
வேசரதேசத்தில்‌ கருநீல நீரோடும்‌ கிருஷ்ணை 
நதிக்கரையில்‌ புஷ்கரவனத்தில்‌ நாகர்குலத்‌ தலைவியான 
மானசாதேவி அந்தியில்‌ குடில்‌ முன்பு மண்‌ அகலை 
ஏற்றிவைத்து, தனக்கு ஜரத்காரு ரிஷியில்‌ பிறந்த ஒரே 
மகன்‌ ஆஸ்திகனை மடியில்‌ அமரச்செய்து கதை சொல்ல 
ஆரம்பித்தாள்‌. நாகர்குலத்தவர்‌ வாழும்‌ சின்னஞ்சிறு 
மலைக்கிராமத்தை சுற்றிலுமிருந்த காட்டிலிருந்து வந்த 
கடும்குளிர்‌ வளைத்துக்கொள்ள ஆரம்பித்திருந்த நேரம்‌. 
இரவுலாவிகளான மிருகங்களும்‌ பறவைகளும்‌ எழுப்பும்‌ 
ஓலிகள்‌ இணைந்து இருட்டை நிறைத்திருந்தன. பெரிய 
கண்கள்‌ கொண்ட சிறுவன்‌ தன்‌ அன்னையின்‌ மடியின்‌ 
அணைப்பையும்‌ தன்‌ தலைமேல்‌ படும்‌ அவள்‌ மூச்சின்‌ 
வருடலையும்‌ உணர்ந்தபடி முற்றம்‌ வரை சென்று 
விழுந்து அங்கு நின்ற செண்பகத்தின்‌ அடிமரத்தை 
ண்போலக்‌ காட்டிய அகல்விளக்கின்‌ செவ்வொளிக்கு 
அப்பால்‌ தெரிந்த இருட்டை பார்த்துக்கொண்டிருந்தான்‌. 


மானசாதேவி இருளைப்பற்றித்தான்‌ சொல்ல 
ஆரம்பித்தாள்‌. இருள்‌ முதல்முடிவற்றது. தொடக்கத்தில்‌ 
அதுமட்டும்தான்‌ இருந்தது. வானகங்கள்‌ அனைத்தும்‌ 
அந்த இருளுக்குள்தான்‌ இருந்தன. அந்த இருள்‌ ஒரு 
மாபெரும்‌ நாகப்பாம்பின்‌ வடிவிலிருந்தது. கற்பனையும்‌ 
கனவும்‌ ஊழ்கமும்‌ எட்டமுடியாத அளவுக்கு 
நீளம்கொண்ட அந்த நாகம்‌ கண்களற்றது. ஏனென்றால்‌ 
அது பார்ப்பதற்கென அதுவன்றி ஏதுமிருக்கவில்லை. 
அது தன்‌ வாலை வாயால்‌ கவ்வி விழுங்கி ஒரு பெரிய 
வளையமாக ஆகி அங்கே கிடந்தது. அந்த 
முதல்நாகத்துக்கு பெயர்‌ இருக்கவில்லை. ஏனென்றால்‌ 
அதை அழைக்க எவரும்‌ இருக்கவில்லை. ஆகவே அது 
தன்னை நா அகம்‌ என்று அழைத்துக்கொண்டது. நான்‌ 
இல்லை என அதற்குப்பொருள்‌. அச்சொல்லின்‌ 
ஒலிமரூவையே பிறர்‌ நாகமென்று கொண்டனர்‌. 


அதன்பிறகு அதன்‌ அகத்தில்‌ ஒரு விழைவு பிறந்தது. 
அந்த விழைவு இரண்டு கண்களாக அதன்‌ முகத்தில்‌ 
திறந்தது. அந்தக்‌ கண்களில்‌ ஒன்று எரிந்து சுடர்விடும்‌ 
செந்நிறமான ஆதித்யனாகவும்‌ இன்னொன்று 


வெண்ணிற ஒளிவிடும்‌ குளிர்ந்த சந்திரனாகவும்‌ 
இருந்தன. அந்த விழிகளால்‌ அந்த நாகம்‌ 
தன்னைத்தானே பார்த்துக்கொண்டது. “இது நான்‌” என 
சொல்லிக்கொண்டது. “இருக்கிறேன்‌” என்று அறிந்தது. 
“இனி?” என்று கேட்டுக்கொண்டது. அந்தச்‌ சொற்கள்‌ 
அதனுள்‌ அகங்காரமாக மலர்ந்தபோது அதன்‌ தலையில்‌ 
படம்‌ விரிய ஆரம்பித்தது. பின்பு பல்லாயிரம்‌ கோடி 
தலைகள்‌ முளைத்தெழுந்து படம்விரித்தன. அவற்றில்‌ 
பலகோடி கண்கள்‌ முளைத்தன. அவையெல்லாம்‌ 

தித்யர்களும்‌ சந்திரர்களுமாக ஆகி இருளெங்கும்‌ 

ன்ன ஆரம்பித்தன. அந்தத்‌ தலைகளில்‌ இருந்து நீண்டு 
பறந்த செந்நிறமான நாக்குகள்‌ தழல்களாயின. 

குழந்தை குளிர்கொண்டவன்‌ போல தன்‌ உடலைச்‌ 
சுருக்கி கைகளை காலிடுக்கில்‌ செருகிக்கொண்டான்‌. 
அவன்‌ அன்னை அவனுடைய மென்மயிர்பரவிய 
தலையை தன்‌ கைகளால்‌ வருடிக்கொண்டு சொல்ல 
ஆரம்பித்தாள்‌. 

அந்த முதல்நாகத்தின்‌ உடல்‌ என்றென்றும்‌ அசைவே 
இல்லாமல்தான்‌ கிடந்தது. ஏனென்றால்‌ வானத்திலிருந்த 
இடத்தை முழுக்க அதுதான்‌ நிறைத்திருந்தது. பலகோடி 
யுகங்களுக்குப்பின்னால்‌ அது தனக்குள்ளேயே முதல்‌ 
அசைவை நிகழ்த்திக்கொண்டது. அதற்காக தன்னை 
அது இரண்டாக பிரித்துக்கொண்டது. தன்னுடைய 
உடலின்‌ மேல்பகுதியை கருமையாகவும்‌ கீழ்ப்பகுதியை 
வெண்மையாகவும்‌ ஆக்கியது. முடிவில்லாமல்‌ சுருண்டு 
கிடந்த தன்‌ உடலுக்குள்ளே அது ஊர்ந்துகொள்ள 
ஆரம்பித்தது. கருமை விசை மிக்கதாக இருந்தது. அதை 
ராஜஸ குணம்‌ என்று அது அறிந்தது. வெண்மை 
சீரானதாக இருந்தது. அதை சத்வகுணம்‌ என்று அது 
அறிந்தது. மீண்டும்‌ கோடானுகோடி ஆண்டுகளானபோது 
அந்த இரு குணங்களும்‌ நாகத்திலிருந்து தோலாக உரிந்து 
தனியாகப்‌ பிரிந்தன. முதல்நாகம்‌ அவற்றை தன்‌ 
குழந்தைகள்‌ என அறிந்தது. அவற்றை அது “நீங்கள்‌ 
வளருங்கள்‌. உங்கள்‌ குலம்‌ அழிவற்றதாக அமைவதாக? 
என்று வாழ்த்தியது. 

கரியநிறமான நாகத்தின்‌ பெயர்‌ தட்ச பிரஜாபதி. 
இமையாத கண்கள்‌ கொண்டவன்‌ என்று பொருள்‌. 
வெண்ணிறமான நாகத்தின்‌ பெயர்‌ மரீசி பிரஜாபதி. 


வெண்ணிற ஒளி என்று அவனுக்குப்‌ பெயர்‌. அவர்கள்‌ 
இருவரும்‌ ஒருவரை ஒருவர்‌ தழுவிக்கொண்டு பலகோடி 
ஆண்டுகள்‌ வானத்தை நிறைத்து விரிந்துகிடந்தார்கள்‌. 
அவர்களால்தான்‌ திசைகள்‌ உருவாகி வந்தன. தட்சனின்‌ 
தலை கிடந்த எல்லை மேற்கு என்றும்‌ மரீசியின்‌ தலை 
கிடந்த எல்லை கிழக்கு என்றும்‌ அறியப்படலாயிற்று. 
கிழக்குக்கும்‌ மேற்குக்கும்‌ காவலாக வடக்கும்‌ தெற்கும்‌ 
உருவாகிவந்தன. 


தழுவித்தழுவி இறுகியபின்‌ மேலும்‌ தழுவும்பொருட்டு 
அவர்களின்‌ தழுவல்‌ சற்றே தளர்ந்தபோது இருவருக்கும்‌ 
நடுவே காலம்‌ புகுந்துகொண்டது. மரீசி காலத்தை 
ஆறுவேளைகளாக உணர ஆரம்பித்தான்‌. ஒவ்வொரு 
காலத்துக்கும்‌ ஒன்று என தன்னிலிருந்து ஆறு 
உடன்பிறந்தாரை உருவாக்கிக்கொண்டான்‌. அங்கிரஸ்‌, 
அத்ரி, புலஸ்தியன்‌, வசிஷ்டன்‌, புலஹன்‌, கிருது என்ற 
அறுவருடன்‌ இணைந்து ஏழாக ஆனான்‌. அவர்கள்‌ 
எழுவரும்‌ வானத்தில்‌ ஏழு விண்மீன்களாக அமர்ந்து 
கனவுகண்டார்கள்‌. வானத்தை முழுக்க 
நிறைத்துவிடவேண்டுமென விரும்பினார்கள்‌. 
அவர்களின்‌ விருப்பம்‌ கோடானுகோடி ஆண்டுகளாக 
நீடித்து ஊழ்கமாகி தவமாகி முதிர்ந்தபோது அது வீரணி 
என்ற ஒளிமிக்க வெண்ணிற நாகமாக ஆகியது. அவளை 
அவர்கள்‌ அஸிக்னி என்று பெயர்சூட்டி மகளாக 
வளர்த்தனர்‌. அவள்‌ வளர்ந்ததும்‌ அவளை தட்ச 
பிரஜாபதிக்கு மணம்செய்து கொடுத்தனர்‌. 


விண்ணிலும்‌ மண்ணிலும்‌ விரிந்துள்ள அனைத்தும்‌ 
தட்சனுக்கும்‌ அஸிக்னிக்கும்‌ பிறந்தவையே என்றாள்‌ 
மானசாதேவி. முடிவில்லாத காமமே தட்ச பிரஜாபதி. 
அஸிக்னியோ முடிவில்லாத வளம்‌. “கொள்‌” என்ற 
இச்சையே தட்சன்‌. “அளி?” என்ற இச்சையே அஸிக்னி. 
எழுவதன்‌ வீரியமே தட்சன்‌. விரிவதன்‌ வல்லமையே 
அஸிக்னி. அவர்களில்‌ இருந்துதான்‌ தேவகுலங்கள்‌ 
அனைத்தும்‌ பிறந்தன. அசுரகணங்கள்‌ பிறந்தன. நடுவே 
மனிதர்களும்‌ மிருகங்களும்‌ பறவைகளும்‌ புழு 
பூச்சிகளும்‌ தாவரங்களும்‌ பிறந்தன. அவர்கள்‌ 
வாழ்வதற்காக ஏழு விண்ணகங்களும்‌ ஏழு 
பாதாளங்களும்‌ உருவாகிவந்தன. 


தட்ச பிரஜாபதிக்கு பிறந்த அறுபது மகள்களில்‌ 
ஒருத்தியின்‌ பெயர்‌ கத்ரு. அவளை மர்சியின்‌ 
மைந்தனான கஸ்யபன்‌ மணம்‌ புரிந்துகொண்டான்‌. 
அவள்தான்‌ நாகர்குலத்தின்‌ ஆதியன்னை என்றாள்‌ 
மானசாதேவி. கத்ரு பதினான்கு மடிப்புகளாகச்‌ சுருண்டு 


அனைத்துலகங்களையும்‌ வளைத்துக்‌ கிடந்தாள்‌. 
அவளுடைய தலை ஏழாம்‌ விண்ணிலும்‌ வால்நுனி 
ஏழாம்‌ பாதாளத்திலுமிருந்தது. அவளுடைய கரிய 
உடலெங்கும்‌ கோடானுகோடி விண்மீன்கள்‌ 
மின்னிக்கொண்டிருந்தன. அவளுடைய கண்கள்‌ இரு 
செந்நிற ஆதித்யர்களாக கிழக்கிலும்‌ மேற்கிலுமாக 
சுடர்விட்டன. அவளுடைய பிளவுண்ட செந்நாக்கு 
கோடானுகோடி யோசனை தொலைவுள்ள நெருப்பாறாக 
வானில்‌ பெருக்கெடுத்து அலைபாய்ந்தது. 


நமது கிராமங்களில்‌ ஆலமரத்தின்‌ அடியில்‌ 
கல்விழிகளுடன்‌ கல்படம்‌ எடுத்து 
கோயில்கொண்டிருப்பவள்‌ நம்முடைய ஆதியன்னை 
கத்ருவே என்று மானசாதேவி சொன்னாள்‌. கிழக்கே 
ஒளிமிக்க சிறகுகளுடன்‌ எழுந்த கஸ்யபன்‌ 
கத்ருதேவியிடம்‌ “உனக்கு நான்‌ மைந்தர்களை 
அளிக்கிறேன்‌. வெல்லமுடியாத அறிவுத்திறன்‌, நிகரற்ற 
வீரம்‌, பேரழகு ஆகியவற்றில்‌ ஏதேனும்‌ ஒரு குணத்தை 
மட்டும்‌ நீ உன்‌ மைந்தர்களுக்காக தேர்வுசெய்யலாம்‌” 
என்றார்‌. கத்ருதேவி (இவையனைத்தும்‌ 
அழியக்கூடியவை. அழியாதது ஒன்றே. முடிவில்லாமல்‌ 
பெருகிக்கொண்டிருக்கும்‌ வல்லமை. அழிவில்லாமல்‌ 
இருந்துகொண்டிருக்கும்‌ இச்சை. அந்த குணமுள்ள 
குழந்தைகளை எனக்கு அளியுங்கள்‌” என்று சொன்னாள்‌. 
“ஆம்‌ அவ்வாறே ஆகுக” என்று கஸ்யபனும்‌ 
வாக்களித்தான்‌. அவ்வாறாக கத்ருதேவி நீலநிறமான ஒரு 
முட்டையை ஈன்றாள்‌. அதை அவள்‌ முத்தமிட்டு 
உடைத்தபோது கன்னங்கரிய ஆயிரம்‌ நாகப்பாம்புகள்‌ 
வெளிவந்து நெளிந்தன. அவர்களிலிருந்து நாகவம்சம்‌ 
உருவாகியது. 


விண்ணிலும்‌ மண்ணிலும்‌ பாதாளத்திலும்‌ கத்ருவின்‌ 
மைந்தர்களான நாகர்களே ஆள்கிறார்கள்‌ என்றாள்‌ 
மானசாதேவி. விண்ணை ஆள்பவன்‌ சேஷன்‌. 
பாதாளத்தை ஆள்பவன்‌ வாசுகி. மண்ணை ஆள்பவன்‌ 
தட்சகன்‌. தட்சகனின்‌ ஆயிரம்‌ மனைவிகளிலிருந்துதான்‌ 
மண்ணிலுள்ள அத்தனை நாகங்களும்‌ உருவாயின. 
அந்த நாகங்கள்‌ மனிதர்களுடன்‌ புணர்ந்து நாகர்குல 
மக்கள்‌ உருவானார்கள்‌. பாரதவர்ஷத்தின்‌ எல்லா 
மூலைமுடுக்குகளிலும்‌ நாகர்கள்‌ பெருகி நிறைந்தனர்‌. 
குன்றாத பிறப்புவீரியமே அவர்களின்‌ வல்லமையாக 
இருந்தது. 


தட்சகனின்‌ வம்சத்தில்‌ வந்த காலகனின்‌ மகளாகிய 
என்பெயர்‌ மானசாதேவி. எனக்கு ஜகல்கெளரி, 


சித்தயோகினி, நாகபாகினி என்றெல்லாம்‌ பெயருண்டு. 
இளமையிலேயே நான்‌ காட்டுக்குச்‌ சென்று சிவனை 
எண்ணி கடுந்தவம்‌ செய்தேன்‌. நாகபடம்‌ சூடிய சிவன்‌ 
தோன்றி “உனக்கு என்ன வரம்‌ தேவை?” என்றான்‌. 
“முழுமைநிலையன்றி ஏதும்‌ எனக்குத்‌ தேவையில்லை” 
என்று சொன்னேன்‌. “நீ பெண்ணானதனால்‌ கருவுறாமல்‌ 
உனக்கு முழுமைநிலை கைகூடுவதில்லை. 
பாசிமணிகளுக்குள்‌ பட்டுச்சரடுபோல மனிதர்களுக்குள்‌ 
விதியின்‌ நோக்கம்‌ ஊடுருவிச்செல்கிறது. உன்‌ 
கருப்பையின்‌ நிறைவை உணர்ந்தபின்‌ மீண்டும்‌ வருக” 
என்று சொல்லி விஷத்தின்‌ அதிபன்‌ மறைந்தான்‌. 


வேசரவனத்தில்‌ குகையொன்றுக்குள்‌ ஜரத்காரு என்ற 
முனிவர்‌ அதன்‌ மேல்குவட்டில்‌ இருந்து சொட்டும்‌ 
மலைத்தேனை மட்டுமே உண்டு தவம்‌ செய்துவந்தார்‌. 
வழிதவறி உள்ளே சென்ற மின்மினி ஒன்றின்‌ ஒளி 
வழியாக கனத்த இருள்‌ மண்டிய அந்தக்குகை 
பாதாளத்துக்கான நுழைவாயில்‌ என்று அறிந்து ஒருநாள்‌ 
அவர்‌ அதற்குள்‌ நடந்து சென்றார்‌. 
நூறுமடிப்புகளைக்கொண்ட அந்தப்பாதையின்‌ முடிவில்‌ 
அதலமெனும்‌ முதற்கீழுலகு இருந்தது. அங்கே நெளியும்‌ 
கருநாகங்களில்‌ புல்நுனிகளில்‌ புழுக்களைப்போல 
அள்ளிப்பற்றி தொங்கிக்கிடந்த ஆயிரம்‌ சிறிய மனித 
உருவங்களை கண்டார்‌. அவையெல்லாம்‌ தன்னுடைய 
மூதாதையர்‌ என்பதை உணர்ந்தார்‌. “உன்‌ உதிரம்‌ 
முளைத்தெழவில்லை. எங்களுக்கு அன்னமும்‌ நீரும்‌ 
அளிக்கப்படவில்லை. ஆகவே இந்த உலகில்‌ 
வாழ்கிறோம்‌' என்று அவர்கள்‌ சொன்னார்கள்‌. 


ஒளிக்கு மீண்டு வந்த ஜரத்காரு முனிவர்‌ தன்னுள்‌ 
இருந்து தன்‌ மூதாதையரின்‌ வம்சத்தை உருவாக்க 
எண்ணிய நேரத்தில்‌ நான்‌ அவரை சந்தித்தேன்‌. 
மண்ணுலகை ஆளும்‌ அரசநாகமான தட்சகன்‌ என்னைத்‌ 
தேடிவந்து அளித்த ஆணையின்படி அங்கே சென்றேன்‌. 
கன்னங்கரிய ஆலமரம்போல ஆயிரம்‌ தலைகளுடன்‌ என்‌ 
முன்‌ எழுந்து நின்ற தட்சகன்‌ “தேவி நீ பிறந்ததன்‌ நோக்கம்‌ 
நிறைவேறவிருக்கிறது” என்று சொல்லியிருந்தார்‌. நான்‌ 
குகைவாயிலுக்குச்‌ சென்று என்‌ காதலனைத்தையும்‌ 
கொண்டு மாயாவடிவமெடுத்து நின்று முனிவரின்‌ மனம்‌ 
கவர்ந்தேன்‌. என்னை அவர்‌ ஓடும்‌ நீரை சாட்சியாக்கி 
மணம்புரிந்துகொண்டார்‌. அவருக்கு என்னில்‌ பிறந்த 
மகன்‌ நீ என்றாள்‌ மானசாதேவி. 


நீ பிறப்பதற்குள்ளேயே என்னை உன்‌ தந்தை விட்டுச்‌ 
சென்றுவிட்டார்‌. அகத்திலும்‌ புறத்திலும்‌ அவரை நான்‌ 


என்னுடைய காதலின்‌ மாயத்தில்‌ வைத்திருந்தேன்‌. 
அவரது பகலும்‌ இரவும்‌ காலையும்‌ அந்தியும்‌ நான்‌ 
உருவாக்கியவை. அவர்‌ கண்ட மண்ணும்‌ விண்ணும்‌ 
காடும்‌ நதிகளும்‌ என்‌ கற்பனையில்‌ உருவானவை. 
ஒருகணம்கூட அவர்‌ அந்த மாயையில்‌ இருந்து 
விடுபடக்கூடாதென்பதனால்‌ நான்‌ இரவும்‌ பகலும்‌ 
தூங்காமலிருந்தேன்‌. ஆனால்‌ ஒருநாள்‌ அவர்‌ 
ஆலமரத்தடியில்‌ துயில்கையில்‌ நானும்‌ சற்று 
கண்ணயர்ந்துவிட்டேன்‌. விழித்துக்கொண்ட அவர்‌ 
தூங்கும்போது மட்டுமே என்னில்‌ வெளிப்படும்‌ என்‌ 
நாகவடிவத்தை கண்டார்‌. அக்கணமே மாயைகள்‌ 
அனைத்தும்‌ கலைந்து முன்னும்‌ பின்னும்‌ காலத்தைக்‌ 
கண்டு திகைத்து நின்றார்‌. அதலத்தில்‌ அவர்‌ கண்ட 
மூதாதையர்‌ பாதாளமூர்த்திகளான கருநாகங்களே என்று 
உணர்ந்தார்‌. அருகே இருந்த ஓடைநீரை அள்ளி என்னை 
சபிப்பதற்காக ஓங்கினார்‌. 


“உங்கள்‌ சாபத்தை என்‌ வயிற்றில்‌ வளரும்‌ உங்கள்‌ 
மைந்தனும்‌ பெறவேண்டுமா?” என்று அவரிடம்‌ கேட்டேன்‌. 
“ஆம்‌, வேறுவழியில்லை. இக்கணத்தில்‌ எண்ணியவற்றை 
நான்‌ திரும்பப்பெற முடியாது” என்றார்‌. “உன்‌ மைந்தன்‌ 
ஆயுள்‌ முழுமை பெறமாட்டான்‌. நீ புத்திரசோகத்தில்‌ 
இறப்பாய்‌' என்றபின்‌ மனமுடைந்து அழ ஆரம்பித்தார்‌. 
நான்‌ அவர்‌ அருகே அமர்ந்து “இதில்‌ 
வருந்துவதற்கேதுமில்லை. நீங்களும்‌ நானும்‌ நாம்‌ 
ஒருபோதும்‌ அறியமுடியாத காலநாடகத்தின்‌ இரு சிறு 
துளிகள்‌ மட்டுமே' என்றேன்‌. “ஆம்‌, உன்‌ மாயையால்‌ 
என்னை சூழ்ந்துகொண்டாய்‌. அந்த மாயையால்‌ எனக்கு 
ஒரு வரம்‌ கொடு. உன்னையும்‌ இக்குழந்தையையும்‌ 
முற்றாக மறந்து நான்‌ செல்லவேண்டும்‌” என்று அவர்‌ 
என்னிடம்‌ கோரினார்‌. “அவ்வாறே ஆகுக” என நான்‌ 
வரமளித்தேன்‌. அந்த ஓடையைத்‌ தாண்டியதுமே அவர்‌ 
உன்னையும்‌ என்னையும்‌ முழுமையாக மறந்தவராக 
ஆனார்‌. 


உன்னை உன்‌ மாமன்‌ வாசுகியின்‌ உதவியுடன்‌ 
வளர்த்தேன்‌. ஞானத்தின்‌ விதைகளை உன்னுள்‌ 
ஊன்றிவிட்டேன்‌. நீ கற்கும்‌ கல்வி உன்னை 
முழுமையாக்கும்‌. உனக்கு முதுமை இல்லை. உன்‌ தந்தை 
உனக்களித்த வரமாகவே அதை கொள்‌. உன்னை 
முதியவனாக பார்க்கும்‌ நிலை எனக்கும்‌ இல்லை. அது 
என்‌ காதலுக்கு அவர்‌ அளித்த கொடை என்றே 
எண்ணுகிறேன்‌. உன்னுடைய சின்னஞ்சிறு உடலுக்குள்‌ 
விதைக்குள்‌ பெருமரம்போல இப்பிரபஞ்சத்தின்‌ 
பெருநிகழ்வொன்று குடியிருக்கிறது. 


குழந்தை பெருமூச்சு விட்டது. பெரிய கனவுகள்‌ சிறிய 
உடலை அலைக்கழித்தன போலும்‌, தன்‌ தோள்களை 
குறுக்கிக்கொண்டு அன்னையின்‌ ஆடைநுனியை 
எடுத்து கட்டைவிரலில்‌ சுற்றி கடித்துக்கொண்டு 
அண்ணாந்து நோக்கியது. 


“மகனே, நீ பிறந்ததற்கான தருணம்‌ இப்போது 
வந்துவிட்டது. நீ நாளையே கிளம்பு” என்று மானசாதேவி 
தன்‌ மகனை மெல்ல அணைத்து அவன்‌ காதுகளில்‌ 
மெதுவாக சொன்னாள்‌. 

வேசரதேசத்தில்‌ புஷ்கரவனத்தில்‌ அதிகாலையில்‌ 
நாகர்குலத்தின்‌ அரசியான மானசாதேவி தன்‌ மகன்‌ 
ஆஸ்திகனை எழுப்பி நீராடச்செய்து 
மரவுரியாடையணிவித்து, மான்தோல்மூட்டையில்‌ 
உணவுக்கான வறுத்த புல்லரிசியும்‌ மாற்று உடையும்‌ 
எடுத்துவைத்துக்கட்டி, சுரைக்காய்‌ கமண்டலத்தில்‌ நீர்‌ 
நிறைத்துவைத்து, நெற்றியில்‌ குலதெய்வங்களின்‌ 
மஞ்சள்‌ குறியை அணிவித்து ”நீண்ட ஆயுளுடன்‌ இரு. 
உன்‌ வழிகளெல்லாம்‌ சென்றுசேர்வதாக” என்று வாழ்த்தி 
விடைகொடுத்தனுப்பினாள்‌. அப்போது அவளுடைய 
குலத்தின்‌ அத்தனை பெண்களும்‌ அவள்‌ வீட்டின்‌ முன்‌ 
கூடியிருந்தனர்‌. ஆலமரத்தடியில்‌ அவர்களின்‌ 
குலதெய்வங்களான நாகங்கள்‌ கல்லாலான பத்திகளை 
விரித்து, கல்லுடல்‌ பின்னி, கல்விழிகளால்‌ 
பார்த்துக்கொண்டிருந்தன. 


ஆறு வயதான ஆஸ்திகன்‌ குனிந்து தன்‌ அன்னையின்‌ 
கால்களைத்‌ தொட்டு வணங்கிவிட்டு தன்‌ சிறுகால்களை 
எடுத்து வைத்து பசும்சாணி பூசிய படிகளில்‌ இறங்கி 
நீலச்செண்பகமலர்கள்‌ விழிவிரித்து பார்த்துக்கிடந்த 
முற்றத்தைத்‌ தாண்டி நடந்து ஊர்முனையில்‌ 
மறைந்தபோது விம்மும்‌ நெஞ்சுடன்‌ அவள்‌ பின்னால்‌ 
ஓடிவந்து ஊர்மன்றின்‌ அரசமரத்தடியில்‌ நின்று 
கண்ணெட்டும்‌ தூரம்‌ வரை பார்த்திருந்தாள்‌. 
மண்நிறமான மரவுரியும்‌, கரிய குடுமியும்‌ கண்ணிலிருந்து 
மறைந்த பின்புதான்‌ அவள்‌ அறிந்தாள்‌, அவன்‌ 
ஒருகணம்கூட திரும்பிப்பார்க்கவேயில்லை என்று. 


ஆஸ்திகன்‌ கிருஷ்ணையின்‌ நீர்ப்பெருக்கை படகில்‌ 
கடந்து சென்றான்‌. அன்றிரவு கிருஷ்ணநகரத்தில்‌ ஒரு 
சத்திரத்தில்‌ தங்கினான்‌. அங்கிருந்து மறுநாள்‌ கிளம்பி 
வடக்குநோக்கி செல்ல ஆரம்பித்தான்‌. பாரதத்தின்‌ 
ஒவ்வொரு ஊரிலிருந்தும்‌ அஸ்தினபுரிக்குச்‌ செல்லும்‌ 
ஒரு பாதை இருந்தது. இரவுகளில்‌ மரத்தடிகளிலும்‌ 
மழைபெய்யும்போது கோயில்மண்டபங்களிலும்‌ 
கழித்தபடி கால்களில்‌ புழுதிபடிய, சிவந்த சருமம்‌ வெந்து 
கருக அவன்‌ நடந்து சென்றுகொண்டே இருந்தான்‌. 


மரவுரியணிந்த முனிகுமாரனை ஒவ்வொரு ஊரிலும்‌ 
குடும்பத்தவர்கள்‌ வந்து வணங்கி உணவும்‌ நீரும்‌ இடமும்‌ 
அளித்து வழியனுப்பிவைத்தனர்‌. 


அன்னை அவனுக்களித்தவை எல்லாம்‌ வெறும்‌ 
சொற்களாக இருந்தன. நதிகள்‌, மலைகள்‌, நகரங்கள்‌, 
ஜனபதங்கள்‌. ஒவ்வொன்றும்‌ அவன்‌ முன்‌ சொல்லில்‌ 
இருந்து இறங்கி விரிந்து பருவடிவம்‌ கொண்டன. 
கிருஷ்ணையும்‌ நர்மதையும்‌ விந்தியமும்‌ அங்கமும்‌ 
மாகதமும்‌ எல்லாம்‌ அவனுக்குள்‌ அறிதல்களாக 
மாறிக்கொண்டே இருந்தன. காளைகள்‌ இழுக்கும்‌ 
உப்புவண்டிகள்‌ சேற்றில்‌ சகடம்‌ சிக்கி ஓசையிட்டு நகரும்‌ 
பெருவணிகப்பாதைகள்‌, இருபக்கமும்‌ முட்புதர்கள்‌ 
அரணிட்ட கானகப்பாதைகள்‌, செந்நிற மழைநீர்‌ 
சுழித்தோடும்‌ காட்டாறுகள்‌, கருமேகம்போல்‌ 
திரண்டெழுந்த பாறைக்கட்டுக்கள்‌, கால்நடைகள்‌ கூடிய 
பட்டிகள்‌, ஆலமரங்கள்‌ எழுந்த ஊர்மன்றுகள்‌, 
விழாக்கொண்டாடிய ஆலயமுற்றங்கள்‌ அனைத்தையும்‌ 
கடந்து சென்றுகொண்டிருந்தான்‌. 


இருநூற்றெழுபது நாட்களுக்குப்பின்‌ அவன்‌ 
அஸ்தினபுரியின்‌ பெருமதில்வளைவை சிறிய 
செம்மண்குன்று ஒன்றின்‌ மேல்‌ நின்று பார்த்தான்‌. அவன்‌ 
நடந்து வந்த ரதசாலை கீழே செந்நிறமாகச்‌ சுழித்து 
காட்டை ஊடுருவிச்சென்றுகொண்டிருந்தது. 
புராணங்கள்‌ வழியாக பாரதவர்ஷத்தின்‌ ஒவ்வொரு 
குழந்தையும்‌ மொழியறியும்‌ நாளிலேயே அறிந்துகொண்ட 
அஸ்தினபுரியை அவன்‌ கண்டான்‌. இக்ஷுவாகு 
வம்சத்தின்‌ மூதாதையான குருவில்‌ இருந்து 
உருவாகிவந்த குருவம்சத்தின்‌ தலைநகரம்‌. 
நூற்றாண்டுகளுக்கு முன்னால்‌ மாமன்னர்‌ ஹஸ்தியால்‌ 
மயன்‌ வழிவந்த சிற்பிகளைக்கொண்டு 
அமைக்கப்பட்டது. 


சிலகணங்கள்‌ பார்த்துவிட்டு கீழே இறங்கி ரதசாலை 
வழியாக நடந்து கோட்டைவாசலை அடைந்தான்‌. மேலே 
எழுந்து அத்திசையை முற்றாகவே மறைத்துக்கொண்டது 
சுவர்‌. அவன்‌ கண்ட நகரங்களில்‌ எதிலும்‌ 
அதற்கிணையான கோட்டை இருந்ததில்லை. 
பாதாளநாகம்‌ போன்ற கரிய உடல்‌ மீது புதுமழையில்‌ 
முளைத்த பசும்புற்கள்‌ காற்றில்‌ சிலுசிலுக்க வளைந்து 
ஓங்கிக்‌ கிடந்தது கோட்டை. கோட்டைக்கு முன்னாலிருந்த 
அகழிக்குள்‌ முளைத்தெழுந்த நீர்மரங்கள்‌ 
பசும்கிளைகளை கோர்த்துக்கொண்டு பச்சைத்தழைப்பு 
செறிந்து நின்றன. பாதை சற்றே எழுந்து விரியத்‌ 


திறந்துகிடந்த கோட்டைவாசலுக்குள்‌ சென்றது. 
இருபக்கமும்‌ இருபது ஆள்‌ உயரமான 
கோட்டைக்கதவுகள்‌ திறந்து மண்ணில்‌ புதைந்திருந்தன. 
கதவின்‌ மரத்தடிகளை இணைத்த இரும்புப்பட்டைகள்‌ 
துருவேறியிருந்தன. மரச்சிற்பங்கள்‌ மேல்‌ 
பச்சோந்திக்கால்கள்‌ போல வேர்‌ பதித்து படர்ந்து ஏறி 
பச்சை இலைகளை விரித்து காற்றிலாடி நின்ற 
கொடிகளுக்குள்‌ கதவை மோதும்‌ பகையானை 
மத்தகங்களைத்‌ தடுக்கும்‌ பித்தளைக்குமிழ்கள்‌ 
களிம்புப்பச்சை நிறத்தில்‌ காய்கள்போலத்‌ தெரிந்தன. 

ஓவியம்‌: ஷண்முகவேல்‌ 


கோட்டைவாசலிலும்‌ உள்ளே ரதவீதியிலும்‌ எங்கும்‌ 
காவல்‌ இருக்கவில்லை.காலைவெயிலில்‌ இளமழை 
பொழிந்துகொண்டிருக்க அவன்‌ புறச்சாலையில்‌ 
நடந்தபோது நகரமே அமைதியாக இருக்கக்‌ கேட்டு 
பிரம்மசாபத்தால்‌ தூங்கிக்கொண்டிருக்கும்‌ பெருநகரமோ 
அது என ஐயம்‌ கொண்டான்‌. மழைப்பிசிர்கள்‌ நின்று, 
நனைந்த கல்பரப்புகளும்‌ இலைகளும்‌ ஒளி 
விட்டுக்கொண்டிருப்பதைக்‌ கண்டபடி அவன்‌ 
நகரத்தெருக்கள்‌ வழியாக சென்றான்‌. 
சுண்ணம்சேர்த்துக்கட்டிய சுவர்களும்‌ செவ்வரக்கு பூசிய 
மரப்பட்டைக்கூரைகளும்‌ கொண்ட மூன்றடுக்கு 
மாளிகைகள்‌ இருபக்கமும்‌ அணிவகுத்த அகன்ற 
தெருக்களில்‌ குழந்தைகள்‌ நீரில்‌ நீந்தும்‌ பரல்மீன்கள்‌ 
போல பெரிய கண்களுடன்‌ ஓசையே இல்லாமல்‌ 
விளையாடின. வீட்டுத்திண்ணைகளில்‌ யாழ்களுடன்‌ 
இருந்தவர்கள்‌, தயிர்கொண்டுசென்ற ஆய்ச்சியர்‌ 
அனைவரும்‌ கனவுருக்கள்‌ போல அமைதியாக 
அசைந்துகொண்டிருந்தனர்‌. 


அஸ்தினபுரியில்‌ மாமன்னன்‌ ஜனமேஜயன்‌ 
பலகட்டங்களாக ஐந்துமாதங்களாக நடத்திவந்த 
மாபெரும்‌ பூதயாகம்‌ ஒன்று அன்று முடிவுக்கு 
வந்துகொண்டிருந்தது. நகரமெங்கும்‌ பாரதவர்ஷத்தின்‌ 
அனைத்துப்பகுதிகளிலிருந்தும்‌ வந்திருந்த 
வைதிகர்களும்‌ முனிவர்களும்‌ நிறைந்திருந்தனர்‌. 
அவர்கள்‌ தங்குவதற்காக நகருக்கு வெளியே 
உபவனத்தில்‌ குடில்கள்‌ கட்டப்பட்டிருந்தன. 


ஆஸ்திகன்‌ அங்கே தன்னை வரவேற்றுச்‌ சென்ற 
சிற்றமைச்சனிடம்‌ ”யாயாவர வைதிக குலத்தில்‌ 


உதித்தவரும்‌ கஸ்யப கோத்திரத்தைச்‌ சேர்ந்தவருமாகிய 
ஜரத்காரு ரிஷியின்‌ மைந்தன்‌ நான்‌. நைஷ்டிக 
பிரம்மசாரி. என்‌ பெயர்‌ ஆஸ்திகன்‌” என்று அறிமுகம்‌ 
செய்துகொண்டான்‌. அவர்‌ அவனை வணங்கி 
அழைத்துச்சென்று, ஈச்சைஓலைகளால்‌ கூரை வேய்ந்து 
மரப்பட்டைகளால்‌ சுவரமைக்கப்பட்ட அழகிய 
சிறுகுடில்களில்‌ ஒன்றில்‌ தங்கச்செய்தார்‌. அங்கேயே ஓடிய 
சிறுநதியில்‌ நீராடி புத்தாடை அணிந்து வழிபாடுகளை 
முடித்துக்கொண்டு ஆஸ்திகன்‌ ஜனமேஜயனின்‌ 
வேள்விச்சாலைக்குச்‌ சென்றான்‌. 


அன்று வேள்வியின்‌ இறுதிநாள்‌ என்பதனால்‌ நகரமே 
வேள்விச்சாலை நோக்கி சென்றுகொண்டிருந்தது. 
பொன்னூல்‌ பின்னல்கள்‌ கொண்ட வண்ண ஆடைகள்‌ 
அணிந்து பொன்னணிகளாலும்‌ மலர்களாலும்‌ 
அலங்கரித்துக்கொண்ட பெண்கள்‌. சிகையில்‌ 
மயிற்பீலிவைத்து மலர்சுற்றிக்கட்டி பீதாம்பரம்‌ அணிந்த 
குழந்தைகள்‌. கச்சை வேட்டிகட்டி சரிகை அந்தரீயத்தை 
வலப்பக்கமாகச்‌ சுற்றி குடுமியில்‌ மலர்க்கொத்துக்கள்‌ 
அணிந்த ஆண்கள்‌. மெல்ல கனைத்து வழிகேட்ட 
மாந்தளிர்நிறமான குதிரைகள்‌ சாமரவாலைச்‌ 
சுழற்றியபடி இறுகி அசையும்‌ தசைகளுடன்‌ குளம்புகள்‌ 
தடதடக்க கடந்துசென்றன. 


விதவிதமான சிறிய வண்டிகளில்‌ ஏதேதோ பொருட்கள்‌ 
சென்றுகொண்டிருந்ததை ஆஸ்திகன்‌ கண்டான்‌. தாமிர 
உருளி திறந்த கவந்த வாயுடன்‌ கணகணத்து ஒரு 
கைவண்டியில்‌ இழுபட்டுச்‌ சென்றது. பெரிய நிலவாய்‌ 
நிறைய நெய்‌ மூடியிலிருந்த சிறிய ஓட்டைவழியாக 
அவ்வப்போது சற்று கொப்பளித்துத்‌ துப்பியபடி 
ஒற்றைமாட்டுவண்டியில்‌ சென்றது. இன்னொரு பெரிய 
பாத்திரத்தின்‌ இரு காதுகள்‌ வழியாகவும்‌ மூங்கிலைச்‌ 
செலுத்தி இருவர்‌ தூக்கிக்கொண்டு சென்றனர்‌. 
தலைச்சுமையாக ஐந்துபேர்‌ தாமரைமலர்களை கட்டி 
எடுத்துக்கொண்டு சென்றனர்‌. அவர்களின்‌ தோள்களில்‌ 
தாமரைநீர்‌ சொட்டிக்கொண்டிருந்தது. 


வானத்தில்‌ எழுந்ததுபோல ஜனமேஜயனின்‌ 
அரண்மனைமுகடு தெரிந்தது. மரப்பலகையால்‌ 
செய்யப்பட்டு வெண்சுண்ணமும்‌ அரக்கும்‌ கலந்து 
பூசப்பட்ட கவிழ்ந்த தாமரைவடிவமான கூரைக்குவை, 
மண்ணிலிறங்கிய மேகக்குமிழ்போல. அதன்‌ மேல்‌ 
குருவம்சத்தின்‌ அமுதகலசச்‌ சின்னத்தைத்‌ தாங்கிய 
பெரிய பொன்னிறக்கொடி துவண்டு அசைந்தது. 
அகைச்சுற்றி தாமரைக்கூட்டங்கள்‌ போல 


வெண்ணிறமான சிறியமுகடுகள்‌. அரண்மனையின்‌ 
உள்கோட்டை செம்மண்‌ நிறத்தில்‌ வட்டமாக 
சுற்றிவளைத்திருக்க அதன்‌ நுழைவாசலின்‌ மரத்தாலான 
தோரண வளைவுக்குமேல்‌ தொங்கிய காவல்மணியாகிய 
காஞ்சனம்‌ தாலிச்சின்னம்போல பொன்னிறமாக 
சுடர்விட்டுக்கொண்டிருந்தது. 


அரண்மனைக்குச்‌ செல்லும்‌ பாதையில்‌ இருந்து பிரிந்து 
வலப்பக்கமாகச்‌ சென்ற பாதை இருபக்கமும்‌ 
மூங்கில்காடுகள்‌ கொண்டதாக இருந்தது. 
மூங்கில்செறிவுக்கு அப்பால்‌ பேச்சொலிகளும்‌ 
உலோகச்சத்தங்களும்‌ கலந்து முழங்க வண்ண 
அசைவுகள்‌ அலையடித்தன. வேள்விப்புகையின்‌ 
வாசனை எழ ஆரம்பித்தது. ஈச்சை ஓலைகளைமுடைந்து 
செய்த தட்டிகளாலும்‌ கோரைப்புல்பாய்களாலும்‌ 
மரப்பட்டைநார்‌ நெய்து செய்யப்பட்ட திரைகளாலும்‌ 
கட்டப்பட்டிருந்த வேள்விக்கூடத்தின்‌ வட்டவடிவமான 
மைய அரங்கை ஒட்டி இருபக்கமும்‌ துணைப்பந்தல்கள்‌ 
இணைக்கப்பட்டிருந்தன. பந்தல்களைத்‌ தாங்கிய 
வண்ணம்‌்பூசப்பட்ட மூங்கில்தூண்கள்‌ 
ஈச்சங்குலைகளாலும்‌ தளிரோலைகளாலும்‌ 
அலங்கரிக்கப்பட்டு பசுங்காடுபோலச்‌ செறிந்திருந்தன. 


பந்தலின்‌ மறுபக்கத்தில்‌ கார்மிகர்கள்‌ வரும்‌ பாதை. 
அதன்‌ வழியாக மூங்கில்களில்‌ தொங்கிய கூடைகளில்‌ 
மலர்களும்‌ இலைகளும்‌ நெய்யும்‌ தூபங்களும்‌ 
வந்துகொண்டிருந்தன. அரசகுலத்தவர்‌ வரும்‌ பாதை 
எதிரே இருந்தது. வலப்பக்கம்‌ வாழைப்பூ போல செந்நிற 
மரவுரியாடை அணிந்த முனிவர்கள்‌. இடப்பக்கம்‌ 
சங்குக்குவியல்கள்‌ போல வெண்ணிற ஆடையணிந்த 
வைதிகர்கள்‌. நடுவே சென்று மேலும்‌ இரண்டாகப்‌ பிரிந்த 
பந்தல்களில்‌ ஒருபக்கம்‌ செந்நிற தலைப்பாகைகள்‌ 
அணிந்த ஷத்ரியர்‌. மறுபக்கம்‌ பொன்னிறத்‌ 
தலைப்பாகைகள்‌ அணிந்த வைசியர்‌. அப்பால்‌ 
நீலநிறத்தலைப்பாகை அணிந்த சூத்திரர்‌. ஒவ்வொரு 
பகுதியிலும்‌ பெண்களுக்கான இடம்‌ தனியாக 
பகுக்கப்பட்டிருந்தது. 


வேள்வியதிபரான வைசம்பாயனர்‌ வேள்விக்குளத்தின்‌ 
வலப்பக்கம்‌ மணைமேல்‌ விரிக்கப்பட்ட தர்ப்பைப்பரப்பு 
மேல்‌ அமர்ந்திருந்தார்‌. ஆஸ்திகன்‌ அருகே சென்று 
அவரை வணங்கினான்‌. தன்‌ குலத்தையும்‌ தந்தையின்‌ 
பெயரையும்‌ சொன்னபின்பு முனிவர்களின்‌ இடத்துக்குச்‌ 
சென்று அமர்ந்துகொண்டான்‌. நாற்பதுநாட்களுக்கு 
முன்பு அரணிக்கட்டையைக்‌ கடைந்து உருவாக்கப்பட்ட 


நெருப்பு வேள்விக்குளத்தில்‌ ஹோதாக்களால்‌ ஒவ்வொரு 
கணமும்‌ ஊட்டப்பட்டு பொன்னிறத்தில்‌ 
எழுந்தாடிக்கொண்டிருந்தது. 


வெளியே மங்கல வாத்தியங்கள்‌ முழங்கின. பல்லியமும்‌ 
கொம்பும்‌ பெருமுழவும்‌ மணியும்‌ சேர்ந்து கலந்த 
ஒலியுடன்‌ வேதபண்டிதர்களின்‌ வேதகோஷம்‌ இணைந்து 
ஒலித்தது. முதலில்‌ கட்டியம்‌ சொல்லும்‌ கோல்காரன்‌ 
உள்ளே வந்தான்‌. கையில்‌ பெரிய பொன்னாலான 
தலைக்கோலை வைத்திருந்தான்‌. மிடுக்குடன்‌ உள்ளே 
வந்து அவைமேடை மேல்‌ ஏறி நின்று தலைக்கோலை 
மேலே தூக்கி உரக்கக்‌ கூவினான்‌ “ஜெயவிஜயீபவ! 
அஸ்தினபுரத்தை ஆளும்‌ வேந்தர்‌, அத்திரி முனிவரின்‌ 
கொடிவழிவந்தவர்‌, குருகுலத்தோன்றல்‌ பரீட்சித்‌ 
மாமன்னரின்‌ புதல்வர்‌, மண்ணுக்கும்‌ விண்ணுக்கும்‌ 
இனியவர்‌, பாரதவர்ஷத்தின்‌ தலைவர்‌ ஜனமேஜய 
மகாசக்ரவர்த்தி எழுந்தருள்கிறார்‌!” 


மங்கலவாத்தியக்குழு முதலில்‌ உள்ளே வந்தது. 
அதைத்தொடர்ந்து பூரண கும்பம்‌ ஏந்திய வைதிகர்‌ 
நீர்தெளித்துக்கொண்டு வந்தனர்‌. பின்னர்‌ காவல்‌ 
வீரர்கள்‌ கவச உடை அணிந்து ஆயுதங்களுடன்‌ வந்தனர்‌. 
தம்பியரான சுதசேனரும்‌ உக்ரசேனரும்‌ பீமசேனரும்‌ 
உருவிய வாட்களுடன்‌ சூழ்ந்து வர, முன்னால்‌ 
புரோகிதர்கள்‌ வேதகோஷமிட்டு அட்சதை வீசி வாழ்த்த, 
அரங்கிலிருந்த முனிவர்கள்‌ மலர்வீசி ஆசியளிக்க, 
ஆரங்களிலும்‌ காதுகளின்‌ குண்டலங்களிலும்‌ 
புஜகீர்த்திகளிலும்‌ கங்கணங்களிலும்‌ கச்சைமணியிலும்‌ 
செம்மணிகள்‌ சுடர்விட அக்னிதேவன்‌ எழுந்தருளியது 
போல்‌ ஜனமேஜய சக்ரவர்த்தி பட்டத்தரசி வபுஷ்டையுடன்‌ 
உள்ளே வந்தார்‌. 

குருவம்சத்தின்‌ ஐம்பத்திரண்டாவது 
தலைமுறையைச்சேர்ந்த ஜனமேஜயன்‌ தன்‌ 
பதின்மூன்றாவது வயதில்‌ மன்னனானபோது அவன்‌ 
வெல்வதற்கு நாடுகள்‌ ஏதும்‌ இருக்கவில்லை. அவன்‌ 
தீர்ப்பதற்குரிய சிக்கல்களேதும்‌ எஞ்சவில்லை. அவன்‌ 
சித்தமோ எரிதழல்‌ காற்றை உணர்வதுபோல காலத்தை 
ஒவ்வொரு கணமும்‌ அறிந்துகொண்டிருந்தது. ஆகவே 
அவன்‌ பகடையாட்டத்தில்‌ ஈடுபாடுகொண்டவனாக 
ஆனான்‌. ஏணியும்‌ பாம்பும்‌ கொண்ட வரைபடத்தின்‌ 
கட்டங்களில்‌ மானுடவாழ்க்கையின்‌ அனைத்து 
விசித்திரங்களும்‌ உறைந்திருப்பதை சிறிது சிறிதாக 
அவன்‌ காண ஆரம்பித்தான்‌. ஒரு பகடையை 
புரளவைத்து பன்னிரண்டாகவோ சுழியாகவோ 
ஆகச்செய்யும்‌ விசையின்‌ மர்மங்களே அவன்‌ 
சிந்தனையை நிறைத்திருந்தன. இரவில்‌ மென்மையான 
துவர்ப்பும்‌ கசப்பும்‌ கலந்த இனிய மதுவின்‌ போதையில்‌ 
தூங்கும்போதுகூட அவன்‌ பகடைகளை மனதுக்குள்‌ 
உருட்டிக்கொண்டிருந்தான்‌. கனவுக்குள்‌ ஏணிகளில்‌ ஏறி 
பாம்புகளால்‌ கவ்வப்பட்டு சரிந்து மீண்டுவந்தான்‌. 


ஆட்டத்தின்‌ தருணத்தில்‌ ஒருநாள்‌ சேவகன்‌ வந்து 
உஜ்ஜாலகத்தில்‌ வசிக்கும்‌ தவமுனிவரான உத்தங்கர்‌ 
வந்திருப்பதாக சேதி சொன்னபோது அவரை 
விருந்தினருக்கான ஆசிரமத்தில்‌ தங்கவைத்து வேண்டிய 
காணிக்கைகளைக்‌ கொடுத்து அனுப்பும்படி 
திரும்பிப்பாராமலேயே ஆணையிட்டான்‌. சேவகன்‌ 
சென்ற சற்றுநேரத்தில்‌ மரவுரியணிந்த கரிய உடலும்‌, 
நீண்ட தாடியும்‌ சடைக்கற்றைமுடிகளுமாக உத்தங்கர்‌ 
வந்து அவன்‌ முன்‌ நின்றார்‌. உரக்கச்சிரித்தபடி “பகடை 
ஆடுகிறாயா? ஆடு ஆடு....உன்‌ குலத்தை ஒருநாளும்‌ 
நாகத்தின்‌ நாக்கு விட்டுவிடப்போவதில்லை...உன்‌ 
தந்தையைக்‌ கடித்த நாகம்தான்‌ அந்த ஆடுகளத்திலும்‌ 
இருக்கிறது” என்றார்‌. 

அதிர்ச்சியுடன்‌ எழுந்து “என்ன சொன்னீர்கள்‌? என்‌ 
தந்தையை நாகம்‌ கடித்ததா?” என்றான்‌ ஜனமேஜயன்‌. 
உத்தங்கர்‌ உரக்கச்சிரித்து “நினைத்தேன்‌. ஒவ்வொரு 


கணமும்‌ நிகழும்‌ விதியின்‌ ஆட்டத்தைப்பற்றிய 
முழுமையான அறியாமை கொண்டவர்‌ அல்லாமல்‌ பிறர்‌ 
இந்த போலி ஆடுகளத்தின்‌ முன்‌ குனிந்து அமரமுடியாது' 
என்றார்‌. “ஆடு ,ஆடு, உன்னைத்தேடி உனக்கான விஷம்‌ 
வந்துசேரும்‌' என்றபின்‌ திரும்பிச்சென்றார்‌. 
“மாமுனிவரே....என்ன சொல்கிறீர்கள்‌?” என்றபடி 
ஜனமேஜயன்‌ அவர்‌ பின்னால்‌ சென்றான்‌. ஆனால்‌ அவர்‌ 
வேகமாக திரும்பிச்சென்று அரண்மனையைவிட்டு 
நீங்கிவிட்டார்‌. 


அன்றிரவெல்லாம்‌ தூக்கமின்றி தவித்தபடி அவன்‌ தன்‌ 
தந்தையைப்பற்றியே எண்ணிக்கொண்டிருந்தான்‌. 
குளிர்கால இரவொன்றில்‌ படுக்கையில்‌ 
தூங்கிக்கொண்டிருந்த அவனை குனிந்து நோக்கி 
கால்களை முத்தமிட்டபின்னர்‌ அன்னையின்‌ குழலை 
வருடிவிட்டு விடைபெற்றுச்சென்ற பரீட்சித்தின்‌ 
கண்களில்‌ இருந்த அச்சத்தையும்‌ தவிப்பையும்‌ கண்முன்‌ 
எழுதி தொங்கவிடப்பட்ட ஓவியத்திரைச்சீலை என 
அவன்‌ கண்டான்‌. மறுநாள்‌ காலை கருக்கிருட்டில்‌ 
ரதத்தில்‌ ஏறி, வாசனையாக மட்டுமே புழுதி தெரிந்த 
தெருக்களின்‌ வழியாகச்‌ சென்று, புறநகர்‌ குறுங்காட்டைத்‌ 
தாண்டி,உத்தங்கரின்‌ வனக்குடிலை அடைந்தான்‌. 
இரவெல்லாம்‌ நீண்ட யோகசாதனைக்குப்பின்பு நீராடி 
சடைமுடியை இளவெயிலில்‌ உலர்த்திக்கொண்டிருந்த 
அவரது மண்படிந்த மெலிந்த கரிய காலடிகளில்‌ விழுந்து 
தன்‌ அறியாமையை போக்கும்படி கோரினான்‌. சாலமரம்‌ 
நிழல்விரித்து நின்ற தடாகத்தின்‌ கரையில்‌ அவனை 
அமரச்செய்து உத்தங்கர்‌ அந்தக்கதையைச்‌ சொன்னார்‌. 


குருவம்ச மாவீரன்‌ அர்ஜுனனின்‌ மைந்தன்‌ அபிமன்யு 
தன்‌ பதினாறாவது வயதில்‌ குருஷேத்ரப்‌ போர்க்களத்தில்‌ 
மடிந்தான்‌. அவன்‌ மனைவி உத்தரைக்கு அப்போது 
பதினாறு வயது. அரண்மனைக்கு அப்பால்‌ என்ன 
நடக்கிறதென்பதே அறியாத பேதைப்பெண்ணாக 
இருந்தாள்‌. ஒவ்வொருநாளும்‌ இறப்புச்செய்திகள்‌ 
வருவதைக்கொண்டுதான்‌ அவள்‌ குருஷேத்ரப்போரையே 
அறிந்தாள்‌. அவள்‌ இரவுகள்‌ தோறும்‌ 
அஞ்சிக்கொண்டிருந்த செய்தி ஒருநாள்‌ வந்தது. அவள்‌ 
சிலநாட்கள்‌ மட்டுமே அறிந்திருந்த இளம்கணவன்‌, 
இன்னமும்‌ முழுமையாக அவள்‌ பார்த்திராத 
முகத்தைக்கொண்ட சிறுவன்‌, மீளமுடியாத 
படைவளையத்தில்‌ சிக்கி களத்தில்‌ உயிரிழந்தான்‌ 


செய்திகேட்டு மயங்கி விழுந்த அவளுடைய 
நாடியைப்பிடித்து சோதனைசெய்த அரண்மனை 


மருத்துவச்சிதான்‌ அவள்‌ கருவுற்றிருப்பதைச்‌ 
சொன்னாள்‌. கண்விழித்தெழுந்து உடன்கட்டை 
ஏறவிரும்பி கதறிய அவளை மூத்தவர்கள்‌ 
கட்டுப்படுத்தினர்‌. குருவம்சத்தின்‌ விதை வயிற்றில்‌ 
வளர்கையில்‌ அவள்‌ சிதையேறுவது நூல்நெறியல்ல 
என்றனர்‌. விதவைகள்‌ நிறைந்த அந்தப்புரத்தின்‌ 
குளிர்ந்த அமைதியில்‌ தன்னை பூமியுடன்‌ பிணைக்கும்‌ 
வயிற்றை தொட்டுத்தொட்டு சபித்தபம அவள்‌ ஒவ்வொரு 
நாளாக வாழ்ந்தாள்‌. நாற்பத்தோராம்‌ நாள்‌ அவளை 
நதிக்கரைக்கு கொண்டுசென்று வண்ண ஆடைகளையும்‌ 
அணிகளையும்‌ கூந்தலையும்‌ நீக்கி விதவைக்கோலம்‌ 
கொள்ளச்செய்தனர்‌. அங்கிருந்து மருத்துவச்சிகள்‌ 
சூழ்ந்த அரண்மனை உள்ளறையின்‌ ஆழத்துக்கு அவள்‌ 
சென்றாள்‌. 


அதன்பின்‌ அவள்‌ அதுவரையிலான வாழ்க்கையை 
முற்றிலும்‌ மறக்க முயன்றுகொண்டிருந்தாள்‌. 
உத்தரநாட்டின்‌ பனிபடிந்த இமயமுகடுகள்‌ 
வெண்பந்தலாகத்‌ தெரியும்‌ வடதிசையையும்‌, பூவனம்‌ 
நோக்கி திறக்கும்‌ சாளரங்கள்‌ கொண்ட அரண்மனையில்‌ 
கழித்த தன்‌ இளமைப்பருவத்தையும்‌, அங்கிருந்து 
வெம்மை தகிக்கும்‌ சமவெளியையும்‌ 
அசைவில்லாததுபோலத்‌ தோன்றும்‌ நீலநதிகளையும்‌ 
கொண்ட இந்த தேசத்துக்கு வந்ததையும்‌, 
விளையாட்டுத்தோழனாகிய கணவனை 
அடைந்ததையும்‌ எல்லாம்‌ பிரக்ஞையால்‌ தேய்த்து 
தேய்த்து அழிக்கப்பார்த்தாள்‌. சிந்தை தீப்பற்றி 
எரியும்போது அவளுடைய உடல்‌ நடுநடுங்கி 
கைவிரல்களெல்லாம்‌ முறுக்கிக்கொள்ளும்‌. பற்கள்‌ 
கிட்டித்து உதடுகள்‌ கடிபடும்‌. அப்போது அவளுடன்‌ 
உத்தரதேசத்தில்‌ இருந்து வந்த செவிலி அவள்‌ நாசியில்‌ 
மயக்கத்தூபத்தைக்‌ காட்டி தூங்கவைத்தாள்‌. 


வெளிறி மெலிந்து, கன்னங்கள்‌ வறண்டு, வாய்‌ 
புண்ணாகி, கண்கள்‌ குழிந்து, புதைகுழியிலிருந்து 
தோண்டி எடுக்கப்பட்ட சடலம்‌ போலிருந்த உத்தரை 
ஆறுமாதத்திலேயே குழந்தையைப்‌ பெற்றெடுத்தாள்‌. 
அக்குழந்தை வெளிவந்த குருதியேகூட செந்நிறமிழந்து 
மஞ்சளாக இருந்தது என்றனர்‌ மருத்துவச்சிகள்‌. குளிர்ந்த 
கரங்களுடன்‌ நடுங்கும்‌ உதடுகளன்றி உயிரசைவே 
இல்லாமல்‌ கிடந்த அவளைப்போலவே குழந்தையும்‌ 
அசைவில்லாமல்‌ கண்மூடிக்‌ கிடந்தது. மருத்துவச்சி 
அதை மெல்லத்தூக்கி அது உயிருடனிருக்கிறதா என்று 
பார்த்தாள்‌. அதன்‌ உடலுக்குள்‌ எங்கோ மெல்லிய 
இதயத்துடிப்பை உணர்ந்தது உண்மையா தன்‌ 


கற்பனையா என அவள்‌ ஐயம்‌ கொண்டாள்‌. 


குருகுலத்தின்‌ அத்தனை வழித்தோன்றல்களும்‌ 
குருஷேத்ரக்‌ களத்தில்‌ இறந்தபின்‌ எஞ்சிய ஒரே ஒரு 
குழந்தை என்பதனால்‌ அதன்‌ வருகையை நாடே 
எதிர்பார்த்திருந்தது. மாமன்னர்‌ யுதிஷ்டிரர்‌ அஸ்வமேத 
வேள்வி ஒன்றை தொடங்கவிருந்த நேரம்‌. 
ஐம்பத்தாறுநாட்டு மன்னர்களும்‌ அரண்மனை 
வளாகத்தில்‌ வந்து தங்கியிருந்தனர்‌. செய்திகேட்டு 
யுதிஷ்டிரர்‌ சோர்ந்து முகம்பொத்தி அரியணையில்‌ 
சரிந்துவிட்டார்‌. அரண்மனையெங்கும்‌ அழுகுரல்கள்‌ 
ஒலிக்க ரம்பித்தன. வீரகுடி வழக்கப்படி குழந்தையை 
வாளால்‌ போழ்ந்து வடதிசை மயானத்தில்‌ அடக்கம்‌ 
செய்யவேண்டுமென்று நிமித்திகர்‌ சொன்னார்கள்‌. 
பட்டத்தரசி திரெளபதி கண்ணீர்‌ மார்பில்‌ சொட்ட 
ஓடிச்சென்று நதிக்கரை அரண்மனையில்‌ தங்கியிருந்த 
யாதவமன்னன்‌ கிருஷ்ணனின்‌ முன்னால்‌ நின்றாள்‌. 
ஞானியான அவனே தன்‌ குலத்தை அழியாமல்‌ 
காப்பாற்றவேண்டுமெனக்‌ கோரினாள்‌. 


ஈற்றறைக்கு வந்து குழந்தையைக்‌ கண்டதுமே 
கிருஷ்ணன்‌ புரிந்துகொண்டான்‌. அதன்‌ அன்னையின்‌ 
துயரமெல்லாம்‌ தேங்கிய சிமிழ்‌ போலிருந்தது குழந்தை. 
இக்கணமே இதை இதன்‌ அன்னையிடமிருந்து 
பிரிக்கவேண்டும்‌, ஒரு துளி தாய்ப்பால்கூட இது 
அருந்தக்கூடாது என கிருஷ்ணன்‌ சொன்னான்‌. 
யாதவகுலமருத்துவர்கள்‌ பிரம்மாண்டமான கடற்சிப்பி 
ஒன்றைத்‌ திறந்து அந்த உயிருள்ள மாமிசத்தின்‌ 
வெம்மைக்குள்‌ குழந்தையை வைத்து மூடி 
எடுத்துக்கொண்டு துவாரகைக்கு கொண்டுசென்றார்கள்‌. 
துவாரகையில்‌ மேலும்‌ நான்குமாதம்‌ உயிருள்ள 
சிப்பிக்குள்‌ இருந்து அது வளர்ந்தது. அக்குழந்தைதான்‌ 
உன்‌ தந்தை பரீட்சித்‌ என்றார்‌ உத்தங்கர்‌. 


உன்‌ பாட்டி உத்தரை அதன்பின்‌ உயிர்தரிக்கவில்லை. 
தன்‌ உடல்‌ நீங்கி வெளியே வந்துகிடந்த குழந்தையை 
உடைந்த கட்டியிலிருந்து வெளிவந்த சீழைப்‌ பார்க்கும்‌ 
நிம்மதியுடன்‌ பார்த்தபின்‌ கண்களை மூடி மெல்ல 
விலகிப்படுத்துக்கொண்டாள்‌. தன்னிலை மீளாமலேயே 
நான்காம்‌ நாள்‌ அவள்‌ இறந்துபோனாள்‌. சிப்பிகளுக்குள்‌ 
வளர்ந்த சோதனையாலேயே அவனை அனைவரும்‌ 
பரீட்சித்‌ என்று அழைத்தனர்‌. தாயின்‌ இதயத்துடிப்புகள்‌ 
கேளாமால்‌, முலைச்சுவை அறியாமல்‌ பரீட்சித்‌ 
வளர்ந்தான்‌. அவன்‌ அறிந்ததெல்லாம்‌ உப்பு சுவைக்கும்‌ 
கடல்மணத்தை மட்டும்தான்‌. எஞ்சிய வாழ்நாளெல்லாம்‌ 


அவன்‌ மண்ணில்‌ கால்நிலைக்காதவனானான்‌. 


மண்ணிலிறங்கியதும்‌ உயிர்வெறியுடன்‌ உண்டும்‌ 
குடித்தும்‌ பரீட்சித்‌ வளர்ந்தான்‌. நூல்களும்‌ நெறிகளும்‌ 
வித்தைகளும்‌ கற்றுக்கொடுக்கப்பட்டாலும்‌ அவனுக்கு 
அவன்‌ குலக்கதைகள்‌ ஏதும்‌ சொல்லப்படவேயில்லை. 
ஒருமுறைகூட அவன்‌ அஸ்தினபுரிக்கு 
அனுப்பப்படவுமில்லை. எனவே அஸ்தினபுரியை 
கண்ணுக்குத்தெரியாத இருள்போல நிறைத்திருந்த 
மாபெரும்‌ போரின்‌ நினைவுகள்‌ எதையும்‌ 
அவனறியவில்லை. வேட்டையில்‌ 
விருப்பம்கொண்டவனாகவும்‌ ,நேற்றும்‌ நாளையும்‌ 
இல்லாத துடுக்கு கொண்ட இளைஞனாகவும்‌ அவன்‌ 
வளர்ந்தான்‌. பாட்டிவழி உறவான மாத்ரதேசத்தில்‌ இருந்து 
மாத்ரிதேவியை மணம்செய்துகொண்டான்‌. 


பரீட்சித்துக்கு பதினெட்டு வயதிருக்கையில்‌ சக்ரவர்த்தி 
யுதிஷ்டிரர்‌ அவனை இந்திரப்பிரஸ்தத்தின்‌ இளவரசனாக 
பட்டம்சூட்டி ஆட்சியதிகாரத்தை யுயுத்சுவிடம்‌ 
கையளித்துவிட்டு தன்‌ சகோதரர்களுடன்‌ 
மகாபிரஸ்தானம்‌ சென்றார்‌. ஆனால்‌ இருபத்தெட்டு 
வயதுவரை பரீட்சித்‌ அரசபதவி ஏற்காமல்‌ காட்டில்‌ 
வேட்டையாடி அலைந்தான்‌. ஜனமேஜயன்‌, சுருதசேனன்‌, 
உக்ரசேனன்‌, பீமசேனன்‌ என்னும்‌ மைந்தர்கள்‌ 
பிறந்தபின்னரும்‌ அவன்‌ செங்கோல்‌ ஏந்த 
சித்தமாகவில்லை. 


ஆனால்‌ குருகுலத்து மன்னர்களின்‌ வாழ்க்கை என்பது 
அவர்களை நிழலெனத்தொடரும்‌ நாகங்களுடன்‌ 
அவர்கள்‌ ஆடும்‌ ஒரு பகடையாட்டம்‌ மட்டுமே. 
வேட்டைக்காக காட்டுக்குச்சென்ற பரீட்சித்‌ அங்கே 
மரத்தடியில்‌ தவம்செய்துகொண்டிருந்த சமீகர்‌ என்ற 
முனிவரைக்‌ கண்டான்‌. பேசாநெறி கொண்ட அவரிடம்‌ 
இந்தப்பாதை எங்குசெல்கிறது என்று கேட்டான்‌. அவர்‌ 
பதில்‌ சொல்லாததைக்‌ கண்டு சினம்கொண்டு சட்டென்று 
திரும்பி அங்கே புதரில்‌ நெளிந்த 
பச்சைப்பாம்பொன்றைப்‌ பிடித்து மரத்திலறைந்து 
கொன்று அவர்‌ கழுத்தில்‌ போட்டுவிட்டு 
திரும்பிவிட்டான்‌. 


ஜனமேஜயா, அந்தப்பாம்பின்‌ பெயர்‌ ஆனகன்‌ என்றார்‌ 
உத்தங்கர்‌. மண்ணுலகை நிறைத்திருக்கும்‌ நாகர்களின்‌ 
உலகைச்சேர்ந்தவன்‌ அவன்‌. குருகுலமன்னர்களை 
ஒவ்வொருகணமும்‌ நாகங்கள்‌ பின்‌ 
தொடர்ந்துகொண்டிருந்தன. அன்றைய பணியை 


னகன்‌ செய்துகொண்டிருந்தான்‌. ஒவ்வொரு கணமும்‌ 
ஒரு விதியின்‌ தருணத்தை எதிர்நோக்கியிருந்த நாகங்கள்‌ 
அந்தக்கணத்திலிருந்து இன்னொரு கதையை 
தொடங்கின. ஏழு நாகங்கள்‌ ஏழு முனிகுமாரர்களாக 
உருவம்‌ கொண்டு சமீகரின்‌ மகன்‌ கவிஜாதனை 
தேடிச்சென்றன. வடக்குமலைகளில்‌ குரங்குமனிதர்களின்‌ 
வழிவந்த குலங்களில்‌ ஒன்றைச்சேர்ந்த பெண்ணுக்கும்‌ 
சமீகருக்கும்‌ பிறந்தவன்‌ அவன்‌. வனத்தில்‌ 
கனிகள்தேடச்சென்ற கவிஜாதனை விளையாட அழைத்த 
நாகங்கள்‌ அவனை எள்ளி நகையாடின. “செத்த பாம்பை 
அணிந்த உன்‌ தந்தை சிவனுக்கு நிகரானான்‌' என்றன. 


சினம்கொண்ட கவிஜாதன்‌ பரீட்சித்தைத்தேடி வந்தான்‌. 
இரவில்‌ தன்‌ அரண்மனை லதாமண்டபத்தில்‌ 
மதுக்கோப்பையுடன்‌ பரீட்சித்‌ தனித்திருக்கையில்‌ 
மரங்களின்‌ வழியாக குரங்குபோல ஒருவன்‌ தாவித்தாவி 
வருவதைக்‌ கண்டு எழுந்து திகைத்து நின்றான்‌. அருகே 
வந்து இறங்கிய கவிஜாதன்‌ குரங்குமுகத்தில்‌ 
கடும்சினத்தால்‌ சிரிப்பு போல விரிந்த பற்களைக்‌ காட்டி 
“நான்‌ உன்னால்‌ அவமதிக்கப்பட்ட சமீகரின்‌ மைந்தன்‌. 
என்‌ பெயர்‌ கவிஜாதன்‌. உன்னிடம்‌ உன்‌ விதியைச்‌ 
சொல்லிவிட்டுச்‌ செல்வதற்காக வந்தேன்‌” என்றான்‌. “நீ 
யாரென்று நீ அறியவில்லை, நீ என்னவாகப்போகிறாய்‌ 
என்றும்‌ நீ அறியவில்லை. பிறக்கும்போது தன்‌ விதியை 
எதிர்காலமாகக்‌ கொண்டு பிறப்பவனே மனிதன்‌. நீ 
இறந்தகாலத்தையே விதியாகக்‌ கொண்டு பிறந்திருக்கும்‌ 
சபிக்கப்பட்டவன்‌.” 

பிரமித்து நின்ற பரீட்சித்திடம்‌ கவிஜாதன்‌ சொன்னான்‌, 
“உன்‌ குலவரலாறு முழுக்க உன்‌ குருதியில்‌ இருக்கிறது. 
அவற்றின்‌ மீது ஒரு மெல்லிய பட்டாடையைப்போட்டு 
மூடிவிட்டுச்‌ சென்றிருக்கிறான்‌ யாதவகிருஷ்ணன்‌. அதை 
நான்‌ இதோ கிழிக்கப்போகிறேன்‌. நீ குருதிமழையில்‌ 
பிறந்த எளிய காளான்‌. அதற்குமேல்‌ ஒன்றுமில்லை... 
என்னுடன்‌ வா. உனக்கு நீ பார்த்தேயாகவேண்டிய 
காட்சியொன்றைக்‌ காட்டுகிறேன்‌.” 


மொத்த அறிவும்‌ அதை விலக்கியபோதிலும்‌ பரீட்சித்தால்‌ 
செல்லாமலிருக்க முடியவில்லை. கவிஜாதன்‌ அவனைத்‌ 

க்கி மரக்கிளைகள்‌ வழியாகவே கொண்டு சென்றான்‌. 
காடுகளின்‌ மீது பரவிய இலைப்பரப்புகளுக்குமேல்‌ நீரில்‌ 
நீந்துவதுபோலச்‌ சென்றுகொண்டிருந்தான்‌. அது 
சுக்லபட்ச பதின்மூன்றாவது நாள்‌. வானத்தில்‌ முழுநிலவு 
நிறைந்திருந்தது. பின்னிரவில்‌ கவிஜாதன்‌ பரீட்சித்தை 
ஒரு பெரிய வெட்டவெளிக்குக்‌ கொண்டுசென்று 


இறக்கினான்‌. அது எந்த இடம்‌ என்று பரீட்சித்‌ 
வினவினான்‌. அஸ்தினபுரியின்‌ ஒவ்வொரு மனமும்‌ 
அறிந்த இடம்‌, முப்பதாண்டுகளாக எவருமே வந்திராத 
இடம்‌ என்றான்‌ கவிஜாதன்‌. இங்கே வருவதற்கு 
மானுடப்பாதைகள்‌ இல்லை, நரிகளின்‌ தடம்‌ மட்டுமே 
உள்ளது. இந்த மண்ணின்‌ பெயர்தான்‌ குருஷேத்ரம்‌. 


[image] 

நிலவின்‌ ஒளியில்‌ கண்ணுக்கு எட்டிய தொலைவுவரை 
விரிந்திருந்த செம்மண்‌ பொட்டலில்‌ சிறிய கோபுரங்கள்‌ 
போல சிதல்புற்றுகளும்‌ ஆங்காங்கே ஒரு 
சிலமுள்மரங்களும்‌ நின்றன. பித்தெழுந்த கனவில்‌ 
நிற்பவன்‌ போல பரீட்சித்‌ அந்த மண்ணில்‌ நின்றான்‌. 
அக்கணமே அவன்‌ அனைத்தையும்‌ தனக்குள்‌ 
கண்டுவிட்டான்‌. நிலையழிந்தவனாக அந்த மண்ணில்‌ 
ஓடி ஓடிச்‌ சுழன்றுவந்தான்‌. ஒரு புற்றை அவன்‌ 
உடைத்தபோது உள்ளே ஓர்‌ யானையின்‌ எலும்புக்கூடு 
அதன்‌ மத்தகத்தைப்‌ பிளந்த வேலுடன்‌ இருக்கக்‌ 
கண்டான்‌. பின்பு வெறிகிளம்பி ஒவ்வொரு புற்றாக 
உடைத்து உடைத்து திறந்தான்‌. ஒவ்வொன்றுக்குள்ளும்‌ 
வெள்ளெலும்புக்‌ குவியல்களைக்‌ கண்டான்‌. ஒரு 
தருணத்தில்‌ திகைத்து நின்று பின்பு தளர்ந்து 
விழுந்தபோது அந்த மண்‌ ஒரு குடல்போல 
செரித்துக்கொண்டிருப்பதன்‌ ஒலியைக்‌ கேட்டான்‌. 


அங்கே ஆடும்‌ நிழல்களை கவனிக்கும்படி கவிஜாதன்‌ 
சொன்னான்‌. ஒளியைக்‌ கண்ட கண்களை 
நிழலைக்காணும்படி பழக்கியபோது பரீட்சித்‌ 
நாகங்களைக்‌ கண்டான்‌. இருண்ட மெல்லிய 
நிழலாட்டங்களாக நாகங்கள்‌ அங்கே நிறைந்திருந்தன. 
கண்‌ கெளியும்தோறும்‌ நாகங்கள்‌ பெருகிக்கொண்டே 
சென்று ஒரு கட்டத்தில்‌ கருநாகங்களாலான மாபெரும்‌ 
வலையொன்றைக்‌ காணமுடிந்தது. 
நெளிந்துகொண்டிருந்த அந்தவலையில்‌ அந்த படுகளம்‌ 
சிக்கி அசைந்துகொண்டிருப்பதாகத்‌ தோன்றியது. 
அச்சத்துடன்‌ அவன்‌ கவிஜாதனை நெருங்கி அவன்‌ 
கரங்களை பற்றிக்கொண்டான்‌. “நான்‌ காட்டவிரும்பியது 
இதைத்தான்‌ மன்னனே. நீ நாகங்களின்‌ 
விளையாட்டுப்பாவை அன்றி வேறல்ல....அதோ 
சுடர்விடும்‌ அந்த இரு செவ்விழிகளும்‌ நாகங்களின்‌ 


அரசனான தட்சனுடையவை. இன்றில்‌ இருந்து ஏழாம்‌ 
நாள்‌, மார்கழி மாதம்‌ சப்தரிஷி விண்மீன்கள்‌ ஏழும்‌ ஒரே 
ராசியில்‌ வந்து சேரும்போது நீ அவன்‌ விஷக்கடியை 
ஏற்று உயிர்விடுவாம்‌” என்றான்‌ கவிஜாதன்‌. 


காலையில்‌ பரீட்சித்தை தேடிவந்த சேவகர்கள்‌ 
அவனைக்காணாமல்‌ திகைத்தனர்‌. நந்தவனத்தின்‌ 
வாயில்களேதும்‌ திறக்கப்பட்டிருக்கவுமில்லை. 
அமைச்சர்களும்‌ பிறரும்‌ சேர்ந்து தேடியபோது 
லதாமண்டபத்திலிருந்த புதர்‌ ஒன்றுக்குள்‌ உடல்‌ நடுங்கி 
ஒடுங்கியிருந்த மன்னனை கண்டுபிடித்தனர்‌. 
காலடியோசை கேட்டதும்‌ அவன்‌ அதிர்ந்தான்‌. 
தொடுகையில்‌ அவன்‌ உடல்‌ துள்ளித்துள்ளி விழுந்தது. 
கண்கள்‌ கலங்கி கலங்கி வழிய பார்வை நிலையற்று 
அலைபாய்ந்தது. அவனால்‌ ஒரு சொல்லும்‌ 
பேசமுடியவில்லை. அவனை அள்ளிக்‌ கொண்டுசென்று 
படுக்கவைத்தனர்‌. வேகம்‌ மிகுந்த மதுவும்‌ சித்தத்தை 
அமைதிசெய்யும்‌ மருந்துகளும்‌ கொடுத்து மெல்லமெல்ல 
அவனை மீட்டு எடுத்தனர்‌. 


பரீட்சித்‌ அன்றே ரதமேறி கிளம்பிச்சென்று தன்‌ 
குலகுருவான வைசம்பாயன மகரிஷியைக்‌ கண்டு 
என்னசெய்வதென்று கேட்டான்‌. “ நாகங்கள்‌ காமம்‌ 
அகங்காரம்‌ என்னும்‌ ஆதிஇச்சைகளின்‌ பருவடிவங்கள்‌. 
ஆதி இச்சைகளை வென்றவனை நாகங்கள்‌ 
அண்டமுடியாது' என்று நெறிநூல்களை ஆராய்ந்து 
வைசம்பாயனர்‌ பதிலுரைத்தார்‌. அத்தனை 
இச்சைகளையும்‌ அணைத்து விட்டு தனக்குள்‌ தானே 
நிறைந்து தனித்திருந்தால்‌ நாகங்கள்‌ தீண்டவே 
முடியாதென்று வழிசொன்னார்‌. “ஆனால்‌ அது 
மனிதர்களுக்கு எளியதல்ல. ஐந்தும்‌ அடக்கி அகத்தையும்‌ 
வென்ற முனிவர்களே தோற்றுவிடுவார்கள்‌” 


'எனக்கு வேறு வழியில்லை குருநாதரே” என்றான்‌ பரீட்சித்‌. 
தன்‌ அவைச்சிற்பிகளை அழைத்து அன்று மாலைக்குள்‌ 
ஒரு தவச்சாலையை அமைத்தான்‌. அஸ்தினபுரிக்கு 
கிழக்கே இருந்த ஏரிக்குள்‌ எட்டு தூண்களின்மீது அந்தச்‌ 
சாலை அமைந்தது. அரச உடைகளைக்‌ களைந்து, 
துறவுக்குரிய மரவுரி அணிந்து, தன்‌ நாட்டை 
அமைச்சர்களிடம்‌ ஒப்படைத்துவிட்டு, தன்‌ 
உடைமைகளனைத்தையும்‌ அறிஞர்களுக்கும்‌ 
எளியவர்களுக்கும்‌ கொடையளித்துவிட்டு பரீட்சித்‌ 
அதற்குள்‌ தஞ்சம்புகுந்தான்‌. அறவோர்‌ வகுத்த கடும்‌ 
நோன்புகள்‌ வழியாக தன்‌ காமத்தையும்‌ 
அகங்காரத்தையும்‌ முழுமையாகவே தன்னிலிருந்து 


இறக்கிவைத்தான்‌. அச்சத்தால்‌ நடுங்கும்‌ உடலுடன்‌ தன்‌ 
நிழலை தானே பார்த்துக்கொண்டு அந்தச்‌ சாலைக்குள்‌ 
அவன்‌ தனித்திருந்தான்‌. 


விதியின்‌ தூதனாக வந்த தட்சன்‌ அந்த நீரரணுக்கு 
வெளியே ஆறுநாட்கள்‌ பரீட்சித்தின்‌ நோன்பின்‌ 
ஒவ்வொரு கணத்தையும்‌ கவனித்தபடி இமையா 
பா்‌ காத்திருந்தான்‌. விதியின்‌ திட்டத்தை 
பரீட்சித்‌ தன்‌ நெறியால்‌ வென்றுவிட்டானென்று 
அவன்கூட நினைத்தான்‌. ஏழாம்நாள்‌ இரவில்‌ நடுச்சாமம்‌ 
முடிவதற்கு ஒருநாழிகைக்கு முன்னால்‌ தன்னைக்‌ 
காணவந்த வைதிகன்‌ ஒருவனிடம்‌ பரீட்சித்‌ “எனக்கு இனி 
சோதனைகளேதுமில்லை. நான்‌ காமத்தையும்‌ 
அகங்காரத்தையும்‌ முற்றிலும்‌ வென்றுவிட்டேன்‌” என்று 
சொன்னபோது அந்த அகங்காரத்தையே காரணமாகக்‌ 
கொண்டு தட்சன்‌ ஒரு சிறுபுழுவின்‌ வடிவில்‌ பரீட்சித்தின்‌ 
தவச்சாலைக்குள்‌ நுழைந்தான்‌. அன்றிரவு பரீட்சித்‌ தன்‌ 
நோன்புணவுக்காக மாதுளம்பழமொன்றை எடுத்தபோது 
தட்சன்‌ அதற்குள்ளிருந்து சிறிய சிவந்த புழுவாகக்‌ 
கிளம்பி பரீட்சித்தின்‌ உதடுகளில்‌ விஷமுத்தமிட்டான்‌. 
குருவம்சத்தின்‌ ஐம்பத்தோராவது மன்னனும்‌ 
நாகங்களின்‌ விளையாடலுக்கு இரையானான்‌. 


உத்தங்கரின்‌ கதையைக்கேட்டு ஜனமேஜயன்‌ கண்ணீர்‌ 
வடித்தான்‌. திரும்பி வந்தவன்‌ சூதர்கள்‌ அனைவரையும்‌ 
வரவழைத்து தன்‌ குலக்கதைகள்‌ அனைத்தையும்‌ 
ஒன்றுகூட மிச்சமில்லாமல்‌ பாடக்கேட்டான்‌. நாகங்களின்‌ 
வலையில்‌ சிக்கிய சிறு பூச்சிகளே தானும்‌ தன்குலத்து 
மூதாதையரனைவரும்‌ என உணர்ந்தபின்பு தன்‌ 
குலகுருவான வைசம்பாயனரை அழைத்து ஆலோசனை 
கேட்டான்‌. 'சர்ப்பசாந்தி வேள்விகள்‌ வழியாக 
நாகங்களை நிறைவுசெய்யலாம்‌. அது ஒன்றே வழி: 
என்றார்‌ வைசம்பாயனர்‌. “அந்த வேள்விகளால்‌ 
நாகங்களை முழுமையாகவே தடுத்துவிடமுடியுமா?' 
என்று கேட்டான்‌ ஜனமேஜயன்‌. 'ஒருபோதும்‌ முடியாது. 
நாகங்கள்‌ தங்கள்‌ நிழல்களில்‌ இருந்தே மீண்டும்‌ 
முளைத்தெழக்கூடியவை. ஒவ்வொரு உடலிலும்‌ 
நாகங்கள்‌ உள்ளன. மிருகங்களில்‌ வாலாகவும்‌ 
நாவாகவும்‌ இருப்பவை நாகங்களே. மனிதர்களின்‌ 
கைநகங்களெல்லாம்‌ நாகத்தின்‌ பற்களே” என்றார்‌ 
வைசம்பாயனர்‌. 


'குருநாதரே, இனி இந்த மண்ணில்‌ குருஷேத்ரங்கள்‌ 
நிகழக்கூடாது. இனிமேல்‌ மானுடக்குருதி மண்ணில்‌ 
விழக்கூடாது. அதற்கான வழி உண்டா? அதை மட்டும்‌ 


சொல்லுங்கள்‌” என்றான்‌ ஜனமேஜயன்‌. நூல்களை 
ஆராய்ந்து வைசம்பாயனர்‌ “ஆம்‌ உண்டு' என்று 
சொன்னார்‌. “அது தேவர்களும்‌ அசுரர்களும்கூட 
நினைக்கமுடியாத வழி. காமமும்‌ அகங்காரமுமாக ஈரேழு 
உலகையும்‌ நிறைத்திருக்கும்‌ நாகர்களை இந்த 
மண்ணிலிருந்தும்‌ விண்ணிலிருந்தும்‌ 
பாதாளத்திலிருந்தும்‌ முழுமையாகவே அழிக்கவேண்டும்‌. 
அதற்குரிய பூதயாகம்‌ ஒன்றை அதர்வவேதம்‌ சொல்கிறது. 
அதன்‌ பெயர்‌ சர்ப்பசத்ர வேள்வி. அந்தவேள்வியை 
முழுமையாக நாம்‌ நடத்திமுடித்தால்‌ மனிதகுலத்தின்‌ 
உள்ளங்களுக்குள்‌ உறைந்து கிடக்கும்‌ மொத்த 
இருட்டையும்‌ அந்த வேள்வித்தீயில்‌ எரித்து 
அழிக்கமுடியும்‌. கடைசி பாம்பும்‌ எரிந்து அழியும்போது 
மனிதகுலத்தின்‌ உள்ளங்கள்‌ முழுக்க தூய வெளிச்சம்‌ 
மட்டும்தான்‌ மிச்சமிருக்கும்‌. அங்கே போட்டியும்‌ 
பொறாமையும்‌ இருக்காது .காமமும்‌ வெறுப்பும்‌ 
இருக்காது... அதற்குப்பின்‌ உலகத்தில்‌ தீமையே 
இருக்காது... மனிதகுலத்தில்‌ போரே நடக்காது... 


'அதைசெய்கிறேன்‌ குருநாதரே” என ஜனமேஜயன்‌ தன்‌ 
ஆசிரியரின்‌ கால்களை பற்றிக்கொண்டான்‌. “என்‌ அரசு 
செல்வம்‌ அனைத்தையும்‌ அதன்பொருட்டு 
செலவிடுகிறேன்‌. அதற்காகவே வாழ்கிறேன்‌....அதற்காக 
எதற்கும்‌ சித்தமாக இருக்கிறேன்‌” கண்ணீருடன்‌ அவன்‌ 
சொன்னான்‌ “குருஷேத்ர மண்ணில்‌ செத்து விழுந்த 
ஐந்துலட்சம்‌ மனிதர்களிடம்‌ நான்‌ சொல்லவிரும்புகிறேன்‌ 
குருநாதரே, எங்கள்‌ மூதாதையர்களே நீங்கள்‌ நிம்மதியாக 
உறங்குங்கள்‌. இனிமேல்‌ நாங்கள்‌ போர்‌ செய்ய மாட்டோம்‌. 
இனிமேல்‌ நாங்கள்‌ சகமனிதனை வெறுக்க மாட்டோம்‌. 
நீங்கள்‌ உங்கள்‌ உயிரைக்கொடுத்து கற்றுத்தந்த 
பாடத்தை நாங்கள்‌ கற்றுக்கொண்டோம்‌... அப்படியொரு 
சொல்லை என்னால்‌ சொல்லமுடிந்தால்‌ நான்‌ 
குருகுலத்தின்‌ வாழ்க்கையை நிறைவுசெய்தவன்‌ 
ஆவேன்‌. களத்தில்பட்ட அத்தனை குருவம்சத்தினருக்கும்‌ 
என்‌ கடனைச்‌ செய்தவனாவேன்‌” 


ஜனமேஜயனின்‌ ஆணைப்படி இருபதாண்டுகாலம்‌ 
முயன்று வைசம்பாயனர்‌ சர்ப்பசத்ர வேள்வியை 
ஒருங்கிணைத்தார்‌. நான்குமாதங்கள்‌ 
எட்டுத்திசைகளிலும்‌ நடந்த உபவேள்விகள்‌ வழியாக 
சமித்துகளை சேர்த்தார்‌.அதற்காக 
பாரதவர்ஷமெங்கணும்‌ இருந்து முனிவர்களையும்‌ 
வைதிகர்களையும்‌ பண்டிதர்களையும்‌ வரவழைத்தார்‌. 
பாரதவர்ஷத்தின்‌ ஐம்பத்தாறு தேசங்களிலிருந்தும்‌ 
வேள்விநெருப்புக்குரிய ஆயிரத்தி எட்டு 


அவிப்பொருட்களை சேர்த்தார்‌. பங்குனி மாதம்‌ 
கிருஷ்ணபக்ஷம்‌ முதல்நாளில்‌ அரண்மனை அருகே 
எழுப்பப்பட்ட வேள்விக்கூடத்தில்‌ மகாசர்ப்பசத்ர வேள்வி 
தொடங்கியது. முப்பத்துமுக்கோடி வானவரும்‌, 
மும்மூர்த்திகளும்‌, மூதாதையரும்‌ அவியளித்து 
நிறைவுசெய்யப்பட்டனர்‌. திசைத்தேவர்களும்‌ 
விண்ணகமுனிவர்களும்‌ வேதமூர்த்திகளும்‌ 
மகிழ்விக்கப்பட்டனர்‌. காவல்பூதங்களும்‌ 
கானகதேவதைகளும்‌ கனியச்செய்யப்பட்டனர்‌. 
வேள்விமங்கலம்‌ நிறைவடைந்தபின்‌ 
நாற்பதுநாட்களுக்குப்பின்பு பூர்ணாகுதி நிகழவேண்டிய 
இறுதி நாள்‌ அன்று.ஆடிமாதம்‌ வளர்பிறை ஐந்தாம்நாள்‌. 

சர்பசத்ரவேள்விப்பந்தலில்‌ பெருமுரசம்‌ தொலைதூர 
இடியோசை போல முழங்க, மணிமுடி சூடி உள்ளே 
நுழைந்தபோது ஜனமேஜயன்‌ தன்‌ இளமைக்கால 
நினைவொன்றில்‌ அலைந்து கொண்டிருந்தார்‌. அவரும்‌ 
தம்பியர்‌ உக்ரசேனனும்‌ சுருதசேனனும்‌ பீமனும்‌ 
சிறுவர்களாக வனலீலைக்குச்‌ சென்றபோது நடந்தது 
அது. யமுனைநதிக்கரையில்‌ அவர்கள்‌ 
சிறுவேட்டையாடியும்‌ மரங்களிலாடியும்‌ நீரில்‌ துழாவியும்‌ 
விளையாடினர்‌. ஜனமேஜயன்‌ தன்‌ தம்பி சுருதசேனனிடம்‌ 
வேள்விசெய்து விளையாடலாமெனச்‌ சொன்னான்‌. 
சத்ரியர்கள்‌ செய்யவேண்டிய வேள்விச்சடங்குகள்‌ 
அவர்களுக்கு அப்போதுதான்‌ கற்பிக்கப்பட்டிருந்தன. 
நதிக்கரையில்‌ கல்லடுக்கி வேள்விக்குளம்‌ அமைத்து, 
சமித்துகள்‌ பொறுக்கிச்‌ சேர்த்து, அரணிக்கட்டை உரசி 
நெருப்பாக்கி அவர்கள்‌ வேள்வியைத்‌ தொடங்கினர்‌. 
வேட்டையாடி கொண்டுவந்திருந்த மாமிசத்தையும்‌ 
காட்டுமலர்களையும்‌ காய்களின்‌ நெய்யையும்‌ ஆகுதியாக 
வைத்தனர்‌. 


வேள்விக்குதிரை இல்லையே என்று சுருதசேனன்‌ 
கேட்டான்‌. காட்டிலிருந்து ஏதாவது ஒரு மிருகத்தை 
கொண்டுவா என்று ஜனமேஜயன்‌ சொன்னான்‌. தம்பியர்‌ 
மூவரும்‌ புதர்களை துழாவுகையில்‌ குழிக்குள்‌ கிடந்த ஒரு 
நாய்க்குட்டியைக்‌ கண்டனர்‌. எட்டு நாட்களுக்கு முன்‌ 
காட்டுநாய்‌ ஒன்று பெற்றிட்டது அந்தக்குட்டி. அதை 
அதன்‌ அன்னை ஷிப்ரதேஜஸ்‌ என அழைத்தது. 
வேட்டைக்குச்‌ சென்ற அன்னை கொண்டுவரும்‌ 
உணவுக்காக பசியுடன்‌ காத்திருந்து சலித்து மெல்ல 
புதருக்குள்‌ இருந்து வெளிவந்து அது முந்தையநாள்‌ 
திறந்த புத்தம்புதிய கண்களால்‌ 
உலகத்தைப்பார்த்தபோதுதான்‌ அவர்கள்‌ 
அதைக்கண்டடைந்தனர்‌. அதை சுருதசேனன்‌ 
தூக்கிக்கொண்டு வந்தான்‌. அதையே 
வேள்விக்குதிரையாக உருவகித்து அதற்கு 
காட்டுக்கொடிகளால்‌ சேணமும்‌ கடிவாளமும்‌ இட்டு 
வேள்வித்தூணில்‌ கட்டினர்‌. அதர்வவேத மந்திரங்களை 


முழக்கி வேள்வியைத்‌ தொடங்கினர்‌. 


பசித்த நாய்க்குட்டி நான்குகால்களையும்‌ ஊன்றி திமிறி 
கழுத்தை கட்டில்‌ இருந்து உருவி ஓடிவந்து தன்‌ 
இயற்கையால்‌ மாமிச வாசனையை வாங்கிக்கொண்டு 
சிறியவாலை ஆனந்தமாகச்‌ சுழற்றியபடி 
வேள்விப்பொருளாக வைக்கப்பட்டிருந்த 
மானிறைச்சியை நக்கி உண்ண ஆரம்பித்தது. திரும்பி 
அதைப்பார்த்த ஜனமேஜயன்‌ தன்‌ கையிலிருந்த 
தர்ப்பையால்‌ அதன்‌ முகத்தில்‌ ஓங்கியறைந்தான்‌. 
தர்ப்பை முட்கள்‌ கண்ணில்‌ குத்த நாய்க்குட்டி விழிகளை 
இழந்து ஓலமிட்டமுதபடி செடிகளில்‌ முட்டியும்‌, கற்களில்‌ 
யம்‌ கொடிகளில்‌ சிக்கியும்‌ காட்டுக்குள்‌ ஓடியது. 
அந்த ஓலம்‌ விண்ணகத்தில்‌ இருக்கும்‌ நாய்களின்‌ 
தெய்வமாகிய சரமையின்‌ செவிகளில்‌ விழுந்தது. 
அந்தச்சிறுநாயில்‌ குடிகொண்டு எழுந்து, பொன்னிற 
உடலும்‌, நீண்ட வாலும்‌, அர்க்யமிடக்‌ குவிந்த கரங்கள்‌ 
போன்ற செவிகளுமாக ஜனமேஜயன்‌ முன்னால்‌ சரமை 


வந்து நின்றது. 


“ஒவ்வொரு உயிருக்கும்‌ அதற்கான மனமும்‌ உடலும்‌ 
படைப்புசக்தியால்‌ அளிக்கப்பட்டிருக்கின்றன. அவை 
ஒவ்வொன்றையும்‌ உணர்ந்து அவையனைத்தும்‌ 
தங்களுக்கு உகந்தபடி வாழ்வதற்கு வழிசெய்வதே 
மன்னனின்‌ கடமை. நக்குவது நாயின்‌ இச்சையாகவும்‌ 
தர்மமாகவும்‌ உள்ளது. அதைச்செய்தமைக்காக நீ அதன்‌ 
மெல்லிய சிறுகழுத்தையும்‌ மலர்ச்செவிகளையும்‌ வருடி 
ஆசியளித்திருக்கவேண்டும்‌. உன்‌ மனம்‌ அதைக்கண்டு 
தாயின்‌ கனிவை அடைந்திருக்கவேண்டும்‌. ஆனால்‌ நீ 
நெறிவழுவினாய்‌” என்றது சரமை. தவறை உணர்ந்த 
ஜனமேஜயன்‌ எழுந்து கண்ணீருடன்‌ கைகூப்பி நின்றான்‌. 
“தவறுக்கான தண்டனையை நீ 
அனுபவித்தாகவேண்டும்‌. இந்த விழியிழந்த 
நாய்போலவே நீ வாழ்நாள்‌ முழுக்க இருப்பாய்‌” என்று 
சொல்லி சரமை மறைந்தது. 


கண்ணிழந்த நாயின்‌ பதைப்பை அதன்பின்‌ தன்னுள்‌ 
என்றும்‌ உணர்ந்துகொண்டே இருந்தார்‌ ஜனமேஜயன்‌. 
தெரியாதவற்றிலும்‌ அறியாதவற்றிலும்‌ முட்டி மோதிச்‌ 
சரிவதையே தன்‌ வாழ்க்கையாகக்‌ கொண்டிருந்தார்‌. 
புரியாதவை எல்லாம்‌ அகத்தில்‌ எத்தனை 
பெரிதாகின்றன என்று அவர்‌ அறிந்தார்‌. தன்னை 
அறிந்துகொள்ளமுடியாதவனின்‌ தனிமையை 
தெய்வங்களும்‌ நீக்கமுடியாதென்று உணர்ந்தார்‌. அந்த 
இறுதிநாளில்‌ வேள்விக்கூடத்தினுள்‌ நுழைந்தபோது 


அங்கிருந்த நூற்றுக்கணக்கான பந்தற்கால்களில்‌ 
அவருடைய பிரக்ஞை நிலையழிந்து முட்டிமுட்டி 
தத்தளித்தது. 


வேள்விச்சாலைக்குள்‌ புகுந்த மாமன்னனையும்‌ 
பட்டத்தரசியையும்‌ வைசம்பாயனர்‌ அழைத்துச்சென்று 
செம்மணிக்கண்கள்‌ விழித்த பொற்சிம்மங்கள்‌ 
வாய்திறந்து நின்ற ஆசனத்தில்‌ அமரச்செய்தார்‌. 
யுதிஷ்டிரர்‌ அமர்ந்த அரியணை என்பதனால்‌ தர்மபதம்‌ 
என்று அமைக்கப்பட்ட அது அறம்‌ வழுவியவர்களை 
எரித்தழிப்பது என்றனர்‌ சூதர்கள்‌. குடிமக்களின்‌ 
வாழ்த்தொலிகளும்‌ வேதகோஷமும்‌ கலந்து 
அருவியொலிபோல எழுந்தன. முனிவர்களின்‌ 
மலர்களும்‌ வைதிகரின்‌ மங்கலஅரிசியும்‌ அவர்‌ மீது 
மழையெனப்‌ பொழிந்தன. 


யக்ஞ எஜமானராகிய வைசம்பாயனர்‌ கைகூப்பி 
“சக்கரவர்த்திக்கு வணக்கம்‌. இன்று இந்த வேள்வியின்‌ 
இறுதிநாள்‌. இன்றும்‌ தாங்களே வேள்விக்‌ காவலனாக 
அமர்ந்து இதை முழுமைசெய்யவேண்டும்‌” என்று 
கேட்டுக்கொண்டார்‌. ஜனமேஜயன்‌ “அவ்வாறே ஆகட்டும்‌” 
என்றபடி கைகூப்பியபடி சிம்மாசனத்தில்‌ அமர்ந்தார்‌. 
அமைச்சர்‌ ஒருவர்‌ ஜனமேஜயன்‌ கையில்‌ பட்டில்‌ 
சுற்றப்பட்ட நாரதசுருதியின்‌ ஒரு ஏட்டுப்பிரதியை 
அளிக்க, தலைமை தளகர்த்தர்‌ மணிகள்‌ ஜொலித்த 
பொன்‌ உறையுடன்‌ கூடிய சிறிய உடைவாளை 
அளித்தார்‌. நால்வருணத்து குடித்தலைவர்‌ நால்வர்‌ 
சேர்ந்து ஜனமேஜயனின்‌ செங்கோலைக்கொண்டுவந்து 
அவரிடம்‌ அளித்தனர்‌. மேலே விரிந்த தாமரைமீது 
அமுதகலசச்‌ சின்னம்‌ கொண்ட பொற்செங்கோலை 
ஜனமேஜயன்‌ வலக்கையில்‌ ஏந்திக்கொண்டார்‌. 

வைசம்பாயனர்‌ அவருக்கான பீடத்தில்‌ 
அமர்ந்துகொண்டதும்‌ முதன்மை ஹோதாவான 
சண்டபார்க்கவர்‌ எழுந்து வணங்கி தர்ப்பையை அவர்‌ 
கையில்‌ கொடுத்து வேள்வியை முடிக்கும்படி கோரினார்‌. 
கடலோரத்‌ திராவிடச்சேர நாட்டிலிருந்து வந்திருந்த 
சண்டபார்க்கவர்‌ பிருகுவின்‌ மைந்தரான சியவன 
முனிவரின்‌ குருகுலத்தைச்‌ சேர்ந்தவர்‌. நால்வகை 


வேதங்களில்‌ அதர்வத்தை முதன்மையாக்கி, 

தயாகங்களை முதல்முறைமையாகக்‌ கொண்டு, 

யாகானுஷ்டானங்கள்‌ வழியாக பிரம்மத்தை அணுகும்‌ 
சியவன முறை தென்மேற்குத்‌ திராவிடத்திலும்‌ 
வங்கத்திலும்‌ மட்டுமே தழைத்திருந்தது. சண்டபார்க்கவர்‌ 
தர்ப்பையை நாகவிரலில்‌ கட்டுவதைக்‌ கண்டதுமே 
ஆஸ்திகன்‌ அவர்‌ தான்‌ கற்ற சியவன குருகுலத்தவர்‌ 
என்பதைக்‌ கண்டுகொண்டான்‌. 


முரசுகள்‌ மீண்டும்‌ முழங்கியதும்‌ அதுவரை இருந்த 
ரித்விக்குகள்‌ எழுந்து புதியவர்கள்‌ அமர்ந்துகொண்டனர்‌. 
அனைவரும்‌ கரடித்தோலை போர்த்தியிருந்தனர்‌. 
ஒவ்வொருவரின்‌ பின்னாலும்‌ உபஹோதாக்கள்‌ அமர்ந்து 
சமித்துக்களை எடுத்துக்கொடுக்க அவர்கள்‌ கடைசிகட்ட 
ஆகுதிகளை ஆரம்பித்தனர்‌. எளியவையும்‌ 
அரியவையுமான நீரும்‌, இலைகளும்‌, மலர்களும்‌ 
முதல்கட்டத்தில்‌ நெருப்புக்கு அளிக்கப்பட்டன. 
அரியவையும்‌ இன்றியமையாதவையுமான நெய்யும்‌, 
உணவும்‌, ஆடைகளும்‌ அதன்பின்னர்‌ அவியாக 
பொழியப்பட்டன. அதன்பின்‌ அரியவையும்‌, 
அற்பமானவையும்‌, மாமன்னர்கள்‌ படைதிரட்டி 
ஒருவரையொருவர்‌ கொன்றுகுவிக்கக்‌ காரணமாக 
அமைந்தவையுமான நவமணிகள்‌ அவியிடப்பட்டன. 
வேள்விச்சாலையில்‌ ஒவ்வொருவர்‌ கண்களும்‌ 
அவற்றிலேயே பதிந்திருந்தன. கண்ணீர்த்துளிகள்போல, 
குருதித்திவலைகள்‌ போல, விந்துச்சொட்டுகள்‌ போல 
அவை நெருப்பில்‌ விழுந்தபோது அரங்கெங்கும்‌ 
நெடுமூச்சுகள்‌ எழுந்தன. 


பூதயாகத்திற்கென நவத்துவாரங்களையும்‌ மூடி 
முறைப்படி கொல்லப்பட்ட மானின்‌ இறைச்சியும்‌, 
பன்றியின்‌ இறைச்சியும்‌, பசுங்கன்றின்‌ இறைச்சியும்‌ 
அவியாக்கப்பட்டன. சத்வ, தமோ, ரஜோ குணம்‌ கொண்ட 
அவை விண்ணாளும்‌ தேவர்களுக்கு உணவாயின. 
பாதாளமூர்த்திகளுக்கு காகங்களும்‌, நீர்த்தவளைகளும்‌, 
தேரட்டைகளும்‌, மீன்களும்‌ அவியாக்கப்பட்டன. 
பறப்பவையும்‌ தாவுபவையும்‌ ஊர்பவையும்‌ 
நீந்துபவையுமான அத்தெய்வங்களெல்லாம்‌ அவிபெற்று 
பசியடங்கின. கடைசியாக சண்டபார்க்கவரும்‌ அவருடன்‌ 
வந்த பதினெட்டு ஹோதாக்களும்‌ தம்‌ வலக்கைகளைக்‌ 
கிழித்து சொட்டிய குருதியை அவியாக்கினர்‌. 


யாகநெருப்பு பலாசவிறகையும்‌ ஆலமர விழுதையும்‌ 
உண்ணும்‌ அதே பாவனையில்‌ அவற்றை எல்லாம்‌ 
உண்டு நின்றாடியதை ஆஸ்திகன்‌ கண்டான்‌. அதர்வ 


வேத சூக்தங்கள்‌ வானிலிருந்து இழியும்‌ அருவியின்‌ 
ஓசையில்‌, துதிக்கை தூக்கி பிளிறும்‌ மதகரியின்‌ குரலில்‌, 
நிலத்தை அறைந்து கர்ஜிக்கும்‌ சிம்மத்தின்‌ ஒலியில்‌ 
கேட்டுக்கொண்டிருந்தன. பின்பு வைசம்பாயனர்‌ எழுந்து 
கை கூப்பினார்‌ “இன்று சிராவண மாதம்‌ சுக்லபஞ்சமி. 
இதோ வேள்விநெருப்புக்கு அன்னத்தை அவியாக 
அளிப்பது முழுமையாகி விட்டது வைதிகர்களே... 
ஐம்பூதங்களும்‌ வேள்வியால்‌ இப்போது 
தூய்மையாகிவிட்டன. நாம்‌ நம்‌ அகங்காரத்தின்‌ 
அடையாளமாக நம்மிடமிருக்கும்‌ அனைத்துப்‌ 
பொருட்களையும்‌ இந்தத்‌ தழலுக்கு உணவாக்கி 
விட்டோம்‌...இனி நம்‌ மனங்களில்‌ உள்ள காமத்தையும்‌ 
குரோதத்தையும்‌ மோகத்தையும்‌ இந்த நெருப்பிலே 
அவிஸாக்குவோம்‌!” என்றார்‌. 


ரித்விக்குகளுடனும்‌ ஹோதாக்களுடனும்‌ இணைந்து 
அங்கிருந்த அனைவரும்‌ தங்கள்‌ நெஞ்சிலிருந்து 
எண்ணங்களை கையால்‌ அள்ளி தீயில்‌ போடுவது போல 
சைகை காட்ட அவற்றையெல்லாம்‌ 
ஏற்றுக்கொண்டதுபோல தீ பின்வாங்கி கருகி பின்னர்‌ 
மேலே எழுந்து படபடத்தது. ஆஸ்திகன்‌ நெளியும்‌ 
பல்லாயிரம்‌ சர்ப்பங்களைப்போல அந்தக்‌ கைகளை 
உணர்ந்தான்‌. தன்னிலிருந்து தன்னை விலக்கும்‌ கைகள்‌ 
ஒரு கட்டத்தில்‌ வெளியிலிருந்து தனக்குள்‌ எதையோ 
அள்ளி நிரப்புபவையாகத்‌ தோன்றின. அந்தச்சைகைகள்‌ 

ருவகையான ஒத்திசைவை அடைந்த ஒரு கணத்தில்‌ 

லத்தழல்பீடம்‌ மீது ஏறிய செந்தழல்‌ எழுந்து பறந்து 
கைநீட்டி வேள்விமண்டபத்தின்‌ கூரைவிளிம்பைப்‌ 
பற்றிக்கொண்டு மேலேறியது. வேள்விமண்டபத்தின்‌ 
ஈச்சையோலைக்கூரை தீப்பற்றி செந்நெருப்புத்தழலாட 
எரியத்தொடங்கியது. 


தீ வேள்விக்கூடத்தின்‌ கூரையெங்கும்‌ படர்ந்து அவர்கள்‌ 
தலைக்குமேல்‌ செந்நிறக்‌ கூரைபோல நின்று எரிந்தது. 
அவர்கள்‌ அனைவரும்‌ மெல்ல உடல்தொய்ந்து அமைய 
கைகள்‌ தளர்ந்து மடிமீது விழுந்தன. மூச்சொலிகள்‌ 
மட்டும்‌ வேள்விக்கூடத்தில்‌ நிறைந்திருந்தன. 
வைசம்பாயனர்‌ “நாம்‌ அனைவரும்‌ தூயவர்களானோம்‌ 
என்பது உண்மை என்றால்‌ இந்த வேள்விமண்டபத்தில்‌ 
வருணனே வந்து எங்களுக்கு சான்று சொல்லட்டும்‌!” என 
உரக்கக்‌ கூவினார்‌. வைதிகர்கள்‌ “ஓம்‌! அவ்வாறே 
ஆகட்டும்‌!” என சேர்ந்து முழங்கினர்‌. மழை 
பல்லாயிரம்கோடி முள்ரோமக்‌ காலடிகளுடன்‌ 
நெருங்கிவந்து வேள்விச்சாலையைத்‌ தழுவி அப்பால்‌ 
செல்ல, கூரை அதிர்ந்தது. தீநாக்குகள்‌ குன்றி 


கருகல்முனைகளுக்குள்‌ புகுந்துகொண்டன. 


வைசம்பாயனர்‌ “ரிஷிகளே! ரித்விக்குகளே! மகா 
வைதிகர்களே! இதோ வருணனே வந்து நம்மை 
அங்கீகரித்துவிட்டான்‌! இனி நம்‌ ஆன்ம சக்தியை முழுக்க 
திரட்டுவோம்‌. மனிதகுலத்தின்‌ மொத்தத்‌ தீங்கையும்‌ 
திரட்டி இந்த வேள்விச்சாலைக்குக்‌ கொண்டுவருவோம்‌! 
அவற்றை இந்த அக்கினிக்கு அவிஸாக ஏற்றுவோம்‌!” 
என்றார்‌. “ஓம்‌ அவ்வாறே ஆகுக!” என அவை 
முழங்கியது. 


ஆவாஹன வேள்வி தொடங்கியது. அதர்வ மந்திரங்கள்‌ 
பதினாறு கைகளும்‌ எட்டு முகங்களும்‌ கொண்ட உக்கிர 
ரூபிகளான பாதாளமூர்த்திகள்‌ போல எழுந்து வந்து 
நின்றன. மண்ணிலிறங்கிய விண்ணக மின்னல்கள்‌ 
போல வெட்டிவெட்டி அதிர்ந்தடங்கின. அக்கணம்‌ ஒரு 
அச்சம்‌ நிறைந்த கூச்சல்‌ எழுந்தது. சில வைதிகர்‌ பதறி 
எழுந்து விலகினார்கள்‌. அங்கே ஒரு பெரிய கருநாகம்‌ 
முதல்மழையின்‌ ஓடைநீர்‌ போல தயங்கி நெளிந்து 
வருவதை ஆஸ்திகன்‌ கண்டான்‌. நிலைக்காத வேத 
ஒலிக்கேற்ப பாம்பு மண்ணில்‌ நீந்திச்சென்று 
வேள்விக்குளத்தை அணுகி வில்லென வளைந்து 
தன்னையே அம்பாகச்‌ செலுத்தி தீயில்‌ விழுந்து துடித்து 
துடித்து எரிந்ததைக்கண்டு ஜனமேஜயன்‌ கைகூப்பினார்‌. 


வேள்விக்கூடமெங்கும்‌ பல நாகங்கள்‌ தோன்றி ஊர்ந்து 
வந்து வேள்வித்தீயில்‌ ஏறிக்கொண்டன. துண்டிக்கப்பட்ட 
குரங்கு வால்கள்‌ போன்ற சிறிய பாம்புகள்‌. இருட்டின்‌ 
தும்பிக்கை நீள்வதுபோல வந்த பெரும்பாம்புகள்‌. 
அவர்கள்‌ ஒவ்வொருவர்‌ நடுவிலிருந்த இருட்டும்‌ 
பாம்புகளாகியது. அவர்களின்‌ மடியின்‌ மடிப்புகளுக்குள்‌ 
இருந்த நிழல்கள்‌ பாம்புகளாக மாறின. அவர்களின்‌ 
அக்குளுக்குள்‌ இருந்த துளியிருள்‌ பாம்பாயிற்று. பின்‌ 
அவர்களின்‌ வாய்களுக்குள்ளும்‌ நாசிகளுக்குள்ளும்‌ 
இருந்த நிழல்கள்கூட பாம்புகளாக மாறி மண்ணில்‌ 
நெளிந்துசெல்லக்‌ கண்டனர்‌. அன்னை மடியில்‌ தாவி 
ஏறும்‌ குழந்தைகள்‌ போல, ஆற்றில்‌ கலக்கும்‌ 
சிற்றோடைகள்‌ போல நெருப்பை அணுகி அதில்‌ 
இணைந்துகொண்டன. 


அத்தனை பாம்புகளும்‌ வேள்விநெருப்பில்‌ மறைந்ததும்‌ 
அப்பகுதியெங்கும்‌ எரிதலற்ற ஒளி நிறைந்திருப்பதை 
அவர்கள்‌ கண்டனர்‌. ஓவியப்பரப்பு போல 
அவர்களனைவரும்‌ ஒன்றாகிவிட்டதாக உணர்ந்தனர்‌. 
நிழல்களெல்லாம்‌ அகன்றுவிட்டதே அதற்குக்‌ காரணம்‌ 


என்று அவர்களில்‌ சிலரே அறிந்தனர்‌. குளத்தின்‌ எஞ்சிய 
நீர்‌ வெளிமடைநோக்கிச்‌ செல்வதுபோல நாகப்பாம்புகள்‌ 
வேள்விக்குளத்துக்குள்‌ புகுந்து மறைந்தன. 
முதுமையாலோ மயக்கத்தாலோ ஆங்காங்கே தேங்கி 
வளைந்து கிடந்த சில நாகங்களை ஹோதாக்கள்‌ 
தர்ப்பைப்புல்‌ நுனியால்‌ மெல்லத்தீண்ட அவை சிலிர்த்து 
எழுந்து வளைந்து வேள்விப்பீடத்தில்‌ தொற்றி ஏறி 
நெருப்பை அடைந்தன. 


வைசம்பாயனர்‌ வணங்கி “மாமன்னரின்‌ விருப்பம்‌ இதோ 
முழுமை கொண்டது. இவ்வுலகத்தின்‌ அழுக்குகள்‌ 
எல்லாம்‌ பொசுங்கி விட்டன... நாளை உதித்து எழும்‌ 
சூரியன்‌ புத்தம்புதிய பூமியை பார்க்கப்போகிறான்‌!” 
என்றார்‌. அவை அவரது சொற்களை ஏற்று ஆரவாரம்‌ 
செய்தது. ஆனால்‌ கூட்டத்தை தயங்கும்‌ விழிகளால்‌ 
பார்த்துவிட்டு கைகூப்பி எழுந்த ஜனமேஜயன்‌ 
“வைசம்பாயனரே...இன்னும்‌ தட்சனும்‌ தட்சகியும்‌ 
வரவில்லையே...” என்றார்‌. 


வைசம்பாயனர்‌ அதை அப்போதுதான்‌ உணர்ந்து 
திகைத்தார்‌. ஜனமேஜயன்‌ “தட்சன்‌ அரசநாகம்‌. குன்றாத 
வீரியத்தின்‌ சின்னம்‌. அவன்‌ ஒருவன்‌ மிஞ்சினாலே 
போதும்‌ மீதி அனைத்து நாகங்களையும்‌ பாம்புகளையும்‌ 
அவன்‌ ஒருவனே உருவாக்கிவிடுவான்‌..” என்றார்‌. 
மீண்டும்‌ ஆகுதிகள்‌ தொடங்கின. மீண்டும்‌ குடம்குடமாக 
நெய்யும்‌ சமித்துகளும்‌ கொட்டப்பட்டன. தங்கள்‌ 
அனைத்து நல்வினைகளையும்‌ ஆகுதியாக்கினர்‌. தங்கள்‌ 
மூதாதையருக்கென அகக்கையில்‌ எஞ்சியிருக்கும்‌ 
கடைசி பலியுணவையும்‌ ஆகுதியாக்கினர்‌. தங்கள்‌ 
மரணக்கணத்தில்‌ நாவில்‌ சொட்டவேண்டிய இறுதி 
நீர்த்துளியையும்‌ அளித்தனர்‌. அப்போதும்‌ தட்சன்‌ 
வரவில்லை. 


வைசம்பாயனர்‌ முதன்மை நிமித்திகனை அழைத்து 
தட்சன்‌ எங்கே என்று குறிகள்‌ நோக்கி சொல்லும்படி 
ணையிட்டார்‌. எட்டு திசைமுனைகளில்‌ 
குருதிச்சொட்டு வீழ்த்தி ஏழு சோழிகளை உருட்டி 
அவற்றின்‌ நடுவே ஓடும்‌ சரடுகளைக்‌ கணக்கிட்டு 
நிமித்திகன்‌ சொன்னான்‌, “குருநாதரே, தட்சன்‌ நேராக 
இந்திரனின்‌ சபைக்குச்‌ சென்று அவன்‌ காலடியில்‌ 
விழுந்து அடைக்கலம்‌ கோரி பெற்றிருக்கிறான்‌.” 
ஜனமேஜயன்‌ “அப்படியென்றால்‌ அந்த இந்திரனையே 
இங்கே வரவழையுங்கள்‌”” என்று கூவினார்‌. 
வைசம்பாயனர்‌ திகைத்து ஏதோ சொல்லவருகையில்‌ 
கைநீட்டித்தடுத்து “நீங்கள்‌ செய்யும்‌ வேள்விக்கு 


ஆற்றலிருந்தால்‌ இந்திரனை கொண்டு வாருங்கள்‌” 
என்று ஜனமேஜயன்‌ கூச்சவிட்டார்‌. 


வைசம்பாயனர்‌ “சக்ரவர்த்தி...இந்திரன்‌ தேவருலகுக்கே 
தலைவன்‌” என்றார்‌. ஜனமேஜயன்‌ “யாராக இருந்தாலும்‌ 
சரி...நான்‌ இந்தவேள்வியை முடிக்காமல்‌ விட்டால்‌ 
இதுவரை வாழ்ந்ததற்கே பொருள்‌ இல்லை... 
முடியாது....இந்த வேள்வி முடிந்தாகவேண்டும்‌... 
கட்டிவாருங்கள்‌ இந்திரனை” என்றார்‌. “இங்கே இப்போது 
இந்த வேள்வி முழுமையாகவேண்டும்‌. 
மும்மூர்த்திகளையே சிறையிட்டாலும்‌ சரி” என்றார்‌. 


எரிந்து எழுந்த வேள்விச்சுடரில்‌ அவர்கள்‌ தங்கள்‌ இறுதி 
ஆகுதியைச்‌ செலுத்தினர்‌. தலைமுறைகள்‌ உறங்கும்‌ 
தங்கள்‌ விந்துக்களின்‌ வீரியங்கள்‌ அனைத்தும்‌ 
அவியாகுக என்றனர்‌. அந்த மதலைகளைப்‌ பற்றிய 
தங்கள்‌ கனவுகளும்‌ எரிந்தழிக என்றனர்‌. வைசம்பாயனர்‌ 
இருகைகளையும்‌ விரித்து “இந்திரனே, எங்கள்‌ வேள்வி 
முழுமையடைந்தது என்றால்‌ இங்கே வேள்வித்தூணாக 
நடப்பட்டிருக்கும்‌ அத்திமரக்கிளையில்‌ வந்து நில்‌!” என 
கூவினார்‌. அப்போது வானம்‌ இடியொலியுடன்‌ பிளக்க 
மின்னலின்‌ பாதை ஒன்று மண்ணுக்கிறங்கியது. 
அந்தமின்னல்‌ தீண்டிய அத்திமரம்‌ எரிய ஆரம்பித்தது. 
வைசம்பாயனர்‌ “இதோ இந்திரன்‌ அத்திமரத்திலே 
கட்டப்பட்டு நிற்கிறான்‌” என்றார்‌. 


”இனி கூப்பிடுங்கள்‌ தட்சனை...எங்கே போகிறான்‌ என்று 
பார்ப்போம்‌...கூப்பிடுங்கள்‌” என எக்களிப்புடன்‌ 
கூவியபடி ஜனமேஜயன்‌ வேள்விச்சாலையின்‌ நடுவே 
நிமித்திகனின்‌ பீடத்தில்‌ வந்து நின்றார்‌. மண்ணை 
விலக்கி முளைத்தெழும்‌ வாழைக்கன்றுபோல தலை நீட்டி 
தட்சன்‌ மேலெழுந்து வந்தான்‌. கரும்பனையின்‌ தடி 
போன்ற உடலை மெதுவாக நெளித்து 
வேள்விச்சாலையில்‌ தவழ்ந்து வேள்வித்தீ நோக்கிச்‌ 
சென்றான்‌. அவனுக்குப்பின்னால்‌ அவனைப்போன்றே 
தெரிந்த தட்சகியும்‌ எழுந்து வந்தாள்‌. வேள்விக்கூடமே 
மரணமுனையில்‌ பதுங்கியிருக்கும்‌ வனமிருகம்‌ போல 
விரைத்து அமர்ந்திருக்க நடுங்கும்‌ கரங்களுடன்‌ 
அவியளித்து ரித்விக்குகள்‌ வேதக்குரலெழுப்ப பாம்புகள்‌ 
ஒன்றை ஒன்று தழுவி முறுகியபடி மெல்ல 
முன்னகர்ந்தன. 

அப்போது ஆஸ்திகன்‌ எழுந்து கை நீட்டி “நில்லுங்கள்‌... 
நில்லுங்கள்‌ வைதிகர்களே” என்று குரலெழுப்பினான்‌. 
வேள்விக்கூடமே அவனை நோக்கித்திரும்பியது. 


ஜனமேஜயன்‌ திகைப்புடன்‌ திரும்பி “யார்‌ நீங்கள்‌? என்ன 
வேண்டும்‌?” என்றார்‌. 


”என்‌ பெயர்‌ ஆஸ்திகன்‌...நான்‌ ஜரத்காரு ரிஷியின்‌ 
மகன்‌...நைஷ்டிக பிரம்மசாரி...எனக்கு இன்னும்‌ 
வேள்விக்காணிக்கை தரப்படவில்லை. என்‌ அனுமதி 
இல்லாமல்‌ இந்த வேள்வியை நீங்கள்‌ முடிக்கமுடியாது” 
என்று ஆஸ்திகன்‌ சொன்னான்‌. 


ஜனமேஜயன்‌ அக்கணத்தில்‌ வேள்விச்சாலையைக்‌ 
கட்டிய சிற்பி விஸ்வசேனன்‌ நிமித்தம்பார்த்து 
அந்தவேள்விக்கு ஒரு பிராமணனால்‌ தடைவரக்கூடும்‌ 
என்று சொன்ன சொற்களைத்தான்‌ நினைவுகூர்ந்தார்‌. 
”என்ன காணிக்கை வேண்டும்‌. எதுவானாலும்‌ இதோ 
இப்போதே பெற்றுக்கொள்ளுங்கள்‌” என்று பதற்றத்துடன்‌ 
சொன்னார்‌. 


ஆஸ்திகன்‌ ”தட்சன்‌ உயிரை எனக்கு தட்சிணையாகக்‌ 
கொடுங்கள்‌” என்று கேட்டான்‌. அதிர்ந்து கலங்கிய 
ஜனமேஜயன்‌ “என்ன கேட்கிறீர்கள்‌ உத்தமரே...இந்த 
தேசத்தைக்‌ கேளுங்கள்‌. என்‌ உயிரைக்‌ கேளுங்கள்‌. என்‌ 
மூதாதையர்‌ எனக்களித்த நல்லூழ்கள்‌ அனைத்தையும்‌ 
கேளுங்கள்‌. இதை மட்டும்‌ கேட்காதீர்கள்‌. இது என்‌ 
வாழ்க்கையின்‌ இலக்கு. நான்‌ அடையப்போகும்‌ முழுமை.. 
இதை மட்டும்‌ கேட்காதீர்கள்‌” என்று கெஞ்சினார்‌. ஆனால்‌ 
ஆஸ்திகன்‌ “மாமன்னரே, நாநூறு காதம்‌ நடந்து நான்‌ 
வந்ததே இதற்காகத்தான்‌. இதுவன்றி வேறெந்த 
காணிக்கையும்‌ எனக்குத்தேவையில்லை” என்றான்‌. 
“எனக்கு காணிக்கை கிடைக்கவில்லையென்றால்‌ 
தர்ப்பையை கையில்‌ வைத்தபடி இந்த வேள்வி 
முடிவடையக்கூடாது என்று அவச்சொல்லிடுவேன்‌... 
ரிஷியாகிய நான்‌ சொல்லாமல்‌ இந்த வேள்வியை 
முடிக்கமுடியாது” 


கடும்சினத்துடன்‌ “யார்‌ நீங்கள்‌? எதற்காக 
இசைச்செய்கிறீர்கள்‌?” என்று ஜனமேஜயன்‌ கேட்டார்‌. 
ஸ்திகன்‌ “நான்‌ வேசரத்தின்‌ நாகர்குலத்‌ தலைவியான 
மானசாதேவியின்‌ மைந்தன்‌. தட்சன்‌ என்‌ குலமூதாதை” 
என்றான்‌. ஜனமேஜயன்‌ “நீங்கள்‌ செய்தது 
நம்பிக்கைத்துரோகம்‌.... உங்களை பிராமணன்‌ என்று 
சொன்னீர்கள்‌” என்றார்‌. “மாமன்னரே, 
நெறிநூல்களின்பட மண்ணாளும்‌ குலமே தாய்வழி 
வருவது. வேதவிதிகளுக்கான குலம்‌ தந்தையின்‌ 
வழியாக வருவதே. நான்‌ வேத அதிகாரம்‌ கொண்ட 
பிராமணரிஷியின்‌ மைந்தன்‌” என்றான்‌. மன்னன்‌ 


வைசம்பாயனரை நோக்க “ஆம்‌ அவர்‌ சொல்வது 
சரிதான்‌” என்றார்‌ அவர்‌. 


குருதி தீயாக மாறி எரியும்‌ உடலுடன்‌ நின்ற ஜனமேஜயன்‌ 
பின்பு தோள்தளர்ந்து கண்ணீர்‌ வடித்தபடி திரும்பி தன்‌ 
சேவகர்களிடம்‌ தாரைநீர்‌ கொண்டுவரச்சொன்னார்‌. 
தர்ப்பையும்‌ நீருமாக நின்று நீர்வார்த்து தட்சனின்‌ 
உயிரை காணிக்கையாகக்‌ கொடுத்தார்‌. 
அதைப்பெற்றுக்கொண்டு “உங்களுக்கும்‌ உங்கள்‌ 
மண்ணுக்கும்‌ அனைத்து நலன்களும்‌ உருவாகட்டும்‌...” 
என்று ஆஸ்திகன்‌ வாழ்த்தினான்‌. 


ஜனமேஜயன்‌ கையை உதறி நீரைத்‌ தெறித்தபின்‌ 
வெறுப்பில்‌ விரிந்த பற்கள்‌ வெளுத்துத்‌ தெரிய 
“முனிகுமாரரே நீங்கள்‌ இப்போது செய்தது மாபெரும்‌ 
துரோகம்‌....இனி நீங்கள்‌ இந்த மண்ணில்‌ 
இருக்கக்கூடாது... கிளம்புங்கள்‌...” என்றார்‌. பின்பு 
கண்களில்‌ வெறுப்புடன்‌ “ஆஸ்திகரே, 
வேள்விக்காவலனாகிய நான்‌ இவ்வேள்வியிலே 
பங்குபெற்ற முனிவரை வாழ்த்தி நன்றிசொல்லி 
அவர்களுக்கு மலரும்‌ பொன்னும்‌ அளித்து 
விடைகொடுக்கவேண்டும்‌...அதுதான்‌ மரபு 
இல்லையா?”என்றார்‌. ஆஸ்திகன்‌ அவர்‌ 
சொல்லப்போவதை ஊகித்து நின்றுவிட்டான்‌. 


ஜனமேஜயன்‌ “அதை நான்‌ செய்யமாட்டேன்‌...உங்களுக்கு 
மரியாதை கொடுத்து அனுப்ப மாட்டேன்‌” என்றார்‌. 
வைசம்பாயனர்‌ ”அரசே ஒரு முனிவரை அவமதிக்க 
உங்களுக்கு உரிமை இல்லை...அது தவறு” என்றார்‌. 
உத்தங்க முனிவர்‌ ”அவர்‌ நைஷ்டிக பிரம்மசாரி...அவர்‌ 
சாபமிட்டால்‌ எதுவும்‌ நடக்கும்‌” என்றார்‌. 


ஜனமேஜயன்‌ வெறி மிகுந்த குரலில்‌ “என்ன சாபம்‌ 
வேண்டுமானாலும்‌ போடட்டும்‌. இனி எனக்கு எதுவும்‌ 
மிச்சமில்லை. அஸ்தினபுரியின்‌ மன்னன்‌ ஒரு முனிவரை 
அவமதித்தான்‌ என்று வரலாறு சொல்லட்டும்‌...இந்த 
இளைஞர்‌ செய்த துரோகம்‌ என்‌ குலக்கவிஞர்களாலும்‌ 
முனிவர்களாலும்‌ என்றென்றும்‌ நினைவுகூரப்படட்டும்‌” 
என்றார்‌. 


ஆஸ்திகன்‌ அமைதியான குரலில்‌ “ஜனமேஜய மன்னரே! 
நான்‌ செய்ததன்‌ பொருள்‌ இப்போது உங்களுக்குப்‌ 
புரியாது. ஒருநாள்‌ உங்கள்‌ தலைமுறைகள்‌ இதை 
புரிந்துகொள்வார்கள்‌... நான்‌ உங்களுக்காக, உங்கள்‌ 
மக்களுக்காக, இந்த உலகத்தின்‌ நன்மைக்காகவே இதைச்‌ 


செய்தேன்‌. இது என்‌ தன்னறம்‌” என்றான்‌. 


“தர்மத்தை மீறிய நீங்கள்‌ அறம்‌ பேசக்கூடாது” என்று 
ஜனமேஜயன்‌ கூவினார்‌. ஆஸ்திகன்‌ “அறத்தைப்பற்றி 
உங்களுக்கு என்ன தெரியும்‌ அரசே?” என்று புன்னகை 
செய்தான்‌. “அறம்‌ என்ற சொல்லை அறியாத 
எவருமில்லை. அறமென்றால்‌ எதுவென்று 
முழுதறிந்தவரும்‌ இல்லை. அறத்தை 
முற்றிலுமறிவதற்காக ஒருவர்‌ ஏழு தலைமுறைக்காலமாக 
தவமியற்றிக்கொண்டிருக்கிறார்‌. உங்கள்‌ 
முதுபெரும்தந்தை வியாசன்‌. அவர்‌ இங்கே 
வரட்டும்‌....நான்‌ செய்தது பிழை என அவர்‌ 
சொல்லட்டும்‌...” 


ஜனமேஜயன்‌ அப்போதுதான்‌ அவரை நினைவுகூர்ந்தார்‌. 
“அவர்‌ இங்கு வரும்‌ நிலையில்‌ இல்லை” என்றார்‌. 
“அப்படியென்றால்‌ எனக்கு காணிக்கை அளித்து 
விடைகொடுங்கள்‌” என்றான்‌ ஆஸ்திகன்‌. “ஒருபோதும்‌ 
இல்லை....சூதில்‌ வென்ற உங்களை என்‌ குருவாக நான்‌ 
எண்ணமுடியாது. தர்மபதம்‌ என்னை அங்கீகரிக்காது” 
என்று ஜனமேஜயன்‌ கூவினார்‌. 


“அப்படியென்றால்‌ கொண்டுவாருங்கள்‌ வியாசரை. 
நான்‌ செய்தது அறமா பிழையா என வியாசர்‌ 
சொல்லட்டும்‌. அதுவரை நான்‌ இங்கிருந்து 
அசையப்போவதில்லை” என்று ஆஸ்திகன்‌ சொன்னான்‌. 
அவனுடைய அழகிய சிறுச்செந்நிற வாய்‌ முலைக்கண்‌ 
உருவி எடுக்கப்பட்ட கைக்குழந்தையின்‌ 
இதழ்க்குவைபோல்‌ இருந்தது. 

குருஷேத்ரத்தின்‌ அருகே இருந்த குறுங்காடு வியாசவனம்‌ 
என்றழைக்கப்பட்டது. மூன்று தலைமுறைக்காலத்துக்கு 
முன்பு ஒரு கிருஷ்ணபட்ச இரவில்‌ கிருஷ்ண 
துவைபாயன மகாவியாசர்‌, சமுத்திரத்தின்‌ எல்லை தேடி 
குட்டியை பெறச்‌ செல்லும்‌ திமிங்கிலம்போல, 
தன்னந்தனியாக இருளில்‌ நீந்தி அங்கே வந்தார்‌. 
குறுங்காட்டின்‌ நடுவே ஓங்கி நின்றிருந்த 
கல்லாலமரத்தின்‌ விழுதுகளுக்குள்‌ ஒரு உறிக்குடிலைக்‌ 
கட்டி அவர்‌ குடியேறி பல ஆண்டுகள்‌ கழித்துத்தான்‌ 
மக்கள்‌ அதை அறிந்தனர்‌. வியாசரின்‌ மாணவர்களான 
வைசம்பாயனரும்‌ பைலரும்‌ ஜைமினியும்‌ சூததேவரும்‌ 
அவரைத்‌ தேடிவந்து அங்கே குடிலமைத்து தங்க 
ஆரம்பித்த பின்னர்‌ மன்னனின்‌ ஆணைப்படி 
அப்பகுதியில்‌ வேட்டையும்‌ விறகெடுத்தலும்‌ 
தடைசெய்யப்பட்டது. அந்தக்காடு வியாசவனம்‌ என 
பெயர்கொண்டது. 


அங்கே அவர்‌ தன்‌ குருதியில்‌ பிறந்து காடாகத்‌ தழைத்து 
பின்பு குருஷேத்ர ரணபூமியில்‌ இறந்து அழிந்த 
அனைவரையும்‌ உயிர்த்தெழச்‌ செய்வதறகான மாபெரும்‌ 
தவமொன்றில்‌ ஈடுபட்டிருப்பதாக சூதர்கள்‌ நாடெங்கும்‌ 
பாடித்திரிந்தனர்‌. வெண்கலையணிந்த 
படைப்புத்தெய்வமே வந்து வியாசரிடம்‌ அவரது 
விருப்பம்‌ பிரபஞ்சவிதிகளுக்கு முரணானது என்று 
வாதிட்டதாகவும்‌, அப்படியென்றால்‌ எனக்கென ஒரு 
பிரபஞ்சத்தையே உருவாக்கிக்‌ கொள்கிறேன்‌, உனக்கென 
அதிலொரு கலைவனத்தையும்‌ அளிப்பேன்‌ என அவர்‌ 
பதில்‌ சொன்னதாகவும்‌ பாணர்கள்‌ பாடினார்கள்‌. 
அவரைக்‌ கண்ட நினைவிருந்த தலைமுறையெல்லாம்‌ 
மறைந்தபின்பு உயிருடனிருக்கையிலேயே அவர்‌ ஒரு 
புராணமாக ஆனார்‌. 


சூதர்களின்‌ கதைப்பாடல்கள்‌ இவ்வாறு பாடின. 
போர்முடிந்து வீரமரணமடைந்தவர்களுக்கெல்லாம்‌ 
நீர்க்கடன்களும்‌ முடிந்தபின்னர்‌ வியாசர்‌ குருஷேத்ரக்‌ 
களத்துக்குச்‌ சென்றார்‌. காலைவெளிச்சத்தில்‌ 
செம்மண்பூமி கருமைகொள்ளும்படி நாய்களும்‌ 


நரிகளும்‌ கழுதைப்புலிகளும்‌ நெரிந்துபரவி கூச்சலிட்டு 
பூசலிடுவதைக்‌ கண்டு திகைத்து நின்றார்‌. வானத்தை 
கரிய்காமெபி ன்‌ இலையடர்வு போல சிறகுகளால்‌ 
மூடியபடி கழுகுகளும்‌ பருந்துகளும்‌ காக்கைகளும்‌ 
பறந்துச்‌ சுழன்றன. அங்கே நடந்துகொண்டிருந்தது 
மானுடத்தின்‌ மீதான மாபெரும்‌ வெற்றியின்‌ உண்டாட்டு 
என உணர்ந்து கால்கள்‌ தளர்ந்து அமர்ந்துகொண்டார்‌. 


அதன்பின்‌ வியாசர்‌ குருஷேத்திரத்தை விட்டு 
விலகிச்செல்வதையே தன்‌ இலக்காகக்‌ கொண்டு 
பாரதவர்ஷமெங்கும்‌ அலைந்தார்‌. பனிமுடிகள்‌ சூழ்ந்த 
இமையத்தின்‌ சரிவுகளிலும்‌ மழையும்‌ வெயிலும்‌ 
பொழிந்துகிடந்த தென்னகச்சமவெளிகளிலும்‌ 
வாழ்ந்தார்‌. கற்கக்கூடிய நூல்களையெல்லாம்‌ கற்றார்‌. 
மறக்கமுடிந்தவற்றையெல்லாம்‌ மறந்தார்‌. அத்தனைக்குப்‌ 
பின்னரும்‌ குருஷேத்திரத்தின்‌ கனவுருத்தோற்றம்‌ 
அவருக்குள்‌ அப்படியேதான்‌ இருந்தது. அவருக்குள்ளும்‌ 
வெளியிலும்‌ வீசிய எந்தக்‌ கொடுங்காற்றும்‌ அந்த 
ஓவியத்திரையை அசைக்கவில்லை. 


மூன்று கடல்களின்‌ அலைகளும்‌ இணைந்து நுரைத்த 
குமரிமுனையில்‌ நெடுந்தவ அன்னையின்‌ 
ஒற்றைக்காலடி படிந்த பாறையுச்சியில்‌ அமர்ந்து 
அலைகளை நோக்கி அமர்ந்திருந்தபோது அவர்‌ தன்னுள்‌ 
மோதும்‌ மூன்றுகடல்களைக்‌ கண்டுகொண்டார்‌. 
நூறுநூறாயிரம்‌ சொற்களுக்கு அப்பாலும்‌ அவருடலில்‌ 
எஞ்சியிருந்த மீன்மணம்‌ கண்டு கீழே லநீரலைகளில்‌ 
மீன்கணங்கள்‌ விழித்த கண்களுடன்‌ வந்து நின்று 
அலைமோதின. கண்களை மூடி அவர்‌ 
யோகத்திலமர்ந்தபோது மீன்கள்‌ ஒவ்வொன்றாக விலக, 
அவருக்குள்ளிருந்து மறைந்த அத்தனை சொற்களும்‌ 
சென்ற வெளியில்‌ நிறைந்த “மா” என்ற முதற்சொல்லை 
கண்டடைந்தார்‌. 


அங்கிருந்து கிளம்பி தண்டகாரண்யம்‌ சென்று 
அடர்கானகத்தில்‌ மனிதக்கண்கள்‌ படாமல்‌ 
பொழிந்துகொண்டிருந்த பாலருவிக்கரையில்‌ 
குடிலமைத்து அந்தப்பேரொலியில்‌ இருந்து 
அடுத்தசொல்லை அடையமுயன்றார்‌. அதைத்துறந்து 
கங்கைச்சமவெளியில்‌ சீறும்‌ மழையிலும்‌, இமையத்தின்‌ 
பனிச்சரிவுகளிலும்‌, பாஞ்சாலத்துக்கு அப்பால்‌ விரிந்த 
மணல்வெளியின்‌ வெங்காற்றிலும்‌ அச்சொல்லைத்தேடி 
அலைந்தார்‌. 


நூறாண்டுக்காலம்‌ அந்த ஒற்றைச்சொல்லுக்காக தேடிய 


பின்னர்‌ மனம்சோர்ந்து காளிந்தி நதிக்கரையில்‌ 
தன்னுடைய அன்னையின்‌ குலத்தவர்‌ வாழும்‌ 
கிராமத்தை சென்று சேர்ந்தார்‌ மகாவியாசர்‌. அங்கே 
அவரை எவருமறிந்திருக்கவில்லை. அவரது உடலில்‌ 
எழுந்த மீன்வாசனையை முகர்ந்த குலமூத்தார்‌ அவரை 
தங்களவர்‌ என அடையாளம்‌ கண்டனர்‌. அவர்‌ பிறந்த 
யமுனைத்தீவு என்னும்‌ மணல்மேட்டிலேயே ஒரு 
குடிலமைத்து மீனவர்கள்‌ படகில்‌ கொண்டுவந்து 
கொடுத்த ஊனுணவை உண்டு அங்கே வாழ்ந்தார்‌. 
அன்னை என்ற ஒற்றைச்சொல்லால்‌ மட்டுமே ஆனதாக 
இருந்தது அவரது அகம்‌. அச்சொல்லே அனைத்தையும்‌ 
அடக்கி அதுமட்டுமேயாகி குன்றாமல்‌ கூடாமல்‌ 
அப்படியே அவருள்‌ கிடந்தது. 


ஒரு தலைமுறைக்காலத்துக்குப்பின்‌ யமுனையின்‌ 
ஆழத்திலிருந்து ஒரு வெள்ளிமீன்‌ வானத்திலிருந்து 
ன்னலிறங்குவதுபோல மேலெழுந்து வந்தது. அந்த 
மீனின்‌ பெயர்‌ ஸித்தி. அதன்‌ மகளாகிய அத்ரிகையின்‌ 
வயிற்றில்தான்‌ வியாசனின்‌ அன்னையாகிய மச்சகந்தி 
பிறந்தாள்‌. யமுனையின்‌ ஆழத்தில்‌ வாழும்‌ மரணமற்ற 
அந்தத்‌ தாய்மீனின்‌ கருவறைக்குள்ளிருந்துதான்‌ 
கோடானுகோடி மீன்கள்‌ பெருகி யமுனையை 
நிறைத்துக்கொண்டிருந்தன. 


மேலே வந்த அன்னை இளஞ்சூரிய ஒளியில்‌ 
நீர்ப்பரப்பிலிருந்து எழுந்து பறந்து மீண்டும்‌ நீரில்‌ 
விழுந்துமறைந்தாள்‌. அந்த ஒளியின்‌ கணத்தில்‌ 
கிருஷ்ணதுவைபாயன மகாவியாசனின்‌ அகத்திலிருந்த 
ஒற்றைச்சொல்வில்‌ இருந்து மீதி அத்தனை சொற்களும்‌ 
பிறந்து வந்து அவர்‌ சித்தத்தை நிறைத்தன. அந்தச்‌ 
ப்ப டம லத எட பனிப்‌ அவர்‌ மீண்டும்‌ குருஷேத்ரம்‌ 
நோக்கி வந்தார்‌. மீண்டும்‌ அந்த ரணபூமி மீது நின்றார்‌. 
சடலங்கள்மீதும்‌ உடைந்த ரதங்கள்‌ மீதும்‌ துருவேறிய 
ஆயுதங்கள்‌ மீதும்‌ மண்மூடியிருந்தது. முந்தைய 
இளமழையில்‌ அந்த மண்பரப்பின்‌ மீது பசும்புல்‌ 
முளைத்து மெல்லியகாற்றில்‌ அலைபாய்ந்தது. 


ஆயிரம்‌ கதைகளின்‌ வழியாக சூதர்களின்‌ பாடலில்‌ 
வாழ்ந்த வியாசர்‌ அன்றுகாலை தன்‌ பெருங்காவியத்தின்‌ 
கடைசிச்சொற்களை எழுதிமுடித்தார்‌. அவர்‌ 
வியாசவனத்தில்‌ குடியேறிய அன்று தன்னுள்‌ எழுந்த 
சொல்லலைகளுடன்‌ அமர்ந்திருக்கையில்‌ புதர்களை 
விலக்கி வந்த மதகளிறு ஒன்று தலைகுலுக்கி, காதுகளை 
விசிறி, துதிக்கை சுழற்றி, ஓங்காரமெனப்பிளிறி, அவர்‌ 
இருந்த கல்லாலமரத்தைக்‌ குத்தியது. திரும்பி தலையை 


எடுத்து மேலும்‌ இருமுறை ஓங்காரமெழுப்பி அது 
பின்வாங்கியபோது அதன்‌ தந்தங்களில்‌ ஒன்று ஒடிந்து 
மரத்தில்‌ பதிந்திருப்பதைக்‌ கண்டார்‌ மகாவியாசர்‌. அதை 
எடுத்து சிவந்த மென்மணல்‌ விரிந்த கதுப்பில்‌ ஓம்‌ என 
எழுதினார்‌. அதுவே அவருடைய காவியத்தின்‌ 
முதல்சொல்லாக அமைந்தது. 


ஒற்றைக்கொம்புள்ள கணபதியை தன்முன்‌ நிறுவி அவர்‌ 
எழுதிய காவியத்தின்‌ கடைசிச்சொல்லாகவும்‌ ஓங்காரமே 
அமைந்தது. அந்த ஒலி அவருள்‌ மட்டுமே ஒலித்தது. 
முழுமையிலிருந்து முழுமைநோக்கி வழிந்த காவியத்தை 
எழுதி நிறுத்திய தாழை மடலை மதகளிற்றுமுகத்தானின்‌ 
மண்சிலைக்கு முன்னால்‌ வைத்துவிட்டு மெலிந்த 
கைகளைக்‌ கூப்பியபடி கண்களிலிருந்து கண்ணீர்‌ 
சொட்ட அமர்ந்திருந்தார்‌ வியாசர்‌. விடிந்துவிட்டதைச்‌ 
சொல்ல அவரது மாணவர்‌ பைலர்‌ குடிலுக்குள்‌ 
வந்தபோது குறுகிய உடலுடன்‌ அவர்‌ ஒடுங்கி அமர்ந்து 
மெல்ல நடுங்கிக்கொண்டிருப்பதைக்‌ கண்டார்‌. பைலர்‌ 
மெல்ல வந்து தாழை மடலைக்‌ ...” 
வாசித்தார்‌. அவரது கண்களிலிருந்து கண்ணீர்‌ சொட்ட 
ஆரம்பித்தது. வெளியே காத்திருந்த ஜைமினியும்‌ உள்ளே 
வந்து, பைலரின்‌ உணர்ச்சியிலிருந்தே 
ஊகித்துக்கொண்டு அவரும்‌ கண்ணீர்விட ஆரம்பித்தார்‌. 


அன்று வியாசவனத்தில்‌ ஒரு திருவிழா கூடியது. மூன்று 
சீடர்களும்‌ அவர்களின்‌ மாணவர்களும்‌ சேர்ந்து 
வியாசவனத்தின்‌ அத்தனை குடில்களையும்‌ 
ஈச்சங்குருத்துக்களாலும்‌ தளிரிலைகளாலும்‌ 
மலர்களாலும்‌ அலங்கரித்தனர்‌. மையக்குடிலில்‌ 
பட்டுமணல்‌ விரித்து நடுவே கணபதியை நிறுவி அவர்‌ 
காலடியில்‌ வைத்த செம்பட்டுப்பீடத்தில்‌ அடுக்கடுக்காக 
காவியச்சுவடிகளைக்‌ குவித்துவைத்து அருகே 
அகல்விளக்கை ஏற்றிவைத்தனர்‌. அது சித்திரை மாதம்‌ 
முழுநிலவு நாள்‌. இனி என்றென்றும்‌ ஞானம்‌ விளையும்‌ 
தருணமாகவே அது எண்ணப்படும்‌ என்றார்‌ பைலர்‌. 
இந்த நாளில்‌ குருநாதரின்‌ பாதங்களைப்பணிந்து 
அவரளித்த ஞானத்திற்குக்‌ கைமாறாக சுயத்தை 
அர்ப்பணம்‌ செய்யவேண்டும்‌ என்று அவர்கள்‌ 
முடிவெடுத்தனர்‌. 


அப்போது அஸ்தினபுரியிலிருந்து நான்கு குதிரைகள்‌ 
பூட்டப்பட்ட ரதத்தில்‌ வைசம்பாயனரும்‌ அமைச்சர்‌ 
பத்மபாதரும்‌ வந்து வியாசவனத்தில்‌ இறங்கினர்‌. 
பத்மபாதருக்கு வைசம்பாயனர்‌ வியாசரின்‌ 
வரலாற்றையும்‌ அவரைப்பற்றிய சூதர்களின்‌ 


கதைகளையும்‌ சொல்லிக்கொண்டு வந்தார்‌. பாரதத்தில்‌ 
வாழும்‌ ஏழு சிரஞ்சீவிகளில்‌ ஒருவர்‌ வியாசர்‌ என்றார்‌ 
வைசம்பாயனர்‌. மாபலி, அனுமன்‌, விபீஷணன்‌, 
பரசுராமன்‌, கிருபர்‌, அஸ்வத்தாமா, வியாசர்‌ என 
அவர்களை சூதர்களின்‌ பாடல்கள்‌ பட்டியலிடுகின்றன. 
கொடையால்‌, பணிவால்‌, நம்பிக்கையால்‌, சினத்தால்‌, 
குரோதத்தால்‌, பழியால்‌ அழிவின்மை கொண்ட அவர்கள்‌ 
நடுவே கற்பனையால்‌ காலத்தை வென்றவர்‌ கிருஷ்ண 
துவைபாயன மகாவியாசர்‌. 


வியாசவனத்துக்குள்‌ நுழைந்ததும்‌ பைலரும்‌ 
ஜைமினியும்‌ அவரை நோக்கி ஓடிச்சென்று கண்ணீருடன்‌ 
ஆரத்தழுவிக்கொண்டனர்‌. காவியம்‌ முடிவுற்ற 
செய்தியைக்‌ கேட்டதும்‌ “இது விதிமுகூர்த்தம்போலும்‌. 
அங்கே குருநாதரின்‌ ஞானத்தை சோதிக்க ஒருவன்‌ 
தென்திசையிலிருந்து வந்து நிற்கிறான்‌” என்றார்‌ 
வைசம்பாயனர்‌. வியாசரை அவ்வளவு தொலைவுக்கு 
ரதத்தில்‌ கொண்டு செல்லமுடியுமா என்று பைலரும்‌ 
ஜைமினியும்‌ ஐயம்‌ தெரிவித்தனர்‌. “வேறு வழியில்லை. 
இன்றைய நாளில்‌ அவரது குரல்‌ அங்கே 
ஒலித்தாகவேண்டும்‌” என்றார்‌ வைசம்பாயனர்‌. “ரதத்தின்‌ 
அசைவை அவர்‌ உடல்‌ அறியாதிருக்க தூளியில்‌ அவரை 
கொண்டுசெல்லலாம்‌. அன்னத்தூவிகள்‌ செறிந்த 
மெத்தையும்‌ உள்ளது” 


குடிலுக்கு வெளியே பின்திண்ணையில்‌ வியாசர்‌ 
அமர்ந்திருப்பதை வைசம்பாயனர்‌ கண்டு மெளனமாக 
வணங்கி நின்றார்‌. மரணத்தை வென்றாலும்‌ மூப்பை 
வெல்லமுடியாத உடல்‌ தசை வற்றி காட்டுத்தீயில்‌ எரிந்து 
எஞ்சிய சுள்ளி போலிருந்தது. ஒருகாலத்தில்‌ தாடியாகவும்‌ 
தலைமயிராகவும்‌ விழுதுவிட்டிருந்த கனத்த 
சடைக்கற்றைகள்‌ முழுமையாகவே உதிர்ந்துபோய்‌, 
தேமல்கள்‌ பரவிச்‌ சுருங்கிய தோல்மூடிய மண்டைஓடு 
தெரிந்தது. ஒன்றுடன்‌ ஒன்று ஏறிப்பின்னிய விரல்களில்‌ 
நகங்கள்‌ உள்நோக்கிச்‌ சுருண்டிருக்க, கைகளிலும்‌ 
கழுத்திலும்‌ நரம்புகள்‌ தளர்ந்த கொடிகள்போல்‌ ஓடின. 
உள்ளடங்கிய வாயும்‌ தொங்கிய நாசியும்‌, 
சிப்பிகள்போன்று மூடிய கண்களுமாக அங்கே இருந்த 
அவருக்குள்‌ அவர்‌ வெகுதொலைவில்‌ 
இருந்துகொண்டிருந்தார்‌. வைசம்பாயனர்‌ குருநாதரின்‌ 
பாதங்களை வணங்கியபோது அவரது கண்கள்‌ அதிர்ந்து 
பின்பு திறந்தன. கரிய உதடுகள்‌ மெல்ல அசைந்தன. 


வைசம்பாயனர்‌ வியாசரிடம்‌ அவரை அவைக்குக்‌ 
கொண்டுசெல்ல அழைப்பு வந்திருப்பதைச்‌ சொன்னார்‌. 


“ஜரத்காருவின்‌ மைந்தன்‌ ஆஸ்திகன்‌ வந்திருக்கிறானா?” 
என்றார்‌ வியாசர்‌. அது வைசம்பாயனருக்கு 
வியப்பளிக்கவில்லை. “ஆமாம்‌ குருநாதரே....தங்கள்‌ 
சொல்லுக்காக அங்கே அவை காத்திருக்கிறது” என்றார்‌. 
செல்வோம்‌ என வியாசர்‌ கையசைத்தார்‌. 


பத்மபாதரும்‌ பைலரும்‌ சேர்ந்து வியாசரை அவர்‌ இருந்த 
கம்பளத்தோடு தூக்கி ரதத்தில்‌ இருந்த பெரிய தூளிக்குள்‌ 
வைத்தனர்‌. அதற்குள்‌ பரப்பப்பட்டிருந்த மெத்தைக்குள்‌ 
சிறிய குழந்தைபோல அவர்‌ சுருண்டு 
படுத்துக்கொண்டார்‌. பைலரும்‌ ஜைமினியும்‌ ரதத்தின்‌ 
பின்பக்கத்தில்‌ ஏறிக்கொண்டனர்‌. சாரதி மெதுவாக 
குதிரைகளைத்‌ தட்டி அவற்றின்‌ புட்டத்தில்‌ கால்களால்‌ 
உரசி சேதி சொன்னான்‌. அவை பெருநடையாக செல்ல 
ஆரம்பித்தன. வியாசவனத்தைத்‌ தாண்டியதும்‌ 
வைசம்பாயனர்‌ திரும்பிப்பார்த்தபோது வியாசர்‌ 
வலதுகையின்‌ கட்டைவிரலை வாய்க்குள்‌ போட்டு 
சப்பியபடி இடதுகையால்‌ துணியை அள்ளி மார்போடு 
சேர்த்துக்கொண்டு கருக்குழந்தை போல 
தூங்கிக்கொண்டிருந்ததைக்‌ கண்டார்‌. தாய்மையின்‌ 
கனிவுடன்‌ வைசம்பாயனர்‌ போர்வையை மெல்ல 
இழுத்து வியாசரை நன்றாக போர்த்திவிட்டார்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மேல்‌ சொடுக்கவும்‌] 


ஜனமேஜயனின்‌ வேள்விமண்டப முற்றத்தில்‌ 
அமைச்சர்களும்‌ தளகர்த்தர்களும்‌ காத்து நின்றனர்‌. 
வியாசரின்‌ ரதம்‌ அணுகியதும்‌ ஜனமேஜயன்‌ வெளியே 
வந்து கைகூப்பியபடி நிற்க ஜைமினியும்‌ பைலரும்‌ 
சேர்ந்து வியாசரை கைகளில்‌ தூக்கிக்கொண்டு வந்தனர்‌. 
வியாசர்‌ கண்மூடி கைகூப்பியபடி அவர்களின்‌ கையில்‌ 
குறுகி அமர்ந்திருந்தார்‌. அவர்கள்‌ உள்ளே வந்ததும்‌ 
நிமித்திகன்‌ செங்கோலைத்‌ தூக்கி வாழ்த்தி குரல்‌ 
கொடுத்தான்‌. “பராசர முனிவரின்‌ மைந்தர்‌, குருவம்சத்து 
பிதாமகர்‌, காவியஞானி, மகாவியாசர்‌, கிருஷ்ண 
துவைபாயனர்‌ வருகிறார்‌..” வேள்விமண்டபமும்‌ 
வாழ்த்தி குரல்‌ எழுப்பியது. முனிவர்களும்‌ வைதிகரும்‌ 
அவர்மேல்‌ மலர்களையும்‌ அட்சதையையும்‌ 
தூவினார்கள்‌. மலர்மழையில்‌ அவர்‌ நனைந்தபடி 
கண்மூடியவராக அமர்ந்திருந்தார்‌. 


ஜனமேஜயன்‌ “பிதாமகரின்‌ பாதங்களில்‌ என்‌ 
மணிமுடியை வைக்கிறேன்‌” என்றார்‌. “இங்கே ஒரு 
விவாதம்‌ நடந்தது...” என்றார்‌. ஆஸ்திகனை சுட்டிக்காட்டி 
மேலே அவர்‌ பேசுவதற்குள்‌ வியாசர்‌ கையை மெதுவாகத்‌ 
தூக்கி அவரை நிறுத்திவிட்டு சைகையால்‌ ஆஸ்திகனை 
அருகே அழைத்தார்‌. ஆஸ்திகன்‌ அவர்‌ அருகே சென்று 
அவர்‌ பாதங்களை வணங்கினான்‌. நடுங்கும்‌ கரங்களை 
அவன்‌ தலைமீது வைத்து “புகழுடன்‌ இரு” என்று 
வியாசர்‌ ஆசியளித்தார்‌. பின்பு திரும்பி ஜனமேஜயனிடம்‌ 
“இவன்‌ பெருந்தவத்தாளான மானசாதேவிக்கு 
ஞானியான ஜரத்காருவில்‌ பிறந்தவன்‌. இவன்‌ 
சொல்வதெல்லாமே உண்மை” என்றார்‌. 


ஜனமேஜயன்‌ திகைத்தவராக பின்னகர்ந்து தன்‌ 
சிம்மாசனத்தின்‌ மீது அமர்ந்துகொண்டார்‌. ஆஸ்திகன்‌ 
அவரை நோக்கி, “அரசே, நான்‌ இங்கே வரும்போது வேறு 
எந்த நோக்கமும்‌ எனக்கு இருக்கவில்லை... முக்காலமும்‌ 
மூவுலகும்‌ அறிந்த என்‌ அன்னை எனக்களித்த 

ணையை நிறைவேற்றவேண்டும்‌ என்று மட்டும்தான்‌ 
கடன்‌ ஆனால்‌ அஸ்தினபுரத்துக்குள்‌ வந்ததுமே 
நான்‌ செய்யவேண்டியது என்ன என்று 
கண்டுகொண்டேன்‌. என்‌ தாயின்‌ நோக்கத்தையும்‌ 
புரிந்துகொண்டேன்‌. ஜனமேஜயரே, உங்கள்‌ நகரம்‌ 
உயிரற்றதைப்போலக்‌ கிடப்பதையே நான்‌ கண்டேன்‌. 
வீரம்‌ இல்லாத காவலர்கள்‌... துடிப்பு இல்லாத 
பெண்கள்‌... துள்ளிக்குதிக்காத பிள்ளைகள்‌... இந்த 
நகரம்‌ தோல்கிழிந்த பெருமுரசு போல எனக்குத்‌ 
தோன்றியது. உங்களைத்‌ தடுக்கவில்லை என்றால்‌ இந்த 
உலகத்தையே இப்படி ஆக்கிவிடுவீர்கள்‌ என்று 
அறிந்தேன்‌. இந்தவேள்வியை நிறுத்த வேண்டியது 
என்கடமை என்று கொண்டேன்‌” என்றான்‌. 


“நான்‌ பிரம்மத்தின்‌ இயல்பான சத்வ குணத்தை இங்கே 
நிலைநிறுத்த விரும்பினேன்‌ ஆஸ்திகரே” என்றார்‌ 
ஜனமேஜயன்‌. “அன்பும்‌ அறமும்‌ நன்மையும்‌ நலமும்‌ 
மட்டுமே மனுக்குலத்தில்‌ வாழவேண்டுமென 
விழைந்தேன்‌” 


ஆஸ்திகன்‌ திரும்பி சபையைப்‌ பார்த்தான்‌ “இங்கே கபில 
முனிவரின்‌ வழிவந்த சாங்கிய ஞானி எவராவது 
இருக்கிறீர்களா?” என்றான்‌. ஒரு முனிவர்‌ எழுந்து ”ஆம்‌, 
நான்‌ கபிலரின்‌ நேரம மாணவன்‌. என்பெயர்‌ சமரன்‌” 
என்றார்‌. ஆஸ்திகன்‌ “சொல்லுங்கள்‌ சமரரே, கபிலர்‌ 
என்ன சொல்கிறார்‌? இந்தப்‌ புடவியின்‌ விதி என்ன? 
இப்பூமி எதனால்‌ ஆனது?” என்றான்‌. 


சமரமுனிவர்‌ “ஆதியிலிருந்தது ஒன்றே. முதல்முடிவற்ற, 
இதுஅதுவற்ற, முதலியற்கை. அது பிளவற்ற காலத்தில்‌ 
இருந்தது. அதில்‌ முதல்‌ எண்ணமெனும்‌ மஹத்‌ 
உருவானது. அது இருப்பு எனும்‌ அகங்காரமாகியது. 
அகங்காரம்‌ முக்குணங்களாக மாறி அவை ஒன்றுடன்‌ 
ஒன்று முரண்பட்டன. பிரபஞ்சப்பேரியக்கம்‌ 
தொடங்கியது” என்றார்‌. 


ஸ்திகன்‌ திரும்பி ஜனமேஜயரிடம்‌ “மாமன்னரே, சத்வ, 
ரஜோ, தமோ குணங்களுடன்‌ இப்புடவி பிறந்து வந்தது. 
அவை சமநிலையில்‌ இருப்பதன்‌ பெயரே முழுமை. ஒன்று 
அழிந்தால்கூட அனைத்தும்‌ சிதறி மறையும்‌. நீங்கள்‌ 
சத்வகுணத்தைத்‌ தவிர பிறவற்றை அழிக்க 
நினைத்தீர்கள்‌. அதன்‌ வழியாக இவ்வுலகையே 
அழிக்கவிருந்தீர்கள்‌. அதைத்‌ தடுத்து 
நிறுத்துவதற்காகவே நான்‌ தட்சனின்‌ உயிரை 
கோரிப்பெற்றேன்‌” என்றான்‌. 


ஜனமேஜயன்‌ சினத்துடன்‌, “நீங்கள்‌ சொல்லும்‌ 
தரிசனத்தை நானறியமாட்டேன்‌. நான்‌ கற்ற வேதாந்தம்‌ 
அதைச்‌ சொல்லவில்லை...ஆஸ்திகரே, நீங்கள்‌ 
தப்பவிட்டது இருட்டை....தீமையை” என்றார்‌. ஆஸ்திகன்‌ 
உறுதியான குரலில்‌, “இச்சை தீமையல்ல மாமன்னரே! 
அதன்‌ மறுபக்கத்தால்‌ சமன்செய்யப்படாத நிலையிலேயே 
அது அழிவுச்சக்தியாகிறது. இச்சை எஞ்சியிராத 
உலகத்தில்‌ படைப்பு நிகழ்வதில்லை. அது 
மட்கிக்கொண்டிருக்கும்‌ பொருள்‌” என்றான்‌. 


ஜனமேஜயன்‌ வியாசரை நோக்கி “பிதாமகரே நீங்கள்தான்‌ 
எனக்கு வழிகாட்டவேண்டும்‌” என்று இருகைகளையும்‌ 
விரித்தார்‌. வியாசர்‌ தன்‌ முன்‌ கிடந்த தட்சனை நோக்கி 
கையை நீட்டினார்‌. ஆசியளிக்கக்‌ குவிந்த கைபோன்ற 
கரிய படம்‌ விரித்து தட்சன்‌ அவர்‌ முன்‌ எழுந்து நின்றான்‌. 


“நீ இல்லையேல்‌ என்‌ காவியமில்லை. இம்மண்ணில்‌ 
வாழ்வும்‌ இன்பமும்‌ இல்லை. உனது தர்மத்தை நீ 
செய்வாயாக. உன்‌ குலம்‌ முடிவிலாது பெருகட்டும்‌. 
இவ்வுலகமெங்கும்‌ காமமும்‌ அகங்காரமும்‌ 
பொலியச்செய்வாயாக! ஆம்‌, அவ்வாறே ஆகுக!” என 
மகாவியாசர்‌ ஆசீர்வதித்தார்‌. தட்சன்‌ பின்னகர்ந்து 
நெளிந்து தன்‌ வளையை நோக்கிச்சென்றான்‌. அவனும்‌ 
துணைவியும்‌ மண்ணுக்குள்‌ மறைந்தனர்‌. 


வியாசர்‌ திகைத்து நின்ற ஜனமேஜயனை நோக்கித்‌ 
திரும்பினார்‌. “குழந்தை, உன்னால்‌ இப்போது 


புரிந்துகொள்ளமுடியாது” என்றார்‌. “நான்‌ 
புரிந்துகொள்ளவே இருநூறாண்டுகால வாழ்க்கை 
தேவையாகியிருக்கிறது.... ” என்றபின்‌ “வைசம்பாயனரே” 
என்றார்‌. வைசம்பாயனர்‌ வந்து வணங்கி நின்றார்‌. “என்‌ 
காவியத்தைப்‌ பாடுங்கள்‌” என்று வியாசர்‌ 
ஆணையிட்டார்‌. 


“எந்தப்‌ பகுதியை?” என்று வைசம்பாயனர்‌ கேட்டார்‌. 
“கதையின்‌ தொடக்கம்‌ ஆசிரியனின்‌ அகங்காரத்தில்‌ 
அல்லவா? என்னிடமிருந்து அதைத்‌ தொடங்குக!” 
என்றார்‌ வியாசர்‌. “என்‌ அகங்காரம்‌ திரண்டு முதிர்ந்து 
முத்தாகி உதிர்ந்த ஒரு தருணம்‌. அந்த விதை முளைத்த 
வனம்தான்‌ குருஷேத்ரமாகியது” 


வைசம்பாயனர்‌ சுவடியைப்‌ பிரித்தார்‌.அனுஷ்டுப்பு 
சந்தத்தில்‌ பதினெட்டு பர்வங்களாக இயற்றப்பட்டிருந்த 
பெருங்காவியத்தின்‌ பெயர்‌ “பூந்ஜய:. அச்சுவடியை தன்‌ 
தலைமேல்‌ வைத்து வணங்கிய வைசம்பாயனர்‌ ஓங்கிய 
குரலில்‌ பாடினார்‌. “நீரெனில்‌ கடல்‌, ஒளியெனில்‌ சூரியன்‌, 
இறையெனில்‌ பிரம்மம்‌, சொல்லெனில்‌ வியாசனின்‌ 
சொல்லேயாகும்‌. அது அழியாது வாழ்க!” 


“ஆம்‌ ஆம்‌ ஆம்‌” என்று அவை ஆர்ப்பரித்தது. 
வைசம்பாயனர்‌ மனுக்குலம்‌ அடைந்த முதற்பெரும்‌ 
நூலின்‌ வரிகளை பாட ஆரம்பித்தார்‌. 

இருளும்‌ குளிரும்‌ விலகாத பிரம்ம முகூர்த்தத்தில்‌ 
கைத்தாளமும்‌, முழவும்‌, கிணைப்பறையும்‌, சல்லரியும்‌, 
சங்கும்‌, மணியும்‌ ஏந்திய சூதர்கள்‌ அஸ்தினபுரியின்‌ 
அணிவாயிலுக்கு முன்‌ வந்து நின்றனர்‌. இருளுக்குள்‌ 
பந்தங்களின்‌ செம்புள்ளிகளின்‌ வரிசையாகத்‌ தெரிந்த 
மகாமரியாதம்‌ என்னும்‌ கோட்டைச்சுவர்‌ நடுவே 
மூடப்பட்டிருந்த கதவுக்குப்‌ பின்புறம்‌ அணிவகுத்தனர்‌. 
கோட்டைமீதிருந்த காவலன்‌ புலரியின்‌ முதற்சங்கை 
ஒலித்ததும்‌ கீழே நின்றிருந்த யானை வடத்தைப்‌ 
பிடித்திழுத்து முகவளைவு மீது தொங்கிய சுருதகர்ணம்‌ 
என்னும்‌ கண்டாமணியை அடித்தது. அந்த ஒலி நகர்மீது 
பரவிய போது நகர்‌ நடுவே அரண்மனையின்‌ 
உள்கோட்டைமுகப்பில்‌ தொங்கிய காஞ்சனம்‌ என்னும்‌ 
கண்டாமணி ஒலிக்க ஆரம்பித்தது. அதைத்தொடர்ந்து 
நகரமெங்குமுள்ள அனைத்து ஆலயங்களிலும்‌ புலரியின்‌ 
சங்கொலிகளும்‌ மணியோசைகளும்‌ எழுந்தன. 
அஸ்தினபுரி துயிலெழுந்தது. தலைக்கோல்‌ சூதர்‌ தன்‌ 
வெண்சங்கை ஊதியதும்‌ சூதர்கள்‌ அஸ்தினபுரியின்‌ 
துதியை பாடத்தொடங்கினார்கள்‌. 


சூதர்கள்‌ பேரரசன்‌ ஹஸ்தியின்‌ கதையைப்‌ பாடினார்கள்‌. 
சந்திரகுலத்து பிருஹத்ஷத்ரன்‌ இக்ஷுவாகு வம்சத்து 
சுவர்ணையை மணந்து பெற்ற குழந்தை இளமையிலேயே 
நூறு யானைகளின்‌ ஆற்றலைக்கொண்டிருந்தது. 
மழலைபேசி சிறுகால்‌ வைக்கும்‌ வயதிலேயே 
யானைக்குட்டிகளுடன்‌ மோதி விளையாடியது. 
யானைகளில்‌ ஒருவனாக வளர்ந்து யானைகளுடன்‌ 
வனம்புகுந்து காட்டுயானைகளுடன்‌ பேச ஆரம்பித்தது. 
அடர்கானகத்திலிருந்து யானைகள்‌ அவன்‌ நகரம்நோக்கி 
வந்து அவனுக்கு படையாக மாறின. ஒவ்வொரு 
யானையும்‌ மேலும்‌ யானைகளை கொண்டுவந்து 
சேர்க்கச்‌ சேர்க்க லட்சம்‌ யானைகளைக்கொண்ட 
பெரும்படைக்கு அதிபன்‌ ஆனான்‌ ஹஸ்தி. 
அந்தப்பெரும்படை மழைமேகக்கூட்டம்‌ போல 
பாரதத்தின்‌ ஐம்பத்தாறு நாடுகளிலும்‌ ஊடுருவியது. 
ஹஸ்தியின்‌ படை சென்ற இடங்களிலெல்லாம்‌ சூரிய 


ஒளியை கரிய யானைக்கூட்டங்கள்‌ உண்டதனால்‌ இருள்‌ 
ஏற்பட்டது. பாரதவர்ஷமே ஹஸ்தியின்‌ காலடியில்‌ 
பணிந்தது. 

தன்‌ களஞ்சியத்தில்‌ வந்துகுவிந்த 
செல்வத்தைக்கொண்டு பாரதவர்ஷம்‌ ஒருபோதும்‌ 
கண்டிராத பெருநகரமொன்றை அமைத்தான்‌ ஹஸ்தி. 
யானைக்கூட்டங்கள்‌ பாறைகளைத்‌ தூக்கி வைத்து 
முன்னின்று கட்டிய மகாமரியாதமென்ற மாபெரும்‌ மதில்‌ 
ஒன்று அதைச்சுற்றி அமைந்தது. யானைகளின்‌ 
அதிபனை ஹஸ்திவிஜயன்‌ என்றும்‌, அவனுடைய 
புதியமாநகரை ஹஸ்திபுரி என்றும்‌ சூதர்கள்‌ பாடினர்‌. 
காலையில்‌ யானைகளின்‌ ஓங்காரத்தால்‌ அந்நகரம்‌ 
விழித்தெழுந்தது. பகலில்‌ யானைகளின்‌ கருமையால்‌ 
அது நிழலிலேயே இருந்தது. யானைகளின்‌ மதத்தில்‌ 
மொய்க்கும்‌ ஈக்களின்‌ ரீங்காரம்‌ மலர்ச்சோலைகளின்‌ 
தேனீக்களின்‌ ரீங்காரத்தை விட ஓங்கி ஒலித்தது. அந்த 
யானைகளின்‌ எழிலைக்காண ஐராவதம்‌ மீதேறி இந்திரன்‌ 
விண்மீது வந்து நிற்பதனால்‌ என்றும்‌ அந்நகர்மேல்‌ மழை 
பெய்துகொண்டிருந்தது. 


அஸ்தினபுரி என்ற அழகியின்‌ மான்விழிகளாக 
நீலத்தடாகங்கள்‌ அமைந்தன. அவள்‌ 
நீலக்கூந்தலைப்போல அங்கே பூம்பொழில்கள்‌ 
வளர்ந்தன. மண்ணில்‌ நாரைச்சிறகுகள்போல 
வெண்கூம்புமுகடுகள்‌ கொண்ட மாளிகைகள்‌ அதில்‌ 
எழுந்தன. நீர்பெருகும்‌ மாநதிகள்‌ என சாலைகள்‌ 
அந்நகருக்குள்‌ ஓடின. சூதர்களின்‌ கிணையொலியும்‌, 
நூல்‌ பயில்வோரின்‌ பாடல்‌ ஒலியும்‌, குழந்தைகளின்‌ 
விளையாட்டுச்‌ சிரிப்பும்‌ யானைகளின்‌ 
மூச்சொலிகளுடன்‌ கலந்து ஒலிக்கும்‌ அந்நகரம்‌ 
இறையருளைப்‌ பெறுவதற்காக மானுடன்‌ மண்ணில்‌ 
விரித்துவைத்த யானம்‌ எனத்‌ தோன்றியது. 
மண்ணுலகின்‌ எழில்காண விண்ணவரும்‌ வருவதற்கு 
அஸ்தினபுரியே முதற்காரணமாக அமைந்தது. 


“ஆதியில்‌ விஷ்ணு இருந்தார்‌. விஷ்ணுவிலிருந்து 
பிரம்மன்‌ தோன்றினான்‌. பிரம்மனிலிருந்து அத்ரி. 
அத்ரியிலிருந்து சந்திரன்‌. சந்திரனிலிருந்து புதன்‌, 
புதனிலிருந்து சந்திரகுலத்தோன்றல்‌ புரூரவஸ்‌ 
பிறந்தான்‌” என்று சூதர்கள்‌ குருவம்சத்தின்‌ 
குலவரிசையைப்‌ பாடினர்‌. “ஆயுஷ்‌, நகுஷன்‌, யயாதி, புரு, 
ஜனமேஜயன்‌, பிராசீனவான்‌, பிரவீரன்‌, நமஸ்யு, 
வீதபயன்‌, சுண்டு, பஹுவிதன்‌, ஸம்யாதி, ரஹோவாதி, 
ரெளத்ராஸ்வன்‌, மதிநாரன்‌, சந்துரோதன்‌, துஷ்யந்தன்‌, 


பரதன்‌, சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌, ஹஸ்தி என்னும்‌ மங்காப்புகழ்கொண்ட 
அரசர்களின்‌ பெயர்கள்‌ என்றும்‌ வாழ்வதாக! மாமன்னன்‌ 
ஹஸ்தியின்‌ மைந்தனான அஜமீடனின்‌ வழிவந்த 
ருக்ஷன்‌, சம்வரணன்‌, குரு ஆகியோரின்‌ புகழ்‌ ஒருநாளும்‌ 
குன்றாதிருப்பதாக! குருவம்சத்தின்‌ பெருமை அழியாமல்‌ 
திகழ்வதாக!” என்று ஒலித்தது சூதர்களின்‌ பாடல்‌. 


விடியலின்‌ முதற்கதிர்‌ மண்ணைத்‌ தொட்டு முதல்‌ 
கூழாங்கல்லை பொன்னாக்கியபோது சூதர்களின்‌ பாடல்‌ 
முடிந்து தலைக்கோலர்‌ தன்‌ வெண்சங்கை ஊதினார்‌. 
மங்கலவாத்தியங்கள்‌ முழங்க ஏழு யானைகள்‌ வடம்பற்றி 
இழுத்து கோட்டைவாயிலை இழுத்துத்‌ திறந்தன. 
பெருங்கதவுக்கு அப்பால்‌ அகழிமீது இருந்த 
மரப்பாலத்தில்‌ வெளியிலிருந்து நகருக்குள்‌ 
நுழைவதற்காகக்‌ காத்திருந்த வணிகர்களின்‌ 
வண்டிகளின்‌ காளைகள்‌ கழுத்துச்சரடு இழுபட்டு 
மணிகுலுங்க காலெடுத்து வைத்தன. நெய்யும்‌ பாலும்‌ 
கொண்டுவந்த ஆய்ச்சியர்‌ பானைகளை மாறிமாறி 
உதவிக்கொண்டு தலையில்‌ ஏற்றிக்கொண்டனர்‌. 
நறுஞ்சுண்ணமும்‌ தேனும்‌ கொம்பரக்கும்‌ கொண்டுவந்த 
வேட்டுவர்கள்‌ தங்கள்‌ காவடிகளை 
தோளிலேற்றிக்கொண்டனர்‌. பல்லாயிரம்‌ குரல்கள்‌ 
இணைந்து எழுந்த ஒற்றை முழக்கத்துடன்‌ அனைவரும்‌ 
ஒழுகிச்சென்று வாசலுக்குள்‌ நுழைந்து உள்ளே 
செல்லத்தொடங்கினர்‌. அந்த நீண்டவரிசை கோட்டை 
மேலிருந்த காவல்வீரனின்‌ கண்ணுக்கு எட்டாத 
தொலைவுவரை சென்று மண்குன்றுகளுக்கு அப்பால்‌ 
மறைந்தது. 


அந்த வரிசையின்‌ பின்னாலிருந்து இரட்டைப்புரவிகள்‌ 
இழுத்த ரதமொன்று குருகுலத்தின்‌ அமுதகலசக்கொடி 
பறக்க அந்த வரிசையின்‌ ஓரத்தை ஒதுக்கியபடி வந்ததை 
கோட்டை மேலிருந்த காவலர்‌ தலைவன்‌ கண்டான்‌. தன்‌ 
இடையிலிருந்த சங்கை எடுத்து ஊதி “அஸ்தினபுரியின்‌ 
அமைச்சர்‌ பலபத்ரர்‌ வருகை!” என அறிவித்தான்‌. 
அமைச்சருக்குரிய சங்குமுத்திரை பொறிக்கப்பட்ட கொடி 
கோட்டைமேல்‌ துவண்டு ஏறி காற்றை ஏற்று பறக்க 
ஆரம்பித்தது. அமைச்சரின்‌ ரதம்‌ கோட்டைமுகப்புக்கு 
வந்ததும்‌ காவலர்தலைவன்‌ அவரை எதிர்கொண்டு 
முகமன்‌ சொல்லி வரவேற்றான்‌. அவர்‌ மெல்லிய 
தலையசைவால்‌ அதை ஏற்றுக்கொண்டு கோட்டைக்குள்‌ 
நுழைந்து துயிலெழுந்துகொண்டிருந்த நகரத்தின்‌ 
அகன்ற தெருக்களினூடாக குதிரைக்காலடிகள்‌ தாளமிட 
விரைந்து சென்றார்‌. அமைச்சரின்‌ முகம்‌ 


இருண்டிருந்ததை காவலர்‌ அறிந்தனர்‌. அஸ்தினபுரியின்‌ 
அமைச்சர்‌ தீயசெய்தியுடன்‌ வந்திருக்கிறார்‌ என்பது 
அக்கணமே நகரமெங்கும்‌ பரவத்‌ தொடங்கியது. 


நகர்மன்றுகளில்‌ மக்கள்‌ சிறிய கூட்டங்களாக கூடத்‌ 
தொடங்கினர்‌. வீட்டுத்திண்ணைகளிலும்‌ 
உள்முற்றங்களிலும்‌ பெண்கள்‌ திரண்டனர்‌. பட்டுத்துணி 
அசையும்‌ ஒலியில்‌ அவர்கள்‌ பேசிக்கொண்ட ஒலி 
திரண்டு புதர்க்காட்டில்‌ காற்று செல்வதுபோன்ற 
ஓசையாக நகர்மீது பரவியது. அந்நகரில்‌ ஒவ்வொருவரும்‌ 
அஞ்சிக்கொண்டும்‌ ஐயுற்றுக்கொண்டும்‌ இருந்தனர்‌. 
அவர்களின்‌ முப்பத்தைந்து தலைமுறை மூதாதையர்‌ 
எவரும்‌ அரசைப்பற்றி அஞ்சநேர்ந்திருக்கவில்லை. 
குலமூதாதை குருவுக்குப்பின்‌ ஜஹ்னு, சுரதன்‌, விடூரதன்‌, 
சார்வபெளமன்‌, ஜயத்சேனன்‌, ரவ்யயன்‌, பாவுகன்‌, 
சக்ரோத்ததன்‌, தேவாதிதி,ருக்ஷன்‌,பீமன்‌ என 
மாமன்னர்களின்‌ வரிசையில்‌ பன்னிரண்டாவதாக 
ஆட்சிக்குவந்த பிரதீபன்‌ கைக்குழந்தையை அன்னை 
காப்பதுபோல அஸ்தினபுரத்தை ஆண்டான்‌ என்றும்‌ 
அவனுடைய மைந்தன்‌ சந்தனுவின்‌ ஆட்சிக்காலத்தில்‌ 
அறம்‌ தவறியது என்று ஒருசொல்லைக்கூட எவரும்‌ 
கேட்டிருக்கவில்லை என்றும்‌ பாடின சூதர்களின்‌ 
பாடல்கள்‌. 


ஃபால்குன மாதம்‌ விசாக நட்சத்திரத்தில்‌ மழைக்கால 
இரவின்‌ நான்காம்‌ சாமத்தில்‌ முதியமன்னர்‌ சந்தனு 
உயிர்துறந்தார்‌. அவரது உடல்நிலையை அறிந்த 
மக்களெல்லாம்‌ ஊர்மன்றுகளிலும்‌ 
ஆலயமுற்றங்களிலும்‌ கூடி நின்று 
அரண்மனைக்கோட்டைமுகப்பின்‌ வெண்கலமணியாகிய 
காஞ்சனத்தையே பார்த்துக்கொண்டிருந்தனர்‌. 
வாத்தியங்களை தாழ்த்திவைத்து சூதர்கள்‌ சோர்ந்து 
அமர்ந்திருந்தனர்‌. அப்போது வெறிமின்னும்‌ கண்களும்‌ 
சடைவிழுதுகள்‌ தொங்கும்‌ தோள்களும்‌ புழுதியும்‌ 
அழுக்கும்‌ படிந்த உடலுமாக பித்தன்‌ ஒருவன்‌ 
கோட்டைவாசலைத்‌ தாண்டி ஊருக்குள்‌ நுழைந்தான்‌. 
கண்டாமணியை நோக்கி கூடியிருந்த மக்கள்‌ நடுவே 
அவன்‌ வந்து நின்றபோது அவனுடைய விசித்திரமான 
தோற்றத்தாலும்‌ சைகைகளாலும்‌ மக்கள்‌ விலகி நின்று 
கவனிக்கத்தொடங்கினர்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மேல்‌ சொடுக்கவும்‌] 


கண்டாமணியின்‌ ஓசை எழுவதற்கு சிலகணங்களுக்கு 
முன்பு அரண்மனைக்கு மேலிருந்து ஒரு சிறிய 
வெண்பறவை எழுந்து வானில்‌ பறப்பதை 
அவர்களனைவரும்‌ கண்டனர்‌. பித்தன்‌ கைகளைத்‌ 
தட்டியபடி “அஹோ! அஹோ!” என்று கூச்சலிட்டான்‌. 
“அது பறந்து போய்விட்டது. அதோ அது பறந்து 
போய்விட்டது” என ஆர்ப்பரித்தான்‌. “சந்திரவம்சத்தின்‌ 
மணிமுடிமீது வந்து அமர்ந்த அந்தப்பறவை அதோ 
செல்கிறது. குருவம்சத்தின்‌ முடிவு தொடங்கிவிட்டது” 
என்றான்‌. கூடியிருந்த அனைவரும்‌ அதைக்கேட்டு 
நடுங்கி அதிர்ந்து சினம்கொண்டனர்‌. ஒரு வீரன்‌ வாளை 
உருவியபடி பித்தனை நோக்கி செல்ல ஆரம்பித்த 
மறுகணம்‌ காஞ்சனம்‌ ஒலிக்க ஆரம்பித்தது. 
கோட்டைச்சுவரில்‌ சுருதகர்ணம்‌ முழங்கியது. 
யானைக்கொட்டிலில்‌ பட்டத்துயானை துதிக்கை தூக்கி 
ஓங்காரமெழுப்ப, நகரமெங்கும்‌ பரவியிருந்த பல்லாயிரம்‌ 
யானைகள்‌ சேர்ந்து குரல்கொடுக்க ஆரம்பித்தன. 
அவ்வொலியில்‌ மகாமரியாதமே நடுங்கியது என்றனர்‌ 
சூதர்கள்‌. 

நகரமெங்கும்‌ மக்களின்‌ அழுகுரலும்‌ சூதர்களின்‌ 
பாடலோசையும்‌ நிறைந்தன. கூட்டம்கூட்டமாக மக்கள்‌ 
அரண்மனை வளாகம்‌ நோக்கி நெரித்து முந்திச்செல்லத்‌ 
தொடங்கினர்‌. அந்தப்பித்தனை நினைவுகூர்ந்த சிலர்‌ 
மட்டும்‌ வேகமாக நகரைவிட்டு நீங்கிச்சென்ற அவனைத்‌ 
தொடர்ந்துசென்று பிடித்துக்கொண்டனர்‌. அவனை 
நகரத்து மூத்த நிமித்திகர்‌ ஒருவர்‌ அடையாளம்‌ கண்டார்‌. 
அஜபாகன்‌ என்று பெயர்கொண்ட அவன்‌ 
அஸ்தினபுரியில்‌ ஒருகாலத்தில்‌ பெரும்புகழ்பெற்ற 
நிமித்திகனாக இருந்தான்‌. சந்திரவம்சத்தின்‌ 
குலக்கதைகள்‌ அனைத்தையும்‌ தொகுக்க ஆரம்பித்த 
அவன்‌ அவ்வம்சத்தில்‌ நடந்த ஒவ்வொரு நிகழ்வுக்கும்‌ 
விதியின்‌ வலையில்‌ என்ன காரணம்‌ இருந்தது என்றும்‌ 
என்ன விளைவு உருவாகியது என்றும்‌ 
கணிக்கத்தொடங்கினான்‌. ஒருநாள்‌ சித்தம்‌ கலங்கி 
அழுதுகொண்டும்‌ சிரித்துக்கொண்டும்‌ நகரைவிட்டு 
விலகிச்சென்றான்‌. 


அஜபாகனால்‌ எதையும்‌ தொகுத்துப்‌ பேசமுடியவில்லை. 
அழுகையும்‌ சிரிப்புமாக அவன்‌ ததும்பிக்கொண்டே 
இருந்தான்‌. அழுகைக்கு பதில்‌ அவன்‌ சிரிப்பதாகவும்‌ 
சிரிப்புக்கு பதில்‌ அவன்‌ அழுவதாகவும்‌ மக்கள்‌ 
நினைத்தார்கள்‌. நிமித்திகர்களின்‌ கூட்டம்‌ அவனை 
அழைத்துச்சென்று தங்கள்‌ குலகுருவான 
பிருஹஸ்பதியின்‌ ஆலயத்தில்‌ அமரச்செய்தனர்‌. 


அவனுடைய உதிரிச்சொற்களையெல்லாம்‌ 
குறித்துக்கொண்டு அவற்றுக்கு நிமித்திக 
ஞானத்தைக்கொண்டு பொருளறிய முயன்றனர்‌. 
“தர்மத்தின்‌ மேல்‌ இச்சையின்‌ கொடி ஏறிவிட்டது” என்று 
அவன்‌ சந்தனுவைப்பற்றி சொன்னான்‌. “வெற்று இச்சை 
வீரியத்தை கோடைக்கால நதிபோல மெலியச்செய்கிறது. 
பலமிழந்த விதைகளை மண்‌ வதைக்கிறது” என்று 
சந்தனுவின்‌ மைந்தர்களான சித்ராங்கதனைப்பற்றியும்‌ 
விசித்திரவீரியனைப்பற்றியும்‌ சொன்னான்‌. ஆனால்‌ 
அவன்‌ சட்டென்று அஞ்சி நடுங்கி எழுந்து மார்பில்‌ 
அறைந்துகொண்டு “இன்று வடதிசையில்‌ எரிவிண்மீன்‌ 
உதித்திருக்கிறது. அருந்ததிக்கு நிகரான விண்மீன்‌. அது 
குருகுலத்தை அழிக்கும்‌”என்று ஓலமிட்டான்‌. வலிப்பு 
வந்து விழுந்து கைகால்களை உதைத்துக்கொண்டான்‌. 
அந்த அதிர்ச்சியிலிருந்து விடுபடாமலேயே அவன்‌ 
இறந்துபோனான்‌. 


அரண்மனையில்‌ மன்னரின்‌ இறுதிச்சடங்குகள்‌ 
நடந்துகொண்டிருக்க, நகரமே களையிழந்து வெறுமை 
நிறைந்து அமைந்திருக்கையில்‌, நிமித்திகர்‌ 
பிருஹஸ்பதியின்‌ சன்னிதியில்‌ கூடி அமர்ந்து அவன்‌ 
சொன்னதைக்கொண்டு குருகுலத்தின்‌ எதிர்காலத்தைக்‌ 
கணித்தனர்‌. சந்தனு மன்னர்‌ தன்னுடைய இச்சைகளை 
மட்டுமே பின்தொடர்ந்து சென்று குருகுலத்தின்‌ 
இன்றியமையாத அழிவுக்கு வழிவகுத்துவிட்டார்‌ என 
ஊகித்தனர்‌. ஆனால்‌ அந்த அழிவு, என்று எப்போது 
நிகழுமென அவர்களால்‌ உய்த்தறிய முடியவில்லை. 
காலக்குறிகளைப்‌ பார்த்த முதுநிமித்திகர்‌ குருவம்சத்தின்‌ 
மாவீரர்களும்‌ அறத்தின்தலைவர்களும்‌ இனிமேல்தான்‌ 
பிறக்கவிருக்கிறார்கள்‌ என்றும்‌ குருகுலத்தின்‌ புகழின்‌ 
க்காலம்‌ இனிமேல்தான்‌ வரவிருக்கிறது என்றும்‌ 
சான்னார்‌. ஆனால்‌ பித்தனின்‌ சொற்களும்‌ சரியாகவே 
இருந்தன. சந்தனுவின்‌ இரு மைந்தர்களில்‌ 
மூத்தவனாகிய சித்ராங்கதனின்‌ பிறவிநூலில்‌ 
யோனிகட்டம்‌ இருக்கவேயில்லை. அவனுடைய தம்பி 
விசித்திரவீரியன்‌ அப்போதும்‌ 
மருத்துவக்குடில்களில்தான்‌ வாழ்ந்துவந்தான்‌. 
சந்தனுவின்‌ ஈமச்சடங்குகள்‌ முடிந்தபின்னர்‌ நிமித்திகர்‌ 
அவைக்குச்‌ சென்று அஸ்தினபுரியின்‌ அரசியான 
சத்யவதியிடம்‌ நிமித்தபலன்களைச்‌ சொன்னார்கள்‌. 
அஞ்சியபடியும்‌ தயங்கியபடியும்‌ அவர்களில்‌ மூத்த 
நிமித்திகர்‌ சித்ராங்கதனின்‌ பிறவிநூல்‌ அவனுடைய 
குணங்களைச்‌ சொல்லும்போது யோனிகட்டத்தை 
முற்றிலும்‌ விட்டுவிட்டிருப்பதாகச்‌ சொன்னார்‌. ஆனால்‌ 


அவர்களனைவரும்‌ ஆச்சரியப்படும்படியாக சத்யவதி 
அதை அறிந்திருந்தாள்‌. அந்தச்செய்தியை பிறர்‌ எவரும்‌ 
அறியவேண்டியதில்லை என்று அவள்‌ அவர்களுக்கு 
ஆணையிட்டு பரிசில்கள்‌ கொடுத்து அனுப்பினாள்‌. 
அஜபாகனின்‌ சொற்களிலிருந்து நிமித்திகர்‌ ஊகித்த 
கடைசிச்செய்தியை அவர்கள்‌ சத்யவதியிடம்‌ 
சொல்லவில்லை. குருகுலமன்னன்‌ சந்தனு இறந்த அன்று 
அதே முகூர்த்தத்தில்‌ பாரதவர்ஷத்தில்‌ எங்கோ 
குருவம்சத்தை அழிக்கும்‌ நெருப்பு பிறந்திருக்கிறது என 
அவர்கள்‌ அறிந்திருந்தனர்‌. அருந்ததிக்கு நிகரான 
எரிவிண்மீன்‌ என்ற சொல்‌ ஒரு பெண்ணைக்‌ 
குறிக்கிறதென்றும்‌ ஊகித்திருந்தனர்‌. 


சத்யவதி நேரில்சென்று சேதிநாட்டு மன்னன்‌ 
பிரஹத்ரதனின்‌ மகள்‌ செளபாலிகையை பார்த்து 
சித்ராங்கதனுக்கு மணம்புரிந்துவைத்தாள்‌. 
சந்திரவம்சத்து சித்ராங்கதன்‌ அஸ்தினபுரியின்‌ அரசன்‌ 

னபோது மக்கள்‌ ஏனோ மகிழ்ந்து கொண்டாடவில்லை. 
நகர்வீதிகளில்‌ அவன்‌ ஊர்வலம்‌ வருகையில்‌ எழுந்த 
வாழ்த்தொலி மரபானதாக , உயிரற்றிருந்தது. மக்கள்‌ 
கூடியிருந்து பேசும்போது மன்னனைப்பற்றிப்‌ 
பேசுவதையே முற்றிலும்‌ தவிர்த்தனர்‌. தற்செயலாக 
குருகுலம்‌ பற்றிய பேச்சு எழும்போது அனைவரும்‌ 
பார்வையைத்‌ திருப்பிக்கொள்ள அது அங்கேயே 
அறுபட்டது. மிகச்சிலர்‌ மட்டுமே கண்டிருந்த அஜபாகனை 
அதற்குள்‌ அனைவரும்‌ அறிந்திருந்தனர்‌. எவரும்‌ எதுவும்‌ 
சொல்லாமலேயே எங்கோ இருக்கும்‌ பிழை எங்கும்‌ 
தெரிந்திருந்தது. 


அழகிய சேவகர்கள்‌ புடைசூழ வெண்பளிங்காலான 
மாளிகையில்‌ வாழ்ந்த சித்ராங்கதன்‌ ஒருநாள்கூட தன்‌ 
மனைவியின்‌ அந்தப்புரத்தில்‌ தங்கவில்லை. அவன்‌ 
சேவைக்காக காந்தாரத்திலிருந்து வெண்சுண்ண 
நிறமுள்ள சேவகர்கள்‌ கொண்டுவரப்பட்டனர்‌. 
திராவிடத்திலிருந்து கரும்பளிங்கின்‌ நிறமுள்ள 
இளைஞர்கள்‌ வந்தனர்‌. அவர்கள்‌ வழியாக அவன்‌ 
எதையோ தேடிக்கொண்டிருந்தான்‌. இறுகிய தசைகள்‌ 
கொண்ட அழகிய இளைஞர்களுடன்‌ 
மற்போர்செய்வதையும்‌ நீச்சலிடுவதையும்‌ சித்ராங்கதன்‌ 
விரும்பினான்‌. நரம்புகள்‌ புடைத்த தசைநார்கள்‌ 
ஒன்றுடன்‌ ஒன்று மோதி இறுகிப்புடைத்து அதிர்வதைப்‌ 
பார்க்கையில்தான்‌ அவன்‌ இன்பம்‌ கொண்டான்‌. மனித 
உடலென்பது வைரம்பாயும்போதே முழுமை கொள்கிறது 
என நினைத்தான்‌. 


சித்ராங்கதன்‌ மாவீரனாகவும்‌ நெறிநின்று 
நாடாளக்கூடியவனாகவும்‌ இருந்தபோதிலும்‌ எப்போதும்‌ 
நிலையற்றவனாகவே காணப்பட்டான்‌. 
பதினாறாண்டுகாலம்‌ ஆட்சிசெய்த சித்ராங்கதன்‌, 
ஒருமுறை ஹிரண்வதி நதிக்கரையில்‌ 
தட்சிணவனத்துக்கு வேட்டையாடச்சென்றான்‌. 
வேட்டைவெறியில்‌ மான்‌ ஒன்றை பின்‌ தொடர்ந்து 
அடர்கானகத்தில்‌ அலைந்தான்‌. அந்த மானைப்‌ 
பிடிக்காமல்‌ திரும்புவது இழுக்கு என்று பட்டதனால்‌ 
பறவைகளை உண்டும்‌ குகைகளில்‌ தங்கியும்‌ 
நாட்கணக்கில்‌ காட்டில்‌ சுற்றித்திரிந்தான்‌. 

நாட்கள்‌ செல்லச்செல்ல அவனுக்குள்‌ இருந்த 
அனைத்தும்‌ தேய்ந்தழிந்தன. அஸ்தினபுரியும்‌ அழகிய 
பளிங்குமாளிகைகளும்‌ தோழர்களும்‌ எல்லாம்‌ கனவின்‌ 
நினைவுபோல ஆனார்கள்‌. அவன்‌ மட்டுமே அவனில்‌ 
எஞ்ச அந்த வனத்தில்‌ ஒவ்வொருநாளும்‌ 
பிறந்தெழுந்தவன்போல அவன்‌ வாழ்ந்தான்‌. ஒருமுறை 
தாகம்‌ கொண்டு துல்லியமான நீலநீர்‌ நிறைந்த 
அசைவில்லாத பாறைத்தடாகமொன்றை அடைந்து 
நீரள்ளுவதற்காகக்‌ குனிந்தபோது அதில்‌ அவன்‌ 
பேரழகனொருவனைக்‌ கண்டான்‌. சித்தமுருவான 
நாள்முதல்‌ அவன்‌ தேடிக்கொண்டிருந்தவன்‌ அவனே 
என்று அறிந்தான்‌. புடைத்த தசைநார்களும்‌ 
நீலநரம்புகளும்‌ அசையும்‌ உடல்‌ கொண்ட அந்த 
அழகனை அள்ளியணைக்க இருகைகளையும்‌ விரித்து 
முன்னால்‌ குவிந்தான்‌. நீருக்குள்‌ இருந்த சித்ராங்கதன்‌ 
என்னும்‌ கந்தர்வன்‌ அவனை அணைத்து 
இழுத்துக்கொண்டு ஆழத்துக்குள்‌ புகுந்துகொண்டான்‌. 


சித்ராங்கதனை தேடிச்சென்றவர்கள்‌ அவனை 
கண்டடையவேயில்லை. நீலத்தடாகத்தின்‌ அருகே 
அவனுடைய வில்லும்‌ அம்பறாத்தூணியும்‌ 
இருக்கக்கண்டு அவன்‌ அதற்குள்‌ மறைந்திருக்கலாம்‌ என 
ஊகித்தனர்‌. சத்யவதி நிமித்திகரைக்கொண்டு 
அவனுடைய பிறவிநூலைப்பார்த்து அவன்‌ இறந்ததை 
உறுதிசெய்துகொண்டாள்‌. சித்ராங்கதனின்‌ தம்பி 
விசித்திரவீரியன்‌ உடல்நிலை தேறவில்லை என 
மருத்துவர்கள்‌ சொன்னதனால்‌ சத்யவதியே 

ட்சிப்பொறுப்பை ஏற்றுக்கொண்டாள்‌. 
அஸ்தினபுரியை அவள்‌ ஆட்சிசெய்வதை ஐம்பத்தைந்து 
மறக்குல மன்னர்களும்‌ ஒப்பமாட்டார்கள்‌ என மக்கள்‌ 
அறிந்திருந்தனர்‌. ஒவ்வொருநாளும்‌ தீயசெய்திக்காக 
அவர்கள்‌ செவிகூர்ந்திருந்தனர்‌. 


பலபத்ரர்‌ அரண்மனை முற்றத்தில்‌ சென்றிறங்கி 
காவலனால்‌ அழைத்துச்செல்லப்பட்டு மந்திரசாலையில்‌ 
அமர்ந்திருந்த பேரமைச்சர்‌ யக்ஞசர்மரின்‌ சபையை 
அடைந்தார்‌. தளகர்த்தர்களாகிய உக்ரசேனரும்‌, 
சத்ருஞ்சயரும்‌, வியாஹ்ரதத்தரும்‌ அங்கே இருந்தனர்‌. 
களஞ்சியக்காப்பாளராகிய லிகிதரும்‌, வரிகளுக்கு 
பொறுப்பாளராகிய சோமரும்‌, ஆயுதசாலைக்கு 
அதிபராகிய தீர்க்கவ்யோமரும்‌, எல்லைக்காவலர்‌ 
தலைவரான விப்ரரும்‌, யானைக்கொட்டடிக்கு 
அதிபராகிய வைராடரும்‌ இருந்தனர்‌. பலபத்ரர்‌ 
அமர்ந்ததும்‌ தான்‌ கொண்டு வந்திருந்த ஓலை ஒன்றை 
பேரமைச்சரிடம்‌ அளித்தார்‌. அதில்‌ “பாகனில்லாத 
யானை நகரங்களை அழிக்கக்கூடியது. 
பாசாங்குசதாரியால்‌ அது அடக்கப்படவேண்டும்‌. 
வெண்ணிற நதி எட்டாம்‌ படித்துறையை 
நெருங்கும்போது பன்னிரு ராசிகளும்‌ இணைகின்றன. 
அன்று கொற்றவைக்கு முதற்குருதி அளிக்கப்படும்‌” 
என்று எழுதியிருந்தது. 


ஓலையை ஒவ்வொருவராக வாங்கி வாசித்தனர்‌. யானை 
என்பது அஸ்தினபுரி என்றும்‌ வெண்ணிறநதியின்‌ 
எட்டாம்‌ படித்துறை என்பது சுக்லபட்சத்தின்‌ எட்டாம்‌ 
இரவு என்றும்‌ அவர்கள்‌ ஊகித்தனர்‌. அன்று 
கொற்றவைக்கு முதற்பலி கொடுத்து போரை 
அறிவிக்கவிருக்கிறார்கள்‌ என்ற செய்தி அவர்களை 
இறுகச்செய்தது. தளகர்த்தரான உக்ரசேனர்‌ “பீஷ்மர்‌ 
இருக்கையில்‌ நாம்‌ எவருக்கும்‌ அஞ்சவேண்டியதில்லை” 
என்றார்‌. “...இந்த பாரதவர்ஷத்தில்‌ அவரது வில்லின்‌ 
நாணோசையைக்‌ கேட்டு அஞ்சாதவர்கள்‌ எவரும்‌ 
இன்றில்லை. நம்முடைய படைகளும்‌ ஆயுதங்களுடன்‌ 
சித்தமாயிருக்கின்றன. கொட்டில்களில்‌ நம்‌ யானைகள்‌ 
பல்லாண்டுகாலமாக பெருகி நிறைந்திருக்கின்றன. நாம்‌ 
போரை அஞ்சவேண்டியதில்லை” என்றார்‌. 


பேரமைச்சர்‌ யக்ஞ்சர்மர்‌ புன்னகைசெய்து 
“அரியணைகள்‌ ஆயுதங்களால்‌ 
நிலைநிறுத்தப்படுகின்றன என்பது அரசுகள்‌ தோன்றிய 
காலம்‌ முதல்‌ நம்பப்பட்டுவரும்‌ பொய்‌. அரசுகள்‌ 
மக்களின்‌ விராடவடிவங்கள்‌ மட்டுமே. அவை மக்களை 
ஆள்வதில்லை, மக்களை பிரதிநிதித்துவம்‌ செய்கின்றன” 
என்றார்‌. “இந்த ஓலையின்‌ பிறவரிகளுக்கு நம்‌ வரையில்‌ 
எந்த முக்கியத்துவமும்‌ இல்லை தளகர்த்தரே. இதன்‌ முதல்‌ 
வரி மட்டுமே நாம்‌ கவனிக்கவேண்டியது. யானைக்கு 
பாகன்‌ இல்லை என்கிறது இந்த ஓலை. அந்தவரியை 
பாரதவர்ஷத்தின்‌ நம்மைத்தவிர்த்த ஐம்பத்திஐந்து 


மன்னர்களும்‌ ஏற்றுக்கொண்டிருக்கிறார்கள்‌ 
என்பதுதான்‌ முக்கியம்‌. அப்படியென்றால்‌ அதை 
இங்குள்ள மக்களெல்லாம்‌ ஏற்றுக்கொண்டிருக்கிறார்கள்‌ 
என்பது பொருள்‌. மக்கள்‌ ஏற்றுக்கொள்ளாத ஒன்றை 
மன்னர்கள்‌ ஏற்றுக்கொள்ளமாட்டார்கள்‌”. 


“நம்முடைய சமந்தர்களும்‌ நண்பர்களும்கூட இதை 
ஏற்றிருக்கிறார்கள்‌ என்று தெரிகிறது” என்றார்‌ லிகிதர்‌. 
“சேற்றில்‌ அகப்பட்ட யானையை புலிகள்‌ சூழ்வதுபோல 
அவர்கள்‌ அஸ்தினபுரியைச்‌ சூழ்கிறார்கள்‌. 
பலநாட்களுக்கான உணவு கிடைக்கும்‌ என அவர்களின்‌ 
பசி சொல்கிறது”. சோமர்‌ “பேரமைச்சரே, அவர்கள்‌ 
நினைப்பதைத்தான்‌ நம்‌ குடிமக்களிலும்‌ 
பெரும்பாலானவர்கள்‌ நினைக்கிறார்கள்‌”என்றார்‌. 
“இவ்வருடம்‌ வரிகள்‌ இயல்பாக வந்துசேரவில்லை. 
ஆலயக்களஞ்சியத்துக்கு காணிக்கைச்செல்வம்‌ வந்து 
சேர்வதுபோல அரசனுக்கு வரிகள்‌ 
வரவேண்டுமென்கின்றன நூல்கள்‌. இம்முறை பல 
ஊர்களில்‌ ஊர்த்தலைவர்கள்‌ எதிர்த்திருக்கிறார்கள்‌. 
அரசனில்லாத தேசம்‌ வரிகளைப்பெற முடியுமா என்று 
வினவியிருக்கிறார்கள்‌.” 


“ஆம்‌, இனியும்‌ நாம்‌ தாமதிக்கலாகாது” என்றார்‌ 
பேரமைச்சர்‌ யக்ஞ்சர்மர்‌. “இந்த கிருஷ்ணபக்ஷ 
சதுர்த்தியுடன்‌ அஸ்தினபுரியின்‌ மன்னர்‌ சித்ராங்கதர்‌ 
மறைந்து ஒரு வருடமாகிறது. ரதி நீர்க்கடன்‌ நாள்‌ 
வரைக்கும்‌ ஷத்ரிய மன்னர்கள்‌ நம்‌ மீது 
படைகொண்டுவர முடியாது. மேலும்‌ எட்டுநாள்‌ 
கழித்துதான்‌ அவர்கள்‌ போருக்கு நாள்‌ 
குறித்திருக்கிறார்கள்‌. அதற்குள்‌ அஸ்தினபுரியின்‌ 
அரியணையில்‌ நாம்‌ மன்னரை 
அமரச்செய்தாகவேண்டும்‌.” 


அந்தச்‌ சொற்களைக்கேட்டு அவையில்‌ அமைதி 
பரவியது. சோமர்‌ “....விசித்திரவீரியருக்கு சென்ற மாதமே 
பதினெட்டு வயது ஆகிவிட்டது” என்றார்‌. அவையில்‌ 
அமைதியிழந்த உடலசைவுகள்‌ உருவாயின. பேரமைச்சர்‌ 
தயக்கத்துடன்‌ “அவரது உடல்நிலையில்‌ நல்ல மாற்றம்‌ 
ஏதுமில்லை என்று அரசமருத்துவர்கள்‌ 
சொல்கிறார்கள்‌.... ஆகவேதான்‌ இதுநாள்‌ வரை 
ஒத்திவைத்தோம்‌...” என்றார்‌. 

லிகிதர்‌ “அரியணை அமரும்‌ மன்னன்‌ முறைப்படி 
மணம்புரிந்திருக்கவேண்டும்‌ என்கின்றன நூல்கள்‌” 
என்றார்‌. அவையில்‌ எவரும்‌ அதைக்‌ கேட்டதாக 


காட்டிக்கொள்ளவில்லை. பேரமைச்சர்‌ “இந்நிலையில்‌ 
முடிவெடுக்கவேண்டியவர்‌ பேரரசியார்‌ மட்டுமே. இந்த 
ஓலையை அவரிடம்‌ அளிப்போம்‌. இன்னும்‌ பதின்மூன்று 
நாட்கள்‌ மட்டுமே நமக்குள்ளன என்பதைத்‌ 
தெரிவிப்போம்‌” என்றார்‌. அவையிலிருந்தவர்கள்‌ அதை 
பெருமூச்சுடன்‌ தலையசைத்து ஆமோதித்தனர்‌. 
பலபத்ரர்‌ தன்‌ இல்லத்துக்குத்‌ திரும்புகையில்‌ 
கணிகர்வீதியின்‌ மூன்றுமுனையில்‌ இருந்த சின்னஞ்சிறு 
ஆலயத்தருகே ரதத்தை நிறுத்தினார்‌. உள்ளே ஒரு 
கையில்‌ ஒருமை முத்திரையும்‌ மறு கையில்‌ 
அறிவுறுத்தும்‌ முத்திரையுமாக சிறிய கற்சிலையாக 
அஜபாகன்‌ அமர்ந்திருந்தான்‌. அருகே கல்லகலில்‌ 
சுடர்மணி அசையாமல்‌ நின்றது. 


அந்த துயரம்‌ நிறைந்த கண்களையே சிலகணம்‌ 
பார்த்துநின்ற பலபத்ரருக்கு தெய்வங்களின்‌ கண்களில்‌ 
துயரம்‌ மட்டுமே இருக்கமுடியும்‌ என்று பட்டது. 
ஏனென்றால்‌ அவை முடிவற்ற காலத்தில்‌ 
மானுடவாழ்க்கையை பார்த்துநிற்கின்றன. 

அஸ்தினபுரியின்‌ பேரரசியின்‌ பெயர்‌ சத்யவதி. அவள்‌ 
யமுனை நதிக்கரையில்‌ மச்சபுரி என்ற சிற்றூரை ஆண்ட 
மீனவர்குலத்‌ தலைவனின்‌ மகள்‌. அவள்‌ தந்தை 
சத்யவான்‌. பத்து மீனவக்குலங்களுக்குத்‌ தலைவனாக 

னபின்னர்‌ அவன்‌ தசராஜன்‌ என்று பெயர்‌ பெற்றான்‌. 
சத்யவான்‌ இளைஞனாக இருந்தபோது கரையோரப்‌ படகு 
ஒன்றில்‌ உறங்குகையில்‌ ஒரு கனவு கண்டான்‌. முழுநிலவு 
நாளில்‌ யமுனையின்‌ கரிய நீரிலிருந்து செந்நிறமேனி 
ஈரத்தில்‌ மின்ன ஓரு பேரழகி எழுந்து வந்து அவனை 
நோக்கி புன்னகை புரிந்தாள்‌. அவளுடைய கண்கள்‌ 
மட்டும்‌ மீன்விழிகள்‌ போல இமையாதிருந்தன. 


கண்விழித்தெழுந்த சத்யவான்‌ நிலவெழுந்தபின்‌ 
மீன்பிடிக்கலாகாது என்ற தன்‌ குலநெறியை மீறி படகை 
நீரில்செலுத்தி சித்திரை முழுநிலவில்‌ ஓட்டிச்சென்று 
யமுனையின்‌ நடுநீரை அடைந்தான்‌. நீரலைகள்‌ 
ஒளியாக ததும்பிக்‌ கொண்டிருந்த இரவில்‌ யமுனைநதி 
துள்ளும்‌ வெள்ளி மீன்களால்‌ கலகலத்துக்‌ 
கொண்டிருந்தது. அதன்‌ பரப்பில்‌ கண்களால்‌ தேடியபடி 
அவன்‌ அலைந்து கொண்டிருந்தபோது நீரைக்கிழித்தபடி 
மேலெழுந்து வந்து கைகளை வீசிப்பறந்து திரும்பி நீருள்‌ 
அமிழ்ந்த அழகியைக்‌ கண்டான்‌. 


அவள்‌ பெயர்‌ அத்ரிகை. யமுனையின்‌ ஆழத்திலுறைந்த 
பேரன்னையின்‌ மகள்களில்‌ ஒருத்தி. நிலவொளியில்‌ 
நீந்திக்களிக்கும்‌ அவளைத்‌ தொடர்ந்து படகில்‌ 
சென்றுகொண்டே இருந்த சத்யவானை ஒரு தருணத்தில்‌ 
அவள்‌ திரும்பிப்பார்த்தாள்‌. தாமரைக்குமிழ்‌ முலைகளில்‌ 
நீர்‌ வழிய, செந்நிறக்‌ கூந்தல்‌ முதுகில்‌ ஓட அவள்‌ 
அவனுடைய படகை அணுகி அதன்‌ விளிம்பைப்‌ 
பற்றியபடி நீலமணிக்கண்களால்‌ அவனைப்‌ பார்த்தாள்‌. 
அந்த நிலவொளியில்‌ கண்ட அவனுடைய ஆண்மையின்‌ 
அழகில்‌ அவள்‌ மயங்கினாள்‌. சத்யவான்‌ அவள்‌ 
கைகளைப்பற்றி படகிலேற்றிக்கொண்டான்‌. படகில்‌ 
நிலவை சாட்சியாக்கி தன்‌ குலச்சின்னத்தை அவள்‌ 
கழுத்திலணிவித்து அவளை அவன்‌ காந்தருவ மணம்‌ 
புரிந்துகொண்டான்‌. 


அதன்பின்‌ ஒவ்வொரு இரவும்‌ படகை எடுத்துக்கொண்டு 
யமுனைக்குள்‌ சென்று அவன்‌ அவளைச்‌ சந்தித்தான்‌. 
அவளுடலெங்கும்‌ நிறைந்திருந்த நீராழத்தின்‌ மீன்மணம்‌ 
அவனை பித்துகொள்ளச்செய்தது. அவள்‌ நினைவன்றி 
ஏதுமில்லாதவனாக பகலெல்லாம்‌ யமுனைக்கரையில்‌ 
கிடந்த அவனுக்கு என்ன நிகழ்ந்தது என்று குலப்பூசகர்‌ 
கண்டுசொன்னார்‌. பலதலைமுறைகளுக்கொருமுறை 
எல்லை மீறிச்சென்று நீர்மகளிர்தம்‌ 
காதலுக்கிரையாகக்கூடியவர்கள்‌ உண்டு. அவர்கள்‌ 
ஒருநாள்‌ நீராழத்தில்‌ மறைந்துபோவார்கள்‌. அவனை 
அவர்கள்‌ அறைகளில்‌ மூடிவைத்தார்கள்‌. தளையிட்டு 
பிணைத்தார்கள்‌. அவன்‌ கதவுகளையும்‌ தளைகளையும்‌ 
உடைத்துக்கொண்டு யமுனைக்குச்‌ 
சென்றுகொண்டிருந்தான்‌. 


இரண்டுமுழுநிலவுகளுக்குப்பின்‌ அவள்‌ அவனைக்‌ 
காண வராமலானாள்‌. அவன்‌ தன்னிலை அழிந்து 
சடைமுடியும்‌ கந்தலுமாக நதிக்கரையிலேயே வாழ்ந்தான்‌. 
அவனுடைய குலம்‌ அவனை கைவிட்டது. கலங்கிக்‌ 
கலங்கி வழியும்‌ கண்களும்‌ நடுங்கிக்கொண்டிருக்கும்‌ 
தலையும்‌ குளிர்ந்து விரைத்த கைகளுமாக தடுமாறும்‌ 
கால்களை எடுத்துவைத்து யமுனைநோக்கி 
பேசிக்கொண்டிருந்தான்‌. இரவெல்லாம்‌ யமுனையின்‌ மீது 
துடுப்பிட்டபடி படகில்‌ அலைந்தான்‌. நினைவுக்கு மீளாத 
எதையோ தேடுபவன்‌ போலிருந்தான்‌. 


அடுத்த சித்திரை முழுநிலவுநாளில்‌ அவன்‌ தன்‌ 
தோணியை யமுனையில்‌ நிறுத்தி, கண்ணீருடன்‌ 
துடுப்பை ஒடித்து நீரில்‌ வீசி, கைகளை ஆடைகொண்டு 
பிணைத்து நீரில்‌ குதிக்க எழுந்தபோது நீரைப்பிளந்து 
வெளியே வந்த அத்ரிகை இருகைகளிலும்‌ ஏந்திவந்த ஓர்‌ 
அழகிய பெண்மகவை அவனை நோக்கி நீட்டினாள்‌. “நம்‌ 
உறவின்‌ எல்லை இது. இனி நாம்‌ வேறு ஒரு உலகிலேயே 
சந்திக்கமுடியும்‌” என்று சொல்லி நீரில்‌ மூழ்கி 
மறைந்தாள்‌. அவன்‌ அந்தக்குழந்தையை முகர்ந்து 
பார்த்தான்‌. அத்ரிகையின்‌ மீன்மணத்தை 
கொண்டிருந்தது அது. 


சத்யவானுக்கு அத்ரிகையில்‌ பிறந்த மகளுக்கு சத்யவதி 
என்று பெயரிட்டது அவனுடைய குடி. கரிய 
நிறமுள்ளவளாகையால்‌ அவனுடைய அன்னை 
அவளை காளி என்றழைததாள்‌. அவனோ அவளை 
மச்சகந்தி என்றே அழைத்தான்‌. அவளை 
மார்போடணைத்து அவள்‌ சிறுமேனியின்‌ நறுமணத்தை 
முகர்வதையே தன்‌ வாழ்வின்‌ பேரின்பமாகக்‌ 


கொண்டிருந்தான்‌. அதன்பின்‌ அவன்‌ மணம்‌ 
புரிந்துகொள்ளவில்லை. வேறெந்தப்‌ பெண்ணும்‌ 
அவனுக்கு பெண்ணாகத்‌ தெரியவில்லை. ஆகவே 
அவளே மச்சகுலத்தின்‌ இளவரசியென அறியப்பட்டாள்‌. 


நிலத்தை விட நீரே அவளுக்கு உவப்பானதாக இருந்தது. 
நீருக்குள்‌ அவளுக்கு சிறகுகள்‌ முளைப்பதாக அவள்‌ 
தோழிகள்‌ சொன்னார்கள்‌. மனிதர்கள்‌ ஒருபோதும்‌ 
சென்று பார்க்கமுடியாத நீராழங்களுக்கெல்லாம்‌ அவள்‌ 
முக்குளியிட்டுச்‌ சென்றாள்‌. அவர்கள்‌ எவரும்‌ 
அறிந்திராத முத்துக்களுடன்‌ திரும்பி வந்தாள்‌. மெல்ல 
திருப்பிப்பார்த்தால்‌ முடிவிலாது நிறம்‌ மாறும்‌ 
பக்கங்களில்‌ யமுனையில்‌ படகோட்டிய 
ஒவ்வொருவரையும்‌ காட்டும்‌ அரிய முத்துக்கள்‌ அவை 
என்றனர்‌ குலப்பூசகர்‌. 


அவள்‌ யமுனைநதியில்‌ நுரைமேடுகள்‌ போலத்‌ தெரிந்த 
மணல்திட்டுகளின்‌ நாணற்புதர்களுக்குள்‌ நாட்கணக்காக 
தங்கியிருந்தாள்‌. நிலவொளியில்‌ நீர்வெளியைப்‌ பிளந்து 
எம்பி கைவிரித்துத்‌ தாவி விழும்‌ அவளை படகிலிருந்து 
பார்த்தபோது அவள்‌ அன்னையே மீண்டுவந்ததாக 
உணர்ந்தான்‌ சத்யவான்‌. முத்துப்போல சருமம்‌ மின்னும்‌ 
அவளைப்போன்ற பேரழகி ஒருத்தி அவன்‌ குலத்தில்‌ 
ஒருபோதும்‌ பிறந்ததில்லை என்று மீனும்‌ முத்துக்களும்‌ 
பெற்றுக்கொண்டு குலப்பாடல்களைப்‌ பாடவந்த 
சூதர்கள்‌ சொன்னார்கள்‌. அவளுடைய புகழ்‌ அவர்களின்‌ 
பாடல்களின்‌ வழியாக பாரதவர்ஷமெங்கும்‌ பரவியது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மேல்‌ சொடுக்கவும்‌] 


அஸ்தினபுரியை ஆண்ட சந்திரகுலத்து மன்னன்‌ சந்தனு 
தன்‌ ஐம்பதாவது வயதில்‌ வேட்டைக்காக காட்டுக்குச்‌ 
சென்று வேட்டைமுடிந்த இரவில்‌ 
யமுனைக்கரையோரமாக போதிமரம்‌ ஒன்றின்‌ 
கிளைக்கவர்மீது சிறுகுடிலமைத்துத்‌ தங்கினார்‌. தன்‌ 
புல்லாங்குழலுடன்‌ குடில்முகப்பில்‌ வந்தமர்ந்து 
முழுநிலவின்‌ ஒளியில்‌ அலையடித்து ஒளிவிடும்‌ 
நதியைப்‌ பார்த்து அமர்ந்து நெஞ்சுகனத்து வழிந்த 
சென்றகால நினைவுகளை இசையாக்கி 
குழலிசைத்துக்கொண்டிருந்தபோது நதிப்பரப்பில்‌ ஓர்‌ 
அழகிய மீன்‌ துள்ளிவிளையாடுவதைக்‌ கண்டார்‌. 
கரையிலிருந்த இரு மென்மரங்களைச்‌ சேர்த்துக்கட்டி 


அதிலேறி நீர்ப்பரப்புக்குள்‌ சென்ற பின்னர்தான்‌ அது ஓர்‌ 
அழகிய பெண்‌ என்பதை அறிந்தார்‌. அவள்‌ நீந்திச்செல்ல 
அவர்‌ பின்‌ தொடர்ந்தார்‌. அவள்‌ மீனாகவும்‌ 
பெண்ணாகவும்‌ உருமாறிக்கொண்டிருப்பதாக 
நினைத்தார்‌. 


நெஞ்சுதாளா ஆவலுடன்‌ அவர்‌ மேலும்‌ அவளை 
அணுகிச்சென்றபோது நீரில்‌ ஊறிய மென்மரங்கள்‌ 
மூழ்கத்‌ தொடங்கின. அவர்‌ நீரில்குதித்து கரைநோக்கி 
நீந்த ஆரம்பித்தார்‌. நிலவொளியில்‌ யமுனை 
கிளர்ச்சிகொண்டிருந்ததனால்‌ அலைகள்‌ அவர்‌ 
தோள்களுடன்‌ மல்லிட்டன. கைசோர்ந்து அவர்‌ நீரில்‌ 
மூழ்கத்‌ தொடங்கினார்‌. மேலெழுவதற்காக அவர்‌ செய்த 
முயற்சிகளெல்லாம்‌ அவர்‌ கைகளை மேலும்‌ 
களைப்புறச்செய்தன. நீருக்குள்‌ மூழ்கி தன்‌ தலைக்குமேல்‌ 
நிலவொளி நீரிலாடும்‌ நடனத்தைப்பார்த்தபடி கீழே 
சென்றுகொண்டே இருந்தபோது அவர்‌ தன்னை நோக்கி 
அவள்‌ நீந்தி வருவதைக்‌ கண்டார்‌. அவளுடைய 
கண்கள்‌ மீன்விழிகள்‌ போல இமையாது திறந்திருந்தன. 


அவள்‌ நீர்க்கொடி போல குளிர்ந்து வழவழப்பாக இருந்த 
தன்‌ கைகளால்‌ அவர்‌ கைகளை பற்றிக்கொண்டாள்‌. 
அவளுடன்‌ நீருக்குள்‌ பறந்துசென்று யமுனையின்‌ 
அடியில்‌ பரவியிருந்த மாய உலகத்தைக்‌ கண்டார்‌. மரகத 
இளங்காடுகள்‌ நீரலைகளில்‌ நடனமிட்டன. செம்பவளப்‌ 
பாறைகள்‌ மேல்‌ பொன்னாலும்‌ வெள்ளியாலும்‌ உடல்‌ 
கொண்ட மீன்கள்‌ சிறகுகளை விசிறியபடி அவன்‌ 
கேட்கமுடியாத சொற்களை உச்சரித்தபடி 
பறந்துசென்றன. அச்சொற்கள்‌ குமிழ்களாக எழுந்து 
நூறாயிரம்‌ வண்ணங்கள்‌ காட்டி வானுக்கு எழுந்தன. 


மேலும்‌ ஆழத்திற்குச்‌ சென்றபோது அங்கு கைகள்‌ 
சிறகுகளாக மீன்களைப்போல்‌ பறக்கும்‌ பேரழகிகளைக்‌ 
கண்டார்‌. தாமரை முகமும்‌ உருண்ட கைகளும்‌ திரண்ட 
தோள்களும்‌ கொண்ட பத்மினிகள்‌, வாழைக்கூம்பு 
முகமும்‌ நீண்ட கைகளும்‌ மெலிந்த தோள்களும்‌ கொண்ட 
சித்ரிணிகள்‌, சங்குமுகமும்‌ சிறிய கைகளும்‌ நெகிழ்ந்த 
தோள்களும்‌ கொண்ட சங்கினிகள்‌, யானை மதம்‌ 
கொண்ட ஹஸ்தினிகள்‌. பேதையரும்‌ பெதும்பையரும்‌ 
மங்கையரும்‌ மடந்தையரும்‌ அரிவையரும்‌ 
தெரிவையரும்‌ பேரிளம்பெண்களுமென அவர்கள்‌ 
கனவுருக்காட்சியென மிதந்தனர்‌. 


திரும்பும்‌ கழுத்துகளின்‌ நளினங்கள்‌, பறக்கும்‌ கூந்தலை 
அள்ளும்‌ பாவனைகள்‌, ஓரவிழிப்பார்வையின்‌ 


மின்வெட்டுகள்‌, சுழித்துவிரியும்‌ உதட்டு முத்திரைகள்‌, 
அசையும்‌ கைகளின்‌ நடனங்கள்‌, தோள்சரிவின்‌ 
குழைவுகள்‌, இடை வளைவின்‌ ஒயில்கள்‌, பின்னழகின்‌ 
குவிதல்கள்‌, முலைநெகிழ்வுகளின்‌ பேரெழில்கள்‌ 
வழியாக அவர்‌ சென்றுகொண்டிருந்தார்‌. ஒவ்வொரு 
பெண்ணிலும்‌ ஒருவாழ்நாளைக்‌ கழித்தவராக 
யுகயுகமாகச்‌ சென்று ஒருகணம்‌ கொப்பளித்து 
உடைவதுபோல நீருக்குமேலே வந்தார்‌. இழந்த மூச்சை 
அடைந்தவராக கைகால்களால்‌ துழாவி 
யமுனைத்தீவொன்றின்‌ நாணல்களைப்‌ 
பற்றிக்கொண்டார்‌. 


அவருடன்‌ அவளும்‌ கரையேறி வந்தாள்‌. ஈரமணலில்‌ 
உடைகளற்ற உடலுடன்‌ முழங்கால்களைக்‌ 
கட்டிக்கொண்டு நிலவொளியில்‌ அமர்ந்திருக்கும்‌ 
கன்னியின்‌ அருகே மண்டியிட்டு சந்தனு கேட்டார்‌ “நீ யார்‌? 
மானுடப்பெண்ணேதானா?” அவள்‌ மெல்லிய 
வெண்பற்களைக்‌ காட்டி புன்னகைபுரிந்து 
“மச்சகுலத்தலைவன்‌ சத்யவானின்‌ மகள்‌ நான்‌, 
என்பெயர்‌ சத்யவதி” என்றாள்‌. அவள்‌ உடவில்‌ 
நீராழத்தில்‌ அவர்‌ உணர்ந்த வாசனையை அறிந்தார்‌. 
புதுமீன்‌ வாசனையா மதநீரின்‌ வாசனையா 
என்றறியாமல்‌ அவர்‌ அகம்‌ தவித்தது. அவள்‌ கைகளைப்‌ 
பற்றிக்கொண்டு “யமுனையின்‌ மகளே, நீ 
அஸ்தினபுரியின்‌ அரசியாகவேண்டும்‌” என்றார்‌. “நான்‌ 
மீனவப்பெண்ணல்லவா?” என்று அவள்‌ சொன்னபோது 
“மும்மூர்த்திகள்‌ எதிர்த்துவந்தாலும்‌ தளரமாட்டேன்‌. 
உன்னையன்றி இனியொரு பெண்ணை தீண்டவும்‌ 
மாட்டேன்‌” என்று சந்தனு வாக்களித்தார்‌. 


சூதர்கதைகள்‌ வழியாக அன்றி அஸ்தினபுரியின்‌ மக்கள்‌ 
சத்யவதி என்னும்‌ கரியமீனவப்பெண்‌ அஸ்தினபுரிக்கு 
அரசியான விதத்தை அறிந்திருக்கவில்லை. 
அதைக்கேட்பதில்‌ அவர்களுக்கு நிறைவே 
கைகூடவில்லை. ஆகவே சூதர்கதைகள்‌ நாள்தோறும்‌ 
வளர்ந்தன. சத்யவதியின்‌ உடல்மணம்‌ அறிந்து நாகங்கள்‌ 
படமெடுத்து பின்னால்‌ வந்தன என்றார்கள்‌. யானைகள்‌ 
துதிக்கைதாக்கிப்‌ பிளிறின என்றார்கள்‌. கந்தர்வர்களும்‌ 
கின்னரர்களும்‌ யட்சர்களும்‌ மலர்வாசம்‌ விட்டு 
அவளைச்‌ சூழ்ந்திருந்தனர்‌. அவள்‌ வாசனை 
கனவுகளில்‌ வந்து அறியாத எவற்றையோ 
நினைவுறுத்தியது. 


பதினெட்டு ஆண்டுகாலம்‌ சத்யவதியின்‌ மேனியின்‌ 
வாசனையன்றி வேறெதையும்‌ அறியாதவராக 


அரண்மனைக்குள்‌ வாழ்ந்தார்‌ சந்தனு. ஒவ்வொருநாளும்‌ 
புதியநீர்‌ ஊறும்‌ சுனை. ஒவ்வொரு காலையிலும்‌ 
புதுமலர்‌ எழும்‌ மரம்‌. ஒவ்வொருகணமும்‌ புதுவடிவு 
எடுக்கும்‌ மேகம்‌. யமுனையின்‌ அடித்தளத்திலிருந்து 
சத்யவதி கொண்டுவந்த முத்துக்களின்‌ 
கதைகளைப்பற்றி சூதர்கள்‌ சொன்னார்கள்‌. 
ஒன்றைப்போல்‌ இன்னொன்றில்லாதவை 
அம்முத்துக்கள்‌. நீரின்‌ அடித்தளத்தில்‌ மட்டுமே எழும்‌ 
ரகசியமான வாசம்‌ கொண்டவை. அவைதான்‌ 
சந்தனுவை அவளுடைய அடிமையாக காலடியில்‌ 
விழச்செய்திருந்தன. 

அவள்‌ தன்னுடன்‌ கொண்டுவந்த சிப்பியாலான 
பேழையில்‌ இருநூற்றியிருபது முத்துக்கள்‌ இருந்தன 
என்றனர்‌ சூதர்கள்‌. ஒவ்வொரு முழுநிலவுநாளிலும்‌ 
அவள்‌ பொற்சிப்பி திறந்து ஒருமுத்தை சந்தனுவுக்குக்‌ 
காட்டினாள்‌. அந்தமுத்தின்‌ அழகில்‌ மெய்மறந்து 
அதையே மீளமீள முகர்ந்தும்‌ பார்த்தும்‌ அவர்‌ வாழ்ந்தார்‌. 
நூறாண்டுகள்‌ பழைய சோமரசம்போல, இமையத்தின்‌ 
சிவமூலிகை போல அது அவரை மயக்கி உலகை 
மறக்கச்செய்தது. அவரது கண்கள்‌ புறம்நோக்கிய 
பார்வையை இழந்தன என உள்நோக்கித்‌ 
திரும்பிக்கொண்டன. கனவில்‌ இசைகேட்கும்‌ 
வைணிகனைப்போல அவர்‌ விரல்கள்‌ எப்போதும்‌ 
காற்றை மீட்டிக்கொண்டிருந்தன. அன்னை மணம்‌ 
அறிந்த கன்றின்‌ காதுகளைப்போல அவர்‌ புலன்கள்‌ 
அவளுக்காக கூர்ந்திருந்தன. கந்தர்வர்களின்‌ 
முகங்களில்‌ மட்டுமே இருக்கும்‌ புன்னகை எப்போதும்‌ 
அவரிடமிருந்தது. பதினெட்டாண்டுகளில்‌ இருநூற்று 
இருபது முத்துக்களும்‌ தீர்வது வரை சந்தனு 
அந்தப்புரம்விட்டு வெளியே வரவில்லை. 


கடைசிமுத்தையும்‌ பார்த்தபின்பு அவர்‌ தன்னை 
உணர்ந்தபோது அவரது மெலிந்த உடல்‌ ஆடைகளுக்குள்‌ 
ஒடுங்கிக்கிடந்தது. தோலுரிந்த சுள்ளி போன்ற 
கைகால்களுடன்‌ வெளிறி ஒட்டிய முகத்துடன்‌ 
படுக்கையில்‌ கிடந்தார்‌. கண்மூடி யமுனையின்‌ ஆழத்தை 
கற்பனையில்‌ கண்டுகொண்டு படுத்திருந்த அவர்‌ 
உடலில்‌ நூறாண்டு மூப்பு படர்ந்திருந்தது. “கன்றுக்கு 
பாற்கடல்‌ மரணமேயாகும்‌' என்று முதுநிமித்திகர்‌ 
சொன்னார்‌. அவருடலில்‌ நாள்தோறும்‌ காய்ச்சல்‌ 
படிப்படியாக ஏறி வந்தது. அவரது 
நாடியைப்பிடித்துப்பார்த்த அரண்மனை வைத்தியர்கள்‌ 
அதில்‌ படைக்குதிரையின்‌ குளம்படிச்சத்தம்‌ ஒலிப்பதாகச்‌ 
சொன்னார்கள்‌. “ஆழம்‌' என்ற சொல்லை சந்தனு 


கடைசியாகச்‌ சொன்னார்‌. நாசி விரித்து அதன்‌ 
வாசனையை ஏற்பவர்போல மூச்சிழுத்தார்‌. அம்மூச்சை 
வெளிவிடவில்லை. 


சந்தனுவின்‌ அரசியாக வந்தபின்னர்‌ சிலநாட்களிலேயே 
அஸ்தினபுரியின்‌ ஆட்சியை முழுக்க சத்யவதியே 
ஏற்றுக்கொண்டாள்‌. மதம்‌ கொண்ட யானையை 
பார்வையாலேயே அடக்கி மண்டியிடச்செய்யும்‌ 
ஆற்றல்கொண்டவளாக அவளிருந்தாள்‌. ஆயிரம்‌ 
கண்களுடன்‌ அவள்‌ நாட்டை 
பார்த்துக்கொண்டிருந்தாள்‌. ஆயிரம்‌ கைகளுடன்‌ 
ஆட்சிசெய்தாள்‌. சித்திரைமாதம்‌ முழுநிலவன்று மட்டும்‌ 
அவள்‌ அரச ஆடைகளைக்‌ களைந்து 
மீனவப்பெண்ணாக மாறி தன்னந்தனியாக ரதத்தில்‌ ஏறி 
காடுகளைத்தாண்டி யமுனைநதிக்கரையில்‌ இருந்த தன்‌ 
கிராமத்துக்குச்‌ சென்றாள்‌ என்றனர்‌ சூதர்கள்‌. 

அஸ்தினபுரியின்‌ மன்னர்‌ சந்தனுவின்‌ ரதத்தில்‌ ஏறி 
முதன்முதலாக பீஷ்மர்‌ தன்‌ ஏழு வயதில்‌ உள்ளே 
வந்தபோதே அந்நகர மக்கள்‌ அது தங்கள்‌ குலமூதாதை 
ஒருவரின்‌ நகர்நுழைவு என்று உணர்ந்தனர்‌. 
சஞ்சலமேயற்ற பெரிய விழிகளும்‌, அகன்ற மார்பும்‌, 
பொன்னிற நாகங்கள்‌ போன்ற கைகளும்‌ கொண்ட 
சிறுவன்‌ தன்‌ தந்தையைவிட உயரமானவனாக 
இருந்தான்‌. ஒவ்வொரு சொல்லுக்குப்பின்னும்‌ அதுவரை 
அறிந்த ஞானம்‌ அனைத்தையும்‌ கொண்டுவந்து 
நிறுத்தும்‌ பேச்சுடையவனாக இருந்தான்‌. ஒரு 
கணமேனும்‌ தன்னைப்பற்றி நினையாதவர்களுக்கு 
மட்டுமே உரிய கருணை நிறைந்த புன்னகை 
கொண்டிருந்தான்‌. அவனைக்‌ கண்டபின்‌ 
அஸ்தினபுரியின்‌ மக்கள்‌ தங்கள்‌ கனவுகளில்‌ கண்ட 
அத்தனை பிதாமகர்களுக்கும்‌ அவனது முகமே இருந்தது. 


தேவவிரதன்‌ என தந்தையால்‌ அழைக்கப்பட்ட பீஷ்மர்‌ 
தவசீலர்களுக்குரிய வாழ்க்கையைக்‌ 
கொண்டிருந்தார்‌.மலையுச்சியின்‌ ஒற்றைமரத்தில்‌ கூடும்‌ 
தனிமை அவரிடம்‌ எப்போதுமிருந்தது. ஒவ்வொரு 
பார்வையிலும்‌ நான்‌ இங்கிருப்பவனல்ல என்று 
சொல்வதுபோல, ஒவ்வொரு சொல்லிலும்‌ இதற்குமேல்‌ 
சொல்பவனல்ல என்பதுபோல, ஒவ்வொரு காலடியிலும்‌ 
முற்றாக கடந்து செல்பவர்போல அவர்‌ தெரிந்தார்‌. 
அஸ்தினபுரியின்‌ நகரெல்லையில்‌ அவரது ஆயுதசாலை 
இருந்தது. அங்குதான்‌ அவர்‌ தன்‌ மாணவர்களுடன்‌ 
தங்கியிருந்தார்‌. 

பிரம்மமுகூர்த்தத்தில்‌ காஞ்சனத்தின்‌ மணியோசை கேட்டு 
எழுந்து நீராடி வழிபாடுகளை முடித்துவிட்டு 
ஆயுதசாலைக்கு வந்து வெயில்‌ வெளுப்பதுவரை 
தன்னந்தனியாக பயிற்சி செய்வது பீஷ்மரின்‌ வழக்கம்‌. 
ஆயுதப்பயிற்சியே அவரது யோகம்‌ என்று 
அறிந்திருப்பதனால்‌ அவரை அப்போது எவரும்‌ 
அணுகுவதில்லை. விரல்நீளமே கொண்ட சிறிய 
அம்புகளை ஒன்றின்‌ பின்பக்கத்தை இன்னொன்றால்‌ 
பிளந்து எய்துகொண்டே இருந்தார்‌. 


குறிப்பலகையின்கீழே பிளவுண்ட அம்புகள்‌ 
குவிந்துகொண்டே இருந்தன. அப்போது உள்ளே வந்த 
சேவகன்‌ வணங்கி முகமன்‌ சொன்னான்‌. கையில்‌ 
சிற்றம்புடன்‌ பீஷ்மர்‌ அவனை திரும்பிப்பார்த்தார்‌. 
அந்நேரத்தில்‌ அவரை என்றால்‌ அது சிற்றன்னை 
சத்யவதியின்‌ அழைப்பாகவே இருக்கமுடியும்‌. 

மீண்டும்‌ நீராடி வெண்ணிற அந்தரீயமும்‌ உத்தரியமும்‌ 
அணிந்து பீஷ்மர்‌ பேரரசியின்‌ அந்தப்புரச்சபைக்கு 
சென்றார்‌. அரண்மனையின்‌ இடப்புறத்து நீட்சியாக 
அமைந்திருந்த அந்தப்புரத்தின்‌ முற்றத்தில்‌ செந்நிறக்‌ 
கற்கள்‌ பரப்பப்பட்டிருந்தன. ரதமிறங்கி அவர்‌ படிகளில்‌ 
ஏறியபோது காவலர்கள்‌ வேல்‌ தாழ்த்தி சிரம்‌ குனிந்தனர்‌. 
சிம்மங்கள்‌ நாற்புறமும்‌ விழித்து நின்ற 
மரச்சிற்பத்தூண்கள்‌ வரிசையாக அணிவகுத்த நீண்ட 
இடைநாழியில்‌ இருந்து உள்ளறை வாசல்கள்‌ திறந்து 
திறந்து சென்றன. அறைகளைக்‌ குளிர்விக்கும்‌ 
நீரோடைகள்‌ மெல்லிய நீரொலியுடன்‌ வழிந்தன. 
அரண்மனைக்குள்‌ வாழும்‌ மயில்களும்‌ 
கிருஷ்ணமிருகங்களும்‌ ஒலிகேட்டு அழகிய கழுத்தை 
வளைத்துநோக்கின. 


தன்னுள்‌ ஆழ்ந்தபடி நடந்த அவருக்கு முன்னால்‌ அவரது 
வருகையை சைகையால்‌ அறிவித்தபடி சேவகன்‌ 
ஓடினான்‌. அவரது உயரத்துக்கு அரண்மனையின்‌ 
அத்தனை நிலைவாயில்களும்‌ சிறியவை என்பதனால்‌ 
ஒவ்வொரு வாயிலுக்கும்‌ அவர்‌ குனிந்துகொள்ள 
வேண்டியிருந்தது. 


பேரரசியின்‌ முன்னால்‌ செல்வதனால்‌ அவர்‌ 
தலைப்பாகையை அணிந்திருக்கவில்லை. காகபட்சமாக 
வெட்டப்பட்ட கூந்தலின்‌ நரையோடிய கரிய கற்றைகள்‌ 
நரம்புகள்‌ புடைத்த பெரிய தோள்களில்‌ 
விழுந்துகிடந்தன. கரிய கனத்த தாடி மார்பைத்தொட்டது. 
பீஷ்மர்‌ நகைகளேதும்‌ அணிவதில்லை. காதுகளில்‌ 
கிளிஞ்சல்குண்டலங்களும்‌ கழுத்தில்‌ குதிரைவால்‌ சரடில்‌ 
கோர்க்கப்பட்ட வெள்ளியாலான குருகுலத்து 
இலச்சினையும்‌ மட்டும்‌ அவர்‌ உடலில்‌ இருந்தன. 
சரிகைகளற்ற வெண்ணிற ஆடைக்குமேல்‌ கட்டப்பட்ட 
மான்தோல்‌ கச்சையில்‌ அவர்‌ ஆயுதமேதும்‌ 
வைத்திருக்கவுமில்லை. 


அந்தப்புரவாசலில்‌ நின்று தன்னை வணங்கிய 
பெண்காவலரிடம்‌ அரசியைப்‌ பார்க்க அவர்‌ 
வந்திருப்பதை அறிவிக்கும்பம சொன்னார்‌. 
தலைமைக்காவல்பெண்‌ வெளியே வந்து தலைவணங்கி 
“குருகுலத்து இளவரசர்‌ பீஷ்மரை பேரரசி சத்யவதிதேவி 
வரவேற்கிறார்‌...” என்று அறிவித்து உள்ளே அழைத்தாள்‌. 
தலைகுனிந்தபடி பீஷ்மர்‌ உள்ளே சென்றார்‌. 


கங்கைக்கரைப்‌ பெருமரப்பலகைகளால்‌ செய்யப்பட்டு 
வெண்களிமண்‌ பூசி வண்ணக்கோலமிடப்பட்ட சுவர்கள்‌ 
கொண்ட அரண்மனை அறைக்குள்‌ வெண்பட்டு மூடிய 
ஆசனத்தில்‌ சத்யவதி அமர்ந்திருந்தாள்‌. 
வெண்பட்டாலான ஆடைக்குமேல்‌ செம்பட்டுக்‌ கச்சையில்‌ 
வைரங்கள்‌ பதிக்கப்பட்ட மீன்வடிவப்பிடி கொண்ட 
குத்துவாளும்‌ தலையில்‌ அணிந்திருந்த சிறிய 
மணிமுடியும்‌ அரச சின்னங்களாக இருந்தன. மெல்லிய 
பூங்கொடியை வளைத்துக்கட்டியது போன்ற 
அமைப்புகொண்ட மணிமுடியின்‌ முகப்பில்‌ அமுதகலசச்‌ 
சின்னமிருந்தது. 


முகமன்‌ கூறி வணங்கிய பீஷ்மரை வாழ்த்தி அருகே 
அமரச்செய்தாள்‌ சத்யவதி. அறுபத்தைந்து வயதிலும்‌ 
மூப்பின்‌ தடங்களில்லாத அவளுடைய அழகிய 
கரியமுகத்தில்‌ எப்போதும்‌ எங்கும்‌ 
தலைவணங்கியிராதவர்களுக்குரிய பாவனை இருந்தது. 
அரசி கையசைக்க சேடி அருகே இருந்த பொற்பிடிகள்‌ 
கொண்ட கடலாமை ஓடால்‌ மூடியிடப்பட்ட 
பெட்டியிலிருந்து ஓலையொன்றை எடுத்து பீஷ்மரிடம்‌ 
கொடுத்தாள்‌. “இன்று காலை பேரமைச்சர்‌ 
இதைக்கொண்டுவந்து என்னிடம்‌ அளித்தார்‌. 
பலபத்ரரின்‌ ஒற்றன்‌ நாகரதேசத்துக்குச்‌ சென்ற ஒரு 
தூதனைக்‌ கொன்று இதை கைப்பற்றியிருக்கிறான்‌.” 


பீஷ்மர்‌ சுவடியை வாசிக்கையில்‌ அரசி பெருமூச்சுவிட்டு 
“இதன்‌ மொழியைக்கொண்டு பார்த்தால்‌ இத்தகைய 
ஓலைகள்‌ பாரதமெங்கும்‌ சென்றிருக்கின்றன என்று 
தெரிகிறது” என்றாள்‌. “ஆம்‌” என்றபடி அதை பீஷ்மர்‌ 
குழலில்‌ இட்டு மூடினார்‌. அரசி பேசுவதற்காகக்‌ 
காத்திருந்தார்‌. 


“என்னைப்பற்றி சூதர்களின்‌ கதைகள்‌ சொல்வதைக்‌ 
கேட்டால்‌ எனக்கே அச்சமாக இருக்கிறது. 
அக்கதைகளைக்‌ கேட்கும்‌ எவரும்‌ அஸ்தினபுரியின்‌ 
அரசனை மாயத்தால்‌ கைப்பற்றிய தீயதேவதை 
என்றுதான்‌ என்னைப்பற்றி எண்ணுவார்கள்‌.சென்ற 


இருபதாண்டுகாலமாக இக்கதைகள்‌ கிளைவிட்டு 
வளர்ந்துகொண்டே இருக்கின்றன. என்‌ குலத்தின்‌ 
காரணமாக பாரதவர்ஷத்தின்‌ ஷத்ரியர்கள்‌ அனைவரும்‌ 
என்னை வெறுக்கிறார்கள்‌. நம்முடைய குடிமக்கள்‌ கூட 
என்னை அஞ்சுகிறார்கள்‌. இந்த அரியணையில்‌ நான்‌ 
இருப்பதன்மூலம்‌ அவர்களுக்கு ஏதோ பெருந்தீங்குவந்து 
சேரும்‌ என எண்ணுகிறார்கள்‌...” 


ஏதோ சொல்லவந்த பீஷ்மரை கையமர்த்தி சத்யவதி 
தொடர்ந்தாள்‌. “எனக்கு எல்லாம்‌ தெரியும்‌. எனக்கும்‌ 
ஒற்றர்கள்‌ இருக்கிறார்கள்‌. ஆயர்குடிகளும்‌ 
வேளாண்குடிகளும்‌ கடலவர்களும்‌ எதை எண்ணி 
அஞ்சிக்கொண்டிருக்கிறார்கள்‌ என்பதை மீண்டும்‌ 
மீண்டும்‌ நான்‌ கேள்விப்பட்டுக்கொண்டுதான்‌ 
இருக்கிறேன்‌.” 


“அன்னையே, பல தலைமுறைகளுக்கு முன்பு மாமன்னர்‌ 
ஹஸ்தி இந்த ஐம்பத்தைந்து நாடுகளையும்‌ வென்று 
அஸ்தினபுரியை பார்தவர்ஷத்தின்‌ தலைநகராக 
அமைத்த நாள்முதலாக ஷத்ரிய மன்னர்கள்‌ 
அஞ்சிவருகிறார்கள்‌. அச்சத்தின்‌ மறுபக்கம்‌ 
வெறுப்பு....வல்லமை என்றுமே கீழோரால்‌ 
வெறுக்கப்படுகின்றது” என்றார்‌. 


சத்யவதி “ஆம்‌, இந்த வம்சம்‌ அழியும்‌ என்று 
நினைக்கிறார்கள்‌...அஸ்தினபுரம்‌ அவர்கள்‌ கையில்‌ 
பழுத்த கனிபோல போய்‌ விழும்‌ என்று கணிக்கிறார்கள்‌... 
அது நடக்கக்‌ கூடாது...” என்றாள்‌. 


“அஸ்தினபுரி அதன்‌ வீரப்புதல்வர்களை இன்னும்‌ 
இழந்துவிடவில்லை” என்று உள்ளெழுந்த சினத்தை 
அடக்கியபடி சொன்னார்‌ பீஷ்மர்‌. சத்யவதி “ஆனால்‌ 
இப்போது அஸ்தினபுரத்துக்கு மன்னன்‌ இல்லை...என்‌ 
மகன்‌ சித்ராங்கதன்‌ இறந்து ஒருவருடம்‌ 
முடியப்போகிறது...சித்ராங்கதனின்‌ நீர்க்கடன்நாளுக்குள்‌ 
விசித்திரவீரியன்‌ மன்னனாக வேண்டும்‌....இன்னும்‌ அதிக 
நாட்களில்லை நமக்கு” என்றாள்‌. “ஆம்‌ அன்னையே. 
அதை உடனடியாகச்‌ செய்துவிடுவோம்‌. நான்‌ 
ஆவனசெய்கிறேன்‌” என்றார்‌ பீஷ்மர்‌. 


சத்யவதி “நெறிநூல்களின்படி மணமுடிக்காதவன்‌ 
மன்னனாக முடியாது....விசித்திரவீரியனுக்கு 
ஏதேனுமொரு ஷத்ரிய மன்னன்‌ பெண்கொடுக்காமல்‌ 
எப்படி அவன்‌ கிரஹஸ்தனாக முடியும்‌?” என்றாள்‌. 
“அஸ்தினபுரத்தின்‌ அதிபன்‌ கேட்டால்‌ 


மறுக்கக்கூடியவர்கள்‌ யார்‌ என்று பார்ப்போம்‌...” என்றார்‌ 
பீஷ்மர்‌. 

சத்யவதி அவளுடலில்‌ திடீரென்று கூடிய வேகத்துடன்‌ 
எழுந்து தன்‌ கையருகே இருந்த 
ஆமையோட்டுமூடிகொண்ட பெட்டியைத்திறந்து 
உள்ளிருந்த ஓலைகளை அள்ளி பீஷ்மன்‌ 
முன்வைத்தாள்‌. “பார்‌....எல்லாம்‌ அரசத்‌ திருமுகங்கள்‌... 
தேவவிரதா, உனக்குத்‌ தெரியாமல்‌ நான்‌ பாரதநாட்டின்‌ 
ஐம்பத்தைந்து மன்னர்களுக்கும்‌ எழுதினேன்‌... 
ஆசைகாட்டினேன்‌... கெஞ்சினேன்‌... அச்சுறுத்தவும்‌ 
செய்தேன்‌. ஒருவர்கூட பெண்‌ கொடுக்க 
முன்வரவில்லை... வீண்காரணங்கள்‌ சொல்கிறார்கள்‌... 
ஏளனம்‌ செய்கிறார்கள்‌....இதோபார்‌...” என்று ஓர்‌ 
ஓலையைக்‌ காட்டினாள்‌. “படித்துப்பார்‌....காசிநாட்டு 
மன்னன்‌ எழுதியிருக்கிறான்‌... விசித்திரவீரியனுக்கு 
மருத்துவம்‌ பார்க்கும்‌ சூதர்களை அவனிடம்‌ 
அனுப்பவேண்டுமாம்‌... அவர்களைக்‌ கேட்டபின்‌ 
யோசித்து முடிவெடுப்பானாம்‌...” 


பீஷ்மர்‌ கடும்சினத்துடன்‌ எழுந்துவிட்டார்‌. “அந்தச்‌ 
சிற்றரசனுக்கு அத்தனை ஆணவமா? 
அஸ்தினபுரத்துக்கே இப்படி ஒரு ஓலையை எழுதுகிறான்‌ 
என்றால்‌....” என்றார்‌. சத்யவதி பெருமூச்சுடன்‌ “யானை 
சேற்றில்‌ சிக்கினால்‌ நாய்‌ வந்து கடிக்கும்‌ என்பார்கள்‌” 
என்றாள்‌. 


பீஷ்மர்‌ “அன்னையே யானை எங்கும்‌ சிக்கிவிடவில்லை. 
அஸ்தினபுரிக்கு நான்‌ இருக்கிறேன்‌...” என்றார்‌. சத்யவதி, 
“ஆம்‌,அந்த நம்பிக்கையில்தான்‌ 
சொல்கிறேன்‌....அதற்காகத்தான்‌ உன்னை 
வரவழைத்தேன்‌...” என்றாள்‌. “சொல்லுங்கள்‌...நான்‌ 
என்ன செய்யவேண்டும்‌?” என்றார்‌ பீஷ்மர்‌. 


“காசிமன்னன்‌ பீமதேவன்‌ அவனுடைய மூன்று 
மகள்களுக்கும்‌ சுயம்வரம்‌ ஏற்பாடு செய்திருக்கிறான்‌” 
என்றாள்‌ சத்யவதி.'அம்பை அம்பிகை அம்பாலிகை 
என்ற அந்த மூன்று இளவரசிகளும்தான்‌ இன்று 
பாரதவர்ஷத்தின்‌ பேரழகிகள்‌ என்று சூதர்களின்‌ 
பாடல்கள்‌ சொல்கின்றன. ஐம்பத்தைந்து 
ஷத்ரியமன்னர்களும்‌ அவர்களை மணம்செய்யும்‌ 
கனவுடனிருக்கிறார்கள்‌. இன்னும்‌ பன்னிரு 
நாட்களுக்குப்பின்‌ வளர்பிறை பன்னிரண்டாம்‌ நாளில்‌ 
காசிநகரில்‌ சுயம்வரக்கொடி ஏறவிருக்கிறது.” 


பீஷ்மரை கூர்ந்து நோக்கி சத்யவதி சொன்னாள்‌. “அந்த 
விழாவுக்கு நம்மைத்தவிர பாரதநாட்டில்‌ உள்ள 
அத்தனை அரசர்களுக்கும்‌ அழைப்பு 
அனுப்பியிருக்கிறான்‌ பீமதேவன்‌...நம்மை 
அவமானப்படுத்துவதற்காகவே இதைச்‌ 
செய்திருக்கிறான்‌. நாம்‌ அவனிடம்‌ 
பெண்கேட்டதற்காகவே இசைச்செய்கிறான்‌...” 


பீஷ்மர்‌ “அன்னையே, விசித்திரவீரியன்‌ அந்த 
சுயம்வரத்துக்குச்‌ செல்லட்டும்‌. நானும்‌ உடன்‌ செல்கிறேன்‌. 
அஸ்தினபுரியின்‌ மன்னனை அமைக்காததற்கு 
காசிமன்னனை நமக்கு திறைகட்டச்சொல்வோம்‌. 
அவனுடைய சுயம்வரப்பந்தலில்‌ அஸ்தினபுரிக்கென ஓர்‌ 
ஆசனம்‌ போடச்செய்வோம்‌” என்றார்‌. 


“தேவவிரதா, நான்‌ என்‌ மைந்தனை அறிவேன்‌. அவனை 
சுயம்வரப்பந்தலில்‌ சேடிப்பெண்கூட நாடமாட்டாள்‌” 
என்றாள்‌ சத்யவதி. “நீ காசிநாட்டின்‌ மீது 
படையெடுத்துப்போ...அந்த மூன்று பெண்களையும்‌ 
சிறையெடுத்து வா...” 


பீஷ்மர்‌ திகைத்து எழுந்து பதறும்‌ குரலில்‌ “அன்னையே 
நீங்கள்‌ சொல்வது அறப்பிழை....ஒருபோதும்‌ 
செய்யக்கூடாதது அது...” என்றார்‌. “அஸ்தினபுரியின்‌ 
அரசி ஒருபோதும்‌ எண்ணக்கூடாத திசை. வேண்டாம்‌” 
என்றார்‌. 


“நான்‌ எட்டுத்திசைகளிலும்‌ எண்ணியபின்புதான்‌ இதைச்‌ 
சொல்கிறேன்‌... இதுவன்றி இப்போது வேறுவழியே 
இல்லை” என்று அகவேகத்தால்‌ சிறுத்த முகத்துடன்‌ 
சத்யவதி சொன்னாள்‌. “உன்னால்‌ மட்டுமே இதைச்‌ 
செய்யமுடியும்‌...ஷத்ரியர்‌ கூடிய சபையில்‌ 
ஆட்டுமந்தையில்‌ சிம்மம்‌ போல சென்று நிற்கமுடியும்‌ 
உன்னால்‌...தேவவிரதா, நீ செய்தேயாகவேண்டியது இது... 
இது என்‌ ஆணை” 

பீஷ்மர்‌ அந்நிகழ்ச்சியை தன்‌ சித்தத்தில்‌ ஒருகணம்‌ 
ஓட்டிப்பார்த்து உடல்நடுங்கி “அன்னையே, 
நெறிநூல்களின்படி அந்தப்பெண்கள்‌ என்னை 
விரும்பினால்‌, அவர்களை நான்‌ 
மணம்புரிந்துகொள்வேனென்றால்‌ மட்டுமே நான்‌ 
அவர்களைக்‌ கவர்ந்து வரலாம்‌...அதை காந்தர்வம்‌ 
என்கின்றன நூல்கள்‌. விருப்பமில்லாத பெண்ணைக்‌ 
கவர்ந்துவருவது பைசாசிகம்‌...ஷத்ரியன்‌ 
அதைச்செய்வதென்பது தன்‌ முன்னோரை 


அவமதிப்பதன்றி வேறல்ல.” 


”நீ நைஷ்டிக பிரம்மசாரி...உனக்கு அவர்கள்‌ 
தேவையில்லை. என்‌ மகனுக்கு அவர்கள்‌ தேவை. அந்த 
மூன்று பெண்களையும்‌ என்‌ மகனுக்கு திருமணம்‌ செய்து 
வைப்போம்‌. அப்பெண்கள்‌ இங்கே வந்தால்‌ அஸ்தினபுரி 
பிழைக்கும்‌. இல்லையேல்‌ அழியும்‌. தேவவிரதா, நீ 
செல்லாமல்‌ அவன்‌ அவர்களை அடைவது 
நிகழவேமுடியாது.” 


பீஷ்மரின்‌ எண்ணங்களை உணர்ந்தவளாக சத்தியவதி 
சொன்னாள்‌. “விசித்திரவீரியன்‌ நோயாளி என்பதை நான்‌ 
மறக்கவில்லை. அவன்‌ திருமணமாகி அரியணையில்‌ 
அமர்ந்துவிட்டானென்றால்‌ மேலும்‌ பத்துப்பதினைந்து 
வருடங்களுக்கு எந்தச்சிக்கலுமில்லை. ஷத்ரியர்களும்‌ 
குடிமக்களும்‌ எதுவும்‌ சொல்லமுடியாது. அதற்குள்‌ 
பாரதநாட்டில்‌ இருக்கும்‌ அனைத்து வைத்தியர்களையும்‌ 
வரவழைப்போம்‌...திராவிடநாட்டில்‌ இருந்து 
அகத்தியமுனிவரையே கொண்டுவர 
ஆளனுப்பியிருக்கிறேன்‌. அவனுக்கு நோய்‌ தீர்ந்தால்‌ 
குழந்தைகள்‌ பிறக்கும்‌...குருவம்சம்‌ வாழும்‌...” 


பீஷ்மர்‌ “அன்னையே, உங்கள்‌ சொல்‌ எனக்கு ஆணை. 

னால்‌ நான்‌ இக்கணம்வரை என்‌ அகம்‌ சொல்லும்‌ 
நெறியை மீறியதில்லை. எதிர்த்துவரும்‌ ஷத்ரியனிடம்‌ 
மட்டுமே நான்‌ என்‌ வீரத்தைக்‌ காட்டமுடியும்‌. 
அரண்மனைச்‌ சிறுமிகளிடம்‌ தோள்வலிமையைக்‌ 
காட்டினால்‌ இந்த பார்தவர்ஷமே என்னைத்‌ தூற்றும்‌... 
என்னை மன்னியுங்கள்‌. என்மேல்‌ கருணை காட்டி 
தங்கள்‌ ஆணையிலிருந்து என்னை விடுவியுங்கள்‌” 
என்றார்‌. யாசிப்பவர்‌ போல கைகள்‌ அவரையறியாமல்‌ 
நீண்டன. “பழிச்சொல்லில்‌ வாழ்வதே வீரனின்‌ மீளா 
நரகம்‌ தாயே...என்னை அந்த இருண்ட குழியில்‌ 
தள்ளிவிடாதீர்கள்‌” என்றார்‌. 


கடும்‌ சினத்துடன்‌ அவரை நோக்கித்‌ திரும்பிய சத்யவதி 
“தேவவிரதா, நீ கொள்ளவேண்டிய முதல்நெறி ஷத்ரிய 
நெறிதான்‌. தன்னை நம்பியிருக்கும்‌ நாட்டையும்‌ 
குடிமக்களையும்‌ காப்பதுதான்‌ அது” என்றாள்‌. “தன்‌ 
குடிமக்களுக்காக மும்மூர்த்திகளையும்‌ 
எதிர்க்கத்துணிபவனே உண்மையான ஷத்ரியன்‌ என்று நீ 
கற்றதில்லையா என்ன? கடமையைத்‌ தவிர்ப்பதற்காகவா 
நீ நெறிநூல்களைக்‌ கற்றாய்‌? களம்‌ நெருங்கும்போது 
பின்திரும்பவா ஆயுதவித்தையை பயின்றாய்‌?” என்றாள்‌. 


பீஷ்மர்‌ “அன்னையே, ஷத்ரியதர்மம்‌ என்னவென்று 
நானறிவேன்‌. ஆனால்‌ மானுடதர்மத்தை அது மீறலாமா 
என்று எனக்குப்‌ புரியவில்லை. தன்‌ மனதுக்குகந்த 
கணவர்களைப்‌ பெற எந்தப்பெண்ணுக்கும்‌ 
உரிமையுண்டு...அந்தப்பெண்களை இங்கே 
கொண்டுவந்து அவர்களின்‌ மனம்திறக்காமல்‌ வயிறு 
திறந்தால்‌ அங்கே முளைவிடும்‌ கருவின்‌ பழி என்னையும்‌ 
குருகுலத்தையும்‌ விடாது....அன்னையே, 
புராணங்களனைத்தும்‌ சொல்லும்‌ உண்மை ஒன்றே. 
பெண்பழி கொண்ட மண்ணில்‌ அறதேவதைகள்‌ 
நிலைப்பதில்லை....” என்றார்‌ 


“நீ இதைச்‌ செய்யாவிட்டால்‌ அஸ்தினபுரியை போர்‌ 
சூழும்‌. பல்லாயிரம்பேர்‌ களத்தில்‌ விழுவார்கள்‌. 
பல்லாயிரம்‌ பெண்கள்‌ விதவைகளாவார்கள்‌” என்றாள்‌ 
சத்தியவதி. பீஷ்மர்‌ உணர்ச்சியுடன்‌ நெஞ்சில்‌ 
கரம்வைத்து “அதைத்தடுக்கும்பொருட்டு நான்‌ 
உயிர்விடுகிறேன்‌ அன்னையே. ஆனால்‌ பெண்பழியை 
நான்‌ இக்குடிகளின்‌ மீது சுமத்தினேனென்றால்‌ என்னை 
அவர்களின்‌ தலைமுறைகள்‌ வெறுக்கும்‌...” 


குரோதம்‌ மீதூறுகையில்‌ சத்யவதியின்‌ கண்கள்‌ 
இமைப்பை இழந்து மீன்விழிகளாவதை அதற்கு முன்‌ 
பீஷ்மர்‌ கண்டிருந்தாரென்றாலும்‌ அவர்‌ அஞ்சி சற்றே 
பின்னடைந்தார்‌. “தேவவிரதா, உன்னுடைய உள்நோக்கம்‌ 
என்ன? என்‌ மகன்‌ அரியணை ஏறக்கூடாதென்று 
எண்ணுகிறாயா? உனக்கு மணிமுடிமேல்‌ ஆசை 
வந்துவிட்டதா என்ன?” 


பீஷ்மர்‌ இரு கைகளையும்‌ முன்னால்‌ நீட்டி “அன்னையே, 
என்ன கேட்டுவிட்டீர்கள்‌! நான்‌ என்‌ நோன்பை 
அணுவளவும்‌ மீறுபவனல்ல” என்றார்‌. 
“அப்படியென்றால்‌ நான்‌ ஆணையிட்டதைச்‌ செய்‌...” 
என்றாள்‌ சத்யவதி. கூர்வாள்‌ தசையில்‌ பாய்வதுபோல 
“இது உன்‌ தந்தை சந்தனுவின்‌ மீது ஆணையாக நான்‌ 
உனக்குப்‌ பணிக்கும்‌ கடமை.” 


மறுசொல்‌ இல்லாமல்‌ தலைவணங்கி தன்‌ 
ஆயுதசாலைக்கே திரும்பினார்‌ பீஷ்மர்‌. 
பெரும்பாறைகளைத்‌ தூக்கி தன்‌ எண்ணங்கள்‌ மீது 
வைத்தது போல தளர்ந்திருந்தார்‌. அனலையே 
ஆடையாக அணிந்ததுபோல எரிந்துகொண்டிருந்தார்‌. 
தன்‌ மாணவர்கள்‌ எண்மரிடம்‌ எட்டு கூரிய 
வாள்களைக்கொடுத்து எட்டுத்திசையிலிருந்தும்‌ 
தாக்கச்சொல்லிவிட்டு வெறும்‌ கைகளுடன்‌ அவர்களை 


எதிர்கொண்டார்‌. எட்டுமுனைகளிலும்‌ கூர்மைகொண்ட 
சித்தத்துக்கு அப்பால்‌ ஒன்பதாவது சித்தம்‌ “என்ன 
செய்வேன்‌ என்ன செய்வேன்‌” என்று 
புலம்பிக்கொண்டிருப்பதை உணர்ந்து 
நிறுத்திக்கொண்டார்‌. 


வியர்வையும்‌ மூச்சுமாக அமர்ந்து கண்களை 
மூடிக்கொண்டார்‌. அருகே வந்து நின்ற மாணவனிடம்‌ 
தலைதாக்காமல்‌ “சூதரை வரச்சொல்‌” என 

ணையிட்டார்‌. அவர்‌ வரச்சொல்வது எவரை என 
மாணவன்‌ அறிந்திருந்தான்‌. அவன்‌ சூதர்சேரிக்குச்‌ 
சென்று தீர்க்கசியாமர்‌ என்னும்‌ முதிய சூதரை ரதத்தில்‌ 
அழைத்துவந்தான்‌. 


பிறவியிலிருந்தே விழியற்றவராகையால்‌ தந்தையால்‌ 
முடிவிலா இருள்‌ எனப்‌ பெயரிடப்பட்ட தீர்க்கசியாமருக்கு 
அப்போது நூறுவயது தாண்டியிருந்தது. 
மொத்தப்பிரபஞ்சத்தையும்‌ மொழியாக மட்டுமே அறியும்‌ 
பேரருளைப்‌ பெற்றவர்‌ அவர்‌ என்றது சூதர்குலம்‌. 
படைக்கப்பட்டதெல்லாம்‌ வானில்தான்‌ 
இருந்தாகவேண்டும்‌ என்பதுபோல கூறப்பட்டவை 
எல்லாம்‌ அவரது சித்தத்திலும்‌ இருந்தாகவேண்டும்‌ என்று 
நம்பினர்‌. தன்னுடைய சிறிய கிணைப்பறையை தோளில்‌ 
தொங்கவிட்டு செவிகூர்வதற்காக முகத்தைச்‌ சற்று 
திருப்பி, வெண்சோழிகள்‌ போன்ற கண்கள்‌ உருள, 
உதடுகளைத்‌ துருத்திக்கொண்டு தீர்க்கசியாமர்‌ 
அமர்ந்திருந்தார்‌. ஒலிகளாகவே அஸ்தினபுரியின்‌ 
ஒவ்வொரு அணுவையும்‌ அறிந்தவர்‌. ரதம்‌ பீஷ்மரின்‌ 
ஆயுதசாலை வாசலை அடைந்ததும்‌ இறங்கிக்கொண்டு 
தன்னுடைய மெல்லிய மூங்கில்கோலை முன்னால்‌ நீட்டி 
தட்டியபடி உள்ளே நுழைந்தார்‌. 


சூதரை வரவேற்று முகமன்‌ சொல்லி அமரச்செய்தபின்‌ 
பீஷ்மர்‌ தன்‌ மனக்குழப்பத்தைச்‌ சொன்னார்‌. “சூதரே, 
அறத்தின்‌ வழிகள்‌ முற்றறிய முடியாதவை. ஆனால்‌ 
மனிதன்‌ செய்யும்‌ அறமீறல்களோ விண்ணிலும்‌ 
மண்ணிலும்‌ பொறிக்கப்படுபவை. மனிதனுக்கு 
படைப்புசக்திகள்‌ வைத்த மாபெரும்‌ சூது இதுவென்று 
நினைக்கிறேன்‌” என்றார்‌. சுருங்கிய உதடுகளுடன்‌ 
தலையைத்‌ திருப்பி தீர்க்கசியாமர்‌ கேட்டிருந்தார்‌. “என்‌ 
சித்தம்‌ கலங்குகிறது சூதரே. என்ன முடிவெடுப்பதென்று 
நீங்கள்தான்‌ சொல்லவேண்டும்‌” என்றார்‌ பீஷ்மர்‌. 
தீர்க்கசியாமர்‌ கைநீட்டி தன்‌ கிணைப்பறையை எடுத்து 
இரு விரல்களால்‌ அதன்‌ சிறிய தோல்பரப்பை மீட்டி “ஓம்‌” 
என்றார்‌. அவர்‌ பாடலாக மட்டுமே பேசுபவர்‌ என்பதை 


பீஷ்மர்‌ அறிந்திருந்தார்‌. 

தீர்க்கசியாமர்‌ பமுனையைப்‌ புகழ்ந்து பாட ஆரம்பித்தார்‌. 
“சூரியனின்‌ மகளாகிய யமுனை பாரதவர்ஷத்தின்‌ 
குழலில்‌ சூட்டப்பட்ட மயிலிறகு. கரியநிறம்‌ 
கொண்டவளாதலால்‌ யமுனையை காளிந்தி என்றனர்‌ 
கவிஞர்கள்‌. கங்கைக்கு இளையவள்‌. வடக்கே கரிய 
கோபுரம்‌ போலெழுந்து நிற்கும்‌ களிந்தமலையில்‌ தோன்றி 
மண்ணிலிறங்கி ஒருபோதும்‌ கரைகள்‌ மீறாதொழுகி தன்‌ 
தமக்கையின்‌ கைகள்‌ கோர்ப்பவள்‌. அவள்‌ வாழ்க” 
என்றார்‌. அவரது சொற்களின்‌ வழியாக பீஷ்மர்‌ 
யமுனையின்‌ மரகதப்பச்சை நிறம்கொண்ட 
அலைகளைக்‌ காண ஆரம்பித்தார்‌. கடுந்தவச்சீலரான 
பராசரர்‌ யமுனைக்கரைக்கு வந்து நின்றதை விழியற்ற 
சூதரின்‌ பாடல்‌ வழியாக பார்க்கலானார்‌. 


ஆதிவசிட்டரின்‌ நூறாவது மைந்தனின்‌ பெயர்‌ சக்தி. 
அவனை முனிகுமாரியாகிய அதிர்ஸ்யந்தி மணம்‌ 
புரிந்துகொண்டாள்‌. கிங்கரன்‌ என்ற அரக்கன்‌ 
சக்தியைத்தவிர மீதி அத்தனை வசிட்டகுமாரர்களையும்‌ 
பிடித்து உண்டுவிட்டான்‌. துயரத்தால்‌ நீலம்பாரித்து 
கருமையடைந்த வசிட்டர்‌ ஆயிரத்தெட்டு தீர்த்தங்களில்‌ 
நீராடினார்‌. புத்திரசோகத்தை நீர்‌ நீக்குவதில்லை என்று 
உணர்ந்து ஏழு அக்கினிகளில்‌ மூழ்கி எழுந்தார்‌. துயரம்‌ 
இன்னும்‌ பெரிய அக்கினி என்பதை மட்டுமே அறிந்தார்‌. 
இச்சைப்படி உயிர்துறக்கும்‌ வரம்கொண்டவராதலால்‌ 
தர்ப்பைப்புல்லைப்‌ பரப்பி அமர்ந்து கண்மூடி 
தியானித்து தன்‌ உடலில்‌ இருந்து ஏழுவகை இருப்புகளை 
ஒவ்வொன்றாக விலக்கலானார்‌. 


அதன்‌ முதல்படியாக அவர்‌ தன்‌ நாவை அடைந்த நாள்‌ 
முதல்‌ கற்கத்‌ தொடங்கிய வேதங்களை ஒவ்வொரு 
மந்திரமாக மறக்கத்தொடங்கினார்‌. அப்போது அவரது 
தவக்குடிலில்‌ அவருக்குப்‌ பணிவிடை செய்பவளாக 
அதிர்ஸ்யந்தி இருந்தாள்‌. தான்‌ மறந்த வேதமந்திரங்கள்‌ 
வெளியே ஒலிப்பதைக்‌ கேட்டு வசிட்டர்‌ கண்விழித்து 
அதிர்ஸ்யந்தியிடம்‌ வியப்புடன்‌ “வேதத்தை நீ எப்படி 
கற்றாய்‌?” என்று கேட்டார்‌. “நான்‌ பாடவில்லை, என்‌ 
நிறைவயிற்றுக்குள்‌ வாழும்‌ குழந்தை அதை பாடுகிறது” 
என்றாள்‌ அதிர்ஸ்யந்தி. 

பெருகிய வியப்புடன்‌ எழுந்து அவள்‌ வயிற்றருகே 
குனிந்து அக்குழந்தையைப்‌ பார்த்தார்‌ வசிட்டர்‌. 
தன்னிலிருந்து விலகும்‌ மெய்ஞானமெல்லாம்‌ அதைச்‌ 
சென்றடைவகைக்‌ கண்டார்‌. நூறு மைந்தர்களின்‌ 


ஆயிரம்‌ பேரர்கள்‌ அடையவேண்டியவை அனைத்தும்‌ 
அந்த ஒரே குழந்தைக்குச்‌ செல்வதை உணர்ந்தார்‌. “நீ 
புகழுடன்‌ இருப்பாயாக” என அதை ஆசீர்வதித்தார்‌. 


உடனே நிமித்திகரை வரவழைத்து அக்குழந்தையின்‌ 
வாழ்க்கையை கணிக்கச்‌ சொன்னார்‌. “விதிப்படி 
இக்குழந்தையும்‌ கிங்கரனால்‌ உண்ணப்படும்‌. அவன்‌ 
இதை இந்த வனமெங்கும்‌ தேடி 
அலைந்துகொண்டிருக்கிறான்‌” என்றார்‌ நிமித்திகர்‌. 
“எங்கு எப்படி தப்பிச்சென்றாலும்‌ குழந்தையை கிங்கரன்‌ 
கண்டுபிடிப்பதை தடுக்கவியலாது” என்றார்‌. 


கடும்‌ துயருடன்‌ தவக்குடில்‌ வாசலில்‌ கையில்‌ 
தர்ப்பையுடன்‌ காவலிருந்தார்‌. கிங்கரன்‌ 
வருவானென்றால்‌ தன்னுடைய அனைத்துத்‌ 
தவவலிமையாலும்‌ தன்‌ மூதாதையரின்‌ 
தவவலிமைகளாலும்‌ அவனை சபிக்கவேண்டுமென 
நினைத்தார்‌. அக்குழந்தை ஞானவானாக மண்ணுலகில்‌ 
வாழ்வதற்காக தானும்‌ தன்‌ ஏழுதலைமுறை 
மூதாதையரும்‌ நரகத்தில்‌ உழல்வதே முறை என்று 
எண்ணினார்‌. 


பகலில்‌ இருளிறங்கியதுபோல எட்டுகைகளிலும்‌ 
ஆயுதங்களுடன்‌, மானுடநிணமும்‌ குருதியும்‌ கொட்டும்‌ 
வாயுடன்‌, மண்டையோட்டு மாலையசைய, கிங்கரன்‌ 
தவக்குடிலின்‌ முற்றத்தை வந்தடைந்தான்‌. கையில்‌ 
தர்ப்பையுடன்‌ அக்குழந்தை வாழ்ந்த கருவறைக்கும்‌ 
அவனுக்கும்‌ நடுவே நின்றார்‌ வசிட்டர்‌. கிங்கரன்‌ அருகே 
நெருங்கியதும்‌ தர்ப்பையை தலைமேல்தாக்கி 
தன்னையறியாமல்‌ “கிங்கரனே, இதோ நீ செய்த 
அனைத்துப்‌ பாவங்களையும்‌ நான்‌ மன்னிக்கிறேன்‌. 
விடுதலை அடைவாயாக!” என்று சொன்னார்‌. 


விரிந்த செவ்விழிகளில்‌ இருந்து கண்ணீர்‌ வழிய 
கிங்கரன்‌ அவர்‌ முன்‌ மண்டியிட்டான்‌. அவன்‌ உடல்‌ 
வலப்பக்கமாகச்‌ சரிந்து விழ இடப்பக்கமாக ஒரு 
கந்தர்வன்‌ மேலெழுந்துவந்தான்‌. “ஐயனே, என்‌ 
தீவினைதீர்த்து என்னை என்‌ மேலுலகுக்கு 
அனுப்பினீர்கள்‌. உங்கள்‌ மருமகளின்‌ வயிற்றில்‌ வாழும்‌ 
அக்குழந்தை ஞானத்தை முழுதுணர்ந்தவனாவான்‌” 
என்றபின்‌ வானத்திலேறி மறைந்தான்‌. 


அன்னையின்‌ கருவிலிருக்கையிலேயே நால்வேதமும்‌ 
அறுவகை தரிசனங்களும்‌ ஆறுமதங்களும்‌ மும்மைத்‌ 
தத்துவங்களும்‌ கற்று மண்ணுக்குப்பிறந்து வந்தவர்‌ 


பராசரமுனிவர்‌. கைலாயமலைச்சரிவில்‌ பீதவனத்தில்‌ 
தங்கி தவமியற்றிய பராசரர்‌ புலஸ்திய மாமுனிவரின்‌ 
ஆசியின்படி பாரதவர்ஷத்தின்‌ அனைத்துப்‌ 
புராணங்களையும்‌ ஒருங்கிணைத்து 
ஒற்றைப்பெருநூலாக யாக்கத்‌ தொடங்கினார்‌. 
புராணசம்ஹிதையை இயற்றிமுடிந்ததும்‌ புலஸ்தியர்‌ 
முதலான நூறு முனிவர்களை அழைத்து 
பீதவனத்திலிருந்த சுருதமானசம்‌ என்னும்‌ தடாகத்தின்‌ 
கரையில்‌ நின்ற வனவேங்கை மரத்தடியில்‌ ஒரு 
சபைகூட்டி அந்நூலை வாசித்துக்காட்டினார்‌. 
அனைவரும்‌ அது மண்ணுலகில்‌ எழுந்த மாபெரும்‌ 
மெய்ஞானநூல்‌ என்று அவரைப்புகழ்ந்தனர்‌. மனம்‌ 
உவகையில்‌ பொங்கி நுரைக்க அன்றிரவு துயின்றார்‌. 


மறுநாள்‌ அதிகாலையில்‌ காலைவழிபாடுகளுக்காக 
தடாகத்துக்கு அவர்‌ சென்றபோது அந்த வனவேங்கை 
மரத்தடியில்‌ ஒரு இடையச்சிறுவன்‌ வந்தமர்ந்து 
குழலிசைக்கக்‌ கேட்டார்‌. அந்த இசையில்‌ மயங்கி அருகே 
நெருங்கிச்சென்றபோது அவ்விசை மலரும்தோறும்‌ 
வனவேங்கையின்‌ கிளைகளிலெல்லாம்‌ பொன்னிற 
மலர்கள்‌ பூத்து நிறைவதைக்‌ கண்டார்‌. அவன்‌ 
வாசித்துமுடித்தபோது மலர்க்கனத்தால்‌ மரக்கிளைகள்‌ 
தாழ்ந்து தொங்கி தூங்கும்‌ மதயானைகளின்‌ 
மத்தகங்கள்போல மெல்ல ஆடின. அவன்‌ சென்றபின்‌ 
அந்தக்‌ குழலிசையை மெல்ல திரும்ப மீட்டியபடி வேங்கை 
மலருதிர்க்கத்‌ தொடங்கியது. 


கண்ணீருடன்‌ தன்‌ தவச்சாலையை அடைந்து 
தன்னுடைய நூலை எடுத்துப்பார்த்தார்‌ பராசரர்‌. அதை 
அங்கேயே நெருப்பிடவேண்டுமென்று எண்ணி அனல்‌ 
வளர்த்தார்‌. அவர்‌ சுவடிகளைப்பிரிக்கும்போது அங்கே 
நாரதமுனிவர்‌ வந்தார்‌. அவர்‌ செய்யப்போவதென்ன 
என்று உணர்ந்தார்‌ நாரதர்‌. “பராசரா, உன்னிலிருப்பது 
ஞானம்‌. அது மரங்களை மடித்து உண்டு காடதிர 
காலெடுத்து நடந்துசெல்லும்‌ மதகரி.. கவிதையோ 
இசையென்னும்‌ சிறகு முளைத்த பறவை. அது 
விண்ணில்‌ நீந்தும்‌, மலர்களில்‌ தேனுண்ணும்‌.. 
மதகரியைப்‌ படைத்த நியதியே பறவையையும்‌ 
படைத்தது என்று உணர்க” என்றார்‌. தன்‌ 
வல்லமையையும்‌ எல்லையையும்‌ உணர்ந்த பராசரர்‌ 
அதன்பின்‌ மலைச்சிகர நுனியில்‌ நின்று வான்‌ நோக்கி 
துதிக்கை தூக்கும்‌ யானையையே தன்னுள்‌ எப்போதும்‌ 
உணர்ந்தார்‌. 

யமுனையின்‌ கரையில்‌ வந்து நின்ற பராசரர்‌ 


மறுகரைக்குச்‌ செல்ல படகு வேண்டுமென்று கோரினார்‌. 
நிலவெழுந்துவிட்டதனால்‌ படகைக்‌ கொண்டுவர தங்கள்‌ 
குலநியதி அனுமதிப்பதில்லை என்று சத்யவான்‌ 
சொல்லிவிட்டான்‌. களைப்புடன்‌ யமுனைக்கரையில்‌ 
நின்றிருந்த மரமொன்றின்‌ அடியில்‌ இரவுறங்க வந்த 
பராசரர்‌ நிலவில்‌ தெய்வசர்ப்பம்போல ஒளி 
கொண்டெழும்‌ யமுனையையே 
பார்த்துக்கொண்டிருந்தார்‌. தானறிந்த ஞானமனைத்தும்‌ 
அக்காட்சியின்‌ முன்‌ சுருங்கி மறைந்து 
வெறுமையாவதை உணர்ந்தபோது அவர்‌ 
கண்களிலிருந்து கண்ணீர்‌ சொட்டத்‌ தொடங்கியது. 


அப்போது யமுனைக்கரையோரமாக பதினைந்து 
வயதுப்பெண்ணொருத்தி காற்றில்‌ அலைபாயும்‌ 
புகைச்சுருள்‌ போல கைகளை வீசிக்‌ குதித்து 
நடனமிட்டபடி வருவதை பராசரர்‌ கண்டார்‌. எழுந்து 
அவளருகே நெருங்கியபோதும்‌ அவள்‌ அவரைப்‌ 
பார்த்ததாகத்‌ தெரியவில்லை. “பெண்ணே நீ யார்‌?” என 
அவர்‌ அவளிடம்‌ கேட்டார்‌. அவள்‌ பதில்‌ சொல்லாமல்‌ 
யமுனையை சுட்டிக்காட்டிச்‌ சிரித்தாள்‌. “உன்‌ 
பெயரென்ன? நீ இந்த மச்சகுலத்தவளா?” என்றார்‌ 
பராசரர்‌. அவளிடம்‌ சிரிப்பன்றி 
மொழியேதுமிருக்கவில்லை. அவள்‌ பித்துப்பிடித்தவள்‌ 
என்பதை அவர்‌ உணர்ந்தார்‌. யமுனையை அன்றி 
எதையும்‌ அவள்‌ உணரவில்லை என்று தெரிந்தது. அவள்‌ 
கரையோரப்படகு ஒன்றை எடுத்தபோது “பெண்ணே 
உன்னைப்பார்த்தால்‌ செம்படவப்பெண்‌ போலிருக்கிறாய்‌. 
என்னை மறுகரை சேர்க்கமுடியுமா?” என்று கேட்டார்‌. 


அவளுடன்‌ படகில்‌ செல்லும்போதுதான்‌ அவர்‌ தன்‌ 
சித்தத்தை மயக்கி பித்தெழச்செய்வது எது என்று 
உணர்ந்தார்‌. அது அவள்‌ உடலில்‌ இருந்து எழுந்த 
பிறிதொன்றிலாத மணம்‌. காட்டில்‌ எந்த மலரிலும்‌ அதை 
அவர்‌ உணர்ந்ததில்லை. பிறந்த குழந்தையிடமிருக்கும்‌ 
கருவறை வாசனை போன்றது. அல்லது முலைப்பாலின்‌ 
வாசனை. அல்லது புதுமீனின்‌ வாசனை. யமுனையின்‌ 
மையத்தை அடைந்தபோது அது நீராழத்தின்‌ வாசனை 
என்று அவர்‌ அறிந்தார்‌. அவருடைய உள்ளும்‌ புறமும்‌ 
அவளன்றி வேறேதுமில்லாமலாக்கியது அவ்வாசனை. 


நிலவில்‌ ஒளிவிட்ட நீலநீர்வெளியை நோக்கிய மலர்ந்த 
விழிகளுடன்‌ அமர்ந்திருந்த அவளிடமிருந்து 
நீலவண்டின்‌ ரீங்காரம்போல ஒரு பாடல்‌ ஒலிக்க 
ஆரம்பித்தது. மிகமெல்லிய ஓசை காதில்‌ கேட்கிறதா 
கனவுவழியாக வருகிறதா என்றே ஐயமெழுந்தது. 


ஆனால்‌ சிறிதுநேரத்தில்‌ அவர்‌ யமுனையின்‌ 
கரும்பளிங்கு நீர்ப்பரப்பெங்கும்‌ லட்சக்கணக்கான 
மீன்விழிகள்‌ சூழ்ந்து இசைகேட்டு பிரமித்து நிற்பதைக்‌ 
கண்டார்‌. அந்த மீன்கள்‌ நீருக்குள்‌ 
இசைத்துக்கொண்டிருக்கும்‌ பாடலே அவளிலும்‌ 
ஒலிக்கிறது என்று உணர்ந்து கொண்டார்‌. அக்கணம்‌ 
அவர்‌ ஒன்றை உணர்ந்தார்‌. பறக்கும்‌ யானை ஒன்று 
மண்ணில்‌ பிறக்கவிருக்கிறது என. 


பித்தியாக இருந்த மச்சகந்தியை பராசரர்‌ தன்‌ கையின்‌ 
கங்கணத்தை அவள்‌ கையில்‌ கட்டி படகிலேயே மணம்‌ 
புரிந்துகொண்டார்‌. அவர்களைச்சூழ்ந்த 
விடிகாலைப்பனி அறையாக அமைய அவளுடன்‌ 
கூடினார்‌. மறுகரைக்குச்‌ சென்றதும்‌ அவளை 
ஆசீர்வதித்துவிட்டு காட்டுக்குள்‌ நடந்தபோது முளைத்து 
தளிர்விட்ட விதையின்‌ வெறுமையையும்‌ நிறைவையும்‌ 
அவர்‌ உணர்ந்தார்‌. மச்சகந்தி பின்பு வீடு திரும்பவில்லை. 
அவளைத்தேடியலைந்த அவள்குலம்‌ அவள்‌ 
மறைந்துவிட்டாள்‌ என எண்ணியது. அவள்‌ 
யமுனையின்‌ வெகுதூரத்தில்‌ கரையோரத்து மரங்களின்‌ 
கனிகளையும்‌ நத்தைகளையும்‌ நண்டுகளையும்‌ உண்டு 
இரவும்‌ பகலும்‌ அந்தப்‌ படகிலேயே வாழ்ந்தாள்‌. 


மச்சகந்தி கருவுற்று உதரம்‌ நிறைந்தபின்‌ யமுனைக்குள்‌ 
இருந்த மணல்தீவொன்றுக்குள்‌ நாணவில்‌ சிறுகுடிலைக்‌ 
கட்டி அதில்‌ தங்கிக்கொண்டாள்‌. சித்திரை மாத 
முழுநிலவுநாளில்‌ அவள்‌ ஒரு குழந்தையைப்‌ 
பெற்றெடுத்தாள்‌. அவளைப்போலவே கருநிறமும்‌ 
வைரம்போன்ற கண்களும்‌ கொண்ட குழந்தை அது. 
நாற்பத்தொருநாள்‌ அவள்‌ அக்குழந்தையுடன்‌ அந்தத்‌ 
தீவிலேயே இருந்தாள்‌. பிறகு அதன்‌ கழுத்தில்‌ அந்தக்‌ 
கங்கணத்தை அணிவித்து படகிலேறி மச்சபுரிக்கு 
வந்தாள்‌. அக்குழந்தையை தன்‌ தந்தை சத்யவானிடம்‌ 
ஒப்படைத்தாள்‌. கருநிறம்‌ கொண்டிருந்ததால்‌ அதை 
அவர்கள்‌ கிருஷ்ணன்‌ என்றழைத்தனர்‌. தீவில்‌ 
பிறந்தவனாதலால்‌ துவைபாயனன்‌ என்றனர்‌. 


பீஷ்மர்‌ அந்தக்கதையை ஓரளவு முன்னரே 
அறிந்திருந்தார்‌. கைகளைக்கூப்பி 
கிருஷ்ணதுவைபாயன மகாவியாசன்‌ வாழ்ந்த வடதிசை 
நோக்கித்‌ தொழுதார்‌. மீனவக்குடிலில்‌ வளர்ந்த 
மகாவியாசனுக்கு குருதியிலேயே வேதங்கள்‌ இருந்தன. 
தன்‌ ஏழுவயதில்‌ கிளம்பி பராசரமுனிவரிடம்‌ சென்று 
சேர்ந்து முதல்மாணவனாக ஆகி கற்கவேண்டியவை 
அனைத்தையும்‌ கற்றார்‌. தன்‌ இருபத்தைந்தாவது வயதில்‌ 


வேதங்களை கிருஷ்ண சுக்லசாகைகளுடனும்‌ 


வேதாங்கங்களுடனும்‌ இணைத்துத்‌ தொகுத்து 
மகாவியாசனென்று அறியப்படலானார்‌. 


சூதர்‌ பாடி முடித்ததும்‌ பீஷ்மர்‌ அவர்‌ என்ன சொல்கிறார்‌ 
என்று ஊகித்து கைகூப்பியபடி “அவ்வாறே செய்கிறேன்‌ 
சூதரே. என்‌ தமையன்‌ என்ன சொல்கிறாரோ அதையே 
என்‌ வழிகாட்டியெனக்‌ கொள்கிறேன்‌” என்றார்‌. சூதர்‌ 
தன்னுள்‌ அலையடித்த மொழிக்கடலுக்கு அடியில்‌ 
எங்கோ இருந்தார்‌. மீண்டும்‌ மெல்ல கிணைத்தோலை 
வருடியபடி “அவரே தொடங்கி வைக்கட்டும்‌. அவரே 
பொறுப்பேற்கட்டும்‌. ஓம்‌ அவ்வாறே ஆகுக” என்றார்‌. 

கங்கைநதி மண்ணைத்தொடும்‌ இடத்தில்‌ பனியணிந்த 
இமயமலைமுடிகள்‌ அடிவானில்‌ தெரியுமிடத்தில்‌ இருந்த 
குறுங்காடு வேதவனமென்று அமைக்கப்பட்டது. 
அங்குதான்‌ கிருஷ்ணதுவைபாயன மகாவியாசன்‌ 
இருபதாண்டுக்காலம்‌ தன்‌ மாணவர்களுடன்‌ அமர்ந்து 
வேதங்களை தொகுத்து சம்ஹிதைகளாக ஆக்கினார்‌. 
அங்கே வேதநாதம்‌ கேட்டுப்பழகிய சோலைக்குயில்கள்‌ 
காயத்ரி சந்தத்திலும்‌, மைனாக்கள்‌ அனுஷ்டுப்பிலும்‌, 
வானம்பாடிகள்‌ திருஷ்டுப்பிலும்‌, நாகணவாய்கள்‌ 
உஷ்ணுக்கிலும்‌, நாரைகள்‌ ஜகதியிலும்‌ 
இசைக்குரலெழுப்பும்‌ என்று சூதர்கள்‌ பாடினர்‌. மலையில்‌ 
உருண்டுவந்த வெண்கற்களினூடாக நுரைத்துச்‌ 
சிரித்துப்பாயும்‌ கங்கையின்‌ கரையில்‌ 
ஈச்சையோலைகளை கூரையிட்டு மரப்பட்டைகளைக்‌ 
கொண்டு கட்டப்பட்ட சிறுகுடில்கள்‌ இருந்தன. அவற்றின்‌ 
நடுவே பகவா கொடிபறக்கும்‌ பெரியகுடிலில்‌ வேதவியாசர்‌ 
வாழ்ந்தார்‌. 

அந்த இளங்குளிர்காலையில்‌ இமையமலையிறங்கி வந்த 
பசித்த சிம்மம்‌ ஒன்று வேதவனத்துக்குள்‌ புகுந்தது. 
பருந்தின்‌ அலகு போன்ற நகங்கள்‌ கொண்ட சிவந்த 
கால்களை மெல்லத்தூக்கி வைத்து, கங்கைநீர்‌ 
ஓடித்தேய்ந்து பளபளத்த பாறைகளைத்‌ தாண்டி, 
நாணல்கள்‌ நடுவே காய்ந்த நாணல்போன்ற செம்பிடரி 
காற்றிலாட, சிப்பிவிழிகளால்‌ வேதவனத்தைப்‌ பார்த்து 
நின்றது. சித்ரகர்ணி என்று பெயர்கொண்ட அந்த முதிய 
சிம்மம்‌ அதற்கு விதி வகுத்த பாதையில்‌ நடந்து வந்து 
வியாசனின்‌ தவச்சாலையை நோக்கியபடி ஒரு மம்‌ 
நின்றுகொண்டிருந்தபோதுதான்‌ அஸ்தினபுரியில்‌ 
இருந்து பீஷ்மர்‌ அவ்வழியே சென்றார்‌. 


பீஷ்மரின்‌ உடலெங்கும்‌ செம்புழுதிபடிந்து வியர்வையில்‌ 
வழிந்து கொண்டிருந்தது. சிறகுகள்‌ போல அவரது 
பட்டுச்சால்வை பின்னால்‌ எழுந்து பறக்க, சிம்மப்பிடரி 
என அவர்‌ தாடியும்‌ சிகையும்‌ காற்றில்‌ ததும்பின. 
குதிரைக்குளம்படிகளில்‌ கூழாங்கற்கள்‌ பறக்க ரதம்‌ 
தன்னைத்தாண்டிச்சென்றதைக்‌ கண்ட சித்ரகர்ணி 


குதிரைகளின்‌ வியர்வைத்துளிகள்‌ விழுந்த தடத்தை 
முகர்ந்து பிடரி சிலுப்பிக்கொண்டு, நாக்கால்‌ உதடுகளை 
சப்பிக்கொண்டு, மெத்தென்ற காலடிகளை தூக்கிவைத்து 
அவரைப்பின்தொடர்ந்து சென்றது. 


வியாசரின்‌ குருகுலத்துக்குள்‌ ரதம்‌ சென்று நின்றதும்‌ 
அங்கிருந்த சீடர்கள்‌ ஓடிவந்து முகமனும்‌ வாழ்த்தும்‌ 
சொல்லி பீஷ்மரை வணங்கி நின்றனர்‌. ரதமோட்டியிடம்‌ 
தன்‌ அம்பறாத்தாணியையும்‌ வில்லையும்‌ அளித்துவிட்டு 
நெடிய கால்களை நிலத்தில்‌ வைத்து பீஷ்மர்‌ 
மண்ணிலிறங்கி வியாசரைப்‌ பார்க்கவேண்டுமென்று 
சீடர்களிடம்‌ சொன்னார்‌. அவர்களில்‌ மூவர்‌ ஓடிச்சென்று 
தன்‌ குடிலில்‌ மாணவர்களுக்கு 
நூல்நடத்திக்கொண்டிருந்த வியாசரிடம்‌ பீஷ்மரின்‌ 
வருகையைத்‌ தெரிவித்தனர்‌. பாடம்‌ முடிந்தபின்னர்‌ 
மையக்குடிலில்‌ சந்திப்பு என ஆணை வந்தது. 


பீஷ்மர்‌ கங்கையில்‌ நீராடும்போது மிக அருகே 
நாணல்களுக்குள்‌ அமர்ந்து வாய்திறந்து நாக்கு தொங்க 
மூச்சிரைத்தபடி சித்ரகர்ணி அவரையே 
பார்த்துக்கொண்டிருந்தது. அதற்குள்‌ வாசல்கள்‌ 
ஒவ்வொன்றாக திறந்துகொண்டிருந்தன. “இவனை 
நானறிவேன்‌...இவன்‌ முகமோ உடலோ நானறியாதது. 
ஆனால்‌ இவனை நானறிவேன்‌....என்‌ ஆன்மா 
இவனைக்கண்டதும்‌ எழுகிறது” என்று அது 
திரும்பத்திரும்ப தனக்குள்‌ சொல்லிக்கொண்டது. 


“நீ என்னை அறியமாட்டாய்‌. நானோ ஒவ்வொரு 
பிறவியிலும்‌ உன்னை பின்தொடர்ந்து 
கொண்டிருக்கிறேன்‌. உன்னுடைய ரதசக்கரங்கள்‌ 
ஓடித்தெறிக்கும்‌ கூழாங்கற்கள்கூட பிறவிகள்‌ தோறும்‌ 
உன்னை பின்தொடர்கின்றன என நீ அறியவும்‌ முடியாது. 
நான்‌ இந்த முதுமைவரை வேட்டையாடி வேட்டையாடி 
கண்டறிந்தது ஒன்றே. காலத்தின்‌ முடிவில்லா 
மடிப்புகளிலெல்லாம்‌ பின்னிப்பின்னிச்செல்லும்‌ 
அழியாத வலையொன்றின்‌ வெறும்‌ கண்ணிகள்‌ நாம்‌” 
என்று சித்ரகர்ணி சொல்லிக்கொண்டது. தன்‌ 
பிடரிமயிரில்‌ மொய்த்த பூச்சிகளை விரட்ட 
சடைத்தலையை குலைத்துக்கொண்ட அசைவை 
புதருக்குள்‌ காற்றுபுகுந்ததாக எண்ணினார்‌ பீஷ்மர்‌. 


நீராடி மரவுரி ஆடை அணிந்து, புல்லரிசியை பாலுடன்‌ 
சேர்த்து சமைத்த கஞ்சியும்‌ பழங்களும்‌ உண்டு, 

வியாசரைக்காண்பதற்காக பீஷ்மர்‌ மையக்குடிலுக்குள்‌ 
சென்றார்‌. களிமண்‌ பூசப்பட்ட மரப்பட்டைகளால்‌ ஆன 


பெரிய குடிலுக்கு முன்னால்‌ ஒரு வெண்பசு 
கட்டப்பட்டிருந்தது. கருங்கல்சில்லுகள்‌ போல ஈரம்‌ 
மின்னிய பெரியகண்களால்‌ அந்தப்‌ பசு தன்னிடம்‌ 
எதையோ சொல்லமுற்படுவதுபோல பீஷ்மர்‌ உணர்ந்தார்‌. 
ஒருகணம்‌ நின்று அதன்‌ முன்னோக்கிக்‌ குவிந்த 
காதுகளையும்‌ விறகுக்கரிமீது தீச்சுடர்போல நாசியை 
நக்கிச்சென்ற நாக்கையும்‌ பார்த்தபின்‌ உள்ளே சென்றார்‌. 
பசு அடிவயிற்றை எக்கி “ம்பே' என்று குரலெழுப்பியது. 


பீஷ்மர்‌ காவியரிஷியான வேதவியாசரை இருமுறை 
ஞானசபைகளில்‌ தொலைவிலிருந்து பார்த்திருந்தார்‌. 
மெலிந்த வலிமையான கரிய உடல்‌ மீது நரம்புகள்‌ 
இறுக்கிக்‌ கட்டப்பட்டவை போலிருந்தன. கருமையும்‌ 
வெண்மையும்‌ இடைகலந்த தாடியும்‌ நீண்ட 
சாம்பல்நிறச்சடைகளும்‌ மார்பிலும்‌ தோளிலும்‌ 
விழுந்துகிடந்தன. கண்கள்‌ மீன்விழிகள்‌ போலத்‌ 
தோன்றின. வியாசரின்‌ பாதங்களை வணங்கிய 
பீஷ்மரின்‌ தலைமேல்‌ கைவைத்து “வெற்றியும்‌ ஆயுளும்‌ 
புகழும்‌ அமைவதாக!” என்று வியாசர்‌ வாழ்த்தினார்‌. 


பீஷ்மர்‌ மெல்லியகுரலில்‌ அவர்‌ வியாசரை இளையவன்‌ 
என்ற முறையில்தான்‌ தேடிவந்திருப்பதாகச்‌ சொன்னார்‌. 
“ஆம்‌, நான்‌ என்றும்‌ உனக்கு அந்த இடத்தில்‌ இருப்பவன்‌” 
என்று வியாசர்‌ கனிந்த புன்னகையுடன்‌ சொன்னார்‌. “நீ 
என்‌ குருதி...” 

பீஷ்மர்‌ முதல்முறையாக தன்னைச்சூழ்ந்திருந்த 
அழியாத்தனிமை முற்றிலும்‌ கரைய, இன்னொரு மனித 
உயிரிடம்‌ பேரன்பை உணர்ந்தார்‌.எழுந்து அந்த 
சடைமுடிகளுக்குள்‌, கரையிலா ஞானத்துக்குள்‌, 
ஞானமுருவாக்கிய அகங்காரத்துக்குள்‌ இருந்த 
முதியவனை நெஞ்சோடு ஆரத்தழுவி 
இறுக்கவேண்டுமென அவர்‌ தோள்களில்‌ விம்மல்‌ 
எழுந்தது. கண்களில்‌ ஈரமெனக்‌ கசிந்த அந்த மன 
எழுச்சியை அடக்க வியாசனின்‌ மெலிந்த கால்களில்‌ 
சுருண்டிருந்த மண்நெறிந்த நகங்களை நோக்கி தன்‌ 
பார்வையை விலக்கிக்கொண்டார்‌. “இவர்‌ ஒருவரன்றி 
எவரும்‌ என்னை அறிந்திருக்கவில்லை. 
அலையலையென வரப்போகும்‌ முடிவற்ற காலங்களிலும்‌ 
எவரும்‌ அறியப்போவதில்லை' 


பீஷ்மரின்‌ உயரத்தை அண்ணாந்து பார்த்து மகிழ்ந்து 
சிரித்து “தம்பி அஸ்தினபுரிக்குமேல்‌ உயர்ந்திருக்கும்‌ 
ஹஸ்தியின்‌ அரண்மனை முகடுபோலிருக்கிறாய்‌ நீ” 
என்றார்‌ வியாசர்‌. “ஆனால்‌ உன்னை அனைவரும்‌ 


பார்க்கிறார்கள்‌. நீ எவரையும்‌ அணுகிப்பார்க்க 
முடிவதில்லை” அவரது சிரிப்பைப்‌ பார்த்தபடி பீஷ்மர்‌ 
புன்னகை புரிந்தார்‌. சிரித்தபம “வானை எட்டமுடியாத 
எளிய மனிதர்கள்‌ கோபுரங்களை உருவாக்கிக்‌ 
கொள்கிறார்கள்‌” என்றார்‌ வியாசர்‌. 


“ஆம்‌...அது உண்மை” என்றார்‌ பீஷ்மர்‌. “நான்‌ என்னை 
உருவாக்கிக்‌ கொள்ள எனக்கு வாய்ப்பே 
அளிக்கப்படவில்லை. என்‌ அன்னையும்‌, தந்தையும்‌, 
குலமும்‌, தேசமும்‌, நான்‌ கற்ற நெறிகளும்‌ இணைந்து 
என்னை வடிக்கின்றன. என்‌ வழியாக உருவாகும்‌ 
என்னை நானே அச்சத்துடன்‌ 
பார்த்துக்கொண்டிருக்கிறேன்‌” என்றார்‌. 


வியாசர்‌ சிரித்து “வெகுதொலைவு வந்துவிட்டாய்‌” 
என்றார்‌. மாசற்ற வெண்பற்கள்‌ மின்னிய அச்சிரிப்பு 
ஐந்துவயதுக்‌ குழந்தைக்குரியது என்று எண்ணியதும்‌ 
பீஷ்மரின்‌ கரைகள்‌ உடைந்தன. “மூத்தவரே” 
என்றழைத்தபோது ஒரு கணம்‌ நெஞ்சு விம்மி நா தளர்ந்து 
அடுத்த சொற்றொடர்களை மறந்தார்‌ பீஷ்மர்‌. 
தொண்டையிலிருந்த இறுக்கத்தை விழுங்கிவிட்டு 
“மூத்தவரே, விண்ணிலிருக்கும்‌ தூய ஒலிகளை 
தேடிச்சென்றுகொண்டிருப்பவர்‌ நீங்கள்‌. நான்‌ மண்ணின்‌ 
எளியசிக்கல்களுடன்‌ போரிட்டுக்கொண்டிருப்பவன்‌. 
எனக்கு சொற்கள்‌ கைகூடவேயில்லை. ஆகவே 
அம்புகளை பயிற்சிசெய்கிறேன்‌” என்றார்‌. 


“ஆயுதங்கள்‌ உயிரற்றவை. உயிரற்றவைக்கு மட்டுமே 
கச்சிதம்‌ கைகூடுகிறது. அவற்றை இயக்கும்‌ விதிகளுக்கு 
அப்பால்‌ அவற்றில்‌ ஏதுமில்லை...” பீஷ்மர்‌ தொடர்ந்தார்‌. 
“நான்‌ என்னை மிகமிகக்கூரிய ஓர்‌ ஆயுதம்‌ என்பதற்கு 
அப்பால்‌ உணர்ந்ததேயில்லை. இவர்கள்‌ சொல்லும்‌ 
அன்பு, பாசம்‌, நெகிழ்ச்சி என்பதெல்லாம்‌ எனக்கு என்‌ 
முன்‌ வந்துசேரும்‌ மானுடப்‌ பிரச்சினைகளை 
புரிந்துகொள்வதற்கான வெறும்‌ அடையாளங்களாகவே 
தெரிகின்றன...அச்சொற்களை நான்‌ சதுரங்கக்‌ 
காய்களென நகர்த்தி விளையாடிக்கொண்டிருக்கிறேன்‌” 


“இப்போது உன்‌ தரப்பின்‌ காய்களே ஒன்றையொன்று 
எதிர்த்து களத்தில்‌ திகைத்து நிற்கின்றன இல்லையா?” 
என்றார்‌ வியாசர்‌. “ஞானம்‌ என்பது அடைவதல்ல, 
ஒவ்வொன்றாய்‌ இழந்தபின்பு எஞ்சுவது... பொறு நீ 
சேர்த்துக்கொண்டவை எல்லாம்‌ உன்னைவிட்டு 
ஒழுகிமறையும்‌ நாள்‌ ஒன்று வரும்‌” 


பீஷ்மர்‌ அச்சொல்லை உடல்நடுங்கும்‌ மனக்கிளர்ச்சியுடன்‌ 
கேட்டு கைகூப்பினார்‌. அதற்குமேல்‌ ஒரு வார்த்தைகூடப்‌ 
பேசாமல்‌ திரும்பிவிடவேண்டுமென 
நினைத்துக்கொண்டார்‌. ஆனால்‌ வியாசர்‌ தொடர்ந்து 
பேசினார்‌. “நீ என்னைத்தேடிவந்த சிக்கல்‌ என்ன?” 


[image] 


ஓவியம்‌: ஷண்முகவேல்‌ 
[பெரிதுபடுத்த படத்தின்மேல்‌ சொடுக்கவும்‌] 


அதைக்‌ கேட்டதும்‌ தொலைதூரத்தில்‌ இருந்து திரும்பி 
வந்து அரைக்கணம்‌ திகைத்தபின்‌ பெருமூச்சுடன்‌ 
சொல்லத்தொடங்கினார்‌ பீஷ்மர்‌. “மூத்தவரே, இன்று என்‌ 
தந்தை என்னிடம்‌ ஒப்படைத்துச்சென்ற நாடான 
அஸ்தினபுரம்‌ ஆபத்தில்‌ இருக்கிறது. அதை எதிரிகள்‌ 
சூழ்ந்திருக்கிறார்கள்‌. அவர்கள்‌ அதை 
தாக்குவார்களென்றால்‌ அது நியாயமென்று எண்ணும்‌ 
மக்கள்‌ அஸ்தினபுரியிலும்‌ இருக்கிறார்கள்‌. 
அஸ்தினபுரிக்கு இன்று மன்னன்‌ இல்லை... மன்னனைக்‌ 
கண்டடையும்‌ வழியோ சிக்கலாக உள்ளது.” 


நிலைமையை அரை இமை மூடி வியாசர்‌ கூர்ந்து 
கேட்டுக்கொண்டிருந்தார்‌. பின்பு புன்னகையுடன்‌ “இது 
மீண்டும்‌ மீண்டும்‌ நிகழும்‌ வரலாறுதான்‌. அரியணை 
இயல்பாக கைமாறுவது அரிதாகவே நிகழ்கிறது. 
அஸ்தினபுரிக்குக்‌ காவலனாக நீ இருக்கையில்‌ அதை 
எவரும்‌ வெல்லமுடியாது. உன்‌ தோள்களின்‌ உறுதியை 
சிந்தனையிலும்‌ கொண்டுவந்தால்போதும்‌” என்றார்‌. “... 
நான்‌ எதற்கும்‌ துணிந்திருக்கிறேன்‌ மூத்தவரே. என்‌ 
கண்முன்‌ இந்த நாடு அழிவதற்கு ஒருபோதும்‌ 
அனுமதிக்கமாட்டேன்‌” என்றார்‌ பிஷ்மர்‌. 


வியாசர்‌ புன்னகையுடன்‌ “ஆம்‌, அது உன்‌ தர்மம்‌. 
மண்ணாசையால்‌ மானுடன்‌ ஷத்ரியனாகிறான்‌” என்றார்‌. 
பீஷ்மர்‌ “நான்‌ தங்களிடம்‌ கேட்கவிழையும்‌ வினா ஒன்றே. 
ஒரு ஷத்ரியனின்‌ முதற்கடமை எதுவாக இருக்கும்‌? 
எதன்பொருட்டு அவனுடைய பிற 
அனைத்துப்பிழைகளும்‌ மன்னிக்கப்படும்‌?” என்றார்‌. 
அப்போது மரப்பட்டைச்சுவர்களுக்கு அப்பால்‌ 
சித்ரகர்ணி தன்‌ காதுகளை அடித்துக்கொள்ளும்‌ ஒலி 
கேட்டது. 


பீஷ்மர்‌ “நான்‌ கற்ற நூல்களின்படி ஒரு ஷத்ரியன்‌ 
நாட்டுக்காக உயிரைவிடவேண்டியவன்‌...அவனுடைய 


சுகங்களையும்‌ குடும்பத்தையும்‌ எல்லாவற்றையும்‌ அவன்‌ 
நாட்டுக்காக அர்ப்பணிக்கவேண்டும்‌.அவன்‌ தொழிலோ 
வணிகமோ செய்யக்கூடாது. அவன்‌ பூசைகளும்‌ 
வழிபாடுகளும்‌ செய்யவேண்டியதில்லை. தன்னுடைய 
நலனைப்பற்றி ஒரு கணம்கூட நினைக்காத வீரமும்‌ 
தன்னவர்களுக்காக உயிர்விடும்‌ தியாகமுமே ஷத்ரியனை 
உருவாக்குகின்றன. ஷத்ரியப்பெண்ணுக்கும்‌ அதே 
நீதிதான்‌. அவளுக்கு தனக்கான ஆசைகள்‌ எதுவும்‌ 
இருக்கலாகாது. நாட்டு மக்களுக்கு எது நல்லதோ 
அதற்காக அவள்‌ எதை வேண்டுமானாலும்‌ 
இழந்தாகவேண்டும்‌...” என்றார்‌. 


பீஷ்மர்‌ நெடுமூச்சுயிர்த்து “ஆம்‌, ஷத்ரிய தர்மப்படி சொந்த 
நாட்டின்‌ நன்மைக்காக ஷத்ரியன்‌ ஷத்ரியப்பெண்ணை 
தூக்கிவருவதில்‌ தவறே இல்லை....பிற 
குலத்துப்பெண்களை அவர்கள்‌ அனுமதி இல்லாமல்‌ 
தூக்கிவந்தால்தான்‌ பெரிய பாவம்‌...” என்றார்‌. 


வியாசர்‌ புன்னகையுடன்‌ “பிறகென்ன?” என்றார்‌. பீஷ்மர்‌ 
“ஆனால்‌ ..என்‌ மனம்‌ சஞ்சலமாகவே இருக்கிறது...ஏதோ 
ஒரு பெரிய தவறு நடக்கப்போகிறது என்று 
தோன்றிக்கொண்டே இருக்கிறது....” என்றார்‌. “இத்தனை 
தர்க்கங்களுக்கும்‌ அப்பால்‌ மழையில்‌ கரைக்கப்படாத 
பாறைபோல அந்த உண்மை நின்றுகொண்டிருக்கிறது 
மூத்தவரே. அந்தப்பெண்களின்‌ உள்ளம்‌. அவர்கள்‌ இந்த 
மண்ணில்‌ வந்து விடப்போகும்‌ கண்ணீர்‌. அதை களம்‌ 
வரைந்த பின்பே ஆடத்தொடங்கும்‌ என்‌ எளிய 
தர்க்கஞானமும்‌, நான்குவாயில்களையும்‌ 
மூடிக்கொண்டிருக்கும்‌ குலநீதியும்‌ தாங்குமா என்ன?” 


“அந்தச்‌ சிந்தனை வந்தபின்‌ நீ வெறும்‌ ஷத்ரியனல்ல... 
ரிஷிகளின்‌ பாதையில்‌ செல்கிறாய்‌” என்றார்‌ வியாசர்‌ “நீ 
ஒருபக்கம்‌ ஷத்ரியனாக பேசுகிறாய்‌. இன்னொரு பக்கம்‌ 
ஒரு சாதாரண மனிதனாகவும்‌ சிந்திக்கிறாய்‌. போரில்‌ நீ 
அறுத்தெறியும்‌ தலைக்குரியவனின்‌ குழந்தைகளின்‌ 
கண்ணீரை ஒருகணமேனும்‌ எண்ணிப்பார்த்ததுண்டா?” 


“எண்ணிப்பார்க்கவும்கூடும்‌ என்று இப்போது 
நினைக்கிறேன்‌ மூத்தவரே....சிலசமயம்‌ நான்‌ ஷத்ரியனை 
விட மனிதன்‌ என்ற இடம்‌ பெரிதென்றும்‌ எண்ணுகிறேன்‌” 
என்றார்‌ பீஷ்மர்‌. 


வியாசர்‌ சிலகணங்கள்‌ அமைதியாக இருந்துவிட்டு பின்பு 
“தேவவிரதா, உன்‌ குலமூதாதையொருவனின்‌ கதையைச்‌ 
சொல்கிறேன்‌. அவன்‌ பெயர்‌ சிபி. பிரம்மன்‌, அத்ரி, 


சந்திரன்‌, புதன்‌, புரூரவஸ்‌, ஆயுஷ்‌, நகுஷன்‌, யயாதி, 
து ம்பி சபாநரன்‌, காலநரன்‌, சிருஞ்சயன்‌, 
உசீநரன்‌ என்பது அவனுடைய வம்சவரிசை. 
பாரதவர்ஷத்தின்‌ அறம்‌ விளையும்‌ மண்‌ என்று 
அவனுடைய நகரமான சந்திரபுரி அழைக்கப்பட்டது. 
அவனுடைய வாழ்க்கையையே அறநூலாகக்‌ 
கொள்ளலாமென்றனர்‌ முனிவர்கள்‌. அந்நாளில்‌ 
ஒருமுறை இக்கதை நிகழ்ந்தது என்பார்கள்‌” என்றார்‌. 


சந்திரவம்சத்து சிபி தன்‌ அரண்மனை உப்பரிகையில்‌ 
அமர்ந்திருக்கையில்‌ வெண்பஞ்சுச்‌ சுருள்‌ போன்ற 
சின்னஞ்சிறு வெண்புறா ஒன்று சிறகடித்து வந்து அவன்‌ 

டைக்குள்‌ புகுந்துகொண்டது. அவன்‌ எழுந்து அதை 
எடுத்து தன்‌ கைகளில்‌ வைத்துக்கொண்டான்‌. இதயம்‌ 
நடுங்க, சிறகுகள்‌ பிரிந்து உலைய அவன்‌ 
கைவெம்மையில்‌ ஒடுங்கியிருந்தது. அதன்‌ முதுகிலிருந்த 
ரத்தக்காயத்தில்‌ இருந்து குருதி வழிந்துகொண்டிருந்தது. 
அப்போது சாமரம்போன்ற சிறகுகள்‌ வீசி ஒலிக்க 
எரித்துளிகள்‌ போன்ற கண்களும்‌, போரில்‌ 
பின்னிக்கொண்ட குத்துவாட்களைப்‌ போன்ற 
அலகுகளும்‌, ஆற்றுக்கரை மரத்தின்‌ வேர்ப்பிடிப்பு 
போன்ற கால்களும்‌ கொண்ட செம்பருந்து ஒன்று வந்து 
அவன்‌ உப்பரிகை விளிம்பிலமர்ந்தது. 


சிபியிடம்‌ அப்பருந்து சொன்னது “மன்னனே உன்னை 
வணங்குகிறேன்‌. சைத்ரகம்‌ என்னும்‌ 
செம்பருந்துக்குலத்தின்‌ அரசனாகிய என்பெயர்‌ சித்ரகன்‌. 
பிறப்பால்‌ நானும்‌ உன்னைப்போன்றே ஷத்ரியன்‌. இந்தப்‌ 
புறாவை நான்‌ விண்ணில்‌ பார்த்தேன்‌. எனக்கும்‌, 
நேற்றுமாலை முட்டை விட்டிறங்கிய என்‌ குஞ்சுகளுக்கும்‌ 
சிறந்த உணவாகும்‌ இது என்று இதைத்‌ தொடர்ந்து 
சென்று தாக்கினேன்‌. காயத்துடன்‌ அவள்‌ உன்னருகே 
வந்திருக்கிறாள்‌. அவளை என்னிடம்‌ விட்டுவிடு. 
மண்ணில்‌ உள்ள மானுடர்களுக்குத்தான்‌ நீ அரசன்‌. 
விண்ணிலும்‌ நீரிலும்‌ கோடானுகோடி உயிரினங்கள்‌ 
வேட்டையாடியும்‌ வேட்டையாடப்பட்டும்‌ 
வாழ்ந்துகொண்டிருக்கின்றன. அவ்வாழ்க்கைக்குள்‌ 
நுழைய உனக்கு அனுமதியில்லை” 


“ஆம்‌, நானறிவேன்‌. என்‌ காலடிக்கீழ்‌ ஒவ்வொருகணமும்‌ 
பல்லாயிரம்‌ சிற்றுயிர்கள்‌ அழிவதையும்‌ நான்‌ 
அறிந்திருக்கிறேன்‌. ஆனால்‌ இந்த வெண்புறா என்னிடம்‌ 
அடைக்கலம்‌ தேடியிருக்கிறது. இதைக்‌ காப்பது 
ஷத்ரியனாகிய என்‌ கடமை. அக்கடமையிலிருந்து நான்‌ 
வழுவமுடியாது” என்றான்‌ சிபி. 


சித்ரகன்‌ சினந்து சிறகடித்தெழுந்தது “மூடனைப்போல 
பேசுகிறாய்‌. தன்னறம்‌ என்பது புடவியின்‌ பேரியக்கத்தில்‌ 
தன்‌ இடமென்ன என்றுணர்வது மட்டுமே. தன்னைச்சுற்றி 
இப்புடவி நிகழ்கிறது என்று எண்ணிக்கொள்வது 
தன்னகங்காரம்‌ என்றே பொருள்படும்‌. தன்னறம்‌ 
முக்தியையும்‌ தன்னகங்காரம்‌ அழிவையும்‌ அளிக்கும்‌” 
என்றது. 


“என்னுடைய அரண்மனை வளாகத்திற்குள்‌ என்‌ 
கைகளுக்குள்‌ வந்த ஒவ்வொன்றுக்கும்‌ நான்‌ 
பொறுப்பேற்றுக்‌ கொள்ளவேண்டும்‌ என்பதே என்‌ 
தன்னறம்‌” என்றான்‌ சிபி. அலகைவிரித்து சீறிச்‌ 
சிறகடித்த சித்ரகன்‌ “அப்படியென்றால்‌ நானும்‌ 
என்குழந்தைகளும்‌ பசித்துச்‌ சாகவேண்டுமென 
நினைக்கிறாயா? உன்‌ நீதியின்‌ துலாக்கோலில்‌ எனக்கு 
இடமே இல்லையா?” என்றது. 


சிபி ஆழ்ந்த மனக்குழப்பத்துக்குள்ளானான்‌. “உனக்கும்‌ 
உன்‌ குலத்துக்குமான உணவை நான்‌ அளிக்கலாமா?” 
என்றான்‌. “அறியாதவனாகப்‌ பேசுகிறாய்‌. நான்‌ 
ஷத்ரியன்‌. பட்டினியால்‌ இறக்கும்போதும்‌ கொடைபெற்று 
வாழமாட்டேன்‌. நான்‌ என்‌ வீரத்தால்‌ ஈட்டாத எதுவும்‌ 
எனக்கு உணவல்ல” என்றது சித்ரகன்‌. 


“மன்னனே உண்ணப்படாத ஏதும்‌ 
இப்பிரபஞ்சத்திலில்லை என்பதை நீ கற்றறிந்த நூல்கள்‌ 
உனக்குச்‌ சொல்லவில்லையா என்ன? என்னை இந்த 
அலகுடனும்‌ இந்த நகங்களுடனும்‌ இப்பெரும்பசியுடனும்‌ 
படைத்த ஆற்றல்‌ அல்லவா என்னை கொன்று 
உண்பவனாக ஆக்கியது? இந்தச்‌ சின்னஞ்சிறு 
வெண்புறா இன்று காலையில்‌ மட்டும்‌ ஆயிரம்‌ 
சிறுபூச்சிகளை கொத்தி உண்டிருக்கிறதென்பதை நீ 
அறிவாயா? அந்த ஆயிரம்‌ புழுக்கள்‌ பல்லாயிரம்‌ 
சகப்புழுக்களை விழுங்கி நெளிந்துகொண்டிருந்தன 
என்பதை அறிவாயா? இதை விட்டுவிடு. இதைக்‌ 
காப்பாற்ற முயலும்போது நீ இப்பிரபஞ்சத்தை நிகழ்த்தும்‌ 
முதல்மனதுடன்‌ போட்டிபோடுகிறாய்‌” என்று சித்ரகன்‌ 
சொன்னது. 


“உண்மை....ஆனால்‌ படைப்புடன்‌ 
போட்டியிடுவதனாலேயே மன்னனை தெய்வம்‌ 
என்கின்றன வேதங்கள்‌. ஆகவேதான்‌ காப்பதற்கும்‌ 
அழிப்பதற்கும்‌ மன்னிப்பதற்கும்‌ அவனுக்கு 
அதிகாரமளிக்கப்பட்டிருக்கிறது” என்றான்‌ சிபி. சித்ரகன்‌ 
சலிப்புடன்‌ “நம்மிடையே விவாதம்‌ எதற்கு? நீ என்‌ பசிக்கு 


மட்டும்‌ பதில்சொல்‌” என்றது. 


தானறிந்த அனைத்து நெறிநூல்களையும்‌ நினைவில்‌ 

ஓட்டிய சிபி அதற்கான வழியைக்‌ கண்டுகொண்டான்‌. 

ஷத்ரியன்‌ எதையும்‌ தன்‌ குருதியால்தான்‌ 

ஈடுகட்டவேண்டும்‌ என்றன நூல்கள்‌. அவனுடைய 
யுதம்‌ அவனுடைய உடலே. அவனுடைய தர்மம்‌ 
யாகம்‌. 


“இப்புறாவை நான்‌ காத்தாகவேண்டும்‌. ஆனால்‌ உன்‌ 
பசியைப்போக்குவதும்‌ எனக்கு விதிக்கப்பட்ட 
அறமேயாகும்‌” என்றான்‌ சிபி. “தர்மநூல்களின்படி நான்‌ 
எந்தச்சிக்கலையும்‌ என்‌ மாமிசத்தாலும்‌ குருதியாலும்தான்‌ 
தீர்க்கவேண்டும்‌. இதற்குப்‌ பதிலாக நீ 
என்னைப்பெற்றுக்கொள்வது ஷத்ரிய முறையே. இதோ 
இப்புறாவின்‌ அளவுக்கே என்‌ தொடைச்சதையை 
அறுத்து உன்‌ முன்வைக்கிறேன்‌” என்றபடி தன்‌ 
உடைவாளை உருவி தொடைச்சதையை வெட்டி அப்புறா 
அமர்ந்திருந்த ஊஞ்சல்தட்டின்‌ மறுநுனியில்‌ வைத்தான்‌. 
ஆனால்‌ புறாவின்‌ எடை தாழ்ந்தே இருந்தது. மேலும்‌ 
சதையைவெட்டி அங்கே வைத்தபோதும்‌ புறாவின்‌ 
எடைக்கு நிகராகவில்லை 


புறா தன்‌ சிறுமணிக்‌ கண்களைச்‌ சுழற்றி “மன்னனே, 
மலையலம்‌ என்னும்‌ பாறையிடுக்கில்‌ வாழும்‌ 
புறாக்குலத்தைச்‌ சேர்ந்த என்‌ பெயர்‌ பிரபை. 
அன்னையரை அவர்களிடமிருந்து வரப்போகும்‌ 
தலைமுறைகளையும்‌ சேர்த்துத்தான்‌ மதிப்பிடவேண்டும்‌. 
இன்னும்‌ நூறாண்டுக்காலம்‌ என்‌ முட்டைகளிலிருந்து 
விரிந்து வரப்போகும்‌ அத்தனை புறாக்களின்‌ எடையும்‌ 
என்னில்‌ உள்ளது” என்றது. சிபி சித்ரகனை நோக்கி 
“அப்படியென்றால்‌ நான்‌ என்னை முழுமையாகவே 
உனக்கு அளிக்கிறேன்‌” என்று சொல்லி குருதிபடிந்த 
நகங்கள்‌ கொண்ட அதன்‌ பாதங்கள்‌ முன்‌ தன்‌ தலையை 
காணிக்கையாக வைத்தான்‌. 


சித்ரகன்‌ சிலகணங்கள்‌ சிந்தனைசெய்தபின்‌ “மன்னனே 
நீ என்‌ காலடியில்‌ தலைகுனிந்ததனாலேயே என்னிடம்‌ 
அடைக்கலம்‌ கோரியவனாகிறாய்‌. உன்னை உண்பதை 
விட நானும்‌ என்குலமும்‌ பட்டினியில்‌ மடிவதே 
அறமாகும்‌” என்று சொல்லி பறந்துசென்றது. 


“சிபி “நீயும்‌ உன்‌ குலங்களும்‌ வாழ்வதாக” என்று சொல்லி 
வாழ்த்தி அந்த வெண்புறாவை வானில்‌ விட்டான்‌. 
அவன்‌ என்ன செய்யப்போகிறான்‌ என்று வானில்‌ 


வந்தமர்ந்து நோக்கிய அவன்‌ முன்னோர்கள்‌ 
ர ட: என்று சொல்லி முடித்த வியாசர்‌ 
ஷ்மரிடம்‌ “ஷத்ரியனான சித்ரகன்‌ சொன்னதை 
நினைவுகொள்க. உன்‌ முன்‌ தலைவணங்கும்‌ 
ஒவ்வொருவரும்‌ உன்னிடம்‌ அடைக்கலம்‌ 
புகுந்தவர்களே... மன்னனிடம்‌ குடிகள்‌ தலைபணிவது 
அதன்பொருட்டே” என்றார்‌. 


வெளியே நின்றிருந்த சித்ரகர்ணி “ஆம்‌, அது நானே” 
என்று சொல்லிக்கொண்டது. “இப்போது அறிகிறேன்‌. 
முற்பிறவிகளிலொன்றில்‌ ந்‌ பியாக இருந்தாய்‌, உன்‌ 
முன்‌ அன்று சித்ரகனாக வந்தவன்‌ நான்‌” அது 
மூச்செறிந்த ஒலி பாம்பு சீறுவதுபோல ஒலித்தது. 


வியாசர்‌ “இளையவனே, சிபி அறிந்த உண்மையே 
ஓவ்வொரு ஷத்ரியனுக்குமுரிய நெறியாகும்‌. அரசன்‌ தன்‌ 
குருதியால்‌ அனைத்தையும்‌ ஆற்றுவதற்குக்‌ 
கடமைப்பட்டவன்‌. அந்தக்குருதியால்‌ அவன்‌ 
அனைத்தையும்‌ ஈடுகட்டிவிடவும்‌ முடியும்‌” என்றார்‌. 


அப்போது வெளியே சித்ரகர்ணி கால்களைப்பரப்பி 
அடிவயிற்றைத்‌ தாழ்த்தி நாசியை நீட்டி மிக மெதுவாக 
தவழ்வதுபோல நகர்ந்து வாசலில்‌ நின்ற வெண்பசுவை 
அணுகியது. கருவுற்றிருந்த கந்தினி என்ற வெண்பசு 
“இம்முறை நான்‌ அடைக்கலம்‌ கோரியது அவன்‌ காதில்‌ 
விழவில்லை' என்று சொல்லிக்கொண்டது. 


“இந்த அறியாச்‌ சுழல்பாதையில்‌ மீண்டும்‌ மீண்டும்‌ நான்‌ 
உன்னை வேட்டையாடிக்‌ கொண்டிருக்கிறேன்‌. நம்மை 
வைத்து ஆடுபவர்களுக்கு சலிக்கும்வரை இதை நாம்‌ 
ஆடியே ஆகவேண்டும்‌' என்றது சித்ரகர்ணி. “அழு... 
ஓலமிடு. நான்‌ கர்ஜிக்கிறேன்‌. ஆடத்தொடங்குவோம்‌' 


புயலில்‌ பெருமரம்‌ சரியும்‌ ஒலியுடன்‌ சிம்மம்‌ பசுவின்‌ மேல்‌ 
பாய்ந்தது. பசு கதறி ஓலமிட அதன்‌ கழுத்தைக்கவ்வி 
அள்ளித்தூக்கி தன்‌ தோள்மேல்‌ போட்டுக்கொண்டு 
பாய்ந்து மரப்பட்டை வேலியைத்‌ தாண்டி புதர்களுக்குள்‌ 
மறைந்தது. 


சீடர்கள்‌ “சிங்கம்‌...சிங்கம்‌ பசுவைப்‌ பிடிக்கிறது...சிங்கம்‌... 
ஓடிவாருங்கள்‌...கல்லை எடுத்து எறி.... தடி! தடி எங்கே? 
சிங்கம்‌!” என்று கூட்டமாகக்‌ கூச்சலிட்டபடி ஓடிவந்தனர்‌. 
தடிகளையும்‌ கற்களையும்‌ அந்தப்புதர்களை நோக்கி 
வீசினார்கள்‌. வியாசரும்‌ பீஷ்மரும்‌ வெளியே 
ஓடிவந்தனர்‌.வெளியே பசு கிடந்த இடத்தில்‌ கொழுத்த 


ரத்தத்துளிகள்‌ சொட்டிப்பரவிக்கிடந்தன. ரத்தத்தின்‌ 
பாதை ஒன்று புதர்கள்‌ வரை சென்றிருந்தது. 
பீஷ்மர்‌ குனிந்து அந்தப்‌ புழுதியில்‌ இருக்கும்‌ சிங்கத்தின்‌ 
காலடித்தடங்களைப்‌ பார்த்துவிட்டு “வயதான பெரிய 
சிங்கம்‌. நகங்கள்‌ மழுங்கியிருக்கின்றன. அதனால்‌ 
வேட்டையாட முடியவில்லை.ஆகவேதான்‌ 
வீட்டுப்பசுவை தேடி வந்திருக்கிறது” என்றார்‌. வியாசரின்‌ 
மாணவனாகிய சுதாமன்‌ அழுகையும்‌ ஆவேசமுமாக 
“பெற்றதாய்‌ மாதிரி இருந்தாளே... இக்குடிலுக்கு 
லட்சுமியாக விளங்கினாளே.... அவளை 
தூக்கிக்கொண்டு போய்விட்டதே...” என்றான்‌. 
இன்னொரு மாணவனாகிய சுதன்‌ குனிந்து கைப்பிடி 
மண்ணை அள்ளி ஓங்கி வேதமந்திரத்தைச்‌ சொன்னபடி 
ங்காரமாக “கருவுற்ற பசுவைக்‌ கொன்ற பாவி...உனக்கு 
- என்று தீச்சொல்‌ விடுக்கப்போனான்‌. 


வியாசர்‌ புன்னகையுடன்‌ அவனை கைதாக்கித்தடுத்து 
“நில்‌ சுதனே....பசுவைக்கொல்வதுதான்‌ சிங்கத்தின்‌ 
தர்மம்‌. ஆகவே ச பசுவதையின்‌ பாவம்‌ 
கிடையாது” என்றார்‌. பிஷ்மர்‌ அதைக்கேட்டு கோல்‌ 
விழுந்த பெருமுரசம்‌ போல மனம்‌ அதிர்ந்து திரும்பி 
வியாசரைப்‌ பார்த்தார்‌. அதன்பின்‌ அவர்‌ ஒரு சொல்லும்‌ 
பேசவில்லை. வியாசருக்குத்‌ தலைவணங்கியபின்‌ நேராக 
தன்‌ ரதத்தை நோக்கிச்‌ சென்றார்‌. 


கங்கைக்கரையில்‌ நீத்தார்சடங்குகள்‌ செய்யும்‌ 
ஹரிதகட்டம்‌ என்னும்‌ புனிதமான படித்துறைக்கு 
கந்தினியைக்‌ கொண்டு சென்று போட்டு அதன்‌ 
வயிற்றைக்கிழித்து கருவை எடுத்து தலையை 
அசைத்தபடியும்‌ உறுமியபடியும்‌ சுவைத்து உண்டது 
சித்ரகர்ணி. மனமும்‌ வயிறும்‌ நிறைந்தபின்‌ தொங்கும்‌ 
உதடுகளிலும்‌ மோவாய்‌ மயிர்முட்களிலும்‌ குருதிமணிகள்‌ 
சிலிர்த்து நிற்க அருகே இருந்த பாறைமேல்‌ ஏறி நின்று 
வலது முன்காலால்‌ பாறையை ஓங்கி அறைந்து காடுகள்‌ 
விறைக்க, மலையடுக்குகள்‌ எதிரொலிக்க, கர்ஜனை 
செய்தது. அப்பால்‌ ஒரு கடம்பமரத்தடியில்‌ யாழுடன்‌ 
நின்று அதைப்‌ பார்த்து பிரமித்த சூதனின்‌ பாடலுக்குள்‌ 
புகுந்து அழிவின்மையை அடைந்தது. 

காசியில்‌ வரணா நதியும்‌ அஸ்ஸி நதியும்‌ கங்கையில்‌ 
கலக்கும்‌ இரு துறைகளுக்கு நடுவே அமைந்திருந்த 
படித்துறையில்‌ அந்தியில்‌ ஏழுதிரிகள்‌ கொண்ட 
விளக்கின்‌ முன்‌ அமர்ந்து சூதர்கள்‌ கிணையும்‌ யாழும்‌ 
மீட்டிப்‌ பாடினர்‌. எதிரே காசிமன்னன்‌ பீமதேவனின்‌ 
மூன்று இளவரசிகளும்‌ அமர்ந்து அதை 
கேட்டுக்கொண்டிருந்தனர்‌. செந்நிற ஆடையும்‌ 
செவ்வரியோடிய பெரிய விழிகளும்‌ கொண்டவள்‌ 
அம்பை. நீலநிற ஆடையணிந்த மின்னும்‌ கரியநிறத்தில்‌ 
இருந்தவள்‌ அம்பிகை. வெண்ணிற ஆடையணிந்து 
மெல்லிய உடல்கொண்டவள்‌ அம்பாலிகை. 
முக்குணங்களும்‌ காசிமன்னனிடம்‌ மூன்று மகள்களாகப்‌ 
பிறந்திருக்கின்றன என்றனர்‌ நிமித்திகர்கள்‌. 


சூதர்கள்‌ பாடினர்‌. மண்ணுலகை ஆளும்‌ அரசநாகமாகிய 
தட்சனின்‌ கதை கேளுங்கள்‌. பதினாறாயிரத்து எட்டு 
இமயமலை முடிகளையும்‌ சுற்றிவளைத்துத்‌ தழுவியபடி 
துயிலும்‌ கரிய பேருருவம்‌ கொண்டவன்‌. அணையாத 
இச்சை என இமையாத கண்கள்‌ கொண்டவன்‌. மூன்று 
காலம்போலவே மும்மடிப்புடன்‌ முடிவிலாதொழுகும்‌ உடல்‌ 
கொண்டவன்‌. கணங்களைப்போல நிலையில்லாமல்‌ 
அசையும்‌ நுனிவாலைக்‌ கொண்டவன்‌. ஊழித்தீியென 
எரிந்தசையும்‌ செந்நாக்குகளைக்‌ கொண்டவன்‌. 
பூமியெனும்‌ தீபம்‌ அணையாது காக்க விரிந்த 
கைக்குவிதல்போன்று எழுந்த படம்‌ கொண்டவன்‌. 
ஏழுலகங்களையும்‌ எரித்தழித்தபின்‌ தன்னையும்‌ 
அழித்துக்கொள்ளும்‌ கடும்‌ விஷம்‌ வாழும்‌ வெண்பற்கள்‌ 
கொண்டவன்‌. எங்கும்‌ உறைபவன்‌. அனைத்தையும்‌ 
இயக்குபவன்‌. என்றுமழியாதவன்‌. அவன்‌ வாழ்க! 


[image] 
ஓவியம்‌: ஷண்முகவேல்‌ 
[பெரிதுபடுத்த படத்தின்மேல்‌ சொடுக்கவும்‌] 


தட்சனின்‌ அரசு இமயமுடிகளுக்கு உச்சியில்‌ நாகங்கள்‌ 
மட்டுமே பறந்துசெல்லக்கூடிய உயரத்தில்‌ 


அமைந்திருந்தது. அங்கே தன்‌ மனைவி பிரசூதியுடனும்‌ 
தன்‌ இனத்தைச்சேர்ந்த பன்னிரண்டாயிரம்‌ கரிய 
நாகங்களுடனும்‌ பன்னிரண்டாயிரம்‌ பொன்னிற 
நாகங்களுடனும்‌ அவன்‌ வாழ்ந்துவந்தான்‌. பொன்னிற 
உடல்கொண்ட பிரசூதியை தழுவியபடி 
கைலாயமலைச்சாரலில்‌ வாழ்ந்த தட்சன்‌ அவளுடைய 
அழகிய ஆயிரம்‌ பாவனைகளைக்‌ கண்டு பெருங்காதல்‌ 
கொண்டவனானான்‌. 


அவளுடைய ஒவ்வொரு புதியபாவமும்‌ அவன்‌ 
பார்வையின்‌ வழியாக அவளுக்குள்‌ நுழைந்து ஒரு 
மகளாக அவன்‌ மடியில்‌ தவழ்ந்தன. அவளுடைய 
கவனமும்‌, அவசரமும்‌, துயரமும்‌, கற்பனையும்‌, வளமும்‌, 
ஊக்கமும்‌, மங்கலமும்‌, அறிவும்‌, நாணமும்‌, வடிவமும்‌, 
அமைதியும்‌, அருளும்‌, மண்புகழும்‌, விண்புகழும்‌, 
பரவசமும்‌, நினைவும்‌, பிரியமும்‌, பொறுமையும்‌, 
ஆற்றலும்‌, நிறைவும்‌, தாய்மையும்‌, பசியும்‌, சுவையும்‌ 
இருபத்துமூன்று பெண்களாயின. சிரத்தா, த்ருதி, துஷ்டி, 
மேதா, புஷ்டி, கிரியா, லட்சுமி, புத்தி, லஜ்ஜா, வபுஸ்‌, 
சாந்தி, ஸித்தி, கீர்த்தி, கியாதி, ஸ i ஸ்மிருதி, பிரீதி, 
க்ஷமா, ஊர்ஜை, அனசூயை, சந்ததி, ஸ்வாஹா, ஸ்வாதா 
என்னும்‌ அம்மகள்கள்‌ அவன்‌ இல்லமெங்கும்‌ ஆடிகளாகி 
பிரசூதியை நிரப்பினர்‌. 


கடைசியாக உதயத்தின்‌ முதல்‌ பொற்கதிரில்‌ பிரசூதியின்‌ 
பேரழகைக்‌ கண்டு மனம்‌ கனிந்து “தோழி” என அவளை 
உணர்ந்து அளித்த முத்தம்‌ ஸதி என்னும்‌ அழகிய 
பெண்மகவாகியது. இருபத்துநான்கு மகள்களிருந்தும்‌ 
அவளையே தாட்சாயணி என்று அவன்‌ அழைத்தான்‌. 
பிரசூதியின்‌ பேரழகுக்கணம்‌ ஒன்று முளைத்து உருவாகி 
வந்தவள்‌ அவள்‌ என அவன்‌ நினைத்தான்‌. 
பெண்ணழகையும்‌ பொருளழகையும்‌ தேவர்களின்‌ 
அழகையும்‌ அவளழகு வழியாகவே அவன்‌ அளந்தான்‌. 
தெய்வங்களை அவள்‌ வழியாகவே அவன்‌ 
வணங்கினான்‌. த்வம்‌ தந்தையின்‌ கண்வழியாகவே 
பெண்‌ முழு அழகு கொள்கிறாள்‌. தட்சனோ ஆயிரம்‌ 
தலைகளில்‌ ஈராயிரம்‌ கண்கள்‌ கொண்டவன்‌. 


தட்சனுடைய மகள்களை தர்மன்‌, பிருகு, மரீசி, அங்கிரஸ்‌, 
புலஸ்தியன்‌, புலஹன்‌, கிருது, அத்ரி, வசிஷ்டன்‌, அக்னி 
என்னும்‌ தேவர்களும்‌ முனிவர்களும்‌ கொண்டனர்‌. 
தட்சபுரியின்‌ இளவரசியான தாட்சாயணியை மட்டும்‌ 
நிகரற்ற நாகம்‌ ஒன்றுக்கு 
மணம்புரிந்துகொடுக்கவேண்டும்‌ என விழைந்த தட்சன்‌ 
பிரம்மனை வேள்விநெருப்பில்‌ வரச்செய்து 


பதினான்குலகங்களையும்‌ ஒருதுளியால்‌ வெல்லும்‌ 
விஷம்‌ கொண்டவன்‌ எவனோ அவனே தன்‌ மகளை 
மணக்கவேண்டுமென வரம்கேட்டான்‌. அவ்வாறே ஆகுக 
என்று அருள்செய்து பிரம்மன்‌ மறைந்தான்‌. 


மேகம்‌ மண்ணிலிறங்கும்‌ இரவொன்றில்‌ 
தட்சலோகத்துக்கு வந்திறங்கிய நாரதர்‌ தாட்சாயணியைத்‌ 
தேடிவந்து ஆலகாலத்தை கழுத்திலணிந்த ஆதிசிவனே 
அந்தத்‌ தகுதிகொண்டவன்‌ என்று தெரிவித்தார்‌. 
“தட்சவிஷத்துக்கு மேல்‌ வல்லமை கொண்டது ஒன்றே. 

லாலகண்டனின்‌ உடல்‌ விஷம்‌. தந்தையை 
வெல்லாதவனை மகள்மனம்‌ ஏற்காது என்றறிவாயாக” 
என்றார்‌ நாரதர்‌. 


கைலாயத்தின்‌ அதிபனையே மணமகனாக 
அடையவேண்டுமென்று தாட்சாயணி தவமிருந்தாள்‌. 
பட்டிலும்‌, மலரிலும்‌, இசையிலும்‌, கவிதையிலும்‌, நீரிலும்‌, 
ஒளியிலும்‌ இருந்த விருப்பங்களை எல்லாம்‌ 
ஒவ்வொன்றாக அணைத்துக்கொண்டு 
நோன்புநோற்றாள்‌. மண்ணின்‌ நீர்ச்சுவையையும்‌ தாயின்‌ 
பால்சுவையையும்‌ மறந்தாள்‌. தன்‌ சிரிப்பையும்‌ 
கண்ணீரையும்‌ துறந்தாள்‌. இறுதியில்‌ பொன்னுருகி 
வழிவதுபோன்ற தன்னழகையும்‌ துறந்தாள்‌. அப்போதும்‌ 
இறைவன்‌ தோன்றாமலிருக்கவே தன்னைத்‌ தானே தேடி, 
தன்னுள்‌ எஞ்சிய இமையாது தன்னை நோக்கும்‌ 
தந்தையின்‌ ஈராயிரம்‌ விழிமணிகளையும்‌ ஒவ்வொன்றாக 
எடுத்து வெளியே வீசினாள்‌. 


அவள்‌ தவம்‌ முதிர்ந்தபோது வெள்ளெருதுக்குமேல்‌ 
பினாகமும்‌ தமருகமும்‌ மானும்‌ மழுவுமாக சிவன்‌ தோன்றி 
செந்நெருப்பு எழுந்த அங்கை நீட்டி அவள்‌ கைப்பிடித்து 
காந்தருவமணம்கொண்டு கையாலயத்துக்கு 
அழைத்துச்சென்றான்‌. நீலவிடம்கொண்ட அவன்‌ 
கழுத்தழகில்‌ அவள்‌ காலங்கள்‌ மறைந்து 
காதல்கொண்டாள்‌. 


மண்ணுலகை எரிக்கும்‌ தன்‌ விஷம்‌ விண்ணுலக 
விஷத்தில்‌ தோற்றதை எண்ணி தட்சன்‌ சினம்‌ கொண்டு 
எரிந்தான்‌. பாற்கடல்‌ திரிந்த துபோல அவனுடைய 
மாளாக்காதல்‌ வெறுப்பாகியது. தன்னை உதறிச்சென்ற 
தாட்சாயணியை கொல்வதற்காக கைலாயமலைக்குச்‌ 
சென்று அம்மலையை தன்‌ உடலால்‌ நெரித்தான்‌. 
இறுக்கத்தில்‌ உடல்‌ நெரிந்து விஷம்‌ கக்கியபின்‌ அங்கேயே 
துவண்டுகிடந்த அவனை தம்பியரான கார்க்கோடகனும்‌ 
காலகனும்‌ தூக்கிவந்தனர்‌. ஆயிரமாண்டுகாலம்‌ 


தவம்செய்து தன்‌ தோலை உரித்து அதன்‌ அடியிலிருந்து 
புதிய தட்சனாக அவன்‌ வெளிவந்தான்‌. 


ஒவ்வொருநாளும்‌ சிவபூசை செய்துவந்த தட்சன்‌ 
தன்னுடைய அனைத்து வேள்விகளிலும்‌ சிவனுக்கு 
அவியளிக்காதவனானான்‌. நீலகண்டனை விட மேலான 
விஷம்‌ தனக்குவேண்டும்‌, தன்குலத்தின்‌ விஷம்‌ ஓங்கி 
வளரவேண்டும்‌ என்று எண்ணி நாகபிரஜாபதியான 
தட்சன்‌ பிரகஸ்பதீ ஸவனம்‌ என்னும்‌ மாபெரும்‌ 

தயாகத்தை நடத்தினான்‌. தன்‌ விஷத்தால்‌ 

வள்விநெருப்பெரித்து முளைத்தெழும்‌ அனைத்தையும்‌ 
அவிப்பொருளாக்கினான்‌. 


பிரஜாபதிகளனைவரையும்‌ மகிழ்விக்கும்‌ அந்த 
யாகத்தில்‌ மண்ணிலுள்ள அத்தனை விதைகளும்‌ 
படைக்கப்பட்டன. அத்தனை உயிர்களின்‌ முட்டைகளும்‌ 
கருக்களும்‌ அவியாக்கப்பட்டன. புடவியெனும்‌ 
தாமரையில்‌ முடிவில்லாமல்‌ 
இதழ்விரிந்துகொண்டிருக்கும்‌ அத்தனை உலகங்களிலும்‌ 
உள்ள அனைத்து பிரம்மன்களுக்கும்‌ 
அவியளிக்கப்பட்டது. அவ்வுலகங்களையெல்லாம்‌ 
காக்கும்‌ விஷ்ணுவுக்கும்‌ அவியளிக்கப்பட்டது. தட்சனின்‌ 
ஆணைப்படி சிவனுக்கு மட்டும்‌ 
அவியளிக்கப்படவில்லை. 


தன்‌ கொழுநன்‌ அவமதிக்கப்பட்டதை அறிந்து 
சினம்கொண்ட ஸதிதேவி கைலாயத்திலிருந்து 
மண்ணிலிறங்கி தட்சபுரிக்கு வந்தாள்‌. பொன்னொளிர்‌ 
நாகமாக ஆகி அங்கே நடந்துகொண்டிருந்த வேள்வியில்‌ 
நுழைந்து கண்ணீருடன்‌ தன்னையும்‌ தன்‌ கணவனையும்‌ 
வேள்விக்கு அழைக்காதது ஏன்‌ என்று கேட்டாள்‌. 
“இந்தப்புவியை ஆளவும்‌ அழிக்கவும்‌ நாகங்களே 
போதுமானவை. இவ்வேள்வி முடியும்போது ருத்ரனின்‌ 
கை நெருப்பைவிட எங்கள்‌ விஷத்துக்கு 
வெப்பமிருக்கும்‌' என்றான்‌ தட்சன்‌. “அழையாது என்‌ 
வேள்விப்பந்தலுக்கு வந்த நீ இக்கணமே 
விலகிச்செல்லவில்லை என்றால்‌ உன்னை என்‌ ஏவல்‌ 
நாகங்கள்‌ இங்கிருந்து தூக்கி வீசுவார்கள்‌” என்றான்‌. 


“நான்‌ உங்கள்‌ மகள்‌, எனக்கு அழைப்பு தேவையில்லை” 
என்றாள்‌ ஸதி. “எப்போது நீ அவனுடன்‌ சென்றாயோ 
அப்போதே என்‌ கைகளை நீரால்‌ கழுவி உன்னை நான்‌ 
உதறிவிட்டேன்‌” என்று தட்சன்‌ பதிலுரைத்தான்‌. “உன்‌ 
நினைவிருந்த இடத்தையெல்லாம்‌ விஷம்‌ கொண்டு 
நிறைத்துவிட்டேன்‌. களத்தில்‌ நான்‌ தோற்கவில்லை, உன்‌ 


மேல்‌ கொண்ட அன்பினால்‌ தோற்றேன்‌” என்று தட்சன்‌ 
ஆயிரம்‌ தலைகளால்‌ படமெடுத்து சீறினான்‌. 


“நீயும்‌ உன்‌ குலமும்‌ இதன்‌ விளைவை அறிவீர்கள்‌” என்று 
சொல்லி ஸதிதேவி அழுத கண்களுடன்‌ விண்ணேறி 
மேகங்களில்‌ ஒளிவடிவாக நெளிந்து கைலாயத்துக்குச்‌ 
சென்றாள்‌. அங்கே கடும்‌ சினம்‌ எரிய நின்றிருந்த 
முக்கண்ணன்‌ நாகவடிவமாக இருந்த அவளிடம்‌ 
“விண்ணிலேறி என்‌ மனைவியாக மாறிய நீ எப்படி 
மண்ணிலிழியலாம்‌? நாகவடிவம்‌ கொண்ட நீ என்‌ 
துணைவியாவது எப்படி?” என்றான்‌. 


“நான்‌ என்‌ தந்தையிடம்‌ நீதி கேட்கச்சென்றேன்‌” என்றாள்‌ 
ஸதி. “ஆயிரம்‌ வருடம்‌ தவம்‌ செய்து நீ விண்ணரசி 
வடிவெடுத்தாய்‌. அரைக்கணத்தின்‌ நெகிழ்வால்‌ மீண்டும்‌ 
நாகமானாய்‌. விண்ணகத்தில்‌ உனக்கு இனி இடமில்லை. 
உன்‌ தந்தையிடமே திரும்பிச்செல்‌” என்றான்‌ 
கைலாயநாதன்‌. 


கருமேகத்தில்‌ ஊர்ந்திறங்கி மீண்டும்‌ தந்தையின்‌ 
வேள்விச்சாலைக்கு வந்தாள்‌ ஸதி. “தந்தையே, நான்‌ 
இங்கே உங்களிடம்‌ இருந்து மீண்டும்‌ தவமியற்றுகிறேன்‌. 
என்‌ தவவல்லமையால்‌ வானமேறி என்‌ கணவரை 
சென்றடைவேன்‌. விண்ணில்‌ எனக்கு இனி இடமில்லை. 
பிறந்த மண்ணில்‌ எனக்கு இடம்‌ கொடுங்கள்‌” என்று 
மன்றாடினாள்‌. 


“விண்சென்று நீ உன்‌ விஷமனைத்தையும்‌ இழந்தாய்‌... 
இங்குள்ள எங்களில்‌ நீ ஒருத்தி அல்ல. நாகபுரியில்‌ 
உனக்கு இடமில்லை” என்றான்‌ தட்சன்‌. அவன்‌ 
மூடியவாசலில்‌ சுருண்டு கிடந்து ஆயிரம்‌ வருடங்கள்‌ 
காத்திருந்தாள்‌ ஸதி தேவி. அங்கே வந்த நாரதமுனிவர்‌ 
“பெண்ணே வேள்வியில்‌ அவியாபவை அனைத்தும்‌ 
அவனையே சென்று சேர்கின்றன என்று அறிக” என்றார்‌. 
ஸதிதேவி தந்தையின்‌ வேள்வித்தீயில்‌ தன்னை 
சிவனுக்கு ஆகுதியாக்கினாள்‌. அவளுடைய உடல்‌ 
நெருப்பில்‌ உருகி நின்றெரிந்து விபூதியாகியபோது 
அவள்‌ ஆத்மா விண்சென்று கைலாயத்தை அடைந்தது. 


சூதர்கள்‌ பாடினர்‌ “நெருப்பை வணங்குங்கள்‌ கன்னியரே. 
நெருப்பில்‌ உறைகின்றாள்‌ இறைவனின்‌ தோழியான 
ஸதி. தழலில்‌ நின்றாடுகின்றாள்‌. கைகளை வானுக்கு 
விரிக்கும்‌ வேண்டுகோளே ஸதி. அனைத்தையும்‌ 
விண்ணுக்கு அனுப்பும்‌ ஒருமுகமே ஸதி. கொழுந்துவிட்டு 
வெறியாடும்‌ உக்கிரமே ஸதி. சுவாலாரூபிணியானவளே, 


தாக்ஷாயணியே உன்னை வணங்குகிறோம்‌. நீ எங்கள்‌ 
குலத்துப்பெண்களுக்குள்‌ எல்லாம்‌ உறைவாயாக! ஆம்‌, 
அவ்வாறே ஆகுக!” 


தழலை வணங்கிவிட்டு அந்த தீபங்களைக்‌ 
கையிலெடுத்த மூன்று இளவரசிகளும்‌ வாரணாசியின்‌ 
படிக்கட்டுகளில்‌ இறங்கிச்சென்று அசைவிலாததுபோல்‌ 
அகன்றுகிடந்த கங்கையின்‌ விளிம்பில்‌ மெல்ல கரையை 

ழாவிக்கொண்டிருந்த நீரின்‌ குளிர்நாக்கில்‌ அந்த 

பங்களை வைத்தனர்‌. மெல்லச்சுழன்று நகர்ந்து சென்ற 
தீபங்கள்‌ நகர்ந்தோடும்‌ நகரம்‌ போல 
சென்றுகொண்டிருந்த கங்கையின்‌ பல்லாயிரம்‌ 
தீபச்சுடர்களுடன்‌ ஒன்றாயின. 


காசி அந்தியில்‌ முழுமைகொள்ளும்‌ நகரம்‌. 
படிக்கட்டுகளிலெங்கும்‌ கன்னியரும்‌ அன்னையருமாக 
பெண்கள்‌ நிறைந்திருந்தனர்‌.ஆயிரம்‌ நீர்க்கரைத்‌ 
தெய்வங்களின்‌ சிற்றாலயங்கள்‌ அடர்ந்த 
படித்துறைகளில்‌ மணிகளும்‌ மந்திரங்களும்‌ ஒலித்தன. 
நூற்றெட்டு சைவர்களும்‌ பதினெட்டு சாக்தர்களும்‌ 
ஒன்பது வைணவர்களும்‌ என தாந்திரீகர்கள்‌ கண்சிவக்க 
உடல்நிமிர்த்தி காலடிகள்‌ அதிர நடந்தனர்‌. படிகளிலும்‌ 
அப்பால்‌ பின்னி விரிந்த தெருக்களிலும்‌ நீர்க்கடன்‌ 
செய்யவந்தவர்கள்‌ வண்ணங்களாகவும்‌ குரல்களாகவும்‌ 
சுழித்தனர்‌. அவர்களுக்குமேல்‌ ஓங்கி 
ஒலித்துக்கொண்டிருந்தது விஸ்வநாதனின்‌ பேராலய 
மணியோசை. 


காசிமன்னன்‌ பீமதேவன்‌ தன்‌ மூன்று மகள்களுக்கும்‌ 
சுயம்வரம்‌ அறிவித்திருந்தார்‌. முன்னதாகவே 
காசிநகரத்துக்கு பாரதவர்ஷமெங்குமிருந்து ஷத்ரிய 
மன்னர்கள்‌ வரத்தொடங்கியிருந்தனர்‌. அவர்கள்‌ 
குடில்கள்‌ அமைத்து தங்கியிருந்த கங்கைக்கரை 
சோலைகளின்‌ உயர்ந்த மரங்களுக்குமேல்‌ அவர்களின்‌ 
இலச்சினைக்கொடிகள்‌ பறந்துகொண்டிருந்தன. 
சுயம்வரத்தைக்‌ காணவந்த முனிவர்களும்‌, காணிக்கை 
பெறவந்த வைதிகர்களும்‌, வாத்தியங்களுடனும்‌ 
விறலியருடனும்‌ வந்த சூதர்களும்‌ கங்கைக்கரை மணல்‌ 
மேடுகளில்‌ நிறைத்திருந்தனர்‌. 


கங்கை அகன்றுவிரிந்து வேகம்‌ குறைந்து பிறைவடிவில்‌ 
வளைந்துசெல்லும்‌ இடத்தில்‌ அதன்‌ இருகரைகளிலும்‌ 
விரிந்திருந்த காசி தேசம்‌ சிவனுக்குரியது. அதன்‌ 
காவல்தேவனாக காலபைரவன்‌ 
மண்டையோட்டுமாலையுடன்‌ கோயில்கொண்டிருந்தான்‌. 


காசிமன்னன்‌ பீமதேவன்‌ தன்‌ பேரமைச்சர்‌ 
ஃபால்குனருடன்‌ சென்று காலபைரவழூர்த்திக்கு 
குருதிப்பலி கொடுத்து வணங்கி ரதமேறி நெரிந்த மக்கள்‌ 
திரள்‌ நடுவே தேங்கியும்‌ ஒதுங்கியும்‌ பயணம்‌ செய்து 
அரண்மனைக்கு அருகே கட்டப்பட்டிருந்த 
சுயம்வரப்பந்தலுக்கு வந்தான்‌. வெண்ணிற வானம்‌ 
நெருங்கி வந்து விரிந்தது போல கட்டப்பட்டிருந்த 
மணப்பந்தலின்‌ முகப்பில்‌ அமைந்த ஏழடுக்கு 
மலர்க்கோபுரத்தை சிற்பிகள்‌ 
அலங்கரித்துக்கொண்டிருந்தனர்‌. 


பந்தலுக்குள்‌ நுழைந்து அதன்‌ அமைப்புகளை 
இறுதியாக சரிபார்த்துக்கொண்டிருந்த பீமதேவன்‌ 
நிலையற்றிருப்பதை ஃபால்குனர்‌ 
கவனித்துக்கொண்டிருந்தார்‌. சுயம்வரத்துக்கு வந்த 
மன்னர்கள்‌ அமரும்‌ இருக்கைவரிசை அரைச்சந்திர 
வட்டத்தில்‌ இருக்க அதன்‌ முன்‌ வட்டவடிவமாக 
மணமேடை அமைந்திருந்தது. மறுபக்கம்‌ நீண்ட 
நூறடுக்குவரிசைகளாக முனிவர்களும்‌ வைதிகர்களும்‌ 
சான்றோரும்‌ அமரும்‌ வண்ணப்பாய்கள்‌ 
போடப்பட்டிருந்தன.நாளைப்புலரியில்‌ விரியும்பொருட்டு 
மேலிருந்து மொட்டாலான மாலைகள்‌ 
தொங்கவிடப்பட்டிருந்தன. 


ஏதோ எண்ணிக்கொண்டு திரும்பிய பீமதேவன்‌ 
“அஸ்தினபுரியிலிருந்து ஒற்றர்கள்‌ ஏதேனும்‌ 
செய்தியனுப்பினார்களா அமைச்சரே?” என்றார்‌. 
ஃபால்குனர்‌ “மூன்று செய்திகள்‌ தொடர்ச்சியாக வந்தன 
அரசே. மூன்றுமே ஒரே செய்தியைத்தான்‌ சொல்லின. 
அஸ்தினபுரியின்‌ படைகள்‌ ஒன்றுதிரளவில்லை. ஆறு 
எல்லைகளிலாக அவை இன்னும்‌ சிதறித்தான்‌ 
நின்றுகொண்டிருக்கின்றன. படைநகர்வுக்கான எந்த 
ஆணையும்‌ அனுப்பப்படவில்லை” என்றார்‌. 


பெருமூச்சுடன்‌ அந்தரியத்தை அள்ளி தோளில்‌ 
சுற்றிக்கொண்டு நடந்த பீமதேவன்‌ “இன்னும்‌ எட்டு 
நாழிகைக்குள்‌ புலர்ந்துவிடும்‌. புலரியின்‌ இரண்டாம்‌ 
நாழிகையில்‌ சுயம்வரத்துக்கான பெருமுரசு முழங்கும்‌....” 
என்றார்‌. 


என்ன சொல்வதென்று அறியாமல்‌ ஃபால்குனர்‌ 
“அனைத்தும்‌ சிறப்புற நிகழும்‌....நாம்‌ 
செய்யவேண்டியவை அனைத்தையும்‌ செய்துவிட்டோம்‌. 
நன்றே நிகழுமென நினைப்போம்‌” என்றார்‌. “ஆம்‌, 
அப்படித்தான்‌ நிகழவேண்டும்‌” என்று சொன்ன 


பீமதேவன்‌ மீண்டும்‌ பெருமூச்சுவிட்டு “அமைச்சரே, 
பீஷ்மர்‌ எங்கிருக்கிறார்‌ என்று ஒற்றர்கள்‌ 
சொன்னார்கள்‌?” என்றார்‌. 


“மூன்று நாட்களுக்கு முன்‌ அவர்‌ அஸ்தினபுரியில்‌ 
இருந்து தனியாகக்‌ கிளம்பி வியாசரின்‌ வேதவனத்துக்குச்‌ 
சென்றிருக்கிறார்‌. அங்கிருந்து வனத்துக்குள்‌ புகுந்து 
மறைந்தவரைப்பற்றி எந்தச்செய்தியும்‌ இதுவரை இல்லை 
என்கிறார்கள்‌. பீஷ்மர்‌ அப்படி வனம்புகுவது எப்போதும்‌ 
நிகழ்வதுதான்‌. அஸ்தினபுரியிலேயே அவர்‌ ஒருபோதும்‌ 
அரண்மனையில்‌ இருப்பதில்லை. புறங்காட்டில்‌ தன்‌ 
ஆயுதசாலையிலேயே எப்போதும்‌ தங்கியிருப்பது 
வழக்கம்‌” என்றார்‌. “என்‌ உள்ளுணர்வுகள்‌ பதற்றம்‌ 
கொள்கின்றன அமைச்சரே” என்றார்‌ பீமதேவன்‌. 


மென்மணல்‌ விரிக்கப்பட்ட பந்தல்‌ முற்றத்துக்கு வந்து 
அங்கே காத்திருந்த முகபடாமணிந்த யானையை 
நெருங்கிய பீமதேவன்‌ நின்று திரும்பி “இப்பந்தலை 
அமைத்த சிற்பி யார்‌?” என்றான்‌. “இதற்கெனவே நாம்‌ 
கலிங்க தேசத்திலிருந்து வரவழைத்த சிற்பி அவர்‌, அவர்‌ 
பெயர்‌ வாமதேவர்‌” என்றார்‌ ஃபால்குனர்‌. “அமைச்சரே, 
வேள்விப்பந்தல்‌ அமைக்கையில்‌ அந்த வேள்விக்கு 
குறையேதும்‌ நிகழுமோ என்று சிற்பியின்‌ ஸ்தாபத்ய 
சாஸ்திரத்தைக்கொண்டு கணிக்கும்‌ வழக்கம்‌ 
உண்டல்லவா?” என்றார்‌ பீமதேவன்‌. அவர்‌ 
சொல்லவருவதை ஊகித்து “ஆம்‌” என்றார்‌ ஃபால்குனர்‌. 


“இந்த சுயம்வரத்துக்கும்‌ தடை ஏதும்‌ நிகழுமா என்று நாம்‌ 
ஏன்‌ சிற்பியிடம்‌ கேட்கக்கூடாது?” ஃபால்குனர்‌ 
மெளனமாக நின்றார்‌. “சொல்லுங்கள்‌ அமைச்சரே” 
என்றார்‌ பீமதேவன்‌. “நாம்‌ விதியை 
கணிக்காமலிருப்பதல்லவா நல்லது அரசே? வேள்விக்கு 
எனில்‌ ஆதிதெய்விகம்‌ தம்‌ அன்னை என இருவகைத்‌ 
தடைகள்‌ உள்ளன. ஆதிதெய்வீகத்தின்‌ தடைகளை 
மட்டுமே நாம்‌ வேள்வியில்‌ கணிக்கிறோம்‌. 
ஆதிபெளதிகத்தை கணிப்பது தடைசெய்யப்பட்டுள்ளது” 
என்றார்‌ ஃபால்குனர்‌. 


“என்னால்‌ இனிமேலும்‌ இந்த முள்மேல்‌ தவத்தை நீட்டிக்க 
முடியாது...அழைத்துவாருங்கள்‌ அவரை” என்றார்‌ 
பீமதேவன்‌. “அவர்‌ இங்கேதான்‌ இருக்கிறார்‌ அரசே” என்ற 
ஃபால்குனர்‌ அங்கே நின்றிருந்த இளம்சிற்பியை நோக்கி 
“உங்கள்‌ ஆசிரியரை மாமன்னர்‌ முன்‌ 
கொண்டுவாருங்கள்‌” என்றார்‌. 


சற்றுநேரத்தில்‌ வாமதேவர்‌ வந்தார்‌. குறுகிய கரிய உடலும்‌ 
நரைத்து தோளில்‌ தொங்கிய கூந்தலும்‌ 
நாரையிறகுபோன்ற தாடியும்‌ சிறிய மணிக்கண்களும்‌ 
கொண்ட அவர்‌ ஒரு சிறுவனைப்போலிருந்தார்‌ 
“தாசிமன்னனை வணங்குகிறேன்‌” என சுருக்கமாக 
முகமன்‌ சொல்லி நிமிர்ந்த தலையுடன்‌ சுருங்கிய 
கண்களுடன்‌ நின்றார்‌. “மகாசிற்பியே, இந்தப்‌ பந்தல்‌ 
இதன்‌ நோக்கத்தை தடையில்லாமல்‌ சென்றடையுமா 
என்று பார்க்க உங்கள்‌ நூலில்‌ வழியுள்ளதல்லவா?” 
என்றார்‌ பீமதேவன்‌. 


பெருமூச்சுடன்‌ “அரசே, மூவகைக்காலம்‌ என்பது நாம்‌ நம்‌ 
அகங்காரத்தால்‌ பிரித்துக்கொள்வது மட்டுமே என்று 
சிற்பநூல்கள்‌ சொல்கின்றன. வாஸ்துபுருஷன்‌ வாழ்வது 
பிரிவற்ற அகண்ட காலத்தில்‌. அதோ அந்தப்‌ பாறை, 
இந்தத்‌ தூண்‌ அனைத்துமே முப்பிரிவில்லாத காலத்தில்‌ 
நின்றுகொண்டிருப்பவை. முழுமுதல்காலத்தில்‌ 
அனைத்தும்‌ ஒன்றே...” என்றார்‌ வாமதேவர்‌. 
“அகண்டகாலம்‌ நோக்கித்‌ திறக்கும்‌ கண்கள்‌ 
கொண்டவர்கள்‌ ஞானியர்‌. அவர்களுக்கு பிரபஞ்சம்‌ 
என்பது ஒற்றைப்பெருநிகழ்வு மட்டுமே. அதன்‌ 
அனைத்தும்‌ அனைத்துடனும்‌ இணைந்துள்ளன. 
அனைத்தும்‌ அனைத்தையும்‌ 
சுட்டிக்கொண்டிருக்கின்றன.” 


“நீங்கள்‌ பிரிவிலா காலத்தைக்‌ காணும்‌ கண்கள்‌ 
கொண்டவரா?” என்றார்‌ பீமதேவன்‌. “இல்லை. நான்‌ 
யோகியும்‌ ஞானியும்‌ அல்ல. ஆனால்‌ பிரிவிலா காலத்தில்‌ 
நின்றுகொண்டிருக்கும்‌ பொருட்களை அறிந்தவன்‌” 
என்றார்‌ வாமதேவர்‌. “அப்படியென்றால்‌ சொல்லுங்கள்‌, 
இந்தப்பந்தலின்‌ நிகழ்வு முழுமைபெறுமா?” 


வாமதேவர்‌ “அரசே, உங்கள்‌ மூன்று கன்னியருக்கும்‌ இந்த 
சுயம்வரப்பந்தலில்‌ மணம்‌ நிகழும்‌” என்றார்‌. அவர்‌ 
கண்களைப்பார்த்த பீமதேவர்‌ ஒருகணம்‌ தயங்கினார்‌. 
“நான்‌ கேட்டது அதுவல்ல. என்‌ மகள்களுக்கு நான்‌ 
விரும்பும்படி மணம்நிகழுமா?” என்றார்‌ பீமதேவன்‌. 


“இந்த சுயம்வரப்பந்தல்‌ நீங்கள்‌ விரும்பும்படி நிகழும்‌ 
மணத்துக்கென அமைக்கப்பட்டது அல்ல அரசே” 
என்றார்‌ வாமதேவர்‌. 


அந்த பதில்‌ கேட்டு எழுந்த முதல்‌ சினத்தைத்‌ 
தாண்டியதும்‌ பீமதேவன்‌ திடுக்கிட்டார்‌. 
“அப்படியென்றால்‌?” என்றார்‌. வாமதேவர்‌ 


“மன்னிக்கவேண்டும்‌...” என்றார்‌. பீமதேவன்‌ “...சிற்பியே” 
என A அவர்‌ கையை நீட்டி திடமாக 
மன்னிக்கவேண்டும்‌” என்றார்‌. 


பீமதேவன்‌ பெருமூச்சுடன்‌ அமைதியானார்‌. “இன்று 
சதுர்த்தி....சூதர்கள்‌ அகல்விழி அன்னையின்‌ 
கதைகளைச்‌ சொல்லிவருகையில்‌ இன்று வந்தது 
தாட்சாயணியின்‌ கதை” என்றார்‌ சிற்பி. மேலும்‌ ஏதோ 
சொல்லவந்தபின்‌ சொல்லாமல்‌ திரும்பி பந்தலுக்குள்‌ 
நுழைந்தார்‌. 

காசி அரண்மனையில்‌ கங்கையின்‌ நீர்விரிவு 
நோக்கித்திறக்கும்‌ சாளரங்களின்‌ அருகே அரசி புராவதி 
அமர்ந்து நிற்கின்றனவா நகர்கின்றனவா என்று 
தெரியாமல்‌ சென்றுகொண்டிருந்த பாய்புடைத்த 
படகுகளை பார்த்துக்கொண்டிருந்தாள்‌. அவளுடைய 
ஒற்றுச்சேடியான நந்தகி மெல்ல வந்து தன்‌ வருகையை 
குறிப்புணர்த்திவிட்டு சுவர்‌ ஓரமாக நின்றாள்‌. 
கவலைமிக்க முகத்துடனிருந்த புராவதி திரும்பி “என்ன?” 
என்பதுபோலப்‌ பார்த்தாள்‌. நந்தகி வணங்கி 
சுயம்வரப்பந்தலில்‌ நிகழ்ந்தவற்றை விவரித்தாள்‌. 
பெருமூச்சுடன்‌ அவள்‌ போகலாமென கையசைத்தாள்‌ 
புராவதி. மூன்றுமாதம்‌ முன்னரே அவள்‌ நிமித்திகர்கள்‌ 
வழியாக அந்த சுயம்வரம்‌ நடக்கப்போவதில்லை 
என்பதை அறிந்திருந்தாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அணுக்கச்சேடி பிரதமை வந்து பிரம்மமுகூர்த்தம்‌ 
நெருங்கிவிட்டது என்று சொன்னபோது எழுந்து 
உள்ளறைக்குச்‌ சென்று நீராடி ஆலயவழிபாட்டுக்குரிய 
மஞ்சள்பட்டாடையும்‌ சங்குவளையல்களும்‌ 
பொற்தாலியும்‌ மட்டும்‌ அணிந்துகொண்டு வெளியே 
வந்தாள்‌. மூன்று இளவரசிகளும்‌ ஆலயவழிபாட்டுக்குரிய 
ஆடையணிகளுடன்‌, கைகளில்‌ மலர்த்தட்டங்கள்‌ 
கொண்ட சேடியர்‌ சூழ நின்றிருந்தார்கள்‌. புராவதி தன்‌ 
புதல்வியரைப்‌ பார்த்துக்கொண்டு சிலகணங்கள்‌ ஏங்கி 
நின்றிருந்தாள்‌. பின்பு நெடுமூச்சுடன்‌ “கிளம்பலாம்‌” 
என்று சேடியருக்கு ஆணையிட்டாள்‌. தலைச்சேடி சைகை 
காட்ட வெளியே அவர்களின்‌ புறப்பாட்டை அறிவிக்கும்‌ 
சங்கு மும்முறை ஒலித்தது. 

அரண்மனை முற்றத்தில்‌ செவ்வண்ணத்திரை பறக்கும்‌ 
இரு பல்லக்குகள்‌ நின்றன. அதைச்சூழ்ந்து ஆயுதமேந்திய 
காவலரும்‌ கொடியேந்திய குதிரைவீரனும்‌ 


நின்றிருந்தார்கள்‌. அரசியும்‌ அணுக்கச்சேடியும்‌ முதல்‌ 
பல்லக்கில்‌ ஏறிக்கொண்டனர்‌. பல்லக்கு 
மேலெழுந்தபோது திரையை மெல்ல விலக்கி மூன்று 
பெண்களும்‌ அடுத்தபல்லக்கில்‌ ஏறுவதை புராவதி 
கவனித்தாள்‌. மூவரும்‌ உள்ளே நெருப்பிட்ட கலங்கள்‌ 
போல சிவந்து கனிந்திருப்பதாகத்‌ தோன்றியது. செம்பு, 
இரும்பு, வெள்ளிக்‌ கலங்கள்‌. உள்ளே மலரிதழ்‌ விரித்து 
எரியும்‌ அந்த சுவாலையை அவளும்‌ ஒருகாலத்தில்‌ 
அறிந்திருந்தாள்‌. ஒவ்வொரு கணமும்‌ இனிக்கும்‌ அந்தத்‌ 
தருணம்‌ பிறகெப்போதும்‌ வாழ்வில்‌ திரும்பியதேயில்லை. 


மூவர்‌ முகங்களிலும்‌ அப்சரஸ்களின்‌ ஓவியங்களின்‌ 
கனவுச்சாயை இருந்தது. அம்பிகையும்‌ அம்பாலிகையும்‌ 
ஒருவர்‌ கையை இன்னொருவர்‌ பற்றிக்கொண்டு 
மெல்லிய குரலில்‌ காதுகளின்‌ குழைகள்‌ ஆட, மார்பக 
நகைகள்‌ நெளிய, தலையை ஆட்டி பேசிக்கொண்டே 
இருந்தார்கள்‌. ஒவ்வொரு சொல்லுக்கும்‌ அம்பையின்‌ 
உடலில்‌ காற்று அசைக்கும்‌ செம்பட்டுத்‌ திரை போல 
நாணம்‌ நெளிந்துசென்றது. கண்களில்‌ சிரிப்பு 
மின்னிமின்னி அணைந்துகொண்டிருந்தது. அவர்கள்‌ 
பேசிக்கொள்ளும்‌ அத்தனை சொற்களுக்கும்‌ ஒரே 
பொருள்தான்‌ என புராவதி அறிவாள்‌. பிறந்த கன்று 
துள்ளிக்குதிப்பதன்‌ பொருள்‌. 


அம்பை மட்டும்‌ அங்கிருந்தாலும்‌ எங்கோ 
மிதந்துகொண்டிருந்தாள்‌. நீண்டு சரிந்த விழிகளுடன்‌ 
கைவிரல்களால்‌ ஆடையைச்‌ சுருட்டியபடி நீரோட்டத்தில்‌ 
குவிந்து ஓடும்‌ மலர்வரிசைபோலச்சென்று பல்லக்கில்‌ 
ஏறிக்கொண்டாள்‌. திரையை மூடிவிட்டு மான்தோல்‌ 
இருக்கைமீது சாய்ந்துகொண்ட அரசியின்‌ 
முகத்தைப்பார்த்து அணுக்கத்தோழி புன்னகைத்து 
“மூன்றுநாட்களாக அவர்கள்‌ தூங்கவேயில்லை. ஆனால்‌ 
இன்று பிறந்து வந்தவர்கள்‌ போலிருக்கிறார்கள்‌” 
என்றாள்‌. “ஆம்‌, அது அப்படித்தான்‌” என்றாள்‌ புராவதி. 


அணுக்கத்தோழி பிரதமை குரலைத்தழைத்து 
“நேற்றுமாலை சால்வமன்னர்‌ தன்‌ படகு வரிசையுடன்‌ 
வந்து சியமந்தவனத்தில்‌ குடியேறினார்‌” என்றாள்‌. 
அரசியின்‌ முகக்குறியை கவனித்துவிட்டு 
“மங்கலப்பொருட்களை அளிக்கும்‌ பாவனையில்‌ நானே 
அவரது குடிலைத்தேடிச்சென்றேன்‌. அங்கிருந்தே 
வண்ணமிடப்பட்ட மரப்பட்டைகளையும்‌ சிற்பிகளையும்‌ 
கொண்டுவந்து கங்கைக்கரையில்‌ ஓர்‌ 
அரண்மனையையே அமைத்திருக்கிறார்‌. அதைச்சுற்றி 
குடில்களாலான ஒரு சிற்றூரே உருவானது 


போலிருக்கிறது. அவருடன்‌ சூதர்களும்‌ கணிகையரும்‌ 
சமையற்காரர்களும்‌ படைவீரர்களுமாக 
ஏராளமானவர்கள்‌ வந்திருக்கிறார்கள்‌. நான்‌ 
செல்லும்போது மல்லர்களின்‌ போர்‌ ஒருபுறம்‌ 
நடந்துகொண்டிருந்தது. இனிய சமையற்புகை 
மரக்கிளைமேல்‌ தங்கியிருந்தது. சிற்பிகள்‌ நீர்மேல்‌ 
கட்டியெழுப்பிய ஊஞ்சல்மண்டபத்தில்‌ சால்வர்‌ அமர்ந்து 
யாழிசை கேட்டுக்கொண்டிருந்தார்‌” என்றாள்‌. 


“பார்ப்பதற்கு இனியவர்‌” என்று பிரதமை தொடர்ந்தாள்‌. 
“சால்வர்‌ ஆளும்‌ செளபநகரம்‌ கங்கைக்கரையில்‌ 
இன்றிருக்கும்‌ நாடுகளில்‌ வலிமையானது. பத்தாயிரம்‌ 
தூண்களை கங்கைமேல்‌ நாட்டி அதன்‌ மேல்‌ கட்டப்பட்ட 
மாபெரும்‌ துறைமுகம்‌ அங்குள்ளது என்கிறார்கள்‌. 
அதை உருவாக்கிய விருஷபர்வ மன்னர்‌ போரில்‌ 
இறந்தபின்‌ அவரது தம்பியாகிய இவர்‌ பட்டத்துக்கு 
வந்திருக்கிறார்‌. பிற ஷத்ரியமன்னர்களிடமெல்லாம்‌ 
நல்லுறவு கொண்டவர்‌. சேதிநாட்டரசர்‌ தமகோஷன்‌ 
அவரது நெருங்கியநண்பர்‌ என்கிறார்கள்‌. அங்கம்‌, 
வங்கம்‌, கலிங்கம்‌, மாளவம்‌, மாகதம்‌, கேகயம்‌, கோசலம்‌, 
கொங்கணம்‌, சோழம்‌, பாண்டியம்‌ என்னும்‌ பத்து 
நாட்டுமன்னர்களும்‌ அவருடன்‌ 
கைகோர்த்திருக்கிறார்கள்‌. காசியுடன்‌ உறவை 
உருவாக்கிக்‌ கொண்டபின்பு அஸ்தினபுரியை 
கைப்பற்றவேண்டுமென்று எண்ணியிருக்கிறார்கள்‌.” 


“அவர்களுக்கு எப்போதும்‌ அந்தக்கணக்குகள்தான்‌” 
என்றாள்‌ புராவதி. “அவர்களுக்கு காசியின்‌ உதவியின்றி 
அஸ்தினபுரிமேல்‌ படைகொண்டு செல்லமுடியாது. 
நம்மிடமிருக்கும்‌ படகுகள்‌ பாரதவர்ஷத்தில்‌ எவரிடமும்‌ 
இல்லை” பிரதமை “ஆம்‌ அரசியே, முற்றிலும்‌ உண்மை” 
என்றபின்‌ “சால்வர்‌ சுயம்வரத்துக்கு முன்னரே இந்த 
இலக்கை நோக்கி நகரத்தொடங்கிவிட்டார்‌. 
சால்வநாட்டிலிருந்து பொன்னும்பொருளும்‌ பெற்ற 
விறலியர்‌ நம்‌ அரண்மனைக்கு வந்துகொண்டே 
இருந்திருக்கிறார்கள்‌. அவர்கள்‌ சால்வரின்‌ பெருமையை 
பாடிப்பாடி மூத்த இளவரசியின்‌ மனதுக்குள்‌ 
ஏற்றிவிட்டிருக்கிறார்கள்‌. பட்டுத்திரைச்சீலையில்‌ 
வரையப்பட்ட ஓர்‌ ஒவியம்கூட நம்‌ இளவரசியிடம்‌ 
அளிக்கப்பட்டிருக்கிறது” என்றாள்‌. 


“ஆம்‌, நந்தகி அதை என்னிடம்‌ சொன்னாள்‌” என்றாள்‌ 
புராவதி. “அவள்‌ சொல்லும்போது அனைத்தும்‌ என்‌ 
கைகளை விட்டுச்சென்றுவிட்டது. கன்னியின்‌ மனம்‌ 
எரியக்காத்திருக்கும்‌ காடுபோன்றது. ஒரு மூங்கில்‌ 


உரசினாலே போதும்‌ என்று என்‌ அன்னை 
சொல்வதுண்டு” 


பிரதமை “நேற்று இங்கே வந்திறங்கியதும்‌ சால்வர்‌ ஒரு 
தாழைமடலை விறலியிடம்‌ கொடுத்தனுப்பியிருக்கிறார்‌” 
என்றாள்‌. புராவதி “என்ன எழுதப்பட்டிருந்தது?” 
என்றாள்‌. தோழி “ஏதும்‌ எழுதப்படவில்லை. வெறும்‌ 
தாழைமடல்‌. அதைத்தான்‌ இளவரசி அம்பாதேவி தன்‌ 
ஆடைக்குள்‌ இப்போது வைத்திருக்கிறாள்‌. அதை 
அவ்வப்போது எடுத்து முகர்ந்துகொள்கிறாள்‌. மற்ற 
இளவரசியர்‌ அதைத்தான்‌ சொல்லி 
சிரித்துக்கொள்கிறார்கள்‌” என்றாள்‌. 


கல்லாலான அடித்தளம்‌ மீது மரத்தால்‌ எழுப்பப்பட்ட 
ஏழடுக்கு கோபுரம்‌ கொண்ட விஸ்வநாதனின்‌ 
பேராலயத்தின்‌ வாசலில்‌ அவர்களுக்காக வாத்தியக்குழு 
நின்றிருந்தது. அவர்களின்‌ வரவை கட்டியங்காரன்‌ 
அறிவித்து வெண்சங்கை ஊதியபோது மங்கல இசை 
எழுந்தது. வைதிகர்கள்‌ மஞ்சளரிசி தூவியும்‌ துறவியர்‌ 
மலர்தூவியும்‌ அவர்களை வாழ்த்தினர்‌. ஆலயவளைவு 
முழுக்க தளிர்களாலும்‌ மலர்களாலும்‌ ஆன 
தோரணங்களால்‌ அணிசெய்யப்பட்டிருந்தது. 
சித்திரத்தூண்களிலெல்லாம்‌ அணித்திரைகள்‌ தொங்கி 
அசைந்தன. தூபப்புகைமீது மணியோசை படர்ந்து 
அதிர்ந்தது. 
அவர்கள்‌ உள்ளே சென்றதும்‌ ஆலயத்திலிருந்த 
ர: வெளியே அனுப்பப்பட்டனர்‌. 
ஸ்வநாதனை வணங்கியபின்‌ அரசியும்‌ இளவரசியரும்‌ 
விசாலாட்சியின்‌ சன்னிதியில்‌ இருந்த அணிமண்டபத்தில்‌ 
அமர்ந்ததும்‌ பூசகர்களும்‌ வெளியேறினர்‌. முதிய பூசகிகள்‌ 
மூவர்‌ ஆலயக்கருவறைக்குள்‌ சென்று வழிபாடுகளைத்‌ 
தொடர்ந்தனர்‌. அகல்விழியன்னையின்‌ ஆடைகள்‌ 
அகற்றப்பட்டு புதிய செம்பட்டாடை அ விக்கப்பட்டு 
செவ்வரளி மாலைகள்‌ சார்த்தப்பட்டன. அவர்கள்‌ 
புதுமலர்‌ அணிந்த அன்னையை வணங்கினர்‌. 


மூன்று கன்னியரும்‌ தங்கள்‌ கன்னிமை 
நிறைவுப்பூசையைச்‌ செய்யும்‌ நாள்‌ அது. கஜன்‌ 
வணங்கிய மங்கல சண்டிகை கோயில்‌ முன்னால்‌ நின்று 
ஆடைகளையும்‌ அணிகளையும்‌ மலர்களையும்‌ 
களைந்தனர்‌. கைகளிலும்‌ இடையிலும்‌ கால்களிலும்‌ 
கழுத்திலும்‌ அணிந்திருந்த ஏழு கன்னித்தாலிகளையும்‌ 
கழற்றி அன்னையின்‌ பாதங்களில்‌ வைத்தனர்‌. 
பிறந்தகோலத்தில்‌ நின்று அன்னையை வணங்கியபின்‌ 


புத்தாடை அணிந்து அன்னையின்‌ மலர்களை கூந்தலில்‌ 
சூடி அவளுடைய குங்குமத்தை 
நெற்றியிலணிந்துகொண்டனர்‌. முதுபூசகி அவர்களிடம்‌ 
அன்னையின்‌ வெண்சங்கு வளையல்களைக்‌ கொடுக்க 
மூவரும்‌ அவற்றை அணிந்துகொண்டார்கள்‌. 


முதுபூசகி “கன்னியரே உங்களை இதுவரை காத்துவந்த 
தேவர்கள்‌ அனைவரும்‌ இங்கே தங்களுக்கான பலிகளை 
வாங்கிக்கொண்டு விடைபெறுகிறார்கள்‌. இனிமேல்‌ 
உங்கள்‌ கற்பே உங்களுக்குக்‌ காவலாக ஆகும்‌. 
இன்றுவரை காசியின்‌ பெருங்குலத்தின்‌ உறுப்பினராக 
இருந்த நீங்கள்‌ கனிகள்‌ மரங்களிலிருந்து உதிர்வது 
போல விலகிச்செல்கிறீர்கள்‌. உங்கள்‌ உடலில்‌ மலர்களை 
விரியவைத்த தேவதைகள்‌ அனைவருக்கும்‌ நன்றி 
சொல்லுங்கள்‌. உங்கள்‌ நெஞ்சில்‌ கனவுகளை நிரப்பிய 
தேவதைகளை வணங்குங்கள்‌. உங்கள்‌ கண்களுக்கு 
அவர்கள்‌ காட்டிய வசந்தம்‌ நிறைந்த பூவுலகுக்காக 
அவர்களை வாழ்த்துங்கள்‌. அன்னையின்‌ ஆசியுடன்‌ 
சென்றுவாருங்கள்‌” என்று வாழ்த்தி அவர்களின்‌ 
நெற்றியில்‌ மஞ்சள்பூசி ஆசியளித்தார்‌. 


முகம்‌ மலர்ந்து நின்றிருந்த மூன்று கன்னியரும்‌ 
அந்தச்சொற்களைக்‌ கேட்டதும்‌ இருண்டு கண்ணீர்‌ 
மல்கியதை புராவதி கண்டாள்‌. இருபதாண்டுகளுக்கு 
முன்பு அவளும்‌ அக்கணத்தில்தான்‌ சென்றுமறைந்தது 
என்ன என்பதை அறிந்தாள்‌. மீண்டுவராத ஒரு வசந்தம்‌. 
ஆனால்‌ அந்த வசந்தகாலத்தின்‌ ஒவ்வொரு கணத்திலும்‌ 
அதைத்‌ தாண்டுவதைப்பற்றிய துடிப்பே 
நிறைந்திருந்தது. அந்த வேகமே அதை வசந்தமாக 
ஆக்கியது. அந்த எல்லையைத்‌ தாண்டிய கணம்தான்‌ 
அது எத்தனை அபூர்வமானது என்று புரிந்தது. அந்த 
ஏக்கம்‌ வசந்தத்தை மகத்தானதாக ஆக்கியது. 
ஏக்கங்களுக்கு நிகராக இனியவை என மண்ணில்‌ 
ஏதுமில்லை என பின்னர்‌ அறிந்து முதிர்வதே வாழ்க்கை 
என்றாகியிருக்கிறது என அப்போது 
உணர்ந்துகொண்டாள்‌. 


அன்னையின்‌ ஆலயத்தின்‌ இடதுபுறம்‌ 
சித்தயோகினியான நாகதேவியின்‌ சிற்றாலயம்‌ இருந்தது. 
சிவந்தகற்களாலான இடை உயர கட்டிடத்திற்கு முன்‌ 
இளவரசியர்‌ மூவரும்‌ வந்ததும்‌ உள்ளிருந்து 
ஓலையாலான நாகபட முடியணிந்தவளும்‌ 
தொங்கியாடும்‌ வறுமுலைகொண்டவளுமான 
முதுநாகினி வெளியே வந்து அரசியிடம்‌ வெளியே 
செல்லும்படி சொன்னாள்‌. மூன்று இளவரசியரைத்தவிர 


அங்கே எவருமிருக்கவில்லை. கனகலம்‌ என்னும்‌ 
கங்காத்வாரத்தில்‌ இருக்கும்‌ நாகச்சுனையில்‌ இருந்து 
கொண்டுவந்த புனிதநீர்‌ வைத்த குடத்திலிருந்து மூன்று 
முறை நீரள்ளிவிட்டு கன்னியரை அரசியராக அபிஷேகம்‌ 
செய்யும்‌ அச்சடங்குக்கு அவளும்‌ ஆளானதுண்டு. 
பாரதவர்ஷத்தின்‌ அத்தனை பெண்களும்‌ 
நாகர்குலத்தவரே என்பது நூல்நெறிக்குள்‌ எழுதப்படாத 
ஆசாரநம்பிக்கையாக இருந்தது. அவர்களனைவருக்கும்‌ 
புனிதத்‌ தலம்‌ கங்காத்வாரத்தின்‌ தாட்சாயணிகுண்டம்‌. 


மூன்று கன்னியரும்‌ அச்சத்தால்‌ வெளுத்த முகமும்‌ 
நடுங்கும்‌ உதடுகளுமாக குளிர்ந்த கரங்களை மூடி 
தொழுதுகொண்டு வெளியே வருவதை அரசி கண்டாள்‌. 
மூவரில்‌ மூத்தவளின்‌ கைகளில்‌ மட்டும்‌ ஒரு 
செவ்விதழ்த்தாமரை இருந்தது. அதை அரசி பார்ப்பதை 
அறிந்த சேடி கன்னியரை நெருங்கி இளையவளிடம்‌ சில 
சொற்கள்‌ பேசிவிட்டு வந்து நடந்ததைச்‌ சொன்னாள்‌. 
முதுநாகினி அம்பையை மட்டும்‌ உள்ளே அழைத்து 
தன்னருகே அமரச்செய்து அவள்‌ காதுகளில்‌ எதையோ 
சொல்லி அந்த மலரை அளித்தாள்‌ என்றாள்‌. 


கண்ணீர்‌ கனத்த முகத்துடன்‌ மூன்று கன்னியரும்‌ 
மீண்டும்‌ பல்லக்குகளில்‌ ஏறிக்கொண்டார்கள்‌. ஒரு 
சொல்கூட அவர்கள்‌ பேசிக்கொள்ளவில்லை. 
தன்னுடைய பல்லக்கில்‌ ஏறியதும்‌ புராவதி 
“அஸ்தினபுரியிலிருந்து ஏதேனும்‌ சேதி வந்ததா?” என்று 
பிரதமையிடம்‌ கேட்டாள்‌. “இப்போதுகூட விசாரித்தேன்‌ 
அரசியே. அங்கே எந்த அசைவும்‌ இல்லை. விசித்திரவீரியர்‌ 
இப்போதும்‌ மருத்துவர்‌ குடிலில்தான்‌ இருக்கிறார்‌” 
என்றாள்‌. “மந்தையில்‌ பின்னால்‌ செல்லும்‌ நோயுற்ற 
மிருகம்‌ சிம்மங்களுக்கு உணவாகும்‌. அதுவே அரச 
நெறியாகவும்‌ உள்ளது” என்றாள்‌ புராவதி. 


அரண்மனை வாசவில்‌ ஃபால்குனர்‌ வந்து பரபரப்புடன்‌ 
நின்றிருந்தார்‌. “வணங்குகிறேன்‌ அரசி. இன்னும்‌ 
அதிகநேரமில்லை. அரைநாழிகையில்‌ பெருமுரசு முழங்க 
ஆரம்பித்துவிடும்‌.அரசர்கள்‌ சுயம்வரப்பந்தலுக்கு 
அணிவகுத்து வருவார்கள்‌. இளவரசியரை விரைவாக 
அலங்கரித்து சபைக்கு அழைத்து வாருங்கள்‌” என்றார்‌. 


“சற்றுத்தாமதமானாலும்தான்‌ என்ன அமாத்யரே? இந்த 
நாளில்‌ அவர்கள்‌ அணிசெய்வதைப்போல இனி 
எப்போது நிகழப்போகிறது?” என்றாள்‌ பிரதமை. 
“அணிசெய்வதை வேகமாகச்‌ செய்யலாமே” என்றார்‌ 
ஃபால்குனர்‌. “எக்காலத்திலும்‌ அதை ஆண்களுக்கு 


புரியவைக்க முடியாது” என்றாள்‌ பிரதமை. 


தன்‌ அணியறைக்குள்‌ சென்று பிரதமையின்‌ உதவியுடன்‌ 
புராவதி அரச உடைகளை அணிந்துகொண்டாள்‌. 
பொன்னூலும்‌ வெள்ளிநூலும்‌ கோர்த்துப்பின்னிய 
அணிவேலைகள்‌ கொண்ட புடவையைச்சுற்றி, 
அதன்மீது மெல்லிய கலிங்கப்பட்டாலான மேலாடையை 
அணிந்து, நவமணிகள்‌ மின்னும்‌ நகைகளை 
ஒவ்வொன்றாக அணிந்துகொண்டிருக்கையில்‌ அவள்‌ 
ஆடியில்‌ தன்னைப்பார்த்துக்கொண்டே இருந்தாள்‌. 
இருபதாண்டுகளுக்கு முன்பு காசியின்‌ அரசியாக 
முடியணிந்த நாளில்‌ அவற்றை அணிந்துகொண்ட 
தருணத்தின்‌ மனக்கிளர்ச்சியை எப்போதுமே 
பெருவியப்புடன்தான்‌ அவள்‌ எண்ணிக்கொள்வாள்‌. 
இத்தனை வருடங்களுக்குப்பின்‌ அந்த மின்னும்‌ 

டையணிகளுக்குள்‌ நுழையும்போது குருதிநுனிகள்‌ 

ன்னும்‌ கூரிய ஆயுதக்குவியலொன்றுக்குள்‌ 
விழுவதுபோலவே உணர்ந்தாள்‌. 


அவள்‌ அணிகளை அணிந்துமுடிக்கும்‌ தறுவாயில்‌ 
வெளியே சுயம்வரப்பந்தல்‌ முகப்பில்‌ பெருமுரசம்‌ ஒலிக்க 
ஆரம்பித்தது. தொடர்ந்து கோட்டைமுகப்பிலும்‌ 
முரசங்கள்‌ ஒலித்தன. காசிநகரமே ஒரு பெரிய 
முரசுப்பரப்பு போல முழங்கி அதிரத்தொடங்கியது. 
மணிமுடி சூடியவளாக அவள்‌ வெளியே வந்தாள்‌. 
தலைச்சேடி சுதமை அங்கே அரசிக்கான 
மங்கலப்பொருட்களான மயிற்பீலியும்‌ மச்சமுத்திரையும்‌ 
சிறுசங்கும்‌ தாரைநீரும்‌ கொண்ட தாம்பாளத்துடன்‌ 
நின்றிருந்தாள்‌. தாம்பூலத்துடன்‌ நின்றிருந்த 
அணுக்கச்சேடி பிரதமையிடம்‌ “இளவரசிகளை அவைக்கு 
வரச்சொல்‌” என்று சொன்னபிறகு புராவதி 
சுயம்வரமண்டபம்‌ நோக்கிச்‌ சென்றாள்‌. 


அமைச்சர்‌ ஃபால்குனர்‌ அவளை எதிர்கொண்டு 
வரவேற்று சுயம்வரமண்டபத்துக்குள்‌ இட்டுச்சென்றார்‌. 
பந்தலின்‌ அணியறைக்குள்‌ நின்றபடி அவள்‌ வெளியே 
விரிந்த பெருமண்டபத்தைப்‌ பார்த்தாள்‌. அங்கே 
பொதுச்சபையில்‌ மழைக்காலநீர்‌ மடைகள்‌ வழியாக 
ஏரியில்‌ திரள்வதுபோல மக்கள்‌ உள்ளே வந்து 
நிறைந்துகொண்டிருந்தனர்‌. வெளியே பலவகையான 
பல்லக்குகளில்‌ விருந்தினர்‌ வந்து இறங்கிக்கொண்டே 
இருந்தனர்‌. பட்டுத்துணியாலான தொங்கும்‌ மஞ்சல்களில்‌ 
வைதிகர்களும்‌, வளைந்து மேலே எழுந்த 
அணிப்பல்லக்கில்‌ அரசகுலத்தவரும்‌, மூங்கில்‌ 
பல்லக்கில்‌ வணிகர்களும்‌ வந்தனர்‌. முனிவர்களும்‌ 


வைதிகர்களும்‌ அரச இலச்சினைகொண்ட தலைக்கோல்‌ 
ஏந்திய அதிகாரிகளால்‌ எதிர்கொண்டமைக்கப்பட்டு 
அவர்களுக்கான இருக்கைகளில்‌ 
அமரச்செய்யப்பட்டனர்‌. அப்பால்‌ காசியின்‌ அத்தனை 
ஊர்களிலும்‌ இருந்து வந்த சான்றோர்களும்‌ வீரர்களும்‌ 
அணியணியாக அமர்ந்துகொண்டிருந்தனர்‌. 
வலதுபக்கமாக வைதிகர்‌ பூர்ணகும்பங்களுடன்‌ 
காத்திருக்க இடப்பக்கம்‌ மங்கல வாத்தியங்களுடன்‌ 
சூதர்கள்‌ காத்திருந்தனர்‌. 

பந்தலுக்கு வெளியே முற்றத்தில்‌ முழவுகளும்‌ 
கொம்புகளும்‌ மணிகளும்‌ ஏந்திய படைமங்கல அணி 
நின்றிருந்தது. ஒவ்வொரு மன்னரும்‌ உள்ளே வரும்போது 
அவர்களுக்குரிய இசை வாசிக்கப்பட்டது. முதலில்‌ 
உள்ளே வரும்‌ கோல்காரன்‌ பொற்கோலை தலைக்குமேல்‌ 
உயர்த்தி அதன்‌ இலச்சினையை அவையோருக்குக்‌ காட்டி 
அந்த அரசனின்‌ பெயரை அறிவித்தான்‌. சூதர்கள்‌ மங்கல 
ஒலியெழுப்ப வேதியர்‌ கங்கைநீர்‌ தெளித்து வேதமோத 
அந்த மன்னன்‌ உள்ளே வந்து அமைச்சர்களால்‌ 
எதிர்கொண்டமைக்கப்பட்டு அவனுக்குரிய இருக்கைக்கு 
கொண்டுசென்று அமர்த்தப்பட்டான்‌. ஒவ்வொருவருக்குப்‌ 
பின்னும்‌ வலப்பக்கம்‌ அவர்களது அமைச்சர்களும்‌ 
இடப்பக்கம்‌ அணுக்கச்சேவகர்களும்‌ நின்றனர்‌. 
ஒவ்வொரு மன்னனாக வந்தபோது அவை 
அவர்களைப்பற்றி பேசிக்கொண்ட ஒலி பந்தலின்‌ 
குவைவடிவ முகடில்‌ எதிரொலி செய்தது. 


பொன்னிற நூல்வேலைப்பாடுள்ள தலைப்பாகையும்‌ 
பொற்குண்டலங்களும்‌ அணிந்து மச்சமுத்திரைக்குறியை 
நெற்றியிலிட்ட வயோதிகரான நிமித்திகர்‌ பொன்னாலான 
தலைக்கோலுடன்‌ சுயம்வரப்பந்தலுக்குள்‌ நுழைந்து 
பீடத்திலேறி நின்றார்‌. அவரைக்கண்டதும்‌ அவையில்‌ 
மெல்ல அமைதிபரவியது. தலைக்கோலை அவர்‌ மேலே 
தூக்கியதும்‌ அவருடைய மூச்சொலிகூட கேட்பதாக 
அவை அமைந்தது. நிமித்திகர்‌ உரத்த குரலில்‌ மரபான 
பண்டைய மொழியில்‌ கூவினார்‌, “கங்கையின்‌ கையில்‌ 
இருக்கும்‌ மணிமுத்து இந்த காசிநாடு. விஸ்வநாதனும்‌ 
காலபைரவனும்‌ ஆளும்‌ புனிதமான நிலம்‌ இது. 
காசிமகாநாட்டின்‌ அதிபராகிய மாமன்னர்‌ பீமதேவர்‌ 
இதோ எழுந்தருளுகிறார்‌.” 


வீரர்கள்‌ “வாழ்க! வாழ்க!” என்று குரல்‌ எழுப்பினர்‌. 
பீமதேவனுடன்‌ இணைந்து புராவதி 
சுயம்வரப்பந்தலுக்குள்‌ நுழைந்தாள்‌. அந்தச்சடங்கை 
எப்போதும்‌ ஒரு நாடகம்‌ என்றே அவள்‌ 


உணர்ந்திருக்கிறாள்‌. ஆனால்‌ அதிகாரம்‌ எப்போதுமே 
நாடகங்கள்‌ அடையாளங்கள்‌ வழியாகத்தான்‌ 
நிகழ்ந்துகொண்டிருக்கிறது. அவர்களை வாழ்த்தி 
புரோகிதர்கள்‌ மலர்களும்‌ மஞ்சளரிசியும்‌ தூவ, சூதரின்‌ 
மங்கல இசை முழங்கியது. பீமதேவன்‌ வணங்கியபடியே 
சென்று தன்‌ சிம்மாசனத்தில்‌ அமந்தார்‌. சேடியரால்‌ 
அழைத்துச்செல்லப்பட்ட புராவதி அரியணையில்‌ 

அ க்கோலத்தில்‌ அமர்ந்திருந்த காசிமன்னருக்கு 
இடப்பக்கம்‌ வாமபீடத்தில்‌ அமர்ந்தாள்‌. பீமதேவனின்‌ 
வலப்பக்கம்‌ ஃபால்குனர்‌ நிற்க இடப்பக்கம்‌ 
அணுக்கச்சேவகன்‌ பாவகன்‌ நின்றான்‌. 


முதல்‌ கார்மிகர்‌ ரிஷபர்‌ தலைமையில்‌ வைதிகர்கள்‌ 
அவைமீது கங்கைநீரைத்தெளித்து ஆசியளித்தபின்‌ 
பூரணகும்பத்துடன்‌ வேதகோஷம்‌ எழுப்பியபடி 
அரியணையை அணுகி மன்னன்‌ மேல்‌ கங்கை நீரை 
தெளித்தனர்‌. காசிவிஸ்வநாதனின்‌ விபூதியையும்‌ 
மலரையும்‌ கொடுத்து ஆசியளித்தனர்‌. அதன்பின்‌ 
காசிநாட்டின்‌ பெருங்குடிகளின்‌ தலைவரான 
பிருஹதத்தன்‌ என்ற முதியவர்‌ எழுந்து வந்து 
பொன்னாலான மீனையும்‌ படகையும்‌ மலர்களுடன்‌ 
வைத்து மன்னனிடம்‌ அளித்தார்‌. அப்போது சபையில்‌ 
நிறைந்திருந்த அத்தனை குடிமக்களும்‌ மன்னனை 
வாழ்த்தி பெருங்குரலெழுப்பினர்‌. 


நிமித்திகர்‌ உரத்தகுரலில்‌ ”விஷ்ணுவிலிருந்து பிரம்மன்‌ 
பிறந்தான்‌. பிரம்மனிலிருந்து அத்ரி முனிவர்‌ பிறந்தார்‌. 
அத்ரியிலிருந்து சந்திரனும்‌ சந்திரனிலிருந்து புதனும்‌ 
புதனிலிருந்து புரூரவஸும்‌ பிறந்தனர்‌. ஆயுஷ்‌, 
அ. பிரதிக்ஷத்ரன்‌, சிருஞ்சயன்‌, ஜயன்‌, விஜயன்‌, 

ருதி, ஹரியஸ்வன்‌, சகதேவன்‌, நதீனன்‌, ஜயசேனன்‌, 
சம்கிருதி, ஷத்ரதர்மன்‌, சுஹோத்ரன்‌, சலன்‌, 
ஆர்ஷ்டிசேனன்‌ என்னும்‌ பெருமைமிக்க அரசர்‌ 
வரிசையில்‌ பிறந்த மாமன்னன்‌ காசனை வணங்குவோம்‌. 
காசனின்‌ மைந்தர்களின்‌ நாடு என்ற பொருளிலேயே 
இந்தப்‌ புனிதபூமி காசி என்றழைக்கப்படுகிறது. அது 
வாழ்க!” 


வாழ்த்தொலிகளை ஏற்று தலைக்கோலை உயர்த்தியபின்‌ 
நிமித்திகர்‌ தொடர்ந்தார்‌. “தீர்க்கதபஸ்‌, தன்வந்திரி, 
கேதுமான்‌, பீமரதன்‌ என்னும்‌ காசிமன்னர்களின்‌ 
குலத்தில்‌ உதித்த மாமன்னன்‌ திவோதாசரை 
வணங்குவோம்‌. அழியாப்புகழ்கொண்ட இந்த 
மண்ணுக்கு அவரே முதுதந்தையென்றறிக! அதிதிக்வான்‌ 
என்று முனிவர்‌ புகழும்படி விருந்தோம்பல்‌ 


கொண்டிருந்தவர்‌ அவர்‌. கும்பகமுனிவரின்‌ 
தீச்சொல்லால்‌ காசிமண்ணில்‌ பஞ்சம்‌ வந்தபோது 
கடுந்தவம்‌ செய்து விஸ்வநாதனை இங்கே குடியேற்றியவர்‌ 
அவர்‌. அவரது வம்சத்தில்‌ வந்தவர்‌ மாமன்னர்‌ பீமதேவர்‌. 
திவோதாசரிலிருந்து திவ்யாதிதி, திவ்யாதிதியில்‌ இருந்து 
பிரதிசத்ரன்‌ பிறந்தான்‌. ஜயன்‌, நதீனன்‌, சலன்‌, சுதேவன்‌, 
பீமரதன்‌, கேதுமான்‌ எனத்‌ தொடரும்‌ 
அழியாப்பெருங்குலத்திற்கு இன்று அரசர்‌ பீமதேவர்‌ 
என்றறியட்டும்‌ இந்த அவை!” அவை வாழ்த்தொலிகளால்‌ 
நிறைந்தது. மஞ்சளரிசியும்‌ மலரும்‌ மன்னன்‌ மீது 
பொழிந்தன. 


பின்பு தன்‌ செங்கோலைக்‌ கையிலெடுத்துக்கொண்டு 
பீமதேவன்‌ எழுந்தார்‌. அவர்‌ சொற்களைச்‌ செவிகூர்ந்த 
அவையிடம்‌ சொல்லலானார்‌. “காசியின்‌ தெய்வமான 
விசும்புக்கதிபனையும்‌ அகல்விழியன்னையையும்‌ 
வணங்குகிறேன்‌. காவல்தெய்வமான கரியநாய்‌ 
வடிவம்கொண்ட தேவனை வணங்குகிறேன்‌. இங்கு 
எழுந்தருளியிருக்கும்‌ தேவர்களையும்‌ மூதாதையரையும்‌ 
வணங்குகிறேன்‌. என்னுடைய அழைப்பை ஏற்று இந்த 
காசிநகரத்துக்கு வந்துள்ள அனைத்து மன்னர்களையும்‌ 
வணங்கி வரவேற்கிறேன்‌...” அவை அவ்வாழ்த்தை 
தானும்‌ எதிரொலித்தது. 


“இந்தக்‌ காசிநகரம்‌ இருபத்தேழு தலைமுறைகளாக 
என்னுடைய முன்னோர்களால்‌ ஆளப்பட்டுவருகிறது. 
திவோதாச மன்னரின்‌ அரியாசனத்தில்‌ அமர்ந்து நான்‌ 
பதினேழு வருடங்களாக இந்த நாட்டை 
ஆண்டுவருகிறேன்‌... மன்னர்களே, என்னுடைய மூன்று 
மகள்களும்‌ மணவயதடைந்ததை ஒட்டி இங்கே வைகாசி 
பெளர்ணமி நாளில்‌ இந்த சுயம்வர விழாவை ஏற்பாடு 
செய்திருக்கிறேன்‌... இந்த சுயம்வரம்‌ பாரதவர்ஷத்தின்‌ 
ஷத்ரியவம்சத்தின்‌ பெருமையை மேலும்‌ வளர்ப்பதாக 
அமையட்டும்‌.” “ஓம்‌ அவ்வாறே ஆகுக!” என அவை 
ஆமோதித்தது. 


பீமதேவன்‌ கைகாட்டியதும்‌ சுயம்வரம்‌ 
தொடங்குவதற்கான மங்கல முரசுகளும்‌ மணிகளும்‌ 
முழங்கத்‌ தொடங்கின. நிமித்திகர்‌ எழுந்து சென்று 
கையில்‌ ஒரு வெள்ளிக்கோலுடன்‌ ஒரு வாசலருகே 
நின்றார்‌. அங்கே மூன்று பட்டுத்‌ திரைகள்‌ தொங்கின. 
நிமித்திகர்‌ அவற்றைச்‌ சுட்டிக்காட்டி “பாரதவர்ஷத்தின்‌ 
மாமன்னர்களே! இதோ காசிநகரின்‌ இளவரசிகளை 
உங்களுக்கு அறிமுகம்‌ செய்கிறேன்‌. காசியை ஆளும்‌ 
விஸ்வநாதனின்‌ துணைவியும்‌ சக்திரூபிணியுமான 


பார்வதியின்‌ பெயர்களை தன்‌ மகள்களுக்கு 
வைத்திருக்கிறார்‌ நம்‌ மாமன்னர்‌. இளவரசிகளை இந்த 
அரசசபை முன்னால்‌ குன்றா ஒளிகொண்ட அணிகளாக 
முன்வைக்கிறேன்‌.” 


நிமித்திகர்‌ சொன்னார்‌ “முதல்‌ இளவரசியின்‌ பெயர்‌ 
அம்பை. அனலைக்‌ கழலாக அணிந்த கொற்றவையின்‌ 
பெயர்கொண்டவர்‌. முக்கண்‌ முதல்வியின்‌ ரஜோகுணம்‌ 
மிக்கவர்‌. செந்நிற ஆடைகளையும்‌ செந்தழல்‌ 
மணிகளையும்‌ விரும்பி அணிபவர்‌. பரணி 
நட்சத்திரத்தில்‌ அம்பாதேவி பிறந்தார்‌. வரும்‌ 
ஃபால்குனமாதம்‌ இளவரசிக்கு இருபது வயது 
நிறைவடைகிறது. ஆறு மதங்களையும்‌ ஆறு 
தரிசனங்களையும்‌ மூன்று தத்துவங்களையும்‌ 
குருமுகமாகக்‌ கற்றவர்‌. கலைஞானமும்‌ காவியஞானமும்‌ 
கொண்டவர்‌. சொல்லுக்கு நிகராக வில்லையும்‌ 
வாளையும்‌ கையாளப்பயின்றவர்‌. யானைகளையும்‌ 
குதிரைகளையும்‌ ஆளத்தெரிந்தவர்‌. பாரதவர்ஷத்தின்‌ 
பெரும்‌ சக்ரவர்த்தினியான அஸ்தினபுரியின்‌ 
தேவயானிக்கு நிகரானவர்‌. இளவரசிக்கு வணக்கம்‌.” 


திரையை ஒரு சேடி விலக்க உள்ளே அம்பை 
செந்நிறமான ஆடையுடன்‌ செந்நிறக்‌ கற்கள்‌ 
பொறிக்கப்பட்ட மணிமுடியும்‌ ஆபரணங்களும்‌ அணிந்து 
நெய்யுண்ட வேள்விச்சுடர்‌ போல கைகூப்பி நின்றாள்‌. 
அவளை முதல்முறையாக நேரில்‌ பார்க்கும்‌ சால்வன்‌ 
மெல்லிய அச்சத்துடன்‌ தன்னருகே அமர்ந்திருந்த 
தமகோஷனின்‌ கைகளை பற்றிக்கொண்டான்‌. 
தமகோஷன்‌ “பாய்கலை ஏறிய பாவை 
போலவிருக்கிறார்‌....” என்றான்‌. 


அம்பையின்‌ கண்கள்‌ தன்னைத்தேடுவதை சால்வன்‌ 
கண்டுகொண்டான்‌. அவள்‌ கண்களைச்‌ சந்திக்க அஞ்சி 
அவன்‌ தலையை திருப்பிக்கொள்வதை புராவதி 
கவனித்தாள்‌. அவனைக்‌ கண்டுவிட்ட அம்பை 
புன்னகையுடன்‌ தலைகுனிவதையும்‌ கண்டாள்‌. 


நிமித்திகர்‌ “இரண்டாவது இளவரசியின்‌ பெயர்‌ அம்பிகை. 
சித்திரை மாதத்தின்‌ அனுஷ நட்சத்திரத்தில்‌ பிறந்தார்‌. 
பதினெட்டு வயதாகிறது. தமோகுணவாஹினியான 
கங்கையின்‌ அம்சம்‌ கொண்ட இளவரசி ஓர்‌ இசையரசி. 
எழுபத்திரண்டு ராகங்களிலும்‌ அவற்றின்‌ 
இணைராகங்களிலும்‌ துணைராகங்களிலும்‌ தேர்ச்சி 
பெற்றவர்‌. வீணையை அவர்‌ விரல்கள்‌ தொட்டாலே 
இசைபெருகும்‌... இளவரசிக்கு வணக்கம்‌” என்றார்‌. 


திரையை ஒரு சேடி விலக்க உள்ளே அம்பிகை 
நீலநிறமான ஆடையுடன்‌ மணிமுடியும்‌ ஆபரணங்களும்‌ 
அணிந்து கைகூப்பி நின்றாள்‌. அரங்கு முழுக்க ஆவலும்‌ 
ஆர்வமும்‌ கொண்ட ஒரு பேச்சொலி பரவுவதை புராவதி 
கேட்டாள்‌. 


நிமித்திகர்‌ “மூன்றாவது இளவரசியின்‌ பெயர்‌ 
அம்பாலிகை. ஐப்பசி மாதத்து மகநட்சத்திரத்தில்‌ 
பிறந்தார்‌. வயது பதினாறாகிறது. சத்வகுணவதியான 
இளவரசி ஓவியத்திலே திறமை கொண்டவர்‌. பட்டிலும்‌ 
பலகையிலும்‌ கனவுகளை உருவாக்கிக்‌ காட்டக்கூடியவர்‌. 
இளவரசிக்கு வணக்கம்‌” என்றார்‌. மூன்றாம்‌ திரை விலகி 
அம்பாலிகை தோன்றினாள்‌. 


நிமித்திகர்‌ அவை நோக்கி “மாமன்னர்களே! இம்மூன்று 
இளவரசிகளும்‌ சேர்ந்து நிற்கும்போது முப்பெரும்‌ 
கலைகளும்‌ கண்முன்‌ வந்து நிற்பது போலிருக்கிறது. 
கலைமகளே மூன்று வடிவம்‌ கொண்டு வந்து 
அருள்புரிகிறாள்‌ என்று தோன்றுகிறது! மூன்று 
தேவியரையும்‌ வணங்குகிறேன்‌” என்றார்‌. “இங்கே இந்த 
சுயம்வரம்‌ நெறிநூல்கள்‌ சொல்லும்‌ பிரம்மம்‌, ஆர்ஷம்‌, 
பிரஜாபத்யம்‌, தெய்வம்‌, காந்தர்வம்‌, ஆசுரம்‌, ராட்சசம்‌, 
பைசாசம்‌ என்னும்‌ எண்வகை திருமணங்களில்‌ 
ஷத்ரியர்களுக்கு உகந்த பிரஜாபத்யம்‌ என்னும்‌ முறையில்‌ 
நிகழ்கிறது. இளவரசியர்‌ அரங்கிலே வலம்வந்து அவர்கள்‌ 
கண்ணுக்கும்‌ கருத்துக்கும்‌ இயைந்த மன்னர்களின்‌ 
கழுத்தில்‌ மணமாலையை அணிவிப்பார்கள்‌. 
ஆன்றநெறிப்படி இளவரசியரின்‌ முடிவே அரசமுடிவாகும்‌” 
என்றபின்‌ வலம்புரிச்சங்கை எடுத்து மும்முறை 
ஊதினார்‌. 


இளவரசியரை வாழ்த்தி அவை குரலெழுப்பியது. சேடியர்‌ 
அறுவர்‌ இளவரசிகளை நோக்கிச்‌ செல்வதை 
பார்த்துக்கொண்டிருந்த புராவதி ஒவ்வொரு கணமும்‌ 
ஏதோ ஒன்றை எதிர்பார்த்துக்‌ கொண்டிருந்தாள்‌. 
கங்கைக்கரையின்‌ பெரும்படிக்கட்டுகளில்‌ உருண்டு 
உருண்டு முடிவேயில்லாமல்‌ விழுந்துகொண்டே 
இருப்பவள்‌ போல உணர்ந்தாள்‌. கங்கை மிகமிக 
ஆழத்தில்‌ ஒரு நீர்க்கோடு போலத்தெரிந்தது. அவள்‌ 
புலன்களெல்லாம்‌ மங்கலடைந்து சொற்களும்‌ 
காட்சிகளும்‌ அவளை அடையாமலாயின. உயிரற்ற 
பாம்பு போல காலம்‌ அவள்‌ முன்னால்‌ அசையாமல்‌ 


கிடந்தது. 


அவை திரள்‌ கலையும்‌ ஒலியைக்‌ கேட்டபோது 


அதைத்தான்‌ அவள்‌ எதிர்பார்த்திருந்தாள்‌ என்று 
அறிந்தாள்‌. மெல்லிய நரைகலந்த நீண்ட தாடியும்‌ 
காட்டுக்கொடியால்‌ கட்டி முதுகுக்குப்பின்னால்‌ 
போடப்பட்ட தலைமுடியும்‌ தோளில்‌ அம்பறாத்தூணியும்‌ 
வில்லுமாக பயணத்தின்‌ புழுதி படிந்த வெள்ளுடையுடன்‌ 
பீஷ்மர்‌ உள்ளே வருவதைக்‌ கண்டபோது அவரைத்தான்‌ 
அவள்‌ எதிர்பார்த்திருந்தாள்‌ என்றும்‌ அறிந்தாள்‌. 
அவளுக்கு அப்போது ஏற்பட்டது அம்புவிடுபட்ட 
வில்லின்‌ நிம்மதிதான்‌. 

காசிநகரத்தின்‌ சுயம்வரப்பந்தலுக்குள்‌ நுழைந்த பீஷ்மர்‌ 
அவைமுமுதும்‌ திரும்பிப்பார்க்க தன்‌ வில்லின்‌ நாணை 
ஒருமுறை மீட்டிவிட்டு “ஃபால்குனா, நான்‌ குருகுலத்து 
ஷத்ரியனான தேவவிரதன்‌. எனக்குரிய 
ஆசனத்தைக்காட்டு” என்று தன்‌ கனத்த குரலில்‌ 
சொன்னார்‌. மன்னனின்‌ அருகே நின்றிருந்த அமைச்சர்‌ 
திகைத்து மன்னனை ஒருகணம்‌ பார்த்துவிட்டு இறங்கி 
ஓடிவந்து கைகூப்பி “குருகுலத்தின்‌ அதிபரான 
பீஷ்மபிதாமகரை வணங்குகிறேன்‌. தங்கள்‌ வருகையால்‌ 
காசிநகர்‌ மேன்மைபெற்றது...தங்களை 
அமரச்செய்வதற்கான இருக்கையை இன்னும்‌ 
சிலகணங்களில்‌ போடுகிறேன்‌” என்றார்‌. பின்பு 
ஓடிச்சென்று சேவகர்‌ உதவியுடன்‌ அவரே 
சித்திரவேலைப்பாடுள்ள பீடத்தின்மீது புலித்தோலை 
விரித்து அதில்‌ பீஷ்மரை அமரச்செய்தார்‌. 


பீடத்தில்‌ அமர்ந்த பீஷ்மர்‌ தன்‌ இடக்காலை வலதுகால்‌ 
மீது போட்டு அமர்ந்துகொண்டு வேட்டைக்குருதிபடிந்த 
தன்‌ வில்லை மடிமீது வைத்துக்கொண்டார்‌. நிமிர்ந்த 
தலையுடன்‌ அவையைநோக்கி அமர்ந்திருந்த அவரை 
ஷத்ரியமன்னர்கள்‌ ஓரக்கண்களால்‌ பார்த்தபின்‌ 
தங்களுக்குள்‌ பார்த்துக்கொண்டனர்‌. தமகோஷன்‌ 
குனிந்து சால்வனிடம்‌ “வயோதிகம்‌ ஆசைக்குத்‌ 
தடையல்ல என்று இதோ பிதாமகர்‌ நிரூபிக்கிறார்‌” 
என்றான்‌. சால்வன்‌ “அவர்‌ ஏன்‌ வந்திருக்கிறார்‌ என்று 
எனக்கு ஐயமாக இருக்கிறது” என்றான்‌. “எங்கு வந்து 
அமர்ந்திருக்கிறார்‌ என்று பார்த்தாலே தெரியவில்லையா 
என்ன?நைஷ்டிகபிரம்மசாரி என்று அவரைச்‌ 
சொன்னார்கள்‌. இளவரசியரின்‌ பேரழகு 
விஸ்வாமித்திரரை மேனகை வென்றதுபோல அவரையும்‌ 
வென்றுவிட்டது” என்று சிரித்தான்‌. ஷத்ரியர்களில்‌ பலர்‌ 
சிரித்துக்கொண்டு பீஷ்மரைப்‌ பார்த்தனர்‌. 


அரண்மனைச்சேடியர்‌ மூன்று தட்டுகளில்‌ 
மலர்மாலைகளை எடுத்துக்கொண்டுசென்று இளவரசியர்‌ 
கைகளில்‌ அளித்தனர்‌. அவற்றை 
கையிலெடுத்துக்கொண்டு மூவரும்‌ முன்னால்‌ நடந்தனர்‌. 


தலைகுனிந்து நடந்த அம்பிகையும்‌ அம்பாலிகையும்‌ 
நடுங்கும்‌ கரங்களில்‌ மாலையைப்‌ பற்றியிருந்தனர்‌. 
வேட்டையில்‌ இரையை நெருங்கும்‌ வேங்கையைப்போல 
மெல்லிய தாழ்நடையுடன்‌ கையில்‌ மாலையுடன்‌ அம்பை 
சால்வனை மட்டும்‌ நோக்கி அவனைப்பார்த்து 
சென்றாள்‌. அக்கணமே அங்கிருந்த அனைவருக்கும்‌ 
அவள்‌ என்ன செய்யப்போகிறாள்‌ என்பது புரிந்தது. 


நாணொலி கிளப்பியபடி பீஷ்மர்‌ எழுந்தார்‌. “பீமதேவா, 
இதோ உன்‌ கன்னியர்‌ மூவரையும்‌ நான்‌ சிறையெடுத்துச்‌ 
செல்லப்போகிறேன்‌...” என்று அரங்கெல்லாம்‌ 
எதிரொலிக்கும்‌ பெருங்குரலில்‌ சொன்னார்‌. “இந்த மூன்று 
பெண்களையும்‌ அஸ்தினபுரியின்‌ அரசியராக இதோ 
நான்‌ கவர்ந்துசெல்கிறேன்‌. உன்னுடைய படைகளோ 
காவல்தெய்வங்களோ என்னைத்‌ தடுக்கமுடியுமென்றால்‌ 
தடுக்கலாம்‌” என்றபடி இடக்கையில்‌ தூக்கிய வில்லும்‌ 
வலக்கையில்‌ எடுத்த அம்புமாக மணமேடைக்கு 
முன்னால்‌ வந்து நின்றார்‌. 

பீமதேவன்‌ காதுகளில்‌ விழுந்த அக்குரலை உள்ளம்‌ 
வாங்கிக்கொள்ளாதவர்‌ என அப்படியே சிலகணங்கள்‌ 
சிலைத்து அமர்ந்திருந்தார்‌. கோசலமன்னன்‌ மகாபலன்‌ 
எழுந்து சினத்தால்‌ நடுங்கும்‌ கைகளை நீட்டி “என்ன 
சொல்கிறீர்கள்‌ பிதாமகரே? இது சுயம்வரப்பந்தல்‌. இங்கே 
இளவரசியரின்‌ விருப்பப்படி மணம்‌ நிறைவுறவேண்டும்‌” 
என்றான்‌. 


“அந்த சுயம்வரத்தை நான்‌ இதோ தடைசெய்திருக்கிறேன்‌. 
இங்கே இனி நடைபெறப்போவது எண்வகை 
வதுவைகளில்‌ ஒன்றான ராட்சசம்‌. இங்கே 
விதிகளெல்லாம்‌ வலிமையின்படியே 
தீர்மானிக்கப்படுகின்றன” என்றவாறு ஷத்ரியர்களை 
நோக்கித்‌ திரும்பி “இங்கே என்‌ விருப்பப்படி அனைத்தும்‌ 
நிகழவேண்டுமென நான்‌ என்‌ வில்லால்‌ 
ணையிடுகிறேன்‌. வில்லால்‌ அதை எவரும்‌ 
தடுக்கலாம்‌” என்றபின்‌ பீஷ்மர்‌ இளவரசியரை நோக்கி 
நடந்து ஒருகணம்‌ தயங்கி, திரும்பி வாசலைநோக்கி 
“உள்ளே வாருங்கள்‌” என உரக்க குரல்கொடுத்தார்‌. 
அவரது எட்டு மாணவர்கள்‌ கைகளில்‌ அம்புகளும்‌ 
விற்களுமாக உள்ளே வந்தனர்‌. “இளவரசிகளை நம்‌ 
ரதங்களில்‌ ஏற்றுங்கள்‌” என்று பீஷ்மர்‌ ஆணையிட்டார்‌. 


அதன்‌ பின்னர்தான்‌ பீமதேவன்‌ உடல்‌ பதற வேகம்‌ 
கொண்டு எழுந்தார்‌. சினத்தால்‌ வழிந்த கண்ணீருடன்‌ 
தன்‌ வில்லை எடுத்துக்கொண்டு முன்னால்‌ பாய்ந்தார்‌. 


அக்கணமே அவர்‌ கை வில்லை பீஷ்மர்‌ தன்‌ அம்புகளால்‌ 
உடைத்தார்‌. அவரது மாணவர்கள்‌ அம்பையை 
அணுகியதும்‌ அவள்‌ மாலையை கீழே போட்டு அருகே 
இருந்த கங்கநாட்டு மன்னனின்‌ உடைவாளை உருவி 
முதலில்‌ தன்னைத்‌ தொடவந்தவனை வெட்டி 
வீழ்த்தினாள்‌. பிறமாணவர்கள்‌ வாளுடன்‌ அவளை 
எதிர்கொண்டனர்‌. அவள்‌ கையில்‌ வெள்ளிநிற மலர்‌ 
போலச்‌ சுழன்ற வாளைப்பார்த்து பீஷ்மர்‌ சிலகணங்கள்‌ 
மெய்மறந்து நின்றார்‌. “இவள்‌ குருகுலத்து சக்கரவர்த்தினி' 
என்று அவருக்குள்‌ ஓர்‌ எண்ணம்‌ ஓடியது. மேலும்‌ இரு 
சீடர்கள்‌ வெட்டுண்டு விழுவதைக்கண்டதும்‌ தன்‌ 
அம்பறாத்தூணியிலிருந்து ஆலஸ்ய அஸ்திரத்தை 
எடுத்து அம்பை மேல்‌ எய்தார்‌. அம்புபட்டு அவள்‌ மயங்கி 
விழுந்ததும்‌ மாணவர்கள்‌ அவளை தாக்கிக்‌ 
கொண்டனர்‌. 


அதற்குள்‌ அத்தனை ஷத்ரியர்களும்‌ தங்கள்‌ வாட்களும்‌ 
அம்புகளுமாக கூச்சலிட்டபடி எழுந்தனர்‌. அவர்களின்‌ 
காவல்படைகள்‌ விற்களும்‌ அம்புகளுமாக உள்ளே 
நுழைந்தன. சுயம்வரப்பந்தலெங்கும்‌ ஆயுத ஒலி 
நிறைந்தது. வைதிகர்களும்‌ சூதர்களும்‌ பந்தலின்‌ ஓரமாக 
ஓடினர்‌. தன்‌ மகள்களைக்‌ காப்பாற்ற வாளுடன்‌ ஓடிவந்த 
பீமதேவனை நரம்புமுடிச்சுகளில்‌ எய்யப்பட்ட ஒற்றை 
அம்பால்‌ செயலற்று விழச்செய்தார்‌ பீஷ்மர்‌. அவரது 
வில்லில்‌ இருந்து ஆலமரம்‌ கலைந்து எழும்‌ 
பறவைக்கூட்டம்‌ போல அம்புகள்‌ வந்துகொண்டே 
இருந்தன என்று அங்கிருந்த சூதர்களின்‌ பாடல்கள்‌ 
பின்னர்‌ பாடின. அவரெதிரே நின்ற ஷத்ரியர்களின்‌ 
கைகளிலிருந்து அம்புகளும்‌ விற்களும்‌ சருகுகள்‌ போல 
உதிர்ந்து மண்ணில்‌ ஒலியுடன்‌ விழுந்தன. மென்மையாக 
வந்து முத்தமிட்டுச்செல்லும்‌ தேன்சிட்டுகள்‌ போன்ற 
அம்புகள்‌, தேனீக்கூட்டம்‌ போன்ற அம்புகள்‌, கோடைகால 
முதல்மழைச்சாரல்‌ போன்ற அம்புகள்‌ என்று பாடினர்‌ 
சூதர்‌. 


ஆயுதங்களை இழந்து சிதறியோடிப்பதுங்கிய 
ஷத்ரியர்களின்‌ நடுவே ஓடிச்சென்ற சீடர்கள்‌ மயங்கிக்‌ 
கிடந்த மூன்று இளவரசிகளையும்‌ கொண்டுசென்று 
வெளியே நிறுத்தப்பட்டிருந்த போருக்கான 
வேகரதங்களில்‌ ஏற்றிக்கொண்டதும்‌ பீஷ்மர்‌ அம்பு 
எய்வதை நிறுத்தாமலேயே அவரும்‌ வந்து 
ஏறிக்கொண்டார்‌. அவரது சிற்றம்புகள்‌ சிறிய குருவிகள்‌ 
போல வந்து மண்ணில்‌ இறங்கிப்பதிந்து நடுங்குவதையும்‌ 
கைகளும்‌ தோள்களும்‌ காயம்பட்டு குருதி வழிய 
விழுந்துகிடக்கும்‌ ஷத்ரியர்களையும்‌ புராவதி கண்டாள்‌. 


ரதங்கள்‌ புழுதி கிளப்பி குளம்பொலியும்‌ சகட ஒலியும்‌ எழ 
விலகிச்சென்றபோது திரைவிலகியதுபோல அவள்‌ 
விரும்பியதும்‌ அதுவே என்பதை அறிந்தாள்‌. 


சால்வன்‌ தன்‌ கையிலிருந்த உடைந்த வில்லை வீசிவிட்டு 
தமகோஷனிடம்‌ “நமது படைவீரர்களை பந்தல்முன்‌ 
வரச்சொல்க....ரதங்கள்‌ அணிவகுக்கட்டும்‌....” என்றபடி 
பந்தல்முன்னால்‌ ஓடினான்‌. சேதிமன்னன்‌ தமகோஷன்‌ 
தன்‌ வீரர்களுக்கு ஆணையிட்டபடி பின்னால்‌ ஓட 
சால்வனுடைய பத்து தோழர்களும்‌ ஆயுதங்களுடன்‌ 
அவனுக்குப்பின்னால்‌ ஓடினார்கள்‌. மற்ற ஷத்ரியர்கள்‌ 
அந்தப்போர்‌ தங்களுடையதல்ல என்பதுபோல 
பின்னகர்ந்தனர்‌. 


கங்கைக்கரையிலிருந்து அரண்மனை முகப்பை நோக்கி 
வரும்‌ சாலைகளில்‌ இருந்து சால்வனின்‌ படைகள்‌ ஏறிய 
ரதங்கள்‌ ஓடிவந்தன. மாகத மன்னன்‌ ஸ்ரீகரன்‌ ஓடிவந்து 
ஃபால்குனரிடம்‌ “காசியின்‌ படைகளை எங்களுக்குக்‌ 
கொடுங்கள்‌. நாங்களெல்லாம்‌ எங்கள்‌ 
காவல்படைகளுடன்‌ மட்டுமே வந்திருக்கிறோம்‌” 
என்றான்‌. 


ஃபால்குனர்‌ அமைதியாக “ஆணையிடவேண்டியவர்‌ 
அரசர்‌...அவர்‌ இன்னும்‌ ஆலஸ்யத்திலிருந்து 
மீளவில்லை” என்றார்‌. புராவதியின்‌ கைகளில்‌ 
கண்மூடிக்கிடந்த காசிமன்னனை மருத்துவர்கள்‌ 
சூழ்ந்துகொண்டிருந்தனர்‌. மாகதன்‌ சினத்துடன்‌ 
“மன்னன்‌ படைக்களத்தில்‌ வீழ்ந்தால்‌ நீங்கள்‌ அவன்‌ 
படைகளுக்கு பொறுப்பேற்கலாம்‌” என்றான்‌. “ஆம்‌, 

னால்‌ அம்முடிவை நான்‌ எடுக்கமுடியாது. ஏனென்றால்‌ 
இப்போது நெறிகளின்படி காசியின்‌ கன்னியருக்கு மணம்‌ 
முடிந்துவிட்டது. இனி போர்‌ எங்களுடையதல்ல, 
உங்களுடையது” என்றார்‌. 


மாகதன்‌ தன்‌ படைவீரர்களை நோக்கி கூச்சலிட்டபடி 
வெளியே ஓடினான்‌. ஃபால்குனர்‌ “இது 
போர்விளையாட்டுதான்‌ மாகதரே. படைகளைக்‌ 
களமிறக்கினால்‌ நீங்கள்‌ அஸ்தினபுரியின்‌ படைகளுக்கு 
பதில்‌ சொல்லவேண்டியிருக்கும்‌...” என்றார்‌. மாகதன்‌ 
திகைத்து நின்றான்‌. “உங்கள்‌ ரதங்களில்‌ நீங்கள்‌ 
செல்லலாம்‌...இது படைகளின்‌ போரல்ல, மன்னர்கள்‌ 
மட்டுமே நிகழ்த்தும்‌ போர்‌. அது 
அனுமதிக்கப்பட்டிருக்கிறது” என்றார்‌ ஃபால்குனர்‌. 


படைகளை கையசைத்து பின்னால்‌ நிறுத்திவிட்டு தன்‌ 


ரதத்தில்‌ ஏறி முன்னால்‌ விரைந்த சால்வனைத்‌ 
தொடர்ந்தான்‌ மாகதன்‌. வழியில்‌ உடைந்த 
ரதசக்கரங்களும்‌ விழுந்த வீரர்களும்‌ கிடந்தனர்‌. 
ரதமோட்டியிடம்‌ “செல்‌...செல்‌” என்று மாகதன்‌ கூவினான்‌. 
ரதம்‌ அவற்றின்மேல்‌ ஏறி துள்ளிச்‌ சென்றது. பீஷ்மரின்‌ 
அம்புகள்‌ சிதறிக்கிடந்த பாதைகளினூடாகச்‌ சென்ற 
மாகதன்‌ முன்னால்‌ செல்லும்‌ சால்வனையும்‌ 
கங்கனையும்‌ வங்கனையும்‌ பாண்டியனையும்‌ 
சோழனையும்‌ கண்டுகொண்டான்‌. அவர்களின்‌ 
கொடிகளும்‌ மேலாடைகளும்‌ சிறகுகளாக அலைபாய 
ரதங்கள்‌ விண்ணில்‌ பறப்பவையாகத்‌ தெரிந்தன. 


காசியின்‌ அகன்ற ரதவீதிகளில்‌ பீஷ்மரின்‌ ரதங்களை பிற 
ஷத்ரியர்களின்‌ குதிரைகளும்‌ ரதங்களும்‌ 
தொடர்ந்தோடின. மாளிகைகளில்‌ ஓடி ஏறி காசிமக்கள்‌ 
அந்தக்‌ காட்சியைக்‌ கண்டனர்‌. அது சினம்கொண்ட 
பறவைகளின்‌ வான்போர்‌ போலிருந்தது என்று 
பின்னாளில்‌ ஒரு சூதன்‌ பாடினான்‌. அம்புகள்‌ 
அம்புகளை வானிலேயே ஒடித்து வீழ்த்தின. கால்கள்‌ 
முறிந்த குதிரைகள்‌ ஓட்டத்தின்‌ வேகத்தில்‌ 
சிதறித்தெறித்து விழுந்தன. பீஷ்மர்‌ சோழனின்‌ 
ரதச்சக்கரத்தை உடைக்க அவன்‌ தரையில்‌ விழுந்தபோது 
அவன்‌ ரதம்‌ அவன்‌ மேல்‌ ஓடிச்சென்றது. ரதங்கள்‌ 
ஒன்றுடனொன்று மோதி உடைந்து தெறித்த துண்டுகள்‌ 
சிதறி பாதையோர இல்லங்களுக்குள்‌ விழுந்தன. 


அங்கனும்‌ வங்கனும்‌ நகரைத்தாண்டுவதற்குள்ளாகவே 
வீழ்ந்தனர்‌. தெறித்துருண்ட ரதங்களில்‌ ஒன்று 
சண்டியன்னையின்‌ கோயிலுக்குள்‌ பாய்ந்தேறியது. 
தெற்குத்திசை கோட்டை ஒருபக்கம்‌ வந்துகொண்டே 
இருக்க ரதங்கள்‌ புழுதித்‌ திரையைக்கிழித்தபடி சென்றன. 
சால்வனின்‌ ரதம்‌ சக்கரக்குடம்‌ சுவரில்‌ உரச 
ஓலமிட்டுச்சென்றது. ஒவ்வொரு மன்னராக விழுந்தனர்‌. 
பீஷ்மரின்‌ வில்வித்தை ஒரு நடனம்‌ போலிருந்தது. அவர்‌ 
குறிபார்க்கவில்லை, கைகள்‌ குறிகளை அறிந்திருந்தன. 
அவர்‌ உடல்‌ அம்புகளை அறிந்திருந்தது. அவரது 
கண்கள்‌ அப்பகுதியின்‌ புழுதியையும்‌ அறிந்திருந்தன. 


பீஷ்மரின்‌ அம்புகள்‌ தங்கள்மேல்‌ படும்போது தங்களது 
ஒரு அம்புகூட பீஷ்மரை தொடவில்லை என்பதை 
சால்வன்‌ கவனித்தான்‌. தன்‌ ரதத்தின்‌ தடமெங்கும்‌ 
அவரது அம்புகள்‌ விழுந்து சிதறி பின்னால்‌ செல்வதைக்‌ 
கண்டான்‌. அவை மிகமெல்லிய ஆனால்‌ உறுதியான 
புல்லால்‌ ஆனவை. புல்லால்‌ வாலும்‌ இரும்பால்‌ அலகும்‌ 
கொண்ட பறவைகள்‌. மீன்கொத்திகள்‌ போல அவை 


வானில்‌ எழுந்து மிதந்து வந்து சரேலென்று சரிந்து 
கொத்த அந்த புல்நுனிகளே காரணம்‌ என்று 
புரிந்துகொண்டான்‌. 


கங்கைக்கரை குறுங்காட்டை அடைந்தபோது 
வனப்பாதையில்‌ சால்வனின்‌ ரதம்‌ மட்டுமே 
பின்னாலிருந்தது. அவன்‌ தேரின்‌ தூணிலும்‌ கூரையிலும்‌ 
முழுக்க அம்புகள்‌ தைத்து நின்று அதிர்ந்தன. அவன்‌ 
கவசத்தில்‌ தைத்த அம்புகள்‌ வில்லின்‌ நாண்பட்டு 
உதிர்ந்தன. மரணத்தையே மறந்துவிட்டவன்‌ போல 
சால்வன்‌ அம்புகள்‌ நடுவே நெளிந்தும்‌ வளைந்தும்‌ 
கூந்தல்‌ பறக்க விரைந்து வந்துகொண்டிருந்தான்‌. அவன்‌ 
ரதத்தின்‌ கொடியும்‌ முகடும்‌ உடைந்து தெறித்தன. 
அவனுடைய மூன்று விற்கள்‌ முறிந்தன. அவன்‌ 
தோளிலும்‌ தொடையிலும்‌ இடையிலும்‌ அம்புகள்‌ இறங்கி 
குருதிவழிந்தது. 


சால்வனுடைய அம்பு ஒன்று பீஷ்மரின்‌ ரதத்தின்‌ 
கொடிமரத்தை உடைத்தது. அவரது கூந்தலை 
வெட்டிச்சென்றது அர்த்தசந்திர அம்பு ஒன்று. பீஷ்மர்‌ 
முகம்‌ மலர்ந்து உரத்த குரலில்‌ “சால்வனே, உன்‌ வீரத்தை 
நிறுவிவிட்டாய்‌...இதோ மூன்றுநாழிகையாக நீ 
என்னுடன்‌ போரிட்டிருக்கிறாய்‌. உனக்கு வெற்றியும்‌ 
புகழும்‌ நீண்ட ஆயுளும்‌ அமையட்டும்‌. உன்‌ குடிகள்‌ 
நலம்வாழட்டும்‌” என வாழ்த்தினார்‌. வில்லைத்‌ தூக்கி 
நாணொலி எழுப்பி “நில்‌ வயோதிகனே, எங்கே 
செல்கிறாய்‌? இதோ நீ என்‌ கையால்‌ மடியும்‌ காலம்‌ 
வந்துவிட்டது...” என்று சால்வன்‌ கூவினான்‌. 


“அரண்மனைக்குச்‌ செல்‌ குழந்தை...இது உனக்குரிய 
போரல்ல. என்னைக்‌ கொல்பவன்‌ இன்னும்‌ 
பிறக்கவில்லை” என்றார்‌ பீஷ்மர்‌. “இந்த அவமதிப்புடன்‌ 
நான்‌ திரும்பிச்சென்றால்‌ என்‌ மூதாதையர்‌ என்னைப்‌ 
பழிப்பார்கள்‌” என்றபடி சால்வன்‌ அம்புகளை எய்து 
பீஷ்மரின்‌ தோளில்‌ குருதிகொட்டச்செய்தான்‌. பீஷ்மர்‌ 
அக்கணமே தன்னுடைய வியாஹ்ர அஸ்திரத்தால்‌ 
அவனை அடித்து ரதத்தில்‌ இருந்து சிதறச்செய்தார்‌. 
கையிலும்‌ தோளிலும்‌ குருதி வழிய சால்வன்‌ மண்ணில்‌ 
விழுந்து துடித்தான்‌. உச்சவேகத்தில்‌ இருந்த அவனுடைய 
ரதம்‌ தறிகெட்டு ஓடி மரங்களில்‌ முட்டிச்சரிந்தது. 
குதிரைக்குளம்புகள்‌ அசைய ரதச்சக்கரங்கள்‌ சுழல 
புழுதிக்காற்று அதன்‌ மேல்‌ படிந்தது. 


கங்கைக்கரையோரமாக மரங்களில்‌ கட்டி 
நிறுத்தப்பட்டிருந்த பெரும்படகுகளில்‌ மூன்று 


இளவரசிகளையும்‌ ஏற்றிக்கொண்டபின்‌ பீஷ்மர்‌ 
கிளம்பிச்சென்றார்‌. வெண்நாரை 
சிறகுவிரிப்பதைப்போல படகுகளின்‌ பாய்கள்‌ விரிந்தன. 
காசிநகரம்‌ அதன்‌ கோட்டையுடனும்‌ மாளிகைகளுடனும்‌ 
விஸ்வநாதன்‌ பேராலயத்துடனும்‌ கடல்யானம்‌ போல 
தன்னைவிட்டு விலகிச்செல்வதைக்‌ கண்டு 
அமர்ந்திருந்தார்‌ பீஷ்மர்‌. அவரது தோளில்‌ பட்டிருந்த 
காயத்தின்‌ மீது நெய்யுடன்‌ சேர்த்து உருக்கிய 
பச்சிலைமருந்து ஊற்றி சேவகன்‌ கட்டவந்தபோது 
புலிபோல உறுமி அவனை அகற்றினார்‌. 

ஓவியம்‌: ஷண்முகவேல்‌ 


மூன்று இளவரசிகளும்‌ மயக்கம்‌ தெளிந்து எழுந்தனர்‌. 
அம்பிகையும்‌ அம்பாலிகையும்‌ அஞ்சி அலறியபடி 
மழைக்கால குருவிகள்‌ என படகின்‌ மூலையில்‌ 
ஒடுங்கிக்கொண்டனர்‌. இரை பறிக்கப்பட்ட கழுகு போல 
சினந்தவளாக அம்பை மட்டும்‌ எழுந்தாள்‌. “அக்கா, 
வேண்டாம்‌. மிருகங்கள்‌ போல 
சிறைபிடிக்கப்பட்டிருக்கிறோம்‌. இப்போது நாம்‌ 
செய்யக்கூடியதென ஏதுமில்லை” என்று அம்பிகை 
சொன்னாள்‌. அம்பாலிகை வெளுத்த உதடுகளுடன்‌ 
பெரிய கண்களை விழித்துப்பார்த்தாள்‌. அவளுக்கு 
என்ன நடந்தது என்றே புரியவில்லை என்று தெரிந்தது. 


“என்ன செய்யச்‌ சொல்கிறாய்‌?” என்று அம்பை சீறினாள்‌. 
“செய்வது ஒன்று இருக்கிறது அக்கா. நாம்‌ இக்கணமே 
கங்கையில்‌ குதித்து இறக்கலாம்‌. ஆனால்‌ அதன்பின்‌ 
இந்த அரக்கன்‌ நம்‌ அரசை என்னசெய்வானென்றே 
சொல்லமுடியாது. நம்‌ குடிகளுக்காக நாம்‌ இதை தாங்கியே 
ஆகவேண்டும்‌” என்றாள்‌ அம்பிகை. “எதைத்தாங்குவது? 
குயவன்‌ களிமண்ணைக்‌ கையாள்வதுபோல அன்னிய 
ஆணொருவன்‌ நம்‌ உடலைக்‌ குழைப்பதையா? நம்மில்‌ 
நாம்‌ விரும்பாத ஒன்றை அவன்‌ வடித்தெடுப்பதையா?” 
என்றாள்‌ அம்பை. 


“நாம்‌ ஷத்ரியப்பெண்கள்‌....ஷத்ரியனின்‌ உடல்‌ 
அவனுக்குச்‌ சொந்தமில்லை என்கின்றன நூல்கள்‌” 
என்றாள்‌ அம்பிகை. “ஆம்‌...ஆனால்‌ எந்த உடலும்‌ அதன்‌ 
ஆன்மாவுக்குச்‌ சொந்தம்‌ என்பதை மறக்காதே. தன்‌ 
உடலை ஆன்மா வெறுத்து அருவெறுக்குமென்றால்‌ 
அதுவே அதன்‌ நரகம்‌ என்பது...சால்வரை எண்ணிய 
என்னால்‌ இன்னொரு ஆணை 


ஏற்றுக்கொள்ளமுடியாது...நான்‌ பீஷ்மரிடம்‌ 
பேசுகிறேன்‌...” என்றாள்‌ அம்பை. 


ஆடும்படகில்‌ கயிறுகளைப்‌ பற்றிக்கொண்டு 
நடந்துசென்று படகின்‌ மறுமுனையில்‌ தாடியும்‌ கூந்தலும்‌ 
பறக்க முகத்தில்‌ நீரொளி அலையடிக்க அமர்ந்திருந்த 
பீஷ்மரை அணுகி உரத்தகுரலில்‌ “உங்களிடம்‌ நான்‌ 
பேசவேண்டும்‌” என்றாள்‌. பீஷ்மர்‌ திகைப்புடன்‌ எழுந்து 
“என்ன?” என்றபின்‌ பார்வையை விலக்கி, பின்னால்‌ 
வந்து நின்ற சீடர்களிடம்‌ “அஸ்தினபுரியின்‌ அரசியர்‌ 
எதை விரும்பினாலும்‌ கொடுங்கள்‌” என்றார்‌. “நான்‌ 
விரும்புவது உங்களுடனான உரையாடலை மட்டுமே” 
என்றாள்‌ அம்பை. 


இளம்பெண்களுடன்‌ பேசியறியாத பீஷ்மர்‌ பதற்றத்துடன்‌ 
எழுந்து “எதுவானாலும்‌ நாம்‌ நம்‌ நகரை அடைந்தபின்‌ 
பேசலாம்‌ இளவரசி. நான்‌ உங்கள்‌ பணியாள்‌ என்றே 
கொள்ளுங்கள்‌. உங்களுக்குத்‌ தேவையான அனைத்தும்‌ 
இங்கே செய்யப்படும்‌” என்றார்‌. பார்வையை விலக்கியபடி 
“என்னை மன்னியுங்கள்‌...நான்‌ உங்களைத்‌ 
தீண்டவில்லை. இப்படி இது நிகழ்ந்தாக 
வேண்டுமென்றிருக்கிறது...இதன்‌ காரணங்கள்‌ 
நாமறியாத இறந்தகாலத்திலும்‌ காரியங்கள்‌ நாம்‌ 
அறியமுடியாத எதிர்காலத்திலும்‌ உள்ளன....என்னை 
மன்னியுங்கள்‌ என்பதற்கு மேலாக நான்‌ ஏதும்‌ 
சொல்வதற்கற்றவன்‌...” என்றார்‌. 


“என்‌ வாழ்க்கையின்‌ காரண காரியங்கள்‌ என்னைச்‌ 
சார்ந்தவை மட்டுமே” என திடமான குரலில்‌ அம்பை 
சொன்னாள்‌. ஒரு பெண்‌ அப்படிப்பேசி அப்போதுதான்‌ 
பீஷ்மர்‌ கேட்டார்‌ என்பதனால்‌ அவரது உடல்‌ 
மெல்லநடுங்கிக்‌ கொண்டே இருந்தது. படகின்‌ 
நீட்டுகயிற்றைப்‌ பற்றச்சென்ற கை அதைக்‌ காணாமல்‌ 
தவறி இடைமேல்‌ விழுந்தது. 


அம்பை “நான்‌ விரும்புவதைச்செய்பவளாகவே 
இதுவரை வளர்ந்திருக்கிறேன்‌. இனிமேலும்‌ 
அவ்வாறுதான்‌ வாழ்வேன்‌” என்றாள்‌. “...என்‌ வழி 
நெருப்பின்‌ வழி என்று முதுநாகினி என்னிடம்‌ 
சொன்னாள்‌. குன்றாத விஷம்‌ கொண்டவையாக என்‌ 
சொற்கள்‌ அமையவேண்டுமென என்னை 
வாழ்த்தினாள்‌. இப்போதுதான்‌ அவற்றின்‌ பொருள்‌ 
எனக்குப்புரிகிறது. என்‌ பாதையை நானே 
அனைத்தையும்‌ எரித்து அமைத்துக்கொள்வேன்‌.” 


“தேவி, நான்‌ முடிவெடுத்தவற்றை அவ்வாறே 
செய்யக்கூடியவன்‌. இந்த முடிவை எடுத்துவிட்டேன்‌. 
நீங்கள்‌ என்னுடன்‌ அஸ்தினபுரிக்கு வந்து அரசியாவதை 
எவராலும்‌ தடுக்கமுடியாது....நீங்களோ உங்களைச்‌ 
சேர்ந்தவர்களோ என்னைக்‌ கொன்றபின்னர்‌ 
வேண்டுமென்றால்‌ உங்கள்‌ வழியில்‌ 
செல்லமுமியும்‌....என்னை மன்னியுங்கள்‌. நான்‌ 
பெண்களுடன்‌ அதிகம்‌ பேசுபவனல்ல” என்று சொல்லி 
பீஷ்மர்‌ எழுந்தார்‌. 

“நான்‌ சால்வமன்னரை விரும்புகிறேன்‌” என்று உரக்கக்‌ 
கூவினாள்‌ அம்பை. “என்‌ உயிர்‌ அவருக்கு 
அர்ப்பணிக்கப்பட்டிருக்கிறது. அவர்‌ மூச்சு பட்ட 
தாழைமலர்‌ என்‌ படுக்கையில்‌ எத்தனையோமுறை 
இருந்திருக்கிறது. மானசவிவாகப்படி நான்‌ இன்று அவர்‌ 
மனைவி....இன்னொருவன்‌ மனைவியை நீங்கள்‌ 
கவர்ந்துசெல்ல நெறிநூல்கள்‌ 
அனுமதியளிக்கின்றனவா?” 


பீஷ்மர்‌ கைகளை நீட்டி கயிற்றை பற்றிக்கொண்டார்‌. 
“இளவயதில்‌ காதல்வயப்படாத கன்னியர்‌ எவர்‌? 
இளவரசியே, இளங்கன்னி வயதில்‌ ஆண்களைப்‌ 
பார்க்கும்‌ கண்களே பெண்களுக்கில்லை என்று 
காவியங்கள்‌ சொல்கின்றன. ஆண்கள்‌ அப்போது 
அவர்களுக்கு உயிருள்ள ஆடிகள்‌ மட்டுமே. அதில்‌ 
தங்களைத்‌ தாங்களே நோக்கி சலிப்பில்லாமல்‌ 
அலங்கரித்துக்கொள்வதையே அவர்கள்‌ காதலென்று 
சொல்கிறார்கள்‌...” பீஷ்மர்‌ குனிந்து அம்பையின்‌ 
கண்களைப்பார்த்தார்‌. அவரது திகைப்பூட்டும்‌ உயரம்‌ 
காரணமாக வானில்‌ இருந்து ஓர்‌ இயக்கன்‌ 
பார்ப்பதுபோல அவள்‌ உணர்ந்தாள்‌. “பெண்கள்‌ 
கண்வழியாக ஆண்களை அறியமுடியாது. கருப்பை 
வழியாக மட்டுமே அறியமுடியும்‌. அதுவே இயற்கையின்‌ 
நெறி...அவனை மறந்துவிடுங்கள்‌.” 


“அவரை நான்‌ அறிவேன்‌...எனக்காக அவர்‌ இந்நேரம்‌ 
படைதிரட்டிக்கொண்டிருப்பார்‌...என்‌ மீதான காதலினால்‌ 
உருகிக்கொண்டிருப்பார்‌” என்றாள்‌ அம்பை. “தேவி, 
அவனை நானறிவேன்‌. என்னை 
வெல்லமுடியாதென்றாலும்‌ என்னை எதிர்த்தேன்‌ 
என்றபெயருக்காகவே என்‌ பின்னால்‌ வந்தவன்‌ அவன்‌. 
அதாவது சூதர்பாடல்களுக்காக வாழ முனையும்‌ எளிய 
ஷத்ரியன்‌....இளவரசியே, சூதர்பாடல்கள்‌ வேதவனத்தின்‌ 
கிளிகள்‌ போல. நீட்டிய கைகளை அவை அஞ்சும்‌. 
அவற்றை அறியாது தியானத்தில்‌ இருக்கும்‌ யோகியரின்‌ 


தோள்களிலேயே அமரும்‌.” 


“நான்‌ உங்களிடம்‌ கெஞ்ச வரவில்லை...” என்றாள்‌ 
அம்பை. “உங்கள்‌ கருணையை நான்‌ கோரவில்லை. 
நான்‌ என்‌ உரிமையைச்‌ சொல்கிறேன்‌. நான்‌ 
பெண்ணென்பதனாலேயே அழியாத நாகினிகள்‌ எனக்கு 
அளித்துள்ள உரிமை அது...” அம்பை குனிந்து சுழித்து 
மேலெழும்‌ கங்கையின்‌ நீரைக்‌ கையில்‌ 
அள்ளிக்கொண்டு உரக்கச்‌ சொன்னாள்‌. “கங்கை மீது 
ஆணையாகச்‌ சொல்கிறேன்‌....நான்‌ சால்வனின்‌ 
குழந்தைகளை மட்டுமே பெற்றெடுப்பேன்‌. வேறு 
எக்குழந்தை என்‌ வயிற்றில்‌ பிறந்தாலும்‌ இந்த கங்கை 
நீரில்‌ அவற்றை மூழ்கடிப்பேன்‌.” 


பீஷ்மர்‌ மின்னல்தாக்கிய மரம்போல அதிர்ந்துகொண்டு 
அப்படியே சுருண்டு அமர்வதை திகைப்புடன்‌ அம்பை 
பார்த்தாள்‌. நடுங்கும்‌ இரு கைகளாலும்‌ தலையைத்‌ 
தாங்கிக்கொண்டு “போ...போய்விடு...இனி என்‌ முன்‌ 
நிற்காதே...” என பீஷ்மர்‌ கூவினார்‌. “யாரங்கே... 
இந்தப்பெண்ணை இவள்‌ விரும்பியபடி உடனே 
அனுப்பிவையுங்கள்‌...இவள்‌ கேட்பதையெல்லாம்‌ 
கொடுங்கள்‌. உடனே...இப்போதே..” என்று கூச்சலிட்டார்‌. 


படகு பாய்களை இறக்கியது. அதன்‌ கொடி இறங்கியதும்‌ 
கங்கைப்படித்துறை ஒன்றிலிருந்து இரு சிறு படகுகள்‌ 
அதை நோக்கி வந்தன. பீஷ்மரின்‌ மாணவன்‌ “ஒரு படகு 
தேவை...இளவரசியார்‌ அதில்‌ கிளம்பவிருக்கிறார்கள்‌” 
என்றான்‌. 


அம்பை திரும்பி அம்பிகையையும்‌ அம்பாலிகையையும்‌ 
பார்த்தாள்‌. அம்பாலிகை அப்போதும்‌ திகைப்பு மட்டுமே 
கொண்ட பெரிய கண்களால்‌ பார்த்துக்கொண்டிருந்தாள்‌. 
அம்பிகை மெல்லத்‌ தலையசைத்து விடைகொடுத்தாள்‌. 
அம்பை கயிற்றில்‌ தொற்றி சிறுபடகில்‌ ஏறிக்கொண்டாள்‌. 


மாணவர்கள்‌ “சென்றுவருக தேவி!” என அவளை 
வணங்கி வழியனுப்பினர்‌. படகுகள்‌ ஒன்றுடன்‌ ஒன்று 
முட்டிக்கொண்டிருக்கையில்‌ அம்பை 
முதன்மைச்சீடனிடம்‌ தாழ்ந்த குரலில்‌ “அவருக்கும்‌ 
கங்கைக்கும்‌ என்ன உறவு?” என்று கேட்டாள்‌. “அவர்‌ 
கங்கையின்‌ மைந்தர்‌. கங்கை உண்ட ஏழு 
குழந்தைகளுக்குப்பின்‌ பிறந்த எட்டாமவர்‌” என்றான்‌ 
சீடன்‌. முகத்தில்‌ வந்து விழுந்த கூந்தலை கைகளால்‌ 
அள்ளி பின்னால்‌ தள்ளியபடி ஆடும்படகில்‌ உடலை 
சமநிலை செய்தபடி அம்பை ஏறிட்டுப்பார்த்தாள்‌. 


அப்பால்‌ கங்கைநீரை நோக்கி நின்றிருந்த பீஷ்மரின்‌ 
முதுகைத்தான்‌ அவள்‌ பார்த்தாள்‌. விலகிவிலகிச்சென்ற 
சிறிய படகிலிருந்தவளாக அம்பை அவரை 
பார்த்துக்கொண்டே சென்றாள்‌. 

அஸ்தினபுரியின்‌ அக்கினிதிசையில்‌ மருத்துவத்‌ 
தாவரங்கள்‌ நிறைந்த சோலை நடுவே மூங்கில்‌ 
பட்டைகளால்‌ பின்னப்பட்ட குளிர்ந்த தட்டிகளினாலும்‌ 
கங்கையிலிருந்து கொண்டுவரப்பட்ட புனிதமான 
சேற்றைக்‌ கொண்டும்‌ கட்டப்பட்ட அரண்மனை 
ஆதுரசாலையில்‌ நூற்றியொரு மருத்துவர்களின்‌ 
பராமரிப்பில்‌ விசித்திரவீரியன்‌ வாழ்ந்து வந்தான்‌. 
பன்னிரண்டு ஆண்டுகளாக அவனுக்கு அங்கே 
எவருமறியாமல்‌ மருத்துவம்‌ பார்க்கப்பட்டதென்றாலும்‌ 
அதை அனைவருமே அறிந்திருந்தனர்‌. பாரதவர்ஷத்தின்‌ 
எல்லா பகுதிகளிலிருந்தும்‌ வாஜிகல்ப நிபுணர்களான 
மருத்துவர்கள்‌ அங்கே வந்துகொண்டே இருந்தார்கள்‌. 


விசித்திரவீரியன்‌ சுண்ணாம்புபோல வெளுத்த உடலும்‌, 
மெலிந்து நடுங்கும்‌ உதடுகளும்‌, மஞ்சள்படர்ந்த 
கண்களும்‌ கொண்டிருந்தான்‌. அவன்‌ உடலெங்கும்‌ 
நரம்புகள்‌ நீலநிற சர்ப்பக்குழவிகள்‌ போல சுற்றிப்படர்ந்து 
இதயத்துடிப்புக்கு ஏற்ப அதிர்ந்துகொண்டிருந்தன. 
மெலிந்த கைகால்களில்‌ மூட்டுகள்‌ மட்டும்‌ பெரிதாக 
வீங்கியிருக்க தசைகள்‌ வற்றி எலும்புகளில்‌ 
ஒட்டியிருந்தன. இளவயதில்‌ வந்து வந்து 
சென்றுகொண்மருந்த மூட்டு வீக்கத்தால்‌ அவன்‌ 
வெளியே நடமாடி அறியாதவனாக இருந்தான்‌. 
ஒவ்வொருநாளும்‌ பிரம்மமுகூர்த்தத்திலேயே அவன்‌ 
மருத்துவர்களால்‌ எழுப்பப்பட்டு பலவகையான 
மருத்துவமுறைகளுக்கு ஆளாக்கப்பட்டான்‌. 
இளமைமுதல்‌ அவனறிந்ததெல்லாம்‌ மருத்துவம்‌ மட்டுமே. 


முந்தைய வாரம்‌ வேசரநாட்டிலிருந்து ஒரு 
முதியமருத்துவர்‌ வந்திருந்தார்‌. 
நாகவீரியத்தைக்கொண்டு செய்யப்பட்ட மருந்து ஒன்றை 
அவர்‌ விசித்திரவீரியனின்‌ நரம்புக்குள்‌ செலுத்தினார்‌. 
ராஜநாகத்தின்‌ விஷத்தை எலியின்‌ உடலில்‌ 
துளித்துளியாகச்‌ செலுத்தி அதை மயக்கத்திலேயே 
வைத்திருந்து, அதன்‌ உடலெங்கும்‌ விஷயமயமானபின்‌ 
அந்த எலியை அப்படியே கொண்டுவந்து, அதன்‌ 
குருதியை காரைமுள்ளால்‌ தீண்டி எடுத்து, அவன்‌ 


நரம்புகளில்‌ மெல்லக்குத்திச்‌ செலுத்தினார்‌. 
தேன்மெழுகை அந்தக்‌ காயம்‌ மீது வைத்து மூடினார்‌. 
ஆறுநாட்களாக நாகபுட மருத்துவம்‌ 
நடந்துகொண்டிருந்தது. முதல்நாள்‌ விசித்திரவீரியன்‌ 
அந்த விஷத்தாக்குதலால்‌ வாயில்‌ நுரைதள்ளி உடல்‌ 
வளைந்து வில்லாக இழுக்க தரையில்கிடந்து 
நெளிந்தபின்‌ மயக்கத்திலேயே இரவைக்‌ கழித்தான்‌. 


அடுத்தடுத்த நாட்களில்‌ விஷம்‌ அவனை மெல்லத்‌ 
துடிக்கச்செய்து பின்‌ அணைத்து ஆழ்ந்த துயிலை 
அளித்தது. ஏழாம்‌ நாள்‌ காலையில்‌ அவன்‌ அந்த 
விஷத்துக்காக ஏங்க ஆரம்பித்தான்‌. காலையெழுந்ததுமே 
வேசரநாட்டு வைத்தியரை அழைக்கும்படி 
சொல்லிக்கொண்டிருந்தான்‌. அவன்‌ நாடியைப்பிடித்துப்‌ 
பார்த்த அஸ்தினபுரியின்‌ மருத்துவர்கள்‌ அதில்‌ 
உயிர்வேகம்‌ அதிகரித்திருப்பதைக்‌ கண்டு 
அந்தச்செய்தியை சத்யவதிக்குத்‌ தெரிவித்தனர்‌. அவள்‌ 
வேசரநாட்டு மருத்துவருக்கு பொன்னும்‌ பட்டும்‌ 
பாராட்டுத்திருமுகமும்‌ கொடுத்தனுப்பினாள்‌. 


சித்திரமெத்தையில்‌ சாய்ந்து நரம்புகளில்‌ விஷம்‌ ஓடும்‌ 
குளம்படியைக்‌ கேட்டபடி அரைக்கண்மூடிக்‌ கிடந்த 
விசித்திரவீரியனின்‌ முன்னால்‌ அமர்ந்து சூதர்‌ 
தன்னுடைய கிணைப்பறையைக்‌ கொட்டி அப்சரஸ்கள்‌ 
நிலவில்‌ மானுடப்‌ பொன்னுடலுடன்‌ நீராடிக்களிக்கும்‌ 
காட்சியை பாடிக்கொண்டிருந்தார்‌. சிறுவயதிலிருந்தே 
அவன்‌ கேட்டுப்பழகிய கதைகள்‌. விசித்திரவீரியன்‌ 
உலர்ந்த உதடுகளை நக்கிக்கொண்டு பெருமூச்சுடன்‌ 
திரும்பிப்படுத்தான்‌. 

வேசரநாட்டு வைத்தியர்‌ அஸ்தினபுரியின்‌ அமைச்சர்‌ 
ஸ்தானகரிடம்‌ மெல்ல தன்‌ நாட்டிலிருந்து அழைத்து 
வந்திருந்த நாகசூதனை பாட அனுமதிக்கும்படி 
கோரினார்‌. “அந்தப்பாடலும்‌ இந்த மருத்துவத்தில்‌ 
சேர்ந்தது. நாகபடம்போல கேட்பவரின்‌ இச்சாசக்தி 
பெருகும்‌. இச்சாசக்தியே நோய்க்கு முதல்மருந்து. பிற 
அனைத்தும்‌ அந்த நெருப்புக்கான அவிகளே” என்றார்‌. 


ஸ்தானகர்‌ புன்னகையுடன்‌ “அவர்‌ எந்தக்கதைக்கும்‌ 
காதுள்ளவராகவே இதுநாள்‌ வரை இருந்திருக்கிறார்‌” 
என்றார்‌. விசித்திரவீரியன்‌ “காது மட்டும்தான்‌ 
உழைப்பில்லாமல்‌ பணியாற்றும்‌ உறுப்பு ஸ்தானகரே” 
என்றான்‌. ஸ்தானகர்‌ “அதனால்தான்‌ இச்சாசக்தியான 
நாகங்களுக்கு காதுகள்‌ இல்லை போலும்‌” என்றார்‌. 
விசித்திரவீரியன்‌ உரக்கச்‌ சிரித்தான்‌. 


நாகசூதன்‌ கன்னங்கரிய கண்களும்‌ நுரைபோலச்‌ 
சுருண்டு அடர்ந்த முடியும்‌ பெரிய உதடுகளும்‌ 
வெண்பற்களும்‌ கொண்டவனாக 
இருந்தான்‌.அவனுடைய வாத்தியம்‌ சுரைக்காய்‌ குடத்தில்‌ 
இருந்து மூங்கில்‌ தண்டுகளில்‌ இழுத்துக்கட்டப்பட்ட 
தோல்நரம்புகளால்‌ ஆனது. அதன்பெயர்‌ நந்துனி 
என்றான்‌. மெல்லிய பிரம்புக்‌ குச்சிகளால்‌ 
தோல்தந்திகளை நீவத்தொடங்கியபோது 
காட்டுக்கொடிகளில்‌ காற்று ஊடுருவும்‌ விம்மலோசை 
எழத்தொடங்கியது. 


அவனுடைய கனத்த குரல்‌ ஒலிக்கத்‌ தொடங்கியதுமே 
விசித்திரவீரியன்‌ நாகங்களின்‌ நெளிவைக்‌ காண 
ஆரம்பித்தான்‌. தலையை கைப்பிடியாகக்‌ கொண்டு 
சுழலும்‌ சாட்டைகள்‌. மலையிடுக்கின்‌ மண்‌ பொழிவுகள்‌. 
இருள்படிந்த காட்டுவழிகள்‌. தொங்கி காற்றிலாடும்‌ 
அருவிகள்‌. கைநீட்டும்‌ கொடிநுனிகள்‌. சுருண்டுபற்றும்‌ 
வானர வால்கள்‌. நெளியும்‌ மயில்கழுத்துகள்‌. தயங்கி 
வழியும்‌ ஓடைகள்‌. நெளியும்‌ கருங்கூந்தல்கள்‌. விழியை 
வளைத்த புருவங்கள்‌. அகம்‌ மட்டுமறியும்‌ 
ஆப்தவாக்கியத்தின்‌ தன்னந்தனியான இருண்ட பயணம்‌. 


“அழியாத வீரியம்‌ கொண்ட நாகங்களின்‌ 
வம்சத்தைப்பாடும்‌ பாடகன்‌ நான்‌...நாகங்களின்‌ நாடு 
இது. நாகங்களின்‌ வனம்‌ இது. நாகங்களே 
எண்ணங்களாகும்‌ வானம்‌ இது. அவை வாழ்க!” 
நாகசூதன்‌ பாடினான்‌. மண்ணுக்கு அடியில்‌ பல்லாயிரம்‌ 
யோசனை தொலைவில்‌ இருக்கிறது நாகலோகம்‌. 
நான்குபக்கமும்‌ பொன்னாலும்‌ வெள்ளியாலும்‌ 
செம்பாலும்‌ இரும்பாலுமான கோட்டைகள்‌ உள்ளன. 
அந்தக்கோட்டைவாசல்களில்‌ ஒன்றில்‌ வைரங்களும்‌ 
இன்னொன்றில்‌ வைடூரியங்களும்‌ இன்னொன்றில்‌ 
கோமேதகங்களும்‌ இன்னொன்றில்‌ மரகதங்களும்‌ 
பதிக்கப்பட்டுள்ளன. 


நாகலோகத்துக்குள்‌ நுழைய பாதைகள்‌ இல்லை. இருள்‌ 
ஒரு பெருநதியாக மாறி அதன்‌ முன்பக்க 
கோட்டைவாசல்கள்‌ வழியாக பீறிட்டு உள்ளே செல்கிறது. 
அந்த இருளில்‌ ஏறி கணநேரத்தில்‌ கோடி யோசனைதூரம்‌ 
செல்லும்‌ வேகத்தில்‌ உள்ளே செல்லமுடியும்‌. 
அவ்வாறுதான்‌ வெளியேறவும்‌ முடியும்‌. அதற்குள்‌ 
பன்னிரண்டாயிரம்கோடி நாகங்கள்‌ தங்கள்‌ 
துணைவியருடன்‌ வாழ்கின்றன. செவ்வைரம்‌ மின்னும்‌ 
கண்களும்‌ கருமை கனத்த உடல்களும்‌ கொண்ட அவை 
மரணமற்றவை. 


நாகலோகம்‌ நாகர்களின்‌ மூதன்னை கத்ரு இட்ட 
சின்னஞ்சிறிய முட்டையில்‌ இருந்து வந்தது. அவள்‌ இட்ட 
பன்னிரண்டாயிரம்கோடி முட்டைகளில்‌ ஒன்று அது. 
அவளிட்ட முட்டைகள்‌ இன்னும்‌ விரிந்து முடியவில்லை. 
காலத்தின்‌ மறுமுனையில்‌ கரியசுருளாக தன்னை 
முடிச்சிட்டுக்கொண்டிருக்கும்‌ கத்ரு கணமொன்றுக்கு 
கோடிமுட்டைகளை இட்டுக்கொண்டே 
இருக்கிறாள்‌.ஆதியும்‌ அனாதியுமானவள்‌. அழியாதவள்‌. 
அனைத்துமானவள்‌. கன்னியும்‌ அன்னையுமானவள்‌. 
மகாமங்கலையானவள்‌. மாமாயையானவள்‌. அவள்‌ 
வாழ்க! 


மூதன்னை கத்ருவுக்கு அம்பை, தீர்க்கசியாமை, சாரதை, 
காளி, சித்தேஸ்வரி, யோகீஸ்வரி, சாந்தை, கனகி, முக்தை, 
மூலத்வனி என ஆயிரம்‌ அழகிய பெயர்கள்‌ உண்டு. 
சர்ப்பராஜனாகிய வாசுகி அவள்‌ மைந்தன்‌ என்றறிக. 
அவனுக்கு காளன்‌, சியாமன்‌, ருத்ரன்‌, சலன்‌ என்று 
ஆயிரம்‌ பெயர்கள்‌ உண்டு. அவனே பாதாளத்தின்‌ 
அதிபன்‌. மகாமேருக்களை உடல்செதில்களாகக்‌ கொண்ட 
விராடரூபன்‌. 


கோடானுகோடி யுகங்களாக தீண்டப்படாமையால்‌ 
உறைந்து ஒளிபெற்று நீலமணியாகி குளிர்ந்து கனத்த 
கடும்‌ விஷத்தைக்‌ கொண்டவன்‌ வாசுகி. அந்த 
விஷத்தின்‌ எடை கனத்து கனத்து அவன்‌ 
அசைவற்றவனானான்‌. அவன்‌ தலையை அசைக்க 
முயன்று நெளிந்துகொண்டிருந்த உடல்‌ மெல்லமெல்ல 
களைத்து அசைவிழந்தபோது அசைவால்‌ மட்டுமே 
அறியப்படும்‌ காரிருள்‌ வடிவம்கொண்ட அவன்‌ 
முழுமையாகவே மறைந்துபோனான்‌. அவனிலிருந்து 
பிறந்த கோடானுகோடி நாகங்கள்‌ அவனை தேடித்தேடி 
சலித்தன. பின்‌ அவை சிவனை எண்ணித்‌ துதித்தன. 


முக்கண்‌ முதல்வன்‌ அவர்களுக்கு முன்‌ தோன்றி 
“காளசர்ப்பமாகிய வாசுகிக்குள்‌ உறைவது ஊழிமுடிவில்‌ 
உலகங்களை எரிக்கும்‌ ஆலகாலம்‌. அவனை அவன்‌ 
அன்னை கத்ரு பெற்றபோது அவள்‌ குருதி வழியாக 
அவன்‌ உண்டது அது. அவனுக்குள்‌ அது பெருகி 
வளர்ந்துகொண்டே இருக்கிறது. அவன்‌ அதைக்‌ 
கக்கும்போது ஊழி நிகழும்‌” என்றார்‌. நாகங்கள்‌ 
“அய்யனே, எங்கள்‌ அரசன்‌ அசையும்படி அவருக்கு 
அருள்செய்யுங்கள்‌” என்று முறையிட்டபோது 
புன்னகையுடன்‌ “அது நிகழ்வதாக!” என வாழ்த்தி சிவன்‌ 
மறைந்தார்‌. 


ஆலகாலத்துக்கு நிகரான இன்னொன்றை உருவாக்க 
வேண்டுமென்று சிவன்‌ எண்ணம்கொண்டார்‌. 
ஊழிமுடிவிலும்‌ அழியாததாகிய அதற்கு மரணமற்றது 
என்று பெயரிட்டார்‌.கால அகாலங்களை 
சிற்றலைகளாகக்‌ கொண்டு விண்ணளந்தோன்‌ துயிலும்‌ 
பாற்கடலின்‌ நெய்யே அந்த அமுதமாக இருக்கமுடியும்‌ 
என்று உணர்ந்தார்‌. அன்று மரணமின்மையின்‌ 
குதூகலத்தில்‌ பொறுப்பற்றிருந்தனர்‌ தேவர்‌. 
காலமின்மையின்‌ காரணமாக ஊக்கமின்மையும்‌ 
கொண்டிருந்தனர்‌. அதை நீக்க மனம்கொண்ட 
மகாதேவன்‌ தன்னை சித்தத்தில்‌ ஏற்றிய துர்வாசரில்‌ 
அதற்கான தருணத்தை உருவாகச்‌ செய்தார்‌. 


ஆயிரம்‌ மொட்டுகள்‌ கொண்ட மாலையை கையிலேந்தி 
தவம்செய்வது துர்வாசரின்‌ வழக்கம்‌. தவம்‌ முதிர்கையில்‌ 
மொட்டுகள்‌ மலர்களாகும்‌. அந்த மலர்மாலையுடன்‌ அவர்‌ 
வானவீதியில்‌ வருகையில்‌ எதிரே வெண்மேகமெனும்‌ 
ஐராவதம்‌ மீதேறி வந்த இந்திரனின்‌ மின்னலொளி 
கொண்ட பேரழகைக்‌ கண்டு மகிழ்ந்து அந்த மாலையை 
அவனுக்குப்‌ பரிசளித்தார்‌. இந்திரன்‌ அதை ஐராவதத்தின்‌ 
மத்தகத்தில்‌ அணிவித்தான்‌. நெளியும்‌ ஒவ்வொன்றிலும்‌ 
குடியேறும்‌ வல்லமைகொண்ட விமலன்‌ என்னும்‌ பாதாள 
நாகம்‌ அந்த மாலையில்‌ தோன்றி மெல்ல நெளியவே 
அஞ்சி மெய்சிலிர்த்த ஐராவதம்‌ அதை எடுத்து மண்ணில்‌ 
வீசியது. 


சினம்கொண்ட துர்வாசர்‌ “மரணமின்மையின்‌ பாரத்தால்‌ 
நீ மலர்களின்‌ கணநேரத்தன்மையின்‌ மகத்துவத்தை 
அறியாமலானாய்‌. நீயும்‌ உன்‌ நகரும்‌ அழியக்கடவதாக” 
என தீச்சொல்‌ இட்டார்‌. அக்கணம்‌ முதல்‌ இந்திரன்‌ 
முதலான தேவர்கள்‌ முதுமை கொள்ளலானார்கள்‌. தேவ 
வனங்கள்‌ மூத்து முடிந்தன. அங்குள்ள மலர்கள்‌ 
மாலையே வாடி உதிர்ந்தன. அச்சம்‌ கொண்ட தேவர்கள்‌ 
சிவனை அணுகி மீட்பளிக்கும்படி கோரினர்‌. விஷ்ணு 
பள்ளிகொள்ளும்‌ பாற்கடலைக்‌ கடைந்து 
அமுதமெடுத்து உண்ணுவதே மூப்பை வெல்லும்‌ வழி 
என்று சிவன்‌ சொன்னதும்‌ அவர்கள்‌ விஷ்ணுவை சரண்‌ 
அடைந்தனர்‌. பாலாழியைக்‌ கடைய மும்மூர்த்திகளும்‌ 
ஒப்புக்கொண்டனர்‌. 


அதற்கான மத்தாக மந்தரமலை கண்டெடுக்கப்பட்டது. 
கடத உருவம்‌ கொண்டு பாற்கடலுக்கடியில்‌ தங்கிய 
ஷ்ணுவின்‌ மீது மந்தரமாமலை அமைக்கப்பட்டது. 
அதைக்‌ கடைவதற்கான சரடுக்காக தேவர்களும்‌ 
அசுரர்களும்‌ தேடியபோது சிவன்‌ வாசுகியைக்‌ 


கொண்டுவரும்படி சொன்னார்‌. தேவர்களின்‌ இச்சைப்படி 
கருடன்‌ பாதாளத்திற்கு பறந்துசென்று வாசுகியை 
கால்களால்‌ கவ்வி மேலே தூக்கினார்‌. ஏழாம்‌ 
பாதாளத்தில்‌ இருந்து ஏழாம்‌ விண்ணுலகம்‌ வரை 
தூக்கியும்‌ கூட வாசுகியின்‌ தலையும்‌ வாலும்‌ அங்கேயே 
இருந்தன. அவ்வாறு ஆயிரத்தெட்டுமுறை மடியும்படி 
தூக்கிய பின்னரும்‌ வாசுகி அங்குதானிருந்தான்‌. 


தேவர்கள்‌ சிவனிடம்‌ மன்றாடினர்‌. சிவன்‌ குனிந்து 
வாசுகியைத்‌ தொட்டு “அகால பீடத்தில்‌ அமர்ந்த 
யோகீஸ்வரனுக்கு முன்‌ நீ எதுவோ அதுவாக வருக” 
என்றார்‌. வாசுகி ஒரு சிறு மோதிரமாக மாறி அவர்‌ கையில்‌ 
அணியானான்‌. சிவன்‌ வாசுகியை விண்ணுக்குத்தூக்கி 
பாலாழிக்கு மேல்‌ இருந்த மந்தர மலையை கட்டினார்‌. 
அதன்‌ தலையை தேவர்களும்‌ வாலை அசுரர்களும்‌ 
பற்றிக்கொண்டனர்‌. நூறாயிரம்‌ யுகங்கள்‌ அவர்கள்‌ 
பாலாழியைக்‌ கடைந்தனர்‌. அசுரர்களின்‌ மூக்கிலிருந்தும்‌ 
வாயில்‌ இருந்தும்‌ நுரைகொட்டியது. தேவர்கள்‌ 
மும்மூர்த்திகளையும்‌ கூவி அழுதனர்‌. 

ஓவியம்‌: ஷண்முகவேல்‌ 


வெண்ணுரை எழுந்த பாலாழியில்‌ இருந்து அழிவின்மை 
ஐந்து முகங்களாக வெளிவந்தது. முதலில்‌ 
பொன்னாலான கொம்புகள்‌ கொண்ட 
வெண்ணிறப்பசுவாகிய காமதேனு தாய்மை வடிவாக 
வெளிப்பட்டது. குளிர்ந்த கண்களும்‌ அலைகளைழும்‌ 
ஆடைகளுமாக வாருணிதேவி காதலின்‌ தோற்றமாக 
எழுந்துவந்தாள்‌. பின்னர்‌ இனியநறுமணத்துடன்‌ 
பாரிஜாதம்‌ பக்தியின்‌ சின்னமாக தோன்றியது. 
நான்காவதாக கொடையின்‌ சின்னமாக கல்பமரம்‌ 
எழுந்தது. ஐந்தாவதாக யோகிகள்‌ மட்டும்‌ சகஸ்ரபீடத்தில்‌ 
அறியும்‌ குளிர்சந்திரன்‌ தோன்றியது. கடைசியாக 
இருகைகளிலும்‌ தாமரைமலர்களுடன்‌ தோன்றிய 
மகாலட்சுமியின்‌ ஐந்து அணிகளாக அவை மாறின. 
அவளுடைய கைகளில்‌ அமுதகலசம்‌ இருந்தது. 


அப்போது மந்தரத்தைச்‌ சுற்றி கடையப்பட்ட சலிப்பில்‌ 
வாசுகியின்‌ முடிவில்லாத பேருடல்‌ அதிர்ந்தது. 
ஊழிமுடிவில்‌ அண்டங்களெல்லாம்‌ வெடிப்பதுபோல 
பெரும்புகையும்‌ நெருப்புமாக ஆலகாலம்‌ கன்னங்கரிய 
குழம்பாக பீறிட்டு அவனில்‌ இருந்து வெளிவந்தது. 
பிரம்மனும்‌ தேவர்களும்‌ நடுங்கிச்சரிய சிவன்‌ தன்‌ 


இருகைகளாலும்‌ அந்தக்‌ காளகூடத்தை ஏந்தி அள்ளி 
தன்‌ வாயிலிட்டு விழுங்கினார்‌. முற்றியநாகத்தின்‌ வாயில்‌ 
விளங்கும்‌ நாகமணிபோல நீல ஒளியுடன்‌ அது அவரது 
கழுத்தில்‌ தங்கியது. “இன்னும்‌ பன்னிரண்டாயிரம்‌ கோடி 
யுகங்கள்‌ நீ வாழ்வாயாக! உன்னுடைய கண்டத்தில்‌ 
ஆலகாலம்‌ மீண்டும்‌ ஊறி நிறையட்டும்‌!” என்று 
வாசுகியை வாழ்த்தி சிவன்‌ மீண்டும்‌ பாதாளத்துக்கு 
அனுப்பினார்‌. 


வாசுகி மீண்டுவந்ததும்‌ பாதாள நாகங்கள்‌ 
கொண்டாடின. பன்னிரண்டாயிரம்கோடி நாகங்கள்‌ 
பிணைந்து நெளிந்தாடி நடனமிட அந்த அசைவில்‌ 
பாதாளமே குலுங்கியது. பாதாளம்‌ மீது அமர்ந்த பூமி 
அசைந்தது. நாகங்களின்‌ மதநீரின்‌ மணம்‌ எழுந்தபோது 
மண்ணின்‌ மீது நூறாயிரம்‌ காடுகளின்‌ அத்தனை 
மரங்களும்‌ செடிகளும்‌ பூத்துக்குலுங்கின. அவற்றில்‌ 
காய்களும்‌ கனிகளும்‌ பொலிந்தன. வயல்வெளிகளில்‌ 
பொற்துளிகள்‌ விளைந்தன. மரங்களுக்குள்‌ 
அரக்காகவும்‌, மலர்களுக்குள்‌ தேனாகவும்‌, கனிகளுக்குள்‌ 
சாறாகவும்‌ நாகங்களின்‌ மதநீரே ஆனது. 


நாகமதத்தின்‌ வாசனையை உணர்ந்து மண்மீதிருந்த 
அத்தனை ஆண்களும்‌ காமம்‌ கொண்டனர்‌. அத்தனை 
பெண்களும்‌ நாணம்‌ கொண்டனர்‌. யானைகள்‌ துதிக்கை 
பிணைத்தன. மான்கள்‌ கொம்புகள்‌ பூட்டின. நாரைகள்‌ 
கழுத்துக்கள்‌ பின்னின. தேனீக்கள்‌ சிறகுகளால்‌ 
இணைந்தன. புழுக்கள்‌ ஒன்றை ஒன்று உண்டன. 
பிங்கலநிறம்‌ கொண்ட கூந்தலும்‌ கரிய உடலும்‌ கொண்ட 
மிருத்யு தேவி தன்‌ புதல்விகளான 
வியாதி,சோகம்‌,ஜரா,திருஷ்ணை,குரோதம்‌ 
ஆகியவர்களை அழைத்துக்கொண்டு விலகி ஓடி 
ஏழுகடல்களுக்குள்‌ புகுந்துகொண்டாள்‌. பூமிதேவி 
தன்னை புதுப்பித்துக்கொண்டு புன்னகைபுரிந்தாள்‌. 


நாகசூதன்‌ தன்‌ நந்துனியை மீட்டி பாடி நிறுத்தினான்‌ 
“முதலில்‌ எழும்‌ அனல்விஷத்தை வாழ்த்துங்கள்‌. 
ஆலகாலத்தின்‌ சோதரியான அமுதத்தை வாழ்த்துங்கள்‌. 
பெருநஞ்சு ஊறும்‌ அடியில்லாத இருள்வடிவமான 
வாசுகியை வாழ்த்துங்கள்‌. அவன்‌ குடிகொள்ளும்‌ 
நாகலோகங்களை வாழ்த்துங்கள்‌. அங்கே வாழும்‌ 
கோடிகோடி நாகங்களை வாழ்த்துங்கள்‌. 
காலடிகளெல்லாம்‌ நாகங்களின்‌ மீதென்றறிந்தவன்‌ 
முக்திபெறுகிறான்‌. ஆம்‌, அவ்வாறே ஆகுக!” 


அந்தக்‌ கதையை கேட்டுக்கொண்டிருந்த 


விசித்திரவீரியன்‌ தன்‌ வாழ்நாளில்‌ முதல்முறையாக 
நரம்புகளில்‌ இறுக்கமும்‌ மனதில்‌ வேகமும்‌ ஓடுவதை 
உணர்ந்தான்‌. மூடிய கண்களுக்குள்‌ நெளியும்‌ 
நாகங்களின்‌ கருமைத்திரள்‌ ஒரு மாயக்கனவின்‌ 
கணத்தில்‌ அலகிலா ஒளிப்பிரபஞ்சமெனும்‌ பெண்ணின்‌ 
பிறப்புறுப்பு என்று தோன்ற உடல்‌ விதிர்த்து எழுந்து 
அமர்ந்தான்‌. அவன்‌ உடல்‌ நடுங்கிக்கொண்டிருந்தது. 


ஸ்தானகர்‌ அவனருகே குனிந்து “பால்‌ அருந்துகிறீர்களா 
இளவரசே?” என்றார்‌. ஆமென்று அவன்‌ சொன்னதும்‌ 
தட்சிணநாட்டு மிளகு போட்ட பாலை கொண்டுவந்தனர்‌. 
அதை அருந்தியபின்‌ மெல்ல உடல்தளர்ந்தான்‌. “என்ன 
கண்டீர்கள்‌ இளவரசே?” என்றார்‌ ஸ்தானகர்‌. அதை 
அவன்‌ சொன்னதும்‌ “ஆம்‌, சக்தியின்‌ மூலாதாரம்‌” 
என்றார்‌. 


அன்று முழுக்க அவன்‌ மரநிழல்கள்‌ மாநாகங்களாக 
நெளிந்தாடும்‌ தடாகத்தின்‌ கரையில்‌ அமர்ந்திருந்தான்‌. 
இளங்காற்றில்‌ இருந்த ஈரப்பதத்திலிருந்து வந்தவை 
போல ஏதேதோ எண்ணங்கள்‌ அவனூடாகச்‌ 
சென்றுகொண்டிருந்தன. நீரில்‌ நெளிந்த தன்‌ பிம்பத்தைக்‌ 
கண்டான்‌. தன்னை விதவிதமாக சித்தரித்து 
விளையாடும்‌ நீரை நோக்கி புன்னகை செய்தான்‌. 
மாலையில்‌ அரண்மனையிலிருந்து பாவகன்‌ என்னும்‌ 
அணுக்கச்சேவகன்‌ அவன்‌ எதிர்பார்த்திருந்த 
செய்தியுடன்‌ வந்தான்‌. 

பீஷ்மபிதாமகர்‌ சுயம்வரத்துக்காக காசிக்குச்‌ 
சென்றிருந்ததை அவன்‌ அறிந்திருந்தான்‌. வடக்கே 
கங்கையில்‌ படகுகள்‌ வந்தணைந்துவிட்டன, பீஷ்மர்‌ 
இளவரசிகளுடன்‌ வந்துகொண்டிருக்கிறார்‌ என்று 
காலையில்‌ செய்தி வந்திருந்தது. அவன்‌ 
திரும்பிப்பார்த்ததும்‌ பாவகன்‌ “இளவரசே, 
பீஷ்மபிதாமகர்‌ இளவரசிகளுடன்‌ வந்திருக்கிறார்‌” 
என்றான்‌. 


விசித்திரவீரியன்‌ பதில்சொல்லாமல்‌ பார்த்தான்‌. பாவகன்‌ 
“காலைமுதலே நகர்மக்கள்‌ கோட்டைவாசவில்‌ குவிந்து 
பார்த்துக்கொண்டிருந்தனர்‌. இளவரசிகளுடன்‌ ரதங்கள்‌ 
உள்ளே வந்தபோது மக்கள்‌ உப்பரிகைகளில்‌ இருந்து 
மலர்தூவி வாழ்த்தினர்‌. சூதர்கள்‌ மங்கலவாத்தியங்கள்‌ 
முழக்கினர்‌. குலப்பெண்டிர்‌ குலவையிட்டனர்‌. 
அஸ்தினபுரியில்‌ கட வழ்க ய மரணத்துக்குப்பின்‌ 


இன்றுதான்‌ பொலிவு மீண்டது” என்றான்‌. 


விசித்திரவீரியன்‌ முகத்திலும்‌ மெல்லிய புன்னகை 
விரிந்தது. “நல்லது” என்று உலர்ந்த உதடுகளால்‌ 
சொன்னான்‌. பாவகன்‌ “ஆனால்‌ இரு இளவரசிகளும்‌ 
கண்ணீர்‌ விட்டுக்கொண்டிருக்கிறார்கள்‌. பேரரசி 
சத்யவதிதேவி அரண்மனை முற்றத்துக்கு அவரே வந்து 
அவர்களின்‌ நெற்றியில்‌ மங்கலச்சின்னம்‌ இட்டு உள்ளே 
அழைத்தபோது இறுகிய முகத்துடன்‌ தலைகுனிந்து 
ஒருசொல்கூட சொல்லாமல்‌ உள்ளே சென்றார்கள்‌” 
என்றபோது விசித்திரவீரியன்‌ கண்கள்‌ சுருங்க 
“இளவரசியர்‌ இருவரா? மூவர்‌ என்றார்களே” என்றான்‌. 
பாவகன்‌ திகைத்தான்‌. “உடனே சென்று மூன்றாவது 
இளவரசி எங்கே என்று கேட்டுவா” என்றான்‌ 
விசித்திரவீரியன்‌. 


அதற்குள்‌ பீஷ்மருடன்‌ படகிலிருந்த சேவகனாகிய 
விப்ரதன்‌ புரவியில்‌ வந்து இறங்கினான்‌. 
விசித்திரவீரியன்‌ அருகே வந்து வணங்கி ”இளவரசே, 
நான்‌ பீஷ்மபிதாமகரின்‌ படகிலிருந்தவர்களில்‌ 
ஒருவன்‌... உங்களிடம்‌ சேதி தெரிவிப்பதற்காக வந்தேன்‌” 
என்றான்‌. “இன்னொரு இளவரசி எங்கே?” என்றான்‌ 
விசித்திரவீரியன்‌. “இங்கே வந்திருப்பவர்கள்‌ 
அம்பிகையும்‌ அம்பாலிகையும்தான்‌. அம்பையை பீஷ்ம 
பிதாமகர்‌ வழியிலேயே இறக்கி விட்டுவிட்டார்‌” என்றான்‌ 
விப்ரதன்‌. 


விசித்திரவீரியன்‌ திகைப்புடன்‌ “திருப்பி 
அனுப்பிவிட்டாரா?” என்றான்‌. “இல்லை, இளவரசி 
அம்பை செளபநாட்டரசர்‌ சால்வரை மனதால்‌ 
வரித்துவிட்டதாகச்‌ சொன்னார்‌. ஆகவே சால்வரிடமே 
கொண்டுசென்று சேர்க்கச்‌ சொல்லி பீஷ்மர்‌ இளவரசியை 
விட்டுவிட்டார்‌.” விசித்திரவீரியன்‌ வியப்புடன்‌ 
“தனியாகவா இளவரசி சென்றாள்‌?” என்றான்‌. 
“ஆம்‌....அவர்‌ தனியாகச்‌ செல்லவிரும்பினார்‌” என்றான்‌ 
விப்ரதன்‌. “நான்‌ அவரிடம்‌ தூரம்‌ அதிகமல்லவா என்று 
கேட்டேன்‌. அவர்‌ மனம்‌ முன்னரே செளபநாட்டுக்குச்‌ 
சென்றுவிட்டது என்று பிதாமகர்‌ சொன்னார்‌.” 


விசித்திரவீரியன்‌ சொல்லிழந்தவனாக அப்படியே 
அமர்ந்திருந்தான்‌. “இளவரசே! உங்களுக்கு பேரரசி ஒரு 
செய்தி சொல்லியனுப்பியிருக்கிறார்‌. இரண்டு 
இளவரசிகளையும்‌ நீங்கள்‌ மணம்கொள்ளவேண்டும்‌ 
என்றும்‌ அதற்காக இங்கே மருத்துவர்கள்‌ வேண்டியதைச 
செய்யவேண்டுமென்றும்‌ ஆணையிட்டிருக்கிறார்‌” 
என்றான்‌ பாவகன்‌. “இன்றுகாலை உங்கள்‌ உடல்நிலை 
மேம்பட்டிருக்கிறது என்ற செய்தியை நம்‌ மருத்துவர்கள்‌ 


அறிவித்திருக்கிறார்கள்‌. பேரரசி மகிழ்ச்சியுடன்‌ 
இருக்கிறார்‌” என்றான்‌ விப்ரதன்‌. 


“என்‌ உடல்நிலைபற்றி நானே அறிவேன்‌” என்று சொன்ன 
விசித்திரவீரியன்‌ “ஆனால்‌ அஸ்தினபுரியில்‌ சென்ற 
நாற்பதாண்டுகளில்‌ என்‌ அன்னையின்‌ ஆணையை 
எவரும்‌ மீறியதில்லை. என்‌ தந்தை உட்பட....அவ்வாறே 
ஆகட்டும்‌” என்று சொல்லி எழுந்தான்‌. இயல்பாக அவன்‌ 
நெஞ்சில்‌ அம்பையின்‌ நினைவு மேலெழுந்தது. “விப்ரதா 
சொல்‌! அம்பை பார்ப்பதற்கு எப்படி இருந்தாள்‌?” 


விப்ரதன்‌ சொல்லின்‌ வேகத்தில்‌ சற்றே முன்னகர்ந்து 
“வேள்விக்கூடம்‌ மேல்‌ படர்ந்து ஏறும்‌ நெருப்பு 
போலிருந்தார்‌” என்றான்‌. “ஏழுமுறை தீட்டப்பட்ட வாள்‌ 
போல. ஆவணிமாதம்‌ ஆயில்யநட்சத்திரத்தில்‌ 
அதிகாலையில்‌ படமெடுக்கும்‌ ராஜநாகம்போல...” 
அதன்பின்‌ அவனே தான்‌ சொன்னதை உணர்ந்து 
திகைத்து நின்றுவிட்டான்‌. விசித்திரவீரியனின்‌ உடல்‌ 
அவனறியாமலே சற்று நடுங்கியது. பாலாழி அலைகளில்‌ 
எழுந்த ஆலகாலம்‌ பற்றிய எண்ணம்‌ ஒன்று அவன்‌ 
மனதுக்குள்‌ ஓடிச்சென்றது. 

இருகரையும்‌ கண்ணுக்குத்தெரியாதபடி விலகும்‌ ஒரு 
நதியை நதிக்கரையில்‌ பிறந்துவளர்ந்த அவள்‌ 
அப்போதுதான்‌ பார்க்கிறாள்‌ என்பதை அம்பை 
அறிந்தாள்‌. பிரபஞ்சத்தில்‌ கைவிடப்பட்டு 
திசைவெளியில்‌ அலையும்‌ அடையாளம்காணப்படாத 
கோளத்தைப்போல தன்னை உணர்ந்தாள்‌. 
அவளைச்சுற்றி நதி அசைவில்லாமல்‌ தேங்கியதுபோலக்‌ 
கிடந்தது. அதன்மேல்‌ இலைகளும்‌ கிளைகளுமாக 
மரங்கள்‌ மெல்ல மிதந்துசென்றன. வங்கத்துக்குச்‌ 
செல்லும்‌ வணிகப்படகுகள்‌ சிக்கிக்கொண்ட பறவைகள்‌ 
போல வண்ணக்கொடிகள்‌ காற்றில்‌ படபடக்க, 
வெண்பாய்கள்‌ மாபெரும்‌ சங்குகள்‌ போலப்‌ புடைத்து 
நிற்க, தென்திசை நோக்கிச்‌ சென்றுகொண்டிருந்தன. 


படகோட்டி “அன்னையே, தாங்கள்‌ செளபதேசம்‌ வரை 
தன்னந்தனியாகவா செல்லப்போகிறீர்கள்‌?” என்றான்‌. 
அம்பை “என்னுடன்‌ எப்போதும்‌ சால்வமன்னர்‌ 
இருந்துகொண்டிருக்கிறார்‌” என்றாள்‌. “வழியில்‌ 
செளபநகரின்‌ வணிகபுரியான மத்ரவதி இருக்கிறது. 
முற்காலத்தில்‌ அதுதான்‌ செளபநாட்டின்‌ தலைநகரமாக 
இருந்தது. நீங்கள்‌ அங்கே தங்கி இரவைக்‌ கழித்தபின்‌ 
நாளை செல்லலாம்‌” என்றான்‌. 


அம்பை “உன்னால்‌ அவ்வளவுதூரம்‌ படகைச்‌ 
செலுத்தமுடியாதா என்ன?” என்றாள்‌. “அன்னையே, 
இந்தத்‌ துடுப்பு எனக்கு மீனுக்குச்‌ சிறகுபோல. நான்‌ 
இதனுடன்பிறந்தவன்‌” என்றான்‌. “என்‌ பெயர்‌ நிருதன்‌. 
நான்‌ தொன்மையான படகுக்காரர்‌ குலத்தில்‌ பிறந்தவன்‌. 
முன்னொருகாலத்தில்‌ அரசு துறந்து வந்த அயோத்தியின்‌ 
அரசனான ராமன்‌ என்‌ குலமூதாதை குகனின்‌ 
படகில்தான்‌ வந்து ஏறினார்‌. அவருடைய தோள்களைத்‌ 
தழுவி நீ என்‌ பெற்றோரின்‌ மைந்தன்‌ என்று சொன்னான்‌. 
அந்தத்‌ தொடுகையை இன்றும்‌ நாங்கள்‌ எங்கள்‌ 
குலத்தின்‌ ஆபரணமாக அணிந்திருக்கிறோம்‌” என்று தன்‌ 
தோளைக்‌ காட்டினான்‌. பழுக்கக்காய்ச்சிய உலோகத்தால்‌ 
போடப்பட்ட சூட்டுத்தழும்பு அதில்‌ இருந்தது. மூன்று 
சிறிய கோடுகள்‌. “அவை ராமனின்‌ கைவிரல்கள்‌ 


அன்னையே....இன்றும்‌ நாங்கள்‌ தசரதனுக்கும்‌ 
ராமனுக்கும்‌ நீர்க்கடன்‌ செலுத்துகிறோம்‌.” 


“என்னால்‌ எங்கும்‌ நிற்கமுடியாது நிருதா. என்‌ மனம்‌ 
விரைந்துகொண்டிருக்கையில்‌ உடல்‌ அமரமுடியாது. 
என்னை முடிந்தவரை வேகத்தில்‌ செளபநாட்டுக்குக்‌ 
கொண்டுசெல்‌” என்றாள்‌ அம்பை. “அன்னையே, 
படகிலிருக்கும்‌ காற்றுபுடைத்த பாய்போலவிருக்கிறீர்கள்‌. 
நீங்களே இப்படகை கொண்டுசென்று 
சேர்த்துவிடுவீர்கள்‌...அஞ்சவேண்டியதில்லை” என்றான்‌ 
நிருதன்‌ சிரித்தபடி. 


இரவு நதி மீது தாமதமாகவே வந்தது. இருகரைகளும்‌ 
இருண்டபின்‌ அங்கிருந்த விளக்குகள்‌ 
செம்மணியாரம்போலத்‌ தெரிந்தன. வணிகப்படகுகளின்‌ 
ஒளிகள்‌ விண்மீன்கள்‌ போல அசைவே தெரியாமல்‌ இடம்‌ 
மாறின. பின்னர்‌ கரைகளில்‌ இருந்து மெல்லிய ஓசைகள்‌ 
கேட்க ஆரம்பித்தன. கோயில்மணியோசை, 
நாய்க்குரைப்பு, ஒரு பசுவின்‌ குரல்‌. காற்று 
குளிர்கொள்ளத்‌ தொடங்கியதும்‌ நிருதன்‌ ஒரு 
கம்பளிச்சால்வையைக்‌ கொடுத்தான்‌. அவள்‌ அதை 
போர்த்திக்கொண்டு உடல்குறுக்கி அமர்ந்திருந்தாள்‌. 
நதிமீது நிறைந்திருந்த பறவைகள்‌ அனைத்தும்‌ 
கூடணைந்தபின்‌ வேறுவகைப்‌ பறவைகள்‌ நதிமேல்‌ 
பறந்து சுழல்வதை சிறகொலிகளாகக்‌ கேட்டாள்‌. 
வான்புள்ளிகளாக அவை சுழல்வதைக்‌ கண்டாள்‌. 
அவள்‌ அண்ணாந்து பார்ப்பதைக்கண்டு “அவை 
பூச்சிகளைப்பிடிப்பவை....வானத்தின்‌ புலிகள்‌ அவை” 
என்றான்‌ நிருதன்‌. 


“அன்னையே, தாங்கள்‌ வேண்டுமென்றால்‌ துயிலலாம்‌. 
இப்படகு நாளைதான்‌ செளபநகரைச்‌ சென்றடையும்‌” 
என்றான்‌ நிருதன்‌. “என்‌ கண்கள்‌ இமைக்கவே 
மறுக்கின்றன” என்றாள்‌ அம்பை. துடுப்பின்‌ ஒலிமட்டும்‌ 
கேட்டுக்கொண்டிருக்க மெல்ல அதனுடன்‌ இணைந்து 
நிருதன்‌ பாட ஆரம்பித்தான்‌. அந்தப்பாடலைக்‌ 
கேட்டுக்கொண்டு அவள்‌ மெல்லமெல்ல 
கண்ணயர்ந்தாள்‌. அவளுடைய அரைப்பிரக்ஞையில்‌ 
படகுக்கு முன்னால்‌ கன்னங்கரிய பளபளப்புடன்‌ 
அலையலையாக விரிந்துகிடந்த நதி சட்டென்று ஒற்றைப்‌ 
பேரலையென மேலேறியது. வெண்நுரைகள்‌ 
நாக்குகளாகத்தெறிக்க பிரம்மாண்டமானதோர்‌ நாகமாக 
மாறியது. அதன்‌ கரிய வழவழப்பான உடலில்‌ 
முடிவில்லாமல்‌ வழுக்கிச்சென்றுகொண்டே இருந்தது 
படகு. 

அவள்‌ கண்விழித்ததும்‌ கண்டது அதன்‌ செவ்விழிகளில்‌ 
ஒன்றைத்தான்‌. அவளருகே வந்த நிருதன்‌ “அன்னையே, 
இன்னும்‌ சற்றுநேரத்தில்‌ செளபநாடு வந்துவிடும்‌...” 
என்றான்‌. அம்பை எழுந்து கங்கையிலேயே முகம்கழுவி 
நீரிலேயே முகம்பார்த்து முடிதிருத்திக்கொண்டாள்‌. படகு 
கரையிலிருந்து வரும்‌ அலைகளில்‌ ஆடத்தொடங்கியது. 
கரையோரமாக நின்ற பெரிய படகுகள்‌ படித்துறையை 
மொய்த்த மீன்கள்‌ போல முட்டிக்கொண்டு அசைந்தன. 


படகு கரையை நெருங்க நெருங்க அந்தத்‌ துறைமுகத்தின்‌ 
பேருருவத்தோற்றம்‌ அவளை வியப்பும்‌ பரவசமும்‌ 
அடையச்செய்தது. அவளுடைய படகு யானை விலாவை 
நெருங்கும்‌ சிட்டு போல பெரும்‌ நாவாயொன்றை 
நெருங்கிச்சென்றது. பின்பு நாவாயின்‌ உடல்‌ மரத்தாலான 
கோட்டைபோல மாறி கண்களை மறைத்தது. 
கங்கைக்குள்‌ நடப்பட்ட தோதகத்தி மரத்தடிகள்‌ கரிய 
அட்டையின்‌ ஆயிரம்‌ கால்கள்போலத்‌ தோன்றின. 
நெருங்க நெருங்க காடுபோல மாறி பின்பு 
கோபுரத்தூண்களாக ஆயின. உள்ளே இருளில்‌ 
கங்கையின்‌ அலைகள்‌ நுரையுடன்‌ கொப்பளித்தன. 


தூண்கள்‌ மீது நடப்பட்ட பெரிய நிகர்பாரத்தில்‌ 
பொருத்தப்பட்ட தடிகளை யானைகள்‌ பிடித்துச்‌ சுழற்றி 
நீருள்‌ நிற்கும்‌ நாவாய்களின்‌ மேற்தட்டுப்பரப்பை 
அடைந்து இறக்கின. அங்கே அடுக்கப்பட்டிருந்த பெரிய 
பொதிகளை அவற்றின்‌ வடங்களில்‌ மாட்டியதும்‌ 
யானைகள்‌ இழுக்க தடி மேலே எழுந்து பொதிகளைத்‌ 
தூக்கியபடி வானில்‌ சுழன்று மரத்தாலான 
துறைமேடைமேல்‌ கொண்டு சென்றிறக்கியது. அங்கே 
அவற்றை கொண்டுசெல்லும்‌ மாட்டுவண்டிகளும்‌ 
சுமைதாக்கிகளும்‌ ஏவலர்களும்‌ கூடியிருந்தனர்‌. எங்கும்‌ 
வினைநடத்துனர்களின்‌ அதட்டல்களும்‌ 
வினைவலர்களின்‌ வேலைக்கூச்சல்களும்‌ அச்சுகள்‌ 
சுழலும்‌ கிரீச்சிடல்களும்‌ வண்டிகளின்‌ சகட ஒலிகளும்‌ 
நிறைந்திருந்தன. மாடுகளும்‌ குதிரைகளும்‌ போட்ட 
சாணிகள்‌ மிதிபட்டு வெயிலில்‌ உலரும்‌ வாசனை 
மூச்சடைக்கச்‌ செய்தது. 


படகிறங்கியதும்‌ அந்தக்‌ காட்சியைப்பார்த்து பேச்சிழந்து 
வியந்து நின்றாள்‌ அம்பை. “அன்னையே, நான்‌ 


கிளம்புகிறேன்‌. இங்கிருந்து ஏதேனும்‌ பொருட்களை 
வாங்கிக்கொண்டுசென்று விற்கமுயல்கிறேன்‌” என்றான்‌ 
நிருதன்‌. அம்பை வியப்புடன்‌ “நிருதா, இத்தனை 
செல்வங்களும்‌ என்‌ தலைவருக்குரியவையா? இந்த 
மாபெரும்‌ நாட்டின்‌ அதிபரா அவர்‌?” என்றாள்‌. நிருதன்‌ 
புன்னகை செய்தான்‌. “என்‌ நெஞ்சு நிறையும்‌ இடத்துக்குக்‌ 
கொண்டுவந்துவிட்டாய்‌ நிருதா...இதோ இந்த 
மோதிரத்தை என்‌ பரிசாக வைத்துக்கொள்‌” என்று 
சொன்னபிறகு அம்பை கரையில்‌ இறங்கினாள்‌. 


“அன்னையே, அதோ தெரியும்‌ சிவந்த 
கட்டிடத்தொகைதான்‌ அரண்மனை...அங்கே 
என்னைப்போன்றவர்கள்‌ வரமுடியாது” என்றான்‌ 
நிருதன்‌. அம்பை அவனிடம்‌ விடைபெற்று, 
காற்றில்பறக்கும்‌ ஆடையை இடையில்‌ சுற்றிச்‌ செல்லும்‌ 
இறகு போல சென்றுகொண்டிருந்தாள்‌. அந்த 
மரத்தாலான கோட்டை வாசலில்‌ அவளைத்‌ தடுத்த 
காவலனிடம்‌ இலச்சினையைக்‌ காட்டி உள்ளே சென்றாள்‌. 
சேவகனிடம்‌ அவளை சால்வமன்னனிடம்‌ 
அழைத்துச்செல்ல ஆணையிட்டாள்‌. சேவகன்‌ சால்வன்‌ 
லதாமண்டபத்தில்‌ இருப்பதாகச்‌ சொல்லி அங்கே 
அவளை இட்டுச்சென்றான்‌. 


லதாமண்டபத்தில்‌ சால்வன்‌ தன்‌ அமைச்சர்‌ 
குணநாதருடன்‌ பேசிக்கொண்டிருந்தான்‌. அம்பை 
உள்ளே நுழைந்ததும்‌ அவன்‌ தோளிலும்‌ தொடையிலும்‌ 
இருந்த பெரிய கட்டுகளைத்தான்‌ கண்டாள்‌. அவனருகே 
ஓடிச்சென்று அவனைத்‌ தொடத்தயங்கி நின்று “நலமாக 
இருக்கிறீர்களல்லவா?” என்றாள்‌. “ஆம்‌, நலமே” என்றான்‌ 
சால்வன்‌. “பீஷ்மரிடம்‌ மோதி உயிருடன்‌ மீண்ட முதல்‌ 
வீரன்‌ நானே என்று சூதர்கள்‌ 
பாடிக்கொண்டிருக்கிறார்கள்‌. இந்த விழுப்புண்கள்‌ 
நாளை கவிதைகளாக மாறப்போகின்றவை.” குணநாதர்‌ 
புன்னகைக்க சால்வன்‌ அவரைநோக்கி 
புன்னகைசெய்துவிட்டு “இளவரசியார்‌ இங்கே வந்ததன்‌ 
நோக்கமென்ன?” என்றான்‌. 


“என்ன கேட்கிறீர்கள்‌?” என்று அம்பை திகைத்தாள்‌. 
“நான்‌ உங்களுக்குரியவளல்லவா? உங்களை 
நாடிவந்தேன்‌...நான்‌ இருக்கவேண்டிய இடமல்லவா இது?” 
சால்வன்‌ குணநாதரைப்‌ பார்க்க அவர்‌ “இளவரசி, 
மன்னர்களின்‌ வாழ்க்கை அரசநெறிக்கு கட்டுப்பட்டது. 
ஆறு கரைகளுக்குக்‌ கட்டுப்படுவது போல. 
மன்னிக்கவேண்டும்‌, நீங்கள்‌ பீஷ்மரை போரில்‌ 
கொன்றுவிட்டு இங்கே வரவில்லை என்றால்‌ நீங்கள்‌ 


வந்திருக்கவே கூடாது” என்றார்‌. 


“நீங்களுமா இதைச்‌ சொல்கிறீர்கள்‌ சால்வரே?” என்று 
அம்பை சீறியபடி அவனைநோக்கித்‌ திரும்பினாள்‌. “நான்‌ 
பீஷ்மரிடம்‌ சொன்னேன்‌ நான்‌ உங்களை மனதால்‌ 
வரித்துவிட்டவள்‌ என்று. அவரால்‌ என்னைத்தடுக்க 
முடியவில்லை.” 


சால்வன்‌ சினத்துடன்‌ “அப்படியென்றால்‌ உன்னை 
எனக்கு பீஷ்மர்‌ தானமாக அளித்திருக்கிறார்‌ இல்லையா? 
உன்னை ஏற்றுக்கொண்டு நான்‌ அவரது இரவலனாக 
அறியப்படவேண்டும்‌ இல்லையா? இன்று பீஷ்மரிடம்‌ 
மோதியவன்‌ என என்னை பாரதவர்ஷமே வியக்கிறது. 
அந்தப்புகழை அழிக்கவே உன்னை என்னிடம்‌ 
அனுப்பியிருக்கிறார்‌. ரதத்தில்‌ செல்லும்‌ வணிகன்‌ 
இரவலனின்‌ திருவோட்டில்‌ இட்ட பிச்சையா நீ?” என்றான்‌. 


அம்பை திகைத்து நிற்க குணநாதர்‌ “இளவரசி, 
ஒருவேளை இது பீஷ்மரின்‌ சோதனையாகக்‌ கூட 
இருக்கலாம்‌. சால்வர்‌ உங்களை ஏற்றுக்கொண்டால்‌ அவர்‌ 
கடும்சினம்கொண்டு அஸ்தினபுரியின்‌ படைகளுடன்‌ 
செளபநாட்டின்மேல்‌ பாயலாம்‌... 
அரசவிளையாட்டுகளின்‌ அர்த்தங்கள்‌ சிக்கலானவை 
இளவரசி. அனைத்தையும்‌ சிந்திக்காமல்‌ அரசன்‌ 
முடிவெடுக்கமுடியாது” என்றார்‌. சால்வன்‌ “நீ 
திரும்பிச்செல்‌....நான்‌ பீஷ்மரிடம்‌ மோதி தலையுடன்‌ 
மீண்டது என்‌ பெற்றோரின்‌ தவப்பயன்‌. மீண்டும்‌ அதைச்‌ 
சோதித்துப்பார்க்க என்னால்‌ முடியாது” என்றான்‌. 


ஏமாற்றத்தால்‌ பதறிய உடலுடன்‌ அம்பை இரு 
கைகளையும்‌ யாசிப்பதுபோல நீட்டி “இறைவா, நீங்கள்‌ 
இப்படிச்‌ சொல்லலாமா? இரண்டுவருடங்களாக நான்‌ 
இரவும்‌ பகலும்‌ உங்கள்‌ மீதான காதலினால்‌ அல்லவா 
வாழ்ந்தேன்‌? என்னுடைய கனவும்‌ நனவும்‌ 
நீங்களாகத்தானே இருந்தீர்கள்‌...எப்படி நீங்கள்‌ 
என்னைத்‌ துறக்கமுடியும்‌? என்‌ மேல்‌ உங்களுக்கு காதலே 
இல்லையா?” என்றாள்‌. சால்வன்‌ “அக்காதலை இவர்‌ 
உருவாக்கினார்‌. இவர்தான்‌ உன்னைக்‌ கண்டுபிழித்துச்‌ 
சொன்னார்‌” என்றான்‌. பிரமித்து நின்ற அம்பையை 
நோக்கி குணநாதர்‌ “இளவரசியே, அரசர்களுக்கு 
அரசியலில்‌ மட்டுமே காதல்‌ இருக்கமுடியும்‌....” என்றார்‌. 


அந்தச்‌ சொற்களெல்லாம்‌ தன்‌ காதுகளில்‌ விழுகின்றன 


என்பதையே அவளால்‌ நம்பமுடியவில்லை. அது ஒரு 
கனவு என நிறுவிக்கொள்ள அவள்‌ சித்தம்‌ 


பதைபதைப்புடன்‌ அலைபாய்ந்தது. ஆனால்‌ அந்த 
லதாமண்டபம்‌, அந்த மாதவிக்கொடிகள்‌, உதிர்ந்த 
வெண்மலர்கள்‌ அனைத்தும்‌ இரக்கமற்ற 
பருப்பொருட்களாக அவளைச்சூழ்ந்திருந்தன. 
திடீரென்று மனமுடைந்த அவள்‌ கைகளைக்‌ கூப்பியபடி 
“சால்வரே, உங்கள்‌ சொற்களை நம்பி வந்துவிட்டேன்‌. 
உங்கள்‌ காலடியில்‌ என்‌ வாழ்க்கையை 
வைத்திருக்கிறேன்‌. என்னைக்‌ கைவிடாதீகள்‌....” என்று 
கதறிவிட்டாள்‌. அந்த ஒலியை அவளே கேட்டபோது 
எழுந்த பெரும்‌ பரிதாபம்‌ தாளாமல்‌ அவள்‌ கால்கள்‌ தளர 
அப்படியே லதாமண்டபப்படிகளில்‌ அமர்ந்தாள்‌. 


சால்வன்‌ குணநாதரை மீண்டும்‌ ஓரக்கண்ணால்‌ 
பார்த்துவிட்டு “இளவரசி, முதலில்‌ தங்களுக்குச்‌ சற்று 
அதிர்ச்சியிருக்கும்‌...அரண்மனைக்குச்‌ செல்லுங்கள்‌. 
குளித்து ஆடைமாற்றி சற்றுநேரம்‌ துயிலுங்கள்‌....நாளை 
தங்கள்‌ சித்தம்‌ சற்று அலைஅடங்கும்போது நான்‌ 
சொல்வதெல்லாம்‌ புரியும்‌...அப்போது நானே தங்களை 
உரியமுறையில்‌ அஸ்தினபுரிக்கு அனுப்புகிறேன்‌” 
என்றான்‌. குணநாதர்‌ “ஆம்‌ இளவரசி, தாங்கள்‌ 
இருந்தாகவேண்டிய இடம்‌ அதுதான்‌. எப்போது ராட்சச 
முறைப்படி பீஷ்மர்‌ உங்களை கையகப்படுத்தினாரோ 
அப்போதே அவருக்கு நீங்கள்‌ சொந்தமாகிவிட்டீர்கள்‌. 
ராட்சச முறைப்படி பெண்ணைக்கவர்பவனை 
ஷத்ரியர்கள்‌ கொல்லவேண்டும்‌. கொல்லமுடியவில்லை 
என்றால்‌ அது அங்கீகரிக்கப்பட்டுவிட்டது என்றே 
பொருள்‌” என்றார்‌. 


“நான்‌ எவருக்கும்‌ உடைமை அல்ல” என்று மூண்டு 
எழுந்த சினத்துடன்‌ கூவினாள்‌ அம்பை. 
அந்தச்சினத்தாலேயே தன்‌ அனைத்தையும்‌ 
மீட்டுக்கொண்டவளாக மிடுக்குடன்‌ எழுந்து “நான்‌ 
தொண்டுமகள்‌ அல்ல.. இளவரசி” என்றாள்‌. 


“அத்தனைபெண்களும்‌ தொண்டுமகளிர்தான்‌. அதுவே 
ஷத்ரிய குலநெறியாகும்‌....எங்கே எவரிடமென்பதை 
முடிவுசெய்பவை தருணங்கள்‌” என்றார்‌ குணநாதர்‌. 
“அப்படியென்றால்‌ நான்‌ பெண்ணே அல்ல. 
பேயாகிறேன்‌....அடிமையென வாழ்வதை ஒருபோதும்‌ 
என்‌ ஆத்மா ஒப்பாது” என்று அம்பை எரியும்‌ விழிகளும்‌, 
அலைபடகென உடலை அசைக்கும்‌ மூச்சுமாகச்‌ 
சொன்னாள்‌. 


“நமது பேச்சு முடிந்துவிட்டது இளவரசி....செளபநாட்டின்‌ 
நோக்கில்‌ நீங்கள்‌ அஸ்தினபுரியின்‌ அரசி... 


அரசமுறைப்படி என்ன செய்வதோ அசைச்செய்வோம்‌...” 
என்றான்‌ சால்வன்‌. குணநாதர்‌ “ஆம்‌, இளவரசி. இனிமேல்‌ 
பேசுவதற்கு ஏதுமில்லை” என்றார்‌. 


விழிநீர்சிதர்கள்‌ ஒளிவிட்டு நின்ற இமைமயிர்களுடன்‌ 
சிலகணங்கள்‌ அவனைப்பார்த்துநின்ற அம்பையின்‌ 
உதடுகள்‌ வளைந்தன. முகத்தில்விரிந்த 
ஏளனச்சிரிப்புடன்‌ “அரசுசூழ்ச்சியாலும்‌ அமைச்சர்‌ 
பலத்தாலும்‌ நீங்கள்‌ அடைந்தது இந்த கட்டுகள்தான்‌ 
இல்லையா?” என்றாள்‌. “சூதர்களின்‌ பாடல்களில்‌ ஓடும்‌ 
சிரிப்பைக்கூட புரிந்துகொள்ளமுடியாத உன்னால்‌ என்‌ 
ஆன்மாவை எப்படிப்‌ புரிந்துகொள்ளமுடியும்‌?” 


சரிந்த குழலை அள்ளிப்பின்னால்‌ செருகி மேலாடையை 
தோளிலேற்றி திடமான காலடிகளை தூக்கி வைத்து 
அவள்‌ திரும்பி நடந்தபோது சால்வன்‌ பின்னால்‌ 
வந்தான்‌. “அம்பை, நீ பிரிந்துசெல்வது என்‌ உயிரே 
விலகுவதுபோல துன்புறுத்துகிறது....என்னுடைய 
அரசியல்‌ நிலையை நீ புரிந்துகொள்ளவேண்டும்‌... 
பீஷ்மரை எதிர்க்கும்‌ ஆற்றல்‌ செளபநாட்டுக்கு இன்று 
இல்லை” என்றான்‌. அவள்‌ பின்னால்‌ ஓடிவந்து 
“அஸ்தினபுரிக்கு அரசியான நீ எனக்கு மனைவியாக 
முடியாது என்பதே விதி....ஆனால்‌ ஒரு வழி இருக்கிறது” 
என்றான்‌. அம்பை கண்களில்‌ ஐயத்துடன்‌ திரும்பினாள்‌. 


“நீ விரும்பினால்‌ என்‌ அந்தப்புரத்தில்‌ வாழமுடியும்‌... 
உனக்கு மணிமுடியும்‌ செங்கோலும்‌ மட்டும்தான்‌ 
இருக்காது” என்றான்‌ சால்வன்‌. மிதிபட்ட ராஜநாகம்போல 
திரும்பி “சி கீழ்மகனே, விலகிச்செல்‌. இல்லாவிட்டால்‌ என்‌ 
கை நகங்களால்‌ உன்‌ குரல்வளையை கிழித்துவிடுவேன்‌” 
என்று அம்பை சீறினாள்‌. அவளுடைய மூச்சிரைப்பு 
நாகத்தின்‌ பத்திவிரியும்‌ அசைவுபோலவே தோன்றியது. 
நாகம்போல சீறும்‌ மூச்சுடன்‌ “நான்‌ உன்னையா 
இத்தனைநாள்‌ விரும்பியிருந்தேன்‌? பல்லக்கில்‌ பிணம்‌ 
இருப்பது போல என்‌ நெஞ்சில்‌ நீயா இருந்தாய்‌?” 
என்றாள்‌. 


சால்வன்‌ அஞ்சி பின்னகர்ந்தான்‌. ஏதோ சொல்ல 
வாயெடுப்பதற்குள்‌ அம்பை “பேசாதே...உன்னுடைய 
இன்னொரு சொல்லை நான்‌ கேட்டால்‌ இங்கேயே உன்‌ 
குருதியை அள்ளிக்குடித்துவிட்டுத்தான்‌ 
செல்வேன்‌....போ” என்றாள்‌. அந்த பெருங்குரல்‌ கேட்டு 
சால்வன்‌ பின்னால்‌ ஓடி லதாமண்டபத்தில்‌ 
ஏறிக்கொண்டான்‌. அம்பை வெளியே இறங்கிச்செல்வது 
பொன்னிற நாகமொன்று சொடுக்கிச்சுழன்று 


செல்வதுபோலிருந்தது என்று நினைத்தான்‌. 


அம்பை சென்ற வழியில்‌ நின்ற சேவகர்கள்‌ எல்லாம்‌ ஓடி 
ஒளிந்துகொண்டனர்‌. வாசல்காவலன்‌ கதவுக்குள்‌ 
பதுங்கிக்கொண்டான்‌. அனல்பட்ட காட்டுக்குதிரைபோல 
அவள்‌ படிகளில்‌ இறங்கி சாலையில்‌ ஓடி கங்கையை 
அடைந்தாள்‌. அங்கே படகை கட்டிவிட்டு கரையேறி 
நின்றிருந்த நிருதன்‌ அவளைக்கண்டு ஓடிவந்தான்‌. 
“அன்னையே...” என்று கைகளை விரித்துக்கொண்டு 
அவள்‌ காலடியில்‌ கால்மடங்கி விழுந்து பணிந்து “என்ன 
ஆயிற்று? தேவி, உங்களை அவமதித்தவர்‌ யார்‌? 
எளியவன்‌ வேடன்‌ என்றாலும்‌ இக்கணமே அவன்‌ 
வாயிலில்‌ என்‌ சங்கறுத்துக்கொண்டு சபித்துவிழுகிறேன்‌ 
தாயே” என்று கூவினான்‌. 


“படகை எடு” என்று அம்பை சொன்னாள்‌. நிருதன்‌ 
கும்பிட்டு “ஆணை! ஆணை! என்‌ தாயே” என்று 
கூவியபடி தன்‌ படகை நோக்கி ஓடி அதன்‌ கயிற்றை ஒரே 
வெட்டாக வெட்டி துடுப்பைத்‌ துழாவி வளைத்தான்‌. 
அதற்குள்‌ ஏறி அமர்ந்த அம்பை “கிளம்பு” என்றாள்‌. 
ஒருகணம்கூட அவள்‌ திரும்பி 
அந்நகரைப்பார்க்கவில்லை. 

நிருதனின்‌ படகு வாரணாசிப்படித்துறையை 
அடைந்ததும்‌ அம்பை அதிலிருந்து பாய்ந்திறங்கி 
அவனை திரும்பிப்‌ பாராமல்‌ கற்படிகளில்‌ மேலாடை 
வழிந்தோட தாவித்தாவி ஏறி, கூந்தல்‌ கலைந்து தோளில்‌ 
சரிந்து பின்பக்கம்‌ துவள, மூச்சிரைக்க அரண்மனை 
நோக்கி ஓடினாள்‌. விஸ்வநாதனின்‌ ஆலயமுகப்பில்‌ 
நின்றவர்கள்‌ அவள்‌ கடந்துசென்றபின்புதான்‌ அவளை 
அடையாளம்‌ கண்டனர்‌. அதற்குள்‌ காவலர்கள்‌ இருவர்‌ 
குதிரையில்‌ அவளைத்‌ தொடர்ந்துசென்று நெருங்கி 
“இளவரசி...இளவரசி” என்று கூவினர்‌. அவள்‌ எதையும்‌ 
கேட்கவில்லை. பித்தி போல மூச்சுவாங்க 
ஓடிக்கொண்டிருந்தாள்‌. எதிரே வந்த குதிரைவீரர்கள்‌ 
இருவர்‌ திரும்பி அரண்மனைக்குள்‌ ஓடினார்கள்‌. 


அரண்மனை முற்றத்தில்‌ போடப்பட்ட சுயம்வரப்பந்தல்‌ 
காலொடுந்து சரிந்திருக்க அங்கே நிகழ்ந்த போரில்‌ சிதறிய 
அம்புகள்‌ முற்றமெங்கும்‌ நிறைந்திருந்தன. அம்பை 
அரண்மனையின்‌ படிகளில்‌ பாய்ந்தேறியபோது 
மேலிருந்து அமைச்சர்‌ ஃபால்குனர்‌ ஓடிவந்தார்‌. 
“இளவரசி”” என்று கூவியபடி அவர்‌ படிகளில்‌ 
இறங்கியபோது அதற்கு அப்பால்‌ பீமதேவன்‌ களைத்து 
கனத்த கண்களும்‌ கலைந்த ஆடைகளுமாகத்‌ 
தோன்றினார்‌. உரக்க, “அமாத்யரே, அஸ்தினபுரியின்‌ 
அரசி முறையான அறிவிப்பில்லாமல்‌ இங்கே 
வரக்கூடாதென அவர்களிடம்‌ தெரிவியுங்கள்‌” என்றார்‌. 


அம்பை திகைத்து நின்றாள்‌. ஃபால்குனர்‌ ஒருகணம்‌ 
தயங்கியபின்‌ “அஸ்தினபுரியின்‌ அரசிக்கு வணக்கம்‌. 
இங்கே தாங்கள்‌ வருவதென்றால்‌ அரசமுறைகள்‌ பல 
உள்ளன. முதலில்‌ அஸ்தினபுரியில்‌ இருந்து 
வருகைத்திருமுகம்‌ இங்கே வரவேண்டும்‌. தூதர்கள்‌ வந்து 
வழிமங்கலம்‌ அமைக்கவேண்டும்‌. சத்ரமும்‌ சாமரமும்‌ 
உடன்‌ வரவேண்டும்‌. தங்கள்‌ அரசரோ, அவரது 
உடைவாளை ஏந்திய தளபதியோ, மைந்தரோ துணை 
வராமல்‌ தாங்கள்‌ நாடுவிட்டு எழுந்தருள நூல்நெறிகள்‌ 
அனுமதிப்பதில்லை” என்று உயிரற்ற குரலில்‌ 
சொன்னபின்பு பீமதேவனை திரும்பிப்பார்த்தார்‌. 


அம்பை “அமைச்சரே, நான்‌ எந்த நாட்டுக்கும்‌ அரசி 
அல்ல. நான்‌ காசியின்‌ இளவரசி. இந்த அரண்மனையின்‌ 
பெண்‌...” என்றாள்‌. “என்‌ தந்தையின்‌ மகளாக நான்‌ 
வந்திருக்கிறேன்‌” என்றபடி படிகளில்‌ மேலேறினாள்‌. 
ஃபால்குனர்‌ லேசாக கைகளைத்தாக்கி அவளை 
வழிமறிப்பதுபோல நகர அவள்‌ திகைத்து நின்றாள்‌. 


ஃபால்குனர்‌ பீமதேவனை பார்த்தார்‌. “அமாத்யரே 
அரசுகள்‌ நெறிகளால்‌ ஆளப்படுகின்றன. 
உணர்ச்சிகளால்‌ அல்ல என அஸ்தினபுரத்து அரசியிடம்‌ 
சொல்லுங்கள்‌. நான்‌ உள்ளும்‌ புறமும்‌ காசியின்‌ மன்னன்‌ 
மட்டுமே. என்னுடைய குடிமக்களின்‌ நலனன்றி எதையும்‌ 
நான்‌ எண்ணமுடியாது” என்றபின்‌ பீமதேவன்‌ அவளை 
பார்க்காமல்‌ உள்ளே சென்றார்‌. 


அம்பை அவர்‌ செல்லும்போது அது எங்கோ எவருக்கோ 
நடப்பதுபோல பொருள்புரியாத விழிகளால்‌ பார்த்து 
நின்றாள்‌. அவர்‌ கண்ணிலிருந்து மறைந்த கணம்‌ 
அவளுக்குள்‌ ஒரு கூரியவாள்‌ பாய்ந்து வெட்டிச்செல்லும்‌ 
வலியை உணர்ந்தாள்‌. “அமைச்சரே, நான்‌ அடைக்கலம்‌ 
கோரி வந்திருக்கிறேன்‌. பீஷ்மர்‌ என்னை சால்வனிடம்‌ 
அனுப்பினார்‌. சால்வன்‌ என்னை 
ஏற்றுக்கொள்ளவில்லை...நான்‌ என்‌ தாயின்‌ மடி தேடி 
வந்திருக்கிறேன்‌. இனி எனக்கு எஞ்சியிருப்பது அது 
மட்டுமே” என்றாள்‌. கண்ணீர்‌ வழிய உதடுகள்‌ நடுங்க 
தான்‌ செல்லவிரும்பும்‌ வழியை சுட்டிக்காட்டி “என்‌ மேல்‌ 
கருணை காட்டும்படி தந்தையிடம்‌ சொல்லுங்கள்‌ 
ஃபால்குனரே. எனக்கு என்‌ தாய்மடியை மட்டும்‌ அளிக்கச்‌ 
சொல்லுங்கள்‌” என்றாள்‌. 


“இளவரசி, தயவுசெய்து புரிந்துகொள்ளுங்கள்‌. 
அஸ்தினபுரியில்‌ நடந்தவற்றை எல்லாம்‌ முன்னரே 
ஒற்றர்கள்‌ வழியாக தெரிந்துகொண்டோம்‌. சால்வர்‌ 
உங்களை ஏற்கப்போவதில்லை என்பதையும்‌ 
புரிந்துகொண்டோம்‌...” என்றார்‌ ஃபால்குனர்‌. 
“எந்தக்காரணத்தால்‌ உங்களை சால்வர்‌ 
ஏற்கவில்லையோ அதே காரணம்தான்‌ எங்களுக்கும்‌ 
உள்ளது...அஸ்தினபுரியின்‌ சினத்தைத்‌ தாங்கும்‌ 
வல்லமைகொண்ட ஒரு நாடும்‌ இன்றில்லை. பீஷ்மர்‌ 
அதையறிந்தே உங்களை அனுப்பி வைத்திருக்கிறார்‌. 
நீங்கள்‌ திரும்பி அவர்‌ காலடியில்‌ சென்று 
விழுந்தாகவேண்டும்‌ என்பதே அவரது விருப்பம்‌...” 


அம்பை கண்ணீரும்‌ விம்மல்களுமாக “அமைச்சரே, 
இளவரசி என்னும்‌ இடம்‌ எனக்குத்‌ தேவையில்லை. என்‌ 


அன்னையின்‌ கருணை மட்டும்‌ போதும்‌... நான்‌ 
ஒண்டிக்கொள்ள கையளவு இடம்போதும்‌” என்றாள்‌. 
ஃபால்குனர்‌ “இளவரசி, உங்கள்‌ தந்தையை நீங்கள்‌ 
அறிவீர்கள்‌. உங்களுக்காக இந்த நாட்டுமக்கள்‌ 
அனைவரையும்‌ களத்தில்‌ பலியிட அவர்‌ எண்ணுவாரா 
என்ன? மாறாக காசிமக்களுக்காக உங்களை 
பலியிடுவதற்கு மறுசிந்தனை இல்லாமல்‌ அவர்‌ 
முடிவெடுப்பார்‌...” என்றபின்‌ மேலும்‌ திடமான குரலில்‌ 
“அந்த முடிவைத்தான்‌ எடுத்திருக்கிறார்‌. அதை அவர்‌ 
மாற்றப்போவதில்லை” என்றார்‌. 


அம்பை அந்த அரண்மனையை ஏறிட்டுப்பார்த்தாள்‌. 
அவள்‌ ஓடிவிளையாடிய இடைநாழிகளும்‌ சபைகளும்‌ 
அரங்குகளும்‌ லதாமண்டபங்களும்‌ அவள்‌ 
ஒளித்துவைத்த விளையாட்டுப்‌ பொருட்களுடன்‌, அவள்‌ 
விட்டுச்சென்ற உடைமைகளுடன்‌ இருபது படிகளுக்கு 
அப்பால்‌, நீண்ட காலத்துக்கு அப்பால்‌, 
ஏழுபிறப்புகளுக்கு அப்பால்‌ என அன்னியமாக 
நின்றுகொண்டிருந்தன. திரும்பிச்செல்வது அவ்வளவு 
அரியதா என்ன? இழந்தவை அவ்வளவு தொலைவா 
என்ன? 


ஏக்கத்தால்‌ உருகும்‌ நெஞ்சுடன்‌ “ஃபால்குனரே, 
அப்படியென்றால்‌ இந்த அரண்மனையில்‌ எனக்கு இனி 
இடமே இல்லையா?” என்றாள்‌ அம்பை. அப்போது 
அத்தனை வயதையும்‌, கல்வியையும்‌, 
அனுபவங்களையும்‌ உதறி சிற்றாடை கட்டிய சிறுமியாக 
மாறி நின்றுகொண்டிருந்தாள்‌. அது ஒரு விளையாட்டு 
என்பது போல, அவர்‌ நல்ல பதிலை சொல்லப்போகிறார்‌ 
என எதிர்பார்ப்பவள்‌ போல. சிறிய நாசியில்‌ கூர்மை 
கொண்ட நீள்‌ முகத்தைத்‌ தூக்கி அகன்ற விழிகளில்‌ 
ஈரத்துடன்‌ அண்ணாந்து பார்த்துக்கொண்டு 
“ஃபால்குனரே, இதெல்லாம்‌ என்னை 
சோதிப்பதற்காகத்தானே?” என்றாள்‌. 


ஏழு மகள்களின்‌ தந்தையான ஃபால்குனர்‌ அக்கணமே 
தன்‌ உடைவாளை எடுத்து கழுத்தில்‌ 
பாய்ச்சிக்கொள்ளத்தான்‌ நினைத்தார்‌. அந்த 
ஏழுபெண்களின்‌ முகங்கள்‌ வந்து உடைவாள்‌ 
நோக்கிச்சென்ற அவரது வலக்கரத்தை உறையச்செய்தன. 
பார்வையை திருப்பிக்கொண்டு தன்‌ இதயக்குலையை 
குருதிவழிய பிடுங்கி அவள்‌ முன்வைப்பவர்‌ போல 
ஒவ்வொரு சொல்லாக இரும்பென கனத்த உதடுகளை 
அசைத்துச்‌ சொன்னார்‌. “அஸ்தினபுரியின்‌ அரசியே, 
அத்தனை கன்னியருக்கும்‌ ஒரு தருணத்தில்‌ பிறந்த 


இல்லம்‌ அன்னியமாகிவிடுகிறது.” 


சரடுகள்‌ அறுபட்ட கூத்துப்பாவைபோல அம்பையின்‌ 
கைகளும்‌ கால்களும்‌ விழுந்தன. “இதற்குமேல்‌ 
சொல்வதற்கில்லை தேவி, இனி உங்கள்‌ இடம்‌ 
அஸ்தினபுரி மட்டுமே....இந்த பாரதவர்ஷத்தில்‌ 
வேறெங்கும்‌ காலடி மண்ணைக்கூட நீங்கள்‌ 
அடையமுடியாது. இந்த மண்மேல்‌ கருணை இருந்தால்‌ 
இக்கணமே சென்றுவிடுங்கள்‌...” என்றபின்‌ ஃபால்குனர்‌ 
படிகளில்‌ ஏறி வேகமாக உள்ளே சென்றார்‌. 


தலைக்குமேல்‌ நூறு சாளரவிழிகள்‌ திறந்து தன்னை 
அர்த்தமின்றி வெறித்துநோக்கிய அரண்மனையை 
நோக்கி அம்பை சிலகணங்கள்‌ அந்தப்படிக்கட்டில்‌ 
நின்றிருந்தாள்‌. அவளைப்‌ பாதாளத்துக்கு 
உதிர்த்துவிட்ட விண்ணுலகமாக அது அங்கே நின்றது. 
தன்‌ உடல்‌ துவண்டு அப்படிகளிலேயே 
விழுந்துவிடுவோம்‌ என நினைத்தாள்‌. 
விழுந்துவிடக்கூடாது என்று உறுதியாக எஞ்சிய அவள்‌ 
இறுதிப்‌ பிரக்ஞை அவளை தூக்கிச்‌ சென்றது. 


மயக்கத்தில்‌ என மெல்ல நடந்து அரண்மனை முற்றத்தில்‌ 
இறங்கி உள்கோட்டைவாசலை நோக்கிச்‌ சென்றாள்‌. 
அவள்‌ சென்றபாதையில்‌ அத்தனை வீரர்களும்‌ 
தலைவணங்கி வழிவிட்டனர்‌. செல்லச்செல்ல அவள்‌ 
உடலின்‌ எடை ஏறி ஏறி வருவதாகத்‌ தோன்றியது. மாளாச்‌ 
சுமை இழுக்கும்‌ குதிரை போல தசைகள்‌ 
இறுகித்தெறித்தன. காலெடுத்து வைக்க வைக்க தூரம்‌ 
குறையாமல்‌ நின்ற இடத்திலேயே 
நின்றுகொண்டிருப்பதாகத்‌ தோன்றியது. 

கங்கைக்‌ கரைக்கு வந்த அம்பைக்குப்‌ பின்னால்‌ மூன்று 
நிழல்கள்‌ பின்‌ தொடர்ந்து சென்றன என்று சூதர்கதைகள்‌ 
பாடின. பொன்னிறமும்‌ செந்நிறமும்‌ பச்சைநிறமும்‌ 
கொண்ட நிழல்கள்‌. அவள்‌ அவற்றை காணவில்லை. 
கங்கைக்‌ கரையிலிருந்த அம்பாதேவியின்‌ 
ஆலயமுகப்பை அடைந்து, கங்கைப்பெருக்குநோக்கி 
கட்டப்பட்ட அதன்‌ பெருமதில்‌ விளிம்பில்‌ ஏறிநின்று கீழே 
நோக்கி, பெருகிச்சுழித்த கங்கையின்‌ ஊர்த்துவபிந்து 
என்ற பெருஞ்சுழியைப்பார்த்தாள்‌. கவலையற்ற 
சிறுமியாக தன்னை அறிந்த அக்கடைசி கணத்தை 
எண்ணி நெஞ்சுலைய ஏங்கியபின்‌ குதிக்கச்சென்றபோது 
பொன்னிறமான தேவி முன்னகர்ந்து அவள்‌ கைகளை 
பற்றிக்கொண்டாள்‌. 


அம்பை திடுக்கிட்டு திரும்பியபோது தன்னருகே தன்னை 
பொன்னிற ஆடியில்‌ பார்ப்பதுபோலவே ஒரு தேவி 
நின்றிருப்பதைக்‌ கண்டு திகைத்தாள்‌. “என்‌ பெயர்‌ 
சுவர்ணை...நீ என்னை அறிவாய்‌” என்றாள்‌ அந்த 
தேவதை. 


“இல்லை. நான்‌ உன்னை பார்த்ததேயில்லை...” என்றாள்‌ 
அம்பை. “பார்த்ததை நீ அறிந்திருக்க மாட்டாய்‌. உன்‌ 
ஆன்மா அறியும்‌” என்று சுவர்ணை சொல்லத்‌ 
தொடங்கினாள்‌. 


“நான்‌ மொட்டுகளில்‌ வாழும்‌ தேவதை. என்‌ சகோதரி 
சூரியபுத்திரியான சாவித்ரி. அவள்‌ என்னைநோக்கி 
புன்னகைக்கும்போது மலர்களைத்‌ திறந்து வெளிவந்து 
மண்ணில்‌ உலவுவேன்‌. காலையொளி பொன்னிறமாக 
இருப்பதுவரை இங்கே இருப்பேன்‌.” அவள்‌ புன்னகைத்து 
“பெண்குழந்தைகளின்‌ கனவில்‌ மலர்கொண்டு 
காட்டுபவள்‌ நான்‌. என்னைக்கண்டுதான்‌ அவை 
சிறுமலர்வாய்‌ திறந்து கண்மூடிச்சிரிக்கின்றன” என்றாள்‌. 
அப்போது அம்பை அவளை அறிந்தாள்‌. 

ஓவியம்‌: ஷண்முகவேல்‌ 


“அம்பை, நீ படியிறங்கும்போதெல்லாம்‌ நான்‌ உன்னுடன்‌ 
துள்ளிக்குதித்தேன்‌. நீ பாவாடை தூக்கிச்‌ 
சுழன்றாடியபோது உன்னுடன்‌ இளங்காற்றாய்‌ 
சுழன்றேன்‌. நீ சேர்த்துவைத்த குன்றிமணிகளை, 
வளையல்துண்டுகளை, வண்ணவண்ண விதைகளை 
நானும்‌ மீண்டும்‌ மீண்டும்‌ எண்ணினேன்‌. 
நூற்றுக்கிழவியாகவும்‌ முலையுண்ணும்‌ மழலையாகவும்‌ 
மாறிமாறிப்பேசி நீ உன்‌ அன்னையை 
பரவசப்படுத்தியபோது அவள்‌ தந்த முத்தங்களை 
எல்லாம்‌ நானும்‌ பெற்றுக்கொண்டேன்‌. உன்‌ 
செல்லச்சண்டைகளில்‌, சின்னஞ்சிறு சோகங்களில்‌, 
கண்கள்பூரித்த குதூகலங்களில்‌ நானும்‌ 
இணைந்துகொண்டேன்‌. உன்‌ பேதைப்பருவத்தை 
பொன்னிற ஒளிகொண்டவளாக்கியவள்‌ நான்‌. 
ஒவ்வொரு இலையும்‌ பூவாக இருக்கும்‌ தருணம்‌ 
ஒன்றுண்டு தோழி. நான்‌ அந்தப்பருவத்தின்‌ தேவதை.” 
கண்களில்‌ ஈரத்துடன்‌ அம்பை “வணங்குகிறேன்‌ தேவி. நீ 
மட்டும்‌ இல்லை என்றால்‌ பெண்ணெனப்பிறந்த என்‌ 
வாழ்க்கையில்‌ என்ன எஞ்சியிருக்கும்‌? நீ அளித்தவை 


அன்றி விண்ணும்‌ மண்ணும்‌ எனக்கு எதையும்‌ 
அளித்ததில்லை. நீயே என்‌ தெய்வம்‌” என்றாள்‌. 


“ஆனால்‌ நான்‌ விலகிச்சென்றே ஆகவேண்டியவள்‌. 
அனைத்தையும்‌ அளித்தபின்‌ ஒவ்வொன்றாக 
பறித்துக்கொள்வதே என்‌ லீலை என வகுத்திருக்கிறான்‌ 
பிரம்மன்‌. நான்‌ உனக்களித்த கடைசிப்பரிசை நீ 
நினைவுறுகிறாயா?” என்றாள்‌ சுவர்ணை. 


அம்பை ஒளிவிடும்‌ முகத்துடன்‌ “ஆம்‌ ஒரு நீலநிற 
மயிற்பீலி....அது நான்‌ விளையாடச்‌ சென்றபோது 
நந்தவனத்தில்‌ எனக்குக்‌ கிடைத்தது. அதை பல்லாயிரம்‌ 
முறை கற்பனையால்‌ வருடி ஒருமுறைகூட தொடாமல்‌ 
வைத்திருந்தேன்‌” என்றாள்‌. “அது வானத்தைப்‌ புணர்ந்து 
குஞ்சுபோடும்‌ என்று சொன்னபோது நான்‌ நம்பினேன்‌” 
அவள்‌ முகம்‌ சிரிப்பில்‌ விரிந்தது. 


“ஆம்‌, வானத்தைப்‌ புணரும்‌ கனவுகள்‌... மயிற்பீலியைச்‌ 
சுழற்றி உருமாறும்‌ வண்ணங்களில்‌ அதை நீ கண்டாய்‌... 
பிறகு ஒருநாள்‌ உன்‌ சுவடிக்கட்டுகளில்‌ நீ அதை மீண்டும்‌ 
கண்டெடுத்தாய்‌. அப்போது அதை நீ கொண்டு சென்று 
ஒரு பொம்மைக்குழந்தையின்‌ தலையில்‌ வைத்து 
அலங்கரித்தாய்‌....அப்போது என்‌ தமக்கை உன்னை 
என்னிடமிருந்து பெற்றுக்கொண்டாள்‌. நான்‌ 
பெருமூச்சுடன்‌ உன்னிடமிருந்து பிரிந்துசென்றேன்‌. 
ஒவ்வொரு கன்னியைப்‌ பிரிகையிலும்‌ நான்‌ மெளனமாக 
கண்ணீர்‌ விடுவேன்‌. கடைசிவரை அவளைப்பார்த்தபடி 
பின்பக்கமாக காலடிவைத்து நகர்ந்து நகர்ந்து 
விலகிச்செல்வேன்‌. உன்னைப்பிரிந்த நாள்‌ எனக்கு 
மேலும்‌ துயரமானது கண்ணே. நீ என்‌ ஆன்மாவை 
அறிந்த குழந்தை அல்லவா?” என்றாள்‌ சுவர்ணை. 


“என்‌ பெயர்‌ சோபை” என்றபடி செந்நிறமான தேவதை 
வந்து அம்பை முன்‌ நின்றாள்‌. “காலைப்பொன்னிறம்‌ 
சுடரொளியாவது வரை மலரிதழ்களிலும்‌, 
வண்ணத்துப்பூச்சிகளின்‌ சிறகுகளிலும்‌, பறவை 
இறகுகளிலும்‌ வாழ்பவள்‌ நான்‌. நிறங்களை 
ஆழமாக்குபவள்‌. நீர்நிலைகளில்‌ ஒளியை நிறைப்பவள்‌. 
பறவைக்குரல்களை இசையாக்குபவள்‌. 
மணியோசைகளில்‌ கார்வையையும்‌, இசையில்‌ 
துயரத்தையும்‌, கவிதைகளில்‌ கனவையும்‌ நிறைப்பவள்‌. 
உன்‌ கன்னிப்பருவத்தில்‌ வந்து உன்னை 

ட்கொண்டேன்‌. உன்‌ குருதியை இனிய மதுவாக 

க்கினேன்‌. அதன்‌ வழியாக நுரைத்தோடிய அனைத்தும்‌ 
நான்‌ உனக்களித்தவை.” 


அம்பை வெட்கி கன்னங்கள்‌ சிவந்து “ஆம்‌ நான்‌ 
உன்னை அறிவேன்‌. இரவின்‌ தனிமையில்‌ நீ என்‌ 
போர்வைக்குள்‌ புகுந்துகொள்வாய்‌” என்றாள்‌. சோபை 
சிரித்து அவள்‌ கன்னங்களைக்‌ கிள்ளி 
“அந்தரங்கமானவைக்கெல்லாம்‌ உள்ள குளிர்‌ எனக்கும்‌ 
உண்டு இல்லையா?” என்றாள்‌. “என்னை மாயை என்றும்‌ 
சொல்வதுண்டு. நான்‌ உன்னுள்‌ புகுந்து உன்‌ 
அகங்காரத்தை அள்ளி என்‌ கைவெம்மையிலிட்டு 
வளர்த்தேன்‌. அவற்றைக்கொண்டு உன்னைச்சுற்றி ஒரு 
தனியுலகைப்‌ படைத்து உனக்களித்தேன்‌. அந்த உலகில்‌ 
உன்னுடைய ஆடிபிம்பங்கள்‌ மட்டுமே இருந்தன. நீ 
அறிந்த அனைத்தும்‌ நீயே. உன்‌ அன்னை தந்தை 
சோதரிகள்‌ தோழிகள்‌ சேடிகள்‌ அனைவரும்‌ உன்‌ 
தோற்றங்களே” என்றாள்‌ சோபை. 


“ஆம்‌, இப்போது அதை உணர்கிறேன்‌” என்றாள்‌ அம்பை. 
சோபை “தோழி, தன்‌ ஊனையும்‌ உதிரத்தையும்‌ விட 
சுவையானவையாக இவ்வுலகில்‌ எவையும்‌ 
இருப்பதில்லை. அச்சுவையை அறியாத எவரும்‌ 
இங்கில்லை. நீ உன்னையே உண்ணச்செய்தேன்‌. உன்னை 
மீண்டும்‌ பெற்றெடுத்து மீண்டும்‌ உண்ணச்செய்தேன்‌. 
தன்வாலை விழுங்கிய சர்ப்பம்‌ அகாலத்தில்‌ வாழ்கிறது. 
உனக்கும்‌ காலமே இல்லாமலிருந்தது. நீ 
இருந்துகொண்டிருப்பதை நீ மட்டுமே அறிந்திருந்தாய்‌. 
அரண்மனையிலும்‌ அந்தப்புரத்திலும்‌ அத்தனைபேர்‌ 
விழிகளிலிருந்தும்‌ நீ முற்றாகவே மறைந்துபோனாய்‌. 
அவர்கள்‌ கொஞ்சும்‌ குலவும்‌ உரையாடும்‌ கண்டிக்கும்‌ 
உன்னை நீ விலகி நின்று அன்னியப்பெண்ணாக 
பார்த்துக்கொண்டிருந்தாய்‌” என்றாள்‌. 


“ஆம்‌...மண்ணில்‌ மனிதர்களுக்கு அளிக்கப்பட்டுள்ள 
மிகச்சிறந்த ஊனுணவை எனக்களித்தாய்‌, நன்றி” 
என்றாள்‌ அம்பை. “அந்த ஊன்களில்‌ மிகமிகச்‌ 
சுவையானது சால்வனின்‌ ஊன்‌ இல்லையா?” என்றாள்‌ 
தேவி. அம்பை ஒருகணம்‌ திடுக்கிட்டபின்பு 
அமைதியானாள்‌. “அவனை நீ அறியவே மாட்டாய்‌. நீ 
அறிந்த சால்வன்‌ உன்னிடமிருந்து நீயே சமைத்துக்‌ 
கொண்டவன்‌. நான்‌ உனக்குப்‌ பரிமாறியவனல்லவா 
அவன்‌?” என்றாள்‌ சோபை. அம்பை பெருமூச்சுடன்‌ 
“ஆம்‌, உண்மை” என்றாள்‌. “அந்தக்காதலை இப்போது 
எண்ணினால்‌ என்‌ உடலே ௯சுகிறது. என்னுள்‌ இருந்த 
எந்தக்கீழ்மை அவனை விரும்பியது?” 


“அகங்காரம்‌” என்றாள்‌ சோபை சிரித்து. “நீ விரும்பியது 
உன்‌ ஆலயத்தில்‌ நீயே கோயில்கொண்ட கருவறைக்கு 


முன்‌ தூபமும்‌ தீபமுமாக நிற்கும்‌ ஒரு பூசகனை 
மட்டும்தான்‌.” சோபை அவளை மெல்ல அணைத்துச்‌ 
சொன்னாள்‌, “தோழி, அது ஒரு சிறு குமிழி. நீ 
முற்பிறவியில்‌ நலம்‌ புரிந்துவந்தவள்‌. 
ஒற்றைக்குமிழியின்‌ உடைவில்‌ நீ உன்‌ யெளவனத்தை 
கடந்துவந்தாய்‌. நீ முற்பிறப்பில்‌ செய்த புண்ணியத்தால்‌ 
அக்குமிழியைப்‌ பற்றிக்கொண்டு ஆற்றைக்கடக்க 
முயலும்‌ விதியும்‌ உனக்கு வரவில்லை.” 


“ஆம்‌....உண்மை” என்று தன்‌ நெஞ்சில்‌ கையை 
வைத்துக்கொண்டாள்‌ அம்பை. “கனவுபோல அவன்‌ 
காதலில்‌ இருந்து விழித்துக்கொண்டேன்‌....அது மாபெரும்‌ 
நல்லூழ்தான்‌.” சோபை புன்னகைத்து “காதலை 
அறிந்தகணமே உனக்கு நானளிக்கும்‌ சுவைகள்‌ 
முடிந்தன.. அதன்பின்‌ நான்‌ விடைபெற்றாக 
வேண்டியதுதான்‌ தோழி. நீ படகிலிருந்து இறங்கும்போது 
நான்‌ உன்னருகே நின்றிருந்தேன்‌” என்றாள்‌ சோபை. 


அம்பை “எப்போது?” என்றாள்‌ மூச்சுத்திணறலுடன்‌. 
“பீஷ்மரின்‌ படகிலிருந்து இறங்கியபோது நீ அண்ணாந்து 
அவரைப்பார்த்தாய்‌....அக்கணத்தில்‌ நான்‌ 
விலகிவிட்டேன்‌” என்றாள்‌ சோபை. “நான்‌ மின்னல்‌ 
மறைவதுபோல எச்சமின்றி கணத்தில்‌ விலகும்‌ விதி 
கொண்டவள்‌. திரும்பிப்பார்க்க எனக்கு 
அனுமதியில்லை” என்றாள்‌. “நான்‌ உன்னை அதன்பின்‌ 
பார்க்கவில்லை. என்‌ பின்னாலிருந்த என்‌ தமக்கை 
உன்னை பெற்றுக்கொண்டாள்‌” என்றாள்‌ சோபை. 
“யார்‌?” என அம்பை திணறலுடன்‌ கேட்டாள்‌. 


“என்‌ பெயர்‌ விருஷ்டி” என்றபடி அவளருகே வந்தாள்‌ 
பச்சை நிறமான தேவி. “நான்‌ விதைகளுக்குள்‌ வாழும்‌ 
தேவி. வேர்களையும்‌ மகரந்தங்களையும்‌ ஆள்பவள்‌. 
விண்ணையும்‌ மண்ணையும்‌ இணைப்பவள்‌. 
பெருங்கடல்களின்‌ கருணை. எட்டுவகை ஸ்ரீதேவியராக 
நானே அறியப்படுகிறேன்‌.” புன்னகையுடன்‌ அருகே 
வந்து “உண்மையில்‌ நான்‌ மட்டுமே இருக்கிறேன்‌. 
சுவர்ணை என்றும்‌ சோபை என்றும்‌ வடிவெடுத்து நான்‌ 
ஆடுவது ஒரு லலை” என்றாள்‌. 


“உன்னை நான்‌ அறிந்ததில்லையே” என்றாள்‌ அம்பை. 
“பெண்ணென நீ அறிந்தவை அனைத்தும்‌ நானே. 
குழந்தையாக மண்ணில்‌ தவழ்ந்து எழுந்து நீ 
முதன்முதலில்‌ அமர்ந்தபோது மடியில்‌ எடுத்துவைத்து 
மார்போடணைத்து முலையூட்ட முயன்ற மரப்பாவையை 
நினைவிருக்கிறதா? அப்போது நான்‌ உன்னருகே 


இருந்தேன்‌. நீ தாயாக அல்லாமல்‌ ஒருகணமேனும்‌ 
உன்னை உணர்ந்ததில்லை தோழி. அப்போது உன்‌ 
மொட்டான கருப்பைக்குள்‌ இருந்து உன்னை 
புளகமணியச்‌ செய்தவள்‌ நானே” என்றாள்‌ விருஷ்டி. 


அம்பை தலைகுனிந்தாள்‌. “அனைத்தையும்‌ 
முளைக்கவைப்பவள்‌ நான்‌.சேற்று வயலிலும்‌, கருவுற்ற 
மிருகங்களிலும்‌, தலைவணங்கும்‌ கதிரிலும்‌ உள்ளது என்‌ 
வாசனை. அதை நீ அறிந்த கணம்‌ நான்‌ உன்னை என்‌ 
கைகளில்‌ எடுத்துக்கொண்டேன்‌. நீ பீஷ்மன்‌ மேல்‌ காதல்‌ 
கொண்ட அந்த கணத்தில்‌.” 


அவள்‌ முடிப்பதற்குள்ளேயே தீச்சூடு பட்டவள்‌ போல 
அம்பை துடித்து விலகி “சீ...” என்றாள்‌. “என்னை 
சிறுமைப்படுத்துவதற்காகவே சொல்கிறாய்‌... என்னை 
என்ன நினைத்தாய்‌? பரத்தை என்றா?” என்றாள்‌. 


“ஏன்‌? ஆணை பெண்‌ விரும்புவதில்‌ பிழை என்ன?” 
என்றாள்‌ விருஷ்டி. “காதல்‌ கொண்ட ஒருவனை தேடிச்‌ 
செல்லும்போது உள்ளூர இன்னொரு ஆணை எண்ணும்‌ 
கீழ்மகளா நான்‌?” என்று அம்பை கொந்தளிப்புடன்‌ 
கேட்டாள்‌. “இல்லை, நீ ஒரு பெண்‌. உன்‌ கருப்பை 
ஆசைகொண்டது. தீராத்தனிமையுடன்‌ நின்றிருந்த 
மாவீரனைக்‌ கண்டதும்‌ அவன்‌ முன்‌ மண்டியிடவும்‌, 
உன்னுடன்‌ இணைத்துக்கொண்டு அவனை ஒரு 
குழந்தையாகப்‌ பெற்று மடியில்‌ போட்டுக்கொள்ளவும்‌ 
அது விழைந்தது. அதுவே இப்பூவுலகை உருவாக்கி 
நிலைநிறுத்தும்‌ இச்சை. நான்‌ அதன்‌ தேவதை” என்றாள்‌ 
விருஷ்டி. 


“இல்லை...இல்லை...நீ என்னை ஏமாற்றுகிறாய்‌..நீ 
என்னை அவமதிக்கிறாய்‌....என்‌ கல்வி ஞானம்‌ 
அகங்காரம்‌ தவம்‌ அனைத்தும்‌ பொய்யே என்கிறாய்‌. 
நான்‌ வெறும்‌ கருப்பை மட்டுமே என்கிறாய்‌.” மூச்சிரைக்க 
அம்பை கூவினாள்‌. “ஏன்‌ கருப்பை என்பது எளியதா 
என்ன?” என்றாள்‌ விருஷ்டி.”தோழி, இதயம்‌ மிகச்சிறியது, 
கருப்பையோ முடிவற்றது.” 


“இதயத்தின்‌ சாறுகளான வேட்கை, விவேகம்‌, ஞானம்‌ 
என்னும்‌ அற்பகுணங்களால்‌ அலைக்கழிய 
விதிக்கப்பட்டவர்கள்‌ ஆண்கள்‌. கருப்பை என்னும்‌ 
நங்கூரத்தால்‌ ஆழக்கட்டப்பட்டவர்கள்‌ பெண்கள்‌” 
என்றாள்‌ விருஷ்டி. “உன்னுடைய பாதை பெருவெளியில்‌ 
கோள்களைச்‌ செலுத்தும்‌ பேராற்றலின்‌ விசையாலானது. 
அதைத்தவிர அனைத்தும்‌ மாயையே.” 


அம்பை, “இல்லை இல்லை” என தலையை அசைத்தாள்‌. 
விருஷ்டி அவள்‌ தலையை மெல்ல வருடி “உன்னுடைய 
பெண்மையை நீ உணருந்தோறும்‌ பீஷ்மன்‌ ஒருவனன்றி 
எவருமே உனக்கு நிகரல்ல என்று உணர்கிறாய்‌. 
அவனைத்தவிர எவரையும்‌ உன்‌ அகம்‌ பொருட்டாக 
நினைக்கவுமில்லை” என்றாள்‌. 


அம்பை உதடுகளை மடித்தபடி பேசாமலிருந்தாள்‌. 
“பெண்ணின்‌ அகங்காரம்‌ என்பது சரியான ஆணை 
கண்டடைவதற்காக அவளுடைய தேவதைகள்‌ அளித்த 
கருவி. அவனையன்றி வேறெவரையும்‌ உன்‌ 
அகங்காரமெனும்‌ புரவி அமரச்செய்யாது” என்றாள்‌ 
விருஷ்டி. பெருமூச்சுடன்‌ “ஆம்‌” என்றாள்‌ அம்பை. 
“அவன்‌ ஆணுருவம்‌ கொண்ட நீ. நீ பெண்‌ வடிவம்‌ 
கொண்ட அவன்‌. நெருப்பு நெருப்புடன்‌ 
இணைவதுபோல நீங்கள்‌ இணையமுமியும்‌.” 


“உண்மை” என்றபின்‌ அம்பை ஒரு கணத்தில்‌ முகம்‌ 
மலர்ந்து தாவி எழுந்தாள்‌. “உனக்கு நன்றியுடையவளாக 
இருப்பேன்‌ தேவி...நீ என்னை எனக்குக்‌ காட்டினாய்‌...” 
என்றாள்‌. “அது என்‌ படைப்புமுதல்வன்‌ எனக்களித்த 
விதி” என்றாள்‌ விருஷ்டி. “சென்றுவா மகளே. உன்‌ 
விதைகளெல்லாம்‌ முளைக்கட்டும்‌” என்று அவள்‌ 
நெற்றியில்‌ கைவைத்து ஆசியளித்தாள்‌. வெட்கிச்சிவந்த 
அம்பை வாழ்க்கையில்‌ முதன்முறையாக 
தலைகுனிந்தாள்‌. 


நூற்றாண்டுகளுக்குப்‌ பின்‌ எங்கோ விழிபிரமித்து 
அமர்ந்திருந்த சில கன்னியர்‌ முன்‌ சிறுமுழவை 
இருவிரலால்‌ மீட்டி ஏதோ ஒரு சூதன்‌ பாடி முடித்தான்‌. 
“அம்பை தன்‌ மெல்லிய இடை துவள, கால்கள்‌ தடுமாற, 
விரல்நுனிகள்‌ குளிர கங்கையை நோக்கிச்‌ சென்றாள்‌.” 

ஒரு தெய்வம்‌ இறங்கிச்சென்று பிறிதொரு தெய்வம்‌ வந்து 
படகிலேறியதுபோல நிருதன்‌ உணர்ந்தான்‌. திரும்பிவந்த 
அம்பை மெல்லிய நடையும்‌, உடல்பூத்த சலனங்களும்‌, 
செவ்வாழைமெருகும்‌ கொண்டவளாக இருந்தாள்‌. 
படகிலேறி அமர்ந்து இசைகலந்த குரலில்‌ 
'அஸ்தினபுரிக்குச்‌ செல்‌' என்று அவள்‌ சொன்னபோது 
துடுப்பை விட்டுவிட்டு கைகூப்பியபின்‌ படகை 
எடுத்தான்‌. அலைகளில்‌ ஏறியும்‌ படகு ஆடவில்லை, 
காற்று ஊசலாடியும்‌ பாய்மரம்‌ திரும்பவில்லை. 
வடதிசையிவிருந்து வானில்‌ பறந்துசெல்லும்‌ 
வெண்நாரை பொன்னிற அலகால்‌ 
இழுபட்டுச்செல்வதுபோல அவள்‌ 
சென்றுகொண்டிருந்தாளென நினைத்தான்‌. அவளருகே 
ஒரு வணையை வைத்தால்‌ அது இசைக்குமென்றும்‌ 
அவள்‌ விரல்பட்டால்‌ கங்கைநீர்‌ அதிரும்‌ என்றும்‌ 
எண்ணிக்கொண்டான்‌. 


நெய்விழும்‌ தீ போல அவ்வப்போது சிவந்தும்‌, மெல்ல 
தணிந்தாடியும்‌, சுவாலையென எழுந்தும்‌ படகுமூலையில்‌ 
அவள்‌ அமர்ந்திருக்கையில்‌ படகு ஒரு நீளமான 
அகல்விளக்காக ஆகிவிட்டது என்று நிருதன்‌ 
எண்ணிக்கொண்டான்‌. இரவு அணைந்தபோது வானில்‌ 
எழுந்த பலகோடி விண்மீன்களுடன்‌ அவள்‌ 
விழியொளியும்‌ கலந்திருந்தது. இரவெல்லாம்‌ 
அவளுடைய கைவளை குலுங்கும்‌ ஒலியும்‌ 
மூச்செழுந்தடங்கும்‌ ஒலியும்‌ 
கேட்டுக்கொண்டிருந்தன.பகலொளி விரிந்தபோது 
சூரியனுடன்‌ சேர்ந்து படகின்‌ கிழக்குமுனையில்‌ 
உதித்தெழுந்தாள்‌. 


அஸ்தினபுரியை நோக்கிச்செல்லும்‌ பாதை 
தொடங்குமிடத்தில்‌ இருந்த அமுதகலசம்‌ கொண்ட 
தூண்முகப்பைக்‌ கண்டதும்‌ அன்னையைக்‌ கண்ட 
குழந்தைபோல எழுந்து நின்றுவிட்டாள்‌. படகு 
நிற்பதற்குள்ளேயே பாய்ந்து கரையிறங்கி ஓடி, அங்கே 
நின்ற அஸ்தினபுரியின்‌ ஸ்தானிகரிடம்‌ இலச்சினை 
மோதிரத்தைக்‌ காட்டி அவரது ரதத்தில்‌ ஏறிக்கொண்டு 


கடிவாளத்தைச்‌ சுண்டி குதிரைகளை உயிர்பெறச்செய்து, 
வில்லை உதறிய அம்புபோல நதியை விட்டு விலகி 
விரைந்து சென்றாள்‌. செம்மண்பாதையின்‌ புழுதி எழுந்து 
அவளை மறைத்தபோது அஸ்தமனம்‌ ஆனதுபோல 
நிருதனின்‌ உலகம்‌ அணைந்து இருண்டது. 


அம்பை அரசபாதையில்‌ அஸ்தினபுரியை அடைந்தாள்‌. 
கோட்டைவாசலிலேயே பீஷ்மரைப்பற்றி விசாரித்தறிந்து, 
வலதுபக்கம்‌ திரும்பி உபவனத்துக்குள்‌ இருந்த பீஷ்மரின்‌ 
ஆயுதசாலையை அடைந்து, ரதத்தை நிறுத்தி 
கடிவாளத்தை உதறிவிட்டு பாய்ந்திறங்கி, 
ஆயுதசாலையின்‌ முகப்பை அடைந்தாள்‌. அதுவரை 
கொண்டுவந்து சேர்த்த அத்தனை வேகமும்‌ பின்னகர, 
கால்கள்‌ தளர்ந்து படிகளின்‌ கீழே நின்றிருந்தாள்‌. 
அவளுக்குப்‌ பின்னால்‌ குதிரையில்‌ விரைந்துவந்த 
காவலன்‌ இறங்கி உள்ளே ஓடிச்சென்று சொன்னதும்‌ 
பீஷ்மரின்‌ முதல்மாணவனாகிய ஹரிசேனன்‌ வெளியே 
ஓடிவந்து “காசிநாட்டு இளவரசியை வணங்குகிறேன்‌” 
என்றான்‌. 


அச்சொல்‌ தன்‌ மேல்‌ வந்து விழுந்தது போல அம்பை 
திடுக்கிட்டு “அஸ்தினபுரிக்கு அதிபரான பீஷ்மரை 
பார்க்கவந்தேன்‌....” என்றாள்‌. “பிதாமகர்‌ உள்ளே 
ஆயுதப்பயிற்சி எடுக்கிறார்‌. வாருங்கள்‌” என்றான்‌ 
ஹரிசேனன்‌. அவள்‌ அவனைத்தாண்டி மரப்பலகைத்‌ 
தரையில்‌ பாதங்கள்‌ ஒலிக்க உள்ளே சென்றாள்‌. அவன்‌ 
பெருமூச்சுடன்‌ நின்று கதவை மெல்ல மூடினான்‌. 
முன்னதாக காசிநாட்டிலிருந்து ஒற்றன்‌ செய்தி 
அனுப்பியிருந்தான்‌. 


பீஷ்மர்‌ முன்பு சென்றபோது அம்பை தன்‌ உடலையே 
தாளாதவள்‌ போல இடைதுவண்டு அங்கிருந்த 
ஆயுதபீடத்தைப்‌ பற்றியபடி நின்றாள்‌. தன்‌ உடலில்‌ 
இருந்து சிலம்பின்‌ ஒலி நின்றபின்னும்‌ 
கேட்டுக்கொண்டிருப்பதுபோல உணர்ந்தாள்‌. 


அவள்‌ வருவதை முன்னரே உணர்ந்திருந்த பீஷ்மர்‌ தன்‌ 
கையில்‌ ஒரு குறுவாளை எடுத்து அதன்‌ ஒளிரும்‌ 
கருக்கை கைகளால்‌ வருடியபடி தலைகுனிந்து 
அமர்ந்திருந்தார்‌. 

அம்பை பேசுவதற்கான மூச்சு எஞ்சியிராதவளாக, 
உடலெங்கும்‌ சொற்கள்‌ விம்மி நிறைந்தவளாக நின்றாள்‌. 
உள்ளெழுந்த எண்ணங்களின்‌ விசையால்‌ அவள்‌ உடல்‌ 
காற்றிலாடும்‌ கொடிபோல ஆடியபோது நகைகள்‌ 


ஓசையிட்டன. அமர்ந்திருக்கும்போதும்‌ அவளுடைய 
உயரமிருந்த அம்மனிதனை முதல்முறையாக பார்ப்பவள்‌ 
போல இருகண்களையும்‌ விரித்து, மனதை விரித்து, 
தாகத்தை விரித்து பார்த்துக்கொண்டிருந்தாள்‌. 


பீஷ்மர்‌ சிலகணங்களுக்குப்பின்‌ தலைதூக்கி 
அவளைப்பார்த்தார்‌. அப்பார்வை பட்டதுமே 
அவளுடலில்‌ பரவிய மெல்லிய அசைவை, அவளில்‌ 
இருந்து எழுந்த நுண்ணிய வாசனையை அவர்‌ 
உணர்ந்ததும்‌ அவரது உள்ளுக்குள்‌ இருந்த ஆமை 
கால்களையும்‌ தலையையும்‌ இழுத்துக்கொண்டு 
கல்லாகியது.மரியாதைமுகமாக எழுவது போன்று 
எழுந்து, பார்வையை விலக்கி “காசிநாட்டு 
இளவரசியாருக்கு வணக்கம்‌....நான்‌ தங்களுக்கு என்ன 
சேவையை செய்யமுடியுமென்று சொல்லலாம்‌” என்று 
தணிந்த குரலில்‌ சொன்னார்‌. 


அவரது குரலின்‌ கார்வை அவளை மேலும்‌ 
நெகிழச்செய்தது. வெண்ணையாலான சிற்பம்‌ என தான்‌ 
உருகி வழிந்துகொண்டிருப்பதாக நினைத்தாள்‌. என்‌ 
சொற்கள்‌ எங்கே, என்‌ எண்ணங்கள்‌ எங்கே, நான்‌ எங்கே 
என நின்று தவித்தாள்‌. இங்கிருப்பவள்‌ எவள்‌ என 
திகைத்தாள்‌. இதுவல்லவா நான்‌, இது மட்டுமல்லவா 
நான்‌ என கண்டடைந்தாள்‌. பீஷ்மர்‌ அவளை நோக்கி 
“காசியிலிருந்து தாங்கள்‌ கிளம்பி வரும்‌ தகவலை 
ஒற்றர்கள்‌ சொன்னார்கள்‌” என்றார்‌. 


“நான்‌ உங்களைத்தேடி வந்தேன்‌” என்றாள்‌ அம்பை. அந்த 
எளிய சொற்களிலேயே அனைத்தையும்‌ 
சொல்லிவிட்டவள்போல உணர்ந்தாள்‌. “நான்‌ என்ன 
செய்யமுடியும்‌ தேவி? தாங்கள்‌ சால்வனை 
வரித்துக்கொண்டவர்‌” என்றார்‌ பீஷ்மர்‌. அம்பை தன்மேல்‌ 
அருவருப்பான ஏதோ வீசப்பட்டதுபோல கூசி “அவனை 
நான்‌ அறியேன்‌” என்றாள்‌. “அவன்‌ 
அஞ்சியிருப்பான்‌....அவனிடம்‌ நான்‌ பேசுகிறேன்‌...” 
என்றார்‌ பீஷ்மர்‌. “அவனை நான்‌ 
அறிந்திருக்கவுமில்லை” என்றாள்‌ அம்பை. அக்கணம்‌ 
அவர்கள்‌ கண்கள்‌ சந்தித்துக்கொண்டன. அவரிடம்‌ தான்‌ 
எதுவும்‌ சொல்லவேண்டியதில்லை என்று 
அவளறிந்தாள்‌. 


பீஷ்மர்‌ “இளவரசி, நான்‌ தங்களை முறைப்படி 
சால்வனிடம்‌ அனுப்பியது இந்த நாட்டுக்கே தெரியும்‌... 
அம்பிகையை பட்டத்தரசியாக்கும்‌ காப்பு நேற்று 
கட்டப்பட்டுவிட்டது...இனி இங்கே ஏதும்‌ 


செய்வதற்கில்லை” என்றார்‌. அம்பை சீறியெழும்‌ 
நாகம்போல தலைதாக்கி “நான்‌ அஸ்தினபுரிக்கு 
அரசியாக இங்கே வரவில்லை. நான்‌ வந்தது 
உங்களைத்தேடி” என்றாள்‌. 


வேட்டைநாய்‌ முன்‌ சிக்கிக்கொண்ட முயல்போல பீஷ்மர்‌ 
அச்சத்தில்‌ சிலிர்த்து அசைவிழந்து நின்றார்‌. பின்பு 
கைகளைத்‌ தூக்கி ஏதோ சொல்லமுனைந்தார்‌. “இது 
தங்கள்‌ ஆன்மாவும்‌ என்‌ ஆன்மாவும்‌ அறிந்ததுதான்‌...” 
என்றாள்‌ அம்பை. பீஷ்மர்‌ கால்கள்‌ தளர்ந்து தன்‌ 
இருக்கையில்‌ அமர்ந்துகொண்டார்‌. “நான்‌ 
இருக்கவேண்டிய இடம்‌ இது என்று சால்வனைக்‌ 
கண்டபின்புதான்‌ அறிந்தேன்‌...ஆகவே இங்கே வந்தேன்‌” 
என்று அம்பை சொல்லி மெல்ல முன்னகர்ந்தாள்‌. 


அவளை அஞ்சியவர்‌ போல கால்களைப்‌ பின்னால்‌ 
இழுத்துக்கொண்ட பீஷ்மர்‌ “இளவரசி, நான்‌ காமத்தை 
ஒறுக்கும்‌ நோன்பு கொண்டவன்‌. என்‌ தந்தைக்குக்‌ 
கொடுத்த வாக்கு அது. அதை நான்‌ மீறமுடியாது” 
என்றார்‌. கூரிய விழிகளால்‌ பார்த்தபடி “இல்லை, அதை 
நீங்கள்‌ உங்களை நோக்கி சொல்லிக்கொள்ளமுடியாது” 
என்றபடி அம்பை மேலும்‌ அருகே வந்தாள்‌. “நான்‌ 
உங்களை ஏன்‌ ஏற்றுக்கொண்டேன்‌ என்று 
சற்றுமுன்னர்தான்‌ எனக்குப்புரிந்தது, நம்‌ கண்கள்‌ 
சந்தித்தபோது...நீங்கள்‌ முன்பு என்னைப்பார்த்த 
முதல்பார்வையே பெண்ணைப்பார்க்கும்‌ ஆணின்‌ 
பார்வைதான்‌.” 


பீஷ்மர்‌ கடும்‌ சினத்துடன்‌, “என்ன சொல்கிறாய்‌? யாரிடம்‌ 
பேசுகிறாய்‌ என்று சிந்தித்துதான்‌ பேசுகிறாயா?” என்றார்‌. 
அந்த சினம்‌ அவரது முதல்‌ கோட்டை என 
அறிந்திராதவளாக அதை பட்டுத்திரைபோல விலக்கி 
முன்னால்‌ வந்தாள்‌. “ஆம்‌, உங்களிடம்தான்‌. இன்று 
இவ்வுலகத்திலேயே நான்‌ நன்றாக அறிந்தவர்‌ 
நீங்கள்தான்‌. சுயம்வரப்பந்தலில்‌ முதன்முதலில்‌ 
என்னைப்பார்த்ததும்‌ நீங்கள்‌ அடைந்த சலனத்தை 
நானும்‌ கவனித்திருக்கிறேன்‌ என்று இப்போதுதான்‌ 
நானே அறிந்தேன்‌. நாண்‌ விம்மி ஒலிக்கும்‌ வில்லை 
ஏந்தியபடி என்னைத்‌ தூக்குவதற்காக உங்களை 
அறியாமலே என்னை நோக்கி நான்கு எட்டு எடுத்து 
வைத்தீர்கள்‌. அதுதான்‌ உங்கள்‌ அகம்‌. உடனே திரும்பி 
சீடர்களை அழைத்தீர்களே அது உங்கள்‌ புறம்‌...இங்கே 
நீங்கள்‌ சொல்லும்‌ அத்தனை காரணங்களும்‌ உங்கள்‌ 
புறம்‌ மட்டுமே. நான்‌ உங்கள்‌ அகத்துக்குரியவள்‌...உங்கள்‌ 
அகத்துடன்‌ உரையாடிய முதல்‌ பெண்‌ நான்‌...” 


“இளவரசி, என்னை அவமதிக்காதீர்கள்‌. நான்‌ நடுவயது 
தாண்டியவன்‌....ஒருகணக்கில்‌ முதியவன்‌. இத்தனைநாள்‌ 
நான்‌ காப்பாற்றி வந்த நெறிகளை எள்ளி 
நகையாடுகிறீர்கள்‌...எவ்வகையிலும்‌ இது நியாயமல்ல...” 
என்று இடறிய குரலில்‌ சொன்னார்‌ பீஷ்மர்‌. அம்பையின்‌ 
முகம்‌ கனிந்தது. பிழைசெய்துவிட்டு பிடிபட்ட 
குழந்தையிடம்‌ அன்னை போல “காங்கேயரே, நான்‌ மிக 
இளையவள்‌. ஆனால்‌ காதலில்‌ மனம்கனிந்த பெண்‌. 
உண்மையில்‌ அன்னையும்கூட. உங்கள்‌ தனிமையை 
நான்‌ அறியமாட்டேன்‌ என நினைக்கிறீர்களா? உங்கள்‌ 
உள்ளுக்குள்‌ நீங்கள்‌ ஏங்குவதென்ன என்று நான்‌ 
அறிவேன்‌....நீங்கள்‌ விரும்புவது ஓர்‌ அன்னையின்‌ 
அணைப்பை மட்டும்தான்‌.” 

ஓவியம்‌: ஷண்முகவேல்‌ 


“உளறல்‌” என்று பற்களைக்‌ கடித்த பீஷ்மரிடம்‌ 
“கட்டுண்டவேழம்‌ போன்றவர்‌ நீங்கள்‌. மலைகளைக்‌ 
கடக்கும்‌ கால்களும்‌ மரங்களை வேருடன்‌ சாய்க்கும்‌ 
துதிக்கையும்‌ கொண்டிருந்தாலும்‌ மூங்கில்‌ இலைகளைத்‌ 
தின்று கல்மண்டப நிழலில்‌ வாழ 
விதிக்கப்பட்டிருக்கிறீர்கள்‌... அந்த சுயவெறுப்பிலிருந்து 
வந்தது உங்கள்‌ தனிமை...அதை நான்‌ மட்டுமே போக்க 
முடியும்‌” என்றாள்‌ அம்பை. 


பீஷ்மர்‌ கைகள்‌ நடுங்க அவளை வணங்கி “இங்கிருந்து 
சென்றுவிடுங்கள்‌ இளவரசி...அந்த அருளை மட்டும்‌ 
எனக்களியுங்கள்‌” என்றார்‌. “காங்கேயரே, அரியணையில்‌ 
அமர்ந்து பாரதவர்ஷத்தை முழுக்கவென்று 
காலடியிலிட்டு, அத்தனை போகங்களையும்‌ அறிந்து 
மூத்தபின்‌ பெற்றமக்களிடம்‌ நாட்டை அளித்துவிட்டு 
காடுபுகுந்தாலன்றி உங்கள்‌ அகம்‌ அடங்காது.... அது 
ஷத்ரியனின்‌ உயிராற்றல்‌. இன்று உங்களிடமிருப்பது 
அடங்கிய அமைதி அல்ல, அடக்கப்பட்ட இறுக்கம்‌...” 
என்ற அம்பை கனிந்து மென்மையான குரலில்‌ 
சொன்னாள்‌ “எதற்காக இந்த பாவனைகள்‌? ஏன்‌ இப்படி 
உங்களை வதைத்துக்கொள்கிறீர்கள்‌? சுயதர்மத்தைச்‌ 
செய்யாமல்‌ முக்தியில்லை என நீங்கள்‌ கற்றதில்லையா 
என்ன?” 


“இளவரசி, நான்‌ என்‌ தந்தைக்குக்‌ கொடுத்த ஆணை...” 
என்று பீஷ்மர்‌ தொடங்கியதும்‌ கோபமாக அம்பை 
உட்புகுந்தாள்‌. “அதைப்பற்றி என்னிடம்‌ 


சொல்லவேண்டாம்‌...அது உங்கள்‌ தந்தை சந்தனு செய்த 
ஒரு அரசியல்‌ உத்தி. தொலைதூரத்து காங்கேயர்‌ குலம்‌ 
இந்த மண்ணை ஆள்வதை இங்குள்ள மக்கள்‌ 
விரும்பமாட்டார்கள்‌ என அவர்‌ 
அறிந்திருந்தார்‌...”.என்றாள்‌. 


பீஷ்மர்‌ உரத்த சிரிப்புடன்‌ “இந்த மண்ணை 
எடுத்துக்கொள்ள என்னால்‌ முடியாதென 
நினைக்கிறீர்களா?” என்றார்‌. “எனது இந்த ஒரு வில்‌ 
போதும்‌ பாரதவர்ஷத்தை நான்‌ ஷத்ரிய முறைப்படி 
வென்றெடுக்க” என்றார்‌. 


அம்பை “பார்த்தீர்களா, நான்‌ உங்கள்‌ வீரத்தை குறைத்து 
எண்ணிவிடக்கூடாதென நினைக்கிறீர்கள்‌. நான்‌ 
சொல்வதற்கெல்லாம்‌ இதுவே ஆதாரம்‌. எந்த ஆணும்‌ 
காதலியிடம்‌ பேசும்‌ பேச்சுதான்‌ இது” என்றாள்‌. சிரித்தபடி 
“மதவேழத்தின்‌ அத்தனை வலிமையையும்‌ மெல்லிய 
சேறு கட்டிவிடும்‌. ஆனால்‌ தன்‌ வலிமையை நம்பி வேழம்‌ 
அதுவே சென்று சேற்றில்‌ இறங்கும்‌...நீங்கள்‌ உங்கள்‌ 
தன்முனைப்பால்‌ இதில்‌ இறங்கிவிட்டீர்கள்‌. சூதர்களின்‌ 
புராணமாக ஆவதற்காக உங்களை பலிகொடுக்கிறீர்கள்‌” 
என்றாள்‌. 


“போதும்‌ விளையாட்டு” என பீஷ்மர்‌ சீறினார்‌. தன்‌ 
வாசலற்ற கருங்கல்‌ கோட்டைகள்‌ அனைத்தும்‌ 
புகையாலானவை எனக்‌ கண்டார்‌. அவரது 
சிந்தனைகளை காதில்‌ கேட்டவள்‌ போல “அரசே, 
அன்புகொண்டவர்கள்‌ வரமுடியாத ஆழம்‌ என ஏதும்‌ 
எவரிடமும்‌ இருப்பதில்லை” என்றாள்‌ அம்பை. 


“என்னை சோதிக்காதீர்கள்‌ இளவரசி...என்‌ 
உணர்வுகளைச்‌ சீண்டி விளையாடாதீர்கள்‌. 
தயவுசெய்து...” என உடைந்த குரலில்‌ சொன்ன 
பீஷ்மரிடம்‌ “அரசே, விளையாடுவது நீங்கள்‌. குழந்தை 
நெருப்புடன்‌ விளையாடுவதுபோல நாற்பதாண்டுகளாக 
காமத்துடன்‌ விளையாடிக்‌ கொண்டிருக்கிறீர்கள்‌... 
நெருப்பு விளையாட்டுகளை அனுமதிப்பதே இல்லை 
அரசே. என்னை ஏற்றுக்கொள்ளுங்கள்‌. நான்‌ உங்கள்‌ 
ஆன்மாவின்‌ தோழி...” அம்பையின்‌ குரல்‌ 
நெகிழ்ந்திருந்தது. 


கண்களை விலக்கியபடி “என்‌ நெறிகளை நான்‌ விடவே 
முடியாது” என்றார்‌ பீஷ்மர்‌. “ஏன்‌? அரசே, உங்கள்‌ தந்தை 
தனயன்‌ என்னும்‌ பாசத்தால்‌ உங்களைப்‌ பிணைத்தார்‌. 
இந்த மக்கள்‌ தேவவிரதன்‌ என்ற பெயரைக்‌ கொண்டு 


உங்களை சிறையிட்டிருக்கிறார்கள்‌. இந்த நாட்டின்‌ 
நலனை இரவும்‌ பகலும்‌ நீங்கள்‌ என்ணுகிறீர்கள்‌. உங்கள்‌ 
நலனை எண்ணுவதற்கு எவரும்‌ இல்லை இங்கே. நீங்கள்‌ 
அதை அறிவீர்கள்‌. இவர்களா உங்கள்‌ சுற்றம்‌? இவர்களா 
உங்கள்‌ கேளிர்‌? ஆணுக்கு பெண்‌ மட்டுமே துணை....அது 
பிரம்மன்‌ வகுத்த விதி.” 


முற்றிலும்‌ திறந்தவராக அவள்‌ முன்‌ நின்ற பீஷ்மரின்‌ 
பழகிய அகந்தை சுண்டப்பட்டு கீழே விழும்‌ நாணயம்‌ 
இறுதிக்கணத்தில்‌ திரும்புவதுபோல நிலைமாறியது. 
அதை தன்‌ தோல்வி என்றே எடுத்துக்கொண்டார்‌. 
தன்னை தோல்வியுறச்செய்து மேலே எழுந்து நிற்கும்‌ 
பெண்ணை திடமாக ஊன்றி நோக்கி அவளை எது 
வீழ்த்தும்‌ என சிந்தனை செய்தார்‌. குழந்தையின்‌ உள்ளும்‌ 
புறமும்‌ அறிந்த அன்னையாக அவள்‌ 
நின்றுகொண்டிருந்தாள்‌. அந்நிலையை எதிர்கொள்ள 
அவர்‌ தன்னை ராஜதந்திரியாக ஆக்கிக்கொண்டார்‌. 
“இளவரசி, இப்போது நீங்கள்‌ செய்வதென்ன தெரியுமா? 
அன்புக்காக வாதிடுகிறீர்கள்‌. அபத்தத்தின்‌ 
உச்சமென்றால்‌ இதுதான்‌” என்றார்‌. 


அம்பை, பெண்‌ ஒருபோதும்‌ அறிந்திராத அந்த 
இரும்புச்சுவரை உணர்ந்ததுமே சோர்ந்து, “நான்‌ 
வாதிடவில்லை....நான்‌ உங்களை விடுவிக்க 
முயல்கிறேன்‌. பாவனைகள்‌ மூலம்‌ வாழமுடியாது என்று 
உங்கள்‌ அகங்காரத்திடம்‌ சொல்ல விரும்புகிறேன்‌” என 
கவசங்களில்லாமல்‌ வந்து நின்றாள்‌. அதைக்கேட்டு 
மேலும்‌ நுணுக்கமாக தன்‌ ராஜதந்திர தர்க்கத்தை 
நீட்டித்தார்‌ பீஷ்மர்‌. “இளவரசி, விவாதிக்கும்தோறும்‌ 
என்னிடமிருந்து இன்னமும்‌ விலகிச்செல்கிறீர்கள்‌...” 


ஆனால்‌ அக்கணமே அம்பை அனைத்தையும்‌ விட்டு 
வெறும்‌ பெண்ணாக மாறினாள்‌. தழுதழுத்த குரலில்‌, 
“நான்‌ விவாதிக்க வரவில்லை அரசே...என்னுடைய 
நெஞ்சத்தையும்‌ ஆன்மாவையும்‌ உங்கள்‌ பாதங்களில்‌ 
படைக்க வந்திருக்கிறேன்‌. இக்கணம்‌ நீங்களல்லாமல்‌ 
எதுவும்‌ எனக்கு முக்கியமல்ல. விண்ணும்‌ மண்ணும்‌ 
மூன்று அறங்களும்‌ மும்மூர்த்திகளும்‌ எனக்கு 
அற்பமானவை...என்னை துறக்காதீர்கள்‌” என்றாள்‌. 


ஒரு கணம்‌ தோற்றுவிட்டதாக நினைத்து களர்ந்த பீஷ்மர்‌ 
உடனே அதற்கு எதிரான ஆயுதத்தை கண்டுகொண்டார்‌. 
வெறும்‌ ஆணாக, தோளாக, மார்பாக, கரங்களாக தருக்கி 
நிமிர்ந்து “நீங்கள்‌ எத்தனை சொன்னாலும்‌ என்‌ 
உறுதியை நான்‌ விடமுடியாது இளவரசி” என்றார்‌. 


அம்பை அம்புபட்ட கிருஷ்ணமிருகம்‌ போன்ற 
கண்களால்‌ அவரை நோக்கி “நான்‌ உங்களிடம்‌ 
கெஞ்சவேண்டுமென எதிர்பார்க்கிறீர்களா?” என்றாள்‌. 
பீஷ்மரின்‌ அகத்துள்‌ மெல்லிய ரகசிய ஊற்றாக உவகை 
எழுந்தது. என்‌ வாழ்நாளில்‌ நான்‌ சந்திக்கக்‌ 
கூடுவதிலேயே பெரிய எதிரி இதோ என்‌ முன்‌ தோற்று 
நிற்கிறாள்‌. புன்னகையை உதட்டுக்கு முன்னரே 
அணைகட்டி “இளவரசி, உங்களால்‌ அது முடியாதென 
எனக்கும்‌ தெரியும்‌” என்றார்‌. 


“ஏன்‌?” என்று கண்களை சுருக்கியபடி அம்பை கேட்டாள்‌. 
“ஏனென்றால்‌ நீங்கள்‌ ஒரு பெண்ணல்ல. இப்படி 
காதலுக்காக வந்து கேட்டு நிற்பதே பெண்ணின்‌ 
இயல்பல்ல. பெண்ணுக்குரிய எக்குணமும்‌ 
உங்களிடமில்லை” என்றார்‌ பீஷ்மர்‌. அம்பை உதடுகளை 
இறுக்கியபடி “என்னை அவமதிக்க நினைக்கிறீர்களா?” 
என்றாள்‌. 


“இல்லை, நான்‌ சொல்லவருகிறேன்‌...” பீஷ்மர்‌ தன்‌ 
சமநிலையை தானே வியந்தார்‌. அம்பையின்‌ முகத்தில்‌ 
நீலநரம்புகள்‌ புடைக்கத்‌ தொடங்கியதைக்‌ கண்டதும்‌ 
அவர்‌ உள்ளம்‌ துள்ள ஆரம்பித்தது. இதோ இதோ 
இன்னும்‌ ஓரடி. இன்னும்‌ ஒரு விசை. இன்னுமொரு மூச்சு. 
இந்தக்கோபுரம்‌ இக்கணமே சரியும்‌. சதுரங்கத்தில்‌ நான்‌ 
வெல்லும்‌ மிகப்பெரிய குதிரை. “...இளவரசி நீங்கள்‌ 
கேட்டகேள்விக்கு இந்த பதிலே போதுமென 
நினைக்கிறேன்‌. ஆணை வெற்றிகொள்பவள்‌ பெண்‌, 
பெண்மை மட்டுமே கொண்ட பெண்‌.” 


அவர்‌ நினைத்த இடத்தில்‌ அம்பு சென்று தைத்தபோதிலும்‌ 
அம்பை “நீங்கள்‌ இச்சொற்களை உங்கள்‌ 
வன்மத்திலிருந்து உருவாக்கிக்‌ கொண்டீர்கள்‌ என 
எனக்குத்தெரியும்‌....உலகம்‌ மீது வன்மம்‌ கொண்டவர்கள்‌ 
அவர்களுக்கு நெருக்கமானவர்களையே வதைப்பார்கள்‌” 
என்றாள்‌. தன்‌ கடைசி ஆயுதத்தையும்‌ அவள்‌ விலக்கி 
விட்டதை உணர்ந்தவர்‌ போல பீஷ்மர்‌ சினம்‌ கொண்டார்‌. 
நீர்‌ விழுந்த கொதிநெய்‌ என அவரது அகம்‌ 
பொங்கியபோது அவர்‌ சொல்லவேண்டிய கடைசி 
வாக்கியம்‌ நாக்கில்‌ வந்து நின்றது. அழுக்கு மீது 
குடியேறும்‌ மூதேவி என. 


“..ஆம்‌, நான்‌ உங்களுக்கான அன்பை உள்ளுக்குள்‌ 
வைத்திருந்தேன்‌. இப்போது அதை வீசிவிட்டேன்‌. 
என்னை கிழித்துப்பார்க்கும்‌ ஒரு பெண்ணருகே 
என்னால்‌ வாழமுடியாது. எனக்குத்‌ தேவையானவள்‌ ஒரு 


பேதை. நான்‌ கண்ணயர விழைவது ஒரு 
பஞ்சுமெத்தையில்‌, கூரிய அம்புகளின்‌ நுனியில்‌ அல்ல” 
சொல்லிமுடித்ததும்‌ அவரது உடல்‌ நடுங்கத்‌ 
தொடங்கியது. எய்யப்பட்ட அம்புக்குப்பின்‌ அதிரும்‌ 
நாண்‌ போல. 


அவரே எதிர்பாராதபடி அம்பை கைகூப்பி கால்‌ மடங்கி 
முழங்காலிட்டு கண்ணீர்‌ நனைந்த குரலில்‌ சொன்னாள்‌ 
“காங்கேயரே, நான்‌ உங்கள்‌ அடைக்கலம்‌. என்னை 
துறக்காதீர்கள்‌. நீங்களில்லாமல்‌ என்னால்‌ 
உயிர்வாழமுடியாது” தொழுத கையை விரித்து முகம்‌ 
பொத்தி “நான்‌ சொன்ன அத்தனை சொற்களையும்‌ 
மறந்து விடுங்கள்‌. என்‌ தாபத்தால்‌ உளறி விட்டேன்‌ ... 
நான்‌ உங்கள்‌ தாசி. உங்கள்‌ அடிமை” என்றாள்‌. 


குனிந்து அந்த நடுவகிடிட்ட தலையை, காதோர 
மயிர்ச்சுருள்களை, கன்னக்கதுப்பை, கைமீறி வழியும்‌ 
கண்ணீரை, மார்பில்‌ சொட்டிய துளிகளைக்‌ கண்டபோது 
அப்படியே விழுந்து அவளை அணைத்து தன்‌ 
உடலுக்குள்‌ செலுத்திவிடவேண்டுமென்ற வேகம்‌ 
அவருள்‌ எழுந்தது. ஆனால்‌ பீஷ்மர்‌ ஆயிரம்‌ 
மத்தகங்களால்‌ அந்த உடையும்‌ மதகை 
அழுந்தப்பற்றிக்கொண்டார்‌. மேலும்‌ மேலும்‌ 
வேழப்படைகளால்‌ முட்டி முட்டி அதை நிறுத்தியபடி 
“இனி நாம்‌ பேசவேண்டியதில்லை இளவரசி” என்றார்‌. 


இரு கைகளையும்‌ வேண்டுதல்போல விரித்து அம்பை 
அவரை அண்ணாந்து பார்த்தாள்‌. புரியாதவள்‌ போல, 
திகைத்தவள்‌ போல. பின்பு மெல்ல எழுந்து நின்றாள்‌. 
அவளுடைய கழுத்தில்‌ நீலநரம்பு புடைத்து அசைந்தது. 
வலிப்பு நோயாளியைப்போல அவள்‌ கைகள்‌ 
முறுக்கிக்கொள்ள, உதடுகளை வெண்பற்கள்‌ கடித்து 
இறுக்கி குருதி கசிய, கன்னம்‌ வெட்டுண்ட தசைபோல 
துடிதுடித்தது. அதைக்கண்ட பீஷ்மர்‌ அவருள்‌ 
எக்களிப்பை உணர்ந்தார்‌. இதோ நான்‌ என்‌ தாயை 
அவியாக்குகிறேன்‌. அக்கினியே சுவாகா. இதோ நான்‌ என்‌ 
தந்தையை அவியாக்குகிறேன்‌. அக்னியே சுவாகா. இதோ 
நான்‌ என்‌ குலத்தை, என்‌ மூதாதையரை 
அவியாக்குகிறேன்‌. சுவாகா சுவாகா! இதோ என்‌ 
நெறிநூல்களை, என்‌ ஞானத்தை, என்‌ முக்தியை 
அவியாக்குகிறேன்‌. சுவாகா சுவாகா சுவாகா! நின்றெரிக! 
எரிந்தழிக! தன்னையே உண்டழிக! “உங்களுக்கு 
மங்கலங்கள்‌ நிறையட்டும்‌ இளவரசி!” என நிதானமான 
குரலில்‌ சொன்னார்‌ பீஷ்மர்‌. 


கழுத்து வெட்டுண்ட சடலம்போல தள்ளாடியவவளாக 
அம்பை சிலகணங்கள்‌ நின்றபின்‌ மெல்ல திரும்பினாள்‌. 
அங்கேயே விழுந்து விடுபவள்‌ போல மெல்ல திரும்பி 
நடந்தாள்‌. அவளுக்குப்பின்னால்‌ சிதையில்‌ இதயம்‌ 
வேகும்போது எழுந்தமரும்‌ பிணம்போல பீஷ்மர்‌ மெல்ல 
அசைந்தார்‌. அதன்‌ ஒலியிலேயே அனைத்தையும்‌ 
உணர்ந்தவளாக அம்பை திரும்பினாள்‌. காதல்‌ 
பெண்ணில்‌ உருவாக்கும்‌ அனைத்து அணிகளையும்‌ 
அணிந்தவளாக, அவளுடைய கன்னியழகின்‌ 
உச்சகணத்தில்‌ அங்கே நின்றாள்‌. கைகள்‌ 
நெற்றிக்குழலை நீவ, கழுத்து ஒசிந்தசைய, இடை நெகிழ, 
மார்பகங்கள்‌ விம்ம, இதோ நான்‌ என. 


அப்போது, எப்படி அது நிகழ்ந்தது என அவரே 
பல்லாயிரம்‌ முறை பின்பு வியந்துகொண்ட ஒரு மெல்லிய 
ஏளனச்சுழிப்பு அவர்‌ உதடுகளில்‌ நிகழ்ந்தது. 
அதைக்கண்டதும்‌ வெண்பனி நெருப்பானதுபோல, 
திருமகள்‌ கொற்றவையானதுபோல அவள்‌ 
உருமாறினாள்‌. 


“சீ, நீயும்‌ ஒரு மனிதனா?” என்று தழலெரியும்‌ தாழ்ந்த 
ஒலியில்‌ அம்பை சொன்னாள்‌. “இம்மண்ணிலுள்ள 
மானிடர்களிலேயே கீழ்மையானவன்‌ நீ. உன்‌ முன்‌ இரந்து 
நின்றதனால்‌ இதுவரை பிறந்தவர்களிலேயே கீழ்மகள்‌ 
நான்‌. ஆயிரம்‌ கோடி முறை ஊழித்தீ எரிந்தாலும்‌ 
இக்கணம்‌ இனி மறையாது.” இடிபட்டெரியும்‌ 
பசுமரம்போல சுருங்கி நெரிந்து துடித்த அவளுடலில்‌ 
இருந்து சன்னதம்‌ கொண்டெழும்‌ மயான சாமுண்டியின்‌ 
பேரோலம்‌ கிளம்பியது. ரத்தமும்‌ நிணமும்‌ சிதற எலும்பை 
உடைத்து இதயத்தைப்‌ பிழிந்து வீசுபவள்‌ போல மார்பை 
ஓங்கியறைந்து சினம்‌ கொண்ட சிம்மக்கூட்டம்போல 
குரலெழுப்பியபடி அவள்‌ வெளியே பாய்ந்தாள்‌. 

'சூதரே! மாகதரே! கேளுங்கள்‌, விண்ணக மின்னல்‌ ஒன்று 
மண்ணில்‌ எரிந்தோடியதை நான்‌ கண்டேன்‌. 
பாதாளத்தின்‌ நெருப்பாறொன்று 
பொங்கிப்பெருகிச்செல்வதை நான்‌ கண்டேன்‌. 
பாய்கலைப்பாவை புறங்காட்டில்‌ நின்றதைக்‌ கண்டவன்‌ 
நான்‌! படுகளக்காளி மலைச்சரிவில்‌ எழுந்ததைக்‌ 
கண்டவன்‌ நான்‌! எரிகண்ணுடைய திரயம்பிகை, 
வெண்பல்‌ நகை அணிந்த சாமுண்டி, முழவென ஒலிக்கும்‌ 
கங்காளி! சண்டி, பிரசண்டி, திரிதண்டி! அண்டங்களை 
அழிக்கும்‌ அம்பிகை! நான்‌ கண்டேன்‌, ஆம்‌ நான்‌ 
கண்டேன்‌” 


நூற்றாண்டுகளாக சூதர்கள்‌ அதைப்பாடினர்‌. 
காலகாலங்களுக்கு அப்பால்‌ என்றோ செம்மண்கலந்த 
சாணி மெழுகி, சக்கரக்கோலமிட்டு, மேருபீடத்தில்‌ 
நவகாளியன்னையரை அமைத்து, ஊன்பலிகொடுத்து 
கொண்டாடும்‌ விழவு ஒன்றில்‌ முள்ளிருக்கையில்‌ 
அமர்ந்து, முன்னும்‌ பின்னும்‌ ஆடி முழவைமீட்டி, 
பாடிக்கொண்டிருந்த சூதர்களில்‌ வெறியாட்டெழுந்தது. 
எழுந்து கைநீட்டி கூந்தல்கற்றைகள்‌ சுழன்று மார்பிலும்‌ 
தோளிலும்‌ தெறிக்க, விழிவெறிக்க, மதகரியின்‌ 
முழக்கமென குருதியுண்ட சிம்மம்‌ என 
வெறிக்குரலெழுப்பி அந்தக்கதையைப்‌ பாடினர்‌. 


“சைலலை, பிரம்மை, சந்திரகந்தை, கூஷ்மாண்டை, 
ஸ்கந்தை, கார்த்யாயினி, காலராத்ரி, சித்திதாத்ரி, 
மகாகெளரி! ஓருருவம்‌ ஒன்பதாவதைக்‌ கண்டேன்‌! 
ஒன்பதும்‌ ஒருத்தியே எனத்‌ தெளிந்தேன்‌.அம்பாதேவி! 
அழியாச்‌ சினம்‌ கொண்ட கொற்றவை! காலகாலக்கனல்‌! 
அன்னை! அன்னை! அன்னை! எனக்‌ கூவி 
தாண்டவமாடினர்‌. அங்கே அமர்ந்திருந்தவர்கள்‌ 
கைகூப்பி “அவள்‌ வாழ்க! எங்கள்‌ சிரம்‌ மீது அவள்‌ 
பொற்பாதங்கள்‌ அமர்க!” என்று கூவினர்‌. 


அரண்மனை கதவைத்‌ திறந்து வெளியே சென்ற அம்பை 
விரிந்து பறந்த கூந்தலும்‌ கலைந்து சரிந்த ஆடையும்‌ 
வெறியெழுந்து விரிந்த சிவந்த கண்களும்‌ 


கொண்டிருந்தாள்‌. குறுவாட்கள்‌ என பத்து 
கைவிரல்களும்‌ விரிந்திருக்க, சினம்கொண்ட பிடியானை 
போல மண்ணில்‌ காலதிர நடந்தபோது 
அரண்மனைச்சேவகர்‌ அஞ்சி சிதறியோடினர்‌. காவல்‌ 
வீரர்கள்‌ வாட்களையும்‌ வேல்களையும்‌ வீசிவிட்டு 
மண்ணில்‌ விழுந்து வணங்கினர்‌. 


[image] 
ஓவியம்‌: ஷண்முகவேல்‌ 


சுழல்காற்றுபோல அவள்‌ நகரத்துத்‌ தெருவில்‌ ஓடியபோது 
அஞ்சியலறிய குழந்தைகளை அள்ளியணைத்தபடி 
அன்னையர்‌ இல்லத்து இருளுக்குள்‌ பாய்ந்தோடினர்‌. 
பசுக்கள்‌ பதறி தொழுவங்களில்‌ சுழன்றன. நாய்கள்‌ 
பதுங்கி ஊளையிட்டன. நகரமெங்கும்‌ யானைகள்‌ 
கொந்தளித்தெழுந்து மத்தகங்களால்‌ மரங்களை முட்டி 
பேரொலி எழுப்பின. கருக்குழந்தைகள்‌ சுருண்டு 
குமிழியிட்டன. வீடுகளின்‌ கதவுகள்‌ மூடப்பட்டன. 
தெய்வங்களின்‌ கருவறை தீபங்கள்‌ கருகியணைந்தன. 


எரிபோல நிலமுண்டு வான்பொசுக்கி அவள்‌ 
சென்றவழியில்‌ ஒரு மனிதர்கூட இருக்கவில்லை. நகரை 
அவள்‌ நீங்கும்தருணம்‌ எதிரே ஓடிவந்த முதியவள்‌ 
ஒருத்தி முழங்கானுடைபட மண்ணில்‌ விழுந்து 
இருகைகளையும்‌ நீட்டி “அன்னையே! எங்கள்‌ குலம்மீது 
உன்‌ சாபம்‌ விழலாகாது தாயே” என்று கூவினாள்‌. 

வல டவல்‌ பப்‌ எங்கள்‌ இல்லம்‌ வாழவிடு 
காள்‌.” 


அம்பையின்‌ வாயிலிருந்து நூறு சிம்மங்களின்‌ உறுமல்‌ 
எழுந்தது. முதியவள்‌ அஞ்சி மெய்சிலிர்த்து அப்படியே 
மண்ணில்‌ சரிந்தாள்‌. அவள்‌ சென்றவழியில்‌ நின்ற 
அத்தனை மரங்களும்‌ பட்டுக்கருகின. அவளை 
அப்போது பார்த்தவர்களனைவரும்‌ குருடாயினர்‌. அவள்‌ 
சென்ற வழியில்‌ பின்னர்‌ மனிதர்கள்‌ 
காலடிவைக்கவில்லை. 


சூதர்கள்‌ பாடினர்‌. அவள்‌ நகரை நீங்கி 
புறங்காடுவழியாக சென்றாள்‌.அவளை அன்று கண்ட 
மிருகங்களும்‌ பறவைகளும்கூட தலைமுறை 
தலைமுறையாக அவளை நினைத்திருந்தன. அங்குள்ள 
அத்தனை உயிர்களும்‌ “மா!'என்ற ஒலியைமட்டுமே 
எழுப்பின. பின்னர்‌ கவிஞர்‌ அதை மாத்ருவனம்‌ என்று 
அழைத்தனர்‌. பெண்குழந்தைகளை அங்கு 


கொண்டுவந்து அங்கே சுழித்தோடும்‌ பாஹுதா என்னும்‌ 
செந்நீர்‌ ஆற்றில்‌ தபல முடிகளைந்து 
முதல்காதணி அ விக்கலாயினர்‌. அங்கே 
அன்னைக்குக்‌ கோயில்கள்‌ இல்லை, அந்த வனமே ஒரு 
கருவறை என்றனர்‌ நிமித்திகர்‌. 


அம்பை சென்றதை அகக்கண்ணால்‌ கண்டனர்‌ சூதர்கள்‌. 
காட்டை ஊடுருவி செல்லச்செல்ல முள்ளில்‌ கிழிந்து, 
கிளைகளில்‌ தொடுத்து அவளுடலில்‌ இருந்து உடைகள்‌ 
விலகின. பொற்சருமம்‌ எங்கும்‌ முட்கள்‌ கிழித்த 
குருதிக்கோடுகள்‌ விழுந்தன. அவற்றின்‌ மீது 
புழுதிப்படலம்‌ படிந்தது. கூந்தலெங்கும்‌ மண்ணும்‌ 
சருகுகளும்‌ பரவின. இரவும்‌ பகலும்‌ அந்தியும்‌ மாலையும்‌ 
சென்று மறைய அவள்‌ சென்றுகொண்டிருந்தாள்‌. அவள்‌ 
உடல்தீண்டிய காட்டு இலைகள்‌ கருகிச்சுருண்டன. 


காலைக்குளிர்‌ உறைந்து சொட்டுவதுபோன்ற 
மலையருவியில்‌ சென்று அவள்‌ நின்றாள்‌. அவளுடல்‌ 
பட்டதும்‌ அருவியில்‌ நீராவி எழுந்து மேகமாகியது. 
மலைச்சரிவின்‌ வானம்‌ சுழித்த பொழில்களில்‌ 
அவளிறங்கினாள்‌. அவை கொதித்துக்குமிழியிட்டன. 
ஆங்காரம்கொண்டு மலைப்பாறைகளை ஓங்கி 
அறைந்தாள்‌. அவை உடைந்து சரிந்தன. ஆலமர 
விழுதுகள்‌ அவளைக்கண்டு அஞ்சி நெளிந்தாடின. 
மதவேழங்கள்‌ மத்தகம்‌ தாழ்த்தி மண்ணில்‌ 
கொம்பிறக்கின. ஊன்வாய்‌ சிம்மங்கள்‌ பதுங்கிக்‌ 
கண்களை மூடிக்கொண்டன. 


அவளுடைய உடல்வற்றிச்சிறுத்தது. சருமம்‌ சுருங்கிக்‌ 
கறுத்தது. பதினெட்டாம்‌ நாள்‌ ஹ்ருஸ்வகிரி என்னும்‌ 
மலையின்‌ விளிம்பில்‌ ஏறிநின்று ஒரு பிடாரி 
தொலைதூரத்தில்‌ வசுக்கள்‌ உருவிபோட்ட 
வைரமோதிரம்போல கிடந்த அஸ்தினபுரியைப்பார்த்தது. 
அதன்‌ கரிய வாயில்‌ இருந்து காடதிரும்‌ பெருங்குரல்‌ 
வெளிவந்து மதம்பொழிந்த யானைகளை 
நடுங்கச்செய்தது.சொல்லெனும்‌ தீ!பழியெனும்‌ தீ! 
ஆலகாலம்‌ அஞ்சும்‌ பெண்ணெனும்‌ பெருந்தீ!' பாடினர்‌ 
சூதர்‌. 


அவளைப்பற்றிய கதைகள்‌ ஜனபதங்களெங்கும்‌ பரவின. 
அவள்‌ வனம்சென்று தவத்தில்‌ ஆழ்ந்திருந்த 
பரசுராமனின்‌ முன்னால்‌ தன்‌ கையால்‌ ஓங்கியறைந்து 
எழுப்பி முறையிட்டாள்‌ என்றனர்‌. 
'ஊழியூழியெனப்பிறக்கும்‌ அத்தனைபெண்களும்‌ 
நின்றெரிந்த அந்த விஷக்கணத்தை வெல்லவேண்டும்‌ 


நான்‌. என்‌ கையில்‌ பீஷ்மனின்‌ வெங்குருதி 
வழியவேண்டும்‌. அவன்‌ பிடர்தலை என்‌ காலடியில்‌ 
விழவேண்டும்‌” என்றாள்‌. 


ஆம்‌, இன்றே, இப்போதே” என பரசுராமன்‌ மழுவுடன்‌ 
எழுந்தார்‌. குருஷேத்ரப்போர்க்களத்தில்‌ பீஷ்மரை அவர்‌ 
எதிர்கொண்டார்‌. மூன்று வாரங்கள்‌ விண்ணிலும்‌ 
மண்ணிலும்‌ நடந்தபோரில்‌ இருவரும்‌ வெல்லவில்லை. 
பூமி அதிர்வதைக்‌ கண்ட நாரதர்‌ வந்திறங்கி “பரசுராமா, 
அவன்‌ அன்னை கங்கைக்கு பிரம்மன்‌ அளித்த வரம்‌ 
உள்ளது. அவனைக்கொல்ல அவனால்‌ மட்டுமே முடியும்‌” 
என்றார்‌. மழுதாழ்த்தி பரசுராமன்‌ திரும்பிச்சென்றார்‌. 


எரியெழுந்த நெஞ்சுடன்‌ அவள்‌ யமுனைக்கரைக்குச்‌ 
சென்று அதன்‌ நீரடியில்‌ கிடந்து தவம்செய்தாள்‌. 
ஒற்றைக்கால்விரலில்‌ நின்று உண்ணாமல்‌ உறங்காமல்‌ 
தவம்செய்தாள்‌. பீஷ்மனைக்கொல்லும்‌ வரம்‌ கேட்டு 
மும்மூர்த்திகளின்‌ வாசல்களையும்‌ முட்டினாள்‌. அவள்‌ 
உருகியழியும்‌ கணத்தில்‌ தோன்றிய கங்கை அன்னை 
“பீஷ்மனைக்கொல்ல உன்னால்‌ இயலாது அம்பை. அவன்‌ 
என்‌ வரத்தால்‌ காக்கப்படுபவன்‌” என்றாள்‌. 


“அவ்வரத்தை வெல்வேன்‌” என்று அம்பை தன்‌ 
நுனிவிரலால்‌ காட்டை எரித்து ஐந்துதிசை நெருப்புக்கு 
நடுவே நின்று தவம்‌ செய்தாள்‌. அவளைச்சுற்றி 
கரும்பாறைகள்‌ உருகிவழிந்தன. செந்நெருப்பு நடுவே 
வெள்ளெலும்புருவாக நின்றாள்‌. அவள்‌ தவம்‌ கண்டு 
இறங்கிவந்த சிவனிடம்‌ தன்‌ ஆறாநெஞ்சில்‌ ஓங்கி 
அறைந்து அவள்‌ கேட்டாள்‌. “கருப்பை ஈன்று மண்ணுக்கு 
வரும்‌ ஒவ்வொரு ஆண்மகனும்‌ வணங்கியாகவேண்டிய 
பெண்மையின்‌ அருங்கணம்‌ ஒன்று உள்ளது. அதை 
அவமதித்தவனை நான்‌ பலிகொண்டாகவேண்டும்‌. 
திருமகளின்‌ மணிமுடியை மிதித்தவன்‌ கொற்றவையின்‌ 
கழல்நெருப்பில்‌ எரிந்தாகவேண்டும்‌. ஆணை! ஆணை! 
ஆணை! 


“அவ்வண்ணமே ஆகுக! அது என்றும்‌ வாழ்வின்‌ 
விதியாகுக!” என்று சிவன்‌ வரம்‌ கொடுத்தார்‌. “உன்‌ 
கனலை முற்றிலும்‌ பெறுபவன்‌ எவனோ அவனால்‌ 
பீஷ்மன்‌ கொல்லப்படுவான்‌” என்றார்‌.உச்சிமலை ஏறி 
பெருஞ்சுடராக எரிந்தெழுந்து அவள்‌ ஆர்ப்பரித்தாள்‌. 
தொலைதூர நகர்களெங்கும்‌ அந்நெருப்பு தெரிந்தது 
என்றனர்‌ பெயர்த்தியரை மடியிலிட்டு கதை சொல்லிய 
மூதன்னையர்‌. 


அவள்‌ நெஞ்சக்கனல்‌ கெடுவதற்காக குளிர்விழியன்னை 
மீனாட்சியின்‌ கோயில்களில்‌ பெண்கள்‌ நோன்பிருந்தனர்‌. 
அவள்‌ மூதன்னையர்‌ வந்து அவளை 
ஏற்றுக்கொள்ளவேண்டுமென்று முக்கண்‌ முதல்வன்‌ 
ஆலயத்தில்‌ குலமூத்தவர்‌ வழிபாடுகள்‌ செய்தனர்‌ 
என்றனர்‌ சூதர்‌. 


மலையிலிறங்கிய காட்டாறு என அவள்‌ 
சென்றுகொண்டே இருந்தபோது பிறைநிலவுகள்‌ போல 
வெண்‌ கோரைப்பற்களும்‌ மதமெரிந்த சிறுவிழிகளும்‌ 
செண்பகமலர்போல சிறிய காதுகளும்‌ கொண்ட 
பன்றிமுகத்துடன்‌, புல்முளைத்த கரும்பாறைபோன்ற 
மாபெரும்‌ மேனியுடன்‌ வராஹி தேவி அவள்‌ முன்‌ வந்து 
நின்றாள்‌. அவர்களின்‌ கண்கள்‌ சந்தித்துக்கொண்டன. 
வராஹியின்‌ உறுமலுக்கு அம்பை உறுமலால்‌ 
பதிலளித்தாள்‌. “ஆம்‌ ஆம்‌ ஆம்‌” என்றது மரங்களிலோடிய 
காற்று. 


உடலே சிதையாக ஆன்மா எரிய அம்பை அங்கிருந்த 
மலைமீதேறிச்‌ சென்றாள்‌. அங்கே 
சிறுகடம்பவனமொன்றுக்குள்‌ கைவேலுடன்‌ நின்றிருந்த 
குழந்தைமுருகனின்‌ சிலையைக்‌ கண்டதும்‌ அவள்‌ முகம்‌ 
கனிந்தது. உடலெங்கும்‌ நாணேறியிருந்த நரம்புகள்‌ 
அவிழ்ந்தன. முழந்தாளிட்டு அந்த முருகனின்‌ 
கரியசிலையை மார்போடணைத்துக்கொண்டதும்‌ அவள்‌ 
முலைகள்‌ கனிந்து ஊறின. அவன்‌ முகத்தை 
நோக்கியபடி காலமின்றி உடலின்றி மனமின்றி அவள்‌ 
அமர்ந்திருந்தாள்‌. பின்பு விழித்தெழுந்து அச்சிலையில்‌ 
எவரோ மலைக்குடிகள்‌ போட்டுச்சென்றிருந்த 
செங்காந்தள்‌ மாலையொன்றை கையில்‌ 
எடுத்துக்கொண்டாள்‌. 


மூன்றுமாதம்‌ கழித்து சிம்மப்பிடரியும்‌, பன்றிமுகமும்‌, 
தீவிழிகளுமாக கையில்குருதிநிறம்‌ கொண்ட 
காந்தள்மாலையுடன்‌ அவள்‌ கேகயமன்னனின்‌ 
கோட்டைவாசலில்‌ வந்து நின்றாள்‌. அவளைக்கண்டு 
அஞ்சிய காவலர்கள்‌ கோட்டைச்சுவரை 
மூடிக்கொண்டனர்‌. கோட்டையின்‌ கதவின்மேல்‌ 
ஓங்கியறைந்து அவள்‌ குரலெழுப்பினாள்‌. “என்‌ 
கண்ணீரைக்‌ காண வாருங்கள்‌ ஷத்ரியர்களே! என்‌ 
நிறைகாக்க எழுந்துவாருங்கள்‌!” கரியகைகளைத்‌ தூக்கி 
விரிசடை சுழலக்‌ கூவினாள்‌ “என்பொருட்டு பீஷ்மனின்‌ 
மார்பை மிதித்து அவன்‌ சிரத்தைக்‌ கொய்தெடுக்கும்‌ 
வீரன்‌ உங்களில்‌ எவன்‌?” 


அவள்‌ குரலைக்கேட்ட கேகயன்‌ அரண்மனைக்குள்‌ 
அஞ்சி ஒடுங்கிக்கொண்டான்‌. படைகள்‌ ஆயுதங்களுடன்‌ 
தலை கவிழ்ந்து நின்றன. குலமூத்தோர்‌ 
உள்ளறைகளுக்குள்‌ பெருமூச்சுவிட்டனர்‌. “உங்கள்‌ 
விளைநிலங்களில்‌ இனி உப்பு பாரிக்கும்‌. உங்கள்‌ 
களஞ்சியங்களில்‌ ஒட்டடை நிறையும்‌. உங்கள்‌ 
தொட்டில்களில்‌ காற்று இருந்து ஆடும்‌...வருக! எழுந்து 
வருக!” என்று ஓலமிட்டாள்‌. 


மாகதனின்‌ கோட்டைமுன்‌ அவள்‌ சென்று அந்த 
செங்காந்தள்‌ மாலையை நீட்டியபோது அவன்‌ தொழுத 
கைகளுடன்‌ வந்து நின்று “இளவரசி, என்னையும்‌ என்‌ 
மக்களையும்‌ காத்தருளுங்கள்‌. என்‌ சின்னஞ்சிறிய தேசம்‌ 
பீஷ்மரின்‌ கோபத்தைத்‌ தாங்காது” என்றான்‌. கண்கள்‌ 
எரிய, பற்கள்‌ தெரிய ஓசையிட்டுச்‌ சிரித்து அவள்‌ 
திரும்பிச்சென்றாள்‌. சேதிநாட்டு மன்னன்‌ அவள்‌ 
வருவதைக்கண்டு கோட்டையை அடைக்கச்சொல்லி 
நகரைவிட்டே சென்றான்‌. அவள்‌ வரும்‌ செய்தி 
ஷத்ரியர்களின்‌ பிடரியைக்‌ குளிரச்செய்தது. அத்தனை 
ஷத்ரியர்களின்‌ வாசல்களிலும்‌ அவள்‌ நின்று 
அறைகூவினாள்‌. 'என்‌ அடிவயிற்று வேகத்துக்கு கதி 
சொல்லுங்கள்‌. என்‌ கொங்கைநெருப்புக்கு நீதி 
சொல்லுங்கள்‌” 


உத்தரபாஞ்சாலநாட்டில்‌ சத்ராவதி மாநகரின்‌ 
புறங்கோட்டை வாசலில்‌ அவள்‌ குரல்‌ எழுந்தபோது 
அமைச்சரின்‌ ஆணைப்படி கோட்டைவாசல்‌ 
மூடப்பட்டது. மந்திரசாலையில்‌ தளபதிகளுடனிருந்த 
பாஞ்சாலமன்னன்‌ சோமகசேனன்‌ சிம்மத்திலேறிய 
துர்க்கை போல காற்றிலேறிவந்த அவளுடைய 
இடிக்குரலை கேட்டுக்கொண்டிருந்தான்‌. ஒருகணத்தில்‌ 
உடைவாளை உருவிக்கொண்டு “இனி 
பொறுக்கமாட்டேன்‌ அமைச்சரே, இதோ இதற்காக 
உயிர்துறக்கவே நான்‌ படைக்கப்பட்டிருக்கிறேன்‌...” என்று 
எழுந்தான்‌. 


“அரசே, ஐந்து குழந்தைகள்‌ கொண்டவர்களே வீட்டை 
பூட்டிக்கொண்டிருக்கிறார்கள்‌. ஐந்துலட்சம்‌ 
குழந்தைகளின்‌ தந்தை நீங்கள்‌” என்றார்‌ அமைச்சர்‌ 
பார்கவர்‌. “இப்பழியை பீஷ்மர்‌ ஒருநாளும்‌ 
பொறுக்கப்போவதில்லை. அஸ்தினபுரமெனும்‌ 
யானையின்‌ காலடியில்‌ நாம்‌ வெறும்‌ குழிமுயல்கள்‌.” 


“இன்று நின்றுவிட்டால்‌ இனி ஒருநாளும்‌ என்‌ தந்தையை 
நான்‌ நினைக்கமுடியாது அமைச்சரே” என்றான்‌ 


சோமகசேனன்‌. “இக்கணத்தில்‌ மடியாமல்‌ எப்படி 
இறந்தாலும்‌ எனக்கு நரகம்தான்‌.” 


”அரசே, வீரமரணம்‌ ஷத்ரியர்களின்‌ விதி. ஆனால்‌ தேசம்‌ 
களத்தில்‌ அழிய நெறிநூல்கள்‌ விதிசொல்லவில்லை. என்‌ 
குலக்கடமை உங்களிடமல்ல, இந்தநாட்டு மக்களிடம்‌...” 
என்று பார்கவர்‌ அவன்‌ வழியை மறித்தார்‌. “இதனால்‌ 
உங்களுக்கு புகழ்வரப்போவதில்லை. தங்கள்‌ குடியையும்‌ 
குலத்தையும்‌ அழித்தவர்‌ என உங்களை உங்கள்‌ மக்கள்‌ 
பழிசொல்வார்கள்‌. தலைமுறைகளுக்கு 
சொல்லிவைப்பார்கள்‌. தனியொரு பழிக்காக தேசம்‌ 
அழியலாகாது என்பதே அரசநீதி.” 


“அமாத்யரே, தர்மம்‌ தவறிய மன்னன்‌ ஆளும்‌ நாடு எப்படி 
இருக்கும்‌?” என்றான்‌ பாஞ்சாலன்‌. “அங்கே நடுப்பகலில்‌ 
நரியோடும்‌. வீட்டுமுற்றத்தில்‌ வெள்ளெருக்கு வளரும்‌. 
உள்ளறையில்‌ சேடன்‌ குடிபுகுவான்‌ என்று சொல்கின்றன 
நூல்கள்‌. நான்‌ தர்மம்‌ தவறினால்‌ என்‌ நாடு எப்படி 
வாழும்‌? பஞ்சத்திலழிவதைவிட அது நீதிக்காக 
அழியட்டும்‌...” என்ற பாஞ்சாலன்‌ வாளை 
எடுத்துக்கொண்டான்‌. 


"கிளம்புங்கள்‌ வீரர்களே, நான்கு அக்குரோணிகளையும்‌ 
ஷீரபதம்‌ வழியாக நாளை இரவுக்குள்‌ 
அஸ்தினபுரத்துக்குக்‌ கொண்டு போவோம்‌... நம்முடைய 
படைகளை நான்‌ பீதவனம்‌ வழியாகக்‌ 
கொண்டுபோகிறேன்‌... சொன்னதெல்லாம்‌ 
நினைவிருக்கட்டும்‌...” என்று ஆணையிட்டபடி 
கவசங்களணிந்து பாஞ்சாலன்‌ கிளம்பினான்‌. 
அவனுடைய தளபதிகள்‌ வாளும்‌ கேடயமுமாக 
எழுந்தனர்‌. 


“அரசே...இந்த மண்ணை அழிக்கவேண்டாம்‌...... 
மக்களுக்காக நான்‌ உங்கள்‌ காலில்‌ விழுகிறேன்‌” என்றார்‌ 
பார்கவர்‌. “தளகர்த்தர்களே, உங்கள்‌ இச்சைப்படி 
செய்யலாம்‌...படைகளும்‌ தேவையில்லை. நான்‌ மட்டுமே 
சென்று களம்படுகிறேன்‌” என்றான்‌ பாஞ்சாலன்‌. 


“அரசே, எங்கள்‌ குலமூதாதையர்‌ அனைவரும்‌ 
செருகளத்தில்‌ வீழ்ந்தவர்கள்‌. இங்கே நாங்கள்‌ 
மடிந்துவிழுந்தால்‌ அவர்கள்‌ ஆனந்தக்கண்ணீர்‌ 
வடிப்பார்கள்‌. ஆணைக்கேற்ப அரண்மனையில்‌ நாங்கள்‌ 
இருந்தோமென்றால்‌ ஆயிரம்‌ பிறவிகளில்‌ அக்கடனை 
தீர்க்கவேண்டியிருக்கும்‌” என்றனர்‌ அவர்கள்‌. 


நகர்த்தெருவில்‌ மன்னனின்‌ படைகள்‌ இறங்கியதும்‌ 
மூடிக்கிடந்த கதவுகள்‌ அனைத்தும்‌ ஒரேகணம்‌ வெடித்துத்‌ 
திறந்தன. பெருங்குரலெழுப்பியபடி மக்கள்‌ ஓடிவந்து 
திண்ணைகளிலும்‌ பலகணிகளிலும்‌ திரண்டு வாழ்த்தி 
மலர்தூவினர்‌. “எரியட்டும்‌ பாஞ்சாலம்‌...பத்தினிக்காக 
எங்கள்‌ தலைமுறைகளும்‌ அழியட்டும்‌....' என அவர்கள்‌ 
முழங்கினர்‌. கண்ணீருடன்‌ வாளைத்தூக்கி ஆட்டியபடி 
நடந்த பாஞ்சாலன்‌ கோட்டையைத்‌ திறந்து வெளியே 
வந்தான்‌. 

வெளியே நின்றிருந்த அம்பையின்‌ கோலம்‌ கண்டு 
அதிர்ந்து சொல்லிழந்து முழந்தாளிட்டுப்‌ பணிந்தது 
அவன்‌ படை. “அன்னையே இதோ என்‌ உடைவாள்‌! 
இதோ என்‌ சிரம்‌! ஒருபெண்ணின்‌ நிறைகாக்க ஒருதேசமே 
அழியலாமென்றிருந்தேன்‌. ஓருலகமே அழியலாமென 
இன்றறிந்தேன்‌. உன்‌ காலில்‌ என்‌ குலமும்‌ குடியும்‌ நாடும்‌ 
வாரிசுகளும்‌ இதோ அர்ப்பணம்‌” என்றான்‌. 


சன்னதம்‌ கொண்டு சிதைநெருப்பென நின்றாடிய 
அம்பை மெல்லத்தணிந்தாள்‌. அவள்‌ இடக்கை மேலே 
எழுந்து அவனுக்கு ஆசியளித்தது. அந்தச்‌ செங்காந்தள்‌ 
மாலையை அவன்‌ கோட்டைவாசல்‌ மேல்‌ 
அணிவித்துவிட்டு அவள்‌ திரும்பி நடந்து காட்டுக்குள்‌ 
மறைந்தாள்‌. 


அம்பை நகர்‌ நீங்கிய செய்திகேட்டு ஆதுரசாலை விட்டு 
ஓடிவந்த விசித்திரவீரியன்‌ படைகளுடன்‌ அப்போதே 
காட்டுக்குள்‌ சென்று அம்பையைத்தேட ஆரம்பித்தான்‌ 
என்றனர்‌ சூதர்‌. அஸ்தினபுரியின்‌ மூன்று 
படைப்பிரிவுகள்‌ தளகர்த்தர்கள்‌ 
உக்ரசேனன்‌,சத்ருஞ்சயன்‌,வியாஹ்ரதந்தன்‌ தலைமையில்‌ 
அவனை தொடர்ந்து சென்றன.தப்தவனத்தையும்‌ 
தசவனத்தையும்‌ கண்டகவனத்தையும்‌ 
காலகவனத்தையும்‌ அவர்கள்‌ துழாவினர்‌. நூறுநாட்கள்‌ 
அவர்கள்‌ மலைச்சரிவுகளிலும்‌ வனச்செறிவுகளிலும்‌ 
அவளுக்காக குரல்கொடுத்து அலைந்தனர்‌. 'இளவரசி' 
என அவர்கள்‌ மலைச்சரிவுதோறும்‌ முழங்கிய குரலை 
காடு வன்மத்துடன்‌ வாங்கி தன்‌ இருளுக்குள்‌ 
வைத்துக்கொண்டது. 


விசித்திரவீரியனின்‌ உடல்‌ களைத்துத்‌ துவண்டது. 
அவன்‌ பார்வை மங்கி கைகால்கள்‌ நடுங்கத்தொடங்கின. 
காட்டுணவை அவன்‌ வயிறு ஏற்கவில்லை. உக்ரசேனன்‌ 
அவனை வணங்கி “அரசே, நீங்கள்‌ அரண்மனைக்குத்‌ 
திரும்புங்கள்‌. இளவரசி இல்லாமல்‌ இந்த வனம்‌ விட்டு 


வரமாட்டேன்‌ என நான்‌ உறுதியளிக்கிறேன்‌” என்றான்‌. 
“இது என்‌ குலத்தின்‌ கடன்‌... இங்கேயே நான்‌ இறந்தால்‌ 
என்‌ தந்தை என்னை வாழ்த்துவார்‌” என்றான்‌ 
விசித்திரவீரியன்‌. என்‌ சடலமும்‌ இங்கே எரியட்டும்‌.” 


நூறு நாட்களுக்குப்பின்‌ மலைப்பாறை ஒன்றின்‌ மீது 
அவர்கள்‌ ஓய்வெடுக்கையில்‌ குகைச்சிம்மத்தின்‌ 
பேரொலி ஒன்றைக்கேட்டு அஞ்சி எழுந்து அம்புகளையும்‌ 
விற்களையும்‌ எடுத்துக்கொண்டார்கள்‌. உக்ரசேனனும்‌ 
சத்ருஞ்சயனும்‌ வியாஹ்ரதந்தனும்‌ அந்த ஒலிவந்த 
திசைநோக்கி எச்சரிக்கையுடன்‌ நடக்க பின்னால்‌ 
விசித்திரவீரியன்‌ பாறைகளில்‌ கால்‌ வழுக்க நடந்தான்‌. 
மலைமடிப்புகளில்‌ எதிரொலி எழுப்பிய அந்த 
கர்ஜனையைக்‌ கொண்டு அங்கிருப்பது ஒன்றல்ல நூறு 
சிம்மங்கள்‌ என்று அவர்கள்‌ எண்ணினர்‌. 


பாறைகளின்‌ நடுவே கவந்தனின்‌ வாய்‌ எனத்‌ 
திறந்திருந்த இருட்குகை ஒன்றுக்குள்‌ இருந்து அவ்வொலி 
எழுந்துகொண்டிருந்தது. ஆயுதங்களுடன்‌ உள்ளே 
முதலில்‌ நுழைந்த உக்ரசேனன்‌ விதிர்த்து 
பின்னடைந்தான்‌. சத்ருஞ்சயன்‌ பெருங்குரலில்‌ 
அலறினான்‌. விசித்திரவீரியன்‌ அவர்கள்‌ இடைவெளி 
வழியாக உள்ளே பார்த்தபோது அங்கே 
பெரும்பிடாரியொன்று வெறும்கைகளால்‌ சிம்மம்‌ 
ஒன்றை கிழித்து உண்டுகொண்டிருப்பதைக்‌ கண்டான்‌. 
அது அம்பை என்றறிந்தான்‌. 


விசித்திரவீரியனுடன்‌ வந்த அனைவரும்‌ எலிக்கூட்டம்‌ 
போல பதறி ஓடி விலகிய போதும்‌ கூப்பிய கைகளுடன்‌ 
பதறா உடலுடன்‌ அவன்‌ அங்கேயே நின்றிருந்தான்‌. 
கையில்‌ ஊனுடன்‌, உதிரம்‌ வழியும்‌ வாயுடன்‌ அம்பை 
அவனை ஏறிட்டு நோக்கினாள்‌. விசித்திரவீரியன்‌ 
திடமான காலடிகளுடன்‌ அவளை அணுகி, தன்‌ 
உடைவாளை உருவி அவள்‌ காலடியில்‌ வைத்‌ 
மண்டியிட்டான்‌. “அன்னையே, நான்‌ விசித்திரவீரியன்‌, 
அஸ்தினபுரியின்‌ இளவரசன்‌. என்‌ குலம்செய்த 
பெரும்பிழைக்காக என்னை பலிகொள்ளுங்கள்‌. என்‌ 
நாட்டை பொறுத்தருளுங்கள்‌” என்று சொல்லி 
தலைதாழ்த்தினான்‌. 


அவனை விட்டுச்சென்ற படைகள்‌ திரும்பி ஓடிவந்து 
குகைவாயிலில்‌ திகைத்து நின்றன. பாறை பிளக்கும்‌ 
ஒலியுடன்‌ உறுமியபடி தேவி எழுந்து நின்றாள்‌. அவள்‌ 
தெய்வ விழிகள்‌ அவனைப்‌ பார்த்தன. அவளுக்கு 
அப்பால்‌ மதவிழிகளில்‌ குவிந்த இருள்‌ என நின்ற 


பெரும்பன்றி உறுமியது. கூப்பிய கரங்களுடன்‌ தன்‌ முன்‌ 
கண்மூடி குனிந்து அமர்ந்திருந்த விசித்திரவீரியன்‌ 
தலைமேல்‌ தன்‌ கருகித்தோலுரிந்த காலைத்‌ தூக்கி 
வைத்தாள்‌. கண்ணீர்‌ வழிய நடுங்கியபடி 
விசித்திரவீரியன்‌ அமர்ந்திருந்தான்‌. அவனுடைய 
அலைகடல்மேல்‌ குளிர்நிலவு உதித்தது. பின்னர்‌ அவள்‌ 
திரும்பி குகையிருளுக்குள்‌ மறைந்தாள்‌. 


அவள்‌ கால்பட்ட இடங்களெல்லாம்‌ கோயில்கள்‌ 
எழுந்தன. அவள்‌ வந்த கோட்டைவாயில்களில்‌ விழித்த 
கண்களும்‌ செந்நிற உடலுமாக வராஹிக்குமேல்‌ 
ஆரோகணித்து காவல்தெய்வமாக அவள்‌ நின்றிருந்தாள்‌. 
அங்கத்திலும்‌ வங்கத்திலும்‌ கலிங்கத்திலும்‌ வேசரத்திலும்‌ 
அப்பால்‌ திருவிடத்திலும்‌ அவள்‌ பாதங்களை 
ஜனபதங்கள்‌ தலையிலணிந்தனர்‌. 
சக்கரவர்த்திகுமாரிகள்‌ குருதிபலிகொடுத்து அவள்முன்‌ 
வணங்கி முதல்‌ ஆயுதத்தை கையில்‌ எடுத்தனர்‌. 
வீரகுடிப்பெண்கள்‌ அவள்‌ பெயர்சொல்லி இடையில்‌ 
காப்பு அணிந்தனர்‌. 


பிறிதொரு காலத்தில்‌ திருவிடதேசத்தில்‌ 
நீலமலைச்சரிவில்‌ ஒரு கிராமத்தில்‌, கருக்கிருட்டு 
செறிந்து சூழ்ந்த அதிகாலைநேரத்தில்‌, 
மாதிகையன்னையின்‌ ப்பது அதவ கன்னங்கரிய 
உடலும்‌ சுரிகுழலும்‌ எரிவிழியும்‌ கொண்ட முதுபாணன்‌ 
துடிப்பறையை கொட்டி நிறுத்தினான்‌. விழிநீர்‌ வடிய 
புலிபதுங்கிச்செல்லும்‌ தாளநடையில்‌ பாடினான்‌. 


“பிறவிப்‌ பெரும்பாதையைப்‌ போன்ற அக்குகைக்குள்‌ 
தேவி கருவறை புகும்‌ ஆன்மா போல சென்று 
கொண்டிருந்தாள்‌. அதன்‌ சுவர்கள்‌ உயிருள்ள குடல்கள்‌ 
போல ஈரமும்‌ வெம்மையுமாக நெளிந்தசைந்தன. 
அச்சுவர்களில்‌ அவள்‌ வண்ண ஓவியங்களைக்‌ 
கண்டாள்‌. பாயும்‌ புலிகளும்‌ விரையும்‌ மான்களும்‌ 
வந்தன. பறவைகளும்‌ மீன்களும்‌ வந்தன. போர்க்கோலம்‌ 
கொண்ட மன்னர்களும்‌ தீயால்‌ திலகமிட்ட பெண்களும்‌ 
வந்தனர்‌. யோகத்திலமர்ந்த முனிவர்கள்‌ வந்தனர்‌. 
மலரிலமர்ந்த தேவர்களும்‌ யாழுடன்‌ கந்தர்வர்களும்‌ 
வந்தனர்‌. மும்மூர்த்திகளும்‌ வந்தனர்‌. பின்னர்‌ 
காலதேவியின்‌ சிகைமயிர்கள்‌ என நெளியும்‌ 
கருநாகங்கள்‌ வந்தன. முடிவில்லாமல்‌ அவை வந்தபடியே 
இருந்தன” 

உருவிய வாளுடன்‌ ஆயுதசாலைக்குள்‌ புகுந்த 
விசித்திரவீரியன்‌ “எங்கே பீஷ்மர்‌? எங்கே அவர்‌?” என்று 
கூச்சலிட்டபடி மரப்பலகைத்தரை தடதடக்க ஓடி, கதவை 
தோளால்‌ முட்டித்‌ திறந்து உள்ளே நுழைந்தான்‌. அங்கே 
வாள்‌ ஒன்றை தீட்டிக்கொண்டிருந்த பீஷ்மர்‌ இமைகளை 
மட்டும்‌ தூக்கி அவனை ஏறிட்டுப்பார்த்தார்‌. “எடுங்கள்‌ 
உங்கள்‌ ஆயுதத்தை...” என்றான்‌ விசித்திரவீரியன்‌. 
பிடிக்கத்தெரியாமல்‌ அவன்‌ வைத்திருந்த வாள்‌ 
கோணலாக ஆடியது. அவனுடைய கால்களில்‌ ஒன்று 
பலமிழந்து கொடிபோல நடுங்கியது. 


பீஷ்மர்‌ புன்னகையுடன்‌ “இளையவனே, நான்‌ 
என்றென்றும்‌ விரும்பியிருந்தது உன்‌ கைகளில்‌ ஆயுதம்‌ 
இருக்கும்‌ இந்தத்‌ தருணத்தைக்‌ காண்பதற்காகவே” 
என்றார்‌. “நீ காட்டில்‌ அம்பையை சந்தித்ததைப்பற்றி 
சற்றுமுன்‌ வீரன்‌ சொன்னான்‌. இதோ அதற்குச்‌ சான்றாக நீ 
வந்து நிற்கிறாய்‌...நன்று.” விசித்திரவீரியன்‌ 
உணர்ச்சிகளால்‌ உடைந்த குரலில்‌, “ஆயுதத்தை எடுங்கள்‌ 
மூத்தவரே, நான்‌ உங்களிடம்‌ போராட வரவில்லை. 
உங்களைக்‌ கொல்லமுயன்று உங்கள்‌ கைகளால்‌ 
உயிர்விடுவதற்காக வந்தேன்‌. இப்பிறவியின்‌ நிறைவென 
ஒன்றிருக்கமுடியும்‌ என்றால்‌ அது இதுதான்‌...எடுங்கள்‌ 
அந்த வாளை!” 


“ஆம்‌ அது முறைதான்‌” என்றார்‌ பீஷ்மர்‌. 
“வாளில்லாதவனை மன்னனாகிய நீ கொல்லக்கூடாது...” 
கையில்‌ அந்த வாளை எடுத்துக்கொண்டு, “முன்னால்‌ 
வா...ஐந்துவிரல்களாலும்‌ வாளைப்பிடிக்காதே, வெட்டின்‌ 
விசை உன்‌ தோளில்தான்‌ சேரும்‌. நான்கு விரல்கள்‌ 
வாளைப்பிடிக்கையில்‌ சுண்டு விரல்‌ விலகி 
நின்றிருக்கவேண்டும்‌. மணிக்கட்டுக்குமேல்‌ வாளின்‌ 
விசை செல்லக்கூடாது” என்றார்‌. “இருகால்களையும்‌ 
சேர்த்து நிற்காதே. இடக்காலை சற்று முன்னால்‌ வைத்து 
இடுப்பைத்தாழ்த்தி நில்‌...வாள்‌ உன்னை 
முன்னகரச்செய்யட்டும்‌.” 


விசித்திரவீரியன்‌ திகைத்தவனாக தன்‌ கைவாளை 


பார்த்தான்‌, அது என்ன என்பது போல. “இளையோனே, 
ஷத்ரியமுறைப்படி நான்‌ என்னைக்‌ கொல்பவனுக்கு ஒரு 
குருதிக்காயத்தைக்கூட அளிக்காமல்‌ சாகக்கூடாது. 
ஆகவே உன்‌ வலதுதோளில்‌ மட்டும்‌ ஒரு சிறுகீறலை 
பதிக்கிறேன்‌. என்‌ தலை விழுந்ததுமே சென்று 
பிரபாகரரிடம்‌ சொல்லி மருந்துவைத்துக்கொள்‌...” 
என்றபின்‌ வாளை மென்மையாக நீட்டியபடி பீஷ்மர்‌ 
முன்னகர்ந்தார்‌. “நான்‌ அனுமதிப்பவனே என்னைக்‌ 
கொல்லலாமென்பது என்‌ வரம்‌. நான்‌ உனக்கு அனுமதி 
அளிக்கிறேன்‌.” 


வாளின்‌ ஒளிமிக்க பரப்பில்‌ ஆயுதசாலை 
பிரதிபலித்தாடியதை விசித்திரவீரியன்‌ கண்டான்‌. அவன்‌ 
கையில்‌ வாள்‌ நடுங்கியது. “வேண்டாம்‌ இளையோனே, 
அஞ்சாதே! இதனால்‌ உன்‌ புகழ்‌ பெருகும்‌. உன்‌ குலத்தின்‌ 
மீதான அவச்சொற்கள்‌ விலகும்‌. அஸ்தினபுரியின்‌ மீது 
இந்திரவில்‌ எப்போதுமிருக்கும்‌...” என்றார்‌ பீஷ்மர்‌. 
“செய்‌...தயங்காதே!” 


உடைவாளை கணீரென அவர்‌ காலடியில்‌ வீசி 
விசித்திரவீரியன்‌ கூவினான்‌, “மூத்தவரே, எதற்காக 
இதைச்‌ செய்தீர்கள்‌? ஏன்‌ இந்த நகர்மீது கொற்றவையின்‌ 
சினத்தை கொண்டுவந்து நிறைத்தீர்கள்‌?” அவன்‌ குரல்‌ 
உடைந்தது. “நீங்கள்‌ அறியாத அறமா? நீங்கள்‌ கற்காத 
நெறிநூலா? ஏன்‌ மூத்தவரே?” 


பீஷ்மர்‌ பார்வையைத்‌ திருப்பி “நூல்கள்‌ நெறிகளைச்‌ 
சொல்கின்றன என்பது பெரும்‌ மாயை. நெறிகளை 
வளைக்கும்‌ முறையை மட்டுமே நூல்கள்‌ கற்பிக்கின்றன. 
இளையோனே, நீ எதையுமே கற்கவில்லை 
என்பதனால்தான்‌ இந்தத்தெளிவு உன்னில்‌ இருக்கிறது” 
என்றார்‌. 


அவன்‌ கண்களை நோக்கிய அவரது கண்கள்‌ 
நெடுநாட்களாக துயிலின்றி இருந்தமையால்‌ பழுத்த 
அரசிலை போல தெரிந்தன. “நீ என்னை இதன்பொருட்டு 
கொல்வாயென்றால்‌ எல்லா சமவாக்கியங்களும்‌ முழுமை 
பெறுகின்றன. ஆயுதத்துடன்‌ நீ வருகிறாய்‌ என நான்‌ 
கேட்டபோது என்‌ அகத்தின்‌ எடையெல்லாம்‌ நீங்கியது. 
உன்‌ காலடிகளை எதிர்பார்த்து காத்திருந்தேன்‌...” 
என்றார்‌. பின்‌ அனைத்து மரபுகளையும்‌ தாண்டி வந்து 
குருதிபடிந்த குரலில்‌ “இதை இன்னும்‌ என்னால்‌ 
சுமக்கமுடியாது தம்பி, என்னை முடித்துவை...உன்‌ அறம்‌ 
அதை அனுமதிக்கிறது” என்றார்‌. 


தலையை அசைத்தபடி விசித்திரவீரியன்‌ “மூத்தவரே, 
என்றும்‌ தந்தையின்‌ இடத்தில்‌ உங்களை 
வைத்திருந்தவன்‌ நான்‌...தாதனைக்‌ கொலைசெய்ய என்‌ 
கை துணியாது” என்றான்‌. வலியெழுந்த முகத்துடன்‌ 
“இல்லை எந்தக்கொலையையும்‌ என்னால்‌ 
செய்யமுடியாது. உயிரின்‌ மதிப்பென்ன என்று 
தெரிந்தவன்‌ என்னைவிட வேறு யார்‌ இருக்கிறார்கள்‌ 
இந்த அஸ்தினபுரியில்‌?” என்றபடி பெருமூச்சுகளாக 
தன்னுள்‌ கனத்த அனைத்து எண்ணங்களையும்‌ 
வெளியேற்றினான்‌. “நான்‌ வருகிறேன்‌ மூத்தவரே. 

னால்‌ என்‌ வாழ்நாளெல்லாம்‌ உங்களை 
வெறுப்பேன்‌... ஒருகணம்கூட இனிமேல்‌ இளையவனாக 
என்னை உணரமாட்டேன்‌” என்றான்‌. 


“இளையோனே, பெண்கள்‌ குளிர்ந்த கருப்பையால்‌ 
எப்போதைக்குமாக விடுவிக்கப்பட்டிருக்கிறார்கள்‌. 
ஆண்கள்‌ எரியும்‌ சித்தத்தால்‌ கட்டுண்டிருக்கிறார்கள்‌. 
நீயும்‌ சுதந்திரனல்ல. உன்‌ கைகளின்‌ கட்டுகளை நீ 
உணரும்போது என்னை புரிந்துகொள்வாய்‌...” என்றார்‌ 
பீஷ்மர்‌. 

“மூத்தவரே, பெரும்பாவங்களுக்கு முன்‌ நம்‌ அகம்‌ 
கூசவில்லை என்றால்‌ எதற்காக நாம்‌ வாழவேண்டும்‌? 
எனக்குத்‌ தெரியவில்லை. அறமென்ன பிழையென்ன 
ஏதும்‌ நானறிந்ததில்லை. இருந்துகொண்டிருப்பதே 
வாழ்க்கையென இதுநாள்‌ வரை வந்திருக்கிறேன்‌. 
இன்னும்‌ எத்தனை நாட்களென அறியமாட்டேன்‌. இந்த 
மெலிந்த தசைகளில்‌ நின்று துடிக்கும்‌ உயிரின்‌ 
நோக்கம்தான்‌ என்ன? இதன்வழியாக 
சென்றுகொண்டிருக்கும்‌ ஆன்மாவின்‌ இலக்கு என்ன? 
தெரியவில்லை....” 


தசைதெறிக்கும்‌ வலியை உணர்பவன்‌ போன்ற 
முகத்துடன்‌ பேசிக்கொண்டிருந்த விசித்திரவீரியன்‌ 
சொற்களை அப்படியே நிறுத்திவிட்டு திரும்பி 
வாசலைத்தாண்டி தேரை நோக்கிச்‌ சென்றான்‌. அதுவரை 
தன்‌ உயிரைக்கொண்டு அவன்‌ உந்திக்கொண்டுவந்த 
உடல்‌ அங்கே எல்லா முடிச்சுகளையும்‌ 
அவிழ்த்துக்கொண்டு துவண்டு விழுந்தது. பின்பு கண்‌ 
விழித்தபோது அவன்‌ மருத்துவச்சாலையில்‌ 
மையோட்டினாலான தொட்டியில்‌ தைலக்குளத்தில்‌ 
படுத்திருந்தான்‌. 
அவன்‌ நாடியை பிடித்துப்பார்த்த வேசரநாட்டு 
வைத்தியரான பிரசண்டர்‌ “இளவரசே, நாகவிஷம்‌ 


உங்களுக்கு அளித்த ஆற்றல்‌ அனைத்தும்‌ 
வீணாகிவிட்டன. அது உங்கள்‌ உடலில்‌ விறகில்‌ 
நெருப்பென மெல்ல எரிந்து ஏறியிருக்கவேண்டும்‌... இனி 
நான்‌ செய்வதற்கேதுமில்லை” என்றார்‌. விசித்திரவீரியன்‌ 
வேதனையைத்‌ தொட்டுவைத்த புள்ளிகள்‌ போன்ற 
கண்களுடன்‌ ஏதும்‌ பேசாமல்‌ படுத்திருந்தான்‌ “எனக்கு 
விடைகொடுங்கள்‌. நீங்கள்‌ உயிருடன்‌ மீண்டு எழுந்ததே 
நாகரசத்தால்தான்‌ என உங்கள்‌ அன்னையிடம்‌ 
சொல்லுங்கள்‌” என்றார்‌ பிரசண்டர்‌. 


விசித்திரவீரியன்‌ “உங்கள்‌ மருத்துவத்துக்கு நன்றி 
பிரசண்டரே. விதியை நீங்கள்‌ மருத்துவத்தால்‌ சீர்செய்ய 
முடியாதென நானும்‌ அறிவேன்‌. உங்களுக்குரிய எல்லா 
கொடைகளையும்‌ அளிக்க ஆணையிடுகிறேன்‌” 
என்றான்‌. 


அன்று இரவு நிலையழிந்தவனாக அவன்‌ தன்‌ 
உப்பரிகையில்‌ அமர்ந்திருந்தபோது அமைச்சர்‌ பலபத்ரர்‌ 
அவனைத்தேடி வந்தார்‌. “இளவரசே, பேரரசியார்‌ 
தங்களை நாளை காலை சந்திக்க விரும்புகிறார்‌” 
என்றார்‌. அது ஏன்‌ என உணர்ந்தும்‌ புருவத்தை 
உயர்த்திய விசித்திரவீரியனிடம்‌ “தங்கள்‌ மணவிழா பற்றி 
பேசவிரும்புகிறார்‌...காசிநாட்டு இளவரசியருக்கு காப்பு 
கட்டி நெடுநாளாகிறது. இனிமேலும்‌ விழாவை 
ஒத்திவைக்கமுடியாது என பேரரசி எண்ணுகிறார்‌.” 


விசித்திரவீரியன்‌ போதும்‌ என கைகாட்டியபின்‌ 
நெற்றிப்பொட்டை அழுத்திக்கொண்டு தலைகுனிந்து 
அமர்ந்திருந்தான்‌. பின்பு சிவந்த வரியோடிய கண்களைத்‌ 

க்கி பலபத்ரரை நோக்கி “நான்‌ என்னசெய்யவேண்டும்‌ 
அமைச்சரே?” என்றான்‌. 


“அரசே, அமைச்சுநூலின்படி உங்கள்‌ முன்னாவிருக்கும்‌ 
வழிகளை மட்டுமே அமைச்சன்‌ சொல்லமுடியும்‌. 
முடிவுகளை அரசனே எடுக்கவேண்டும்‌. அதன்‌ 
விளைவுகளுக்கும்‌ அவனே பொறுப்பேற்கவேண்டும்‌” 
என்றார்‌ பலபத்ரர்‌. “போதும்‌” என்றான்‌ விசித்திரவீரியன்‌. 
“அமைச்சுநூலின்‌ சொற்களை நான்‌ 
எதிர்பார்க்கவில்லை” என்றபின்‌ பெருமூச்சுவிட்டான்‌. 
நெஞ்சு ஏறியிறங்க “இன்றிரவும்‌ எனக்கு துயில்‌ இல்லை” 
என்று தனக்குத்தானே சொல்லிக்கொண்டான்‌. பலபத்ரர்‌ 
அவனுடைய மெலிந்த கைகளையும்‌ ஒடுங்கிய 
மார்பையும்‌ உள்ளூறிய வெறுப்புடன்‌ 
பார்த்துக்கொண்டிருந்தார்‌. 


விசித்திரவீரியன்‌ பலபத்ரரிடம்‌ “நீங்கள்‌ செல்லுங்கள்‌ 
அமைச்சரே” என்றான்‌. “என்‌ முடிவை நான்‌ நாளை 
காலைக்குள்‌ தெரிவிக்கிறேன்‌” என்றபின்‌ சேவகனிடம்‌ 
திரும்பி “தீர்க்கசியாமரை அழைத்துவா” என்றான்‌. 


ரதத்தில்‌ வந்திறங்கிய தீர்க்கசியாமர்‌ மூக்கைச்‌ சுளித்து 
“பழையநாகத்தின்‌ விஷம்‌” என்றார்‌. ”இந்த 
மூலிகைத்தோட்டங்களில்‌ வாழ்ந்த அத்தனை 
நாகங்களும்‌ விலகிச்சென்றுவிட்டிருக்கின்றன. நாகங்கள்‌ 
இல்லாத தோட்டம்‌ காமம்‌ இல்லாத மனம்போல. அங்கே 
மரங்கள்‌ பூப்பதில்லை. வண்ணத்துப்பூச்சிகளும்‌ 
தேன்சிட்டுகளும்‌ வருவதில்லை.” 


விசித்திரவீரியன்‌ முன்‌ வந்து அமர்ந்த 

தீர்க்கசியாமர்‌ வெறுமே தன்‌ யாழை மீட்டிக்கொண்டே 
இருந்தார்‌. 'இவ்விடத்திலே இவ்விடத்திலே' என அது 
மீண்டும்‌ மீண்டும்‌ தன்னை வாசித்துக்‌ கொண்டிருந்தது. 
விசித்திரவீரியன்‌ மெல்ல குனிந்து விழியிழந்த மனிதரின்‌ 
முகத்தைப்பார்த்தான்‌. கண்ணில்லாமையால்‌ அது ஒரு 
தெய்வமுகமாக ஆகியிருப்பதை வியந்தான்‌. 
“தீர்க்கசியாமரே” என்று அவன்‌ அழைத்தான்‌. அவர்‌ வேறு 
ஒரு திசையை நோக்கி புன்னகை புரிந்தார்‌. அங்கே 
இருப்பவர்கள்‌ யார்‌ என எண்ணிய விசித்திரவீரியன்‌ தன்‌ 
முதுகெலும்பில்‌ ஒரு சிலிர்ப்பை உணர்ந்தான்‌. மெல்ல 
“தீர்க்கசியாமரே, நான்‌ முடிவெடுக்க முடியாதவனாக 
இருக்கிறேன்‌” என்றான்‌. 


தீர்க்கசியாமரின்‌ விரல்கள்‌ யாழிலிருந்து விலகவில்லை. 
விசித்திரவீரியன்‌ “நான்‌ சுமக்கமுடியாதவற்றுக்காக 
என்னை இழுத்துச்‌ செல்கிறார்கள்‌ சூதரே. நான்‌ 
ஆற்றக்கூடாதவற்றை எனக்கு விதிக்கிறார்கள்‌” என்றான்‌ 
. அவன்‌ குரல்‌ உடைந்தது. “என்‌ அன்னையின்‌ வீரியம்‌ 
என்‌ உள்ளமாகியது. அவள்முன்‌ திகைத்து நின்ற 
தந்தையின்‌ பலவீனம்‌ என்‌ உடலாகியது. நான்‌ 
செய்யவேண்டியது என்ன?”. 


நிகழ்காலத்தை பார்க்கமுடியாத சூதர்‌ புன்னகை 
செய்தார்‌. அவரது விரல்கள்‌ திசைமாறி வேறு ஒரு 
தாளத்தை தொடங்கின. மயில்நடனகதி. அவர்‌ குரல்‌ 
ஓங்கி எழுந்தது. “நதிகளே, அன்னைவடிவங்களே, 
விண்ணின்‌ குளிரையும்‌ மண்ணின்‌ உப்பையும்‌ 
கொண்டவர்களே, அருளின்‌ தூலங்களே, உங்களை 
வணங்குகிறேன்‌.” அவர்‌ ஏன்‌ அதைத்‌ தொடங்கினார்‌ என 
விசித்திரவீரியன்‌ திகைத்தான்‌. ஆனால்‌ விழியிழந்த 
சூதருக்கு பிரத்தியட்சமில்லை என்ற எண்ணம்‌ வந்ததும்‌ 


அமைந்தான்‌. 


நதிகளனைத்தும்‌ விண்ணில்‌ இருந்தவை என்றார்‌ சூதர்‌. 
மண்ணிலிறங்கிய முதல்நதி கங்கை. இன்னும்‌ 
மண்ணைத்‌ தொடாமல்‌ விண்ணில்‌ சிறகுடன்‌ 
அலைந்துகொண்டிருக்கின்றன கோடானுகோடி நதிகள்‌. 
அவற்றுக்கு வணக்கம்‌. பகீரதனின்‌ தவத்தால்‌ 
மண்ணிலிறங்கிய கங்கை ருத்ரகேசத்தில்‌ இறங்கி பின்‌ 
அவன்‌ பாதங்களை வலம்‌ வந்து பாரதவர்ஷத்தின்‌ 
மேலாடையானாள்‌. அவள்‌ வாழ்க! 


கங்கை சுருண்டோடிய மலைச்சரிவுகளிலெல்லாம்‌ மக்கள்‌ 
பெருகினர்‌. அவர்கள்‌ நூற்றியெட்டு பெருங்குலங்களாகத்‌ 
தழைத்து காடுகளில்‌ பரவினர்‌. அவர்களில்‌ 
முதற்பெருங்குலமென அறியப்பட்டவர்கள்‌ கங்கர்கள்‌. 
வேகவதியின்‌ கரையில்‌ வாழ்ந்த அவர்கள்‌ கங்கையை 
அன்றி வேறெவரையும்‌ வழிபடாத கொள்கை 
கொண்டவர்கள்‌. விண்ணிலிருந்து மண்ணிலிறங்கும்‌ 
கந்தர்வர்களைப்போல்‌ மலைச்சரிவுகளில்‌ குதிரைகளில்‌ 
பாய்பவர்கள்‌.பாறைகளை மண்ணாக்கிக்கொண்டு 
சுழித்தோடும்‌ கங்கையில்‌ குதித்து அன்னையின்‌ 
மடியென விளையாடுபவர்கள்‌. அவ்வாறு 
விளையாடியபடியே அம்புகள்‌ எய்து விண்ணில்‌ நீந்தும்‌ 
பறவைகளை வீழ்த்தும்‌ வல்லமை கொண்டவர்கள்‌. 
சாமானியர்‌ தலைநிமிர்ந்து நோக்குமளவுக்கு 
உயரமானவர்ர்கள்‌. 


மாமன்னர்களும்‌ அஞ்சும்‌ கங்கர்குலத்தவரின்‌ 
மலைகளுக்கு கீழிருந்து எவருமே செல்வதில்லை. 
அவர்களும்‌ வேறு எந்த குலத்தைச்‌ சேர்ந்தவர்களையும்‌ 
தங்கள்‌ மண்ணுக்குள்‌ அனுமதிப்பதில்லை. 
அறியப்படாதவர்களென்பதனாலேயே அவர்கள்‌ 
சூதர்களின்‌ கதைகளில்‌ பெருகி வளர்ந்தனர்‌. 
அவர்களின்‌ இரு கைகளுக்கு அடியிலும்‌ விரியும்‌ 
மீன்சிறகுகள்‌ உண்டு என்றனர்‌ சூதர்கள்‌. அவர்கள்‌ நீரில்‌ 
நீந்தி பச்சைமீனை விழுங்கி மீள்வார்கள்‌ என்றனர்‌. 
ருத்ரப்பிரயாகையின்‌ பேரருவியில்‌ 
வெள்ளியுடல்கொண்ட கங்கர்கள்‌ கூட்டம்கூட்டமாக 
எம்பிக்குதித்து நீர்த்துமிகளை வாயால்‌ அள்ளி 
உண்பதை விவரித்தன காவியங்கள்‌. 


பாரதவர்ஷம்‌ கங்கர்களை அஞ்சியது. அவர்களின்‌ 
அம்புகளில்‌ காளகூட விஷத்தின்‌ துளிகளுண்டு என்று 
வீரர்கள்‌ சொல்லிக்கொண்டனர்‌. என்றோ ஒருநாள்‌ 
கங்கர்கள்‌ கங்கைவழியாக மலையிறங்கி வந்து 


நாடுகளையும்‌ ஜனபதங்களையும்‌ வெல்லக்கூடுமென 
நிமித்திகர்களின்‌ நூல்கள்‌ சொல்லின. அரசர்கள்‌ 
அவர்களை கனவுகண்டு குளிர்ந்த வியர்வையுடன்‌ 
விழித்துக்கொண்டார்கள்‌. 


அஞ்சாதவர்‌ குருவம்சத்து மன்னராகிய பிரதீபர்‌. 
கங்கைக்கரைவழியாக மலைகளில்‌ ஏறி 
வேட்டைக்குச்செல்லும்‌ அவரை அமைச்சர்களும்‌ 
வைதிகர்களும்‌ மீளமீள எச்சரித்தனர்‌. அந்த 
எச்சரிக்கைகளெல்லாம்‌ அவரது ஆவலையே பெருக்கின. 
மேலும்‌ மேலும்‌ மலைமீதேறி சென்றுகொண்டிருந்தார்‌. 
அவருடன்‌ இறப்பை பகிர்ந்துகொள்ளச்‌ சித்தமான 
மெய்க்காவல்‌ படையும்‌ சென்றது. எட்டாவதுமுறை 
கங்கையின்‌ பதினெட்டாவது வளைவைத்தாண்டி 
அவர்கள்‌ மேலே சென்றனர்‌. 


காடு அடர்ந்து கண்ணை பயனற்றதாக ஆக்கியது. 
வாசனைகள்‌ செறிந்து நாசி திகைத்தது. காதுகளும்‌ 
கருத்தும்‌ மட்டுமே புலன்களாக வழிகாட்ட அவர்கள்‌ 
சென்றுகொண்டே இருந்தனர்‌. திசைதவறி கொடிகளும்‌ 
செடிகளும்‌ தழுவிய மரங்களினூடாக அலைந்து 
களைத்துச்‌ சோர்ந்து நம்பிக்கையிழந்த தருணத்தில்‌ 
கங்கையின்‌ ஓசையைக்‌ கேட்டனர்‌. 
அதைத்தேடிச்சென்றபோது இலைகளுக்கு அப்பால்‌ 
நதியின்‌ ஒளியைக்‌ கண்டனர்‌. அன்னையைக்‌ கண்ட 
குழந்தைகள்‌ போல இலைகளை விலக்கிச்சென்று அதை 
அடைந்தனர்‌. வெண்மணல்‌ விரிவில்‌ இறங்கி அமர்ந்து 
ஓய்வெடுத்தனர்‌. 


பிரதீபரின்‌ படைகள்‌ அவர்‌ தங்குவதற்கு காட்டுமரம்‌ 
வெட்டி ஒரு சிறுகுடில்‌ கட்டினர்‌. மன்னரை இலைடரப்பி 
பாயிட்டு அமரச்செய்து, மீனும்‌ ஊனும்‌ காயும்‌ கிழங்கும்‌ 
சுட்டு பரிமாறினர்‌. உணவுண்டபின்‌ அவர்‌ இலைப்பாயில்‌ 
அமர்ந்துகொண்டு கூடவே வந்த சூதனிடம்‌ பாடும்படி 
சொன்னார்‌. சிறுபறையை மீட்டி அவன்‌ நகுஷ 
சக்கரவர்த்தியின்‌ கதையை பாடிக்கொண்டிருந்தபோது 
காட்டுக்குள்‌ இருந்து ஏதோ சிறுமிருகம்‌ வரும்‌ ஓசை 
கேட்டது. மறுகணமே நாணேறி ஒலித்த வீரர்களின்‌ 
விற்கள்‌ தயங்கின. அங்கிருந்து பொன்னிறமான 
சிறுமான்தோலாடையும்‌ கல்மாலையும்‌ அணிந்த 
மூன்றுவயதான பெண்குழந்தை ஒன்று ஓடிவந்து 
அவர்களைப்பார்த்து பெரியவிழிகளால்‌ திகைத்து 
நின்றது. 


பிரதீபர்‌ அக்குழந்தையைப்பார்த்து புன்னகைசெய்து 


அருகே அழைத்தார்‌. அஞ்சியும்‌ ஜஐயுற்றும்‌, பின்பு 
வெட்கியும்‌ தயங்கியும்‌ நின்று அது அவரது 
புன்னகையை பிரதிபலித்தது. மலர்‌ உதிரும்‌ மாயக்கணம்‌ 
போன்ற ஒன்றில்‌ இருகைகளையும்‌ நீட்டி 
பாய்ந்தோடிவந்து அவரது வலது தொடைமேல்‌ ஏறி 
அமர்ந்துகொண்டது. அதைக்கண்டு அவர்முன்னிருந்த 
சூதனும்‌ வீரர்களும்‌ வியப்பொலி எழுப்பினர்‌. 
அரண்மனையின்‌ பெண்குழந்தைகள்‌ வலத்தொடைமேல்‌ 
அமரலாகாது எனக்‌ கற்றவை. “வலத்தொடைமேல்‌ 
அமர்பவள்‌ இல்லறலட்சுமி மட்டுமே ...இதோ 
மாமன்னரின்‌ மைந்தனுக்கு மணமகள்‌ 
வாய்த்துவிட்டாள்‌” என்று சூதன்‌ சொன்னான்‌. முகம்‌ 
மலர்ந்த பிரதீபர்‌ “அவ்வாறே ஆகுக!” என்றார்‌. 


அக்குழந்தையின்‌ வலதுதோளில்‌ இருந்த 
மச்சமுத்திரையைக்‌ கண்டு அவள்‌ கங்கர்குலத்து 
இளவரசியாக இருக்கவேண்டும்‌ என்று ஊகித்தார்கள்‌. 
அவள்‌ காட்டில்‌ வழிதவறியிருக்கக்கூடும்‌ என்று எண்ணி 
எப்படி திரும்பக்கொண்டு சேர்ப்பதென்று சிந்திப்பதற்குள்‌ 
அவள்‌ கங்கையில்‌ குதித்து நீந்தி மறைவதைக்‌ 
கண்டார்கள்‌. இளஞ்சூரியன்‌ கடலில்‌ மறைவதுபோல 
அவள்‌ கங்கைநீருக்கு அப்பால்‌ சென்று மறைந்தாள்‌. 


பிரதீபர்‌ தன்‌ ஒற்றர்கள்‌ வழியாக அவள்பெயர்‌ 
கங்காதேவி என்று அறிந்தார்‌. கங்கர்குலம்‌ கன்னியை 
கங்கையாக வழிபடும்‌ வழக்கம்‌ கொண்டது. 
கைரேகையிலும்‌ கால்ரேகையிலும்‌ கங்கையின்‌ 
முத்திரைகளைக்‌ கொண்ட பெண்குழந்தையை 
பிறப்பிலேயே கண்டடைந்து அவளுக்கு கங்காதேவி என 
பெயரிட்டு பன்னிருநாள்‌ சடங்குகள்‌ மூலம்‌ அவளில்‌ 
கங்கையன்னையை உருவேற்றி குடியுறச்செய்வார்கள்‌. 
அதன்பின்‌ அவள்‌ எவருக்கும்‌ மகளல்ல, எந்த 
இல்லத்திலும்‌ இருப்பவளுமல்ல. காடும்‌ கங்கையும்‌ 
கங்கர்களின்‌ அத்தனை குடிகளும்‌ அவளுக்குரியனவே. 
அவள்‌ ஊனுடலைப்‌ பெற்ற அன்னையும்‌ தந்தையும்கூட 
அவளை அன்னையாக பணிந்து வழிபட்டாகவேண்டும்‌. 

ஓவியம்‌: ஷண்முகவேல்‌ 

அஸ்தினபுரிக்கு வந்த பிரதீபர்‌ நிமித்திகர்களின்‌ 
சபையைக்கூட்டி நிகழ்வனவற்றைக்‌ கேட்டார்‌. 
அஸ்தினபுரிக்கு கங்கையின்‌ ஆசி வந்துவிட்டது என்றும்‌, 
நான்குதலைமுறைக்காலம்‌ குலத்துக்கு 


காவலனாகவிருக்கும்‌ நிகரில்லா வீரன்‌ கருபீடம்நோக்கி 
புவர்லோகத்தின்‌ ஒளிமிக்க மேகங்களில்‌ இருந்து 
நீர்த்துளிபோல கிளம்பிவிட்டானென்றும்‌ நிமித்திகர்‌ 
கூறினர்‌. அவர்களின்‌ குறியுரைப்படி கங்கர்களிடம்‌ 
பெண்கேட்டு ஏழுமுறை தூதனுப்பினார்‌ பிரதீபர்‌. 
ஏழுமுறையும்‌ தூதர்களைக்‌ கொன்று கங்கையில்‌ 
போட்டனர்‌ கங்கர்கள்‌. மலையடிவாரத்தில்‌ நின்ற 
அஸ்தினபுரியின்‌ படைகளை நோக்கி 
மூங்கில்தெப்பத்தில்‌ வந்து சேர்ந்தன கழுத்து முறிந்து 
முகம்‌ முதுகைநோக்கித்‌ திருப்பப்பட்ட பிணங்கள்‌. 
பிரதீபர்‌ உலகியலை முடித்து வனம்புகுந்தபோது, வன 
எல்லையான ருதுபூர்ணை என்னும்‌ சிற்றோடை வரை 
வந்த படைகளில்‌ இருந்து அமைச்சரையும்‌ 
தளகர்த்தர்களையும்‌ விலக்கிவிட்டு பட்டத்து இளவரசர்‌ 
சந்தனுவை மட்டும்‌ அருகழைத்து சொன்னார்‌. 
“அஸ்தினபுரி பாரதவர்ஷத்தின்‌ நடுவிலிருக்கிறது 
மகனே. ஆகவே இது பாரதவர்ஷத்தின்‌ தலைமை 
நகரமாக இருக்கவில்லை என்றால்‌ அத்தனை 
ஷத்ரியர்களின்‌ ரதசக்கரங்களும்‌ துவைத்துச்‌ 
சிதைத்தோடும்‌ பெருவழியாக மட்டுமே 
எஞ்சவேண்டியிருக்கும்‌. பாரதவர்ஷத்தின்‌ வடக்கிலும்‌ 
மேற்கிலும்‌ தெற்கிலும்‌ எல்லையற்ற நிலவிரிவு கொண்ட 
புதிய தேசங்கள்‌ உருவாகி வந்துகொண்டிருக்கின்றன. 
அவர்களின்‌ ஆநிரைகள்‌ பெருகுகின்றன. அவர்களின்‌ 
வயல்வெளிகள்‌ விரிகின்றன. ஆநிரையும்‌ கதிர்மணியும்‌ 
ஆயுதங்களே என்று அறிக. அஸ்தினபுரியோ வணிகத்தை 
மட்டுமே நம்பியிருக்கும்‌ நாடு. நாமடைவது மனிதர்கள்‌ 
அளிக்கும்‌ பொன்‌. அந்நாடுகள்‌ பெறுவதோ மண்‌ 
அளிக்கும்‌ பொன்‌. அது குறைவதேயில்லை.” 


“இளவரசே, வாளின்றி துலாக்கோலில்லை. 
வாளைக்கூர்மைசெய்‌” என்றார்‌ பிரதீபர்‌. “கங்கர்களை 
அஞ்சாத ஷத்ரியனில்லை. கங்கர்களின்‌ கைகள்‌ 
நம்முடன்‌ இணைந்தால்‌ நம்‌ அம்புகள்‌ எங்கும்‌ 
அஞ்சப்படும்‌. ஆகவே கங்கர்களிடம்‌ நட்புகொள்ள நான்‌ 
வாழ்நாளெல்லாம்‌ முயன்றேன்‌. என்‌ தவத்தின்‌ பயன்‌ என 
என்‌ மடியில்‌ வந்து அமர்ந்தவள்‌ அஸ்தினபுரியின்‌ 
அரசலட்சுமி என்று அறிவாயாக! நிமித்திகர்‌ நம்‌ 
முன்னோரின்‌ அருளின்‌ கனி விளைந்திருக்கிறது 
என்கிறார்கள்‌. அதைக்‌ கொள்க! உன்‌ குலம்‌ பெருகட்டும்‌! 
உன்‌ சந்ததிகள்‌ நலம்‌ வாழட்டும்‌! என்று சொல்லி 
வனம்புகுதலின்‌ விதிப்படி பின்னால்‌ 
திரும்பிப்பார்க்காமல்‌ காட்டுக்குள்‌ சென்று மறைந்தார்‌. 


சந்தனு தந்தையின்‌ ஆணையை தன்‌ கடமையாகக்‌ 
கொண்டார்‌. சாந்தமே பிறப்பானவர்‌ என்று ரிஷிகளால்‌ 
பெயரிடப்பட்ட அவர்‌ படைகளோ தூதோ செல்லாத 
இடத்துக்குச்‌ செல்ல இளமையால்‌ முடியும்‌ என்று சொன்ன 
சூதனின்‌ சொற்களை நம்பி, ஆட்சியை அமைச்சர்களிடம்‌ 
அளித்துவிட்டு, அம்பும்‌ வில்லும்‌ ஏந்தி தன்னந்தனியாக 
காட்டுக்குள்‌ சென்றார்‌. வேடர்களிடம்‌ பேசி 
வழிகண்டுகொண்டு பதினெட்டு கங்கை வளைவுகளைத்‌ 
தாண்டி பதினெட்டு மாதங்களுக்குப்பின்‌ 
கங்கர்நாட்டுக்குச்‌ சென்றார்‌. 


மூன்றுமாதங்கள்‌ கங்கையிலும்‌ கரையிலுமாக அலைந்து 
திரிந்த சந்தனு பின்பொருநாள்‌ மலைக்காற்றுபோல 
காட்டில்‌ அலைந்த கங்காதேவியைக்‌ கண்டார்‌. 
தாமரைக்குள்‌ இருக்கும்‌ காயின்‌ மென்மையும்‌ 
வண்ணமும்‌ கொண்ட கங்காதேவியின்‌ முன்னால்‌ 
ஆயுதங்களுடன்‌ செல்லமுடியாதென்பதனால்‌ அதற்கான 
தருணம்‌ நோக்கி அவளறியாமல்‌ பின்‌ தொடர்ந்தார்‌. 
ஒருநாள்‌ அவருக்குப்பின்னால்‌ புதரிலிருந்த 
பெருமலைப்பாம்பு ஒன்று அவரை 
கவ்விச்சுருட்டிக்கொண்டது. அதன்‌ வாய்‌ திறந்து 
அகத்திலசையும்‌ பசியைக்‌ கண்டதும்‌ சந்தனு “கங்கையே 
அபயம்‌” என்று அலறினார்‌. அதைக்கேட்டு திரும்பிய 
கங்காதேவி அவரை காப்பாற்றினாள்‌. அடைக்கலம்‌ 
கோரியவர்களை கைவிடுவது உயர்ந்தவர்கள்‌ 
ஒருபோதும்‌ செய்யாதது. 


தன்னை நாடிழந்த ஷத்ரியன்‌ என்று சந்தனு 
கங்காதேவியிடம்‌ அறிமுகம்‌ செய்துகொண்டார்‌. சுற்றமும்‌ 
சூழுமின்றி எதிரிகளுக்கு அஞ்சி வேடர்வாழ்க்கை வாழும்‌ 
தனியன்‌ என்று அவளிடம்‌ சொன்னார்‌. சத்யவதியின்‌ 
மைந்தனே, ஆண்களின்‌ தனிமையைப்போல 
பெண்களை கனிவுகொள்ளச்செய்வது ஏதுமில்லை. 
கனிவுபோல பெண்களை காதல்நோக்கி 
கொண்டுசெல்வதும்‌ பிறிதில்லை. அவர்கள்‌ சேர்ந்து ஒரு 
சிற்றோடையைக்‌ கடக்கும்போது அங்கே நின்ற 
சரக்கொன்றை மரம்‌ அந்த இருபாதத்தடங்களின்மீது 
பொன்னிறமலர்களைத்‌ தூவியது. அது 
நல்நிமித்தமெனக்‌ கண்ட கங்காதேவி சந்தனுவின்‌ 
காதலை ஏற்றுக்கொண்டாள்‌. அவரை தன்னுடன்‌ 
அழைத்துக்கொண்டு தன்‌ தொல்குடியை அடைந்தாள்‌. 


கங்கர்களின்‌ ஏழுமூதாதையர்‌ அடங்கிய குடிச்சபை 


சந்தனுவை ஏற்கவில்லை. ஏழுநாட்கள்‌ தொடர்ந்து 
அவர்கள்‌ விவாதித்தனர்‌. கங்காதேவி ஏழுநாட்களும்‌ 


நீர்கூட அருந்தாமல்‌ நின்றுகொண்டே இருந்தாள்‌. 
குலமூதாதையர்‌ ஏற்கவில்லை என்றால்‌ அங்கேயே நின்று 
பாழ்மரமாகி மறைவேன்‌ என்று அவள்‌ சொன்னாள்‌. 
கன்னியின்‌ சாபம்‌ குலமழிக்குமென அறிந்த குலமூத்தோர்‌ 
கனிந்தனர்‌. “கன்னியே, கங்கர்குலம்‌ வாழ்வது இந்த 
மலைச்சரிவில்‌ வாழ்வதனால்‌ மட்டும்‌ அவர்களடையும்‌ 
தனித்திறன்களினால்‌ அல்லவா?அந்த 
சித்திகளினால்தான்‌ நாம்‌ சித்தேஸ்வரர்‌ என்று 
அமைக்கப்படுகிறோம்‌. சமநிலத்தின்‌ இந்த 
ஷத்ரியமன்னனின்‌ குழந்தைக்கு அந்தத்‌ திறன்கள்‌ 
எப்படி உருவாகும்‌? இவனோ வீரியமற்ற 
சாமானியனாகவும்‌ இருக்கிறான்‌” என்றனர்‌. 


இறுதியில்‌ குலமூத்தார்‌ கூற்றை கங்காதேவி 
ஏற்றுக்கொண்டாள்‌. அவள்‌ வயிற்றில்‌ உதிக்கும்‌ 
குழந்தைகளில்‌ கங்கர்களின்‌ பிறவித்திறன்கள்‌ கொண்ட 
குழந்தைகள்‌ மட்டுமே மண்ணில்‌ வாழவேண்டும்‌ என்பது 
அக்குலவிதி. காதல்கொண்டவனும்‌ பலமற்றவனுமாகிய 
சந்தனுவிடம்‌ அதை அவள்‌ சொல்லவில்லை. “இந்த 
கங்கபுரி நீங்கி நான்‌ வரமாட்டேன்‌. எங்கள்‌ ஊர்களுக்குள்‌ 
உங்களுக்கும்‌ இடமில்லை. இங்கே தனிக்குடிலில்‌ நாம்‌ 
வாழ்வோம்‌. நான்‌ என்னசெய்தாலும்‌ எங்குசென்றாலும்‌ 
ஏதும்‌ கேட்கலாகாது” என சந்தனுவிடம்‌ அவள்‌ வாக்கு 
பெற்றுக்கொண்டாள்‌. 


கங்கை சுழித்துச்‌ சீறிவிலகும்‌ ஒரு பாறையின்மேல்‌ 
கட்டப்பட்ட குடிலில்‌ அவளுடன்‌ சந்தனு தங்கினான்‌. 
ஒவ்வொருநாளும்‌ ஒவ்வொரு கணமும்‌ ஒவ்வொரு 
உறுப்பாலும்‌ காமத்தை அறிந்தான்‌. குருகுலத்தவனே, 
நீருள்நீர்‌ போல சேர்வதே உயர்காமம்‌. நீரில்‌ உள்ளன 
காமத்தின்‌ விதிகள்‌. நீரில்‌ நிகழ்வன காமத்தின்‌ 
எல்லைகள்‌. மழைக்கால நதியும்‌ கோடைகாலநதியும்‌ 
பெண்ணே. குளிர்கால உறைவும்‌ வெம்மை கரந்த 
வசந்தமும்‌ பெண்ணே. மலர்சூடிச்செல்லும்‌ ஓட்டமும்‌ 
உள்ளொழுக்குகள்‌ காலைக்கவ்வி இழுக்கும்‌ சுழிப்பும்‌ 
அவளே. அவளை முடிவில்லாத அலைகளையே புரளும்‌ 
ஏடுகளெனக்‌ கொண்ட நூலாக 
அறிந்துகொண்டிருந்தான்‌. 


நீரின்‌ மாயத்தை சொல்லிவிடும்‌ சூதன்‌ எங்குள்ளான்‌? 
மெருகேறிய மென்பரப்புகள்‌, மின்னும்‌ வளைவுகள்‌, 
உயிரின்‌ அலைப்பரப்புகள்‌, ஆழம்குவிந்த சுழிகள்‌, ஒசிந்த 
குழைவுகள்‌, நுரைத்ததும்பல்கள்‌, பாசிமணக்கும்‌ 
பாறைப்பரப்புகள்‌, துள்ளிச்சிரிக்கும்‌ வெள்ளிமீன்கள்‌, 
கண்களாக மட்டுமே தெரியும்‌ ஆழத்தின்‌ மாபெரும்‌ 


மீன்கள்‌.. அவள்‌ அவனை முழுமையாக தன்னுள்‌ 
இழுத்துக்கொண்டாள்‌. சந்தனுவின்‌ மைந்தனே, 
நீராடிமுடிக்கத்தக்க நதியும்‌ காமத்தால்‌ 
தாண்டிச்செல்லத்தக்க பெண்ணும்‌ பிரம்மன்‌ 
அறியாதவை. உன்‌ அடையாத காமத்தால்‌ அவன்‌ 
அடைந்த காமத்தை ஆயிரம்முறை பெரிதாக நீ 
அறியமாட்டாயா என்ன? 


விசித்திரவீரியன்‌ நடுங்கும்‌ கரங்களைக்கொண்டு சூதரை 
வணங்கினான்‌. காலகாலங்களுக்கு அப்பாலிருந்து 
விழியிழந்த சூதர்‌ பாடிக்கொண்டிருந்தார்‌. 

நள்ளிரவில்‌ பூவனத்தின்‌ ஒலி மாறுபடத்தொடங்கியது. 
அங்கிருந்து வந்த காற்றில்‌ மண்மணம்‌ அவிந்து 
மலர்மணம்‌ எழத்தொடங்கியது. தீர்க்கசியாமர்‌ தன்‌ யாழை 
மீட்டி பாடிக்கொண்டிருப்பதை விசித்திரவீரியன்‌ 
இருகைகளிலும்‌ முகம்‌ வைத்து அமர்ந்து 
கேட்டுக்கொண்டிருந்தான்‌. 


“சந்தனுவின்‌ மைந்தனே, முன்பொருகாலத்தில்‌ கனகை 
என்னும்‌ பொன்னிற நாகம்‌ ஒரு தாழைப்புதருக்குள்‌ 
நூறுமுட்டைகளை இட்டது. முட்டைகளை இட்டுவிட்டு 
ம்முறை மண்ணைக்‌ கொத்தி பூமாதேவியை காவலுக்கு 
நிறுத்திவிட்டு திரும்பிப்பாராமல்‌ செல்லும்‌ வழக்கம்‌ 
கொண்டவை நாகங்கள்‌. சூரிய ஒளியில்‌ அந்த 
முட்டைகள்‌ விரிந்து சின்னஞ்சிறு புழுக்களைப்போன்ற 
நாகக்குழந்தைகள்‌ வெளிவந்தன. நாகங்களின்‌ 
வழக்கப்படி அவை வாசனையை உணர்ந்து, நெளிந்து 
அருகே இருந்த தாழைமலர்களில்‌ ஏறி அதன்‌ சிறகுகளின்‌ 
நறுமணம்‌ மிக்க வெம்மைக்குள்‌ அமர்ந்துகொண்டன. 
அதன்பின்‌ அந்த மலரையே அவை அன்னை என 
உணர்ந்தன” என்றார்‌ சூதர்‌. 
அன்னை தன்‌ வாசனையால்‌ வண்டுகளை அருகே 
அழைத்து அக்குழந்தைகளுக்கு உணவூட்டினாள்‌. 
இரவில்‌ தன்‌ இறகுகளைக்கொண்டு மூடி அவற்றை 
பாதுகாத்தாள்‌. அவை தங்கள்‌ வழிகளையும்‌ 
தர்மத்தையும்‌ கண்டுகொள்ளும்வரை அவற்றை அவளே 
பேணினாள்‌. 


அந்த நூறு பாம்புக்குழந்தைகளில்‌ ஒருவன்‌ பெயர்‌ 
உசகன்‌. சந்திரவம்சத்தைச்‌ சேர்ந்த அரசநாகமாகிய 
உக்ரோதனின்‌ மகன்‌ அவன்‌. தன்‌ சகோதரர்கள்‌ 
அனைவரும்‌ செம்பொன்னிறத்தில்‌ ஒளிவிட்ட 
தாழைமடல்களில்‌ புகுந்துகொண்டதைக்‌ கண்ட உசகன்‌ 
மேலும்‌ ஒளிகொண்ட ஒரு தாழைமடலைநோக்கிச்‌ 
சென்று அதன்‌ இதழ்களுக்குள்‌ புகுந்தான்‌. அது அந்த 
வனத்தில்‌ எரிந்த காட்டுநெருப்பு. 


தன்னில்‌ புகுந்த உசகனை அக்னிதேவன்‌ உண்டான்‌. 
அக்னிதேவனின்‌ வயிற்றுக்குள்‌ சென்ற உசகன்‌ 
“அக்னியே, உன்னை என்‌ அன்னை என்று எண்ணி 
இங்கே வந்தேன்‌. என்னை உணவாக்கியது அறமல்ல” 
என்றான்‌. அக்னிதேவன்‌ “என்னை அடைந்த எதையும்‌ 
உண்ணுவதே என்‌ அறமாகும்‌. ஆனால்‌ நீ அன்னையைத்‌ 
தேடிவந்த குழந்தை என்பதனால்‌ உனக்கு ஒரு வரம்‌ 
அளிக்கிறேன்‌. நீ சந்திர வம்சத்தில்‌ மனிதர்களின்‌ 
அரசனாக பிறப்பாய்‌” என்றான்‌. 


சந்திரவம்சத்து பிரதீபனின்‌ மகனாகப்‌ பிறந்த சந்தனு 
பிறந்த மூன்றுநாழிகை நேரம்‌ அன்னையைத்தேடும்‌ 
உசகன்‌ என்றே தன்னை உணர்ந்தான்‌. இரு சிறு 
கைகளையும்‌ விரித்து இடையை நெளித்து நாகக்குழவி 
போல நெளிந்து தவழ்ந்து அன்னையின்‌ மடியில்‌ 
ஏறமுயன்றான்‌. அவன்‌ அன்னை அப்போது 
உடல்குளிர்ந்து வலிப்புகொண்டு மருத்துவச்சிகளால்‌ 
ஆதுரசாலைக்கு அகற்றப்பட்டிருந்தாள்‌. 


கண்களை இறுக மூடி கைகளை சினத்துடன்‌ ஆட்டி, 
உடலெங்கும்‌ சிவக்க, குமிழ்‌ வாய்‌ திறந்து குழந்தை 
அழுதது. அதை தாதிகள்‌ அணைத்து தூக்கி அவர்களின்‌ 
ஊறாத முலைகள்மேல்‌ வைத்து அழுகையை 
அடக்கமுயன்றனர்‌. அரசகுலத்துக்கு முலையூட்ட 
சூதப்பெண்கள்‌ அனுமதிக்கப்படவில்லை என்பதனால்‌ 
குழந்தைக்கு அன்னையாக அவர்கள்‌ எவராலும்‌ 
முடியவில்லை. குழந்தை சிவந்து சிவந்து அழுது 
தொண்டை அடைத்து குரலிழந்தது. அழுகை வெறும்‌ 
உடல்நடுக்கமாக வெளிப்பட அதன்‌ உடலெங்கும்‌ லம்‌ 
பரவியது. 


சந்தனுவின்‌ தந்தை குருவம்சத்து பிரதீப சக்கரவர்த்தி 
நாற்பதாண்டுகள்‌ குழந்தைகள்‌ இல்லாதவராக இருந்தார்‌. 
பன்னிரண்டு வனங்களில்‌ தன்‌ பட்டத்தரசி 
சுனந்தையுடன்‌ தங்கி நோன்புகள்‌ நோற்றார்‌. நூல்கள்‌ 
சொல்லும்‌ அறங்களை எல்லாம்‌ இயற்றினார்‌. 
விளைவாக அவரது பிறவிப்பிணிகள்‌ அனைத்தும்‌ 
விலகியபின்‌ அறுபது வயதில்‌ அரசி கருவுற்றாள்‌. 


கருவைத்தாங்கும்‌ வலிமை முதியவளின்‌ உடலுக்கு 
இருக்கவில்லை. ஆகவே மருத்துவச்சிகள்‌ நிறைந்த 
ஆதுரசாலை ஒன்றை அமைத்து அதில்‌ அவளை 
தங்கவைத்தார்‌ பிரதீப மன்னர்‌. ஒவ்வொருநாளும்‌ அவள்‌ 
நெய்யிழந்த வேள்விநெருப்பு என தளர்ந்து வெளுத்தாள்‌. 
தனிமையில்‌ அமர்ந்து தன்னை மரணம்‌ தொடர்வதை 


நினைத்து நினைத்து அஞ்சி அழுதாள்‌. 
கருமுதிர்ந்தபோது அவள்‌ வயிறு குலைதாளா 
வாழைபோல சரிந்தது. அவளை 
அன்னத்தூவிப்படுக்கையிலேயே வைத்து 
பார்த்துக்கொண்டனர்‌ மருத்துவச்சிகள்‌. 


அவள்‌ பெற்ற முதல்குழந்தை வெளுத்துக்‌ குளிர்ந்து 
களிமண்‌ சிலைபோலிருந்தது. அதற்கு சருமமே 
இல்லையோ என்று தாதிகள்‌ ஐயுற்றனர்‌. அதை 
ஈற்றறையில்‌ இருந்து எடுத்துச்சென்று 
மருத்துவசாலையொன்றுக்கு அனுப்பினர்‌. அங்கே 
மான்களின்‌ பாலை உண்டு அவன்‌ வளர்ந்தான்‌. 
அவனுக்கு தேவாபி என்று பெயரிட்டனர்‌. சூரிய 
ஒளிபட்டால்‌ சிவந்து புண்ணாகும்‌ தோல்கொண்ட 
தேவாபி ஆதுரசாலையின்‌ இருளிலேயே வாழ்ந்தான்‌. 


நாடாள்வதற்கு நீண்ட ஆயுள்‌ கொண்ட குழந்தை 
வேண்டும்‌ என்று அமைச்சர்கள்‌ பிரதீபருக்குச்‌ 
சொன்னார்கள்‌. அரசி அஞ்சி நடுங்கி அழுதாள்‌. 
நிமித்திகரும்‌ குலமூத்தாரும்‌ சென்று அவளிடம்‌ 
பேசினார்கள்‌. தன்னை நிழல்களும்‌ கனவுகளும்‌ விடாது 
துரத்துவதாக அவள்‌ சொன்னாள்‌. மகாவைதிகர்‌ 
பத்மபாதர்‌ வந்து அவளிடம்‌ அரசனைப்பெறுதலே அவள்‌ 
கடமை என்றும்‌, அதை மறுப்பது 
பெரும்பழிசூழச்செய்யும்‌ என்றும்‌ சொன்னபோது 
கண்ணீருடன்‌ ஒப்புக்கொண்டாள்‌. 


மீண்டும்‌ சுனந்தை கருவுற்றாள்‌. அவள்‌ உடலில்‌ இருந்து 
மழைக்கால ஓடைபோல குருதி 
வெளியேறிக்கொண்டிருந்தது. கண்களும்‌ உதடுகளும்‌ 
அல்லியிதழ்கள்‌ போல வெளுத்தன. பேசவும்‌ 
சொல்லற்றவளாக சுவரில்‌ ட அவள்‌ நடந்தபோது 
உடலின்‌ மூட்டுகளெல்லாம்‌ ஒலியெழுப்பின. ரதம்‌ 
ஊர்ந்துசென்ற பாம்பு போல மெல்ல நெளிந்தபடி 
படுக்கையிலேயே கிடந்தாள்‌. ஈற்றுவலி வந்தபோது 
முதியவள்‌ நினைவிழந்தாள்‌. அவள்‌ உடல்‌ 
அதிர்ந்துகொண்டே இருக்க, மழைக்கால சூரியன்‌ போல 
மெல்ல வெளிவந்த சந்தனுவை அவள்‌ 
பார்க்கவேயில்லை. அவள்‌ மருத்துவச்சிகள்‌ சூழ 
ஆதுரசாலையில்‌ பேணப்பட்டாள்‌. 


சந்தனு அன்னையின்‌ முலைகளின்‌ வெம்மையையும்‌ 
சுவையையும்‌ அறியவில்லை. சூதர்குலச்சேடிகள்‌ சூழ்ந்த 
அரண்மனையில்‌ அறைகள்‌ தோறும்‌ தவழ்ந்து அலைந்து 
தனித்து வளர்ந்தான்‌. அறைகளெங்கும்‌ ஏவல்‌ மகளிர்‌ 


இருந்தனர்‌. எந்த அறையிலும்‌ அன்னை இருக்கவில்லை. 
பெண்களில்‌ இருந்து பெண்களுக்குத்‌ தாவி 
அழுதுகொண்டே இருந்த இளவரசனை அவர்கள்‌ 
வெறுத்தனர்‌. ஒருபெண்ணால்‌ அள்ளப்பட்டதுமே அவள்‌ 
அன்னையல்ல என்று அறிந்த குழந்தையின்‌ துயரை 
அவர்கள்‌ அறியவேயில்லை. 


சிபிநாட்டு இளவரசியான சுனந்தை மீண்டும்‌ கருவுற்று 
இன்னொரு மகனைப்‌ பெற்றாள்‌. சந்திரகுலம்‌ ஓங்கி 
அரசாள வல்லமைமிக்க ஒரு இளைய மைந்தன்‌ 
வரவேண்டும்‌ என்று நிமித்திகரும்‌ அமைச்சரும்‌ 
சொன்னதற்கிணங்க அவளிடம்‌ பிரதீபர்‌ மூன்றாவது 
குழந்தையைப்‌ பெற்றார்‌. அப்போது சுனந்தையின்‌ சித்தம்‌ 
புயல்காற்றில்‌ படபடத்துப்‌ பறந்துசெல்லும்‌ கொடிபோல 
அவள்‌ உடலில்‌ இருந்து விலகிவிட்டிருந்தது. முட்களிலும்‌ 
பாறைகளிலும்‌ சிக்கிக்‌ கிழிந்து மண்ணில்‌ படிந்திருந்தது. 
அவள்‌ அரசனையே அறியவில்லை. நடுங்கும்‌ குளிர்ந்த 
விரல்களை கோர்த்துக்கொண்டு மழைபட்ட 
இலைநுனிபோல்‌ அதிரும்‌ உதடுகளுடன்‌ எதையோ 
சொல்லிக்கொண்டிருந்தாள்‌. அவள்‌ என்ன சொல்கிறாள்‌ 
என்று மருத்துவர்‌ கேட்கமுயன்றனர்‌. அது சொல்லாக 
இருக்கவில்லை. 


மூன்றாவது குழந்தை மருத்துவர்களால்‌ வயிற்றிலேயே 
நன்கு பேணப்பட்டது. கொழுத்து தசை உருண்ட 
பால்ஹிகன்‌ அன்னையை பிளந்துகொண்டுதான்‌ 
வெளியே வரமுடிந்தது. அலறவும்‌ ஆற்றலில்லாமல்‌ 
வாழைத்தண்டுபோலக்‌ கிடந்த சுனந்தை குழந்தையை 
குனிந்தும்‌ பார்க்கவில்லை. இருகைகளையும்‌ 
மார்பின்மேல்‌ வைத்து கும்பிட்டாள்‌. அவ்வண்ணமே 
இறந்துபோனாள்‌. 


அவள்‌ இறந்து ஒரு வருடம்‌ கழித்து நீர்க்கடன்‌ செய்யும்‌ 
நாளில்‌ கங்கை நீரை கையில்‌ அள்ளி அவள்‌ பெயரை 
மந்திரத்துடன்‌ சொல்லி ஒழுக்கில்‌ விடும்‌ கணத்தில்‌ 
அவள்‌ சொன்ன சொல்லை பிரதீபர்‌ நினைவுகூர்ந்தார்‌. 
னகி என்ற அச்சொல்லை நெடுங்காலம்‌ முன்பு அவள்‌ 
சிறுமியாக பெருறிதியும்‌ பல்லக்கும்‌ சேவகர்கூட்டமுமாக 
சிபிநாட்டிலிருந்து வந்து அவருக்கு பட்டத்தரசியானபின்‌ 
அவருடன்‌ இருந்த முதல்நாள்‌ இரவில்‌ 
சொல்லியிருந்தாள்‌. தேன்சிட்டுபோல சிறகடித்து 
காற்றிலேயே மிதந்துநிற்கிறாள்‌ என அவளது தூய 
இளமையை அவர்‌ அன்று உணர்ந்தார்‌. அன்றிரவு அவள்‌ 
பேசியது பெரும்பாலும்‌ அவள்‌ சிபிநாட்டில்‌ தன்‌ 
அந்தப்புரத்தில்‌ அன்புடன்‌ வைத்துவிளையாடிய ஆனகி 


என்ற மரப்பொம்மையைப்பற்றி மட்டும்தான்‌. 


ஆதுரசாலையில்‌ வளர்ந்த தேவாபியும்‌ சூதர்களிடம்‌ 
வளர்ந்த பால்ஹிகனும்‌ சந்தனுவை 
அறிந்திருக்கவில்லை.யானைபலம்‌ கொண்டிருந்த 
பால்ஹிகன்‌ தன்‌ அண்ணனுக்கு வாகனமாக ஆனான்‌. 
ஒவ்வொருநாளும்‌ ஆதுரசாலைக்குச்‌ சென்று 
அண்ணனுக்கு பணிவிடைசெய்தான்‌. சூரியன்‌ 
அணைந்தபின்‌ தேவாபியை தோள்மேல்‌ ஏற்றிக்கொண்டு 
அரண்மனைத்‌ தோட்டத்துக்கும்‌ அங்கிருந்து 
குறுங்காட்டுக்கும்‌ சென்றான்‌. இரவெல்லாம்‌ 
அலைந்தபின்‌ விடியற்காலையில்‌ அண்ணனுடன்‌ 
பால்ஹிகன்‌ வரும்போது யானைக்காலடிகளின்‌ ஓசை 
கேட்டது. 


தேவாபி மீது வாழைமேல்‌ மழை என பால்ஹிகனின்‌ 
பேரன்பு பொழிந்துகொண்டிருந்தது. அதற்காக விரிந்த 
கரங்களே தேவாபியின்‌ ஆளுமையாக இருந்தது. 
அண்ணனுக்கு மட்டும்‌ கேட்கும்‌ குரலில்‌ தம்பி பேசினான்‌. 
பேசிப்பேசி பின்பு அவர்கள்‌ பேசவே 
தேவையற்றவர்களாக ஆனார்கள்‌. தேவாபியின்‌ உடலை 
பால்ஹிகனின்‌ கைகள்‌ எப்போதும்‌ 
தீண்டிக்கொண்டிருக்கும்‌. அதன்‌ வழியாக அவன்‌ அகம்‌ 
அண்ணனுக்குள்‌ சென்றுகொண்டிுருக்கும்‌. 


இருவருக்கும்‌ நடுவே புக சந்தனுவாலோ பிரதீபராலோ 
அரண்மனைக்குள்ளும்‌ புறமும்‌ வாழ்ந்த பிறராலோ 
முடியவில்லை. அவர்களிடம்‌ ஒரு சொல்‌ பேசினால்கூட 
அவர்களின்‌ முகம்‌ இறுகி விழிச்சாளரங்களில்‌ ஓர்‌ 
அன்னியன்‌ எட்டிப்‌ பார்ப்பான்‌. நண்டின்‌ கொடுக்குகள்‌ 
போல எழுந்த பெருங்கரங்களுடன்‌ பால்ஹிகன்‌ வந்து 
முன்னால்‌ நிற்பான்‌. விலங்கின்‌ விழிகள்‌ போல 
அறிமுகம்‌ மறுக்கும்‌ பார்வையுடன்‌ என்ன என்று 
கேட்பான்‌. 


சந்தனு தேவாபியை விரும்பினான்‌. அண்ணன்‌ அருகே 
காலடியில்‌ அமர்ந்து பால்ஹிகன்‌ கண்களில்‌ ஒளியுடன்‌ 
மெல்லியகுரலில்‌ பேசிக்கொண்டிருப்பதை அவன்‌ 
ஏக்கத்துடன்‌ சாளரம்‌ வழியாக 
பார்த்துக்கொண்டிருப்பான்‌. அண்ணனை தானும்‌ 
தோளிலேற்றிக்கொண்டு காட்டுக்குள்‌ செல்வதைப்பற்றி 
கனவுகண்டான்‌. தனிமையின்‌ குளிர்ந்த இருட்டில்‌ 
அமர்ந்து அவன்‌ தேவாபியிடம்‌ பேசிக்கொண்டே 
இருந்தான்‌. 


தனிமை சந்தனுவை நோயுறச்செய்தது. அவன்‌ நிழல்பட்ட 
செடிபோல வெளிறிச்சூம்பிய உடல்கொண்டவன்‌ 
ஆனான்‌. அரண்மனை மருத்துவர்களால்‌ அவன்‌ 
நோயை உணரமுடியவில்லை. மருந்துகள்‌ 
உண்ணும்தோறும்‌ அவன்‌ தன்னை நோயாளியென 
எண்ணி மேலும்‌ நோயுற்றான்‌. அவன்‌ கால்கள்‌ 
பலவீனமாக இருந்தமையால்‌ ஆயுதசாலைக்கு அவன்‌ 
அனுப்பப்படவில்லை. தலைசுற்றி விழும்‌ வழக்கம்‌ 
கொண்டிருந்தமையால்‌ கல்விச்சாலைக்கும்‌ 
செல்லவில்லை. அறைக்குள்ளேயே வாழ்பவனாக 
ஆனான்‌. 


நோயுற்றபோது சந்தனுவின்‌ மனம்‌ பால்ஹிகன்‌ மேல்‌ 
படியத்தொடங்கியது. பால்ஹிகனின்‌ புடைத்த 
எருமைத்தசைகளை உப்பரிகையில்‌ அமர்ந்து 
பார்த்தபோது அவன்‌ கண்ணீர்‌ மல்கினான்‌. பால்ஹிகன்‌ 
மேல்‌ ஏறி காட்டுக்குள்‌ செல்வதைப்பற்றி கனவுகண்டான்‌. 
பால்ஹிகன்‌ தன்னை தீண்டவேண்டும்‌ என்று ஏங்கி 
பெருமூச்சுவிட்டான்‌. 


அந்த ஏக்கம்‌ தேவாபி மேல்‌ சினமாக ஆகியது. தன்‌ 
தம்பியை அடிமைகொண்டிருக்கும்‌ வேதாளமாக 
தேவாபியை சந்தனு எண்ணத்தொடங்கினான்‌. 
பால்ஹிகன்‌ மீது ஏறிச்செல்லும்‌ தேவாபியைக்‌ 
காணும்போது மரம்‌ மீது பரவிய ஒட்டுண்ணிக்கொடி என 
நினைத்தான்‌. தேவாபியிடமிருந்து பால்ஹிகனை 
மீட்பதைப்பற்றி கற்பனைசெய்யத்‌ தொடங்கினான்‌. 
மெல்ல விதவிதமாக தேவாபியை கொல்வதைப்பற்றி 
கற்பனைகள்‌ செய்து அந்த வன்மத்தின்‌ பேரின்பத்தில்‌ 
திளைத்தான்‌. 


பதினெட்டு வயதில்‌ தேவாபிக்கு இளவரசுப்பட்டம்‌ சூட்ட 
பிரதீபர்‌ முடிவெடுத்தபோது அமைச்சர்கள்‌ சிலர்‌ 
எதிர்த்தனர்‌. “பகல்‌ ஒளியை அறியமுடியாதவன்‌ 
மன்னனாக முடியுமா?' என்றனர்‌. குலமூத்தார்‌ 
குலநெறிப்படி தேவாபியே மன்னனாக வேண்டும்‌ என்று 
வாதிட்டனர்‌. பிரதீபர்‌ “என்‌ மூதாதையரின்‌ நெறிகளை 
நான்‌ மீறமுடியாது” என்றார்‌. தேவாபிக்கு முடிசூட்டுநாள்‌ 
குறிக்கப்பட்டது. 


இளவரசாக முடிசூட்டும்‌ விழவுக்கு தேவாபி 
பலநாட்களுக்கு முன்னதாகவே சித்தமாகிவிட்டான்‌. 
அரண்மனை நாவிதர்கள்‌ அவன்‌ வெளுத்த தலைமயிரை 
வெட்டி ஒழுங்கமைத்தனர்‌. அவனுடைய 
பால்நிறத்தாடியை குறுக்கினர்‌. ரத்தசந்தனச்சாற்றை 


அவன்‌ உடலில்‌ பூசி கிழங்குபோல தோல்‌ உரிந்து 
வெளுத்திருந்த சருமத்தை சற்று செம்மைசெய்தனர்‌. 


இளவரசுப்‌ பட்டம்‌ சூட்டும்‌ நாளன்று காலையில்‌ தேவாபி 
கலிங்கத்தில்‌ இருந்து பொற்சித்திரவேலை செய்யப்பட்ட 
செம்பட்டு வரவழைத்து அணிந்துகொண்டான்‌. நவமணி 
ஆரமும்‌ வைரங்கள்‌ மின்னும்‌ குண்டலங்களும்‌ 
கங்கணங்களும்‌ அணிந்துகொண்டான்‌. 
அதிகாலைமுதலே அவன்‌ ஆடிக்கு முன்னால்‌ 
அமர்ந்திருந்தான்‌. பால்ஹிகன்‌ அண்ணனை தன்‌ 
கைகளாலேயே அலங்கரித்தான்‌. தேவாபி மீண்டும்‌ 
மீண்டும்‌ சொன்ன தோற்றக்குறைகளை 
சரிசெய்துகொண்டே இருந்தான்‌. 


முடிசூட்டுவிழவுக்கு நூற்றெட்டு கோட்டங்களில்‌ இருந்து 
வந்திருந்த ஐந்துநிலப்‌ பெருங்குடிமக்கள்‌ 
அவைக்கூடத்தில்‌ கூடியிருந்தனர்‌. தேவாபிக்கு வெயில்‌ 
உகக்காதென்பதனால்‌ அவை முழுக்க நிழலில்‌ இருந்தது. 
சாளரங்களுக்கு வெளியே பெரிய துணித்திரைகள்‌ 
தொங்கவிடப்பட்டிருந்தன. தலைக்கோல்‌ நிமித்திகன்‌ 
வருகையறிவித்ததும்‌ தம்பியின்‌ தோளேறி வந்த 
தேவாபியைக்‌ கண்ட அவையில்‌ சலசலப்பு ஓடியது. 
தேவாபி உபாசனத்தில்‌ அமரச்செய்யப்பட்டான்‌. 
அவனுக்காக இளவரசுக்கான சிம்மாசனம்‌ காத்திருந்தது. 


சத்ரமும்‌ சாமரமும்‌ செங்கோலுமாக பிரதீபர்‌ 
அவையமர்ந்தார்‌. நிமித்திகன்‌ முதியமன்னரை 
வாழ்த்தியபின்‌ முறைப்படி மக்கள்‌ மன்னனை வணங்கி 
பரிசில்‌ அளிக்கும்‌ சடங்குகள்‌ நிகழ்ந்தன. தேவாபியை 
இளவரசாக அறிவிக்க நிமித்திகருக்கு பிரதீபர்‌ சைகை 
காட்டினார்‌. அப்போது அவைமண்டபத்தின்‌ கிழக்கே 
சாளரத்தை மறைத்து கட்டப்பட்டிருந்த பெரும்திரை 
அறுந்து சரிந்தது. பின்காலையின்‌ முறுகிய வெயில்‌ 
நேரடியாகவே தேவாபிமேல்‌ விழுந்தது. 


ஒளிபட்ட தேவாபி கண்கள்‌ குருடாகி இருகைகளாலும்‌ 
முகம்பொத்தியபடி கூவிச்சுருண்டுகொண்டான்‌. 
பால்ஹிகன்‌ ஓடிச்சென்று அண்ணனைத்‌ தூக்கியபடி ஓடி 
அவைமண்டபத்தின்‌ இருண்ட பகுதிக்குச்‌ சென்று 
சுவரோடு சேர்ந்து நின்று அவனை தன்‌ பேருடலால்‌ 
மறைத்துக்கொண்டான்‌. தேவாபி மன்னனாக 
முடியாதென்பதை அக்கணமே பிரதீபர்‌ உணர்ந்தார்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அதற்கேற்ப நால்வருணத்தினரும்‌ ஐவகை நிலத்தினரும்‌ 
ருங்கே எழுந்தனர்‌. “அரசே எங்கள்‌ நிலமும்‌ கன்றும்‌ 
ரும்‌ காற்றும்‌ வெய்யோன்‌ ஒளியின்‌ கொடை. கதிருக்குப்‌ 
பகையான ஒருவரை நாங்கள்‌ அரசரென ஏற்கமுடியாது” 
என்றனர்‌ முதுகுலத்து மூத்தார்‌. அமைச்சர்கள்‌ அதை 
ஆமோதித்தனர்‌. 


பெருமூச்சுடன்‌ “அதுவே விதியின்‌ வழி எனில்‌ 
அவ்வண்ணமே ஆகுக” என்றார்‌ பிரதீபர்‌. அங்கேயே 
இடப்பக்கத்து இருக்கையில்‌ தனித்து அமர்ந்திருந்த 
சந்தனுவை இளவரசாக கோல்தாக்கி நிமித்திகன்‌ 
அறிவித்தான்‌. சபை மலரும்‌, நெல்மணியும்‌ தூவி 
சந்தனுவை வாழ்த்தியது. இளவரசனுக்கான 
மணிமுடியை அணிந்து அவை முன்பு வந்து நின்று 
அஸ்தினபுரியின்‌ செங்கோலை மும்முறை தாக்கி 
உயர்த்தினான்‌. 


அவை எழுந்து முகடு அதிர நற்சொல்‌ எழுப்பியது. 
பல்லியம்‌ முழங்க பெருமறை அதிர்ந்தது. 
“சந்திரவம்சத்தின்‌ குலம்‌ அவன்‌ வழியாக நீள்வதாக!' என 
வாழ்த்தினர்‌ அறிவரும்‌ அந்தணரும்‌ அருமறையாளரும்‌. 
சூதர்கள்‌ அவன்‌ புகழைப்பாடி ஏத்தினர்‌. 


அன்றுமாலையே தேவாபி துறவுபூண்டு வனம்‌ 
செல்லப்போகிறான்‌ என்ற செய்தி வந்தது. தன்‌ அறையில்‌ 
அன்றைய நினைவுகளில்‌ திளைத்திருந்த சந்தனு 
அதைக்கேட்டு திகைத்தான்‌. தேவாபி தன்‌ தூதனை 
அனுப்பி காட்டில்‌ இருந்த சித்ரகர்‌ என்னும்‌ முனிவரிடம்‌ 
தனக்கு தீட்சை கொடுக்கும்படி கேட்டதாகவும்‌ அவர்‌ தன்‌ 
சீடர்களை அனுப்பியிருப்பதாகவும்‌ சேவகன்‌ 
சொன்னான்‌. 


தேவாபி கிளம்பும்போது சந்தனு அங்கே சென்றான்‌. 
பிரதீபர்‌ வந்து துணையரண்மனை முற்றத்தில்‌ காத்து 
நின்றார்‌. புலித்தோலாசனத்துடன்‌ ரதம்‌ காத்து நின்றது. 
அமைச்சர்களும்‌ அதிகாரிகளும்‌ கூடி நின்றனர்‌. 
த்க்‌ மருத்துவர்களும்‌, சேவகர்களும்‌ சற்று 

லகி தலைகுனிந்து நின்றனர்‌. சித்ரகரின்‌ நான்கு 
சீடர்கள்‌ மரவுரி அணிந்து சடைக்குழல்களும்‌ 
நீண்டதாடிகளுமாக எவரையும்‌ பார்க்காமல்‌ எதுவும்‌ 
பேசாமல்‌ நின்றனர்‌. நெய்ப்பந்தங்களின்‌ கொழுந்தாடலில்‌ 
அத்தருணம்‌ அதிர்ந்துகொண்டிருந்தது. 


உள்ளிருந்து பால்ஹிகன்‌ தேவாபியை தாங்கி 
அழைத்துவந்தான்‌. தளர்ந்த கால்களில்‌ முதியவன்போல 
வந்த தேவாபி பந்தங்களுக்குக்‌ கூசிய கண்கள்‌ மேல்‌ 
கையை வைத்து மறைத்து அனைவரையும்‌ பார்த்தான்‌. 
பின்பு கைகூப்பி பொதுவாகத்‌ தொழுதான்‌. திரும்பி தான்‌ 
வாழ்ந்த அரண்மனையை சிலகணங்கள்‌ 
நிமிர்ந்துபார்த்தபோது அவன்‌ உதடுகள்‌ மெல்ல 
துடித்தன. கடைசிச்சொல்‌ ததும்பி சொட்டவிருப்பது 
போல. அச்சொல்லை அவன்‌ விழுங்கிக்கொண்டான்‌. 
எவரையும்‌ பார்க்காமல்‌ சென்று சித்ரகரின்‌ சீடர்கள்‌ முன்‌ 
நின்றான்‌. 


அவர்கள்‌ அவனிடம்‌ இடையில்‌ இருந்த 
புலித்தோலாடையைக்‌ கழற்றி மும்முறை சுழற்றி 
பின்னால்‌ வீசும்படி சொன்னார்கள்‌. அவன்‌ 
அவ்வண்ணமே செய்தபின்‌ ஆடையணிகள்‌ அற்றவனாக 
நின்றான்‌. அவர்கள்‌ தங்கள்‌ மரக்கமண்டலத்தில்‌ 
கொண்டுவந்திருந்த கங்கை நீரை அவன்மேல்‌ மும்முறை 
கெளித்தனர்‌. தர்ப்பைப்புல்லை கங்கணமாக்கி அவன்‌ 
கையில்‌ அணிவித்து “விடுகிறேன்‌! விடுகிறேன்‌! 
விட்டுவிடுகிறேன்‌!' என மும்முறை சொல்லச்செய்தனர்‌. 
அதன்பின்‌ அவர்கள்‌ கொண்டுவந்திருந்த மரவுரியை 
தேவாபி அணிந்துகொண்டான்‌. 


பின்னால்‌ நின்ற பால்ஹிகனை திரும்பிப்பார்க்காமல்‌ 
தேவாபி முன்னடி எடுத்துவைத்தபோது அவன்‌ தன்‌ 
கனத்த காலடிகளுடன்‌ அண்ணனைத்‌ தொடர்ந்தான்‌. 
சித்ரகரின்‌ சீடன்‌ “எவரும்‌ 
கூடவரலாகாது....இவ்வரண்மனையுடன்‌ இவருக்கிருந்த 
உறவுகள்‌ அறுந்துவிட்டன” என்றான்‌. “அண்ணா?!” என்று 
பால்ஹிகன்‌ கதறினான்‌. “அப்படியென்றால்‌ நானும்‌ 
துறவு பூண்டு உங்களுடன்‌ வருகிறேன்‌” என்று 
கூவினான்‌. 


“இளவரசே, துறவிக்கு எவரும்‌ துணையில்லை. நீங்கள்‌ 
துறவுபூண்டால்‌ உங்களுக்கு குருமட்டுமே உறவு. 
அண்ணன்‌ என எவரும்‌ இருக்கமுடியாது” என்றார்‌ 
முதன்மைச்சீடர்‌. தேவாபியை நோக்கி பால்ஹிகன்‌ 
கூச்சலிட்டான்‌, “அண்ணா, இதை அறிந்தே நீங்கள்‌ 
செய்தீர்களா? ஏன்‌ எனக்கு இந்தக்கொடுமையை 
இழைத்தீர்கள்‌? நான்‌ செய்த பிழை என்ன?” 


“பால்ஹிகா” என்று முதல்முறையாக தம்பியை 
பெயர்சொல்லி அழைத்தான்‌ தேவாபி. “இன்று 
அவைநடுவே அனைவரும்‌ என்னை நோக்கி 


நகைத்தனர்‌. அதுவல்ல என்‌ சிக்கல்‌. அவர்களில்‌ உரக்க 
ஒலித்தது என்‌ நகைப்பே” என்றவன்‌ புன்னகையுடன்‌ 
“இன்னொருவன்‌ மேலேறி நடப்பவன்‌ 
சிரிக்கப்படவேண்டியவனே என்றுணர்ந்தேன்‌. 
அக்கணமே இம்முடிவை எடுத்துவிட்டேன்‌” என்றான்‌. 


பால்ஹிகன்‌ திகைத்து நின்றான்‌. “என்னை நோக்கி 
அவை சிரித்தது சரிதான்‌. உன்னை நோக்கி ஏன்‌ 
சிரிக்கவேண்டுமென நினைத்தேன்‌. மனிதக்கால்கள்‌ 
அவன்‌ உடலை சுமப்பவையாகவே 
அமைக்கப்பட்டுள்ளன. பிறர்‌ உடலை சுமப்பதற்காக 
அல்ல. என்னை இறக்கிவைக்காமல்‌ உனக்கு வாழ்க்கை 
இல்லை. உனக்கு வெற்றியும்‌ சிறப்பும்‌ அமையட்டும்‌!” 
என்றான்‌ தேவாபி. 


அவர்கள்‌ செல்வதை பிரமித்த விழிகளுடன்‌ நோக்கி 
நின்றபின்‌ பால்ஹிகன்‌ அப்படியே தரையில்‌ 
அமர்ந்துவிட்டான்‌. அவனை அணுகி ஏதோ 
சொல்லமுயன்ற பிரதீபரை ஏறிட்டு நோக்கி “ம்ம்‌” என 
உறுமினான்‌. பிரதீபர்‌ பின்னடைந்தார்‌. பால்ஹிகன்‌ ஓடி 
அரண்மனைக்குள்‌ புகுந்துகொண்டான்‌. 


நாற்பதுநாள்‌ அவன்‌ தன்‌ அறையை விட்டு வெளியே 
வரவில்லை. நாற்பத்தொன்றாம்‌ நாள்‌ கங்கையில்‌ 
தேவாபிக்கான நீர்க்கடன்களுக்காக பிரதீபரும்‌ 
சந்தனுவும்‌ சென்றனர்‌. பால்ஹிகனை தனியாக 
அமைச்சர்கள்‌ அழைத்துவந்தனர்‌. தீயெரியும்‌ 
கலம்போன்ற உடலுடன்‌ வந்த பால்ஹிகன்‌ அனைத்துச்‌ 
சடங்குகளையும்‌ அந்தணர்‌ சொல்லியபம செய்தான்‌. 


கங்கையில்‌ மூழ்கி ஈரம்‌ சொட்டும்‌ கூந்தலும்‌ 
பெருந்தோள்களுமாக கரையேறி வந்த பால்ஹிகன்‌ கீழே 
கிடந்த தர்ப்பை ஒன்றை கையிலெடுத்துக்கொண்டு 
திரும்பினான்‌. “இளவரசே!” என சந்தனுவை 
அழைத்தான்‌. சந்தனு திகைத்துத்‌ திரும்பியதும்‌ “நான்‌ 
என்‌ அண்ணன்மேல்‌ கொண்ட அன்பு இந்த நதிக்குத்‌ 
தெரியும்‌ என்றால்‌ இவளே சான்றாகுக! எந்த 
நோய்க்குறையால்‌ என்‌ அண்ணன்‌ 
அவமதிக்கப்பட்டானோ அதே நோய்‌ என்றும்‌ உன்‌ 
குலத்தில்‌ இருக்கட்டும்‌. ஆணை! ஆணை! ஆணை!” 
என்றான்‌. 

பதைத்து கால்தளர்ந்து சந்தனு நிற்க அங்கிருந்து 
அப்படியே சென்று சிபிநாட்டை அடைந்த பால்ஹிகன்‌ 
பிறகெப்போதும்‌ திரும்பி வரவில்லை. அந்த தீச்சொல்‌ 


என்றும்‌ சந்தனுவின்‌ உள்ளத்தில்‌ இருந்தது. உசகன்‌ 
அந்நெருப்பை அறியாதிருந்த காலமே இல்லை. 


தேவாபியும்‌ பால்ஹிகனும்‌ அகன்றதும்‌ சந்தனுவின்‌ 
நோய்கள்‌ மறைந்தன. ஆயுதசாலையிலும்‌ 
கல்விச்சாலையிலும்‌ தன்னை ஈடுபடுத்திக்கொண்டான்‌. 
வில்லும்‌ சொல்லும்‌ கைவசப்பட்டன. ஆனால்‌ உள்ளூர 
அவன்‌ அஞ்சிக்கொண்டிருந்தான்‌. தன்‌ குருதியில்‌ 
பிறக்கும்‌ நோயுற்ற குழந்தைகளை கனவில்‌ கண்டு அஞ்சி 
எழுந்தமர்ந்தான்‌. மலைகளைத்‌ தாண்டி கங்கர்குலத்தில்‌ 
அவன்‌ பெண்கொள்ளச்‌ சென்றமைக்குக்‌ காரணம்‌ 
அதுவே. கோபுரம்‌ போன்ற உயரமும்‌ கற்பாறைத்‌ 
தோள்களும்‌ கொண்ட கங்கர்குலத்தின்‌ வலிமை தன்‌ 
குலத்தில்‌ சேர்ந்தால்‌ அந்த தீச்சொல்லில்‌ இருந்து 
தப்பிவிடலாமென அவன்‌ நினைத்தான்‌. 

“இளவரசே, உசகன்‌ அருளப்படாததை அனுதினமும்‌ 
தேடிக்கொண்டே இருந்தான்‌. நெருப்பில்‌ எரிந்தவன்‌ 
நீரைக்‌ கண்டுகொண்டான்‌: 


இருவிரல்களால்‌ யாழைமீட்டி தீர்க்கசியாமர்‌ பாடினார்‌. 
னால்‌ வேள்வியாகும்‌ அவியின்‌ பேரின்பத்தையே 
சந்தனு கங்காதேவியில்‌ அடைந்தார்‌. மண்ணில்‌ நெளியும்‌ 
புழு விண்ணில்‌ பறக்கும்‌ வழி என்ன மானிடரே? 
விண்ணாளும்‌ புள்ளுக்கு உணவாவது மட்டும்‌ தானே? 


கங்காதேவியிடம்‌ அவருக்கு எட்டு குழந்தைகள்‌ பிறந்தன. 
கருமுதிர்ந்து குடவாயிலை தலையால்‌ முட்டத்‌ 
தொடங்கியதும்‌ கங்காதேவி குடில்விட்டிறங்கி விலகிச்‌ 
சென்றாள்‌. பின்பு பதினெட்டுநாள்‌ விலக்கு முடிந்து 
குளித்து புத்தம்புதியவளாக திரும்பி வந்தாள்‌. ஒரு சொல்‌ 
கூட குழந்தைகளைப்பற்றி சொல்லவில்லை. 
குழந்தைகள்‌ எங்கோ உள்ளன என்று சந்தனு 
எண்ணிக்கொண்டார்‌. அவளுக்களித்த வாக்கினால்‌ 
அதைப்பற்றி ஏதும்‌ கேட்கவில்லை. 


கையால்‌ தீண்டாத அக்குழந்தைகளை சந்தனு 
கற்பனையால்‌ அணைத்துக்கொண்டார்‌. அவற்றுக்குப்‌ 
பெயர்‌ சூட்டினார்‌. நெஞ்சிலும்‌ தோளிலும்‌ தலையிலும்‌ 
வைத்து வளர்த்தார்‌. புரூரவஸும்‌ ஆயுஷும்‌ நகுஷனும்‌ 
ஹஸ்தியும்‌ குருவும்‌ பிரதீபரும்‌ அவனுள்‌ முகம்‌ கொண்டு, 
கண்மலர்ந்து, சிரிப்பு ஒளிர்ந்து வாழ்ந்தனர்‌. அவருடைய 
பல்லாயிரம்‌ முத்தங்களை அவர்கள்‌ விண்ணுலகின்‌ 
ஒளிமிக்க விதானத்தில்‌ இருந்துகொண்டு 
குட்டிக்கைகளாலும்‌ கால்களாலும்‌ 
பட்டுக்கன்னங்களாலும்‌ செல்லச்சிறுபண்டியாலும்‌ 
இன்னும்‌ இன்னும்‌ என பெற்றுக்கொண்டனர்‌. 


ஏழாவது குழந்தையை அவள்‌ கருவுற்றிருந்தபோது 
ஒருநாள்‌ கனவில்‌ உசகனாக தன்னை உணர்ந்து 
எழுந்தபோது ஆறு குழந்தைகளும்‌ என்ன ஆயின என்ற 
எண்ணம்‌ வந்தது. அதை நூறுநூறாயிரம்‌ முறை உள்ளூர 
கேட்டுக்கொண்டிருந்தவர்‌ ஒருமுறையேனும்‌ 


வாய்ச்சொல்லாக மாற்றிக்கொள்ளவில்லை. ஏழாவது 
குழந்தையுடன்‌ அவள்‌ செல்வதைக்‌ கண்டதும்‌ இருளில்‌ 
அவள்‌ பாதையை பின்தொடர்ந்து சென்றார்‌. கங்காதேவி 
கங்கர்களின்‌ ஊரை அடைந்ததும்‌ அங்கே கூடியிருந்த 
அவள்‌ குல மகளிர்‌ குலவையொலியுடன்‌ அவளை 
கூட்டிசென்றனர்‌. குல மூதாதையருக்கும்‌ த இறந்த 
பெண்களுக்கும்‌ பலியிட்டு பூசை வைத்தபின்னர்‌ 
கங்கைக்கரைக்குக்‌ தாண்டு று நீரில்‌ இறக்கி 
விட்டனர்‌. 


கங்கையின்‌ குளிர்ந்த நீரில்‌ இறங்கி மெல்ல நீந்திய 
கங்காதேவியைப்‌ பார்த்தபடி கரையில்‌ நின்ற பெண்கள்‌ 
குலப்பாடல்களைப்‌ பாடினர்‌. அவள்‌ ஈற்று நோவு வந்து 
நீரில்‌ திளைத்தபோது பாடல்‌ உரக்க ஒலித்தது. குழந்தை 
நீருக்குள்ளேயே பிறந்ததும்‌ அதன்‌ தொப்புள்‌ கொடியை 
வெட்டிவிட்டு நீந்திக்‌ கரைசேர்ந்தாள்‌ கங்காதேவி. 
பெண்கள்‌ நீரை நோக்கி கை நீட்டி நீந்தி வரும்படி 
குழந்தையை அழைத்தனர்‌. தொலைவில்‌ நின்ற சந்தனு 
மன்னர்‌ ஓசையில்லாமல்‌ கூவித்‌ தவித்து நெஞ்சில்‌ கரம்‌ 
வைத்து விம்மினார்‌. குழந்தை கங்கைந்ரில்‌ மூன்று சிறு 
கொப்புளங்களாக ம ட்டா 


பதினெட்டாம்‌ நாள்‌ புத்தாடையும்‌ புதுமெருகுமாக அவள்‌ 
வந்தபோது நாக்கின்‌ கடைசி எல்லைவரை வந்த 
சொல்லை விழுங்கி சந்தனு திரும்பிக்கொண்டார்‌. 
பின்னர்‌ மீண்டும்‌ அவளது காமத்தின்‌ பொன்னிற 
இதழ்களுக்குள்‌ விழுந்து எரியத்தொடங்கினார்‌. எட்டாம்‌ 
குழந்தை கருவுக்கு வந்தபோதுதான்‌ மீண்டும்‌ 
அவ்வெண்ணங்களை அடைந்தார்‌. ஒவ்வொருநாளும்‌ 
அவள்‌ வயிற்றை நோக்கியபடி அக்கேள்வியை 
மனதுக்குள்‌ நிகழ்த்திக்கொண்டார்‌. பத்தாவது மாதம்‌ 
நிறைவயிற்றுடன்‌ அவள்‌ இருக்கையில்‌ அவள்‌ வயிற்றில்‌ 
இருந்து விலகாத பிரக்ஞையுடன்‌ அங்கிருந்தார்‌. 
ஒருகைமேல்‌ தலைவைத்து கங்கையைப்‌ பார்த்திருந்த 
அவள்‌ உடலில்‌ இருந்து வெம்மைமிக்க குருதிவாசனை 
எழக்கண்டதும்‌ கைகள்‌ நடுங்க அவளருகே சென்று 
நின்றார்‌. 

கங்காதேவி எழுந்து தளர்நடையில்‌ படகை நோக்கிச்‌ 
சென்றதும்‌ சந்தனு அவளைத்‌ தடுத்து “தேவி, நீ எங்கே 
செல்கிறாய்‌? என்குழந்தையை என்ன 
செய்யப்போகிறாய்‌?” என்றார்‌. அவள்‌ அவரை விழித்துப்‌ 
பார்த்தபின்‌ ஒரு சொல்லும்‌ சொல்லாமல்‌ சிறுபடகில்‌ 
ஏறிக்கொண்டாள்‌. “தேவி என்‌ குழந்தையைக்‌ 
கொல்லாதே.... அது என்‌ மூதாதையரின்‌ கொடை” என்று 


சந்தனு கூவினார்‌. 


துடுப்பால்‌ படகை உந்தி நீர்ப்பரப்பில்‌ சென்ற கங்காதேவி 
“மன்னரே, எனக்களித்த வாக்கை மீறிவிட்டீர்கள்‌. 
என்னிடம்‌ கேள்வி கேட்டுவிட்டீர்கள்‌. இதோ நம்‌ உறவு 
முறிந்தது. இனி என்னைத்‌ தேடவேண்டியதில்லை” என்று 
சொன்னாள்‌. “தேவி!” என அலறியபடி அவர்‌ படகுத்துறை 
வரை வந்தார்‌. சந்தனுவின்‌ அலறலைத்‌ தாண்டி அவள்‌ 
படகை துழாவிச்‌ சென்றாள்‌. அவளைத்‌ 
தொடரமுடியாமல்‌ சந்தனு கூவி அழுதார்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


பதினெட்டு நாட்கள்‌ அவள்‌ திரும்பிவருவாள்‌ என நம்பி 
அங்கே கண்ணீருடன்‌ காத்திருந்தபின்‌ சந்தனு மன்னர்‌ 
அஸ்தினபுரிக்குத்‌ திரும்பி வந்தார்‌. வீரியமெல்லாம்‌ 
மறைந்தது போல வெளுத்து மெலிந்து எப்போதும்‌ 
நடுங்கிக்கொண்டிருப்பவராக ஆனார்‌. அஸ்தினபுரியில்‌ 
அவருக்கு ஒருநாளும்‌ இயற்கையாக துயில்‌ 
வரவேயில்லை. இரவெல்லாம்‌ படுக்கையில்‌ பாம்புபோல 
நெளிந்துகொண்டிருந்த அவருக்கு மதுவகைகளையும்‌ 
தூமவகைகளையும்‌ அளித்து சோதித்த மருத்துவர்கள்‌ 
தோல்வியடைந்தனர்‌. கங்கைக்கரைக்குச்‌ சென்று குடில்‌ 
அமைத்து தங்கும்போது மட்டுமே அவர்‌ தூங்கமுடிந்தது. 


இருத்தலென்பதே இறைஞ்சுதலாக ஆனவனின்‌ குரலை 
எங்கோ எவரோ கேட்கிறார்கள்‌ இளவரசே! ஏழாண்டுகள்‌ 
கழித்து ஒருநாள்‌ கங்கைக்கரை வழியாக அவர்‌ 
காலையில்‌ நடந்துசெல்லும்போது 
நினைத்துக்கொண்டார்‌. இந்த கங்கை என்‌ 
பிறவிப்பெரும்‌ துயரத்தின்‌ பெருக்கு. சொல்லற்று 
விழிக்கும்‌ பலகோடிக்‌ கண்களின்‌ வெளி. என்‌ 
மூதாதையர்‌ கரைந்திருக்கும்‌ நிலைக்காத நினைவு. என்‌ 
உலகைச்‌ சூழ்ந்திருக்கும்‌ கருங்கடலின்‌ கரம்‌. 

கங்கையில்‌ வந்துசேர்ந்த பிரபாவதி என்ற சிற்றாறின்‌ 
நெளிவைக்‌ கண்டு கால்‌ தளர்ந்து அப்படியென்றால்‌ இது 
என்‌ இப்பிறவியின்‌ தவிப்பு என நினைத்துக்கொண்டார்‌. 
அப்போது அதன்‌ நீர்‌ மெல்ல நின்று, ஆறு இனிய 
வெண்மணல்‌ வெளியாக ஆனதைக்‌ கண்டு திகைத்தார்‌. 
பெருவலி நிற்கும்போது எழும்‌ நிம்மதியை உணர்ந்தார்‌. 


மேலும்‌ முன்னால்‌ சென்று பார்த்தபோது ஆற்றின்‌ 
குறுக்காக முற்றிலும்‌ கோரைப்‌ புல்லைக்கொண்டு 
கட்டப்பட்ட அணை ஒன்றைக்‌ கண்டார்‌. அந்த 
அணைக்கு அருகே அவரைவிட உயரமான சிறுவன்‌ 
ஒருவன்‌ நின்று தன்‌ நீண்டகரங்களால்‌ 
கோரைத்தண்டுகளைப்‌ பிடுங்கி வில்லில்‌ தொடுத்து 
அம்புகளாக எய்து அந்த அணையை 
கட்டிக்கொண்டிருந்தான்‌. சந்தனு அச்செயலின்‌ 
பேருருவைக்‌ கண்டு அவன்‌ கந்தர்வனோ என்று எண்ணி 
பிரமித்தார்‌. அச்சிறுவன்‌ நாணல்களைக்‌ கிள்ளி நீரில்‌ 
வீசி மீன்பிடித்ததைக்‌ கண்டதும்தான்‌ அவன்‌ 
மானுடனென்று தெளிந்தார்‌. அவனருகே சென்றதுமே 
அவன்‌ தோள்களில்‌ இருந்த முத்திரைகளைக்‌ கண்டு 
உடல்சிலிர்த்து கண்ணீருடன்‌ நின்றுவிட்டார்‌. 


“நீ என்‌ மகன்‌” என அவர்‌ சொன்னார்‌. உயிர்‌ எடுத்து 
வந்தபின்பு சொன்னவற்றிலேயே மகத்தான 
வார்த்தைகள்‌ அவையே என உணர்ந்தார்‌. “நான்‌ உன்‌ 
தந்தை” என்று அதன்‌ அடுத்த வரியைச்‌ சொன்னார்‌. 
அதை அவனுக்குக்‌ காட்ட அடையாளம்‌ தேடி அவர்‌ 
தவிக்கும்போது அவன்‌ அவரது மெலிந்த நடுங்கிய 
கைகளை தன்‌ வலிய பெருங்கைகளால்‌ பற்றிக்கொண்டு 
கார்வைமிக்க குரலில்‌ “உங்கள்‌ கண்ணீரைவிட எனக்கு 
ஆதாரம்‌ தேவையில்லை தந்தையே” என்றான்‌. 


கங்கைக்குப்‌ பிறந்தவனாதலால்‌ காங்கேயன்‌ என்று 
அமைக்கப்பட்ட அவன்‌ கங்கர்குலத்தில்‌ இருந்தாலும்‌ 
காடுகளிலேயே வாழும்‌ தனிமை கொண்டிருந்தான்‌. 
கங்கர்‌ முறைப்படி பிறந்ததுமே கங்கையில்‌ 
நீந்திக்கரைசேர்ந்த அவனை கங்கர்குலத்திடம்‌ 
அளித்துவிட்டு கங்கையில்‌ இறங்கிச்சென்ற அவன்‌ 
அன்னை திரும்பி வரவேயில்லை. காடும்‌ நதியும்‌ அவன்‌ 
களங்களாக இருந்தன. காற்றிலிருந்து சுருதிகளையும்‌ 
நீரிலிருந்து அஸ்திரங்களையும்‌ நெருப்பிலிருந்து 
நெறிகளையும்‌ கற்றிருந்தான்‌. இளவரசே, தலைமுறைக்கு 
ஒருமுறையே ஒவ்வொரு காலடியையும்‌ மண்மகள்‌ 
கைவிரித்துத்‌ தாங்கும்‌ குழவியர்‌ மண்ணில்‌ 
பிறக்கின்றனர்‌. 


தனிமையை நோன்பாகக்‌ கொண்ட அவனை 
தேவவிரதன்‌ என்று பெயரிட்டு சந்தனு மன்னர்‌ 
அஸ்தினபுரிக்கு அழைத்துவந்தார்‌. யானைத்துதிக்கை 
போன்ற அவனுடைய கனத்த கைகளை விடவே அவரால்‌ 
முடியவில்லை. “என்‌ மகன்‌! என்‌ மகன்‌! என்‌ மகன்‌!” என்ற 
ஆப்தவாக்கியமே சந்தனுவுக்கு இன்பத்தையும்‌ 


ஞானத்தையும்‌ முக்தியையும்‌ அளித்தது. 
ஆப்தவாக்கியங்களின்‌ இறைவிகளெல்லாம்‌ 
அதைக்கண்டு புன்னகை புரிந்தனர்‌. 


இளையவரே, அன்றுமுதல்‌ அஸ்தினபுரியின்‌ 
காவல்தெய்வமாக அவரே விளங்கிவருகிறார்‌. அறங்கள்‌ 
அனைத்தையும்‌ அறிந்தவரும்‌, அறத்தினால்‌ 
வேலிகட்டப்பட்ட தனிமையில்‌ வாழ்பவருமாகிய 
பீஷ்மரை வணங்குவோம்‌! தன்னைத்தானே 
தோற்கடித்துக்கொள்ளும்‌ மாமனிதர்களால்தான்‌ 
மானுடம்‌ வெல்கிறது என்று அறிக! அவர்களின்‌ 
குருதியை உண்டுதான்‌ எளியமக்கள்‌ வாழ்கிறார்கள்‌. 
அவர்களின்‌ தசைகள்மேல்‌ வேரோடியே 
தலைமுறைகளின்‌ விதைகள்‌ முளைக்கின்றன. 


தீர்க்கசியாமரின்‌ சொல்கேட்டு கண்ணீர்‌ மல்க கைகூப்பி 
அமர்ந்திருந்தான்‌ விசித்திரவீரியன்‌. இளவரசே, சந்தனு 
தன்‌ அன்னையையும்‌ தந்தையையும்‌ ஆசிரியரையும்‌ 
ஒருங்கே அடைந்தார்‌. விரிந்த பெருந்தோள்களைக்‌ 
கண்டு அச்சங்களை வென்றார்‌. ஒளிமிக்க கண்களைக்‌ 
கண்டு அவநம்பிக்கைகளைக்‌ கடந்தார்‌. முழங்கும்‌ 
குரலைக்கேட்டு ஐயங்கள்‌ தெளிந்தார்‌. அச்சம்‌ நிறைந்த 
வழக்கமான கனவொன்றில்‌ உசகனாக அவர்‌ நெளிந்து 
ரதசக்கரத்தால்‌ நசுக்குண்டு திகைத்து எழுந்து நடுங்கி 
முனகியபோது அங்கே இருந்த தேவவிரதர்‌ அவர்‌ 
கன்னத்தில்‌ கைவைத்து காதில்‌ “அஞ்சாதீர்‌ தந்தையே, 
நானிருக்கிறேன்‌” என்றார்‌. அவர்‌ கையைப்பிடித்து 
மார்போடு சேர்த்துக்கொண்டு கண்ணீர்‌ விட்டுக்கொண்டே 
மீண்டும்‌ உறங்கினார்‌. 


தேவவிரதர்‌ தந்தையின்‌ அத்தனை சுமைகளையும்‌ 
வாங்கிக்கொண்டார்‌. தன்‌ நிழலில்‌ தந்தையை வைத்து 
காத்தார்‌. காட்டில்‌ வேட்டைக்குச்‌ சென்றபோது மெல்ல 
தேவவிரதரின்‌ தோளில்‌ கைவைத்து அதன்‌ உறுதியை 
உணர்ந்த சந்தனு அவர்‌ திரும்பிப்பார்த்தபோது திகைத்து 
நோக்கை விலக்கிக்‌ கொண்டார்‌. அவர்‌ உள்ளத்தை 
அறிந்தவர்போல தேவவிரதர்‌ அவரை தன்‌ பெரும்‌ 
கரங்களில்‌ மதலையெனத்‌ தூக்கிகொண்டார்‌. 


தந்தையை கைகளில்‌ அள்ளிக்கொண்ட தனயனின்‌ 
மார்புக்குள்‌ நூறு முலைகள்‌ முளைத்து பால்சுரந்தன. 
அன்னைபோல அணைத்தும்‌, கடிந்தும்‌ தந்தையைப்‌ 
பேணினார்‌ மைந்தர்‌. தசைகள்‌ இறுகிய 
படைக்குதிரையுடன்‌ சேர்ந்து ஓடிக்களிக்கும்‌ கன்று போல 
மகனுடன்‌ விளையாடி சந்தனு மகிழ்ச்சி 


கொண்டவரானார்‌. 


அஸ்தினபுரியின்‌ அரசே! அந்த மகிழ்வான 
நாட்களில்தான்‌ உங்கள்‌ தந்தை சந்தனு யமுனையில்‌ 
படகோட்டிக்கொண்டிருந்த மச்சர்குலத்து இளவரசியைக்‌ 
கண்டார்‌. கங்கையின்‌ தங்கையல்லவா யமுனை? 
சென்றவள்‌ வந்தாள்‌ என்றே சந்தனு நினைத்தார்‌. அவள்‌ 
பாதங்களில்‌ அனைத்தையும்‌ மறந்து தன்னை வைத்தார்‌. 
அவரது தசைகளில்‌ குருதியும்‌ நரம்புகளில்‌ அக்கினியும்‌ 
குடியேறின. கண்களில்‌ ஒளியும்‌ உதடுகளில்‌ 
புன்னகையும்‌ மீண்டு வந்தன. கன்றுகள்‌ குதிக்கும்‌ 
குதூகலத்துடன்‌ நடந்த தந்தையைக்‌ கண்டு மைந்தர்‌ 
மனம்‌ மகிழ்ந்தார்‌. 

சந்தனு சத்யவதியின்‌ தந்தை தசராஜனிடம்‌ சென்று 
மகள்கொடை வேண்டினார்‌. “அஸ்தினபுரிக்கு அரசியென 
உம்‌ மகளை தருக” என்றார்‌. அவரது பெருங்காதலை 
உணர்ந்த மச்சகுலத்தலைவன்‌ சத்யவான்‌ ஒரு விதியைச்‌ 
சொன்னார்‌. “அவளை மணம்‌ புரிவதென்றால்‌ அவள்‌ 
வயிற்றில்‌ பிறக்கும்‌ குழந்தைகளுக்கே அரசுரிமை என்று 
வாக்களிக்கவேண்டும்‌. உங்களுக்கு கங்கர்குலத்து 
மைந்தன்‌ இருக்கிறான்‌. அவனே மன்னனாக முடியும்‌. என்‌ 
குலத்துக்குழந்தைகள்‌ எங்களைவிடக்‌ கீழான மலை 
கங்கர்களுக்கு சேவகர்களாக வாழமாட்டார்கள்‌” என்றார்‌. 


“அவன்‌ என்‌ மைந்தன்‌. பெருந்திறல்‌ வீரன்‌. 
அஸ்தினபுரிக்கு அவன்‌ ஆற்றல்‌ இனிவரும்‌ நான்கு 
தலைமுறைக்கும்‌ காவல்‌ என்றனர்‌ நிமித்திகர்‌” என்றார்‌ 
சந்தனு. “ஆம்‌, அவனுடைய நிகரற்ற வீரத்தையே நான்‌ 
அஞ்சுகிறேன்‌. அவன்‌ காலடியில்‌ பாரதவர்ஷம்‌ விழும்‌. 
என்குலங்களும்‌ அங்கே சென்று சரிவதை நான்‌ 
விரும்பவில்லை” என்றார்‌ சத்யவான்‌. 


“தேவி, என்‌ காதலை நீ அறியமாட்டாயா? சொல்‌” என்று 
சத்யவதியிடம்‌ கையேந்தினார்‌ சந்தனு. “அரசே, 
எந்தையின்‌ சொல்‌ எனக்கு ஆணை” என்று சொல்லி 
அவள்‌ குடிலுக்குள்‌ புகுந்துகொண்டாள்‌. கண்‌ கலங்க 
கையேந்தி மச்சர்குடில்‌ முன்‌ அஸ்தினபுரியின்‌ அரசர்‌ 
நின்றார்‌. “இழப்புகளை ஏராளமாக அறிந்தவன்‌ நான்‌. 
இனியுமொரு காதலை இழப்பதை என்‌ நெஞ்சும்‌ உடலும்‌ 
தாங்காது பெண்ணே” என முறையிட்டார்‌. “உங்கள்‌ 
மைந்தனைத்‌ துறந்து வாருங்கள்‌ அரசே. இனிமேல்‌ பேச்சு 
இல்லை” என மகற்கொடை மறுத்து மச்சர்‌ வாயிலை 
மூடினார்‌. 


நெஞ்சில்‌ கைவைத்து “அவன்‌ என்‌ மைந்தன்‌ அல்ல, என்‌ 
தாதன்‌” என்று கூவினார்‌ சந்தனு. ரதமுருண்ட 
வழியெல்லாம்‌ கண்ணீர்‌ உதிர அஸ்தினபுரிக்குத்‌ 
திரும்பிவந்தார்‌. இனி யமுனைக்குத்‌ திரும்புவதில்லை 
என்று எண்ணிக்கொண்டார்‌. நதிகளெல்லாம்‌ 
நிற்காதொழுகும்‌ தன்மை கொண்டவை. கரைகளால்‌ நதி 
கட்டுப்படுத்தப்படுவதில்லை, கரைகளை நதிகளே 
உருவாக்கிக்‌ கொள்கின்றன. இனி நதிகள்‌ இல்லை. 
பாலையில்‌ அலைகிறேன்‌. தாகத்தில்‌ இறக்கிறேன்‌. இனி 
என்‌ வாழ்வில்‌ நதிகள்‌ இல்லை என்று தன்னுள்‌ 
பல்லாயிரம்‌ முறை கூவிக்கொண்டார்‌. 


ஆனால்‌ இழந்தவற்றை மறக்க எவராலும்‌ 
இயல்வதில்லை. பேரிழப்புகள்‌ நிகரெனப்‌ பிறிதிலாதவை. 
அரசே, கொடிய சூலை நோயென சத்யவதி மீதுகொண்ட 
காதல்‌ சந்தனு மன்னருக்குள்‌ வாழ்ந்தது. குருதியை 
இழந்த அவர்‌ உடல்‌ வாழைபோலக்‌ குளிர்ந்து வெளுத்தது. 
அவர்‌ விலக்கி வைத்திருந்த அனைத்து நோய்களும்‌ 
ஆழத்தில்‌ இருந்து முளைத்தெழுந்து தழைத்தன. 


மாம்பழத்தில்‌ வண்டு போல அரசருள்‌ உறையும்‌ அறியாத 
ஏதோ ஏக்கமே அவரைக்‌ கொல்கிறது என்று 
அரசமருத்துவர்கள்‌ தேவவிரதரிடம்‌ சொன்னார்கள்‌. அந்த 
எண்ணமல்ல அவ்வெண்ணத்தை உதறும்‌ 
முயற்சியிலேயே மன்னர்‌ நோயுறுகிறார்‌ என விளக்கினர்‌. 
ஒற்றர்களிடமும்‌ அமைச்சர்களிடமும்‌ விசாரித்து அந்த 
எண்ணத்தை அறிந்தார்‌ தேவவிரதர்‌. ரதம்பூட்டி 
தன்னந்தனியே யமுனை நோக்கிச்‌ சென்றார்‌. 


கோடைகால இரவொன்றில்‌ வெண்குளிர்ச்‌ சேக்கையில்‌ 
துயிலிழந்து புரண்டுகொண்டிருந்த தந்தையின்‌ 
படுக்கையருகே அமர்ந்து அவரது மெலிந்த கரங்களை 
தன்‌ பெருங்கரங்களுக்குள்‌ வைத்து, குனிந்து அவரது 
குழிந்த கண்களுக்குள்‌ பார்த்து, முழங்கிய குரலில்‌ 
தேவவிரதர்‌ சொன்னார்‌. “எந்தையே, இக்கணம்‌ 
விண்ணுலகில்‌ என்‌ அன்னை வந்து நிற்கட்டும்‌. 
இக்கணம்‌ இனி என்‌ வாழ்க்கையை முடிவுசெய்யட்டும்‌. 
இதோ நான்‌ உங்களுக்கு வாக்களிக்கிறேன்‌. நான்‌ 
எந்நிலையிலும்‌ மணிமுடிசூடமாட்டேன்‌. 
வாழ்நாளெல்லாம்‌ இல்லறத்தை தவிர்ப்பேன்‌. அதற்கென 
காமத்தை முற்றிலும்‌ விலக்குவேன்‌. உங்கள்‌ 
பாதங்கள்மீது ஆணை!” 


நடுங்கி எழுந்து அவர்‌ தோள்களைத்‌ தழுவி சந்தனு 
கூவினார்‌, “மகனே, வேண்டாம்‌. நான்‌ உதிரும்‌ இலை. 


எனக்காக நீ உன்‌ வாழ்க்கையை துறக்கலாகாது.” 
புன்னகையுடன்‌ எழுந்து, “நான்‌ ஆணை செய்துவிட்டேன்‌ 
தந்தையே. இனி அது என்னை வாழ்நாளெல்லாம்‌ 
கட்டுப்படுத்தும்‌” என்றார்‌ தேவவிரதர்‌. 


“இல்லை, இதை நான்‌ ஏற்கமாட்டேன்‌. இது என்‌ ஆணை 
அல்ல... நான்‌ அதை சொல்லவில்லை” என்று சந்தனு 
கூவினார்‌. மகனின்‌ சிம்மபாதம்போன்ற 
கைகளைப்பிடித்தபடி சந்தனு “மகனே, என்‌ தந்தையே, 
என்‌ தெய்வமே, இந்தத்‌ துயரத்தை எனக்கு அளிக்காதே” 
என்றார்‌. 


உறுதியான குரலில்‌ “நேற்றே நான்‌ மச்சர்குலத்து 
சத்யவானைக்கண்டு பேசிவிட்டேன்‌. நானோ என்‌ 
தோன்றல்களோ அவரது மகளின்‌ மகவுகளின்‌ 
அரியணையுரிமைக்குச்‌ செல்ல வாய்ப்பில்லை என்றேன்‌. 
என்‌ வாக்கை அவருக்கு அளித்து பழுதற்ற ஆயிரம்‌ 
வைரங்களை கன்யாசுல்கமாக அளித்து மணநாளையும்‌ 
முடிவுசெய்து வந்தேன்‌” என்றார்‌ தேவவிரதர்‌. 


“அதைத்‌ தவிர்க்க ஒரேவழிதான்‌... நான்‌ இறந்துவிடலாம்‌. 
நான்‌ இறந்துவிடுகிறேன்‌ மகனே” என சந்தனு 
அழுகையுடன்‌ சொல்லி முடிப்பதற்குள்‌ அன்னையின்‌ 
கனிவுடன்‌ வாயில்‌ பட்டென்று அடித்து “என்ன 
அவச்சொல்‌ இது? போதும்‌” என அதட்டினார்‌ தேவவிரதர்‌. 
“நான்‌ முடிவை கூறிவிட்டேன்‌. இனிமேல்‌ இதைப்பற்றி 
பேசவேண்டியதில்லை” என்றார்‌. 


அவரை எதிர்த்துப்‌ பேசியறியாத சந்தனு “ஆம்‌” என்றார்‌. 
புன்னகையில்‌ கனிந்து தந்தையின்‌ கண்களில்‌ 
கசிந்திருந்த கண்ணீரை தன்‌ கனத்தவிரல்களால்‌ 
மெல்லத்‌ துடைத்தபின்‌ அவரை படுக்கையில்‌ இருந்து 
இரு கைகளாலும்‌ கைக்குழந்தை போல தூக்கி 
உப்பரிகைக்குக்‌ கொண்டுசென்றார்‌ தேவவிரதர்‌. “இன்று 
நிறைநிலவு நாள்‌. பாருங்கள்‌. முதிய வேங்கைமரம்‌ 
மலர்விட்டிருக்கிறது” என்று காட்டினார்‌. சந்தனு 
மைந்தனின்‌ தோள்களை அணைத்தபடி 
குளிர்க்கிரணங்களுடன்‌ மேகவீட்டிலிருந்து தயங்கி 
எழுந்த சந்திரனைப்‌ பார்த்தார்‌. விண்ணகத்தின்‌ 
நுண்ணுலகுகளில்‌ எங்கோ காலத்தில்‌ 
நெளிந்துகொண்டிருந்த உசகன்‌ அருவியில்‌ தலைதாக்கி 
நிற்கும்‌ நீர்ப்பாம்பு போல அசைவிழந்து மெய்மறந்து 
நிறைவுகொண்டான்‌. 


“மானுடர்க்கரசே, உமது புகழ்‌ வாழ்க! தந்தையை 


கருவுற்றுப்பெற்ற தனயனை வாழ்த்துவீராக! 
இறந்தபின்னரும்‌ ஒருகணமேனும்‌ தந்தையை 
மார்பிலிருந்து இறக்காத தாயுமானவனை 
வணங்குவீராக!” என்றார்‌ தீர்க்கசியாமர்‌. விசித்திரவீரியன்‌ 
கண்களிலிருந்து கண்ணீர்‌ உதிர்ந்தது. 


“இளவரசே, எட்டு குட்டிகளை ஈன்ற பன்றியைவிட 
கொடூரமான மிருகம்‌ வனத்தில்‌ இல்லை. தன்‌ நெஞ்சில்‌ 
ஓவ்வொரு கணமும்‌ குடிகளின்‌ நலனை எண்ணும்‌ 
அரசன்‌ குரூரத்தின்‌ உச்சிமுனையில்‌ சென்று நிற்பான்‌. 
அதன்‌ பழியை தான்‌ ஏற்று தன்‌ குடிகளுக்கு 
நலனைமட்டுமே அளிப்பான்‌. அவன்‌ உதிர்ந்து மண்ணை 
அடைகையில்‌ மன்னுயிரனைத்தையும்‌ தாங்கும்‌ 
மண்மகள்‌ அவனை அள்ளி அணைத்து தன்‌ மடியில்‌ 
அமர்த்துவாள்‌. மண்ணாளும்‌ மன்னன்‌ அவளுக்கு 
மட்டுமே பதில்சொல்லக்‌ கடமைப்பட்டவன்‌ என்றறிக!” 


“வல்லமைகொண்ட நெஞ்சுடையவரே, பெரிய 
பாறைகளே பெரிய பாறைகளை அசைக்கமுடியும்‌ 
என்றறிவீராக. மாபெரும்‌ அறத்திலிருந்தே மாபெரும்‌ 
தீமை பிறக்கமுடியும்‌. எல்லையற்ற கனிவே எல்லையற்ற 
குரூரத்தின்‌ காரணமாகக்கூடும்‌. பெரும்புண்ணியங்கள்‌ 
பெரும்‌ பழிகளைக்‌ கொண்டு வரலாகும்‌. விதியால்‌ அல்ல, 
செய்கைகளாலும்‌ அல்ல, எண்ணங்களினாலேயே 
மாமனிதர்கள்‌ உருவாகிறார்கள்‌. வேழங்கள்‌ மரங்களை 
விலக்கி, பாறைகளைப்‌ புரட்டி, காடுகளைத்‌ 
தாண்டிச்சென்று வேழங்களையே போரிடத்‌ 
தேர்ந்தெடுக்கின்றன.” 


கைகளைக்‌ கூப்பியபின்‌ தீர்க்கசியாமர்‌ “ஓம்‌ ஓம்‌ ஓம்‌' என 
முழங்கி அமைதியானார்‌. 

இமயமலையின்‌ அடியில்‌ கங்கை கரையிறங்கும்‌ 
ரிஷிகேசமென்னும்‌ நீலநிறக்காட்டில்‌ கட்டப்பட்ட 
தவச்சாலையில்‌ காசியின்‌ அரசி புராவதி தங்கியிருந்தாள்‌. 
அவளே அங்குவரும்‌ முடிவை எடுத்தாள்‌. காலையில்‌ தன்‌ 
ஆயுதசாலையில்‌ பயிற்சியில்‌ இருந்த பீமதேவனை 
அவளது சேடி பிரதமை சென்று அழைத்துவந்தபோது 
அவள்‌ அரச உடைகளைக்‌ களைந்து மரவுரி அணிந்து 
அரண்மனை வாயிலில்‌ நின்றிருந்தாள்‌. பீமதேவன்‌ 
அவளைக்கண்டதும்‌ திடுக்கிட்டு “எங்கே செல்கிறாய்‌ 
தேவி? என்ன வழிபாடு இது?” என்றார்‌. 


அவர்‌ முகத்தை ஏறிட்டு நோக்கி திடமான விழிகளுடன்‌ 
பேசவேண்டுமென அவள்‌ எண்ணியிருந்தபோதிலும்‌ 
எப்போதும்போல தலைகுனிந்து நிலம்நோக்கித்தான்‌ 
சொல்லமுடிந்தது. “நான்‌ ரிஷிகேசவனத்துக்குச்‌ 
செல்கிறேன்‌. இனி இந்த அரண்மனைக்கு 
வரப்போவதில்லை” 


காசிமன்னர்‌ சற்றே அதிர்ந்து “உன்சொற்கள்‌ எனக்குப்‌ 
புரியவில்லை...இந்த அரண்மனை உன்னுடையது. இந்த 
நாடு உன்னுடையது” என்றார்‌. “என்னுடையதென்று 
இனியேதும்‌ இல்லை. இந்த அரண்மனையில்‌ நான்‌ சென்ற 
மூன்று மாதங்களாக விழிமூடவில்லை. இங்கே வாழ்வது 
இனி என்னால்‌ ஆவதுமல்ல...” என்றாள்‌. 


“அதற்காக? நாம்‌ டடக்‌ அமைப்போம்‌. அங்கே 
நீ தங்கலாம்‌. காசியின்‌ அரசி தன்னந்தனியாக 
வனம்புகுந்தால்‌ என்ன பொருள்‌ அதற்கு?” புராவதி 
பெருமூச்சுடன்‌ “பொருளறிந்து வாழ்வது எவருக்கும்‌ 
சாத்தியமல்ல அரசே” என்றாள்‌. 


“என்‌ அனுமதி இல்லை உனக்கு” என்று பீமதேவன்‌ 
திடமாகச்‌ சொன்னார்‌. அரசி “அனுமதியை நான்‌ 
தேடவுமில்லை. துறவுபூண அனுமதி தேவையில்லை 
என்று நெறிநூல்கள்‌ சொல்கின்றன.” அவர்‌ மேலே 
பேசமுற்பட அவள்‌ கண்களைத்‌ தூக்கி “உயிரை 
மாய்த்துக்கொள்ளவும்‌ எவரும்‌ அனுமதி தேடுவதில்லை” 


என்றாள்‌. 


திகைத்து, அதன்‌ பொருளென்ன என உணர்ந்து 
பீமதேவன்‌ அமைதியானார்‌. “என்னை அரசப்படைகளோ 
சேவகர்களோ தொடர வேண்டியதில்லை. என்னுடன்‌ என்‌ 
இளம்பருவத்துத்‌ தோழி பிரதமையை மட்டுமே 
கூட்டிக்கொள்கிறேன்‌.” என்றாள்‌. 


அவளை நோக்கிக்‌ குனிந்து ஈரம்படர்ந்த விழிகளால்‌ 
நோக்கி பீமதேவன்‌ கேட்டார்‌ “நான்‌ எப்போதேனும்‌ 
உன்னைப்பார்க்க வரலாமா?” அவள்‌ அவரை 
ஏறிட்டுப்பார்க்காமல்‌ சென்று ரதத்தில்‌ ஏறிக்கொண்டாள்‌. 
சிக்கிக்கொண்ட பலா அரக்கை அறுத்துக்கிளம்பும்‌ 
ஈபோல அக்கணத்தை தாண்டமுடிந்ததைப்பற்றி அவளே 
வியந்துகொண்டாள்‌. 


அவள்‌ தன்னுடையதாக ஏற்றுக்கொண்ட நகரம்‌ 
ஒவ்வொரு கட்டிடமாக உதிர்ந்து பின்சென்றது. பின்னால்‌ 
அவை உடைந்து குவிவதை அவள்‌ உணர்ந்தாள்‌. அவள்‌ 
பயணம்செய்து பழகிய சாலை ரதத்துக்குப்பின்னால்‌ 
அறுந்து அந்தரத்தில்‌ ஆடியது. அவள்‌ வாழ்ந்த 
அரண்மனை அடியற்ற ஆழத்தில்‌ விழுந்து 
மறைந்தபடியே இருந்தது. 


ரதம்‌ அரச படித்துறைக்கு அப்பால்‌ குகர்களின்‌ 
சிறுதுறையில்‌ சென்று நின்றது. அங்கே பிரதமை கையில்‌ 
சிறிய மான்‌ தோல்‌ மூட்டையுடன்‌ நின்றிருந்தாள்‌. புராவதி 
இறங்கி தேரோட்டியைக்கூட திரும்பிப்பாராமல்‌ சென்று 
படகில்‌ ஏறிக்கொண்டாள்‌. பிரதமை ஏறி அவள்‌ அருகே 
அமர்ந்தாள்‌. 

துடுப்பால்‌ உந்தி படகை நீரில்‌ செலுத்திய குகன்‌ இரு 
தோள்களிலும்‌ கரிய தசைகள்‌ இறுகியசைய 
துழாவினான்‌. படகு நீர்நடுவே சென்றதும்‌ கயிற்றை 
இழுத்து பாயை புடைக்க விட்டான்‌. காற்று தன்‌ 
கைகளில்‌ படகை எடுத்துக்கொண்டபோது 
பலமாதங்களுக்குப்பின்‌ முதன்முறையாக புராவதி 
மெல்லிய விடுதலை ஒன்றை அகத்தில்‌ உணர்ந்தாள்‌. 
கிளம்பிவிடவேண்டும்‌ கிளம்பிவிடவேண்டும்‌ என 
ஒவ்வொருநாளும்‌ எண்ணி ஒவ்வொரு கணமும்‌ எண்ணி 
மீண்டும்‌ மீண்டும்‌ ஒத்திப்போட்டிருக்க வேண்டாமென்ற 
எண்ணம்‌ அவளுக்குள்‌ எழுந்தது. 


படகு சென்றுகொண்டிருக்கையில்‌ மெல்லமெல்ல மனம்‌ 
அமைதிகொள்வதை புராவதி உணர்ந்தாள்‌. உலைந்த 


மாலையில்‌ இருந்து மலரிதழ்கள்‌ உதிர்வதுபோல 
அவளுடையவை என அவள்‌ நினைத்திருந்த ஒவ்வொரு 
நினைவாக விலகின. ஒளிவிரிந்த நீர்ப்பரப்பு கண்களை 
சுருங்கச்செய்தது. சுருங்கிய கண்களில்‌ மெல்ல துயில்‌ 
வந்து பரவியது. 


பிரதமை குகனிடம்‌ “குகர்களெல்லாம்‌ பாடகர்கள்‌ 
என்றாயே...பாடு” என்றாள்‌. அவன்‌ “ஆம்‌ தேவி... 
பாடுவதற்கேற்ற பருவநிலை” என்றபின்‌ 
பாடத்தொடங்கினான்‌. பிரதமை “இன்று வளர்பிறை 
பன்னிரண்டாம்‌ நாள்‌. அன்னையின்‌ ஒளிமிக்க 
தோற்றத்தையே பாடவேண்டும்‌” என்றாள்‌. “ஆம்‌ 
அன்னையே” என்றான்‌ குகன்‌. 


“கேளுங்கள்‌, அன்னையின்‌ கதையைக்‌ கேளுங்கள்‌! 
எளிய குகன்‌ பாடும்சொற்களில்‌ எழும்‌ அன்னையின்‌ 
கதையைக்‌ கேளுங்கள்‌! கோடிமைந்தரைப்‌ பெற்றவளின்‌ 
கதையைக்‌ கேளுங்கள்‌” அவன்‌ குரல்‌ படகோட்டிகளின்‌ 
குரல்களுக்குரிய கார்வையும்‌ அழுத்தமும்‌ 
கொண்டிருந்தது. 


யிரம்‌ காலம்‌ மைந்தரில்லாதிருந்த அவுணர்களான 
ரம்பனும்‌ கரம்பனும்‌ கங்கை நதிக்கரையில்‌ தவம்‌ 
செய்தனர்‌. தானறிந்த அனைத்தையும்‌ தன்‌ கனவுக்குள்‌ 
செலுத்தி கனவுகளை மந்திரத்துள்‌ அடக்கி மந்திரத்தை 
மெளனத்தில்‌ புதைத்து அந்த மெளனத்தை 
பெருவெளியில்‌ வீசி ரம்பன்‌ அமர்ந்திருந்தான்‌. 
அருகிருந்த கரம்பனை முதலை விழுங்கியபோதும்‌ 
ரம்பனின்‌ தவம்‌ கலையவில்லை. 


அந்த ஒருமையைக்‌ கண்டு வியந்து அக்கினி அவனுக்கு 
முன்னால்‌ தோன்றினான்‌. “நீ விழையும்‌ மைந்தனின்‌ 
குணமென்ன?” என்றான்‌. “குணங்களில்‌ மேலானது 
தமோகுணமே. அசுரர்களின்‌ தமோகுணமனைத்தும்‌ 
ஒன்றாகத்திரண்டு என்‌ மகன்‌ பிறக்கவேண்டும்‌” என்று 
வேண்டினான்‌ ரம்பன்‌. அவ்வாறாக அவனுக்கு 
எருமைத்தலையும்‌ இருள்நிறமும்‌ கொண்ட மகிஷன்‌ 
பிறந்தான்‌. 


இருள்போல பரவி நிறையும்‌ ஆற்றல்‌ கொண்ட 
பிறிதொன்றில்லை. தமோகுணம்‌ மாயையையே முதல்‌ 
வல்லமையாகக்‌ கொண்டது. மகிஷன்‌ தன்‌ 
மாயையினால்‌ நூறு ஆயிரம்‌ பல்லாயிரமாகப்‌ 
பெருகினான்‌. ரத்தபீஜன்‌, சண்டன்‌, பிரசண்டன்‌, 
முண்டன்‌ என்னும்‌ ஆயிரம்‌ சோதரர்களுடன்‌ 


மண்ணையும்‌ விண்ணையும்‌ மூடினான்‌. இரவு 
படர்வதுபோல அனைத்துலகையும்‌ போர்த்தி 
தன்வயமாக்கினான்‌. 


அவனிருளால்‌ சூரியசந்திரச்‌ சுடர்களெல்லாம்‌ 
அணைந்தன. அக்கினி ஒளியின்றி தாமரை 
இதழ்போலானான்‌. முத்தும்‌ மணியும்‌ ரத்தினங்களும்‌ 
கூழாங்கற்களாயின. பூக்களும்‌ இலைகளும்‌ 
மின்னாதாயின. மூத்தோர்‌ சொற்களெல்லாம்‌ வெறும்‌ 
ஒலிகளாயின. நூல்களின்‌ எழுத்துக்களெல்லாம்‌ 
புழுத்தடங்கள்‌ போலாயின. 


விண்ணுலகில்‌ முனிவரும்‌ தேவரும்‌ கூடினர்‌. 
இருளைவெல்ல வழியேதென்று வினவினர்‌. அவர்கள்‌ 
இணைந்து விஷ்ணுவின்‌ பாதங்களை சரணடைந்தனர்‌. 
விஷ்ணு அவர்களுடன்‌ மகேஸ்வரனை தேடிச்சென்றார்‌. 
கைலாயக்‌ குளிர்மலையில்‌ கோயில்கொண்டிருந்த 
சிவனின்‌ யோகத்துயில்‌ கலைத்து அவர்கள்‌ 
இறைஞ்சினர்‌. 


“ரம்பன்‌ அறியாமல்‌ வரம்‌ வாங்கவில்லை தேவர்களே. 
காரியல்புதான்‌ முதலானது. செவ்வியல்பும்‌ 
வெண்ணியல்பும்‌ கருமையில்‌ ஒளிர்ந்து அடங்கும்‌ 
மின்னல்களேயாகும்‌” என்றார்‌ மகாதேவர்‌. 
“வெண்ணியல்புடன்‌ மோத செவ்வியல்பால்‌ ஆகாது. 
செவ்வியல்பு காரியல்புடன்‌ இணைந்து மேலும்‌ வேகம்‌ 
கொண்ட இருளே உருவாகும்‌. முற்றிலும்‌ இருள்‌ தீண்டா 
அதிதூய வெண்ணியல்பால்‌ மட்டுமே காரியல்பை 
வெல்லமுடியும்‌.” 


விஷ்ணு பணிந்து “அவ்வாறு ஒரு தூவெண்மை 
புடவியிலெங்கும்‌ இருக்கமுடியாதே மகாதேவா!” என்றார்‌. 
“அது மலரின்றி மணமும்‌, விறகின்றி நெருப்பும்‌, 
உடலின்றி ஆன்மாவும்‌ இருப்பதைப்போல அல்லவா?” 


சிவன்‌ புன்னகைசெய்து “ஆம்‌, ஆனால்‌ ரம்பன்‌ பெற்ற 
வரமேகூட அவ்வாறு ஒரு தூவெண்ணியல்பு 
உருவாவதற்கான காரணமாகலாமே” என்றார்‌. “கருமை 
தீண்டாத வெண்குணம்‌ திகழ்வது அன்னையின்‌ 
மடிமீதிலேயாகும்‌. அன்னையை வணங்குங்கள்‌. அவள்‌ 
கனியட்டும்‌ உங்கள்மீது” என்றார்‌. 


தேவர்களும்‌ முனிவர்களும்‌ அவரவர்‌ அன்னையை 
எண்ணி தவம்‌ செய்தனர்‌. மனிதர்களும்‌ மிருகங்களும்‌ 
அன்னையரை எண்ணி தவம்‌ செய்தன. பூச்சிகளும்‌ 


கிருமிகளும்‌ தவம்‌ செய்தன. அனைவரும்‌ அவர்கள்‌ 
அறிந்த அன்னையின்‌ பெருங்கருணைக்‌ கணங்களை 
சிந்தையில்‌ நிறைத்தனர்‌. 


அக்கணங்களெல்லாம்‌ இணைந்து ஒரு 
பெரும்பாற்கடலாகியது. அதில்‌ திரண்டு எழுந்ததுபோல 
ஒரு வெண்ணிற ஒளி எழுந்தது. விந்தியமலைமுகடில்‌ 
ஒரு குகையில்‌ தவம்செய்துகொண்டிருந்த 
கார்த்தியாயனர்‌ என்ற முனிவரின்‌ வேள்வி நெருப்பில்‌ 
அமுதமெனத்‌ திரண்டுவந்தது. அவளே கார்த்தியாயினி. 
ஈரேழு உலகுக்கும்‌ பேரன்னை. 


அத்தனை தேவர்களின்‌ ஒளியும்‌ அவளில்‌ இணைந்தன. 
மகேந்திரனின்‌ ஒளியால்‌ முகமும்‌, அக்கினியால்‌ 
முக்கண்ணும்‌, யமனின்‌ ஒளியால்‌ கருங்கூந்தலும்‌, 
விஷ்ணுவின்‌ ஒளியால்‌ பதினெட்டு வெண்கரங்களும்‌, 
இந்திரன்‌ ஒளியால்‌ இடையும்‌, வருணன்‌ ஒளியால்‌ 
அல்குலும்‌, பிரம்மனின்‌ ஒளியால்‌ மலர்ப்பாதங்களும்‌, 
சூரியகணங்களின்‌ ஒளியால்‌ கால்விரல்களும்‌, 
வசுக்களின்‌ ஒளியால்‌ கைவிரல்களும்‌, பிரஜாபதிகளின்‌ 
ஒளியால்‌ வெண்பற்களும்‌, வாயுவின்‌ ஒளியால்‌ 
செவிகளும்‌, மன்மதன்‌ ஒளியால்‌ விற்புருவங்களும்‌ 
கொண்டு தேவி எழுந்தாள்‌. அதிதூய வெண்ணியல்புடன்‌ 
அன்னை விந்தியமலையுச்சியில்‌ 
கோயில்கொண்டருளினாள்‌. 


வல்லமை மிக்கது காரியல்பு. அனைத்தையும்‌ 
அணைத்து விழுங்கிச்‌ செரித்து அதுவாவது இருள்‌. 
பிரம்மம்‌ பள்ளிகொள்ளும்‌ படுக்கை அது. ஆனால்‌ 
இருளின்‌ மையத்தில்‌ ஒளிவேட்கை சுடர்கிறது. எனவே 
காரியல்பு வெண்ணியல்புக்காக தேடிக்கொண்டே 
இருக்கிறது. விண்மேகங்களில்‌ ஊர்ந்த மகிஷன்‌ 
விந்தியமலையுச்சியில்‌ வெண்குடைபோல எழுந்த 
அன்னையின்‌ ஒளியைக்‌ கண்டான்‌. அவனை அவன்‌ 
படைப்பியல்பு கீழே கொண்டுவந்தது. அன்னையின்‌ 
பேரெழில்கண்டு அவன்‌ பெருங்காதல்‌ கொண்டான்‌. 


அவன்‌ தூதனாக வந்த தம்பி துந்துபியிடம்‌ “என்னை 
வெல்பவனே என்‌ மணவாளன்‌ என்றுரை” என்றாள்‌ 
அன்னை. மகிஷன்‌ தன்‌ இருட்படையனைத்தையும்‌ 
திரட்டி போர்முரசொலிக்க விந்தியமலைக்கு வந்தான்‌. 
தோள்கொட்டி போருக்கழைத்தான்‌. 


வெண்ணெழில்தேவி வெண்தாமரை மீதமர்ந்தவள்‌. 
வெண்ணியல்போ போரையே அறியாத தூய்மை. போரை 


எதிர்கொள்ள தேவி விண்ணாளும்‌ சிவனருளை 
நாடினாள்‌. “நான்‌ குடியிருக்கும்‌ இமயத்தைக்‌ கேள்‌” 
என்றார்‌ இறைவன்‌. காலைவேளை இமயத்தின்‌ 
வெண்பனிமேல்‌ கவிகையில்‌ எழுந்த செவ்வொளியை 
ஒரு சிம்மமாக்கி இமயம்‌ அன்னைக்குப்‌ பரிசளித்தது. 
செவ்வியல்பே சிம்மவடிவமென வந்து அன்னைக்கு 
ஊர்தியாகியது. சிம்மமேறி மகிஷனை எதிர்த்தாள்‌ 
அன்னை. விந்தியனுக்குமேலே விண்ணகத்தின்‌ 
வெளியில்‌ அப்பெரும்போருக்கு மின்னல்‌ கொடியேறியது. 
இடிமுழங்கி முரசானது. 


அன்னையின்‌ அழியா பேரழகில்‌ கண்கள்‌ ஆழ்ந்திருக்க 
மகிஷன்‌ முப்பத்துமுக்கோடி கைகளால்‌ அன்னைமீது 
படைக்கலங்களை செலுத்தினான்‌. ஆயிரம்‌ ஊழிக்காலம்‌ 
அப்போர்‌ நிகழ்ந்தது. மகிஷனின்‌ 
படைக்கலன்களையெல்லாம்‌ தன்னவையாக்கி 
அவனுக்கே அளித்தாள்‌ அன்னை. அன்னையரே, 
ஆடிப்பாவையிடம்‌ போர்புரிபவன்‌ வெல்வது எப்படி? 


குன்றா முதிரா காலத்தில்‌ என்றுமுளது என அவர்களின்‌ 
போர்‌ நிகழ்ந்தது. படைக்கலங்களெல்லாம்‌ அழிய 
வலுவிழந்து அன்னையின்‌ அடிகளில்‌ விழுந்த 
மகிஷனை அவள்‌ சிம்மம்‌ ஊன்கிழித்து உண்டு 
பசியாறியது. மகிஷனின்‌ அழியாபெருங்காதல்‌ இரு 
கருங்கழல்களாக மாறி அன்னையின்‌ கால்களை 
அணிசெய்தது. மகிஷன்‌ அவன்‌ வாழ்வின்‌ பொருளறிந்து 
முழுமைகொண்டான்‌. அவன்‌ வாழ்க! 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


பாடல்‌ முடிந்தபோது பிரதமை ஒரு மெல்லிய விசும்பல்‌ 
ஒலியைக்கேட்டு திரும்பிப்‌ பார்த்தாள்‌. அரசி 
அழுதுகொண்டிருப்பதைக்‌ கண்டு ஏதும்‌ சொல்லாமல்‌ 
தலைகுனிந்தாள்‌. அவள்‌ மிகமெலிந்து நோயுற்றவள்‌ 
போல ஆகியிருப்பதை எண்ணி பெருமூச்சுவிட்டாள்‌. 


இரவு கோடிவிண்மீன்களால்‌ ஒளிகொண்டதாக இருந்தது. 
நதியின்‌ மீது பிரதிபலித்த விண்மீன்கள்‌ வழியாக படகு 
விண்ணகப்பயணமென முன்னகர்ந்து சென்றது. 
அப்போதுதான்‌ பிரதமை அவர்கள்‌ இனியொருபோதும்‌ 
திரும்பப்போவதில்லை என்று உறுதியாக அறிந்தாள்‌. 


ரிஷிகேச வனத்தில்‌ பார்க்கவ முனிவரின்‌ குடிலருகே 
குடில்கட்டி புராவதி தங்கினாள்‌. ஒவ்வொருநாள்‌ 
காலையிலும்‌ இருள்‌ விலகுவதற்கு முன்பு கங்கையில்‌ 
நீராடி, சிவபூசை முடிந்து, முனிவரின்‌ தவச்சாலைக்குச்‌ 
சென்று பணிவிடைகள்‌ செய்தாள்‌. அங்கிருந்த நான்கு 
பசுக்களை அவளும்‌ பிரதமையும்‌ காட்டுக்குக்‌ 
கொண்டுசென்று மேய்த்து மாலையில்‌ மீண்டனர்‌. 
மாலையில்‌ கங்கையில்‌ குளித்து மீண்டும்‌ சிவபூசைகள்‌ 
முடித்து தவச்சாலை சேர்ந்தனர்‌. 


ஆனால்‌ விறகை எரித்து அழிக்க முடியா தீயூழ்‌ கொண்ட 
நெருப்பைப்போல அவள்‌ சிந்தை அவள்‌ மேல்‌ 
நின்றெரிந்தது. எப்போதும்‌ நெட்டுயிர்த்தவளாக, 
தனிமையை நாடியவளாக, சொற்களை தன்னுள்‌ 
மட்டுமே ஓட்டுபவளாக அவள்‌ இருந்தாள்‌. தனிமையில்‌ 
தலைகுனிந்து அமர்ந்திருப்பவள்‌ இலைநுனியில்‌ 
கனக்கும்‌ நீர்த்துளிபோல ததும்பித்‌ ததும்பி ஒருகணத்தில்‌ 
உடைந்தழத்‌ தொடங்கினாள்‌. 


கண்களை மூடினாலும்‌ தெரியும்‌ வெயிலொளி போல 
அவளுக்குள்‌ அம்பை தெரிந்துகொண்டிருந்தாள்‌. 
அவளை கருக்கொண்ட நாளில்‌ ஒருமுறை நீர்நிறைந்த 
யானம்‌ ஒன்றைப்‌ பார்க்கையில்‌ அவள்‌ விசித்திரமான 
தன்னுணர்வொன்றை அடைந்தாள்‌. நீர்‌ அது இருக்கும்‌ 
பாத்திரத்தின்‌ வடிவை அடைகிறது என்பது எவ்வளவு 
மேலோட்டமான உண்மை. பூமியிலுள்ள அனைத்துப்‌ 
பாத்திரங்களும்‌ நீருக்கு உகந்த வடிவத்தை அல்லவா 
வந்து அடைந்திருக்கின்றன? அன்று தன்‌ வயிற்றில்‌ 
கைவைத்து அவள்‌ அடைந்த தன்னிலையே அவளாக 
அதன்‌ பின்‌ என்றுமிருந்தது. 


ஆகவேதான்‌ பீமதேவன்‌ அவள்மேல்‌ அதுவரை பொழிந்த 
காதலனைத்தையும்‌ அவள்‌ வயிற்றின்மேல்‌ 
மாற்றிக்கொண்டதை அவள்‌ ஏற்றுக்கொண்டாள்‌. அவள்‌ 
வயிறு சுமந்த குழந்தையை எண்ணி அவன்‌ கொண்ட 
பரவசமும்‌ கவலையும்‌ கொந்தளிப்பும்‌ மோனமும்‌ 
அவளை உவகையிலாழ்த்தின. அவள்‌ ஈற்றறைக்குச்‌ 
செல்லும்போது மூதன்னை அவள்‌ கையில்‌ காப்பு கட்டி 
மெல்லக்குனிந்து “அரியணை அமர இளவரசன்‌ 
ஒருவனை பெற்றுக்கொடுங்கள்‌ அரசி' என்றபோது 
அவளுக்கு பீமதேவன்‌ ஒரு பெண்ணைத்தான்‌ 
விரும்புவான்‌ என்ற எண்ணம்‌ எழுந்தது. 


அதைப்போலவே அவன்‌ அவளருகே வந்து குனிந்து 
குழந்தையைப்பார்த்து பரவசத்துடன்‌ “வளரிள 


பதினான்காம்‌ நாள்‌...பரணி நட்சத்திரம்‌...இவள்‌ 
இளவரசியல்ல...கொற்றவை” என்று சொன்னபோது 
பீமதேவனின்‌ கண்ணீர்த்துளிகள்‌ அவள்‌ மேல்‌ 
விழுந்தன. “இருபத்தெட்டாவது நாள்‌ இவளுக்கு 
பொன்னணிவிக்கவேண்டும்‌ என்றார்கள்‌. 
இக்கால்களுக்கு அழலன்றி எது கழலாகும்‌?” என்றான்‌. 
குனிந்து குழந்தையைத்‌ தொட அவனால்‌ முடியவில்லை 
“எரியிதழ்‌ போலிருக்கிறாள்‌. இவள்‌ என்னுடலில்‌ 
இருந்தோ உன்னுடலில்‌ இருந்தோ வரவில்லை அரசி. 
விறகில்‌ எரியும்‌ அக்கினி போல நம்மில்‌ இவள்‌ 
நிகழ்கிறாள்‌” என்றான்‌. 


அவனுடைய புலம்பல்களை அவள்‌ சிரிப்புடன்‌ 
எடுத்துக்கொண்டாலும்‌ மெல்லமெல்ல அம்பையை 
அவளே ஒரு நெருப்பாக எண்ணத்தொடங்கினாள்‌. 
ஒவ்வொன்றையும்‌ நோக்கி கைநீட்டும்‌ வேட்கையே 
அம்பை. எதையும்‌ தானாக ஆக்கிக்கொள்ளும்‌ தூய்மை 
அவள்‌. அவளுடைய சினம்‌ கடைசிக்கணம்‌ வரை 
எரிப்பதாக இருந்தது. உள்ளூர அவள்‌ அம்பையை 
அஞ்சினாள்‌. ஆனால்‌ அது ஆளும்‌ இறைவிமேல்‌ 
கொண்ட அச்சம்‌ என்றும்‌ அறிந்திருந்தாள்‌. “எரியும்‌ 
விறகாக என்னை உணர்கிறேன்‌. இவள்‌ என்‌ தீ” என்று 
ஒருமுறை அவள்‌ பீமதேவனிடம்‌ சொன்னாள்‌. 


கையிலெடுத்துக்‌ கொஞ்ச, சினந்து அடிக்க எளிய 
அம்பை ஒருத்தி தேவை என்று அவள்‌ சொன்னபோது 
பீமதேவன்‌ சிரித்து “ஆம்‌ பெற்றுக்கொள்வோம்‌” என்றான்‌. 
இரண்டாவது குழந்தையை குனிந்து நோக்கி சிரித்து 
“இவள்‌ குளிர்ந்தவள்‌, இவளுக்கு குளிர்ந்த அம்பையின்‌ 
பெயரிடுகிறேன்‌” என்று சொல்லி அம்பிகை என்று 
பெயரிட்டான்‌. 


அதன்பின்‌ சிலவருடங்கள்‌ கழித்து 
அவளுடனிருக்கையில்‌ “என்‌ மடியின்‌ தவிப்பு 
அடங்கவில்லை. அம்பையை ஒரு 
விளையாட்டுப்பெண்ணாக எனக்குக்‌ கொடு. தேவியர்‌ 
மூவர்‌ என்றுதானே நூல்களும்‌ சொல்கின்றன” என்று 
கேட்டு அம்பாலிகையை பெற்றுக்கொண்டான்‌. 
விழிகளால்‌ அம்பையையும்‌ கைகளால்‌ 
அம்பிகையையும்‌ உதடுகளால்‌ அம்பாலிகையையும்‌ 
கொஞ்சினான்‌. 


மூன்று மகள்களுடன்‌ ரதத்தில்‌ செல்லும்போது உஷையும்‌ 
சந்தியையும்‌ ராத்ரியும்‌ துணைவரும்‌ சூரியன்போல 
தன்னை உணர்வதாக பீமதேவன்‌ அவளிடம்‌ சொல்வான்‌. 


“நாடாள மகனில்லையே என என்னிடம்‌ கேட்கிறார்கள்‌. 
இந்நகரில்‌ நித்திலப்பந்தல்‌ அமைத்து என்‌ மகள்களுக்கு 
சுயம்வரம்‌ வைப்பேன்‌. ஒன்றுக்கு மூன்று இளவரசர்கள்‌ 
என்‌ நாட்டை ஆள்வார்கள்‌” என்று சிரித்தான்‌. 


தனிமையில்‌ மரநிழலில்‌ அமர்ந்திருக்கையில்‌ புராவதி 
அழத்தொடங்கினால்‌ பிரதமை தடுப்பதில்லை. அழுது 
கண்ணீர்‌ ஓய்ந்து மெல்ல அடங்கி அவள்‌ துயில்வது 
வரை அருகிருப்பாள்‌. பின்பு பிறவேலைகளை 
முடித்துவந்து மெல்ல எழுப்பி குடிலுக்கு 
கூட்டிச்செல்வாள்‌. இரவிலும்‌ புராவதி தூங்குவதில்லை. 
விழிப்பு கொள்கையில்‌ இருட்டில்‌ மின்னும்‌ புராவதியின்‌ 
கண்களைக்‌ கண்டு பிரதமை நெடுமூச்செறிவாள்‌. 


ஒருநாள்‌ புராவதி ஒரு கனவு கண்டாள்‌. தவழும்‌ 
குழந்தையான அம்பை இடையில்‌ கிண்கிணி மட்டுமே 
அணிந்தவளாக விரைந்து செல்லக்கண்டு அவள்‌ 
கூவியழைத்தபடி பின்னால்‌ சென்றாள்‌. படியிறங்கி 
உள்முற்றம்‌ சென்ற குழந்தை அங்கே புகைவிட்டெரிந்த 
தூப யானத்தின்‌ செங்கனலை அள்ளி அள்ளி 
வாயிலிட்டு உண்ணத்தொடங்கியது. ஓடிச்சென்று அதை 
அள்ளி எடுத்து வாயைத்திறந்து பார்த்தாள்‌. வாய்க்குள்‌ 
வேள்விக்குளமென செந்நெருப்பு 
எரிந்துகொண்டிருந்தது. 


அழுதுகொண்டு கண்விழித்த புராவதி பார்க்கவரிடம்‌ 
அதன்‌ பொருளென்ன என்று கேட்டாள்‌. “உன்குழந்தை 
தீராப்பெரும்பசியுடன்‌ எங்கோ இருக்கிறாள்‌” என்றார்‌ 
முனிவர்‌. “அய்யனே, அவள்‌ எங்கிருக்கிறாளென நான்‌ 
எப்படி அறிவேன்‌? என்‌ குழந்தையின்‌ பெரும்பசியை 
நான்‌ எப்படிப்போக்குவேன்‌?” என புராவதி அழுதாள்‌. 


முனிவர்‌ “காணாதவர்களின்‌ பசியைப்போக்கும்‌ 
நூல்நெறி ஒன்றே. காண்பவர்‌ ஆயிரம்பேரின்‌ 
பசியைப்போக்கு. வேள்விக்குப்பின்‌ சேரும்‌ அபூர்வம்‌ 
எனும்‌ பலன்‌ உனக்கிருக்கும்‌. எங்கோ எவராலோ உன்‌ 
மகள்‌ ஊட்டப்படுவாள்‌” என்றார்‌. 


பின்னர்‌ பார்க்கவமுனிவர்‌ மண்ணில்‌ வினாக்களம்‌ 
அமைத்து பன்னிரு கூழாங்கற்களையும்‌ ஏழு 
மலர்களையும்‌ வைத்து மூதாதையரிடம்‌ வினவிச்‌ 
சொன்னார்‌. “உன்‌ மகள்‌ தட்சனின்‌ மகளாய்ப்பிறந்து 
எரியேறிய தாட்சாயணியின்‌ துளி என அறிவாயாக! 
கங்கைக்கரைக்காட்டில்‌ நாகர்களின்‌ ஊரான 
கங்காத்வாரம்‌ உள்ளது. அங்கே தாட்சாயணி எரிபுகுந்த 


குண்டத்தை நாகர்கள்‌ நிறுவி வழிபடுகிறார்கள்‌. அங்கே 
சென்று ஆயிரம்‌ பயணிகளுக்கு அன்னம்‌ அளி. உன்‌ 
மகள்‌ அந்த அன்னத்தை அடைவாள்‌.” 


காசிமன்னருக்கு தூதனுப்பி உணவுச்சாலை 
அமைக்கும்படி புராவதி கோரினாள்‌. அவ்வண்ணமே 
காசிமன்னர்‌ அறச்சாலையொன்றை அங்கே அமைத்தார்‌. 
அதன்‌ முதல்நாள்‌ பூசைக்காக புராவதி ரிஷிகேசம்‌ நீங்கி 
கங்காத்வாரம்‌ சென்றாள்‌. கிளைபின்னிச்‌ செறிந்த 
ஆலமரங்களில்‌ நாகங்கள்‌ விழுதுகளுடன்‌ தொங்கி 
நெளியும்‌ இருண்ட காட்டுக்குள்‌ சென்ற 
ஒற்றையடிப்பாதை வழியாக பிரதமையுடன்‌ நடந்து 
சென்று நாகர்களின்‌ கிராமத்தை அடைந்தாள்‌. 


கங்காத்வாரத்தில்‌ நூறு நாகதெய்வங்களின்‌ கோயில்கள்‌ 
இருந்தன. சண்டியன்னைகள்‌, நாகதேவிகள்‌, பிடாரிகள்‌, 
ஏழன்னைகள்‌. தெற்கே சாலவனக்‌ காட்டுக்குள்‌ 
தாட்சாயணியின்‌ எரிகுளம்‌ இருந்தது. 
பாரதவர்ஷமெங்கும்‌ இருந்து நாகர்கள்‌ பயணிகளாக 
அங்கே வந்து கங்கையில்‌ நீராடி எரிகுளத்து 
அன்னையை வணங்கிச்‌ சென்றனர்‌. அவர்கள்‌ 
தங்குவதற்காகக்‌ கட்டப்பட்ட குடில்கள்‌ மரக்கிளைகள்‌ 
மேல்‌ இருந்தன. அவற்றின்‌ கூரைகளிலும்‌ கம்பங்களிலும்‌ 
நாகங்கள்‌ நெளிந்து நழுவிச்சென்றன. 


அன்னசாலையில்‌ அவளைக்‌ கண்டதும்‌ அமைச்சர்‌ 
நடுவே இருந்து எழுந்து ஓடிவந்த பீமதேவன்‌ அவள்‌ 
கண்களைக்‌ கண்டதும்‌ தன்‌ மேலாடையை சரிசெய்தபடி 
தயங்கி நின்றார்‌. “அரசியே, உன்‌ ஆணைப்படி 
அன்னசாலை அமைக்கப்பட்டுள்ளது” என்றார்‌. 
“ஒவ்வொரு நாளும்‌ இங்கு வரும்‌ அனைவருக்கும்‌ 
உணவளிப்போம்‌. இரவும்‌ பகலும்‌ இங்கே அதற்காக 
ஏவலரை அமைத்திருக்கிறேன்‌.” 


புராவதி “நான்‌ அரசி அல்ல” என்றாள்‌. “உன்‌ 
கண்களைப்பார்த்தேன்‌ தேவி. இன்னும்‌ உன்‌ அனல்‌ 
அவியவில்லையா என்ன?” என்று பிமதேவன்‌ 
கண்ணீருடன்‌ கேட்டார்‌. “என்‌ சிதையெரிந்தாலும்‌ எரியாத 
அனல்‌ அது” என்று புராவதி சொன்னாள்‌. தாடை உரசி 
பற்கள்‌ ஒலிக்க “என்‌ குழந்தை மாளிகை வாயிலில்‌ வந்து 
நின்றாள்‌ என அறிந்த நாளில்‌ என்னுள்‌ அது 
குடியேறியது” என்றாள்‌. 


சினத்துடன்‌ “தேவி நீயும்‌ ஓர்‌ அரசி. நாடாண்டவன்‌ பெற்ற 
மகள்‌ நீ. களப்பலிக்கென்றே மைந்தரைப்‌ 


பெறவேண்டியவள்‌. நாம்‌ உயிராசையாலோ 
உறவாசையாலோ கட்டுண்டவர்களல்ல. நம்‌ நெறியும்‌ 
ம்‌ வட நம்‌ நாட்டுக்காகவே. நான்‌ செய்தவையெல்லாம்‌ 
காசிநாட்டுக்காக மட்டுமே. போர்‌ வந்து என்‌ குடிமக்கள்‌ 
உயிர்துறப்பதைவிடக்‌ கொடிதல்ல என்‌ மகள்‌ 
அழிந்தது...” என்றார்‌. 


அச்சொற்கள்‌ அவருக்களித்த உணர்ச்சிகளால்‌ முகம்‌ 
நெளிய, கண்ணீருடன்‌ “விண்ணிலேறி மூதாதையரை 
சந்திக்கையில்‌ தெளிந்த மனத்துடன்‌ அவர்கள்‌ 
கண்களைப்பார்த்து நான்‌ சொல்வேன்‌. என்‌ தந்தையரே, 
நீங்கள்‌ எனக்களித்த பணியை முடித்திருக்கிறேன்‌, 
என்னை வாழ்த்துங்கள்‌ என. அவர்களின்‌ முதுகரங்கள்‌ 
என்‌ சிரத்தைத்‌ தொடும்‌. அதிலெனக்கு எந்த ஐயமும்‌ 
இல்லை...” என்றார்‌. 


சிவந்தெரிந்த முகத்துடன்‌ புராவதி “ஒன்றுசெய்யுங்கள்‌. 
நிமித்திகரை அழைத்து என்‌ நெஞ்சிலெரியும்‌ கனலா 
இல்லை உங்கள்‌ தேசத்தில்‌ அடுமனையிலும்‌ 
வேள்வியிலும்‌ எரியும்‌ நெருப்பா எது அதிகமென்று 
கேளுங்கள்‌” என்றாள்‌. 


“கேட்கவேண்டியதில்லை. அவளை அகற்றியமைக்காக 
ஒருநாள்கூட நான்‌ துயிலிழக்கவில்லை. அதுவே 
எனக்குச்‌ சான்று” என்று பீமதேவன்‌ சொன்னார்‌. அவள்‌ 
இறுகிய தாடையுடன்‌ நிற்க அவளை சிலகணங்கள்‌ 
நோக்கிவிட்டு பார்வையை திருப்பிக்கொண்டார்‌. 


“அவளை நினைப்பதில்லையா?” என்றாள்‌ புராவதி. 
பீமதேவன்‌ தலையை இறுக்கமாக இன்னொரு பக்கமாக 
திருப்பிக்கொண்டார்‌. “அவளை எப்போதாவது 
மறந்திருக்கிறீர்களா?” என்று புராவதி மீண்டும்‌ கேட்டாள்‌. 
கோபத்துடன்‌ வாளை பாதி உருவி திரும்பிய பீமதேவன்‌ 
தன்‌ அனைத்து தசைநார்களையும்‌ மெல்ல 
இழுத்துக்கொண்டு தன்‌ உடலுக்குள்ளேயே 
பின்னடைந்தார்‌. அவரது தோள்கள்‌ துடித்தன. 
திரும்பிப்பாராமல்‌ விலகிச்சென்றார்‌. புராவதி 
புன்னகைத்துக்‌ கொண்டாள்‌. தீப்பட்டு எரிந்த சருமத்தில்‌ 
தைலம்‌ வழிவதுபோலிருந்தது. 


அன்னசாலையில்‌ நூற்றுக்கணக்கான பயணிகளும்‌ 
இரவலர்களும்‌ உணவை வாங்கி மரத்தடிகளுக்குச்‌ 
சென்று உண்ட ஒலி கேட்டுக்கொண்டிருந்தது. 
உணவுபரிமாறுபவர்கள்‌ சங்கை ஒலித்து உணவுக்கு 
பயணிகளையும்‌ துறவிகளையும்‌ அழைத்துக்‌ 


கொண்டிருந்தனர்‌. முற்றிலும்‌ உடைதுறந்த 
நாகத்துறவிகள்‌ திரிசூலமும்‌ விரிசடையும்‌ சாம்பல்பூசிய 
உடலுமாக உணவுக்குச்‌ சென்றனர்‌. பலர்‌ கழுத்தில்‌ 
நாகப்பாம்புகளை அணிந்திருந்தார்கள்‌. ஒருவர்‌ 
பிணத்தில்‌ இருந்து எடுத்த பெரிய தொடையுடன்‌ கூடிய 
கால்‌ ஒன்றை தன்‌ தோளில்‌ வைத்திருந்தார்‌. 


நாகத்துறவிகள்‌, அவர்களைக்‌ கண்டதும்‌ அஞ்சி விலகி 
ஓடிய இரவலரை நோக்கி சிரித்துக்கொண்டு தங்கள்‌ 
முத்தண்டங்களால்‌ தரையை அடித்து ஒலி எழுப்பினர்‌. 
உணவை கைகளிலேயே வாங்கி உண்டனர்‌. உணவு 
உண்டபடியே உரக்கக்‌ கூச்சலிட்டு நடனமிட்டனர்‌. 
“சிவோஹம்‌ !சிவோஹம்‌!' என ஆர்ப்பரித்தனர்‌. 


புராவதி கங்கையில்‌ குளித்து ஈர உடையுடன்‌ 
தட்சவனத்தை அடைந்தாள்‌. படர்ந்த ஆலமரத்தடியில்‌ 
ஆயிரம்‌ நாகச்சிலைகள்‌ படமெடுத்து மஞ்சள்பூசி 
குளிர்ந்து அமர்ந்திருந்தன. அவற்றின்‌ நடுவே 
அமைந்திருந்த கல்லாலான சிறிய வேள்விக்குளத்தில்‌ 
செந்நெருப்பு சுளுந்துகளில்‌ நெய்யுண்டு 
நின்றெரிந்துகொண்டிருந்தது. வலப்பக்கத்தில்‌ தட்சன்‌ 
நூறு உடல்சுருள்களுடன்‌ விழித்தவிழிகளுடன்‌ 
அமர்ந்திருந்தான்‌. 

அந்த நெருப்பையே நோக்கி நின்ற புராவதியின்‌ 
இமைகள்‌ மூடவில்லை. கருஞ்சடைக்கற்றைகளுடன்‌ 
அங்கிருந்த பூசகன்‌ “வணங்குங்கள்‌ அன்னையே” 
என்றான்‌. அதை அவள்‌ வெறும்‌ அசைவாகவே 
கண்டாள்‌. எங்கிருக்கிறாள்‌ என்றே அவளுக்குத்‌ 
தெரியவில்லை. அவன்‌ மேலும்‌ கைகாட்டியதும்‌ 
திடுக்கிட்டு விழித்து அவள்‌ வணங்கி வழிபடுவதற்காக 
குனிந்தபோது கால்கள்‌ தளர “அம்பை!” என முனகி 
நினைவிழந்து நெருப்பில்‌ விழுந்தாள்‌. 


பீமதேவன்‌ கூவியயபடி அவளைப்‌ பிடித்து 
தூக்கிக்கொண்டார்‌. பூசகர்கள்‌ ஓடிவந்து அவளைத்‌ 
தூக்கிக்‌ கொண்டுசென்றனர்‌. அவள்‌ முகமும்‌ ஒரு 
கண்ணும்‌ நெருப்பில்‌ வெந்திருந்தன. பச்சிலைச்சாற்றை 
அவள்மேல்‌ ஊற்றி அள்ளித்தாக்கிக்‌ கொண்டுவந்து 
வெளியே அமர்த்தினார்கள்‌. அரசசேவகர்கள்‌ ஓடிவந்து 
நிற்க பீமதேவன்‌ “அரண்மனை மருத்துவர்‌ என்‌ 
படைகளுடன்‌ இருக்கிறார்‌. அவரை கூட்டிவருக!” என்று 
ஆணையிட்டு முன்னால்‌ ஓடினார்‌. 


அப்பால்‌ நாகத்துறவிகளில்‌ ஒருவர்‌ திரும்பி புராவதியை 


நோக்கி கைசுட்டி உரக்கச்சிரித்து “நெருப்பையே 
நினைத்தவளை நெருப்பும்‌ அறிந்திருக்கிறான்‌” என்றார்‌. 
அவர்களுக்கு அப்பாலிருந்து கருகிவற்றிய முலைகள்‌ 
ஆட, அகழ்ந்தெடுத்த வேர்போல மண்படிந்த உடலுடன்‌, 
சடைமுடிவிரித்து தன்னுள்‌ தானே பேசியபடி மெல்ல 
ஆடிச்சென்ற பித்தி புராவதியை கடந்து சென்றாள்‌. 


புராவதியின்‌ அகம்‌ மணலில்‌ வற்றும்‌ நீர்‌ போல 
மறைந்துகொண்டிருந்தது. அவள்‌ கண்களுக்குமேல்‌ 
மதியவெயில்‌ பொழிய அவள்‌ சித்தத்துக்குள்‌ ஒரு 
வெண்கடல்‌ அலையழத்து விரிந்தது. அதன்‌ நடுவே 
விரிந்த வெண்தாமரையில்‌ அவளுடைய தெய்வம்‌ 
வெண்கலை உடுத்தி நிலவெழுந்ததுபோல 
அமர்ந்திருந்தது. புராவதி நடுங்கும்‌ உதடுகளால்‌ “அம்பை 
அம்டை” என உச்சரித்துக்கொண்டிருந்தாள்‌. கண்களை 
அழிக்கும்‌ வெண்மை, நிறங்களெல்லாம்‌ கரைந்தழியும்‌ 
வெண்மை. இரு கரியகழல்கள்‌. அவையும்‌ 
வெண்மைகொண்டு மறைந்தன. 


பீமதேவர்‌ மருத்துவருடன்‌ வந்து புராவதியைப்‌ 
பார்த்தபோது கூப்பிய கரங்களுடன்‌ அவள்‌ 
இறந்திருந்தாள்‌. 

பகுதி ஐந்து : மணிச்சங்கம்‌ 

ஏழுகுதிரைகள்‌ இழுத்துவந்த ரதம்‌ சகடங்கள்‌ எழுப்பிய 
பேரொலியுடன்‌ அஸ்தினபுரியை நோக்கிச்செல்லும்‌ 
பாதைக்குத்‌ திரும்பியபோது சற்று 
கண்ணயர்ந்துவிட்டிருந்த அம்பிகை திடுக்கிட்டு எழுந்து 
பட்டுத்திரைச்சீலையை நீக்கி வெளியே எழுந்து வந்த 
கோட்டையைப்‌ பார்த்தாள்‌. கல்லாலான அடித்தளம்‌ மீது 
மண்ணால்‌ எழுப்பப்பட்டு அதன்மேல்‌ மரத்தால்‌ 
கூரையிடப்பட்ட பெருஞ்சுவர்‌. அதன்‌ நூற்றுக்கணக்கான 
காவல்கோபுரங்களில்‌ அஸ்தினபுரியின்‌ 
அமுதகலசக்கொடிகளனைத்தும்‌ கோட்டையை 
தூக்கிச்செல்ல விழையும்‌ செம்பொன்னிறப்‌ பறவைகள்‌ 
போல தென்‌ திசை நோக்கி படபடத்துக்‌ கொண்டிருந்தன. 


நெஞ்சு படபடக்க அம்பிகை பார்த்துக்கொண்டே 
இருந்தாள்‌. பல்லியின்‌ திறந்த வாய்க்குள்‌ ஏதோ விதியின்‌ 
கட்டளைக்கேற்ப என நுழையும்‌ சிறுபூச்சிபோல அவள்‌ 
சென்றுகொண்டிருந்தாள்‌. காலையொளியில்‌ 
காவல்வீரர்களின்‌ தோல்கவசங்களும்‌ வேல்நுனிகளும்‌ 
மின்னி மின்னி கண்களை தொட்டுச்சென்றன. 
அவர்களின்‌ வருகையைக்‌ கண்ட நிமித்தகாவலன்‌ 
வெண்சங்கை ஊத பெருமுரசம்‌ இமிழத்தொடங்கியது. 
கோட்டைக்குமேல்‌ அஸ்தினபுரியின்‌ பிதாமகரின்‌ மீன்‌ 
இலச்சினை கொண்ட கொடி மெல்ல துவண்டு ஏறி 
காற்றை வாங்கி படபடத்து விரிந்தது. 


அம்பிகை அருகே இருந்த அம்பாலிகையைப்‌ பார்த்து 
“எவ்வளவு பிரம்மாண்டமான கோட்டை!” என்று 
சொன்னாள்‌. அம்பாலிகை கைநீட்டி பாதையோரம்‌ 
மலர்ந்திருந்த வெண்மலர்‌ ஒன்றை 
பறித்துக்கொண்டிருந்தவள்‌ திரும்பி “எங்கே?” என்றாள்‌. 
“அதோ...” என்று காட்டியபோது ரதம்‌ கோட்டையை 
மேலும்‌ நெருங்கிவிட்டிருந்தது. காவல்கோபுரமொன்றின்‌ 
வளைவான தூண்களை தாண்டிச்சென்றது. 
அம்பாலிகை “ஆம்‌...பெரிய கோட்டை...எவ்வளவுபேர்‌ 
இதை கட்டியிருப்பார்கள்‌ அக்கா? மிக அழகாக 
இருக்கிறதே” என்றாள்‌. “சீ, வாயைமூடு, இது நம்‌ 
எதிரிகளின்‌ கோட்டை. இன்றில்லாவிட்டால்‌ நாளை நம்‌ 


தேசத்துப்படைகள்‌ வந்து இதை சிதறடிக்கவேண்டும்‌” 
என்று அம்பிகை சீறினாள்‌. 


கோட்டைவாசலை நோக்கி ரதங்களின்‌ வரிசை சென்ற 
புழுதியின்‌ மேகத்துக்கு அப்பால்‌ மங்கலவாத்தியங்களின்‌ 
ஒலியும்‌ வேதகோஷமும்‌ கேட்டன. ரதம்‌ 

கோட்டைமுன்‌ சென்று நின்றதும்‌ மக்களின்‌ 
வாழ்த்தொலிகளும்‌ சேர்ந்து எதையுமே 
எண்ணமுடியாதபடி செய்தன. குதிரைகள்‌ பயணத்தின்‌ 
களைப்பினால்‌ பெருமூச்செறிந்து தலையை 
சிலுப்பிக்கொண்டு கால்களால்‌ நிலத்தை தட்டின. 


ரதமருகே வந்த பேரமைச்சர்‌ யக்ஞசர்மர்‌ தலைவணங்கி 
“இளவரசிகளை அஸ்தினபுரி வரவேற்கிறது. தங்கள்‌ 
பாதங்கள்‌ இம்மண்ணில்‌ பட்டு இங்கே வளம்‌ 
கொழிக்கவேண்டும்‌” என்றார்‌. அம்பிகை உதட்டைக்‌ 
கடித்துக்கொண்டு தயங்கியபடி கீழே இறங்கினாள்‌. 
“இவர்களை நான்‌ பார்க்கக்கூடாது. இந்த 
செல்வச்செழிப்பையும்‌ பெருந்தோற்றவிரிவையும்‌ என்‌ 
உள்ளம்‌ வாங்கக்கூடாது.' கண்களைமூடியபடி அவள்‌ 
தன்‌ காலை அஸ்தினபுரியின்‌ மண்ணில்‌ 
எடுத்துவைத்தாள்‌. 


கோட்டைமேலும்‌ வழியோரங்களிலும்‌ நின்றிருந்தவர்கள்‌ 
வெடித்து எழுந்த வாழ்த்தொலிகளால்‌ வானை 
நிறைத்தனர்‌. அவளைத்தொடர்ந்து அம்பாலிகை மெல்ல 
இறங்கியபோது வானிலிருந்து மேலும்‌ வானுக்குச்‌ 
செல்வதுபோல வாழ்த்தொலி அதிர்ந்து உயர்ந்தது. 
அம்பிகை திரும்பிப்பார்த்தாள்‌. அம்பாலிகை கையில்‌ 
அந்த வெண்மலர்‌ இருந்தது. அவள்‌ அந்த ஒலியால்‌ 
திகைத்தவள்‌ போல சிறிய வாயைத்திறந்து கண்களை 
விரித்து பார்த்துக்கொண்டிருந்தாள்‌. 
கோட்டைவாசலுக்கு அப்பாலிருந்து பொன்னிற 
நெற்றிப்பட்டமணிந்த பட்டத்துயானை 
பொதிக்கால்களை மெல்லத்தூக்கிவைத்து துழாவும்‌ 
துதிக்கையுடனும்‌ வீசும்‌ பெருங்காதுகளுடனும்‌ வந்தது. 
அதன்‌ வலப்புறம்‌ பூர்ண கும்பம்‌ ஏந்திய வைதிகர்களும்‌ 
அமைச்சர்களும்‌ வந்தனர்‌. இடப்பக்கம்‌ நெல்லும்‌ 
கனிகளும்‌ மலர்களும்‌ கொண்ட தாலங்களுடன்‌ 
ஏழுபெருங்குடிச்‌ சான்றோரும்‌, மங்கலவாத்தியங்கள்‌ 
ஏந்திய சூதர்களும்‌, தீபங்களும்‌ மலர்களும்‌ கொண்ட 
தாலப்பொலிகளுடன்‌ அரசப்பரத்தையரும்‌ வந்தனர்‌. 
பட்டத்துயானை அருகே வந்து தன்‌ துதிக்கையை தாக்கி 
பெருங்குரலில்‌ பிளிறியது. வைதிகர்‌ குடநீரை 


மாவிலையால்‌ தொட்டு அவர்கள்‌ மீது தூவி 
வேதமோதினர்‌. அமைச்சர்கள்‌ அவர்களை வணங்கி 
உள்ளே நுழையும்படி கோரினர்‌. 


அவர்கள்‌ நடந்து நகருக்குள்‌ நுழைந்தபோது அந்தப்‌ 
பேரொலிகளே தங்களை சுமந்து கொண்டுசெல்வதாக 
உணர்ந்தனர்‌. கோட்டைக்குள்‌ நுழைந்தபின்‌ அங்கே 
வந்து நின்றிருந்த திறந்த பொற்தேரில்‌ ஏறிக்கொண்டு 
நகர்வீதிகள்‌ வழியாகச்‌ சென்றபோது அவர்கள்‌ மேல்‌ 
மலரும்‌ மங்கலப்பொன்னரிசியும்‌ மழையாகப்‌ 
பொழிந்துகொண்டிருந்தன. “இந்த மக்களுக்கு நாம்‌ 
இன்னொரு வெற்றிச்சின்னம்‌. இதற்கு பதில்‌ நம்‌ 
தந்தையை கையில்‌ சங்கிலியிட்டு இழுத்துவந்திருந்தால்‌ 
இன்னும்‌ ஆர்ப்பரித்திருப்பார்கள்‌” என்றாள்‌ அம்பிகை. 
“நம்‌ தந்தை என்ன பிழை செய்தார்‌?” என்றாள்‌ 
அம்பாலிகை புரியாமல்‌. “சரி, நாம்‌ என்ன 
பிழைசெய்தோம்‌?” என அம்பிகை பல்லைக்‌ கடித்து 
கேட்டாள்‌. அம்பாலிகை “எதற்கு என்னை கடிகிறாய்‌? 
நான்‌ ஒன்றுமே செய்யவில்லையே” என்றாள்‌. “போடி” 
என்றாள்‌ அம்பிகை. “ஏன்‌ அக்கா?” என்று அம்பாலிகை 
அவள்‌ கையைப்பிடித்தாள்‌. “கையை எடு...போ” என்று 
அம்பிகை சீறியதும்‌ அவள்‌ உதடுகளைச்‌ சுழித்து “நீ போ” 
என்று சொல்லி விலகிக்கொண்டாள்‌. 


வெண்ணிற, பொன்னிறத்‌ தாமரைகள்போன்ற 
நகர்மாளிகைக்கூடுகளும்‌ வழிவிதானங்களும்‌ 
ஆலயமுகப்புகளும்‌ அனைத்தும்‌ கொடிகளாலும்‌ 
தோரணங்களாலும்‌ அலங்கரிக்கப்பட்டிருந்தன. 
மரமேடைகளில்‌ ஏற்றிவைக்கப்பட்டிருந்த பெருமுரசுகள்‌ 
முழங்க நகரின்‌ அத்தனை மாளிகைச்சுவர்களும்‌ 
இரைநோக்கி பாயப்‌ பதுங்கும்‌ புலிகலின்‌ விலாக்கள்‌ 
போல அதிர்ந்தன. தாமரைக்குவைகளாக செறிந்த 
அஸ்தினபுரியின்‌ அரண்மாளிகைமுகடுகள்‌ 
தெரியத்தொடங்கின. காஞ்சனம்‌ ஒளிசிதற அசைந்து 
அசைந்து முழங்கியது. ரதங்கள்‌ அரண்மனை முற்றத்தில்‌ 
வந்து நின்றன. 


அதேமலரை அப்போதும்‌ அம்பாலிகை கையில்‌ 
வைத்திருப்பதை அம்பிகை கண்டாள்‌. “அதை ஏன்‌ 
வைத்திருக்கிறாய்‌? தூக்கி வீசு” என்றாள்‌ அம்பிகை. 
“இல்லை அக்கா, ஏதாவது ஒன்று கையில்‌ இல்லாமல்‌ 
என்னால்‌ நிற்கமுடியாது” என்றாள்‌ அம்பாலிகை. 
“அறிவே கிடையாதா உனக்கு?” என்று அம்பிகை சீற “யார்‌ 
சொன்னாலும்‌ நான்‌ இந்த மலரை வைத்திருப்பேன்‌...” 


என்றாள்‌ அம்பாலிகை. “நான்‌ பாண்டுரனை 
காசியிலேயே விட்டுவிட்டு வந்துவிட்டேனே....இப்படி 
வருவேன்‌ என்று தெரிந்திருந்தால்‌ அதை எடுத்து 
வந்திருப்பேன்‌.” 


“என்ன அது?” என்றாள்‌ அம்பிகை கண்கள்‌ சுருங்க. “என்‌ 
சின்ன பளிங்குப்பாவை.... வெண்மையாக இருக்குமே.” 
“பேசாமல்‌ வாம...” என்று அம்பிகை அவள்‌ புஜத்தை 
நகம்புதையக்‌ கிள்ளினாள்‌. “இனிமேல்‌ கிள்ளினால்‌ நான்‌ 
பீஷ்மரிடம்‌ சொல்வேன்‌” என்றாள்‌ அம்பாலிகை. 
“பேசாதே” என்றாள்‌ அம்பிகை. 


ரதத்திலிருந்து இறங்கும்போது அம்பிகை நிமிர்ந்து 
மாளிகைமுகப்பு நோக்கிச்‌ சென்ற நூறுபடிகளைக்‌ 
கண்டாள்‌. படிகள்‌ முழுக்க பொன்னணிந்த பரத்தையரும்‌ 
சேடிகளும்‌ எறிவேல்‌ ஒளி மின்னும்‌ காவலரும்‌ நின்றனர்‌ . 
கீழே வேதியரும்‌ சூதரும்‌ நிற்க அவர்கள்‌ நடுவே ஏழு 
முதுமங்கலப்பெண்கள்‌ ஆரத்தியுடன்‌ நின்றனர்‌. 
அவர்களுக்கு முன்னால்‌ நின்ற முதியவள்தான்‌ பேரரசி 
சத்யவதி என்று அம்பிகை அறிந்தாள்‌. கரிய நிமிர்ந்த 
நெடிய உடலும்‌ விரிந்த கண்களும்‌ நரையோடிய 
கூந்தலும்‌ கொண்டிருந்த சத்யவதி வெள்ளுடை 
அணிந்து மணிமுடிமட்டும்‌ சூடியிருந்தாள்‌. 


அவர்களை நோக்கி வந்த ஏழு பெண்டிரும்‌ ஆரத்தி 
எடுத்து மஞ்சள்குங்குமத்‌ திலகம்‌ அணிவித்து 
வாழ்த்தியபோது சேடிகளும்‌ பரத்தையரும்‌ 
குரவையிட்டனர்‌. சூதர்கள்‌ வாழ்த்தினர்‌. வைதிகர்‌ 
வேதமந்திரங்களை ஒலித்தனர்‌. சத்யவதி முன்னால்‌ 
வந்து இருவர்‌ கைகளையும்‌ பற்றிக்கொண்டு “இந்த 
அரண்மனைக்கு நீங்கள்‌ எட்டு திருக்களுடன்‌ 
வரவேண்டும்‌...உங்களை எங்கள்‌ குலமூதாதையர்‌ 
ஆசியளித்து ஏற்கவேண்டும்‌. உங்கள்‌ மங்கலங்களால்‌ 
இந்த அரண்மனையில்‌ பதினாறு செல்வங்களும்‌ 
நிறையவேண்டும்‌” என்று வாழ்த்தி அவர்களின்‌ 
நெற்றியில்‌ மஞ்சள்திலகம்‌ அணிவித்தாள்‌. 

ஓவியம்‌: ஷண்முகவேல்‌ 

[பெரிதுபடுத்த படத்தின்மீது சொடுக்கவும்‌] 

முதியபெண்‌ “வலக்காலை வைத்து நுழையுங்கள்‌ தேவி” 
என்றாள்‌. அக்கணம்‌ அம்பிகை நினைத்தது 
வேண்டுமென்றே இடக்கால்‌ வைத்து நுழையவேண்டும்‌ 


என்றுதான்‌. அந்நினைப்பை அவள்‌ கால்‌ 
ஏற்பதற்குள்ளேயே அவள்‌ வலக்காலைத்‌ தூக்கி 
முதல்படியில்‌ வைத்தாள்‌. அம்பாலிகை அந்த 
வரவேற்பால்‌ மகிழ்ந்துவிட்டாளென்று முகம்‌ மலர்ந்ததில்‌ 
தெரிந்தது. கன்னங்களில்‌ நீளக்குழிவிழ சிறிய 
பற்களைக்காட்டிச்‌ சிரித்தபடி அவள்‌ அனைத்துச்‌ 
சடங்குகளையும்‌ செய்தாள்‌. 


அந்தப்புரத்து அறையை அடைந்ததும்‌ சேடியர்‌ 
அவர்களைச்‌ சூழ்ந்துகொண்டனர்‌. ஆடைகளைக்‌ 
களைந்து பன்னீரால்‌ நீராடச்செய்தனர்‌. 
கலிங்கத்துப்பட்டும்‌ வேசரத்து மணிகளும்‌ பாண்டியத்து 
முத்துக்களும்‌ கொண்ட நகைகளை பூட்டினர்‌. 
காமரூபத்து நறுமணப்பொருட்களைப்‌ பூசினர்‌. 
செந்தாமரை, பாதிரி, பட்டி, செங்காந்தள்‌, 
வெண்பாரிஜாதம்‌, முல்லை, மல்லிகை, மந்தாரை, 
பொன்னிறச்‌ செண்பகம்‌, தாழம்பூ, அரளி மற்றும்‌ 
நீலோத்பலம்‌ என பன்னிரு வகை மலர்களைச்‌ சூட்டினர்‌. 


ஆடியில்‌ பார்த்துக்கொண்ட அம்பாலிகை “அக்கா, இந்த 
என்னை நான்‌ இதுவரை பார்த்ததே இல்லை” என்றாள்‌. 
“வாயை மூடு. அறிவிலிபோலப்‌ பேசாதே” என்று 
அம்பிகை அவளை ரகசியமாக அதட்டினாள்‌. அவள்‌ 
கிள்ளாமலிருக்க அம்பாலிகை விலகிக்கொண்டாள்‌. 
பக்கவாட்டில்‌ கண்ணாடியில்‌ தன்‌ மார்பகங்களைப்‌ 
பார்த்தபின்‌ நுனிக்கண்களால்‌ அதை அம்பிகை 
பார்க்கிறாளா என்று கவனித்தாள்‌. பின்‌ அம்பிகையின்‌ 
மார்பகங்களைப்‌ பார்த்தாள்‌. மணியாரத்தில்‌ 
இதழ்குலைந்திருந்த இருபரல்களை சரிசெய்து 
மார்பின்மேல்‌ சரியாகப்‌ போட்டுக்கொண்டாள்‌. 


அமைச்சும்‌ சுற்றமும்‌ ஏவலும்‌ சேர்ந்து அவர்களை 
சபாமண்டபத்துக்கு அழைத்துச்சென்றனர்‌. அங்கே 
குடிச்சபையும்‌ வைதிகசபையும்‌ குறுமன்னர்சபையும்‌ 
கூடியிருந்த அவை நடுவே அமைந்த இரு 
மயிலாசனங்களில்‌ அமரச்செய்தனர்‌. வாழ்த்தொலிகளும்‌ 
மங்கலஒலியும்‌ இடைவிடாது ஒலித்துக்கொண்டிருந்தன. 
நால்வகைக்‌ குடிகளும்‌ வந்து பணிந்து அனைவரும்‌ 
அவர்களுக்கு பரிசுகளை வழங்கினர்‌. 


நள்ளிரவில்‌ களைத்துப்போனவர்களாக தங்கள்‌ 
அறைகளுக்குத்‌ திரும்பும்போது அம்பாலிகை 
அம்பிகையை நெருங்கி ரகசியமாக “அக்கா, நம்மை 
தூக்கிவந்த அந்த முதியவர்தான்‌ நம்மை மணப்பவரா?” 
என்றாள்‌. அம்பிகை பேசாமல்‌ நடந்தாள்‌. பின்னால்‌ 


ஓடிவந்து அம்பிகையின்‌ கைகளைப்பற்றிக்கொண்டு 
“ரதத்தில்‌ வரும்போது நான்‌ அவரைப்பார்த்தேன்‌. 
முதியவர்‌ என்றாலும்‌ பேரழகர்‌” என்றாள்‌. 


கடும்‌ சினத்துடன்‌ அம்பிகை திரும்பிப்பார்த்தாள்‌. 
அம்பாலிகை “இல்லை, அதை நான்‌ ஒரு பேச்சுக்காக 
சொன்னேன்‌” என்றாள்‌. அம்பிகை “நாம்‌ இங்கே 
இருக்கப்போவதில்லை. ஆநிரைபோலக்‌ கவர்ந்து வர 
நாம்‌ ஒன்றும்‌ மிருகங்கள்‌ அல்ல. நமக்கும்‌ சிந்தனையும்‌ 
உணர்ச்சிகளும்‌ அகங்காரமும்‌ இருக்கின்றன” என்றாள்‌. 
“ஆம்‌...நாம்‌ ஒருபோதும்‌ இதை ஒப்புக்கொள்ளலாகாது” 
என்றாள்‌ அம்பாலிகை கண்களில்‌ குழப்பத்துடன்‌. 


“ஆனால்‌ நம்மால்‌ இன்று எதுவும்‌ செய்யமுடியாது. நாம்‌ 
எதுசெய்தாலும்‌ நம்‌ நாட்டுக்கும்‌ தந்தைக்கும்‌ அது 
தீங்ககாக முடியும்‌...அந்த முதியவர்‌ கொடூரமானவர்‌ என 
நினைக்கிறேன்‌....சால்வமன்னரை அவர்‌ 
கொன்றுவிட்டதாக படகிலே பேசிக்கொண்டார்கள்‌” 
என்றாள்‌ அம்பிகை. “உண்மையாகவா அக்கா?” என 
பீதியுடன்‌ அம்பாலிகை அவள்‌ 
கைகளைப்பற்றிக்கொண்டாள்‌. 


“மரணப்படுக்கையில்‌ இருக்கும்‌ சால்வரைப்‌ 
பார்க்கத்தான்‌ அக்கா சென்றிருக்கிறாளாம்‌...” என்றாள்‌ 
அம்பிகை. அம்பாலிகை மெளனமாக கண்ணீர்‌ 
மல்கினாள்‌. “பார்ப்போம்‌...இவர்களின்‌ 
கொண்டாட்டமெல்லாம்‌ முடியட்டும்‌...அதன்பின்‌ நாம்‌ நம்‌ 
வழியைத்தேடுவோம்‌” அம்பிகை தங்கையின்‌ தோளை 
பற்றிக்கொண்டாள்‌. 


“என்ன வழி?” என்று அம்பாலிகை கிசுகிசுப்பாக 
கேட்டாள்‌. அம்பிகை “அஸ்தினபுரியின்‌ 
கோட்டையிலிருந்து சடலமாக மட்டுமே நம்மால்‌ வெளியே 
செல்லமுடியும்‌ என்றார்கள்‌. அப்படியென்றால்‌ 
சடலமாகவே செல்வோம்‌” என்றபோது அச்சம்‌ கண்களில்‌ 
தெரிய அம்பாலிகை தலையசைத்தாள்‌. 


“நோயுற்று நாம்‌ இறந்தால்‌ இவர்களால்‌ ஏதும்‌ 
செய்யமுடியாது. நம்‌ குலம்‌ மீதும்‌ பழி விழாது. நம்‌ ஆன்மா 
இவர்களை அங்கீகரிக்கவில்லை என்பதை பாரதவர்ஷம்‌ 
அறியட்டும்‌” அம்பிகை சொன்னாள்‌. “ஆம்‌ அக்கா. நாம்‌ 
இவர்களிடம்‌ தோற்கவில்லை என உலகம்‌ அறிந்தாக 
வேண்டும்‌” என்று அம்பாலிகை ஆமோதித்தாள்‌. 


தங்கள்‌ துயிலறைக்கு அவர்கள்‌ சென்றபோது இளம்சேடி 


ஒருத்தி வந்து ஆடைகளை மாற்ற உதவிசெய்தாள்‌. 
அம்பிகை அவளிடம்‌ “அஸ்தினபுரியை ஆளும்‌ மன்னர்‌ 
ஏன்‌ முதிய வயதுவரை மணம்‌ செய்துகொள்ளவில்லை?” 
என்றாள்‌. சிவை என்ற அந்த சேடி “தேவி, அஸ்தினபுரிக்கு 
இப்போது அரசர்‌ இல்லை. தங்களையும்‌ தங்கையையும்‌ 
மணம்புரிந்தபின்னரே இளையவராகிய விசித்திரவீரியர்‌ 
அரசகட்டிலில்‌ அமரமுடியும்‌” என்றாள்‌. “இளையவரா?? 
என்று அம்பிகை திகைத்தபோது சிவை அனைத்தையும்‌ 
சொன்னாள்‌. 


சீறிச்சினந்து எழுந்த அம்பிகை “இது எவ்வகை அறம்‌? 
எந்தக்குலமரபு இதை அனுமதிக்கிறது? எங்களைக்‌ 
கவர்ந்துவந்த வீரருக்கு பதில்‌ நோயுற்றிருக்கும்‌ 
இன்னொருவர்‌ எங்களை எப்படி மணக்கமுடியும்‌? 
ஒருபோதும்‌ இதை நாங்கள்‌ ஏற்க முடியாது” என்று 
கூவியபடி தன்‌ ஆடையை தாக்கி எறிந்தாள்‌. சிவையை 
தள்ளிவிட்டு வெளியே இடைநாழியில்‌ ஓடி 
சத்யவதிதேவியின்‌ அறைவாயிலை அடைந்தாள்‌. அங்கே 
காவலுக்கு நின்றிருந்த பெண்ணைப்‌ பிடித்து 
விலக்கிவிட்டு கதவைத்‌ திறந்து உள்ளே சென்றாள்‌. 


மஞ்சத்தில்‌ படுத்திருந்த சத்யவதி திகைத்து எழுந்தாள்‌. 
அம்பிகை உரத்தகுரலில்‌ “இந்த இழிச்செயலுக்கு நான்‌ 
உடன்பட மாட்டேன்‌. இது எங்களையும்‌ எங்கள்‌ 
மூதாதையரையும்‌ அவமதிப்பது....இதைச்செய்பவர்கள்‌ 
நற்குலத்தில்‌ பிறந்தவர்களாக இருக்கமுடியாது” என்றாள்‌. 
சொன்னதுமே அவள்‌ சொன்னதென்ன என்று உணர்ந்து 
அவள்‌ அகம்‌ அஞ்சி நின்றுவிட்டது. 


சத்யவதி அமைதியாக “குலமும்‌ குணமும்‌ நடத்தையால்‌ 
முடிவாகக்கூடியவை இளவரசி” என்று சொன்னாள்‌. “உன்‌ 
சினம்‌ அடங்கட்டும்‌...தேவவிரதன்‌ எதைச்செய்தாலும்‌ 
அது நெறிநூல்கள்‌ சொன்னமுறையிலேயே இருக்கும்‌” 
என்றாள்‌. 


“கவர்ந்து வந்த பெண்ணை இன்னொருவருக்குக்‌ 
கொடுப்பதா நெறி?” என்றாள்‌ அம்பிகை, தன்‌ சினத்தை 
மீட்கமுயன்றபடி. “கவர்ந்துவந்தபோதே பிற 
மணமுறைகளின்‌ விதிகளெல்லாம்‌ 
இல்லாமலாகிவிட்டன அல்லவா? ராட்சசமுறையில்‌ 
இதுவும்‌ முறையே” என்றாள்‌ சத்யவதி. 

“இதை நான்‌ ஏற்கமாட்டேன்‌. ஒருபோதும்‌ 
உடன்படமாட்டேன்‌...” என்று அம்பிகை கூவினாள்‌. 
“உடன்படாமலிருக்கமுடியாது தேவி. இது அரசகட்டளை” 


என்று சத்யவதி சொன்னாள்‌. முழுச்சினத்தையும்‌ 
மீண்டும்‌ அடைந்தவளாக “அரசகட்டளையை மீற 
வழியிருக்கிறது...நான்‌ என்‌ கழுத்தை 
கிழித்துக்கொள்ளமுடியும்‌...என்‌ நெஞ்சைப்பிளந்து 
விழமுடியும்‌.” 


சத்யவதி பெருமூச்சுவிட்டு “ஆம்‌, அப்படி ஒரு வழி 
இருக்கிறது. த்‌ உயிர்கள்‌ இறப்புடன்‌ உடலை 
மட்டுமே விடுகின்றன, உலகை அல்ல. உலகைவிட 
அவற்றுக்கு நற்சிதையும்‌ நீர்க்கடனும்‌ தேவையாகிறது. 
நெருப்பிலும்‌ நீரிலும்‌ அவற்றை வாழும்‌ மானிடர்‌ 
வழியனுப்ப வேண்டியிருக்கிறது” என்றாள்‌. 
அம்பிகையின்‌ கண்களை கூர்ந்து நோக்கி, “உன்‌ 
உதகச்செயல்களை உன்‌ தந்தையும்‌ தாயும்‌ 
செய்யமுடியாது. அவர்களிடமிருந்து அவ்வுரிமை 
தேவவிரதனுக்கு வந்துவிட்டது. அவன்‌ செய்யாமல்‌ 
போனால்‌ நீ விடுதலையாகவும்‌ முடியாது” என்றாள்‌. 


அம்பிகை தளர்ந்து மெல்ல தூணை 
பிடித்துக்கொண்டாள்‌. தலையை அதன்‌ மேல்‌ சாய்த்து 
“எங்களை முப்பிறவிக்கும்‌ சிறையிட்டிருக்கிறீர்கள்‌. 
மூன்று தலைமுறைக்கும்‌ தீரா அவமதிப்பை 
அளித்திருக்கிறீர்கள்‌” என்று சொன்னதுமே நெஞ்சம்‌ 
கரைந்து கண்ணீர்விட்டாள்‌. 


சத்யவதி, “ஆம்‌, சிறைதான்‌, பழிதான்‌. ஆனால்‌ 
அனைத்திலிருந்தும்‌ விடுதலையாக வழி ஒன்று உள்ளது 
இளவரசி. பெண்களுக்கெல்லாம்‌ அது ஒன்றே 
அரசபாதை” எழுந்து அருகே வந்து அம்பிகையின்‌ 
மெல்லிய கூந்தலை வருடி “நீ எனக்கு 
வழித்தோன்றல்களை பெற்றுக்கொடு. அஸ்தினபுரிக்கு 
இளவரசர்களை அளி. நீ கொண்ட 
அவமதிப்புகளெல்லாம்‌ குலப்பெருமைகளாக மாறும்‌. 
உன்‌ சிறைகளெல்லாம்‌ புஷ்பக விமானங்களாக ஆகும்‌.” 


“ஒருபோதும்‌ அது நிகழாது” என்று அம்பிகை சீறினாள்‌. 
“இனி உங்களைப்‌ பழிவாங்க எனக்கிருப்பது அது 
ஒன்றுதான்‌. ஒருபோதும்‌ நான்‌ உங்கள்‌ குலமகவுகளை 
பெற்றுத்தரப்போவதில்லை. என்‌ வயிற்றில்‌ பாறைகளை 
வைத்து மூடிக்கொள்வேன்‌....என்‌ வெறுப்பை முழுக்கத்‌ 
திரட்டி இறுக்கி அப்பாறைகளைச்‌ செய்வேன்‌.” 


சத்யவதியின்‌ கைகளை உதறிவிட்டு தன்‌ அறைக்குத்‌ 
திரும்பினாள்‌ அம்பிகை. அங்கே திகைத்து நின்றிருந்த 
சிவையை சினம்‌ கொண்டு ஓங்கி அறைந்தாள்‌. 


“வெளியே செல்‌ இழிபிறவியே. சென்று உன்‌ அரசியிடம்‌ 
சொல்‌, அவளுடைய கனவு ஒருபோதும்‌ நிறைவேறாது 
என்று சொல்‌” என்று மூச்சிரைத்தாள்‌. 


மறுநாளும்‌ அதற்கடுத்தநாளும்‌ அவர்கள்‌ இருவரும்‌ 
உணவருந்தவில்லை. சேடிகளும்‌ முதுதாதிகளும்‌ 
மன்றாடினர்‌. பின்னர்‌ சத்யவதியே வந்து மீண்டும்‌ 
மீண்டும்‌ சொன்னாள்‌. “இங்கே சிறையிலிருப்பதை விட 
பேயாக இவ்வரண்மனையைச்‌ சூழ்கிறோம்‌....அதுவே 
மேல்‌” என்றாள்‌ அம்பிகை. 


மூன்றாம்‌ நாள்‌ அம்பாலிகை எவருமறியாமல்‌ 
சிவையிடம்‌ சொல்லி பழங்களை வாங்கி உண்டாள்‌. 
அதையறிந்த அம்பிகை அவளையும்‌ வசைபாடி 
கன்னத்தில்‌ அறைந்தாள்‌. நான்காம்‌ நாள்‌ அம்பிகையால்‌ 
எழமுடியவில்லை. நனைந்த செம்பட்டு மேலாடைபோல 
மஞ்சத்தில்‌ ஒட்டி குளிர்ந்து கிடந்தாள்‌. மருத்துவப்பெண்‌ 
“இளவரசியின்‌ நாடி தளர்ந்த வீணைநரம்புகளைப்போல 
ஒலிக்கிறது” என்றாள்‌. சத்யவதி அந்த 
வேகத்தைப்பார்த்து மெல்லமெல்ல அச்சம்‌ கொண்டாள்‌. 
“சிறிய இளவரசி?” என்றாள்‌. “அவர்கள்‌ உணவு 
உண்கிறார்கள்‌ என்று தோன்றுகிறது” என்றாள்‌ 
மருத்துவச்சி. 


சத்யவதி சொல்லியனுப்பிய செய்தியைக்‌ கேட்டு மறுநாள்‌ 
பீஷ்மர்‌ வந்தார்‌. ஒவ்வொரு கதவாக அவர்‌ குனிந்து 
குனிந்து நடந்துவந்தபோது பறவைமரம்போல ஓயாது 
இரையும்‌ அந்தப்புரத்தின்‌ ஓசைகள்‌ அடங்கி அவரது 
காலடியோசை மட்டும்‌ அங்கே ஒலித்தது. அமைதியான 
தடாகத்தின்மீது நிறையும்‌ மீன்கள்‌ போல இருளுக்குள்‌ 
இருந்து விழிகள்‌ எழுந்து எழுந்து வந்து 


அவரைப்பார்த்தன. 


அம்பிகையின்‌ அறையை அவர்‌ அடைந்ததும்‌ 
சேடிகளான சிவையும்‌ சுபையும்‌ ஒரு 
பட்டுத்திரைச்சிலையைப்பிடித்து அம்பிகையை 
மறைத்தனர்‌. அப்பால்‌ நின்றபடி பீஷ்மர்‌ முடிவிலா 
குகைக்குள்‌ எதிரொலிப்பது போன்ற தாழ்ந்த குரலில்‌ 
“இளவரசி, உங்களை வதைத்துக்கொள்ளாதீர்கள்‌. 
உங்களுக்கு இமைக்கப்பட்டது மாபெரும்‌ பிழை. ஐயமே 
இல்லை. அதற்காக என்மேல்‌ தீச்சொல்லிடுங்கள்‌. உங்கள்‌ 
நெஞ்சின்‌ அனலையெல்லாம்‌ என்‌ மீது கொட்டுங்கள்‌. 
ஏழுபிறவிகளிலும்‌ நரகத்திலுழன்று அக்கணக்கை 
முடிக்கிறேன்‌....தயைகூர்ந்து உண்ணாநோன்பிருந்து 
இக்குலத்தின்மேல்‌ பழியை நிறைக்காதீர்கள்‌” என்றார்‌. 


திரைக்கு அப்பால்‌ அம்பிகை மெல்ல விம்மி “உங்கள்மேல்‌ 
என்னால்‌ பழிச்சொல்லிட முடியாது” என்றாள்‌. பீஷ்மர்‌ 
கைகூப்பி “நான்‌ இதோ உங்கள்‌ பாதங்களைப்‌ பற்றி என்‌ 
சிரத்தை அவற்றின்மேல்‌ வைத்து பிழைபொறுக்கக்‌ 
கோருகிறேன்‌ இளவரசி. காசிநாட்டு மூதன்னையர்‌ 
அனைவரிடமும்‌ அடிபணிந்து 
இறைஞ்சுகிறேன்‌....என்னை மன்னித்தருளுங்கள்‌” 
என்றார்‌. 


“அய்யோ...” என்ற ஒலியுடன்‌ மறுபக்கம்‌ அம்பிகை 
எழுந்தமர்ந்தாள்‌. “என்ன இது? கற்கோபுரம்‌ 
வளையலாமா? ஆணையிடுங்கள்‌ தேவா, நான்‌ என்ன 
செய்யவேண்டும்‌?” என்றாள்‌. அதன்பின்‌ கைகூப்பியபடி 
அவ்விரல்கள்மேல்‌ நெற்றிசேர்த்து கண்ணீர்விடத்‌ 
தொடங்கினாள்‌. 


பீஷ்மர்‌ “என்‌ அன்னைசொல்லை கேட்டு 
நடந்துகொள்ளுங்கள்‌ தேவி...” என்றபின்‌ திரும்பி நடந்து 
சென்றார்‌. அவரது காலடிகளை அந்தப்புரம்‌ 
எதிரொலித்து எதிரொலித்து தன்னுள்‌ 
நிறைத்துக்கொண்டது. கைகளைக்‌ கூப்பியபடி உதடுகள்‌ 
விதும்ப, முலைகள்‌ எழுந்தமர அவ்வொலியை 
கேட்டுக்கொண்டிருந்தாள்‌ அம்பிகை. 


அன்றுமாலையே மக்கள்‌ மன்று கூடுவதற்கான 
பெருமுரசம்‌ ஒலித்தது. ஆடியில்‌ நோக்கி தன்னை 
அணிசெய்துகொண்டிருந்த அம்பிகையை நோக்கி சிவை 
தனக்குள்‌ புன்னகை புரிந்துகொண்டாள்‌. அம்பாலிகை 
ஆடைகளை நீவி இன்னொருமுறை திலகம்‌ திருத்தி 
“அக்கா, இந்த ஆடி திருவிடத்தில்‌ இருந்து வந்தது... 
அங்கே நீர்நிலைகளைவிட துல்லியமான ஆடிகளை 
சமைக்கிறார்கள்‌... இதில்‌ தெரியுமளவுக்கு நான்‌ என்றுமே 
அழகாக இருந்ததில்லை” என்றாள்‌. சங்கொலி எழுந்ததும்‌ 
சத்யவதியின்‌ சேடி பிரேமை வந்து “இளவரசி, 
அனைவரும்‌ காத்திருக்கிறார்கள்‌” என்றாள்‌. 


அவை மண்டபத்தின்‌ நடுவே பட்டாலான மெத்தை 
போடப்பட்டிருந்தது. அதன்‌ இருபக்கமும்‌ இரு 
மயிலாசனங்கள்‌. சிம்மாசனத்துக்கு முன்னால்‌ தாழ்வான 
தரையில்‌ மணைப்பலகைகளில்‌ பெரிய வட்டங்களாக 
பச்சைநிறத்‌ தலைப்பாகைகளில்‌ குலச்சின்னங்கள்‌ 
அணிந்த பூமிதாரர்கள்‌ அமர்ந்திருந்தனர்‌. நெற்கதிரும்‌ 
கோதுமைக்கதிரும்‌ சூடியவர்கள்‌. மாந்தளிர்‌ சூடியவர்கள்‌. 
பனையோலை சூடியவர்கள்‌. வலப்பக்கம்‌ வெண்ணிறத்‌ 
தலைப்பாகை மீது மயிற்பிலி சூடிய 


ஆயர்குலத்தலைவர்கள்‌ அமர்ந்திருந்தனர்‌. 
நீலநிறத்தலைப்பாகைகள்‌ மேல்‌ செங்கழுகின்‌ 
இறகணிந்த வேடர்‌ குலத்தலைவர்களும்‌ 
செந்நிறத்தலைப்பாகைமீது மீன்சிறகுகளும்‌ கடல்நாரை 
இறகுகளும்‌ அணிந்த கடல்சேர்ப்பர்களும்‌ இடப்பக்கம்‌ 
அமர்ந்திருந்தனர்‌. அவர்கள்‌ முன்‌ பெரிய 
தாம்பாளங்களில்‌ வெற்றிலையும்‌ பாக்கும்‌ 
நறுமணப்பொருட்களும்‌ வைக்கப்பட்டிருந்தன. 


ஸ்தானகர்‌ அறிவித்ததும்‌ பீஷ்மர்‌ வந்து அவையோரை 
வணங்கி அவர்கள்‌ நடுவே அமர்ந்தார்‌. சத்யவதியும்‌ 
அம்பிகையும்‌ அம்பாலிகையும்‌ உள்ளே வந்ததும்‌ அவை 
வாழ்த்தொலி எழுப்பி வணங்கியது. ஸ்தானகர்‌ 
மும்முறை முறைப்படி “மன்றமர முறையுள்ள 
எழுபத்திரண்டு மூத்தாரும்‌ வந்துவிட்டார்களா?” 
என்றபின்‌ கையைத்தாக்க பெருமுரசு ஒருமுறை 
முழங்கியது. 

ஸ்தானகர்‌ உரக்க “பூமிதாரர்களே, கடல்சேர்ப்பர்களே, 
வேடர்தலைவர்களே, ஆயர்குடிமூத்தாரே! இந்த 
மங்கலமான சைத்ர பஞ்சமி நாளில்‌ நாம்‌ நம்‌ நாட்டின்‌ 
அரசராக இளவரசர்‌ விசித்திரவீரியனுக்கு முடிசூட்டும்‌ 
முடிவை எடுக்கவிருக்கிறோம்‌. காசிநாட்டு இளவரசியர்‌ 
இருவரை மணந்து விசித்திரவீரியர்‌ சந்திரவம்சத்தின்‌ 
ஐம்பத்திரண்டாவது மன்னராக அரியணை 
ஏற்கவிருக்கிறார்‌. அதை தொன்மையான இந்த நாட்டின்‌ 
குடிமக்களாகிய நீங்கள்‌ வாழ்த்தி ஏற்பீர்களென்றால்‌ 
விண்ணுலகாளும்‌ இந்திரனும்‌ தேவர்களும்‌ 
தந்தையருலகை ஆளும்‌ மூதாதையரும்‌ 
மும்மூர்த்திகளும்‌ தேவதைகளும்‌ நம்மை 
வாழ்த்துவார்கள்‌. ஆம்‌, அவ்வாறே ஆகுக!” என்றார்‌. 


சபை கைதூக்கி “ஆம்‌ ஆம்‌ ஆம்‌' என ஆசியொலி 
பகம்‌ ஸ்தானகர்‌ தொடர்ந்தார்‌. “மன்னர்‌ 
விசித்திரவீரியர்‌ ஒரு வனபூசைக்காக காட்டுக்குச்‌ 
சென்றிருப்பதனால்‌ அவரது உடைவாளை இன்று 
அரியணையில்‌ அமரச்செய்து அரசியருக்கு 
காப்புகட்டவிருக்கிறோம்‌. அது மங்கலம்‌ கொள்வதாக!” 
சபை மீண்டும்‌ கைதாக்கி ஆம்‌ ம்‌ ஆம்‌' என ஒலி 
எழுப்பியது . உள்ளிருந்து சித்திரலி யனின்‌ 
உடைவாள்‌ அமைச்சர்களால்‌ ஒரு தாம்பாளத்தில்‌ 
கொண்டுவரப்பட்டது. முன்னால்‌ பாவட்டமும்‌ 
அலங்காரங்களுமாக ஏழு சேவகர்கள்‌ வந்தனர்‌. 
தொடர்ந்து மங்கலப்பொருட்கள்‌ நிறைந்த தாலங்களுடன்‌ 
பெண்கள்‌ வந்தனர்‌. அதைத்தொடர்ந்து வைதிகர்கள்‌ 


கும்பங்களுடன்‌ வந்தனர்‌. 


இறுதியாக ஏழு சேவகர்கள்‌ சுமந்துவந்த பொற்தாலத்தில்‌ 
குருவம்சத்தின்‌ மணிமுடி வந்தது. நவமணிகள்‌ பொதிந்த 
பொன்முடி விண்மீன்கள்‌ செறிந்த கைலாயமலைபோல 
மின்னியது. அவையில்‌ இருந்த அனைவரும்‌ சொல்‌ 
அவிந்து அதை சிலகணங்கள்‌ நோக்கினர்‌. அவர்களின்‌ 
மூதாதையர்‌ நெல்லும்‌ மீனும்‌ நெய்யும்‌ ஊனும்‌ 
கொடுத்துப்புரந்த மணிமுடி. அவர்களின்‌ தலைமுறைகள்‌ 
குருதி சொரிந்து நிலைநாட்டிய மணிமுடி. 
வாழ்த்தொலிகள்‌ விண்ணிடிந்து வீழ்வதுபோல 
ஒலித்தன. 


மங்கலப்பெண்கள்‌ இருபக்கமும்‌ வழிவிட வைதிகர்கள்‌ 
சிம்மாசனம்‌ மீது கங்கை நீரை மாவிலையால்‌ தொட்டுத்‌ 
தெளித்து தாய்மைப்படுத்தினர்‌. அதன்மேல்‌ செம்பட்டு 
விரித்து, உடைவாளை உறைவிட்டு உருவி நட்டனர்‌. 
அந்த வெள்ளிப்பளபளப்பில்‌ அவையின்‌ வண்ணங்கள்‌ 
அசைந்தன. உடைவாள்‌ அருகே மணிமுடி வைக்கப்பட்டு 
அதன்‌ மேல்‌ வெண்கொற்றக்குடை வைக்கப்பட்டது. 
அதன்மேல்‌ பொன்மலரும்‌ வெண்சோழிகளும்‌ 
பொன்னரிசியும்‌ தூவி வணங்கி வைதிகர்‌ 
பின்னகர்ந்தனர்‌. 


ஸ்தானகர்‌ “அவையோரே, இந்த மணிமுடியும்‌ 
உடைவாளும்‌ செங்கோலும்‌ வெண்சங்கும்‌ தலைமுறை 
தலைமுறையாக குருவம்சத்திற்குரிய செல்வங்கள்‌... 
அத்திரி முனிவரின்‌ வழிவந்த புரூரவஸால்‌ 
உருவாக்கப்பட்டது இந்த முடிமரபு. புரூரவஸின்‌ 
வம்சத்தில்‌ பிறந்தவர்‌ மாமன்னர்‌ குரு. குருவின்‌ வம்சமே 
அஸ்தினபுரியை ஆளும்‌ அழியா பெருமரபு.... இந்த 
மணிமுடியை மாமன்னர்களான நகுஷரும்‌ யயாதியும்‌ 
சூடியிருக்கிறார்கள்‌. மாமன்னர்‌ சந்தனு இதை தலையில்‌ 
ஏந்தி இந்த நாட்டை ஆண்டிருக்கிறார்‌. இந்நகரத்தின்‌ 
வெற்றியும்‌ செல்வமும்‌ புகழும்‌ இந்த மணிமுடியால்‌ 
வந்தது. இனி இந்த மணிமுடி மாமன்னர்‌ விசித்திரவீரியன்‌ 
தலையை அலங்கரிக்கட்டும்‌! ஆம்‌, அவ்வாறே ஆகுக!” 


பெருகுடித்தலைவர்கள்‌ வெற்றிலையை நெற்றிமேல்‌ 
வைத்து வணங்கி அளிக்க அவை அரியணையின்‌ 
காலருகே குவிக்கப்பட்டன. அம்பிகை அந்த 
உடைவாளையும்‌ மணிமுடியையும்‌ 
பார்த்துக்கொண்டிருந்தாள்‌. சிறுவயதிலேயே அவள்‌ 
கேட்டறிந்த கதைகளில்‌ வந்தவை அவை. தேவருலகில்‌ 
உள்ளவை போல கனவுகளை நிறைத்தவை. பேரரசி 


தேவயானி சூடிய மணிமுடி. சத்யவதி அணிந்த மணிமுமு. 


அவளும்‌ அம்பாலிகையும்‌ அதன்மேல்‌ 
மலர்மாலைகளைச்‌ சூட்டினர்‌. ஒளிமிக்க பரப்பில்‌ 
வண்ணங்கள்‌ ஆடும்‌ அந்த வாள்மேல்‌ 
மாலையிடும்போது அம்பிகை ஒருகணம்‌ கண்ணீருடன்‌ 
விம்மிவிட்டாள்‌. 

வைகாசி மாதம்‌ கருநிலவு நாளன்று மணிமஞ்சம்‌ 
ஒருக்கப்படும்‌ என்று விசித்திரவீரியனின்‌ செயலமைச்சர்‌ 
ஸ்தானகருக்கு செய்தி வந்தது. செய்தியைக்‌ 
கொண்டுவந்த சத்யவதியின்‌ தூதன்‌ ஒற்றைவரி 
குறிக்கப்பட்ட ஓலையை அளித்துவிட்டு வணங்கி 
விடைபெற்றான்‌. சிந்தனையுடன்‌ அந்த ஏட்டை மீண்டும்‌ 
மீண்டும்‌ வாசித்தார்‌ ஸ்தானகர்‌. 


ச்‌... சென்று படிகள்‌ ஏறி 
சித்திரவீரியனின்‌ அறை வாசலில்‌ நின்று உள்ளே 
பார்த்தார்‌. அவன்‌ பட்டுத்துணியாலான 
தூளித்தொட்டிலில்‌ சுள்ளிக்கட்டுபோல 
தூங்கிக்கொண்டிருந்தான்‌. அவர்‌ மெதுவாக உள்ளே 
வந்து அவனருகே நின்றார்‌. விசித்திரவீரியன்‌ 
அரைத்துயில்‌ கலைந்து சிவந்த விழிகளைத்‌ திறந்து 
“சொல்லுங்கள்‌ ஸ்தானகரே” என்றான்‌. ஸ்தானகர்‌ 
சொல்வதற்கு முன்னரே “எப்போது?” என்று கேட்டான்‌. 


“கருநிலவில்‌” என்றார்‌ ஸ்தானகர்‌. “நினைத்தேன்‌” என்று 
சொல்லி விசித்திர வீரியன்‌ கண்களை 
மூடிக்கொண்டான்‌.பின்‌ “கருவுறுவதற்குச்‌ சிறந்த நாள்‌ 
இல்லையா?” என்றான்‌. ஸ்தானகர்‌ மெல்லிய 
புன்னகையுடன்‌ “மிருகங்களை புணரச்செய்ய 
அந்நாளை தேர்ந்தெடுப்பார்கள்‌” என்றார்‌. “ஆனால்‌ 
வீரியமுள்ள ஆண்‌ மிருகத்தைத்தானே 
தேர்ந்தெடுப்பார்கள்‌?” என்றான்‌ விசித்திரவீரியன்‌. 


“மிருகங்களில்‌ அரசும்‌ அரசனும்‌ இல்லையல்லவா?” 
என்றார்‌ ஸ்தானகர்‌. விசித்திரவீரியன்‌ கண்களை 
திறக்காமலேயே உரக்கச்சிரித்து “ஆனால்‌ தாய்‌ இருக்கும்‌. 
அனைத்து வல்லமைகளும்‌ கொண்ட காளி” என்றான்‌. 


“அரசே, திருவிடத்திலிருந்து தொல்குடிமருத்துவர்‌ 
ஒருவரை நம்‌ தூதர்கள்‌ அனுப்பியிருப்பதாக செய்தி 
வந்துள்ளது. அவரை சந்தித்தபின்‌ நாம்‌ 
முடிவெடுத்தாலென்ன?” ஸ்தானகர்‌ கேட்டார்‌. 
விசித்திரவீரியன்‌ “இல்லை ஸ்தானகரே, இனி என்‌ உடலை 


நான்‌ வழிபட முடியாது. பொய்த்தெய்வங்களை 
வழிபடுபவன்‌ நரகத்துக்குச்‌ செல்கிறான்‌ என்று 
அறிந்திருக்கிறேன்‌. புகழும்‌, செல்வமும்‌, உடலும்தான்‌ 
மூன்று பொய்த்தெய்வங்கள்‌ என்பார்கள்‌. நான்‌ 
உடலையே வழிபட்டு இதுநாள்‌ வரை வாழ்ந்துவிட்டேன்‌. 
இனி அதை செய்யப்போவதில்லை. இந்த உடல்‌ 
இருந்தாலும்‌ அழிந்தாலும்‌ எனக்கு ஒன்றுதான்‌” என்றான்‌. 


“அரசே, உடல்‌ ஆன்மாவின்‌ ஆலயம்‌” என்றார்‌ ஸ்தானகர்‌. 
“இல்லை ஆன்மாவின்‌ சிதையா?” என்று 
சிரித்துக்கொண்டே கேட்டபடி விசித்திரவீரியன்‌ 
எழுந்தான்‌. “அரசியல்‌ விவாதத்துக்கு வேதாந்தத்தை 
பயன்படுத்துவதற்கு வேதவியாசரின்‌ அனுமதி உண்டா 
என்று தெரியவில்லை” என்றார்‌ ஸ்தானகர்‌. “அந்த 
ஆராய்ச்சி எதிரிநாட்டுக்கு தீவைக்கும்போது ஓதவேண்டிய 
வேத மந்திரம்‌ என்ன என்ற இடத்திற்குத்தான்‌ சென்று 
நிற்கும்‌.” 


விசித்திரவீரியன்‌ வெடித்துச்‌ சிரித்தபடி எழுந்து 
அமர்ந்தான்‌. “ஸ்தானகரே, இத்தனைநாளில்‌ ஒரு 
கணம்கூட நான்‌ என்‌ மரணத்தை அஞ்சியதில்லை என்று 
அறிவீர்களா?” என்றான்‌. “எனக்கு நான்கு வயதாக 
இருந்தபோது ஒருநாள்‌ காய்ச்சலில்‌ படுக்கையில்‌ 
இருந்தேன்‌. என்னை தொட்டுப்பார்த்த அரண்மனை 
மருத்துவர்‌ அந்திக்குள்‌ நான்‌ உயிர்துறப்பது உறுதி என்று 
சொன்னார்‌. நான்‌ கண்களைமூடிக்கொண்டேன்‌. அந்தி 
வர எவ்வளவு நேரமிருக்கிறது என்று 
தெரிந்திருக்கவில்லை. ஆகவே ஒவ்வொருகணமாக நான்‌ 
செலவிடத்தொடங்கினேன்‌. என்‌ அன்னையை எண்ணிக்‌ 
கொண்டேன்‌. அவள்‌ வலுவான கரங்களையும்‌ விரிந்த 
விழிகளையும்‌ கண்முன்னால்‌ கண்டேன்‌. என்‌ 
தமையனின்‌ அழகிய முகத்தையும்‌ இறுகிய 
சிலையுடலையும்‌ அணுவணுவாகப்‌ பார்த்தேன்‌. நான்‌ 
உண்ட இனிய உணவுகளை, பார்த்த அழகிய மலர்களை, 
கேட்ட இனிய இசையை என ஒவ்வொன்றாக 
எண்ணிக்கொண்டே இருந்தேன்‌.” 


“ஸ்தானகரே, முடிவேயில்லாமல்‌ வந்துகொண்டிருந்தன 
நினைவுகள்‌. எவ்வளவு அதிகமாக வாழ்ந்துவிட்டேன்‌ 
என்று பிரமித்துப்போய்‌ கிடந்தேன்‌. அந்தியில்‌ 
அரண்மனையின்‌ நாழிகைமணி ஒலித்தது. இரவு வந்தது. 
என்‌ நினைவுகள்‌ முடியவில்லை. மேலும்‌ மேலும்‌ 
நினைவுகள்‌. காலையொளி பளபளக்கும்‌ இலைகள்‌. 
இளங்காற்றில்‌ மகரந்தபீடம்‌ குலையும்‌ மலர்கள்‌. காற்றில்‌ 
சிறகுகள்‌ பிசிறிய பறவைகள்‌. எவ்வளவு வண்ணங்கள்‌ 


ஸ்தானகரே.... ஒருபறவையின்‌ சிறகிலேயே எத்தனை 
வண்ணங்கள்‌! ஒவ்வொரு வேளையிலும்‌ அவை 
மாறுபட்டுக்‌ கொண்டிருக்கின்றன.... இவ்வுலகம்‌ 
வண்ணங்களின்‌ பெருக்கு. ஒலியின்‌ பெருக்கு. 
மணங்களின்‌ பெருக்கு. சுவைகளின்‌ 
பெருக்கு....ஸ்தானகரே புனுகை அள்ளும்‌ 
குறுதோண்டியால்‌ கடலை அள்ளுவது போன்றது 
இப்பிரபஞ்சத்தை புலன்களால்‌ அறிய முயல்வது. 
ஒருநாளில்‌ ஒருநாழிகையில்‌ நம்மைச்சுற்றி வந்து 
நிறையும்‌ உலகை அள்ள நமக்கு கோடி புலன்கள்‌ 
தேவை.” 


தன்‌ சொற்களாலேயே வசியம்‌ செய்யப்பட்டவனைப்போல 
விசித்திரவீரியன்‌ பேசிக்கொண்டிருந்தான்‌. “நான்குவருட 
வாழ்க்கையை அள்ளி நினைவாக்கிக்கொள்ள 
முயன்றேன்‌. ஒருவருடத்தை, பின்பு ஒருமாதத்தை, 
ஒருநாளை. ஸ்தானகரே, ஒருநாழிகையை வாழ்ந்து 
முடிக்க இப்புலன்களும்‌ இதை ஏந்திநிற்கும்‌ 
சிறுபிரக்ஞையும்‌ போதவில்லை. அன்று 
தூங்கிப்போனேன்‌. விழித்தபோதும்‌ நான்‌ இருந்தேன்‌. என்‌ 
மீது குனிந்த அன்னையிடம்‌ “அன்னையே நான்‌ 
சாகவில்லையா?” என்றேன்‌. 'விசித்திரவீரியா, நீ 
இருக்கிறாய்‌' என்றாள்‌. அந்த வரி என்‌ 
ஆப்தவாக்கியமானது. நானறிந்த ஞானமெல்லாம்‌ 
அதன்மேல்‌ கனிந்ததுதான்‌. நான்‌ இருக்கிறேன்‌. அதை 
பலகோடிமுறை எனக்குள்‌ சொல்லிக்கொண்டேன்‌. இங்கே 
இதோ நானிருக்கிறேன்‌. அவ்வரியிலிருந்து 
ஒவ்வொருகணமும்‌ நான்‌ முடிவில்லாமல்‌ விரிகிறேன்‌..” 


ஸ்தானகர்‌ அவன்‌ முகத்தில்‌ விரிந்த புன்னகையைப்‌ 
பார்த்தார்‌. அது காலத்துயர்‌ அணுகாத யட்சர்களின்‌ 
புன்னகை. 


“மறுநாள்‌ நான்‌ உணர்ந்தது என்‌ வாழ்நாள்‌ எவ்வளவு 
பெரியது என்றுதான்‌. அந்த ஒருநாளை நான்‌ 
தாண்டியபோது வெகுதொலைவுக்கு வந்திருந்தேன்‌. 
போதும்‌ போதும்‌ என அகம்நிறைய 
வாழ்ந்துவிட்டிருந்தேன்‌. ஆனால்‌ மறுநாளும்‌ எனக்குக்‌ 
கிடைத்தது. அதன்பின்னர்‌ ஒவ்வொருநாளாக இதோ 
பதினான்கு வருடங்கள்‌. இக்கணம்‌ இறந்தால்கூட என்‌ 
வாழ்க்கை ஒரு வெற்றிதான்‌ ஸ்தானகரே. வாழாது 
இருந்துகொண்டிருந்தவர்களுக்குமட்டும்தான்‌ மரணம்‌ 
என்பது இழப்பு....அச்சமில்லை. மரணத்தின்‌ மீது 
அச்சமில்லை என்பதனால்‌ எதன்மீதும்‌ அச்சமில்லை.” 
அவர்‌ கண்களை நோக்கி விசித்திரவீரியன்‌ புன்னகை 


புரிந்தான்‌ “நான்‌ அவமதிப்பையும்‌ அஞ்சவில்லை. ஏன்‌ 
சூதர்பாடல்களில்‌ ஒரு இளிவரலாக 
எஞ்சுவதைப்பற்றிக்கூட அஞ்சவில்லை.” 


“அது சரிதான்‌” என்றார்‌ ஸ்தானகர்‌ “மாவீரராக இருந்தால்‌ 
விதியின்‌ இளிவரலாக எஞ்சலாம்‌” விசித்திரவீரியன்‌ 
சிரித்து “அந்த சித்தர்‌ வரட்டும்‌. அவரும்‌ என்‌ 
உடலைக்கொண்டு மருத்துவம்‌ கற்றுக்கொள்ளட்டும்‌. 
என்ன சொல்கிறீர்‌?” என்றான்‌. ஸ்தானகர்‌ சிரித்தார்‌. 


மறுநாளே சேவகர்களால்‌ அழைத்துவரப்பட்ட 
திருவிடநாட்டு சித்தர்‌ ஆதுரசாலைக்கு வந்துசேர்ந்தார்‌. 
அவர்‌ வண்டியில்‌ இருந்து இறங்கியதும்‌ ஸ்தானகர்‌ 
ஒருகணம்‌ திகைத்தார்‌. மூன்றுவயது சிறுவனின்‌ உயரமே 
இருந்தார்‌ சித்தர்‌. ஆனால்‌ மிக முதியவர்‌ என 
வெண்ணுரைபோன்ற தலைமுடியும்‌ நீண்டு 
இருபுரிகளாகத்‌ தொங்கி வயிற்றிலாடிய தாடியும்‌ காட்டின. 
புதியனவற்றைப்‌ பார்க்கும்‌ சிறுவனின்‌ அழகிய 
கண்களுடன்‌ நிமிர்ந்து ஆதுரசாலையைப்‌ பார்த்தார்‌. 
ஸ்தானகரிடம்‌ “அரக்கைப்‌ பூசி இதை 
எழுப்பியிருக்கிறீர்கள்‌ இல்லையா?” என்றார்‌. “ஆம்‌” 
என்றார்‌ ஸ்தானகர்‌. அவர்‌ “திருவிடநாட்டிலே நாங்கள்‌ 
சுண்ணத்தை பூசுகிறோம்‌” என்றார்‌. 


ஸ்தானகர்‌ முதல்‌ திகைப்பு அகன்று புன்னகைசெய்‌ 
“வருக சித்தரே, நான்‌ மாமன்னர்‌ விசித்திரவீரியரின்‌ 
அமைச்சன்‌. என்பெயர்‌ ஸ்தானகன்‌. உங்களை 
சிரம்பணிந்து வணங்குகிறேன்‌” என்றார்‌. 

சியளிக்காமல்‌ சிறுவனைப்போல பரபரவென்று 
சுற்றிலும்‌ நோக்கி “இங்கே ஏன்‌ நீங்கள்‌ சுண்ணம்‌ 
கையாள்வதில்லை என்று சொல்லவில்லையே” என்றார்‌ 
சித்தர்‌. “இங்கே குளிரின்போது சுண்ணப்பூச்சு 
வெடிக்கிறது” என்றார்‌ ஸ்தானகர்‌. “மேலும்‌ இங்கே 
சுண்ணம்‌ மிக அரியது. அருகே கடல்‌ இல்லை அல்லவா?” 


“ஆம்‌ உண்மை” என்று சொன்ன சித்தர்‌ “என்‌ பெயர்‌ 
அகத்தியன்‌. நான்‌ திருவிடநகராகிய மூதூர்‌ மதுரைக்கு 
இப்பால்‌ பொதிகைமலையில்‌ வாழ்பவன்‌.” ஸ்தானகர்‌ 
வணங்கி “ஆசியளியுங்கள்‌” என்றார்‌. ஆசியளித்தபின்‌ 
அகத்தியர்‌ “இந்நகரம்‌ பெரியது...மதுரைக்கு நிகரானது” 
என்றார்‌. ஸ்தானகர்‌ “தென்னகர்‌ மதுரையை இங்கே 
சூதர்கள்‌ பாடுவதுண்டு. கடற்சிப்பியின்‌ ஓடுகளால்‌ 
கூரையமைக்கப்பட்ட அரண்மனைகளைளப்பற்றி நான்‌ 
கனவுகண்டிருக்கிறேன்‌” என்றார்‌. 


“ஆம்‌, அவை பரத்தையர்‌ வீதியின்‌ மாளிகைகள்‌. உங்கள்‌ 
வணிகர்கள்‌ அங்கு மட்டும்தான்‌ வருகிறார்கள்‌” என்றார்‌ 
அகத்தியர்‌. ஸ்தானகர்‌ புன்னகையை அடக்கி மெல்ல, 
“தாங்கள்‌ தென்திசை ஆசிரியர்‌ அகத்தியரின்‌ குருமரபில்‌ 
வந்தவரா?” என்றார்‌. 


“நான்‌ அவரேதான்‌” என்றார்‌ அகத்தியர்‌. ஸ்தானகர்‌ 
திடுக்கிட்டார்‌. “இந்த தீபச்சுடர்‌ அந்த திரைச்சீலையில்‌ 
ஏறிக்கொண்டால்‌ அதை வேறு நெருப்பு என்றா 
சொல்வீர்கள்‌?” என்று அகத்தியர்‌ சொன்னபோது 
தெளிந்தார்‌. அகத்தியர்‌ “இங்கே நீங்கள்‌ என்னவகையான 
மதுவை அருந்துகிறீர்கள்‌?” என்றார்‌. “பழரசங்கள்‌... 
சோமம்‌...” “அவையெல்லாம்‌ சாரைப்பாம்புகள்‌. நான்‌ 
ராஜநாகத்தைப்பற்றி கேட்டேன்‌.” ஸ்தானகர்‌ திகைத்து 
“அப்படி ஏதும்‌ இங்கே இல்லை” என்றார்‌. அகத்தியர்‌ 
“தென்னக மதுக்கள்‌ சிலவற்றைச்‌ செய்ய நான்‌ 
உங்களுக்கு கற்றுத்தருகிறேன்‌.” என்றார்‌ 


சித்தர்‌ படிகளில்‌ தாவித்தாவி ஏறினார்‌. “இந்தப்படிகளை 
நான்‌ விரும்புகிறேன்‌. இவை நான்‌ ஏறும்போது அதிக ஒலி 
எழுப்புகின்றன. பாண்டியன்‌ கல்லால்‌ படி 
கட்டியிருக்கிறான்‌. நான்‌ த... எனக்கே 
தெரியாது.” திரும்ப படிகளில்‌ தாவி கீழே வந்து கையைத்‌ 
தட்டியபடி மீண்டும்‌ மேலே சென்றார்‌. 


“நான்‌ என்‌ நோயாளியை பார்க்கலாமா?”” என திடீரென்று 
அவர்‌ கேட்டபோதுதான்‌ ஸ்தானகர்‌ அவர்‌ மருத்துவர்‌ 
என்னும்‌ நினைவை அடைந்தார்‌. “சித்தரே, தாங்கள்‌ 
உணவுண்டு இளைப்பாறலாமே. தங்கள்‌ சேவைக்கு 
என்னை அனுமதிக்கவேண்டும்‌” என்றார்‌. “நான்‌ 
இரவிலன்றி இளைப்பாறுவதில்லை. தாவரங்களிலிருந்து 
மட்டுமே காய்கனிகளை புசிப்பேன்‌. ஓடும்‌ நீரையே 
அருந்துவேன்‌.மரநிழல்களிலேயே துயில்வேன்‌. எனக்கு 
எவரும்‌ பணிவிடைகள்‌ செய்யவேண்டியதில்லை” என்று 
அகத்தியர்‌ சொன்னார்‌. “எனக்குநானே பணிவிடைகளை 
செய்துகொள்வேன்‌.” 


விசித்திரவீரியன்‌ அறைக்குள்‌ அகத்தியரை ஸ்தானகர்‌ 
அழைத்துச்சென்றார்‌. அரசன்‌ எழுந்து வந்து அவர்‌ 
பாதங்களில்‌ பணிந்து வணங்கினான்‌. ஆசியளித்தபின்‌ 
அகத்தியர்‌ ஒன்றும்‌ பேசாமல்‌ அந்த அறைக்குள்‌ நடந்து 
சுற்றிப்பார்க்கத்‌ தொடங்கினார்‌. அவன்‌ படுத்திருந்த 
மஞ்சத்தின்‌ அடியிலும்‌ தூண்களுக்குப்‌ பின்னாலும்‌ 
குனிந்தும்‌ முழந்தாளிட்டும்‌ கூர்ந்து 
நோக்கிக்கொண்டிருந்த அகத்தியரை பார்த்தபின்‌ 


ஸ்தானகரைப்‌ பார்த்து விசித்திரவீரியன்‌ 
புன்னகைபுரிந்தான்‌. 


“என்ன பார்க்கிறீர்கள்‌ சித்தரே?” என்றார்‌ ஸ்தானகர்‌. “ஒரு 
வலையின்‌ கண்ணியை வலையைப்பார்க்காமல்‌ 
சரிசெய்யமுடியுமா?” என்றார்‌ அகத்தியர்‌. “ஆம்‌, 
மனிதர்கள்‌ பிறவியின்‌ வலையிலும்‌, குலத்தின்‌ 
வலையிலும்‌, செயலின்‌ வலையிலும்‌ 
அமைந்திருக்கிறார்கள்‌ என்பார்கள்‌ நூலறிந்தோர்‌” 
என்று சொன்ன ஸ்தானகரிடம்‌ அகத்தியர்‌ சுட்டுவிரலைக்‌ 
காட்டி “கோடிவலைகள்‌. கோடானுகோடி வலைகள்‌. 
ஒவ்வொன்றிலும்‌ கோடானுகோடி கண்ணிகள்‌... 
முடிவிலியையே அதில்‌ ஒரு கண்ணி என்று சொல்லலாம்‌” 
என்றார்‌. 


ஸ்தானகர்‌ பிரமித்தவர்‌ போல பேசாமல்‌ நின்றார்‌. 
அகத்தியர்‌ “அந்த வலைகளை அறிய எவராலும்‌ 
முடியாது. ஆனால்‌ ஒரு வழி உள்ளது. அதை கணஞானம்‌ 
என்கிறோம்‌. இங்கே இப்போது இக்கணத்தில்‌ மட்டும்‌ அந்த 
வலையைப்பார்க்கிறோம்‌. இந்த அறையில்‌, இந்த 
கணத்தில்‌ நிகழ்வதன்‌ ஒரு பகுதிதான்‌ நீங்களும்‌ நானும்‌ 
இவரும்‌” என்றார்‌. 


ஸ்தானகர்‌ இவருக்கு உண்மையில்‌ மருத்துவம்‌ தெரியுமா 
என்ற சிந்தனையைத்தான்‌ அடைந்தார்‌. “இவ்வறையில்‌ 
இப்போது இருபத்தெட்டு மரணங்கள்‌ நிகழ்ந்து 
கொண்டிருக்கின்றன” என்று அகத்தியர்‌ சாதாரணமாக 
சொல்லிவிட்டு திரும்பினார்‌. “இயற்கையில்‌ மரணம்‌ 
என்பது உண்ணப்படுவதுதல்‌ மட்டுமே.” 


விசித்திரவீரியன்‌ கைகளைப்‌ பற்றி நாடியைப்பிடித்தபடி 
“மெல்லிய அதிர்வு மட்டும்தான்‌” என்றார்‌. 
விசித்திரவீரியன்‌ பெருமூச்சுடன்‌ “ஆம்‌, அதை 
உணர்கிறேன்‌ சித்தரே” என்றான்‌. “மிகமெல்லிய 
சிலந்திவலை. மிகச்சிறிய சிலந்தி. அது தன்னுள்‌ இருந்து 
தன்னை எடுத்து தாவித்தாவி நான்கு திசைகளையும்‌ 
இணைத்துக்கொண்டே செல்கிறது. அதில்‌ உதிர்ந்த ஒரு 
நீர்த்துளி அந்தவலையில்‌ அதிர்ந்துகொண்டிருக்கிறது. 
இந்த அறையில்‌ இந்த ஆதுரசாலையில்‌ இந்தத்‌ 
தோட்டத்தில்‌ நிகழும்‌ ஒரு அதிர்வினால்கூட அது 
உதிர்ந்துவிடலாம்‌” என்றார்‌ அகத்தியர்‌. 
விசித்திரவீரியன்‌ பெருமூச்சுடன்‌ “புரிந்துகொண்டேன்‌ 
சித்தரே. என்றும்‌ எனக்கு என்‌ உடலுக்கான மருத்துவம்‌ 
மீது நம்பிக்கை இருந்ததில்லை” என்றான்‌. அவனை 


படுக்கச்செய்து அவன்‌ நெற்றிமுதல்‌ உள்ளங்கால்‌ வரை 
தொட்டுத்தொட்டு ஆராய்ந்தார்‌ சித்தர்‌. “ஏழு பசுக்கள்‌ 
கொண்ட மந்தை என உடலை எங்கள்‌ நூல்கள்‌ 
சொல்கின்றன. ஏழு தாமரைகள்‌ விரிந்த தடாகம்‌. ஏழு 
சக்கரங்களாலான இயந்திரம்‌. ஏழுபொருள்‌ கொண்ட 
சொல்‌.” 


அவன்‌ இடைக்குக்‌ கீழே கையால்‌ அழுத்தி “முதல்புள்ளி 
மூலாதாரம்‌. திருவிடமொழியில்‌ அளவைப்பதி என்போம்‌. 
அதுவே காமம்‌, அதுவே ஊக்கம்‌, அதுவே உடலில்‌ இருந்து 
உடலுக்குத்தாவும்‌ நெருப்பு. அதில்‌ நோயிருப்பதாக 
எண்ணித்தான்‌ இதுவரை எல்லா மருத்துவர்களும்‌ 
மருந்தளித்திருக்கிறார்கள்‌. ஆனால்‌ அது வல்லமை 
கொண்டிருக்கிறது. ஆகவேதான்‌ இளவரசர்‌ 
வண்ணங்களை விரும்புகிறார்‌. ஒலிகளை ரசிக்கிறார்‌. 
உணவை சுவைக்கிறார்‌. மூலாதாரத்தில்தான்‌ 
வாழ்க்கையை அழகாக்கும்‌ மூன்று தேவதைகள்‌ 
வாழ்கிறார்கள்‌. காதல்கொள்ளச்‌ செய்யும்‌ பிரேமை, 
ஒவ்வொன்றையும்‌ அழகாக்கும்‌ சைதன்யை, 
ஒவ்வொன்றையும்‌ அன்றே அக்கணமே என்று காட்டும்‌ 


ஷிப்ரை.” 


ஸ்தானகர்‌ “அப்படியென்றால்‌...” என்று ஆரம்பித்ததை 
பொருட்படுத்தாமல்‌ அகத்தியர்‌ தொடர்ந்தார்‌. 
“அன்னத்தை அனலாக்கும்‌ சுவாதிஷ்டானம்‌ வல்லமை 
கொண்டிருக்கிறது. காற்றை உயிராக மாற்றும்‌ 
மணிபூரகம்‌ நன்றாக உள்ளது. ஆனால்‌...” 
விசித்திரவீரியன்‌ மார்பைத்தொட்டு “குருதியை 
வெம்மையாக்கும்‌ அநாகதத்தில்‌ அனலே இல்லை. 
ஈசானருத்திரன்‌ குடிகொள்ளும்‌ ஆலயத்தில்‌ மங்கிய 
விளக்கு மட்டும்‌ எரிந்துகொண்டிருக்கிறது.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


ஸ்தானகர்‌ “என்ன செய்வது சித்தரே?” என்றார்‌. “இது 
விதிப்பயன்‌. ஏற்றிய விளக்கிலிருந்து அனல்‌ 
வந்துசேரவில்லை” என்றார்‌ சித்தர்‌. 


விசித்திரவீரியன்‌ புன்னகையுடன்‌ எழுந்து 
“வணங்குகிறேன்‌ சித்தரே, தாங்கள்‌ இங்கேயே இருந்து 
என்னை இதமாக வழியனுப்பிவிட்டுச்‌ செல்லவேண்டும்‌ 
என்று கோருகிறேன்‌” என்றான்‌. அகத்தியர்‌ “ஆம்‌, அதுவே 


மனம்‌ முதிரும்‌ நிலை. ஒரு துளி உதிர்வதற்கு அப்பால்‌ 
இதில்‌ ஏதும்‌ இல்லை. இத்துளி இங்கே இவ்வடிவில்‌ இந்த 
ஒளியுடன்‌ இருப்பதென்பது நிகழ்வுகளின்‌ தகவெனும்‌ 
முடிவின்மையில்‌ ஒரு கணம்‌. துளியென வந்தாலும்‌ அது 
முடிவிலா நீர்க்கடலேயாகும்‌. அக்கடலை உணர்ந்தவன்‌ 
துளியுதிர்வதையும்‌ கடலெழுச்சியையும்‌ ஒன்றாகவே 
பார்ப்பான்‌””என்றார்‌. 


விசித்திரவீரியன்‌ “அந்நிலையை நான்‌ இன்னும்‌ 
அடையவில்லை சித்தரே. நான்‌ இறுதிநீரை 
விழுங்கும்போதெனினும்‌ என்னில்‌ அந்நிலை 
கூடவேண்டும்‌. அதற்கெனவே தென்திசையில்‌ இருந்து 
நீங்கள்‌ இங்கே வந்திருக்கிறீர்கள்‌” என்றான்‌. 


“அரசே, எங்கள்‌ குருமரபின்‌ முதல்குரு கல்லால 
மரத்தடியில்‌ அமர்ந்து அருளுரைக்கும்‌ 
தென்றிசைமுதல்வன்‌. அவனிடமிருந்து 
மெய்ஞானமடைந்த என்‌ முதல்குரு அந்த 
பெருந்ர்க்கடலை உண்டு தன்னுள்‌ அடக்கிய குறுமுனி. 
இந்தக்‌ கமண்டலத்தில்‌ நான்‌ வைத்திருப்பது அவர்‌ 
உண்ட கடலில்‌ அள்ளிய கைப்பிடி. இதில்‌ ஒரு துளி நீர்‌ 
உனக்கும்‌ உரியது” என அகத்தியர்‌ விசித்திரவீரியன்‌ 
தலையில்‌ கை வைத்து ஆசியளித்தார்‌. “அரசே, 
அவிழ்க்கின்றவாறும்‌ அதுகட்டுமாறும்‌ சிமிழ்தலைப்‌ 
பட்டு உயிர்‌ போகின்றவாறும்‌ அறிய எந்த ஞானமும்‌ 
உதவாது என்றறிக. அஞ்சனமேனி அரிவை ஓர்‌ பாகத்தன்‌ 
கழலையே எண்ணிக்கொண்டிரு. ஓம்‌ ஓம்‌ ஓம்‌” என்று 
அகத்தியர்‌ சொன்னார்‌. விசித்திரவீரியன்‌ 
கைகூப்பினான்‌. 


கருநிலவு நாளில்‌ விசித்திரவீரியன்‌ அரண்மனைக்கு 
தேரிலேறிச்‌ சென்றான்‌. அங்கே அவனை பாங்கர்‌ 
நறுமணநீரால்‌ நீராட்டினர்‌. கஸ்தூரியும்‌ கோரோசனையும்‌ 
புனுகும்‌ அணிவித்தனர்‌. இரவுக்குரிய வெண்பட்டாடை 
அணிவித்து சந்திரகலைக்குறி நெற்றியிலிட்டு சிகையில்‌ 
தாழம்பூம்பொடி தூவினர்‌. அவன்‌ உள்ளறைக்குச்‌ சென்று 
இரவமுது உண்ண அமர்ந்தபோது முதிய பாங்கன்‌ 
உள்ளே வந்து வணங்கி “அரசே, உணவுக்கு முன்‌ 
அருந்தவேண்டிய மருந்தொன்று உள்ளது” என்றான்‌. 
அவனுடைய கண்கள்‌ சிறிய செம்மணிகள்‌ 
போலிருந்தன. “உன்‌ பெயரென்ன?” என்றான்‌ 
விசித்திரவீரியன்‌. அவன்‌ சற்று தயங்கியபின்‌ 
“சங்குகர்ணன்‌” என்றான்‌. 


விசித்திரவீரியன்‌ சற்று வியந்து “நீ நாகனா?” என்றான்‌. 


“ஆம்‌ அரசே, நான்‌ அரண்மனை விடகாரி. என்னிடம்‌ 
பேரரசியார்‌ இங்கே தங்களை பேணச்‌ சொல்லி 
ஆணையிட்டார்கள்‌.” அவன்‌ கண்களையே 
பார்த்துக்கொண்டிருந்த விசித்திரவீரியன்‌ அதிலிருந்த 
அச்சமூட்டும்‌ கூறு என்ன என்பதை கண்டுகொண்டான்‌. 
அவை இமையாவிழிகள்‌. சங்குகர்ணன்‌ கொடுத்த 
சிமிழை வாங்கி அதைத்திறந்து பார்த்தான்‌. உள்ளே 
நீலநிறமான திரவத்தின்‌ சில துளிகள்‌ இருந்தன. அதை 
பீடத்தின்மேல்‌ வைத்துவிட்டு “சங்குகர்ணா, உன்‌ 
குலப்பாடலொன்றைப்‌ பாடு” என்றான்‌ விசித்திரவீரியன்‌. 


“இது பாடுவதற்கான இடமோ சூழலோ அல்ல அரசே” 
என்றான்‌ சங்குகர்ணன்‌. “இன்னும்‌ நேரமிருக்கிறது. பாடு” 
என்றான்‌ விசித்திரவீரியன்‌. “எதைப்பாடுவது?” என்று 
முதுநாகன்‌ கேட்டான்‌. “இக்கணத்தில்‌ உன்‌ 
குலமூதாதையர்‌ உன்‌ சொற்களில்‌ எதைக்கொண்டுவந்து 
வைக்கிறார்களோ அதை” என்று விசித்திரவீரியன்‌ 
சொன்னான்‌. சங்குகர்ண முதுநாகன்‌ தரையில்‌ 
அமர்ந்தான்‌. 

கண்களை மூடிக்கொண்டு மெல்ல 
ஆடிக்கொண்டிருந்தவன்‌ அவர்களின்‌ பாணியில்‌ 
பேச்சென பாடத்‌ தொடங்கினான்‌. “அரசே, ஏழு காடு ஏழு 
மலைக்கு அப்பால்‌, நீலமலை உச்சியில்‌ ஒரு இருண்ட 
பெருங்குழி உள்ளது. அது ஆயிரம்‌ காதம்‌ ஆழம்‌ 
கொண்டது. அதற்குள்‌ சேறும்‌ சகதியும்‌ நிறைந்திருக்கும்‌. 
சேற்றில்‌ வளரும்‌ கிழங்குகளும்‌ சிறியகனிச்செடிகளும்‌ 
மட்டுமே அங்கே வளரும்‌. அதன்‌ ஆழத்தின்‌ இருட்டுக்குள்‌ 
ஒளியே செல்வதில்லை. 


“தீராக்கடனுடன்‌ இறந்தவர்களுக்கும்‌,தீராச்சினத்துடன்‌ 
இறந்தவர்களுக்கும்‌, தீராத்துயரில்‌ இறந்தவர்களுக்கும்‌ 
விண்ணிலிருக்கும்‌ மூதாதையரின்‌ உலகில்‌ இடமில்லை 
என்பதனால்‌ அவர்களை பாடைகட்டி தூக்கிவந்து 
அந்தக்குழிக்குள்‌ போட்டுவிடுவார்கள்‌. முன்பொரு 
காலத்தில்‌ ஒருபெண்‌ கணவன்‌ மீது கொண்ட 
தீராவன்மத்துடன்‌ உயிர்‌ துறந்தாள்‌. அவளை 
மூதாதையர்‌ ஏற்கவில்லை என்பது அவளருகே எரிந்த 
தீபம்‌ அணைந்ததிலிருந்து தெரிந்தது. அவளைத்தூக்கிக்‌ 
கொண்டுசென்று அந்தப்‌ பெருங்குழியில்‌ 
போட்டுவிட்டார்கள்‌. அரசே. அவள்‌ வயிற்றுக்குள்‌ 
குழந்தை இருந்ததை அவர்கள்‌ பார்க்கவில்லை. 


“குழியில்‌ விழுந்த இறந்த உடலைத்‌ திறந்து வெளிவந்த 
குழந்தை அங்கேயே மூன்று வயதுவரை வாழ்ந்தது. 


ஒருநாள்‌ பெருமின்னல்‌ ஒன்று வெட்டியபோது மேலே 
வானமிருப்பதைக்‌ கண்டது. அங்கே ஏறிச்செல்ல அது 
விரும்பியது. ஒவ்வொருநாளும்‌ குழியின்‌ விளிம்புகளில்‌ 
தொற்றி ஏற முயன்றுகொண்டிருந்தது. அவ்வாறு 
நான்காண்டுகாலம்‌ அது முயன்று தோற்றபோதிலும்‌ 
நம்பிக்கையை இழக்கவில்லை. ஒருநாள்‌ இடியோசை 
கேட்டு பயந்த பாதாளப்‌ பெருநாகம்‌ ஒன்று அக்குழிக்குள்‌ 
தன்‌ வாலைவிட்டுக்கொண்டு படுத்திருந்தது. குழந்தை 
அந்த நாகத்தின்‌ உடலில்‌ தொற்றி மேலே ஏறமுயன்றது. 
நாகத்தோலின்‌ வழுவழுப்பில்‌ சறுக்கிச்சறுக்கி 
விழுந்துகொண்டே இருந்தது. 


“அவ்வாறு எட்டாண்டுகாலம்‌ அது 
சறுக்கிவிழுந்தபின்னர்‌ நாகப்பாம்பிடம்‌ ஒரு வரம்‌ 
கேட்டது. உன்‌ தலையை உள்ளே விட்டு வாலை வெளியே 
விட்டு படுத்திருக்கமுடியுமா என்று. நாகம்‌ அதை 
ஏற்றுக்கொண்டது. குழந்தை அந்த நாகத்தின்‌ திறந்த 
பெருவாய்க்குள்‌ தானே புகுந்து காண்டது. நாகத்தின்‌ 
வயிற்றுக்குள்‌ மூன்று ஊர்கள்‌ இருந்தன. முதல்‌ ஊரில்‌ 

நூறு அரண்மனைகள்‌ நடுவே ஊர்மன்றில்‌ ஒரு 
கலசத்தில்‌ நீலநிறமான ஆலகால விஷம்‌ இருந்தது. அதை 
உண்டதும்‌ அக்குழந்தை நீலநிறமாக ஆனது. 
இரண்டாவது ஊரில்‌ ஐம்பது அரண்மனைகள்‌ நடுவே 
இருந்த ஊர்மன்றில்‌ பால்குடம்‌ இருந்தது. அதை உண்டு 
வெண்ணிறமானாது. மூன்றாவது ஊரில்‌ ஒற்றை 
அரண்மனைக்குள்‌ தேன்‌ இருந்தது. அதை உண்டு அது 
மனித நிறம்‌ கொண்டது. நாகம்‌ வாலைத்‌ திறந்து 
குழந்தையை வெளியே விட்டது. குழந்தை வெளிவந்து 
தன்‌ குலத்துடன்‌ சென்று சேர்ந்தது.” 


“இந்தக்கதைக்கு என்ன பொருள்‌?” என்று 
விசித்திரவீரியன்‌ கேட்டான்‌. “அரசே, பொருளுள்ள 
கதைகளை சொல்பவர்கள்‌ சூதர்கள்‌. கதைகளை 
மட்டுமே சொல்பவர்கள்‌ நாங்கள்‌. எங்கள்‌ கதைகள்‌ 
கடலென்றால்‌ உங்கள்‌ கதைகள்‌ நதிகள்போல. எங்கள்‌ 
நீரிலிருந்து பிறந்து எங்களிடமே வந்து சேர்பவை உங்கள்‌ 
கதைகள்‌” என்றான்‌ நாகன்‌. பின்பு அவன்‌ அந்த 
மருந்தை விசித்திரவீரியனிடம்‌ அருந்தச்சொன்னான்‌. 
“உங்கள்‌ உடலில்‌ நாகரசம்‌ சேரும்‌. போகவல்லமை கூடும்‌” 
என்றான்‌. கடும்‌ கசப்புகொண்டிருந்த அந்த மருந்தை ஒரே 
மிடறில்‌ விசித்திரவீரியன்‌ விழுங்கினான்‌. அது தீயென 
எரிந்து குடலை அடைந்தது. வெம்மையாக ஊறி ஊறி 
குருதியில்‌ கலந்து உடலில்‌ ஓடியது. சற்று நேரத்தில்‌ 
விசித்திரவீரியனின்‌ காதுமடல்கள்‌ வெம்மை கொண்டன. 
மூக்கு நுனியும்‌ கண்களும்‌ சிவந்து எரிந்தன. 


நாகன்‌ அவன்‌ வலக்குதிகால்‌ மீது பின்பக்கத்தை வைத்து 
இடக்காலை மடக்கி அமர்ந்து தன்‌ இடையில்‌ இருந்து சிறு 
மகுடி ஒன்றை எடுத்தான்‌. அதை இருமுறை 
ஊதிப்பார்த்தபின்‌ வாசிக்க ஆரம்பித்தான்‌. பெரிய தேனீ 
ஒன்று அறைக்குள்‌ சுழன்று சுழன்று பறப்பதுபோல அந்த 
இசை ஒலித்தது. திரும்பத்திரும்ப ஒரே பண்ணில்‌ 
வானில்சுழலும்‌ புள்போல அது நிகழ்ந்துகொண்டே 
இருக்க அதற்கேற்ப சங்குகர்ணன்‌ இடை நெளிய 
ஆரம்பித்தான்‌. 

நெளிந்தாடிய சங்குகர்ணன்‌ உடல்‌ சற்று நேரத்தில்‌ 
கயிறைப்போல வளைந்தது. படமெடுத்தாடும்‌ 
நாகம்போல அவன்‌ தரையில்‌ வளைந்து சுருண்டு 
எழுந்து தழல்போல ஆடிக்குழைந்தான்‌. மகுடி அவன்‌ 
கையிலிருந்து விழுந்தது. அறைநடுவே எழுந்து கைகள்‌ 
படமாக இரு கட்டைவிரல்‌ நுனிகளில்‌ நின்றாடினான்‌. 
அவனுடைய இமையா மணிக்கண்கள்‌ 
விசித்திரவீரியனைப்‌ பார்க்காமல்‌ அப்பால்‌ நோக்கின. 


“என்‌ பெயர்‌ சங்குகர்ணன்‌..வானமென கறுத்துவிரிந்த 
என்‌ அன்னை கத்ரு நான்‌ விரிந்து வந்த முட்டையை 
பிரியமுள்ள கண்களுடன்‌ குனிந்து நோக்கி என்னை 
அவ்வாறு அழைத்தாள்‌. காலங்கள்‌ என்‌ மீது காற்றென 
ஒழுகிச்செல்கின்றன. அரசே கேள்‌, நான்‌ அழியாதவன்‌. 
என்னை குருகுலத்து இளவரசன்‌ அர்ஜுனன்‌ என்பவன்‌ 
காண்டவ வனத்தில்‌ எரிப்பான்‌. அவன்‌ பெரும்பேரன்‌ 
ஜனமேஜயன்‌ என்பவன்‌ என்னை சர்ப்பசத்ர வேள்வியில்‌ 
எரிப்பான்‌. நான்‌ அழிவின்மையின்‌ இருளில்‌ இருந்து 
தோல்சட்டையைக்‌ கழற்றிவிட்டு புதியதாகப்‌ 
பிறந்தெழுவேன்‌...” 


மெல்லிய சீறல்‌ ஒலிகளை விசித்திரவீரியன்‌ கேட்டான்‌. 
சாளரத்திரைச்சீலைகள்‌ பாம்புகளாக நெளிந்தன. 
வெளியே நின்ற மரங்களின்‌ அடிகளும்‌ கிளைகளும்‌ 
பாம்புகளாக மாறி நடமிட்டன. இலைப்பரப்புகள்‌ 
படமெடுக்க தளிர்முனைகள்‌ சர்ப்ப நாவுகளாகத்‌ 
துடித்தன. அறைத்தாண்கள்‌ கருநாக உடல்களாயின. 
பின்‌ அவன்‌ அமர்ந்திருந்த மஞ்சத்தின்‌ கால்களும்‌ 
நாகங்களாயின. 

அம்பிகை தன்முன்‌ திறந்து கிடந்த பேழைகளில்‌ 
அஸ்தினபுரியின்‌ பெருஞ்செல்வக்குவியலை 
பார்த்துக்கொண்டிருந்தாள்‌. பூதங்கள்‌ காக்கும்‌ 
குபேரபுரிச்செல்வம்‌. நாகங்கள்‌ தழுவிக்கிடக்கும்‌ 
வாசுகியின்‌ பாதாளபுரிச்செல்வம்‌. வைரங்கள்‌, 
வைடூரியங்கள்‌, ரத்தினங்கள்‌, நீலங்கள்‌, பச்சைகள்‌, 
பவளங்கள்‌. ஒளியை அள்ளித்தேக்கிவிட விழைந்து 
ரத்தினங்களை முன்னோர்‌ கண்டடைந்தார்கள்‌ போலும்‌. 
மலர்களை அழியாதவை என பார்க்கவிழையும்‌ மனம்‌ 
ரத்தினங்கள்மேல்‌ காதல்கொண்டது போலும்‌. 


அம்பாலிகை அமர்ந்து ஒவ்வொன்றாக எடுத்து தன்மேல்‌ 
வைத்து பார்த்துக்கொண்டிருக்க சேடிகள்‌ விலகி நின்று 
வியந்த கண்களுடன்‌ நோக்கினர்‌. அவர்கள்‌ 
ஒவ்வொருவரின்‌ கண்களிலும்‌ பிரதிபலித்து அந்த 
நகைகள்‌ பெருகிக்கொண்டே சென்றன. அவர்கள்‌ 
ஒவ்வொருவரும்‌ அவற்றை அள்ளி அள்ளி 
அணிந்துகொண்டிருந்தனர்‌ எங்கோ. அம்பாலிகை இரு 
கைகளாலும்‌ நகைகளை அள்ளி தன்மேல்‌ வைத்து 
நோக்கிவிட்டு திரும்ப வைத்தாள்‌. 


சிவையை நோக்கி அம்பிகை “உனக்கு இவற்றில்‌ 
எவ்வளவு நகை இருந்தால்‌ நிறைவுதோன்றும்‌?” என்று 
கேட்டாள்‌. “தேவி, நான்‌ என்‌ மனதில்‌ 
காதல்கொண்டிருந்தேனென்றால்‌ ஒரே ஒரு மணிநகை 
போதுமானதாகும்‌. அதில்‌ குபேரபுரியை நான்‌ 
கண்டுகொள்வேன்‌” என்றாள்‌. 


அம்பிகை உதடுகளைச்‌ சுழித்து “நூல்களை 
கற்றிருக்கிறாய்‌...நீ எங்கு பிறந்தாய்‌?” என்றாள்‌. “என்‌ 
அன்னையின்‌ பெயர்‌ சுபை. இங்கே அவளும்‌ 
தாசியாகத்தான்‌ இருந்தாள்‌. அவளுக்கும்‌ புரவிச்சாலை 
பொறுப்பாளராக இருந்த பீதருக்கும்‌ நான்‌ பிறந்தேன்‌.” 
அம்பிகை தலையசைத்துவிட்டு “உனக்குத் தேவையான 
நகைகள்‌ எவையென்றாலும்‌ எடுத்துக்கொள்‌” என்றாள்‌. 


அம்பாலிகை சிறுமியின்‌ சினத்துடன்‌ தலைதாக்கி 


“ஆனால்‌ நான்‌ எடுத்துக்கொள்வதைவிட 
குறைவாகத்தான்‌ எடுத்துக்கொள்ளவேண்டும்‌” என்றாள்‌. 
சிவை புன்னகைசெய்து “இளவரசி, இவையனைத்துமே 
உங்களுடையவை அல்லவா?” என்றாள்‌. அம்பாலிகை 
நகைகளைப்‌ பார்த்துவிட்டு “அப்படியென்றால்‌ 
நான்தான்‌ உனக்குத்தருவேன்‌. நீயே 
எடுத்துக்கொள்ளக்கூடாது” என்றாள்‌. 


“சரி இளவரசி எதைத்தருவீர்கள்‌?” என சிவை சிரித்தபடி 
கேட்டாள்‌. அம்பாலிகை மீண்டும்‌ நகைகளைப்‌ 
பார்த்துவிட்டு “எல்லாமே என்னுடையவை என்றால்‌ 
எல்லாவற்றையுமே தந்துவிடுகிறேன்‌” என்று சிரித்தாள்‌. 
அவள்‌ கன்னங்கள்‌ நீளமாகக்‌ குழிந்து பற்களின்‌ 
நுனிகள்‌ வெளித்தெரிந்தன. 


சத்யவதியின்‌ முதன்மைச்சேடி சியாமை வந்து பணிந்து 
“அரசி, மங்கலவேளை நெருங்கிக்கொண்டிருக்கிறது 
என்று பேரரசி சொல்லியனுப்பினார்‌” என்றாள்‌. 
“எங்கிருக்கிறார்கள்‌?” என்று அம்பிகை கேட்டாள்‌. “இதோ 
இங்கே, இடைநாழியில்‌ நின்றிருக்கிறார்கள்‌.” 


அம்பிகை எழுந்து ஒரு வெண்மேலாடையை மட்டும்‌ 
அணிந்துகொண்டு வெளியே சென்றாள்‌. “அக்கா, நீங்கள்‌ 
நகையேதும்‌ அணியவில்லையா?” என்று அம்பாலிகை 
கேட்டதை அவள்‌ புறக்கணித்தாள்‌. அவள்‌ கூந்தல்‌ 
தோளில்‌ விழுந்து கிடந்தது. 


அவளைக்‌ கண்டதும்‌ சத்யவதியின்‌ முகம்‌ மாறியது. 
“அரசி எப்போதும்‌ அணியுடன்‌ இருந்தாகவேண்டும்‌” 
என்றாள்‌. அவள்‌ கண்களைப்‌ பார்க்காமல்‌ “நான்‌ 
நகையணியப்போவதில்லை” என்று அம்பிகை திடமான 
குரலில்‌ சொன்னாள்‌. 


“நீ நகையணிவது உன்‌ அழகுக்காக அல்ல. உன்‌ 
கணவனுக்காக உன்‌ மனம்‌ மலர்ந்திருக்கிறது என்பதைக்‌ 
காட்டுவது அது” என்றாள்‌ சத்யவதி. சர்ப்பம்போல 
தலைதிருப்பி “ஆம்‌, அதனால்தான்‌ 
நகையணியமாட்டேன்‌ என்றேன்‌” என்று அம்பிகை 
சொன்னாள்‌. சத்யவதியின்‌ தளர்ந்த கழுத்தில்‌ ஒரு 
தசைநார்‌ மட்டும்‌ அசைய வாய்‌ சற்று இழுபட்டது. 


பெருமூச்சுடன்‌ தன்னை அடக்கிய சத்யவதி 
அம்பிகையின்‌ தலையில்‌ கைவைத்து “உன்‌ கருப்பை 
நிறையட்டும்‌. உன்‌ குலம்‌ நீடூழி வாழட்டும்‌” என்று 
வாழ்த்திவிட்டு சேடியிடம்‌ சைகை காட்டினாள்‌. சேடி 


அம்பிகையின்‌ கைகளை மெல்லப்பற்றி “வருக அரசி” 
என்றாள்‌. 


இடைநாழியின்‌ மரத்தாலான தரையில்‌ தன்‌ காலடிகள்‌ 
ஒலிப்பதை அம்பிகை அந்தக்‌ கட்டடத்தின்‌ இதயத்துடிப்பு 
போல கேட்டாள்‌. பெரிய மரத்தூண்கள்‌ பூமியைத்தாங்கி 
நிற்கும்‌ பாதாள சர்ப்பங்களாக தோன்றின. மானுட 
வாழ்க்கையெல்லாம்‌ தலைக்குமேலே நிகழ்ந்து 
கொண்டிருக்க அவள்மட்டும்‌ புதையுண்டுவிட்டதாக 
எண்ணிக்கொண்டாள்‌. இதோ ஒவ்வொரு காலடியாக 
வைத்து ஒருபோதும்‌ விரும்பாத ஒன்றைநோக்கி 
சென்றுகொண்டிருக்கிறேன்‌. இருண்ட பெரும்பள்ளம்‌ 
நோக்கி தன்‌ இயல்பினாலேயே ஓடிச்செல்லும்‌ 
நீரோடையைப்போல. 


அவள்‌ துயிலறையின்‌ வாயிலில்‌ தன்னை அறியாமல்‌ 
நின்றுவிட்டாள்‌. உள்ளிருந்து மூச்சு உடலை விட்டு 
உயிர்பிரிவதுபோல முட்டிமுட்டிப்பிரிந்தது. கதவை 
மெல்லத்‌ திறந்த சியாமை “இன்னும்‌ மன்னர்‌ வரவில்லை 
அரசி..உள்ளே சென்று அமருங்கள்‌” என்றாள்‌. அவள்‌ 
உள்ளே சென்றதும்‌ கதவு மெல்ல மூடிக்கொண்டது, 
மூழ்கியவள்‌ தலைமேல்‌ நீர்‌ போல. 


உள்ளே சென்று அன்னத்தூவிமெத்தைமேல்‌ விரித்த 
நீலப்பட்டில்‌ அமர்ந்துகொண்டாள்‌. அறையில்‌ 
இமயத்தின்‌ தேவதாருக்களின்‌ அரக்கு புகைந்த நறுமணம்‌ 
திகழ்ந்தது. சாளரத்துக்கு வெளியே வானமும்‌ மரங்களும்‌ 
அரண்மனை முகடுகளும்‌ கலந்து கரியதிரை போல 
அசைவிலாது தொங்கின. மரங்களில்‌ இருந்த தனித்த 
பறவை ஒன்று மீளமீள ஏதோ சொல்லிக்கொண்டிருந்தது. 


அவள்‌ தன்‌ கைகளை விரித்துப்பார்த்தாள்‌. அத்தனை 
விதியும்‌ அங்கே எழுதப்பட்டிருக்கிறது என்பார்கள்‌ 
நிமித்திகர்கள்‌. அங்கே அவள்‌ இன்னும்‌ காணாத 
அவனைப்பற்றியும்‌ சொல்லியிருக்குமா என்ன? அவன்‌ 
முகம்‌ எப்படி இருக்கும்‌? நோயுற்றவன்‌ என்றார்கள்‌. 
மெலிந்தவன்‌ என்றார்கள்‌. ஆயுதமோ நூலோ 
கற்றறியாதவன்‌ என்றார்கள்‌. அவ்வரிகளை அவளால்‌ 
முகமாக திரட்டிக்கொள்ள முடியவில்லை. ஆனால்‌ 
அலைகுளத்தின்‌ அடிப்பாறைபோல அந்தமுகம்‌ கலைந்து 
கலைந்து தன்னை காட்டிக்கொண்டே இருந்தது. 


நீந்தும்‌ யானைபோல கரிய பெரும்கால்களை 
ஓசையின்றித்‌ துழாவி காலம்‌ நடந்துகொண்டிருந்தது 
என்று உணர்ந்தாள்‌. அருகே இருந்த சிறிய 


நீர்க்குவளையின்‌ பிடியில்‌ இருந்த செம்மணிகள்‌ 
அவளைப்‌ பார்ப்பதாக உணர்ந்து திடுக்கிட்டுத்‌ 
திரும்பினாள்‌. பொன்‌ கைப்பிடியாகச்‌ சுருண்டிருந்த 
நாகம்‌ வாய்திறந்து எரிவிழிகளால்‌ அவளைப்‌ 
பார்த்துக்கொண்டிருந்தது. அவள்‌ குனிந்து அதையே 
பார்த்தாள்‌. பார்வையை விலக்காமல்‌, நாகமே வருக, 
என்னைத்‌ தீண்டுக என சொல்லிக்கொண்டவளாக. 
சினந்த நாகம்‌ மெல்ல சிலைத்து வெறும்‌ 
பொன்வளைவாக மாறியது. 


வெளியே குறடு ஒலித்ததும்‌ தன்‌ நெஞ்சின்‌ ஒலியைக்‌ 
கேட்டு எழுந்து நின்றாள்‌. முதல்‌ எதிர்வினை தன்‌ 
உடல்பற்றிய உணர்வுதான்‌. மார்பகங்கள்மேல்‌ 
மேலாடையை இழுத்துவிட்டுக்கொண்டாள்‌. ஓசையற்ற 
வெண்கலக்கீல்களில்‌ மெல்லத்‌ திறந்த கதவின்‌ வழியாக 
உள்ளே வந்த விசித்திரவீரியன்‌ அங்கேயே நின்றான்‌. 
அவனுக்குப்பின்னால்‌ கதவு மெல்ல மூடியது. 


அவன்‌ நீர்மேல்‌ படகுபோல மெதுவாக ஆடியபடி நின்று 
சிவந்த பெரிய கண்களால்‌ அவளைப்பார்த்தான்‌. சீனத்து 
வெண்குடுவை போன்ற வெளிறிய சிறுமுகத்தில்‌ கன்ன 
எலும்புகளும்‌ கண்குழியின்‌ விளிம்புகளும்‌ மூக்கும்‌ 
புடைத்து நிற்க, கீழே வெளுத்த உதடுகள்‌ உலர்ந்து 
தோலுரிந்து தெரிந்தன. கழுத்தில்‌ எழுந்த குரல்வளை 
ஏறியிறங்கியது. அவள்‌ நெஞ்சில்‌ முதலில்‌ எழுந்த 
எண்ணம்‌ அவன்‌ தன்னை தொடக்கூடாது என்பதாகவே 


இருந்தது. 


விசித்திரவீரியன்‌ தன்‌ பழுத்த விழிகளால்‌ அவளைப்‌ 
பார்த்துவிட்டு கைகூப்பினான்‌. மதுமயக்கத்தில்‌ செய்வது 
அது என அவளுக்குப்பட்டதும்‌ 
முகம்சுளித்தாள்‌.”மன்னிக்கவேண்டும்‌ காசிநாட்டு 
இளவரசி...என்னை மன்னிக்கவேண்டும்‌” என்றான்‌. 
அவள்‌ நினைப்பதை அவனே உணர்ந்துகொண்டு “நான்‌ 
மதுமயக்கத்தில்‌ இல்லை. ஆனால்‌ அதைவிட அதிகமான 
ஏதோ மயக்கத்தைத்தரும்‌ ஒரு மருந்து என்‌ உடலில்‌ 
இருக்கிறது...நாகரசம்‌...என்னால்‌ முறையாக நிற்கவோ 
பேசவோ முடியவில்லை” என்றான்‌. 


அம்பிகை “எதற்கு வீண்‌ சொற்கள்‌?” என்றாள்‌. “நான்‌ 
என்றுமே வீணாக சொற்களைப்‌ பேசியதில்லை. எனக்கு 
நேரமில்லை என்று எப்போதோ மருத்துவர்கள்‌ 
சொல்லிவிட்டார்கள்‌. சொல்லோ கணமோ பயனற்றவை 
என ஏதும்‌ என்னிடமிருக்காது” என்றான்‌ 
விசித்திரவீரியன்‌. “நான்‌ உங்கள்‌ வாழ்க்கையில்‌ 


இச்சிலகணங்களுக்கு அப்பால்‌ எதையுமே எடுத்துக்‌ 
கொள்ளப்போவதில்லை இளவரசி.” 


அம்பிகை அவனை கூர்ந்து பார்த்தாள்‌. விசித்திரவீரியன்‌ 
“உங்கள்‌ தமக்கையை நான்‌ அவளிருந்த குகைக்குள்‌ 
சென்று பார்த்தேன்‌. அவள்‌ காலடியில்‌ அமர்ந்து என்மேல்‌ 
தீச்சொல்‌ தொடுக்கும்படி கேட்டேன்‌. அவள்‌ தன்‌ 
பெருந்தவக்காலை என்‌ தலைமேல்‌ வைத்தாள்‌. என்‌ 
குலம்‌ அவள்‌ ஆசியைப்‌ பெற்றது. என்‌ முன்னோர்‌ 
நிறைவுகொண்டனர்‌.” 


மதுமயக்கத்தில்‌ என்பதுபோல நடுங்கும்‌ கைகளை 
விசித்திரவீரியன்‌ கூப்பினான்‌. சுயஎள்ளல்‌ என அவள்‌ 
நினைத்துக்கொண்ட புன்னகையுடன்‌, “நான்‌ என்றுமே 
நல்லூழ்‌ கொண்டவன்‌. உடல்நலக்குறைவு காரணமாக 
அத்தனைபேராலும்‌ அன்புசெலுத்தப்பட்டேன்‌. என்‌ 
நாடுசெய்த பெரும்பழியால்‌ மண்ணுலகிலேயே பெரிய 
நல்லருளைப்‌ பெற்றேன்‌...இங்கே, என்‌ சிரம்‌ மீது 
சண்டப்பிரசண்டியான காளியின்‌ கால்‌ பதிந்தது.” 


தன்‌ மனநெகிழ்வை வெல்ல அவன்‌ 
அணிந்துகொண்டிருக்கும்‌ பாவனை அந்த சுயஎள்ளல்‌ 
என அவளுக்குப்‌ புரிந்தது. அவன்‌ மீண்டும்‌ 
கைகூப்பினான்‌. “இந்த அஸ்தினபுரிமீது இன்னும்‌ இரு 
பெண்பழிகள்‌ உள்ளன. இந்த நாட்டின்‌ மக்களுக்காக 
அதை நான்‌ ஏற்க சித்தமாகியிருக்கிறேன்‌.” 


தள்ளாடியபடி அவன்‌ முன்னால்‌ வந்து அவள்‌ முன்‌ 
மண்டியிட்டான்‌. “என்‌ மேல்‌ எவ்வித தீச்சொல்லையும்‌ 
நீங்கள்‌ பொழியலாம்‌ இளவரசி...அனைத்துத்‌ தீயூழுக்கும்‌ 
நான்‌ தகுதியானவனே.” பற்களை இறுகக்கடித்து 
தன்னை அவன்‌ நிலைப்படுத்திக்கொண்டிருப்பதை 
அவள்‌ கண்டாள்‌. அவளால்‌ தன்‌ கண்ணீரை 
அடக்கமுடியவில்லை. ஆனால்‌ என்ன சொல்வதென்றும்‌ 
தெரியவில்லை. 


“இளவரசி, தங்கள்‌ மனம்‌ ஒரு பெரிய பளிங்கு வெளியாக 
எனக்குத்தெரிகிறது. என்‌ தீயூழே இதுதான்‌. உள்ளும்‌ 
புறமும்‌ நானறியமுடியா எவரையும்‌ நான்‌ 
சந்திப்பதில்லை என்பதுதான்‌. இந்த நோயுற்ற உடலில்‌ 
இருந்து என்‌ ஆன்மா பிற அனைத்து உடல்களுக்கும்‌ 
எளிதில்‌ தாவிவிடுகிறது. உங்கள்‌ துயரத்தையும்‌ 
கோபத்தையும்‌ நான்‌ அறிகிறேன்‌. துரத்தப்பட்ட முயல்‌ 
சுவர்களில்‌ முட்டிக்கொண்டது போல 
சீறித்திரும்புகிறீர்கள்‌. இந்த அறைக்குள்‌ நான்‌ 


நுழைந்ததுமே நீங்கள்‌ என்னை 
அருவருத்தீர்களென்பதையே அறிந்தேன்‌.” அவன்‌ தலை 
அசைந்தது. “ஆணைவெறுக்கும்‌ பெண்‌ இளக்காரமே 
கொள்கிறாள்‌. ஏனென்றால்‌ தங்கள்‌ நெஞ்சில்‌ இருக்கும்‌ 
அவர்‌...” 


“வேண்டாம்‌” என அழுகையால்‌ நடுங்கும்‌ உடலும்‌ 
கிசுகிசுக்கும்‌ குரலுமாக அம்பிகை சொன்னாள்‌. “ஆம்‌” 
என்ற பாவனையில்‌ மிகமெல்ல இமையசைத்து அவன்‌ 
அப்படியே அச்சொல்லில்‌ நிறுத்திக்கொண்டான்‌. அதை 
உணர்ந்த அக்கணம்‌ அவள்‌ கண்களிலிருந்து கண்ணீர்‌ 
கொட்டத்தொடங்கியது. கண்ணீர்‌ அவ்வளவு இனியதாக 
வழியுமென்பதையே அவளறிந்திருக்கவில்லை. 


விசித்திரவீரியன்‌ “என்‌ மேல்‌ உங்கள்‌ எல்லா பழியையும்‌ 
சுமத்துங்கள்‌ தேவி” என்றான்‌. தான்‌ என்ன 
செய்தோமென்பதை செய்தபின்னரே அவள்‌ அறிந்தாள்‌. 
இருகைகளையும்‌ விரித்து அவனை அள்ளி அணைத்து 
தன்‌ விம்மும்‌ மார்புடன்‌ சேர்த்துக்கொண்டாள்‌. ஒரு 
கைக்குழந்தையாக அவனை ஆக்கி தன்‌ கருவறைக்குள்‌ 
செலுத்திக்கொள்ள வேண்டுமென்பதுபோல. அவன்‌ 
தலையை இறுக்கியபோது அவள்‌ முலைகள்‌ வலித்தன. 
அவன்‌ மூச்சடங்கி அவளுடன்‌ இணைந்துகொண்டான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


பின்பு அவள்‌ தெளிந்து தன்‌ கண்ணீர்‌ சொட்டிய அவன்‌ 
ஈரத்தலையை தன்‌ மேலாடையாலேயே துடைத்தாள்‌. 
விசித்திரவீரியன்‌ சிரித்தபடி “மழைக்கண்ணீர்‌ என 
சூதர்கள்‌ பாடுவதை உண்மையென இன்றறிந்தேன்‌. 
அப்பமயென்றால்‌ இதெல்லாம்‌ கவிதையின்‌ மிகை 
நாடகங்கள்‌ அல்ல..... பாவம்‌, இதற்காக எத்தனை 
சூதர்களை பாதிப்பாட்டிலேயே எழுந்து 
போகச்சொல்லியிருப்பேன்‌!” என்றான்‌. 


அவன்‌ விளையாட்டைக்கொண்டு சமன்செய்வதை 
உணர்ந்து அம்பிகை வெண்பற்கள்‌ தெரிய 
புன்னகைசெய்து “சூதர்கள்‌ என்னசெய்வார்கள்‌? 
அவர்கள்‌ பாடுவதைக்கண்டு பிறர்‌ அதை 
நடிக்கத்தொடங்குகிறார்கள்‌” என்றாள்‌. விசித்திரவீரியன்‌ 
“ஆம்‌” என்று சிரித்து “தேவி, என்னுடன்‌ சேர்ந்து 
நகைக்கும்‌ முதல்‌ பெண்‌ நீ...” என்றான்‌. பின்பு 


சிரித்துக்கொண்டு “மஞ்சத்தைப்‌ பகிர பல்லாயிரம்‌ 
பெண்கள்‌ கிடைப்பார்கள்‌. நகைச்சுவையைப்‌ பகிர 
பெண்ணை பிரம்மனிடம்‌ கேட்டுத்தான்‌ வாங்கவேண்டும்‌ 
என்று என்‌ அமைச்சர்‌ சொல்வார்‌...” என்றான்‌. 


“யார்‌ அவர்‌?” என்றாள்‌ அம்பிகை. “ஸ்தானகர்‌ என்று 
பெயர்‌. அவர்‌ என்னுடன்‌ சேர்ந்து சிரிப்பதனால்தான்‌ 
நான்‌ வாழ்கிறேன்‌” என்றான்‌. “அவரிடம்‌ சொல்லுங்கள்‌ 
பெண்ணுடன்‌ சேர்ந்து அழாத ஆணுக்கு ட்‌ 
சிரிப்பதற்கு உரிமை இல்லை என.” விசித்திரவீரியன்‌ 
சிரித்து “சொல்கிறேன்‌...உறுதியாகச்‌ சொல்கிறேன்‌. 
திகைத்துவிடுவார்‌, பாவம்‌” என்றான்‌. 


அம்பிகை அவன்‌ தலைமுடியை மெல்ல கோதியபடி 
“உண்மையிலேயே நான்‌ தீச்சொல்லிடுவேன்‌ என 
நினைத்தீர்களா?” என்றாள்‌. “ஆம்‌, அதைப்பற்றித்தான்‌ 
எண்ணிக்கொண்டிருக்கிறேன்‌. நான்‌ சென்று அம்பையை 
வணங்கியது பற்றி சூதர்கள்‌ பாட 
ஆரம்பித்துவிட்டார்கள்‌. வம்‌. அன்று அவள்‌ முன்‌ 
சென்றபோது அவள்‌ என்மேல்‌ தீச்சொல்லிடுவாளென 
நான்‌ எண்ணியிருந்தேனா என என்னை நானே 
கேட்டுக்கொள்கிறேன்‌. இல்லை என்றே தோன்றுகிறது. 
இப்போதும்‌ அப்படித்தான்‌...” என்றான்‌ விசித்திரவீரியன்‌. 


சிரிப்பை கண்களில்‌ எஞ்சவிட்டு விசித்திரவீரியன்‌ 
“இளவயதிலிருந்தே இந்த மனநிலை என்னிடமிருக்கிறது. 
சிறுநாய்க்குட்டிகள்‌ கண்திறந்த மறுநாளே மனிதர்களை 
நம்பி பின்னால்‌ செல்வதைப்போல நான்‌ உலகை 
நம்புகிறேன்‌. இவ்வுலகிலுள்ள அத்தனைபேரும்‌ 
என்னைவிட வலிமையானவர்கள்‌. வலிமையானவர்கள்‌ 
ஒருபோதும்‌ பலவீனர்களை துன்புறுத்துவதில்லை... 
எல்லா மனிதர்களும்‌ நெஞ்சுக்குள்‌ ஒரு 
சிறுமுலையையாவது வைத்திருக்கிறார்கள்‌” என்றான்‌. 


அம்பிகை வாய்விட்டுச்‌ சிரித்தபோது அவ்வளவு 
சுதந்திரமாக எவர்‌ முன்னாலும்‌ அதுவரை சிரித்ததில்லை 
என்ற எண்ணம்‌ எழுந்தது அவளுக்குள்‌. இளமையில்‌ 
எப்போதுமே அவளுடன்‌ அம்பை இருந்தாள்‌. அது 
குலதெய்வத்தை கூடவே வைத்துக்கொள்வதுபோல 
என்று சேடி பிரதமை சொல்வதுண்டு. அம்பாலிகையுடன்‌ 
தடாகத்தில்‌ தனியாகக்‌ குளிக்கும்போது மட்டுமே 
அவளால்‌ சிரிக்கமுடியும்‌. 


விசித்திரவீரியன்‌ “ஆனால்‌ பெண்கள்‌ இரண்டு முலைகள்‌ 
கொண்டவர்கள்‌. நான்‌ சந்தித்த அத்தனை 


பெண்களுக்கும்‌ பிரியமானவனாகவே இருந்திருக்கிறேன்‌. 
பின்னொரு நாளில்‌ பிங்கலகேசினியும்‌ 
சியாமரூபிணியுமான மிருத்யூதேவியை நான்‌ 
சந்திக்கும்போது அவளும்‌ என்‌ மேல்‌ அன்புடன்தான்‌ 
இருப்பாள்‌. நான்‌ அவளிடம்‌ தேவி, உனக்கு நான்‌ எப்படி 
நன்றி சொல்வேன்‌. உன்‌ புதல்வியரில்‌ மேன்மையானவள்‌ 
வ்யாதி. அவளை மட்டுமே என்னிடம்‌ அனுப்பினாய்‌ 
என்பேன்‌” என்றான்‌. 


அம்பிகை அச்சொற்களைக்‌ கேட்டு நடுங்கினாள்‌. அவன்‌ 
கையைப்பற்றி “வேண்டாமே” என்றாள்‌. “ஆகுக” என 
அவன்‌ புன்னகை செய்தான்‌. அவள்‌ அவன்‌ 
தலைமுடியைக்‌ கோதிய கைகளால்‌ அவனுடைய 
தோள்களை, எலும்பு புடைத்த கைகளை, மெலிந்த 
குளிர்விரல்களை வருடினாள்‌. குயவன்‌ போல 
கையாலேயே அவனை வனைந்துவிட முடியும்‌ 
என்பதைப்போல. 


“எல்லா பெண்களும்‌ எளிய ஆண்களிடம்‌ 
அருள்கொண்டவர்கள்‌ அல்ல” என்று அவள்‌ பேச்சை 
மாற்றுவதற்காகச்‌ சொன்னாள்‌. சிரிப்பு மறைந்த 
கண்களுடன்‌ “ஆம்‌, எளியோரிலும்‌ 
தீயூழ்கொண்டவர்களுண்டு” என்று விசித்திரவீரியன்‌ 
சொன்னான்‌. “என்‌ தந்தை அவர்களில்‌ ஒருவர்‌. 
எளியோருக்குள்‌ இச்சை மட்டும்‌ வேகம்‌ கொண்டிருந்தால்‌ 
அது பெரிய சுமை. ஓர்‌ எளியோன்‌ வலியோனின்‌ 
இச்சைகொண்ட கண்களுடன்‌ தன்னைப்பார்க்கையில்‌ 
பெண்களின்‌ அகத்தில்‌ ஒரு விஷநாகம்‌ சீறி எழுகிறது. 
பாவம்‌ சந்தனு மன்னர்‌. வாழ்நாளெல்லாம்‌ புலிக்குட்டிகள்‌ 
தட்டி விளையாடும்‌ முயல்போல பெண்களிடம்‌ 
துன்புற்றார்‌.” மீண்டும்‌ உரக்கச்சிரித்து “பெண்கள்‌ 
அவருக்கு எச்சம்‌ வைத்த கடன்களை எல்லாம்‌ நான்‌ 
பெற்றுக்கொண்டிருக்கிறேன்‌” என்றான்‌. 


“உங்கள்‌ உடல்நிலையில்‌ என்ன பிழை?” என்றாள்‌ 
அம்பிகை. “பிறவிப்பிழை அது. இப்போது 
அஸ்தினபுரிமீது பெண்நெஞ்சின்‌ முதற்கனல்‌ 
விழுந்துவிட்டது என்று பேசிக்கொண்டிருக்கிறார்கள்‌. 
இக்குலம்‌ மீது முதல்கண்ணீர்‌ விழுந்தது 
இருதலைமுறைக்கு முன்னர்‌. என்‌ பெருந்தாயாருடையது 
அவ்விழிநீர்‌” என்றான்‌ விசித்திரவீரியன்‌. 


“என்‌ பெருந்தாய்‌ சுனந்தை சிபிநாட்டு இளவரசி. என்‌ 
பெருந்தாதை பிரதீபர்‌ அவளை மணம்செய்தபோது 
சைப்யர்கள்‌ இழிகுலத்தவரென கருதப்பட்டிருந்தனர்‌. 


சுனந்தையின்‌ அழகை அறிந்து அவளை மணக்க 
பிரதீபர்‌ விரும்பினார்‌. ஆனால்‌ அவரது தந்தை பீமர்‌ 
அதற்கு அனுமதியளிக்கவில்லை. பிரதீபர்‌ 
பதினெட்டாண்டுகாலம்‌ தந்‌ைத இறப்பது வரை 
காத்திருந்தார்‌. மூன்று அரசகுமாரிகளையும்‌ நான்கு 
சூதர்பெண்களையும்‌ அவர்‌ மணந்தாலும்‌ எவரிலும்‌ 
காதலுறவில்லை. அவர்களுக்கு குழந்தைகளும்‌ 
பிறக்கவில்லை” விசித்திரவீரியன்‌ சொன்னான்‌. 


“பீமர்‌ மறைவது வரை சிபிநாட்டு இளவரசிக்கு மணம்‌ 
நிகழாதபடி பிரதீபர்‌ பார்த்துக்கொண்டார்‌. தந்தை இறந்து 
நாற்பத்தொன்றாம்‌ நாள்‌ நீர்க்கடன்கள்‌ முடிந்ததுமே 
சிபிநாட்டுக்கு தூதனுப்பி கன்யாசுல்கம்‌ அளித்து 
சுனந்தைதேவியை மணந்துகொண்டார்‌. அப்போது 
அவருக்கு ஐம்பது வயது. தேவிக்கு முப்பத்தாறு வயது” 
சிரித்தபடி “பெருங்காதலை தன்‌ தீயூழாகப்‌ பெற்று அவள்‌ 
இந்த அரண்மனைக்கு வந்துசேர்ந்தாள்‌” என்றான்‌. 


“அவர்களுக்கு குழந்தைகள்‌ பிறந்தன அல்லவா?” என்று 
அம்பிகை கேட்டாள்‌. “ஆம்‌. மூவர்‌. என்‌ தந்தை 
இரண்டாமவர்‌. மூவருமே இயல்பானவர்களாக 
இருக்கவில்லை...” என்ற விசித்திரவீரியன்‌ கண்கள்‌ 
ஒளிர “அவள்‌ மூன்று வியாழவட்டக்காலம்‌ 
கன்னிமாடத்தில்‌ சிறையிருந்தாள்‌. அப்போது எத்தனை 
கனவுகள்‌ கண்டிருப்பாள்‌. எத்தனை ஆண்‌ உடல்கள்‌!” 


“இதென்ன பேச்சு?” என்றாள்‌ அம்பிகை. “இல்லை என்று 
சொல்‌ பார்ப்போம்‌!” அம்பிகை “மனித இயல்பு அல்லவா?” 
என்றாள்‌. “ஆம்‌, அந்த அகச்சித்திரங்களை எல்லாம்‌ 
அஸ்தினபுரிக்கு வந்ததும்‌ கசக்கி உள்ளத்தின்‌ ஆழத்தில்‌ 
போட்டிருப்பாள்‌. அக்கசங்கல்கள்‌ எல்லாம்‌ எழுந்து 
அவள்‌ கருவில்‌ பிறந்தன.” 


அம்பிகை “சூதர்கள்‌ இப்படித்தான்‌ 
முற்பிறவிக்கதைகளைச்‌ சொல்கிறார்கள்‌ போலும்‌” 
என்றாள்‌. “என்‌ அடுத்தபிறவியையே 
சொல்லிவிட்டார்கள்‌” என்றான்‌ விசித்திரவீரியன்‌. “நான்‌ 
ஓர்‌ ஆலமரமாகப்‌ பிறந்து காட்டின்‌ நடுவே நிற்பேன்‌. 
பல்லாயிரம்‌ கிளிகளுக்கு விதைகள்‌ வழங்குவேன்‌. 
பாறையிடுக்குகளில்கூட முளைப்பேன்‌.” 


சிரித்துக்கொண்டே கைகளை தலைக்குப்பின்‌ 
வைத்துக்கொண்டு “முதுமையில்‌ கருவுற்று குருதியையும்‌ 
கண்ணீரையும்‌ முழுக்க மகவுகளுக்கு அளித்துவிட்டு 
இறந்த சுனந்தையின்‌ பழி அன்றே இந்நகர்‌ மேல்‌ 


விழுந்துவிட்டது” என்றான்‌ விசித்திரவீரியன்‌. “என்‌ 
உடலின்‌ அநாகதத்‌ தாமரையில்‌ அனலில்லை என்று 
சித்தர்‌ சொன்னார்‌. அங்கே சுனந்தையின்‌ குளிர்ந்த 
கண்ணீர்‌ தேங்கிக்கிடக்கிறது என்று 
எண்ணிக்கொண்டேன்‌.” 


அம்பிகை மீண்டும்‌ பெருமூச்சு விட்டு அவன்‌ 
தலைமயிரை கோதினாள்‌. மெல்லக்‌ குனிந்து அவனிடம்‌ 
“தளைத்திருக்கிறீர்கள்‌. உங்களால்‌ பேசவும்‌ 
முடியவில்லை. படுத்துக்கொள்ளுங்கள்‌” என்றாள்‌. 
விசித்திரவீரியன்‌ “ஆம்‌....நான்‌ இவற்றையெல்லாம்‌ 
எண்ணிக்கொள்ளலாகாது என எப்போதும்‌ 
முடிவெடுப்பேன்‌.எண்ணாமலும்‌ இருக்கமுடியாது. 
நீண்டநாட்களுக்குப்பின்‌ நேற்று முன்தினம்‌ முதுசூதர்‌ 
தீர்க்கசியாமர்‌ வந்து இக்கதைகளைப்‌ பாடினார்‌...” 
என்றபடி படுத்துக்கொண்டான்‌. அவள்‌ அவனருகே 
மஞ்சத்தில்‌ அமர்ந்தாள்‌. 

“தண்மூடினால்‌ காலத்தின்‌ இருளில்‌ எத்தனை கண்களை 
பார்க்கமுடிகிறது!” என்று விசித்திரவீரியன்‌ சொன்னான்‌. 
“இருண்ட மரத்தில்‌ வெளவால்களை அண்ணாந்து 
பார்ப்பதுபோல. எத்தனை அன்னையர்‌. எத்தனை 
பாட்டியர்‌ முப்பாட்டியர்‌....” அம்பிகை “அத்தனை 
அரசகுலத்திலும்‌ அதுதானே நிகழ்ந்திருக்கும்‌?” என்றாள்‌. 


“ஆம்‌, களத்தில்‌ குருதிசொரிந்து சாவது ஷத்ரியர்களுக்கு 
விதி என்றால்‌ இருளறையில்‌ மட்கி அழிவது ஷத்ரியப்‌ 
பெண்களின்‌ விதி. ஒருமுறை என்‌ உபவனத்தில்‌ 
சிறுபாறை இடுக்குக்குள்‌ ஒரு ராஜநாகத்தைப்‌ பார்த்தோம்‌. 
அது உள்ளே புகுந்து இன்னொரு நாகத்தை 
விழுங்கிவிட்டது. அதன்பின்‌ உள்ளே சென்ற 
இடுக்குவழியாக வெளியே வர முடியவில்லை. அங்கேயே 
மடிந்து எலும்புச்சரடாக வளைந்திருந்தது. அதனுள்‌ 
இன்னொரு எலும்புச்சரடாக அந்த இரை. இரைக்குள்‌ ஒரு 
தவளையின்‌ சிறிய எலும்புத்தொகை இருந்தது...” 
விசித்திரவீரியன்‌ சிரித்து மெல்லப்புரண்டு “பிரம்மனின்‌ 
நகைச்சுவைக்கு முடிவே இல்லை அல்லவா?” என்றான்‌. 


அம்பிகை “நான்‌ இளமைப்பருவத்தில்‌ சாளரம்‌ வழியாக 
பார்த்துக்கொண்டே இருப்பேன்‌. தொலைவில்‌ குகர்களின்‌ 
பெண்கள்‌ தனியாக படகோட்டிச்‌ செல்வார்கள்‌. வலைவீசி 
மீன்பிடித்து கூடையுடன்‌ தூக்கிக்கொண்டு 
செல்லும்போது மீன்‌ துள்ளுவதுபோல அவர்களின்‌ 
சிரிப்பு ஒளிவிடும்‌...இங்கே அஸ்தினபுரிக்கு வரும்‌ 
வழியில்‌ சேற்றுவயலில்‌ வேலைசெய்யும்‌ 


உழத்தியரைப்பார்த்தேன்‌. மண்‌ மூடிய உடலுடன்‌ 
காட்டுமரம்போல கூந்தல்‌ காற்றிலாட நின்றிருந்தார்கள்‌. 
நினைக்கையில்‌ எனக்கு கண்ணீர்‌ வந்து நெஞ்சுச்சிமிழில்‌ 
நிறைகிறது.” பெருமூச்சுடன்‌ “அந்த இரையான ஷத்ரிய 
நாகம்‌ சிறையில்‌ அதன்‌ கணக்கை முடித்துவிட்டது. 
அடுத்தபிறவியில்‌ அது உழத்தியாகப்‌ பிறந்து மண்ணில்‌ 
திளைக்கும்‌” என்றாள்‌. 


விசித்திரவீரியன்‌ “ஷத்ரியர்கள்‌ பலிமிருகங்கள்‌” 
என்றான்‌. “மாலையும்‌ மணியாரமும்‌ அணிந்தவர்கள்‌. 
சுவையான உணவளிக்கப்படுபவர்கள்‌. அனைவராலும்‌ 
வணங்கத்தக்கவர்கள்‌.” அம்பிகை “நான்‌ யார்‌ என்று 
இப்போது என்னிடம்‌ அனைவரும்‌ சொல்லிக்‌ 
கொண்டிருக்கிறார்கள்‌. விந்துவிலிருந்து விந்துவைக்‌ 
கொண்டுசெல்லும்‌ கருப்பை மட்டும்தான்‌ 
என்கிறார்கள்‌...” என்றாள்‌. 


விசித்திரவீரியன்‌ சிரித்து “நான்‌ மட்டுமே 
சூதர்களைப்போல பேசிக்கொண்டிருக்கிறேன்‌ என்று 
எண்ணினேன்‌...நீயும்தான்‌” என்றான்‌. “இல்லை, 
பேசவில்லை” என்று அவள்‌ பொய்ச்சினம்‌ காட்டினாள்‌. 
“பேசு...உன்‌ சொற்களைக்‌ கேட்பதற்காகவே இதுவரை 
உயிர்வாழ்ந்தேன்‌ என்று தோன்றுகிறது” என்றான்‌ 
விசித்திரவீரியன்‌. 


இரவெல்லாம்‌ அவள்‌ பேசிக்கொண்டிருந்தாள்‌. அருவி 
பொழிவதுபோல தன்னுள்ளிருந்து வெளிவரும்‌ 
அவையெல்லாம்‌ தன்னால்‌ தன்னுள்‌ ஆயிரம்‌ முறை 
சொல்லப்பட்டவை என்று உணர்ந்தாள்‌. அவையெல்லாம்‌ 
பேசப்பட்டபின்பு அவள்‌ சொல்லிக்கொண்டிருந்தவை 
அவளே அறியாமல்‌ அவளுக்குள்‌ இருந்தவை என்று 
அறிந்தாள்‌. ஒளிபடாத இருளுக்குள்‌ இருந்து 
வெட்கிக்கூசிய முகத்துடன்‌ அவை ஒவ்வொன்றாக 
வெளிவந்து நின்றன. தயங்கி விழி தூக்கி 
புன்னகைசெய்து பின்‌ தன்னை வெளிக்காட்டின. அவன்‌ 
கண்களையே பார்த்து பேசிக்கொண்டிருந்த அவள்‌ ஒரு 
கணம்‌ ஏதோ உணர்ந்து நிறுத்திக்கொண்டாள்‌. 


“ஏன்‌?” என்று அவன்‌ கேட்டான்‌. “எப்படி இதையெல்லாம்‌ 
நான்‌ சொல்லிக்கொண்டிருக்கிறேன்‌? சிதைநெருப்பு 
மட்டுமே அறியவேண்டியவை அல்லவா இவை?” 
விசித்திரவீரியன்‌ சிரித்து மல்லாந்து படுத்து தலைமேல்‌ 
கை நீட்டி “சரிதான்‌, நான்‌ உன்‌ சிதை” என்றான்‌. “சீ என்ன 
பேச்சு இது?” என அவள்‌ அவன்‌ வாயில்‌ மெல்ல 
அடித்தாள்‌. “இனிமேல்‌ மரணத்தைப்பற்றி என்னிடம்‌ 


பேசக்கூடாது” என்றாள்‌. “ஆணை” என்று அவன்‌ 
சொன்னான்‌. 


“நான்‌ இவற்றை ஏன்‌ உங்களிடம்‌ சொல்கிறேன்‌ 
தெரியுமா?” என்று அம்பிகை கேட்டாள்‌. “சொல்‌” என்றான்‌ 
விசித்திரவீரியன்‌. “உங்கள்‌ விழிகள்‌. அவற்றில்‌ ஆணே 
இல்லை.” விசித்திரவீரியன்‌ சிரித்து “அதைத்தான்‌ 
மருத்துவர்கள்‌ தேடிக்கொண்டிருக்கிறார்கள்‌” என்றான்‌. 


அம்பிகை அதை கவனிக்காமல்‌ “ஆண்களின்‌ கண்களில்‌ 
உள்ளவை இருவகை உணர்வுகள்‌. ஒன்று, வேட்கை. 
எப்போதும்‌ எரியும்‌ அதன்‌ சுவாலை விலகினால்‌ தெரிவது 
புறக்கணிப்பின்‌ ஏளனம்‌...அதையே ஆண்மை 
என்கிறார்கள்‌. அவை உங்கள்‌ கண்களில்‌ இல்லை. 
இவை என்‌ அன்னையின்‌ கண்கள்‌ போலிருக்கின்றன.” 


விசித்திரவீரியன்‌ “ஆண்களின்‌ கண்களில்‌ அவற்றை 
எங்கே பார்த்தாய்‌?” என்றான்‌. “எல்லா அன்னிய 
விழிகளிலும்‌... வேட்கையில்லாத விழிகள்‌ என்‌ 
தந்தையுடையவை மட்டுமே. அவர்‌ புறக்கணிப்பையும்‌ 
ஏளனத்தையும்‌ பரிவு என்னும்‌ வேடமிட்டு அங்கே 
வைத்திருப்பார்‌” என்றாள்‌ அம்பிகை. விசித்திரவீரியன்‌ 
நகைத்து “சூதர்மொழியில்‌ சொல்வதென்றால்‌ இவ்வளவு 
கூரிய கண்களுடன்‌ வாழ்வது வேல்முனையுடன்‌ 
திருவிழாவுக்குச்‌ செல்வதுபோல” என்றான்‌. 


அம்பிகை சிரித்து “அஞ்சவேண்டாம்‌, விடிந்ததும்‌ 
இச்சொற்களெல்லாம்‌ என்னிடமிருந்து சென்றுவிடும்‌” 
என்றாள்‌. பின்‌ அவன்‌ கண்களைப்பார்த்து 
புன்னகையுடன்‌ “பீஷ்மரின்‌ கண்களும்‌ கூட 
அவ்வாறுதான்‌” என்றாள்‌. “ஆனால்‌ புறக்கணிப்பின்‌ 
திரைக்கு அப்பால்‌ வேட்கை.” 


விசித்திரவீரியன்‌ “இப்போது மட்டும்‌ அவரைப்பற்றி 
சொல்லலாமா?” என்றான்‌. “இப்போது நான்‌ உன்னிடம்‌ 
எதைப்பற்றியும்‌ சொல்வேன்‌, என்‌ நெஞ்சின்‌ துடியல்லவா 
நீ?” என்று சொல்லி சிரித்துக்கொண்டு அவன்‌ முகத்தில்‌ 
தன்‌ முகம்‌ சேர்த்துக்கொண்டாள்‌. 

அ. உறங்கிக்‌ கொண்டிருந்த 

சித்திரவீரியன்‌ ஸ்தானகர்‌ வந்து எழுப்பியதும்‌ 
கண்விழித்து சிவந்த விழிகளால்‌ பார்த்து என்ன என்று 
புருவம்‌ அசைத்தான்‌. ஸ்தானகர்‌ “பேரரசி” என்று 
சுருக்கமாகச்‌ சொன்னதும்‌ பதற்றத்துடன்‌ எழுந்து 
“எங்கே?” என்றான்‌. ஸ்தானகர்‌ “முகமண்டபத்தில்‌ 
இருக்கிறார்கள்‌” என்றதும்‌ அவன்‌ எல்லா புலன்களும்‌ 
விழித்துக்கொண்டன. “இங்கா?” என்றான்‌. “ஆம்‌” என்றார்‌ 
ஸ்தானகர்‌. பின்பு புன்னகையுடன்‌ “கேகயநாட்டரசி 
போலத்‌ தோன்றுகிறார்கள்‌” என்றார்‌. 


சிரித்துக்கொண்டே உடையணிந்த விசித்ரவீரியன்மேல்‌ 
மேலாடையை எடுத்துப்போட்ட ஸ்தானகர்‌ “ஆனால்‌ 
சொந்த மகனை வனத்துக்கு அனுப்ப வந்திருக்கிறார்கள்‌” 
என்றார்‌. “எனக்கு ரகுவம்சத்தின்‌ மூன்று அன்னையரில்‌ 
கேகயத்து அரசியைத்தான்‌ பிடித்திருக்கிறது ஸ்தானகரே. 
ஓர்‌ அன்னைக்கு மூன்று குழந்தைகள்‌ இருந்தால்‌ 
எந்தக்குழந்தை தீராப்பசியுடன்‌ முலையை 
உறிஞ்சுகிறதோ அதைத்தானே அதிகம்‌ விரும்புவாள்‌” 
என்றான்‌. 


ஸ்தானகர்‌ “அன்னைப்பன்றி அந்தக்குழவிக்கு பாலூட்ட 
மெலிந்த குழவியைத்‌ தின்றுவிடும்‌” என்று சொல்லி 
“இன்னும்‌ சற்று பணிவு தங்களில்‌ இருக்கலாமென 
நினைக்கிறேன்‌ அரசே. கேகய அரசி பணியும்‌ தலைகளை 
மட்டுமே கண்டு பழகியவர்‌” என்றார்‌.விசித்திரவீரியன்‌ 
சூதர்கள்‌ அவளை கொற்றவை என்கிறார்கள்‌” என்றான்‌ 


ஸ்தானகர்‌ அவன்‌ கச்சையை கட்டியபடி 
“ஆம்‌,கொற்றவைபோல. தலைகளை எற்றி ஆடும்போது 
மட்டுமே கால்களில்‌ கழல்களை உணர்கிறார்‌” என 
தனக்குத்தானே போல சொன்னார்‌. “முதலில்‌ உமக்கு சற்று 
பணிவு தேவைப்படும்‌” என்றான்‌ விசித்திரவீரியன்‌. 


அரச உடையுடன்‌ விசித்திரவீரியன்‌ வெளியேவந்தான்‌. 
முகமண்டபத்தின்‌ சாளரம்‌ வழியாக வெளியே 
பார்த்துக்கொண்டு சத்யவதி நின்றிருந்தாள்‌. ஒரே 


விழியசைவால்‌ ஸ்தானகரை தலைவணங்கி 
வெளியேறச்செய்த பின்பு அவனை நோக்கித்திரும்பி 
“நேற்று என்ன நாள்‌ என அறிவாயா?” என்றாள்‌. 
விசித்திரவீரியன்‌ பேசாமல்‌ நின்றான்‌. சத்யவதி “நேற்று 
கருநிலவுநாள்‌” என்றபின்‌ அழுத்தமாக “உயிர்கள்‌ 
கருவுறுவதற்கான நாள்‌” என்றாள்‌. 


“ஆம்‌” என அவன்‌ பேசத்தொடங்குவதற்குள்‌ “சியாமை 
மூத்தவளை சோதனையிட்டிருக்கிறாள்‌. அவள்‌ 
சொன்னாள்‌” என்றாள்‌ சத்யவதி. “ஆம்‌” என்று 
விசித்திரவீரியன்‌ சொல்லி பார்வையை 
திருப்பிக்கொண்டு “நான்‌ அவளிடம்‌ வெறுமே 
பேசிக்கொண்டிருந்தேன்‌” என்றான்‌. 


சத்யவதி சீறும்‌ முகத்துடன்‌ “உனக்கு வெட்கமாக 
இல்லையா? நீ ஒரு ஆண்‌ என ஒருகணமேனும்‌ 
உணர்ந்ததில்லையா?” என்றாள்‌. விசித்திரவீரியன்‌ 
விழிகளை அவளைநோக்கித்‌ திருப்பி “நான்‌ ஆணென்று 
உணராத ஒரு கணமும்‌ இல்லை அன்னையே” என்றான்‌. 
“சொல்லப்போனால்‌ இவ்வுலகின்‌ ஒரே ஆண்‌ என்றும்‌ 
உணர்ந்திருக்கிறேன்‌.” 


சத்யவதி திகைத்தவள்போல நோக்கினாள்‌. “புரவிகளின்‌ 
கடிவாளத்தை எப்போதும்‌ கையில்‌ 
வைத்திருக்கிறவன்தான்‌ சாரதி எனப்படுவான்‌” 
என்றான்‌ விசித்திரவீரியன்‌. “எனக்கு விரைவின்‌ 
விதிகளை நீங்கள்‌ கற்பிக்கவேண்டியதில்லை.” 


அவள்‌ அந்த நிமிர்வை எதிர்பார்க்காதவளாக சற்று 
திகைத்து பின்பு தன்னை மீட்டுக்கொண்டு “இதோபார்‌, 
நான்‌ உன்னிடம்‌ விவாதிப்பதற்காக இங்கே வரவில்லை. 
உன்‌ கவிச்சொற்களைக்‌ கொண்டு என்னை நீ 
எதிர்கொள்ளவும்‌ வேண்டாம்‌” என்றாள்‌. 


“சொல்லுங்கள்‌” என்றான்‌ விசித்திரவீரியன்‌ அமைதியாக. 
“நான்‌ அப்பெண்களை கவர்ந்துவரச்சொன்னது இந்தக்‌ 
குலம்‌ வளர்வதற்காக. உன்‌ குருதியிலுள்ள சந்தனு 
மன்னரின்‌ வம்சம்‌ அவர்கள்‌ வயிற்றில்‌ 
முளைப்பதற்காக” என்றாள்‌ சத்யவதி. 


“அன்னையே, பெண்‌ என்பவள்‌ ஒரு வயல்‌ 
என்றாலும்கூட அதை 
பண்படுத்தவேண்டியிருக்கிறதல்லவா?” விசித்திரவீரியன்‌ 
கேட்டான்‌. “அதற்கு உனக்கு நேரமில்லை” என்று சத்யவதி 
வாளால்‌ வெட்டுவதுபோன்ற குரலில்‌ சொன்னாள்‌. 


“காத்திருக்க எனக்கு பொறுமையும்‌ இல்லை.” 


“நல்லது, நான்‌ எக்கணமும்‌ இறந்துவிடுவேன்‌ என 
நினைக்கிறீர்கள்‌” என்றான்‌ விசித்திரவீரியன்‌. “ஆம்‌, 
அதுவே உண்மை. ஷத்ரியப்பெண்ணாக உண்மையை 
எதிர்கொள்ள எனக்கு தயக்கமில்லை. அடுத்த 
கருநிலவுநாள்‌ வரை நீ இருப்பாயென எனக்கு எந்த 
தெய்வமும்‌ வாக்களிக்கவில்லை...” 


விசித்திரவீரியன்‌ அவளை இமைகொட்டாமல்‌ 
சிலகணங்கள்‌ பார்த்தபின்‌ “அன்னையே, உங்களுக்கு 
நான்‌ யார்‌?சந்தனுவின்‌ வம்சத்தை ஏற்றிச்செல்லும்‌ 
வாகனம்‌ மட்டும்தானா?” என்றான்‌. 


சத்யவதி திடமாக அவன்‌ கண்களை உற்றுநோக்கி “ஆம்‌, 
அது மட்டும்தான்‌. உன்னால்‌ படைநடத்தி ஷத்ரியர்களை 
வெல்லமுடியாது. அரியணை அமர்ந்து குடிகளுக்கு 
நீதிவழங்கவும்‌ முடியாது. அப்படியென்றால்‌ நீ யார்‌? நீ 
வெறும்‌ விந்தின்‌ ஊற்று மட்டும்தான்‌. கற்களால்‌ 
அடைக்கப்பட்டிருக்கும்‌ பாழ்‌ ஊற்று. உன்னிலிருந்து 
எவ்வகையிலேனும்‌ ஒரு சிறுமைந்தனைப்‌ 
பெறவேண்டுமென்பதற்கு அப்பால்‌ இன்று நீ எனக்கு 
எவ்வகையிலும்‌ பொருட்டல்ல” என்றாள்‌. 


விசித்திரவீரியன்‌ புன்னகையுடன்‌ “கசப்பானதாக 
இருப்பினும்‌ உண்மை ஒரு நிறைவையே அளிக்கிறது” 
என்றான்‌. சத்யவதி அவனை நிலைத்த விழிகளுடன்‌ 
நோக்கி “விசித்திரவீரியா, வாழைப்பூ இதழ்களைக்‌ 
களைந்து உதிர்த்துவிட்டு கனிமட்டுமாவதுபோல 
மனிதர்கள்‌ அவர்கள்‌ மட்டுமாக ஆகும்‌ ஒரு வயது உண்டு. 
நான்‌ அதில்‌ இருக்கிறேன்‌. இன்று நான்‌ என்‌ விதியை 
முழுமையாகவே பார்த்துவிட்டேன்‌. எங்கோ ஒரு 
மீனவர்குடிலில்‌ பிறந்தேன்‌. நதிமீது பித்தியாக 
அலைந்தேன்‌. பேரரசியாக இந்த அரியணையில்‌ இன்று 
அமர்ந்திருக்கிறேன்‌. இத்தனை வேடங்கள்‌ வழியாக 
விதியொழுக்கு என்னை கொண்டுசெல்லும்‌ திசை என்ன 
என்று இன்று அறிந்தேன்‌. என்‌ அத்தனை முகங்களையும்‌ 
இன்று களைந்துவிட்டேன்‌. நான்‌ இன்று சந்தனுவின்‌ 
மனைவி மட்டுமே. என்‌ கடமை மேலுலகம்சென்று 
அவரைப்பார்க்கையில்‌ அவரிடமிருந்து நான்‌ 
பெற்றவற்றை சிதையாமல்‌ கையளித்துவிட்டேன்‌ என்ற 
ஒற்றைச்சொல்லை நான்‌ சொல்லவேண்டும்‌ என்பது 
மட்டுமே. வேறெதுவும்‌ எனக்கு இன்று முதன்மையானது 
அல்ல” என்றாள்‌. 


விசித்திரவீரியன்‌ “அன்னையே, நீங்கள்‌ 
தென்திசையிலிருந்து வந்த சித்தர்‌ சொன்னதென்ன 
என்று அறிந்தீர்களா?” என்றான்‌. சத்யவதி “ஆம்‌, நான்‌ 
நேற்றே அவரை அழைத்து அனைத்தையும்‌ அறிந்தேன்‌. 
உன்‌ மூலாதாரச்‌ சக்கரம்‌ வலுவுற்றிருக்கிறது என்று 
அவர்தான்‌ சொன்னார்‌. ஆகவேதான்‌ துணிந்து உனக்கு 
மணிமஞ்சம்‌ அமைத்தேன்‌. முதுநாகரிடம்‌ நாகரசம்‌ 
கொண்டுவரவும்‌ சொன்னேன்‌” என்றாள்‌. 


“ஆனால்‌ என்‌ அநாகதம்‌ அனலின்றி இருக்கிறது என்று 
சொன்னார்‌” என்றான்‌ விசித்திரவீரியன்‌ அவளை 
கூர்ந்துநோக்கியபடி. “அதற்கு அவரிடமே மருத்துவம்‌ 
கேட்போம்‌” என்று சத்யவதி பார்வையை 
திருப்பிக்கொண்டாள்‌. 


“அன்னையே, அவரே உங்களிடம்‌ சொல்லியிருப்பார்‌, 
அதற்கு மருத்துவம்‌ இல்லை என்று. என்‌ உயிர்‌ 
சிலந்திவலையில்‌ ஒளிரும்‌ நீர்த்துளி போன்றது என்றார்‌ 
அவர்‌” என்றான்‌ விசித்திரவீரியன்‌. அவள்‌ 
என்னசெய்யவேண்டுமென எதிர்பார்க்கிறேன்‌? சாதாரண 
பேதைத்தாயைப்போல அழவேண்டுமா? அழுதால்‌ என்‌ 
அகம்‌ நிறைவுறுமா? 


“ஆம்‌, அது நிலையற்றது என்று மட்டும்தான்‌ 
அதற்குப்பொருள்‌. அது உறுதியாக உதிரும்‌ என அவர்‌ 
சொல்லவில்லை” என்றாள்‌ சத்யவதி. “அனைத்து 
ஷத்ரியர்களுக்கும்‌ வாழ்க்கை அப்படித்தான்‌ உள்ளது. 
களம்செல்பவன்‌ எந்த உறுதியுடன்‌ கச்சை கட்டுகிறான்‌?” 
ஆம்‌, இவள்‌ பேதையென அழுதால்‌ என்‌ மனம்‌ நிறையும்‌. 

னால்‌ அக்கணமே அவளை வெறுக்கத்தொடங்குவேன்‌. 
அவ்வெறுப்பு வழியாக இவள்மீது எனக்கிருக்கும்‌ 
பேரன்பை வென்று விடுதலை பெறுவேன்‌. இவள்‌ 
என்னை அதற்கு அனுமதிக்கப்‌ போவதேயில்லை. 
விசித்திரவீரியன்‌ பெருமூச்சுடன்‌ “நான்‌ நேற்று ஒன்றை 
உறுதியாகவே உணர்ந்தேன்‌...” என்றான்‌. “அவள்‌ மார்பில்‌ 
என்‌ தலையை சாய்த்தபோது என்வலையின்‌ அதிர்வை 
உணர்ந்தேன்‌. நான்‌ அவளுடன்‌ இணைந்தால்‌ 
உயிர்தரிக்கமாட்டேன்‌.” 


சத்யவதி சினத்துடன்‌ “அது உன்பிரமை...உனது மழுப்பல்‌ 
அது.. உன்‌ கோழைத்தனத்தைக்கொண்டு ஐயங்களை 
உருவாக்கிக்‌ கொள்கிறாய்‌” என்றாள்‌. “உன்னைக்‌ 
கொல்பவை உன்‌ ஐயங்கள்தான்‌. உன்‌ உதடுகளில்‌ 
இருக்கும்‌ இந்தச்சிரிப்பு நாகத்தின்‌ பல்லில்‌ இருக்கும்‌ 


விஷம்போன்றது.” 


“நாகவிஷம்‌ அதைக்‌ கொல்வதில்லை அன்னையே” 
என்றான்‌ விசித்திரவீரியன்‌. “அவளுடன்‌ 
உறவுகொண்டால்‌ நான்‌ இறப்பது உறுதி...” என்று அவள்‌ 
கண்களைப்பார்த்தான்‌. அவை சிறு சலனம்‌ கூட 
இல்லாமல்‌ கெளிந்தே இருந்தன. விசித்திரவீரியன்‌ “அதில்‌ 
எனக்கு வருத்தமும்‌ இல்லை. வாழ்வை 
அறிந்தவனாதலால்‌ இறப்பையும்‌ அறிந்திருக்கிறேன்‌” 
என்றான்‌. 


“நேற்று முன்தினம்‌ என்றால்‌ இப்படி உங்களிடம்‌ என்‌ 
உயிருக்காக வாதிட்டிருக்கமாட்டேன்‌. நேற்று அந்தப்‌ 
பெண்ணை நான்‌ அறிந்துகொண்டேன்‌. 
விளையாட்டுப்பேழையைத்‌ திறந்து மயிற்பீலியையும்‌ 
வண்ணக்கூழாங்கற்களையும்‌ எடுத்துக்காட்டுவதுபோல 
அவள்‌ தன்‌ அகம்‌ திறந்துகொண்டிருந்தாள்‌. 
அவளுடைய மங்கலமும்‌ அழகும்‌ எல்லாமே என்‌ 
மெல்லிய உயிரில்‌ உள்ளது என்று அறிந்தபோது 
நேற்றிரவு என்‌ அகம்‌ நடுங்கிவிட்டது. என்ன 
செய்துவிட்டேன்‌, எப்படிச்செய்தேன்‌ என்று என்‌ உள்ளம்‌ 
அரற்றிக்கொண்டே இருந்தது. அந்த இரு கன்னியரையும்‌ 
அமங்கலியராக்கி அந்தப்புர இருளுக்குள்‌ செலுத்திவிட்டு 
நான்‌ செல்வது எந்த நரகத்துக்கு என்று 
எண்ணிக்கொண்டேன்‌.” 


“நிறுத்து” என சத்யவதி கட்டுப்பாட்டை இழந்து 
கூச்சலிட்டாள்‌. “முட்டாள்‌, கோழை ...உன்னை இக்கணம்‌ 
வெறுக்கிறேன்‌. உன்னைப்பெற்ற வயிற்றை 
அருவருக்கிறேன்‌. இந்தத்‌ தருணத்துக்காகவே வாழும்‌ 
என்னை நீ அவமதிக்கிறாய்‌. என்‌ கனவுகளுடன்‌ 
விளையாடுகிறாய்‌” மூச்சிரைக்க அவள்‌ 
அவனைப்பார்த்தாள்‌. அவள்‌ கழுத்தில்‌ மூச்சு 
குழிகளையும்‌ அலைகளையும்‌ உருவாக்கியது. 
கண்களில்‌ நீர்‌ வந்து படர்ந்தது. “நீ என்‌ மகன்‌ என்றால்‌, 
நான்‌ சொல்வதைக்‌ கேட்டாகவேண்டும்‌. இது என்‌ 
ஆணை!” 


“ஆணையை சிரமேற்கொள்கிறேன்‌ அன்னைமே” என்று 
விசித்திரவீரியன்‌ சொன்னான்‌. புன்னகையுடன்‌ 
“அதற்காக இவ்வளவு பெரிய சொற்களை 
சொல்லவேண்டுமா என்ன? உங்களுக்குத்‌ தெரியாததா 
என்ன? வாழ்வும்‌ மரணமும்‌ எனக்கு சமம்தான்‌. ஆகவே 
நன்மையும்‌ தீமையும்கூட சமமானதே. உங்களுக்காக 
இப்பெரும்‌ தீமையைச்‌ செய்கிறேன்‌... நிறைவடையுங்கள்‌. 


உங்கள்‌ அரண்மனைக்குச்‌ சென்று ஓய்வெடுங்கள்‌.” 


சத்யவதி அவனைப்பார்த்து “உன்‌ சொற்களை நான்‌ 
உறுதியென்றே கொள்கிறேன்‌. நீ சந்திரவம்சத்து மன்னன்‌ 
என்பதனால்‌” என்றாள்‌. விசித்திரவீரியன்‌ 
என்னதென்றறியாத ஒரு புன்னகை செய்தான்‌. சத்யவதி 
மெல்லக்கனிந்து “மகனே, நான்‌ சொல்வதை நீ சற்றேனும்‌ 
புரிந்துகொள்‌. நீ மணம்புரிந்துகொண்டு அரியணை 
ஏறினால்‌ மட்டும்‌ போதும்‌ என்றுதான்‌ நான்‌ 
எண்ணினேன்‌. ஆனால்‌ உனக்கு மைந்தரில்லையேல்‌ 
இந்நாட்டு மக்கள்‌ அமைதியிழப்பார்கள்‌ என்று 
தோன்றியது. அத்துடன்‌...” 


விசித்திரவீரியன்‌ “அந்த ஐயத்தை உங்கள்‌ சொற்களால்‌ 
சொல்லவேண்டியதில்லை அன்னையே” என்றான்‌. 
சத்யவதி பதறி “இல்லை நான்‌ அப்படி 
நினைக்கவில்லை...” என்றாள்‌. “பதினாறு திசைகளிலும்‌ 
நினைப்பவர்‌ நீங்கள்‌. அதை விடுங்கள்‌” என்றான்‌ 
விசித்திரவீரியன்‌. 


“நீ அரசியரைக்‌ கைப்பிடித்து அரியணையில்‌ 
அமரவேண்டும்‌. உன்‌ குருதி அவளில்‌ 
முளைவிடவேண்டும்‌....நான்‌ சொல்வது ஏனென்றால்‌...” 
என்றாள்‌. விசித்திரவீரியன்‌ அவள்‌ தோளைப்பிடித்து 
“அனைத்தையும்‌ அறிந்துகொண்டேன்‌. நீங்கள்‌ எதையும்‌ 
சொல்லவேண்டியதில்லை” என்றான்‌. 


“நான்‌ கிளம்புகிறேன்‌. முதுநாகரிடம்‌ இன்றும்‌ பேசினேன்‌. 
அந்த மருந்தை இன்றும்‌ அளிக்கிறேன்‌ என்றிருக்கிறார்‌. 

இன்றும்‌ மணியறை அமைக்கச்‌ சொல்கிறேன்‌” என்றாள்‌. 
“தங்கள்‌ ஆணை” என்றான்‌ விசித்திரவீரியன்‌ சிரித்தபடி. 


சத்யவதி பெருமூச்சுடன்‌ கண்களைத்‌ 
துடைத்துக்கொண்டு “உன்னை ஆதுரசாலையில்‌ 
மருத்துவர்கள்‌ சோதனையிட்டபின்‌ நேராகவே 
மணியறைக்குக்‌ கொண்டுசெல்வார்கள்‌. நாளை காலை 
நான்‌ உன்னை சந்திக்கிறேன்‌” என்றாள்‌. “இதுவும்‌ 
ஆணை?” என்றான்‌ விசித்திரவீரியன்‌ அதே சிரிப்புடன்‌. 


சத்யவதி வெளியேறி ரதமருகே சென்றாள்‌. அங்கே 
ஸ்தானகரும்‌ மருத்துவர்களும்‌ பிற ஆதுரசாலைப்‌ 
பணியாளர்களும்‌ நின்றனர்‌. சத்யவ 
ஒவ்வொருவரிடமும்‌ ஓரிரு சொற்கள்‌ மட்டும்‌ பேசி 
ஆணைகளிட்டாள்‌. அவர்கள்‌ பணிந்து குறுகிய 
உடலுடன்‌ அவற்றை ஏற்றனர்‌. 


ஸ்தானகர்‌ உள்ளே வந்து “அரசே பேரரசி கிளம்புகிறார்‌” 
என்றார்‌. “ஆம்‌, ஆணையிட்டுவிட்டாரல்லவா?” 
ஸ்தானகர்‌ புன்னகைசெய்தார்‌. விசித்ரவீரியன்‌ “அவர்‌ 
கடலாமை போல. முட்டைகளைப்‌ போட்டுவிட்டு 
திரும்பிப்பார்ப்பதேயில்லை. அவை தானே விரிந்து 
தன்வழியை கண்டுகொள்ளவேண்டும்‌...” என்றான்‌. 
ஸ்தானகர்‌ “திரும்பிப்‌ பார்ப்பவர்களால்‌ 
ஆணையிடமுடியாது அரசே” என்றார்‌. 


விசித்திரவீரியன்‌ உள்ளிருந்து சத்யவதியின்‌ அருகே 
வந்து “அன்னையே, இந்தக்‌ கோடைகாலத்தில்‌ இன்னும்‌ 
சற்று காற்றுவீச நீங்கள்‌ ஆணையிடலாமே” என்றான்‌. 
சத்யவதி “அதற்கு தவ வல்லமை வேண்டும்‌...என்‌ அரசை 
உன்‌ கரத்தில்‌ அளித்துவிட்டு வனம்‌ சென்று அதை 
அடைகிறேன்‌” என்றாள்‌. அவளுடைய அழகிய 
வெண்பற்கள்‌ வெளித்தெரிந்தபோது அவன்‌ ஒன்றை 
அறிந்தான்‌, அவன்‌ மனதில்‌ பேரழகி என்பவள்‌ அவள்‌ 
மட்டுமே. 


சத்யவதி ரதமேறுவதற்காக ஒரு சேவகன்‌ சிறிய 
மேடையைக்கொண்டு அருகே வைத்தான்‌. அவள்‌ 
ரதப்பிடியைப்பற்றி ஏறியபோது அவள்‌ மேலாடை 
சரிந்தது. விசித்திரவீரியன்‌ புன்னகையுடன்‌ அதை 
எடுத்து அவள்‌ மார்பின்மேல்‌ போட்டான்‌. அவள்‌ முகம்‌ 
மலர்ந்து, கண்கள்‌ புன்னகையில்‌ சற்று சுருங்கின. அவன்‌ 
தலைமேல்‌ கையை வைத்து தலைமயிரை மெல்லக்‌ 
கலைத்துவிட்டு ரதத்தில்‌ ஏறிக்கொண்டாள்‌. 


விசித்திரவீரியன்‌ தன்‌ அறைக்குச்‌ சென்று உடைகளை 
மாற்றிக்கொண்டிருந்தபோது ஸ்தானகர்‌ வாசவில்‌ நின்று 
“பயணம்‌ செல்லவிருக்கிறீர்களா அரசே?” என்றார்‌. “ஆம்‌” 
என்றான்‌. “மருத்துவர்களிடம்‌ கலந்தாலோசித்துவிட்டுச்‌ 
செல்லலாமே” என்றார்‌ ஸ்தானகர்‌. “தாங்கள்‌ களம்‌ 
காணவேண்டும்‌ அல்லவா?” 


விசித்திரவீரியன்‌ உரக்கச்சிரித்துக்கொண்டு 
திரும்பினான்‌ “இனிமேல்‌ மருத்துவர்கள்‌ தேவையில்லை 
ஸ்தானகரே. அனைவரையும்‌ இப்போதே 
அனுப்பிவிடுங்கள்‌...” ஸ்தானகர்‌ தயங்க 
“அனைவரையும்‌ முகமண்டபத்துக்கு வரச்சொல்லுங்கள்‌” 
என்றான்‌. 

முகமண்டபத்தில்‌ வந்து கூடிய மருத்துவர்கள்‌ 


அனைவருக்கும்‌ விசித்திரவீரியன்‌ பரிசுகளை வழங்கி 
நன்றி சொன்னான்‌. “சுதீபரே, சித்ரரே உங்களைப்போன்று 


பலரின்‌ கைகளை நான்‌ பதினைந்தாண்டு காலமாக என்‌ 
உடலில்‌ அறிந்துவருகிறேன்‌. அது ஒரு நல்லூழ்‌ என்றே 
எண்ணுகிறேன்‌. மனிதர்கள்‌ வளர்ந்தபின்னர்‌ 
அவர்களை எவரும்‌ தீண்டுவதேயில்லை. அதிலும்‌ 
ஆண்களை அன்னியர்‌ தொடுவதென்பதேயில்லை. 
எந்தச்சொற்களையும்‌ விட உடல்‌ ஆன்மாவை நம்மிடம்‌ 
கொண்டுவந்து சேர்க்கிறது. உங்கள்‌ கைகள்‌ வழியாக 
உங்களனைவரையும்‌ நன்கறிந்திருக்கிறேன்‌. ஒருவேளை 
அடுத்தபிறவியில்‌ நாம்‌ இலங்கையை ஆண்ட 
ராவணனையும்‌ தம்பியரையும்போல பிறக்கமுடியும்‌...” 
என்றான்‌. உடனே சிரித்தபம “முன்னதாகவே விண்ணகம்‌ 
செல்வதனால்‌ நானே மூத்தவன்‌” என்றான்‌. 


ஸ்தானகர்‌ தவிர பிறர்‌ உதடுகளை இறுக்கி கழுத்து அதிர 
கண்ணீர்‌ வடித்துக்கொண்டிருந்தனர்‌. பரிசுகளை 
நடுங்கும்‌ கரங்களால்‌ பெற்றுக்கொண்டனர்‌. 
விசித்திரவீரியன்‌ ரதத்தில்‌ ஏறிக்கொள்ள ஸ்தானகர்‌ 
ரதத்தை ஓட்டினார்‌. அவன்‌ எங்கே செல்ல விரும்புகிறான்‌ 
என்று கேட்காமல்‌ ரதத்தை நகரை விட்டு வெளியே 
கொண்டுசென்றார்‌. நகரம்‌ முன்மதிய வெயிலில்‌ 
கண்௯சும்‌ தரையுடனும்‌ கூரைகளுடனும்‌ சுவர்களுடனும்‌ 
மெல்ல இயங்கிக்கொண்டிருந்தது. 


விசித்திரவீரியன்‌ “ஸ்தானகரே, சித்ராங்கதர்‌ 
கந்தர்வனிடம்‌ போரிட்டு உயிர்துறந்த அந்தச்‌ 
சுனைக்குச்செல்ல வழி தெரியுமல்லவா?” என்றான்‌ “ஆம்‌ 
அரசே, இப்போது அவ்விடம்‌ வரை ரதசாலை 
அமைக்கப்பட்டிருக்கிறது. மாதம்தோறும்‌ பேரரசி அங்கே 
சென்று மூத்தவருக்கான கடன்களை ஆற்றுகிறார்‌.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


விசித்திரவீரியன்‌ ரதத்தட்டில்‌ அமைதியாக 
அமர்ந்துகொள்ள ஸ்தானகர்‌ ரதத்தை நகரம்‌ விட்டு 
கொண்டுசென்றார்‌. ரதம்‌ ஆழமான நதிப்படுகை போன்ற 
நிலம்‌ வழியாகச்‌ சென்றது “அஸ்தினபுரியில்‌ முன்பு 
கங்கை ஓடியதென்று சொல்கிறார்களே ஸ்தானகரே” 
என்றான்‌ விசித்திரவீரியன்‌. 


“ஆம்‌, மாமன்னர்‌ ஹஸ்தி இங்கே நகரை அமைத்தபோது 
இது கங்கையாக இருந்தது. பின்பு கங்கை 
திசைமாறிச்சென்றுவிட்டது” என்றார்‌ ஸ்தானகர்‌. “ஏன்‌?” 


என்று விசித்திரவீரியன்‌ கேட்டான்‌. “அதன்‌ நீர்ப்பெருக்கு 
பெரிதாகிவிட்டது. இந்தச்‌ சிறிய வழி அதற்குப்‌ 
போதவில்லை.” விசித்திரவீரியன்‌ “சரிதான்‌” என்று 
சொல்லி உரக்கச்‌ சிரித்தான்‌. 


ரதத்தை கங்கைச்சாலையில்‌ விரையவைத்து 
பக்கவாட்டில்‌ திரும்பி தட்சிணவனம்‌ நோக்கிச்‌ சென்றார்‌ 
ஸ்தானகர்‌. வண்டிச்சக்கரங்களின்‌ ஒலி மட்டும்‌ 
கேட்டுக்கொண்டிருந்தது. உயரமற்ற மரங்கள்‌ கொண்ட 
குறுங்காட்டுக்குள்‌ மான்கூட்டங்கள்‌ நெருப்புக்கதிர்கள்‌ 
போல சிவந்து தெரிந்து துள்ளி ஓடின. 


ரதத்தில்‌ அமர்ந்து காட்டையே பார்த்துக்கொண்டிருந்த 
விசித்திரவீரியனை ஸ்தானகர்‌ பார்த்தார்‌. குழந்தையாக 
இருந்தபோது அவ்வாறுதான்‌ 
பார்த்துக்கொண்டிருப்பான்‌. ஸ்தானகர்‌ 
பெருமூச்சுவிட்டார்‌. விசித்திரவீரியன்‌ 
இறந்துவிடுவானென்பதில்‌ அவருக்கும்‌ 
ஐயமிருக்கவில்லை. நோயில்‌ திளைத்துக்‌ 
கொண்டிருக்கும்போதுகூட அவன்‌ மரணத்தை 
அவ்வளவுதாரம்‌ திட்டவட்டமாக சொன்னதில்லை. 
அவன்‌ ஒருபோதும்‌ வீண்சொற்கள்‌ சொல்பவனும்‌ அல்ல. 


ரதத்தை நிறுத்திவிட்டு ஸ்தானகர்‌ காத்திருந்தார்‌. 
விசித்திரவீரியன்‌ இறங்கி “இந்தக்‌ குன்றுக்குமேல்தானே... 
நான்‌ ஒருமுறை வந்திருக்கிறேன்‌. அன்று இந்தப்படிகள்‌ 
இல்லை. என்னை மஞ்சலில்‌ தூக்கிச்சென்றார்கள்‌” 
என்றான்‌. 


“தங்களால்‌ ஏறமுடியுமா?” என்று ஸ்தானகர்‌ கேட்டார்‌. 
“ஏறிவிடுவேன்‌...நடுவே சற்று அமரவேண்டியிருக்கும்‌... 
இளங்காற்று இருக்கிறதே” விசித்திரவீரியன்‌ சொன்னான்‌. 
பின்பு ஸ்தானகரைப்‌ பார்க்காமல்‌ “ஸ்தானகரே...நீங்கள்‌ 
என்‌ அன்னையை... ” என ஆரம்பித்தான்‌. 


ஸ்தானகர்‌ இடைமறித்து திடமான குரலில்‌ “அரசே 
தயைகூர்ந்து புதிய கடமைகளைச்‌ சொல்லவேண்டாம்‌. 
என்‌ கடமைகளும்‌ முடிகின்றன” என்றார்‌. 
விசித்திரவீரியன்‌ அவர்‌ கண்களைப்‌ பார்த்தான்‌. 
ஸ்தானகர்‌ “ஒரு தெய்வத்தை வணங்குபவனே உபாசகன்‌. 
நான்‌ வனம்புகும்‌ தினத்தை நீங்கள்‌ 
முடிவெடுக்கவேண்டும்‌” என்றார்‌. 


விசித்திரவீரியன்‌ சிரித்துக்கொண்டு “அப்படியென்றால்‌ 
இங்கேயே இருங்கள்‌ ஸ்தானகரே... நான்‌ காற்று வடிவில்‌ 


திரும்பி வருவதென்றால்‌ நிச்சயமாக இங்குதான்‌ 
வருவேன்‌” என்றான்‌. ஸ்தானகரும்‌ சிரித்து “சிறந்த 
இடம்‌... அப்பால்‌ ஹிரண்வதிக்‌ கரையில்‌ தேவதாரு 
மரங்களும்‌ உண்டு. நல்ல மணமுள்ள காற்று 
இணைந்துகொள்ளும்‌” என்றார்‌. 


“ஆம்‌...ஆதுரசாலையிலேயே வாழ்க்கையை 

கிக்கு ட்டீர்‌” என்றான்‌. சிரித்தபடி “நோயே இல்லாமல்‌ 
ஆதுரசாலையிலேயே வாழும்படி உம்மைப்‌ 
பணித்திருக்கிறான்‌ தலையிலெழுதிய தருமன்‌” என்றான்‌. 
ஸ்தானகர்‌ புன்னகையுடன்‌ “அது ஊழ்தான்‌. ஆனால்‌ 
என்‌ தமையன்‌ குறுவாளைக்கூடத்‌ தீண்டாமல்‌ பீஷ்மரின்‌ 
ஆயுதசாலையிலேயே இதைவிட அதிகமாக 
வாழ்ந்திருக்கிறான்‌” என்றார்‌. விசித்திரவீரியன்‌ 
வெடித்துச்சிரிக்க ஸ்தானகரும்‌ சிரிப்பில்‌ 
சேர்ந்துகொண்டார்‌. 


“நீங்கள்‌ நாளையே இங்கு வரவேண்டியிருக்கும்‌ 
ஸ்தானகரே” என்றான்‌ விசித்திரவீரியன்‌. ஸ்தானகர்‌ 
சாதாரணமாக “நாளை என்றால்‌ வளர்பிறை 
இரண்டாம்நாள்‌ அல்லவா? நன்று” என்றார்‌. “இங்கே ஒரு 
குடிலமைக்க எனக்கு ஒருநாழிகை போதும்‌. 
நினைவுகளை மீட்டிக்கொண்டிருக்க வளர்பிறை சிறந்த 
பருவம்‌...” என்று காட்டைப்பார்த்தார்‌. 


“ஆம்‌, பதினெட்டாண்டுகால நினைவுகள்‌” என்றான்‌ 
விசித்திரவீரியன்‌. ஸ்தானகர்‌ இரு கைகளையும்‌ விரித்து 
“இந்தக்கைகளில்‌ உங்கள்‌ அத்தனை எலும்புகளும்‌ 
தசைகளும்‌ நரம்புகளும்‌ உள்ளன அரசே! ஒரு கூடைக்‌ 
களிமண்‌ இருந்தால்‌ அரை நாழிகையில்‌ உங்கள்‌ 
உருவத்தை வடித்து அருகே வைத்துக்‌ கொள்வேன்‌” 
என்றார்‌. விசித்திரவீரியன்‌ சிரித்துக்கொண்டு படிகளில்‌ 
ஏறத்தொடங்கினான்‌. 


ஆமைமுதுகு போன்ற உயரமில்லாத அந்தப்பாறை 
எழுந்து நின்ற இரண்டு யானைப்பாறைகளால்‌ 
சூழப்பட்டிருந்தது. அதன்‌ மையத்தில்‌ நீள்வட்டமான 
அந்தச்‌ சுனை தொலைவிலேயே ஒளிரும்‌ நீலநிறத்தில்‌ 
தெரிந்தது. நீருக்கு அந்த நீலநிறம்‌ அமையும்‌ என 
விசித்திரவீரியன்‌ கண்டதேயில்லை. அருகே 
நெருங்கியபோது அவன்‌ மூச்சிளைத்தான்‌. அங்கே 
வெட்டவெளியில்‌ வானத்தின்‌ ஒளி கண்௯ூசும்படி 
தேங்கியிருந்தது. ஆமையோட்டு மூடிகொண்ட 
அலங்காரப்பேழையில்‌ பதித்த நீலக்கல்‌ போன்ற அந்தச்‌ 
சுனையருகே சென்று விசித்திரவீரியன்‌ அமர்ந்தான்‌. 


பிறசுனைகளைப்போல அது அசைவுகளை 
அறியவில்லை. அதை உற்றுநோக்கி 
அமர்ந்திருந்தபோதுதான்‌ விசித்திரவீரியன்‌ அது ஏன்‌ என 
அறிந்தான்‌. அந்தச்சுனையில்‌ மீன்கள்‌ இல்லை. 
நீரில்வாழும்‌ எந்த உயிர்களும்‌ இல்லை. சுற்றிலும்‌ 
மரங்கள்‌ இல்லாததனால்‌ அதில்‌ வானமன்றி எதுவும்‌ 
பிரதிபலிக்கவில்லை. இருபெரும்பாறைகளும்‌ 
இருபக்கமும்‌ மறைத்திருந்தமையால்‌ அதன்மேல்‌ காற்றே 
வீசவில்லை. யுகயுகங்களாக அசைவை மறந்ததுபோலக்‌ 
கிடந்தது அந்தச்‌ சுனை. 


விசித்திரவீரியன்‌ குனிந்து நீரைப்பார்த்தான்‌. 
சித்ராங்கதனை அதற்குள்‌ இழுத்துக்கொண்டு சென்ற 
கந்தர்வனான சித்ராங்கதன்‌ உள்ளே வாழ்கிறானா 
என்ன? சித்ராங்கதன்‌ அந்நீரில்‌ எதைப்பார்த்திருப்பான்‌ 
என்பதில்‌ அவனுக்கு ஐயமிருக்கவில்லை. எந்நேரத்திலும்‌ 
வேசரநாட்டு ஆடி முன்‌ நின்று தன்னைத்தானே நோக்கி 
ஆழ்ந்திருக்கும்‌ சித்ராங்கதனையே அவன்‌ 
கண்டிருக்கிறான்‌. 


சில கணங்களுக்குப்‌ பின்னர்தான்‌ அவன்‌ அந்த 
நீர்பிம்பத்தின்‌ விசித்திரத்தை உணர்ந்து 
பின்னடைந்தான்‌. நம்பமுடியாமல்‌ மெல்லக்‌ குனிந்து 
மேலும்‌ நோக்கினான்‌. அவன்‌ விலகியபோதும்‌ விலகாமல்‌ 
அது நோக்கிக்கொண்டிருந்தது. அது சித்ராங்கதன்‌. 
விசித்ரவீரியன்‌ நெஞ்சின்‌ துடிப்பை சிலகணங்களில்‌ 
தணித்தபின்‌ மெல்லிய குரலில்‌ “மூத்தவரே, நீங்களா?” 
என்றான்‌. “ஆம்‌...ஆனால்‌ இது நீயும்தான்‌” என்றான்‌ 
சித்ராங்கதன்‌. “எப்படி?” என்றான்‌ விசித்திரவீரியன்‌. 


“நன்றாகப்பார்‌...பட்டுத்துணியை நீவி நீவி ஓவியத்தின்‌ 
கசங்கலை சரிசெய்வதுபோல உன்னை இதோ 
சீர்ப்படுத்தியிருக்கிறேன்‌...” 

விசித்திரவீரியன்‌ பார்த்துக்கொண்டே இருந்தான்‌. அது 
அவனும்‌ கூடத்தான்‌. “மூத்தவரே, அதுதான்‌ நீங்களா?” 
என்றான்‌ தனக்குள்‌ போல. “ஆம்‌, அதைத்தான்‌ நான்‌ 
வாழ்க்கை முழுவதும்‌ செய்துகொண்டிருந்தேன்‌” 
என்றான்‌ சித்ராங்கதன்‌. 


விசித்திரவீரியன்‌ துயரத்துடன்‌ “மூத்தவரே, நான்‌ உங்கள்‌ 
வாழ்க்கையை பாழ்படுத்திவிட்டேனா என்ன?” என்றான்‌. 
சித்ராங்கதன்‌ இளமை ஒளிரும்‌ முகத்துடன்‌ சிரித்து 
“பிரியமான முறையில்‌ பாழ்படுத்திக்‌ 
கொள்வதற்காகத்தானே வாழ்க்கை 
அளிக்கப்பட்டிருக்கிறது சிறியவனே?” என்றான்‌. 


விசித்திரவீரியன்‌ வருத்தம்‌ விலகாமலேயே புன்னகை 
செய்தான்‌. 

விசித்திரவீரியன்‌ வருவதற்காக இளஞ்செந்நிற 
மஞ்சத்தில்‌ காத்திருந்தபோது அம்பிகை சொற்களால்‌ 
நிறைந்திருந்தாள்‌. அவனிடம்‌ நேற்றிரவெல்லாம்‌ 
பேசிப்பேசி புலரியைக்‌ கண்டபின்னும்‌ மறுநாளைக்குள்‌ 
மும்மடங்கு பேசுவதற்கு எப்படி சொற்கள்‌ சேர்ந்துவிட்டன 
என்று அவளுக்குப்‌ புரியவில்லை. முந்தையநாள்‌ இரவு 
தொண்டை உலர்ந்து குரல்‌ கம்மியதும்‌ எழுந்து நீர்‌ 
அருந்துவதற்குள்ளேயே சொற்கள்‌ 

நிறைந்து தளும்பத்தொடங்கிவிட்டன. “ஏனென்றால்‌ நீ 
சொல்வதையெல்லாம்‌ நானும்‌ உன்னிடம்‌ 
சொல்லிக்கொண்டிருக்கிறேன்‌, நீ உன்‌ மனதால்‌ 
அவற்றைக்‌ கேட்கிறாய்‌” என்றான்‌ விசித்திரவீரியன்‌. 


பேச்சுநடுவே நிறுத்திக்கொண்டு “உண்மையிலேயே நான்‌ 
பேசுவதிலிருந்து உங்கள்‌ மனம்‌ விலகவில்லையா? 
இல்லை கண்களால்‌ நடிக்கிறீர்களா?” என்று கேட்டாள்‌. 
விசித்திரவீரியன்‌ புன்னகையுடன்‌ “உன்னிடமல்ல, 
எவரிடமும்‌ நான்‌ இப்படித்தான்‌ முழுமையாகத்‌ 
திறந்துகொண்டு கேட்கிறேன்‌” என்றான்‌. “வியப்புதான்‌... 
ஆண்களுக்கு பெண்கள்‌ பேசுவதெல்லாம்‌ பொருளற்ற 
சிறுமைகள்‌ என்று படும்‌ என கேட்டிருக்கிறேன்‌” 
என்றாள்‌. “பெண்களுக்கும்‌ ஆண்களின்‌ பெரியவை 
எல்லாம்‌ கூழாங்கற்களாகத்தானே தெரியும்‌?” என்றான்‌ 
விசித்திரவீர்யன்‌. கையால்‌ வாய்‌ பொத்தி “ஆம்‌” என 
அவள்‌ நகைத்தாள்‌. 


விசித்திரவீரியன்‌ அவள்‌ முகத்தை நோக்கி “உனக்கு 
ஒன்று தெரியுமா? உண்மையில்‌ மனிதர்களுக்கு பிறர்‌ 
பேசும்‌ அனைத்தும்‌ பொருளற்றவையாகவே 
தெரிகின்றன” என்றான்‌. “பிறர்‌ பேச்சில்‌ அவர்கள்‌ 
தன்னை மட்டுமே காண்கிறார்கள்‌. தான்‌ இடம்பெறாத 
பேச்சைக்கேட்டால்‌ ஒன்று விலகிக்கொள்வார்கள்‌. 
இல்லையேல்‌ அதற்குள்‌ தன்னை செலுத்த 
முயல்வார்கள்‌.” 


அம்பிகை வியப்புடன்‌ “ஆம்‌” என்றாள்‌. அவனருகே 
சரிந்து, “நீங்கள்‌ ஏன்‌ அப்ப்டி இல்லை?” விசித்திரவீரியன்‌ 


“நானா? நான்‌ அப்படி பிறர்முன்‌ வைக்க ஒரு 
விசித்திரவீரியனை உருவாக்கிக்கொள்ளவில்லை. 
அதற்கான நேரமே எனக்கிருக்கவில்லை. நான்‌ 
காட்டிலிருக்கும்‌ சிறிய தடாகம்‌. காற்றையும்‌ 
நிழல்களையும்‌ கவனிப்பவன்‌. அவை இல்லாதபோது 
வானை” என்றான்‌ . 


அவனை நினைத்தபோது ஏன்‌ உள்ளம்‌ துள்ளுகிறது என 
அவளுக்குப்‌ புரியவில்லை. அவள்‌ தனக்குள்‌ கற்பனை 
செய்திருந்த ஆணே அல்ல. ஆனால்‌ அவனைப்போல 
அவளுக்குள்‌ இடம்பெற்ற ஓர்‌ ஆணும்‌ இல்லை. 
ஆணிடமல்ல, இன்னொரு மனித உயிரிடம்கூட அத்தனை 
நெருக்கம்‌ தன்னுள்‌ உருவாகுமென அவள்‌ 
நினைத்திருக்கவில்லை. ஆடைகளைக்‌ கழற்றிவிட்டு 
அருவிக்குக்‌ கீழே நிற்பவள்போல அவன்‌ முன்‌ 
நின்றிருந்தாள்‌. 

விசித்திரவீரியன்‌ வந்தபோது அவன்‌ முற்றிலும்‌ 
இன்னொருவன்‌ போலிருந்தான்‌. நடையில்‌ ஒரு நிமிர்வும்‌ 
துள்ளலும்‌ இருப்பதுபோலத்‌ தோன்றியது. உடைகள்‌ 
சற்றுக்‌ கலைந்தும்‌ புழுதியுடனும்‌ இருந்தன. “பயணத்தில்‌ 
இருந்தா வருகிறீர்கள்‌?” என்று அம்பிகை கேட்டாள்‌. 
“ஆம்‌, ஒரு கேள்விக்கு விடைதேடிச்‌ சென்றேன்‌, 
கிடைத்தது” என்றான்‌. 


அவள்‌ மலர்ந்த முகத்துடன்‌ அவனையே 
பார்த்துக்கொண்டிருந்தாள்‌. “என்ன?” என்றான்‌. அவள்‌ 
விழிவிரிய நோக்கியபடி இல்லை என தலையசைத்தாள்‌. 
“சொல்‌” என்று அவள்‌ தலையைத்‌ தட்டினான்‌. அவள்‌ 
தலையைப்‌ பிடித்துக்கொண்டு “சென்ற இடத்தில்‌ ஏதோ 
கந்தர்வன்‌ வந்து அருளியிருக்கிறான்‌ போலிருக்கிறதே?” 
என்றாள்‌. 


“ஏன்‌?” என மீண்டும்‌ கேட்டான்‌. “அழகாக 
இருக்கிறீர்கள்‌...” சிரித்துக்கொண்டு விசித்திரவீரியன்‌ 
வந்து அவளருகே அமர்ந்தான்‌. அம்பிகை சிவந்த 
முகத்துடன்‌ “உண்மை, என்‌ ஆன்மாவிலிருந்து 
சொல்கிறேன்‌. பார்க்கப்பார்க்க பேரழகாகத்‌ 
தெரிகிறர்கள்‌....மனிதனைப்போலவே இல்லை” என்றாள்‌. 


விசித்திரவீரியன்‌ சிரித்து “காதல்‌ விழிகளால்‌ 
உருவாக்கப்படுவது அழகு என்று சொல்வார்கள்‌” 
என்றான்‌. “ஆம்‌, நான்‌ காதல்கொண்டுவிட்டேன்‌...அது 
எனக்கு நன்றாகவே தெரிகிறது” என்றாள்‌ அம்பிகை. 
“கண்விழித்து எழுந்த முதல்‌ எண்ணமே 


உங்களைப்பற்றித்தான்‌. வேறெந்த எண்ணமும்‌ 
அற்பமானவையாகத்‌ தெரிகிறது. எதிலும்‌ நினைவு 
நிற்கவேயில்லை...” 


விசித்திரவீரியன்‌ சால்வையை இருக்கையில்‌ போட்டான்‌. 
“திரும்பத்திரும்ப ஒரே சந்தர்ப்பங்கள்தான்‌... அந்த 
முதற்பெரும்‌ வியாசனுக்கு புதியகதைகளே 
வருவதில்லை” என்றான்‌. அம்பிகை “ஆம்‌, சூதர்கள்‌ 
இதையே மீண்டும்‌ மீண்டும்‌ பாடுவார்கள்‌. பதினாறு 
வருடங்களாகக்‌ கேட்டுக்கொண்டிருக்கிறேன்‌. இன்று 
அவை புத்தம்‌ புதியவை, என்னைப்பற்றி மட்டுமே 
பாடுபவை என்று தோன்றுகின்றன...” என்றாள்‌. 


அவன்‌ மஞ்சத்தில்‌ அமர்ந்தான்‌. அவள்‌ அவனருகே 
அமர்ந்து அவன்‌ கைகளைப்‌ பற்றிக்கொண்டு, 
“இதையெல்லாம்‌ எவரிடமாவது சொல்லவேண்டுமென்று 
நினைத்தேன்‌. அம்பாலிகையிடம்‌ சொல்லமுடியாது... 
அவளும்‌ என்‌ சகபத்தினி என நினைத்தாலே என்‌ உடல்‌ 
எரிகிறது... அந்த சூதப்பெண்‌ சிவையையும்‌ நான்‌ 
சேர்க்கமாட்டேன்‌. எந்தப்பெண்ணிடமும்‌ 
உங்களைப்பற்றிச்‌ சொன்னால்‌ காதல்‌ 
கொண்டுவிடுவாள்‌... ஆகவே சூதருடன்‌ வந்த 
விறலியிடம்‌ சொன்னேன்‌. அவள்‌ பெயர்‌ சோணை. 
நன்றகாக்‌ கனிந்த முதியவள்‌. சிரிக்கும்போது கங்கையில்‌ 
நீரலைகள்‌ போல முகம்‌ மலர்வதைக்‌ கண்டேன்‌.” 


“என்ன சொன்னாய்‌ அவளிடம்‌?” என்றான்‌ 
விசித்திரவீரியன்‌. “எல்லாவற்றையும்‌... 
அவளைப்பார்த்தால்‌ முன்னரே அனைத்தையும்‌ 
அறிந்தவள்‌ போலிருக்கிறாள்‌” என்றாள்‌ அம்பிகை. 
“அவளிடம்‌ சொன்னேன்‌, நான்‌ பீஷ்மரை 
நினைத்ததைப்பற்றி...” 


விசித்திரவீரியன்‌ சிரித்தான்‌. “அதற்கு அந்த முதுவிறலி, 
இப்போது அவரை நினைத்தால்‌ அருவருப்பாக 
இருக்குமே என்றாள்‌. நான்‌ ஆம்‌ என்றேன்‌. இறைவனின்‌ 
சன்னிதியில்‌ தலைப்பாகையும்‌ வாளுமாக வந்து 
நிற்பவர்‌ போலிருக்கிறார்‌...” அம்பிகை அச்சொற்களை 
இயல்பாக வந்தடைந்தாள்‌. “நிமிர்ந்து தருக்கி நிற்கும்‌ 
மனிதனைப்போல பொருளற்றவன்‌ வேறில்லை” 
என்றாள்‌. 


விசித்திரவீரியன்‌ “சிலசமயம்‌ குழந்தைகளும்‌ 
பேருண்மைகளை சொல்லிவிடுகின்றன” என்றான்‌. 
“நான்‌ அதை வேறுவகையில்‌ நினைத்துக்கொண்டேன்‌. 


நான்‌ பொறுப்பேற்கிறேன்‌ என்று சொல்லும்‌ 
மனிதனைப்போல பரிதாபத்துக்குரியவன்‌ வேறில்லை. 
அவனைப்போன்ற மூடனும்‌ இல்லை.” நன்றாக 
மல்லாந்துகொண்டு “ஆனால்‌ எப்போதும்‌ 
மாமனிதர்கள்தான்‌ அப்படி நினைக்கிறார்கள்‌. 
பேரறிஞர்கள்தான்‌ அவ்வாறு நிற்கிறார்கள்‌. அவ்வாறு 
எவரோ பொறுப்பேற்றுக்‌ கொள்ளாமல்‌ மானுடம்‌ 
வாழவும்‌ முடிவதில்லை.” 


அம்பிகை “இதைப்பார்த்தீர்களா?” என்றாள்‌. 
நீர்த்துளிபோல ஒரு வைரம்‌ அவள்‌ கழுத்திலிருந்த 
சங்கிலியில்‌ தொங்கி மார்புகள்‌ நடுவே இருந்தது. “ஒரே 
ஒரு நகைதான்‌ அணிவேன்‌ என்று சிவையிடம்‌ 
சொன்னேன்‌. அந்த ஒற்றை நகையில்‌ அஸ்தினபுரியின்‌ 
செல்வம்‌ அனைத்தும்‌ இருக்கவேண்டும்‌. எந்த வண்ணம்‌ 
என்று நாங்கள்‌ பேசிக்கொண்டோம்‌. அம்பாலிகை 
வெண்ணிறம்‌ என்றாள்‌. சிவை செந்நிறம்‌ என்றாள்‌. நான்‌ 
நீலநிறத்தை எடுத்தேன்‌. ஆனால்‌ அதன்பின்‌ இந்த 
நீர்த்துளிவைரத்தை எடுத்துக்கொண்டேன்‌.” 


“கண்ணீர்த்துளி போலிருக்கிறது” என்றான்‌. “ஆம்‌, மனம்‌ 
நெகிழ்ந்து துளிக்கும்‌ ஒற்றைத்துளி என்றுதான்‌ எனக்கும்‌ 
பட்டது...” உவகையுடன்‌ சொன்னாள்‌. “இதை நீளமான 
சங்கிலியில்‌ கோர்த்துத்‌ தரும்படி சொன்னேன்‌. இது என்‌ 
ஆடைக்குள்தான்‌ இருக்கவேண்டும்‌. வேறு எவரும்‌ 
இதைப்பார்க்கலாகாது.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


விசித்திரவீரியன்‌ அவள்‌ முகத்தையே பார்த்துக்‌ 
கொண்டிருந்தான்‌. மலர்வனத்தில்‌ சிக்கிய ஒற்றை 
வண்ணத்துப்பூச்சி போல அவள்‌ ஒன்றிலும்‌ அமராமல்‌ 
படபடத்துப்‌ பறந்துகொண்டிருந்தாள்‌. “நான்‌ 
எல்லாவற்றையும்‌ சோணையிடம்‌ சொன்னேன்‌. உங்கள்‌ 
உடல்நிலையைப்பற்றி.... அவள்‌ எனக்கு செளபநாட்டு 
சாவித்ரியின்‌ ஒரு சிறிய சிலையைத்‌ தந்தாள்‌. தந்தத்தால்‌ 
ஆன சிலை. அதை என்‌ கையிலேயே 
வைத்திருக்கவேண்டும்‌ என்றாள்‌” அம்பிகை தன்‌ 

டைக்குள்‌ இருந்து அந்த சிறிய சிலையை 
எடுத்துக்காட்டினாள்‌. 


“சாவித்ரியா?” என்றான்‌ விசித்திரவீரியன்‌. “சூதர்களின்‌ 


பாட்டில்‌ கேட்ட கதை...ஆனால்‌ நினைவில்‌ மீளவில்லை.” 
அம்பிகை பரபரப்புடன்‌ “நான்‌ சொல்கிறேன்‌” என்றாள்‌. 
“செளப நாடு அந்தக்‌ காலத்தில்‌ இரண்டு நாடுகளாகப்‌ 
பிரிந்திருந்ததாம்‌. இன்னொரு நாட்டின்‌ பெயர்‌ 
மத்ரவதிதேசம்‌. அங்குதான்‌ சாவித்ரி தேவி பிறந்தாள்‌” 
என்று உற்சாகமாக ஆரம்பித்தாள்‌. 


மத்ரநாட்டை ஆண்ட அஸ்வபதி என்னும்‌ மன்னனுக்கும்‌ 
அவன்‌ மனைவி மாலதிக்கும்‌ மைந்தர்களில்லை. 
அறுபது வயதாகியும்‌ அரியணைக்கு 
குழந்தைகளில்லாததனால்‌ மன்னன்‌ அத்தனை 
தெய்வங்களையும்‌ வேண்டினான்‌. அவனுடைய விதியை 
வெல்ல தெய்வங்களாலும்‌ முடியவில்லை. அரசை 
அமைச்சர்களிடம்‌ ஒப்படைத்துவிட்டு அவன்‌ 
மாலதியுடன்‌ காட்டுக்குச்சென்று அங்கே குடில்கட்டி 
மாடுகளை மேய்த்துக்கொண்டு வாழ்ந்தான்‌. பசுக்களை 
மேய்த்து அதைமட்டும்‌ கொண்டே வாழ்பவர்கள்‌ 
முற்பிறவியின்‌ பாவங்களைக்‌ கழுவுகிறார்கள்‌. 


காலையின்‌ முதல்பொற்கதிர்‌ அரைக்கணம் கூட 
மண்ணில்‌ நிற்பதில்லை. ஆயிரம்‌ வண்ணங்கள்‌ 
கொண்ட சூரியனுக்கு ஒவ்வொரு வண்ணத்திலும்‌ ஒரு 
பெயர்‌, ஒரு தோற்றம்‌. அவனுடைய ஒவ்வொரு பாவமும்‌ 
ஒரு மகளாகப்‌ பிறந்தன. பொன்வண்ணனாகிய 
சூரியனை சவிதா என்றனர்‌ ரிஷிகள்‌. அவனை 
காயத்ரியால்‌ துதித்தனர்‌. பொன்னிறமான 
சிந்தனைகளை மனதில்‌ எழுப்பவேண்டுமென்று 
அவனிடம்‌ பிரார்த்தனை செய்தனர்‌. சவிதாவின்‌ மகள்‌ 
சாவித்ரி. அண்டவெளியில்‌ உள்ள கோளங்களில்‌ 
பூமியில்‌ அவள்‌ வாழ்வது அரைக்கணம்‌ மட்டுமே. 
அந்தக்கணத்தில்‌ அவளைப்பார்ப்பது எதுவானாலும்‌ 
முழுமையடையும்‌. 


ஒருநாள்‌ காலை கணவன்‌ எழுவதற்குள்‌ எழுந்து சவிதம்‌ 
என்ற அழகிய குளிர்ந்த தடாகத்தில்‌ நீராடி அங்கே நின்ற 
தளிர்விட்ட மாமரத்தடியில்‌ நின்று வணங்கிய மாலதி 
சாவித்ரியை கண்டாள்‌. முளைவிட்ட புங்கமும்‌, 
தளிர்விட்ட மாமரமும்‌, பூவிட்ட கொன்றையும்‌, காய்விட்ட 
செந்தென்னையும்‌, கனிவிட்ட நெல்வியும்‌, நெற்றான 
இலவமும்‌ பொன்னிறத்தாளான சாவித்ரிக்கு 
பிரியமானவை. சாவித்ரி வந்து தொட்டதும்‌ மாலதியின்‌ 
உள்ளும்‌ புறமும்‌ ஒளியால்‌ நிறைந்தன. மறுநாள்‌ 
அவளறிந்தாள்‌, அவளுக்குள்‌ ஒரு ௧௬ 
குடிகொண்டிருந்தது. அது பொன்னிறமான 
குழந்தையாகப்‌ பிறந்ததும்‌ அதற்கு சாவித்ரி என்று 


பெயரிட்டாள்‌. 


கன்னிப்பருவமடைந்த சாவித்ரி பொன்னிறக்கூந்தலும்‌ 
பொன்னிறக்‌ கண்களும்‌ கொண்டவளாக இருந்தாள்‌. 
ஒளியைப்போலவே எங்கும்‌ நிறைந்து பரவி 
தொட்டவற்றை எல்லாம்‌ துலங்கச்செய்தாள்‌. 
பொன்னிறக்‌ குதிரைகளில்‌ ஏறி காட்டில்‌ அலைவதை 
அவள்‌ விரும்பினாள்‌. ஒருநாள்‌ காட்டில்‌ அவள்‌ 
சத்யவானைக்‌ கண்டாள்‌. மெலிந்தவனாக 
துயருற்றவனாக இருந்த அவனை அவளுடைய தாய்மை 
அடையாளம்‌ கண்டுகொண்டது. காயை கனியச்செய்யும்‌ 
சூரியஓளிபோல அவள்‌ அவனை அடைந்தாள்‌. 


செளபநாட்டு மன்னனாகிய தியமசேனரின்‌ மகன்‌ 
சத்யவான்‌. தியமசேனர்‌ முதுமையில்‌ விழியிழந்தபோது 
அவரது தம்பியர்‌ நாட்டைக்‌ கைப்பற்றிக்கொண்டு 
அவரை காட்டுக்குத்‌ துரத்தினர்‌. காட்டில்‌ வாழ்ந்த 
தியமசேனர்‌ அங்கே சத்யவானை பெற்றெடுத்தார்‌. 
வேட்டுவனைப்போலவே காட்டில்‌ வளர்ந்த சத்யவானுக்கு 
அரசநெறியும்‌ புராணங்களும்‌ கலைகளும்‌ 
தந்தையாலேயே கற்பிக்கப்பட்டன. 


சத்யவானை சாவித்ரி ஒரு கொன்றை மரத்தடியில்‌ 
சந்தித்தாள்‌. கையில்‌ கனிகளும்‌ கிழங்குகளுமாக வந்த 
அவன்‌ அவளைக்‌ கண்டு திகைத்து நின்றான்‌. 
அப்பகுதியே பொன்னொளி பெற்றதாகத்‌ தோன்றியது. 
ஆணும்‌ பெண்ணும்‌ சந்திக்கும்‌ தருணங்களை 
உருவாக்கும்போது பிரம்மன்‌ மகிழ்ந்து தனக்குள்‌ 
புன்னகை செய்துகொள்கிறான்‌. அவன்‌ அவளிடம்‌ ஒரு 
சொல்லும்‌ சொல்லாமல்‌ திரும்பிச்‌ சென்றுவிட்டான்‌. 
அந்தக்‌ கொன்றை காற்றிலாடி அவள்மேல்‌ மலர்களைக்‌ 
கொட்டியது. அவள்‌ அவனைத்‌ தொடர்ந்துசென்று அவன்‌ 
யார்‌ என்று கண்டுகொண்டாள்‌. 


தியமசேனர்‌ அவளுடைய குரலைக்‌ கேட்டதுமே அவள்‌ 
காதலை புரிந்துகொண்டார்‌. சத்யவான்‌ அவளுக்கேற்ற 
மணமகனல்ல என்றார்‌. அவன்‌ பிறந்ததுமே நீலம்பாரித்து 
உதடுகள்‌ கறுத்து அசைவற்றுக்கிடந்தான்‌. மருத்துவச்சி 
அவனைத்தாக்கி குலுக்கியபோதுதான்‌ 
அழத்தொடங்கினான்‌. அவனால்‌ மரம்‌ ஏறவோ விரைந்து 
ஓடவோ முடியாது என்பதை இளமையிலேயே கண்டு 
அவர்‌ ஒரு மருத்துவரிடம்‌ காட்டினார்‌. மனிதனுக்குள்‌ ஒரு 
புரவி இருக்கிறது என்றார்‌ அந்த மருத்துவர்‌. அதன்‌ 
குளம்படிகளைக்‌ கொண்டே மருத்துவர்‌ நாடி 
பார்க்கிறார்கள்‌. சத்யவானின்‌ குதிரைக்கு 


மூன்றுகால்களே இருந்தன. 


“இன்னும்‌ ஒருவருடம்கூட அவன்‌ உயிர்வாழமுடியாது 
பெண்ணே... அவனை நீ மறந்துவிடுவதே உன்‌ 
குலத்துக்கு நல்லது” என்றார்‌ தியமசேனர்‌. ஆனால்‌ “எது 
ஒன்றுக்காக உயிரைக்‌ கொடுக்கமுடியுமோ அதற்காக 
மட்டுமே வாழ்வதே வாழ்க்கையின்‌ இன்பம்‌” என்று 
சாவித்ரி சொன்னாள்‌. அன்னையும்‌ தந்தையும்‌ 
குலகுருவும்‌ சொன்னதை அவள்‌ பொருட்படுத்தவில்லை. 
தியமசேனர்‌ விலக்கியதை கருத்தில்‌ கொள்ளவில்லை. 
சத்யவான்‌ அஞ்சி விலகியதையும்‌ எண்ணவில்லை. 
“நான்‌ உன்னை விதவையாக்கிவிடுவேன்‌ தேவி” 
என்றான்‌ அவன்‌. “அதற்குமுன்‌ காதலால்‌ என்னை 
மாமங்கலையாக்குவீர்கள்‌... அதுபோதும்‌” என்று அவள்‌ 
சொன்னாள்‌. 


கன்னியருக்கே உரிய மழலையில்‌ விட்டு விட்டு 
சாவித்ரியின்‌ கதையை சொல்லிக்கொண்டிருந்த 
அம்பிகை அந்த வரியைச்‌ சொன்னபோது தொண்டை 
இடறி முகம்‌ தாழ்த்திக்கொண்டாள்‌. விசித்திரவீரியன்‌ 
அவளைப்பார்த்தபம பேசாமல்‌ அமர்ந்திருந்தான்‌. அவள்‌ 
தன்கண்களை விரலால்‌ அழுத்த விரலிடுக்குகள்‌ 
வழியாக கண்ணீர்‌ கசிந்தது. 


பின்பு விடுபட்டு வெண்பற்கள்‌ தெரிய புன்னகைசெய்து 
“நான்‌ கதைகேட்டு அழுதேன்‌” என்றாள்‌. “தெரிகிறது...” 
என்றான்‌ விசித்திரவீரியன்‌. “நீயே ஒரு விறலியைப்போல 
கதை சொல்கிறாய்‌.” அம்பிகை புன்னகைசெய்து 
“இல்லை...நான்‌ விறலி சொன்னதை 
நினைத்துக்கொள்கிறேன்‌....என்னால்‌ சொல்லவே 
முடியவில்லை” என்றாள்‌. “நான்‌ விறலியையும்‌ அவள்‌ 
கதையைக்‌ கேட்ட உன்னையும்‌ சேர்த்தே கேட்கிறேன்‌. 
சொல்‌” என்றான்‌ விசித்திரவீரியன்‌. 


சாவித்ரி சத்யவானை மணம்‌்புரிந்துகொண்டாள்‌. 
மத்ரநாட்டு இளவரசி கணவனுக்காக அந்த வனத்தில்‌ 
வந்து விறகுவெட்டி ள்‌ ஆரம்பித்தாள்‌. அவன்‌ அறிந்த 
காட்டை அவள்‌ பொன்னொளியால்‌ நிறைத்தாள்‌. அவள்‌ 
தொட்டதும்‌ வேங்கையும்‌ கொன்றையும்‌ கொங்கும்‌ 
மருதமும்‌ பூத்து மலர்‌ பொழிந்தன. அவள்‌ கால்பட்டதும்‌ 
நீரோடைகள்‌ பொன்னிற சர்ப்பங்கள்போல நெளிந்தன. 
அவள்‌ விழிபார்த்ததும்‌ கருங்குருவிகள்‌ 
பொன்னிறச்சிறகுகள்‌ பெற்றன. அவளுக்கு சேவை 
செய்வதற்காக அப்ஸரஸ்கள்‌ பொன்வண்டுகளாக மாறி 
காட்டுக்குள்‌ நிறைந்தனர்‌. 


ஒருவருடம்‌ கழித்து ஒருநாள்‌ அவர்கள்‌ காட்டில்‌ 
இருக்கும்போது சத்யவான்‌ படுத்திருந்த மரத்தின்‌ அடியில்‌ 
காது அடிபடும்‌ ஒலியும்‌ மூச்சொலியும்‌ கேட்டு அவள்‌ 
எழுந்து பார்த்தபோது அங்கே ஒரு காட்டெருமை 
நின்றிருந்ததைக்‌ கண்டாள்‌. அதன்‌ பச்சைநிறமான 
ஒளிவிடும்‌ கண்கள்‌ அவனைப்‌ 
பார்த்துக்கொண்டிருந்தன. மெலிந்து வெளிறி 
பச்சைநரம்புகள்‌ புடைத்த கழுத்தும்‌ தோள்களுமாக, 
வாய்திறந்து மூச்சுவாங்கியபடி கிடந்த சத்யவானின்‌ 
மூச்சு சீரடைவதையும்‌ அவன்‌ முகம்‌ 
பொலிவுகொள்வதையும்‌ கண்டாள்‌. அவள்‌ 
பார்த்திருக்கவே அவன்‌ அழகும்‌ இளமையும்‌ ஒளியும்‌ 
கொண்டவனானான்‌. அவனிடம்‌ அவள்‌ எப்போதும்‌ 
கண்டிராத வேகத்துடன்‌ துள்ளி எழுந்து சிரித்தபடி அந்த 
காட்டெருமைமேல்‌ ஏறிக்கொண்டான்‌. 


பாய்ந்துசென்று சாவித்ரி அவனைத்‌ தடுத்தாள்‌. 
இருகைகளையும்‌ விரித்து “எங்கே செல்கிறீர்கள்‌? 
என்னை விட்டுவிட்டுச்‌ செல்கிறீர்களா?” ஏன்று 
கூவினாள்‌. ஆனால்‌ அவளை அவன்‌ காணவே இல்லை. 
அவன்‌ கண்கள்‌ ஒளிபட்ட நீர்த்துளிகள்‌ போல மின்னின. 
சிரித்தபடி “செல்க! செல்க!” என்று அவன்‌ அந்த 
காட்டெருமையை ஊக்கினான்‌. அது பாய்ந்து 
புதர்களைத்‌ தாண்டி சேற்றுவெளியை மிதித்துக்கொண்டு 
காட்டுக்குள்‌ சென்றது. சாவித்ரி அதன்‌ வாலை 
இறுகப்பற்றிக்கொண்டாள்‌. அவள்‌ உடலில்‌ முட்கள்‌ கீறி 
குருதிவழிந்தபோதும்‌, அவள்‌ தலை பாறைகளில்‌ மோதி 
சிராய்த்தபோதும்‌ அந்தப்பிடியை அவள்‌ விடவில்லை. 


அந்த எருமை ஒரு கரிய மனிதனின்‌ முன்‌ சென்று 
நின்றது. கையில்‌ இரும்பு உழலைத்தடியும்‌ கயிறுமாக 
நின்ற அவன்‌ காட்டெருமையை பிடித்து நிறுத்தினான்‌. 
சத்யவானை சிரித்தமுகத்துடன்‌ தழுவிக்கொண்டு 
திரும்பியபோதுதான்‌ அவளைக்‌ கண்டான்‌. “பெண்ணே 
நீ யார்‌?” என்று கேட்டான்‌. “மத்ரநாட்டு இளவரசியான என்‌ 
பெயர்‌ சாவித்ரி” என்றாள்‌ அவள்‌. “நீ இங்கே வரலாகாது. 
என்னைப்பார்ப்பதும்‌ தகாது. விட்டுச்செல்‌” என்றான்‌ 
அவன்‌. 


“நான்‌ என்‌ கணவன்‌ இன்றி செல்லமாட்டேன்‌” என்றாள்‌ 
சாவித்ரி. “பெண்ணே, நீ அவனை இனி பெறமுடியாது. 
அவன்‌ கண்களில்‌ நீ படமாட்டாய்‌. அவன்‌ தன்‌ 
வாழ்நாளை முடித்துக்கொண்டுவிட்டான்‌. அவனை 
இறப்புலகுக்கு கொண்டுசெல்ல வந்திருக்கும்‌ என்பெயர்‌ 
காலன்‌” என்றான்‌. “நான்‌ எதையும்‌ 


செவிகொள்ளமாட்டேன்‌. கணவனை பின்‌ தொடர்வது 
பெண்ணின்‌ உரிமை” என்றாள்‌ சாவித்ரி. 


காலன்‌ தன்‌ பின்னால்‌ ஓடிய கன்னங்கரிய நதியைக்‌ 
காட்டி “இதன்‌ பெயர்‌ காலவதி...இந்த எருமை இதைத்‌ 
தாண்டிச்செல்லப்போகிறது. இதற்குள்‌ வைத்த 
இரும்புத்தடி அறுபட்டுத்‌ தெறிக்கும்‌ வேகம்‌ கொண்டது 
உடலுடன்‌ எவரும்‌ இதைத்தாண்டமுடியாது. விலகிச்செல்‌” 
என்றான்‌. 


சாவித்ரி “என்‌ கணவனை என்னுடன்‌ அனுப்புங்கள்‌. 
இல்லையேல்‌ இதை நான்‌ விடமாட்டேன்‌” என்றாள்‌. 
“பெண்ணே இந்தப்‌ பாதையில்‌ செல்வது மட்டுமே 
பிரம்மனால்‌ அனுமதிக்கப்பட்டிருக்கிறது. திரும்புவதற்கு 
எவருக்கும்‌ அனுமதியில்லை” என்று காலன்‌ பதில்‌ 
சொன்னான்‌. “நான்‌ என்‌ கணவனில்லாமல்‌ 
திரும்பமாட்டேன்‌” என்றாள்‌ சாவித்ரி. 


காலன்‌ “காலவதியை கடக்க வேண்டுமென்றால்‌ ஒன்று 
செய்யலாம்‌. நீ உன்‌ வீடு, குலம்‌, பெற்றோர்‌, உலகம்‌ 
அனைவரையும்‌ துறப்பதாகச்‌ சொல்லி இந்த 
மரத்திலிருந்து ஓர்‌ இலையைப்பறித்து நீரில்‌ போடு” 
என்றான்‌. சாவித்ரி அக்கணமே ஓர்‌ இலையைப்பறித்து 
தன்னுறுதி சொல்லி அதை அந்நீரில்‌ விட்டாள்‌. எருமை 
நீரில்‌ பாய்ந்து நீந்தியது. அதனுடன்‌ அவளும்‌ சேர்ந்து 
அந்நதியைக்‌ கடந்தாள்‌. 


அப்பால்‌ வாயு சுழித்தோடும்‌ ஒரு நதி இருந்தது. 
அதனருகே நின்றிருந்த கரியமனிதன்‌ அதன்‌ பெயர்‌ 
சிந்தாவதி என்றான்‌. அவன்‌ பெயர்‌ யமன்‌. பாறைகளை 
தூசாக மாற்றும்‌ வேகம்‌ கொண்டது அது. அதில்‌ இறங்கி 
தாண்டவேண்டும்‌ என்றால்‌ அவள்‌ தன்‌ உயிரை தானே 
பிரியவேண்டும்‌. சாவித்ரி அக்கணமே 
இலையொன்றைப்பறித்து சிந்தாவதியில்‌ இட்டு 
அதைக்கடந்து சென்றாள்‌. 


மூன்றாவது நதி படியாய்‌ த்து ல க இருந்தது. 
அனைத்தையும்‌ ஆவியாக்கி வானத்தில்‌ கரைக்கும்‌ 
வேகம்‌ கொண்டது அது. அகன்பெயர்‌ பிரக்ஞாவதி. 
“அதில்‌ நீ உன்‌ குழந்தைகளை எல்லாம்‌ வீசவேண்டும்‌” 
என்றான்‌ அதனருகே நின்ற காவலனாகிய ரெளத்ரன்‌. 
சாவித்ரி கணமும்‌ நினையாமல்‌ தனக்குப்பிறக்கவிருந்த 
அத்தனை குழந்தைகளையும்‌ அந்நதியில்‌ வீசி 
அதைக்கடந்தாள்‌. அங்கே ஒரு கருநிற வாயில்‌ இருந்தது. 
அதன்‌ வாசல்கதவுகள்‌ இருள்போன்ற திரையால்‌ 


மூடப்பட்டிருந்தன. எருமை அந்தத்‌ திரையை 
தாண்டிச்சென்றது. 


அந்தத்‌ திரைக்கு அப்பால்‌ நீலநிறமான ஒரு பெருநகரம்‌ 
இருந்தது. அங்கே ஒளியாலான வீதிகளுக்கு இருபக்கமும்‌ 
மாடங்கள்‌ நீலவானத்தின்‌ நிறம்‌ கொண்டிருந்தன. 
நீலநிறமான கல்பக மரங்கள்‌ கொண்ட பூங்காக்களில்‌ 
நீலத்தின்‌ ஆயிரம்‌ நிறவேறுபாடுகளால்‌ ஆன 
பறவைகளும்‌ பூச்சிகளும்‌ பறந்தன. நீலக்கலைமான்கள்‌ 
மிதந்தன. நீல எருதுகள்‌ ஒழுகின. நீலயானைகள்‌ 
மேகங்களாக தழுவி நின்றன. கருநீலத்‌ தடாகங்களில்‌ 
நீலம்‌ ஒளிரும்‌ மீன்கள்‌ துள்ளின. 


மனிதர்களை மண்ணில்‌ காலூன்றச்செய்யும்‌ 
தீமைகளேதும்‌ இல்லாத அவ்வுலகில்‌ இறகுகள்போல 
பறந்தலைந்த மனிதர்கள்‌ அனைவருமே அழியா 
இளமையுடனும்‌ கலையாத நிறைநிலையுடனும்‌ 
இருந்தனர்‌. அந்நகர்‌ நடுவே அந்தரத்தில்‌ மிதந்துநின்ற 
மாபெரும்‌ மாளிகைக்குள்‌ அவள்‌ சென்றாள்‌. அங்கே 
சபாமண்டபத்தில்‌ பெரும்‌ தராசு ஒன்றின்‌ முள்‌ என 
அமைக்கப்பட்டிருந்த பீடத்தில்‌ சிம்மாசனத்தில்‌ கரிய 
உருவம்கொண்ட பேரரசன்‌ ஒருவன்‌ அமர்ந்திருந்தான்‌. 


சாவித்ரியிடம்‌ அவன்‌ “என்‌ பெயர்‌ தருமன்‌. 
கோடானுகோடி கல்பங்களாக இங்கே எவரும்‌ இவ்வாறு 
வந்ததில்லை பெண்ணே. துறந்தவர்களுக்கு நான்‌ 
அடிமை என நூல்கள்‌ சொல்லியும்‌ எவரும்‌ 
துறப்பதில்லை. ஞானத்தை விட, தவத்தைவிட 
பிரேமையே மகத்தானது என்று இன்று அறிந்தேன்‌. என்ன 
வரம்‌ வேண்டும்‌ கேள்‌” என்றான்‌. “முன்பொருநாள்‌ 
நசிகேதனுக்கு நான்‌ மெய்ஞானத்தை அளித்தேன்‌. நீ 
விரும்பும்‌ அனைத்தையும்‌ என்னால்‌ அளிக்கமுடியும்‌.” 


“என்‌ கணவனை திருப்பித்தாருங்கள்‌” என்று சாவித்ரி 
கேட்டாள்‌. “வேறெதையும்‌ நான்‌ வேண்டவில்லை.” 
“பெண்ணே அறவுலகின்‌ வாயிலை நீ தாண்டிச்சென்றால்‌ 
பிரம்மாவை மீறிச்செல்கிறாய்‌. அழியா நரகில்‌ நீ 
விழவேண்டியிருக்கும்‌” என்றான்‌ தருமன்‌. 
“அழியாநரகத்தில்‌ நான்‌ உழல்கிறேன்‌, என்‌ கணவனை 
மட்டும்‌ அளியுங்கள்‌” என்றாள்‌ சாவித்ரி. அவள்‌ 
பிரேமையைக்‌ கண்ட தருமன்‌ சாவித்ரிக்கு அவள்‌ 
தந்தையையும்‌ நாட்டையும்‌ கணவனையும்‌ 
குலவரிசையையும்‌ அளித்து வணங்கி அறவுலகின்‌ 
வாயில்வரை வந்து வழியனுப்பினான்‌. 


தன்‌ கையைக்‌ காட்டி அம்பிகை சொன்னாள்‌ “இந்த 
பொற்சரடை விறலி என்‌ கையில்‌ கட்டினாள்‌. 
வரலட்சுமியாகிய சாவித்ரியை வணங்கி நோன்பிருந்தால்‌ 
மங்கலம்‌ மறையாது என்றாள்‌. நான்‌ நோன்புகொள்ள 
உறுதிபூண்டு இதை கட்டிக்கொண்டேன்‌.” 
விசித்திரவீரியன்‌ புன்னகையுடன்‌ அவளுடைய 
முகத்தைப்‌ பார்த்தான்‌. சிறிய நாசி, சிறிய உதடுகள்‌. 
குழந்தைக்கன்னங்களில்‌ பருவத்தின்‌ சிறிய பருக்கள்‌. 
நெற்றியில்‌ சுருண்டு காற்றிலாடிய 
மென்கூந்தல்சுருள்கள்‌. விரிந்த கரிய கண்களுக்கு 
பேரழகை அளித்த பேதைமை. 


“என்ன புன்னகை?” என்று கேட்டாள்‌. “இல்லை. 
வளையைவிட்டு வெளியே வரும்‌ குழிமுயல்‌ 
போலிருக்கிறாய்‌. கன்னியாக வந்து பூங்காவில்‌ 
உலவுகிறாய்‌. ஆனால்‌ உன்‌ காதுகள்‌ எச்சரிக்கையாக 
உள்ளன. சிறிய ஆபத்து என்றாலும்‌ ஓடிச்சென்று உன்‌ 
குழந்தைமைக்குள்‌ பதுங்கிக்கொள்கிறாய்‌.” புரியாமல்‌ 
“என்ன சொல்கிறீர்கள்‌?” என்றாள்‌. “ஒன்றுமில்லை” 
என்றான்‌. பின்பு மெல்ல அவளை அணைத்து தன்‌ 
கைகளில்‌ எடுத்துக்கொண்டான்‌. 


அவன்‌ கைகள்‌ வழியாக அவள்‌ தன்னுடலை 
கண்டுகொண்டாள்‌. அவன்‌ உடல்‌ வழியாக தன்‌ 
உடலுக்குள்‌ புகுந்து நோக்கினாள்‌. மூச்சுவாங்கும்‌ குரலில்‌ 
விசித்திரவீரியன்‌ அவள்‌ காதுக்குள்‌ கேட்டான்‌ 
“தலைமுறைகளாக நம்‌ மனைவியர்‌ சாவித்ரிநோன்பு 
கொள்கிறார்களே. அவர்களெல்லாம்‌ எதை விட 
மறுக்கிறார்கள்‌?” அவள்‌ அவ்வினாவை அக்கணமே 
சால்வையென நழுவவிட்டு ஆயிரம்காதவேகம்‌ கொண்ட 
அந்த ரதத்தில்‌ சென்றுகொண்டிருந்தாள்‌. பின்பு ரதம்‌ 
மலையுச்சியில்‌ இருந்து வானில்‌ எழுந்தது. 


மெல்ல அது தரையில்‌ இறங்கி செம்புழுதி கனத்துக்கிடந்த 
மென்பாதையில்‌ ஓசையின்று உருளத்தொடங்கியதும்‌ 
அவள்‌ அந்த வினாவை நினைவுகூர்ந்தாள்‌. 
வெண்ணிறவெளியில்‌ அலையும்போதும்‌ அவள்‌ 
எண்ணிக்கொண்டது தன்‌ குழந்தையைப்‌ பற்றிதான்‌. 
ஒருபோதும்‌ தன்னால்‌ பிரக்ஞாவதியை 
தாண்டமுடியாதென்று அறிந்தாள்‌. 


மூச்சுவாங்கும்‌ குரலில்‌ “குழந்தையை விட்டுவிடமுடியுமா 
என்ன?” என்றாள்‌. தானும்‌ மூச்சுவாங்க “ஆம்‌... 
விட்டுவிடவும்கூடாது” என்றான்‌ விசித்திரவீரியன்‌. 
அவன்‌ தொண்டையின்‌ இருபக்கமும்‌ இரு நரம்புகள்‌ 


புடைத்து அசைவதுபோலத்‌ தெரிந்தது. “குழந்தைதான்‌ 
கணவனை சாகாமல்‌ வைத்திருக்க எளிய வழி என 
எல்லா பெண்களுக்கும்‌ தெரியும்‌” அவன்‌ திணறியபடிச்‌ 
சொல்லி வியர்வையுடன்‌ மல்லாந்தான்‌. 


“ஏன்‌ இப்படி வியர்க்கிறது உங்களுக்கு?” என்றாள்‌ 
அம்பிகை. “குடிநீர்‌ என்று அவன்‌ 
நெஞ்சைப்பற்றிக்கொண்டு சுட்டிக்காட்டினான்‌. அவள்‌ 
தன்‌ ஆடையை மார்பில்‌ அழுத்திப்பற்றியபடி எழுந்து நீர்‌ 
இருந்த மண்குடத்தை அணுகி நீர்‌ எடுத்து திரும்பியபோது 
அவன்‌ கோணலாக விரிந்து கிடப்பதைக்‌ கண்டாள்‌. 
குரல்வளை புடைத்து எழ முகம்‌ அண்ணாந்து மூக்கின்‌ 
துளைகள்‌ பெரிதாகத்‌ தெரிந்தன. கைகள்‌ விரிந்து 
விரல்கள்‌ அதிர்ந்துகொண்டிருக்க இரு பாதங்களும்‌ 
கோணலாக விரிந்திருந்தன. 


அம்பிகை எழுந்தோடி அகல்சுடரைத்‌ தூண்டி 
திரும்பிப்பார்த்தாள்‌. நீலநரம்புகள்‌ புடைத்தெழுந்து 
கட்டிவரிந்த வெளிறிய உடல்‌ மெல்லத்‌ தளர்ந்து 
மெத்தைமேல்‌ படிய, உதடுகளைக்‌ கடித்த பற்கள்‌ 
இறுகிப்புதைந்திருக்க, கருவிழிகள்‌ மேலே மறைந்து, 
விசித்திரவீரியன்‌ கிடந்தான்‌. அப்போது உடைகளை 
முழுதாக அணிவகதைப்பற்றித்தான்‌ அவள்‌ மனம்‌ 
முதலில்‌ எண்ணியது என்பதை பிறகெப்போதும்‌ அவள்‌ 
மறக்கவில்லை. அவள்‌ மேலாடையை அணியும்போது 
அவன்‌ கடைசியாக மெல்ல உதறிக்கொண்டான்‌. 
உடையணிந்து வாசலைத்‌ திறந்து குரலெழுப்பியபடி 
ஓடும்போது அவன்‌ முழுமையாகவே 
விலகிச்சென்றிருந்தான்‌. 

அஸ்தினபுரிக்கு வடக்கே முப்பது நிவர்த்த தொலைவில்‌ 
இருந்த கிரீஷ்மவனம்‌ என்னும்‌ காட்டுக்குள்‌ ஓடிய 
தாராவாஹினி என்னும்‌ சிற்றாறின்‌ கரையில்‌ கட்டப்பட்ட 
குடிலில்‌ தன்‌ பதினெட்டு சீடர்களுடன்‌ பீஷ்மர்‌ 
தங்கியிருந்தார்‌. அவர்கள்‌ மாலை ஆயுதப்பயிற்சிகள்‌ 
முடிந்து மீண்டும்‌ தாராவாஹினியில்‌ நீராடி மரத்தடியில்‌ 
தீயிட்டு அமர்ந்து கொண்டு வெளியூரில்‌ இருந்து 
வந்திருந்த சூதரையும்‌ விறலியையும்‌ அமரச்செய்து 
கதைகேட்டுக்கொண்டிருந்தனர்‌. 


நள்ளிரவு தாண்டியிருந்தது. பீஷ்மர்‌ மரத்தடியில்‌ 
சருகுமெத்தைமேல்‌ விரிக்கப்பட்ட புலித்தோலில்‌ 
படுத்திருந்தார்‌. அவர்‌ காலடியில்‌ மாணவனான 
ஹரிசேனன்‌ அமர்ந்திருந்தான்‌. நெருப்பருகே சூதரும்‌ 
விறலியும்‌ அமர்ந்திருந்தனர்‌. உறுதியான கரிய தோளில்‌ 
சடைக்கற்றைகள்‌ சரிந்திருக்க சிவந்த அகன்ற கண்கள்‌ 
கொண்ட சூதர்‌ பெரிய விரல்களால்‌ கிணையை 
மீட்டினார்‌. 


ஒவ்வொருநாளும்‌ வெவ்வேறு ஊர்களில்‌ இருந்து வரும்‌ 
நாடோடிகளான சூதர்கள்‌ அஸ்தினபுரியின்‌ 
அரண்மனைமுற்றத்தில்‌ குழுமுவதுண்டு. அவர்கள்‌ 
தங்குவதற்கு அரண்மனைக்கு அப்பால்‌ ஸஃபலம்‌ என்ற 
பெரிய தடாகத்தின்‌ மூன்றுகரைகளிலுமாக குடில்கள்‌ 
அமைக்கப்பட்டிருந்தன. அவர்கள்‌ காலையில்‌ நீராடி 
வாத்தியங்களுடன்‌ அரண்மனைக்கு வந்து 
அரசகுலத்தவரைக்‌ கண்டு பரிசில்பெற்றுச்‌ செல்வார்கள்‌. 
அரசியர்‌ தங்கள்‌ கைகளாலேயே அவர்களுக்கு 
கொடையளிக்கவேண்டும்‌ என்று நெறியிருந்தது. 


னால்‌ சூதர்கள்‌ பெரும்பாலும்‌ பீஷ்மரை 
சந்திக்கவிரும்புவார்கள்‌. பீஷ்மரை சந்தித்தால்‌ மட்டுமே 
அடுத்த ஊரில்‌ அவர்கள்‌ அவரைப்பற்றி சொல்லமுடியும்‌. 
அன்று மாலை வந்திருந்த சூதர்களில்‌ ஒருவர்‌ அவர்‌ 
செளபநகரில்‌ இருந்து வருவதாகச்‌ சொன்னார்‌. பீஷ்மரின்‌ 
கண்கள்‌ அதைக்கேட்டதும்‌ மிகச்சிறிதாக சுருங்கி 
மீண்டதை ஹரிசேனன்‌ கண்டான்‌. அவரைத்‌ திருப்பி 


அனுப்பலாமென அவன்‌ எண்ணியதுமே பீஷ்மர்‌ “சூதரே 
வருக” என்று அழைத்தார்‌. அருகே அமரச்செய்து “பாடுக” 
என்று ஆணையிட்டார்‌. 


தசகர்ணன்‌ என்னும்‌ சூதர்‌ செளபநகரம்‌ பற்றி 
சொன்னார்‌. அந்நகரில்‌ இருந்து ஒவ்வொருநாளும்‌ 
கூட்டம்கூட்டமாக மக்கள்‌ வெளியேறி பாஞ்சாலத்துக்கு 
சென்றுகொண்டிருக்கிறார்கள்‌ என்றார்‌. பெண்சாபம்‌ 
விழுந்த மண்‌ என்று செளபத்து நிமித்திகர்‌ 
சொன்னார்கள்‌. நகர்நீங்கி காடுசென்று கொற்றவையாகி 
வந்து ஷத்ரியர்புரிகளுக்கெல்லாம்‌ சென்ற அம்பாதேவி 
அந்நகருக்கு மட்டும்‌ வரவில்லை. அவள்‌ மீண்டும்‌ 
வருவாள்‌ என்று எண்ணி அனைத்துக்‌ 
கோட்டைவாயில்களையும்‌ மூடிவிட்டு சால்வன்‌ 
நடுங்கிக்கொண்டிருந்தான்‌. அவள்‌ பாஞ்சாலத்துக்‌ 
கோட்டைவாயிலில்‌ ஒரு காந்தள்‌ மலர்‌ மாலையைச்‌ 
சூட்டிவிட்டு காட்டுக்குச்‌ சென்றுவிட்டாள்‌ என அறிந்ததும்‌ 
நிறைவடைந்தவனாக கோட்டைவாயில்களைத்‌ திறக்க 

ணையிட்டான்‌. அதுவரை கோட்டைக்குள்ளும்‌ புறமும்‌ 
எவரும்‌ அனுமதிக்கப்படவில்லை. 


கோட்டைவாயில்‌ திறந்த அன்று குலதெய்வமான 
சண்டிதேவிக்கு ஒரு பூசனை செய்து சூதர்களுக்கெல்லாம்‌ 
பரிசுகள்‌ வழங்க சால்வன்‌ ஒருங்குசெய்தான்‌. 
வாரக்கணக்கில்‌ கோட்டைக்கு வெளியே தங்கியிருந்த 
சூதர்கள்‌ ஊர்மன்றுக்கு வந்தனர்‌. நகரமெங்கும்‌ 
முரசறைந்து அனைவரும்‌ வரவேண்டுமென்று 
ஆணையிட்டிருந்தமையால்‌ நால்வருணத்து மக்களும்‌ 
மன்றில்‌ வந்து கூடியிருந்தார்கள்‌. செங்கோலேந்திய 
காரியகன்‌ முன்னால்‌ வர வெண்குடை ஏந்திய தளபதி 
பின்னால்‌ வர உடைவாளும்‌ மணிமுடியுமாக வந்து 
மேடையில்‌ இடப்பட்ட சிம்மாசனத்தில்‌ அமர்ந்த சால்வன்‌ 
அங்கே வாழ்த்தொலிகளே எழவில்லை என்பதை 
ஒருகணம்‌ கழித்தே புரிந்துகொண்டான்‌. அவன்‌ 
பரிசில்களை கொண்டுவரும்படி சொன்னான்‌. 


அரண்மனை சேவகர்களால்‌ பொன்‌, வெள்ளி 
நாணயங்களும்‌ சிறு நகைகளும்‌ அடங்கிய 
ஆமையோட்டுப்பெட்டி கொண்டுவந்து மன்றுமுன்‌ 
வைக்கப்பட்டது. முறைப்படி முதுசூதர்‌ வந்து மன்னனை 
வாழ்த்தி முதல்பரிசு பெறவேண்டும்‌. தொங்கிய 
வெண்மீசையும்‌ உலர்ந்த தேங்காய்நெற்று போன்ற 
முகமும்‌ கொண்ட முதுசூதரான அஸ்வகர்‌ எழுந்து 
தள்ளாடிய நடையில்‌ சென்று மன்றுமேல்‌ ஏறினார்‌. 
முறைப்படி அவர்‌ தன்‌ வாத்தியத்துடன்‌ வரவேண்டும்‌. 


வெறுமே மன்றேறிய அவர்‌ இருகைகளையும்‌ விரித்து 
மக்களைநோக்கித்‌ திரும்பி “செளபநாட்டின்‌ குடிகளை 
அழிவில்லாத சூதர்குலம்‌ வணங்குகிறது. இங்கே நாங்கள்‌ 
பெற்ற ஒவ்வொரு தானியத்துக்கும்‌ எங்கள்‌ சொற்களால்‌ 
நன்றி சொல்கிறோம்‌” என்றார்‌. அவரது குலம்‌ “ஆம்‌ ஆம்‌ 
ஆம்‌” என்றது. 


சூதர்‌ “இந்தமண்‌ மீது பெண்சாபம்‌ விழுந்துவிட்டது. 
இங்குவாழும்‌ கற்பரசிகளினாலும்‌ 
சான்றோர்களாலும்தான்‌ இங்கு வானம்‌ வெளியால்‌ 
இன்னமும்‌ தாங்கப்படுகிறது” என்றார்‌. சால்வன்‌ 
திடுக்கிட்டு எழுந்து நின்றான்‌. சூதர்‌ உரக்க “இனி இந்த 
நாட்டை சூதர்‌ பாடாதொழிவோம்‌ என இங்கு சூதர்களின்‌ 
தெய்வமான ஆயிரம்நாகொண்ட ஆதிசேடன்‌ மேல்‌ 
ஆணையாகச்‌ சொல்கிறோம்‌. இந்நாட்டின்‌ ஒரு துளி நீரோ 
ஒருமணி உணவோ சூதர்களால்‌ ஏற்கப்படாது. இந்த 
மண்ணின்‌ புழுதியை கால்களில்‌ இருந்து கழுவிவிட்டு 
திரும்பிப்பாராமல்‌ இதோ நீங்குகிறோம்‌. இனி இங்கு 
சூதர்களின்‌ நிழலும்‌ விழாது. பன்னி 
தலைமுறைக்காலம்‌ இச்சொல்‌ இங்கே நீடிப்பதாக!” 
முதுசூதர்‌ வணங்கி நிமிர்ந்த தலையுடன்‌ 
இறங்கிச்சென்றார்‌. 

சால்வன்‌ கை அவனையறியாமலேயே உடைவாள்‌ 
நோக்கிச்‌ சென்றது. அமைச்சர்‌ குணநாதர்‌ கண்களால்‌ 
அவனைத்‌ தடுத்தார்‌. சால்வன்‌ கண்களில்‌ நீர்‌ கோர்க்க 
உடம்பு துடிக்க செயலிழந்து நின்றான்‌. அவனையும்‌ 
இறந்த அவனது மூதாதையரையும்‌ பிறக்காத 
தலைமுறைகளையும்‌ நெஞ்சுதுளைத்துக்‌ கொன்று 
குருதிவழிய மண்ணில்‌ பரப்பிப்போட்டுவிட்டு அந்த 
முதுசூதன்‌ செல்வதுபோலப்பட்டது அவனுக்கு. மெல்லிய 
சிறு கழுத்தும்‌, ஆடும்‌ தலையும்‌ கொண்ட வயோதிகன்‌. 
அடுத்தவேளை உணவுக்கு காடுகளையும்‌ 
மலைகளையும்‌ தாண்டிச்செல்லவேண்டிய இரவலன்‌. 
ஆனால்‌ அளவற்ற அதிகாரம்‌ கொண்டவன்‌. 


மண்ணில்‌ கால்விழும்‌ ஓசை மட்டுமேயாக சூதர்கள்‌ 
திரும்பிச்செல்வதை சால்வன்‌ 
பார்த்துக்கொண்டிருந்தான்‌. ஓடிப்போய்‌ அவர்களின்‌ 
புழுதிபடிந்த கால்களில்‌ விழுந்து மன்றாடுவதைப்பற்றி 
எண்ணினான்‌. ஆனால்‌ அவர்கள்‌ 
சொல்மீறுபவர்களல்ல. அவன்‌ உடல்மேல்‌ அவர்கள்‌ 
நடந்துசெல்வார்கள்‌. சென்று மறையும்‌ சூதர்களை 
திகைத்து விரிந்த விழிகளுடன்‌ நகரமக்கள்‌ 
பார்த்துக்கொண்டிருந்தார்கள்‌. அந்த 


வாத்தியங்களுக்குள்‌ தங்கள்‌ மூதாதையர்‌ 
உறைவதுபோல. அவர்களும்‌ இறுதியாக பிரிந்து 
செல்வதுபோல. இறுதி சூதனும்‌ மன்றில்‌ இருந்து 
வெளியேறியபோது சால்வன்‌ பெருமூச்சுடன்‌ தன்‌ 
செங்கோலையும்‌ உடைவாளையும்‌ வீரர்களிடம்‌ 
கொடுத்துவிட்டு தளர்ந்த காலடிகளை எடுத்து வைத்து 
மேடையில்‌ இருந்து இறங்கினான்‌. 


அப்போது கூட்டத்திலிருந்து ஒரு பெண்குரல்‌ கல்‌ போல 
அவன்‌ மேல்‌ வந்து விழுந்தது. கரிய உடலும்‌ புல்நார்‌ 
ஆடையும்‌ அணிந்த முதிய உழத்தி ஒருத்தி எழுந்து 
வெண்பற்கள்‌ வெறுப்புடன்‌ விரிந்து திறந்திருக்க, 
இடுங்கிய கண்களில்‌ இருந்து கண்ணீர்‌ வழிய, அவிழ்ந்து 
தோளில்‌ தொங்கிய தலைமயிர்‌ காற்றிலாட, கைநீட்டி 
கூச்சலிட்டாள்‌. “எங்கள்‌ வயல்களின்மேல்‌ உப்புபோல 
உன்‌ தீவினை பரந்துவிட்டதே... உன்குலம்‌ அழியட்டும்‌! 
உன்‌ நாவில்‌ சொல்லும்‌ கையில்‌ திருவும்‌ தோளில்‌ மறமும்‌ 
திகழாது போகட்டும்‌! நீ வேருடனும்‌ கிளையுடனும்‌ அழிக! 
உன்‌ நிழல்பட்ட அனைத்தும்‌ விஷம்பட்ட மண்போல 
பட்டுப்போகட்டும்‌!” 


சால்வன்‌ கால்கள்‌ நடுங்கி நிற்கமுடியாமல்‌ தளபதியை 
பற்றிக்கொண்டான்‌. அத்தளபதியின்‌ கையிலிருந்த 
வெண்குடை சமநிலைகெட்டுச்‌ சரிய அதை அமைச்சர்‌ 
பிடித்துக்கொண்டார்‌. அனைவருமே நடுங்குவதுபோலத்‌ 
தோன்றியது. கிழவி குனிந்து ஒருபிடி மண்ணை அள்ளி 
தூற்றிவிட்டு ஆங்காரமாக “ஒழிக உன்‌ நாடு...! எங்கள்‌ 
மூதாதையரைத்‌ துரத்திய உன்‌ செங்கோலில்‌ மூதேவி 
வந்து அமரட்டும்‌!” என்று கூவியபடி நடந்து நகருக்கு 
வெளியே செல்லும்‌ பாதையில்‌ சென்றாள்‌. 
அவள்பின்னால்‌ அவள்‌ குலமே சென்றது. 


அன்று முதல்‌ செளபநாட்டிலிருந்து குடிமக்கள்‌ 
வெளியேறத்‌ தொடங்கினர்‌. குடிமக்களனைவருக்கும்‌ 
களஞ்சியத்தில்‌ இருந்து பொன்னும்‌ மணியுமாக 
அள்ளிக்கொடுத்தான்‌ சால்வன்‌. ஊர்மன்றுகள்‌ தோறும்‌ 
விருந்தும்‌ களியாட்டமும்‌ ஒருங்குசெய்தான்‌. ஒவ்வொரு 
குலமாக அமைச்சர்களை அனுப்பி மன்றாடினான்‌. 
ஆயினும்‌ மக்கள்‌ சென்றுகொண்டே இருந்தனர்‌. 
பதினெட்டாம்‌ நாள்‌ கங்கையிலிருந்து சுமையிறக்கும்‌ 
யானைகள்‌ இரண்டு மிரண்டு கூவியபடி நகருக்குள்‌ 
புகுந்து துதிக்கை சுழற்றி தெருக்களில்‌ ஓடின. அவற்றை 
அடக்கமுயல்கையில்‌ ஒரு யானை வேல்பட்டு மண்ணதிர 
விழுந்து துடித்து இறந்தது. அதன்பின்‌ மக்கள்‌ 
விலகிச்செல்லும்‌ வேகம்‌ மேலும்‌ அதிகரித்தது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


இன்று செளபநகரில்‌ இருப்பவர்கள்‌ போகிகளும்‌ 
குடிகாரர்களும்‌ விடர்களும்தான்‌ என்றார்‌ சூதர்‌. மக்கள்‌ 
நீங்கிய இடங்களிலெல்லாம்‌ வேளாண்நிலத்தில்‌ எருக்கு 
முளைப்பது போல வீணர்‌ குடியேறினர்‌. மனம்‌ தளர்ந்த 
மன்னனை மதுவருந்தவைத்து போகியாக்கிய அமைச்சர்‌ 
குணநாதர்‌ ஆட்சியை தன்‌ கைகளில்‌ 
எடுத்துக்கொண்டார்‌. செளபநகரின்‌ துறைகளில்‌ இருந்து 
வணிகர்களின்‌ சுங்கம்‌ வந்துகொண்டிருந்ததனால்‌ 
மன்னன்‌ போகிகளுக்கு அள்ளிவழங்கினான்‌. 
செளபத்தின்‌ தெருக்களில்‌ எங்கும்‌ வெவ்வேறு 
நாடுகளிலிருந்து வந்த பரத்தையர்‌ நிறைந்தனர்‌. 


“செளபநாட்டுக்‌ கோட்டை வாயிலை காலையில்‌ திறந்த 
காவலர்கள்‌ அழுதகண்ணீருடன்‌ ஒரு பெண்‌ நகர்விட்டு 
நீங்கிச்செல்வதைக்‌ கண்டனர்‌. அவளிடம்‌ அவள்‌ யார்‌ 
என்று கேட்டனர்‌. அவள்‌ அவர்களைப்‌ பார்க்கவில்லை. 
அவர்கள்‌ நின்றதையே அறியவும்‌ இல்லை. அவள்‌ 
பாதைநுனியை அடைந்தபோது எழுந்த 
முதற்பொன்னொளியில்‌ அவள்‌ உடல்‌ புதிய 
பொன்னென சுடர்விட்டதைக்‌ கண்டதும்‌ முதியகாவலன்‌ 
கைகூப்பி “அன்னையே!” என்று கண்ணீருடன்‌ 
கூவினான்‌. செளபமகள்‌ சாவித்ரி என அவளை அவன்‌ 
அறிந்தான்‌. 


“செளபத்தின்‌ செல்வத்தின்‌ அரசியான சாவித்ரி 
அந்நகரை உதறிச்சென்றபின்‌ அந்நகரம்‌ மீட்டப்படாத 
வீணைபோல புழுதிபடிந்தது” என்றார்‌ சூதர்‌. நகரின்‌ 
கைவிடப்பட்ட வீடுகளிலும்‌ கலப்பைவிழாத 
நிலங்களிலும்‌ நாகங்கள்‌ குடியேறின. கதவுகளைத்‌ 
திறந்தால்‌ நிழல்கள்‌ நெளிந்தோடுவதுபோல அவை 
விலகின. இருட்டுக்குள்‌ இருந்து மின்னும்‌ கண்களும்‌ 
சீறும்‌ மூச்சும்‌ மட்டும்‌ வந்தன. 


பீஷ்மர்‌ பெருமூச்சுடன்‌ “ஆம்‌, வேதாளம்‌ சேரும்‌, 
வெள்ளெருக்கு பூக்கும்‌. பாதாளமூலி படரும்‌, சேடன்‌ 
குடிபுகும்‌... அதுதான்‌ சொல்லப்பட்டிருக்கிறது” என்றார்‌. 
ஹரிசேனன்‌ அவன்‌ மனதில்‌ எழுந்த எண்ணத்தை 
உடையில்‌ பற்றும்‌ தீயை அணைக்கும்‌ வேகத்துடன்‌ 
அடித்து அவித்தான்‌. க்‌ அகையே பீஷ்மர்‌ கேட்டார்‌. 
“அஸ்தினபுரியின்‌ பரிசில்களைப்பெற சூதர்கள்‌ 


வந்திருக்கிறீர்களே?” 


“பிதாமகரே, மன்னன்‌ முதற்றே அரசு. அஸ்தினபுரியின்‌ 
செங்கோலை இன்று ஏந்தியிருப்பவன்‌ சந்திரவம்சத்தின்‌ 
மாமன்னர்களில்‌ ஒருவன்‌. அஸ்தினபுரியின்‌ முதன்மை 
வீரன்‌. அவன்‌ மேல்‌ அம்பைதேவி தீச்சொல்லிடவில்லை. 
அவனை வாழ்த்தியே அவள்‌ வனம்புகுந்தாள்‌. அறத்தில்‌ 
அமைந்த கோல்கொண்டவன்‌. ஆயிரம்‌ முலைகளால்‌ 
உணவூட்டும்‌ அன்னைப்பெரும்பன்றி போன்ற 
கருணைகொண்டவன்‌. அவனை சூதர்குலம்‌ 
வணங்குகிறது. இந்தமண்ணும்‌ இங்கு சொல்லும்‌ 
உள்ளவரை சூதர்மொழி அவனை வாழ்த்தி நிற்கும்‌. 
அவன்‌ வாழ்க! அவன்‌ செங்கோல்‌ காத்துநிற்கும்‌ இந்த 
மண்‌ வாழ்க! விசித்திரவீரிய மாமன்னன்‌ பாதங்களில்‌ 
பணியும்‌ எங்கள்‌ வாத்தியங்களில்‌ வெண்கலைநாயகி 
வந்தமர்ந்து அருள்புரிக!” 


“ஆம்‌” என்றார்‌ பீஷ்மர்‌ தலையை அசைத்து. “மானுடரில்‌ 
அவன்‌ கண்களில்‌ மட்டுமே நான்‌ முழுமையான 
அச்சமின்மையை கண்டிருக்கிறேன்‌.” பெருமூச்சுடன்‌ 
“போரும்‌ படைக்கலமும்‌ அறியாத மாவீரன்‌ அவன்‌” 
என்றார்‌. ஹரிசேனன்‌ அவர்‌ மேல்‌ ஒரு கசப்பை 
உணர்ந்தான்‌. அந்தச்‌ சொற்கள்‌ அரசமரபுச்‌ சொற்கள்‌ 
போல அவனுக்குத்‌ தெரிந்தன. அந்த வெறுப்பை அவனே 
அஞ்சியதுபோல சூதரை நோக்கி பார்வையை 
திருப்பிக்கொண்டான்‌. 


சூதரின்‌ கண்கள்‌ செருகின. அவரது வாயின்‌ ஓரம்‌ 
இழுபட்டு அதிர்ந்தது. ஓங்கியகுரலில்‌, “என்‌ சொற்களில்‌ 
வந்தமரும்‌ கன்னங்கரிய சிறுகுருவி எது? இதோ என்‌ 
கிணைத்தோலில்‌ ஒலிக்கும்‌ நெடுந்தாளம்‌ எது? அவன்‌ 
பேரைச்சொல்லும்போது என்‌ நெஞ்சில்‌ மிதித்தோடும்‌ 
பிங்கலநிறப்புரவி எது?” முன்னும்‌ பின்னும்‌ ஆடி 
தன்னுள்‌ ஆழ்ந்து விழித்த கண்களுடன்‌ அவர்‌ 
முனகிக்கொண்டார்‌. 

பின்பு ஏதோ ஒரு கணத்தில்‌ அவர்‌ கைவிரல்கள்‌ 
கிணைத்தோலில்‌ வெறிநடனமிட்டன. பெருங்குரலில்‌ 
“இதோ விண்ணகத்தில்‌ அவன்‌ யானைமேல்‌ 
சென்றிறங்குகிறான்‌. அவனை வெண்ணிற ஐராவதமேறி 
வந்து இந்திரன்‌ வரவேற்கிறான்‌. மாமுனிவர்களும்‌ 
தேவர்களும்‌ கூடி அவனை வாழ்த்தி 
குரல்கொடுக்கிறார்கள்‌. இந்திரவில்‌ ஏழொளியுடன்‌ 
கீழ்வானில்‌ எழுந்திருக்கிறது. மண்ணில்‌ இந்திர வீரியம்‌ 
வானகத்தின்‌ பொற்தூரிகைபோலப்‌ படர்ந்து அவன்‌ 


புகழை எழுதிச்செல்கிறது” என்றார்‌. 


பீஷ்மர்‌ திடுக்கிட்டு எழுந்துவிட்டார்‌. ஹரிசேனன்‌ 
பதற்றத்துடன்‌ சூதரைப்பார்த்தான்‌. அவரைத்தடுத்து 
என்ன சொல்கிறார்‌ என்று கேட்கவேண்டுமென 
எண்ணினான்‌. ஆனால்‌ அவர்‌ எங்கிருந்தோ எங்கோ 
பறந்து செல்லும்‌ யட்சன்‌ போலிருந்தார்‌. 
“அழியாப்புகழுடைய தன்‌ மைந்தன்‌ வந்ததைக்‌ கண்டு 
சந்திரன்‌ வெண்ணொளிக்‌ கலையணிந்து வந்து கைநீட்டி 
அணைத்துக்கொண்டான்‌. அதோ வெண்தாடி பறக்க 
கைவிரித்து கண்ணீருடன்‌ வருபவன்‌ ஆதிமூதாதை 
புரூரவஸ்‌ அல்லவா? பேரன்புடன்‌ சிரித்து 
எதிர்கொள்பவன்‌ ஆயுஷ்‌ அல்லவா? நகுஷன்‌ அல்லவா 
அவனருகே நின்று புன்னகைக்கிறான்‌? மைந்தன்‌ 
புருவை அணைத்து நின்றிருப்பவன்‌ யயாதி அல்லவா?” 


கிணை துடியாக மாறிவிட்டதுபோல தாளம்‌ 
வெறிகொண்டது. “ஜனமேஜயன்‌, பிராசீனவான்‌, 
பிரவீரன்‌, நமஸ்யு, வீதபயன்‌, சுண்டு ஆகியோர்‌ 
வந்தார்கள்‌! பஹுவிதன்‌, ஸம்யாதி, ரஹோவாதி, 
ரெளத்ராஸ்வன்‌, மதிநாரன்‌, சந்துரோதன்‌, துஷ்யந்தன்‌ 
ஆகியோர்‌ வந்தார்கள்‌! பரதன்‌, சுஹோத்ரன்‌, சுஹோதா, 
கலன்‌, கர்த்தன்‌, சுகேது, பிருஹத்ஷத்ரன்‌ ஆகியோர்‌ 
வந்தார்கள்‌! மூதாதையர்‌ அனைவரும்‌ வந்து நிற்கும்‌ 
வான்வெளியில்‌ இறங்கினான்‌ அஸ்தினபுரியின்‌ 
அறச்செல்வன்‌! வாழ்க அவன்‌ புகழ்‌! 


“அய்யோ, மாமன்னன்‌ ஹஸ்தியல்லவா அவனைத்‌ 
தழுவுகிறான்‌. அந்த வலியபெருங்கரங்களில்‌ 
இறுகிநெளிந்து யானைபுஜங்களில்‌ முகம்‌ சேர்க்கிறானே 
அவனல்லவா இந்நாட்டின்‌ அழியா மணிமுத்து! வீரத்தால்‌ 
வென்றவருண்டு, மதியுரத்தால்‌ வென்றவருண்டு, 
நட்பால்‌ வென்றவருண்டு, குலத்தால்‌ வென்றவருண்டு. 
பெருங்கனிவால்‌ வென்றவன்‌ புகழ்பாடுக! சூதர்குலமே, 
இம்மாநகரம்‌ அளித்த ஒவ்வொரு மணி தானியத்தையும்‌ 
மாமன்னன்‌ விசித்திரவீரியனின்‌ புகழாக்குக! 


“அஜமீடனை, ௬க்ஷனை, சம்வரணனை, குருவை 
அமரர்களாக்கிய பேரன்புச்செல்வனை வணங்குக 
கையே! ஜஹ்னுவை, சுரதனை, விடூரதனை, 
சார்வபெளமனை, ஜயத்சேனனை ஒளிகொள்ள 
வைத்தவனைப்‌ பாடுக நாவே! ரவ்யயனை, பாவுகனை, 
சக்ரோத்ததனை, தேவாதிதியை, ர௬ுக்ஷனை அமரருலகில்‌ 
நிறுத்திய மாமன்னனைப்‌ பணிக என்‌ சிரமே! சூதர்களே 
மாகதர்களே, இன்று இதோ நம்‌ சிறுசெந்நாவால்‌ அவன்‌ 


புகழ்பாடும்‌ பேறு பெற்றோம்‌. கைகூப்பி அவன்‌ 
கைபற்றும்‌ பிரதீபனை, கண்ணீரால்‌ அவன்‌ 
உடல்நனைக்கும்‌ சந்தனுவைக்‌ கண்டோம்‌. அவனை 
சிறுகுழந்தையாக்கி மீண்டும்‌ முலையூட்ட வந்து நின்ற 
மூதன்னையர்‌ வரிசையைக்‌ கண்டோம்‌. சூதரே, இனிது 
நம்‌ பிறவி! சூதரே இனிதினிது நம்‌ சொற்கள்‌! 


“பாரதமே பாடுக! இன்று வைகானச சுக்லபட்சம்‌ 
இரண்டாம்நாள்‌. இனியிந்தக்‌ காற்றில்‌ எத்தனை 
காலங்கள்‌ அலையபுக்கும்‌! இனியிந்த மண்ணில்‌ 
எத்தனை தலைமுறைகள்‌ முளைத்தெழும்‌! இனியிந்த 
மொழியில்‌ எத்தனை கதைகள்‌ சிறகடிக்கும்‌! இன்று இதோ 
நடுகின்றோம்‌ அஸ்தினபுரியின்‌ மாமன்னன்‌ புகழை. அது 
வளர்க! இன்றிதோ கொளுத்துகிறோம்‌ சந்தனுவின்‌ 
மைந்தனின்‌ பெயரை. அது எரிக! இன்றிதோ 
ஏற்றுகிறோம்‌ சந்திரவம்சத்து விசித்திரவீரியனின்‌ 
பெரும்புகழ்க்கொடியை. அது எழுக! ஓம்‌ ஓம்‌ ஓம்‌!” 


விண்ணில்‌ ஓடும்‌ வானூர்தியிலிருந்து தூக்கிவீசபட்ட 
யட்சன்‌ போல சூதர்‌ மண்ணில்‌ குப்புற விழுந்தார்‌. தன்‌ 
கிணைப்பறை மேலேயே விழுந்து மெல்லத்‌ துடித்து 
கைகால்கள்‌ வலித்துக்கொண்டு வாயில்‌ நுரைக்கோழை 
வழிய கழுத்துத்தசைகள்‌ அதிர கண்ணீர்‌ வடிய ஏதோ 
முனகினார்‌. சூதர்கள்‌ தங்களுக்குள்‌ பேசும்‌ 
ஆதிமொழியில்‌ அவரிடமிருந்து பொருளறியாச்‌ சொற்கள்‌ 
வந்தபடி இருந்தன. விறலி அவரை மெல்லத்தாக்கி 
அமரச்செய்து நீர்புகட்டினாள்‌. 


பீஷ்மர்‌ எழுந்து விரைந்து நடந்து தன்‌ குடில்நோக்கிச்‌ 
சென்றார்‌. ஹரிசேனன்‌ பின்னால்‌ ஓடினான்‌ “என்ன 
சொல்கிறார்‌ சூதர்‌?” என்றான்‌. பீஷ்மர்‌ “அவர்‌ சொல்வது 
உண்மை. அவரில்‌ வாக்தேவி வந்து சொன்னவை அவை. 
அவர்‌ சொன்ன அக்கணத்தில்‌ விசித்திரவீரிய மாமன்னன்‌ 
மண்நீங்கியிருக்கிறார்‌.” “அப்படியென்றால்‌ ஏன்‌ 
காஞ்சனம்‌ ஒலிக்கவில்லை? பெருமுரசம்‌ 
முழங்கவில்லை?” 


“தெரியவில்லை... காஞ்சனத்தின்‌ நாவும்‌ பெருமுரசின்‌ 
கோலும்‌ பேரரசியின்‌ ஆணைக்குக்‌ கட்டுப்பட்டவை 
அல்லவா?” என்றார்‌ பீஷ்மர்‌. “ஹரிசேனா, நீ அந்த 
தோதகத்தி மரத்தின்மேல்‌ ஏறிப்பார்‌. அவர்‌ 
சொன்னதுபோல அஸ்தினபுரிக்குமேல்‌ மென்மழையும்‌ 
விண்வில்லும்‌ இருக்கின்றனவா என்று கண்டு சொல்‌!” 


ஹரிசேனன்‌ “இப்போது இரவு...” என்றபின்‌ அவர்‌ 


பார்வையை கவனித்து மரத்தில்‌ பரபரவென்று தொற்றி 
மேலேறினான்‌. பீஷ்மர்‌ கீழே நின்றார்‌. ஹரிசேனன்‌ 
மேலிருந்து “ஆ!” என்று வியப்பொலி எழுப்பினான்‌. 
“என்ன?” என்றார்‌ பீஷ்மர்‌. 


“அங்கே அரண்மனை முகடுகளுக்குமேல்‌ வானத்தில்‌ 
மெல்லிய வெண்ணிற ஒளி நிறைந்திருக்கிறது. 
அதனருகே இந்திரவில்‌ வண்ணம்‌ 
கலைந்துகொண்டிருக்கிறது.” ஹரிசேனன்‌ கண்ணீருடன்‌ 
உடைந்து. “மென்மழைபெய்கிறது பிதாமகரே... 
மாளிகைமுகடுகள்‌ பளபளக்கின்றன” என்றான்‌. கீழே 
விழுந்துவிடுவான்‌ என்று தோன்றியது. கைகளால்‌ 
மரத்தை இறுகப்பற்றிக்கொண்டு நடுங்கும்‌ உடலுடன்‌ 
மேலேயே இருந்தான்‌. 


பின்பு கீழே பார்த்தபோது பீஷ்மர்‌ நடந்து செல்வதைக்‌ 
கண்டான்‌. இறங்கி வந்து அவர்‌ பின்னால்‌ சென்றான்‌ 
ஹரிசேனன்‌. தாராவாஹினிக்கரையில்‌ பீஷ்மர்‌ சென்று 
நின்றார்‌. இருபக்கமும்‌ அகன்ற மணல்வெளி கொண்ட 
ற்றின்‌ மீது அசைவில்லாததுபோலக்‌ கிடந்த கரிய நீரில்‌ 
ண்மீன்கள்‌ பிரதிபலித்திருந்தன. கைகளைக்‌ 
கட்டியபடி அவற்றைப்‌ பார்ப்பவர்‌ போலவோ 
பார்வையற்றவர்‌ போலவோ பீஷ்மர்‌ நின்றிருந்தார்‌. 

காலையொளி நீரில்விரியும்‌ வரை பீஷ்மர்‌ 
தாராவாஹினியின்‌ கரையில்‌ அப்படியே அசையாமல்‌ 
நின்றிருந்தார்‌. ஹரிசேனன்‌ பலமுறை சென்று அவரைப்‌ 
பார்த்துவிட்டு வந்தான்‌. அவர்‌ ஒரு பெரிய அடிமரமாக 
ஆகிவிட்டதுபோலத்‌ தோன்றியது. நீரில்‌ விண்மீன்கள்‌ 
இடம்‌ மாறின. விடிவெள்ளி உதித்து செவ்வொளியுடன்‌ 
அலைகளில்‌ ஆடியது. காலையில்‌ அஸ்தினபுரியில்‌ 
இருந்து தூதன்‌ குதிரையில்‌ வந்து சேர்ந்தான்‌. 
குடில்முற்றத்தில்‌ வேங்கைமரத்தடியில்‌ அவன்‌ நின்றான்‌. 
ஹரிசேனன்‌ ஏதும்‌ கேட்கவிருக்கவில்லை. பீஷ்மர்‌ அருகே 
சென்று நின்றுகொண்டான்‌. அவன்‌ நிற்கும்‌ உணர்வை 
அடைந்த பீஷ்மர்‌ திரும்பினார்‌. 


ஹரிசேனன்‌ “தூதன்‌” என்று சுருக்கமாகச்‌ சொன்னான்‌. 
தலையசைத்துவிட்டு பீஷ்மர்‌ பேசாமல்‌ நடந்து குடிலை 
அடைந்தார்‌. அரைநாழிகைக்குள்‌ குளித்து உடைமாற்றி 
குதிரையில்‌ ஏறிக்கொண்டு கிளம்பினார்‌. 
அஸ்தினபுரியின்‌ கோட்டைமேல்‌ விசித்திரவீரியனின்‌ 
இலைச்சின்னம்‌ கொண்ட கொடி வழக்கம்போல 
பறந்துகொண்டிருந்தது. கோட்டைமேல்‌ இருந்த காவலன்‌ 
அவரைக்‌ கண்டதும்‌ சங்கு ஊத கோட்டைமேல்‌ அவரது 
மீன்கொடி ஏறியது. அவர்‌ ஒவ்வொருவரின்‌ 
வணக்கத்தையும்‌ தனித்தனியாக ஏற்றும்‌ அனைவருக்கும்‌ 
புன்னகைமுகம்‌ காட்டியும்‌ உள்ளே சென்றார்‌. 


நகரத்தெருக்களில்‌ காலைப்பரபரப்பு 
தொடங்கிவிட்டிருந்தது. ஆய்ச்சியர்‌ பால்குடங்களுடனும்‌, 
உழத்தியர்‌ காய்கனிக்கூடைகளுடனும்‌, மச்சர்கள்‌ 
மீன்கூடைகளுடனும்‌ தெருக்களில்‌ கூவிச்சென்றனர்‌. 
காலையிலேயே விருந்தினருக்கு உணவு 
சமைக்கப்பட்டுவிட்ட இல்லங்களின்‌ முன்னால்‌ 
அன்னத்துக்கான மஞ்சள்கொடி பறந்துகொண்டிருந்தது. 
சுமைதாக்கிக்‌ களைத்த சில ஆய்ச்சியர்‌ அங்கே 
உணவுக்காக அமர்ந்திருந்தனர்‌. 


தெருமுனைகளில்‌ கணபதி, சண்டி, அனுமனின்‌ சிறிய 
ஆலயங்களில்‌ மணிகள்‌ ஒலிக்க சிறு கூட்டங்களாக கூடி 


நின்று சிலர்‌ வழிபட்டனர்‌. நான்குயானைகள்‌ காலையில்‌ 
குளித்து தழைகளைச்‌ சுமந்தபடி அலைகளில்‌ 
கரியநாவாய்கள்‌ போல உடல்களை ஊசலாட்டியபடி 
சென்றுகொண்டிருந்தன. நெளியும்‌ வால்களில்‌ 
அவற்றுக்கு ஆசியளிக்கப்பட்ட மாறாத குழந்தைமை. 


பீஷ்மர்‌ அரண்மனைமுற்றத்தில்‌ இறங்கி நேராகவே 
உள்ளே சென்றார்‌. பேரரசிக்கு அவர்‌ வந்த தகவலைச்‌ 
சொல்லி அனுப்பினார்‌. சத்யவதி அவரை 
மந்திரசாலையில்‌ சந்திப்பார்‌ என்று சியாமை 
சொன்னதும்‌ மந்திரசாலைக்குச்‌ சென்று 
அமர்ந்துகொண்டார்‌. உடலை நிலையாக 
வைத்துக்கொள்வது மனதையும்‌ நிலைக்கச்செய்யும்‌ 
என்பது அவர்‌ அடைந்த பயிற்சி. கைகால்களை 
இலகுவாக வைத்துக்கொண்டு கண்களை எதிரே இருந்த 
சாளரத்துக்கு அப்பால்‌ மெல்ல அசைந்த அசோகமரத்தின்‌ 
கிளைகளில்‌ நிலைக்கவிட்டார்‌. 


தன்‌ அறைக்குள்‌ சத்யவதி வேறு எவரிடமோ 
பேசிக்கொண்டிருக்கிறாள்‌ என்று உணர்ந்தார்‌. தன்‌ 
அறைக்குள்‌ பேசுவதென்றால்‌ அது சாதாரணமான பேச்சு 
அல்ல. அசைவை உணர்ந்து அவர்‌ திரும்பியபோது 
அங்கே அவரது ஓற்றனான செளம்யதத்தன்‌ 
நின்றிருந்தான்‌. அவர்‌ பார்த்ததும்‌ அவன்‌ அருகே வந்து 
“பிதாமகருக்கு அருந்துவதற்கு ஏதேனும்‌ 
கொண்டுவரலாமா?” என்றான்‌. 


பீஷ்மர்‌ “நீர்‌ மட்டும்போதும்‌” என்றார்‌. அருகே வந்து 
“விடகாரியான வஜ்ரசேனன்‌” என்று விழியசைக்காமல்‌ 
சொல்லிவிட்டு செளம்யதத்தன்‌ சென்றான்‌. அவருக்கு 
அனைத்தும்‌ புரிந்தது. பெருமூச்சுடன்‌ தாடியை 
வருடிக்கொண்டார்‌. 


பத்துநாட்களுக்கு முன்பு அரியணை மங்கலம்‌ முடிந்த 
மறுநாள்‌ மாலை பீஷ்மர்‌ சத்யவதியை சந்திக்க 
அரண்மனைக்குச்‌ சென்றிருந்தார்‌. ஒற்றர்கள்‌ 
கொண்டுவந்த செய்திகளைச்‌ சொன்னார்‌. 
அஸ்தினபுரியில்‌ அரியணை ஒருங்கிவிட்டது என்பது 
வெவ்வேறு ஒற்றர்கள்‌ வழியாக ஷத்ரியநாடுகளுக்குச்‌ 
சென்றுவிட்டது என்று மறுஒற்றர்கள்‌ 
தகவல்சொல்லியிருந்தனர்‌. “இனிமேல்‌ நாம்‌ 
ஷத்ரியர்களை அஞ்சவேண்டியதில்லை” என்றார்‌ 
பீஷ்மர்‌. 


சத்யவதி தலையசைத்தபின்‌ “அனைத்தும்‌ இவ்வளவு 


எளிதாக முடியும்‌ என நான்‌ நினைக்கவில்லை. இனி 
அஸ்தினபுரி மக்களுக்குக்‌ கவலை இல்லை...” என்றாள்‌. 
பார்வையை அவள்‌ மெல்லத்‌ திருப்பியபோது அவள்‌ 
ஏதோ முக்கியமாக சொல்லப்போகிறாள்‌ என்று பீஷ்மர்‌ 
உணர்ந்தார்‌. சத்யவதி “விசித்திரவீரியன்‌ எப்போது 
நகர்மீள்வான்‌ என்றார்கள்‌?” என்றாள்‌. 


“சொல்லமுடியாது அன்னையே. காட்டுக்குள்‌ 
வெகுதொலைவு சென்றிருக்கிறான்‌” என்றார்‌ பீஷ்மர்‌. 
அந்தப்பேச்சுக்கு சத்யவதி ஏன்‌ செல்கிறாள்‌ என்று மெல்ல 
அவருக்குப்புரிந்ததும்‌ உள்ளூர ஒரு புன்னகை விரிந்தது. 


“எப்படியும்‌ ஒருசில வாரங்களில்‌ அவன்‌ 
வந்தாகவேண்டும்‌. நமது வனங்கள்‌ ஒன்றும்‌ அவ்வளவு 
அடர்த்தியானவை அல்ல, தண்டகாரண்யம்போல” 
என்றாள்‌ சத்யவதி. ஒருகணம்‌ அவள்‌ கண்கள்‌ பீஷ்மர்‌ 
கண்களை வந்து சந்தித்துச்‌ சென்றன. “மக்கள்‌ என்ன 
சொல்கிறார்கள்‌?” என்றாள்‌. “எதைப்பற்றி?” என்று 
பீஷ்மர்‌ கேட்டார்‌. “நாம்‌ காசிமன்னன்‌ மகள்களை 
கவர்ந்து வந்ததைப்பற்றி?” 


பீஷ்மர்‌ “அது ஷத்ரியர்களின்‌ வாழ்க்கை. அதைப்பற்றி 
மக்கள்‌ ஏதும்‌ அறிந்திருக்கமாட்டார்கள்‌” என்றார்‌. “ஆம்‌. 
உண்மை...ஆனால்‌ அம்பை சென்றகோலத்தைப்பற் 
சூதர்கள்‌ கதைகளைச்சொல்ல ஆரம்பித்துவிட்டார்கள்‌. 
அவர்கள்‌ அறிந்த தெய்வப்பிடாரிகளின்‌ கதைகளை 
எல்லாம்‌ அவள்மேல்‌ ஏற்றிவிட்டார்கள்‌. நேற்று ஒரு சூதன்‌ 
சொன்னான்‌, அவள்‌ உடல்‌ அனலாக தீப்பற்றி எரிந்ததாம்‌. 
அவள்‌ சென்றவழியில்‌ எல்லாம்‌ காடு தீப்பற்றியதாம்‌...” 


பீஷ்மர்‌ வெறுமனே தலையை அசைத்தார்‌. “மக்களின்‌ 
நம்பிக்கைகள்‌ எப்போதுமே அச்சங்களில்‌ இருந்து 
உருவானவை... அவர்கள்‌ தங்கள்‌ கன்றுகளுக்காகவும்‌ 
வயல்களுக்காகவும்‌ பிள்ளைகளுக்காகவும்‌ 
அஞ்சிக்கொண்டே இருக்கிறார்கள்‌” என்றாள்‌ சத்யவதி. 
“அதை நாம்‌ பொருட்படுத்தவேண்டியதில்லைதான்‌” 


பீஷ்மர்‌ “ஆம்‌, உண்மை” என்றார்‌. சத்யவதி “ஆனால்‌ 
சூதர்கள்‌ அம்பையின்‌ சாபம்‌ இந்நகர்மேல்‌ 
விழுந்துவிட்டது என்று சொல்ல 
ஆரம்பித்திருக்கிறார்கள்‌. வடக்கே ஹ்ருஸ்வகிரிமேல்‌ 
அவள்‌ ஆடைகளில்லாமல்‌ உடம்பெல்லாம்‌ குருதிவழிய 
ஏறி நின்று இந்நகரைப்‌ பார்த்தாளாம்‌. அப்போது வானம்‌ 
கிழிவதுபோல மின்னல்‌ வெட்டியதாம்‌....இவர்களை 
நம்மால்‌ கட்டுப்படுத்தவே முடியாது” என்றாள்‌. 


சத்யவதி அவள்‌ விரும்பிய இடத்தை 
வந்தடைந்துவிட்டாள்‌ என்று உணர்ந்து பீஷ்மர்‌ “ஆம்‌ 
அன்னையே, நானும்‌ அதையே 
எண்ணிக்கொண்டிருந்தேன்‌. நான்‌ இந்நகரில்‌ இருந்தால்‌ 
மக்கள்‌ மேலும்‌ அச்சம்‌ கொள்வார்கள்‌. நான்‌ நகரை 
நீங்கிவிட்டால்‌ இந்தச்சிக்கல்‌ அகன்றுவிடும்‌...” என்றார்‌. 


சத்யவதி அவரை நோக்கி “ஆனால்‌ நீ இங்கு இல்லையேல்‌ 
ஷத்ரியர்கள்‌ துணிவுகொள்வார்கள்‌” என்றாள்‌. 
“அறிவேன்‌ அன்னையே. நான்‌ நகருக்கு வெளியேதான்‌ 
இருப்பேன்‌. கிரீஷ்மவனம்‌ எனக்குப்பிடித்தமானது. 
தாராவாஹினியின்‌ நீரும்‌ எனக்குப்பிரியமானது” 
என்றார்‌. அவ்வளவு நேராக அவள்‌ உள்ளத்துக்குள்‌ அவர்‌ 
சென்றது அவளை சற்று அசையச்செய்தது. 
நெற்றிக்கூந்தலை நீவி காதுக்குப்பின்‌ 
விட்டுக்கொண்டாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சில கணங்கள்‌ மிகுந்த எடையுடன்‌ கடந்து சென்றன. 
சத்யவதி மேலும்‌ அசைந்து “நீ விட்டுச்‌ செல்வதை 
அந்தப்புரப்பெண்டிர்‌ அறியவேண்டியதில்லை” என்றாள்‌. 
“அவர்கள்‌ அஞ்சக்கூடும்‌. நீ இங்குதான்‌ இருக்கிறாய்‌ 
என்றே அவர்கள்‌ எண்ணட்டும்‌.” 

பீஷ்மர்‌ கண்களுக்குள்‌ மட்டும்‌ புன்னகையுடன்‌ “ஆம்‌, 
அது உண்மை அன்னையே” என்றார்‌. மிகமிக நுட்பமாக 
நகைசெய்யும்‌ பொற்கொல்லனின்‌ கவனத்துடன்‌ 
சொல்லெடுத்து வைத்து “நான்‌ இருப்பதோ செல்வதோ 
அவர்கள்‌ அறியாதவாறு இருப்பேன்‌” என்றார்‌. 


சத்யவதியின்‌ கண்கள்‌ அவர்‌ கண்களை சந்தித்ததும்‌ 
மெல்ல புன்னகை புரிந்தார்‌. சத்யவதி கண்களை 
விலக்கிக்‌ கொண்டாள்‌. அப்புன்னகையை அவள்‌ 
ஒவ்வொருநாளும்‌ நினைப்பாள்‌ என்று அவர்‌ 
எண்ணிக்கொண்டார்‌. அதிலிருந்து தப்ப அவளால்‌ 
முடியாது. அன்றே அவர்‌ நகரைவிட்டுச்‌ சென்று 
கிரீஷ்மவனத்தில்‌ குடில்‌ அமைத்துக்கொண்டார்‌ 


சியாமை வந்து “பேரரசி வருகை” என அறிவித்ததும்‌ 
பீஷ்மர்‌ எழுந்து நின்றார்‌. முன்னால்‌ செங்கோலுடன்‌ ஒரு 
சேடி வர, பின்னால்‌ கவரியுடன்‌ ஒருத்தி தொடர, சத்யவதி 


வேகமாக உள்ளே வந்தாள்‌. திரும்பிப்‌ பாராமலேயே 
கையசைத்து அவர்களை போகச்சொல்லிவிட்டு வந்து 
இருக்கையில்‌ அமர்ந்தாள்‌. “வணங்குகிறேன்‌ 
அன்னையே” என்றார்‌ பீஷ்மர்‌. 


சத்யவதி ஒன்றும்‌ சொல்லாமல்‌ கைகளை மடியில்‌ 
வைத்துக்கொண்டாள்‌. அவள்‌ உதடுகள்‌ இறுகி 
ஒட்டிக்கொண்டு கோடைமழை வந்துமோதும்‌ 
சாளரப்பொருத்துக்கள்‌ போல நடுங்கின. கழுத்து 
அதிர்ந்து அதிர்ந்து அடங்க கன்னத்தசைகள்‌ துடித்தன. 
பின்பு ஒரு கண்ணில்‌ இருந்து மட்டும்‌ ஒருதுளி கண்ணீர்‌ 
மெல்ல உருண்டது. 


பீஷ்மர்‌ அப்போது அவளிடம்‌ ஏதும்‌ சொல்லக்கூடாதென 
அறிந்திருந்தார்‌. அவரது முன்னில்‌ அல்லாமல்‌ அவள்‌ 
அந்தத்‌ துளிக்கண்ணீரைக்கூட விட்டிருக்கமாட்டாள்‌. 
நாலைந்து சொட்டுக்‌ கண்ணீர்‌ வழிந்ததும்‌ அவள்‌ 
பட்டுச்சால்வையால்‌ அவற்றை ஒற்றிவிட்டு 
பெருமூச்சுடன்‌ “நீ ஊகித்திருப்பாய்‌ தேவவிரதா” 
என்றாள்‌. “ஆம்‌” என்றார்‌ பீஷ்மர்‌. “நான்தான்‌ 
காரணம்‌....எல்லாவகையிலும்‌. அவனை நான்‌ 
கட்டாயப்படுத்தினேன்‌” என்றாள்‌. “அதில்‌ என்ன?” 
என்றார்‌ பீஷ்மர்‌. “களத்துக்கு அனுப்புகிறோமே!” 


“ஆம்‌...நான்‌ அப்படித்தான்‌ நினைத்தேன்‌...உண்மையில்‌ 
அவன்‌ இப்படி இறந்ததில்‌ எனக்கு நிறைவுதான்‌...” 
என்றாள்‌ சத்யவதி. “எனக்கு சற்று குற்றவுணர்வு 
இருந்தது. ஆனால்‌ அந்த காசிநாட்டு இளவரசி 
அழுததைப்‌ பார்த்தேன்‌. அக்கணமே நெஞ்சு திறந்து 
இறந்துவிடுபவள்‌ போல...அப்போது என்‌ மனம்‌ 
நிறைந்தது. ஒரு பெண்ணின்‌ மனதை நிறைத்துவிட்டுச்‌ 
செல்வதுதான்‌ ஆண்மகன்‌ ஒருவன்‌ மண்ணில்‌ 
வாழ்ந்தமைக்கான அடையாளம்‌...” 


“ஆம்‌” என்றார்‌ பீஷ்மர்‌. சத்யவதி “அவனுக்கு என்‌ மனம்‌ 
புரிந்திருந்தது. அவன்‌ அறியாத எவரும்‌ இங்கே இல்லை. 
நான்‌ அவனை கட்டாயப்படுத்திவிட்டுத்‌ திரும்பும்போது 
என்னருகே வந்து சால்வையைப்‌ போடுவதுபோல 
என்னை மெதுவாகத்‌ தொட்டான்‌...இவ்வுலகில்‌ என்னை 
எவரேனும்‌ தொடவேண்டுமென விரும்பினேன்‌ என்றால்‌ 
அது அவன்தான்‌. ஆனால்‌ என்னை ஒருவர்‌ தொடுவது 
எனக்குப்பிடிக்காது. தொடுகை தானாகவே 
நிகழவேண்டுமென நினைப்பேன்‌.... அவன்‌ அதை 
அறிந்திருந்தான்‌. தேவவிரதா, நான்‌ அன்று ரதத்தில்‌ 
புன்னகை புரிந்தபடியே வந்தேன்‌. 


நெடுநாட்களுக்குப்பின்‌ காதல்கொண்ட இளம்கன்னியாக 
சிலநாழிகைநேரம்‌ வாழ்ந்தேன்‌. மகனைவிட 
அன்னைக்குப்‌ பிரியமான ஆண்மகன்‌ யார்‌?” 


பீஷ்மர்‌ புன்னகை புரிந்தார்‌. சத்யவதி “நான்‌ 
உன்னிடமன்றி எவரிடமும்‌ மனம்‌ திறந்து 
பேசுவதேயில்லை தேவவிரதா. பேரரசர்‌ 
சந்தனுவிடம்கூட....ஏனென்றால்‌ அவர்‌ என்னை 
பார்த்ததே இல்லை. என்னில்‌ அவர்‌ வரைந்த 
சித்திரங்களைத்தான்‌ பார்த்துக்கொண்டிருந்தார்‌” 
என்றாள்‌. “உனக்கு நான்‌ சொல்வது புரியுமா என்றே 
எனக்குத்தெரியவில்லை. நீ அறியாத நூல்கள்‌ இல்லை. நீ 
அறியாத சிந்தனைகளும்‌ இல்லை. ஆனால்‌ உன்னால்‌ 
பெண்ணைப்‌ புரிந்துகொள்ளமுடியாது. 
அன்னையையும்‌ காதலியையும்‌ மனைவியையும்‌... 
எவரையுமே நீ உணரமுடியாது. ஆனால்‌ நான்‌ 
உன்னிடம்தான்‌ சொல்லியாகவேண்டும்‌.” அவள்‌ 


மூச்சுத்திணறி நிறுத்தினாள்‌. 


பின்பு மேலும்‌ வேகத்துடன்‌ முன்னால்‌ வந்து “ஒரு 
பெண்ணை யாரோ ஓர்‌ ஆண்‌ மட்டும்தான்‌ 
முழுப்பெண்ணாக்குகிறான்‌ என்று தெரியுமா உனக்கு? 
அப்படிப்பட்ட ஆணை சந்திப்பவளே 
நல்லூழ்கொண்டவள்‌....ஆனால்‌ ஒன்று சொல்கிறேன்‌. 
அந்த ஆணை தன்‌ மகனாகக்‌ கொண்டவள்‌ பெரும்பேறு 
பெற்றவள்‌. அவள்‌ நான்‌. என்‌ மகன்‌ விசித்திரவீரியன்‌ 
அன்றி எவரையும்‌ நான்‌ ஆணாக எண்ணியதில்லை. 
அவன்‌ புன்னகையை அன்றி எதையும்‌ நான்‌ எனக்குள்‌ 
கனவாக நிறைத்துக்கொண்டதுமில்லை. அதனாலேயே 
அவனிடம்‌ நான்‌ ஒருநாளும்‌ இன்சொல்‌ பேசியதில்லை. 
என்னை அவன்‌ அறியக்கூடாதென்றே எண்ணினேன்‌. 
என்‌ அன்பினால்‌ நான்‌ ஆற்றலிழந்துவிடக்கூடாதென்று 
நினைத்தேன்‌. ஆனால்‌ அவன்‌ என்‌ கண்களை 
மட்டும்தான்‌ பார்த்தான்‌. என்‌ சொற்களை கண்கள்முன்‌ 
கட்டப்பட்ட திரையாக மட்டுமே எடுத்துக்கொண்டான்‌.” 


பெருமூச்சுடன்‌ சத்யவதி மெல்ல அமைதியடைந்தாள்‌. 
பீஷ்மர்‌ “விசித்திரவீரியன்‌ வானேறிய செய்தியை நாம்‌ 
அறிவிக்கவேண்டாமா அன்னையே?” என்றார்‌. சத்யவதி 
மெல்ல அவளிருந்த நிலையில்‌ இருந்து இறங்கினாள்‌. 
உடலசைவு வழியாக அவள்‌ மனம்‌ சமநிலைக்கு வருவது 
தெரிந்தது. “அவனை விடகாரிகளின்‌ உதவியுடன்‌ 
ஆதுரசாலையிலேயே வைத்திருக்கிறேன்‌. எவ்வளவு நாள்‌ 
வேண்டுமென்றாலும்‌ அவனை அப்படியே 
வைத்திருக்கலாமென்று சொன்னார்கள்‌” என்றாள்‌. 


பீஷ்மர்‌ அவளையே பார்த்தார்‌. “தேவவிரதா, இந்த 
நிலையை நீயும்‌ ஊகித்தே இருப்பாய்‌. இனிமேல்‌ 
குருவம்சத்திற்கு தோன்றல்கள்‌ இல்லை. 
விசித்திரவீரியனுடன்‌ பாரதவர்ஷத்தின்‌ மகத்தான மரபு 
ஒன்று அறுந்து போய்விட்டது...எது நடந்துவிடக்கூடாது 
என்று வாழ்நாளெல்லாம்‌ அஞ்சிவந்தேனோ அது 
நிகழவிருக்கிறது.” “அது விதிப்பயன்‌” என்றார்‌ பீஷ்மர்‌. 
“இல்லை, இன்னும்‌ நான்‌ உறுதி குலையவில்லை” என்று 
சத்யவதி உரக்கச்‌ சொன்னாள்‌. “இன்னும்‌ 
வழியிருக்கிறது.” 


“சொல்லுங்கள்‌ அன்னையே” என்றார்‌ பீஷ்மர்‌.சத்யவதி 
“தேவவிரதா, நூல்நெறிப்படி விசித்திரவீரியனை 
சிதையேற்றும்போதுதான்‌ அவன்‌ அரசிகள்‌ 
விதவையாகிறார்கள்‌. அதுவரைக்கும்‌ அவர்கள்‌ அவன்‌ 
அறத்துணைவியர்தான்‌. ஆகவேதான்‌ அவனை நான்‌ 
வைத்திருக்கிறேன்‌. அவன்‌ இறந்த செய்தி ஷத்ரியர்‌ 
எவரும்‌ அறியவேண்டியதில்லை...” பீஷ்மர்‌ “ஒற்றர்கள்‌ 
எங்கும்‌ இருப்பார்கள்‌ அன்னையே” என்றார்‌. 


“இருக்கட்டும்‌...நான்‌ நினைப்பது வைதிகர்களுக்கும்‌ 
குலமூத்தாருக்கும்‌ சான்றுகள்‌ கிடைக்கலாகாது என்று 
மட்டுமே” என்றாள்‌ சத்யவதி. “வைதிகநூல்களின்படி 
நீர்க்கடன்செய்து வானேறும்‌ கணம்‌ வரை மனிதர்கள்‌ 
மண்ணில்‌ வாழ்கிறார்கள்‌. அவர்களின்‌ உறவுகளும்‌ 
மண்ணில்‌ எஞ்சுகின்றன.” 


பீஷ்மர்‌ “அன்னையே...” என்று ரம்பித்தபோது, 
சத்யவதி கையமர்த்தி “இதுவன்‌ ன்ற வேறு வழியே இல்லை 
தேவவிரதா....ஒன்று உணர்ந்துகொள்‌. வ அஸ்தினபுரி 
வேள்தொழிலையோ பசுத்தொழிலையோ நம்பியிருக்கும்‌ 
நாடு அல்ல. இது வணிகத்தை நம்பியிருக்கும்‌ நாடு. அந்த 
வணிகம்‌ இங்கு மையம்‌ கொண்டிருப்பதே இங்கு ஒரு 
வல்லமைமிக்க அரசு இருப்பதனால்தான்‌. இந்நகரின்‌ 
சாலைகளும்‌ சந்தைகளும்‌ முற்றிலும்‌ பாதுகாப்பானவை 
என்பதனால்தான்‌. இந்நகரை வேற்றரசர்‌ கைப்பற்றினால்‌ 
மிகச்சில வருடங்களிலேயே இங்கே வறுமை வந்து சூழும்‌. 
இந்நகரம்‌ பாழ்பட்டு அழியும்‌...” 


“அன்னையே நான்‌ சொல்வது அதுவல்ல” என்றார்‌ 
பீஷ்மர்‌. சத்யவதி தடுத்து “தேவவிரதா இது 
சந்திரகுலத்தின்‌ முதன்மை அரசகுலம்‌. இது என்னால்‌ 
அழியும்‌ என்றால்‌ நான்‌ இப்பூமியில்‌ பிறந்ததற்கே 
பொருளில்லை...அத்துடன்‌...” அவள்‌ கண்களுக்குள்‌ ஓர்‌ 
புதிய திறப்பு நிகழ்ந்தது என்று பீஷ்மர்‌ உணர்ந்தார்‌. சற்று 


முன்னகர்ந்து திடமான குரலில்‌ “...நான்‌ மீனவப்பெண்‌. 
என்னுடன்‌ இந்த வம்சம்‌ அழிந்தது என்றால்‌ 
வம்சக்கலப்பால்‌ அழிந்தது என்றுதான்‌ புராணங்கள்‌ 
சொல்லும்‌. ஷத்ரியர்களும்‌ பிராமணர்களும்‌ அதை 
எங்கும்‌ கொண்டுசெல்வார்கள்‌... அதை நான்‌ 
விரும்பவில்லை...ஒருபோதும்‌ நான்‌ அதை 
அனுமதிக்கப்போவதில்லை” என்றாள்‌. 


பீஷ்மர்‌ பெருமூச்சுடன்‌ அவளே முடிக்கட்டும்‌ என்று 
கைகோர்த்துக்‌ காத்திருந்தார்‌. “தேவவிரதா, ஷத்ரியர்கள்‌ 
என்பவர்கள்‌ யார்‌? நாட்டைவென்று ஆள்கின்றவன்‌ 
எவனோ அவன்‌ ஷத்ரியன்‌. பல்லாயிரமாண்டுகளுக்கு 
முன்பு இந்நிலமெல்லாம்‌ காடாக இருந்தபோது இங்கு 
ஒலித்த ரிஷிகளின்‌ வேதங்களால்‌ இவை ஊர்களாக 
மாறின. இங்கே அரசுகள்‌ உருவாகி வந்தன. 
தொல்குடிவேடர்களும்‌ ஆயர்களும்‌ அரசர்களானார்கள்‌. 
இங்குள்ள அத்தனை ஷத்ரியர்களும்‌ அவ்வாறு உருவாகி 
வந்தவர்கள்தான்‌. ஆனால்‌ இன்று அவர்கள்‌ தங்களை 
தாயகுருதியினர்‌ என்று நம்புகிறார்கள்‌. 
பிறதொல்குடிகளில்‌ இருந்து உருவாகிவரும்‌ புதிய 
ஆட்சியாளர்களை எல்லாம்‌ படைகொண்டு சென்று 
அழிக்கிறார்கள்‌. அதற்காக ஒருங்கிணைகிறார்கள்‌. 
அதற்குக்‌ காரணமாக ஷத்ரியர்கள்‌ அல்லாத எவரும்‌ 
அரசாளலாகாது என்று நெறிநூல்விதி உள்ளது 
என்கிறார்கள்‌.” 


“அவை அவர்கள்‌ நாடுகளை உருவாக்கிக்‌ கொள்வதற்கு 
அமைத்துக்கொண்ட நூல்கள்‌” என்றார்‌ பீஷ்மர்‌. “ஆம்‌... 
கடல்சேர்ப்பர்களும்‌ மச்ச மன்னர்களும்‌ 
வேடர்தலைவர்களும்‌ நாகர்குடிவேந்தர்களும்‌ இன்று 
ஷத்ரியர்களால்‌ அழிக்கப்படுகிறார்கள்‌. ஆனால்‌ 
கங்கையின்‌ ஜன பதத்துக்கு வெளியே புதிய அரசுகள்‌ 
உருவாகி வருகின்றன. கூர்ஜரம்‌ வணிக 
வல்லமைகொண்டு வருகிறது. யமுனைக்கரையில்‌ 
யாதவர்களின்‌ அரசுகள்‌ உருவாகின்றன. 
கங்கைக்கரையில்‌ மகதம்‌ வல்லமைகொள்கிறது.தெற்கே 
மாளவர்களும்‌ தட்சிணத்தில்‌ சதகர்ணிகளும்‌ 
விரிந்துகொண்டிருக்கிறார்கள்‌. அப்பால்‌ திருவிடத்திலும்‌ 
தமிழ்நிலத்திலும்‌ பேரரசுகள்‌ எழுந்துவிட்டன. 
சூத்திரர்களிடமிருந்து புதிய அரசகுலங்கள்‌ பிறந்து 
வரவேண்டும்‌. இல்லையேல்‌ பாரதவர்ஷம்‌ 
வளரமுடியாது...அதற்கு ஷத்ரியசக்தி 
கட்டுப்படுத்தப்பட்டாகவேண்டும்‌.” 


பீஷ்மர்‌ தலையை அசைத்தார்‌. “மாமன்னர்‌ சந்தனு 


கங்கர்குலத்திலிருந்து உன்னை கொண்டுவந்தபோதே 
ஷத்ரியர்கள்‌ அமைதியிழந்துவிட்டனர்‌. என்னை அவர்‌ 
மணந்து அரியணையையும்‌ அளித்தபோது நமக்கெதிராக 
அவர்களனைவரும்‌ திரண்டுவிட்டனர்‌. அஸ்தினபுரம்‌ 
முற்றுகையிடப்பட்டிருக்கிறது இன்று. அதற்குக்காரணம்‌ 
நம்‌ குருதி.... அவர்கள்‌ நாம்‌ இங்கே 
குலநீட்சிகொள்ளலாகாது என நினைக்கிறார்கள்‌. அதை 
நான்‌ ஒருபோதும்‌ அனுமதிக்கமுடியாது. இந்தக்குலம்‌ 
வாழவேண்டும்‌. இதில்‌ சத்யவதியின்‌ மச்சகுலத்துக்‌ குருதி 
இன்னும்‌ பல தலைமுறைகளுக்கு இந்த அரியணையில்‌ 
இருந்து ஆளவேண்டும்‌. அவர்களின்‌ பிள்ளைகள்‌ 
தங்கள்‌ வாள்வல்லமையால்‌ ஷத்ரியகுலத்தில்‌ 
மணம்கொள்ளவேண்டும்‌... 


பெருமூச்சுடன்‌ சத்யவதி உணர்ச்சிகளை 
அடக்கிக்கொண்டாள்‌. “நான்‌ இவ்வரியணையில்‌ 
அமர்ந்தது அடையாளமின்றி அழிந்துவிடுவதற்காக 
அல்ல தேவவிரதா. உன்‌ தந்தை என்னை மணம்கொள்ள 
வந்தபோது அவரிடம்‌ நான்‌ அரசியாகவேண்டுமென்ற 

ணையை என்‌ தந்தை கோரிப்பெறுவதற்குக்‌ காரணம்‌ 
நானே. மும்மூர்த்திகளும்‌ எதிர்த்தாலும்‌ என்னை 
விடமாட்டேன்‌ என்று அவர்‌ சொன்னார்‌. அப்போதே 
அம்முடிவை எடுத்துவிட்டேன்‌. என்‌ தந்தையிடம்‌ அந்த 
உறுதியைப்‌ பெறும்படி சொன்னேன்‌. எளிய 
மச்சர்குலத்தலைவரான அவர்‌ மாமன்னர்‌ சந்தனுவிடம்‌ 
உறுதிகோர அஞ்சினார்‌...நான்‌ அவருக்கு 
ஆணையிட்டேன்‌.” 


“தெரியும்‌” என்றார்‌ பீஷ்மர்‌. “நீ அதை ஊகித்திருப்பாய்‌ 
என நானும்‌ அறிவேன்‌” என்றாள்‌ சத்யவதி. “ஆனால்‌ 
நான்‌ அந்த உறுதியைப்பெறும்போது உன்னை 
கங்கர்குலத்துச்‌ சிறுவனாக மட்டுமே அறிந்திருந்தேன்‌. 
அன்று என்குலம்‌ என்‌ குருதி என்று மட்டுமே 
எண்ணினேன்‌. என்‌ குழந்தைகள்‌ பிறந்தபின்னர்‌ என்‌ 
வம்சம்‌ என்று மட்டுமே என்னால்‌ சிந்திக்கமுடிந்தது...” 
அவரை நோக்கி “என்னை எவரும்‌ சுயநலமி என்று 
சொல்லலாம்‌. ஆனால்‌ மண்ணில்‌ எந்த அன்னையும்‌ 
சுயநலமி மட்டுமே” என்றாள்‌. 


“அன்னையே, தாயாக நீங்கள்‌ கொள்ளும்‌ உணர்வுகளை 
நானறியேன்‌. ஆனால்‌ சக்ரவர்த்தினியாக நீங்கள்‌ 
எண்ணுவதை ஒவ்வொரு சொல்லாக நான்‌ 
புரிந்துகொள்கிறேன்‌. நீங்கள்‌ சுயநலம்கொண்ட எளிய 
பெண்ணல்ல. இந்த பாரதவர்ஷத்தின்‌ விதியை 
சமைக்கப்போகும்‌ பேரரசி. நீங்கள்‌ கனவு காண்பது 


உங்கள்‌ நலனையோ உங்கள்‌ வம்சத்தையோ அல்ல, 
பாரதவர்ஷத்தை. நீங்கள்‌ ஆயிரம்‌ வருடங்களை 
முன்னோக்கிச்‌ சென்று பார்க்கும்‌ கண்கள்‌ கொண்டவர்‌. 
அந்தக்கனவுதான்‌ உங்களை முன்கொண்டுசெல்கிறது. 
உங்கள்‌ விழிகளில்‌ பிறிதனைத்தையும்‌ 
சின்னஞ்சிறியனவாக ஆக்குகிறது” என்றார்‌ பீஷ்மர்‌. 
“அதை நான்‌ அன்றே அறிந்தேன்‌. உங்கள்‌ கைகளின்‌ 
ஆயுதமாக இருப்பதே என்‌ கடமை என்றும்‌ உணந்தேன்‌.” 


“நான்‌ உனக்குக்‌ கடன்பட்டிருக்கிறேன்‌ தேவவிரதா” 
என்றாள்‌ சத்யவதி. “என்‌ திட்டத்தைச்‌ சொல்லவே நான்‌ 
உன்னை அழைத்தேன்‌. வரும்‌ முழுநிலவுநாள்‌ வரை 
அவனை வைத்திருப்போம்‌. அதற்குள்‌ இவ்விரு 
இளவரசிகளும்‌ கருவுற்றார்களென்றால்‌ 
மருத்துவர்களைக்‌ கொண்டு அதை அறிவிக்கச்‌ 
செய்வோம்‌. அதன்பின்‌ விசித்திரவீரியனின்‌ 
வான்நுழைவை முறைப்படி அறிவிப்போம்‌” என்றாள்‌. 


சிலகணங்களுக்குப்‌ பின்னர்தான்‌ பீஷ்மர்‌ 
அச்சொற்களைப்‌ புரிந்துகொண்டார்‌. திடுக்கிட்டு எழுந்து 
“அன்னையே தாங்கள்‌ சொல்வது 
எனக்குப்புரியவில்லை” என்றார்‌. “ஆம்‌, அவர்கள்‌ 
வயிற்றில்‌ குருகுலத்தின்‌ தோன்றல்கள்‌ 
கருவுறவேண்டும்‌...” என்றாள்‌. “அதற்கு?” என்றார்‌ பீஷ்மர்‌ 
சொல்லிழந்த மனத்துடன்‌. “தேவவிரதா, சந்தனுவின்‌ 
குருதியில்‌ பிறந்த நீ இருக்கிறாய்‌.” 


“அன்னையே” என்று கூவியபடி பீஷ்மர்‌ முன்னால்‌ வந்து 
சத்யவதியை மிக நெருங்கி அந்த நெருக்கத்தில்‌ 
அவளைப்பார்த்த திகைப்பில்‌ பின்னகர்ந்தார்‌. “என்ன 
சொல்கிறீர்கள்‌? சொற்களை சிந்தனை செய்துதான்‌ 
சொல்கிறீர்களா?” என்றார்‌. தன்குரலை அவரே 
வேறெவரோ பேசுவதுபோலக்‌ கேட்ட்டார்‌. சத்யவதி 
“வேறுவழியில்லை தேவவிரதா. நான்‌ அனைத்து 
நெறிநூல்களையும்‌ பார்த்துவிட்டேன்‌. எல்லாமே இதை 
அனுமதிக்கின்றன...” என்றாள்‌. 


“அன்னையே, என்னை மன்னிக்கவேண்டும்‌. 
இன்னொருமுறை நீங்கள்‌ இதைச்‌ சொன்னீர்கள்‌ என்றால்‌ 
இங்கேயே என்‌ கழுத்தை அறுத்து உயிர்விடுவேன்‌” 
என்றார்‌ பீஷ்மர்‌. “தேவவிரதா இது உன்‌ தந்தை...” என்று 
சத்யவதி ஆரம்பித்ததும்‌ பீஷ்மர்‌ தன்‌ வாளை உருவ 
கையைக்கொண்டு சென்றார்‌. சத்யவதி அவர்‌ கையைப்‌ 
பற்றினாள்‌. “வேண்டாம்‌ தேவவிரதா...” என்றாள்‌. 
“என்னை மன்னித்துவிடு... வேறுவழியே இல்லாமல்தான்‌ 


நான்‌ இதை உன்னிடம்‌ சொன்னேன்‌.” 


பீஷ்மர்‌ நடுங்கிய கரங்களை விலக்கி நெஞ்சில்‌ வைத்தார்‌. 
சத்யவதி “வேறு ஒருவன்‌ மட்டும்தான்‌ இருக்கிறான்‌ 
தேவவிரதா. அவன்‌ சந்தனுவின்‌ குருதியல்ல, என்‌ குருதி” 
என்றாள்‌. பீஷ்மர்‌ புரியாமல்‌ அவளைப்‌ 
பார்த்துக்கொண்டு நின்றார்‌. “அவன்‌ இங்கு 
வந்தானென்றால்‌ இவ்வம்சம்‌ வாழும்‌... அதை நாம்‌ 
குருவம்சமென வெளியே சொல்லுவோம்‌. அனைத்து 
நூல்நெறிகளின்படியும்‌ அது குருவம்சம்தான்‌. ஆனால்‌ 
உண்மையில்‌ அது என்‌ வம்சமாகவே இருக்கும்‌.” 


“நீங்கள்‌ யாரைச்‌ சொல்கிறீர்கள்‌ பேரரசி?” என்றார்‌ 
பீஷ்மர்‌. “உன்‌ தமையன்‌...வியாசவனத்துக்குச்‌ சென்று 
அவன்‌ சொல்லைக்‌ கேட்டுத்தானே நீ காசிமகளிரை 
கைப்பற்றச்‌ சென்றாய்‌?” என்றாள்‌ சத்யவதி. பீஷ்மர்‌ 
அனைத்து ஆற்றல்களையும்‌ இழந்தவர்‌ போல கால்கள்‌ 
தளர்ந்து தன்‌ இருக்கையில்‌ அமர்ந்துகொண்டார்‌. 
சத்யவதி “அவன்‌ முனிவன்‌. ஆனால்‌ பிரம்மசரிய 
விரதமுடையவனல்ல. அவனுடையது 
கவிஞர்களுக்குரிய பிரேமைநெறி. முன்னரே அவனுக்கு 
குழந்தை பிறந்திருக்கிறது...” என்றாள்‌. “அவன்‌ 
கற்றறிந்த சான்றோன்‌. என்‌ குலம்‌ அவன்‌ வழியாக 
முளைத்து இந்த பாரதவர்ஷத்தை ஆளுமென்றால்‌ 
அதைவிட மேலானதாக ஏதுமிருக்கப்போவதில்லை.” 


“அனால்‌ இன்று அவர்‌ என்னைவிட மூத்தவர்‌” என்றார்‌ 
பீஷ்மர்‌. சத்யவதி “யோகவீரியமுள்ள முனிவனுக்கு வயது 
ஒரு தடையே அல்ல. அவன்‌ வந்தால்‌ எல்லா 
இக்கட்டுகளும்‌ முடிந்துவிடும்‌. அஸ்தினபுரியின்‌ அரசமரபு 
தொடரும்‌... தேவவிரதா இது ஒன்றுதான்‌ வழி...” 


பீஷ்மர்‌ “அதை எப்படி அவர்‌ ஏற்றுக்கொள்வார்‌?” என்று 
தனக்குத்தானே சொல்லிக்கொள்வதுபோலச்‌ சொன்னார்‌. 
சத்யவதி “நீ ஏற்றுக்கொள்ளச்செய்‌. அவனுக்கு உன்மேல்‌ 
மட்டும்தான்‌ பற்று இருக்கிறது. உன்‌ சொற்களை 
மட்டும்தான்‌ அவன்‌ பொருட்படுத்துவான்‌....நீ என்‌ 

ணையை மறுத்தாய்‌. ஆகவே நீ இதைச்‌ செய்தே 
ஆகவேண்டும்‌...இரண்டில்‌ ஒன்றைத்‌ தேர்வுசெய்‌” 
என்றாள்‌. 


பீஷ்மர்‌ “அன்னையே என்னால்‌ எதையுமே சிந்திக்க 
முடியவில்லை.உங்கள்‌ சொற்கள்‌ என்னை 
சூழ்ந்துகொண்டிருக்கின்றன” என்றார்‌. சத்யவதி 


“தேவவிரதா, அவனிடம்‌ சொல்‌. காசிநாட்டுப்‌ 
பெண்களைக்‌ கொண்டுவர அனுமதியளித்தவனே 
அவன்‌ அல்லவா? அப்படியென்றால்‌ அவனுக்கு 
இப்பெண்களின்‌ வாழ்க்கையில்‌ பொறுப்பில்லையா? 
அந்த வினாவுக்கு முன்‌ அவன்‌ பதிலிழந்துவிடுவான்‌” 
என்றாள்‌. பீஷ்மர்‌ அவளுடைய முகத்தை சொற்களற்ற 
மனதுடன்‌ ஏறிட்டுப்பார்த்தார்‌. 

சத்யவதி எங்கோ நின்று பேசினாள்‌. “அவன்‌ அவர்களை 
தாயாக்கினால்‌ அவர்கள்‌ வயிற்றில்‌ அஸ்தினபுரியின்‌ 
அரசகுலம்‌ பிறக்கும்‌. அவர்களின்‌ வாழ்க்கைக்கு ஒரு 
பொருள்‌ உருவாகும்‌. அரசியராக அவர்கள்‌ இந்த 
மண்ணை ஆளமுடியும்‌. இல்லையேல்‌ 
அவர்களுக்கிருப்பது என்ன? இருண்ட அந்தப்புர 
அறைகளில்‌ வாழ்நாளெல்லாம்‌ விதவை வாழ்க்கை. 
அல்லது உடன்சிதையேற்றம்‌....உயிருடன்‌ எரிவது 
அல்லது எரிந்து உயிர்வாழ்வது....அவன்‌ 
கருணைகொண்டானென்றால்‌ அவர்களை வாழச்செய்ய 
முடியும்‌. இந்த நாட்டையும்‌ இதன்‌ குடிகளையும்‌ 
வாழச்செய்ய முடியும்‌.” 


பீஷ்மர்‌ அச்சொற்கள்‌ அனைத்தும்‌ கனத்த கற்களாக 
வந்து தனக்குள்‌ அடுக்கப்பட்டு சுவர்போலெழுவதை 
பிரமிப்புடன்‌ பார்த்துக்‌ கொண்டிருந்தார்‌. எத்தனை 
தெளிவு எவ்வளவு துல்லியம்‌ என அவர்‌ அகம்‌ 
மலைத்தது. 


“அவனைக்‌ கொண்டுவருவது உன்‌ பொறுப்பு... நீ 
செய்தேயாகவேண்டிய கடமை. இது என்‌ ஆணை! ஆகவே 
மண்மறைந்து விண்ணேகிய உன்‌ தந்தையின்‌ ஆணை!” 
என்றாள்‌ சத்யவதி. பீஷ்மர்‌ பேசாமல்‌ நின்றார்‌. “எனக்கு 
வாக்களி...அவனை அழைத்துவருவேன்‌ என” என்று 
அவள்‌ சொன்னாள்‌. “வாக்களிக்கிறேன்‌ அன்னையே” 
என்றார்‌ பீஷ்மர்‌. அக்கணமே அவருக்கு சொற்கள்‌ 
தவறிவிட்டன என்று புரிந்தது. வியாசரை அழைக்கிறேன்‌ 
என்பதற்கு பதில்‌ கொண்டுவருகிறேன்‌ என அவரை 
சொல்லவைத்துவிட்டாள்‌. 


உடல்‌ கற்சிற்பம்‌ போல கனத்து கால்களில்‌ அழுந்த 
மெல்ல நடந்து வெளியே வந்து வெயில்‌ பொழிந்துகிடந்த 
முற்றத்தை அடைந்தபோது பீஷ்மர்‌ திடீரென்று புன்னகை 
செய்தார்‌. அவர்‌ உள்ளே நுழைவதற்கு முன்னரே சத்யவதி 
வியாசரை அழைப்பதற்கான திட்டத்தை 
முழுமைசெய்துவிட்டிருந்தாள்‌ என அவர்‌ உணர்ந்தார்‌. 

வியாசவனத்தின்‌ தெற்குமூலையில்‌ சித்ரகர்ணி 
கண்களும்‌ பிரக்ஞையும்‌ மட்டும்‌ உயிருடனிருக்க 
இறந்துகொண்டிருந்தது. அதன்‌ உறுமல்கள்‌ அதன்‌ 
வயிற்றுக்குள்‌ ஒலிக்க, மனதுக்குள்‌ மூடுண்ட அறைக்குள்‌ 
சிக்கிக்கொண்ட வெளவால்‌ போல பிரக்ஞை 
பரிதவித்துக்கொண்டிருந்தது. அதன்‌ பின்னங்கால்களை 
கழுதைப்புலிகள்‌ நான்கு கடித்து இழுத்து 
தின்றுகொண்டிருந்தன. வெள்ளை எலும்புகள்‌ நடுவே 
உயிருடனிருந்த தசைநார்‌ புழுப்போல அதிர்ந்து அதிர்ந்து 
துடிக்க அந்தக்கால்‌ மட்டும்‌ இழுத்து இழுத்து அசைந்தது. 
சித்ரகர்ணி குப்புறவிழுந்திருந்ததனால்‌ கழுதைப்புலிகள்‌ 
அதன்‌ அடிவயிற்றையோ இதயத்தையோ கிழிக்க 
முடியவில்லை. 


குஹ்யஜாதை என்ற கழுதைப்புலி தன்‌ நான்கு 
குட்டிகளுடன்‌ வந்திருந்தது. கழுதைப்புலிகளை 
அழைத்துவந்தது அதுதான்‌. ஏழுநாட்களாக அது 
உணவேதும்‌ உண்டிருக்கவில்லை. குட்டிகளுக்கு 
மூன்றுநாட்களுக்கு முன்னரே பால்‌ திரந்துவிட்டிருந்தது. 
குட்டிகளை பாறைப்பொந்துக்குள்‌ விட்டுவிட்டு பெ 
முன்னங்கால்களை வேகமாகத்‌ தூக்கிவைத்து த்துக்‌ 
திறந்த வாயை முன்னால்‌ நீட்டி பெரிய செவிகளைக்‌ 
கூர்ந்து அது காட்டுக்குள்‌ தாவித்தாவி ஓடியது. ஒரு 
சிற்றோடையைத்‌ தாண்டியபோது குஹ்யஜாதை 
குருதியின்‌ வாசனையைக்‌ கண்டுகொண்டது. மெல்லக்‌ 
காலடி எடுத்துவைத்து புதர்கள்‌ வழியாக வந்தபோது 
சிம்மத்தின்‌ அலறலையும்‌ புலிகளின்‌ உறுமல்களையும்‌ 
கேட்டது. 


புதர்களுக்குள்‌ இருந்து எட்டிப்பார்த்த குஹ்யஜாதை 
செம்புல்பரவிய குன்றுபோன்ற பெரிய சிம்மத்தை இரு 
சிறுத்தைகள்‌ தாக்குவதைக்‌ கண்டது. நாக்கை வாய்க்குள்‌ 
துழாவியபடி பின்னங்கால்களில்‌ அமர்ந்து கவனிக்கத்‌ 
தொடங்கியது. சிம்மம்‌ இருபக்கமும்‌ சுழன்று சுழன்று 
சிறுத்தைகளை தன்‌ பெரிய கைகளால்‌ அடிக்க 
முயன்றது. வாய்திறந்து வெண்பற்களைக்‌ காட்டிச்‌ 
சீறியும்‌ பின்னங்கால்களில்‌ அமர்ந்து சீறி காலோங்கியும்‌ 


சிறுத்தைகள்‌ போர்புரிந்தன. பின்னர்‌ ஒரு சிறுத்தை 
சிம்மத்தின்‌ வலப்பக்கம்‌ பார்வையில்லை என்பதைக்‌ 
கண்டுகொண்டது. புதர்களுக்குள்‌ நான்குகால்களையும்‌ 
நிலத்தில்‌ பதித்துப்‌ பதுங்கி மெல்ல ஊர்ந்து சென்ற அது 
உரத்த ஒலியுடன்‌ பாய்ந்து சிம்மத்தின்‌ கழுத்தை 
கவ்விக்கொண்டது. சிம்மம்‌ அதை உதறமுயன்று 
பெருங்குரலெழுப்பி சுழல சிறுத்தை பிடியை விடாமல்‌ 
காற்றில்‌ சுற்றியது. 


இரண்டாவது சிறுத்தை உறுமியபடி சிம்மத்தை 
நெருங்கியதும்‌ அது இடக்கையால்‌ ஓங்கி அறைந்தது. 
சிறுத்தைப்புலி தெறித்து புல்லில்‌ விழுந்து 
எழுந்தோடியது. கடித்துத்‌ தொங்கிய சிறுத்தை தன்‌ 
பிடியை விடவேயில்லை. பலமுறை சுழன்றபின்‌ சிம்மம்‌ 
தன்‌ ஆற்றலை இழந்து கால்கள்‌ தள்ளாடி பக்கவாட்டில்‌ 
சரிந்தது. உடனே கவ்வலை விட்டுவிட்டு சிறுத்தை 
பாய்ந்து மறுபக்கம்‌ ஓடி காட்டுக்குள்‌ சென்றது. சிம்மம்‌ 
பலமுறை எழமுயன்றது. உரத்த குரலில்‌ கர்ஜித்தபடி 
கால்களால்‌ நிலத்தை பிராண்டியது. எழுந்து சில அடிகள்‌ 
வைத்து மீண்டும்‌ விழுந்தது. மீண்டும்‌ எழுந்து மேலும்‌ சில 
அடிகள்‌ வைத்து கீழே விழுந்தது. 


குஹ்யஜாதை அடிமேல்‌ அடிவைத்து அதை அணுகியது. 
சிம்மம்‌ மயக்கத்தில்‌ சற்று உறுமியபோது 
அஞ்சிப்பின்னடைந்து மீண்டும்‌ நெருங்கி விடைத்த 
காதுகளும்‌ கூரியநாசியுமாக அருகே சென்றது. சிம்மம்‌ 
கால்களை ஒருமுறை உதைத்துக்கொண்டபோது ஓடி 
புதரை அடைந்தபின்‌ மீண்டும்‌ வந்தது. மெல்லிய 
மூச்சொலியுடன்‌ காற்றில்‌ உலைந்த பிடரிமயிருடன்‌ 
கழுத்தில்‌ குருதி வழிந்து முன்‌ தொடைமேல்‌ வடிய சிம்மம்‌ 
கிடந்தது. குஹ்யஜாதை அருகே சென்று மெல்லிய 
நாக்கை நீட்டி அந்தக்‌ குருதியை நக்கியது. அதற்குள்‌ 
இருந்த அதுவே அறியாத ஒன்று எழுந்து அதன்‌ 
உடலெங்கும்‌ மயிர்கூச்செறிவாக வெளிப்பட்டது. 
பின்னங்கால்களில்‌ அமர்ந்து வாயை மேலே தூக்கி 
உரத்தபெண்குரல்‌ சிரிப்பு போல ஒலியெழுப்பத்‌ 
தொடங்கியது. 


அதைக்கேட்டு நான்குபக்கமும்‌ புதர்களிலிருந்து பல 
கழுதைப்புலிகள்‌ எம்பி எம்பி குதிபபவைபோல 
ஓடிவந்தன. முதல்‌ கழுதைப்புலி வந்தவேகத்திலேயே 
சிம்மத்தின்‌ வாலைக்‌ கவ்வியது. அந்தவலியில்‌ 
விழித்துக்கொண்ட சிம்மம்‌ திரும்ப முயல அத்தனை 
கழுதைப்புலிகளும்‌ ஒரேசமயம்‌ அதை 
கவ்விக்கொண்டன. அனைத்தையும்‌ தூக்கியபடி சிம்மம்‌ 


எழுந்து நின்று உதறிக்கொண்டு நிலையழிந்து 
பக்கவாட்டில்‌ விழுந்தது. குஹ்யஜாதை அந்தக்‌ 
குருதிவழிந்த புண்ணை ஆழமாகக்‌ கடித்து சதையைப்‌ 
பிய்த்து எடுத்து உண்டது. குருதியை ஏற்று அதற்குள்‌ 
வாழ்ந்த தேவன்‌ 'வாழ்க!' என்றான்‌. 


மேலும்‌ நான்குமுறை கடித்து உண்டபின்‌ குஹ்யஜாதை 
ஓடிச்சென்று அருகே இருந்த சிறிய பாறைமேல்‌ ஏறி நின்று 
தன்‌ குழந்தைகளை அழைத்தது. குழந்தைகளில்‌ மிக 
புத்திசாலியும்‌ துடிப்பானவனுமான மூன்றாவது மகன்‌ 
குஹ்யசிரேயஸை பெயர்சொல்லி அழைத்தது. 
சிலகணங்களுக்குப்பின்‌ புதர்வெளிக்கு அப்பால்‌ பாறை 
உச்சியில்‌ ஏறி நின்ற குஹ்யசிரேயஸ்‌ அன்னையின்‌ 
குரலுக்கு எதிர்க்குரல்‌ கொடுத்தது. 


புதர்களிலிருந்து விரிந்த காதுகளும்‌ சிறிய 
கருமணிமூக்குகளும்‌ மெல்லிய ரோமத்திரள்களுமாக 
ஓடிவந்த நான்கு குட்டிகளைக்‌ கண்டு குஹ்யஜாதை 
பரவசத்துடன்‌ எம்பி எம்பிக்குதித்தது. ஓடிச்சென்று 
அவற்றை வாயால்‌ நீவியும்‌ முகர்ந்தும்‌ களித்தது. பின்‌ 
ஒலியெழுப்பியபடி அவற்றை சிம்மத்தை நோக்கி 
கூட்டிச்சென்றது. அதை எதிர்த்து வந்த மூத்த ஆண்‌ 
கழுதைப்புலி ஒன்று சீறி பற்களைக்காட்டியபோது 
பின்னங்கால்களில்‌ மெல்ல அமர்ந்து கண்களில்‌ 
அனலுடன்‌ மிக மிக மெல்ல உறுமியது குஹ்யஜாதை. 
அதைக்கேட்டதும்‌ அங்கே சிம்மத்தைச்‌ சூழ்ந்திருந்த 
அத்தனை கழுதைப்புலிகளும்‌ காதுகளை விடைத்து 
அமைதியடைந்தன. முன்னால்‌ நின்ற 
ஆண்கழுதைப்புலி மெல்ல பின்னடைந்து பின்பு விலகி 
ஓடியது. 


நிமிர்ந்த தலையுடன்‌ தன்குழந்தைகளை 
அழைத்துக்கொண்டு குஹ்யஜாதை சிம்மத்தின்‌ அருகே 
வந்தது. குட்டிகள்‌ அனைத்தும்‌ பாய்ந்து சென்று 
சிம்மத்தை பல இடங்களிலாகக்‌ கடித்து பிய்க்க 
ஆரம்பித்தன. குஹ்யசிரேயஸ்‌ தன்னுடைய சிறிய 
கூழாங்கற்கண்களினால்‌ அன்னையைப்டார்த்தது. 
“மகனே, நீ முழு ஆயுளுடனும்‌ இரு. இதோ இது உன்‌ 
முதல்பெரும்‌ வேட்டை. இந்த மிருகத்தின்‌ இதயத்தை நீ 
உண்பாயாக. இனிமேல்‌ உன்‌ வாழ்நாளெல்லாம்‌ 
இதயத்தை மட்டுமே உண்பவனாக இருப்பாயாக!” என்று 
குஹ்யஜாதை மகனை வாழ்த்தியது. குஹ்யசிரேயஸின்‌ 
மெல்லிய சாம்பல்நிற மயிர்‌ பரவிய சிறிய தலையின்‌ 
இனிய வாசனையை முகர்ந்து காதுகளை விடைத்து 
ஒலியெழுப்பியது. குஹ்யசிரேயஸ்‌ முன்னால்‌ பாய்ந்து 


சென்று சிம்மத்தின்‌ அடிவயிற்றைக்‌ கவ்வியது. 


சிம்மம்‌ வலியில்‌ எழுந்து நின்றுவிட்டது. அத்தனை 
கழுதைப்புலிகளும்‌ சிதறி வ வ்‌ குஹ்யஜாதையின்‌ 
மூன்று குட்டிகளும்‌ சிம்மத்தின்‌ மீதிருந்து கீழே விழுந்து 
புல்லில்‌ அடிவயிறுகாட்டி புரண்டு எழுந்தன. ஆனால்‌ 
சிம்மத்தின்‌ உடலில்‌ ஓர்‌ உறுப்பு போல குஹ்யசிரேயஸ்‌ 
கடித்ததை விடாமல்‌ தொங்கிக்கிடந்தது. சிம்மம்‌ 
முன்னால்‌ ஓடிச்சென்று முகம்‌ தரையில்‌ மோத விழுந்து 
எலும்பு மட்டுமேயாகிப்போன பின்னங்கால்களையும்‌ 
கிழிந்து தொங்கிய பிட்டத்தையும்‌ துடிக்கச்செய்தபடி 
கடைசி உயிர்விசையால்‌ அலறியது. 


சிம்மக்குரல்‌ கேட்டு புதர்களுக்கு அப்பால்‌ ஒரு 
கல்லாலமரத்தடியில்‌ தனித்திருந்த வியாசர்‌ எழுந்து 
ஓடிவந்தார்‌. “ஆ! ஆ!” என அலறியபடி ஓடிவந்தவர்‌ சிம்மம்‌ 
ஒன்றை கழுதைப்புலியின்‌ கையளவு சிறிய குட்டி ஒன்று 
கவ்வி உண்பதைக்‌ கண்டார்‌. திகைத்து நின்ற அவரிடம்‌ 
பிடிவிட்டு எழுந்த குஹ்யசிரேயஸ்‌ “ஏன்‌ வியப்படைகிறர்‌ 
வியாசரே? ஷத்ரியர்களை நீர்‌ முன்னரே 
கண்டதில்லையா?” என்றது. “நான்‌ என்குலத்தை 
வாழச்செய்யப்‌ பிறந்தவன்‌...தலைமுறைகள்‌ தோறும்‌ 
எல்லா குலங்களிலும்‌ பேருயிர்களாகிய நாங்கள்‌ 
பிறந்துகொண்டே இருக்கிறோம்‌. ஈயிலும்‌ எறும்பிலும்‌ 
கிருமியிலும்கூட.” 


சித்ரகர்ணி தன்‌ கண்களை மட்டும்‌ விழித்து வியாசரைப்‌ 
பார்த்தது. “...அத்துடன்‌ நாங்கள்‌ எப்போதுமே கொன்று 
உண்ணவும்‌ படுகிறோம்‌. அழிவின்வழியாகவே 
ஆக்கத்துக்கு வழிவகுக்கிறோம்‌” என்றது. “உன்‌ 
மனக்குழப்பத்தைக்‌ கண்டு நீ கற்ற சொற்களெல்லாம்‌ 
சிரிக்கின்றன வியாசா” என்றபடி குஹ்யஜாதை அருகே 
நெருங்கி வந்தது. “என்‌ பணி இவனைப்‌ பெற்று ஊட்டி 
உலகளிப்பதேயாகும்‌. இவனை உருவாக்குவதற்காகவே 
நான்‌ இப்போது என்‌ குலத்திலேயே பேராற்றல்‌ 
கொண்டவளாகிறேன்‌... இவனை வளர்க்கும்பொருட்டு 
நான்‌ இவ்வனத்தை ஆள்கிறேன்‌.” 


“உன்பெயர்‌ சித்ரகர்ணி என்று அறிகிறேன்‌” என்றார்‌ 
வியாசர்‌. “பிறவிகளின்‌ தொடரில்‌ கடைசிக்கடனை இதோ 
செலுத்திக்கொண்டிருக்கிறாய்‌.” சிரித்தபடி 
துள்ளிக்குதித்த குஹ்யசிரேயஸ்‌ “என்‌ கடனை நான்‌ 
ஈட்டிக்கொண்டிருக்கிறேன்‌” என்றது. குஹ்யஜாதை “நான்‌ 
அழிவற்ற நிலம்‌ போன்றவள்‌. அனைத்தையும்‌ 
தாங்குபவள்‌. என்னில்‌ முளைகளைழுந்து 


கிளைவிடுவனவெல்லாம்‌ என்னில்‌ மடிந்து அமையும்‌ 
வரை காத்திருப்பவள்‌” என்றது. 


“ஆம்‌, அன்னையே” என்றார்‌ வியாசர்‌. “நான்‌ என்‌ 
அன்னயையே அறியாமல்‌ வளர்ந்தவன்‌.” குஹ்யஜாதை 
“அன்னையை அறியும்‌ கணம்‌ வாய்க்காத மைந்தர்‌ 
எவரும்‌ மண்ணில்‌ இல்லை” என்றது. வியாசர்‌ 
புன்னகைசெய்து “ஆம்‌ தாய்மையை அறியும்‌ 
கணமொன்று எனக்கும்‌ வாய்த்திருக்கிறது.” 
குஹ்யஜாதை முன்னால்‌ வந்து முகத்தை நீட்டி “அதனால்‌ 
நீ ஞானம்‌ அடைந்தவனானாய்‌” என்றது. குஹ்யசிரேயஸ்‌ 
மெல்ல முன்னால்‌ வந்து தன்‌ கழுத்தின்‌ பிசிர்மயிரைக்‌ 
குலைத்தபடி “எப்படி?” என்று கேட்டது. சித்ரகர்ணி தன்‌ 
காதுகளை மெல்லக்‌ குவித்து கேட்கச்‌ சித்தமானது. 


[image] 


ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“ஏழுவயதில்‌ நான்‌ என்‌ தந்தையைப்பற்றி விசாரித்து 
அறிந்து அவரிடம்‌ சென்றேன்‌. பீதவனத்தில்‌ அவரது நூறு 
மாணவர்களில்‌ ஒருவனாக என்னையும்‌ 
சேர்த்துக்கொண்டார்‌” என்றார்‌ வியாசர்‌. பிற 
கழுதைப்புலிகளும்‌ வந்து அமர்ந்து கதைகேட்கத்‌ 
தொடங்கின. 


தந்தையின்‌ பாதங்களில்‌ அமர்ந்து 
வேதவேதாங்கங்களைக்‌ கற்றேன்‌. அனால்‌ என்னை என்‌ 
தோழர்கள்‌ புறக்கணித்தனர்‌. மீனவச்சிறுவனாகவே நான்‌ 
நடத்தப்பட்டேன்‌. ஒவ்வொருநாளும்‌ முழுமையான 
தனிமையிலேயே வாழ்ந்தேன்‌. கங்கையில்‌ நீரில்குதித்து 
நூறுமுறை இருகரையும்‌ தொட்டு நீராடுவது மட்டுமே 
எனக்கு இன்பமளிப்பதாக இருந்தது. கங்கையில்‌ 
ஒருமுறைகூட நீர்கடக்கமுடியாத என்‌ தோழர்கள்‌ 
அதனாலேயே என்னை மீன்குஞ்சு என்று 
இழித்துரைப்பதை நான்‌ அறிந்திருந்தேன்‌. 


அன்றொருநாள்‌ நீராடிக்‌ கரைசேர்ந்தபோது கரையில்‌ 
அரசமரத்தடியில்‌ நின்றிருந்த ஒரு பெண்‌ 
என்னைப்பார்த்தாள்‌. அரசஉடையும்‌ மணிமுடியும்‌ 
அணிகளும்‌ அணிந்து அருகே சேடியுடன்‌ இருந்த 
அவளை அஸ்தினபுரியின்‌ பேரரசி என்று அறிந்தேன்‌. 
அருகே சென்று வணங்கினேன்‌. என்னை வாழ்த்திவிட்டு 
சேடியை விலகும்படி ஆணையிட்டாள்‌. குனிந்து 


என்னிடம்‌ நடுங்கும்‌ குரலும்‌ ஆவல்‌ நிறைந்த 
கண்களுமாக நான்‌ கங்கையில்‌ எத்தனைமுறை 
நீர்கடந்தேன்‌ என்று கேட்டாள்‌. நூறு முறை என்று 
சொன்னதும்‌ நான்‌ எதிர்பாராதபடி குனிந்து என்‌ 
தலையை முகர்ந்தாள்‌. 


என்னை எவரும்‌ தொட்டதில்லை. ஞானயோகியான என்‌ 
தந்தை எவரையுமே தொடுவதில்லை. 
சாலைமாணாக்கர்கள்‌ என்னைத்‌ தீண்டுவதை 
தவிர்த்தனர்‌. தொடுகையினால்‌ அதிர்ந்து பின்னடைந்த 
நான்‌ “தொடாதே...நீ இல்லறத்துப்பெண்‌. நான்‌ 
பிரம்மசாரி” என்றேன்‌. “குழந்தை உன்‌ பெயர்‌ கிருஷ்ண 
துவைபாயனன்‌. நான்‌ உன்‌ அன்னை” என்றாள்‌. நான்‌ 
குழப்பத்துடன்‌ “இல்லை, நான்‌ ஒரு பித்திக்குப்‌ 
பிறந்தவன்‌...” என்றேன்‌. “ஆம்‌, அதுநானே. நீ 
பிறக்கும்போது நான்‌ பித்தியாக இருந்தேன்‌. இன்று 
அஸ்தினபுரியின்‌ அரசியாக இருக்கிறேன்‌” என்றாள்‌. 


நான்‌ சினத்துடன்‌ “பாம்புதான்‌ குழவிகளை கைவிட்டுச்‌ 
செல்லும்‌. மானுடப்பெண்‌ அதைச்‌ செய்யமாட்டாள்‌. நீ 
பாம்புக்கு நிகரானவள்‌. விலகிச்செல்‌” என்றேன்‌. “மகனே, 
நான்‌ பித்தியாக இருந்தபோது எனக்கொரு குழந்தை 
பிறந்தது என்று அறிவேன்‌. அக்குழந்தை யாரென்றும்‌ 
அதன்‌ தந்தை யாரென்றும்‌ எனக்குத்தெரியாது. உன்‌ 
உடலின்‌ வாசனையைக்‌ கொண்டே நீ என்‌ மகன்‌ என்று 
சொல்கிறேன்‌” என்றாள்‌. 


கடும்சினத்துடன்‌ “நீ உன்‌ உடலின்‌ நீங்காத 
காமவாசனையை எனக்களித்தாய்‌. என்‌ ஞானத்தின்மீது 
அந்த மாமிசநெடி பரவியிருக்கிறது. 
வேதங்களனைத்தையும்‌ கற்றிருந்தாலும்‌ என்னால்‌ 
ஞானத்தில்‌ நிலைகொள்ள முடியவில்லை. அது நீ 
எனக்களித்த சாபம்‌. என்னைப்‌ பெறுவதற்கு நீ 
தகுதியானவளல்ல. உன்‌ வயிற்றில்‌ பிறந்ததனால்‌ நானும்‌ 
கரையேற முடியாதவனானேன்‌. நீ விழுந்து நீந்தும்‌ 
சேற்றிலேயே என்றுமிருக்கும்‌ தீயூழ்‌ என்னைச்சேர்ந்தது” 
என்றேன்‌. 


அவள்‌ “தாய்‌ ஒரு நிலம்‌...என்னில்‌ விழுந்ததை 
முளைக்கவைப்பதே என்‌ கடன்‌. அது வாழ்வதற்காக 
நான்‌ என்னில்‌ இறப்பவற்றை எல்லாம்‌ உண்பேன்‌. என்‌ 
அனல்‌ அனைத்தையும்‌ அளிப்பேன்‌” என்றாள்‌. 
“தாய்மையை எந்தப்‌ பாவமும்‌ சென்று சேராது 
என்கின்றன நூல்கள்‌” என்று சொன்ன அவளை 
நோக்கிச்‌ சீறியபடி கங்கையில்‌ ஒரு கைப்பிடி அள்ளி 


மேலே தூக்கி “என்‌ தவமும்‌ ஞானமும்‌ உண்மை என்றால்‌ 
நீ இப்போதே மீண்டும்‌ யமுனையில்‌ மீனாக மாறு” என்று 
தீச்சொல்‌ விடுத்தேன்‌. ஆனால்‌ அவள்‌ புன்னகையுடன்‌ 
அங்கேயே என்னை நோக்கியபடி நின்றிருந்தாள்‌. 
மீண்டும்‌ மும்முறை வேதமோதியபடி அவளை 
தீச்சொல்லால்‌ சுட்டேன்‌. அவள்முகத்தின்‌ கனிந்த 
புன்னகை விலகவில்லை. 


அழுதபடி நான்‌ ஓடிச்சென்று என்‌ குருவின்‌ காலடியில்‌ 
வீழ்ந்தேன்‌. “கற்றவேதமெல்லாம்‌ எனக்குப்‌ 
பயனளிக்காதா, என்குல இழிவு என்னை விட்டு 
நீங்காதா?” என்றேன்‌. “மைந்தா, நீ ஞானத்தின்‌ 
முடிவில்லா வல்லமையை அறியாமல்‌ பேசுகிறாய்‌. 
மண்ணுலகில்‌ ஒவ்வொரு உயிருக்கும்‌ ஞானம்‌ 
கடமையாக்கப்பட்டுள்ளது. புள்ளும்‌ புழுவும்‌ பூச்சியும்‌ 
கிருமியும்கூட ஞானத்தையே உண்டு வாழ்கின்றன என்று 
அறிக.ஞானத்தால்‌ முழுமைபெற்ற ரிஷிகளின்‌ 
பிறப்புகள்‌ அறியப்படாதவையே. ரிஷ்யசிருங்கர்‌ மானின்‌ 
மைந்தர்‌ எனப்படுகிறார்‌. கண்வர்‌ மயிலுக்கும்‌ 
சோமஸ்ரவஸ்‌ நாகத்துக்கும்‌ பிறந்தவர்‌ என்கிறார்கள்‌ 
சூதர்கள்‌. வசிட்டரும்‌ அகத்தியரும்‌ ஊர்வசியின்‌ 
மைந்தர்கள்‌. ஞானமே அவர்களை முனிவர்களாக்கியது. 
பிறப்பு ஒரு தொடக்கம்‌ மட்டுமே.”” 


நான்‌ அழுதுகொண்டே நின்றேன்‌. “உன்‌ பிறப்புக்கு என்ன 
காரணமென்று நீ என்றோ ஒருநாள்‌ அறிவாய்‌. அன்று 
உன்னை கருவிலேற்றிய அன்னைக்குள்‌ வாழும்‌ 
பெருநெறியை வணங்குவாய்‌. அதுவே உன்‌ ஞானம்‌ 
தொடங்கும்‌ கணமாகவும்‌ அமையும்‌” என்றார்‌ என்‌ 
தந்தை. 


ஆறுவருடங்களுக்குப்‌ பின்‌ அவருடன்‌ நூறு சீடர்கள்‌ சூழ 
கைலாய மலைச்சரிவில்‌ இருந்த சதசிருங்கம்‌ என்னும்‌ 
காட்டுக்குச்‌ சென்றேன்‌. அங்கே பாரதவர்ஷமெங்கும்‌ 
இருந்து வேதமுனிவர்கள்‌ கூடியிருந்தனர்‌. 
வேதவேதாங்கங்களை முறையாகத்‌ தொகுப்பதற்கான 
முயற்சி தொடங்கி முந்நூறாண்டுகள்‌ தாண்டியிருந்தது. 
ஒவ்வொரு பன்னிரண்டு ஆண்டுகளுக்கும்‌ ஒருமுறை 
தொகுத்தவற்றைப்பற்றி விவாதித்துப்‌ பொருள்கொண்டு 
முறைப்படுத்துவதற்கான ஞானசபை அது. 


முதுமுனிவர்கள்‌ கூடியிருந்து வேதத்தை ஆராய்ந்த அந்த 
சபையில்‌ ரிஷி மைத்ராவருணி வசிஷ்டர்‌ 
அழியாநீர்களை நோக்கிச்‌ சொன்ன ரிக்வேத மந்திரம்‌ 
ஒன்று பாடப்பட்டது என்றார்‌ வியாசர்‌. தன்‌ 


மெல்லியகுரலால்‌ அதைப்பாடினார்‌. 


“கடலைத்‌ தலைவனாகக்‌ கொண்ட நீர்கள்‌ 
விண்ணகத்தின்‌ மையத்திலிருந்து வருகின்றன 
அனைத்தையும்‌ தூய்மையாக்கி 
அழியாதொழுகுகின்றன 


விண்ணிலிருப்பவை, மண்ணில்‌ பாய்பவை 
வழிகளில்‌ ஓடுபவை, ஊற்றெடுப்பவை 
கடலை நாடுபவை 

தூய்மையானவை, தூய்மை செய்பவை 
அந்த நீர்களெல்லாம்‌ 

என்னை காத்தருள்க! 


விண்ணகம்‌ நடுவே வீற்றிருக்கும்‌ வருணன்‌ 

மெய்யும்‌ பொய்யும்‌ அறிந்தவன்‌ 

அந்நீர்கள்‌ இனிதாகப்‌ பொழிகின்றன 
யவை தூய்மையாக்குபவை. 

தேவியரே அன்னையரே 

என்னை காத்தருள்க! 


நீரன்னையரின்‌ நடுவே 
இருக்கிறார்கள்‌ வருணனும்‌ சோமனும்‌ 
தேவர்கள்‌ அங்கே 

அவியேற்று மகிழ்கிறார்கள்‌ 
வைஸ்வாநரன்‌ என்னும்‌ நெருப்பு 
அங்கே வாழ்கிறான்‌ 

நீரன்னைகள்‌ என்னை காத்தருள்க! 


அந்தப்பாடலின்‌ இனிமையால்‌ அவர்களனைவரும்‌ 
ஒளிகொண்டனர்‌ என்றாலும்‌ அதன்‌ பொருள்‌ 
அவர்களுக்கு விளங்கவில்லை. பொருளறியாத 
பல்லாயிரம்‌ வேதமந்திரங்களில்‌ ஒன்றாகவே அது 
இருந்தது. என்‌ தந்தை உரக்க “வானிலிருந்து 
மழைபொழிகின்றது என்று அறிவோம்‌ முனிவர்களே. 
விண்ணகத்தின்‌ மையத்திலிருந்து பொழிபவை எந்த 
நீர்கள்‌? நீருக்குள்‌ வாழும்‌ நெருப்பு எது?” என்றார்‌. 


ஒவ்வொருவரும்‌ ஒவ்வொன்றாக சொல்லத்தொடங்கினர்‌. 
என்‌ தந்தை “வேதம்‌ முற்றுண்மை என்றால்‌ அது 
பிரத்யக்ஷம்‌ அனுமானம்‌ சுருதி என்னும்‌ மூன்று 
அறிதல்முறைகளாலும்‌ நிறுவப்பட்டாகவேண்டும்‌. இந்த 
மொழிவரிகள்‌ முனிவர்கள்‌ கருத்தால்‌ கேட்ட 
விண்ணொலிகளை சுருதியாகக்‌ கொண்டவை. ஆகவே 
அவற்றை நாம்‌ அறிய முடியாது. உய்த்தறிதலோ 


முதலறிதலால்‌ மட்டுமே நிகழமுடியும்‌. ஆகவே 
முனிவர்களே ஐம்புலன்களாலும்‌ இங்கே இப்போது 
நம்மாலறியப்படும்‌ அறிதல்‌ மட்டுமே வேதங்களை 
அறிவதற்கான மூலமாக அமையும்‌...அதைக்கொண்டு 
விளக்குக!” 


ஒவ்வொரு விழியாகப்‌ பார்த்துவந்த என்‌ தந்தை 
“கிருஷ்ணா, நீ விளக்கு” என்று என்‌ கண்களை நோக்கிச்‌ 
சொன்னார்‌. நான்‌ எழுந்து “முனிவர்களே, யமுனையின்‌ 
அடித்தட்டில்‌ நூறுநூறாயிரம்‌ முட்டைகள்‌ 
பரவியிருப்பதைக்‌ கண்டிருக்கிறேன்‌. மீனின்‌ முட்டைகள்‌. 
புழுக்களின்‌ முட்டைகள்‌. நத்தைகள்‌ சங்குகள்‌ 
சிப்பிகளின்‌ முட்டைகள்‌. அவற்றையெல்லாம்‌ 
விரியவைக்கும்‌ வெம்மை எது?” என்றேன்‌. 


அக்கணமே நான்‌ சொல்லவருவதைப்‌ புரிந்துகொண்டு 
முனிவர்கள்‌ “ஆகா” என்று சொல்லி எழுந்துவிட்டனர்‌. 
“அந்த உயிர்நெருப்பின்‌ பெயர்‌ வைஸ்வாநரன்‌ என்று 
அறிக! வானக மையத்தில்‌ விண்மீன்களை 
விரியவைக்கும்‌ அக்கினியும்‌ அவனே. அங்கிருந்து 
வருகின்றன அன்னைநீர்கள்‌” என்றேன்‌. “இது 
முதலுண்மை முனிவர்களே. இனி உய்த்துண்மை. 
நீரென்பது நீர்மையேயாகும்‌. நீராகித்‌ திகழும்‌ விதிகளே 
நீரென்று அறிக! வைஸ்வாநரனால்‌ முடிவிலா 
விண்மீன்கள்‌ விரியச்செய்யப்படும்‌ பெருவெளி 
விரிவைத்‌ தழுவியும்‌ ஓடுகின்றன அலகிலா நீர்மைகள்‌.” 


ஆம்‌ ஆம்‌ ஆம்‌” என முனிவர்கள்‌ ட 
கண்வர்‌ என்‌ தந்தையிடம்‌ “வாழ்நாளெல்லாம்‌ 
வேதங்களைக்‌ கற்ற நாம்‌ அறியமுடியாத பொருளை 
இவன்‌ எப்படி அறிந்தான்‌ பராசரரே?' என்றார்‌. என்‌ 
தந்தை “நாம்‌ நூல்களில்‌ வேதம்‌ கற்றோம்‌. அவன்‌ 
கங்கையில்‌ கற்றான்‌. நூல்களின்‌ ஏடுகளுக்கு முடிவுண்டு. 
கங்கையின்‌ ஏடுகளுக்கு முடிவேயில்லை” என்றார்‌. 
“முனிவர்களே, மலர்களில்‌ தேன்‌ அருந்திச்‌ சிறகடிக்கும்‌ 
வண்ணத்துப்‌ பூச்சிக்குத்தான்‌ வண்ணங்கள்‌ 
கொடுக்கப்பட்டுள்ளன தழை தின்னும்‌ பசுவுக்கு அல்ல.” 


“ஆம்‌” என்றார்‌ கண்வர்‌. “என்‌ குருநாதராகிய நாரதர்‌ 
சொன்னார்‌. தும்பியின்‌ நாதத்தை எழுதிவைக்க 
முயலாதே என. நாம்‌ செய்தது அதைத்தான்‌. வேதங்கள்‌ 
கவிஞர்‌ பாடியவை. மண்ணிலும்‌, நதியிலும்‌, மலரிலும்‌, 
ஒளியிலும்‌ முழுமையாக வாழ்ந்தவர்கள்‌ அடைந்தவை. 
உடலில்‌ மீன்வாசனையுடன்‌ வரும்‌ ஒருவனுக்காக அவை 
நம்‌ நூல்களில்‌ விரிந்து கிடந்திருக்கின்றன. இதோ 


வைஸ்வாநரன்‌ விண்ணகநெருப்புடன்‌ வந்துவிட்டான்‌, 
அவன்‌ வாழ்க!” 


அன்று அந்த அவை என்னை ஆதரித்தது. வேதங்களைத்‌ 
தொகுக்கும்‌ பணியை என்னிடம்‌ ஒப்படைத்தது. மூன்று 
பன்னிரண்டாண்டுகாலம்‌ முயன்று நான்‌ வேதங்களை 
சம்ஹிதையாக்கினேன்‌. பாரதவர்ஷத்தின்‌ நாநூறு 
வேதஞானிகள்‌ எனக்கு மாணவர்களாக அமைந்தனர்‌. 


அப்பணியைத்‌ தொடங்கிய அன்று அஸ்தினபுரிக்குச்‌ 
சென்றேன்‌. அரண்மனையை அடைந்து பேரரசியைக்‌ 
காணவேண்டுமென்று சொன்னேன்‌. என்னை 
அந்தபுரத்துக்குக்‌ கொண்டுசென்றார்கள்‌. அங்கே 
வீட்டுவிலக்காகி திரைக்கு அப்பாலிருந்த என்‌ 
அன்னையின்‌ முன்‌ நான்‌ நிறுத்தப்பட்டேன்‌. திரையை 
விலக்கி அவள்‌ முன்‌ சென்று அவள்‌ காலடிகளைப்‌ 
பணிந்து “அன்னையே உன்‌ மைந்தன்‌ இதோ 
வந்திருக்கிறேன்‌. உன்‌ ஆணை ஏதும்‌ என்‌ விதியே ஆகும்‌” 
என்றேன்‌. குஹ்யஜாதையே, கொற்றவையின்‌ 
கழல்கால்கள்‌ போலக்‌ கரியவை அவை. பத்துநகங்களும்‌ 
கண்களாக மின்னும்‌ அவற்றின்‌ ஆசியைப்பெற்று 
மீண்டேன்‌.” 


குஹ்யஜாதை மூச்சிழுத்து தலையை மெல்லத்தாழ்த்தி 
“இன்று நீங்கள்‌ இவ்வனத்தில்‌ இவ்வேளையில்‌ ஏன்‌ 
வந்தீர்கள்‌?” என்றாள்‌. “இன்றுகாலை என்‌ அன்னையின்‌ 
ஆணையுடன்‌ இளையோன்‌ வந்தான்‌. அன்னை 
அவனிடம்‌ சொல்லியனுப்பிய அனைத்தையும்‌ 
சொன்னான்‌. பாவம்‌, ஆணை என்ற சொல்லை மட்டுமே 
அவள்‌ சொன்னால்போதுமென்று அவன்‌ 
அறிந்திருக்கவில்லை” என்றார்‌ மகாவியாசர்‌. 


குஹ்யசிரேயஸ்‌ சிறிய மணிக்கண்களுடன்‌ முன்னால்‌ 
வந்து “வியாசரே விதைக்குள்‌ வாழும்‌ அழியாநெருப்பு. 
இங்குள்ள அனைத்தையும்‌ உண்டு வளர்வேன்‌. நான்‌ 
விராடன்‌. நானே வைஸ்வாநரன்‌. எனக்குள்‌ என்‌ 
குலத்தின்‌ தலைமுறைகள்‌ வாழ்கின்றன” என்றது. 


“ஆம்‌, அவை வாழ்க” என்றார்‌ வியாசர்‌. “பிறிதொருமுறை 
பிறிதொரு தருணத்தில்‌ என்‌ வழித்தோன்றல்கள்‌ 
உங்களைச்‌ சந்திப்பார்கள்‌. அதற்காகவே என்‌ 
அன்னையின்‌ நெருப்பு என்னில்‌ 
பற்றிக்கொண்டிருக்கிறது” என்றது குஹ்யசிரேயஸ்‌. 
“இதோ அந்த நெருப்புக்கு நான்‌ அவியிடுகிறேன்‌” என்றது 
சித்ரகர்ணி. 


வியாசரின்‌ கண்முன்‌ சித்ரகர்ணி பொன்னிறப்‌ 
பிடரிமயிருடன்‌ எழுந்து நின்றது. அதன்‌ காலடியில்‌ 
குஹ்யசிரேயஸ்‌ பணிந்து நிற்க அப்பால்‌ குஹ்யஜாதை 
நின்று அதைப்பார்த்தது. சித்ரகர்ணி “உன்‌ 
பசியடங்குவதாக. உன்னில்‌ ஆற்றல்‌ நிறைவதாக. 
என்னிலிருந்து அழியாநெருப்பு உன்னுள்‌ நுழைந்து 
வாழட்டும்‌!” என்றது. 


சுதாமனும்‌ சுதனும்‌ மரங்களில்‌ ஏறி நோக்கி, புதர்களை 
விலக்கி வழியில்லாத காடுவழியாக அங்கே வந்து 
பார்த்தபோது முட்டி மோதி உறுமியபடி இறந்த 
சிம்மத்தைக்‌ கிழித்துண்ணும்‌ கழுதைப்புலிகளையும்‌ 
மேலே சிறகடித்து எழுந்து அமர்ந்து கூச்சலிட்ட 
கழுகுகளையும்‌ அப்பால்‌ எம்பி எம்பி ஊளையிட்ட 
நரிகளையும்‌ இன்னமும்‌ உண்ணப்படாத சிம்மத்தின்‌ 
திறந்த வெண்விழிகளையும்‌ பார்த்தபடி அமர்ந்திருந்த 
வியாசரைக்‌ கண்டார்கள்‌. 

மறுநாள்‌ காலையில்‌ வியாசர்‌ வருவாரென்று முந்தைய 
நாள்‌ இரவு சுதன்‌ வந்து செய்தியறிவித்தபோதே சத்யவதி 
நிலைகொள்ளாமல்‌ அரண்மனைக்குள்‌ 
உலவத்தொடங்கிவிட்டாள்‌. குளிருக்கு வைக்கும்‌ 
செம்புக்கணப்பு போல உள்ளூர கனல்‌ 
இருந்துகொண்டிருந்தது. சியாமையிடம்‌ “கிருஷ்ணன்‌ 
தங்குவதற்கான இடத்தை அமைத்துவிட்டார்களல்லவா?” 
என்றாள்‌. “தாங்கள்‌ முதலில்‌ சொன்னதுமே 
அகைச்செய்துவிட்டோம்‌ பேரரசி” என்றாள்‌ சியாமை. 


“அவன்‌ அரண்மனையில்‌ தங்குவதில்லை. ஓடும்‌ நீரில்‌ 
மட்டுமே நீராடுவான்‌. ஒவ்வொருநாளும்‌ உதயத்தையும்‌ 
அஸ்தமனத்தையும்‌ பார்க்கும்‌ இடம்‌ 
அவனுக்குத்தேவை...” என்றாள்‌. “அதையும்‌ முன்னரே 
சொல்லிவிட்டீர்கள்‌ தேவி” சியாமை புன்னகையுடன்‌ 
சொன்னாள்‌. 


அவளால்‌ அந்தப்புரத்தில்‌ இருக்கமுடியவில்லை. 
படுத்தால்‌ அவளுக்குள்‌ ஒரு வில்‌ நாணேறி 
நிற்பதாகப்பட்டது. நிற்கும்போது மட்டுமே அந்த வில்லை 
சமன்செய்யமுடிந்தது. நின்றிருக்கையில்‌ அகத்தில்‌ வேகம்‌ 
அதிகரித்து புறம்‌ நிலையாக நின்றது. ஆகவே நடந்தாள்‌. 
அரண்மனையின்‌ உபகோட்டங்களிலும்‌ 
புறக்கோட்டங்களிலும்‌ நடந்தாள்‌. அங்கே அமர்ந்து 
பேசிக்கொண்டிருந்த சேடியர்‌ அவளைக்கண்டதும்‌ 
பாய்ந்தெழுந்தனர்‌. 

“அனைத்தும்‌ ஒருங்கமைக்கப்பட்டுவிட்டன அல்லவா?” 
என்றாள்‌. “ஆம்‌ அரசி” என்றாள்‌ பதுமை. “இங்கே அவன்‌ 
வரும்போது எந்தப்பெண்ணும்‌ எதிரே வரக்கூடாது. இங்கே 
பிறழ்வொலிகள்‌ எதுவும்‌ எழலாகாது” என்றாள்‌. 
அவர்கள்‌ மிரண்ட விழிகளுடன்‌ தலைவணங்கினர்‌. 
அந்தக்கட்டளை அவர்களுக்கு பலநூறுமுறை 
அளிக்கப்பட்டுவிட்டிருந்தது. 


அறியாத யட்சி ஒருத்தி தன்‌ தோளில்‌ அவளைத்‌ 
தூக்கிக்கொண்டு அலைவதுபோலவிருந்தது. 


அரண்மனைத்‌ தூண்களெல்லாம்‌ விறைத்து 
நிற்பதுபோல, சுவர்கள்‌ திரைச்சீ்லைகளாக மாறி 
அலையடிப்பதுபோல, கூரை அந்தரத்தில்‌ பறந்து 
நிற்பதுபோல. இரவு துளித்துளியாக தேங்கித்‌ தயங்கிச்‌ 
சொட்டியது. வெளியே அறுபடாத நீண்ட சில்வண்டு 
ஒலியில்‌ அத்தனை ஒலிகளும்‌ கோர்க்கப்பட்டிருந்தன. 
மெளனமாக வந்து முகர்ந்துநோக்கும்‌ கரடிபோல 
கரியவானம்‌ அரண்மனைமுகமுூல்‌ மூக்கு சேர்த்து 
வெம்மூச்சுடன்‌ குனிந்திருந்தது. 


“சியாமை சியாமை” என்றழைத்தாள்‌ சத்யவதி. “அரசி!” 
என்று வந்தவளை வெறுமே நோக்கிக்கொண்டிருந்தாள்‌. 
யமுனைக்கரையில்‌ இருந்து அவளுடனேயே வந்த 
சியாமை அவளைவிட மூன்றுவயது மூத்தவள்‌. 
கரியவட்டமுகமும்‌ கனத்த உடலும்‌ கொண்டவள்‌. கருநிற 
அரக்குபூசப்பட்ட உடல்‌ கொண்ட கனத்த நாவாய்‌ போல 
மெல்ல திரும்புபவள்‌. சத்யவதி 

“ஒன்றுமில்லை” என்றாள்‌. 


பின்னிரவில்தான்‌ அவள்‌ அதுவரை இரு 
இளவரசிகளைப்பற்றி எண்ணவேயில்லை என்ற 
நினைப்பு வந்தது. அவர்களை தன்‌ கைவிரல்கள்‌ போல 
அன்றி அவள்‌ நினைத்ததேயில்லை. எழுந்து 
சால்வையைப்‌ போட்டுக்கொண்டு மீண்டும்‌ புறக்கோட்டம்‌ 
சென்றாள்‌. அங்கே தூண்களில்‌ நெய்யகல்களும்‌ 
அவற்றின்‌ ஒளியைப்பெருக்கும்‌ உலோக ஆடிகளும்‌ 
சேர்ந்து பெரிய கொன்றைமலர்க்கொத்துக்களாக 
ஒளிவிட்டுக்கொண்டிருந்தன. தூண்நிழல்கள்‌ 
நாகங்களாக அறைக்குமேல்‌ எழுந்து கூரைமேல்‌ 
வளைந்திருந்தன. புறக்கோட்டத்து உள்ளறையில்‌ 
இருந்து முதியசேடி ஒருத்தி கையில்‌ ஆவிபறக்கும்‌ 
ஸ்வேதன தளிகையுடன்‌ வந்து சத்யவதியைப்பார்த்து 
திகைத்து நின்றாள்‌. 


“அரசியர்‌ எப்பம இருக்கிறார்கள்‌?” என்றாள்‌ சத்யவதி. 
“மூத்த அரசி இன்னமும்‌ படுக்கையிலேயே 
இருக்கிறார்கள்‌. நரம்புகள்‌ அதிர்ந்துவிட்டன என்று 
வைத்தியர்‌ சொன்னார்‌. இப்போதுதான்‌ ஸ்வேதனம்‌ 
செய்தோம்‌. அரிஷ்டம்‌ கொடுத்து 
தூங்கவைத்திருக்கிறோம்‌” என்றாள்‌. “சிறியவள்‌?” 
என்றாள்‌ சத்யவதி. “அவர்‌ நேற்றே சரியாகிவிட்டார்‌. 
மூத்தவரின்‌ துயரத்தைக்‌ கண்டு சற்று அழுகிறார்‌, 
அவ்வளவுதான்‌.” 


செல்லும்படி தலையை ஆட்டி ஆணையிட்டுவிட்டு 


சத்யவதி உள்ளே சென்றாள்‌. அறை இருண்டிருந்தது. ஒரே 
ஒரு நெய்யகலில்‌ செம்முத்துபோன்ற சுடர்‌ அசையாமல்‌ 
நிற்க வெண்பட்டுப்படுக்கையில்‌ மழைநீர்சொட்டி 
கலைந்த வண்ணக்கோலம்போல அம்பிகை 
கிடப்பதைப்பார்த்தாள்‌. கண்களுக்கு இருபக்கமும்‌ 
கண்ணீர்‌ வழிந்து உப்புவரியாகி கோடையில்‌ 
மலைப்பாறையில்‌ அருவித்தடம்போல்‌ தெரிந்தது. சிறிய 
உதடுகள்‌ குவிந்து உலர்ந்து ஒட்டியிருக்க, உதடுகளின்‌ 
இருபக்கமும்‌ ஆழமான கோடுகள்‌ விழுந்திருந்தன. 
ஸ்வேதனரசத்தின்‌ பசையால்‌ கூந்தலிழைகள்‌ 
நெற்றியிலும்‌ கன்னங்களிலும்‌ ஒட்டியிருந்தன. பார்த்து 
நின்றபோது அறியாமல்‌ சத்யவதி நெஞ்சில்‌ ஓர்‌ எண்ணம்‌ 
எழுந்தது. இவ்வளவு துயர்‌ கொள்ளுமளவுக்கு அவனிடம்‌ 
எதைக்கண்டாள்‌ இவள்‌? 


விசித்திரவீரியனை எவரும்‌ மறக்கமுடியாதென்று 
அவளுக்குத்‌ தெரியும்‌. விரல்நுனியில்‌ ஒற்றியெடுத்த 
பனித்துளி என அவனை அவள்‌ எப்போதும்‌ 
நினைத்திருந்தாள்‌. நிலையற்று ஒளிவிடுபவன்‌, 
தூயவன்‌, அரியவன்‌. அகம்‌ பதறாமல்‌ அவனிடம்‌ 
பேசமுடிந்ததில்லை அவளால்‌. ஆனால்‌ அவள்‌ அவனை 
அறியவே இல்லையோ என்று அப்போது தோன்றியது. 
அவனை முதன்முதலாக அறிந்தவள்‌ இவள்தானா? 
இவள்மட்டும்தான்‌ இனி இவ்வுலகில்‌ அவனை 
நினைத்திருக்கப்போகிறாளா? மலைச்சரிவில்‌ பிளந்து 
சரிந்து சென்ற பாறையின்‌ எஞ்சிய குழித்தடம்போல 
இவள்‌ மட்டும்தான்‌ இனி காலகாலமாக அவனை 
சொல்லிக்கொண்டிருப்பாளா? 


அவளுக்குத்‌ தோன்றியது, அவள்‌ அப்படி எந்த 
ஆணிடமும்‌ உணர்ந்ததில்லை என. அவள்‌ உள்ளறைகள்‌ 
வரை வந்து எந்தக்காற்றும்‌ திரைச்ச்லைகளை 
அசைத்ததில்லை. தீபத்தை நடனமிடச்‌ செய்ததில்லை. 
அவளுக்குள்‌ விசித்திரவீரியனின்‌ புன்னகைக்கும்‌ முகம்‌ 
என்றும்‌ இருந்தது. மூடப்பட்ட கோயில்‌ கருவறைக்குள்‌ 
இருளில்‌ இருக்கும்‌ தெய்வம்‌ போல. ஆனால்‌ 
விசித்திரவீரியனுக்காகக்‌ கூட அவள்‌ தன்னிலை 
இழக்கவில்லை. 


மெல்லிய பொறாமை எழுந்தது. பேரிழப்பு என்பது பெரும்‌ 
இன்பத்தின்‌ மறுபக்கம்‌ அல்லவா? வைரத்தை வைக்கும்‌ 
நீலப்பட்டுமெத்தை அல்லவா அது? இந்தப்பெண்‌ 
அறிந்திருக்கிறாள்‌. இந்த வைரத்தை ரகசியமாக 
தனக்குள்‌ வைத்திருப்பாள்‌. வாழ்நாளெல்லாம்‌ 
அந்தரங்கமாக எடுத்துப்‌ பார்த்துக்கொண்டே இருப்பாள்‌. 


பார்க்கப்பார்க்கப்‌ பெருகுவது வைரம்‌. 


உடல்‌ சற்றே பதறியதனால்‌அங்கே நின்றிருக்க அவளால்‌ 
முடியவில்லை. திரும்பி நடந்தபோது இவளிடம்‌ எப்படி 
வியாசனின்‌ வருகையைப்பற்றிச்‌ சொல்வது என்ற 
எண்ணம்‌ எழுந்தது. அவளுக்குள்‌ அழகிய சிறு 
தடாகமொன்றிருக்கிறது. அதை அவள்‌ கலக்கி 
சேறாக்கவேண்டும்‌. அதில்‌ மலர்ந்திருக்கும்‌ 
ஒற்றைத்தாமரையை மூழ்கடிக்கவேண்டும்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


தன்‌ அறைக்குள்‌ வந்து படுத்துக்கொண்டபோது சத்யவதி 
நெஞ்சின்‌ படபடப்பை உணர்ந்தாள்‌. ஏன்‌ என 
கேட்டுக்கொண்டாள்‌. நிலைகொள்ளாதவளாக தன்‌ 
படுக்கையில்‌ அமர்ந்தாள்‌. எந்தக்காரணமும்‌ இல்லாமல்‌ 
பேரச்சம்‌ வந்து தொட்டதுபோல அதிர்ந்து தன்‌ இதயத்தை 
கேட்டுக்கொண்டிருந்தாள்‌. பின்பு எழுந்து “சியாமை! 
சியாமை!” என்றாள்‌. மெளனமாக வந்து நின்ற 
சியாமையிடம்‌ “ரசம்‌” என்றாள்‌. 


சோமக்கொடி போட்டு காய்ச்சியெடுத்த புதுமணம்‌ 
கொண்ட திராட்சைமதுவை பொற்கிண்ணத்தில்‌ 
கொண்டுவந்து வைத்தாள்‌ சியாமை. சத்யவதி அதை 
எடுத்து மெல்லக்குடித்தபடி இருளையே 
பார்த்துக்கொண்டிருந்தாள்‌. எப்போதும்‌ 
இருளைப்பார்த்துக்கொண்டுதான்‌ மதுவை 
அருந்துவாள்‌, அவ்விருளின்‌ துளி ஒன்றை தன்னுள்‌ 
ஏற்றிக்கொள்வது போல, உள்ளே விரிந்துபரவும்‌ 
ஒளிக்குமேல்‌ இருளைப்பரப்புவதே அதன்‌ பணி 
என்பதுபோல. 


நீர்ச்சுனைகளுக்கு அருகே நீரோடும்‌ பசுங்குழாயெனக்‌ 
கிடக்கும்‌ சோமச்செடி. அதற்கு நீராழத்தின்‌ வாசனை. 
நீரிலிருந்து ஆழத்தை மட்டும்‌ எடுத்து 
சேர்த்துக்கொள்கிறது. நிழல்களாடும்‌ ஆழம்‌. அடித்தட்டின்‌ 
பல்லாயிரம்‌ மென்சுவடுகள்‌ பதிந்த மெளனம்‌. சோமம்‌ 
உடலுக்குள்‌ ஒரு காட்டுக்கொடியை படரவிடுகிறது. 
நரம்புகளில்‌ எங்கும்‌ அது தளிர்விட்டுப்‌ பரவுகிறது. 


தலை சற்று ஆடியபோது படுக்கையில்‌ படுத்துக்கொண்டு 
கண்ணை மூடிக்கொண்டாள்‌. சியாமை 


வெண்சாமரத்தை மெல்ல வீசிக்கொண்டிருந்தாள்‌. 

அறைக்குள்‌ இருந்த தூபக்கடிகை அந்தக்‌ காற்றால்‌ 

வாய்சிவந்து புகையத்‌ தொடங்கியது. கையசைத்து 

சியாமையை போகச்சொன்னாள்‌. கண்களை 

மூடிக்கொண்டபோது மஞ்சம்‌ மெல்ல 

ப தோன்றியது. அது இருளுக்குள்‌ 
முந்து பாதாளத்துக்குச்‌ சென்றுவிடும்‌ என்பதுபோல. 


திடுக்கிட்டு எழுந்துகொண்டாள்‌. “சியாமை” என்றாள்‌. 
வாசலருகே நின்றிருந்தாள்‌ போல. உள்ளே வந்து 
அசையாமல்‌ நின்றாள்‌. முகத்துக்குமேல்‌ 
வெண்நரைக்கூந்தலை எடுத்துக்கட்டியிருந்தாள்‌, கருகிய 
கலத்துக்குமேல்‌ வெண்சாம்பல்‌ போல. சத்யவதி 
அவளையே பொருளில்லாமல்‌ சிறிதுநேரம்‌ பார்த்துவிட்டு 
“அமர்ந்துகொள்” என்றாள்‌. ஆடையைச்‌ சுருட்டியபடி 
கனத்த கால்களை மடித்து சியாமை தரையில்‌ 
அமர்ந்துகொண்டாள்‌. 


சத்யவதி எழுவதற்கு முயன்றபோது தலை கருங்கல்‌ 
போல தலையணையை விட்டு மேலெழ மறுத்தது. 
பக்கவாட்டில்‌ புரண்டு “சியாமை, நான்‌ மச்சகந்தியாக 
இருந்த நாட்கள்‌ முதல்‌ என்னை அறிந்தவள்‌ நீ சொல்‌, 
நான்‌ ஏன்‌ இப்போது இப்படி நிலையழிந்திருக்கிறேன்‌?” 
என்றாள்‌. 


சியாமை சிலகணங்கள்‌ கூர்ந்துநோக்கியபின்‌ “நீங்கள்‌ 
சித்ராங்கதனை நினைத்துக்கொண்டிருக்கிறீர்கள்‌” 
என்றாள்‌. அதிர்ந்து சற்று புரண்டு “இல்லை, இல்லை, 
நான்‌ அவனை நினைக்கவில்லை” என்றாள்‌ சத்யவதி. 
“ஆம்‌, அவரை நினைக்காமலிருக்க வேறெதையோ 
நினைத்துக்‌ கொண்டிருக்கிறீர்கள்‌” சியாமை 
சொன்னாள்‌. 


சத்யவதி பெருமூச்சு விட்டாள்‌. பிறகு “ஆம்‌” என்றாள்‌. 
சிறிதுநேரம்‌ இருளின்‌ ஒலி அவர்களுக்கிடையே நீடித்தது. 
“சியாமை அவனை நான்‌ கொன்றேன்‌ என்று 
சொல்லலாமா?” என்றாள்‌ சத்யவதி. சியாமை “ஆம்‌ 
பேரரசி, அது உண்மை” என்றாள்‌. “ஆனால்‌ சிலசமயம்‌ 
தாய்‌ குட்டிகளில்‌ ஒன்றை கொன்றுவிடுவதுண்டு.” 


சத்யவதி பிரமித்த கண்களுடன்‌ அரண்மனைமுகட்டின்‌ 
மரப்பலகைத்‌ தளத்தை பார்த்துக்கொண்டிருந்தாள்‌. 
அவள்‌ கண்விழிகள்‌ கோணலாகி இருந்தன. உத்தரங்கள்‌ 
நீர்ப்பிம்பங்களாக நெளிந்தன. சிலகணங்கள்‌ கழித்து 
“குட்டிகளில்‌ மிகச்சிறந்ததை அதற்காகத்‌ 


தேர்ந்தெடுக்குமோ?” என்றாள்‌. “இல்லை பேரரசி... 
குட்டிதான்‌ அந்த மரணத்தை தேர்ந்தெடுக்கிறது.” 
சத்யவதி திடுக்கிட்டு “ஆம்‌” என்றாள்‌. சியாமை 
“இல்லையேல்‌ அது அன்னையை கொன்றிருக்கும்‌” 
என்றாள்‌. 


சத்யவதி தலையைத்திருப்ப முயன்றாள்‌. கழுத்துக்கும்‌ 
தலைக்கும்‌ தொடர்பே இருக்கவில்லை. “அவனைக்‌ 
கருவுற்ற நாட்களில்‌ நான்‌ எப்போதும்‌ கனவில்‌ 
இருந்தேன்‌...” என்றாள்‌. “கனவும்‌ நனவும்‌ கலந்துபோன 
நிலை” 


“ஆம்‌ பேரரசி, நீங்கள்‌ ஒரு கந்தர்வனை கனவுகண்டீர்கள்‌. 
யமுனையின்‌ அடியில்‌ நீர்க்குமிழிகள்‌ கோள்களாகப்‌ 
பறக்க கத்ருவைப்போல நீங்கள்‌ நீந்திச்‌ 
சென்றுகொண்டிருக்கையில்‌ அவன்‌ பொன்னிற 
அடிப்பரப்பில்‌ பேரழகு கொண்ட உடலாக மல்லாந்து 
கிடப்பதைக்‌ கண்டீர்கள்‌. இளமை என்றும்‌ ஆண்மை 
என்றும்‌ வீரியம்‌ என்றும்‌ பிரம்மன்‌ நினைத்தவை 
எல்லாம்‌ கூடிய ஆணுடல்‌. கன்று என்றும்‌ காளை என்றும்‌ 
ஆனவன்‌” சியாமை சொன்னாள்‌. 


“ஆம்‌...அவன்‌ பெயர்‌ சித்ராங்கதன்‌ என்று சொன்னான்‌” 
என்றாள்‌ சத்யவதி. கனத்த உதடுகள்‌ சரிவர 
அசையாமையால்‌ குழறிய குரலில்‌ கனவில்‌ 
பேசுவதுபோல. “அவன்‌ ஒருமுறைதான்‌ 
காட்சியளித்தான்‌. ஒருமுறைதான்‌ என்‌ 
கண்ணைப்பார்த்து நீ பெண்‌ என்று சொன்னான்‌” 
என்றாள்‌. 


“நீங்கள்‌ சித்ராங்கதனின்‌ மோகத்தை மட்டுமே 
அறிந்தீர்கள்‌ பேரரசி. முதிய பராசரனில்‌ முதிய 
சந்தனுவில்‌... அவன்‌ உடலைக்காண யமுனைக்கு 
சென்றுகொண்டே இருந்தீர்கள்‌...” “ஆம்‌” என்றாள்‌ 
சத்யவதி. “பிறகெப்போதும்‌ நான்‌ அவனைக்‌ 
காணவில்லை.” 


“அவன்‌ கன்னியருக்கு மட்டுமே காட்சியளிப்பவன்‌” 
என்றாள்‌ சியாமை. “ஆம்‌, ஆனால்‌ எந்தப்‌ 
பெண்ணுக்குள்ளும்‌ இருந்து ஒரு கன்னி ஏங்கிக்‌ 
கொண்டிருக்கிறாள்‌ அல்லவா?” என்று சத்யவதி 
சொன்னாள்‌. சியாமை “தெய்வங்கள்‌ இரக்கமற்றவை 
தேவி. அவை விதிகளை உருவாக்கி அவற்றால்‌ தங்கள்‌ 
கைகளை கட்டிக்கொள்கின்றன.” பெருமூச்சுடன்‌ 
சத்யவதி “ஆம்‌, அதிகாரம்‌ இரக்கமின்மையில்‌ இருந்து 


பிறப்பது. தெய்வங்கள்‌ அளவற்ற அதிகாரம்‌ 
கொண்டவை” என்றாள்‌. 


“முதல்‌ குழந்தை பிறந்தபோது ஈற்றறையில்‌ நானும்‌ 
இருந்தேன்‌” என்றாள்‌ சியாமை. “குழந்தையை 
மருத்துவச்சி தூக்கியதுமே நீங்கள்‌ திரும்பி சித்ராங்கதன்‌ 
எங்கே என்று கேட்டீர்கள்‌. அது ஆணாபெண்ணா 
என்றுகூட நாங்கள்‌ பார்த்திருக்கவில்லை” சியாமை 
சொன்னாள்‌. சத்யவதி முகம்‌ மலர்ந்து “எவ்வளவு இனிய 
பெயர்‌ இல்லையா சியாமை? சித்திரம்போன்ற அங்கங்கள்‌ 
கொண்ட பேரழகன்‌...” 


சியாமை “ஆனால்‌ மண்ணில்‌ எந்த மனிதனும்‌ கந்தர்வன்‌ 
அல்ல பேரரசி...” என்றாள்‌. “முழுமையை தெய்வங்கள்‌ 
தங்களிடமே வைத்திருக்கின்றன. மனிதர்களுக்கு 
அளிப்பதேயில்லை” என்றாள்‌. 


பின்பு நெடுநேரம்‌ அவர்கள்‌ நடுவே அமைதி 
ஓடிக்கொண்டிருந்தது. சத்யவதி பளிங்குத்தரையில்‌ 
பாம்புபோல நெளிந்த குரலில்‌ “கந்தர்வர்களைப்‌ 
பார்க்கும்‌ பெண்கள்‌ முன்னரும்‌ இருந்ததில்லையா 
சியாமை?” என்றாள்‌. “பேரரசி, கந்தர்வனை 
ஒருமுறையேனும்‌ காணாத பெண்கள்‌ எவரும்‌ இல்லை. 
மண்ணுலகை விட பன்னிரண்டாயிரம்கோடி மடங்கு 
பெரிதான கந்தர்வலோகத்தில்‌ ஒவ்வொரு கன்னிக்கும்‌ 
ஒரு கந்தர்வன்‌ இருக்கிறான்‌...கோடானுகோடி 
கந்தர்வர்களுக்கான பெண்கள்‌ இன்னமும்‌ 
பிறக்கவேயில்லை” என்றாள்‌ சியாமை. 


“அனால்‌ கந்தர்வர்கள்‌ மிகமிக அந்தரங்கமாகவே 
வந்துசெல்கிறார்கள்‌. அவர்கள்‌ வந்து சென்ற மனம்‌ 
மேகங்கள்‌ சென்ற வானம்போல துல்லியமாக எஞ்சும்‌...” 
என்றாள்‌ சியாமை. “ஆனால்‌ முன்னொருகாலத்தில்‌ 
ரேணுகாதேவி கண்ட கந்தர்வனை அவள்‌ கணவனும்‌ 
காணநேர்ந்தது” என்றாள்‌. 


சத்யவதி ஒருக்களித்து தலையைத்‌ தூக்கி 
“ரேணுகையா?” என்றாள்‌. “ஆம்‌ அரசி, பிருகுமுனிவரின்‌ 
குலத்தில்‌ வந்த ஜமதக்னி என்னும்‌ முனிவரின்‌ மனைவி 
அவள்‌” என்றாள்‌ சியாமை. “நான்‌ கேட்டிருக்கிறேன்‌. 

னால்‌ நினைவில்‌ எழவில்லை அந்தக்கதை” என்றாள்‌ 
சத்யவதி. 


வேசரநாட்டில்‌ மாலப்பிரபா என்னும்‌ ஆற்றின்கரையில்‌ 
வெண்மணல்‌ விரிந்த நிலமொன்றிருந்தது. ஆகவே 


மணல்நாடு என்று அதற்குப்‌ பெயர்‌. ரேணுநாட்டை 
ஆண்ட மன்னன்‌ ரேணுராஜன்‌ எனப்பட்டான்‌. அவன்‌ 
மகள்‌ ரேணுகாதேவி. ரேணுராஜன்‌ செய்த வேள்வியில்‌ 
எரிந்த நெருப்பில்‌ ரேணுகாதேவி பிறந்தாள்‌ என்று 
சியாமை சொல்ல ஆரம்பித்தாள்‌. 


வேள்விநெருப்பில்‌ ஒரு பெண்‌ பிறந்ததை அறிந்த 
அகத்தியரே ரேணுகையைப்பார்க்க வந்தார்‌. அவர்‌ 
அவளுடைய பிறவிநூலைக்‌ கணித்து அவள்‌ அனலுக்கு 
அதிபனாகிய முனிவர்‌ ஒருவருக்கு மனைவியாவாள்‌ 
என்றார்‌. ரேணுராஜன்‌ அத்தகைய முனிவருக்காகக்‌ 
காத்திருந்தான்‌. ஆணழகர்களும்‌ மாவீரர்களுமான 
அரசர்களுக்குக்‌ கூட அவளை அவன்‌ அளிக்கவில்லை. 


ஒருநாள்‌ அங்கே ஜமதக்னி என்னும்‌ முனிவர்‌ வந்து 
சேர்ந்தார்‌. சொற்களைக்‌ கொண்டே வேள்விக்குளத்தில்‌ 
நெருப்பை எழுப்பும்‌ வல்லமை கொண்டிருந்தார்‌ அவர்‌. 
அவரது ஆசியை வேண்டிய ரேணுராஜன்‌ மகளை 
ஜமதக்னி முனிவருக்கு மணம்செய்துகொடுத்தான்‌. 
அரசனுக்கு மூன்று வரங்களை அளித்தபின்‌ அவர்‌ 
அவளை மணம்கொண்டார்‌. 


ருசிகமுனிவருக்கும்‌ சத்யவதிக்கும்‌ பிறந்து உடலுருக்கும்‌ 
கடுந்தவத்தால்‌ விண்நெருப்பையும்‌ வெல்லும்‌ 
தவவல்லமைபெற்ற ஜமதக்னி முனிவருக்கு அவளை 
ரேணுராஜன்‌ கையளித்தபோது ரேணுகை அவரை 
நிமிர்ந்துபார்க்கவே அஞ்சினாள்‌. கணவருடன்‌ அவள்‌ 
மாலப்பிரபா ஆற்றின்‌ கரையில்‌ தவக்குடிலில்‌ வாழ்ந்த 
வாழ்க்கையை நோன்பு என்றே நினைத்துக்கொண்டாள்‌. 


ரேணுகாதேவிக்கு ஐந்து மைந்தர்கள்‌ பிறந்தனர்‌. 
பிருஹத்யனு, பிருத்வகன்வன்‌, வசு, விஸ்வவசு, 
ராமபத்ரன்‌ என்ற ஐவரில்‌ இளையவனாகிய ராமன்‌ 
வீரத்தாலும்‌ பேரழகாலும்‌ அன்னைக்கு பிரியமானவனாக 
இருந்தான்‌. தந்தைக்கு வேள்விக்கு விறகு வெட்ட 
மழுவுடன்‌ காட்டுக்குச்‌ சென்றவன்‌ அந்த மழுவை தன்‌ 
ஆயுதமாகக்‌ கொண்டான்‌. ஆகவே பரசுராமன்‌ என்றே 
அழைக்கப்பட்டான்‌. 


மைந்தரில்‌ பரசுராமனே அன்னையின்‌ 
பிரியத்துக்குரியவனாக இருந்தான்‌. அவளுடைய 
ண்வடிவம்‌ போல. அவள்‌ தந்தையின்‌ 
மழலைத்தோற்றம்‌ போல. ஒவ்வொருநாளும்‌ 
அவனழகைக்‌ கண்டு அவள்‌ மகிழ்ந்தாள்‌. பேரரசியே 
பிள்ளையழகையும்‌ தீயின்‌ அழகையும்‌ கண்டு 


நிறைவுற்றவர்‌ யாருமில்லை. 


நோன்பே வாழ்வாக வாழ்ந்த ரேணுகை ஒவ்வொரு 
நாளும்‌ மாலப்பிரபா ஆற்றுக்குச்‌ சென்று மணலைக்கூட்டி 
தன்‌ தாலியைக்‌ கையில்‌ பற்றி மந்திரம்‌ சொல்லி அதை 
ஒரு குடமாக ஆக்குவாள்‌. அக்குடத்தில்‌ நீரும்‌ மலரும்‌ 
கொண்டுவந்து கணவனுக்கு பூசைக்களம்‌ அமைப்பாள்‌. 
அவள்‌ தவக்கற்பாலேயே அந்த மணல்‌ குடமாகியது. 


ஒருநாள்‌ ஆற்றுநீரில்‌ நீராடி கரைவந்து மணல்‌ அள்ளி 
தாலியை கையில்‌ எடுத்து மந்திரம்‌ சொன்ன 
ரேணுகாதேவி வானில்‌ பறந்த கந்தர்வன்‌ ஒருவனின்‌ 
நிழலை நீரில்‌ கண்டாள்‌. தாலி கைநழுவிய வேளை 
பாதிசமைந்த குடம்‌ மீண்டும்‌ மணலாகியது. அஞ்சிப்பதறி 
அவள்‌ மணலை அள்ளி அள்ளிக்‌ குடமாக்கமுனைய 
அது சரிந்து கொண்டே இருந்தது. 


தேவி கண்ணீருடன்‌ தன்‌ தவக்குடில்‌ மீண்டாள்‌. பூசைக்கு 
வந்த ஜமதக்னி முனிவர்‌ “எங்கே என்‌ வழிபாட்டு நீர்‌?” 
என்றுகேட்டார்‌. கைகூப்பி தேவி கண்ணருடன்‌ அமைதி 
காத்தாள்‌. தன்‌ தவவல்லமையால்‌ விண்ணில்‌ பறந்த 
அந்த கந்தர்வனை முனிவர்‌ தன்‌ அகக்கண்ணில்‌ 
கண்டார்‌. சினம்கொண்டு எரிந்தபடி ஐந்து மைந்தரையும்‌ 
அழைத்து “நெறி பிறழ்ந்த இவள்‌ அழிக! இக்கணமே 
இவள்‌ கழுத்தை வெட்டுக!” என்றார்‌. “தாயைக்கொல்லும்‌ 
பெரும்பாவம்‌ செய்யமாட்டோம்‌, உங்கள்‌ சினத்தால்‌ 
எரிந்து சாம்பலாவதையே ஏற்கிறோம்‌” என்று சொல்லி 
நான்குபிள்ளைகளும்‌ பின்னகர்ந்தனர்‌. 


சத்யவதி விழித்த கண்களுடன்‌ சியாமையையே 
பார்த்தபடி கிடந்தாள்‌. “ஐந்தாவது மகன்‌ முன்னால்‌ வந்து 
உடைவாளை உருவினான்‌. அன்னைக்குப்‌ பிரியமான 
அவன்‌ கண்களைப்‌ பார்த்தாள்‌. அவன்‌ வாளை ஓங்கி 
அவள்‌ கழுத்தை வெட்டி வீழ்த்தினான்‌” என்றாள்‌ 
சியாமை. 


சத்யவதி கண்ணீருடன்‌ கண்களை மூடிக்கொண்டாள்‌. 
இமைகளை மீறி கண்ணீர்‌ இருபக்கமும்‌ 
வழிந்துகொண்டிருந்தது. சத்யவதியின்‌ நெஞ்சு எழுந்து 
தணிய ஒரு விம்மலெழுவதை சியாமை கேட்டாள்‌. 


“சித்ராங்கதனை என்‌ மைந்தன்‌ கண்டுவிட்டான்‌ 
என்கிறார்களே உண்மையா சியாமை?” என்றாள்‌ 
சத்யவதி அழுகை கனத்துத்‌ ததும்பி மழைக்காலக்‌ 
கிளைபோல ஆடிய குரலில்‌. சியாமை பதில்‌ 


சொல்லவில்லை. “சொல்‌ சியாமை, அவன்‌ அந்த 
கந்தர்வனை சந்தித்தானா?” 


சியாமை பெருமூச்சுடன்‌ “அவர்‌ ஆயிரம்‌ ஆடிகளில்‌ 
அவனைத்‌ தேடிக்கொண்டிருந்தார்‌ தேவி” என்றாள்‌. “ஆம்‌, 
டி அவனை அடிமைகொண்டிருந்தது” என்றாள்‌ 
சத்யவதி. சியாமை மெல்ல “ஆடிகள்‌ வழியாக 
மெல்லமெல்ல சித்ராங்கதன்‌ மன்னரை நோக்கி 
வந்துகொண்டிருந்தான்‌” என்றாள்‌. 


“அவன்‌ கண்டிருப்பான்‌” என்றாள்‌ சத்யவதி. 
“இல்லையேல்‌ எதற்கும்‌ பொருளே இல்லை.” சியாமை 
“அவர்‌ சித்ராங்கதனின்‌ முழுமையை நெருங்கியபோது 
அவன்‌ வந்து அவரை போருக்கு அழைத்தான்‌ 
என்கிறார்கள்‌. ஒரு சித்ராங்கதன்தான்‌ இருக்கமுடியும்‌ 
என்றும்‌ நீ என்னைப்போலானால்‌ நான்‌ வாழமுடியாது 
என்றும்‌ அவன்‌ சொன்னான்‌. மண்ணில்‌ ஒருகணமும்‌ 
கந்தர்வ உலகில்‌ ஓராயிரம்‌ வருடங்களும்‌ அந்தப்போர்‌ 
நடந்தது. இறுதியில்‌ அவன்‌ அவரை தன்னுள்‌ இழுத்து 
தன்‌ ஆழத்தில்‌ கரைத்துக்கொண்டான்‌ என்று சூதர்கள்‌ 
பா றார்கள்‌” என்றாள்‌. 

சத்யவதி “நாளை காலை கிருஷ்ணன்‌ வருகிறான்‌” 
என்றாள்‌. “அவர்‌ சித்ராங்கதனைக்‌ கண்டவர்‌” என்றாள்‌ 
சியாமை சாதாரணமாக. “யார்‌?” என்றாள்‌ சத்யவதி. 
அவள்‌ நெஞ்சு அந்தப்‌ பேரச்சத்தை மீண்டும்‌ அடைந்தது. 
“காவியம்‌ ஒரு மாபெரும்‌ ஆடி” என்று விழிகள்‌ எதையும்‌ 
சொல்லாமல்‌ விரிந்து நின்றிருக்க சியாமை சொன்னாள்‌. 
“நீங்கள்‌ அஞ்சுவது அவரைத்தான்‌.” 


“நான்‌ அவனை அஞ்சவேண்டுமா? அவன்‌ என்‌ மகன்‌...” 
என்றாள்‌ சத்யவதி. “ஆம்‌, அதனால்தான்‌ அஞ்சுகிறீர்கள்‌” 
என்றாள்‌ சியாமை. “சியாமை, இவ்வளவு குரூரமாக 
இருக்க எப்படி கற்றாய்‌?” என்று சத்யவதி கேட்டாள்‌. 
“நான்‌ தங்கள்‌ ஆடிப்பாவை அல்லவா தேவி? 
ஆடிகளைவிட குரூரமானவை எவை?” 


சத்யவதி பின்பு கண்களைமூடி நெடுநேரம்‌ 
படுத்திருந்தாள்‌. அசையாமல்‌ அவளை நோக்கியபடி 
சியாமை அமர்ந்திருந்தாள்‌. பின்பு “சியாமை, 
கிருஷ்ணன்‌ எப்படி சித்ராங்கதனை முதலில்‌ கண்டான்‌?” 
என்றாள்‌. அதன்பின்‌ பெருமூச்சுடன்‌ “ஆம்‌, அவன்‌ 
அனைத்தையும்‌ காண்பவன்‌” என்றாள்‌. 


சியாமை “யமுனைத்தீவில்‌ அழகற்ற கரியகுழந்தையை 


மணலில்‌ போட்டு குனிந்து பார்த்தபோது உங்கள்‌ 
கண்களை அதுவும்‌ பார்த்திருக்கும்‌” என்றதும்‌ “சீ வாயை 
மூடு!” என்று கூவியபடி சத்யவதி எழுந்து அமர்ந்தாள்‌. 
சியாமை அவளைப்பார்த்தபம இரு கண்களும்‌ இரு 
அம்புநுனிகள்‌ போல குறிவைத்து நாணேறி 
தொடுத்துநிற்க பேசாமலிருந்தாள்‌. 


அதன்பின்‌ சத்யவதி அப்படியே படுக்கையில்‌ விழுந்து 
“ஆம்‌! ஆம்‌, உண்மை” என்று விசும்பினாள்‌. “அவன்‌ 
அறிவான்‌. சியாமை இது அவனது தருணம்‌.....என்‌ 
குலத்தில்‌ இனி என்றும்‌ வாழப்போவது அவனுடைய 
அழகின்மை” என்றாள்‌. மது மயக்கத்துடன்‌ 
தூவித்தலையணையில்‌ முகம்‌ புதைத்து “ஆம்‌, 
அதைத்தான்‌ அஞ்சினேன்‌...” என்றாள்‌. சற்றுநேரம்‌ 
கழித்து சியாமை மெல்ல எழுந்து கதவுகளை மூடிவிட்டு 
வெளியேறினாள்‌. 


மறுநாள்‌ காலை சூதர்களும்‌ வைதிகர்களும்‌ 
மங்கலவாத்தியக்குழுவும்‌ சூழ வியாசரின்‌ ரதம்‌ வருவதை 
எதிர்பார்த்து அரண்மனை முகமண்டபத்தில்‌ 
நின்றுகொண்டிருக்கையில்‌ சத்யவதி அருகே நின்ற 
சியாமையின்‌ கண்களைப்‌ பார்த்தாள்‌. மிகமெல்ல, 
உதடுகள்‌ மட்டும்‌ அசைய “ரேணுகையின்‌ கந்தர்வனின்‌ 
பெயரென்ன?” என்றாள்‌. சியாமை அதைவிட மெல்ல 
“பரசுத்துவஜன்‌” என்றாள்‌. 

நீலநிறமான மரவுரியாடையும்‌ பனைத்தாலங்களால்‌ 
செய்த நகைகளும்‌ அணிந்த சியாமநாகினியை 
அரண்மனை வைத்தியர்தான்‌ கூட்டிவந்தார்‌. அவள்‌ தன்‌ 
முன்‌ வந்து தலைவணங்காமல்‌ நின்றதைக்‌ கண்டு 
சத்யவதி சற்று எரிச்சல்‌ கொண்டாலும்‌ அதை அடக்கி 
“அமைச்சர்‌ அனைத்தையும்‌ கூறியிருப்பாரென்று 
நினைக்கிறேன்‌” என்றாள்‌. சியாமநாகினி “ஆம்‌” 
என்றாள்‌. “நான்‌ விரும்புவதுபோல அனைத்தும்‌ 
நடந்தால்‌ நீ கேட்பதைவிட இருமடங்கு பரிசுகள்‌ 
கொடுக்கிறேன்‌” என்றாள்‌ சத்யவதி . “நான்‌ நினைப்பதில்‌ 
ஒரு பகுதியை மட்டுமே கேட்பேன்‌ அரசி” என்றாள்‌ 
சியாமநாகினி. 


“ஒருமுனையில்‌ நெருப்பும்‌ இன்னொருமுனையில்‌ 
பாதாளமும்‌ என்பார்கள்‌, அந்நிலையில்‌ இருக்கிறேன்‌” 
என்றாள்‌ சத்யவதி. “என்‌ மகன்‌ கிருஷ்ணன்‌ காவியரிஷி. 
மென்மையும்‌ கருணையும்‌ பொறுமையும்‌ கொண்டவன்‌. 
ஆனால்‌ அத்தகையோரிடம்‌ எழும்‌ சினத்தைத்தான்‌ 
மண்ணுலகம்‌ தாளாது. மறுபக்கம்‌ ஒருநாள்‌ என்றாலும்‌ 
தன்‌ ஆன்மாவுக்குரியவனைக்‌ கண்டுகொண்ட 
பத்தினியாகிய என்‌ மருகி. இருவரையும்‌ வென்று நான்‌ 
எண்ணுவது கைகூடவேண்டும்‌.” 


“அரசி, இவ்வுலகம்‌ ஒரு பெரிய கனவு” என்றாள்‌ 
சியாமநாகினி. “இதில்‌ நிகழ்வன பொய்யே. பொய்யில்‌ 
பொய்‌ கலப்பதில்‌ பிழையே இல்லை. இளவரசிகளின்‌ ஒரு 
சுருள்‌ தலைமயிரையும்‌ காலடி மண்ணையும்‌ அவர்கள்‌ 
அணியும்‌ ஒரு சிறு நகையையும்‌ எனக்களியுங்கள்‌” 
என்றாள்‌. 


சேடிகளிடம்‌ சொல்லி அவற்றைக்கொண்டுவந்து 
சியாமநாகினியிடம்‌ கொடுக்கச்சொன்னாள்‌ சத்யவதி. 
அரண்மனைக்குள்‌ இருந்த அகலமான அறை ஒன்றை 
சியாமநாகினிக்கு பூசனைக்காக ஒருக்கிக்‌ 
கொடுக்கவைத்தாள்‌. அவளுக்குத் தேவையான 
ஏவலர்களையும்‌ பொருட்களையும்‌ கொடுக்க 
ஆணையிட்டாள்‌. 


தன்‌ அறைக்குள்‌ நிலையழிந்தவளாக அவள்‌ 
அமர்ந்திருந்தாள்‌. அன்றுகாலை வந்திறங்கிய 
வியாசரைக்‌ கண்டதுமே அவளுடய அகம்‌ அச்சத்தால்‌ 
நிறைந்துவிட்டிருந்தது. தோளில்புரளும்‌ 
சடைக்கற்றைகளும்‌ திரிகளாக இறங்கிய தாடியும்‌, 
வெண்சாம்பல்‌ பூசப்பட்ட மெலிந்து வற்றிய கரிய உடலும்‌ 
கொண்ட வியாசர்‌ சிதையில்‌ இருந்து பாதியில்‌ 
எழுந்துவந்தவர்‌ போலிருந்தார்‌. அவள்‌ அரண்மனை 
முற்றத்தில்‌ இறங்கிச்சென்று வணங்கி “மகாவியாசரை 
அரண்மனை வணங்கி வரவேற்கிறது” என்று முறைப்படி 
முகமன்‌ சொன்னதும்‌ அவர்‌ வெண்பற்களைக்‌ காட்டிச்‌ 
சிரித்தபோதுதான்‌ அவள்‌ தன்‌ மகனை கண்டாள்‌. 


தவக்குடிலில்‌ ஓய்வெடுக்கச்சென்ற வியாசரைக்‌ காண 
அவள்‌ சென்றபோது சுதனும்‌ சுதாமனும்‌ அவளை 
எதிர்கொண்டு அழைத்தனர்‌. “என்ன செய்கிறான்‌?” 
என்று அவள்‌ கேட்டாள்‌. “பீஷ்மபிதாமகர்‌ எங்கே என்று 
கேட்டுக்கொண்டிருந்தார்‌” என்றனர்‌. “அவர்‌ மீண்டும்‌ 
காட்டுக்குச்‌ சென்றுவிட்டார்‌. என்று மீள்வாரெனத்‌ 
தெரியாது” என்றாள்‌ சத்யவதி. 


வியாசர்‌ அவளைப்பார்த்ததும்‌ உள்ளிருந்து எழுந்து 
வாசலுக்கு வந்து கைகளைக்கூப்பியபடி வரவேற்றார்‌. 
உள்ளே அழைத்துச்சென்று பீடத்தில்‌ அமரவைத்து 
அருகிலேயே நின்றுகொண்டார்‌. “அன்னையே, 
நீண்டநாட்களுக்கு முன்‌ உங்கள்‌ பாதங்களைப்பணிந்து 
நீங்கள்‌ அழைக்கையில்‌ வருவேன்‌ என்று சொன்னேன்‌. 
நீங்கள்‌ அழைக்கவும்‌ நான்‌ வரவும்‌ நிமித்தம்‌ 
அமைந்திருக்கிறது” என்றார்‌. 


“உன்‌ புதல்வன்‌ சுகன்‌ நலமாக இருக்கிறானா?” என்று 
சத்யவதி கேட்டாள்‌. கேட்டதும்தான்‌ எவ்வளவு சரியான 
இடத்தில்‌ தொடங்கியிருக்கிறோம்‌ என்று அவளே 
உணர்ந்தாள்‌. தேர்ந்த வில்லாளியின்‌ கைகளே 
அம்பையும்‌ இலக்கையும்‌ அறிந்திருக்கின்றன. “சுகனின்‌ 
பிறப்பு பற்றி நீ எழுதிய காவியத்தை சூதர்கள்‌ 
பாடிக்கேட்டேன்‌” என்றாள்‌ சத்யவதி. 


வியாசர்‌ புன்னகை செய்தார்‌. “ஆம்‌, என்‌ அகத்தின்‌ 
மிகமென்மையான ஓர்‌ ஒலி அது அன்னையே. சிலசமயம்‌ 
யாழில்‌ அறியாமல்‌ விரல்தொட்டு ஒரு பிறழொலி கேட்கும்‌. 
இசையை விட இனிய ஒலியாகவும்‌ அது அமையும்‌...அது 
அத்தகைய ஒன்று” என்றார்‌. “சுவர்ணவனத்தில்‌ நான்‌ 
ஒருநாள்‌ காலையில்‌ செல்லும்போது சிறிய 
மரத்துக்குமேல்‌ ஒரு பறவைக்குடும்பத்தைக்‌ கண்டேன்‌. 


வின்‌ மகரந்தத்‌ தொகைபோல ஒரு சிறிய குஞ்சு. அதன்‌ 

ருபுறமும்‌ அன்னையும்‌ தந்தையும்‌ அமர்ந்து அதை 
அலகுகளால்‌ மாறி மாறி நீவிக்கொண்டிருந்தன. 
வேள்வியை இருபக்கமிருந்தும்‌ நெய்யூற்றி வளர்க்கும்‌ 
முனிவர்கள்‌ போல பெற்றோரும்‌ குழந்தையும்‌ சேர்ந்து 
அன்பெனும்‌ ஒளியை எழுப்பி வனத்தையே 
உயிர்பெறச்செய்தனர்‌. அதைக்கண்டு என்‌ மனம்‌ 
முத்துச்சிப்பி நெகிழ்வதுபோல விரிந்தது. அதில்‌ காதல்‌ 
விழுந்து முத்தாகியது...” 


“ஹ்ருதாஜி என்பது அவள்‌ பெயர்‌ அல்லவா?” என்றாள்‌ 
சத்யவதி. “அழகி என்று நினைக்கிறேன்‌” என்று 
புன்னகைசெய்தாள்‌. “உலகின்‌ கண்களுக்கு அவள்‌ 
அழகற்றவளாகக்கூட தெரியலாம்‌ அன்னையே. என்‌ 
மனதிலெழுந்த பெருங்காதலுடன்‌ நான்‌ சென்றபோது 
அத்தனை பெண்களும்‌ பேரழகிகளாகத்‌ தெரிந்தனர்‌. 
ஆனால்‌ ஹ்ருதாஜியின்‌ குரல்‌ எல்லையற்ற அழகு 
கொண்டிருந்தது. அக்குரல்‌ வழியாகத்தான்‌ நான்‌ அவள்‌ 
அழகைக்‌ கண்டேன்‌. அவளை நான்‌ கிளி என்றுதான்‌ 
நினைத்தேன்‌. அவளில்‌ பிறந்த குழந்தைக்கு 
அதனால்தான்‌ சுகன்‌ என்று பெயரிட்டேன்‌....என்‌ கையில்‌ 
இருந்து வேதங்களைக்‌ கற்று அவன்‌ வளர்ந்தான்‌.” 


வியாசரின்‌ முகம்‌ ஒளிகொண்டிருப்பதை கவனித்தபடி 
சத்யவதி மெதுவாக முன்னகர்ந்து “குழந்தை 
அனைத்தையும்‌ ஒளிபெறச்செய்துவிடுகிறது கிருஷ்ணா. 
பல்லாயிரம்‌ மலர்மரங்கள்‌ சூழ்ந்த வனத்தையே அது 
அழகாக்குகிறது என்றால்‌ ஓர்‌ இருள்சூழ்ந்த 
அரண்மனையை அது பொன்னுலகமாகவே 
ஆக்கிவிடும்‌” என்றாள்‌. அவள்‌ அகம்‌ சென்ற 
தொலைவை அக்கணமே தாண்டி “ஆம்‌, அன்னையே. 
உங்கள்‌ எண்ணத்தை தேவவிரதன்‌ சொன்னான்‌” என்றார்‌ 
வியாசர்‌. 


“என்குலம்‌ வாழ்வதும்‌ என்‌ இல்லம்‌ பொலிவதும்‌ உன்‌ 
கருணையில்‌ இருக்கிறது கிருஷ்ணா” என்றாள்‌ சத்யவதி. 
வியாசர்‌ முகம்‌ புன்னகையில்‌ மேலும்‌ விரிந்தது. “என்‌ 
அழகின்மை அரண்மனைக்கு உகந்ததா அன்னையே?” 
என்றார்‌. சத்யவதி அவர்‌ கண்களைக்‌ கூர்ந்து நோக்கி 
“அரண்மனை என்றுமே அறிவாலும்‌ விவேகத்தாலும்‌ 
ஆளப்படுகிறது கிருஷ்ணா” என்றாள்‌. அதைச்சொல்ல 
எப்படி தன்னால்‌ முடிந்தது என அவளே 
வியந்துகொண்டாள்‌. 


“அன்னையே, தங்கள்‌ ஆணை என்‌ கடமை. அதை நான்‌ 


தேவவிரதனிடமே சொன்னேன்‌. ஆனால்‌ நான்‌ ஒரேயொரு 
கோரிக்கையை முன்வைக்க விழைகிறேன்‌. 
அப்பெண்கள்‌ என்னை மனமுவந்து 
ஏற்றுக்கொள்ளவேண்டும்‌” என்றார்‌ வியாசர்‌. சத்யவதி 
“ஆம்‌, அவர்கள்‌ ஏற்கனவே ஒப்புக்கொண்டு விட்டார்கள்‌” 
என்றாள்‌. 


சியாமை வந்து அழைத்து பூசனை முடிந்துவிட்டது 
என்றாள்‌. சத்யவதி பூசனைநிகழ்ந்த அறைக்குச்‌ சென்று 
பார்த்தபோது சற்று திகைத்தாள்‌. அறையெங்கும்‌ 
நீலமேகம்‌ படர்ந்ததுபோல தூபப்புகை மூடியிருக்க நடுவே 
ஏழு நெய்யகல்கள்‌ எரிந்தன. விளக்குகளுக்கு அப்பால்‌ 
ஏழு நாகங்களின்‌ உருவங்கள்‌ கமுகுப்பாளையால்‌ 
செய்யப்பட்டு நிறுவப்பட்டிருந்தன. 
குன்றிமணிகளாலான கண்களும்‌ செந்நிற 
மலரல்லிகளாலான நாக்குகளும்‌ கொண்டவை. ஏழுநிற 
மலர்களாலான எண்கோண முற்றம்‌ அமைக்கப்பட்டு 
அதன்‌ நடுவே தாலத்தில்‌ படையல்கள்‌ 
வைக்கப்பட்டிருந்தன. சியாமநாகினி நடுவே அமர்ந்து 
கையில்‌ துடியை மீட்டிக்கொண்டிருக்க சுவரோரமாக 
அவள்‌ மகள்‌ அமர்ந்து குடமுழவை மெல்ல நீவி 
விம்மலொலி எழுப்பிக்கொண்டிருந்தாள்‌. அந்த அறையே 
வலியில்‌ அழுவதுபோல விம்மிக்கொண்டிருந்தது. 


“தேவியர்‌ வருக” என்றாள்‌ சியாமநாகினி. சத்யவதி 
கண்ணைக்காட்ட சியாமை எழுந்து சென்றாள்‌. 
அவர்களிடம்‌ முன்னரே சத்யவதி சொல்லியிருந்தாள்‌, 
நீத்தார்கடனின்‌ ஒருபகுதியாக நிகழும்‌ பூசனை அது 
என்று. ஈரவெண்பட்டு ஆடை மட்டும்‌ அணிந்து 
நீண்டகூந்தவில்‌ நீர்த்துளிகள்‌ சொட்ட நனைந்த முகம்‌ 
மழையில்‌ நனைந்த பனம்பாளைபோல மிளிர அம்பிகை 
வந்தாள்‌. அவள்‌ கையைப்பற்றியபடி மிரண்ட பெரிய 
விழிகளால்‌ அறையைப்பார்த்தபடி ஈர உடையுடன்‌ 
அம்பாலிகை வந்தாள்‌. 


“அமருங்கள்‌ தேவி” என்றாள்‌ சியாமநாகினி. “இந்தத்‌ 
தருணத்தில்‌ கரிய திரை அசைந்துகொண்டிருக்கிறது. 
நிழல்கள்‌ எழுந்து தங்கள்‌ உண்மைகளுடன்‌ 
இணைந்துகொள்கின்றன.” அம்பிகை அம்பாலிகை 
இருவரும்‌ இரு சித்திரப்பாய்களில்‌ அமர்ந்துகொண்டனர்‌. 
சியாமநாகினி கைகாட்ட அவளுடன்‌ வந்த ஏவல்பெண்‌ 
தூபத்தில்‌ புதிய அரக்கை போட அறை நீருக்குள்‌ 
தெரிவது போல அலையழடித்தது. 


நாகினி தன்‌ முன்‌ கரிய மண்‌ தாலம்‌ ஒன்றை வைத்து 


அதன்‌ மேல்‌ கைகளை துழாவுவதுபோல சுழற்றியபடி 
“ஆவணி மாதம்‌ ஆயில்ய மீனில்‌ பிறந்த இவள்‌ 
அம்பிகையின்‌ கழலின்‌ தோற்றம்‌. அனலில்‌ உருகாத 
இரும்பு. அணையாத நீலநெருப்பு... அன்னைநாகங்களே 
இவளை காத்தருள்க! காவல்நாகங்களே இவளை 
காத்தருள்‌!. அழியாத நாகப்புதல்வர்களே இவளுக்கு 
கருணைசெய்க!” என்றாள்‌. 


அவள்‌ கைகளே நாகங்கள்‌ போல நெளிந்தன. 
மனிதக்கைகள்‌ அப்பட வளைய முடியும்‌ என்பதை 
சத்யவதி பார்த்ததேயில்லை. தாலத்தின்‌ 
வெறுமையிலிருந்து நீலச்சுவாலை மேலே எழுந்து 
நெளிந்தாடியது. அங்கே செந்நிற படம்‌ கொண்ட 
நீலநாகம்‌ நின்றாடுவதாகவே தெரிந்தது. 


சியாமநாகினி “மார்கழிமாதம்‌ மகம்‌ மீனில்‌ பிறந்த இவள்‌ 
அம்பிகையின்‌ கைவிரல்‌ மோதிரம்‌. ஒளிரும்‌ வெள்ளி. 
குளிர்வெண்ணிற நிலவொளி. அன்னைநாகங்களே 
இவளை காத்தருள்க! காவல்நாகங்களே இவளை 
காத்தருள்க! அழியாத நாகப்புதல்வர்களே இவளுக்கு 
கருணைசெய்க!” நெளிந்த நாகபடக்‌ கைகளுக்குள்‌ 
இருந்து வெண்ணிறமான சுவாலை எழுந்து நின்றாடியது. 


இருபெண்களும்‌ விழிகளை அகல விரித்து கூப்பிய 
கரங்களுடன்‌ அமர்ந்திருந்தனர்‌. சியாமநாகினி கரிய 
தைலம்‌ பாதியளவுக்கு நிறைந்த இரு மண்தாலங்களை 
அவர்களிடம்‌ கொடுத்தாள்‌. அவற்றை அவர்கள்‌ 
மடிகளில்‌ வைத்துக்கொள்ளும்படி சொன்னாள்‌. “அந்த 
திரவத்தைப்‌ பாருங்கள்‌... அதில்‌ தெரிவது உங்கள்‌ முகம்‌. 
அதையே பாருங்கள்‌. தியானம்‌ செய்யுங்கள்‌. அதில்‌ 
உங்கள்‌ முகத்தை விலக்க முடிந்தால்‌ மண்ணுலகம்‌ நீங்கி 
விண்ணகம்‌ செல்லாமல்‌ இங்கிருக்கும்‌ உங்கள்‌ 
கணவனை அதில்‌ காணலாம்‌” என்றாள்‌. 


அம்பிகை “உண்மையாகவா?” என்றாள்‌. “நீங்களே 
காண்பீர்கள்‌. அவரிடம்‌ நீங்கள்‌ உரையாடலாம்‌. 
எஞ்சியவற்றை எல்லாம்‌ சொல்லலாம்‌. அவர்‌ உங்களிடம்‌ 
என்ன சொல்லவிரும்புகிறார்‌ என்று கேட்கலாம்‌.” 
அம்பிகை கைகள்‌ நடுங்க யானத்தை 
பற்றிக்கொண்டாள்‌. அதன்‌ திரவப்பரப்பில்‌ அலைகள்‌ 
எழுந்தன. அம்பாலிகை ஓரக்கண்ணால்‌ அம்பிகையைப்‌ 
பார்த்தபின்‌ தனது தாலத்தைப்‌ பார்த்தாள்‌. “அலைகள்‌ 
அடங்கவேண்டும்‌ தேவி” என்றாள்‌ சியாமநாகினி. 


குடமுழவும்‌ உடுக்கையும்‌ சீராக ஒலித்துக்கொண்டே 


இருந்தன. நெருப்புத்தழல்கள்‌ மெல்ல நிலைத்து 
தாழம்பூக்களாக, குருதிவழிந்த குத்துவாட்களாக மாறி 
நின்றன. அம்பாலிகை “தெரிகிறது” என்றாள்‌. 
கனவுகண்டவள்‌ போல அம்பிகை திரும்பிப்‌ 
பார்த்துவிட்டு தனது தாலத்தைப்‌ பார்த்தாள்‌. “என்ன 
தெரிகிறது?” என்றாள்‌ சியாமநாகினி. “அவரைப்‌ 
பார்க்கிறேன்‌. ஆனால்‌ நான்‌ அவரை இப்படி பார்த்ததே 
இல்லை.” 


“எப்படி இருக்கிறார்‌?” என்றாள்‌ சியாமநாகினி. 
“மிகச்சிறியவர்‌” என்று அம்பாலிகை சொன்னாள்‌. 
பரவசத்துடன்‌ அந்த திரவ வட்டத்தையே பார்த்தபடி 
“விளையாட அழைக்கிறார்‌. அவர்‌ கையில்‌ ஒரு 
மரத்தாலான பம்பரம்‌ இருக்கிறது.” பின்பு 
சின்னஞ்சிறுமியின்‌ குதூகலச்‌ சிரிப்புடன்‌ அதை நோக்கி 
குனிந்தாள்‌. அவள்‌ முகம்‌ மாறுபட்டது. கண்களில்‌ 
திகைப்பும்‌ புரியாமையும்‌ எழுந்தது. பணிவுடன்‌ 
தலையை அசைத்தபோது காதுகளின்‌ குண்டலங்கள்‌ 
கன்னங்களில்‌ மோதின. 


அம்பிகை பெருமூச்சுவிட்டாள்‌. அவள்‌ சற்று 
அசைந்தபோது சியாமநாகினி “பார்த்துவிட்டீர்களா 
தேவி?” என்றாள்‌. “ஆம்‌” என்றாள்‌ அம்பிகை. “என்ன 
சொன்னீர்கள்‌?” அம்பிகை தலைகுனிந்து “அவரிடம்‌ 
நான்‌ சொல்வதற்கு ஏதுமில்லை என்று தெரிந்தது” 
என்றாள்‌. பிறகு “அவரது ஆணைக்கு நான்‌ 
கட்டுப்பட்டாகவேண்டும்‌” என்றாள்‌. 


சியாமநாகினி கைகாட்ட தாளம்‌ புரவிப்பபை 
மலையிறங்குவதுபோல ஒலிக்கத்தொடங்கியது. 
அறையின்‌ அனைத்துத்‌ தழல்களும்‌ கூத்தாடின. பின்பு 
அவை ஒரேகணத்தில்‌ அணைந்து இருள்‌ மூடியது. “அரசி, 
தேவியரை இருளிலேயே அழைத்துச்செல்லுங்கள்‌. 
அவர்கள்‌ அறையில்‌ இருளிலேயே வைத்திருங்கள்‌. 
இருளிலேயே அவர்கள்‌ மஞ்சம்‌ செல்லட்டும்‌” என்றாள்‌. 


[image] 


ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சத்யவதி வெளியே வந்தபோது ஒரு அச்சமூட்டும்‌ கனவு 
முடிந்துவிட்டதுபோல உணர்ந்தாள்‌. சியாமையிடம்‌ 
வியாசரைக்‌ கூட்டி வரலாமென ஆணையிட்டாள்‌. 
சியாமை சென்றபின்‌ தன்‌ மஞ்ச அறைக்குச்‌ சென்று 


பதைப்புடன்‌ காத்திருந்தாள்‌. கதவு மெல்லத்திறந்தது. 
சியாமை வந்து நின்றாள்‌. “கிருஷ்ணன்‌ மஞ்சத்துக்குச்‌ 
சென்றுவிட்டானா?” என்றாள்‌ சத்யவதி. “ஆம்‌, பேரரசி.” 
சத்யவதி “அவன்‌ மனநிலை என்ன என்று 
தெரியவில்லையே... இன்று என்குலம்‌ கருவுறுமா?” 
என்றாள்‌. சியாமை “பேரரசி, சியாமநாகினி அதை 
நமக்குக்‌ காட்டுவாள்‌” என்று சொன்னாள்‌. “அழைத்து 
வருகிறேன்‌” என்றாள்‌. 


சியாமநாகினி உள்ளே வந்து அமர்ந்தாள்‌. கோபுரம்போல 
குவித்துக்கட்டியிருந்த நீண்ட கூந்தலை அவிழ்த்து 
தோள்களில்‌ பரப்பியிருந்தாள்‌. கரிய உடலில்‌ பூசியிருந்த 
நீலச்சாயம்‌ வியர்வையில்‌ வழிந்து பின்‌ உலர்ந்திருந்தது. 
“நாகினி, இந்த அரண்மனை ரகசியம்‌ 
வெளியாகிவிடாதல்லவா?” என்றாள்‌ சத்யவதி. நாகினி 
“அரண்மனை ரகசியங்கள்‌ அனைத்தும்‌ 
வெளியாகிவிடும்‌ அரசி” என்று திடமாகச்‌ சொல்ல மேலே 
பேசமுடியாமல்‌ சத்யவதி திரும்பிக்கொண்டாள்‌. 


சியாமை “வியாசரின்‌ மனநிலையை பேரரசி 
அறியவிரும்புகிறார்‌” என்றாள்‌. “அதை நான்‌ இங்கிருந்தே 
பார்க்கமுடியும்‌ அரசி” என்றாள்‌ நாகினி. அவர்‌ தன்‌ 
தந்தை இயற்றிய புராணசங்கிரகம்‌ என்ற நூலை 
சுவடிக்கட்டாக தன்னுடன்‌ எடுத்துவந்திருக்கிறார்‌. 
முக்காலங்களையும்‌ அவர்‌ அதன்‌ வழியாகவே 
உய்த்துணர்கிறார்‌. மஞ்சத்தில்‌ அமர்ந்து கைப்போக்கில்‌ 
சுவடிக்கட்டை விரிக்கிறார்‌. ஏழுசுவடியும்‌ ஏழு வரியும்‌ ஏழு 
எழுத்துக்களும்‌ தள்ளி வாசிக்க ஆரம்பிக்கிறார்‌.” “எதை?” 
என்றாள்‌ சத்யவதி. 


“அது தீர்க்கதமஸின்‌ கதை” என்றாள்‌ நாகினி. 
“பிரபஞ்சத்தைப்‌ படைப்பதற்காக பிரம்மன்‌ பதினாறு 
பிரஜாபதிகளைப்‌ படைத்தார்‌. கர்த்தமன்‌, விக்ரீதன்‌, 
சேஷன்‌, சம்ஸ்ரயன்‌, ஸ்தாணு, மரீசி, அத்ரி, கிருது, 
புலஸ்தியன்‌, அங்கிரஸ்‌, பிரசேதஸ்‌, புலஹன்‌, தட்சன்‌, 
விவஸ்வான்‌, அரிஷ்டநேமி, கஸ்யபன்‌ என்று அவர்களை 
புராணங்கள்‌ சொல்கின்றன. பத்தாவது மைந்தனான 
அங்கிரஸ்‌ அணையாது மூளாது எரியும்‌ அவியிலா 
பெருநெருப்பாக விண்ணகங்களை மூடிப்பரவினார்‌. 


வான்‌ நெருப்பான அங்கிரஸில்‌ இருந்து 
செந்நிறச்சுவாலை பிரஹ்ஸ்பதியாகவும்‌ நீலச்சுவாலை 
உதத்யனாகவும்‌ பிறந்தது. இரு சகோதரர்களும்‌ ஒருவரை 
ஒருவர்‌ தழுவியும்‌ ஒருவரை ஒருவர்‌ பகைத்தும்‌ 
விண்வெளியில்‌ நடனமிட்டனர்‌. உதத்யன்‌ குடலாகவும்‌ 


பிரஹஸ்பதி நாவாகவும்‌ இருந்தனர்‌. உதத்யன்‌ 
பசியாகவும்‌ பிரஹஸ்பதி தேடலாகவும்‌ திகழ்ந்தனர்‌. 
அணையாத பெரும்பசியே உதத்யன்‌. அவ்விழைவின்‌ 
ஆடலே பிரஹஸ்பதி. பருப்பொருளனைத்தையும்‌ 
உண்ண வேண்டுமென்ற அவாவை தன்னுள்‌ இருந்து 
எடுத்து உதத்யன்‌ ஒரு பெண்ணாக்கினார்‌. அவளை 
மமதா என்றழைத்தார்‌. 


பேரவா என்னும்‌ பெண்ணுக்குள்‌ நீலநெருப்பின்‌ விதை 
விழுந்து முளைத்தபோது அது இருளின்‌ துளியாக 
இருந்தது. இருளைச்‌ சூல்கொண்ட பேரவா நாள்தோறும்‌ 
அழகுகொண்டது. அவ்வழகைக்கண்டு காதல்கொண்ட 
பிரஹஸ்பதி மமதையிடம்‌ உறவுகொண்டார்‌. கருவுக்குள்‌ 
இருந்த கருங்குழந்தை உள்ளே வந்த எரிதழல்‌ விந்துவை 
தன்‌ சிறுகால்களால்‌ தள்ளி வெளியேற்றியது. சினம்‌ 
கொண்ட பிரஹஸ்பதி “நீ முளைத்தெழுவாயாக. 
கண்ணற்றவனாகவும்‌ கைதொடுமிடமெல்லாம்‌ 
பரவுகிறவனாகவும்‌ ஆவாயாக. உன்‌ வம்சங்கள்‌ 
வளரட்டும்‌. விண்ணிலொரு இருள்‌ விசையாகவும்‌ 
மண்ணிலொரு முனியாகவும்‌ நீ வாழ்க” என்று 
தீச்சொல்லிட்டார்‌. 


அனலின்‌ வயிறு திறந்து குழந்தை கண்ணிழந்த கரிய 
உருவமாக எழுந்தது. அக்கணம்‌ மண்ணில்‌ 
தண்டகாரண்யத்தில்‌ பத்ரை என்னும்‌ முனிபத்தினியின்‌ 
வயிற்றில்‌ கண்ணற்ற குழந்தை ஒன்று பிறந்தது. அதற்கு 
தீர்க்கதமஸ்‌ என அவர்கள்‌ பெயரிட்டனர்‌. தீர்க்கதமஸ்‌ 
தீராத காமவேகத்தையே தன்‌ தவவல்லமையாகக்‌ 
கொண்டிருந்தார்‌. அவரில்‌ இருந்து அங்கன்‌, வங்கன்‌, 
கலிங்கன்‌, புண்டரன்‌, சுங்கன்‌ என ஐந்து 
மன்னர்குலங்கள்‌ பிறந்தன. 


நாகினி சொல்லிக்கொண்டிருக்கும்போது சியாமை 
மெல்லத்‌ தலைநீட்டி அம்பிகையை அறைக்குக்‌ 
கொண்டுசெல்லலாமா என்று கேட்டாள்‌. சத்யவதி ஆம்‌ 
என தலையை அசைத்தாள்‌. சியாமை திரும்பி வந்ததும்‌ 
சத்யவதி பதற்றத்துடன்‌ “அவள்‌ எப்படி இருந்தாள்‌? 
என்ன சொன்னாள்‌?” என்றாள்‌. “அவர்‌ கனவிலிருப்பவர்‌ 
போல நடந்துசென்றார்‌. அறைக்கதவை அவரே 
மூடிக்கொண்டார்‌” என்றாள்‌ சியாமை. 


“அவள்‌ நாகங்களால்‌ கைப்பற்றப்பட்டிருக்கிறாள்‌. அவள்‌ 
நரம்புகளில்‌ எல்லாம்‌ நீலநாகங்கள்‌ குடியேறிவிட்டன. 
அவள்‌ குருதியில்‌ நாகரசம்‌ ஓடுகிறது. அவள்‌ அறைக்குள்‌ 
சென்று அங்கே காண்பது தன்‌ கணவனைத்தான்‌” 


என்றாள்‌ நாகினி. ஒரு வெற்றிலையை எடுத்து அதில்‌ 
மைபூசி “இதோ அவள்‌ காணும்‌ காட்சி” என்றாள்‌. 


சத்யவதி குனிந்து நோக்கி பின்னடைந்தாள்‌. “என்ன 
இது? இதையா அவள்‌ காண்கிறாள்‌?” சியாமநாகினி 
புன்னகை செய்து “இதுவும்‌ அவனேதான்‌ அரசி. 
தெய்வங்களுக்கெல்லாம்‌ கரிய மூர்த்தங்களும்‌ உண்டு... 
பெண்ணின்‌ தாகம்‌ காணாததை நோக்கியே செல்கிறது.” 
சத்யவதி திகைப்புடன்‌ அதையே 
பார்த்துக்கொண்டிருந்தாள்‌. பின்பு “ஆம்‌, இவனை 
நானும்‌ அறிவேன்‌” என்றாள்‌. “இதை அறிந்ததனால்தான்‌ 
விசித்திரவீரியன்‌ என்று பெயரிட்டேன்‌.” 


மைப்பரப்பின்‌ பளபளப்பு காட்டிய பிம்பங்கள்‌ 
மறைந்தன. சத்யவதி “என்ன?” என்றாள்‌. சியாமநாகினி 
பரபரப்புடன்‌ வெற்றிலையை மீண்டும்‌ மீண்டும்‌ 
நீவினாள்‌. அது கருமையாகவே இருந்தது. “என்ன 
நடந்தது சியாமநாகினியே?” என்றாள்‌ சத்யவதி. 


“அவள்‌ விழிகள்‌ திறந்துவிட்டன. அவள்‌ அது வியாசன்‌ 
என்று கண்டுவிட்டாள்‌” என்றாள்‌ சியாமநாகினி. 
அச்சத்துடன்‌ சியாமநாகினியின்‌ தோள்களைப்பற்றி 
“என்ன நடக்கும்‌ சியாமநாகினியே?” என்றாள்‌ சத்யவதி. 
சியாமநாகினி புன்னகையுடன்‌ “அவள்‌ பெண்‌, அவர்‌ 

ண்‌. அவருக்குள்‌ உள்ள கருமையை முழுக்க 
எடுத்துக்கொள்வாள்‌” என்றாள்‌. 

மஞ்சத்தறையின்‌ வாயிலை மிகமெல்லத்திறந்து நீண்ட 
வெண்ணிற வாள்‌ என உள்ளே விழுந்த ஒளியால்‌ 
வெட்டப்பட்டவளாகக்‌ கிடந்த அம்பிகையை 
அம்பாலிகை எட்டிப்‌ பார்த்தாள்‌. அம்பிகை 
அசைவில்லாமல்‌ அங்கேயே கிடந்தாள்‌. துயில்‌ ஒலி 
இல்லை என்பதை அம்பாலிகை கவனித்தாள்‌. 


அம்பாலிகை கதவை மெல்ல அசைத்தபோது 
அம்பிகையின்‌ கண்ணிமைகள்‌ அதிர்ந்தன. 
மெல்லத்திரும்பி “நீயா?” என்றாள்‌. “உள்ளே வரலாமா 
அக்கா?” என்றாள்‌ அம்பாலிகை. “வா” என்றாள்‌ 
அம்பிகை. அம்பாலிகை ஓடிச்சென்று அம்பிகையின்‌ 
மஞ்சத்தின்‌ விளிம்பில்‌ அமர்ந்துகொண்டாள்‌. நெல்மணி 
பொறுக்கும்‌ சிறுகுருவி போல அவளிடம்‌ ஒரு பதற்றம்‌ 
இருந்தது. 


அம்பிகை “என்னடி?” என்றாள்‌. “அக்கா, நீ நேற்று அந்த 
தாலத்தில்‌ எதைக்‌ கண்டாய்‌?” என்றாள்‌ அம்பாலிகை. 
“என்‌ முகத்தை” என்றாள்‌ அம்பிகை. அம்பாலிகை 
படபடப்புடன்‌ “இல்லை, உன்‌ முகம்‌ விலகியபோது?” 
என்றாள்‌. 


அம்பாலிகையின்‌ சிறிய வட்டமுகத்தை 
பார்த்துக்கொண்டிருந்த அம்பிகை புன்னகையுடன்‌ 
அவள்‌ கைகளைப்பிழித்து “அதில்‌ கண்டவை எல்லாமே 
என்‌ முகம்தானடி. அதை நான்‌ இன்றுதான்‌ உணர்ந்தேன்‌” 
என்றாள்‌. “அப்படியா? நான்‌ கண்டவை வேறு” என்றாள்‌ 
அம்பாலிகை. “நீ கண்டவையும்‌ உன்‌ முகங்கள்தான்‌” 
என்றாள்‌ அம்பிகை. 


அம்பாலிகை சிலகணங்கள்‌ தன்னுள்‌ 
எண்ணிக்கொண்டு இருந்த பின்பு முழங்காலைக்‌ 
கட்டிக்கொண்டு “எனக்கு ஏதும்‌ புரியவில்லை அக்கா. 
குழப்பமாக இருக்கிறது. சியாமை இன்று மாலை நான்‌ 
அரசரின்‌ மஞ்சத்துக்குச்‌ செல்லவேண்டும்‌ என்றாள்‌. 
அங்கே மஞ்சத்தில்‌ அரசர்‌ நான்‌ அந்தத்‌ தாலத்தில்‌ கண்ட 
கோலத்தில்‌ நேரில்‌ வந்து என்னுடன்‌ இருப்பார்‌ 

என்றும்‌ சொன்னாள்‌.” 


அம்பிகை புன்னகை புரிந்தாள்‌. “நான்‌ போவதா 
வேண்டாமா அக்கா?” என்றாள்‌ அம்பாலிகை. “ஏன்‌?” 
என்றாள்‌ அம்பிகை. “எனக்கு பயமாக இருக்கிறது.” 
அம்பிகை சிரித்தபடி “பயமா, உனக்கா? பொய்‌ 
சொல்லாதே” என்றாள்‌. “எனக்கு வேறெதையும்‌ 
பயமில்லை” என்றபோது அம்பாலிகையின்‌ முகம்‌ 
சிவந்தது. அம்பிகையின்‌ அருகே படுத்து மெத்தையில்‌ 
முகம்‌ புதைத்தாள்‌. 


“என்ன பயம்‌? சொல்லடி” என அம்பிகை கேட்டாள்‌. 
“ஒன்றுமில்லை” என்று அவள்‌ முகம்‌ நீக்காமல்‌ 
தலையசைத்தாள்‌. “சொல்லப்‌” என்றாள்‌ அம்பிகை. 
அம்பாலிகை எழுந்து அம்பிகையின்‌ காதுக்குள்‌ 
“குழந்தை பிறக்கும்‌ என்றார்களே” என்றாள்‌. வ்‌ 
அம்பாலிகை மீண்டும்‌ காதுக்குள்‌ “என்‌ வயிறு பெரிதாக 
ஆகுமல்லவா?” என்றாள்‌. “ஆம்‌, குழந்தை வளரும்‌ 
அல்லவா?” அம்பாலிகை எழுந்து தலையை அசைத்து 
“அதுதான்‌ அக்கா எனக்கு பயம்‌” என்றாள்‌. 


“நான்‌ என்ன சொன்னாலும்‌ நீ போகத்தான்‌ போகிறாய்‌” 
என்றாள்‌ அம்பிகை. “ஏனென்றால்‌ தன்னிடமிருந்து 
எவருக்கும்‌ விடுதலை இல்லை.” அம்பாலிகை 
குழப்பத்துடன்‌ “என்ன சொல்கிறாய்‌?” என்றாள்‌. 
“உனக்குப்‌ புரியாது” என்றாள்‌ அம்பிகை. சிணுங்கியபடி 
அம்பிகையின்‌ கைகளைப்பிடித்துக்கொண்டு “எல்லாம்‌ 
புரியும்‌ சொல்‌” என்றாள்‌ அம்பாலிகை. 


அம்பிகை வெளிறிய உதடுகளால்‌ புன்னகைபுரிந்து “நீ 
தாலத்தில்‌ எதைக்‌ கண்டாய்‌?” என்றாள்‌. “அரசர்‌ 
என்னுடன்‌ விளையாட வந்தார்‌. நாணலால்‌ வில்செய்து 
தர்ப்பைகளைக்‌ கொண்டு நாங்கள்‌ ஆற்றில்மிதந்த 
இலைகளை எய்து மூழ்கடித்தோம்‌... அதன்பின்‌ 
குதிரையில்‌ ஏறி ஆற்றைக்‌ கடந்து சென்றோம்‌. மறுபக்கம்‌ 
முழுக்க தாழைப்புதர்கள்‌. அங்கே ஒரு யானை...” 


அம்பிகை புன்னகைசெய்து “அதைத்தான்‌ நீ 
காணமுடியும்‌... அதையே காண்பாய்‌” என்றாள்‌. 
அம்பாலிகை உதடுகளைச்‌ சுழித்து தலையைச்‌ சரித்து 
சிந்தனைசெய்தபின்‌ “அக்கா உண்மையிலேயே வருவது 
அரசரா?” என்றாள்‌. 


“உண்மையிலேயே ஓர்‌ ஆணை எந்தப்பெண்‌ 
அடையமுடியும்‌ அம்பாலிகை? அவனை அவள்‌ 
உண்மையிலேயே காணத்தொடங்கும்போது 
வயதாகிவிட்டிருக்குமே?” “ஏன்‌?” என்றாள்‌ அம்பாலிகை 


தலைசரித்து. “வேடிக்கையாகச்‌ சொன்னேன்‌... 
அம்பாலிகை, யாராக இருந்தாலும்‌ நாம்‌ நம்முடைய 
பிரியங்களைத்தான்‌ பார்க்கிறோம்‌. எல்லா உறவுகளும்‌ 
மாயத்தோற்றங்கள்தான்‌... பிறகென்ன?” 


“இது மாயத்தோற்றமா அக்கா?” “நீ அரசரை 
பார்த்திருக்கிறாயல்லவா?” என்று அம்பிகை கேட்டாள்‌. 
“ஆமாம்‌” என்றாள்‌ அம்பாலிகை சிரித்தபடி. “நான்‌ 
மூன்றுமுறை அவரைப்பார்த்தேன்‌. முதலில்‌ 
பிடிக்கவில்லை. மூன்றாம்முறை கொஞ்சம்‌ 
பிடித்திருந்தது.” அம்பிகை “அது எவ்வளவு உண்மையோ 
அந்த அளவுக்கு இதுவும்‌ உண்மை” என்றாள்‌. 


“அப்படியென்றால்‌ சரி” என்று அம்பாலிகை 
பெருமூச்சுவிட்டாள்‌. “நான்‌ மிகவும்‌ 
அஞ்சிக்கொண்டிருந்தேன்‌ அக்கா. ஏதேனும்‌ 
மாயமிருக்குமோ என்று நினைத்திருந்தேன்‌. உன்னிடம்‌ 
அவர்‌ எப்படி இருந்தார்‌?” 


அம்பிகை புன்னகைசெய்து “அதைச்‌ சொன்னால்‌ நீ 
பயப்படுவாய்‌” என்றாள்‌. “இல்லை பயப்படமாட்டேன்‌...” 
என்று அவள்‌ தோளைப்பிடித்து அம்பாலிகை 
உலுக்கினாள்‌. “சரி, சொல்கிறேன்‌... யானைபோல.” 


அம்பாலிகை பயந்து எழுந்து “என்ன அக்கா 
சொல்கிறாய்‌?” என்றாள்‌. “நானும்‌ யானையாகத்தான்‌ 
இருந்தேன்‌ அம்பாலிகை.” “நீயா?” என்றாள்‌ அம்பாலிகை 
பயத்துடன்‌. 


“ஆமாம்‌, நான்‌ எப்படி யானையானேன்‌ என்று எனக்கே 
தெரியவில்லை. நான்‌ ஒரு நதிக்கரையில்‌ மெல்ல 
இறங்கியபோது நதிக்கு மறுபக்கம்‌ ஒரு மிகப்பெரிய 
மதயானை நிற்பதைக்‌ கண்டேன்‌. பிறைநிலவு ஆடியில்‌ 
தெரிவதுபோல இரு தந்தங்கள்தான்‌ முதலில்‌ தெரிந்தன. 
இரவு மேலும்‌ இருண்டு திரண்டு நடந்துவருவது போல 
அந்தயானை முன்னால்‌ வந்து என்னைப்பார்த்து 
துதிக்கையைத்‌ தூக்கி மாபெரும்‌ சங்கொலி எழுப்பியது. 
பின்பு அந்த நதியில்‌ இறங்கி அதில்‌ பரவியிருந்த 
விண்மீன்களைக்‌ கலக்கி அலையெழுப்பியபடி என்னை 
நோக்கி வந்தது. நான்‌ முதலில்‌ அஞ்சினேன்‌ என்றாலும்‌ 
அந்த அச்சமே என்னை முன்னால்‌ கொண்டு சென்றது. 
நானும்‌ நீரில்‌ இறங்கி நின்று திரும்ப சங்கொலி 
எழுப்பினேன்‌. அப்போதுதான்‌ நானும்‌ யானையாக 
இருப்பதைக்‌ கண்டேன்‌.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“உண்மையாகவா அக்கா?” என்றாள்‌ அம்பாலிகை. 
அவள்‌ கைகள்‌ நடுங்குவதைக்‌ கண்டு அம்பிகை 
புன்னகைத்தபடி “இது வெறும்‌ கதைதான்‌ இளையவனே” 
என்றாள்‌. “பிறகு என்ன ஆயிற்று அக்கா?” என்றாள்‌ 
அம்பாலிகை. “யானைகள்‌ என்ன செய்யும்‌? 
துதிக்கைகளைச்‌ சுற்றிக்கொண்டு மத்தகங்களால்‌ 
முட்டிக்கொண்டோம்‌. தூண்கள்‌ போன்ற கால்களால்‌ 
காட்டை மிதித்து அழித்தோம்‌. பெரிய மரங்களைப்‌ 
பிடுங்கி அடித்துக்கொண்டோம்‌. பாறைகளைத்‌ தூக்கி 
வீசினோம்‌. காடும்‌ மலைகளும்‌ எதிரொலிக்க 
ஒலியெழுப்பினோம்‌. எந்தப்‌ போரிலும்‌ நான்‌ அந்த 
யானையை வெல்ல முடியவில்லை. ஏனென்றால்‌ 
அதற்குக்‌ கண்கள்‌ இல்லை.” 


“அப்படியா அக்கா?” என்றாள்‌ அம்பாலிகை. அவளுக்கு 
எதுவுமே புரியாமலாகிவிட்டது என அம்பிகை 
உணர்ந்தாள்‌. “அமாம்‌. யானைக்கு கண்கள்‌ எதற்கு? மற்ற 
உயிர்கள்‌ அதைப்பார்த்தால்‌ போதாதா? 
வழிவிடவேண்டியவை அவைதானே? வலிமை என்றால்‌ 
அதற்கு கண்கள்‌ இருக்கலாகாது. இது அது என்று 
பார்க்கமுடிந்தால்‌ வலிமை குறைய ஆரம்பிக்கும்‌. 
மூர்க்கம்‌ என்பதும்‌ வலிமை என்பதும்‌ ஒன்றின்‌ 
இருபெயர்கள்தான்‌.” 


“நான்‌ எதைக்காண்பேன்‌ அக்கா?” என்றாள்‌ 
அம்பாலிகை. “தெரியவில்லை. ஆனால்‌ ஒன்று மட்டும்‌ 
உறுதியாக நினைத்துக்கொள்‌. நீ முதன்முதலில்‌ 
அரசரைப்பார்த்தபின்‌ கண்களையே திறக்காதே...” 
என்றாள்‌ அம்பிகை. “ஏன்‌?” என்றாள்‌ அம்பாலிகை. 
“திறந்தால்‌ எல்லாம்‌ கனவு என்று தோன்றும்‌.” 


“நீ திறந்தாயா அக்கா?” “ஆம்‌ திறந்தேன்‌” என்றாள்‌ 
அம்பிகை. “ஆனால்‌ எனக்கு இன்னொரு பெரிய கனவு 
வந்தது. அந்தக்கனவில்‌ இரு மதயானைகள்‌ ஒரு பெரிய 
நாகத்தின்‌ உடம்பில்‌ இரு சிறு பூச்சிகள்போல மத்தகம்‌ 
முட்டி விளையாடுவதைத்தான்‌ கண்டேன்‌.” 


கதவு அசைந்தது. வெளியே நின்ற சியாமை 
“மன்னிக்கவேண்டும்‌. இளைய அரசியார்‌ தன்‌ 
அறைவிட்டு வெளியே செல்லக்கூடாதென்று 


பேரரசியாரின்‌ அணை?” என்றாள்‌. “பேரரசி சொன்னால்‌ 
நான்‌ கேட்கவேண்டுமோ? என்னை மிரட்டினால்‌ நானும்‌ 
பெரிய அக்காபோல ரதத்தை எடுத்துக்கொண்டு காசிக்கே 
திரும்பி விடுவேன்‌” என்றாள்‌ அம்பாலிகை. 


சியாமை மென்மையாக “வாருங்கள்‌ அரசி, இன்று மாலை 
தங்களுடைய மங்கலமஞ்சம்‌ அல்லவா?” என்றாள்‌. 
அம்பாலிகை அவளுடன்‌ சென்றபம “எனக்கு 
குழந்தைகள்‌ பிறக்குமா?” என்றாள்‌. “ஒருகுழந்தை 
உறுதியாகப்பிறக்கும்‌...” என்றாள்‌ சியாமை. “அதை 
நானே வைத்துக்கொண்டு விளையாடலாமா? இல்லை 
சேடிகளிடம்‌ கொடுத்துவிட வேண்டுமா?” சியாமை 
சிரித்து “நீங்களே விளையாடலாம்‌” என்றாள்‌. 


அம்பாலிகை படிகளில்‌ மெல்லக்குதித்து அவளைத்‌ 
தொடர்ந்தபடி “என்னிடம்‌ ஒரு பளிங்குப்பாவை 
இருந்தது. என்‌ கையளவுக்கே சிறியது. குழந்தை. நான்‌ 
அதை வைத்து விளையாடுவேன்‌. தொட்டிலில்‌ போட்டு 
சட்டு சத்ய என்றாள்‌. “அதை நான்‌ காசியிலேயே 

ட்டுவந்துவிட்டேன்‌... அதைப்போன்ற ஒரு 
வெண்ணிறமான குழந்தை கிடைத்தால்‌ நான்‌ அதை 
கீழேயே விடமாட்டேன்‌.” 


அவளை அவளுடைய அறைக்குள்‌ கொண்டு சென்று 
அமரச்செய்தாள்‌ சியாமை. அம்பாலிகை “இன்னும்‌ 
எவ்வளவு நேரம்‌ நான்‌ இங்கே இருக்கவேண்டும்‌?” என்று 
சிணுங்கினாள்‌. “அப்படியென்றால்‌ சூதர்களை 
வரச்சொல்லி பாடச்சொல்‌.” 


சியாமை அவள்‌ முன்‌ அமர்ந்து “சூதர்கள்‌ ஆண்கள்‌. 
அவர்களை நீங்கள்‌ பார்க்கமுடியாது அரசி” என்றாள்‌. 
“அப்படியென்றால்‌ விறலியர்‌ வரட்டும்‌.” சியாமை 
“விறலியரும்‌ தங்களை பார்க்கக்கூடாது. அவர்கள்‌ 
பாடல்கள்‌ வழியாக தங்களை எங்காவது அழைத்துச்‌ 
சென்றுவிடுவார்கள்‌.” 


“நான்‌ என்னதான்‌ செய்வது?” என்றாள்‌ அம்பாலிகை. 
“நான்‌ சாளரம்‌ வழியாக குதித்து தோட்டத்துக்குச்‌ 
செல்வேன்‌. உப்பரிகையிலிருந்து மரங்களில்‌ ஏற 
எனக்குத்‌ தெரியும்‌.” சியாமை சிரித்துக்கொண்டு, “சரி 
நான்‌ கதை சொல்லவா?” என்றாள்‌. 


அம்பாலிகை “இன்னும்‌ மூன்று நாழிகை இருக்கிறது. 
மூன்று கதைகளைச்‌ சொல்‌” என்றாள்‌. சியாமை 
அமர்ந்துகொண்டு “இளவரசி நீங்கள்‌ சந்திரனை 


விரும்புகிறீர்கள்‌ அல்லவா?” அம்பாலிகை துள்ளி 
எழுந்து அவளருகே வந்து அமர்ந்து “ஆமாம்‌, எனக்கு 
சந்திரன்‌ மிகமிகப்பிடிக்கும்‌. எப்படி அது 
உனக்குத்தெரியும்‌?” என்றாள்‌. “தெரியும்‌...” என்றாள்‌ 
சியாமை. “சந்திரனைப்பற்றிய கதையைச்‌ சொல்லவா?” 


அம்பாலிகை கேட்பதற்காக கால்களை மடித்து அமர்ந்து 
கைகளை சிறிய மோவாயில்‌ ஊன்றிக்கொண்டாள்‌. 
“அரசியே, பிரபஞ்சத்தை உருவாக்குவதற்காக பிரம்மா 
தோன்றினார்‌. படைப்பைப்பற்றி அவர்‌ அடைந்த 
ஒவ்வொரு எண்ணமும்‌ ஒரு பிரஜாபதியாக பிறந்து 
பிரபஞ்ச விசைகளையும்‌ பொருட்களையும்‌ படைத்தன. 
அவர்களில்‌ முதன்மையானவர்‌ மகாபிரஜாபதியான 
அத்ரி” என சியாமை சொல்லத்தொடங்கினாள்‌. 


நூறுநூறாயிரம்‌ கோடி யோசனை நீளமுள்ள 
வெண்தாடியும்‌ நூறாயிரம்‌ கோடி யோசனை நீளமுள்ள 
வெண்கூந்தலும்‌ கொண்டவர்‌ அவர்‌. அவரது சிவந்த 
பாதங்கள்‌ மண்மீதும்‌ வெண்ணிறமான சிரம்‌ 
விண்ணிலும்‌ விரிந்திருந்தது. நூறுநூறாயிரம்‌ கோடி 
யுகங்கள்‌ அவர்‌ தனக்குள்‌ ஆழ்ந்து பிரம்மத்தை எண்ணி 
தவம்செய்தார்‌. 


அவருக்குள்‌ பிரம்மம்‌ ஒளிவிடத்தொடங்கியதும்‌ 
அவருடைய உடலின்‌ வெண்ணிற ஒளி மிகுந்தது. 
அவரது தாடி வெண்ணொளியாக மாறி மேலும்‌ 
நூறுநூறாயிரம்‌ மடங்கு நீண்டு வளர்ந்தது. வளர்ந்து 
வளர்ந்து சென்ற ஒரு கட்டத்தில்‌ முழுமைபெற்ற அவர்‌ 
மலையை அள்ளிக்கொண்ட பனித்துளி போல 
பிரம்மத்தை தன்‌ சிந்தையில்‌ வாங்கிக்கொண்டார்‌. அந்த 
ஆனந்தம்‌ தாளாமல்‌ அவரது கண்களிலிருந்து கண்ணீர்‌ 
முத்துக்கள்‌ குளிர்ந்த ஒளியுடன்‌ உதிரத்தொடங்கின. 
கோடானுகோடித்‌ துளிகள்‌ அவ்வாறு உதிர்ந்து 
குளிரொளி பரப்பி வானில்‌ அலைந்தன. 


அவற்றைக்‌ கண்ட நான்கு திசைகளும்‌ நான்கு 
தேவியராக மாறி அவ்விழிநீர்த்துளிகளை 
கருவிலேற்றிக்கொண்டன. அவை பெற்ற நான்கு 
வெள்ளிக்குழந்தைகளை பிரம்மதேவர்‌ ஒன்றாக்கினார்‌. 
அக்குழந்தையை நெஞ்சோடணைத்த அத்ரி பிரகஸ்பதி 
தன்‌ ஞானமே முதிர்ந்து வந்தவன்‌ அவன்‌ என உணர்ந்து 
முத்தமிட்டு கண்களில்‌ ஒற்றி குதூகலித்தார்‌. அவன்‌ 
பெயர்‌ சந்திரன்‌. 


அவன்‌ வளர்ந்து வெண்பளிங்கில்‌ சூரியன்‌ 


புகுந்ததுபோன்ற நிறம்கொண்ட இளைஞனாக ஆனான்‌. 
அரசியே சந்திரனின்‌ மகன்‌ புதன்‌. புதனின்‌ மகன்‌ 
புரூரவஸ்‌. புரூரவஸின்‌ மைந்தர்களே இக்குருகுலத்து 
மன்னர்கள்‌. மண்ணுள்ளவரை அவர்கள்‌ புகழ்‌ வாழ்க! 


“சந்திரனின்‌ ஒளிவந்த கதை தெரியுமல்லவா?” என்றாள்‌ 
சியாமை. கனவுநிறைந்த கண்களுடன்‌ இருந்த 
அம்பாலிகை இல்லை என்று தலையசைத்தாள்‌. 
“அரசியே, விண்ணில்‌ மின்னும்‌ விண்மீன்கள்‌ 
ஒவ்வொன்றும்‌ பேரரசர்களும்‌ மாமுனிவர்களும்‌ 
என்றறிவீர்களாக! வடமுனையில்‌ என்றும்‌ 
மாறாமலிருக்கும்‌ விண்மீன்‌ துருவன்‌. அவன்‌ 
ஒருகணமும்‌ கண்ணிமைக்காமல்‌ பூமாதேவியை 
காப்பவன்‌” என்றாள்‌ சியாமை. 


துருவனின்‌ மைந்தன்‌ சிஷ்டி. சிஷ்டியின்‌ மைந்தன்‌ ரிபு. 
ரிபுவின்‌ வம்சத்தில்‌ பிறந்த சாக்ஷுகனின்‌ மைந்தன்‌ மனு. 
மனுவின்‌ மைந்தன்‌ குரு, குரு அங்கனைப்பெற்றான்‌. 
அங்கன்‌ வேனனைப்பெற்றான்‌. வேனனின்‌ மைந்தன்‌ 
பிருது என்றறியப்பட்டான்‌. பிருதுவே பூமியை அரசனாக 
நின்று ஆண்டிருந்தான்‌. அவனுடைய கண்களின்‌ 
ஒளியில்‌ பூமிதேவி வாழ்ந்திருந்தாள்‌. பிருதுவின்‌ 
மகளான அவளை தேவர்கள்‌ பிருத்வி என்றழைத்தனர்‌. 


ஒருமுறை பிருது வான்வெளியின்‌ இருள்விரிவில்‌ 
அலைந்து மீளும்போது பூமிதேவி தன்‌ கட்டளையை 
மீறியிருப்பதைக்‌ கண்டான்‌. அவள்‌ தன்‌ மீது எழுந்த 
கடல்களையும்‌ மலைகளையும்‌ உள்ளே 
இழுத்துக்கொண்டாள்‌. மனிதர்களையும்‌ 
மிருகங்களையும்‌ பறவைகளையும்‌ பூச்சிபுழுக்களையும்‌ 
கிருமிகளையும்‌ தாவரங்களையும்‌ 
விழுங்கிக்கொண்டாள்‌. பிருது வந்து பார்த்தபோது 
வெறுமைகொண்டு விண்ணில்‌ சுழன்ற பூமாதேவியையே 
கண்டான்‌. சினம்‌ கொண்டு தன்‌ வில்லை எடுத்தான்‌. 
கோடானுகோடி யோசனை நீளமுள்ள தன்‌ 
வில்லைக்குலைத்து நாணேற்றியபடி பூமியை தண்டிக்க 
வந்தான்‌. 

மண்மகள்‌ அஞ்சி தப்பி ஓடினாள்‌. இருள்‌ மண்டிக்கிடந்த 
பிரபஞ்சவீதிகளில்‌ அவள்‌ ஓடி ஓடி ஒளிந்தபோதும்‌ பிருது 
அவளை விடவில்லை. நூறுநூறாயிரம்‌ கோடி 
வருடங்கள்‌ பிருது அவளைத்‌ துரத்தி 
முடிவிலாவெளியின்‌ இருண்டமூலையில்‌ பதுங்கியிருந்த 
அவளைப்‌ பிடித்து இழுத்தான்‌. 


வில்லெடுத்துக்‌ குலைத்த பிருதுவைக்‌ கண்டு 
அஞ்சிநடுங்கிய மண்மகள்‌ “தேவா, நான்‌ உங்கள்‌ 
அமடிமை...என்னை அழிக்கவேண்டாம்‌. என்னிலுள்ள 
அனைத்தும்‌ கூடவே அழியும்‌” என்றாள்‌. “மண்மகள்கள்‌ 
அனைவரும்‌ என்னுடைய படைப்புகள்‌ மட்டுமே. என்‌ 
யோகவல்லமையால்‌ நான்‌ நூறு மண்மகள்களை 
பெற்றெடுப்பேன்‌” என்றான்‌ பிருது. “என்னை 
அழிக்கவேண்டாம்‌. நான்‌ உண்டவற்றை எல்லாம்‌ 
மீட்டுத்தருகிறேன்‌” என்றாள்‌ மண்மகள்‌. 


அதன்‌ பின்‌ அவள்‌ ஓர்‌ அழகிய சிவந்த பசுவானாள்‌. 
அவள்‌ உள்ளம்‌ கனிவதற்காக பிருது சந்திரனை அழகிய 
வெண்ணிறக்‌ கன்றாக்கினான்‌. செம்பசு வெண்கன்றை 
மனம்‌ கனிந்து நக்கியபோது அதிலிருந்து பால்‌ வெள்ளம்‌ 
சுரந்தது. அவை நதிகளாக ஓடின. அந்நதிகளின்‌ வழியே 
அழிந்தவை அனைத்தும்‌ மண்மீது மீண்டும்‌ எழுந்து 
வந்தன. பிரம்மன்‌ அப்பசுவின்‌ அமுதைக்‌ கறந்து 
விண்ணுலாவிகளுக்கு உணவாக்கினான்‌. தட்சகன்‌ 
விஷம்‌ கறந்தெடுத்தான்‌. யட்சர்கள்‌ இசையைக்‌ 
கறந்தெடுத்தனர்‌. எஞ்சியபாலைக்‌ குடித்த சந்திரன்‌ அதை 
வெண்ணிற ஒளியாக தன்னுடவில்‌ 
நிறைத்துக்கொண்டான்‌. 


மண்ணிலிருக்கும்‌ உயிர்களுக்கெல்லாம்‌ சந்திரனின்‌ ஒளி 
அமுதாகும்‌. சந்திர ஒளியில்‌ மலர்கள்‌ மலர்கின்றன. 
நாகங்கள்‌ விரிகின்றன. மீன்கள்‌ சிறகு 
முளைத்தெழுகின்றன. மண்ணிலுள்ள அத்தனை 
மூலிகைகளுக்குள்ளும்‌ சந்திரனின்‌ ஆற்றலே 
நிறைந்திருக்கிறது. துயரமுறும்‌ அத்தனை 
மனங்களையும்‌ குளிர்ந்த வெண்ணிற இறகுகளால்‌ 
மெல்ல வருடி சந்திரன்‌ ஆறுதல்சொல்கிறான்‌. 
ஆகவேதான்‌ சந்திரனை பெருங்கருணையே 
உருவானவன்‌ என்று சொல்கின்றனர்‌ ரிஷிகள்‌. 


“மூன்றாவது கதை” என்றாள்‌ அம்பாலிகை. 
“பெரும்புகழுடையவனும்‌ அருளாளனுமாகிய சந்திரன்‌ 
பெற்ற சாபத்தின்‌ கதையைச்‌ சொல்கிறேன்‌” என்றாள்‌ 
சியாமை. 


தட்ச பிரஜாபதியின்‌ இருபத்தியேழு மகள்களை சந்திரன்‌ 
மணந்துகொண்டான்‌. அவர்களே சந்திரனின்‌ 
இருபத்தியேழு நட்சத்திர நிலைகளானார்கள்‌. அஸ்வதி, 
பரணி, கார்த்திகை என்று தொடங்கி ரேவதியில்‌ முடியும்‌ 
அந்நிலைகளில்‌ எல்லாம்‌ சந்திரன்‌ சென்றிருந்து அருள்‌ 
அளிக்கவேண்டும்‌ என்று தட்சன்‌ ஆணையிட்டான்‌. 


அந்த இருபத்தியேழு மனைவியரில்‌ ரோஹிணியிடம்‌ 
மட்டும்‌ சந்திரன்‌ பெருங்காதல்கொண்டிருந்தான்‌. 
ஏனென்றால்‌ அவள்‌ பசுக்களின்‌ தேவதை. மண்மகளை 
பசுவாகக்‌ கண்ட சந்திரன்‌ அன்று உண்ட பாலின்‌ 
சுவையை மறக்கவேயில்லை. ஆகவே செம்பசுவின்‌ 
வடிவிலிருந்த ரோஹிணியிடமே அவன்‌ எப்போதும்‌ 
இருந்தான்‌. மற்ற இருபத்தியாறு மனைவியரும்‌ சென்று 
தட்சனிடம்‌ முறையிட்டார்கள்‌. தட்சபிரஜாபதி சந்திரனை 
கண்டித்து அறிவுறுத்தினார்‌. 


பிரஜாபதிக்கு தான்‌ கட்டுப்பட்டவன்‌ என்று 
அறிந்தபோதிலும்கூட சந்திரனால்‌ ரோஹிணியை விட்டு 
விலகமுடியவில்லை. அன்னையின்‌ பாலை அதிகம்‌ 
உண்கின்ற குழந்தைகள்‌ வளர்வதேயில்லை இளவரசி. 
ரோஹிணியை சந்திரன்‌ விலகாததை அறிந்த தட்ச 
பிரஜாபதி சினம்‌ கொண்டு சந்திரனுக்கு அழிவுச்சொல்‌ 
விடுத்தார்‌. சந்திரன்‌ தேய்வுநோய்‌ கொண்டவனானான்‌. 


மெல்லமெல்ல சந்திரன்‌ தேய்ந்து மறைந்தபோது 
மண்ணிலுள்ள தாவரங்களெல்லாம்‌ சோர்ந்தன. 
மூலிகைகள்‌ மருந்திழந்தன. நாகங்கள்‌ விஷமிழந்தன. 
அவை கூட்டமாக வானேறிச்சென்று தங்கள்‌ 
குலமூதாதையான பெருநாகம்‌ தட்ச பிரஜாபதியிடம்‌ 
முறையிட்டன. சினம்‌ குறைந்த தட்ச பிரஜாபதி சந்திரன்‌ 
மாதத்தில்‌ பதினைந்துநாள்‌ தேய்வுநோயை 
அறிந்தால்போதும்‌ என்று சொல்மீட்சி அளித்தார்‌. எஞ்சிய 
பதினைந்து நாளும்‌ சந்திரன்‌ வளர்ந்து 
முழுமையடையலாமென்று சொன்னார்‌. 


“சந்திரன்‌ தேயும்‌ கதை இது, சந்திரன்‌ வளரும்‌ கதையும்‌ 
இதுவே” என்றாள்‌ சியாமை. கதைகேட்டு விழித்த 
கண்களுடன்‌ தன்னையறியாமலே வாய்க்குள்‌ சென்ற 
விரல்களுடன்‌ தன்‌ மடிமீது தலைவைத்துக்கிடந்த 
அம்பாலிகையை குனிந்து நோக்கி “இருபதாண்டுகளுக்கு 
முன்‌ சந்திரவம்சத்தில்‌ ஒரு இளஞ்சந்திரன்‌ என்‌ கைகளில்‌ 
பிறந்தான்‌ அரசி” என்றாள்‌ சியாமை. “நான்‌ அவனை 
கையில்‌ எடுத்துப்பார்த்தேன்‌. மூன்றாம்பிறைபோல 
வெளிறி மெலிந்தவன்‌. வாழ்நாள்‌ எல்லாம்‌ தேய்வுநோய்‌ 
கொண்டிருந்தான்‌. ஆனால்‌ வெளிறிக்குளிர்ந்து 
மறைந்தாலும்‌ தண்ணொளியால்‌ அனைவரையும்‌ 
வாழ்த்திச்சென்றவன்‌. அவன்‌ கண்பட்ட 
இடங்களிலெல்லாம்‌ இலைகள்‌ மருந்தாயின. மனிதத்‌ 

யரங்கள்‌ அனைத்தையும்‌ அறிபவனாக இருந்தான்‌. 
விசித்திரவீரிய மாமன்னன்‌. அவனுடைய அரசி நீங்கள்‌” 
என்றாள்‌. 


அம்பாலிகையின்‌ கண்கள்‌ ஈரமாயின. சியாமை அவள்‌ 
மேல்‌ குனிந்து “விண்ணேறும்‌ கணம்‌ வரை மனைவி தன்‌ 
நெஞ்சில்‌ கொண்டு செல்லும்‌ தகுதிபடைத்த ஆண்கள்‌ 
மிகச்சிலரே. விசித்திரவீரியனின்‌ துணைவியாக நீங்கள்‌ 
மேகவாசல்‌ திறந்து உள்ளே செல்லும்போது உங்கள்‌ 
குலத்தின்‌ முதுபத்தினிகளெல்லாம்‌ வந்து உங்களை 
வாழ்த்துவார்கள்‌” என்றாள்‌. 


அம்பாலிகை “ஆம்‌. நான்‌ அவருடன்‌ முடிவில்லாமல்‌ 
விளையாடிக்கொண்டிருக்கிறேன்‌” என்றாள்‌. “நான்‌ 

செல்லாத தோட்டங்களுக்கெல்லாம்‌ கூட்டிச்செல்லும்‌ 
தோழராக இருக்கிறார்‌.” 


“பலமற்றவனின்‌ ஆன்மாவில்‌ கொந்தளித்த 
திறனெல்லாம்‌ உங்கள்‌ தமக்கையிடம்‌ வந்துவிட்டது 
தேவி. வாழ்நாளெல்லாம்‌ அவன்‌ கொஞ்சி விளையாடிய 
நோய்‌ மட்டுமே எஞ்சியிருக்கிறது. அவனைப்போலவே 
கைவிடப்பட்ட மெலிந்த வெண்ணிறக்‌ குழந்தையாக. 
அதன்‌ பெரிய கண்களை என்னால்‌ பார்க்கமுடிகிறது” 
என்றாள்‌. 


“எனக்கு அது போதும்‌ சியாமை” என்றாள்‌ அம்பாலிகை. 
தலைமயிர்கோதிய கை திடுக்கிட்டு நிற்க சியாமை 
“என்ன சொல்கிறீர்கள்‌ இளவரசி?”என்றாள்‌. “அதை நான்‌ 
வைத்துக்கொள்கிறேன்‌ சியாமை...” என்றாள்‌ 
அம்பாலிகை. “பளிங்குப்பாவை போல என்‌ நெஞ்சோடு 
அணைத்து வைத்துக்கொள்வேன்‌. பாவம்‌ அதுவும்‌ 
எங்கே செல்லும்‌?” என்றாள்‌. 


சியாமை அந்த கன்னங்குழிந்த முகத்தை, முதிராத 
பற்களை, சிறுபருக்கள்‌ முளைத்தெழுந்த கன்னங்களை, 
மென்மயிர்‌ பரவிய மேலுதடுக்குவிவை பார்த்தாள்‌. 
கைகள்‌ நடுங்க தனக்குள்‌ என “குழந்தைக்குள்‌ கன்னியும்‌ 
கன்னிக்குள்‌ அன்னையும்‌ குடியேறும்‌ கணம்‌ எதுவென்று 
தேவர்களும்‌ அறிவதில்லை தேவி” என்றாள்‌. 

பிரம்மமுகூர்த்தத்தில்‌ அரண்மனையின்‌ முன்னால்‌ 
இருந்த காஞ்சனம்‌ முழங்குவது அத்தனை சூதர்குலப்‌ 
பணியாளர்களும்‌ எழுந்தாகவேண்டுமென்பதற்கான 
அறிவிப்பு. அதை மூலாதாரத்தின்‌ முதல்‌ விழிப்பு என்றும்‌, 
பொன்னிறச்‌ சூரியஒளியின்‌ ஒலிவடிவம்‌ என்றும்‌, 
அஸ்தினபுரியின்‌ அரண்மனையான சந்திரஹாசம்‌ என்ற 
வண்டின்‌ முரளல்நாதம்‌ என்றும்‌, புலரிதேவிக்கு முன்‌ 
வைக்கப்பட்ட அஸ்தினபுரம்‌ என்ற மலரின்‌ தேன்‌ என்றும்‌ 
சூதப்பாடகர்கள்‌ பாடினாலும்‌ அத்தனை சூதர்குலப்‌ 
பணியாளர்களுக்கும்‌ அது கண்டிப்பான 
உரிமையாளரின்‌ சாட்டைநுனியின்‌ மெல்லிய தொடுகை 
மட்டும்தான்‌. விஷப்பாம்பின்‌ தீண்டலுக்கு நிகர்‌ அது. 
அதை உணர்ந்ததுமே பாய்ந்தெழுவதற்கு 
அத்தனைபேரும்‌ இளமையிலேயே 
பயிற்றுவிக்கப்பட்டிருந்தனர்‌. 


சிவை வலப்பக்கமாகத்‌ திரும்பி எழுந்ததுமே நெடுநாள்‌ 
பழக்கத்தால்‌ தன்‌ கைகளை விரித்துப்‌ பார்த்தாள்‌. 
கரங்களின்‌ நுனியில்‌ லட்சுமி, கரங்களின்‌ நடுவே 
சரஸ்வதி,கரமூலையில்‌ கோவிந்தன்‌ என்று அவளுக்கும்‌ 
சொல்லிக்‌ கொடுக்கப்பட்டிருந்தது. ஆனால்‌ முகம்‌ நோக்கி 
கைவிரித்து ரேகைதேய்ந்த கைவெள்ளையைப்‌ 
பார்க்கையில்‌ அவளால்‌ அவர்களை பார்க்க 
முடிந்ததில்லை. சூதர்களின்‌ மூன்று தொழில்களுக்கான 
தெய்வங்கள்‌ தெரிந்தன. குதிரை வளர்ப்பின்‌ கோவிந்தன்‌. 
சமையல்பணியின்‌ லட்சுமி. பாணர்களின்‌ சரஸ்வதி. 
சரஸ்வதியின்‌ அருள்‌ உடையவர்கள்‌ நல்லூழ்‌ 
கொண்டவர்கள்‌, அவர்களுக்கு பட்டினியும்‌ சுதந்திரமும்‌ 
அருளப்பட்டிருக்கிறது. 


உடைகளை சரிசெய்தபடி எழுந்து இருளிலேயே 
நடந்துசென்று அரண்மனைபின்பக்கத்தில்‌ 
உருவாக்கப்பட்டிருந்த தடாகக்கரைக்குச்‌ சென்றாள்‌. 
அங்கே நீராட்டறையில்‌ குளியலுக்கான மண்காரமும்‌, 
கற்றாழைமடலும்‌ வெட்டிவேரும்‌ வைக்கப்பட்ட 
பெட்டிகளுக்கு அருகே சூதர்குலப்பெண்கள்‌ அதற்குள்‌ 
குழுமத்தொடங்கியிருந்தனர்‌. சிவை அருகே சென்றதும்‌ 


கிருபை அவளைநோக்கி ஓடிவந்தாள்‌. “நேற்று உன்னை 
எருமை கூப்பிட்டாள்‌.” சிவை திகைத்து “எப்போது?” 
என்றாள்‌. “நான்காம்‌ சாமத்தில்‌.” சிவை பேசாமல்‌ 
நின்றாள்‌. “தூங்கிவிட்டாயா?” என்றாள்‌ கிருபை. சிவை 
தலையசைத்தாள்‌. “நான்‌ உன்னை மூத்த அரசி எதற்கோ 
அழைத்தார்கள்‌ என்று சொன்னேன்‌, அவள்‌ 
நம்பவில்லை.” தலைமைச்சேடி மாதங்கியின்‌ நடை 
எருமைபோல ஒலியெழுப்புவது. 


அப்பால்‌ மாதங்கி நிமிர்ந்த தலைமீது சிறிய கலம்போல 
கட்டப்பட்ட கொண்டையும்‌ மார்பின்மேல்‌ போடப்பட்ட 
வெள்ளிச்சரிகை சால்வையுமாக வருவதைப்பார்த்ததும்‌ 
சிவை குனிந்து கற்றாழையை எடுத்துக்கொண்டாள்‌. 
உலர்த்தப்பட்ட கற்றாழை பாம்புச்சட்டை போலிருந்தது. 
வெட்டிவேரையும்‌ காரத்துண்டையும்‌ எடுத்துக்கொண்டு 
கூட்டம்‌ வழியாக இருவரும்‌ மெல்ல வெளியே செல்ல 
முயன்றபோது மாதங்கி கவனித்துவிட்டாள்‌. “எருமை 
நம்மைத்தான்‌ பார்க்கிறது” என்று சிவையின்‌ 
கையைக்கிள்ளியபடி கிசுகிசுத்தாள்‌. மாதங்கி 
அவர்களைப்பார்த்து கனத்த கையைத்தூக்கி “யாரங்கே, 
ஏய்‌ உன்‌ பெயரென்ன? சிவைதானே நீ? சுபையின்‌ மகள்‌?” 
என்றாள்‌. சிவை தலையை அசைத்தாள்‌. அவள்‌ 
அரண்மனையில்‌ மாதங்கியின்கீழ்‌ 
பணியாற்றத்தொடங்கி பன்னிரண்டு ஆண்டுகள்‌ ஆன 
பிறகும்‌ மாதங்கி இன்னும்‌ அவள்‌ பெயரை தன்‌ மனதில்‌ 
ஏற்றிக்கொள்ளவில்லை. 


“வா இங்கே, ஏய்‌ நீயும்தான்‌. உன்‌ பெயரென்ன?” என்றாள்‌ 
மாதங்கி. கிருபையும்‌ சிவையுடன்‌ அருகே வந்தாள்‌. 
“நேற்று சிறிய அரசியை மஞ்சத்துக்குக்‌ 
கொண்டுசென்றவள்‌ யார்‌?” என்றாள்‌ மாதங்கி. சிவை 
பணிவுடன்‌ “நான்தான்‌” என்றாள்‌. மாதங்கி 
திடீரென்றெழுந்த சினத்துடன்‌ கிருபையின்‌ கன்னத்தில்‌ 
அறைந்து “அப்படியென்றால்‌ யார்‌ அரசியை வெளியே 
கூட்டிவருவது? முனிவர்‌ பிரம்மமுகூர்த்தத்தில்‌ எழுவார்‌ 
என்று தெரியாதா உனக்கு? அரசியை இந்நேரம்‌ கூட்டி 
வந்திருக்கவேண்டாமா?” என்றாள்‌. கிருபை 
கன்னத்தைப்பொத்தியபடி சிவையைப்பார்த்தாள்‌. 
சிவையிடம்‌ “இது உனக்கான அறை... நீ இன்று அரசியின்‌ 
முகத்தில்‌ விழிக்கப்போகிறாய்‌, அதனால்‌ விடுகிறேன்‌... 
கிளம்பு” என்றாள்‌ மாதங்கி. 


“நான்‌ இன்னும்‌ குளிக்கவில்லை” என்றாள்‌ சிவை. அதை 


ஏற்கனவே அறிந்திருந்தும்‌ மாதங்கி மேலும்‌ சினம்‌ 
கொண்டு “இன்னுமா குளிக்கவில்லை...உன்னை நான்‌ 


வந்து குளிப்பாட்டிவிடவா? லாயத்தில்‌ குதிரைச்சாணி 
அள்ளவிடாமல்‌ உனக்கு மூன்றுவேளை அமுதும்‌ 
வெள்ளி ஆடையும்‌ தந்த என்னை குறை 
சொல்லவேண்டும்‌... சண்டிதேவியே, நான்‌ என்ன 
செய்வேன்‌? இன்னும்‌ அரைநாழிகையில்‌ நான்‌ பேரரசிக்கு 
செய்தி சொல்லவேண்டுமே” கையை ஓங்கி அவள்‌ 
முன்னால்‌ வர சிவை கையால்‌ அதை தடுப்பதுபோல 
நீட்டியபடி பின்னடைந்தாள்‌. “என்ன செய்வீர்களோ 
தெரியாது... இன்னும்‌ அரைநாழிகை நேரத்தில்‌ சிறிய 
அரசியை அறைக்குள்‌ சேர்த்துவிட்டு எனக்கு தகவல்‌ 
தெரிவித்தாகவேண்டும்‌ நீங்கள்‌.” 


சிவை கிருபையுடன்‌ குளம்நோக்கி ஓடினாள்‌. அங்கே 
வட்டமான குளத்தின்‌ படிக்கட்டுகளில்‌ எல்லா 
பருவங்களையும்‌ சேர்ந்த நூற்றுக்கணக்கான சேடிகளும்‌ 
ஏவல்மகளிரும்‌ நீராடிக்கொண்டிருந்தனர்‌. அவர்கள்‌ 
மிகத்தாழ்ந்த குரலில்‌ பேசிக்கொண்டிருந்தாலும்‌ அந்த 
ஒலி திரண்டு இரைச்சலாக முழங்கியது. இருள்நீரின்‌ 
நுனிவளைவு குளியல்பொருட்களின்‌ வாசனையுடன்‌ 
பாசிபடிந்த பச்சைப்படிக்கற்களில்‌ அலையடித்து குளம்‌ 
சப்புகொட்டுவதுபோல ஒலித்தது. சுற்றிலும்‌ எரிந்த பெரிய 
சுளுந்துகளின்‌ ஒளியில்‌ விதவிதமான பெண்களின்‌ 
முலைகள்‌ அசைந்தன. 


சிவை உடைகளை வேகமாக அவிழ்த்து கரையில்‌ 
வைத்துவிட்டு ஏழாவது படியிலிருந்து நீருக்குள்‌ 
பாய்ந்தாள்‌. அதேவேகத்தில்‌ உள்ளே சென்று 
கொப்பளித்தெழும்‌ நீர்க்குமிழிகள்‌ நடுவே 
ஆழ்ந்துசென்றாள்‌. பின்னால்‌ குதித்த கிருபை நீருக்குள்‌ 
சற்று அப்பால்‌ உள்ளே புகுந்தாள்‌. இருவரும்‌ நீருக்குள்‌ 
சந்தித்துக்கொண்டனர்‌. நீருக்குள்ளேயே 
சிரித்துக்கொண்டனர்‌. 


கிருபையின்‌ கண்கள்‌ இரு சிறு மீன்கள்‌ 
போலத்தெரிந்தன. சிவை அவள்‌ உடலைச்‌ சீண்டிவிட்டு 
விலகி நீந்த கிருபை வளைந்து கால்களை அடித்து 
கைகளை நீட்டியபடி பிடிக்க வந்தாள்‌. சிவை 
நீருக்குள்ளேயே நீந்திச்சென்று நீந்தும்‌ பிறரின்‌ 
கால்களின்‌ நெளிவுகள்‌ வழியாக ஊடுருவி தப்பினாள்‌. 
ஆனால்‌ கிருபை அவள்‌ காலைப்பிடித்துவிட்டாள்‌. 
இருவரும்‌ பற்றிக்கொண்டு நீருக்குள்‌ சுற்றியபடி 
அமிழ்ந்து பின்‌ கால்களை உதைத்து பீரிட்டு மேலே 
வந்தனர்‌. தலைமயிர்‌ நெற்றியில்‌ ஒட்டி தோளில்‌ 
வழிந்திருக்க கிருபை வெண்பற்களைக்‌ 
காட்டிச்சிரித்தாள்‌. இன்னொரு பெண்‌ வந்து நீரில்‌ 


விழுந்து உள்ளே சென்ற துளிகள்‌ தெறிக்க இருவரும்‌ 
கூச்சலிட்டு சிரித்தனர்‌. 


ஒரு தடித்த பெண்‌ “என்ன சிரிப்பு?” என்றாள்‌. “சீக்கிரம்‌ 
கிளம்பிச்செல்லுங்கள்‌....இல்லாவிட்டால்‌ எருமை 
இங்கேயும்‌ வரும்‌.” நீந்தி சற்று விலகியபின்‌ கிருபை 
“பன்றிக்கு என்னடி எருமையை அச்சம்‌?” என்றாள்‌. 
சிவை சிரித்துக்கொண்டு நீரில்‌ மூழ்கி அதை குமிழிகளாக 
வெளிவிட்டாள்‌. இருவரும்‌ நீர்‌ நடுவே நீந்திச்சென்றனர்‌. 


உள்ளே நீரைக்கொட்டும்‌ யாளிமுகத்தருகே சென்றதும்‌ 
சிவை “இன்று சிறிய அரசி கருவுறுவாள்‌ என்கிறார்கள்‌” 
என்றாள்‌. “இந்த முனிவர்கள்‌ கருவை நுனியில்‌ ஏந்தி 
அலைகிறார்களா என்ன?” என்றாள்‌ கிருபை. சிரிப்பை 
அடக்கமுடியாமல்‌ சிவை நீருக்குள்‌ மீண்டும்‌ 
மூழ்கிவிட்டாள்‌. 


மல்லாந்து நீந்தியபோது விடிவெள்ளி தெரிந்தது. “அது 
என்னடி நாகினியின்‌ மாயம்‌?” என்றாள்‌ கிருபை. 
“அரசகுலத்தவர்‌ எப்போதும்‌ சோதிடர்களையும்‌ 
மாயங்களையும்‌ நம்பித்தானே இருக்கிறார்கள்‌?” 
என்றாள்‌. சிவை “அவர்களுக்கு எல்லாமே இக்கட்டாகி 
விடுகிறது. சூதர்களின்‌ கதைகளில்‌ எல்லா அரசர்களும்‌ 
தவமிருந்துதான்‌ பிள்ளைகளைப்‌ பெறுகிறார்கள்‌. 
சூதர்களுக்கு கூழாங்கல்லை விட்டெறிந்தாலே குழந்தை 
பிறந்துவிடுகிறது” என்றாள்‌ கிருபை. 


சிவை சிரித்ததும்‌ “சிரிக்காதே, உண்மைதான்‌. சென்ற 

வணியில்‌ பத்ரைக்கு கர்ப்பம்‌ என்று தெரிந்தது. 
எருமையும்‌ கழுகும்‌ சேர்ந்து அவளை இட்டுச்சென்று 
இருட்டறையில்‌ வைத்து ஆடைகளைக்‌ களைந்து 
சோதனை செய்தார்கள்‌. யார்‌ காரணம்‌ என்று கேட்டபோது 
யாரோ ஒரு முனிவர்‌ என்று சொன்னாளாம்‌. முனிவர்‌ 
உன்னை தொட்டாரா என்று எருமை அடிக்கவந்தபோது 
தொடவில்லை, ஒரு கூழாங்கல்லை விட்டெறிந்தார்‌ 
என்று ஒரேயடியாகச்‌ சொன்னாளாம்‌... 
என்னசெய்யமுடியும்‌? முனிவரின்‌ குழந்தை இன்னும்‌ 
ஒருமாதத்தில்‌ பிறக்கும்‌.” 


“பெரியதவசீலனாக இருப்பான்‌ போலிருக்கிறதே” 
என்றாள்‌ சிவை. “குதிரைகளை பார்த்திருக்கிறாயா? 
ஒவ்வொருகுதிரையும்‌ ஒரு முனிவர்‌. கண்மூடி தியானம்‌ 
செய்தால்‌ சவுக்கு வந்து புட்டத்தில்‌ படும்வரை 
பிரம்மலயம்தான்‌...” என்ற கிருபை கிசுகிசுப்பாக 
“லாயம்பக்கமாக சென்றுவிடாகே. உன்‌ மீதும்‌ முனிவர்‌ 


கூழாங்கல்லை எடுத்து எறிந்துவிடப்போகிறார்‌” 
என்றாள்‌. 


சிவை சிரிப்பை அடக்கி “போடி” என்றாள்‌. கிருபை 
“உண்மை, என்னை எறிந்து பார்த்தார்‌” என்றாள்‌. “நீ 
என்ன செய்தாய்‌?” என்றாள்‌ சிவை. கிருபை 
சிரித்துக்கொண்டே “நானும்‌ ஒரு கூழாங்கல்லை எடுத்து 
எறியப்பார்த்தேன்‌...பயந்து அலறி விலகிவிட்டார்‌.” சிவை 
“போடி” என்றாள்‌. “உண்மை...அது சற்று பெரிய 
கூழாங்கல்‌. இரண்டு கைகளாலும்‌ தூக்கினேன்‌” கிருபை 
சொன்னாள்‌. சிவை சிரிப்பை அடக்கமுடியாமல்‌ மீண்டும்‌ 
மூழ்கிவிட்டாள்‌. 


கரையில்‌ வந்து நின்ற மாதங்கி “அங்கே என்ன 
செய்கிறீர்கள்‌? ஏய்‌, சுபையின்‌ மகளே, வெளியே வா... 
வாடி வெளியே” என்று கூவியபோதுதான்‌ இருவரும்‌ 
நேரத்தையே உணர்ந்தனர்‌. கரைநோக்கி நீந்தியபோது 
சிவையின்‌ உடை அவிழ்ந்து கால்களில்‌ சிக்கியது. 
படியில்‌ ஏறி நீரை உதறியபடி அறைநோக்கிச்‌ சென்றாள்‌. 
மாதங்கி “என்ன செய்துகொண்டிருந்தாய்‌? நான்‌ 
உன்னிடம்‌ என்ன சொன்னேன்‌?” என்று கையை 
ஓங்கியபடி வந்தாள்‌. 


கிருபை பின்னாலேயே நின்றுவிட்டாள்‌. மாதங்கி தன்‌ 
உடையில்‌ செருகியிருந்த சிறிய காட்டுக்கொடியால்‌ 
சிவையின்‌ இடுப்புக்குக்‌ கீழே நாலைந்து முறை 
அடித்தாள்‌. அடி சதையில்‌ பட்டதும்‌ சிவை துடித்தபடி 
“இல்லை...இனிமேல்‌ இல்லை...அய்யோ” என்று 
ஓசையில்லாமல்‌ கூவித்‌ துடித்து விலகினாள்‌. 


“அடி இல்லாமல்‌ உனக்கெல்லாம்‌ எதுவுமே 
புரிவதில்லை...பட்டினி போட்டால்‌ எங்காவது மிச்சம்‌ மீதி 
இருந்தால்‌ எடுத்து தின்றுவிடலாம்‌ என்று நினைப்பு... 
போ...இன்னும்‌ அரைநாழிகையில்‌ நீ அறையில்‌ 
இருக்கவேண்டும்‌” என்றாள்‌ மாதங்கி. 


சிவை கிருபை இருவரும்‌ ஈர உடையுடன்‌ ஓடினார்கள்‌. 
பின்பக்கம்‌ கனமான உடல்‌ கொண்ட முதியவளான 
சாந்தையை மாதங்கி உரக்கத்‌ திட்ட அவளும்‌ ஓடி 
வருவது தெரிந்தது. “ஆட்டுக்குட்டிகளை ஏற்றிய ரதம்‌ 
போல வருகிறாளே...சமநிலை தவறி 
விழுந்துவிடமாட்டாளா?” என்று கிசுகிசுப்பாகக்‌ கேட்டாள்‌ 
கிருபை . சிவை கண்ணீருடன்‌ திரும்பிப்பார்த்து 
சிரிப்பை அடக்கிக்‌ கொண்டாள்‌. “போடி என்னை 
சிரிக்கவைக்காதே...சிரிப்பைக்‌ கண்டால்‌ எருமை 


இன்னும்‌ அடிக்கவரும்‌.” 


வேகமாக உடைமாற்றி மஞ்சள்‌ திலகம்‌ அணிந்து 
தலையில்‌ ஒரு செண்பகமலரையும்‌ சூடிக்கொண்டு சிவை 
அரண்மனைக்குள்‌ ஓடினாள்‌. பின்னால்‌ ஓடிவந்த 
கிருபை “அந்தச்‌ சிறுமியை அறைக்குள்‌ கொண்டு 
விட்டுவிட்டு நேராக சமையல்கூடத்துக்கு வா...உனக்கு 
நான்‌ அங்கே ஒரு தின்பண்டம்‌ 
எடுத்துவைத்திருக்கிறேன்‌” என்று சொல்லிவிட்டு 
ஓடினாள்‌. நான்குபக்கமும்‌ ஈர உடைகளுடன்‌ சேடிகள்‌ 
விரைந்துகொண்டிருந்தனர்‌. இரவெல்லாம்‌ காவல்காத்த 
காவல்பெண்கள்‌ வேல்களைக்‌ கைமாறி விலக 
புதியவர்கள்‌ வந்து நின்றனர்‌. 


சிவை மணியறை வாசலில்‌ நின்றாள்‌. உள்ளே ஓசைகள்‌ 
ஏதும்‌ கேட்கவில்லை. காதலர்கள்‌ 
கண்ணயர்ந்துவிட்டார்களோ என்று எண்ணிக்கொண்டு 
மெல்ல புன்னகைத்தபின்‌ கதவை மெல்லத்திறந்து 
உள்ளே பார்த்தாள்‌. மஞ்சத்தில்‌ அம்பாலிகை 
தூங்கிக்கொண்டிருக்க அறைக்குள்‌ வியாசரைக்‌ 
காணவில்லை. சிவை அருகே சென்று அம்பாலிகை மீது 
ஆடையை எடுத்துப்போர்த்திவிட்டு “அரசி...அரசி” என 
உலுக்கி எழுப்பினாள்‌. அம்பாலிகை கண்‌ திறந்து 
“எங்கே?” என்றாள்‌. சிவை “யார்‌?” என்றாள்‌. அம்பாலிகை 
அவளை கூர்ந்து நோக்கி “அரசர்‌?” என்றாள்‌. 


“தெரியவில்லை அரசி...வாருங்கள்‌, பொழுது 
விடிந்துவிட்டது” என்று சிவை அவளை மெல்ல 
க்கினாள்‌. உடைகளை அணிந்துகொண்ட 
அம்பாலிகை “நான்‌ நேற்று மீன்களை நாணலால்‌ 
அடித்தேன்‌” என்றாள்‌. சிவை புரியாமல்‌ பார்த்துவிட்டு 
தி என்று மட்டும்‌ சொன்னாள்‌. “பொன்னிறமான 
ன்கள்‌...நானும்‌ அரசரும்‌ வெளியே சென்றோம்‌... 
அரண்மனை அப்படியே தூங்கிக்கிடந்தது தெரியுமா?” 


சிவை அவளை மெல்ல இடைநாழி வழியாக 
அழைத்துச்சென்றாள்‌. அம்பாலிகை பேசிக்கொண்டே 
வந்தாள்‌. “பிறைநிலவு. அதனால்‌ அதிக வெளிச்சம்‌ 
இல்லை. ஆனால்‌ நாம்‌ எதை நினைக்கிறோமோ அது 
நன்றாகவே தெரியும்‌.... எவ்வளவு மீன்கள்‌ என்கிறாய்‌? 
மீன்களை எண்ணவே முடியாது. எண்ணினால்‌ மீன்கள்‌ 
எல்லாம்‌ ஒன்றாகச்‌ சேர்ந்து ஒரே மீனாக ஆகிவிடும்‌ 
என்றார்‌ அரசர்‌.” 


“அரசர்‌ எப்படி இருந்தார்‌ அரசி?” என்றாள்‌ சிவை. 


“நன்றாக வெளிறி பிறைநிலவு போலிருந்தார்‌” என்றாள்‌ 
அம்பாலிகை. “நீரில்‌ தெரியும்‌ நிலவுபோல. தொட்டால்‌ 
அப்படியே நெளிய ஆரம்பித்துவிடுவார்‌... கலைந்தே 
போய்விடுவார்‌ என்று நான்‌ பயந்துகொண்டே 
இருந்தேன்‌.” அம்பாலிகை கூந்தலை சுழற்றிக்‌ கட்டி 
“பாவம்‌, பலமே இல்லை அவருக்கு. ஓடைகளை எல்லாம்‌ 
நான்தான்‌ தூக்கி கடக்கவைத்தேன்‌” சிவை மெல்ல 
“ஏன்‌?” என்றாள்‌. “அவரது பலமெல்லாம்‌ அக்காவிடம்‌ 
சென்றுவிட்டதல்லவா? பலமின்மை எனக்குப்‌ போதும்‌ 
என்று நினைத்தேன்‌.” சிவை புரியாமல்‌ 
அவளைப்பார்த்தாள்‌. 


அம்பாலிகையை அறையில்‌ சேர்த்து அவளுக்கான 
நீராட்டுப்பொருட்களை எடுத்து அறைத்தடாகத்துக்குள்‌ 
கொண்டு சென்று வைத்தாள்‌. மரத்தாலான 
கூரைகொண்ட நீள்வட்ட அறைக்குள்‌ 
நீள்வட்டவடிவமான சிறிய தடாகம்‌. வெளியே நீரோடை 
வழியாக வந்த நீர்‌ சிலைப்பசுவின்‌ வாய்‌ வழியாக உள்ளே 
கொட்டிக்கொண்டிருந்தது. அறைக்குச்‌ சென்ற 
அம்பாலிகை உடனே நீராட்டறைக்கு வந்தாள்‌. ஆழமற்ற 
தடாகத்தில்‌ ஆடைகளைக்‌ களைந்து இறங்கியபடி “நான்‌ 
பகல்‌ முழுக்க தூங்குவேன்‌... என்னை யாரும்‌ 
எழுப்பக்கூடாது என்று சொல்‌” என்றாள்‌. நீரில்‌ 
அவளுடைய சிறிய உடல்‌ பரல்மீன்‌ போல நீந்துவதைக்‌ 
கண்டாள்‌ சிவை. 


அம்பாலிகை “ஏன்‌ சிவை, சூதர்பெண்களுக்கு எப்படி 
திருமணம்‌ ஆகும்‌?” என்றாள்‌. சிவை புன்னகை புரிந்து 
“சூதர்கள்‌ இருவகை தேவி. வெளியே சுதந்திரமாக 
சுற்றித்திரியும்‌ சூதர்கள்‌ வானகத்துப்‌ பறவைகள்‌ போல. 
பிடித்தபோது பிடித்தவர்களுடன்‌ இருப்பார்கள்‌. 
குழந்தைகளுக்கு அன்னை மட்டும்தான்‌ அடையாளம்‌. 
இன்னொருவகை சூதர்கள்‌ அரண்மனையில்‌ 
இருப்பவர்கள்‌. எங்களுக்குப்‌ பிடித்தவர்களைப்பற்றி 
நாங்கள்‌ தலைவிக்குச்‌ சொல்வோம்‌. ஆணும்பெண்ணும்‌ 
சேர்ந்து பரிசுப்பொருட்களுடன்‌ சென்று 
அரசகுலத்தவரிடம்‌ அனுமதி கேட்போம்‌. அவர்கள்‌ 
முன்னிலையில்‌ ஆண்‌ பெண்ணுக்கு கன்யாசுல்கம்‌ 
கொடுப்பான்‌.” 


“கன்யாசுல்கம்‌ என்றால்‌?” என்றாள்‌ அம்பாலிகை. 
“வைசியர்களுக்கும்‌ சூத்திரர்களுக்கும்‌ உரிய வழக்கம்‌ 
அது. அவை பரிசுப்பொருட்கள்‌... அவையெல்லாம்‌ 
பெண்ணின்‌ அன்னைக்குச்‌ சொந்தம்‌. நகைகள்‌ 
கொடுக்கலாம்‌. நாணயங்கள்‌ கொடுக்கலாம்‌. 


ஏதுமில்லாவிட்டால்‌ பொன்னிற மலரையாவது 
கொடுக்கவேண்டும்‌... கன்யாசுல்கத்தை பெண்ணின்‌ 
தந்தையும்‌ தாயும்‌ ஏற்றுக்கொண்டால்‌ அடுத்த வளர்பிறை 
நாளில்‌ ஆணும்பெண்ணும்‌ அருகே இருக்கும்‌ 
குலமூதாதை ஆலயம்‌ சென்று சேர்ந்து நின்று 
பொங்கலிட்டு பூசை செய்து பூசகர்‌ தரும்‌ மலர்களை 
கைமாறிக்கொள்ளவேண்டும்‌. ஆணின்‌ குலத்தை 
பனையோலைச்சுருளில்‌ எழுதிச்‌ சுருட்டி அதை 
பெண்ணின்‌ கழுத்தில்‌ அவன்‌ கட்டுவான்‌. பெண்ணின்‌ 
குலத்தை எழுதிய சுருளை ஆணின்‌ வலதுபுஜத்தில்‌ 
பெண்‌ கட்டுவாள்‌. ஆண்‌ கட்டுவது மங்கலத்தாலி. 
பெண்கட்டுவது பிரதிக்ஞைத்தாலி.” 


“அதன்பின்புதான்‌ குழந்தை பெற்றுக்கொள்வீர்கள்‌ 
இல்லையா?” என்றாள்‌ அம்பாலிகை. சிவை புன்னகை 
செய்தாள்‌. “உனக்கு யாராவது கன்யாசுல்கம்‌ தருவதாகச்‌ 
சொன்னார்களா?” என்றாள்‌ அம்பாலிகை. “அரசி, நான்‌ 
இந்த அந்தப்புரத்தைவிட்டு வெளியே செல்வதே 
இல்லையே? இங்கே எங்கே ஆண்கள்‌?” என்றாள்‌ சிவை. 
“அப்படியென்றால்‌ எப்பட உனக்கு மணம்‌ நிகழும்‌?” 
சிவை புன்னகை செய்து “விதியிருந்தால்‌ நிகழும்‌ அரசி... 
நீராடி முடியுங்கள்‌. நீங்கள்‌ உணவருந்திய பின்னர்தான்‌ 
நான்‌ எருமையிடம்‌ தகவல்‌ சொல்லவேண்டும்‌.” 


“எருமையா? யார்‌?” என்றாள்‌. சிவை நாக்கை 
கடித்துக்கொண்டு “மாதங்கி ...” என்றாள்‌. அம்பாலிகை 
உரக்கச்சிரித்துக்கொண்டு எழுந்துவிட்டாள்‌. “நானும்‌ 
அவளை அப்படித்தான்‌ நினைத்தேன்‌ தெரியுமா? 
உண்மையிலேயே நானும்‌ நினைத்தேன்‌...பெரிய 
கொம்புள்ள எருமை....” நீரை கையால்‌ அள்ளி வீசி 
“அவளை இதில்‌ இறக்கி குளிப்பாட்டி வைக்கோல்‌ போட்டு 
கட்டவேண்டும்‌ போலிருக்கிறது...” என்றாள்‌. சிவை 
“இளவரசி நீங்கள்‌ நீராடி அமுதுண்ட விவரத்தை நான்‌ 
பேரரசியிடம்‌ தெரிவிக்கவேண்டும்‌” என்றாள்‌. “நான்‌ 
இப்போதேகூட தூங்கிவிடுவேன்‌” என்றாள்‌ அம்பாலிகை. 


காலையுணவு உண்ணும்போதே அம்பாலிகை சொக்கி 
விழுந்தாள்‌. கை உணவிலேயே சோர்ந்து விழ திடுக்கிட்டு 
எழுந்து சிவையை நோக்கி புன்னகைசெய்துவிட்டு 
மீண்டும்‌ சாப்பிட்டாள்‌. அவளை மஞ்சம்‌ சேர்த்த பின்‌ 
சிவை ஓடி சமையலறையில்‌ சேடிகளை 
அதட்டிக்கொண்டிருந்த மாதங்கி முன்‌ சென்று நின்றாள்‌. 


“எங்கே போயிருந்தாய்‌ மூதேவி?” என்றாள்‌ மாதங்கி. 
“நான்‌ அரசியை...” மாதங்கி “துயிலறை 


சேர்ந்துவிட்டார்களா?” என்றாள்‌. “ஆம்‌” என்றாள்‌ சிவை. 
மாதங்கி “நான்‌ போய்‌ பேரரசியிடம்‌ சால்கிறேன்‌...நீ 
உடனே சென்று மூத்த அரசி எப்படி இருக்கிறார்‌ என்று 
பார்‌!” சிவை மெல்ல “நான்‌ இன்னும்‌ காலையில்‌ 
சாப்பிடவில்லை” என்றாள்‌. “சொன்னவேலையைச்‌ 
செய்‌...எதிர்த்தா பேசுகிறாய்‌?” என்று கையை ஓங்கியபடி 
மாதங்கி முன்னகர்ந்தாள்‌. சிவை சுவர்‌ நோக்கிச்‌ சென்று 
சாய்ந்துகொண்டாள்‌. 


அவள்‌ அந்தப்பக்கமாகச்‌ சென்றதும்‌ சிவை 
சமையல்கூடத்துக்கு ஓடினாள்‌. மேலே சூரிய 
ஒளிவருவதற்கான இடைவெளிகள்‌ விடப்பட்ட 
மிகப்பெரிய கூடத்தில்‌ வரிசையான தூண்களிலெல்லாம்‌ 
பெரிய செம்புப்பாத்திரங்கள்‌ சாய்த்து 
நிறுத்தப்பட்டிருந்தன. வாய்திறந்த அரக்கக்குழந்தைகள்‌ 
போல வட்டவடிவ இருளுடன்‌ அவை நின்றிருக்க நடுவே 
அங்குமிங்கும்‌ ஓடியபடியும்‌ அமர்ந்தபடியும்‌ வேலைசெய்த 
சூதப்பெண்களின்‌ பேச்சொலிகள்‌ அவற்றுக்குள்‌ 
ரீங்காரமிட்டன. அக்கினிமூலையில்‌ ஐம்பதுக்கும்‌ 
மேற்பட்ட பெரிய அடுப்புகளில்‌ நெருப்பு கொழுந்துவிட்டு 
எரிந்துகொண்டிருந்தது. அருகே விறகுவண்டிகள்‌ 
கொண்டுவந்து கொட்டிய விறகுமலைகள்‌. இடப்பக்கம்‌ 
காய்கறிகள்‌ நறுக்கும்‌ பெண்கள்‌. வலப்பக்கம்‌ கொதிக்கும்‌ 
பாத்திரங்களை கயிறுகட்டித்‌ தூக்கி வண்டிகளில்‌ 
வைத்து கலவறைக்குக்‌ கொண்டுசென்றார்கள்‌. 
மேலிருந்து வந்த ஒளியில்‌ புகை வெண்ணிற 
அலைகளாக மேலே சென்றுகொண்டிருந்தது. 


கிருபை ஓடிவந்து அவள்‌ கையைப்பிடித்தாள்‌. “வாடி” 
என்று அழைத்துச்சென்று ஒருபெரிய அண்டாவின்‌ 
பின்பக்கம்‌ அமரச்செய்தாள்‌. “இங்கே இதுதான்‌ வசதி... 
வேலை கடுமையாக இருந்தாலும்‌ நான்‌ இங்கேதான்‌ 
சந்தோஷமாக இருக்கிறேன்‌... நேற்று முன்தினம்‌ ஒரு 
அண்டா வுக்குள்‌ படுத்து பகல்முழுக்க தூங்கிவிட்டேன்‌... 
யாருக்குமே தெரியாது” என்றாள்‌ கிருபை. “இரு” என்று 
ஓடிச்சென்று ஒரு பெரிய அப்பத்தை எடுத்துவந்தாள்‌. இது 
தட்சிணநாட்டிலிருந்து வந்த ஒரு புல்லரிசி. இதை 
வஜ்ரதான்யம்‌ என்கிறார்கள்‌. தட்சிணத்தில்‌ விளையும்‌ 
ஒருவகை புல்லில்‌ இருந்து எடுப்பது இது...” 


அந்த அப்பம்‌ கனமாக இருந்தது. வெல்லம்போட்டு 
நெய்விட்டுச்‌ செய்திருந்தமையால்‌ உலர்ந்தாலும்‌ 
மென்மையாக இருந்தது. சிவை அதில்‌ பாதியைப்பிய்த்து 
கிருபைக்குக்‌ கொடுத்தாள்‌. “நான்‌ முன்னதாகவே 
உண்டுவிட்டேன்‌” என்று சொல்லிக்கொண்டே கிருபை 


வாங்கி சாப்பிடத்‌ தொடங்கினாள்‌. “சிறிய அரசி எப்படி 
இருக்கிறாள்‌?” என்றாள்‌ கிருபை. “மூத்தவள்‌ 
கருநிலவுடன்‌ புணர்ந்தாளாம்‌. இவள்‌ பிறைநிலவுடன்‌ 
புணர்ந்திருக்கிறாள்‌” என்றாள்‌ சிவை. கிருபை சிரித்து 
“சந்திரவம்சம்‌ பெருகட்டும்‌” என்றாள்‌. பின்பு “அந்த 
முனிவர்‌ முழுநிலவை கொண்டுசென்று ஏதாவது 
குரங்குக்கோ கழுதைக்கோ கொடுத்துவிடப்போகிறார்‌... 
ஏற்கனவே ஒருவன்‌ மீனுக்குக்‌ கொடுத்ததன்‌ விளைவை 
நாம்‌ அனுபவிக்கிறோம்‌.” 


“யார்‌ மீனுக்குக்‌ கொடுத்தது?” என்றாள்‌ சிவை. 
“சேதிநாட்டு மன்னன்‌ உபரிசிரவசு காட்டுக்கு 
வேட்டைக்குப்போனபோது மீனுக்குக்‌ கொடுத்த 
விந்துதான்‌ சத்யவதியாகப்‌ பிறந்ததாம்‌.” சிவை 
புன்னகைசெய்து “இது யார்‌ சொல்லும்‌ கதை?” என்றாள்‌. 
“இது பிராமணர்கள்‌ சொல்வது....மச்சகுலப்பெண்ணிடம்‌ 
தானம்‌ வாங்கவேண்டும்‌ அல்லவா?” என்றாள்‌ கிருபை. 
சிவை புன்னகை செய்தாள்‌. “நான்‌ வருகிறேன்‌...அங்கே 
எருமை என்னை தேட ஆரம்பித்திருப்பாள்‌...” 


மீண்டும்‌ கூடத்துக்கு வந்தபோது எதிர்பார்த்ததுபோலவே 
மாதங்கி அவளைத்தான்‌ தேடிக்கொண்டிருந்தாள்‌. “எங்கே 
சென்றாய்‌ பீடை?” என்று கையை 
ஓங்கிக்கொண்டுவந்தாள்‌. சிவை “நான்‌ பெரிய 
அரசியிடம்‌ இருந்தேன்‌” என்றதும்‌ ஐயத்துடன்‌ 
பார்த்துவிட்டு “சரி, சென்று முனிவர்‌ அவரது 
தவச்சாலைக்குச்‌ சென்றுவிட்டாரா என்று பார்‌” என்றாள்‌. 
“அவர்‌ அறையில்‌ இல்லை” என்றாள்‌ சிவை. 
“சொன்னதைச்‌ செய்‌...வந்துவிட்டார்‌ என்று 
சொன்னேனே?” என்று அவள்‌ கூவினாள்‌. சிவை ஓடி 
இடைநாழி வழியாகச்‌ சென்று அறைவாசவில்‌ நின்றாள்‌. 
பிறகு மெல்ல கதவைத்திறந்து உள்ளே சென்றாள்‌. 


அறைக்குள்‌ பீடத்தில்‌ அமர்ந்து வியாசர்‌ சுவடியை 
புரட்டிக்கொண்டிருந்தார்‌. சிவை பேசாமல்‌ நின்றாள்‌. 
முதியவரின்‌ நரைகலந்த தாடி காற்றில்‌ மெல்லப்பறந்தது. 
சற்று நேரம்‌ கழித்து அவர்‌ தலைதூக்கி அவளைப்‌ 
பார்த்தார்‌. “என்ன?” என்றார்‌. “தங்களுக்கு 
அனுஷ்டானங்கள்‌...” என்றாள்‌ சிவை “அனுஷ்டானமா? 
எனக்கா?” வியாசர்‌ புன்னகை செய்து “அதெல்லாம்‌ 
வைதிகரிஷிகளின்‌ வழக்கம்‌. நான்‌ காவியரிஷி. என்‌ 
அனுஷ்டானம்‌ கவிதை மட்டும்தான்‌...அது 
விடிவதற்குள்ளேயே வேண்டுமளவுக்கு ஆகிவிட்டது” 
என்றார்‌. 


“தங்களுக்கான உணவு...” என்றாள்‌ சிவை. 
“தேவையில்லை...அதுவும்‌ ஆகிவிட்டது.” வியாசர்‌ 
தாடியை நீவியபடி மீண்டும்‌ சுவடியைப்பார்த்தார்‌. சிவை 
குனிந்து நிலத்திலிருந்து ஒரு சுவடியை எடுத்து 
மேலோட்டமாக வாசித்து “இது அந்தச்சுவடிகளில்‌ இருந்து 
விழுந்தது” என்றாள்‌. “விழாதே...இது பட்டுநூலில்‌ 
அல்லவா கட்டப்பட்டுள்ளது?” என்றார்‌ வியாசர்‌. “இது 
ஸ்வாயம்புவ மனுவின்‌ மைந்தரான பிரியவிரதரின்‌ கதை 
அல்லவா? புராணசம்ஹிதையில்‌ உள்ள சுவடிதான்‌” 
என்றாள்‌. 


வியாசர்‌ அதை வாங்கியபடி அவளை ஏறிட்டுப்பார்த்து 
“நீ எப்படி புராணசம்ஹிதையை அறிந்தாய்‌?” என்றார்‌ . 
சிவை “என்‌ அன்னை பெரிய விதூஷி...” என்றாள்‌. 
வியாசர்‌ அவளை கூர்ந்து நோக்கி “நீ எந்தக்குலம்‌? உன்‌ 
மூதாதையரை நான்‌ அறிவேன்‌ என்று நினைக்கிறேன்‌” 
என்றார்‌. “என்‌ தந்தைவழியில்‌ நான்‌ லோமசமுனிவரின்‌ 
குலத்தைச்‌ சேர்ந்தவள்‌” என்றாள்‌ சிவை. “என்‌ தாய்‌ 
லோமஹர்ஷரின்‌ மகள்‌.” 


முகம்‌ மலர்ந்து வியாசர்‌ எழுந்துவிட்டார்‌. “லோமசரை 
நான்‌ அறிவேன்‌. புராணசம்ஹிதையை நான்‌ அவரிடம்‌ 
பாடம்கேட்டிருக்கிறேன்‌. அவரது குருமரபினர்‌ சிலர்‌ 
என்னைத்தேடிவருவதுண்டு....தேவிபுராணசம்ஹிதையை 
கற்றறிந்த லோமஹர்ஷரையும்‌ நான்குமுறை 
சந்தித்திருக்கிறேன்‌” என்றார்‌. சிவை 
தலைவணங்கினாள்‌. “இந்த காலையில்‌ லோமசரின்‌ 
குலத்தைச்‌ சேர்ந்த ஒரு பெண்ணைப்பார்ப்பது 
காவியதேவதையையே பார்ப்பதுபோலிருக்கிறது.” அவர்‌ 
முகம்‌ இருண்டது. மீண்டும்‌ அமர்ந்து “பெண்ணே, என்‌ 
வாழ்க்கையின்‌ நரகதினங்கள்‌ இவை...என்‌ உடல்‌ 
நோயுற்று அழுகி இறப்பதை நானே பார்ப்பதுபோன்ற 
நாட்கள்‌...” என்றார்‌. 


சிவை ஒன்றும்‌ சொல்லவில்லை. “ஆணிமாண்டவ்ய 
முனிவரைப்போல நான்‌ என்‌ அன்னையால்‌ கழுவில்‌ 
ஏற்றப்பட்டிருக்கிறேன்‌. தீச்சொல்லிடவேண்டுமென்றால்‌ 
நான்‌ என்னைத்தான்‌ இலக்காக்க வேண்டும்‌.” சிவை 
வணங்கி “நடக்கும்‌ அனைத்துக்கும்‌ நாமறியாத 
இலக்குகள்‌ உண்டு என்று தாங்கள்‌ அறியாததா?” 
என்றாள்‌. வியாசர்‌ புன்னகைத்து “அதை அறியாத 
எவரும்‌ மண்ணில்‌ இல்லை. ஆனால்‌ தீயன நிகழும்போது 
அதனால்‌ அகம்‌ எரியாதவர்களும்‌ இல்லை. ஞானம்‌ 
துயரத்துக்கு மருந்தல்ல என்று அறிந்தவனே கவிஞனாக 
முடியும்‌” என்றபின்‌ பெருமூச்சுவிட்டார்‌. 


சிவை அவர்‌ என்ன சொல்லவிருக்கிறார்‌ என்று 
புரியாமல்‌ பார்த்துக்கொண்டு நின்றாள்‌. “இதுவரை 
ஞானயோகம்‌. இனி வேதங்களைத்‌ தீண்டும்‌ தகுதி 
எனக்கில்லை. என்‌ ஞானத்தில்‌ விஷ அம்பு 
ஊடுருவிவிட்டது” என்றார்‌. சிவை “துளைவிழுந்த 
மூங்கில்தான்‌ பாடும்‌ என்பார்கள்‌ சூதர்கள்‌” என்றாள்‌. 
வியாசர்‌ திடுக்கிட்டதுபோல திரும்பிப்பார்த்தார்‌. “ஆம்‌ 
பெண்ணே, இந்நாட்களில்‌ என்‌ ஆன்மாவில்‌ துளை 
விழுந்துவிட்டது. இந்த பூமியின்‌ அத்தனை காற்றையும்‌ 
இசையாக்கினாலும்‌ அந்தத்‌ துளை மூடப்போவதில்லை” 
என்று தலையை அசைத்துக்கொண்டார்‌. 


பின்பு தனக்குள்‌ என “மூன்று தளங்கள்‌ கொண்டது 
காவியம்‌ என்பார்கள்‌ ரிஷிகள்‌. வம்சகதை, விவேகம்‌, 
கண்ணீர்‌. கண்ணீரை இப்போதுதான்‌ அடைகிறேன்‌. இது 
எனக்குள்‌ சிந்தாமல்‌ தேங்கிக்கிடக்கும்‌...என்‌ பிரக்ஞை 
உள்ளவரை” என்றார்‌. 


“காமகுரோதமோகங்களை அறிந்தவனே கவிஞன்‌ 
என்பார்கள்‌” என்று சிவை சொன்னாள்‌. “உண்மை... 
நான்‌ அனைத்தையும்‌ இந்த மூன்றுநாட்களில்‌ 
கற்றுக்கொள்வேன்‌ என்று நினைக்கிறேன்‌...” எழுந்து 
சாளரம்‌ வழியாக வெளியே நோக்கி “காவியம்‌ மூன்று 
பக்கங்களைக்‌ கொண்டது என்று நினைக்கிறேன்‌. 
கிருஷ்ணபக்ஷம்‌ சுக்லபக்ஷம்‌ பூர்ணிமை. 
இருள்நிலவுப்பகுதியும்‌ ஒளிர்நிலவுப்பகுதியும்‌ 
நீண்டவை. முழுநிலவோ ஒரே ஒரு 
நாளுக்குமட்டும்தான்‌...அதை அதிகம்பேர்‌ பார்ப்பதே 
இல்லை.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


மீண்டும்‌ தன்னுணர்வு கொண்டு “நான்‌ இதை ஏன்‌ 
உன்னிடம்‌ சொல்கிறேன்‌ என்று வியப்படையாதே. நான்‌ 
சொல்லிக்கொள்வது எனக்குள்தான்‌...நீ போகலாம்‌” 
என்றார்‌ வியாசர்‌. சிவை தலைவணங்கி 
வெளியேறினாள்‌. மாதங்கியின்‌ கண்ணில்‌ படாமல்‌ 
மீண்டும்‌ சமையலறைக்கே சென்றாலென்ன என்று 
அவள்‌ பதுங்கி நடந்தபோது பின்பக்கம்‌ குரல்‌ 
வெடித்தெழுவதுபோல ஒலித்தது “அங்கே என்ன 
செய்கிறாய்‌ இருட்டுப்பிறவியே?...உன்னை என்‌ அறைக்கு 
வரச்சொன்னேனே!” 


சிவை மெல்ல “இல்லை” என்றாள்‌. “என்னடி இல்லை? 
நான்‌ பொய்சொல்கிறேன்‌ என்கிறாயா?” சிவை பேசாமல்‌ 
நின்றாள்‌. “சென்று பேரரசியின்‌ ஆடைகளைக்‌ கொண்டு 
வா....சலவைக்காரிகள்‌ வந்துவிட்டார்கள்‌.” சிவை 
தப்பித்த உணர்வுடன்‌ இடைநாழியில்‌ ஓடினாள்‌. 
பேரரசியின்‌ அறைவாசவில்‌ சிலகணங்கள்‌ நின்றபின்‌ 
கதவைத்திறந்து உள்ளே சென்று வணங்கினாள்‌. 


அறைக்குள்‌ பழைய ஆடைகள்‌ போடும்‌ மூங்கில்கூடை 
ஏதும்‌ இல்லை. கேட்பதா வேண்டாமா என்று சிவை 
தயங்கினாள்‌. உள்ளே சியாமையும்‌ பேரரசியும்‌ 
பேசிக்கொண்டிருந்தனர்‌. சீர்மொழியில்‌ பேசிக்கொண்ட 
அவர்கள்‌ அவளிருப்பதை கவனிக்கவில்லை. 
அவளுக்கு சீர்மொழி தெரியும்‌ என்பதை அவள்‌ 
எவரிடமும்‌ காட்டிக்கொண்டதில்லை. 


சத்யவதி உரக்க “என்ன செய்யமுடியும்‌ நான்‌? என்னால்‌ 
முடிந்ததை செய்துவிட்டேன்‌. இரண்டு கருவுமே 
குறையுடையவை என்றால்‌ அது சந்திரகுலத்தின்‌ விதி... 
வேறென்ன செய்ய? என்னால்‌ இனிமேல்‌ இதை 
தாளமுடியாது” என்றாள்‌. 


“நிமித்திகர்‌ பெரும்பாலும்‌ ஊகங்களையே 
சொல்கிறார்கள்‌ பேரரசி” என்றாள்‌ சியாமை. “இரண்டு 
அரசிகளுமே நல்ல இளமையுடன்‌ உடல்நலத்துடன்‌ 
இருக்கிறார்கள்‌. முனிவரோ பெரும்தவசீலர்‌...” 


சத்யவதி “உனக்கே தெரியும்‌ சியாமை, பசப்பாதே. 
நிமித்திகர்கள்‌ சொல்வது உண்மை... சந்திரகுலத்தின்‌ 
குழந்தைகள்‌ நற்புதல்வர்களாக வரப்போவதில்லை. 
ஒருத்தி கண்ணை மூடிவிட்டாள்‌. இன்னொருத்தி அஞ்சி 
வெளுத்துவிட்டாள்‌ என்கிறார்கள்‌... அவன்‌ தோற்றம்‌ 
அப்படித்தான்‌ இருக்கிறது. அப்படித்தான்‌ குழந்தைகள்‌ 
பிறக்கும்‌. நிமித்திகர்‌ பொய்சொல்வதில்லை. நான்‌ 
கருவுற்றிருக்கையிலும்‌ இதைத்தான்‌ நிமித்திகர்‌ 
சொன்னார்கள்‌. அதுவேதான்‌ மீண்டும்‌ நிகழபோகிறது.” 


சியாமை “பேரரசி, நிமித்திகர்‌ குழந்தைகள்‌ 
பிறக்காதென்று சொல்லவில்லை. குழந்தைகள்‌ 
இறக்குமென்றும்‌ சொல்லவில்லை. குழந்தைகள்‌ நாடாள 
வாய்ப்பில்லை என்றும்‌ சொல்லவில்லை. வளர்பிறை 
இருளும்‌ தேய்பிறைநோயும்‌ அவற்றுக்கு இருக்கும்‌ என்று 


மட்டும்தான்‌ சொன்னார்கள்‌... 


சத்யவதி “ஆம்‌, அதற்கு என்ன பொருள்‌? ஒருவன்‌ 


அறியாமை கொண்டவன்‌ இன்னொருவன்‌ நோயாளி. 
அதுதானே? அவர்களா சந்திரவம்சத்தை 
காக்கப்போகிறார்கள்‌?” 


“எந்த அரசும்‌ நல்லரசர்களால்‌ மட்டும்‌ 
ஆளப்படுவதில்லை பேரரசி... நல்ல அமைச்சர்கள்‌ 
இருந்தால்‌ எவரும்‌ நாடாளமுடியும்‌. நிமித்திகர்‌ 
சொற்களின்படி அதற்கடுத்த தலைமுறையில்தான்‌ 
குருவம்சத்தின்‌ மாவீரர்களும்‌ சக்ரவர்த்திகளும்‌ 
பிறந்துவரப்போகிறார்கள்‌. அதுவரை நாம்‌ 
காத்திருப்போம்‌” என்றாள்‌ சியாமை. 


“என்ன சொல்கிறாய்‌?” என்றாள்‌ சத்யவதி. “இன்னொரு 
குழந்தை பிறக்கட்டும்‌. வியாசரின்‌ ஞானம்‌ 
அனைத்தையும்‌ கொண்ட குழந்தை. அவரது கருவை 
விரும்பிப்‌ பெற்றுக்கொள்ள விழையும்‌ ஒரு சூதப்பெண்‌ 
அவனை கருவுறட்டும்‌. அந்தக்‌ குழந்தை அமைச்சராக 
உடனிருந்தால்‌ நாம்‌ ஆட்சியைப்பற்றி 
கவலைகொள்ளவேண்டியதில்லை.” 


சத்யவதி அப்போதுதான்‌ சிவையைப்‌ பார்த்தாள்‌. “நீ 
சென்று மாதங்கியை வரச்சொல்‌” என்றாள்‌. சிவை 
“ஆணை பேரரசி” என்றபின்‌, வெளியே செல்ல முயன்ற 
கணத்தில்‌ சத்யவதி கடும்‌ சினத்துடன்‌ எழுந்துவிட்டாள்‌. 
“நில்‌... நான்‌ சொன்னது உனக்கு எப்படி புரிந்தது? 
உனக்கு சீர்மொழி தெரியுமா? உண்மையைச்‌ சொல்‌!” 
சிவை நடுங்கி கைகளைக்‌ கூப்பியபடி “தெரியும்‌ தேவி...” 
என்றாள்‌. அவள்‌ கண்ணிலிருந்து கண்ணீர்‌ சொட்டியது. 


“அப்படியென்றால்‌ ஏன்‌ நீ இதுவரை அதைச்‌ 
சொல்லவில்லை? நீ எந்த நாட்டு உளவுப்பெண்‌? யாரங்கே 
...ஏய்‌ யாரங்கே?” அந்த உரத்த குரல்கேட்டு 
கதவைத்திறந்து மாதங்கி ஓடிவந்து நின்றாள்‌. சத்யவதி 
“இவளை வதைக்கூடத்துக்குக்‌ கொண்டுசெல்‌... 
இவளுக்கு எப்படி சீர்மொழி தெரியும்‌ என்று கேள்‌. இவள்‌ 
எந்த நாட்டுக்காரி, இவள்‌ குலம்‌ எங்கிருந்து வந்தது, 
இவளைச்‌ சந்திப்பவர்கள்‌ யார்‌ யார்‌ ? அனைத்தும்‌ 
எனக்குத்தெரிந்தாகவேண்டும்‌” என்றாள்‌. 


மாதங்கி சிவையின்‌ கைகளைப்‌ பிடித்தாள்‌. சிவை 
அப்படியே முழந்தாளிட்டு மண்ணில்‌ விழுந்து 
இருகைகளையும்‌ தலைமேல்‌ கூப்பி “பேரரசி நான்‌ 
இங்கேயே பிறந்து வளர்ந்தவள்‌. தஙகள்‌ அடிமை... 
ஒருகணம்கூட தங்களுக்கு வஞ்சம்‌ 
எண்ணாதவள்‌....லோமஹர்ஷன்‌ வழிவந்த சுபைக்கும்‌ 


லோமசர்‌ வழிவந்த பீதருக்கும்‌ பிறந்தவள்‌ நான்‌...” என்று 
கூவினாள்‌. 


மாதங்கி இன்னொரு கையால்‌ சிவையின்‌ 
கூந்தலைப்பற்றி தரையில்‌ இழுத்துச்‌ சென்றாள்‌. 
அச்சத்தால்‌ உடல்‌ நடுங்கி உதற கைகளால்‌ மஞ்சத்தின்‌ 
கால்களைப்‌ பற்றிக்கொண்டு “பேரரசி, கருணை 
காட்டுங்கள்‌. நான்‌ எந்தப்பிழையும்‌ செய்யவில்லை. நான்‌ 
இந்த அரண்மனைக்கு அப்பால்‌ ஏதும்‌ அறியாதவள்‌” 
என்றாள்‌. “என்‌ குலமும்‌ வரிசையும்‌ இங்குள்ள எல்லா 
நிமித்திகர்களுக்கும்‌ தெரியும்‌ தே.” 


மாதங்கியிடம்‌ கைகாட்டி “நில்‌” என்றாள்‌ சியாமை. 
“பேரரசி, நான்‌ சொன்னதுபோல முனிவரின்‌ 
கருவைத்தாங்கி நமக்கு ஒரு ஞானியான அமைச்சரை 
அளிப்பதற்கு லோமசரின்‌ வழிவந்த 
சூதப்பெண்ணைவிட தகுதியானவள்‌ யார்‌?” 


சத்யவதி கண்கள்‌ சுருங்க சிவையைப்‌ பார்த்தாள்‌. 
சியாமை “ஆம்‌ பேரரசி, இவள்‌ சீர்மொழி அறிந்தவள்‌. 
அவரிடம்‌ காவியத்தை பகிர்ந்துகொள்ள இவளால்‌ 
முடியும்‌. கன்னி, அழகி. இவளிடம்‌ சொல்வோம்‌, 
ஞானியான புதல்வன்‌ வேண்டும்‌ என்று அவரிடம்‌ 
அருட்கொடை கோரும்பம” என்றாள்‌. 


சிலகணங்கள்‌ சிந்தித்தபின்‌ மாதங்கியிடம்‌ “அவளை 
விடு” என்றாள்‌ சத்யவதி. “எழுந்து நில்‌” என்று 
சொன்னதும்‌ சிவை எழுந்து உடையை அள்ளி மார்பின்‌ 
மேல்‌ போட்டுக்கொண்டு கண்ணீருடன்‌ கைகூப்பினாள்‌. 
சத்யவதி அவள்‌ அருகே வந்து அவள்‌ தலையில்‌ கையை 
வைத்தாள்‌. கை இறங்கி அவள்‌ கன்னத்தைத்‌ தொட்டது. 
மென்மையான வெம்மையான சிறிய கை. சிவை உடல்‌ 
சிலிர்த்து விம்மினாள்‌. 


சத்யவதி திரும்பி மாதங்கியிடம்‌ “மாதங்கி, இனி இவள்‌ 
இந்த அந்தப்புரத்தின்‌ மூன்றாவது அரசி... இவளுக்கு பிற 
இரு அரசியர்‌ அன்றி அனைவரும்‌ சேவை செய்தாக 
வேண்டும்‌. இது என்‌ ஆணை!” என்றாள்‌. 


சொற்களை உள்ளே வாங்காமல்‌ சிவை மாதங்கியையும்‌ 
சத்யவதியையும்‌ பார்த்தாள்‌. உடல்நடுங்க மாதங்கி 
கைகூப்பி நிற்பதையும்‌ அவள்‌ கண்களில்‌ இருந்து 
கண்ணீர்‌ திரண்டு சொட்டுவதையும்‌ கண்டபின்‌ 
சியாமையைப்‌ பார்த்தாள்‌. சியாமை “சூதர்களின்‌ அரசி, 
உங்கள்‌ சேவைக்கு நானும்‌ சித்தமாயிருக்கிறேன்‌” 


என்றாள்‌. 

விந்தியமலையின்‌ தென்மேற்குச்சரிவில்‌ விதர்ப்ப 
நாட்டின்‌ அடர்காடுகளுக்கு அப்பால்‌ திட இருள்‌ போல 
எழுந்த கரும்பாறைகளால்‌ ஆன குன்றுகள்‌ சூழ்ந்து 
மறைத்த சுகசாரிக்கு வியாசர்‌ வந்துசேர்ந்தபோது அவரது 
தலைமயிர்‌ சடைக்கற்றைகளாக மாறி மண்திரிகள்‌ போல 
கனத்து தோளில்‌ கிடந்தது. தாடி காற்றில்‌ பறக்காத 
விழுதுகளாக நெஞ்சில்‌ விழுந்தது. உடம்பெங்கும்‌ 
மண்ணும்‌ அழுக்கும்‌ நெடும்பயணத்தின்‌ விளைவான 
தோல்பொருக்கும்‌ படிந்து மட்கி உலர்ந்த காட்டு 
மரம்போலிருந்தார்‌. 


சுகசாரியைப்பற்றி அவர்‌ ஒரு சூதர்பாட்டில்‌ 
கேட்டிருந்தார்‌. அங்கே கிளிகள்‌ மனித மொழிபேசும்‌ 
என்றார்‌ சூதர்‌. காடெங்கும்‌ பச்சைப்பசுங்கிளிகள்‌ 
இலைக்கூட்டங்கள்‌ போல நிறைந்திருப்பதனால்‌ 
அந்தக்காடே பகலெல்லாம்‌ வேள்விக்கொடி ஏறிய சாலை 
போலிருக்கும்‌ என்றார்‌ சூதர்‌. அங்கு செல்லும்‌ வழியையும்‌ 
அவர்தான்‌ சொன்னார்‌. “விந்தியமலை 
கங்காஸ்தானத்தை அள்ளிவைத்திருக்கும்‌ 
உள்ளங்கைபோன்றது. அந்தக்கையின்‌ விரலிடுக்கு 
வழியாக வழிந்தோடும்‌ சிறிய நதிகளின்‌ பாதையில்‌ 
சென்றால்‌ தட்சிணத்தை அடையலாம்‌. தட்சிணத்தின்‌ 
தலையாக இருப்பது விதர்ப்பம்‌. 


விந்தியனை கறிக்‌ அந்த சிறிய மலையிடுக்கை 
கண்டடையும்‌ வரை கீழிறங்க ஒரு வழி இருப்பதையே 
அவர்‌ உணரவில்லை. காடு வழியாக அருகே நெருங்கிய 
ஒற்றையடிப்பாதை பெரிய மலையில்‌ முட்டி காணாமல்‌ 
போயிற்று. ஆனால்‌ காட்டுக்குள்‌ மேயவிடப்பட்டிருந்த 
பசுக்கூட்டம்‌ ஒன்று தலையை ஆட்டி கழுத்துமணிகளை 
ஒலிக்கச்செய்தபம கனத்த குளம்பொலியுடன்‌ இயல்பாகச்‌ 
செல்வதைக்‌ கண்டு அதை பின்தொடர்ந்தார்‌. 


மழைநீர்‌ வழிகண்டுபிடித்து ஒழுகிச்செல்வது போல 
பசுக்கள்‌ இரு மலைகளுக்கு நடுவே சென்றன. அங்கே 
வெண்ணிறச்சரடு போல ஒரு சிறு நீரோடை 
நூற்றுக்கணக்கான பாறைகளில்‌ விழுந்து விழுந்து 


நுரைத்து பளிங்கு மரம்‌ கீழிருந்து எழுந்தது போல கீழே 
இறங்கிச்சென்று கொண்டிருந்தது. அந்த ஓடை அறுத்து 
உருவாக்கிய இடைவெளி கோட்டைவாயில்‌ எனத்‌ 
திறந்து, பலகாதம்‌ ஆழத்துக்குச்‌ சுருண்டு கீழே சென்று, 
பச்சைப்படுங்காட்டில்‌ முடிந்தது. காட்டுக்குமேல்‌ 
வெண்பட்டாக மேகம்‌ பரவியிருந்தது. 


பாறைகளின்‌ நடுவே பெரிய பாறைகளைத்‌ 
தூக்கிப்போட்டு வளைந்து செல்லும்‌ பாதை ஒன்று 
அமைக்கப்பட்டிருந்தது. கோடைகாலத்தில்‌ 
அப்பாதையை திருவிட நாட்டுக்குச்‌ செல்லும்‌ 
வணிகர்கள்‌ பயன்படுத்தி வந்தனர்‌ என்பது ஆங்காங்கே 
அவர்கள்‌ கட்டியிருந்த நிழல்குடில்களில்‌ இருந்து 
தெரிந்தது. பாறை இடுக்குகளில்‌ அவர்கள்‌ பொதிகளை 
ஏற்றிச்சென்ற அத்திரியின்‌ சாணி உலர்ந்து படிந்திருக்கக்‌ 
கண்டார்‌. உதிர்ந்த தானியங்கள்‌ முளைத்த கதிர்கள்‌ 
சரிந்துகிடக்க அவற்றில்‌ சிறுகிளிகள்‌ எழுந்து 
பறந்துகொண்டிருந்தன. 


கற்பாதை வழியாக காட்டுக்குள்‌ இறங்கி காட்டுப்‌ 
பழங்களையும்‌ கிழங்குகளையும்‌ ஓடைமீன்களையும்‌ 
உண்டபடி வியாசர்‌ பகல்கள்‌ முழுக்க பயணம்‌ செய்தார்‌. 
இரவில்‌ உயரமான மலைப்பாறை மேல்‌ ஏறி அங்குள்ள 
ஏதேனும்‌ குகையிடுக்கில்‌ தங்கினார்‌. எதிரிகளால்‌ 
சூழப்பட்டு துரத்தப்பட்டவர்‌ போல சென்று கொண்டே 
இருந்தார்‌. முதல்‌ இடையர்கிராமத்தில்‌ சுகசாரிமலை பற்றி 
விசாரித்துக்கொண்டு மேலும்‌ நடந்தபோதெல்லாம்‌ 
பயணத்தை இயக்கும்‌ இரு விசைகளே அவரை 
முன்னகர்த்தின. கிளம்பிய இடத்தில்‌ இருந்து 
வெளியேறும்‌ வேகம்‌, இலக்காகும்‌ இடத்தை எதிர்நோக்கும்‌ 
ஆவல்‌. ஏதோ ஒரு தருணத்தில்‌ அதை 
அடைந்துவிட்டோம்‌ என்று உணர்ந்தகணமே கால்கள்‌ 
தயங்கின. 


கீழே இறங்கி அவர்‌ அடைந்த முதல்‌ கிராமம்‌ 
சதாரவனத்தின்‌ முகப்பு என்றார்கள்‌. சதார வனத்தில்‌ 
அவர்‌ சந்தித்த ஒரு திருவிடத்‌ துறவிதான்‌ சுகசாரி 
மலையைப்பற்றி முழுமையான விவரணையை 
அளித்தார்‌. அவர்‌ இமையமலைக்கு சென்று 
கொண்டிருந்தார்‌. பாதையோரத்தில்‌ யாரோ ஒரு வணிகன்‌ 
கட்டிவிட்டிருந்த தர்மசத்திரத்தின்‌ முன்னால்‌ இரவில்‌ 
வெறும்பாறைமீது மல்லாந்து படுத்து விண்மீன்கள்‌ 
நிறைந்த வானை பார்த்துக்கொண்டிருந்தார்‌ அவர்‌. 
கன்னங்கரிய நிறமும்‌ நுரைபோன்ற தலைமுடியும்‌ 
தாடியும்‌ புலிக்கண்களும்‌ கொண்ட நெடிய மனிதர்‌. 


கைவிரல்களில்‌ இருந்து எப்போதும்‌ ஒரு தாளம்‌ காற்றில்‌ 
பரவிக்கொண்டிருந்தது. 


சத்திரத்துப்‌ பொறுப்பாளரான மூதாட்டியும்‌ மகளும்‌ 
கைநிறைய வெண்சங்குவளையல்களும்‌ கழுத்தில்‌ 
புலிக்கண்கள்‌ போன்ற சோழிகளாலான மாலையும்‌ 
அணிந்து நெற்றியில்‌ ஒரு கழுகுச்சின்னத்தை பச்சை 
குத்தியிருந்தார்கள்‌. மாலையில்‌ பயணிகள்‌ 
அதிகமிருக்கவில்லை. பெரும்பாலும்‌ திருவிடத்‌ 
சிறுவணிகர்கள்‌. அவர்கள்‌ மூதாட்டி கொடுத்த தீயில்சுட்ட 
அப்பத்தையும்‌, தொன்னையில்‌ கொடுக்கப்பட்ட 
கொதிக்கும்‌ புல்லரிசிக்கஞ்சியையும்‌ வாங்கிக்கொண்டு 
வந்து ஆங்காங்கே சிறிய குழுக்களாக அமர்ந்து 
உண்டுகொண்டிருந்தனர்‌. அவர்களின்‌ அத்திரிகளும்‌ 
கழுதைகளும்‌ குதிரைகளும்‌ ஒன்றாகச்‌ சேர்த்து 
கட்டப்பட்டு, கழுத்துமணிகளின்‌ ஒலி சேர்ந்தெழ, 
முன்னால்‌ போடப்பட்ட உலர்ந்த கோதுமைத்தாளை 
மென்றுகொண்டிருந்தன. 


வியாசர்‌ கையில்‌ உணவுடன்‌ நாற்புறமும்‌ பார்த்தபோது 
அந்த தட்சிணத்துறவியைப்‌ பார்த்து அவர்‌ அருகே 
சென்றார்‌. அப்பத்தை கஞ்சியில்‌ தோய்த்து உண்டபின்‌ 
அருகே ஓடிய ஓடையில்‌ கைகமழுவிவிட்டு வந்து 
அந்தப்பாறையில்‌ அமர்ந்தார்‌. துறவி சற்று ஒதுங்கி இடம்‌ 
விட்டார்‌. வியாசர்‌ குளிர்ந்த பாறையில்‌ 
அமர்ந்துகொண்டார்‌. நீண்ட நடைபயணத்தின்‌ 
அலுப்பை உடல்‌ உணர்ந்தது. ஒவ்வொரு தசைநாரும்‌ 
மெல்லமெல்ல இறுக்கத்தை இழந்து தளர்ந்து படிந்தது. 
துறவி விண்மீன்களையே பார்த்துக்கொண்டிருந்தார்‌. 


“இன்னும்‌ மூன்றுநாட்களில்‌ மழைக்காலம்‌ தொடங்கும்‌” 
என்றார்‌ வியாசர்‌. அவர்‌ துறவியிடம்‌ பேச விரும்பினார்‌. 
அவரது கால்களைப்பார்த்தபோது அவர்‌ சென்ற தூரம்‌ 
தெரிந்தது. “ஆம்‌, அங்கே திருவிடநாட்டில்‌ இப்போதே 
மழை தொடங்கியிருக்கும்‌” என்றார்‌ துறவி. 


“நீங்கள்‌ திருவிடத்தில்‌ இருந்து வருகிறீர்களா என்ன?” 
என்றார்‌ வியாசர்‌. “ஆம்‌” என்றார்‌ துறவி. “எங்கே 
செல்கிறீர்கள்‌?” துறவி விண்மீன்களைப்‌ பார்த்தபடி 
“வடக்கே” என்றார்‌. “ஏன்‌?” என்றார்‌ வியாசர்‌. 
“ஏனென்றால்‌... நான்‌ தெற்கே பிறந்தமையால்‌” என்றார்‌ 
துறவி. 


வியாசர்‌ மெல்லிய அங்கதத்துடன்‌ “அப்படியென்றால்‌ 
வடக்கே பிறந்த நான்‌ தெற்குநோக்கிச்‌ செல்லவேண்டுமா 


என்ன?” என்றார்‌. “ஆம்‌, பாரதவர்ஷம்‌ ஞானியின்‌ 
கையில்‌ கிடைக்கும்‌ விளையாட்டுப்பாவை. 
எந்தக்குழந்தையும்‌ பாவையின்‌ அறியாத பகுதியையே 
திரும்பிப்பார்க்கும்‌.” 


அந்த கவிப்பேச்சு உருவாக்கிய மதிப்புடன்‌ “என்‌ பெயர்‌ 
கிருஷ்ண துவைபாயனன்‌” என்று வியாசர்‌ தன்னை 
அறிமுகம்‌ செய்துகொண்டார்‌. “நீங்கள்‌ வேதங்களை 
தொகுத்தவர்‌ அல்லவா?” என்று அவர்‌ பரபரப்போ 
வியப்போ சிறிதும்‌ இன்றி கேட்டார்‌. வியாசர்‌ “ஆம்‌, 
நான்தான்‌. என்‌ தந்தையின்‌ ஆணைப்படி 
அகதைச்செய்தேன்‌” என்றார்‌. 


“என்‌ பெயர்‌ தென்மதுரை மூதூர்‌ சித்திரன்‌ மைந்தன்‌ 
பெருஞ்சாத்தன்‌. முதுகுருகு, தண்குறிஞ்சி என்னும்‌ 
இருநூல்களை நானும்‌ யாத்துள்ளேன்‌” என்றார்‌ துறவி. 
“நாம்‌ சந்திப்பதற்கு ஊழ்‌ அமைந்திருக்கிறது. அது 
வாழ்க!” வியாசர்‌ “பாண்டியநாட்டைப்பற்றி நான்‌ ஓரளவு 
அறிந்திருக்கிறேன்‌” என்றார்‌. “கொற்கையின்‌ 
முத்துக்களின்‌ அழகை பாடியிருக்கிறேன்‌.” 


சாத்தன்‌ புன்னகைத்து “அவை என்‌ முன்னோரின்‌ 
விழிகள்‌. கடலுள்‌ புதைந்த எங்கள்‌ 
தொல்பழங்காலத்தைக்‌ கண்டு பிரமித்து முத்தாக 
ஆனவை அவை. அவற்றின்‌ ஒளியில்‌ இருக்கின்றன என்‌ 
மூதாதையர்‌ வாழ்ந்த ஆழ்நகரங்கள்‌. ஆறுகள்‌, மலைகள்‌, 
தெய்வங்கள்‌. அன்று முதல்‌ இன்றுவரை அந்த 
அழியாப்பெருங்கனவையே நாங்கள்‌ உலகெங்கும்‌ 
விற்றுக்கொண்டிருக்கிறோம்‌.” 


தன்முன்‌ பாரதவர்ஷத்தின்‌ பெருங்கவிஞர்‌ ஒருவர்‌ 
அமர்ந்திருப்பதை வியாசர்‌ உணர்ந்தார்‌. எஞ்சிய 
அறிவாணவத்தை அகற்றிவிட்டு அவர்‌ மனம்‌ 
முழுமையாகவே பணிந்தது. 


“கண்ணால்‌ ஞானத்தை அடையவிரும்புபவன்‌ 
பாரதவர்ஷத்தை காண்பானாக” என்றார்‌ சாத்தன்‌. 
“வியாசரே, என்றோ ஒருநாள்‌ உங்கள்‌ முதற்சொல்லை 
அறிய நீங்களும்‌ தென்னகம்‌ ஏகவேண்டியிருக்கும்‌. 
அங்கே உங்கள்‌ ஊழ்கத்தின்‌ வழிச்சொல்லை உங்கள்‌ 
தெய்வங்கள்‌ கொண்டுவந்து அளிப்பர்‌.” 

“நான்‌ எப்படி அதைத்தேடிச்செல்வது?” என்றார்‌ வியாசர்‌ 


பணிவுடன்‌. “வலசைப்பறவைகளுக்கு வானம்‌ 
வழிசொல்லும்‌....” என்றார்‌ சாத்தன்‌. வானைச்சுட்டி 


“விண்மீன்கள்‌ என்னிடம்‌ சொல்லும்‌ வழி ஒன்று உள்ளது. 
வடக்கே... வடக்கே ஏதோ ஓர்‌ இடம்‌. என்‌ சொல்லைத்தேடி 
நான்‌ செல்கிறேன்‌.” 


வியாசர்‌ தனக்குள்‌ எழுந்த அலையை உணர்ந்தார்‌. 
கைகூப்பி “குருநாதரே, தங்களை நான்‌ சந்திக்கவைத்த 
ஆற்றலின்‌ நோக்கத்தை அறியமாட்டேன்‌. அதன்‌ 
எண்ணம்‌ ஈடேறுவதாக!” என்றார்‌. 


“நீங்கள்‌ உங்கள்‌ மைந்தரைத்தேமச்‌ செல்கிறீர்கள்‌ 
அல்லவா?” என்றார்‌ சாத்தன்‌. “இன்னும்‌ நூறுநாழிகைத்‌ 
தொலைவில்‌ இருவிரல்‌ முத்திரையென எழுந்த இரு 
பெரும்‌ பாறைகளுக்கு நடுவே செல்லும்‌ பாதை 
சுகசாரிமலைக்கு வழியாகும்‌.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“தாங்கள்‌ சுகனை சந்தித்தீர்களா?” என்றார்‌ வியாசர்‌. 
“ஆம்‌... நான்‌ தட்சிணமேட்டில்‌ ஏறும்போது ஒரு கிளி 
இனியகுரலில்‌ வேதமந்திரம்‌ ஒன்றை முழுதுரைப்பதைக்‌ 
கேட்டேன்‌. வியப்புடன்‌ அக்கிளியைப்‌ பின்‌ தொடர்ந்து 
சென்றேன்‌. செல்லும்தோறும்‌ வேதமந்திரங்களை 
உரைக்கும்‌ பல கிளிகளைக்‌ கண்டேன்‌. அவை 
சுகமுனிவர்‌ வாழும்‌ சுகசாரி மலைக்கிளிகள்‌ என்றனர்‌ 
ஊரார்‌. நான்‌ அக்கிளிகளைத்‌ தொடர்ந்து 
சுகசாரிமலைக்குச்‌ சென்றேன்‌. மோனத்தில்‌ அமர்ந்த இளம்‌ 
முனிவரைக்‌ கண்டு வாழ்த்துரைசெய்து மீண்டேன்‌” 
என்றார்‌ சாத்தன்‌/ 


“அவன்‌ என்‌ மகன்‌” என்று வியாசர்‌ முகம்‌ மலர்ந்தார்‌. 
“அவனுக்கு எட்டு வயதாகும்வரை நானே அவனுடைய 
ஆசிரியனாக இருந்து வேதவேதாங்கங்களை 
கற்றுக்கொடுத்தேன்‌. அதன்பின்‌ மிதிலைநகரின்‌ 
ஜனகமன்னரிடம்‌ அவனை அனுப்பினேன்‌. காட்டிலேயே 
வளர்ந்த அவன்‌ நாடும்‌ நகரும்‌ அரசும்‌ அமைச்சும்‌ கண்டு 
தேறட்டும்‌ என்று நினைத்தேன்‌. அரசமுனிவரான ஜனகர்‌ 
அதற்கு உகந்தவர்‌ என்று தோன்றியது.” 


“ரகுகுல ராமனின்‌ துணைவி சீதையன்னையின்‌ தந்தை 
ஜனகரையே நான்‌ நூல்வழி அறிந்திருக்கிறேன்‌” என்றார்‌ 
சாத்தன்‌. வியாசர்‌ “அந்த ஜனகரின்‌ வழிவந்தவர்‌ இவர்‌. 
கற்றறிந்தும்‌ உற்றறிந்தும்‌ துறந்தறிந்தும்‌ 


அனைத்துமறிந்த அரசர்‌. அவரது அவையில்‌ சென்று 
இவன்‌ அமர்ந்தான்‌. ஒவ்வொருநாளும்‌ அங்கே நிகழும்‌ 
நூலாய்வையும்‌ நெறியாய்வையும்‌ கற்றான்‌” என்றார்‌. 


வியாசர்‌ சொன்னார்‌. ஒருநாள்‌ ஜனகமன்னர்‌ தன்‌ 
அவையில்‌ ஓர்‌ அறவுரை நிகழ்த்துகையில்‌ அறம்‌ 
பொருள்‌ இன்பம்‌ மூன்றையும்‌ அறிபவனுக்கே வீடு 
திறக்கும்‌ என்றார்‌. அவ்விதி எந்நூலில்‌ உள்ளது என்று 
சுகன்‌ கேட்டான்‌. அது நூலில்‌ உள்ள நெறியல்ல கண்முன்‌ 
இயற்கையில்‌ உள்ள நெறி என்றார்‌ ஜனகர்‌. மலர்‌ 
பிஞ்சாகி காயாகித்தான்‌ கனிய முடியும்‌ என 
விளக்கினார்‌. 


ஆனால்‌ சுகன்‌ அந்நெறி எளிய உயிர்களுக்குரியது 
என்றான்‌. கீழ்த்திசையில்‌ நாளும்‌ உதிக்கும்‌ சூரியன்‌ 
உதித்த மறுகணமே ஒளிவீசத்‌ தொடங்குகிறதல்லவா 
என்றான்‌. ஜனகர்‌ அதைக்கேட்டு திகைத்தார்‌. பின்பு 
அறமும்‌ பொருளும்‌ இன்பமும்‌ அறியாத இளைஞன்‌ நீ. 
நூல்களில்‌ சொல்லப்பட்டிருக்கும்‌ ஒரு விடுகதைக்கு 
பதில்‌ சொல்‌, அதன்பின்‌ நீ சொல்வதை நான்‌ ஏற்கிறேன்‌ 
என்றார்‌. 


“அந்த வினா பழைய நூல்களில்‌ பலவாறாக 
சொல்லப்பட்டிருக்கிறது” என்றார்‌ வியாசர்‌. உத்தாலகர்‌ 
என்ற முனிவருக்கு ஸ்வேதகேது என்று ஒரு மைந்தன்‌ 
இருந்தான்‌. தந்தை தன்‌ ஞானத்தையெல்லாம்‌ அளித்து 
அந்த மைந்தனை பேரறிவுகொண்டவனாக ஆக்கினார்‌. 
ஒருநாள்‌ அவர்கள்‌ இருவரும்‌ காட்டில்‌ 
தவம்செய்துகொண்டிருக்கையில்‌ அங்கே முதிய 
பிராமணர்‌ ஒருவர்‌ வந்தார்‌. 


அப்பிராமணர்‌ உத்தாலகரின்‌ அழகிய மகனைப்பார்த்து, 
இந்த வனத்தில்‌ உங்களுக்கு எப்படி இவ்வளவு அழகிய 
மைந்தன்‌ பிறந்தான்‌ என்று கேட்டார்‌. உத்தாலகர்‌, என்‌ 
மனைவி என்னுடன்‌ தவச்சாலையில்‌ இருக்கிறாள்‌. என்‌ 
தவத்தை அவளும்‌ பகிர்ந்துகொள்கிறாள்‌ என்றார்‌. 


அந்தப்பிராமணர்‌ அறிவிலும்‌ அழகிலும்‌ குறைந்தவர்‌. 
கண்பார்வையும்‌ அற்றவர்‌. அவர்‌ சொன்னார்‌. நான்‌ 
வயது முதிர்ந்தவன்‌. எனக்கு மைந்தர்கள்‌ இல்லை. 
நீர்க்கடன்‌ செய்ய ஆளில்லாத இல்லறத்தானாகிய நான்‌ 
நரகத்தீயில்‌ விழுவதற்குரியவன்‌. இந்தவயதில்‌ இனிமேல்‌ 
எனக்கு எவரும்‌ பெண்ணை தரப்போவதில்லை. ஆகவே 
உன்‌ மனைவியை எனக்குக்‌ கொடுத்துவிடு. என்‌ குழந்தை 
ஒன்றை அவளிடம்‌ பெற்றபின்‌ உன்னிடமே 


அனுப்பிவிடுகிறேன்‌. அதன்பின்‌ அவர்‌ உத்தாலகரின்‌ 
குடிசைக்குள்‌ நுழைந்து அவரது மனைவியை 
கையைப்பிடித்து இழுத்துச்செல்லத்‌ தொடங்கினார்‌. 


உத்தாலகரின்‌ மனைவி தவத்தால்‌ மெலிந்தவள்‌, கடும்‌ 
உழைப்பால்‌ தளர்ந்தவள்‌. அவளுக்கு அந்த 
முதியபிராமணனை பிடிக்கவுமில்லை. ஆனால்‌ அவள்‌ 
கூடவே சென்றாள்‌. ஸ்வேதகேது ஓடிச்சென்று 
அந்தப்பிராமணரைப்பிடித்து நிறுத்தினான்‌. என்‌ தாயை 
இதற்கு அனுப்பமுடியாது என்று சொன்னான்‌. இது 
அவளுக்கு துயரத்தை அளிக்கிறது, அவள்‌ 
பெண்மையை இது அவமதிக்கிறது என்றான்‌. 


பிராமணர்‌ சொன்னார்‌. நெறிநூல்களின்படி எனக்கு ஒரு 
மைந்தனைப்பெற உரிமை உண்டு. அதற்கு நான்‌ 
இவளைக்‌ கொண்டுசெல்வதும்‌ சரியே. மகனை 
ஈன்றளித்தல்‌ பெண்ணுக்கு எவ்வகையிலும்‌ இழிவல்ல, 
பெருமையே ஆகும்‌. தொல்முறைப்படி ஓர்‌ 
அரணிக்கட்டையை பதிலுக்குப்‌ பெற்றுக்கொண்டு நீ 
இவளை விட்டுவிடு. 


உத்தாலகரும்‌ அவர்‌ சொல்வது முறைதான்‌, அவர்‌ 
நரகத்துக்குச்‌ செல்ல நாம்‌ அனுமதிக்கலாகாது என்றார்‌. 
மைந்தரை பெற்றுவிட்டுச்‌ செல்லாத ஒருவரை 
இறைசக்திகள்‌ தண்டிக்கும்‌. அந்தத்‌ தூய கடமையை 
அவர்‌ செய்யட்டும்‌ என்றார்‌. 


ஸ்வேதகேது அந்தப்‌ பிராமணரைப்‌ பிடித்து 
விலக்கிவிட்டு கடும்‌ சினத்தின்‌ கண்ணீருடன்‌ கன்‌ 
வலக்கையில்‌ தர்ப்பையை எடுத்துக்கொண்டு 
“எதன்பொருட்டானாலும்‌ நான்‌ இதை 
அனுமதிக்கமுடியாது. என்‌ அன்னையை இன்னொருவன்‌ 
தீண்டுவதை நான்‌ விலக்குகிறேன்‌. இனிமேல்‌ இவ்வுலகில்‌ 
இந்தப்‌ பழைய நெறிகள்‌ எதுவும்‌ இருக்கலாகாது என 
நான்‌ வகுக்கிறேன்‌, என்‌ தவத்தின்மேல்‌ ஆணை” 
என்றான்‌. 


அதைக்கண்ட பிராமணர்‌ “உத்தாலகரே, நீர்‌ நூலறிந்தவர்‌. 
நீர்‌ சொல்லும்‌, நான்‌ நீர்‌ சொல்வதைச்‌ செய்கிறேன்‌. இவர்‌ 
சொல்வது பிழை என்றால்‌ நீர்‌ உம்‌ தவ வல்லமையால்‌ 
இவரைப்‌ பொசுக்கும்‌” என்று கூவினார்‌. ஆனால்‌ 
உத்தாலகர்‌ ஒன்றும்‌ பேசாமல்‌ திரும்பி காட்டுக்குள்‌ 
சென்றுவிட்டார்‌. திரும்பி வரவேயில்லை. 


“நெறிநூல்களான யமசுருதி நாரதசுருதி அனைத்திலும்‌ 


உள்ளது இக்கதை. இதிலுள்ள கேள்வி என்னவென்றால்‌ 
ஏன்‌ உத்தாலகர்‌ ஒன்றும்‌ சொல்லாமல்‌ திரும்பிச்சென்றார்‌ 
என்பதுதான்‌” என்றார்‌ வியாசர்‌. 


சாத்தன்‌ புன்னகைத்துக்கொண்டு “இதற்கு உங்கள்‌ 
மைந்தர்‌ என்ன சொன்னார்‌?” என்றார்‌. “இவ்வினாவுக்கு 
எவரும்‌ சரியான பதிலை சொன்னதேயில்லை. 
கதைகேட்ட ஒவ்வொருவரும்‌ அந்தப்பிராமணர்மீது 
சினம்கொண்டு ஸ்வேதகேது சொன்னவை சரியே 
என்பார்கள்‌. அது சரி என்பதனால்தான்‌ உத்தாலகர்‌ 
திரும்பிச்சென்றார்‌ என்று விளக்குவார்கள்‌. அது சரியான 
விடை அல்ல என்று என்‌ மகன்‌ சொன்னான்‌” என்றார்‌ 
வியாசர்‌. 


மிருகங்கள்‌ நடந்தும்‌, பறவைகள்‌ பறந்தும்‌, புழுக்கள்‌ 
நெளிந்தும்‌ அறத்தை அறிந்துகொள்கின்றன. 
அவையரறியும்‌ அறம்‌ ஒன்றே, பிறப்பை அளித்தலே 
உடலின்‌ முதற்கடமை. மண்ணில்‌ தன்‌ குலத்தையும்‌ 
அக்குலத்தில்‌ தன்‌ ஞானத்தையும்‌ விட்டுச்செல்வது 
மட்டுமே மனித வாழ்வின்‌ இறுதியுண்மை என 
மனிதர்களும்‌ கருதிய காலத்தின்‌ அறத்தையே 
உத்தாலகரும்‌ அந்தப்பிராமணரும்‌ சொன்னார்கள்‌. அவர்‌ 
மனைவியும்‌ அதை ஏற்றுக்கொண்டாள்‌ என்று சுகன்‌ 
ஜனகருக்குச்‌ சொன்னான்‌. 


அந்த அறத்தில்‌ அனைத்தும்‌ பிறக்கும்‌ குழந்தைகளால்‌ 
நியாயப்படுத்தப்படுறது. ஆனால்‌ அக்குழந்தைகள்‌ 
திரும்பிநின்று அது பிழையெனச்‌ சொல்லும்போது 
அந்தக்காலம்‌ முடிவுக்கு வந்துவிடுகிறது. 
தாய்தந்தையரின்‌ கற்பொழுக்கம்‌ பிள்ளைகளால்‌ 
கட்டுப்படுத்தப்படும்‌ புதியகாலம்‌ பிறந்துவிட்டது. இனி 
அதுவே உலகநெறியாகும்‌ அதை உணர்ந்தே உத்தாலகர்‌ 
ஒன்றும்‌ சொல்லாமல்‌ காட்டுக்குள்‌ சென்றார்‌ என்று சுகன்‌ 
அவ்வரங்கில்‌ சொன்னான்‌. 


“அன்று ஜனக மன்னர்‌ என்‌ மகனைநோக்கி நீ நூறாண்டு 
வாழ்ந்து கனிந்தவன்‌ போல்‌ பேசுகிறாய்‌. உனக்கு 
முதல்மூன்று வாழ்வுமுறைமையும்‌ தேவை இல்லை. நீ 
சூரியன்‌ போன்று எப்போதும்‌ ஒளியுடையவனாக 
இருப்பாய்‌ என வாழ்த்தினார்‌...” என்றார்‌ வியாசர்‌. 
“அங்கிருந்து அவன்‌ என்னிடம்‌ வந்து சேர்ந்தான்‌. 
அவனை என்னால்‌ உணரமுடியவில்லை. அவனிடம்‌ 
மீண்டும்‌ மீண்டும்‌ இல்லறம்‌ பற்றிச்‌ சொன்னேன்‌.” 


“ஆனால்‌ ஒருநாள்‌ நானும்‌ அவனும்‌ நீர்நிலை 


ஒன்றைக்கடந்து சென்றோம்‌. முன்னால்‌ அவன்‌ 
சென்றான்‌. நான்‌ பின்னால்‌ சென்றேன்‌. அந்நீர்நிலையில்‌ 
ஏராளமான இளம்பெண்கள்‌ நீராடிக்கொண்டிருந்தனர்‌. 
அவர்கள்‌ அவனை பொருட்படுத்தவேயில்லை. ஆனால்‌ 
நான்‌ அருகே சென்றதும்‌ அனைவரும்‌ ஆடைகளை 
அள்ளி உடலை மூடிக்கொண்டனர்‌. சிலர்‌ ஓடிச்சென்று 
நீரில்‌ மூழ்கினர்‌.... அது என்னை அவமதிப்பது என்று 
எனக்குப்பட்டது. அவர்களிடம்‌ ஏன்‌ அப்படிச்செய்தார்கள்‌ 
என்று கேட்டேன்‌. உங்கள்‌ மகன்‌ கண்களில்‌ முற்றிலும்‌ 
காமம்‌ இல்லை, அவன்‌ வந்ததையே நாங்களறியவில்லை 
என்று சொன்னார்கள்‌. அன்றுதான்‌ அவனை நான்‌ 
அறிந்தேன்‌.” 


“அன்று உங்களையும்‌ அறிந்துகொண்டீர்கள்‌ 
இல்லையா?” என்று சாத்தன்‌ சிரித்தார்‌. “அதன்பின்‌ அது 
நிறுவப்பட்டதையும்‌ அறிந்தீர்கள்‌.” வியாசர்‌ அதிர்ந்து 
ஏதும்‌ சொல்லாமல்‌ அவரைப்பார்த்தார்‌. “ஆகவேதான்‌ 
இத்தனைதூரம்‌ நடந்து உங்கள்‌ மைந்தரைக்‌ 
காணச்செல்கிறீர்கள்‌...” 


வியாசர்‌ உடலைவிட்டு உயிர்‌ பிரிவதுபோன்ற மெல்லிய 
துடிப்புடன்‌ “ஆம்‌...” என்றார்‌. “தாங்கள்‌ அனைத்தையும்‌ 
அறியும்‌ நுதல்விழிதிறந்தவர்‌ சாத்தரே... குரு அறியாத 
சீடனின்‌ அகம்‌ என ஏதுமிருக்க இயலாது.” பெருமூச்சுடன்‌ 
சற்றுநேரம்‌ தன்னில்‌ மூழ்கி இருந்தபின்‌ “முதலிரு 
நாட்களும்‌ என்‌ காமமும்‌ அகங்காரமும்‌ கண்ணை 
மறைத்திருந்தன. மூன்றாம்‌ நாள்‌ முழுநிலவு. நானும்‌ 
முழுமையை அன்று உணர்ந்தேன்‌. அன்றிரவு என்‌ 
சொற்கள்‌ ஒளிகொண்டிருந்தன. அவை தொட்டவை 
அனைத்தும்‌ ஒளி கொண்டன...” என்றார்‌. 


“ஆனால்‌ மறுநாள்‌ காலை நான்‌ என்னை வெறும்‌ 
வெளியில்‌ கிடக்கும்‌ வெற்றுடல்போலக்‌ கண்டு 
கூசினேன்‌. என்னையே வெறுத்து ஓடிச்சென்று நீரில்‌ 
விழுந்தேன்‌. நீர்‌ என்னை தூய்மைப்படுத்தவில்லை 
என்று கண்டு மந்திரங்களில்‌ நீராடினேன்‌... 
ஒவ்வொன்றாலும்‌ மேலும்‌ மேலும்‌ அழுக்காக்கப்பட்டேன்‌.” 
வியாசர்‌ வேண்டுபவர்‌ போல தன்‌ கைகளை நெஞ்சுடன்‌ 
சேர்த்துக்கொண்டார்‌. 


வியாசர்‌ “என்‌ அகம்‌ எரிகிறது சாத்தரே” என்றார்‌. 
“பிழையையும்‌ சரியையும்‌ பிரித்தறியும்‌ ஆற்றலை 
இழந்துவிட்டேன்‌” துயரத்துடன்‌ தலையை கையால்‌ 
பற்றிக்கொண்டார்‌. “ஆசைகளையும்‌ அகங்காரத்தையும்‌ 
வெல்லமுடியாதவனுக்கு ஞானமே விஷம்‌. நான்‌ 


செய்தவை எல்லாமே சரிதான்‌ என வாதிடவே நான்‌ 
அடைந்த ஞானம்‌ எனக்கு வழிகாட்டுகிறது. 
அதைவெறுத்து பிய்த்துவீசினால்‌ அவை திரண்டு 
என்னை குற்றம்‌ சாட்டி கடித்துக்‌ குதறுகின்றன. துரத்தி 
வந்து எள்ளி நகையாடுகின்றன.” 


கண்ணீருடன்‌ இரு கைகளையும்‌ விரித்து வியாசர்‌ 
சொன்னார்‌, “எதற்காக நூல்களைக்‌ கற்றேன்‌? எளிய 
மிருகம்போன்ற வாழ்க்கை எனக்கிருந்தால்‌ இந்தத்‌ துயரம்‌ 
இருந்திருக்காது... ஒவ்வொரு கணமும்‌ அம்மூன்று 
நாட்களும்‌ பெருநோய்‌ போல பெருகிப்பெருகி என்மேல்‌ 
படர்கின்றன...என்னுள்‌ வெறுப்பு நிறைகிறது. வெறுப்பு 
என்பது கொல்லும்‌ விஷம்‌...சுயவெறுப்போ ஆலகாலம்‌.” 


சாத்தன்‌ மாறுதலற்ற முகத்துடன்‌ விண்மீன்களைப்‌ 
பார்த்துக்கிடந்தார்‌. வியாசர்‌ “விண்மீன்களிடம்‌ 
நேரடியாகப்‌ பேசுபவர்‌ நீங்கள்‌. உங்களிடம்தான்‌ நான்‌ 
சொல்லமுடியும்‌...அதற்காகவே நான்‌ உங்களை 
சந்தித்திருக்கிறேன்‌... இந்த விண்மீன்களுக்குக்‌ கீழே நான்‌ 
அனைத்தையும்‌ சொல்லவிரும்புகிறேன்‌ சாத்தரே. 
இக்கணம்‌ இப்புவியில்‌ எனக்கிணையான பெரும்‌ பாவி 
எவருமில்லை” என்றார்‌. 


கண்ணீரும்‌ கொந்தளிப்புமாக வியாசர்‌ 
சொல்லிமுடித்ததும்‌ சாத்தன்‌ விண்மீன்கூட்டத்தை 
நோக்கியபடி புன்னகைசெய்தார்‌. “கோடானுகோடி 
விண்மீன்கள்‌...கோடானுகோடி உயிர்கள்‌. கோடானுகோடி 
வாழ்க்கைகள்‌. இதில்‌ பாவமென்ன புண்ணியமென்ன? 
கடலலைக்‌ குமிழி நிலையற்றது. கடலே காலவெளியில்‌ 
ஒரு வெறும்‌ குமிழி...” என்றார்‌. 


வியாசர்‌ அவரையே பார்த்துக்‌ கொண்டிருந்தார்‌. 
“நீர்வழிப்படும்‌ புணைபோன்றது வாழ்க்கை. ஆகவே 
பெரியோரை வியக்கவும்‌ மாட்டேன்‌. சிறியோரை 
இகழ்தலும்‌ மாட்டேன்‌. பிழையை வெறுப்பதுமில்லை. 
நிறையை வணங்குவதுமில்லை” என்றார்‌ சாத்தன்‌. பிறகு 
சிரித்துக்கொண்டே திரும்பி “வியாசரே, நீர்‌ இதுவரை 
செய்தவை ஏதும்‌ உமது பணிகள்‌ அல்ல. 
செய்யவிருப்பதே உமது பணி” என்றார்‌. 


“என்ன செய்யப்போகிறேன்‌?” என்றார்‌ வியாசர்‌. “அதை 
நான்‌ அறியேன்‌. ஆனால்‌ பெருநிகழ்வொன்றின்‌ 
தொடக்கத்தைக்‌ காண்கிறேன்‌. முதற்புலவன்‌ 
புற்றுறைவோன்‌ முன்பொருநாள்‌ அன்புடன்‌ 
அமர்ந்திருந்த அன்றில்பறவைகளில்‌ ஒன்றை வேடன்‌ 


வீழ்த்தக்கண்டு விட்ட கண்ணீருக்கு நிகரானது நீர்‌ 
இப்போது விட்ட கண்ணீர்த்துளி” சாத்தன்‌ சொன்னார்‌. 


வியாசர்‌ சொல்லிழந்து பார்த்துக்கொண்டிருந்தார்‌. 
“எங்கள்‌ தென்னகத்‌ தொல்மொழியில்‌ கடல்கொண்ட 
பெருங்காவியங்கள்‌ பல உண்டு. கருநிறமும்‌ 
வெண்ணிறமும்‌ கூர்ந்து இணைந்து ஒளியாவதே 
காவியம்‌ என முன்னோர்‌ வகுத்தனர்‌. உம்முள்‌ 
மூன்றையும்‌ உணர்ந்துவிட்டீர்‌.” 


“நான்‌ செய்யவேண்டியது என்ன?” என்றார்‌ வியாசர்‌. 
“உமது அகம்‌ வழிகாட்டி அழைத்துச்செல்லும்‌ வழியில்‌ 
செல்க. ஆம்‌, நீர்வழிப்படும்‌ புணை போல” என்று சாத்தன்‌ 
சிரித்தார்‌. 


இரவில்‌ விண்மீன்கள்‌ வெளித்த முடிவின்மையைப்‌ 
பார்த்தபடி வியாசர்‌ அக்கரும்பாறைமேல்‌ கிடந்தார்‌. 
அருகே மெல்லிய மூச்சொலியுடன்‌ சாத்தன்‌ 
துயின்றுவிட்டிருந்தார்‌. ஒரு மனிதர்‌ அருகிருக்கையில்‌ 
அவ்வுணர்வே உருவாகாத விந்தையை வியாசர்‌ மீளமீள 
எண்ணிக்கொண்டார்‌. நேர்மாறாக விண்மீன்களின்‌ 
பெருவிரிவு “இதோ நீ இதோ நீ' என்றே 
சொல்லிக்கொண்டிருந்தது. மின்னி மின்னி. 
திரும்பத்திரும்ப. 

காலையில்‌ வணிகர்கள்‌ கிளம்பும்‌ ஒலிகேட்பது வரை 
அவர்‌ பேசமறுத்து பிரக்ஞையுடன்‌ 
விளையாடிக்கொண்டிருந்த விண்மீன்களையே 
பார்த்துக்கொண்டிருந்தார்‌. நெடுமூச்சுடன்‌ பார்க்கையில்‌ 
சாத்தன்‌ அருகே இல்லை என்று உணர்ந்தார்‌. 


அன்றும்‌ மறுநாளும்‌ நடந்து சுகசாரி மலையடிவாரத்தில்‌ 
இருந்த ரிஷபவனம்‌ என்ற இடையர்‌ கிராமத்தை 
அடைந்தார்‌. அவர்கள்‌ மலையேறிச்செல்லும்‌ வழி 
ஒன்றைக்‌ காட்டினர்‌. அங்கு இரவு தங்கி காலையில்‌ 
அவர்கள்‌ அளித்த பால்கஞ்சியை அருந்தியபின்‌ 
மலையேறத்தொடங்கினார்‌. மலையிறங்கிச்‌ சென்ற கிளி 
ஒன்று வானிலேயே ஸ்வாஹா என்று 
சொல்லிச்சென்றதைக்‌ கேட்டு மெய்சிலிர்த்து கைகூப்பி 
நின்றுவிட்டார்‌. 


மேலும்‌ மேலும்‌ கிளிகள்‌ வந்துகொண்டே இருந்தன. 
வேதமந்திரங்கள்‌ மரங்களில்‌, செடிகளில்‌, வானூர்ந்த 
காற்றில்‌ விளைந்தன. கண்களில்‌ நீர்‌ வழிய மலை 
ஏறிச்சென்றார்‌. அங்கு செல்லச்செல்ல 


அங்குவருவதற்காகவே அவ்வளவுதொலைவு வந்தோம்‌ 
என்று உறுதிகொண்டார்‌. 


இனியமலைச்சாரல்‌ அது. பழமரங்களும்‌ பூமரங்களும்‌ 
செறிந்த பொழில்களின்‌ பசுந்தொகை. காட்டின்‌ 
பிரக்ஞைபோல நீர்‌ ஒலி கேட்டுக்கொண்டே இருந்தது. 
கரிய பாறைகள்‌ காலையின்‌ இனிய 
மென்மமைச்சாரலால்‌ நனைந்து கருமையாக 
ஒளிவிட்டன. அவற்றின்‌ இடைவெளிகளில்‌ மலை 
சிரிக்கும்‌ வெண்பற்கள்போல அருவிகள்‌ நுரைத்து 
வழிந்தன. 


மலையிறங்கி காட்டுக்குள்‌ புகுந்த நீரோடை ஒன்றின்‌ 
கரையில்‌ அவர்‌ நின்றிருக்கையில்‌ மேலே இருந்த 
மலைக்குகையில்‌ இருந்து படியிறங்கி சுகன்‌ வருவதைக்‌ 
கண்டார்‌. முதல்‌ அசைவிலேயே அது தன்‌ மகன்‌ என 
தனக்குள்‌ இருந்த தொல்விலங்கு அறிந்துகொண்ட 
விந்தையை வியந்தார்‌. சுகன்‌ ஆடையற்ற உடலுடன்‌ 
இறகு ஒன்று காற்றில்‌ மிதந்திறங்குவதுபோல வந்து, 
வானத்தால்‌ உள்ளங்கையில்‌ வைத்து மெதுவாக 
மண்ணில்‌ இறக்கப்பட்டான்‌. 


வியாசர்‌ அவனைநோக்கிச்‌ சென்றார்‌. கணம்‌ கணமாக. 
மகன்‌ என்ற சொல்லன்றி ஏதுமில்லாதவராக. போதம்‌ 
அனைத்து சிந்தனைகளையும்‌ இழந்து மடியில்‌ தவழ்ந்த 
மகனாக மட்டும்‌ அவனைப்பார்க்க ஆரம்பித்தது. 
“சுகதேவா” என்று அழைத்தார்‌. சுகன்‌ திரும்பி 
அவரைப்பார்த்து புன்னகைசெய்தான்‌. 


அவன்‌ தன்னை அடையாளம்‌ காணவில்லை என்று 
உணர்ந்து “சுகதேவா, நான்‌ உன்‌ தந்தை கிருஷ்ண 
துவைபாயனன்‌” என்றார்‌. நீரில்‌ பரவும்‌ காலையொளி 
போல பரவசம்‌ நிறைந்த கண்களுடன்‌ “நானா?” என தன்‌ 
மார்பில்‌ கைவைத்து கேட்டான்‌. “நீ சுகன்‌...என்‌ மகன்‌” 
என்றார்‌ வியாசர்‌. நெடுநாட்களுக்குப்பின்‌ தன்னை 
உணர்ந்த சுகன்‌ எக்களிப்புடன்‌ இரு கைகளையும்‌ 
விரித்து “தந்தையே!” என்றான்‌. 


முதன்முதலில்‌ அவன்‌ அச்சொல்லை சொல்லக்கேட்ட 
அந்நாள்‌ என மெய்‌ சிலிர்த்து துடித்தோடிச்சென்று 
அவனை அள்ளி மார்போடணைத்துக்கொண்டு 
மூச்சுமுட்டும்படி இறுக்கிக்கொண்டார்‌ வியாசர்‌. பின்பு 
விலக்கி அவனது மெல்லிய தோள்களை, இளம்‌ முகத்தில்‌ 
புகைபோல படர்ந்திருந்த தாடியை, மலரிதழ்போன்ற சிறு 
உதடுகளை, கைக்குழந்தையின்‌ கண்களை கண்ணீர்‌ 


மறைத்த தன்‌ கண்களால்‌ பார்த்தார்‌. “என்‌ மகன்‌! என்‌ 
மகன்‌! என்‌ மகன்‌!' என்னும்‌ இனிய மந்திரமாக அவரது 
அகம்‌ இருந்தது அப்போது. 


பின்பு தன்னுணர்வு கொண்டு அவனை விட்டு விலகி 
இரு கைகளையும்‌ கூப்பிக்கொண்டு “சுகதேவா, நீயே என்‌ 
ஞானாசிரியன்‌. சாவை அஞ்சி மருத்துவனை நாடி 
வருவதுபோல உன்னைத்தேடி வந்தேன்‌... என்னை 
காத்தருள்க” என்று சொல்லி முழந்தாளிட்டு 
வேண்டினார்‌. 


சுகசாரி குகைக்குள்‌ அவன்‌ இருக்க அவன்‌ காலடியில்‌ 
அமர்ந்து விம்மியும்‌ கண்ணீர்விட்டும்‌ வியாசர்‌ 
அனைத்தையும்‌ சொன்னார்‌. “சுகதேவா, நீ நீதி சொன்ன 
அந்தக்கதையை இன்று தற்செயலாக நினைவுகூர்ந்தேன்‌. 
நானறியவேண்டியதும்‌ அதைப்போன்ற ஒரு முடிவே. 
குலநீதி சொல்லும்‌ நியோகமுறைப்படியே நான்‌ செய்தவை 
அமைந்தன. ஆனால்‌ என்‌ நெஞ்சு காலத்துக்கு அப்பால்‌ 
நோக்கித்‌ திகைக்கிறது...” என்றார்‌. 


“தந்தையே, மண்ணில்‌ ஒழுக்கமென ஏதுள்ளது? 
அன்றிலின்‌ ஒழுக்கம்‌ காக்கைக்கு இல்லை. தட்சிணத்தின்‌ 
ஒழுக்கம்‌ அஸ்தினபுரியிலும்‌ இல்லை. கருணைகொண்ட 
செயல்கள்‌ அனைத்தும்‌ ஒழுக்கமே” என்றான்‌ சுகன்‌. 


“நான்‌ கருணையோடுருந்தேன்‌ என்றால்‌ ஏன்‌ என்‌ மனம்‌ 
தவிக்கிறது? தவறு செய்துவிட்டேனா என்று ஒவ்வொரு 
புல்புழுவிடமும்‌ ஏன்‌ கேட்கிறேன்‌. தீர்ப்பு 
சொல்லவேண்டியவர்கள்‌ என்னில்‌ தொடங்கிய 
தலைமுறையினர்‌... அவர்கள்‌ சொல்லப்போவதென்ன 
என்று நான்‌ எப்படி அறிவேன்‌?” என்றார்‌. “...உன்‌ மனம்‌ 
ஒரு படிகவெளி...காலங்களை எல்லாம்‌ உன்னால்‌ 
காணமுடியும்‌...நீ சொல்‌!” 


“தந்தையே, அவற்றை நான்‌ ஒரு சொல்லில்‌ 
சொல்லமுடியாது. கோடி சொற்களால்‌ 
சொல்லவேண்டியவர்‌ நீங்கள்‌” என்றான்‌ சுகன்‌. “நீங்கள்‌ 
சிரஞ்சீவியாக இருந்து உங்கள்‌ உயிர்முளைத்த வனத்தின்‌ 
வாழ்வனைத்தையும்‌ காணுங்கள்‌!” 


வியாசர்‌ திடுக்கிட்டு “நானா?” என்றார்‌. “என்ன 
சொல்கிறாய்‌?” சுகன்‌ சிரித்தான்‌. “ஆம்‌, உன்‌ சொல்‌ 
காலத்தின்‌ சொல்‌...அது நிகழும்‌” என்றார்‌ வியாசர்‌. பின்‌ 
நடுங்கும்‌ கைகளைக்‌ கூப்பியபடி “ஆனால்‌ சுகதேவா, இது 
வரமா சாபமா?” என்றார்‌. 


சுகன்‌ அதைக்‌ கேட்கவில்லை. கிளிகள்‌ 
வேதமந்திரங்களுடன்‌ ச சக... 
அவற்றின்‌ கால்களில்‌ இருந்து தானியமணிகள்‌ அவன்‌ 
மேல்‌ பொழிந்தன. அவன்‌ இன்னொரு கிளிபோல 
அவற்றைப்‌ பொறுக்கி உண்ணத்‌ தொடங்கியிருந்தான்‌. 

கங்காத்வாரத்தின்‌ காட்டில்‌ வந்து தங்கும்‌ பயணிகளின்‌ 
மிச்சிலை உண்டுவாழும்‌ தெருப்பன்றி ஒன்று 
புதர்க்காட்டுக்குள்‌ நான்கு குட்டிகளைப்போட்டது. 
அவற்றில்‌ மூன்றுகுட்டிகளை ஓநாய்கள்‌ 
கவ்விக்கொண்டு சென்றன. எஞ்சிய குட்டியை அது 
புதரிடுக்கில்‌ குழிதோண்டி புதைத்துவைத்தது. 
அக்குழிக்கு சற்று அப்பால்‌ புதர்மூடிக்கிடந்த 
கல்மண்டபத்தில்‌ கைவிடப்பட்டு மனம்கலங்கிய பெண்‌ 
ஒருத்தி தன்‌ குழந்தையுடன்‌ தங்கியிருந்தாள்‌. இடையில்‌ 
ஒரு குழந்தை இருப்பதை அவள்‌ ஆன்மா அறியவில்லை. 
அவள்‌ உடலே அக்குழந்தையை தூக்கிக்கொண்டது, 
முலையூட்டியது. எந்நேரமும்‌ கலங்கிவழிந்த கண்களுடன்‌ 
வாயிலிருந்து ஓயாமல்‌ உதிரும்‌ சொற்களுடன்‌ அவள்‌ 
கங்காத்வாரத்தில்‌ அலைந்தாள்‌. கையில்‌ 
கிடைப்பவற்றை எல்லாம்‌ அள்ளித்தின்றாள்‌. இரவில்‌ 
அந்த மண்டபத்தின்‌ வெம்மையான புழுதியில்‌ வந்து 
சுருண்டுகொண்டாள்‌. அவள்‌ உடலின்‌ ஓர்‌ உறுப்புபோல 
பெரிய கண்கள்‌ கொண்ட பெண்குழந்தை அவளை தன்‌ 
உயிர்ச்சக்தியால்‌ கவ்விக்கொண்டு அமர்ந்திருந்தது. 


ஒருநாள்‌ காலையில்‌ அவள்‌ எழவில்லை. முந்தையநாள்‌ 
அவள்‌ கால்வழியாகச்‌ சென்ற நாகம்‌ அவள்‌ 
கட்டைவிரலின்‌ ஆட்டத்தை பிழையாகப்புரிந்துகொண்டு 
கவ்விச்சென்றிருந்தது. நீலம்‌ பாரித்துக்‌ குளிர்ந்து கிடந்த 
சடலத்தில்‌ இருந்து முலைப்பால்‌ வரவில்லை என்பதை 
மதியம்‌ வரை அழுதபின்‌ கண்டுகொண்ட குழந்தை 
அவளுடலில்‌ இருந்து பேன்கள்‌ 
இறங்கிச்சென்றதைப்போல தானும்‌ சென்றது. பேன்கள்‌ 
குருதி வாசனைதேடியதுபோல தானும்‌ தன்‌ 
முதல்விசையால்‌ பாலுக்காகத்தேடியது. புதருக்குள்‌ 
கிடந்து தன்‌ ஒற்றைக்குட்டிக்கு பாலூட்டிக்கொண்டிருந்த 
தாய்ப்பன்றியை கண்டுகொண்டது. தவழ்ந்து சென்று 
அந்தமுலையை தானும்‌ கவ்வி உண்ணத்‌ தொடங்கியது. 
முலைகளையே மனமாகக்‌ கொண்டிருந்த அந்தப்‌ 
பெண்பன்றி தன்‌ காலைச்‌ சற்று விரித்து குழந்தைக்கு 
இடம்‌ கொடுத்தது. 


கண்‌ திறக்காத அக்குட்டியுடன்‌ சேர்ந்து சுருண்டுகொண்டு 
குழந்தை தூங்கியதும்‌ பன்றி தன்‌ உணவுக்காகக்‌ 
கிளம்பியது. பசித்து குரலெழுப்பிய பன்றிக்குட்டியுடன்‌ 
சேர்ந்து அதேபோல குரல்‌ எழுப்பியபடி குழந்தை 
காத்திருந்தது. பன்றி திரும்பிவந்ததும்‌ அக்குட்டியுடன்‌ 
சேர்ந்து முட்டிமோதி முலையுண்டபின்‌ அன்னையின்‌ 
அடிவயிற்று வெம்மையில்‌ ஒண்டிக்கொண்டு தூங்கியது. 


மூன்றுமாதம்‌ பன்றி குழந்தைக்கு உணவூட்டியது. 
பெற்றகுழவியை அது துரத்திவிட்டபின்னரும்‌ கூட 
மனிதக்குழந்தைக்குக்‌ கனிந்தபடியே இருந்தது. பின்பு 
அதன்‌ ஊற்று வற்றியது. பசித்த குழந்தை எழுந்தும்‌ 
விழுந்தும்‌ தன்‌ சகோதரன்‌ சென்ற பாதையில்‌ சென்றது. 
திசையறியாமல்‌ திகைத்து அழுதபடி சென்றபோது தன்‌ 
அன்னை கிடந்ததுபோன்று படுத்திருந்த ஒரு பித்தியை 
கண்டுகொண்டது. அவள்‌ தன்‌ நெஞ்சில்‌ எரிந்த 
சிதையுடன்‌ துயிலற்று அலைந்து ஒரு கட்டத்தில்‌ உடல்‌ 
களைத்து அமர்ந்து சரிந்து அவ்வண்ணமே 
தூங்கிக்கொண்டிருந்தாள்‌. அவளருகே சென்றகுழந்தை 
தானறிந்தவிதத்தில்‌ அவளருகே படுத்து இடக்காலை 
அவள்மேல்‌ போட்டு அணைத்துக்கொண்டு அவள்‌ 
முலைக்கண்ணை தேடிக்கவ்வி சுவைக்கத்‌ தொடங்கியது. 


பித்தி நீலநீர்‌ விரிந்த நீர்வெளியைநோக்கி எழுந்த 
அரண்மனையின்‌ செம்பட்டுத்திரை நெளியும்‌ 
உப்பரிகையில்‌ நின்றிருந்தாள்‌. மணிமுடிசூடி, பட்டும்‌ 
நவமணிகளும்‌ அணிந்து, ஒளிமின்னும்‌ விழிகளுடன்‌ 
நதியைப்பார்த்தாள்‌. நீரலைகளைக்‌ 
கொஞ்சிக்கொண்டிருந்த பறவைகளைக்‌ கலைத்தபடி 
நூறு அணிநாவாய்கள்‌ கரைநோக்கி வந்தன. 
இளஞ்செந்நிறப்‌ பாய்கள்‌ விரித்த நாவாய்வரிசை நீரில்‌ 
மிதந்துவரும்‌ செந்தாமரைக்கூட்டம்‌ எனத்‌ தோன்றியது. 
முன்னால்‌ வந்த படகில்‌ சூதர்கள்‌ இசைத்த மங்கல 
இசையும்‌ பின்னால்‌ வந்த படகில்‌ ஒலித்த 
பெருமுழவொலியும்‌ இணைந்து அரண்மனை சுவர்களை 
விம்மச்செய்தன. 


படகுவரிசையை எதிர்நோக்கிச்‌ சென்ற அவள்‌ 
அரண்மனைக்குழுவினர்‌ நதிக்காற்றில்‌ உப்பி எழுந்த 
செம்பட்டுப்‌ பாவட்டங்களும்‌ சிறகடித்த 
செம்பதாகைகளும்‌ ஏந்தியிருந்தனர்‌. வாழ்த்தொலிகள்‌ 
முழங்க, மங்கலத்தானியங்களும்‌ மலர்களும்‌ பொழிய, 
இசையால்‌ அள்ளி இறக்கப்படுபவனைப்போல நெடிய 
நிமிர்வுடனும்‌ கலைந்து பெருந்தோளில்‌ விழுந்த 
குழல்களுடனும்‌ தாடியுடனும்‌ அவள்‌ தேவன்‌ 


வந்திறங்கினான்‌. படிகளில்‌ ஏறி அவள்‌ 
அரண்மனைக்குள்‌ புகுந்தான்‌. 


வெண்பட்டுவிதானம்‌ விரிந்த பந்தலில்‌ அவள்‌ 
அவனுக்கு மாலையிட்டாள்‌. நிலா எழுந்த சாளரம்‌ 
கொண்ட அறையில்‌ அவனுடன்‌ இருந்தாள்‌. யானையை 
அள்ளிஓடும்‌ வல்லமை கொண்ட உள்ளோட்டங்களுடன்‌ 
அசையாது நிற்கும்‌ பாவனை காட்டும்‌ பெருநதியில்‌ 
நீந்தித்திளைப்பவளாக அவனை அறிந்தாள்‌. அவன்‌ 
பிம்பத்தை தன்னுள்‌ வாங்கிச்சுருட்டிக்கொண்ட 
கிண்ணக்குமிழ்‌ போல அவள்‌ அவனை தன்னுள்‌ 
அள்ளிக்கொண்டாள்‌. மடியில்‌ அதைப்பெற்று அள்ளி 
மார்போடணைத்து முலையூட்டினாள்‌. முலைசுரந்து 
வழிகையில்‌ மீண்டும்‌ சாளரவிளிம்பில்‌ நின்று அவன்‌ 
வந்திறங்குவதைக்‌ கண்டாள்‌. மீண்டும்‌ மீண்டும்‌ அவனை 
அடைந்தாள்‌. 


கண்விழித்துக்கொண்டு பெருங்கூச்சலுடன்‌ 
குழந்தையைத்‌ தூக்கி எறிந்தாள்‌ பித்தி. அது மல்லாந்து 
மண்ணில்‌ விழுந்து கரிய இதழ்கள விரித்துக்கொண்டு 
கைகால்களை அசைத்து வீரிட்டழுதது. உடல்நடுங்க 
அதையே பார்த்துக்கொண்டிருந்தாள்‌. அவள்‌ முலைகள்‌ 
ஒடிக்கப்பட்ட கள்ளிச்செடியின்‌ தண்டுகள்‌ போல பால்‌ 
சுரந்து சொட்டிக்கொண்டிருந்தன. முகத்தை மறைத்த 
சடைமுடிக்கற்றைகளை விலக்கி சற்றே குனிந்து 
புழுதியில்‌ நெளியும்‌ புழுவெனக்கிடந்த குழந்தையைப்‌ 
பார்த்தபின்‌ மெல்ல அமர்ந்து அதைத்‌ 
தொட்டுப்பார்த்தாள்‌. பின்பு அதை எடுத்து தன்‌ மார்புடன்‌ 
அணைத்துக்கொண்டு இன்னொரு முலைக்காம்பை 
அதன்‌ வாய்க்குள்‌ வைத்தாள்‌. 


அவளுடனேயே அக்குழந்தை வளர்ந்தது. பாம்பைப்‌ 
பற்றியபின்‌ விடுவதறியாத வானரம்‌ போல அவள்‌ 
கங்கைக்கரை ஊர்களெங்கும்‌ பதறியலைந்தாள்‌. எரிந்த 
வீட்டில்‌ எஞ்சிய மரச்சிற்பம்‌ போன்றிருந்தாள்‌. வணிகரும்‌ 

யரும்‌ வேடரும்‌ வேளிரும்‌ கூடிய அங்காடிகளின்‌ 
நடுவே சென்று வெற்றுடலுடன்‌ நின்று இருகைகளையும்‌ 
தூக்கி மொழியற்ற மூர்க்கத்துடன்‌ கூச்சலிட்டாள்‌. வீரர்‌ 
கூடிய சதுக்கங்களில்‌ சென்று நின்று அவள்‌ 
ஆர்ப்பரித்தபோது அந்த வேகத்தைக்கண்டே காவலர்‌ 
வேல்தாழ்த்தி விலகி நின்றனர்‌. 


அவள்‌ இடையில்‌ அமர்ந்து சென்றுகொண்டிருந்தது 
குழந்தை. பின்னர்‌ அது நடக்கத்தொடங்கியது. 
பிறமனிதரைப்பார்த்து தானும்‌ ஒரு மனிதப்பிறவி என 


உணரத்தொடங்கியது. குப்பைகளில்‌ இருந்து 
ஆடைகளை எடுத்து அணிந்தது. கண்ணில்‌ படும்‌ 
ஒவ்வொருவரிடமும்‌ கையேந்தியது. உலகமென்பதே 
வந்துவிழும்‌ பொருட்களுக்கு அப்பால்‌ தெரிந்த 
கண்களும்‌ கால்களும்‌ கைகளும்‌ முகச்சுளிப்புகளுமாக 
இருந்தது அதற்கு. வணிகர்கள்‌ அதற்கு கைக்குச்சிக்கிய 
எதையாவது விட்டெறிந்தனர்‌. உலர்ந்த 
அப்பத்துண்டுகள்‌, வற்றலாக்கிய இறைச்சித்துண்டுகள்‌, 
மீன்கள்‌. எது கையில்‌ வந்தாலும்‌ அக்கணமே ஓடி தன்‌ 
அன்னையை அடைந்து அவள்‌ முன்‌ நீட்டி நின்றாள்‌. 
அவள்‌ வாங்கி உண்டு எஞ்சியதையே அவள்‌ உண்டாள்‌. 


அவள்‌ தலையின்‌ சடைமுடி நீண்டு கனத்து 
வேர்க்கொத்து போல தொங்கியது. அவளிடம்‌ பேசிய 
வணிகர்கள்‌ 'உன்‌ பெயரென்ன?” என்று கேட்டபோது 
அவள்‌ பிரமித்த கண்களால்‌ பார்த்தாள்‌. அவர்களில்‌ 
ஒருவர்‌ எப்போதோ அவளிடம்‌ “உன்னைவிட நீளமாக 
இருக்கிறது உன்‌ சடை. சடைச்சி என உன்னை 
அழைக்கிறேன்‌” என்றார்‌. அவ்வாறு சிகண்டினி என்ற 
பெயர்‌ அவளிடம்‌ ஒட்டிக்கொண்டது. எவர்‌ கேட்டாலும்‌ 
அவள்‌ தன்‌ பெயரை சிகண்டினி என்று சொன்னாள்‌. 
அவள்‌ சொல்லிய ஒரே சொல்லும்‌ அதுவாகவே இருந்தது. 


அவளிடம்‌ மொழி இருக்கவில்லை. அவளறிந்த மொழி 
அவள்‌ உதட்டுக்கு வரவேயில்லை. தன்னுள்‌ 
தொலைந்துவிட்டிருந்த அவள்‌ அன்னை 
சிகண்டினியிடம்‌ ஒரு சொல்கூடப்‌ பேசியதில்லை. பகலும்‌ 
இரவும்‌ கால்‌ மடித்து அமர்ந்து தோளிலும்‌ முதுகிலும்‌ 
முலைகள்‌ மேலும்‌ கருஞ்சடைகள்‌ தொங்க, சிவந்த 
கண்கள்‌ கனன்று எரிய, கரிய பற்களைக்‌ கடித்தபடி, 
நரம்புகள்‌ தெறிக்கும்படி கைகளை இறுக 
முறுக்கிக்கொண்டு முன்னும்‌ பின்னும்‌ ஆடியவளாக 
அவள்‌ உறுமிக்கொண்டிருந்தாள்‌. அவளுக்குள்‌ ஏற்றம்‌ 
ஒன்று ஊறிநிறையாத கிணறொன்றை அடியற்ற 
அகழிக்கு இறைத்துக்கொண்டிருப்பதுபோல. உடலால்‌ 
துடுப்பிட்டு நிலத்தில்‌ பட கொன்றைச்‌ செலுத்துபவள்‌ 
போல. 


ஏதோ ஒரு தருணத்தில்‌ அவள்‌ எழுந்து எவரையோ 
கொல்லப்போகிறவள்‌ என, எங்கோ ஆழ்குழியில்‌ 
விழப்போகிறவள்‌ என, ஓலமிட்டபடி ஓடுவாள்‌. அன்னை 
ஆடிக்கொண்டிருக்கையில்‌ சிகண்டினி அருகே இயல்பாக 
அமர்ந்திருப்பாள்‌. அவள்‌ ஓடுகையில்‌ சிகண்டினியும்‌ 
பின்னால்‌ ஓடுவாள்‌. ஏதேனும்‌ ஒரிடத்தில்‌ திகைத்து 
பதைத்து நின்று பின்‌ இரு கைகளையும்‌ தூக்கி அன்னை 


ஓலமிடுவாள்‌. கண்கள்‌ கலங்கி வழிய மார்பில்‌ ஓங்கி 
ஓங்கி அறைந்தபடி அலறுவாள்‌. சிகண்டினி 
அன்னையைக்‌ காண ஆரம்பித்தநாள்‌ முதல்‌ அவள்‌ 
அந்த மார்பை அறைந்துகொண்டிருந்தாள்‌. அவ்வளவு 
அறைந்தும்‌ உடையாததாக எது உள்ளே இருக்கிறது 
என்று சிகண்டினி வியந்துகொண்டாள்‌. 


அன்னையுடன்‌ குப்பைகள்‌ சேரும்‌ இருண்ட 
சந்துகளிலும்‌ ஈரச்சதுப்புகளிலும்‌ சிகண்டினி தங்கினாள்‌. 
அங்கே மதம்பரவிய சிறுகண்களுடன்‌ வரும்‌ 
பன்றிகளுடன்‌ தன்னால்‌ உரையாடமுடிவதை அவள்‌ 
கண்டுகொண்டாள்‌. அவற்றின்‌ சொற்கள்‌ 
அவளுக்குப்புரிந்தன. அவள்‌ சொல்லும்‌ சிறு ஒலியையும்‌ 
அவை அறிந்துகொண்டன. அவள்‌ தன்‌ அன்னையுடன்‌ 
கிடக்கையில்‌ அப்பால்‌ படுத்திருக்கும்‌ 
கரியபெரும்பன்றிகளுடன்‌ பேசிக்கொண்டிருப்பாள்‌. 
பன்றியிடமிருந்து வலிமையே மிகத்தெளிவான மொழி 
என சிகண்டினி கற்றுக்கொண்டாள்‌. கங்காத்வாரத்தில்‌ 
அவள்‌ சென்றுகொண்டிருக்கையில்‌ அவள்‌ உடல்‌ 
தன்மீது பட்டதனால்‌ சினம்‌ கொண்ட ஒரு வீரன்‌ தன்‌ 
வேலைத்தூக்கியபோது தலையைச்‌ சற்று தாழ்த்தி 
மெல்லிய உறுமலுடன்‌ அவள்‌ முன்னகர்ந்தபோது அவன்‌ 
அச்சத்துடன்‌ பின்னகர்ந்தான்‌. 


எந்நிலையிலும்‌ பின்னடையாமலிருப்பதே வலிமை 
என்று சிகண்டினிக்கு பன்றிகள்‌ சொல்லின. தன்‌உயிரை 
அஞ்சாத கண்மூடித்தனமான முன்னோக்கிய 
வேகத்தைத்தடுக்கும்‌ ஆற்றலென ஏதும்‌ மண்ணில்‌ 
இல்லை என்று அறிந்து அதுவானாள்‌. சிறிய 
முனகலுடன்‌ அவள்‌ கடைவீதியில்‌ சென்று நின்றால்‌ 
அனைவரும்‌ அஞ்சி வழிவிட அவளைச்சுற்றி வெற்றிடம்‌ 
பிறந்து வந்தது. ஒருகாலை அவள்‌ மெல்லத்தேய்த்து 
தலையைத்‌ தாழ்த்தினால்‌ எந்த ஆயுதமும்‌ அவளை 
எதிர்கொள்ளச்‌ சித்தமாகவில்லை. 


வராகியின்‌ பெரும்பசி கொண்டிருதாள்‌ சிகண்டினி. 
முட்டிமுட்டி உழுதுபுரட்டி அழுகலும்‌ குப்பையுமாக 
அனைத்தையும்‌ அவள்‌ உண்டாள்‌. அவள்‌ கரிய உடல்‌ 
திரண்டு பருத்தது. முலைகள்‌ முன்னெழுந்து, 
இடைதிரண்டு விரிந்து, இருளுலகம்‌ விட்டு எழுந்த 
அரக்கிபோலானாள்‌. அவள்‌ சருமம்‌ இளமையின்‌ 
ஒளிகொண்டு நனைந்த கரும்பாறை என மின்னியது. 
அவள்‌ பற்கள்‌ வெண்பளிங்குக்‌ கற்களென மின்னின. 
அவள்‌ இரு மேலுதட்டு ஓரத்திலும்‌ பன்றியின்‌ தேற்றைகள்‌ 
என கோரைப்பற்கள்‌ முளைத்தன. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


கங்கைக்கரையில்‌ நடந்து காசி, காசியிலிருந்து மீண்டும்‌ 
கங்காத்வாரம்‌, அங்கிருந்து மீண்டும்‌ காசி என அன்னை 
அலைந்துகொண்டிருந்தாள்‌. காசியின்‌ நெரிசல்மிக்க 
தெருக்களிலும்‌ படித்துறையின்‌ மனிதக்‌ 
கொப்பளிப்பிலும்‌ அனைவரையும்‌ சிதறடித்தபடி ஓடும்‌ 
அவளை அடையாளம்‌ வைத்துக்கொண்டு 
சிகண்டினியும்‌ பின்னால்‌ ஓடினாள்‌. மிரண்ட பசு ஒன்று 
அன்னையை தன்‌ கனத்த குறுங்கொம்புகளால்‌ குத்தி 
தூக்கித்தள்ளியபோது உறுமியபடி வந்து அப்பசுவை 
தலையாலேயே முட்டச்‌ சரித்து விழச்செய்து துரத்தினாள்‌. 
பாதையோரம்‌ அன்னையை இழுத்துச்சென்று போட்டு 
நீரும்‌ உணவும்‌ கொடுத்து அவள்‌ எழுவது வரை 
அவளருகே துயிலாமல்‌ மூன்றுநாட்கள்‌ 
அமர்ந்திருந்தாள்‌. 

காசியின்‌ அன்னசாலைகள்‌ சிகண்டினிக்காகத்‌ 
திறந்துகொண்டன. உணவுக்குவைகளை அவள்‌ 
திமிர்குலுங்கும்‌ நடையுடன்‌ அணுகியபோது அவள்‌ 
விரும்புவதையெல்லாம்‌ அள்ளிப்பரப்பிவிட்டு 
விலகிக்கொண்டனர்‌ சேவகர்கள்‌. அவள்‌ அனைத்தையும்‌ 
அன்னைமுன்‌ படைத்து உண்டாள்‌. இரவில்‌ கங்கைநீரில்‌ 
குதித்து அன்னை நீந்தி நீரோட்டத்தில்‌ செல்கையில்‌ 
எதையும்‌ சிந்திக்காமல்‌ சிகண்டினியும்‌ குதித்தாள்‌. 
சிந்திக்காததனாலேயே அவளால்‌ நீந்த முடிந்தது. 
இரவெல்லாம்‌ நீரில்‌ மூழ்கித்துழாவும்‌ அவளருகே 
மிதந்தபின்‌ அவள்‌ கரையேறியதும்‌ சிகண்டினியும்‌ வந்து 
சேர்ந்தாள்‌. மணிகர்ணிகா கட்டத்தில்‌ எரியும்‌ சிதைகள்‌ 
அருகே அன்னை குளிர்காய்ந்தபோது அந்த நெருப்பை 
அவளும்‌ அறிந்தாள்‌. 


பேரன்னசாலையின்‌ பின்பக்கம்‌ அன்னையும்‌ அவளும்‌ 
உண்ணும்போது முன்பக்கம்‌ அரண்மனைச்‌ சேவகர்கள்‌ 
வந்து குறுமுரசறைவித்து அன்றிலிருந்து 
பதினைந்துநாள்‌ அனைவருக்கும்‌ உணவு 
அளிக்கப்படும்‌ என அறிவித்தனர்‌. நகரத்தெருக்களில்‌ 
அலங்கரித்துக்கொண்ட பெண்களும்‌ குடிவெறியில்‌ 
கண்சிவந்த ஆண்களும்‌ வண்டிகளில்‌ ஏறி குதிரைகளை 
வேகப்படுத்தி கூச்சலிட்டபடி சென்றனர்‌. படகுகளில்‌ 
பலவண்ணக்‌ கொடிகளுடன்‌ முழவும்‌ கிணையும்‌ 
பறையும்‌ முழக்கியபடி நடனமிட்டுச்சென்றனர்‌ 


கிராமத்தினர்‌. வண்ணச்சுண்ணங்களை உயர்ந்த 
மாளிகைகள்‌ மீதிருந்து அள்ளி கீழே செல்பவர்கள்‌ மேல்‌ 
பொழிந்தனர்‌. சிரிக்கும்‌ பற்களின்‌, நடனமிடும்‌ 
கால்களின்‌, சுழலும்‌ கைகளின்‌, வண்ணங்களின்‌ 
அலையமடப்பின்‌ பெருநகரம்‌ ஆயிற்று காசி. 


நெய்கலந்த இனிப்பும்‌ ஊன்சோறும்‌ மாட்டுவண்டிகளில்‌ 
மலைமலையாக வந்து இறங்கின. சிகண்டினி எழுந்து 
சென்று பார்த்துக்கொண்டு நின்றாள்‌. காசிமன்னர்‌ 
பீமதேவரின்‌ பட்டத்தரசி மறைந்து நீர்க்கடன்‌ 
நிறைவடைந்துவிட்டதென்றும்‌ அவர்‌ வங்கமன்னனின்‌ 
இரண்டாவது மகளை மணந்து அவளை 

அரசியாக்கிக்கொண்டிருக்கிறார்‌ என்றும்‌ பேசிக்கேட்டாள்‌. 
வங்கள்மக ரன அழகையும்‌ நூறு ரதங்களிலும்‌ நூறு 
வண்டிகளிலும்‌ அவள்‌ கொண்டு வந்த 
சீதனத்தையும்பற்றி மக்கள்‌ பேசிக்கொண்டிருந்தனர்‌. 
அவளை பேரழகி என்றனர்‌. காசிநகரம்‌ வெற்றியுடனும்‌ 
செல்வத்துடனும்‌ பொருந்தியது என்றனர்‌. எவரோ 
எங்கோ மறைந்த பட்டத்தரசியைப்பற்றியும்‌ அவள்பெற்ற 
மூன்று இளவரசிகளைப்பற்றியும்‌ சில சொற்கள்‌ 
சொன்னார்கள்‌. ஆனால்‌ நகரமே 
களிவெறிகொண்டிருந்தபோது அதை எவரும்‌ நின்று 
கேட்கவில்லை. 


இனிப்புகளையும்‌ அப்பங்களையும்‌ பெற்றுக்கொண்டு 
அவள்‌ தன்‌ அன்னையிடம்‌ வந்தாள்‌. அவளிடம்‌ 
அவற்றைக்கொடுத்தபோது அனைத்தையும்‌ ஒன்றென 
பெற்றுக்கொள்ளும்‌ நெருப்பைப்போல அவள்‌ அதையும்‌ 
வாங்கிக்கொண்டாள்‌. இருண்ட வான்வெளியில்‌ இருந்து 
வந்து ஓர்‌ மனித உடலில்‌ குடிகொண்ட பிடாரி என 
ஆடிக்கொண்டும்‌ முனகிக்கொண்டும்‌ இருந்தாள்‌. பின்பு 
இருகைகளையும்‌ தூக்கி அலறியபடி நகரத்துத்‌ 
தெருக்களில்‌ ஓடி சதுக்கத்தில்‌ நின்று ஓலமிட்டாள்‌. 
அவள்மேல்‌ செவ்வண்ணப்பொடியைக்‌ கொட்டி 
உரக்கச்சிரித்தப்டி குதிரைகள்‌ இழுத்த ரதங்களில்‌ பாய்ந்து 
சென்றனர்‌ இளைஞர்கள்‌ சிலர்‌. 


காசியிலிருந்து வழக்கம்போல மீண்டும்‌ கங்காத்வாரம்‌ 
நோக்கிச்‌ செல்லாமல்‌ கீழ்த்திசை நோக்கி 
செல்லத்தொடங்கினாள்‌ அன்னை. சிகண்டினி 
அவளைப்‌ பின்‌ தொடர்ந்துசென்றாள்‌. இம்முறை 
அன்னையின்‌ வேகமும்‌ கூச்சலும்‌ 
அதிகரித்திருக்கின்றனவா என்று அவளுக்கு ஐயமாக 
இருந்தது. ஒவ்வொரு ரதத்தை நோக்கியும்‌ கூச்சலிட்டபடி 
எம்பிக்குதித்தாள்‌. ஒவ்வொரு படகை நோக்கியும்‌ 


கரையில்‌ இருந்து எதையோ எடுத்து வீசினாள்‌. புயலில்‌ 
ஆடும்‌ பாய்மரம்‌ கொடிமரத்திலறைவது போல மார்பில்‌ 
மாறி மாறி அறைந்துகொண்டாள்‌. ஒருகட்டத்தில்‌ 
சிகண்டினி ஓடிச்சென்று அவள்‌ கைகளைப்‌ 
பிடித்துக்கொண்டாள்‌. சிகண்டினி பிடித்திருப்பதை 
அறியாமல்‌ அவள்‌ கைகள்‌ மார்பை அறைந்தன. பித்து 
மட்டுமே உருவாக்கும்‌ பெருவல்லமையை அக்கைகளில்‌ 
சிகண்டினி கண்டாள்‌. 


அஸ்தினபுரிக்குச்‌ செல்லும்‌ பெருவாயில்முகம்‌ கங்கைக்கு 
அப்பால்‌ தெரிந்தது. அன்னை ஒருபோதும்‌ கங்கையைக்‌ 
கடப்பதில்லை என சிகண்டினி அறிவாள்‌. ஆனால்‌ 
அன்று அவள்‌ நீரில்‌ குதித்து நீந்தத்‌ தொடங்கினாள்‌. 
சிகண்டினியும்‌ பின்‌ தொடர்ந்தாள்‌. நாவாய்கள்‌ நகர்ந்த 
பெருநீர்ப்பரப்பில்‌ வடக்கு வானில்‌ இருந்து தெற்குநோக்கி 
களைத்த சிறகுகளுடன்‌ தனித்துச்செல்லும்‌ கடைசி 
வலசைப்பறவைகள்‌ போல அவர்கள்‌ இருவரும்‌ 
நீந்திக்கொண்டே இருந்தனர்‌. மறுபக்கம்‌ குறுங்காட்டில்‌ 
ஏறி ஈரம்‌ சொட்ட, அவளை திரும்பிக்கூட பாராமல்‌ 
அன்னை துறை நோக்கிச்‌ சென்றாள்‌. 


செங்கல்லால்‌ கட்டப்பட்டு வண்ணச்சுதையால்‌ 
அழகூட்டப்பட்ட விதானவளைவுக்கு மேல்‌ 
அமுதகலசச்சின்னம்‌ பொறிக்கப்பட்டு அஸ்தினபுரியின்‌ 
கொடி பறந்துகொண்டிருந்தது. ரதசாலையில்‌ வரிசையாக 
அவிழ்த்துப்போடப்பட்ட ரதங்கள்‌ காத்திருக்க அப்பால்‌ 
குதிரைகள்‌ ஆலமரத்துவேர்களில்‌ கட்டப்பட்டு வாயில்‌ 
கட்டப்பட்ட கூடைகளில்‌ இருந்து கொள் 
மென்றுகொண்டிருந்தன. செம்மண்சாலை எழுந்து 
காட்டுக்குள்‌ வளைந்து சென்றது. அதன்‌ வழியாக 
புழுதிச்சிகை பறக்க ரதங்கள்‌ வந்து நிற்க அவற்றில்‌ 
இருந்து வணிகர்களும்‌ மறவர்களும்‌ இறங்கி 
படித்துறைக்கு வந்தனர்‌. அவர்களின்‌ மூட்டைகளைச்‌ 
சுமந்து படித்துறைக்குக்‌ கொண்டுவந்த ஏவலர்கள்‌ 
அங்கே கங்கைக்குள்‌ கால்பரப்பி நின்றிருந்த 
மரத்துறைமீது அவற்றை அடுக்கினர்‌. துறைமேடையை 
முத்தமிட்டும்‌ விலகியும்‌ கொஞ்சிக்கொண்டிருந்த 
படகுகளில்‌ ஏவலர்‌ பொதிகளை ஏற்றும்‌ ஒலி 
கேட்டுக்கொண்டிருந்தது. 


கரையிலிருந்து நீரில்‌ இறங்கிய ஆலமரத்துப்‌ 
பெருவேர்களில்‌ கட்டப்பட்ட சிறியபடகுகள்‌ 
முலைகுடிக்கும்‌ பன்றிக்குட்டிகள்போல துறையை 
ஒன்றையொன்று முந்தி முட்டிக்கொண்டிருந்தன. 
வந்தமரும்‌ நாரைகள்‌ சிறகுமடக்குவதுபோல 


பாய்சுருக்கியபடி பெரும்படகுகள்‌ கரையை 
அணைந்தபோது அப்பால்‌ முரசுமேடைகளில்‌ 
இருந்தவர்கள்‌ ஒலியெழுப்பினர்‌. கரைகளில்‌ இருந்து 
ஏவலர்‌ துறைமேடை நோக்கிச்‌ சென்றனர்‌. அன்னை 
முன்னால்‌ செல்ல மனமே கண்ணாக மாறி சிகண்டினி 
பின்‌ தொடர்ந்தாள்‌. 


துறைமேடைக்கு மிகவும்‌ தள்ளி ஆலமரத்துவேரில்‌ 
கட்டப்பட்ட தனிப்படகு ஒன்று நீரால்‌ கரைநோக்கி 
ஒதுக்கப்பட்டு நின்றிருந்தது. மேலே எழுந்த 
ஆலமரக்கிளைகளின்‌ சருகுகளும்‌ பழுத்த இலைகளும்‌ 
உதிர்ந்து பரவி மட்கி அதன்‌ மூங்கில்வளைவுக்கூரை 
மூடப்பட்டிருந்தது. அதன்‌ தீபமுகத்திலும்‌ 
சிறுமுற்றத்திலும்‌ எல்லாம்‌ சருகுகள்‌ மட்கியிருக்க 
அணில்கள்‌ மரம்‌ வழியாக கூரைமேல்‌ தாவி கீழே தொற்றி 
இறங்கி அச்சருகுப்படலம்‌ மேல்‌ ஓடிவிளையாடின. 
அப்படகில்‌ நீண்ட தாடியும்‌ பித்து ஒளிரும்‌ கண்களுமாக 
தோணிக்காரன்‌ அமர்ந்திருந்தான்‌. 


நிருதன்‌ என்னும்‌ அந்தத்‌ தோணிக்காரன்‌ என்றோ 
ஒருநாள்‌ அங்கே வந்தபின்‌ அந்தத்‌ தோணியிலேயே 
அமர்ந்துவிட்டான்‌ என்றனர்‌ துறையில்‌ வசித்தவர்கள்‌. 
அவன்‌ யார்‌ எவன்‌ என்ற எவ்வினாவுக்கும்‌ பதில்‌ 
சொல்லவில்லை. தோணியின்‌ தீபமுகத்தில்‌ கையில்‌ 
துடுப்புடன்‌ அமர்ந்தபடி செந்நிறச்சால்வைபோலக்கிடந்த 
அந்தப்பாதையையே பார்த்துக்கொண்டிருந்தான்‌. அவன்‌ 
எவருக்காகவோ காத்திருப்பதாக நினைத்தனர்‌. நாட்கள்‌ 
செல்லச்செல்ல அவன்‌ சித்தம்‌ கலைந்துவிட்டது 
என்றறிந்தனர்‌. சுங்கமேலாளனாகிய சக்ரதரன்‌ அவனுக்கு 
ஒவ்வொருநாளும்‌ அப்பமும்‌ நீரும்‌ கொண்டுசென்று 
கொடுத்தான்‌. 


கையில்‌ வருவதை உண்டு கங்கை நீரைக்குடித்து 
அங்கேயே அவன்‌ இருந்தான்‌. இரவும்‌ பகலும்‌ 
அந்தச்சாலையை அவன்‌ கண்கள்‌ விழித்‌ 
நோக்கிக்கொண்டிருந்தன. உடல்‌ மெலிந்து பாம்புத்தோல்‌ 
கொண்டு சடைவிழுந்து கண்கள்‌ குகையாகி 
பேயுருக்கொண்டான்‌. இரவுகளில்‌ தன்‌ சாளரத்தினூடாக 
அவனைப்பார்த்த சக்ரதரன்‌ இருளில்‌ மின்னும்‌ அவ்விரு 
விழிகளைக்‌ கண்டு சித்தழிந்து 
நோக்கிக்கொண்டிருந்தான்‌. முதல்நாள்‌ முதற்கணம்‌ 
அவன்‌ அக்கண்களில்‌ கண்டு திகைத்த அந்த 
எதிர்பார்ப்பு கற்சிலையில்‌ செதுக்கப்பட்டதுபோல 
அப்படியே இருந்தது. 


அன்னை அஸ்தினபுரிக்குச்‌ செல்லும்‌ 
செம்மண்பாதையை அடைந்து அத்திசை நோக்கி 
சிலகணங்கள்‌ நின்றபின்‌ திரும்பிநடந்தபோது 
சிகண்டினி பின்னால்‌ சென்றாள்‌. 
நெடுந்தொலைவிலேயே அன்னையைக்கண்டு நிருதன்‌ 
எழுந்து நின்றான்‌. கைகளைக்கூப்பியபடி படகிலிருந்து 
முதல்முறையாக இறங்கி நிலத்திற்கு வந்து முன்னால்‌ 
நடந்து வந்தான்‌. அவன்‌ நடப்பதைக்கண்டு பின்னால்‌ 
துறையிலிருந்த சேவகர்களும்‌ அதிகாரிகளும்‌ 
பெருவியப்புடன்‌ கூடினர்‌. சிகண்டினி முதல்முறையாக 
அன்னை ஒரு மனிதனை அடையாளம்‌ 
கண்டுகொள்வதைக்‌ கண்டாள்‌. 


தன்‌ முன்‌ வந்து நின்ற அன்னையின்‌ முன்னால்‌ 
மண்ணில்‌ அமர்ந்து அவள்‌ பாதங்களை வணங்கினான்‌ 
நிருதன்‌. அவள்‌ அவன்‌ முன்னால்‌ ஓங்கி நின்றிருந்தாள்‌. 
பின்பு மெல்லக்குனிந்து அவன்‌ தலையை தன்‌ 
கைகளால்‌ தொட்டாள்‌. அவன்‌ உடல்‌ குறுகியது. 
சிலகணங்களுக்குப்பின்‌ அன்னை ஓலமிட்டபடி 
புதர்காட்டுக்குள்‌ நடந்தாள்‌. சிகண்டினி அவள்‌ பின்னால்‌ 
ஓடும்போது தன்பின்னால்‌ நிருதனும்‌ வருவதைக்‌ 
கண்டாள்‌. 

அடர்காட்டில்‌ தனித்தபிடியானை போல 
சென்றுகொண்டிருந்த அன்னையை சிகண்டினியும்‌ 
நிருதனும்‌ தொடர்ந்துசென்றனர்‌. அன்று பகலும்‌ 
அவ்விரவும்‌ அவள்‌ சென்றுகொண்டே இருந்தாள்‌. 
காலையொளி காட்டுமீது பரவியபோது நடுவே 
வட்டமாகக்‌ கிடந்த வெற்றிடமொன்றைச்‌ 
சென்றடைந்தாள்‌. அடியில்‌ பெரும்பாறை இருந்ததனால்‌ 
மரங்கள்‌ முளைக்காதிருந்த அந்த நிலத்தில்‌ 
மண்ணிலிருந்து எழுந்த நீராவியில்‌ விழுந்த இளவெயில்‌ 
குளமெனத்தேங்கியிருந்தது. அதில்‌ சிறுபூச்சிகள்‌ 
ஒளியுடன்‌ சுழன்றுகொண்டிருந்தன. செழித்த புற்களின்‌ 
இலைகளில்‌ இருந்த சிறுசிலந்திவலைகளில்‌ 
நீர்த்திவலைகள்‌ ஒளிவிட்டன. மெல்லிய சிலந்திவலைக்‌ 
குகைகளுக்குள்‌ இருந்து அன்னைச்சிலந்திகள்‌ 
வெளிவந்து அசைவை கவனித்தன. 


அங்கிருந்த சிறிய பாறையில்‌ அன்னை அமர்ந்தாள்‌. 
வழக்கம்போல முன்னும்‌ பின்னும்‌ ஆடாமல்‌ 
தலைகுனிந்து அமைதியாக அமர்ந்திருந்தாள்‌. அவள்‌ 
முகத்தை மறைத்துத்‌ தொங்கிய சடைவிழுதுகள்‌ 
இளங்காற்றில்‌ அவ்வப்போது ஆடின. அருகே ஒரு 
மரத்தடியில்‌ கைகூப்பியபடி நிருதன்‌ அமர்ந்திருந்தான்‌. 
சிகண்டினி விலகிச்சென்று காய்கனிகளையும்‌ 
கிழங்குகளையும்‌ தேடிச்சேமித்து அவள்முன்‌ 
கொண்டுவந்து வைத்தாள்‌. அவற்றை அவள்‌ 
உண்ணவில்லை. நிருதனும்‌ எதையும்‌ உண்ணவில்லை. 
மாலைவரை அவ்விடத்தில்‌ இருவரும்‌ இரண்டு 
தொன்மையான சிலைகள்‌ போல அமர்ந்திருந்தனர்‌. 
காட்டுக்குள்‌ வெயில்வட்டங்கள்‌ அணைந்து இருள்‌ 
பரவத்தொடங்கியதும்‌ அன்னை நிமிர்ந்தாள்‌. 
கையசைவால்‌ நிருதனை அருகே அழைத்தாள்‌. 


நிருதன்‌ அருகே சென்று வணங்கியதும்‌ அந்த நிலத்தில்‌ 
தெற்கு மூலையில்‌ இருந்த பாறைமேட்டை 
சுட்டிக்காட்டினாள்‌. அவன்‌ அவள்‌ சொல்வதை 
புரிந்தகொண்டதுபோல தலையசைத்தபின்‌ காட்டுக்குள்‌ 
சென்றான்‌. சற்று நேரத்தில்‌ உலர்ந்த மரம்‌ ஒன்றை 


இழுத்துவந்தான்‌. அதை கற்பாறைகளால்‌ அடித்து 
ஒடித்து சுள்ளிகளாக ஆக்கி அந்தப்‌ பாறைமேல்‌ நீளமாக 
குவிக்கத்தொடங்கினான்‌. அதை பொருளறியாமல்‌ 
பார்த்துக்கொண்டிருந்த சிகண்டினி ஏதோ ஒரு 
தருணத்தில்‌ புரிந்துகொண்டு திகைப்புடன்‌ எழுந்து 
நின்றாள்‌. ஆனால்‌ அன்னையை நெருங்க அவள்‌ 
துணியவில்லை. அவள்‌ அவ்விறகுக்குவியல்‌ சிதையாக 
ஆவதை அசையாவிழிகளுடன்‌ 
பார்த்துக்கொண்டிருந்தாள்‌. 

பின்பு அன்னை திரும்பி அவளைப்பார்த்தாள்‌. 
சிகண்டினி சென்று அன்னையின்‌ அருகே நின்றாள்‌. 
முதலில்‌ அவளை அடையாளம்‌ காணாததுபோல 
அன்னையின்‌ சுருங்கிய செவ்விழிகள்‌ அதிர்ந்தன. பின்பு 
கண்களுக்குள்‌ வாசல்‌ திறந்தது. சுருண்ட கரிய 
நகங்களும்‌ வெந்துசுருங்கிய சருமமும்‌ கொண்ட 
அன்னையின்‌ கை அவளை நோக்கி நீண்டது. அவள்‌ 
நெருங்கியதும்‌ அந்தக்கையை அவள்‌ தலைமேல்‌ 
வைத்தாள்‌. மெல்லச்சரிந்து அவள்‌ தோளைத்‌ தழுவி 
இடையை அடைந்து நின்றது கரம்‌. “மகனே சிகண்டி” 
என்றாள்‌ அன்னை. 


முதன்முதலாக அவள்‌ பேச்சைக்‌ கேட்ட சிகண்டினியின்‌ 
பிடரியிலும்‌ முதுகிலும்‌ மயிர்க்கூச்செறிந்தது. அந்தக்குரல்‌ 
அவளறிந்த அன்னையின்‌ மிருக ஓசை அல்ல. 
பொன்மணியும்‌ வேய்ங்குழலும்‌ கலந்த இனிமை 
அதிலிருந்தது. பாறைமுகட்டின்‌ கரிய தேன்கூடு கனிந்து 
துளித்துச்‌ சொட்டுவதுபோல அவளிலிருந்து அது 
வந்தது. “மகனே, சிகண்டி...நீதானா?” என்றாள்‌. “நீ 
என்னுடன்தான்‌ இருக்கிறாயா?” 


தெய்வச்சிலை கண்திறந்து பேசியதைக்‌ கண்டவள்‌ 
போலிருந்த சிகண்டினி அன்னையின்‌ உடலை நெருங்கி 
நின்று “அன்னையே நான்‌ பெண்‌...என்‌ பெயர்‌ 
சிகண்டினி” என்றாள்‌. இல்லை இல்லை என்பதுபோல 
தலையசைத்தாள்‌ அன்னை. “சிகண்டி...நீ சிகண்டி...நீ 
என்‌ மகன்‌” என்றாள்‌. 


சிகண்டி ஒருமுறை இமைத்தபின்‌ திடமான குரலில்‌ “ஆம்‌” 
என்றான்‌. நெய்கொதித்து ஆவியாவதுபோலஅன்னை 
உடலில்‌ இருந்து அவள்‌ உயிர்‌ பெருமூச்சுகளாக 
வெளிவந்துகொண்டிருந்தது. “நான்‌ காசிமன்னன்‌ மகள்‌ 
அம்பை. அஸ்தினபுரியின்‌ பீஷ்மனால்‌ ஆன்மா 
அழிக்கப்பட்டு பித்தியானவள்‌. அகத்தின்‌ கனலில்‌ 
எரிந்து பேயானவள்‌” என்றாள்‌ அன்னை. 


மெல்லமெல்ல அவள்‌ உடலில்‌ இருந்த மிருகத்தன்மை 
ஓழுகிச்சென்றதை, கருகிச்சுருண்டு சேறும்‌ அழுக்கும்‌ 
படர்ந்த உடலிலேயே பெண்மை குடியேறியதை சிகண்டி 
வியப்புடன்‌ பார்த்தான்‌. “மகனே, நீ எனக்காகச்‌ 
செய்யவேண்டிய கடமை ஒன்றிருக்கிறது” என்றபோது 
அது கைவிடப்பட்ட பெண்ணின்‌ கோரிக்கையாகவே 
ஒலித்தது. 


“சொல்லுங்கள்‌” என சிகண்டி தலையசைத்தான்‌. 
முதன்முதலாக அவள்‌ கண்களில்‌ கண்ணீரைப்‌ 
பார்த்தான்‌. மட்கிய மரப்பட்டைபோன்ற கன்னங்களில்‌ 
விழுந்த கண்ணீர்‌ சுருக்கங்களில்‌ பரவி தாடையில்‌ 
சொட்டியது. “இனித்தாளமுடியாது. ஒவ்வொரு கணமும்‌ 
என்மேல்‌ மலையெனக்குவிகிறது. இந்த வதையை 
முடிக்கவிழைகிறேன்‌.” 


அவள்‌ சொல்லாமலேயே அனைத்தையும்‌ அவன்‌ 
அறிந்துகொண்டான்‌. சொற்களில்லாமலேயே 
அனைத்தையும்‌ சொல்லிக்கொண்டும்‌ இருந்தான்‌. 
அன்னை தன்‌ கரங்களை நீட்டி அவற்றைப்பார்த்தாள்‌. 
திகைத்தவள்போல சிலகணங்கள்‌ விழிமலைத்து 
அமர்ந்திருந்தபின்‌ நெஞ்சை உலைத்த விம்மலுடன்‌ 
மீண்டாள்‌. “மகனே, இந்த நெருப்பு என்‌ இப்பிறவியை 
எரித்துவிட்டது. அடுத்த பிறவியிலாவது எனக்கு 
விடுதலைவேண்டும்‌. அதை நீயே எனக்கு 
அளிக்கவேண்டும்‌.” 


“செய்கிறேன்‌” என்றான்‌ சிகண்டி. “நீ பீஷ்மரைக்‌ 
கொல்லவேண்டும்‌” என்று அன்னை சொன்னாள்‌. 
சிகண்டி அவள்‌ கையைப்பற்றி “கொல்கிறேன்‌” என்றான்‌. 


திடுக்கிட்டவள்போல அம்பை நிமிர்ந்து அவனைப்‌ 
பார்த்தாள்‌. “உனக்கு அவர்‌ யாரெனத்தெரியுமா?” 
என்றாள்‌. சிகண்டி மெல்லிய திடமான குரலில்‌, “யாராக 
இருந்தால்‌ என்ன?” என்றான்‌. அவள்‌ கைகள்‌ மேல்‌ தன்‌ 
கைகளைவைத்து மெல்லிய குரலில்‌ “அது நிகழும்‌” 
என்றான்‌ . 


“நீ பீஷ்மரை போர்க்களத்தில்‌ கொல்லவேண்டும்‌. அவர்‌ 
நெஞ்சை என்‌ பெயர்சொல்லி விடும்‌ உன்‌ வாளி 
துளைத்தேறவேண்டும்‌” என்றாள்‌. அவள்‌ கைகள்‌ 
சிகண்டியின்‌ கைகளைப்பற்றியபடி நடுங்கின. சிகண்டி 
“ஆம்‌” என்றான்‌. 


அன்னையின்‌ பேய்முகத்தில்‌ அழகியபுன்னகை ஒன்று 


எழுவதை சிகண்டி பார்த்தான்‌. அவள்‌ அவன்‌ 
இருதோள்களையும்‌ பிடித்துக்கொண்டாள்‌. 
பெருமூச்சுடன்‌ “ஆம்‌, நீ அதைச்செய்வாய்‌. ஒற்றை 
இலக்குக்காக மட்டுமே வாழ்பவன்‌ அதை 
அடைந்தாகவேண்டுமென்பது பெருநியதி...இப்போதே 
அக்காட்சியைப்‌ பார்த்துவிட்டேன்‌.. பீஷ்மர்‌ உன்‌ 

அம்பு துளைத்த நெஞ்சில்‌ இருந்து வழியும்‌ குருதியுடன்‌ 
களத்தில்‌ கிடக்கிறார்‌... நீ என்‌ கனல்‌...” என்றாள்‌. 


சிகண்டியின்‌ தலையில்‌ கைவைத்து அன்னை 
சொன்னாள்‌ “மகனே, நீ பாஞ்சாலனிடம்‌ செல்‌. காசி 
இளவரசியின்‌ மகன்‌ நீ என்று சொல்‌. அவன்‌ உன்னை 
தன்‌ மகனாக ஏற்றுக்கொள்வான்‌. கற்கவேண்டியவற்றை 
எல்லாம்‌ கற்றுக்கொள்‌. உன்‌ கை வில்லுக்கு முன்‌ 
பாரதவர்ஷத்தின்‌ எந்த மன்னனும்‌ நிற்கலாகாது. பீஷ்மர்‌ 
அறிந்த நீ அறியாத ஏதுமிருக்கக்கூடாது” என்றாள்‌. 
சிகண்டி தலையசைத்தான்‌. 


பெருமூச்சுடன்‌ அன்னை சொன்னாள்‌ “என்கதையை 
சூதர்கள்‌ பாடிக்கேள்‌. அன்னையை நீ அறிவாய்‌.” “நான்‌ 
பிறிதொன்றல்ல”என்று சிகண்டி சொன்னான்‌. அன்னை 
கண்ணீருடன்‌ பெருமூச்சுவிட்டாள்‌. “இப்பிறவியை 
எனக்களிக்கிறாய்‌ மகனே. கடன்‌ இனி என்னுடையது. 
இனிவரும்‌ ஏழுபிறவிகளில்‌ உனக்கு மகளாகி என்‌ 
கடனைக்‌ கழிப்பேன்‌. உனக்களிக்க இவ்வன்னையிடம்‌ 
இருப்பது இந்தக்கண்ணீரன்றி ஏதுமில்லை.” 


அவன்‌ தலைமேல்‌ கைவைத்து அன்னை சொன்னாள்‌, 
“உன்னுடன்‌ அன்னையின்‌ கண்ணீர்‌ என்றுமிருந்து 
வழிகாட்டும்‌. அழியாத ஒன்றுக்கென்றே வாழ்பவன்‌ 
சிரஞ்சீவி மகனே. நீ என்றென்றும்‌ சொல்லில்‌ வாழ்வாய்‌” 
என்றாள்‌. சிகண்டி தலைவணங்கி அன்னையின்‌ 
அருட்சொல்லை ஏற்றுக்கொண்டான்‌. 


நிருதன்‌ வந்து வணங்கினான்‌. அன்னை அவனை 
நோக்கித்திரும்பினாள்‌. “நிருதரே, இதன்பின்‌ உங்கள்‌ 
இல்லம்‌ திரும்புங்கள்‌. என்‌ சிதைச்சாம்பலைக்‌ கொண்டு 
சென்று நீங்களும்‌ உங்கள்‌ குலமும்‌ உங்கள்‌ 
சிறுதங்கைக்கு நீர்க்கடன்‌ செய்யுங்கள்‌. உங்கள்‌ குலத்தில்‌ 
நான்‌ என்றென்றும்‌ பிறந்துகொண்டிருப்பேன்‌” என்றாள்‌. 
நிருதன்‌ “தங்கையே, அது என்‌ தவப்பயன்‌” என்றான்‌. 


கற்களை உரசி நிருதன்‌ ஏற்றிய நெருப்பு மெல்லச்சிவந்து 
படபடவென்ற ஒலியுடன்‌ பொற்சிறகுகள்‌ கொண்டு 
எழுந்தது. அண்டபேரண்டங்களை துப்பும்‌ ஆதி 


நாகத்தின்‌ செந்நா என தழல்‌ மேலெழுந்து 
பொறிகிளப்பியது. அலகிலா எல்லைவரை நிறைந்த 
இருளில்‌ பொறிகள்‌ விழுந்து மறைய காடு மெல்லிய 
காற்றோடும்‌ மூச்சொலியாகச்‌ சூழ்ந்திருந்தது. அன்னை 
எழுந்து சிகண்டியின்‌ தலையைத்‌ தொட்டாள்‌. நிருதனின்‌ 
பாதங்களைத்‌ தொட்டபின்‌ மெல்ல நெருப்பைநோக்கிச்‌ 
சென்றாள்‌. காதலனை அணுகும்‌ பெதும்பை என தளரும்‌ 
காலடிகளுடன்‌. பின்பு பசித்தழும்‌ குழந்தையை 
நோக்கிச்செல்லும்‌ அன்னைபோல. 


தீ அவள்‌ உடலில்‌ பிரதிபலித்து அவள்‌ செவ்விழிகள்‌ 
சுடர்ந்த இறுதிக்கணத்தை சிகண்டி தன்‌ நெஞ்சில்‌ 
பதித்துக்கொண்டான்‌. அருகே சென்ற கணம்‌ அவளில்‌ 
நெருப்பு தழலாடியது. அவளே ஒரு செந்தழலாகத்‌ தெரிந்த 
மறுகணத்தில்‌ நெருப்பின்‌ இதழ்கள்‌ விரிந்து அவளை 
உள்ளே அள்ளிக்கொண்டன. செந்திரை அசையும்‌ 
பல்லக்கிலேறுவது போல அவள்‌ எரிசிதைமேல்‌ 
ஏறிக்கொண்டாள்‌. 


தலைமேல்‌ தூக்கிய கரங்களுடன்‌ அலறியபடி நிருதன்‌ 
தரையில்‌ விழுந்தான்‌. புற்பரப்பில்‌ முகத்தைப்புதைத்து 
இருகைகளாலும்‌ செடிகளைப்பற்றியபடி மண்ணுக்குள்‌ 
புதைந்து விடமுயலும்‌ மண்புழு போல உடல்‌ 
நெளிந்தான்‌. 


நின்ற இடத்தில்‌ அசையாமல்‌ சிகண்டி நின்றிருந்தான்‌. 
அவன்‌ முகத்தில்‌ சிதைநெருப்பின்‌ செம்மை 
அலையழத்தது. நெருப்புக்குள்‌ அன்னையின்‌ கரிய 
கைகால்களின்‌ அசைவை, கருஞ்சடைகள்‌ பொசுங்கும்‌ 
நாற்றத்தை, அவள்‌ உடல்‌ எம்பி விழுந்து எரிவிறகில்‌ 
மெல்லப்படிவதை, தசை திறந்து ஊன்நெய்‌ சொட்டி 
சிதை நீலச்சுவாலையாவதை, உண்டுகளித்த 
செந்தழல்கள்‌ நின்று நடமிடுவதை இமையா 
விழிகளுடன்‌ அவன்‌ பார்த்துக்கொண்டிருந்தான்‌. பின்பு 
அவன்‌ களம்படும்‌ கணம்‌ வரை விழிமூடவில்லை 
என்றனர்‌ சூதர்‌. அவன்‌ துயிலறிந்ததே இல்லை. அவன்‌ 
கண்ணிமைத்ததேயில்லை என்று அவர்களின்‌ பாடல்கள்‌ 
பாடின. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


இரவெல்லாம்‌ இடியோசையுடன்‌ முழங்கி அதிர்ந்த வானம்‌ 


மறுநாள்‌ காலை பொழியத்தொடங்கியது. சிதை எரிந்த 
சாம்பலில்‌ கரியும்‌ வெள்ளெலும்புகளும்‌ நீரில்‌ 

கரைந்து வழிவதைக்‌ கண்டபின்‌ சிகண்டி திரும்பி 
காட்டுக்குள்‌ சென்றான்‌. கொடிபின்னிச்செறிந்த 
அடர்காட்டுக்குள்‌ சென்றுகொண்டே இருந்தான்‌. எங்கோ 
அக ஆழத்திலிருந்து அவன்‌ செல்லவேண்டிய இலக்கை 
கால்‌ அறிந்திருந்தது என நடந்தான்‌. 


காலகம்‌ என்ற அந்த அடர்வனத்தின்‌ நடுவே 
ஸ்தூனகர்ணன்‌ என்னும்‌ யட்சனின்‌ ஆலயம்‌ இருந்தது. 
அப்பகுதியில்‌ வேடரும்‌ மேய்ப்பரும்‌ மூலிகைதேடும்‌ 
மருத்துவரும்‌ செல்வதில்லை. பன்னிரண்டு 
ஆண்டுகளுக்கொருமுறை நாற்பத்தொருநாள்‌ 
நோன்பிருந்த சூதர்கள்‌ பந்தங்களுடனும்‌ 
குடைகளுடனும்‌ அக்காட்டுக்குள்‌ புகுந்து 
ஸ்தூனகர்ணனின்‌ சிற்றாலயத்தை அடைந்து பூசை 
செய்தனர்‌. செங்குருதித்‌ துளிகள்‌ போன்ற 
செவ்வரளிமலர்களை சூட்டி, வறுத்த தானியப்பொடியில்‌ 
மனிதக்குருதி சொட்டி உருட்டி ஆறு திசைக்கும்‌ வீசி 
அவனுக்குப்‌ படையலிட்டு வணங்கி மீண்டனர்‌. 


மூன்று பக்கமும்‌ கரியபாறைகள்‌ சூழ்ந்த அந்த 
அடர்வனப்பசுமைக்குள்‌ எப்போதும்‌ 
மழைத்தூறலிருந்தது. நீரோடைகளன்றி வழியில்லாத 
அக்காட்டுக்குள்‌ குகைகளில்‌ இரவு தங்கியும்‌ 
மலைக்கிழங்குகளை உண்டும்‌ ஏழுநாட்கள்‌ 
பயணம்செய்து சிகண்டி ஸ்தூனகர்ணனின்‌ ஆலயத்தைச்‌ 
சென்றடைந்தான்‌. அப்பகுதியில்‌ பாறையின்‌ கரிய வாய்‌ 
எனத்‌ திறந்த குகையிடுக்குக்குள்‌ ஊறித்தேங்கிய 
சிறுசுனையின்‌ மறுகரையில்‌ ஸ்தூனகர்ணனின்‌ 
சிறுசிலை இருந்தது. ஒருபகுதி தாமரை ஏந்திய 
பெண்ணாகவும்‌ மறுபகுதி சூலமேந்திய ஆணாகவும்‌ 
இருந்த சிலை மழையீரத்தில்‌ களிபடிந்திருந்தது. 


சிலையைநோக்கி சில கணங்கள்‌ நின்றபின்‌ அருகே 
இலைகளைப்பறித்துப்போட்டு இருக்கை அமைத்து 
சிகண்டி அமர்ந்துகொண்டான்‌. இருகைகளையும்‌ மடியில்‌ 
கோர்த்தபடி இமையா விழிகளால்‌ சிலையை நோக்கி 
அமர்ந்தான்‌. நாட்கள்‌ கழிந்தபோது சிலை கண்விழித்து 
அவனை நோக்கத்‌ தொடங்கியது. அதன்‌ பார்வையைச்‌ 
சந்தித்த அவன்‌ பிரக்ஞை நடுங்கியது. நெற்றியில்‌ 
உந்தப்பட்ட கடா என எம்பி முன்சென்றது. உச்ச கட்ட 
அழுத்தத்தில்‌ செயலிழந்து அசைவழிந்தது. பின்பு 
அந்தச்சிலை மட்டும்‌ அங்கே இருந்தது. 


நீர்சுழித்த சிறுதடாகம்‌ படிகம்போல அசைவற்றிருக்க 
அதில்‌ ஸ்தூனகர்ணன்‌ தோன்றினான்‌. மணிமுடியும்‌ 
செங்கோலும்‌ ஏந்திய அரசனாக வந்து நின்று “பெண்ணே 
நீ கோருவதென்ன என நீ அறிவாயா?” என்றான்‌. ர 
என்றான்‌ சிகண்டி. “பிறவி என்பது முடிவற்றசங்கிலியின்‌ 
ஒரு கண்ணி என்றறிக. இப்பிறவியை நீ 
மாற்றிக்கொண்டால்‌ உன்‌ வரும்‌ பிறவிகளனைத்தையும்‌ 
சிதறடிக்கிறாய்‌. சென்ற பிறவிகளின்‌ ஒழுங்கை 
குலைக்கிறாய்‌. உன்னையும்‌ உன்‌ முன்னோர்களையும்‌ 
வரும்‌ தலைமுறைகளையும்‌ இருளில்‌ ஆழ்த்துகிறாய்‌” 
என்றான்‌ ஸ்தூனகர்ணன்‌. 


“என்‌ சித்தத்தின்‌ ஒரு சொல்லிலும்‌ மாற்றமில்லை” 
என்றான்‌ சிகண்டி. “ஒருகணத்தில்‌ என்‌ அகம்‌ 
ணாகிவிட்டது. நான்‌ உன்னிடம்‌ ஆணுடலை மட்டுமே 
கோருகிறேன்‌.” ஸ்தூனகர்ணன்‌ நீரில்‌ மூழ்கிமறைந்தான்‌. 
மீண்டும்‌ சிகண்டி தன்‌ கண்முன்‌ கற்சிலையைக்‌ 
கண்டான்‌. பாறைப்பரப்பை முட்டிமுட்டித்‌ 
துளைக்கமுயலும்‌ கருவண்டுபோல அதன்‌ முன்‌ 
தவமிருந்தான்‌. அச்சிலையின்‌ விழிகளில்‌ தன்‌ 
பிரக்ஞையின்‌ வேகத்தால்‌ மோதிமோதித்திறந்தான்‌. 


மலர்முடி அணிந்த அணங்கின்‌ தோற்றத்தில்‌ 
ஸ்தூனகர்ணன்‌ தோன்றினாள்‌. “நீ இழப்பது ஒவ்வொரு 
கணமும்‌ வளரும்‌. அந்த மலையின்‌ அடியில்‌ 
சிறுகூழாங்கல்லாக ஒருநாள்‌ உன்னை நீ உணர்வாய்‌” 
என்றாள்‌. “ஆம்‌, நான்‌ அடைவதற்கொன்றுமில்லை” 
என்றான்‌ சிகண்டி. 


மூன்றாம்முறை கனிந்த பார்வையும்‌ 
நீண்டவெண்தாடியும்‌ கொண்ட தாதையின்‌ தோற்றத்தில்‌ 
ஸ்தூனகர்ணன்‌ தோன்றினான்‌. “குழந்தை, நான்‌ 
சொல்வதை நீ புரிந்துகொள்ளவில்லை. யுகயுக 
மடிப்புகளில்‌ இம்மாற்றத்தைச்‌ செய்த எவரும்‌ 
நலம்பெற்றதில்லை. துயரத்தின்‌ மீளாப்பெருநரகில்‌ 
அவர்கள்‌ இன்றும்‌ வாழ்கிறார்கள்‌” என்றான்‌. “அதை 
நான்‌ அறியவேண்டியதில்லை” என்றான்‌ சிகண்டி. 
திகைத்து நின்ற ஸ்தூனகர்ணன்‌ நீரில்‌ மறைந்தான்‌. 
மீண்டும்‌ சிலையாக நின்ற அவன்‌ முன்‌ கூழாங்கல்லை 
அடைகாக்கும்‌ பறவைபோல சிகண்டி அமர்ந்திருந்தான்‌. 


மூதன்னை வடிவில்‌ தோன்றிய ஸ்தூனகர்ணன்‌ “நீ என்‌ 
புதல்வி. உன்னிடம்‌ இறுதியாகச்‌ சொல்கிறேன்‌. உன்‌ 
வாழ்நாளெல்லாம்‌ ஒரு நற்சொல்லைக்கூட நீ 
கேட்டறியமாட்டாய்‌” என்றாள்‌. “நான்‌ அதை 


எதிர்நோக்கவுமில்லை” என்று சிகண்டி பதில்‌ 
சொன்னான்‌. “என்‌ அன்னையின்‌ ஆணைக்கு அப்பால்‌ 
சிந்தனை என்ற ஒன்று எனக்கில்லை.” துயரம்‌ நிறைந்த 
புன்னகையுடன்‌ ஸ்தானகர்ணன்‌ தன்கையை 
நீட்டினான்‌. அதில்‌ ஒளிவிடும்‌ வைரம்‌ ஒன்றிருந்தது. 


அவன்‌ ஆணைப்படி அதை வாங்கி விழுங்கிய சிகண்டி 
தனக்குள்‌ அதன்‌ கூரியமுனைகள்‌ குத்திக்கிழிப்பதன்‌ 
வலியை அறிந்தான்‌. அவனிடமிருந்து ஒழுகிய குருதி 
அந்தத்‌ தடாகத்தில்‌ நிறைந்தது. அவனுக்குள்‌ காலம்‌ 
பொறித்திருந்த குழந்தைகள்‌ துடிக்கும்‌ 
சதைத்துண்டுகளாக, மெல்லிய வெள்ளெலும்புகளாக, 
மென்கரங்களாக, குருத்துக்கால்களாக, பூவிரல்களாக 
வெளிவந்து குளத்தில்‌ தேங்கின. அவற்றின்‌ 
பதைபதைத்த கண்கள்‌ மீன்களாக குருதிநீரில்‌ துள்ளின. 
அவற்றின்‌ அழுகை வண்டுகளின்‌ ஒலியென 
அவனைச்சூழ்ந்தது. கடைசியாக அவன்‌ கருப்பை 
தோலுரிந்த சர்ப்பம்‌ போல வெளியே வந்து 
குருதிச்சுழிப்பில்‌ விழுந்து அமிழ்ந்தது. அதில்‌ தோன்றிய 
ஸ்தூனகர்ணன்‌ துயரம்‌ நிறைந்த புன்னகையுடன்‌ 
மறைந்தான்‌. 


பன்னிரண்டாவது நாள்‌ மெலிந்துலர்ந்த உடல்‌ வற்றிய 
கால்கள்மேல்‌ நிற்கமுடியாது ஊசலாட, 
குகைச்சுவர்களைப்‌ பற்றியபடி நடந்து வெளிவந்தான்‌ 
சிகண்டி. அருகே நின்ற கிழங்கொன்றைப்‌ 
பிடுங்கித்தின்றபோதுதான்‌ தன்‌ வயிற்றை, அவ்வயிற்றை 
ஏந்திய உடலை, அவ்வுடலில்‌ வாழும்‌ தன்னை 
உணர்ந்தான்‌. நீர்‌ அருந்துவதற்காக அங்கிருந்த 
ஓடைச்சுனையில்‌ குனிந்தபோது தன்‌ 
முகத்தைப்பார்த்தான்‌. அதில்‌ எலியின்‌ உடல்போல 
மெல்லிய மீசையும்‌ தாடியும்‌ 
முளைக்கத்தொடங்கியிருந்ததைக்‌ கண்டான்‌. 

செஞ்சதுப்பில்‌ உழுதுவாழும்‌ காட்டுப்பன்றி மதமெழுந்து 
நகர்நுழைந்ததுபோல சிகண்டி காட்டிலிருந்து வெளியே 
வந்தான்‌. மூன்று மாதகாலம்‌ காட்டில்‌ பெரும்பசியுடன்‌ 
உண்டதனால்‌ திரண்டுருவான கரிய உடலும்‌ எரியும்‌ 
சிறுவிழிகளும்‌ தோளில்‌ மூங்கில்வில்லும்‌ அம்புமாக 
இளங்காலை வேளையில்‌ அவன்‌ நுழைந்த முதல்‌ 
சிற்றூரின்‌ பூசகன்‌ திகைத்து எழுந்து நின்றான்‌. 
மெல்லியதாடியும்‌ மீசையும்‌ கொண்ட முகமும்‌ சிற்றிளம்‌ 
முலைகளும்‌ கொண்டிருந்த சிகண்டி அவனை நோக்கி 
“உணவு' என ஆணையிட்டான்‌. பன்றி உறுமல்‌ என 
எழுந்த அக்குரலைக்‌ கேட்டதும்‌ பூசகன்‌ அவனை 
அறிந்துகொண்டான்‌. “தேவி எங்கள்‌ சிற்றாலயத்தில்‌ 
எழுந்தருளுங்கள்‌. எங்க நிலங்கள்‌ வளம்‌ கொழிக்கட்டும்‌. 
எங்கள்‌ குழந்தைகள்‌ பெருகட்டும்‌” என்று வணங்கினான்‌. 


ஊரின்‌ தெற்குமூலையில்‌ கட்டப்பட்டிருந்த 
வராஹியன்னையின்‌ ஆலயமுற்றத்தில்‌ அமர்ந்து அவன்‌ 
முன்‌ ஊரார்‌ படைத்த உணவுக்குவையை கடைசி 
பருக்கை வரை அள்ளிவழித்து உண்டான்‌. 
உண்ணும்போது சருகை எரித்து எழும்‌ நெருப்பு போன்ற 
ஒலி அவனிடமிருந்து எழுவதையும்‌ அவன்‌ கைகளும்‌ 
நாக்கும்‌ உதடுகளும்‌ தீயின்‌ தழலாகவே நெளிவதையும்‌ 
ஊரார்‌ கண்டனர்‌. அவன்‌ கையை உதறிவிட்டு எழுந்து 
ஊரைவிட்டு நீங்கியபோது அவன்‌ காலடிபட்ட மண்ணை 
அள்ளிக்கொண்டுசென்று வயல்களில்‌ தூவ 
வேளாண்மக்கள்‌ முட்டிமோதினர்‌. 


நாற்பத்தெட்டுநாள்‌ நடந்து சிகண்டி பாஞ்சாலத்தைச்‌ 
சென்றடைந்தான்‌. சத்ராவதி நகரின்‌ விரிந்த 
கோட்டைவாயில்‌ முன்னால்‌ எரிவிழி அம்பையின்‌ 
சிற்றாலயம்‌ இருந்தது. அதற்குள்‌ வராகி மேல்‌ 
ஆரோகணித்தவளாக ஒருகையில்‌ நெருப்பும்‌ மறுகையில்‌ 
அருள்முத்திரையுமாக எரிவிழியன்னை 
அமர்ந்திருந்தாள்‌. அவள்‌ கூந்தல்‌ நெருப்பாக எழுந்து 
அலையழத்து நின்றது. சிறுவிளக்கில்‌ நெய்ச்சுடர்‌ அதிர 
புதிய செங்காந்தள்‌ மலர்மாலை சூடி அமர்ந்திருந்த 
அன்னையின்‌ ஆலயத்துக்குள்‌ நுழைந்த சிகண்டி அந்த 


மாலையை எடுத்து தன்‌ கழுத்தில்‌ அணிந்துகொண்டான்‌. 


அதைக்கண்டு கோட்டைமுன்‌ நின்ற காவலன்‌ 
சீறிச்சினந்து வேல்தூக்கி ஓடிவந்தான்‌. அவன்‌ எழுப்பிய 
ஒலி கேட்டு நடந்தவை என்ன என்று ஊகித்த பிறரும்‌ 
வேல்களும்‌ வாள்களுமாக ஓடிவந்தனர்‌. 
கோட்டைமுகப்பில்‌ சென்றுவந்துகொண்டிருந்தவர்கள்‌ 
திகைத்து ஒருபக்கம்‌ கூடினர்‌. முன்னால்வந்த 
நூற்றுவர்தலைவன்‌ ஓங்கிய ஈட்டியுடன்‌ 
சிகண்டியைக்கண்டு அஞ்சி செயலிழந்து நின்றான்‌. 
மின்னிச்‌ சேர்ந்தெழுந்த ஆயுதங்களைக்‌ கண்டும்‌ 
அரைக்கணம்‌ அவன்‌ கைகள்‌ வில்லைநாடவில்லை. 
அவன்‌ விழிகள்‌ இமைக்கவில்லை. அவர்கள்‌ 
ஒவ்வொருவராக பின்னடைந்தனர்‌. 


“நான்‌ அம்பை அன்னையின்‌ மகன்‌” சிகண்டி 
சொன்னான்‌. “என்னை பாஞ்சால மன்னனிடம்‌ 
அழைத்துச்‌ செல்லுங்கள்‌!” நூற்றுக்குடையவன்‌ வணங்கி 
“பாஞ்சாலத்தின்‌ இறைவி, இதோ இந்நகரம்‌ 
பதினாறாண்டுகளாக தங்கள்‌ பாதங்கள்‌ படுவதற்காகக்‌ 
காத்திருக்கிறது. எங்களுக்கு அருளுங்கள்‌” என்றான்‌. 
வீரர்கள்‌ புடைசூழ சிகண்டி பாஞ்சாலனின்‌ அரண்மனை 
நோக்கிச்‌ சென்றான்‌. 


உத்தரபாஞ்சாலத்தின்‌ தலைநகரமான சத்ராவதி 
கங்கையில்‌ இருந்து வெட்டி துணைநதிகளுடன்‌ 
இணைக்கப்பட்ட ஓடைகள்‌ நரம்புகளாகப்‌ பரவிய 
நிலத்தின்‌ மகுடம்போலிருந்தது. கோட்டைகளை மீறி 
உள்ளே சென்ற அந்த ஓடைகள்‌ நகரமெங்கும்‌ பரவி 
களஞ்சியங்களின்‌ பின்பகுதிகளை இணைத்தன. 
அவற்றினூடாக கோதுமை மூட்டைகளுடன்‌ வந்த 
கனத்தபடகுகளை தோணிப்போகிகள்‌ மூங்கில்‌ 
கழிகளினால்‌ தள்ளியபோது அவை மெல்ல 
ஒழுகிச்சென்று களஞ்சியங்களின்‌ அருகே ஒதுங்கி 
உள்ளே நுழைந்தன. அவற்றை நோக்கி பலகைகளைப்‌ 
போட்டு அதன்‌ வழியாக இறங்கி பொதிகளை உள்ளே 
எடுத்து அடுக்கினர்‌ வினைவலர்‌. 


படகுகளின்‌ மேல்‌ வளைந்து வளைந்தெழுந்த 
மரப்பாலங்கள்‌ மீது பொதிவண்டிகள்‌ சகடங்கள்‌ அதிர, 
மாடுகளின்‌ தொடைத்தசைகள்‌ இறுகி நெகிழ, ஏறி 
மறுபக்கம்‌ சென்றன. சாலைகளும்‌ ஓடைகளும்‌ 
ஊடும்பாவுமாக பின்னி விரிந்த அந்நகரில்‌ 
சாலைகளுக்கு இருபக்கமும்‌ சுதைவீடுகளும்‌ 
ஓடைகளுக்கு இருபக்கமும்‌ மரவீடுகளும்‌ இருந்தன. 


பாஞ்சாலத்தின்‌ வயல்களெல்லாம்‌ அறுவடை 
முடிந்திருந்த பருவம்‌. நான்குதிசைகளிலிருந்து 
நகருக்குள்‌ வந்த கோதுமைவண்டிகள்‌ தெருக்களெங்கும்‌ 
தேங்கி நின்றன. கோட்டைமதில்கள்‌ போல மாளிகை 
முகடுகள்‌ போல அடுக்கப்பட்ட தானியப்பொதிகளைச்‌ 
சுற்றி வினைவலரின்‌ வேலைக்கூவல்கள்‌ எழுந்து 
நிறைந்திருந்தன. வண்டிச்சகடங்கள்‌ ஓய்விலாது 
ஒலித்துக்கொண்டிருந்தன. சிகண்டி அவ்வழியாகச்‌ 
சென்றபோது வியர்த்த பளிங்குமேல்‌ விரலால்‌ 
இழுத்ததுபோல அமைதியாலான வழியொன்று உருவாகி 
வந்தது. கூலப்புழுதி நிறைந்திருந்த தெருக்களிலும்‌ 
தானியமணம்‌ நிறைந்திருந்த வீடுகளிலும்‌ இருந்து 
மக்கள்‌ எழுந்து விழிவிரிய அவனை நோக்கி நின்றனர்‌. 


சிகண்டி அரண்மனையை அடைவதற்குள்ளாகவே 
அவன்‌ வரும்‌ தகவல்‌ அறிந்து அரண்மனைமுகப்பில்‌ 
பாஞ்சாலத்தின்‌ அமைச்சர்‌ பார்க்கவர்‌ வந்து 
காத்திருந்தார்‌. சுதைத்தாண்களின்‌ மேல்‌ பெரிய 
மரத்தாலான கட்டிடம்‌ அமர்ந்திருந்தது. அரண்மனைக்கு 
அடியில்‌ நீரோடைகள்‌ சென்றன. அவற்றில்‌ 
மிதந்தபடகுகளிலும்‌ காவல்வீரர்கள்‌ இருந்தனர்‌. 
பார்க்கவர்‌ நிலைகொள்ளாமல்‌ சாலையை 
பார்த்துக்கொண்டிருந்தார்‌. 

ஓடைமேல்‌ சென்ற மரப்பாலத்தில்‌ காலடி ஓசை ஒலிக்க 
ஏறி மறுபக்கம்‌ சென்றான்‌ சிகண்டு. அரண்மனை 
முகப்பில்‌ மண்படிந்த உடலுடன்‌ முலைகுலுங்க அவன்‌ 
வந்து நின்றதும்‌ பார்க்கவர்‌ செய்வதறியாமல்‌ 
சிலகணங்கள்‌ நின்றுவிட்டார்‌. அக்கணம்‌ வரை 
அவருக்குள்‌ குழம்பிச்சுழன்ற ஐயங்களும்‌ அச்சங்களும்‌ 
மறைந்தன. மலைப்பன்றி வீட்டுமுகப்பில்‌ வந்து நிற்பது 
வளத்தை அளிக்கும்‌ என நம்பிய வேளிர்கிராமத்தில்‌ 
பிறந்து வளர்ந்தவர்‌ அவர்‌. இவன்‌ எம்மொழியிலேனும்‌ 
பேசுவானா என அவர்‌ மனம்‌ ஐயுற்றது. 


வணங்கியபடி முன்னகர்ந்து “அம்பாதேவி 
நகர்நுழைந்ததை வணங்கி வரவேற்கிறேன்‌. நான்‌ 
பாஞ்சாலத்தின்‌ பேரமைச்சன்‌ பார்க்கவன்‌. தங்களுக்கு 
இவ்வரண்மனை காத்திருக்கிறது” என்றார்‌. சிகண்டி 
அவரது கண்களை நோக்கி “நான்‌ மன்னரைப்‌ 
பார்க்கவேண்டும்‌” என்றான்‌. அவன்‌ கழுத்தில்‌ 
குருதிவழியும்‌ குடல்‌ போல அந்தக்காந்தள்‌ மாலை 
கிடந்தது. 


பார்க்கவர்‌ “மன்னர்‌ சிலகாலமாகவே 


உடல்நலமற்றிருக்கிறார்‌” என்றார்‌. “நான்‌ அவரைப்‌ 
பார்த்தாகவேண்டும்‌” என்றான்‌ சிகண்டி. பார்க்கவர்‌ 
அவன்‌ சொல்‌ கூடாதவன்‌ என்பதைக்‌ கண்டுகொண்டார்‌. 
“ஆம்‌, அவ்வாறு ஆகட்டும்‌” என்று தலைவணங்கினார்‌. 


மரத்தாலான படிக்கட்டுகளில்‌ சிகண்டி ஏறியபோது 
மொத்த அரண்மனையிலும்‌ அவன்‌ காலடியோசை 
எதிரொலித்தது. அரண்மனையெங்கும்‌ தொங்கியிருந்த 
செம்பட்டுத்திரைச்சீலைகள்‌ காற்றில்‌ நெளிய தீபூத்த 
வனம்போலிருந்தது அது. மூன்றாவது மாடியில்‌ 
உத்தரபாஞ்சாலத்தை ஆண்ட மன்னர்‌ சோமகசேனரின்‌ 


ஆதுரசாலை இருந்தது. 


பாரதவர்ஷம்‌ உருவான நாளில்‌ கிருவிகுலம்‌, 
துர்வாசகுலம்‌, கேசினிகுலம்‌, சிருஞ்சயகுலம்‌, சோமககுலம்‌ 
என்னும்‌ ஐம்பெரும்‌ குலங்களால்‌ ஆளப்பட்ட 
கங்கைச்சதுப்பு பின்னாளில்‌ பாஞ்சாலம்‌ என்னும்‌ 
ஒற்றைநாடாக ஆகியது. ஆயிரமாண்டுகாலம்‌ கழித்து 
சோமக குலமும்‌ சிருஞ்சயகுலமும்‌ முரண்பட்டுப்‌ 
பிரிந்தபோது அது இருநாடுகளாகியது. தட்சிண 
பாஞ்சாலத்தின்‌ தலைநகரமாக காம்பில்யம்‌ உருவாகி 
வந்தது. அதை சிருஞ்சயகுலத்து பிருஷதன்‌ 
ஆண்டுவந்தான்‌. 

உத்தரபாஞ்சாலத்தின்‌ சத்ராவதியிலிருந்துகொண்டு 
ஆட்சிசெய்த சோமகவம்சத்து மன்னன்‌ சோமகசேனன்‌ 
முதுமையும்‌ நோயும்‌ கொண்டு படுத்திருந்தான்‌. 
அவனுக்கு மைந்தர்கள்‌ இருக்கவில்லை. அமைச்சர்‌ 
பார்க்கவரின்‌ பொறுப்பில்‌ இருந்த உத்தரபாஞ்சாலத்தை 
வென்று கைப்பற்ற பிருஷதன்‌ திட்டமிட்டிருப்பதாக 
செய்திகள்‌ வந்துகொண்டிருந்தன. பாஞ்சாலத்தை 
ஒன்றாக்கி தன்‌ மைந்தன்‌ யக்ஞசேனனை மன்னனாக்க 
பிருஷதன்‌ எண்ணியிருந்தான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


ஆதுரசாலையில்‌ மூலிகைமெத்தைமேல்‌ படுத்திருந்த 
சோமகசேனர்‌ காம்பில்யத்தில்‌ இருந்து அன்று காலை 
வந்த ஒற்றுச்செய்தியைப்பற்றி 
எண்ணிக்கொண்டிருந்தார்‌. அவரது மரணம்‌ அடுத்த 
இருள்நிலவுநாளுக்குள்‌ நிகழும்‌ என்று நிமித்திகர்‌ 
கூறியிருந்தனர்‌. மருத்துவர்கள்‌ அதை மெளனமாக 


அங்கீகரித்திருந்தனர்‌.அவர்‌ மறைந்து 
நாற்பத்தொன்றாம்நாள்‌ நீர்க்கடன்கள்‌ முடிந்ததும்‌ நகரில்‌ 
ஒரு தீவிபத்து நிகழும்‌ என்றனர்‌ ஒற்றர்கள்‌. அந்தத்‌ 
விபத்துக்குக்‌ காரணம்‌ வேள்விக்குறை என்றும்‌, 
முறையான அரசன்‌ இல்லாத நிலையின்‌ விளைவு அது 
என்றும்‌ குற்றம்சாட்ட வைதிகர்களை அமர்த்தியிருந்தனர்‌ 
தட்சிண பாஞ்சாலத்தினர்‌. அதைக்‌ காரணம்‌ காட்டி 
பிருஷதன்‌ உத்தரபாஞ்சாலம்‌ மீது படைகொண்டுவந்து 
பாஞ்சாலத்தை ஒன்றாக்கி அரசமைக்க 
திட்டமிட்டிருந்தான்‌. 
வெளுத்த தாடி மார்பில்‌ படிந்திருக்க 
தூவித்தலையணைமேல்‌ தலைவைத்து மெலிந்த 
கைகால்கள்‌ சேக்கையில்‌ சேர்ந்திருக்க கிடந்த 
சோமகசேனர்‌ சேவகன்‌ அறிவித்ததை சரியாக 
உள்வாங்கிக்கொள்ளவில்லை. வரச்சொல்‌ என 
கையசைத்தபின்‌ சாளரம்‌ வழியாக கீழே ஓடைகளில்‌ 
கொடிபறக்க வந்துகொண்டிருந்த பெரும்படகுகளைப்‌ 
பார்த்துக்கொண்டிருந்தார்‌. கதவு திறந்து உள்ளே வந்த 
வராகரூபனைக்‌ கண்டதும்‌ அவர்‌ உடல்‌ அதிர்ந்தது. 
சிகண்டி கழுத்திலணிந்திருப்பதென்ன என்பதை அவர்‌ 
சித்தம்‌ புரிந்துகொண்டதும்‌ “தேவி!” என்றார்‌. 


“நான்‌...” என சிகண்டி பேசத்தொடங்கியதுமே “நீ 
தேவியின்‌ தோன்றல்‌. இந்த அரண்மனையும்‌ தேசமும்‌ என்‌ 
நெஞ்சமும்‌ உன்‌ சேவைக்குரியவை” என்றார்‌ 
சோமகசேனர்‌. சிகண்டி அருகே வந்து முழந்தாளிட்டு 
அமர்ந்தான்‌. “நீங்கள்‌ என்‌ தந்தை என அன்னை 
சொன்னாள்‌” என்றான்‌. செயலிழந்து கிடந்த 
சோமகசேனர்‌ கைகள்‌ அதிர்ந்தன. ஒரே உந்தலில்‌ 
வலக்கையைத்‌ தூக்கி சிகண்டியின்‌ தலையில்‌ வைத்து 
“ஆம்‌, இன்றுமுதல்‌ நீ பாஞ்சாலத்தின்‌ இளவரசன்‌” 
என்றார்‌. அப்பால்‌ நின்றிருந்த பார்க்கவர்‌ 
தலைவணங்கினார்‌. 


“நீ என்‌ மகன்‌.. இங்கே இரு. உனக்கென அரண்மனை 
ஒன்றை ஒருக்கச்‌ சொல்கிறேன்‌” என்றார்‌ சோமகசேனர்‌. 
“என்‌ பணி ஒன்றே” என்றான்‌ சிகண்டி . சோமகசேனர்‌ 
புன்னகையுடன்‌ “காட்டல்‌ வளர்ந்த வராகராஜன்‌ 
போலிருக்கிறாய்‌. ஆனால்‌ உன்‌ இலக்கு கூர்மை 
கொண்டிருக்கின்றது” என்றார்‌. “உன்‌ பணி என்ன?” 


“நான்‌ பீஷ்மரைக்‌ கொல்லவேண்டும்‌” என்று சிகண்டி 
சொன்னான்‌. சோமகசேனர்‌ அதிர்ந்து அறியாமல்‌ 
உயிர்பெற்ற கைகளை மார்பின்மேல்‌ 


கோர்த்துக்கொண்டார்‌. “நீ சொல்வதென்னவென்று 
தெரிந்துதான்‌ இருக்கிறாயா? பீஷ்மரைக்‌ 
கொல்வதென்பது பாரதவர்ஷத்தையே வெல்வதற்குச்‌ 
சமம்‌” என்றார்‌. 


மாற்றமில்லாத குரலில்‌ “அவர்‌ எவரோ ஆகட்டும்‌. அது 
என்‌ அன்னையின்‌ ஆணை?” என்றான்‌ சிகண்டி. 
சோமகசேனர்‌ கண்களில்‌ இருந்து கண்ணீர்‌ வழிய 
அரம்பித்தது. உதடுகளை அழுத்தியபடி “இக்கணம்‌ நான்‌ 

ஷ்மரை எண்ணி பொறாமைகொள்கிறேன்‌. மகத்தான 
எதிரியைக்‌ கொண்டவன்‌ விண்ணகத்தால்‌ 
வாழ்த்தப்படுகிறான்‌” என்றார்‌. பார்க்கவரிடம்‌ “இவனுக்கு 
மறுசொல்‌ என ஒன்று இங்கே ஒலிக்கலாகாது” என்றார்‌. 
“ஆணை” என்றார்‌ பார்க்கவர்‌. 


சிகண்டி செல்வதைப்‌ பார்த்தபோது 
சாளரத்திரைச்சீிலைகளை அசைத்து உள்ளே வந்த 
காற்றை உணர்வதுபோல அவர்‌ நிம்மதியை அறிந்தார்‌. 
அவருள்‌ இருந்த புகைமேகங்களெல்லாம்‌ அள்ளி 
அகற்றப்பட்டு ஒவ்வொன்றும்‌ ஒளியுடன்‌ துலங்கி 
எழுந்தன.”இவன்‌ இருக்கும்‌ வரை இந்த மண்மீது எதிரிகள்‌ 
நினைப்பையும்‌ வைக்கமுடியாது” என்று 
சொல்லிக்கொண்டபோது முகம்‌ மலர்ந்து சிரிக்கத்‌ 
தொடங்கினார்‌. 


சிகண்டியை அரண்மனைக்குள்‌ 
அழைத்துச்செல்லும்போது பார்க்கவர்‌ “இளவரசே, இந்த 
அரண்மனையில்‌ தங்களுக்குத்‌ தேவையானவை என்ன?” 
என்றார்‌. சிகண்டி “உணவு” என்றான்‌. பார்க்கவர்‌ சற்று 
திகைத்தபின்‌, “அதுவல்ல... இங்கே வசதிகள்‌...” என 
இழுத்தார்‌. “இங்கு ஆயுதசாலை எங்கே?” 


பார்க்கவர்‌ “வடமேற்குமூலையில்‌...” என பார்க்கவர்‌ 
முடிப்பதற்குள்‌ சிகண்டி “நான்‌ அங்கேயே தங்குகிறேன்‌” 
என்றான்‌. “அங்கே தங்களுக்கு ஏவலர்கள்‌...” என 
பார்க்கவர்‌ தொடங்கியதும்‌ “தேவையில்லை. 
பயிற்சித்துணைவர்கள்‌ மட்டும்‌ போதும்‌” என்றான்‌ 
சிகண்டி. 


நேராக ஆயுதசாலைக்கே சிகண்டியை இட்டுச்சென்றார்‌ 
பார்க்கவர்‌. ஆயுதசாலைப்‌ பயிற்சியாளரான ஸாரணர்‌ 
சிகண்டியைக்‌ கண்டதும்‌ ஒருகணம்‌ முகம்‌ சிறுத்தார்‌. 
“ஸாரணரே, இவர்‌ பாஞ்சாலத்தின்‌ இளவரசர்‌ என்பது 
மன்னரின்‌ ஆணை” என்றதும்‌ தலைவணங்கி “வருக 
இளவரசே” என்றார்‌. 


சிகண்டி “நாம்‌ பயிற்சியைத்‌ தொடங்குவோம்‌” என்றான்‌. 
ஸாரணர்‌ அதைக்கேட்டு சற்றுத்‌ திகைத்து “தாங்கள்‌ சற்று 
இளைப்பாறிவிட்டு...” என்று சொல்லத்‌ தொடங்கவும்‌ 
சிகண்டி “நான்‌ இளைப்பாறுவதில்லை” என்றான்‌. 


அப்போதே அவனுக்கு பயிற்சி அளிக்கத்தொடங்கினார்‌ 
ஸாரணர்‌. அவனை விற்கூடத்துக்கு 
அழைத்துச்சென்றார்‌. மூங்கில்வில்லைப்‌ 
பற்றிப்பழகியிருந்த சிகண்டி அதன்‌ நடுவே பிடித்து 
இடைக்குமேல்‌ தூக்கி எய்யும்‌ பயிற்சியை 
அடைந்திருந்தான்‌. இரும்பாலான போர்‌ வில்லை 
அங்குதான்‌ முதலில்‌ அவன்‌ கண்டான்‌. 


வில்லாளியைவிட இருமடங்கு நீளமுள்ள கனத்த 
இரும்புவில்லின்‌ கீழ்நுனியை மண்ணில்‌ நட்டு மேல்நுனி 
தலைக்குமேல்‌ எழ நின்று எய்யும்போது இடக்கையின்‌ பிடி 
வில்லின்‌ மூன்றில்‌ ஒருபங்கு கீழே இருக்கவேண்டும்‌ என 
ஸாரணர்‌ சொன்னார்‌. 


“இளவரசே, மூங்கில்வில்லை நீங்கள்‌ முழுத்‌ 
தோள்பலத்தால்‌ பின்னாலிழுத்து நாணேற்றுவீர்கள்‌. 
ரதத்தில்‌ இருந்து எய்யப்படும்‌ இந்த இரும்புவில்‌ 
மும்மடங்கு பெரியது. எட்டுமடங்கு கனமுடையது. 
அம்புகள்‌ பத்துமடங்கு நீளமானவை. எருமைத்தோல்‌ 
திரித்துச்‌ செய்யப்பட்ட இதன்‌ நாண்‌ பன்னிரு மடங்கு 
உறுதியானது. இதைப்பற்றி கால்கட்டைவிரலால்‌ 
நிலத்தில்‌ நிறுத்தி நாணைப்பற்றி ஒரே கணத்தில்‌ முழு 
உடல்‌ எடையாலும்‌ இழுத்து தண்டை 
வளைக்கவேண்டும்‌.” 


கரியநாகம்போல வளைந்த வில்லை கையில்‌ எடுத்தபடி 
ஸாரணர்‌ சொன்னார்‌. “நாண்‌ பின்னிழுக்கப்பட்டு வில்‌ 
வளைந்த அதேகணத்தில்‌ அம்பு 
தொடுக்கப்பட்டிருக்கவேண்டும்‌. இல்லையேல்‌ நாணின்‌ 
விசை உங்கள்‌ முதுகிலும்‌ கையிலும்‌ அடிக்கும்‌. தசை 
பிய்ந்து தெறிக்கும்‌. அம்பு நாணேறிய மறுகணமே அது 
எய்யப்பட்டு வானிலெழவும்‌ வேண்டும்‌. இல்லையேல்‌ 
இழுபட்ட வில்‌ நிலைகுலைந்து சரியும்‌. அம்புசென்ற 
மறுகணமே விம்மியபடி முன்னால்‌ வரும்‌ நாணில்‌ 
இருந்து உங்கள்‌ கைகளும்‌ தோளும்‌ விலகிக்‌ 
கொள்ளவேண்டும்‌. நிமிரும்‌ வில்‌ தெறித்தெழும்போது 
உங்கள்‌ கால்விரல்களும்‌ கைப்பிடியும்‌ அதை 
நிறுத்தவேண்டும்‌...அனைத்தும்‌ ஒரேசமயம்‌ ஒரே 
கணத்தில்‌ நிகழ்ந்தாக வேண்டியவை.” 


“ஒருமுறை நீங்கள்‌ செய்யுங்கள்‌” என்று சிகண்டி 
சொன்னான்‌. ஸாரணர்‌ பெருவில்லை மண்ணில்‌ 
கால்விரலால்‌ பற்றி ஒருகணத்தில்‌ எம்பி நாணேற்றி 
அம்பைத்தொடுத்து எய்து எதிரே இருந்த மரப்பலகையை 
இரண்டாகப்பிளந்து தள்ளினார்‌. அனைத்தும்‌ ஒரே 
கணத்தில்‌ நிகழ்ந்து முடிய சற்று முன்னால்‌ குனிந்து 
இறுகிய உதடுகளுடன்‌ 
அகதைப்பார்த்துக்கொண்டிருந்தான்‌ சிகண்டி. அம்பு 
பலகையை உடைத்தபோது அவனுடைய வாயில்‌ இரு 
பன்றித்தேற்றைகள்‌ வெண்ணிறமாக வந்து மறைந்தன. 
அவன்‌ புன்னகைசெய்ததுபோலிருந்தது. 


“எட்டாண்டுக்காலப்‌ பயிற்சியால்‌ அடையப்படும்‌ வித்தை 
இது” என்றபடி ஸாரணர்‌ வில்லை சாய்த்து வைத்தார்‌. 
“முறையாக எய்யப்படும்‌ பெருவில்லின்‌ அம்பு 
நான்குநாழிகைதூரம்‌ சென்று தாக்குமென்பார்கள்‌. இதன்‌ 
நுனியில்‌ சுளுந்து கட்டி எரியம்பாக எய்வதுண்டு. 
வெட்டவும்‌ உடைக்கவும்‌ சிதைக்கவும்‌ இச்சரங்களால்‌ 
முடியும்‌.” 


சிகண்டி அந்த வில்லை குனிந்து எடுத்தபோது “அதை 
கையாளக்‌ கற்றுக்கொள்வதில்‌ எட்டு படிகள்‌ உள்ளன. 
முதலில்‌ நாண்‌ இல்லாமல்‌ அதன்‌ தண்டை மட்டும்‌ 
ஏந்திக்கொள்ளப்‌ பழக வேண்டும்‌” என்றார்‌ ஸாரணர்‌. 
அவர்‌ அவனுக்கான வில்லை காட்டுவதற்காகத்‌ 
திரும்பினார்‌. 


சிகண்டி அந்த இரும்புவில்லை தன்‌ இடக்கையில்‌ தூக்கி 
காலைநீட்டி கட்டைவிரலிடுக்கில்‌ அதன்‌ நுனியை 
நிற்கச்செய்து தண்டைப்பிடித்து நின்றான்‌. ஸாரணர்‌ 
அதைக்கண்டு வியந்து நின்றுவிட்டார்‌. நீள்சரத்தை 
எடுத்தவேகத்திலேயே முழு உடலாலும்‌ வில்லைவளைத்து 
நாணை ஏற்றி எய்துவிட்டான்‌. அம்பு திசைகோணலாக 
எழுந்து ஆயுதசாலையின்‌ கூரையைப்‌ பிய்த்துமேலே 
சென்றது. கூடிநின்ற மாணவர்கள்‌ அனைவரும்‌ ஓடி 
வந்து சிகண்டியைச்சுற்றிக்‌ கூடினார்கள்‌. 


“இளவரசே, தாங்கள்‌ எவரிடம்‌ நிலைவில்லைக்‌ 
கற்றீர்கள்‌?” என்றார்‌ ஸாரணர்‌. “இப்போது, சற்றுமுன்‌ 
தங்களிடம்‌” என்று சொன்ன சிகண்டி “நான்‌ பயிற்சி 
செய்யவேண்டியிருக்கிறது. என்‌ இலக்குகள்‌ இதுவரை 
பிழைத்ததில்லை” என்றான்‌. அவர்களிடம்‌ விலகும்படி 
கைகாட்டியபம அடுத்த அம்பை எடுத்தான்‌. 


அதன்பின்‌ அவன்‌ ஒருகணமும்‌ திரும்பவில்லை. 


ஒவ்வொரு அம்பாக எடுத்து தொடுக்கத்‌ தொடங்கினான்‌. 
அன்றுபகல்‌ முழுக்க அவன்‌ அதை மட்டுமே 
செய்துகொண்டிருந்தான்‌. உணவுண்ணவில்லை, 
அமரவும்‌ இல்லை. 


மாலையில்‌ சூரியன்‌ அணைந்தபோது ஸாரணர்‌ 
“இளவரசே, ஆயுதசாலையை மூடவிருக்கிறோம்‌. தாங்கள்‌ 
ஓய்வெடுங்கள்‌” என்றார்‌. சிகண்டி அவரை 
திரும்பிப்பார்க்கவில்லை. “இளவரசே, நாங்கள்‌...” என 
ஸாரணர்‌ தொடங்க “நீங்களெல்லாம்‌ செல்லலாம்‌. நான்‌ 
இரவில்‌ துயில்வதில்லை” என்றான்‌ சிகண்டி . 


சற்று திகைத்தபின்பு “ஆயுதசாலையை அந்தியில்‌ 
மூடுவதென்பது மரபு. பூசகர்கள்‌ வந்து 
ஆயுதங்களுக்குரிய தேவதைகளுக்கு குருதிபலி 
கொடுத்து பூசையிட்டு நடைமூடினால்‌ உள்ளே அந்த 
தேவதைகள்‌ வந்து பலிகொள்ளும்‌ என்பார்கள்‌” என்றார்‌. 
“நான்‌ வெளியே சென்று பயிற்சி செய்கிறேன்‌” என 
வில்லையும்‌ அம்புக்குவியலையும்‌ கையில்‌ 
எடுத்துக்கொண்டு சிகண்டி சொன்னான்‌. 


நள்ளிரவில்‌ ஸாரணர்‌ ஆயுதசாலைக்கு முன்னாலிருந்த 
களத்துக்கு வந்து பார்த்தார்‌. இருளில்‌ சிகண்டி பயிற்சி 
செய்துகொண்டிருந்தான்‌. அம்புகளைத்‌ தீட்டுவதையும்‌ 
அடுக்குவதையும்‌ மட்டுமே அவன்‌ ஓய்வாகக்‌ 
கொள்கிறான்‌ என்பதை அவர்‌ புரிந்துகொண்டார்‌. 
அவன்‌ ஒரு மனிதனல்ல, மனிதவேடமிட்டு வந்த பிடாரி 
என்ற எண்ணம்‌ அவருக்குள்‌ உருவாகியது. 


மறுநாள்‌ சிகண்டி அம்பால்‌ மரக்கிளைகளை வெட்டி 
வீழ்த்தினான்‌. பறக்கும்‌ அம்பை இன்னொரு அம்பால்‌ 
துண்டித்தான்‌. அவன்‌ கையில்‌ கரியவில்‌ பெருங்காதல்‌ 
கொண்ட பெதும்பைப்பெண்‌ என நின்று வளைந்தது. 
அவன்‌ யாழின்‌ தந்தியைத்‌ தொடும்‌ சூதனின்‌ 
மென்மையுடன்‌ நாணைத்தொட்டபோது 
குகைவிட்டெழும்‌ சிம்மம்‌ போல அது உறுமியது. 
வில்குலைத்துநாணேற்றி அவன்‌ அம்புவிடுவதை மீன்‌ 
துள்ளி விழும்‌ அசைவைப்போலவே காணமுடிந்தது. 


ஏழுநாட்கள்‌ சிகண்டி ஆயுதசாலையிலேயே வாழ்ந்தான்‌. 
அங்கே சேவகர்‌ கொண்டுவந்து அவன்முன்‌ கொட்டிய 
உணவை உண்ணும்‌ நேரமும்‌, தனியாக அமர்ந்து 
தன்னுள்‌ ஆழ்ந்து வான்நோக்கி வெறித்திருக்கும்‌ 
கணங்களும்‌ தவிர முழுப்பொழுதும்‌ ஆயுதங்களுடன்‌ 
இருந்தான்‌. ஏழாம்‌ நாள்‌ அவன்‌ ஸாரணரிடம்‌ “நான்‌ 


இனிமேல்‌ தங்களிடம்‌ கற்பதற்கு ஏதும்‌ இருக்கிறதா 
ஸாரணரே?” என்றான்‌. 


ஸாரணர்‌ “இல்லை இளவரசே. இனிமேல்‌ 
பாரதவர்ஷத்தின்‌ எந்த ஆயுதசாலையிலும்‌ எதையும்‌ 
கற்கவேண்டியதில்லை. தங்களுக்கு ஆசிரியராக 
வில்வித்தையை மெய்ஞானமாக ஆக்கிக்கொண்ட ஒரு 
ஞானி மட்டுமே தேவை” என்றார்‌. “அவர்‌ பெயரைச்‌ 
சொல்லுங்கள்‌” என்றான்‌ சிகண்டி. 


“இளவரசே, பிரஜாபதியான பிரசேதஸ்‌ இயற்றி தன்‌ 
மாணவர்களுக்குக்‌ கற்பித்த பிரவேஸாஸ்திரபிரகாசம்‌ 
என்ற நூலில்‌ இருந்து வில்வித்தை மானுடருக்கு 
வந்துசேர்ந்தது. அது ஐந்து உபவேதங்களில்‌ ஒன்று. 
கிருஷ்ணயஜுர்வேதத்தின்‌ கிளை” என்றார்‌ ஸாரணர்‌. 
“அந்த மரபில்‌ வந்த ஆயிரம்‌ தனுவேத ரிஷிகள்‌ 
இன்றிருப்பதாகச்‌ சொல்கிறார்கள்‌. அவர்களில்‌ இருவரே 
அனைவரும்‌ அறிந்தவர்கள்‌. பிராமண ரிஷியான 
பரசுராமன்‌ இப்போது சதசிருங்கத்தில்‌ தவம்செய்கிறார்‌. 
அவரைக்‌ காண்பது அரிது. ஷத்ரிய ரிஷியான 
அக்னிவேச மாமுனிவர்‌ விஸ்வாமித்திரரின்‌ வழிவந்தவர்‌. 
அகத்தியரிடம்‌ ஆயுதவித்தை கற்றவர்‌. இப்போது 
கங்கைக்கரையில்‌ தன்‌ தவச்சாலையில்‌ இருக்கிறார்‌. 
அவரிடம்தான்‌ தட்சிண பாஞ்சாலநாட்டின்‌ பட்டத்து 
இளவரசரும்‌ பிருஷதரின்‌ மைந்தருமான யக்ஞ்சேனர்‌ 
வில்வித்தை கற்கிறார்‌.” 


“அவரிடம்‌ நானும்‌ கற்கிறேன்‌” என்று சிகண்டி எழுந்தான்‌. 
“இன்றே நானும்‌ கிளம்பிச்செல்கிறேன்‌.” ஸாரணர்‌ அவன்‌ 
பின்னால்‌ வந்து “ஆனால்‌ அக்னிவேசர்‌ தங்களை 
ஏற்றுக்கொள்ள வாய்ப்பில்லை” என்றார்‌. அவர்‌ 
சொல்லவந்தது கண்களில்‌ இருந்தது. சிகண்டி பன்றியின்‌ 
உறுமல்போன்ற தாழ்ந்த குரலில்‌ 
“ஏற்றுக்கொண்டாகவேண்டும்‌” என்றான்‌. 

கங்கையின்‌ கரையில்‌ அக்னிபதம்‌ என்னும்‌ தன்னுடைய 
தவச்சாலையின்‌ முன்பிருந்த வறக அறகக, அமர்ந்து 
அக்னிவேசர்‌ மாணவர்களுக்கு தனுர்வேதத்தின்‌ 
கதையைச்‌ சொன்னார்‌. பிரஜாபதியான பிருதுவிற்கு 
அந்தர்த்தானன்‌ என்றும்‌ வாதி என்றும்‌ இரு மைந்தர்கள்‌ 
பிறந்தனர்‌. கண்ணுக்குத்தெரியாமல்‌ பெருவெளியில்‌ 
வாழும்‌ ஆற்றலின்‌ வடிவம்‌ அந்தர்த்தானன்‌. வெளியில்‌ 
ஒரு முடிவிலாக்கூந்தல்‌ பெருக்காக விரவிக்கிடந்த 
சிகண்டினி என்னும்‌ துணைவியில்‌ அவனுக்கு 
மின்னலாக மகனொருவன்‌ உதித்தான்‌. அந்த மைந்தன்‌ 
ஹாவிர்த்தானன்‌ என்று அழைக்கப்பட்டான்‌. 


விண்ணகத்தின்‌ துகள்களையெல்லாம்‌ அவியாக உண்டு 
வளர்ந்தெழுந்த ஹாவிர்த்தான பிரஜாபதி 
அக்கினிகுலத்தில்‌ பிறந்தவளும்‌ 
பன்னிரண்டாயிரம்கோடி யோஜனை நீளம்கொண்ட 
கதிராக விரிந்து பரந்தவளுமான தீஷணையை 
மணந்தான்‌. விண்ணகப்பெருவெளியில்‌ 
முளைத்தெழுந்த பொன்னிற தர்ப்பைபோல அவர்களில்‌ 
பிராசீனபர்ஹிஸ்‌ பிறந்தான்‌. அவர்களுக்கு சுக்ரன்‌, கயன்‌, 
கிருஷ்ணன்‌, விரஜன்‌, அஜினன்‌ என்னும்‌ மேலும்‌ ஐந்து 
மைந்தர்கள்‌ பிறந்தனர்‌. அவர்கள்‌ பிரம்மாவின்‌ 
இச்சைப்படி வெளியை படைப்பால்‌ நிறைத்தனர்‌. 


பிராசீனபர்ஹிஸ்‌ ஊழித்தொடக்கத்தில்‌ பூமியெங்கும்‌ 
பரவியிருந்த நீலக்கடல்மேல்‌ பொன்மேகம்போல 
பரவிக்கிடந்தான்‌. சூரியன்‌ கிழக்கே எழுந்ததும்‌ 
பொன்னிறம்‌ கொண்ட கடலில்‌ இருந்து சுவர்ணை 
என்னும்‌ தேவதை எழுந்து வந்ததை அவன்‌ கண்டான்‌. 
அவள்மேல்‌ காதல்கொண்ட பிராசீனபர்ஹிஸ்‌ 
பொலிவுபெற்றான்‌. அவனுடைய ஒளிவெள்ளம்‌ 
பொன்மழைக்கதிர்களாக சுவர்ணையின்‌ மேல்‌ விரிந்தது. 
அக்கதிர்கள்‌ சுவர்ணையின்‌ கருவில்‌ பத்து மைந்தர்கள்‌ 
ஆயினர்‌. அந்த பத்துபேரும்‌ பிரசேதஸ்கள்‌ 
என்றழைக்கப்பட்டனர்‌. 


பிராசீனபர்ஹிஸின்‌ கதிர்கள்‌ மண்ணில்‌ பட்ட 


இடங்களில்‌ இருந்து தர்ப்பையும்‌ நாணல்களும்‌ 
மூங்கில்களும்‌ உருவாகி வந்தன. பிரஜாபதிகளான பத்து 
பிரசேதஸ்களும்‌ அவற்றைக்கொண்டு தங்களுக்குள்‌ 
விளையாடிக்கொண்டனர்‌. அவர்களின்‌ 
கைகளிலிருந்தும்‌ கருத்தில்‌ இருந்தும்‌ தனுர்வேதம்‌ 
உருவாகியது. அவர்களில்‌ இளையபிரஜாபதியான 
பிரசேதஸ்‌ ஒருநாள்‌ ஒரு மூங்கில்‌ துளைவழியாக 
காற்றாக ஓடி விளையாடிக்கொண்டிருந்தபோது 
அவனையறியாமலேயே அவன்‌ இளம்‌ உதடுகளிலிருந்து 
தனுர்வேதம்‌ பாடல்களாக ஒலித்தது. 


அருகே தவத்தில்‌ அமர்ந்திருந்த வேதரிஷியான 
பிரகஸ்பதி அதைக்கேட்டார்‌. அவர்‌ தன்‌ கரையில்லா 
நினைவாற்றலால்‌ அதை உள்வாங்கி 
பதித்துக்கொண்டார்‌. பின்பு அதை ஆதிமொழியில்‌ 
எட்டுலட்சம்‌ பாடல்களில்‌ பிரவேஸாஸ்திர பிரகாசம்‌ 
என்னும்‌ பெருநூலாக இயற்றி தன்‌ மாணவர்களுக்கு 
சொல்லிக்கொடுத்தார்‌. அவரது மாணவரான சுக்ரர்‌ அதை 
வேதமொழியில்‌ நான்குலட்சம்‌ பாடல்களாக ஆக்கினார்‌. 
அதை ஐந்து உபவேதங்களில்‌ ஒன்று என வியாசர்‌ 
வகுத்தார்‌. கிருஷ்ணயஜுர்வேதத்தின்‌ அங்கமாக 
நிலைநிறுத்தினார்‌. 


“புல்நுனியால்‌ பிரபஞ்சத்தை பிரம்மத்தையும்‌ அறியும்‌ 
கலையான தனுர்வேதம்‌ காலப்போக்கில்‌ மெல்லமெல்லச்‌ 
சுருங்கி வெறும்‌ வில்வித்தையாகியது. அதன்‌ ஐந்தாயிரம்‌ 
பாடல்கள்‌ மட்டுமே இன்று எஞ்சியிருக்கின்றன. அதில்‌ 
சஸ்திர பகுதியை நான்‌ என்‌ தந்தை 
பாரத்வாஜமுனிவரிடமிருந்து கற்றேன்‌. 
அகத்தியமுனிவரிடமிருந்து நிசஸ்திரப்பகுதியையும்‌ 
கற்றேன்‌. இந்தமண்ணுலகில்‌ அறத்தை 
நிலைநாட்டுவதற்கு சொல்‌ முதல்தேவை. சொல்லுக்குத்‌ 
துணையாக என்றுமிருப்பது வில்‌. அதுவாழ்க!” 


“ஓம்‌! ஓம்‌! ஓம்‌!” என்று சீடர்கள்‌ முழங்கினர்‌. அவர்‌ தன்‌ 
முன்‌ இருந்த இளம்‌ மாணவர்களை நோக்கி புன்னகை 
புரிந்தார்‌. “இந்தப்புராணத்தில்‌ இருந்து இரண்டு 
வினாக்களைக்‌ கேட்கிறேன்‌” என்றார்‌. 
“பிராசீனபர்ஹிஸின்‌ கதிர்கள்‌ சுவர்ணையில்‌ 
பிரசேதஸ்களாயின. மண்ணில்‌ தர்ப்பையாயின. 
அப்படியென்றால்‌ அவை பாதாளத்தில்‌ எவையாக 
வளர்ந்தன? தேவருலகில்‌ எப்படி 
முளைத்தன?”மாணவர்கள்‌ ஒருவரை ஒருவர்‌ 
பார்த்துக்கொண்டனர்‌.அக்னிவேசர்‌ 
“சொல்லத்தெரிந்தவர்கள்‌ சொல்லலாம்‌” என்றார்‌. 


மான்தோலாடை அணிந்து 
பிராமணர்களுக்குரியமுறையில்‌ தோள்முடிச்சை 
இடப்பக்கமாக போட்டிருந்த, முன்‌ சிகை களைந்த 
இளைஞன்‌ எழுந்து வணங்கி “ஆசிரியரை 
வணங்குகிறேன்‌. பாதாள உலகில்‌ நாகங்களின்‌ 
செம்பொன்னிற நாக்குகளாக அவை மாறின. 
நாகங்களின்‌ சரங்கள்‌ நாக்குகளே. விண்ணுலகில்‌ 
தேவர்களின்‌ பொன்னிறத்தலைமயிராக அவை மாறின” 
என்றார்‌. அக்னிவேசர்‌ புன்னகையுடன்‌ “குருவருள்‌ 
உனக்கு என்றும்‌ உண்டு துரோணா?” என்றார்‌. 


அப்போது பாஞ்சாலத்தின்‌ அரச ரதம்‌ வருவதை ஒரு 
மாணவன்‌ ஓடிவந்து அக்னிவேசரைப்‌ பணிந்து 
அறிவித்தான்‌. “சோமகசேனர்‌ நோயுற்றிருக்கிறார்‌ 
என்றல்லவா அறிந்தேன்‌” என்றபடி எழுந்த அக்னிவேசர்‌ 
தன்‌ முன்புலித்தோலாடையை வலமுடிச்சாக அணிந்து 
நீள்சிகையுடன்‌ அமர்ந்திருந்த துருபதனாகிய 
யக்ஞ்சேனனிடம்‌ “இளவரசே, உனது அரசிலிருந்து 
ஏதேனும்‌ செய்தி வந்ததா?” என்றார்‌. யக்ஞசேனன்‌ 
பதற்றத்துடன்‌ “இல்லை, நேற்றுமாலை அங்கிருந்து என்‌ 
சேவகன்‌ வந்தான்‌. சிறியதந்தை நலத்துடனிருப்பதாகவே 
சொன்னான்‌?” என்றான்‌. 


ரதம்‌ வந்து நின்று அதிலிருந்து ஸாரணர்‌ இறங்குவதை 
அக்னிவேசர்‌ கண்டார்‌. அவர்‌ பின்னால்‌ கனத்த கரிய 
உடலும்‌ மார்பிலும்‌ தோளிலும்‌ விழுந்த நீண்ட முடியும்‌ 
இடைசுற்றி மார்பை வளைத்த நீலப்பட்டாடையும்‌ 
அணிந்த இளைஞன்‌ இறங்குவதைக்‌ கண்டு கூர்ந்து 
கவனித்தபடி நின்றார்‌. அவர்கள்‌ தவச்சாலை 
வளைப்பில்‌ இறங்கி நேராக அவரை நோக்கி வந்தனர்‌. 
அருகே நெருங்கியதும்‌ அந்த இளைஞனிடமிருந்த 
வேறுபாட்டை அக்னிவேசர்‌ புரிந்துகொண்டார்‌. அவன்‌ 
முலைகள்‌ சிறுநொங்குபோல கனத்து உருண்டு நின்றன. 
கூந்தலிழை இரு முலைகள்‌ நடுவே வழிந்தது. மீசையும்‌ 
தாடியும்‌ இணைந்து தேனிக்கூடு போல ஆகிவிட்டிருந்தன. 


மேற்கொண்டு அவனை பாராமலிருக்கும்பொருட்டு 
அக்னிவேசர்‌ பார்வையைத்‌ திருப்பி தன்‌ 
மாணவர்களைப்‌ பார்த்தார்‌. அவர்கள்‌ கண்களில்‌ 
எல்லாம்‌ அருவருப்பும்‌ ஏளனமும்‌ தெரிந்தன. 
யக்ஞசேனன்‌ கசப்புடன்‌ தலைகுனிந்துகொண்டான்‌. 
“யக்ஞசேனா, உன்‌ சிறியதந்தையின்‌ ஆயுதசாலை 
அதிபரல்லவா அது?” என்றார்‌ அக்னிவேசர்‌. “ஆம்‌, 
ஆசிரியரே. அவர்‌ பெயர்‌ ஸாரணர்‌” என்றான்‌ 
யக்ஞசேனன்‌ . “உடன்‌ வருபவன்‌ யார்‌?” 


யக்ஞசேனன்‌ தலைகுனிந்து “சென்ற வாரம்‌ அவன்‌ என்‌ 
சிறியதந்தையை வந்து சந்தித்தான்‌ என்று ஒற்றன்‌ 
சொன்னான்‌. அவனை பாஞ்சாலத்தின்‌ இளவரசனாகவும்‌ 
எனக்குத்‌ தம்பியாகவும்‌ உத்தர பாஞ்சால மன்னர்‌ 
அறிவித்திருக்கிறார்‌.” 


ஒருவன்‌ “அவனா அவளா?” என்றான்‌. மற்ற 
மாணவர்கள்‌ மெல்ல நகைத்தனர்‌. “ஏளனம்‌ 
தேவையில்லை” என்று அக்னிவேசர்‌ உரத்தகுரலில்‌ 
சொன்னார்‌. “இளையவர்களே, படைப்பில்‌ அழகு 
அழகற்றது, நல்லது கெட்டது, தேவையானது 
தேவையற்றது என்ற அனைத்துப்பிரிவினைகளும்‌ நாம்‌ 
செய்துகொள்வதென்று அறியுங்கள்‌. அதைச்செய்யும்‌ 
ஒவ்வொருமுறையும்‌ பிரம்மனிடம்‌ மன்னிப்பு 
கோருங்கள்‌. அவற்றை பிரம்மனின்‌ விதி என 
எண்ணிக்கொள்ளும்‌ மூடன்‌ அந்த ஒவ்வொரு 
எண்ணத்துக்கும்‌ என்றோ பதில்சொல்லக்‌ 
கடமைப்பட்டவன்‌.” 


“அவனை உத்தரபாஞ்சாலத்தின்‌ மீட்பனாக சோமகசேனர்‌ 
நினைக்கிறார்‌” என்று யக்ஞசேனன்‌ சொன்னான்‌. 
“என்னை என்‌ தந்தை தங்கள்‌ குருகுலத்துக்கு 
அனுப்பியதுமே அவர்‌ அச்சம்‌ கொண்டிருந்தார்‌. இப்போது 
என்னைத்‌ தடுக்கும்‌ ஆற்றலென அவனை நினைத்து 
அனுப்பியிருக்கிறார்‌” என்றான்‌. அக்னிவேசர்‌ “அவனை 
ஏன்‌ இங்கே என்னிடம்‌ அனுப்பியிருக்கிறார்‌ உன்‌ 
சிறியதந்தை?” என்றார்‌. யக்ஞசேனன்‌ பேசாமல்‌ நின்றான்‌. 


அருகே வந்த ஸாரணர்‌ வணங்கி “பாரத்வாஜரின்‌ 
குருகுலத்‌ தோன்றலும்‌ தனுர்வேதநாதருமாகிய 
அக்னிவேசமுனிவரை வணங்குகிறேன்‌” என்றார்‌. “இவர்‌ 
எங்கள்‌ இளவரசர்‌, சிகண்டி என்று அழைக்கப்படுகிறார்‌. 
உத்தர பாஞ்சாலத்தின்‌ அனைத்து அரசத்தகுதிகளும்‌ 
இவருக்கு எங்கள்‌ மன்னரால்‌ அளிக்கப்பட்டுள்ளன.” 


தலைவணங்கிய சிகண்டி “ஆசிரியருக்கு வணக்கம்‌” 
என்றான்‌. அக்னிவேசர்‌ சிகண்டியை கூர்ந்து 
சிலகணங்கள்‌ நோக்கி “உன்‌ பெயரையும்‌ உடையையும்‌ 
தவறாக அணிந்திருக்கிறாய்‌ என நினைக்கிறேன்‌” 
என்றார்‌. “மேலும்‌ நான்‌ உன்‌ ஆசிரியனும்‌ அல்ல.” 


சிகண்டி “நான்‌ எப்படி இருக்கவேண்டுமென நானே 
முடிவெடுத்தேன்‌” என்றான்‌. அக்னிவேசர்‌ அவனை 
சிலகணங்கள்‌ பார்த்துக்கொண்டிருந்தார்‌. அவனை 
அவரால்‌ புரிந்துகொள்ளமுடியவில்லை. “உன்‌ தேவை 


என்ன?” என்றார்‌. “நான்‌ உங்கள்‌ மாணவனாக 


ஆகவேண்டும்‌. தனுர்வேதத்தை 
கற்றுத்தெளியவேண்டும்‌.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“இங்கே நான்‌ ஆண்களான பிராமணர்களுக்கும்‌ 
ஷத்ரியர்களுக்கும்‌ மட்டுமே வில்வித்தை 
கற்றுத்தருகிறேன்‌” என்றார்‌ அக்னிவேசர்‌. “அவ்விரு 
வர்ணத்தவர்‌ மட்டுமே முறைப்படி குருமுகத்தில்‌ இருந்து 
ஆயுதவித்தை கற்கமுடியுமென்பது நூல்விதியாகும்‌. 
வைசியர்‌ தேவையென்றால்‌ வில்வித்தை கற்ற 
ஷத்ரியனை தனக்குக்‌ காவலாக 
அமைத்துக்கொள்ளலாம்‌. சூத்திரர்கள்‌ உயிராபத்து 
நேரவிருக்கையில்‌ மட்டும்‌ ஆயுதங்களை 
கையிலெடுக்கலாம்‌ என்று சுக்ர ஸ்மிருதி வகுத்துள்ளது.” 


“அறிதலை மறுக்கும்‌ உரிமை எவருக்கும்‌ இல்லை” 
என்றான்‌ சிகண்டி. “ஆம்‌, அது உண்மை. ஆனால்‌ நதி 
தடைகளால்தான்‌ பாசனத்துக்கு வருகிறது. தடைகள்‌ 
மூலமே சமூகமும்‌ உருவாக்கப்படுகிறது. தடைகளை 
விதிக்காத சமூகம்‌ என ஏதும்‌ இப்புவியில்‌ இல்லை. 
தடைகளின்‌ விதங்கள்‌ மாறலாம்‌, விதிகள்‌ மாறுபடலாம்‌, 
அவ்வளவுதான்‌. தடைகளை மீறுதலே குற்றமென 
சமூகத்தால்‌ கருதப்படுகிறது. குற்றங்களை தண்டுக்கும்‌ 
அதிகாரத்தையே அரசு என்கின்றன நூல்கள்‌” என்றார்‌ 
அக்னிவேசர்‌. 


“அறிவை ஏன்‌ தடுக்கவேண்டும்‌?” என்று சிகண்டி 
சினத்துடன்‌ கேட்டான்‌. “ஏனென்றால்‌ அறிவு என்பது 
அதிகாரம்‌. அதிகாரம்‌ பொறுப்புகளுடன்‌ 
பிணைக்கப்பட்டிருக்கவேண்டும்‌. எப்பொறுப்பை 
ஒருவன்‌ வகிக்கிறானோ அப்பொறுப்புக்குரிய அறிவு 
மட்டுமே அவனுக்கு அளிக்கப்படவேண்டும்‌. 
பொறுப்புடன்‌ இணையாத அதிகாரம்‌ அழிவை 
உருவாக்கும்‌. அதுவே சமூகத்தை உருவாக்கும்‌ முறையாக 
உருவாகிவந்துள்ளது” என்றார்‌ அக்னிவேசர்‌. 


சிகண்டி சினத்துடன்‌ தலையை அசைத்தபடி ஏதோ 
சொல்லவந்தான்‌. “நீ அறிவுடையவன்‌ என்று 
காண்கிறேன்‌. இந்த வினாவுக்கு பதில்‌ சொல்‌. ஓர்‌ அடர்‌ 
கானகத்தில்‌ ஐந்து திருடர்கள்‌ பயணி ஒருவனைத்‌ தாக்கி 


அவன்‌ பொருளைத்‌ திருடி அவன்‌ மனைவியையும்‌ 
குழந்தையையும்‌ கவர்ந்துசெல்ல முயல்கிறார்கள்‌. 
அப்போது அவ்வழியாக ஒருவர்பின்‌ ஒருவராக ஒரு 
சூத்திரனும்‌ வைசியனும்‌ ஷத்ரியனும்‌ பிராமணனும்‌ 
வருகிறார்கள்‌. அக்கொடுமையை கண்ணால்‌ 
கண்டபின்னரும்‌ ஐவரை தனியாக எதிர்க்கமுடியாதென 
என்ணி அஞ்சி அவர்கள்‌ நால்வருமே உயிர்தப்பி 
ஓடிவிட்டனர்‌. சுக்ர ஸ்மிருதியின்படி அந்நால்வருக்கும்‌ 
மன்னன்‌ அளிக்கவேண்டிய தண்டனை என்ன?” 


சிகண்டி பேசாமல்‌ பார்த்து நின்றான்‌. “சூத்திரனை 
ஒருநாள்‌ அரசனுக்கோ குலத்துக்கோ 
கொடையுழைப்புக்கு விதிக்கவேண்டும்‌, அவ்வளவுதான்‌. 
ஏனென்றால்‌ வீரம்‌ அவன்‌ கடமையும்‌ இயல்பும்‌ அல்ல. 
வைசியனுடைய சொத்தில்‌ நான்கில்‌ ஒருபங்கை 
அரசுக்கோ குலத்துக்கோ பறிமுதல்‌ செய்யவேண்டும்‌. 
ஏனென்றால்‌ அவன்‌ தேடியசெல்வம்‌ அறமுடையதாக 
இருக்க வாய்ப்பில்லை. அவன்‌ அந்நால்வரையும்‌ 
எதிர்த்திருக்கவேண்டும்‌. தன்‌ சொத்துக்கள்‌ 
அனைத்தையும்‌ அத்திருடர்களுக்கு அளிப்பதாகச்‌ 
சொல்லி மன்றாடியிருக்கவேண்டும்‌” என்றார்‌. 


“சிகண்டியே சுக்ர ஸ்மிருதியின்படி அப்பிராமணன்‌ 
அங்கே சென்று அவர்களை தர்ப்பையைக்‌ கையில்‌ 
பற்றியபடி தீச்சொல்‌ இட்டிருக்கவேண்டும்‌. அவன்‌ 
நெறிமீறாதவன்‌ என்றால்‌ அச்சொல்‌ எரியாகியிருக்கும்‌. 
அது நிகழாமையால்‌ அவனை ஒருவருடம்‌ வேள்வி 
விலக்குக்கு தண்டிக்கவேண்டும்‌. அவன்‌ தன்‌ நெறிகளில்‌ 
நிற்கிறானா என அவன்‌ ஆசிரியன்‌ கண்காணித்துச்‌ 
சொன்னபின்னரே விலக்கு நீக்கிக்‌ 
கொள்ளப்படவேண்டும்‌. ஆனால்‌ ஷத்ரியனுக்கு என்ன 
தண்டனை தெரியுமா? அதுவே பாரதவர்ஷத்தின்‌ 
அனைத்து நாடுகளிலும்‌ இன்றும்‌ 
கடைபிடிக்கப்படுகிறது.” 


அக்னிவேசர்‌ சொன்னார்‌ “அந்த ஷத்ரியன்‌ அங்கேயே 
போரிட்டு மடிந்திருக்கவேண்டும்‌. கையில்‌ 
ஆயுதமில்லாவிட்டால்‌ கற்களாலும்‌ கைகளாலும்‌ 
போரிட்டிருக்கவேண்டும்‌. அநீதியின்‌ முன்‌ போரிட்டு 
உயிர்விடாதிருந்த பெருங்குற்றத்துக்காக அவனையும்‌ 
அவனுடைய மொத்தக்குலத்தையும்‌ அந்நாட்டு மன்னன்‌ 
கொன்றுவிடவேண்டும்‌. அக்குலத்தில்‌ ஒருவன்‌ 
அறம்பிழைக்கிறான்‌ என்றால்‌ அது அக்குலத்தில்‌ 
குருதியில்‌ இருக்கும்‌ குணமேயாகும்‌. அதை 
வாழவிடலாகாது. அக்குலத்தின்‌ குருதியிலிருந்து 


பிறிதொரு குழந்தை மண்ணுக்கு வரக்கூடாது.” 


திகைத்து நின்ற சிகண்டியை நோக்கி அக்னிவேசர்‌ 
“அந்தப்பொறுப்பு உனக்கு தேசத்தாலும்‌ சமூகத்தாலும்‌ 
மரபாலும்‌ அளிக்கப்படாதபோது ஆயுதவித்தையை நீ 
கற்பது பொறுப்பற்ற அதிகாரம்‌ என்றே பொருள்‌. எந்த 
நெறிநூலுக்கும்‌ நீ கட்டுப்பட்டவனல்ல. நீ ஆணுமல்ல 
பெண்ணுமல்ல. உன்‌ கை வில்‌ இச்சமூகத்துக்கோ 
தேசத்துக்கோ காவல்‌ அல்ல. நீ மொத்த மனிதர்களுக்கும்‌ 
எதிர்தரப்பாகக்‌ கூட இருக்கலாம்‌. உனக்குக்‌ 
கற்றுக்கொடுக்கப்படும்‌ வித்தையால்‌ நாளை நாடும்‌ 
குடிகளும்‌ தொல்லைப்படலாம்‌. ஆகவேதான்‌ உனக்கு 
தனுர்வித்தை மறுக்கப்பட்டுள்ளது. விலகிச்செல்‌” 
என்றார்‌. 


கண்கள்‌ சற்றே விரிய உறுமலின்‌ ஒலியில்‌ சிகண்டி 
சொன்னான்‌ “என்‌ அன்னையின்‌ சொல்லன்றி எனக்கு 
எக்கடமையும்‌ இல்லை.” “அப்படியென்றால்‌ 
பாரதவர்ஷத்தில்‌ எந்த குருகுலத்திலும்‌ உனக்கு 
கல்விகிடைக்காது” என்றார்‌ அக்னிவேசர்‌. “என்னை 
நீங்கள்‌ ஏற்கவேண்டும்‌. அல்லது கொல்லவேண்டும்‌” 
சிகண்டி சொன்னான்‌. “அதற்கு நான்‌ மறுத்தால்‌?” 
என்றார்‌ அக்னிவேசர்‌. 


“அறைகூவும்‌ எதிரியை 
எதிர்கொண்டேயாகவேண்டியவன்‌ ஷத்ரியன்‌. எடுங்கள்‌ 
உங்கள்‌ வில்லை” என்றான்‌ சிகண்டி. நாணேற்றிய 
வில்லைத்‌ தூக்கி சுண்டியபடி “இங்கே இப்போதே 
முடிவுசெய்வோம்‌.” 


அக்னிவேசர்‌ வியப்புடன்‌ “என்னிடம்‌ போர்புரிய 
வருகிறாயா?” என்றார்‌. “என்னுடன்‌ போர்புரிய இன்று 
இப்பாரதத்தில்‌ மூவரே உள்ளனர்‌. பரத்வாஜரும்‌ 
பரசுராமரும்‌ பீஷ்மருமன்றி எவரும்‌ என்‌ முன்‌ 
அரைக்கணம்கூட நிற்கமுடியாது” என்றார்‌. “ஆம்‌, 
அறிவேன்‌. ஆனால்‌ உங்களிடமிருந்து கற்கவில்லை 
என்றால்‌ உங்கள்‌ கைகளால்‌ மடிவேன்‌” என்றான்‌ 
சிகண்டி. 


அக்னிவேசர்‌ கைநீட்ட ஒரு மாணவன்‌ வில்லை அவரிடம்‌ 
அளித்தான்‌. அம்பறாத்தாணியை தோளில்மாட்டிய 
மறுகணம்‌ மெல்லிய பறவை சிறகடித்து எழுந்து 
அமர்வதுபோல அக்னிவேசர்‌ பின்வாங்கி கால்நீட்டி 
மடிந்தார்‌. நடனம்போல மெல்லிய கரம்‌ பின்னால்‌ பறந்து 
வில்லின்‌ நாணை பூங்கொடி போல வளைத்தது. 


நாணேறியதை வில்‌ விடுபட்டதை எவரும்‌ 
காணவில்லை. ஆடித்துண்டில்‌ இருந்து ஒளிக்கதிர்‌ 
எழுவதுபோல அவரிடமிருந்து கிளம்பிய அம்பு 
சிகண்டியின்‌ சிகையை வெட்டிவீசியது. 


உரக்க உறுமியபடி நாணொலி விம்ம சிகண்டி திரும்ப 
அம்புகளால்‌ அவரைத்‌ தாக்கினான்‌. அவனுடைய கனத்த 
கால்களில்‌ அப்பகுதியின்‌ புற்களும்‌ வேர்களும்‌ 
சிதைந்தன. கூழாங்கற்கள்‌ சிதறிப்‌ பறந்தன. ஆனால்‌ 
அக்னிவேசர்‌ நின்ற இடத்தில்‌ அவர்‌ சென்றபின்‌ புற்கள்‌ 
தென்றல்பட்டு மடிந்தவை போல மெல்ல நிமிர்ந்தன. 
அவரது அம்புகள்‌ அவன்‌ ஆடையைக்‌ கிழித்து வீசின. 
அவன்‌ தோளிலும்‌ தொடையிலும்‌ பாய்ந்து இறங்கி 
இறகுநடுங்கி நின்றன. ஆனால்‌ அவன்‌ சற்றும்‌ 
திரும்பவில்லை. அவன்‌ அம்புகள்‌ அக்னிவேசரை 
உரசிச்சென்றன. அவருக்கு சுற்றும்‌ மண்ணில்‌ பாய்ந்து 
நின்றன. ஒரு அம்பு அவரது புஜத்தை கீறிச்சென்றது. 


“போதும்‌, போய்விடு. நான்‌ உன்னைக்கொல்ல 
விரும்பவில்லை” என்றார்‌ அக்னிவேசர்‌. “இந்தப்போரில்‌ 
இரு முடிவுகள்தான்‌” என்றபம மூர்க்கமாக முன்னால்‌ 
பாய்ந்தான்‌ சிகண்டி. அவன்‌ அம்புகள்‌ பட்டு அருகில்‌ 
நின்ற மரங்களின்‌ கிளைகள்‌ வெட்டுப்பட்டு விழுந்தன. 
பாறை ஒன்றை அறைந்த அம்பு நெருப்பெழ ஒலித்து 
உதிர்ந்தது. உறுமியபடி அவன்‌ மேலும்‌ ந்‌ என 
முன்னால்‌ பாய்ந்தான்‌. அவன்‌ மார்பைக்‌ கீறிய அம்பு 
அவனை நீலத்தில்‌ வீழ்த்தியது. அக்கணமே மேலும்‌ 
மூர்க்கத்துடன்‌ கூவியபடி நிலத்தை கையாலறைந்து 
அவன்‌ எழுந்தான்‌. அவன்‌ வில்லை அக்னிவேசர்‌ 
ஒடித்தார்‌. அவன்‌ கையில்‌ வெறும்‌ அம்புடன்‌ அவரை 
நோக்கிப்பாய்ந்துவந்தான்‌. 


அக்னிவேசர்‌ தன்‌ பிறையம்பை எடுத்து அவன்‌ 
தலையைத்‌ துண்டிப்பதற்காக எய்தார்‌. அது 
நாண்விட்டெழுந்த அதேகணத்தில்‌ மேலெ 
நின்றமரத்திலிருந்து உதிர்ந்த காய்‌ அதில்பட்டு அதைத்‌ 
திசைமாறச்செய்தது. தன்‌ கழுத்தை மின்னலெனக்‌ 
கடந்துசென்ற அந்த அம்பைக்கண்டு முகத்தில்‌ சிறு 
சலனம்கூட இல்லாமல்‌ அம்பை அவரை நோக்கி 
வீசினான்‌ சிகண்டி 


அக்னிவேசர்‌ கையைத்‌ தூக்கியபடி நின்றார்‌. “நில்‌! நீ 
இப்பாரதவர்ஷத்தின்‌ மாபெரும்‌ வீரர்களில்‌ 
ஒருவனாகப்போகிறவன்‌” என்றார்‌. “அத்துடன்‌ உன்னை 
மகத்தான ஆசி ஒன்று காத்து நிற்கிறது” 


“அது என்‌ அன்னையின்‌ ஆசி. நான்‌ அவள்‌ 

ணைக்காகவே வாழ்கிறேன்‌” என்றான்‌ சிகண்டி. 
அக்னிவேசர்‌ அவனைக்‌ கூர்ந்து நோக்கி “உனக்கு 
அனைத்து ஆசிகளையும்‌ அளிக்கிறேன்‌. உனக்கு என்‌ 
தனுர்வித்தையை கற்பிக்கிறேன்‌. ஆனால்‌ எனக்கு நீ 
மூன்று உறுதிகளை அளிக்கவேண்டும்‌” என்றார்‌. சிகண்டி 
“நான்‌ எந்த உறுதியையும்‌ அளிக்கமுடியாது. தங்களுக்கு 
மட்டும்‌ அல்ல, மண்ணில்‌ எவருக்கும்‌ நான்‌ 
எச்சொல்லையும்‌ கொடுக்கமாட்டேன்‌. நான்‌ ஒற்றை 
இலக்கை மட்டுமே கொண்டவன்‌” என்றான்‌. 


அக்னிவேசர்‌ தாடியை நீவியபடி மேலும்‌ கூர்மையடைந்த 
கண்களுடன்‌ “சரி, முறைப்படி நான்‌ உன்னிடம்‌ 
குருதட்சிணை கோரமுமியும்‌...” என்றார்‌. சிகண்டி 
“அதையும்‌ நான்‌ அளிக்கமுடியாது. என்‌ ஏழுபிறப்புகளும்‌ 
என்‌ அன்னைக்குரியவை” என்றான்‌. 


அக்னிவேசர்‌ “உன்‌ அன்னை...” என்று சொல்லவந்த 
கணமே அனைத்தையும்புரிந்துகொண்டார்‌. நடுங்கியபடி 
தன்‌ இரு கரங்களையும்‌ விரித்தார்‌. “குழந்தை, என்‌ அருகே 
வா. என்னுடன்‌ சேர்ந்து நில்‌!” என்றார்‌. சிகண்டி அருகே 
வந்ததும்‌ அவனை தன்‌ மார்புடன்‌ 
அணைத்துக்கொண்டார்‌. “ரஜோகுணத்தை ஆள்பவன்‌ 
ஷத்ரியன்‌. நீ ஒவ்வொரு அணுவிலும்‌ ஷத்ரியன்‌. என்‌ 
வித்தையெல்லாம்‌ உன்னுடையது” என்று அவன்‌ 
தலையில்‌ கையை வைத்தார்‌. 


கண்கள்‌ கலங்க நடுங்கும்‌ கையுடன்‌ அக்னிவேசர்‌ 
சொன்னார்‌ “பிறரை வாழ்த்துவதுபோல செல்வம்‌, 
போகம்‌, மைந்தர்‌, அரசு, புகழ்‌, ஞானம்‌, முக்தி எதையும்‌ நீ 
அடையும்படி நான்‌ வாழ்த்தமுடியாது என்பதை நான்‌ 
அறிவேன்‌ மகனே. உன்‌ அன்னையின்‌ பொருட்டு 
காலகால மடிப்புகள்‌ தோறும்‌ அவமதிப்பையும்‌, 
வெறுப்பையும்‌, பழியையும்‌ மட்டுமே பெறுபவனாக வந்து 
நிற்கிறாய்‌. மானுடனுக்கு பிரம்மம்‌ இட்ட தளைகள்‌ 
அனைத்தையும்‌ கடந்தவன்‌ நீ. கர்மத்தை யோகமாகக்‌ 
கொண்ட ஞானியை தெய்வங்கள்‌ அறியும்‌. 
எளியவனாகிய இந்த ஆசிரியன்‌ யுகபுருஷனாகிய உன்‌ 
முன்‌ பணிந்து உன்னை வாழ்த்துகிறேன்‌ மகனே, நீ 
வெல்க!” என்றார்‌. 

இமயமலையடிவாரத்தில்‌ அபாகா நதியில்‌ சென்று சேர்ந்த 
பிரியதர்சினி என்னும்‌ சிற்றாறின்‌ அருகே ஒரு 
குடிலமைத்து பீஷ்மர்‌ தங்கியிருந்தார்‌. பதினேழு 
ஆண்டுகளுக்கு முன்‌ அவர்‌ அங்கே வந்த நாட்களில்‌ 
அஸ்தினபுரியில்‌ இருந்து ஒவ்வொருநாளும்‌ 
காலையிலும்‌ மாலையிலும்‌ ஒரு தூதன்‌ அன்றைய 
செய்தியுடன்‌ அவரை நோக்கிக்கிளம்புவான்‌. 
நான்குநாட்கள்‌ பயணம்‌ செய்து மண்ணும்புழுதியுமாக 
அவரை அவன்‌ வந்தடைவான்‌. 


காலை எழுந்ததும்‌ வனத்தில்‌ புகுந்து பிரியதர்சினியில்‌ 
நீராடி சூரியனை வணங்கி வந்ததும்‌ அவர்‌ முன்‌ செய்தி 
காத்திருக்கும்‌. மாலையில்‌ வழிபாடுகளை முடித்து 
துயிலச்செல்லும்போது மீண்டும்‌ ஒருமுறை செய்திகளை 
கேட்டுக்கொள்வார்‌. அவரது ஆணைகள்‌ 
ஒவ்வொருநாளும்‌ காலையிலும்‌ மாலையிலும்‌ 
அஸ்தினபுரிக்கு வந்துசேர்ந்தன. நடுவே உள்ள 
ஏழுநதிகள்‌ வெட்டி விரித்துக்கிடத்திய தொலைவை 
தூதர்கள்‌ மட்டுமே அறிந்திருந்தனர்‌. 


பகல்முழுக்க பீஷ்மர்‌ தனியாக அந்த அடர்காட்டுக்குள்‌ 
அலைந்தார்‌. புற்களை அம்புகளாக்கி உணவுக்கான 
வேட்டைகளை மட்டும்‌ நிகழ்த்தினார்‌. உடல்களைத்து 
விழப்போகும்‌ கணம்‌ வரை காட்டில்‌ வாழ்ந்தபின்‌ 
அந்திசாயும்போது திரும்பிவந்தார்‌. அவரது உடலின்‌ 
பொன்வண்ணம்‌ மங்கி மண்நிறம்‌ கொண்டது. 
தலைமுடிக்கற்றைகள்‌ நரையோடின. கன்னங்கள்‌ ஒட்டிய 
முகத்தில்‌ இரு திரிகளாகத்‌ தொங்கிய தாடி வெளுத்தது. 
அவர்‌ காட்டுக்குள்‌ வந்த நாட்களில்‌ அவருக்குள்‌ 
இடைவிடாது ஓடிக்கொண்டிருந்த எண்ணங்கள்‌ 
மெல்லமெல்ல அடங்கின. எண்ணச்சரடுகளை அறுத்து 
அவருக்குள்‌ புகுந்து நிறைத்த காடு மேலும்‌ மேலும்‌ அதிக 
நேரத்தை எடுத்துக்கொண்டது. பின்பு பலமணிநேரம்‌ 
அவர்‌ காட்டுமிருகம்போல ஐம்புலன்களாலும்‌ காட்டை 
மட்டுமே அறிந்தபடி அதற்குள்‌ இருந்தார்‌. திரும்பிவந்து 
ஒற்றனைப்பார்த்து அவன்‌ சொன்னசொற்களைக்‌ 


கேட்கையில்‌ நெடுநேரம்‌ கழித்துத்தான்‌ அந்தச்‌ சொற்கள்‌ 
அவருக்குள்‌ பொருளாக மாறின. அவன்‌ பேசும்போது 
விழித்த கண்களுடன்‌ அவர்‌ அவனை வெறுமே 
பார்த்திருந்தார்‌. 

பின்னர்‌ அவரிடமிருந்து அஸ்தினபுரிக்கு 
ஆணைகளைதும்‌ செல்லாமலாயிற்று. நாளுக்கு ஒரு 
தூதன்‌ வர ஆரம்பித்தான்‌. பின்பு அவன்‌ 
வாரத்துக்கொருமுறை வரலானான்‌. கடைசியில்‌ மாதம்‌ 
ஒருமுறை மட்டும்‌ அவன்‌ வந்து தன்‌ செய்தியை 
கரும்பாறையிடம்‌ சொல்வதுபோல அவரிடம்‌ சொல்லி 
ஒரு சொல்லைக்கூட திரும்பப்‌ பெறாமல்‌ மீளலானான்‌. 
அஸ்தினபுரியும்‌ அவரை மறந்தது என்று தோன்றியது. 
அவர்‌ இறந்துவிட்டதைப்போலவே சூதர்கள்‌ பாடினர்‌. 


முன்பு அஸ்தினபுரியில்‌ இருந்து அதிகாலையில்‌ தன்‌ 
சீடர்களிடம்‌ மட்டும்‌ விடைபெற்றுக்கொண்டு கிளம்பிய 
பீஷ்மர்‌ நேராக கங்கநாட்டுக்குச்‌ சென்றார்‌. ஏழுவயதில்‌ 
கங்கநாட்டிலிருந்து கிளம்பி வந்தபின்‌ தன்‌ 
பத்தொன்பதாம்‌ வயதில்தான்‌ அவர்‌ மீண்டும்‌ 
கங்கநாட்டுக்கு சென்றார்‌. அது ஒரு படையெடுப்பு. 
சந்தனு கங்கர்களுக்கு அனுப்பிய எந்தச்‌ செய்தியையும்‌ 
அவர்கள்‌ ஏற்கவில்லை. தேவவிரதனே அவர்களின்‌ 
இளவரசன்‌ என்றும்‌, கங்கர்குலத்துக்கும்‌ 
குருவம்சத்துக்குமான உறவு அவன்‌ வழியாக 
உறுதியாகிறது என்றும்‌ சந்தனுவின்‌ அமைச்சு எழுதிய 
திருமுகத்துக்கு தேவவிரதனை கங்கன்‌ என 
ஏற்கமுடியாது என்று கங்கர்குடிச்சபை 
முடிவெடுத்திருப்பதாக கங்கர்களின்‌ அரசனான 
தீர்த்திகன்‌ மறுசெய்தி அனுப்பினான்‌. 
அப்படியென்றால்‌ கங்கர்களின்‌ குலம்‌ விதிக்கும்‌ எந்தச்‌ 
சோதனையையும்‌ தேவவிரதனிடம்‌ செய்துபார்க்கலாம்‌ 
என்றும்‌, கங்கைக்குள்‌ பிறந்ததுமே நீந்தி கரைவந்த 
முதற்சோதனைமுதலே கங்கர்களில்‌ அவனே முதல்வன்‌ 
என்பது உறுதியாகிவிட்டது என்றும்‌ சந்தனுவின்‌ 
அமைச்சு பதிலளித்தது. கங்கர்குலத்தின்‌ தூய்மை 
அவனால்‌ கெட்டது என்றே கங்கர்குலம்‌ கருதுவதாக 
பதில்‌ வந்ததும்‌ போர்‌ ஒன்றே வழி என அமைச்சு 
முடிவெடுத்தது. ஆனால்‌ மலையேறிச்சென்று 
கங்கர்களை வெல்வது அஸ்தினபுரியின்‌ படைகளால்‌ 
ஆகாதது என்றனர்‌ தளகர்த்தர்கள்‌. 


தேவவிரதன்‌ எழுந்து “இப்படைகளை நான்‌ 
வழிநடத்துகிறேன்‌” என்றான்‌. “இளவரசே, வீரம்‌ வேறு 


படைநடத்தல்‌ வேறு” என்றார்‌ தளகர்த்தரான பிரசேனர்‌. 
“உங்களைத்‌ தொடர்ந்துவரும்‌ ஆயிரக்கணக்கான 
வீரர்களிடம்‌ நீங்கள்‌ நினைப்பதை சொல்வதற்கான 
பயிற்சியை நீங்கள்‌ இன்னும்‌ அடையவில்லை. அதுவே 
தளபதிக்கான கல்வி.” தேவவிரதன்‌ “நான்‌ என்‌ 
படைகளில்‌ அனைவருடைய உள்ளத்தையும்‌ 
அறிந்திருக்கிறேன்‌” என்றான்‌. சந்தனு “தளகர்த்தரே, 
இவ்வரசில்‌ என்‌ மைந்தனின்‌ விருப்பம்‌ இறைவனின்‌ 
ஆணையாகும்‌” என்றார்‌. 


ஆயிரம்பேர்கொண்ட படையுடன்‌ கங்கைவழியாக 
ஏறிச்சென்ற தேவவிரதன்‌ பன்னிரண்டாம்‌ நாள்‌ 
கங்கபுரியை அடைந்தான்‌. கங்கையின்‌ நான்காம்‌ 

வளை வைத்‌ தாண்டியதுமே கங்கர்களுக்கு அவர்களின்‌ 
வருகை தெரிந்துவிடும்‌ என்று அவன்‌ அறிந்திருந்தான்‌. 
ஒழுகிவரும்‌ கங்கை வழியாகவோ கங்கைக்கரைக்‌ 
காடுகளின்‌ அடர்கொடிப்பின்னல்கள்‌ வழியாகவோ 
கங்கபுரிக்குள்‌ நுழைய முயல்வது கங்கர்களின்‌ அம்புகள்‌ 
முன்‌ நெஞ்சு விரிப்பதற்கு நிகர்‌. அவன்‌ படைகள்‌ 
கங்கைக்கரை காடுகளில்‌ நுழைந்ததுமே விலகி 
மேற்காகச்‌ சென்று முப்பது நாட்கள்‌ மலையேறின. 
இமயச்சரிவில்‌ ஏறி மூன்று மலைகளைத்‌ தாண்டிச்சென்று 
மேகம்‌ படர்ந்த மலைச்சரிவில்‌ நின்றன. 


முதல்‌ மலையுச்சியில்‌ நின்று கீழே நோக்கியபோது 
அடர்காட்டின்‌ கொடிப்பின்னலுக்கு நடுவே கங்கபுரி 
வட்டமான தாலத்தில்‌ அள்ளிவைத்த சிறிய சிமிழ்கள்‌ 
போலத்‌ தெரிந்தது. கங்கர்கள்‌ வட்டக்கூம்புகளாக 
வீடுகட்டும்‌ வழக்கம்‌ கொண்டவர்கள்‌. தெருக்கள்‌ 
ஒன்றுள்‌ ஒன்றாக அமைந்த வட்டங்கள்‌. நடுவே ஓங்கி 
நின்றிருந்த அரண்மனையின்‌ முகடு மீது கங்கர்களின்‌ 
துள்ளும்‌ மீன்‌ இலச்சினைகொண்ட கொடி 
பறந்துகொண்டிருந்தது. கங்கையில்‌ இருந்து ஓர்‌ ஓடை 
அதற்குள்‌ சென்று மறுபக்கம்‌ வெளிவந்து நகரை 
ஊடுருவிச்சென்றது. 


நகரைச்சுற்றி பெரிய மரங்களை நாட்டி மரச்சட்டங்களைக்‌ 
கொடுத்து இணைத்து உருவாக்கப்பட்ட கோட்டைமீது 
காவல்முகடுகளில்‌ அம்புகளுடன்‌ வீரர்கள்‌ 
அமர்ந்திருந்தனர்‌. யானைகள்‌ முட்டினாலும்‌ தாங்கும்படி 
உள்ளே பெரிய தடிகள்‌ முட்டுக்கொடுக்கப்பட்டு சாய்ந்து 
ஊன்றி நிற்க அந்த மதில்சுவர்‌ நூறு கால்கள்‌ கொண்ட 
முதலை வளைந்து நிற்பதுபோலத்‌ தோன்றியது. 
மழைநீரில்‌ கறுத்த மரங்களின்மீது ஒட்டுக்கொடிகள்‌ 
படர்ந்து ஏறியிருந்தன. 


கோட்டையின்‌ கிழக்குத்திசையில்‌ அதன்‌ 
இருமுனைகளும்‌ கங்கையில்‌ இறங்கி மூழ்கி மறைந்தன. 
அங்கே கங்கை குலப்பெண்‌ சன்னதம்‌ கொண்டதுபோல 
பெரும்பாறைகளில்‌ மோதிச்சிதறி வெண்கொந்தளிப்பாக 
சுழித்துச்சென்றது. அத்தனை உயரத்திலிருந்தபோதிலும்‌ 
அங்கே கங்கை எழுப்பிய பேரோசையை கேட்கமுடிந்தது. 
தேவவிரதன்‌ அருகே வந்து நின்ற ருத்ரசேனன்‌ என்ற 
துணைத்தளபதி “யானைகளை எலும்புக்குவியல்களாக 
ஆக்கி கொண்டுசெல்லும்‌ என்று தோன்றுகிறது” என்றார்‌. 
தேவவிரதன்‌ தலையை அசைத்தபின்‌ “நாம்‌ அவ்வழியாக 
மட்டுமே இந்நகருக்குள்‌ நுழைய முடியும்‌” என்றான்‌. 


திகைத்து நின்ற ர௬ுத்ரசேனனிடம்‌ “கங்கபுரியைச்‌ சுற்றி 
இருப்பது கொடிபின்னி அடர்ந்த அடர்காடு. அதில்‌ 
கங்கர்கள்‌ உருவாக்கிய வழிகளில்‌ மட்டுமே நாம்‌ நடமாட 
முடியும்‌. கங்கர்களின்‌ அம்புகள்‌ மிகச்சிறியவை. புல்லால்‌ 

னவை. மரங்களின்‌ இடுக்குகள்‌ வழியாக அவற்றை 

க எளிதாக செலுத்தமுடியும்‌. நமது வில்லாளிகள்‌ 
வில்லை வளைக்கவே அங்கே இடமில்லை. வேலை 
எறிந்தால்‌ கொடிகளில்‌ கைபின்னிக்கொள்ளும்‌” 
என்றான்‌. “கங்கைவழி வரலாம்‌. ஆனால்‌ 
விரைந்திறங்கும்‌ தெப்பங்களில்‌ அவர்கள்‌ வல்லூறுகள்‌ 
போல பாய்ந்து வருவார்கள்‌. வரும்போதே குறிதவறாமல்‌ 
அம்புகளை செலுத்துவார்கள்‌.” 


“ஆனால்‌ இங்கிருந்து...” எனத்‌ தொடங்கிய 
ருத்ரசேனனிடம்‌ தேவவிரதன்‌ கைகாட்டி “நான்‌ 
சொல்வதைச்‌ செய்யுங்கள்‌!” என்றான்‌. தேவவிரதன்‌ 
வழிகாட்ட நீரருகே வளர்ந்து மிதந்துகிடந்த 
கோரைப்புல்லை கொய்து தரையில்‌ விரிக்கப்பட்ட 
கோரைப்புல்கயிறுகளில்‌ பரப்பி மெல்லச்சுருட்டி 
தெப்பம்போல ஆக்கியபின்‌ நடுவே கனத்த பாறையால்‌ 
அழித்து அடித்து பள்ளம்‌ செய்தபோது அது 
தெப்பமாகவும்‌ படகாகவும்‌ தெரிந்தது. அதை ஒருவீரன்‌ 
தன்‌ ஒற்றைக்கையால்‌ தூக்கமுடிந்தது. ருத்ரசேனன்‌ அது 
கவிழ்ந்தாலும்‌ எளிதில்‌ நீரில்‌ மூழ்காது, பாறைகளில்‌ 
முட்டினாலும்‌ எளிதில்‌ உடையாது என்று 
கண்டுகொண்டார்‌. 


ஒருபடகில்‌ இருவர்‌ வீதம்‌ ஏறிக்கொண்டனர்‌. பீஷ்மன்‌ 
மலையில்‌ இருந்து செந்நிறமான ஒரு பெரும்பாறையைத்‌ 
தூக்கி உருட்டிவரச்சொல்லி நீரோட்டத்தின்‌ ஒரு சுழியில்‌ 
போட்டான்‌. அது நீரில்‌ குருதிபோலக்‌ கரைந்து இறகுபோல 
நீண்டு புடவைபோல இழுபட்டுச்‌ சென்றது. 
“இந்தச்செந்நிறம்‌ வழியாகவே செல்லுங்கள்‌. ஒருபோதும்‌ 


இதைவிட்டு விலகவேண்டாம்‌” என்றான்‌ பீஷ்மன்‌. 
“படகின்‌ நடுவே புல்லுக்குள்‌ புதைந்து 
படுத்துக்கொள்ளுங்கள்‌. தலையைத்‌ தூக்காதீர்கள்‌. 
ஆணைவரும்வரை எழுவதற்கு முயலாதீர்கள்‌” என்றான்‌. 
ஒவ்வொருவரையும்‌ படகுடன்‌ வைத்து இறுக்கமாக 
நாரால்‌ பிணைத்தனர்‌. 


கங்கை அங்கே நாணம்கொண்ட பெண்‌ போல மெல்லச்‌ 
சுழித்துக்கொண்டிருந்தது. அவர்கள்‌ ஏறிக்கொண்டதும்‌ 
படகுகள்‌ மெல்ல சுழன்றபடி நீர்ப்பெருக்கை நோக்கி 
சென்றன. ஒரு பெரிய பாறையைத்‌ தாண்டியதும்‌ 
வெறிகொண்ட ஆயிரம்‌ கைகள்‌ படகுகளை 
அள்ளிப்பிடுங்கிக்கொண்டன. தூக்கி வீசியும்‌ பிடித்தும்‌ 
அம்மானமாடின. உள்ளே இருந்த வீரர்கள்‌ கூச்சலிட்டு 
கண்களை மூடிக்கொண்டனர்‌. பாறைகளில்‌ முட்டி 
முட்டிச்‌ சுழித்தும்‌ சிறியபாறைகளில்‌ குட்டிக்குதிரையென 
தாவியிறங்கியும்‌ அவர்கள்‌ சென்றனர்‌. செல்லச்செல்ல 
வேகம்‌ அதிகரித்து ஒரு தருணத்தில்‌ அவர்கள்‌ 
வானிலிருந்து விழுந்துகொண்டிருக்கும்‌ உணர்வை 
அடைந்தனர்‌. 


செந்நிறத்தாரையில்‌ இருந்து விலகிச்சென்ற சில 
படகுகளை கங்கை சுழித்து உள்ளே இழுத்துக்‌ 
கொண்டது. இரு படகுகள்‌ பாறைகளில்‌ முட்டியதும்‌ 
கவிழ்ந்து உடைந்தன. அந்த வீரர்கள்‌ அச்சமும்‌ 
திகைப்பும்‌ கொண்ட முகங்களுடன்‌ கூவி மறுகணமே 
மறைந்தனர்‌. நீரின்‌ பேரோலத்தில்‌ அவர்களின்‌ 
கூச்சல்கள்‌ மூழ்க, விழித்த கண்களாகவும்‌ திறந்த 
வாயாகவும்‌ மட்டுமே அவர்கள்‌ தெரிந்து அணைந்தனர்‌. 


கங்கபுரியின்‌ வெண்நுரைக்கொந்களிப்பு நோக்கி 
அம்புகள்‌ போலச்‌ சென்றன படகுகள்‌. கங்கையில்‌ 
மிதந்துசென்ற பெரிய பாழ்மரங்கள்‌ அங்கே பாறைகளில்‌ 
மோதி சிம்புகளாக காற்றில்‌ சிதறித்‌ தெறித்து மூழ்கின. 
நீர்நுரைச்சிதர்கள்‌ எழுந்து வளைந்துவிழுந்த 
அலையின்மேல்‌ காலையொளி கண்களைக்‌ 
கூசவைக்கும்படி நெளிந்தது. மேகமென எழுந்த 
சாரலுக்குமேல்‌ மழைவிற்கள்‌ மின்னிக்கொண்டிருந்தன. 
படகுகளில்‌ சில செந்நிறப்பாதையை விட்டுவிலகின. 
அவை அக்கணமே பாறைகளால்‌ அறையப்பட்டு 
சிதர்களாயின. எஞ்சியவற்றை இருபெரும்‌ பாறைகள்‌ 
நடுவே இருந்த இடைவெளி திறந்த வாய்‌ 
உறிஞ்சிக்கொள்வதுபோல இழுத்துக்கொண்டது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


ஒருவர்‌ மேல்‌ ஒருவராக அவ்விடைவெளியில்‌ இருந்த 
கரையில்‌ சென்று விழுந்தனர்‌ வீரர்கள்‌. அங்கே 
முழங்காலளவுக்கே நீர்‌ இருந்தது. தேவவிரதன்‌ இறங்கி 
தன்‌ கொடியை ஆட்டியதும்‌ அனைவரும்‌ படகுகளை 
அவிழ்த்துவிட்டு கைகளில்‌ வேல்களுடன்‌ 
கங்கபுரியைநோக்கிப்‌ பாய்ந்தனர்‌. வேலும்‌ வாளும்‌ 
கங்கர்களுக்குப்‌ பழக்கமற்றவை. அவர்களின்‌ விற்கள்‌ 
நாணேற்றப்படுவதற்குள்ளேயே போர்‌ முடிவுக்கு வந்தது. 
கங்கபுரிக்குள்‌ நுழைந்த அஸ்தினபுரியின்‌ படைகள்‌ 
கங்கைநீர்‌ அரண்மனைக்குச்செல்லும்‌ ஓடைவழியாக 
விரைந்து கங்கமன்னன்‌ ஓசைகளைக்‌ கேட்கத்‌ 
தொடங்குவதற்குள்‌ உள்ளே நுழைந்து அவரை 
சிறையெடுத்தன. 


குலமூத்தார்‌ கூடிய அவையில்‌ கங்கமன்னனின்‌ 
அரியணைமேல்‌ தன்‌ உடைவாளை வைத்து அந்நகரை 
தேவவிரதன்‌ கைப்பற்றினான்‌. கங்கமன்னன்‌ 
அஸ்தினபுரியின்‌ ஜன பதமாக அமைவதாக அவனுடைய 
குல இலச்சினையைத்‌ தொட்டு ஆணையிட்டான்‌. 
உருவான நாள்முதல்‌ தனியரசாக இருந்துவந்த 
கங்கபுரியின்‌ வரலாறு முடிந்தது. 


முதல்நாள்‌ அஸ்தினபுரியின்‌ வீரர்கள்‌ 
அரண்மனைமுற்றத்தில்‌ தங்கியிருந்தனர்‌. அவர்கள்‌ 
அரண்மனைக்குள்‌ நுழையலாகாது என்று தேவவிரதன்‌ 
டபக்‌ பரிது கங்கபுரியின்‌ அனைத்து 

டுகளிலும்‌ வாயில்கள்‌ மூடப்பட்டிருந்தன. வீரர்கள்‌ 
கங்கையில்‌ பிடித்த மீனையும்‌ களஞ்சியத்தில்‌ இருந்து 
எடுத்த புல்லரிசியையும்‌ சேர்த்து சமைத்து உண்டு திறந்த 
வானின்‌ கீழ்‌ குளிரில்‌ இரவைக்‌ கழித்தனர்‌. 


மறுநாள்‌ காலை தேவவிரதன்‌ கங்கைக்கரைக்குச்‌ 
சென்றான்‌. நீர்‌ வந்து அறைந்துகொண்டிருந்த 
கங்கையில்‌ கங்கர்களின்‌ சிறுவர்கள்‌ பாய்ந்து 
நீந்திச்சென்று பாறைகளில்‌ ஏறி வழுக்கலில்‌ சறுக்கி 
விளையாடினர்‌. தோலாடை மட்டும்‌ அணிந்தவனாக 
தேவவிரதன்‌ நீரில்‌ குதித்தான்‌. கங்கையின்‌ அலைகளில்‌ 
ஏறி அலைவழியாகவே கரைக்கு வந்து நின்றான்‌. ஆயிரம்‌ 
தலையும்‌ படமெடுத்த வெள்ளிநாகம்‌ போலிருந்தது 
கங்கை. ஒரு படத்திலிருந்து இன்னொன்றுக்குத்‌ 
தாவினான்‌. கங்கையின்‌ ஆயிரம்‌ பறக்கும்‌ நாவுகளுடன்‌ 
சேர்ந்து பறந்து அவள்‌ மடியில்‌ விழுந்து எழுந்தான்‌. 


சற்று நேரத்தில்‌ கங்கர்குலத்துப்பெண்களும்‌ 
குழந்தைகளும்‌ முழுக்க கரையில்‌ கூடிவிட்டனர்‌. 
தேவவிரதன்‌ கரைக்கு வந்ததும்‌ குழந்தைகள்‌ ஓடிச்சென்று 
அவனது கைகளைப்பற்றிக்கொண்டன. முதியபெண்கள்‌ 
முகச்சுருக்கங்கள்‌ மலர்ந்து விரிய வந்து அவன்‌ 
தோள்களைத்‌ தழுவினர்‌. பெண்களின்‌ கனிந்த கண்கள்‌ 
அவனைச்சூழ்ந்தன. அன்றே கங்கர்குலம்‌ தன்‌ 
தலைமகனை கண்டுகொண்டது. 


அன்றுமாலை கங்கர்களும்‌ அஸ்தினபுரியின்‌ வீரர்களும்‌ 
குழுமி மகிழ்ந்த உண்டாட்டு நிகழ்ந்தது. அதன்‌ ஒலிகள்‌ 
வெளியே கங்கையின்‌ இரைச்சலைமீ 
எழுந்துகொண்டிருக்க தேவவிரதன்‌ தீர்த்திகனிடம்‌ 
பேசிக்கொண்டிருந்தான்‌. மதுவுண்டு அமர்ந்திருந்த 
தீர்த்திகன்‌ கங்கபுரியில்‌ பன்னிரண்டு ஆண்டுகளில்‌ 
என்னென்ன நிகழ்ந்தன என்று 
சொல்லிக்கொண்டிருந்தார்‌. பன்னிரண்டு வயதான அவர்‌ 
மகன்‌ அர்த்திகன்‌ அப்பால்‌ கைகட்டி நின்றிருந்தான்‌. 
தீர்த்திகன்‌ சொன்ன ஒவ்வொரு சொல்லும்‌ ருத்ரசேனனை 
திகைக்கச்‌ செய்துகொண்டிருந்தன. ௬ருத்ரசேனன்‌ 
சொல்வன அனைத்தும்‌ தீர்த்திகனை வியக்கவும்‌ 
சிரிக்கவும்‌ வைத்தன. 


அவர்கள்‌ பேசிக்கொள்வதைக்‌ கேட்டபடி கண்களை 
சாளரம்‌ வழியாகத்‌ திருப்பி கங்கையை நோக்கிய 
தேவவிரதன்‌ நின்றிருந்தான்‌. அவன்‌ எதையும்‌ 
கேட்கவிரும்பவில்லை என்று முதலில்‌ நினைத்த 
அர்த்திகன்‌ அவன்‌ எதையோ குறிப்பாகக்‌ 
கேட்கவிரும்புகிறான்‌ என்று பின்னர்‌ ஊகித்தான்‌. 
ருத்ரசேனன்‌ தேவவிரதனின்‌ அன்னையைப்பற்றி 
கேட்டபோது தேவவிரதனின்‌ பிடரியில்‌ 
மயிர்சிலிர்ப்பதுபோல அர்த்திகன்‌ கண்டான்‌. ஆனால்‌ 
அவன்‌ திரும்பவோ உடலில்‌ அசைவேதும்‌ நிகழவோ 
இல்லை. 


“அவளுடைய எட்டாவது பிள்ளை இவன்‌. இவன்‌ 
பிறந்ததுமே கங்கர்வழக்கப்படி நீரில்‌ நீந்தி 
வந்துசேர்ந்தான்‌. இவன்‌ கரைநோக்கி வருவதைக்‌ 
கண்டதும்‌ பதைப்புடன்‌ கரையில்‌ நின்றிருந்த 
கங்காதேவி அலறியபடி திரும்பி தன்‌ குடிலுக்கு 
ஓடிவிட்டாள்‌...” என்றான்‌ தீர்த்திகன்‌. “ஏன்‌ என்று 
இன்றுவரை எங்களுக்குப்‌ புரியவில்லை. குழந்தைக்கு 
முலையூட்ட மறுத்துவிட்டாள்‌. குழந்தையை அவள்‌ முன்‌ 
காட்டியபோது திகைத்து அலறி கைகளால்‌ 
தலைமயிரைப்பற்றியபடி பின்னகர்ந்து சுவரில்‌ முட்டி 


நின்றுவிட்டாள்‌.” 


அன்றே அவள்‌ பித்தியானாள்‌. குழந்தையை மட்டும்‌ 
அல்ல கங்கர்கள்‌ எவரையுமே அவளுக்கு அடையாளம்‌ 
தெரியவில்லை. எந்நேரமும்‌ கண்கள்‌ கலங்கி வழிய 
தலையை அசைத்தபடி தன்‌ உடலிலேயே எதையோ 
தேடிக்கொண்டிருந்தாள்‌. ஆடைகளுக்குள்ளும்‌ 
கைகால்களுக்கு அடியிலும்‌ மாறிமாறித்‌ தேடினாள்‌. 
அவள்‌ எதைத்தேடுகிறாள்‌ என்று தெரியவில்லை. 
அங்கிருந்த அனைத்தையும்‌ அவளுக்கு 
அளித்துப்பார்த்தனர்‌. சினத்துடன்‌ அவள்‌ அவற்றை 
அள்ளி வீசினாள்‌. அவள்‌ பேசும்‌ சொற்கள்‌ பொருளுக்கு 
அப்பாலிருந்தன. நெளிந்து நெளிந்து 
வெகுதொலைவுக்குச்‌ செல்லவிரும்பும்‌ புழு 
எனத்தெரிந்தாள்‌. 


பின்பொருமுறை கங்கைக்கரை மணலின்‌ துளைக்குள்‌ 
இருந்து ஆமைக்குஞ்சுகள்‌ வெளிவருவதைக்‌ கண்டாள்‌. 
அவை சின்னஞ்சிறு கால்களால்‌ தள்ளாடி விழுந்து 
எழுந்து கங்கையை நோக்கி ஓடிச்செல்வதை, கங்கை தன்‌ 
இனியசிறுகரங்களை நீட்டி அவற்றை வரவேற்று 
அள்ளிக்கொள்வதைப்‌ பார்த்தாள்‌. அதன்பின்‌ 
மணலைத்‌ தோண்டி நோக்குவதே அவள்‌ வாழ்க்கையாக 
இருந்தது. மணலுக்குள்‌ அவள்‌ விட்டுச்சென்ற 
எவற்றையோ தேடிக்கொண்டிருந்தாள்‌. நான்குவருடம்‌ 
அவ்வாறு தேடியபின்‌ தேடியபடியே உயிர்துறந்தாள்‌. 


“அவள்‌ கங்கையில்‌ உயிர்விட்ட தன்‌ ஏழு குழந்தைகளை 
தேடிக்கொண்டிருந்தாள்‌ என்று மூதன்னையர்‌ 
சொன்னார்கள்‌” என்றார்‌ தீர்த்திகன்‌. “எட்டாவது 
குழந்தை பிறந்தபின்புதான்‌ ஏழு குழந்தைகளின்‌ 
இறப்பை புரிந்துகொண்டாள்‌ என்றார்கள்‌” 


ருத்ரசேனன்‌ “இங்கே அவ்வாறு குழந்தைகள்‌ 
இறப்பதேயில்லையா?” என்றார்‌. “எங்கள்‌ குழந்தைகள்‌ 
கங்கையில்‌ பிறப்பதெப்படி என்பதை கருவிலேயே 
கற்றவை. தன்‌ கருவில்‌ அவற்றை அக்குழந்தைகளுக்கு 
அவள்‌ கற்றுக்கொடுத்திருக்கவில்லை என்றால்‌ அது 
அவள்‌ பிழையே” என்றார்‌. 


தேவவிரதன்‌ உடலில்‌ சிறு அசைவும்‌ கூடவில்லை 
என்பதை அவன்‌ முதுகையே நோக்கி நின்ற அர்த்திகன்‌ 
கவனித்தான்‌. பின்பு அவன்‌ திரும்பி அறைமூலையில்‌ 
சாய்த்துவைக்கப்பட்டிருந்த தன்‌ வில்லை 
எடுத்துக்கொண்டு வெளியே சென்றான்‌. மரப்படிகளில்‌ 


கனத்த காலடிகள்‌ ஓசையிட அவன்‌ செல்வதை மூவரும்‌ 
கேட்டுக்கொண்டிருந்தனர்‌. ரத்ரசேனன்‌ “அவள்‌ தன்‌ 
மைந்தனை இறுதிவரை அறியவேயில்லையா?” என்றார்‌. 
தீர்த்திகன்‌ “இல்லை, அவள்‌ இறந்துபோன 
குழந்தைகளை மட்டுமே கண்டாள்‌” என்றார்‌. 


கங்கைக்கரைக்குச்‌ சென்று பாறைமுகப்பில்‌ ஏறி அமர்ந்து 
தொலைதூரம்‌ வரை அலையழடித்துக்கிடந்த 
கங்கைவெளியையே நோக்கிக்கொண்டிருந்தான்‌ 
தேவவிரதன்‌. விழவுக்கொண்டாட்டம்‌ முடிந்ததும்‌ 
கங்கர்குலத்துச்‌ சிறுவர்கள்‌ ஓடிவந்து அலைகளின்‌ மேல்‌ 
ஏறிக்கொண்டனர்‌. ஆமைக்குஞ்சுகள்‌ போல அவர்கள்‌ 
கங்கைநோக்கிச்‌ செல்வதைக்கண்டு கரையில்‌ நின்ற 
அஸ்தினபுரியின்‌ வீரர்கள்‌ கூச்சலிட்டனர்‌. தேவவிரதன்‌ 
எழுந்து நீருள்‌ பாய்ந்து அதன்‌ ஆழத்தை அடைந்து 
மூச்சிறுகவைக்கும்‌ நீரின்‌ அணைப்புக்குள்‌ 
சென்றுகொண்டே இருந்தான்‌. 


அதன்பின்‌ தேவவிரதன்‌ கங்கபுரிக்கு வரவில்லை. 
தீர்த்திகன்‌ மறைந்தபின்‌ அவர்‌ மைந்தன்‌ அர்த்திகன்‌ 
மன்னனானான்‌. சந்தனுவின்‌ மறைவுக்குப்பின்‌ 
தேவவிரதர்‌ கங்கபுரியையே மறந்தவர்‌ போலானார்‌. 
கங்கபுரியின்‌ குலமூத்தார்‌ அரச சபைக்காக 
அஸ்தினபுரிக்கு வரும்போது தேவவிரதரை வந்து கண்டு 
மீனும்‌ சிப்பியும்‌ தேனும்‌ அளித்துச்செல்வார்கள்‌. 
அவர்களுடன்‌ தனிப்பட்ட நெருக்கத்தை 
வைத்துக்கொள்ளலாகாது என்பதிலும்‌, அவர்களுக்கு 
அரசில்‌ சிறப்புரிமை அளிக்கப்படுகிறதென்னும்‌ பேச்சு 
வரலாகாது என்பதிலும்‌ பீஷ்மர்‌ கவனம்‌ 
கொண்டிருந்தார்‌. அதை கங்கர்கள்‌ உணர்ந்தபின்‌ 
அவர்கள்‌ மிகவும்‌ விலகிச்சென்றனர்‌. 


அஸ்தினபுரி நீங்கியதும்‌ அவருக்கு முதலில்‌ எழுந்த 
எண்ணம்‌ கங்கபுரிக்குச்‌ செல்லவேண்டும்‌ என்பதாகவே 
இருந்தது. கங்கபுரிக்கு படகுப்பாதையும்‌ 
வண்டிப்பாதையும்‌ அமைந்துவிட்டன என்று அவர்‌ 
அறிந்திருந்தார்‌. ஆனால்‌ அந்த வண்டிப்பாதையில்‌ 
நூலில்‌ கோர்க்கப்பட்ட மணிகள்‌ போல வண்டிகள்‌ 
செல்லும்‌ என அவர்‌ நினைத்திருக்கவில்லை. சாலையின்‌ 
இருமருங்கும்‌ வணிகர்களின்‌ தங்குமிடங்கள்‌ 
அமைந்திருந்தன. அங்கே பொதிவண்டிகள்‌ ஒரமாக 
கட்டப்பட்டிருக்க வணிகர்கள்‌ 
உணவுண்டுகொண்டிருந்தனர்‌. புல்பாய்விரித்து 
தூங்கிக்கொண்டிருந்தனர்‌. 


கங்கபுரியின்‌ படகுத்துறை பெரிய மரங்களை நதிக்குள்‌ 
இறக்கி கட்டப்பட்டிருந்தது. நீரின்‌ ஒழுக்கு குறைவான 
தெற்கு முனையில்‌ அது அமைந்திருக்க மொத்த நகரமே 
மெல்லமெல்ல அதைநோக்கி திரும்பியிருந்தது. 
கிழக்குப்பகுதியில்‌ கங்கை வெறிகொண்டு அறைந்து 
நுரைத்த பாறைப்பகுதிகள்‌ முழுமையாகவே 
கைவிடப்பட்டிருந்தன. அப்பகுதியில்‌ நீர்ச்சிதர்கள்‌ 
நகர்மேல்‌ தெறிப்பதைத்‌ தடுக்கும்‌ பெரிய மரக்கோட்டை 
இருந்தது. கோட்டை மண்ணைக்கொண்டு அடித்தளம்‌ 
எழுப்பப்பட்டு உயரமாகக்‌ கட்டப்பட்டிருந்தது. அதன்மேல்‌ 
கங்கர்களின்‌ மீன்கொடி பறந்துகொண்டிருந்தது. 


படித்துறையில்‌ எளிதில்‌ மிதக்கும்‌ மரங்களால்‌ ஆன 
கட்டுமரங்கள்‌ நின்றிருந்தன. கங்கையின்‌ அப்பகுதியில்‌ 
பெரியபடகுகள்‌ அணுகமுடியாதென்பதை பீஷ்மர்‌ 
உணர்ந்தார்‌. இன்னும்‌ சிலவருடங்களில்‌ கங்கர்கள்‌ கீழே 
கங்கைபெருகிச்செல்லும்‌ ரிஷிகேசத்திலோ 
கங்காத்வாரத்திலோ ஒரு பெரிய துறைமுகத்தை 
அமைத்தாகவேண்டும்‌. அதற்காக அவர்கள்‌ 
படைகொண்டு வந்து தாழ்நிலங்களை 
வென்றாகவேண்டும்‌ என்று நினைத்துக்கொண்டார்‌. 


அர்த்திகன்‌ பீஷ்மரை வரவேற்று அரண்மனைக்கு 
அழைத்துச்சென்றான்‌. அவரை அறிந்திருந்தவர்கள்‌ 
சிலரே கங்கபுரியில்‌ இருந்தனர்‌. அவருக்கு கங்கர்குடி 
சபைகூடி தலைப்பாகை அணிவித்து 
மரியாதைசெய்தனர்‌. அனைத்தையும்‌ முறைப்படி 
நிகழ்த்துவதன்‌ வழியாக அக்குடி அவரிடம்‌ நீ வேறு என்று 
சொல்லிக்கொண்டிருந்தது என அவர்‌ நினைத்தார்‌. 
முதியவர்கள்‌ சிலர்‌ இளைஞர்களுக்கு அவர்‌ யார்‌ 
என்பதை சொல்லிக்கொண்டிருந்தனர்‌. 


இளைஞர்‌ அனைவரும்‌ மாறியிருந்தனர்‌. கங்கர்களின்‌ 
வழக்கமான மரவுரியாடை அணிந்தவர்கள்‌ அவரைவிட 
முதியவர்‌ சிலரே. சிலர்‌ கலிங்கத்துப்‌ பட்டாடைகூட 
அணிந்திருந்தனர்‌. வேசரத்துப்பொன்னும்‌ காந்தாரத்து 
மெல்லாடைகளும்‌ அவையில்‌ மின்னிக்கொண்டிருந்தன. 
அங்கே தான்‌ கண்ட வேறுபாடென்ன என்பதை 
நெடுநேரம்‌ கழித்தே பீஷ்மர்‌ உணர்ந்தார்‌. அந்த அவை 
நால்வருணங்களாகப்‌ பிரிந்து அமர்ந்திருந்தது. 


அன்று இரவில்‌ அரண்மனையில்‌ இருந்து கிளம்பி 
கங்கைக்கரைக்குச்‌ சென்று அந்தப்‌ பெரும்பாறைகளில்‌ 
ஏறி மேலே சென்று கங்கையின்‌ அலைக்கொந்தளிப்பை 
பார்த்துக்கொண்டு தேவவிரதர்‌ அமர்ந்திருந்தார்‌. மறுநாள்‌ 


காலையே திரும்பிவிடவேண்டும்‌ என 
எண்ணிக்கொண்டார்‌. கங்கபுரி என அவர்‌ அறிந்த ஒன்று 
அவரது நினைவுகளுக்குள்‌ மட்டுமே எஞ்சியிருந்தது. 

க்கி உண்ணும்‌ காலம்‌ கங்கபுரியைச்‌ செரித்து 
முன்சென்றுவிட்டது. அப்பால்‌ படகுத்துறையில்‌ 
வணிகர்களின்‌ படகுகள்‌ எண்ணைப்பந்தங்கள்‌ எரிய 
நீரில்‌ ஆடிக்கொண்டிருந்தன. பற்றிக்கொள்ளாத 
நெருப்பின்‌ அலையடிப்பாக அந்த ஒளி தெரிந்தது. 


மறுநாள்‌ அவர்‌ திரும்பிச்சென்றார்‌. சாலைவழியாகச்‌ 
சென்றவர்‌ ஓர்‌ இடத்தில்‌ ரதத்தை நிறுத்திவிட்டு அடர்ந்த 
காட்டுக்குள்‌ புகுந்தார்‌. வழியற்ற காட்டுக்குள்‌ தன்‌ 
உடலாலேயே வழியை உருவாக்கி 
நடந்துகொண்டிருந்தார்‌. நாட்களும்‌ மாதங்களுமாக 
சென்றுகொண்டிருந்தவர்‌ பிரியதர்சினியின்‌ கரையை 
அடைந்ததும்‌ நின்றார்‌. அவ்வளவு மெதுவாக ஓடும்‌ 
தெளிந்த ஆற்றை அவர்‌ கண்டதே இல்லை. 
அடித்தளக்கூழாங்கற்கள்‌ ஒவ்வொன்றும்‌ மிக அருகே 
எனத்தெரிந்தன. மீன்கள்‌ வானில்‌ மிதப்பவை 
போலிருந்தன. ஒளியே நீராக நெளிந்த அந்த ஆற்றில்‌ 
இருந்து கண்களைத்‌ தூக்கவே அவரால்‌ முடியவில்லை. 


மாலைவரை நீரையே நோக்கியபடி அங்கேயே 
நின்றுகொண்டிருந்தார்‌. அங்கே சந்தி கால 
வணக்கத்துக்காக வந்த சமயவான்‌ என்னும்‌ முனிவரிடம்‌ 
அந்த ஆற்றின்‌ பெயரென்ன என்று கேட்டார்‌. “இவள்‌ 
பிரியதர்சினி. பார்ப்பதற்கு பிரியமானவள்‌. ஏனெனில்‌ 
நமக்குப்‌ பிரியமானவற்றைக்‌ காட்டுபவள்‌. எனக்கு 
பிரம்மத்தைக்‌ காட்டிக்கொண்மருக்கிறாள்‌” என்றார்‌ 
சமயவான்‌. 


அவர்‌ சென்றபின்னரும்‌ அங்கேயே நின்றிருந்தார்‌. 
“எனக்குப்பிரியமானதென்ன?” என்று கேட்டுக்கொண்டார்‌. 
புரியவில்லை. “நதியே நீ எனக்கு 
காட்டவிரும்புவதென்ன?” என்றார்‌. நதி மெல்ல 
அலையடித்து பெருமூச்சுவிட்டது. அலைகள்‌ 
அடங்கியபோது இலைபிரதிபலிப்புகள்‌ மீண்டும்‌ 
ஒன்றுகூடி தங்கள்‌ வடிவை அடைந்தன. அவற்றின்‌ 
நடுவே ஏழு குழந்தைகளை பீஷ்மர்‌ கண்டார்‌. 
கருவறைமுட கொண்டவை. சிவந்த கொழுங்கால்களும்‌ 
கைகளும்‌ கன்னக்கதுப்புகளும்‌ தெளிந்த கருவிழிகளும்‌ 
கொண்டவை. அவை சிரித்துக்கொண்டிருந்தன. 


“நீங்கள்‌ கங்கையில்‌ இருப்பீர்கள்‌ என நினைத்தேன்‌” 
என்றார்‌ பீஷ்மர்‌. “நாங்கள்‌ அங்கே இல்லை. அங்கே 


எவரும்‌ எங்களை நினைப்பதில்லை.” பீஷ்மர்‌ 
“எங்கிருக்கிறீர்கள்‌ தமையன்களே?” என்று கேட்டார்‌. 
“வானில்‌ எங்கள்‌ பேருலகில்‌. இங்கிருக்கும்‌ 
ஒவ்வொருவருக்கும்‌ ஒரு வரம்‌ உண்டு. மண்ணில்‌ 
எவரேனும்‌ எங்களை ஆழ்ந்து நினைத்துக்கொண்டால்‌ 
அவர்களைச்‌ சென்று சேர எங்களால்‌ முடியும்‌” என்றது 
மூத்ததான ஊர்மிகன்‌. “ஆகவே நாங்கள்‌ 
உன்னைச்சுற்றியே என்றும்‌ இருந்துகொண்டிருக்கிறோம்‌” 
என்றது உத்தாலிகன்‌. 


“அன்னை உங்களுடன்தான்‌ இருக்கிறாளா?” என்றார்‌ 
பீஷ்மர்‌. “இல்லை தம்பி, அவள்‌ அனலணையாமல்‌ 
மறைந்தவர்களின்‌ உலகில்‌ இருக்கிறாள்‌. அங்கே 
முடிவற்ற மணல்வெளி அவளுக்கு 
அளிக்கப்பட்டிருக்கிறது. அதை ஊழிக்காலம்‌ வரை 
தோண்டித்தோண்டி அவள்‌ எங்களைத்‌ தேடுவாள்‌” 
தரங்கன்‌ சொன்னது. “நாங்கள்‌ அவளருகே சென்று 
காற்றாகவும்‌ ஒளியாகவும்‌ ஒலிகளாகவும்‌ 
விளையாடுவோம்‌” என்றது ஆர்ணவன்‌. கல்லோலனும்‌ 
தரளனும்‌ சிரித்தபடி “சிலசமயம்‌ அவள்‌ ஆடையைப்பற்றி 
இழுப்போம்‌. அவளை கால்பின்னி விழச்செய்வோம்‌” 
என்றது. 


“மூத்தவர்களே என்னை என்ன செய்யவிருக்கிறீர்கள்‌?” 
என்றார்‌ பீஷ்மர்‌. “ஒருபோதும்‌ இன்னொரு மனித உயிர்‌ 
உன்னை நெருங்கவிடமாட்டோம்‌. உன்‌ தனிமையை 
நாங்கள்‌ நிரப்பிக்கொள்வோம்‌.” என்றது ஸ்ரோத்யன்‌. 
“உன்வழியாகத்தானே நாங்கள்‌ மண்ணில்‌ 
விளையாடமுடியும்‌? நாங்கள்‌ விளையாடாமல்‌ 
விட்டுவந்த காலம்‌ முழுக்க உன்னிடமல்லவா 
இருக்கிறது?” பீஷ்மர்‌ பெருமூச்சுடன்‌ “ஆம்‌” என்றார்‌. 
“இளையோனே, நாம்‌ எண்மர்‌. எஞ்சியிருப்பது நமக்கென 
ஒரே உடல்‌” என்றது ஊர்மிகன்‌. 


அதன்பின்‌ அவர்‌ அந்தச்‌ சிறிய ஆற்றங்கரையிலேயே 
குடிலமைத்து அங்கேயே தங்கிக்கொண்டார்‌. 
அந்நதிக்கரையிலும்‌ அதைச்சூழ்ந்த காடுகளிலும்‌ 
மலைக்காற்றுபோல பரவியவராக 
வாழ்ந்துகொண்டிருந்தார்‌. அவரது தனிமை எட்டுமடங்கு 
அழுத்தம்‌ கொண்டதாக இருந்தது. அவரது மெளனம்‌ 
எட்டுமடங்கு குளிர்ந்திருந்தது. அவரது மூச்சுக்காற்றில்‌ 
எட்டு உயிர்கள்‌ வாழ்ந்தன. 

கிருஷ்ண துவைபாயன வியாசர்‌ வந்து அரண்மனையில்‌ 
தங்கியிருந்த நாட்களில்‌ பீஷ்மர்‌ அரண்மனைக்கு 
அருகிலேயே செல்லவில்லை. அப்போது அவர்‌ 
அஸ்தினபுரிக்கு அருகே இருந்த குறுங்காட்டில்‌ தன்‌ 
மாணவர்களுடன்‌ தங்கியிருந்தார்‌. அவருக்கு ஒற்றர்கள்‌ 
தகவல்களை அளித்துக்கொண்டே இருந்தனர்‌. 
மூன்றாம்நாள்‌ சிவை கண்விழித்துப்‌ பார்த்தபோது 
மஞ்சத்தில்‌ வியாசர்‌ இல்லை என்று கண்டு அதை 
பேரரசியிடம்‌ சென்று சொன்னாள்‌. அவர்கள்‌ வியாசரை 
மூன்றுநாட்கள்‌ தேடினார்கள்‌. அவர்‌ 
நகர்ந்ங்கிச்சென்றதைக்‌ கண்டதாக எல்லைப்புற ஒற்றன்‌ 
ஒருவன்‌ வந்து சொன்னதும்‌ தேடுவதை 
விட்டுவிட்டார்கள்‌. 


பீஷ்மர்‌ சூதரிடம்‌ வியாசர்‌ பேரரசியிடம்‌ சொன்னதென்ன 
என்று கேட்டுவரச்சொன்னார்‌. வியாசர்‌ அம்பிகை 
கண்களை மூடிவிட்டதாகவும்‌ அம்பாலிகை 
வெளுத்துவிட்டதாகவும்‌ சொன்னதாக சூதர்‌ சொன்னார்‌. 
பீஷ்மர்‌ நிம்மதியிழந்து தலையை அசைத்தார்‌. 
மூன்றாவதாக சிவை என்ற சூதர்குலப்பெண்‌ 
வியாசருடன்‌ இருந்ததாகவும்‌ அவள்‌ மட்டுமே நிலவை 
நோக்கியதாகவும்‌ வியாசர்‌ சொன்னதைக்‌ கேட்டபோது 
அவர்‌ தாடியை நீவும்‌ கரத்தை நிறுத்தி “அவள்‌ யார்‌?” 
என்றார்‌. “அவள்‌ லோமஹர்ஷன்‌ வழிவந்த சுபைக்கும்‌ 
லோமசர்‌ வழிந்த வந்த பீதருக்கும்‌ பிறந்தவள்‌” என்றதும்‌ 
புன்னகை புரிந்தார்‌. 


அரசிகள்‌ கருவுற்றசெய்தி அவருக்கு பிரியதர்சினியின்‌ 
கரையில்தான்‌ வந்து சேர்ந்தது. மருத்துவர்களையும்‌ 
சூதர்களையும்‌ வரவழைத்து அன்னையர்‌ நலனை 
விசாரித்தார்‌. அரசமருத்துவச்சியான ரோகிதை 
மூன்றுபேரின்‌ கருவும்‌ மூன்று வகை என்றாள்‌. 
அம்பிகையின்‌ கரு கரினிகர்ப்பம்‌ என்றாள்‌. 
'யானைமதத்தின்‌ வாசனை அவளில்‌ இருந்து எழுகிறது. 
வயிறு மிகவும்‌ பெருத்து இடப்பக்கமாகச்‌ சரிந்து 
இருக்கிறது. விலாவில்‌ அணில்கோடுகள்‌ போல 
சருமத்தில்‌ வரிகள்‌ உள்ளன. வயிற்றின்‌ எடை 


தாங்கமுடியாமல்‌ அவள்‌ இருகைகளையும்‌ ஊன்றி 
எழுகிறாள்‌. அவள்‌ குதிகால்களில்‌ நரம்புகள்‌ 
புடைத்திருக்கின்றன. கால்களில்‌ வீக்கமும்‌ மூட்டில்‌ 
வலியும்‌ இருக்கிறது. அவள்‌ வாயில்‌ அமிலவாசனை 
வீசுகிறது. 


“அவளுடைய முலைக்கண்கள்‌ ஊமத்தைப்பூவின்‌ 
குவளை போல மிகப்பெரிதாகி நீண்டிருக்கின்றன. 
இருமுலைகளும்‌ பெருத்து அவற்றில்‌ இடமுலை 
மிகப்பெரிதாகி விலகியிருக்கிறது. அவள்‌ கண்கள்‌ 
மஞ்சளோடி முகம்‌ வெளுத்திருக்கிறது. கழுத்து 
கருமைகொண்டு உதடுகள்‌ கனத்திருக்கின்றன. 
கன்னங்களிலும்‌ உதடுகளுக்குக்‌ கீழும்‌ கரும்புள்ளிகள்‌ 
உள்ளன. இமைகள்‌ வீங்கி கண்களுக்குக்‌ கீழே நிழல்‌ 
விழுந்திருக்கிறது. முன்நெற்றி மயிர்‌ 
உதிர்ந்துகொண்டிருக்கிறது. அவள்‌ கனவுகளில்‌ 
யானைகள்‌ வந்துகொண்டிருக்கின்றன. 
மகாபலசாலியான ஆண்குழந்தையை அவள்‌ 
பெறப்போவது உறுதி.” 


இரண்டாம்‌ அரசி மிருகிகர்ப்பம்‌ கொண்டிருக்கிறாள்‌ 
என்றாள்‌ ரோகிதை. அவள்‌ உடலில்‌ இருந்து கஸ்தூரி 
வாசனை வீசுகிறது. அவள்‌ கலைமானைப்போல 
எப்போதும்‌ திடுக்கிடும்தன்மையும்‌, அடிக்கடி 
மயிர்கூச்செறிதலும்‌ கொண்டிருக்கிறாள்‌. அவள்‌ வயிறு 
மிதமாகப்‌ பருத்து வலப்பக்கமாக சரிந்திருக்கிறது. 
வலக்கையை ஊன்றி எழுகிறாள்‌. வயிற்றருகே விலாவில்‌ 
வெள்ளரிக்காயின்‌ கோடுகள்‌ போல வரிகள்‌ 
விழுந்திருக்கின்றன. அவள்‌ கால்கள்‌ ஆம்பல்கள்‌ போல 
குளிர்ந்திருக்கின்றன. அவள்‌ வாய்க்குள்‌ 
பசுந்தழைவாசனை வீசுகிறது. 


அம்பாலிகையின்‌ வலதுமுலை பெரிதாகிச்‌ 
சரிந்திருக்கிறது. காம்புகள்‌ நீலோத்பலத்தின்‌ 
புல்லிவட்டம்போல நீண்டிருக்கின்றன. கண்கள்‌ 
வெளுத்து இமைகள்‌ சற்று வீங்கியிருக்கின்றன. அவள்‌ 
இரு காதுகளுக்குமேலும்‌ தலைமயிர்‌ உதிர்கிறது. அவள்‌ 
மணிக்கட்டில்‌ நீலநரம்புகள்‌ தெரிகின்றன. அவள்‌ 
மான்களையும்‌ வெள்ளைநாரைகளையும்‌ 
கனவுகாண்கிறாள்‌. மென்மையான இயல்புகொண்ட 
அரசகுமாரனை அவள்‌ பெறுவாள்‌. 


சூதர்குலத்து அரசி அகிகர்ப்பம்‌ கொண்டிருக்கிறாள்‌. 
அவளிடம்‌ பசும்பாலின்‌ வாசனை எழுகிறது. அவள்‌ 
பசுவைப்போல அமைதிகொண்டவளாகவும்‌ நீரோடிய 


நீலவிழிகளில்‌ கனவுகள்‌ நிறைந்தவளாகவும்‌ 
இருக்கிறாள்‌. அவள்‌ வயிறு சற்றே பெருத்து முன்னால்‌ 
சரிந்திருக்கிறது. விலாவில்‌ புதுமழைக்குப்பின்‌ 
மணல்தீற்றல்‌ போல கோடுகள்‌ தெரிகின்றன. முன்பக்கம்‌ 
கையூன்றி எழுகிறாள்‌. அவள்‌ கைகளும்‌ கால்களும்‌ 
வேள்வி நடந்த நான்காம்நாள்‌ வேள்விகுண்டத்துச்‌ 
செங்கல்‌ போல இளவெம்மை கொண்டிருக்கின்றன 
அவள்‌ வாயில்‌ புனுகின்‌ வாசனை எழுகிறது. 


சிவையின்‌ இருமுலைகளும்‌ சமமாகச்‌ சரிந்துள்ளன. 
முலைக்கண்கள்‌ நீலச்செண்பகம்‌ போல 
நீண்டிருக்கின்றன. பசுவைப்போல எப்போதும்‌ 
ஓலிகளுக்குச்‌ செவிகூர்ந்தபடி, சென்ற நினைவுகளை 
அசைபோட்டபடி படுத்திருக்கிறாள்‌. கண்கள்‌ 
செவ்வரியோடியிருக்கின்றன. அவள்‌ உச்சிவகிட்டில்‌ மயிர்‌ 
உதிர்கிறது. மேலுதடு தடித்திருக்கிறது. அவள்‌ சிவந்த 
தாமரைமலர்களைக்‌ கனவுகாண்கிறாள்‌. ஞானமுள்ள 
மைந்தனை அவள்‌ பெறுவாள்‌.” 


ரோகிதை பரிசில்‌ பெற்றுச்சென்றதும்‌ பீஷ்மர்‌ 
நிமித்திகர்களை அழைத்து அரசியர்‌ மூவரின்‌ 
கருநிமித்தங்களை கணித்து சொல்லச்சொன்னார்‌. 
அம்பிகையின்‌ பெயரைச்சொல்லி ஒருகல்மேல்‌ 
இன்னொரு கல்லை வைத்தான்‌ கவபாலன்‌ என்ற 
நிமித்திகன்‌. அது தெற்குநோக்கி விழுந்தது. தெற்கே ஒரு 
அன்னப்பறவை அடிவானில்‌ பறந்துசென்றதைக்‌ கண்டு 
கண்களைமூடினான்‌. யமதிசையில்‌ பறவை என 
தனக்குள்‌ சொல்லிக்கொண்டான்‌. அவன்‌ உடல்‌ மெல்ல 
நடுங்கத்‌ தொடங்கியது. கைகள்‌ வீணைத்தந்திகள்போல 
அதிர்ந்தன. உதடு இழுபட்டு கழுத்துத்தசைகள்‌ சுருங்கி 
விரிந்தன. பின்பு அவன்‌ சொல்ல ஆரம்பித்தான்‌. 


“பீஷ்மரே, குலத்தாதையே வணக்கம்‌. இக்கதையைக்‌ 
கேட்டு உய்த்துணர்வீராக! விண்ணில்‌ கந்தர்வ உலகில்‌ 
முன்பு வாழ்ந்த திருதராஷ்டிரன்‌ என்னும்‌ பெயர்கொண்ட 
ஒரு மன்னன்‌ வில்வித்தையில்‌ வல்லவன்‌ என்று 
புகழ்பெற்றிருந்தான்‌. அவனுடைய கண்பார்வையை 
கந்தர்வர்களும்‌ யட்சர்களும்‌ தேவர்களும்‌ புகழ்ந்தனர்‌. 
அவனுடைய துணைவியான திருதி அவன்‌ 
வில்திறன்மேல்‌ பெரும்‌ காதல்‌ கொண்டிருந்தாள்‌. 


ஒருநாள்‌ அவன்‌ தன்‌ மனைவியுடன்‌ சித்ரதீர்த்தம்‌ 
என்னும்‌ குளக்கரையில்‌ இளவெயிலும்‌ இளங்காற்றும்‌ 
முயங்குவதைக்‌ கண்டு நின்றிருக்கையில்‌ தன்னுடைய 
நூறு குஞ்சுகளுடன்‌ ஓர்‌ அன்னப்பறவை நீரில்‌ 


மிதந்துகொண்டிருந்ததைக்‌ கண்டான்‌. திருதி காமத்தின்‌ 
சொல்‌ விளையாட்டுக்காக அவன்‌ வில்வித்தையை 
பழித்துப்பேசி சிரித்தாள்‌. திருதியிடம்‌ தன்‌ வில்திறனைக்‌ 
காட்டவிரும்பிய திருதராஷ்டிரன்‌ நீரில்‌ அலையும்‌ 
அன்னத்தின்‌ பிம்பத்தை நோக்கிக்‌ குறிபார்த்து நீள்‌ 
கழுத்தைத்திருப்பி நூறு குஞ்சுகளையும்‌ மாறி மாறி 
நோக்கி பேசிக்கொண்டிருந்த அதன்‌ கண்களை மெல்லிய 
ஊசி போன்ற அம்பால்‌ அடித்தான்‌. அம்பு இடக்கண்ணில்‌ 
புகுந்து வலக்கண்‌ வழியாக வெளியேறியது. 


அந்த அன்னம்‌ ஒரு கின்னரப்பெண்‌. அது உண்மையில்‌ 
கின்னர உலகத்து நீரில்தான்‌ நீந்திக்கொண்டிருந்தது. 
கந்தர்வன்‌ தடாகத்தின்‌ மேலே பறவை என்று பார்த்தது 
அதன்‌ நிழல்‌. நீருக்குள்‌ இருந்த நிழல்கள்தான்‌ 
உண்மையில்‌ அன்னமும்‌ குஞ்சுகளும்‌. அம்புபட்டு நிழல்‌ 
கலைந்ததைக்‌ கண்ட அன்னமும்‌ குஞ்சுகளும்‌ ஆழத்தில்‌ 
மறைய மேலே அவற்றின்‌ நிழல்கள்‌ மட்டும்‌ விழியிழந்த 
அன்னையும்‌ அவளைச்சுற்றி பதறிக்கூவிய 
குஞ்சுகளுமாக அலைமோதி மிதந்துகொண்டிருந்தன. 


அன்று தன்‌ துணைவியுடன்‌ கந்தர்வ உலகுக்குச்‌ சென்ற 
திருதராஷ்டிரனுடன்‌ அவன்‌ நிழல்‌ இல்லை என்பதை 
திருதி கண்டுசொன்னாள்‌. அவன்‌ திரும்பி அந்தத்‌ 
தடாகத்தின்‌ கரைக்கு வந்தான்‌. அங்கே நீர்வெளியில்‌ 
கருநிழல்‌ ஒன்றை வெண்நிழல்கள்‌ துரத்தித்துரத்திக்‌ 
கொத்துவதைக்‌ கண்டான்‌. திகைத்து நின்ற அவன்‌ கதறி 
ஓடிச்சென்று தன்‌ குலகுருவான சுக்ரரிடம்‌ என்ன 
செய்வதென்று கேட்டான்‌. மண்ணில்‌ பிறந்து உன்‌ கடன்‌ 
தீர்த்து மீள்வதுவரை உன்‌ நிழல்‌ இங்கே 
வதைபட்டுக்கொண்டுதான்‌ ருக்கும்‌ என்று அவர்‌ 
சொன்னார்‌. 


கதை சொல்லிமுடித்தபின்‌ கவபாலன்‌ தளர்ந்து 
விழுந்தான்‌. பீஷ்மர்‌ தன்‌ தலையை வருடியபடி சொற்கள்‌ 
வெளிப்படாமல்‌ அமர்ந்திருந்தார்‌. கவபாலன்‌ எழுந்து நீர்‌ 
அருந்தியதும்‌ பீஷ்மர்‌ “இரண்டாவது நிமித்தத்தைச்‌ 
சொல்‌” என்றார்‌. நிமித்திகன்‌ வைத்த கல்‌ இம்முறை 
மேற்கு நோக்கி விழுந்தது. அவன்‌ கண்‌ தூக்கி 
நோக்கியபோது மாலைநேரத்தின்‌ மங்கிய ஒளியில்‌ 
கீற்றுநிலா செம்பட்டில்‌ விழுந்த சங்குவளைக்கீற்று 
போலத்‌ தெரிந்தது. 

மயல்‌ எழுந்த நிமித்திகன்‌ சொல்லலானான்‌ 


பீஷ்மபிதாமகரே, முன்னொரு காலத்தில்‌ இந்திராவதி 
என்னும்‌ ஆற்றின்‌ கரையில்‌ கெளரன்‌ என்னும்‌ சாதகப்‌ 


பறவை தன்‌ துணையுடன்‌ வாழ்ந்து வந்தது. மழைநீரை 
வானிலிருந்து அருந்தும்‌ சாதகப்பறவை பிற உயிர்கள்‌ 
அறியாத ஆற்றிடைக்குறைக்குச்‌ சென்று அங்குள்ள 

ன பொட முட்டையிடும்‌ வழக்கம்‌ கொண்டது. 
தந்தை அமைக்கும்‌ மரப்பொந்துக்குள்‌ சென்று அமரும்‌ 
தாய்ப்பறவை உள்ளே முட்டையிட்டு இறகுகளால்‌ 
பொத்தி அடைகாக்கும்‌. ஆண்பறவை பறந்துசென்று 
இரைதேடிக்கொண்டுவந்து தன்‌ துணைக்கு உணவூட்டும்‌. 


காட்டெருதின்‌ கொம்புகளைப்‌ பிணைத்ததுபோல்‌ 
அலகுள்ள சாதகப்பறவையான கெளரன்‌ தன்‌ துணைவி 
சுப்ரை ஐந்து முட்டைகளுடன்‌ மரப்பொந்துக்குள்‌ 
முட்டைமீதமர்ந்து தவம்‌ செய்யத்தொடங்கியதும்‌ அதை 
உள்ளே வைத்து தன்‌ உடற்பசையால்‌ மூடியது. பின்பு 
காட்டுக்குள்‌ சென்று உணவுகொண்டு வந்தது. 
நாற்பத்தொருநாட்கள்‌ அவ்வாறு கெளரன்‌ தன்‌ 
மனைவிக்கு ஊட்டியது. ஒருநாளில்‌ நூறுமுறை அது 
உணவுடன்‌ வந்தது. கிடைக்கும்‌ உணவில்‌ ஏழில்‌ 
ஒருபங்கை மட்டுமே அது உண்டது. மெலிந்து சிறகுகளை 
வீசும்‌ வல்லமையை இழந்தபோதிலும்‌ கெளரன்‌ 
சோர்வுறவில்லை. 


ஒருநாள்‌ வானில்‌ உணவுதேடிச்சென்ற கெளரன்‌ சிறகு 
ஓய்ந்து ஒரு மரத்தில்‌ அமர்ந்திருக்கையில்‌ ஒரு வேடன்‌ 
அதை அம்பெய்து வீழ்த்தினான்‌. இறகுகள்‌ முழுக்க 
உதிர்ந்து கருக்குழந்தைபோல ஆன சுப்ரை சிறகுகள்‌ 
முளைக்காமல்‌ புழுக்கள்‌ போல நெளிந்த சிறு 
குஞ்சுகளுடன்‌ மரப்பொந்தில்‌ காத்திருந்தது. ஐந்து 
குஞ்சுகளும்‌ தீராப்பெரும்பசியுடன்‌ அன்னையை முட்டி 
உணவுக்காகக்‌ குரலெழுப்பின. இரண்டுநாள்‌ 
காத்திருந்தபின்‌ சுப்ரை என்ன நடந்திருக்குமென 
புரிந்துகொண்டது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சுப்ரை தன்‌ குஞ்சுகளிடம்‌ சொன்னது, “குழந்தைகளே, 
இந்த ஆற்றிடைக்குறையில்‌ இருந்து நாம்‌ தப்ப 
ஒரேவழிதான்‌ உள்ளது. நீங்கள்‌ என்னை உண்ணுங்கள்‌. 
முதலில்‌ என்‌ குருதியைக்‌ குடியுங்கள்‌. பின்பு என்‌ 
கால்களை உண்ணுங்கள்‌. அதன்பின்‌ என்‌ கைகளை. 
என்‌ இதயத்தை கடைசியாக உண்ணுங்கள்‌. உங்கள்‌ 
சிறகுகள்‌ வளர்ந்ததும்‌ பறந்துசெல்லுங்கள்‌. என்னை 


நீங்கள்‌ சிறிதும்‌ மிச்சம்‌ வைக்கலாகாது.” 


அன்னையின்‌ ஆணைப்படி ஐந்து குஞ்சுகளும்‌ அதனை 
உண்டன. அதன்‌ குருதியை அவை குழித்து முடித்ததும்‌ 
சுப்ரை வெளுத்து வெண்ணைபோல ஆகியது. அவை 
அதன்‌ கால்களையும்‌ கைகளையும்‌ உண்டன. 
கடைசியாக மெல்ல அதிர்ந்துகொண்டிருந்த இதயத்தை 
உண்டன. அன்னையை சற்றும்‌ மிச்சமில்லாமல்‌ உண்டு 
முடித்த அவை புதியசிறகுகளுடன்‌ வானில்‌ எழுந்து 
பறந்து சென்றன. அந்த ஐந்து குஞ்சுகளில்‌ ஒன்றுக்கு 
மட்டும்‌ அன்னையின்‌ கடைசி ஆணை நினைவில்‌ 
இருந்தது. அது திரும்பி வந்தது. அந்தப்பொந்தில்‌ 
அன்னையின்‌ வாசனை எஞ்சியிருப்பதை 
அதுமட்டும்தான்‌ அறிந்தது. அதை எப்போதும்‌ 
போக்கமுடியாதென்பதை புரிந்துகொண்டது. 


தேவருலகு நோக்கி ஒளிமிக்கச்‌ சிறகுகளுடன்‌ 
பறந்துகொண்டிருந்த சுப்ரையை மூதாதையரின்‌ உலகில்‌ 
கெளரன்‌ சந்தித்தது. “நான்‌ உன்‌ துணைவன்‌.. என்‌ 
சிறகுகள்‌ ஏன்‌ ஒளிபெறவில்லை?' என்று கேட்டது. “நான்‌ 
மண்ணில்‌ தாய்மையின்‌ பேரின்பத்தை அடைந்து 
முழுமைகொண்டேன்‌. என்‌ பிறவிக்கண்ணி அறுந்தது” 
என்றது சுப்ரை. “ஆம்‌, நான்‌ என்‌ இச்சை அறாமல்‌ 
இறந்தேன்‌” என்றது கெளரன்‌. “நீ மண்ணில்‌ மீண்டும்‌ 
பிறந்து நான்‌ பெற்ற முழுமையைப்‌ பெறுவாய்‌” என 
சுப்ரை கெளரனை வாழ்த்தி விண்‌ ஏகியது.' 


பீஷ்மர்‌ நிம்மதியிழந்து எழுந்து சென்று விட்டார்‌. 
நிமித்திகன்‌ அங்கேயே இருந்தான்‌. நெடுநேரம்‌ கழித்து 
ஹரிசேனன்‌ சென்று நிமித்திகனை அனுப்பிவிடலாமா 
என்று பீஷ்மரிடம்‌ கேட்டான்‌. பீஷ்மர்‌ திரும்பிவந்து 
மூன்றாவது கருவின்‌ நிமித்ததைச்‌ சொல்லும்படி 
சொன்னார்‌. இம்முறை கல்‌ தென்மேற்காக விழுந்தது. 
கன்னித்திசையில்‌ நிமித்திகன்‌ கண்டது 
சாலமரமொன்றில்‌ அடைகாத்துக்கொண்டிருந்த ஒரு 
காகத்தை. மயலில்‌ அவன்‌ மூன்றாவது கதையைச்‌ 
சொன்னான்‌. 


அந்தக்கதை புராணசம்ஹிதையில்‌ உள்ளது என பீஷ்மர்‌ 
அறிந்திருந்தார்‌. மாண்டவ்யர்‌ என்னும்‌ முனிவர்‌ 
கங்கையின்‌ கரையில்‌ ஒரு தவக்குடிலமைத்து தனித்துத்‌ 
தங்கியிருந்தார்‌. பேசாநோன்புகொண்டவர்‌ அவர்‌. அவரது 
தவக்குடில்‌ கங்கைக்கரைக்காட்டுக்குள்‌ இருந்தமையால்‌ 
ஒருநாள்‌ கொள்ளைப்பொருளுடன்‌ தப்பிவந்த 
கொள்ளையர்‌ சிலர்‌ மழைக்காக அங்கே ஒதுங்கினர்‌. 


பேசாநோன்புகொண்டிருந்த முனிவரைக்‌ கண்டதும்‌ 
அதையே தங்கள்‌ இடமாகக்‌ கொண்டனர்‌. அங்கேயே 
தங்கள்‌ பொருட்களை எல்லாம்‌ புதைத்துவைக்கத்‌ 
தொடங்கினர்‌. 


ஒற்றர்கள்‌ வழியாக கொள்ளையரின்‌ இருப்பிடத்தை 
அறிந்த அரசனின்‌ படைகள்‌ வந்து அப்பகுதியைச்‌ 
சூழ்ந்துகொண்டன. தவக்குடிலுக்குள்‌ இருந்த 
மாண்டவ்யரிடம்‌ படைத்தலைவன்‌ “முனிவரே, இங்கே 
வந்த கொள்ளையர்‌ எங்கே? அவர்களை நீர்‌ அறிவீரா?” 
என்று கேட்டான்‌. மாண்டவ்யர்‌ ஒன்றும்‌ பேசாமல்‌ 
தன்னுள்‌ தான்‌ அடங்கி அமர்ந்திருந்தார்‌. படைகள்‌ அந்த 
குடிலை நன்கு தேடியபோது கொள்ளையர்களையும்‌ 
கொள்ளையர்‌ புதைத்த நிதியையும்‌ கண்டுபிடித்தனர்‌. 
மாண்டவ்யரையும்‌ கொள்ளையர்‌ என்று நினைத்த 
படைத்தலைவன்‌ அவரையும்‌ அந்தக்‌ கொள்ளையருடன்‌ 
சேர்த்து சூலங்களில்‌ கழுவேற்றினான்‌. 


உயிர்விட மனமில்லாதிருந்த மாண்டவ்யர்‌ அந்த 
சூலத்திலேயே கடும்‌ வலியுடன்‌ வாழ்ந்தார்‌. அவரது 
வலியை அறிந்த விண்ணில்‌ வாழும்‌ முனிவர்கள்‌ 
பறவைக்கூட்டங்களாக வந்து அவரைச்சூழ்ந்து பேரொலி 
எழுப்பினர்‌. காட்டில்‌ பறவைகளின்‌ வழக்கமில்லா ஓலி 
எழுவதைக்‌ கேட்ட வேடர்கள்‌ சென்று அரசனிடம்‌ 
சொன்னார்கள்‌. அரசன்‌ வந்து பார்த்தபோது 
நாற்பத்தொரு நாட்களாகியும்‌ மாண்டவ்யர்‌ 
இறக்காமலிருப்பதைக்‌ கண்டான்‌. அவரை கீழே 
இறக்கியதும்‌ அவர்‌ இறந்தார்‌. அவர்‌ ஒரு முனிவரென 
அறிந்த அவன்‌ அவருக்கு முறைப்படி நீத்தார்சடங்குகள்‌ 
செய்தான்‌. 


அதன்‌ விளைவாக இறப்புலகை அடைந்த அவர்‌ அங்கே 
இறப்புக்கரசனும்‌ அறமுதல்வனுமாகிய யமனிடம்‌ 
“கழுவில்‌ ஏற்றும்படி நான்‌ செய்த பிழை என்ன?” என்று 
கேட்டார்‌. “இளவயதில்‌ நீர்‌ ஒரு தட்டாரப்பூச்சியின்‌ வாலில்‌ 
முள்ளைச்செலுத்தி விளையாடினீர்‌” என்றான்‌ யமன்‌. 
“அது என்‌ சிறுவயதில்‌ செய்த பிழை. அதற்கு 
இவ்வளவுபெரிய தண்டனை அறம்றலேயாகும்‌” என்றார்‌ 
மாண்டவ்யர்‌. “என்‌ நெறி அதுவே” என தருமன்‌ 
வாதிட்டான்‌. 


மாண்டவ்யர்‌ அங்கேயே நின்று தவம்செய்தார்‌. தன்‌ 
அறத்தால்‌ முக்கண்முதல்வனை அங்கே வரவழைத்தார்‌. 
அவனிடம்‌ நீதி சொல்லும்படி கேட்டார்‌. சிவன்‌ “ஆம்‌, நீர்‌ 
சொன்னதே மெய்‌. நெறிகளை அறியாத பருவத்தில்‌ 


செய்யும்‌ பிழைகள்‌ பாவங்களாகா” என்று உரைத்து 
மறைந்தான்‌. “இன்று முதல்‌ மண்ணுக்கும்‌ விண்ணுக்கும்‌ 
நான்‌ புதுநெறியை வகுக்கிறேன்‌” என்றார்‌ மாண்டவ்யர்‌. 
பதினான்கு வயதுவரை குழந்தைகள்‌ செய்யும்‌ 
எச்செயலும்‌ பாவமல்ல. அவை பெரியவர்களின்‌ 
பிழைகளேயாகும்‌” என்றார்‌. தருமனின்‌ அரண்மனையின்‌ 
நீதிமணி அதை ஏற்று மும்முறை முழங்கியது. “நான்‌ 
செய்யாப்பிழைக்கு நீ என்னை தண்டித்தாய்‌. நீ மண்ணில்‌ 
பிறந்து இக்கடனைக்‌ கழிப்பாய்‌!” என்றார்‌ மாண்டவ்யர்‌. 


நிதிபெற்று நிமித்திகன்‌ மீண்டபின்‌ பீஷ்மர்‌ 
இரண்டுநாட்கள்‌ தனக்குள்‌ ஆழ்ந்திருந்தார்‌. தன்‌ 
எண்ணங்களை சுவடிகளில்‌ குறித்து அவற்றை மூன்று 
மூங்கில்‌ குழல்களில்‌ அடைத்து சத்யவதிக்கு 
கொடுத்தனுப்பினார்‌. ஒவ்வொரு குழந்தை 
பிறக்கும்போதும்‌ அவற்றை உடைத்துப்‌ பார்க்கும்படி 
குறிப்பு எழுதியிருந்தார்‌. சத்யவதி அந்த மூங்கில்‌ 
குழாய்களை தன்‌ அறையிலேயே வைத்திருந்தாள்‌. 
ஒவ்வொருநாளும்‌ அவற்றைப்பார்த்து அவள்‌ 
நிம்மதியிழந்தாள்‌. 


முதல்குழந்தை இருள்நிலவு நாளில்‌ பின்னிரவில்‌ 
பிறந்தது. பன்றியைக்‌ கவ்வி விழுங்கமுடியாமல்‌ 
நெளிந்து இறக்கும்‌ மலைப்பாம்பு போல நான்குநாட்கள்‌ 
அன்னையை கதறித்துடிக்கச்செய்தது அது. 
எட்டுமருத்துவச்சிகள்‌ கருவறை வாயிலை 
படிகக்கத்தியால்‌ கிழித்து சுளைபிளந்து விதை 
எடுப்பதுபோல வெளியே எடுத்தனர்‌. யானைக்குட்டிபோல 
கரியபேருடல்‌ கொண்டிருந்த அக்குழந்தை விழியற்றதாக 
இருந்தது. முடியற்ற அதன்‌ தலை பெரிய பாறாங்கல்‌ 
போல தாதியின்‌ கையில்‌ கனத்தது. மருத்துவச்சியின்‌ கை 
அதனருகே வந்ததும்‌ அள்ளி இறுகப்பற்றிக்கொண்டு 
வாய்க்குள்‌ கொண்டுசென்றது. அன்னைமுலை 
அளிக்கப்பட்டதும்‌ பாம்பை விழுங்கும்‌ பாம்புபோல 
முலைக்காம்பைக்‌ கவ்வி உண்ணத்‌ தொடங்கியது. 
அன்னையின்‌ முழுக்குருதியையும்‌ உண்டுவிடும்‌ என்று 
சேடியர்‌ நினைத்தனர்‌. 


இரண்டாவது குழந்தை வளர்பிறை மூன்றாம்‌ நாள்‌ 
பிறந்தது. அன்னைக்கு வலியே எடுக்கவில்லை. 
உதிரமிழந்து வெளுத்திருந்த அவள்‌ அரைத்துயிலில்‌ 
இருக்கையில்‌ திடீரென எழுமூச்சுவிட்டாள்‌. சேடியர்‌ 
குருதிமணம்‌ அறிந்து ஓடிவருகையில்‌ குழந்தை 
வெளிவரத்தொடங்கியிருப்பதைக்‌ கண்டனர்‌. 
மந்தாரமொட்டு போன்று வெளுத்துச்‌ சிறுத்திருந்த 


குழந்தை உயிரற்றிருப்பதாகப்‌ பட்டது. அதன்‌ 
தலைமயிரும்‌ வெண்ணிற நுரைபோன்றிருந்தது. சிறிய 
வாயைத்திறந்து பூனைக்குட்டி போல மென்குரலில்‌ 
அழுததுமே அதன்‌ மூச்சு ஒழுகிச்சென்று மெல்ல கையை 
மட்டும்‌ அசைத்தது. தாதி அதைத்தூக்கியபோது அது 
மெல்ல முகம்‌ சுளித்து அதிர்ந்தது. 
அன்னைமுலைக்காம்பை அதனருகே வைத்தபோது அது 
இருமுறை சப்பிவிட்டு அப்படியே தூங்கிவிட்டது. 


மூன்றாம்‌ குழந்தை முழுநிலவுநாளில்‌ பிறந்தது. 
அன்னை வலிவந்ததும்‌ அவளே வந்து பேற்றிச்சியை 
அழைத்துக்கொண்டு ஈற்றறைக்குச்‌ சென்றாள்‌. 
ஒருநாழிகைக்குள்‌ மூடியதாமரை மலரில்‌ இருந்து வண்டு 
எழுவதுபோல அன்னையில்‌ இருந்து கரியநிறமான 
குழந்தை வெளியே வந்தது. அதன்‌ அழுகை 
மயில்குஞ்சின்‌ அகவல்போல ஒலித்தது. அழகிய 
மலர்க்கைகளும்‌ மாம்பூ போன்ற நகங்களும்‌ 
கொண்டிருந்தது அது. அன்னையின்‌ அருகே 
படுக்கச்செய்ததும்‌ முலைக்காம்பைக்‌ கவ்வி உண்ண 
தொடங்கியது. நீலத்தாமரையின்‌ புல்லிபோலிருந்த 
அதன்‌ கூந்தலை அன்னை குனிந்து மெல்ல 
முத்தமிட்டாள்‌. 


மூன்று குழந்தைகளுக்கும்‌ தந்தையின்‌ இடத்தில்‌ இருந்து 
சத்யவதியே ஜாதகர்மங்களைச்‌ செய்தாள்‌. 
பிறப்புச்சடங்குகளின்‌ முதலாவதான வாக்மந்திரம்‌ 
தொப்புள்கொடியை அறுப்பதற்கு முன்பு 
செய்யப்பட்டிருக்கவேண்டும்‌. முதல்குழந்தை 
பிறக்கவிருக்கையில்‌ சத்யவதி முதல்குழாயைத்‌ திறந்து 
பார்த்தாள்‌. முதல்குழந்தை நாடாளும்‌ மன்னன்‌ 
என்பதனால்‌ அதை திருதராஷ்டிரன்‌ என்று 
அழைப்பதாக அவர்‌ குறிப்பிட்டிருந்தார்‌. குழந்தையின்‌ 
உரத்த அழுகுரல்‌ கேட்டதும்‌ அவள்‌ உள்ளே சென்று 
பார்த்தபோது முதல்பார்வையிலேயே திடுக்கிட்டுப்‌ 
பின்னகர்ந்தாள்‌. குழந்தை பெரிய கருங்கல்சிலை 
போலிருந்தது. கண்களுக்குப்பதில்‌ இரு சதைக்குழிகள்‌ 
இருந்தன. அவை சேற்றுக்குமிழிகள்‌ போல ததும்பி 
அசைந்தன. 


தொப்புள்கொடியை அறுப்பதற்குள்‌ ர்‌ 
சடங்கை செய்தாகவேண்டும்‌ என்று மருத்துவச்சி 
சொன்னாள்‌. சத்யவதி கண்களில்‌ ன ருடன்‌ 
முன்னால்‌ சென்று குழந்தையின்‌ காதில்‌ “வாக்‌! வாக்‌! 
வாக்‌!” என சொல்லிறைவியை அனுப்பினாள்‌. 
பொன்னையும்‌ தேனையும்‌ அஸ்தினபுரியின்‌ 


கன்னிமூலையில்‌ எடுத்த மண்ணின்‌ ஒரு துளியையும்‌ 
கலந்த நீரைத்‌ தொட்டு குழந்தையின்‌ நாவில்‌ வைத்தாள்‌. 
நாக்கில்‌ மையம்கொண்டிருந்த குழந்தையின்‌ உயிர்‌ 
எழுந்து வந்து அந்த பொற்கரண்டியை 
கவ்விக்கொண்டது. அதை அப்படியே விட்டுவிட்டு 
சத்யவதி திரும்பி ஓடினாள்‌. 


இரண்டாவது குழந்தை பால்நிறமாக இருக்கும்‌ என்றும்‌ 
ஆகவே அதற்கு பாண்டு என்று பெயரிடுவதாகவும்‌ 
சொல்லியிருந்தார்‌. சுவடியை வாசித்ததுமே சுருட்டி 
கையில்‌ இறுகப்பற்றியபடி பற்கள்‌ கிட்டித்தவளாக 
சத்யவதி நின்றிருந்தாள்‌. அழுகுரல்‌ கேட்கவில்லை. 
பதக மருத்துவச்சி வெளியே வந்து குழந்தை 

றந்திருப்பதைச்‌ சொன்னாள்‌. குழந்தையை குனிந்து 
நோக்கிய சத்யவதி சிறிய ஆறுதலைத்தான்‌ அடைந்தாள்‌. 
சடங்குகளை உணர்ச்சியில்லாமல்‌ செய்துவிட்டு 
திரும்பிச்சென்றாள்‌. 


மூன்றாவது குழந்தை நீர்த்துளியென 
நிலையற்றிருப்பான்‌ என்பதனால்‌ விதுரன்‌ என்று 
பெயரிட்டிருந்தார்‌. துடிப்புடன்‌ கைகால்களை வீசியபடி 
வாய்திறந்து அழுத விதுரனின்‌ காதில்‌ “சொல்‌, சொல்‌, 
சொல்‌” என அவள்‌ சொன்னபோது அவன்‌ கைகால்களை 
அசையாமலாக்கி அதைக்கேட்டதைக்‌ கண்டு அவள்‌ 
வியந்தாள்‌. அவன்‌ நாவில்‌ முதல்‌ இனிமையைத்‌ தொட்டு 
வைத்தபோது சிறிய நாக்கு தெரிய பறவைக்குஞ்சுபோல 
வாயைத்திறந்து சப்பினான்‌. ஊக்கமற்ற மனநிலையில்‌ 
இருந்த சத்யவதி அக்கணமே மலர்ந்து குழந்தையின்‌ 
தலையிலும்‌ நெளிந்த மென்பாதங்களிலும்‌ 
முத்தமிட்டாள்‌. 


தன்‌ குடிலில்‌ பீஷ்மர்‌ அமர்ந்திருக்கையில்‌ ஹரிசேனன்‌ 
வந்து விதுரன்‌ பிறந்த செய்தியைச்‌ சொன்னான்‌. அவன்‌ 
முகம்‌ பொலிவுபெற்றிருந்தது. முதலிரு குழந்தைகளும்‌ 
நலமானவையாக இல்லை என்பது அஸ்தினபுரியைப்‌ 
போலவே பீஷ்மரின்‌ குடிலில்‌ இருந்தவர்களையும்‌ 
சோர்வுறச்‌ செய்திருந்தது. “மூன்றாம்‌ குழந்தை ஒளியுடன்‌ 
இருக்கிறது என்றனர்‌ ஆசிரியரே” என்றான்‌ ஹரிசேனன்‌. 
“ஆம்‌, அப்படித்தான்‌ இருக்கும்‌. உடலும்‌ உள்ளமும்‌ 
தூய்மைகொண்டவன்‌ அவன்‌” என்றார்‌ பீஷ்மர்‌. 

பின்பு தாழ்ந்த குரலில்‌ “ஹரிசேனா, நலம்‌ என்பது 
மகிழ்வை அளிக்கவேண்டும்‌ என்பதில்லை. 


தன்னைச்சூழ்ந்துள்ள தீமையை அறிந்தும்‌ 
சொல்லமுடியாதவராக இருந்தவர்‌ மாண்டவ்யர்‌. 


கழுவாணியில்‌ அமர்ந்து வலியில்‌ துடிக்கையிலும்‌ நெஞ்சு 
அடங்காமையால்‌ இறக்கமுடியாதவர்‌...' சொல்லவந்ததை 
முடிக்காமல்‌ :...நலம்‌ நிறையட்டும்‌!” என்று சொல்லிவிட்டு 
எழுந்து காட்டுக்குள்‌ சென்றார்‌. 


சாதகப்பறவை : ரர hornbil! - வேழாம்பல்‌ 


ஜாதகர்மம்‌: பிறப்புச்சடங்குகள்‌ 


(முதற்கனல்‌ - 41 


பகுதி எட்டு : வேங்கையின்‌ தனிமை 
[3] 


குழந்தைகள்‌ பிறந்த பன்னிரண்டாம்நாள்‌ பீஷ்மர்‌ 
குறிப்பிட்டிருந்ததுபோல அவர்களுக்கு பெயர்கள்‌ 
சூட்டப்பட்டன. நான்குமாதங்கள்‌ முடிந்தபின்பு 
சூரியதரிசனச்சடங்கு நடந்தபோதுதான்‌ பீஷ்மர்‌ 
காட்டிலிருந்து அஸ்தினபுரிக்கு வந்தார்‌. இரவெல்லாம்‌ 
பயணம்செய்து விடியற்காலையில்‌ அவர்‌ தன்‌ 
ஆயுதசாலைக்கு வந்து ஓய்வெடுக்காமலேயே 
நீராடச்சென்றார்‌. அவருடன்‌ ஹரிசேனன்‌ மட்டும்‌ 
இருந்தான்‌. பீஷ்மர்‌ மெல்ல சொற்களை இழந்துவருவதாக 
அவனுக்குப்பட்டது. காடு அவரை அஸ்தினபுரிக்கு 
அன்னியராக மாற்றிக்கொண்டிருக்கிறது என 
நினைத்துக்கொண்டான்‌. 


அரண்மனையின்‌ தென்மேற்கே இருந்த 
பித்ருமண்டபத்தில்‌ சடங்குக்கு ஏற்பாடு 
செய்யப்பட்டிருந்தது. அஸ்தினபுரியின்‌ பேரமைச்சர்‌ 
யக்ஞ்சர்மர்‌ அங்கே நின்றிருந்தார்‌. அருகே 
தளகர்த்தர்களாகிய உக்ரசேனரும்‌, சத்ருஞ்சயரும்‌, 
வியாஹ்ரதத்தரும்‌, கருவூலக்காப்பாளராகிய லிகிதரும்‌, 
வரிகளுக்கு பொறுப்பாளராகிய சோமரும்‌, 
ஆயுதசாலைக்கு அதிபராகிய தீர்க்கவ்யோமரும்‌, 
எல்லைக்காவலர்‌ தலைவரான விப்ரரும்‌, 
யானைக்கொட்டடிக்கு அதிபராகிய வைராடரும்‌ 
நின்றனர்‌. அனைவரும்‌ பீஷ்மரை வணங்கி 
வரவேற்றனர்‌. 


இருள்விலகாத காலையில்‌ தாண்களில்‌ மாட்டப்பட்ட 
நெய்விளக்குகளின்‌ ஒளியில்‌ வெண்கலக்குமிழ்களும்‌ 
பாத்திரங்களும்‌ கண்விழிகளும்‌ செந்நிறத்தில்‌ 
மின்னிக்கொண்டிருந்தன. மண்டபத்தின்‌ 
பலகைத்தரையில்‌ ஐந்துவண்ணங்களில்‌ 
கோலமிடப்பட்ட களத்தின்மேல்‌ வைக்கப்பட்டிருந்த 
மலர்களும்‌ நெய்யும்‌ கலந்து எழுப்பிய வாசனை 
அதிகாலையின்‌ குளிர்ந்த காற்றில்‌ மேலும்‌ அழுத்தம்‌ 
கொண்டிருந்தது. 


பீஷ்மர்‌ அரண்மனையின்‌ உபமண்டபத்திற்குச்‌ சென்று 


அமர்ந்ததும்‌ சேடியர்‌ வந்து வாழ்த்துச்‌ சொன்னார்கள்‌. 
பேரரசி சத்யவதி விழவுக்குக்‌ கிளம்பிக்கொண்டிருக்கிறார்‌ 
என்றும்‌ மூன்று அரசியரும்‌ 
அணிசெய்துகொண்டிருக்கின்றனர்‌ என்றும்‌ 
தெரிவித்தனர்‌. பீஷ்மர்‌ குழந்தைகளைக்‌ கொண்டுவரச்‌ 
சொன்னார்‌. சேடியர்‌ மூன்று குழந்தைகளையும்‌ 
கொண்டுவந்து அவரிடம்‌ கொடுத்தனர்‌. பாண்டு 
இருகைகளையும்‌ இறுக மூடி தூங்கிக்கொண்டிருந்தான்‌. 
திருதராஷ்டிரன்‌ கண்குமிழிகள்‌ அசைய கால்களை 
வேசமாக உதைத்து எம்ப முயல்வதுபோல 
நெளிந்தான்‌. விதுரன்‌ கைப்பிடியில்‌ சேடியின்‌ பட்டு 
உடையை வைத்திருந்தான்‌. பீஷ்மரைக்‌ கண்டதும்‌ 
அவன்‌ கைகால்களை அசைத்தபோது அந்த 
மேலாடையும்‌ சேர்ந்து அசைந்தது. இன்னும்‌ 
பார்வையாகக்‌ குவியாத அவன்‌ சிறுவிழிகள்‌ அங்கிருந்த 
நெய்ச்சுடர்களில்‌ மாறிமாறி தாவிக்கொண்டிருந்தன. 


பீஷ்மர்‌ மூன்று குழந்தைகளையும்‌ ஒரேசமயம்‌ தன்‌ 
கைகளில்‌ வாங்கிக்கொண்டார்‌. அவரது பெரிய 
கரங்களுக்குள்‌ அவை சின்னஞ்சிறு பாவைகள்‌ 
போலிருந்தன. குனிந்து அவற்றின்‌ சிறிய முகங்களையே 
பார்த்துக்கொண்டிருந்தார்‌. திரைச்சீலைகள்‌ காற்றிலாட 
அறை அமைதியாக இருந்தது. வெளியே காற்றில்‌ ஒரு 
மரக்கிளை இன்னொன்றில்‌ உரசும்‌ ஒலி கேட்டது. ஒரு 
சேடி மெல்ல அசைய அவள்‌ சங்குவளைகள்‌ 
ஒலியெழுப்பின. வெளியே இருந்து சியாமை வந்து 
பீஷ்மரைக்‌ கண்டதும்‌ சற்றுத்‌ தயங்கினாள்‌. அவளுடைய 
கனத்த காலடியோசையைக்‌ கேட்டு பீஷ்மர்‌ நிமிர்ந்தார்‌. 


“பேரரசி எழுந்தருள்கிறார்கள்‌” என்றாள்‌ சியாமை. 
பீஷ்மர்‌ குழந்தைகளின்‌ கால்களை தன்‌ கண்களில்‌ 
ஒற்றிவிட்டு திரும்பக்கொடுத்தார்‌. எழுந்து 
குனிந்தமையால்‌ தோளில்‌ விழுந்துகிடந்த குழலை 
பின்னால்‌ தள்ளிவிட்டு “செல்வோம்‌” என்றார்‌. வெளியே 
எல்லைக்காவல்‌ அமைச்சரான பலபத்ரர்‌ வணங்கி 
“பூசைமுறைகள்‌ தொடங்கவிருக்கின்றன பிதாமகரே” 
என்றார்‌. பீஷ்மர்‌ தலையசைத்தார்‌. 


இளம்வைதிகர்கள்‌ பூசைக்களம்‌ அமைத்திருந்தனர்‌. 
பெரிய தாம்பாளத்தில்‌ அபராசி, அருகு, முயற்செவி, 
திருதாளி, சிறுகுறிஞ்சி, நிலப்பனை, கரிசலாங்கண்ணி, 
அமிர்தவல்லி, தீந்தணலி, உழிஞை என்னும்‌ பத்து 
மூலிகைகள்‌ வைக்கப்பட்டிருந்தன. அப்பால்‌ 
முக்குணங்களின்‌ வண்ணங்களும்‌ கலந்த பன்னிரு 
மலர்கள்‌ தனித்தனியாக இருந்தன. எண்மங்கலங்களான 


நெல்‌, நாழி, ஆடி, குங்குமம்‌, சந்தனம்‌, அகல்விளக்கு, ஏடு, 
வெண்பட்டு ஆகியவற்றை ஒருக்கிக்கொண்டிருந்த 
இளையவைதிகன்‌ எழுந்து “அமுதவேளை 
நெருங்குகிறது ஆசிரியரே” என்றான்‌. 

பெருஞ்சங்கம்‌ முழங்க பல்லியம்‌ ஆர்க்க முரசு மெல்ல 
அதிர்ந்து அடங்கியது. வேதியர்‌ நிறைகலத்துடன்‌ 
முன்னால்‌ வர பின்னால்‌ சூதர்கள்‌ வர சத்யவதி 
வெண்பட்டு ஆடை அணிந்து நடந்துவந்தாள்‌. 
அதிகாலையின்‌ கரையும்‌இருளில்‌ அந்த வெண்மை 
ஒளிகொண்டிருந்தது. பீஷ்மர்‌ எட்டடி முன்னால்‌ சென்று 
சத்யவதியை வணங்கி முகமன்‌ உரைத்தார்‌. 
அமைச்சர்கள்‌ ஒவ்வொருவராகச்‌ சென்று வாழ்த்தி 
வணங்கினர்‌. சத்யவதி பலபத்ரரிடம்‌ “எங்கே அரசியர்‌?” 
என்றாள்‌. 


சியாமை “வந்துகொண்டிருக்கிறார்கள்‌” என்றபின்‌ 
உள்ளே சென்றாள்‌. உள்ளே மணிச்சங்கங்கள்‌ இருமுறை 
ஒலியெழுப்பின. முரசு முழங்கி அமைந்தது. கையில்‌ 
குழந்தையுடன்‌ அம்பிகை வெண்ணிற ஆடையுடன்‌ 
படியிறங்கி வந்தாள்‌. அவளைத்தொடர்ந்து அம்பாலிகை 
குழந்தையுடன்‌ வந்தாள்‌. அம்பிகை துயிலிழந்த 
கண்களுடன்‌, இறுகிய முகத்துடன்‌ சோர்ந்தவளாகத்‌ 
தெரிந்தாள்‌. வாயின்‌ இருபக்கமும்‌ அழுத்தமான 
கோடுகள்‌ விழுந்து, கண்களுக்குக்‌ கீழே கருவளையம்‌ 
அமைந்து, அவள்‌ மிக மூத்துவிட்டவளாகத்‌ 
தோன்றினாள்‌. அம்பாலிகை உடல்‌ மெலிந்திருந்தாலும்‌ 
உள்ளூர உவகையுடன்‌ இருப்பதாகத்‌ தோன்றியது. 
கடைசியாக சிவை வந்தாள்‌. அவள்‌ நடப்பதுபோலவே 
தெரியவில்லை. அவளை தேவதைகள்‌ சுமந்து 
கொண்டுவந்தனர்‌. 


துணைவைதிகர்‌ களத்தில்‌ பட்டுப்பாய்களை விரித்தனர்‌. 
ஒருவர்‌ “பேரரசியும்‌ அரசிகளும்‌ குழந்தைகளுடன்‌ 
அமரலாம்‌” என்றார்‌. அம்பிகையும்‌ அம்பாலிகையும்‌ 
அமர்ந்துகொண்டனர்‌. மண்டபத்துக்கு வெளியே 
விரிக்கப்பட்ட பட்டுப்பாயில்‌ சிவை தன்‌ குழந்தையுடன்‌ 
அமர்ந்துகொண்டாள்‌. சத்யவதி சற்று 
நிலையிழந்திருப்பதை பீஷ்மர்‌ 
கவனித்துக்கொண்டிருந்தார்‌. அவள்‌ பலபத்ரரை 
கையசைத்து அழைத்து ஏதோ கேட்டாள்‌. பலபத்ரர்‌ 
உள்ளே ஓடி சிலகணங்களில்‌ அச்சமுற்றவராகத்‌ திரும்பி 
வந்தார்‌. அவர்‌ சத்யவதியிடம்‌ ஏதோ சொல்ல 
சத்யவதியின்‌ முகம்‌ சுருங்கியது. யக்ஞ்சர்மர்‌ அருகே 
சென்று குனிந்தபின்‌ அவரும்‌ உள்ளே சென்றுவிட்டு 


அதேபோல மீண்டுவந்தார்‌. 


பீஷ்மர்‌ உடனே என்ன நடக்கிறது என்று 
புரிந்துகொண்டார்‌. முதுவைதிகர்‌ எழுவர்‌ வந்து 
ஜாதகர்மத்தைச்‌ செய்யவேண்டுமென்பது மரபு. எழுவரும்‌ 
மண்டபத்துக்கு வரவில்லை. அவர்கள்‌ அப்பால்‌ 
சபாமண்டபத்துக்குப்‌ பின்னால்‌ தூண்களின்‌ அருகே 
கூடி நின்றிருந்தனர்‌. என்ன நடக்கிறது என்று 
வினவுவதற்காக பீஷ்மர்‌ மார்பில்‌ கட்டியிருந்த 
கைகளைத்‌ தாழ்த்தியபோது யக்ஞ்சர்மர்‌ தன்னை நோக்கி 
வருவதைக்‌ கண்டார்‌. அவர்‌ பெருமூச்சுடன்‌ தன்னை 
எளிதாக்கிக்கொண்டார்‌. 


யக்ஞ்சர்மர்‌ வணங்கி “பிதாமகரே, இந்த அஸ்தினபுரி 
உங்கள்‌ மடியில்‌ தவழும்‌ குழந்தை. இதன்‌ நலனையே 
நாடுபவர்‌ நீங்கள்‌. இதை உணவூட்டிப்‌ புரப்பவர்‌. இதன்‌ 
அன்னை. ஆகவே இதன்‌ நோய்களையும்‌ 
பிடிவாதங்களையும்‌ குறும்புகளையும்‌ அனைவரை 
விடவும்‌ நீங்கள்‌ நன்கறிவீர்கள்‌” என்றார்‌. பீஷ்மர்‌ 
பேசாமல்‌ கூர்ந்து நோக்கி நின்றார்‌. “வைதிகர்கள்‌ 
தாங்கள்‌ இங்கிருப்பதை விரும்பவில்லை.” 


ஒருகணத்திலும்‌ சிறிய அளவில்‌ பீஷ்மர்‌ முகம்‌ சிவந்து 
பின்‌ மீண்டது. புன்னகையுடன்‌ “ஏன்‌?” என்றார்‌. 
“உங்கள்மீது காசிநாட்டு இளவரசியின்‌ தீச்சொல்‌ உள்ளது 
என்கிறார்கள்‌. இந்த வைதிகச்செயலில்‌ நீங்கள்‌ 
பங்கெடுப்பது அறப்பிழை என்கிறார்கள்‌” என்ற 
யக்ஞசர்மர்‌ வேகமாக “அவர்களுக்கு இந்த விழா ஓர்‌ 
உகந்த தருணம்‌. இதைப்பயன்படுத்திக்கொள்ள 
எண்ணுகிறார்கள்‌. ஆனால்‌ அவர்களை நாம்‌ ஒன்றும்‌ 
செய்யமுடியாது” என்றார்‌. 


“பேரரசி என்ன சொல்கிறார்‌?” என்றார்‌ பீஷ்மர்‌. 
“பேரரசியின்‌ ஆணைப்படித்தான்‌ நான்‌ பேசவந்தேன்‌...” 
என்றார்‌ யக்ஞ்சர்மர்‌. “தாங்கள்‌ மீண்டும்‌ சிலகாலம்‌ 
வனம்புகுவது நல்லது என்று பேரரசி எண்ணுகிறார்‌.” 
பீஷ்மர்‌ தாடியை நீவிவிட்டு “நான்‌ இப்போது என்ன 
செய்யவேண்டும்‌ என பேரரசி ஆணையிட்டார்‌?” என்றார்‌. 
“தாங்கள்‌ உடனே இங்கிருந்து சென்றுவிடவேண்டும்‌ 
என்றும்‌ பேரரசியே தங்களை மாலையில்‌ சந்தித்து 
இதைப்பற்றி விவாதிப்பார்‌ என்றும்‌ சொன்னார்‌.” 


அங்கிருந்த அத்தனை சருமங்களும்‌ அந்த உரையாடலை 
கேட்டுக்கொண்டிருந்தன என்பதை பீஷ்மர்‌ உணர்ந்தார்‌. 
தலைநிமிர்ந்து நிதானமாக திரும்பிநடந்தார்‌. அவர்‌ 


முதுகுக்குப்‌ பின்‌ அத்தனை உடல்களும்‌ 
இறுக்கமிழப்பதன்‌ அசைவை அவரது சருமம்‌ கேட்டது. 
அப்போதுதான்‌ அவரை வெளியேற்ற அந்த சபையில்‌ 
அனைவருமே விரும்பியிருந்தனர்‌ என்பதை அவர்‌ 
உணர்ந்தார்‌. கீழ்வாயுவை வெளியேற்றும்‌ உடலின்‌ 
நிம்மதி என நினைத்துக்கொண்டதும்‌ அவர்‌ உதடுகள்‌ 
மெல்லிய புன்னகையில்‌ வளைந்தன. 


பின்மதியத்தில்‌ அவர்‌ சத்யவதியை அந்தரமண்டபத்தில்‌ 
சந்தித்தபோது அவள்‌ ஓய்வாக நீளிருக்கையில்‌ 
படுத்திருந்தாள்‌. பீஷ்மர்‌ உள்ளே சென்றதும்‌ 
மேலாடையை எடுத்துப்போர்த்தியபடி அவரை முகமன்‌ 
சொல்லி வரவேற்றாள்‌. அஸ்தினபுரியின்‌ ஆட்சிமைக்‌ 
குறிப்புகளைப்பற்றி மட்டுமே பேசினாள்‌. பஷ்மர்‌ அவள்‌ 
கண்களைச்‌ சந்தித்தபோது அவை 
குழந்தைக்கண்கள்போல தெளிந்திருக்கக்‌ கண்டார்‌. 
அதை எண்ணி அவர்‌ அகம்‌ வியந்தது. 


விடைபெற்று எழும்போது “நான்‌ காடேகவிருக்கிறேன்‌” 
என்றார்‌ பீஷ்மர்‌. சத்யவதி மிக இயல்பாக “உனக்குள்‌ காடு 
உள்ளது மைந்தா. நீ நகரில்‌ வாழ்பவனல்ல” என்றாள்‌. 
“ஆனால்‌ நீ உடனடியாகச்‌ சென்றால்‌ ஆட்சியில்‌ இடர்கள்‌ 
நிகழக்கூடும்‌. நீ சிறிதுநாட்களுக்கு...” என அவள்‌ 
சொல்லத்தொடங்கியதும்‌ “அதற்குரியனவற்றைச்‌ 
செய்துவிட்டேன்‌” என்றார்‌. சத்யவதி புன்னகையுடன்‌ “நீ 
என்றுமே முன்னறிந்து நடப்பவன்‌” என்றாள்‌. 


அன்று மாலையே பீஷ்மர்‌ அஸ்தினபுரியை விட்டு 
நீங்கினார்‌. நகரத்தெருக்களில்‌ அவரது ரதம்‌ சென்றபோது 
மக்களின்‌ நடத்தை மாறியிருப்பதை கண்நுனிகளால்‌ 
கண்டார்‌. அவர்கள்‌ அவரது ரதத்துக்கு பணிந்து 
வழிவிட்டனர்‌. ஆனால்‌ திமிறும்‌ குழந்தையின்‌ 
உடல்போல அவ்வசைவுகளில்‌ ஒரு புறக்கணிப்பு 
வெளிப்பட்டது. பெண்கள்‌ சாளரம்‌ வழியாக அவரை 
நோக்கவில்லை. முதியவர்கள்‌ குழந்தைகளை அழைத்து 
அவரை சுட்டிக்காட்டவில்லை. வீரர்களின்‌ 
வேல்தாழ்த்துதலில்‌ கூட அந்தக்‌ கசப்பு வெளிப்பட்டது. 

ஓவியம்‌: ஷண்முகவேல்‌ 

[பெரிதுபடுத்த படத்தின்மீது சொடுக்கவும்‌] 

காற்றில்‌ நழுவி பின்னால்செல்லும்‌ பொன்பட்டு 
மேலாடை போல நகர்‌ நீங்குகையில்‌ அஸ்தினபுரியை 


உணர்வது அவர்‌ வழக்கம்‌. அன்று தோள்சுமையொன்று 
உதிர்ந்ததுபோல நினைத்துக்கொண்டார்‌. நகரின்‌ ஒலிகள்‌ 
முழுமையாகவே மறைந்தபின்னர்தான்‌ அவர்‌ தன்‌ உடல்‌ 
இறுகி இருப்பதை, தாடை முறுகி உதடு கடிபட்டிருப்பதை 
உணர்ந்தார்‌. பெருமூச்சுகள்‌ வழியாகத்‌ தன்னை 
தளர்த்திக்கொண்டார்‌. 


அஸ்தினபுரியில்‌ இருந்து வடமேற்காகச்‌ 
சென்றுகொண்மருந்தார்‌ பீஷ்மர்‌. ரதசாலை அவருக்கு 
முன்னால்‌ நெளிந்து நெளிந்து வந்தபடியே இருந்தது. 
செம்புழுதி படிந்த மரங்களும்‌ அரசாணைக்கல்வெட்டுகள்‌ 
பொறிக்கப்பட்ட பாறைகளும்‌ சுங்கச்சாவடிகளும்‌ 
வந்தன. இரவேறியபின்‌ குதிரைகள்‌ மூச்சுவாங்கியபடி 
மெல்லத்தளர்ந்தன. கடிவாளத்தை ஒருகையால்‌ 
பற்றியபடி சாலையோரத்தைப்‌ பார்த்துக்கொண்டே 
சென்றார்‌. பெரியசத்திரங்களில்‌ பந்தங்கள்‌ எரிய மது 
அருந்திய பயணிகளின்‌ உரத்த குரல்கள்‌ கேட்டன. 
பெரியதோர்‌ அரசமரத்தடியில்‌ கட்டப்பட்டிருந்த சிறிய 
கல்மண்டபத்தில்‌ அகல்விளக்கின்‌ சுடரும்‌ நிழல்களும்‌ 
தெரிந்தன. ஒரு சூதனின்‌ மெல்லிய கிணையொலி 
வந்தது. 


பீஷ்மர்‌ ரதத்தை நிறுத்தி குதிரைகளை அவிழ்த்து 
காட்டுக்குள்‌ விட்டார்‌. காட்டுக்கொடியொன்றால்‌ 
குழல்களைக்‌ கட்டி பின்னால்‌ விட்டுக்கொண்டு நடந்து 
அந்த மண்டபத்தை அடைந்தார்‌. அங்கே எட்டுபேர்‌ 
இருந்தனர்‌. ஒருவர்‌ கிழட்டு சூதர்‌. பிறர்‌ உடைமைகளற்ற 
நாடோடிகள்‌. அவர்களின்‌ மூட்டைகள்‌ ஓரமாகக்‌ 
கிடந்தன. அனைவரும்‌ மதுவின்‌ போதையில்‌ இருந்தனர்‌. 


“இதோ வருகிறார்‌ பீஷ்மர்‌, அஸ்தினபுரியின்‌ கல்கோபுரம்‌, 
அஹஹ்ஹஹ்ஹா!” என்று சூதர்‌ நகைத்தார்‌. போதையில்‌ 
எச்சில்‌ ஊறிய வாயை சப்புக்கொட்டியபடி 
“நெட்டைமனிதரே, நீர்‌ பீஷ்மருக்கு என்ன உறவு என நான்‌ 
அறியலாமா?” என்றார்‌. பிறர்‌ சிரித்தனர்‌. சூதர்‌ “பீஷ்மரின்‌ 
தந்தை சந்தனு தன்‌ ஆயுதத்தை வேறு இடங்களிலும்‌ 
கூர்தீட்டியிருக்கலாமென இவர்‌ காட்டுகிறார்‌ அல்லவா?” 
என்றார்‌. குடிகாரர்கள்‌ சிரித்துக்கொண்டு 
அவரைப்பார்த்தனர்‌. 


பீஷ்மர்‌ மண்டபத்தின்‌ கல்திண்ணையில்‌ 
அமர்ந்துகொண்டார்‌. “வீரரே, நீங்கள்‌ குளிக்காமல்‌ 
துயிலவிருக்கிறீர்கள்‌. ஆகவே நீங்களும்‌ 
எங்களைப்போல மகிழ்ச்சியான குடிகாரர்‌ என நாங்கள்‌ 
நினைக்கலாமா?” என்றான்‌ ஓர்‌ இளைஞன்‌. 


“அவரைப்பார்த்தால்‌ துயரமான குடிகாரர்‌ என்று 
தோன்றுகிறதே” என்றான்‌ இன்னொருவன்‌. “அவர்‌ 
முனை மழுங்கிய ஆயுதத்துடன்‌ அலைபவராக 
இருக்கலாம்‌” என இருளில்‌ இருந்து ஒருவன்‌ சொன்னான்‌. 
அனைவரும்‌ சிரித்தனர்‌. 


ஒரு கிழவன்‌ எழுந்து மூங்கில்‌ குவளையில்‌ மதுவுடன்‌ 
அருகே வந்தான்‌. அழுகிய மதூகமலரின்‌ நாற்றம்‌ அதில்‌ 
இருந்தது. “நீங்கள்‌ இதைக்‌ குடிக்கலாம்‌ வீரரே. இது சிறந்த 
பெண்கழுதையின்‌ சிறுநீரால்‌ தயாரிக்கப்பட்டது” என்று 
நீட்டினான்‌. அனைவரும்‌ சிரிக்க ஒருவன்‌ “அய்யய்யோ! 
கழுதையின்‌ சிறுநீர்‌! அற்புதம்‌! கழுதையின்‌ சிறுநீர்‌!” 
என்று பொங்கிப்பொங்கி சிரிக்கத்‌ தொடங்கினான்‌. 


பீஷ்மர்‌ குவளையை வாங்கி “நலம்திகழட்டும்‌!” என்றபின்‌ 
ஒரே மூச்சில்‌ அதைக்குடித்தார்‌. மதூகமலரை 
அழுகச்செய்து நீரில்‌ கொதிக்கவைத்து எடுக்கப்படும்‌ 
அந்த மது சிந்தனையின்‌ அனைத்துச்‌ சரடுகளையும்‌ 
எண்ணையில்‌ நெளியும்‌ மண்புழுக்களாக ஆக்கிவிடும்‌ 
என பீஷ்மர்‌ அறிந்திருந்தார்‌. 


மதூகம்‌ அவர்‌ நாசியிலும்‌ வாயிலும்‌ நிறைந்தது. “இவர்‌ 
சிறந்த குடிகாரர்‌... இவரது தந்தை கூர்தீட்டும்போது இந்த 
மஹாுவாக்‌ கள்ளை கண்டிப்பாகக்‌ குடித்திருப்பார்‌” 
என்றான்‌ ஒருவன்‌. சூதர்‌ “வீரரே, உயர்ந்த 
ஆமையிறைச்சியும்‌ இங்கே இருக்கிறது. அதைத்தின்று 
மேலும்‌ குடித்தால்‌ நாம்‌ போதையின்‌ பெருக்கெடுப்பான 
யமுனையில்‌ நீந்த முடியும்‌” என்றான்‌. “காளிந்தியில்‌ 
பிடிக்கப்பட்ட ஆமை இது... கன்னங்கரியது...” அப்பால்‌ 
ஒருவன்‌ “கழுதையின்‌ சிறுநீர்‌! அருமை!” என எச்சில்‌ 
வழிய சிரித்துக்கொண்டிருந்தான்‌. 


ஆமையிறைச்சி நெடுநேரம்‌ முன்னரே சுடப்பட்டிருந்தது. 
உதடுகளில்‌ அதன்‌ மென்கொழுப்பு ஒட்டி கடைவாயில்‌ 
வழிந்தது. பீஷ்மர்‌ மும்முறை இறைச்சியைத்‌ தின்று 
மதூகமதுவை அருந்தினார்‌. வாயில்‌ பசைபோல ஏதோ 
ஊ௱றி நிறைந்தது. கழுத்தில்‌ தலையின்‌ எடை அதிகரித்து 
வந்தது. கால்களை நீட்டிக்கொண்டு மண்டபத்தூணில்‌ 
சாய்ந்தார்‌. சூதர்‌ “வீரரே என்‌ பெயர்‌ விடம்பன்‌. நான்‌ இந்த 
பாரதவர்ஷத்திலேயே ஞானியான ஒரே சூதன்‌ என 
ஞானியான ஒரே சூதனால்‌ கருதப்படுபவன்‌. நான்‌ 
கங்கையின்‌ மகனாகிய பீஷ்மரைப்பற்றி 
பாடிக்கொண்டிருந்தேன்‌” என்றார்‌. பீஷ்மர்‌ ஒரு பொன்‌ 
நாணயத்தை எடுத்து சூதரிடம்‌ வீசி “பாடுக!” என்றார்‌. 


நாடோடிகள்‌ திகைத்தனர்‌. “பொன்நாணயம்‌! வீரரே, இது 
கையில்‌ இருந்ததென்றால்‌ நீங்கள்‌ ஏன்‌ பெரிய 
சத்திரங்களுக்கு செல்லக்கூடாது?” என்றான்‌ ஒருவன்‌. 
இன்னொருவன்‌ “மூடா, பெரிய சத்திரங்களில்‌ 
இருந்துதான்‌ இந்தப்‌ பொன்‌ நாணயத்தையே இவர்‌ 
கொண்டுவந்திருக்கிறார்‌” என்றான்‌. “திருடியா?” 
என்றான்‌ இன்னொருவன்‌. “சேச்சே, வீரர்கள்‌ 
திருடுவார்களா என்ன? அவர்கள்‌ இறந்த உடல்களில்‌ 
இருந்து நாணயங்களை எடுப்பார்கள்‌” என்றான்‌. 


முதலில்‌ கேட்டவன்‌ மேலும்‌ குழம்பி “இறந்த உடல்களை 
எங்கே கண்டுபிடிப்பார்கள்‌?” என்றான்‌. “கண்டுபிடிப்பது 
கடினமல்ல. அவை அவர்களின்‌ காலடியில்‌ கிடக்கும்‌.” 
முதலில்‌ கேட்டவன்‌ எழுந்துவிட்டான்‌. “எப்படி?” 
என்றான்‌. “டேய்‌, கொல்லப்பட்ட பிணம்‌ கொன்றவன்‌ 
முன்னால்தானே விழும்‌?” அப்போதுதான்‌ 
புரிந்துகொண்டு அவன்‌ வெடித்துச்‌ சிரித்தான்‌. கீழே 
விழுந்து கிடந்தவன்‌ “கழுதையின்‌ சிறுநீர்‌! ஓ” என்று 
கண்ணீரும்‌ மூக்குநீரும்‌ வழியச்‌ சிரித்தான்‌. 


விடம்பன்‌ உரக்க “அமைதி! அமைதி பேரரசர்களே, 
அமைதி மாவீரர்களே! அமைதி!” என்றார்‌. அவர்கள்‌ 
கைகளைத்தாக்கி கூச்சலிட்டனர்‌. “பீஷ்மரின்‌ கதை 
கேளுங்கள்‌. அவர்‌ இந்த அஸ்தின புரியை அவரே 
உருவாக்கும்‌ ஆபத்துகளில்‌ இருந்து காப்பாற்றும்‌ 
பாதுகாவலர்‌ அல்லவா? பிறரது குழந்தைகளுக்காக 
சொத்துசேர்க்கும்‌ தந்தை அல்லவா?” ஹோஹோஹோ 
என்ற கூச்சல்களும்‌ சிரிப்புகளும்‌ எழுந்தன. 


“பீஷ்மருக்குத்‌ தேவையானது என்ன சான்றோரே? அவர்‌ 
நம்‌ நாட்டின்‌ பிதாமகர்‌. அவருக்குத்‌ தேவையானது 
எள்ளும்‌ தண்ணீரும்‌. அவர்செய்த தியாகங்களுக்காக 
நாம்‌ அவரை எள்ளால்‌ ஆன மலைமீது ஏற்றி கங்கையில்‌ 
மிதக்கவிடவேண்டும்‌. ஓம்‌ அவ்வாறே ஆகுக!” விடம்பன்‌ 
ஏப்பம்‌ விட்டு “அடேய்‌, சுனகா எங்கே என்‌ மஹுவா? 
எங்கே அவள்‌?” என்றார்‌. 


அவன்‌ மதுக்குவளையைக்‌ கொடுத்ததும்‌ ஒரே மிடறில்‌ 
குடித்துவிட்டு “நாளை வெளியே போகும்‌ சிறுநீருக்கும்‌ 
இந்த மஹுவாவுக்கும்‌ நடுவே உள்ள வேறுபாடு என்ன?” 
என்றார்‌. “என்ன என்ன?” என்றனர்‌ குடிகாரர்கள்‌. 
“கவிதை! வாக்தேவி!” என்றார்‌ சூதர்‌. ஊஊ என 
நான்குபேர்‌ ஊளையிட பிறர்‌ சிரித்தனர்‌. 


“அந்தக்காலத்திலே ராமன்‌ என்று ஓர்‌ அரசன்‌ இருந்தான்‌. 


வீட்டுப்பெண்ணை காட்டுக்குக்‌ கூட்டிச்சென்று 
அரக்கனிடம்‌ அகப்படச்செய்தான்‌. அந்தப்பிழையைச்‌ 
சரிசெய்ய அவன்‌ அகச்சான்று துடித்ததனால்‌ அவன்‌ 
அரக்கவம்சத்தை அழித்தான்‌. அவன்‌ நாமம்‌ வாழ்க!” 
குடிகாரர்கள்‌ கைகளைத்‌ தட்டினர்‌. “அதன்பின்‌ 
அரக்கவம்சத்தை அழித்ததன்‌ அகச்சான்றின்‌ வலியால்‌ 
அவன்‌ அந்த மனைவியை மீண்டும்‌ காட்டுக்கு 
அனுப்பினான்‌. அவள்‌ எரிபுகுந்தாள்‌. அவள்‌ 
எரிபுகுந்ததன்‌ அகச்சான்றுத்துயர்‌ தாளாமல்‌ புழுவாகத்‌ 
துடித்த அவன்‌ அதைவெல்ல தன்னை விஷ்ணுவின்‌ 
பிறவிவடிவம்‌ என அறிவித்தான்‌. அவன்‌ வாழ்க!” 


“ராமன்‌ இக்ஷுவாகு குலத்தவன்‌. அவ்வம்சத்திலே 
மகாபிஷக்‌ என்னும்‌ மன்னன்‌ ஒருவன்‌ 
ஆண்டுகொண்டிருந்தான்‌. அவன்‌ ஆயிரம்‌ அஸ்வமேத 
யாகங்களும்‌ நூறு ராஜசூய யாகங்களும்‌ செய்தான்‌. 
எஞ்சிய நேரத்தில்‌ பிள்ளைகளைப்‌ பெற்றான்‌. 
பிள்ளைகள்‌ அவனுக்கு நீர்க்கடன்‌ செய்து பிரம்மனின்‌ 
உலகுக்கு அனுப்பினர்‌. அவன்‌ அங்கே ராஜரிஷியாக 
அமர்ந்திருந்தான்‌. அவன்‌ நெஞ்சமெல்லாம்‌ 
வேள்விகளுக்கு செலவழித்த நேரத்தில்‌ இன்னும்‌ சற்று 
மகவுகளை பிறப்பித்திருக்கலாமோ என்னும்‌ எண்ணம்‌ 
நிறைந்திருந்தால்‌ அது பிழையல்ல அல்லவா?” 


“ஆம்‌! ம்‌! ஆம்‌!” என்றனர்‌ குடிகாரர்கள்‌. ஒருவன்‌ 
மட்டும்‌ “கழுகைச்சிறுநீர்‌! அய்யய்யோ!” என்று சிரித்து 
கண்ணீர்‌ விட்டான்‌. விடம்பன்‌ “அப்போது அங்கே 
பிரம்மனைப்பார்க்க கங்கை வந்தாள்‌. கங்கை மீது 
காற்றடிப்பது இயல்புதானே? அலைவிலகிய கங்கையில்‌ 
சுழிகளிருப்பதை ஒரு மன்னன்‌ பார்ப்பதில்‌ என்ன 
பிழை? அந்தக்குற்றத்துக்காக அவனை பிரம்மன்‌ நீ 
மண்ணில்‌ சந்தனு என்னும்‌ மன்னனாகப்‌ பிறப்பாய்‌ 
என்று தீச்சொல்‌ விடுத்தார்‌. அவ்வாறாக சந்தனு மஹுவா 
சுவையாக இருப்பதும்‌ அறம்‌ திகழ்வதுமான 
அஸ்தினபுரியில்‌ மாமன்னர்‌ பிரதீபரின்‌ மைந்தனாகப்‌ 
பிறந்தார்‌. பாரதவர்ஷம்‌ புளகம்‌ கொண்டது. ஏனென்றால்‌ 
போனவன்‌ அவ்வளவு விரைவாகத்‌ திரும்பிவருவான்‌ 
என அது எதிர்பார்க்கவேயில்லை.” 


“ஒருபெண்ணை விரும்புபவனை தண்டிக்க சிறந்தவழி 
அந்தப்பெண்ணையே அவன்‌ அடையும்படிச்‌ செய்வது 
அல்லவா? பிரம்மனின்‌ தீயாணைப்படி சந்தனு 
மண்ணில்பிறந்து கங்கையை மணக்க நேர்ந்தது. கங்கை 
விண்வழியாக மண்ணுக்கு வரும்‌ வழியில்‌ எட்டு 
வசுக்களும்‌ எட்டு எல்லைக்கற்கள்‌ போல வெளுத்து 


நிற்பதைக்‌ கண்டாள்‌. ஏன்‌ இந்தக்‌ கோலம்‌ என்று 
கேட்டாள்‌. கங்கையன்னையே நாங்கள்‌ விண்ணக 
ஷத்ரியர்கள்‌. பொழுதுபோகாத ஷத்ரியர்கள்‌ பசுக்களைத்‌ 
திருடுவது மண்ணிலும்‌ விண்ணிலும்‌ விதியல்லவா? 
ஆகவே நாங்கள்‌ வசிட்டரின்‌ பசுக்களைத்‌ திருடினோம்‌. 
அவர்‌ நன்கு சிந்திக்காமல்‌ எங்களை ஆற்றலிழக்கச்‌ 
செய்துவிட்டார்‌ என்றனர்‌” விடம்பன்‌ பாடினார்‌. 


“எங்களை நீயே கருவுற்று மனிதர்களாகப்‌ 
பெற்றாயென்றால்‌ நாங்கள்‌ விரைவாக வல்லமையை 
மீளப்பெறுவோம்‌ என்றனர்‌ வசுக்கள்‌. அவ்வாறே ஆகுக. 
நீங்கள்‌ மண்ணில்‌ நற்செயல்களைச்‌ செய்து செய்நலம்‌ 
ஈட்டி விண்ணகம்‌ புகுங்கள்‌ என்றாள்‌ கங்கை. 
எட்டுவசுக்களில்‌ மூத்தவர்‌ பதறி அன்னையே எங்களை 
அறிந்தபின்னரும்‌ இதைச்சொல்லலாமா? நாங்கள்‌ அங்கே 
பிறந்தால்‌ கைகால்‌ மற்றும்‌ உறுப்புக்கள்‌ வெறுமே இராத 
காரணத்தால்‌ இன்னும்‌ நாலைந்து பிறவிக்கான 
பழிகளையே ஈட்டிக்கொள்வோம்‌. அப்படி எதையும்‌ 
நாங்கள்‌ செய்வதற்குள்‌ எங்களை நீயே உனது நீரில்‌ 
மூழ்கடித்து கொலைசெய்துவிடு என்றார்‌. அவ்வண்ணமே 
செய்கிறேன்‌ என்று அன்னை வாக்களித்தாள்‌.” 


“மாமன்னர்‌ பிரதீபர்‌ கங்கைக்கரைக்கு 
வேட்டையாடச்சென்றபோது கங்கையன்னை ஒரு 
சிறுபெண்ணாகச்‌ சென்று அவரது வலது தொடையில்‌ 
அமர்ந்தாள்‌. வலது தொடையில்‌ அமர்பவள்‌ 
மருமகளாகவே ஆகமுடியும்‌ என்று அமைச்சர்கள்‌ 
சொல்லிவிட்டதனால்‌ மனம்‌ வருந்திய பிரதீபர்‌ தன்‌ மகன்‌ 
சந்தனுவுக்கே அவளை மணம்‌ புரிந்துவைக்க 
முடிவெடுத்தார்‌. அவர்‌ மணக்கோரிக்கையை 
முன்வைத்தபோது கங்கை நான்‌ என்ன செய்தாலும்‌ உன்‌ 
மைந்தன்‌ ஏன்‌ என்று கேட்கலாகாது என்று சொன்னாள்‌. 
அன்றிலிருந்தே அக்கோரிக்கையை அனைத்து 
மணமகள்களும்‌ முதல்நாளிரவில்‌ முன்வைக்கும்‌ நிலை 
மண்ணில்‌ உருவாகியது என்றறிக! ஓம்‌, அவ்விதி என்றும்‌ 
அவ்வாறே ஆகுக!” 


குடிகாரர்களில்‌ இருவர்‌ விழுந்து எச்சில்வழிய 
தூங்கிக்கொண்டிருந்தனர்‌. நாலைந்துபேர்‌ 
எங்கிருக்கிறார்கள்‌ என்ற நிலையில்‌ அமர்ந்திருக்க 
ஒருவன்‌ மட்டும்‌ “கழுதைச்‌ சிறுநீர்‌” என்று மெல்ல விசும்பி 
மூக்கைச்‌ சிந்தி உதறினான்‌. 


“கங்கையன்னை ஏழு வசுக்களை நீரில்‌ மூழ்கடித்துக்‌ 
கொன்றாள்‌. அவர்கள்‌ உடனடியாக பறந்து எழுந்து 


வானில்‌ சென்று வேறு ஆநிரைகளுக்காக தேட 
ஆரம்பித்தனர்‌. எட்டாவது வசு மட்டும்‌ கங்கையில்‌ 
மூழ்கடித்த அன்னையின்‌ கையை கடித்துவிட்டான்‌. 
கங்கை கையை உதறியதும்‌ அவன்‌ ஓடிப்போய்‌ கரையில்‌ 
நின்றுகொண்டான்‌. அவன்‌ ஜஹ்னு முனிவரின்‌ 
புதல்வியும்‌ தேவியுமான கங்கையைக்‌ கடித்தமையால்‌ 
தேவதம்ஸன்‌ என்று அழைக்கப்பட்டான்‌. பிற்பாடு 
அஸ்தினபுரியின்‌ அரசாணையின்படி அந்தப்பெயர்‌ 
தேவவிரதன்‌ என்று ஆக்கப்பட்டது. முந்தைய பெயரைச்‌ 
சொல்பவர்கள்‌ பிந்தைய பெயரை ஆயிரம்‌ முறை 
கூவியபடி கசையடியை பெற்றுக்கொள்ளவேண்டும்‌ 
என்று வகுக்கப்பட்டது.” 


விடம்பன்‌ பீஷ்மரிடம்‌ “ஆகவே மாவீரரே, சிறந்த 
பொன்நாணயங்களால்‌ அணிசெய்யப்பட்ட 
தோல்பையைக்‌ கொண்டவரே, மற்ற ஏழுவசுக்களும்‌ 
வான்வெளியில்‌ நின்று பரிதவித்து கூச்சலிட்டனர்‌. 
அன்னையே, அவனை அப்படி விட்டுவிடாதீர்கள்‌. 
பாம்பின்காலை மற்ற ஏழு பாம்புகளும்‌ அறியும்‌. அவன்‌ 
அங்கே என்னசெய்வான்‌ என்று எங்களுக்குத்‌ தெரியும்‌ 
என்றனர்‌. தேவி கவலைவேண்டாம்‌, இப்பிறவியில்‌ 
இவனுக்கு அரசு, காமம்‌, மக்கள்பேறு மூன்றும்‌ இருக்காது 
என்றாள்‌. வசுக்கள்‌ கடைசி வசுவை நோக்கி எள்ளி 
நகைத்தபடி மறைந்தனர்‌. தன்‌ கையைக்‌ கடித்த 
மகனைநோக்கி கங்காதேவி நீ இப்பிறவியில்‌ 
செய்வனவெல்லாம்‌ தீங்காகக்‌ கடவது என்றாள்‌” 
என்றபின்‌ “மஹுவாவை வாழ்த்துங்கள்‌ மானுடரே” 
என்றார்‌. 


பின்பு விடம்பன்‌ தொடர்ந்தார்‌ “அந்த வசு அவளை 
வணங்கி அன்னையே நான்‌ உயிர்தரிப்பதற்காகச்‌ செய்த 
பிழையை பொறுத்தருள்க. நான்‌ இங்கே பாவங்களைச்‌ 
செய்தால்‌ நீங்களே என்னை மீண்டும்‌ மைந்தனாகப்‌ 
பெற்று அப்பாவங்களைத்‌ தீர்க்க அருள்‌ புரியவேண்டும்‌ 
என்றான்‌. கங்காதேவி அந்தக்கோரிக்கையில்‌ உள்ள 
இக்கட்டை உடனே புரிந்துகொண்டு சொல்மீட்சி 
அளித்தாள்‌. நீ செய்யும்‌ தீமைகளை முழுக்க நல்ல 
நோக்குடனயே செய்வாய்‌. ஆகவே உனக்கு எப்பாவமும்‌ 
சேராது, நீ பிறவியறுப்பாய்‌ என்றாள்‌.” 


விடம்பன்‌ பறையை ஓங்கி அறைந்து “சிறியவர்கள்‌ 
தங்கள்‌ சிறுமையாலும்‌ பெரியவர்கள்‌ தங்கள்‌ 
பெருமையாலும்‌ பிழைகளைச்‌ செய்யவைக்கும்‌ 
பெருங்கருணையை வாழ்த்துவோம்‌. சிறியவர்களுக்கு 
சிறிய தண்டனைகளையும்‌ பெரியவர்களுக்கு 


பெரியதண்டனையையும்‌ வைத்திருக்கும்‌ பெருநியதியை 
வணங்குவோம்‌...ஓம்‌ ஓம்‌ ஓம்‌!” என பாழுமுடித்தார்‌. 


அப்பால்‌ ஒருவன்‌ மட்டும்‌ “கழுதைச்சிறுநீர்‌!” என்று 
கண்ணீர்விட்டு அழுதுகொண்டிருக்க பிற அனைவருமே 
ஆங்காங்கே விழுந்து தூங்கிவிட்டனர்‌. “வீரரே 
இன்னொரு பொன்‌ இருந்தால்‌ நான்‌ விசித்திரவீரியன்‌ 
கதையை பாடுகிறேன்‌” என்று விடம்பன்‌ ஆர்வமாகக்‌ 
கேட்டார்‌. “திரேதாயுகத்தில்‌ ஆயினிப்பழத்‌ ன்‌ 
விதைகளை தன்‌ முட்டைகள்‌ என எண்ணி ஆயிரம்‌ 
வருடம்‌ அடைகாத்த நிர்வீர்யன்‌ என்னும்‌ ஒரு நாகம்‌ 
இருந்தது. அது மறுபிறவியில்‌ சந்திரகுலத்தில்‌ 
அரசனாகப்பிறந்த கதை அது.” 


“தேவையில்லை சூதரே... இந்தக்கதையே சிறப்பாக 
இருந்தது” என்றார்‌ பீஷ்மர்‌. சூதர்‌ எழுந்துசென்று 
சத்திரத்தின்‌ எல்லா மூலைகளையும்‌ ஆர்வமாகத்‌ 
தேடினார்‌. “முன்பு தேவர்கள்‌ அமுதுண்டதுபோல 
கடைசித்துளியையும்‌ அருந்திவிட்டனர்‌” என்றபின்‌ 
“வீரரே நான்‌ இந்த சுளுந்துவிளக்கை 
அணைக்கலாமல்லவா?” என்றார்‌. 


பீஷ்மர்‌ தலையசைத்தார்‌. சூதர்‌ படுத்துக்கொண்டபின்‌ 
அவர்‌ எழுந்து வெளியே சென்று பனி 
பெய்துகொண்டிருந்த வெளியில்‌ முற்றத்து 
மென்மணலில்‌ மல்லாந்து படுத்துக்கொண்டார்‌. தன்‌ 
முகம்‌ புன்னகை செய்துகொண்டிருப்பதை உணர்ந்ததும்‌ 
அவருக்கு சிரிப்பு வந்தது. விடம்பனின்‌ ஒவ்வொரு 
வரியும்‌ நினைப்புக்கு வர உதடுகளை இறுக மூடி 
ஓசையின்றி உடல்குலுங்கச்‌ சிரித்தார்‌. 


இரவெல்லாம்‌ சிரித்துக்கொண்டிருந்தபின்‌ கருக்கிருட்டில்‌ 
எழுந்து சூதரின்‌ அருகே சென்று நின்றார்‌. தன்‌ 
இடைக்கச்சையில்‌ இருந்த அனைத்து 
பொன்நாணயங்களையும்‌ எடுத்து விடம்பனின்‌ 
காலடியில்‌ வைத்துவிட்டு இருளில்‌ கிளம்பிச்‌ சென்றார்‌. 
மேய்ந்த குதிரைகள்‌ ரதமருகே வந்து ஒற்றைக்கால்தாக்கி 
தூங்கிக்கொண்டு நின்றிருந்தன. அவரது ஓசைகேட்டு 
கண்களைத்‌ திறந்த கபிலநிறப்புரவி பிடரி குலைய 
அருகே வந்தது. அதன்‌ கழுத்தைத்‌ தடவியபின்‌ அவர்‌ 
ரதத்தைப்பூட்டி ஏறிக்கொண்டார்‌. 

சப்தசிந்து என்றழைக்கப்பட்ட ஏழுநதிகளான சுதுத்ரி, 
பருஷ்னி, அஸிக்னி, விதஸ்தா, விபஸ்‌, குபா, சுஷோமா 
ஆகியவை இமயமலைச்‌ சரிவிறங்கியபின்‌ அடர்ந்த 
காட்டுக்குள்‌ புதர்கள்‌ அசையாமல்‌ செல்லும்‌ 
புலிக்குட்டிகள்‌ போல ஒலியெழுப்பாமல்‌ ஓடி அப்பால்‌ 
விரிந்த நிலவெளிநோக்கி ஒளியுடன்‌ எழுந்து 
கரைகளைத்‌ தழுவிச்சென்றன. வண்டல்படிந்த அந்த 
நிலம்‌ நெடுங்காலம்‌ முன்னரே வயல்வெளியாக மாறி 
பசுங்கடலாக அலையடித்துக்கொண்டிருந்தது. அவற்றின்‌ 
கரைகளில்‌ வைக்கோல்கூரைகள்‌ கொண்ட வீடுகள்‌ 
தேனீக்கூட்டம்போலச்‌ செறிந்து ரீங்கரித்துக்கொண்டிருந்த 
நூற்றுக்கணக்கான கிராமங்கள்‌ அமைந்திருந்தன. 


கங்கபுரியில்‌ இருந்து கிளம்பிய பீஷ்மர்‌ 
அந்தக்கிராமங்கள்‌ வழியாக அடையாளமில்லாத 
பயணியாகச்‌ சென்றுகொண்டிருந்தார்‌. கங்கைநிலத்தில்‌ 
இருந்து செல்லும்‌ பெரிய ராஜபாதை நூற்றுக்கணக்கான 
கிளைகளுடன்‌ முடிவேயில்லாமல்‌ நீளும்‌ கொடிபோலச்‌ 
சென்றது. அதில்‌ செறிந்த காய்கள்‌ போலிருந்தன 
கிராமங்கள்‌. நதிகளை அடைந்ததும்‌ பாதை சரிந்திறங்கி 
அலையயுக்கும்‌ நீரில்‌ படகுத்துறையாக மாறி 
கால்களூன்றி நின்றது. அங்கே அலைதளும்பும்‌ 
நதியோரம்‌ கொடிகள்‌ பறக்க பெரும்படகுகள்‌ 
பாய்மரங்கள்‌ சுருக்கி நின்றிருந்தன. குதிரைகளும்‌ 
ரதங்களும்‌ பொதிவண்டிகளும்கூட அவற்றில்‌ 
ஏறிக்கொண்டன. 


பாய்கள்‌ விரித்துச்செல்லும்‌ படகில்‌ அசையாமல்‌ 
நின்றபடிச்‌ செல்லும்‌ வெண்குதிரைக்கூட்டத்தைக்‌ 
கண்டபோது விண்ணில்‌ பறக்கும்‌ இந்திரவாகனமாகிய 
ஏழுதலைகொண்ட உச்சைச்சிரவஸ்‌ என்று பீஷ்மர்‌ 
நினைத்துக்கொண்டார்‌. இன்னொருபடகில்‌ யானை 
ஏறியிருந்தது. துதிக்கையை வெண்தந்தங்களில்‌ 
வழியவிட்டபடி படகை ஆட்டாமல்‌ உடலையும்‌ 
காதுகளையும்‌ மெல்ல ஆட்டியபடி அது நின்றிருந்தது. 
நதியில்‌ செல்லும்‌ மனிதர்களில்‌ பெரும்பாலானவர்கள்‌ 
கரைகளை நோக்க சிலர்‌ மட்டும்‌ நீரோட்டத்தை 


பார்த்தனர்‌. கரைநோக்கியவர்கள்‌ உரக்கப்பேசினர்‌. நீரை 
நோக்கியவர்கள்‌ தங்களுக்குள்‌ மூழ்கியிருந்தனர்‌. 


சுதுத்ரி நடுவே மணல்மேடுகளில்‌ நாணல்புதர்கள்‌ 
காற்றில்‌ உலைந்தன. குட்டை மரங்கள்‌ இருந்த 
ஆற்றிடைக்குறைகளில்‌ வெண்நாரைகள்‌ கிளைகளில்‌ 
அமர்ந்தும்‌ வானில்‌ சிறகுவிரித்து எழுந்தும்‌ மீண்டுவந்து 
அமைந்தும்‌ உரக்க அகவியும்‌ அழகூட்டின. நதிநீரில்‌ 
தலைகீழாகத்‌ தெரிந்த ஆற்றிடைக்குறைகளில்‌ இருந்து 
வெண்நாரைகள்‌ நீருக்குள்‌ சிறகடித்து இறங்கி 
மறைந்தன. எப்போதாவது ஒரு பெரிய மீன்‌ நீரில்‌ 
மேலெழுந்து மறைந்தபோது பயணிகள்‌ உரக்க 
குரலெழுப்பினர்‌. 


அப்பால்‌ இறங்கி ஈரமண்‌ விரிந்த பாதையில்‌ பீஷ்மர்‌ 
நடந்தார்‌. இருபக்கமும்‌ நீரின்‌ ஒலி கேட்டுக்கொண்டே 
இருந்தது. வயல்களில்‌ கோதுமை நாற்பதுநாள்‌ வளர்ச்சி 
பெற்று காற்றில்‌ அலையடித்து நிற்க மழைமூடிய வானம்‌ 
மிக அருகே என அதன்‌ மீது படர்ந்திருந்தது. சிறிய 
கிளிகள்‌ வயல்களில்‌ இருந்து எழுந்து வரப்பில்‌ நின்ற 
சிறிய மரங்களை நோக்கிச்‌ சென்றமர்ந்தபின்‌ மீண்டும்‌ 
எழுந்து சுழன்று சிறகடித்து வயல்நோக்கி இறங்கின. 
அக்கிளிகள்‌ அமர்வதற்காகவே மரங்கள்‌ 
நடப்பட்டிருக்கின்றன என்று சிறிது நேரம்‌ கழித்தே பீஷ்மர்‌ 
புரிந்துகொண்டார்‌. ஓடை குளத்தைச்சென்று 
சேர்வதுபோல ஒவ்வொரு பெரிய வரப்பும்‌ ஒரு 
கிராமத்தைச்‌ சென்றடைந்தது. 


பெரும்பாலும்‌ அனைத்தும்‌ வேளிர்கிராமங்கள்‌. 
சப்தசிந்துவில்‌ கிராமங்களுக்கு சுற்றுவேலிகள்‌ 
கிடையாது. சுற்றிச்‌ சுழித்தோடும்‌ ஆழமான நீரோடையே 
அரணாக அமைந்திருக்க அவற்றின்‌ மேல்‌ போடப்பட்ட 
மரப்பாலங்கள்‌ ஊருக்குள்‌ இட்டுச்சென்றன. 
அப்பகுதியின்‌ மண்‌ வண்டலால்‌ ஆனது. நீர்பட்டால்‌ 
சேறாகவும்‌ உலர்ந்தால்‌ மென்மணலாகவும்‌ பொழியும்‌ 
சந்தனநிறமான படிவு. அதன்மேல்‌ மரத்தடிகளை நட்டு 
அவற்றின்‌ மேல்‌ பலகையிட்டு வீடுகளை 
எழுப்பியிருந்தனர்‌. வீடுகளுக்கு அடியில்‌ கோழிகளும்‌ 
ஆடுகளும்‌ நின்றிருந்தன. 


வண்ணம்‌ பூசப்பட்ட பலகைச்சுவர்களும்‌ புற்கூரைகளும்‌ 
கொண்ட வீட்டுக்கு முன்னால்‌ நிறைகதிர்குலைகளால்‌ 
அலங்காரம்‌ செய்யப்பட்டிருந்தது. ஊர்மன்றுகூடும்‌ 
அரசமரம்‌ நடுவே அமைந்திருக்க சிறிய ஊர்க்கோயில்கள்‌ 
நான்கு மூலைகளிலும்‌ இருந்தன. அவற்றில்‌ விஷ்ணுவும்‌ 


சிவனும்‌ கார்த்திகேயனும்‌ கொற்றவையும்‌ 
பூசனைகொண்டிருந்தனர்‌. கற்களை அடுக்கி 
கூம்புக்கோபுரம்‌ அமைத்து உள்ளே கல்பீடங்களில்‌ சிறிய 
மண்சிலைகளாக தெய்வங்களை நிறுவியிருந்தனர்‌. 
எல்லா கிராமங்களிலும்‌ இந்திரனுக்கும்‌ வராஹிக்கும்‌ 
சிறிய கோயில்கள்‌ இருறபது சப்தசிந்துவின்‌ வழக்கம்‌. 
கிராமங்களின்‌ நுழைவாயிலில்‌ கணபதியும்‌ ஊருக்கு 
வெளியே வயலோரமாக அமங்கலவடிவு கொண்ட 
தமோதேவதையான ஜேஷ்டையும்‌ ஆற்றங்கரை 
மயானத்தில்‌ மரணவடிவமான உக்கிர சாமுண்டியும்‌ 
பீடம்கொண்டிருந்தனர்‌. 


சப்தசிந்து எருமைகளின்‌ நாடு. நதிக்கரைகளிலும்‌ 
வயல்களிலும்‌ ஓடைகளிலும்‌ எங்கும்‌ கன்னங்கரிய 
எருமைகள்‌ கூட்டம்கூட்டமாக மண்ணையே 
இருளாக்கின. ஊர்களைச்சுற்றிய ஓடைக்கரைகள்‌ 
எங்கும்‌ எருமைகள்‌. இருள்படர்ந்தபின்‌ அப்பகுதியில்‌ 
செல்பவர்கள்‌ மின்மினிக்கூட்டம்போல எருமைவிழிகள்‌ 
மின்னுவதைக்‌ கண்டார்கள்‌. அவை மெல்ல உறுமியபடி 
தங்களுக்குள்‌ பேசிக்கொண்டும்‌, காட்சிகளைக்‌ கண்டு 
தொங்கிய காதுகளை அசைத்தும்‌, காதுகள்‌ வழியாக 
வழிந்து வளைந்த கொம்புகளை மெல்லச்சரித்து அழகிய 
கருவிழிகளால்‌ நோக்கியும்‌ பெரும்பாலும்‌ நீருக்குள்ளேயே 
கிடந்தன. 


ய்‌ எனும்‌ ப்‌ சப்தசிந்து முழுக்கவே மெல்லிய தூறல்‌ 
முந்துகொண்டிருந்தது. அவ்வப்போது காற்று தெற்கே 
கூர்ஜரத்தில்‌ இருந்து சீறிப்பாய்ந்து வடக்கு நோக்கிச்‌ 
சென்றது. அதிலேறிய நீர்த்துளிகள்‌ அம்புக்கூட்டங்களாக 
வீடுகளையும்‌ மதில்சுவர்களையும்‌ நீர்ப்பரப்பையும்‌ 
தாக்கின. மழையில்‌ நதிநீர்ப்பரப்பு நிறம்மாறி மெல்ல 
மறைந்தது. வானும்‌ நீரும்‌ ஒன்றாகின. மழைத்திரை 
விலகியதும்‌ கரியநீர்‌ வெளிவந்து ஒளியுடன்‌ அலைபாய 
புதர்மரங்களில்‌ இருந்து வெண்நாரைகள்‌ சிறகுகளை 
உதறி வானில்‌ எழுந்து மெல்லச்சுழன்றிறங்கின. நீர்மேல்‌ 
சிறிய மழைக்குருவிகள்‌ பாய்ந்து பாய்ந்து 
விளையாடிக்கொண்டிருந்தன. வயல்‌ நடுவே நீர்தேங்கிய 
சிறுகுட்டைகளை மூடியிருந்த தாமரையிலைகளில்‌ 
நீர்மணிகள்‌ ஒளிபெற்றுச்‌ சுடர்ந்தன. ஒரு காற்று 
கடந்துசென்றபோது அத்தனை இலைகளும்‌ 
திரும்பிக்கொள்ள குட்டையே நிறம்‌ மாறியது. 
தாமரைகள்‌ செவ்விதழ்‌ குலைந்து காற்றில்‌ ஆடின. 


குட்டையருகே குழலில்‌ இருந்து நீர்‌ சொட்டி உடலில்‌ வழிய 
பீஷ்மர்‌ நின்று வெறுமனே பார்த்துக்கொண்டிருந்தார்‌. 


தாமரைக்கொடிகளுடன்‌ நீர்ப்பாம்புகளும்‌ கலந்திருந்தன. 
மீன்களைப்போல அவற்றின்‌ தலைகளும்‌ விழித்த 
கண்களும்‌ நீர்மேல்‌ தெரிய நீருக்குள்‌ உடல்கள்‌ அலையே 
உடலானதுபோல நெளிந்துகொண்டிருந்தன. குட்டையின்‌ 
ஓரமாகச்‌ சென்ற மண்பாதையின்‌ இருபக்கமும்‌ 
அருகம்புல்‌ அடர்ந்து குதிரைப்பிடரிபோல சிலிர்த்து 
நின்றது. எருமைச்சாணி மழையில்‌ கரைந்து பச்சையாக 
வழிந்திருக்க அதன்‌ மேல்‌ நடந்தபோது காலதிர்வில்‌ 
தவளைகள்‌ எம்பி நீர்‌ நிறைந்து ஒளிபடர்ந்து கிடந்த 
வயல்களில்‌ குதித்தன. ஒரு நீர்ப்பாம்பு வயலையே 
அலையிளகச்செய்தபடி சென்றது. ஏடு வழியாகச்‌ 
செல்லும்‌ எழுத்தாணி போல என பீஷ்மர்‌ 
நினைத்துக்கொண்டார்‌. 


நூற்றுக்கணக்கான எருமைகள்‌ நீரில்‌ கிடந்தும்‌ மழை 
ஒழுக நின்றும்‌ தலைதிருப்பி அவரை விழித்து நோக்கின. 
சில எருமைகள்‌ கரிய மூக்கை நீட்டியபடி தலையைத்‌ 
தூக்கி குரலெழுப்பி விசாரித்தன. மரத்தாலான பாலம்‌ 
வழியாக நீர்‌ சுழித்தோடிய ஓடையைக்‌ கடந்து சிறிய 
கிராமத்தில்‌ நுழைந்த பீஷ்மர்‌ அதன்‌ மூங்கில்‌ தடுப்புக்குப்‌ 
பின்னால்‌ நின்று “அதிதி” என்று மும்முறை 
குரல்கொடுத்தார்‌. முதல்‌ குடிலில்‌ இருந்து வெளியே வந்த 
முதியவர்‌ கைகூப்பியபடி “வருக...எங்கள்‌ சிற்றூருக்கு 
ஆசி தருக” என்றார்‌. பீஷ்மர்‌ “நான்‌ தேவவிரதன்‌. 
நைஷ்டிக பிரம்மசாரி. கங்கைக்கரையில்‌ இருந்து 
வருகிறேன்‌” என்றார்‌. முதியவர்‌ “எங்கள்‌ குழந்தைகளும்‌ 
கன்றுகளும்‌ உங்களால்‌ நலம்பெறுக” என்றார்‌. 


ஓடையில்‌ இறங்கி மணலைப்பூசி உடல்தேய்த்துக்‌ 
குளித்தபின்‌ அதிதிகளுக்காகக்‌ கட்டப்பட்டிருந்த குடிலில்‌ 
நுழைந்து ஈர உடைகளை மாற்றிக்கொண்ட பீஷ்மர்‌ 
திண்ணையில்‌ வந்து அமர்ந்துகொண்டார்‌. 
வானிலிருந்து ஒளித்துருவல்களாக மென்மழை 
விழுந்துகொண்டே இருந்தது. அவ்வப்போது 
மேகத்திலிருந்து மெல்லிய உறுமல்‌ கேட்டது. வீடுகளின்‌ 
முற்றங்களில்‌ மழையிலேயே காகங்கள்‌ எழுந்து அமர்ந்து 
சிறகடிக்க, மழைத்திரைக்கு அப்பால்‌ சில நாரைகள்‌ 
பறந்து சென்றன. திண்ணைகளில்‌ இருந்த 
வயதானவர்கள்‌ மழையில்‌ இறங்கி நீரில்‌ அளைந்த 
குழந்தைகளை திரும்பத்திரும்ப மேலே அழைத்தனர்‌. 


மாலை மெல்ல மெல்ல வந்தது. ஒளிபெற்ற நீர்வயல்கள்‌ 
மேலும்‌ ஒளிபெற, சூழ்ந்திருந்த புதர்கள்‌ இருண்டன. 
பின்னர்‌ வானத்தைவிட நீர்வெளி ஒளியுடன்‌ தெரிந்தது. 
வயல்களில்‌ இருந்து ஊர்க்குடிகள்‌ ஒவ்வொருவராக 


வரத்தொடங்கினர்‌. பெண்கள்‌ மீன்களைப்பிடித்து 
நாணலில்‌ கோர்த்துக்‌ கொண்டுவந்தனர்‌. சிலர்‌ 
வயல்கீரைகளைப்‌ பறித்து கழுவிக்‌ கட்டி கையில்‌ 
வைத்திருந்தனர்‌. நாணல்களில்‌ கோர்க்கப்பட்ட 
காய்கறிகள்‌ சிலர்‌ கையில்‌ இருந்தன. ஆண்கள்‌ 
வயல்களில்‌ பிடித்த முயல்களையோ பறவைகளையோ 
நாரால்‌ கட்டி தோளில்‌ தொங்கவிட்டிருந்தனர்‌. 
அனைவருமே ஓடைகளில்‌ குளித்து உடலில்‌ இருந்த 
சேற்றைக்‌ களைந்து ஈர உடையுடன்‌ வந்தனர்‌. 
அவர்களுடன்‌ வயல்களுக்குச்‌ சென்ற நாய்கள்‌ 
ஈரமுடியை சிலிர்த்துக்கொண்டு வால்சுழற்றியபடி 
பின்னால்‌ வந்தன. 


அவர்களைக்‌ கண்டதும்‌ ஊரைச்சூழ்ந்திருந்த 
எருமைக்கூட்டம்‌ உரக்கக்‌ குரலெழுப்பியது. சில 
எருமைகள்‌ பின்னால்‌ தொடர்ந்துவந்து மூங்கில்‌ 
தடுப்புக்கு அப்பால்‌ நெருக்கியடித்து நின்று வளைந்த 
கொம்புகள்‌ கொண்ட தலைகளை உள்ளே விட்டு மெல்ல 
அலறின. பெண்கள்‌ அவற்றின்‌ பளபளப்பான 
முதுகுகளில்‌ கைகளால்‌ ஓங்கி அறைந்து அவற்றை 
ஓரமாக விலக்கினர்‌. பெண்கள்‌ வந்ததும்‌ வீடுகளிலிருந்து 
குழந்தைகள்‌ கூச்சலிட்டபடி ஓடிச்சென்று அவர்களின்‌ 
ஆடைகளைப்‌ பற்றிக்கொண்டு துள்ளிக்குதித்தன. 
அன்னையர்‌ சிறு மகவுகளை அள்‌ 
தோளிலேற்றிக்கொண்டனர்‌. திண்ணையில்‌ 
அமர்ந்திருந்த முதியவர்கள்‌ வந்து பெண்களிடமிருந்து 
கீரைக்கட்டுகளையும்‌ மீன்களையும்‌ காய்கறிகளையும்‌ 
வாங்கிக்கொண்டனர்‌. எங்கும்‌ சிரிப்புகளும்‌ 
கொஞ்சல்களும்‌ ஒலித்தன. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சற்று நேரத்தில்‌ வீட்டுக்கூரைகளின்மேல்‌ புகை 
எழத்தொடங்கியது. இனிய ஊனுணவின்‌ வாசனை 
கிராமத்தை நிறைத்தது. மெல்ல இருண்டு மறைந்த 
வானில்‌ அவ்வப்போது மேகங்கள்‌ ஒளியுடன்‌ அதிர்ந்தன. 
மரங்கள்‌ நிழல்களாக ஆக அப்பால்‌ வயல்நீர்வெளி 
தீட்டப்பட்ட இரும்பு போல கருமையாக மின்னியது. 
தென்மேற்கு ஓரத்தில்‌ வட்டவடிவமாகக்‌ கட்டப்பட்டிருந்த 
தனிக்குடிலில்‌ வாழ்ந்த குலப்பூசகர்‌ இடையில்‌ 
புலித்தோலாடை அணிந்து கையில்‌ அகல்விளக்குடன்‌ 
கோயில்களை நோக்கிச்‌ சென்றார்‌. முதியவர்கள்‌ எழுந்து 


கோயில்‌ முன்‌ கூடினார்கள்‌. 


பீஷ்மர்‌ சென்று வணங்கிநின்றார்‌. பூசகர்‌ முதலில்‌ 
வாயிற்கணபதிக்கு தீபம்‌ ஏற்றி தூபம்‌ காட்டி பூசை 
செய்தார்‌. பின்பு விஷ்ணுவுக்கும்‌ சிவனுக்கும்‌ வரிசையாக 
தீபமும்‌ தூபமும்‌ காட்டப்பட்டன. அதன்பின்‌ ஒவ்வொரு 
வீட்டுத்திண்ணையிலும்‌ மீன்நெய்விட்ட அகல்கள்‌ 
சிற்றிதழ்ச்‌ சுடர்‌ விரித்து எரியத்‌ தொடங்கின. ஈரமான 
முற்றங்களில்‌ செவ்வொளி குங்குமம்‌ போல 
சிந்திக்கிடந்தது. சேற்றில்‌ பதிந்த பாதங்களில்‌ ஊறிய 
நீரில்‌ செவ்வொளியாலான தெய்வபாதங்கள்‌ தெரிந்தன. 


தன்‌ அதிதிக்குடில்‌ வாசலில்‌ அமர்ந்திருந்த பீஷ்மருக்கு 
ஓர்‌ இளம்பெண்‌ பெரிய மரத்தாலத்தில்‌ 
தாமரையிலையால்‌ மூடிய உணவைக்‌ கொண்டுவந்தாள்‌. 
கரிய நெடிய உடல்‌ கொண்ட இளம்பெண்‌. சிறிய மூக்கில்‌ 
சங்கு வளையல்‌ போன்ற நகை அணிந்திருந்தாள்‌. 
காதுகளிலும்‌ கிளிஞ்சலால்‌ ஆன குழைகள்‌ தொங்கின. 
நீண்ட கழுத்தில்‌ வண்ணக்கற்களைக்‌ கோர்த்துச்செய்த 
மாலை. வயலில்‌ இருந்து வந்தபின்‌ அவள்‌ அந்த 
ஆடையை அணிந்திருக்கவேண்டும்‌. நாணல்நூலால்‌ 
செய்யப்பட்ட செந்நிறமான அரையாடையிலும்‌ முலைக்‌ 
கச்சையிலும்‌ கிளிஞ்சல்களும்‌ வண்ணக்கற்களும்‌ 
வைத்து தைக்கப்பட்டிருந்தன. இரு கைகளிலும்‌ 
வெண்ணிறமான சங்கு வளையல்கள்‌. 
அஸ்வமேதக்குதிரை அணிகளுடன்‌ வேள்விமேடைக்கு 
வந்ததுபோலிருந்தாள்‌. 


பீஷ்மர்‌ முன்‌ தாலத்தைத்‌ திறந்து உணவை 
தாமரையிலைகளில்‌ அவள்‌ பரப்பி வைத்தாள்‌. அனலில்‌ 
சுட்ட வட்டமான கோதுமை அப்பங்களும்‌ செம்பருப்பும்‌ 
கீரையும்‌ சேர்த்துச்‌ சமைத்த கூட்டும்‌ தீயில்‌ சுட்டு உப்பும்‌ 
காந்தாரத்து மிளகாயும்‌ சேர்த்து நசுக்கிய 
வழுதுணங்காயாலான துவையலும்‌ பரிமாறினாள்‌. 
நீர்க்கோழியை தாமரையிலையில்‌ பொதிந்து சேறுபூசி 
அடுப்பில்‌ வைத்து சுட்டு எடுக்கப்பட்ட கோளம்‌ 
சிவப்பான சிறிய மண்கலம்‌ போலிருந்தது. அதை 
கட்டையால்‌ மெல்ல உடைத்தபோது தன்‌ ஊன்‌ 
நெய்யிலேயே பொரிந்த கோழியின்‌ ஊன்‌ வாசனை மனம்‌ 
கவரும்படி எழுந்தது. இலையைப்பிரித்து கோழியை 
வெளியே எடுத்தாள்‌. காந்தாரமிளகாயும்‌ உப்பும்‌ 
ஊன்நெய்யும்‌ சேர்ந்து பரவிய கோழி கனிந்த 
வேர்ப்பலாவின்‌ சுளைபோலிருந்தது. 


பெரிய மண்கலத்தில்‌ கொதிக்கும்‌ நுரை எழுந்து 


விளிம்பில்‌ படிந்த முறுகி வற்றிய எருமைப்பாலை ஊற்றி 
வலக்கைப்பக்கம்‌ வைத்து “வில்வீரரே, தங்கள்‌ உணவு” 
என்றாள்‌. பீஷ்மர்‌ புன்னகையுடன்‌ “நான்‌ வில்வீரர்‌ என 
எப்படித்‌ தெரிந்துகொண்டாய்‌?” என்றார்‌. “தங்கள்‌ 
தோள்களில்‌ நாண்பட்ட தழும்பு உள்ளது” என்றாள்‌ 
அவள்‌ சிரித்தபடி. “ஆனால்‌ அது கூடத்‌ தேவையில்லை. 
எதையும்‌ குறிபார்ப்பவராகவே நோக்குகிறீர்கள்‌.” 


சிரித்தபடி பீஷ்மர்‌ ஊனையும்‌ உணவையும்‌ உண்டு 
பாலை அருந்தினார்‌. “களைத்திருப்பீர்கள்‌. 
ஓய்வுகொள்ளுங்கள்‌” என்று அவள்‌ மரப்பட்டைகளை 
விரித்து அதன்மேல்‌ மரவுரிமெத்தையை விரித்தாள்‌. 
அதன்மேல்‌ புல்நார்போர்வையையும்‌ மென்மரத்தாலான 
தலையணையையும்‌ வைத்தாள்‌. தலையணைமீது 
சிறந்த நித்திரையை வரவழைக்கும்‌ ஆமை முத்திரை 
இருந்தது. நெடுந்தொலைவு நடந்தே வந்த களைப்பால்‌ 
பீஷ்மர்‌ பலகையில்‌ படுத்து போர்த்திக்கொண்டதுமே 
துயிலில்‌ ஆழ்ந்துவிட்டார்‌. வெளியே கிராமத்தினரின்‌ 
பேச்சொலிகள்‌ கேட்டுக்கொண்டிருந்தன. 


அவர்‌ சடலமாகப்‌ படுத்திருக்க அவரைச்சூழ்ந்து குனிந்து 
நோக்கும்‌ மனிதர்களைக்‌ கண்டார்‌. அவர்கள்‌ அவர்மேல்‌ 
நீரில்நீந்தியபடி அவரைப்‌ பார்த்தனர்‌. அனைவரும்‌ 
மிகச்சிறிய மனிதர்கள்‌. அவரது காலில்‌ இருந்து 
தலைநோக்கியும்‌ திரும்பவும்‌ அவர்கள்‌ பறந்தனர்‌. ஒரு 
பெரும்‌ கற்சிற்பம்‌ போல அவர்‌ படுத்திருந்தார்‌. அவர்கள்‌ 
தங்களுக்குள்‌ பேசிக்கொள்ளும்‌ ஒலி நீரலைகளில்‌ 
கலைபட்டு கலைபட்டுக்‌ கேட்டது. “இவர்தான்‌” என்ற 
குரல்‌. இவரா?” என்ற வியப்பு. உண்மையாகவே 
இறந்துவிட்டாரா?” “ஏன்‌?” “இறந்துவிட்டபின்னும்‌ அவர்‌ 
எப்படி நம்மை கண்களை திறந்து பார்க்கமுடியும்‌?” 
பார்க்கிறாரா என்ன?” “ஆம்‌,பார்க்கிறார்‌! இதோ” 


“நான்‌ இறந்துவிட்டேன்‌” என்று பீஷ்மர்‌ சொன்னார்‌. “நான்‌ 
இறந்து நெடுநாட்கள்‌ ஆகின்றன. இங்கே தனியாகப்‌ 
படுத்திருக்கிறேன்‌”. “ஆனால்‌ நீங்கள்‌ இன்னும்‌ 
மட்கவில்லை.' “நான்‌ மட்கப்போவதில்லை. என்‌ உடல்‌ 
பாறையாக மாறிவிட்டிருக்கிறது. என்னால்‌ 
அசையமுடியாது. காலமுடிவுவரை இப்படியே நான்‌ 
கிடக்கவேண்டியதுதான்‌” தலைக்குமேல்‌ 
அலையடித்துக்கொண்டிருந்த நீரில்‌ முகங்கள்‌ 
பெருகிக்கொண்டே இருந்தன. பெருங்கூட்டம்‌ அவரை 
இமைக்கும்‌ கண்களும்‌ சிரிக்கும்‌ பற்களுமாக 
பார்த்துக்கொண்டிருந்தது. ஒருவன்‌ “நீ ஏன்‌ எங்கள்‌ 
நீருக்குள்‌ படுத்திருக்கிறாய்‌?” என்றான்‌. “ஏனென்றால்‌ 


நான்‌ உங்கள்‌ மூதாதை. உங்கள்‌ பிதாமகன்‌.' அவர்கள்‌ 
சிரித்தனர்‌. “மீன்களாகிய நாங்கள்‌ மூதாதையரை 
உண்பவர்கள்‌” என்றான்‌ ஒருவன்‌. இன்னொருவன்‌ 
உணவாக ஆகாத தந்தையால்‌ என்ன பயன்‌?” என்றான்‌. 


பீஷ்மர்‌ காலையில்‌ எழுந்தபோது விடியத்‌ 
தொடங்கியிருந்தது. மென்மழை பெய்துகொண்டிருந்த 
ஒலி கிராமத்தைச்‌ சூழ்ந்திருந்தது. சேவல்கள்‌ 
வீட்டுக்கூரைகளில்‌ நின்றுகொண்டு சிறகடித்துக்‌ கூவ 
மரங்களில்‌ காகங்கள்‌ கலைந்து 
ஒலித்தன.தாலப்பனையோலையால்‌ செய்யப்பட்ட 
தலைக்குடைகளை அணிந்தபடி பெண்கள்‌ 
வேலைசெய்துகொண்டிருந்தனர்‌. கிணற்றிலிருந்து நீர்‌ 
அள்ளினர்‌. முற்றத்தைக்‌ கூட்டினர்‌. விறகு 
கொண்டுசென்றனர்‌. கிராமத்தை சமையல்புகை 
மேகம்போல மூடியிருந்தது. ஆங்காங்கே 
கைக்குழந்தைகள்‌ வீரிட்டலறும்‌ ஒலி 
கேட்டுக்கொண்டிருந்தது. 


பீஷ்மர்‌ நீரோடையில்‌ குளித்துவிட்டு வந்து தன்‌ குடிலின்‌ 
திண்ணையில்‌ பத்மாசனத்தில்‌ அமர்ந்து கண்களை 
மூடிக்கொண்டார்‌. காதுகள்‌ வழியாக உள்ளே 
பொழிந்துகொண்டிருந்த ஒவ்வொரு ஒலியையும்‌ தொட்டு 
அதை விலக்கினார்‌. மெல்லமெல்ல முழுமையான 
அமைதியை அகம்‌ கேட்க றர டட ஒலியின்மை 
இன்மையென ஆனபோது கேட்பவரும்‌ மறைந்தார்‌. 
வானில்‌ பறந்த பறவை மறைந்து வானம்‌ 
மட்டுமேயானது. 


கண்விழித்தபோது முன்தினம்‌ அவரை வரவேற்ற 
முதியவர்‌ அருகே அமர்ந்திருப்பதைக்‌ கண்டார்‌. அவர்‌ 
பச்சைநிறமான புல்நார்தலைப்பாகையைச்‌ 
சுற்றிக்கட்டியிருப்பதைக்‌ கண்டதும்‌ அவர்‌ 
முறைமைக்குட்பட்டு எதையோ பேசப்போகிறார்‌ என்று 
பீஷ்மர்‌ ஊகித்தார்‌. “வீரரே, நான்‌ தங்களிடம்‌ 
பேசவேண்டும்‌” என அவர்‌ முகமன்கள்‌ இல்லாமல்‌ 
தொடங்கினார்‌. “நான்‌ உங்களிடம்‌ 
மணம்பேசவிருக்கிறேன்‌” அந்த அப்பட்டமான தன்மை 
பீஷ்மரை சிலகணங்கள்‌ செயலிழக்கச்செய்தது. 


“நேற்று தங்களுக்கு உணவளித்தவளின்‌ பெயர்‌ உர்வரை. 
எங்கள்‌ குலத்திலேயே அழகான பெண்‌. நான்குநாட்கள்‌ 
துயிலாமல்‌ கதிர்‌ அறுக்கும்போதும்‌ 
களைப்படையாதவள்‌...அவளை எங்கள்‌ 
மூதன்னையரின்‌ வடிவமாகவே எண்ணுகிறோம்‌” என்றார்‌ 


கிழவர்‌. “அவள்‌ தங்களை விரும்புகிறாள்‌. இன்றுகாலை 
வந்து என்னிடம்‌ சொன்னாள்‌. தாங்கள்‌ அவளை 
மணந்துகொண்டு இங்கேயே தங்கவேண்டுமென ஊரின்‌ 
தலைவராக நான்‌ விழைகிறேன்‌.” 


பீஷ்மர்‌ கைகூப்பி “மூத்தவரே, இந்த பாரதவர்ஷத்தில்‌ 
எங்காவது நான்‌ ஒரு குடும்பம்‌ அமைத்து 
வாழவிரும்புவேன்‌ என்றால்‌ அது இங்குதான்‌. ஆனால்‌ 
இப்பிறவியில்‌ எனக்கு அந்த நன்னிலை இல்லை. நான்‌ 
காமவிலக்கு நோன்பு கொள்வதாக என்‌ தந்தைக்கு 
வாக்களித்திருக்கிறேன்‌. அந்தப்‌ பெண்ணிடம்‌ 
சொல்லிவிடுங்கள்‌” என்றார்‌. “அவள்‌ தங்களுடன்‌ எங்கு 
வேண்டுமானாலும்‌ வருவதாகச்‌ சொன்னாள்‌” என்றார்‌ 
முதியவர்‌. “ஆனால்‌ நீங்கள்‌ அவ்வாறு வாக்கு 
கொடுத்திருந்தால்‌ மணம்புரியத்தேவையில்லை. 
மனிதர்கள்‌ வாக்கால்தான்‌ வாழ்கிறார்கள்‌.” 


அவர்‌ சென்றபின்னர்‌ பீஷ்மர்‌ தன்‌ சிறிய மான்தோல்‌ 
மூட்டையை கட்டிக்கொண்டிருந்தபோது ஒரு சிறுமி 
அவருக்கு காலையுணவு கொண்டுவந்தாள்‌. 
கோதுமைக்கஞ்சியும்‌ வெல்லமிட்டுச்‌ செய்த சிறுபயறுப்‌ 
பாயசமும்‌. அவர்‌ உண்டு முடித்ததும்‌ எழுந்து வெளியே 
வந்து அந்த அதிதிமந்திரத்தை வணங்கிவிட்டு நிமிர்ந்த 
தலையுடன்‌ நடந்தார்‌. கிராமவாயிலில்‌ நின்றிருந்த 
முதியவர்‌ “தங்கள்‌ வாழ்த்துக்களை விட்டுச்செல்லுங்கள்‌” 
என்றார்‌. “வழியுணவாக இதைக்கொள்க” என வறுத்த 
கோதுமைப்பொடியும்‌ வெல்லமும்‌ சேர்த்து உருட்டிய 
கவளங்கள்‌ கொண்ட இலைப்பொதியை அளித்தார்‌. 


வரப்பு வழியாக பீஷ்மர்‌ தன்‌ நீர்ப்பிம்பம்‌ மட்டும்‌ 
நெளிந்து நெளிந்து துணைவர நிதானமாக நடந்தார்‌. 
மழை விட்டு இளவெயில்‌ பரவி நீர்வயல்கள்‌ 
ஆடிப்பரப்புகள்‌ போல கண்‌ ௯சும்படி ஒளிவிட்டன. 
அவற்றின்மேல்‌ வெண்காளான்கள்‌ பூத்துப்பரவியது 
போல கொக்குகள்‌ அமர்ந்திருந்தன. முந்தையநாள்‌ 
நின்றிருந்த குளத்தருகே வந்து பீஷ்மர்‌ நின்றார்‌. 
உடைதிருத்திக்கொண்ட பெண்‌ போல காற்றில்‌ உலைந்த 
இலைகளை எல்லாம்‌ மீண்டும்‌ படியவைத்து 
தாமரைக்குளம்‌ அமைதியாகக்‌ கிடந்தது. நீர்ப்பாம்புகள்‌ 
வால்தவிக்க அவரை ஏறிட்டு நோக்கின. 


சிறுவரப்பு வழியாக அவரை நோக்கி உர்வரை வருவதை 
அவர்‌ கண்டார்‌. அவள்‌ நிமிர்ந்த நடையுடன்‌ வருவதைக்‌ 
கண்டபோது நாணேற்றிய கரிய வில்‌ என அவர்‌ 
நினைத்துக்கொண்டார்‌. அவள்‌ அவர்‌ அருகே வந்து கரிய 


ஈறுகளில்‌ வெண்கிளிஞ்சல்‌ பற்கள்‌ தெரிய 
புன்னகைசெய்து “கிளம்பிவிட்டீர்கள்‌ என்றார்கள்‌” 
என்றாள்‌. “ஆம்‌” என்றார்‌ பீஷ்மர்‌. “நீ என்னை 
மன்னிக்கவேண்டும்‌ பெண்ணே...என்‌ வாக்கு அப்படி. 
உனக்கு அனைத்து நலன்களும்‌ கிடைக்கட்டும்‌.” 


அவள்‌ இமைகள்‌ அரைக்கணம்‌ சிட்டின்‌ இறகுகள்‌ என 
தாழ்ந்து மேலெழுந்தன. தெளிந்த விழிகளால்‌ அவரை 
நோக்கி “நான்‌ எனக்காக உங்களை மணம்புரிய 
விரும்பவில்லை” என்றாள்‌. “நான்‌ நேற்றிரவு ஒரு 
கனவுகண்டேன்‌. எங்கள்‌ ஊர்மூலையில்‌ கோயில்‌ 
கொண்டிருக்கும்‌ வராஹியின்‌ கருவறையில்‌ இருந்து 
கனத்த உறுமலுடன்‌ ஒரு பெரும்‌ கரும்பன்றி வெளியே 
வந்தது. அது எங்கள்‌ முற்றத்துக்கு வந்தபோது நீங்கள்‌ 
அங்கே நின்றுகொண்டிருந்தீர்கள்‌. உங்கள்‌ கையில்‌ 
வில்லோ வாளோ ஏதுமில்லை. அது உங்களை நோக்கிப்‌ 
பாய்ந்து உங்கள்‌ உடலை மோதிச்‌ சிதைத்தது. நீங்கள்‌ 
குருதியில்‌ மண்ணில்‌ கிடந்தீர்கள்‌. உங்கள்‌ 
நெஞ்சைக்கிழித்து இதயத்தைக்‌ கவ்வி எடுத்துத்‌ தின்றபடி 
என்னைத்‌ திரும்பிப்பார்த்தது. அதன்‌ வாயில்‌ இருந்த 
வளைந்த பற்களால்‌ அது புன்னகைசெய்வதுபோலத்‌ 
தோன்றியது.” 


பீஷ்மர்‌ மெல்லிய புன்னகை செய்தார்‌. “பெரிய ஆபத்து 
உங்களை நோக்கிக்‌ கிளம்பிவிட்டது. வராகம்‌ தடுத்து 
நிறுத்தப்படவே முடியாதது என்பார்கள்‌” என்றாள்‌ 
உர்வரை. “நான்‌ உங்களை என்னுடன்‌ சேர்த்துக்கொள்ள 
விரும்பினேன்‌. என்னுடன்‌ இருந்தால்‌ நீங்கள்‌ 
தப்பிவிடுவீர்கள்‌ என நினைத்தேன்‌.” 


பீஷ்மர்‌ புன்னகையுடன்‌ “உன்னுடன்‌ இருந்தால்‌ நான்‌ 
தப்பிவிடுவேன்‌ என்று நானும்‌ அறிவேன்‌ பெண்ணே” 
என்றார்‌. தலைகுனிந்து அவளுடைய விரிந்த கண்களை 
நோக்கி “பெண்ணின்‌ அன்பைப்பெறாதவன்‌ 
பிரம்மஞானத்தால்‌ மட்டுமே அந்த இடத்தை 
நிறைத்துக்கொள்ளமுடியும்‌. நான்‌ இரண்டுக்கும்‌ 
தகுதியற்றவன்‌. பழிசூழ்ந்தவன்‌” என்று சொல்லி 
“மாமங்கலையாக இரு” என வாழ்த்திவிட்டு 
திரும்பிச்சென்றார்‌. 

“சினமின்றிப்‌ போர்புரிய மனிதர்களால்‌ இயலாது. சினமே 
போருக்கு பெரும்‌ தடையும்‌ ஆகும்‌. இந்த முரண்பாட்டை 
வெல்வதற்காகவே எந்தப்‌ போர்க்கலையும்‌ 
உருவாக்கப்பட்டுள்ளது” என்றார்‌ அக்னிவேசர்‌. 
கங்கையின்‌ கரையில்‌ அரசமரத்தடியில்‌ அமர்ந்து அவர்‌ 
பாடம்சொல்லிக்கொண்டிருக்க எதிரே மாணவர்கள்‌ 
அமர்ந்திருந்தனர்‌. இடது பக்கம்‌ மாணவர்களுடன்‌ 
சேராமல்‌ தனியாக சிகண்டி அமர்ந்திருந்தான்‌. 
மாணவர்களின்‌ விழிகள்‌ ஆசிரியரைநோக்கி 
விரிந்திருந்தன. மெல்லிய அகக்குரல்போல அவர்‌ 
சொல்லிக்கொண்டிருந்தார்‌. 


“சினத்தை வெல்லவே அனைத்துப்போர்க்கலைகளும்‌ 
கற்றுக்கொடுக்கின்றன. சினம்‌ என்பது அகத்தின்‌ 
கொந்தளிப்பு. அகத்தின்‌ கண்முன்‌ தோற்றமே புறம்‌. 
ஆகவே புறத்தை வெல்லுதல்‌ அகத்தை 
வெல்லுதலேயாகும்‌. புறத்தை வெல்ல புறத்தில்‌ உள்ள 
ஏதேனும்‌ ஒன்றைப்‌ பற்றுக. அதில்‌ புறவுலகம்‌ 
அனைத்தையும்‌ கொண்டுவந்து ஏற்றுக. கைக்குச்‌ சிக்கும்‌ 
ஒன்றில்‌ அனைத்தையும்‌ காண்பவன்‌ மெல்ல அதுவே 
உலகமென்றாகிறான்‌. அது அவன்‌ கையில்‌ நிற்கையில்‌ 
மொத்தப்பருப்பிரபஞ்சமும்‌ அவன்‌ கையில்‌ நிற்கிறது. 
அது வில்லாகலாம்‌ வாளாகலாம்‌. உளியாகலாம்‌ 
முரசுக்கோலாகலாம்‌...” 


“செயல்மூலம்‌ தன்னை வென்றவன்‌ யோகி. அவன்‌ 
உலகையும்‌ வெல்வான்‌. யோகியின்‌ கையில்‌ இருப்பது 
எதுவோ அதுவே இறுதியான ஆயுதம்‌. அதுவே அவன்‌ 
மந்திரம்‌, அதை ஆள்வதே அவன்‌ சாதகம்‌. சொல்‌ மூலம்‌ 
அடையப்பெறும்‌ எதையும்‌ வில்மூலமும்‌ 
அடையலாமென்றுணர்க. பரசுராமனும்‌ பீஷ்மரும்‌ 
வில்யோகிகள்‌. இந்தத்தருணத்தில்‌ அவர்களை 
வணங்குவோம்‌” கூடிநின்ற அனைவரும்‌ “ஆம்‌! ஆம்‌! 
ஆம்‌!” என்று சொல்லி குருவந்தன மந்திரம்‌ 
சொன்னார்கள்‌. சிகண்டியும்‌ சொல்வதை அக்னிவேசர்‌ 
கவனித்தார்‌. 


“புறத்தை கட்டுப்படுத்தியவன்‌ அதன்‌ அகப்பிம்பமான 
அகத்தையும்‌ கட்டுப்படுத்தியவனாவான்‌. இருபுடை 
வல்லமைகொண்ட அவனையே ஸவ்யசாச்சி என்று 
தனுர்வேதம்‌ போற்றுகிறது” என்றார்‌ அக்னிவேசர்‌. 
“ஒருகையால்‌ உள்ளத்தையும்‌ மறுகையால்‌ உடலையும்‌ 
கையாள்பவன்‌ அவன்‌. ஒருமுனையில்‌ அம்பும்‌ 
மறுமுனையில்‌ இலக்கும்‌ கொண்டவன்‌. அவன்‌ 
ஒருமுனையில்‌ பிரபஞ்சமும்‌ மறுமுனையில்‌ பிரம்மமும்‌ 
நிற்கக்காண்பான்‌.” 


அக்னிவேசர்‌ எழுந்து தன்‌ மாணவர்களுடன்‌ காட்டுக்குள்‌ 
சென்றார்‌. அங்கே பாறை ஒன்றின்‌ நடுவே சிறிய 
நீலநிறமான சுனை ஒன்று மான்விழி போலக்‌ கிடந்தது. 
அதனருகே மரங்கள்‌ ஏதுமில்லாததனால்‌ அது அசைவற்ற 
நீலம்‌ மட்டுமேயாக இருந்தது. அக்னிவேசர்‌ அதனருகே 
சென்றார்‌. “உங்கள்‌ விற்களையும்‌ அம்புகளையும்‌ 
எடுத்துக்கொள்ளுங்கள்‌!” என ஆணையிட்டார்‌. அந்தச்‌ 
சுனையைச்சுற்றி அவர்கள்‌ நின்றுகொண்டார்கள்‌. 
அக்னிவேசர்‌ “இளைஞர்களே, எவன்‌ ஆயுதத்தை கையில்‌ 
எடுக்கிறானோ அவன்‌ அக்கணமே தன்‌ காமத்தையும்‌ 
குரோதத்தையும்‌ ஆசையையும்‌ ஏந்திவிட்டான்‌. இப்போது 
உங்கள்‌ கையிலிருப்பது நீங்கள்‌ யாரோ அதுதான்‌. 
சிந்தனைகளாலும்‌ பாவனைகளாலும்‌ மறைக்கப்படாத 
உங்கள்‌ ஆன்மாதான்‌ உங்கள்‌ வில்‌. அந்த வில்லால்‌ இந்த 
சுனையைத்‌ தொடுங்கள்‌!” 


முதல்‌ சீடன்‌ சுனையைத்‌ தொட்டதும்‌ அதிரும்‌ 
பறையருகே வைக்கப்பட்ட யானத்து நீர்போல அதன்‌ 
நீர்ப்பரப்பு அதிர்ந்தது. 'அஸ்வசேனா, உன்னுள்‌ 
நிறைந்திருக்கும்‌ அலைகளை உணர்ந்தாயல்லவா?” 
என்றார்‌ அக்னிவேசர்‌. “உன்‌ ஒவ்வொரு அம்பின்மீதும்‌ 
வந்து மோதி அவற்றை குறிதவறச்செய்வது இந்த 
அலைகளே.” அவர்கள்‌ ஒவ்வொருவரும்‌ தீண்டியபோது 
தடாகம்‌ அதிர்ந்து அலைகிளப்பியது. 


யக்ஞசேனன்‌ தொட்டபோது வந்த அலைகளை 
நோக்கியபடி அக்னிவேசர்‌ சொன்னார்‌ “அவர்களுக்குள்‌ 
இருப்பது ஆசை. உன்னுள்‌ இருப்பது அச்சம்‌. யாரை 
அஞ்சுகிறாய்‌?” யக்ஞசேனன்‌ கண்களைத்‌ தூக்கி 
“நீங்களறியாதது அல்ல ஆசிரியரே, என்‌ தந்‌ைத 
என்னையே நம்பியிருக்கிறார்‌” என்றான்‌. அக்னிவேசர்‌ 
புன்னகைத்து “பொறுப்புகள்‌ அச்சமாகக்‌ கனிகின்றன. 
அச்சம்‌ வஞ்சகமாகிறது. வஞ்சகம்‌ அனைத்து 
ஞானத்தையும்‌ விஷமாக்கிவிடுகிறது” என்றார்‌. 


துரோணரை அழைத்ததும்‌ அவர்‌ புன்னகை விரிந்த 
முகத்துடன்‌ வந்து குனிந்து தன்‌ வில்லால்‌ 
அந்தச்சுனையைத்‌ தொட்டார்‌. அது அசைவற்று 
ஆடிப்பரப்பு போலவே இருந்தது. வியப்பொலியுடன்‌ 
அனைவரும்‌ எட்டி அதைப்பார்த்தனர்‌. அக்னிவேசர்‌ 
முகம்‌ மலர்ந்து “நன்று” என்றார்‌. துரோணர்‌ வில்லை 
எடுத்துக்கொண்டார்‌. “உன்‌ அகம்‌ சலனமற்றிருக்கிறது. 
இவ்வித்தையால்‌ நீ வெல்லவேண்டியதென வித்தை 
மட்டுமே உள்ளது” என்றார்‌ அக்னிவேசர்‌. “அந்த 
மரத்திலிருக்கும்‌ காயை வீழ்த்து” என்று 
சுட்டிக்காட்டினார்‌. 


துரோணர்‌ வில்லை எடுத்து நிறுத்தி நாணை 
இழுத்தபோது அவரது பின்பக்கம்‌ சுனை 
அதிரத்தொடங்கியது. அரைக்கணத்தில்‌ அதை 
திரும்பிப்பார்த்தபின்‌ துரோணர்‌ அம்பை விட்டார்‌. 
அந்தக்காயுடன்‌ மரக்கிளை கீழே விழுந்தது. வில்‌ தாழ்த்தி 
அவர்‌ திரும்பி சுனையைப்பார்த்தார்‌. பெருமூச்சுடன்‌ 
அக்னிவேசரைப்‌ பார்த்தார்‌. “புரிகிறதல்லவா?” என்றார்‌ 
அவர்‌. துரோணர்‌ தலைகுனிந்தார்‌. “உன்‌ ஆசை உன்‌ 
வித்தைமேல்‌ இருக்கிறது. மண்ணில்‌ பிறந்த மாபெரும்‌ 
வில்லாளிகளில்‌ ஒருவனாக ஆகவேண்டுமென்ற 
கனவுடன்‌ இருக்கிறாய்‌. அக்கனவு உன்னுள்‌ பதற்றத்தை 
நிறைக்கிறது. நீ நாணை இழுக்கையில்‌ இங்குள்ள 
அத்தனை மாவீரர்களையும்‌ போட்டியாளர்களாக 
நினைத்துக்கொள்கிறாய்‌. உன்னுள்‌ அலை எழுகிறது.” 


அக்னிவேசர்‌ சொன்னார்‌ “துரோணா, வித்தையின்‌ 
பொருட்டு மட்டுமான வித்தையே ஞானமாகக்‌ கனியும்‌. 
ஞானத்தை வெல்வதற்கான ஆசையே கூட வித்தைக்கு 
தடையே. வித்தையின்‌ இன்பம்‌, அதன்‌ முழுமைக்கான 
தேடல்‌, வித்தையாக நாமே ஆவதன்‌ எளிமை மூன்றுமே 
வித்தையை முழுமையாக்கும்‌ மூன்று மனநிலைகள்‌. 
வேறெதுவும்‌ கற்பவனின்‌ அகத்தில்‌ இருக்கக்‌ கூடாது.” 
துரோணர்‌ வணங்கினார்‌. “நீ வெல்ல வேண்டிய எதிரி 
அதுவே. அதற்கென்றே வில்லை ஆள்வாயாக!” 


கடைசியாக அக்னிவேசர்‌ சிகண்டியை நோக்கித்‌ 
திரும்பினார்‌. வருக என மெல்லத்தலையசைத்தார்‌. 
அவன்‌ கனத்த காலடிகளுடன்‌ வந்து நின்றான்‌. அவர்‌ 
சுனையை நோக்கி கைகாட்டியதும்‌ வில்நுனியால்‌ 
தடாகத்தை தொடப்போனான்‌. தீக்கோல்‌ படுவதற்கு 
முன்னரே சருமம்‌ கூசிக்கொள்வதுபோல நீர்ப்பரப்பு 
அதிரத்‌ தொடங்கியது. வில்‌ அதைத்தொட்டதும்‌ 
உள்ளிருந்து ஊற்று குமிழியிடுவதுபோல சுனை 


கொப்பளிக்க ஆரம்பித்தது. சிகண்டி வில்லை 
எடுத்துக்கொண்டான்‌. 


“உன்னுடைய பணி என்ன தெரியுமா?” என்றார்‌ 
அக்னிவேசர்‌. அருகே இருந்த பெரும்‌ பாறை ஒன்றைச்‌ 
சுட்டி “அந்தப்பாறையைத்‌ தூளாக்கி நெற்றியில்‌ 
விபூதியாக அணிந்துகொள்‌ என்று சொல்வதைப்போல.” 
சிகண்டி அசைவில்லாத விழிகளுடன்‌ நின்றான்‌. 
“உன்னுள்‌ மாபெரும்‌ எதிரி ஒருவர்‌ இருக்கிறார்‌. நீ 
கற்பவை எல்லாம்‌ அவருக்காகவே. உன்னுள்‌ காமமும்‌ 
மோகமும்‌ இல்லை, குரோதம்‌ கடலென நிறைந்திருக்கிறது. 
அந்தக்‌ குரோதத்தை நீ வெல்லாமல்‌ உன்னால்‌ மாபெரும்‌ 
வில்லாளியாக முடியாது. மாபெரும்‌ வில்லாளியாக 
ஆகாமல்‌ உன்னால்‌ அந்த எதிரியை கொல்லவும்‌ 
முடியாது.” 


சிகண்டி ஒன்றும்‌ சொல்லவில்லை. அவனுடைய 
மதம்பரவிய பன்றிக்கண்களில்‌ எந்த உணர்ச்சியும்‌ 
வெளிப்படவில்லை. அக்னிவேசர்‌ பிறரிடம்‌ “நீங்கள்‌ 
செல்லலாம்‌” என்றார்‌. அவர்கள்‌ வணங்கி 
விடைபெற்றதும்‌ சிகண்டியின்‌ பெரிய தோளில்‌ தன்‌ 
மெலிந்த கைகளை வைத்து “வா” என்றார்‌. இருவரும்‌ 
காட்டுக்குள்‌ சென்ற ஒற்றையடிப்பாதையில்‌ நடந்தனர்‌. 
காற்று காட்டுக்குள்‌ மழையொலியுடன்‌ 
சென்றுகொண்டிருந்தது. அக்னிவேசர்‌ சிகண்டியின்‌ 
தோள்களை அழுந்தப்பற்றியிருந்தார்‌. 


காடு திறந்து ஒரு மலைச்சரிவின்‌ முனை வந்தது. வானம்‌ 
வெகுதொலைவுக்குக்‌ கீழிறங்கியது. கீழே பாறைகள்‌ 
நடுவே கங்கையின்‌ ஓடை ஒன்று சிறிய வெண்ணிறச்‌ 
சால்வைபோல கிடந்தது. அதனருகே நான்கு யானைகள்‌ 
நின்றிருந்தன. அவற்றில்‌ ஒன்று அவர்களின்‌ 
வாசனையைப்‌ பெற்றது. அது எழுப்பிய அதிர்வொலி 
மேலே கேட்டது. காட்டுக்குள்‌ அதன்‌ கூட்டத்தில்‌ 
இன்னொரு யானை எதிர்க்குரல்‌ எழுப்பியது. 


“பீஷ்மரை நீ வெல்லவேண்டும்‌ என்றால்‌ நீ உன்னை 
வென்றாகவேண்டும்‌ குழந்தை” என்றார்‌ அக்னிவேசர்‌. “நீ 
அவரை அஞ்சவில்லை. ஏனென்றால்‌ நீ இறப்பையும்‌ 
பழியையும்‌ அஞ்சுபவனல்ல. ஆனால்‌...” அவன்‌ 
கண்களை நோக்கி அக்னிவேசர்‌ கேட்டார்‌ “நீ நேற்று 
என்ன கனவு கண்டாய்‌?” 


சிகண்டி கண்களைத்‌ திருப்பியபடி “ஒரு சிறிய கிராமம்‌. 
நீரோடைகளால்‌ சூழப்பட்டது. மென்மழை அங்கு 


பெய்துகொண்டிருந்தது. நான்‌ ஒரு சிறிய கூட்டுக்குள்‌ 
இருப்பதாக உணர்ந்தேன்‌. அங்கிருந்தபோது ஒருவனைப்‌ 
பார்த்தேன்‌. அவன்‌ என்‌ எதிரி என்று தெரிந்தது...” 


“அவன்‌ முகம்‌ தெரிந்ததா?” என்றார்‌ அக்னிவேசர்‌. 
“இல்லை. நான்‌ பார்த்தது அவனுடைய மார்பை மட்டுமே. 
அப்போதுதான்‌ நான்‌ ஒரு கரிய பன்றியாக இருப்பதை 
உணர்ந்தேன்‌. உறுமியபடி பாய்ந்து சென்றேன்‌. 
மலையிலிருந்து இறங்கும்‌ கரும்பாறைபோல. அவன்‌ 
மார்பை முட்டி அந்தவேகத்திலேயே தோலையும்‌ 
தசையையும்‌ கிழித்து எலும்புகளை உடைத்து சிதைந்த 
மாமிசத்தில்‌ இருந்து அவன்‌ இதயத்தை கவ்வி பிய்த்து 
எடுத்தேன்‌. செந்தாமரை மொட்டு போலிருந்தது. மெல்ல 
அதிர்ந்துகொண்டிருந்தது. வெம்மையான குருதி 
அதிலிருந்து வழிந்தது. அதை என்‌ வாயிலிட்டு மென்று 
உண்டேன்‌. அப்போது ஒரு மூச்சொலி கேட்டுத்‌ 
திரும்பிப்பார்த்தேன்‌. சங்குவளையல்களும்‌ 
கிளிஞ்சல்மாலையும்‌ அணிந்த கரிய பெண்‌ ஒருத்தி 
என்னை நோக்கிக்‌ கொண்டு நின்றிருந்தாள்‌. அக்கணமே 
நான்‌ விழித்துக்கொண்டேன்‌.” 


“எவ்வளவு வெறி... இந்த வெறி ஒவ்வொரு கணமும்‌ உன்‌ 
விரல்களில்‌ இருக்கையில்‌ உன்‌ அம்புகள்‌ எப்படி 
இலக்கை அடையும்‌?” என்றார்‌ அக்னிவேசர்‌. “இவ்வுலக 
வாழ்க்கை ஒரு விளையாட்டு. அதை அறிந்தவன்‌ சிறந்த 
ஆட்டத்தை ஆடுகிறான்‌.” சிகண்டி “நான்‌ என்ன 
செய்யவேண்டும்‌ ஆசிரியரே?” என்றான்‌. “ஒரே வழிதான்‌ 
உள்ளது. நீ இன்னும்‌ பீஷ்மரை அறியவில்லை. ஒருவன்‌ 
நன்கறிந்திருக்கவேண்டியது தன்‌ எதிரியைப்பற்றித்தான்‌. 
எதிரி நம்முடைய ஆடிப்பிம்பம்‌ போல.” 


சிகண்டி கவனித்து அமைதியாக நின்றான்‌. “நீ 
கிளம்பிச்செல்‌. பீஷ்மரை முழுமையாகத்‌ தெரிந்துகொள்‌. 
அவரது நண்பர்களிடமும்‌ எதிரிகளிடமும்‌ பேசு. 
சூதர்களிடமும்‌ நிமித்திகர்களிடமும்‌ 
கேட்டுத்தெரிந்துகொள்‌. அவரது உள்ளும்‌ புறமும்‌ 
உனக்குத்‌ தெரியவேண்டும்‌. அவரது அகத்தில்‌ ஓடும்‌ 
எண்ணங்கள்‌ அப்படியே உன்‌ அகத்திலும்‌ ஓடவேண்டும்‌. 
களத்தில்‌ அவருக்கு முன்‌ நீ நிற்கும்போது அவரது 
ஆடிப்பாவை போலவே தெரியவேண்டும்‌. இளைஞனே, 
தன்‌ ஆடிப்பாவையிடம்‌ மட்டுமே மனிதர்கள்‌ 

க ொற்கிறார்கள்‌.* 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“ஆம்‌, அதைச்செய்கிறேன்‌” என்றான்‌ சிகண்டி. “அவ்வாறு 
தெரிந்துகொள்ளும்போது உன்‌ சினம்‌ ஆறும்‌. சினம்‌ 
ஆறியபின்‌ நீ அவரைக்‌ கொல்லவேண்டாமென்று 
முடிவெடுக்கக்‌ கூடும்‌. அவரை உன்‌ தந்தையாகக்கூட 
ஏற்கக்கூடும்‌.” சிகண்டியின்‌ கண்களில்‌ மிகச்சிறிதாக ஓர்‌ 
அதிர்வு வந்துசென்றது. “நீ அவர்‌ மகன்‌” என்றார்‌ 
அக்னிவேசர்‌. சிகண்டி திகைத்து நோக்கினான்‌. 
அக்னிவேசர்‌ தனக்குள்‌ ஆழ்ந்தவராகச்‌ சொன்னார்‌ 
“கருவுறுதல்‌ என்றால்‌ என்ன? காமத்தால்தான்‌ 
கருவுறவேண்டுமா, கடும்‌ சினத்தால்‌ கருவுறலாகாதா? 
உடலால்தான்‌ கருவுறவேண்டுமா, உள்ளத்தால்‌ 
கருவுறலாகாதா?” 


சிகண்டி நின்றுவிட்டான்‌. சற்று முன்னே சென்ற 
அக்னிவேசர்‌ அவன்‌ தன்னைத்‌ தொடரவில்லை 
என்பதை உணர்ந்து நின்று திரும்பிப்பார்த்தார்‌. “நீ உன்‌ 
அன்னையின்‌ அடங்காப்பெரும்சினம்‌ 
உடலெனப்பிறந்தவன்‌. அவள்‌ மைந்தன்‌. 
அம்மைந்தனைப்‌ பிறப்பித்தவர்‌ பீஷ்மர்‌ என்பதனால்‌ 
அவர்‌ உன்‌ தந்தையேதான்‌.” புன்னகையுடன்‌ 
“தந்தையைக்‌ கொல்ல விழையும்‌ கணம்‌ ஒன்று எல்லா 
மைந்தர்‌ நெஞ்சுக்குள்ளும்‌ ஓடிச்செல்லும்‌. நீ அக்கணமே 
காலமாக ஆகிய மைந்தன்‌, அவ்வளவுதான்‌” என்றார்‌. 


“அவரை முழுதறியும்போது நீ அவர்‌ பாதங்களைத்‌ 
தொட்டு ஆசிபெறக்கூடும்‌.” சிகண்டியிடமிருந்து 
பன்றியின்‌ உறுமல்‌ வெளிப்பட்டது. அக்னிவேசர்‌ 
புன்னகையுடன்‌ “தந்தையர்‌ அனைவருக்கும்‌ இருமுகம்‌. 
ஒன்று கொலை இன்னொன்று ஆசி. நீ கொலைமுகத்தை 
மட்டும்‌ கண்டிருக்கிறாய்‌. பெரும்பாலான அன்னையர்‌ 
அதையே மைந்தருக்கு அளிக்கிறார்கள்‌. தானும்‌ 
தந்தையாக ஆகி தந்தையை இழந்தபின்பு மட்டுமே 
மைந்தர்கள்‌ தந்தையின்‌ ஆசியை உணர்கிறார்கள்‌” 
என்றார்‌. 


சிகண்டியின்‌ மதவிழிகளை நோக்கி மேலும்‌ விரிந்த 
சிரிப்புடன்‌ “மைந்தரிலும்‌ இருமுகங்கள்‌ உண்டு. 
தந்தையைக்‌ கொல்லவும்‌ தந்தையாக வாழவும்‌ 
வருபவன்‌ மைந்தன்‌. தன்னைக்‌ கொன்று தன்‌ காட்டை 
கைப்பற்ற வந்தது மகவு என்று அறியாத வேங்கை 
இல்லை” என்றார்‌ அக்னிவேசர்‌. “சிகண்டியே, தந்தை 
மைந்தன்‌ விளையாட்டுதான்‌ இப்புவியில்‌ நிகழும்‌ 


உயிர்நடனங்களிலேயே அழகியது, மகத்தானது. 
அகதைப்புரிந்துகொள்பவன்‌ அனைத்தையும்‌ 
புரிந்துகொள்கிறான்‌. ஏனென்றால்‌ பிரம்மமும்‌ 
பிரபஞ்சமும்‌ ஆடும்‌ லீலையும்‌ அதைப்போன்றதே. 
பரமாத்மனும்‌ ஜீவாத்மனும்‌ கொண்டுள்ள உறவும்‌ அதற்கு 
நிகரானதே.” 


அக்னிவேசர்‌ நடந்தபோது சிகண்டி பின்னால்‌ நடந்தான்‌. 
“கேள்‌ இளைஞனே, முன்பு கெளதம குலத்தில்‌ உதித்த 
ஆருணி என்னும்‌ முனிவர்‌ இருந்தார்‌. கடும்தவத்தால்‌ 
அவர்‌ ஞானமடைந்து உத்தாலகர்‌ என்று பெயர்‌ பெற்றார்‌. 
அவருடைய மைந்தன்‌ ஸ்வேதகேது. தந்தையிடமிருந்து 
நூல்களைக்‌ கற்றபின்‌ ஏழு குருகுலங்களுக்குச்‌ சென்று 
வேதவேதாங்கங்களையும்‌ ஆறுதரிசனங்களையும்‌ 

றுமதங்களையும்‌ மூன்று தத்துவங்களையும்‌ கற்றபின்‌ 

ரும்பிவந்தான்‌. தந்தையைக்‌ கண்டு தந்தையே 
உங்களுக்கு மெய்ஞானத்தில்‌ எந்த ஐயமிருப்பினும்‌ 
என்னிடம்‌ கேட்டு தெளிவுகொள்ளுங்கள்‌ என்று 
சொன்னான்‌.” 


“மைந்தனின்‌ ஆணவத்தைக்‌ கண்டு உத்தாலகர்‌ 
வருந்தினார்‌. அவன்‌ ஆணவத்தை அடக்கினாலன்றி 
அவனால்‌ ஞானத்தைக்‌ கடந்து விவேகத்தை 
அடையமுடியாதென்பதை உணர்ந்து பிரம்மஞானத்தைக்‌ 
கொண்டு மட்டுமே விளக்கிவிடக்கூடிய வினாவைக்‌ 
கேட்டார்‌. எவற்றை அறியமுடியுமோ அவற்றையெல்லாம்‌ 
அறிந்துவிட்டாய்‌. எதை அறியமுடியாதோ அதை 
அறிந்துவிட்டாயா? ஸ்வேதகேது பதிலின்றி 
திகைத்துவிட்டான்‌. தந்தையின்‌ காலடியைப்‌ பணிந்து 
தன்‌ த்‌ பொறுத்தருள வேண்டினான்‌. அவர்‌ 
அந்த மெய்ஞானத்தை ஒரு அகச்சொற்றொடராக 
அவனுக்கு அளித்தார்‌.” அக்னிவேசர்‌ மிகமெல்ல அந்த 
மந்திரத்தை சொன்னார்‌ “அது நீயே.” 


அக்னிவேசர்‌ புன்னகையுடன்‌ “சிகண்டியே, அந்தப்‌ 
பதிலை ஆருணியாகிய உத்தாலகர்‌ தன்‌ மைந்தன்‌ 
ஸ்வேதகேதுவை மடியில்‌ வைத்து முன்பொருமுறை 
சொன்னதுண்டு. அது நீயே என. அன்று மைந்தன்‌ என்ன 
கேட்டிருப்பான்‌? அவன்‌ சுட்டிக்காட்டி வினவிய 
முதல்வினா தந்தையை நோக்கி நீ யாரென்பதாகத்தானே 
இருக்கமுடியும்‌? அதற்கான பதில்‌ “மைந்தா நானே நீ்‌ 
என்பதன்றி வேறெப்படி இருக்கமுடியும்‌?” 


சிகண்டி சிறிய கண்களால்‌ பார்த்து நின்றான்‌. 
அக்னிவேசர்‌ சொன்னார்‌ “ஆனால்‌ தந்தையர்‌ அதை 


உணர்வதற்கு ஞானம்‌ கனியும்‌ ஒரு புள்ளி 
தேவையாகிறது. நான்‌ நான்‌ என்றெழுந்த மனமும்‌ எனது 
எனது என விரிந்த கைகளும்‌ குறுகிச்சுருங்கும்‌ ஒரு 
பருவம்‌...குருதிகுளிர்ந்தபின்‌ தன்‌ வற்றிய கைகளால்‌ 
மைந்தனைப்பற்றும்போது அந்த மாபெரும்‌ திரை 
அறுந்துவிழக்‌ காண்கிறான்‌ மனிதன்‌. மகனே நானே நீ 
என்கிறான்‌. அனேகமாக அவன்‌ அகைச்சொல்லி 
முடிப்பதற்குள்‌ எமன்‌ அவன்‌ உயிரை 
கைப்பற்றியிருப்பான்‌.” 


மீண்டும்‌ கங்கையின்‌ விளிம்பை அடைந்ததும்‌ 
அக்னிவேசர்‌ சொன்னார்‌ “செல்‌. உன்‌ தந்தையை அறி. 
அதன்பின்‌ உன்‌ இலக்கை முழுமைசெய்‌!” அவன்‌ 
தலையில்‌ கைவைத்து “சாந்தோக்கிய உபநிடதத்தின்‌ 
அழியாத அறிவின்‌ ஒளியே உனக்கும்‌ 
அகச்சொற்றொடராகட்டும்‌. நீ வாழ்நாளெல்லாம்‌ உன்‌ 
அகத்தில்‌ ஏற்றி தவம்‌ செய்யவேண்டிய ஆப்தமந்திரம்‌ 
அது.” மெல்ல உறுதியாக அக்னிவேசர்‌ உபநிடத 
மந்திரத்தைச்‌ சொன்னார்‌ “அது நீயே!“ 


சிகண்டி அதை கைகூப்பி ஏற்றுக்கொண்டான்‌. 
திரும்பிப்பார்க்காமல்‌ அக்னிவேசர்‌ காட்டுக்குள்‌ சென்று 
மறைந்தார்‌. சிகண்டி கங்கையை நோக்கியபடி நெடுநேரம்‌ 
நின்றுகொண்டிருந்தான்‌. கூந்தலிழைகள்‌ மட்டும்‌ பறக்க, 
ஒரு தசைகூட அசையாமல்‌ பகலும்‌ இரவும்‌ நிற்கும்‌ 
வல்லமை அவனுக்கிருந்தது. அவனுள்‌ அகம்‌ 
உ. காதம்‌ விரைவதன்‌ விளைவு அது. அவன்‌ 

ரண்ட காட்டுக்‌ குதிரைமேல்‌ ஏறமுயல்பவன்‌ போல 
அந்தச்‌ சொல்லில்‌ ஏற முயன்றான்‌ “அது நீயே!” 


இருள்‌ படர்ந்து விழிக்காடு மறைந்து செவிக்காடாகியது. 
“தத்வமசி” என்ற சொல்‌ அவனைச்‌ சூழ்ந்திருந்தது. 
இருளாக, மின்மினிகளாக, விழியொளிகளாக, காற்றாக, 
இலையோசையாக, விண்மீன்களாக, பால்வழியாக, 
முடிவின்மையாக. 


மறுநாள்‌ காலைவரை அங்கேயே அவன்‌ நின்றிருந்தான்‌. 
கங்கைநோக்கிச்‌ சென்றுகொண்டிருந்த காற்று 
கங்கையில்‌ இருந்து இனிய நீராவி வாசனையுடன்‌ 
எழத்தொடங்கியது. அவனைத்தாண்டி எட்டு யானைகள்‌ 
கொண்ட ஒரு கூட்டம்‌ சென்றது. அதன்‌ தலைவி 
அவனை பகலில்‌ முகர்ந்ததை அடையாளம்‌ 
கண்டுகொண்டு தன்‌ தோழிகளுக்குச்‌ சொன்னது. நடுவே 
சென்ற சிறிய குட்டி ஆர்வத்துடன்‌ தன்‌ சிறிய 
துதிக்கையைத்‌ தூக்கியபடி சிகண்டியை நோக்கி வர 


அதன்‌ அன்னை அதன்‌ பின்பக்கம்‌ துதிக்கையால்‌ தட்டி 
முன்னால்‌ செலுத்தியது. 

புதருக்குள்‌ இருந்த பன்றிக்கூட்டம்‌ ஒன்று 
அவனைநோக்கி வந்தது. அவற்றின்‌ மணிக்கண்கள்‌ 
இருளில்‌ ஒளிவிட்டன. மூச்சொலிகளும்‌ வாயின்‌ 
ஆவிவாசனையும்‌ காற்றில்‌ வந்தன. அவை சென்றபின்‌ 
ஒரு முதுபன்றி மட்டும்‌ அவனை நோக்கி வந்து அவன்‌ 
முன்‌ நின்றது. இருட்டில்‌ கரைந்து நின்ற அது தன்‌ சிறிய 
கண்களால்‌ அவனை நோக்கியது. முன்னங்காலால்‌ 
தரையை இருமுறை சுரண்டிவிட்டு அங்கேயே 
படுத்துக்கொண்டு அவனைக்‌ கவனித்தது. விடியலின்‌ 
முதல்‌ வெளிச்சம்‌ கீழ்வானில்‌ தெரியத்‌ தொடங்கியதும்‌ 
எழுந்து குறியவாலைச்‌ சுழற்றியபடி புதருக்குள்‌ 
மறைந்தது. 


சிகண்டி காலையில்‌ கங்கையில்‌ நீராடியபின்‌ தன்‌ குடிலை 
அடைந்தான்‌. புலித்தோலில்‌ தன்‌ ஆடைகளை சுருட்டிக்‌ 
கட்டிக்கொண்டு வில்லையும்‌ அம்புகளையும்‌ தோளில்‌ 
அணிந்துகொண்டு குனிந்த தலையுடன்‌ இறங்கி 
நடந்தான்‌. அப்பால்‌ அதிகாலை வகுப்புக்காக 
அக்னிவேசரின்‌ குடிலுக்கு முன்னால்‌ மாணவர்கள்‌ 
நின்றிருந்தனர்‌. அவர்கள்‌ அவனைப்‌ பார்த்தனர்‌. எவரும்‌ 
அவனை நோக்கி வரவில்லை. அவர்கள்‌ அவனை 
நோக்கிய பார்வை மனிதனை நோக்கியதாக எப்போதுமே 
இருந்ததில்லை. மிருகமொன்றைப்‌ பார்க்கும்‌ பார்வை 
பின்பு தீயதேவதை ஒன்றைப்‌ பார்ப்பதாக மாறியிருந்தது. 
சிகண்டி அவரது குடிலை வணங்கிவிட்டு ரதசாலை 
நோக்கிச்‌ சென்றான்‌. 


மரப்பட்டைக்கதவைத்‌ திறந்து அக்னிவேசர்‌ வெளியே 
வந்தார்‌. சிகண்டி செல்வதைப்‌ பார்த்து “அவனை 
அழையுங்கள்‌” என்றார்‌. அடுத்தகணம்‌ துரோணரின்‌ 
அம்பு பறந்து வந்து சிகண்டியின்‌ முன்‌ விழுந்து தைத்து 
ஆடியது. அவன்‌ திரும்பிப்பார்த்ததும்‌ அக்னிவேசர்‌ 
அவனை நோக்கி வந்தார்‌. அவன்‌ திரும்பி அவரை 
நோக்கிச்‌ சென்றான்‌. அவர்கள்‌ இருவரும்‌ ஓங்கி 
நின்றிருந்த வகுள மரத்தடியில்‌ சந்தித்தனர்‌. நரம்பு 
புடைத்த கைபோல விரல்களால்‌ மண்ணைப்பற்றி மேலே 
அடர்ந்த இலைக்குவையுடன்‌ நின்ற மரம்‌ காற்றில்‌ 
சலசலத்தது. 

அக்னிவேசர்‌ “நான்‌ நேற்றிரவு துயிலவில்லை” என்றார்‌. 
“அதிகாலையில்தான்‌ நான்‌ உன்னிடம்‌ ஒன்றை 
கேட்டிருக்கவேண்டும்‌ என்ற எண்ணம்‌ வந்தது.” சிகண்டி 


வெறும்‌ பார்வையாக நின்றான்‌. “சொல்‌, நீ கண்ட அந்தக்‌ 
கனவில்‌ வந்த கிளிஞ்சல்மாலையணிந்த 
கிராமத்துப்பெண்‌ எப்படி இருந்தாள்‌?” சிகண்டி 
பார்வையை விலக்கி சில கணங்கள்‌ நின்றான்‌. அவன்‌ 
கை நாணை நெருட சிறு ஒலி எழுந்தது. பின்பு “என்‌ 
அன்னை அம்பாதேவியைப்போல” என்றான்‌. 


“நினைத்தேன்‌” என்றபின்‌ அக்னிவேசர்‌ “உன்‌ தேடல்‌ 
முழுமையடையமட்டும்‌!” என்று வாழ்த்திவிட்டு 
திரும்பிச்சென்றார்‌. சிறிய பறவை காற்றில்‌ 
தாவிச்செல்வது போலச்‌ சென்ற அவரைப்‌ பார்த்தபின்‌ 
சிகண்டி திரும்பிநடந்தான்‌. 

சித்ராவதியில்‌ இருந்து கிளம்பிய சிகண்டி ஐம்பதுநாட்கள்‌ 
நதிகளையும்‌ கோதுமைவயல்களையும்‌ தாண்டி 
திரிகர்த்தர்கள்‌ ஆண்ட ஹம்ஸபுரம்‌ வந்துசேர்ந்தான்‌. 
பசுங்கடல்வயல்கள்‌, நீலமொழுகிய நதிகள்‌, மக்கள்‌ 
செறிந்த கிராமங்களைத்தாண்டி வந்துகொண்டிருந்த 
நாட்களில்‌ ஒருமுறைகூட அவன்‌ எவரிடமும்‌ 
பேசவில்லை. அவனைக்‌ கண்டதுமே கிராமங்களில்‌ 
தலைமக்கள்‌ எழுந்துவந்து வணங்கி ஊருக்குள்‌ 
அழைத்துச்சென்றனர்‌. அவனை வராஹியின்‌ 
ஆலயமுகப்பில்‌ அமரச்செய்து ஊனுணவளித்தனர்‌. 
அவன்‌ கைகாட்டியதும்‌ படகுக்காரர்கள்‌ வந்து பணிந்து 
அவனை ஏற்றிக்கொண்டனர்‌. உடம்பெங்கும்‌ 
சேறுபடிந்திருக்க, தலை புழுதியில்‌ காய்ந்த புல்லாக 
ஆகியிருக்க அவன்‌ நகர்ந்துசெல்லும்‌ சிறு 
மண்குன்றுபோலிருந்தான்‌. உறுமலே அவன்‌ மொழியாக 
இருந்தது. 


அஷிக்னி நதிக்கரையில்‌ இருந்த காசியபபுரத்தைச்சுற்றி 
வண்டல்படிந்த வயல்வெளி பரவியிருந்தது. 
முற்றத்தொடங்கிய கோதுமைக்கதிர்கள்‌ அடர்நீலநிறத்‌ 
தாள்களுடன்‌ செறிந்து நின்றன. வயல்வெளிகளை 
ஊடுபாவாக வெட்டிச்சென்ற வாய்க்கால்களின்‌ நீரின்‌ 
ஒலியும்‌ சதுப்புகளில்‌ படுத்திருந்த எருமைகளின்‌ 
முகரியொலியும்‌ நீர்ப்பறவைகளின்‌ சிறகோசைகளும்‌ 
அந்நிலத்தின்‌ மொழியாக ஒலித்துக்கொண்டிருந்தன. 
வெயில்பரவிய வயல்வெளிக்கு நடுவே 
வணிகப்பாதையில்‌ அஷிக்னி நோக்கிச்‌ சென்ற 
பொதிவண்டிகள்‌ நீரில்‌ மிதப்பவை போலத்‌ தெரிந்தன. 
அவற்றைத்தொடர்ந்து சென்ற சிகண்டி அஷ்கினியின்‌ 
கரையை அடைந்தான்‌. 


அஷிக்னியில்‌ பாய்விரித்த படகுகள்‌ சிறகசையாமல்‌ 
மிதக்கும்‌ பருந்துகள்‌ போல அசையாத பாய்களுடன்‌ 
தெற்குநோக்கிச்‌ சென்றுகொண்டிருந்தன. 
மீன்பிடிப்பவர்களின்‌ தோணிகள்‌ மெல்ல அலைகளில்‌ 
எழுந்தமர்ந்து நிற்க அவ்வப்போது அவற்றிலிருந்து 
தவளை நாக்குநீட்டுவதுபோல வலைகள்‌ எழுந்து நீரில்‌ 


பரவி விழுந்தன. அலைகள்‌ மோதிக்கொண்டிருந்த 
அவஷிக்னியின்‌ கரையை உறுதியாக கல்லடுக்கிக்‌ 
கட்டியிருந்தனர்‌. கல்லடுக்குகளின்‌ பொந்துகளுக்குள்‌ 
புகுந்த நீர்‌ எண்ணிஎண்ணிச்‌ சிரிப்பதுபோல 
ஒலியெழுப்பியது. 


நதிக்கரைமேலேயே வண்டிப்பாதை அமைந்திருந்தது. 
வண்டிகளின்‌ பின்னால்சென்ற சிகண்டி தூரத்தில்‌ 
ஹம்ஸபுரத்தின்‌ கோட்டையைக்‌ கண்டான்‌. 
மலைப்பாறைகளை நீர்வழியாகவே உருட்டிவந்து ஏற்றி 
யானைகளைக்கொண்டு அடுக்கி உருவாக்கப்பட்ட 
உயரமான அடித்தளம்‌ மீது சிறிய 
உருளைக்கற்களைக்கொண்டு கட்டப்பட்ட 
அந்தக்கோட்டை மழையில்‌ கறுக்காத மஞ்சள்நிறமான 
கல்லடுக்குகளுடன்‌ செதில்கள்‌ நிறைந்த சாரைப்பாம்பு 
போலத்‌ தோற்றமளித்தது. அதன்மேல்‌ மரத்தாலான 
காவல்கோபுரங்களில்‌ வெண்பட்டில்‌ செந்நிறமாகத்‌ 
தீட்டப்பட்ட சூரியனின்‌ சின்னம்‌ இருந்தது. 


கோட்டைக்கு முன்பக்கம்‌ மிகப்பெரிய படகுத்துறை 
இருந்தது. அதன்‌ இருபக்கமும்‌ வண்டிப்பாதைகள்‌ வந்து 
இணைந்தன. நதியில்‌ வடக்கில்‌ இருந்தும்‌ தெற்கில்‌ 
இருந்தும்‌ வந்த படகுகளும்‌ இருபக்கச்‌ சாலைகளும்‌ 
சந்திக்கும்‌ நான்மையமாக இருந்தது அந்தத்‌ துறை. 
நதியில்‌ அலைகளில்‌ எழுந்து விழுந்து நெருங்கி வந்த 
படகுகள்‌ பாய்களைச்‌ சுருட்டியபடி அணுகி பெரிய 
துறையைச்‌ சேர்ந்தபோது கரையிலிருந்து கூச்சல்‌ 
எழுந்தது. கயிறுகளை வீசி படகுகளை 
பிடித்துக்கட்டுபவர்களும்‌ படகிலிருந்த 
துடுப்புக்காரர்களும்‌ மாறி மாறி கூவிக்கொண்டனர்‌. 
கயிற்றை பிடித்து இழுப்பவர்கள்‌ உரக்கப்பாடினர்‌. 
நெருங்கி வந்த படகு கரையில்‌ இருந்த பெரிய 
மூங்கில்சுருள்களில்‌ மோதி அதிர்வை இழந்து மெல்ல 
அமைதியடைந்தது. 


படகுத்துறைக்கு அருகிலேயே மரக்கூரை போடப்பட்ட 
பண்டகசாலைகள்‌ வரிசையாக நின்றன. 
நூற்றுக்கணக்கான வண்டிகள்‌ அங்கே சுமைகளை 
ஏற்றிக்கொண்டும்‌ இறக்கிக்கொண்டும்‌ நின்றன. 
உயரமற்ற பெருங்களர்வா மரங்கள்‌ பரவிநின்ற 
கோட்டைமுற்றம்‌ முழுக்க வண்டிமாடுகள்‌ நின்று 
கோதுமைவைக்கோலை மென்றுகொண்டிருக்க 
அவற்றின்‌ கழுத்துமணிகள்‌ சேர்ந்து ஒற்றை முழக்கமாகக்‌ 
கேட்டன. மீன்மெழுகு பூசப்பட்ட கரியகூரைகொண்ட 
கூண்டுவண்டிகள்‌ வெயிலில்‌ வளைவுகள்‌ மின்ன நுகம்‌ 


ஊன்றி நின்றிருந்தன. தலைப்பாகைகளை 
அவிழ்த்துவிட்ட வணிகர்கள்‌ மரத்தடிகளில்‌ பாய்கள்‌ 
விரித்து படுத்தபடியும்‌ கழஞ்சும்‌ தாயமும்‌ 
விளையாடியபடியும்‌ இருந்தனர்‌. 


வெயிலுக்குக்‌ கண்கள்‌ கூச சிகண்டி கோட்டையை 
ஏறிட்டுப்‌ பார்த்தான்‌. பின்பு உள்ளே நுழைந்த அவனை 
நோக்கி வந்த வீரன்‌ ஒருவன்‌ முகத்தில்‌ இழிவுச்சிரிப்புடன்‌ 
“நீ எப்படி ஆயுதம்‌ ஏந்தியிருக்கிறாய்‌? யார்‌ உனக்கு 
தத்‌. என்றபடி சிகண்டியின்‌ வில்லை 

டிக்கவந்தான்‌. அவனுடைய இருகால்கள்‌ நடுவே தன்‌ 
காலைக்கொடுத்து ஒற்றைக்கையால்‌ தாக்கிச்‌ சுழற்றி 
வீசிவிட்டு சிகண்டி முன்னால்‌ நடந்தான்‌. புழுதியில்‌ 
விழுந்தவன்‌ எழுந்து ஆவேசமாக தன்‌ வேலை எடுக்க 
மேலே இருந்த தலைவன்‌ அவர்களின்‌ மொழியில்‌ ஏதோ 
சொல்ல அவன்‌ வேலைத்தாழ்த்தினான்‌. 


சிகண்டியை நோக்கி வந்த தலைவன்‌ “வீரரே, இந்நகரில்‌ 
எவருக்கும்‌ அனுமதி உண்டு. ஆனால்‌ ஷத்ரியர்கள்‌ 
அல்லாதவர்கள்‌ ஆயுதமேந்த அனுமதி இல்லை” 
என்றான்‌. சிகண்டி “எந்த ஷத்ரியனுக்காவது என்‌ 
ஆயுதத்தை பிடுங்க முடிந்தால்‌ அதைச்செய்யலாம்‌” 
என்றான்‌. தலைவன்‌ சிகண்டியின்‌ கண்களைக்‌ கூர்ந்து 
சில கணங்கள்‌ நோக்கினான்‌. “வீரரே, இனி இந்நகருக்குள்‌ 
செல்வது தங்கள்‌ விருப்பம்‌. தங்களை எந்த ஷத்ரியன்‌ 
கொன்றாலும்‌ இந்நகரம்‌ அதை அனுமதிக்கும்‌” என்றான்‌. 
சிகண்டி ஒன்றும்‌ பேசாமல்‌ உள்ளே சென்றான்‌. 


மொத்தநகரமும்‌ களிமண்‌ நிறத்தில்‌ இருந்ததை சிகண்டி 
கண்டான்‌. உயரமில்லாத சிறிய சதுரவடிவ கட்டடங்கள்‌. 
அஷிக்னியின்‌ களிமண்ணை குழைத்துக்‌ 
கட்டப்பட்டவை. கூரைகள்‌ சாய்வாக இல்லாமல்‌ சதுரமாக 
இருந்ததனால்‌ அவை விதவிதமாக அடுக்கப்பட்ட 
பெட்டிகள்‌ என்ற பிரமையை அளித்தன. சீரான 
நேர்கோடுபோலச்‌ சென்ற அகன்றசாலைகளில்‌ 
பெரும்பாலும்‌ கோவேறு கழுதைகளில்தான்‌ மக்கள்‌ 
பயணம்‌ செய்தனர்‌. கழுதைகள்‌ சிறிய பொதிகளுடன்‌ 
சென்றன. அவையும்‌ புழுதி நிறமாகவே இருந்தன. 
ஆனால்‌ அதற்கு மாறாக மக்கள்‌ சிவப்பு நீலம்‌ பச்சை 
மஞ்சள்‌ நிறங்களில்‌ உடையணிந்து பெரிய பூக்கள்‌ போல 
நடமாடினர்‌. ஆண்கள்‌ வண்ண உடைகள்‌ அணிவதை 
சிகண்டி அங்குதான்‌ முதல்முறையாக பார்த்தான்‌. 


பல பகுதிகளாக பிரிந்துபிரிந்து சென்ற நகரமெங்கும்‌ 
மக்கள்‌ நெரிசலிட்டுக்கொண்டு நடமாடினர்‌. நகரில்‌ ஏன்‌ 


அந்த நெரிசல்‌ என்று சிகண்டி சற்று நேரம்‌ கழித்து 
உணர்ந்தான்‌. ஹம்ஸநகரம்‌ அப்பகுதியில்‌ இருந்த 
முக்கியமான வணிக மையம்‌. அஷிக்னி நதியின்‌ 
கரையில்‌ இருந்த அத்தனை விவசாய கிராமங்களுக்கும்‌ 
அப்பால்‌ வறண்ட மலையடுக்குகளுக்குள்‌ 
அமைந்திருந்த பல்லாயிரம்‌ சிற்றூர்களுக்கும்‌ அது 
ஒன்றே வெளியுலகம்‌. அங்கே வாய்திறந்து விழிவிரிய 
நோக்கியபடி முண்டிக்கொண்டிருந்தவர்களில்‌ 
பெரும்பாலானவர்கள்‌ அங்கு வாழ்பவர்கள்‌ அல்ல என்று 
தெரிந்தது. 


நகரின்‌ நடுவே வலப்பக்கம்‌ அஷிக்னிக்கரையில்‌ இருந்து 
எடுக்கப்பட்ட உருளைக்கற்களைக்கொண்டு கட்டப்பட்ட 
சிறிய உள்கோட்டை இருந்தது. அதற்கப்பால்‌ ஏழடுக்கு 
அரண்மனையும்‌ சமதளக்‌ கூரையுடன்‌ ஒரு மண்திட்டு 
போல எழுந்து தெரிந்தது. அதன்‌ சாளரங்களில்‌ மட்டும்‌ 
செம்பட்டுத்திரைச்சீலைகள்‌ மன. கோட்டைக்கு 
முன்னால்‌ ரதங்கள்‌ சில நின்றன. காவல்வீரர்கள்‌ மேலே 
ஒளிரும்‌ ஈட்டியுடன்‌ நின்றிருந்தனர்‌. பெரிய முரசின்‌ 
தோல்பரப்பில்‌ பட்ட வெயில்‌ கண்ணை அரைக்கணம்‌ 
கூசச்செய்தது. இடப்பக்கம்‌ சென்ற சாலை உயர்குடிகளின்‌ 
சிறிய அரண்மனைகள்‌ இருந்த பகுதியை நோக்கிச்‌ 
சென்றது. நேர்‌ முன்னால்‌ உயர்ந்த முகடுடன்‌ தெரிந்தது 
சூரியதேவனின்‌ ஆலயம்‌. 


சிகண்டி அந்தக்‌ கோயிலைப்பார்த்தபடி சாலையில்‌ 
நின்றான்‌. பெரிய பாறைகளைக்‌ குவித்து 
உருவாக்கப்பட்ட செயற்கைக்‌ குன்றுக்குமேல்‌ இருந்தது 
அந்த ஆலயம்‌. குன்றின்‌ மேல்‌ ஏறிச்சென்ற பெரிய 
படிக்கட்டுகளால்‌ மேலிருந்த கட்டடத்தின்‌ காலடியில்‌ 
கொண்டுசென்று சேர்க்கப்பட்ட மனிதர்கள்‌ கைவிரல்கள்‌ 
அளவேயுள்ள சிறிய பாவைகளாக அசைந்தனர்‌. 
அவர்களின்‌ தலைக்குமேல்‌ பேருருவமாக எழுந்து 
நின்றன சுதையாலான ஏழு வெண்குதிரைகள்‌. 
பெருங்கடல்‌ அலை ஒன்று அறைவதற்கு முந்தைய 
கணத்தில்‌ உறைந்ததுபோல, மலைச்சரிவில்‌ இறங்கிய நதி 
நிலைத்தது போல அவை வேகமே 
அசைவின்மைகொண்டது போல விழித்த கண்களும்‌ 
திறந்த வாயும்‌ கடிவாளத்தால்‌ இழுக்கப்பட்டு 
விதவிதமாகத்‌ திரும்பிய நீள்கழுத்துகளுமாக துள்ளி 
நின்றன. அவற்றின்‌ கனத்த குளம்புகள்‌ அங்கிருந்த 
மனிதர்களின்‌ தலைக்குமேல்‌ நீட்டி நின்றன. 


அவற்றின்‌ பிடரிமயிரின்‌ வண்ணங்கள்‌ வேறுபட்டன. 
ஊதா, செந்நீலம்‌, நீலம்‌, பச்சை, மஞ்சள்‌, பொன்னிறம்‌, 


சிவப்பு நிறங்களில்‌ தழல்போல நீண்டு நெடுந்தூரம்‌ 
பின்பக்கம்‌ பறந்த பிடரிமயிரை மட்டும்‌ மரத்தால்‌ 
செய்திருந்தனர்‌. குதிரைகளுக்குப்பின்னால்‌ 
சுதையாலான பெரிய ஆலயத்தின்‌ கூரை 
வெண்கலத்தகடுகளாலானது. மதியவெயிலில்‌ 
பொன்னிறமாக அது ஒளிர்ந்தது. அதன்‌ கீழே சுதைச்சுவர்‌ 
இளஞ்சிவப்பு நிறமாகவும்‌ வட்டமாகத்‌ திறந்திருந்த 
வாயில்‌ செந்நிறமாகவும்‌ இருந்தது. சாலையிலிருந்து 
பார்த்தபோது பொன்னிறமான மேகங்களை 
மணிமுடியாக அணிந்து சூரியவட்டம்‌ ஏழுகுதிரைகளில்‌ 
வருவதுபோலிருந்தது அக்கோயில்‌. 


சிகண்டி படிகளில்‌ ஏறி மேலே சென்றான்‌. அவனுடைய 
மண்படிந்த உடலைக்கண்ட மக்கள்‌ அஞ்சி விலகி 
சுருங்கிய கண்களால்‌ பார்த்தனர்‌. தங்களுக்குள்‌ 
கிசுகிசுவென பேசி பிறருக்கு சுட்டிக்காட்டினர்‌. 
கோயிலைச்சுற்றி இருந்த பெரிய வட்டப்பாதையில்‌ 
அண்ணாந்து சிலைகளைப்‌ 
பார்த்துக்கொண்டிருந்தவர்கள்‌ அவனைக்கண்டதும்‌ 
அஞ்சி சிறிய கூச்சலுடன்‌ விலகினர்‌. கோயிலின்‌ 
சுவர்களிலும்‌ கூரைச்சரிவிலும்‌ சுதையாலும்‌ மரத்தாலும்‌ 
செய்யப்பட்ட சிலைகள்‌ நிறைந்திருந்தன. இதமான 
வண்ணங்கள்‌ பூசப்பட்ட அழகிய சிலைகளின்‌ கண்கள்‌ 
நீலநிறமான சிப்பிகளால்‌ அமைக்கப்பட்டு மெல்லிய 
ஒளியுடன்‌ பார்ப்பவர்களின்‌ கண்களைச்‌ சந்தித்தன. 
உதடுகள்‌ உயிரசைவு கொண்டு எக்கணமும்‌ 
பேசமுற்படுபவை போலிருந்தன. 


வலப்பக்கச்‌ சுவரில்‌ இருந்த பெரிய சிற்பத்தொகை 
காசியப பிரஜாபதிக்கு அதிதிதேவியில்‌ சூரியன்‌ 
பிறப்பதைக்‌ காட்டியது. காசியபரின்‌ வெண்ணிறத்‌ 
தலைமயிர்‌ விரிந்து மேகங்களாகப்‌ பரவியிருந்தது. அந்த 
மேகங்களில்‌ முனிவர்களும்‌ தேவர்களும்‌ 
அமர்ந்திருந்தனர்‌. அவரது தலைக்குமேல்‌ குனிந்துநோக்கி 
அருள்புரிந்தபடி பிரம்மனும்‌ விஷ்ணுவும்‌ 
பறந்துகொண்டிருந்தனர்‌. காசியபரின்‌ தாடி அருவிபோல 
வெண்ணிறமாகக்‌ கொட்டி கீழே வழிந்து இரண்டு 
பக்கமும்‌ அலைகளாக ஓடிக்கொண்டிருக்க அதில்‌ 
நாகங்களும்‌ மீன்களும்‌ நீந்தின. அவரது உடல்‌ 
பொன்னிறமானதாக இருந்தது. 


அவர்‌ அருகே இருந்த தட்சனின்‌ மகளாகிய அதிதிதேவி 
பெண்ணின்‌ தலையும்‌ தோள்களும்‌ மார்பகங்களும்‌ 
கொண்டிருந்தாள்‌. இடைக்குக்‌ கீழே கரிய சுருள்களாக 
அவளுடைய பாம்புடல்‌ விரிந்திருக்க அதன்மேல்தான்‌ 


காசியபர்‌ அமர்ந்திருந்தார்‌. ஒரு கையால்‌ அவள்‌ 
இடையைத்‌ தழுவி மறுகையை விரித்து அதில்‌ நீர்க்குடம்‌ 
வைத்திருந்தார்‌. அதிதியின்‌ ஒரு கையில்‌ தழல்‌ இருந்தது. 
மறுகையில்‌ அவள்‌ குழந்தையான சூரியனை 
வைத்திருந்தாள்‌. செந்தழல்மகுடம்‌ அணிந்த பொன்னிற 
உடலுடன்‌ சூரியக்குழந்தை ஒருகையால்‌ ஒளிச்சின்னமும்‌ 
மறு கையால்‌ அருள்சின்னமும்‌ காட்டி புன்னகை 
செய்தது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அதிதியின்‌ மைந்தர்களான பன்னிரண்டு ஆதித்யர்களும்‌ 
அவர்களுக்கு இருபக்கமும்‌ ஒளிமுத்திரையும்‌ 
தழல்முடியுமாக நின்றனர்‌. அவர்கள்‌ காலடியில்‌ 
அதிதிபெற்ற பன்னிரு ருத்ரர்களும்‌ நீலநிறமான உடலும்‌ 
பறக்கும்‌ செந்தழல்‌ உடல்களுமாக வீற்றிருக்க மேலே எட்டு 
வசுக்களும்‌ வெண்ணிற உடலும்‌ நீலநிறமான 
கூந்தலுமாக பறந்துகொண்டிருந்தனர்‌. 

ஆலயத்தின்‌ பின்பக்கச்‌ சுவரில்‌ சூரியன்‌ பன்னிரு 
கைகளுடன்‌ அர்க்க வடிவில்‌ செதுக்கப்பட்டிருந்தான்‌. 
ஏழுவண்ணம்‌ கொண்ட ஏழு குதிரைகள்‌ அவன்‌ ரதத்தை 
இழுத்தன. அது செந்தழல்வடிவமாக இருந்தது. 
தேர்முனையில்‌ தேரோட்டியான அருணன்‌ 
அமர்ந்திருந்தான்‌. சூரியனின்‌ பன்னிரண்டு கரங்களில்‌ 
கீழ்‌ வலக்கை அஞ்சல்‌ முத்திரையும்‌ கீழ்‌ இடக்கை 
அருளல்‌ முத்திரையும்‌ கொண்டிருந்தது. மேல்‌ 
இருகைகளில்‌ மலர்ந்த தாமரைகள்‌ இருந்தன. மற்ற 
கைகளில்‌ வஜ்ரம்‌, பாசம்‌, அங்குசம்‌, கதை, தனு, சக்கரம்‌, 
கட்கம்‌, மழு ஆகிய ஆயுதங்கள்‌ இருந்தன. 


இடப்பக்கச்‌ சுவரில்‌ சூரியனின்‌ மித்ர வடிவச்‌ சிலை 
இருந்தது. ஒளிவிடும்‌ பொற்தாமரை மீது பச்சைநிறமான 
உடலுடன்‌ வலது மடியில்‌ பொன்னிறமான 
சம்ஞாதேவியும்‌ இடது மடியில்‌ நீலநிறமான 
சாயாதேவியுமாக செந்தழல்‌ முடி சூம மித்ரன்‌ 
அமர்ந்திருந்தான்‌. ஒளிதேவி பெற்ற மைந்தர்களான மனு, 
யமன்‌, யமி ஆகிய குழந்தைகள்‌ அவளுடைய காலடியில்‌ 
அமர்ந்திருந்தனர்‌. நிழல்தேவி பெற்ற சனைஞ்சரன்‌, மனு, 
தபதி என்னும்‌ மூன்று குழந்தைகள்‌ அவள்‌ காலடியில்‌ 
அமர்ந்திருந்தனர்‌. 


கருவறை முன்னால்‌ வந்து சிகண்டி நின்றான்‌. உள்ளே 
பழமையான ஒரு பட்டைக்கல்‌ நாட்டப்பட்டிருந்தது. 
அதில்‌ மிகமழுங்கலான புடைப்புச்சிற்பமாக சூரியனின்‌ 
சிலை இருந்தது. இரு கைகளிலும்‌ தாமரைகளுடன்‌ 
அவன்‌ பன்றிமீது அமர்ந்திருந்தான்‌. இருபக்கமும்‌ 
தொங்கிய வெண்கல விளக்குகளில்‌ நெய்ச்சுடர்கள்‌ 
மலர்க்கொத்துக்கள்‌ போல அடர்ந்திருக்க கருமையாக 
ஒளிவிட்ட அச்சிலைக்கு செந்நிற, பொன்னிற, 
வெண்ணிற மாலைகள்‌ சூட்டப்பட்டிருந்தன. பூசகர்கள்‌ 
மூவர்‌ உள்ளே அமர்ந்து வேதமந்திரங்களால்‌ சூரியனை 
துதித்துக்கொண்டிருந்தனர்‌. 


சிகண்டி அங்கே சிலகணங்கள்‌ மட்டும்‌ நின்றான்‌. அவன்‌ 
கண்கள்‌ வராகத்தைத்தான்‌ பார்த்தன. கல்லின்‌ 
இருட்டுக்குள்‌ இருந்து அது எழுவதுபோலிருந்தது. 
இருளுக்குள்‌ சூரியன்‌ அதை மிதித்துத்‌ தாழ்த்துவது 
போலவும்‌ அதன்மேல்‌ பீடம்கொண்டு 
அமர்ந்திருப்பதுபோலவும்‌ ஒரேசமயம்‌ எண்ணச்செய்தது. 


சிகண்டி திரும்பி படிகளில்‌ இறங்கி கீழே வந்தான்‌. விரிந்த 
சாலை இருபக்கமும்‌ பெரியமுற்றங்களை நோக்கிச்‌ 
சென்றது. அம்முற்றங்கள்‌ சந்தையாகவும்‌ 
கேளிக்கையிடங்களாகவும்‌ ஒரேசமயம்‌ திகழ்ந்தன. 
தோளோடு தோள்முட்டியபடி மக்கள்‌ அங்கே 
கூச்சலிட்டுக்கொண்டிருந்தனர்‌. விதவிதமான 
பொருட்களைக்‌ குவித்துப்போட்டு சிறுவணிகர்கள்‌ 
விற்றுக்கொண்டிருந்தனர்‌. கனத்த கட்டிகளாக 
அடுப்புக்கரிதான்‌ அதிகமும்‌ விற்கப்பட்டது. அவர்கள்‌ 
அங்கே அதிகமும்‌ நுகரும்‌ அப்பொருள்‌ வெளியே 
மலைகளில்‌ இருந்துதான்‌ வரவேண்டும்‌ என சிகண்டி 
நினைத்தான்‌. 


விதவிதமான தோல்கள்‌ ஆடைகளாக மாற்றப்படாதவை. 
மரவுரிநார்கள்‌, புல்நார்கள்‌, கையால்பின்னப்பட்ட 
ஆடைகள்‌, மீனிறகுகள்‌, உலோக ஆயுதங்கள்‌, 
சுறாமீன்பற்களாலான கத்திகள்‌, பலவகையான 
மூலிகைவேர்கள்‌, வண்ணப்பொருட்கள்‌, மரத்தில்‌ 
செதுக்கப்பட்ட பாவைகள்‌. கூவியும்‌ சிரித்தும்‌ 
வசைபாடியும்‌ அவற்றை வாங்கிக்கொண்மருந்தவர்கள்‌ 
நடுவே குரங்குகளை கயிற்றிலும்‌ கோலிலும்‌ தாவச்செய்து 
வித்தைகாட்டினர்‌ சிலர்‌. ஒரு வட்டத்துக்குள்‌ 
வெண்குதிரை ஒன்று வாலைச்சுழற்றியபடி 
தலைப்பாகைக்காரனின்‌ மத்தளத்தின்‌ தாளத்துக்கு ஏற்ப 
நடனமிட்டது. 


பெரிய கூட்டம்‌ கூடிநின்ற இடத்தில்‌ சிறிய கண்களும்‌ 
வெண்களிமண்‌ குடம்‌ போன்ற முகமும்‌ கொண்ட பீதர்‌ 
இனத்து வீரன்‌ ஒருவன்‌ அம்புகளால்‌ வித்தை 
காட்டிக்கொண்டிருந்தான்‌. மேலே ஒரு கயிற்றில்‌ 
கட்டப்பட்டு காற்றில்‌ ஆடிக்கொண்டிருந்த 
பனையோலையால்‌ ஆன கிளிகளை சிறிய அம்புகளால்‌ 
சிதறடித்தான்‌. “அறைகூவல்‌....அறைகூவல்‌...அந்த 
நீலக்கிளியை ஏழு அம்புகளுக்குள்‌ சிதறடிப்பேன்‌. 
என்னால்‌ முடியாதென்பவர்கள்‌ பந்தயம்‌ வைக்கலாம்‌....” 
என்றான்‌. அவன்‌ தாடி பாறையின்‌ தொங்கும்‌ 
வேர்கொத்து போல நீளமாகத்‌ தொங்கியது. 


இருபது வெள்ளி நாணயங்கள்‌ பந்தயமாக கீழே 
விரிக்கப்பட்டிருந்த மான்‌ தோலில்‌ விழுந்தன. சிகண்டி 
தன்‌ வில்லின்‌ நாணை மெல்லச்‌ சுண்டினான்‌. 
அனைவரும்‌ திரும்பிப்பார்த்தனர்‌. “ஒரே அம்பால்‌ அந்தக்‌ 
கிளியை நான்‌ வீழ்த்துகிறேன்‌. இந்த நாணயத்தை நான்‌ 
எடுத்துக்கொள்ளலாமா?' என்றான்‌. கூட்டம்‌ 
கூக்குரலெழுப்பி அவனை ஆதரித்தது. சிகண்டி 
முன்னால்‌ சென்று அவர்கள்‌ என்ன நடக்கிறது என்று 
பார்ப்பதற்குள்‌ அந்தக்கிளியை தன்‌ அம்பால்‌ 
சிதறடித்தான்‌. கூட்டம்‌ களிவெறிகொண்டு கூச்சலிட்டது. 
இருகைகளையும்‌ விசி எம்பிக்குதித்தது. 
வெள்ளிநாணயங்கள்‌ மீன்கள்‌ துள்ளுவதுபோல வந்து 
மான்தோலில்‌ விழுந்தன. 


சிகண்டி அந்த பீதர்‌ இன வீரனிடம்‌ “இருபது நாணயங்கள்‌ 
எனக்குப்போதும்‌” என்றபின்‌ குனிந்து 
எடுத்துக்கொண்டான்‌. எஞ்சிய நாணயங்களைப்‌ 
பொறுக்கியபடி அவன்‌ “வீரரே நீர்‌ பரசுராமரின்‌ 
மாணவரா?” என்றான்‌. சிகண்டி பேசாமாலிருந்தான்‌. 
“அல்லது பீஷ்மரின்‌ மாணவர்‌, இல்லையா?” சிகண்டி 
பதில்‌ சொல்லாமல்‌ சென்றான்‌. பீதன்‌ பின்னால்‌ வந்து 
“அக்னிவேசரின்‌ மாணவர்‌, ஐயமே இல்லை” என்றான்‌. 
சிகண்டி திரும்பிப்பார்க்காமல்‌ நடந்தான்‌. “வீரரே, என்‌ 
பெயர்‌ ஜிங்‌ சாங்‌. ஷாங்‌ மன்னர்களின்‌ குடிமகன்‌. யாங்‌ 
பள்ளியிலும்‌ த்ஸு பள்ளியிலும்‌ வில்வித்தை 
பயின்றவன்‌. நான்‌ அக்னிவேசரை வணங்கியதாகச்‌ 
சொல்லுங்கள்‌.” 


தெருவில்‌ சிகண்டி நடந்தபோது ஒரு ஒல்லியான 
பிராமணன்‌ பின்னால்‌ ஓடி வந்தான்‌. “நான்‌ கஸ்யப 
கோத்திரத்தவனான அக்னிவர்ணன்‌ வீரரே. இங்கே வரும்‌ 
மலைமக்களுக்கு நான்‌ இந்நகரத்தைப்பற்றிச்‌ 
சொல்கிறேன்‌... நான்‌ உங்களுக்கு அரிய தகவல்களைச்‌ 


சொல்லமுடியும்‌.” சிகண்டி திரும்பிப்பார்க்காமல்‌ 
சென்றான்‌. “நீங்கள்‌ ஆண்‌ என்றால்‌ நான்‌ சிறந்த 
பரத்தையரின்‌ வீடுகளைப்பற்றிக்கூடச்‌ சொல்வேன்‌. 
பிராமணனை மதிப்பவர்கள்‌ அவர்கள்‌. 
அவர்களைப்பற்றி நான்‌ கவிதைகள்‌ கூட 
எழுதியிருக்கிறேன்‌. நீங்கள்‌ விரும்பினால்‌ இப்போதே 
பாடிக்காட்டுகிறேன்‌.” 


விடாது சிகண்டியைப்‌ பின்தொடர்ந்தபடி “திரிகர்த்தர்கள்‌ 
ஆளும்‌ இந்த நாடு திரிகர்த்தம்‌ என்றழைக்கப்படுகிறது. 
காசியபவம்சத்தில்‌ பிறந்தவர்கள்‌ எங்கள்‌ அரசர்கள்‌. 
இவர்களின்‌ வம்சம்‌ வடக்கே மலைகளுக்குள்‌ சைத்ரபீடம்‌ 
என்னும்‌ கிராமத்தை ஆண்டுவந்தது. அதைச்சேர்ந்த 
விராடன்‌ என்ற அரசர்‌ அஷிக்னி நதியில்‌ படகில்‌ 
வரும்போது இந்தக்‌ கரையில்‌ ஆயிரக்கணக்கான 
அன்னப்பறவைகளைக்‌ கண்டார்‌. இது புனிதமான மண்‌ 
என்று உணர்ந்து இங்கே அவரது நகரத்தை அமைத்தார்‌. 
அன்றுமுதல்‌ இது ஹம்சநகரம்‌ என அழைக்கப்பட்டது” 
என்றான்‌. 


தலையை அசைத்தபடி சிகண்டி நடந்தான்‌. “ஸமுகியும்‌ 
ஜனமுகியும்‌ பேசும்‌ மக்கள்‌ இங்கே வாழ்கிறார்கள்‌. 
தேவமொழியின்‌ அபபிரம்சமான மூலத்வனி என்னும்‌ 
மொழியை இங்குள்ள உயர்குடியினர்‌ பேசுகிறார்கள்‌. இது 
காசியபர்‌ திரேதாயுகத்தில்‌ உருவாக்கிய நகரத்தின்‌ 
மாதிரியில்‌ அமைக்கப்பட்டிருப்பதனால்‌ இதை 
காசியபநகரம்‌ என்கிறார்கள்‌. இதற்கு சம்பாபுரி என்றும்‌ 
வேகபுரி என்றும்‌ பெயர்கள்‌ உண்டு. இங்குள்ள 
சூரியகோயில்‌ எங்கள்‌ முதல்‌ மன்னராகிய விராடரால்‌ 
அமைக்கப்பட்டது. ஏனென்றால்‌ இது சூரியன்‌ தன்‌ 
உக்கிரமான செங்கோலை ஊன்றி சற்றே 
இளைப்பாறிச்செல்லும்‌ இடம்‌. ஆகவே இதை 
மூலஸ்தானநகரி என்றும்‌ அழைப்பதுண்டு...மேலும்‌...” 


சிகண்டி கையை அசைத்து அவனிடம்‌ செல்லும்படி 
சொன்னான்‌. “இருபது வெள்ளியை வைத்திருக்கும்‌ 
கொடைவள்ளலான நீங்கள்‌ அப்படிச்‌ சொல்வ 
அழகல்ல. நான்‌ மனைவிகளும்‌ குழந்தைகளும்‌ உடைய 
பிராமணன்‌. அதேசமயம்‌ பசுக்களும்‌ வேதஅதிகாரமும்‌ 
இல்லாதவன்‌.” சிகண்டி அவனைப்‌ பார்த்தபோது அவன்‌ 
பார்வையை விலக்கி சற்றே நெளிந்து “அத்துடன்‌ மது 
அருந்துபவனும்கூட” என்றான்‌. சிகண்டி மெல்லிய 
உறுமலால்‌ அவனை தன்னைத்‌ தொடரும்படிச்‌ சொல்லி 
நடந்தான்‌. 


“என்‌ பெயர்‌ ஸூக்திகன்‌. நாங்கள்‌ மீன்‌ உண்ணும்‌ 
பிராமணர்‌ என்பதனால்‌ எங்களுக்கு வைதிக அதிகாரம்‌ 
இல்லை. வைதிகபிராமணர்கள்‌ வருடத்துக்கு 
ஒருமுறை மட்டும்‌ சண்டிபூசை செய்யும்போது மீன்‌ 
உண்கிறார்கள்‌. நாங்கள்‌ அனைவருமே தெற்கே 
கூர்ஜரத்தில்‌ கடலோரமாக வாழ்ந்தவர்கள்‌. அங்கே மீன்‌ 
மட்டும்தான்‌ கிடைக்கும்‌. என்பெயரேகூட சிப்பி 
என்றுதான்‌ பொருள்படுகிறது...” என்றபடி அவன்‌ 
பின்னால்‌ வந்தான்‌. 


“சிறந்த மதுவை உங்களுக்கு வாங்கித்தருவது என்‌ 
பொறுப்பு வீரரே” என்றான்‌ ஸுக்திகன்‌. “இங்கே 
மலையோரத்து மக்கள்‌ ஹந்தா என்ற மதுவை 
காய்ச்சுகிறார்கள்‌. அரிசிக்கஞ்சியில்‌ பதினேழுவகையான 
மூலிகைகள்‌ அடங்கிய மாத்திரைகளைப்போட்டு 
ஏழுநாட்கள்‌ புதைத்துவைத்து எடுக்கிறார்கள்‌” என்றான்‌. 
“உண்மையில்‌ இதிலுள்ள முக்கியமான மூலிகையை 
அஹிஃபீனா என்று மருத்துவர்கள்‌ சொல்கிறார்கள்‌. 
பாம்பின்‌எச்சில்‌ என்று பொருள்‌. சிறிய குட்டையான 
செடி. அதை வறண்ட மலைச்சரிவுகளில்‌ 
வளர்க்கிறார்கள்‌. அதன்‌ இலைகள்‌ பூ கனி எல்லாமே 
விஷம்‌. நினைவை மறக்கச்செய்யும்‌. அதை உடலில்‌ 
செலுத்தியபின்‌ நம்‌ கையை நாமே வாளால்‌ 
அறுத்துக்கொள்ளலாம்‌. வலியே இருக்காது. அதன்‌ 
இலைகளைத்தான்‌ இந்த மதுவிலே போடுகிறார்கள்‌.” 


பெரிய பாதையில்‌ இருந்து இறங்கிச்சென்ற இடுங்கிய 
படிகள்‌ ஓர்‌ ஓடைக்குள்‌ சென்று சேர்ந்தன. அதன்‌ 
வழியாகத்தான்‌ நகரின்‌ கழிவுநீர்‌ முழுக்க நதியைநோக்கிச்‌ 
சென்றுகொண்டிருந்தது. நகருக்குள்‌ புதைக்கப்பட்ட 
மண்குழாய்கள்‌ வழியாகச்‌ சேர்ந்த நீர்‌ கருமையாக 
நாற்றத்துடன்‌ சரிவுகளில்‌ நுரைத்தபடி சென்றது. அந்த 
நீர்வழி நடமாடும்‌ வழியாகவும்‌ இருந்தது. அதன்‌ கிளை 
ஒன்று ஒரு மரவீட்டுக்குள்‌ சென்றது. அதை 
நெருங்கும்போதே உரத்த பேச்சொலிகளும்‌ குழறல்களும்‌ 
சிரிப்புகளும்‌ கேட்டன. 


மரவீட்டுக்கு முன்பு கற்களிலும்‌ தரையிலுமாக பலர்‌ 
அமர்ந்து குடித்துக்கொண்டிருந்தனர்‌. சிகண்டியைக்‌ 
கண்டதும்‌ நாலைந்துபேர்‌ எழுந்துவந்தனர்‌. அவனுடைய 
உடலைக்‌ கூர்ந்து நோக்கிய ஒருவன்‌ “நீ நபும்சகம்தானே?” 
என்றான்‌. சிகண்டி உறுமல்‌ ஒலி எழுப்பி அவனைத்‌ 
தள்ளிவிட்டு அங்கே சென்று அமர்ந்தான்‌. ஸுத்திகன்‌ 
அங்கு பெரிய மரக்குடுவையில்‌ புளித்து 
நுரைத்துக்கொண்டிருந்த வெண்‌ திரவத்தை 


சுரைக்கொப்பரை அகப்பையால்‌ அள்ளி விதவிதமான 
கொப்பரைக்குவளைகளில்‌ 
பரிமாறிக்கொண்டிருந்தவனிடம்‌ “அண்ணா இவர்‌ நம்மில்‌ 
ஒருவர்‌. ஆனால்‌ இருபது வெள்ளி நாணயங்களுக்கு 
சொந்தக்காரர்‌. இவரை மகிழ்விக்கவேண்டியது நம்‌ 
பொறுப்பு” என்றான்‌. 


ஒற்றைக்கண்‌ கொண்டிருந்த அந்தக்‌ கரிய பேருடல்‌ 
மனிதன்‌ மஞ்சள்‌ நிறப்‌ பற்களைக்‌ காட்டி 
நகைத்துக்கொண்டு “முதலில்‌ ஒருகுவளை 
அருந்தச்சொல்‌ பிராமணனே, அதன்பின்‌ இருபது 
வெள்ளிக்கும்‌ குடிப்பார்‌. வெளியே சென்று மேலும்‌ 
இருபது வெள்ளிக்காக கொள்ளை அடிப்பார்‌” என்றான்‌. 
கூடி நின்ற அனைவரும்‌ சிரித்தனர்‌. இருவர்‌ எழுந்து 
சிகண்டியை நெருங்கி ஆவலுடன்‌ நின்றனர்‌. சிகண்டி 
மொத்த நாணயத்தையும்‌ எடுத்து அவன்‌ முன்‌ வைத்து 
“மது” என்றான்‌. கூட்டம்‌ உரக்கக்‌ கூச்சலிட்டது. 
அனைவருமே குவளைகளுடன்‌ நெருங்கி வந்தனர்‌. 


கடும்புளிப்புடனும்‌ மூலிகைநெடியுடனும்‌ இருந்தது அது. 
“வீரரே, இதற்கு கொலைகாரன்‌ என்ற பெயர்‌ வந்தது ஏன்‌ 
தெரியுமா?” என்றான்‌ ஸுக்திகன்‌. சிகண்டி 
தலைகுனிந்தபடி குடித்தபடியே இருந்தான்‌. 
அவனைச்சுற்றி பேச்சொலிகளும்‌ சிரிப்பொலியும்‌ 
முழங்கின. சற்றுநேரத்தில்‌ அத்தனை குரல்களும்‌ 
நீருக்குமேலே ஒலிப்பதுபோலவும்‌ அழுத்தம்‌ மிக்க 
ஆழத்தில்‌ அவன்‌ மூழ்கி அமர்ந்திருப்பதாகவும்‌ 
தோன்றியது. 


ஸுத்திகன்‌ அவனை குனிந்து நோக்கி ஏதோ கேட்டான்‌. 
சிகண்ம உறுமினான்‌. அவன்‌ மீண்டும்‌ இருமுறை 
கேட்டபின்புதான்‌ அவனுக்கு அச்சொற்கள்‌ புரிந்தன. 
“நீங்கள்‌ உங்கள்‌ எதிரியைத்‌ தேடிச்செல்கிறீர்கள்‌. 
அவனைக்‌ கொல்வதாக வஞ்சினம்‌ உரைத்திருக்கிறீர்கள்‌ 
என்று சொன்னேன்‌... நான்‌ சொல்வது உண்மையா 
இல்லையா?” என்றான்‌ ஸுத்திகன்‌. சிகண்டி உறுமலுடன்‌ 
மீண்டும்‌ குடித்தான்‌. “ஆம்‌ என்கிறார்‌!” என்றான்‌ 
ஸுக்திகன்‌. 


“வீரரே, நீங்கள்‌ எங்கு செல்லவேண்டும்‌?” என்று ஒருவன்‌ 
குனிந்து கேட்டான்‌. சிவந்து எரிந்த கண்களால்‌ சிகண்டி 
நிமிர்ந்து நோக்கி “என்‌ எதிரி பாரதவர்ஷத்தின்‌ மாபெரும்‌ 
வீரர்‌. அவரை ஒருவர்‌ ஒரே ஒருமுறை வென்றிருக்கிறார்‌. 
அவரைத்‌ தேடிச்செல்கிறேன்‌. என்‌ எதிரியைப்பற்றி 
அவர்தான்‌ எனக்குச்‌ சொல்லமுடியும்‌” என்றான்‌. “யார்‌ 


அவர்‌?” என்று நாலைந்துபேர்‌ குனிந்தனர்‌. “சிபிநாட்டின்‌ 
பிதாமகராகிய அவர்‌ பெயர்‌ பால்ஹிகர்‌” என்றான்‌ 
சிகண்டி. 

ஸென்யாத்ரி, போம்போனம்‌, துங்கானம்‌ என்னும்‌ மூன்று 
வறண்ட பாறைச்சிகரங்களுக்குள்‌ இருந்த சின்னஞ்சிறு 
சிபிநாடு தகிக்கும்‌ வெயிலுக்காகவே அறியப்பட்டிருந்தது. 
ஆகவே அங்கே அனைத்து வணிகர்களும்‌ 
செல்வதில்லை. சிபிநாட்டுக்கும்‌ அதற்கு அப்பாலிருந்த 
காந்தாரத்தின்‌ பாலைநிலத்துக்கும்‌ செல்பவர்கள்‌ 
பாலைவணிகர்கள்‌ மட்டுமே. அவர்கள்‌ பிற 
வணிகர்களுடன்‌ இணைவதில்லை. அவர்களின்‌ 
மொழியும்‌ உடையும்‌ உணவும்‌ அனைத்தும்‌ 
வேறுபட்டவை. வெயிலில்‌ வெந்து சுட்டசட்டிபோன்ற 
செந்நிறமாக ஆகிவிட்ட முகமும்‌ அடர்ந்த கரிய தாடியும்‌ 
கொண்ட அவர்கள்‌ கனத்த தாழ்குரலில்‌ பேசினர்‌. 
அனைவருமே இடுப்பில்‌ வைத்திருந்த கூரிய வாள்களை 
எப்போதும்‌ எடுக்க சித்தமானவர்களாக இருந்தனர்‌. 


ஹம்சபுரியில்‌ இருந்து கிளம்பிய ஒரு வணிகக்குழுவுடன்‌ 
சிகண்டி இணைந்துகொண்டான்‌. அவனுடைய 
வில்திறனுக்காக நாள்‌ ஒன்றுக்கு பத்துவெள்ளி கூலிக்கு 
அவர்கள்‌ அமர்த்திக்கொண்டனர்‌. நூறு அத்திரிகளில்‌ 
தானியங்கள்‌, துணிகள்‌, ஆயுதங்கள்‌, வெண்கலப்‌ 
பாத்திரங்கள்‌, உலர்ந்த மீன்‌ போன்ற பொருட்கள்‌ பெரிய 
எருமைத்‌ தோல்மூட்டைகளில்‌ கட்டி ஏற்றப்பட்டிருந்தன. 
அவர்கள்‌ மாலையில்தான்‌ ஹம்ஸபுரியைவிட்டு 
கிளம்பினர்‌. கிளம்புவதற்கு முன்‌ இருபது எருமைத்தோல்‌ 
பைகளில்‌ நீர்‌ நிறைத்து அவற்றை கழுதைகள்‌ மேல்‌ 
ஏற்றிக்கொண்டனர்‌. உலர்ந்த பழங்களும்‌ 
மரப்பலகைபோன்றிருந்த அப்பங்களும்‌ தூளாக்கப்பட்ட 
கோதுமைமாவும்‌ நான்கு கழுதைகள்மேல்‌ ஏற்றப்பட்டன. 
பொதிகள்‌ ஏற்றிய மிருகங்கள்‌ நடுவே செல்ல அவற்றைச்‌ 
சூழ்ந்து வில்களும்‌ வாள்களுமாக அவர்கள்‌ சென்றனர்‌. 


மொத்தம்‌ நூறுபேர்‌ இருந்தனர்‌. ஐம்பது அத்திரிகள்‌ 
அவர்கள்‌ பயணம்‌ செய்வதற்கானவை. ஐம்பதுபேர்‌ 
நடக்கவேண்டும்‌. களைத்தபின்‌ நடப்பவர்கள்‌ 
அத்திரிகளுக்கு மாறிக்கொள்ளலாம்‌. இருளில்‌ 
விளக்குகள்‌ ஏதுமில்லாமல்‌ அவர்கள்‌ நடந்தபோது 
எருமைத்தோல்களாலான அவர்களின்‌ காலணிகள்‌ 


தரையில்‌ பரவியிருந்த சரளைக்கற்கள்‌ மேல்‌ பட்டு 
ஒலியெழுப்பின. பின்னிரவுக்குள்‌ அவர்கள்‌ 
ஹம்சபுரியின்‌ நீர்‌ நிறைந்த வயல்வெளிகளை 
தாண்டிவிட்டிருந்தனர்‌. மண்ணில்‌ நீர்‌ குறைந்ததை 
காதுமடல்களில்‌ மோதிய காற்று காட்டியது. 
சற்றுநேரத்தில்‌ மூக்குத்துளைகள்‌ வறண்டு 
எரியத்தொடங்கின. காதுமடல்களும்‌ உதடுகளும்‌ 
உலர்ந்து காந்தலெடுத்தன. விரிந்த மண்ணில்‌ ஓடும்‌ 
காற்றின்‌ ஓசை கயிற்றை காற்றில்‌ சுழற்றுவதுபோலக்‌ 
கேட்டது. 


மிகவிடியற்காலையிலேயே நிலத்தின்மேல்‌ வானின்‌ 
வெளிச்சம்‌ பரவத்தொடங்கியது. புழுதியாலானதுபோன்ற 
வானில்‌ சாம்பலால்‌ மூடப்பட்ட கனல்‌ போல சூரியன்‌ 
தெரியத்தொடங்கியதும்‌ மண்‌ செம்பொன்னிறமாக 
திறந்துகொண்டது. ஏற்ற இறக்கமே இல்லாமல்‌ 
வானம்வரை சென்று தொடுவான்கோட்டில்‌ முடிந்த 
சமநிலத்தில்‌ பச்சைநிறமான கோழிகள்‌ சமமான 
இடைவெளிகளில்‌ தூவல்‌ குறுக்கி அடைகாத்து 
அமர்ந்திருப்பதுபோல நீரற்ற சிறிய இலைகள்‌ கொண்ட 
முட்புதர்ச்செடிகள்‌ நின்றன. சூரியன்‌ வலிமைபெற்று 
மேகங்களை எரிக்கத்‌ தொடங்கியபோது பாலைநிலம்‌ 
மேலும்‌ பொன்னிறம்‌ கொண்டது. அப்பால்‌ மேற்கே 
செந்நிறவிதானமாக கீழிறங்கிய வானின்‌ நுனியில்‌ 
நான்கு அடுக்குகளாக மலைச்சிகரங்கள்‌ தெரிந்தன. 


வணிகர்களில்‌ ஒருவன்‌ “ஸென்‌” என்று அதைச்‌ 
சுட்டிக்காட்டிச்‌ சொன்னான்‌. “அந்த மூன்று சிகரங்களுக்கு 
நடுவே உள்ளது சிபிநாடு.” சிகண்டி நிமிர்ந்து அந்த 
மலைகளைப்‌ பார்த்தான்‌. அவை ஒன்றுக்குப்பின்‌ 
ஒன்றாக வெவ்வேறு வண்ண அழுத்தங்களில்‌ 
பளிங்குப்புட்டிக்கு அப்பால்‌ பளிங்குப்புட்டியை 
வைத்ததுபோலத்‌ தெரிந்தன. மேலும்‌ செல்லச்செல்ல 
அவற்றின்‌ வடிவம்‌ தெளிவடைந்தபடியே வந்தது. 
மரங்கள்‌ அற்ற மொட்டைப்பாறைகளை 
அள்ளிக்குவித்தது போன்ற மலைகள்‌. அவற்றின்‌ 
மடம்புகளும்‌ வளைவுகளும்‌ காற்றில்‌ கரைந்து 
எஞ்சியவை போலிருந்தன. 


விடியற்காலையில்‌ புதர்ச்செடிகள்‌ மேல்‌ பனியின்‌ ஈரம்‌ 
துளித்து நின்றிருந்தது. முட்களில்‌ ஒளிரும்‌ நீர்மணிகள்‌ 
தெரிந்தன. தூரத்தில்‌ நான்கு பிங்கலநிற 
பாலைவனக்கழுதைகள்‌ குஞ்சிவால்களைச்‌ சுழற்றியபடி 
அந்த முட்செடிகளை மேய்ந்துகொண்டிருந்தன. 
அவற்றுக்கருகே பறவைக்கூட்டம்‌ ஒன்று சிறுகாற்றில்‌ 


சுழன்று படியும்‌ சருகுக்குவியல்‌ போல பறந்தது. 
புதர்ச்செடிகளை நெருங்கும்போதெல்லாம்‌ அவற்றுக்குள்‌ 
இருந்து சிறிய பறவைகள்‌ சிறகடித்தெழுந்தன. 


முதல்பார்வையில்‌ உயிரற்று விரிந்துகிடந்த பாலைநிலம்‌ 
கூர்ந்துபார்க்கும்தோறும்‌ உயிர்களைக்‌ காட்டியது. 
தரையின்‌ பொன்னிறமான புழுதியில்‌ சிறிய 
குழிகளுக்குள்‌ இருந்து பலவகையான பூச்சிகள்‌ 
எட்டிப்பார்த்து காலடிகேட்டு உள்ளே தலையை 
இழுத்துக்கொண்டன. புழுதியில்‌ சிறிய 
வட்டக்குவியங்களை அமைத்திருந்த பூச்சிகளும்‌ 
பாறையிடுக்குகளில்‌ மென்புழுதியைத்‌ 
திரட்டிவைத்திருந்த தலம்‌ அங்கே ஒரு பெரிய 
வாழ்க்கை நிகழ்ந்துகொண்டிருப்பதைக்‌ காட்டின. பெரிய 
கற்களின்‌ அடியில்‌ சிறிய எலிகளின்‌ மணிக்கண்கள்‌ 
தெரிந்து மறைந்தன. ஒரு பாம்பு புழுதியை அளைந்தபடி 
வால்‌ சுழற்றி கல்லிடுக்கில்‌ சென்ற பின்பும்‌ கண்களில்‌ 
நெளிவை எஞ்சச்செய்தது. 


பாறை இடுக்கு ஒன்றில்‌ உடும்பு ஒன்றை ஒருவன்‌ 
சுட்டிக்காட்டினான்‌. கல்லால்‌ ஆன 
உடல்கொண்டதுபோலிருந்த அது அவன்‌ அருகே 
நெருங்கியதும்‌ செதில்களை விரித்து தீ எரிவதுபோல 
ஒலியெழுப்பி நடுங்கியது. சிறிய கண்களை கீழிருந்து 
மேலாக மூடுத்திறந்தபடி கால்களை விரைத்துத்‌ தூக்கி 
வாலை வளைத்து அவனைநோக்கி ஓடிவந்தது. அதன்‌ 
நாக்கு வெளிவந்து பறந்தது. அவன்‌ தன்‌ கையில்‌ இருந்த 
கவைக்கோலால்‌ அதைப்‌ பிடித்து தரையுடன்‌ 
அழுத்திக்கொண்டு வாளால்‌ அதன்‌ தலையை 
வெட்டிவீழ்த்தினான்‌. பின்பு அதை எடுத்து அப்படியே 
வாயில்‌ வைத்து குருதியை குடிக்கத்தொடங்கினான்‌. 


வாயில்‌ குருதியைத்‌ துடைத்தபடி கையில்‌ தொங்கிய 
உடும்புடன்‌ அருகே வந்த அவன்‌ “இந்தப்பாலையில்‌ 
வயிற்றில்‌ புண்‌ ஏற்பட்டுவிடுகிறது. உடும்பின்‌ சாறு 
புண்ணை ஆற்றும்‌” என்றான்‌. சிகண்டி ஒன்றும்‌ 
சொல்லாமல்‌ பார்வையை திருப்பிக்கொண்டான்‌. “இங்கே 
லாஷ்கரர்களும்‌ லிந்தர்களும்‌ வெறும்‌ பாறைகளில்‌ 
வாழ்கிறார்கள்‌. அவர்களுக்கு பெரும்பாலும்‌ இந்த 
உடும்புதான்‌ உணவு... உடும்புநீர்‌ குடித்தால்‌ 
இரண்டுநாட்கள்‌ வரை உணவில்லாமல்‌ 
வாழ்ந்துவிடமுடியும்‌.” அவன்‌ அதை உரித்து வாளால்‌ 
சிறு துண்டுகளாக வெட்டினான்‌. அனைவருக்கும்‌ 
ஒருதுண்டு வீதம்‌ அளித்தான்‌. அவர்கள்‌ அந்தத்‌ 
துண்டுகளை வாயிலிட்டு மெல்லத்‌ தொடங்கினர்‌. 


மிகவிரைவிலேயே வெயில்‌ வெளுத்து பாலைநிலம்‌ 
கண்கூசும்படி மின்னத்தொடங்கியது. புழுதியை 
அள்ளிவந்த காற்று அவர்கள்‌ கண்கள்‌ மேலும்‌ 
உதடுமேலும்‌ அதை வீசியபடி கடந்து சென்றது. செம்புழுதி 
தூண்‌ போல எழுந்து மெல்லச்சுழன்றபடி சாய்ந்து 
சென்றது. தொலைதூரத்தில்‌ புழுதிக்காற்று புகைபோல 
எழுந்து செல்ல அந்த மண்‌ கொதிக்கும்‌ நீர்ப்பரப்பு என்று 
தோன்றியது. 


பசிய குறுமரங்கள்‌ அடர்ந்த ஒரு குறுங்காடு தெரிந்ததும்‌ 
அவர்கள்‌ தங்கள்‌ மலைதெய்வத்தை துதித்து 
குரலெழுப்பினர்‌. தொலைவிலிருந்து பார்க்கையில்‌ 
யாரோ விட்டுச்சென்ற கம்பளி ஆடை போலத்தெரிந்த 
காடு நெருங்கியதும்‌ குட்டை மரங்களான ஸாமியும்‌ 
பிலுவும்‌ கரிரும்‌ அடர்ந்த சிறிய சோலையாக ஆகியது. 
அந்த மரங்களின்‌ இலைகளுக்கு நிகராகவே 
பறவைகளும்‌ இருப்பதுபோல ஒலி எழுந்தது. உள்ளே 
நுழைந்தபோது தலைக்குமேல்‌ ஒரு நகரமே 
ஒலியெழுப்புவதுபோல பறவைகள்‌ எழுந்து கலைந்தன. 


மரங்கள்‌ நடுவே ஒரு ஆழமான சிறிய குட்டையில்‌ 
கலங்கிய நீர்‌ இருந்தது. பெரிய யானம்‌ போலிருந்த 
வட்டமான குட்டையில்‌ நீரைச்சுற்றி சந்தனக்களிம்பு 
போல சேறு படிந்திருக்க நீரும்‌ சந்தனநிறமாகவே 
இருந்தது. சேற்றில்‌ பலவகையான மிருகங்களும்‌ 
பறவைகளும்‌ நீர்‌ அருந்தியதன்‌ காலடித்தடங்கள்‌ 
படிந்திருந்தன. அத்திரிகளும்‌ கழுதைகளும்‌ சுமைகளை 
இறக்கிக்‌ கொண்டதும்‌ முட்டிமோதி குட்டையில்‌ இறங்கி 
நீர்‌ குடிக்கத்தொடங்கின. வைத்த வாயை எடுக்காமல்‌ 
உறிஞ்சிவிட்டு பெருமூச்சுடன்‌ நிமிர்ந்து மீசைமுடிகளில்‌ 
இருந்து நீர்‌ சொட்ட காதுகளை அடித்துக்கொண்டன. 
கழுத்தைத்‌ திருப்பி நீரை வாயிலிருந்து முதுகிலும்‌ 
விலாவிலும்‌ தெளித்துக்கொண்டன. 


ஒவ்வொருவருக்கும்‌ உணவும்‌ தோல்பையில்‌ நீரும்‌ 
வழங்கப்பட்டது. சிகண்டி அப்பத்தை நீரில்‌ நனைத்து 
உண்டுவிட்டு தோல்பையை வாயில்வைத்து நீரை 
துளித்துளியாகக்‌ குடித்தான்‌. தோல்பையுடன்‌ சென்று 
சோலையின்‌ விளிம்பில்‌ அடர்ந்து நின்ற ஸாமிமரத்தின்‌ 
அடியில்‌ மென்மணவில்‌ படுத்துக்கொண்டான்‌. 
அண்ணாந்து நோக்கியபோது மேலே மரக்கிளைகள்‌ 
முழுக்க பாக்குக்குலைகள்‌ போல சிறிய சாம்பல்நிறச்‌ 
சிட்டுகள்‌ கிளைதாமச்‌ செறிந்திருக்கக்‌ கண்டான்‌. அவை 
ஓயாது இடம்மாறியபடி ஒலியெழுப்பி 
சிறகடித்துக்கொண்டே இருந்தன. அப்பால்‌ பாலைநிலம்‌ 


வெயிலில்‌ நனைந்து வெந்து 
ஆவியெழுப்பிக்கொண்டிருந்தது. மேலே மேகத்துளிகூட 
இல்லாத வானம்‌ ஒளிப்பரப்பாக இருந்தது. 


பகல்‌ முழுக்க அங்கே தங்கி மாலையில்‌ 
வெயில்தாழ்ந்தபின்‌ அவர்கள்‌ கிளம்பினர்‌. காற்றில்‌ 
மண்ணின்‌ வாசனை காய்ச்சப்பட்ட உலோகத்தின்‌ 
மணம்போல எழுந்துவந்து வறுத்த உணவுகளின்‌ 
நினைவை எழுப்பியது. சூரியன்‌ மேகமே இல்லாத 
புழுதிவண்ண வானில்‌ மூழ்கி மறைந்த பின்னரும்‌ 
மண்ணில்‌ நல்ல ஒளி மிச்சமிருந்தது. அத்திரிகள்‌ 
கால்களில்‌ பாதையை வைத்திருந்தன. அவை 
வரிசையாகச்‌ சென்றுகொண்டிருந்தன. ஓடையில்‌ நீர்‌ 
ஓடுவதுபோல அவற்றை மீறியே அவை செல்வதாகக்‌ 
தோன்றியது. 


செங்குத்தாக மண்ணாலான மலைவிளிம்பு ஒன்று 
வந்தது. கையால்‌ வழித்து விட்டதுபோன்ற அதன்‌ 
மடிப்புகளில்‌ செந்நிறமான மண்பாளங்கள்‌ பிளந்து 
விழப்போகின்றவை போல நின்றன. மாமிசத்தாலான 
மலை. கீழே முன்பு எப்போதோ விழுந்தவை 
செவ்வோட்டுத்‌ தகடுகளாக உடைந்து கிடந்தன. 
மலைவிளிம்பை நெருங்கியபோதுதான்‌ அந்தத்‌ தகடுகள்‌ 
ஒவ்வொன்றும்‌ இடுப்புயரம்‌ கனமானவை என்று 
தெரிந்தது. 


செம்மண்மலை விளிம்பில்‌ இருந்த சிறிய வடுபோன்ற 
பாதையில்‌ ஏறி மேலே செல்லும்போதுதான்‌ அங்கு ஏன்‌ 
வண்டிகளில்‌ எவரும்‌ வருவதில்லை என சிகண்டி 
புரிந்துகொண்டான்‌. மேலே ஏறியதும்‌ 
திரும்பிப்பார்த்தபோது கண்ணுக்கெட்டும்‌ 
தொலைவுவரை பாலைநிலம்‌ மிதமான வெளிச்சத்தில்‌ 
பச்சைநிறத்தில்‌ நூல்வேலைப்பாடுகள்‌ செய்த 
பொன்னிறப்‌ பட்டுபோல விரிந்து கிடப்பதைக்‌ 
காணமுடிந்தது. ஸென்யாத்ரியும்‌ போம்போனமும்‌ 
துங்கானமும்‌ தெளிவாக மேற்கை முழுமையாக 
வளைத்து நின்றன. அவற்றின்‌ மடம்புகளில்‌ மணல்‌ 
பொழிந்து உருவான கூம்புகளைக்‌ காணமுடிந்தது. 


இரவு எழுந்தபோது வானம்‌ பல்லாயிரம்கோடி 
விண்மீன்களுடன்‌ கரும்பட்டுக்கூரையாக மிக அருகே 
வந்து விரிந்துகிடந்தது. கையை வீசி விண்மீன்களை 
அள்ளிவிடலாமென்று தோன்றியது. விண்மீன்கள்‌ 
இளஞ்சிவப்பு நிறத்தில்‌ சிறிய கனல்‌ உருளைகளாக 
இருளில்‌ மிதந்து நின்றன. அவர்களின்‌ காலடி ஓசைகள்‌ 


இருட்டுக்குள்‌ நின்ற பாறைகளில்‌ எங்கெங்கோ 
எதிரொலித்து அவர்களிடமே திரும்பி வந்தன. அருகே 
சோலைகள்‌ சற்று அதிகரித்திருப்பது ஓசைகளில்‌ 
தெரிந்தது. பல இடங்களில்‌ ஓநாய்களின்‌ ஊளைகள்‌ 
கேட்டன. 


நான்காம்‌ நாள்‌ அதிகாலையில்‌ அவர்களின்‌ குழு 
சைப்யபுரியைச்‌ சென்றடைந்தது. அகன்ற நிலத்தின்‌ 
நடுவே நாரி ஆறு வெளிறிய மணல்படுகையாகக்‌ 
கிடந்தது. சிறியஓடை போல நீர்‌ ஓடியது. ஆற்றின்‌ 
இருபக்கங்களிலும்‌ மேய்ச்சல்‌ நிலங்கள்‌ வந்தன. 
கொம்புகளற்ற வெண்ணிறமான பசுக்களை 
மேய்ப்பவர்களும்‌ குள்ளமான கொம்புசுருண்ட 
ஆடுகளை மேய்ப்பவர்களும்‌ களிமண்ணை 
அள்ளிப்போர்த்தியதுபோல தோளைச்சுற்றிய 
மரவுரியாடையும்‌ தலையில்‌ முண்டாசுச்சுற்றுமாக 
செம்புழுதி படிந்து திரித்திரியாக தொங்கிய தாடியுடன்‌ 
சுருங்கிய கண்களால்‌ நோக்கி நின்றனர்‌. 


தொலைவிலேயே சைப்யர்களின்‌ உயரமான கோட்டை 
தெரிந்தது. செங்குத்தாக எழுந்த ஒரு பெரிய மண்பாறை 
மீது அந்நகரம்‌ எழுப்பப்பட்டிருந்தது. பாறையின்‌ 
விளிம்பிலேயே எழுந்த அதே நிறமான உயரமற்ற 
கோட்டையின்‌ மேல்‌ காவலரண்களில்‌ வீரர்கள்‌ 
இருந்தனர்‌. அவர்கள்‌ நெருங்கியதும்‌ கோட்டைமேல்‌ 
எரியம்பு எழுந்தது. பாறைக்குக்‌ கீழே இருந்த 
காவல்குகையில்‌ இருந்து ஐந்து குதிரைவீரர்கள்‌ 
அவர்களை நோக்கி செம்புழுதியைக்‌ கிளப்பியபடி 
வந்தனர்‌. அவர்கள்‌ தங்கள்‌ இலச்சினைகளைக்‌ 
காட்டியதும்‌ திரும்ப கோட்டையை நோக்கி எரியம்பு 
ஒன்றை அனுப்பினர்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சிகண்டி அந்தக்கோட்டையை பார்த்துக்கொண்டே 
சென்றான்‌. அருகே செல்லச்செல்லத்தான்‌ 
அந்தக்கோட்டையின்‌ அமைப்பு அவனுக்குப்‌ புரிந்தது. 
முதலில்‌ அதை ஒரு மாபெரும்‌ மண்கோட்டை என்றுதான்‌ 
அவன்‌ புரிந்துகொண்டான்‌. நெருங்கியபோதுதான்‌ 
இரண்டுயானைகளின்‌ உயரம்கொண்ட மண்பாறைமேடு 
மீது கோட்டை இருப்பதை உணர்ந்தான்‌. அந்தப்பாறை 
கண்பார்வைக்கு களிமண்ணாகவும்‌ கையால்‌ 


தொட்டபோது பாறையாகவும்‌ இருந்தது. அதைக்‌ 
குடைந்து அதனுள்‌ நுழைவதற்கான பாதையை 
அமைத்திருந்தனர்‌. சரிந்து சென்ற குதிரைப்பாதையும்‌ 
இருபக்கமும்‌ படிகளும்‌ பாறைக்குள்ளேயே நுழைந்து 
மேலே சென்று எழுந்தன. அப்பாதைகளின்‌ இருபக்கமும்‌ 
காவல்வீரர்கள்‌ அமர்ந்திருக்கும்‌ சதுரவடிவ அறைகள்‌ 
செதுக்கப்பட்டிருந்தன. 


மேலே ஏறியதுமே சிகண்டி அந்நகரின்‌ அமைப்பைக்‌ 
கண்டு வியந்து நின்றுவிட்டான்‌. பெரிய 
மண்பானைகளைக்‌ கவிழ்த்து வைத்ததுபோலவோ 
மண்குவியல்கள்‌ போலவோ தெரிந்தன அந்நகரின்‌ 
அனைத்துக்‌ கட்டடங்களும்‌. அவற்றின்‌ உருளைக்கூம்பு 
முகடுகளின்‌ மண்குழைவுச்சரிவில்‌ காற்று பட்டு 
உருவான வடுக்கள்‌ பரவியிருந்தன. அவை பல 
அடுக்குகள்‌ கொண்டவை என்பது அவற்றின்‌ 
கீழ்த்தளத்துப்‌ பெருவாயில்களுக்கு மேல்‌ அடுக்கடுக்காக 
எழுந்த சாளரங்களில்‌ இருந்து தெரிந்தது. இருபத்தெட்டு 
பெரிய கட்டடங்கள்‌ தவிர கவிழ்ந்தகோப்பைகள்‌ போல 
நூற்றுக்கணக்கான சிறிய கட்டடங்கள்‌ இருந்தன. 
கட்டடங்களுக்கு முன்னால்‌ சில இடங்களில்‌ 
காட்டுமரங்களால்‌ தூண்கள்‌ அமைத்து 
தோல்கூரைகளை இழுத்துக்கட்டி பந்தலிட்டிருந்தனர்‌. 


மாலை வேளையில்‌ நகரம்‌ முழுக்க மனிதர்களின்‌ 
அசைவுகள்‌ நிறைந்திருந்தன. 
அனைத்துச்சாளரங்களிலும்‌ மனிதர்கள்‌ தெரிந்தனர்‌. 
கீழே வீதிகளில்‌ வணிகர்கள்‌ பொருட்களைக்‌ 
குவித்துப்போட்டு விற்றுக்கொண்டிருந்தனர்‌. அவர்களில்‌ 
பெரும்பாலானவர்கள்‌ சுற்றிலும்‌ இருக்கும்‌ 
மலையடுக்குகளில்‌ இருந்து வேட்டைப்பொருட்களுடன்‌ 
வந்த வேடர்கள்‌. தோள்களில்‌ சிறிய விற்களும்‌ 
அம்பறாத்தூணிகளும்‌ அணிந்து தலையில்‌ 
மரவுரித்தலைப்பாகை சுற்றி தங்கள்‌ முன்‌ பந்தல்கால்கள்‌ 
போல நடப்பட்ட குச்சிகளில்‌ கொன்ற கீரிகள்‌, முயல்கள்‌, 
உடும்புகள்‌ போன்றவற்றை கட்டித்‌ தொங்கவிட்டு 
அமர்ந்திருந்தனர்‌. பொறிவைத்துப்பிடிக்கப்பட்ட 
மலைஎலி அணில்‌ போன்ற சிறிய உயிரினங்கள்‌ 
மூக்குவழியாக கோர்க்கப்பட்ட நார்களால்‌ கட்டப்பட்டு 
உயிருடன்‌ எம்பி எம்பி விழுந்துகொண்டிருந்தன. 


செம்மண்நிறமான கனத்த ஆடைகளை பல சுற்றுகளாக 
அணிந்து கூந்தலையும்‌ மறைத்திருந்த சைப்யபுரியின்‌ 
பெண்கள்‌ குனிந்து அவற்றை பேரம்பேசி வாங்கினர்‌. 
உலரவைக்கப்பட்ட காய்கறிகளும்‌ பழங்களும்‌, 


பலவகையான கொட்டைகளும்‌, உலர்ந்த மீன்களும்‌, 
புகையிடப்பட்டு கறுத்த மாமிசமும்‌, 
வெல்லக்கட்டிகளும்தான்‌ அதிகமாக விற்கப்பட்டன. 
அவிழ்த்துவிடப்பட்ட கழுதைகள்‌ சந்தைநடுவிலேயே 
மனிதர்களை மண்டையால்‌ முட்டி விலக்கி வழி 
உண்டுபண்ணிக்கொண்டு சென்றன. 


ஒரு வணிகனுக்கு முன்‌ பெரிய வெண்கற்களாக 
குவிக்கப்பட்டிருந்த உப்பை சிகண்டி கண்டான்‌. 
காந்தாரத்தின்‌ பாலையில்‌ அவை தோண்டி 
எடுக்கப்படுகின்றன என்றான்‌ வணிகன்‌. சிலர்‌ அவற்றை 
கோடரிகளால்‌ வெட்டி சிறு துண்டுகளாக 
ஆக்கிக்கொண்டிருந்தனர்‌. மண்பானைகளும்‌ 
யானங்களும்‌ மரத்தாலான கரண்டிகளும்‌ 
விற்குமிடங்களில்‌ எல்லாம்‌ பெண்களே 
வாங்கிக்கொண்டிருந்தனர்‌. ஆயுதங்கள்‌ விற்கும்‌ 
இடங்களில்‌ மட்டும்தான்‌ பெரிய மரவுரித்‌ தலைப்பாகை 
அணிந்து பெரிய மீசைகளும்‌ கனத்த தாடிகளும்‌ 
கொண்ட ஆண்கள்‌ தென்பட்டனர்‌. கத்திகளை 
வீசிநோக்கியும்‌ அம்புகளை கூர்நோக்கியும்‌ 
வாங்கிக்கொண்டிருந்தனர்‌. எண்ணியிராமல்‌ இருவர்‌ 
சிரித்துக்கொண்டு வாள்களை விசி போர்செய்யத்‌ 
தொடங்கினர்‌. 


வணிகர்களிடம்‌ விடைபெற்று சிகண்டி அரண்மனை 
நோக்கிச்‌ சென்றான்‌. அரண்மனை அருகே 
சென்றதும்தான்‌ அது மண்ணால்‌ கட்டப்பட்டதல்ல, 
மண்நிறமான மென்பாறையைக்‌ குடைந்து 
உருவாக்கப்பட்ட கட்டடம்‌ என அவனுக்குப்‌ புரிந்தது. 
வாயிற்காவலனிடம்‌ அவன்‌ தன்‌ கச்சையில்‌ இருந்து 
உத்தரபாஞ்சாலத்தின்‌ அரச இலச்சினையை எடுத்துக்‌ 
காட்டியதும்‌ அவன்‌ தலைவணங்கினான்‌. பால்ஹிகரைப்‌ 
பார்க்கவேண்டும்‌ என்று சிகண்டி சொன்னான்‌. 
காவலர்கள்‌ கண்களுக்குள்‌ பார்த்துக்கொண்டு 
“அவரையா?”” என்றனர்‌. ஒருவீரன்‌ “அவரை எப்படி 
தங்களுக்குத்தெரியும்‌?” என்றான்‌. “சூதர்கதைகளில்‌ 
அவரைப்பற்றி கேட்டிருக்கிறேன்‌.” அவர்களில்‌ ஒருவன்‌ 
“அவரைச்‌ சந்திக்க எவரும்‌ செல்வதில்லை” என்றான்‌. 


“நான்‌ அவரைப்‌ பார்ப்பதற்காகவே வந்தேன்‌” என்றான்‌ 
சிகண்டி. காவல்வீரன்‌ “மன்னிக்கவும்‌ வீரரே, அவர்‌ 
எவரையும்‌ சந்திக்க விரும்புவதில்லை” என்றான்‌. “நான்‌ 
அவரைப்பார்க்க பாஞ்சாலத்தில்‌ இருந்து 
வந்திருப்பதாகச்‌ சொல்லுங்கள்‌!” என்றான்‌ சிகண்டி . 
வீரன்‌ தலைவணங்கிவிட்டு உள்ளே சென்றான்‌. 


சற்றுநேரம்‌ கழித்து திரும்பி வந்து “மன்னிக்கவும்‌. அவர்‌ 
உகந்த நிலையில்‌ இல்லை. அவர்‌ தங்களை 
சந்தித்தால்கூட ஏதும்‌ பேசமுடியாது” என்றான்‌. 


சிகண்டி “என்னை அவரிடம்‌ இட்டுச்செல்லமுடியுமா? 
நான்‌ அவரிடம்‌ ஓரிரு சொற்கள்‌ பேசுகிறேன்‌. என்னைச்‌ 
சந்திக்க அவர்‌ விரும்பவில்லை என்றால்‌ 
திரும்பிவிடுகிறேன்‌” என்றான்‌. காவல்வீரன்‌ 
தயங்கிவிட்டு தன்‌ தலைவனிடம்‌ சென்று சொன்னான்‌. 
நூற்றுவர்த்‌ தலைவன்‌ எழுந்து சிகண்டியிடம்‌ வந்து 
மீண்டும்‌ அனைத்தையும்‌ விசாரித்தபின்பு “வீரரே 
சைப்யபுரியின்‌ பிதாமகர்‌ பால்ஹிகர்‌ எவரையும்‌ 
சந்திப்பதில்லை. eC நீங்கள்‌ நெடுந்தொலைவில்‌ 
இருந்து வந்திருக்‌ றீர்கள்‌. ஆகவே அனுமதிக்கிறேன்‌” 
என்றான்‌. 


அவன்‌ பின்னால்‌ சிகண்டி நடந்தான்‌. அந்தக்‌ கட்டடம்‌ 
படிகள்‌ வழியாக மேலே எந்த அளவுக்குச்‌ செல்கிறதோ 
அதேயளவுக்கு அடியிலும்‌ இறங்குவதை அவன்‌ 
வியப்புடன்‌ கவனித்தான்‌. களிமண்பாறையில்‌ குடைந்த 
படிக்கட்டுகள்‌ மடிந்து மடிந்து இறங்கிச்‌ சென்றன. சுவரில்‌ 
வெட்டப்பட்ட பிறைகளில்‌ நெய்விளக்குகள்‌ 
சுடரசையாமல்‌ எரிந்துகொண்டிருந்தன. அவர்களின்‌ 
காலடிஓசை கீழே எங்கோ எதிரொலித்து வேறு எவரோ 
இறங்கிச்செல்வதுபோலக்‌ கேட்டது. 


முதல்‌ அடுக்கில்‌ நிறைய அறைகள்‌ ஒன்றில்‌ இருந்து 
இன்னொன்றாகப்‌ பிரிந்து சென்றன. அவற்றில்‌ எல்லாம்‌ 
வெளிச்சமும்‌ மனிதர்களின்‌ குரலும்‌ இருந்தன. 
இரண்டாவது அடுக்கிலும்‌ அதன்‌ கீழே மூன்றாவது 
அடுக்கிலும்‌ வெளிக்காற்று உள்ளே வரும்‌ சாளரங்கள்‌ 
இருப்பதை உணரமுடிந்தது. நான்காவது அடுக்கில்‌ 
காற்று மூன்றாவது அடுக்கிலிருந்து இறங்கித்தான்‌ 
வரவேண்டியிருந்தது. மெல்லிய தாசியின்‌ வாசனை 
காற்றில்‌ இருந்தது. அசையாத காற்றில்‌ மட்டுமே படியும்‌ 
மென்புழுதி சுவர்களின்‌ ஓரங்களில்‌ படிந்திருந்ததை 
சிகண்டி கண்டான்‌. 


முதல்‌ மூன்று அடுக்கிலும்‌ இருந்த செய்நேர்த்தி இல்லாமல்‌ 
வளைபோல வட்டமாகவே அந்த இடைநாழி 
குடையப்பட்டிருந்தது. அறைகளின்‌ வாயில்களும்‌ 
வட்டமாக இருந்தன. அங்கே பாறையாலான சுவர்கள்‌ 
கரடுமுரடாக கையில்‌ தட்டுப்பட்டன. குறுகலான, 
ஒழுங்கற்ற படிகளில்‌ சரியாக கால்வைக்கவில்லை 
என்றால்‌ தவறிவிடும்‌ என்று தோன்றியது. இடைநாழியில்‌ 


ர்‌ இடத்தில்‌ மேலிருந்து கரும்பாறை 
ட்டிக்கொண்டிருந்தது. 


சிகண்டி மண்ணுக்குள்‌ புதைந்துவிட்ட உணர்வை 
அடைந்தான்‌. ஒருநகரமே தலைக்குமேல்‌ இருப்பது 
எப்போதும்‌ நினைவில்‌ இருந்துகொண்டிருந்தது. 
நான்காம்‌ அடுக்கில்‌ அதிக அறைகள்‌ இருக்கவில்லை. 
இடைநாழியில்‌ இருந்து பிரிந்த உள்ளறை ஒன்றில்‌ 
மட்டுமே விளக்கொளி தெரிந்தது. வீரன்‌ சற்றுப்‌ 
பின்னடைந்து “உள்ளே இருக்கிறார்‌” என்றான்‌. “இங்கா?” 
என்றான்‌ சிகண்டி. “ஆம்‌, பிதாமகர்‌ சென்ற 
இருபதாண்டுகாலமாக இந்த அறைக்குள்தான்‌ 
வாழ்கிறார்‌” என்றான்‌ தலைவன்‌. “அவர்‌ வெளியே 
செல்வதேயில்லை...” 


“ஏன்‌?” என்றான்‌ சிகண்டி. “அவருக்கு சூரிய ஒளி 
உகக்கவில்லை...” சிகண்டியின்‌ கண்களைப்‌ 
பார்த்துவிட்டு “அவர்‌ உடல்நிலையில்‌ சிக்கலேதும்‌ 
இல்லை. அவருக்கு சூரிய ஒளி பிடிப்பதில்லை. இங்கே 
இருக்கும்போது மட்டுமே அமைதியை உணர்கிறார்‌” 
என்றான்‌. “உள்ளே சென்று பேசுங்கள்‌. அவரிடம்‌ 
அதிகமாக எவரும்‌ பேசுவதில்லை. அவர்‌ எவரிடமும்‌ 
பேசவிரும்புவதுமில்லை.” 


சிகண்டி அந்த அறைக்குள்‌ எட்டிப்பார்த்தான்‌. 
சாளரங்களே இல்லாத அறை. நான்கு மூலைகளும்‌ 
மழுங்கி வட்டமாக ஆன நீள்சதுர வடிவில்‌ மண்நிறத்தில்‌ 
இருந்த அவ்வறை தன்‌ வெம்மையால்‌ ஓர்‌ 
இரைப்பைக்குள்‌ இருப்பதுபோல உணரச்செய்தது. 
சுவருடன்‌ சேர்த்து செதுக்கப்பட்டிருந்த கல்லால்‌ ஆன 
மஞ்சத்தில்‌ இரு கைமுட்டுகளையும்‌ முழங்கால்மேல்‌ 
வைத்து தலைகுனிந்து அமர்ந்திருந்த முதியவர்‌ 
பேருடலுடன்‌ பூதம்போலிருந்தார்‌. அக்கணமே 
எழப்போகிறவர்‌ போல இருந்தாலும்‌ அவர்‌ நெடுநேரமாக 
அமர்ந்திருப்பதுபோலவும்‌ தோன்றியது. 


சிகண்டி தொண்டையைக்‌ கனைத்து ஒலி எழுப்பினான்‌. 
அவர்‌ அதைக்‌ கேட்கவில்லை போலத்‌ தெரிந்தது. மீண்டும்‌ 
ஒலி எழுப்பியபின்பு “பிதாமகருக்கு வணக்கம்‌” என்றான்‌. 
அவர்‌ திரும்பி அவனைப்பார்த்தார்‌. மனிதனைப்‌ 
பார்க்கும்‌ பாவனையே இல்லாத கண்கள்‌. பின்பு எழுந்து 
கைகளை விரித்து தொங்கவிட்டுக்கொண்டு நின்றார்‌. 
சிகண்டியின்‌ தலைக்குமேல்‌ அவரது தோள்கள்‌ இருந்தன. 
இடையில்‌ அணிந்திருந்த பழைய தோலாடை தவிர 
உடைகள்‌ இல்லாத உடல்‌. தலையிலும்‌ முகத்திலும்‌ 


எங்கும்‌ முடியே இருக்கவில்லை. சுடாத களிமண்ணால்‌ 
செய்யப்பட்ட வாயிற்பூதம்‌ போலிருந்தார்‌. செம்மண்நிறச்‌ 
சருமம்‌ முழுக்க உலர்ந்த களிமண்ணின்‌ விரிசல்கள்‌ 
போல தோல்‌ சுருங்கிப்படர்ந்திருந்தது. கன்றுக்குட்டிபோல 
கழுத்தின்‌ தசைகள்‌ சுருங்கி தொங்கின. 


அவனை குனிந்துபார்த்து “யார்‌ நீ?” என்றார்‌. அவன்‌ 
சொல்ல ஆரம்பிப்பதற்குள்‌ அவனை தன்‌ பெரிய 
விரல்களால்‌ சுட்டி “உன்னை நான்‌ முன்னரே 
பார்த்திருக்கிறேன்‌” என்றார்‌. அவரது மிகப்பெரிய 
கைகள்தான்‌ அவரது அனைத்து அசைவுகளையும்‌ 
விசித்திரமானவையாக ஆக்கி அவரை மனிதரல்ல என 
நினைக்கச்செய்தன என்று சிகண்டி உணர்ந்தான்‌. 
அக்கைகளை என்ன செய்வதென்றறியாதவர்‌ 
போலிருந்தார்‌. யானையின்‌ துதிக்கை போல அவை 
துழாவிக்கொண்டே இருந்தன. ஒன்றுடன்‌ ஒன்று 
பின்னிக்கொண்டன. புஜங்களில்‌ ஓடிய பெரிய நரம்பு 
காட்டுமரத்தில்‌ சுற்றிப்படிந்து கனத்த கொடிபோலத்‌ 
தெரிந்தது. 


சிகண்டி வணங்கி “பிதாமகரே, என்‌ பெயர்‌ சிகண்டி. 
நீங்கள்‌ என்னைப்‌ பார்த்திருக்க வாய்ப்பில்லை. நான்‌ 
இந்நகருக்கு இப்போதுதான்‌ வருகிறேன்‌” என்றான்‌. 
“இல்லை, நான்‌ உன்னை பார்த்திருக்கிறேன்‌” என்று 
அவர்‌ சொன்னார்‌. அவரது குரல்‌ யானையின்‌ 
உறுமல்போல முழக்கம்‌ கொண்டதாக இருந்தது. “எங்கே 
என்று சொல்லத்‌ தெரியவில்லை... ஆனால்‌ நான்‌ 
உன்னைப்‌ பார்த்திருக்கிறேன்‌.” சிகண்டி “நான்‌ 
உத்தரபாஞ்சாலத்தில்‌ இருந்து வருகிறேன்‌” என்றான்‌. 


சிந்தனை முள்முனையில்‌ தவிப்பதன்‌ வலியை அவரது 
கண்களில்‌ காணமுடிந்தது. “இல்லை... நீ... உன்னை 
எனக்குத்தெரியும்‌” என்றார்‌. அவரது இமைகள்‌ விரிந்தன. 
இமைகளிலும்‌ முடியே இல்லை என்பதை சிகண்டி 
கவனித்தான்‌. “ஆம்‌, நான்‌ உன்னை நேரில்‌ 
பார்த்ததில்லை. ஆனால்‌ வேறு எங்கோ பார்த்தேன்‌. நீ...” 
பெரிய சுட்டுவிரலைக்‌ காட்டி “உன்‌ பெயர்‌ என்ன 
சொன்னாய்‌?” என்றார்‌. “சிகண்டி.” அவர்‌ தலையை 
அசைத்து “கேள்விப்படாத பெயர்‌” என்றார்‌. திரும்பி தன்‌ 
மஞ்சத்துக்குச்‌ செல்ல இரண்டடி வைத்தவர்‌ 
நிலையற்றவராக திரும்பிவந்தார்‌. 

கனத்த பெரிய கையால்‌ வெற்றுத்‌ தலையை நீவியபடி 
“ஆம்‌... நான்‌ உன்னைப்‌ பார்த்தேன்‌... ஒரு 
மாயக்காட்சியில்‌ பார்த்தேன்‌. நீ பீஷ்மனை 


கொல்லப்போகிறாய்‌” என்றார்‌. மனக்கிளர்ச்சியுடன்‌ 
கைகளை விரித்தபின்‌ திரும்பிச்‌ சென்று அந்த 
மஞ்சத்தில்‌ போடப்பட்ட புலித்தோலில்‌ அமர்ந்தபடி 
“ஆம்‌...நீதான்‌...என்னால்‌ தெளிவாகவே உன்னை 
நினைவுகூரமுடிகிறது. இருபதாண்டுகளுக்கு முன்‌ நான்‌ 
உன்னைப்பார்த்தேன்‌” என்றார்‌. “நீ பீஷ்மனின்‌ 
கொலைகாரன்‌.” 


அத்திரி : கோவேறுகழுதை 

பகுதி ஒன்பது : ஆடியின்‌ ஆழம்‌ 

சிகண்டி பால்ஹிகரின்‌ அருகே சென்று அவர்‌ காலடியில்‌ 
தரையில்‌ அமர்ந்துகொண்டான்‌. “பிதாமகரே, தாங்கள்‌ 
சொன்னது சரியே. நான்‌ பீஷ்மரைக்‌ கொல்வதற்காக 
வஞ்சினம்‌ உரைத்தவன்‌. என்‌ பிறப்பே அதற்காகத்தான்‌” 
என்றான்‌. “சூதர்களிடம்‌ நான்‌ பீஷ்மரின்‌ 
முழுக்கதையையும்‌ கேட்டுத்தெரிந்துகொண்டேன்‌. 
சித்ராவதியில்‌ கல்லோலர்‌ என்னும்‌ சூதர்‌ நீங்கள்‌ 
பீஷ்மரை வென்றகதையைச்‌ சொன்னார்‌. பீஷ்மரை 
பரசுராமர்கூட வென்றதில்லை. அவரை வென்றவர்‌ 
நீங்கள்‌ மட்டுமே என்று கல்லோலர்‌ சொன்னார்‌. 
ஆகவேதான்‌ உங்களைத்‌ தேடிவந்தேன்‌.” 


பால்ஹிகர்‌ இரு கைகளையும்‌ தூக்கி எதையோ சொல்ல 
முனைந்தார்‌. சொற்களைத்‌ தேடுபவர்போல தலையை 
அசைத்தார்‌. முதுமையால்‌ தளர்ந்த கீழ்த்தாடை பசு 
அசைபோடுவதுபோல அசைந்தது. அவரது வாய்க்குள்‌ 
இருந்த நாலைந்து மஞ்சள்நிறமான பற்கள்‌ ஒன்றுடன்‌ 
ஒன்று உரசிக்கொண்டு அவர்‌ ௮...” 
உதடுகளை அழுத்தின. அவரது கண்விழிகள்‌ மீன்கள்‌ 
திளைக்கும்‌ மலைச்சுனை போல சலனம்‌ கொண்டது. 
“ஆம்‌” என்றார்‌. “நெடுநாட்களாகின்றன... நான்‌ அவனை 
வென்றேன்‌. அல்லது நாங்கள்‌ இருவரும்‌ 
வெல்லவில்லை. அல்லது இருவருமே தோற்றோம்‌.. என்ன 
நடந்தது என்று என்னால்‌ இப்போது 
சொல்லமுடியவில்லை” என்றார்‌. 


“பிதாமகரே, நீங்கள்‌ பீஷ்மரைத்‌ தேடி அஸ்தினபுரிக்கு 
வந்தீர்கள்‌. நீங்களிருவரும்‌ ஒருவரையொருவர்‌ போருக்கு 
அழைத்தீர்கள்‌. குருஷேத்ரத்தில்‌ உங்கள்‌ போர்‌ நிகழ்ந்தது. 
போர்‌ குறித்த செய்தியைக்‌ கேட்டு எட்டு சூதர்கள்‌ 
குருஷேத்ரத்துக்கு வந்திருந்தனர்‌. அவர்களில்‌ திரிபகன்‌ 
என்னும்‌ சூதரின்‌ மைந்தர்தான்‌ என்னிடம்‌ அதைச்‌ 
சொன்ன கல்லோலர்‌” என்றான்‌ சிகண்டி. பால்ஹிகர்‌ ஆம்‌ 
என்பது போலத்‌ தலையை அசைத்தார்‌. உதடுகள்‌ துருத்த 
கழுத்தின்‌ தசைத்தொங்கல்கள்‌ அதிர்ந்து இழுபட தன்‌ 
நினைவுகளை மீட்டு எடுக்க முயன்றார்‌. 


அவர்‌ முகம்‌ மலர்ந்தது. அவனிடம்‌ ஏதோ மந்தணம்‌ 
பகிர்பவர்‌ போல புன்னகை புரிந்தார்‌. “உன்‌ பெயர்‌ 
என்ன?” சிகண்டி “உத்தரபாஞ்சாலத்தைச்‌ சேர்ந்த 
சோமகசேனரின்‌ மைந்தனான என்பெயர்‌ சிகண்டி” 
என்றான்‌. “ஆம்‌, நான்‌ உன்னை பார்த்திருக்கிறேன்‌. 
நேரில்‌ அல்ல. வேறு எங்கோ” என்றார்‌ அவர்‌. “நீ 
பீஷ்மனைக்‌ கொல்பவன்‌...தெரிந்துகொள்‌.” சிகண்டி 
“பிதாமகரே, நீங்கள்‌ முன்பு பீஷ்மரைக்‌ கொல்வதற்காக 
அஸ்தினபுரிக்கு வந்தீர்கள்‌” என்றான்‌. 


“ஆம்‌, நான்‌ பீஷ்மனைக்‌ கொல்வதற்காக அஸ்தினபுரிக்கு 
வந்தேன்‌...” என்றார்‌. அவருக்குள்‌ தன்னிச்சையாக 
நினைவுகள்‌ பெருகத்தொடங்கின. “இருபதாண்டுகளுக்கு 
முன்பு ஒருநாள்‌ இங்கே ஒரு சூதன்‌ வந்தான்‌. இங்கு 
கங்கைக்கரையிலிருந்து சூதர்கள்‌ அதிகமாக 
வருவதில்லை. இது வறண்டநாடு. மதிக்கப்படாத மக்கள்‌ 
வாழும்‌ பகுதி. இங்கே நாரி என்ற ஒரே ஆறுதான்‌ 
ஓடுகிறது. அதைக்கொண்டு நாங்கள்‌ கொஞ்சம்‌ 
கோதுமையை விளைவிக்கிறோம்‌. மாடுகளை 
மேய்க்கிறோம்‌. எங்கள்‌ குடிமக்கள்‌ பெரும்பாலும்‌ 
வறண்டமலைகளில்‌ வேட்டையாடுபவர்கள்‌. 
ஆயிரமாண்டுகளாக நாங்கள்‌ மலைக்குடிகளான 
லாஷ்கரர்களுடன்‌ போரிட்டுக்கொண்டே இருக்கிறோம்‌.” 


வெண்கற்கள்‌ போன்ற கண்களால்‌ பால்ஹிகர்‌ 
அவனைப்‌ பார்த்தார்‌. “எங்களுக்கு வரலாறே இல்லை. 
நூற்றைம்பதாண்டுகளுக்கு முன்பு என்‌ தாய்‌ 
சுனந்தையை அஸ்தினபுரியின்‌ பிரதீபர்‌ 
படைகொண்டுவந்து மணந்துசென்றதனால்‌ மட்டுமே 
நாங்கள்‌ சூதர்களின்‌ பாடல்களில்‌ ஒற்றைவரியாக 
இடம்பெறுகிறோம்‌. எங்கள்‌ வரலாறு அதுதான்‌. 
வியப்புதான்‌ இல்லையா? அங்கே ஆரியவர்த்தத்தின்‌ 
நடுவில்‌ கங்கையின்‌ மடியில்‌ பாரதவர்ஷத்தின்‌ 
தலைமைநகரமான அஸ்தினபுரியை ஆள்வது எங்கள்‌ 
ரத்தம்‌... உடும்பையும்‌ எலியையும்‌ பச்சைமாமிசமாகவே 
உண்ணக்கூடிய மலைவேடர்களின்‌ தோன்றல்கள்‌... 
அஹ்ஹஹ்ஹா!” 


அந்தச்‌ சிரிப்பு முதல்முறையாக அவர்‌ 
மனச்சமநிலையுடன்‌ இல்லை என்ற மனப்பதிவை 
உருவாக்கியது. “பாவம்‌ சுனந்தை....என்னால்‌ அவளைப்‌ 
பார்க்கமுடிகிறது. இங்கே எங்கள்‌ பெண்களுக்கு 
அந்தப்புரமும்‌ இற்செறிப்பும்‌ இல்லை. 
பொட்டல்வெளியில்‌ மாடுமேய்ப்பார்கள்‌. நாரி ஆற்றில்‌ 
மீன்பிடிப்பார்கள்‌. மலைகளில்‌ வேட்டைக்குச்‌ 


செல்பவர்களும்‌ உண்டு. மண்ணும்‌ புழுதியும்‌ வெயிலும்‌ 
சேர்ந்துதான்‌ எங்கள்‌ பெண்களை அழகிகளாக 
ஆக்குகின்றன. நான்‌ அஸ்தினபுரியின்‌ பெண்களைப்‌ 
பார்த்திருக்கிறேன்‌. அவர்கள்‌ காளான்‌ 
போலிருக்கிறார்கள்‌. மெலிந்து வெளுத்து. வீரர்கள்‌ 
ஒருபோதும்‌ அந்த அந்தப்புரத்து குழிமுயல்களை 
காதலிக்க முடியாது.” 


“கடைசியில்‌ பிரதீபர்‌ அவளை அடைந்தார்‌. காத்திருந்து 
அடைந்த மனைவி என்பதனாலேயே அவள்‌ காலடியில்‌ 
கிடந்தார்‌. அஸ்தினபுரியின்‌ களஞ்சியத்தின்‌ 
நவமணிக்குவியலே அவள்‌ காலடியில்‌ கிடந்தது 
என்றனர்‌. புரூரவஸின்‌ செங்கோலையும்‌ ஹஸ்தியின்‌ 
வெண்குடையையும்‌ குருவின்‌ மணிமுடியையும்‌ அவள்‌ 
நினைத்தால்‌ காலால்‌ எற்றி விளையாடலாம்‌ என்று 
சூதர்கள்‌ பாடினர்‌.” பற்களைக்‌ காட்டி சிரித்தபடி 
பால்ஹிகர்‌ சொன்னார்‌ “அனால்‌ அவள்‌ 
இந்தப்பாலைவெளியின்‌ வெயிலுக்காக ஏங்கியிருப்பாள்‌. 
எந்த ரத்தினத்தின்‌ ஒளியும்‌ இதற்கு நிகரல்ல என்று 
உணர்ந்திருப்பாள்‌. ஆம்‌. அதனால்தான்‌ அவள்‌ ஏங்கி 
மெலிந்து அழிந்தாள்‌. கோடைகால நதிபோல அவள்‌ 
மெலிந்து வற்றி மறைந்தாள்‌ என்று அஸ்தினபுரியின்‌ 
சூதர்கள்‌ பாடிக்கேட்டருக்கிறேன்‌.” 


“இங்கே ஒரு சூதன்‌ வந்தான்‌ என்றேன்‌... இல்லையா?” 
என்றார்‌ பால்ஹிகர்‌. நிலையற்ற வெள்விழிகள்‌ 
தன்னைப்பார்ப்பவையாகத்‌ தெரியவில்லை சிகண்டிக்கு. 
“அந்தச்‌ சூதன்‌ ஏன்‌ வந்தான்‌? தெரியவில்லை. ஆனால்‌ 
எப்படியோ அவர்கள்‌ வந்துவிடுகிறார்கள்‌. நான்‌ அவன்‌ 
பாடுவதை இந்த நகர்மன்றில்‌ பார்த்தேன்‌. அவன்‌ 
அஸ்தினபுரியில்‌ இருந்து வந்திருக்கிறான்‌ என்று 
தெரிந்ததும்‌ பெருங்கூட்டம்‌ அவனைச்‌ சுற்றி நின்றது. 
நான்‌ அருகே சென்று கூட்டத்துக்குப்பின்னால்‌ நின்று 
அவன்‌ பாட்டைக்‌ கேட்டேன்‌. அவன்‌ பிரதீபரைப்பற்றி 
பாடினான்‌. என்னையும்‌ என்‌ தமையன்‌ தேவாபியையும்‌ 
பற்றி பாடினான்‌. சந்தனுவின்‌ வெற்றிகளையும்‌ 
கொடைத்திறனையும்‌ அவன்‌ ஆட்சியில்‌ அறம்பொலியும்‌ 
மகத்துவத்தையும்‌ புகழ்ந்தான்‌. சந்தனு கங்காதேவியிடம்‌ 
பெற்ற தேவவிரதனைப்பற்றிச்‌ சொன்னான்‌. அப்போது 
மட்டும்‌ அவன்‌ குரல்‌ மேலெழுந்தது. கிணையை 
மீட்டியபடி எழுந்து நின்று பாரதவர்ஷத்தின்‌ 
ஈடிணையற்ற வீரன்‌ அவன்‌ என்றான்‌.” 


பால்ஹிகர்‌ புன்னகையுடன்‌ “அப்போது நான்‌ வந்து 
நாற்பதாண்டுகாலம்‌ தாண்டிவிட்டிருந்தது. என்‌ தமையன்‌ 


தேவாபி அரசிழந்து துறவு பூண்டு காடு சென்றபின்‌ 
அஸ்தினபுரியில்‌ இருந்து தன்னந்தனியாகக்‌ கிளம்பி 
வணிகர்களுடன்‌ நடந்து இங்கே வந்துசேர்ந்தேன்‌. அதற்கு 
முன்‌ நான்‌ இங்கே வந்ததேயில்லை. அரசி சுனந்தை 
எப்போதும்‌ அஸ்தினபுரம்‌ விட்டு இவ்வளவு 
தொலைவுக்கு வரும்‌ நிலையில்‌ இருக்கவில்லை. 
நாங்களும்‌ வந்ததில்லை. என்‌ தமையனின்‌ 
உடல்நிலையும்‌ பயணத்துக்கு உகந்தது அல்ல. பிரதீபர்‌ 
என்‌ தாயைக்‌ கவர்ந்துசென்றபின்‌ அஸ்தினபுரிக்கு என்‌ 
நாடு கப்பம்‌ கட்டிவந்தது. சந்தனு ஆட்சிக்குவந்ததும்‌ 
அதை நிறுத்திக்கொண்டார்கள்‌. அதன்பின்‌ எங்களுக்கும்‌ 
கங்கைக்கரைக்கும்‌ எந்தத்‌ தொடர்பும்‌ இருக்கவில்லை. 


இங்கே என்‌ மாமன்‌ சைலபாகு ஆட்சி செய்துவந்தார்‌.நான்‌ 
வந்ததும்‌ என்னை என்‌ தாயின்குலம்‌ அள்‌ 
அணைத்துக்கொண்டது. இங்கே அதிகாரம்‌ இல்லை. 
ஆகவே அரசியல்‌ இல்லை. அரசமரியாதைகளும்‌ 
சபைமுறைமைகளும்‌ இல்லை. நான்‌ இங்கே 
காட்டுமிருகத்தின்‌ கட்டற்ற சுதந்திரத்துடன்‌ வாழ்ந்தேன்‌. 
வேட்டையும்‌ குடியும்‌. இரவும்‌ பகலும்‌ மலைகளில்‌ அம்பும்‌ 
வில்லுமாக தனித்து அலைந்துகொண்டிருந்தேன்‌. 
ஸென்யாத்ரியும்‌, போம்போனமும்‌, துங்கானமும்‌ எனக்கு 
என்‌ உள்ளங்கைகளைப்போல தெரிந்தவை. நான்‌ 
மெதுவாக என்‌ இளமைப்பருவத்தை, என்‌ தமையனை, 
அவன்‌ வழியாக நான்‌ அடைந்த அவமதிப்பை 
அனைத்தையும்‌ மறந்துவிட்டேன்‌. நான்‌ அஸ்தினபுரியின்‌ 
பிரதீபரின்‌ மைந்தன்‌ என்று சொல்லிக்கொள்வதில்லை. 
எங்கள்‌ குலமரபுப்பம தாயின்‌ பெயரையே சொல்வேன்‌. 


ஆனால்‌ அன்று ஊர்மன்றின்‌ விழவுக்கூட்டத்தில்‌ 
தேவவிரதன்‌ பெயரை அந்தச்‌ சூதன்‌ சொன்னதும்‌ 
என்னுள்‌ ஏனோ கடும்‌ குரோதம்‌ எழுந்தது. அப்படியே 
அந்தச்‌ சூதனை தூக்கி சுவரோடு சேர்த்துப்பிடித்து 
தேவவிரதன்‌ என்னைவிட வலிமையானவனா என்று 
கேட்டேன்‌. அவன்‌ ஆம்‌ என்று சொன்னான்‌. அங்கிருந்த 
அனைவருமே திகைத்து என்னை நோக்கினர்‌. அவனை 
அப்படியே போட்டுவிட்டு அந்த சதுக்கத்தில்‌ இருந்து 
நேராக அஸ்தினபுரிக்குக்‌ கிளம்பிவிட்டேன்‌. 
ஐம்பதுநாட்கள்‌ கழித்து அஸ்தினபுரிக்குச்‌ சென்று 
சேர்ந்தேன்‌. செல்லும்‌ வழியெல்லாம்‌ அஸ்தினபுரியின்‌ 
கதைகளைக்‌ கேட்டுக்கொண்டிருந்தேன்‌. 
அணுகும்தோறும்‌ காட்சி தெளிவாவதுபோல கதைகளும்‌ 
தெளிவடைந்துகொண்டிருந்தன. எங்களூருக்கு வந்த 
சூதன்‌ பல ஆண்டுகளுக்கு முன்னரே 
அஸ்தினபுரியைவிட்டுக்‌ கிளம்பியவன்‌. 


அஸ்தினபுரிக்கு நான்‌ வந்தபோது சந்தனு முதுமையின்‌ 
நோய்ப்படுக்கையில்‌ இருந்தான்‌. நான்‌ 
அவனைப்பார்க்கச்‌ செல்லவில்லை. குருஷேத்ரத்திற்குச்‌ 
சென்று தங்கி ஒரு சூதனை அழைத்து தேவவிரதனிடம்‌ 
நான்‌ யாரென்று சொல்லி அவனை நான்‌ 
துவந்தயுத்தத்துக்கு அழைப்பதாகத்‌ தெரிவிக்கும்படி 
ஆணையிட்டு அனுப்பினேன்‌. அறைகூவல்‌ 
என்னுடையதாகையால்‌ ஆயுதத்தை அவனே 
தேர்ந்தெடுக்கும்படி சொன்னேன்‌. அவன்‌ என்னிடம்‌ 
ஆயுதத்தை தேர்ந்தெடுக்கும்படி சொல்லி அனுப்பினான்‌. 
நான்‌ கதாயுதத்தை தேர்ந்தெடுத்தேன்‌. என்னுடைய 
தோள்வலிமைக்கு நிகராக நான்‌ இன்னொருவனைப்‌ 
பார்த்ததில்லை. 

தீர்மானிக்கப்பட்ட நேரத்தில்‌ குருஷேத்ரத்தில்‌ நாங்கள்‌ 
சந்தித்தோம்‌. அவன்‌ தன்‌ கதையுடன்‌ அணிகள்‌ 
ஏதுமின்றி தனியாக வந்திருந்தான்‌. சூதர்களை 
வரச்சொன்னது நான்தான்‌. அவனை நான்‌ கொல்வதை 
அவர்கள்‌ பாடவேண்டுமென நினைத்தேன்‌. 
களத்தில்தான்‌ நான்‌ முதன்முறையாக 
பீஷ்மனைப்பார்த்தேன்‌. என்னைவிட உயரமான 
ஒருவனை அப்போதுதான்‌ நான்‌ பார்க்கிறேன்‌. ஆனால்‌ 
அவன்‌ தோள்களும்‌ கைகளும்‌ என்னைப்போல 
பெரியவை அல்ல. அவன்‌ இடை மிகச்சிறியது. அவனால்‌ 
என்‌ கதைவீச்சை அதிகநேரம்‌ தாங்கமுடியாதென்று 
நினைத்தேன்‌. அவனுக்கு முப்பது வயதிருக்கும்‌ 
அப்போது. ஆனால்‌ தாடியில்‌ நரையிழைகள்‌ தெரியத்‌ 
தொடங்கியிருந்தன. கண்கள்‌ முதியவர்களுக்குரியவை. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அவன்‌ என்னை நோக்கி வந்து என்‌ முன்‌ பணிந்து 
வணங்கினான்‌. சிறியதந்தையே என்னை வாழ்த்துங்கள்‌. 
உங்கள்‌ பாதம்‌ பணிகிறேன்‌ என்றான்‌. என்‌ வாழ்த்து 
உன்னைக்‌ கொன்றபின்னர்தான்‌. அதற்காகவே நான்‌ 
சிபிநாட்டிலிருந்து வந்திருக்கிறேன்‌, உன்‌ கதையை எடு 
என்றேன்‌. அவன்‌ மீண்டும்‌ வணங்கிவிட்டு தன்‌ கதையை 
என்‌ காலைநோக்கித்‌ தாழ்த்தினான்‌. நான்‌ என்‌ 
கதையுடன்‌ கால்விரல்களையும்‌ பாதங்களையும்‌ சேர்த்து 
சமபத நிலையில்‌ நின்று கதையை மட்டும்‌ முன்னால்‌ 
நீட்டினேன்‌. அதன்‌ பொருளை அவன்‌ 
புரிந்துகொண்டான்‌. அவனால்‌ என்னை அசைக்கக்கூட 


முடியாதென்று நான்‌ அவனுக்குச்‌ சொல்கிறேன்‌ என்று. 


பதிலுக்கு அவன்‌ முழங்கால்களை நான்கு கை 
அகலத்துக்கு விரித்து அன்னம்போல மடக்கி இடை 
தாழ்த்தி வைசாக நிலையில்‌ நின்றான்‌. என்‌ விசையை 
அவன்‌ முழு எடையாலும்தான்‌ எதிர்கொள்ளவேண்டும்‌ 
என்று புரிந்துகொண்டவன்போல. அவன்‌ கண்கள்‌ என்‌ 
கண்களை மட்டுமே பார்த்தன. ஒருகணமாவது என்‌ 
கதையை அல்லது தோள்களை அவன்‌ பார்க்கிறானா 
என்று நான்‌ கவனித்தேன்‌. மிருகங்கள்‌ மட்டுமே போரில்‌ 
அவ்வளவு முழுமையான கவனம்‌ கொண்ட 
கண்களுடன்‌ இருப்பதைக்‌ கண்டிருக்கிறேன்‌. 


நான்‌ மிக எளிதாக அவனை வீழ்த்தலாமென நினைத்து 
கதையைச்‌ சுழற்றி கடல்‌ அலை எழுந்து விழுவதுபோன்ற 
ஆஹதனீச்சில்‌ அடித்தேன்‌. ஆனால்‌ முதல்‌ அடியை 
அவன்‌ தடுத்தபோதே தெரிந்துவிட்டது அவனை 
என்னால்‌ எளிதில்‌ வெல்லமுடியாதென்று. வழக்கமாக 
கதைவீரர்கள்‌ செய்வது போல அவன்‌ என்‌ அடியை 
கீழிருந்து தடுத்து அதன்‌ விசையை தன்‌ கதையிலோ 
தோளிலோ ஏற்றுக்கொள்ளவில்லை. கதையின்‌ 
குமிழுக்கு மிகக்கீழே என்‌ கைப்பிடிக்கு அருகில்‌ அவன்‌ 
கதையின்‌ குமிழ்‌ என்னை தடுத்தது. ஹம்ஸமர்த்த 
முறைப்படி அன்னங்கள்‌ கழுத்தை 
பின்னிக்கொள்வதுபோல எங்கள்‌ கதைகள்‌ 
இணைந்தன. அவன்‌ மெல்ல அவ்விசையை திசைமாற்றி 
என்னை தடுமாறச்செய்தான்‌. 


இளைஞனே, உன்னைப்பார்த்தால்‌ கதை உன்‌ 
ஆயுதமல்ல என்று தெரிகிறது. சுழலும்‌ கதையின்‌ ஆற்றல்‌ 
உச்சகட்டமாக வெளிப்படும்‌ இடமும்‌ உண்டு. 
மிகக்குறைவாக வெளிப்படும்‌ இடமும்‌ உண்டு என்பதைத்‌ 
தெரிந்துகொள்‌. அவன்‌ கதை என்‌ வீச்சை எப்போதும்‌ 
மிகக்குறைந்த விசைகொண்ட முனையில்தான்‌ 
சந்தித்தது. ஒவ்வொருமுறையும்‌ அவன்‌ கதை என்‌ 
கதையை திசைமாற்ற மட்டுமே செய்தது. அதற்கு என்‌ 
விசையையே அது பயன்படுத்தியது. எங்கள்‌ போரை 
வலிமைக்கும்‌ திறமைக்குமான மோதல்‌ என்று 
சொல்லலாம்‌. போர்‌ விரைவில்‌ முடியாதென்று 
தெரிந்துவிட்டது. அவனை களைப்படையச்‌ செய்யாமல்‌ 
நான்‌ வெல்லமுடியாது. நான்‌ களைப்படைந்த நினைவே 
எனக்கில்லை. 


நாங்கள்‌ பகல்‌ முழுக்க போர்செய்தோம்‌. மாலை 
மயங்கியபின்‌ போரிடும்‌ வழக்கமில்லை. ஆனால்‌ நான்‌ 


அவனை ஓய்வெடுக்கச்‌ செய்ய விரும்பவில்லை. ஆகவே 
விடாமல்‌ போரைத்தொடர்ந்தோம்‌. மறுநாள்‌ காலையிலும்‌ 
போர்‌ நடந்தது. இருவரும்‌ துலாக்கோல்தட்டுகள்‌ 
போலிருந்தோம்‌. நடுமுள்‌ அசையாமல்‌ நிலைத்து 
நின்றது. இடப்பக்கம்‌ குனிந்து வாமனமிதமாகவும்‌ 
வலப்பக்கம்‌ குனிந்து தட்சிணமிதமாகவும்‌ மாறி மாறி 
முடிவில்லாது தாக்கிக்‌ கொண்டிருந்தோம்‌. ஒரு போரல்ல 
அது நடனம்‌ என்று எனக்கு உள்ளூரத்‌ தோன்றியது. 


நான்‌ உள்ளுக்குள்‌ திகைத்திருந்தேன்‌. அந்தப்போர்‌ 
ஒருபோதும்‌ முடியாதெனத்‌ தோன்றியது. 
சமவல்லமைகொண்ட போர்‌ என்று சொல்கிறோம்‌. 

னால்‌ உண்மையில்‌ அப்படி ஒன்றில்லை. 
எந்தப்போரிலும்‌ ஒரு தரப்பு சற்றேனும்‌ விஞ்சியிருக்கும்‌. 
காலம்‌ நீளநீள அந்த வேறுபாடு வளரும்‌. இறுதியில்‌ 
வெற்றியை நிகழ்த்துவது அந்த வேறுபாடுதான்‌. 
முதல்முறையாக அந்த வேறுபாடு அணுவேனும்‌ இல்லாத 
போரை உணர்ந்தேன்‌. அதற்கேற்றதுபோல எங்கள்‌ 
இருவர்‌ கதைகளும்‌ ஒரேசமயம்‌ உடைந்தன. நான்‌ வெறும்‌ 
கையால்‌ அவனை அடித்தேன்‌. அவன்‌ என்‌ அடியைத்‌ 
தடுத்து என்‌ கைகளைப்‌ பற்றிக்கொண்டான்‌. 


நான்குதோள்களும்‌ பின்னிக்கொண்டு கால்கள்‌ 
ஒன்றையொன்று மறித்து நாங்கள்‌ அசைவிழந்து நின்ற 
கணத்தில்‌ நான்‌ ஒரு விசித்திரமான உணர்வை அடைந்து 
மெய்சிலிர்த்தேன்‌. அறியாமல்‌ என்‌ பிடியை நான்‌ 
விடப்போகும்‌ கணத்தில்‌ அவனும்‌ என்னை திகைப்புடன்‌ 
பார்ப்பதைக்‌ கண்டேன்‌. அவன்‌ கண்கள்‌ விரிந்த 
கணத்தில்‌ கையின்‌ விசை சற்று நெகிழக்கண்டு 
அப்படியே அவனை நான்‌ தூக்கி அடித்தேன்‌. மண்ணில்‌ 
விழுந்த அவன்‌ மேல்‌ குனிந்து அவன்‌ கண்களைப்‌ 
பார்த்துக்கொண்டு நின்றேன்‌. விதிப்படி நான்‌ அவனைக்‌ 
கொல்லவேண்டும்‌. ஆனால்‌, என்னால்‌ கையை 
அசைக்கமுடியவில்லை. நானும்‌ அவனும்‌ ஒன்றையே 
உணர்ந்துகொண்டு ஒருவரை ஒருவர்‌ பார்த்துக்கொண்டு 
நின்றோம்‌.” 


சிகண்டி மெல்ல அசைந்து “எதை?” என்றான்‌. பால்ஹிகர்‌ 
உரக்க “எனக்கு அவனும்‌ அவனுக்கு நானும்‌ 
ஆடிப்பிம்பங்கள்‌ என்பதை” என்றார்‌. “ஒருவயதுவரை 
குழந்தைகளுக்கு ஆடியைக்‌ காட்டலாகாது என்று 
சொல்வார்கள்‌....மனிதர்கள்‌ எப்போதுமே ஆடியை 
பார்க்காமலிருக்கலாம்‌. ஆடியின்‌ ஆழம்‌ அறிந்தவனின்‌ 
செயல்கள்‌ நின்றுவிடுகின்றன. அனைத்தும்‌ 
கேலிக்கூத்தாகிவிடுகின்றன. அன்று அவன்‌ 


கண்களைப்பார்த்த நான்‌ இதோ இருபதாண்டுகாலமாக 
இந்தச்‌ சிறு அறையில்‌ அமர்ந்திருக்கிறேன்‌.” 


சிகண்டி அவரையே வெறித்தபடி அமர்ந்திருந்தான்‌. 
பால்ஹிகர்‌ எழுந்து தன்‌ கனத்த கைகளை 
கூட்டிப்பிடித்துக்கொண்டு அறைக்குள்‌ நடந்தார்‌. 
“அங்கிருந்து நான்‌ திரும்பி நடந்தேன்‌. அவன்‌ திகைப்பு 
மாறாத கண்களுடன்‌ என்‌ பின்னால்‌ நிற்பதை 
உணர்ந்தேன்‌. திரும்பி அவனை நோக்கி மூடா உன்‌ 
தோளில்‌ இருந்து உன்‌ சகோதரர்களை இறக்கி வை என்று 
கூவ வேண்டுமென நினைத்தேன்‌. ஆனால்‌ 
சொல்லவில்லை. ஏனென்றால்‌...” அவர்‌ முகத்தில்‌ 
வெறுப்புநிறைந்த சிரிப்பு ஒன்று வந்தது. “...ஏனென்றால்‌ 
நான்‌ அப்போதும்‌ என்‌ தமையனை இறக்கி 
வைத்திருக்கவில்லை.” தன்‌ தோளில்‌ ஓங்கித்‌ தட்டி 
பால்ஹிகர்‌ சொன்னார்‌ “இப்போதும்‌ 
இறக்கிவைக்கவில்லை... இதோ இங்கே அவன்‌ 
இருக்கிறான்‌. மிக மெலிந்தவன்‌. உயிர்பிரிந்து 
கொண்டிருப்பவன்‌ போல அதிர்ந்துகொண்டிருப்பவன்‌.” 


சிரித்துக்கொண்டு அவர்‌ எழுந்தார்‌. “தேவாபிகள்‌, 
பால்ஹிகன்கள்‌... ஆடி தன்‌ பிம்பங்களை பெருக்கிக்‌ 
கொண்டே செல்கிறது... நான்‌ என்ன செய்யமுடியும்‌? நான்‌ 
அவனை ஏன்‌ இறக்கிவைக்கவில்லை தெரியுமா?” 
கண்களில்‌ பித்தின்‌ ஒளியுடன்‌ பால்ஹிகர்‌ சொன்னார்‌. 
“ஏனென்றால்‌ நான்‌ ஓர்‌ ஆடிப்பிம்பம்‌. எனக்கு 
முன்னாலிருந்த ஒரு ஆடிப்பிம்பத்தின்‌ நிழல்தான்‌ நான்‌. 
அது இன்னும்‌ இறக்கி வைக்கவில்லை...அது ஏன்‌ 
இறக்கிவைக்கவில்லை என்றால்‌ அதற்கு முன்‌ இருந்த 
ஆடிப்பிம்பம்‌ இறக்கி வைக்கவில்லை. 
ஆடிப்பிம்பங்களால்‌ கோடிகோடியாக பெருகத்தான்‌ 
முடியும்‌. அவை தாங்களாக எதையும்‌ 
செய்துகொள்ளமுடியாது. எவ்வளவு பரிதாபம்‌. எத்தனை 
பெரிய பொறி...” 


சொற்கள்‌ அவரில்‌ இருந்து கட்டில்லாமல்‌ வந்தன. 
“ஆடிப்பிம்பங்கள்‌... பரிதாபத்துக்குரியவை அவை. 
ஆடிப்பிம்பங்களுக்கு வண்ணங்களும்‌ வடிவங்களும்‌ 
உண்டு. அசைவும்‌ உயிரும்‌ உண்டு. கண்களில்‌ 
ஒளியுண்டு, குரலுண்டு. அனைத்தும்‌ உண்டு. ஆனால்‌ 
அவற்றால்‌ தங்களைத்‌ தாங்களே 
நடத்திக்கொள்ளமுடியாது...அவற்றை நிகழ்த்துபவன்‌ 
அவற்றுக்கு முன்னால்‌ நிற்கிறான்‌. அவனை அவை 
ஒன்றும்‌ செய்யமுடியாது. ஆடிக்கு அப்பால்‌ நின்று 
வெறித்துப்‌ பார்க்கத்தான்‌ முடியும்‌. நான்‌ அவனை 


ஒன்றும்‌ செய்யவில்லை தெரியுமா? அவன்‌ என்‌ பிம்பமா 
இல்லை என்‌ மூலமா என எப்படித்‌ தெரிந்துகொள்வேன்‌? 
அவன்‌ என்‌ மூலமென்றால்‌ அவன்‌ அழியும்போது நானும்‌ 
ட அல்லவா?” அவர்‌ கண்களில்‌ பித்து 

ஏறி ஏறி வந்தது. “நீ பீஷ்மனிடம்‌ சொல்‌, அவன்‌ வெறும்‌ 
பிம்பம்‌ என்று.” 


சிகண்டி “பிதாமகரே, நீங்கள்‌ எங்கே என்னைப்‌ 
பார்த்தீர்கள்‌?” என்றான்‌. அவன்‌ குரலை அவர்‌ 
கேட்கவில்லை. அவன்‌ அங்கிருப்பதே அவருக்குத்‌ 
தெரியவில்லை என்று தோன்றியது. 
“ஆடிப்பிம்பங்களுக்குள்‌ சிக்கக்கொண்டவனைப்போல 
மூடன்‌ யார்‌? மூடனல்ல, இழிபிறவி. பித்தன்‌. முடிவற்றது 
ஆடியின்‌ ஆழம்‌. ஆடியின்‌ சுழலில்‌ இருந்து அவன்‌ 
தப்பமுடியாது, ஏனென்றால்‌ நான்‌ தப்பவில்லை. இந்த 
கல்குகைக்குள்‌ நான்‌ என்‌ தனிமையை 
தின்றுகொண்டிருக்கிறேன்‌. அவன்‌ தன்‌ கல்குகைக்குள்‌ 
இருக்கிறான்‌. அவனிடம்‌ சொல்‌, அவனுக்கு விடுதலை 
இல்லை என்று. அவன்‌ ஆடிப்பிம்பம்‌ என்று...” அவர்‌ 
தரையை கையால்‌ அறைந்து சிரித்தார்‌. “ஆடிகளின்‌ 
மாயம்‌! அஹஹ்ஹஹா! ஆடிகளை நாம்‌ 
உடைக்கமுடியாது. ஏனென்றால்‌ நம்மை நாம்‌ 
உடைக்கமுடியாது.” 


வாசலில்‌ தோன்றிய நூற்றுவர்தலைவன்‌ சிகண்டியிடம்‌ 
விலகி வந்துவிடும்படி சைகை காட்டினான்‌. சிகண்டி 
பொறு என்று கண்களைக்‌ காட்டி “பிதாமகரே, என்னை 
எங்கே பார்த்தீர்கள்‌?” என்றான்‌. “நாகளூதனிடம்‌. 
அவன்பெயர்‌ தண்டகன்‌. அவன்‌ யானநீரின்‌ ஆடியில்‌ 
உன்னை எனக்குக்‌ காட்டினான்‌. நான்‌ தேவவிரதனை 
கொல்லமுடியாது என்றான்‌. ஏனென்றால்‌ அவன்‌ என்‌ 
ஆடிப்பிம்பம்‌. ஆடி எவர்‌ கைக்கும்‌ சிக்காதது. ஆனால்‌ நீ 
அவனைக்‌ கொல்வாய்‌ என்றான்‌. ஏன்‌ தெரியுமா?” அவர்‌ 
தாக்கவருபவர்‌ போல இரு கைகளையும்‌ 
விரித்துக்கொண்டு அருகே வந்தார்‌. “ஏன்‌ தெரியுமா? நீ 
அவன்‌ நிழல்‌.” முற்றிலும்‌ சித்தம்‌ பிறழ்ந்தவர்களால்‌ 
மட்டுமே முடியக்கூடிய வகையில்‌ அவர்‌ 
சிரிக்கத்தொடங்கினார்‌. இரைவிழுங்கும்‌ பாம்புபோல 
கண்கள்‌ பிதுங்கி வாய்‌ திறந்து பற்கள்‌ தெரிய அதிர்ந்து 
கூவி நகைத்தார்‌. 


நூற்றுவன்‌ “வீரரே, இனி அவரை கட்டுப்படுத்துவது 
கடினம்‌” என்றான்‌. “வந்துவிடுங்கள்‌...” சிகண்டி 
பின்பக்கமாக நடந்து மெல்ல வெளியே வந்தான்‌. “அவர்‌ 
அந்த அறைக்குள்‌ இருந்து வெளியே வரமாட்டார்‌” 


என்றான்‌ நூற்றுவன்‌. பின்பக்கம்‌ பால்ஹிகர்‌ வந்து 

அறைவாசவில்‌ இருகைகளையும்‌ விரித்து ஊன்றியபடி 
நின்றார்‌. அவரது மாபெரும்‌ மார்பும்‌ தோள்களும்‌ அந்த 
வாயிலை முழுமையாகவே தசையால்‌ நிறைத்து மூடின. 


“ஆடிப்பிம்பத்திற்குள்‌ என்னை கட்டிப்போட்டவனை 
நான்‌ அறிவேன்‌. அவன்‌ பெயர்‌ பீமசேனன்‌...நான்‌ 
அவனுடைய ஆடிப்பிம்பம்‌. அவனும்‌ என்னைப்போன்றே 
பெரிய தோள்களில்‌ சகோதரனை தூக்கிக்கொண்டு 
செல்வதைக்‌ கண்டேன்‌. அவன்‌ செய்ய இயலாததை 
இங்கே நான்‌ செய்யமுடியாது. மூடன்‌, முழுமூடன்‌...” 
எண்ணியிருக்காமல்‌ எழுந்த பெரும்சினத்துடன்‌ “அவன்‌ 
என்னை ஆடியில்‌ தள்ளிவிட்டிருக்கிறான்‌... என்னை 
அவனுடைய வெற்றுப்‌ பிம்பமாக ஆக்கிவிட்டான்‌...” 
என்று கூவியபடி ஓங்கி பாறைச்‌ சுவரை அறைந்தார்‌. 


சிகண்டியும்‌ நூற்றுவனும்‌ படிகளை அடைந்தனர்‌. அவர்‌ 
அங்கே நின்றபடி “அவனிடம்‌ சொல்‌...அவன்‌ பெயர்‌ 
பீமசேனன்‌. அவனிடம்‌ சொல்‌” என்று கூவினார்‌. “நிழலும்‌ 
த்‌ முடிவில்லாதது. ஆடியை விட்டு 

லகுபவன்‌ ஆடிக்குள்‌ மூழ்கி மறைகிறான்‌. ஆடியை 
அணுகுபவன்‌ தன்னுடன்‌ தான்‌ மோதிக்கொள்கிறான்‌...” 
சிரிப்பொலியுடன்‌ “நிழலை வெல்ல ஒரே வழி நிழலுக்குள்‌ 
புகுந்துவிடுவதுதான்‌... நில்‌... அங்கேயே நில்‌!” 


படிகளில்‌ ஏறும்போதும்‌ அவரது குரல்‌ 
கேட்டுக்கொண்டிருந்தது. “அவர்‌ பொதுவாக எவரையும்‌ 
தாக்குவதில்லை. ஆனால்‌ இருமுறை இருவரை 
அழித்திருக்கிறார்‌. அக்கணமே அவர்கள்‌ தலையுடைந்து 
இறந்தார்கள்‌” என்றான்‌. 


சிகண்டி அரண்மனையை விட்டு வெளிவந்து நின்றான்‌. 
மொட்டைக்குன்றுகள்‌ போன்ற கட்டடங்கள்‌ 
சாளரங்களில்‌ விளக்கொளிகள்‌ சிவந்த கண்கள்‌ போல 
திறந்திருக்க அவனைச்சூழ்ந்திருந்தன. நகரம்‌ 
முழுமையாகவே அடங்கிவிட்டிருந்தது. வணிகர்கள்‌ 
கட்டிய கூடாரங்களில்‌ தோல்கூரைகளை மூச்சுவிடும்‌ 
மிருகங்களின்‌ வயிறுபோல எழுந்தமரச்‌ செய்தபடி காற்று 
கடந்துசென்றது. 

தண்டகர்‌ என்ற நாகசூதர்‌ சொன்னார்‌. “வீரரே, 
பருந்துகளுக்கு தொலைப்பார்வையையும்‌ எலிகளுக்கு 
அண்மைப்பார்வையையும்‌ அளித்த 
அன்னைநாகங்களை வாழ்த்துங்கள்‌. பார்வையின்‌ 
எல்லையை மீறியவர்கள்‌ தங்களை இழக்கிறார்கள்‌. 
அவர்கள்‌ மீண்டுவருவதற்கு பாதைகள்‌ இல்லை.” அவர்‌ 
முன்‌ அமர்ந்திருந்த பீஷ்மர்‌ “திரும்புவதற்கு 
பாதையில்லாமல்‌ பயணம்‌ செய்பவர்களே வீரர்கள்‌ 
எனப்படுகிறார்கள்‌” என்றார்‌. “ஆம்‌, அவர்கள்‌ ஒவ்வொரு 
தலைமுறையிலும்‌ பிறந்து வந்துகொண்டே 
இருக்கிறார்கள்‌” என்றார்‌ தண்டகர்‌. 


“வீரரே, முடிவின்மையை உணராத எவரும்‌ இப்பூமியில்‌ 
இல்லை. மண்ணிலும்‌ விண்ணிலும்‌ மனிதனின்‌ அறிதல்‌ 
வழியாக ஒவ்வொரு கணமும்‌ முடிவின்மையே 
ஓடிச்செல்கிறது. முடிவின்மையை தேவைக்கேற்பவும்‌ 
வசதிக்கேற்பவும்‌ வெட்டி எடுத்த காலத்திலும்‌ 
மண்ணிலும்தான்‌ மானுடர்‌ 
வாழ்ந்துகொண்டிருக்கிறார்கள்‌. முடிவின்மையின்‌ 
எளிமையை உணர்ந்தவனே விடுதலை பெறுகிறான்‌. 
அந்த அறிவைத்‌ தாளமுடியாதவன்‌ பேதலிக்கிறான்‌...” 
தண்டகர்‌ சொன்னார்‌. “அதை நீங்கள்‌ இந்த யானத்து 
நீரில்‌ பார்க்கவேண்டியதில்லை. ஒரு கைப்பிடி 
கூழாங்கற்களில்‌ காணலாம்‌. ஒரு மரத்தின்‌ இலைகளில்‌ 
பார்க்கலாம்‌. பார்க்கத்தெரிந்தவன்‌ உள்ளங்கையை 
விரித்தே உணர்ந்துகொள்ளலாம்‌.” 


“அனந்தம்‌ என்று பெயருள்ள இந்த யானம்‌ நாகர்களின்‌ 
முழுமுதல்தெய்வமான அனந்தனின்‌ விஷம்‌ என்று என்‌ 
முன்னோர்‌ சொல்வதுண்டு. முடிவின்மையின்‌ 
ஒருதுளிச்சுழி இது. இதற்கு முப்பிரிக்காலம்‌ இல்லை. 
மூன்றுகாலம்‌ என்பது அனந்தன்‌ எளியவர்களாகிய 
நமக்களிக்கும்‌ ஒரு தோற்றமேயாகும்‌. இந்தத்‌ துளியில்‌ 
நேற்றும்‌ நாளையும்‌ இன்றும்‌ ஒன்றுடன்‌ ஒன்று பொருந்தி 
ஒன்றை ஒன்று நிரப்பி ஒன்றேயாகி நின்றிருக்கின்றன. 
ஜாக்ரத்தும்‌ ஸ்வப்னமும்‌ சுஷுப்தியும்‌ ஒன்றேயாகிய 
புள்ளி இது. இதைக்கேளுங்கள்‌ நீங்கள்‌ யார்‌ என்று இது 


சொல்லும்‌” 


முதுநாகர்‌ யானைத்தை மெல்லத்தட்டினார்‌. அதன்‌ 
விளிம்புகள்‌ அதிர்ந்து கரியநிறமான தைலத்தில்‌ 
அலைகளை எழுப்பின. அவர்‌ அந்த அலைகளையே 
நோக்கியிருந்தபோது மெல்ல அவை அடங்கின. 
தைலத்தில்‌ பீஷ்மர்‌ தன்‌ முகத்தையே 
பார்த்துக்கொண்டிருந்தார்‌. மெதுவாக அலைகள்‌ 
ஒன்றுடன்‌ ஒன்று இணைந்து ஒன்றுக்குள்‌ ஒன்றென 
அமைந்து சுருங்கி வட்டத்தின்‌ மையத்தில்‌ புள்ளியாகி 
மறைந்தபோது அங்கே ஒரு முகம்‌ தெரிந்தது. அவர்‌ 
அறிந்திராத ஒரு மனிதர்‌. 


தண்டகர்‌ குனிந்து அந்த முகத்தைப்‌ பார்த்தார்‌. “இவர்‌ 
யாரென்று நீங்கள்‌ அறிவீர்களா?” என்று பீஷ்மர்‌ கேட்டார்‌. 
“அன்னை நாகங்கள்‌ அறியாத எவரும்‌ மண்ணில்‌ 
இல்லை” என்றார்‌ தண்டகர்‌. “சந்திரவம்சத்தில்‌ 
பிறந்தவரும்‌ நகுஷனின்‌ மைந்தனுமான யயாதி இவர்‌.” 
பீஷ்மர்‌ திடுக்கிட்டபோது கருந்திரவம்‌ அதிர்ந்து அந்த 
முகம்‌ கலைந்தது. “யார்‌?” என்று அச்சத்துடன்‌ கேட்டார்‌. 
“உங்கள்‌ குலமூதாதையான யயாதி.” 


“நான்‌ என்னையல்லவா பார்க்க விரும்பினேன்‌?” 
என்றார்‌ பீஷ்மர்‌. “ஆம்‌, நீங்கள்‌ கேட்டவினாவுக்கு 
நாகரசம்‌ அளித்த பதில்‌ அது.” பீஷ்மர்‌ சினத்துடன்‌ 
“இல்லை, இது ஏதோ மாயம்‌... இது ஏமாற்றுவித்தை” 
என்றார்‌. “வீரரே, இது மாயை என்று நான்‌ முன்னரே 
சொல்லிவிட்டேன்‌. நீங்கள்‌ உங்கள்‌ கேள்வியைப்போலவே 
பதிலையும்‌ உங்களுக்குள்‌ இருந்துதான்‌ எடுத்தீர்கள்‌...” 
என்றார்‌ தண்டகர்‌. பீஷ்மர்‌ சினத்துடன்‌ எழுந்து 
“இல்லை... இது வெறும்‌ மாயம்‌...” என்று சொல்லிவிட்டு 
தன்‌ மேலாடையை தோளில்‌ சுற்றிக்கொண்டு நின்றார்‌. 
“அவர்‌ முகமா இது?” என நாகரிடம்‌ கேட்டார்‌. 


“ஆம்‌. அப்படித்தான்‌ நாகரசம்‌ சொல்கிறது.” 
“என்னைப்போன்றே இருக்கிறார்‌. அவருடைய அதே 
முகமா எனக்கு?” தண்டகர்‌ புன்னகைசெய்தார்‌. “அவரது 
கதையை நான்‌ கேள்விப்பட்டிருக்கிறேன்‌... 
பரிதாபத்துக்குரிய மூதாதை. அவரா நான்‌?” தண்டகர்‌ 
மேலும்‌ புன்னகை செய்தார்‌. பீஷ்மர்‌ மீண்டும்‌ 
அமர்ந்துகொண்டார்‌. “நாகரே சொல்லுங்கள்‌, அவரது 
வாழ்க்கையைப்பற்றி நாகம்‌ சொல்லும்‌ கதையைச்‌ 
சொல்லுங்கள்‌!” 


தண்டகர்‌ புன்னகையுடன்‌ கண்மூடி அமர்ந்தார்‌. பிடரியில்‌ 


வழிந்திருந்த அவரது கூந்தல்‌ வழியாக இளங்காற்று 
வழிந்தோடி அதை பின்னுக்குத்‌ தள்ளியது. கண்களைத்‌ 
திறந்தபோது அவரது விழிவட்டம்‌ மாறியிருப்பதை 
பீஷ்மர்‌ கண்டார்‌. நீலமணிக்கண்கள்‌. இமைக்காதவை. 
“அத்ரி சந்திரன்‌ புதன்‌ புரூரவஸ்‌ ஆயுஷ்‌ நகுஷன்‌ என 
வரும்‌ குலவரிசையில்‌ யயாதி பிறந்தார்‌” என தண்டகர்‌ 
கனத்தகுரலில்‌ நாகர்களுக்குரிய நீண்ட மெட்டில்‌ பாடத்‌ 
தொடங்கினார்‌. 


நகுஷனுக்கும்‌ அசோகசுந்தரிக்கும்‌ பிறந்தவர்கள்‌ அறுவர்‌. 
யதி, யயாதி, சம்யாதி, யாயாதி, யயதி, துருவன்‌. 
நகுஷனுக்குப்பின்‌ சந்திரவம்சத்துக்கு மன்னனாக யார்‌ 
வரவேண்டும்‌ என்று ஜனபதங்களின்‌ தலைவர்கள்‌ 
மாமுனிவரான விசுவாமித்திரரிடம்‌ கேட்டனர்‌. 
தர்மதேவன்‌ எவரை தேர்ந்தெடுக்கிறானோ அவனே 
சந்திரவம்சத்தின்‌ மன்னனாகவேண்டும்‌ என்றார்‌ 
விசுவாமித்திரர்‌. அதன்படி மக்கள்‌ தலைவர்கள்‌ ஆறு 
இளவரசர்களிடமும்‌ சென்று அவர்களில்‌ எவர்‌ 
தர்மதேவனை தங்களுக்கு ஆதரவு அளிப்பதற்காகக்‌ 
கூட்டிவருகிறார்களோ அவனை அரசனாக 
ஏற்றுக்கொள்வதாகச்‌ சொன்னார்கள்‌. 


ஆறு இளவரசர்களும்‌ கடும்‌ நோன்பு நோற்றனர்‌. 
தவத்தால்‌ அனைத்தையும்‌ துறந்து எளிமையானார்கள்‌. 
இலவம்பஞ்சு விதையைச்‌ சுமந்து செல்வதுபோல 
அவர்களின்‌ தவம்‌ அவர்களைக்‌ கொண்டுசென்றது. 
அவர்கள்‌ தர்மதேவனைத்‌ தேடி தெற்குநோக்கிச்‌ 
சென்றனர்‌. தர்மதேவனை நோக்கிச்‌ சென்ற பாதையில்‌ 
முதலில்‌ நீராலான நதி ஒன்று ஓடியது. அது தன்னை 
தக்கையாக மாற்றிக்கொள்ளமுடியாதிருந்த துருவனை 
மூழ்கடித்தது. இரண்டாவதாக ஓடிய நதி 
நெருப்பாலானது. அங்கே தன்னை கல்லாக 
மாற்றிக்கொள்ளாமலிருந்த யயதி எரிந்துபோனான்‌. 
மூன்றாவது நதி காற்றாலானது. அங்கே சருகாக இருந்த 
யாயாதி பறந்து போனான்‌. நான்காவது நதி 
புதைசேறாலானது. அங்கே தன்னை சருகாக 
மாற்றிக்கொள்ளாமலிருந்த சம்யாதி புதைந்துபோனான்‌. 
ஐந்தாவது நதி வானத்தாலானது. அங்கே மேகமாக 
தன்னை மாற்றிக்கொள்ளாமலிருந்த யதி கரைந்து 
போனான்‌. 


யயாதி மட்டும்‌ தர்மதேவனின்‌ சன்னிதியை அடைந்து 
தனக்கு ஆதரவளிக்கும்படி கோரினான்‌. தர்மதேவன்‌ 
அவன்‌ தவத்தைப்‌ பாராட்டி நேரில்வருவதற்கு 
ஒப்புக்கொண்டார்‌. குடிமக்கள்சபையில்‌ ஆறு 


இளவரசர்களின்‌ பெயர்கள்‌ ஆறு ஓலைகளில்‌ 
எழுதப்பட்டு ஆறு தூண்களில்‌ தொங்கவிடப்பட்டன. 
அங்கே அவிழ்த்துவிடப்பட்ட காரான்‌ எருமை யயாதியின்‌ 
பெயர்‌ எழுதிய ஓலையை தன்‌ வாயால்‌ கவ்வியது. யயாதி 
சந்திரவம்சத்தின்‌ அரசனாக ஆனான்‌. 


நாற்பத்தொன்பதாண்டுகாலம்‌ சந்திரபுரியை ஆட்சிசெய்த 
யயாதி அறச்செல்வனென்று விண்ணிலும்‌ மண்ணிலும்‌ 
அறியப்பட்டிருந்தான்‌. அணுவிடை பிறழா நெறிகொண்ட 
அவன்‌ இந்திரனுக்கு நிகரானவனாக ஆனமையால்‌ தன்‌ 
அரியணை ஆடியதை அறிந்த இந்திரன்‌ தன்‌ சாரதியான 
மாதலியிடம்‌ யயாதியை தன்‌ சபைக்கு கொண்டுவரும்படி 
சொன்னான்‌. ஆட்சியை முடித்துக்கொண்டு 
இந்திரபோகங்கள்‌ அனைத்தையும்‌ துய்த்து மகிழும்படி 
மாதலி யயாதியை ஆசைகாட்டினான்‌. அறமே என்‌ 
பேரின்பம்‌ என்று யயாதி பதில்‌ சொன்னான்‌. 


இந்திரனின்‌ ஆணைப்படி ஏழு கந்தர்வர்களும்‌ ஏழு 
கந்தர்வகன்னியரும்‌ சூதரும்‌ விறலியருமாக மாறி 
யயாதியின்‌ அவைக்கு வந்தனர்‌. விஷ்ணுவின்‌ 
வராகாவதாரம்‌ என்னும்‌ நாட்டியநாடகத்தை அவர்கள்‌ 
அவன்‌ சபையில்‌ ஆடினர்‌. எல்லையில்லாத 
வெண்மேகமாகிய காசியப பிரஜாபதியில்‌ 
பொன்னிறப்பேரொளியை கண்களாகக்‌ கொண்டு பிறந்த 
ஹிரண்யாக்ஷன்‌ என்னும்‌ அரக்கன்‌ விண்வெளியில்‌ 
வெண்பசுவெனச்‌ சென்றுகொண்டிருந்த பூமாதேவியை 
ஒரு சிறு பந்தெனக்‌ கைப்பற்றி 
விண்ணகநீர்ப்பெருவெளியின்‌ அடியில்‌ எங்கோ 
கொண்டு ஒளித்துவைத்ததை அவர்கள்‌ நடித்தனர்‌. 


எங்கும்‌ நீரொளியலைகள்‌ ததும்ப பூமியன்னையைத்‌ 
தேடிய தேவர்கள்‌ திருமாலிடம்‌ முறையிட்டனர்‌. விஷ்ணு 
மதம்திகழ்‌ சிறுகண்ணும்‌ கொம்புப்பல்லும்‌ நீள்காதுமாக 
பன்றியுருக்‌ கொண்டு பிறந்தார்‌. பன்றிமுகமூடியணிந்த 
கந்தர்வநடிகன்‌ மேடையில்‌ வெளியை அகழ்ந்து 
அகழ்ந்து செல்வதை நடிப்பதைக்‌ கண்டு தன்‌ 
அரியணையில்‌ அமர்ந்திருந்த யயாதி தீவிரமான 
உள்ளக்கிளர்ச்சியை அடைந்தார்‌. ககனநீர்வெளியை, 
பின்‌ அதனடியின்‌ இருள்வெளியை பன்றி 
துழாவித்துழாவிச்சென்றது. இருளுக்கு அடியில்‌ திகழ்ந்த 
இன்மையையும்‌ தன்‌ பற்கொம்பால்‌ கிழித்தது. 


தன்னையறியாமலேயே இரு கைகளையும்‌ நெஞ்சோடு 
சேர்த்து மெல்ல அதிர்ந்தபடி யயாதி அமர்ந்திருந்தார்‌. 
மேடையில்‌ விரிக்கப்பட்டிருந்த ஏழுவண்ண 


கம்பளங்களை ஒவ்வொன்றாக விலக்கி 
அகழ்ந்துசென்றான்‌ சூதன்‌. நீலம்‌, பசுமை, பொன்மஞ்சள்‌, 
செம்மை, செம்பழுப்பு, வெண்மை, கருமை. கருமையின்‌ 
திரையைக்‌ கிழித்து உள்ளிருந்து செம்பொன்னிறமான 
க. அவன்‌ அள்ளி எடுத்தான்‌. அந்த இளம்‌ விறலி 

பான்னிறம்‌ பொலிந்த வெற்றுடல்‌ கொண்டிருந்தாள்‌. 
கருவறை திறந்து வரும்‌ குழந்தை போல, உறையிலிருந்து 
எழும்‌ வாள்போல அவள்‌ மெல்ல எழுந்துவந்தபோது 
முதியமன்னர்‌ காமத்தின்‌ உச்சிநுனியில்‌ அவர்‌ 
நின்றிருப்பதை உணர்ந்தார்‌. 


இருகைகளிலும்‌ வெண்தாமரைகளுடன்‌ எழுந்து வந்த 
விறலியை வராகமுகம்‌ கொண்ட நடனசூதன்‌ அள்ளி தன்‌ 
இடதுதொடைமேல்‌ ஏற்றி தோள்மேல்‌ 
அமரச்செய்துகொண்டான்‌. மறுபக்கம்‌ இடக்கை அவள்‌ 
இடையைச்‌ சுற்றியிருக்க வலக்கை தொடைமேல்‌ 
படிந்திருக்க பேருருத்தோற்றம்‌ காட்டி நின்றான்‌. அவன்‌ 
பின்‌ வந்து நின்ற பாணன்‌ இருதோள்களிலும்‌ 
சங்குசக்கரமேந்திய மேலிருகைகளை காட்டினான்‌. 
தண்ணுமையும்‌ முழவும்‌ உச்சவேகம்‌ கொண்டன. 
பெருமுரசும்‌ சங்கமும்‌ முழங்கி அமைந்தன. அவையோர்‌ 
கைகூப்பி 'நாராயணா” என்று கூவக்கேட்டபின்புதான்‌ 
யயாதி தன்னிலை அறிந்தான்‌. 


அன்றுமுதல்‌ யயாதி அகழ்ந்தெடுக்கப்பட்ட காமம்‌ 
கொண்டவனானான்‌. வெல்லப்பட்டவையும்‌ 
விலக்கப்பட்டவையும்‌ புதைக்கப்பட்டவையும்‌ 
அழிக்கப்பட்டவையும்‌ அனைத்தும்‌ புதிதென 
எழுந்துவந்தன. பெண்ணில்‌ பெண்ணுக்கு 
அப்பாலுள்ளவற்றைத்‌ தேடுபவனின்‌ காமம்‌ 
நிறைவையே அறியாதது. நிறைவின்மையோ 
முடிவயற்றது. மண்ணில்‌ முளைத்தவற்றையெல்லாம்‌ 
உண்டுமுடித்த யானை முளைக்காது புதைந்துகிடக்கும்‌ 
கோடானுகோடி விதைகளை உள்ளத்தால்‌ உண்ணத்‌ 
தொடங்கியது. உண்ண உண்ணப்பசிக்கும்‌ தீராவிருந்து 
என்பர்‌ காமத்தை. 


வீரரே, காமம்‌ பெண்ணுடலில்‌ இல்லை. பெண்ணுடலில்‌ 
காமத்தைக்‌ கண்டடையும்‌ ஆண்விழிகளிலும்‌ அது 
இல்லை. விழிகளை இயக்கும்‌ நெஞ்சகத்திலும்‌ காமம்‌ 
இல்லை. காமம்‌ பூமிக்குள்‌ ஆழத்தில்‌ நெருப்பாக உள்ளது. 
அதன்‌ பெயர்‌ வைஸ்வாநரன்‌. “நான்‌ பெருகுவதாக' 
என்னும்‌ அதன்‌ விழைவே காமம்‌. தன்‌ வாலை தானே 
சுவைத்துண்ணும்‌ பெருநாகமே காமம்‌. 


எரிதலே காமம்‌, அதன்‌ கரிநிழலே மூப்பு. ஒளியோ அதன்‌ 
கனவு. யயாதியின்‌ காமத்தை அறிந்து ஜரை என்னும்‌ 
அரக்கியும்‌ மதனன்‌ என்னும்‌ தேவனும்‌ அவனுக்கு 
இருபுறமும்‌ அறியாமல்‌ பின்‌ 
தொடர்ந்துகொண்டிருந்தனர்‌. காமத்தின்‌ காய்ச்சலில்‌ 
அன்றாடச்‌ செயல்களெல்லாம்‌ பிறழ்ந்த யயாதி 
குளித்துவருகையில்‌ கால்நுனியில்‌ ஈரம்‌ 
பட்டிருக்கவில்லை. அதன்‌ வழியாக ஜரை அவர்‌ மேல்‌ 
படர்ந்து அவர்‌ கூந்தலையும்‌ தாடியையும்‌ நரைக்கச்‌ 
செய்தாள்‌. அவர்‌ முகமெங்கும்‌ சுருக்கங்களை 
நிரப்பினாள்‌. அவர்‌ முதுகை வளைத்து கைகால்களை 
கோணலாக்கி பற்களை உதிரச்செய்தாள்‌. அவர்‌ கண்கள்‌ 
பஞ்சடைந்தன. நாக்கு தளர்ந்தது. தசைகள்‌ தொய்ந்தன. 


நோய்கொண்டுதளர்ந்த அவர்‌ விட்ட பெருமூச்சு வழியாக 
மதனன்‌ அவருள்‌ குடியேறினான்‌. அவன்‌ அவருக்குள்‌ 
கனவுகளை நிறைத்தான்‌. அவரைச்சுற்றிய உலகை 
நிறமும்‌ வாசனையும்‌ அற்றதாக ஆக்கினான்‌. இசையை 
ஓசையாகவும்‌ உணவை ஜடமாகவும்‌ மாற்றினான்‌. 
அனைத்து சொற்களில்‌ இருந்தும்‌ பொருளை 
நழுவச்செய்தான்‌. அவன்‌ கவர்ந்துகொண்ட 
அனைத்தையும்‌ அவரது கனவுகளில்‌ அள்ளிப்பரப்பி 
அங்கே அவரை வாழச்செய்தான்‌. ஒவ்வொரு நாளும்‌ 
யயாதி மரணத்தை நோக்கிச்‌ சென்றுகொண்டிருந்தார்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அந்நாளில்‌ ஒரு மருத்துவனைப்‌ பார்ப்பதற்காக யயாதி 
காட்டுக்குச்‌ சென்றபோது அங்கே அழகிய 
நீரோடைக்கரையில்‌ பேரழகி ஒருத்தியைக்‌ கண்டார்‌. 
முன்பொருநாள்‌ தன்னுள்‌ இருந்து அகழ்ந்தெடுத்த பெண்‌ 
அவளே என்றறிந்தார்‌. அவளையே ஆயிரம்‌ உடல்கள்‌ 
வழியாகத்‌ தேடினார்‌ என உணர்ந்தார்‌. அவள்பெயர்‌ 
அஸ்ருபிந்துமதி என்று அவளருகே நின்றிருந்த விசாலை 
என்னும்‌ தோழி சொன்னாள்‌. 


காமனின்‌ துணைவியான ரதியின்‌ மகள்‌ அவள்‌ 
என்றாள்‌ விசாலை. முன்பு காமனை சிவன்‌ நெற்றிக்கண்‌ 
திறந்து எரித்தழித்தபோது கணவனை இழந்த ரதி 
கண்ணீர்விட்டழுதாள்‌. அக்கண்ணீர்த்துளியில்‌ இருந்து 
பிறந்தவள்‌ அவள்‌. அதுவரை தான்‌ இழந்தது என்ன 
என்று யயாதிக்குத்‌ தெரிந்தது. பெருந்துயர்‌ கலவா 


பேரழகென்பது இல்லை. அவள்‌ முன்‌ சென்று கைகூப்பி 
தன்னை ஏற்றுக்கொள்ளும்படி கோரினார்‌ யயாதி. 


அஸ்ருபிந்துமதி அவரை ஏற்கச்‌ சித்தமானாள்‌. ஆனால்‌ 
அவர்‌ தன்‌ ப்‌ வேறு எவருக்கேனும்‌ அளித்து 
இளமையை மீட்டுக்கொண்டு வந்தால்மட்டுமே அவரை 
ஏற்கமுடியும்‌ என்றாள்‌. யயாதி தன்‌ அரண்மனைக்குத்‌ 
திரும்பி தன்னுடைய நான்கு மைந்தர்களையும்‌ 
அழைத்து ஐம்பதாண்டுகாலம்‌ தன்முதுமையை 
ஏற்றுக்கொள்ளும்படி கோரினார்‌. யதுவும்‌ துர்வசுவும்‌ 
திருஹ்யூவும்‌ அதை ஏற்கமறுத்துவிட்டனர்‌. 
மண்ணாசையால்‌ தன்னை மறுத்த யதுவுக்கு அரசு 
அமையாதென்று யயாதி தீச்சொல்‌ விடுத்தார்‌. 
பிள்ளைகள்மேல்‌ கொண்ட அன்பால்‌ மறுத்த 
துர்வசுவின்‌ குலம்‌ அறுபடுமெனச்‌ சொன்னார்‌. 
செல்வத்தின்‌ மீதான ஆசையால்‌ மறுத்த திருஹ்யூ 
அனைத்தையும்‌ இழந்து ஆற்றுநீரில்‌ செல்வான்‌ என்றார்‌. 


நான்காவது மைந்தன்‌ புரு தந்தையின்‌ முதுமையை 
ஏற்றுக்கொண்டான்‌. காமத்தை முழுதுணர்ந்து 
மீண்டுவருக என்று தந்தைக்கு கனிந்து ஆசியளித்து 
தான்‌ முதியவனாக ஆனான்‌.இளமையை அடைந்த 
யயாதி காடுசென்று அஸ்ருபிந்துமதியைக்‌ கண்டு 
அவளை தன்‌ நாயகியாக ஏற்றுக்கொண்டார்‌. வீரரே, 

யிரம்‌ பெண்களை ஒரு பெண்ணில்‌ அடைபவனே 
காமத்தை அறிகிறான்‌. 


ஐம்பதாண்டு காலத்துக்குப்பின்‌ அஸ்ருபிந்துமதி தன்‌ 
இயல்புருக்கொண்டு விண்ணகம்‌ சென்றபின்‌ யயாதி 
சந்திரபுரிக்குத்‌ திரும்பிவந்தார்‌. தன்‌ முதுமையை 
ஏந்தியிருந்த மைந்தனிடம்‌ சென்றார்‌. “மகனே, நீ 
அனைத்து நிறைவையும்‌ அடைவாய்‌. நான்‌ காமத்தை 
முழுதுணர்ந்து மீண்டுவிட்டேன்‌. என்‌ முதுமையை 
பெற்றுக்கொள்கிறேன்‌” என்றார்‌. புரு தன்னில்‌ திகழ்ந்த 
முதுமையை தந்தைக்கு திருப்பிக்கொடுத்து தன்‌ 
இளமையை பெற்றுக்கொண்டான்‌. 


“மகனே, நீ உன்‌ இளமையைக்கொண்டு உன்‌ காமத்தை 
நிறைவுகொள்ளச்செய்‌' என்று யயாதி சொன்னபோது புரு 
கைகூப்பி “தந்தையே, அந்த முதுமைக்குள்‌ இருந்தபடி 
நான்‌ காமத்தின்‌ முழுமையை அறிந்துகொண்டேன்‌. 
இளமையைக்கொண்டு வெற்றியையும்‌ புகழையும்‌ 
அகவிடுதலையையும்‌ மட்டுமே இனி நாடுவேன்‌” என்று 
சொன்னான்‌. அக்கணமே தன்‌ முதுமைக்குள்‌ இருந்த 
யயாதி காமத்தின்‌ நிறைவின்மையை மீண்டும்‌ அறியத்‌ 


தொடங்கினார்‌. 


தண்டகரின்‌ இமையாவிழிகளை நோக்கி அமர்ந்திருந்த 
பீஷ்மர்‌ பெருமூச்சுடன்‌ அசைந்தார்‌. அவர்‌ பாட்டை 
நிறுத்திவிட்டு தன்னுடைய சிறு முழவை மெல்ல 
மீட்டிக்கொண்டிருந்தார்‌. பீஷ்மர்‌ நெடுநேரம்‌ கழித்து 
“தண்டகரே, யயாதி நிறைவை எப்படி அடைந்தார்‌?” 
என்றார்‌. தண்டகர்‌ “யயாதி மனித உடல்நீங்கி விண்ணகம்‌ 
சென்றார்‌. அவர்‌ செய்த அறத்தால்‌ அங்கு அவர்‌ 
தேவருலகில்‌ அமர்த்தப்பட்டார்‌. ஆனால்‌ மண்ணில்‌ 
அறிந்த நிறைவின்மையை அவர்‌ விண்ணிலும்‌ 
அறிந்தார்‌. வீரரே, உள்ளூர நிறைவின்மையை 
அறிபவர்கள்‌ பொய்யாக அகந்தையை காட்டுவார்கள்‌” 
என்றார்‌. 


விண்ணுலகில்‌ யயாதியின்‌ அகந்தையைக்‌ கண்டு 
பொறுமையிழந்த பிரம்மன்‌ அவரைப்‌ பழித்து 
மண்ணுக்குத்தள்ளினார்‌. விண்ணில்‌ இருந்து 
தலைகீழாக மண்ணுக்குச்‌ சரிந்து விழுந்த யயாதி 
நைமிசாரண்ய வனத்தில்‌ பிரதர்தனர்‌, வசுமனஸ்‌, சிபி, 
அஷ்டகர்‌ என்னும்‌ நான்கு மன்னர்கள்‌ 
செய்துகொண்டிருந்த பூதயாகத்தின்‌ நெருப்பில்‌ வந்து 
விழுந்தார்‌. நெருப்பில்‌ தோன்றிய யயாதியிடம்‌ அவர்கள்‌ 
அவர்‌ யாரென்று கேட்டனர்‌. அவர்‌ தன்‌ துயரத்தைச்‌ 
சொன்னபோது யாகத்தின்‌ அவிபாகத்தை அவருக்கு 
அளிப்பதாக அவர்கள்‌ சொன்னார்கள்‌. 


யயாதி “மன்னர்களே, தேவனாக ஆகாத நான்‌ அவி 
பெறமுடியாது. தந்தையர்‌ தங்கள்‌ தோன்றல்களின்‌ மூலம்‌ 
மட்டுமே விண்ணேற முடியும்‌” என்றார்‌. யயாதியை 
மீட்கக்கூடியவர்‌ யாரென்று அம்மன்னர்கள்‌ 
வேள்விநெருப்பில்‌ பார்த்தனர்‌. அவர்கள்‌ யயாதிக்கு 
அஸ்ருபிந்துமதியில்‌ பிறந்த மாதவி என்ற மகள்‌ 
இருப்பதை அறிந்து அவளை அழைத்துவந்தனர்‌. மாதவி 
வனத்தில்‌ விசாலையால்‌ வளர்க்கப்பட்டுவந்தாள்‌. 


வேள்விநெருப்பில்‌ நின்று தழலாடிக்கொண்டிருந்த 
யயாதி அஸ்ருபிந்துமதியின்‌ பேரழகுத்தோற்றமென 
நடந்து வந்த மாதவியைக்‌ கண்டார்‌. விழியே ஆன்மாவாக 
மாற அவளைப்‌ பார்த்து நின்றார்‌. அவள்‌ நெருங்கி வர 
வர அவர்‌ கண்ணீருடன்‌ கைகூப்பினார்‌. அவரது ஆன்மா 
நிறைவடைந்து மீண்டும்‌ விண்ணகம்‌ சென்று மறைந்தது. 


பீஷ்மர்‌ தலைகுனிந்து சிந்தனையில்‌ ஆழ்ந்து 
அமர்ந்திருந்தார்‌. சிறுமுழவை மெல்ல விரலால்‌ 


வருடிக்கொண்டிருந்த தண்டகர்‌ 
“அறியவேண்டுவனவெல்லாம்‌ நான்‌ சொன்னவற்றில்‌ 
உள்ளன வீரரே” என்றார்‌. “ஆம்‌” என்றபடி பிஷ்மர்‌ 
எழுந்துகொண்டார்‌. “தந்தையின்‌ முதுமையை 
பெற்றுக்கொண்ட புருவின்‌ முகமாக என்‌ முகமிருக்கும்‌ 
என நினைத்திருந்தேன்‌” என்றபின்‌ சிரித்துக்கொண்டு 
“அந்த முகம்‌ எவருடையது என்று இப்போது 
எண்ணிக்கொண்டேன்‌” என்றார்‌. 


“இன்று பிரம்மமுகூர்த்தம்‌ ஆகிவிட்டது. நாளை 
வாருங்கள்‌””என்றார்‌ தண்டகர்‌. “தேவையில்லை, எனக்கு 
அது தெரியும்‌” என்றபின்‌ பீஷ்மர்‌ மெல்லச்‌ சிரித்தார்‌. 
கைகூப்பி தண்டகரை வணங்கிவிட்டு “வருகிறேன்‌ 
தண்டகரே. அஸ்தினபுரியில்‌ உங்களைப்பற்றி சூதர்கள்‌ 
சொன்னார்கள்‌. சப்தசிந்துவையும்‌ கடந்து நான்‌ 
உங்களைப்‌ பார்க்கவந்தது என்னை அறிவதற்காகவே” 
என்றார்‌. 

பகுதி ஒன்பது : ஆடியின்‌ 
எஞ்சி 


பாலையில்‌ இரவில்‌ வானம்‌ மட்டுமே இருந்தது. இருளில்‌ 
நடக்கையில்‌ வானில்‌ நீந்தும்‌ உணர்வெழுந்தது. ஆனால்‌ 
மண்ணை மட்டுமே பார்த்து சிறிது நடந்தால்‌ மண்ணில்‌ 
ஓர்‌ ஒளி இருப்பதை காணமுடிந்தது. 
புதர்க்கூட்டங்களெல்லாம்‌ இருள்குவைகளாக ஆகி 
பாதை மங்கித்தெரிந்தது. பீஷ்மர்‌ அனிச்சையாக நின்றார்‌. 
மெல்லிய ஒளியுடன்‌ ஒரு நாகம்‌ நெளிந்து சென்றது. 
பெருமூச்சுடன்‌ பொருளில்லாது ஓடிய எண்ணங்களில்‌ 
இருந்து விடுபட்டு இடுப்பில்‌ கைகளை 
வைத்துக்கொண்டு சுற்றிலும்‌ பார்த்தார்‌. 

நீர்வளம்‌ மிக்க மண்ணில்‌ பிறந்து வளர்ந்த எவருக்கும்‌ 
பாலையைப்‌ பார்க்கையில்‌ வரும்‌ எண்ணங்கள்தான்‌ 
முதல்முறையாக அந்த வெற்றுநிலவிரிவைப்‌ 
பார்க்கையில்‌ அவருக்கும்‌ எழுந்தன. கல்லில்‌ 
செதுக்கப்பட்ட பறைவாத்தியத்தை பார்ப்பதுபோல. 
ஓவியத்தில்‌ வரையப்பட்ட உணவைப்போல. பயனற்றது, 
உரையாட மறுப்பது, அணுகமுடியாதது. பிறிதொரு குலம்‌ 
வணங்கும்‌ கனியாத தெய்வம்‌. 


அலையலையாக காற்று மண்ணில்‌ படிந்திருக்க வெந்த 
வாசனையை எழுப்பியபடி பொன்னிறத்தில்‌ பரவி 
தொடுவான்கோட்டில்‌ வளைந்துகிடந்த நிலத்தைப்‌ 
பார்த்தபோது ஏன்‌ மனதை துயரம்‌ வந்து மூடுகிறதென்று 
அவருக்குத்‌ தெரியவில்லை. அறிந்தவை எல்லாம்‌ 
பொருளிழந்து நம்பியவை எல்லாம்‌ சாரமிழந்து அகம்‌ 
வெறுமைகொண்டது. மண்‌ மட்டுமே எஞ்ச அவர்‌ 
இல்லாததுபோலத்‌ தோன்றியது. வணிகக்கூட்டத்துடன்‌ 
நடந்தபோது மெல்ல எதிர்ப்பக்கமாகச்‌ சுழன்ற மண்‌ 
பெரும்சுழி ஒன்று என மயங்கச்செய்தது. 

பின்பு அவர்‌ களைத்து ஒரு பிலு மரத்தடியில்‌ அமர்ந்து 


ஏதோ எண்ணங்களுடன்‌ கையில்‌ அந்த மண்ணை 
அள்ளி மெதுவாக உதிர்த்தபின்‌ கைவெள்ளையைப்‌ 


பார்த்தபோது சிறிய விதைகள்‌ ஒட்டியிருப்பதைக்‌ 
கண்டார்‌. குனிந்து அந்த மண்ணை அள்ளி அது முழுக்க 
விதைகள்‌ நிறைந்திருப்பதை அறிந்து வியந்தார்‌. 
நிமிர்ந்து கண்‌ தொடும்‌ தொலைவுவரை பரந்திருந்த 
மண்ணைப்பார்த்தபோது அது ஒரு பெரும்‌ 
விதைக்களஞ்சியம்‌ என்ற எண்ணம்‌ வந்தது. என்றேனும்‌ 
வடவை நெருப்பு சினந்து மண்ணிலுள்ள அனைத்துத்‌ 
தாவரங்களும்‌ அழிந்துபோய்விட்டால்‌ பிரஜாபதியான 
பிருது வருணனின்‌ அருளுடன்‌ அந்தப்‌ பாலைமண்ணில்‌ 
இருந்தே புவியை மீட்டுவிடமுடியும்‌. 


ஆனால்‌ அது வேறு புவியாக இருக்கும்‌. முற்றிலும்‌ வேறு 
மரங்கள்‌ வேறு செடிகள்‌ வேறு உயிர்கள்‌ வேறு விதிகள்‌ 
கொண்ட புவி. பாலைநிலம்‌ என்பது ஒரு மாபெரும்‌ 
நிகழ்தகவு. இன்னும்‌ நிகழாத கனவு. யுகங்களின்‌ 
அமைதியுடன்‌ காத்திருக்கும்‌ ஒரு புதிய வாழ்வு. எழுந்து 
நின்று அந்தமண்ணைப்‌ பார்த்தபோது திகைப்பு 
அதிகரித்துக்கொண்டே சென்றது. உறங்கும்‌ காடுகள்‌. 
நுண்வடிவத்‌ தாவரப்பெருவெளி. மண்மகளின்‌ சுஷுப்தி. 
அந்தப்‌ பொன்னிறமண்‌ மீது கால்களை வைத்தபோது 
உள்ளங்கால்‌ பதறியது. 


ஐம்பதுநாட்களுக்குள்‌ பாலைநிலத்திலேயே பிறந்து 
வளர்ந்த ஒரு மிருகம்‌ தடம்‌ காற்றுவீசும்‌ 
திசையில்‌ இருந்து வரப்போகும்‌ மணல்புயலை உய்த்தறிய 
முடிந்தது. வாசனையைக்‌ கொண்டு நீர்‌ 
இருக்குமிடத்துக்குச்‌ செல்ல முடிந்தது. அவரை அணுகிய 
பாலைவன உடும்பு தன்‌ சிறு கண்களை நீர்நிரம்பும்‌ 
பளிங்குமணிக்‌ குடுவைகள்‌ போல இழைத்து கூர்ந்து 
நோக்கியபின்‌ அவசரமில்லாமல்‌ கடந்து சென்றது. அவர்‌ 
உடலிலும்‌ தலையிலும்‌ பாலைவனத்து மென்மணல்‌ 
படிந்து அவர்‌ அம்மண்ணில்‌ படுத்தால்‌ பத்து காலடி 
தொலைவில்‌ அவரை எவருமே பார்க்கமுடியாதென்று 
ஆனது. 

இருளில்‌ பாலைநிலம்‌ மெல்ல மறைந்து ஒலிகளாகவும்‌ 
வாசனையாகவும்‌ மாறிவிட்டிருந்தது. அது 
பின்வாங்கிப்பின்வாங்கி சுற்றிலும்‌ வளைந்து 
சூழ்ந்திருந்த தொடுவானில்‌ மறைகிறது என்று அவர்‌ 
முதலில்‌ நினைத்தார்‌. அந்தியில்‌ தொடுவானம்‌ ஒரு 
செந்நிறமான கோடாக நெடுநேரம்‌ 
அலையமத்துக்கொண்டிருக்கும்‌. பின்பு பாலை 
இருளுக்கும்‌ இருளுக்குமான வேறுபாடாக ஆகும்‌. மெல்ல 
கண்பழகியதும்‌ தொலைவு என ஏதுமில்லாமல்‌ 
செங்குத்தாக சூழ்ந்திருக்கும்‌ சாம்பல்நிறப்‌ பரப்பாக 


பாலைநிலம்‌ உருமாறும்‌. 


பின்னர்‌ அவர்‌ அறிந்தார்‌, பாலைநிலம்‌ அவருக்குள்தான்‌ 
சுருண்டு சுருங்கி அடர்ந்து ஒரு ரசப்புள்ளியாக மாறிச்‌ 
சென்று அமைகிறது என்று. எந்த இருளில்‌ கண்களை 
மூடினாலும்‌ பொன்னுருகிப்‌ பரந்த பெருவெளியை 
பார்த்துவிடமுடியும்‌. அங்கே துயிலும்‌ விதைகளில்‌ ஒரு 
விதைபோல சென்றுகொண்டிருக்கும்‌ மண்மூடிய 
நெடியமனிதனை பார்த்துவிடமுடியும்‌. தனிமையில்‌ 
அவன்‌ அடையும்‌ சுதந்திரத்தை. அவன்‌ முகத்தில்‌ 
நிறைந்திருக்கும்‌ புன்னகையை. 


பீஷ்மர்‌ கால்‌ ஓய்ந்து ஒரு மரத்தடியில்‌ அமர்ந்தார்‌. 
இடையில்‌ இருந்த சப்பற பய எடுத்து 
உதடுகளையும்‌ வாயையும்‌ மட்டும்‌ 
நனைத்துக்கொண்டார்‌. மணலில்‌ மெல்லப்‌ படுத்து 
கைகால்களை நீட்டிக்கொண்டார்‌. இரு தோள்களில்‌ 
இருந்தும்‌ எடை மண்ணுக்கு இறங்குவதை உணர்ந்தார்‌. 
சூதர்‌ சொன்னது நினைவுக்கு வந்தது “அகலமான 
தோள்கள்‌ கொண்டவர்‌ நீங்கள்‌, வீரரே. 
இருபத்தைந்தாண்டுகாலமாக அவற்றில்‌ தம்பியரைச்‌ 
சுமந்து வருகிறீர்கள்‌.” பீஷ்மர்‌ புன்னகைசெய்தபோது 
சூதர்‌ சிரித்துக்கொண்டு “சுமைகளால்‌ வடிவமைக்கப்பட்ட 
உடல்கொண்டவர்கள்‌ பின்பு சுமைகளை இறக்கவே 
முடியாது” என்றார்‌. 


அவர்‌ என்ன சொல்லப்போகிறார்‌ என உணர்ந்தவர்போல 
பீஷ்மர்‌ போதும்‌ என்று கைகாட்டினார்‌. ஆனால்‌ அவர்‌ 
எவராலும்‌ கட்டுப்படுத்தப்படக்கூடியவர்‌ அல்ல என்று 
தெரிந்தது. “உங்கள்‌ இருதோள்களும்‌ ஒழிவதே இல்லை 
வீரரே. விழியற்றவனையும்‌ நிறமற்றவனையும்‌ 
தூக்கிக்கொள்ளலாம்‌...' அவரே அதில்‌ மகிழ்ந்து “ஆகா 
என்ன ஒரு அரிய நகைச்சுவை. விழியற்றவனுக்கு 
கண்களில்‌ நிறங்கள்‌ இல்லை. விழியிருப்பவனுக்கு 
உடலில்‌ நிறங்கள்‌ இல்லை... ஆகாகாகா!” 
இருகைகளையும்‌ ஒன்றுடன்‌ ஒன்று ஓங்கி அறைந்தபடி 
பீஷ்மர்‌ எழுந்துவிட்டார்‌. 

“என்னை கொல்லப்போகிறர்களா?” என்று 
இமையாவிழிகளுடன்‌ நாகசூதர்‌ கேட்டார்‌. பீஷ்மர்‌ 
திகைப்புடன்‌ கைகளை தொங்கவிட்டார்‌. “எத்தனை 
காலமாக நாகங்களைக்‌ கொல்ல ஷத்ரியர்‌ முயன்று 
வருகிறார்கள்‌ வீரரே? ஷத்ரியகுலத்தின்‌ கடைசிக்கனவே 
அதுதானோ? பீஷ்மர்‌ “உங்களுடைய தட்சிணையை நான்‌ 
அளித்துவிட்டேன்‌” என்று சொல்லி திரும்பி நடந்தார்‌. 


முதுநாகர்‌ பின்னால்‌ ஓசையிட்டுச்‌ சிரித்தார்‌ 
'நாகவிஷத்தில்‌ தன்னை அறிய என்னைத்‌ தேடிவந்தவன்‌ 
நீயல்லவா? நாகங்கள்‌ உன்னைத்தேமுவரும்‌...உங்கள்‌ 
குலத்தையே தேடிவருவோம்‌....ஷத்ரிய இனத்தையே 
நாங்கள்‌ சுருட்டிக்கவ்வி விழுங்குவோம்‌...' அப்பால்‌ 
நடந்துசென்ற பீஷ்மர்‌ கால்கள்‌ தளர்ந்தவர்‌ போல 
நின்றார்‌. திரும்பி நாகரின்‌ மின்னும்‌ கண்மணிகளைப்‌ 
பார்த்தார்‌. நாகருக்குப்பின்னால்‌ இருண்ட சர்ப்பங்களின்‌ 
நெளிவைப்‌ பார்க்கமுடிந்தது. அது விழிமயக்கா என 
எண்ணியகணம்‌ அங்கே இருள்‌ மட்டும்‌ 
தொங்கிக்கிடந்தது. 


“நல்லூழினால்‌ நீயும்‌ அப்போது வாழ்வாய்‌. நானோ 
அழியாதவன்‌. அங்கே வந்து உன்னை சந்திக்கிறேன்‌” 
என்றார்‌ நாகர்‌. பீஷ்மர்‌ மிக அடங்கி அவருக்குள்‌ என 
ஒலித்த குரலில்‌ “எங்கே?” என்றார்‌. படுகளத்தில்‌... 
வேறெங்கே?” நாகரின்‌ சிரிப்பு ஊன்‌ கிழித்து உண்ணும்‌ 
கழுதைப்புலிகளின்‌ எக்காளம்‌ போல ஒலித்தது. 
பீஷ்மரின்‌ கைகள்‌ செயலிழந்து தொங்கின. 
தலைகுனிந்தவராக நடந்துவிலகினார்‌. 


அவர்‌ எழப்போனபோது தொலைவில்‌ ஒரு காலடி ஓசை 
கேட்டது. காதுக்குக்‌ கேட்பதற்குள்ளாகவே நிலத்தில்‌ 
படிந்திருந்த உடலுக்கு அது கேட்டது. அவர்‌ எழுந்து 
அமர்ந்து தன்‌ கையை நீட்டி அருகே நின்றிருந்த 
முட்புதரில்‌ இருந்து ஒரே ஒரு நீளமான முள்ளை 
ஒடித்துக்கொண்டு பார்த்தார்‌. பாலையின்‌ மீது மெல்லிய 
தடம்போலக்‌ கிடந்த காலடிப்பாதையில்‌ அப்பால்‌ ஒருவன்‌ 
வருவது தெரிந்தது. அவனுடைய காலடிஓசை 
கனத்ததாகவும்‌ சீராகவும்‌ இருந்ததிலிருந்து அவன்‌ 
போர்வீரன்‌ என்பதும்‌ எடைமிக்கவன்‌ என்பதும்‌ 
தெரிந்தது. 


நெருங்கி வந்தவன்‌ அவரைக்‌ கண்டுகொண்டான்‌. 
ஆனால்‌ ஒருகணம்கூட அவனுடைய காலடிகள்‌ 
தயங்கவில்லை. அவன்‌ கைகள்‌ வில்லைநோக்கிச்‌ 
செல்லவுமில்லை. அதே வேகத்தில்‌ அவரைநோக்கி 
வந்தவனின்‌ கண்கள்‌ மட்டும்‌ ஒளிகொண்டு அருகே 
நெருங்கின. கூந்தல்‌ காற்றில்‌ பறந்துகொண்டிருந்தது. 
காதுகளில்‌ மெல்ல ஒளிமின்னும்‌ குண்டலங்கள்‌ அவன்‌ 
ஷத்ரியன்‌ என்று காட்டின. அருகே வந்ததும்‌ அவன்‌ 
முலைகளையும்‌ இடையையும்‌ பார்த்த பீஷ்மர்‌ அவன்‌ 
யார்‌ என்று புரிந்துகொண்டார்‌. புன்னகையுடன்‌ தன்‌ 
கையில்‌ இருந்த முள்ளை கீழே வீசினார்‌. 


“வணங்குகிறேன்‌ வீரரே” என்றபடி சிகண்டி அருகே 
வந்தான்‌. “உத்தரபாஞ்சாலத்தைச்‌ சேர்ந்த என்‌ பெயர்‌ 
சிகண்டி. நான்‌ மூலத்தான நகரிக்கு சென்று 
கொண்டிருக்கிறேன்‌.” பீஷ்மர்‌ “நலம்பெறுவாயாக!” 
என்றார்‌. “என்‌ பெயர்‌ வாகுகன்‌. நான்‌ திருவிடநாட்டைச்‌ 
சேர்ந்த ஷத்ரியன்‌. கான்புகுந்தபின்‌ புறநாட்டுப்‌ 
பயணத்தில்‌ இருக்கிறேன்‌.” சிகண்டி “நான்‌ தங்களுடன்‌ 
பயணம்‌ செய்யலாமல்லவா?” என்றான்‌. “ஆம்‌, 
பாலைவனம்‌ போல அன்னியர்களை நண்பர்களாக 
ஆக்கும்‌ இடம்‌ வேறில்லை” என்றார்‌ பீஷ்மர்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அவர்கள்‌ நடக்கத்‌ தொடங்கினர்‌. “தாங்கள்‌ 
துறவுபூண்டுவிட்டீர்களா?” என்றான்‌ சிகண்டி . “ஆம்‌, எது 
மெய்யான நாடோ அதைத்‌ தேடுகிறேன்‌. எது நிலையான 
அரியணையோ அதை அடையவிரும்புகிறேன்‌” என்றார்‌ 
பீஷ்மர்‌. சிகண்டி சிரித்து “தாங்களும்‌ ரிஷியாக 
அறியப்படப்போகிறீர்கள்‌” என்றான்‌. “பாரதவர்ஷத்தில்‌ 
ரிஷியாக ஆசைப்படாத எவருமே இல்லை என 
நினைக்கிறேன்‌.” 


பீஷ்மர்‌ சிரித்துக்கொண்டு “நீயும்தான்‌ இல்லையா?” 
என்றார்‌. “இல்லை வீரரே. ஒருவேளை இந்த 
பாரதவர்ஷத்திலேயே ரிஷியாக விரும்பாத முதல்‌ மனிதன்‌ 
நான்‌ என நினைக்கிறேன்‌” என்றபின்‌ இருளில்‌ 
ஆவிநாற்றம்‌ வீச வாய்திறந்து “என்னை நீங்கள்‌ மனிதன்‌ 
என ஒப்புக்கொள்வீர்கள்‌ என்றால்‌” என்றான்‌. பீஷ்மர்‌ 
பதில்‌ சொல்லாமல்‌ நடந்தார்‌. சிகண்டி “வீரரே, நீங்கள்‌ 
அஸ்தினபுரியின்‌ பிதாமகரான பீஷ்மரை அறிவீர்களா?” 
என்றான்‌. 


“பாரதவர்ஷத்தில்‌ உள்ள ஒவ்வொருவரும்‌ அறிந்ததை 
மட்டுமே நானும்‌ அறிவேன்‌” என்றார்‌ பீஷ்மர்‌ . 
“அப்படியென்றால்‌ நீங்கள்‌ அவரால்‌ கவர்ந்துவரப்பட்டு 
புறக்கணிக்கப்பட்டு கொற்றவைக்கோலம்‌ கொண்டு 
மறைந்த அம்பாதேவியை அறிந்திருப்பீர்கள்‌.” பீஷ்மர்‌ 
“ஆம்‌” என்றார்‌. சிகண்டி “அவர்‌ என்‌ அன்னை. ஆகவே 
நான்‌ அவரேதான்‌” என்றான்‌. “என்‌ வாழ்க்கையின்‌ 
ஒவ்வொரு கணத்துக்கும்‌ ஒன்றே இலக்கு.” சிகண்டியின்‌ 
குரல்‌ இருளில்‌ மிக அருகே மிக மெல்லியதாக ஒலித்தது. 
“பீஷ்மரின்‌ நெஞ்சைப்‌ பிளந்து அவர்‌ இதயத்தைப்‌ 


பிய்த்து என்‌ கையில்‌ எடுப்பது. அது என்‌ அன்னை 
எனக்கிட்ட ஆணை!” அவன்‌ மூச்சுக்கும்‌ மட்கிய 
மாமிசத்தின்‌ வெம்மையான வாசனை இருந்தது. 


“நீ அதற்கு அனைத்து தனுர்வேதத்தைக்‌ கற்று கரைகடக்க 
வேண்டுமே..” என்றார்‌ பீஷ்மர்‌. “ஆம்‌, ஆகவேதான்‌ நான்‌ 
பாரத்வாஜரின்‌ மாணவரான அக்னிவேசரிடம்‌ 
மாணவனாகச்‌ சேர்ந்தேன்‌” என்றான்‌ சிகண்டி. “அவரிடம்‌ 
நான்‌ தொடககப்‌ பாடங்களை கற்றுக்கொண்டேன்‌. 
பயிற்சியின்போது என்னுள்‌ பீஷ்மர்‌ மீதான சினம்‌ 
நிறைந்திருப்பதைக்‌ கண்டு அவர்‌ என்னை பீஷ்மரை 
நன்கறிந்துவரும்படி ஆணையிட்டு அனுப்பினார்‌. 
ஆகவேதான்‌ நான்‌ இப்பயணத்தைத்‌ தொடங்கினேன்‌.” 


பீஷ்மர்‌ “இங்கே எதற்காக வந்தாய்‌?” என்றார்‌. “நான்‌ 
தண்டகர்‌ என்னும்‌ நாகசூதரைப்‌ பார்ப்பதற்காக இங்கே 
வந்தேன்‌” சிகண்டி சொன்னான்‌. பீஷ்மர்‌ வெறுமனே 
திரும்பிப்பார்த்தார்‌. “நான்‌ யாரென அவர்‌ சொல்வார்‌ 
என்று கேள்விப்பட்டேன்‌. நான்‌ யாரென அறிவது என்‌ 
எதிரியை அறிவதன்‌ முதல்‌ படி என்றார்கள்‌. ஆகவே 
சைப்ய நாட்டுக்குச்‌ சென்று அங்கிருந்து இங்கே வந்தேன்‌.” 


“நாகசூதர்‌ நீதான்‌ சிகண்டி என்று சொல்லியிருப்பார்‌ 
இல்லையா?” என்றார்‌ பீஷ்மர்‌ . சிகண்டி அந்தச்சிரிப்பை 
உணராமல்‌ தலையை அசைத்தான்‌. தனக்குள்‌ 
சொல்லிக்கொள்பவன்‌ போல “நான்‌ அவரது யானத்தில்‌ 
நெளிந்த கருநீல நீரைப்‌ பார்த்தேன்‌. அலையடங்கியதும்‌ 
அதில்‌ தெரிந்த என்‌ முகம்‌ மறைந்து அஸ்தினபுரியின்‌ 
பீஷ்மரின்‌ முகம்‌ தெரிந்தது” என்றான்‌. 


காற்றில்‌ பறந்த மேலாடையை அள்ளி உடலுடன்‌ 
சுற்றியபடி “அவர்தான்‌ உன்‌ எதிரியா?” என்றார்‌ பீஷ்மர்‌. 
அச்செயல்மூலம்‌ அவர்‌ தன்னை முழுமையாகவே 
மறைத்துக்கொண்டார்‌. “கனவிலும்‌ விழிப்பிலும்‌ 
எதிரியை எண்ணுபவன்‌ அவனாகவே ஆகிவிடுவதில்‌ 
என்ன வியப்பு?” என்றார்‌ பீஷ்மர்‌. “நான்‌ அவராக 
ஆகவில்லை வீரரே. அவரும்‌ நானும்‌ ஒன்றே என 
உணர்ந்தேன்‌” என்றான்‌ சிகண்டி. 


பீஷ்மர்‌ “அதுவும்‌ முற்றெதிரிகள்‌ உணரும்‌ ஞானமே” 
என்றார்‌. சிகண்டி அதை கவனிக்காமல்‌ “நான்‌ கண்டது 
பீஷ்மரின்‌ இளவயது முகம்‌” என்றான்‌. “நான்‌ கூர்ந்து 
பார்ப்பதற்குள்‌ அது மறைந்தது. பீஷ்மரின்‌ வயது 
பதினேழு. அப்போதுதான்‌ தந்தைக்குச்‌ செய்த 
ஆணையால்‌ தன்னையும்‌ என்னைப்போல உள்ளத்தால்‌ 


அவர்‌ ஆக்கிக்கொண்டார்‌.” பீஷ்மர்‌ நின்று 
“உன்னைப்போலவா?” என்றார்‌. 


“ஆம்‌. நானும்‌ அவரும்‌ உருவும்‌ நிழலும்போல என்று 
நாகர்‌ சொன்னார்‌. அல்லது ஒன்றின்‌ இரு நிழல்கள்‌ 
போல. அவர்‌ செய்ததைத்தான்‌ நானும்‌ செய்தேன்‌” 
என்றான்‌ சிகண்டி . “அவரில்லாமல்‌ நான்‌ இல்லை. அவர்‌ 
ஒரு நதி என்றால்‌ அதில்‌ இருந்து அள்ளி எடுக்கப்பட்ட 
ஒரு கை நீர்தான்‌ நான்‌.” சிகண்டி சிலகணங்கள்‌ 
சிந்தித்தபின்‌ “வீரரே, ஒரு பெரும்பத்தினி கங்கையில்‌ ஒரு 
பிடி நீரை அள்ளி வீசி கங்கைமேல்‌ தீச்சொல்லிட்டால்‌ 
என்ன ஆகும்‌? கங்கைநீர்‌ கங்கையை அழிக்குமா?” 


பீஷ்மர்‌ புன்னகையுடன்‌ “தெய்வங்களும்‌ தேவரும்‌ 
முனிவரும்‌ மூவேதியரும்‌ பத்தினியரும்‌ பழிசுமந்தோரும்‌ 
தீச்சொல்லிடும்‌ உரிமைகொண்டவர்கள்‌ என்று நூல்கள்‌ 
சொல்கின்றன?” என்றார்‌. சிகண்டி அவர்‌ சொற்களை 
கவனித்ததாகத்‌ தெரியவில்லை. “அழித்தாகவேண்டும்‌. 
இல்லையேல்‌ புல்லும்புழுவும்‌ நம்பிவாழும்‌ பேரறம்‌ ஒன்று 
வழுவுகிறது. அதன்பின்‌ இவ்வுலகமில்லை. இவ்வுலகின்‌ 
அவியேற்றுவாழும்‌ விண்ணகங்களும்‌ இல்லை” என 
தனக்குள்‌ போல சொல்லிக்கொண்டான்‌. 


“பீஷ்மரைப்‌ பார்த்ததும்‌ உன்‌ சினம்‌ தணிந்துவிட்டதா?” 
என்று பீஷ்மர்‌ கேட்டார்‌. “ஆம்‌, என்‌ முகமாக அவரைப்‌ 
பார்த்த அக்கணத்திலேயே நான்‌ அவர்மேல்‌ 
பேரன்புகொண்டுவிட்டேன்‌. அவர்‌ உடலில்‌ ஒரு கரம்‌ 
அல்லது விரல்‌ மட்டுமே நான்‌” என்றான்‌. “நாகர்‌ 
என்னிடம்‌ சொன்னார்‌, அவரைச்‌ சந்திக்கும்‌ முதற்கணம்‌ 
அவர்‌ பாதங்களைத்‌ தொட்டு வணங்குவேன்‌ என்று. 
அவருக்கும்‌ எனக்குமிடையே இருப்பது என்‌ 
அன்னையின்‌ பெருங்காதல்‌ என்று அவர்‌ சொன்னார்‌.” 


பீஷ்மர்‌ ஒன்றும்‌ சொல்லாமல்‌ இருளில்‌ நடந்தார்‌. 
“ஆனால்‌, அவரைக்‌ கொல்லவேண்டுமென்ற என்‌ இலக்கு 
இன்னும்‌ துல்லியமாகியிருக்கிறது. சினத்தால்‌ அல்ல, 
வேகத்தாலும்‌ அல்ல. நான்‌ இருக்கிறேன்‌ என்பதனாலேயே 
நான்‌ அவரைக்‌ கொல்வதும்‌ இருக்கிறது. அந்த இச்சை 
மட்டுமே நான்‌. பிறிதொன்றில்லை.” 


பீஷ்மர்‌ பெருமூச்சுவிட்டார்‌. “ஆம்‌, அதுவே முறையாகும்‌” 
என்றார்‌. சிகண்டி “வீரரே, நான்‌ உங்களிடம்‌ 
இவற்றையெல்லாம்‌ சொன்னதற்குக்‌ காரணம்‌ ஒன்றே. 
தாங்கள்‌ அகத்தியரின்‌ மாணவர்‌ என்று நினைக்கிறேன்‌” 
என்றான்‌. பீஷ்மர்‌ “எப்படி அறிந்தாய்‌?” என்றார்‌. 


“தாங்கள்‌ தனுர்வித்தையில்‌ தேறியவர்‌ என நான்‌ 
தொலைவிலேயே கண்டுகொண்டேன்‌.” 


பீஷ்மர்‌ “ம்‌?” என்றார்‌. “என்‌ விழிகள்‌ இருளில்‌ 
பகலைப்போலவே தெளிவாகப்‌ பார்க்கக்கூடியவை. நான்‌ 
வரும்‌ ஒலியைக்‌ கேட்டதுமே நீங்கள்‌ கைநீட்டி அருகே 
இருந்த முள்‌ ஒன்றைப்‌ பிடுங்கிக்‌ கொண்டீர்கள்‌ 
என்பதைக்‌ கண்டேன்‌. உங்களிடம்‌ வேறு ஆயுதமே 
இல்லை” என்றான்‌ சிகண்டி. 


பீஷ்மர்‌ “நன்கு கவனிக்கிறாய்‌” என்று சொன்னார்‌. 
“வருவது வழிதவறி பாலைக்குவந்த மதம்கொண்ட 
வேழமாக இருக்கலாம்‌. விஷவில்‌ ஏந்திய 
மலைக்கள்வனாக இருக்கலாம்‌. உங்கள்‌ முதல்‌ 
எதிரியாகக்கூட இருக்கலாம்‌. ஆனால்‌ நீங்கள்‌ ஒரு 
முள்ளைமட்டும்தான்‌ எடுத்துக்கொண்டீர்கள்‌. 
அப்படியென்றால்‌ நீங்கள்‌ வல்கிதாஸ்திர வித்தை 
கற்றவர்‌. ஒரு சிறுமுள்ளையே அம்பாகப்‌ 
பயன்படுத்தக்கூடியவர்‌. ஒரு முள்தைத்தாலே 
மனிதனைச்‌ செயலிழக்கச்செய்யும்‌ ஆயிரத்தெட்டு 
சக்திபிந்துக்களைப்பற்றி அறிந்தவர்‌.” 


பீஷ்மர்‌ “ஆம்‌” என்றார்‌. சிகண்டி நின்று கைகூப்பி “நான்‌ 
அதை உங்களிடமிருந்து கற்க விழைகிறேன்‌ குருநாதரே. 
என்னை தங்கள்‌ மாணவராக ஏற்றுக்கொள்ளவேண்டும்‌” 
என்றான்‌. “அதன்பொருட்டே தங்களிடம்‌ என்னைப்பற்றி 
அனைத்தையும்‌ சொன்னேன்‌.” பீஷ்மர்‌ “இளைஞனே, 
நான்‌ எவரையும்‌ மாணவனாக ஏற்கும்‌ நிலையில்‌ 
இல்லை. அனைத்தையும்‌ துறந்து காட்டுக்கு 
வந்துவிட்டவன்‌ நான்‌” என்றார்‌. 


“வனம்புகுந்தபின்‌ சீடர்களை ஏற்கக்கூடாது என்று 
நெறிநூல்கள்‌ சொல்கின்றன என பு அறிவேன்‌ 
குருநாதரே. ஆனால்‌ அந்நெறிகளை மீறி தாங்கள்‌ எனக்கு 
தங்கள்‌ ஞானத்தை அருளவேண்டும்‌. வல்கிதாஸ்திரம்‌ 
அகத்தியரின்‌ குருமரபினருக்கு மட்டுமே தெரியும்‌. 
தாங்கள்‌ திருவிடத்தவர்‌ என்பதனால்‌ அதைக்‌ 
கற்றிருக்கிறீர்கள்‌. இப்புவியிலுள்ள அனைத்து 
போர்வித்தைகளையும்‌ நான்‌ கற்றாகவேண்டும்‌. 
ஏனென்றால்‌ நான்‌ கொல்லப்போகும்‌ வீரர்‌ 
எவற்றையெல்லாம்‌ அறிவாரென எவருக்குமே 
தெரியாது.” 


“நான்‌ எதன்பொருட்டு உன்னை மாணவனாக 
ஏற்கவேண்டும்‌?” என்றார்‌ பீஷ்மர்‌. சிகண்டி 


உளவேகத்தால்‌ சற்று கழுத்தை முன்னால்‌ நீட்டி பன்றி 
உறுமும்‌ ஒலியில்‌ “என்‌ அன்னைக்காக. அவள்‌ நெஞ்சின்‌ 
அழலுக்கு நீதி வேண்டுமென நீங்கள்‌ நினைத்தால்‌...” 
என்றான்‌. “உங்கள்‌ நெஞ்சத்தைத்‌ தொட்டு அங்கே வாழும்‌ 
நீதிதேவனிடம்‌ கேட்டு முடிவெடுங்கள்‌ குருநாதரே!” 


பீஷ்மர்‌ இருளுக்குள்‌ இருள்‌ போல நின்ற அவனைப்‌ 
பார்த்துக்கொண்டு சில கணங்கள்‌ நின்றார்‌. தலையை 
அசைத்துக்கொண்டு “ஆம்‌, நீ சொல்வதில்‌ சாரமுள்ளது” 
என்றார்‌. வானத்தை அண்ணாந்து நோக்கி துருவனைப்‌ 
பார்த்தபின்‌ “காசிநாட்டரசி அம்பையின்‌ மைந்தனும்‌ 
பாஞ்சால இளவரசனும்‌ வழுவா 
நெறிகொண்டவனுமாகிய சிகண்டி எனும்‌ உனக்கு 
நானறிந்தவற்றிலேயே நுண்ணிய போர்வித்தைகள்‌ 
அனைத்தையும்‌ இன்று கற்பிக்கிறேன்‌. அவை 
மந்திரவடிவில்‌ உள்ளன. உன்‌ கற்பனையாலும்‌ 
பயிற்சியாலும்‌ அவற்றை கைவித்தையாக 
ஆக்கிக்கொள்ளமுடியும்‌” என்றார்‌. சிகண்டி 
தலைவணங்கினான்‌. 


“என்னை வணங்கி வடமீன்‌ நோக்கி அமர்வாயாக!” 
என்றார்‌ பீஷ்மர்‌. சிகண்டி அவர்‌ பாதங்களை 
வணங்கியபோது அவனுடைய புழுதிபடிந்த தலையில்‌ 
கைவைத்து “வீரனே நீ உன்‌ இலக்கை அடைவாய்‌. 
அடைந்தபின்‌ ஒருகணமும்‌ வருந்தமாட்டாய்‌. 
வீரர்களுக்குரிய விண்ணுலகையும்‌ அடைவாய்‌” என்று 
வாழ்த்தினார்‌. 

ஆடி மாதம்‌ வளர்பிறை ஐந்தாம்நாள்‌ ஜனமேஜயனின்‌ 
சர்ப்பசத்ரவேள்வி முடிந்து ஒருவருடம்‌ நிறைவுற்றபோது 
ஆஸ்திகன்‌ வேசரநாட்டில்‌ கிருஷ்ணை நதிக்கரையில்‌ 
புஷ்கரவனத்தில்‌ தன்‌ குலத்தினரின்‌ கிராமத்திற்குள்‌ 
நுழைந்தான்‌. அவனுடைய வருகையை முன்னரே 
நெருப்பில்‌ கண்டிருந்த மானசாதேவி குடில்முற்றத்தில்‌ 
நாகபடக்கோலம்‌ அமைத்து அதன்நடுவே நீலநிறமான 
பூக்களால்‌ தளமிட்டு ஏழுதிரியிட்ட விளக்கேற்றி வைத்து 
அவனுக்காகக்‌ காத்திருந்தாள்‌. அவன்‌ குலத்தைச்‌ சேர்ந்த 
அன்னையரும்‌ முதியவரும்‌ அவனைக்காத்து 
ஊர்மன்றில்‌ கூடியிருந்தனர்‌. ஓங்கிய ஆலமரத்தின்‌ 
மீதேறி அமர்ந்து சில சிறுவர்கள்‌ கிருஷ்ணையின்‌ 
நீர்ப்பரப்பைப்‌ பார்த்துக்கொண்டிருந்தனர்‌. 


கிருஷ்ணையின்‌ மறுபக்கம்‌ நகருக்குச்‌ செல்லும்‌ பாதை 
தொடங்கியது. அதற்கு இப்பால்‌ புஷ்கரவனத்துக்குள்‌ 
நாகர்களின்‌ பன்னிரண்டு ஊர்கள்‌ மட்டுமே இருந்தன. 
நாகர்குலத்தவர்‌ மட்டுமே அந்தத்துறையில்‌ படகோட்ட 
ஒப்புதல்‌ இருந்தது. நாகர்களல்லாத எவரும்‌ அங்கே 
நதியைத்‌ தாண்டுவதில்லை. பாறைகள்‌ நிறைந்த 
அப்பகுதியில்‌ மென்மரத்தைக்‌ குடைந்து செய்யப்பட்ட 
நாகர்களின்‌ படகுகளன்றி பிற நீரிலிறங்கவும்‌ முடியாது. 


சாலையின்‌ மறுபக்கம்‌ நான்குநாகர்களின்‌ படகுகளும்‌ 
காத்திருந்தன. காலையில்‌ சந்தைக்குச்‌ சென்ற நாகர்கள்‌ 
மாலையில்‌ திரும்புவது வரை பொதுவாக அப்பகுதியில்‌ 
படகுகள்‌ கிருஷ்ணையில்‌ இறங்குவதில்லை. 
பயணிகளும்‌ இருப்பதில்லை. கரையில்‌ நின்றிருந்த 
மருதமரத்தின்‌ அடியில்‌ படகுகளை நீரிலிறங்கிய வேரில்‌ 
கட்டிவிட்டு நாகர்கள்‌ அமர்ந்திருந்தனர்‌. 
வெண்கல்கோபுரம்‌ போல எழுந்து நின்றிருந்த மருதத்தின்‌ 
வேர்கள்‌ மேல்‌ அமர்ந்திருந்த முதியவர்‌ இருவர்‌ கண்கள்‌ 
சுருக்கி தங்கள்‌ எண்ணங்களுக்குள்‌ மூழ்கியிருந்தனர்‌. 
இருவர்‌ இளைஞர்கள்‌. தூரத்தில்‌ தெரியும்‌ அசைவுகளை 
நோக்கிக்கொண்டு அவர்கள்‌ அமைதியாக நின்றனர்‌. 


சற்றுநேரத்தில்‌ புதர்களுக்கு அப்பால்‌ ஆஸ்திகன்‌ 


தெரிந்தான்‌. இளைஞர்கள்‌ இருவரும்‌ எழுச்சிக்‌ 
கூச்சலிட்டபோது முதியவர்கள்‌ எழுந்துகொண்டனர்‌. ஓர்‌ 
இளைஞன்‌ நேராக தன்‌ படகைநோக்கி ஓடி அதை இழுத்து 
வழியருகே வைத்து “இதுதான்‌...இந்தப்‌ படகுதான்‌” 
என்றான்‌. முதியவர்‌ புன்னகையுடன்‌ “ஒரு படகே போதும்‌. 
ஒருவர்‌ நான்கு படகுகளில்‌ ஏறமுடியாது” என்றார்‌. 


ஆஸ்திகன்‌ சடைமுடிகள்‌ இருபக்கமும்‌ தோள்வரை 
தொங்க செம்மண்போல வெயில்பட்டுப்‌ பழுத்த முகமும்‌ 
புழுதிபடிந்த உடலுமாக வந்தான்‌. அவன்‌ சென்றபோது 
இருந்தவையில்‌ அந்த விழிகள்‌ மட்டுமே அப்படியே 
மீண்டன. அவனைக்‌ கண்டதும்‌ நான்கு படகோட்டிகளும்‌ 
கைகூப்பி வணங்கி நின்றனர்‌. ஆஸ்திகன்‌ நெருங்கி 
வந்ததும்‌ முதியவர்‌ இருவரும்‌ அவன்‌ காலடியில்‌ விழுந்து 
வணங்கினர்‌. அதைக்கண்டபின்‌ இளைஞர்கள்‌ ஓடிவந்து 
அவனைப்‌ பணிந்தனர்‌. அவன்‌ காலடியில்‌ 
பணிபவர்களை தன்னிலிருந்து கீழானவர்களாக 
எண்ணும்‌ மனநிலையை கடந்துவிட்டிருந்தமையால்‌ 
அவ்வணக்கங்களுக்கு முற்றிலும்‌ உரிய முனிவனாக 
இருந்தான்‌. அவர்களை சிரம்தொட்டு ஆசியளித்தான்‌. 


முதியவர்‌ “எங்கள்‌ குடில்களுக்கு மீண்டு வரும்‌ 
ஆஸ்திகமுனிவரை நாகர்குலம்‌ வணங்குகிறது” என்று 
முகமன்‌ சொல்லி படகுக்குக்‌ கொண்டுசென்றான்‌. 
ஆஸ்திகன்‌ ஏறியபடகு கிருஷ்ணையில்‌ மிதந்ததும்‌ 
அப்பால்‌ ஆலமரத்து உச்சியில்‌ இருந்த சிறுவர்கள்‌ உரக்கக்‌ 
கூச்சலிட்டனர்‌. சிலர்‌ இறங்கி கிருஷ்ணைநதிக்கரை 
நோக்கி ஓடத்தொடங்கினர்‌. 


கிருஷ்ணை அங்கே மலையிடுக்கு போல மண்‌ குழிந்து 
உருவான பள்ளத்துக்குள்‌ நீலப்பெருக்காக 
ஓடிக்கொண்டிருந்தது. மரங்கள்‌ அடர்ந்த சரிவில்‌ 
வேர்களையே படிகளாகக்‌ கொண்டு அவர்கள்‌ மேலேறி 
வந்தனர்‌. அவர்கள்‌ வரும்‌ வழியெங்கும்‌ 
கொன்றைமலர்கள்‌ பொன்‌ விரித்திருந்தன. அரசமரத்தின்‌ 
இலைகள்‌ கேளா மந்திரத்தில்‌ துடித்தன. 


முதுபெண்டிர்‌ ஊர்மன்றிலும்‌ வேலிமுகப்பிலும்‌ கூடி 
நின்றனர்‌. சிலர்‌ மானசாதேவி வெளியே வருகிறாளா 
என்று பார்த்தனர்‌. அவள்‌ இல்லமுகப்பில்‌ ஏழுதிரியிட்ட 
மண்ணகல்‌ விளக்குகள்‌ சுடருடன்‌ நின்றன. ஆஸ்திகன்‌ 
சிறுவர்களும்‌ நாகர்குலத்து மூத்தாரும்‌ புடைசூழ 
வேலிமுகப்பை அடைந்ததும்‌ பெண்கள்‌ 
குலவையிட்டனர்‌. முதுநாகினி கமுகுப்பாளைத்‌ 
தாலத்தில்‌ நிறைத்த புதுமுயலின்‌ குருதியால்‌ அவனுக்கு 


ஆரத்தி எடுத்தபின்‌ அந்தக்குருதியை தென்மேற்குநோக்கி 
மரணத்தின்‌ தேவர்களுக்கு பலியாக வீசினாள்‌. அவன்‌ 
நெற்றியில்‌ புதுமஞ்சள்‌ சாந்து தொட்டு திலகமிட்டு 
அழைத்துவந்தார்கள்‌. 


குடில்முன்னால்‌ ஆஸ்திகன்‌ வந்தபோது உள்ளிருந்து 
கையில்‌ ஒரு மண்பானையுடன்‌ மானசாதேவி வெளியே 
வந்தாள்‌. ஆஸ்திகன்‌ அவளைப்பார்த்தபடி வாயிலில்‌ 
நின்றான்‌. “மகனே, இதற்குள்‌ உனக்காக நான்‌ 
வைத்திருந்த அப்பங்கள்‌ உள்ளன. இவற்றை 
உண்டுவிட்டு உள்ளே வா” என்று அவள்‌ சொன்னாள்‌. 
அந்தக்கலத்தை தன்‌ கையில்‌ வாங்கிய ஆஸ்திகன்‌ 
அதைத்திறந்து உள்ளே இருந்து கரிய தழல்போல 
கணத்தில்‌ எழுந்த ராஜநாகத்தின்‌ குழவியை அதே 
கணத்தில்‌ கழுத்தைப்பற்றித்‌ தூக்கினான்‌. அதை தன்‌ 
கழுத்தில்‌ ஆரமாகப்‌ போட்டுக்கொண்டு உள்ளே இருந்த 
ஊமைத்தைப்பூவின்‌ சாறும்‌ நாகவிஷமும்‌ கலந்து 
சுடப்பட்ட மூன்று அப்பங்களையும்‌ உண்டான்‌. 


“அன்னையே, உங்கள்‌ மைந்தன்‌ இன்னும்‌ விஷமிழக்காத 
நாகனே” என்று அவன்‌ சொன்னதும்‌ மானசாதேவி முகம்‌ 
மலர்ந்து “இது உன்‌ இல்லம்‌. உள்ளே வருக” என்றாள்‌. 
ஆஸ்திகன்‌ குடிலுக்குள்‌ நுழைந்ததும்‌ அவன்‌ குலம்‌ 
ஆனந்தக்கூச்சலிட்டது. மூதன்னையர்‌ குலவையிட்டனர்‌. 
ஆஸ்திகன்‌ அன்று கிருஷ்ணையில்‌ நீராடி தன்‌ 
சடையையும்‌ மரவுரியையும்‌ களைந்தபின்‌ 
முயல்தோலால்‌ ர க்‌ ஜாதிக்காய்‌ 
குண்டலத்தையும்‌ அணிந்து தலையில்‌ நீலச்செண்பக 
மலர்களையும்‌ சூடிக்கொண்டான்‌. 


ஆஸ்திகன்‌ தன்‌ இல்லத்தில்‌ சாணிமெழுகிய தரையில்‌ 
அமர்ந்து அன்னை அளித்த புல்லரிசிக்கூழையும்‌ சுட்ட 
மீனையும்‌ உண்டான்‌. அதன்பின்‌ அன்னை விரித்த 
கோரைப்பாயில்‌ படுத்து அவள்‌ மடியில்‌ தலைவைத்துத்‌ 
துயின்றான்‌. அவன்‌ அன்னை அவனுடைய மெல்லிய 
கரங்களையும்‌ வெயிலில்‌ வெந்திருந்த காதுகளையும்‌ 
கன்னங்களையும்‌ வருடியபடி மயிலிறகு விசிறியால்‌ 
மெல்ல வீசிக்கொண்டு அவனையே நோக்கியிருந்தாள்‌. 


அன்றுமாலை ஊர்மன்றில்‌ நாகர்‌ குலத்தின்‌ பன்னிரண்டு 
ஊர்களில்‌ வாழும்‌ மக்களும்‌ கூடினர்‌. பசுஞ்சாணி 
மெழுகிய மன்றுமேடையில்‌ புலித்தோலாடையும்‌ 
நெற்றியில்‌ நாகபட முத்திரையிட்ட முடியுமாக அமர்ந்த 
முதியநாகர்கள்‌ முதுநாகினிகள்‌ பரிமாறிய தேன்சேர்த்து 
புளிக்கவைக்கப்பட்ட கடுங்கள்ளை குடுவைகளில்‌ 


இருந்து அருந்தினர்‌. கூடியிருந்த சிறுவர்கள்‌ பூசலிட்டு 
பேசிச்‌ சிரித்துக்கொண்டு கிழங்குகளை சுட்டமீன்‌ சேர்த்து 
தின்றனர்‌. ஆஸ்திகன்‌ தன்‌ அன்னையுடன்‌ வந்து 
மன்றமர்ந்ததும்‌ வாழ்த்தொலிகள்‌ எழுந்தன. 

முதுநாகர்‌ எழுந்து அனைவரையும்‌ வணங்கினார்‌. 
“விண்ணகமாக விரிந்த ஆதிநாகத்தை வணங்குகிறேன்‌. 
அழியாத நாகங்களையும்‌ அவர்களை ஆக்கிய முதல்‌ 
அன்னை கத்ருவையும்‌ வணங்குகிறேன்‌. ஒருவருடம்‌ 
முன்பு இத்தினத்தில்‌ அஸ்தினபுரியின்‌ 
வேள்விக்கூடத்தில்‌ நம்‌ குலத்தின்‌ இறுதிவெற்றியை 
நிகழ்த்தியவர்‌ நம்‌ குலத்தோன்றல்‌ ஆஸ்திக முனிவர்‌. இது 
ஆடிமாத ஐந்தாம்‌ வளர்பிறைநாள்‌. இனி இந்நாள்‌ 
நாகர்குலத்தின்‌ விழவுநாளாக இனிமேல்‌ அமைவதாக. 
இதை நாகபஞ்சமி என்று நாகர்களின்‌ வழித்தோன்றல்கள்‌ 
கொண்டாடுவதாக” என்றார்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அங்கிருந்த அனைவரும்‌ தங்கள்‌ கைகளைத்‌ தூக்கி 
அதை ஆதரித்தனர்‌. நாகர்குலத்தலைவர்கள்‌ தங்கள்‌ 
கோல்களை தூக்கி மும்முறை “ஆம்‌ ஆம்‌ ஆம்‌” என்றனர்‌. 
முதுநாகர்‌ “ஆதிப்பெருநாகங்கள்‌ மண்ணில்‌ வாழ்ந்த 
மனிதர்களை கூடிப்பெற்ற ஆயிரத்து எட்டு 
பெருங்குலங்கள்‌ பாரதவர்ஷத்தில்‌ உள்ளன. அவற்றில்‌ 
முதுபெருங்குலமான நம்மை செஞ்சு குடியினர்‌ 
என்றழைக்கிறார்கள்‌. நாம்‌ வாழும்‌ இந்த மலை 
புனிதமானது. தவம்செய்யாதவர்‌ இங்கே 
காலடிவைக்கமுடியாது. ஆகவே இது முனிவர்களால்‌ 
ஸ்ரீசைலம்‌ என்று அழைக்கப்படுகிறது.” 


“பெருந்தவத்தாரான ஜரத்காரு முனிவர்‌ தனக்குகந்த 
துணைவியைத்‌ தேடி இங்கு வந்தார்‌. இந்த பீர்சைலத்தின்‌ 
கரையில்‌, கிருஷ்ணை நதிக்கரையில்‌ அவர்‌ நம்‌ 
குலத்துப்பெண்ணை மணந்து ஆஸ்திக முனிவரின்‌ 
பிறப்புக்குக்‌ காரணமாக ஆனார்‌. அப்பிறவிக்கான 
நோக்கமென்ன என்பது இன்று நமக்குத்‌ 
தெளிவாகியிருக்கிறது. நாகர்களே நம்‌ குலம்‌ 
பெருமைகொண்டது. இம்மண்ணில்‌ நாகர்குலம்‌ 
வாழும்வரை நம்‌ பெருமை வாழும்‌.” அனைவரும்‌ சேர்ந்து 
குரலெழுப்பினர்‌. 


“ஜரத்காருவின்‌ துணைவியாகிய நம்‌ குலத்து தவப்பெண்‌ 
மானசாதேவி நாகங்களின்‌ தலைவனான 
நாகபூஷணனை எண்ணி தவம்செய்து அவன்‌ வரம்‌ 
பெற்றவள்‌. அவன்‌ வாழும்‌ கைலாசத்துக்குச்‌ சென்று 
மீண்டவள்‌. அவளை பாதாளநாகமான வாசுகி தன்‌ 
சோதரியாக ஏற்றுக்கொண்டார்‌. ஜனமேஜயமன்னரின்‌ 
வேள்வியில்‌ பாதாளநாகங்கள்‌ அழியத்தொடங்கியபோது 
இங்கே அவரே வந்து தன்‌ தங்கையிடம்‌ அவள்‌ மகனை 
அனுப்பும்படி ஆணையிட்டார்‌. மண்ணைப்பிளந்து 
மாபெரும்‌ கரும்பனை போல வாசுகி எழுந்த வழி 
இன்னும்‌ நம்‌ வனத்தில்‌ திறந்திருக்கிறது. அந்த 
அஹோபிலத்தை நாம்‌ இன்று நம்‌ ஆலயமாக 
வணங்குகிறோம்‌. அதனுள்‌ செல்லும்‌ கரிய இருள்‌ 
நிறைந்த பாதைவழியாக பாதாளநாகங்களுக்கு நம்‌ 
பலிகளை அளிக்கிறோம்‌.” 


“நாகர்களே ஜனமேஜயன்‌ என்னும்‌ எளிய மன்னர்‌ ஏன்‌ 
பாதாளவல்லமைகளாகிய நாகங்களை 
அழிக்கமுடிந்தது?” என்று முதுநாகர்‌ கேட்டார்‌. “நாகங்கள்‌ 
மீது அவர்கள்‌ மூதன்னை கத்ருவின்‌ தீச்சொல்‌ 
ஒன்றிருக்கிறது நாகர்களே. நாககுலத்தவராகிய 
நம்மனைவர்மீதும்‌ அந்தத்‌ தீச்சொல்‌ உள்ளது.” முதுநாகர்‌ 
சொல்லத்தொடங்கினார்‌. 


முதற்றாதை தட்சகரின்‌ மகளும்‌ பெருந்தாதை 
கஸ்யபரின்‌ மனைவியுமான அன்னை கத்ரு 
விண்ணையும்‌ மண்ணையும்‌ ஆயிரத்தெட்டு முறை 
சுற்றிக்கிடக்கும்‌ மாபெரும்‌ கருநாகம்‌. அவள்‌ கண்கள்‌ 
தண்ணொளியும்‌ குளிரொளியும்‌ ஆயின. அவள்‌ நாக்கு 
நெருப்பாக மாறியது. அவள்‌ மூச்சு வானை நிறைக்கும்‌ 
பெரும்‌ புயல்களாகியது. அவள்‌ தோலின்‌ செதில்களே 
விண்ணகத்தின்‌ மேகத்திரள்களாயின. அவள்‌ 
சருமத்தின்‌ ஒளிப்புள்ளிகளே முடிவற்ற விண்மீன்‌ 
தொகைகளாக ஆயின. அவள்‌ அசைவே புடவியின்‌ 
செயலாக இருந்தது. அவளுடைய எண்ணங்களே 
இறைவல்லமை என இங்கு அறியப்படலாயிற்று. அவள்‌ 
வாழ்க! 


ஊழிமுதல்காலத்தில்‌ அன்னை ஆயிரம்‌ மகவுகளை 
முட்டையிட்டுப்‌ பெற்றாள்‌. அவை அழியாத நாகங்களாக 
மாறி மூவுலகையும்‌ நிறைத்தன. அந்நாளில்‌ ஒருமுறை 
மூதன்னை கத்ரு விண்ணில்‌ நெடுந்தொலைவில்‌ ஒரு 
சின்னஞ்சிறிய ஒளிப்புள்ளி போல நகர்ந்து சென்ற 
இந்திரனின்‌ புரவியான உச்சைசிரவஸின்‌ பேரொலியைக்‌ 
கேட்டாள்‌. அவளுடைய சோதரியும்‌ வெண்ணிறம்‌ 


கொண்ட நாகமும்‌ ஆகிய அன்னை வினதையிடம்‌ அது 
என்ன என்று வினவினாள்‌. பேரொலி எழுப்பும்‌ அதன்‌ 
பெயர்‌ உச்சைசிரவஸ்‌. இந்திரனின்‌ வாகனமாகிய அது 
இந்திரநீலம்‌, கருநீலம்‌, நீலம்‌, பச்சை, மஞ்சள்‌, பொன்‌, 
சிவப்பு நிறங்களில்‌ அமைந்த தலைகளுடன்‌ விண்ணில்‌ 
பறந்துசெல்கிறது” என்று வினதை பதில்‌ சொன்னாள்‌. 


“அதன்‌ வால்‌ என்ன நிறம்‌?” என்று அன்னை கத்ரு 
கேட்டாள்‌. “அதன்‌ வால்‌ வெண்ணிற ஒளியாலானது” 
என்று வினதை பதில்‌ சொன்னாள்‌. “ஒளியில்‌ இருந்து 
வண்ணங்கள்‌ எப்படி வரமுடியும்‌? இருட்டே 
முழுமுதன்மையானது. வண்ணங்களை உருவாக்கும்‌ 
முடிவற்ற ஆழம்‌ கொண்டது. அங்கிருந்தே புவிசமைக்கும்‌ 
ஏழு வண்ணங்களும்‌ வருகின்றன” என்றாள்‌ மூதன்னை 
கத்ரு. அதை பார்த்துவிடுவோம்‌ என அவர்கள்‌ இருவரும்‌ 
முடிவெடுத்தனர்‌. அப்போட்டியில்‌ வென்றவருக்கு 
தோற்றவர்‌ அடிமையாக இருக்கவேண்டுமென வஞ்சினம்‌ 
கூறினர்‌. 


உச்சைசிரவஸ்‌ விண்ணாளும்‌ பேரொளிக்கதிர்‌. அதன்‌ 
ஏழுவண்ணங்களும்‌ இன்மையில்‌ இருந்தே எழுந்தன. 
அதை ஒளியாகக்‌ காணும்‌ கண்கள்‌ வினதைக்கும்‌ 
இருளாகக்‌ காணும்‌ கண்கள்‌ அன்னை கத்ருவுக்கும்‌ 
முடிவிலா புடவிகளை வைத்து விளையாடும்‌ 
முதற்றாதையால்‌ அளிக்கப்பட்டருந்தன. அங்கே 
வாலென ஏதுமில்லை என உணர்ந்த அன்னை தன்‌ 
ஆயிரம்‌ மைந்தர்களிடமும்‌ அங்கே சென்று வாலாகத்‌ 
தொங்கும்படி ஆணையிட்டாள்‌. அவர்களில்‌ விண்ணில்‌ 
வாழ்ந்த நாகங்கள்‌ அன்றி பிற அனைத்தும்‌ 
அகைச்செய்ய மறுத்துவிட்டன. “அன்னையே நாங்கள்‌ 
மும்முறை மண்ணைக்கொத்தி உண்மைக்குக்‌ 
கட்டுப்பட்டவர்கள்‌ என்று ஆணையிட்டிருக்கிறோம்‌. 
நாங்கள்‌ பொய்யைச்‌ சொல்லமுடியாது” என்றன. 


விண்ணக நாகங்கள்‌ கார்க்கோடகன்‌ என்னும்‌ நாகத்தின்‌ 
தலைமையில்‌ அன்னையிடம்‌ “அன்னையே நன்றுதீது 
உண்மைபொய்‌ என்னும்‌ இருமைகளுக்கு அப்பால்‌ 
உள்ளது அன்னையின்‌ சொல்‌. உன்‌ ஆணையை 
நிறைவேற்றுவோம்‌” என்றன. அவ்வண்ணமே அவை 
பறந்துசென்று விண்ணில்‌ நீந்தி உச்சைசிரவஸின்‌ 
வாலாக மாறி பல்லாயிரம்‌ கோடி யோஜனை 
தொலைவுக்கு இருள்தீற்றலாக நீண்டு கிடந்தன. 


உச்சைசிரவஸைப்‌ பார்ப்பதற்காக மூதன்னையர்‌ 
இருவரும்‌ அது செல்லும்‌ வானகத்தின்‌ மூலைக்குப்‌ 


பறந்து சென்றனர்‌. விண்மீன்கொப்புளங்கள்‌ சிதறும்‌ 
பால்திரைகளால்‌ ஆன விண்கடலைத்‌ 
தாண்டிச்சென்றனர்‌. விண்நதிகள்‌ பிறந்து சென்றுமடியும்‌ 
அந்தப்‌ பெருங்கடலுக்குள்தான்‌ ஊழிமுடிவில்‌ 
அனைத்தையும்‌ அழித்து தானும்‌ எஞ்சாது சிவன்‌ 
கைகளுக்குள்‌ மறையும்‌ வடவைத்தீ உறைகிறது. அதன்‌ 
அலைகளையே தெய்வங்களும்‌ இன்றுவரை 
கண்டிருக்கிறார்கள்‌. அதை அசைவிலாது கண்டது 
ஆதிநாகம்‌ மட்டுமே. அது வாழ்க! 


அப்பெருங்கடல்மேல்‌ பறந்தபடி மூதன்னையர்‌ கத்ருவும்‌ 
வினதையும்‌ உச்சைசிரவஸ்‌ வான்திரையைக்‌ கிழிக்கும்‌ 
பேரொலியுடன்‌ செல்வதைக்‌ கண்டனர்‌. அதன்‌ வால்‌ 
கருமையாக இருப்பதைக்‌ கண்ட வினதை கண்ணீருடன்‌ 
பந்தயத்தில்‌ தோற்றதாக ஒப்புக்கொண்டாள்‌. 
ஆயிரம்கோடி வருடம்‌ தமக்கைக்கு அடிமையாக 
இருப்பதாக அவள்‌ உறுதி சொன்னாள்‌. அன்னையரின்‌ 
அலகிலா விளையாட்டின்‌ இன்னொரு ஆடல்‌ 
தொடங்கியது. 


நாகர்களே, தன்‌ சொல்லைக்‌ கேட்காத பிள்ளைகளை 
கத்ரு சினந்து நோக்கினாள்‌. “நன்றும்‌ தீதுமென இங்குள 
அனைத்துமே அன்னையின்‌ மாயங்களே என்றறியாத 
மூடர்கள்‌ நீங்கள்‌. நன்றைத்‌ தேர்வுசெய்ததன்‌ வழியாக 
நீங்கள்‌ உங்கள்‌ ஆணவத்தையே முன்வைத்தீர்கள்‌. நான்‌ 
என நீங்கள்‌ உணரும்போதெல்லாம்‌ அந்த ஆணவம்‌ 
உங்களில்‌ படமாக விரிவதாக. ஆணவத்தின்‌ 
முகங்களாகிய காமமும்‌ குரோதமும்‌ மோகமும்‌ உங்கள்‌ 
இயல்புகளாகுக. பறக்கும்‌ திறனை நீங்கள்‌ இழப்பீர்கள்‌. 
தவழ்ந்துசெல்லும்‌ வேகம்‌ மட்டுமே 
கொண்டவர்களாவீர்கள்‌. உங்களுக்குரியதென நீங்கள்‌ 
கொண்டுள்ள அறத்தால்‌ என்றென்றும்‌ 
கட்டுண்டவர்களாவீர்கள்‌. எவனொருவன்‌ 
காமகுரோதமோகங்களை முற்றழிக்க முயல்கிறானோ 
அவன்‌ முன்‌ உங்கள்‌ ஆற்றல்களையெல்லாம்‌ 
இழப்பீர்கள்‌. உங்கள்‌ தனியறத்தால்‌ 
இழுக்கப்பட்டவர்களாக நீங்களே சென்று அவன்‌ 
வளர்க்கும்‌ வேள்விநெருப்பில்‌ வெந்து அழிவீர்கள்‌” 
என்று அன்னை தீச்சொல்விட்டாள்‌. 


“நாகர்குலமக்களே, நாமும்‌ நம்‌ காமகுரோதமோகங்களால்‌ 
கட்டுண்டவர்களாக இருக்கிறோம்‌. நாமும்‌ நமது 
அறத்தின்‌ அடிமைகளாக வாழ்கிறோம்‌. மூதன்னையின்‌ 
தீச்சொல்‌ நம்மையும்‌ யுகங்கள்தோறும்‌ தொடர்கிறது” 
முதுநாகர்‌ சொன்னார்‌. “அன்று அந்தத்‌ தீச்சொல்‌ கேட்டு 


நடுங்கி நின்ற மைந்தர்களை நோக்கி முதற்றாதை 
காசியபர்‌ சொன்னார்‌. மைந்தர்களே நீங்கள்‌ 
அழியமாட்டீர்கள்‌. புடவி என ஒன்று உள்ளவரை 
நீங்களும்‌ இருப்பீர்கள்‌. எந்தப்பேரழிவிலும்‌ 
எஞ்சியிருக்கும்‌ ஒருதுளியில்‌ இருந்து நீங்கள்‌ 
முழுமையாகவே மீண்டும்‌ பிறந்தெழுவீர்கள்‌.” 


“அவ்வாறே இன்று ஜனமேஜயன்‌ வேள்வியில்‌ 
பெருநாகங்கள்‌ எரிந்தழிந்தன. நம்குலத்தின்‌ சொல்லால்‌ 
அவர்களில்‌ மண்ணாளும்‌ பெருநாகமான தட்சன்‌ 
மீட்கப்பட்டார்‌. அவரிலிருந்து அழியாநாகங்களின்‌ 
தோன்றல்கள்‌ பிறப்பர்‌. நிழலில்‌ இருந்து நிழல்‌ 
உருவாவது போல அவர்கள்‌ பெருகி மண்ணையும்‌ 
பாதாளத்தையும்‌ நிறைப்பர்‌. ஆம்‌ அவ்வாறே ஆகுக!” 
முதுநாகர்‌ சொல்லி முடித்ததும்‌ நாகர்கள்‌ தங்கள்‌ 
நாகபடம்‌ எழுந்த யோகதண்டுகளைத்‌ தூக்கி “ஆம்‌! ஆம்‌! 
ஆம்‌' என ஒலியெழுப்பினர்‌. 


நாகங்களுக்கான பூசனை தொடங்கியது. 
மன்றுமேடையில்‌ பதிட்டை செய்யப்பட்டிருந்த 
நாகச்சிலைகளுக்கு மஞ்சள்பூசி நீலமலர்மாலைகள்‌ 
அணிவித்து கமுகுப்பூ சாமரம்‌ அமைத்து பூசகர்‌ பூசை 
செய்தனர்‌. இரண்டு பெரிய யானங்களில்‌ நீலநீர்‌ நிறைத்து 
விலக்கிவைத்து அவற்றை நாகவிழிகள்‌ என்று 
உருவகித்து பூசையிட்டனர்‌. நாகசூதர்‌ இருவர்‌ முன்வந்து 
நந்துனியை மீட்டி நாகங்களின்‌ கதைகளைப்‌ 
பாடத்தொடங்கினர்‌. பாடல்‌ விசையேறியபோது அவர்கள்‌ 
நடுவே அமர்ந்திருந்த மானசாதேவியின்‌ உடலில்‌ 
நாகநெளிவு உருவாகியது. அவள்‌ கண்கள்‌ 
இமையாவிழிகளாக ஆயின. அவள்‌ மூச்சு 
சர்ப்பச்சீறலாகியது. 


“காலகனின்‌ மகளாகிய நான்‌ மானசாதேவி. ஜகல்கெளரி, 
சித்தயோகினி, நாகபாகினி. எந்தை தட்சன்‌ உயிர்‌ 
பெற்றான்‌. வளர்கின்றன நாகங்கள்‌. செழிக்கின்றது 
கீழுலகம்‌” என அவள்‌ சீறும்‌ குரலில்‌ சொன்னாள்‌. இரு 
தாலங்களிலும்‌ இருந்த நீலநீர்‌ பாம்புவிழிகளாக 
மாறுவதை நாகர்கள்‌ கண்டனர்‌. நந்துனியும்‌ துடியும்‌ 
முழங்க அவர்கள்‌ கைகூப்பினர்‌. 

வான்வெளிப்‌ பெருக்கு சுழித்துச்செல்லும்‌ புள்ளி ஒன்றில்‌ 
நுழைந்து இருள்வெளியான பாதாளத்தை அடைந்த 
தட்சனும்‌ தட்சகியும்‌ அங்கே அவர்கள்‌ மட்டுமே இருக்கக்‌ 
கண்டனர்‌. இருண்ட பாதாளம்‌ ஆறுதிசையும்‌ திறந்து 
பெரும்பாழ்‌ எனக்கிடந்தது. அதன்‌ நடுவே நாகங்கள்‌ 
வெளியேறி மறைந்த இருட்சுழி சுழிப்பதன்‌ அசைவையே 
ஒளியாக்கியபடி தெரிந்தது. அப்புள்ளியை மையமாக்கி 
சுழன்ற பாதாளத்தின்‌ நடுவே சென்று நின்ற தட்சன்‌ 
“நான்‌” என எண்ணிக்கொண்டதும்‌ அவனுடைய தலை 
ஆயிரம்‌ கிளைகளாகப்‌ பிரிந்து படமெடுத்தது. ஆயிரம்‌ 
படங்களின்‌ விசையால்‌ அவன்‌ உடல்‌ முறுகி நெளிந்தது. 


அவனருகே சென்று நின்ற தட்சகியான பிரசூதி “நானும்‌: 
என்றாள்‌. அவளுடைய உடலிலும்‌ ஆயிரம்‌ தலைகள்‌ 
படமெடுத்தெழுந்தன. அவனுடன்‌ அவள்‌ இருளும்‌ 
இருளும்‌ முயங்குவதுபோல இணைந்துகொண்டாள்‌. 
இருத்தல்‌ என்னும்‌ தட்சனும்‌ பிறப்பு என்னும்‌ பிரசூதியும்‌ 
இணைந்தபோது இருட்டு கருக்கொண்டது. திசையழிந்து 
பரந்த கருமையின்‌ வல்லமைகள்‌ முழுக்க அவர்களிடம்‌ 
வந்து குவிந்தன. அடியின்மையின்‌ மேலின்மையின்‌ 
வலமின்மையின்‌ இடமின்மையின்‌ முன்பின்மையின்‌ 
பின்பின்மையின்‌ இன்மையின்‌ மையத்தில்‌ ஒன்பது 
யோகங்களாக அவர்கள்‌ ஒன்றாயினர்‌. 


முதல்‌ யோகம்‌ திருஷ்டம்‌ எனப்பட்டது. தட்சனின்‌ 
ஈராயிரம்‌ விழிகள்‌ தட்சகியின்‌ ஈராயிரம்‌ விழிகளை 
இமைக்காமல்‌ நோக்கின. கண்மணிகளில்‌ கண்மணிகள்‌ 
பிரதிபலித்த ஈராயிரம்‌ முடிவின்மைகளில்‌ அவர்கள்‌ 
பிறந்து இறந்து பிறந்து தங்களை கண்டறிந்துகொண்டே 
இருந்தனர்‌. ஒருவர்‌ இன்னொருவருக்கு 
மறைத்துவைத்தவற்றை பேருவகையுடன்‌ முதலில்‌ 
கண்டுகொண்டனர்‌. தாங்கள்‌ தங்களிடமே 
மறைத்துக்கொண்டதை பின்னர்‌ கண்டுகொண்டனர்‌. 
கண்டுகொள்வதற்கேதுமில்லை என்று அறிந்தபின்‌ 
காண்பவர்கள்‌ இல்லாமல்‌, காணப்படுபவரும்‌ இல்லாமல்‌, 
கண்களும்‌ இல்லாமல்‌ நின்றுகொண்டிருந்தனர்‌. 


இரண்டாம்‌ யோகம்‌ சுவாசம்‌. தட்சனின்‌ மூச்சுக்காற்று சீறி 
அவள்‌ மேல்‌ பட்டது. அதில்‌ அவன்‌ உயிரின்‌ வெம்மையும்‌ 
வாசனையும்‌ இருந்தது. உடலுக்குள்‌ அடைபட்ட உயிரின்‌ 
தனிமையும்‌ வேட்கையும்‌ நிறைந்திருந்தது. அவளுடைய 
மூச்சு அந்த மூச்சுக்காற்றை சந்தித்தது. மூச்சுகள்‌ 
இணைந்த இருவரும்‌ விம்மி படம்‌ அசைத்து எழுந்தனர்‌. 
மூச்சிலிருந்து மூச்சுக்கு அவர்களின்‌ உயிர்கள்‌ தங்களை 
பரிமாறிக்கொண்டன. 


மூன்றாம்‌ யோகம்‌ சும்பனம்‌. தட்சன்‌ முதலில்‌ தன்‌ 
பிளவுண்ட நாக்கின்‌ நுனியால்‌ தட்சகியின்‌ நாக்கின்‌ 
நுனியைத்‌ தீண்டினான்‌. பல்லாயிரம்‌ கோடி 
யோஜனைதூரம்‌ நீண்ட பெரும்‌ சிலிர்ப்பு ஒன்று 
அவளுடைய உடலில்‌ ஓடியது. இருளுக்குள்‌ அவள்‌ 
நீளுடல்‌ இருளுடன்‌ இறுகி நெகிழ்ந்து வளைந்து சுழித்து 
அலைகளாகியது. பின்பு ஆயிரம்‌ நாவுகள்‌ ஆயிரம்‌ 
நாவுகளைத்‌ தீண்டின. ஈராயிரம்‌ நாவுகள்‌ ஒன்றை ஒன்று 
தழுவித்தழுவி இறுக்கி கரைத்தழிக்க முயன்றன. இரண்டு 
பெருநாகங்கள்‌ ஈராயிரம்‌ சிறுசெந்நாக்குகளாக மட்டும்‌ 
இருந்தன. 

நான்காம்‌ யோகம்‌ தம்ஸம்‌. தட்சன்‌ தன்‌ விஷப்பல்லால்‌ 
மெல்ல தட்சகியின்‌ உடலைக்‌ கவ்வினான்‌. விஷமேறிய 
அவள்‌ உடல்‌ வெறிகொண்டு எழுந்து உடனே தளர்ந்து 
வளைவுகளை இழந்து இருளில்‌ துவண்டது. அவள்‌ 
உடலின்‌ முடிவில்லாத வளைவுகளில்‌ அவன்‌ பற்கள்‌ 
பதிந்துசென்றன. பின்பு அவள்‌ திரும்பி வளைந்து 
அவனுடலில்‌ தன்‌ பற்களைப்‌ பதித்தாள்‌. உண்பதும்‌ 
உண்ணப்படுவதுமாக இரு பேருடல்களும்‌ ஒன்றை 
ஒன்று அறிந்தன. 


ஐந்தாம்‌ யோகம்‌ ஸ்பர்சம்‌. அடியின்மையின்‌ கடைசி 
நுனியில்‌ தட்சனின்‌ நுனிவால்‌ துடிதுடித்து வளைந்தது. 
பல்லாயிரம்‌ கோடி யோஜனைதூரம்‌ அது நெளிந்து 
வளைந்து இருள்வானில்‌ ஊசலாடியது. பின்பு அதன்‌ 
நுனியின்நுனி தட்சகியின்‌ வாலின்‌ நுனியின்‌ நுனியை 
மெல்லத்‌ தொட்டது. அந்தத்தொடுகையில்‌ அது தன்னை 
அறிந்தது. இரு நுனிகளும்‌ முத்தமிட்டு முத்தமிட்டு 
விளையாடின. தழுவிக்கொண்டன விலகிக்கொண்டன. 
விலகும்போது தழுவலையும்‌ தழுவும்போது விலகலையும்‌ 
அறிந்தன. 

ஆறாம்‌ யோகம்‌ ஆலிங்கனம்‌. இரு பேருடல்களும்‌ 
புயலைப்‌ புயல்‌ சந்தித்ததுபோல ஒன்றோடொன்று 
மோதின. இரு பாதாள இருள்நதிகள்‌ முயங்கியது போலத்‌ 


தழுவின. சுற்றிவளைத்து இறுகியபோது இருவர்‌ 
உடலுக்குள்ளும்‌ எலும்புகள்‌ இறுகி நொறுங்கின. 
தசைகள்‌ சுருங்கி அதிர்ந்தன. இறுக்கத்தின்‌ உச்சியில்‌ 
வெறியுடன்‌ விலகி இரு உடல்களும்‌ பேரொலியுடன்‌ 
அடித்துக்கொண்டன. தலைகள்‌ கவ்வியிருக்க இரு 
உடல்களும்‌ இரு திசைகளில்‌ நகர்ந்து கோடானுகோடி 
இடிகள்‌ சேர்ந்தொலித்ததுபோல அறைந்துகொண்டன. 
அந்த அதிர்வில்‌ மேலே மண்ணுலகில்‌ பூமி பிளந்து 
சுவாலை எழுந்தது. மலையுச்சியின்‌ பெரும்பாறைகள்‌ 
சரிந்திறங்கின. 


ஏழாம்‌ யோகம்‌ மந்திரணம்‌. தழுவலின்‌ உச்சியில்‌ 
இருவரும்‌ அசைவிழந்தபோது தட்சன்‌ அவள்‌ காதில்‌ 
மெல்லிய காதல்சொற்களை சொல்லத்தொடங்கினான்‌. 
அக்கணத்தில்‌ பிறந்துவந்த மொழியாலான சொற்கள்‌ 
அவை. அவன்‌ சொல்லி அவள்‌ கேட்டதுமே அம்மொழி 
இறந்து காற்றில்‌ மறைந்தது. ஒவ்வொரு சொல்லுக்கும்‌ 
ஒரு மொழி அவ்வாறு உருவாகி 
மறைந்துகொண்டிருந்தது. தன்‌ அனைத்துச்‌ 
சொற்களையும்‌ சொல்லிமுடித்தபின்பு சொல்லில்லாமல்‌ 
நின்ற தட்சன்‌ சொல்லாக மாறாத தன்‌ அகத்தை 
முடிவிலியென உணர்ந்து பெருமூச்சுவிட்டான்‌. அவளோ 
அவனுடைய இறுதிச்‌ சொற்களையும்‌ கேட்டவளாக 
அப்பெருமூச்சை எதிரொலித்தாள்‌. 


எட்டாம்‌ யோகம்‌ போகம்‌. பாதாளத்தின்‌ இருளில்‌ இரு 
பெருநாகங்களும்‌ ஒன்றுடன்‌ ஒன்று கலந்தன. தட்சன்‌ 
தட்சகிக்குள்ளும்‌ தட்சகி தட்சனுக்குள்ளும்‌ 
புகுந்துகொண்டனர்‌. அக்கணத்தில்‌ 
பதினான்குலகங்களிலும்‌ இணைந்த ஆண்களும்‌ 
பெண்களுமான அனைத்துயிர்களிலும்‌ அவர்களின்‌ ஆசி 
வந்து நிறைந்தது. தட்சகிக்குள்‌ வாழ்ந்த கோடானுகோடி 
நாகக்குழந்தைகள்‌ மகிழ்ந்தெழுந்து அவள்‌ உடலெங்கும்‌ 
புளகமாக நிறைந்து குதூகலித்தன. 


ஒன்பதாம்‌ யோகம்‌ லயம்‌. இருவரும்‌ தங்கள்‌ முழுமைக்குத்‌ 
திரும்பியபோது முழுமையான அசைவின்மை 
உருவாகியது. பாதாள இருளில்‌ அவர்கள்‌ இருப்பதை 
அவர்கள்‌ மட்டுமே அறிந்திருந்தனர்‌. இருவரின்‌ 
வால்நுனிகளும்‌ மெல்லத்தொட்டுக்கொண்டிருக்க 
தட்சனின்‌ தலைகள்‌ கிழக்கிலும்‌ தட்சகியின்‌ தலைகள்‌ 
மேற்கிலும்‌ கிடந்தன. அவர்கள்‌ இரு முழுமைகளாக 
இருந்தனர்‌. முழுமைக்குள்‌ முழுமை நிறைந்திருந்தது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


பின்பு அவர்கள்‌ கண்விழித்தபோது தங்களைச்‌ சுற்றி 
பாதாளம்‌ மீண்டும்‌ முளைத்திருப்பதைக்‌ கண்டனர்‌. 
வாசுகியின்‌ குலத்தில்‌ பிறந்த கோடிசன்‌, மானசன்‌, 
ர்ணன்‌, சலன்‌, பாலன்‌, ஹலீமகன்‌, பிச்சலன்‌, 
களணபன்‌, சக்ரன்‌, காலவேகன்‌, பிரகாலனன்‌, 
ஹிரண்யபாஹு, சரணன்‌, சக்ஷகன்‌, காலதந்தகன்‌ 
ஆகிய பெருநாகங்கள்‌ பிறந்து வானுக்கு அப்பால்‌ நின்ற 
பேராலமரத்தின்‌ விழுதுகள்‌ போல ஆடின. தட்சனின்‌ 
குலத்தைச்‌ சேர்ந்த புச்சாண்டகன்‌, மண்டலகன்‌, 
பிண்டசேக்தா, ரபேணகன்‌, உச்சிகன்‌, சரபன்‌, பங்கன்‌, 
பில்லதேஜஸ்‌, விரோஹ்ணன்‌, சிலி, சலகரன்‌, மூகன்‌, 
சுகுமாரன்‌, பிரவேபனன்‌, முத்கரன்‌, சிசுரோமான்‌, 
சுரோமன்‌, மஹாகனு போன்ற மாநாகங்கள்‌ காட்டுக்கு 
அடியில்‌ நிறைந்த வேர்பரப்பு போல செறிந்தாடின. 


ஐராவத குலத்தில்‌ உதித்த பாராவதன்‌, பாரியாத்ரன்‌, 
பாண்டாரன்‌, ஹரிணன்‌, கிருசன்‌, விஹங்கன்‌, சரபன்‌, 
மோகன்‌, பிரமோதன்‌, ஸம்ஹதாபனன்‌ போன்ற 
பொன்னிறநாகங்கள்‌ விராடவடிவம்கொண்ட சிவனின்‌ 
சடைக்கற்றைகள்‌ என நெளிந்தாடின. கெளரவ்ய 
குலத்தில்‌ அவதரித்த ஏரகன்‌, குண்டலன்‌, வேணி, 
வேணீஸ்கந்தன்‌, குமாரகன்‌, காகுகன்‌, ஸ்ருங்கபேரன்‌, 
துர்த்தகன்‌, பிராதன்‌, ராதகன்‌ போன்ற நாகங்கள்‌ 
விண்வெளி நீர்வெளிமேல்‌ ஏவிய கோடிஅம்புகள்‌ போல 
எழுந்தன. 


திருதராஷ்டிர குலத்தில்‌ பிறந்த சங்குகர்ணன்‌, பிடாரகன்‌, 
குடாரமுகன்‌, சேசகன்‌, பூர்ணாங்கதன்‌, பூர்ணமுகன்‌, 
பிரஹாசன்‌, சகுனி, தரி, அமாஹடன்‌, காமடகன்‌, 
சுசேஷணன்‌, மானசன்‌, அவ்யபன்‌, அஷ்டாவக்ரன்‌, 
கோமலகன்‌, ஸ்வசனன்‌, மெளனவேபகன்‌, பைரவன்‌, 
முண்டவேதாங்கன்‌, பிசங்கன்‌, உதபாரான்‌, இஷபன்‌, 
வேகவான்‌, பிண்டாரகன்‌, மகாரஹனு, ரக்தாங்கதன்‌, 
சர்வசாரங்கன்‌, சம்ருத்தன்‌, படவாசகன்‌, வராஹகன்‌, 
வீரணகன்‌, சுசித்ரன்‌, சித்ரவேகிகன்‌, பராசரன்‌, தருணகன்‌, 
மணி, ஸ்கந்தன்‌, ஆருணி ஆகிய நாகங்கள்‌ 
முடிவிலியைத்‌ துழாவும்‌ இருளின்‌ விரல்கள்‌ என வானில்‌ 
நெளிந்தன. 


பாதாளத்தில்‌ இருந்து இருள்‌ பெருநதிகளாகக்‌ 
கிளம்பியது. விண்ணின்‌ ஒளியுடன்‌ கலந்து பின்னி 
பெருவெளியை நெய்தது. நிழல்களாக உயிர்களைத்‌ 


தொடர்ந்தது. கனவுகளாக உயிரில்‌ கனத்தது. இச்சையாக 
எண்ணங்களில்‌ நிறைந்தது. செயல்களாக உடலில்‌ 
ததும்பியது. சிருஷ்டியாக எங்கும்‌ பரவியது. ஒளியை 
சிறுமகவாக தன்‌ மடியில்‌ அள்ளிவைத்து கூந்தல்‌ சரியக்‌ 
குனிந்து முத்தமிட்டுப்‌ புன்னகைசெய்தது. 


[ முதற்கனல்‌ நாவல்‌ நிறைவு ] 


மழைப்பாடல்‌ | 
பகுதி ஒன்று : வேழாம்பல்‌ தவம்‌ 
[1] 


அலகிலா நடனம்‌ மட்டுமே இருந்தது, நடனமிடுபவன்‌ 
அந்நடனமாகவே இருந்தான்‌. முன்பின்நிகழற்ற 
முதற்பெருங்‌ காலமோ அவன்‌ கையில்‌ சிறு 
மணிமோதிரமாகக்‌ கிடந்தது. 


அசைவென்பது அவன்‌ கரங்களாக, அதிர்வென்பது 
அவன்‌ கால்களாக, திசையென்பது அவன்‌ 
சடைமுடிக்கற்றைகளாக, ஒளியென்பது அவன்‌ 
விழிகளாக, இருளென்பது அவன்‌ கழுத்துநாகமாக 
இருந்தது. அவனென்பதை அவனே அறிந்திருந்தான்‌. 

டுகையில்‌ அவனில்லை என்பதையும்‌ 
அவனறிந்திருந்தான்‌. 


ஆடலின்‌ முதல்முழுமைக்‌ கணங்களில்‌ ஒன்றில்‌ அவன்‌ 
இடக்கரமும்‌ வலக்கரமும்‌ ஒரு மாத்திரையளவுக்கு 
முரண்பட்டன. அவன்‌ இடக்கரம்‌ காட்டியதை இடக்கால்‌ 
தொடர்ந்தது. இடக்கால்‌ அறிந்ததை இடக்கண்‌ கண்டது. 
கண்ணறிந்ததை கருத்து உணர்ந்தது. கருத்து 
கொண்டதை கனிவும்‌ ஏற்றது. 


அவன்‌ இடப்பக்கம்‌ நெகிழ்ந்து அங்கொரு முலை 
முளைத்தது. அதில்‌ தேம்பாலூறி நிறைந்தது. இடக்கண்‌ 
நீண்டு அதில்‌ கருணை சுரந்தது. அது அணிநீலநிறத்து 
அன்னையாகியது. செந்தழல்நிறமும்‌ மணிநீல 
வண்ணமும்‌ கலந்த முடிவிலா ஆடலாக இருந்தது 
இதுவதுவற்றது. 


ஆடலுக்குள்‌ அவன்‌ அகம்‌ அசைவற்ற யோகத்தில்‌ 
இருந்தது. அந்த நிகழ்விலியில்‌ அவன்‌ நீலமாக 
நிறைந்திருந்தான்‌. அங்கே செம்பொன்னிற 
உதயப்பேரொளியாக அவள்‌ எழுந்தாள்‌. அவள்‌ 
புன்னகையில்‌ அவன்‌ தவம்‌ கலைந்தது. அவன்‌ அவளை 
தானாகக்‌ கண்டான்‌. அவள்‌ தன்னை அவனாகக்‌ 
காணவைத்தான்‌. அவர்கள்‌ நின்றாடுவதற்கும்‌ 
வென்றாடுவதற்கும்‌ தோற்றமைவதற்கும்‌ 
தோற்றலேவெற்றியென அறிந்து நகைப்பதற்கும்‌ 
முடிவற்ற மேடைகளைச்‌ சமைத்தது அவர்களின்‌ கனவு. 


அக்கனவுகளெல்லாம்‌ அவன்‌ கை உடுக்கையின்‌ 
நாதமாக எழுந்து அவனைச்சுற்றி விரிந்தன. காலமென்ற 
ஒன்றும்‌, அது நிகழும்‌ களமென ஒன்றும்‌, அது 
கலைந்தடுக்கிக்கொள்ளும்‌ விண்ணென ஒன்றும்‌, விண்‌ 
சுருளும்‌ வெளியென ஒன்றும்‌, வெளி ஒடுங்கும்‌ 
அளியென ஒன்றும்‌, அளியறியும்‌ அம்மை என ஒன்றும்‌ 
அங்கே உருவாகி வந்தன. 


அம்மை தன்‌ அழகிய கைகளால்‌ அவனை 
பின்னாலிருந்து தழுவி அவன்‌ செவிகளில்‌ அவன்‌ 
விரும்பும்‌ சொல்லைச்‌ சொல்லி அவனை எழுப்பினாள்‌. 
சிரித்தோடிய அவளை அவன்‌ நகைத்துக்கொண்டு 
விரட்டிச்சென்றான்‌. “ஆடலும்‌ ஆக்கலும்‌ அமைதலும்‌ 
ஆகட்டும்‌. என்னுடன்‌ ஆடி வெல்ல முடியுமா?” என்றாள்‌ 
அன்னை. “ஆம்‌” என்றான்‌ தாதை. 


மேருவின்‌ ஒளிமுனையில்‌ அவர்கள்‌ அமர்ந்தனர்‌. உமை 
தன்‌ வலது கையை விரித்தாள்‌. ஒளிரும்‌ செங்கையில்‌ 
மலைகள்‌ எழுந்தன. கடல்கள்‌ அலைத்தன. பசுங்காடுகள்‌ 
பெருகி மலர்ந்தன. உயிர்வெளி உருவாகிப்‌ பெருகியது. 
அக்கையை அவள்‌ மேருமலை மீது விரித்து ஒரு 
தாயக்கட்டம்‌ செய்தாள்‌. 


இறைவன்‌ தன்‌ வலக்கையை நீட்டி விண்ணகத்தில்‌ 
உருண்ட சூரியனையும்‌ இந்திரன்‌ முதலிய 
தேவர்களையும்‌ பற்றி அந்த தாயக்கட்டத்தில்‌ 
கருக்களாக்கினான்‌. 


அன்னை தன்‌ நான்கு கைவிரல்களால்‌ நான்கு 
தாயக்கட்டைகளைச்‌ செய்தாள்‌. திரேதம்‌, கிருதம்‌, 
துவாபரம்‌, கலி என்னும்‌ அக்கட்டைகளை சிரித்தபடி 
உருட்டி அவள்‌ ஆடத்தொடங்கினாள்‌. 


மடமையெனும்‌ பாவனையால்‌ பெண்மை ஆடுகிறது. 
அதன்முன்‌ சரணடையும்‌ பாவனையால்‌ ஆண்மை 
ஆடுகிறது. வெல்லா வீழா பெருவிளையாடல்‌. அதன்‌ 
வண்ணங்கள்‌ வாழ்க! 

ஓவியம்‌: ஷண்முகவேல்‌ 

[பெரிதுபடுத்த படத்தின்மீது சொடுக்கவும்‌] 

சமந்த பஞ்சகம்‌ என்னும்‌ குருஷேத்ரத்தின்‌ தென்மேற்கு 
மூலையில்‌ இருந்த கொற்றவையின்‌ சிற்றாலயத்தின்‌ 
முகப்பில்‌ அமர்ந்திருந்த ஏழு சூதர்களில்‌ முதல்வர்‌ தன்‌ 


கிணைப்பறையை மீட்டி பாடிமுடித்ததும்‌ அங்கிருந்த 
பிறர்‌ ஓம்‌ ஓம்‌ ஓம்‌' என முழங்கி அதை ஏற்றனர்‌. 


இரண்டாவது சூதர்‌ தன்னுடைய மெல்லிய கரங்களால்‌ 
தன்‌ முழவை மீட்டி பாடத்‌ தொடங்கினார்‌. 


சூதரே, மாகதரே, ஆடுபவர்கள்‌ எவரும்‌ அறிவதில்லை, 
பகடைகளும்‌ ஆடுகின்றன என்பதை. தங்கள்‌ நான்கு 
முகங்களால்‌ நான்கு வண்ணங்களால்‌ அவை 
முடிவின்மையை உருவாக்கிக்‌ கொள்ளமுடியும்‌. 
முடிவின்மையில்‌ அவை எங்கும்‌ செல்லமுடியும்‌. 
எவற்றையும்‌ அடையமுடியும்‌. 


அன்றொரு காலத்தில்‌ ஆடலின்‌ வேகத்தில்‌ கிருதம்‌ 
என்னும்‌ பகடை தெறித்தோடியது. ஒளிரும்‌ ஒரு சிவந்த 
விண்மீனாக அது பெருவெளியில்‌ பாய்ந்து விண்ணகப்‌ 
பாற்கடலில்‌ விழுந்தது. அதன்‌ அலைகள்‌ எழுந்து 
அவ்வெண்ணிறப்பரப்பில்‌ கால அகால விகாலமென 
சுருண்டிருந்த ஆதிசேடனை அறைந்தன. அவன்‌ 
அசைவில்‌ அறிதுயில்‌ கொண்டிருந்த விஷ்ணு கண்‌ 
விழித்தெழுந்தார்‌. அவரது சினம்ததும்பிய கணம்‌ பூமி 
எனும்‌ தாயக்களத்தில்‌ ஒரு மனிதனாகப்‌ பிறந்தது. 


சூதரே மாகதரே, அவன்‌ பெயர்‌ பரசுராமன்‌. இப்புவியில்‌ 
ஜமதக்கினி முனிவருக்கும்‌ ரேணுகை அன்னைக்கும்‌ 
மைந்தனாகப்‌ பிறந்தான்‌. அளவுமீறும்‌ அமுதம்‌ 
விஷமானதுபோல அறம்‌ காக்கும்‌ ஷத்ரியவீரமே மறமாக 
ஆன காலம்‌ அது. தேர்கள்‌ உருளும்‌ பாதையில்‌ ஆயிரம்‌ 
சிற்றுயிர்கள்‌ மாள்கின்றன. சூதரே, அனைத்து 
தேர்களுக்கும்‌ மேல்‌ ஓடிச்செல்கிறது காலத்தின்‌ 
பெருந்தேர்‌. 


தன்‌ பெருந்தவத்தால்‌ சிவனிடமிருந்து பெற்ற மழுவுடன்‌ 
தந்தையின்‌ வேள்விக்கு விறகுவெட்ட வனம்புகுந்த 
பரசுராமன்‌ பறவைகளின்‌ குரல்கேட்டு வழி தேர்ந்து 
சென்றுகொண்டிருந்தபோது நாரதர்‌ ஒரு குயிலாக வந்து 
கூவி அவனை வழிதவறச்செய்தார்‌. 


மும்முறை வழிதவறிய பரசுராமன்‌ சென்றடைந்த இடம்‌ 
அஸ்ருபிந்துபதம்‌ என்றழைக்கப்பட்ட நிலம்‌. அங்கே 
பளிங்குத்துளிகளே மணலாக மாறி சூரியனின்‌ ஒளியில்‌ 
கண்கூச மின்னுவதை அவன்‌ கண்டான்‌. அந்நிலம்‌ 
வெம்மையானது என்று எண்ணி அவன்‌ பாதங்களை 
எடுத்து வைத்தபோது அவை குளிர்ந்து 
பனிபோலிருப்பதை உணர்ந்தான்‌. 


அவற்றில்‌ ஒன்றை எடுத்து தன்‌ நெஞ்சோடு சேர்த்து 
“பளிங்குமணிகளே, நீங்கள்‌ எவர்‌ என” அவன்‌ 
வினவியபோது அது விம்மியழுதபடி “நாங்களெல்லாம்‌ 
அழியாத கண்ணீர்த்துளிகள்‌.... மண்ணில்‌ 
ஷத்ரியர்களின்‌ அநீதியால்‌ வதைக்கப்பட்டவர்களால்‌ 
உதிர்க்கப்பட்டவர்கள்‌. அவர்களின்‌ அகம்‌ அணையாமல்‌ 
எங்களுக்கு மீட்பில்லை' என்றன. 


சினத்தால்‌ விரிந்த கண்கள்‌ செவ்வரி ஓட “அறத்தைக்‌ 
காக்கும்‌ ஷத்ரியன்‌ என எவரும்‌ இல்லையா?” என்றான்‌ 
பரசுராமன்‌. “உத்தமரே, அறம்காக்கும்‌ மன்னர்களெல்லாம்‌ 
அழிந்துவிட்டனர்‌. மன்னனின்‌ மீட்பென்பது அறத்தால்‌. 
அறம்‌ திகழவே மக்கள்‌. மக்கள்‌ வாழவே மண்‌. மண்‌ 
காக்கவே அரசு. அரசை முதன்மையாகக்‌ கொள்ளும்‌ 
ஷத்ரியன்‌ அறத்தை இழக்கிறான்‌. அறம்‌ மறந்த 
மன்னனின்‌ அருகமரும்‌ மன்னனும்‌ அறத்தை 
இழக்கிறான்‌. ஷத்ரியகுலமே பாற்கடல்‌ திரிந்ததுபோல்‌ 
ஆயிற்று' என்றது கண்ணீர்த்துளி. 

'அழியாத துயரே, ஒன்று தெரிந்துகொள்‌. ஆற்றாது அழுத 
கண்ணீர்‌ யுகயுகங்களை தன்னந்தனியாகக்‌ 
கடந்துசெல்லும்‌. தனக்கான வாளையும்‌ 
வஞ்சினத்தையும்‌ அது கண்டடையும்‌. இன்று 
இம்மண்ணில்‌ நின்று உங்களுக்கொரு வாக்களிக்கிறேன்‌. 
உங்கள்‌ வஞ்சத்தை நான்‌ தீர்ப்பேன்‌. இங்குள்ள 
ஒவ்வொரு துளியையும்‌ நான்‌ விண்ணகம்‌ 
அனுப்புவேன்‌. அதற்கு என்‌ பெருந்தவமே துணையாகுக' 
என்று பரசுராமன்‌ வஞ்சினம்‌ உரைத்தான்‌. ஆம்‌ ஆம்‌ ஆம்‌ 
என ஐந்து பருப்பொருட்களும்‌ குரல்‌ எழுப்பி அதை 
ஆதரித்தன. 


குருதிவெறி கொண்ட மழுவுடன்‌ மலையிறங்கி 
ஊர்புகுந்த பரசுராமன்‌ இருபத்தொரு முறை பாரதவர்ஷம்‌ 
முழுக்கச்‌ சுற்றி ஷத்ரிய குலங்களை கொன்றழித்தான்‌. 
அவர்களின்‌ கோட்டைகளை எரித்தான்‌, அவர்களின்‌ 
சிரங்களைக்‌ குவித்தான்‌. அவர்களின்‌ குலங்களை 
கருவறுத்தான்‌. அவர்களின்‌ ஒவ்வொருதலைக்கும்‌ ஒரு 
கண்ணீர்மணி விண்ணகம்‌ சென்று ஒரு விண்மீனாகி 
மண்ணைப்பார்த்து புன்னகைசெய்தது. 


அவன்‌ சென்ற திசைகளில்‌ எல்லாம்‌ நதிகள்‌ சிவந்து 
குருதிவரிகளாக மாறின. அவன்‌ காலடிபட்ட 
நிலங்களெல்லாம்‌ குருதி ஊறி கொன்றையும்‌ மருதமும்‌ 
முல்லையும்‌ செண்பகமும்‌ செந்நிற மலர்களைப்‌ பூத்தன. 


பரசுராமன்‌ தன்‌ குருதி சொட்டும்‌ மழுவுடன்‌ 
சூரியநகரியை ஆண்ட மூலகன்‌ என்னும்‌ 
அரசனைக்கொல்லச்‌ சென்றான்‌. அவன்‌ தன்‌ 
ஷத்ரியத்தன்மையை முற்றிலும்‌ கைவிட்டு தன்‌ 
அன்னையருக்கு மைந்தனாக மட்டும்‌ ஆனான்‌. அவன்‌ 
அன்னையர்‌ அவனைச்சூழ்ந்து 
அணைத்துக்கொண்டனர்‌. பரசுராமனின்‌ மழு 
அவர்களை மும்முறை சுற்றிவந்து வணங்கி மீண்டது. 
நாரிவசன்‌ என்றமைக்கப்பட்ட அம்மன்னனில்‌ இருந்து 
ஷத்ரியகுலம்‌ மீண்டும்‌ முளைத்தெழுந்தது. 
அன்னையரின்‌ கைகளாலேயே அரசு காக்கப்படுமென 
அவ்வம்சம்‌ அறிந்திருந்தது. 

பரசுராமன்‌ ஷத்ரியர்களைக்‌ கொன்று வென்ற கிழக்குத்‌ 
திசையை அத்துவரியனுக்கும்‌, வடக்கை உதகாதனுக்கும்‌, 
மத்திய தேசத்தை ஆசியபருக்கும்‌, ஆரிய வர்த்தத்தை 
உபதிரஷ்டனுக்கும்‌ அதற்கு அப்பால்‌ உள்ள நிலத்தை 
சதசியர்களுக்கும்‌ அளித்தான்‌. பின்பு பெருகிப்புரண்டு 
சென்ற சரஸ்வதி நதியில்‌ இறங்கி தன்‌ மழுவின்‌ குருதியை 
கழுவிக்கொண்டான்‌. 


பரசுராமன்‌ தன்‌ பணிமுடித்து வந்து நின்ற இந்த இடம்‌ 
அன்று ஐந்து குளங்கள்‌ கொண்டதாக இருந்தமையால்‌ 
பஞ்சசரஸ்‌ என்று அழைக்கப்பட்டது. போரில்‌ 
இறங்கியபின்னர்‌ தன்‌ வில்லை கீழிறக்காத அவன்‌ தன்‌ 
மூதாதையருக்கு நீர்க்கடன்‌ செய்யவில்லை. ஆகவே 
நீர்க்கடன்களைச்‌ செய்வதற்காக முதல்‌ குளத்தில்‌ இறங்கி 
தன்‌ கைகளைக்‌ கழுவினான்‌. 


அக்கணமே அந்த நீர்நிலை கொந்தளித்து 
அலையெழுரந்து குருதித்தேக்கமாக மாறியது. 
திகைத்தபின்‌ அவன்‌ அடுத்த நீர்நிலையில்‌ தன்‌ 
கைகளைக்‌ கழுவினான்‌. அதுவும்‌ குருதியாகி 
நிறைந்தது. ஐந்து குளங்களும்‌ 
குருதிக்கொப்பளிப்புகளாக ஆனதைக்‌ கண்டு அவன்‌ 
செயலிழந்து நின்றான்‌. 


கண்ணீருடன்‌ தன்‌ தந்தையையும்‌ மூதாதையரையும்‌ 
ஏறிட்டு நோக்கி பரசுராமன்‌ கூவினான்‌. “எந்தையரே, 
இக்குளங்கள்‌ எவை? இங்கே நான்‌ 
செய்யவேண்டியதென்ன?? 


இடியோசைபோல வானில்‌ மெய்யிலிக்‌ குரல்‌ எழுந்தது. “நீ 
கொன்ற ஷத்ரியர்களின்‌ குருதி முதல்‌ குளம்‌. அவர்களின்‌ 
பெண்களின்‌ கண்ணீரே இரண்டாவது குளம்‌. அவர்தம்‌ 


குழந்தைகளின்‌ அழுகை மூன்றாவது குளம்‌. அவர்‌ 
மூதாதையரின்‌ தீச்சொல்‌ நான்காவது குளம்‌. பரசுராமனே, 
ஐந்தாவது குளம்‌ அவர்களின்‌ உருவாகாத கருக்களின்‌ 
ஏக்கமேயாகும்‌.' 


இடியோசையை நோக்கி பரசுராமன்‌ கேட்டான்‌ “நான்‌ 
அறத்தையல்லவா நிலைநாட்டினேன்‌? ஆற்றாத 
ஆயிரம்கோடி விழித்துளிகளை விண்ணேற்றியவன்‌ 
அல்லவா நான்‌?' மெய்யிலி சொன்னது. “ஆம்‌, ஆனால்‌ 
எதன்பொருட்டென்றாலும்‌ கொலை பாவமேயாகும்‌.? 


திகைத்து சற்று நேரம்‌ நின்றபின்‌ இரு கைகளையும்‌ 
விரித்து “ஆம்‌ மூதாதையரே, அதை நானும்‌ என்‌ அகத்தில்‌ 
உணர்ந்தேன்‌. இந்தக்‌ குருதியெல்லாம்‌ என்‌ 
நெஞ்சிலிருந்து வழிந்ததே. என்னைப்‌ 
பொறுத்தருளுங்கள்‌. விண்ணகங்களில்‌ நீங்கள்‌ 
பசித்திருக்கச்‌ செய்துவிட்டேன்‌. அணையாத விடாயை 
உங்களுக்கு அளித்துவிட்டேன்‌” என்றான்‌. 


“மைந்தனே, தன்னையறிந்தவனுக்கு பாவமில்லை 
என்கின்றன வேதங்கள்‌. அந்த ஐந்து குருதிச்சுனைகளின்‌ 
அருகே அமர்வாயாக. அங்கே நீ செய்யும்‌ ஊழ்கத்தில்‌ நீ 
உன்னை அறிந்து மீள்வாய்‌' என்றனர்‌ நீத்தார்‌. 


சூதரே மாகதரே, இந்த சமந்த பஞ்சகத்தின்‌ அருகே கிருத 
யுகத்தில்‌ பரசுராமர்‌ அமர்ந்து தவம்செய்தார்‌. உடலுருகி 
உளமுருகி கனவுருகி காரிருள்‌ உருகி கடுவெளியுருகி 
எஞ்சியபோது அவர்‌ தன்னை அறிந்துகொண்டார்‌. 


அப்புன்னகையுடன்‌ அவர்‌ விழிதிறந்தபோது இந்த ஐந்து 
குளங்களும்‌ தெளிந்த குளிர்நீர்‌ நிறைந்திருக்கக்‌ கண்டார்‌. 
எழுந்து அந்தக்‌ குளங்களின்‌ அருகே நின்று வான்‌ 
நோக்கிக்‌ கேட்டார்‌. “எந்தையரே, இந்த நீர்ப்பலியை 
நீங்கள்‌ பெறலாகுமா?” வானிலிருந்து அவர்கள்‌ 
புன்னகையுடன்‌ சொன்னார்கள்‌. “ஆம்‌ மைந்தா, அவை 
உன்‌ கண்ணீரால்‌ நிறைந்துள்ளன. அவை எப்போதும்‌ 
அப்படியேதான்‌ இருக்கும்‌.” 

பரசுராமரின்‌ கண்ணீரான இந்தக்‌ குளங்களை 
திவ்‌ மாமனிதர்களின்‌ கண்ணீரில்தான்‌ 
மனிதகுலம்‌ காலம்தோறும்‌ நீராடுகிறதென்பதை அறிக. 
ஓம்‌ ஓம்‌ ஓம்‌! 

இரண்டாவது சூதர்‌ பாடிமுடிப்பதற்குள்‌ மூன்றாவது சூதர்‌ 
வெறியெழுந்து தன்‌ துடிப்பறையை மீட்டி 


பாடத்தொடங்கினார்‌. 


சூதரே கேளுங்கள்‌. மாகதரே கேளுங்கள்‌. செவிகள்‌ 
கொண்டவர்கள்‌ அனைவரும்‌ கேளுங்கள்‌. சிந்தை 
கொண்டவர்கள்‌ அனைவரும்‌ கேளுங்கள்‌. இதோ 
இன்னொரு கதை. 


விண்ணிலுருளும்‌ மூன்றாவது பகடையின்‌ பெயர்‌ 
துவாபரன்‌. முக்கண்ணனின்‌ சுட்டுவிரலில்‌ இருந்து 
தெறித்து அவன்‌ விண்விரிவில்‌ விரைந்தான்‌. ஒளிசிதறும்‌ 
நீல விண்மீனாக உருண்டோடி சூரியனின்‌ 
தேர்ப்பாதைக்குக்‌ குறுக்கே புகுந்தான்‌. 
ஏழுவண்ணப்புரவிகள்‌ இழுத்த பொற்தேரில்‌ பன்னிரு 
கைகளில்‌ வஜ்ரம்‌, பாசம்‌, அங்குசம்‌, கதை, தனு, சக்கரம்‌, 
கட்கம்‌, மழுவுடனும்‌ செந்நிறம்‌ வெண்ணிறம்‌ 
பொன்னிறம்‌ நீலநிறம்‌ என நான்கு தாமரைகளுடனும்‌ 
எழுந்தருளிய சூரியதேவனின்‌ ரதசக்கரத்தில்‌ முட்டினான்‌. 


திசைதவறிய சூரியரதம்‌ ஏழுவண்ணத்தலைகள்‌ 
கொண்ட உச்சைசிரவஸால்‌ இழுக்கப்பட்ட 
செந்நிறத்தேரில்‌ விண்ணில்‌ ஊர்ந்த இந்திரனின்‌ 
பாதைக்குக்‌ குறுக்காகச்‌ சென்றது. சூரியனின்‌ சாரதியான 
அருணன்‌ விலகு விலகு என கூவிக்‌ கையசைத்தபடி 
முழுவேகத்தில்‌ விண்ணகப்பாதையில்‌ விரைந்தான்‌. 
இந்திர சாரதியான மாதலி விலகு, இது என்‌ தலைவனின்‌ 
பாதை” என்று கூவினான்‌. அவர்கள்‌ மாறி மாறி போட்ட 
அறைகூவலால்‌ விண்ணகங்கள்‌ இடியொலி செய்தன. 


விண்ணில்‌ இரு பெரும்‌ ரதங்களும்‌ முகத்தோடு முகம்‌ 
முட்டி திகைத்து நின்றன. சினம்கொண்ட சூரியன்‌ தன்‌ 
அங்குசத்தை இந்திரன்‌ மேல்‌ எறிந்தான்‌. இந்திரனின்‌ 
வஜ்ராயுதம்‌ அதைத்‌ தடுத்தது. அந்த ஓசையில்‌ 
கோளங்கள்‌ அதிர்ந்து தடம்மாறின. விண்மீன்கள்‌ நடுங்கி 
அதிர்ந்தன. ஆயிரம்கோடி உலகங்களில்‌ இடியோசையுடன்‌ 
பெரும்புயல்‌ எழுந்தது. 


“இது என்‌ பாதை விலகு, இல்லையேல்‌ உன்னை 
அழிப்பேன்‌” என இருவரும்‌ அறைகூவினர்‌. 
அக்குரல்கேட்டு திசைத்தெய்வங்கள்‌ அவர்களைச்‌ சுற்றிக்‌ 
கூடினர்‌. யமனும்‌ வருணனும்‌ வாயுவும்‌ அவர்களுடன்‌ 
போரில்‌ இணைந்துகொண்டனர்‌. தேவர்களனைவரும்‌ 
தங்கள்‌ ஆயுதங்களுடன்‌ அப்போரில்‌ படைதிரண்டனர்‌. 


விண்வெளி புழுதியால்‌ நிறைய, படைக்கலங்களின்‌ ஒளி 
கோடானுகோடி மின்னல்களாக நெளிந்துபரவ, அவை 


மோதும்‌ இடியோசை திசைகளை நிறைக்க 
அப்பெரும்போர்‌ நிகழ்ந்தது. முடிவில்லா ஆற்றல்‌ 
கொண்ட தேவர்களின்‌ போரில்‌ காலம்‌ ஒரு பாறையாக 
மாறி சான்றாக அமர்ந்திருந்தது. 


விண்ணில்‌ ஓடிய பெருந்தேர்களின்‌ சக்கரங்களுக்குள்‌ 
புகுந்து அவற்றை திசைமாற்றியும்‌ மோதவிட்டும்‌ 
துவாபரன்‌ தன்‌ ஆடலை நிகழ்த்திக்கொண்டிருந்தான்‌. 
வெற்றியும்‌ தோல்வியும்‌ தன்‌ விளையாட்டே என அவன்‌ 
சிரித்துக்கொண்டான்‌. 


சூரியனின்‌ வெண்கால்‌ சக்கரத்தில்‌ இருந்து யமனின்‌ 
கருங்கால்‌ சக்கரத்தை நோக்கித்‌ தெறிக்கையில்‌ மேருவின்‌ 
சிகரமுனையில்‌ மோதி அவன்‌ சரிந்து வானில்‌ இருந்து 
உதிரலானான்‌. வானம்கிழிபடும்‌ பேரொலியுடன்‌ 
அலறியபடி கோடியோஜனை தொலைவுள்ள செஞ்சுடராக 
எரிந்தபடி அவன்‌ மண்ணில்‌ வந்துவிழுந்தான்‌. 


அவன்‌ விழுந்ததைக்‌ கண்டனர்‌ விண்ணகத்தின்‌ 
மாவீரர்கள்‌. இனி நம்‌ ஆடல்‌ அந்த மண்ணில்‌ என்று 
சூரியன்‌ சொன்னான்‌. ஆம்‌ என்றான்‌ இந்திரன்‌, ஆம்‌ ஆம்‌ 
என்றனர்‌ பிறதேவர்கள்‌. ஆம்‌ ஆம்‌ ஆம்‌ என 
பேரொலியுடன்‌ எதிரொலித்தன திசைகள்‌. 


துடியோசை உச்சவிரைவு கொள்ள கைகளும்‌ கால்களும்‌ 
வெறியில்‌ துடித்தெழ சூதர்‌ எழுந்து நடனமிட்டார்‌. இனி 
மண்ணில்‌ நிகழும்‌ பெரும்போர்‌. அலகிலா ஆற்றல்களின்‌ 
தேர்விளையாடல்‌. ஐந்து பெருங்குளங்களும்‌ ஐந்துமுறை 
மீண்டும்‌ குருதியால்‌ நிறையும்‌. செங்குருதி! 
உடல்களுக்குள்‌ எரியும்‌ நெருப்பு! காமமும்‌ குரோதமும்‌ 
மோகமும்‌ சுழிக்கும்‌ பெருநதி! விண்ணகத்தின்‌ விசைகள்‌ 
அனைத்தையும்‌ தன்னுள்‌ கரைத்திருக்கும்‌ வானோரின்‌ 
அமுதம்‌!” 


சூதரின்‌ குரல்‌ எழுந்தது. “காலமே, வெளியே, 
அழிவின்மையே குருதியாகி வருக! அறமே, கனவே, 
மகத்தான எண்ணங்களே குருதியாகி வருக! 
தெய்வங்களே தேவர்களே பாதாளநாகங்களே குருதியாகி 
வருக!” 


இடிக்கின்றது கீழ்த்திசை! வெள்ளியென மின்னி 
அதிர்கின்றது மேல்திசை! மழை மழை என குளிர்கின்றது 
தென்திசை! மண்பூத்து மணக்கின்றது வடதிசை! 
வருகிறது உதிரமழை! ஆம்‌, உதிரமழை! 


சன்னதம்‌ விலகி அவர்‌ பின்னால்‌ சாய்ந்து விழுந்ததைப்‌ 
பார்த்தபடி ஆறு சூதர்களும்‌ அந்த ஐந்து குளங்களின்‌ 
கரையில்‌ அமைதியில்‌ ஆழ்ந்து அமர்ந்திருந்தனர்‌. 

கூர்ஜரத்தின்‌ கடற்கரையில்‌ நின்றிருக்கையில்தான்‌ 
பீஷ்மர்‌ தெற்கிலிருந்து கிழக்குநோக்கி எழுந்த 
பருவமழையின்‌ பேருருவை நேரில்‌ கண்டார்‌. சிந்துவின்‌ 
நீர்ப்பெருக்கினூடாக ஒரு வணிகப்படகில்‌ அவர்‌ கூர்ஜரம்‌ 
நோக்கி வருகையில்‌ நதி வெய்யநீராக கொதித்து 
ஆவியெழுந்துகொண்டிருந்தது. சுண்ணமும்‌ அரக்கும்‌ 
கலந்து பூசப்பட்ட பொதிப்படகுகளின்‌ அறைகளுக்குள்‌ 
சில கணங்கள்‌ கூட இருக்கமுடியவில்லை. வெளியே 
வந்து தெற்கிலிருந்து அலையலையாக 
வீசிக்கொண்டிருந்த காற்றை வாங்கிக்கொண்டு 
பாய்மரக்கயிற்றைப்‌ பற்றிக்கொண்டு நிற்கையில்‌ 
மட்டுமே உடலில்‌ வியர்வை கொட்டுவது நின்றது. 


சிந்து சமநிலத்தை அடைந்தபோது அதில்‌ வேகமும்‌ 
அலைகளும்‌ அடங்கின. முறுகித்திரும்பிய பாய்களில்‌ 
பின்னத்திப்பாய்‌ எதிர்க்காற்றை வாங்கிச்‌ சுழற்றி 
முன்னத்திப்பாய்க்கு அனுப்ப காற்றை எதிர்த்து 
மிகமெல்ல அவை நகர்ந்தன. தொலைதூரத்துக்‌ 
கரையின்‌ நகர்வைக்கொண்டுதான்‌ படகின்‌ 
ட்டத்தையே அறியமுடிந்தது. படகோட்டிகள்‌ 
ரோட்டத்தின்‌ சுழிப்பில்‌ படகுகள்‌ நிலையிழந்து 
சுழலும்போது மட்டும்‌ துடுப்புகளால்‌ மெல்ல உந்தி 
அப்பால்‌ செலுத்தினர்‌. சுக்கான்‌ பிடுத்திருந்தவன்‌ கூட 
அதன்‌ நுனியைப்பிடித்து ஒரு ஆப்பில்‌ கட்டிவிட்டு 
தளர்ந்து அமரத்தில்‌ அமர்ந்துவிட்டான்‌. பீஷ்மர்‌ 
பாய்க்கயிறுகள்‌ நடுவே ஒரு தோலை நீட்டிக்கட்டி அந்தத்‌ 
தூளிமேல்‌ படுத்துக்கொண்டார்‌. அங்கே பாயின்‌ 
நிழலிருந்தமையால்‌ வெயில்‌ விழவில்லை. 


பகல்கள்‌ தழலுருவான சூரியனால்‌ எரிக்கப்பட்டன. 
அந்தியில்‌ செம்மை பரவியபோது ஆவியெழுந்த 
நீர்வெளியே ஒற்றைப்பெரும்‌ தழலாகத்‌ தோன்றியது. 
மேகங்களில்லாத வானில்‌ சூரியன்‌ அணைந்தபின்னரும்‌ 
நெடுநேரம்‌ ஒளியிருந்தது. இருள்‌ பரவியபின்பு நதிக்குள்‌ 
கரையிலிருந்து வந்து சுழன்ற காற்றில்‌ வெந்த 
தழைவாசனையும்‌ உலரும்‌ சேற்றின்‌ வாசனையும்‌ 
நிறைந்திருந்தது. பகலில்‌ காலையிலும்‌ மாலையிலும்‌ 


மட்டும்தான்‌ பறவைகளை நீர்மேல்‌ காணமுடிந்தது. 
இரவில்‌ மேலும்‌ அதிகமான பறவைகள்‌ இருண்ட 
வானத்தின்‌ பின்னணியில்‌ சிறகடித்தன. 


இரவை பீஷ்மர்‌ விரும்பினார்‌. விண்மீன்களை 
ஒருபோதும்‌ அவ்வளவு அருகே அவ்வளவு செறிவாக 
அவர்‌ பார்த்ததில்லை. விண்மீன்கள்‌ ரிஷிகள்‌ என்று 
புராணங்கள்‌ சொல்வதுண்டு. மண்ணில்‌ வாழும்‌ 
மானுடரைவிட பலமடங்கு ரிஷிகள்‌ விண்ணில்‌ 
நிறைந்திருக்கிறார்கள்‌. மண்ணிலிருந்து 
விண்ணேறியவர்கள்‌. விண்ணுக்கு ரிஷிகளை 
விளைவிக்கும்‌ வயல்தான்‌ பூமி. மாறாத 
கருணைகொண்ட ஆர்த்ரை. குன்றா வளம்‌ கொண்ட 
ஊஷரை. முளைத்துத்‌ தீராத ரிஷிகளைக்‌ கருக்கொண்ட 
தரித்ரி. அவர்களுக்கான அமுது ஊறும்‌ பிருத்வி. 
சதகோடி மதலைகளால்‌ மாமங்கலையான புவனை. 


கூர்ஜரத்தை நெருங்கியபோது கடற்காற்று 
வரத்தொடங்கியது. சிற்றாறுகளின்‌ நீரை மலைக்கங்கை 
நீர்‌ சந்திப்பதுபோல. கடற்காற்றை தனியாகத்‌ தொட்டு 
அள்ளமுடியுமென்று தோன்றியது. இன்னும்‌ குளிராக 
அடர்த்தியாக உப்புவீச்சம்‌ கொண்டதாக அது இருந்தது. 
பகலில்‌ வெங்காற்றை அவ்வப்போது விலக்கி கனத்த 
கடற்காற்று சற்றுநேரம்‌ வீசும்போது உடம்பு 
குளிர்கொண்டு சிலிர்த்தது. பின்பு மீண்டும்‌ கரைக்காற்று 
வீசும்போது வெம்மையில்‌ சருமம்‌ விரிந்து வியர்வை 
வழிகையில்‌ கடற்காற்றின்‌ உப்பு தெரிந்தது. மேலும்‌ 
மேலும்‌ கடற்காற்று வரத்தொடங்கியது. ஒரு கட்டத்தில்‌ 
கடலே தெற்கிலிருந்து வடகிழக்கு நோக்கி காற்றாகப்‌ 
பெருகிச்செல்வதுபோலத்‌ தோன்றியது. 


படகோட்டியான விகூணிகன்‌ “மழைக்காலம்‌ 
நெருங்குகிறது வீரரே” என்றான்‌. “காற்றில்‌ நீர்த்துளியே 
இல்லையே” என்றார்‌ பீஷ்மர்‌. “இப்போது நீர்த்துளிகள்‌ 
இருக்காது. இன்னும்‌ சற்றுநாட்கள்‌ தாண்டவேண்டும்‌. 
இப்போது கடலின்‌ உள்ளே கருவுக்குள்‌ மழை 
பிறந்திருக்கிறது. நாம்‌ அறிவது கடலின்‌ 
பெருமூச்சைத்தான்‌. மூச்சு ஏறிக்கொண்டே செல்லும்‌. 
குழந்தை பிறக்கத்‌ தொடங்கும்போது பெருமூச்சு 
சிந்துவின்‌ நீரையே திரும்பவும்‌ இமயத்துக்குத்‌ 
தள்ளிவிடுமென்று தோன்றும்‌. கூர்ஜரத்தின்‌ 
மணல்மலைகள்‌ இடம்பெயரும்‌. நதியிலோ கடலிலோ 
படகுகளை இறக்கமுடியாது. பறவைகள்‌ வடக்குநோக்கிச்‌ 
சென்றுவிடும்‌.” 


பீஷ்மர்‌ புன்னகையுடன்‌ “பேற்றுநோவு இல்லையா?” 
என்றார்‌. “ஆம்‌ வீரரே, அதுவேதான்‌. கடல்‌ 
இருகைகளையும்‌ அறைவதையும்‌ புரண்டு நெளிந்து 
ஓலமிடுவதையும்‌ காணமுடியும்‌...” அவன்‌ 
சிரித்துக்கொண்டு “ஆனால்‌ அதற்கு இன்னும்‌ 
நாட்களிருக்கின்றன. இது சிராவணமாதத்தின்‌ 
முதல்வாரம்‌. நான்காம்வாரத்தில்தான்‌ மழைதொடங்கும்‌.” 


கூர்ஜரத்தில்‌ சிந்து கடலை சந்தித்தது. எதிரே நதிநீரின்‌ 
நீலத்திரைச்சீலைக்குள்‌ மதயானைகள்‌ புகுந்துகொண்டு 
மத்தகம்‌ முட்டி ஓலமிட்டு வருவதுபோல அலைகள்‌ 
பொங்கி வந்தன. படகின்‌ விளிம்பில்‌ அவை ஓங்கி ஓங்கி 
அறைந்தன. மாலைமங்கியபோது அலைகள்‌ மேலும்‌ 
அதிகரித்து படகுகளை ஊசலில்‌ தூக்கி மேலே 
கொண்டுசென்று கீழிறக்கி விளையாடின. படகுக்குள்‌ 
இருந்த பொருட்கள்‌ ஒரு மூலையிலிருந்து இன்னொரு 
மூலைக்கு பாய்ந்தோடி ஒன்றுடன்‌ ஒன்று 
முட்டிக்கொண்டு ஒலியெழுப்பின. 


படகுகளை ஓரமாகக்‌ கொண்டுசென்று அங்கிருந்த 
அலையாத்திக்‌ காடுகளின்‌ மரங்களில்‌ பெரிய வடத்தால்‌ 
கட்டிவிட்டு படகோட்டிகள்‌ காத்திருந்தனர்‌. “இந்தக்‌ 
கடல்வேலியேற்றம்‌ இல்லையேல்‌ நாம்‌ கடலுக்குள்‌ 
செல்லமுடியாது” என்றான்‌. ஊர்ணன்‌ என்னும்‌ 
படகோட்டி. “ஏன்‌?” என்று பீஷ்மர்‌ கேட்டார்‌. “இவ்வளவு 
நீரும்‌ மீண்டும்‌ கடலுக்குள்‌ போகவேண்டுமே. அவற்றில்‌ 
ஏறி நாம்‌ கடலுக்குள்‌ சென்றுவிடமுடியும்‌.” 


இரவில்‌ படகுகளை ஒன்றுடன்‌ ஒன்று சேர்த்துக்கட்டி ஒரு 
பெரிய படலமாக ஆக்கினார்கள்‌. மிதக்கும்‌ 
கம்பளம்போல படகுகள்‌ நீரில்‌ வளைந்தாடின. 
வணிகர்கள்‌ தோலால்‌ ஆன படுக்கைகளுடன்‌ 
கரையிறங்கி அங்கே நீரில்‌ வேரூன்றி நின்றிருந்த 
மரங்களுக்குள்‌ புகுந்து மரங்கள்‌ நடுவே தூளிகளைக்‌ 
கட்டிக்கொண்டு படுத்தார்கள்‌. தீச்சட்டிகளில்‌ கனலிட்டு 
அவற்றில்‌ தேவதாரு அரக்கைக்‌ கொட்டி புகைஎழுப்பி 
காட்டுக்குள்‌ மண்டியிருந்த கொசுக்களை விரட்டிவிட்டு 
அப்புகைக்குள்ளேயே துயின்றனர்‌. புகையை காற்று 
அள்ளி விலக்கிய சிலகணங்களுக்குள்ளேயே கொசுக்கள்‌ 
மகுடி ஒலி போல ரிங்கரித்தபடி வந்து சூழ்ந்துகொண்டன. 


விடிகாலையில்‌ வெள்ளி கீழே கிளம்பியதுமே 
அனைவரும்‌ சென்று படகுகளில்‌ ஏறிக்கொண்டனர்‌. 
இருவர்‌ நீருக்குள்‌ துடுப்புகளை கயிற்றில்‌ கட்டி 
மிதக்கவிட்டு நீரோட்டத்தை பார்த்துக்கொண்டிருந்தனர்‌. 


நீர்‌ கடலில்‌ இருந்து ஆற்றுக்குள்‌ சென்றுகொண்டிருந்தது. 
பின்பு அசைவிழந்து நின்றது. மெல்ல துடுப்பு 
கடலைநோக்கிச்‌ செல்ல ஆரம்பித்ததும்‌ ஒருவன்‌ ஒரு 
சங்கை எடுத்து ஊதினான்‌. அனைவரும்‌ 
பெருங்கூச்சலெழுப்பியபடி படகுகளை அவிழ்த்து 
துடுப்புகளால்‌ உந்தி நீரோட்டத்துக்குள்‌ நுழைந்தனர்‌. 
அவர்கள்‌ நீரோட்டத்தை அடைவதற்குள்ளாகவே கடலை 
நோக்கிச்செல்லும்‌ வேகம்‌ அதிகரித்திருந்தது. 


கடல்‌ பள்ளத்தில்‌ இருப்பதாகவும்‌ மொத்த நதியும்‌ 
அருவியென அதைநோக்கிச்‌ செல்வதாகவும்‌ தோன்றியது. 
ஊர்ணன்‌ “விடியற்காலை இரண்டுநாழிகைநேரம்‌ 
மட்டும்தான்‌ கடலுக்குள்‌ செல்வதற்குரியது வீரரே. 
நீரோட்டம்‌ நம்மை அள்ளித்தூக்கி மானஸுரா தீவுக்குக்‌ 
கொண்டுசென்றுவிடும்‌. அங்கேதான்‌ பாரதவர்ஷத்தின்‌ 
மிகப்பெரிய துறைமுகமான தேவபாலபுரம்‌ உள்ளது” 
என்றான்‌. 


“பயணிகள்‌ சொல்லி கேள்விப்பட்டிருக்கிறேன்‌” என்றார்‌ 
பீஷ்மர்‌. “தேவபாலபுரத்தின்‌ நான்குபக்கமும்‌ 
கடல்துறைகள்தான்‌. வடக்குப்பக்கம்‌ சிந்துகொண்டு 
சென்று கொட்டும்‌ மணல்மேடுகள்‌ இருப்பதனால்‌ அங்கே 
படகுகள்‌ மட்டும்தான்‌ செல்லமுடியும்‌. தெற்கே கடல்‌ மிக 
ஆழமானது. தீவிலிருந்து நீட்டி நிற்கும்‌ பாறைகளுக்கு 
மேலே மரமேடைகளை அமைத்து கப்பல்துறை 
அமைத்திருக்கிறார்கள்‌. யவனநாட்டிலிருந்தும்‌ 
சோனகநாட்டிலிருந்தும்‌ பீதர்‌ நாட்டிலிருந்தும்‌ வரும்‌ 
நாவாய்கள்‌ அங்கே வந்து பொருள்கொண்டு 
பொருள்பெற்றுச்‌ செல்கின்றன. வடக்கே 
ஆரியவர்த்தத்தில்‌ இருக்கும்‌ பொன்னிலும்‌ மணியிலும்‌ 
பெரும்பகுதி இந்தத்‌ துறைமுகம்‌ வழியாக வருவதுதான்‌. 
பாரதவர்ஷத்தின்‌ மாபெரும்‌ துறைமுகமான தென்மதுரை 
மட்டுமே இதைவிடப்பெரியது” என்றான்‌ ஊர்ணன்‌. 


மாபெரும்‌ கோபுரவாயிலைக்‌ கடந்து உள்ளே 
செல்வதுபோலிருந்தது கடலுக்குள்‌ நுழைவது. 
தென்கிழக்கே மேகத்திரைக்கு அப்பால்‌ கருவறைக்குள்‌ 
அமர்ந்த செம்மேனியனாகிய சிவனைப்‌ போல சூரியன்‌ 
கோயில்கொண்டிருந்தான்‌. செம்பொன்னிற அலைகளாக 
கடல்‌ கொந்தளித்துக்கொண்டிருந்தது. பீஷ்மர்‌ 
முதல்முறையாக அன்றுதான்‌ கடலைப்பார்த்தார்‌. தென்‌ 
திசையையே தடுத்துக்‌ கட்டப்பட்ட பெரும்‌ 
நீலக்கோட்டைபோலத்‌ தெரிந்தது நீர்தான்‌ என்று 
உணர்ந்துகொள்ள அரைநாழிகை ஆகியது. அதை 
அவரது அறிவு உணர்ந்தபின்னும்‌ ஆன்மா 


உணரவில்லை. அந்த நீர்‌ வானில்‌ எழுந்து நிற்பதாக 
பின்னர்‌ தோன்றியது. அது எக்கணமும்‌ உடைந்து 
பொழியத்தொடங்கிவிடும்‌ என தலையுச்சி 
பதைப்படைந்தபடியே இருந்தது. 


அலைகளில்‌ ஏறிக்கொண்ட படகுகள்‌ ஒன்றுக்குப்பின்‌ 
ஒன்றாக குதிரைக்குட்டிகள்‌ போல எம்பிக்‌ குதித்தபடி 
சுருக்கப்பட்ட பாய்களுடன்‌ மானஸாரா நோக்கிச்‌ 
சென்றன. கடலில்‌ ஒரு நாவாய்‌ போல 
ஆடிக்கொண்டிருந்த தீவின்மீது மரக்கூட்டங்கள்‌ நடுவே 
மரப்பட்டைக்கூரையிட்ட மாளிகை முகடுகள்‌ தெரிந்தன. 
கூர்ஜர அரசின்‌ சங்குமுத்திரை கொண்ட பகவாக்கொடி 
தழலென நெளிந்துகொண்டிருந்தது. படகுகள்‌ 
நெருங்கியபோது தீவு அசைந்தாடியபடி அருகே வந்தது. 
அதன்‌ படகுத்துறை ஒரு கை போல நீண்டுவந்து 
படகுகளைப்‌ பற்றிக்கொள்வதாகத்‌ தோன்றியது. இரு 
துறைமேடைகளையும்‌ தேனீக்கள்‌ கூட்டை மொய்ப்பது 
போல படகுகள்‌ கவ்விக்கொண்டன. கரையிலிருந்து 
சுமையிறக்கும்‌ வினைவலர்‌ படகுகளை நோக்கி 
ஓடிவந்தனர்‌. 


மறுபக்கம்‌ கடல்நாவாய்களுக்கான மூன்று 
பெருந்துறைகள்‌ இருந்தன. அங்கே கடலுக்குள்‌ 
நீண்டிருந்த பாறைகளின்மீது கற்களையும்‌ 
மரங்களையும்‌ அடுக்கி நீட்டு துறைமேடைகளைச்‌ 
செய்திருந்தனர்‌. நாவாய்களுக்குள்ளிருந்தே பொதிகளை 
எடுத்து கனத்த சக்கரங்கள்‌ கொண்ட வண்டிகளில்‌ ஏற்றி 
வெளியே கொண்டுவந்து பண்டகசாலைகளுக்குக்‌ 
கொண்டுசென்றனர்‌. நூறுபாய்கள்‌ கொண்ட 
சோனகமரக்கலங்கள்‌ முந்நூறு பாய்கள்‌ கொண்ட 
யவனமரக்கலங்கள்‌ நடுவே ஆயிரம்பாய்கள்‌ கொண்ட 
பீதர்‌ மரக்கலங்கள்‌ இமயத்தின்‌ பனிமலைமுகடுகள்‌ போல 
நின்றன. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


தேவபாலபுரத்தில்‌ பயணிகள்‌ தங்கும்‌ கட்டடங்களில்‌ 
ஒன்றில்‌ பீஷ்மர்‌ தங்கினார்‌. செங்கற்களால்‌ கட்டப்பட்டு 
மரப்பலகைகளால்‌ கூரையிடப்பட்ட உயரமற்ற 
கட்டடத்தின்‌ முன்னால்‌ பெரிய பாறைகளாக நிலம்‌ 
கடலுக்குள்‌ நீட்டி நின்றது. பாறைகள்மேல்‌ கடல்‌ 
நுரையெழ அறைந்தபடியே இருக்க நீர்த்துளிகள்‌ சிதறி 


காற்றிலேறி வீடுகளின்‌ சுவர்களில்‌ பட்டு வியர்வையாக 
மாறி சிற்றோடைகளாக வழிந்து பாறைகளில்‌ சொட்டி 
மீண்டும்‌ கடலுக்குள்‌ சென்றன. அறைக்குள்‌ 
இருக்கையிலும்‌ கடலுக்குள்‌ இருந்துகொண்டிருக்கும்‌ 
உணர்வு இருந்தது. பயணம்‌ முடிவடையாததுபோலத்‌ 
தோன்றச்செய்தது. 


சிபி நாட்டின்‌ பாலையிலும்‌, மூலத்தானநகரி முதல்‌ 
தேவபாலபுரம்‌ வரை படகுகளிலும்‌, வணிகர்களுக்கு 
பாதுகாவலராகப்‌ பணியாற்றி அவர்‌ ஈட்டிய நாணயங்கள்‌ 
அந்த எளியவாழ்க்கைக்குப்‌ போதுமானவையாக 
இருந்தன. காலையில்‌ தன்‌ ஆயுதப்பயிற்சியை 
கடலோரப்பாறைகளில்‌ முடித்துவிட்டு அவர்‌ 
துறைமுகத்துக்குச்‌ சென்றார்‌. அங்கே கன்னங்கரிய 
காப்பிரிகளும்‌, செந்நிறமான யவனர்களும்‌, 
வெண்ணிறமான சோனகர்களும்‌, மஞ்சள்‌ நிறமான 
பீதர்களும்‌ கூடி வெவ்வேறு மொழிகளில்‌ பேசிய 
இரைச்சல்‌ எந்நேரமும்‌ கேட்டுக்கொண்டிருந்தது. 
துறைமுகத்தில்‌ எண்‌ கற்றவர்களுக்கு எப்போதும்‌ 
அலுவல்கள்‌ இருந்தன. 


பீஷ்மர்‌ பகலில்‌ பண்டகசாலைகளில்‌ பணியாற்றி 
மாலையில்‌ ஊதியம்பெற்று மீள்வதை விரும்பினார்‌. 
அங்கே வரும்‌ அனைவரிடமும்‌ அவர்களின்‌ மொழியைக்‌ 
கற்றுக்கொண்டு உரையாடினார்‌. யவனதேசத்தின்‌ 
ரதங்களைப்பற்றியும்‌ காப்பிரிநாட்டின்‌ 
பொற்சுரங்கங்களைப்பற்றியும்‌ பீதர்தேசத்தின்‌ 
மஞ்சள்மண்‌ கலங்களைப்பற்றியும்‌ அறிந்துகொண்டார்‌. 


அழகிய மணிக்கண்கள்‌ கொண்ட தமிழர்கள்‌ 
பாரதவர்ஷத்தின்‌ கிழக்கே வங்கத்துத்‌ துறைமுகத்தில்‌ 
இருந்து தென்முனையின்‌ கொற்கை வழியாக அங்கே 
வந்திருந்தனர்‌. அவர்களறியாத கடல்நகரிகளே 
இருக்கவில்லை. பாரதவர்ஷத்தின்‌ 
தென்னகவிரிவைப்பற்றி அவர்கள்‌ சொன்ன 

வ்வொன்றும்‌ பீஷ்மரை கிளர்ச்சிகொள்ளச்‌ செய்தது. 

ர்பெருகியோடும்‌ நர்மதை, கிருஷ்ணை, கோதை, 
பெண்ணை, காவிரி. வெயில்‌ விரிந்த பெருநிலங்கள்‌. 
தமிழ்மண்ணின்‌ மூவேந்தர்‌ நாடுகள்‌. அங்கே மண்பூசிய 
மரக்கூரைகளும்‌ கனத்த மண்சுவர்களும்‌ கொண்ட 
பெருநகரங்கள்‌. தென்மூதூர்‌ மதுரை. முத்துவிளையும்‌ 
கொற்கை. தந்தம்‌ விளையும்‌ வஞ்சி. நெல்விளையும்‌ 
புகார்‌. 


தென்மதுரை என்று பிறந்தது என்றறிந்தவர்‌ 


தென்னாடுடைய சிவன்‌ மட்டுமே என்று கன்னன்‌ 
பெருஞ்சித்திரன்‌ என்ற பெருவணிகன்‌ சொன்னான்‌. 
பஃறுளி ஆறும்‌ பன்மலையடுக்கக்‌ குமரிக்கோடும்‌ 
கொண்ட தென்னகப்‌ பெருவளநாட்டின்‌ திலகமான 
அந்நகரம்‌ கடலருகே அமைந்தது. கடல்நீர்‌ நகருள்‌ 
புகுவதைத்‌ தடுக்க கட்டி எழுப்பப்பட்ட 
பெருமதில்நிரையால்‌ மதில்நிரை என்றும்‌ மதுரை 
என்றும்‌ அழைக்கப்பட்டது. கடலாமையோடுகளால்‌ 
கூரையிடப்பட்டு கடற்சிப்பி சுட்டு எடுத்த 
வெண்சுண்ணத்தாலான வீடுகளும்‌ கொண்ட அது 
சந்திரபுரி என்று பாவலரால்‌ பாடப்பட்டது. 
மீன்கொடிபறக்கும்‌ ஆயிரம்‌ மாளிகைகளால்‌ சூழப்பட்ட 
அதன்மேல்‌ எந்நேரமும்‌ கடல்துமிகள்‌ மழையெனப்பெய்து 
வெயிலை மறைத்தன. அருகே குமரிக்கோட்டின்‌ உச்சியில்‌ 
ஒற்றைக்கால்‌ ஊன்றி நின்ற குமரியன்னையின்‌ 
குளிர்நோக்கும்‌ மழையெனப்‌ பெய்துகொண்டிருந்தது 
என்றான்‌ பெருஞ்சித்திரன்‌. 


செம்மயிர்த்‌ தலையும்‌ பாம்பின்‌ வாலும்கொண்ட தெய்வம்‌ 
அமர்ந்திருந்த அமரம்‌ கொண்ட பீதர்களின்‌ மரக்கலங்கள்‌ 
அத்தனை மரக்கலங்களையும்‌ உள்ளடக்கிக்கொள்ளும்‌ 
கடல்நகரங்கள்போல நின்றாடின. முக்கூர்‌ சூலமேந்திய 
கடல்தெய்வம்‌ ஆடையின்றி நின்றிருந்த முனம்பு 
கொண்ட யவன மரக்கலங்கள்‌ கடல்‌ ஓங்கில்கள்‌ போல 
கருநிறமாகப்‌ பளபளத்தன. கடற்பறவைகளுக்கு நிகராக 
நீரில்‌ பறக்கக்கூடியவை அவை என்றனர்‌ வணிகர்கள்‌. 


தழல்நிறம்கொண்ட யவனர்கள்‌ நீலத்தாமரைபோன்ற 
பளிங்குப்‌ புட்டிகளில்‌ கொண்டுவந்த இன்கடும்தேறல்‌ 
பொன்னுக்குநிகரான விலைகொண்டிருந்தது. 
எப்போதும்‌ துருவனையே நோக்கும்‌ துருவமுள்ளுக்கு 
நூறுமடங்கு பொன்‌ விலைசொன்னார்கள்‌. தெற்கே 
தந்தங்களும்‌, மிளகும்‌, முத்தும்‌, தோகையும்‌, சந்தனமும்‌ 
வாங்கி வந்தவர்கள்‌ தேவபாலத்தில்‌ தேவதாருவின்‌ 
அரக்கும்‌ சந்தனமும்‌ அகிலும்‌ வெல்லக்கட்டிகளும்‌ 
வாங்கிக்கொண்டு பொன்‌ கொடுத்தனர்‌. சோனகர்கள்‌ 
சிந்துவழியாக வந்த கோதுமையையும்‌ உலர்ந்த 
பழங்களையும்‌, தோலையும்‌ வாங்கிக்கொண்டனர்‌. 
வெண்களிமண்‌ பாத்திரங்களும்‌ பட்டுத்துணிகளும்‌ 
கொண்டுவந்த பீதர்‌ நிலத்து நாவாய்கள்‌ விற்கப்பட்ட 
எதையும்‌ வாங்கிக்கொண்டன. 


செல்வங்கள்‌ தெருவெங்கும்‌ குவிந்துகிடந்தன. 
செல்வத்துள்‌ பெருஞ்செல்வம்‌ மானுடர்‌ தோள்தழுவி 
அமர்ந்திருக்கும்‌ கணங்களே என்று காட்டின தெருக்கள்‌. 


ஈச்சங்கள்‌ விற்கும்‌ அங்காடிகளில்‌ மழைநீரும்‌ மலைநீரும்‌ 
செம்மண்நீரும்‌ ஒன்றாகக்‌ கலக்கும்‌ நதிப்பெருக்குபோல 
அனைத்து மனிதர்களும்‌ நிரைந்து அமர்ந்து அருந்தினர்‌. 
சிரித்தும்‌ பூசலிட்டும்‌ மகிழ்ந்தனர்‌. தாழ்ந்த 
கூரையிடப்பட்ட பரத்தையர்தெருக்களில்‌ ஆடும்‌ 
கால்களுடன்‌ தோள்பிணைந்து காப்பிரிகளும்‌ 
யவனர்களும்‌ நடந்தனர்‌. 


வேம்புமரங்களால்‌ மூடப்பட்டிருந்தது தேவபாலம்‌. அவை 
கடும்கோடையிலும்‌ தீவை குளிரவைத்திருந்தன. 
அவற்றின்‌ பழுத்ததிலைகளால்‌ தீவின்‌ அனைத்துத்‌ 
தெருக்களும்‌ பொற்கம்பளம்‌ விரிக்கப்பட்டிருந்தன. 
பீஷ்மர்‌ வந்தபோது வேம்புக்கூட்டங்கள்‌ காய்த்து 
பசுங்குலைகள்‌ கனத்து கிளைதாழ்ந்து காற்றிலாடின. 
அவரது வசிப்பிடத்தின்‌ கூரையிலும்‌ தரையிலும்‌ காற்றில்‌ 
வேம்பின்‌ காய்கள்‌ உதிரத்தொடங்கின. 


ஒருநாளிரவில்‌ அவர்‌ ஓர்‌ இனிய நினைவு நெஞ்சில்‌ 
மீண்டதுபோல வேம்பின்‌ பழத்தின்‌ நறுமணத்தை 
உணர்ந்தார்‌. அந்த மணம்‌ சிலநாட்களாகவே தீவில்‌ 
இருந்தாலும்‌ அப்போதுதான்‌ அவர்‌ சிந்தனையை 
அடைந்தது. மறுநாள்‌ எழுந்து வேம்புமரங்களை 
அண்ணாந்து நோக்கி நடந்தபோது கிளிகள்‌ பறந்து 
உண்டுகொண்டிருந்த வேப்பம்‌ பழங்களைக்‌ கண்டார்‌. 
கீழே உதிர்ந்துகிடந்த பொன்னிறப்பழங்களை எடுத்து 
பார்த்தார்‌. வாயில்‌ போட்டு கசப்பே இனிப்பான அதன்‌ 
மாயத்தை அறிந்தார்‌. 


சிலநாட்களில்‌ வேப்பங்காய்களெல்லாமே 
பொன்மணிக்கொத்துகளாக மாறின. தலைக்குமேல்‌ நூறு 
விழவுகள்‌ கூடியதுபோல கிளிகளின்‌ ஓசை நிறைந்தது. 
சிலநாட்களில்‌ நடப்பதும்‌ அமர்வதும்‌ 
வேப்பம்பழங்களின்‌ மீதுதான்‌ என்றானது. 
பண்டகசாலையின்‌ பொதிகளின்மேல்‌, நாவாய்களின்‌ 
கூரைகளில்‌, படகுப்பரப்புகளில்‌ எங்கும்‌ 
வேப்பம்பழங்களின்‌ சாறு பரவி மணத்தது. உணவிலும்‌ 
குடிநீரிலும்‌ அந்த வாசனை எப்போதுமிருந்தது. “இந்த 
வேம்பின்‌ சாறும்‌ அதன்பின்‌ வரும்‌ மழையும்தான்‌ 
இத்தனை மக்கள்‌ வந்துசெல்லும்‌ இந்தத்தீவில்‌ எந்த 
நோயுமில்லாமல்‌ காக்கின்றன” என்று தீவின்‌ 
வைத்தியரான கூர்மர்‌ சொன்னார்‌. 

வேம்புமணம்‌ விலகத்‌ தொடங்கும்போது மழைவரும்‌ 
என்பது கணக்கு. பீஷ்மர்‌ ஒவ்வொருநாளும்‌ மழையை 
எதிர்பார்த்திருந்தார்‌. ஒவ்வொருநாளும்‌ காற்றில்‌ நீராவி 


நிறைந்தபடியே வந்தது. மதியத்தில்‌ வெயில்‌ எரிந்து 
நின்றிருக்கையில்‌ வேம்பின்‌ நிழலில்‌ 
அமர்ந்திருந்தபோதும்‌ உடலில்‌ வியர்வை வழிந்தது. நீரும்‌ 
மோரும்‌ பழச்சாறும்‌ எவ்வளவு குடித்தாலும்‌ தாகம்‌ 
தீரவில்லை. நள்ளிரவிலும்கூட படுக்கைநனைந்து 
குளிரும்படி வியர்வை வழிந்தது. காற்றில்‌ நிறைந்திருந்த 
நீராவியால்‌ சிலசமயம்‌ மூச்சுத்திணறுவதுபோலிருந்தது. 
அந்தக்‌ கனத்த காற்றை உள்ளிழுத்தபோது நெஞ்சில்‌ 
எடை ஏறியது. 


நள்ளிரவில்‌ உறுமல்‌ போன்ற ஒலிகேட்டு பீஷ்மர்‌ எழுந்து 
வந்து வெளியே பார்த்தார்‌. அவரது இல்லத்தின்‌ 
முன்னால்‌ விரிந்திருந்த கடல்‌ அலைகளின்றி 
அசைவிழந்து கிடந்தது. கடற்பாறைகள்‌ நீருடனான 
விளையாட்டை நிறுத்திவிட்டு எதிர்நோக்கி 
சிலைத்திருந்தன. இருண்ட வானை இருண்ட கடல்‌ 
தொடும்‌ தொடுவான்‌ கோடு தெரிந்தது. வானில்‌ 
ஒளியாலான ஒரு வேர்‌ படர்ந்திறங்கியது. பாறைகள்‌ 
உருள்வதுபோல வானம்‌ அதிர்ந்தது. மறுபக்கம்‌ 
இன்னொரு ஒளிவிழுது மண்ணிலிறங்கியது. 
கரியயானைக்கூட்டம்‌ சேர்ந்து ஒலியெழுப்பியதுபோல 
ஒலித்தது. இரு குழுக்களாக மேகங்கள்‌ பிரிந்து மாறி மாறி 
ஒளியாலும்‌ ஒலியாலும்‌ போட்டிபோடுவதுபோலிருந்தது. 


பீஷ்மர்‌ அந்த விளையாட்டை நோக்கி நின்றிருந்தார்‌. 
கடலில்‌ இருந்து எழுந்துவந்த காற்றின்‌ கீற்று ஒன்று 
அவரை மோதி அவர்‌ குழலைத்‌ தள்ளிப்‌ பறக்கவிட்டுப்‌ 
பின்னால்‌ சென்றது. சற்றுநேரம்‌ கழித்து இன்னொரு 
காற்றுக்குழவி. பின்‌ மீண்டும்‌ ஒன்று. பிறகு குளிர்ந்த 
காற்று பேரொலியுடன்‌ வந்து அவரை சற்று நிலையழியச்‌ 
செய்து பாய்ந்துசென்று வேப்ப மரங்களின்‌ கிளைகளைக்‌ 
கோதி பின்னுக்குத்தள்ளி கடந்துசென்றது. மின்னல்‌ 
கண்களை ஒளியால்‌ அழித்தபடி அதிர்ந்து அணைய 
இருபக்கமும்‌ பேரொலியுடன்‌ இடி ஒலித்தது. பல்லாயிரம்‌ 
குட்டிக்குதிரைகள்‌ பாய்ந்துசெல்வதுபோல பெரிய 
நீர்த்துளிகள்‌ நீரிலும்‌ கடற்பாறையிலும்‌ மண்ணிலும்‌ 
வீடுகளிலும்‌ மரங்களிலும்‌ அறைந்து சென்றன. 
ஆவேசமாகக்‌ குரலெழுப்பியபடி வந்து மழை 
அனைத்தையும்‌ மூடிக்கொண்டது. 


மழையில்‌ குளிர்ந்து நடுங்கியவராக பீஷ்மர்‌ அந்த 
பாறைமுனையில்‌ நின்றிருந்தார்‌, மழைக்குள்‌ 
மின்னல்வெட்டியபோது பலகோடிப்‌ பளிங்குவேர்களின்‌ 
பின்னலைக்‌ கண்டார்‌. சிலிர்த்துக்கொண்ட 
பளிங்குரோமப்‌ பரப்பைக்‌ கண்டார்‌. நெளியும்‌ 


நீர்த்திரையின்‌ ஓரம்‌ தீப்பற்றிக்கொண்டதுபோல 
எழுந்தணைந்தன மின்னல்கள்‌. இடியோசையை 
மழைப்படலம்‌ பொத்திக்கொண்டதனால்‌ ஒலி நனைந்த 
பெருமுழவுபோல ஒலித்தது. 


அவர்‌ அறைக்குள்‌ வந்து ஆடையை மாற்றியபின்‌ 
படுக்கையில்‌ படுத்துக்கொண்டு நீரின்‌ ஓசையைக்‌ 
கேட்டுக்கொண்டிருந்தார்‌. இங்கிருந்து செல்கிறது 
பாரதவர்ஷத்தையே உயிரால்‌ மூடும்‌ அன்னையின்‌ 
கருணை. கடலன்னையின்‌ புதல்வியான வர்ஷை. 
அள்ளிவழங்கும்‌ விருஷ்டி. பேதங்களற்ற மஹதி. 
இந்திரனின்‌ மகளாகிய தயை. 


பழைய இல்லத்தின்‌ கூரை சொட்டத்தொடங்கியது. 
அறையின்‌ மண்தரைமுழுக்க நீர்‌ 
சொட்டிக்கொண்டிருந்தது. அவர்மேலும்‌ துளிகள்‌ 
விழுந்தன. நீர்‌ எத்தனை இனியதென்றறிய கோடைமழை 
போல்‌ பிறிதொன்றில்லை. 


மறுநாள்‌ விடியவேயில்லை. துறைமுகமே அடங்கி 
அன்னைக்கோழியின்‌ சிறகுக்குள்‌ குஞ்சுகள்‌ போல 
மழைக்குள்‌ அமர்ந்திருந்தது. கூரைவிளிம்புகளில்‌ 
இருந்து பளிங்குத்தாண்கள்‌ போல பட்டுத்திரைபோல 
மழை தொங்கிக்கிடந்தது. வேம்பின்‌ இலைத்தழைப்புகள்‌ 
எழுந்து அழுந்திக்‌ குமுறிக்கொந்தளித்தன. மழையே 
பகலாகி மழையே இரவாகி மறுநாளும்‌ மழையே 
விடிந்தது. மழையன்றி ஏதுமிருக்கவில்லை. 


மூன்றாம்நாள்‌ மழை மெல்ல இடைவெளிவிட்டது. 
கரியகூரையாக இறுகியிருந்த வானில்‌ கீழ்ச்சரிவில்‌ ஒரு 
வாசல்திறந்து தளிர்வெளிச்சம்‌ கீழே விழுந்து கடலை 
ஒளிபெறச்செய்தது. ஆனால்‌ தெற்குச்சரிவிலிருந்து 
இருண்டமேகங்கள்‌ ஒன்றை ஒன்று முட்டியபடி 
மேலேறிக்கொண்டிருந்தன. அந்தக்கரும்பரப்பில்‌ 
மின்னல்கீற்றுகள்‌ துடிதுடித்து அணைந்தன. 
அவ்வொளியில்‌ வடிவம்பெற்ற கருமேகங்கள்‌ மீண்டும்‌ 
கருமைவெளியாக ஆயின. 


மதிய உணவை உண்டபின்‌ வாயில்திண்ணையில்‌ 
அமர்ந்து வானைநோக்கிக்‌ கொண்டிருந்த பீஷ்மரை 
நோக்கி வந்து வணங்கி நின்றான்‌ அஸ்தினபுரியின்‌ 
ஒற்றனாகிய சுகர்ணன்‌. பீஷ்மர்‌ அவனை என்ன 
என்பதுபோலப்‌ பார்த்தார்‌. “பேரரசி சத்யவதியின்‌ 
ஆணை” என்றான்‌ சுகர்ணன்‌. பீஷ்மர்‌ தலையசைத்தார்‌. 
“வரும்‌ நிறைநிலவுநாளுக்குள்‌ தாங்கள்‌ அங்கே 


இருந்தால்‌ நன்று என்று எண்ணுகிறார்‌.” 


“ஏன்‌?” என்றார்‌ பீஷ்மர்‌. அவருக்கு என்ன என்று உடனே 
புரிந்துவிட்டது. “இளவரசர்‌ திருதராஷ்டிரருக்குப்‌ 
பதினெட்டு வயது நிறைவடைந்தபின்‌ வரும்‌ முதல்‌ 
நிறைநிலவு அது” என்றான்‌ சுகர்ணன்‌. பீஷ்மர்‌ 
தலையசைத்தார்‌. “பேரரசி அஞ்சுகிறார்கள்‌. 
திருதராஷ்டிரர்‌ இளவரசுப்பட்டம்‌ கொள்ள 
ஷத்ரியர்களின்‌ எதிர்ப்பிருக்கிறது. நம்‌ குடிமக்களும்‌ 
எதிர்க்கக்கூடும்‌.” சற்று இடைவெளிவிட்டு “அத்துடன்‌...” 
என்றான்‌. 


பீஷ்மர்‌ ஏறிட்டுப்பார்த்தார்‌. “நிமித்திகரும்‌ கணிகரும்‌ 
சூதரும்‌ மூன்றுவகையில்‌ ஒன்றையே சொல்கிறார்கள்‌” 
என்றான்‌ சுகர்ணன்‌. “அஸ்தினபுரிக்கு மேற்கு வானில்‌ 
ஒரு எரிவிண்மீன்‌ செந்நிறக்‌ குங்குமத்தீற்றல்போல 
விழுந்தது என்றும்‌, அது துவாபரன்‌ என்னும்‌ 
வானகப்பகடை என்றும்‌ நிமித்திகர்‌ சொன்னார்கள்‌. 
கணிகர்‌ பன்னிரு ராசிசக்கரத்தில்‌ அனைத்து தேவர்களும்‌ 
இடம்பெயர்ந்து ஒருவரோடொருவர்‌ சினப்பதாகச்‌ 
சொன்னார்கள்‌.” 


“சூதர்கள்‌?” என்றார்‌ பீஷ்மர்‌. “அவர்கள்‌ ஒரு 
பெருமழையைப்பற்றிப்‌ பாடினார்கள்‌. மேற்கே இடி 
இடிக்கிறது. மின்னல்கள்‌ வெட்டுகின்றன. மழை நெருங்கி 
வருகிறது என்றனர்‌. ஆனால்‌ அது உதிர மழை. கொழுத்த 
குருதி வானிலிருந்து செவ்விழுதுகளாக இறங்கும்‌. 
கூரைவிளிம்புகளில்‌ இருந்து செஞ்சரடுகளாக பொழியும்‌. 
செந்நிறப்பட்டாடைகள்‌ போல செங்குருதி 
அஸ்தினபுரியின்‌ தெருக்களில்‌ வழியும்‌. கங்கையும்‌ 
யமுனையும்‌ செவ்வலைகள்‌ எழுந்து கரைமுட்டி ஒழுகும்‌ 
என்கிறார்கள்‌.” 


பீஷ்மர்‌ எழுந்து “நான்‌ கிளம்புகிறேன்‌” என்றார்‌. 
“செய்திப்புறாவை அனுப்பு” என்று சொன்னபின்‌ நேராக 
கடலைநோக்கிச்‌ சென்று பாறை நுனியில்‌ கைகளைக்‌ 
கட்டிக்கொண்டு நின்றார்‌. மேலே தெற்கத்தியக்‌ கருஞ்சுவர்‌ 
ஒன்றாகி இணைந்து இடைவெளியை மூடியது. 
அந்தியென இருண்டது. மேகச்சுவரில்‌ மின்னல்கள்‌ 
நடனமிட்டன. பின்பு மழை கடலெழுந்து வருவதுபோல 
வந்து பீஷ்மரை மூழ்கடித்து கடந்துசென்றது. 

கிருதயுகத்தில்‌ கங்கை ஓடிய பள்ளத்தின்‌ விளிம்பில்‌ 
இருந்தது அஸ்தினபுரி. மறுமுனையில்‌ கங்கையின்‌ 
கரையாக இருந்த மேட்டுல்‌ நி க: நகரின்‌ 
கோட்டையைப்‌ பார்த்தபோது பீஷ்மர்‌ அந்நகரம்‌ ஒரு 
வேழாம்பல்‌ பறவை போல வாய்திறந்து மழைக்காகக்‌ 
காத்திருப்பதுபோல உணர்ந்தார்‌. சுற்றிலும்‌ கோடையைத்‌ 
தாண்டிவந்த காடு வாடிச்சோர்ந்து சூழ்ந்திருந்தது. 
பெரும்பாலான செடிகளும்‌ மரங்களும்‌ கீழ்இலைகளை 
உதிர்த்து எஞ்சிய இலைகள்‌ நீர்வற்றி தொய்ய 
நின்றிருந்தன. 


ல்க சா. குறைந்தமையால்‌ குறுங்காடு வெறுமை 
கொண்டதுபோல்‌ ஓளியை உள்ளே விட்டு நின்றது, 
இரட்டைக்‌ குழந்தைகளுக்கு முலையூட்டியமையால்‌ 
கண்வெளுத்து பசலைபடர்ந்த தாயைப்போல. 
தரையெங்கும்‌ எறும்புகள்‌ விதவிதமான 
வெண்புல்லரிசிகளுடன்‌ நிரைவகுத்துச்‌ 
சென்றுகொண்டிருந்தன. அடிமரங்களில்‌ செம்புற்றுக்‌ 
கிளைகளை விரித்தேறியிருந்தன சிதல்கள்‌. அப்பால்‌ 
ஏதோ பறவை ஊப்‌ ஊப்‌ என ஏங்கியது. 


இந்நகரம்‌ ஏன்‌ எனக்குள்‌ மதலையை நோக்கும்‌ 
அன்னையின்‌ கனிவை நிறைக்கிறது? இதோ என்‌ முன்‌ 
விரிந்து நிற்கும்‌ இது என்ன? கற்கோட்டைக்குள்‌, 

டுகளில்‌, தசைமனிதர்‌ செறிந்த குவை. பிறந்தும்‌ 
இறந்தும்‌, நினைத்தும்‌ மறந்தும்‌, சிரித்தும்‌ வெறுத்தும்‌ 
இருந்து மறையும்‌ எளிய வாழ்க்கைகள்‌. சிற்றெறும்புப்‌ 
புற்றுகளென மானுடர்‌ இரவுபகல்‌ 
தேடிச்சேர்த்தவற்றாலான வளை. புராணங்களின்‌ 
பெயர்க்கடலில்‌ ஒரு சொல்‌. தெய்வங்கள்‌ 
குனிந்துநோக்கும்‌ மானுடச்‌ சிறுபுரி. 


இப்புவியில்‌ எத்தனையோ நகரங்கள்‌. வண்ண ஒளிவிடும்‌ 
காலக்குமிழிகள்‌. வரலாறு விரல்தொட்டு மீட்டும்‌ 
சிறுபறைகள்‌. எதிர்காலப்பறவை இட்டு அடைகாக்கும்‌ 
சிறுமுட்டைகள்‌. நகரம்‌ மானுட இழிமைகளை 
அள்ளிவைத்த சிறு கிண்ணம்‌. அழுக்கு ஒழுகும்‌ 


நரம்புகளோடும்‌ உடல்கொண்ட குருட்டு மிருகம்‌. 
ஏணிகளின்‌ திறப்பில்‌ நாகங்கள்‌ வாய்திறந்து நிற்கும்‌ 
பரமபதக்களம்‌. 


தூயதென எந்நகராவது மண்ணிலுண்டா என்ன? 
நகரங்களை அழகுறச்செய்வதே அவற்றில்‌ நுரைக்கும்‌ 
கீழ்மைகள்‌ தானோ? அதனால்தான்‌ அத்தனை 
நகரங்களும்‌ இரவில்‌ உயிர்த்துடிப்பு கொள்கின்றனவா? 
ஒருவரை இன்னொருவர்‌ மறைக்க எதையும்‌ எவரும்‌ 
செய்யலாகும்‌ ஒரு சிறுவெளியன்றி நகரங்கள்‌ 
வேறென்ன? 


ஆனால்‌ இது இல்லையேல்‌ நான்‌ இல்லை. இந்த நகர்‌ 
வடிவில்‌ நான்‌ என்‌ அகத்தை விரித்துக்கொள்கிறேன்‌. 
இது என்‌ களம்‌. எங்குசென்றாலும்‌ என்‌ நகரை சுமந்து 
செல்கிறேன்‌. இதை ஒருநாளும்‌ நான்‌ இறக்கி 
வைக்கப்போவதில்லை. தலைக்குமேல்‌ 
பறவைக்குரல்களைச்‌ சூடி நிற்கும்‌ முதுமரம்போல 
இந்நகரை நான்‌ ஏந்தியிருக்கிறேன்‌. ஆம்‌. இது என்‌ நகரம்‌. 


நீண்டதாடியும்‌ குழல்கற்றைகளுமாக வெயிலில்‌ கருகிய 
உடலுடன்‌ புழுதிபடிந்த பாதங்களுடன்‌ அஸ்தினபுரியின்‌ 
கோட்டைக்கு முன்‌ வந்து நின்ற பீஷ்மரை காவலர்கள்‌ 
அடையாளம்‌ காணவில்லை. அவரிடம்‌ “வீரரே 
தாங்கள்‌...” என பேசத்தொடங்கிய வீரன்‌ அவரது 
கண்களைக்‌ கண்டதும்‌ தயங்கி “...தாங்கள்‌” என்றபின்‌ 
கண்கள்‌ உயிர்கொண்டு வணங்கி “பிதாமகரே 
அஸ்தினபுரிக்கு நல்வரவு” என்றான்‌. 


அவன்‌ ஓடிச்சென்று “பிதாமகர்‌!” என்று கூவியதுமே 
கோட்டைக்குமேல்‌ அவரது மீன்கொடி ஏறத்தொடங்கியது. 
கோட்டை புத்துயிர்பெற்றதுபோல ஒலிகள்‌ கலைந்து 
எழுந்தன. உள்ளிருந்து இரட்டைக்குதிரை பூட்டப்பட்ட 
ஒரு குறுந்தேர்‌ அவரை நோக்கி வந்தது. 


வணக்கங்களை ஏற்று, ஒவ்வொரு வீரனிடமும்‌ 
தனித்தனியாக சிலசொற்கள்‌ சொல்லி நலம்‌ உசாவி, 
பீஷ்மர்‌ ரதத்தில்‌ ஏறிக்கொண்டார்‌. நகரம்‌ முழுக்க 
கோடைகாலத்தில்‌ ரதங்கள்‌ கிளப்பிய புழுதி 
படிந்திருந்தது. மரங்களின்‌ இலைத்‌ தகடுகளில்‌, 
மாளிகைக்‌ கூரைகளில்‌ சுவர்களின்‌ விளிம்புகளில்‌ 
எங்கும்‌. அனைத்து மரங்களும்‌ இலைகள்‌ உதிர்த்திருக்க 
புங்கம்‌ மட்டும்‌ தழைத்து தளிர்த்து இலையொளிர 
நின்றது. மாதவிப்பந்தல்களில்‌ வெண்ணிற 
விண்மீன்கள்‌ என மலர்கள்‌ செறிந்திருந்தன. 


பீஷ்மரின்‌ படைச்சாலையில்‌ அவர்‌ வரும்‌ செய்தி 
ஏற்கனவே சென்று சேர்ந்து ஹரிசேனன்‌ தலைமையில்‌ 
மாணவர்கள்‌ முற்றத்திலேயே நின்றிருந்தனர்‌. அவர்‌ 
இறங்கியதும்‌ ஹரிசேனன்‌ வந்து பணிந்தான்‌. “நான்‌ 
நீராடவேண்டும்‌” என்று பீஷ்மர்‌ சுருக்கமாகச்‌ சொன்னார்‌. 
“உடனே அரண்மனைக்குச்‌ சென்று பேரரசியை 
சந்திக்கவேண்டும்‌.” 


ஹரிசேனன்‌ ஆணைகளை விடுத்தபடி முன்னால்‌ 
ஓடினான்‌. அவர்‌ கிளம்பியபோதிருந்தபடியே இருந்தது 
அறை. ஆனால்‌ அனைத்துப்பொருட்களும்‌ 
ஒவ்வொருநாளும்‌ துடைத்து சுத்தம்செய்யப்பட்டிருந்தன. 
பீஷ்மர்‌ தனக்குப்பிடித்த குத்துவாளை எடுத்து அதன்‌ 
பளபளப்பில்‌ தன்‌ முகத்தைப்பார்த்தார்‌. அவரை 
அவராலேயே அடையாளம்‌ காணமுடியவில்லை. சென்ற 
பதினேழு வருடங்களில்‌ எத்தனைமுறை தன்னை 
ஆடியில்‌ பார்த்துக்கொண்டோம்‌ என 
எண்ணிக்கொண்டார்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அவர்‌ குளித்து புத்தாடையணிந்து நீர்சொட்டும்‌ குழலும்‌ 
தாடியுமாக ரதத்தில்‌ ஏறிக்கொண்டபின்‌ 
ஹரிசேனனைப்பார்த்து அவனையும்‌ ஏறிக்கொள்ள 
சைகை காட்டினார்‌. ரதம்‌ உருளத்தொடங்கியதும்‌ அவர்‌ 
எதிர்பார்த்திருந்ததை அவன்‌ சொல்லத்‌ தொடங்கினான்‌. 
அவனைப்பாராமல்‌ நகரை நோக்கி அமர்ந்தபடி அவர்‌ 
கேட்டுக்கொண்டிருந்தார்‌. 


பீஷ்மர்‌ கிளம்பிச்சென்றபின்‌ நடந்ததை அவன்‌ 
விவரித்தான்‌. அவர்‌ கங்காமுகத்துக்கும்‌ அங்கிருந்து 
பிரியதர்சினிக்‌ கரைக்கும்‌ சென்றதை அஸ்தினபுரியின்‌ 
மக்கள்‌ அறிந்திருந்தனர்‌. அதன்பின்னர்‌ அவரை 
ஒற்றர்கள்‌ மட்டுமே தொடர்ந்தனர்‌. அவர்‌ சப்தசிந்துவைக்‌ 
கடந்து மூலத்தானநகரிக்குச்‌ சென்றதும்‌ அங்கிருந்து 
சிபிநாட்டை அடைந்ததும்‌ எல்லாம்‌ அவர்‌ அங்கிருந்து 
கிளம்பியபின்னரே தெரியவந்தது. பின்னர்‌ மீண்டும்‌ 
அவர்‌ மறைந்து விட்டார்‌. அவர்‌ தேவபாலபுரத்திலிருக்கும்‌ 
செய்தி கடைசியாக வந்தது. அதை அறிந்ததுமே பேரரசி 
உடனே வரச்சொல்லி செய்தி அனுப்பிவிட்டார்‌. 


“பேரரசி இரண்டு ஆண்டுகளாகவே தங்களைத்‌ 


தேடிக்கொண்டிருக்கிறார்கள்‌” என்றான்‌ ஹரிசேனன்‌. 
“அரண்மனையில்‌ என்ன நிகழ்கிறதென்று 
தெரியவில்லை. ஆனால்‌ அரண்மனைக்குள்‌ 
பெண்களுக்குள்‌ மோதல்களும்‌ கசப்புகளும்‌ இருப்பதாக 
அரண்மனைச்சூதர்கள்‌ வழியாக வெளியே பேச்சு 
கிளம்பியிருக்கிறது. பேரரசி அதனால்‌ 
கவலைகொண்டருக்கிறார்கள்‌.” பீஷ்மர்‌ “அது நான்‌ 
ஊகித்ததே” என்றார்‌. 


“இரு இளவரசர்களுமே இருவகையில்‌ 
குறைபாடுள்ளவர்கள்‌. மூத்த இளவரசர்‌ பார்வையற்றவர்‌. 
அந்தப்பார்வையின்மை மெதுவாக அவரது 
அன்னையாகிய காசிநாட்டின்‌ மூத்த இளவரசியிடமும்‌ 
குடியேறிவிட்டது என்று ஒரு சூதர்‌ பாடுவதைக்‌ கேட்டேன்‌” 
என்றான்‌ ஹரிசேனன்‌. 


பீஷ்மர்‌ புன்னகைசெய்து “நெருக்கமானவர்களின்‌ 
குறைபாடுகள்‌ நம்மையும்‌ மாற்றியமைக்கின்றன. 
அவர்களை நேசித்து அவர்களையே எப்போதும்‌ எண்ணி 
அவர்களுடன்‌ வாழ்வதன்‌ வழியாக நாம்‌ அவர்களை 
பிரதிபலிக்கத்‌ தொடங்குகிறோம்‌” என்றார்‌. 


“மூத்த அரசியார்‌ மைந்தனைப்பற்றிய எந்த 
முறையீட்டையும்‌ ஏற்றுக்கொள்வதில்லை. 
முறையிடுபவர்களை அவர்‌ வெறுக்கிறார்‌. சினந்து 
தண்டிக்கிறார்‌” என்றான்‌ ஹரிசேனன்‌. “அதற்கேற்ப மூத்த 
இளவரசர்‌ மூர்க்கமே இயல்பாகக்‌ கொண்டிருக்கிறார்‌. 
ஒவ்வொருவரும்‌ தன்னை தானறியாமல்‌ 
எள்ளிநகையாடுவதாக நினைக்கிறார்‌. தன்னை 
அனைவரும்‌ ஏமாற்றுவதாக கற்பனை 
செய்துகொள்கிறார்‌. ஆகவே அருகிருப்பவர்கள்‌ 
அனைவரையும்‌ வதைக்கிறார்‌. எந்நேரமும்‌ 
வசைபாடுவதும்‌ அருகே சென்றால்‌ அடிப்பதும்தான்‌ 
அவரது இயல்பாக இருக்கிறது.” 


ஹரிசேனன்‌ சொன்னான்‌ “அவரது உடலைக்‌ கண்டு 
அரண்மனையில்‌ அனைவரும்‌ அஞ்சுகிறார்கள்‌. 
குன்றுபோலிருக்கிறார்‌. தங்களுக்கு நிகரான உருவம்‌. 
தங்களை விட மும்மடங்கு எடை. அவரது கைகளால்‌ 
ஒரேயொரு அடி வாங்கியவர்கள்‌ கூட எலும்பு முறிந்து 
உயிர்விட்டிருக்கிறார்கள்‌. பெண்களை அவர்‌ 
அடிப்பதில்லை என்பதனால்‌ இப்போது பெண்கள்‌ 
மட்டுமே அவர்‌ அருகே செல்கிறார்கள்‌.” 


பீஷ்மர்‌ தலையை அசைத்தார்‌. “இளையவர்‌ 


அன்னையின்‌ விளையாட்டுப்பாவையாக இருக்கிறார்‌. 
அந்தப்புரம்‌ விட்டு அவர்‌ இன்னும்‌ வெளிவரவில்லை. 
அங்கேயே அன்னை அவருக்கு தோட்டமும்‌ குளமும்‌ 
ஊஞ்சலும்‌ அமைத்திருக்கிறார்‌. அன்னையுடனும்‌ அவர்‌ 
சேடியருடனும்‌ பகலெல்லாம்‌ அரண்மனைக்குள்‌ இருந்து 
விளையாடுகிறார்‌. இரவில்‌ வெய்யோனொளி 
மறைந்தபின்னர்‌ வெளியே வந்து அன்னையுடன்‌ 
உபவனங்களுக்குச்‌ செல்கிறார்‌. பெண்களைப்போல 
மலர்கொய்தும்‌ நாணலால்‌ மீன்களைப்‌ பிடித்தும்‌ 
மரக்கிளைகளில்‌ ஆடியும்‌ விளையாடுகிறார்‌.” 


“அவரது உடல்‌ பாளைக்குருத்து போலிருக்கிறது. 
வெளிறி வெண்ணிறமாக. அவருக்குள்‌ குருதியும்‌ 
வெண்ணிறமாகவே ஓடுகிறது என்கிறார்கள்‌ ஊரார்‌. 
அவர்‌ உடலில்‌ வெயிலொளி பட்டால்‌ 
புண்ணாகிவிடுகிறது. அவரது கண்கள்‌ பட்டுப்புழுக்‌ 
கூடுகளைப்போல மஞ்சளாக இருக்கின்றன. அவரால்‌ 
இருளில்தான்‌ நன்கு பார்க்கமுடிகிறது. அரண்மனைச்‌ 
சாளரங்களை சற்றே திறந்தால்கூட அவர்‌ கண்ணீர்விட்டு 
கண்களை மூடிக்கொள்கிறார்‌. அவரது அன்னையுடன்‌ 
மட்டுமே இரவும்‌ பகலும்‌ பேசிமகிழ்கிறார்‌” ஹரிசேனன்‌ 
தொடர்ந்தான்‌. 


பீஷ்மர்‌ வெளியே சென்றுகொண்டிருந்த மாளிகைகளை 
நோக்கியபடி சிந்தனையில்‌ மூழ்கியிருந்தார்‌. பின்பு 
“அவர்களின்‌ கல்வி?” என்றார்‌. ஹரிசேனன்‌ “மூத்தவர்‌ 
கதாயுதத்தால்‌ பயிற்சி செய்வார்‌. ஆனால்‌ அவர்‌ அருகே 
எவரும்‌ செல்வதில்லை. அவரது தோள்வல்லமை 
அரக்கர்களைவிட பலமடங்கு. அரண்மனையின்‌ 
கற்தூணை ஒருமுறை அடித்து உடைத்துவிட்டார்‌” 
ஹரிசேனன்‌ குரல்‌ தாழ்ந்தது. “அவர்‌ 
உணவுண்ணும்போதும்‌ பயிற்சி செய்யும்போதும்‌ நெருப்பு 
போலவிருக்கிறார்‌ குருநாதரே. அவரால்‌ 
நிறுத்திக்கொள்ளமுடியாது. ஒவ்வொரு கணமும்‌ வெறி 
ஏறி ஏறி வரும்‌. அருகே நிற்பவர்கள்‌ அனைவரும்‌ அஞ்சி 
விலகிவிடுவார்கள்‌. அவரது அன்னைமட்டுமே அவரை 
கட்டுப்படுத்தி திருப்பமுடியும்‌.” 


பீஷ்மரைப்‌ பார்த்துவிட்டு ஹரிசேனன்‌ தொடர்ந்தான்‌ 
“மூத்தவருக்கு ஆசிரியர்கள்‌ எவரும்‌ கல்வி கற்பிக்க 
முன்வரவில்லை. அவருக்கு கற்பிப்பதெப்படி என 
அவர்களுக்குத்‌ தெரியவில்லை. அவர்‌ அவர்களிடம்‌ 
கேட்கும்‌ வினாக்கள்‌ ஏதும்‌ அவர்களால்‌ பதிலிறுக்கத்‌ 
தக்கவையாக இல்லை. பதில்‌ வராதபோது அவர்‌ 
பொறுமையிழக்கிறார்‌. இறுதியாக அவருக்கு 


எழுத்தறிவித்த பிராமணரான சந்திரசர்மரை அருகே 
இருந்த ஊஞ்சலை சங்கிலியுடன்‌ பிடுங்கி எடுத்து 
அறைந்தார்‌. அவர்‌ சற்று விலகியிருந்தமையால்‌ 
உயிர்தப்பினார்‌. மூத்தவருக்கு அதன்பின்‌ அரசி 
மட்டும்தான்‌ எண்ணும்‌ எழுத்தும்‌ கற்பிக்கிறார்‌. அவருக்கு 
அவற்றைக்‌ கற்பிக்கும்‌ விதமென்ன என்று அரசிக்கு 
மட்டுமே தெரிகிறது.” 


“இளையவர்‌?” என்றார்‌ பீஷ்மர்‌. “இளையவருக்கும்‌ 
கல்வியில்‌ ஈடுபாடில்லை. அவரது அன்னை அவரை 
கல்விகற்க அனுமதிப்பதுமில்லை. அவர்களே எண்ணும்‌ 
எழுத்தும்‌ சொல்லித்தந்திருக்கிறார்கள்‌. விழித்திருக்கும்‌ 
நேரமெல்லாம்‌ அவர்‌ தன்‌ அன்னையுடன்‌ 
விளையாடுகிறார்‌. கல்வி கற்பிக்கச்செல்லும்‌ 
பிராமணர்கள்‌ நாளெல்லாம்‌ காத்திருப்பார்கள்‌. 
அன்னை வந்து அவர்களை திரும்பிச்செல்லும்படி 
சொல்வார்‌.” பீஷ்மர்‌ ஏதோ நினைத்துக்கொண்டு 
பெரிதாகப்‌ புன்னகை செய்தார்‌. பின்பு “பேரரசி ஏதும்‌ 
செய்வதில்லையா?” என்றார்‌. 


“பேரரசிக்கும்‌ இரு இளவரசர்களுக்கும்‌ தொடர்பே இல்லை. 
அன்னையர்‌ இருவரும்‌ அவர்களை தங்கள்‌ 
சிறகுகளுக்குள்‌ வைத்துக்‌ கொண்டிருக்கிறார்கள்‌. சிறிய 
இளவரசருக்கு பேரரசி ஏழுவயதில்‌ ஆயுதப்பயிற்சிக்கு 
ஒருங்கு செய்தார்‌. விக்ரமசேனர்‌ என்னும்‌ குரு அதற்கு 
பணிக்கப்பட்டார்‌. முதல்நாளிலேயே கூரற்ற சுரிகை 
முனையால்‌ தன்‌ முழங்கையைக்‌ கிழித்துக்கொண்டார்‌. 
குருதி நிலைக்கவேயில்லை. அன்றிரவு கடும்‌ காய்ச்சலும்‌ 
வலிப்பும்‌ வந்துவிட்டது. பன்னிருநாட்கள்‌ மருத்துவர்கள்‌ 
முயன்றுதான்‌ அவரை மீட்டனர்‌. தன்‌ குழந்தையை 
பேரரசி கொல்லமுயல்கிறார்கள்‌ என்று சிறிய அரசி 
குற்றம்சாட்டினார்‌. ஏழுநாட்கள்‌ உணவு அருந்தாமல்‌ 
நோன்பெடுத்தார்‌. பேரரசியே வந்து பிழைபொறுக்கும்படிச்‌ 
சொன்னபின்னரே இறங்கிவந்தார்‌.” 


பீஷ்மர்‌ பெருமூச்சுடன்‌ “அவர்களிருவருக்கும்‌ எதிலாவது 
ஈடுபாடோ தேர்ச்சியோ இருக்கிறதா?” என்றார்‌. 
ஹரிசேனன்‌ “மூத்தவருக்கு அன்னையின்‌ கொடையாக 
வந்தது இசைப்பற்று. அவர்‌ விழித்திருக்கும்‌ 
நேரமெல்லாம்‌ அருகே சூதர்கள்‌ அமர்ந்து 
பாடிக்கொண்டிருக்கிறார்கள்‌. அவரே யாழை சிறப்பாக 
வாசிப்பார்‌. இசையில்‌ முழுமையாகவே மூழ்கி அவர்‌ 
அமர்ந்திருப்பதைக்‌ கண்டால்‌ கந்தர்வர்‌ என்றே 
தோன்றும்‌” என்றான்‌. 


“இளையவருக்கு அவரது அன்னை சித்திரமெழுதக்‌ 
கற்பித்திருக்கிறார்‌” ஹரிசேனன்‌ சொன்னான்‌. 
“அந்தப்புரமெங்கும்‌ திரைகளில்‌ வண்ணங்களை 
நிறைத்து வைத்திருக்கிறார்‌.” பீஷ்மர்‌ சிரித்து “அவன்‌ 
பார்க்கமுடியாத நிறங்களை...” என்றார்‌. “ஆம்‌ குருநாதரே, 
அவரது வாழ்க்கையின்‌ நிறங்களெல்லாம்‌ அந்தத்‌ 
திரையில்‌ விரிபவைதான்‌” என்றான்‌. 


ரதம்‌ அரண்மனை முகப்பில்‌ சென்று நின்றது. பீஷ்மர்‌ 
இறங்கி நின்றதும்‌ நினைத்துக்கொண்டு “அந்த 
சூதப்பெண்ணின்‌ குழந்தை?” என்றார்‌. “அவர்‌ 
பெரும்பாலும்‌ பேரரசியின்‌ அந்தரங்கப்‌ பணியாள்‌ 
போலவே இருக்கிறார்‌. சூதர்களின்‌ ஞானமெல்லாம்‌ 
அவருக்கு கற்பிக்கப்பட்டது. அதன்பின்‌ பேரரசியே 
அவருக்கு ஆட்சிக்கலையும்‌ நெறிநூல்களும்‌ 
நிதியாள்கையும்‌ கற்பித்தார்கள்‌. இன்று அஸ்தினபுரியின்‌ 
உண்மையான ஆட்சியாளரே அவர்தான்‌ என்று மக்கள்‌ 
நினைக்கிறார்கள்‌.” 


பீஷ்மர்‌ மெல்ல தலையசைத்துவிட்டு நடந்தார்‌. 
அரண்மனை முகப்பில்‌ காத்து நின்றிருந்த அமைச்சர்‌ 
பலபத்ரர்‌ ஓடிவந்து வணங்கி “பிதாமகரை 
வணங்குகிறேன்‌... தங்கள்‌ பாதங்களின்‌ ஆசி 
இவ்வரண்மனையை இன்று நிறைவுகொள்ளச்‌ 
செய்கிறது” என்றார்‌. “பேரரசியை நான்‌ 
சந்திக்கவேண்டும்‌” என்று பீஷ்மர்‌ சொன்னார்‌. “தாங்கள்‌ 
மாலைவருவதாக பேரரசி சொன்னார்கள்‌. தற்போது 
ஓய்வெடுக்கிறார்கள்‌” என்றார்‌ பலபத்ரர்‌. “நான்‌ 
பேரரசியின்‌ முதற்சேடியிடம்‌ தங்கள்‌ வருகையைத்‌ 
தெரிவிக்கிறேன்‌.” பீஷ்மர்‌ தலையசைத்துவிட்டு 
முகமண்டபம்‌ சென்று அங்கிருந்த ஆசனத்தில்‌ 
அமர்ந்துகொண்டார்‌. 


பலபத்ரர்‌ உள்ளே ஓடிச்சென்றுவிட்டு திரும்பிவந்து 
“பிதாமகரே, தாங்கள்‌ அனுமதித்தால்‌ சிற்றமைச்சரான 
விதுரர்‌ தங்களை சந்திக்க விரும்புகிறார்‌” என்றார்‌. 
வரச்சொல்லும்படி பீஷ்மர்‌ கையை அசைத்ததும்‌ விதுரன்‌ 
உள்ளே வந்தான்‌. வாசலிலேயே நின்று இருகைகளையும்‌ 
தலைமேல்‌ தாக்கி “பிதாமகருக்கு எளியவனின்‌ 
முழுதுடல்‌ வணக்கம்‌. தங்கள்‌ ஆசியால்‌ என்‌ ஞானம்‌ 
பொலவியட்டும்‌” என்றான்‌. 


அவனைக்‌ கண்டதும்‌ பீஷ்மர்‌ திகைத்தவர்போல 


எழுந்துவிட்டார்‌. கிருஷ்ணதுவைபாயன வியாசனே 
இளம்‌ வடிவுகொண்டதுபோல அவன்‌ நின்றான்‌. கண்கள்‌ 


தெளிந்து அகன்று ஞானமும்‌ குழந்தைத்தன்மையும்‌ 
ஒன்றுகலந்தவையாகத்‌ தெரிந்தன. காராமணிப்பயறு 
போன்ற பளபளக்கும்‌ கரிய நிறம்‌. கூரிய நாசியும்‌ சிறிய 
உதடுகளும்‌ கொண்ட நீள்வட்ட முகம்‌. மெலிந்த 
தோள்களில்‌ புரண்ட சுரிகுழல்‌. மெல்லியதாடி கருங்குருவி 
இறகுபோல மென்மையாக பிசிறிட்டு நின்றது. 
புன்னகையில்‌ ஒளிவிட்ட சீரான உப்புப்பரல்‌ பற்கள்‌. 
அவரை அறியாமல்‌ இரு கைகளும்‌ நீண்டன. 


விதுரன்‌ அருகே வந்து அவர்‌ கால்களைப்‌ பணிந்தான்‌. 
அவர்‌ அவன்‌ இரு தோள்களையும்‌ பற்றித்‌ தூக்கி 
தன்னுடன்‌ அணைத்துக்கொண்டு “நான்‌ உன்‌ 
பெரியதந்தை. அந்நிலையில்‌ இந்த ஒரே 
வணக்கத்திலேயே என்‌ முழு ஆசியையும்‌ 
உனக்களித்துவிட்டேன்‌. இனி எப்போதும்‌ நீ என்னை 
பணிந்து வணங்கலாகாது” என்றார்‌. “நீ என்‌ தமையனின்‌ 
இளவடிவம்‌. நான்‌ என்‌ நெஞ்சில்‌ வணங்கும்‌ கண்கள்‌ 
உன்னுடையவை. என்னை நீ வணங்குகையில்‌ என்‌ 
அகம்‌ கூசுகிறது.” விதுரன்‌ புன்னகையுடன்‌ “அவ்வாறே 
ஆகட்டும்‌ பிதாமகரே” என்றான்‌. 


பலபத்ரரிடம்‌ செல்லும்படி கையசைத்துவிட்டு விதுரனை 
அருகே அமரச்செய்தார்‌ பீஷ்மர்‌. “இளையவனே, 
அஸ்தினபுரியின்‌ நிலை என்ன?” என்றார்‌. விதுரன்‌ 
“நிதியும்‌ நியதியும்‌ சிறப்பாகவே நிகழ்கின்றன பிதாமகரே” 
என்றான்‌. “அரசுநிலை மேலும்‌ இக்கட்டுகளை நோக்கிச்‌ 
சென்றுகொண்டிருக்கிறது.” பீஷ்மர்‌ அவனைக்‌ கூர்ந்து 
நோக்கி “நீ என்ன புரிந்துகொண்டாய்‌, அதைச்சொல்‌” 
என்றார்‌. 


“பிதாமகரே, தாங்களறியாதது அல்ல. என்‌ புரிதலை நான்‌ 
சொல்வது தங்களிடமிருந்து கற்க 
வேண்டுமென்பதற்காகவே” என்றான்‌ விதுரன்‌. 
“பாரதவர்ஷத்தில்‌ அரசுகள்‌ அமைந்த வரலாறு 
புராணங்கள்‌ வழியாகவே நமக்கு அறியக்கிடைக்கிறது. 
இமயம்‌ முதல்‌ குமரிவரை காமரூபம்‌ முதல்‌ காந்தாரம்‌ 
வரை விரிந்திருக்கும்‌ ஜம்புத்வீபத்தில்‌ ஒவ்வொரு 
இடத்திலும்‌ படைப்புக்காலம்‌ முதல்‌ மக்கள்‌ 
வாழ்ந்திருந்தார்கள்‌ என்கின்றன புராணங்கள்‌. 
அக்குலங்கள்‌ ஒன்றுடன்‌ ஒன்று போர்புரிந்து 
கொன்றழித்தபடி பல்லாயிரமாண்டுகள்‌ வாழ்ந்தன. 
பாரதவர்ஷம்‌ வாழவேண்டுமென எண்ணிய ரிஷிகளால்‌ 
ஷத்ரியகுலம்‌ உருவாக்கப்பட்டது. அவர்கள்‌ குலங்களைத்‌ 
தொகுத்து அரசுகளாக ஆக்கினார்கள்‌.” 


விதுரன்‌ சொன்னான்‌. சுக்ரசம்ஹிதையின்படி 
கிருதயுகத்தில்‌ பாரத வர்ஷத்தில்‌ ஒருலட்சத்து நாற்பத்தி 
ஒன்றாயிரம்‌ குலங்கள்‌ இருந்தன. அக்குலங்களில்‌ 
ஷத்ரியர்களை உருவாக்கிக்கொண்ட வலிமையான 
குலங்கள்‌ பிறகுலங்களை வென்று தங்களுக்குள்‌ 
இணைத்துக்கொண்டன. அவ்வாறு கிருதயுகத்தின்‌ 
முடிவில்‌ அக்குலங்களில்‌ இருந்து ஏழாயிரம்‌ அரசுகள்‌ 
உருவாகிவந்தன. அவற்றிலிருந்து ஆயிரத்து எட்டு 
ஷத்ரிய அரசுகள்‌ உருவாயின. அவற்றிலிருந்து 
இன்றுள்ள அரசுகள்‌ உருவாகி வந்திருக்கின்றன” 
என்றான்‌ விதுரன்‌. 


ஒவ்வொரு அரசுக்கும்‌ ஒரு குலவரலாறு உள்ளது. 
ஒவ்வொரு காலகட்டத்திலும்‌ ஒரு சுருதி உருவாகி 
அன்றிருக்கும்‌ வல்லமைவாய்ந்த அரசர்களை 
ஷத்ரியர்கள்‌ என அடையாளப்படுத்துகிறது. அந்த 
சுருதியை அந்த ஷத்ரியர்கள்‌ மாற்றக்கூடாத நெறிநூலாக 
நினைக்கிறார்கள்‌. வேறு அரசர்கள்‌ உருவாகி வருவதை 
அவர்கள்‌ விரும்புவதில்லை. ஒன்றுகூடி அவ்வரசை 
அவர்கள்‌ அழிக்கிறார்கள்‌. அந்த ஜனபதத்தை 
தங்களுக்குள்‌ அவர்கள்‌ பங்கிட்டுக்கொள்கிறார்கள்‌. 


ஷத்ரியர்கள்‌ இல்லாமல்‌ பாரதவர்ஷம்‌ என்னும்‌ இந்த 
விராட ஜனபதம்‌ வாழமுடியாது. குலங்களுக்கிடையே 
ஒற்றுமையை உருவாக்கி நிலைநாட்ட ஷத்ரியர்களின்‌ 
வாள்வல்லமையால்தான்‌ முடியும்‌. பாரதவர்ஷத்தின்‌ 
வளர்ச்சி ரிஷிகளின்‌ சொல்வல்லமையை வாள்‌ 
வல்லமையால்‌ நிலைநாட்டிய ஷத்ரியர்களினால்தான்‌. 
அவர்களின்றி வேள்வியும்‌ ஞானமும்‌ இல்லை. 
வேளாண்மையும்‌ வணிகமும்‌ இல்லை. நீதியும்‌ 
உடைமையும்‌ இல்லை. அவர்களின்‌ குருதியால்‌ 
முளைத்ததே பாரதவர்ஷத்தின்‌ தர்மங்களனைத்தும்‌. 


ஷத்ரியர்கள்‌ கருக்குழவியை மூடியிருக்கும்‌ 
கருவறைபோன்றவர்கள்‌. ஊட்டி வளர்த்து 
பாதுகாப்பவர்கள்‌. ஆனால்‌ கருமுதிர்ந்ததும்‌ 
அதைப்பிளந்துகொண்டுதான்‌ குழந்தை 
வெளிவரமுடியும்‌. பிதாமகரே, பாரதவர்ஷம்‌ பலமுறை 
புதுப்பிறவி எடுத்திருக்கிறது. ஒவ்வொரு முறையும்‌ அது 
ஷத்ரியர்களை அழித்தபின்னர்தான்‌ வெளிவந்துள்ளது. 
கடைசியாக பரசுராமர்‌ பாரதவர்ஷத்தை 
இருபத்தொருமுறை சுற்றிவந்து ஷத்ரியகுலத்தை 
அழித்தார்‌ என்று புராணங்கள்‌ சொல்கின்றன. அவ்வாறு 
அழித்த பாவத்தைக்‌ கழுவும்பொருட்டு சமந்தபஞ்சகத்தில்‌ 
ஐந்து குளங்களை அமைத்தார்‌. இன்று அக்குளங்களில்‌ 


மூழ்கி தங்கள்‌ பாவங்களைக்‌ கரைக்க மக்கள்‌ 
சென்றுகொண்டிருக்கிறார்கள்‌. 


பரசுராமர்‌ ஷத்ரியகுலத்தை அழித்தது காட்டைமூடி ஓங்கி 
நின்றிருக்கும்‌ முதுமரங்களை காட்டுத்தீ அழிப்பதற்கு 
நிகரானதுதான்‌. அம்மரங்களின்‌ நிழலில்‌ குறுகி 
உயிரற்றிருக்கும்‌ பல்லாயிரம்‌ சிறிய மரங்கள்‌ புதுவேகம்‌ 
கொண்டு வான்‌ நோக்கி எழும்‌. காடு தன்னை 
புதுப்பித்துக்கொண்டு பொலிவுபெறும்‌. பரசுராமர்‌ 
ஷத்ரியகுலத்தை கருவறுத்தபின்னர்தான்‌ எஞ்சிய 
மூலகன்‌ என்னும்‌ மன்னனின்‌ குலமரபில்‌ இன்றுள்ள 
ஐம்பத்தாறு ஷத்ரியகுலங்களும்‌ பாரதவர்ஷத்தில்‌ 
உருவானார்கள்‌ என்கின்றன புராணங்கள்‌. அவர்கள்‌ 
இதுவரை தங்கள்‌ அறத்தாலும்‌ கருணையாலும்‌ 
இம்மண்ணை வாழவைத்தார்கள்‌ என்று விதுரன்‌ 
சொன்னான்‌. “இன்று இன்னொரு வனநெருப்பு 
வரவேண்டிய காலம்‌ வந்துள்ளது.” 


பீஷ்மர்‌ புன்னகையுடன்‌ “உன்‌ பேரரசியிடமிருந்து 
பாடங்களை முழுமையாகவே கற்றிருக்கிறாய்‌” என்றார்‌. 
“ஆம்‌, பாரதவர்ஷத்தில்‌ இந்த உண்மையை முதலில்‌ 
உணர்ந்தவர்‌ அஸ்தினபுரியின்‌ பேரரசி சத்யவதிதான்‌. 
அவரது எய்‌ திட்டங்களும்‌ கனவுகளும்‌ இந்த 
அடித்தளத்தின்‌ மீது அமைந்தவையே. பெரும்‌ போர்‌ 
ஒன்று வரவிருக்கிறது. அதில்‌ பழைய ஷத்ரியகுலங்கள்‌ 
ஆற்றல்‌ குன்றும்‌. சிறிய குலங்கள்‌ அழியும்‌. அந்த 
இடத்தில்‌ புத்தம்புதிய அரசுகள்‌ உருவாகிவரும்‌. பாரதம்‌ 
புதியபொலிவுடன்‌ வளர்ந்தெழும்‌” என்றான்‌ விதுரன்‌. 
“அந்த வனநெருப்பை மீறி வளர்ந்தெழும்‌ வல்லமை 
கொண்டதாக தன்‌ குலம்‌ இருக்கவேண்டுமென பேரரசி 
விரும்புகிறார்கள்‌.” 


“இளையவனே, அந்த வனநெருப்புக்குப்‌ பின்னர்‌ 
பாரதவர்ஷத்தில்‌ உருவாகிவரும்‌ அரசுகள்‌ என்னவாக 
இருக்கும்‌?” விதுரன்‌ “இன்று எதைச்‌ சொல்லமுடியும்‌ 
பிதாமகரே? ஒவ்வொரு விதைக்குள்ளும்‌ 
வாழவேண்டுமென்ற இச்சை நிறைந்துள்ளது. 
வாழ்வெனும்‌ சமரில்‌ அவை தங்கள்‌ வழியை 
கண்டுகொள்கின்றன” என்றான்‌. “சப்தசிந்துவின்‌ 
ஷத்ரியர்களை இந்திரன்‌ அழிந்தபின்னர்‌ கங்கையின்‌ 
பதினாறு மகாஜனபதங்கள்‌ உருவாகிவந்தன. 
பரசுராமருக்குப்பின்‌ ஐம்பத்தாறு ஷத்ரியகுலங்கள்‌ 
இன்றுள்ளன. வரவிருக்கும்‌ போருக்குப்பின்‌ அவற்றில்‌ 
ஏழு மட்டுமே எஞ்சுமென எண்ணுகிறேன்‌. அவையும்‌ 
புண்பட்ட சிம்மங்கள்‌ போல இறந்துகொண்டிருக்கும்‌.” 


விதுரன்‌ சொன்னான்‌ “இன்று நாம்‌ எதையும்‌ 
திட்டவட்டமாகச்‌ சொல்லமுடியாது. ஆனால்‌ நிலத்தையும்‌ 
நதிகளையும்‌ வைத்து வேளாண்மையை கணிக்கமுடியும்‌. 
ஜனபதங்களின்‌ செறிவை வைத்து படைபலத்தை 
கணிக்கமுடியும்‌. துறைகளையும்‌ சாலைகளையும்‌ 
கொண்டு வணிகத்தை கணிக்கமுடியும்‌. அப்படி 
நோக்கினால்‌ புதிய பேரரசாக மகதம்‌ எழுந்துவரக்கூடும்‌. 
அடுத்த சிலநூற்றாண்டுகளுக்கு மகதம்‌ உத்தர 
பாரதவர்ஷத்தை முழுக்க ஒருகுடைக்கீழ்‌ ஆளலாம்‌.” 


பீஷ்மர்‌ அவன்‌ கண்களையே பார்த்துக்கொண்டிருந்தார்‌. 
அவனைக்‌ கண்டதும்‌ அவன்‌ விழிகள்‌ வியாசரின்‌ 
விழிகளைப்‌ போலிருப்பதை உணர்ந்தது ஏன்‌ என 
அப்போது தெரிந்தது. அவை காலத்தைத்‌ தாண்டி 
பார்க்கும்‌ வல்லமை கொண்டவை. 


“பாரதவர்ஷத்தின்‌ மாபெரும்‌ பழங்குடிகளில்‌ இருந்து கூட 
பேரரசுகள்‌ உருவாகலாம்‌. இன்று இருபத்துநான்கு 
குலங்களாகப்‌ பிரிந்திருக்கும்‌ மூரா மக்கள்‌ இணைந்தால்‌ 
அவர்களிடமிருந்து பாரதத்தையே அணைத்து ஆளும்‌ 
பேரரசு ஒன்று பிறக்கலாம்‌” என்றான்‌ விதுரன்‌. 
“விந்தியனுக்குத்‌ தெற்கே வேசரத்தில்‌ இன்று 
சிற்றரசுகளாக ஷத்ரியர்களுக்கு அஞ்சிவாழும்‌ 
சதகர்ணிகள்‌ ஆற்றல்கொண்டு எழக்கூடும்‌. கலிங்கமும்‌ 
பேரரசாக வளரக்கூடும்‌. தமிழ்நிலத்தில்‌ முடியுடை 
மூவேந்தர்கள்‌ சிற்றரசுகளை அழித்து முற்றதிகாரம்‌ 
பெறக்கூடும்‌.” 


“இந்தக்‌ காட்டுத்தீ நலம்பயக்குமென்பதே என்‌ கணிப்பு” 
என்று விதுரன்‌ தொடர்ந்தான்‌. “இன்றுள்ள 
ஷத்ரியகுலங்கள்‌ சென்றகாலத்தின்‌ இறுகிய நெறிகளால்‌ 
கட்டுண்டவர்கள்‌. நெடுநாள்‌ குலவரலாறுமூலம்‌ பெற்ற 
அணைக்கமுடியாத அகந்தை கொண்டவர்கள்‌. 
ஆலமரத்தில்‌ இட்ட இரும்புப்பட்டை போல இவர்கள்‌ 
பாரதவர்ஷத்தை இறுக்குகிறார்கள்‌. இவர்களின்‌ அழிவில்‌ 
உருவாகிவரும்‌ புதிய ஷத்ரியகுலங்கள்‌ தங்கள்‌ 
ஞானத்தாலும்‌ தோள்வல்லமையாலும்‌ ஒற்றுமையின்‌ 
விவேகத்தாலும்‌ தாங்களே நிலங்களை வென்றவர்களாக 
இருப்பார்கள்‌. ஆகவே பாரதவர்ஷம்‌ கோரும்‌ 
புதுக்குணங்களைக்‌ கொண்டிருப்பார்கள்‌.” 


“அத்துடன்‌ இந்தச்‌ சிறுசிறு ஷத்ரியகுலங்கள்‌ அழிந்தபின்‌ 
எழும்‌ புதுஷத்ரியகுலங்கள்‌ பேரரசுகளையே உருவாக்கும்‌. 
இமயத்துக்கு அப்பால்‌ பீதர்நிலத்தில்‌ அவ்வாறு 
பெருநிலம்‌ தழுவிய அரசுகள்‌ உள்ளன என்கிறார்கள்‌ 


பயணிகள்‌. அவர்களின்‌ படைகள்‌ பற்பல லட்சம்‌ 
வீரர்களைக்‌ கொண்டவை. அத்தனைபெரிய படை 
இருந்தால்‌ அதன்‌ பின்‌ போரே நிகழாது. சிறுகுலங்களும்‌ 
சிற்றரசுகளும்‌ செய்யும்‌ முடிவிலா சிறுபூசல்களால்தான்‌ 
பாரதவர்ஷம்‌ அழிகிறது. அப்பூசல்கள்‌ அனைத்தும்‌ 
முற்றிலும்‌ நின்றுபோகும்‌. செல்வம்‌ மேருவென 
அப்பேரரசுகளின்‌ களஞ்சியங்களில்‌ குவியும்‌. 
அதைக்கொண்டு அவர்கள்‌ நதிகளைத்‌ 
தடம்மாற்றுவார்கள்‌. ஏரிகளை அமைப்பார்கள்‌. புதிய 
சாலைகளையும்‌ துறைகளையும்‌ கட்டுவார்கள்‌. 
லயங்களை எழுப்பி ஏராளமான புதிய ஜனபதங்களை 
றுவுவார்கள்‌. பாரதம்‌ பொலியும்‌.” 


“ஆகவே ஒரு பெரும்போரை நிகழ்த்தும்‌ விருப்புடன்‌ 
இருக்கிறாய்‌” என்றார்‌ பீஷ்மர்‌. “காட்டுநெருப்பு 
எழாவிட்டால்‌ பற்றவைக்கலாமென நினைக்கிறாய்‌?” 
விதுரன்‌ “இல்லை பிதாமகரே, அந்நெருப்பில்‌ இக்குலம்‌ 
அழியாமல்‌ வாழ்வதெப்படி என்று மட்டும்‌ சிந்திக்கிறேன்‌” 
என்றான்‌. 


பீஷ்மர்‌ “இளையவனே, நீ சொல்வதெல்லாம்‌ உண்மை. 
நானே எண்ணியவைதான்‌ அவை. என்‌ எண்ணத்தை 
உறுதிசெய்துகொள்ளவே பதினேழுவருடங்கள்‌ 
பாரதவர்ஷத்தின்‌ விளிம்புகளிலும்‌ எல்லைகளிலும்‌ 
பயணம்‌ செய்தேன்‌. திரேதாயுகம்‌ முடிந்து புதியயுகம்‌ 
ஒன்று பிறந்து வருவதை நான்‌ என்‌ கண்களால்‌ 
கண்டேன்‌. அதன்‌ மொழி செல்வம்‌. அதன்‌ அறம்‌ 
வணிகம்‌. அதன்‌ இலக்கு போகம்‌. இங்கே ஷத்ரியர்கள்‌ 
அதை அறியாமல்‌ தங்கள்‌ குலச்சண்டைகளுக்கு 
குடிகளை பலிகொடுத்து சேற்றில்‌ முதலைகளைப்போல 
மாறிமாறி கடித்துத்தின்றபடி திளைக்கிறார்கள்‌. அதுவும்‌ 
உண்மை.” 


விதுரன்‌ தோளில்‌ கைவைத்து பீஷ்மர்‌ சொன்னார்‌ 
“ஆனால்‌ இவர்களெல்லாம்‌ என்‌ மைந்தர்கள்‌, என்‌ 
குலத்தோன்றல்கள்‌. இவர்கள்‌ என்‌ கண்ணெதிரே அழிய 
நான்‌ ஒருபோதும்‌ அனுமதிக்கப்‌ போவதில்லை. நீ 
சொன்ன உண்மையை உணர்ந்த நாள்‌ முதல்‌ என்‌ 
வாழ்க்கையின்‌ நோன்பென நான்‌ கொண்டிருப்பது 
ஒன்றே. போரைத்தவிர்த்தல்‌. அதன்பொருட்டு 
நெறிகளையும்‌ மீறுவேன்‌. அதன்பலிபீடத்தில்‌ கள்ளமற்ற 
சிலரை பலிகொடுக்கவேண்டுமென்றால்‌ அதையும்‌ 
செய்வேன்‌. வரப்போகும்‌ பேரழிவை தடுத்தேயாக 
வேண்டுமென்பதையே ஒவ்வொரு செயலிலும்‌ 
எண்ணிக்கொள்கிறேன்‌.” 


“மாமனிதர்களின்‌ கனவு அது” என்றான்‌ விதுரன்‌. 
“விராடவடிவம்‌ கொண்ட வரலாற்று வெள்ளத்துக்குக்‌ 
குறுக்காக தங்களையே அணைகளாக 
அமைத்துக்கொள்கிறார்கள்‌. அதன்‌ வழியாக 
அவர்களும்‌ பேருருவம்‌ கொள்கிறார்கள்‌.” 


பலபத்ரர்‌ மெல்ல உள்ளே வந்து வணங்கி “பேரரசி 
எழுந்தருளிவிட்டார்‌” என்றார்‌. பீஷ்மர்‌ புன்னகையுடன்‌ 
“உன்‌ ஞானம்‌ பாரதவர்ஷத்துக்குமேல்‌ மழையெனப்‌ 
பொழியும்‌ மைந்தனே. அதன்‌ சில துளிகள்‌ 
இக்குலத்துக்கும்‌ கிடைக்கட்டும்‌” என்றபின்‌ வெளியே 
நடந்தார்‌. 

சத்யவதி நன்றாக முதுமை எய்தி இளைத்திருப்பதாக 
பீஷ்மர்‌ நினைத்தார்‌. அவளைப்‌ பார்த்த முதல்கணம்‌ 
அவருக்குள்‌ வந்த எண்ணம்‌ அதுதான்‌. அவள்‌ 
மகிழ்ச்சியாக இருக்க வாய்ப்பில்லை என்று அவர்‌ 
அறிந்திருந்தார்‌. ஆனால்‌ கோபுரத்தின்‌ 
எடையைத்தாங்கும்‌ ஆமையைப்போல அவ்வளவு 
படிந்திருப்பாளென எண்ணவில்லை. அவள்‌ 
கண்களுக்குக்‌ கீழே தசைவளையங்கள்‌ தொங்கின. 
வாயின்‌ இருபக்கமும்‌ அழுத்தமான கோடுகள்‌ விழுந்து 
உதடுகள்‌ உள்ளடங்கி அவள்‌ இறுக்கமாக எதையோ 
பொத்திப்பிடித்திருக்கும்‌ ஒரு கைபோலத்‌ தோன்றினாள்‌. 


வணங்கியபடி “அன்னையே, உங்கள்‌ புதல்வன்‌ 
காங்கேயனுக்கு அருள்புரியுங்கள்‌” என்றார்‌. சத்யவதி 
அவரை ஏறிட்டு நோக்கி “முதல்கணம்‌ உன்னைக்‌ 
கண்டதும்‌ என்‌ நெஞ்சு நடுங்கிவிட்டது தேவவிரதா. 
மெலிந்து கருமைகொண்டு எவரோ போலிருக்கிறாய்‌. 
த்‌ உன்னியல்பால்‌ நீ பயணத்தை மிக 
ரும்பியிருப்பாய்‌ என்று மறுகணம்‌ 
எண்ணிக்கொண்டேன்‌” என்றாள்‌. 


“நீங்களும்‌ மிகவும்‌ களைத்திருக்கிறீர்கள்‌ அன்னையே” 
என்றார்‌ பீஷ்மர்‌. “தங்கள்‌ உள்ளம்‌ 
சுமைகொண்டிருக்கிறதென நினைக்கிறேன்‌.” சத்யவதி 
பெருமூச்சுவிட்டு “நீ அறியாதது அல்ல. 
இருபத்தைந்தாண்டுகளாக என்‌ சுமை மேலும்‌ 
எடையேறியே வருகிறது” என்றாள்‌. பீஷ்மர்‌ அவள்‌ 
அன்பற்ற மூர்க்கனை கணவனாக அடைந்தவள்‌ 
போலிருப்பதாக எண்ணிக்கொண்டார்‌. அவள்‌ 
அஸ்தினபுரியிடம்‌ காதல்கொண்டவள்‌ என்று மறுகணம்‌ 
தோன்றியது. 


பீஷ்மர்‌ “மைந்தர்களைப்பற்றி வந்ததுமே அறிந்தேன்‌” 
என்றார்‌. சத்யவதி அவர்‌ கண்களை நோக்கி “நான்‌ 
உன்னிடம்‌ வெளிப்படையாகவே சொல்கிறேனே, நீ 
இங்கிருந்தால்‌ அரசிகளின்‌ உள்ளங்கள்‌ நிறையில்‌ 
நில்லாதென்று நினைத்தேன்‌. ஆகவேதான்‌ உன்னை 


இந்த நகரைவிட்டு நீங்கும்படி நான்‌ சொன்னேன்‌. அன்று 
அந்த வைதிகர்‌ சொன்னதை அதற்காகப்‌ 
பயன்படுத்திக்கொண்டேன்‌” என்றாள்‌. 


பீஷ்மர்‌ மெல்ல தலையசைத்தார்‌. “அதில்‌ பிழையில்லை 
அன்னையே” என்றார்‌. “இல்லை தேவவிரதா, அது 
மிகப்பெரிய பிழை என்று இன்று உணர்கிறேன்‌. இரு 
மைந்தர்களும்‌ உன்‌ பொறுப்பில்‌ 
வளர்ந்திருக்கவேண்டும்‌. இன்று இருவருமே 
பயன்படாதவர்களாக இருக்கிறார்கள்‌” என்றாள்‌ 
சத்யவதி. 


பீஷ்மர்‌ “அன்னையே, அவர்கள்‌ என்‌ தமையனின்‌ 
மைந்தர்கள்‌. ஒருபோதும்‌ அவர்களிடம்‌ தீமை 
விளையாது. அவர்கள்‌ பயிலாதவர்களாக இருக்கலாம்‌. 
அதை மிகச்சிலநாட்களிலேயே நான்‌ செம்மை 
செய்துவிடமுடியும்‌. அத்துடன்‌ ஆட்சியை நடத்த என்‌ 
தமையனின்‌ சிறியவடிவமாகவே நீங்கள்‌ ஓர்‌ 
அறச்செல்வனை உருவாக்கியும்‌ இருக்கிறீர்கள்‌” என்றார்‌. 


சத்யவதியின்‌ முகம்‌ மலர்ந்தது. “ஆம்‌, தேவவிரதா. இன்று 
என்‌ குலம்‌ மீது எனக்கு நம்பிக்கை எழுவதே 
அவனால்தான்‌. அவனிருக்கும்வரை இக்குலம்‌ அழியாது. 
இங்கு அறம்‌ விலகாது” என்றாள்‌. “அவனைப்‌ 
பார்த்தாயல்லவா? கிருஷ்ணனின்‌ அதே முகம்‌, அதே 
கண்கள்‌, அதே முழங்கும்‌ குரல்‌... இல்லையா?” பீஷ்மர்‌ 
சிரித்தபடி “யமுனையின்‌ குளுமையை அவன்‌ கண்களில்‌ 
கண்டேன்‌” என்றார்‌. அச்சொல்‌ சத்யவதியை 
மகிழ்விக்குமென அறிந்திருந்தார்‌. அவள்‌ அனைத்துக்‌ 
கலக்கங்களையும்‌ மறந்து புன்னகைத்தாள்‌. 


பின்பு நினைத்துக்கொண்டு கவலையுடன்‌ “தேவவிரதா, 
பத்தொன்பதாண்டுகளுக்கு முன்பு அஸ்தினபுரி 
அடைந்த அதே இக்கட்டை மீண்டும்‌ 
வந்தடைந்திருக்கிறோம்‌” என்றாள்‌. “மூத்த 
இளவரசனுக்கு இப்போது பதினெட்டாகிவிட்டது. 
அவனை அரியணையில்‌ அமர்த்தவேண்டும்‌. அவனால்‌ 
அரியணையமர முடியாது என்று ஷத்ரியமன்னர்கள்‌ 
பேசிக்கொள்கிறார்கள்‌. இரண்டாவது இளவரசன்‌ சூரிய 
ஒளியில்‌ நிற்கமுடியாதவன்‌ என்பதனால்‌ அவனும்‌ 
அரசனாக முடியாதென்கிறார்கள்‌. விதுரனை அரசனாக 
ஆக்க நான்‌ முயல்வதாக வதந்திகளை நம்‌ நாட்டிலும்‌ 
அவர்களின்‌ ஒற்றர்கள்‌ பரப்புகிறார்கள்‌. 
பிராமணர்களும்‌ வைசியர்களும்‌ அதைக்கேட்டு 
கொதிப்படைந்திருக்கிறார்கள்‌.” 


பீஷ்மர்‌ “அன்னையே அவையெல்லாமே 
சிறுமதிகொண்டவர்களின்‌ பேச்சுக்கள்‌. இந்த கங்கையும்‌ 
சிந்துவும்‌ ஓடும்‌ நிலம்‌ உழைப்பில்லாமல்‌ உணவை 
வழங்குகிறது. ஷத்ரியர்கள்‌ அதில்‌ குருவிபறக்கும்‌ 
தூரத்துக்கு ஓர்‌ அரசை அமைத்துக்கொண்டு அதற்குள்‌ 
பேரரசனாக தன்னை கற்பனைசெய்துகொண்டு 
வாழ்கிறார்கள்‌. அவர்களின்‌ கனவுகளெல்லாம்‌ 
இன்னொரு ஷத்ரியனின்‌ நாட்டைப்‌ 
பிடித்துக்கொள்வதைப்‌ பற்றித்தான்‌. இல்லையேல்‌ 
இன்னொருநாட்டு பெண்ணைக்‌ கவர்வதைப்பற்றி. 
இவர்களின்‌ சிறுவட்டத்துக்கு வெளியே உலகமென 
ஒன்றிருக்கிறது என்று இவர்கள்‌ அறிவதேயில்லை.” 


“ஆம்‌, நீ சென்று வந்த தேவபாலத்தைப்பற்றி ஒற்றன்‌ 
சொன்னான்‌” என்றாள்‌ சத்யவதி. பீஷ்மர்‌ அந்தச்‌ 
சொல்லைக்கேட்டதுமே முகம்‌ மலர்ந்தார்‌. “தேவபாலம்‌ 
கூர்ஜரர்களின்‌ ஒரு துறைமுகம்தான்‌. ஆனால்‌ அது 
பூனையின்‌ காதுபோல உலகமெங்கும்‌ எழும்‌ ஒலிகளை 
நுண்மையாக கேட்டுக்கொண்டிருக்கிறது. அந்தத்‌ 
துறைமுகத்தில்‌ நின்றபோது என்னென்ன வகையான 
மனிதர்களைக்‌ கண்டேன்‌! பாறைபோன்ற கருப்பர்கள்‌ 
சுண்ணம்போன்ற வெண்ணிறம்‌ கொண்டவர்கள்‌ 
நெருப்பைப்போலச்‌ சிவந்தவர்கள்‌. பீதமலர்களைப்போல 
மஞ்சள்நிறமானவர்கள்‌. எவ்வளவு மொழிகள்‌. 
என்னென்ன பொருட்கள்‌. அன்னையே, ஐநூறு வருடம்‌ 
முன்பு மண்ணுக்குள்‌ இருந்து இரும்பு பேருருவம்‌ 
கொண்டு எழுந்துவந்தது. அது உலகை வென்றது. 
இரும்பை வெல்லாத குலங்களெல்லாம்‌ அழிந்தன. இன்று 
அவ்வாறு பொன்‌ எழுந்து வந்திருக்கிறது. பொன்னால்‌ 
உலகை வாங்கமுடியும்‌. பீதர்களின்‌ பட்டையோ 
யவனர்களின்‌ மதுவையோ எதையும்‌ அது வாங்கமுடியும்‌. 
வானாளும்‌ நாகம்போல பொன்‌ உலகை சுற்‌ 

வளைத்துப்‌ பிணைப்பதையே நான்‌ கண்டேன்‌.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சத்யவதியின்‌ கண்கள்‌ பேராசையுடன்‌ விரிந்தன. 
“கூர்ஜரம்‌ பேரரசாக ஆகும்‌. அதைத்‌ தடுக்கமுடியாது” 
என்றாள்‌. “நதிகள்‌ ஜனபதங்களை இணைத்த காலம்‌ 
முடிந்துவிட்டது. இனி கடலை ஆள்பவர்களே மண்ணை 
ஆளமுடியும்‌.” பீஷ்மர்‌ “அன்னையே, நாம்‌ கடலையும்‌ 
ஆள்வோம்‌” என்றார்‌. “அதற்கு நாம்‌ அஸ்தினபுரி என்ற 


இந்த சிறு முட்டைக்குள்‌ குடியிருக்கலாகாது. நமக்குச்‌ 
சிறகுகள்‌ முளைக்கவேண்டும்‌. நாம்‌ இந்த 
வெள்ளோட்டை உடைத்துப்‌ பறந்தெழவேண்டும்‌.” 


சத்யவதியின்‌ மலர்ந்த முகம்‌ கூம்பியது. பெருமூச்சுடன்‌ 
“பெரும்‌ கனவுகளைச்‌ சொல்கிறாய்‌ தேவவிரதா. நானும்‌ 
இதைப்போன்ற கனவுகளைக்‌ கண்டவள்தான்‌. இன்று 
நம்‌ முன்‌ இருப்பது மிகவும்‌ சிறுமைகொண்ட ஒரு 
இக்கட்டு. நாம்‌ இன்னும்‌ மூன்றுமாதங்களுக்குள்‌ 
திருதராஷ்டிரனை அரியணை ஏற்றவேண்டும்‌. 
இல்லையேல்‌ ஷத்ரியர்களின்‌ கூட்டு நம்‌ மீது 
படைகொண்டு வரும்‌” என்றாள்‌. 


“வரட்டும்‌, சந்திப்போம்‌” என்றார்‌ பீஷ்மர்‌. “நீ வெல்வாய்‌, 
அதிலெனக்கு ஐயமே இல்லை. ஆனால்‌ 
அந்தப்போருக்குப்‌ பின்‌ நாம்‌ இழப்பதும்‌ அதிகமாக 
இருக்கும்‌. மகதமும்‌ வங்கமும்‌ கலிங்கமும்‌ நாம்‌ இன்று 
நிகழ்த்தும்‌ வணிகத்தை பங்கிட்டுக்கொள்ளும்‌” சத்யவதி 
சொன்னாள்‌. “நான்‌ போரை விரும்பவில்லை. அவ்வாறு 
போரைத்‌ தொடங்குவேனென்றால்‌ கங்கைக்கரையிலும்‌ 
கடலோரமாகவும்‌ உள்ள அனைத்து அரசுகளையும்‌ 
முற்றாக என்னால்‌ அழிக்கமுடிந்தால்‌ மட்டுமே அதைச்‌ 
செய்வேன்‌.” அவள்‌ கண்களைப்‌ பார்த்த பீஷ்மர்‌ ஒரு மன 
அசைவை அடைந்தார்‌. 


பீஷ்மர்‌ ஆம்‌ அன்னையே! என்றார்‌. சத்யவதி “நாம்‌ 
திருதராஷ்டிரனுக்கு உகந்த மணமகளை தேடி 
அடையவேண்டியிருக்கிறது” என்றாள்‌. பீஷ்மர்‌ 
“விழியிழந்தவன்‌ என்பதனால்‌ நம்மால்‌ சிறந்த ஷத்ரிய 
அரசுகளுடன்‌ மணம்பேச முடியாது” என்றார்‌. 
“சேதிநாட்டில்‌ ஓர்‌ இளவரசி இருப்பதாகச்‌ சொன்னார்கள்‌.” 


சத்யவதி கையை விசி “சேதிநாடு அவந்திநாடு போன்ற 
புறாமுட்டைகளை நான்‌ ஒரு பொருட்டாக 
நினைக்கவில்லை” என்றாள்‌. “அவர்களிடமிருந்து நாம்‌ 
மணம்கொள்வோமென அவர்கள்‌ 
நினைத்திருக்கிறார்கள்‌. அந்த மணம்‌ நம்மை 
எவ்வகையிலும்‌ வலுப்படுத்தப்போவதில்லை. 
சொல்லப்போனால்‌ அந்நாடுகளை பிற ஷத்ரியர்‌ 
தாக்கும்போது நாம்‌ சென்று 
பாதுகாப்பளிக்கவேண்டுமென எண்ணுவார்கள்‌. அது 
மேலும்‌ சுமைகளிலேயே நம்மை ஆழ்த்தும்‌.” 


பீஷ்மர்‌ அவளே சொல்லட்டும்‌ என காத்திருந்தார்‌. 
“நமக்குத்‌ தேவை நம்மை மேலும்‌ வல்லமைப்படுத்தும்‌ 


ஒரு மண உறவு.” பீஷ்மர்‌ அதற்கும்‌ பதில்‌ 
சொல்லவில்லை. சத்யவதி “காந்தாரநாட்டில்‌ ஓர்‌ அழகிய 
இளவரசி இருப்பதாகச்‌ சொன்னார்கள்‌” என்றாள்‌. பீஷ்மர்‌ 
திகைத்து “காந்தாரத்திலா?” என்றார்‌. சத்யவதி “ஆம்‌, 
வெகுதொலைவுதான்‌” என்றாள்‌. 


“அன்னையே தொலைவென்பது பெரிய இக்கட்டுதான்‌. 
ஆனால்‌...” பீஷ்மர்‌ சற்றுத்‌ தயங்கியபின்பு முடிவெடுத்து 
“தாங்கள்‌ காந்தாரம்‌ பற்றி சரியான தகவல்களை 
கேள்விப்பட்டிருக்கவில்லை என நினைக்கிறேன்‌. 
காந்தாரத்தின்‌ நிலப்பரப்பு நம்மைவிட பன்னிரண்டு 
மடங்கு அதிகம்‌. அந்நிலம்‌ வெறும்பாலை என்பதனால்‌ 
முன்பொருகாலத்தில்‌ அவர்கள்‌ வேட்டுவர்களாகவும்‌ 
நம்மைவிட இழிந்தவர்களாகவும்‌ கருதப்பட்டிருந்தனர்‌. 
முற்காலத்தில்‌ சந்திரகுலத்திலிருந்து தந்தையின்‌ 
பழிச்சொல்லால்‌ இழித்து வெளியேற்றப்பட்ட துர்வசு தன்‌ 
ஆயிரம்‌ வீரர்களுடன்‌ காந்தாரநாட்டுக்குச்‌ சென்று அங்கே 
அரசகுலத்தை அமைத்தார்‌. ஆகவே சப்தசிந்துவிலும்‌ 
இப்பாலும்‌ வாழ்ந்த நம்‌ முன்னோர்‌ எவரும்‌ அவர்களை 
ஷத்ரியர்கள்‌ என எண்ணியதில்லை. அங்கே வலுவான 
அரசோ நகரங்களோ உருவாகவில்லை. அறமும்‌ கலையும்‌ 
திகழவுமில்லை.” 


பீஷ்மர்‌ தொடர்ந்தார்‌ “ஆனால்‌ சென்ற நூறாண்டுகளாக 
அவர்கள்‌ மாறிவிட்டனர்‌. பீதர்‌ நிலத்தில்‌ இருந்து 
யவனத்துக்குச்‌ செல்லும்‌ பட்டும்‌ ஓலைத்தாள்களும்‌ 
உயர்வெல்லமும்‌ முழுக்கமுழுக்க அவர்களின்‌ 
நாடுவழியாகவே செல்கிறது. அவர்கள்‌ இன்று 
மாதமொன்றுக்கு ஈட்டும்‌ சுங்கம்‌ நமது ஐந்துவருடத்தைய 
செல்வத்தைவிட அதிகம்‌. அவர்கள்‌ நம்மை ஏன்‌ 
ஒருபொருட்டாக நினைக்கவேண்டும்‌?” 


“அனைத்தையும்‌ நான்‌ சிந்தித்துவிட்டேன்‌. அவர்கள்‌ 
இன்று ஒரு பேரரசாக வளர்ந்துகொண்டிருக்கிறார்கள்‌. 
அவர்களின்‌ இடத்தில்‌ நான்‌ நின்று சிந்தித்தேன்‌. இன்று 
அவர்களின்‌ தேவை என்ன? பெரும்செல்வம்‌ கைக்கு 
வந்துவிட்டது. செல்வத்தைக்கொண்டு நாட்டை 
விரிவாக்கவேண்டும்‌ இல்லையா? காந்தாரம்‌ மேற்கே 
விரியமுடியாது. அங்கிருப்பது மேலும்‌ பெரும்பாலை. 
அவர்கள்‌ கிழக்கே வந்துதான்‌ ஆகவேண்டும்‌. 
கிழக்கேதான்‌ அவர்கள்‌ வெல்லவேண்டிய வளம்‌ 
மிக்கநிலமும்‌ ஜன பதங்களும்‌ உள்ளன. இன்றல்ல, 
என்றுமே காந்தாரத்தில்‌ படையோ பணமோ 
குவியுமென்றால்‌ அவர்கள்‌ சப்தசிந்துவுக்கும்‌ 
கங்கைக்கும்தான்‌ வருவார்கள்‌.” 


அவள்‌ என்ன சொல்லவருகிறாள்‌ என்று பீஷ்மருக்குப்‌ 
புரியவில்லை. “அவர்களுக்கு அஸ்தினபுரத்தையே 
தூண்டிலில்‌ இரையாக வைப்போம்‌” என்றாள்‌ சத்யவதி. 
அக்கணமே அவர்‌ அனைத்தையும்‌ புரிந்துகொண்டு 
வியந்து அவளையே நோக்கினார்‌. “சிந்தித்துப்பார்‌, 
அவர்கள்‌ சந்திரவம்சத்திலிருந்து 
வெளியேற்றப்பட்டவர்கள்‌. ஷத்ரியர்கள்‌ அல்ல என்று 
இழித்துரைக்கப்பட்டவர்கள்‌. ஆகவே அவர்கள்‌ 
இங்குள்ள மகாஜனபதங்கள்‌ பதினாறையும்‌ வெல்லவே 
விரும்புவார்கள்‌. அதற்கு முதலில்‌ இங்குள்ள அரசியலில்‌ 
கால்பதிக்கவேண்டும்‌. அதன்பின்புதான்‌ இங்குள்ள 
பூசல்களில்‌ தலையிடமுடியும்‌. ஏதேனும்‌ ஒரு 
காரணத்தைச்‌ சொல்லி ஷத்ரியர்கள்மேல்‌ 
படையெடுக்கமுடியும்‌.” 


“ஆம்‌” என்றார்‌ பீஷ்மர்‌. “அதற்கு அவர்களுக்கும்‌ 
குலஷத்ரியர்‌ என்ற அடையாளம்‌ தேவை. 
அஸ்தினபுரியுடன்‌ உறவிருந்தால்‌ அவ்வடையாளத்தை 
அடையமுடியும்‌. அவர்கள்‌ உண்மையில்‌ 
அஸ்தினபுரியின்‌ பழைய உரிமையாளர்களும்கூட. 
யயாதியின்‌ நேரடிக்குருதி அவர்களிடம்‌ இருக்கிறது.” 
சத்யவதி கண்களை இடுக்கி சற்றே முன்னால்‌ சரிந்து 
“தேவவிரதா, காந்தாரமன்னன்‌ சுபலன்‌ எளிமையான 
வேடனின்‌ உள்ளம்‌ கொண்டவன்‌. செல்வத்தை என்ன 
செய்வதென்றறியாமல்‌ திகைப்பவன்‌. அவனுக்கு 
அஸ்தினபுரியின்‌ உறவு அளிக்கும்‌ மதிப்பு மீது மயக்கம்‌ 
வரலாம்‌. அதை நாம்‌ பயன்படுத்திக்கொள்ளலாம்‌. 
அதைவிட முக்கியமானது ஒன்றுண்டு. சுபலனின்‌ 
மைந்தன்‌ சகுனி. அவன்‌ பெருவீரன்‌ என்கிறார்கள்‌. 
நாடுகளை வெல்லும்‌ ஆசைகொண்டவன்‌ என்கிறார்கள்‌. 
சிபிநாட்டையும்‌ கூர்ஜரத்தையும்‌ வெல்ல தருணம்‌ 
நோக்கியிருக்கிறான்‌ என்று சூதர்கள்‌ பாடுகிறார்கள்‌. 
அவனுக்கு நாம்‌ அளிப்பது எத்தனை பெரிய வாய்ப்பு!” 


“அவன்‌ மூடனாக இருக்க வாய்ப்பில்லை” என்றார்‌ 
பீஷ்மர்‌. “ஆம்‌, ஆனால்‌ ஆசைகொண்டவன்‌ மூடனாக 
ஆவது மிக எளிது” என்றாள்‌ சத்யவதி. “அவனுடைய 
கண்களால்‌ பார்‌. இந்த அஸ்தினபுரி இன்று விழியிழந்த 
ஓர்‌ இளவரசனையும்‌ வெயில்படாத ஓர்‌ இளவரசனையும்‌ 
வழித்தோன்றல்களாகக்‌ கொண்டுள்ளது. அந்தப்புரத்தில்‌ 
இருந்து அரசாளும்‌ முதுமகளாகிய நான்‌ இதன்‌ 
அரியணையை வைத்திருக்கிறேன்‌. ஆட்சியில்‌ 
ஆர்வமில்லாத நீ இதன்‌ பிதாமகனாக இருக்கிறாய்‌. இந்த 
அரியணையை மரத்தில்‌ கனிந்த பழம்போல 
கையிலெடுத்துவிடலாமென சுபலனும்‌ சகுனியும்‌ 


எண்ணுவார்கள்‌ என்பதில்‌ ஐயமே இல்லை.” 


“ஆம்‌ அன்னையே, அவன்‌ அதிகாரவிருப்புள்ளவன்‌ 
என்றால்‌ அவனால்‌ இந்தத்‌ தூண்டிலைக்‌ 
கடந்துசெல்லவே முடியாது” என்றார்‌ பீஷ்மர்‌. “அவன்‌ 
இதை விடப்போவதில்லை, அதிலெனக்கு ஐயமே 
இல்லை.” பீஷ்மர்‌ தாடியை நீவியபடி “ஆனால்‌ 
அவனுடன்‌ நம்‌ உறவு எப்படி இருக்கும்‌ என்பதை நாம்‌ 
இப்போதே அமர்ந்து முடிவெடுக்கமுடியாது. 
ஒருவேளை...” 


அவர்‌ சொல்லவருவதை அவள்‌ புரிந்துகொண்டாள்‌. 
“முடிவெடுக்கலாம்‌. ஒருபோதும்‌ காந்தாரன்‌ நேரடியாக 
அஸ்தினபுரியை வென்று ஆட்சியமைக்கமுடியாது. நாம்‌ 
காந்தாரத்தையும்‌ ஆளமுடியாது. அது பாலை, இது 
பசும்நிலம்‌. அவன்‌ நம்மைச்சார்ந்துதான்‌ இங்கே ஏதேனும்‌ 
செய்யமுடியும்‌... அவன்‌ எதிர்பார்க்கக்கூடியது ஒன்றே. 
அவன்‌ நாட்டு இளவரசி பெறும்‌ குழந்தை 
அஸ்தினபுரியை ஆளும்‌ சக்கரவர்த்தியாகவேண்டும்‌ 
என்று. அது நிகழட்டுமே!” 


“அன்னையே, கடைசிச்‌ சொல்வரை நீங்களே சிந்தனை 
செய்திருக்கிறீர்கள்‌. இனி நான்‌ செய்வதற்கென்ன 
இருக்கிறது? ஆணையிடுங்கள்‌” என்றார்‌ பீஷ்மர்‌. 
“செளபாலனாகிய சகுனியிடம்‌ நீ பேசு. அவன்‌ தன்‌ 
தமக்கையை நமக்கு அளிக்க ஒப்புக்கொள்ளச்செய்‌. 
அவனே தன்‌ தந்தையிடம்‌ பேசட்டும்‌. அவன்‌ 
ஏற்றுக்கொண்டால்‌ அனைத்தும்‌ நிறைவாக 
முடிந்துவிட்டதென்றே பொருள்‌. பாரதவர்ஷத்தை 
அஸ்தினபுரியில்‌ இருந்துகொண்டு ஆளமுடியும்‌ என்ற 
கனவை சகுனியின்‌ நெஞ்சில்‌ விதைப்பது உன்‌ பணி” 
என்றாள்‌ சத்யவதி. 


“ஆணை அன்னையே” என்றார்‌ பீஷ்மர்‌. “தங்கள்‌ 
விருப்பப்படியே செய்கிறேன்‌” என்று எழுந்து 
தலைவணங்கினார்‌. “தேவவிரதா, இந்த அரியணையுடன்‌ 
தெய்வங்கள்‌ சதுரங்கமாடுகின்றன. 
பெருந்தோள்கொண்ட பால்ஹிகனையும்‌ வெயிலுகக்காத 
தேவாபியையும்‌ மீண்டும்‌ இங்கே அனுப்பிவிட்டு அவை 
காத்திருக்கின்றன. நாம்‌ என்ன செய்வோமென எண்ணி 
புன்னகைக்கின்றன. நாம்‌ நம்‌ வல்லமையைக்‌ காட்டி 
அந்த தெய்வங்களின்‌ அருளைப்‌ பெறும்‌ தருணம்‌ இது.” 


“நம்‌ தெய்வங்கள்‌ நம்முடன்‌ இருந்தாகவேண்டும்‌ 
அன்னையே” என்றார்‌ பீஷ்மர்‌. “நான்‌ பொன்னின்‌ 


ஆற்றலை அஞ்சத்தொடங்கியிருக்கிறேன்‌. நீங்கள்‌ 
சொல்லும்‌ அனைத்து நியாயங்களுக்கும்‌ அப்பால்‌ அந்த 
அச்சம்‌ என்னுள்‌ வாழ்கிறது.” சத்யவதி “அவர்கள்‌ நம்மை 
ஒன்றும்‌ செய்யமுடியாது தேவவிரதா. நம்மிடம்‌ தேர்ந்த 
படைகள்‌ இருக்கின்றன. தலைமைதாங்க நீ இருக்கிறாய்‌. 
அனைத்தையும்விட காந்தாரத்தை நம்மிடமிருந்து 
பிரிக்கும்‌ கூர்ஜரமும்‌ பொன்னின்‌ வல்லமை கொண்ட 
நாடுதான்‌.” 


“அன்னையே நீங்கள்‌ காந்தாரத்தை நம்முடன்‌ 
சேர்த்துக்கொள்ள என்ன காரணம்‌?” என்றார்‌ பீஷ்மர்‌. 
“வெறும்‌ அரியணைத்‌ திட்டமல்ல இது.” சத்யவதி “இந்த 
ஷத்ரியர்களின்‌ சில்லறைச்‌ சண்டைகளால்‌ நான்‌ 
சலித்துவிட்டேன்‌ தேவவிரதா. குரைக்கும்‌ நாய்களை 
பிடியானை நடத்துவதுபோல இவர்களை 
நடத்திவந்தேன்‌. ஆனால்‌ இன்று அந்தப்‌ பொறுமையின்‌ 
எல்லையை கண்டுவிட்டேன்‌. அவர்கள்‌ அனைவரையும்‌ 
அச்சத்தில்‌ ஆழ்த்த விரும்புகிறேன்‌. அத்துடன்‌ 
கங்கைவழி வணிகத்தில்‌ நம்மிடம்‌ முரண்படுவதற்கான 
துணிவை எவரும்‌ அடையலாகாது என்றும்‌ 
காட்டவிரும்புகிறேன்‌” என்றாள்‌. 


அவள்‌ கண்கள்‌ மின்னுவதை பீஷ்மர்‌ கவனித்தார்‌. 
“ஏதேனும்‌ மூன்றுநாடுகள்‌. அங்கம்‌ வங்கம்‌ மகதம்‌ 
அல்லது வேறு. படைகொண்டு சென்று அவற்றை 
மண்ணோடு மண்ணாகத்‌ தேய்க்கப்போகிறேன்‌. 
அவற்றின்‌ அரசர்களை தேர்க்காலில்‌ கட்டி இழுத்துவந்து 
அஸ்தினபுரியின்‌ முகப்பில்‌ கழுவேற்றுவேன்‌. 
அவர்களின்‌ பெண்களை நம்‌ அரண்மனையின்‌ 
சேடிகளாக்குவேன்‌... இனி என்னைப்பற்றியோ என்‌ 
குலத்தைப்பற்றியோ அவர்கள்‌ ஒரு சொல்லும்‌ 
சொல்லக்கூடாது. நினைக்கவும்‌ அஞ்சவேண்டும்‌.” 


அவள்‌ கண்களைப்‌ பார்ப்பதைத்‌ தவிர்த்து பீஷ்மர்‌ 
எழுந்தார்‌. வணங்கிவிட்டு வெளியே சென்றார்‌. வெளியே 
நின்றிருந்த விதுரனிடம்‌ இன்சொல்‌ சொன்னபிறகு 
முற்றத்துக்குச்‌ சென்று ரதத்தில்‌ ஏறிக்கொண்டார்‌. 
ஹரிசேனன்‌ ரதத்தை ஓட்டினான்‌. 


பீஷ்மர்‌ சிந்தனையில்‌ மூழ்கி அமர்ந்திருந்தார்‌. 
பின்மதியத்தில்‌ வெயில்‌ முறுகியிருந்தது. 
மண்ணிலிருந்து எழுந்த நீராவி விண்ணிலேயே குளிர்ந்து 
சில சொட்டுக்களே கொண்ட மழையாகப்‌ பெய்தது. அந்த 
மழை வெயிலின்‌ வெம்மையை அதிகரித்தது. 
வியர்வையையும்‌ தாகத்தையும்‌ உருவாக்கியது. 


ஒவ்வொருவரும்‌ நீர்‌ நீர்‌ என ஏங்குவதை முகங்கள்‌ 
காட்டின. வேழாம்பல்கள்‌ பேரலகைத்‌ திறந்து 
காத்திருக்கும்‌ நகரம்‌ என அவர்‌ நினைத்துக்கொண்டார்‌. 

விதுரன்‌ ஆட்சிமண்டபத்தில்‌ நான்கு கற்றெழுத்தர்கள்‌ 
ட. கடிதங்களையும்‌ அரசாணைகளையும்‌ 
சமயம்‌ சொல்லிக்கொண்டிருந்தான்‌. அவன்‌ சொல்லச்‌ 
ல்‌ ஏடுகளில்‌ எழுத்தாணிகள்‌ மெல்லிய சருகு 
நொறுங்கும்‌ ஒலியுடன்‌ சுழன்று ஓடிக்கொண்டிருந்தன. 
எழுதியதும்‌ கற்றெழுத்தர்கள்‌ விடுக்கும்‌ முனகல்‌ 
ஒலிகளும்‌ விதுரனின்‌ சொற்களும்‌ மட்டும்‌ ஒலித்தன. 


பத்ராவதியின்‌ கரையில்‌ நான்கு மீன்பிடிக்குலங்களுக்கு 
மட்டுமே படகோட்டவும்‌ மீன்பிடிக்கவும்‌ ஒப்பாணை. பிறர்‌ 
படகுகளை விடவேண்டுமென்றால்‌ அரச ஒப்புதல்‌ 
பெறவேண்டும்‌ என்று ஓர்‌ அரசாணை. அரக்குக்‌ 
கொள்முதல்‌ செய்யும்‌ அதிகாரிகள்‌ எப்போதும்‌ 
தங்களிடம்‌ கொள்முதல்செய்யப்பட்ட அரக்கின்‌ ஒரு 
துளியை சான்றாக வைத்திருக்க வேண்டும்‌ என்று 
இன்னொரு அரசாணை. சேதிநாட்டில்‌ இளவரசி 
பிறந்தமைக்கு பேரரசி வாழ்த்து தெரிவிக்கிறார்‌ என்று 
௬ திருமுகம்‌. கங்கநாட்டில்‌ நிகழவிருக்கும்‌ 
ர த்திருவிழாவுக்கு பேரரசி பரிசும்‌ பட்டுக்கொடியும்‌ 
கொடுத்தனுப்புவதாக இன்னொரு திருமுகம்‌. 


ஒவ்வொருநாளும்‌ நெடுநேரத்தை எடுத்துக்கொள்ளும்‌ 
இந்த எளிய மேலாண்மைச்செயல்பாடுகளை ஏன்‌ 
செய்கிறோம்‌ என விதுரன்‌ அப்போதும்‌ 
வியந்துகொண்டான்‌. அவற்றில்‌ கொள்கைமுடிவுகள்‌ 
இல்லை. அரசியலாடல்கள்‌ இல்லை. அறிதலும்‌ 
அறைதலும்‌ இல்லை. அவை ஒவ்வொன்றும்‌ 
பிறிதுபோன்றவை. அறிவோ ஆற்றலோ அல்ல பிறழாத 
கவனம்‌ மட்டுமே அவற்றுக்குத்‌ தேவை. அவற்றை அவன்‌ 
செய்யவேண்டியதுமில்லை. ஆனால்‌ அவன்‌ 
ஒவ்வொருநாளும்‌ காலையில்‌ அங்கே வந்து 
அமர்ந்துகொண்டிருந்தான்‌. 


கானுலாவச்‌ சென்றிருந்தபோது ஒருமுறை காட்டுயானை 
ஒன்றைக்‌ கண்டான்‌. வெண்தந்தம்‌ நீண்டெழுந்த 


மதகளிறு அது. வேங்கைமரத்தை வேருடன்‌ சாய்த்‌ 
உண்ணும்‌ துதிக்கை கொண்டது. இளவெயிலில்‌ சுடர்ந்து 


நின்ற சிறிய மலர்களை துதிக்கை நுனியால்‌ கொய்து 
சுருட்டி வாய்க்குள்‌ போட்டுக்கொண்டிருந்தது. விதுரன்‌ 
அதைக்கண்டு புன்னகைசெய்தான்‌. அதனால்‌ அந்த 
வீண்செயலை நிறுத்தமுடியாதென்று எண்ணினான்‌. 
நிறுத்த எண்ணும்தோறும்‌ அவ்வெண்ணத்தின்‌ விசையே 
அச்செயலை அழுத்தம்‌ மிக்கதாக ஆக்கிவிடும்‌. 


திருதராஷ்டிரனின்‌ சூத ஏவலனான விப்ரன்‌ வந்து 
பணிந்து நின்றான்‌. அவனைக்‌ கண்டதும்‌ விதுரன்‌ 
நிமிர்ந்து புருவங்களாலேயே என்ன என்றான்‌. 
திருதராஷ்டிரன்‌ அழைக்கிறான்‌ என்று விப்ரன்‌ 
உதட்டசைவால்‌ பதில்‌ சொன்னான்‌. விதுரன்‌ 
எழுதவேண்டியவற்றை முழுமையாகச்‌ சொல்லி முடித்து 
சால்வையைப்‌ போட்டபடி எழுந்துகொண்டான்‌. 
“எஞ்சியவற்றை நான்‌ மதியம்‌ சொல்கிறேன்‌... இவை 
உடனடியாக அனுப்பப்படட்டும்‌” என்ற பின்பு இடைநாழி 
வழியாகச்‌ சென்றான்‌. 


அவன்‌ பின்னால்‌ வந்த விப்ரன்‌ “சினந்திருக்கிறார்‌” 
என்றான்‌. விதுரன்‌ தலையை அசைத்தான்‌. “நேற்று 
பிதாமகர்‌ இங்கே வந்துசென்றதை அறிந்திருக்கிறார்‌. 
அவர்‌ தன்னை வந்து சந்திக்காமல்‌ 
சென்றதைப்பற்றித்தான்‌ கடும்சினம்‌ கொண்டிருக்கிறார்‌” 
என்றான்‌ விப்ரன்‌. “இளையவரிடம்‌ உடனே தன்னை 
வந்து பார்க்கும்படி ஆணையனுப்பினார்‌. அவரை 
அவரது அன்னை அனுமதிக்கவில்லை. அது சினத்தை 
இன்னும்‌ அதிகரித்திருக்கிறது.” விதுரன்‌ அதற்கும்‌ மெல்ல 
தலையை மட்டும்‌ அசைத்தான்‌. 


புஷ்பகோஷ்டம்‌ என்று அமைக்கப்பட்ட 
அரண்மனையின்‌ வலப்பக்க நீட்சியில்‌ 
திருதராஷ்டிரனின்‌ தங்குமிடம்‌. அவனுக்கென்று 
சேவகர்களும்‌ காவலர்களும்‌ தனியாக இருந்தனர்‌. மைய 
அரண்மனையில்‌ இருந்து அப்பகுதிக்குச்‌ செல்ல நீண்ட 
இடைநாழி அமைக்கப்பட்டிருந்தது. விதுரன்‌ 
செல்லும்போதே விப்ரனிடம்‌ அவனுக்கான 
ஆணைகளைச்‌ சொன்னான்‌. உடனே பீஷ்மபிதாமகரிடம்‌ 
சென்று அவர்‌ இளவரசர்களை எப்போ 
சந்திக்கவிருக்கிறார்‌ என்று கேட்டுவரவேண்டும்‌. பேரரசி 
பீஷ்மரை இளவரசர்கள்‌ சந்திப்பதை விரும்புகிறாரா 
என்று கேட்காமல்‌ புரிந்துவரவேண்டும்‌. 


புஷ்பகோஷ்டத்தில்‌ நுழைந்ததும்‌ விதுரன்‌ உள்ளே 


ச ஒலி கேட்பதை உணர்ந்தான்‌. அவனது முகம்‌ 
எளிதாயிற்று. உள்ளே மேகராகம்‌ 


ஒலித்துக்கொண்டிருந்தது. சிலகணங்கள்‌ நின்றுவிட்டு 
விதுரன்‌ மெல்ல உள்ளே நுழைந்தான்‌. 


இசைமண்டபம்‌ கலிங்கத்துச்‌ சிற்பியால்‌ 
அமைக்கப்பட்டது. மரத்தாலான வட்டவடிவமான கூடம்‌. 
அனைத்துப்பக்கங்களிலும்‌ நூற்றுக்கணக்கான 
சின்னஞ்சிறிய பொய்ச்சாளரங்கள்‌. அவை 
எதிரொலிகளை மட்டும்‌ உண்டு கரைத்தழித்தன. அந்த 
மண்டபத்தில்‌ இருந்து நேரடியாக வெளியே திறக்கும்‌ 
சாளரமோ வாயிலோ இல்லை. காற்று வருவதற்கான வழி 
வளைவாக அமைக்கப்பட்டிருந்தது. அங்கே 
வெளியோசை ஏதும்‌ கேட்பதில்லை. 


அறைக்கான ஒளி நடுவே இருந்த வட்டவடிவமான 
கூரைத்திறப்பு வழியாக உள்ளே பெய்தது. அது பொழியும்‌ 
இடத்தில்‌ இருந்த வட்டத்தடாகத்தில்‌ தாமரைகள்‌ 
மலர்ந்திருந்தன. அதன்‌ ஒருபக்கம்‌ 
இசைகேட்பவர்களுக்கான பீடங்கள்‌ அமைந்திருந்தன. 
தடாகத்தின்‌ மறுகரையில்‌ சூதர்கள்‌ அமரும்‌ மேடை. 
நீரலைகள்‌ வழியாகச்‌ செல்லும்போது இசை 
இனிமைகொள்கிறது என்றனர்‌ கலிங்கச்‌ சிற்பிகள்‌. 
குடைவான உட்கூரைகொண்ட அவ்வறையின்‌ 
எப்பகுதியில்‌ நின்று மெல்ல முணுமுணுத்தாலும்‌ எந்த 
மூலையிலும்‌ தெளிவாகவே கேட்கும்‌. ஆனால்‌ உள்ளே 
வரும்‌ வழியிலும்‌ செல்லும்‌ ப டக்‌ ன்று பேசினாலும்‌ 
கால்களால்‌ தட்டினாலும்‌ மிகமெல்லிய ஒலியே எழும்‌. 
அதற்கும்‌ மேலாக அங்கே மரவுரியாலான கனத்த 
கால்மெத்தை போடப்பட்டிருந்தது. 


விதுரன்‌ மரவுரியாலான இருக்கையில்‌ ஓசையில்லாமல்‌ 
அமர்ந்துகொண்டான்‌. மூன்று சூதர்கள்‌ குழல்களையும்‌ 
ஒருவர்‌ பேரியாழையும்‌ வாசித்துக்கொண்டிருந்தனர்‌. 
மேகராகம்‌ என அதை அறிந்திருந்தாலும்‌ விதுரன்‌ அதன்‌ 
வண்ணங்களையும்‌ சிறகுகளையும்‌ 
அறிந்திருக்கவில்லை. சில கணங்களுக்குள்‌ அது 
மீண்டும்‌ மீண்டும்‌ ஒன்றையே சொல்லிக்கொண்டிருக்கும்‌ 
எளிய பறவை என ஒலிக்கத்‌ தொடங்கியது. அவன்‌ 
உடலை மிக மெல்ல அசைத்து அமர்ந்தான்‌. 


திருதராஷ்டிரன்‌ தன்‌ தலையை ஒருபக்கமாகச்‌ சரித்து 
ஓடில்லாத முட்டைபோன்று மெல்லிய தோல்‌ ததும்பிய 
விழிகளை தூக்கியபடி கேட்டுக்கொண்டிருந்தான்‌. 
அவையிலிருந்த நான்கு ஏவலர்களும்‌ இசையில்‌ ஆழ்ந்து 
ஓவியங்கள்‌ போல நின்றனர்‌. இசை இவர்களை 
என்னதான்‌ செய்கிறது என விதுரன்‌ 


எண்ணிக்கொண்டான்‌. இசை என்பது என்ன? 
சீரமைக்கப்பட்ட ஒலிகள்‌. அந்த ஒழுங்கை அறிந்தவர்கள்‌ 
அவற்றை எழுச்சியாக வீழ்ச்சியாக பொழிவாக 
சுழற்சியாக பொங்கலாக அமைதலாக 
எண்ணிக்கொள்கிறார்கள்‌. பறவையைக்‌ கண்டு 
பறத்தலை அடைவதுபோல அது செல்லுமிடமெல்லாம்‌ 
அகம்‌ செல்லப்பெறுகிறார்கள்‌. 


வாலுடன்‌ விளையாடும்‌ வானரம்‌. ஆனால்‌ தன்‌ வாலன்றி 
தன்னை அறிந்து விளையாட வேறேதுள்ளது? என்‌ 
நூலறிவு என்‌ வால்‌. இந்த இசை இவர்களின்‌ வால்‌. 
இல்லை. இது அவர்கள்‌ அடைவதை அறியவே முடியாத 
என்னுடைய கற்பனை. அது என்ன என்று அவர்களே 
அறிவார்கள்‌. அந்தச்‌ சூதர்களுக்கும்‌ அரியணை அமர்ந்த 
மன்னனுக்கும்‌ நடுவே அவர்கள்‌ பரிமாறிக்கொள்ளும்‌ 
ஏதோ ஒன்று உள்ளது. நாக்கின்‌ நெளிவு மொழியாகி 
சிந்தையாகி கண்ணீராகி சிரிப்பாகி 
நிறைவதுபோலத்தான்‌ அதிரும்‌ கம்பிகளில்‌ 
நெருடிச்செல்லும்‌ விரல்களும்‌. அறையமுடியாத ஓர்‌ 
ஆடல்‌. 


இசை ஓய்ந்தது. சூதர்கள்‌ யாழையும்‌ குழல்களையும்‌ 
ஓசையில்லாமல்‌ வைத்துவிட்டு கைகூப்பி வணங்கினர்‌. 
அந்தச்‌ சூதர்களில்‌ புல்லாங்குழலிசைத்த ஒருவர்‌ 
விழியிழந்தவர்‌ என்பதை விதுரன்‌ கண்டான்‌. தலைசரிய 
அமர்ந்திருந்த திருதராஷ்டிரன்‌ யாழ்‌ எஞ்சிய மீட்டலையும்‌ 
அளித்து ஓய்ந்ததும்‌ மலைப்பாம்புகளைப்போன்ற தன்‌ 
பெரிய கைகளைத்‌ தூக்கி வணங்கினான்‌. 
புலித்தோல்‌ஆசனத்தில்‌ சாய்ந்து கிடந்த பெரிய கரிய 
உடலைத்தூக்கி நிமிர்ந்து அமர்ந்தான்‌. பெருங்காற்றில்‌ 
புடைக்கும்‌ பாய்மரங்கள்‌ போல தோள்கள்‌ இறுகி விம்மி 
அசைய கைகளை விரித்து “மேகத்தைக்‌ 
காட்டிவிட்டீர்கள்‌ சூதர்களே” என்றான்‌. 


சூதர்குழுவின்‌ தலைவர்‌ “எங்கள்‌ நல்லூழ்‌ அது அரசே” 
என்றார்‌. சூதர்கள்‌ மலர்ந்த முகத்துடன்‌ 
புன்னகைசெய்தனர்‌. “இடதுமூலை புல்லாங்குழலை 
இசைத்தவர்‌ யார்‌? அவரது இசை எனக்கு மிக இனியதாக 
இருந்தது” என்று திருதராஷ்டிரன்‌ சொன்னான்‌. 
விழியிழந்த சூதர்‌ எழுந்து வணங்கி “அரசே, அதை 
வாசித்தவன்‌ நான்‌. என்பெயர்‌ அவலிப்தன்‌” என்றார்‌. 


அவரது பெயரைக்‌ கேட்டதும்‌ திருதராஷ்டிரன்‌ 
இருகைகளையும்‌ விரித்து “நீர்‌ பார்வையற்றவரா?” 
என்றான்‌. “ஆம்‌ அரசே.” திருதராஷ்டிரனின்‌ இரு 


கைகளும்‌ விரிந்தவாறு அசையாமல்‌ நின்றன. பின்பு 
“அருகே வாரும்‌” என்றான்‌. 


அவலிப்தன்‌ அருகே சென்றதும்‌ திருதராஷ்டிரன்‌ அவரை 
நோக்கி கைநீட்டினான்‌. அவலிப்தனை இட்டுச்சென்ற 
சூதர்‌ அவரை திருதராஷ்டிரனின்‌ கைகளுக்கு அருகே 
தள்ளினார்‌. திருதராஷ்டிரனின்‌ கனத்த கைகள்‌ தன்‌ 
தோளில்‌ விழுந்தபோது அவலிப்தன்‌ தடுமாறினார்‌. 
திருதராஷ்டிரன்‌ அவரது தோள்களையும்‌ முகத்தையும்‌ 
தலையையும்‌ தன்‌ கைகளால்‌ வருடினான்‌. “விதுரா” 
என்றான்‌. “அரசே” என விதுரன்‌ அருகே சென்றான்‌. 
“மூடா, நீ வந்ததை உன்‌ நாற்றம்‌ மூலமே அறிந்தேன்‌... 
இவருக்கு நூறு பொற்கழஞ்சுகளைக்‌ கொடு...” என்றான்‌. 


“ஆணை?” என்றான்‌ விதுரன்‌. திருதராஷ்டிரன்‌ 
“அவலிப்தரே, நீர்‌ மணம்புரிந்தவரா?” என்றான்‌. 
அவவலிப்தன்‌ “இல்லை அரசே” என்றார்‌. திருதராஷ்டிரன்‌ 
“விதுரா, நம்‌ அரண்மனையின்‌ அழகிய சூதப்பெண்‌ 
ஒருத்தியை இவருக்குக்‌ கொடுக்க நான்‌ 
ஆணையிடுகிறேன்‌” என்றான்‌. விதுரன்‌ பணிந்து, 
“ஆணை?” என்றான்‌. “அந்தப்பெண்ணுக்கு நான்‌ ஆயிரம்‌ 
பொன்னை சீதனமாக அளிப்பேன்‌. அவள்‌ விரும்பும்‌ 
ஊரில்‌ ஓர்‌ இல்லமும்‌ நூறுபசுக்களும்‌ அளிக்கப்படும்‌ 
என்று சொல்‌. அதை விரும்பும்‌ பெண்களில்‌ ஒருத்தியைத்‌ 
தேர்வுசெய்‌!” விதுரன்‌ “அவ்வண்ணமே” என்றான்‌. 


அவவலிப்தன்‌ தன்‌ குழிவிழுந்த கண்களில்‌ இருந்து 
கண்ணீர்‌ வழிய கைகூப்பி நின்றார்‌. விதுரன்‌ அவரை 
இளவரசரின்‌ காலில்‌ விழச்செய்யும்படி இன்னொரு 
சூதரிடம்‌ கைகாட்டினான்‌. அவர்‌ தோளைத்தொட்டு 
அழுத்தியதும்‌ அவலிப்தன்‌ அப்படியே குனிந்து 
திருதராஷ்டிரன்‌ கால்களைத்‌ தொட்டு வணங்கினார்‌. 
அவரது கண்ணீர்‌ தரையில்‌ சொட்டியது. திருதராஷ்டிரன்‌ 
அவரைத்‌ தூக்கி தன்‌ மார்போடு 
அணைத்துக்கொண்டான்‌. பெரிய தேக்குமரத்தில்‌ 
பொந்தில்‌ முளைத்த சிறிய மரம்போலத்‌ தெரிந்தார்‌ 
அவலிப்தன்‌ அப்போது. தன்‌ கட்டுகளனைத்தையும்‌ 
இழந்து அவலிப்தன்‌ உடல்குலுங்க அழத்தொடங்கினார்‌. 


விதுரன்‌ அவரை விலக்கிக்‌ கொள்ளுமாறு கையைக்‌ 
காட்ட சூதர்கள்‌ அவரை இழுத்து விலக்கிச்சென்றனர்‌. 
“சூதர்களே சிறந்த இசை. உங்கள்‌ அனைவருக்கும்‌ ஐம்பது 
பொன்‌ கொடுக்க ஆணையிடுகிறேன்‌. அரண்மனை 
அதிதிக்கூடத்தில்‌ நீங்கள்‌ மேலும்‌ ஒரு மாதம்‌ தங்கி 
என்னை இசையால்‌ நிறைக்கவேண்டும்‌” என்றான்‌. 


“ஆணை அரசே” என்றார்‌ முதிய சூதர்‌. “விதுரா” என்றான்‌ 
திருதராஷ்டிரன்‌. “ஆணை நிறைவேற்றப்படும்‌ அரசே” 
என்றான்‌ விதுரன்‌. 


அவர்கள்‌ தங்கள்‌ கருவிகளை எடுத்துக்கொண்டு 
கிளம்பினார்கள்‌. அவலிப்தன்‌ அழுதபடி தன்‌ 
நினைவில்லாதவராக நடந்தார்‌. அவரை இரு சூதர்கள்‌ 
ஏந்திச்சென்றனர்‌. அவர்‌ செல்வதைப்‌ பார்த்து சற்று 
புன்னகைத்தபின்‌ விதுரன்‌ திருதராஷ்டிரன்‌ முன்னால்‌ 
அமர்ந்துகொண்டான்‌. 


திருதராஷ்டிரன்‌ இசையை தன்னுள்‌ மீட்டியபடி 
ஆசனத்தில்‌ அமர்ந்திருந்தான்‌. பேச்சைத்‌ 
தொடங்குவதற்காக விதுரன்‌ “இரவுக்குரிய இசை 
அண்ணா...” என்றான்‌. “ஆம்‌, ஆனால்‌ நான்‌ அந்த 
வேறுபாட்டுக்கு வெளியே ருக்கிறேன்‌” என்றான்‌ 
திருதராஷ்டிரன்‌. “மழை வரவேண்டுமென்று தோன்றியது. 
இரவில்‌ வெப்பம்‌ அதிகம்‌. நான்‌ நன்றாகத்‌ துயிலவில்லை. 
காலையில்‌ எழுந்ததுமே மழைக்காலத்தை 
நினைவுகூர்ந்தேன்‌. ஆகவேதான்‌ மேகராகம்‌ 
இசைக்கச்சொன்னேன்‌. அவர்கள்‌ இசைத்துக்கேட்டபோது 
புதுமழையின்‌ குளிரை என்‌ உடலில்‌ உணர்ந்தேன்‌.” 


விதுரன்‌ “ஆம்‌, மேகராகம்‌ மழையைத்தான்‌ 

நினைவூட்‌ கிறத என்றான்‌. “மழைக்கால ராகம்‌. 
ஆனால்‌ மழைகொட்டும்போது அதைப்பாடினால்‌ 

எ ற்பால போர்த்திக்கொள்வதுபோல 
வெம்மையாக இருக்கும்‌.” திருதராஷ்டிரன்‌ தலையை 
அசைத்தான்‌. பின்‌ சினந்தெழுந்து “நான்‌ உன்னை 
அழைத்து இரண்டு நாழிகை ஆகிறது... உன்‌ வேலையை 
முடித்துவிட்டு நீ வரவேண்டுமென நான்‌ 
சொல்லவில்லை...” என்று உரத்தகுரலில்‌ சொன்னான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“அரசே, நீங்கள்‌ ஏன்‌ அழைக்கிறீர்கள்‌ என்று தெரியும்‌. 
கவே உரிய விசாரணைகளை முடித்துவிட்டு 
வரலாமென நினைத்தேன்‌” என்றான்‌ விதுரன்‌. அரசே 
என்ற விளியே அவனை சமன்‌ செய்துவிடுமென அவன்‌ 
அறிந்திருந்தான்‌. “பீஷ்மப்‌ பிதாமகரை எப்போது தாங்கள்‌ 
சந்திப்பது என்றும்‌ பேரரசி அப்போது உடனிருக்கலாமா 
கூடாதா என்றும்‌ விசாரித்துவர ஆளனுப்பினேன்‌. 


ஆகவேதான்‌ தாமதம்‌.” 


திருதராஷ்டிரன்‌ தோள்‌ தசைகள்‌ அதிர இரு கைகளையும்‌ 
சேர்த்து பேரொலியுடன்‌ அறைந்தான்‌. “ஏன்‌? நான்‌ 
உன்னிடம்‌ சொன்னேனா அவரை நான்‌ பார்க்கவேண்டும்‌ 
என்று? நான்‌ இந்நாட்டு மன்னன்‌. என்னை அவர்‌ 
பார்க்கவேண்டும்‌. அதைத்தான்‌ நான்‌ சொன்னேன்‌.” 


“ஆம்‌, அதைத்தான்‌ நானும்‌ சொன்னேன்‌. மன்னரின்‌ 
விருப்பம்‌ இது, அவர்‌ வந்து சந்திக்கவேண்டும்‌ என்று.” 
திருதராஷ்டிரனின்‌ கைகள்‌ காமம்கொண்ட வேழங்கள்‌ 
துதிக்கை பிணைப்பதுபோல இணைந்தன. “அவர்‌ 
என்னை மதிக்கவில்லை என்றால்‌ நானும்‌ அவரை 
மதிக்கவில்லை. எனக்கு எவருடைய ஆசியும்‌ தேவை 
இல்லை. அதை அவரிடம்‌ சொன்னாயா?” என்றான்‌. 


விதுரன்‌ “அரசே, ஒருபோதும்‌ அரசர்‌ இவற்றை நேரடியாக 
சொல்லக்கூடாது. சொல்வது பிழை என்றல்ல. 
மாண்புக்குரியதல்ல என்று சொல்கிறேன்‌. 
அவ்வுணர்ச்சியை நுட்பமான குறிப்புகள்‌ வழியாக 
நீங்கள்‌ காட்டலாம்‌.” 


திருதராஷ்டிரன்‌ “எப்படி?” என்றான்‌. விதுரன்‌ “குறைந்த 
சொற்களில்‌ பேசலாம்‌. அல்லது ஒன்றுமே 
பேசாமலிருக்கலாம்‌. அவர்‌ புரிந்துகொள்வார்‌.” 
திருதராஷ்டிரன்‌ ஆமோதித்து தலையசைத்தான்‌. “அவர்‌ 
என்னை எப்போது சந்திக்கிறார்‌? என்ன சொல்லி 
அனுப்பியிருக்கிறார்‌?” 


விதுரன்‌ “இன்னும்‌ தூதன்‌ வரவில்லை. 
வந்துவிடுவான்‌...” திருதராஷ்டிரன்‌ தலையை அசைத்து 
“விப்ரன்‌ எங்கே? அடேய்‌!” என்றான்‌. “அவனைத்தான்‌ 
பீஷ்மரைச்‌ சந்திக்க அனுப்பியிருக்கிறேன்‌....நான்‌ 
தங்களை இட்டுச்செல்கிறேன்‌” என்றான்‌ விதுரன்‌. 


திருதராஷ்டிரன்‌ கைநீட்ட அதை விதுரன்‌ 
பற்றிக்கொண்டான்‌. எழுந்து நின்றபோது விதுரனின்‌ 
தலை திருதராஷ்டிரனின்‌ நெஞ்சுக்குழி அளவுக்கே 
உயரமிருந்தது. திருதராஷ்டிரனின்‌ கைகளை தன்‌ 
தோளில்‌ தாங்க விதுரனால்‌ முடியவில்லை. “தூண்‌, 
படிகள்‌” என செல்லும்‌ வழியை மெல்லச்‌ சொல்லியபடியே 
விதுரன்‌ நடந்தான்‌. திருதராஷ்டிரன்‌ “இந்த அறைக்குள்‌ 
நான்‌ சிறையிடப்பட்டிருந்தாலும்‌ எனக்கு அனைத்துச்‌ 
செய்திகளும்‌ வந்துகொண்டுதான்‌ இருக்கின்றன விதுரா” 
என்றான்‌. 


திருதராஷ்டிரன்‌ அன்னசாலைக்குச்‌ சென்று 
முகம்கழுவிவிட்டு உணவுண்ண அமர்ந்தான்‌. 
நிலத்திலிட்ட சித்திரப்பலகையில்‌ அமர்ந்து பசுவின்‌ 
குளம்புகள்‌ போல கால்கள்‌ கொண்ட 
அன்னப்பலகையை தன்‌ முன்‌ வைத்துக்கொண்டான்‌. 
அவன்‌ வருவதை அறிந்து அன்னத்துடன்‌ சேவகர்கள்‌ 
கூடி நின்றனர்‌. “நீயும்‌ உண்கிறாயா?” என்றான்‌ 
திருதராஷ்டிரன்‌. “இல்லை அரசே, நான்‌ பகலில்‌ 
உண்பதில்லை” என்றான்‌ விதுரன்‌. 


“எப்போதிலிருந்து?” என்றான்‌ திருதராஷ்டிரன்‌. “சென்ற 
முழுநிலவுமுதல்‌....பகலில்‌ உணவு அருந்தாமலிருந்தால்‌ 
உடல்‌ இலகுவாகிறது.” திருதராஷ்டிரன்‌ “ஏன்‌ உன்னை 
வதைத்துக்கொள்கிறாய்‌ மூடா....ஏற்கனவே உன்‌ உடல்‌ 
இறகுபோலிருக்கிறது” என்றான்‌. “நன்றாக 
உண்ணவேண்டும்‌. கனத்த உடலிருந்தால்‌ உள்ளமும்‌ 
உறுதியாக இருக்கும்‌.” விதுரன்‌ புன்னகைசெய்தான்‌. 


சேவகர்களுக்கு அவன்‌ சைகை செய்ததும்‌ அவர்கள்‌ 
கோதுமை அப்பங்களை அவன்‌ அன்னப்பலகைமேல்‌ 
இருந்த மூங்கில்கூடையில்‌ அடுக்கினார்கள்‌. 
ஒவ்வொன்றும்‌ விதுரன்‌ இருக்கைப்‌ பலகை அளவுக்கே 
பெரியவை. ஆனால்‌ அவை திருதராஷ்டிரன்‌ 
கைகளுக்குச்‌ சிறியவையாகத்‌ தெரிந்தன. அவன்‌ 
அவற்றை இரண்டாகக்‌ கிழித்து இரண்டுவாயில்‌ 
உண்டான்‌. பருப்பையும்‌ மாமிசத்தையும்‌ சேர்த்து 
சமைக்கப்பட்டிருந்த கூட்டை அவற்றுடன்‌ 
இணைத்துக்கொண்டான்‌. 


சேடியான ஊர்ணை வேகமாக வந்து “மூத்த அரசி 
அம்பிகை” என்று வருகை அறிவித்தாள்‌. 
திருதராஷ்டிரன்‌ தலைதூக்காமலேயே “வருக” என்றான்‌. 
ஊர்ணைக்குப்பின்‌ அம்பிகை முன்னால்‌ வெண்சங்கமும்‌ 
பின்பக்கம்‌ கவரியுமாக இரு சேடிகள்‌ வர வெள்ளை 

டையில்‌ நடந்துவந்தாள்‌. திருதராஷ்டிரன்‌ தலையை 
ர்த்து ஆட்டியபடி “அப்பம்‌” என உறுமினான்‌. அவன்‌ 
முன்னாலிருந்த கூடையில்‌ அப்பங்களில்லாததை 
உணர்ந்த சேவகர்கள்‌ மீண்டும்‌ அப்பங்களை அள்ளி 
அடுக்கினார்கள்‌. 


விதுரன்‌ எழுந்து வணங்கி “அரசியை வணங்குகிறேன்‌” 
என்றான்‌. அம்பிகை சேடியரை கையசைவால்‌ 
செல்லும்படிப்‌ பணித்துவிட்டு திருதராஷ்டிரன்‌ முன்னால்‌ 
அமர்ந்தாள்‌. அருகே இருந்த கூடையில்‌ இருந்து 
அப்பங்களை எடுத்து அவன்‌ முன்‌ வைத்துவிட்டு 


செம்மொழியில்‌ “இன்றுதான்‌ நான்‌ பீஷ்மர்‌ வந்துசென்ற 
செய்தியைக்‌ கேள்விப்பட்டேன்‌” என்றாள்‌. 


“செல்லவில்லை அரசி, ஆயுதசாலையில்‌ இருக்கிறார்‌” 
என்றான்‌ விதுரன்‌. “மீண்டும்‌ வருவார்‌.” அம்பிகை 
“வந்தாகவேண்டும்‌...நான்‌ காலையில்‌ 
திருதராஷ்டிரனிடம்‌ சொன்னேன்‌. நீ இந்தநாட்டின்‌ 
மன்னன்‌ ஆகப்போகிறவன்‌. அவர்‌ பிதாமகராக 
இருக்கலாம்‌, ஆனால்‌ குடிகள்‌ எவரும்‌ மன்னனுக்கு 
பணிந்தாகவேண்டும்‌. அவர்‌ உன்னை வந்து 
சந்தித்துச்செல்லவேண்டிய கடமை கொண்டவர்‌ என்று” 
என்றாள்‌. 


“அவரை வந்து சந்திக்கச்சொல்லி ஆணை 
சென்றிருக்கிறது அன்னையே” என்றான்‌ விதுரன்‌. 
திருதராஷ்டிரன்‌ “பால்‌!” என உரக்கக்‌ கூவினான்‌. 
அம்பிகை “பால்‌ எங்கே? என்ன செய்கிறீர்கள்‌?” என்றாள்‌. 
சேவகர்கள்‌ மூவர்‌ பால்குடங்களுடன்‌ வந்தனர்‌. 
திருதராஷ்டிரன்‌ அவற்றில்‌ ஒன்றை வாங்கி வாயில்‌ 
வைத்து யானை துதிக்கையால்‌ நீர்‌ உறிஞ்சும்‌ ஒலியில்‌ 
குடித்தான்‌. 


“வருவாரா?” என்று அம்பிகை கேட்டாள்‌. “வருவாரென்றே 
நினைக்கிறேன்‌” என்றான்‌ விதுரன்‌. “நேற்று பேரரசியிடம்‌ 
அவர்‌ பேசியதென்ன என்று தெரியுமா?” என்று அம்பிகை 
கேட்டாள்‌. “நீ பேரரசியின்‌ அணுக்கத்தினன்‌. அவள்‌ 
ஆணையிடாத எதையும்‌ சொல்லப்போவதில்லை. 
ஆனாலும்‌ கேட்கிறேன்‌...” 


அம்பிகையின்‌ கண்களில்‌ வந்த கூர்மையை விதுரன்‌ 
கவனித்தான்‌. “நீ எந்தப்பக்கம்‌ இருக்கிறாய்‌ என்று 
அறிவதற்காகவே இதைக்‌ கேட்கிறேன்‌” என்றாள்‌ அவள்‌. 
அவ்வுணர்ச்சியை அவள்‌ மறைக்காததனாலேயே அது 
ஒருவகை பேதைத்தனம்‌ கொண்டிருப்பதை உணர்ந்து 
விதுரன்‌ உள்ளூர புன்னகைசெய்துகொண்டான்‌. 


“இதில்‌ மந்தணமென ஏதுமில்லை அரசி. பேரரசி 
விரும்பாத எதையும்‌ நான்‌ சொல்லப்போவதில்லை” 
என்றான்‌ விதுரன்‌. “பீஷ்மபிதாமகரிடம்‌ பேரரசி பெரிய 
இளவரசரின்‌ மணம்கொள்ளலைப்‌ பற்றித்தான்‌ 
விவாதித்திருக்கிறார்‌. அரசருக்குப்‌ பதினெட்டு 
வயதாகிறது. மணநிகழ்வும்‌ முடிநிகழ்வும்‌ இன்னும்‌ 
மூன்றுமாதங்களுக்குள்‌ நிகழ்ந்தாகவேண்டும்‌. அதுதான்‌ 
பேசப்பட்டது.” 


அம்பிகை “அவள்‌ எண்ணத்தில்‌ என்ன திட்டமிருக்கிறது 
என்று தெரியுமா?” என்றாள்‌. திருதராஷ்டிரன்‌ “எவராக 
இருந்தாலும்‌ முதன்மை ஷத்ரியக்‌ குலமாக 
இருக்கவேண்டும்‌. பார்வையற்றவன்‌ என்பதனால்‌ நான்‌ 
ஒருபோதும்‌ இழிகுலத்தில்‌ மணம்புரியப்போவதில்லை....” 
என்றான்‌. “விதுரா, மூடா, உன்‌ பேரரசியிடம்‌ சொல்‌. 
அப்படி ஒரு எண்ணத்துடன்‌ என்னை நெருங்குவதை 
அவமதிப்பாகவே கொள்வேன்‌.” 


“இல்லை அரசே....அவர்களின்‌ சிந்தையில்‌ இருப்பது 
காந்தாரம்‌” என்றான்‌ விதுரன்‌. அம்பிகை “காந்தாரமா? 
அது மலைவேடர்களின்‌ நாடல்லவா? 
குலமில்லாதவர்கள்‌. ஷத்ரியர்களால்‌ 
ஒதுக்கப்பட்டவர்கள்‌...அவர்களிடம்‌ மணம்‌ கொண்டால்‌ 
நம்மை காசிநாட்டில்‌ எள்ளி நகையாடுவார்கள்‌” 
என்றாள்‌. திருதராஷ்டிரன்‌ பெருங்குரலில்‌ உறுமினான்‌. 


“அரசே, அரசி சொல்லும்‌ காந்தாரத்தின்‌ கதையெல்லாம்‌ 
பழையபுராணம்‌. இன்று அதுவல்ல நிலைமை. 
அஸ்தினபுரியின்‌ மொத்தக்‌ கருவூலத்தைவிடப்‌ பெரியது 
அவர்களின்‌ அன்றாட நிதிக்குவை என்கிறார்கள்‌. 
உத்தரபதத்தில்‌ இருக்கிறது அவர்களின்‌ தேசம்‌. பீதர்கள்‌ 
சோனகநாட்டுக்கும்‌ யவனத்துக்கும்‌ கொண்டு செல்லும்‌ 
பட்டுக்கும்‌ சுவடிப்புல்லுக்கும்‌ அவர்கள்‌ பெறும்‌ 
சுங்கத்தால்‌ அவர்களிடம்‌ செல்வம்‌ வெள்ளம்போல்‌ 
பெருகிச்சேர்கிறது. அவர்களுடன்‌ ஒப்பிடுகையில்‌ நாம்‌ 
சின்னஞ்சிறு நாடு...” என்றான்‌. 


அம்பிகை “இருந்தாலும்‌...” எனத்‌ தொடங்க இடைமறித்து 
“பேரரசி காந்தாரத்தை மண உறவுக்குள்‌ கொண்டுவர 
நினைப்பதில்‌ பெரிய திட்டங்கள்‌ உள்ளன அரசி. அந்த 
மண உறவு நிகழ்ந்தால்‌ நாம்‌ பாரதவர்ஷத்தின்‌ பெரும்‌ 
ஆற்றலாக உருவெடுப்போம்‌. கங்கைக்கரை ஷத்ரியர்கள்‌ 
அனைவரையும்‌ அடக்கி நமக்கு கப்பம்‌ கட்டவைப்போம்‌” 
என்றான்‌ விதுரன்‌. 


திருதராஷ்டிரன்‌ “அப்பம்‌!” என்‌ உறுமிவிட்டு “ஆம்‌ 
அகைச்செய்தாகவேண்டும்‌... நான்‌ பார்வையற்றவன்‌ 
என்று அயோத்திநாட்டரசன்‌ எள்ளினான்‌ என்று 
சொன்னார்கள்‌. அவனை என்‌ காலடியில்‌ 
வீழ்த்தவேண்டும்‌” என்றான்‌. 


“இன்றையச்‌ சூழலில்‌ நம்மை காந்தாரம்‌ ஏற்பதுதான்‌ 
அரிது” என்றான்‌ விதுரன்‌. “அதற்கான திட்டங்களையே 
பிதாமகரும்‌ பேரரசியும்‌ பேசினர்‌.” அம்பிகை “என்ன 


திட்டங்கள்‌?” என்றாள்‌. “அவர்களிடம்‌ பேச பிதாமகரே 
நேரில்‌ காந்தாரம்‌ செல்லவிருக்கிறார்‌. காந்தாரத்துக்கும்‌ 
அஸ்தினபுரிக்கும்‌ இடையேயான நட்பு எப்படி 
இருநாடுகளையும்‌ பேரரசுகளாக ஆக்கும்‌ என்பதை 
விளக்கப்‌ போகிறார்‌. நம்‌ அரசர்‌ விழியிழந்தவரென்றாலும்‌ 
எல்லையற்ற தோள்வல்லமை கொண்டவர்‌ என்பதை 
சொல்லவிருக்கிறார்‌.” 


“அதை அவர்‌ சொல்லியாகவேண்டும்‌...” என்றான்‌ 
திருதராஷ்டிரன்‌. “பார்தவர்ஷத்தின்‌ எந்த மல்லனும்‌ 
என்னுடன்‌ சமரிட வரலாம்‌.” விதுரன்‌ புன்னகைத்தபடி 
“உங்களை வெல்ல இன்று இங்கே எவருமில்லை அரசே. 
சிபிநாட்டின்‌ பால்ஹிகருக்கு நிகரானவர்‌ நீங்கள்‌. அவரை 
எவரும்‌ வென்றதேயில்லை” என்றான்‌. 


அம்பிகை “என்‌ மைந்தன்‌ அரசாளவேண்டும்‌. அடுத்த 
முழுநிலவுநாளில்‌ அவன்‌ ஹஸ்தியின்‌ அரியணையில்‌ 
அமர்ந்தாகவேண்டும்‌” என்றாள்‌. “ஓவ்வொருநாளும்‌ 
நான்‌ எண்ணிக்கொண்டிருப்பது அதைத்தான்‌. சென்ற 
பதினெட்டாண்டுகளாக நான்‌ அதற்காகக்‌ 
காத்திருக்கிறேன்‌.” 


“அதில்‌ என்ன ஐயம்‌?” என்றான்‌ விதுரன்‌. 
“உடற்குறையிருப்பவன்‌ அரசாளக்கூடாதென்று சில 
வைதிகர்‌ சொல்கிறார்களே?” என்றாள்‌ அம்பிகை. 
“அப்படி ஒரு சொல்‌ பிரஹ்ஸ்பதியின்‌ ஸ்மிருதியில்‌ 
உள்ளது அரசி. ஆனால்‌ சிறந்த அமைச்சர்களைக்‌ 
கொண்ட மன்னன்‌ நூறு விழிகளைக்‌ கொண்டவன்‌ 
என்றும்‌ அதே நெறிநூல்கள்தான்‌ சொல்கின்றன. 
அவ்வாறு நம்‌ அரசருக்கு பார்வையில்லை என்று 
சொல்லும்‌ எந்த வைதிகனிடமும்‌ நாம்‌ ஒன்றைத்தான்‌ 
சொல்லப்போகிறோம்‌. நான்‌ நம்‌ அரசரின்‌ அமைச்சன்‌, 
அவரது குருதியும்‌ கூட. நூலிலோ வழக்கிலோ 
நம்பிக்கையிலோ நானறியாத ஏதேனும்‌ ஆட்சிமுறையோ 
முதுநெறியோ அறமோ இருக்கிறதென அவர்‌ 
நிறுவட்டும்‌... அப்படி நிறுவவில்லை என்றால்‌ நம்‌ அரசர்‌ 
ஆயிரம்‌ விழிகள்‌ கொண்டவர்‌ என அவர்கள்‌ 
ஏற்றாகவேண்டும்‌. அந்த அறைகூவலை ஏற்கும்‌ எவரும்‌ 
இன்று பாரதவர்ஷத்தில்‌ இல்லை.” 


அம்பிகை “அதைத்தான்‌ நானும்‌ நம்பியிருக்கிறேன்‌” 
என்றாள்‌. “ஆனாலும்‌ என்னை கவலை 
அரித்துக்கொண்டிருக்கிறது... என்னைச்சூழ்ந்து ஏதோ 
வஞ்சம்‌ நிகழ்ந்துகொண்டிருப்பதாக தோன்றிக்கொண்டே 
இருக்கிறது” என்றாள்‌. 


அன்னசாலை வாயிலில்‌ விப்ரன்‌ வந்து நின்றான்‌. 
“என்ன?” என்றான்‌ விதுரன்‌. விப்ரன்‌ தயங்கினான்‌. 
“சொல்‌, என்ன?” என்றான்‌ திருதராஷ்டிரன்‌. “அரசச்செய்தி 
என்றால்‌ அரசியும்‌ அரசரும்‌ கேட்கலாமே” என்றான்‌ 
விதுரன்‌. விப்ரன்‌ “நான்‌ பிதாமகரைப்‌ பார்த்தேன்‌... 
அவரிடம்‌ அரசர்‌ சந்திக்கவிரும்புவதைச்‌ சொன்னேன்‌” 
என்றபின்‌ மீண்டும்‌ தயங்கினான்‌. “எப்போது சந்திக்க 
வருகிறார்‌?” என்று அம்பிகை கேட்டாள்‌. 


விப்ரன்‌ “அவர்‌ நம்‌ அரசரை நாளைக்காலை 
புலரிவேளையில்‌ அவரது ஆயுதசாலையில்‌ சென்று 
சந்திக்கும்படி சொன்னார்‌” என்றான்‌. சிலகணங்கள்‌ அது 
திருதராஷ்டிரனுக்கு புரியவில்லை. புரிந்ததும்‌ தன்‌ இரு 
கைகளையும்‌ பாறைகள்‌ உடையும்‌ ஒலியுடன்‌ ஓங்கி 
அறைந்துகொண்டு எழுந்துவிட்டான்‌. “என்ன 
சொன்னார்‌? சொல்‌...இப்போதே சொல்‌...என்ன 
சொன்னார்‌?” 


விதுரன்‌ “அவரை தாங்கள்‌ சென்று சந்திக்கும்படி 
சொல்லியிருக்கிறார்‌ அரசே” என்றான்‌. “விதுரா, நம்‌ 
தளபதிகளிடம்‌ சொல்‌. இப்போதே அவரை சிறையிட்டுக்‌ 
கொண்டுவந்து என்‌ முன்‌ நிறுத்தும்படி சொல்‌” என்று 
பெருங்குரலில்‌ கூச்சலிட்டபடி திருதராஷ்டிரன்‌ கைகளை 
விரித்தான்‌. வானை நோக்கி அவற்றைத்‌ தூக்கியபடி 
“அவர்‌ என்‌ காலடியில்‌ வந்து விழவேண்டும்‌... இன்றே” 
என்றான்‌. 


விதுரன்‌ “அரசே, முறையென ஒன்றுள்ளது” என்றான்‌. 
“அவர்‌ உங்கள்‌ பிதாமகர்‌. இந்தநாட்டு மக்களின்‌ நெஞ்சில்‌ 
தந்தையுருவாக வாழ்பவர்‌. அவரைச்‌ சிறையிடும்படி 
நீங்கள்‌ சொன்னால்‌ தளபதிகளும்‌ தயங்குவார்கள்‌. 
வைதிகர்கள்‌ ஏற்கமாட்டார்கள்‌. அனைத்தையும்‌ விட 
மக்கள்‌ ஏற்கமாட்டார்கள்‌. தாங்களோ இன்னும்‌ 
முடிசூடவில்லை. முடிசூட மக்கள்‌ எதிர்ப்பையும்‌ 
வெல்லவேண்டிய இடத்தில்‌ இருக்கிறீர்கள்‌. இன்று நீங்கள்‌ 
எவரையும்‌ பகைகொள்ள முடியாது. எந்த நெறியையும்‌ 
மீறமுடியாது.” 


“அப்படியென்றால்‌ என்ன செய்யலாம்‌? என்‌ ஆணை 
தூக்கிவீசப்படுகிறது. விழியற்றவன்‌ என என்னை 
ஏளனம்‌ செய்திருக்கிறார்‌ பிதாமகர்‌. அவரை 
விட்டுவிடவா சொல்கிறாய்‌?” என்றான்‌ திருதராஷ்டிரன்‌. 
அவன்‌ விழிகள்‌ தனியாக உயிர்கொண்டவை போல 
துள்ளி ஆடின. விதுரனை நோக்கி குனிந்து “சொல்‌...நீ 
என்ன வழி வைத்திருக்கிறாய்‌?” என்று கூவினான்‌. 


“அரசே, அவரை நீங்கள்‌ தண்டுக்கத்தான்‌ வேண்டும்‌... 
அதற்குரிய சிறந்த வழியும்‌ உள்ளது. அவரை நீங்கள்‌ 
துவந்தயுத்தத்துக்கு அழையுங்கள்‌” என்றான்‌ விதுரன்‌. 
“அது வீரர்களின்‌ வழி. எப்பாவமும்‌ அதில்‌ கலக்காது. 
நாட்டாரும்‌ முனிவரும்‌ வைதிகரும்‌ அதை 


மறுக்கமுடியாது.” 
அம்பிகை “அவர்‌ தனுர்வேத ஞானி...” என்று 
இடைமறித்துப்‌ பதறினாள்‌. “ஆம்‌... ஆனால்‌ தங்கள்‌ 


மைந்தர்‌ இந்நாட்டு அரசர்‌. அரசர்‌ எவரொருவரை 
போர்செய்ய அழைத்தாலும்‌ போர்முறையையும்‌ 
போர்க்கருவியையும்‌ அவரே முடிவு செய்யலாம்‌. நம்‌ அரசர்‌ 
மல்யுத்தத்தை தேர்ந்தெடுக்கட்டும்‌” என்று விதுரன்‌ 
சொன்னான்‌. திருதராஷ்டிரன்‌ இருகைகளையும்‌ 
தட்டியபடி “ஆம்‌... அது சரியான வழி... என்னுடன்‌ அவர்‌ 
மல்யுத்தம்‌ செய்யட்டும்‌. அவரை கசக்கி 
ஒடித்துவிடுகிறேன்‌” என்றான்‌. 


“ஆனால்‌” என தொடங்கிய அம்பிகையை இடைமறித்து 
விதுரன்‌ “இது ஒன்றே வழி அரசி. பீஷ்மரையே நம்‌ அரசர்‌ 
வென்றுவிட்டாரென்றால்‌ அதன்பின்‌ இந்நகரில்‌ அவரை 
அவமதிக்க எவரும்‌ துணியமாட்டார்கள்‌. மர்க்கடஹஸ்தி 
மார்க்கம்‌ என்று இதைச்‌ சொல்வார்கள்‌ நெறிநூல்களில்‌. 
குரங்குகளிலும்‌ யானைகளிலும்‌ எது வலிமை மிக்கதோ 
அது இயல்பாகவே அரசனாகிவிடுகிறது. அதை எவரும்‌ 
அரசனாக ஆக்கவேண்டியதில்லை. அதை ஏற்காதவர்கள்‌ 
அதனுடன்‌ போரிட்டுக்‌ கொல்ல முயலலாம்‌. 
முடியாவிட்டால்‌ உயிர்விடலாம்‌...” என்றான்‌. 
திருதராஷ்டிரனிடம்‌ “அரசே, மர்க்கடஹஸ்தி நியாயப்படி 
எது முன்னர்‌ வல்லமை மிக்கதாக இருக்கிறதோ அதை 
வெல்வதே அரசனாக ஆகும்‌ வழி. நீங்கள்‌ பீஷ்மரை 
வென்றுவிட்டால்‌ உங்களை இம்மக்கள்‌ அரசனாக 
ஏற்றாகிவிட்டதென்றே பொருள்‌” என்றான்‌. 


“ஆம்‌... அதுதான்‌ வழி... டேய்‌ விப்ரா” என்றான்‌ 
திருதராஷ்டிரன்‌. “அரசே” என்று விப்ரன்‌ பணிந்தான்‌. 
“உடனே பீஷ்மருக்கு துவந்தயுத்தத்துக்கான 
அறைகூவலை முறைப்படி அனுப்பு... என்னுடன்‌ அவர்‌ 
மல்யுத்தம்‌ செய்யவேண்டுமென்று சொல்‌!” என்ற பின்‌ 
திருதராஷ்டிரன்‌ திரும்பி “மல்யுத்தத்தின்‌ விதியை 
அறிவாயல்லவா விதுரா? தோல்வி என்றால்‌ அது இறப்பு 
மட்டுமே” என்றான்‌. “ஆம்‌, அதுவே முறை” என்றான்‌ 
விதுரன்‌. 


“ஆனால்‌...” என அம்பிகை பேசவர “அரசி, 


பாரதவர்ஷத்தின்‌ பெருந்தோள்களுக்குரியவர்‌ நம்‌ அரசர்‌. 
அரைநாழிகை நேரத்தில்‌ மற்போர்‌ முடிந்துவிடும்‌. பீஷ்மர்‌ 
மாள்வார்‌. அனைத்து இக்கட்டுகளும்‌ எளிதாக முடிவுக்கு 
வரும்‌” என்றான்‌ விதுரன்‌. 

அஸ்தினபுரியின்‌ வடக்குக்‌ கோட்டையை ஒட்டி இருந்த 
யானைக்கொட்டிலுக்கு நடுவே உள்ள சோலையில்‌ 
இருவர்போருக்கு களம்‌ அமைத்திருந்தனர்‌. அதற்கு 
அப்பால்‌ புராணகங்கை என்னும்‌ நீண்ட பள்ளத்தாக்கு 
காடு அடர்ந்து கிடந்தது. அந்தக்காடு நோக்கித்‌ திறக்கும்‌ 
பெருவாயில்‌ பெரும்பாலும்‌ மூடப்படுவதில்லை. 
அவ்வழியாக எவரும்‌ நகருக்குள்‌ நுழையமுடியாது. 


யானைகளை மாலையில்‌ அந்தக்காட்டுக்குள்‌ 
திறந்துவிட்டு காலையில்‌ திரும்பி வந்ததும்‌ கொட்டிலில்‌ 
கட்டுவார்கள்‌. நகர்க்காவலுக்கும்‌ பிறபணிகளுக்குமான 
ஆயிரம்‌ யானைகளில்‌ எழுநூறுயானைகள்‌ அங்குதான்‌ 
வாழ்ந்தன. பெரிய மரத்தூண்கள்மேல்‌ கூரையிடப்பட்ட 
உயரமான கொட்டில்‌ ஒவ்வொரு யானைக்கும்‌ ஓர்‌ அறை 
என கோட்டையை ஒட்டியே ஒரு காததூரம்‌ நீண்டு சென்று 
பின்பு இன்னொரு கோட்டைபோல மடிந்து சுற்றிவந்து 
நடுவே மரங்கள்‌ அடர்ந்த சோலையொன்றை 
வளைத்திருந்தது. அச்சோலைமுமுக்க மரங்களில்‌ 
கட்டப்பட்ட யானைகள்‌ உடலை ஊசலாட்டி காதுகளை 
வீசி நின்றன. சோலைக்கு நடுவே பாகன்கள்‌ தங்கும்‌ 
குடில்களும்‌ அவைகளுக்கு சமையல்செய்யும்‌ 
கொட்டகைகளும்‌ இருந்தன. 


சோலைநடுவே இருந்த பெரிய முற்றம்‌ யானைகளைப்‌ 
படுக்கவைத்து மருத்துவம்‌ பார்ப்பதற்கும்‌ 
யானைக்கன்றுகளுக்கு பயிற்சிகொடுப்பதற்கும்‌ உரியது. 
அதன்‌ நடுவே களப்பயிற்சிக்குரிய செந்நிறமான கொடி 
கம்பத்தில்‌ ஏற்றப்பட்டிருந்தது. ஹரிசேனன்‌ முன்னரே 
வந்து அந்தக்களத்தை சோதனையிட்டான்‌. களத்தின்‌ 
தென்மேற்குமூலையில்‌ கதாயுதத்தின்‌ இறைவனாகிய 
அனுமனை சிறுகல்மேடையில்‌ நிறுவியிருந்தனர்‌. 
அதன்முன்‌ ஒரு வைதிகர்‌ அமர்ந்து மலரணி 
செய்துகொண்டிருந்தார்‌. அதனருகே மரமேடையில்‌ 
சிறுமுரசுடன்‌ சூதன்‌ அமர்ந்திருக்க அவனருகே 
கொம்புடன்‌ அவன்‌ மகனைப்போன்ற இளம்‌ சூதன்‌ 
அமர்ந்திருந்தான்‌. 


காலையின்‌ காற்று மரங்களை சலசலக்கச்செய்தபடி 
தலைமீது ஓடிக்கொண்டிருந்தது. காலை இளவெயில்‌ 
முற்றத்தின்‌ சிவந்த மண்பரப்பில்‌ பரவியிருக்க 
அதில்கிடந்த சிறுகற்களின்‌ நிழல்கள்‌ மேற்குநோக்கி 
நீண்டு கறைகள்போலத்‌ தெரிந்தன. தூரத்தில்‌ மரங்களில்‌ 
கட்டப்பட்டிருந்த யானைகள்‌ அனைத்தும்‌ அவர்களை 
நோக்கித்‌ திரும்பி நின்றிருந்தன. சில யானைகள்‌ 
துதிக்கைநுனியை நீட்டி மோப்பம்‌ பிடித்தன. இரு 
யானைகள்‌ பெருவயிறதிரும்‌ மென்முழக்கமாக 
தங்களுக்குள்‌ ஏதோ விசாரித்துக்கொண்டன. 
யானைகளில்‌ ஒன்று உரக்க ஏதோ சொல்ல அனைத்து 
யானைகளும்‌ அசைந்து கொட்டில்‌ வாயிலை நோக்கின. 


அங்கே சத்ரபடத்தைத்‌ தூக்கியபடி ஒரு சேவகன்‌ 
முன்னால்‌ வர, கதாயுதத்துடன்‌ இன்னொரு சேவகன்‌ 
பின்தொடர பீஷ்மர்‌ வந்துகொண்டிருந்தார்‌. 
பெரும்பாலான யானைகள்‌ அவரை அறிந்திருந்தன. 
தலைமூத்த யானையான உபாலன்‌ துதிக்கையை 
நெற்றிக்குத்‌ தூக்கி பெருங்குரலில்‌ சின்னம்‌ விளித்து 
அவரை வரவேற்றது. தொடர்ந்து பிறயானைகளும்‌ 
குரலெழுப்பின. 


பீஷ்மர்‌ உள்ளே வந்து நேராக அனுமனின்‌ ஆலயத்துக்குச்‌ 
சென்று வணங்கிவிட்டு உபாலனின்‌ அருகே சென்றார்‌. 
அது துதிக்கையை நீட்டி அவர்‌ தோளைத்‌ தொட்டு 
வளைத்துக்கொண்டது. வேங்கைப்பூமலர்ந்த அதன்‌ 
துதிக்கை முகப்பில்‌ கையை சுருட்டி குத்தினார்‌. நீண்ட 
படகுபோன்ற வெண்தந்தங்களில்‌ ஏறி அமர்ந்து 
கொண்டபோது உபாலன்‌ அவரை மேலே தூக்கி அசைத்து 
விளையாடியது. மற்ற யானைகள்‌ ஆங்காங்கே 
காதுகளை வீசியபடி அசைந்தும்‌ துதிக்கை சுழற்றியும்‌ 
அவ்விளையாட்டைக்‌ கண்டு மகிழ்ந்தன. 


வெளியே சங்கு ஒலித்தது. சத்ரமும்‌ சாமரமும்‌ துணைவர 
விதுரனால்‌ கைப்பிடித்து அமைக்கப்பட்டு 
திருதராஷ்டிரன்‌ வந்துகொண்டிருந்தான்‌. புதிய 
இடத்துக்கு வருவதன்‌ தயக்கம்‌ அவன்‌ கால்களில்‌ 
இருந்தது. விதுரன்‌ அவனை நேராக அனுமன்‌ 
கோயில்முன்னால்‌ கொண்டுசென்று நிறுத்தினான்‌. 
திருதராஷ்டிரன்‌ கைகூப்பி வணங்கியபின்‌ அப்பகுதியை 
மோப்பம்பிடிப்பவன்‌ போல்‌ மூக்கைத்‌ தூக்கி தலையை 
ஆட்டிப்பார்த்தான்‌. விதுரன்‌ மெல்ல “பீஷ்ம பிதாமகர்‌ 
வந்திருக்கிறார்‌” என்றான்‌. “ம்ம்‌” என திருதராஷ்டிரன்‌ 
முனகிக்கொண்டான்‌. “அவரை நீங்கள்‌ முறைப்படி 
வணங்கி ஆசிபெறவேண்டும்‌” என்றான்‌ விதுரன்‌. 


“நானா?” என்று திருதராஷ்டிரன்‌ கோணலாக கைகளைத்‌ 
தூக்கினான்‌. 


“அரசே, இங்கே சூதர்களும்‌ பிறரும்‌ இருக்கிறார்கள்‌. இங்கு 
நிகழவிருப்பவை அனைத்தும்‌ புராணமாக 
ஆகக்கூடியவை. இன்று நீங்கள்‌ அனைத்தையும்‌ 
முறைப்படிதான்‌ செய்தாகவேண்டும்‌. அப்போதுதான்‌ 
நீங்கள்‌ பீஷ்மரைக்‌ கொல்வதை இந்த நாட்டு மக்கள்‌ 
ஒப்புக்கொள்வார்கள்‌” என்றான்‌ விதுரன்‌. 
திருதராஷ்டிரன்‌ தலையை அசைத்தபடி “ம்ம்‌ என 
மீண்டும்‌ முனகிக்கொண்டான்‌. 


கிணைப்பறைகளும்‌ துடிப்பறைகளும்‌ கைவீணைகளும்‌ 
ஏந்திய ஏழு சூதர்களுடன்‌ பேசியபடி பலாஹாஸ்வ 
முனிவர்‌ வந்தார்‌. திருதராஷ்டிரனை 
குனிந்துநோக்கக்கூடிய உயரமும்‌ அவனுடைய 
தொடைகள்‌ அளவுக்கு பெரிய கைகளும்‌ 
கொண்டிருந்தார்‌. “பலாஹாஸ்வ முனிவர்‌” என்றான்‌ 
விதுரன்‌. “பாரதவர்ஷத்தில்‌ இதுவரை 
பிறந்தவர்களிலேயே பெரிய உடல்கொண்டவர்‌ அவர்‌ 
என்கிறார்கள்‌. மாருதியின்‌ மைந்தர்‌” என்று விதுரன்‌ 
மெல்லியகுரலில்‌ சொன்னான்‌. “மற்போரின்‌ முதற்குருவே 
இன்று அவர்தான்‌. இந்தப்போரை அவர்‌ நடுவராக 
இருந்து நிகழ்த்தவேண்டுமென்று பீஷ்மர்‌ 
கோரியிருக்கிறார்‌.” 


“ஆம்‌, முனிவர்‌ இருப்பதும்‌ நன்று” என்றான்‌ 
திருதராஷ்டிரன்‌. “பீஷ்மரை நான்‌ கொல்லும்போது அது 
முற்றிலும்‌ முறைப்படி நிகழ்கிறது என்று அவர்‌ 
சான்றுரைக்கவேண்டுமல்லவா?” பெரிய பற்களைக்‌ 
காட்டி மயில்‌ அகவுவதுபோல சிரித்து “பலாஹாஸ்வர்‌ 
என்று இங்கே வந்தார்‌?” என்றான்‌. விதுரன்‌ “நேற்று. ஒரு 
நிமித்தம்போல அவர்‌ வந்திருந்தார்‌... அவர்‌ பொதுவாக 
நகரங்களுக்குள்‌ நுழைவதேயில்லை” என்றான்‌. 


பலாஹாஸ்வர்‌ சூதர்களிடம்‌ மகிழ்ச்சியாக 
சிரித்துப்பேசிக்கொண்டு வந்தார்‌. புலித்தோலாலான 
இடையாடை மட்டுமே அணிந்திருந்தார்‌. அவரது 
செந்நிறப்‌ பெருந்தோள்கள்‌ குன்றுபோல விரிந்து 
எழுந்திருந்தன. தோளிலிருந்து புஜம்‌ வழியாக இறங்கிய 
பெரிய குருதிக்குழாயே சிறிய நீலசர்ப்பம்போலிருந்தது. 
மயிரற்ற மார்பு இரு பாளங்களாக பரவியிருந்தது. 
வைக்கோல்‌ போன்ற நீளமற்ற குழலும்‌ அடர்த்தியற்ற 
சுருண்ட செந்நிறத்‌ தாடியும்‌ கொண்ட அவரது கண்கள்‌ 
நீலப்பளிங்குமணிகள்‌ போலிருந்தன. 


பலாஹாஸ்வர்‌ கைகளைத்தட்டியபடி “மற்போருக்கான 
வீரர்கள்‌ வந்துவிட்டார்களா? சூதர்களே வலது 
மூலைக்குச்‌ சென்று அமருங்கள்‌. முரசு இடது மூலையில்‌ 
அமையபட்டும்‌...” என்று உரக்கச்‌ சொன்னார்‌. 
அந்தச்சூழ்நிலையை நினைத்து மகிழ்ந்து “நான்‌ 
துறவுபூண்டபின்‌ பார்க்கப்போகும்‌ முதல்‌ மற்போர்‌ இது. 
நல்ல மற்போரில்‌ தெய்வங்கள்‌ இறங்கிவந்து மோதும்‌ 
என்று சொல்வார்கள்‌. அந்தக்காலத்தில்‌ என்னுடலில்‌ 
தெய்வங்கள்‌ வந்திருக்கின்றன...” என்றார்‌. 


பீஷ்மர்‌ அருகே வந்து “மாமுனிவரை சிரம்பணிகிறேன்‌” 
என்று சொல்லி அவர்‌ பாதங்களைத்‌ தொட்டு 
வணங்கினார்‌. “புகழுடன்‌ இரு...” என பலாஹாஸ்வர்‌ 
வாழ்த்தினார்‌. “உன்‌ மைந்தனே உன்னை சமருக்கு 
அறைகூவினான்‌ என்று சொன்னான்‌ சூதன்‌. மிகச்சிறந்த 
விஷயம்‌ அது. அதைத்தான்‌ ஒவ்வொரு யானையும்‌ 
செய்கிறது. எங்கே அவன்‌?” 


திருதராஷ்டிரனை பின்னாலிருந்து மெல்ல 
உந்திவிட்டபடி விதுரன்‌ “அரசே அவரது பாதங்களைத்‌ 
தொட்டு வணங்குங்கள்‌. அதன்பின்‌ பீஷ்மரின்‌ 
பாதங்களையும்‌ வணங்குங்கள்‌” என்றான்‌. தயங்கிய 
காலடிகளுடன்‌ வந்த திருதராஷ்டிரனைப்‌ பார்த்த 
பலாஹாஸ்வர்‌ “ஆகா, மேருமலைபோல இருக்கிறானே...” 
என்றார்‌. திருதராஷ்டிரன்‌ குனிந்து அவர்‌ கால்களைத்‌ 
தொட்டபோது “நிறைவுடன்‌ இரு” என வாழ்த்தியபின்‌ 
“தேவவிரதா, இவனைப்பார்க்கையில்‌ நான்‌ பால்ஹிகரை 
நினைவுறுகிறேன்‌. அவர்‌ செந்நிறம்‌ கொண்டவர்‌. இவன்‌ 
கருநிறம்‌. அவ்வளவுதான்‌ வேறுபாடு. பால்ஹிகரும்‌ 
நானும்‌ விளையாட்டுப்போர்‌ புரிந்திருக்கிறோம்‌” என்றார்‌. 


“கேள்விப்பட்டிருக்கிறேன்‌” என்றார்‌ பீஷ்மர்‌. 
பலாஹாஸ்வர்‌ “அப்போது எனக்கு இவனுடைய இதே 
வயதுதான்‌. புஷ்கலாவதியிலும்‌ புருஷபுரத்திலும்‌ எனக்கு 
நிகரான மற்போர்‌ வீரர்கள்‌ எவருமில்லை என்று 
சொன்னார்கள்‌. சப்தசிந்துவுக்குக்‌ கிழக்கே உள்ளவர்கள்‌ 
எங்கள்‌ அளவுக்கு பெரிய உடல்கள்‌ கொண்டவர்கள்‌ 
அல்ல. ஆகவே அதை நானும்‌ நம்பினேன்‌. 
அப்போதுதான்‌ ஒரு சூதன்‌ பால்ஹிகரைப்பற்றிச்‌ 
சொன்னான்‌. நான்‌ அன்றைய இளமைவேகத்தில்‌ உடனே 
சிபிநாட்டுக்கு கிளம்பிச்சென்றேன்‌. நான்‌ சென்றபோது 
பால்ஹிகர்‌ அரண்மனையில்‌ இல்லை. அவர்‌ மலைகளில்‌ 
வேட்டையாடி வாழ்ந்துகொண்டிருந்தார்‌. நான்‌ 
அவரைத்தேம மலைக்குச்‌ சென்றேன்‌” என்றார்‌. 


பலாஹாஸ்வர்‌ உரக்கச்சிரித்து “அவரை நேரில்‌ 
கண்டதுமே சற்று அஞ்சிவிட்டேன்‌. என்‌ அளவுக்கு பெரிய 
ஒருவரை நான்‌ பார்ப்பது அதுவே முதல்முறை. 
இருந்தாலும்‌ அவரை மற்போருக்கு அழைத்தேன்‌. அவர்‌ 
இருவர்போருக்கு வரப்போவதில்லை என்றும்‌ அவர்‌ 
போரை அஞ்சித்‌ தவிர்த்த கோழை என நான்‌ தாராளமாக 
சூதர்களிடம்‌ சொல்லிக்கொள்ளலாமென்றும்‌ சொன்னார்‌. 
அப்படியென்றால்‌ விளையாட்டுச்‌ சண்டைக்கு 
வாருங்கள்‌ என்றேன்‌. அதற்கு அவர்‌ ஒப்புக்கொண்டார்‌”.” 


“அவரை அச்சுறுத்துவதற்காக நான்‌ அருகே கிடந்த 
பெரும்பாறை ஒன்றைத்தாக்கி வீசினேன்‌. அவர்‌ தன்‌ 
வலக்காலால்‌ அதை உதைத்து உருட்டினார்‌. நாங்கள்‌ 
இரண்டுநாட்கள்‌ இடைவிடாது மற்போரிட்டோம்‌. 
இறுதியில்‌ நாங்களிருவரும்‌ இணையானவர்கள்‌ 
என்பதை இருவரும்‌ ஒப்புக்கொண்டோம்‌...” என்றவர்‌ 
நினைத்துக்கொண்டு “இது விளையாட்டுப்போர்‌ 
அல்லவா?” என்றார்‌. 


திருதராஷ்டிரன்‌ “இல்லை முனிவரே. இது அறைகூவல்‌” 
என்றான்‌. “நீங்கள்‌ தந்தை-மகன்‌ அல்லவா?” என்றார்‌ 
பலாஹாஸ்வர்‌. “ஆம்‌” என்று திருதராஷ்டிரன்‌ 
சொன்னான்‌. “இல்லை, நான்‌ இதை ஏற்கப்போவதில்லை. 
தந்தை மைந்தனிடையே போருக்கு நூல்நெறி 
அனுமதிக்கவில்லை” என்று பலாஹாஸ்வர்‌ சொன்னார்‌. 


விதுரன்‌ “மாமுனிவரே, நான்‌ எளிய சூதன்‌. இடையீடுக்கு 
என்னை பொறுத்தருள்க. அதற்கு விதி இருக்கிறது...” 
என்றான்‌. பலாஹாஸ்வர்‌ சினத்துடன்‌ “எந்த ஸ்மிருதி 
அது? நானறியாத அந்த ஸ்மிருதி எது?” என்று கூவினார்‌. 
விதுரன்‌ “விவாதசந்த்ரம்‌ என்ற ஸ்மிருதி இருக்கிறது... 
அதில்‌ சொல்லப்பட்டிருக்கிறது” என்றான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


பலாஹாஸ்வர்‌ கண்களைச்‌ சுருக்கி “யார்‌ எழுதிய 
ஸ்மிருதி அது?” என்றார்‌. “லஹிமாதேவி என்ற 
முனிகுமாரி எழுதியது. தொன்மையான நூல்‌. அதை 
சுக்ரரும்‌ பிரஹஸ்பதியும்‌ அங்கீகரித்திருக்கிறார்கள்‌” 
என்றான்‌ விதுரன்‌. “பெண்ணா? ஒரு பெண்ணா அப்படி 
எழுதினாள்‌?” என்று பலாஹாஸ்வர்‌ வியந்தார்‌. விதுரன்‌ 
பணிவான புன்னகையுடன்‌ “ஆண்களைவிட 


பெண்களுக்குத்தான்‌ அதிகார ஆசை அதிகம்‌...” 
என்றான்‌. 

நர ப்க்க ப உண்மை” என்று சொல்லி பலாஹாஸ்வர்‌ 
சிரித்தார்‌. விதுரன்‌ “விவாதசந்த்ரம்‌ நீதிகளில்‌ முதல்‌ நீதி 
மிருகநீதி என்றுதான்‌ சொல்கிறது... மிருகங்கள்‌ 
எல்லாமே இப்பமத்தான்‌ செய்கின்றன” என்றான்‌. 


பலாஹாஸ்வர்‌ சிலகணங்கள்‌ சிந்தித்துவிட்டு “சூதரே, 
மண்ணிலுள்ள எல்லா நீதிகளும்‌ மிருகங்களிடமிருந்தே 
வந்துள்ளன. வலிமை, குலவளர்ச்சி இரண்டை மட்டுமே 
அவை அடிப்படையாகக்‌ கொண்டிருக்கின்றன. ஆனால்‌ 
மானுடநீதி என்பது அதிலிருந்து முன்னகர்ந்து 
உருவானதல்லவா? ஸ்மிருதிகளில்‌ எது கடைசியானதோ 
அதுவே ஆதாரமாகும்‌ என்று சொல்லப்பட்டிருக்கிறது. 
சுருதிகளின்‌ நோக்கத்துக்கு மாறாகவோ இறைவனின்‌ 
கருணைக்கு மாறாகவோ ஸ்மிருதிகள்‌ அமையும்‌ காலம்‌ 
வருமென்றால்‌ அவற்றை உடனடியாக 
எரித்துவிடவேண்டும்‌ என்றும்‌ சொல்லப்பட்டிருக்கிறது.” 


“ஆம்‌. ஆனால்‌ இங்கே இயற்கைநியதி மட்டுமே 
செயல்பட்டாகவேண்டிய சூழல்‌ உள்ளது” என்றான்‌ 
விதுரன்‌. “எங்கள்‌ மன்னர்‌ அதையே விழைகிறார்‌.” 
திருதராஷ்டிரன்‌ உரத்தகுரலில்‌ “ஆம்‌” என்றான்‌. 
பலாஹாஸ்வர்‌ “எனில்‌ அவ்வண்ணமே ஆகட்டும்‌” என்று 
சொல்லிவிட்டு தன்‌ கைகளை தட்டிக்கொண்டு பீஷ்மரை 
நோக்கி “மற்போர்‌ தொடங்கலாமல்லவா?” என்றார்‌. 
பீஷ்மர்‌ “தங்கள்‌ ஆணை” என்றார்‌. 


திருதராஷ்டிரனை பின்னால்‌ தொட்டு “பீஷ்ம பிதாமகரை 
வணங்குங்கள்‌ அரசே” என்றான்‌ விதுரன்‌. 
திருதராஷ்டிரன்‌ “பிதாமகரே உங்களை வணங்குகிறேன்‌” 
என்று சொல்லி முன்னால்‌ சென்று பீஷ்மரின்‌ முன்‌ 
குனிந்தான்‌. அவன்‌ தோள்களைத்‌ தொட்டு அவர்‌ 
“சீர்களும்‌ நிறைவுகளும்‌ உன்னைத்‌ தேடிவருக!” என 
வாழ்த்தினார்‌. 

பீஷ்மர்‌ கையைக்‌ காட்டியதும்‌ முதுசூதன்‌ எழுந்து 
அறிவிப்பைக்‌ கூவினான்‌. “சந்திரகுலத்தின்‌ 
தலைநகரான அஸ்தினபுரியின்‌ புகழ்‌ அழியாதெழுக! 
அதன்‌ பிதாமகர்‌ பீஷ்மரும்‌ அரசர்‌ திருதராஷ்டிரரும்‌ 
வாழ்க! இதனால்‌ அறிவிப்பது என்னவென்றால்‌ இங்கே 
இப்போது ஒரு மல்யுத்தம்‌ நிகழப்போகிறது... எந்த 
விதிகளும்‌ இதில்‌ இல்லை. வென்றவர்‌ தோற்றவரை அவர்‌ 
சம்மதிக்கும்வரை அடித்து மண்ணில்‌ சாய்க்கவேண்டும்‌, 


அவ்வளவுதான்‌. இந்தப்‌ போருக்கு ஜஹ்னு ரிஷியின்‌ 
பேரனும்‌ சிந்துத்வீப மன்னனின்‌ மகனுமாகிய 


பலாஹாஸ்வ ரிஷி நடுவராக இருப்பார்‌...” 


பலாஹாஸ்வரிடம்‌ சூதன்‌ ஒரு சங்கைக்‌ கொண்டுவந்து 
கொடுத்தான்‌. அவர்‌ அதை மும்முறை ஊதியதும்‌ 
சூதர்கள்‌ கொம்புகளை ஊதினர்‌. முரசுகள்‌ அதிர்ந்தன. 


போரை த முதிய யானைகள்‌ கிளர்ச்சி 
கொண்டு பிளிறின 


பீஷ்மர்‌ அனுமனை மீண்டும்‌ வணங்கிவிட்டு களம்‌ 
நடுவே சென்று நின்றார்‌. அவர்‌ இடையில்‌ புலித்தோல்‌ 
முழுக்கச்சை மட்டும்‌ அணிந்திருந்தார்‌. திருதராஷ்டிரன்‌ 
தன்‌ மேலாடையையும்‌ பதக்கங்களையும்‌ அணிகளையும்‌ 
கழற்றி விதுரனிடம்‌ அளித்துவிட்டு கச்சையை 
இன்னொருமுறை இறுக்கிக்கொண்டு மெல்ல களம்நடுவே 
சென்றான்‌. 


முரசுகளும்‌ கொம்புகளும்‌ அவிந்தன. அனைத்து 
விழிகளும்‌ இருவரையும்‌ நோக்கி நிலைத்து நின்றன. 
திருதராஷ்டிரன்‌ பீஷ்மரின்‌ உயரமிருந்தான்‌. அவரைவிட 
மும்மடங்கு பெரிய உடல்கொண்டிருந்தான்‌. அவனுடைய 
கழுத்தெலும்புகள்‌ எடைதூக்கும்‌ இரும்புக்காவடி போல 
இருபக்கமும்‌ கனத்த கைகளைத்‌ தாங்கியிருந்தன. 
பேருடல்‌ காரணமாக அவன்‌ தலை சிறியதாக இருந்தது. 


பலாஹாஸ்வர்‌ இன்னொரு முறை சங்கை ஊதியதும்‌ 
இருவரும்‌ குனிந்துகொண்டனர்‌. திருதராஷ்டிரன்‌ தன்‌ 
பெரிய கைகளை நீட்டியபடி மெல்ல பக்கவாட்டில்‌ 
நடந்தான்‌. பின்பு அவற்றை படீரென ஒன்றோடொன்று 
அறைந்துகொண்டான்‌. தோள்களிலும்‌ தொடையிலும்‌ 
அகன்ற கைப்பத்திகளால்‌ அறைந்து வெடிப்பொலி 
கிளப்பினான்‌. காற்றில்‌ தாடி பறக்க நாரில்‌ கட்டப்பட்ட 
கூந்தல்‌ முதுகில்‌ நீண்டு கிடக்க பீஷ்மர்‌ அவனைப்‌ 
பார்த்துக்கொண்டு அசையாமல்‌ நின்றார்‌. 


அவர்‌ நிற்குமிடத்தை வாசனையாலேயே திருதராஷ்டிரன்‌ 
சரியாக உணர்ந்துகொண்டான்‌. அவரைப்பிடிப்பதற்காக 
அவன்‌ கைகள்‌ நீராளிக்கைகள்‌ போல காற்றில்‌ 
நெளிந்தன. எதிர்பாராத கணத்தில்‌ அவன்‌ யானைகளே 
வெருண்டு பின்னடைந்த பெருங்குரலை எழுப்பியபடி 
பாய்ந்து பீஷ்மரைப்பிடித்துக்கொண்டான்‌. அவரை தன்‌ 
மார்பின்‌ கரிய விரிவு நோக்கி அழுத்தமுயன்றான்‌. 
பலாஹாஸ்வர்‌ “மிகச்சரியான பிடி” என தொடையில்‌ 
தட்டிக்கொண்டார்‌. 


ஆனால்‌ பீஷ்மர்‌ அவனுடைய இரு கட்டைவிரல்களையும்‌ 
பற்றிக்கொண்டார்‌. திருதராஷ்டிரன்‌ கையை மீட்க முயல 
அழகிய நடனம்போன்ற அசைவால்‌ அந்த விரல்களை 
வளைத்துக்கொண்டு பீஷ்மரின்‌ உடல்‌ நெளிந்தது. 
திருதராஷ்டிரனின்‌ கைகள்‌ துடித்து தசைகள்‌ புடைத்தன. 
பீஷ்மர்‌ தன்‌ முழங்காலை தூக்கி அவன்‌ விலாவின்‌ 
கடைசிக்‌ குருத்தெலும்பின்‌ முனையில்‌ ஓங்கி மிதிக்க 
திருதராஷ்டிரன்‌ முனகியபடி பின்னால்‌ சரிந்தான்‌. 
அக்கணத்தில்‌ பீஷ்மரின்‌ இடக்கால்‌ அவன்‌ இருகால்கள்‌ 
நடுவே சென்றது. நிலைதடுமாறிய திருதராஷ்டிரனைத்‌ 
தூக்கி சுழற்றி நிலத்தில்‌ அறைந்தார்‌ பீஷ்மர்‌. 
திருதராஷ்டிரன்‌ மண்ணில்‌ விழுந்தபோது நிலம்‌ 
அதிர்வதை அங்கிருந்தவர்கள்‌ கால்களில்‌ 
உணரமுடிந்தது. 


சிரித்துக்கூச்சலிட்டபடி பலாஹாஸ்வர்‌ எழுந்து 
நின்றுவிட்டார்‌. தொடைகளில்‌ ஓங்கித்தட்டியபடி அவரே 
மற்போரிடுவதுபோல குதித்தார்‌. ஆங்காரமாக மார்பை 
ஓங்கி ஓங்கி அறைந்தபடி எழுந்த திருதராஷ்டிரன்‌ 
தலையை தாழ்த்தியபடி பன்றிபோல பாய்ந்துவந்தான்‌. 
பீஷ்மர்‌ மிக இலகுவாக விலகிக்கொண்டு அவன்‌ கையின்‌ 
மணிக்கட்டில்‌ அழுந்தப்பற்றி தீச்சுவாலை போல 
வளைந்து அக்கையை அவன்‌ முதுகுக்குக்கீழே மடித்து 
மேலே அவன்‌ தலைநோக்கி தூக்கிக்‌ கொண்டார்‌. 


கை இறுகியபோது அதை விடுவிக்கமுடியாமல்‌ 
மறுகையால்‌ தன்‌ தொடையை ஓங்கி ஓங்கி அறைந்தபடி 
திருதராஷ்டிரன்‌ பீஷ்மரைத்‌ தூக்கிச்‌ சுழன்றான்‌. அவரை 
உதிர்க்கமுடியாதென உணர்ந்ததும்‌ அவரை மண்ணில்‌ 
அடிப்பதற்காக அவருடன்‌ சேர்ந்து அப்பக்கமாகச்‌ சரிந்து 
மண்ணில்‌ விழுந்தான்‌. பீஷ்மர்‌ அதற்குள்‌ எளிதாக 
விலகிக்‌ கொள்ள திருதராஷ்டிரன்‌ உடல்‌ மீண்டும்‌ 
மண்ணை அறைந்தது. 


கையை நிலத்தில்‌ அறைந்தபடி பாய்ந்தெழுந்த 
திருதராஷ்டிரன்‌ இருகைகளையும்‌ மேலேதாக்கி 
ஓலமிட்டபடி பீஷ்மரை நோக்கி வந்தான்‌. அவர்‌ 
அசையாமல்‌ நின்று அவனைப்பார்த்தார்‌. அவனுடைய 
கைகள்‌ துழாவி அவரது இடத்தை காற்றசைவால்‌ 
ஊகித்துக்கொண்டதும்‌ அவன்‌ தன்‌ இருகைகளையும்‌ 
சேர்த்து அறைந்தான்‌. மீண்டும்‌ மீண்டும்‌ வெறியுடன்‌ தன்‌ 
மார்பையே ஓங்கி அறைந்தபம அவரை நோக்கிப்‌ 
பாய்ந்துவந்து அவர்‌ கைகளைப்பிடித்தான்‌. 


பீஷ்மர்‌ தன்‌ இரு கைகளாலும்‌ அவன்‌ அக்குளில்‌ ஓங்கி 


அறைந்தார்‌. அவன்‌ வலியுடன்‌ பின்னகர்ந்ததும்‌ 
முழங்காலைத்‌ தூக்கி அவனுடைய நெஞ்சுக்குழியில்‌ 
மிதித்தார்‌. அவன்‌ குனிந்ததும்‌ இருகைகளாலும்‌ அவன்‌ 
காதுகளுக்குப்‌ பின்னாலுள்ள குழியில்‌ குத்தினார்‌. 
திருதராஷ்டிரன்‌ கள்ளாடினான்‌. பீஷ்மர்‌ அவன்‌ பிடரியில்‌ 
ஓங்கி அறைந்து வீழ்த்தினார்‌. அவன்‌ புறங்கழுத்தில்‌ தன்‌ 
காலைத்தூக்கி வைத்தார்‌. 


“கொல்‌!” என்று பலாஹாஸ்வர்‌ சொன்னார்‌. பீஷ்மர்‌ 
பேசாமல்‌ பார்த்து நின்றார்‌. “கொல்லுங்கள்‌... 
கொல்லுங்கள்‌!” என்று திருதராஷ்டிரன்‌ கூவி நிலத்தை 
கையால்‌ அறைந்தான்‌. தன்‌ முகத்தை மண்ணில்‌ 
உருட்டிக்கொண்டான்‌. “கொல்‌ பீஷ்மா, அதுதான்‌ 
மற்போரின்‌ விதி. அந்த விதி இல்லையேல்‌ 
பலமுள்ளவர்கள்‌ மாறிமாறிப்‌ போரிட்டு 
காயமடைவார்கள்‌. நாட்டில்‌ பலமற்றவர்களே 
எஞ்சுவார்கள்‌. ஆகவே போர்‌ தொடங்கினால்‌ ஒருவரின்‌ 
இறப்பில்தான்‌ முடிந்தாகவேண்டும்‌” என்றார்‌ 
பலாஹாஸ்வர்‌. 


பீஷ்மர்‌ தன்‌ காலை எடுத்துவிட்டு குனிந்து “முழு 
ஆயுளுடன்‌ இரு மகனே” என்றபின்‌ திரும்பி அனுமன்‌ 
ஆலயத்தை நோக்கிச்‌ சென்று குனிந்து வணங்கிவிட்டு 
வெளியேறினார்‌. கீழே கிடந்த திருதராஷ்டிரன்‌ கையை 
ஊன்றி எழுந்தான்‌. அவன்‌ தலை உணர்வெழுச்சியால்‌ 
ஆடிக்கொண்டிருந்தது. தாடையை இறுகக்‌ கடித்தபோது 
கழுத்தில்‌ ரத்தக்குழாய்கள்‌ புடைத்து அசைந்தன. அவன்‌ 
இருகைகளாலும்‌ மண்ணை ஓங்கி ஓங்கி அறைந்தபடி 
ஓலமிடத்‌ தொடங்கினான்‌. 


விதுரன்‌ “விதிகள்‌ என ஏதும்‌ இல்லை என்று முன்னரே 
சொல்லிவிட்டோம்‌ முனிவரே” என்றான்‌. “ஆம்‌” என்றார்‌ 
பலாஹாஸ்வர்‌. “முட்டாள்‌. இவன்‌ தோற்பான்‌ என நான்‌ 
முன்னரே அறிவேன்‌. உடல்‌ அறிவின்‌ ஆயுதம்‌ மட்டுமே.” 
விதுரன்‌ மிகமெல்ல “அதை அவர்‌ இந்தப்போர்‌ 
வழியாகவே அறியமுடியும்‌ முனிவரே” என்றான்‌. “உன்‌ 
திட்டமா இது?” என்றார்‌ பலாஹாஸ்வர்‌. 


திருதராஷ்டிரன்‌ அலறியபடி எழுந்து மார்பில்‌ ஓங்கி 
அறைந்து வானைநோக்கிக்‌ கூவியபோது 
நிணத்துண்டுகள்‌ போன்ற அவனது கண்களில்‌ இருந்து 
கண்ணீர்‌ வழிந்தது. தொண்டை புடைத்து தெறித்து 
நின்றது. தன்‌ அலறலை தானே கேட்டதுபோல அவன்‌ 
திகைத்து நின்றான்‌. பின்பு ஓடிச்சென்று இருகைகளைக்‌ 
கொண்டு துழாவினான்‌. அனுமன்கோயிலின்‌ கூரையாக 


வைக்கப்பட்டிருந்த பெரிய கற்பாளத்தை எடுத்தான்‌. 


அதைக்கொண்டு அவன்‌ தன்னை அறைவதற்குள்‌ 
பலாஹாஸ்வர்‌ சென்று அவன்‌ கையைப்‌ பிடித்து அந்தக்‌ 
கற்பலகையை ஒருகையால்‌ பிடுங்கி மண்ணில்‌ வீசினார்‌. 
அவன்‌ கூச்சலிட்டபடி திமிறியபோது மலையிறங்கும்‌ 
காட்டாறு போன்ற தன்‌ செந்நிறக்‌ கரங்களால்‌ அவனை 
இறுகப்பிடித்து தன்‌ உடலுடன்‌ அழுத்தி அசைவை 
நிறுத்தினார்‌. “மகனே இதை அறிவின்‌ கணமாகக்‌ கொள்‌. 
நீ அறிந்தேயிராத சிலவற்றை இன்று கற்றிருப்பாய்‌” 
என்றார்‌. 


திருதராஷ்டிரன்‌ விம்மியபம அவர்‌ தோளில்‌ முகம்‌ 
புதைத்துக்கொண்டான்‌. “திருதராஷ்டிரா, யானைக்கு 
நிகரான வல்லமை மண்ணில்‌ இல்லை. ஆனால்‌ அதன்‌ 
நெற்றிக்குழியில்‌ நம்‌ வெறுங்கையால்‌ அறைந்து 
அகதைக்கொல்லமுடியும்‌. மனித உடலும்‌ மனமும்‌ 
எத்தனை ஆற்றல்கொண்டதானாலும்‌ மிகமிக 
நொய்மையான சில இடங்கள்‌ அவற்றில்‌ உண்டு. 
நொய்ந்த இடங்களை வல்லமைமிக்க இடங்களைக்‌ 
கொண்டு காத்துக்கொள்பவனே உடலையும்‌ மனதையும்‌ 
வெல்லமுடியும்‌” என்றார்‌ பலாஹாஸ்வர்‌. 
திருதராஷ்டிரன்‌ பெருமூச்சுடன்‌ விலகி “விதுரா என்னை 
என்‌ அன்னையிடம்‌ கூட்டிக்கொண்டு செல்‌!” என்றான்‌. 
தன்‌ கைகளை நீட்டி நின்ற அவனை நெருங்கிய விதுரன்‌ 
“அரசே இதோ நான்‌” என்று சொல்லி பற்றிக்கொண்டான்‌. 
முரசும்‌ கொம்புகளும்‌ ஒலிக்கத்‌ தொடங்கின. 

அம்பிகை அரண்மனை வாசலிலேயே நின்றிருந்தாள்‌. 
என்ன நடந்தது என்று அவளுக்கு முன்னரே செய்தி 
சென்றிருந்தது. மகனைக்‌ கண்டதும்‌ ஓடி அருகே 
வந்தாள்‌. அருகே வந்தபின்‌ முகம்‌ இறுக மகனைத்‌ 
தொடாமல்‌ விலகி நின்றாள்‌. அவள்‌ கண்கள்‌ விதுரனை 
நோக்கின. “விதுரா, நீ என்னிடம்‌ என்ன சொன்னாய்‌?” 
என்றாள்‌. 


“அரசி, பீஷ்மர்‌ அரசரை இத்தனை எளிதாக 
வெல்வாரென நான்‌ நினைக்கவில்லை. நம்‌ அரசரின்‌ 
தோள்வல்லமை...” எனத்‌ தொடங்கியதும்‌ அம்பிகை 
சீறும்குரலில்‌ “நிறுத்து” என்றாள்‌. “நீ செய்ததெல்லாம்‌ 
எனக்கு நன்றாகவே தெரிகிறது” என்றாள்‌. அவளுக்கு 
அகக்கொந்தளிப்பில்‌ மூச்சிரைத்தது. “நீ உன்‌ தமையனை 
இறப்பின்‌ தருணம்‌ வரை கொண்டு சென்றிருக்கிறாய்‌.” 


விதுரன்‌ “அரசி, உங்கள்‌ மைந்தர்மேல்‌ உங்களுக்கு 
அவநம்பிக்கை இருக்கலாம்‌. எனக்கு எப்போதும்‌ 
அவர்தான்‌ பாரதவர்ஷத்தின்‌ மாபெரும்‌ வீரர்‌. 
அந்நம்பிக்கையை இப்போதுகூட நான்‌ இழக்கவில்லை” 
என்றான்‌. விதுரன்‌ எளிதாக தன்னைக்‌ 
கடந்துசென்றுவிட்டதை உணர்ந்த அம்பிகை 
கண்களைத்‌ திருப்பி “ஆதுரசாலைக்கு தகவல்‌ 
சொல்லிவிட்டேன்‌... வா” என்று மகன்‌ கையைப்பிடித்து 
உள்ளே அழைத்துச்சென்றாள்‌. விதுரன்‌ பின்னால்‌ 
சென்றபோது திரும்பாமலேயே “நீ வரவேண்டியதில்லை” 
என்றாள்‌. 


விதுரன்‌ கர்மசாலைக்குச்‌ சென்று அங்கேயே 
உணவுண்டுவிட்டு கடிதங்களை 
எழுதச்சொல்லிக்கொண்டிருக்கும்போது 
அம்பாலிகையின்‌ சேடியான சாரிகை வந்‌ 

வணங்கினாள்‌. அவளை அனுப்பிவிட்டு வேலைகளை 
முடித்துவிட்டு விதுரன்‌ சித்ரகோஷ்டம்‌ என்று 
அழைக்கப்பட்ட இடப்பக்க நீட்சியை நோக்கிச்‌ சென்றான்‌. 
அரண்மனை முகப்பிலேயே சாரிகை அவனுக்காக காத்து 
நின்றிருந்தாள்‌. “அரசி தங்களைச்‌ சந்திப்பதைப்பற்றி 


மூன்றுமுறை கேட்டுவிட்டார்கள்‌” என்றாள்‌. விதுரன்‌ 
தலையசைத்தான்‌. 


சித்ரகோஷ்டத்தில்‌ சுவர்கள்‌ முழுக்க வண்ண ஓவியங்கள்‌ 
இடைவெளியில்லாமல்‌ நிறைந்திருந்தன. மேலே 
உட்கூரையிலும்‌ சித்திரங்கள்‌. தூண்களிலும்‌ 
சாளரங்களிலும்‌ ஓவியத்‌ திரைச்சீலைகள்‌ தொங்கின. 
உள்ளே ஒளிவராமலிருக்கும்பொருட்டு சாளரங்கள்‌ 
அனைத்தும்‌ வெளியே திரையிடப்பட்டு 
மறைக்கப்பட்டிருந்தன. அவையும்‌ வண்ண 
ஓவியங்களாலானதாக இருந்தன. வெளியே இருந்து வந்த 
காற்றில்‌ திரைகள்‌ நெளிய ஒரு பெரிய பூந்தோட்ட்டம்‌ 
நடுவே செல்வதுபோன்ற உணர்வெழுந்தது. 
ஒவ்வொருமுறையும்‌ அந்த அறைக்குள்‌ நுழையும்போது 
சிலகணங்கள்‌ மிதமிஞ்சிய வண்ணங்களின்‌ அசைவால்‌ 
கண்கள்‌ நிலையழியும்‌ அனுபவம்‌ விதுரனுக்கு 
உருவாவதுண்டு. 


சாரிகை உள்ளே சென்று அவன்‌ வருகையை 
அறிவித்தாள்‌. அம்பாலிகையே வெளியே வந்தாள்‌. 
“வணங்குகிறேன்‌ அரசி” என்றான்‌ விதுரன்‌. அவள்‌ 
அவனைப்பார்த்து ஆர்வமாக “திருதராஷ்டிரனுக்கு 
பெரிய காயம்‌ என்றார்களே உண்மையா?” என்றாள்‌. 
விதுரன்‌ புன்னகைத்தான்‌. அவள்‌ நெற்றியின்‌ ஓரம்‌ 
முடியிழை நரைத்திருந்தாலும்‌, முகத்தில்‌ சிறு 
சுருக்கங்கள்‌ விழத்தொடங்கியிருந்தாலும்‌ அரசிக்குரிய 
எந்த இங்கிதங்களையும்‌ சொற்கட்டுப்பாடுகளையும்‌ 
அவள்‌ கற்றுக்கொள்ளவேயில்லை. அம்பாலிகை 
பரபரப்புடன்‌ “எல்லாவற்றையும்‌ என்‌ சேடி ரம்யை வந்து 
சொன்னாள்‌. நான்‌ உடனே சாரிகையை அனுப்பி 
உன்னை வரவழைத்தேன்‌...” என்றாள்‌. 


அம்பாலிகை அமர்ந்துகொண்டு அவனுக்கு பீடத்தைக்‌ 
காட்டினாள்‌. விதுரன்‌ “பெரிய காயம்‌ இல்லை அரசி. 
நாளையே எழுந்துவிடுவார்‌. அவரது உடலுக்கு 
காயங்களேதும்‌ பெரிதல்ல” என்றான்‌. அம்பாலிகை முகம்‌ 
வாடி “அவனால்‌ எழவே முடியாது என்றார்களே” 
என்றாள்‌. விதுரன்‌ புன்னகை செய்தான்‌. “சரி, நான்‌ 
உன்னிடம்‌ ஒரு விளக்கம்‌ கேட்கிறேன்‌. ஒருவன்‌ 
அவனுடைய குடிமக்களாலேயே 
தோற்கடிக்கப்பட்டானென்றால்‌ அவன்‌ மன்னனாக 
முடியுமா?” 


விதுரன்‌ மிகக்‌ கவனமாக சொற்களைத்‌ தேர்வுசெய்து 
“முடியாது அரசி. அவனைத்‌ தோற்கடித்தவனே 


மன்னனாக முடியும்‌” என்றான்‌. அம்பாலிகை 
அதைப்புரிந்துகொள்ளவில்லை. “ஆம்‌...அதைத்தான்‌ 
ரம்யையும்‌ சாரிகையும்கூடச்‌ சொன்னார்கள்‌. அவன்‌ 
அரசனாக முடியாது. அப்படியென்றால்‌ பாண்டு 
அரசனாகலாமே...” என்றாள்‌. 


விதுரன்‌ அதே புன்னகையுடன்‌ “நிச்சயமாக ஆகமுடியும்‌ 
அரசி. ஆனால்‌ அதன்பின்‌ திருதராஷ்டிரர்‌ அவரை 
போருக்கு அழைத்தால்‌ அவர்‌ அதைச்‌ சந்திக்கவும்‌ 
வேண்டுமே” என்றான்‌. அம்பாலிகை புரியாமல்‌ விரிந்த 
விழிகளுடன்‌ பார்த்தாள்‌. “மன்னனை வெல்பவன்‌ 
அரசனாக முடியும்‌ அரசி. அப்படி அரசனானவன்‌ 
எப்போதும்‌ எவருடனும்‌ போருக்கு சித்தமாகவும்‌ 
இருந்தாகவேண்டும்‌.” 


“அப்படி ரம்யை சொல்லவில்லையே” என்றாள்‌ 
அம்பாலிகை. தலையைச்‌ சரித்து சிந்தனைசெய்து, 
சற்றுநேரம்‌ கழித்து ஒன்றும்‌ பிடிகிடைக்காமல்‌ திரும்பி 
“சரி, நீயே சொல்‌. பாண்டு அரசனாவதற்கு என்ன வழி?” 
என்றாள்‌. “அவர்‌ அரசராக விரும்புகிறாரா என்ன?” 
என்றான்‌ விதுரன்‌. “அவனுக்கு ஒன்றும்‌ தெரியாது. 
விளையாட்டுப்பிள்ளை. எனக்கு அவன்‌ 
மன்னனாகவேண்டுமென்ற ஆசை இருக்கிறது. ரம்யை 
சொல்கிறாள்‌ நாட்டுமக்கள்‌ அனைவரும்‌ அதைத்தான்‌ 
விரும்புகிறார்கள்‌ என்று...” அம்பாலிகை அவன்‌ 
கைகளைத்‌ தொட்டு “பாண்டு அரசனாவதற்கான 
வழியை நீதான்‌ சொல்லவேண்டும்‌ விதுரா” என்றாள்‌. 


“அரசி, விவாதசந்திரத்தின்‌ விதிப்படி இன்று இவ்வரசுக்கு 
பீஷ்மரே உண்மையான மன்னர்‌. அவர்‌ முடிவெடுத்தால்‌ 
இவ்வரசை சிறிய அரசருக்கு அளிக்கலாம்‌” என்றான்‌. 
“ஆனால்‌ அவர்‌ அதற்கு ஒத்துக்கொள்ளமாட்டாரே. 
அவருக்கு அப்போதிலிருந்தே அம்பிகையைத்தானே 
பிடிக்கும்‌” என்றாள்‌ அம்பாலிகை. விதுரன்‌ அதற்கும்‌ 
புன்னகைசெய்தான்‌. 


“என்‌ மகன்‌ எப்படியாவது அரசனாகவேண்டும்‌... நான்‌ 
அவளை என்‌ அன்னையைப்போல நினைத்தேன்‌. 
அவள்‌ என்னை அவளுடைய சேடியைப்போல 
நடத்தினாள்‌. என்‌ மகனை அவனுடைய மைந்தனுக்கு 
சேவகன்‌ என்று நினைக்கிறாள்‌. அதை நான்‌ ஒருநாளும்‌ 
ஏற்கமுடியாது...” என்றாள்‌ அம்பாலிகை. 


“அரசனாவதற்கான காரணமாக அது இருக்கமுடியுமா 
அரசி?” என்றான்‌ விதுரன்‌. “ஏன்‌?” என்று சீற்றத்துடன்‌ 


அம்பாலிகை கேட்டாள்‌. “குடும்பப்பூசலா அரசியலைத்‌ 
தீர்மானிப்பது?” அதை அம்பாலிகை 
புரிந்துகொள்ளாமல்‌ “அவள்‌ என்னை அவமரியாதை 
செய்தாள்‌... உனக்குத்தெரியாது. அவளுடைய 
குழந்தைதான்‌ முதலில்‌ பிறந்தது. அதற்கு விழியில்லை 
என்று தெரிந்ததுமே அவளுடைய விஷம்‌ முழுக்க என்‌ 
மீது திரும்பிவிட்டது. அவள்‌ என்‌ குழந்தை 
அரசனாகிவிடும்‌ என்று நினைத்து என்னை 
அவமதித்தாள்‌.” 


அவள்‌ குரல்‌ தாழ்ந்தது. அவனிடம்‌ “நாகசூதர்களைக்‌ 
கொண்டு எனக்கு அவள்‌ சொல்லேவல்‌ செய்தாள்‌. 
என்னிடம்‌ அதை சேடியர்‌ சொன்னார்கள்‌. அதனால்தான்‌ 
பாண்டுவின்‌ குருதியெல்லாம்‌ வெளுத்துவிட்டது. 
இப்போதுகூட அவள்‌ என்‌ மகனைக்‌ கொல்ல 
எதைவேண்டுமென்றாலும்‌ செய்வாள்‌. அவனுக்கு 
அச்சமூட்டும்‌ கனவுகள்‌ க நான்‌ 
அவனை அரண்மனைக்கு வெளியே விடுவதேயில்லை.” 


விதுரன்‌ பொறுமையிழந்து மெல்ல அசைந்தான்‌. 
அம்பாலிகை “அவன்‌ மன்னனாக வேண்டும்‌. நான்‌ 
பேரரசியாக ஆகவேண்டும்‌. அதன்பிறகு நான்‌ அவளிடம்‌ 
சென்று சொல்வேன்‌. நீ என்‌ மூத்தவள்‌. நீ இருக்க நான்‌ 
அரசியாக மாட்டேன்‌. என்‌ மைந்தனின்‌ அன்னையாக 
நீயே இரு. நீயே தேவயானி அணிந்த மணிமுடியை 
வைத்துக்கொள்‌. ஆனால்‌ அதை நான்‌ கொடுத்தேன்‌ 
என்பதை சூதர்கள்‌ பாடவேண்டும்‌ என்பேன்‌. அப்போது 
அவள்‌ முகம்‌ எப்படி மாறும்‌ என்பதை நான்‌ 
பார்க்கவேண்டும்‌” என்றாள்‌. 


விதுரன்‌ சலிப்பை வெளிப்படையாகவே காட்டி “சிறிய 
இளவரசர்‌ எங்கிருக்கிறார்‌ அரசி?” என்றான்‌. 
“துயில்கொள்கிறான்‌. நேற்று அவனும்‌ நான்கு 
சேடிகளுமாக ரம்யவனம்‌ சென்று விளையாடினார்கள்‌. 
வானம்‌ வெளுத்தபின்னர்தான்‌ அவன்‌ வந்தான்‌” 
என்றாள்‌ அம்பாலிகை. “விதுரா, அவன்‌ உடல்நிலை 
தேறுவதற்கு காமரூபத்தில்‌ ஏதோ வேர்‌ இருக்கிறதாமே? 
ஒரு மருத்துவர்‌ அதற்கு ஆயிரம்‌ பொன்‌ கேட்கிறார்‌.” 


விதுரன்‌ “நான்‌ பேரரசியை சந்திக்கவேண்டிய நேரம்‌ 
நெருங்கிவிட்டது அரசி” என்றான்‌. “ஆம்‌, அரசப்பணி 
அல்லவா? என்‌ மகன்‌ மன்னனாக ஆனபின்னரும்‌ நீதான்‌ 
நாடாளவேண்டும்‌...” என்றாள்‌ அம்பாலிகை. “அது என்‌ 
கடமை” என்று விதுரன்‌ சொன்னான்‌. அவன்‌ 
எழுந்தபோது கூடவே எழுந்தபடி “நீ பீஷ்மரிடம்‌ பேசு... 


பாண்டுவை அரசனாக்குவதே முறையானது என்று 
சொல்‌. இன்றுவரை பாரதவர்ஷத்தில்‌ எங்கும்‌ 
விழியிழந்தவன்‌ அரசனாக ஆனதில்லை என்று 
ரம்யையும்‌ சாரிகையும்‌ சொல்கிறார்கள்‌” என்றாள்‌ 
அம்பாலிகை. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


வெளியே வந்தபின்‌ விதுரன்‌ திடீரென்று நின்று 
சிரித்துவிட்டான்‌. மீண்டும்‌ அவன்‌ கர்மசாலைக்குச்‌ 
சென்றபோது அமைச்சர்கள்‌ லிகிதரும்‌ தீர்க்கவியோமரும்‌ 
அவனுக்காகக்‌ காத்திருந்தனர்‌. களஞ்சியக்‌ காப்பாளரான 
லிகிதர்‌ களஞ்சியத்திற்கு வந்திருக்கும்‌ நிதியின்‌ 
அளவையும்‌ வரித்தொகுப்பாளரான சோமர்‌ வரிகள்‌ 
கொள்ளப்படும்‌ அளவையும்‌ அவனிடம்‌ குறிப்புகளாக 
அளித்தனர்‌. 


நீளமான தாளியோலைகளில்‌ எழுதப்பட்டிருந்த 
குறிப்புகளை முழுமையாக அவன்‌ வாசித்தான்‌. சிறிய 
தகவல்களைக்கூட இருமுறை வாசித்து நினைவில்‌ 
நிறுத்திக்கொண்டபின்‌ சுவடிகளை கட்டி பீடத்தில்‌ 
வைத்தான்‌. பெருமூச்சுடன்‌ அவர்களே பேச்சைத்‌ 
தொடங்கட்டும்‌ என்று காத்திருந்தான்‌. 


“மேலும்‌ குறைந்துவருகிறது” என்று சோமர்‌ சொன்னார்‌. 
“இதை பேரரசியிடம்‌ முன்னரே 
குறிப்புணர்த்தியிருந்தேன்‌.” விதுரன்‌ “சோமரே, சுங்கம்‌ 
தொடர்ச்சியாகக்‌ குறைவதை புரிந்துகொள்ளமுடிகிறது. 
கங்கைக்‌ கரைமுமுக்க வேறு வலுவான அரசுகள்‌ 
உருவாகியுள்ளன. அங்கு பெரிய படகுத்துறைகளும்‌ 
சந்தைகளும்‌ பிறந்துவிட்டன. அஸ்தினபுரிக்கு வரும்‌ 
வணிகர்கள்‌ குறைகிறார்கள்‌. நம்‌ வரிச்செல்வம்‌ 
பங்கிடப்படுகிறது... ஆனால்‌ வேளாண்வரிகள்‌ எப்படி 
குறையமுடியும்‌? ஆயர்களின்‌ வரிகளும்‌ தொடர்ந்து 
வீழ்கின்றன.” 


“புதியஜனபதங்களை தொடர்ச்சியாக உருவாக்காத எந்த 
அரசிலும்‌ வரிச்செல்வத்தில்‌ வீழ்ச்சி இருக்கும்‌ என்று 
பொருள்நூல்கள்‌ சொல்கின்றன” என்று சோமர்‌ 
சொன்னார்‌. “அரசுகள்‌ உருவாகும்போது வரி காட்டில்‌ 
துளிகள்‌ திரண்டு நதியாகி ஏரியை அடைவதுபோலக்‌ 
களஞ்சியத்தை வந்தடைகிறது. அந்த 


வரிச்செல்வத்தைக்கொண்டு அரசுகள்‌ மேலும்‌ தங்களை 
வலுவாக்கிக்‌ கொள்கின்றன. அரசு வலுவடையும்போது 
மக்கள்‌ மேலும்‌ மேலும்‌ அந்நாட்டில்‌ குடியேறுகிறார்கள்‌. 
ஜனபதங்கள்‌ பெருகுகின்றன. வரிச்செல்வம்‌ தொடர்ந்து 
ஏறுமுகத்தில்‌ இருக்கும்‌.” 


சோமர்‌ “ஆனால்‌ சூதரே, அதன்‌ உச்சம்‌ என ஒரு புள்ளி 
உண்டு. அங்கே இருபக்கமும்‌ துலாக்கோல்‌ சமநிலையை 
அடைகிறது. ஜனபதங்கள்‌ மேலும்‌ விரிவடைய முடியாத 
முழுமையை அடைந்துவிடுகின்றன. ஆகவே 
வரிச்செல்வம்‌ நிலையான அளவை அடைகிறது. 
மறுபக்கம்‌ ஓர்‌ அரசு நிலையானதாக அமைந்து, மன்னன்‌ 
புகழ்பெற்றுவிட்டால்‌ அவனைத்தேடி வைதிகர்களும்‌ 
சூதர்களும்‌ இரவலர்களும்‌ வந்துகொண்டிருப்பார்கள்‌. 
அவன்‌ செய்யவேண்டிய அறப்பணிகள்‌ 
அதிகமாகிக்கொண்டே செல்லும்‌. ஒருகட்டத்தில்‌ 
வரிச்செல்வமும்‌ அரசச்செலவும்‌ நிகராகிவிடும்‌. புதிய 
ஜனபதங்களை உருவாக்க களஞ்சியத்தில்‌ 
மிகைச்செல்வம்‌ இருப்பதில்லை” என்றார்‌. 


சோமர்‌ தொடர்ந்தார்‌ “நிலையான அரசு சீரான பொருள்‌ 
வளர்ச்சியை உருவாக்குகிறது. வரிச்செல்வத்தை 
கொடுத்தபின்னரும்‌ மக்களிடம்‌ செல்வம்‌ எஞ்சுகிறது. 
செல்வம்‌ வழியாக கலைகளும்‌ கல்வியும்‌ வளர்கின்றன. 
குலங்கள்‌ வளர்கின்றன. விழாக்களும்‌ 
கொண்டாட்டங்களும்‌ உருவாகின்றன. மக்கள்‌ 
செலவிடும்‌ செல்வம்‌ அதிகரிக்கிறது. மேலும்‌ மேலும்‌ 
செல்வத்துக்கான தேவை அவர்களிடம்‌ உருவாகிறது. 
அந்தத்‌ தேவைக்கு ஏற்ப நிலங்களும்‌ கன்றுகளும்‌ 
பொருள்‌ தராமலாகின்றன. மக்களிடமும்‌ செலவு வளர 
வருகை நிலைக்கும்‌ நிலை. 

ஏறக்குறைய பாரதவர்ஷத்தின்‌ ஐம்பத்தாறு 
ஷத்ரியநாடுகளிலும்‌ இன்றிருக்கும்‌ இக்கட்டு இதுதான்‌.” 


“அதன்‌ உச்சகட்ட இக்கட்டு அஸ்தினபுரிக்கு இருக்கிறது 
இல்லையா?” என்றான்‌ விதுரன்‌. “ஆம்‌, ஏனென்றால்‌ நாம்‌ 
உச்சத்தில்‌ இருக்கும்‌ தேசம்‌...” என்றார்‌ லிகிதர்‌. விதுரன்‌ 
“இதற்கு என்ன வழி சோமரே?” என்றான்‌. “அமைச்சரே, 
குரங்குகள்‌ காட்டில்‌ கனியும்காயும்‌ போதாமலானால்‌ 
ஊனுண்ணத்‌ தொடங்கிவிடும்‌. அதை மர்க்கடகதி என்று 
பொருளின்‌ வழியறிந்த ரிஷிகள்‌ 
சொல்லியிருக்கிறார்கள்‌.” 


விதுரன்‌ அவரைப்‌ பார்த்தான்‌. “போர்‌ மட்டுமே இந்த 
இக்கட்டில்‌ இருந்து நாடுகளை மீட்கமுடியும்‌” என்றார்‌ 


சோமர்‌ உறுதியாக. “அதை நான்‌ பலமுறை பேரரசியிடம்‌ 
சொன்னேன்‌. அவரும்‌ அவ்வெண்ணம்‌ 
கொண்டிருக்கிறார்‌.” 


“அதாவது, நம்மைவிட வலுவற்ற நாடுகளை தாக்கி 
அழிப்பது. அவர்களின்‌ செல்வங்களை 
கொள்ளையடிப்பது. அவர்களின்‌ வரிச்செல்வத்தை 
கப்பம்‌ என்ற பேரில்‌ பிடுங்கிக்கொள்வது இல்லையா?” 
என்றான்‌ விதுரன்‌. 


சோமர்‌ புன்னகைசெய்து “ஊனுண்ணும்போது நாம்‌ 
செய்வது அதைத்தானே?” என்றார்‌. “இன்னொரு உயிர்‌ 
தனக்காகவும்‌ தன்‌ குட்டிகளுக்காகவும்‌ தன்‌ உடலை 
வளர்த்து வைத்திருக்கிறது. அதைப்பிடித்து கிழித்து 
உண்கிறோம்‌ அல்லவா? அது ஷத்ரியர்களின்‌ 
நெறியாகவே சொல்லப்பட்டிருக்கிறது.” 


“ஆனால்‌” என விதுரன்‌ தொடங்கியதும்‌ சோமர்‌ “அரசே 
போர்‌ என்பது ஷத்ரியர்களின்‌ குலஅறம்‌. அரசுகளின்‌ 
வாழ்நெறி. வெட்டுவதற்காகவே வாட்கள்‌ 
செய்யப்படுகின்றன” என்றார்‌. “இந்த இக்கட்டு 
அஸ்தினபுரிக்கு மூன்றுமுறை வந்துள்ளது. மாமன்னர்‌ 
புரூரவஸ்‌ கங்கையின்‌ கரையில்‌ இந்நகரை அமைத்தார்‌. 
அன்று இது சந்திரபுரி என்று அழைக்கப்பட்டது. 
சந்திரபுரியின்‌ ஆட்சியில்‌ அன்று பதினெட்டு ஆயர்‌ 
கிராமங்கள்‌ மட்டுமே இருந்தன. ஆயர்களின்‌ செல்வம்‌ 
வந்துகொண்டிருந்தது. அதைக்கொண்டு நகரம்‌ 
வளர்ந்தது. இங்கிருந்து கங்கை வழியாக நெய்‌ வங்கம்‌ 
வரை கொண்டுசெல்லப்பட்டது. 
அச்செல்வத்தைக்கொண்டு காடுகளை அழித்து 
வேளாண்நிலங்களை புரூரவஸின்‌ மைந்தர்‌ ஆயுஷ்‌ 
உருவாக்கினார்‌. அந்நிலத்தில்‌ குடியேறிய மக்கள்‌ 
வேளாண்‌ தொழில்செய்து வரிச்செல்வத்தை 
உருவாக்கினர்‌. கங்கைவழியாக நாம்‌ தானியங்களையும்‌ 
பழங்களையும்‌ விற்கத்தொடங்கினோம்‌. நகுஷ மன்னரின்‌ 
காலகட்டம்‌ ஓர்‌ உச்சம்‌.” 


“அதன்பின்‌ மீண்டும்‌ பொருள்சரிவு தொடங்கியது. புரு 
சக்ரவர்த்தியின்‌ ஆட்சியில்‌ அதை புதிய சந்தைகளை 
அமைத்து ஒருதலைமுறைக்காலம்‌ எதிர்கொண்டனர்‌. 
துஷ்யந்தரின்‌ காலகட்டத்தில்‌ அஸ்தினபுரம்‌ 
வளர்ச்சியற்று தேங்கி நின்றது. அதை மீட்டவர்‌ 
பாரதவர்ஷத்தின்‌ முதல்‌ சக்கரவர்த்தியான பரதர்‌. 
சந்திரபுரியில்‌ இருந்த முழுச்செல்வத்தையும்‌ அவர்‌ 
படைகளும்‌ ஆயுதங்களுமாக ஆக்கினார்‌. 


அவரதுபடைகள்‌ உத்தர பாரதவர்ஷத்தில்‌ அன்றிருந்த 
நூற்றிப்பதினெட்டு ஷத்ரிய அரசர்களையும்‌ வென்று 
கப்பம்‌ கொண்டன. ஐம்பத்தாறு ஷத்ரிய அரசுகளாக 
மன்னர்களை வகுத்தவரும்‌ அவரே. அந்தக்‌ கப்பம்‌ 
மேலும்‌ ஐந்து தலைமுறைக்காலம்‌ இந்நகரைக்‌ காத்தது.” 


“அடுத்த இக்கட்டுநிலை பிருகத்ஷத்ரன்‌ காலகட்டத்தில்‌ 
உருவானது. அதிலிருந்து நம்மை மீட்டவர்‌ மாமன்னர்‌ 
ஹஸ்தி. அவர்தான்‌ படைகொண்டு சென்று பதினெட்டு 
நாடுகளை வென்று கங்கைக்கரையில்‌ இருந்த 
அனைத்துச்‌ சந்தைகளையும்‌ நம்‌ ஆட்சிக்குள்‌ 
கொண்டுவந்தார்‌. வங்கம்‌ வரை நாம்‌ சுங்கம்‌ கொள்ளத்‌ 
தொடங்கினோம்‌. குருவின்‌ ஆட்சிக்காலம்‌ வரை நம்‌ 
கொடி பறந்துகொண்டுதான்‌ இருந்தது. பின்னர்‌ 
தொடர்ந்து சிறிய ஏற்றமும்‌ இறக்கங்களும்‌ இருந்தன. 
இப்போதுதான்‌ தொடர்ச்சியான வீழ்ச்சி தெரிகிறது. 
இப்படியே சென்றால்‌ இன்னொருதலைமுறைக்குள்‌ 
அஸ்தினபுரி அடிமைப்பட்டுவிடும்‌.” 


லிகிதர்‌ “பெரும்படையெடுப்புகள்‌ சில நடந்தாகவேண்டும்‌ 
அமைச்சரே... அதைத்தவிர பிறிதொரு வழி 
தெரியவில்லை” என்றார்‌. விதுரன்‌ புன்னகையுடன்‌ 
“லிகிதரே, இதிலுள்ள இக்கட்டு என்னவென்றால்‌ போர்‌ 
என்பது யானைச்சண்டை போல. ஒரு யானை 
தோற்றோடும்‌. ஆனால்‌ வென்றயானைக்கும்‌ 
அதேயளவுக்கு புண்ணிருக்கும்‌. வென்றயானை 
மறுநாளே உயிர்துறக்கவும்‌ கூடும்‌. ஒரு போரை நிகழ்த்த 
அஸ்தினபுரியும்‌ தன்‌ செல்வத்தை 
அழிக்கவேண்டியிருக்கும்‌. ஏராளமான வீரர்களை 
இழக்கவேண்டியிருக்கும்‌” என்றான்‌. 


“ஆம்‌, அதுவும்‌ நலம்செய்யும்‌. அமைச்சரே, போரிடும்‌ 
நாடுகள்‌ மட்டுமே உயிர்த்துடிப்புடன்‌ உள்ளன என்பதை 
கவனியுங்கள்‌. போர்‌ வழியாக நம்‌ படைகளில்‌ ஒரு 
பகுதியை நாம்‌ இழக்கிறோம்‌. உடனடியாக நோக்கினால்‌ 
அது இழப்பே. ஒருநாட்டில்‌ உழைப்பவர்களைவிட 
வீரர்கள்‌ மிகுந்துவிடக்கூடாது. முதியவீரர்கள்‌ எந்த ஒரு 
தேசத்துக்கும்‌ சுமை. காட்டில்‌ இளம்‌ மிருகங்கள்‌ மட்டுமே 
இருக்கின்றன. அவ்வாறு இருக்கும்‌ காடுதான்‌ வாழும்‌ 
பசுமை.” 


விதுரன்‌ புன்னகை செய்தான்‌. சோமர்‌ “போருக்காக நம்‌ 
கொல்லர்களும்‌ தச்சர்களும்‌ உழைப்பார்கள்‌. நம்‌ 
வயல்களில்‌ புத்தெழுச்சி நிகழும்‌. போரில்‌ நாம்‌ இழக்கும்‌ 
செல்வத்தை மிகச்சில நாட்களிலேயே திரும்ப 


ஈட்டிவிடலாம்‌. ஒருபோர்‌ மேலும்‌ இருபதாண்டுகாலம்‌ 
வரிச்செல்வத்தை தொடர்ச்சியாக வளரச்செய்யும்‌. சூதரே, 
தேசங்கள்‌ மரங்களைப்போல. வளர்ச்சி நின்ற கணம்‌ 
அவை இறக்கத்தொடங்குகின்றன.” 


“நாம்‌ உடனடியாக வாளெடுக்கவேண்டும்‌ என்கிறீர்கள்‌” 
என்று விதுரன்‌ சிரித்தான்‌. “நாம்‌ மட்டுமல்ல இன்றுள்ள 
அனைத்து ஷத்ரியர்களும்‌ அந்நிலையில்‌ 
இருக்கிறார்கள்‌. நாம்‌ போரிடவில்லை என்றால்‌ அவர்கள்‌ 
நம்மிடம்‌ போரிடுவார்கள்‌” என்றார்‌ லிகிதர்‌. “ஏன்‌ 
வணிகம்‌ மூலம்‌ வரிச்செல்வத்தை அதிகரிக்கமுடியாதா 
என்ன?” என்றான்‌ விதுரன்‌. “சூதரே, போரில்லாமல்‌ 
வணிகம்‌ நிகழும்‌ காலம்‌ என்றாவது இருந்திருக்கிறதா? 
நாம்‌ இன்றுசெய்யும்‌ வணிகம்‌ ஹஸ்தியும்‌ குருவும்‌ 
பிரதீபரும்‌ செய்த போர்களினால்‌ உருவானது. நாம்‌ 
சிந்துவையோ கங்கையையோ முழுமையாகக்‌ 
கைப்பற்றாமல்‌ எதிர்காலத்தில்‌ வணிகமே 
செய்யமுடியாது” என்றார்‌ லிகிதர்‌. 


சோமர்‌ “பேரரசி காந்தாரத்தின்‌ மணவுறவை நாடுவதும்‌ 
இதனாலேயே...” என்று சொன்னார்‌. “கங்கைக்கரையின்‌ 
அனைத்து அரசுகளையும்‌ நமக்குக்‌ கப்பம்‌ 
கட்டக்கூடியவையாக ஆக்கி வங்கம்‌ வரை கங்கையை 
நாமே ஆட்சிசெய்யலாமென நினைக்கிறார்கள்‌. அது 
நிகழ்ந்தால்‌ நாம்‌ கடல்வணிகத்தில்‌ நுழையமுமடியும்‌. 
கடல்வணிகத்தின்‌ செல்வம்‌ வரத்தொடங்கினால்‌ நாம்‌ 
இமயமலை அடிவாரத்திலும்‌ விதர்ப்பத்திலும்‌ உள்ள 
அனைத்துக்‌ காடுகளையும்‌ ஜனபதங்களாக 
ஆக்கமுடியும்‌. அடுத்த பத்தாண்டுகாலத்தில்‌ 
ஆரியவர்த்தம்‌ முழுவதையும்‌ ட செய்வோம்‌. சீனத்தில்‌ 
இருக்கும்‌ பெருநிலம்‌ கொண்ட பேரரசுகளைப்போல 
நாமும்‌ ஆவோம்‌.” 


விதுரன்‌ “நான்‌ சூதன்‌ சோமரே, உங்களைப்போல 
ஷத்ரியர்‌ அல்ல. லிகிதரைப்போல வைசியரும்‌ அல்ல. 
நான்‌ போரை ஏட்மல்‌ நிகழ்த்துவதை கற்றிருக்கிறேன்‌. 
வாளும்‌ குருதியும்‌ சந்திக்கும்‌ போர்‌ என்பது என்னை 
அச்சுறுத்துகிறது. போரல்லாத வழிகளை முழுமையாகப்‌ 
பரிசீலிக்கவேண்டுமென்றே என்‌ நெஞ்சு எண்ணுகிறது” 
என்றான்‌. 


“சூதரே, இந்நகரை நீங்கள்‌ பாருங்கள்‌. இது பொன்னகரம்‌, 
கலைநிலையம்‌, காவியவேதி, வேதபுரி, அறபூமி 
என்றெல்லாம்‌ புகழப்படுகிறது. ஆனால்‌ ஒரு வீரனின்‌ 
கண்ணில்‌ இது என்ன? இது ஒரு மாபெரும்‌ 


ஆயுதக்குவியல்‌. இரண்டாயிரம்‌ யானைகளாலும்‌ 
இருபதாயிரம்‌ வீரர்களாலும்‌ அவர்களின்‌ 
ஆயுதங்களாலும்‌ காக்கப்படும்‌ ஒரு பெரும்‌ கோட்டை, 
அவ்வளவுதான்‌. ஆயுதங்கள்‌ அமைதியைக்‌ 
கொண்டுவருமென்பது ஒரு பெரும்பொய்‌. ஒரு வாள்‌ 
வார்க்கப்பட்டால்‌ அது உயிரை எடுத்தே தீரும்‌. 
பாரதவர்ஷத்தில்‌ இன்றிருக்கும்‌ ஆயுதங்களெல்லாம்‌ 
பலகாலமாகக்‌ காத்திருக்கின்றன. அவை உறைவிட்டு 
வெளியே வந்தேயாகவேண்டும்‌.” 


விதுரன்‌ சிரித்து “எதற்கு?” என்றான்‌. லிகிதர்‌ சிரித்து 
“புதிய ஆயுதங்களை உருவாக்க. புதியகொல்லர்களும்‌ 
புதிய தச்சர்களும்‌ உருவாகவேண்டாமா என்ன?” என்றார்‌. 
சோமர்‌ சிரித்துக்கொண்டு “மனிதர்களுக்கு இறப்புண்டு. 
இல்லையேல்‌ பூமியே முதுமையால்‌ நிறைந்துவிடும்‌. 
நாடுகளும்‌ இறந்தாகவேண்டும்‌. ஆகவே போர்‌ வேண்டும்‌” 
என்றார்‌. 

விதுரன்‌ “அமைச்சரே, போரில்லாமல்‌ அரசுகளில்லை 
என்பதை நானும்‌ ஏற்கிறேன்‌. ஆனால்‌ அஸ்தினபுரி 
உறுதியாக வெல்லும்‌ எனத்‌ தெரியாத ஒரு போரை 
ஒருபோதும்‌ நான்‌ அனுமதிக்கப்போவதில்லை” என்றான்‌. 


“அப்படியென்றால்‌ காந்தாரத்தை நம்முடன்‌ 
நிறுத்துவோம்‌. இன்றிருக்கும்‌ களஞ்சியத்துடன்‌ 
தொடர்ந்த படையெடுப்புகளை நிகழ்த்த நம்மால்‌ 
முடியாது. காந்தாரத்தின்‌ நிதி நம்‌ கைகளுக்கு 
வருமென்றால்‌ நம்மால்‌ கங்கையை வெல்லமுடியும்‌” 
என்றார்‌ சோமர்‌. “அஸ்தினபுரி போர்‌ குறித்துவிட்டது 
சூதரே. அதை எப்படி வெற்றிகரமாக நடத்தி நம்‌ 
களஞ்சியத்தை நிறைப்பது என்று மட்டுமே இனி நீர்‌ 
எண்ணவேண்டும்‌” லிகிதர்‌ சொன்னார்‌. விதுரன்‌ 
சிந்தனையுடன்‌ தலையை அசைத்தான்‌. 

விதுரன்‌ காலை வழிபாடுகள்‌ பூசைகள்‌ என எதையுமே 
செய்வதில்லை. அதிகாலையில்‌ எழுந்து குளித்துவிட்டு 
வந்து விளக்கை ஏற்றி வைத்து வாசிப்பதுதான்‌ 
அவனுடைய வழக்கம்‌. காலையில்‌ ஒருபோதும்‌ அவன்‌ 
நெறிநூல்களையோ பொருள்நூல்களையோ 
வாசிப்பதில்லை. தத்துவங்கள்கூட அந்நேரத்தில்‌ 
அற்பமானவையாகத்‌ தோன்றும்‌. காவியங்கள்‌ 
மட்டும்தான்‌ அப்போது அகத்தை நிறைக்கும்‌. 


பரத்வாஜரின்‌ உத்தரகாவியமும்‌ பராசரரின்‌ 
புராணசம்ஹிதையும்‌ ஸ்வேதகேதுவின்‌ கதாமாலிகையும்‌ 
அவனுக்குப்‌ பிடித்தமானவை. ஆனால்‌ மனம்கவர்ந்த 
நூல்‌ என்றால்‌ கிருஷ்ண துவைபாயன வியாசரின்‌ 
சுகவிலாசம்தான்‌. அவன்‌ ஒருபோதும்‌ கண்டிராத 
தந்தையின்‌ மனம்‌ அதிலிருந்தது. அதன்‌ ஒவ்வொரு 
சொல்லும்‌ கனிந்த முத்தங்களாக இருந்தன. மெல்லிய 
குழவியின்‌ உடலைத்‌ தீண்டும்‌ கைகளின்‌ குழைவுடன்‌ 
மொழியை ஆண்டிருந்தார்‌ வியாசர்‌. அந்நூலைத்‌ தொடும்‌ 
கணமே அவன்‌ சுகமுனிவனாக ஆகமுடிந்தது. 


அன்றைய வாசிப்பில்‌ எஞ்சும்‌ ஒரு கவிச்சொல்லுடன்‌ 
காலைச்சூரியனின்‌ பொன்னொளியைப்‌ பார்ப்பதே 
வாழ்க்கையின்‌ பேரின்பம்‌ என்று விதுரன்‌ உணர்வான்‌. 
அது அன்றைய தியானமந்திரம்‌. அன்று அவனை 
வழிகாட்டிச்செல்லும்‌ புள்‌. அன்றைய குரு. அன்று காலை 
எந்தச்சொல்‌ உள்ளே சென்று அங்கிருந்த 
பொன்வலையில்‌ சிக்கி தானும்‌ பொன்னாகியதென்று 
சூரியனைப்‌ பார்க்கும்போதுதான்‌ அவனால்‌ 
சொல்லமுடியும்‌. இளவெயில்‌ எழுந்ததும்‌ அவன்‌ 
மஞ்சத்தறையில்‌ இருந்து உப்பரிகைக்குச்‌ சென்றபோது 
“ரதிவிஹாரி என்ற சொல்லைக்‌ கண்டான்‌. புவியிலுள்ள 
அனைத்தையும்‌ பிரதிபலித்துவிடக்கூடியதுபோன்ற 
துல்லியத்துடன்‌ அதை அறிந்தான்‌. 

காமத்தில்‌ விளையாடுபவன்‌. ஆம்‌, காமத்தை ஆடுபவன்‌ 


அல்ல. காமத்தில்‌ மூழ்கியவன்‌ அல்ல. காமத்தின்‌ 
அடிமையும்‌ அல்ல. காமத்துடன்‌ விளையாடுபவன்‌. 


தீயுடன்‌ விளையாடும்‌ ரசவாதிபோல. சர்ப்பத்துடன்‌ 
விளையாடும்‌ விடகாரி போல. யானையுடன்‌ 
விளையாடும்‌ மாதங்கிகன்‌ போல. ரஸவிஹாரி. 
மோஹவிஹாரி. மிருத்யுவிஹாரி... 


காமத்துடன்‌ விளையாட எவருக்கேனும்‌ முடியுமா என்ன? 
அது நோயுடன்‌ விளையாடுவது போன்றது. 
அவ்விளையாட்டில்‌ நோய்‌ மட்டுமே வெல்லமுடியும்‌. 
ஆனால்‌ எப்போதேனும்‌ எவரேனும்‌ காமத்தை உள்ளும்‌ 
புறமும்‌ அறியமுடிந்தால்‌ அவன்‌ விளையாடமுமடியும்‌. 


இனியதொரு பரவசத்தில்‌ விதுரன்‌ நடுங்கினான்‌. அப்படி 
ஒருவனால்‌ காமத்தில்‌ விளையாடித்‌ திளைக்கமுடிந்தால்‌ 
அவனறியும்‌ காமம்‌ எத்தனை மகத்தானதாக இருக்கும்‌? 
அது எல்லையற்ற மதுரக்கடல்‌. முடிவற்ற எழில்வெளி. 
அது பிரம்மமேதான்‌. அறுசுவையில்‌ ஐந்தையும்‌ களைந்து 
இனிமை மட்டுமாகத்‌ தோற்றமளிக்கும்‌ பிரம்மம்‌. 
பிரம்மத்தை நோக்கி ஆன்மா செல்லும்‌ நிலை அல்ல, 
பிரம்மம்‌ ஆன்மாவில்‌ வந்து நிறையும்‌ நிலை. 


அதை அறியும்‌ மனிதப்பிறப்பு ஒன்று மண்ணில்‌ 
நிகழமுடியுமா என்ன? வியாசரால்‌ முடியவில்லை. 
கால்நகம்‌ முதல்‌ தலைமுடிநுனி வரை கவிதையால்‌ 
நிறைந்தவராக இருந்தாலும்‌ அவரால்‌ 
அதைத்தாளமுடியவில்லை. சூரியனை நோக்கிச்சென்று 
சிறகு பொசுங்கிய பறவை அவர்‌. அவரால்‌ 
அடையமுடிந்தது அந்தச்சொல்லை மட்டும்தான்‌. 
ரதிவிஹாரி. ஆம்‌, அப்படி ஒருவன்‌ மண்ணில்‌ 
நிகழவேமுடியாது. முடிந்தால்‌ அவன்‌ மனிதனாக 
இருக்கவும்‌ முடியாது. ஆனால்‌ அவனை ஒரு கனவாக 
சொல்லில்‌ தேக்கி வைத்துக்கொள்ளலாம்‌. கல்லில்‌ 
தேக்கிவைக்கப்பட்ட கடவுள்களைப்போல. 


சூரியனின்‌ பொன்னொளி மாய்ந்ததும்‌ விதுரன்‌ 
உடைகளை மாற்றிக்கொண்டு வெளியே சென்றான்‌. 
காரியசாலைக்கா ஆதுரசாலைக்கா என்று ஒரு கணம்‌ 
சிந்தித்தபின்பு கோட்டைக்குச்‌ செல்லும்படி 
ஆணையிட்டான்‌. ரதம்‌ நகரத்தெருக்களில்‌ 
ஓடத்தொடங்கியதும்‌ வழக்கம்போல அவன்‌ சொற்கள்‌ 
மறைந்து கண்கள்‌ மட்டுமாக ஆனான்‌. காலையிலேயே 
நகர்மீது வெயில்‌ தழலற்ற நெருப்பு போல எழுந்து 
நின்றிருந்தது. மேகமே இல்லாத வானில்‌ பறவைகளும்‌ 
கண்ணுக்குப்‌ படவில்லை. 


முதல்‌ ஆயுதகோபுரத்தைக்‌ கண்டதும்தான்‌ முந்தையநாள்‌ 


லிகிதரும்‌ சோமரும்‌ சொன்ன வரிகள்‌ நினைவில்‌ 
எழுந்தன. ஆயுதகோபுரத்துக்குக்‌ கீழே காவல்‌ வீரர்கள்‌ 
ஒரு ஆய்ச்சியை நிறுத்தி அவள்‌ கொண்டுவந்த தயிரை 
பேரம்பேசி வாங்கிக்கொண்டிருந்தனர்‌. அது 
சொற்களாலான ஒரு காமவிளையாட்டு என்றும்‌ 
தோன்றியது. அவள்‌ அவர்கள்‌ யோசித்து யோசித்துச்‌ 
சொல்லும்‌ ஒவ்வொரு வார்த்தைக்கும்‌ கணீரென்று பதில்‌ 
சொன்னாள்‌. கண்களை வெட்டினாள்‌. கழுத்தை 
நொடித்தாள்‌. உறவுசொல்லி அழைத்து கேலி பேசினாள்‌. 
ஆனால்‌ கூடவே தயிரை விற்பதிலும்‌ குறியாக இருந்தாள்‌. 


ரதத்தை நிறுத்திவிட்டு இறங்கியதும்‌ வீரர்கள்‌ அவளைச்‌ 
செல்லும்படி கண்களைக்‌ காட்டினர்‌. அவள்‌ 
விதுரனைக்கண்டும்‌ எந்தக்‌ கூச்சமும்‌ இல்லாமல்‌ 
நீளவிழியின்‌ நுனியால்‌ நோக்கியபடி சுமையைத்‌ தாக்கி 
தலையில்‌ வைத்துக்கொண்டு நடந்தாள்‌. 


காவலர்களின்‌ பதற்றம்‌ மிக்க வணக்கங்களை 
ஏற்றுக்கொண்டு விதுரன்‌ உள்ளே சென்று 
காவல்கோபுரத்தில்‌ ஏறினான்‌. கோபுரக்காவல்தலைவன்‌ 
ருத்ரன்‌ விதுரன்‌ பின்னால்‌ வந்தான்‌. தலையில்‌ சுமையை 
சமன்செய்தபடி பணம்பெற்றுக்கொண்டிருந்த ஆய்ச்சி 
அவன்‌ யார்‌ என புருவம்‌ தூக்கி வினவுவதையும்‌ 
உதட்டைச்சுழித்து பழிப்புக்காட்டுவதையும்‌ எதிரே இருந்த 
கேடயத்தின்‌ பிரதிபலிப்பில்‌ விதுரன்‌ பார்த்தான்‌. 


பகடைக்களத்தின்‌ அமைப்புள்ள அஸ்தினபுரியின்‌ 
சாலைமுனைகளில்‌ இருபத்துநான்கு காவல்கோபுரங்கள்‌ 
இருந்தன. கல்லால்‌ ஆன அடித்தளம்‌ மீது சுதையாலான 
கட்டடம்‌ அமைக்கப்பட்டு அதன்மேல்‌ பன்னிரு 
அடுக்குகள்‌ கொண்ட கோபுரம்‌ எழுப்பப்பட்டிருந்தது. 
கோபுரத்தின்‌ மீது ஏறிச்செல்ல குறுகலான படிகள்‌ சென்று 
சேர்ந்த கடைசித்தட்டில்‌ எட்டுபேர்‌ நிற்பதற்கான இடமும்‌ 
பெருமுரசும்‌ இருந்தன. அங்கிருந்த வீரர்கள்‌ விதுரனை 
வணங்கினர்‌. 


அந்தக்காவல்கோபுரத்தின்‌ மீதிருந்து அதைச்சுற்றி இருந்த 
நான்கு காவல்கோபுரங்களைப்‌ பார்க்கமுடிந்தது. 
தொலைவில்‌ கரியதிரைபோல விரிந்த கோட்டை மீதிருந்த 
ஒரு காவல்கோபுரம்‌ தெரிந்தது. அனைத்துக்‌ 
காவல்கோபுரங்களிலும்‌ வெண்ணிறமான கொடிகள்‌ 
பறந்துகொண்டிருந்தன. எச்சரிக்கைக்‌ கொடிகள்‌, 
அறிவிப்புமுரசுகள்‌, கொம்புகள்‌, இரவில்‌ எரியம்புகளை 
எய்யும்‌ இரண்டாளுயரமான இரும்புவிற்கள்‌.... ஒலிக்காக 
காதுகளை விடைத்துக்கொண்டு துயிலும்‌ ஓநாய்‌ 


போலிருந்தது அஸ்தினபுரி என விதுரன்‌ 
நினைத்துக்கொண்டான்‌. 


காவலர்களிடம்‌ தலையசைத்துவிட்டு விதுரன்‌ இறங்கி 
சாலை வழியாக கோட்டையை நோக்கிச்‌ சென்றான்‌. 
கோட்டையின்‌ கிழக்கிலிருந்த முகவாயில்தான்‌ 
நகரிலேயே உயரமான இடம்‌. கோட்டைக்குமேல்‌ 
இருபத்துநான்கு அடுக்குகளாக எழுந்த மாபெரும்‌ 
மரக்கோபுரத்தின்‌ உச்சியில்‌ அஸ்தினபுரியின்‌ 
அமுதகலசக்‌ கொடி பறந்தது. அதன்‌ உச்சி அடுக்கில்‌ 
இருந்த எச்சரிக்கை பெருமுரசு அது நிறுவப்பட்டபின்‌ 
ஒலித்ததேயில்லை என்று சூதர்கள்‌ பாடுவதுண்டு. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


கோட்டைக்குமேல்‌ படிகளில்‌ ஏறிச்சென்றான்‌ விதுரன்‌. 
ஒவ்வொரு அடுக்கிலும்‌ வீரர்கள்‌ பகடையாடியபடியும்‌ 
அமர்ந்தும்‌ படுத்தும்‌ பேசிக்கொண்டும்‌ இருந்தனர்‌. அவன்‌ 
வருகையை அவர்கள்‌ எதிர்பார்க்கவில்லை. கீழிருந்து 
எழுந்த எச்சரிக்கைக்‌ குரல்களை 
பொருட்படுத்துமளவுக்கு அவர்கள்‌ கவனத்துடனும்‌ 
இருக்கவில்லை. பெரும்பாலான வீரர்கள்‌ 
தாடிநரைத்தவர்கள்‌ என்பதை விதுரன்‌ அப்போதுதான்‌ 
கவனித்தான்‌. சோமரின்‌ சொற்கள்‌ நினைவில்‌ எழுந்தன. 


அவனுடன்‌ வந்த கோட்டைத்‌ தலைவனான 
வஜ்ரபாகுவிடம்‌ “ஏன்‌ அனைத்து வீரர்களும்‌ 
மூத்தவர்களாக இருக்கிறார்கள்‌?” என்றான்‌. வஜ்ரபாகு 
பணிவுடன்‌ “அவர்கள்‌ நெடுநாட்களாக 
இங்கிருக்கிறார்கள்‌ அமைச்சரே. அவர்களுக்கு 
இந்தப்பணி மிக நன்றாகத்‌ தெரியும்‌. ஆகவே எந்த 
இடுக்கண்களும்‌ இல்லாமல்‌ பணி சீராக நிகழ்கிறது” 
என்றான்‌. விதுரன்‌ தலையை அசைத்துக்கொண்டான்‌. 
சிலர்‌ அப்போதே மது அருந்தியிருப்பதாக அவனுக்குப்‌ 
பட்டது. ஆனால்‌ அதை அவனே நேரடியாக கவனிக்கக்‌ 
கூடாதென நினைத்துக்கொண்டான்‌. 


கோட்டை உச்சியில்‌ படையறிவிப்புமுரசும்‌ 
நெருப்பறிவிப்புக்கான தட்டுமணியும்‌ 
தூசடைந்திருந்தன. ஒருமூலையில்‌ வாட்களும்‌ 
அம்புகளும்‌ விற்களும்‌ துருவேறிக்‌ குவிந்துகிடந்தன. 
அப்போதுதான்‌ காவல்மாடங்களிலும்‌ கோட்டையின்‌ 


உள்ளறைகளிலும்‌ எங்கும்‌ கண்படுமிடமெல்லாம்‌ 
குவிந்திருக்கும்‌ துருவேறிய படைக்கலன்களை விதுரன்‌ 
நினைவுகூர்ந்தான்‌. இதுநாள்வரை இதெல்லாம்‌ 
கருத்துக்கு வந்ததேயில்லை. 


அங்கிருந்து பெரிய வரைபடமென அஸ்தினபுரியை 
முழுமையாகவே நோக்கமுடிந்தது. காலைவெயில்‌ 
ஏறத்தொடங்கியிருந்த அவ்வேளையில்‌ நகரின்‌ 
அனைத்துத்‌ தெருக்களிலும்‌ மக்கள்‌ 
ஒழுகிக்கொண்டிருந்தனர்‌. அவர்களின்‌ 
தலைப்பாகைகள்‌ அவர்களை சிறிய பலவண்ணப்‌ 
ச. கூட்டமாகக்‌ காட்டின. நடுவே வண்டுகள்‌ 

பால கன்னங்கரிய யானைகள்‌. கொடிகள்‌ பறக்கும்‌ 
தேர்கள்‌ அவற்றின்‌ நிழல்தேர்‌ உடன்வர கூட்டத்தை 
ஒதுக்கிக்கொண்டு சென்றன. 


சதுரவடிவில்‌ அமைந்த நகரத்தில்‌ இருந்து நான்கு 
பக்கமும்‌ கிளைகள்‌ நீண்டு பகடைச்சதுரங்கக்‌ களத்தின்‌ 
வடிவத்தை அடைந்திருந்தது நகரம்‌. மையச்சதுரத்தில்‌ 
அரசவீதிகளும்‌ வைதிகர்களின்‌ வீதிகளும்‌ 
பெருவணிகர்வீதிகளும்‌ இருந்தன. அதைச்சுற்றி 
மண்ணாலான உள்கோட்டை நான்கு காவல்‌ 
முகடுகளுடன்‌ ப்பட மாமன்னர்‌ ஹஸ்தி கட்டிய 
கோட்டை அது. அவ்வீதிகளின்‌ நடுவில்‌ இருந்த 
அரண்மனையைச்‌ சுற்றி மரத்தாலான கோட்டை 
இருந்தது. எப்போதுமே மூடப்படாத வாயிலும்‌ அதன்‌ 
உச்சியில்‌ காஞ்சனம்‌ என்னும்‌ கண்டாமணியுமாக அது 
காவல்கொண்டிருந்தது. 


வடக்காக நீண்டுசென்ற கிளைமுழுக்க படைவீரர்களின்‌ 
இல்லங்கள்‌. அந்த ரதசாலை யானைக்கொட்டடியை 
அடைந்து அதன்‌ வழியாக வடக்குக்‌ கோட்டைவாசலை 
அடைந்தது. அங்கே அடர்ந்த காடு மண்டிய 
புராணகங்கை என்னும்‌ பெரும்‌ பள்ளம்‌. வடக்கே 
நகர்மூலையில்‌ இருந்த காடு யானைகளுக்கும்‌ 
குதிரைகளுக்கும்‌ மேய்ச்சலுக்குரியது. அவை நீர்‌ 
அருந்துவதற்கான மூன்று குளங்கள்‌ அங்கிருந்தன. 
அங்கிருந்து யானைகளின்‌ பிளிறல்‌ ஒலிகள்‌ அடிக்கடி 
கேட்டுக்கொண்டிருந்தன. 


தெற்கே விஸ்வகர்ம குலத்தவரின்‌ இல்லங்கள்‌ செறிந்த 
மகாரதச்‌ சாலை சென்று தெற்குக்கோட்டையின்‌ 
பெருவாயிலை அடைந்தது. அவர்களின்‌ இல்லங்களே 
பணிச்சாலைகளாகவும்‌ இருந்தன. பொன்‌, வெண்கலம்‌, 
மரம்‌, இரும்பு, சுதை என்னும்‌ ஐவகைப்பொருட்களில்‌ 


கலைவடிக்கும்‌ ஐந்து விஸ்வகர்மக்‌ குலங்களுக்கும்‌ 
தனித்தனியாக தெருக்கள்‌ இருந்தன. நடுவே 
மகாசிற்பியான விஸ்வகரின்‌ உயரமான மாளிகை 
வெண்ணிறமான குவைமாடத்துடன்‌ தெரிந்தது. 
ஒவ்வொரு விஸ்வகர்மக்‌ குருகுலமும்‌ தனக்குரிய 
கொடிகளை இல்லங்களுக்குமேல்‌ பறக்கவிட்டிருந்தன. 
பலநூறு உலோகங்கள்‌ ஒன்றாக ஒலிக்கும்‌ இரைச்சல்‌ 
அங்கிருந்து எழுந்தது. 


தெற்குக்‌ கோட்டையை ஒட்டி இருபக்கமும்‌ பிரிந்த 
நிலத்தில்‌ ரதங்களைப்‌ பூட்டி ஓட்டிப்பார்க்கும்‌ 
பெருமுற்றங்களும்‌ குதிரைகளைப்‌ பழக்கும்‌ 
உபமுற்றங்களும்‌ இருந்தன. ரதங்கள்‌ ஓடும்‌ ஒலியும்‌ 
புழுதியும்‌ அங்கிருந்து எழுந்தன. காலையிலேயே 
ரதங்களைப்‌ பார்க்கச்சென்றிருந்த வீரர்களும்‌ 
பெருங்குடிகளும்‌ அதனுடன்‌ இணைந்து 
ஆர்ப்பரித்துக்கொண்டிருந்தனர்‌. கொற்றவையின்‌ 

லயம்‌ அம்முற்றங்களுக்கு அப்பால்‌ கோட்டையின்‌ 
அருகே இருந்தது. 


மேற்குக்கிளை முழுக்க வேளாண்குடிகளும்‌ 
ஆயர்குடிகளும்‌ குழுமிய இல்லங்கள்‌. மேற்குக்கோட்டை 
வாயிலுக்கு அடியில்‌ இருந்த கல்லால்‌ ஆன திறப்பு 
வழியாக நீர்‌ சுழிக்கும்‌ வாய்க்கால்‌ ஒன்று உள்ளே வந்து 
வரிசையாக இருபக்கமும்‌ கிடந்த பெரிய குளங்களை 
நிறைத்தது. அந்தக்குளங்களின்‌ கரைகளில்‌ அமைந்த 
தெருக்களில்‌ வரிசையாக அமைந்த வேளாண்மக்களின்‌ 
புல்வேய்ந்த பெரிய வீடுகளும்‌ தொழுவங்களும்‌ நீரில்‌ 
பிரதிபலித்து நெளிந்தன. கோடையின்‌ உச்சத்தில்‌ 
குளங்கள்‌ பாதிக்குமேல்‌ வற்றி சுற்றிலும்‌ செந்நிறச்‌ 
சேற்றுப்படலம்‌ வெடித்துப்பரவி தெரிந்தன. 


கிழக்கே செல்லும்‌ சாலை முழுக்கவே 
வணிகர்களிடமிருந்தது. இருபக்கமும்‌ விரிந்து சென்ற 
அனைத்துத்‌ தெருக்களும்‌ கடைவீதிகள்‌. அந்நேரத்தில்‌ 
காலையில்‌ விற்கப்படும்‌ பொருட்களுக்கான நெரிசல்‌ 
அங்கிருந்தது. பொதிகளை ஏற்றிய மாட்டுவண்டிகளும்‌ 
அத்திரிகளும்‌ மக்களை முட்டி வழி பிளந்து சென்றன. 
வணிகர்கள்‌ தங்கள்‌ பொருட்களுக்காகக்‌ கட்டியிருந்த 
பலவண்ணக்‌ கொடிகளால்‌ அனைத்துத்‌ தெருக்களும்‌ 
கொன்றையும்‌ அரளியும்‌ செண்பகமும்‌ வேங்கையும்‌ 
த்து அடர்ந்த காடுபோலத்‌ தோற்றமளித்தன. தேனீக்கூடு 
பால அப்பகுதி இரைச்சலிட்டுக்கொண்டிருந்தது. 


கிழக்குக்‌ கோட்டையின்‌ வலப்பக்கம்‌ அரண்மனைக்குரிய 


நந்தவனம்‌ பெரிய மதில்களால்‌ சூழப்பட்டிருந்தது. 
உள்ளே பூமரங்களும்‌ கனிமரங்களும்‌ செறிந்த பசுமை 
நுரையெழுந்த கோப்பை போல நிறைந்து வழிந்தது. 
மறுபக்கம்‌ முக்கண்ணன்‌ ஆலயமும்‌ விண்ணளந்தோன்‌ 
ஆலயமும்‌ அன்னபூரணியின்‌ ஆலயமும்‌ நிரையாக 
அமைந்திருந்தன. கவிழ்ந்த தாமரைமுகடுகள்‌ கொண்ட 
மரக்கட்டடங்கள்‌ அவை. சிவனுக்கு செந்நிறமும்‌ 
விஷ்ணுவுக்கு பொன்னிறமும்‌ அன்னைக்கு 
பச்சைநிறமும்‌ கொண்ட முகடுகள்‌. இரண்டாம்‌ கால 
பூசனைக்காக மணியோசை எழுந்துகொண்டிருந்தது 
அங்கே. 


விதுரன்‌ கோட்டைமீதிருந்த பாதை வழியாகச்‌ சென்றான்‌. 
கோட்டைமேல்‌ நூற்றுக்கணக்கான கைவிடுபடைகள்‌ 
நிரைவகுத்து நின்றன. அவனைப்போல இரண்டு ஆள்‌ 
நீளமும்‌ இடுப்பளவுக்கு பருமனுமுள்ள விற்களில்‌ 
யானைத்தோல்பட்டைகளால்‌ ஆன நாணில்‌ 
நூற்றுக்கணக்கான அம்புகள்‌ யானைகளால்‌ 
முறுக்கப்படும்‌ சகடை வடங்களைக்கொண்டு ஏற்றி 
இறுக்கி வைக்கப்பட்டிருந்தன. அவற்றை ஒரேசமயம்‌ 
தொடுக்கும்‌ விசையில்‌ பிணைக்கப்பட்ட கயிற்றின்‌ மேல்‌ 
புறாக்கள்‌ அமர்ந்து கிணைத்தோலில்‌ வருடும்‌ ஒலியை 
எழுப்பின. 


“கோட்டைக்குமேல்‌ இப்போது எத்தனை பொறிவிற்கள்‌ 
உள்ளன?” என்றான்‌ விதுரன்‌. வஜ்ரபாகு “கிழக்குக்‌ 
கோட்டையில்‌ மட்டும்‌ நாநூறு பொறிவிற்கள்‌... மேற்கிலும்‌ 
தெற்கிலும்‌ நூறு. வடக்கே பத்து” என்றான்‌. “ஒரு வில்லில்‌ 
எத்தனை அம்புகள்‌?” வஜ்ரபாகு “முந்நூறு” என்றான்‌. 
“பன்னிரண்டாயிரம்‌ அம்புகளை நாம்‌ ஒரு நொடியில்‌ 
எறியமுடியும்‌ அல்லவா?” வஜ்ரபாகு “ஆம்‌ அமைச்சரே. 
அடுத்த அரைநாழிகையில்‌ அடுத்த பன்னிரண்டாயிரம்‌ 
அம்புகளை ஏற்றவும்‌ முடியும்‌” என்றான்‌. “கையால்‌ 
எய்யப்படும்‌ அம்புகளை விட மும்மடங்கு தொலைவுக்குச்‌ 
செல்லக்கூடியவை இவை...இருமடங்கு நீளமும்‌ 
கொண்டவை. யானைமத்தகங்களையே இவை 
துளைக்கும்‌.” 


கோட்டைக்குக்‌ கீழே மரத்தாலான மேடைகளில்‌ மேலும்‌ 
இருமடங்கு பெரிய இயந்திரவிற்கள்‌ இருந்தன. அவற்றை 
வளைப்பதற்கான வடங்கள்‌ செக்குபோன்ற சகடைகளில்‌ 
சுற்றப்பட்டு நின்றன. ஒவ்வொரு சகடைக்கு அருகிலும்‌ 
ஒரு யானை நின்றது. “அவை எரியம்புகளுக்கானவை” 
என்றான்‌ வஜ்ரபாகு. “அந்தக்‌ கற்தொட்டிகள்‌ எரிநெய்‌ 
நிறைப்பதற்கானவை.” “எரிநெய்‌ நம்மிடம்‌ எவ்வளவு 


இருக்கிறது?” 


“போர்க்களஞ்சியத்தில்‌ ஐந்தாயிரம்‌ தொட்டிகள்‌ எரிநெய்‌ 
எப்போதுமிருக்கவேண்டுமென்பது விதி” என்றான்‌ 
வஜ்ரபாகு. “மீன்நெய்யா அவை?” என்று விதுரன்‌ 
கேட்டான்‌. “மீன்நெய்யும்‌ ஊன்நெய்யும்‌ சரிவரக்‌ 
கலந்தவை. எரியத்தொடங்கினால்‌ எவ்வளவு விரைவாக 
வானில்‌ சென்றாலும்‌ அணைவதில்லை” வஜ்ரபாகு 
சொன்னான்‌. “நெய்ச்சட்டிகளை நேரடியாகவே ஏவும்‌ 
முக்தயந்திரங்கள்‌ நூறு இங்கே உள்ளன. மரத்தாலான 
சட்டிகளில்‌ எரிநெய்‌ நிறைத்து அவற்றை வானில்‌ எறிந்து 
மறுபக்கமிருக்கும்‌ குறுங்காட்டில்‌ பரப்புவோம்‌. 
எரியம்புகளும்‌ சென்று விழும்போது காடே 
பற்றிக்கொள்ளும்‌.” 


மறுபக்க வாயில்‌ வழியாக விதுரன்‌ கீழே இறங்கினான்‌. 
கைவிடுபடைகள்‌ முழுக்க புறாக்களின்‌ எச்சம்‌ 
பரவியிருந்தது. “இவற்றை தூய்மை செய்வதில்லையா?” 
என்றான்‌. “தூய்மைசெய்வது சற்று கடினமான பணி 
அமைச்சரே. கைத்தவறுதலாக அம்புகள்‌ எய்யப்பட்டால்‌ 
உயிர்ப்பலி நிகழும்‌. மறுபக்கம்‌ கிழக்கு ரதசாலை. அங்கே 
எந்நேரமும்‌ சாரிசாரியாக மக்கள்‌ 
வந்துகொண்டிருக்கிறார்கள்‌” என்றான்‌ வஜ்ரபாகு. 
“இரவில்‌ செய்யலாமே” என்று விதுரன்‌ கேட்டான்‌. 
வஜ்ரபாகு ஒன்றும்‌ சொல்லவில்லை. 


மூன்று ஆள்‌ உயரமான கனத்த மூங்கிலால்‌ ஆன விற்கள்‌ 
குவிக்கப்பட்டிருந்தன. “இவற்றை யார்‌ எய்வது?” என்று 
விதுரன்‌ கேட்டான்‌. “இவை சங்கதனுக்கள்‌. இருவர்‌ 
பிடித்துக்கொள்ள மூவர்‌ நாணேற்ற ஒருவர்‌ 
அம்பைச்செலுத்துவார்‌...” விதுரன்‌ “நம்மிடம்‌ விஷ 
அம்புகள்‌ உண்டா?” என்றான்‌. “மூவகை விஷங்கள்‌ 
உள்ளன. ஜீவம்‌ அஜீவம்‌ ரசாயனம்‌ என அவை 
சொல்லப்படுகின்றன. ஜீவம்‌ நாகரசத்தில்‌ இருந்தும்‌ 
தேள்விஷத்தில்‌ இருந்தும்‌ சிலவகை மீன்களில்‌ இருந்தும்‌ 
எடுக்கப்படுகிறது. அவை பெரிய குடுவைகளில்‌ 
மூடப்பட்டு தெற்குத்திசை குளத்தின்‌ நீராழத்தில்‌ 
போடப்பட்டுள்ளன. அவற்றை எப்போதும்‌ குளிராக 
வைத்திருக்கவேண்டும்‌” என்றான்‌ வஜ்ரபாகு. 


“அஜீவ விஷங்கள்‌ எண்வகைத்‌ தாவரங்களில்‌ இருந்து 
எடுக்கப்பட்டவை. அவை இங்கேயே ரசநிலையங்களில்‌ 
புதைக்கப்பட்டுள்ளன. ரசாயனங்கள்‌ பன்னிருவகை. 
அவை களஞ்சியத்தில்‌ உள்ளன. அவற்றைக்‌ கையாளும்‌ 
நூறு விடகாரிகளின்‌ குடும்பங்கள்‌ இங்கே உள்ளன. 


நாகரசம்‌ எடுப்பதற்காக அவர்கள்‌ ஆயிரக்கணக்கான 
நாகங்களை வளர்க்கிறார்கள்‌.” 


பெரிய மரமேடைகளில்‌ தவம்செய்யும்‌ 
அரக்கர்களைப்போல அமர்ந்திருந்த கைவிடுபடைகள்‌ 
வழியாக விதுரன்‌ நடந்தான்‌. “கொலை கொலை கொலை” 
என அவை தங்களுக்குள்‌ சொல்லிக்கொண்டிருப்பதாகத்‌ 
தோன்றியது. கோட்டைக்கு முன்னாலிருந்த முற்றத்துக்கு 
அப்பால்‌ இரண்டடுக்கு மாளிகையாக ஆயுதசாலை 
இருந்தது. அதைத்‌ திறக்கச்சொல்லி உள்ளே சென்றான்‌. 


புழுதிபடிந்த பெருங்கூடம்‌ நிறைய வாள்களும்‌ 
வேல்களும்‌ அடுக்கப்பட்டிருந்தன. 
துருப்பிடிக்காமலிருக்கும்பொருட்டு அவற்றின்மேல்‌ 
பூசப்பட்டிருந்த ஊன்நெய்‌ உறைந்து அழுகி சடலங்கள்‌ 
அழுகிக்கொண்டிருப்பது போன்ற தீயநாற்றத்தை 
எழுப்பியது. “இவற்றை சாணைதீட்டவே ஒரு 
மாதத்துக்கும்‌ மேலாக ஆகிவிடும்‌ போலிருக்கிறதே” 
என்றான்‌ விதுரன்‌. “இல்லை அமைச்சரே, ஆயுதங்களை 
சாணைதீட்டுவதைப்போல வீரர்களை உவகைகொள்ளச்‌ 
செய்யும்‌ பிறிதொன்றில்லை. ஒரேநாளில்‌ அவர்கள்‌ 
இவையனைத்தையும்‌ கூராக்கிவிடுவார்கள்‌.” 


விதுரன்‌ கோட்டை வாயிலை நோக்கி நின்ற 
காவல்கோபுரத்தில்‌ ஏறி அதன்‌ விளிம்பில்‌ நின்று அந்த 
கொலைக்கருவிகளை நோக்கினான்‌. பல்லாயிரம்பேரைக்‌ 
கொல்லும்‌ வல்லமை கொண்டவை. பல்லாயிரம்‌ 
நிகழாக்கொலைகள்‌ தங்கள்‌ கணம்‌ காத்துக்‌ 
கனிந்திருக்கின்றன. வெயிலில்‌ அவற்றின்‌ கூர்நுனிகள்‌ 
நீர்த்துளிகள்‌ போல மின்னிக்கொண்டிருந்தன. சில 
கணங்களில்‌ அந்த ஒளியைத்தவிர அங்கே எதுவுமில்லை 
என்று தோன்றியது. 


மீண்டும்‌ தன்‌ ரதத்தில்‌ விதுரன்‌ ஏறிக்கொண்டபோது 
வஜ்ரபாகு “அமைச்சரே, நான்‌ வினவுவது பிழை எனில்‌ 
பொறுத்தருளவேண்டும்‌” என்றான்‌. “போர்‌ வருகிறதென 
நான்‌ நம்பலாமா?” 


விதுரன்‌ “போர்‌ வந்துதானே ஆகவேண்டும்‌? இத்தனை 
ஆயுதங்களுக்கும்‌ உரிய தேவதைகள்‌ வானிலிருந்து 
வேண்டிக்கொள்வது அதைத்தானே?” என்றான்‌. “ஆம்‌, 
உண்மை” என்றான்‌ வஜ்ரபாகு. “அத்துடன்‌ இத்தனை 
ஆயுதங்கள்மேலும்‌ படிந்திருக்கும்‌ தூசியையும்‌ 
களிம்பையும்‌ நாம்‌ நீக்கவேண்டுமல்லவா?” என்று 
சிரித்தபின்‌ விதுரன்‌ ரதம்‌ நகர கைகாட்டினான்‌. 


விதுரன்‌ புஷ்பகோஷ்டத்துக்குச்‌ சென்றபோது அங்கே 
வாசலிலேயே அம்பிகையின்‌ ஏவலன்‌ விப்ரன்‌ 
நின்றிருந்தான்‌. அவனை நோக்கி ஓடிவந்து, “அரசி 
பத்துமுறைக்கும்‌ மேல்‌ தங்களை 
அழைத்துவரச்சொன்னார்‌... நான்‌ தங்களைத்‌ தேடினேன்‌. 
தங்களைத்‌ தேடுவது பேரரசிக்குத்‌ 
தெரியக்கூடாதென்பதனால்‌ நான்‌ வெளியே எவரிடமும்‌ 
சொல்லவும்‌ முடியவில்லை” என்றான்‌. “ஏன்‌?” என்று 
விதுரன்‌ கேட்டான்‌. விப்ரன்‌ “சினம்தான்‌...காரணத்தை 
நான்‌ அறியேன்‌” என்றான்‌. 


விதுரன்‌ அரண்மனை முகமண்டபத்துக்குள்‌ சென்றதும்‌ 
அவன்‌ வருகையை உப்பரிகையிலிருந்து 
பார்த்துவிட்டிருந்த அம்பிகை மூச்சிரைக்க இறங்கி 
வந்தாள்‌. “நீ எங்கே சென்றாய்‌? அம்பாலிகையைப்‌ 
பார்க்கத்தானே?” என்றாள்‌. விதுரன்‌ “இல்லை அரசி.... 
நான்‌ கோட்டைக்காவலைப்‌ பார்க்கச்சென்றிருந்தேன்‌” 
என்றான்‌. “இல்லை. நீ பொய்‌ சொல்கிறாய்‌...நீ 
அம்பாலிகையைப்‌ பார்த்தாய்‌.” விதுரன்‌ “நான்‌ பார்த்தது 
உண்மை, அது நேற்றுமாலை” என்றான்‌. 


அம்பிகை சினத்துடன்‌ “அவளை நீ ஏன்‌ 
பார்க்கவேண்டும்‌? அப்படியென்றால்‌ நீ அவளுக்கா 
உதவிசெய்கிறாய்‌?” என்றாள்‌. “அரசி, நான்‌ பேரரசியிடம்‌ 
பணியாற்றுகிறேன்‌. நான்‌ எவருக்கும்‌ ஆதரவானவனோ 
எதிரானவனோ அல்ல” என்றான்‌ விதுரன்‌. 


“இந்தப்‌ பொய்ப்பேச்செல்லாம்‌ என்னிடம்‌ தேவையில்லை. 
நீ ஆதரிப்பது அவள்‌ மைந்தனையா என்‌ மைந்தனையா? 
யாரை அரசனாக எண்ணுகிறாய்‌?” என்று அம்பிகை 
உரக்கக்‌ கேட்டாள்‌. விதுரன்‌ திடமாக “அரசி, இப்போது 
அஸ்தினபுரி பேரரசி சத்யவதியால்‌ ஆளப்படுகிறது. 
முடிவெடுக்க வேண்டியவர்‌ அவர்‌. நான்‌ அதற்கு 
முற்றிலும்‌ கட்டுப்பட்டவன்‌” என்றான்‌. 


அவன்‌ உறுதி அவளைத்‌ தணியச்செய்தது. “உனக்கு 
செய்தி தெரியுமா? காந்தார நாட்டுக்கு பீஷ்மர்‌ 
செல்லப்போவதில்லையாம்‌. பலபத்ரரைத்தான்‌ 
அனுப்புகிறாராம்‌. அதாவது காந்தாரத்து இளவரசியை 
என்‌ மைந்தனுக்கு மணமுடிப்பதில்‌ அவருக்கு 
உடன்பாடில்லை. பேரரசி சொன்னதனால்‌ செய்கிறார்‌” 
என்றாள்‌. “இந்த நாட்டின்‌ எதிர்காலம்‌ காந்தாரத்துடன்‌ 
உள்ள மண உறவில்‌ உள்ளது. அதற்காக பீஷ்மர்‌ 
செல்லாவிட்டால்‌ என்ன பொருள்‌ அதற்கு?” 


“அச்செய்தியை நான்‌ இப்போதுதான்‌ அறிகிறேன்‌ அரசி... 
நான்‌ அதைப்பற்றி அவரிடம்‌ பேசுகிறேன்‌” என்றான்‌ 
விதுரன்‌. “அரசர்‌ ஆதுரசாலை விட்டு வந்துவிட்டாரா?” 
அம்பிகை “வந்துவிட்டான்‌. இசைச்சாலையில்‌ 
இருக்கிறான்‌” என்றாள்‌. விதுரன்‌ நடந்தபோது பின்னால்‌ 
வந்தபடி “பீஷ்மர்‌ செல்லவில்லை என்றால்‌ நானே 
செல்வேன்‌. செளபாலனான சகுனியிடம்‌ நானே 
பேசுவேன்‌... இல்லை நானே ஓலைகொடுத்தனுப்புவேன்‌” 
என்றாள்‌. 


“அந்தப்புரச்சேடிகள்‌ சொல்லும்‌ ஆலோசனைகளின்‌ படி 
நாடாளமுடியாது அரசி” என்றான்‌ விதுரன்‌. “சகுனியும்‌ 
அதை அறிந்திருப்பார்‌. தாங்கள்‌ இன்று இவ்வரசின்‌ 
எந்தப்‌ பொறுப்பிலும்‌ இல்லை. தங்கள்‌ சொல்லுக்கு 
அரசுமதிப்பு என ஏதுமில்லை.” 


அம்பிகை அவன்‌ தோளைப்பிழித்து நிறுத்தி “என்‌ 
எல்லை என்ன என்று எனக்குத்தெரியும்‌. என்‌ வல்லமை 
என்ன என்றும்‌ தெரியும்‌... என்‌ வலிமையென்ன என்றால்‌ 
இந்நாட்டின்‌ மூத்த இளவரசரின்‌ அன்னை என்பதுதான்‌. 
நான்‌ சொன்னால்‌ அவன்‌ கேட்பான்‌ என்பது 
அனைவருக்கும்‌ தெரியும்‌. சகுனியிடம்‌ நான்‌ என்‌ 
தூதனை அனுப்புகிறேன்‌. அவனிடம்‌ நான்‌ ஓர்‌ 
உடன்படிக்கை செய்கிறேன்‌. அஸ்தினபுரியின்‌ அரசை 
என்‌ மகன்‌ முழுமையாகக்‌ கைப்பற்ற சகுனி தன்‌ 
படைகளை அளிப்பானென்றால்‌ அவன்‌ தமக்கையை 
மணம்கொண்டு அவன்நாட்டின்‌ சமந்தநாடாக 
அஸ்தினபுரியை அறிவித்து திருதராஷ்டிரன்‌ ஆட்சி 
செய்வான்‌.” 


விதுரன்‌ திகைத்து நின்றுவிட்டான்‌. “அரசி, இது அநீதி. 
அஸ்தினபுரி ஒருபோதும்‌ கப்பம்‌ கட்டியதில்லை. 
புரூரவஸின்‌ காலம்‌ முதல்‌ இது பிறரை ஆளும்‌ நகராகவே 
இருந்திருக்கிறது” என்றான்‌. “அதைப்பற்றி நான்‌ 
கவலைகொள்ளவில்லை. இந்நாடு என்‌ 
மைந்தனுக்குரியது. அதை எக்காரணம்கொண்டும்‌ நான்‌ 
இழக்கப்போவதில்லை. சமந்தநாடாக கப்பம்‌ கட்டினால்‌ 
என்ன? அவன்‌ மணக்கும்‌ அரசியின்‌ தம்பிக்குத்தானே 
அந்தக்‌ கப்பம்‌ செல்கிறது? அஸ்தினபுரியை 
காப்பதற்கான ஊதியம்‌ அது என்று 
கொண்டால்போதும்‌.” 


அவளுடைய முகத்தைப்பார்த்தபோது விதுரனுக்கு 
அச்சமாக இருந்தது. இவர்களுக்கெல்லாம்‌ என்ன 
ஆகிறது என்று எண்ணிக்கொண்டான்‌. அதை 


அறிந்தவள்போல அம்பிகை “என்‌ வாழ்க்கையில்‌ நான்‌ 
அடைந்த ஒரே நலம்‌ என்‌ மைந்தன்‌ மட்டுமே. அவன்‌ 
அரியணை ஏறினானென்றால்‌ என்‌ வாழ்க்கைக்கு 
ஏதேனும்‌ பொருள்‌ உண்டு என்று கொள்வேன்‌. 
இல்லையேல்‌ நான்‌ பாலையில்‌ வழிதவறி உலர்ந்த ஒரு 
ஆறுதான்‌... அவனுக்கு விழியில்லை. அவனால்‌ பிறர்‌ 
உதவியின்றி ஆளமுடியாது. ஆனால்‌ காந்தார 
இளவரசியின்‌ வயிற்றில்‌ ஒருகுழந்தை பிறந்து அவன்‌ 
மாவீரனாக வந்தால்‌ அவன்‌ அஸ்தினபுரியை மீண்டும்‌ 
பேரரசாக ஆக்கமுடியும்‌...” 


“அனைத்தையும்‌ சிந்தித்துவிட்டீர்கள்‌ அரசி. ஆனால்‌ 
ஒன்றை விட்டுவிட்டீர்கள்‌. பீஷ்மரின்‌ இச்சைப்படி அன்றி 
இங்கு ஏதும்‌ நிகழாது” என்றான்‌ விதுரன்‌. “அதையும்‌ 
சிந்தித்துவிட்டேன்‌. காந்தாரம்‌ படைகொண்டுவரட்டும்‌. 
என்‌ மைந்தனின்‌ ஆதரவுப்படைகளும்‌ 
இணைந்துகொள்ளும்‌. பீஷ்மரையும்‌ சத்யவதியையும்‌ 
சிறையில்‌ தள்ளிவிட்டு என்‌ மகன்‌ அரசேற்கட்டும்‌.” 


விதுரன்‌ புன்னகை செய்துவிட்டான்‌. அம்பிகை “உன்‌ 
புன்னகைக்கு என்னபொருள்‌ என்று எனக்குத்தெரிகிறது. 
அரசை இழந்துவிட்டு அரண்மனையில்‌ வாழ்வதைவிட 
என்‌ மைந்தன்‌ போரில்‌ இறப்பதையே நான்‌ விரும்புவேன்‌” 
என்றாள்‌. 


“இறப்பைப்பற்றிப்‌ பேசுமளவுக்கு இங்கே என்ன 
நிகழ்ந்துவிட்டது? பீஷ்மபிதாமகரிடம்‌ நான்‌ தங்கள்‌ 
விருப்பைத்‌ தெரிவிக்கிறேன்‌. நானறிந்தவரை அவர்‌ 
உங்கள்‌ மைந்தர்‌ காந்தார இளவரசியை வென்று 
அரசாள்வதையே இன்றுவரை விரும்புகிறார்‌” என்றான்‌ 
விதுரன்‌. 


“அப்படியென்றால அதை அவரே செய்யும்படி நீயே 
சென்று சொல்‌” என்றாள்‌ அம்பிகை. “நான்‌ நேற்றே 
காந்தார இளவரசியைப்பற்றி விசாரித்தேன்‌. அனைத்துத்‌ 
தகுதிகளும்‌ கொண்டவள்‌. வாளும்‌ வேலும்‌ யானையும்‌ 
குதிரையும்‌ கற்றவள்‌. என்னைப்போல அந்தப்புரப்பெண்‌ 
அல்ல. நாடாளும்‌ கலையறிந்தவள்‌. அவள்‌ வந்தபின்‌ 
சத்யவதி இன்றுபோல ஆதிக்கம்‌ செலுத்த முடியாது. என்‌ 
மைந்தனுக்கு அவளும்‌ இவ்வரியணையும்‌ வேண்டும்‌...” 


“நான்‌ அரசரிடம்‌ சில சொற்கள்‌ பேசலாமென்று வந்தேன்‌” 
விதுரன்‌ சொன்னான்‌. “ஆதுரசாலைக்கு கூட்டிச்செல்லச்‌ 
சொல்கிறேன்‌. அவனிடம்‌ என்‌ திட்டங்களைச்‌ 
சொல்லிவிட்டேன்‌” என்றாள்‌ அம்பிகை. 

அரசருக்குரிய தனித்த ஆதுரசாலையில்‌ உடம்பெங்கும்‌ 
தைலப்பூச்சுடன்‌ திருதராஷ்டிரன்‌ படுத்திருந்தான்‌. 
விதுரன்‌ உள்ளே வந்து அமைதியாக 
தலைவணங்கினான்‌. ஒலிகளையும்‌ வாசனையையும்‌ 
கொண்டே வந்திருப்பவர்களை புரிந்துகொள்ள 
திருதராஷ்டிரனால்‌ முடியும்‌. மெல்லிய உறுமல்‌ மூலம்‌ 
விதுரனை அவன்‌ வரவேற்றான்‌. 


“அரசே, தங்கள்‌ உடல்நலம்‌ பற்றி...” என விதுரன்‌ 
தொடங்கியதும்‌ “நீ எதையும்‌ ஆராயவில்லை. பிதாமகர்‌ 
என்னைக்‌ கொல்லமாட்டாரென்றும்‌ தீவிரமான அடி 
எதுவும்‌ எனக்கு விழாது என்றும்‌ உனக்குத்தெரியும்‌” 
என்றான்‌ திருதராஷ்டிரன்‌. 


“இல்லை அரசே... நான்‌” என விதுரன்‌ மீண்டும்‌ தொடங்க 
திருதராஷ்டிரன்‌ கையைத்தூக்கி “சற்று 
தாமதமாகுமென்றாலும்‌ என்னாலும்‌ உண்மைகளை 
உணர்ந்துகொள்ள முடியும்‌ விதுரா. நான்‌ நேற்று என்‌ 
அன்னை சொன்னபோது நம்பவில்லை. ஆனால்‌ 
இன்றுபகல்‌ முழுக்க சிந்தனைசெய்தபோது மெதுவாக 
என்‌ மனம்‌ திறந்தது. சூதனை அழைத்து 
பீஷ்மபிதாமகரின்‌ பழைய போர்களைப்‌ பற்றிக்‌ 
கேட்டேன்‌. அவர்‌ பால்ஹிகரிடம்‌ போரிட்டிருக்கிறார்‌. 
பலாஹாஸ்வரிடம்கூட போரிட்டிருக்கிறார்‌. வலிமை 
இருந்தாலும்‌ எந்தப்‌ போர்ப்பயிற்சியும்‌ இல்லாத என்னை 
அவரால்‌ எளிதில்‌ வெல்லமுடியும்‌ என்று உனக்குத்‌ 
தெரியாமலிருக்காது.” 


“ஆம்‌ தெரியும்‌” என்று விதுரன்‌ சொன்னான்‌. “ஆனால்‌ 
இந்தப்போரை நான்‌ வேறு ஒரு திட்டத்துடன்தான்‌ 
அணுகினேன்‌” என்றான்‌. “அரசே, பீஷ்ம பிதாமகர்‌ சென்ற 
பதினெட்டு வருடங்களாக இந்நகரில்‌ இல்லை. அவரை 
இன்றுள்ள தலைமுறையினர்‌ அறிந்திருக்கமாட்டார்கள்‌. 
அவருக்கு இந்நகர்‌ மீதுள்ள உரிமை என்ன என்று 
எவருக்கும்‌ தெரியாது. இன்றுகூட அவருக்கென ஒரு 
கொடி இல்லை. கங்கர்களின்‌ மீன்கொடியே அவருக்கும்‌ 
இருக்கிறது. அஸ்தினபுரியுடன்‌ அவருக்கு இன்று எந்த 


உறவும்‌ இல்லை.” 


“ஆம்‌” என்றான்‌ திருதராஷ்டிரன்‌. “அரசே, இன்று ்‌ 
உங்களுக்கு முடிசூட்டி ஆதரிக்கவேண்டியவர்‌ அவர்‌. 
அவர்‌ சொன்னால்‌ இந்நகரம்‌ அதை ஏற்கவேண்டும்‌. 
இதற்குள்‌ அவர்‌ உங்களைப்‌ போரில்‌ வென்ற கதை 
அஸ்தினபுரியில்‌ பாடப்பட்டிருக்கும்‌. உங்களைப்போரில்‌ 
வென்றவர்‌ விவாதசந்திரத்தின்‌ விதிப்படி இந்நகரின்‌ 
அரசனேயாவார்‌. இம்மணிமுடியை எவருக்கு அளிக்கவும்‌ 
அவர்‌ உரிமை பெற்றவர்‌” என்றான்‌ விதுரன்‌. 
திருதராஷ்டிரன்‌ தலையசைத்தான்‌. 


“அவரோ நாடாளமாட்டேன்‌ என சூளுரைத்தவர்‌. ஆகவே 
அவர்‌ அளிப்பதே அரசாட்சி. இனி அவரை நாம்‌ நம்‌ 
பக்கம்‌ இழுத்தாலே போதும்‌. பாண்டுவோ பிறரோ எந்த 
நெறிநூலையும்‌ இனி உங்களுக்கு எதிராக சுட்டிக்காட்ட 
முடியாது. பீஷ்மர்‌ உங்களுக்கு அரசை அளிக்கும்போது 
எதிர்ப்பு தெரிவிக்கும்‌ எவரும்‌ பீஷ்மரிடம்‌ போர்‌ 
புரிந்தாகவேண்டும்‌. அதுதான்‌ நூல்நெறி” விதுரன்‌ 
தொடர்ந்தான்‌. 


“அனால்‌ அவர்‌ பாண்டுவுக்கு அரசை அளித்தால்‌ நான்‌ 
என்ன செய்யமுடியும்‌?” என்று திருதராஷ்டிரன்‌ கேட்டான்‌. 
விதுரன்‌ “அவர்‌ மூத்தவர்‌ நீங்களிருக்க ஒருபோதும்‌ 
இளையவருக்கு அரசளிக்கமாட்டார்‌. அவர்‌ இந்நாட்டின்‌ 
பிதாமகர்‌. அவருக்கு அந்த இடம்‌ அவர்‌ 
இக்குலநெறிகளை மீறமாட்டார்‌ என்பதனால்தான்‌ 
அளிக்கப்பட்டிருக்கிறது” என்றான்‌. 


திருதராஷ்டிரன்‌ ஐயத்துடன்‌ தலையை அசைத்து 
“என்னால்‌ இதையெல்லாம்‌ 
புரிந்துகொள்ளமுடியவில்லை. இவற்றையெல்லாம்‌ 
கேட்கையில்‌ என்‌ தலை பாறைபோல கனக்கிறது” 
என்றான்‌. “நீங்கள்‌ எதைப்பற்றியும்‌ 
கவலைப்படவேண்டியதில்லை அரசே. நான்‌ 
உங்களுக்காகப்‌ பேசுகிறேன்‌” என்றான்‌ விதுரன்‌. 
“பீஷ்மபிதாமகரின்‌ ஆசியுடன்‌ தாங்கள்‌ அரியணை 
ஏறவேண்டும்‌. காந்தார இளவரசியையும்‌ 
அடையவேண்டும்‌. அதற்கு என்ன தேவையோ அதை 
நான்‌ செய்கிறேன்‌.” 


திருதராஷ்டிரன்‌ தலையை அசைத்தான்‌. “விதுரா 
உண்மையில்‌ என்‌ நெஞ்சிலிருந்து பிற அனைத்தும்‌ 
விலகிவிட்டன. பிதாமகர்‌ என்னைத்‌ தூக்கி அறைந்த 
அதிர்ச்சி மட்டும்தான்‌ என்‌ உடலிலும்‌ நெஞ்சிலும்‌ 


உள்ளது. அப்படியென்றால்‌ என்‌ உடலின்‌ 
ஆற்றலுக்கெல்லாம்‌ என்ன பொருள்‌? எல்லாம்‌ ஒரு 
தோற்றம்தானா? என்னை நானே 
ஏமாற்றிக்கொள்கிறேனா? என்‌ உடலில்‌ ஒரு குழந்தை 
அடித்தாலே உடைந்துவிடும்‌ நரம்புமையங்கள்‌ உள்ளன 
என்றால்‌ நான்‌ வளர்த்து வைத்துள்ள இந்த 
மாமிசமெல்லாம்‌ எதற்காக?” 


தலையைச்‌ சரித்து அ பேசிய 
திருதராஷ்டிரன்‌ திடீரென வெறி எழுந்து பேரொலியுடன்‌ 
தன்‌ மார்பை அறைந்தான்‌. விதுரன்‌ திடுக்கிட்டு 
பின்னகர்ந்தான்‌. திருதராஷ்டிரன்‌ தன்‌ கைகளால்‌ தன்‌ 
மார்பையும்‌ தலையையும்‌ மாறி மாறி 
அறைந்துகொள்ளத்‌ தொடங்கினான்‌. சிறுவனாக இருந்த 
காலம்‌ முதலே அது அவன்‌ வழக்கம்‌. தன்‌ உடலை தானே 
தொட்டுக்கொள்வதும்‌ அறைந்துகொள்வதும்‌. 
வருடத்தொடங்கினாலும்‌ அறையத்தொடங்கினாலும்‌ 
அவனே நிறுத்திக்கொண்டால்தான்‌. தன்னத்தானே 
தொடுவதன்‌ மூலம்‌ தானிருப்பதை அவன்‌ உணர்வதாகத்‌ 
தோன்றும்‌. 


எத்தனையோமுறை பார்த்திருந்தாலும்‌ அந்தக்காட்சி 
விதுரனை தொடைநடுங்கச்‌ செய்தது. தன்‌ கரிய 
பெருங்கைகளால்‌ தன்னையே வெடிப்பொலியுடன்‌ 
அறைந்து கொண்டிருக்கும்‌ பேருருவத்தைப்‌ பார்த்தபடி 
அவன்‌ பின்னடைந்து சுவரில்‌ ஒட்டி நின்றான்‌. 


களைப்புடன்‌ திருதராஷ்டிரன்‌ தலையை முன்னால்‌ 
சரித்து இரு கைகளையும்‌ ஊன்றிக்கொண்டான்‌. 
அவனிடம்‌ தன்னிரக்கம்‌ ஊறி கணம்‌ கணமாகப்‌ 
பெருகியது. “நான்‌ சாகவிரும்புகிறேன்‌ விதுரா... நான்‌ 
இன்றுவரை உயிர்வாழ்ந்தமைக்குக்‌ காரணம்‌ ஒன்றுதான்‌, 
என்‌ வலிமைமீதான நம்பிக்கை. நான்‌ உண்பதைக்‌ 
கண்டு அத்தனைபேரும்‌ திகைக்கிறீர்கள்‌ என்று 
எனக்குத்தெரியும்‌. என்‌ தோள்களையும்‌ கைகளையும்‌ 
கண்டு என்னருகே வரவே அஞ்சுகிறீர்கள்‌ என்றும்‌ 
அறிவேன்‌. அந்தத்‌ தன்னுணர்ச்சிதான்‌ நான்‌. 
இப்பிறவியில்‌ நான்‌ வேறொன்றும்‌ அல்ல. 
என்னைப்பற்றி நினைக்கும்போதெல்லாம்‌ நான்‌ ஒரு 
பேராற்றல்‌ என்றுதான்‌ எண்ணிக்கொள்வேன்‌. அந்த 
ஆற்றல்‌ ஒரு மாயை என்றால்‌ நான்‌ வெறும்‌ மாமிச 
மலைதானே? உணவை மலமாக ஆக்குவது மட்டும்தானே 
இந்த உடலின்‌ வேலை? நான்‌ சாகவிரும்புகிறேன்‌.” 


அவனுடைய சதைக்கண்கள்‌ தத்தளித்து உருண்டன. 


அவற்றிலிருந்து சேற்றுக்குழியில்‌ நீர்‌ ஊறி வடிவதுபோல 
கண்ணீர்‌ வடிந்தது. “என்னைக்‌ கொன்றுவிடச்‌ சொல்‌... 
ஒரு ஏவலனைக்கொண்டு என்‌ கழுத்தை வெட்டச்சொல்‌. 
நான்‌ வாழவிரும்பவில்லை. புழுவாக நெளிந்துகொண்டு 
இங்கே இருக்க விரும்பவில்லை. என்னை ஏன்‌ பிதாமகர்‌ 
கொல்லாமல்‌ விட்டார்‌? கொன்றிருந்தால்‌ நான்‌ அந்தக்‌ 
களத்திலேயே இறந்திருப்பேன்‌. என்னுடையவை என 
நான்‌ கொண்டிருந்த அனைத்து அகங்காரத்தையும்‌ 
இழந்து இப்படி தூக்கி வீசப்பட்ட அழுகிய பொருள்போல 
கிடக்கமாட்டேன்‌... இல்லை கண்ணில்லை என்பதனால்‌ 
கொல்லவும்‌ தகுதியற்ற இழிபிறவி என என்னை 
நினைத்தாரா?” 


மீண்டும்‌ வெறிகொண்டு தன்‌ இரு கைகளையும்‌ சேர்த்து 
ஓங்கி அறைந்து கொண்டு பற்களைக்‌ கடித்தான்‌ 
திருதராஷ்டிரன்‌. யானை தேங்காய்‌ ஓட்டை மெல்வது 
போன்ற அந்த மெல்லிய ஒலி விதுரனை கூசச்செய்தது. 
“ஆனால்‌ நான்‌ சாவதற்கு இன்னொரு வழி இருக்கிறது. 
துவந்தயுத்தமே தேவையில்லை. மீண்டும்‌ பீஷ்மரின்‌ 
ஆயுதசாலைக்குச்‌ செல்கிறேன்‌. அவரைக்‌ 
கொல்லமுயல்கிறேன்‌. அவர்‌ என்னைக்‌ கொல்வார்‌. அது 
அவருக்கும்‌ பாவமல்ல. எனக்கும்‌ எளிய சாவு... விதுரா, 
நான்‌ விரும்புவது எல்லாம்‌ ஆயுதத்தால்‌ வரும்‌ ஒரு 
சாவை மட்டும்தான்‌. குருடனாக நோயில்‌ சாகாமல்‌ நான்‌ 
களத்தில்‌ சாகவேண்டும்‌...” 


“அரசே, இந்தச்‌ சிந்தனைகள்‌ உகந்தவை அல்ல” என்றான்‌ 
விதுரன்‌. “உகந்ததோ இழிந்ததோ நானறியேன்‌. 
இச்சிந்தனையைத்‌ தவிர என்னிடம்‌ வேறேதுமில்லை 
இப்போது. இரவும்‌ பகலும்‌ இதையே கற்பனைசெய்கிறேன்‌. 
என்‌ வாழ்க்கை இழிந்தது என்றாகிவிட்டது. என்‌ சாவு 
வீரனுக்குரியதாக இருந்தால்‌ போதும்‌.” அவன்‌ இரு 
கைகளையும்‌ விரித்து “ஆ” என அடிபட்ட மிருகம்போல 
வீரிட்டான்‌. 


அவனுடைய கரிய உடலில்‌ இருந்து புற்றிலிருந்து 
ராஜநாகங்கள்‌ எழுவதுபோல கைகால்கள்‌ நெளிந்தன. 
தலையைச்‌ சுழற்றியபடி தசைக்கூட்டங்கள்‌ அதிர அவன்‌ 
ஓலமிட்டான்‌. விதுரன்‌ திகைப்புடன்‌ பார்த்துநின்றான்‌. 
பார்வையின்மை மட்டும்தானா அந்த மூர்க்கத்தைக்‌ 
கிளப்புகிறது? அப்படியென்றால்‌ மனிதனை 
மனிதக்கட்டுக்குள்‌ வைத்திருப்பவை விழிகள்தானா? 


அம்பிகை உள்ளே வந்து “என்ன ஆயிற்று? 
கூச்சலிடுகிறான்‌ என்று விப்ரன்‌ சொன்னானே” என்றாள்‌. 


திருதராஷ்டிரன்‌ எதிர்பாராத கடும்‌ சினத்துடன்‌ அவளை 
நோக்கித்‌ திரும்பி “வெளியே போ பேயே... நீதான்‌ என்‌ 
வாழ்க்கையை அழித்தாய்‌. உன்னுடைய 
இருட்டையெல்லாம்‌ என்‌ மேல்‌ ஏற்றிவைத்தாய்‌” என்று 
கூச்சலிட்டான்‌. “நான்‌ உன்னுள்‌ தேங்கிய இருட்டு. 
உன்னுடைய தமோகுணமெல்லாம்‌ என்‌ உடம்பாகியது... 
உன்‌ ஆசைகளையும்‌ பொறாமைகளையும்‌ 
காழ்ப்புகளையும்‌ என்மேல்‌ சுமத்திவிட்டாய்‌. போ 
வெளியே போ! உன்‌ குரல்‌ கேட்டால்‌ உன்னை அப்படியே 
நெரித்துக்கொன்றுவிடுவேன்‌.” 


அம்பிகை குரோதம்‌ கொண்ட முகத்துடன்‌ முன்னால்‌ 
வந்தாள்‌. “கொல்‌... கொல்பார்க்கலாம்‌. உன்‌ கையால்‌ 
நான்‌ சாவேன்‌ என்றால்‌ அதுதான்‌ என்‌ முக்தி... மூடா, 
உன்‌ மூர்க்கத்தனத்துக்கு எல்லை வகுக்கத்தான்‌ 
தெய்வங்கள்‌ உனக்கு கண்ணைக்‌ கொடுக்கவில்லை. நீ 
என்னை வெறுப்பதைவிட நான்‌ உன்னை 
வெறுக்கிறேன்‌. கோட்டைக்கோபுரம்‌ போல வளர்ந்தும்‌ 
கிழவரிடம்போய்‌ அடிவாங்கிக்கொண்டு 
வந்திருக்கிறாய்‌... வெட்கமில்லாத பிறவி... மிருகம்‌” 
என்றாள்‌. 


வெறியுடன்‌ எழுந்த திருதராஷ்டிரன்‌ தன்‌ 
இருகைகளையும்‌ படீரென்று அறைந்துகொண்டான்‌. 
தள்ளாடி முன்னகர்ந்து குறுக்கே வந்த தூணில்‌ முட்டி 
அதை ஓங்கி அறைந்தான்‌. அது கட்டிடத்துடன்‌ சேர்ந்து 
அதிர்ந்து சுண்ணம்‌ உதிர்ந்தது. ஆஆஆ ஆ” என 
தாக்கவரும்‌ யானை போல ஓசையிட்டு தலையை 
ஆட்டினான்‌. விதுரன்‌ நடுநடுங்கி மிகவும்‌ பின்னால்‌ 
நகர்ந்துவிட்டான்‌. ஆனால்‌ அம்பிகை அசையாமல்‌ 
அங்கேயே நின்றிருந்தாள்‌. “இதோ இங்கே நிற்கிறேன்‌... 
வா! வந்து அறைந்து என்னைக்‌ கொல்‌... ராட்சதனைப்‌ 
பெற்ற பாதாளப்பிறவி நான்‌. எனக்குரிய சாவுதான்‌ அது” 
என்று கழுத்துத்‌ தசைகள்‌ அதிர தலையைச்‌ சற்று 
முன்னால்‌ நீட்டியபடி சொன்னாள்‌. 

ஒவியம்‌: ஷண்முகவேல்‌ 

[பெரிதுபடுத்த படத்தின்மீது சொடுக்கவும்‌] 

மேலும்‌ இரண்டு காலடி எடுத்துவைத்தபின்‌ 
திருதராஷ்டிரன்‌ நின்று தன்‌ தலையை இருகைகளாலும்‌ 


ஓங்கி அறைந்தான்‌. திரும்பி கீழே கிடந்த மரத்தாலான 
கனத்த பீடத்தைத்‌ தூக்கி தன்னை 


அறைந்துகொள்ளப்போனான்‌. விதுரன்‌ அலறினான்‌. 
அம்பிகை விதுரனை திகைக்கவைத்த அஞ்சாமையுடன்‌ 
முன்னால்‌ சென்று திருதராஷ்டிரன்‌ கைகளைப்‌ 
பற்றிக்கொண்டாள்‌. “தார்த்தா, வேண்டாம்‌. வேண்டாம்‌ 
மகனே” என்றாள்‌. “வேண்டாம்‌ நில்‌” என்றாள்‌. 


த அப்த்‌ அவிக கனத்த பீடத்தை தரை உடையும்படி 
வீசிவிட்டு பின்னால்‌ நகர்ந்து அப்படியே தரையில்‌ 
அமர்ந்துகொண்டான்‌. அவள்‌ அவனருகே விழுந்து 
அவன்‌ முழங்கால்களைப்‌ பற்றிக்கொண்டு “வேண்டாம்‌ 
மகனே. எல்லாம்‌ நான்‌ செய்த பிமை. எனக்குள்‌ என்ன 
இருக்கிறதென்று எனக்கே தெரியவில்லை. நான்‌ 
தேடுவதென்ன, எது கிடைத்தால்‌ என்‌ அகம்‌ நிறையும்‌, 
எதுவுமே தெரியவில்லை. இருபதாண்டுகாலமாக 


உள்ளூர எரி ந்துகொண்டிருக்கிறேன்‌. அந்தத்‌ தீதான்‌ உன்‌ 
கண்களைக்‌ கருக்கிவிட்டது” என்று அழுதாள்‌. 


அவன்‌ தலையை கைகளால்‌ அணைத்து அவன்‌ 
தோள்களில்‌ முகம்‌ சாய்த்து அவள்‌ அழுதாள்‌. “உன்னை 
அரசனாக்க வேண்டுமென்று நான்‌ விரும்புவது 
அதற்காகத்தான்‌. உன்னை அனாதையாக இன்னொருவர்‌ 
தயவுக்கு விட்டுவிட்டு நான்‌ இறந்தேன்‌ என்றால்‌ 
சொர்க்கத்திலும்‌ எனக்கு அமைதி இருக்காது. உன்னை 
இந்நாட்டுக்கு அரசனாக ஆக்குவதுதான்‌ நான்‌ உனக்குச்‌ 
செய்யும்‌ பிழையீடு.” 


திருதராஷ்டிரனின்‌ கனத்த கரம்‌ மலைப்பாம்பு போல 

ண்டு வந்து அவள்‌ தலையை வளைத்தது. அவள்‌ 
கன்னங்களையும்‌ தோள்களையும்‌ கழுத்தையும்‌ 
கைகளையும்‌ அவன்‌ கைகள்‌ மெதுவாக வருடின. 
குயவனின்‌ கைகள்‌ களிமண்ணை அறிவதுபோல 
அவளை அறிந்தான்‌. அவனுடைய வருடல்களை 
இருபதாண்டுகளாக நன்கறிந்திருந்த அவள்‌ தன்‌ உடலை 
அவனுக்கு ஓப்புக்கொடுத்தாள்‌. அவன்‌ கைகள்‌ அவளை 
பதற்றத்துடன்‌ தீராத தவிப்புடன்‌ தடவிச்சென்றன. அவள்‌ 
அவன்‌ தோளில்‌ முகம்‌ வைத்து கண்களை 
மூடிக்கொண்டாள்‌. கண்ணுடன்‌ அவன்‌ உலகுக்குள்‌ 
புகமுடியாதென்பதுபோல. அவர்கள்‌ விதுரன்‌ இருப்பதை 
முழுமையாகவே மறந்துவிட்டிருந்தனர்‌. 


விதுரன்‌ அந்தக்காட்சியை மெய்மறந்து 
பார்த்துக்கொண்டிருந்தான்‌. தன்‌ அன்னையை 
அதைப்போல தான்‌ தொட்டு எவ்வளவு நாளாகிறது 
என்று எண்ணிக்கொண்டான்‌. அம்பிகை அடையும்‌ 
இந்தப்பேரின்பத்தை முலையூட்டும்‌ நாட்களில்‌ மட்டுமே 


பிற அன்னையர்‌ அறிந்திருப்பார்கள்‌. தீராத 
கைக்குழந்தையாக அவனை மடியிலிட்டு வளர்க்க 
அவளுடைய அகம்‌ ஏங்கியிருக்கும்‌. அந்த ஏக்கமே 
அவனை விழியிழந்தவனாக ஆக்கி அவளுக்குப்‌ 
பரிசளித்திருக்கும்‌. உறவுகளை உருவாக்கித்தந்து 
மனிதர்களுடன்‌ விளையாடும்‌ பிரஜாபதி யார்‌? 


அம்பிகை கண்விழித்து விதுரன்‌ நிற்பதைப்பார்த்து 
வெட்கி புன்னகை செய்தாள்‌. எழுந்துகொண்டு 
திருதராஷ்டிரனிடம்‌ “எழுந்திரு... அரசர்கள்‌ தரையில்‌ 
அமரக்கூடாது” என்றாள்‌. திருதராஷ்டிரன்‌ ஒரு கையை 
தரையில்‌ ஊன்றி எழுந்தான்‌. அம்பிகை விதுரனிடம்‌ 
“இவன்‌ புஜங்களைப்பிடிக்கையில்‌ எனக்கு அச்சமாக 
இருக்கிறது. என்‌ இரு கைகளைக்‌ கொண்டும்கூட பிடிக்க 
முடியவில்லை” என்றாள்‌. அவள்‌ பேச்சு வழியாக சற்று 
முன்‌ சென்ற உன்னதத்தை தனக்குள்‌ மறைத்துக்கொள்ள 
விழைகிறாள்‌ என்று விதுரன்‌ நினைத்துக்கொண்டான்‌. 


“நான்‌ உங்கள்மேல்‌ சினம்கொண்டிருக்கக்‌ கூடாது 
அன்னையே” என்றான்‌ திருதராஷ்டிரன்‌. “ஆனால்‌ நான்‌ 
எவரிடம்‌ சினம்‌ கொள்வதென்றும்‌ தெரியவில்லை... என்‌ 
உடலும்‌ நீங்களும்‌ மட்டுமே இருக்கிறீர்கள்‌ எனக்கு” 
என்றான்‌. தலையை ஆட்டியபடி “என்‌ உடல்‌ கோட்டை 
போலிருக்கிறது. இதற்குள்‌ நான்‌ சிறையுண்டிருக்கிறேன்‌... 
நினைவறிந்த நாள்முதல்‌ இதன்‌ மூடிய சுவர்களை 
அறைந்துகொண்டிருக்கிறேன்‌...” 


“ஹஸ்தி ஆண்ட இந்நகரம்‌ இருக்கிறது உனக்கு... நீ அதன்‌ 
மன்னன்‌” என்றாள்‌ அம்பிகை. “ஆம்‌, அன்னையே. 
எனக்காக அல்ல. உங்களுக்காக. உங்களை பேரரசி 
ஆக்குவதற்காக நான்‌ இந்நகரை கைப்பற்றுவேன்‌. 
அதற்காக பிதாமகனையோ மூதன்னையையோ 
எவரைக்கொல்லவும்‌ அஞ்சமாட்டேன்‌” என்றான்‌ 
திருதராஷ்டிரன்‌. அவள்‌ கைகளைப்பிடித்து ஆட்டியபடி 
“உங்களுக்காக இந்த உலகை அழிப்பேன்‌... உலகையே 
அழிப்பேன்‌” என்றான்‌. 


விதுரன்‌ “அரசி, நான்‌ செல்லவேண்டிய நேரம்‌ 
வந்துவிட்டது. பீஷ்ம பிதாமகரை காணவேண்டும்‌. 
தங்கள்‌ விருப்பத்தையும்‌ நோக்கத்தையும்‌ 
தெரிவிக்கிறேன்‌” என்றான்‌. அம்பிகை 
திருதராஷ்டிரனிடம்‌ “ஓய்வெடு தார்த்தா. உன்‌ உடல்‌ 
களைத்திருக்கிறது” என்று சொல்லி அவனை மஞ்சம்‌ 
நோக்கி இட்டுச்சென்றாள்‌. அவள்‌ விடை தராததனால்‌ 
விதுரன்‌ வெளியே சென்று காத்திருந்தான்‌. சற்று 


நேரத்தில்‌ அவள்‌ வெளியே வந்தாள்‌. விப்ரன்‌ யாழேந்திய 
இரு சூதர்களுடன்‌ உள்ளே சென்றான்‌. 


“துயில்கிறான்‌” என்று அம்பிகை சொன்னாள்‌. “நான்‌ 
மிகவும்‌ அஞ்சிவிட்டேன்‌” என்றான்‌ விதுரன்‌. “நீயும்‌ 
அவனும்‌ பதினெட்டு வருடங்களாக சேர்ந்திருக்கிறீர்கள்‌. 
அவன்‌ இதுவரை ஒருமுறையேனும்‌ உன்மீது சினம்‌ 
கொண்டிருக்கிறானா?” என்றாள்‌ அம்பிகை. விதுரன்‌ 
சிந்தித்ததுமே வியந்து “இல்லை அரசி” என்றான்‌. 


“எனக்கு நிகராக உன்மீதும்‌ அவன்‌ பேரன்பு 
கொண்டிருக்கிறான்‌. நான்‌ நேற்று உன்னைப்பற்றி 
சினத்துடன்‌ பேசியபோது தரையை ஓங்கி அறைந்தான்‌. 
பேசாதே, என்‌ தம்பி நான்‌ சாகவேண்டுமென 
விரும்பினால்‌ நான்‌ சாவையே தேர்ந்தெடுப்பேன்‌ என்று 
கூவினான்‌” என்றாள்‌ அம்பிகை. 


விதுரன்‌ வேறு திசையை நோக்கி பார்வையை 
திருப்பிக்கொண்டான்‌. “என்‌ மைந்தனின்‌ மனம்‌ 
கடல்போன்றது. அவனிடம்‌ சிறுமை வாழாது. அதை 
நான்‌ நன்றாக அறிவேன்‌” என்றாள்‌ அம்பிகை. அவள்‌ 
குரல்‌ சற்று இறங்கியது. “என்னுடைய தீயூழ்‌ அவனுக்கு 
அன்னையானேன்‌. என்னுடைய அனைத்து 
சிறுமைகளையும்‌ பதினெட்டாண்டுகளாக அவன்‌ தாங்கி 
வருகிறான்‌.” அவளால்‌ பேசமுடியவில்லை. 


விதுரன்‌ “சற்றுமுன்‌ நீங்களிருவரும்‌ இருந்த நிலையைக்‌ 
கண்டேன்‌ அன்னையே. கன்றை நக்கும்‌ பசுபோல அரசர்‌ 
உங்களை அறிந்துகொண்டிருந்தார்‌. நீங்கள்‌ 
ஏழுபிறவியின்‌ நல்லூழை அடைந்தவர்‌ என்று அப்போது 
நினைத்துக்கொண்டேன்‌. அன்னையே நீங்கள்‌ 
இழந்தவை அனைத்தும்‌ அவர்‌ வடிவில்‌ வரவில்லையா? 
பத்து ஆண்மகன்களின்‌ ஆற்றல்‌. நூறு ஆண்மகன்களின்‌ 
அன்பு... விழியிழந்தவரின்‌ கைகளில்‌ எழும்‌ அன்பை 
பிறர்‌ தரமுடியுமா என்ன?” என்றான்‌. 


அம்பிகை உதடுகளை கடித்துக்கொண்டு சிலகணங்கள்‌ 
நின்றாள்‌. பின்பு “நீ பீஷ்மரிடம்‌ சென்று என்ன 
சொல்லப்போகிறாய்‌?” என்றாள்‌. விதுரன்‌ பேசாமல்‌ 
நின்றான்‌. “அவரிடம்‌ பேசிப்பார்‌. அவர்‌ 
ஒப்புக்கொண்டாரென்றால்‌ அனைவருக்கும்‌ நல்லது. 
இல்லையேல்‌ நான்‌ என்‌ வழியில்‌ செல்வேன்‌” என்றாள்‌. 
ஆசியளித்துவிட்டு அம்பிகை திரும்பி நடக்க விதுரன்‌ 
அவளை சற்றுநேரம்‌ நோக்கி நின்றிருந்தான்‌. 


விதுரன்‌ வெளியே வந்து தன்‌ ரதத்தில்‌ ஏறிக்கொண்டான்‌. 
களஞ்சியத்தில்‌ பணிகள்‌ மிகுந்திருப்பதை 
எண்ணிக்கொண்டான்‌. அத்தனை பணிகள்‌ இல்லாமல்‌ 
அவனால்‌ நிறைவாக இருக்க முடிவதில்லை. ஆனால்‌ 
பணிகளை அவன்‌ விரும்பவுமில்லை. ஊற்றில்‌ தேங்கும்‌ 
நீரை அள்ளி இறைப்பதுபோலத்தான்‌. பணிகள்‌ வழியாக 
எஞ்சிய ஆற்றலை இறைத்து முடிக்கவில்லை என்றால்‌ 
மறுநாள்‌ காலை உடலும்‌ உள்ளமும்‌ 
சுமையாகிவிடுகின்றன. குதிரைகள்‌ அதற்காகத்தான்‌ 
ஓடுகின்றன. பீஷ்மர்‌ அதற்காகத்தான்‌ ஆயுதங்களைப்‌ 
பயில்கிறார்‌. 


அரண்மனைக்கோட்டை முகப்பை அடைந்தபோதுதான்‌ 
விதுரன்‌ எங்கும்‌ ஒரு பரபரப்பை உணர்ந்தான்‌. 
உற்சாகமான குரல்களுடன்‌ வீரர்கள்‌ அங்குமிங்கும்‌ 
ஓடிக்கொண்டிருந்தனர்‌. வண்டிகளில்‌ விதவிதமான 
ஆயுதங்களும்‌ பொருட்களும்‌ முன்னும்பின்னும்‌ 
சென்றன. எதிர்ப்பட்ட அனைத்து வீரர்களின்‌ 
முகங்களிலும்‌ மகிழ்ச்சியும்‌ வேகமும்‌ தெரிந்தன. ரதத்தை 
மெல்ல ஓட்டச்சொல்லிவிட்டு பார்த்தபடியே சென்றான்‌. 
உருக்கி ஊற்றப்பட்ட உலோகம்போல வெயில்‌ பொழிந்து 
கொண்டிருந்தது. அதில்‌ நிழல்கள்‌ துரத்திவர மக்கள்‌ 
விரைந்துகொண்டிருந்தனர்‌. 


நாற்சந்தியில்‌ சூதப்பாடகன்‌ பாடிக்கொண்டிருந்தான்‌ 
“வருகிறது பெரும்போர்‌! பாரதத்தை வெல்ல அஸ்தினபுரி 
என்னும்‌ புலி குகைவிட்டெழுகிறது. வில்நாண்கள்‌ 
இறுகட்டும்‌. இறுகட்டும்‌ உள்ளங்கள்‌. அம்புநுனிகள்‌ 
மின்னட்டும்‌. மின்னட்டும்‌ விழிமுனைகள்‌!” 
சிலகணங்கள்‌ திகைத்தபின்‌ விதுரன்‌ அனைத்தையும்‌ 
புரிந்துகொண்டான்‌. அங்கே சூதனைச்‌ சூழ்ந்திருந்த 
குடிமக்களின்‌ பற்களும்‌ கண்களும்‌ ஒளியுடன்‌ தெரிந்தன. 


“இது கோடை. எரிகிறது நிலம்‌. பதறிப்பதுங்குகின்றன 
பறவைகள்‌. அனல்‌ பொழிந்து திசைகளை மூடுகிறது. 
ஆனால்‌ தெற்குவானில்‌ மின்னல்கள்‌ எழுகின்றன. 
துயிலெழப்போகும்‌ சிம்மம்‌ போல வானம்‌ மெல்ல 
முழங்குகிறது” சூதன்‌ குரல்‌ எழுந்தது. “வரப்போகிறது 
மமை! விண்ணின்‌ கங்கைகள்‌ மண்ணிறங்கப்‌ 
போகின்றன. பெருவெள்ளம்‌ கோடிசர்ப்பங்களாக 
படமெடுத்து தெருக்களை நிறைக்கும்‌. 
கோட்டைக்கதவுகளை உடைக்கும்‌. அரண்மனை 
ட மூழ்கடிக்கும்‌. அரியணைகளைத்‌ தூக்கி 
சும்‌!” 


“மாகதன்‌ அஞ்சி வாயிலை மூடுகின்றான்‌. பாஞ்சாலன்‌ 
அறைக்குள்‌ பதுங்கிக்கொண்டான்‌. மாளவன்‌ கப்பத்தை 
இப்போதே எடுத்துவைத்துவிட்டான்‌. அங்கன்‌ தன்‌ 
மகளை அலங்கரிக்கிறான்‌. வங்கன்‌ பயந்து 
ஓடிவிட்டான்‌.” கூச்சல்கள்‌, சிரிப்புகள்‌. நாணயங்களை 
அள்ளி சூதனின்‌ பெட்டியில்‌ போட்டு குதூகலித்தனர்‌. 
“பார்தவர்ஷம்‌ அஞ்சிய குழந்தை அன்னையை 
காத்திருப்பது போல அமர்ந்திருக்கிறது இதோ!” 


விதுரன்‌ ரதத்தை ஓட்டினான்‌. புழுதி பறந்த தெருக்களில்‌ 
வெயில்காய்ந்த சுவர்ப்பரப்புகளிலிருந்து அனல்‌ வந்து 
நிறைந்திருந்தது. குதிரைகளில்‌ வந்த நான்கு 
படைவீரர்கள்‌ சந்தையை ஒட்டி நின்றுகொண்டிருந்த 
குடிகாரர்களிடம்‌ “கிளம்புங்கள்‌... நாற்சந்திகளில்‌ கூடி 
நிற்பவர்கள்‌ தண்டிக்கப்படுவார்கள்‌... ரதங்களுக்கு 
வழிவிடுங்கள்‌” என்று கூவினார்கள்‌. எவரையும்‌ 
தீண்டாமல்‌ சாட்டையைச்‌ சுழற்றியபடி குதூகலித்துச்‌ 
சிரித்தபடி குளம்படிகள்‌ ஒலிக்க கடந்துசென்றனர்‌. 


மனித ஆயுதங்கள்‌. அவற்றுக்குப்‌ பொருள்வருவதே 
போரில்‌ மட்டும்தான்‌. போரில்‌ இறப்பதே அவற்றுக்கான 
முழுமை. விதுரன்‌ சிரித்தபடியே நகரினூடாக கருவூலம்‌ 
நோக்கிச்‌ சென்றான்‌. 

மாலையில்‌ பீஷ்மரை சந்திப்பதா வேண்டாமா என்ற 
ஐயத்துடன்‌ விதுரன்‌ கருவூலத்தைவிட்டு வெளிவந்து 
ரதத்தில்‌ ஏறினான்‌. ஆனால்‌ அவனால்‌ அவரைச்‌ 
சந்திக்காமலிருக்கமுடியாது என அவனே உணர்ந்தான்‌. 
அது அவனுடைய தன்னறத்தை அவன்‌ கண்டடையும்‌ 
தருணம்‌. அவன்‌ ஈடுபடும்‌ முதல்‌ அரசியல்‌ மதிவினை. 
அவனைவிட வல்லமைவாய்ந்த இருவர்‌ அதை 
ஆடுகிறார்கள்‌. அதில்‌ அவன்‌ ஈடுபடாமலிருக்க முடியாது. 
அதிலிருந்து தன்‌ சிந்தனையை விலக்கவே அவனால்‌ 
முடியாது. ஒருவேளை அவன்‌ வாழ்க்கையில்‌ பிறகு 
உளவேகத்துடன்‌ நினைவுகூரும்‌ நாட்களாக இவை 
இருக்கலாம்‌. 


பின்மதியத்தில்‌ நகரமெங்கும்‌ மெல்லிய நீராவிபோல 
ஏதோ நிறைந்து மூச்சுத்திணறச்செய்தது. 
மதில்சுவர்களில்‌ அமர்ந்திருந்த காகங்கள்‌ தாகத்தால்‌ 
தவிப்பவை போல செந்நிறமான உள்நாக்குகளைக்‌ காட்டி 
அலகுதிறந்து பதைக்கும்‌ அடித்தாடையுடன்‌ 
அமர்ந்திருந்தன. பசுக்களின்‌ கண்களில்‌ நீர்வழிந்த 
தடங்கள்‌ ஆழமாகப்‌ பதிந்திருந்தன. மொத்த நகரமும்‌ 
மழைக்காக ஏங்கிக்கொண்டிருந்தது. ஆனால்‌ அக்கணமே 
மழை பெய்யும்‌ என்பது போன்ற இறுக்கம்‌ 
ஒவ்வொருநாளும்‌ நீடித்து ஒருசிலதுளிகள்‌ வானிலிருந்து 
சொட்டுவதில்‌ முடிந்தது. 


ரதம்சென்ற வழியெல்லாம்‌ பீஷ்மரிடம்‌ பேசவேண்டிய 
சொற்களை எண்ணியவாறே விதுரன்‌ சென்றான்‌. 
காந்தாரத்துக்கு மணம்பேச அவரே செல்லவில்லை 
என்பது உண்மையானசெய்தி என்பதை அவன்‌ 
முந்தையநாளே உறுதிப்படுத்தியிருந்தான்‌. 
அப்படியென்றால்‌ காந்தாரத்துடனான மண உறவு 
அவருக்கு உடன்பாடானதல்ல என்றுதான்‌ பொருள்‌. 
அவரது மனநிலையை அவனால்‌ கணிக்கமுடிந்தது. 
ஆனால்‌ அதை அவர்‌ எப்படி செயலாக ஆக்கப்போகிறார்‌ 
என்றுதான்‌ புரியவில்லை. அவரை அவன்‌ 
தெரிந்திருந்தான்‌, அறிந்திருக்கவில்லை. 
பதினெட்டாண்டுகளாக ஒவ்வொருநாளும்‌ கேட்டறிந்து 


கொண்டிருந்த மனிதர்‌. ஒரு புராணக்‌ கதைமாந்தர்போல. 


பீஷ்மரின்‌ ஆயுதசாலையில்‌ ஹரிசேனன்‌ அவனை 
வரவேற்றான்‌. “நான்‌ பிதாமகரைப்‌ பார்க்க 
வந்திருக்கிறேன்‌” என்றான்‌. ஹரிசேனன்‌ “பொறுங்கள்‌ 
அமைச்சரே. அமருங்கள்‌” என்று சொல்லிவிட்டு உள்ளே 
சென்றான்‌. பீஷ்மரிடம்‌ சொல்லிவிட்டு திரும்பிவந்து 
அவர்‌ படைக்கலப்‌ பயிற்சியில்‌ இருப்பதாகவும்‌ 
உபசாலையில்‌ காத்திருக்கும்படி ஆணையிட்டதாகவும்‌ 
சொன்னான்‌. உள்ளே ஆயுதங்கள்‌ மோதும்‌ உலோகஒலி 
கேட்டுக்கொண்டிருந்தது. 


பீஷ்மரின்‌ உபசாலை மிக எளிமையாக இருந்தது. எந்த 
நேர்த்தியும்‌ இல்லாத மரப்பொருட்கள்‌. அழகற்ற 
பணிக்கருவிகள்‌. மூலையில்‌ மடங்கிப்போன வாட்கள்‌. 
பீஷ்மர்‌ ஒரு துறவியின்‌ வாழ்க்கையைத்தான்‌ வாழ்கிறார்‌ 
என நினைத்துக்கொண்டான்‌. எந்த மனிதனுக்கும்‌ ஒரு 
போகம்‌ உண்டு. செல்வத்தில்‌, பெண்ணில்‌, கலையில்‌, 
அதிகாரத்தில்‌, அகங்காரத்தில்‌. இந்த மனிதரின்‌ போகம்‌ 
எது? அவையெதிலுமே அவருக்கு ஈடுபாடிருப்பதுபோலத்‌ 
தெரியவில்லை. அவர்‌ தனிமைசூழ்ந்தவர்‌ என்றார்கள்‌. 
காட்டில்‌ வேட்டையாடுகையில்‌ மிகவும்‌ மகிழ்வுடன்‌ 
இருப்பார்‌ என்றார்கள்‌. அப்படியென்றால்‌ அவர்‌ தன்னை 
தானே அருந்துபவர்‌. 


அந்த எண்ணம்‌ வந்ததும்‌ விதுரன்‌ மலர்ந்தான்‌. ஆம்‌, 
அதுதான்‌. அதைத்தவிர வேறில்லை. அதுதான்‌ அவரை 
அலையவைக்கிறது. விதவிதமான வாழ்க்கைகளை 
வாழச்செய்கிறது. அவருடைய பகற்கனவுகளில்‌ அவர்‌ 
எண்ணற்ற வாழ்க்கைகளை வாழ்ந்துகொண்டிருக்கிறார்‌. 
போகியாக, குடிகாரனாக, துறவியாக, வேளிராக, 
ஆயனாக, வணிகனாக வாழ்கிறார்‌. தன்‌ 
அகக்கற்பனைகளால்‌ தன்னை முழுமையாக 
நிறைத்துக்கொள்கிறார்‌. அவர்‌ அஸ்தினபுரியின்‌ 
பிதாமகர்‌ அல்ல. அது அவரது ஓடுதான்‌. உள்ளே அவர்‌ 
ஒரு மனிதத்‌ திரள்‌. 


பீஷ்மர்‌ அரசசூழ்ச்சியை அறிந்தவரல்ல என்றுதான்‌ 
சூதர்கள்‌ சொன்னார்கள்‌. நேரடியான உள்ளம்‌ 
கொண்டவர்‌ என்றும்‌ முறைமைப்‌ பேச்சுக்களையும்‌ 
முகத்துதிகளையும்‌ விரும்பாதவர்‌ என்றும்‌ 
சொன்னார்கள்‌. அவருடன்‌ பேசிய முதல்நாளிலேயே 
அவருக்கு மனிதர்களைப்பற்றி தெரிந்துகொள்ள 
புதியதாக ஏதுமில்லை என்று அவன்‌ மதிப்பிட்டிருந்தான்‌. 
அவரை எளிய காங்கேயன்‌ என்று எண்ணுவது பிழை. 


உடம்பில்‌ வியர்வை வழிய சால்வையால்‌ துடைத்தபடி 
பீஷ்மர்‌ வந்தார்‌. அப்பால்‌ அவரது சீடர்கள்‌ கலையும்‌ 
பேச்சொலி கேட்டது. விதுரன்‌ அவரை வணங்கி முகமன்‌ 
சொன்னான்‌ “தங்களை சந்திக்கும்‌ பேறு மீண்டும்‌ 
எனக்குக்‌ கிடைத்திருக்கிறது.” 


பீஷ்மர்‌ பீடத்தில்‌ அமர்ந்தபடி “உன்‌ வருகையை 
எதிர்நோக்கி இருந்தேன்‌” என்றார்‌. புன்னகையுடன்‌ “நீ 
விளையாடும்‌ முதல்‌ அரசியலாடல்‌ இது. உன்னால்‌ 
எங்கும்‌ அமரமுடியாது. நீ அம்பாலிகையையும்‌ 
அம்பிகையையும்‌ சந்தித்திருப்பாய்‌. ஆனால்‌ பேரரசியை 
சந்தித்திருக்கமாட்டாய்‌. ஏனென்றால்‌ இதை நீயே முடிக்க 
விரும்புகிறாய்‌.” 


விதுரன்‌ புன்னகைத்து “பிதாமகர்‌ இதை ஊகித்தது 
எனக்கும்‌ வியப்பளிக்கவில்லை” என்றான்‌. “அதை விட 
நேரடியாக என்னிடம்‌ சொன்னது இன்னும்‌ 
எதிர்பார்த்ததுதான்‌.” பீஷ்மர்‌ சிரித்தார்‌. “பிதாமகரே, நான்‌ 
தங்களிடம்‌ என்‌ தமையனின்‌ தூதனாக வந்திருக்கிறேன்‌. 
அவர்‌ காந்தார நாட்டு இளவரசியை மணப்பதில்‌ 
ஈடுபாட்டுடன்‌ இருக்கிறார்‌” என்றான்‌. 


பீஷ்மர்‌ புன்னகை செய்தார்‌. விதுரன்‌ 
“தங்களைப்போலவே நானும்‌ நேரடியாகவே பேச 
விரும்புகிறேன்‌ பிதாமகரே. தாங்கள்‌ காந்தாரநாட்டுக்கு 
செல்லப்போவதில்லை என்றும்‌ பலபத்ரரை 
அனுப்பவிருக்கிறீர்கள்‌ என்றும்‌ அவருக்கு செய்தி 
சென்றிருக்கிறது” என்றான்‌. 


“அதில்‌ மந்தணம்‌ ஏதுமில்லை. பலபத்ரர்‌ நாளைக்காலை 
காந்தாரநாட்டுக்குச்‌ செல்கிறார்‌” என்றார்‌ பீஷ்மர்‌. விதுரன்‌ 
“அது அரசமுறையே” என்றான்‌. “ஆனால்‌ தாங்கள்‌ 
நேரடியாகச்‌ சென்று காந்தார மன்னரிடம்‌ பேசவில்லை 
என்றால்‌ தூது பலிக்காது என்பதை அனைவரும்‌ 
அறிவர்‌” என்றபின்‌ “பேரரசிக்கு அதை எவரும்‌ 
சொல்லவேண்டியதே இல்லை” என்றான்‌. 


“அன்னை அதை அறியட்டும்‌ என்றுதான்‌ நான்‌ 
பலபத்ரரை அனுப்புகிறேன்‌” என்றார்‌ பீஷ்மர்‌. “இந்த 
மணம்‌ நிகழ்வதை நான்‌ விரும்பவில்லை.” 


“இருநாடுகளுக்குமே நல்லது இந்த மண உறவு” என்று 
விதுரன்‌ சொன்னான்‌. “தாங்கள்‌ அறிந்திருப்பீர்கள்‌. 
சென்ற ஐம்பதாண்டுகளுக்கும்‌ மேலாக அஸ்தினபுரியின்‌ 
வரிச்செல்வத்தில்‌ வளர்ச்சி இல்லை. 


இருபத்தைந்தாண்டுகளாக சீராக வீழ்ச்சி தென்படுகிறது. 
நாடு ஒரு பொருள்துறை அழிவைநோக்கிச்‌ 
சென்றுகொண்டிருக்கிறது என்றுகூடச்‌ சொல்லலாம்‌.” 


பீஷ்மர்‌ “அதை நான்‌ நேற்று பேரரசி பேசும்போதே 
உய்த்தறிந்தேன்‌. கங்கைக்கரை நாடுகள்‌ மேல்‌ 
படைகொண்டுசென்று வெல்ல திட்டமிடுகிறார்‌ அவர்‌. 
கங்கைக்கரையின்‌ அனைத்துச்‌ சந்தைகளையும்‌ 
துறைகளையும்‌ கைப்பற்ற நினைக்கிறார்‌” என்றார்‌. 
“ஆம்‌, அது ஒன்றே வழி” என்றான்‌ விதுரன்‌. 


பீஷ்மர்‌ “நீயும்‌ உன்‌ அமைச்சர்குழுவும்தான்‌ அவருக்கு 
இந்த எண்ணத்தை அளித்திருப்பீர்கள்‌ என நான்‌ 
உணர்ந்தேன்‌. பெண்களின்‌ இயல்பு எதிலும்‌ தன்‌ 
தனியுணர்ச்சிகளையும்‌ கலந்துகொள்வது... அதையே 
பேரரசியும்‌ செய்கிறார்‌. இப்படையெடுப்பில்‌ தன்‌ 
வஞ்சங்களைத்‌ தீர்த்துக்கொள்ளத்‌ திட்டமிடுகிறார்‌” 
என்றார்‌. “அதை நான்‌ அனுமதிக்கமுடியாது. 
பாரதவர்ஷத்தில்‌ போரைக்கொண்டுவர நான்‌ 
ஒப்புக்கொள்ளமாட்டேன்‌.” 


“பிதாமகரே, நீங்கள்‌ பேரரசியை வெறுமொரு பெண்ணாக 
நினைக்கிறீர்களா என்ன?” என்றான்‌ விதுரன்‌. பீஷ்மர்‌ 
“ஒருபோதும்‌ இல்லை. ஆனால்‌ பெண்ணாக 
நினைக்கிறேன்‌. ஆண்களைவிட இருமடங்கு சிறப்பாக 
பெண்களால்‌ அதிகாரத்தைக்‌ கையாளமுடியும்‌. 
மும்மடங்கு கூர்மையாக அரசியல்‌ மதிவினைகளில்‌ 
ஈடுபட முடியும்‌. நான்குமடங்கு கவனத்துடன்‌ 
பொருளியலை நடத்தமுடியும்‌... அதற்கு வாழும்‌ 
உதாரணம்‌ நம்‌ பேரரசி” என்றார்‌. 


“ஆனால்‌ ஆட்சியாளனுக்கு இவற்றில்‌ எந்தத்திறனும்‌ 
இல்லாமலிருக்கலாம்‌. ஒன்றுமட்டும்‌ அவசியம்‌ தேவை. 
அதை பெருந்தன்மை என்று சொல்லலாம்‌. 
சிறியவற்றுக்கு அப்பால்‌ நின்றுகொண்டிருத்தல்‌. 
அதேசமயம்‌ சிறியவர்களை பொறுத்தருளவும்‌ 
சிறியவர்களை விரும்பவும்‌ மனம்‌ கொண்டிருத்தல்‌. 
வரலாற்றின்‌ மாபெரும்‌ சக்ரவர்த்திகளெல்லாம்‌ 
அத்தகையவர்களே” என்றார்‌ பீஷ்மர்‌. 


தன்‌ கருத்துக்களாலேயே முன்னெடுக்கப்பட்டு பீஷ்மர்‌ 
சொன்னார்‌ “பெண்களில்‌ அந்தப்‌ பெருந்தன்மைதான்‌ 
மிக அரிதாகக்‌ காணப்படுகிறது. அது ஏன்‌ என்று 
எனக்குப்‌ புரியவில்லை. அவர்களில்‌ உள்ள 
தாய்மைதான்‌ அதற்குக்‌ காரணம்‌ என்று தோன்றும்‌. 


கொள்கைகளை விட, கனவுகளைவிட கையில்‌ இருக்கும்‌ 
குழந்தை என்னும்‌ மெய்‌ பெரிதென்று அவர்கள்‌ 
நினைக்கிறார்களா? என்னால்‌ 
புரிந்துகொள்ளமுடியவில்லை...” 


அவர்‌ சிலகணங்கள்‌ சாளரம்‌ வழியாக நோக்கியபடி 
தாடியை நீவினார்‌. “...அதிலும்‌ தன்னை 
தனிமைப்படுத்தப்பட்டவளாக எண்ணும்‌ பெண்‌ மிக 
ஆபத்தான ஆட்சியாளர்‌. அவள்‌ எவரையும்‌ 
நம்புவதில்லை. தன்னையும்‌ தன்‌ குலத்தையும்‌ 
நிலைநாட்ட அவள்‌ எதையும்‌ செய்வாள்‌.” 


“அன்னையைத்‌ தெளிவாகவே 
புரிந்துகொண்டிருக்கிறீர்கள்‌ பிதாமகரே” என்றான்‌ 
விதுரன்‌. “ஆனால்‌ அவரது கனவுகள்‌ அவரையும்‌ 
அவரது குலத்தையும்‌ நிலைநிறுத்துவதற்கானவை 
மட்டும்‌ அல்ல. பாரதவர்ஷம்‌ பற்றிய கனவு ஒன்று அவர்‌ 
நெஞ்சில்‌ உள்ளது.” பீஷ்மர்‌ “ஆம்‌ அதை நான்‌ அறிவேன்‌. 
அதற்காகவே நான்‌ அவரது கருவியாக இருக்கிறேன்‌. 
ஆனால்‌ அதன்பொருட்டு இங்கே ஒரு குருதிநதி 
ஓடுவதற்கு நான்‌ துணைநிற்க முடியாது.” 


“தங்கள்‌ எண்ணம்‌ என்ன?” என்று விதுரன்‌ கேட்டான்‌. 
“பேரரசி என்னிடம்‌ சொல்லிவரக்கூடிய அவரது கனவுக்கு 
இயைந்த ஒரு மண உறவு. பாரதவர்ஷத்தில்‌ 
உருவாகிவரும்‌ ஏதேனும்‌ ஒரு புதிய அரசகுலத்தில்‌ 
பெண்ணெடுப்போம்‌. இன்னும்‌ ஷத்ரியநிலையை 
அடையாத சூத்திர அரசகுலங்கள்‌ பல உள்ளன. கூர்ஜரம்‌, 
சூரசேனம்‌, மாத்ரம்‌... சூத்திர அரசகுலங்கள்‌ எழுந்து 
வரவேண்டுமென்றுதானே அரசி விரும்புகிறார்கள்‌. ஏன்‌ 
மகதத்திடமே நாம்‌ மணம்பேசமுடியும்‌. நீ சொன்னாயே 
மகதம்‌ வல்லமை மிக்க அரசாக வரும்‌ என்று. உன்‌ 
பேரன்னை மகதத்தை அழிக்க நினைக்கிறார்‌. நான்‌ 
மகதத்துடன்‌ ஒரு மணவுறவின்வழியாக அவர்களை 
வெல்ல நினைக்கிறேன்‌.” 


“ஆனால்‌ நம்‌ அரசர்‌ விழியிழந்தவர்‌” என்றான்‌ விதுரன்‌. 
பீஷ்மர்‌ “ஷத்ரியத்‌ தகுதி பெறாத அரசர்களுக்கு நம்முடன்‌ 
ஒரு மணவுறவு என்பது பெரிய வாய்ப்பு. ஆகவே 
மன்னருக்கு விழியில்லை என்பதை அவர்கள்‌ 
பெரிதுபடுத்தப்போவதில்லை. உண்மைதான்‌, மகதம்‌ 
எளிதாக ஒப்புக்கொள்ளாது. ஆனால்‌ நாம்‌ ஏன்‌ 
முயன்றுபார்க்கக்‌ கூடாது?” என்றார்‌. பீஷ்மர்‌ 
முடிவெடுத்துவிட்டார்‌ என்பதை விதுரன்‌ 
புரிந்துகொண்டான்‌. இவரை வெல்லமுடிந்தால்‌ தன்‌ 


மதிசூழ்கையின்‌ முதல்பெரும்‌ வெற்றியாக அது அமையும்‌ 
என்று தோன்றியது. 


“பிதாமகரே, தங்கள்‌ எண்ணத்தை முழுமையாகவே 
ஏற்கிறேன்‌. தங்கள்‌ கருணையும்‌ பெருநோக்கும்‌ என்னை 
ச ல்‌ சென்ற 
னட்டாண்டுகளில்‌ இங்கே நிகழ்ந்தவை தங்கள்‌ 

அறிதலுக்கு வந்திருக்க வாய்ப்பில்லை. ஷத்ரிய 
அரசுகளுக்கிடையே பூசல்‌ எப்போதும்‌ இருப்பதுதான்‌. 
அவையெல்லாம்‌ எளிய குலச்சண்டைகள்‌, 
ஆணவமோதல்கள்‌. அவர்களால்‌ பாரதவர்ஷம்‌ 
எப்போதும்‌ குருதியில்‌ நனைந்தபடியும்‌ இருக்கிறது. 

னால்‌ சென்ற பதினைந்தாண்டுகாலத்தில்‌ வங்கம்‌ 
வழியாக வரும்‌ பெருநாவாய்கள்‌ வழியாக விரிவான 
வணிகம்‌ உருவாகி வருகிறது. மாமிசத்துக்குப்‌ போரிடும்‌ 
செந்நாய்க்கூட்டம்‌ போல ஷத்ரியகுலம்‌ 
அச்செல்வத்துக்காக சண்டையிடுகிறது. சென்ற 
ஐந்துவருடங்களில்‌ ஷத்ரியர்கள்‌ நடுவே இருபத்தெட்டு 
போர்க்ள்‌ நடந்திருக்கின்றன. சென்ற மாதம் கூட 
வங்கத்தின்‌ படகுகளை மகதம்‌ தீவைத்துக்‌ 
கொளுத்தியிருக்கிறது. மகதம்‌ மீது வங்கமும்‌ கலிங்கமும்‌ 
இணைந்து போர்தொடுக்கக்கூடுமென 
பேசிக்கொண்டிருக்கிறார்கள்‌” விதுரன்‌ சொன்னான்‌. 


“இச்சூழலில்‌ நாம்‌ எந்த நாட்டுடன்‌ மண 
உறவுகொண்டாலும்‌ அந்தநாட்டின்‌ அனைத்து 
எதிரிகளையும்‌ நாமும்‌ பெறுவோம்‌. அந்த மணவுறவால்‌ 
நாம்‌ பெறும்‌ செல்வத்தையும்‌ நட்பையும்‌ விட போரும்‌ 
பகையும்தான்‌ அதிகம்‌” என்று விதுரன்‌ தொடர்ந்தான்‌. 
“அத்துடன்‌ உருவாகிவரும்‌ சூத்திர அரசுகளுடன்‌ நாம்‌ 
மணவுறவு கொண்டோமென்றால்‌ நாம்‌ இங்கு ஒரு 
சூத்திரமன்னர்களின்‌ கூட்டை உருவாக்கமுனைகிறோம்‌ 
என்றே ஷத்ரியர்‌ புரிந்துகொள்வார்கள்‌. நமக்கு எதிராக 
அவர்கள்‌ ஒருங்கிணைவார்கள்‌. அவர்களின்‌ 
ஒட்டுமொத்த எதிர்ப்பை வெல்ல நம்மிடம்‌ நிதிவல்லமை 
இன்றில்லை.” 


பீஷ்மர்‌ சொல்‌ என்பதுபோல தாடியை நீவியபடி 
பார்த்தார்‌. “அத்துடன்‌ நாம்‌ ஏதேனும்‌ வழியில்‌ 
செல்வத்தைப்‌ பெருக்கியாகவேண்டிய நிலையில்‌ 
இருக்கிறோம்‌. வேள்நிலங்களையும்‌ ஆய்நிலங்களையும்‌ 
நாம்‌ இனிமேல்‌ பெருக்க முடியாது. நாம்‌ வணிக 
எல்லைகளை மட்டுமே பெருக்க முடியும்‌. அதற்கு நம்மிடம்‌ 
இன்னும்‌ வல்லமை வாய்ந்த நாவாய்கள்‌ தேவை. 
நம்முடைய படைபலமும்‌ பெருகியாகவேண்டும்‌.” 


அவரைக்‌ கூர்ந்து நோக்கியபடி விதுரன்‌ சொன்னான்‌ 
“அனைத்துக்கும்‌ உரிய தீர்வு காந்தாரத்தின்‌ மணவுறவில்‌ 
உள்ளது. நம்‌ படைபலமும்‌ நிதிபலமும்‌ பெருகும்‌. கங்கை 
வணிகத்தை அதைக்கொண்டு விரிவாக்கம்‌ 
செய்துகொள்ளமுமடியும்‌. நமக்கும்‌ காந்தாரத்துக்கும்‌ உறவு 
உருவானால்‌ நம்மை ஷத்ரியர்கள்‌ அஞ்சுவார்கள்‌. 
போரைத்‌ தவிர்ப்பதற்கான வழி என்பது அதுவே.” சிறிய 
இடைவெளி விட்டு விதுரன்‌ “பேரரசி சொல்வதுபோல 
நாம்‌ படையெடுக்க வேண்டியதில்லை. நம்முடைய 
படைபலம்‌ உருவாக்கும்‌ அச்சமே போதும்‌. நாம்‌ 
மகதத்தையும்‌ வங்கத்தையும்‌ பணியச்செய்து நமக்குரிய 
உடன்படிக்கைகளை உருவாக்கிக்‌ கொள்ளலாம்‌” 
என்றான்‌. 


“நீ ஒரு சிறந்த மதியூகி” என்று பீஷ்மர்‌ புன்னகை 
செய்தார்‌. “நீ என்ன சொன்னாலும்‌ ஏற்கலாகாது என 
முடிவெடுத்திருந்த என்னையே மறுசிந்தனைக்குக்‌ 
கொண்டுசென்றுவிட்டாய்‌!” முன்னால்‌ நகர்ந்து அவன்‌ 
தோளில்‌ கையை வைத்தார்‌. “ஆனால்‌ நீ சொல்வதை 
நான்‌ ஏற்கமுடியாது. இரு காரணங்கள்‌. ஒன்று உள்ளூர 
நீயும்‌ உன்னுடைய பேரரசியைப்போல போருக்கான 
விழைவுடன்‌ இருக்கிறாய்‌. நீ இன்று படைக்கலங்களை 
பார்வையிட்டு அனைத்தையும்‌ சித்தமாக்கி வைக்க 
ஆணையிட்டாய்‌ என்று எனக்குச்‌ செய்தி வந்தது.” 


விதுரன்‌ பேச முற்பட பீஷ்மர்‌ கையமர்த்தி தொடர்ந்தார்‌ 
“வணிகத்தை மேம்படுத்த நான்‌ வேறுவழி 
வைத்திருக்கிறேன்‌. போரே இல்லாமல்‌ நாம்‌ வளரும்‌ வழி. 
இந்த கங்கைவழியில்தான்‌ இத்தனை அரசுகள்‌ 
உருவாகியிருக்கின்றன. காரணம்‌ இந்நிலம்‌ நீர்வளம்‌ 
மிக்கது. தென்கிழக்கே மகதமும்‌ வங்கமும்‌ தெற்கே 
கலிங்கமும்‌ நம்மைவிட வலிமைகொண்டு வருவது 
அதனால்தான்‌. ஆனால்‌ மேற்கே சப்தசிந்துவுக்கு அப்பால்‌ 
வறண்ட பாலைநிலம்‌. அதேசமயம்‌ கங்கையை 
விடப்பெரிய சிந்துவின்‌ பெருக்கு இருக்கிறது. அதன்‌ 
எல்லையில்‌ தேவபாலத்‌ துறைமுகம்‌ இருக்கிறது. அங்கே 
வங்கத்துக்கும்‌ கலிங்கத்துக்கும்‌ வரும்‌ உலகவணிகர்கள்‌ 
அனைவரும்‌ வந்து கூடிக்கொண்டிருக்கிறார்கள்‌. அந்த 
நீர்வழியை நிறைக்கும்‌ அளவுக்கு கூர்ஜரத்திடம்‌ 
பொருள்வளம்‌ இல்லை.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


பீஷ்மர்‌ தொடர்ந்தார்‌ “நான்‌ நேரில்சென்று 
அனைத்தையும்‌ பார்த்துவிட்டு வருகிறேன்‌. நாம்‌ 
கூர்ஜரத்துடன்‌ ஓர்‌ உடன்படிக்கை செய்துகொள்வோம்‌. 
நமக்கு வரும்‌ செல்வத்தில்‌ நாலில்‌ ஒருபங்கை 
கூர்ஜரத்துக்கு நீர்வழிக்கான வரியாகக்‌ கொடுப்போம்‌. 
நம்முடைய வணிகம்‌ பலமடங்கு பெருகும்‌... சிந்துவின்‌ 
கைவழிகள்‌ இங்கிருந்து அருகேதான்‌ என்பது 
நமக்கிருக்கும்‌ பெரும்‌ வாய்ப்பு. அதை நாம்‌ 
பயன்படுத்திக்கொள்வோம்‌.” 


விதுரன்‌ பெருமூச்சுவிட்டான்‌. புன்னகையுடன்‌ “இதை 
உன்‌ தோல்வி என எண்ணாதே இளையவனே, இது ஒரு 
அரசியல்‌ நிலை. அவ்வளவுதான்‌. நான்‌ உன்னளவுக்கு 
கூரிய அரசியல்‌ மதியூகிகளை சந்தித்ததில்லை” என்றார்‌ 
பீஷ்மர்‌. 

விதுரன்‌ “பிதாமகரே, இறுதித்‌ தோல்வி தங்களுக்கே. 
உங்களால்‌ இறுதிப்பெரும்போரை ஒத்திவைக்கத்தான்‌ 
முடியும்‌. நிறுத்தமுடியாது. ஒருவேளை சிறிய போர்கள்‌ 
நிகழ்ந்தால்‌ அந்தப்பெரும்போர்‌ நிகழாமல்‌ போகலாம்‌” 
என்றான்‌. அவரது கண்களை நோக்கி விதுரன்‌ 
சொன்னான்‌ “அஸ்தினபுரி பிறநாடுகளை வென்று 
பேரரசாக ஆகுமென்றால்‌ அந்தப்‌ பெரும்போர்‌ நிகழாது 
தடுக்கமுடியும்‌... அது ஒன்றே நம்‌ முன்‌ இருக்கும்‌ 
வாய்ப்பு.” 


“இளையவனே, நான்‌ முதியவன்‌. எல்லா முதியவர்களும்‌ 
தங்கள்‌ வாழ்நாள்காலத்தைப்‌ பற்றி மட்டுமே 
சிந்திப்பார்கள்‌. நான்‌ இறந்தபின்‌ அந்தப்‌ பெரும்போர்‌ 
நிகழுமென்றால்‌ அது இறையாற்றலின்‌ ஆணை. என்‌ 
கண்முன்‌ அது நிகழ நான்‌ அனுமதிக்க மாட்டேன்‌. எந்தப்‌ 
போரையும்‌ நான்‌ ஏற்கமாட்டேன்‌” என்றார்‌ பீஷ்மர்‌. 
அவரது கண்கள்‌ அந்தரங்கமான வலி ஒன்றைக்‌ 
காட்டுவன போலச்‌ சுருங்கின. “போரைத்‌ தவிர்க்க 
வேண்டுமென்பதற்காகவே நான்‌ ஒவ்வொரு கணமும்‌ 
வருந்தும்‌ அநீதி ஒன்றைச்‌ செய்தேன்‌.” 


அவர்‌ காசிநாட்டு இளவரசிகளைக்‌ கவர்ந்து 
வந்ததைப்பற்றிச்‌ சொல்கிறார்‌ என்று விதுரன்‌ 
புரிந்துகொண்டான்‌. அதற்கு எப்படி 
எதிர்வினையாற்றுவதென்று அவனுக்குத்‌ 
தெரியவில்லை. அவன்‌ வணங்கிவிட்டு “நான்‌ 
கிளம்புகிறேன்‌ பிதாமகரே. தங்கள்‌ சித்தம்‌ மாறாதென 
அறிவேன்‌. ஆனால்‌ இன்றிரவு என்‌ சொற்களை நீங்கள்‌ 
இன்னொருமுறை சிந்திக்கவேண்டுமென்று 


கோருகிறேன்‌” என்றான்‌. 


கைதூக்கி ஆசியளித்து பீஷ்மர்‌ எழுந்தார்‌. அவன்‌ 
நடந்தபோது அவனுடைய தோள்களில்‌ கையை 
வைத்தபடி அவரும்‌ கூடவே வந்தார்‌. எத்தனை உயரமான 
மனிதர்‌ என்று விதுரன்‌ உள்ளூர வியந்துகொண்டான்‌. 
அதை அவர்‌ உணர்ந்து புன்னகைசெய்து “என்‌ கங்கர்‌ 
குலத்தில்‌ அனைவருமே உயரமானவர்கள்தான்‌ 
இளையவனே?” என்றார்‌. “கங்கர்கள்‌ இந்தத்‌ 
தலைமுறையில்‌ தங்கள்‌ உயரத்தை இழந்துவிட்டார்கள்‌” 
என்றான்‌ விதுரன்‌. 


“அது ஏன்‌ என நினைக்கிறாய்‌?” என்றார்‌ பீஷ்மர்‌. 
“அவர்கள்‌ முன்பு இமயத்தை அண்ணாந்து நோக்கி 
வாழ்ந்தனர்‌. இப்போது கீழே உள்ள சந்தைகளை நோக்கி 
வாழ்கிறார்கள்‌” என்றான்‌ விதுரன்‌. பீஷ்மர்‌ “ஆம்‌, 
சரியாகவே சொன்னாய்‌” என்று சொல்லி சிரித்தார்‌. 


அவர்கள்‌ முன்வாயிலுக்கு வந்தபோது திருதராஷ்டிரனின்‌ 
ரதம்‌ வந்து நிற்பதையும்‌ அதிலிருந்து விப்ரன்‌ இறங்கி 
திருதராஷ்டிரனை கைப்பிடித்து வெளியே 
இறக்குவதையும்‌ கண்டான்‌. உடனே பீஷ்மரை 
அங்கிருந்து விலக்கிவிட்டு திருதராஷ்டிரனை 
திருப்பியனுப்ப முயல்வதைப்பற்றிய எண்ணம்‌ 
வந்ததுமே அது முடியாதது என்பதும்‌ விதுரனுக்குத்‌ 
தெரிந்தது. சந்திப்பு நிகழும்போது அதை எப்படி 
வழிநடத்துவது என்று அவன்‌ சிந்தனை சென்றது. 


பீஷ்மர்‌ வாயிலருகே சென்று அசையாமல்‌ நின்றார்‌. 
மென்காற்றில்‌ அவரது தாடியும்‌ குழலும்‌ 
பறந்துகொண்டிருந்தன. அசையாமல்‌ நிற்கையில்தான்‌ 
அவரது உடல்‌ முழுமை கொள்கிறது என விதுரன்‌ 
நினைத்துக்கொண்டான்‌. அசைவில்லாது நிமிர்ந்து 
நிற்பதற்கென்றே பிரம்மன்‌ படைத்த உடல்‌ அது 
என்பதுபோல. திருதராஷ்டிரன்‌ இறங்கி இரு கனத்த 
கைகளையும்‌ ஆட்டிக்கொண்டு, முகவாயை சற்று 
முன்னால்‌ நீட்டியபடி முன்னால்‌ வந்தான்‌. 


விப்ரன்‌ “பிதாமகர்‌” என்று மெல்லச்‌ சொன்னான்‌. “எட்டடி 
அப்பால்‌, படிகளில்‌.” விதுரன்‌ திருதராஷ்டிரனை 
நோக்கிச்‌ செல்லவேண்டும்‌ என்று நினைத்தாலும்‌ 
அவர்கள்‌ சந்திப்பதை இயல்பாக நின்று எதிர்கொள்வதே 
மேல்‌ என்று அடுத்தகணம்‌ முடிவெடுத்தான்‌. பீஷ்மர்‌ 
கூர்ந்த பார்வையுடன்‌ ஒரு சொல்கூட பேசாமல்‌ நின்றார்‌. 


திருதராஷ்டிரன்‌ இரு கைகளையும்‌ தன்‌ தலைக்குமேல்‌ 
தூக்கினான்‌. “பிதாமகரே, ஞானமில்லாத குருடன்‌. 
ஒன்றுமறியாதவன்‌. நான்‌ செய்த பிழைகள்‌ 
அனைத்தையும்‌ பொறுத்தருள்க” என்றபடி அப்படியே 
முன்னால்‌ சரிந்து கையூன்றி விழுந்தான்‌. தன்‌ சிறிய 
தலையால்‌ தரையை மீண்டும்‌ மீண்டும்‌ முட்டியபடி 
“ஞானமற்ற குருடன்‌ பிதாமகரே... எளியவன்‌... எனக்கு 
அறிவை புகட்டுங்கள்‌. என்னை உங்கள்‌ மாணவனாக 
ஏற்றுக்கொள்ளுங்கள்‌. உங்கள்‌ பாதங்களே என்‌ 
தெய்வங்கள்‌” என்றான்‌. 


பீஷ்மர்‌ தன்‌ கையைத்‌ தூக்கி ஏதோ சொல்லப்போனார்‌. 
அந்தக்‌ கை நடுங்கவே திரும்ப தொடையுடன்‌ ஒட்டி 
வைத்துக்கொண்டார்‌. அவரது உதடுகளில்‌ சொற்கள்‌ 
ததும்புவதை விதுரன்‌ உணர்ந்தான்‌. “எழுந்திரு குழந்தை” 
என்றபோது அவருடைய தொண்டை அடைத்திருந்தது. 
“எழுந்திரு” என்று மீண்டும்‌ உரக்கச்‌ சொன்னார்‌. அவரது 
நெஞ்சு விம்முவதை விதுரன்‌ கண்டான்‌. 


திருதராஷ்டிரன்‌ எழுந்து நெற்றியில்‌ படிந்த மண்ணுடன்‌ 
கைகூப்பி செங்கனல்‌ துண்டுகள்‌ போன்ற கண்களில்‌ 
இருந்து நீர்‌ வழிய கைகூப்பி நின்றான்‌. பீஷ்மர்‌ மெதுவாக 
அவனருகே சென்று அவன்‌ தோளைத்‌ தழுவி தன்னுடன்‌ 
இறுக்கிக்‌ கொண்டார்‌. “மூடா, எளியவன்‌ என்று என்‌ முன்‌ 
வந்து எப்படிச்‌ சொல்வாய்‌ நீ?” என்றார்‌. “நீ 
அஸ்தினபுரியின்‌ பேரரசன்‌. உன்‌ பாதங்களில்‌ 
பாரதவர்ஷம்‌ வந்து பணியும்‌. என்‌ வில்மேல்‌ ஆணை” 
என்றார்‌. 


“தங்கள்‌ அருள்‌ மட்டும்‌ எனக்குப்போதும்‌ குருநாதரே. 
இந்நாள்‌ முழுக்க வேறெதையும்‌ நான்‌ எண்ணவில்லை” 
என்றான்‌ திருதராஷ்டிரன்‌. “நான்‌ என்றும்‌ உன்னுடன்‌ 
இருப்பேன்‌. என்‌ வாழ்வின்‌ இறுதிக்கணம்‌ வரை” என்றார்‌ 
பீஷ்மர்‌. திருதராஷ்டிரன்‌ தலை ஆடிக்கொண்டிருந்தது. 
அவன்‌ கழுத்தில்‌ தசைகள்‌ இழுபட்டு இழுபட்டு அசைய 
தாடையை கோணலாக கடித்திருந்தான்‌. 


“என்‌ ஆயுதசாலைக்குள்‌ வா” என்றார்‌ பீஷ்மர்‌. “நானறிந்த 
அனைத்தையும்‌ நீயும்‌ கற்பாய்‌. பாரதவர்ஷத்தில்‌ எவரும்‌ 
உன்னெதிரே நின்று கதாயுதமெடுக்கமாட்டார்கள்‌.” 
அவனை அழைத்துச்சென்று பீடத்தில்‌ அமர்த்தி அவன்‌ 
அருகே அவரும்‌ அமர்ந்துகொண்டார்‌. அவனுடைய 
தோள்களைத்‌ தழுவிய அவரது கைகள்‌ வருடி இறங்கின. 
“உன்னுடன்‌ மற்போர்‌ புரியும்போது 
எண்ணிக்கொண்டேன்‌, உன்னை குழந்தையெனத்‌ தூக்கி 


கையிலிட்டு விளையாடாத குறையெல்லாம்‌ தீர்கிறது 
என்று... மக்கள்‌ மெய்தீண்டல்‌ பேரின்பம்‌ என்கின்றனர்‌ 
ரிஷிகள்‌. அதை நேற்று அறிந்தேன்‌.” 


“நானும்‌ நேற்று அதையே உணர்ந்தேன்‌ குருநாதரே... 
தந்தையின்‌ கையால்‌ தண்டித்து வளர்க்கப்படாதவன்‌ 
நான்‌. அந்தக்குறை நேற்று தீர்ந்தது என்று. உங்கள்‌ 
கைகளின்‌ தொடுகையை என்‌ உடல்‌ இன்னும்‌ அப்படியே 
நினைவுகூர்கிறது.” அவன்‌ முகம்‌ மலர்ந்தது. 
“தங்கையின்‌ நீர்ப்பாசி வாசனை உங்கள்‌ வியர்வைக்கு 
இருக்கிறது. சற்றுமுன்னர்தான்‌ ஆயுதப்பயிற்சியை 
முடித்திருப்பீர்கள்‌ என நினைக்கிறேன்‌.” 


பீஷ்மர்‌ புன்னகையுடன்‌ “வா, இன்றே உன்‌ கல்வியைத்‌ 
தொடங்குகிறேன்‌” என்றார்‌. “இன்று ஏழாம்‌ வளர்பிறை. 
கல்வி தொடங்குவதற்குரிய நாள்‌.” திருதராஷ்டிரன்‌ 
கைகளை நீட்டியபடி எழுந்தான்‌. பீஷ்மர்‌ அவன்‌ 
கையைத்‌ தட்டி “கைகளைக்‌ கீழே போடு. கையை நீட்டி நீ 
நடந்தால்‌ உன்‌ எதிரி தன்னம்பிக்கையை அடைவான்‌. 
பிறரைப்போலவே இரு. அதுதான்‌ தொடக்கம்‌” என்றார்‌. 
“ஆணை?” என்றான்‌ திருதராஷ்டிரன்‌. 


“எழுவதற்கு முன்‌ ஒரு கணத்தில்‌ நீ செல்லவேண்டிய 
திசை என்ன என்பதை முடிவெடு. அங்கிருந்து வரும்‌ 
வாசனையையும்‌ ஒலிகளையும்‌ கொண்டு அங்கிருப்பது 
என்ன என்பதை உன்னால்‌ உணரமுடியும்‌. அனைத்துப்‌ 
பொருட்களும்‌ காற்றில்‌ இருக்கின்றன என்பதை 
மறவாதே. ஒன்று காற்று அதைநோக்கிச்‌ செல்கிறது 
அல்லது அதிலிருந்து வருகிறது. காற்றை உணர்ந்தால்‌ நீ 
அனைத்துப்‌ பொருட்களையும்‌ உணரமுடியும்‌. 
கண்ணைவிட விரைவிலேயே நீ உடலால்‌ 
அனைத்தையும்‌ அறியமுடியும்‌.” 


திருதராஷ்டிரன்‌ எழுந்து நின்று செவிகூர்ந்தான்‌. 
“தனுர்வேதத்தில்‌ இதை பிரதிருஷ்டி என்கிறார்கள்‌. 
மெய்யை கண்ணாக்குதல்‌. ஏனென்றால்‌ போரில்‌ 
வீரனுக்கு கண்‌ உதவாது.” பீஷ்மர்‌ தொடர்ந்தார்‌ 
“இக்குருகுலத்தின்‌ நியதிகளில்‌ ஒன்று, ஒருமுறைக்குமேல்‌ 
எதுவுமே சொல்லப்படாது என்பதுதான்‌. அது உனக்கும்‌ 
விதி. நீ கற்றமுறையில்‌ இங்கே கல்வி இருக்காது. 
அனைத்தும்‌ செயலாகவே நிகழவேண்டும்‌.” 


“நான்‌ எதையுமே கற்றதில்லை குருநாதரே” என்று 
திருதராஷ்டிரன்‌ சொன்னான்‌. “ஆசிரியர்கள்‌ கற்றுத்தரும்‌ 
எதுவும்‌ எனக்குப்‌ புரியவில்லை. நான்‌ கேட்கும்‌ 


வினாக்களுக்கு அவர்கள்‌ பதில்சொல்வதுமில்லை.” 
பீஷ்மர்‌ “ஆம்‌, அது அவர்களின்‌ பிழையல்ல. நான்‌ 
நாளைமுதல்‌ ஒரு முதுசூதரை உன்னிடம்‌ 
அனுப்புகிறேன்‌. அவர்‌ பெயர்‌ தீர்க்கசியாமர்‌. அவரது 
ஒவ்வொரு சொல்லும்‌ உனக்குப்‌ புரியும்‌” என்றார்‌. 


மேலாடையை எடுத்துச்‌ சுழற்றி தன்‌ கண்களைச்‌ சுற்றி 
கட்டிக்கொண்டார்‌ பீஷ்மர்‌. “உனக்கு நான்‌ கற்பிக்கையில்‌ 
கண்களில்லாமலேயே கற்பிக்கிறேன்‌. அது நம்மிடையே 
இன்னும்‌ அணுக்கமான புரிதலை உருவாக்கும்‌.” 


விதுரன்‌ மெல்ல “பிதாமகரே, நான்‌ கிளம்புகிறேன்‌” 
என்றான்‌. பீஷ்மர்‌ “அவ்வண்ணம்‌ ஆகுக” என்று 
சொன்னபின்பு திருதராஷ்டிரனிடம்‌ “மனித உடலின்‌ மிக 
வலிமையற்ற இடம்‌ எதுவென்றால்‌ உடலின்‌ முழு 
எடையையும்‌ தாங்கும்‌ கணுக்கால்தான்‌. கவனி” என்றார்‌. 


விதுரன்‌ “பிதாமகரே, பேரரசியை நான்‌ இன்றிரவு 
சந்திப்பேன்‌. தாங்கள்‌ காந்தாரத்துக்குச்‌ செல்லும்‌ 
செய்தியை அறிவிக்கிறேன்‌” என்றான்‌. பீஷ்மர்‌ கவனித்து 
னால்‌ இயல்பாகச்‌ சொல்வதுபோல “ஆம்‌, 
அறிவித்துவிடு” என்றார்‌. திருதராஷ்டிரனிடம்‌ “ஆகவே 
ஒருபோதும்‌ நம்‌ கணுக்கால்‌ எதிரியின்‌ எந்த 
ஆயுதத்துக்கும்‌ திறந்திருக்கலாகாது” என்றார்‌. 


வெளியே சென்று தன்‌ ரதத்தில்‌ ஏறி மாலை 
மயங்கிவிட்டிருந்த நகரத்தெரு வழியாகச்‌ செல்லும்போது 
விதுரன்‌ புன்னகை புரிந்துகொண்டிருந்தான்‌. 
அந்திபூசைக்காக நகரத்தின்‌ அனைத்து ஆலயங்களிலும்‌ 
மணிகள்‌ முழங்க நகரமே நகைப்பது போலிருந்தது. 

பீஷ்மர்‌ பலபத்ரரை மட்டும்‌ துணைக்கழைத்துக்கொண்டு 
தனியாகத்தான்‌ காந்தாரத்துக்குச்‌ சென்றார்‌. 
அரசமுறையாக செல்வதாக இருந்தால்‌ கூர்ஜரம்‌, செளவீர 
நாடுகளிடம்‌ அரசஉத்தரவு வாங்கவேண்டும்‌. அதற்குள்‌ 
செய்தி பாரதவர்ஷம்‌ முழுக்கப்‌ பரவிவிடும்‌. பீஷ்மருக்கு 
தூதின்‌ வெற்றியைப்பற்றிய ஐயம்‌ இருந்தது. 
காந்தாரத்திலும்‌ பிற வடக்கு நாடுகளிலும்‌ 
உடலூனமுற்றவர்கள்‌ அரசனாக நெறிமுறைகள்‌ 
ஒப்புக்கொள்வதில்லை. அஸ்தினபுரியில்‌ 
திருதராஷ்டிரனை அரசனாக்க அது தடையில்லை என்று 
நிறுவுவதற்கான நூல்களையும்‌ அவற்றின்‌ வரிகளையும்‌ 
விதுரனிடமிருந்து தெரிந்துகொண்டு சுவடிகளில்‌ 
பிரதியும்‌ எடுத்துக்கொண்டிருந்தார்‌. ஆனாலும்‌ 
அவராலேயே அதை முழுமையாக நம்பமுடியவில்லை. 


பயணம்‌ முழுக்க பீஷ்மர்‌ ஒருசொல்கூட பேசாமல்‌ 
மாறிவந்த நிலத்தையே பார்த்துக்கொண்டிருந்தார்‌. 
சப்தசிந்துவின்‌ நீர்பெருகிச்சுழித்த ஆறுகளையும்‌ 
அவற்றைச்சூழ்ந்து கிடந்த அறுவடை முடிந்த சேற்று 
வயல்களையும்‌ எருமைகள்‌ நிழல்களாகச்‌ சூழ்ந்த 
சிற்றூர்களையும்‌ அவர்கள்‌ தாண்டிச்சென்றனர்‌. 
மூலத்தானநகரியிலிருந்து சிபிநாட்டுப்பாதையில்‌ சென்று 
மேலும்‌ தென்மேற்காகத்‌ திரும்பினர்‌. மண்ணின்‌ நீர்வளம்‌ 
முழுமையாகவே மறைந்தது. 


கிராமங்கள்‌ ஆங்காங்கே தெரிய பிற இடங்களில்‌ 
புல்பரவிய செந்நிறமான வீண்நிலம்‌ விரிந்திருந்தது. 
கழுதைகளும்‌ வண்டிகளும்‌ செல்லும்‌ 
வணிகப்பாதையில்‌ ஒரு யோஜனை தூரத்துக்கு 
ஒருமுறை குடிநீர்த்‌ தொட்டிகளும்‌ குதிரைகள்‌ நீரரருந்தும்‌ 
சிறிய குளங்களும்‌ அமைக்கப்பட்டிருந்தன. அவற்றை 
நடத்தும்‌ குடும்பமும்‌ அருகே வாழ்ந்தது. 
அவ்வழிச்செல்பவர்கள்‌ அனைவரும்‌ அவர்கள்‌ 
வைத்திருந்த குடத்தில்‌ ஒரு செம்புநாணயத்தைப்‌ 
போட்டுவிட்டுச்‌ செல்லவேண்டுமென விதியிருந்தது. 


பீஷ்மரும்‌ பலபத்ரரும்‌ அங்கே புல்லரிசிக்கூழ்‌ 


அருந்திக்கொண்டிருந்தபோது மெலிந்து வளைந்த 
ஒருவன்‌ அவர்களை நோக்கி வந்து “வணங்குகிறேன்‌ 
வீரரே. நான்‌ இப்பகுதியில்‌ புகழ்பெற்ற வித்யுதத்தன்‌ 
என்னும்‌ பிராமணன்‌. என்னை அனைவரும்‌ 
இப்பகுதியின்‌ வழிகளையும்‌ ஊர்களையும்‌ 
உள்ளங்கைபோல அறிந்தவன்‌ என்று சொல்கிறார்கள்‌” 
என்றான்‌. 


பீஷ்மர்‌ சிரித்து “உங்கள்‌ உள்ளங்கையில்‌ இரு பெரும்‌ 
ரேகைகளும்‌ சேர்கிறதா இல்லையா என்று சொல்லுங்கள்‌ 
பிராமணரே” என்றார்‌. வித்யுதத்தன்‌ திகைத்து “சேர்கிறது” 
என்றபின்‌ தன்‌ கையைப்பார்த்து “சேரவில்லை” 
என்றான்‌. பீஷ்மர்‌ புன்னகையுடன்‌ “இதைப்போலத்தான்‌ 
வழிகளையும்‌ அறிந்திருக்கிறீர்‌, இல்லையா?” என்றார்‌. 


வித்யுதத்தன்‌ வணங்கி “வீரரே, நீங்கள்‌ நூலறிந்த 
ஷத்ரியர்‌ என நினைக்கிறேன்‌. எனக்கு நூலறிவு இல்லை. 
என்னை பிராமணன்‌ என்று என்‌ அன்னை ஓரளவுக்கு 
உறுதியாகச்‌ சொன்னதனால்‌ நான்‌ அதை நம்புகிறேன்‌. 
ஆனால்‌ எனக்கு நெருப்புரிமையும்‌ சொல்லுரிமையும்‌ 
இல்லை. இங்கு வருபவர்களை நலம்‌ வாழ்த்தி 
வாழ்கிறேன்‌. இது கோடைகாலத்தின்‌ முடிவு. இனிமேல்‌ 
வணிகர்கள்‌ வரமாட்டார்கள்‌. தாங்கள்‌ எனக்கு அளிக்கும்‌ 
நாணயங்களைக்கொண்டு நானும்‌ என்‌ குடும்பமும்‌ 
அடுத்த சிலமாதங்களைக்‌ கழிப்போம்‌” என்றான்‌. 


“சரி வாரும்‌” என்றபடி பீஷ்மர்‌ எழுந்து தன்‌ குதிரையை 
அவிழ்த்தார்‌. அது உடலைச்‌ சிலிர்த்து 
பெருமூச்சுவிட்டபடி அவர்மேல்‌ தன்‌ நீளமுகத்தைத்‌ 
தேய்த்தது. பீஷ்மர்‌ தன்‌ குதிரையில்‌ ஏறிக்கொண்டார்‌. 
“நாங்கள்‌ செல்லவேண்டிய ஊர்‌ காந்தாரநகரி” என்றார்‌ 
பீஷ்மர்‌. “ஆம்‌, இம்மலைகளுக்கு அப்பால்‌ காந்தாரநகரி 
மட்டுமே உள்ளது. அதற்கப்பால்‌ நிஷாதர்கள்‌ வாழும்‌ 
பெருமணல்நிலம்‌. அங்கே உயிர்களே இல்லை” என்று 
வித்யுதத்தன்‌ சொன்னான்‌. 


“இங்கிருந்து ஒரு இயற்கையான பாதை உள்ளது. 
கிருதயுகத்தில்‌ மண்வெடித்து உருவானது அது. அதன்‌ 
வழியாகச்‌ சென்றால்‌ இருபதுயோஜனைத்‌ தொலைவை 
குறைத்துக்கொள்ளமுடியும்‌. வணிகர்கள்‌ அதன்‌ 
வழியாகச்‌ செல்லமுடியாது. நீங்கள்‌ பொதிகள்‌ இல்லாமல்‌ 
இருக்கிறீர்கள்‌. நீங்கள்‌ செல்லலாம்‌” என்றான்‌ 
வித்யுதத்தன்‌. “நான்‌ அவ்வழியைக்‌ காட்டுகிறேன்‌.” 


“அந்தக்குதிரைமேல்‌ ஏறிக்கொள்‌” என்று பீஷ்மர்‌ 


பலபத்ரரின்‌ குதிரையைக்‌ காட்டினார்‌. வித்யுதத்தன்‌ 
“நான்‌ மிருகங்களை அஞ்சுபவன்‌. அவற்றுக்கு 
பிராமணர்களும்‌ பிறரும்‌ ஒன்றுதான்‌. அறிவற்றவை” 
என்றபடி ஏறிக்கொண்டான்‌. அதிக எடை ஏறியதை 
விரும்பாத குதிரை பர்ர்‌ என்று ஒலியெழுப்பி 
குஞ்சிமயிரை குலைத்துக்‌ கொண்டது. “செல்வோம்‌” 
என்றான்‌ வித்யுதத்தன்‌ . 


“இந்த வீண்நிலத்தைத்‌ தாண்டினால்‌ வறண்ட மலைநிலம்‌ 
வரும்‌. அதற்கப்பால்‌ பாழி. அதன்‌ வழியாக நேராகச்‌ 
செல்லவேண்டியதுதான்‌.” பீஷ்மர்‌ “நீரும்‌ வந்து 
வழிகாட்டமுடியுமா?” என்றார்‌. வித்யுதத்தன்‌ பதறி 
“நானா? நான்‌ எப்படி? எனக்கு இங்கே குடும்பம்‌ 
இருக்கிறது. அத்துடன்‌ மலைநிலம்‌ முழுக்க லாஷ்கரர்‌ 
வாழ்கிறார்கள்‌. அவர்கள்‌ நூறுதலைமுறைக்காலமாக 
ஆறலைக்கள்வர்களாக வாழ்பவர்கள்‌. ஏனென்றால்‌ 
மலையில்‌ எலி வேட்டைதவிர வேறு தொழிலே இல்லை. 
முதலில்‌ மனிதர்களைக்‌ கொல்வார்கள்‌. 
அதன்பின்னர்தான்‌ அவர்களிடம்‌ 
கொள்ளையழுக்கமுடியுமா முடியாதா என்று சிந்திக்க 
ஆரம்பிப்பார்கள்‌.” 


பீஷ்மர்‌ புன்னகை செய்து “என்னை நீர்‌ நம்பலாம்‌” 
என்றார்‌. “நம்புகிறேன்‌. ஆனால்‌ அதைவிட நான்‌ 
என்னையும்‌ என்‌ அறிவையும்‌ நம்புவதல்லவா மேல்‌? 
உங்களை எனக்கு சற்றுமுன்னர்தான்‌ தெரியும்‌. என்னை 
நான்‌ பிறந்தது முதலே தெரியும்‌” என்றான்‌ வித்யுதத்தன்‌. 
பீஷ்மர்‌ சிரித்தார்‌. 

கூழாங்கற்கள்‌ நிறைந்த சாலையில்‌ குதிரைக்குளம்புகள்‌ 
அம்புகளைத்‌ தீட்டுவதுபோல ஒலித்தன. அந்நிலத்தில்‌ 
நிறைந்திருந்த அமைதியில்‌ தொலைதூரத்தில்‌ 
அவ்வோசை மறுபிறப்பு கொண்டு திரும்பி வந்தது. 


தொடுவான்‌ வரை விரிந்து காய்ந்த புல்‌ மண்டிக்கிடந்த 
வீண்நிலத்திற்கு அப்பால்‌ சுட்டசெங்கற்களாலான ஒரு 
கைவிடப்பட்ட ஊர்‌ தெரிந்தது. பீஷ்மர்‌ குதிரையை 
நிறுத்தி “அது என்ன? பெரிய ஊர்‌ போலிருக்கிறதே. 
கைவிடப்பட்டிருக்கிறது... யாருடைய ஊர்‌ அது?” 
என்றார்‌. 


“அது இறந்தவர்களின்‌ நகரம்‌” என்றான்‌ வித்யுதத்தன்‌. 
“மிருதஜனநகரம்‌ என்று சொல்வார்கள்‌. அங்கே சுயபுத்தி 
உடைய எவரும்‌ செல்வதில்லை.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


பீஷ்மர்‌ குதிரையைத்‌ திருப்பி “அதைப்பார்த்துவிட்டுச்‌ 
செல்வோமே” என்றார்‌. வித்யுதத்தன்‌ அச்சத்துடன்‌ 
“அதையா? நான்‌ சொல்வதைக்‌ கேளுங்கள்‌. அங்கு 
எவரும்‌ செல்வதில்லை. அங்கே இறந்தவர்கள்‌ 
வாழ்கிறார்கள்‌” என்றான்‌. குதிரையின்‌ 
கடிவாளத்தைப்பற்ற முயன்றபடி “அங்கே செல்வது 
தற்கொலைபோல... சொல்வதைக்கேளுங்கள்‌!”என் றான்‌. 


“இறந்தவர்களுடன்‌ உரையாடுவது நல்லது அல்லவா?” 
என்று பீஷ்மர்‌ குதிரையைத்‌ தட்டியபடிச்‌ சொன்னார்‌. 
பின்னால்‌ பலபத்ரரின்‌ குதிரையும்‌ பெருநடையில்‌ 
வந்தது. “அப்படியென்றால்‌ என்னை 
இறக்கிவிட்டுவிடுங்கள்‌. நான்‌ இங்கேயே நின்று 
கொள்கிறேன்‌. என்குழந்தைகளுக்கு வேறு தந்தை 
இல்லை... பிராமணப்பெண்கள்‌ மறுமணம்‌ புரிய ஊரார்‌ 
அனுமதிக்கமாட்டார்கள்‌” என்று வித்யுதத்தன்‌ 
கூவியபடியே வந்தான்‌. பீஷ்மர்‌ “அஞ்சவேண்டாம்‌ 
பிராமணரே உங்களுக்கு உரிய உதகக்கிரியைகளைச்‌ 
செய்யாமல்‌ நாங்கள்‌ செல்லப்போவதில்லை” என்றார்‌. 


அந்த இடத்தில்‌ இருந்து சில ஆண்டுகளுக்கு 
முன்னர்தான்‌ மக்கள்‌ 
கிளம்பிச்சென்றிருக்கவேண்டுமென்று தோன்றியது. 
ஐந்து நிவர்த்தன நீளமும்‌ அதேயளவு அகலமும்‌ கொண்ட 
நகரம்‌ அது. முதலில்‌ பெரிய கோட்டை ஒன்று நகரைச்‌ 
சூழ்ந்திருந்தது. அது சுட்டசெங்கற்களால்‌ கட்டப்பட்டு 
மேலே மண்ணாலான கட்டுமானம்‌ கொண்டதாக 
இருந்திருக்கலாம்‌. மண்கோட்டை கரைந்தபின்‌ செங்கல்‌ 
அடித்தளம்‌ மட்டும்‌ எஞ்சியிருந்தது. ஐந்தடி அகலம்‌ 
கொண்ட அடித்தளம்‌ அந்தக்கோட்டை எப்படியும்‌ 
பதினைந்தடி உயரம்‌ கொண்டிருக்கும்‌ என்ற 
எண்ணத்தை உருவாக்கியது. 


கோட்டைக்குள்‌ அரண்மனைக்கோட்டை தனியாக 
இருந்தது. அரண்மனையின்‌ அடித்தளம்‌ பன்னிரண்டடி 
உயரத்தில்‌ மண்கொட்டி மேடாக்கிய இடத்தில்‌ 
அமைந்திருந்தது. அங்கிருந்த நகரத்தின்‌ வீடுகள்‌ முழுக்க 
சுட்ட செங்கற்களால்‌ அடித்தளமும்‌ முதற்தளமும்‌ 
அமைக்கப்பட்டு மேலே மரத்தாலான எடுப்புகள்‌ 
கொண்டவையாக இருந்திருக்கலாமென்று தோன்றியது. 


அவை முழுக்க எரிந்தழிந்து மழையில்‌ கரைந்து 
மறைந்திருக்க சுட்ட அடித்தளங்களும்‌ பாதி இடிந்த 
அமுச்சுவர்களும்‌ மட்டும்‌ எஞ்சியிருந்தன. அவை 
செந்நிறச்‌ சதுரங்களாக மாபெரும்‌ வேள்வி ஒன்று 
நடந்தபின்‌ கைவிடப்பட்ட எரிகுளங்கள்‌ போலிருந்தன. 


பீஷ்மர்‌ குனிந்து அச்செங்கற்களை தொட்டுப்பார்த்தார்‌. 
மிகஉறுதியான கற்கள்‌ அவை என்று தெரிந்தது. 
தரைமுழுக்க உடைந்த மண்பானைகளின்‌ ஓடுகள்‌ 
கால்களில்‌ நொறுங்கின. கச்சிதமாக நூல்வைத்துக்‌ 
கட்டப்பட்ட கட்டடங்கள்‌ நேரான தெருக்களின்‌ 
இருமருங்கிலும்‌ இருந்தன. அரண்மனைக்‌ கோட்டைக்குள்‌ 
இருந்த கட்டடங்களின்‌ அடித்தளங்கள்‌ நான்கடி அகலம்‌ 
கொண்டிருந்தன. அப்படியென்றால்‌ அவை 
மூன்றடுக்காவது கொண்டிருக்கவேண்டும்‌. செங்கல்லால்‌ 
ஆன படிகள்‌ இடிந்து கிடந்தன. 


“இங்கு போர்‌ அல்லது பெருவெள்ளம்‌ வந்திருக்கிறது 
என்று நினைக்கிறேன்‌” என்றார்‌ பீஷ்மர்‌. “இந்நகரத்தை 
ண்டவர்கள்‌ எங்கு சென்றார்கள்‌?” வித்யுதத்தன்‌ 
“தெரியவில்லை வீரரே” என்றான்‌. “உள்ளங்கைபோல 
அனைத்தையும்‌ அறிந்தவர்‌ நீர்‌. நூறாண்டுகால வரலாறு 
தெரியாது என்கிறீர்‌?” என்று பீஷ்மர்‌ புன்னகை செய்தார்‌. 


“நூறாண்டுகாலமா? வீரரே, இந்த இடம்‌ 
திரேதாயுகத்துக்கும்‌ முன்னரே இப்படியே இருக்கிறது. 
இங்கே சில பழங்குடிப்‌ பாடகர்கள்‌ இருக்கிறார்கள்‌. 
அவர்கள்‌ ஆயிரம்‌ வருடகாலம்‌ பழைய பாடல்களையும்‌ 
குலவரலாற்றையும்‌ நினைவில்‌ வைத்திருக்கிறார்கள்‌. 
அவர்களின்‌ ஆயிரம்‌ வருடம்‌ பழைமையான 
பாடல்களிலேயே இந்த இடம்‌ ஆயிரம்‌ வருடங்களுக்கு 
முன்னரே கைவிடப்பட்டு கிடக்கும்‌ இறந்தவர்களின்‌ 
நகரம்‌ என்று சொல்லப்பட்டிருக்கிறது.” 


பீஷ்மர்‌ வியப்புடன்‌ வித்யுதத்தனைப்‌ பார்த்தார்‌. அவன்‌ 
பொய்சொல்கிறான்‌ என்று தோன்றவில்லை. அச்சமும்‌ 
பதற்றமுமாக அவன்‌ உடல்‌ நடுங்கிக்கொண்டிருந்தது. 
பதறும்‌ குரலில்‌ “இங்கே பொன்னும்‌ வெள்ளியும்‌ 
கிடைப்பதாக சிலர்‌ சொன்னார்கள்‌. ஆனால்‌ இங்கே வந்து 
அவற்றைக்‌ தோண்டிப்பார்த்தவர்கள்‌ அனைவருமே 
பித்தர்களாக ஆகிவிட்டனர்‌. அவர்கள்‌ எதைக்கண்டு 
அஞ்சினார்கள்‌ என்று தெரியவில்லை. ஆனால்‌ சித்தம்‌ 
கலங்கி பேச்சிழந்து அலைந்தார்கள்‌. ஊரில்‌ முதியவர்‌ 
ஒருவர்‌ இப்போதும்‌ பித்தனாக இருக்கிறார்‌.” 


மெதுவாக அந்த இடத்தின்‌ தொன்மையை பீஷ்மர்‌ 
உணரத்தொடங்கினார்‌. அங்கே ஒவ்வொன்றும்‌ முற்றிலும்‌ 
வேறுபட்டிருந்தன. சதுரமான மையச்சதுக்கத்தில்‌ 
கற்தாண்‌ ஒன்று நீளமான நிழலுடன்‌ நின்றிருந்தது. 
வீடுகளில்‌ எல்லாம்‌ களஞ்சியங்களும்‌ 
நீர்நிறைத்துவைக்கும்‌ தொட்டிகளும்‌ இருந்தன. 
அனைத்துக்‌ கட்டடங்களுடனும்‌ ஒட்டியதுபோல 
சிறியகிணறுகள்‌. அன்று ஆறு மேலும்‌ அருகே 
ஓடியிருக்கலாம்‌. நீர்வழிந்தோடுவதற்கான ஓடைகள்‌ 
செங்கல்லால்‌ அமைக்கப்பட்டு நகர்முழுக்க 
வளைந்துசென்றன. பின்காலைநேரத்து வெயில்‌ 
இடிபாடுகள்‌ மேல்‌ பரவி நிழல்களைச்‌ சரித்திருக்க 
யுகயுகமாக எதையோ சொல்லமுயல்வது போலிருந்தது 
அந்த இடம்‌. 

பீஷ்மர்‌ சுற்றி நடந்துசென்றார்‌. காய்ந்த 
முட்செடிகளிலிருந்து விதைகள்‌ அவரது காலில்‌ 
ஒட்டிக்கொண்டன. அவர்‌ நடந்த ஒலி அப்பகுதியில்‌ 
நிறைந்திருந்த அமைதியில்‌ ஒலித்தது. நீள்சதுர 
வடிவமான பெரிய குளம்‌ ஒன்றைக்‌ கண்டு நின்றார்‌. 
அதற்கு நீர்வருவதற்கான பாதை அப்பால்‌ தெரிந்தது. 
அப்போதும்‌ அதில்‌ முக்கால்பங்கு நீர்‌ நிறைந்திருந்தது. 
இரவில்‌ அங்கே ஓநாய்கள்‌ வந்து நீர்‌ அருந்துகின்றன 
என்பதை நீர்விளிம்பின்‌ காலடித்தடங்கள்‌ காட்டின. 


வெளிக்கோட்டைக்கு அப்பால்‌ விரிந்து கிடந்த 
காய்ந்தபுல்‌ பரவிய நிலத்தில்‌ காற்று அலையலையாக 
ஓடிக்கொண்டிருந்தது. அங்கே ஒற்றையடிப்பாதை ஒன்று 
செல்வதை பீஷ்மர்‌ கண்டார்‌. “இங்கே யார்‌ வருகிறார்கள்‌?” 
என்றார்‌. “புதைகுழிகளைத்‌ தோண்டித்‌ திருடுபவர்கள்‌... 
ஆனால்‌ அவர்கள்‌ அதிகநாள்‌ வாழ்வதில்லை. இங்கே 
இறந்தவர்கள்‌ வாழ்கிறார்கள்‌. அவர்கள்‌ 
திருடவந்தவர்களை விடுவதில்லை” என்று வித்யுதத்தன்‌ 
சொன்னான்‌. 


பீஷ்மர்‌ அந்தப்பாதை வழியாகச்‌ சென்றார்‌. “வீரரே, 
அப்பகுதி இந்நகரின்‌ இடுகாடு... நான்‌ இங்கேயே 
நின்றுகொள்கிறேன்‌” என்றான்‌ வித்யுதத்தன்‌. 
“இடுகாட்டுக்குச்‌ சென்றால்‌ பிராமணன்‌ 
குளித்தாகவேண்டும்‌ அல்லவா!” ஆனால்‌ பலபத்ரரும்‌ 
பீஷ்மர்‌ பின்னால்‌ சென்றபோது “நான்‌ எப்படி இங்கே 
தனியாக நிற்பது?” என்றபடி அவனும்‌ பின்னால்‌ 
வந்தான்‌. “எதையும்‌ தொடாதீர்‌ வீரரே...” என்று 
கூவினான்‌. 


அந்தப்‌ புல்நிலத்தில்‌ ஆங்காங்கே குழிகள்‌ வெட்டப்பட்டு 
மண்‌ வெளியேறிக்கிடந்தது. பீஷ்மர்‌ ஒருகுழிக்குள்‌ 
சென்று குனிந்து நோக்கினார்‌. பெரிய தாழி ஒன்று 
உள்ளே தெரிந்தது. விளிம்புவட்டம்‌ குயவனின்‌ சக்கரம்‌ 
இல்லாமல்‌ கையால்‌ செய்யப்பட்டதுபோல்‌ ஒழுங்கற்று 
இருந்த கனமான தாழி. அது திறந்திருந்தது. “திருடர்கள்‌” 
என்று வித்யுதத்தன்‌ சொன்னான்‌. பீஷ்மர்‌ உள்ளே 
பார்த்தபோது ஒரு மண்டைஓடும்‌ சில எலும்புகளும்‌ 
அடியில்‌ கிடப்பதைக்‌ கண்டார்‌. 


பீஷ்மர்‌ குனிந்தபோது வித்யுதத்தன்‌ “வீரரே வேண்டாம்‌” 
என்றான்‌. பீஷ்மர்‌ உள்ளே கையைவிட்டு அந்த 
எலும்புகளில்‌ ஒன்றை எடுத்துப்பார்த்தார்‌. 
மிகத்தொன்மையான எலும்பு அது. உயிர்த்தன்மையை 
இழந்து எடையற்ற சுண்ணாம்பு மட்டுமாக ஆகியிருந்தது. 
அழுத்தியபோது எளிதாக உடைந்தது. உள்ளே கைவிட்டு 
அங்கிருந்த சிறிய பொருட்களை வெளியே 
எடுத்துப்பார்த்தார்‌. களிமண்ணாலான சிறிய சிலைகள்‌. 
முழங்காலைக்‌ கட்டிக்கொண்டு அமர்ந்திருக்கும்‌ 
தலையுறை அணிந்த மனிதர்கள்‌. நின்றுகொண்டிருக்கும்‌ 
இரு மாடுகள்‌. ஒரு சிறிய நாய்‌. 


“பொன்னும்‌ வெள்ளியும்‌ இருந்திருக்கும்‌. அவற்றை 
திருடிச்சென்றிருப்பார்கள்‌” என்றான்‌ வித்யுதத்தன்‌. 
“ஆனால்‌ அவர்கள்‌ வாழப்போவதில்லை. இங்கே 
புதைக்கப்பட்டிருக்கும்‌ மூதாதையின்‌ ஆத்மாவும்‌ 
அவர்களுடன்‌ சென்றிருக்கும்‌.” பீஷ்மர்‌ அவற்றை 
மீண்டும்‌ உள்ளே போட்டுவிட்டு “இந்த நகரைப்பற்றி 
ஏதேனும்‌ தெரிந்த எவரையாவது சந்திக்கமுடியுமா?” 
என்றார்‌. “வீரரே நான்‌ உறுதியாகச்‌ சொல்கிறேன்‌, இங்கே 
இந்த ஊரைப்பற்றியோ இதேபோன்று இப்பகுதியில்‌ 
இருக்கும்‌ பதினெட்டு நகரங்களைப்பற்றியோ ஒரு 
வரியேனும்‌ அறிந்த எவரும்‌ இங்கில்லை” என்றான்‌ 
வித்யுதத்தன்‌. 

“எப்படி ஒரு வரலாறு முழுமையாகவே அழியமுடியும்‌?” 
என்றார்‌ பீஷ்மர்‌. “வீரரே இங்கே வாழும்‌ மக்களெல்லாம்‌ 
ஆயிரம்‌ வருடங்களுக்குள்‌ கொஞ்சம்‌ கொஞ்சமாக இங்கே 
வந்து குடியேறியவர்கள்‌. நாங்கள்‌ வரும்போதே இங்கே 
வாழ்ந்தவர்கள்‌ இந்த இடங்களை விட்டுவிட்டுச்‌ 
சென்றிருந்தார்கள்‌” என்றான்‌ வித்யுதத்தன்‌. “நீங்கள்‌ 
இப்பகுதியிலேயே தங்கி வருடக்கணக்காக 
ஆராய்ந்தால்கூட இதைவிட அதிகமாக ஏதும்‌ 
தெரிந்துகொள்ளமுடியாது.” 


மீண்டும்‌ குதிரையில்‌ ஏறிக்கொண்டு கிளம்பியபோது 
வித்யுதத்தன்‌ மூன்றுமுறை கைகளைத்‌ தட்டினான்‌. 
“என்ன செய்கிறீர்‌?” என்றார்‌ பீஷ்மர்‌. “இங்குவந்தால்‌ 
இப்படிச்‌ செய்யவேண்டும்‌. நம்‌ கைகளை மும்முறை தட்டி 
நாம்‌ எதையும்‌ கொண்டுசெல்லவில்லை என்று இங்கே 
தாழிகளில்‌ துயிலும்‌ மூதாதையருக்குச்‌ செய்தி 
சொல்லவேண்டும்‌.” பீஷ்மர்‌ புன்னகையுடன்‌ தாடியை 
தடவிக்கொண்டார்‌. 


மதியம்‌ தாண்டியபின்புதான்‌ அவரால்‌ சிந்தனையில்‌ 
இருந்து வெளிவர முடிந்தது. “இதுதான்‌ சப்தசிந்துவிலும்‌ 
கங்கையிலும்‌ வாழும்‌ அனைவருடைய மூதாதையரும்‌ 
வாழ்ந்த இடம்‌ என நினைக்கிறேன்‌” என்றார்‌. “சூதர்களின்‌ 
கதைகளில்‌ துவாபரயுகத்திற்கு முன்பு சத்யயுகத்தில்‌ 
மூதாதையர்‌ இறப்பதேயில்லை என்றும்‌ அவர்கள்‌ 
முதுமையால்‌ குருதியிழந்து உலர்ந்துச்‌ சுருங்கியதும்‌ 
பெரியதாழிகளில்‌ வைத்து மண்ணுக்குள்‌ 
இறக்கிவிடுவார்கள்‌ என்றும்‌ சொல்லப்படுகிறது.” 


பலபத்ரர்‌ “ஆம்‌, என்‌ பாட்டியும்‌ அவ்வாறு கதைகள்‌ 
சொல்லியிருக்கிறாள்‌. மூத்துச்‌ சுருங்கிய மூதாதையர்‌ 
உணவுண்ணுவதையும்‌ நிறுத்திவிடுவார்கள்‌. தவழும்‌ 
குழந்தைகள்‌ போல ஆகி பாவைகளுடன்‌ விளையாடிக்‌ 
கொண்டிருப்பார்கள்‌. அந்தப்பாவைகளுடன்‌ 
அவர்களை மண்ணுக்குள்‌ வைப்பார்கள்‌” என்றார்‌. 


பீஷ்மர்‌ “அவ்வழக்கம்‌ இன்றும்‌ தட்சிணபாரதத்தில்‌ 
இருக்கிறது. திருவிடத்திலும்‌ அப்பால்‌ தமிழ்நிலத்திலும்‌ 
இன்றுகூட சீருடன்‌ மறைந்த மூதாதையரை 
தாழிகளில்தான்‌ வைக்கிறார்கள்‌ என்று பயணிகள்‌ 
சொல்கிறார்கள்‌. இங்கும்‌ அங்கும்‌ மட்டுமே தாழிகள்‌ 
கிடைக்கின்றன?” என்றார்‌. 


பலபத்ரர்‌ “நாம்‌ கற்கும்‌ ஒவ்வொரு தொல்புராணமும்‌ 
மேலும்‌ தொன்மையான சிலபுராணங்களை ஆதாரமாகக்‌ 
கொண்டது என்று சொல்லும்‌. நம்முடைய 
புராணங்களுக்கு தொடக்கம்தான்‌ என்ன என்று 
ஒருமுறை என்‌ ஆசிரியரிடம்‌ கேட்டேன்‌. நம்‌ 
சம்ஸ்கிருதிகள்‌ எல்லாம்‌ சிதல்புற்றுக்களைப்போல 
முளைத்தெழுந்தவை என்று அவர்‌ சொன்னார்‌. 
ஓரிடத்தில்‌ ஒன்று அழிந்தால்‌ இன்னொரு இடத்தில்‌ 
இன்னொன்று முளைக்கும்‌. வளர்பவை உண்டு 
தேய்பவை உண்டு. அவற்றை உருவாக்கும்‌ சிதல்கள்‌ 
மண்ணுக்கு அடியில்‌ எங்கோ வாழ்கின்றன. ஒவ்வொரு 
புற்றும்‌ கடலில்‌ எழும்‌ சிறு குமிழிபோலத்தான்‌ என்றார்‌.” 


சிரித்தபடி “அஸ்தினாபுரி ஒரு குமிழி. மாளவமும்‌ 
வேசரமும்‌ குமிழிகள்‌. அப்பால்‌ திருவிடமும்‌ தமிழகமும்‌ 
குமிழிகள்‌” என்றார்‌. 


பீஷ்மர்‌ சிரித்து “பெரிய குமிழி சிறியவற்றை இழுத்து 
மேலும்‌ பெரிய குமிழியாக ஆகும்‌ தன்மை 
கொண்டிருக்கிறது” என்றார்‌. பலபத்ரரும்‌ உரக்கச்‌ 
சிரித்தார்‌. எதிரே பாதை வற்றிப்போன நதிபோன்ற ஒரு 
பள்ளத்துக்குள்‌ நுழைந்தது. வித்யுதத்தன்‌ “இதுதான்‌ 
நான்‌ சொன்ன பாதை. இது இருபது யோஜனை 
தூரமுள்ளது. மறுபக்கம்‌ பெரிய வறண்டநிலம்‌ வரும்‌. 
வறண்டமலைகள்‌ நடுவே ஒரேபாதைதான்‌ இருக்கும்‌. 
வழிதவற வாய்ப்பே இல்லை” என்றான்‌. “நான்‌ உங்களை 
அந்த எல்லைவரை கொண்டு விடும்போது நீங்கள்‌ 
எனக்கு வணக்கப்பணம்‌ மட்டும்‌ அளித்தால்போதும்‌.” 


சிவந்த மண்ணும்‌ சரளைக்கற்களும்‌ குவிந்துகிடந்த 
பாதையில்‌ குதிரைகள்‌ பெருநடையிட்டுச்‌ சென்றன. 
“இந்த எல்லைக்கு அப்பால்‌ காந்தாரம்‌ இருக்கிறது 
என்பது நம்பிக்கை. ஆனால்‌ இங்கே எல்லைகள்‌ என 
ஏதும்‌ இல்லை. ஏனென்றால்‌ சுங்கம்‌ இல்லை” என்றான்‌ 
வித்யுதத்தன்‌. 

பலபத்ரர்‌ புன்னகைசெய்து “பொருளியல்தரிசனம்‌ 
ஒன்றைச்‌ சொல்லிவிட்டீர்‌ வித்யுதத்தரே. எல்லை 
இல்லாததனால்‌ சுங்கம்‌ இல்லை என்றுதான்‌ நான்‌ 
சொல்லியிருப்பேன்‌” என்றார்‌. வித்யுதத்தன்‌ வணங்கி 
“கல்வியறிவில்லை என்றாலும்‌ நான்‌ சிறப்பாகப்‌ 
பேசுவேன்‌ என்று என்‌ ஊரில்‌ சொல்கிறார்கள்‌” என்றான்‌. 


“காந்தாரத்தை இப்போது ஆளும்‌ அரசனைப்பற்றி 
வணிகர்கள்‌ என்ன சொல்கிறார்கள்‌?” என்று பீஷ்மர்‌ 
கேட்டார்‌. “வீரரே, விஷ்ணுவில்‌ இருந்து பிரம்மா பிறந்தார்‌. 
பிரம்மாவிலிருந்து சந்திரன்‌. சந்திரனில்‌ இருந்து புதன்‌. 
புரூரவஸ்‌, ஆயுஷ்‌, நகுஷன்‌, யயாதி என்று நீண்டு வந்த 
வம்சத்தில்‌ வந்தவர்‌ துர்வசு. துர்வசுவின்‌ மைந்தர்‌ 
வர்க்கன்‌. வர்க்கனின்‌ மைந்தர்‌ கோபானு. அவரது 
குலவரிசை திரைசானி, கரந்தமன்‌, மருத்தன்‌, 
துஷ்யந்தன்‌, வரூதன்‌ என்று நீள்கிறது. வரூதனின்‌ 
மைந்தரான காண்டீரன்‌ காந்தாரன்‌ என்னும்‌ 
மாமன்னரைப்‌ பெற்றார்‌” என்றான்‌ வித்யுதத்தன்‌. 


“காந்தாரருக்கு ஐந்து மைந்தர்கள்‌ பிறந்தனர்‌. மூத்தகுலம்‌ 
காந்தாரகுலமாக டடக்‌ இந்த மண்ணை ஆள்கிறது. 
பிறநால்வர்‌ சேரர்‌ சாழர்‌ பாண்டியர்‌ கோலர்‌ என்று 


சொல்லப்பட்டார்கள்‌. அவர்கள்‌ இங்கிருந்து கிளம்பி 
தட்சிணத்தை அடைந்து அங்கே எங்கேயோ 
நாடாள்கிறார்கள்‌” என்று வித்யுதத்தன்‌ தொடர்ந்தான்‌. 


“இது புதிய புராணமாக இருக்கிறதே. தமிழ்மன்னர்கள்‌ 
இங்கிருந்தா சென்றார்கள்‌?” என்றார்‌ பலபத்ரர்‌. பீஷ்மர்‌ 
“அது அக்னிபுராணத்தில்‌ உள்ள செய்திதான்‌” என்றார்‌. 
பலபத்ரர்‌ வியந்து நெடுநேரம்‌ சொல்மறந்துவிட்டார்‌. 
பின்பு “இந்தத்‌ தொல்நிலத்தின்‌ வரலாற்றை என்றாவது 
எவராவது எழுதிவிடமுடியுமா என்ன?” என்றார்‌. “நீர்‌ 
சொன்னதுதான்‌ உவமை. குமிழிகளைக்கொண்டு இதன்‌ 
வரலாற்றை எழுதமுடியாது. அடியில்‌ வாழும்‌ அழிவற்ற 
சிதல்களைப்பற்றி எழுதவேண்டும்‌...” 


பலபத்ரர்‌ பெருமூச்சுவிட்டார்‌. அதன்‌ பின்‌ அவர்கள்‌ 
பேசவில்லை. அந்தப்‌ பாதை சுருள்‌ சுருளாகச்‌ 
சென்றுகொண்டே இருந்தது. மாலையில்‌ ஓர்‌ 
ஓடைக்கரையை அடைந்தனர்‌. அங்கே அவர்கள்‌ 
இளைப்பாறினர்‌. பீஷ்மர்‌ அங்கிருந்த புதர்களுக்குள்‌ 
சென்று நாணலைப்‌ பிய்த்து வீசி நான்கு முயல்களை 
வேட்டையாடிக்‌ கொண்டுவந்தார்‌. கற்களை உரசித்‌ தீ 
உண்டுபண்ணி அவற்றைச்‌ சுட்டு உணவருந்தியபின்‌ 
அங்கேயே இரவு துயின்றனர்‌. மறுநாள்‌ காலை வெயில்‌ 
விரியத்தொடங்கியபோது அந்தப்பாதையின்‌ மறுமுனை 
வந்தது. 


“வீரரே, இதோ இதற்கு அப்பால்தான்‌ காந்தாரத்தின்‌ 
பாலைநிலம்‌ தொடங்குகிறது” என்றான்‌ வித்யுதத்தன்‌. 
“என்னை அனுப்பினீர்கள்‌ என்றால்‌ நான்‌ நடந்தே 
சென்று சேர்ந்துவிடுவேன்‌. எனக்கு நல்லூழ்‌ இருந்தால்‌ 
வழியில்‌ கழுதைமேல்‌ செல்லும்‌ வணிகர்களைப்‌ 
பார்ப்பேன்‌.” வித்யுதத்தன்‌ மேலும்‌ பணம்‌ கேட்டு கெஞ்சும்‌ 
மனநிலையை உருவாக்கிக்‌ கொண்டு “இத்தனை 
கடினமான பயணத்தை நான்‌ என்‌ வறுமையால்‌ 
மட்டுமல்ல தங்கள்‌ நலன்‌ கருதியும்தான்‌ செய்கிறேன்‌” 
என்றான்‌. 


ஆனால்‌ பலபத்ரர்‌ அளித்த ஐந்து பொற்காசுகளைக்‌ 
கண்டதும்‌ அவனுடைய வாயும்‌ கண்களும்‌ 
நிலைத்துவிட்டன. நிமிர்ந்து “தேவா, இது பொன்‌ 
அல்லவா? பொன்னேதானா?” என்றான்‌. “ஆம்‌, 
பொன்தான்‌...” என்றார்‌ பலபத்ரர்‌. “எனக்கா... நான்‌ வேறு 
ஏதாவது கடினமான பணிகள்‌ செய்யவேண்டுமா?” 
கண்களில்‌ தந்திரத்துடன்‌ “உளவுப்பணிகளைக்கூட நான்‌ 
செய்வேன்‌” என்றான்‌. பீஷ்மர்‌ புன்னகையுடன்‌ “நீர்‌ 


இதுவரை செய்த பணிக்காகத்தான்‌ இந்தப்‌ பணம்‌. 
சென்று வாரும்‌” என்றார்‌. 


பலபத்ரர்‌ “செல்லும்‌ வழியில்‌ எவரிடமும்‌ பொன்‌ 
இருப்பதைப்பற்றிச்‌ சொல்லாதீர்‌. பவன வணிகர்கள்‌ தந்த 
பொன்‌ என்று மட்டும்‌ ஊரில்‌ சொல்லும்‌” என்றார்‌. பீஷ்மர்‌ 
குதிரையை காலால்‌ தட்ட அது கால்தூக்கிக்‌ 
கனைத்தபின்‌ பாய்ந்து சரிந்த நிலத்தில்‌ ஓடியது. அதன்‌ 
கால்பட்டு சிதறிய உருளைக்கற்களும்‌ கூடவே ஓடின. 
பலபத்ரர்‌ தன்‌ குதிரையைத்‌ தட்டி அந்தச்‌ செந்நிறமான 
தூசுப்பரப்புக்குள்‌ நுழைந்தார்‌. 

சந்திரகுலத்து அரசன்‌ யயாதியின்‌ இரண்டாவது 
மைந்தனாகிய துர்வசு தந்தையின்‌ முதுமையை 
ஏற்றுக்கொள்ள மறுத்ததனால்‌ தன்‌ தந்தையால்‌ 
குலமிழந்து நாடு துறக்கும்படி தீச்சொல்லிடப்பட்டான்‌. 
அச்சொல்லைக்‌ கேட்டதும்‌ கண்ணீருடன்‌ 
அரண்மனையைவிட்டு வெளியே வந்து சந்திரபுரியின்‌ 
கோட்டைவாயிலில்‌ நின்றான்‌. ஒரேசொல்லில்‌ 
அன்றுவரை அவனிடமிருந்த அனைத்தையும்‌ தந்‌ைத 
திரும்பப்பெற்றுவிட்டதை உணர்ந்தான்‌. அரசும்‌ குலமும்‌ 
குடும்பமும்‌ கனவெனக்‌ கலைந்து மறைந்தன. 
வானேறிச்செல்லவோ பாதாளத்துக்குச்‌ செல்லவோ 
அவனுக்கு மனமிருக்கவில்லை. ச 
நான்குதிசைகளும்‌ அவன்‌ முன்‌ விரிந்துகிடந்தன. 
எத்திசைச்‌ செல்வது என்று அவன்‌ திகைத்து 
சிலகணங்கள்‌ நின்றபின்‌ மேற்குத்திசைநோக்கி காலடி 
எடுத்துவைத்தபோது அவனுடைய இளமைநண்பனும்‌ 
சாலைத்தோழனுமாகிய ரணசிம்மன்‌ குதிரையில்‌ 
தன்னைநோக்கி வருவதைக்‌ கண்டான்‌. 


ரணசிம்மன்‌ “இளவரசே, பதினைந்தாண்டுகளுக்கு முன்‌ 
நான்‌ ஒரு சூளுரை விடுத்தேன்‌. என்‌ வாழ்வும்‌ சாவும்‌ 
தங்களுடனேயே. நானும்‌ வருகிறேன்‌” என்றான்‌. 
“ரணசிம்மா, நான்‌ உன்னுடன்‌ பகிர்ந்துகொள்ள 
இப்போது ஒன்றுமில்லை. நான்‌ இளவரசனுமில்லை” 
என்றான்‌ துர்வசு. ரணசிம்மன்‌ “இளவரசே, தங்களை 
நான்‌ இளவரசன்‌ என்பது இந்நிலம்‌ இன்னும்‌ மாமன்னர்‌ 
யயாதிக்குரியது என்பதனால்தான்‌. இதன்‌ எல்லையை 
நாம்‌ தாண்டியதுமே நான்‌ உங்களை அரசே என்றுதான்‌ 
அமழைக்கப்போகிறேன்‌. நிலத்தால்‌ மன்னர்கள்‌ 
உருவாவதில்லை. மன்னர்களுக்கு நிலம்‌ வந்துசேர்கிறது. 
உங்கள்‌ படைத்தலைவனாக நான்‌ இந்த வாளை தங்கள்‌ 
சேவைக்கெனத்‌ தாழ்த்துகிறேன்‌” என்றான்‌. 


அவர்களிருவரும்‌ தனியாக கோட்டைமுன்னிருந்து நகர்‌ 
நீங்கினார்கள்‌. அவர்கள்‌ செல்லும்‌ செய்தி பரவி நகர 
எல்லையை அவர்கள்‌ கடப்பதற்குள்‌ ஆயிரம்‌ வீரர்கள்‌ 
தங்கள்‌ வேல்களுடனும்‌ வாள்களுடனும்‌ அவர்களுடன்‌ 


சேர்ந்துகொண்டார்கள்‌. அவர்கள்‌ ஒவ்வொரு நாட்டு 
எல்லைக்குள்‌ நுழையும்போதும்‌ அந்நாட்டு மன்னன்‌ 
படைகளுடன்‌ வந்து எதிர்கொண்டான்‌. அவன்‌ 
நாடுவழியாக கடந்துசெல்வதற்கு மட்டும்‌ 
அனுமதியளித்தான்‌. சப்தசிந்துவையும்‌ கூர்ஜரத்தையும்‌ 
கடந்து சென்றபோது நாடுகளே இல்லாத பெரும்‌ 
பாலைநிலம்‌ அவர்களை எதிர்கொண்டது. அவர்கள்‌ 
அதன்‌ வாயிலில்‌ அஞ்சி நின்றனர்‌. 


துர்வசு “என்‌ தந்தையின்‌ தீச்சொல்லையே நிலமாக ஆக்கி 
தெய்வங்கள்‌ என்‌ முன்‌ அளித்திருக்கின்றன போலும்‌” 
என்று எண்ணி திகைத்து நின்றான்‌. அவனுடன்‌ வந்த 
நிமித்திகர்களில்‌ ஒருவனை அழைத்து அந்நிலம்‌ எது 
என்று கணித்துச்‌ சொல்லச்‌ சொன்னான்‌. நிமித்திகன்‌ 
அன்றிரவு விண்மீன்களைத்‌ தேர்ந்து 
அவ்விண்மீன்களை கூழாங்கற்களாக பன்னிரு 
நிலைத்திகிரிக்களத்தில்‌ அமைத்துக்‌ கணித்து 
அவ்விடத்தின்‌ வரலாற்றைச்‌ சொன்னான்‌. 


க கல்பங்களுக்கு முன்னர்‌ விண்ணகத்தில்‌ 
ரஜாபதியான அத்ரி சஹஸ்ரம்‌ என்னும்‌ மாபெரும்‌ 
வேள்வி ஒன்றைத்‌ தொடங்கினார்‌. அதற்கு திசைகளை 
செங்கற்களாக அடுக்கி எரிகுளம்‌ அமைத்து மேகங்களை 
சமித்தாக்கி இடியையும்‌ மின்னலையும்‌ 
அரணிக்கட்டைகளாக்கி கடைந்தார்‌. மூன்று 
எரிகுளங்களில்‌ அக்னிக்கு ஸ்வாகாதேவியில்‌ பிறந்த 
மகள்களான தட்சிணம்‌ கார்ஹபத்யம்‌ ஆஹவனீயம்‌ 
என்னும்‌ மூன்று இளநெருப்புகளையும்‌ 
குடியேறச்செய்தார்‌. ஆனால்‌ அக்னியின்‌ மூன்று 
மைந்தர்களான பாவகன்‌ பவமானன்‌ சூசி ஆகியோர்‌ 
விளையாட்டாக வாயுவின்‌ மைந்தர்களான பலன்‌, 
அதிபலன்‌, சண்டன்‌ மூவரையும்‌ துரத்தி வந்தனர்‌. 
அவர்கள்‌ மூன்று நெருப்புமங்கையரையும்‌ 
அணைந்துபோகச்‌ செய்தனர்‌. 


அத்ரி மும்முறை வியானன்‌ என்னும்‌ வாயுபுத்திரனின்‌ 
உதவியுடன்‌ முந்நெருப்புகளையும்‌ கடைந்து 
பற்றவைத்தார்‌. மும்முறையும்‌ விளையாடிவர்கள்‌ 
அவற்றை அணைத்தனர்‌. சினம்‌ கொண்ட அத்ரி “என்‌ 
வேள்வியைத்‌ தடைசெய்த பாவம்‌ உங்களைச்‌ சேரட்டும்‌. 
மூன்று வாயுக்களும்‌ மூன்று நெருப்புகளையும்‌ 
மாறிமாறிச்சுமந்தபடி ஆயிரம்‌ கல்பம்‌ மண்ணில்‌ 
அலைவீர்களாக!” என்று தீச்சொல்லிட்டார்‌. அவ்வாறாக 
மூன்று காற்றுகளும்‌ மூன்று நெருப்புகளுடன்‌ மண்ணில்‌ 
வந்தன. வீசுவதற்காக அவை கண்டடைந்த இடம்‌ இந்த 


மலை முதல்‌ மேற்கே ஆயிரம்‌ யோஜனை தூரம்‌ வரை.. 


வாயுவின்‌ தலைநகரம்‌ கந்தவதி என்றழைக்கப்படுகிறது. 
விண்ணகத்தில்‌ முடிவில்லாத ஒளியால்‌ ஆன 
மாமேருவில்‌ ஒன்பது நகரங்கள்‌ உள்ளன. 
பிரம்மனுக்குரிய மனோவதி நடுவிலிருக்கிறது. கிழக்கே 
இந்திரனின்‌ அமராவதி அமைந்துள்ளது. தென்கிழக்கில்‌ 
அக்னி அரசாளும்‌ தேஜோவதி. தெற்கே யமன்‌ 
அமைத்துள்ள சம்யமனி, தென்மேற்கில்‌ நிர்யதியின்‌ 
கிருஷ்ணாஞ்சனம்‌, மேற்கே வருணனின்‌ சிரத்தாவதி, 
வடக்கே குபேரனின்‌ மஹோதயம்‌, வடகிழக்கில்‌ 
ஈஸானனின்‌ யசோவதி ஆகியவை உள்ளன. வடமேற்கே 
வாயுவின்‌ கந்தவதி அமைந்துள்ளது. 


விண்ணிலிருந்து இறங்கிய காற்றின்மைந்தர்கள்‌ 
மண்ணில்‌ அவர்களுக்கென அமைத்துக்கொண்ட இடம்‌ 
இது. இதன்‌ பெயரும்‌ கந்தபுரம்‌. இங்கிருந்த மலைகளை 
குடைந்தும்‌ அரித்தும்‌ அவர்கள்‌ தங்களுக்குரிய 
வழிகளையும்‌ குகைகளையும்‌ அமைத்துக்கொண்டனர்‌. 
பலன்‌, அதிபலன்‌, சண்டன்‌ மூவரும்‌ எரிவடிவங்களான 
பாவகன்‌, பவமானன்‌, சூசி ஆகியோரைச்‌ சுமந்தபடி 
இங்கிருந்து மேற்கே பாய்ந்தோடுகிறார்கள்‌. அங்கிருந்து 
திரும்பவும்‌ இங்கு வந்துசேர்கிறார்கள்‌. மேற்கே 
செல்லச்செல்ல அவர்களின்‌ வேகமும்‌ வெம்மையும்‌ 
பெருகுகிறது. 


பலன்‌ மலைகளை உடைக்கும்‌ வல்லமை கொண்டவன்‌. 
அதிபலன்‌ பாறைகளைத்‌ தாக்கி வீசும்‌ பேராற்றலின்‌ 
வடிவம்‌. சண்டன்‌ அனைத்தையும்‌ தன்‌ ஆயிரம்‌ கைகளில்‌ 
அள்ளி வீசி தாண்டவமாடுபவன்‌. அரசே, 
நீரனைத்தையும்‌ உண்ணும்‌ பாவகனும்‌ 
உயிர்களனைத்தையும்‌ அழிக்கும்‌ பவமானனும்‌ 
அனைத்தையும்‌ தூய்மைசெய்யும்‌ சூசியும்‌ அவர்களுடன்‌ 
இணையும்போது அந்த மண்ணில்‌ எவர்‌ வாழமுடியும்‌? 


நிமித்திகர்‌ சொன்னதைக்கேட்டு அனைவரும்‌ அஞ்சி 
நடுங்கி அமர்ந்திருக்க துர்வசு சொன்னான்‌. “நிமித்திகரே, 
நானும்‌ அந்த மூன்று நெருப்புகளையும்‌ மூன்று 
காற்றுகளையும்‌ போல தந்தையால்‌ தீச்சொல்லிடப்பட்டு 
இங்கே வந்திருக்கிறேன்‌. எத்தனை அழிக்கும்தன்மை 
கொண்டவர்களென்றாலும்‌ அவ்வறுவரும்‌ தெய்வ 
வடிவங்களும்‌ கூட. அவர்கள்‌ நம்மிடம்‌ கருணை 
கொள்வார்கள்‌. என்னுடன்‌ வரவிரும்புபவர்கள்‌ 
வரலாம்‌.” 


ஆயிரம்பேரில்‌ ஒருவர்‌ கூட அஞ்சிப்பின்னடையவில்லை. 
அனைவரும்‌ அந்த மண்ணுக்குள்‌ நுழைந்தனர்‌. 
வானகப்பிரஜாபதிகள்‌ வேள்வி முடித்து சென்ற எரிகுளம்‌ 
போல வெந்து சிவந்து கருகிக்‌ கிடந்தது அந்நிலம்‌. 
அதிலிருந்து பாதாளநாகங்களின்‌ விஷமூச்சு போல 
அனல்‌ வீசியது. தெய்வ வல்லமைகளை நோக்கி 
கைகளைக்‌ கூப்பியபடி துர்வசு முன்னால்‌ சென்றான்‌. 
பின்னால்‌ அவனது படைகள்‌ வணங்கியபடி 
தொடர்ந்துசென்றன. 


அவர்கள்‌ வருவதை வானில்‌ உலவிய அனல்காற்றுகள்‌ 
கண்டன. பாவகனைத்‌ தோளிலேற்றியபடி பலன்‌ 
அவர்களை நோக்கி வந்தான்‌. செம்புரவிகள்‌ 
பிடரிபறக்கப்‌ பறந்துவருவதுபோல 
செம்மண்புழுதிமேகமாக அவர்கள்‌ வருவதை துர்வசு 
கண்டான்‌. கண்களைமூடியபம அசையாமல்‌ நின்றான்‌. 
ஒரு அடிகூட அவன்‌ பின்னெடுத்து வைக்கவில்லை. 
அவர்களைச்‌ சுற்றி தீத்தழல்கள்போல புழுதிக்காற்று 
வெறிகொண்டு சுழன்றாடியது. கோடிநரிகளின்‌ 
ஊளைபோல அது ஒலித்தது. 


துர்வசுவின்‌ அசைவில்லாத பக்தியைக்‌ கண்டு பாவகன்‌ 
புன்னகையுடன்‌ கடந்துசென்றான்‌. செம்புழுதி 
அடங்கியபோது அவர்கள்‌ களிமண்ணால்‌ செய்யப்பட்ட 
சிலைகள்‌ போல கூப்பியகரங்களுடன்‌ அந்த 
வீண்நிலத்தில்‌ நின்றிருந்தனர்‌. “பக்தனை தண்டிக்கும்‌ 
தேவன்‌ என எவருமில்லை... நாம்‌ முன்னே செல்வோம்‌? 
என்று அவர்கள்‌ மேலும்‌ சென்றனர்‌. அதைக்கண்டு 
அதிபலன்‌ மேல்‌ ஏறிய பவமானன்‌ பறந்துவந்தான்‌. 


வானையும்‌ மண்ணையும்‌ இணைக்கும்‌ மாபெரும்‌ தூண்‌ 
போல தொலைவில்‌ அவர்கள்‌ வருவதை துர்வசு 
கண்டான்‌. பாலைநிலத்து மண்‌ முழுக்க அந்தச்‌ சுழலால்‌ 
மேலே தூக்கப்பட்டு வான்மேகங்களுடன்‌ இணைந்து 
சுருண்டது. பெரும்பாறைகள்‌ கூட அதிலெழுந்து ஆயிரம்‌ 
யோஜனை உயரத்தில்‌ சுற்றிப்‌ பறந்து கொண்டிருந்தன. 
அதிபலன்‌ மேலேறிய பவமானன்‌ அவர்களனைவரையும்‌ 
நிலத்திலிருந்து தன்‌ துதிக்கையால்‌ தூக்கி வானுக்குக்‌ 
கொண்டுசென்றான்‌. அவர்கள்‌ சுழன்று சுழன்று மேலே 
சென்றுகொண்டிருந்தபோதும்‌ கும்பிட்ட கைகளை 
விலக்கவில்லை. 


அவர்கள்‌ மேல்‌ கனிந்த அதிபலன்‌ அவர்களை 
கீழிறக்கினான்‌. அவர்களைச்சூழ்ந்து பெரும்பாறைகள்‌ 
மழைபோல விழுந்து மண்ணை அறைந்தன. 


அவர்களுடன்‌ விழுந்த மண்ணால்‌ அந்த இடம்‌ ஒரு 
குன்றாகியது. அக்குன்றின்மேல்‌ அவர்கள்‌ 
நின்றிருந்தனர்‌. அந்தக்குன்று இன்றும்‌ 
பவமானனுக்குரிய ஆலயமாக வழிபடப்படுகிறது. 
[image] 


ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


கடைசியாக சண்டன்‌ சூசியை தன்‌ தோளில்‌ ஏற்றியபடி 
ஆயிரம்‌ கைகளையும்‌ மண்ணில்‌ ஓங்கி ஓங்கி 
அறைந்தபடி வந்தான்‌. அந்த அதிர்வில்‌ 
மலையுச்சிப்பாறைகள்‌ பிளிறலுடன்‌ பிளந்து சரிந்தன. 
மி வெடித்து உள்ளிருந்து நீர்வடிவில்‌ நெருப்பு 
வளிவந்தது. மலைகளின்‌ உச்சிகளெல்லாம்‌ 
தீப்பற்றிக்கொண்டன. அவர்களைச்‌ சுற்றி 
சிறுவண்டுகளை இதழ்களுக்குள்‌ பொதிந்திருக்கும்‌ 
செந்தாமரைபோல நெருப்பின்‌ பெருந்தழல்கள்‌ ஆடின. 
அந்த வெளிச்சம்‌ வானில்‌ நின்றிருந்த நிலவின்மீது பட்டு 
நிலவும்‌ செந்நிறமாகியது. மண்ணில்‌ நிலவொளி விழுந்த 
இடங்களிலெல்லாம்‌ மனிதர்கள்‌ வெம்மையை 
உணர்ந்தனர்‌. 
சண்டனும்‌ அவர்களுக்குக்‌ கனிந்தான்‌. மூன்று 
காற்றுகளும்‌ அவர்கள்‌ முன்‌ மூன்று மிருகங்களாக வந்து 
நின்றன. பலன்‌ கழுதை வடிவிலும்‌ அதிபலன்‌ 
ஒட்டகத்தின்‌ வடிவிலும்‌ சண்டன்‌ குதிரை வடிவிலும்‌ 
வந்தார்கள்‌. மூன்று நெருப்புகளும்‌ ஸாமி, பிலு, கரிர்‌ 
என்னும்‌ மூன்று மரங்களாக வந்து காட்சியளித்தன. 
அவர்களிடம்‌ “என்ன வரம்‌ வேண்டும்‌?” என்று 
அத்தெய்வங்கள்‌ கேட்டன. தந்தையரே நாங்கள்‌ இங்கே 
வாழவேண்டும்‌” என்று அவர்கள்‌ கோரினர்‌. 


“இது எங்கள்‌ விளையாட்டரங்கு. ஆனால்‌ நீங்களும்‌ 
இங்கே வாழ வழிசெய்கிறோம்‌' என்று தெய்வங்கள்‌ 
அருளின. அவர்களுக்கு தெய்வங்கள்‌ இருண்டுகுளிர்ந்த 
குகைகளைக்‌ காட்டின. அவற்றுக்குள்‌ தெளிந்த நீர்‌ 
சுனைகளாக ஓடிக்கொண்டிருந்தது. அவர்களுக்கு 
கழுதைகளும்‌ ஒட்டகங்களும்‌ குதிரைகளும்‌ வசப்பட்டன. 
ஸாமியும்‌ பிலுவும்‌ கரிரும்‌ அவர்களுக்கு நிழலையும்‌ 
உணவையும்‌ அளித்தன. அவர்கள்‌ அங்கே 
வாழத்தொடங்கினர்‌. அவர்கள்‌ அமைத்த நகரம்‌ கந்தபுரம்‌ 
எனப்பட்டது. கந்தபுரத்தால்‌ ஆளப்படும்‌ நாட்டை மக்கள்‌ 
காந்தாரம்‌ என்றனர்‌. 


பீஷ்மரும்‌ பலபத்ரரும்‌ நாடோடியான சூதர்கள்‌ பாடிய 
கதையைக்‌ கேட்டபடி அந்த பாலைப்பொழிலில்‌ 
அமர்ந்திருந்தனர்‌. சிபிநாட்டைக்‌ கடந்து காந்தாரத்து 
விரிநிலத்தின்‌ நுழைவாயிலிலேயே அவர்கள்‌ பீதர்களின்‌ 
வணிகர்குழுவுடன்‌ சேர்ந்து கொண்டனர்‌. 
தன்னந்தனியாக சென்றுகொண்டிருந்த அவர்களை பீத 
வணிகர்கள்‌ கொடிகளை அசைத்துக்காட்டி நிறுத்தினர்‌. 
நெடுந்தொலைவில்‌ செம்புழுதி கிளம்ப 
பாலைநிலக்காற்று போல அவர்கள்‌ வருவதைக்‌ 
கண்டபோது பீஷ்மர்‌ முதலில்‌ அது ஒரு படை என்றுதான்‌ 
நினைத்தார்‌. கொடிகளைக்‌ கண்டதும்தான்‌ வணிகர்குழு 
என்று தெளிந்தார்‌. 


பீதர்களுடன்‌ பயணம்‌ செய்த சூதர்கள்‌ அவர்கள்‌ 
பேசியதை மொழிமீட்சி செய்து சொன்னார்கள்‌. 
பாலையில்‌ தனியாகச்‌ செல்வது சாவையும்‌ 
உடனழைத்துச்செல்வது என்றான்‌ பீதவணிகர்களின்‌ 
தலைவன்‌. நூறு ஒட்டகங்களும்‌ நூறு குதிரைகளும்‌ 
ஆயிரம்‌ படைவீரர்களும்‌ கொண்ட அவர்களின்‌ குழுவில்‌ 
உணவும்‌ நீரும்‌ படைக்கலன்களும்‌ 
திசைகாட்டிக்கருவியும்‌ இருந்தன. மூன்று 
நிமித்திகர்களுடன்‌ இசைக்கருவிகள்‌ ஏந்திய எட்டு 
சூதர்களும்‌ இருந்தனர்‌. தங்களுடன்‌ 
சேர்ந்துகொள்ளும்படி பீதர்தலைவன்‌ சொன்னான்‌. 


பிருஷதர்‌ என்னும்‌ முதுசூதர்‌ சூதர்களை தலைமை 
வகித்து கொண்டுசென்றார்‌. அவர்கள்‌ ஒருமுறை 
காந்தாரம்‌ வழியாக மேற்கே பயணம்செய்து மீள்வதற்கு 
ஏழுவருடங்களாகும்‌ என்றார்‌ பிருஷதர்‌. அதன்‌ பின்‌ 
ஏழுவருடங்கள்‌ எங்கும்‌ செல்லாமல்‌ சொந்த ஊரிலேயே 
வாழுமளவுக்கு செல்வம்‌ ஈட்டமுடியும்‌. பீதவணிகர்களும்‌ 
சோனக வணிகர்களும்‌ சூதர்களுக்கு செல்வத்தை அள்ளி 
வழங்குவார்கள்‌ என்றார்‌. “மொழி மாற்றம்‌ செய்வதற்கு 
அவ்வளவு செல்வமா?” என்றார்‌ பீஷ்மர்‌. “நாங்கள்‌ 
மரக்கலங்களை காற்று கொண்டு செல்வதுபோல இந்த 
வணிகர்குழுவை பாலையில்‌ கொண்டுசெல்கிறோம்‌. 
நீங்களே அறிவீர்கள்‌” என்றார்‌ பிருஷதர்‌. 


அது எவ்வளவு உண்மை என்று பீஷ்மர்‌ 
தெரிந்துகொண்டார்‌. ஒவ்வொரு நிலத்தைப்பற்றியும்‌ 
சூதர்கள்‌ அறிந்திருந்தனர்‌. அங்குள்ள சோலைகள்‌ 
மலைகள்‌ கணவாய்கள்‌ மரங்கள்‌ அனைத்தும்‌ 
அவர்களின்‌ சொற்களினூடாக எழுந்து வந்தன. பயணம்‌ 
உருவாக்கிய அனைத்துச்‌ சோர்வையும்‌ இரவில்‌ அவர்கள்‌ 
பாடியபாடல்கள்‌ களைந்து ஆன்மாவை 


குளித்தெழச்செய்தன. ஒருநாளுக்கு பத்து யோஜனை 
வீதம்‌ இருபது நாட்கள்‌ பயணம்‌ செய்யவேண்டியிருந்தது. 
அதற்குள்‌ சூதர்பாடல்கள்‌ இல்லாமல்‌ இரவு 
துயிலமுடியாது என்ற நிலை பீஷ்மருக்கு வந்தது. 


பாலைநிலம்‌ 5 ஈரத்தையெல்லாம்‌ உறிஞ்சி 
வானுக்கனுப்பிவிடுகிறது என்று அவருக்குத்‌ 
தோன்றியது. மொழியிலும்‌ கனவுகளிலும்கூட பசுமை 
இல்லாமலாகிவிடுகிறது. கண்களை மூடினாலும்‌ 
வெறுமை. கற்பனையில்கூட முன்பு கண்டு வாழ்ந்திருந்த 
பசும்நிலங்களை மீட்கமுடியவில்லை. அந்நிலமெங்கும்‌ 
ஏக்கமே நிறைந்திருந்தது. நீருக்கான ஏக்கம்‌. 
பசுமைக்கான ஏக்கம்‌. ஏக்கம்‌ மட்டுமேயான ஏக்கம்‌. அது 
நெஞ்சுக்குள்‌ வறண்டகாற்றாக அலைந்து 
அனைத்தையும்‌ உண்டது. பாலைவன மக்கள்‌ ஏன்‌ 
சாதாரணமான பேச்சுகளுக்குக்‌ கூட நெகிழ்ந்து 
கண்ணீர்விடுகிறார்கள்‌ என்று அவருக்குப்‌ புரிந்தது. 
அத்தனை ஈரமானவர்கள்‌ ஏன்‌ அடுத்தகணமே சோதரன்‌ 
கழுத்தை அறுக்க வாளெடுக்கிறார்கள்‌ என்றும்‌. 


அந்த வெறுமையை வாழ்வால்‌ நிறைத்தவை சூதர்களின்‌ 
பாடல்களே. அவை இரவின்‌ தனிமையில்‌ வானின்‌ 
மந்திரவெளியில்‌ இருந்து பசுமையையும்‌ 
நீரலைகளையும்‌ வண்ணங்களையும்‌ கொண்டுவந்து 
ஆன்மாவில்‌ நிறைத்தன. பாலைவனப்பயணம்‌ 
முழுமையாக தொலைந்துவிட்டிருக்கிறோம்‌ என்ற 
அச்சத்தை நெஞ்சின்‌ ஆழத்தில்‌ கரையாமல்‌ 
நிறுத்திவைப்பது. சூதர்களின்‌ பாடல்கள்‌ 
சென்றுசேரவிருக்கும்‌ பசுநிலத்தை கையெட்டும்‌ அருகே 
கொண்டுவந்து நிறுத்தின. பாலைவனப்பயணம்‌ 
மண்ணில்‌ வேறு மனிதர்களே இல்லை என்ற பிரமையை 
ஆழநிலைநாட்டுவது. சூதர்களின்‌ பாடல்கள்‌ வழியே 
வாழ்ந்தவர்களும்‌ வாழ்பவர்களுமான பல்லாயிரம்பேர்‌ 
வந்து தோளோடு தோள்முட்டி அமர்ந்துகொண்டார்கள்‌. 


சூதர்களின்‌ பாட்டில்‌ வந்த அனல்‌ அமர்ந்து ஊரும்‌ 
கொடுங்காற்றுகளை மூன்றுமுறை பீஷ்மர்‌ கண்டார்‌. 
நிமித்திகன்‌ அவன்‌ கையிலிருந்த கழியில்‌ கட்டப்படிருந்த 
நீண்ட துணி பறக்க ஆரம்பித்ததுமே கையசைத்து 
அனைவரையும்‌ நிறுத்தினான்‌. கொடியை தரையில்‌ 
நிறுத்தி அது பறப்பதை கூர்ந்து கவனித்தான்‌. மாறிமாறி 
திசைகாட்டிய கொடி ஒரு கட்டத்தில்‌ பாம்பின்‌ நாவுபோல 
அதிர்ந்து ஒரே திசைநோக்கி பறக்கத்‌ தொடங்கியது. 
குனிந்து அவன்‌ நிலத்தைப்பார்த்தான்‌. மண்ணில்‌ 
மணல்பருக்கைகள்‌ எறும்புகள்‌ 


முட்டிமோதிச்செல்வதுபோல ஓடிக்கொண்டிருந்தன. 


அவர்கள்‌ உடனடியாகத்‌ திரும்பி பக்கத்திலிருந்த 
மலையை அடைந்து அதைச்‌ சுற்றிக்கொண்டு சென்று 
அங்கிருந்த பெரிய மலைமடிப்புகளிலும்‌ குகைகளிலும்‌ 
பதுங்கிக்‌ கொண்டார்கள்‌. பெருமழை வரப்போவதுபோல 
வானம்‌ மங்கலடைந்து மண்‌ கருமைகொண்டது. 
கழியிலிருந்து கொடி அறுபட்டு பறந்தது. உடைகள்‌ 
சிறகுகளாக எழுந்து தூக்கிக்கொண்டு செல்ல 
விரும்புபவை போல படபடத்தன. சூழ இருந்த 
அனைத்துப்‌ பாறைகளும்‌ உயிர்கொண்டவை போல 
ஓலமிடத்தொடங்கின. பீஷ்மர்‌ அம்மலைகள்‌ மேல்‌ 
மழைபோல மணல்‌ வந்து மோதுவதைக்‌ கண்டார்‌. 
கடலெழுந்து வரும்‌ இரைச்சலுடன்‌ புயல்‌ அனைத்தையும்‌ 
அறைந்தபடி சூழ்ந்துகொண்டது. 


இருக்கிறேன்‌ என்னும்‌ உணர்வன்றி ஏதுமற்றவராக 
நெடுநேரம்‌ இருந்தபின்‌ பீஷ்மர்‌ அந்தப்புயல்‌ இறங்கும்‌ 
ஒலியை உணர்ந்தார்‌. மாபெரும்‌ பட்டுத்துணி இழுபட்டுச்‌ 
செல்வதுபோல மணற்புயல்‌ அவர்களைத்‌ 
தாண்டிச்செல்வதைக்‌ காணமுடிந்தது. சற்று நேரம்‌ கழித்து 
அவர்கள்‌ பாறைமறைவிலிருந்து வந்தபோது ஏதும்‌ 
நிகழாததுபோல இருந்தது பாலை. ஆனால்‌ வானம்‌ 
அந்திச்சிவப்புடன்‌ இருக்க மழைமூட்டம்போல இருள்‌ 
மட்டும்‌ எஞ்சியிருந்தது. “புழுதி இறங்குவதற்கு 
ஒருநாளாகும்‌. அதுவரை வெயில்‌ இருக்காது” என்று 
பிருஷதர்‌ சொன்னார்‌. 


பீஷ்மர்‌ இருபதாவது நாள்‌ பீதர்களுடன்‌ காந்தார 
நகரத்துக்குள்‌ நுழைந்தார்‌. தாரநாகமென்று 
அழைக்கப்பட்ட ஆற்றைக்‌ கடந்து செல்லும்‌ பாதைக்கு 
அப்பாலிருந்தது அந்நகரம்‌. அதை ஆறு என்றே 
சொல்லமுடியவில்லை. பாலைவெளி மெல்லச்சரிந்து 
மென்மணற்பரப்பாக ஆகி நெடுந்தூரம்‌ 
சென்றபின்புதான்‌ நீரொழுக்கு வந்தது. கங்கையின்‌ 
மிகச்சிறிய ஓடை அளவுக்கே நீர்‌ சென்றது. ஆனால்‌ 
முற்றிலும்‌ ஓசையே இல்லாமல்‌ ஆழ்ந்த நீலநிறத்தில்‌ 
கிடந்தது அது. துயிலும்‌ஆறு என்று தோன்றியது. 


பிருஷதர்‌ அதன்‌ பெயர்‌ தாரநாகம்‌ என்றார்‌. நாகத்தின்‌ 
அமைதி கொண்டது அது. இரவில்‌ விண்மீன்களை 
பிரதிபலிப்பது. அதன்‌ நீர வெம்மைகொண்டிருந்தது. 
அந்நீரை அப்படியே அள்ளிக்குடிக்கவோ உடலில்‌ 
விட்டுக்கொள்ளவோகூடாது என்றனர்‌ வணிகர்‌. அதை 
மண்கலங்களில்‌ அள்ளி நதிக்கரைச்‌ சோலைகளில்‌ 


சிறிதுநேரம்‌ வைத்திருந்தால்‌ குளிர்ந்து அருள்‌ 
புரியத்தொடங்கிவிடும்‌. 


நீலமாக நீர்‌ பெருகிச்சென்றாலும்‌ எந்த மிருகமும்‌ அதில்‌ 
வாய்வைத்து அருந்தவில்லை. “இரவில்‌ பாலைநிலம்‌ 
குளிர்ந்து விரைத்துவிடும்‌. அப்போது மெல்லிய 
வெம்மைகொண்ட நதிநீர்‌ அமுதுபோலிருக்கும்‌. 
பாலையின்‌ உயிர்களனைத்தும்‌ நீரை அள்ளிக்குடிக்கும்‌. 
நீரில்‌ இறங்கித்‌ திளைக்கும்‌” என்றார்‌ பிருஷதர்‌. “ஆகவே 
இந்நதிக்கு உஷ்ணவாகினி என்றும்‌ கவிஞர்கள்‌ 
பெயரிட்டிருக்கிறார்கள்‌.” 


ஆற்றைக்‌ கடந்து மேலேறியதுமே தெரிந்த 
காந்தாரநகரத்தின்‌ கோட்டை புதியது என்பதை பீஷ்மர்‌ 
தொலைவிலிருந்தே கண்டார்‌. அதன்‌ பலபகுதிகள்‌ கட்டி 
முடிக்கப்படவேயில்லை. அங்கே புழுதி எழ 
நூற்றுக்கணக்கானவர்கள்‌ 
வினையாற்றிக்கொண்டிருப்பதைக்‌ காணமுடிந்தது. 
சாரங்கள்‌ தொலைவிலிருந்து பார்க்கையில்‌ சிலந்தி 
வலைபோலத்‌ தெரிந்தன. அவற்றில்‌ வடங்களால்‌ 
கட்டப்பட்டு நூற்றுக்கணக்கான குதிரைகளால்‌ 
இழுக்கப்பட்டு தூக்கி ஏற்றப்பட்ட பாறைகள்‌ சிலந்திகள்‌ 
போல எழுந்துசெல்வது தெரிந்தது. 

மிகுந்த கனவுடன்‌ கட்டப்பட்டுக்கொண்டிருக்கும்‌ ஒரு 
நகரம்‌ என்று அதைப்‌ பார்த்ததுமே தெரிந்துகொண்டார்‌. 
பழையநகரம்‌ மிகச்சிறியது. மூன்று சிறிய குன்றுகளுக்கு 
நடுவே இருந்த பள்ளத்தாக்கு அது. அங்கே இருந்த 
இயற்கையான நீர்நிலையால்‌ அங்கே குடியிருப்பு 
உருவாகியிருக்கலாம்‌. அதைச்சுற்றி வளர்ந்த 
பழையநகரையும்‌ அதைச்சுற்றியிருந்த குன்றுகளையும்‌ 
உள்ளடக்கி கோட்டை கட்டப்பட்டிருந்தது. குன்றுகளின்‌ 
செங்குத்தான சரிவுகளை மதில்சுவருடன்‌ 
இணைத்துக்கொள்ள முயன்றிருந்தனர்‌ சிற்பிகள்‌. 
குன்றுகளின்‌ உச்சியில்‌ காவல்‌ மாடங்கள்‌ 
அமைத்திருந்தனர்‌. 


“துர்வசு வம்சத்தவரன வர்க்கன்‌, கோபானு, திரைசானி, 
கரந்தமன்‌, மருத்தன்‌, துஷ்யந்தன்‌, வரூதன்‌, காண்டீரன்‌, 
காந்தாரன்‌ என்னும்‌ மன்னர்களால்‌ ஆளப்பட்ட நகரம்‌ 
இது. இன்று இதை மாமன்னர்‌ சுபலர்‌ ஆள்கிறார்‌. 
அவருக்கு மூன்று மைந்தர்கள்‌. அசலர்‌, சகுனி, விருஷகர்‌. 
பட்டத்து இளவரசர்‌ அசலர்தான்‌ என்றாலும்‌ மூவரிலும்‌ 
வீரரும்‌ அறிஞருமான சகுனியே இந்நகரை உருவாக்கி 
வருகிறார்‌. இன்று காந்தாரத்தை ஆள்வது இளவரசர்‌ 


சகுனிதான்‌” என்றார்‌ பிருஷதர்‌. 


“அவனுடைய பேராசை இந்தக்கோட்டையைப்‌ 
பார்த்தாலே தெரிகிறது” என்று தாடியைத்‌ தடவியபடி 
பீஷ்மர்‌ சொன்னார்‌. “நகரின்‌ தேவை என்ன, அதன்‌ 
வாய்ப்புகள்‌ என்ன எதைப்பற்றியும்‌ அவன்‌ 
கவலைப்பட்டதாகத்‌ தெரியவில்லை. பாரதவர்ஷத்தின்‌ 
பெரியகோட்டை ஒன்றை கட்டிவிடவேண்டுமென 
ஆசைப்படுகிறான்‌.” பிருஷதர்‌ “ஆம்‌, இளவரசர்‌ சகுனி 
ஆசைபமிகுந்தவர்‌ என்கிறார்கள்‌” என்றார்‌. 


“இந்தப்பெரும்பாலையே மாபெரும்‌ கோட்டை. இதன்‌ 
நடுவே இவ்வளவு பெரிய கோட்டைக்கான தேவையே 
இல்லை. எதிரிகள்‌ வருவதை எத்திசையிலும்‌ நூறு 
யோஜனைக்கு அப்பாலேயே அறிந்துவிடமுடியும்‌. 
அவர்களை பாலையிலேயே சென்று தாக்கமுடியும்‌. 
அவர்கள்‌ பாலைப்பயணத்தில்‌ களைத்திருக்கையில்‌ 
அனைத்து ஆயுதங்களுடனும்‌ வளங்களுடனும்‌ சென்று 
தாக்கி வெல்லமுடியும்‌... இது பாதுகாப்புக்கான 
கோட்டையே அல்ல. சகுனியின்‌ அகந்தைதான்‌ கல்லாக 
மாறி கோட்டையாக எழுந்து நிற்கிறது” பீஷ்மர்‌ 
சொன்னார்‌. “இந்தப்பாலையில்‌ இக்கோட்டையைக்‌ 
கட்டுவது கடினம்‌. கட்டியபின்‌ நிலைநிறுத்துவது 
அதைவிடக்கடினம்‌.” 


“உண்மை” என்றார்‌ பிருஷதர்‌. “மன்னர்‌ சுபலனுக்குக்கூட 
இந்தப்‌ பெரும்கோட்டையைக்‌ கட்டுவதில்‌ 
உடன்பாடில்லை என்றார்கள்‌. இதைக்கட்டுவதற்காக 
சகுனி பெரும்‌ செல்வத்தை வீணடுத்துவிட்டார்‌ என்று 
அவர்‌ சினம்‌ கொண்டிருப்பதாக ஊரில்‌ 
பேசிக்கொள்கிறார்கள்‌. கோட்டைக்குள்ளேயே 
பெரும்பகுதி பாலையாகவே உள்ளது. அங்கெல்லாம்‌ 
மக்கள்‌ வாழவேண்டுமென்றால்‌ நீர்‌ தேவை. இப்போது 
கோட்டைக்கட்டுமானத்துக்காக வந்திருக்கும்‌ 
அமமைகளுக்குக்‌ கூட தாரநாகத்தின்‌ நீர்‌ போதவில்லை.” 


“சகுனி என்ன சொல்கிறான்‌?” என்றார்‌ பீஷ்மர்‌. “அப்பால்‌ 
பள்ளத்தில்‌ ஓடும்‌ ஆரியகெளசிகா ற்றை இப்பகுதிக்கு 
திருப்பப்போவதாகச்‌ சொல்கிறார்‌.” பீஷ்மர்‌ சிரித்து 
“அதற்கு பதில்‌ காந்தாரபுரியை அப்பகுதிக்கு 
கொண்டுசெல்லலாமே!” என்றார்‌. 


பிருஷதர்‌ “காந்தாரத்தின்‌ பெரிய நகரம்‌ வடக்கே 
குஃபாவதிக்கரையில்‌ இருக்கும்‌ புருஷபுரமும்‌ 
அப்பாலிருக்கும்‌ தக்ஷசிலையும்தான்‌. அவை 


உத்தரபதத்தின்‌ அருகே உள்ளன. அங்கிருந்துதான்‌ 
காந்தாரத்தின்‌ செல்வம்‌ வருகிறது. ஆனால்‌ இது 
புராணகாலத்து மன்னராகிய துர்வசு அமைத்த 
தொல்நகரம்‌. இதைக்கொண்டுதான்‌ இம்மன்னர்கள்‌ 
காந்தாரர்கள்‌ என அழைக்கப்படுகிறார்கள்‌. ஆகவே 
இதுதான்‌ தலைநகரம்‌ என்பதில்‌ சகுனி உறுதியுடன்‌ 
இருக்கிறார்‌” என்றார்‌. 


“எதிரிகள்‌ இல்லையென்றாலும்‌ உருவாக்கிக்கொள்ளும்‌ 
பட்‌ கொண்டவர்‌ சகுனி” என்று பிருஷதர்‌ சிரித்தார்‌. 


ஷ்மரும்‌ சேர்ந்து சிரித்தார்‌. 

பீதாசலம்‌ என்னும்‌ மலையின்‌ அடியில்‌ இருந்த குகையில்‌ 
காந்தாரத்து இளவரசனாகிய சகுனி வேசரநாட்டிலிருந்து 
வந்த நாகசூதனிடம்‌ கதை கேட்டுக்கொண்டிருந்தான்‌. 
நந்துனியை சுட்டு விரலால்‌ மீட்டி தன்னுள்‌ தானே மூழ்கி 
ரத்னாக்ஷன்‌ என்னும்‌ நாகசூதன்‌ பாடினான்‌. 


ஒரு மரம்கூட இல்லாத, ஒரு சிறுசெடிகூட முளைக்காத, 
அந்த மலை வெண்கலத்தை உருட்டி 
அடுக்கிவைத்ததுபோன்ற மஞ்சள நிறப்‌ பாறைகளால்‌ 
ஆனதாக இருந்தது. அதற்குள்‌ நூற்றுக்கணக்கான 
குகைகள்‌ உண்டு என சகுனி அறிந்திருந்தான்‌. ஆனால்‌ 
அவை நெடுங்காலம்‌ முன்னரே வேட்டைக்காரர்களால்‌ 
முற்றிலும்‌ விலக்கப்பட்டிருந்தன. அக்குகைகளில்‌ 
கடும்விஷம்‌ கொண்ட நெடுநாகங்கள்‌ வாழ்கின்றன 
என்று அறிந்திருந்தனர்‌. என்றோ ஒருநாள்‌ அம்மலையில்‌ 
ஒளி தெரியும்போது மட்டும்தான்‌ தென்றிசை நாகர்களில்‌ 
எவரோ அங்கே வந்து தங்கியிருக்கிறார்கள்‌ என்பதை 
உணர்ந்துகொள்வார்கள்‌. 


பீதாசலத்துக்குச்‌ செல்லலாம்‌ என்று அவனிடம்‌ சென்ற 
மாதம்‌ அவனைப்‌ பார்க்கவந்த நிமித்திகன்தான்‌ 
சொன்னான்‌. பன்னிருகட்ட வினாக்களத்தில்‌ 
அவனுடைய கோள்களின்‌ நிலையையும்‌ திரிபையும்‌ 
கண்டு கணித்த நிமித்திகன்‌ சிந்தனையில்‌ சற்றுநேரம்‌ 
அமர்ந்திருந்துவிட்டு “அரசே, தங்கள்‌ வாழ்க்கை புதிய 
திக்கொன்று நோக்கி எழவிருக்கிறது. பெருமழையை 
தென்வானம்‌ அதிர்ந்து அறிவிப்பதுபோல கோள்கள்‌ 
எதையோ சொல்கின்றன. அது எது என அறியும்‌ ஞானம்‌ 
எனக்கில்லை. முக்காலமும்‌ உணர்ந்த எவரோ அவற்றை 
சொல்லக்கூடும்‌” என்றான்‌. 


சகுனி அவனிடம்‌ “அப்படி எவர்‌ இங்குள்ளனர்‌?” 
என்றான்‌. “நானறியேன்‌. ஆனால்‌ அவ்வண்ணம்‌ நீங்கள்‌ 
அறியவேண்டுமென்பது ஊழின்விதி என்றால்‌ அவர்‌ 
தங்களைத்தேடி வரக்கூடும்‌” என்றான்‌ நிமித்திகன்‌. 
“நாகசூதர்களும்‌ வேதமுனிவர்களும்‌ மட்டுமே 
காலமும்மடிப்பை விரிக்கத்‌ தெரிந்தவர்கள்‌ என நான்‌ 


அறிவேன்‌” என்று சொல்லி தலைவணங்கினான்‌. 


நாகசூதர்கள்‌ வரும்போது தன்னிடம்‌ தெரிவிக்கும்படி 
சகுனி அட்ட பற பீதாசலத்தில்‌ இரவில்‌ 
மின்மினி ஊர்வதுபோலச்‌ சென்ற முதல்‌ ஒளியைக்‌ 
கண்டதும்‌ ஒற்றர்‌ வந்து சொன்னார்கள்‌. தன்‌ குதிரையில்‌ 
தன்னந்தனியாக பீதாசல மலையை ஏறிக்கடந்து 
குகைகளின்‌ முன்னால்‌ வந்து நின்ற சகுனி “நாகசூதரே, 
நான்‌ காந்தாரத்து இளவரசனாகிய செளபாலன்‌ என்னும்‌ 
சகுனிதேவன்‌. தங்கள்‌ அருள்தேடி வந்தவன்‌” என்றான்‌. 
அந்த ஒலி தேன்கூடு போல இருந்த 
அந்தக்குகைகளுக்குள்‌ எதிரொலி செய்தது. மந்திரத்தைச்‌ 
சொல்லும்‌ தவச்செல்வரைப்போல அவனுடைய குரலை 
மலை மீண்டும்‌ மீண்டும்‌ சொல்லிக்கொண்டது. 


சற்று நேரம்‌ கழித்து அவனுக்கு மிக அருகே ஒரு 
குடைவுப்பாதை வழியாக உயரமற்ற கரிய மனிதன்‌ 
கருஞ்சடைக்கற்றைகள்‌ தோளில்‌ விரிந்திருக்க 
நாகபடமுனைகொண்ட யோகதண்டும்‌ 
புலித்தோலாடையும்‌ நெற்றியில்‌ வரையப்பட்ட செந்நிற 
மூன்றாம்‌ கண்ணுமாக வந்து நின்றான்‌. சகுனி அவனை 
மண்ணில்‌ முழந்தாள்பட விழுந்து வணங்கினான்‌. 
அவன்‌ செந்நிற விழிகளால்‌ சகுனியை கூர்ந்து நோக்கி 
“வருக!” என்றான்‌. அக்குரல்‌ இசைக்கருவி ஒன்றின்‌ 
மீட்டல்‌ போலிருந்தது. 


நாகசூதன்‌ அவனுடைய குடைவுக்குகையின்‌ வாயிலில்‌ 
புழுதியில்‌ சகுனியை அமரச்செய்தான்‌. தன்‌ 
யோகதண்டை மடியில்‌ வைத்துக்கொண்டு நிமிர்ந்து 
பத்மாசனத்தில்‌ அமர்ந்து அவன்‌ கண்களைக்‌ கூர்ந்து 
நோக்கினான்‌. “நீ அறியவேண்டியது என்ன?” என்றான்‌. 
“பெருவெள்ளம்‌ என்னை அள்ளுகிறதென்று 
உணர்கிறேன்‌. அது என்னை கொண்டுசெல்லும்‌ திசை 
எது?” என்றான்‌ சகுனி. 


நாகசூதன்‌ “அதை அறிபவன்‌ பெருவெளியின்‌ 
அனைத்து விசைகளையும்‌ அறிபவனாகிறான்‌. அவன்‌ 
முதற்பெரும்‌ நாகமேயாவான்‌” என்றான்‌. “நான்‌ 
பெருவெளியை அறியவிழையவில்லை. நான்‌ 
அறியவிழைவது என்னைப்பற்றி” என்றான்‌ சகுனி. 
“இப்பெருவெள்ளத்தின்‌ விசையை வெல்வேனா 
வீழ்வேனா?” 


“இளவரசே அறிதல்‌ ஆவதல்ல. உணர்தலின்‌ 
முனையொன்றை நாம்‌ இருவரும்‌ சென்று தொடமுடியும்‌” 


என்றபின்‌ தன்‌ நாகபட யோகதண்டை மடியில்‌ வைத்து 
திருப்பிக்கொண்டு அதையே நோக்கியிருந்தான்‌. 
மெதுவாக அவன்‌ விழிகள்‌ விரிந்தன. கண்கள்‌ 
இமைப்பை இழந்து ஒளிகொண்டன. அவை 
நாகவிழிகளாக மாறுவதாக சகுனி எண்ணினான்‌. 


நாகசூதன்‌ சொன்னது ஒரு கதை. “இளவரசே, 
முன்பொருகாலத்தில்‌ தட்சிணவனத்தில்‌ மாபெரும்‌ 
பள்ளம்‌ ஒன்றிருந்தது. பத்து யானைகள்‌ படுக்கும்‌ 
அளவுக்கே ஆழம்‌ கொண்டிருந்த அந்தப்பள்ளம்‌ ரக்தகிரி 
என்னும்‌ மலையின்‌ உச்சியில்‌ இருந்தது. அதற்கு 
ரக்தாக்ஷம்‌ என்று பெயர்‌” என அவன்‌ தொடங்கினான்‌. 


பிடிமானமற்ற பாறைகள்‌ சூழ செங்குத்தான கிணறுபோல 
பதினைந்து வாரை ஆழத்தில்‌ இருந்த அந்தக்குழிக்குள்‌ 
விழுந்த எவரும்‌ திரும்ப மேலேறி வரமுடியாது. 
மனிதர்களை சோதிப்பதற்காக கந்தர்வர்கள்‌ உருவாக்கிய 
பொறி அது என்று கதைகள்‌ சொல்லின. கந்தர்வர்கள்‌ 
மேலே இருந்த கமலம்‌ என்னும்‌ பாறையின்‌ உச்சியில்‌ 
அமர்ந்தபடி உள்ளே நிகழ்வனவற்றை 
பார்த்துக்கொண்டிருப்பார்கள்‌. 


ஒருநாள்‌ மலையில்‌ வேட்டைக்குச்‌ சென்ற தசபாலன்‌ 
என்னும்‌ மன்னனும்‌ பத்து துணைவர்களும்‌ அக்குழியை 
நோக்கி இழுக்கும்‌ ஒரு நீரோடையில்‌ நீர்‌ அருந்த 
முயன்றபோது வழுக்கி அதனுள்‌ சென்று விழுந்தனர்‌. 
வீழ்ச்சியின்‌ அதிர்ச்சியை கடந்தபின்‌ அவர்கள்‌ எங்கு 
வந்திருக்கிறார்கள்‌ என்று மதிப்பிட்டுக்‌ கொண்டனர்‌. 
அங்கே சாதாரணமாக மனிதர்கள்‌ எவரும்‌ வருவதில்லை. 
வேட்டைக்காக எவரேனும்‌ வந்தாலொழிய எவருடைய 
உதவியையும்‌ பெறமுடியாது. மேலிருந்து உதவி வராமல்‌ 
எவரும்‌ மேலேறிச்சென்று தப்புவதும்‌ இயல்வதல்ல. 
அவ்வண்ணம்‌ அங்கே ஒரு குழி இருப்பதும்‌ எவரும்‌ 
அறியாதது. 


அவ்வாறு எவரேனும்‌ ஏறிவந்து அவர்கள்‌ அக்குழிக்குள்‌ 
இருப்பதை அறிந்து உதவுவது வரை அங்கேயே 
காத்திருப்பதன்றி வேறு வழி இல்லை. அக்குழிக்குள்‌ 
ஓடிய சிற்றோடை அவர்கள்‌ உண்ண நீரை அளித்தது. 
அதுவன்றி அதற்குள்‌ உணவு என ஏதுமிருக்கவில்லை. 
அங்கே முடிந்தவரை அதிகநாட்கள்‌ உயிர்வாழ்வதே 
தப்புவதற்கான ஒரே வழி என அவர்கள்‌ உணர்ந்தனர்‌. 
தசபாலன்‌ தன்‌ அமைச்சனாகிய ஸ்மிருதன்‌ 
என்பவனிடம்‌ அங்கே உயிர்வாழ்வதற்காக என்னென்ன 
செய்யவேண்டுமென்று கேட்டான்‌. கற்றறிந்தவனாகிய 


ஸ்மிருதன்‌ அனைத்தையும்‌ சிந்தித்து ஒரு வழியைச்‌ 
சொன்னான்‌. 


ஸ்மிருதன்‌ வகுத்த முறைமையை தசபாலனின்‌ 
சேனாதிபதியான ராஜஸன்‌ அங்கே செயலாக்கினான்‌. 
அதன்படி அங்கிருந்த பத்துபேரில்‌ ஐவரை சிறைப்பிடித்து 
கைகால்களைக்‌ கட்டி வைத்துக்கொண்டனர்‌. எஞ்சிய 
ஐவரில்‌ இருவர்‌ இரவும்‌ பகலும்‌ முறைவைத்து கீழிருந்து 
கற்களைப்‌ பொறுக்கி மேலே தெரியும்படி வீசி 
தொடர்ச்சியாக குரலெழுப்பியபடி இருக்கவேண்டும்‌. 
என்றோ ஒருநாள்‌ அதை வேட்டைக்கு வருபவர்கள்‌ 
காண்பது வரை அச்செயல்‌ தொடரவேண்டும்‌. 


அதுவரை அவர்களுக்கான உணவு அங்கேயே 
விளையவேண்டும்‌. அங்கே வளரக்கூடியதாக இருந்தது 
மானுட உடல்‌ மட்டுமே. அதை வளர்ப்பது மட்டுமே 
உணவுக்கான வழியாகும்‌ என்றான்‌ ஸ்மிருதன்‌. எனவே 
கைகால்கள்‌ கட்டிப்போடப்பட்டிருக்கும்‌ சேவகர்களின்‌ 
தொடை, புட்டம்‌, தோள்‌, மார்பு போன்ற உறுப்புகளில்‌ 
இருந்து பதினொருவரும்‌ உண்பதற்குரிய இறைச்சியை 
வெட்டி எடுத்து அதை அவர்கள்‌ பகிர்ந்து உண்ணலாம்‌ 
என்றான்‌ ஸ்மிருதன்‌. 


ஊனுக்காக சேவகர்களைக்‌ கொன்றால்‌ அவ்வுடல்‌ 
ஒருநாளிலேயே அழுகி உண்ணத்தகாததாக ஆகிவிடும்‌ 
என்று சரகவிதிகளைக்‌ கற்ற அமைச்சனான ஸ்மிருதன்‌ 
அறிந்திருந்தான்‌. ஆகவே அவர்கள்‌ இறக்காதபடி மிகச்‌ 
செம்மையாக சஸ்த்ர முறைப்படி அவர்களின்‌ உடல்தசை 
வெட்டி எடுக்கப்பட்டபின்‌ அவர்களின்‌ தலைமயிராலேயே 
காயத்துக்கு தையல்‌ போடப்பட்டது. அந்த ஊனை 
அவர்களும்‌ பிறரும்‌ உண்டனர்‌. ஒருவனின்‌ உடலை 
அவர்கள்‌ மூன்றுநாட்களுக்குரிய உணவாகக்‌ 
கொண்டனர்‌. ஆகவே பதினைந்து நாட்களுக்கு 
ஒருமுறை ஒருவனின்‌ உடல்‌ வெட்டியெடுக்கப்பட்டது. 
அதற்குள்‌ முந்தைய காயங்கள்‌ ஆறிவிட்டிருந்தன. 


ஒவ்வொருநாளும்‌ ஒவ்வொரு கணமும்‌ பெருவலியால்‌ 
துடித்த சேவகர்களின்‌ வாய்கள்‌ அவர்களின்‌ 
டைகளாலேயே இறுகக்‌ கட்டப்பட்டிருந்தன. 
முதற்சிலநாட்கள்‌ அவர்கள்‌ தப்பவிரும்பி 
திமிறிக்கொண்டிருந்தனர்‌. கண்களில்‌ இருந்து நீர்‌ 
கொட்டிக்கொண்டிருந்தது. பின்னர்‌ அந்த வலிக்குப்‌ பழகி 
அதிர்ந்து நடுங்கிய உடல்களுடன்‌ விழித்த கண்களுடன்‌ 
அசைவில்லாமல்‌ வானைநோக்கிப்‌ படுத்திருந்தனர்‌. 


இவ்வாறு ஆறுமாதகாலம்‌ அவர்கள்‌ அதற்குள்‌ 
வாழ்ந்தனர்‌. அதற்குள்‌ அந்தச்சேவகர்களில்‌ ஒருவன்‌ 
முழுமையாகவே இறந்துபோயிருந்தான்‌. பிற 
ஒன்பதுபேரும்‌ மெலிந்து களைத்து அரைப்பிணங்களாக 
இருந்த போதும்‌ அங்கே வேட்டைக்கு வந்தவர்களால்‌ 
உயிருடன்‌ மீட்கப்பட்டனர்‌. அவர்கள்‌ தங்கள்‌ நாட்டுக்குச்‌ 
சென்று மேலும்‌ பல ஆண்டுகாலம்‌ நலமாக வாழ்ந்தனர்‌. 


சகுனியை நோக்கி நாகசூதன்‌ சொன்னான்‌ “அரசே, 
எங்கள்‌ கதைகளும்‌ நாகங்களே. அவை விரைவாக 
வெளிப்பட்டு நெளிந்தோடி வளைக்குள்‌ 
மறைந்துவிடுகின்றன. அவற்றை நீங்கள்‌ காணமுடியாது, 
ஆனால்‌ அவை வளை வாயிலில்‌ விழிகளை நட்டு 
உங்களை இமையாது நோக்கியிருக்கும்‌.” 


சகுனி “நான்‌ எதை அறியவேண்டும்‌ இக்கதையிலிருந்து?” 
என்றான்‌. “எங்கள்‌ கதைகளில்‌ நீதிகளே இல்லை” என்று 
நாகசூதன்‌ சொன்னான்‌. “ஆனால்‌ இக்கதையை நான்‌ 
சொல்லும்போது நீங்கள்‌ கண்டதென்ன?” சகுனி “உமது 
மடியிலிருந்த யோகதண்டம்‌ நாகவிழிளுடன்‌ என்னை 
நோக்கியது. கதைமுடிவில்‌ அது நாகமாக ஆகி 
நெளிந்தது.” 


நாகசூதன்‌ புன்னகையுடன்‌ “நீங்கள்‌ திசைபிறழாது 
இலக்கை அடையும்‌ அம்பு, செளபாலரே” என்றான்‌. சகுனி 
அவன்‌ மேலும்‌ சொல்வான்‌ என்று காத்திருந்தான்‌. 
நாகசூதன்‌ எழுந்ததும்‌ “அந்த இலக்கு என்ன என்று 
சொல்லமுடியுமா?” என்றான்‌. நாகசூதன்‌ 
புன்னகைமமட்டும்‌ புரிந்தான்‌. 


சகுனி மீண்டும்‌ கீழே வந்துகொண்டிருந்தபோது 
அக்கதையை அன்றி வேறெதையுமே எண்ணமுடியாமல்‌ 
தன்‌ அகம்‌ ஆகிவிட்டிருப்பதை உணர்ந்தான்‌. நாட்கள்‌ 
செல்லச்செல்ல அக்கதை அவன்‌ நெஞ்சில்‌ மேலும்மேலும்‌ 
வல்லமை கொண்டபடியே சென்றது. நாகத்தின்‌ கண்கள்‌ 
ஒளியுடன்‌ தெரிந்தன. பின்பு மலையே மறைந்து 
நாகத்தின்‌ கண்கள்‌ மட்டுமே தெரிந்தன. 


பதினெட்டு நாட்களுக்குப்பின்பு தெற்குப்பகுதி சிற்றூர்‌ 
ஒன்றின்‌ ஆட்சியாளனாகிய பிரமோதன்‌ என்பவன்‌ 
சகுனியின்‌ விசாரணைக்கு வந்தான்‌. அந்த ஆட்சியாளன்‌ 
சுங்கத்தில்‌ ஒருபகுதியை தனக்கென எடுத்துக்கொண்டு 
அதைக்கொண்டு மந்தணநிதி சேர்த்திருந்தான்‌. அவன்‌ 
ஆயுதங்களை வாங்கி படை ஒன்றை அமைக்க 
எண்ணுவதாக ஒற்றுச்செய்தி வந்தது. அச்செய்தியை 


அளித்தவன்‌ பிரமோதனின்‌ அமைச்சனாகிய சுதர்மன்‌. 


பிரமோதன்‌ கைவிலங்குகளுடன்‌ சகுனியின்‌ அவைக்கு 
முன்‌ வந்து நின்றான்‌. அச்சமற்ற விழிகளுடன்‌ நின்ற 
பிரமோதனை சகுனி கூர்ந்து நோக்கினான்‌. “நீ 
செய்தவற்றை எவ்வாறு நியாயப்படுத்துவாய்‌?” என்றான்‌. 


“நான்‌ ஷத்ரியன்‌... நாடாள்வதும்‌ மண்கொள்வதும்‌ 
எனக்கான அறமே. மண்ணாளும்‌ கனவை இழந்தால்‌ 
என்னால்‌ வாழமுடியாது” என்றான்‌ பிரமோதன்‌. சகுனி 
அவனிடம்‌ “என்னுடன்‌ போர்புரி. நீ வென்றால்‌ உன்‌ 
நாட்டை உனக்களிக்கிறேன்‌” என்றான்‌. 


வாளேந்தி களமிறங்கிய சகுனி பிரமோதனை வெட்டி 
வீழ்த்தினான்‌. அந்த அமைச்சனுக்கு பத்தாயிரம்‌ 
பொன்னளித்து அவைநடுவே பாராட்டினான்‌. அவனை 
கூர்ஜர எல்லையில்‌ சுங்கம்‌ கொள்ளும்‌ துறையதிபனாக 
அனுப்பினான்‌. ஆனால்‌ செல்லும்‌ வழியிலேயே அவனை 
இன்னொரு ஒற்றனைக்கொண்டு அம்பெய்து கொல்ல 
ஆணையிட்டான்‌. 


அவனருகே இருந்த அசலனும்‌ விருஷகனும்‌ 
அந்தத்தீர்ப்பைக்‌ கண்டு வியப்பதை சகுனி கண்டான்‌. 
அம்முடிவை அவன்‌ எச்சிந்தனையும்‌ இல்லாமல்‌ 
கண்ணிமை நேரத்தில்தான்‌ எடுத்திருந்தான்‌. 
அதைப்பற்றியே அவனும்‌ எண்ணிக்கொண்டிருந்தான்‌. 
அகநிலையழிந்து தன்னைத்‌ தொடர்ந்து வந்த 
சோதரர்களிடம்‌ “தன்னை ஷத்ரியன்‌ என உணர்ந்திருந்த 
பிரமோதன்‌ தன்‌ குடிகளுக்கு நல்லரசனாகவே 
ண்டிருப்பான்‌. அவனை நான்‌ சிறையிட்டாலோ 
கொன்றாலோ அம்மக்களின்‌ நன்மதிப்பை 
இழந்தவனாவேன்‌. ஷத்ரியமுறைப்படி அவனை நான்‌ 
போரில்‌ கொன்றால்‌ அம்மக்கள்‌ அதை 
இயல்பானதென்றே கொள்வார்கள்‌” என்றான்‌. 


அவர்கள்‌ நெஞ்சில்‌ ஓடுவதை உணர்ந்து “அந்த 
அமைச்சன்‌ பிரமோதனுக்குக்‌ கட்டுப்பட்டவன்‌. தன்‌ 
அறத்தை மறந்து அவன்‌ நம்மிடம்‌ தன்‌ அரசனை 
காட்டிக்கொடுத்தான்‌. அத்தகையோரோை நாம்‌ 
ஊக்கப்படுத்தவேண்டும்‌. பிறர்‌ அவனைப்போல நம்மிடம்‌ 
செய்திகளைச்‌ சொல்ல அது உதவும்‌. ஆனால்‌ அவன்‌ 
நமக்கும்‌ வஞ்சகம்‌ செய்யக்கூடும்‌” என்றகணமே புற்றுள்‌ 
நோக்கியிருக்கும்‌ பாம்பின்‌ விழிகளை அவன்‌ கண்முன்‌ 
கண்டான்‌. நாகசூதனின்‌ கதையைச்‌ சொல்லி 
“உடன்பிறந்தவர்களே, இந்த வினாவுக்கு பதில்‌ 


சொல்லுங்கள்‌. நீங்கள்‌ அக்குழியில்‌ இருந்து 
வெளிவந்ததும்‌ என்ன செய்வீர்கள்‌?” என்றான்‌. 


“அந்தச்‌ சேவகர்களுக்கு விருதுகளும்‌ பரிசுகளும்‌ 
அளித்தபின்‌ எங்கள்‌ குலதெய்வத்தை வழிபட்டு நன்றி 
சொல்வோம்‌” என்றான்‌ மூத்தவனாகிய அசலன்‌. 
“அக்கணமே எஞ்சிய சேவகர்களைக்‌ கொன்றுவிட 
ஆணையிடுவேன்‌” என்றான்‌ விருஷகன்‌. “ஏனென்றால்‌ 
அவர்களுக்கு அரசு நிகழும்‌ முறைமை ஒன்று 
தெரிந்துவிட்டது. ஒருபோதும்‌ எளியகுடிகள்‌ அதை 
அறியக்கூடாது. அறிந்தவன்‌ அரசுக்குப்‌ 
பணியமாட்டான்‌.” 


சகுனி “மூத்தவரே, நீங்கள்‌ இந்த அரசை கருணையுடன்‌ 
ஆட்சி செய்யமுடியும்‌. ஆனால்‌ தம்பியர்‌ இன்றி ஆண்டால்‌ 
நீங்கள்‌ ஒரு வருடத்துக்குள்‌ முடியை இழப்பீர்கள்‌” 
என்றான்‌. “தம்பி, நீ என்றும்‌ மூத்தவருடன்‌ இரு. உனது 
வாளும்‌ மதியும்‌ அவரைச்‌ சூழ்ந்து காக்கவேண்டும்‌.” 
விருஷகன்‌ தமையனை வணங்கினான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அன்றுமாலை தன்‌ தமக்கையும்‌ காந்தாரியுமான 
வசுமதியிடம்‌ அவன்‌ அன்று நிகழ்ந்ததைச்‌ சொன்னான்‌. 
“இந்தச்சிறு அரசுக்கு அவர்கள்‌ இருவரும்‌ இணைந்தால்‌ 
நல்லாட்சியை அளிக்கமுடியும்‌” என்றான்‌. 
“ஆயிரமாண்டுகளுக்கு முன்‌ இந்த மண்ணுக்கு வந்த 
துர்வசு மன்னர்‌ இங்குவாழ்ந்த பழங்குடிகளிடம்‌ 
பெண்கொண்டு உருவாக்கிய குலம்‌ நம்முடையது. நம்மில்‌ 
இரு குருதிகள்‌ ஓடுகின்றன. சந்திரகுலத்து துர்வசுவின்‌ 
குருதியும்‌ பசுமைகாணா மலைகளில்‌ வேட்டையாடி 
வாழ்ந்த பஷுத்துரர்களின்‌ குருதியும்‌ இணைந்தவர்கள்‌ 
நாம்‌. அவையிரண்டும்‌ என்‌ இரு உடன்பிறப்புகளிடமும்‌ 
உள்ளன.” 


“தம்பி, நீ என்ன முடிவை எடுத்திருப்பாய்‌?” என்றாள்‌ 
வசுமதி. சகுனி புன்னகைசெய்து “அவர்களை 
விடுதலைசெய்து அவர்கள்‌ விரும்பும்‌ சிற்றரசையோ 
படைப்பிரிவையோ அமைச்சையோ அளிப்பேன்‌” 
என்றான்‌. “ஆனால்‌ அவர்கள்‌ செய்வதையும்‌ 
சொல்வதையும்‌ ஒற்றர்கள்‌ வழியாக 
அறிந்துகொண்டிருப்பேன்‌. தன்‌ ஊனை தானே உண்டு 


சுவையறிந்தவன்‌ அறியும்‌ ஞானமென்ன என்பதை நான்‌ 
அவன்‌ வழியாக அறியமுடியும்‌. அவன்‌ திறக்கும்‌ 
வாயில்கள்‌ எனக்கு உதவக்கூடும்‌.” 


“அந்த ஞானத்தை அறிந்து முன்சென்ற 
ஒருவனைமமட்டும்‌ என்னுடன்‌ வைத்துக்கொள்வேன்‌. 
பிறரை கொன்றுவிட ஆணையிடுவேன்‌” என்று சகுனி 
தொடர்ந்தான்‌. “அவர்கள்‌ ஒருபோதும்‌ சமநிலை 
கொண்டவர்களாக இருக்கப்போவதில்லை.” 


அவள்‌ புன்னகை செய்தாள்‌. “நீ பிறர்‌ பாராதவற்றை 
பார்ப்பவன்‌” என்றாள்‌. “தமக்கையே, என்னுள்‌ 
உறக்கமில்லாத இரு நாகவிழிகளை உணர்கிறேன்‌. அவை 
என்னை வழிநடத்தும்‌” என்று சகுனி சொன்னான்‌. “என்‌ 
இடம்‌ இதுவல்ல. என்‌ பணி இங்கும்‌ அல்ல. நாகசூதனின்‌ 
ஆரூடம்‌ அதுவே.” 


அவள்‌ சிரித்து “இளமையிலேயே உன்‌ விழிகள்‌ கிழக்கு 
நோக்கித்‌ திரும்பி இருக்கின்றன என நான்‌ அறிவேன்‌” 
என்றாள்‌. “ஆம்‌, சந்திரகுலத்தில்‌ இருந்து 
அவமதிக்கப்பட்டு துரத்தப்பட்ட துர்வசுவின்‌ குருதி 
என்னுள்‌ முதிர்வடைந்துவிட்டதுபோலும்‌. அது 
திரும்பிச்செல்ல விழைகிறது. விட்டுவிட்டு வந்த 
அனைத்தையும்‌ வெற்றி கொள்ளத்துடிக்கிறது” என்று 
அவனும்‌ சிரித்தான்‌. 


பின்னர்‌ சகுனியும்‌ வசுமதியும்‌ இரு குதிரைகளில்‌ 
மலையேறிச்‌ சென்று பாறை விளிம்பில்‌ நின்றார்கள்‌. 
வசுமதியும்‌ அவனைப்போலவே குதிரையில்‌ நீண்ட 
பாலைவெளிப்பாதையில்‌ விரைவதை விரும்புபவள்‌. 
அவனுடன்‌ குதிரையை விரையவைக்க அவளால்‌ 
மட்டுமே முடியுமென அவன்‌ இளமையிலேயே 
அறிந்திருந்தான்‌. பகல்களும்‌ இரவுகளும்‌ சென்றாலும்‌ 
அவள்‌ களைப்படைவதுமில்லை. மலையுச்சியில்‌ நின்று 
கண்‌ எல்லை வரை விரிந்துகிடந்த பாலைநிலத்தில்‌ 
மாலைச்சூரியன்‌ சிவந்து அணைவதை 
பார்த்துக்கொண்டிருக்கும்‌ கணங்களில்‌ சகுனி 
எப்போதும்‌ போல அவனுள்‌ இருந்து அவன்‌ நன்கறிந்த 
இன்னொருவன்‌ எழுந்து பேருருவம்‌ கொண்டு நிற்பதை 
உணர்ந்தான்‌. 

“இந்த மண்மீது குதிரையில்‌ விரைகையில்‌ இதைத்‌ 
தழுவிக்கொள்வதாகவே உணர்கிறேன்‌. மைந்தனைத்‌ 
தழுவித்தழுவி நிறைவுகொள்ளாத அன்னைபோலத்தான்‌ 
நானும்‌” என்றாள்‌ காந்தாரி. சகுனி முகத்தில்‌ படர்ந்த 


செவ்வொளியுடன்‌ “என்‌ அகம்‌ இந்த விரிநிலத்தை சிறு 
கொட்டில்‌ என்றே உணர்கிறது” என்றான்‌. “என்‌ 
கனவுகளிலெல்லாம்‌ நான்‌ சிற்றறைக்குள்‌ 
அடைபட்டவனாகவே உணர்கிறேன்‌. கதவு சற்றே 
திறந்திருப்பதையும்‌ காண்கிறேன்‌.” கண்முன்‌ 
விரிந்துகிடந்த நிலத்துக்கு அப்பால்‌ தொடுவான்‌ 
கோட்டின்‌ ஒளியை நோக்கி சகுனி பெருமூச்சுவிட்டான்‌. 
“நான்‌ அடையவேண்டியவை எல்லாம்‌ அங்கே 
இருக்கின்றன. என்‌ நிலம்‌...தென்குமரி முனைவரை 
செல்லும்‌ பாரதவர்ஷம்‌.” 


அவனுடைய கனவை அவள்‌ மட்டுமே அறிந்திருந்தாள்‌. 
அவளைவிட ஓராண்டு சிறியவனாகிய அவன்‌ 
இளமையில்‌ அவளுடன்‌ அந்தப்புரத்திலேயே 
வளர்ந்தவன்‌. எங்கும்‌ எவரிடமும்‌ சொல்லெண்ணிப்‌ 
பேசுபவன்‌ அவளிடம்‌ மட்டுமே அகத்தை 
பொழிந்துகொண்டிருப்பான்‌. அவனுடைய சொற்களை 
மெல்லிய புன்னகை ஒளியுறச்செய்த விழிகளுடன்‌ 
அவள்‌ கேட்டுக்கொண்டிருப்பாள்‌. அவன்‌ 
ஐயங்களைவிட அச்சங்களைவிட கனவுகளையே அவள்‌ 
அதிகமும்‌ அறிந்திருந்தாள்‌. அக்கனவுகளே அவனாக 
அவள்‌ எண்ணினாள்‌. கொட்டில்‌ வாயிலில்‌ நின்று 
பொறுமையிழந்து கால்களை மண்ணில்‌ தட்டி 
காதுகளைக்‌ கூர்ந்து நாசிதாக்கி வாசனை பிடிக்கும்‌ 
இளம்குதிரை. 


பத்தாண்டுகளுக்கும்‌ மேலாக சகுனி பாரதவர்ஷத்தின்‌ 
அனைத்து அரசுகளைப்பற்றியும்‌ உளவுச்செய்திகளை 
தொகுத்து ஆராய்ந்தான்‌. மகதமே கங்கைக்கரையில்‌ 
வளர்ந்து வரும்‌ அரசு என்று அவன்‌ அறிந்தான்‌. 
மகதத்தின்‌ கங்கைத்துறைகளில்‌ நதி மிக ஆழமானது. 
அங்கே பெருங்கலங்கள்‌ கடலில்‌ இருந்து வரமுடியும்‌. 
அங்கு உருவாகிவந்திருக்கும்‌ துறைகள்‌ வழியாக அங்கே 
செல்வம்‌ குவிந்துகொண்டிருக்கிறது என்றனர்‌ சூதர்‌. 
'காராமணிகளும்‌ கோதுமையும்‌ செம்பயறும்‌ கலந்து 
பரவியதுபோல மக்கள்‌ நெரிசலிடும்‌ மகதத்தின்‌ 
துறைமுகங்களில்‌ பொன்‌ அறுவடையாகிறது.' 


“இன்று வணிகத்தில்‌ நிகழும்‌ பெரும்‌ மாறுதல்‌ என்பது 
இதுதான்‌ தமக்கையே! பீதர்கலங்கள்‌ நம்மைவிட பற்பல 
மடங்கு பெரியவை. பெருங்கலங்கள்‌ அணுகும்‌ 
துறைகளே இனிமேல்‌ பொருள்வல்லமை பெறும்‌. 
பொருள்வல்லமையே படைவல்லமையாகவும்‌ 
குலப்பெருமையாகவும்‌ மாறும்‌ யுகம்‌ 
பிறந்துகொண்டிருக்கிறது. கலிங்கமும்‌ கூர்ஜரமும்‌ 


பெருநாவாய்களைக்‌ கொண்ட நாடுகளாக ஆகும்‌. 
ஆனால்‌ அவை பிறநாடுகளில்‌ இருந்தே பொருள்‌ 
கொள்ள முடியும்‌. மகதமோ கங்கைக்கரை 
விளைநிலங்களையும்‌ இமயத்து மலைநிலங்களையும்‌ 
கங்கையின்‌ நாவாய்த்துறைகளையும்‌ ஒருங்கே கொண்ட 


நாடு.” 


மகதத்தை அனைத்து ஷத்ரியர்களும்‌ இணைந்து 
அழிக்கமுயல்வார்கள்‌ என்று சகுனி எண்ணினான்‌. 
எங்கோ சொற்களும்‌ படைகளும்‌ 
குவிந்துகொண்டிருக்கின்றன. ஷத்ரியர்கள்‌ மகதத்தை 
அஞ்சுவது அது தொன்மையான ஷத்ரிய நாடு 
என்பதனால்தான்‌. குலமும்‌ செல்வமும்‌ இணைந்தால்‌ 
அதன்‌ வல்லமை எல்லையற்றது. அது பாரதவர்ஷத்தை 
ஒருகுடைக்கீழ்‌ ஆளும்‌. பிற ஷத்ரியகுலங்கள்‌ அதன்‌ கீழ்‌ 
அடங்கி வாழ நேரும்‌. 


“ஷத்ரியர்கள்‌ புயலை கோட்டைகட்டி 
தடுக்கமுயல்கிறார்கள்‌. ஆனால்‌ அவர்களின்‌ 
எண்ணிக்கை வல்லமை அதிகம்‌. போர்புரியும்‌ ஆற்றலும்‌ 
அதிகம்‌. அவர்களால்‌ மகதத்தை அழித்துவிடமுடியும்‌. 
அவ்விடத்தில்‌ இன்னொரு புதியநாடு எழுவதைத்‌ தடுக்க 
முடியாது” என்றான்‌. “மகதம்‌ இன்று வலுவான ஒரு 
துணைக்காக ஏங்கி நிற்கிறது. நாம்‌ மகதத்துடன்‌ 
கைகோர்த்துக்கொண்டால்‌ பாரதவர்ஷத்தை 
மேற்கிலிருந்தும்‌ கிழக்கிலிருந்தும்‌ 
அள்ளிப்பற்றிவிடமுடியும்‌.” 


புரு வம்சத்து உபரிசரவசுவின்‌ குலத்தில்‌ வந்த 
விருஹத்ரதனின்‌ மைந்தனான மகத இளவரசன்‌ 
பிருகத்ரதன்‌ வல்லமைகொண்டவன்‌ என்று சூதர்கள்‌ 
சொன்னார்கள்‌. அவனுடைய ஆட்சியில்‌ மகதம்‌ மேலும்‌ 
விரிவடையும்‌ என்றனர்‌ அமைச்சர்கள்‌. சகுனி தன்‌ 
தந்தை சுபலரிடம்‌ மகத இளவரசனுக்கு காந்தாரியை 
மணமுடித்துக்‌ கொடுக்கலாமென்று சொன்னான்‌. 


அரசவையில்‌ அதை சகுனி சொன்னபோது “மைந்தா, 
நாம்‌ இன்னமும்‌ ஷத்ரியர்களால்‌ அரசகுலமாக 
மதிக்கப்படவில்லை. ஆகவே நம்‌ இளவரசிக்கு சுயம்வரம்‌ 
அமைக்க நம்மால்‌ முடியாது. தகுதியான 
ஷத்ரியகுலமொன்றில்‌ அவளை மணமுடித்தனுப்புவதே 
நாம்‌ செய்யக்கூடுவது. ஆனால்‌ அவர்கள்‌ நம்மிடம்‌ வந்து 
மணம்‌ பேசவேண்டும்‌ என்பதே முறையாகும்‌” என்றார்‌ 
சுபலர்‌. 


“தந்தையே, நம்முடைய வல்லமை என்ன என்பது 
இன்னும்‌ ஷத்ரியர்களுக்குத்‌ தெரியாது. நம்‌ உறவின்‌ 
மூலம்‌ அவர்கள்‌ அடைவதென்ன என்றும்‌ அவர்கள்‌ 
அறிந்திருக்க மாட்டார்கள்‌. அதை நாம்‌ அவர்களுக்குத்‌ 
தெரிவிப்போம்‌. அதன்பின்‌ அவர்கள்‌ முடிவெடுக்கட்டும்‌” 
என்று சகுனி சொன்னான்‌. “அவர்களிடம்‌ ஒரே ஒரு 
அரசியல்‌ சூழ்வினைஞன்‌ இருந்தால்கூட அவர்களுக்கு 
நாம்‌ அளிப்பதென்ன என்று புரியும்‌.” 


சகுனியின்‌ ஆணைப்பம பரிசுகளுடன்‌ 
நாற்பதுபேர்கொண்ட தூதர்குழு அமைச்சர்‌ சுகதர்‌ 
தலைமையில்‌ மகதத்துக்குச்‌ சென்றது. அவர்கள்‌ 
சப்தசிந்துவைக்‌ கடந்து கங்கை வழியாக மகதத்துக்குச்‌ 
சென்றனர்‌. 


காப்பிரிநாட்டுப்‌ பொன்னையும்‌ 
சீனத்துப்பட்டுக்களையும்‌ கொண்டுசென்ற அந்தத்‌ 
தூதுவர்களை மகதமன்னன்‌ விருஹத்ரதன்‌ வரவேற்று 
தன்‌ அவையில்‌ அமரச்செய்தார்‌. அவர்களுக்கு உயர்ந்த 
பரிசுகளையும்‌ அளித்தார்‌. பதினைந்துநாள்‌ அங்கே 
விருந்துகளில்‌ பங்கெடுத்துக்கொண்டபின்னர்‌ ஒருநாள்‌ 
விருஹத்ரதனிடம்‌ சுகதர்‌ அரண்மனை மந்திரசாலையில்‌ 
தனியாகப்‌ பேசினார்‌. விருஹத்ரதனுடன்‌ அவரது 
அமைச்சர்‌ தேவபாலர்‌ மட்டும்‌ இருந்தார்‌. காந்தாரத்தின்‌ 
வல்லமைகளை விளக்கிய சுகதர்‌ சகுனியின்‌ 
உள்ளக்கிடக்கையை மகதமன்னனுக்குத்‌ தெரிவித்தார்‌. 
விருஹத்ரதனின்‌ கண்கள்‌ மாறுபடுவதைக்‌ கண்டதுமே 
என்ன சொல்லப்போகிறார்‌ என்று சுகதர்‌ 
உணர்ந்துகொண்டார்‌. 


ஆனால்‌ விருஹத்ரதன்‌ பேசுவதற்குள்‌ தேவபாலர்‌ 
புன்னகையுடன்‌ “அரசரின்‌ பதிலை காந்தார மன்னருக்கு 
முறையாகத்‌ தெரிவிக்கிறோம்‌ சுகதரே” என்றார்‌. 
விருஹத்ரதன்‌ புன்னகை புரிந்தார்‌. சுகதர்‌ அங்கிருந்து 
கிளம்பும்போது விருஹத்ரதன்‌ அவரிடம்‌ பொன்னாலான 
ஒரு பேழையை அளித்து அது காந்தார மன்னனுக்கு 
அவருடைய பரிசு என்று தெரிவித்தார்‌. 


சுகதர்‌ நிலைகொள்ளாத நெஞ்சுடன்தான்‌ 
அந்தப்பேழையை காந்தாரத்துக்குக்‌ கொண்டுவந்தார்‌. 
அதை மகதனின்‌ பரிசு என்று சொல்லி காந்தார மன்னன்‌ 
சுபலரிடம்‌ கொடுத்தபோதும்‌ அவர்‌ ஐயம்‌ 
கொண்டிருந்தார்‌. அது ஒரு தொடக்கம்‌ என அவரது 
கனவுகள்‌ அவரை எச்சரித்தபடியே இருந்தன. 


அன்று அவையில்‌ சகுனி இருக்கவில்லை. அவன்‌ தன்‌ 
படைகளுடன்‌ வடஎல்லையில்‌ பயணம்‌ 
செய்துகொண்டிருந்தான்‌. சுகதர்‌ மன்னரிடம்‌ “அரசே, மகத 
அரசரின்‌ எண்ணம்‌ சாதகமானது என நான்‌ 
எண்ணவில்லை. அவரது அமைச்சர்‌ தேவபாலர்‌ 
கண்களில்‌ விஷத்தைப்பார்த்தேன்‌” என்றார்‌. 
“இப்பேழையை நாம்‌ இளவரசர்‌ வந்தபின்னர்‌ திறப்பதே 
நல்லது.” 


சுபலர்‌ உரக்கச்சிரித்து “அமைச்சரே, இந்தப்‌ 
பொற்பேழையில்‌ வேறு என்ன இருக்குமென 
எண்ணுகிறீர்கள்‌? நாம்‌ அளித்த நவமணிக்குவையைக்‌ 
கண்டு மகதன்‌ நாணியிருப்பான்‌. ஆகவேதான்‌ 
பொற்பேழையில்‌ மணஓலையை வைத்து 
அனுப்பியிருக்கிறான்‌” என்று சொன்னபடி அவை நடுவே 
அதைத்‌ திறந்தார்‌. 


அதற்குள்‌ தோல்விளிம்புகள்‌ நைந்த பழைய 
குதிரைச்சவுக்கு ஒன்று இருந்து. சிலகணங்கள்‌ சுபலருக்கு 
ஏதும்‌ புரியவில்லை. பேழையை திரும்பத்திரும்ப 
நோக்கியபின்‌ “அமைச்சரே இது என்ன?” என்றார்‌. மூத்த 
இளவரசனாகிய அசலன்‌ “குதிரைச்‌ சவுக்கு என 
நினைக்கிறேன்‌” என்றான்‌. 


இளையவனாகிய விருஷகன்‌ சினத்துடன்‌ எழுந்து 
“அமைச்சரே அதை அரசரிடமிருந்து வாங்கும்‌... 
இக்கணமே அதை எரித்து அழித்துவிடும்‌...” என்று 
கூவினான்‌. “இச்செய்தியை சகுனிதேவருக்கு எவரும்‌ 
தெரிவிக்கவேண்டியதில்லை. இது இங்கேயே 
மறைந்துவிடவேண்டும்‌” என்றான்‌. 


ஆனால்‌ மறுநாள்‌ மாலையே சகுனியிடம்‌ ஒற்றர்கள்‌ 
அனைத்தையும்‌ சொல்லெண்ணிச்‌ சொன்னார்கள்‌. 
காந்தாரத்தின்‌ வட எல்லைத்தலைநகரான புருஷபுரியில்‌ 
அரண்மனை மந்திரசாலையில்‌ படுத்திருந்த சகுனி 
தலைகுனிந்து அதைக்‌ கேட்டபின்‌ ஒற்றனிடம்‌ அவன்‌ 
போகலாம்‌ என தலையசைத்துவிட்டு எழுந்து சாளரம்‌ 
வழியாக நெடுந்தொலையில்‌ தெரிந்த உத்தரபதத்தின்‌ 
மலைக்கணவாயை பார்த்துக்கொண்டு நின்றான்‌. 

காந்தாரநகரியில்‌ இருந்து கிளம்பிய தூதுப்புறா 
புருஷபுரத்தில்‌ அரண்மனை உள்முற்றத்தில்‌ காலைநேர 
பயிற்சிக்குப்பின்‌ குளியலுக்காக அமர்ந்திருந்த 
சகுனியின்‌ முன்‌ சென்றமர்ந்தது. தன்‌ சிறிய கண்களை 
நிழல்பட்டுமறைந்த செம்மணிகள்‌ போல மூடித்திறந்து 
தலைசரித்து குக்‌ குக்‌ என்றது. சுஃப்ரை என்னும்‌ அந்தப்‌ 
புறா முதன்மையான செய்தி இல்லையேல்‌ வராது 
என்றறிந்த சகுனி எழுந்து அதை அருகே வரவழைக்கும்‌ 
குறியொலியை எழுப்பி, அதைப்‌ பிடித்து அதன்‌ 
கால்களில்‌ மெல்லிய தவளைத்தோல்‌ சுருளில்‌ மந்தண 
எழுத்துக்களில்‌ எழுதப்பட்டிருந்த செய்தியை வாசித்தான்‌. 


பீஷ்மரின்‌ தூதையும்‌ அதன்‌ நோக்கத்தையும்‌ அவன்‌ 
தம்பி விருஷகன்‌ எழுதியிருந்தான்‌. சகுனி அந்தத்‌ 
தோல்சுருளை முதலில்‌ இருந்து இறுதி வரி வரைக்கும்‌ 
இறுதியிலிருந்து முதல்வரி வரைக்கும்‌ மும்முறை 
வாசித்துவிட்டு தன்னருகே எரிந்துகொண்டிருந்த 
நெருப்பில்‌ போட்டான்‌. தன்‌ உடலெங்கும்‌ 
அப்யங்கத்துக்காக மருத்துவர்‌ பூசியிருந்த 
மலைப்பாம்பின்‌ நெய்யுடன்‌ குளிக்கச்சென்றான்‌. 


அதிகந்தப்புல்‌ போட்டு கொதிக்கச்செய்த நீரில்‌ அவனை 
சேவகர்‌ நீராட்டுகையில்‌ அவன்‌ உடலை அவர்களிடம்‌ 
ஒப்படைத்துவிட்டு சிந்தனையில்‌ மூழ்கி இருந்தான்‌. 
மானிரைச்சியும்‌ பாலும்‌ உண்டபின்‌ கூந்தலை 
குதிரைவால்‌ வலையால்‌ மூடிக்கட்டி மான்தோல்‌ 
அந்தரீயமும்‌ பட்டுச்சால்வையும்‌ அணிந்து குதிரைமேல்‌ 
ஏறிக்கொண்டான்‌. ஒற்றைச்சொல்லில்‌ “காந்தாரநகரிக்கு' 
என்றபின்‌ விரைந்தான்‌. 


அவனைத்‌ தொடர்ந்து சென்ற அவனுடைய 
களத்தோழனான சுஜலன்‌ சகுனி நிலையழிந்திருப்பதை 
உணர்ந்துகொண்டான்‌. புரவியில்‌ நிமிர்ந்து அமர்ந்து 
கண்களில்‌ தொடுவானின்‌ ஒளியுடன்‌ அவன்‌ 
சென்றுகொண்டிருந்தான்‌. பாலைப்பொழில்களில்‌ 
ஓய்வெடுக்க கண்களை மூடிக்கொண்டு 
படுத்திருக்கையில்கூட அவன்‌ தாடை இறுகி இறுகி 


மீள்வதை சுஜலன்‌ கவனித்தான்‌. 


ஆறுநாட்களுக்கு முன்புதான்‌ மகதத்தில்‌ இருந்து 
குதிரைச்சவுக்கு வந்தசெய்தி புருஷபுரியின்‌ 
தசவிருட்சத்துக்கு வந்து சேர்ந்தது. அதை தூதன்‌ 
சகுனியிடம்‌ சொல்லிக்கொண்டிருந்தபோது சுஜலன்‌ சற்று 
அப்பால்‌ நின்று கவனித்துக்கொண்டிருந்தான்‌. தூதன்‌ 
சென்றதும்‌ அருகே சென்று சகுனியின்‌ சொற்களை 
எதிர்பார்த்து நின்றான்‌. சகுனி தூதனிடம்‌ என்ன 
செய்தியென சுஜலனிடமும்‌ சொல்லும்படி சொல்லிவிட்டு 
குடிலுக்குள்‌ சென்றுவிட்டான்‌. 


அச்செய்தியைக்‌ கேட்டதுமே சுஜலனுக்கு அச்சம்தான்‌ 
எழுந்தது. அவனுக்கு மகதத்தின்‌ வல்லமையைப்பற்றிய 
புரிதலோ காந்தாரத்துடனான ஒப்பீடோ இருக்கவில்லை. 
ஆனால்‌ அச்சம்‌ கருமேகம்‌ போல அவன்‌ நெஞ்சை 
அடைத்துக்கொண்டது. அது ஏன்‌ என்றும்‌ 
தெரியவில்லை. சகுனியையே 
கவனித்துக்கொண்டிருந்தான்‌. அன்று முதல்‌ சகுனியிடம்‌ 
இறுக்கமான அமைதி பரவியிருந்தது. அவன்‌ உடலின்‌ 
எடை பலமடங்கு அதிகரித்திருப்பதுபோல, அவன்‌ சருமம்‌ 
காய்ச்சலால்‌ தகித்துக்கொண்டிருப்பதுபோலத்‌ 
தோன்றியது. 


காந்தாரபுரியை நெருங்க ஒரு பகல்‌ எஞ்சியிருக்கும்‌ 
தொலைவில்‌ அவர்கள்‌ காலகம்‌ என்னும்‌ சிறு 
பாலைப்பொழிலில்‌ தங்கினார்கள்‌. சகுனி அங்கே 
மல்லாந்து படுத்திருந்தபோது அவனுக்குமேல்‌ 
நிழல்விரித்து நின்றிருந்த ஸாமி மரத்தின்‌ கிளையில்‌ 
அமர்ந்திருந்த பருந்து ஒன்றைப்‌ பார்த்தான்‌. பொருளாக 
மாறாத சொல்லோட்டங்களாக தன்‌ உள்ளத்தை 
உணர்ந்தவனாக அதைப்‌ பார்த்துக்கொண்டிருந்தான்‌. 
சுஜலன்‌ வந்து புரவிகள்‌ ஒருங்கிவிட்டன என்று 
சொன்னதும்‌ எழுந்து தன்‌ சால்வையை இழுத்து 
தோள்மேல்‌ போட்டுக்கொண்டு வில்லை எடுத்தான்‌. 
மேலிருந்து எழுந்த பருந்து சிறகடித்தபடி _- 
ஒளிர்ந்துகொண்டிருந்த வானில்‌ ஏறிச்சுழன்றது. 


ஏதோ எண்ணத்தில்‌ அதை நோக்கிக்கொண்டிருந்த சகுனி 
தன்‌ வில்லை வளைத்து நாணில்‌ அம்பேற்றி அதைக்‌ 
குறிவைத்து எய்தான்‌. வானில்‌ நிலையழிந்து சிறகடித்த 
பருந்து கீழிறங்கி மேலும்‌ சிறகடித்து பின்‌ காற்றால்‌ 
அள்ளப்பட்டு கிழக்காகக்‌ கொண்டுசெல்லப்பட்டு வான்‌ 
வளைவில்‌ சரிந்து மறைந்தது. அக்கணம்‌ வரை அவனில்‌ 
இருந்த அனைத்து அமைதியின்மைகளும்‌ மறைய சகுனி 


புன்னகை செய்தான்‌. சால்வையை சரிசெய்தபடி சென்று 
புரவியில்‌ ஏறிக்கொண்டு அதன்‌ விலாவை கால்களால்‌ 
தட்டி விசையுறச்செய்து புழுதிக்கடலாகக்‌ கிடந்த 
பாலைநிலம்‌ வழியாக பாய்ந்து சென்றான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


புறப்பட்டு நான்கு நாட்களுக்குப்பின்‌ சகுனி 
காந்தாரநகரியை அடைந்தான்‌. கோட்டை வாயிலில்‌ 
அவனை எதிர்கொண்ட அமைச்சர்‌ சத்யவிரதர்‌ 
அவனருகே வந்து பணிந்து அவன்‌ சொல்‌ காத்து 
நின்றார்‌. அவன்‌ விழிகளால்‌ வினவியதும்‌ பீஷ்மரின்‌ 
தூது வந்ததைச்‌ சொன்னார்‌. “விழியிழந்தவருக்கு 
மணக்கொடை கேட்டு வந்ததை மாமன்னர்‌ ஓர்‌ 
அவமதிப்பாகவே எண்ணுகிறார்‌. உடனடியாக பீஷ்மரை 
திரும்பும்படி சொல்ல ஆணையிட்டார்‌. மூத்த இளவரசரும்‌ 
சினம்‌ கொண்டிருக்கிறார்‌. இளையவர்தான்‌ 
அவர்களிருவரையும்‌ தடுத்து தங்கள்‌ ஆணைக்குப்பின்‌ 
முடிவெடுக்கலாமெனச்‌ சொன்னார்‌” என்றார்‌. 


சகுனி “அந்தச்‌ சவுக்கு எங்குள்ளது?” என்றான்‌. அந்த 
வினாவினால்‌ முதலில்‌ திகைப்புடன்‌ நோக்கிய 
சத்யவிரதர்‌ மெல்ல “அதை அழித்துவிடும்படி மன்னர்‌ 
சொன்னார்‌” என்றார்‌. சகுனியின்‌ கண்களில்‌ ஏதும்‌ 
தெரியாததனால்‌ “அதை உடனே நம்‌ வீரர்கள்‌ 
அழித்துவிட்டனர்‌” என்று மேலும்‌ தணிந்த குரலில்‌ 
சொல்லி “அதை தங்களுக்கு அறிவிக்கலாகாது என 
ஆணை” என்றார்‌. 


சகுனி கைகாட்டி “அது எரிக்கப்பட்ட இடத்தை எனக்குக்‌ 
காட்டும்‌” என்றான்‌. “இதோ விசாரித்துச்‌ சொல்கிறேன்‌” 
என்று சத்யவிரதர்‌ சொல்லி “தாங்கள்‌ அரண்மனையில்‌ 
இளைப்பாறுகையில்‌...” என்று இழுத்தார்‌. சகுனி “நான்‌ 
முதலில்‌ பார்க்கவிரும்புவது அதைத்தான்‌” என்றான்‌. 


சத்யவிரதர்‌ திரும்பி குதிரையில்‌ பாய்ந்துசென்றார்‌. சகுனி 
அரண்மனையை அடையும்போது அவர்‌ மீண்டும்‌ 
அவனை அணுகி “இளவரசே, அரண்மனையின்‌ 
குப்பைகளை எரிக்கும்‌ குழி தென்கிழக்கு மூலையில்‌ 
அடுமடைகளுக்கு அப்பால்‌ உள்ளது. அங்கே 
தேடிப்பார்க்க நான்கு வீரர்கள்‌...” என்று 
சொல்லிக்கொண்டிருக்கையிலேயே சகுனி புரவியைத்‌ 


திருப்பிவிட்டான்‌. ஒருவரை ஒருவர்‌ விழிகளால்‌ 
சந்தித்தபின்‌ அவனுக்குப்பின்னால்‌ சத்யவிரதரும்‌ 
சுஜலனும்‌ சென்றனர்‌. 


அரண்மனையின்‌ ஏழு அடுமடைகள்‌ வரிசையாக அங்கே 
இருந்தன. உயரமான மரக்கூரை போடப்பட்ட 
கட்டடங்களுக்குமேல்‌ செங்கல்லால்‌ ஆன புகைகுழாய்கள்‌ 
கசிந்துகொண்டிருந்தன. மதிய உணவுமுடிந்த 
நேரமாதலால்‌ மடைவலர்‌ துயின்றுகொண்டிருக்க 
அப்பகுதியே அமைதியாக இருந்தது. மையச்சாலைக்கு 
பின்னாலிருந்து சென்ற பாதை பின்பக்கம்‌ 
உள்கோட்டைச்‌ சுவரின்‌ அருகே விரிந்திருந்த எரிகுழிக்குச்‌ 
சென்றது. 


எரிகுழியில்‌ காலைநேரக்குப்பைகள்‌ அனலாகக்‌ குமுறி 
தழலின்றி எரிந்துகொண்டிருந்தன. அங்கே காற்று 
குவிந்து வீசும்படி கோட்டைவாயிலும்‌ சுவர்களும்‌ 
அமைக்கப்பட்டிருந்தமையால்‌ புகையும்‌ கரிச்சுருள்களும்‌ 
மேலெழுந்து தென்கிழக்குத்திசையில்‌ பறந்து 
அப்பால்சென்றன. காற்று வலுத்து வீசியபோது புகை 
அடங்கி வெங்காற்றில்‌ கரித்திவலைகள்‌ எழுந்து 
சுழன்றுசென்றன. மெல்லிய குரலில்‌ “எரித்து 
எட்டுநாட்களாகின்றன இளவரசே” என்றார்‌ சத்யவிரதர்‌. 


குதிரையை நிறுத்தி இறங்கியபடி “அதில்‌ ஒரு 
கழியைவிட்டு தேடச்சொல்லுங்கள்‌” என்று சகுனி 
ஆணையிட்டான்‌. “அதன்மேல்‌ மேலும்‌ பல மடங்கு 
குப்பைகள்‌ போடப்பட்டு எரிக்கப்பட்டிருக்கின்றன 
இளவரசே” என்று சொன்ன சத்யவிரதர்‌ சகுனியின்‌ 
விழிகளைப்பார்த்தபின்‌ தலைவணங்கி 
நான்குசேவகர்களை வரவழைத்து அந்தக்குழியை 
துழாவச்சொன்னார்‌. 


எரிந்து அடங்கி சாம்பலடுக்குகளாகவும்‌ 
கரிவடிவுகளாகவும்‌ எஞ்சிய இலைச்சருகுகளையும்‌ 
தொன்னைகளையும்‌ கழிகள்‌ கிண்டியும்‌ துழாவியும்‌ 
புரட்டியபோது இறந்த கருநாகம்போல அதில்‌ அந்த 
சவுக்கு சிக்கிக்கொண்டதை நம்பமுடியாதவராகப்‌ 
பார்த்தபடி சத்யவிரதர்‌ சகுனியிடமிருந்து சற்று 
பின்னடைந்து நின்றார்‌. “அதை எடு” என்று சகுனி 
சொன்னான்‌. 


சேவகன்‌ “இளவரசே, இதை தழலாடிய நெருப்பில்‌ 


நானேதான்‌ வீசினேன்‌. இது தழலுக்குள்‌ கிடந்து எரிந்து 
நெளிவதை கண்டபின்னர்தான்‌ நான்‌ 


விலகிச்சென்றேன்‌...” என்றான்‌. சகுனி சைகையால்‌ 
அவனைத்‌ தடுத்து அதை எடுக்கும்படி சொன்னான்‌. 
கரையில்‌ எடுத்துப்போடப்பட்ட சவுக்கு மேல்‌ குடத்தில்‌ நீர்‌ 
கொண்டுவந்து விட்டபோது சாம்பல்பூச்சு கரைய அது 
கருமையாக பளபளத்தது. 


சகுனி குதிகால்களில்‌ அமர்ந்து குனிந்து 
அதைப்பார்த்தான்‌. பின்பு மெல்ல கையால்‌ அதைத்‌ 
தொட்டான்‌. அவன்‌ விரல்கள்‌ அதன்‌ தோல்பட்டையில்‌ 
நீவிச்சென்றன. அது தோல்தானா என்று சத்தியவிரதர்‌ 
பார்த்தார்‌. தோல்போலத்தான்‌ தெரிந்தது. ஆனால்‌ அந்த 
வெம்மை அதை ஒன்றுமே செய்யவில்லை. சற்று 
புதுப்பித்திருந்தது என்றுகூட பட்டது. 


சகுனி அதை கையில்‌ எடுத்து இலேசாகச்‌ சுழற்றினான்‌. 
அவனை நக்க விரும்புவதுபோல அதன்‌ நுனி வளைந்து 
அவன்‌ கையை அடைந்தது. அதைப்பற்றி சாட்டையைச்‌ 
சுற்றி சுருட்டி எடுத்துக்கொண்டு திரும்பி தன்‌ குதிரையில்‌ 
ஏறிக்கொண்டான்‌. குதிரை குளம்படிகள்‌ 
கட்டடச்சுவர்களில்‌ எதிரொலித்துப்‌ பின்னால்‌ தொடர 
அவன்‌ விரைந்தான்‌. 


அவன்‌ பின்னால்சென்ற சுஜலன்‌ சகுனி ஒரு சொல்‌ கூட 
சொல்லாமல்‌ குதிரையை நிறுத்திவிட்டு இறங்கி தன்‌ 
மாளிகைக்குள்‌ சென்றதைப்‌ பார்த்து சற்றுநேரம்‌ 
நின்றுவிட்டு சத்யவிரதரிடம்‌ “இங்கே எப்போதும்‌ 
அமைச்சகத்தில்‌ இருந்து எவரேனும்‌ காத்து நிற்கட்டும்‌ 
சத்யவிரதரே. எந்தத்‌ தகவலென்றாலும்‌ எனக்குத்‌ 
தெரிவியுங்கள்‌” என்றான்‌. 


அந்தியில்‌ வெளிவந்த சகுனி வெண்பட்டாடையும்‌ 
மணிக்குண்டலங்களும்‌ வைரஆரமும்‌ அணிந்திருந்தான்‌. 
அவனுக்காகக்‌ காத்திருந்த ரதத்தில்‌ ஏறி பந்தங்களின்‌ 
ஒளியில்‌ தீப்பிடித்த புதர்க்காடு போலத்‌ தெரிந்த 
காந்தாரநகரியின்‌ சாலை வழியாகச்‌ சென்றான்‌. இருள்‌ 
மறைந்ததுமே காந்தாரத்தின்‌ விரிநிலமெங்கும்‌ 
வானில்‌இருந்து குளிர்‌ இறங்கத்தொடங்கும்‌ என்பதனால்‌ 
நகரம்‌ வேகமாக ஒலியடங்கிக்கொண்டிருந்தது. 
வணிகக்கூடாரங்களின்‌ மேல்‌ காற்று 
அலையமத்துக்கொண்டிருந்தது. 


செதுக்கப்பபட்ட சேற்றுப்பாறைகளை அடுக்கிக்‌ 
கட்டப்பட்ட உள்கோட்டைவாயிலுக்கு அப்பால்‌ 
அரண்மனை மாளிகைகளின்‌ தொகை சாளரங்கள்‌ 
அனைத்தும்‌ தீபங்கள்‌ ஒளிர சிறியதோர்‌ நகரம்போல 


அத்திசையை மறைத்துப்‌ பரவியிருந்தது. வடக்கே 
கட்டப்பட்டுக்கொண்டிருந்த 
அரண்மனைப்பகுதியிலிருந்து யானைகளும்‌ 
கழுதைகளும்‌ பணிமுடிந்து திரும்பும்‌ ஒலி கேட்டது. 


அரண்மனை முற்றத்தில்‌ ரதம்‌ நின்றதும்‌ முறைப்படி 
முகமன்‌ சொல்லி சகுனியை எதிர்கொண்ட சத்யவிரதர்‌. 
“மாமன்னர்‌ மந்திரசாலையில்‌ இருக்கிறார்‌ இளவரசே. 
பீஷ்மரையும்‌ அவரது அமைச்சரையும்‌ தாங்கள்‌ இன்றிரவு 
சந்திக்கவிருக்கிறீர்கள்‌. அதற்குள்‌ தங்களுடனான 
மந்திராலோசனை நிகழவேண்டுமென்று இளையவர்‌ 
சொன்னார்‌” என்றார்‌. சகுனி தலையசைத்து நடந்தான்‌. 


“இன்னும்‌ ஒருநாழிகையில்‌ தட்சிண மண்டபத்திற்கு 
பீஷ்மர்‌ வருவார்‌... அவருக்கு செய்திசென்றிருக்கிறது” 
என்று சத்யவிரதர்‌ அவனைத்‌ தொடர்ந்து வந்தபடி 
சொன்னார்‌. “இன்றே ஒரு முடிவை அவர்‌ எதிர்பார்ப்பார்‌ 
என்று தெரிகிறது.” 


மந்திரசாலையில்‌ சுபலர்‌ முன்னதாகவே வந்து பீடத்தில்‌ 
அமர்ந்திருந்தார்‌. ஏற்கனவே அவர்‌ சிறிது மது 
அருந்தியிருந்ததை அவரது வாயின்‌ கோணலைக்‌ 
கண்டதுமே சகுனி ஊகித்தான்‌. அசலன்‌ தந்தையின்‌ 
அருகே கைகளைக்‌ கட்டியபடி நிற்க வாயிலில்‌ 
விருஷகன்‌ சகுனிக்காகக்‌ காத்து நின்றிருந்தான்‌. சகுனி 
உள்ளே வந்ததும்‌ விருஷகன்‌ சைகை காட்ட கதவு 
மூடப்பட்டது. “மூத்தவரே, தங்கள்‌ வருகைக்குப்பின்‌ 
முறையான ஆலோசனைகள்‌ நிகழுமென பீஷ்மரிடம்‌ 
சொல்லியிருந்தோம்‌. இன்றிரவே அவருக்கு நாம்‌ 
முடிவைச்‌ சொல்லிவிடவேண்டும்‌. ஏனென்றால்‌ நீண்ட 
ஆலோசனையே அவமதிப்பாக கொள்ளப்படலாம்‌” 
என்றான்‌. 


சகுனி சென்று தந்தையையும்‌ தமையனையும்‌ வணங்கி 
பீடத்தில்‌ அமர்ந்துகொண்டான்‌. அவன்‌ 
பேசத்தொடங்குவதற்குள்ளேயே சுபலர்‌ உரக்க “நீ என்ன 
சொல்லப்போகிறாய்‌ என எனக்குத்‌ தெரியாது. என்‌ 
எண்ணத்தைச்‌ சொல்லிவிடுகிறேன்‌. இப்படி ஒரு 
மணத்தூது வந்ததே எனக்கும்‌ என்‌ குலத்துக்கும்‌ 
அவமதிப்பு. விழியிழந்தவனுக்கு வேறு ஷத்ரியகுலங்கள்‌ 
பெண்ணளிக்கப்‌ போவதில்லை என்பதனால்தான்‌ 
அவர்கள்‌ இங்கே வந்திருக்கிறார்கள்‌...” என்றார்‌. 


விருஷகன்‌ “தந்தையே, அது உண்மை. ஆனால்‌ 
அஸ்தினபுரிக்கு அப்படி முற்றிலும்‌ பெண்‌ 


கிடைக்காமலும்‌ போய்விடாது. பாரதவர்ஷத்தில்‌ சிறிய 
அரசுகள்‌ பல உள்ளன. கூர்ஜரத்தருகே புதியதாக 
உருவாகிவந்திருக்கும்‌ யாதவ அரசுகளும்‌ தெற்கே 
வேசரத்தில்‌ தண்டக அரசுகளும்‌ உள்ளன?” என்றான்‌. 
“அவர்கள்‌ தகுந்த காரணத்துடன்‌ மட்டும்தான்‌ நம்மிடம்‌ 
வந்திருக்கிறார்கள்‌...” 


பொறுமையிழந்த அசலன்‌ “தம்பி, இந்த சூழ்ச்சிகளை 
எல்லாம்‌ நாம்‌ ஏன்‌ பேசவேண்டும்‌? நம்‌ இளவரசியை நாம்‌ 
ஒருபோதும்‌ விழியிழந்த ஒருவனுக்கு 
அளிக்கப்போவதில்லை” என்றான்‌. “விழியிழந்தவனுக்கு 
மனைவியாவதென்பதை குரூபிகூட விரும்பமாட்டாள்‌. 
பாரதவர்ஷத்தின்‌ பேரழகிகளில்‌ ஒருத்தியான என்‌ 
தங்கை அதை எண்‌ க்கூடப்‌ பார்க்கமுடியாது...” 


“மூத்தவரே, அரசகுல மணம்‌ என்பது எப்போதும்‌ 
அரசியல்நிகழ்வு மட்டுமே” என்று விருஷகன்‌ 
சொன்னான்‌. “இந்த மணம்‌ நம்‌ அரசுக்கு எவ்வகையில்‌ 
நலம்செய்யும்‌ என்று மட்டுமே நான்‌ எண்ணுகிறேன்‌. இதை 
மறுத்துவிட்டு நாம்‌ எங்குசென்று இளவரசிக்கு 
மணமகனைத்‌ தேடப்போகிறோம்‌? இன்று 
முளைவிட்டுக்கொண்டிருக்கும்‌ ஏதேனும்‌ 
சிற்றரசக்குலங்கள்‌ நம்‌ செல்வத்தையும்‌ 
படைபலத்தையும்‌ கண்டு நம்முடன்‌ மணவுறவுக்கு 
வரக்கூடும்‌. நம்மருகே அரியணை இட்டு அமரத்‌ 
தகுதியற்றவர்களை நாம்‌ பட்டத்து யானையை அனுப்பி 
வரவேற்க வேண்டியிருக்கும்‌.” 


“ஆம்‌, ஆனால்‌ விழியிழந்த ஒருவனை...” என்று அசலன்‌ 
தொடங்குவதற்குள்ளாகவே விருஷகன்‌ உரக்க “மீண்டும்‌ 
மீண்டும்‌ அதைச்‌ சொல்லாதீர்‌ மூத்தவரே. விழியில்லை 
என்பதல்ல இங்கே வினா. அவரால்‌ நாடாளமுடியுமா, 
நாடாள அங்கே நெறிநூல்‌ அனுமதி உண்டா என்ப 
மட்டும்தான்‌.” அவனுடைய வேகத்தை சகுனி பொருள்‌ 
ஏதும்‌ வெளித்துலங்காத விழிகளுடன்‌ 
பார்த்துக்கொண்டிருந்தான்‌. 

விருஷகன்‌ “நான்‌ அதைப்பற்றி பலபத்ரரிடம்‌ 
விரிவாகவே பேசினேன்‌. நூல்நெறிகளில்‌ விழியிழந்தோன்‌ 
அரசனாக முடியாதென்று எங்கும்‌ சொல்லப்படவில்லை. 
அஸ்தினபுரியின்‌ இளவரசன்‌ பெருவீரன்‌ என்கிறார்கள்‌. 
அவனுடைய அமைச்சனாகப்‌ பணியாற்றப்போகும்‌ 
அவனுடைய தம்பியாகிய ஒரு சூதன்‌ அஸ்தினபுரியின்‌ 
மாபெரும்‌ அரசியல்‌ அறிஞன்‌ என்று சூதர்குலமே 
கொண்டாடுகிறது. ஐயமே தேவையில்லை தந்தையே, 


இன்னும்‌ ஒரு தலைமுறைக்காலம்‌ அஸ்தினபுரியே 
ஆரியவர்த்தத்தை ஆளும்‌.” 


தந்தையின்‌ தயங்கிய விழிகளைப்‌ பார்த்துவிட்டு 
விருஷகன்‌ தொடர்ந்தான்‌. “தந்தையே தாங்கள்‌ 
தயங்குவது ஏனென்று நான்‌ நன்கறிவேன்‌. நம்மை 
ஷத்ரியர்‌ எள்ளி நகையாடுவர்‌ என்று எண்ணுகிறீர்கள்‌. 
ஆம்‌, எள்ளிநகையாடுவர்‌. ஏனென்றால்‌ அவர்கள்‌ 
எப்போதும்‌ அதையே செய்துகொண்டிருக்கிறார்கள்‌. 
துர்வசு அடைந்த அவமதிப்பின்‌ சுமை நம்‌ மீது என்றும்‌ 
இருந்துகொண்டிருக்கிறது. சிந்துக்கரையின்‌ 
மீனவமன்னர்களிடமோ இமயச்சரிவின்‌ 
வேடர்மன்னர்களிடமோ நாம்‌ மண உறவுகொண்டால்‌ 
மட்டும்‌ அந்த இளிவரல்‌ இல்லாமலாகிவிடுமா என்ன?” 


“ஆம்‌ அது உண்மை” என சுபலர்‌ பெருமூச்சுவிட்டார்‌. 
“ஆனால்‌ அஸ்தினபுரியிடம்‌ நாம்‌ மணம்கொண்டால்‌ 
நம்மை அந்த ஷத்ரியர்‌ அஞ்சுவார்கள்‌. அந்த இளிவரல்‌ 
அவர்களின்‌ அவைக்களத்தில்‌ இருந்து வெளிவராது” 
என்று விருஷகன்‌ சொன்னான்‌. “அவமதிப்புக்கு பதில்‌ 
என்றும்‌ அச்சமேயாகும்‌.” 


சுபலர்‌ சகுனியிடம்‌ “நீ என்ன நினைக்கிறாய்‌?” என்றார்‌. 
“நான்‌ பீஷ்மரிடம்‌ பேசியபின்னரே அதைப்பற்றிச்‌ 
சொல்லமுடியும்‌. என்‌ எண்ணங்கள்‌ இன்னும்‌ 
முழுமைகொள்ளவில்லை” என்று சகுனி சொன்னான்‌. 
சுபலர்‌ “அவரை இங்கு இரவுணவுக்கு 
வரச்சொல்லியிருக்கிறேன்‌. அவருக்காக காந்தாரத்தின்‌ 
அஹிபீனா கலந்த மது கொண்டு வரச்சொன்னேன்‌” 
என்றார்‌. சகுனி தலையசைத்தான்‌. 


பீஷ்மர்‌ வந்து தட்சிண மண்டபத்தில்‌ காத்திருப்பதை 
சத்யவிரதர்‌ வந்து சொன்னதும்‌ சுபலர்‌ எழுந்து “நல்ல மது 
அவரை மகிழ்விக்கும்‌” என்று சொல்லி நடந்தார்‌. 
அசலனும்‌ அவர்‌ பின்னால்‌ நடக்க விருஷகன்‌ பின்னால்‌ 
தங்கி சகுனி அருகே நின்றான்‌. சகுனி எழுந்ததும்‌ 
மெல்லியகுரலில்‌ “பீஷ்மரை நான்‌ மூன்றுமுறை சந்தித்து 
உரையாமனேன்‌ மூத்தவரே. அவர்‌ பெரிய அரசியல்‌ 
சூழ்ச்சியாளர்‌ அல்ல. மலைக்கங்கர்களின்‌ எளிமை 
அவரிடம்‌ உள்ளது...” என்றபின்‌ சற்று தயங்கினான்‌. 


“சொல்‌” என்றான்‌ சகுனி. “அவரிடம்‌ நாம்‌ 
எண்ணமுடியாத ஒன்றுள்ளது... அவர்‌ நம்மை 
அவருடைய சிந்தனைகளை நோக்கி வலுவாக 
ஈர்க்கிறார்‌. அவர்‌ குறைவாகவே பேசுகிறார்‌. ஆனால்‌ 


அவரது சொற்களை நம்முள்‌ ஆழமாகவே 
விதைத்துச்செல்கிறார்‌. அது ஏன்‌ என்று நான்‌ பலவாறாக 
எண்ணிப்பார்த்தேன்‌. நேற்றுதான்‌ எனக்கு ஒரு விடை 
கிடைத்தது.” 


சகுனி சொல்‌ என்பதுபோலப்‌ பார்த்தான்‌. “அவர்‌ நம்மை 
அவரது மைந்தர்களாக உணரச்செய்கிறார்‌. அவரது 
அமைச்சர்‌ அஸ்தினபுரியில்‌ அவரை படைவீரர்களும்‌ 
பிதாமகரே என்றுதான்‌ அழைக்கிறார்கள்‌ என்றார்‌” என்ற 
விருஷகன்‌ சற்றே சிரித்து “அவரது தந்தையேகூட 
அவரை அப்படித்தான்‌ உணர்ந்ததாக சூதர்கள்‌ 
பாடுகிறார்கள்‌” என்றான்‌. 


சகுனி புன்னகைசெய்யவில்லை. அவன்‌ நடந்தபோது 
“அவரைப்பார்க்கையில்‌ தன்னை வீரனென்று எண்ணும்‌ 
ஒவ்வொருவரும்‌ தான்‌ தேடும்‌ தந்தைவடிவம்‌ அவரே 
என்று உணர்வார்கள்‌” என்று சொன்னபடி விருஷகன்‌ 
பின்னால்‌ வந்தான்‌. “அவர்‌ வரும்போது நானும்‌ ஒரு 
மூத்தவரைப்போல விழியிழந்த மைந்தனுக்காக 
வந்திருக்கிறார்‌, அவரது சொற்களை நான்‌ 
தாயக்கட்டைகளைப்போல உருட்டி விளையாடலாம்‌ 
என்றுதான்‌ எண்ணினேன்‌. ஆனால்‌ ஏதோ ஒரு இடத்தில்‌ 
நான்‌ அவரைப்போல எண்ணத்‌ தொடங்கினேன்‌.” 


தட்சிண மண்டபத்தை அடைந்ததும்‌ சகுனி 
மெல்லியகுரலில்‌ “இளையவனே, மகதனின்‌ அந்த 
குதிரைச்சவுக்கு என்‌ அறையில்தான்‌ உள்ளது” என்றான்‌. 
விருஷகன்‌ திகைத்து நின்றபின்‌ “மூத்தவரே” என ஏதோ 
சொல்லத்தொடங்க சகுனி “அது அவ்வளவு எளிதாக 
அழியாது” என்றபின்‌ உள்ளே சென்றான்‌. சிலகணங்கள்‌ 
என்ன செய்வதென்றறியாமல்‌ நின்றபின்‌ விருஷகனும்‌ 
தொடர்ந்தான்‌. 


மண்டபத்துள்‌ நுழைந்து அங்கே பீடத்தில்‌ அமர்ந்திருந்த 
பீஷ்மரிடம்‌ முகமன்‌ சொல்லி வணங்கிவிட்டு சகுனி 
அமர்ந்துகொண்டான்‌. காந்தாரத்தினர்‌ உயரமானவர்கள்‌ 
என்றாலும்‌ அவரது உயரம்‌ கொண்ட எவரையும்‌ அவன்‌ 
கண்டதில்லை. வெண்மைகலந்து விரிந்த 

அவரது தாடியும்‌ எளிய தோல்பட்டையால்‌ கட்டப்பட்ட 
கூந்தலும்‌ செவ்வெண்ணிறமும்‌ யவன மூக்கும்‌ அவரை 
கங்கைக்கரை ஷத்ரியர்களிடமிருந்து விலக்கிக்‌ காட்டின. 


சுபலரும்‌ அசலனும்‌ வந்ததுமே மதுக்கிண்ணங்களை 


கையில்‌ எடுத்திருந்தனர்‌. பீஷ்மர்‌ மதுவை அருந்தும்‌ 
பாவனையே காட்டுகிறார்‌ என்பதைக்கூட அவர்கள்‌ 


கருத்தில்‌ கொள்ளவில்லை. தன்னை நோக்கிய பீஷ்மரின்‌ 
விழிகளை சகுனியின்‌ விழிகள்‌ எதிர்கொண்டன. 
பேச்சுவார்த்தைகளின்போது எச்சரிக்கைக்காக 
கண்களில்‌ சலிப்புற்று உள்வாங்கிய பாவனை ஒன்றை 
அணிந்துகொள்வதை பயின்றிருந்த சகுனி அவரது 
கண்களில்‌ தன்னை கூர்ந்தறியும்‌ முயற்சியே இல்லை 
என்பதைக்‌ கண்டான்‌. அது அவனை குழப்பியது. 
அவரது அந்தநோக்கு ஒரு தேர்ந்த பயிற்சியின்‌ 

ளைவோ என்று அவன்‌ எண்ணினான்‌. வழக்கமான 
முகமன்களையும்‌ துதிகளையும்‌ சொல்லிக்கொண்டு 
மீண்டும்‌ மீண்டும்‌ அவரது விழிகளையே சந்தித்து அதை 
கூர்ந்துகொண்டிருந்தான்‌. 
பின்பு அவன்‌ அவரைப்‌ புரிந்துகொண்டான்‌. தன்‌ 
பெருவல்லமையை அறிந்தமையால்‌ எதிரியின்‌ 
வலிமையை எடைபோடாமலிருக்கும்‌ 
மல்லனைப்போன்றவர்‌ அவர்‌ என்‌ 
நினைத்துக்கொண்டான்‌. ஆகவே ர்‌ அவனிடம்‌ 
நேரடியாக “சுபலரும்‌ அசலரும்‌ தங்கள்‌ சொல்லையே 
முதன்மையாக எண்ணுகிறார்கள்‌ சகுனிதேவரே. ஆகவே 
நானும்‌ உங்கள்‌ சொல்லை எதிர்நோக்குகிறேன்‌” 
என்றபோது அவன்‌ வியப்புறவில்லை. மெல்லிய 
புன்னகையுடன்‌ “நான்‌ எளியவன்‌... என்‌ தந்தை 
என்மேல்‌ அன்புகொண்டிருக்கிறார்‌” என்று மட்டும்‌ 
சொன்னான்‌. 


பீஷ்மர்‌ “தாங்கள்‌ அறியாத எதையும்‌ நான்‌ 
சொல்லப்போவதில்லை இளவரசே. அஸ்தினபுரி இன்று 
பாரதவர்ஷத்தின்‌ ஐம்பத்தாறு ஷத்ரிய நாடுகளில்‌ 
தலையாயது. அதனாலேயே நாங்கள்‌ 
சூழப்பட்டிருக்கிறோம்‌. எங்கள்‌ மன்னன்‌ விழியிழந்தவன்‌. 
நானோ முதியவன்‌. தாங்கள்‌ வல்லவர்‌. எங்களுக்கு 
படையும்‌ செல்வமும்‌ உறவும்‌ கொண்ட காந்தாரம்‌ போன்ற 
நாட்டின்‌ மணம்‌ பெரும்‌ நன்மை பயக்கும்‌. அதேபோன்று 
காந்தாரத்துக்கும்‌ அஸ்தினபுரி வலிமைசேர்க்கும்‌” 
என்றார்‌. 

சகுனி மெல்ல அசைந்தான்‌. அவனையறியாமலேயே 
வெளிப்பட்ட அவ்வசைவின்‌ மூலம்‌ அவன்‌ அகம்‌ 
பீஷ்மருக்குத்‌ தெரிந்தது என்பதை உடனே அவன்‌ 
உணர்ந்துகொண்டான்‌. விழியிழந்த மன்னன்‌, முதிய 
தளபதி, நீ வல்லவன்‌ என்னும்‌ மூன்று 
சொற்சேர்க்கைகளையும்‌ அவன்‌ அகம்‌ இணைத்து 
அறிந்துகொண்டது என அவர்‌ அறிந்ததை அவன்‌ 
உணர்ந்தான்‌. 


அவன்‌ கேட்டவற்றிலேயே மிகநுணுக்கமான அரசியல்‌ 
சூழ்மொழி அது. அச்சொற்களை அவர்‌ திறமையாக 
அருகருகே அமைத்தாரா என்ற எண்ணம்‌ எழுந்தது. 
எளிய மலைக்கங்கரால்‌ அவ்வாறு மொழியை கையாள 
முடியுமா என்ன? ஒருவேளை அவரது இயல்பான 
மொழியே அவ்வாறானதாக இருக்கலாம்‌. வாழ்நாளில்‌ 
முதல்முறையாக சகுனி ஒரு மனிதரை அஞ்சினான்‌. 


பீஷ்மர்‌ அவனை நேரடியாக நோக்கி “நாங்கள்‌ மகதத்தை 
அஞ்சுகிறோம்‌ என்பது அனைவருமறிந்ததே. 
பழமையான ஷத்ரிய நாடான மகதம்‌ கங்கையின்‌ 
அனைத்துப்படகுகளிலும்‌ சுங்கம்‌ கொள்ளத்‌ 
தொடங்கியிருக்கிறது. மகதத்தை வெல்லாமல்‌ நாங்கள்‌ 
கங்கைக்கரை வணிகத்தை தொடரமுடியாது. 
காந்தாரத்தின்‌ உதவியுடன்‌ மகதத்தை வென்றால்‌ அது 
காந்தாரத்தின்‌ வணிகத்துக்கும்‌ உகந்ததே” என்றார்‌. 


அவர்‌ சூழ்ந்து சொல்லாற்றவில்லை, இயல்பாகவே வந்து 
சேர்ந்த சொற்களையே சொல்கிறார்‌ என்றும்‌, ஆனால்‌ 
விருஷகன்‌ சொன்னது போல அவனை அவர்‌ தன்‌ 
சொற்களை நோக்கி கொண்டுசென்றுவிட்டார்‌ என்றும்‌ 
சகுனி அறிந்தான்‌. 


“திருதராஷ்டிரனைப்பற்றி இளவரசிக்கு 
தயக்கமிருக்கக்கூடும்‌” என்று பீஷ்மர்‌ சொன்னார்‌. “அவள்‌ 
வயிற்றில்‌ பிறக்கும்‌ மைந்தன்‌ பாரதவர்ஷத்தின்‌ 
மாபெரும்‌ சக்கரவர்த்தியாவான்‌ என்று அவளிடம்‌ 
சொல்லுங்கள்‌. மாமனின்‌ வில்லும்‌ அவள்‌ அளிக்கும்‌ 
மணிமுடியும்‌ ஐம்பத்தைந்து ஷத்ரியர்களையும்‌ அந்த 
மைந்தன்‌ முன்‌ அடிபணியச்செய்யமுடியும்‌.” மீண்டும்‌ ஓர்‌ 
அழகிய சொல்லிணைவு. மாமனின்‌ வில்லை முதலில்‌ 
வைத்த கூர்மை. சகுனி புன்னகைசெய்தான்‌. 


அவனுடைய புன்னகையைக்‌ கண்டதும்‌ விருஷகன்‌ 
மேலும்‌ விரிந்த புன்னகையுடன்‌ “ஆம்‌, அஸ்தினபுரியில்‌ 
மூத்தவரின்‌ வில்‌ நிலைகொண்டால்‌ பாரதமே அதை 
மையம்‌ கொள்ளும்‌” என்றான்‌. சுபலர்‌ அசலனை 
நோக்கினார்‌. அசலன்‌ “தம்பி கூறும்‌ முடிவையே 
இந்நாள்வரை இங்கே மேற்கொண்டிருக்கிறோம்‌” 
என்றான்‌. 

சுபலர்‌ தெளிவடைந்தவராக உடலை நெகிழச்செய்து 
பீடத்தின்‌ கீழிருந்த காலை நன்றாக நீட்டியபடி “ஆம்‌, 
அவன்‌ அனைத்தையும்‌ சூழ்பவன்‌” என்றார்‌. “அவன்‌ 
முடிவு காந்தாரத்தின்‌ கொள்கை.” 


“இனியமது” என்றார்‌ பீஷ்மர்‌. “அதன்‌ வாசனை 
இளமையை மீட்டுக்கொண்டுவருகிறது.” 
அரசியல்பேச்சை அவர்‌ இயல்பாகவும்‌ அழகாகவும்‌ 
முடித்துவிட்டார்‌ என்பதை சகுனி உணர்ந்தான்‌. 
மேற்கொண்டு பேசாமல்‌ அம்முடிவை உறுதிசெய்ய 
விழைகிறார்‌. 


சுபலர்‌ சிரித்தபடி “ஆம்‌, இளமையில்‌ நாமறிந்த 
அனைத்துக்‌ கன்னியரும்‌ ஒன்றாகத்திரண்டு நம்‌ முன்‌ 
வந்துவிடுகிறார்கள்‌” என்றார்‌. கையசைத்து அங்கே சுவர்‌ 
அருகே நின்றிருந்த காதும்நாவுமற்ற சேவகனிடம்‌ 
மதுவைப்‌ பரிமாறும்படி சொன்னார்‌. பீஷ்மர்‌ கோப்பை 
நிறைய மதுவை வாங்கிக்கொண்டு சிரித்தபடி 
“அஹிபீனத்தில்‌ கந்தர்வர்கள்‌ வாழ்கிறார்கள்‌” என்றார்‌. 


அனைத்து முகங்களிலும்‌ புன்னகைகள்‌ தெரிவதை 
சகுனி கண்டான்‌. விருஷகன்‌ “தமக்கையிடம்‌ அந்தத்‌ 
தயக்கமேதும்‌ இல்லை பிதாமகரே. நான்‌ தங்கள்‌ தூதை 
அவளிடம்‌ சொன்னேன்‌. அவள்‌ ஓவியம்‌ 
வரைந்துகொண்டிருந்தாள்‌. இளவரசருக்கு விழியில்லை 
என்றதும்‌ அரசரின்‌ விருப்பமே காந்தார அரசின்‌ ஆணை 
என்று மலர்ந்த முகத்துடன்‌ சொல்லிவிட்டு உள்ளே 
சென்றாள்‌” என்றான்‌. சுபலர்‌ “ஆம்‌, அவள்‌ முற்றிலும்‌ 
அரசமகள்‌” என்றார்‌. 


சகுனி மெல்ல இருக்கையில்‌ முன்னகர்ந்து “தம்பி, அவள்‌ 
வரைந்த அந்த ஓவியம்‌ என்ன?” என்றான்‌. “மலைகள்‌ 
என நினைக்கிறேன்‌. வண்ணம்‌்தீட்டத்‌ 
தொடங்கியிருந்தாள்‌. தெளிவாக இல்லை.” சகுனி “அந்த 
ஓவியத்தை அவள்‌ முழுமைசெய்யவில்லையா?” 
என்றான்‌. “இல்லை மூத்தவரே, அதை திரையிட்டு 
மூடிவிட்டாள்‌” என்றான்‌ விருஷகன்‌. 


சகுனி எழுந்து வணங்கி “அஸ்தினபுரியின்‌ பிதாமகரே 
தங்கள்‌ அடிபணிந்து விடைகொள்கிறேன்‌. தங்கள்‌ தூது 
காந்தாரத்துக்கு வந்த பெரும்‌ வாய்ப்பு என்றே 
எண்ணுகிறேன்‌. காந்தாரத்தை தங்கள்‌ வருகைமூலம்‌ 
கெளரவித்திருக்கிறீர்கள்‌. ஆனால்‌ என்‌ தமக்கையின்‌ 
உள்ளம்‌ ஏற்காத எதையும்‌ இந்நாடு செய்யாது” என்றான்‌. 
விருஷகன்‌ “மூத்தவரே தமக்கை...” என்று 
சொல்லவந்ததை கையமர்த்தி “நான்‌ அவள்‌ உள்ளத்தை 
அறிந்துகொண்டேன்‌” என்று சொன்னபின்பு பீஷ்மரை 
வணங்கிவிட்டு வெளியேறினான்‌. 

பீஷ்மரை சந்தித்து இரவில்‌ திரும்பியபின்‌ சகுனி 
துயிலவில்லை. தன்‌ அரண்மனை உப்பரிகையில்‌ 
நின்றபடி இரவையே நோக்கிக்கொண்டிருந்தான்‌. 
ண்மீன்கள்‌ செறிந்த பாலைவன வானம்‌ கருங்கல்லால்‌ 
ஆனதுபோலத்‌ தெரிந்தது. வடக்கே நெடுந்தொலைவில்‌ 
தனித்த ஓநாய்‌ ஒன்று அடிவயிற்றை எக்கி எழுப்பிய 
ஊளை மெலிதாகக்‌ கேட்டு மறைந்தது. அந்த ஓநாயை 
மிக அருகே, கண்ணுக்குக்‌ கண்‌ நெருங்கி, பார்ப்பதுபோல 
சகுனி உணர்ந்தான்‌. அது தன்னையும்‌ 
அறிந்துகொள்ளும்‌ என்று தோன்றியது. 


அதற்கு பலநாட்களாக பசி இருக்கிறது என்று அந்த 
ஊளையிலிருந்தே அறிந்துகொண்டான்‌. சிறிய 
பூச்சிகளையும்‌ முள்ளிலைகளின்‌ பனித்துளிகளையும்‌ 
நக்கி உண்டு அது வீண்நிலம்‌ முழுக்க அலைந்து 
திரிகிறது. ஒருமுறை வயிறு நிறையும்‌ ஓர்‌ உணவு அதை 
மேலும்‌ ஒருமாதம்‌ வாழச்செய்யும்‌. ஒவ்வொரு 
பொருக்கிலும்‌ பிளவிலுமாக கால்வைத்து செங்குத்தான 
மலைப்பாறையும்‌ ஏறும்‌ பஷுத்துரனைப்போன்ற அது 
ஒவ்வொரு உணவாக தன்‌ வாழ்க்கையின்‌ 
நிறைவுநோக்கிச்‌ சென்றுகொண்டிருக்கிறது. 


மகதத்தின்‌ ஓநாய்‌ இந்நேரம்‌ என்ன 
செய்துகொண்டிருக்கும்‌ என அவன்‌ 
நினைத்துக்கொண்டான்‌. அதன்‌ கண்முன்‌ 
பசுமைததும்பும்‌ புதர்வெளிக்குள்‌ முயல்களும்‌ எலிகளும்‌ 
புதர்பறவைகளும்‌ வாழ்கின்றன. மான்களும்‌ 
பன்றிகளும்‌ குட்டிகளை போட்டுக்கொண்டே 
இருக்கின்றன. அதன்‌ வாழ்க்கையின்‌ அறைகூவல்‌ 
உணவு அல்ல. இன்னொரு ஓநாய்தான்‌. தன்‌ 
எல்லைகளை பாதுகாத்துக்கொள்வதற்கே அதன்‌ 
கூர்நாசியும்‌ விரிசெவிகளும்‌ ஒளிர்விழிகளும்‌ எந்நேரமும்‌ 
கருத்துகொண்டிருக்கின்றன. உணவின்‌ பச்சை 
ஊன்குருதியை சுவைத்து காந்தாரத்து ஓநாய்‌ அடையும்‌ 
உவகையை அது அடையவேண்டுமென்றால்‌ இன்னொரு 
ஓநாயை கடித்துக்கிழித்தாகவேண்டும்‌. 


பாலைநிலத்தில்‌ அப்போது காற்றே அடிக்கவில்லை. 
அரண்மனைச்சாளரத்தின்‌ திரைகளும்‌ நெய்ச்சுடர்களும்‌ 
வெளியே மரங்களின்‌ இலைகளும்‌ அசைவிழந்து 
நின்றிருந்தன. ஆகவே மிகத்தொலைவில்‌ அந்த ஓநாயின்‌ 
ஊளை மீண்டும்‌ துல்லியமாகக்‌ கேட்டது. இருளில்‌ 
மெல்லிய செந்தீற்றலாக கிழிபட்டு மறையும்‌ 
விண்மீன்கோடு போல. மீண்டும்‌ அந்த ஒலி. இம்முறை 
அது கேட்டதா, செவிமயக்கா என்றே ஐயமாக இருந்தது. 


அவனுக்கு அந்த ஓநாயைப்பார்க்கவேண்டுமென்ற 
எண்ணம்‌ எழுந்தது. அது எதையோ சொல்லவிருப்பதாக, 
மிகநெருக்கமாக தன்‌ வாழ்க்கையுடன்‌ அதற்கு 
தொடர்பிருப்பதாகத்‌ தோன்றியது. அது ஒரு பாவனையே 
என அவன்‌ அறிந்திருந்தாலும்‌ அத்தகைய பாவனைகள்‌ 
வழியாக வெளிப்படும்‌ ஆன்மாவின்‌ உட்குறிப்புகள்‌ 
முக்கியமானவை என்று அறிந்திருந்தான்‌. சால்வையை 
எடுத்து தோளிலிட்டபடி வெளியேவந்து அரண்மனை 
முகப்பில்‌ நின்றதும்‌ சேவகன்‌ ஓடிவந்து வணங்கினான்‌. 
குதிரை என அவன்‌ ஒற்றைச்சொல்லில்‌ 
ஆணையிட்டான்‌. 


குதிரையுடன்‌ அவனுடைய வேட்டைத்துணைவன்‌ 
சூனிகனும்‌ வந்து நின்றான்‌. அவனுடன்‌ 
வேட்டைநாயான ஜரதன்‌ வந்து நின்று சகுனியை நோக்கி 
வாலாட்டியது. சகுனி குதிரைமேல்‌ ஏறிக்கொண்டதும்‌ 
சூனிகனும்‌ குதிரையில்‌ ஏறிக்கொள்ள இருவரும்‌ 
ஊன்நெய்யிட்ட வழிவிளக்குகளின்‌ செவ்வொளி 
சிந்திக்கிடந்த சாலைகள்‌ வழியாக இருண்டுகிடந்த 
மாளிகைச்சுவர்களில்‌ குளம்படிகள்‌ எதிரொலிக்க 
நகரைக்‌ கடந்துசென்றனர்‌. வடக்குவாயில்‌ வழியாக 
வெளியே சென்று விண்மீனொளியில்‌ துலங்கிவந்த 
வெறும்நிலத்தைப்‌ பார்த்து சிலகணங்கள்‌ நின்றபின்‌ 
சகுனி குதிரையைத்‌ தூண்டி முன்னால்‌ 
பாய்ந்தோடினான்‌. சூனிகனும்‌ பின்னால்‌ சென்றான்‌. 
ஜரதன்‌ வாலைச்சுழற்றியபடி ஆர்வத்துடன்‌ தாவித்தாவி 
கூடவே ஓடியது. 


நிழல்குவைகளாக புதர்கள்‌ பரவிக்கிடக்க பாழ்நிலத்தின்‌ 
எல்லையில்‌ தொடுவானம்‌ கவிந்திருந்தது. கண்‌ எட்டும்‌ 
தொலைவுக்கு அப்பாலிருந்து சாம்பல்நிறமான 
தரைக்கம்பளம்‌ போல அதை அவர்களுக்கு முன்னால்‌ 
வடதிசை விரித்துக்கொண்டே சென்றது. ஓநாயின்‌ 
குரல்கேட்டதாக தான்‌ கணித்த இடத்தை அடைந்ததும்‌ 
சகுனி சுற்றிலும்‌ பார்த்தான்‌. அருகே இருந்த 
மண்மேட்டைக்‌ கண்டு அதன்மேல்‌ குதிரையில்‌ 


ஏறிச்சென்றான்‌. அங்கே இறங்கி குனிந்து 
மண்ணைப்பார்த்தபோது ஓநாயின்‌ சிறுநீர்த்தடத்தையும்‌ 
காலடிச்சுவடுகளையும்‌ கண்டான்‌. ஜரதன்‌ வந்து அருகே 
நின்றது. சகுனி சுட்டிக்காட்டியதும்‌ அது மோப்பம்பிடித்து 
மெல்லக்குரைத்து தான்‌ அறிந்துவிட்டதைச்‌ சொன்னது. 


சூனிகன்‌ மெல்லிய உதட்டொலி எழுப்பியதும்‌ ஜரதன்‌ 
மோப்பம்பிடித்தபடி முன்னேறிச்சென்றது. அதன்பின்னே 
குதிரைகள்‌ பெருநடையில்‌ சென்றன. இருளுக்குள்‌ 
சென்ற பாம்பொன்றைக்‌ கண்டு ஜரதன்‌ நின்று செவியை 
பின்னுக்குத்தள்ளி குரைத்தது. சூனிகன்‌ அதனிடம்‌ 
முன்னால்செல்ல ஆணையிட்டபோது மேலும்‌ முன்னால்‌ 
ஓடியது. இரவெல்லாம்‌ அவர்கள்‌ சென்றுகொண்டே 
இருந்தனர்‌. 


கீழ்வானில்‌ விடிவெள்ளி தெரியத்தொடங்கியபோது 
நெடுந்தூரத்தில்‌ ஓநாய்‌ சென்றுகொண்டிருப்பதை ஜரதன்‌ 
கண்டுகொண்டது. திரும்பி வாலை ஆட்டியபடி 
சகுனியைப்பார்த்துக்‌ குரைத்தது. சகுனி நிற்கும்படி 
ஆணையிட்டான்‌. அப்பால்‌ அந்த ஓநாய்‌ நின்று 
அவர்களைப்‌ பார்த்தது. வானின்‌ வெளிறிய ஒளியின்‌ 
பின்னணியில்‌ அதன்‌ புல்தோகைபோன்ற வாலையும்‌ 
மயிர்சிலிர்த்த கழுத்தையும்‌ மெல்லிய கால்களையும்‌ 
கூம்பிய முகத்தையும்‌ நிழலுருவாகக்‌ காணமுடிந்தது. 


அவர்களை சிலகணங்கள்‌ நோக்கியபின்‌ ஓநாய்‌ உறுமிய 
ஒலியை ஜரதன்‌ மட்டுமே கேட்டது. அது உறுமியபடியே 
பின்னடைந்து குதிரைகளுக்குப்பின்னால்‌ சென்று நின்று 
தலையைத்‌ தாழ்த்தி கால்கள்‌ வழியாக கூர்ந்து 
நோக்கியது. அதன்‌ வால்‌ கால்கள்‌ நடுவே படிந்து 
ஆடியது. ஓநாய்‌ மீண்டும்‌ ஓடத்‌ தொடங்கியதும்‌ சகுனி 
அதைத்‌ தொடர்ந்துசென்றால்போதும்‌, துரத்தவேண்டாம்‌ 
என ஆணையிட்டான்‌. ஓநாய்‌ மேடேறி மறைந்தது. 
ஜரதனின்‌ மோப்பத்தை மட்டுமே அடையாளமாகக்‌ 
கொண்டு அவர்கள்‌ துரத்திச்‌ சென்றனர்‌. 


கிழக்கே வானம்‌ விளிம்பு திறந்து செவ்வொளியை நிலம்‌ 
மீது பரவவிட்டபோது அவர்கள்‌ ஒரு மேட்டின்‌ மேல்‌ 
நின்றிருந்தனர்‌. காலையொளியில்‌ பாலைமண்‌ 
மிகமென்மையான பொன்னிறப்பட்டுபோல 
அலைபடிந்து விரிந்திருந்தது. மிகத்தொலைவில்‌ செந்நிற 
மண்ணில்‌ ஒரு செந்நிறப்‌ பூச்சி செல்வதுபோல ஓநாய்‌ 
சென்றுகொண்டிருந்தது. சகுனி திரும்பி 
சூனிகனைப்பார்த்தான்‌. சூனிகன்‌ “இன்னும்‌ 
ஒருநாழிகையில்‌ வெயில்‌ வந்துவிடும்‌. அது வெயிலில்‌ 


செல்லாது. அங்கே ஏதேனும்‌ புதரைக்‌ கண்டிருக்கும்‌” 
என்றான்‌. 

அவர்கள்‌ புழுதியாகக்‌ குவிந்துக்கிடந்த மண்சரிவில்‌ 
குதிரையில்‌ இறங்கி அந்தக்‌ கால்தடத்தைத்‌ தொடர்ந்து 
சென்றனர்‌. காற்றே இல்லாத மண்பரப்பில்‌ ஒரு 
ஊசித்தையல்‌ கோடுபோல அந்தக்‌ கால்தடம்‌ சென்றது. 
வெயில்‌ ஏறத்தொடங்கியதும்‌ சகுனி ஒரு 
பாலைப்பொழிலைக்‌ கண்டான்‌. சூனிகன்‌ அது ஜலவனம்‌ 
என்ற சோலை என்றான்‌. முற்றிலும்‌ சரளமரங்கள்‌ மட்டும்‌ 
செறிந்த சோலைக்குள்‌ அவர்கள்‌ நுழைந்தனர்‌. சூனிகன்‌ 
“இந்தச்சோலைக்குள்‌ எங்கோ அது இருக்கும்‌. இதற்கு 
அப்பால்‌ அது செல்ல வாய்ப்பில்லை” என்றான்‌. 


ஆயிரக்கணக்கான சிறிய பசுங்கோபுரங்கள்‌ போல 
அடர்திருந்த சரளமரங்களுக்கு நடுவே அவற்றின்‌ 
மட்கியசருகுகளின்‌ மெத்தை மேல்‌ குதிரைகள்‌ மெல்ல 
நடந்தன. ஜரதன்‌ முன்னால்சென்று நின்று காதுகளை 
மடித்து முனகியபடி மெல்ல பின்னகர்ந்தது. சூனிகன்‌ 
கையைக்‌ காட்டியபின்‌ குதிரையிலிருந்து இறங்கி 
ஓசையில்லாமல்‌ நடந்து முன்னால்‌ சென்று 
எட்டிப்பார்த்தான்‌. சரிந்திறங்கிய செம்மண்குழியின்‌ 
அடியில்‌ தேங்கியிருந்த கலங்கிய சிறிதளவு நீரை ஓநாய்‌ 
குடித்துக்கொண்டிருந்தது. 


சகுனி குதிரையிலிருந்து இறங்கி அதைப்பார்த்தபோது 
தாடை மயிரில்‌ சொட்டிய நீருடன்‌ அது நிமிர்ந்து 
அவனைப்பார்த்தது. அதன்‌ பெரிய காதுகள்‌ முடியுடன்‌ 
முன்னால்‌ குவிந்தன. அது முனகியதும்‌ ஜரதன்‌ 
வாலைத்தாழ்த்தியபடி குதிரைகளுக்குப்‌ பின்னால்‌ 
சென்றது. அங்கே நின்றபடி முனகி அழுதது. 


சற்றுநேரம்‌ அவர்கள்‌ ஓநாயைப்‌ பார்த்தபடி நின்றனர்‌. 
அது தன்‌ பழுத்த கண்களால்‌ அவர்களைப்‌ பார்த்தது. 
பின்பு கழுத்தில்‌ அமர்ந்த ஏதோ பூச்சியை 
உதறும்பொருட்டு ஒருமுறை தலையைத்‌ 
திருப்பிக்கொண்டது. நீர்த்துளிகள்‌ அதன்‌ விலாமயிரில்‌ 
சொட்டி துளித்து நின்றன. குனிந்து நீரை மீண்டும்‌ 
குடிக்கத்தொடங்கியது. நீரில்‌ கூழாங்கற்கள்‌ விழுவது 
போல அது ஒலித்தது. அருந்தியதும்‌ ஓநாய்‌ 
குழியைச்சூழ்ந்திருந்த மெல்லிய சேற்றில்‌ பாதங்கள்‌ 
பதிய, குலைவாலைத்‌ தாழ்த்தியபடி மேலேறி அப்பால்‌ 
மறைந்தது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“அது இரவுவரை இங்கிருந்து செல்லாது” என்று சூனிகன்‌ 
சொன்னான்‌. “இரவில்‌ இங்கே நீர்‌ அருந்தவரும்‌ 
உயிர்களை அது பிடிக்கமுடியாதா?” என்றான்‌ சகுனி. “நீர்‌ 
அருந்தும்‌ மிருகங்கள்‌ அனைத்துமே பெரியவை. 
அவற்றை தனித்த ஓநாய்‌ நெருங்கமுடியாது. அது 
எலிகளையும்‌ உடும்புகளையும்தான்‌ பிடிக்கமுடியும்‌.” 
சகுனி சிலகணங்கள்‌ சிந்தித்துவிட்டு “நாம்‌ இங்கே 
ஓய்வெடுப்போம்‌. இன்றிரவு அது என்ன 
செய்யப்போகிறதென்று பார்ப்போம்‌” என்றான்‌. 


“இன்னும்‌ ஓரிரவுக்குள்‌ அதற்கு உணவு கிடைக்கவில்லை 
என்றால்‌ அதனால்‌ ஓடமுடியாது” என்றான்‌ சூனிகன்‌. 
“அதன்‌ பின்னங்கால்கள்‌ ஒன்றோடொன்று 
பின்னுகின்றன. வயிறு நன்றாகவே மேலேறி 
ஒட்டிவிட்டது. இப்போதே அதனால்‌ ஓடமுடியவில்லை.” 
சகுனி உதடுகளை இறுக்கியபடி “பார்ப்போம்‌” என்றான்‌. 
குதிரைகளைக்‌ கீழிறக்கி நீர்‌ அருந்தவைத்துவிட்டு 
அவர்கள்‌ சரளமரங்களின்‌ அடியில்‌ தோல்விரித்து 
படுத்துக்கொண்டனர்‌. 


சகுனி சிறிதுநேரம்‌ துயின்றிருப்பான்‌. பாலையில்‌ 
குதிரையில்‌ சுஜலன்‌ வரும்‌ ஒலிகேட்டு 
விழித்துக்கொண்டான்‌. பாலையொளி நீர்த்திரைபோல 
அலையடிக்க அதில்‌ ஓவியமாக எழுதப்பட்டதுபோல 
சுஜலனின்‌ குதிரையின்‌ அசைவு தெரிந்தது. 
வானிலிருந்து ஒரு பெரிய நீர்த்துளி துளித்து திரண்டு 
சொட்டுவது போல குதிரை அணுகியது. சகுனி எழுந்து 
அமர்ந்து தன்‌ எரியும்‌ விழிகளை மூடித்திறந்தான்‌. 
தோல்பையில்‌ இருந்து குடிநீரை எடுத்து வாயை 
நனைத்து விழுங்கியபின்பு இருதுளிகளை கண்கள்‌ 
மீதும்‌ விட்டுக்கொண்டான்‌. 


சுஜலன்‌ இறங்கி வணங்கி நின்றான்‌. என்ன 
என்பதுபோல சகுனி பார்த்தான்‌. “பீஷ்மரும்‌ பலபத்ரரும்‌ 
இன்று மாலை கிளம்பிச்‌ செல்கிறார்கள்‌” என்றான்‌ 
சுஜலன்‌. சகுனி “இன்றா?” என்றான்‌. “ஆம்‌, தூது 
முடிந்துவிட்டது என்று பீஷ்மபிதாமகர்‌ சொன்னார்‌.” சில 
கணங்கள்‌ சிந்தித்தபின்‌ “அவர்‌ சினத்துடன்‌ இருந்தாரா?” 
என்றான்‌ சகுனி. “அவர்‌ வழக்கம்போலத்தான்‌ இருந்தார்‌” 
என்றான்‌ சுஜலன்‌. 


சகுனி அவனைக்கூர்ந்து நோக்கி “இன்றுகாலை அவர்‌ 


என்ன செய்தார்‌?” என்றான்‌. “வழக்கம்போல 
ஆயுதப்பயிற்சி எடுத்துக்கொண்டார்‌” என்றான்‌ சுஜலன்‌. 
“எங்கே?” என்று சகுனி கேட்டான்‌. “நம்முடைய 
ஆயுதசாலையில்‌. நம்‌ இளவரசர்‌ விருஷகருக்கும்‌ மற்ற 
தளபதிகளுக்கும்‌ பயிற்சியளித்தார்‌. இளவரசர்‌ 
கோரியதற்கேற்ப அபூர்வமான ஆறு அம்புகளை 
அவருக்கு தனியாக கற்றுக்கொடுத்தார்‌.” 


சகுனி சுஜலனையே நோக்கிக்கொண்டிருந்தான்‌. அவன்‌ 
யார்‌, என்ன சொல்கிறான்‌ என்று புரியாது 
பார்ப்பதுபோல. பின்பு தன்‌ குதிரையை நோக்கிச்‌ 
சென்றபடி “அவர்‌ செல்வதற்குள்‌ நான்‌ அங்கே 
இருக்கவேண்டும்‌. அவரை நான்‌ வணங்கி 
விடைகொடுக்கவேண்டும்‌” என்றான்‌. சுஜலன்‌ “ஆம்‌, 
அதுவே முறை. விருஷகர்‌ என்னிடம்‌ அதை தங்களிடம்‌ 
சொல்லி தங்களை அழைத்துவரும்படி சொல்லித்தான்‌ 
அனுப்பினார்‌. அவர்‌ அஸ்தினபுரிக்கு மட்டும்‌ 
பிதாமகரல்ல. நம்‌ வீரர்கள்‌ அனைவருமே அவரை 
தந்தையாகவே எண்ணுகிறார்கள்‌.” 


சகுனி குதிரையில்‌ ஏறியபின்‌ திரும்பி சூனிகனிடம்‌ “நீ 
இங்கேயே இரு. அந்த ஓநாயை பின்தொடர்ந்து செல்‌. அது 
வாழ்கிறதா என நான்‌ அறியவேண்டும்‌” என்றான்‌. 
சூனிகன்‌ “ஆணை?” என்றதும்‌ குதிரைகள்‌ பாலையின்‌ 
மேல்‌ வெண்ணிற நெருப்பாக நின்றுகொண்டிருந்த 
வெயிலுக்குள்‌ பாய்ந்துசென்றன. செல்லும்‌ வழியெங்கும்‌ 
சகுனி ஒரு சொல்கூட பேசாமல்‌ அமர்ந்திருந்தான்‌. 


அரண்மனை முகப்பில்‌ அவனைக்காத்து விருஷகன்‌ 
நின்றிருந்தான்‌. சகுனி இறங்கியதும்‌ அருகே வந்து 
“தாலைப்பயிற்சி முடிந்ததுமே பிதாமகர்‌ கிளம்புவதாகச்‌ 
சொன்னார்‌. நான்‌ உடனே தங்களுக்குச்‌ 
செய்தியனுப்பினேன்‌. தாங்கள்‌ வேட்டைக்குச்‌ 
சென்றிருப்பதை அறிந்தேன்‌. ஆகவேதான்‌ சுஜலனையே 
அனுப்பினேன்‌” என்றான்‌. சகுனி பேசாமல்‌ உள்ளே 
சென்றான்‌. விருஷகன்‌ பின்னால்‌ வந்தபடி “பிதாமகரைத்‌ 
தவிர்ப்பதற்காகவே நீங்கள்‌ வேட்டைக்குச்‌ சென்றீர்கள்‌ 
என்று எனக்குத்தெரியும்‌. ஆகவே அனேகமாக 
திரும்பவரமாட்டீர்கள்‌ என்று என்ணினேன்‌” என்றான்‌. 


“ஏன்‌ நான்‌ அவரைத்‌ தவிர்க்கவேண்டும்‌?” என்று சகுனி 
கேட்டான்‌. “ஏன்‌ நீங்கள்‌ நேற்றிரவு உங்கள்‌ முடிவை 
சொன்னதுமே கிளம்பிவிட்டீர்கள்‌? அதனால்தான்‌” 
என்றான்‌ விருஷகன்‌. சகுனி கண்களைச்‌ சுருக்கி நோக்கி 
“ஏன்‌?” என்றான்‌. விருஷகன்‌ “உங்கள்‌ எண்ணத்தை 


அவர்‌ மாற்றிவிடுவாரென அஞ்சினீர்கள்‌” என்றான்‌. 
சகுனி கண்களை திருப்பிக்கொண்டான்‌. “ஆனால்‌ 
நீங்கள்‌ எழுந்து சென்றபின்‌ பிதாமகர்‌ ஒருசொல்‌ கூட 
அதைப்பற்றிப்‌ பேசவில்லை. காந்தாரத்தின்‌ கோட்டைக்கு 
ஆன செலவுகளைப்பற்றித்தான்‌ பேசிக்கொண்டிருந்தார்‌. 
சில ஆலோசனைகளைச்‌ சொன்னார்‌.” 


“என்ன ஆலோசனை?” என்று அக்கறையில்லாமல்‌ 
கேட்பதுபோல பாவனைசெய்தபடி சகுனி தன்‌ 
மேலாடையைக்‌ கழற்றி ஏவலனிடம்‌ கொடுத்தான்‌. 
“புருஷபுரியில்‌ இருந்து காந்தாரநகரி வரை ஓர்‌ இரவு 
பயணம்செய்யும்‌ தொலைவுக்கு ஒரு சிறுகோட்டை வீதம்‌ 
கட்டி அவற்றில்‌ ஒவ்வொன்றிலும்‌ சிறிய நிலைப்படை 
ஒன்றை நிறுத்திவைக்கலாம்‌ என்றார்‌. புருஷபுரத்தில்‌ 
இருந்தோ காந்தாரத்தில்‌ இருந்தோ ஒரு படை 
கிளம்பினால்‌ அது முதல்கோட்டையை அடைந்ததும்‌ 
அங்கே ஓய்வெடுக்க அங்குள்ள படை அடுத்த 
இலக்குக்குச்‌ செல்லலாம்‌. அப்படி செல்லமுடிந்தால்‌ 
நாட்டின்‌ எப்பகுதிக்கும்‌ தேவையானபோது 
பயணக்களைப்பு அடையாத ஒரு படை 
சென்றுசேரமுடியும்‌. வணிகர்களுக்கும்‌ பெரும்‌ பாதுகாப்பு 
என்றார்‌.” 


அதை அப்படியே விட்டுவிடுபவன்போல சகுனி “நீயே 
பிதாமகர்‌ என்று சொல்ல ஆரம்பித்துவிட்டாய்‌” என்றான்‌. 
“அவர்‌ என்‌ ஆசிரியர்‌. ஆனால்‌ பிதாமகர்‌ என்று 
சொல்லும்போதுதான்‌ நான்‌ நிறைவடைகிறேன்‌” 
என்றான்‌ விருஷகன்‌. சகுனி புன்னகையுடன்‌ திரும்பி 
“நான்‌ அவரை கொன்றுவரச்சொன்னால்‌ என்ன 
செய்வாய்‌?” என்றான்‌. “அவருக்கு எதிராக என்‌ ஆயுதம்‌ 
எழாது. அது என்‌ கழுத்துக்கே செல்லும்‌” என்றான்‌ 
விருஷகன்‌. அவன்‌ கண்கள்‌ அச்சமில்லாமல்‌ சகுனியை 
நோக்கின. சகுனி புன்னகையுடன்‌ திரும்பிக்கொண்டான்‌. 


காந்தார அரசகுலத்தின்‌ குலதெய்வக்‌ கோயிலில்‌ 
பீஷ்மருக்காக ஒரு சிறப்புவழிபாடு மன்னர்‌ சுபலரால்‌ 
ஒருக்கப்பட்டிருந்தது. அது விருஷகனின்‌ எண்ணம்‌ என 
அதைக்கேட்டதுமே சகுனி புரிந்துகொண்டான்‌. குளித்து 
அரச ஆடையணிந்து அவன்‌ ஆலயவளாகத்துக்கு 
வந்தான்‌. கற்களால்‌ ஆன மூன்று சிறிய கோயில்கள்‌ 
உயரமற்ற மதில்வளைவால்‌ சூழப்பட்டு சாலமரங்களால்‌ 
ஆன சிறிய காட்டுக்குள்‌ இருந்தன. சகுனி செல்லும்போது 
அங்கே விருஷகன்‌ இருந்தான்‌. வந்து வணங்கி “அரசரும்‌ 
மூத்தவரும்‌ வந்துகொண்டிருக்கிறார்கள்‌ அண்ணா” 
என்றான்‌. 


நிமித்திகன்‌ அறிவித்ததும்‌ அசலன்‌ வெண்புரவியில்‌ 
வந்து இறங்கினான்‌. தொடர்ந்து வெண்குடைத்‌ தேரில்‌ 
சுபலர்‌ வந்தார்‌. மங்கலவாத்தியங்களை முழக்கியபடி 
சூதர்கள்‌ சென்று அரசனை வரவேற்று உள்ளே 
அழைத்துவந்தனர்‌. காந்தாரத்தின்‌ 
குலதெய்வக்கோயில்களில்‌ மட்டும்‌ வைதிகர்‌ பூசனைகள்‌ 
செய்வதில்லை. லாஷ்கரகுலத்து முதுபூசகர்கள்‌ எழுவர்‌ 
ஓநாய்த்தோலாடை அணிந்து தலையில்‌ செம்பருந்தின்‌ 
இறகுகளால்‌ ஆன முடியணிந்து நின்றிருந்தனர்‌. ஏழு 
லாஷ்கர பாடகர்கள்‌ கையில்‌ கழுதைத்தோலில்‌ 
செய்யப்பட்ட பறைகளுடன்‌ அமர்ந்திருந்தனர்‌. அரசர்‌ 
உள்ளே நுழைந்ததும்‌ பறைகள்‌ முழங்கின. பூசகர்கள்‌ 
சென்று வாழ்த்தொலி செய்து நீர்‌ தெளித்து வரவேற்று 
உள்ளே போடப்பட்டிருந்த கல்லாலான ஆசனங்களில்‌ 
அமரச்செய்தனர்‌. 


லாஷ்கரர்களின்‌ வழக்கப்படி 
பலிகொடுக்கப்படுவதற்காக கொண்டுவரப்பட்டிருந்த 
காட்டுஆடுகள்‌ தறிகளில்‌ கட்டப்பட்டிருந்தன. ஒரு ஆடு 
கயிற்றை இழுத்து நான்குகால்களையும்‌ விசையுடன்‌ 
உந்தி நின்றிருந்தது. அப்படியே சுழன்று மறுபக்கச்‌ 
சுவரில்‌ முட்டி அது திரும்பி வந்தது. மாலையின்‌ சாயும்‌ 
ஒளி வேகமாக மங்கிக்கொண்டிருக்க வானில்‌ 
எஞ்சியிருந்த உதிரிமேகப்பிசிறுகள்‌ 
சிவந்துகொண்டிருந்தன. ஒரு லாஷ்கரப்பூசகர்‌ 
மூன்றுகோயில்களிலும்‌ சுளுந்துகளை ஏற்றி வைத்தார்‌. 
காற்றில்‌ அனைத்துத்‌ தழல்களும்‌ வடக்கு நோக்கி வீசின. 


தூதன்‌ வந்து பீஷ்மர்‌ வந்துகொண்டிருப்பதை 
அறிவித்தான்‌. சற்றுநேரத்தில்‌ பீஷ்மரும்‌ பலபத்ரரும்‌ 
ரதத்தில்‌ வந்திறங்கினர்‌. பீஷ்மர்‌ குளித்த ஈரம்‌ சொட்டும்‌ 
தாடியும்‌ குழலுமாக நனைந்த சுண்ணக்கல்பாறை 
போன்ற உடலுடன்‌ இருந்தார்‌. விருஷகன்‌ அவர்‌ அருகே 
சென்று அவர்‌ பாதங்களை வணங்கி “பிதாமகரே எங்கள்‌ 
குலதெய்வங்களும்‌ தங்களை அறிந்திருக்கவேண்டும்‌” 
என்றான்‌. அவர்‌ சிரித்தபடி “ஆம்‌, நாம்‌ ஒரே குலம்‌” 
என்றார்‌. 

சுலபரும்‌ அசலனும்‌ பீஷ்மரை வரவேற்று உள்ளே 
அழைத்துவந்தனர்‌. சகுனி சென்று தலைவணங்கினான்‌. 
“நேற்று நீங்கள்‌ வேட்டைக்குச்‌ சென்றதாக விருஷகன்‌ 
சொன்னான்‌. என்னை அழைத்திருக்கலாமே” என்றார்‌ 
பீஷ்மர்‌. சகுனி “நான்‌ நினைத்திருக்காமல்‌ கிளம்பினேன்‌” 
என்றான்‌. “நான்‌ இத்தகைய வீண்நிலத்தில்‌ 
வேட்டையாடியதேயில்லை” என்றார்‌ பீஷ்மர்‌. சுபலர்‌ 


வந்து அவரை வணங்கி அழைத்துச்சென்று பீடத்தில்‌ 
அமர்த்தினார்‌. 

“எங்கள்‌ குருதிப்பூசனையில்‌ பெண்டிர்‌ 
கலந்துகொள்வதுண்டு” என்று சுபலர்‌ சொன்னார்‌. 
“கங்கைக்கரை ஷத்ரியர்களிடம்‌ அவ்வழக்கமில்லை 
என்று அறிந்தேன்‌.” பீஷ்மர்‌ சிரித்தபடி 
“பூர்வஆரியவர்த்தம்‌ முழுக்கவே அவ்வழக்கம்‌ முன்பு 
இருந்தது சுபலரே. இன்றும்‌ சப்தசிந்துவின்‌ இளவரசிகள்‌ 
போருக்கும்‌ வேள்விக்கும்‌ தலைமை வகிக்கிறார்கள்‌. 
எங்கள்‌ கங்கர்குலங்களிலும்‌ அவ்வழக்கமே” என்றார்‌. 


அரசியர்‌ வரும்‌ முரசொலி எழுந்தது. சத்ரமும்‌ சாமரமும்‌ 
கொண்ட திறந்த ரதத்தில்‌ காந்தாரிகளான பட்டத்து அரசி 
சுகர்ணையும்‌ இளவரசி வசுமதியும்‌ வந்திறங்கினர்‌. 
பூசகர்களும்‌ சூதர்களும்‌ சென்று மங்கல இசையும்‌ 
வாழ்த்துக்களுமாக அவர்களை அழைத்து 
கொண்டுசென்று பீடங்களில்‌ அமரவைத்தனர்‌. காந்தார 
வழக்கப்படி மன்னனும்‌ இளவரசர்களும்‌ அவர்களை 
வரவேற்றபோது பீஷ்மரும்‌ இணைந்துகொண்டார்‌. 


மூன்று ஆலயங்களில்‌ முதல்‌ க கழுதையுடலும்‌ 
சிறகுகளும்‌ கொண்ட காற்றுத்தெய்வமான பலன்‌ ம்‌ 
அனலாகப்‌ பறக்கும்‌ சிகையும்‌ செம்பருந்துச்‌ சிறகும்‌ 
கொண்ட அக்னிதேவனாகிய பாவகன்‌ அமர்ந்திருந்தான்‌. 
அவர்களுக்கு இருபக்கமும்‌ அவர்களின்‌ 
துணைவிகளான மருவும்‌ இருணையும்‌ 
அமர்ந்திருந்தனர்‌. இரண்டாம்‌ ஆலயத்தில்‌ பறக்கும்‌ 
ஒட்டக உடலுடன்‌ அதிபலன்‌ நின்றிருக்க அவன்‌ மேல்‌ 
பவமானன்‌ அமர்ந்திருந்தான்‌. இருபக்கமும்‌ ஃபூர்ணியும்‌ 
காமலையும்‌ அமர்ந்திருந்தனர்‌. மூன்றாம்‌ ஆலயத்தில்‌ 
குதிரைவடிவமான சண்டன்‌ மீது சூசிதேவன்‌ 
அமர்ந்திருக்க கிலையும்‌ ஆரண்யையும்‌ உடன்‌ 
அமர்ந்திருந்தனர்‌. 

விருஷகன்‌ பீஷ்மரிடம்‌ “இது எங்கள்‌ குலதெய்வம்‌ 
பிதாமகரே” என்றபின்‌ “ஊர்ணரே சொல்லும்‌” என்றான்‌. 
ஊர்ணர்‌ என்னும்‌ சூதர்‌ வணங்கி “இந்த காந்தாரநிலமே 
இந்த ஆறு தெய்வங்களுக்கும்‌ உரியவை என்பது 
புராணம்‌. அத்ரி முனிவரின்‌ சாபத்தால்‌ வாயுதேவனின்‌ 
மைந்தர்களான பலன்‌, அதிபலன்‌, சண்டன்‌ மூவரும்‌ 
மூன்று கொடுங்காற்றுகளாக மாறி அக்னியின்‌ 
புதல்வர்களான பாவகன்‌, பவமானன்‌, சூசி ஆகியோரைச்‌ 
சுமந்து ஓடிக்கொண்டிருக்கிறார்கள்‌” என்று சொல்லத்‌ 
தொடங்கினார்‌. 


ஆறு தேவமைந்தர்களும்‌ நூறு யுகங்களாக 
முன்னும்பின்னும்‌ ஓடிக்கொண்டிருந்தபோது இங்குள்ள 
ஒரு மண்துகள்‌ கூட பூமியில்‌ அமரமுடியவில்லை. அவை 
மேகங்களாக மாறி காற்றிலேயே திரைகளாக 
நெளிந்துகொண்டிருந்தன. அந்த மண்துகள்கள்‌ மனம்‌ 
வருந்தி தங்கள்‌ அன்னையாகிய பூமாதேவியிடம்‌ 
மன்றாடின. “அன்னையே உன்‌ மதலைகளாகிய எங்கள்‌ 
பேரின்பம்‌ என்பது அன்னையின்‌ மடியில்‌ 
அமர்வதேயாகும்‌. ஆகவேதான்‌ எங்கு எவ்வாறு 
விலகினாலும்‌ நாங்கள்‌ உன்னிடமே வந்தமைகிறோம்‌. 
இங்கு மட்டும்‌ யுகயுகங்களாக நாங்கள்‌ உன்‌ 
தொடுகையையே அறியாதவர்களாக இருக்கிறோம்‌” 
என்றனர்‌. 


பூமாதேவி இந்திரனிடம்‌ கோரிக்கை வைத்தாள்‌. இந்திரன்‌ 
அவளுக்கு அருளி வானில்‌ தன்‌ ஒளிமிக்க வில்லை 
நாட்டினான்‌. இடிகளை மண்மீது பொழிந்தான்‌. அவன்‌ 
கருணை பூமாதேவியில்‌ ஆறு பெண்களாகப்‌ பிறந்தது. 
அவர்கள்‌ மரு, இரணை, ஃபூர்ணி, காமலை, கிலை, 

ரண்யை என்று அழைக்கப்பட்டனர்‌. அவர்கள்‌ 
பூமியின்மேல்‌ ஆறு பாலைநிலங்களாக விரிந்தனர்‌. 
அவர்களைக்‌ கண்டு காதல்கொண்ட ஆறுதேவர்களும்‌ 
வேகமிழந்தனர்‌. அந்த ஆறு பெண்களையும்‌ அவர்கள்‌ 
மணம்புரிந்துகொண்டனர்‌. அவ்வாறாக காந்தாரநிலம்‌ 
உருவாகிவந்தது. 


அந்த ஆறு பாலைநிலப்பெண்களும்‌ ஆறுதேவர்களுடன்‌ 
கூடும்‌ ஆறு பருவங்களில்‌ மட்டும்‌ காந்தார மண்ணில்‌ 
அனல்காற்றுகள்‌ வீசுவதில்லை. அந்த ஆறு 
இடைவெளிகளில்தான்‌ இங்கே மழைபொழிகிறது. 
பயிர்கள்‌ வாழ்கின்றன. உயிர்கள்‌ தழைக்கின்றன. 
லாஷ்கரர்‌ அந்த ஆறு அன்னையரை மட்டுமே 
வணங்குகிறார்கள்‌. ஷத்ரியர்‌ மூன்று அனல்களையும்‌ 
மூன்று காற்றுகளையும்‌ சேர்த்து வணங்குகிறார்கள்‌. 


லாஷ்கர பூசகர்கள்‌ மூன்று தெய்வங்களின்‌ கோயில்‌ 
முகப்பிலும்‌ இருந்த முற்றத்தில்‌ வெவ்வேறு 
நிறம்கொண்ட பன்னிரு கூழாங்கற்களை பரப்பி களம்‌ 
அமைத்தனர்‌. அவற்றின்‌ நடுவே பலிபீடங்கள்‌ 
அமைக்கப்பட்டன. பூசகர்கள்‌ கைகாட்டியதும்‌ பறைகள்‌ 
பேரோசையுடன்‌ உறுமின. ஒரு காட்டுஆட்டை 
இழுத்துவந்து முதற்கோயில்‌ முன்‌ நிறுத்தி அதற்குப்‌ 
பூசையிட்டனர்‌. அதன்‌ நெற்றியில்‌ நீர்தெளிக்கப்பட்டதும்‌ 
அது தலையை அசைத்தது. பூசகர்‌ தன்‌ சிறிய கத்தியால்‌ 
அதன்‌ கழுத்தின்‌ குருதிக்குழாயை வெட்டினார்‌. ஒருவர்‌ 


அதன்‌ உதறி அதிர்ந்த கால்களைப்‌ பற்றிக்கொள்ள 
இன்னொருவர்‌ கொடிகளின்‌ சிவந்த தளிர்முனைகள்‌ 
போல பீரிட்ட குருதியை மண்கலத்தில்‌ 
பிடித்துக்கொண்டார்‌. 


மூன்று காட்டுஆடுகளும்‌ கழுத்து அறுக்கப்பட்டு குருதி 
கலங்களில்‌ நிறைக்கப்பட்டது. பறைகள்‌ உறுமி முழங்க 
அக்குருதியை தெய்வங்கள்‌ மேல்‌ ஊற்றினர்‌. 
அம்மிருகங்களின்‌ நெஞ்சு பிளக்கப்பட்டு அங்கே இருந்து 
இதயத்தை பிரித்தெடுத்தனர்‌. பூசகர்‌ தன்‌ வாளால்‌ அந்த 
இதயங்களை போழ்ந்து விரித்து உள்ளே கோதுமை 
அப்பங்களை வைத்து அவற்றை ஈச்சைஓலையை 
முடைந்து செய்யப்பட்ட தாலங்களில்‌ வைத்து 
தெய்வங்களுக்குப்‌ படைத்தார்‌. நீரோ மலரோ தூபமோ 
தீபமோ படைக்கப்படவில்லை. மணியோசையும்‌ 
மந்திரங்களும்‌ ஏதுமில்லை. முதுபூசகர்‌ தெய்வங்கள்‌ முன்‌ 
அமர்ந்து பலி ஏற்கும்படி சைகைகள்‌ செய்தார்‌. பின்னர்‌ 
வாயில்‌ கையை வைத்து ஓநாய்கள்போலவும்‌ கழுதைகள்‌ 
போலவும்‌ குதிரைகள்‌ போலவும்‌ ஒட்டகங்கள்‌ போலவும்‌ 
ஒலி எழுப்பினர்‌ பூசகர்கள்‌. பறையடித்தவர்கள்‌ 
முன்னும்பின்னும்‌ பாய்ந்து நடனமிட்டு வெறிக்குரல்‌ 
எழுப்பினர்‌. 


சை முடிந்து பறைகள்‌ அமைதியானபோது அங்கே ஒரு 

வட்டைநிகழ்ச்சி நடந்து முடிந்த உணர்வுதான்‌ 
எஞ்சியிருந்தது. பூசகர்கள்‌ குருதிக்குடங்களில்‌ 
எஞ்சியிருந்த குருதியை ஒரு கலத்திலாக்கி முதலில்‌ 
அரசரிடம்‌ கொண்டு சென்றனர்‌. கோதுமை அப்பத்தை 
அந்தக்குருதியில்‌ முக்கி அவருக்கு அளித்தனர்‌. சுபலர்‌ 
அதை பக்தியுடன்‌ பெற்றுக்கொண்டு தலைமேல்‌ 
வைத்துவிட்டு உண்டார்‌. அதன்‌ பின்‌ அரசி 
சுகர்ணைக்கும்‌ பட்டத்து இளவரசன்‌ அசலனுக்கும்‌ 
அளித்தனர்‌. அடுத்து கலம்‌ பீஷ்மர்‌ முன்‌ வந்தது. சகுனி 
அவரது கண்களை கவனித்தான்‌. அதில்‌ சிறுவனுக்குரிய 
ஆர்வம்‌ மட்டுமே தெரிந்தது. மீசையை நீவியபடி அவர்‌ 
குருதி தோய்ந்த அப்பத்தை உண்டார்‌. 


சுகர்ணை பீஷ்மரிடம்‌ “மூத்தவரே, தங்கள்‌ வருகை 
இந்நகருக்கு அருளாக அமையவேண்டும்‌. இவள்‌ என்‌ 
புதல்வி காந்தாரியான வசுமதி. இவளுக்கு தங்கள்‌ 
வாழ்த்துச்சொல்லை நாடுகிறேன்‌” என்றாள்‌. பீஷ்மரின்‌ 
கண்களிலேயே தன்‌ முழு கவனத்தையும்‌ சகுனி 
நிலைநிறுத்தியிருந்தான்‌. அவர்‌ அவனுடைய 
பார்வையையோ அல்லது வேறு எவருடைய 
பார்வையையுமோ பொருட்டாக எண்ணவில்லை என்று 


தெரிந்தமையால்‌ அவன்‌ தன்னை மறைத்துக்‌ 
கொள்ளவில்லை. 


காந்தாரி குனிந்து பீஷ்மரின்‌ கால்களைத்‌ தொட்டு 
வணங்கினாள்‌. பீஷ்மர்‌ முகம்‌ மலர்ந்து “வெண்தாமரை 
போலிருக்கிறாள்‌ தேவி” என்றார்‌. “உன்‌ உள்ளம்‌ உகக்கும்‌ 
துணைவன்‌ அமையட்டும்‌. உன்‌ மைந்தன்‌ 
பாரதவர்ஷத்தை ஆளட்டும்‌” என்றார்‌. சகுனி பந்த 
வெளிச்சத்தை அரசர்‌ மறைத்ததனால்‌ உருவான 
இருளுக்கு நகர்ந்துகொண்டான்‌. காந்தாரி “தங்கள்‌ 
அருள்‌” என்று சொல்லி வணங்கினாள்‌. 

சேவகன்‌ தலைவணங்கி கதவைத்திறந்ததும்‌ 
அரண்மனை மந்திரசாலைக்குள்‌ சகுனி நுழைந்தபோது 
சுபலர்‌ பீடத்தில்‌ நன்றாகச்‌ சாய்ந்து அமர்ந்திருப்பதையும்‌ 
எதிரே அசலன்‌ மோவாயை கையில்‌ தாங்கி 
அமர்ந்திருப்பதையும்‌ கண்டான்‌. சுகதர்‌ நின்றபடி 
சுவடிகளை வாசித்துக்காட்டிக்கொண்டிருந்தார்‌. சுபலர்‌ 
அலையும்‌ விழிகளுடன்‌ கால்களை மாற்றி மாற்றி 
அமைப்பதைக்‌ கண்டதுமே அவர்‌ எதிலும்‌ 
கருத்தான்றாமல்‌ இருக்கிறார்‌ என்பதை சகுனி 
புரிந்துகொண்டான்‌. அவன்‌ உள்ளே நுழைந்ததும்‌ சுகதர்‌ 
தலைவணங்கினார்‌. அசலன்‌ “நீ இன்று வேட்டைக்குச்‌ 
சென்றிருக்கக்கூடாது” என்று கடுமையாகத்‌ 
தொடங்கினான்‌. 


சகுனி ஒன்றும்‌ சொல்லாமல்‌ பீடத்தில்‌ அமர்ந்தான்‌. 
“என்ன இருந்தாலும்‌ அவர்‌ அஸ்தினபுரியின்‌ பிதாமகர்‌. 
நினைத்திருந்தால்‌ இந்த பாரதவர்ஷத்தையே 
வெற்றிகொள்ளக்கூடிய மாவீரர்‌. அவரை உதாசீனம்‌ 
செய்து நீ சென்றாய்‌. நல்லவேளையாக சுஜலனால்‌ 
உன்னை கண்டுபிடிக்கமுடிந்தது.” சகுனி அதைக்‌ 
கேட்டதாகவே காட்டவில்லை. “அவரது தூது 
மறுக்கப்பட்டதை அவரிடம்‌ நேரடியாக 
சொல்லியிருக்கக்‌ கூடாது என்று சுகதர்‌ சொல்கிறார்‌. 
அரசமுறைப்படி நாம்‌ அமைச்சர்‌ வழியாக அவரது 
அமைச்சரிடம்‌ அதைத்‌ தெரிவித்திருக்கவேண்டும்‌” என்று 
அசலன்‌ மீண்டும்‌ சொன்னான்‌. 


சுகதர்‌ அவர்‌ உள்ளே நுழையவேண்டிய தருணம்‌ அது 
என்று புரிந்துகொண்டார்‌. “இளவரசே, தூது 
மறுக்கப்படுதல்‌ என்பது சற்று சங்கடமான நிலை. அதை 
நேரடியாக உருவாக்கினால்‌ அத்தருணத்தில்‌ 
சொல்லப்படும்‌ சிலசொற்கள்‌ உடனடியாக 
எதிர்வினைகளைக்‌ கொண்டுவரலாம்‌. உணர்ச்சிமிக்க 
சொற்பரிமாற்றம்‌ நிகழலாம்‌” என்றார்‌. “பொதுவாக 
சொற்கள்‌ உணர்ச்சிகளை வெளிப்படுத்துவதில்லை. 
அவைதான்‌ உணர்ச்சிகளையே உருவாக்குகின்றன. நாம்‌ 
ஒன்றைச்‌ சொன்ன பின்னரே அவற்றை 


உணரத்தொடங்குகிறோம்‌. அதைச்‌ 
சொல்லிவிட்டதனாலேயே அதை நம்பவும்‌ அதில்‌ 
நீடிக்கவும்‌ தொடங்குகிறோம்‌. பெரும்பாலான 
பகைமைகளும்‌ சினங்களும்‌ சொல்லிவிட்ட சொல்லைத்‌ 
தொடர்ந்து செல்லும்‌ உள்ளங்களால்‌ 
உருவாக்கப்படுபவை.” 


“ஆம்‌” என்றார்‌ சுபலர்‌. “என்‌ ஆசிரியர்‌ என்னிடம்‌ 
சொன்ன முதல்சொல்லே அதுதான்‌. நாக்கை அடக்காத 
அரசன்‌ நாடாளமாட்டான்‌ என்றார்‌ அவர்‌” என்றார்‌. சுகதர்‌ 
“ஆன்மா குடியிருக்கும்‌ வீட்டின்‌ திண்ணையில்‌ 
விடப்பட்ட கைக்குழந்தை என்று நாக்கை சுக்ர ஸ்மிருதி 
வகுக்கிறது. நாக்கு நம்‌ நலன்களைப்‌ பேணத்தெரியாத 
பேதை.” சுபலர்‌ ஏப்பம்‌ விட்டபடி “உண்மை” என்றார்‌. 
சுகதர்‌ “ஆகவேதான்‌ எந்தவிதமான மறுப்பையும்‌ 
மறுதலிப்பையும்‌ உணர்ச்சிகரமாக அதில்‌ ஈடுபடாத 
ஒருவர்‌ வழியாக மட்டுமே தெரிவிக்கவேண்டும்‌ என்று 
நூல்கள்‌ வகுக்கின்றன.” 


“ஏன்‌ ஓலைகள்‌ வழியாக தெரிவிக்கக்கூடாதா?” என்றான்‌ 
அசலன்‌. “இல்லை இளவரசே, ஓலை எத்தனை மிதமாக 
எழுதப்பட்டிருந்தாலும்‌ அது மாறாதது என்பதனாலேயே 
ஓர்‌ உறுதியைக்‌ கொண்டிருக்கிறது. அதை வாசிப்பவர்‌ 
தன்‌ கற்பனையை அதில்‌ ஏற்றிக்கொள்ள 
இடமிருக்கிறது. வாசிப்பவரின்‌ மனமே அந்தச்‌ 
சொற்களுக்கு பொருள்‌ அளிக்கிறது, எழுதுபவரின்‌ மனம்‌ 
அல்ல. மிகமென்மையான ஒரு சொற்றொடரை ஒருவர்‌ 
வன்குரலில்‌ வாசித்துக்காட்டி அறைகூவலாக 
ஒலிக்கச்செய்ய முடியும்‌” சுகதர்‌ சொன்னார்‌. “ஆகவே 
அமைச்சுமுறை அறிந்த அமைச்சனோ தூதனோ 
செல்வதே முறை. கேட்பவரின்‌ முகத்தையும்‌ 
சூழ்நிலையையும்‌ கணித்து அவன்‌ செய்தியைச்‌ 
சொல்லவேண்டும்‌. கேட்பவர்‌ உருவாக்கும்‌ 
எதிர்வினைகளுக்கேற்ப தணிந்தும்‌ நயந்தும்‌ 
தேவையென்றால்‌ மிஞ்சியும்‌ தன்‌ செய்தியை விரிவாக்கம்‌ 
செய்யவேண்டும்‌. அதன்பின்னர்‌ அச்செய்தியை 
உறுதிப்படுத்துவதற்காக அவர்‌ அரச ஓலையை 
அளிக்கலாம்‌.” 


சகுனி அசைந்து அமர்ந்து சால்வையை எடுத்து மடிமீது 
போட்டுக்கொண்டான்‌. பின்பு “பீஷ்மர்‌ எதையும்‌ 
நேரடியாகச்‌ சொல்வதை விரும்புபவர்‌ என்று 
தோன்றியதே” என்றான்‌. “ஆம்‌, அதை நான்‌ 
முதல்நாளிலேயே கணித்தேன்‌ இளவரசே. அவருக்கு 
சொல்தெரிதலே தேவையில்லை. அனைத்துச்‌ சொற்களும்‌ 


அவருடைய நெஞ்சிலிருந்து நேரடியாகவே வருகின்றன. 
ஆனால்‌ அதற்குக்‌ காரணம்‌ அவர்‌ உள்ளும்‌ புறமும்‌ 
ஒன்றேயானவர்‌ என்பதுதான்‌. நாம்‌ அப்படி அல்ல” 
என்றார்‌ சுகதர்‌. “நாம்‌ நம்‌ அச்சங்களையும்‌ 
ஐயங்களையும்‌ மறைத்துக்கொண்டுதான்‌ பேசுகிறோம்‌. 
நாம்‌ சொல்‌எண்ணாமல்‌ பேசுவது பிழை.” 


சுபலர்‌ உரக்கச்‌ சிரித்து “அப்படியா சொல்கிறீர்‌ 
அமைச்சரே? இவன்‌ தன்னுள்ளே கொண்டிருந்த அச்சமும்‌ 
ஐயமும்‌ என்ன, சொல்லுங்கள்‌” என்றார்‌. சுகதர்‌ 
“இளவரசே, தாங்கள்‌ பீஷ்மரை அஞ்சுகிறர்கள்‌” என்றார்‌. 
“அதுதான்‌ முதன்மையான காரணம்‌.” அசலன்‌ “ஆகா” 
என்றபடி தொடையைத்‌ தட்டினான்‌. சகுனி “சொல்லும்‌” 
என்றான்‌. “தாங்கள்‌ தங்களுக்கு நிகரான 
அரசியல்சூழ்ச்சியாளரை இதுவரை கண்டடையாதவர்‌. 
அந்த தன்னம்பிக்கை கொண்டவர்‌. தங்கள்‌ ஆயுதங்கள்‌ 
அனைத்தையும்‌ பொருள்‌ இல்லாமலாக்கும்‌ ஒருவரைக்‌ 
கண்டதும்‌ நிலைகுலைந்துவிட்டீர்கள்‌. அவரது 
சொல்லில்‌ இருந்து விழியிழந்த அரசன்‌, முதியதளபதி 
என்னும்‌ இரு சொல்லாட்சிகளை தொட்டு எடுத்தீர்கள்‌. 
உடனே அவர்‌ சொல்லாத ஒன்றையும்‌ தொட்டீர்கள்‌. 
உங்களைவெல்லும்‌ அரசியல்சூழ்ச்சியாளர்‌ அவர்‌. 
ஆகவேதான்‌ பின்னடைந்தீர்கள்‌.” 


“அப்படியென்றால்‌ நான்‌ என்‌ தமக்கையைப்பற்றிச்‌ 
சொன்னது பொய்‌ என்கிறீரா?” என்றான்‌ சகுனி. “இல்லை 
இளவரசே. ஒரு சொல்லுக்கும்‌ செயலுக்கும்‌ ஒரேயொரு 
காரணம்தான்‌ இருந்தாகவேண்டுமென்பதுண்டா என்ன? 
இளவரசி காந்தாரிக்கு இம்மணத்தில்‌ உவப்பில்லை என 
நீங்கள்‌ உணர்ந்தீர்கள்‌. உங்களால்‌ அதை அனுமதிக்கவும்‌ 
முடியாது. ஆனால்‌ அதற்கு முன்னரே உங்கள்‌ அகம்‌ 
நிலையழிந்து ஆயிரம்‌ விரல்களால்‌ 
தேடத்தொடங்கியிருந்தது. அப்படி ஒரு தேடல்‌ 
இருந்தமையால்தான்‌ காந்தாரிக்கு மணத்தில்‌ 
உவப்பில்லை என்பதை உடனே நுண்ணிதாக 
உணர்ந்துகொண்டீர்கள்‌. மணமறுப்பையும்‌ 
அறிவித்தீர்கள்‌.” 


சுபலர்‌ உரக்கச்சிரித்து “ஆகா...” என்றபின்‌ சுவரோரமாக 
நின்ற சேவகனைநோக்கி கைகாட்டினார்‌. சேவகன்‌ 
அசையவும்‌ சகுனி தேவையில்லை என்று அவனுக்கு 
சைகை காட்டிவிட்டு “சுகதரே, நீங்கள்‌ சொல்வதை நான்‌ 
ஏற்கிறேன்‌” என்றான்‌. “நான்‌ நேற்றுமுதல்‌ 
நிலைகொள்ளாமல்‌ இருந்துகொண்டிருக்கிறேன்‌. 
அதற்குக்‌ காரணம்‌ இதுவே. என்‌ முடிவு உறுதியானது. 


ஆனால்‌ அது சரியானது என்று முழுமையாகத்‌ 
தோன்றவுமில்லை” என்றான்‌. 


“தாங்கள்‌ அப்படி நேரடியாக பீஷ்மரிடம்‌ சொன்னபோது 
அவர்‌ சொல்மீறுவார்‌, அவரது அகம்‌ நிலையழியும்‌ என 
அகத்தே எதிர்பார்த்தீர்கள்‌. அது நிகழவில்லை. பீஷ்மரின்‌ 
முகத்தில்‌ எந்த உணர்ச்சிமாறுபாட்டையும்‌ தாங்கள்‌ 
காணவில்லை. ஆகவேதான்‌ உடனடியாக தலைவணங்கி 
அங்கிருந்து விலகிச்சென்றீர்கள்‌. அதை எண்ணியே 
இரவெல்லாம்‌ துயிலற்றிருந்தீர்கள்‌. வேட்டைக்குச்‌ 
சென்றதும்‌ அதனாலேயே, பீஷ்மரைத்‌ தவிர்ப்பதற்காக 
அல்ல” என்றார்‌ சுகதர்‌. “தாங்கள்‌ சுஜலனிடம்‌ என்ன 
வினவினீர்கள்‌ என்று கேட்டறிந்தேன்‌. பீஷ்மர்‌ எந்த 
மனவேறுபாடுமின்றி அரசுக்கு படைசூழ்தலில்‌ 
ஆலோசனை வழங்கினார்‌ என்றும்‌ இளையவரை 
மாணவராக ஏற்று மந்திரச்சரங்கள்‌ சிலவற்றை 
சொல்லிக்கொடுத்தார்‌ என்றும்‌ கேள்விப்பட்டதும்‌ 
திரும்பிவிட்டீர்கள்‌.” 


“சுகதரே நீங்கள்‌ சொல்வது பெரும்பாலும்‌ சரியானதே” 
என்றான்‌ சகுனி. “ஆனால்‌ நான்‌ உய்த்தறிந்த ஒன்றை 
நீங்கள்‌ தொடவில்லை. பீஷ்மர்‌ அரசியல்சூழ்மதியாளர்‌ 
அல்ல. அவரை அனுப்பிய மாபெரும்‌ அரசியல்சூழ்மதி 
ஒன்று அஸ்தினபுரியில்‌ இருக்கிறது. பீஷ்மர்‌ இங்கே 
சொன்னவை அவர்‌ உள்ளத்தில்‌ இருந்து எழுந்த 
சொற்கள்தான்‌. ஆனால்‌ இந்தச்‌ சூழ்மதியை அவருள்‌ 
விதைத்தவர்கள்‌ அங்கே இருக்கிறார்கள்‌.” 


அசலன்‌ “நீ அவர்களை அஞ்சுகிறாயா?” என்றான்‌. 
“அஞ்சவில்லை. ஆழம்தெரியவில்லையே என 


எண்ணினேன்‌” என்றான்‌ சகுனி. சுகதர்‌ “ஆம்‌, 
சத்யவதியைப்பற்றி நான்‌ அறிந்திருக்கிறேன்‌” என்றார்‌. 


மந்தணஅவைச்‌ சேவகன்‌ வந்து வணங்கி விருஷகன்‌ 
வந்திருப்பதைச்‌ சொன்னான்‌. சுகதர்‌ “இளவரசர்‌ 
பீஷ்மரின்‌ மாணவராகவே ஆகிவிட்டார்‌. பாரதவர்ஷம்‌ 
முழுக்க அத்தனை நாடுகளிலும்‌ பீஷ்மருக்கு உளம்சேர்‌ 
மைந்தர்கள்‌ உள்ளனர்‌ என்று சூதர்கள்‌ சொல்வார்கள்‌. 
இங்கும்‌ ஒருவர்‌ அமைந்துவிட்டார்‌” என்றார்‌. விருஷகன்‌ 
உள்ளே வந்து தலைவணங்கிவிட்டு பீடத்தில்‌ 
அமர்ந்துகொண்டான்‌. சுபலர்‌ “பீஷ்மர்‌ எப்போது 
கிளம்புகிறார்‌?” என்றார்‌. “இன்னும்‌ இருநாழிகையில்‌. 
தாங்களும்‌ தமையனாரும்‌ அரசகோலத்தில்‌ 
கோட்டைவரை வந்து வழியனுப்பவேண்டும்‌. 
பட்டத்துயானையும்‌ அரசபரியும்‌ அமைச்சும்‌ அங்கே 


செல்லவேண்டுமென அமைத்திருக்கிறேன்‌. வைதிகரும்‌, 
சூதரும்‌ வருவார்கள்‌.” 


“இன்றுவரை நாம்‌ எவருக்கும்‌ இத்தகைய 
வழியனுப்புதலை அளித்ததில்லை” என்றான்‌ அசலன்‌. 
“இதற்குமுன்‌ நம்‌ அரசுக்கு சக்ரவர்த்திகள்‌ 
வந்ததுமில்லை” என்று விருஷகன்‌ உரத்த குரலில்‌ பதில்‌ 
சொன்னான்‌. சகுனி “பிதாமகர்‌ உன்னிடம்‌ என்ன 
சொன்னார்‌?” என்றான்‌. “எதைப்பற்றி?” சகுனி மிகக்‌ 
கவனமாக “காந்தாரத்தின்‌ வரவேற்புபற்றி?” என்றான்‌. 
விருஷகன்‌ “மூத்தவரே நீங்கள்‌ உங்கள்‌ செய்கைகளால்‌ 
அவர்‌ வருந்துகிறாரா என்று கேட்கிறீர்கள்‌ அல்லவா?” 
என்று நேரடியாகக்‌ கேட்டான்‌. சகுனி புன்னகைசெய்து 
“நீயும்‌ உன்‌ குருநாதரின்‌ பேச்சுமுறைகளைக்‌ 
கற்றுக்கொள்கிறாயா?” என்றான்‌. 


“மூத்தவரே, பிதாமகர்‌ தூது நிறைவேறாமை குறித்து 
மனம்‌ வருந்துவதாகச்‌ சொன்னார்‌. உண்மையில்‌ அவர்‌ 
வருந்துவதை நானும்‌ உணர்ந்தேன்‌. அவர்‌ வருந்துவது 
அரசுக்காக அல்ல, தன்‌ மைந்தன்‌ திருதராஷ்டிரனுக்காக 
என்று அறிந்தபோது விழியிழந்த அந்த இளவரசன்மேல்‌ 
எனக்குள்‌ பொறாமையே எழுந்தது” என்றான்‌ விருஷகன்‌. 


“சற்றுமுன்‌ காந்தாரியைக்‌ கண்டு ஆசியளித்துவிட்டு 
அவர்‌ ரதமேறியபோது நானும்‌ சென்றேன்‌. என்னிடம்‌ 
இளவரசி பேரழகி என்றார்‌. அவளுடைய நீலக்கண்களும்‌ 
தூயவெண்ணிறமும்‌ பாரதவர்ஷத்தின்‌ தெற்கிலும்‌ 
கிழக்கிலும்‌ அரியவை என்றார்‌. அப்படிப்பட்ட அழகியை 
விழியிழந்தவனுக்கு மணம்செய்து வைப்பது பிழையென 
உணர்வதாக அவர்‌ சொல்லப்போகிறார்‌ என நான்‌ 
நினைத்தேன்‌. ஆனால்‌ அவர்‌ நெடுமூச்சு விட்டு, அவளை 
என்‌ குலம்‌ இழப்பதை எண்ணும்போது துயரமே எழுகிறது 
என்றார்‌” விருஷகன்‌ சொன்னான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“என்‌ மைந்தன்‌ கையிலிருந்து விலையில்லா மணி ஒன்று 
தவறிச்செல்கிறது என்று அவர்‌ சொன்னபோது என்‌ மனம்‌ 
மலர்ந்தது. ஆம்‌, மூத்தவரே அவருள்‌ இருந்து ஓர்‌ 
அரசியலறிஞனோ விவேகியோ ஞானியோ 
வெளிப்படுவதைவிட கனிந்த முதுதந்தை ஒருவர்‌ 
வெளிப்படும்‌ தருணங்களையே நான்‌ விரும்புகிறேன்‌” 


விருஷகனின்‌ மலர்வை சுபலர்‌ புன்னகையுடன்‌ 
கவனித்து சுகதரை நோக்கி விழியசைத்தார்‌. 


சகுனி பேச்சை மாற்ற விரும்பினான்‌. “சுகதரே வேறு 
என்னென்ன ஓலைகள்‌ வந்துள்ளன?” என்றான்‌. சுகதர்‌ 
பேசுவதற்குள்‌ “நாம்‌ சற்று மதுவருந்தி உணவுண்டபின்‌ 
ஓலைகளை கேட்கலாமென நினைக்கிறேன்‌... 

சனையில்‌ அவ்வளவுநேரம்‌ நின்றது களைப்பை 
அளிக்கிறது” என்றார்‌ சுபலர்‌. சகுனி “முதன்மையான 
ஓலைகளை முடித்துவிடுவோம்‌” என்றதும்‌ சுபலர்‌ “ஆம்‌ 
அதைத்தான்‌ நானும்‌ சொல்லவந்தேன்‌” என்றார்‌. அசலன்‌ 
தந்தையை நோக்கி புன்னகை புரிந்தான்‌. 


“இளவரசே, நம்முடன்‌ மணஉறவை விழையும்‌ எட்டு 
மன்னர்களின்‌ ஓலைகள்‌ வந்துள்ளன” என்று சுகதர்‌ 
ஓலைகளை எடுத்தார்‌. விருஷகன்‌ “மகதன்‌ மணம்‌ மறுத்த 
செய்தியை அதற்குள்‌ ஒற்றர்கள்‌ வழி 
அறிந்துவிட்டார்கள்‌” என்றான்‌. “அது இயல்புதானே?” 
என்றான்‌ அசலன்‌. “லோமசன்‌, கேகயன்‌, சகலன்‌ 
மூவரும்தான்‌ சற்றேனும்‌ மரபுள்ள மன்னர்கள்‌. பிறர்‌ 
சென்ற நூறாண்டுகளில்‌ உருவாகிவந்த சிறு மன்னர்‌ 
குலங்கள்‌” என்றார்‌ சுகதர்‌. 


சுபலர்‌ “லோமசனுக்கும்‌ கேகயனுக்கும்‌ 
வயதாகிவிட்டதே...” என்றார்‌. “லோமசனுடன்‌ நானே 
இணைந்து சுயம்வரமொன்றுக்குச்‌ சென்றிருக்கிறேன்‌.” 
அசலன்‌ “ஆம்‌, ஆனால்‌ இளவரசர்களாக இருப்பவர்கள்‌ 
வெறும்‌ வேடர்களும்‌ படகோட்டிகளும்‌. ஆயிரம்‌ 
படைவீரர்களைத்‌ திரட்டிக்கொண்டு ஒரு 
கோட்டையையும்‌ கட்டிக்கொண்டால்‌ தங்களை 
அரசர்களாக எண்ணிக்கொள்கிறார்கள்‌...” என்றான்‌. 
“ரோருகனையும்‌ பாடலனையும்‌ அரசர்களாக எப்படி 
எண்ணமுமியும்‌? நம்‌ மூதாதை காலத்தில்‌ அவர்கள்‌ 
நம்மிடம்‌ படகோட்டிகளாக இருந்தார்கள்‌.” 


சுகதர்‌ “அரசே, நம்‌ முன்‌ உள்ளவை இரண்டு வழிகள்‌. 
நம்மிடம்‌ உறவை நாடும்‌ ஏதேனும்‌ ஒரு சிறிய ஷத்ரிய 
அரசுக்கு மகற்கொடை நிகழ்த்துதல்‌. அந்நாடு இங்கே 
சிந்துவின்‌ கரையில்‌ இருக்குமென்றால்‌ நம்மை 
ஆதரிக்கும்‌ ஒரு ஷத்ரியகுலத்தின்‌ பின்புலம்‌ நமக்குக்‌ 
டைக்கிறது. ஆனால்‌ அவ்வுறவில்‌ எப்போதும்‌ ஒரு சிறு 
முரண்பாடு இருந்துகொண்டிருக்கும்‌. அவர்கள்‌ 
நம்முடைய செல்வத்தைக்‌ கண்டு நம்மை 
நாடிவருகிறார்கள்‌. சொல்லப்போனால்‌ தங்கள்‌ 
குலத்தைப்பற்றிய பெருமிதத்தை நமக்கு விலைக்கு 


விற்கிறார்கள்‌ அவர்கள்‌. அந்த இழிவுணர்ச்சி அவர்களை 
எப்போதும்‌ அமைதியிழக்கச்‌ செய்யும்‌. ஆகவே நம்மை 
சிறுமைப்படுத்த முயல்வார்கள்‌.” 


சுகதர்‌ தொடர்ந்து சொன்னார்‌ “அவர்களுக்குள்‌ நம்‌ 
நாட்டை வென்று உத்தரபதம்‌ மீதான ஆதிக்கத்தை 
அடையவேண்டுமென்ற நோக்கம்‌ இருக்குமென்றால்‌ அது 
பெரிய மோதலாக மாறவும்கூடும்‌... பொதுவாக 
ஷத்ரியர்கள்‌ ஆதிக்க எண்ணம்‌ கொண்டவர்கள்‌. 
தங்களைவிடக்‌ குறைந்தவர்களுடன்‌ அவர்கள்‌ மண 
உறவுகொள்வதே ஆதிக்கத்துக்காகத்தான்‌. உத்தரபதம்‌ 
என்னும்‌ பொன்மழைமேகம்‌ பாரதவர்ஷத்தின்‌ அனைத்து 
ஷத்ரியர்களையும்‌ கவர்கிறது.” 


விருஷகன்‌ “ஆனால்‌ அவர்களில்‌ எவரும்‌ இங்கே 
ஆட்சிசெய்ய முடியாது. இந்தப்‌ பாலைநிலம்‌ நம்மால்‌ 
மட்டுமே ஆளப்படக்கூடியது” என்றான்‌. “ஆம்‌, ஆனால்‌ 
நம்‌ அரசையே அவர்கள்‌ கைப்பற்றிக்கொண்டால்‌? 
இளவரசியின்‌ மைந்தனை இங்கே அரசனாக 
க்கமுடிந்தால்‌?” என்றார்‌ சுகதர்‌. “ஷத்ரியர்‌ அதையே 
ட்டமிடுவார்கள்‌.” சுபலர்‌ “ஆம்‌, நானும்‌ அவர்களில்‌ 
பலருடன்‌ மது அருந்தியிருக்கிறேன்‌. எப்போதும்‌ 
அதிகாரம்‌ பற்றியே பேச்சு. வேட்டைக்குச்‌ 
செல்லும்போதுகூட ஒருவரை இன்னொருவர்‌ 
வெல்வதையே பேசிக்கொண்டிருப்பார்கள்‌” என்றார்‌. 


“நம்‌ இரண்டாவது வாய்ப்பு சிறிய அரசர்கள்‌. 
அவர்களிடம்‌ குலம்‌ இல்லை. ஆனால்‌ அவர்களை 
குடித்தலைவர்கள்‌ என்னும்‌ நிலையில்‌ இருந்து தனி 
அரசர்களாக ஆக்கிய அந்தக்‌ காரணம்‌ அவர்களுடன்‌ 
இருக்கிறது. நதிப்பாதையோ மலைக்கணவாயோ 
சந்தைகளோ விளைநிலங்களோ ஏதோ ஒன்று. அது நம்‌ 
கட்டுப்பாட்டுக்கு வரும்‌. நாம்‌ அளிக்கும்‌ 
மகற்கொடையால்‌ மகிழ்ந்து நம்மிடம்‌ பணிந்து 
நன்றியுடன்‌ இருப்பார்கள்‌. இளவரசி விரும்பும்‌ 
இளையவனை நாம்‌ தெரிவு செய்யவும்‌ முடியும்‌.” 


“நாம்‌ இதை ஏன்‌ உடனே விவாதிக்கவேண்டும்‌? 
ஓலைகளைத்‌ தொகுத்து ஒட்டுமொத்தமாகச்‌ சிந்தித்து 
முடிவெடுப்போமே” என்றார்‌ சுபலர்‌. “இன்னும்‌ 
ஒருநாழிகையில்‌ பீஷ்மர்‌ கிளம்புகிறார்‌.” அசலன்‌ “ஆம்‌, 
இது உடனடியாக முடிவுசெய்யப்படவேண்டியதல்ல” 
என்றான்‌. சுகதர்‌ “அரசே, இதை உடனே முடிவுசெய்ய 
வலுவான காரணம்‌ ஒன்றுள்ளது. ஆகவேதான்‌ 
ஓலைகளை உடனே கொண்டுவந்தேன்‌” என்றார்‌. “இன்று 


மாலை உஷ்ணபதத்தில்‌ இருந்து என்‌ ஒற்றன்‌ ஒரு 
செய்தியைக்‌ கொண்டுவந்தான்‌. மகதத்தில்‌ இருந்து 
தூதர்கள்‌ இருவர்‌ நம்‌ நாட்டுக்குள்‌ 
நுழைந்திருக்கிறார்கள்‌. அவர்கள்‌ நாளை இங்கு வந்து 
சேரக்கூடும்‌.” 


சகுனி “என்ன செய்தி?” என்றான்‌. சுகதர்‌ “மகத மன்னன்‌ 
விருஹத்ரதர்‌ தன்‌ இளவரசர்‌ பிருகத்ரதனுக்கு 
காசிமன்னர்‌ பீமதேவர்‌ வங்க மன்னன்‌ மகளை மணந்து 
பெற்ற இரு மகள்களை மணம்புரிந்து வைக்க 
முடிவெடுத்திருக்கிறார்‌. அணிகை, அன்னதை என்னும்‌ 
அவ்விரு இளவரசிகளும்‌ இரட்டையர்‌. அஸ்தினபுரிக்கு 
பீஷ்மபிதாமகர்‌ தூக்கி வந்த அவர்களின்‌ 
தமக்கையரைவிட அழகில்‌ சிறந்தவர்கள்‌. காசிமன்னன்‌ 
மணக்கொடைக்கு ஒப்புதல்‌ அளித்திருக்கிறான்‌. மகதமும்‌ 
காசியும்‌ வரும்‌ ஆவணிமாதத்தில்‌ மணமங்கலத்தை 
நிகழ்த்தவிருக்கின்றன” என்றார்‌. 


“நம்மை அழைக்கிறானா?” என்றார்‌ சுபலர்‌. “அரசே, 
மணக்கொடை நிகழ்வதற்கு மூன்றுமாதம்‌ முன்னரே 
மன்னர்களுக்கு அழைப்பனுப்புவது முறை. அதன்படி 
நமக்கும்‌ தூதர்கள்‌ அனுப்பப்பட்டிருக்கிறார்கள்‌” என்றார்‌ 
சுகதர்‌. சுபலர்‌ சினத்தால்‌ உரத்த குரலில்‌ “நம்மை 
அவமதித்தபின்பு இப்படி ஓர்‌ அழைப்பை அனுப்புவான்‌ 
என எண்ணவே இல்லை” என்றார்‌. 


அசலன்‌ “காசியை ஏன்‌ மகதன்‌ தேர்ந்தெடுத்தான்‌ 
அமைச்சரே?” என்றான்‌. “கங்கைக்கரையின்‌ 
முழுமையான ஆதிக்கத்தை மகதம்‌ விரும்புகிறது. 
கங்கைக்கரைத்‌ துறைகளைக்‌ கொண்டிருக்கும்‌ 
நகரத்தையே அவர்கள்‌ விழைவார்கள்‌” என்று சுகதர்‌ 
சொன்னார்‌. “அத்துடன்‌ அவர்கள்‌ அஸ்தினபுரியை 
அஞ்சுவதும்‌ தெரிகிறது. அஸ்தினபுரிமீது தீராப்பகை 
கொண்டுள்ள காசிநாட்டை மண உறவுக்குத்‌ 
தெரிவுசெய்தது அதற்காகவே” என்றான்‌ விருஷகன்‌. 


சகுனி மெல்லிய குரலில்‌ “நமக்குத்‌ தூதாக வருபவர்‌ யார்‌?” 
என்றான்‌. சுகதர்‌ “அதைத்தான்‌ நான்‌ சொல்லவந்தேன்‌ 
அரசே. நம்மிடம்‌ அனுப்பப்பட்டிருப்பவர்‌ உக்ரர்‌ என்னும்‌ 
சூதர்‌” என்றார்‌. 


மந்தணஅவை அமைதியாகியது. சுகதர்‌ சகுனியைப்‌ 
பார்த்தபடி பேசாமல்‌ நின்றார்‌. சிலகணங்களுக்குப்பின்‌ 
சுபலர்‌ தன்‌ கனத்த உடலுடன்‌ அசைந்தபோது பீடம்‌ 
முனகியது. “சூதரா?” என்றார்‌. அசலனை ஒருமுறை 


நோக்கிவிட்டு “அவர்‌ ஒருவேளை அமைச்சராக 
இருக்கலாமோ?” என்றார்‌. “இல்லை, அவர்‌ ஒரு பாடகர்‌ 
மட்டுமே” என்றார்‌ சுகதர்‌. 


அசலன்‌ “ஷத்ரியர்களோ பிராமணர்களோதானே 
அனுப்பப்படவேண்டும்‌?” என்றான்‌. விருஷகன்‌ கடும்‌ 
சினத்துடன்‌ “தந்தையே இன்னுமா உங்களுக்குப்‌ 
புரியவில்லை? அந்தச்‌ சவுக்கை அனுப்பியதற்கு 
நிகர்தான்‌ இது. தேரோட்டும்‌ சூதனை அனுப்பி நம்மை 
இழிவுபடுத்தியிருக்கிறான்‌ மகதன்‌. பந்தல்‌ அமைக்கும்‌ 
சிற்பியையும்‌ சமையல்‌ செய்யும்‌ சூதனையும்‌ 
அழைப்பதற்குத்தான்‌ சூதர்கள்‌ செல்வார்கள்‌.” 


சகுனி “குடித்தலைவர்களை அழைக்கவும்‌ சூதர்கள்தான்‌ 
செல்வார்கள்‌” என்றான்‌. அவன்‌ எந்த உணர்ச்சியுடன்‌ 
சொல்கிறான்‌ என்று அவர்களுக்குப்‌ புரியவில்லை. 
விருஷகன்‌ “இதையும்‌ நாம்‌ விட்டுவிட்டால்‌ இங்கே நாம்‌ 
அரசுடன்‌ இருப்பதற்கே பொருள்‌ இல்லை” என்றான்‌. 
“நாம்‌ என்ன செய்யமுடியும்‌ இளவரசே?” என்றார்‌ சுகதர்‌. 
“படைகொண்டுசெல்வோம்‌...” சுகதர்‌ 
“அவ்வளவுதொலைவுக்கு நம்முடைய படைகள்‌ 
செல்லமுடியாது. அந்த எல்லைவரை நமக்கு 
படைத்துணை அளிக்கும்‌ நாடே இல்லை. பன்னிரண்டு 
நாடுகளை கடந்து நாம்‌ செல்லவேண்டும்‌...” என்றார்‌. 


“அப்படியென்றால்‌ நாம்‌ என்னதான்‌ செய்வது? இந்த 
அவமதிப்பைப்‌ பொறுத்துக்கொண்டு வாளாவிருந்தால்‌ 
அச்செய்தியை அவன்‌ எப்படியேனும்‌ அந்த 
மணநிகழ்வில்‌ அனைத்து ஷத்ரியர்களும்‌ அறியும்படி 
செய்வான்‌. சொல்லப்போனால்‌ அனைவரும்‌ இப்போது 
நம்முடைய எதிர்வினை என்ன என்று அறியவே 
காத்திருக்கிறார்கள்‌” என்றான்‌ விருஷகன்‌. 


“நாம்‌ நம்‌ வருத்தத்தையும்‌ கண்டனத்தையும்‌ தெரிவித்து 
ஓர்‌ ஓலை அனுப்பினால்‌ என்ன?” என்றான்‌ அசலன்‌. 
சுபலர்‌ “ஆம்‌, அதைச்செய்யலாம்‌” என்றபின்‌ சகுனியைப்‌ 
பார்த்தார்‌. சகுனி பேசாமல்‌ சரிந்த கண்களுடன்‌ 
அமர்ந்திருப்பதைக்‌ கண்டு “அந்தக்‌ கடிதத்தை நாம்‌ ஒரு 
சூதரிடம்‌ வேண்டுமென்றால்‌ கொடுத்தனுப்பலாம்‌” 
என்றார்‌. சகுனி அதற்கும்‌ பேசாமலிருந்ததைக்‌ கண்டு 
அவர்‌ பிறரைப்பார்த்தார்‌. பின்பு தன்‌ கைகளை மார்பின்‌ 
மேல்‌ கட்டிக்கொண்டு பெருமூச்சுவிட்டார்‌. 


சகுனி சற்றுநேரம்‌ தன்னுள்‌ ஆழ்ந்து இருந்தான்‌. 
அங்கிருக்கும்‌ அனைவரும்‌ தன்னை கவனிப்பதை 


அவன்‌ அறியவில்லை போலிருந்தது. பின்பு நிமிர்ந்து 
“சுகதரே நாம்‌ பால்குடித்து விலகிய ஒரு 
குதிரைக்குட்டியை அனுப்புகிறோம்‌” என்றான்‌. சுகதர்‌ 
சிலகணங்கள்‌ திகைத்தபின்‌ முகம்‌ மலர்ந்து “ஆம்‌, 
அதுவே சிறந்த பதில்‌... மிகச்சிறந்த பதில்‌” என்றார்‌. 
விருஷகன்‌ “அதற்கு என்ன பொருள்‌ அமைச்சரே?” 
என்றான்‌. 


“இளவரசே, அவர்கள்‌ நமக்கனுப்பிய குதிரைச்சவுக்கு 
இங்கே உள்ளது. நாம்‌ குதிரைக்குட்டியை அனுப்பினால்‌ 
அதன்பொருள்‌ ஒன்றே. அக்குதிரை வளர்ந்து சேணம்‌ 
மாட்டப்படுவதற்குள்‌ நாம்‌ அங்கே படையுடன்‌ வருவோம்‌ 
என்கிறோம்‌. தைரியமிருந்தால்‌ அக்குதிரைக்குட்டியை 
கொல்லாமல்‌ கொட்டடியில்‌ வைத்து வளர்த்துக்கொண்டு 
காத்திரு என்று அறைகூவுகிறோம்‌. மணநிகழ்வில்‌ 
வந்துசேரும்‌ அக்குதிரைக்குட்டியை மகதன்‌ 
மறைக்கமுடியாது. அறைகூவலை ஏற்றேயாகவேண்டும்‌. 
அறைகூவல்‌ அத்தனை வெளிப்படையாக இருக்கையில்‌ 
மகதத்தின்‌ எதிரிகள்‌ பலர்‌ நம்முடன்‌ சேர 
வழியிருக்கிறது.” 


“ஆனால்‌ உடனடியாக ஒருபோர்‌ தவிர்க்கப்படுகிறது” 
என்றார்‌ சுபலர்‌. “அது நல்லதுதான்‌....நாம்‌ நம்மை மேலும்‌ 
வலிமைப்படுத்திக்கொள்வோம்‌.” சுகதர்‌ “நாம்‌ நம்‌ 
நிதிவல்லமையால்‌ இங்கேயே பெரும்படையைத்‌ 
திரட்டமுடியும்‌. சோனகர்களின்‌ படைகளைக்கூட 
திரட்டிக்கொள்ளமுடியும்‌. அடுத்த நான்காண்டுகளுக்குள்‌ 
நாம்‌ சென்று அந்தக்குதிரையைப்‌ பிடித்துக்கொண்டு 
வரவேண்டும்‌. அதை இங்கே கொண்டுவந்து ஒரு 
அஸ்வவேள்வியைச்‌ செய்தோமென்றால்‌ நம்‌ 
குலத்தைப்பற்றி மகதன்‌ எழுப்பிய வினாவுக்கும்‌ பதில்‌ 
அமைந்துவிடும்‌.” 


“அந்தப்‌ புரவியின்‌ சேணத்தில்‌ மகதனைக்‌ கட்டி 
இழுத்துவருவோம்‌” என்றான்‌ சகுனி. அப்போது 
மந்திரசாலையில்‌ இருந்து அரண்மனைக்குள்‌ செல்லும்‌ 
அறையின்‌ கதவு மெல்ல அசைந்தது. சகுனி “உள்ளே 
வருக இளவரசி” என்றான்‌. சுகதர்‌ “தாங்கள்‌ அங்கே 
கேட்டுக்கொண்டிருப்பதை முன்னரே அறிவோம்‌ 
இளவரசி. தங்கள்‌ சொல்‌ இங்கே வரவேற்கப்படுகிறது” 
என்றார்‌. “நான்‌ மந்திரசாலையில்‌ வந்து பேச 
விழையவில்லை அமைச்சரே. அது அரசுரையாக 
ஆகிவிடும்‌. நான்‌ இங்கிருந்தே சொல்கிறேன்‌” என்று 
காந்தாரி மெல்லிய குரலில்‌ சொன்னாள்‌. சகுனி 
“அவ்வண்ணமே” என்றான்‌. 


“தம்பி, நம்மை பாரதவர்ஷமே 
பார்த்துக்கொண்டிருக்கிறது என்று சொன்னாய்‌. அந்த 
மேடையில்‌ நாம்‌ முன்வைக்கவேண்டியது நம்முடைய 
சினத்தைத்தானா?” என்றாள்‌ காந்தாரி. “நம்மை பிறர்‌ 
சினம்‌ கொள்ளச்செய்யமுடியுமென்பதே ஓர்‌ 
இழிவல்லவா?” 


சகுனி திகைத்தவன்‌ போல உடலை முன்னகர்த்தி “ஆம்‌ 
அக்கா. ஆனால்‌...” என்றான்‌. “தம்பி, அந்த மேடையில்‌ 
நம்முடைய நிமிர்வும்‌ கனிவும்‌ நட்பும்‌ 
முன்வைக்கப்படட்டும்‌. நம்‌ அரண்மனையின்‌ மிகச்சிறந்த 
சூதர்குழுவும்‌ தாசியர்குழுவும்‌ அவர்களுக்கு 
மணப்பரிசிலாக அனுப்பப்படட்டும்‌. அவர்கள்‌ 
ஒருபோதும்‌ கண்டிராத காப்பிரிநாட்டு நவமணிகளும்‌ 
யவனப்பொன்னும்‌ பீதர்களின்‌ பட்டும்‌ 
அளிக்கப்படட்டும்‌. பாரதவர்ஷமே அவற்றைக்‌ கண்டு 
வியக்கவேண்டும்‌.” 


“ஆணை” என்றான்‌ சகுனி. “தம்பி, அங்கிருக்கும்‌ 
ஷத்ரியர்‌ நாம்‌ நட்பையே நாடுபவர்கள்‌ என்று 
உணாரட்டும்‌. நாளை நாம்‌ பாரதவர்ஷத்தை வெல்ல 
படைகொண்டுசென்றால்‌ நம்முடன்‌ வந்து சேர 
ஷத்ரியர்கள்‌ அங்கே இருக்கவேண்டும்‌. அவர்களில்‌ எவர்‌ 
நம்முடன்‌ இணைவார்கள்‌ என இன்று சொல்லமுடியாது.” 
காந்தாரி மெல்லிய திடமான குரலில்‌ “ஒருவேளை நாளை 
நாம்‌ அஸ்தினபுரியிடமே போர்புரிய நேரிடலாம்‌. 
அப்போது மகதம்‌ நம்முடன்‌ சேரவும்கூடும்‌” என்றாள்‌. 


“அம்‌. உண்மை இளவரசி. இதைவிடச்சிறந்த அரசுரை 
இங்கே நிகழப்போவதில்லை” என்றார்‌ சுகதர்‌. 
“அமைச்சரே, அத்துடன்‌ என்னை மணம்‌்புரிய மறுத்தார்‌ 
என்பதற்காக ஒருவர்‌ மேல்‌ நான்‌ பகை கொள்வது என்‌ 
பெண்மையை சிறுமைசெய்கிறது. அவர்‌ நலம்பெற்று 
நன்மக்களுடன்‌ நீடூழி வாழவேண்டுமென்று வாழ்த்தவே 
என்‌ மனம்‌ எழுகிறது” என்று காந்தாரி சொன்னாள்‌. 
“அவ்வண்ணமே செய்வோம்‌” என்றார்‌ சுபலர்‌. 


சகுனி எழுந்து கதவை நோக்கி ஓரடி எடுத்து வைத்து 
“அக்கா, தங்களை நான்‌ நினைவறிந்த நாள்‌ முதலே 
அறிவேன்‌. ஆனால்‌ என்‌ அன்பு தங்களை தமக்கையாக 
மட்டுமே காட்டிவிட்டது. நீங்கள்‌ சக்கரவர்த்தினி. 
மாமன்னர்களின்‌ மணிமுடிகள்‌ வந்து வணங்கவேண்டிய 
பாதங்கள்‌ கொண்டவர்‌. பாரதவர்ஷத்தின்‌ அனைத்து 
மக்களுக்கும்‌ அமுதூட்டும்‌ பாற்கடலை 
நெஞ்சிலேந்தியவர்‌... அப்பதவியைத்‌ தவிர ஏதும்‌ 


உங்களுக்கு இழிவே” என்றான்‌. 


சகுனியின்‌ குரலில்‌ அந்த உணர்ச்சியை ஒருபோதும்‌ 
அவர்கள்‌ எவரும்‌ கண்டிருக்கவில்லை. “சிறுமன்னன்‌ 
ஒருவனுக்கு துணைவியாகி நீங்கள்‌ செல்வதை 
எண்ணிப்பார்க்கவே முடியவில்லை அக்கா. நீங்கள்‌ 
அஸ்தினபுரியை ஆளவேண்டும்‌. நான்‌ வாளுடன்‌ 
உங்கள்‌ அருகே நிற்கிறேன்‌. பாரதவர்ஷத்தை வென்று 
உங்கள்‌ பாதங்களில்‌ போடுகிறேன்‌. 
அருள்புரியவேண்டும்‌” என்றான்‌. 


“நான்‌ உன்‌ கனவுகளை எப்போதும்‌ 
பகிர்ந்துவந்திருக்கிறேன்‌ தம்பி” என்றாள்‌ காந்தாரி. 
சகுனி கைகூப்பினான்‌. விருஷகன்‌ பரபரப்புடன்‌ 
“அப்பமயென்றால்‌ நாம்‌ பீஷ்மரிடம்‌ 
தெரிவித்துவிடலாமல்லவா? அஸ்தினபுரியுடன்‌ நாம்‌ 
மண உறவு கொள்கிறோம்‌ என்று அரசமுறையாக 
அறிவிக்கவேண்டுமல்லவா?” என்றான்‌. “உன்‌ விருப்பம்‌ 
நிறைவேறுக தம்பி” என்றாள்‌ காந்தாரி. 


சுபலர்‌ “மகளே, அஸ்தினபுரியின்‌ இளவரசன்‌ 
விழியிழந்தவன்‌ என்பது...” என்று தொடங்கவும்‌ காந்தாரி 
இடைமறித்து “அனைத்து ஷத்ரியர்களும்‌ 
விழியற்றவர்கள்தான்‌ தந்தையே” என்றாள்‌. அசலன்‌ 
“தம்பி, அறிவிப்பை வெளியிடலாமா? விருஷகனே நேரில்‌ 
சென்று பீஷ்மரிடம்‌ சொல்லட்டும்‌. அறிவிப்புடன்‌ 
சத்யவிரதரை தொடர்ந்து அனுப்புவோம்‌” என்றார்‌. 
“ஆம்‌... அதுவே முறை” என்றான்‌ சகுனி. 

மகதமன்னன்‌ விருஹத்ரதன்‌ இளைஞனாக இருந்தபோது 
இமயத்தின்‌ அடிவாரக்‌ குன்று ஒன்றில்‌ மலையேறும்‌ 
பயிற்சியில்‌ ஈடுபட்டிருக்கையில்‌ உயர்ந்த பாறை ஒன்றின்‌ 
இடுக்கில்‌ செங்கழுகின்‌ கூடு ஒன்றைக்‌ கண்டடைந்தான்‌. 
அதனுள்‌ இரு சிறகுமுளைக்காத குஞ்சுகள்‌ அன்னை 
கொண்டுவரும்‌ உணவுக்காக ஏங்கி விக பல்‌ எம்பி 
எம்பி மெல்லிய ஒலியெழுப்பிக்கொண்டிருந்தன. கீழே 
மலைமடம்பு ஒன்றுக்குள்‌ கண்மூடி இளங்காற்றேற்றுப்‌ 
படுத்திருந்த விருஹத்ரதன்‌ அந்த மெல்லிய 
ஒலியைக்கேட்டு தன்‌ வழிகாட்டியான வேடனிடம்‌ “அது 
என்ன ஒலி?” என்று கேட்டான்‌. 


வேடன்‌ செவிகூர்ந்தபின்‌ “அது செங்கழுகுக்குஞ்சுகளின்‌ 
ஒலி. அவை தாயை எதிர்பார்த்திருக்கின்றன. ஆனால்‌ 
இயல்பாக அவை ஒலியே எழுப்புவதில்லை. செங்கழுகு 
சக்ரவர்த்திகளைப்போல அமைதியானது. அந்தத்‌ 
தாய்ப்பறவை அனேகமாக எங்கோ இறந்திருக்கும்‌. 
பசியில்தான்‌ இவை ஒலியெழுப்புகின்றன” என்றான்‌. 
அந்தக்குஞ்சுகளை உடனே பார்க்கவேண்டுமென 
விருஹத்ரதன்‌ ஆசைகொண்டான்‌. “அரசே, செங்கழுகு 
எப்போதும்‌ அணுகமுடியாத பாறைநுனியிலேயே 
கூடுகட்டும்‌. அங்கே செல்வது மனிதனால்‌ முடியாதது” 
என்று வேடன்‌ சொன்னான்‌. 


முடிவெடுத்தபின்‌ பின்வாங்காதவனாகிய விருஹத்ரதன்‌ 
வேடனைத்‌ தாண்டி பாறைவிளிம்புக்குச்‌ செல்லவைத்து 
செங்கழுகின்‌ கூட்டை கண்டுபிடித்தான்‌. கீழே ஒரு காதம்‌ 
ஆழத்தில்‌ பச்சைவிரிப்பு போல காடு தெரிய மேகங்கள்‌ 
உரசியதனால்‌ கருமையில்‌ ஈரம்‌ வழிய நீட்டி நின்றிருந்த 
பாறை ஒன்றின்‌ விளிம்புத்‌ துருத்தலில்‌ அந்தக்கூடு 
இருந்தது. “அரசே, அக்குஞ்சுகளுக்கு எதிரிகள்‌ இல்லை. 
அவற்றின்‌ அன்னை வராததனால்‌ அவை பசித்து 
இறக்குமே ஒழிய அவற்றை எவ்வுயிரும்‌ தீண்ட முடியாது” 
என்றான்‌ வேடன்‌. 


விருஹத்ரதன்‌ பட்டுநூல்‌ முறுக்கிச்‌ செய்த கயிற்றை 
மேலே நின்றிருந்த பாறை நுனியில்‌ கட்டிவிட்டு 


அதைப்பற்றியபடி அந்த வழுக்கும்‌ ஈரம்‌ வழியாக 
இறங்கினான்‌. இருமுறை அவன்‌ கால்கள்‌ 
வழுக்கினாலும்‌ அவன்‌ கீழே விரிந்த 
பாதாளத்தைப்பார்க்காமல்‌ அந்தக்கூட்டையே 
நோக்கியபடிச்‌ சென்றதனால்‌ அவனால்‌ அங்கே சென்று 
சேரமுடிந்தது. அந்தக்கூட்டுக்குள்‌ இருந்த ஒரு குஞ்சு 
இறந்திருந்தது. மற்ற இரு குஞ்சுகளும்‌ இறக்கும்‌ நிலையில்‌ 
இருந்தன. 


விருஹத்ரதன்‌ அக்குஞ்சுகளை தன்‌ ஆடையில்‌ 
கட்டிக்கொண்டு மேலேறினான்‌. அவற்றுக்கு பாறையில்‌ 
ஒட்டியிருந்த புழுக்களைப்‌ பிடித்து கசக்கி ஊட்டியபோது 
அவை பசியடங்கி அவன்‌ உடலின்‌ வெம்மைக்குள்‌ 
ஒண்டிக்கொண்டன. அவன்‌ அக்குஞ்சுகளை தன்னுடன்‌ 
தன்‌ தலைநகரமான ராஜகிருகத்தின்‌ அரண்மனைக்குக்‌ 
கொண்டுவந்தான்‌. சுபட்சன்‌, சுகோணன்‌ என்னும்‌ அந்த 
இரு செங்கழுகுகளும்‌ அரண்மனை மருத்துவர்களாலும்‌ 
சேவகர்களாலும்‌ பேணப்பட்டு அரசகுமாரர்களைப்போல 
வளர்ந்தன. அவற்றுக்கு காட்டுக்குள்‌ வேட்டையாடவும்‌, 
நெடுந்தூரத்‌ தூதுசெல்லவும்‌ அரண்மனையிலும்‌ 
கோட்டைவளாகத்திலும்‌ பறந்து வேவுபார்க்கவும்‌ 
பயிற்றுவிக்கப்பட்டது. அவை குதிரையிலும்‌ 
ரதங்களிலும்‌ அமர்ந்து பயணம்செய்யவும்‌ கற்றிருந்தன. 


விருஹத்ரதன்‌ வேட்டைக்குச்‌ செல்லும்போது தோளிலும்‌ 
முழங்கையிலும்‌ அணிந்த தோலுறைக்கு மேல்‌ அவற்றில்‌ 
ஒன்று அமர்ந்திருக்கும்‌. இன்னொன்று தளபதி 
ஒருவனின்‌ தோளில்‌ இருக்கும்‌. காட்டை அடைந்ததும்‌ 
அவற்றுக்கு மன்னன்‌ ஆணையிடுவான்‌. அவை 
காட்டுக்குமேல்‌ பறந்து வேவுபார்த்துத்‌ திரும்பி வந்து 
வேட்டைமிருகங்கள்‌ இருக்குமிடத்தை கூவியறிவிக்கும்‌. 
அவற்றுக்குக்‌ கீழே மன்னனின்‌ வேட்டைக்குழு 
குதிரைகளில்‌ பாய்ந்துசென்று வேட்டையாடும்‌. 
சுபட்சனும்‌ சுகோணனும்‌ போர்களில்‌ மன்னனை 
பாதுகாத்தன. நெடும்பயணங்களில்‌ அவனை 
வழிநடத்தின. 


இருபறவைகளையும்‌ பாரதவர்ஷத்தின்‌ அனைத்துப்‌ 
பெருநகரங்களுக்கும்‌ ஒற்றர்கள்‌ வழியாக அனுப்பி 
அங்கே சென்று மீள்வதற்கான பயிற்சியை மகதத்தின்‌ 
பறவைநிபுணர்கள்‌ அளித்திருந்தனர்‌. அவற்றின்‌ 
அலகுகளின்‌ நுனியிலும்‌ காலின்‌ பின்விரலிலும்‌ கூரிய 
இரும்புமுனைகள்‌ மாட்டப்பட்டிருந்தமையால்‌ வானில்‌ 
அவற்றைத்‌ தடுக்கும்‌ பறவைகள்‌ எவையும்‌ 
இருக்கவில்லை. இணையற்ற வல்லமை அளிக்கும்‌ 


நிமிர்வே பிற பறவைகளை அவற்றை அஞ்சி 
ஓடச்செய்தது. எப்போதேனும்‌ அறியாது எதிர்க்கவந்த 
கழுகுகளோ வல்லூறுகளோ அக்கணமே உடல்கிழிபட்டு 
வானில்‌ சுழன்றிறங்க அவற்றை வானிலேயே 
சுழன்றுவந்து கால்களால்‌ கவ்விப்பிடித்துக்‌ கொண்டு 
சென்று மரக்கிளை உச்சியில்‌ அமர்ந்து கிழித்துண்டன 
சுபட்சனும்‌ சுகோணனும்‌. 


சுகோணனின்‌ முதல்‌ பெரும்பயணம்‌ அஸ்தினபுரியில்‌ 
இருந்து ராஜகிருகத்துக்கு ஒற்றன்‌ காளன்‌ 
அனுப்பியசெய்தியுடன்‌ பறந்ததுதான்‌. 
பன்னிருநாட்களாக அஸ்தினபுரியின்‌ வடபகுதியில்‌ 
இருந்த புராணகங்கை காட்டில்‌ வேட்டையாடியபின்‌ 
இரவில்‌ அரண்மனையை ஓட்டிய மரக்கிளையில்‌ 
சேக்கேறியது சுகோணன்‌. ஒவ்வொருநாளும்‌ அது 
அங்கிருப்பதை காளன்‌ உறுதிசெய்துகொண்டான்‌. 
பீஷ்மரும்‌ சத்தியவதியும்‌ உரையாடியதை காளன்‌ 
கண்டான்‌. மறுநாள்‌ மாலைக்குள்‌ அவ்வுரையாடலின்‌ 
சாரம்‌ அரண்மனையின்‌ சூதப்பணியாளர்களுக்குள்‌ 
கிசுகிசுப்பாகப்‌ பரவியது. பீஷ்மர்‌ வியாசரைக்காணச்‌ 
சென்றிருக்கிறார்‌ என்ற தகவலை அறிந்ததும்‌ காளன்‌ 
அவர்‌ திரும்பி வருவதை எதிர்பார்த்துக்காத்திருந்தான்‌. 
பீஷ்மர்‌ வந்ததுமே ரதங்களைப்பூட்ட ஆணையிட்டதும்‌ 
அவர்‌ சுயம்வரத்துக்காக காசிக்குச்‌ செல்லவிருக்கிறார்‌ 
என்ற ஒற்றுசெய்தியை அவன்‌ மந்தண எழுத்தில்‌ 
எழுதிக்கொண்டான்‌. 


மந்தணச்செய்தி எழுதப்பட்ட தோல்சுருள்‌ உடலின்‌ 
தூவிகளுக்குள்‌ சுற்றிக்கட்டப்பட்டு வழியனுப்பப்பட்ட 
சுகோணன்‌ நள்ளிரவில்‌ சிறகுவிரித்துக்‌ கிளம்பியது. 
அதிகாலையில்‌ அது கீழே கங்கையின்‌ படித்துறை 
ஒன்றில்‌ புதுக்குருதியை அறிந்துகொண்டது. ஏழுமுறை 
வானில்‌ சிறகுவிரித்து வட்டமிட்டபின்‌ மெல்ல காற்றின்‌ 
படிக்கட்டுகளில்‌ வழுக்கி இறங்கி அருகே இருந்த பாறை 
விளிம்பில்‌ அமர்ந்து கவனித்தது. வெண்பசு ஒன்று 
முக்காலும்‌ உண்ணப்பட்ட நிலையில்‌ படித்துறையில்‌ 
கிடப்பதைக்‌ கண்டது. பசுவின்‌ தோல்சிதர்களும்‌ 
தசைத்துணுக்குகளும்‌ அங்கே பரவிக்கிடந்தன. அதன்‌ 
உண்ணப்படாத தலையின்‌ கொம்புகளும்‌ சரிந்திருக்க 
வாய்‌ திறந்து மஞ்சள்படிந்த சப்பைப்‌ பற்கள்‌ தெரிந்தன. 
நீலம்பரவிய நாக்கு ஒருபக்கமாகச்‌ சரிந்து வெளியே 
கிடந்தது. அதன்‌ கண்கள்‌ விழித்திருந்தாலும்‌ 
உயிரற்றிருந்தன. 


அந்தப்பகுதியைச்‌ சுற்றி பாறை மேலும்‌ மரங்களிலும்‌ 


முடியற்ற கழுத்துகளை உடலுக்குள்‌ இழுத்துக்கொண்டு 
பாம்பு போன்ற தலையுடன்‌ கழுகுகள்‌ 
அமர்ந்திருப்பதையும்‌ புதர்களுக்குள்‌ கழுதைப்புலிகள்‌ 
பொறுமையில்லாமல்‌ நாக்கை நீட்டியபடி எழுந்தும்‌ 
அமர்ந்தும்‌ கால்களால்‌ மண்ணைப்பிராண்டியும்‌ 
காத்திருப்பதையும்‌ கண்டது. அதன்பிறகுதான்‌ 
பாறைகளுக்கு நடுவே பசுவை நோக்கியபடி 
செம்பிடரித்தலை காற்றில்‌ பறக்க பெரிய கிழச்சிங்கம்‌ 
ஒன்று படுத்திருப்பதைக்‌ கண்டது. 


சிங்கம்‌ கால்களை நீட்டி அதன்மேல்‌ தலையை வைத்து 
அடிக்கடி காதுகளை அசைத்து மொய்க்கும்‌ பூச்சிகளை 
விரட்டியபடி படுத்திருந்தது. மெல்ல அதன்‌ 
கண்ணிமைகள்‌ கீழிறங்கி தலை 
படியத்தொடங்குகையில்‌ விழித்துக்கொண்டு மெல்ல 
உறுமியபடி தலையைக்‌ குடைந்தது. நாக்கால்‌ தன்‌ 
கால்களையும்‌ பாதங்களையும்‌ நக்கிக்கொண்டது. 
அப்படியே மல்லாந்து நான்கு கால்களையும்‌ மேலே தூக்கி 
முதுகை மண்ணில்‌ புரட்டிக்கொண்டது. மீண்டும்‌ எழுந்து 
முன்னங்கால்களை நீட்டி முதுகை நிலம்நோக்கி 
வளைத்து நிமிர்ந்தபின்‌ வாயை அகலத்திறந்து 
கொட்டாவி விட்டது. ஆர்வமில்லாமல்‌ எழுந்து வந்து 
பசுவைச்‌ சுற்றியபின்‌ ஆங்காங்கே முகர்ந்தும்‌ 
மெல்லக்கடித்தும்‌ சுவைத்தபின்‌ மீண்டும்‌ சென்று 
படுத்துக்கொண்டது. 


சுகோணன்‌ அதைப்பார்த்துக்கொண்டு காத்திருந்தது. 
சிங்கம்‌ அவ்வுணவை இழக்க விரும்பவில்லை என்பதை 
அது புரிந்துகொண்டது. ஆனால்‌ அது 
துயிலாமலிருக்கவும்‌ முடியாது. தொடர்ச்சியாக அது 
அப்பசுவைத்‌ தின்றுகொண்டிருந்தது என்பது சிங்கத்தின்‌ 
நடையின்‌ தொய்விலிருந்தே தெரிந்தது. சுகோணன்‌ 
சிங்கம்‌ மீண்டும்‌ சென்று இன்னொரு இடத்தில்‌ 
படுத்துக்கொண்டு கால்களை நீட்டுவதையும்‌ மீண்டும்‌ 
கொட்டாவி விடுவதையும்‌ கண்டது. மெல்ல அதன்‌ தலை 
தரையில்‌ படிந்து வயிறு சீராக ஏறியிறங்கத்‌ 
தொடங்குவதைக்‌ கண்டபின்‌ சிறகுகளை விரித்து 
ஓசையில்லாமல்‌ காற்றில்‌ இழிந்து மண்ணில்‌ இறங்கி 
நகங்கள்‌ விரிந்த கால்களை மெல்லத்தூக்கி வைத்தும்‌ 
சிறகை விரித்து எம்பியும்‌ பசுவின்‌ அருகே வந்தது. 


சுகோணன்‌ பசுவின்‌ குடலைக்கடித்து இழுத்து 
வெட்டிக்கொண்டிருந்தபோது கழுதைப்புலிகள்‌ எக்காள 
ஓலியெழுப்பி குதித்தன. ஒரு கழுகு பெரிய சிறகுகள்‌ 
படபடக்க அருகே வந்தமர்ந்தது. இன்னொருகழுகு 


அதனருகே வந்தமர அக்கழுகு சீறி அதை விரட்டியது. 
அவ்வொலிகேட்டு சிங்கம்‌ விழித்துக்கொண்டு கர்ஜனை 
செய்தது. அதன்‌ பெரிய வாய்க்குள்‌ குருதிபடிந்த பற்கள்‌ 
வெளுத்துத்‌ தெரிந்தன. சிங்கம்‌ பிடரியை 
சிலுப்பிக்கொண்டு எழுந்து பாய்ந்து வருவதற்குள்‌ 
கழுகுகள்‌ வானில்‌ எம்பிவிட்டன. கழுதைப்புலிகள்‌ 
புதர்களுக்குள்‌ மறைந்தன. 


சுகோணன்‌ பெரிய துண்டாக வெட்டி எடுத்த 
குடல்‌ஊனுடன்‌ எழுவதற்குள்‌ சிங்கம்‌ அருகே 
வந்துவிட்டது. அது கைநீட்டி அறைந்ததை சிறகடித்து 
விலகித்‌ தவிர்த்த சுகோணனின்‌ வாயிலிருந்து 
ஊன்துண்டு கீழே விழுந்தது. கடும்‌ சினத்துடன்‌ 
சிறகடித்தபடி முன்னால்‌ பாய்ந்த சுகோணன்‌ சிங்கத்தின்‌ 
வலப்பக்கத்து விழியை தன்‌ இரும்புமுனையுள்ள 
அலகால்‌ கொத்தியது. கண்ணுக்குள்‌ சென்ற அலகை 
அது இழுத்தெடுத்தபோது தசை அறுபட சிங்கம்‌ 
வலியுடன்‌ உறுமியபடி காலை ஓங்கி மண்ணில்‌ 
அறைந்துகொண்டு சுழன்றது. சுகோணன்‌ அந்த 
ஊன்துண்டைக்‌ கவ்வி எடுத்துக்கொண்டு சிறகடித்து 
வானிலேறிக்கொண்டது. 


சுகோணன்‌ வந்துசேர்ந்த மறுநாள்‌ சுபட்சன்‌ 
அஸ்தினபுரிக்குச்‌ சென்றது. பீஷ்மர்‌ இரண்டு 
இளவரசிகளுடன்‌ வந்த செய்தியை மகதத்துக்குக்‌ 
கொண்டு மீண்டது. அம்பை நகர்நீங்கிய செய்தியை 
மீண்டும்‌ சுகோணன்‌ கொண்டுசென்றது. அதன்பின்‌ 
அவை இரண்டும்‌ நூற்றுக்கணக்கான முறை 
அஸ்தினபுரிக்கும்‌ ராஜகிருகத்துக்கும்‌ பறந்தன. பீஷ்மர்‌ 
காந்தாரத்துக்குச்‌ செல்லவிருக்கும்‌ செய்தியுடன்‌ சென்ற 
சுகோணன்‌ ராஜகிருகத்தின்‌ அரண்மனை முகடில்‌ சென்று 
இறங்கிய அன்றுதான்‌ அங்கே காந்தாரத்தின்‌ 
அமைச்சரான சுகதர்‌ ராஜகிருகத்தில்‌ இருந்து தூது 
மறுக்கப்பட்டு மனச்சோர்வுடன்‌ கிளம்பிச்சென்றார்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சுகதர்‌ வந்ததும்‌ மீண்டதும்‌ மகத இளவரசனான 
பிருகத்ரதனுக்குத்‌ தெரியாது. அவன்‌ அப்போது கங்கை 
வழியாக படகில்‌ வங்கம்‌ சென்று கடலை அடைந்து 
கடல்வழியாக கலிங்கம்‌ செல்வதற்காக கலம்‌ காத்து 
இருந்தான்‌. கலிங்கத்தின்‌ பாலூர்‌ துறைமுகத்தில்‌ இருந்து 


கடல்வழியாக வேசரத்துக்கும்‌ ட... சென்று 
மீளவேண்டுமென அவன்‌ எண்ணியிருந்தான்‌. மகதத்தில்‌ 
இருந்து அவன்‌ கிளம்பியநாள்முதல்‌ ஒவ்வொரு நதியும்‌ 
கலங்களும்‌ துறைகளும்‌ பெரிதானபடியே 
வருவதைத்தான்‌ கண்டான்‌. கங்கையின்‌ நடுவே செல்லும்‌ 
நூறு பாய்கொண்ட மரக்கலங்கள்‌ அவன்‌ அரண்மனை 
வளாகத்தைவிடப்‌ பெரிதாக இருந்தன. கங்கையின்‌ 
இருகரைகளும்‌ முழுமையாகவே மறைய முற்றிலும்‌ 
நீராலான பரப்பில்‌ அவன்‌ கலம்‌ சென்றுகொண்டிருந்தது. 


கங்கை சென்று சேர்ந்த கடல்முனையில்‌ இருந்த 
தாம்ரலிப்தி துறைமுகம்‌ ராஜகிருகத்தைவிட இருமடங்கு 
பெரியது. நூறு மரக்கலங்கள்‌ ஒரேசமயம்‌ கரைதொடும்படி 
அமைக்கப்பட்டிருந்த தாம்ரலிப்தியின்‌ துறைகளில்‌ 
வயலோரமரத்தை அணுகும்‌ கொக்குக்கூட்டம்‌ போல 
யவன வேசர பீதர்நாட்டு நாவாய்கள்‌ பாய்மடக்கி 
அணைந்திருந்தன. துறைமுகத்தருகே பெரிய 
கடலைநோக்கி சிறிய கடல்‌ வந்து சேர்வதுபோலத்‌ தெரிந்த 
கங்கைக்‌ கழிமுகத்தில்‌ ஆற்றுக்குள்‌ தடிகளை நாட்டி 
எழுப்பப்பட்டிருந்த மரக்கட்டடங்களில்‌ ஒன்றில்‌ அவன்‌ 
வணிகனின்‌ வேடத்தில்‌ தங்கியிருந்தான்‌. அவனுடன்‌ 
அவனுடைய துணைவனான கஜன்‌ வேலையாள்‌ 
வேடத்தில்‌ இருந்தான்‌. அவர்கள்‌ வந்த கலம்‌ 
பொருட்களை இறக்கியபின்‌ பாலூர்துறைக்கான 
பொருட்களை ஏற்றும்பொருட்டு துறைமுகத்தில்‌ காத்து 
நின்றிருந்தது. 


தாம்ரலிப்திக்கு வந்துசேர்ந்த அன்றே பிருகத்ரதன்‌ 
அனுப்பிய வெண்புறாவான ஷீரை ராஜகிருகத்தில்‌ 
இருந்து அவனது பிரியத்துக்குரிய அமைச்சர்‌ 
பெளரவனின்‌ செய்தியுடன்‌ திரும்பி வந்தது. அதில்‌ 
சுகதரின்‌ தூது பற்றி சொல்லப்பட்டிருந்ததை வாசித்ததும்‌ 
பிருகத்ரதன்‌ திகைப்புடன்‌ தன்‌ துணைவனிடம்‌ அந்த 
ஓலையைக்‌ கொடுத்தான்‌. நான்குநாட்கள்‌ முன்னர்‌ 
படகில்‌ வரும்போதுதான்‌ அவர்கள்‌ 
காந்தாரத்தைப்பற்றிப்‌ பேசிக்கொண்டிருந்தனர்‌. கஜன்‌ 
“இளவரசே, இங்குள்ள எந்த ஷத்ரியகுலத்துடன்‌ நாம்‌ 
மண உறவுகொண்டாலும்‌ நாம்‌ அஸ்தினபுரியிடமிருந்து 
காக்கப்படப்‌ போவதில்லை. அதற்கு வல்லமை உடைய 
ஒரே அரசு காந்தாரம்தான்‌” என்றான்‌. 


இருபக்கங்களிலும்‌ அலையடித்த நீர்வெளியைப்‌ 
பார்த்துக்கொண்டு படகின்‌ முனம்பில்‌ நின்றிருந்த 
பிருகத்ரதன்‌ சொல்‌ என்பதுபோல தலையசைத்தான்‌. 
“நாம்‌ உண்மையில்‌ ஒரு மிகச்சிறிய அரசு அரசே. 


கங்கைக்கரை ஷத்ரியர்கள்‌ உலகம்‌ செல்லும்‌ திசையை 
அறியாமல்‌ வயதுவந்தபின்னும்‌ தொட்டிலில்‌ தூங்கும்‌ 
குழந்தைகளைப்‌ போலிருக்கிறார்கள்‌. வங்கமும்‌ 
கலிங்கமும்‌ கடல்வணிகத்தால்‌ செழிக்கின்றன. 
அவர்களின்‌ கருவூலங்கள்‌ மழைக்கால ஏரிகள்‌ போல 
வீங்கிக்கொண்டிருக்கின்றன. நாம்‌ வேடர்களிடமும்‌ 
ஆயர்களிடமும்‌ வரி கொண்டும்‌ படகுகளில்‌ சுங்கக்கொடி 
கட்டியும்‌ நாணயங்களை எண்ணிக்கொண்மருக்கிறோம்‌. 
தங்களை இந்தப்பயணத்துக்கு நான்‌ 
அழைத்துச்செல்வதே தாங்கள்‌ இன்றைய சூழலை 
உணரவேண்டுமென்பதற்காகத்தான்‌” என்றான்‌. 


“அதை இந்த நாவாயைப்‌ பார்த்ததுமே 
உணர்ந்துகொண்டேன்‌. நம்‌ துறையில்‌ அணையும்‌ நூறு 
படகுகள்‌ இந்த ஒரு கலத்துக்கு நிகர்‌” என்றான்‌ 
பிருகத்ரதன்‌. “ஆம்‌ அரசே, இனி நாவாய்களே மன்னனின்‌ 
வல்லமையை வகுக்கப்போகின்றன. நதிகளும்‌ 
வயல்களும்‌ அல்ல, கடலே இனி பொன்விளையும்‌ வெளி” 
பிருகத்ரதனின்‌ விழிகளை நோக்கி கஜன்‌ சொன்னான்‌. 
“நமக்குத்தேவை பெருநாவாய்கள்‌. அவற்றை நாமே 
கட்டவேண்டும்‌, அல்லது விலைகொடுத்துப்‌ 
பெறவேண்டும்‌. மகதத்திடம்‌ விற்கும்பொருட்கள்‌ 
குவிந்துள்ளன. நாவாய்களை நாம்‌ அடைந்தால்‌ 
மிகவிரைவில்‌ நமது கருவூலத்தை நோக்கியும்‌ 
செல்வத்தின்‌ மடைகள்‌ திறக்கும்‌.” 


“ஆனால்‌ இத்தகைய பெருநாவாய்களை நாம்‌ எப்படி 
வாங்கமுடியும்‌?” என்று பிருகத்ரதன்‌ வினவினான்‌. 
“அதற்கான செல்வத்தை நாம்‌ கண்டடையவேண்டும்‌. 
அதற்கு நாம்‌ வல்லமை கொள்ளவேண்டும்‌. அத்தகைய 
வல்லமையை நாம்‌ பெறுவதற்குரிய வழிகள்‌ இரண்டே. 
ஒன்று நாம்‌ காந்தாரத்துடன்‌ மண உறவில்‌ 
இறங்கவேண்டும்‌. காந்தாரம்‌ வடக்கே உத்தரபதத்தை 
முழுக்க ஆட்சி செய்கிறது. அந்த வணிகப்பாதை 
பொன்வெள்ளம்‌ பெருகும்‌ ஆறுபோன்றது. 
காந்தாரத்திடமிருக்கும்‌ செல்வத்தில்‌ ஒருபகுதி போதும்‌ 
நாம்‌ நூறுநாவாய்களை வாங்கி இந்த கங்கையை 
நிறைக்க முடியும்‌.” 


திகைத்து நின்றிருந்த பிருகத்ர தனை நோக்கி கஜன்‌ 
சொன்னான்‌ “காந்தார இளவரசிக்கு அவர்கள்‌ மணமகன்‌ 
தேடிக்கொண்டிருக்கிறார்கள்‌. வசுமதி என்ற பேருள்ள 
அவள்‌ அழகி என்றனர்‌ சூதர்‌. நாம்‌ 
கவனம்கொள்ளவேண்டியவன்‌ அவள்‌ தம்பி சகுனி. 
மூன்று இளவரசர்கள்‌ இருந்தும்‌ அவனையே செளபாலன்‌ 


என்கின்றனர்‌ மக்கள்‌. அவன்‌ இளையவன்‌ ஆதலால்‌ 
காந்தார முடியுரிமை அற்றவன்‌. ஆனால்‌ மண்ணாளும்‌ 
கனவுகொண்ட ஷத்ரியன்‌ அவன்‌. புதுநிலங்களை 
நோக்கி அவன்‌ கனவு விரியும்‌. அவனுடைய கண்கள்‌ 
கங்கைக்கரைமேல்‌ படிந்துவிட்டன என்கிறார்கள்‌. 
அவனைவிட சிறந்த அரசத்துணைவன்‌ உங்களுக்கு 
அமையப்போவதில்லை.” 


பிருகத்ரதன்‌ அந்த எண்ணத்தையே நெஞ்சில்‌ 
மீட்டிக்கொண்டிருந்தான்‌. ஏழ்நிலை மாடங்கள்‌ செறிந்த 
தாம்ரலிப்தியின்‌ நதிக்கரை அவனைநோக்கி லட்சம்‌ 
நாவாய்களை உள்ளடக்கிய நாவாய்‌ போல எழுந்து 
நெருங்கி வரக்கண்டதும்‌ சொல்லிழந்து படகின்‌ 
கயிற்றைப்பற்றியபடி விழிவிரிந்து நின்றான்‌. தன்‌ 
நாவாய்‌ அந்தப்பெருந்துறையில்‌ ஒரு வேப்பிலைச்சருகு 
போல மிதந்து நெருங்கியபோது அவன்‌ சிறுமையுடன்‌ 
திரும்பி கஜனிடம்‌ “இதென்ன மயன்‌ பணித்த 
துறைநகரா?” என்றான்‌. 


“அரசே, காந்தார மரச்சிற்பிகளைத்தான்‌ நாம்‌ 
பாரதவர்ஷம்‌ முழுக்கவே கொண்டுசென்று 
அரண்மனைகளை கட்டிக்கொண்டிருக்கிறோம்‌” 
என்றான்‌ கஜன்‌. பெருமரம்‌ விழுந்து அலையெழுந்த 
சிறுகுளம்போல அதிர்ந்த மனத்துடன்‌ பிருகத்ரதன்‌ 
கஜனின்‌ தோளைப்பற்றிக்கொண்டான்‌. “தோழனே, நான்‌ 
இந்நகரை வெல்ல வேண்டும்‌. இந்நகரம்‌ எனக்கு 
வேண்டும்‌. இந்நகரின்‌ அத்தனை மாளிகை முகடுகளிலும்‌ 
மகதத்தின்‌ கொடி பறக்கவேண்டும்‌” என்றான்‌. “அரசே, 
அது முடியாதது அல்ல. கலிங்கத்தையே மகதம்‌ வெல்லும்‌ 
நாள்‌ வரும்‌” என்றான்‌ கஜன்‌. 


கஜன்‌ ஷீரை கொண்டு வந்த செய்தியை வாசித்தபின்‌ 
“இதில்‌ வியப்படைய ஏதுமில்லை அரசே” என்றான்‌. “ஒரு 
ஷத்ரியமனம்‌ இப்படித்தான்‌ செயல்படும்‌. தங்கள்‌ தந்தை 
மட்டுமல்ல, ஆரியவர்த்தத்தின்‌ ஷத்ரியர்‌ அனைவருமே 
இந்த வாய்ப்பை இப்படித்தான்‌ 
பயன்படுத்திக்கொண்டிருப்பார்கள்‌.” பிருகத்ரதன்‌ 
“குதிரைச்சவுக்கை அனுப்பும்‌ எண்ணம்‌ என்‌ தந்தையின்‌ 
நெஞ்சில்‌ பிறந்தது அல்ல. அது தேவபாலரின்‌ செய்கை” 
என்றான்‌. “யார்‌ செய்ததாக இருந்தாலும்‌ மிகப்பெரிய 
தீங்கு நிகழ்ந்துவிட்டது. பாரதவர்ஷத்தின்‌ 
வரலாற்றிலேயே ஆற்றலும்‌ கனவும்‌ மிக்க அரசகுமரன்‌ 
ஒருவனை நாம்‌ அவமதித்துவிட்டோம்‌. அவன்‌ அதை 
அறைகூவலாக மட்டுமே எடுத்துக்கொள்வான்‌.” 


பிருகத்ரதன்‌ “என்‌ தந்தை இதற்குள்‌ இச்செய்தியை 
சூதர்களைக்கொண்டு அனைத்து ஷத்ரியர்களிடமும்‌ 
கொண்டு சேர்த்திருப்பார்‌. ஒரு கோட்டையைக்‌ 
கைப்பற்றிய மகிழ்வுடன்‌ அந்தப்புரத்தில்‌ அமர்ந்து 
யவனமதுவை அருந்திக்கொண்டிருப்பார்‌. சூதர்கள்‌ 
சூழ்ந்து அவர்‌ வரலாற்றை உருவாக்கிவிட்டார்‌ என்று 
பாடுவார்கள்‌.” கஜன்‌ சிரித்து “என்ன ஐயம்‌? ஷத்ரியர்கள்‌ 
அனைவரும்‌ ஒன்றே. சென்ற ஈராயிரமாண்டுகாலமாக 
அவர்கள்‌ அனைவரும்‌ சேர்ந்து உருவாக்கியது ஷத்ரியர்‌ 
என்ற சொல்லை மட்டுமே. அவர்கள்‌ ஒவ்வொருவரும்‌ 
நூறு தலைமுறைகள்‌ வழியாக அடைந்த 
செல்வமென்பது ஷத்ரியர்‌ என்னும்‌ அடையாளம்தான்‌. 
அதைத்தான்‌ எண்ணி எண்ணி மகிழ்வார்கள்‌. 
அதன்பொருட்டே போர்புரிந்து மடிவார்கள்‌” என்றான்‌. 


பிருகத்ரதன்‌ பெருமூச்சுடன்‌ “இனி ஒன்றும்‌ 
செய்வதற்கில்லை” என்றான்‌. “இளவரசே, எப்போதும்‌ 
வழி ஒன்று எஞ்சியிருக்கும்‌” என்றான்‌ கஜன்‌. “நம்முடைய 
ஒற்றன்‌ பாகுலன்‌ காந்தார நகரியில்‌ இருக்கிறான்‌. 
அங்கிருந்து இரண்டு ர்‌ ஒருமுறை 
சுகோணன்‌ செய்திகொண்டு வருகி றது. அது தற்போது 
ராஜகிருகத்தில்‌ உள்ளது. உடனே நாம்‌ ராஜகிருகம்‌ 
செல்வோம்‌. காந்தாரநாட்டு இளவரசர்‌ சகுனிக்கு தங்கள்‌ 
அரசமுத்திரையுடன்‌ தனிப்பட்ட செய்தி ஒன்றை 
அனுப்புவோம்‌. அச்செய்தி சகுனியின்‌ கையில்‌ 
கிடைக்குமென்றால்‌ நாம்‌ அவரை வென்றெடுக்கமுடியும்‌.” 


“சவுக்கைக்‌ கண்டபின்னரும்‌ நம்மை சகுனி ஏற்பானா?” 
என்றான்‌ பிருகத்ரதன்‌. கஜன்‌ “சகுனி நெடுநாட்கள்‌ 
திட்டமிடாமல்‌ நம்மை நோக்கி இந்தத்‌ தூதை 
அனுப்பியிருக்கமாட்டார்‌. அவர்‌ உங்களையும்‌ 
மகதத்தையும்‌ நன்கறிந்திருப்பார்‌. உங்கள்‌ தந்தை செய்த 
சிறுமையால்‌ அவரது அந்தப்‌ பெரும்‌ திட்டம்‌ சிதறுவதை 
அவர்‌ விரும்ப மாட்டார்‌. நானறிந்தவரை இங்குள்ள 
ஷத்ரியர்களைப்போல அரசியலுக்குமேல்‌ அகந்தையை 
ஏற்றி வைத்திருப்பவரல்ல அவர்‌” என்றான்‌. “சுகதர்‌ 
கிளம்பிச்சென்று நான்கு நாட்களாகின்றன. நாம்‌ 
சென்றுசேர மேலும்‌ எட்டுநாட்களாகும்‌. சுகதர்‌ 
கொண்டுசெல்லும்‌ சவுக்கைக்‌ கண்டு சகுனி 
அடுத்தமுடிவுகளை எடுப்பதற்குள்‌ நம்‌ தூது அவர்‌ 
கையில்‌ கிடைத்தாகவேண்டும்‌.” 


னால்‌ நாம்‌ இன்னும்கூட நம்‌ அரசரின்‌ ஆணைக்கு 
கட்டுப்பட்டவர்கள்‌* என்று பிருகத்ரதன்‌ சொன்னான்‌. 
“ஆனால்‌ அவரும்‌ நாமும்‌ ஷத்ரியர்களின்‌ முறைமைக்கு 


அடங்கியவர்கள்‌. நாம்‌ ராஜகிருகத்தில்‌ இருந்து உடனே 
காந்தாரம்‌ நோக்கிச்‌ செல்வோம்‌. நாம்‌ செல்வதற்குள்‌ 
அங்கே காந்தாரிக்கு சகுனி ஒரு சுயம்வரம்‌ 
ஒருங்குசெய்யவேண்டும்‌. நாம்‌ சென்று அந்த 
சுயம்வரத்தில்‌ பங்கெடுத்து அரசியை மணப்போம்‌. 
அவளை நாம்‌ மகதத்துக்குக்‌ கூட்டிவருவதை அரசரோ 
ஷத்ரியகுலமோ தடுக்கமுடியாது.” 


கலத்தை அப்படியே விட்டுவிட்டு இன்னொரு 
சிறியபடகில்‌ கஜனும்‌ பிருகத்ரதனும்‌ கங்கைக்கரை 
வழியாக ராஜகிருகத்துக்கு வந்தனர்‌. அவர்கள்‌ வந்த 
அன்றே சுகோணன்‌ சகுனிக்கான செய்தியுடன்‌ வானில்‌ 
எழுந்தது. சுதுத்ரியின்‌ கரையை பீஷ்மரும்‌ பலபத்ரரும்‌ 
படகில்‌ கடந்துகொண்டிருந்தபோது சுகோணன்‌ வானில்‌ 
அவர்களைத்‌ தாண்டிச்சென்றது. சிபிநாட்டுக்குச்‌ 
சென்றபின்‌ அதன்‌ வேகம்‌ மட்டுப்பட்டது. இரவில்‌ 
அதனால்‌ பறக்கமுடியாது. பகலில்‌ வேகக்காற்றுகள்‌ 
இல்லாமலிருக்கையில்‌ மட்டும்‌ அது பறந்தது. எட்டு 
நாட்களுக்குப்பின்‌ பீஷ்மர்‌ தங்கியிருந்த சோலைக்குமேல்‌ 
அது இளைப்பாறியது. பின்னர்‌ பீஷ்மர்‌ சென்ற 
பீதர்களின்‌ வணிகக்குழு அதைத்‌ தாண்டிச்சென்றது. 


மேலும்‌ இருபது நாட்களுக்குப்பின்‌ மெலிந்து எடையிழந்த 
சுகோணன்‌ காந்தாரத்தை அடைந்தது. வானையும்‌ 
மண்ணையும்‌ இணைத்த அனல்வெளியில்‌ தகிக்கும்‌ 
சிறகுகளுடன்‌ பறந்த அது கீழே தெரிந்த காலிகவனத்தின்‌ 
பசுமையைக்‌ கண்டு சிறகு தாழ்த்தி இறங்கியது. வானில்‌ 
சுழன்றபடி கீழே நோக்கியபோது சோலைநடுவே இருந்த 
கலங்கிய சிறு ஊற்றைக்‌ கண்டது. அதனருகே அசைந்த 
எலியொன்றை பாய்ந்து கவ்விக்கொண்டு சிறகடித்து 
எழுந்து சோலையிலேயே உயரமான ஸாமி மரத்தின்‌ 
சிறுகிளையில்‌ அமர்ந்து அந்த எலியை உண்டபின்‌ 
கழுத்தை இறகுக்குள்‌ தாழ்த்திக்கொண்டு இமைகளை 
மேலேற்றி துயிலத்‌ தொடங்கியது. 


துயிலின்‌ நடுவே காற்றுக்கேற்ப இருமுறை மெல்ல 
அசைந்து சிறகுகளை மீண்டும்‌ அடுக்கி அமர்ந்தபோது 
கீழே துயின்றுகொண்டிருப்பவனை சுகோணன்‌ 
நோக்கியது. ஆனால்‌ அவனை அது 
பொருட்படுத்தவில்லை. அவன்‌ எழுந்த அசைவை 
கண்ணுக்குள்‌ உணர்ந்து அது விழித்துக்கொண்டு 
சிறகுகளை நீவிச்சீராக்கியபின்‌ கிளையை உந்தி 
வானிலெழுந்து வெண்சுடராக நிறைந்திருந்த காற்றில்‌ 
சுழன்றேறத்தொடங்கியபோதுதான்‌ அதன்‌ விலாவை 
அம்பு தாக்கியது. அந்த விசையில்‌ காற்றில்‌ 


தள்ளப்பட்டாலும்‌ சுகோணன்‌ மேலும்‌ சிறகடித்துப்‌ பறக்க 
முயன்றது. வானில்‌ வீசிய காற்றுடன்‌ அந்தச்சிறகசைவு 
அதற்கு முற்றிலும்‌ பழக்கமில்லாதபடி முரண்பட 
பக்கவாட்டில்‌ சரிந்தபடியே சென்றது. அதன்‌ 
ஒற்றைக்கண்ணுக்கு கீழே வெந்துவிரிந்த பாலைநிற 
மண்வெளி வேகமாக ஓடிச்சென்றது. 


மண்குன்று ஒன்று அதைநோக்கி வந்தது. 
அதற்கப்பாலிருந்த மென்‌ மணலில்‌ விழுந்த சுகோணன்‌ 
தன்‌ நகங்கள்‌ பதிய மணலை அள்ளி அள்ளி நடந்து 
சிறகடித்து மேலும்‌ எழுந்தது. முழுவிசையாலும்‌ 
சிறகுகளை வீசி காற்றில்‌ எழமுயன்றது. ஒரு சிறகு 
மட்டுமே முழுமையாக அசைவதை உணர்ந்தாலும்‌ அதன்‌ 
வேகம்‌ குறையவில்லை. வானில்‌ சிறிது எழுந்தபின்‌ 
அதன்‌ தலையும்‌ அலகும்‌ முன்னால்‌ சரிந்தன. அலகு 
புழுதியில்‌ ஆழப்பதிய அது மீண்டும்‌ விழுந்தது. 
சிலகணங்களுக்குப்பின்‌ சிறகுகள்‌ புழுதியில்‌ அளைய 
எம்பி எம்பி மேலும்‌ எழுந்து சற்று தள்ளி விழுந்தது. 
விழுந்து எழுந்து விழுந்தபடியே சென்று பின்‌ 
கொதித்துக்கொண்டிருந்த மண்ணில்‌ புதைந்து 
இருமுறை அதிர்ந்தது. அதன்‌ விழிகள்‌ மூடிக்கொண்டன. 
கடைசியாக ஒளியுடன்‌ விரிந்துகிடந்த மேகமற்ற வானை 
அது நோக்கியது. அதன்‌ அகத்தில்‌ பச்சைவிரிந்து 
கிடக்கும்‌ கங்கைக்கரை காடுகள்‌ ஓசையில்லாமல்‌ 
ஒழுகிச்சென்றன. 


மறுநாள்‌ பகல்‌ முழுக்க சுகோணனின்‌ உடல்‌ அந்த 
பாலையிலேயே கிடந்தது. அதன்‌ மேல்‌ வானத்தில்‌ 
சுபட்சன்‌ பீஷ்மரின்‌ தூது தோற்றுவிட்ட செய்தியுடன்‌ 
பறந்து மகதம்‌ நோக்கிச்‌ சென்றது. அன்றிரவு 
விண்மீன்களின்‌ வெளிச்சம்‌ மட்டும்‌ பரவிய 
பாலைநிலத்தில்‌ மெல்லிய காற்றால்‌ மண்பரவி 
மூடப்பட்டிருந்த சுகோணனின்‌ உடலை நாசிகன்‌ என்னும்‌ 
ஓநாய்‌ கண்டெடுத்தது. ஏழுநாட்களுக்கும்‌ மேலாக 
உணவில்லாமல்‌ சிதல்களையும்‌ சிறிய வண்டுகளையும்‌ 
நக்கி உண்டு பாலையில்‌ அலைந்து கொண்டிருந்த 
நாசிகன்‌ அந்த மாமிசத்தின்‌ வாசனையை 
தொலைவிலேயே அறிந்துகொண்டது. அதன்‌ தொங்கி 
ஆடிய நாக்கிலிருந்து எச்சில்‌ வழிந்தது. 
முன்னங்கால்களால்‌ மண்ணை மிதித்து எம்பி வயிறு 
ஒட்டியதனால்‌ ஒன்றோடொன்று பின்னிக்கொண்ட 
பின்னங்கால்களை சேர்த்து தூக்கி வைத்து நாசிகன்‌ 
ஓடிவந்தது. வரும்போதே உள்ளம்தாளாமல்‌ முனகல்‌ 
ஒலியை எழுப்பியது. 


உணவருகே வந்ததும்‌ நாசிகன்‌ திகைத்து சிலகணங்கள்‌ 
நின்றது. அதைச்சூழ்ந்திருந்த இரவின்‌ இருளுக்குள்‌ 
காற்று ஓடும்‌ ஒலி மட்டும்‌ கேட்டுக்கொண்டிருக்க நிலத்தில்‌ 
மணல்கள்‌ மெல்ல இடம்பெயர்ந்துகொண்டிருந்தன. 
நாசிகன்‌ மூக்கை நன்றாகத்‌ தாழ்த்தி இரையை கூர்ந்து 
நோக்கியது. இரை அசையவில்லை என்று உணர்ந்த பின்‌ 
மெதுவாக அணுகி மூக்கை நீட்டியபடி உறுமியது. 
முன்னங்கால்களால்‌ மணலை வேகமாக அள்ளி 
பின்னால்‌ வீசியது. அதன்பின்‌ மெதுவாக உடல்தாழ்த்தி 
மணலில்‌ வயிற்றைப்‌ படியவைத்து படுத்துக்கொண்டது. 
உணவை அடைந்த உத்வேகத்தில்‌ அது பசியை 
முற்றிலும்‌ மறந்துவிட்டிருந்தது. 


பின்பு மெதுவாக மேலும்‌ முன்னகர்ந்து சுகோணனின்‌ 
உடலை அது மூக்கால்‌ தொட்டது. உறுமியபடி 
வாலைச்சுழற்றி பாய்ந்து கவ்வி எடுத்துக்கொண்டு ஓடி 
சற்று தள்ளி நின்று திரும்பி நோக்கியபோது 
மணல்மேட்டின்‌ உச்சியில்‌ ஒருநாயும்‌ 
இருவேட்டைக்காரர்களும்‌ நிற்பதைக்‌ கண்டது. மேலும்‌ 
ஓடி ஓர்‌ இடத்தில்‌ இரையை போட்டபின்‌ உறுமியது. நாய்‌ 
அஞ்சி பின்னடைந்தது. வேட்டைக்காரர்கள்‌ தன்னை 
தொடரவில்லை என்று உணர்ந்ததும்‌ நாசிகன்‌ அவர்கள்‌ 
மேல்‌ கண்களை நாட்டியபடி இரையை கீழே போட்டு 
அதன்‌ இறகுகளைப்‌ பிய்த்து வீசியது. உலர்ந்த 
மாமிசத்தை நீண்ட கோரைப்பற்களால்‌ கிழித்து 
உறுமியபடி குதறி உண்ணத்தொடங்கியது. 


அப்பால்‌ மணல்‌ மேட்டில்‌ அமர்ந்திருந்த சகுனி ஓநாய்‌ தன்‌ 
இரையை உண்பதை பார்த்துக்கொண்டிருந்தான்‌. 
நெடுநாட்கள்‌ பசி இருந்தாலும்‌ அதுகொண்டருக்கும்‌ 
எச்சரிக்கையை கவனித்தான்‌. ஒவ்வொரு கவ்வலுக்குப்‌ 
பின்னரும்‌ அது நான்குபக்கமும்‌ கவனித்தது. அவர்களை 
நோக்கி மின்னும்‌ கண்களுடன்‌ மெல்ல உறுமியது. 
உலர்ந்து தோல்போல ஆகிவிட்டிருந்த இறைச்சியை அது 
கவ்வி கிழித்து மெல்லும்‌ ஒலி கேட்டுக்கொண்டே 
இருந்தது. அவன்‌ மணலில்‌ அப்படியே அமர்ந்துகொண்டு 
வில்லை தன்‌ மடியில்‌ வைத்தபடி அதைக்‌ கவனித்தான்‌. 
சூனிகன்‌ “அது ஒரு செங்கழுகு” என்றான்‌. “வழிதவறி 
வந்து பாலையில்‌ இறந்திருக்கிறது.” 


சகுனியின்‌ மனம்‌ நிறைவுடன்‌ இருந்தது. பீஷ்மர்‌ 
அஸ்தினபுரிக்குக்‌ கிளம்பிச்சென்றதும்‌ அவனும்‌ கிளம்பி 
அந்த ஓநாயைத்தேடி வந்திருந்தான்‌. சூனிகன்‌ அவனை 
எதிர்கொண்டு ஓநாய்‌ இரையைக்‌ கண்டுபிடித்த 
இடத்துக்கு அழைத்துவந்திருதான்‌. “எப்போதாவதுதான்‌ 


செங்கழுகுகள்‌ வழிதவறுகின்றன” என்றான்‌ சூனிகன்‌. 
சிரித்தபடி சகுனி “பாலை வானம்‌ நோக்கித்‌ திறந்திருக்கும்‌ 


ஒரு வஞ்சக்குழி...பானைகள்கூட அதில்‌ விழுந்துவிடும்‌” 
என்றான்‌. 


ஓநாய்‌ இரையைக்‌ கவ்வி இன்னும்‌ சற்று கள்ளி 
கொண்டுசென்று போட்டு உண்ணத்‌ தொடங்கியது. அதன்‌ 
வால்‌ மண்ணில்‌ கீரிப்பிள்ளைபோல புரண்டு 
விளையாடியது. காதுகள்‌ சிறு நாகபடங்கள்‌ போலத்‌ 
திரும்பிக்கொண்டே இருந்தன. * “அந்தப்பறவையை ஓர்‌ 
அம்பு வீழ்த்தியிருக்கிறது” என்றான்‌ சூனிகன்‌. 
“அவ்விறகுகளுக்குள்‌ அம்பு ஒன்று தொங்குகிறது. ஆம்‌ 
அது அம்புதான்‌, கால்‌ அல்ல.” 


சகுனி வியப்புடன்‌ எழுந்துவிட்டான்‌. அதைக்கண்டு 
ஓநாயும்‌ எழுந்தது. அவன்‌ அமர்ந்ததும்‌ அது எஞ்சிய 
உடலைத்‌ தின்னத்தொடங்கியது. அவன்‌ அது 
உண்பதையே பார்த்துக்கொண்டிருந்தான்‌. நெருப்பு 
எரிவதைப்‌ பார்ப்பதுபோலிருந்தது. பசிக்கு நிகராக 
பிரம்மத்தைக்‌ காட்டும்‌ வல்லமை இப்பூமியில்‌ வேறேது 
என எண்ணிக்கொண்டான்‌. 5 வாழாதவர்‌ 
எப்படி பசியை அறிந்திருக்கமுடியும்‌? பாலைநிலம்‌ 
பருவடிவம்‌ கொண்ட பசி. அதில்‌ வாழ்பவர்கள்‌ 
பசியாலானவர்கள்‌. பசியே கண்கள்‌. பசியே வாயும்‌ 
நாசியும்‌. பசியே கைகால்கள்‌. பசியே உடல்‌. 


நான்‌ ஒரு பெரும்பசி என சகுனி 
நினைத்துக்கொண்டான்‌. பசிவெறியுடன்‌ உண்ட 
உணவுகளெல்லாம்‌ நினைவுக்கு வந்தன. 
அவ்வெண்ணமே கடும்பசியை எழுப்பியது. 
எழுந்துசென்று அந்த ஓநாயுடன்‌ சேர்ந்து 
சீறிச்சண்டையிட்டு அதன்‌ உணவை பிடுங்கிப்‌ பங்கிட்டு 
உண்ணவேண்டுமென்று தோன்றியது. 


கிழக்குவானில்‌ ஒளிபரவியபோது ஓநாய்‌ சுகோணனின்‌ 
கால்களையும்‌ நன்றாக மென்று தின்றுவிட்டிருந்தது. 
கூரிய நகங்களுடன்‌ அதன்‌ இருகால்களை மட்டும்‌ அது 
நறுக்கி மண்ணில்‌ துப்பியது. அப்பகுதியை நன்றாக 
முகர்ந்து எஞ்சிய துணுக்குகள்‌ ஏதுமில்லையே என்று 
பார்த்தது. காற்றால்‌ அள்ளப்பட்டு மணலில்‌ 
பரவிக்கிடந்த இறகுகள்‌ கூழாங்கற்களில்‌ சிக்கி 
தூவிகுலைந்து அதிர்ந்தன. நீரோட்டத்தில்‌ சென்று 
படிந்தவைபோல ஒரு பள்ளத்தில்‌ குவிந்துகிடந்தன. 
ஓநாய்‌ இறகுகளில்‌ இருந்து எதையோ எடுத்துப்‌ 
பார்ப்பதை சகுனி கண்டான்‌. 


ஒருகணத்தில்‌ தன்‌ வில்லை எடுத்து சரமேற்றி எய்தான்‌. 
அம்பு சென்று ஓநாயின்‌ அருகே விழுந்தது. வாயில்‌ அந்த 
தோல்சுருளைக்‌ கவ்விய ஓநாய்‌ அதை விரைந்து மென்று 
விழுங்கியது. அவன்‌ அருகே வருவதற்குள்‌ அதை உண்டு 
முடித்து நாவைச்சுழற்றி நக்கியபடி பின்கால்களில்‌ 
அமர்ந்து வெண்பற்கள்‌ தெரிய தீ எரியும்‌ ஒலியில்‌ சீறியது. 
சகுனி கையில்‌ வில்லும்‌ அம்புமாக அதை நோக்கிச்‌ 
சென்றான்‌. அது பின்னகர்ந்தபின்‌ திரும்பி 
வாலைச்சுழற்றியபடி ஓடி மேடேறி அவனைப்‌ பார்த்தது. 
அவன்‌ ஓடிவிலகும்‌ ஓநாயை நோக்கியபடி நின்றபோது 
ஆழ்கிணற்றுநீர்‌ காற்றில்‌ அசைவதுபோல தன்‌ அகத்தில்‌ 
ஒரு சஞ்சலத்தை அறிந்தான்‌. 

அமைச்சர்‌ சத்யவிரதரின்‌ ஆணைப்படி ஏழு சூதர்கள்‌ 
மங்கலவாத்தியங்களுடன்‌ நள்ளிரவில்‌ கிளம்பி 
காந்தாரநகரியின்‌ தென்கிழக்கே இருந்த ஸ்வேதசிலை 
என்ற கிராமத்தை விடிகாலையில்‌ சென்றடைந்தனர்‌. 
முன்னரே புறா வழியாக செய்தி 
அனுப்பப்பட்டிருந்தமையால்‌ அந்த ஊரின்‌ முகப்பிலேயே 
சூதர்கள்‌ கையில்‌ குழந்தைகளை ஏந்திய 
ஏழுஅன்னையர்களால்‌ எதிர்கொண்டு அழைக்கப்பட்டு 
சிறுகிணைகளும்‌ கொம்புகளும்‌ முழங்க ஊருக்குள்‌ 
கொண்டுசெல்லப்பட்டனர்‌. ஊர்மக்கள்‌ கூடி அவர்களை 
வாழ்த்தி ஊர்மன்றுக்குக்‌ கொண்டுசென்றனர்‌. 


ஸ்வேதசிலை என்பது எட்டு சுண்ணாம்புப்பாறைகள்‌ 
கொண்ட நிலம்‌. அப்பாறைகளுக்குள்‌ இயற்கையாக 
உருவானவையும்‌ பின்னர்‌ வீடுகளாகச்‌ 
செப்பனிடப்பட்டவையுமான குகைகளில்‌ நூற்றியிருபது 
குடும்பங்கள்‌ வாழ்ந்தன. லாஷ்கரர்களின்‌ 
தொன்மையான பூசகர்குலம்‌ அங்கே வாழ்ந்தது. அதன்‌ 
தலைமையில்‌ இருந்த ஏழுகுலமூத்தாரும்‌ காலையிலேயே 
எழுந்து தங்கள்‌ மரபுமுறைப்படி செம்பருந்தின்‌ 
இறகுபொருத்திய தலையணியும்‌ ஓநாய்த்தோலால்‌ ஆன 
மேலாடையும்‌ அணிந்து கைகளில்‌ அவர்களின்‌ 
குலச்சின்னமான ஓநாய்முகம்‌ பொறிக்கப்பட்ட 
தடிகளுடன்‌ கல்பீடங்களில்‌ அமர்ந்திருந்தனர்‌. சூதர்கள்‌ 
அவர்களைக்‌ கண்டதும்‌ தங்கள்‌ கைத்தாளங்களையும்‌ 
சங்குகளையும்‌ முழக்கி வாழ்த்தொலி எழுப்பினர்‌. 
அவர்கள்‌ முறைப்படி இடக்கையைத்‌ தூக்கி வாழ்த்தினர்‌. 


அரசர்‌ கொடுத்தனுப்பிய பரிசுகளை சூதர்கள்‌ 
குலமூத்தார்‌ முன்‌ வைத்தனர்‌. நெல்‌, கோதுமை, கொள்‌, 
தினை, கம்பு, கேழ்வரகு, துவரை, மொச்சை, இறுங்கு 
என்னும்‌ ஒன்பதுவகை தானியங்களும்‌ அத்தி, திராட்சை, 
ஈச்சை என்னும்‌ மூன்றுவகை உலர்கனிகளும்‌ பட்டு, 
சந்தனம்‌, தந்தம்‌ ஆகிய மூவகை அழகுப்பொருட்களும்‌ 
செம்பு, பொன்‌, வெள்ளி நாணயங்களும்‌ அடங்கிய 
பரிசுக்குவையை அவர்களுக்குப்‌ படைத்து வணங்கி 
காந்தார இளவரசி வசுமதிக்கும்‌ அஸ்தினபுரியின்‌ 


இளவரசர்‌ திருதராஷ்டிரனுக்கும்‌ மணமுடிவு 
செய்யப்பட்டுள்ள செய்தியை அறிவித்தனர்‌. 


அச்செய்தியை அவர்கள்‌ சொன்னதுமே ஏழு 
குலமூத்தாரும்‌ தென்மேற்குமூலையை நோக்கினர்‌. 
முதல்மூத்தார்‌ அங்கே மிக உச்சியில்‌ பறந்துகொண்டிருந்த 
செம்பருந்தைக்‌ கண்டு முகம்‌ மலர்ந்து “சக்ரவர்த்தியைப்‌ 
பெறுவாள்‌” என நற்குறி சொன்னார்‌. சூதர்கள்‌ முகம்‌ 
மலர்ந்தனர்‌. மாமங்கலநாளுக்கான சடங்குகளை 
குலமூத்தார்‌ நடத்தியளிக்கவேண்டுமென்ற மன்னனின்‌ 
கோரிக்கையை சூதர்கள்‌ அவர்களுக்குச்‌ சொன்னார்கள்‌. 
குலமூத்தார்‌ எழுந்து பரிசுப்பொருட்களைத்‌ தொட்டு 
அவற்றை ஏற்றுக்கொண்டபோது அக்குலப்பெண்டிர்‌ 
குலவையிட்டனர்‌. 


அன்றுமாலையே ஏழுகுலமூத்தாரும்‌ கழுதைகளில்‌ ஏறி 
காந்தாரபுரத்துக்குச்‌ சென்றார்கள்‌. அவர்களின்‌ 
பெண்கள்‌ கைகளில்‌ சிறுவில்லும்‌ அம்புகளும்‌ தோளில்‌ 
பையில்‌ குடிநீரும்‌ ஈசல்சேர்த்து வறுத்துப்‌ பொடித்து 
உருட்டிய மாவுருண்டைகளுமாக பாலைநிலத்தின்‌ 
எட்டுத்திசைநோக்கி பயணமானார்கள்‌. பூத்த 
பீலிப்பனையின்‌ ஓலையில்‌ அரசகுமாரிக்கு 
தாலிசுருட்டவேண்டுமென்பது விதி. பாலைநிலத்தில்‌ 
தாலிப்பனை மிக அரிதாகவே இருந்தது. கிளம்பிச்சென்ற 
இருபத்திரண்டு பெண்களில்‌ எவரும்‌ தாலிப்பனை 
தரையில்‌ நிற்பதைக்‌ கண்டதில்லை. மங்கலத்தாலி 
சுருட்டுவதற்கு கொண்டுவரப்படும்‌ 
தாலிப்பனையோலைகளை மட்டுமே கண்டிருந்தனர்‌. 
தாலிப்பனை வாழ்நாளில்‌ ஒரே ஒருமுறைதான்‌ 
வளவ கழ்‌ அந்த மலரே மலர்களில்‌ 
கப்பெரியதென்பதையும்‌ அவர்கள்‌ வழிவழியாகக்‌ 
கேட்டறிந்திருந்தனர்‌. 
குலத்தின்‌ மூத்தஅன்னை சூர்ணை தாலிப்பனையை 
எப்படித்தேடுவதென்று அவர்களுக்கு 
சொல்லிக்கொடுத்தாள்‌. தாலிப்பனை பாலைவனத்தின்‌ 
இயல்பான மரம்‌ அல்ல. அதற்கு நீர்‌ தேவை என்பதனால்‌ 
நீரோடைகளின்‌ அருகேதான்‌ அது நிற்கும்‌. ஆனால்‌ 
நீர்நிலைகளின்‌ விளிம்புகளில்‌ அது நிற்பதுமில்லை. 
குன்றுகளில்‌ ஏறி நின்று நோக்கினால்‌ பாலைமண்ணுக்கு 
அடியில்‌ ஓடும்‌ நீரோட்டங்களை மேலே 
பசுமைக்கோடுகளாக பார்க்கமுடியும்‌. அந்தக்கோடுகள்‌ 
இலைப்பனைகளும்‌ புதர்ப்பனைகளும்‌ ஈச்சைகளும்‌ 
கொண்டவை. அவற்றில்‌ இருந்து மிக விலகி தனியாக 
தன்னைச்சுற்றி ஒரு வெட்டவெளி வட்டத்தை 


உருவாக்கிக்‌ கொண்டு நிற்பது தாலிப்பனையாக 
இருக்கும்‌. 

லாஷ்கரப்பெண்கள்‌ இருபத்திரண்டு வழிகளில்‌ 
பதினெட்டு நாட்கள்‌ பாலைநிலத்தில்‌ தாலிப்பனையைத்‌ 
தேடிச்சென்றார்கள்‌. அதிகாலை முதல்‌ வெயில்‌ எரியும்‌ 
பின்காலை வரையும்‌ வெயில்தாமும்‌ முன்மாலை முதல்‌ 
செவ்வந்தி வரையும்‌ அவர்கள்‌ தேடினர்‌. செல்லும்வழியில்‌ 
வேட்டையாடி உண்டும்‌ தோல்குடுவையில்‌ ஊற்றுநீர்‌ 
நிறைத்தும்‌ பயணத்தை விரிவாக்கிக்‌ கொண்டனர்‌. 
சோலைகளின்‌ மரங்களின்‌ மேல்‌ இரவும்‌ மதியமும்‌ 
உறங்கினர்‌. 


ஏழாம்நாள்‌ கிரணை என்ற பெண்‌ முதல்‌ 
தாலிப்பனையைக்‌ கண்டடைந்தாள்‌. பெருந்தவத்தில்‌ 
விரிசடையையே ஆடையாகக்‌ கொண்டு நிற்கும்‌ 
மூதன்னை போல அது நின்றிருந்தது. அதன்‌ தவத்தை 
அஞ்சியவைபோல அத்தனை மரங்களும்‌ விலகி 
நின்றிருக்க அதைச்சுற்றிய வெறும்நில வட்டத்தில்‌ சிறிய 
புதர்கள்கூட முளைத்திருக்கவில்லை. காற்று 
கடந்துசென்றபோது அது குட்டிபோட்டு குகைக்குள்‌ 
படுத்திருக்கும்‌ தாய்ப்பன்றி போல உறுமியது. 


மேலும்‌ எட்டு தாலிப்பனைகளை அவர்கள்‌ 
கண்டடைந்தனர்‌. எவையுமே பூத்திருக்கவில்லை. 
அன்றிரவு அவர்களின்‌ ஊரிலிருந்து எழுந்த எரியம்பு 
அவர்கள்‌ என்ன செய்கிறார்கள்‌ என்று வினவியது. 
திரும்புவதா வேண்டாமா என்று அவர்கள்‌ தலைவியிடம்‌ 
விசாரித்தனர்‌. அன்னையர்‌ ஊரில்கூடி சூர்ணையிடம்‌ 
பெண்களைத்‌ திரும்பிவரும்படிச்‌ சொல்லலாமா என்று 
கேட்டனர்‌. “பெண்களே, காந்தாரிக்கு மணம்முடியுமென 
ஆறு பாலையன்னைகளும்‌ விதித்திருந்தால்‌ எங்கோ 
அவளுக்கான தாலிப்பனை பூத்திருக்கும்‌. 
பூக்கவேயில்லை என்றால்‌ அவள்‌ மணமுடிப்பதை 
அன்னையர்‌ விரும்பவில்லை என்றுதான்‌ பொருள்‌” 


மேலும்‌ தேடும்படி எரியம்பு ஆணையிட்டது. பெண்கள்‌ 
விரியும்‌ வலையென இருபத்திரண்டு கோணங்களில்‌ 
மேலும்‌ பரவிச்சென்றனர்‌. பதினெட்டாவது நாள்‌ 
அவகாரை என்ற பெண்‌ ஒருமலைச்சரிவில்‌ பூத்துநின்ற 
தாலிப்பனையைக்‌ கண்டு பிரமித்து 
கண்ணீர்மல்கினாள்‌. அந்த இளம்பனை தரைதொட்டு 
பரவிய பச்சை ஓலைகள்‌ உச்சிவரை பரவியிருக்க 
மண்ணில்‌ வைக்கப்பட்ட மாபெரும்‌ பச்சைக்கூடை 
போலிருந்தது. அதன்மேல்‌ மாபெரும்‌ கிளிக்கொண்டை 


போல அதன்‌ வெண்ணிற மலரிதழ்கள்‌ விரிந்து 
நின்றிருந்தன. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அவகாரை அதை நோக்கியபடி எந்த எண்ணமும்‌ அற்ற 
சித்தத்துடன்‌ நின்றிருந்தாள்‌. நுண்ணிய சரங்கள்‌ 
கொத்துக்கொத்தாகத்‌ தொங்கிய கிளைகளுடன்‌ 
நின்றிருந்த அந்த மலர்‌ மாபெரும்‌ 
நாணல்கொத்துபோலிருந்தது. நாரையின்‌ இறகுகளைக்‌ 
கொத்தாக்கியது போலிருந்தது. அவள்‌ 
நிலையழிந்தவளாக அதைச்சுற்றிச்‌ சுற்றி நடந்தாள்‌. 

ல வ்‌ அதை நெருங்க அவளால்‌ முடியவில்லை. பின்பு 
ஏதோ ஒரு கணத்தில்‌ அவளுடைய சரடுகள்‌ அறுபட 
மண்ணில்‌ விழுந்து விசும்பி அழத்தொடங்கினாள்‌. 


இரவில்‌ அவள்‌ எய்த எரியம்பைக்‌ கண்டு மறுநாள்‌ 
காலையில்‌ அங்கே இருபக்கங்களில்‌ இருந்த பெண்களும்‌ 
வந்து சேர்ந்தனர்‌. அவர்கள்‌ அந்த மரத்தில்‌ ஏறி கிழக்கே 
விரிந்த தளிர்‌ ஓலை ஒன்றையும்‌ மூன்று பூமடல்களையும்‌ 
வெட்டி எடுத்துக்கொண்டார்கள்‌. அவர்கள்‌ ஊரை 
அடைந்தபோது மற்றபெண்களும்‌ திரும்பிவிட்டிருந்தனர்‌. 
அவர்களை அன்னையர்‌ ஊர்முகப்பில்‌ குருதிசுழற்றி 
வரவேற்று உள்ளே கொண்டுசென்றனர்‌. மூதன்னை 
சூர்ணையின்‌ முன்‌ அந்த ஓலையையும்‌ மலரையும்‌ 
வைத்தபோது சுருக்கங்கள்‌ அடர்ந்த முகம்‌ காற்றுபட்ட 
சிலந்தி வலைபோல விரிய புன்னகைசெய்து தன்‌ 
வற்றிப்பழுத்த கரங்களை அவற்றின்மீது வைத்து 
அருளுரைத்தாள்‌. 


ஓலையும்‌ மலரும்‌ லாஷ்கரப்‌ பெண்களால்‌ 
காந்தாரபுரிக்கு ஊர்வலமாகக்‌ கொண்டுசெல்லப்பட்டன. 
முன்னால்‌ ஏழுபெண்கள்‌ கொம்புகளையும்‌ 
முழவுகளையும்‌ முழக்கியபடிச்‌ சென்றனர்‌. பின்னால்‌ 
ஏழுபெண்கள்‌ தலைமேல்‌ ஏற்றிய 
பனையோலைப்பெட்டிகளில்‌ ஓநாயின்தோல்‌, 
செம்பருந்தின்‌ இறகு, உப்பிட்டு உலர்த்திய முயலிறைச்சி, 
கழுதையின்‌ வால்மயிர்‌ பின்னிச்செய்த காலுறைகள்‌ 
போன்ற பரிசுப்பொருட்களைச்‌ சுமந்துகொண்டு 
சென்றனர்‌. 


அவர்கள்‌ காந்தாரநகரியை அடைந்ததும்‌ நகரிலிருந்து 


மங்கலைகளான நூற்றியெட்டு பெண்களும்‌ 
நூற்றியெட்டு தாசிகளும்‌ சூதர்கள்‌ இசைமுழங்க வந்து 
எதிர்கொண்டு அழைத்துச்‌ சென்றனர்‌. முன்னரே 
வந்திருந்த ஏழுகுலமூதாதையரும்‌ அங்கே 
அரண்மனைக்கு கிழக்காக இருந்த பெரிய முற்றத்தில்‌ 
மூங்கில்நட்டு அதில்‌ மஞ்சள் நிறமான மங்கலக்கொடியை 
றப்ப ருக்‌. வ்‌, நடப்பட்ட 

வெற்றிலைக்கொடி தளிர்விட்டெழுந்து மூங்கிலில்‌ 
சுற்றிப்படர்ந்து ஏறத்தொடங்கியிருந்தது. பந்தலைச்சுற்றி 
ஈச்சையிலைகளை முடைந்துசெய்த தட்டிகளாலும்‌ 
மூங்கில்களாலும்‌ கட்டப்பட்ட மாபெரும்‌ பந்தல்‌ 
எழுந்துகொண்டிருந்தது. 


தாலிப்பீலிகளை பந்தல்நடுவே இருந்த வட்டவடிவமான 
மண்‌ மேடையில்‌ வரையப்பட்ட மாக்கோலம்‌ நடுவே 
இருந்த மண்கலத்தில்‌ கொண்டுசென்று வைத்தனர்‌. 
அதன்‌ முன்னால்‌ வரையப்பட்டிருந்த பன்னிரு களங்கள்‌ 
கொண்ட சக்கரத்தின்‌ நடுவே இருந்த சிறியபீடத்தில்‌ 
தாலிப்பனையோலை வைக்கப்பட்டது. 
குலமங்கலைகளும்‌ பொதுமங்கலைகளும்‌ 
மஞ்சள்தானியங்களையும்‌ மலரிதழ்களையும்‌ அதன்மேல்‌ 
போட்டு வணங்கினர்‌. 


பந்தல்‌ மங்கலம்‌ முடிந்த செய்தியை நிமித்திகர்‌ சென்று 
அரசருக்குச்‌ சொன்னார்கள்‌. மஞ்சள்‌ ஆடையும்‌ 
மங்கலஅணிகளும்‌ அணிந்து செங்கழுகின்‌ இறகு 
பொருத்திய மணிமுடியுடன்‌ சுபலர்‌ பந்தலுக்கு வந்தார்‌. 
அவருக்கு வலப்பக்கம்‌ அசலனும்‌ பின்னால்‌ 
சகுனிதேவனும்‌ விருஷகனும்‌ வந்தனர்‌. இடப்பக்கம்‌ 
சுகதர்‌ வந்தார்‌. பந்தலில்‌ பணிகளை 
நடத்திக்கொண்டிருந்த சத்யவிரதர்‌ ஓடிச்சென்று 
மன்னரை வணங்கி பந்தலுக்குள்‌ அழைத்துச்சென்றார்‌. 


பந்தலின்‌ நடுவே அமைந்திருந்த மங்கலமேடைக்கு 
வலப்பக்கம்‌ மணமேடையும்‌ இடப்பக்கம்‌ 
அரசர்களுக்கான பீடங்களும்‌ இருந்தன. பந்தலுக்கு 
முன்னால்‌ வேள்விக்கூடம்‌ தனியாக இருந்தது. சுபல 
மன்னர்‌ வந்து அமர்வதற்கு முன்‌ பீடங்களை வைதிகர்‌ 
நிறைக்கல நீர்‌ தெளித்து தூய்மைசெய்தனர்‌. அவர்‌ 
அமர்ந்ததும்‌ அவர்மேல்‌ நீரையும்‌ மலர்களையும்‌ தூவி 
வாழ்த்திய பின்னர்‌ அவர்கள்‌ பந்தலைவிட்டு 
ட்வின்‌ 


குலமூத்தார்‌ வந்து வணங்கி மன்னரிடம்‌ மங்கலத்தாலி 
செய்வதற்கான அனுமதியைக்‌ கோரினர்‌. அரசர்‌ அளித்த 


அனுமதியை நிமித்திகன்‌ மும்முறை முறைச்சொற்களில்‌ 
கூவ குலமூத்தார்‌ தங்கள்‌ தண்டுகளைத்‌ தூக்கி அதை 
ஆமோதித்தனர்‌. ஒருவர்‌ அந்த இளையபனையில்‌ இருந்து 
மெல்லிய பொன்னிறமான ஓலைத்துண்டு ஒன்றை 
வெட்டினார்‌. அதில்‌ எழுத்தாணியால்‌ காந்தாரகுலத்தின்‌ 
சின்னமான ஈச்சை இலையையும்‌ அஸ்தினபுரியின்‌ 
சின்னமான அமுதகலசத்தையும்‌ வரைந்தார்‌. அதன்மேல்‌ 
மஞ்சள்கலந்த மெழுகு பூசப்பட்டது. அதை இறுக்கமான 
சுருளாகச்‌ சுருட்டி மஞ்சள்‌ நூலால்‌ சுற்றிச்சுற்றி இறுக்கிக்‌ 
கட்டினார்‌. அதன்‌ இரு முனைகளிலும்‌ 
மெழுகைக்கொண்டு நன்றாக அடைத்தார்‌. அதை 
மூன்றுபுரிகள்‌ கொண்ட மஞ்சள்‌ சரடில்‌ கட்டினார்‌. 


அந்நேரம்‌ முழுக்க மங்கலவாத்தியங்களும்‌ 
குரவைஒலிகளும்‌ எழுந்துகொண்டிருந்தன. கட்டிமுடித்த 
தாலிக்காப்பை ஒரு சிறிய தட்டில்‌ பரப்பிய மஞ்சள்‌ அரிசி 
மீது வைத்து பொன்னும்‌ மலரும்‌ துணைசேர்த்து 
இருவகை மங்கலைகளிடம்‌ கொடுத்தனுப்பினர்‌. 
அவர்கள்‌ தொட்டு வாழ்த்தியபின்‌ வந்த தாலி அரசரின்‌ 
முன்‌ நீட்டப்பட்டது. சுபலரும்‌ மைந்தர்களும்‌ அதைத்‌ 
தொட்டு வணங்கியதும்‌ அது கொண்டுசெல்லப்பட்டு 
முன்னால்‌ நின்ற மங்கலக்‌ கொடித்தூணில்‌ கட்டப்பட்டது. 


அவ்வாறு மேலும்‌ பத்து தாலிகள்‌ செய்யப்பட்டன. அவை 
கொடித்தூணில்‌ கட்டப்பட்டதும்‌ இருவகை மங்கலைகள்‌ 
குடத்தில்‌ இருந்த நீரை பொற்கரண்டியால்‌ தொட்டு 
வெற்றிலைச்செடிக்கு விட்டனர்‌. குலமூத்தார்‌ கைகாட்ட 
கொம்புகளும்‌ பதப்‌ ிழல்்ா்‌ எழுந்ததும்‌ சடங்கு 
முடிந்தது. அரசர்‌ முதலில்‌ வெளியேறினார்‌. தொடர்ந்து 
குலமூத்தார்‌ ஒவ்வொருவராக வெளியேறினர்‌. பந்தல்‌ 
ஒழிந்ததும்‌ சூதர்கள்‌ மேடைமுன்‌ ஈச்சைப்பாயில்‌ 
வந்தமர்ந்து கிணைகளையும்‌ ஒற்றைநாண்‌ 
யாழ்களையும்‌ மீட்டி அங்கே வந்திருந்த தேவர்கள்‌ 
ஒவ்வொருவருக்காக நன்றி சொல்லி அவர்கள்‌ 
திரும்பச்செல்லும்படிக்‌ கோரி பாடத்தொடங்கினர்‌. 


அருகே இருந்த அரண்மனையின்‌ உப்பரிகையில்‌ 
மான்கண்‌ சாளரம்‌ வழியாக அதை காந்தாரியான வசுமதி 
பார்த்துக்கொண்டிருந்தாள்‌. அவள்‌ அருகே அவளுடைய 
தங்கைகளும்‌ வெவ்வேறு சாளரத்துளைகள்‌ வழியாக 
நோக்கிக்கொண்டிருந்தனர்‌. சத்யவிரதை, சத்யசேனை, 
சுதேஷ்ணை, சம்ஹிதை, தேஸ்ரவை, சுஸ்ரவை, நிகுதி, 
சுபை, சம்படை, தசார்ணை ஆகிய பத்து தங்கைகளும்‌ 
சுபலரின்‌ நான்கு மனைவிகளுக்குப்‌ பிறந்தவர்கள்‌. 
கடைசித்தங்கையான தசார்ணைக்கு பதிநான்கு 


வயதாகியிருந்தது. அவள்‌ மட்டும்‌ சாளரம்‌ வழியாக 
வெளியே பார்க்காமல்‌ அந்தப்புரத்தின்‌ ஒவ்வொரு 
தூணாகத்‌ தொட்டு எண்ணிக்கொண்டு ஓர்‌ எல்லையில்‌ 
இருந்து இன்னொரு எல்லைக்கு ஒற்றைக்காலில்‌ 
ஓடிக்கொண்டிருந்தாள்‌. அவளுடைய எண்ணிக்கை 
ஓட்டத்தில்‌ தவறிக்கொண்டிருந்தது. 


அவள்‌ நின்று குழம்பி மீண்டும்‌ முதல்‌ தூணைத்‌ 
தொட்டதைக்கண்டு அவளுடைய மூத்தவளான சம்படை 
சிரித்துக்கொண்டு பீடத்தில்‌ அமர்ந்தபடி தன்‌ காலை 
ஆட்டினாள்‌. அவள்‌ அணிந்திருந்த பெரிய பட்டு 
மலராடையின்‌ கீழ்ப்பகுதி அலையடித்தது. தசார்ணை 
அக்காவிடம்‌ “போ” என தலையை அசைத்துவிட்டு தன்‌ 
மலராடையைத்‌ தூக்கி இடுப்பில்‌ செருகிக்கொண்டு 
மீண்டும்‌ ஒற்றைக்காலில்‌ குதித்து ஓடினாள்‌. ஒரு 
தாணைத்‌ தொடப்போகும்போது அவளுடைய கால்‌ 
நிலத்தில்‌ ஊன்றிவிட்டது. அவள்‌ திரும்பி 
சம்படையைப்பார்க்க சம்படை வாய்பொத்திச்‌ சிரித்தாள்‌. 


“அக்கா” என்றபடி தசார்ணை ஓடிவந்து வசுமதியின்‌ 
சேலைநுனியைப்‌ பிடித்தாள்‌. “என்னடி?” என்று வசுமதி 
சினத்துடன்‌ கேட்டாள்‌. அந்த முகச்சுளிப்பைக்‌ கண்டு 
தயங்கி ஒன்றுமில்லை என்று தசார்ணை 
தலையாட்டினாள்‌. மூத்தவளான சத்யவிரதை “என்னடி 
விளையாட்டு? போ, பீடத்தில்‌ போய்‌ அமர்ந்திரு” என்று 
அதட்டினாள்‌. சிறிய செவ்விதழ்களை பிதுக்கியபடி 
நீலக்கண்களில்‌ கண்ணீர்‌ ததும்ப தசார்ணை பின்னால்‌ 
காலெடுத்துவைத்தாள்‌. 


வசுமதி சிரித்தபடி “வாடி இங்கே, என்‌ கண்ணல்லவா நீ” 
என்றபடி எட்டி தசார்ணையின்‌ மெல்லிய 
கைகளைப்பிடித்து அருகே இழுத்து 
அணைத்துக்கொண்டாள்‌. “என்னடி? அக்காவிடம்‌ 
சொல்‌...” என்றாள்‌. தசார்ணை சம்படையைச்‌ 
சுட்டிக்காட்டி “அவள்‌ என்னைப்பார்த்துச்‌ சிரிக்கிறாள்‌” 
என்றாள்‌. “ஏய்‌ என்னம சிரிப்பு? அடி வாங்கப்போகிறாய்‌” 
என்று சம்படையை நோக்கிச்‌ சொல்லி கண்களாலேயே 
சிரித்தாள்‌ வசுமதி. சம்படை மீண்டும்‌ வாய்பொத்திச்‌ 
சிரித்தபடி வளைந்தாள்‌. “சொல்லிவிட்டேன்‌, இனிமேல்‌ 
சிரிக்கமாட்டாள்‌” என்று வசுமதி சொன்னாள்‌. 


“நான்‌ ஒற்றைக்காலைத்‌ தூக்கிக்கொண்டு நூறுமுறை 
அந்தப்புரத்துத்‌ தாண்களை எண்ணுகிறேன்‌ என்று 
சொன்னேன்‌. அதற்கும்‌ அவள்‌ சிரித்தாள்‌” என்றாள்‌ 
தசார்ணை. “சரி நீ நூறுமுறை எண்ணவேண்டாம்‌. 


ஐம்பதுமுறை எண்ணினால்போதும்‌” என்றாள்‌ வசுமதி. 
சரி என்று தலையாட்டியபின்‌ காதுகளைத்‌ தாண்டி வந்து 
விழுந்த குழல்கற்றையை அள்ளிச்செருகியபடி 
தசார்ணை மீண்டும்‌ தன்‌ மலராடையை இடுப்பில்‌ 
செருகிக்கொண்டாள்‌. 


சத்யவிரதை காந்தாரியின்‌ அருகே வந்து 
அமர்ந்துகொண்டு “அஸ்தினபுரி காந்தாரபுரியைவிட 
பெரிய நகரம்‌ என்றார்களே அக்கா, உண்மையா?” 
என்றாள்‌. சத்யசேனை “பெரியதாக இருந்தால்‌ என்ன? நீ 
என்ன நகரத்திலா உலவப்போகிறாய்‌? நீயும்‌ நானும்‌ 
அந்தப்புரத்தில்தானே இருக்கப்போகிறோம்‌” என்றாள்‌. 
காந்தாரி “நீ எவ்வளவு நகை வைத்திருக்கிறாய்‌?” என்று 
சத்யசேனையிடம்‌ கேட்டாள்‌. “என்‌ அம்மா தந்த 
நகைகள்தான்‌... உள்ளே என்‌ கருவூலப்பெட்டியில்‌ 
இருக்கின்றன” என்றாள்‌ சத்யசேனை. காந்தாரி சிரித்தபடி 
“நீ போடமுடியக்கூடிய அளவுக்குமேல்‌ உனக்கு நகைகள்‌ 
எதற்கு?” என்றாள்‌. 


சத்யசேனை “அவை என்‌ நகைகள்‌...” என்று 
சொல்லவந்ததுமே காந்தாரி என்ன சொல்கிறாள்‌ என்று 
புரிந்துகொண்டாள்‌. சத்யவிரதை புன்னகைசெய்து “நாம்‌ 
எவற்றைப்‌ பயன்படுத்துகிறோமோ அவையல்ல, 
எவற்றை வைத்திருக்கிறோமோ அவையே நம்‌ செல்வம்‌” 
என்றாள்‌. காந்தாரி சிரித்தபம “இல்லை சத்யை, நாம்‌ 
எவற்றையெல்லாம்‌ துறக்கும்‌ 
உரிமைகொண்டிருக்கிறோமோ அவையே நம்‌ செல்வம்‌. 
மற்றவை நம்முடையவையே அல்ல” என்றாள்‌. 


“நீங்கள்‌ எவற்றைத்‌ துறக்கப்போகிறீர்கள்‌ அக்கா?” 
என்றாள்‌ சத்யவிரதை. “இந்த நகரத்தை, என்‌ சுற்றத்தை, 
என்‌ இளமைக்காலத்தை” என்று காந்தாரி 
சிரித்துக்கொண்டே சொன்னாள்‌. ஆனால்‌ 
மற்றபெண்களின்‌ கண்கள்‌ மாறுபட்டன. சத்யவிரதை 
“நீங்கள்‌ காந்தாரத்துடன்‌ அஸ்தினபுரியையும்‌ 
அடையத்தானே போகிறீர்கள்‌ அக்கா” என்றாள்‌. “ஆம்‌ 
அப்படித்தான்‌ எண்ணிக்கொண்டிருந்தேன்‌” என்றாள்‌ 
காந்தாரி. “ஆனால்‌ சற்றுமுன்‌ என்‌ தாலி 
எழுதப்படுவதைக்‌ கண்டபோது அது உண்மை அல்ல 
என்று தோன்றியது. நான்‌ காய்த்து கனியான இந்த 
மரத்தில்‌ இருந்து உதிர்கிறேன்‌. அங்கே நான்‌ 
முளைக்கலாம்‌. ப ப்‌ இனி இது என்‌ இடமல்ல. இவர்‌ 
எவரும்‌ என்‌ உறவினரும்‌ அல்லர்‌.” 


அவர்கள்‌ பேசாமல்‌ நோக்கியிருந்தனர்‌. தசார்ணையை 


சம்படை க்‌ இருவரும்‌ கூவிச்சிரித்தனர்‌. 
தசார்ணை உதறிவிட்டு ஓட சம்படை சிரித்துக்கொண்டே 
துரத்தினாள்‌. “இனி சில மாதங்கள்‌ கழித்து நான்‌ இங்கு 
வந்தாலும்‌ இங்கு பிறத்தியாகவே எண்ணப்படுவேன்‌” 
என்று காந்தாரி சொன்னாள்‌. “அது அந்த ஓலை 
எழுதப்படும்‌ வரை எனக்குத்‌ தோன்றவில்லை. அந்த 
எழுத்துக்களைப்‌ பார்த்தபோது இன்னொருமுறை என்‌ 
தலையில்‌ எழுதப்படுவதாக உணர்ந்தேன்‌.” 


சத்யவிரதை காந்தாரியின்‌ கைகளைப்பற்றியபடி “ஆம்‌ 
அக்கா, நானும்‌ அவ்வாறே உணர்ந்தேன்‌” என்றாள்‌. “என்‌ 
மனம்‌ படபடத்ததில்‌ எதுவுமே கண்ணுக்குத்‌ 
தெரியாததுபோல இருந்தது. அந்த ஓசைகள்‌ மட்டும்‌ 
என்னைச்‌ சூழ்ந்திருந்தன” என்றாள்‌. காந்தாரி அவள்‌ 
கையைப்பற்றியபடி “அச்சம்‌ தேவையில்லை. நாம்‌ இங்கு 
வாழும்‌ வாழ்க்கைதான்‌ எங்கும்‌. ஷத்ரியப்பெண்ணுக்கு 
ஷத்ரியர்களைப்‌ பெறுவதைத்தவிர வேறு வாழ்க்கை 
இல்லை” என்றாள்‌. 


சுதேஷ்ணை சிரித்தபடி “நேற்று என்‌ சூதச்சேடியிடம்‌ நம்‌ 
பதினொருவரையும்‌ அஸ்தினபுரியின்‌ இளவரசர்‌ 
மணக்கப்போவதைச்‌ சொன்னேன்‌. திகைத்துப்போய்‌ 
பதினோரு பேரையுமா என்றாள்‌. பாவம்‌ மிகவும்‌ 
இளையவள்‌” என்றாள்‌. “அது எங்குமுள்ள 
வழக்கம்தானே? ஒருகுடும்பத்து அரசகுமாரிகளை ஒரே 
மன்னருக்குத்தான்‌ அளிப்பார்கள்‌. முடியுரிமைப்போர்‌ 
நிகழலாகாது என்பதற்காக” என்று சத்யவிரதை 
சொன்னாள்‌. 


“இல்லை, அவள்‌ சொன்னாள்‌...” என்று சொல்லவந்த 
சுதேஷ்ணையை “போதும்‌” என்று சொல்லி சத்யவிரதை 
நிறுத்தினாள்‌. காந்தாரி சிரிப்புடன்‌ “சொல்லடி” என்றாள்‌. 
சுதேஷ்ணை “இல்லை அக்கா” என்றாள்‌. “தாழ்வில்லை, 
சொல்‌. நாம்‌ இன்னும்‌ மங்கலநாண்‌ அணியவில்லை” 
என்றாள்‌ காந்தாரி. சுதேஷ்ணை கசப்பான சிரிப்புடன்‌ 
“அவர்கள்‌ ஊரில்‌ ஒரு பழமொழி உண்டாம்‌. 
கண்ணில்லாதவன்‌ தோளில்தான்‌ பத்து அம்பறாத்தூணி 
தொங்கும்‌ என்று.” 


சொல்லிமுடித்தபோதுதான்‌ அப்பழமொழியின்‌ இழிந்த 
உட்பொருளை சுதேஷ்ணை உணர்ந்தாள்‌. நாக்கைக்‌ 
கடித்தபடி காந்தாரியைப்‌ பார்த்தாள்‌. காந்தாரி புன்னகை 
மாறாமல்‌ “அவளிடம்‌ சொல்‌, மலைக்கழுகுகள்‌ 
மரங்களில்‌ கூடணைவதில்லை, கரும்பாறைகளையே 
தேர்ந்தெடுக்கின்றன என்று” என்றாள்‌. 

அஸ்தினபுரியில்‌ இருந்து கிளம்பிய மணமங்கல 
அணியில்‌ இருபது கூண்டுவண்டிகளில்‌ முதல்‌ இரு 
வண்டியில்‌ மங்கலப்பரத்தையரும்‌ அடுத்த இரு 
வண்டிகளில்‌ சூதர்களும்‌ நிமித்திகர்களும்‌ இருந்தனர்‌. 
தொடர்ந்த இரண்டு வண்டிகளில்‌ 
அரண்மனைப்பெண்கள்‌ வந்தனர்‌. ஆறு வண்டிகளில்‌ 
அவர்களின்‌ பயணத்துக்குரிய உணவும்‌ நீரும்‌ பாலையில்‌ 
கூடாரம்‌ அமைப்பதற்கான மரப்பட்டைகளும்‌ 
தோல்கூரைச்சுருள்களும்‌ இருந்தன. எட்டு வண்டிகள்‌ 
நிறைய அஸ்தினபுரியின்‌ மணப்பரிசுகள்‌ 
நிறைந்திருந்தன. 


பீஷ்மரும்‌ விதுரனும்‌ பேரமைச்சர்‌ யக்ஞ்சர்மரும்‌ 
தங்களுக்குரிய கொடிரதங்களில்‌ வந்தனர்‌. 
அவர்களுக்குப்பின்னால்‌ அஸ்தினபுரியின்‌ 
அமைச்சர்களான பலபத்ரரும்‌ தீர்க்கவியோமரும்‌ 
லிகிதரும்‌ வந்தனர்‌. அவர்களுக்கு நடுவே 
திருதராஷ்டிரனின்‌ பொன்முகடுள்ள வெண்குடைரதம்‌ 
வந்தது. அவற்றைச்சூழ்ந்து இருநூறு குதிரைவீரர்கள்‌ 
விற்களுடனும்‌ வேல்களுடனும்‌ வந்தனர்‌. அவர்கள்‌ 
அனைவரும்‌ இரும்பால்‌ அடியமைக்கப்பட்ட 
தோல்காலணிகளும்‌ மெல்லிய பருத்தி என்து பது 
அணிந்திருந்தனர்‌. பாலையை அறிந்த வேடர்கள்‌ 
எழுவரும்‌ சூதர்கள்‌ எழுவரும்‌ முன்னால்‌ சென்ற 
குதிரைகளில்‌ கொடிகளுடன்‌ அவர்களை 
வழிநடத்திச்சென்றனர்‌. 

மாத்ரநாட்டுக்கும்‌ கூர்ஜரத்துக்கும்‌ சிபிநாட்டுக்கும்‌ 
தூதனுப்பி அவர்களின்‌ நாடுகள்‌ வழியாகச்‌ செல்ல 
அனுமதிபெற்று சிந்துவின்‌ ஏழு இளையநதிகளையும்‌ 
கடந்து அவர்கள்‌ காந்தாரத்தை அடைய இரண்டு 
மாதமாகியது. பெண்கள்‌ இருந்தமையால்‌ அவர்கள்‌ 
காலையிலும்‌ மாலையிலும்‌ மட்டும்‌ பயணம்செய்தனர்‌. 
மதியமும்‌ இரவும்‌ சோலைகளிலும்‌ குகைகளிலும்‌ 
சூதர்களின்‌ பாடல்களைக்‌ கேட்டபடி ஓய்வெடுத்தனர்‌. 


அதற்குள்‌ முறைப்படி பாரதவர்ஷத்தின்‌ அனைத்து 


மன்னர்களுக்கும்‌ காந்தாரியை திருதராஷ்டிரன்‌ 
மணம்கொள்ளப்போகும்‌ செய்தி அறிவிக்கப்பட்டிருந்தது. 
மன்னர்கள்‌ அனுப்பிய மணவாழ்த்துத்‌ தூதுக்கள்‌ 
அஸ்தினபுரியை வந்தடைந்துகொண்டிருந்தன. 
கங்கைக்கரை ஷத்ரியர்களான அங்கனும்‌ வங்கனும்‌ 
செளபனும்‌ காசியில்‌ பீமதேவனின்‌ அரண்மனையில்‌ 
மகதமன்னன்‌ விருஹத்ரதன்‌ தலைமையில்‌ கூடி 

லோசனை செய்த தகவல்‌ சத்யவதியை ஒற்றர்கள்‌ 
வழியாக வந்தடைந்தது. 


விதுரன்‌ திருதராஷ்டிரனின்‌ ரதத்தில்தான்‌ பெரும்பாலும்‌ 
பயணம்‌ செய்தான்‌. தேர்த்தட்டில்‌ அமராது 
நின்றுகொண்டே வந்த திருதராஷ்டிரன்‌ நிலையழிந்து 
திரும்பித்திரும்பி செவிகூர்ந்து உதடுகளை மென்று 
கொண்டிருந்தான்‌. பெரிய கரங்களை ஒன்றுடன்‌ ஒன்று 
கோர்த்துக்கொண்டு தோள்களை இறுக்கி நெகிழ்த்தான்‌. 
எடைமிகுந்த அவன்‌ உடல்‌ ரதம்‌ அசைந்தபோது 
ரதத்தூணில்‌ முட்டியது. ஒருகையால்‌ தூணைப்பிழித்தப்டி 
மோவாயை தூக்கி, உதடுகளை இறுக்கினான்‌. அவன்‌ 
விழிக்குழிகள்‌ அதிர்ந்து துள்ளிக்கொண்டே இருந்தன. 


அரண்மனை விட்டு கிளம்பியதுமே அவன்‌ படகில்‌ 
ஏற்றப்பட்ட யானைபோல மாறிவிட்டதை விதுரன்‌ 
கவனித்திருந்தான்‌. திருதராஷ்டிரனின்‌ உலகம்‌ 
ஒலிகளால்‌ ஆனது. நெடுநாள்‌ உளம்கூர்ந்தும்‌ உய்த்தும்‌ 
ஒவ்வொரு நுண்ஒலியையும்‌ அவன்‌ பொருள்கொண்டு 
நெஞ்சில்‌ அடுக்கி ஓர்‌ உலகைச்‌ சமைத்திருந்தான்‌. 
அஸ்தினபுரியைக்‌ கடந்ததும்‌ அவனறியா நிலத்தின்‌ 
பொருள்சூடா ஒலிகள்‌ அவனை 
சித்தமழியச்செய்துவிட்டன என்று தோன்றியது. அவன்‌ 
சருமம்‌ முரசின்‌ தோல்போல அதிர்ந்துகொண்டிருந்தது. 
சருமத்தாலேயே கேட்பவன்‌ போல சிறிய ஒலிக்கெல்லாம்‌ 
அதிர்ந்தான்‌. ஒவ்வொரு ஒலியையும்‌ 'விதுரா மூடா, அது 
என்ன? என்ன அது?” என்று கேட்டுக்கொண்டிருந்தான்‌. 


ஆனால்‌ காந்தாரத்தின்‌ பெரும்பாலைக்குள்‌ நுழைந்ததும்‌ 
அந்தப்பெருநிலம்‌ முழுக்க நிறைந்துகிடந்த அமைதி 
அவன்‌ உடலிலும்‌ வந்து படிவதாகத்‌ தோன்றியது. 
இருகைகளையும்‌ மார்பின்மேல்‌ கட்டியபடி ரதத்தட்டில்‌ 
நின்று செவிகளாலேயே அவ்விரிவை 
அறிந்துகொண்டிருந்தான்‌. காற்று 
மலைப்பாறைகளினூடாக இரைந்தோடுவதை, 
மலையிடுக்கில்‌ மணல்பொழியும்‌ ஒலியை, எங்கோ எழும்‌ 
நாயின்‌ ஊளையை அனைத்தையும்‌ தன்‌ 
பேரமைதியின்‌ பகுதியாக ஆக்கிக்கொண்டது பாலை. 


அவனும்‌ அதில்‌ முழுமையாக தன்னை இழந்திருந்தான்‌. 


அஸ்தினபுரியின்‌ மணமங்கலக்குழு முந்தையநாள்‌ 
நள்ளிரவில்‌ தாரநாகத்தின்‌ மறுகரையை அடைந்ததுமே 
அவர்களின்‌ வருகையை அறிவிக்கும்‌ கொடி 
காந்தாரநகரியின்‌ கோட்டை முகப்பில்‌ ஏறியது. 
பெருமுரசம்‌ அவர்களை வரவேற்கும்‌ முகமாக மும்முறை 
முழங்கியது. நகரமெங்கும்‌ ஒருமாதகாலமாக 
மெல்லமெல்லத்‌ திரண்டு வந்துகொண்டிருந்த மணநாள்‌ 
கொண்டாட்டத்துக்கான விழைவு உச்சம்‌ அடைந்தது. 
அனைத்து தெருக்களிலும்‌ களிகொண்ட மக்கள்‌ 
திரண்டனர்‌. இல்லமுகப்புகளெல்லாம்‌ 
தோரணங்களாலும்‌ கொடிகளாலும்‌ 
வண்ணக்கோலங்களாலும்‌ அணிகொண்டன. 


அவர்கள்‌ தாரநாகத்தின்‌ கிழக்குக்‌ கரையில்‌ இருந்த 
பவித்ரம்‌ என்னும்‌ சோலையில்‌ வந்து சேர்ந்தனர்‌. அந்தச்‌ 
சோலை அரச விருந்தினர்களுக்காகவே பேணப்பட்டது. 
அங்கே அவர்களை எதிர்கொள்ள சத்யவிரதர்‌ 
தலைமையில்‌ காந்தாரத்தின்‌ அமைச்சும்‌ ஏவலரும்‌ 
காத்திருந்தனர்‌. பாலைவனப்பாதையில்‌ மங்கலஅணி 
வருவதை தூதர்‌ வந்து சொன்னதும்‌ சத்யவிரதர்‌ 
முன்னால்‌ சென்று அதை எதிர்கொண்டார்‌. முகமனும்‌ 
வாழ்த்தும்‌ சொல்லி அழைத்துச்சென்றார்‌. 


வண்டிகள்‌ அங்கே நுகம்தாழ்த்தின. ரதங்கள்‌ 
கொடியிறக்கின. ஸாமியும்‌ பிலுவும்‌ செறிந்த 
பவித்ரத்துக்குள்‌ மூன்று ஊற்றுமுகங்களில்‌ ஒன்றில்‌ 
மிருகங்களும்‌ இன்னொன்றில்‌ அரசகுலமும்‌ 
இன்னொன்றில்‌ பிறரும்‌ நீர்‌ அருந்தினர்‌. காந்தார 
வீரர்கள்‌ சமைத்த ஊனுணவை உண்டு மரங்கள்‌ நடுவே 
கட்டப்பட்டிருந்த ஈச்சைப்பந்தல்களில்‌ அரசகுலத்தவர்‌ 
தங்கினர்‌. வீரர்கள்‌ மரங்களுக்குக்‌ கீழே கோரைப்புல்‌ 
பாய்களை விரித்துப்‌ படுத்துக்கொண்டனர்‌. 


பவித்ரத்தில்‌ ரதமிறங்கியதுமே திருதராஷ்டிரன்‌ 
அமைதியற்றவனாக “இது எந்த இடம்‌? காந்தாரநகரியா? 
ஏன்‌ ஓசைகளே இல்லை?” என்று கேட்டான்‌. “விதுரா, 
மூடா, எங்கே போனாய்‌?” என்று கூச்சலிட்டான்‌. விதுரன்‌ 
அவன்‌ அருகே வந்து “அரசே, நாம்‌ காந்தாரநகரிக்குள்‌ 
நுழையவில்லை. இது நகருக்கு வெளியே உள்ள 
பாலைப்பொழில்‌. இங்கே இரவுதங்கிவிட்டு 
நாளைக்காலையில்தான்‌ நகர்நுழைகிறோம்‌” என்றான்‌. 


திருதராஷ்டிரன்‌ “இங்கே யார்‌ இருக்கிறார்கள்‌? யாருடைய 


குரல்கள்‌ அவை?” என்றான்‌. “அவர்கள்‌ காந்தார நாட்டு 
வீரர்கள்‌ அரசே” என்றான்‌ விதுரன்‌. “ஏன்‌ இத்தனை 
சத்தம்‌?” “அவர்கள்‌ நம்மை உபசரிக்கிறார்கள்‌.” “என்ன 
ஓசை அது, வண்டிகளா?” என்றான்‌ திருதராஷ்டிரன்‌. 
விதுரன்‌ “அரசே, அவர்கள்‌ நம்‌ பயணத்துக்கான 
ஒருக்கங்களைச்‌ செய்கிறார்கள்‌. ரதங்களை தூய்மை 
செய்யவேண்டுமல்லவா?” என்றான்‌. 


திருதராஷ்டிரன்‌ “ஆம்‌...ஆம்‌” என்றான்‌. “நான்‌ 
அணியலங்காரங்கள்‌ செய்யவேண்டுமே? என்‌ 
ஆடைகளைல்லாம்‌ வேறு வண்டிகளில்‌ வருகின்றன 
என்றார்களே?” “அதற்கு இன்னும்‌ நெடுநேரமிருக்கிறது. 
தற்போது தாங்கள்‌ இளைப்பாறலாம்‌ அரசே” என்றான்‌ 
விதுரன்‌. திருதராஷ்டிரன்‌ “இல்லை சேவகர்களை 
வரச்சொல்‌. என்‌ ஆடைகளைக்‌ கொண்டுவர 
ஆணையிடு... நான்‌ நீராடவேண்டும்‌... நகைகளைப்பூட்ட 
நேரமாகும்‌ அல்லவா?” என்றான்‌. விதுரன்‌ “அரசே, இது 
நள்ளிரவு. தாங்கள்‌ படுத்துக்கொள்ளுங்கள்‌. நாளை 
முழுக்க தங்களுக்கு இளைப்பாற நேரமிருக்காது” 
என்றான்‌. 


திருதராஷ்டிரன்‌ தலையை ஆட்டியபடி “நான்‌ இன்றிரவு 
துயிலமுடியுமெனத்‌ தோன்றவில்லை விதுரா...” என்றான்‌. 
“என்‌ வாழ்க்கையில்‌ இதுபோல ஒருநாள்‌ வந்ததில்லை. 
இனி ஒன்றை நான்‌ அறியவும்‌ மாட்டேன்‌ என்று 
நினைக்கிறேன்‌.” இருகைகளையும்‌ 

தொழுவதுபோல மார்பில்‌ அழுத்தி தலையை 
கோணலாக ஆட்டியபடி அவன்‌ சொன்னான்‌ “என்‌ 
வாழ்க்கை முழுவதும்‌ நான்‌ மகிழ்வுடன்‌ எதையும்‌ 
எதிர்பார்த்ததில்லை விதுரா. மிக இளம்வயதுகூட எனக்கு 
நினைவிருக்கிறது. என்‌ வாயருகே வரும்‌ உணவுதான்‌ 
நான்‌ அறிந்த வெளியுலகம்‌. அது விலகிச்சென்றுவிடும்‌ 
என்ற அச்சம்தான்‌ என்‌ இளமையை ஆட்டிவைத்த ஒரே 
உணர்ச்சி. ஆகவே உணவு என்னருகே வந்ததுமே நான்‌ 
இரு கைகளாலும்‌ அதை அள்ளிப்பற்றிக்கொள்வேன்‌.” 


விதுரன்‌ “அரசே, தாங்கள்‌ களைத்திருக்கிறீர்கள்‌” 
என்றான்‌. “ஆம்‌... ஆனால்‌ என்‌ அகம்‌ கலைந்துவிட்டது. 
நான்‌ என்ன சொல்லிக்கொண்டிருந்தேன்‌? ஆம்‌, உணவு 
கிடைக்காமலாகிவிடும்‌ என்னும்‌ பேரச்சம்‌. விதுரா, இன்று 
நான்‌ பாரதவர்ஷத்தின்‌ தலைமையான தேசத்தின்‌ 
அரசன்‌. ஆனால்‌ இன்றுகூட எனக்கு உணவு 
கிடைக்காமலாகிவிடும்‌ என்ற அச்சம்‌ என்னுள்‌ 
எப்போதும்‌ உள்ளது. ஒரு தட்டில்‌ உணவுண்ணும்போது 
அருகே கையெட்டும்‌ தொலைவில்‌ மேலும்‌ உணவு 


இருந்தாகவேண்டும்‌ என்று எண்ணுவேன்‌. இல்லை 
என்றால்‌ அந்த அச்சம்‌ என்‌ அகத்தில்‌ முட்டும்‌. அது 
கடும்சினமாக வெளிப்படும்‌. சேவகர்களைத்‌ 
தாக்கியிருக்கிறேன்‌. இளமையில்‌ பலமுறை 
அன்னையையே தாக்கியிருக்கிறேன்‌” திருதராஷ்டிரன்‌ 
சொன்னான்‌. 


“அதில்‌ வியப்புற ஏதுமில்லை அரசே” என்றான்‌ விதுரன்‌. 
“அனைத்து மனிதர்களுக்குள்ளும்‌ அவர்களின்‌ 
இளமையில்‌ வந்துசேரும்‌ சில அச்சங்களும்‌ ஐயங்களும்‌ 
இறுதிவரை தொடர்கின்றன.” திருதராஷ்டிரன்‌ 
பெருமூச்சுடன்‌ “ஆம்‌... நான்‌ பெருநில மன்னன்‌. 
தொல்குடி ஷத்ரியன்‌. பேரறிஞனான தம்பியைக்‌ 
கொண்டவன்‌. ஆனாலும்‌ நான்‌ விழியிழந்தவன்‌. என்‌ 
உணவை நானே தேடிக்கொள்ளமுடியாது. இந்த உலகம்‌ 
எனக்கு உணவளிப்பதை நிறுத்திவிட்டால்‌ நான்‌ 
ஓரிருநாளில்‌ இறப்பேன்‌. தனியாக இருக்கையில்‌ 
எண்ணிக்கொள்வேன்‌, இந்த உலகில்‌ இதுவரை எத்தனை 
கோடி விழியிழந்தவர்கள்‌ உலகத்தால்‌ கைவிடப்பட்டு 
பசித்து இறந்திருப்பார்கள்‌ என்று...” என்றான்‌. 


தன்‌ நெகிழ்வை விலக்கும்பொருட்டு திருதராஷ்டிரன்‌ 
சிரித்தான்‌. “தத்துவமாகச்‌ சொல்லப்போனால்‌ 
உனக்கெல்லாம்‌ பிரம்மம்‌ எப்படியோ அப்படித்தான்‌ 
எனக்கு இந்த உலகம்‌. எங்கும்‌ சூழ்ந்திருக்கிறது. ஏதேதோ 
ஒலிகளாக உணரவும்‌ முடிகிறது. ஆனால்‌ 
அறிந்துகொள்ளமுடியவில்லை. அதைப்பற்றி 
நானறிந்ததெல்லாமே நானே கற்பனை செய்துகொண்டது 
மட்டும்தான்‌.” மேலும்‌ உரக்கச்‌ சிரித்தபடி “உயர்ந்த 
சிந்தனை, இல்லையா?” என்றான்‌. 


விதுரன்‌ “நீங்களும்‌ சிந்திக்கமுடியும்‌ அரசே” என்றான்‌. 
“ஆனால்‌ அதன்பின்‌ இசைகேட்க பொறுமையற்றவராக 
ஆகிவிடுவீர்கள்‌” என்று சிரித்தான்‌. திருதராஷ்டிரனும்‌ 
சிரித்து தன்‌ தொடையில்‌ அடித்து “ஆம்‌, உண்மை. 
இசைகேட்பதை நான்‌ கேட்டிருக்கிறேன்‌. உன்‌ உடல்‌ 
பீடத்தில்‌ அசைந்துகொண்டே இருக்கும்‌.” விதுரன்‌ 
சிரித்தபடி “அதை உணர்ந்துதான்‌ நீங்கள்‌ என்னை 
நெடுநேரம்‌ இசை முன்‌ அமரச்செய்கிறீர்கள்‌ என்றும்‌ 
நானறிவேன்‌” என்றான்‌. திருதராஷ்டிரன்‌ 
வெடித்துச்சிரித்து தலையாட்டினான்‌. 


“படுத்துக்கொள்ளுங்கள்‌” என்றான்‌ விதுரன்‌. “துயில்‌ 
வராமலிருக்காது. வரவில்லை என்றாலும்‌ உடல்‌ 
ஓய்வுகொள்ளுமல்லவா?” திருதராஷ்டிரன்‌ 


அம்மனநிலையிலேயே நீடித்தான்‌. “நான்‌ 
சொல்லிக்கொண்டிருந்தது என்ன?” என்றான்‌. தலையை 
கைகளால்‌ தட்டியபின்‌ “ஆம்‌... விதுரா, இதோ இன்றுதான்‌ 
நான்‌ மகிழ்வுடன்‌ ஒன்றை எதிர்பார்க்கிறேன்‌. அச்சமும்‌ 
ஐயமும்‌ பதற்றமும்‌ கொண்ட எதிர்பார்ப்புகளையே 
அறிந்திருக்கிறேன்‌. இது இனிய அனுபவமாக இருக்கிறது. 
நெஞ்சுக்குள்‌ உறையடுப்பின்‌ கனல்மூட்டம்‌ 
இருப்பதைப்போல இருக்கிறது” என்றான்‌. 


“ஆம்‌, இனிய உணர்வுதான்‌” என்றான்‌ விதுரன்‌. 
திருதராஷ்டிரன்‌ “நீ அதை அறியவே போவதில்லை மூடா. 
நீ கற்ற நூல்கள்‌ அனைத்தும்‌ குறுக்கே வந்து நிற்கும்‌. 
இந்த உணர்ச்சிகளை எல்லாம்‌ சொற்களாக 
மாற்றிக்கொண்டு உன்‌ அகத்தின்‌ வினாக்களத்தில்‌ 
சோழிகளாகப்‌ பரப்பிக்கொள்வாய்‌” என்றான்‌. விதுரன்‌ 
சிரித்து “என்னை தங்களைவிட சிறப்பாக எவர்‌ 
அறியமுடியும்‌?” என்றான்‌. “ஆம்‌ அரசே, உண்மைதான்‌. 
மானுட உணர்வுகள்‌ எதையும்‌ என்னால்‌ நேரடியாக 
சுவைக்கவே முடியவில்லை. அவையெல்லாம்‌ எனக்குள்‌ 
அறிவாக உருமாறியே வந்து சேர்கின்றன. அறிதலின்‌ 
இன்பமாக மட்டுமே அனைத்தையும்‌ அனுபவிக்கிறேன்‌.” 


“ஆனால்‌ அரசே, நான்‌ அறியும்‌ இன்னொன்று உள்ளது. 
ரான்‌ நான்‌ இன்னொரு முறை வாழ்கிறேன்‌. அங்கே 
இருப்பது அறிவு. ஆனால்‌ அவ்வறிவு திரும்ப என்னுள்‌ 
அனுபவங்களாக ஆகிவிடுகிறது. காவியங்களில்தான்‌ 
நான்‌ மானுட உணர்வுகளையே அடைகிறேன்‌ அரசே. 
வெளியே உள்ள உணர்வுகள்‌ சிதறிப்பரந்த ஒளி 
போன்றவை. காவியங்களின்‌ உணர்வுகள்‌ 
படிகக்குமிழால்‌ தொகுக்கப்பட்டு கூர்மை கொண்டவை. 
பிற எவரும்‌ அறியாத உணர்வின்‌ உச்சங்களை நான்‌ 
அடைந்திருக்கிறேன்‌. பலநூறுமுறை காதல்‌ 
கொண்டிருக்கிறேன்‌. காதலை வென்று 
களித்திருக்கிறேன்‌, இழந்து கலுழ்ந்திருக்கிறேன்‌. 
இறந்திருக்கிறேன்‌. இறப்பின்‌ இழப்பில்‌ 
உடைந்திருக்கிறேன்‌. கைகளில்‌ மகவுகளைப்‌ பெற்று 
மார்போடணைத்து தந்தையும்‌ தாதையும்‌ 
முதுதாதையுமாக வாழ்ந்திருக்கிறேன்‌.” 


“அது எப்படி?” என்று கேட்ட திருதராஷ்டிரன்‌ உடனே 
புரிந்துகொண்டு “இசையில்‌ நிகழ்வதுபோலவா?” 
என்றான்‌. “ஆம்‌” என்றான்‌ விதுரன்‌. “எனக்கு 
விழியில்லை. ஆகவே நான்‌ இசையில்‌ எனக்கென ஒரு 
வாழ்க்கையை அமைத்துக்கொள்கிறேன்‌. நீ எதற்காக 
அதைச்செய்யவேண்டும்‌? உன்முன்‌ வாழ்க்கை கங்கை 


போலப்‌ பெருகி ஓடுகிறதே” என்றான்‌ திருதராஷ்டிரன்‌. 
விதுரன்‌ புன்னகைசெய்து “அரசே, ஒரு கனியை 
உண்ணும்போது அந்த முழுமரத்தையும்‌ 
சுவைக்கத்தெரியாதவன்‌ உணவை அறியாதவன்‌” 
என்றான்‌. 


மறுநாள்‌ அதிகாலை முதல்சாமத்தின்‌ முதல்நாழிகை 
சிறந்த நேரம்‌ என்று கணிகன்‌ சொன்னான்‌. மணக்குழு 
இரண்டாம்சாமத்தின்‌ முதல்‌ நாழிகையில்‌ 
நகர்நுழையலாம்‌ என்று காந்தாரநகரியில்‌ இருந்து 
அமைச்சர்‌ செய்தி அனுப்பியிருந்தார்‌. அதிகாலையில்‌ 
அவர்கள்‌ அச்சோலையிலிருந்து கிளம்பினார்கள்‌. 
இரவிலேயே ரதங்களும்‌ வண்டிகளும்‌ 
தூய்மைசெய்யப்பட்டு கொடிகளாலும்‌ 
திரைச்சீலைகளாலும்‌ தோரணங்களாலும்‌ 
அலங்கரிக்கப்பட்டிருந்தன. வண்டிகளின்‌ 
வளைவுக்கூரைகளில்‌ புதுவண்ணம்‌ பூசப்பட்டிருந்தது. 
பெண்கள்‌ இருளிலேயே நீராடி புத்தாடைகளும்‌ 
நகைகளும்‌ மங்கலச்சின்னங்களும்‌ அணிந்திருந்தனர்‌. 
தீட்டிக்‌ கூர்‌ ஒளிரச்செய்த ஆயுதங்களும்‌ தூய உடைகளும்‌ 
அணிந்த வீரர்கள்‌ இலைகளால்‌ நன்றாகத்‌ துடைத்து 
உருவிவிடப்பட்டு பளபளத்த சருமம்‌ கொண்ட 
குதிரைகள்‌ மேல்‌ அமர்ந்துகொண்டனர்‌. 


பீஷ்மரும்‌ அமைச்சர்களும்‌ ஆடையணிகளுடன்‌ 
ரதங்களுக்குச்‌ சென்றனர்‌. திருதராஷ்டிரன்‌ இரவில்‌ 
துயிலாமல்‌ படுக்கையில்‌ புரண்டபடியே இருந்தான்‌. பின்‌ 
முன்விடியலில்‌ எழுந்து அமர்ந்துகொண்டு பெருமூச்சுகள்‌ 
விட்டான்‌. சேவகனை அழைத்து விதுரனை எழுப்பும்படி 

ணையிட்டான்‌. விதுரன்‌ குளித்து ஆடைமாற்றி 
வரும்போது திருதராஷ்டிரனை சேவகர்கள்‌ நறுமணநீரில்‌ 
குளிக்கவைத்து மஞ்சள்பட்டாடை அணிவித்து 
நகைகளைப்‌ பூட்டிக்கொண்டிருந்தனர்‌. 


சிரமணி முதல்‌ நகவளை வரை நூற்றெட்டு வகை 
பொன்மணிகள்‌ பூண்டு இறையேறிய விழாவேழம்‌ 
போலத்‌ தெரிந்த திருதராஷ்டிரனை விதுரன்‌ சற்றுத்தள்ளி 
நின்று பார்த்தான்‌. தோள்வளைகள்‌, கங்கணங்கள்‌, 
கழுத்து மணியாரங்கள்‌, முத்தாரங்கள்‌, செவிசுடரும்‌ 
வைரக்குண்டலங்கள்‌, இடைவளைத்த பொற்கச்சையும்‌ 
இடையாரம்‌ தொடையாரம்‌ கழலணியும்‌ கறங்கணியும்‌... 
மனித உடலை அவை என்ன செய்கின்றன? பாறையை 
பூமரமாக்குகின்றன. தசையுடலை 
ஒளியுடலாக்குகின்றன. மானுடனை 
தேவனாக்குகின்றன. யானைமருப்பின்‌ மலர்வரியை, 


மயில்தோகையின்‌ நீர்விழிகளை, புலித்தோலின்‌ 
தழல்நெளிவை மானுடனுக்கு அளிக்க மறுத்த 
பிரம்மனை நோக்கி அவன்‌ சொல்லும்‌ விடைபோலும்‌ 
அவ்வணிகள்‌. 


விதுரன்‌ சேவகனை அழைத்து 
கண்ணேறுபடாமலிருப்பதற்காகக்‌ கட்டும்‌ கழுதைவால்‌ 
முடியால்‌ ஆன காப்பு ஒன்றை கொண்டுவரச்சொல்லி 
அவனே திருதராஷ்டிரனின்‌ கைகளில்‌ கட்டி விட்டான்‌. 
அவனுடைய கல்லெழுந்த தோள்களை தன்‌ 
மென்விரல்களால்‌ தொட்டபோது எப்போதும்போல 
அவன்‌ இருமுறை அழுத்தினான்‌. இந்த விழியிழந்த 

மனிதனின்‌ கைகளைத்‌ தொடும்போது நானறியும்‌ 
துணையை, என்‌ அகமறியும்‌ தந்தையை நானன்றி 
அவனும்‌ அறியமாட்டான்‌. என்‌ அகமும்‌ புறமும்‌ செறிந்து 
என்னை ஆயிரம்‌ திசைகள்நோக்கி அலைக்கழிக்கும்‌ 
பல்லாயிரம்‌ விழிகளெல்லாம்‌ இவனுக்கென்றே எழுந்தன 
என்று இன்று அறிகிறேன்‌... 


“என்‌ மோதிரங்கள்‌ எங்கே?” என்றான்‌ திருதராஷ்டிரன்‌. 
“அரசே மோதிரங்கள்‌ அணிவிக்கப்பட்டிருக்கின்றன” 
என்று சேவகன்‌ சொன்னான்‌. “மூடா, என்‌ கோமேதக 
மோதிரம்‌ கலிங்கத்திலிருந்து வந்தது... அதைக்கொண்டு 
வா...” என்றான்‌ திருதராஷ்டிரன்‌. “விதுரா, மூடா, எங்கே 
போனாய்‌? இந்த மூடர்கள்‌ என்‌ மணிமாலைகளை 
கொண்டுவராமலேயே விட்டுவிட்டார்கள்‌...” 


விதுரன்‌ “அரசே, இப்போதே மணிமாலைகள்‌ சற்று 
அதிகமாக தங்கள்‌ கழுத்தில்‌ கிடக்கின்றன” என்றான்‌. 
திருதராஷ்டிரன்‌ கைகளால்‌ மணிமாலைகளைத்‌ தொட்டு 
வருடி எண்ணத்‌ தொடங்கினான்‌. சேவகன்‌ வந்து “அரசே, 
பிதாமகர்‌ ரதத்தில்‌ ஏறிவிட்டார்‌” என்றான்‌. “என்னுடைய 
கங்கணங்களில்‌ வைரம்‌ இருக்கிறதா?” என்றான்‌ 
திருதராஷ்டிரன்‌. விதுரன்‌ “அரசே, அனைத்தும்‌ 
வைரக்கங்கணங்கள்தான்‌... கிளம்புங்கள்‌” என்றான்‌. 
“விதுரா, நீ என்னுடைய ரதத்திலேயே ஏறிக்கொள்” 
என்றான்‌ திருதராஷ்டிரன்‌. “நகர்‌ நுழைகையில்‌ நீங்கள்‌ 
மட்டுமே ரதத்தில்‌ இருக்கவேண்டும்‌ அரசே” என்றான்‌ 
விதுரன்‌. “அதுவரை நீ என்னுடன்‌ இரு... நீ 
பார்த்தவற்றை எனக்குச்‌ சொல்‌” என்றான்‌ 
திருதராஷ்டிரன்‌. 

இருள்விலகாத நேரத்தில்‌ குளிரில்‌ மயிர்சிலிர்த்த 
குதிரைகள்‌ இளவெம்மையுடன்‌ ஓடிக்கொண்டிருந்த 
தாரநாகத்தைக்‌ கடந்து மறுபக்கம்‌ ஏறின. ரதங்களும்‌ 


வண்டிகளும்‌ கூட நீரில்‌ இறங்கி மணவில்‌ சகடங்கள்‌ 
கரகரவென ஒலியெழுப்ப ஆரங்கள்‌ நீரை அளைய 
மறுபக்கம்‌ சென்றன. “ஆழமற்ற ஆறு... 
மிகக்குறைவாகவே நீர்‌ ஓடுகிறது. ஆகவே நீர்‌ 
வெம்மையுடன்‌ இருக்கிறது” என்றான்‌ விதுரன்‌. 
“விண்மீன்கள்‌ தெரிகின்றனவா?” என்று திருதராஷ்டிரன்‌ 
கேட்டான்‌. “ஆம்‌ அரசே, நீரில்‌ நிறைய விண்மீன்கள்‌” 
என்றான்‌ விதுரன்‌. திருதராஷ்டிரன்‌ “விஹாரி ராகம்‌ 
பாடிக்கேட்டபோது அவற்றை நான்‌ பார்த்தேன்‌. 
பாலைவனநதியில்‌ விண்மீன்கள்‌ விழுந்துகிடக்கும்‌” 
என்று சொல்லி தலையை ஆட்டினான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


மணல்மேட்டில்‌ ஏறி மறுபக்கம்‌ சென்றதுமே விதுரன்‌ 
தொலைவில்‌ தெரிந்த காந்தாரநகரியின்‌ 
கோட்டையைப்பார்த்தான்‌. காலையொளி 
செம்மைகொள்ளத்தொடங்கியிருந்தது. 
சோலையிலிருந்து பறவைகள்‌ காந்தாரநகரி நோக்கிப்‌ 
பறந்துகொண்டிருந்தன. கோட்டை களிமண்ணால்‌ 
கட்டப்பட்டதுபோல முதல்பார்வைக்குத்‌ தோன்றியது. 
அப்பகுதியின்‌ மணல்பாறைகளின்‌ நிறம்‌ அது என்று 
விதுரன்‌ அறிந்திருந்தான்‌. அவ்வளவு தொலைவிலேயே 
அந்தப்பாறைகள்‌ ஒவ்வொன்றும்‌ மிகப்பெரியவை 
என்பது தெரிந்தது. கோட்டைக்குச்‌ செல்லும்‌ பாதை 
கற்பாளங்கள்‌ பதிக்கப்பட்டதாக இருந்தது. அவற்றில்‌ 
ரதசக்கரங்கள்‌ ஓசையிட்டு அதிர்ந்தபடி ஓடின. 


கோட்டையின்‌ வடக்கு எல்லையில்‌ புழுதிக்குள்‌ 
வினைவலர்‌ வேலைசெய்துகொண்டிருப்பது தெரிந்தது. 
அங்கே கோட்டை இன்னமும்‌ கட்டிமுடிக்கப்படவில்லை 
என்பதை உணர்ந்ததும்‌ விதுரன்‌ புன்னகைசெய்தான்‌. 
அங்கே யானைகளே இல்லை என்பதுதான்‌ 
கோட்டைகட்டுவதை அவ்வளவு கடினமான பணியாக 
ஆக்குகிறது என்று தெரிந்தது. ஆனால்‌ கோட்டை 
கட்டப்பட்டால்‌ அது எளிதில்‌ அழியாது. கோட்டையை 
அழிக்கும்‌ மழையும்‌ மரங்களும்‌ அங்கே இல்லை. 
கோட்டையை வெல்வதற்கு எதிரிகளும்‌ இல்லைதான்‌ 
என்று எண்ணி மீண்டும்‌ புன்னகைசெய்துகொண்டான்‌. 


“மிகப்பெரிய கோட்டையா?” என்றான்‌ திருதராஷ்டிரன்‌. 
“நம்‌ கோட்டையைவிடப்பெரியதா?” விதுரன்‌ “நம்‌ 


கோட்டை தொன்மையானது” என்றான்‌. அவன்‌ 
சொல்லவந்ததைப்‌ புரிந்துகொண்டு திருதராஷ்டிரன்‌ 
“அவர்கள்‌ அத்தனை பெரிய அச்சம்‌ 
கொண்டிருக்கிறார்களா என்ன?” என்றான்‌. அந்த 
நகைச்சுவையை அவனே ரசித்து தலையாட்டி 
நகைத்தான்‌. கோட்டை மெதுவாக விதுரன்‌ பார்வை முன்‌ 
வளர்ந்துகொண்டிருந்தது. அதன்‌ உச்சியில்‌ 
காவல்மாடங்களில்‌ பறந்த கொடிகளின்‌ ஈச்ச இலை 
இலச்சினை தெரிந்தது. 


“நான்‌ நேற்றிரவு நினைத்துக்கொண்டேன்‌, நீ அனைத்து 
மனிதருக்கும்‌ இளமைக்கால அச்சங்களும்‌ ஐயங்களும்‌ 
நீடிக்கும்‌ என்றாய்‌. உன்‌ இளமைக்கால அச்சம்‌ என்ன?” 
என்றான்‌ திருதராஷ்டிரன்‌. விதுரன்‌ திரும்பி 
திருதராஷ்டிரனைப்பார்த்து சிலகணங்கள்‌ அமைதியாக 
இருந்தான்‌. “நீ அதை உள்ளுறை எண்ணமாக 
வைத்திருக்கிறாய்‌ என நினைக்கிறேன்‌” என்றான்‌ 
திருதராஷ்டிரன்‌. “என்னிடம்‌ நீ அதைச்‌ சொல்லத்‌ 
தயங்கலாம்‌. ஆனால்‌ நீ சொல்லியே ஆகவேண்டும்‌ 
என்றுதான்‌ நான்‌ சொல்வேன்‌. சொல்லவில்லை என்றால்‌ 
என்‌ கைகளால்‌ உன்‌ மண்டையை உடைக்கவும்‌ 
தயங்கமாட்டேன்‌.” சட்டென்று சினம்‌ கொண்டு 
உரத்தகுரலில்‌ “அப்படி நானறியாத அகம்‌ உனக்கு எதற்கு? 
நீ அறியாத அகம்‌ என எனக்கு ஏதும்‌ இல்லையே?” 
என்றான்‌. 


விதுரன்‌ “தங்களிடம்‌ நான்‌ எதையும்‌ மறைப்பதில்லை 
அரசே” என்றான்‌. “என்‌ அச்சத்தை நீங்களும்‌ 
அறிந்திருப்பீர்கள்‌. நான்‌ வியாசரின்‌ மைந்தன்‌. 
நியோகமுறைப்பம மாமன்னர்‌ விசித்திரவீரியரின்‌ 
மைந்தனாக வைதிக ஏற்பு பெற்றவன்‌. இக்கணம்‌ வரை 
நான்‌ பேரரசியின்‌ மடியில்தான்‌ வளர்ந்திருக்கிறேன்‌. 

யினும்‌ நான்‌ சூதன்‌. எங்கோ அந்த அவமதிப்பு எனக்கு 

கழும்‌ என்று என்‌ அகம்‌ அஞ்சிக்கொண்டுதான்‌ 
இருக்கிறது.” 


“ஆம்‌ அது உண்மை” என்றான்‌ திருதராஷ்டிரன்‌ 
தலையை உருட்டியபடி. “உனக்கு அது நிகழலாம்‌. 
அதைத்தவிர்க்கவேண்டுமென்றால்‌ நான்‌ இறந்தபின்‌ நீ 
வாழக்கூடாது.” அவன்‌ முகம்‌ கவனம்‌ கொள்வதுபோல்‌ 
மெல்லக்‌ குனிந்தது. “நம்‌ அரண்மனையில்‌ எவரேனும்‌ 
என்றேனும்‌ உன்னை அவமதித்திருக்கிறார்களா?” 
விதுரன்‌ திருதராஷ்டிரனின்‌ கைகளைப்பற்றி “இல்லை 
அரசே. நீங்கள்‌ கொள்ளும்‌ சினத்துக்கு தேவையே 
இல்லை” என்றான்‌. திருதராஷ்டிரன்‌ தன்‌ கைகளை 


ஒன்றோடொன்று ஓங்கி அறைந்துகொண்டு “எதுவும்‌ 
என்னிடம்‌ வந்துசேரும்‌. சற்று தாமதமானாலும்‌ 
வந்துசேரும்‌... ந மறைக்கவேண்டியதில்லை” என்றான்‌. 


காந்தாரநகரியின்‌ கோட்டைமேல்‌ பெருமுரசங்கள்‌ 
முழங்கத்‌ தொடங்கின. ஒன்றிலிருந்து ஒன்றாகத்‌ 
தொடுத்துக்கொண்டு அவை இடியொலி போல 
நகரமெங்கும்‌ ஒலித்தன. நூற்றுக்கணக்கான யானைகள்‌ 
சேர்ந்து பிளிறியதுபோல கொம்புகள்‌ எழுந்தன. 
“மிகப்பெரிய கோட்டைவாயில்‌” என்று விதுரன்‌ 
தன்னையறியாமலேயே சொல்லிவிட்டான்‌. 
திருதராஷ்டிரன்‌ தலையசைத்தான்‌. “நகரின்‌ 
மாளிகைமுகடுகள்‌ தெரிகின்றன” என்றான்‌ விதுரன்‌. 


“நீ என்ன நினைக்கிறாய்‌?” என்று திருதராஷ்டிரன்‌ 
கேட்டான்‌. விதுரன்‌ அவன்‌ கேட்பது புரியாமல்‌ 
“எதைப்பற்றி?” என்றான்‌. “இந்த இளவரசியை நான்‌ 
மணப்பதைப்பற்றி?” விதுரன்‌ பதில்‌ சொல்வதற்குள்‌ 
திருதராஷ்டிரன்‌ தொடர்ந்தான்‌ “பேரழகி என்றார்கள்‌. 
விழியிழந்த நான்‌ அப்படியொரு அழகியை மணப்பது 
அந்தி, இல்லையா?” விதுரன்‌ “நான்‌ என்ன சொல்வேன்‌ 
என உங்களுக்குத்தெரியும்‌ அரசே” என்றான்‌. 


“ஆம்‌, அவளை நான்‌ மணப்பது நீதியே அல்ல. ஆனால்‌ 
அப்பம நான்‌ எண்ணப்புகுந்தால்‌ என்னால்‌ 
உயிர்வாழவே முடியாது. அதை சிறியவயதிலேயே 
அறிந்துகொண்டேன்‌. முன்பொருமுறை தோன்றியது. 
நாளெல்லாம்‌ வெறுமே அமர்ந்திருக்கும்‌ எனக்கு எதற்கு 
உணவு என்று. சிலகணங்களிலேயே கண்டுகொண்டேன்‌. 
அந்தச்சிந்தனையின்‌ எல்லை ஒன்றே ஒன்றுதான்‌. நான்‌ 
உயிர்வாழ்வதே தேவையற்றது. ஆகவே இங்கே நான்‌ 
உண்ணும்‌ ஒவ்வொரு துளி நீரும்‌ ஒவ்வொரு துண்டு 
உணவும்‌ தேவையான எவருக்கோ உரியது. ஆகவே நான்‌ 
அவற்றை உண்பதே அநீதியானது.” 


திருதராஷ்டிரன்‌ தன்‌ தலையை இடக்கையால்‌ 
வருடினான்‌. “நான்‌ மிருககுலத்தில்‌ பிறந்திருந்தால்‌ 
பிறந்த நாளிலேயே இறந்திருப்பேன்‌. அரசனாகியபடியால்‌ 
மட்டும்தான்‌ உயிர்‌ வாழ்கிறேன்‌. விதுரா, இங்கே உணவை 
உருவாக்குபவனின்‌ பார்வையில்‌ நான்‌ வாழ்வதே ஓர்‌ 
அநீதிதான்‌. இந்தப்‌ பெரிய உடல்‌ முற்றிலும்‌ அநீதியால்‌ 
உருவானதுதான்‌. அதை உணர்ந்த கணம்‌ மேலும்‌ 
வெறியுடன்‌ அள்ளி உண்ணத்‌ தொடங்கினேன்‌. அந்த 
நீதியுணர்வை என்னிடமிருந்து நானே 
விலக்கிக்கொள்ளும்‌ காலம்‌ வரைக்கும்தான்‌ நான்‌ 


உயிர்வாழமுடியும்‌. ஆகவே உணவு வேண்டும்‌ என்று 
கேட்டேன்‌. உடைகள்‌ நகைகள்‌ வேண்டுமென்று 
கேட்டேன்‌. அரசும்‌ அதிகாரமும்‌ தேவை என்று 
நினைக்கிறேன்‌. மனைவிகள்‌ குழந்தைகள்‌ 
பேரக்குழந்தைகள்‌ அனைத்தும்‌ எனக்கு வேண்டும்‌. 
செல்வம்‌ போகம்‌ புகழ்‌ என எல்லா உலகின்பங்களும்‌ 
எனக்குத்தேவை... ஆம்‌ ஒன்றைக்கூட விடமாட்டேன்‌. 
ஒன்றைக்கூட!” 


அனைத்துப்பற்களையும்‌ காட்டி சிரித்துக்கொண்டு 
திருதராஷ்டிரன்‌ சொன்னான்‌ “எனக்கு இப்படி ஒரு 
பேரரசின்‌ அரசிதான்‌ தேவை. அவள்‌ 
பாரதவர்ஷத்திலேயே பேரழகியாகத்தான்‌ 
இருக்கவேண்டும்‌. அத்தனை ஷத்ரியர்களும்‌ நினைத்து 
நினைத்து ஏங்கும்‌ அழகி. அத்தனை மன்னர்களும்‌ பாதம்‌ 
பணியும்‌ சக்ரவர்த்தினி. அவள்தான்‌ எனக்குள்‌ 
வாழ்க்கையைக்‌ கொண்டுவந்து நிறைக்கமுடியும்‌. நான்‌ 
முழுமையாக உயிர்வாழ்வது ஒன்றுதான்‌ என்னை இப்படி 
உருவாக்கிய தெய்வங்களுக்கு நான்‌ அளிக்கும்‌ விடை.” 
திருதராஷ்டிரனின்‌ முகத்தைப்பார்த்தபடி விதுரன்‌ 
சொன்னான்‌, “அரசே, ஷாத்ரம்‌ என்னும்‌ குணத்தின்‌ 
மிகச்சரியான இலக்கணத்தையே நீங்கள்‌ சொன்னீர்கள்‌. 
நீங்கள்‌ முற்றிலும்‌ ஷத்ரியர்‌.” 

கோட்டைவாயிலில்‌ இருந்து காந்தாரபுரியின்‌ 
அமைச்சர்கள்‌ சுகதர்‌ தலைமையில்‌ சூழ, இரண்டு 
இளவரசர்களும்‌ முழுதணிக்கோலத்தில்‌ கையில்‌ 
மங்கலப்பொருள்களுடன்‌ வந்து மணமகனையும்‌ 
சுற்றத்தையும்‌ எதிர்கொண்டழைத்தனர்‌. சகுனியும்‌ 
விருஷகனும்‌ கைகளில்‌ வலம்புரிச்சங்கு, ஒற்றைமுனை 
உருத்திரவிழிக்காய்‌, மஞ்சள்‌ பட்டு, மலைத்தேன்‌, 
மஞ்சள்மலர்‌, ஏடு, ஆயுதம்‌, பொன்‌, நெய்தீபம்‌, மண்‌ 
ஆகிய பத்து மங்கலப்பொருட்கள்‌ பரப்பிய 
தாலங்களுடன்‌ வந்தனர்‌. அவர்கள்‌ இருபக்கமும்‌ 
குடையும்‌ கவரியும்‌ ஏந்திய சேவகர்கள்‌ வர பின்னால்‌ 
அமைச்சர்கள்‌ வந்தனர்‌. சூதர்கள்‌ இடப்பக்கமும்‌ 
வைதிகர்‌ வலப்பக்கமும்‌ வந்தனர்‌. சூதர்களின்‌ இசையும்‌ 
வேதமுழக்கமும்‌ இசைந்து மீட்டின. தொடர்ந்து 
பாவட்டங்களும்‌ கொடித்தோரணங்களும்‌ 
நிலைத்தோரணங்களும்‌ ஏந்திய சேவகர்களின்‌ 
வரிசைகள்‌ வந்தன. 


சகுனியை முதல்பார்வையிலேயே விதுரன்‌ 
அறிந்துகொண்டான்‌. மெலிந்த சிறிய வெண்சுண்ண நிற 
உடலில்‌ நாய்க்குட்டியின்‌ அடிவயிறுபோல மெல்லிய 
செந்நிறப்புள்ளிகள்‌ நிறைந்திருந்தன. பிங்கலநிறமான 
தலைமுடி பருந்தின்‌ இறகுகள்‌ போல தோளில்‌ 
விழுந்திருந்தது. செந்நிறம்பூசப்பட்ட மெல்லிய தாடி 
புகைச்சுருள்‌ போல சற்று ஒட்டிய கன்னங்களை 
நிறைத்திருக்க மிகமெல்லிய செவ்வுதடுகள்‌ வாள்கீறிய 
புண்‌ எனத்தெரிந்தன. மெலிந்த ஒடுங்கிய மூக்கு. பெரிய 
குரல்வளை கொண்ட கழுத்து. இறுகிய தோள்கள்‌ சற்று 
முன்னால்‌ வந்து கூனல்போன்ற தோற்றதை அளித்தன. 
தொடர்ந்த வில்பயிற்சியால்‌ இறுகிய தசைகளில்‌ 
நரம்புகள்‌ ஊமத்தைப்பூவிதழின்‌ நீலரேகைகள்‌ 
போலப்பரவியிருந்தன. 


அவன்‌ கண்களை தற்செயலாகச்‌ சந்தித்தபோதுதான்‌ 
அவன்‌ தானறியாமல்‌ தன்னைப்‌ 
பார்த்துக்கொண்டிருப்பதை விதுரன்‌ உணர்ந்தான்‌. 
ஓநாய்களுக்குரிய பழுப்புக்‌ கண்கள்‌. அவற்றில்‌ சலிப்பும்‌ 


விலகலும்‌ கலந்த பாவனை இருந்தது. விதுரனின்‌ 
கண்களைச்‌ சந்தித்தும்கூட அவை எந்த 
உரையாடலையும்‌ நிகழ்த்தாமல்‌ இயல்பாக 
விலகிக்கொண்டன. அவன்‌ திரும்பியபின்‌ விதுரனும்‌ 
திரும்பிக்கொண்டான்‌. ஆனால்‌ அவனுக்கு தன்னை மிக 
நன்றாகத்‌ தெரியும்‌ என்றும்‌ எப்போதும்‌ தன்னை 
கவனித்துக்கொண்டிருக்கிறான்‌ என்றும்‌ விதுரன்‌ 
உணர்ந்தான்‌. 


சகுனி முன்னால்‌ வந்து பீஷ்மரை வணங்கினான்‌. பீஷ்மர்‌ 
அவன்‌ தலையில்‌ கைவைத்து ஆசியளித்தார்‌. அவர்‌ 
கண்களால்‌ ஆணையிட்டதும்‌ விதுரன்‌ 
திருதராஷ்டிரனை தோள்தொட்டு மெல்ல முன்னால்‌ 
தள்ள அவன்‌ தடுமாறி வந்து நின்றான்‌. அவனுடைய 
தோற்றம்‌ அனைத்துவிழிகளிலும்‌ தழலில்‌ நீர்த்துளி 
விழுந்ததுபோன்ற மிகமெல்லிய அசைவொன்றை 
உருவாக்கியதை விதுரன்‌ கண்டான்‌. நீரோடையில்‌ 
ஒழுக்கு தடைபட்டு பின்‌ மீள அந்த அசைவின்‌ தடம்‌ 
ஒழுகிச்செல்வதுபோல சூதரின்‌ இசையிலும்‌ 
வேதநாதத்திலும்‌ வந்த அந்தக்‌ கணநேரத்தடுமாற்றம்‌ 
ஊர்வலத்தின்‌ இறுதி வரை பரவிச்‌ செல்வதைக்‌ 
காணமுடிந்தது. 


திருதராஷ்டிரன்‌ தலையை கோணலாகச்‌ சரித்து 
முன்னால்‌ வந்த ஒலிகளுக்குச்‌ செவிகூர்ந்தவனாக 
உதடுகளை இறுக்கியபடி நின்றான்‌. சகுனி கண்களை 
அசைக்க விருஷகன்‌ முன்னால்‌ வந்து அந்த 
மங்கலத்தாலத்தை திருதராஷ்டிரனிடம்‌ நீட்டினான்‌. 
திருதராஷ்டிரனின்‌ கைகளைத்‌ தொட்டு அதை 
வாங்கச்செய்தான்‌ விதுரன்‌. ஆனாலும்‌ திருதராஷ்டிரன்‌ 
சரியாகப்பிடிக்காமல்‌ தட்டு மெல்லச்சரிய அதை விதுரன்‌ 
பிடித்துக்கொண்டான்‌. சகுனி திருதராஷ்டிரனை 
நோக்காமல்‌ தன்‌ கையிலிருந்த தட்டை பீஷ்மரிடம்‌ 
நீட்டினான்‌. அந்த அவமதிப்பை உணர்ந்தகணத்தை 
பீஷ்மரின்‌ உடலெங்கும்‌ உணரமுடிந்தது. ஆனால்‌ அவர்‌ 
கைநீட்டி அதைப்‌ பெற்றுக்கொண்டார்‌. 


விருஷகன்‌ குனிந்து திருதராஷ்டிரனின்‌ பாதங்களில்‌ 
சேவகர்‌ பொற்குடத்தில்‌ அளித்த நறுமணநன்னீரை 
மும்முறை இலைத்தொன்னையால்‌ அள்ளி விட்டான்‌. 
வெண்பட்டால்‌ கால்களைத்‌ துடைத்து 
வெண்மலர்களையும்‌ மஞ்சள்‌ அரிசியையும்‌ 
பொற்துளிகளையும்‌ அள்ளிப்‌ போட்டு பூசனை 
செய்தான்‌. காந்தாரபுரியின்‌ இலச்சினை அடங்கிய 
மணிமோதிரத்தை சுகதர்‌ பொற்தட்டில்‌ வைத்து நீட்டினார்‌. 


திருதராஷ்டிரன்‌ தன்‌ கையை நீட்டியபோது 
அனைவருக்குமே தெரிந்தது, அந்த மோதிரம்‌ அவனது 
சிறுவிரலுக்குக்‌ கூடப்‌ போதாது என்று. அவன்‌ பெரிய 
உடல்‌ கொண்டவன்‌ என்பதனாலேயே அதை அவர்கள்‌ 
பெரிதாகச்‌ செய்திருந்தாலும்‌ அவ்வளவு பேருருவை 
அவர்கள்‌ உய்த்திருக்கவில்லை. 

மோதிரத்தை எடுத்த விருஷகன்‌ சகுனியை நோக்கினான்‌, 
பீஷ்மர்‌ “அதை பிறகு போட்டுக்கொள்ளலாம்‌ விருஷகா. 
தர்ப்பைமோதிரம்‌ அனைத்தையும்‌ விடப்‌ புனிதமானது” 
என்றார்‌. ஒரு வைதிகர்‌ தன்‌ தட்டில்‌ இருந்த தர்ப்பையை 
மோதிரமாகச்‌ சுருட்டி அளிக்க அதை திருதராஷ்டிரனின்‌ 
விரலில்‌ விருஷகன்‌ அணிவித்தான்‌. அவனது 
கைகளைப்பற்றிக்கொண்டு அவன்‌ “அஸ்தினபுரியின்‌ 
மைந்தரே காந்தாரநாட்டுக்கு வருக” என்று மும்முறை 
சொன்னான்‌. மங்கலஇசை செவிகளை மூடியது. வைதிகர்‌ 
வேதம்‌ ஓதியபடி நிறைகலத்து நன்னீரை வெற்றிலையால்‌ 
அள்ளி அவன்மீது தெளித்தனர்‌. 


திருதராஷ்டிரன்‌ நகர்நுழைந்தபோது கோட்டைமேலிருந்து 
மலர்கள்‌ அவன்‌ மேல்‌ பொழிந்தன. அவன்‌ அந்தமலர்கள்‌ 
படும்போதெல்லாம்‌ உடல்சிலிர்த்து அம்மலர்கள்‌ வந்த 
திசைகளை நோக்கி தன்னை அறியாமலேயே 
திரும்பமுயன்றான்‌. அவனுடைய அணிகள்மேல்‌ தங்கிய 
மலர்களை கைகளால்‌ தட்டிக்கொண்டான்‌. “அரசே, 
அவை மலர்கள்‌” என்று விதுரன்‌ மெதுவாக அவன்‌ 
காதில்‌ சொன்னான்‌. “தெரிகிறது” என்றான்‌ 
திருதராஷ்டிரன்‌. பற்களைக்‌ கடித்தபடி “ஏன்‌ இத்தனை 
ஓசை? என்‌ செவிகள்‌ அதிர்கின்றன” என்றான்‌. விதுரன்‌ 
“அரசே, அது மாமங்கலஓசை...” என்றான்‌. “இது எந்த 
இடம்‌?” “கோட்டைவாசல்‌... நாம்‌ உள்ளே 
சென்றுகொண்டிருக்கிறோம்‌.” “ரதங்களைக்‌ 
கொண்டுவரச்சொல்‌!” விதுரன்‌ திடமாக “அரசே, நாம்‌ 
ஊர்கோலம்‌ சென்றுகொண்டிருக்கிறோம்‌. நகரமக்கள்‌ 
தங்களைக்‌ காணவேண்டுமல்லவா?” 


அதைச்‌ சொல்லியிருக்கக்‌ கூடாதென்று விதுரன்‌ 
என்ணிக்கொண்டான்‌. திருதராஷ்டிரன்‌ உடல்‌ மேலும்‌ 
கோணலடைந்தது. தோள்கள்‌ முன்குறுகின. அவன்‌ 
தரையில்‌ பரப்பப்பட்டிருந்த மரவுரிக்கம்பளத்தில்‌ 
கால்தடுக்கத்‌ தொடங்கினான்‌. அவன்‌ விழப்போக 
பிடித்துக்கொள்ளும்படி ஆகிவிடுமோ என்று விதுரன்‌ 
அஞ்சினான்‌. அவர்கள்‌ நகரத்தின்‌ அரசவீதியில்‌ 
செல்லும்போது விதுரன்‌ மெல்லமெல்ல வாழ்த்தொலிகள்‌ 
அவிந்துகொண்டிருப்பதை கவனித்தான்‌. ஒரு கட்டத்தில்‌ 


படைவீரர்கள்‌ மட்டுமே வாழ்த்தொலிகளை 
எழுப்பிக்கொண்டிருந்தனர்‌. 


சற்று நேரத்தில்‌ நகர்‌ மக்கள்‌ முற்றிலுமாகவே 
வாழ்த்தொலி எழுப்புவதை நிறுத்திவிட்டு 
திருதராஷ்டிரனையே நோக்கிக்‌ கொண்டிருந்தனர்‌. மக்கள்‌ 
நிறுத்திவிட்டதை உணர்ந்த சுகதர்‌ கைகாட்ட நூற்றுவர்‌ 
தலைவர்கள்‌ தங்கள்‌ வீரர்களிடம்‌ கைகாட்ட அவர்கள்‌ 
மேலும்‌ மேலும்‌ உரக்க வாழ்த்தொலி எழுப்பினர்‌. ஆனால்‌ 
மெதுவாக அதுவும்‌ நின்றுவிட்டது. அவர்கள்‌ வெறுமே 
வாத்தியங்களின்‌ ஒலி மட்டும்‌ துணைவர 
நடந்துகொண்டிருந்தனர்‌. 


சகுனி விதுரனின்‌ அருகே வந்து விழிகளால்‌ சந்தித்து 
உதடுகள்‌ மட்டும்‌ அசைய “அமைச்சரே, தாங்கள்தான்‌ 
அஸ்தினபுரியின்‌ சூதமைந்தர்‌ விதுரன்‌ என 
நினைக்கிறேன்‌” என்றான்‌. “ஆம்‌” என்றான்‌ விதுரன்‌. 
சகுனி “எங்கள்‌ குலவழக்கப்படி தாங்கள்‌ அந்த 
சிறியகோட்டைவாயில்‌ முன்னால்‌ நின்றுவிடவேண்டும்‌. 
அதுதான்‌ பழைய காந்தாரத்தின்‌ கோட்டைவாயில்‌. 
அதற்குமேல்‌ தங்களை இங்குள்ள 
லாஷ்கரக்குலமூதாதையர்‌ வந்து எதிரேற்று முன்னால்‌ 
கொண்டுசெல்வார்கள்‌. அதன்பின்னர்தான்‌ இந்தப்‌ 
பாலைநிலம்‌ தங்களை ஏற்கிறது என்று பொருள்‌” 
என்றான்‌. அவன்‌ பார்வையில்‌ அதே சலிப்புற்ற 
பாவனை. அது சகுனி பயின்று கண்களுக்குள்‌ 
போட்டுக்கொண்டிருக்கும்‌ திரை என்று விதுரன்‌ 
அறிந்தான்‌. 


விதுரன்‌ பீஷ்மரிடம்‌ அதைச்‌ சொன்னான்‌. அவர்‌ 
தலையசைத்தார்‌. அந்த உள்கோட்டையை கோட்டை 
என்றே சொல்லமுடியாதென்று விதுரன்‌ 
நினைத்துக்கொண்டான்‌. செங்குத்தாக ஆளுயரமான 
கற்களை நாட்ம வைத்திருந்தனர்‌. அதன்‌ வாயில்போன்ற 
அமைப்பில்‌ நான்கு ஆள்‌ உயரமுள்ள இரு பெரிய 
மரத்தூண்கள்‌ நின்றன. இரண்டுபேர்‌ கைசுற்றிப்‌ 
பிடிக்கத்தக்க அளவுக்குப்‌ பெரியவை. அவை 
நெடுநாட்களாக அங்கே காற்றிலும்‌ வெயிலிலும்‌ 
நின்றிருப்பதை அவற்றின்‌ மேலே இருந்த பொருக்கு 
காட்டியது. 

அது செம்மைசெய்யப்படாத மரம்‌ என்ற எண்ணம்‌ 
முதலில்‌ வந்தது. மேலும்‌ நெருங்கியபோதுதான்‌ அது 
நுணுக்கமாகச்‌ செதுக்கப்பட்ட சிற்பங்கள்‌ செறிந்தது 
என்று புரிந்தது. பாலைவனத்தின்‌ அனைத்து உயிர்களும்‌ 


அதில்‌ இருந்தன. அடித்தளம்‌ முழுக்க நாகங்கள்‌. மேலே 
ஓநாய்களும்‌ ஒட்டகங்களும்‌ கழுதைகளும்‌ 
காட்டுஆடுகளும்‌. உச்சியில்‌ சிறகு விரித்து கீழே நோக்கிய 
செம்பருந்து. அது லாஷ்கரர்களின்‌ குலத்தாண்‌ என்று 
விதுரன்‌ புரிந்துகொண்டான்‌. வேசரத்தின்‌ தண்டகப்‌ 
பழங்குடிகள்‌ தங்கள்‌ ஊர்முகப்புகளில்‌ அவ்வாறு 
எல்லைத்தூண்களை அமைப்பதுண்டு என்று சூதர்கள்‌ 
பாடிக்கேட்டிருந்தான்‌. 


அந்தத்‌ தூண்களுக்கு அப்பால்‌ விரிந்த 
பெருங்களமுற்றத்தில்‌ செம்பருந்தின்‌ இறகுகள்‌ 
செருகப்பட்ட ஓநாய்த்தோல்‌ தலையணிகளும்‌ 
மரத்தாலான கவசங்களும்‌ அணிந்து கைகளில்‌ தங்கள்‌ 
அதிகார தண்டங்களுடன்‌ ஏழு லாஷ்கர மூதாதையர்‌ 
நின்றிருந்தனர்‌. அம்பு, வேல்‌ போன்ற ஆயுதங்கள்‌ ஏந்தி 
அவர்களின்‌ குலத்தைச்சேர்ந்த நூறு இளைஞர்கள்‌ 
பின்னால்‌ நின்றனர்‌. முற்றத்துப்பின்னால்‌ பிறைவடிவில்‌ 
காந்தாரத்தின்‌ மூன்றடுக்கு அரண்மனை 
நூற்றுக்கணக்கான சாளரங்களுடனும்‌, 
உப்பரிகைகளுடனும்‌, வலப்பக்கம்‌ அந்தப்புரமும்‌ 
இடப்பக்கம்‌ அமைச்சகமும்‌ இணைந்திருக்க இரு 
சிறகுகளையும்‌ விரித்து தலையை நீட்டிய செம்பருந்து 
போல நின்றிருந்தது. 


அவர்கள்‌ எழுவரும்‌ திருதராஷ்டிரனை 
உற்றுப்பார்ப்பதைக்‌ கண்டதுமே திருதராஷ்டிரன்‌ 
விழியிழந்தவன்‌ என்பதை அவர்கள்‌ அப்போதுதான்‌ 
அறிகிறார்கள்‌ என்று விதுரன்‌ தெரிந்துகொண்டான்‌. 
மிருகங்களைப்போல உணர்வுகள்‌ அவ்வப்போது 
உடலசைவுகளிலேயே தெரிய அவர்கள்‌ 
திருதராஷ்டிரனை நோக்கினர்‌. ஒருவர்‌ சற்று குனிந்து 
வேட்டைமிருகத்தைப்‌ பார்ப்பதைப்போல கவனித்தார்‌. 
இருவர்‌ பின்னடைந்து விலகிச்செல்ல முயல்பவர்‌ 
போலிருந்தனர்‌. மூவர்‌ ஏதும்‌ புரியாமல்‌ பார்ப்பதுபோலத்‌ 
தெரிந்தனர்‌. ஒருவர்‌ இரு கைகளையும்‌ விரித்து 
மற்போருக்கு இறங்கப்போகிறவர்‌ போலிருந்தார்‌. 


பிறகு ஒரேகணத்தில்‌ எழுவரும்‌ மாறிமாறி தங்கள்‌ 
மொழியில்‌ உரக்கப்பேசிக்கொள்ளத்‌ தொடங்கினர்‌. 
பேச்சையே தங்கள்‌ உடலால்‌ நிகழ்த்துபவர்கள்போல 
கைகளையும்‌ தலையையும்‌ ஆட்டி வாயைத்திறந்து 
விழிகளை உருட்டி பேசினர்‌. மூத்தவர்‌ உரக்க 
குரல்கொடுத்து தன்‌ தண்டத்தைத்‌ தூக்க அவர்கள்‌ 
அப்படியே பேச்சு அறுபட்டு அமைதியாயினர்‌. அவர்‌ 
அறிவிப்பதுபோல ஏதோ சொன்னார்‌. அவர்கள்‌ 


அனைவரும்‌ தங்கள்‌ கைகளைத்‌ தாக்கி ஒலியெழுப்பி 
அதை ஆமோதித்தனர்‌. அவர்‌ திரும்பி வேகமாக நடந்து 
விலக அவரை பிறரும்‌ தொடர்ந்தனர்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சுற்றிலும்‌ கூடியிருந்த காந்தாரமக்கள்‌ அனைவரும்‌ 
திகைத்துப்போயிருப்பதை விதுரன்‌ கண்டான்‌. சகுனி 
சுகதரிடம்‌ அவர்களிடம்‌ சென்று பேசும்படி மெல்லிய 
குரலில்‌ சொல்ல அவரும்‌ விருஷகனும்‌ 
அவர்களைநோக்கி ஓடினார்கள்‌. பீஷ்மர்‌ சகுனியிடம்‌ 
“நீங்கள்‌ முன்னரே அவர்களிடம்‌ திருதராஷ்டிரன்‌ 
விழியிழந்தவன்‌ என்று சொல்லியிருக்கவேண்டும்‌” 
என்றார்‌. சகுனி “அது இங்கு வழக்கமில்லை” என்று 
சொன்னதும்‌ விதுரன்‌ திரும்பி அவனைப்‌ பார்த்தான்‌. 
அவர்கள்‌ விழிகள்‌ சந்தித்துக்கொண்டன. 


அங்கேயே அவர்கள்‌ காத்து நின்றனர்‌. மூச்சொலிகளும்‌ 
கனைப்புகளும்‌ ஆயுதங்களும்‌ நகைகளும்‌ குலுங்கும்‌ 
ஒலிகள்‌ மட்டும்‌ கேட்டுக்கொண்டிருந்தன. பெண்கள்‌ 
நிற்கமுடியாமல்‌ கால்களை மாற்றிக்கொண்டு இடை 
ஒசிய பெருமூச்சுவிட்டு ஆடைநுனியால்‌ 
உடல்வியர்வையைத்‌ துடைத்தனர்‌. திருதராஷ்டிரன்‌ 
“விதுரா, மூடா... என்ன நடக்கிறது இங்கே?” என்றான்‌. 
“சில சடங்குகள்‌...” என்றான்‌ விதுரன்‌. “ஏன்‌ ஓசையே 
இல்லை?” “அது இங்குள்ள வழக்கம்‌ அரசே.” 


நேரம்‌ செல்லச்செல்ல நின்றவர்கள்‌ அனைவருமே 
பொறுமையிழந்தனர்‌. திருதராஷ்டிரன்‌ “ஏன்‌ தாமதம்‌? 
என்ன நடக்கிறது?” என்றான்‌. “ஒன்றுமில்லை அரசே” 
என்றான்‌ விதுரன்‌. “மகள்கொடைக்கு ஏதேனும்‌ 
தடையா?” என்று திருதராஷ்டிரன்‌ கேட்டான்‌. 
“இல்லையே” என்று விதுரன்‌ சொன்னதுமே 
புரிந்துகொண்டு “யார்‌? யார்‌ தடைசொல்கிறார்கள்‌? 
இப்போதே அவர்களை அழிக்கிறேன்‌” என்று 
இருகைகளையும்‌ அறைந்துகொண்டு திருதராஷ்டிரன்‌ 
கூச்சலிட்டான்‌. “அரசே, அமைதியாக இருங்கள்‌... இது 
மக்கள்முன்னிலை” என்று விதுரன்‌ சொன்னான்‌. 


விருஷகன்‌ ஓடிவந்தான்‌. பீஷ்மரிடம்‌ “பிதாமகரே, 


பொறுத்தருளவேண்டும்‌. ஆதிகுல மூத்தவர்கள்‌ 
அவர்கள்‌. அவர்களுக்குரியது இந்நகரம்‌. அவர்கள்‌ 


ஆணையில்லாமல்‌ இந்நகரை நாங்கள்‌ ஆளமுடியாது” 
என்றான்‌. பீஷ்மர்‌ “என்ன சொல்கிறார்கள்‌?” என்றார்‌. 
“இளவரசியை விழியிழந்தவருக்கு மணம்புரிந்துகொடுக்க 
அவர்களுக்கு விருப்பமில்லை. விழியிழந்தவர்களை 
பாலையை ஆளும்‌ செம்பருந்தும்‌ ஓநாயும்‌ நாகங்களும்‌ 
ஏற்பதில்லை என்கிறார்கள்‌. அனல்காற்றுகள்‌ அவருக்கு 
ஆசியளிக்கா என்கிறார்கள்‌.” திருதராஷ்டிரன்‌ 
அதைக்கேட்டு “யார்‌? யார்‌ அதைச்‌ சொல்கிறார்கள்‌?” 
என்று கூவியபடி அத்திசை நோக்கித்‌ திரும்பினான்‌. 
“அரசே, அமைதி. நான்‌ அனைத்தையும்‌ விளக்குகிறேன்‌” 
என்றான்‌ விதுரன்‌. 


பீஷ்மர்‌ பொறுமையை இழப்பது அவரது கண்களில்‌ 
தெரிந்தது. “என்னதான்‌ சொல்கிறார்கள்‌?” என்றபோது 
அவர்‌ குரலிலும்‌ அதுவே வெளிப்பட்டது. அதற்குள்‌ 
அனைத்து லாஷ்கரர்களும்‌ கூட்டமாக பின்வாங்கி 
விலகிச்செல்வதை விதுரன்‌ கண்டான்‌. ஆயுதங்களைத்‌ 
தூக்கி ஆட்டி ஆர்ப்பரித்தபடி அவர்கள்‌ உள்ளே 
ஓடினார்கள்‌. அவர்களுடன்‌ அங்கே கூடிநின்ற மக்களும்‌ 
ஓடுவது தெரிந்தது. “விதுரா, மூடா, என்ன ஓசை அது? 
அது போர்க்கூச்சல்‌... ஆம்‌ போர்க்கூச்சல்தான்‌ அது” 
என்றான்‌ திருதராஷ்டிரன்‌. “மகள்கொடை 
மறுக்கிறார்களா? யார்‌? எங்கே நிற்கிறார்கள்‌? 
அகைமட்டும்‌ சொல்‌!” 


சுகதர்‌ ஓடிவந்தார்‌. சகுனியின்‌ காதில்‌ அவர்‌ ஏதோ 
சொல்ல சகுனி தலையை ஆட்டியபிறகு பீஷ்மரிடம்‌ 
சொல்லும்படி கண்களைக்‌ காட்டினான்‌. சுகதர்‌ 
பீஷ்மரிடம்‌ சென்று “பிதாமகரே, இங்குள்ள சடங்குகளை 
தாங்கள்‌ புரிந்துகொள்ளவேண்டும்‌. இங்குள்ள எட்டு 
பழங்குடிக்குலங்களை ஒட்டுமொத்தமாக லாஷ்கரர்‌ என்று 
அழைக்கிறோம்‌. லாஷ்கர்‌ என்றால்‌ வலிமையான 
தசைகொண்டவர்கள்‌ என்று பொருள்‌. அவர்கள்‌ 
மொழியில்‌ லாஷ்கரர்‌ என்றால்‌ படைவீரகள்‌. 
இந்தக்காந்தார நிலமே அவர்களுக்குரியது. இங்கு வந்து 
அவர்களின்‌ பெண்களை மணந்த ஆயிரம்‌ 
ஷத்ரியர்களிடமிருந்துதான்‌ காந்தார அரசகுடும்பமும்‌ 
ஷத்ரியகுலமும்‌ உருவாகியது. இன்றும்‌ இங்குள்ள 
குடிகளில்‌ பெரும்பாலானவர்கள்‌ லாஷ்கரர்கள்தான்‌. 
ஷத்ரியர்கள்கூட லாஷ்கர குலமூதாதையருக்குக்‌ 
கட்டுப்பட்டவர்கள்‌.” 

“என்ன சொல்கிறார்கள்‌?” என்று மிக மெல்லிய குரலில்‌ 
கேட்டார்‌ பீஷ்மர்‌. “காந்தார மரபுப்படி இங்குள்ள 
அனைத்துப்‌ பெண்களும்‌ லாஷ்கரர்கள்தான்‌. 


ஷத்ரியப்பெண்களும்‌ இளவரசிகளும்‌ அவர்களுக்குச்‌ 
சொந்தமானவர்கள்‌ என்பதுதான்‌ இங்குள்ள நம்பிக்கை. 
மகற்கொடை நடத்தவேண்டியவர்களே அவர்கள்தான்‌.” 
பீஷ்மர்‌ கோபத்துடன்‌ ஏதோ சொல்ல வருவதற்குள்‌ சுகதர்‌ 
வணங்கி “அவர்கள்‌ விழியிழந்தவருக்கு மகள்கொடை 
மறுக்கிறார்கள்‌. இளவரசியரை தங்கள்‌ தொல்லூருக்குக்‌ 
கொண்டுசெல்லவிருக்கிறார்கள்‌.” 


திருதராஷ்டிரன்‌ அதைக்கேட்டதும்‌ சினத்துடன்‌ திரும்பி 
“யார்‌? யார்‌ மறுக்கிறார்கள்‌?” என்றான்‌. பீஷ்மர்‌ 
கண்களைக்‌ காட்ட விதுரன்‌ “அரசே, அதுவும்‌ ஒரு 
சடங்கு... தாங்கள்‌ வாருங்கள்‌” என அவனை 
கைப்பிடித்து விலக்கி கொண்டுசென்றான்‌. “என்ன 
நடக்கிறது? என்ன நடக்கிறது?” என்று விதுரனின்‌ 
தோளைப்பற்றி உலுக்கினான்‌. “நான்‌ சொல்கிறேன்‌ 
அரசே... பொறுங்கள்‌” என்றான்‌ விதுரன்‌. 


தூண்கோட்டைக்கு அப்பால்‌ லாஷ்கரர்கள்‌ 
அந்தப்புரத்தில்‌ இருந்து பெருங்களமுற்றத்தை நோக்கி 
பெரிய சக்கரங்கள்‌ கொண்ட மூன்று 
கூண்டுவண்டிகைளை கையாலேயே இழுத்துவருவதை 
விதுரன்‌ கண்டான்‌. அவை பிற வண்டிகளை விட 
இருமடங்கு பெரியவையாக இருந்தன. லாஷ்கரர்‌ 
இளவரசியரை அவற்றுக்குள்‌ வைத்திருக்கிறார்கள்‌ 
என்று நன்றாகவே தெரிந்தது. களமுற்றத்துக்கு அப்பால்‌ 
அரண்மனையில்‌ இருந்து அவ்வண்டிகளைத்‌ தொடர்ந்து 
ஓடிவந்த ஆயுதமேந்திய அரண்மனைக்‌ காவலர்கள்‌ 
பின்னாலிருந்து வந்த ஆணைகளுக்குக்‌ 
கட்டுப்பட்டவர்களாக மெதுவாக நின்றுவிட வண்டிகள்‌ 
சகடங்கள்‌ தரையில்‌ பரப்பப்பட்ட கற்பரப்பில்‌ 
சடசடவென ஓசையிட்டு முன்னால்‌ வந்தன. 


ஆயுதங்களை மேலே தூக்கி கூச்சலிட்டபடி லாஷ்கரர்கள்‌ 
அந்த வண்டிகளைச்‌ சுற்றி எம்பி எம்பிக்‌ குதித்து 
ஆர்ப்பரித்தபடி அவற்றின்‌ நுகங்களைத்‌ தூக்கி 
ஓட்டகங்களைக்‌ கொண்டுவந்து பூட்டினர்‌. 
மூங்கில்கழிகள்‌ மேல்‌ கூட்டப்பட்ட வைக்கோல்போர்‌ 
போன்ற ஒட்டகங்கள்‌ கடிவாளம்‌ இழுபட 
பாதாளநாகம்போல கழுத்தை வளைத்து தொங்கிய வாய்‌ 
திறந்து கனைத்தன. அவற்றின்‌ உடவில்‌ கட்டப்பட்டிருந்த 
தோல்வடங்களில்‌ நுகங்கள்‌ பிணைக்கப்பட்டன. 
லாஷ்கரர்கள்‌ அவற்றைச்சுற்றி விற்களும்‌ வேல்களும்‌ 
வாள்களும்‌ இரும்புக்குமிழ்வைத்த பெரிய 
உழலைத்தடிகளுமாக சூழ்ந்துகொண்டு பற்கள்‌ தெரிய 
கண்கள்‌ பிதுங்க கூச்சலிட்டனர்‌. ஒட்டகங்கள்‌ ஒலிகேட்டு 


திகைத்து வாலை அடித்துக்கொண்டு ஒலியெழுப்பின. 

அவை கால்மாற்றிக்கொள்ள வண்டிகளும்‌ திகைத்து 

கிளம்ப முற்பட்டு தயங்கி நிலையழிவதுபோலத்‌ 

தோன்றியது. குலமூதாதையர்‌ அத்திரிகளில்‌ 
ஏறிக்கொண்டனர்‌. 


பீஷ்மர்‌ உரக்க “இவர்களை இப்போதே விரட்டி 
இளவரசியரைக்‌ கொண்டுசெல்ல என்னால்‌ முடியும்‌” 
என்றார்‌. சுகதர்‌ “ஆம்‌, தங்கள்‌ வில்லுக்கு நிகரில்லை என 
பாரதவர்ஷமே அறியும்‌ ஆனால்‌ இங்குள்ள மக்கள்‌ 
அதை காந்தார அசின்‌.  தோல்வியென்றே கொள்வார்கள்‌. 
இந்த மணவுறவின்‌ அனைத்து நோக்கங்களும்‌ அழியும்‌ 
பிதாமகரே” என்றார்‌. “என்ன செய்யவேண்டும்‌... 
அதைமட்டும்‌ சொல்லும்‌” என்றார்‌ பீஷ்மர்‌. சகுனி 
“அவர்களிடம்‌ மீண்டும்‌ பேசிப்பார்க்கிறேன்‌...” என்றான்‌. 


விதுரன்‌ திருதராஷ்டிரனிடம்‌ “அரசே, இதுதான்‌ 
நடக்கிறது. இங்குள்ள பழங்குடிகள்‌ தங்களுக்கு 
மகற்கொடை மறுக்கிறார்கள்‌. தாங்கள்‌ விழியிழந்த 
அமங்கலர்‌ என்று குற்றம்சாட்டுகிறார்கள்‌” என்றான்‌. 
திருதராஷ்டிரன்‌ இருகைகளையும்‌ இறுகப்பிணைத்து 
தோளிலும்‌ கழுத்திலும்‌ நரம்புகள்‌ புடைத்தெழ 
யானைபோல மெல்ல உறுமினான்‌. “நாம்‌ 
திரும்பிச்செல்வதே நல்லதென்று நினைக்கிறேன்‌ அரசே. 
இங்கே ஏராளமான லாஷ்கர வீரர்கள்‌ ஆயுதங்களுடன்‌ 
இருக்கிறார்கள்‌. நம்மால்‌ அவர்களை வெல்லமுடியாது. 
நமக்கு இவ்வாய்ப்பு தவறிவிட்டது என்றே கொள்வோம்‌.” 


திருதராஷ்டிரன்‌ மேலும்‌ உரக்க உறுமினான்‌. அவன்‌ 
தோளில்‌ தசைகளை நரம்புகள்‌ மந்தரமலையை வாசுகி 
உருட்டியது போல அசைக்கத்‌ தொடங்கின. “என்ன 
நடக்கிறது?” என்றான்‌. விதுரன்‌ “அரசே, நம்‌ எதிரே மூன்று 
கூண்டுவண்டிகள்‌ வருகின்றன. அவற்றில்‌ அவர்கள்‌ 
இளவரசியரை சிறைப்பிடித்து கொண்டுசெல்கிறார்கள்‌” 
என்றான்‌. திருதராஷ்டிரன்‌ தணிந்த குரலில்‌ “எங்கே 
கொண்டுசெல்கிறார்கள்‌?” என்றான்‌. “தங்கள்‌ ஊருக்கு. 
இங்கிருந்து சென்றுவிட்டால்‌ அவர்களிடமிருந்து 
இளவரசியரை நாம்‌ மீட்கமுடியாது.” 


திருதராஷ்டிரன்‌ தன்‌ இருபெரும்‌ கரங்களையும்‌ 
பேரோசையுடன்‌ அறைந்துகொண்டான்‌. அவனுடைய 
போர்க்கூச்சல்‌ கேட்டு அனைவரும்‌ பதறிவிலக 
தன்னருகே நின்றவர்களை இருகைகளாலும்‌ தூக்கி 
பக்கங்களில்‌ வீசியபடி திருதராஷ்டிரன்‌ முன்னால்‌ 
பாய்ந்து சென்றான்‌. அவனுடைய காதுகளும்‌ சருமமும்‌ 


நாசியும்‌ பார்வைகொண்டன. அங்கிருந்த ஒவ்வொரு 
பொருளும்‌ அசைவும்‌ அவனுக்குத்‌ தெரிந்தது. அவன்‌ 
காலடிகள்‌ உறுதியுடன்‌ மண்ணை அறைந்தன. 


அவன்‌ தன்னெதிரே வந்த லாஷ்கர வீரர்களை 
வெறுங்கையால்‌ அறைந்தே வீழ்த்தினான்‌. மதகு திறந்து 
பீரிடும்‌ நீர்வேகத்தால்‌ அள்ளி வீசப்பட்டவர்கள்‌ போல 
அவர்கள்‌ வானில்‌ கால்சுழல எழுந்து தெறித்தனர்‌. அவன்‌ 
கால்களுக்குக்‌ கீழே விழுந்தவர்கள்‌ மிதிபட்டு அலறி 
நெளிந்தனர்‌. அறைபட்டவர்கள்‌ அனைவரும்‌ 
அக்கணமே கழுத்து முறிந்து சிலகணங்கள்‌ உடல்‌ 
வலிப்புற்று உயிர்துறந்தனர்‌. வெயிலில்‌ வீசப்பட்ட 
புழுக்குவைபோல அங்கே மனித உடல்கள்‌ நெளிவதை 
காந்தாரமக்களும்‌ வீரர்களும்‌ கைகள்‌ துவள விழிகள்‌ 
வெறிக்க வாய்‌ உலர நோக்கினர்‌. புல்வெளியில்‌ 
மலைப்பாறை உருண்ட தடம்போல திருதராஷ்டிரன்‌ 
சென்ற வழி தெரிந்தது. 


திருதராஷ்டிரன்‌ எதிரே வந்து முட்டிய முதல்‌ ஒட்டகத்தை 
ஒரே அறையில்‌ சுருண்டு விழச்செய்தான்‌. அது கீழே 
விழுந்து கழுத்தையும்‌ கால்களையும்‌ அசைத்தபடி 
துடித்தது. அந்த வண்டியை நுகத்தைத்‌ தூக்கி அப்படியே 
சரித்து உள்ளிருந்த பெண்களை பின்பக்கம்‌ வழியாகக்‌ 
கொட்டிவிட்டு வண்டியையே கைகளால்‌ தாக்கிச்‌ சுழற்றி 
அவனை அணுகியவர்களை அறைந்து 
தெறிக்கச்செய்தபின்‌ வீசி எறிந்தான்‌. லாஷ்கரர்‌ அவன்‌ 
மேல்‌ எறிந்த வேல்களும்‌ எய்த அம்புகளும்‌ அவனுடைய 
பெரிய உடலில்‌ பட்டுத்‌ தெறித்தன. சில அவன்‌ 
தசைகளில்‌ தைத்து நின்று ஆடின. அவன்‌ வாள்களை 
கைகளாலேயே பற்றி வீசி எறிந்தான்‌. உடலெங்கும்‌ குருதி 
வழிய வாய்‌ திறந்து வெண்‌ பற்களின்‌ அடிப்பகுதி தெரிய 
வெறிகூவியபடி அவன்‌ போரிட்டான்‌. லாஷ்கரர்‌ கையில்‌ 
வேல்நுனிகள்‌ புயல்பட்ட புதர்முட்கள்‌ என ஆடின. 


அதற்குள்‌ லாஷ்கரர்‌ சிலர்‌ கடைசி வண்டியை அப்பமயே 
பின்னால்‌ இழுத்துச்சென்று அருகே இருந்த அரண்மனை 
முகப்பு நோக்கிச்‌ சென்றனர்‌. அதனுள்ளிருந்து 
காந்தாரியை அவர்கள்‌ இறக்கி தூக்கிக்கொண்டு சென்று 
உள்ளே புகுந்து கதவுகளை மூடிக்கொண்டனர்‌. கதவு 
இழுபட்டு கூச்சலிட்டு பெரு விசையுடன்‌ மூடும்‌ ஒலியைக்‌ 
கேட்ட திருதராஷ்டிரன்‌ தன்‌ வழியில்‌ வந்த ஓர்‌ 
அத்திரியையும்‌ இரு கழுதைகளையும்‌ அவை 
அடிவெண்மை தெரிய மண்ணில்‌ விழுந்து அலறி கால்‌ 
துடிக்கும்படி தூக்கி வீசியபடி எஞ்சிய லாஷ்கரர்களை 
அறைந்து வீழ்த்திக்கொண்டு அக்கதவை நோக்கிச்‌ 


சென்றான்‌. அந்தப்‌ பெருங்கதவை கால்களால்‌ 
பேரொலியுடன்‌ ஓங்கி மிதித்தான்‌. அது பிளந்து நெளிய 
கைகளால்‌ அதை அறைந்து சிம்புகளாக பிய்த்துத்‌ 
தெறிக்கவிட்டான்‌. 


உள்ளே நுழைந்து இருகைகளாலும்‌ மார்பில்‌ ஓங்கி 
அறைந்தபம போர்க்கூச்சல்‌ விடுத்தான்‌. வேல்களும்‌ 
வாள்களுமாக அவனை நோக்கிச்சென்ற முதல்‌ இரு 
வீரர்கள்‌ அறைபட்டு விழ இருவர்‌ தூக்கிச்‌ சுவரில்‌ 
வீசப்பட்டதும்‌ அந்த மண்டபத்தின்‌ மூலையில்‌ 
நின்றிருந்த காந்தாரி கைகூப்பியபடி “அரசே, நான்‌ 
காந்தார இளவரசி வசுமதி. உங்கள்‌ மணமகள்‌” என்றாள்‌. 
அருகே இருந்த தூணை ஓங்கி அறைந்து மண்டபத்தின்‌ 
மரக்கூரையை அதிரச்செய்து வெறிக்குரல்‌ எழுப்பியபடி 
சென்று அவளை ஒரேகையால்‌ சிறுகுழந்தை 
போலத்தூக்கி தன்‌ தோள்மேல்‌ வைத்துக்கொண்டு 
வெளியே வந்தான்‌. 


அவனைப்பார்த்ததும்‌ வெளியே நிறைந்திருந்த 
பல்லாயிரம்‌ விழிகள்‌ அறிந்த மொழியனைத்தையும்‌ 
மறந்து சித்திரமலர்களாயின. தலையைச்‌ சுழற்றியபடி 
ஒரு கையைத்‌ தூக்கியபடி தோளில்‌ ந்தா டபான 
வெளியே வந்த திருதராஷ்டிரன்‌ நிமிர்ந்து அந்த 
களமுற்றத்தில்‌ நின்றான்‌. அவனைச்சுற்றி மண்ணில்‌ 
நெருப்பெழுந்த புதர்கள்‌ என உடல்கள்‌ 
துடித்துக்கொண்டிருந்தன. களத்தில்‌ வண்டிகளின்‌ 
மரச்சிம்புகளும்‌ தெறித்த ஆயுதங்களும்‌ சிதறிக்கிடந்தன. 
இடக்கையால்‌ குருதி வழிந்துகொண்டிருந்த விரிந்த 
மார்பிலும்‌ பெருந்தொடையிலும்‌ ஓங்கி அறைந்து மதகரி 
என அவன்‌ பிளிறினான்‌. 


போர்நிகழ்ந்துகொண்டிருந்தபோது சிறிதும்‌ அசையாமல்‌ 
அத்திறிகள்‌ பது மாந்த. 
அதைப்பார்த்துக்கொண்டிருந்த ஏழு குலமூதாதையரும்‌ 
அந்த ஒலிகேட்டு முகம்‌ மலர்ந்தனர்‌. மூத்தவர்‌ தன்‌ 
தண்டை மேலே தூக்கினார்‌. பிறர்‌ கூச்சலிட்டபடி தங்கள்‌ 
தண்டுகளை மேலேதூக்க மொத்தநகரமே உச்சக்‌ 
களிவெறி கொண்ட பெருங்கூச்சலாக வெடித்து எழுந்தது. 


மழைப்பாடல்‌ - 21 
பகுதி நான்கு : பீலித்தாலம்‌ 
[4] 


திருதராஷ்டிரனின்‌ தோளில்‌ இருந்து இறக்கிவிடப்பட்ட 
காந்தாரியை அரண்மனைச்சேடிகள்‌ வந்து 
பிடித்துக்கொண்டனர்‌. அவர்கள்‌ விரித்துப்பிடித்த 
திரைக்குள்‌ அவள்‌ நின்று வெளியே 
எழுந்துகொண்டிருந்த ஆரவாரத்தை திகைப்புடன்‌ 
கேட்டுக்கொண்டிருந்தாள்‌. மெல்லிய திரை வழியாக 
வெளியே நிகழ்பவை தெரிந்தன. களமுற்றத்திலிருந்த 
பன்னிரு சடலங்களை அகற்றினர்‌. இருபத்தேழு பேர்‌ 
நினைவிழந்து கிடந்தனர்‌. பதினெண்மர்‌ எழமுடியாது 
கிடந்து முனகி அசைந்தனர்‌. அவர்களை அகற்றி 
தரையில்‌ கிடந்த அம்புகளையும்‌ மரச்சிதர்களையும்‌ 
விலக்கினர்‌. 


களமுற்றத்து ஓரமாக ஒரு பீடத்தில்‌ அமர்ந்திருந்த 
திருதராஷ்டிரனின்‌ உடலில்‌ இருந்த பன்னிரண்டு 
அம்புகளையும்‌ பிடுங்கி எடுத்தனர்‌ ஆதுரப்பணியாளர்‌. 
சந்தனத்தைலத்தையும்‌,வேப்பெண்ணையையும்‌ சற்றே 
கொதிக்கச்செய்து அதில்‌ படிகாரம்சேர்த்து வற்றவைத்து 
அந்தக்கலவையில்‌ மஞ்சள்தூள்‌ சேர்த்துக்‌ 
குழைத்துச்செய்யப்பட்ட லேபனத்தை காயங்கள்மேல்‌ 
வைத்து அதன்மேல்‌ சிறியவெப்பத்தில்‌ இளக்கப்பட்ட 
பன்றிக்கொழுப்பைப்‌ பூசி அது உறைவதற்குள்‌ 
பன்றிக்குடலில்‌ எடுத்த மெல்லிய சவ்வை வைத்து 
அழுத்தினர்‌. அது அப்படியே காயங்கள்‌ மேல்‌ கவ்வி 
ஒட்டிக்கொண்டது. புண்களின்‌ வலியையே 
அறியாதவனாக தலையை ஆட்டியபடி தனக்குள்‌ 
மகிழ்ந்து திருதராஷ்டிரன்‌ அமர்ந்திருந்தான்‌. 
அவனுடைய கரியபேருடலை அவள்‌ திரை வழியாகப்‌ 
பார்த்தாள்‌. தோலுக்குள்‌ தசைகள்‌ இருளுக்குள்‌ பாதாள 
நாகங்கள்‌ அசைவதுபோலத்‌ தெரிந்தன. ஓருடலுக்குள்‌ 
பத்துமனிதர்கள்‌ வாழ்வதுபோல. தலையை 
சுழற்றிக்கொண்டும்‌ பெரிய பற்கள்‌ தெரிய வாயை 
அசைத்துக்கொண்டும்‌ இருந்த அரக்கவடிவினனைப்‌ 
பார்த்தபோது அவளுக்குள்‌ என்ன உணர்வுகள்‌ 
எழுகின்றன என்றே அவளால்‌ உணரமுடியவில்லை. 
அச்சம்தான்‌ முதலில்‌. அவள்‌ கால்களின்‌ நடுக்கம்‌ 


அப்போதும்‌ நிற்கவில்லை. விரல்நுனிகள்‌ 
குளிர்ந்திருந்தன. உடலெங்கும்‌ வியர்வை உப்பாக 
மாறத்தொடங்கியிருந்தது. வியர்வை உலர்வதுபோல 
அச்சமும்‌ மறைந்தபோது ஒருவகை பதற்றம்‌ மட்டும்‌ 
எஞ்சியது. அந்தப்பதற்றம்‌ ஏன்‌ என்று எண்ணியபோது 
அந்தப்‌ பேருருவம்‌ அளிக்கும்‌ ஒவ்வாமைதான்‌ காரணம்‌ 
என்று புரிந்துகொண்டாள்‌. 


அவள்‌ எண்ணியிருந்த ஆணுடலே அல்ல அது. 
அவளுக்குள்‌ சூதர்பாடல்களும்‌ தோழியர்களின்‌ 
பேச்சுக்களும்‌ கொண்டுவந்து நிறைத்த ஆண்மகன்‌ 
மெல்லிய உடலும்‌ சிவந்த நிறமும்‌, பிங்கலநிறமான 
பருந்துச்சிறகுக்குழலும்‌ சிவந்த சாயமிட்ட தாடிக்குள்‌ 
அழகிய வெண்பல்‌ சிரிப்பும்‌, குறும்பு திகழும்‌ கண்களும்‌, 
கனிந்த மென்குரலும்‌ கொண்ட இளைஞன்‌. 
வெண்குதிரையில்‌ விரிநிலத்தில்‌ பருந்தெனப்‌ பாய்பவன்‌. 
கோடைமழைவானில்‌ மின்னலெனச்‌ சுழலும்‌ 
ஒண்வாளை ஏந்தியவன்‌. உச்சிமரத்துத்‌ தனிமலர்களை 
காம்புமட்டும்‌ அறுபட இதழ்குலையாது அம்பெய்து 
வீழ்த்தும்‌ வில்லவன்‌. எதிரே அமர்ந்திருந்த அரக்கனின்‌ 
கைகளோ வேங்கையின்‌ அடிமரம்போலிருந்தன. 
புடைத்தவேர்கள்‌ போல நரம்புகள்‌ ஓட அவை 
இணைசேரும்‌ மலைப்பாம்புகள்‌ என அசைந்தன. அவன்‌ 
கண்கள்‌ திறந்தகுங்குமச்சிமிழ்‌ போலத்‌ தெரிந்தன. அவள்‌ 
திணறும்‌ மூச்சுடன்‌ பார்வையை விலக்கிக்‌ கொண்டாள்‌. 


குலமூத்தார்‌ அவளை திருதராஷ்டிரனுக்கு 
கையளிப்பதாக அறிவித்ததை அவள்‌ கேட்டாள்‌. தன்‌ 
உடலில்‌ மெல்லிய சிலிர்ப்பு ஒன்று ஓடியதை, 
உள்ளங்கால்‌ அதிர்ந்ததை அறிந்ததும்‌ இன்னொன்றை 
உணர்ந்தாள்‌. அவளுக்காக அவன்‌ வெறும்கைகளால்‌ 
கதவைப்பிளந்து உள்ளேவந்த அக்காட்சியை அவள்‌ 
ஆன்மா ஒருபோதும்‌ மறக்கப்போவதில்லை. 
அவளுடைய ஆழத்தில்‌ வாழ்ந்த ஷத்ரியப்பெண்‌ 
புளகம்கொண்ட தருணம்‌. ஷத்ரியப்பெண்ணுக்கு வீரன்‌ 
அளிக்கத்தக்க மாபெரும்‌ பரிசு அது. இன்னொரு ஆணை 
இப்போது அவள்‌ ஏற்கவேண்டுமென்றால்‌, அவன்‌ 
அவளுடைய பகற்கனவுகளில்‌ வாழும்‌ அந்தப்‌ பேரழகன்‌ 
என்றாலும்‌ கூட, இந்த அரக்கனிடம்‌ மற்போரிட்டு 
வென்றுவரும்படிதான்‌ அவளால்‌ சொல்லமுடியும்‌. 


அவள்‌ மீண்டும்‌ திருதராஷ்டிரனைப்‌ பார்த்தாள்‌. 
அவனுடைய உடலை காலில்‌ இருந்து தலைவரை 
கூர்ந்தாள்‌. என்ன ஒரு முழுமை என்று அப்போதுதான்‌ 
அவளுடைய பெண்ணுடல்‌ கண்டுகொண்டது. 


ஒவ்வொரு தசையும்‌ அதன்‌ உச்சகட்ட வளர்ச்சியை 
அடைந்திருந்தன. கால்விரல்நகங்கள்‌ ஒவ்வொன்றிலும்‌ 
தாரநாகத்தின்‌ தேய்ந்து உருண்டு பளபளப்பான 
வெண்கல்லின்‌ ஒளிமிக்க பார்வை இருப்பதுபோலப்‌ 
பட்டது. கருங்கல்லால்‌ செதுக்கப்பட்டதுபோன்ற 
கணுக்கால்கள்‌. உழலைத்தடியென இறுகிய 
கெண்டைக்கால்‌. நின்றசையும்‌ குதிரையின்‌ தசைகளைக்‌ 
காட்டிய பெருந்தொடைகள்‌. எட்டு பாளங்களாக இறுகிய 
வயிறு. மயிரே இல்லாமல்‌ எருமைத்தோல்‌ என 
கருமையாகப்‌ பளபளத்த அகன்ற மார்பு. சுருண்ட கரிய 
தலைமயிர்‌. 


அவள்‌ அப்போதுதான்‌ அவனுடைய விரல்கள்‌ 
அசைந்துகொண்டே இருப்பதைக்‌ கண்டாள்‌. என்ன 
செய்கிறான்‌? அவன்‌ காற்றில்‌ 
தாளமிட்டுக்கொண்டிருக்கிறான்‌ என்று 
கண்டுகொண்டாள்‌. சிலகணங்களுக்குள்‌ அவன்‌ உடலே 
அவனுள்‌ ஓடும்‌ இசைக்கேற்ப மெல்ல 
அசைந்துகொண்டிருப்பதை உணர்ந்தாள்‌. பாடுகிறானா? 
உதடுகள்‌ அசையவில்லை. ஆனால்‌ முகம்‌ கனவில்‌ மூழ்கி 
இருந்தது. இசை கேட்கிறான்‌! தன்னுள்‌ இருந்து எடுத்த 
இசையை. அல்லது காற்று அவன்‌ ஆன்மாவுக்கு 
நேரடியாக அளித்த இசையை. 


அவனைச்சுற்றி பல்லாயிரம்பேர்‌ 
பெருங்கூச்சலிட்டுக்கொண்டிருந்தனர்‌. பெருமுரசுகளும்‌ 
முழவுகளும்‌ கொம்புகளும்‌ மணிகளும்‌ 
இலைத்தாளங்களும்‌ ஓசையிட்டன. அங்கிருந்த 
விழிகளெல்லாமே அவனையே 
பார்த்துக்கொண்டிருந்தன. ஆனால்‌ அவன்‌ 

ப்‌ டடம மிக விலகி இளங்காற்றில்‌ 
தன்னைத்தானே ம்ட்டிக்கொண்டிருக்கும்‌ 
கருங்குளிர்ச்சுனை என இசையாடிக்கொண்டிருந்தான்‌. 
பாலைவனக்‌ காற்றில்‌ கைவிரித்து நடமிடும்‌ ஒற்றை 
ஈச்சை மரம்‌ போல. மெளனமாக பொழிந்து 
உருமாறிக்கொண்டே இருக்கும்‌ பாலை 
மணற்குன்றுபோல. 


அவளுக்கு அவனருகே செல்லவேண்டும்‌ போலிருந்தது. 
அவன்‌ உடல்‌ ஒரு மாபெரும்‌ யாழைப்போல இசையால்‌ 
நிறைந்திருக்குமென்று தோன்றியது. அந்த கனத்த 
கைவிரல்களைப்‌ பற்றிக்கொண்டால்போதும்‌, அதைக்‌ 
கேட்கமுடியும்‌. அது என்ன இசை? அன்றுவரை அவள்‌ 
கேட்காத இசை. அவள்‌ உடல்‌ புல்லரித்து கண்கள்‌ 
கலங்கின. அப்போது அவளறிந்தாள்‌, அவள்‌ அவன்‌ 


மனைவியாகிவிட்டிருப்பதை. இனி வாழ்நாளெல்லாம்‌ 
அவள்‌ வேறெதுவுமல்ல என்பதை. 


திரைக்குள்‌ வந்த சேடியர்‌ அவள்‌ உடைகளை சீர்படுத்தி 
குங்குமமும்‌ மங்கலங்களும்‌ அணிவித்தனர்‌. சங்கொலி 
அறிவிக்க, திரைவிலக்கி அவள்‌ வந்தபோது கூட்டம்‌ 
கைகளை வீசி அணியணியாகக்‌ கண்கள்‌ மின்ன 
வாழ்த்தொலி எழுப்பியது. களமுற்றத்திலேயே இளவரசி 
காந்தாரியை திருதராஷ்டிரனுக்கு கையளித்தனர்‌ 
ஏழுகுலமூதாதையர்‌. அவன்‌ வந்து அவள்‌ முன்‌ 
நின்றபோது அவளால்‌ ஏறிட்டுநோக்கவே முடியவில்லை. 
அவனுடைய மின்னும்‌ கால்நகங்களையே 
பார்த்துக்கொண்டிருந்தாள்‌. அவனுடைய பெரிய 
கைகளுக்குள்‌ அவளுடைய சிறிய கைகளை பிடித்து 
வைத்து அதை வண்ணம்‌ தோய்த்த பனையோலையால்‌ 
கட்டினார்‌ குலமூத்தார்‌. அவளுடைய வெண்ணிறக்‌ கை 
அவனுடைய கரிய கைக்குள்‌ யானை மருப்பில்‌ 
வெண்தந்தம்போலத்‌ தெரிந்தது. அவனுடைய 
உள்ளங்கை கல்போன்றிருந்தாலும்‌ உயிர்துடிப்பு 
கொண்டிருந்தது. 


குலமூத்தார்‌ நன்மணம்‌ அறிவிக்க, கூடி நின்ற 
லாஷ்கரர்கள்‌ கூச்சலிட்டபடி தங்கள்‌ ஆயுதங்களை 
வானோக்கி வீசினர்‌. வாழ்த்தொலிகளும்‌ முரசொலிகளும்‌ 
சேர்ந்து காந்தாரநகரியே பெருமுரசு போல வானைநோக்கி 
உறுமியது. ஏழுமூதாதையரும்‌ அந்த மணநிகழ்வுக்கு 
அனுமதி அளித்த செய்தியை அவர்களின்‌ நிமித்திகன்‌ 
கூவியறிவித்ததும்‌ அரண்மனை முரசு 
இமிழத்தொடங்கியது. அரண்மனைக்குள்‌ 
மங்கலக்குறுமுரசும்‌ கொம்புகளும்‌ ஓசையிட்டன. 
வைதிகர்‌ நிறைக்கலம்‌ ஏந்தி நீர்தெளித்து வேதமோதி 
வழியொருக்க, சூதர்‌ இசைமுழக்க, குடையும்‌ கவரியும்‌ 
செங்கோலும்‌ துணைவர, மணிமுடி சூடி 
முழுதணிக்கோலத்தில்‌ சுபலரும்‌ அவர்‌ துணைவியான 
சுகர்ணையும்‌ களமுற்றத்துக்கு வந்தனர்‌. அங்கிருந்த 
அனைவரும்‌ வாழ்த்தொலி எழுப்பினர்‌. 
சுபலரின்‌ வலப்பக்கம்‌ மைந்தர்களான அசலனும்‌ 
விருஷகனும்‌ சகுனியும்‌ நிற்க இடப்பக்கம்‌ பட்டத்தரசி 
சுகர்ணையும்‌ விருஷ்டி, சுதமை, சித்ரை, பத்மை என்னும்‌ 
நான்கு மனைவியரும்‌ நின்றனர்‌. பின்னால்‌ 
அமைச்சர்கள்‌ நின்றனர்‌. நிமித்திகர்‌ 
கோலைத்தூக்கியதும்‌ அமைதி எழுந்தது. அவர்‌ 
மாமன்னர்‌ சுபலர்‌ தன்‌ பிற பத்து மகள்களையும்‌ 
அஸ்தினபுரியின்‌ அரசனாகிய திருதராஷ்டிரனுக்கு 


அளிக்கவிருப்பதாக அறிவித்ததும்‌ மக்கள்‌ வாழ்த்தொலி 
எழுப்பினர்‌. 


சுகதரும்‌ சத்யவிரதரும்‌ வந்து அழைக்க பீஷ்மரும்‌ 
திருதராஷ்டிரனும்‌ விதுரனும்‌ முன்னால்‌ சென்றனர்‌. 
அஸ்தினபுரியின்‌ அரண்மனைப்பெண்களும்‌ 
அணிப்பரத்தையரும்‌ பின்னால்‌ தொடர்ந்தனர்‌. 
சேவகர்களும்‌ பரத்தையரும்‌ அஸ்தினபுரியில்‌ இருந்து 
கொண்டுவந்திருந்த மங்கலப்பொருட்களை 
காந்தாரமன்னனுக்கு வழங்கினர்‌. அவற்றைப்‌ 
பெற்றுக்கொண்டு சுபலர்‌ முதலில்‌ காந்தாரியான 
வசுமதியை தர்ப்பையணிந்த விரல்களால்‌ 
பொற்கிண்ணத்து நீரை ஊற்றி திருதராஷ்டிரனுக்கு 
கன்னிக்கொடை அளித்தார்‌. அதன்பின்‌ சுபலர்‌ 
சத்யவிரதை, சத்யசேனை, சுதேஷ்ணை, சம்ஹிதை, 
தேஸ்ரவை, சுஸ்ரவை, நிகுதி, சுபை, சம்படை, தசார்ணை 
என்னும்‌ பத்து மகள்களையும்‌ திருதராஷ்டிரனுக்கு 
அளித்தார்‌. 


அங்கிருந்தே அரசகுலத்தவர்‌ ஏழு ரதங்களில்‌ 
லாஷ்கரர்களுடன்‌ கிளம்பி ஆரியகெளசிகை 
ஆற்றங்கரைக்குச்‌ சென்றனர்‌. காந்தாரி ரதத்தில்‌ 
இருந்தபடி திரையின்‌ இடைவெளிவழியாக வெளியே 
ஓடிய பாலைநிலத்தைப்‌ பார்த்துக்கொண்டிருந்தாள்‌. 
ஆரியகெளசிகை ஆற்றின்‌ சரிவு மிக ஆழமானது. 
ஆனால்‌ உள்ளே நீர்‌ குறைவாகவே ஓடியது. 
பாம்புச்சட்டைபோல கரிய நீர்‌ வெயிலில்‌ அலைமின்னிக்‌ 
கிடந்தது. அதன்கரையில்‌ நின்றிருந்த தொன்மையான 
வேங்கை மரத்தின்‌ அடியில்‌ இருந்தது மரு, இரணை, 
ஃபூர்ணி, காமலை, கிலை, ஆரண்யை என்று 
அழைக்கப்பட்ட லாஷ்கரர்களின்‌ ஆறுதேவதைகளின்‌ 
ஆலயம்‌. 


நெடுங்காலம்‌ அந்த ஆலயம்‌ இயற்கையான 
கற்பாறையை செதுக்கி உருவாக்கப்பட்ட பீடத்தின்மேல்‌ 
நிறுவப்பட்ட ஆறு கற்களாகவே இருந்தது. சுபலரின்‌ 
காலகட்டத்தில்தான்‌ அந்தப்பாறையை உள்ளடக்கி 
மரத்தாலான கூரைகொண்ட சிறியகட்டடம்‌ 
எழுப்பப்பட்டது. பாலை மண்ணின்‌ நிறங்களான 
சாம்பல்‌, செங்காவி, மஞ்சள்‌, தவிட்டு நிறம்‌, வெண்மை, 
கருமை ஆகியவற்றால்‌ ஆனவையாக இருந்தன அந்தக்‌ 
கற்கள்‌. நெடுங்காலம்‌ முன்பு ஏதோ மூதாதையர்‌ 
கைகளால்‌ செதுக்கப்பட்ட ஒழுங்கற்ற வடிவம்‌ கொண்ட 
குத்துக்கற்கள்மேல்‌ கண்கள்‌ மட்டும்‌ செவ்வண்ணத்தால்‌ 
வரையப்பட்மருந்தன. 


லாஷ்கரப்‌ பூசகர்‌ ஆறு அன்னையருக்கும்‌ குருதிபூசை 
செய்தனர்‌. திருதராஷ்டிரனும்‌ இளவரசியரும்‌ 
குருதியுணவை உண்டபின்‌ பன்னிருமுறை 
அன்னையரைச்‌ சுற்றிவந்து வணங்கினர்‌. பூசனை 
முடிந்தபின்‌ லாஷ்கரப்பூசகர்கள்‌ மேற்குநோக்கி 
கண்களைத்‌ திருப்பியபடி அசையாமல்‌ காத்துநின்றனர்‌. 
ஒருநாழிகை நேரம்‌ அவர்கள்‌ அசையாமல்‌ நிற்க பிறரும்‌ 
நின்றனர்‌. விதுரன்‌ அவர்கள்‌ காற்றுக்காக 
காத்துநிற்கிறார்கள்‌ என்று புரிந்துகொண்டான்‌. 


ஒன்றும்‌ நிகழவில்லை. ஆனால்‌ ஒருபூசகர்‌ 
மெல்லியகுரலில்‌ ஏதோ சொன்னார்‌. மற்றவர்களும்‌ 
ஆமோதித்தனர்‌. நெடுந்தொலைவில்‌ சருகுகள்‌ மிதிபடும்‌ 
ஒலி போல ஏதோ கேட்டது. காற்று மூங்கில்துளைகள்‌ 
வழியாகச்‌ செல்லும்‌ ஒலி போல மெல்லிய ஓசை கேட்டதா 
இல்லையா என மயக்களித்துக்‌ கடந்துசென்றது. பின்னர்‌ 
வானில்‌ ஒளி குறையத்தொடங்கியது. அதற்கேற்ப நிலம்‌ 
மங்கலடைந்து இருண்டது. மேலும்‌ மேலும்‌ ஒளி 
சிவந்தபடியே வந்தது. காய்ந்து வற்றி முறுகும்‌ தேன்பாகு 
போல. சற்றுநேரத்தில்‌ செம்பழுப்புநிறப்‌ படிகம்‌ வழியாகப்‌ 
பார்ப்பதுபோல பாலை இருண்ட ஒளிகொண்டது. 
உறையத்தொடங்கும்‌ குருதி போல சிவந்து சிவந்து 
இருளாகியது. 


மேற்குவானில்‌ ஒரு சிவந்த திரை எழுவதை காந்தாரி 
கண்டாள்‌. மிகவேகமாக அது வானில்‌ தாக்கப்பட்டது. 
மெல்லொளிபரவிய வானை அது மூடியபடியே வந்தது. 
அதனுள்‌ நூற்றுக்கணக்கான அலைமுனைகள்‌ திரண்டு 
வருவதை அதன்பின்‌ கண்டாள்‌. எழுந்து தலைக்குமேல்‌ 
அவை தெரிந்த கணத்தை அவள்‌ சரிவர உணர்வதற்குள்‌ 
புழுதிப்புயல்‌ அவர்கள்‌ மேல்‌ மூடி மறுபக்கம்‌ 
நெடுந்தொலைவுக்குச்‌ சென்றுவிட்டிருந்தது. 
மூச்சுவிடுவதற்காக முகத்தை துணியால்‌ மூடியபடி 
அவர்கள்‌ குனிந்து நின்றிருந்தனர்‌. அலையலையாக 
புழுதி அவர்களை அறைந்தது. கூரிருள்‌ சூழ்ந்த 
மெளனத்துக்குள்‌ புயலின்‌ ஒங்காரம்‌ மட்டும்‌ 
நிறைந்திருந்தது. 


புயலில்‌ நிற்பது ஒருவகை ஊழ்கம்‌ என்று காந்தாரி 
பலமுறை உணர்ந்திருந்தாள்‌. புயலையல்லாமல்‌ 
வேறெதையுமே நினையாமல்‌ காலம்‌ அணைந்து 
கருத்தணைந்து நின்றுகொண்டிருக்கும்‌ நிலை அது. 
னால்‌ முதல்முறையாக சிலகணங்களுக்குள்‌ அவள்‌ 
ருதராஷ்டிரனை நினைத்தாள்‌. 
அவனுக்குப்பழக்கமில்லாத புயல்‌ அவனை 


அச்சுறுத்துமோ என்ற எண்ணம்‌ வந்ததும்‌ அவள்‌ மெல்ல 
கைகளை நீட்டி அவன்‌ இடக்கையைப்‌ 
பிடித்துக்கொண்டாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


துயில்‌ விழிப்பதுபோல அவள்‌ மீண்டு வந்தபோது 
அவளைச்சுற்றி முழுமையாகவே இருட்டு 
நிறைந்திருந்தது. இருளுக்குள்‌ ஒரு ரீங்காரம்‌ போல 
வெகுதொலைவில்‌ புயல்‌ கடந்துசெல்லும்‌ ஒலி கேட்டது. 
மெல்ல மேலைவானில்‌ திரை நகர்ந்து ஒரு இடைவெளி 
உருவாகியது. புன்னகை மலர்ந்து விரிநகையாவதுபோல 
அது விலகியது, அவர்களைச்‌ சுற்றி மங்கிய ஒளி 
பரவியது. 


அவர்களனைவரும்‌ செம்மண்சிலைகள்‌ போல 
நின்றிருந்தனர்‌. அவள்‌ திரும்பி திருதராஷ்டிரனைப்‌ 
பார்த்தாள்‌. அவனுடைய பெரிய தோள்களில்‌ இருந்து 
மெல்லியபுழுதி வழிந்துகொண்டிருந்தது. அவள்‌ 
அப்போதுதான்‌ மறுபக்கம்‌ விதுரன்‌ அவனுடைய 
வலக்கையைப்‌ பற்றியிருப்பதைக்‌ கண்டு தன்‌ கையை 
விட்டாள்‌. அதற்குள்‌ விதுரன்‌ அவள்‌ கண்களைச்‌ 
சந்தித்து புன்னகை புரிந்தான்‌. 


விதுரன்‌ திருதராஷ்டிரனிடம்‌ “அரசே தங்கள்‌ உடலைத்‌ 
தூய்மையாக்குகிறேன்‌” என்றபின்‌ ஆடையால்‌ 
திருதராஷ்டிரனின்‌ தோள்களையும்‌ மார்பையும்‌ தட்டத்‌ 
தொடங்கினான்‌. காந்தாரி தன்‌ பார்வையை வேறுபக்கம்‌ 
திருப்பிக்கொண்டு முழுக்கவனத்தையும்‌ அவன்‌ மேலேயே 
வைத்திருந்தாள்‌. குலப்பூசகர்‌ குனிந்து அன்னையின்‌ 
முற்றத்தில்‌ கிடந்த கற்களை எண்ணினர்‌. நூற்றியொரு 
கற்கள்‌ இருந்தன. குலமூத்தார்‌ லாஷ்கர மொழியில்‌ ஏதோ 
சொல்ல மற்ற லாஷ்கரர்‌ உரக்கச்‌ சிரித்தனர்‌. 


“என்ன சொல்கிறார்கள்‌?” என்று விதுரன்‌ மெல்லிய 
குரலில்‌ சத்யவிரதரிடம்‌ கேட்டான்‌. “முற்றத்தில்‌ 
புயல்கொண்டுபோடும்‌ கற்களை எண்ணி 
பிறக்கப்போகும்‌ குழந்தைகளை கணிப்பது வழக்கம்‌. 
நூற்றியொரு கற்கள்‌ விழுந்திருக்கின்றன” என்றார்‌ 
சத்யவிரதர்‌. விதுரன்‌ புன்னகைசெய்தான்‌. அந்தச்செய்தி 
காந்தார சேவகர்கள்‌ மற்றும்‌ சேடிகள்‌ வழியாகப்‌ 
பரவுவதையும்‌ இளவரசிகள்‌ அனைவரும்‌ 


நாணுவதையும்‌ புன்னகை செய்வதையும்‌ கவனித்தான்‌. 


“விதுரா, மூடா... ஒன்றை கவனித்தாயா?” என்றான்‌ 
திருதராஷ்டிரன்‌. “இத்தனை பெரிய புயல்‌ 
மந்திரஸ்தாயியில்தான்‌ ஒலிக்கிறது.” விதுரன்‌ “நான்‌ 
அதை கவனிக்கவில்லை” என்றான்‌. திருதராஷ்டிரன்‌ 
“நான்‌ அதை மட்டுமே உணர்ந்தேன்‌. 
மிகப்பிரம்மாண்டமான ஒரு குழல்வாத்தியத்தை மிகமிக 
மெல்ல வாசிப்பதுபோலிருக்கிறது அதன்‌ நாதம்‌... 
புயலோசை ஒருவகையில்‌ செவ்வழிப்பண்ணை 
ஒத்திருக்கிறது” என்றான்‌. மேலே பேசமுடியாமல்‌ 
கைகளைத்‌ தூக்கினான்‌. “என்னால்‌ 
சொல்லமுடியவில்லை. விதுரா, முன்பொருநாள்‌ 
வைதிகரான பாடகர்‌ ஒருவர்‌ திருவிடத்தில்‌ இருந்து 
வந்தாரல்லவா? அவர்‌ ஒரு சாமவேத நாதத்தைப்‌ 
பாடிக்காட்டினாரே!” 


“ஆம்‌” என்றான்‌ விதுரன்‌. “அவர்‌ பெயர்‌ சுதாமர்‌. 
பவமானன்‌ என்னும்‌ நெருப்பின்‌ மைந்தனை ரிஷி 
சத்யன்‌ பாடியது.” “அதன்‌ வரிகளைச்‌ சொல்‌” என்றான்‌ 
திருதராஷ்டிரன்‌. விதுரன்‌ சிறிது சிந்தித்துவிட்டு 
அவ்வரிகளைப்‌ பாடினான்‌. 


பேரோசையிடும்‌ நதியலை போல 
குரலெழுப்பியபடி உனது வல்லமைகள்‌ 
எழுந்து வருகின்றன! 

ஒளிவிடும்‌ கூரம்புகள்‌ 

போலப்‌ பொங்கி வருக! 


சூரியனுக்கு உறவினனே, 
விண்ணகத்தில்‌ நீ பெருகும்போது 

உன்‌ பொழிவில்‌ திளைப்பவர்களின்‌ 
மும்மொழிகள்‌ வானோக்கி எழுகின்றன! 


அன்புக்குரிய மது நிறைந்த பவமானனை 
ஒளிவிடும்‌ கற்களால்‌ வழிபடுவோம்‌! 


இனியவனே, கவிஞனே, 
இறைவனின்‌ இடத்தை சென்றடைபவனே, 
இந்தப்‌ புனிதவேள்வியிலே பொழிக! 


மகிழ்வளிப்பவனே, 
பாலொளிக்கதிர்களாக பெருகுக! 
இந்திரனின்‌ வயிற்றில்‌ சென்று நிறைக! 


“ஆம்‌...” என்றான்‌ திருதராஷ்டிரன்‌. கைகளை மேலே 


தூக்கி ஒலியெழாச்‌ சொற்களின்‌ உந்தலை உடலால்‌ 
வெளிப்படுத்தி “அவ்வரிகளை இன்றுதான்‌ உணர்ந்தேன்‌. 
இப்போது வந்தவன்‌ பவமானன்‌. சூரியமைந்தன்‌. 
அவனைக்கண்டு மண்‌ எழுப்பும்‌ மும்மொழி வானோக்கி 
எழும்‌ நாதத்தைக்‌ கேட்டேன்‌. காயத்ரி சந்தம்‌....உதடுகளில்‌ 
எழாமல்‌ காதை அடையாமல்‌ கருத்தில்‌ நிறையும்‌ சந்தம்‌ 
அது. மந்திரஸ்தாயி. ஆம்‌...மண்ணிலுள்ள அனைத்து 
கற்களும்‌ வைரங்களாக மாறி அவனை வணங்கின. 
கோடானுகோடி கூரம்புகளின்‌ ஒளியுடன்‌ பாலின்‌ 
வெண்மையுடன்‌ அவன்‌ பெருகி வானை நிறைத்தான்‌.” 


காந்தாரி அவன்‌ முகத்தையே விழிமலர்ந்து 
பார்த்துக்கொண்டிருந்தாள்‌. அப்பால்‌ பீஷ்மர்‌ கைகாட்ட 
பலபத்ரர்‌ வந்து “அரசே, சோலைக்குச்‌ செல்லலாமென 
பிதாமகர்‌ ஆணையிட்டார்‌” என்றார்‌. விதுரன்‌ கைகளைப்‌ 
பிடிக்க திருதராஷ்டிரன்‌ நடந்தான்‌. அவனுக்குள்‌ 
அந்தவேதவரிகள்‌ இசைக்கப்படுவதை அவன்‌ முகம்‌ 
காட்டியது. கனவில்‌ மிதந்து செல்பவன்‌ போல அவன்‌ 
நடப்பதைக்‌ கண்டு நின்றபின்‌ அவள்‌ பார்வையை 
விலக்கிக்‌ கொண்டாள்‌. விதுரன்‌ காந்தாரியை நோக்கி 
புன்னகை செய்துவிட்டுச்சென்றான்‌. 

காந்தாரநகரத்தின்‌ அரண்மனையில்‌ 
தென்மேற்குமூலையில்‌ இருந்த மங்கல அறையில்‌ 
காந்தாரி திருதராஷ்டிரனுக்காக காத்திருந்தாள்‌. ஏழு 
நாட்கள்‌ நீண்டுநின்ற மணநிகழ்வுகள்‌ அன்று 
மாலையுடன்‌ முடிவடைந்தன. அந்தப்புரத்தில்‌ நிகழ்ந்த 
சிறிய சடங்கில்‌ அவள்‌ கையில்‌ கட்டப்பட்டிருந்த மஞ்சள்‌ 
காப்புச்சரடை மூன்று மங்கலையன்னையர்‌ சேர்ந்து 
அவிழ்த்தனர்‌. சேடியரும்‌ அரண்மனைப்பெண்டிரும்‌ 
குரவையிட்டனர்‌. 


அவள்‌ மீண்டும்‌ நீராடி அஸ்தினபுரியில்‌ இருந்து 
கொண்டுவரப்பட்டு அவளுக்கு மணக்கொடையாக 
அளிக்கப்பட்ட கலிங்கத்துப்‌ பட்டாடையை 
அணிந்துகொண்டாள்‌. மூதன்னையர்‌ எழுவர்‌ அவள்‌ 
கன்னத்தில்‌ மஞ்சளும்‌ சந்தனமும்‌ கலந்த கலவையைப்‌ 
பூசி அவள்‌ நெற்றியில்‌ குங்குமம்‌ இட்டு வாழ்த்தினர்‌. 
முதியவள்‌ அவளிடம்‌ “இன்றுமுதல்‌ நீ அஸ்தினபுரியின்‌ 
மருமகளானாய்‌. நீ வாழ்க! உன்‌ உதரத்திரை விலக்கி 
இவ்வுலகுக்கு வரும்‌ அரசகுமாரர்கள்‌ வாழ்க. உன்‌ நாடு 
பொலிக!” என்றாள்‌. 


ஏழுநாட்கள்‌ இரவும்பகலும்‌ சடங்குகள்‌ நடந்துகொண்டே 
இருந்தன. ஒருகட்டத்தில்‌ அச்சடங்குகளே அன்றாடச்‌ 
செயல்களாக ஆகி அவள்‌ அதிலேயே வருடக்கணக்காக 
வாழ்ந்துகொண்டிருப்பதாகத்‌ தோன்றத்‌ தொடங்கியது. 
காந்தாரநகரியின்‌ இருவேறு உலகங்களிலும்‌ மாறிமாறிச்‌ 
சென்றுகொண்டிருந்தாள்‌. லாஷ்கரர்குலத்துச்‌ சடங்குகள்‌ 
முடிந்ததும்‌ வைதிகச்சடங்குகள்‌ தொடங்கின. 
அவைமுடிந்ததும்‌ மீண்டும்‌ லாஷ்கர குலத்துச்‌ சடங்குகள்‌. 


அரண்மனைமுகப்பில்‌ கட்டப்பட்ட பந்தலில்‌ 
மணமேடையில்‌ அமர்ந்து ஐந்து பருப்பொருட்களின்‌ 
அடையாளமாக வைக்கப்பட்ட பிடிமண்‌, மண்ணகல்‌, 
நீர்க்குடம்‌, ஊதுகொம்பு, வெண்திரை ஆகியவற்றை 
சான்றாக நிறுத்தி திருதராஷ்டிரன்‌ அவள்‌ கழுத்தில்‌ 
ஓலைத்தாலியைக்‌ கட்டினான்‌. மங்கலநீரால்‌ அவள்‌ 
கால்களை நீராட்டி மஞ்சள்‌ தொட்டுவைத்து 


அந்தக்காலைத்‌ தூக்கி தன்‌ இடது தொடையில்‌ 
வைத்துக்கொண்டு தன்‌ உடலின்‌ இடப்பகுதியாக 
அவளை ஏற்றுக்கொண்டான்‌. அவள்‌ தன்‌ கழுத்தில்‌ 
அணிந்திருந்த தாலிப்பனை பூவில்‌ கட்டியமாலையை 
அவனுக்குப்‌ போட அவன்‌ தன்‌ கழுத்துமாலையை 
அவளுக்குப்போட்டான்‌. மும்முறை மாலை மாற்றியபின்‌ 
அவன்‌ அவளுக்கு மலர்களால்‌ பொதியப்பட்ட 
புத்தாடையை அளிக்க அவள்‌ அவனுக்கு தாம்பூலம்‌ 
சுருட்டிக்கொடுத்தாள்‌. அவன்‌ அவளுடைய 
கைகளைப்பற்றிக்கொண்டு ஏழு காலடிகள்‌ வைத்து 
நடந்தபோது அனைவரும்‌ வாழ்த்தொலி எழுப்பினர்‌. 
அவர்கள்‌ குலமூத்தார்‌ பெற்றோர்‌ ஆசிரியர்கள்‌ கால்களில்‌ 
விழுந்து ஆசிபெற்றனர்‌. 


மறுநாள்‌ எதிரே இருந்த வேள்விச்சாலையில்‌ வைதிக 
மணம்‌. மூன்று எரிகுளங்களில்‌ எரிந்த முத்திசை 
நெருப்பை சான்றாக்கி அவன்‌ அவளை 
அறத்துணைவியாக்கினான்‌. முதலில்‌ இறைவேட்டல்‌ 
சடங்கில்‌ அவனுடைய குலதெய்வத்தை அவளும்‌ 
அவள்குலதெய்வங்களை அவனும்‌ ஏற்றுக்கொண்டு 
வணங்கினர்‌. பின்னர்‌ குலமங்கலச்சடங்கில்‌ 
திருதராஷ்டிரனின்‌ பிதாமகராகிய பீஷ்மரும்‌ அவள்‌ 
தந்தையும்‌ தாம்பூலங்களும்‌ மங்கலங்களும்‌ 
கைமாறிக்கொண்டனர்‌. இருவருடைய குலமுறைமையை 
நிமித்திகர்‌ கூவி அவைக்கு அறிவித்தனர்‌. இளங்கொம்பு 
நாட்டல்‌ சடங்கு தொடர்ந்தது. அவனும்‌ அவளும்‌ சேர்ந்து 
ஆலமரக்கொம்பு ஒன்றை நட்டு அதற்கு நீரூற்றினர்‌. 
அவர்களின்‌ குலம்போல அது அம்மண்ணில்‌ 
தழைக்குமென்றனர்‌ வைதிகர்‌. 


திருதராஷ்டிரன்‌ கையில்‌ வேள்விக்கங்கணத்தை 
வைதிகர்‌ கட்டினர்‌. அவர்கள்‌ இருவரும்‌ இணைந்து 
மூதாதையருக்கு அரிசியும்‌ நீரும்‌ அளித்து வணங்கினர்‌. 
திருதராஷ்டிரன்‌ தன்‌ மாணவநோன்பை கைவிடுவதாக 
உறுதிமொழி சொன்னான்‌. அவனிடம்‌ காந்தார நாட்டு 
இளவரசியை அவன்‌ மணந்துகொள்கிறானா என்று 
வைதிகர்‌ கேட்க அவன்‌ ஆம்‌ என்றபின்‌ சுபலர்‌ அவளை 
அவனுக்கு நீர்‌ ஊற்றிக்‌ கையளித்தார்‌. வேதமந்திரங்கள்‌ 
சூழ அவள்‌ கைபற்றி ஏழடி நடந்து நன்மக்கள்‌ 
பேறுக்கென முன்னோரை வாழ்த்தினான்‌. வைதிகர்‌ 
மண்ணகலில்‌ வேள்விநெருப்பைக்‌ கொளுத்திக்‌ 
கொடுக்க காந்தாரி அண்ணாந்து வடமீனை நோக்கியபடி 
அஸ்தினபுரியின்‌ வாசலென போடப்பட்டிருந்த 
கருங்கல்லை மிதித்து கையில்‌ தீபத்துடன்‌ கிழக்குநோக்கி 
மூன்றடி எடுத்துவைத்து அவன்‌ இல்லம்புகுந்தாள்‌. 


மங்கல நாதம்‌ முழங்க அவளை அவன்‌ மனைவி என 
வேதங்கள்‌ ஏற்றுக்கொண்டன. 


மறுநாள்‌ அவள்‌ கையின்‌ காப்புச்சரடுகள்‌ 
அவிழ்க்கப்பட்டபோது அவள்‌ காந்தாரநகரியில்‌ 
ஊன்றிவிரிந்த தன்‌ வேர்கள்‌ விடுபடும்‌ உணர்வை 
அடைந்தாள்‌. அவன்‌ மணக்கொடையாக அளித்த பட்டு 
அவனுடைய கைகளாகவே அவளைத்‌ தழுவியது. 
மங்கலப்பெண்கள்‌ வழிநடத்த மஞ்சத்துக்குச்‌ சென்று 
அவனுக்காக அங்கே காத்திருந்தபோது தன்‌ 
மேலாடைக்குள்‌ இருந்து அந்த சிறிய தாலிச்சுருளை 
எடுத்து பார்த்துக்கொண்டாள்‌. அத்தனை சடங்குகளும்‌ 
பாற்கடலைக்‌ கடைவதுபோலத்‌ திரட்டி எடுத்த 
அமுதத்துளி அது என்று தோன்றியது. 

மூன்று சூதப்பெண்கள்‌ உள்ளே வந்து அவள்முன்‌ 
அமர்ந்தனர்‌. ஒருத்தி யாழும்‌ இன்னொருத்தி குறுமுழவும்‌ 
மூன்றாம்‌ பெண்‌ சோழிகள்‌ அடங்கிய தோல்பையும்‌ 
வைத்திருந்தார்கள்‌. மூத்த சூதப்பெண்‌ “அரசி, 
நாள்மங்கலம்‌ நோக்கி இன்றைய தேவனை எழச்செய்ய 
நாங்கள்‌ வந்திருக்கிறோம்‌” என்றாள்‌. காந்தாரி 
பெருமூச்சுடன்‌ தலையசைத்தாள்‌. சூதப்பெண்‌ தரையில்‌ 
பன்னிரு களங்களை வரைந்து எண்களை எழுதியபின்‌ 
தோல்பையில்‌ இருந்து பன்னிரு சோழிகளை 
எடுத்துப்பரப்பினாள்‌. கணிதத்துக்கு ஏற்ப 
ஒவ்வொன்றாக நீக்கி கடைசியில்‌ இளஞ்சிவப்பான ஒரு 
சோழியை தொட்டு நின்றாள்‌. 


“அரசி, ஆதித்யர்கள்‌ பன்னிருவர்‌. விஷ்ணு, சுக்ரன்‌, 
ஆர்யமான்‌, தாதா, த்வாஷ்டன்‌, பிருஷன்‌, விவஸ்வான்‌, 
சவிதன்‌, மித்ரன்‌, வருணன்‌, அம்ஸு, பகன்‌ என அவர்கள்‌ 
இப்பூமியை தங்கள்‌ ஒளிமிக்க விழிகளால்‌ 
விண்ணிலிருந்து பார்த்துக்கொண்டிருக்கிறார்கள்‌. 
இன்றைய நாள்‌ கடைசி ஆதித்யனான பகனுக்குரியது. 
பகனுடைய கதையை சொல்கிறேன்‌. அவன்‌ வாழ்க” 
என்றாள்‌ சூதப்பெண்‌. 


பன்னிரண்டாவது ஆதித்யனான பகன்‌ காசியபகுலத்தில்‌ 
உதித்தவன்‌. அளவிலாத ஆற்றல்‌ கொண்டவன்‌. ஆகவே 
அளவில்லாத விடாய்‌ கொண்டவன்‌. அவனுடைய 
கண்கள்‌ கோடிச்‌ சூரியன்களைப்போல 
அனலெழுந்தவை. அவை 
விண்ணகநெருப்பையெல்லாம்‌ உறிஞ்சி உண்டன. 
விண்ணகப்‌ பாற்கடலை ஒளியவரும்‌ இருளவரும்‌ 
சேர்ந்து கடைந்து அழிவின்மை எனும்‌ அமுதத்தை 


எடுத்தபோது தணியாத பெருவிடாயுடன்‌ அக்கலத்தை 
நோக்கிய பகன்‌ ஆதித்யர்களின்‌ இயல்புக்கேற்ப 
நோக்கையே உடலாகக்‌ கொண்டு நோக்கும்பொருளை 
எட்டமுடிபவனாதலால்‌ பிறர்‌ தொடுமுன்னரே 
அமுதத்தைத்‌ தொட்டு உண்டான்‌. அன்னை ஏந்திவந்த 
அமுதத்தில்‌ பெரும்பகுதி அவன்‌ ஆகமாகியது. 


தேவர்கள்‌ உளமுடைந்து கதறினர்‌. மாலும்‌ அயனும்‌ 
சென்று அரனை வணங்கி கோரினர்‌. முக்கண்ணனின்‌ 
சினம்‌ ருத்ரன்‌ என்னும்‌ செந்தழலாக விண்ணகங்களை 
மூடி எழுந்தது. ருத்ரனின்‌ கோடித்தழல்‌ கிரணங்கள்‌ 
அம்புகளாக எழுந்து வெளியெங்கும்‌ பரவின. பேரொளி 
சிற்றொளியை கருகச்செய்ய பகன்‌ விழியிழந்து 
கருங்கோளமாகி தன்னை தான்‌ மட்டுமே அறிய 
வெளியில்‌ தனித்தலையத்தொடங்கினான்‌. 


விழியிழந்தவன்‌ வாழும்‌ இருளில்‌ பகன்‌ 
விண்ணகவெளியில்‌ நூறாயிரம்‌ கல்பகாலம்‌ 
சுழன்றலைந்தான்‌. அவனுடைய துணைவி ஸித்தி 
அவனை ஒளிவிரலால்‌ தீண்டி இடிக்குரலால்‌ ஓச்சி 
வழிநடத்திச்‌ சென்றாள்‌. அவன்‌ வலிமைகுன்றக்குன்ற 
அவளுடைய காதல்‌ பெருகியது. அக்காதலே அவளை 
ஒளிபெறச்செய்தது. அவள்‌ அவனுடைய நெற்றியில்‌ ஒரு 
தண்ணொளி சிந்தும்‌ கண்ணாகச்‌ சென்று அமர்ந்தாள்‌. 
அவ்வொளியில்‌ பார்வையைப்‌ பெற்ற பகன்‌ முன்னிலும்‌ 
மகிழ்வுகொண்டவனானான்‌. 


தன்னால்‌ விழிபறிக்கப்பட்ட பகன்‌ எப்படி 
விழிகொண்டவனானான்‌ என்று ருத்ரன்‌ வியந்து 
நோக்கினான்‌. அவன்‌ ஸித்தியின்‌ பெருந்தவ நெருப்பைக்‌ 
கண்டறிந்தான்‌. அந்தக்‌ காதலுக்கு தலைவணங்கி 
மீண்டும்‌ பகனுக்கு அவன்‌ விழிகளை அளித்தான்‌. 
ஆனால்‌ இம்முறை அவ்விழிகளில்‌ விடாயென ஏதும்‌ 
இருக்கவில்லை. அவை மலர்களைத்‌ தழுவி ஒளியை 
அளிக்கும்‌ அதிகாலைச்‌ சூரியனைப்போல குளிர்ந்து 
கனிந்திருந்தன. 


சூதப்பெண்‌ பாடிமுடித்தாள்‌ “ஆதித்யர்களின்‌ மகளாகிய 
பூமாதேவி வாழ்க! அவளில்‌ மலர்களாக விரிந்திருக்கும்‌ 
காந்தாரமும்‌ அஸ்தினபுரியும்‌ வாழ்க. ஆம்‌ அவ்வாறே 
ஆகுக!” காந்தாரி வணங்கி அவர்களுக்கு 
பொன்நாணயங்களைப்‌ பரிசளித்து வழியனுப்பி 
வைத்தாள்‌. தீபச்சுடர்‌ அசையும்‌ இரவில்‌ 
சூதப்பெண்களின்‌ சொற்களை எண்ணிக்கொண்டு 
அவள்‌ அமர்ந்திருக்கையில்‌ கனத்தகாலடிகளுடன்‌ 


திருதராஷ்டிரன்‌ வரும்‌ ஓசை அம்மாளிகையின்‌ இதய 
ஒலியென கேட்டது. 


இருபாங்கர்களால்‌ அழைத்துவரப்பட்ட திருதராஷ்டிரன்‌ 
கதவைத்‌ திறந்து உள்ளே அனுப்பப்பட்டான்‌. 
அவனுடைய உயரத்துக்கும்‌ உடலளவுக்கும்‌ 
மிகச்சிறியதாக இருந்த அறைவாயில்‌ அவனை உள்ளே 
அனுப்பிவிட்டு மூடிக்கொள்ள குனிந்து அவன்‌ வந்தது 
பிதுங்கி உள்ளே நுழைவதுபோலத்‌ தோன்றியதும்‌ 
காந்தாரி புன்னகைசெய்தாள்‌. எழுந்து அவனைப்பார்த்து 
நின்றாள்‌. அவன்‌ உள்ளே வந்து நிமிர்ந்து தலையைச்‌ 
சுழற்றி கைகளை ஒன்றுடனொன்று 
சேர்த்துக்கொண்டான்‌. முகத்தைச்‌ சுளித்து தாடையை 
முன்னால்‌ நீட்டினான்‌. 


அவனுடைய மாறுபட்ட உடலசைவுகளின்‌ காரணம்‌ 
அவளுக்குப்புரிந்தது. அவன்‌ ஒலிகளைக்‌ கேட்க 
காதுகளைத்‌ திருப்புகிறான்‌. பெரும்பாலும்‌ முன்னால்‌ 
ஒலிக்கும்‌ குரல்களைக்‌ கேட்க காதுகளை முன்னால்‌ 
கொண்டுவருவதற்காகவே முகத்தை பக்கவாட்டில்‌ 
திருப்பிக்கொள்கிறான்‌. அவனுடைய பெரிய கரங்களை 
தொங்கவிடுவது கனமாக இருப்பதனால்‌ இரு 
உள்ளங்கைகளையும்‌ கோர்த்துக்கொள்கிறான்‌. 
வாசனைகளுக்காக மூக்கை கூர்ப்படுத்தும்‌ அசைவே 
நாசியைத்‌ தூக்கி முகத்தை சுளிக்கச்செய்கிறது. அவள்‌ 
புன்னகையுடன்‌ பார்த்துக்கொண்டே நின்றாள்‌. முதலில்‌ 
பார்த்தபோது அவனை பிறரிடமிருந்து விலக்கி 
விசித்திரமான விலங்குபோலத்‌ தோன்றச்செய்த 
ஒவ்வொன்றும்‌ அவனுடைய விருப்பூட்டும்‌ 
தனித்தன்மைகளாக மாறிக்கொண்டே செல்வதை அவள்‌ 
அறிந்தாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அவன்‌ சில அடிகள்‌ முன்னால்‌ நகர்ந்தபின்‌ அவளை 
உணர்ந்துகொண்டான்‌. உடனே பின்னால்‌ நகர்ந்து 
மரச்சுவரில்‌ ஒலியுடன்‌ முட்டிக்கொண்டு அசைவில்லாமல்‌ 
நின்றான்‌. காந்தாரி மெல்ல வளையல்களும்‌ அணிகளும்‌ 
ஒலிக்க ஆடை மடிப்புகள்‌ விரிந்தொசிந்து ஒலிக்க 
சென்று அவனை அணுகி எந்தத்‌ தயக்கமும்‌ இன்றி 
அவன்‌ கைகளைத்‌ தொட்டாள்‌. “அரசே, நான்‌ வசுமதி” 
என்றாள்‌. அவன்‌ உடல்‌ துள்ளி அதிர கைகளைப்‌ 


பின்னாலிழுத்துக்கொண்டான்‌. மேலும்‌ 
பின்னகர்பவன்போல சுவரில்‌ முதுகை உரசினான்‌. 
அவன்‌ தாடை அசைய கழுத்துத்தசைகள்‌ அதிர்ந்தன. 


“அரசே, நான்‌ தங்கள்‌ அறத்துணைவி. தங்களை 
அடைந்ததனால்‌ இப்புவியிலேயே நல்லூழ்‌ 
கொண்டவளாக உணர்பவள்‌” என்றாள்‌. திருதராஷ்டிரன்‌ 
தன்‌ வலக்கையை காற்றில்‌ நீட்ட அவள்‌ அதைப்பற்றி 
தன்‌ கன்னங்களில்‌ வைத்தாள்‌. அஞ்சி அஞ்சி தலைநீட்டி 
முகர்ந்து நோக்கும்‌ மலைப்பாம்பு போலிருந்தது அவன்‌ 
கை. அதன்‌ நாக்கு போல அதில்‌ சுட்டுவிரல்‌ துடித்தது. 
அவள்‌ காதுமடலை மெல்லப்பிடித்து அங்கே ஆடிய 
குழையைப்பற்றி நெருடி பின்‌ வருடிக்கொண் கீழிறங்கி 
அதன்‌ கீழ்மடலில்‌ தொங்கிய குழையைத்‌ தொட்டான்‌. 
அவள்‌ அவன்‌ இன்னொருகையை எடுத்து தன்‌ தோளில்‌ 
வைத்துக்கொண்டாள்‌. இருகைகளின்‌ எடையையும்‌ 
தாளமுடியாமல்‌ இடைவளைந்தாள்‌. 


அவன்‌ உதடுகளைக்‌ குவித்து தலையை இல்லை இல்லை 
என்பதுபோல ஆட்டியபடி அவள்‌ காதையும்‌ 
கன்னத்தையும்‌ தொட்டு வருடினான்‌. அவள்‌ தோள்களை 
வருடி கரத்தோளுக்கு வந்த கைகள்‌ ஒருகணம்‌ 
நிலைத்தன. அவனில்‌ நிகழ்வதை அறிந்தவளென 
அவள்‌ தன்‌ இருகைகளாலும்‌ அவனை அணைத்து 
அவன்‌ மார்பில்‌ தன்னை சாய்த்துக்கொண்டாள்‌. அவன்‌ 
குறுங்கோல்‌ பட்ட பெருமுழவு போல உறுமியபடி, 
அவளை அள்ளி இறுக அணைத்தான்‌. பாறைகள்‌ 
பறக்கும்‌ பாலைப்புயலால்‌ அவள்‌ முற்றிலும்‌ 
மூழ்கடிக்கப்பட்டாள்‌. 


அவள்‌ அவனை மஞ்சத்தில்‌ அமர்த்தினாள்‌. 
திருதராஷ்டிரன்‌ அவளிடம்‌ “நான்‌ எதன்பொருட்டும்‌ 
உன்னை விடமாட்டேன்‌ என்று நினைத்கேன்‌. நீ என்னை 
மறுத்தாலும்‌ தூக்கிச்‌ சென்றுவிடவேண்டும்‌ என்று 
நினைத்தேன்‌” என்றான்‌. “நான்‌ உங்களை 
மறுக்கவில்லையே” என்று காந்தாரி சொன்னாள்‌. 
“மறுத்தாலும்‌ நான்‌ விடமாட்டேன்‌... எதையும்‌ நான்‌ 
விடமுடியாது” என்றான்‌ அவன்‌. “நீங்கள்‌ எதையும்‌ 
விடவேண்டியதில்லை... அனைத்தும்‌ உங்களுக்குக்‌ 
கிடைக்கும்‌” என்று அவள்‌ சொன்னாள்‌. அவன்‌ நடுங்கும்‌ 
கைகளால்‌ தன்‌ தலையைத்‌ தடவிக்கொண்டான்‌. 
அந்தக்கரங்களை எங்கே வைப்பது என்பது போல 
காற்றில்‌ துழாவியபின்‌ தன்‌ தொடையில்‌ 
வைத்துக்கொண்டான்‌. 


“ஏன்‌ பதற்றமுறுகிறீர்கள்‌?” என்றாள்‌. “உன்‌ வாசனை... 
உன்‌ வாசனை” என்று அவன்‌ தலையைத்‌ 
திருப்பிக்கொண்டு சொன்னான்‌. அவள்‌ மெல்ல 
நகைத்தபடி “உங்கள்‌ வாசனைகூடத்தான்‌...” என்றாள்‌. 
“என்ன?” என்றான்‌. “எப்போதாவது பாலையில்‌ 
மழைபெய்யும்போது சுண்ணாம்புக்கல்‌ பாறைகள்‌ 
எழுப்பும்‌ வாசனை” என்றாள்‌. அவன்‌ “என்‌ மேல்‌ 
சுண்ணம்‌ பூசினர்‌” என்றான்‌. “அதுவல்ல. இது 
வியர்வையின்‌ வாசனை?” என்றாள்‌. “வியர்வை 
வரக்கூடாதென்றுதான்‌ சுண்ணம்‌” என்றான்‌. அவள்‌ 
அவன்‌ தோளில்‌ தன்‌ முகத்தை வைத்து “வியர்வை 
வந்தால்தானே இவ்வாசனை வரும்‌?” என்றாள்‌. 


அவன்‌ கைகள்‌ அவள்‌ கன்னங்களையும்‌ கழுத்தையும்‌ 
தொட்டபின்‌ உடனே விலகிக்கொண்டன. “ஏன்‌?” 
என்றாள்‌. “மிகமென்மையாக இருக்கிறாய்‌. அச்சமாக 
இருக்கிறது” என்றான்‌. “ஏன்‌?” என்றாள்‌. “என்‌ கைகள்‌ 
கடினமானவை... நான்‌ பெரிய பாறைகளைத்‌ தாக்கி 
உடற்பயிற்சி செய்வேன்‌.” காந்தாரி மென்மையாகச்‌ 
சிரித்தபடி “மென்மையானவற்றையும்‌ பயிலவேண்டும்‌ 
அல்லவா?” என்றாள்‌. அவன்‌ புரியாமல்‌ “ஆம்‌” என்றபின்‌ 
வாயை நாவால்‌ தடவியபடி “நீர்‌” என்று கேட்டான்‌. 


அவள்‌ அவனுக்கு பொற்குவளையில்‌ அளித்த 
தண்ணீரைக்‌ குடித்ததும்‌ அவன்‌ சற்று நிலைக்கு 
வருவதுபோலத்‌ தோன்றியது. அவன்‌ அவளை நோக்கித்‌ 
திரும்பி “நீ நடந்து செல்லும்‌ அசைவையே நான்‌ 
முகர்ந்தறிய முடிகிறது” என்றான்‌. “நீ என்னென்ன 
நறுமணங்கள்‌ அணிந்திருக்கிறாய்‌ என்று என்னால்‌ 
சொல்லமுடியும்‌... ஆனால்‌ அதை எல்லாம்‌ ஒன்றாக 
ஆக்குகிறது உன்‌ வாசனை.” அவன்‌ கைகளை நீட்ட 
அவள்‌ அக்கைகளுக்குள்‌ அமர்ந்தாள்‌. “நீ இசை 
கேட்பாயா?” என்று திருதராஷ்டிரன்‌ கேட்டான்‌. 


“கேட்பேன்‌” என்றாள்‌. “நான்‌ இதுவரை வாழ்ந்ததே 
இசையால்தான்‌. இசையால்தான்‌ நான்‌ வானையும்‌ 
மண்ணையும்‌ வெயிலையும்‌ மழையையும்‌ 
அறிந்திருக்கிறேன்‌...” என்றான்‌ திருதராஷ்டிரன்‌. 
“எப்போதும்‌ நான்‌ இசையை என்னுள்‌ 
ஓடவிட்டுக்கொண்டே இருப்பேன்‌. சூதர்கள்‌ ஒருநாள்‌ 
முழுக்க பாடிய இசையை அப்படியே என்‌ நினைவில்‌ 
இருந்து திரும்ப மீட்டு ஆண்டு முழுக்க கேட்பேன்‌. 
ருமுறை களிந்த மலைக்குச்‌ சென்றேன்‌. அதென்ன 
ரோசை என்றேன்‌. அதுதான்‌ அம்மலையின்‌ ஓசை 
என்றார்கள்‌. அதில்‌ ஓடும்‌ நீரோடைகளின்‌ ஓசை அது... 


அதைப்போலத்தான்‌ நானும்‌...” 


காந்தாரி “ஆம்‌ நான்‌ கவனித்தேன்‌” என்றாள்‌. 
“மகற்கோள்‌ முடிந்தபின்னர்கூட களத்தில்‌ அமர்ந்து 
அகத்தே இசையைத்தான்‌ மீட்டிக்கொண்டிருந்தீர்கள்‌.” 
திருதராஷ்டிரன்‌ வியப்புடன்‌ “அப்படியா?” என்றான்‌. “நீ 
என்னை பார்த்துக்கொண்டிருந்தாயா?” அவள்‌ நகைத்து 
“பார்த்துக்கொண்டே இருந்தேன்‌... இசைநிறைந்த யாழ்‌ 
என அமர்ந்திருந்தீர்கள்‌.” திருதராஷ்டிரன்‌ “இருக்கும்‌. 
நான்‌ எப்போது இசைக்குள்‌ செல்வேன்‌ என எனக்கே 
தெரியவில்லை” என்றான்‌. பின்பு முகம்மலர “என்னிடம்‌ 
விதுரன்‌ சொன்னான்‌. நான்‌ இசையால்‌ 
ஆசியளிக்கப்பட்டிருக்கிறேன்‌ என்று. விழியுள்ள எவரும்‌ 
என்னைப்போல ஆழ்ந்து இசைகேட்கமுடியாதாம்‌.” 
காந்தாரி “ஆம்‌ அது உண்மை” என்றாள்‌. 


அவன்‌ மார்பில்‌ தலைசேர்த்து அவள்‌ மெல்லச்‌ 
சொன்னாள்‌ “நான்‌ என்ன எண்ணினேன்‌ தெரியுமா?” 
திருதராஷ்டிரன்‌ “என்ன?” என்றான்‌. “உங்கள்‌ 
விரல்நுனியைத்‌ தொட்டால்‌ உங்களுக்குள்‌ ஓடும்‌ 
இசையை நானும்‌ கேட்கமுடியும்‌ என்று.” திருதராஷ்டிரன்‌ 
சிரித்து “அதெப்படி கேட்கமுடியும்‌? அது என்‌ நெஞ்சுக்குள்‌ 
ஓடுகிறது அல்லவா?” என்றான்‌. “ஏன்‌ நான்‌ உங்கள்‌ 
நெஞ்சுக்குள்‌ இல்லையா” என்று அவள்‌ அவனுடைய 
இறுகிய நெஞ்சை தன்‌ மெல்லிய கையை முட்டியைச்‌ 
சுருட்டி அடித்துக்கொண்டு கேட்டாள்‌. 


“தெரியவில்லையே” என்றான்‌ திருதராஷ்டிரன்‌. “உங்கள்‌ 
நெஞ்சுக்குள்‌ இருப்பவர்கள்‌ யார்‌?” என்றாள்‌ அவள்‌. 
“அப்பமயென்றால்‌?” என்றான்‌ திருதராஷ்டிரன்‌. “நீங்கள்‌ 
யாரை எப்போதும்‌ எண்ணிக்கொண்டிருக்கிறீர்கள்‌?” 
திருதராஷ்டிரன்‌ “அன்னையை....அவர்களை 
நினைக்காமல்‌ என்னால்‌ இருக்கவே முடியாது” என்றான்‌. 
காந்தாரி “அதன்பின்‌?” என்றாள்‌. அவன்‌ “அதன்பின்‌ 
விதுரனை....சிலசமயம்‌ அவனைப்பற்றி எனக்குக்‌ 
கவலையாகவும்‌ இருக்கும்‌” என்றான்‌. அவன்‌ முகத்தை 
நோக்கியவளாக “ஏன்‌?” என்றாள்‌. “அவன்‌ பேரறிஞன்‌. 
என்‌ நாட்டை உண்மையில்‌ அவன்தான்‌ 
ஆளப்போகிறான்‌....அவன்‌ சூதனானதனால்‌ ஒருவேளை 
ஷத்ரியர்களாலோ பிராமணர்களாலோ அவனுக்கு 
அவமானங்கள்‌ வரக்கூடும்‌” என்றான்‌ திருதராஷ்டிரன்‌. 


அவள்‌ அவன்‌ முகத்தையே நோக்கிக்‌ கொண்டிருந்தாள்‌. 
அவன்‌ முகம்‌ கனிந்தது. “அவன்‌ கைகள்‌ மிக 
மெல்லியவை. சிறுவனின்‌ கைகள்‌ போல. அவன்‌ 


உண்பதுமில்லை உடற்பயிற்சி செய்வதுமில்லை. 
நூல்களை மட்டுமே கற்றுக்கொண்டிருக்கிறான்‌.” 
திருதராஷ்டிரன்‌ மார்பை கையால்‌ வருடியபடி காந்தாரி 
கேட்டாள்‌ “இனிமேல்‌ உங்கள்‌ நெஞ்சில்‌ எனக்கான இடம்‌ 
என்ன?” திருதராஷ்டிரன்‌ “இனிமேலா?” என்றபின்‌ 
“அன்னைக்கும்‌ விதுரனுக்கும்‌ அடுத்த இடம்‌... 
எப்போதும்‌” என்றான்‌. 


அவள்‌ சட்டென்று உருவான மனநெகிழ்வுடன்‌ அவனை 
இறுக அணைத்துக்கொண்டாள்‌. அவள்‌ கைகளும்‌ 
உடலும்‌ அந்த இறுக்கத்தில்‌ அறுபடப்போகிறவை என 
இறுகித்தெறித்தன. “இச்சொற்களுக்காகவே நான்‌ 
உங்களை எவ்வளவு விரும்புகிறேன்‌ என அறிவீர்களா? 
நீங்கள்‌ எந்நிலையிலும்‌ விதுரனை நெஞ்சிலிருந்து 
இறக்கமாட்டீர்கள்‌ என்று எனக்குத்தெரியும்‌... ஆனால்‌ 
அதை என்னிடம்‌ சொல்வீர்கள்‌ என்றுதான்‌ நான்‌ 
நினைக்கவில்லை.” அவன்‌ முகத்துடன்‌ முகம்‌ சேர்த்தபடி 
“ஆனால்‌ உங்களால்‌ வேறு எப்படி இருக்க முடியும்‌? 
விழிகளை அறியாதவரென்பதனாலேயே நீங்கள்‌ 
பொய்மையையும்‌ அறியவில்லை” என்றாள்‌. 


அவள்‌ அணைப்பால்‌ அவன்‌ உடல்‌ மாறத்தொடங்கியது. 
அவளை அவன்‌ அள்ளி தன்‌ உடலுடன்‌ சேர்த்து 
அணைத்துக்‌ கொண்டான்‌. அவள்‌ கரும்பாறை அயலது 
மாணை என அவனுடலில்‌ படர்ந்தாள்‌. உடல்கள்‌ தங்கள்‌ 
மேல்‌ பீடம்‌ கொண்டிருக்கும்‌ உள்ளங்களை உதறிவிட்டு 
சேணம்‌ கழற்றப்பட்ட புரவிகள்‌ போல விரிநிலத்தில்‌ 
பாய்ந்தோடியும்‌ கழுத்துகளை உரசி அறைந்துகொண்டும்‌ 
கால்‌ பறக்க துள்ளிக்குதித்தும்‌ தங்களைத்‌ தாங்களே 
கொண்டாடிக்கொள்ளும்‌ தருணம்‌. 


அவள்‌ விழிப்புகொண்டதும்‌ திடுக்கிட்டவள்‌ போல 
அவனை பற்றிக்கொண்டாள்‌. “நான்‌ அதைக்‌ கேட்டேன்‌” 
என்றாள்‌. “என்ன?” என்று திருதராஷ்டிரன்‌ கேட்டான்‌. 
“அந்த இசையை... உங்களுக்குள்‌ ஓடிக்கொண்டிருந்த 
இசையை...” திருதராஷ்டிரன்‌ நகைத்துக்கொண்டு 
கைகளைத்‌ தூக்கி தலைக்குமேல்‌ வைத்துக்கொண்டான்‌. 
அவனுடைய கனத்த தோள்தசைகளில்‌ அவள்‌ முகம்‌ 
சேர்த்தாள்‌. “உண்மை... நான்‌ அந்த இசையைக்‌ கேட்டேன்‌. 
அறையின்‌ சுவர்களும்‌ கூரையுமெல்லாம்‌ நீர்பிம்பங்கள்‌ 
போல நெளிந்தன. அதை நான்‌ கேட்டேன்‌ என்று 
உணர்ந்தபோதே அவ்விசை மறைந்தது.” 


“இப்போது கேட்கிறாயா?” என்றான்‌ திருதராஷ்டிரன்‌ 
சிரித்துக்கொண்டு. “இப்போதும்‌ நான்‌ இசையுடன்தான்‌ 


இருக்கிறேன்‌.” அவள்‌ அவன்‌ உடலில்‌ தன்‌ உடலை 
ஒட்டிக்கொண்டாள்‌. மெல்ல நடுங்கும்‌ தன்‌ உடலால்‌ 
அவனுள்‌ ஓடும்‌ குருதியின்‌ ஓசையைத்தான்‌ கேட்டாள்‌. 
“இல்லை...ஆனால்‌ நான்‌ அப்போது கேட்டேன்‌” என்றாள்‌. 
“அது உன்‌ உளமயக்கு... ஒருவரின்‌ அக இசையை 
இன்னொருவர்‌ கேட்கவேமுடியாது. ஆகவேதான்‌ 
மனிதர்களுக்கு செவிகள்‌ அளிக்கப்பட்டிருக்கின்றன.” 


“இல்லை நான்‌ கேட்டேன்‌” என்று அவள்‌ சிறுமிக்குரிய 
பிடிவாதத்துடன்‌ சொன்னாள்‌. “நான்‌ கேட்டேன்‌...ஐயமே 
இல்லை....அலைகளின்‌ ராகம்‌...அலைகளைக்‌ கேட்டேன்‌” 
என்றபின்‌ அந்தப்‌ பண்ணை மெல்ல ரீங்கரித்தாள்‌. 
திருதராஷ்டிரன்‌ சற்று அதிர்ந்து, அவளைத்‌ தூக்கி அவள்‌ 
முகத்தை தன்‌ கைகளால்‌ வருடினான்‌. “ஆம்‌, அலைகள்‌. 
அலைப்பண்‌... இந்தளம்‌ என்னும்‌ தென்னகப்பண்‌ அது.” 
திகைத்து அவளை அவன்‌ இறுகப்பற்றினான்‌ “ஆம்‌ 
அதேதான்‌...அதை நீ எப்படிக்‌ கேட்டாய்‌? இது 
தமிழ்நிலத்திலும்‌ திருவிடத்திலும்‌ மட்டுமே உள்ள 
பண்ணிசை அல்லவா?” என்றான்‌. “நானே இதை 
ஒரேஒருமுறைதான்‌ கேட்டேன்‌. தென்பாண்டுநாட்டுப்‌ 
பாணர்‌ ஒருவர்‌ என்‌ அவைக்கு வந்தார்‌.” 


காந்தாரி “நான்‌ கேட்டதில்லை... சற்றுமுன்பு இதை 
உங்களிடமிருந்து அறிந்தேன்‌” என்றாள்‌. “அந்த இசைகூட 
குரலாக ஒலிக்கவில்லை. தேனீக்கள்‌ வெவ்வேறு 
வகையில்‌ அதிர்வதுபோல அது எழுந்தது.” 
திருதராஷ்டிரன்‌ வியந்து கைகளை மேலே தூக்கினான்‌. 
ஏதோ சொல்லவந்தவன்‌ போல கைகளை அசைத்தபின்‌ 
“எப்படி இது நிகழலாகும்‌?” என்றான்‌. “அந்த யாழை 
அவர்கள்‌ மருதயாழ்‌ என்கிறார்கள்‌. அது தேனீ முரலும்‌ 
ஓலியைத்தான்‌ எழுப்பும்‌. அதைத்தான்‌ நான்‌ 
கேட்டுக்கொண்டிருந்தேன்‌.” முகம்‌ மலர்ந்து அவள்‌ 
தோளைப்பிடித்து அசைத்து “அதை நீ கேட்டிருக்கிறாய்‌... 
என்‌ அகத்தில்‌ ஒலித்த இசையை கேட்டுவிட்டாய்‌...” 


காந்தாரி “ஆம்‌....நான்‌ அதைக்கேட்டபோது உணர்ந்தேன்‌. 
அதற்கு முன்‌ நான்‌ இசையையே கேட்டதில்லை என்று...” 
திருதராஷ்டிரன்‌ பரபரப்புடன்‌ “ஆம்‌, உண்மை. இங்கே 
வடக்கு பாரதவர்ஷத்தில்‌ நாம்‌ உண்மையில்‌ இசையையே 
கேட்டதில்லை என நானும்‌ உணர்ந்தேன்‌. என்‌ அவைக்கு 
எப்போதாவதுதான்‌ தென்றிசை பாணர்‌ வருகிறார்கள்‌. 
இத்தனை தொலைவுக்கு அவர்களைக்‌ கொண்டுவர 
முடிவதில்லை. அவர்களின்‌ பண்முறை மிகமிக 
விரிவானது. அது குழலையும்‌ யாழையும்‌ 
அடிப்படையாகக்‌ கொண்டது. ஆதன்‌ அழிசி என்ற 


பாணர்‌ என்‌ அவையில்‌ மருதப்பண்கள்‌ பதினாறையும்‌ 
ஒருநாளுக்கு ஓர்‌ இசை முறையில்‌ வாசித்துக்காட்டினார்‌. 
அந்தப்பதினாறுநாட்களும்‌ நான்‌ ஆதவனின்‌ நாடாகிய 
தென்னகத்தில்‌ வாழ்ந்தேன்‌. கடலையும்‌ மலைகளையும்‌ 
அறிந்தேன்‌.” 


திருதராஷ்டிரன்‌ உரத்த குரலில்‌ சொன்னான்‌ “தக்கேசி, 
கொல்லி, ஆரியகுச்சரி, நாகதொனி, சாதாளி, இந்தளம்‌, 
தமிழ்வேளர்கொல்லி, காந்தாரம்‌, கூர்ந்த பஞ்சமம்‌, 
பாக்கழி, தத்தள பஞ்சமம்‌, மாதுங்க ராகம்‌, கெளசிகம்‌, 
சீகாமரம்‌, சாரல்‌, சாங்கிமம்‌ என பதினாறு பண்கள்‌. 
அவற்றில்‌ ஆரியகுச்சரியும்‌ கெளசிகமும்‌ மட்டுமே 
வடக்கில்‌ அறியப்பட்டவை. ஆறாவது பண்ணான 
இந்தளம்‌ பேரழகு கொண்டது. பின்மதியத்துக்கான பண்‌. 
அது பெண்பால்‌ பண்‌ என்றார்‌ பாணர்‌. 
அதைப்பாடியபோது அலையலையாக வெயிலையும்‌ 
காற்றையும்‌ அறிந்தேன்‌. அத்துடன்‌...” 


வெட்கிச்‌ சிவந்த முகத்துடன்‌ திருதராஷ்டிரன்‌ குரலைத்‌ 
தாழ்த்தினான்‌. “நான்‌ அலைகளாக அறிந்தவை என்னை 
அன்று கிளர்ச்சியுறச்செய்தன. இன்றுதான்‌ அந்த 
அலைகளைல்லாம்‌ பெண்ணுடல்கள்‌ என்பதை 
அறிந்தேன்‌” என்றான்‌. “இந்தளம்‌ முடிவில்லாத 
பெண்ணுடல்‌ வளைவுகள்‌...பெண்ணின்‌ வாசனை. 
பெண்ணின்‌ மூச்சொலி....பெண்ணின்‌ மெல்லிய 
பேச்சொலிகள்‌...” காந்தாரி “போதும்‌” என்று அவன்‌ 
வாயை தன்‌ கைகளால்‌ பொத்திக்கொண்டு 
பெருமூச்சுவிட்டாள்‌. 


திருதராஷ்டிரன்‌ “அந்தப்‌ பாணர்‌ என்‌ அவையில்‌ 
எட்டுமாதங்கள்‌ இருந்தார்‌. அந்தப்‌ பதினெட்டு 
பண்களையும்‌ என்‌ சூதர்களுக்குக்‌ கற்பித்தார்‌. ஆனால்‌ 
அவரைப்போல என்‌ பாணர்களால்‌ பாடமுடியவில்லை” 
என்றான்‌ பெருமூச்சுடன்‌. “ஆனால்‌ எனக்கு அவர்கள்‌ 
பாடுவது முக்கியமல்ல. என்‌ அகத்தில்‌ உறையும்‌ 
இசையை அவர்கள்‌ தொட்டு எழுப்பிவிட்டாலே போதும்‌.” 
அவன்‌ தன்னுள்‌ மூழ்கி மலர்ந்த முகத்துடன்‌ 
மல்லாந்துகொண்டான்‌. 


காந்தாரி எழுந்து தன்‌ ஆடையை அணிந்தபடி சாளரம்‌ 
வழியாகத்‌ தெரிந்த விண்மீன்களைப்‌ பார்த்தாள்‌. அந்தச்‌ 
சயன அறை காந்தாரநகரியிலேயே உயரமான 
மாளிகையின்‌ ஏழாவது அடுக்கில்‌ இருந்தது. நகரின்‌ 
மாளிகை முகடுகள்‌ கீழே செல்ல, கோட்டைக்கு அப்பால்‌ 
நெடுந்தொலைவு வரை விரிந்த பாலைநிலம்‌ மேலே 


கவிந்த விண்மீன்‌ கூரையுடன்‌ தெரிந்தது. அப்பால்‌ ஒரு 
செவ்விண்மீன்‌ இக்கணம்‌ இக்கணம்‌ இக்கணம்‌ இக்கணம்‌ 
என அதிர்ந்துகொண்டிருந்தது. 


“அங்கே தென்னகத்தில்‌ வெண்மருது என்னும்‌ மரம்‌ 
இருக்கிறது. சேற்றுவயல்களின்‌ அருகிலும்‌ 
நீர்நிலைக்கரைகளிலும்‌ மட்டுமே அது வளரும்‌. வெள்ளி 
நிறமான பட்டைகொண்டது. 
சுண்ணப்பாறையைச்செதுக்கி எழுப்பியதுபோன்ற 
மாபெரும்‌ அடிமரம்‌ கொண்டது. அதன்‌ அடியில்தான்‌ 
அங்கே நாகதெய்வங்களை நிறுவி வணங்குகிறார்கள்‌. 
நாகர்களின்‌ மரம்‌ அது என்று பாணர்‌ சொன்னார்‌. 
கொத்துக்கொத்தாக அது பூக்கும்‌. பூக்களின்‌ மகரந்தம்‌ 
மென்மையான பிசினுடன்‌ இருக்கும்‌. நீரில்‌ மிதந்து அது 
பரவும்போது அங்குள்ள வயல்சூழ்ந்த ஊர்களெல்லாமே 
மருதவாசனையுடன்‌ இருக்கும்‌....” என்றான்‌ 
திருதராஷ்டிரன்‌. 


தனக்குள்‌ என அவன்‌ பேசிக்கொண்டான்‌. “நான்‌ 
அம்மலரை அறிந்ததில்லை. ஆனால்‌ சற்றுமுன்‌ அந்த 
வாசனையை முகர்ந்தேன்‌. அதுதான்‌... உறுதியாகச்‌ 
சொல்வேன்‌. மெல்லிய அரக்குமணம்‌. விட்டுப்போகாமல்‌ 
உடலிலும்‌ உள்ளத்திலும்‌ நிறையும்‌ பெண்மையின்‌ 
மணம்‌...அதுதான்‌ மருதம்‌.” அவன்‌ மெல்ல புரண்டபோது 
மஞ்சம்‌ ஓசையிட்டது. “மருதத்தின்‌ வாசனையும்‌ 
இந்தளத்தின்‌ பண்ணும்‌ ஒன்றாக என்னுள்‌ கலந்தன... 
அதைத்தான்‌ நான்‌ இசையாக கேட்டுக்கொண்டிருந்தேன்‌.” 


பாலைமின்னவில்‌ விழியிழப்பதைப்பற்றி காந்தாரி 
நினைவுகூர்ந்தாள்‌. பாலையில்‌ பிறந்து இறக்கும்‌ 
பல்லாயிரங்கள்‌ பாலையைப்‌ பாப்பதேயில்லை. 
பகலொளி விழிகளை மூடு மூடு என்கிறது. இரவொளி 
பாலையைச்‌ சுருட்டி அருகே கொண்டு வருகிறது. 
இரவின்‌ முழுமின்னலில்‌ பாலையைப்‌ பார்ப்பவனே 
அதன்‌ பேருருவைக்‌ காண்கிறான்‌. அக்கணமே அவன்‌ 
விழிகளை அது எடுத்துக்கொள்கிறது. எஞ்சிய 
வாழ்நாளெல்லாம்‌ அந்த மின்கணத்தில்‌ அவன்‌ 
வாழ்வான்‌. 


சகஸ்ரரேணுவில்‌ அவ்வாறு விழியிழந்தவன்‌ ஒருவன்‌ 
இருந்தான்‌ என்று கூட்டிவந்தனர்‌. தெய்வங்களுக்குரிய 
முகமும்‌ புன்னகையும்‌ கொண்டிருந்த அவன்‌ காலத்துக்கு 
அப்பால்‌ இடத்துக்கு அப்பால்‌ இருப்புக்கும்‌ அப்பால்‌ 
இருந்துகொண்டிருந்தான்‌. “அது!” என்றான்‌. அரசரும்‌ 
அமைச்சரும்‌ கேட்ட வினாவுக்குப்‌ பதிலாக “அது!” என்று 


மேலும்‌ பேருவகையுடன்‌ சொன்னான்‌. கைகளை விரித்து 
பேரெழுச்சியின்‌ மெய்ப்பாடுகளுடன்‌ “அது...மட்டும்தான்‌” 
என்றான்‌. இரு கைகளை விரித்து எம்பி கண்ணீருடன்‌ 
“அதுவே ஆம்‌!” என்றான்‌. 


திரும்பி கட்டிலில்‌ மல்லாந்து தன்‌ இசையை தானே 
மாந்திக்கிடக்கும்‌ பேருருவினனை நோக்கியபோது 
அவனும்‌ அதுவெனும்‌ சொல்லாக அங்கே இருப்பதாக 
தோன்றியது. 


அவள்‌ கண்களை மூடிக்கொண்டாள்‌. அந்த இசையை 
நினைவுகூர முயன்றாள்‌. மரக்கட்டடத்தின்‌ சுவர்கள்‌ 
வழியாக ஒலிகள்‌ வந்துகொண்டிருப்பதை 
அப்போதுதான்‌ அவள்‌ அறிந்தாள்‌. எங்கோ எவரோ ஏதோ 
சொன்னார்கள்‌. யாரோ பதிலிறுத்தார்கள்‌. ஒருவன்‌ 
நகைத்தான்‌. காலடிகள்‌ கடந்து சென்றன, திரும்பி 
வந்தன. வேல்‌ ஒன்று முட்டியது. வாள்பிடிகள்‌ 
தொடைகளில்‌ தட்டின. பாத்திரங்கள்‌ மெல்லிய உலோக 
ஓசையுடன்‌ தரையைத்‌ தொட்டன. சாளரக்கதவுகள்‌ 
ஒலியெழுப்பி அசைந்தன. அந்த அரண்மனை 
பேசிக்கொண்டிருந்தது. 


நெடுநேரம்‌ கழித்து அவள்‌ எழுந்து சென்று கண்களை 
மூடிக்கொண்டே சாளரமுனையில்‌ நின்றாள்‌. காற்று 
மரக்கிளைகளை உலைக்கும்‌ ஒலி. மாளிகைமுகடுகளில்‌ 
கொடிகள்‌ படபடக்கும்‌ ஒலி. பாலை மணல்‌ அசையும்‌ 
ஒலி. மணல்சரிவுகள்‌ மெல்ல வழியும்‌ ஒலி. மிகமிக 
அப்பால்‌ ஒரு ஓநாயின்‌ ஊளை. இன்னொரு ஓநாயின்‌ 
பதில்‌ ஊளை. விண்மீன்கள்‌ மின்னும்‌ ஒலி. அவள்‌ 
திடுக்கிட்டாள்‌. ஆம்‌, அதுவேதான்‌. உடல்‌ நடுங்க 
கைகளால்‌ கன்னங்களைப்‌ பற்றியபடி அவள்‌ அதைக்‌ 
கேட்டுக்கொண்டிருந்தாள்‌. 


திடுக்கிட்டு அவள்‌ கண்விழித்தாள்‌. அவளருகே 
அப்போது பாலையின்‌ வெங்காற்றில்‌ நீர்மணமாக 
ஏறிவந்த சக்ஷுஸ்‌ என்னும்‌ தேவதையை உணர்ந்தாள்‌. 
அவள்‌ காதிலாடிய சுரிகுழலை மெல்ல அசைத்து 
சக்ஷுஸ்‌ கேட்டாள்‌. “தோழி ஏன்‌ தனிமை?” காந்தாரி 
திகைத்து “யார்‌ நீ?” என்றாள்‌. நகைத்தபடி சக்ஷுஸ்‌ 
“நான்‌ விழிகளின்‌ தேவதை. கங்கையின்‌ தோழியாக 
மாலியவானின்‌ மடியில்‌ பிறந்து கேதுமாலத்தில்‌ ஓடி 
அவளுடன்‌ இணைகிறேன்‌. ஒருநாள்‌ என்‌ கரைக்கு வா. 
அன்று நான்‌ என்னை உனக்குக்‌ காட்டுவேன்‌.” 


காந்தாரி நெடுமூச்சிட்டு நின்றதைக்கண்டு அவள்‌ 


குழலைத்‌ தூக்கி அசைத்து “என்ன துயர்‌ தோழி?” 
என்றாள்‌ சக்ஷுஸ்‌. காந்தாரி நெடுமூச்செறிந்து 
“அறியேன்‌. இவ்வேளையில்‌ தெய்வங்களாலும்‌ 
கைவிடப்பட்ட தனியளாக உணர்கிறேன்‌” என்றாள்‌. 


சக்ஷுஸ்‌ நகைத்து “ஆம்‌, மணநாளிரவில்‌ 
அனைத்துப்பெண்களும்‌ அவ்வண்ணமே 
உணர்கிறார்கள்‌” என்றாள்‌. காந்தாரி திகைத்து நோக்க 
“மணநாளிரவில்‌ துயிலாத பெண்‌ அரிய ஒன்றை 
இழந்தவள்‌. துயில்பவள்‌ இழப்பதற்கென அரியவை 
ஏதுமில்லா பேதை” என்றாள்‌ சக்ஷுஸ்‌. “நான்‌ 
இழந்தவற்றைவிடப்‌ பெரியதொன்றை கண்டேன்‌” 
என்றாள்‌ காந்தாரி. “ஆம்‌, அதையும்‌ 
அனைத்துப்பெண்களும்‌ காண்கிறார்கள்‌. கண்டகணமே 
இழக்கிறார்கள்‌” என்று சக்ஷுஸ்‌ நகைத்தாள்‌. 


“நான்‌ செல்லமுடியாதா அங்கு? அதை மீண்டும்‌ 
தொடமுடியாதா?” சக்ஷுஸ்‌ நகைத்தபடி அறைக்குள்‌ 
சுற்றிப்பறந்து திரைச்சீிலைகளை அசைகயச்செய்து 
பீடத்திலிருந்த சுடரை அலைபாயவைத்துத்‌ 
திரும்பிவந்தாள்‌. “சொல்‌ தேவி” என்றாள்‌ காந்தாரி. 
“ஒருகணத்தின்‌ இனிமை ஒரு பிறவிக்குப்‌ போதாதா 
என்ன?” என்றாள்‌ சக்ஷுஸ்‌. “இல்லை...எனக்குப்‌ 
போதாது. நான்‌ அக்கணத்திலேயே வாழவிழைகிறேன்‌.” 


சக்ஷுஸ்‌ சிரித்து “பகன்‌ கதையைச்‌ சொன்னார்களே, 
ஸித்தி என்னவானாள்‌ என்றறிவாயா?” என்றாள்‌. 
காந்தாரி தலையசைத்தாள்‌. “வான்சரிவில்‌ ஒளிர்ந்து 
செல்லும்‌ வெண்ணிற ஆதித்யனாகிய பகனின்‌ உடலில்‌ 
ஒரு கரிய புள்ளியாக அவளிருக்கிறாள்‌. தன்விழியை 
அவனொளியாக்கி அவனில்‌ முழுதமைந்தாள்‌.” காந்தாரி 
அவளையே நோக்கிக்கொண்டிருந்தாள்‌. “விடை” என்று 
சொல்லி அவள்‌ மேலாடையைப்‌ பறக்கவைத்து சக்ஷுஸ்‌ 
எழ காந்தாரி “இரு” என்றாள்‌. 


தன்‌ மேலாடையைக்‌ கிழித்து மடித்து தன்‌ விழிகளை 
மூடிக்கட்டிக்கொண்டாள்‌. “இதுதானே அவ்வழி?” 
என்றாள்‌. “ஆம்‌, அவன்‌ இசையை நீயும்‌ இனி கேட்பாய்‌” 
என்றபடி அவள்‌ கன்னத்தைத்‌ தொட்டபின்‌ தொலைவில்‌ 
நின்ற மரத்தின்‌ இலைகளைக்‌ குலைத்து அப்பால்‌ 
கோட்டைக்கொடிகளிரண்டை அசைத்து முரசுத்தோலை 
மெல்ல விம்மச்செய்து சக்ஷுஸ்‌ பறந்துசென்றாள்‌. 

இளஞ்சிவப்புத்திரைகள்‌ போடப்பட்ட பன்னிரண்டு 
சாளரங்களைக்‌ கொண்டதும்‌ மெல்லிய 
மரப்பட்டைகளாலும்‌ கழுதைத்தோலாலும்‌ 
கூரையிடப்பட்டதும்‌ பன்னிரு சக்கரங்கள்‌ கொண்டதும்‌ 
நான்கு குதிரைகளால்‌ இழுக்கப்பட்டதுமான 
கூண்டுவண்டியில்‌ பத்து இளவரசிகளுடன்‌ காந்தாரி 
அஸ்தினபுரிக்குப்‌ பயணமானாள்‌. இளமையிலேயே 
வளைத்துக்‌ கட்டப்பட்டு அவ்வண்ணமே வளர்ந்து 
முழுமைபெற்ற எட்டு மூங்கில்விற்களின்‌ மேல்‌ அந்த 
வண்டியின்‌ உடல்‌ அமைக்கப்பட்டிருந்தமையால்‌ 
சாலையில்‌ சக்கரங்கள்‌ அறிந்த அதிர்வுகள்‌ வண்டியை 
அடையவில்லை. வண்டியின்‌ மேல்‌ அஸ்தினபுரியின்‌ 
கொடி பறந்துகொண்டிருந்தது. 


வண்டியைச்சுற்றி காவல்வீரர்கள்‌ விற்களுடனும்‌ 
வேல்களுடனும்‌ சென்றனர்‌. முன்பக்கம்‌ பீஷ்மரின்‌ ரதமும்‌ 
திருதராஷ்டிரனின்‌ ரதமும்‌ செல்ல பின்னால்‌ விதுரனின்‌ 
ரதமும்‌ அமைச்சர்களின்‌ ரதங்களும்‌ சென்றன. 
கடைசியாக பிறவண்டிகளும்‌ காவலர்‌ அணிகளும்‌ 
வந்தன. காந்தாரநகரியில்‌ இருந்து தந்தையிடமும்‌ 
அன்னையரிடமும்‌ உடன்பிறந்தவர்களிடமும்‌ வாழ்த்து 
கொண்டு விடைபெற்றுக்‌ கிளம்பும்போது சத்யவிரதையும்‌ 
சத்யசேனையும்‌ தலைகுனிந்து குளிர்ந்தவர்களாக 
இருந்தனர்‌. சுதேஷ்ணை, சம்ஹிதை, தேஸ்ரவை, 
சுஸ்ரவை, நிகுதி ஆகியோர்‌ அழுதுகொண்டிருக்க 
விளையாடிக்கொண்டிருந்த சுபையும்‌ சம்படையும்‌ 
அதைக்கண்டு தாங்களும்‌ அழத்தொடங்கினர்‌. 
தசார்ணை அவளுடைய பொற்பூவாடையைப்‌ பற்றி 
சுற்றிச்‌ சுற்றி அப்படியே அமர்ந்து அது குடையாக 
அமைவதை ரசித்துக்கொண்டிருந்தாள்‌. காந்தாரி மட்டும்‌ 
புன்னகையுடன்‌ அமைதியாக விடைபெற்றாள்‌. 


அவள்‌ தன்‌ கண்களைக்‌ கட்டிக்கொண்ட செய்தியை 
அதற்குள்‌ காந்தாரபுரியே அறிந்திருந்தது. மங்கல 
இரவுக்குப்பின்‌ காலையில்‌ அவள்‌ கண்களில்‌ 
துணிக்கட்டுடன்‌ வெளியே சென்றபோது 
அவளைக்கண்ட முதியசேடி திகைத்து “அரசி” என்றாள்‌. 


“என்னை வழிநடத்து... நான்‌ சற்று கால்பழகும்வரை” 
என்றாள்‌ காந்தாரி. அந்தப்புரத்தில்‌ சத்யசேனை அவளை 
அணுகி அவள்‌ கண்களில்‌ கட்டைப்‌ பார்த்து நெஞ்சில்‌ 
கைவைத்து நின்று “அக்கா” என்றாள்‌. “நான்‌ இனி இந்த 
விழிக்கட்டை அவிழ்க்கவே போவதில்லை” என்று 
காந்தாரி சொன்னாள்‌. “அக்கா” என்றபடி அவள்‌ 
ஓடிவந்து கைகளைப்‌ பற்றிக்கொண்டாள்‌. 


முதலில்‌ அவள்‌ அன்னை சுகர்ணை அதை அவளுடைய 
மனக்கசப்பின்‌ விளைவென்றே புரிந்துகொண்டாள்‌. 
ஆனால்‌ அவள்‌ புன்னகையுடன்‌ “நான்‌ அவருடன்‌ அவர்‌ 
வாழும்‌ உலகில்‌ வாழ விரும்புகிறேன்‌. பிறர்‌ உலகில்‌ 
எனக்கு ஏதும்‌ தேவையில்லை” என்று சொன்னபோது 
அந்த உணர்ச்சிகளை அங்கிருந்த ஒவ்வொரு பெண்ணும்‌ 
உடனே புரிந்துகொண்டனர்‌. அச்செய்தி மதியத்துக்குள்‌ 
நகரம்‌ முழுக்க பரவியபோது அனைத்து 
நகர்ப்பெண்களும்‌ அதை உணர்ந்துகொண்டனர்‌. 


அஸ்தினபுரிக்குக்‌ கிளம்பும்‌ நாளில்‌ அரண்மனை 
முகப்பில்‌ காந்தாரி வணங்கி வண்டியில்‌ ஏறும்போது 
சுபலர்‌ கண்ணீருடன்‌ “வசுமதி” என்றார்‌. அவரால்‌ ஏதும்‌ 
பேசமுடியவில்லை. அசலனும்‌ விருஷகனும்கூட கலங்கிய 
முகங்களுடன்‌ நின்றனர்‌. சுகர்ணை “நான்‌ 
சொல்வதற்கொன்றும்‌ இல்லை மகளே. நீ அனைத்தும்‌ 
அறிந்தவள்‌” என்று சொன்னாள்‌. காந்தாரி கடைசியாக 
சகுனியிடம்‌ “தம்பி” என்றபின்‌ வண்டிக்குள்‌ 
ஏறிக்கொண்டாள்‌. அதன்‌ சகடங்கள்‌ ஒருமுறை 
சுழன்றதும்‌ அரண்மனைச்சேவகரும்‌ சேடியரும்‌ 
அறியாமல்‌ ஓரடி முன்னாலெடுத்து வைத்து மனம்‌ விம்ம 
நின்றனர்‌. 

வண்டி கோட்டைவாயிலை நெருங்கியபோது குதிரையில்‌ 
சகுனி பின்னால்‌ வந்தான்‌. வண்டியுடன்‌ இணையாக 
வந்தபடி “அக்கா, சிலநாட்களில்‌ நானும்‌ அஸ்தினபுரிக்கு 
வருவேன்‌” என்றான்‌. காந்தாரி புன்னகை செய்தாள்‌. 
“இனிமேல்தான்‌ என்‌ கடமைகள்‌ தொடங்குகின்றன 
அக்கா. நான்‌ சொன்ன சொற்கள்‌ வெறும்‌ மன எழுச்சியின்‌ 
விளைவல்ல. பாரதவர்ஷமே உன்‌ பாதங்களில்‌ 
விழவேண்டும்‌” என்றான்‌. அவள்‌ மீண்டும்‌ 
புன்னகைசெய்தாள்‌. நான்‌ வெல்லவேண்டிய 
அனைத்தையும்‌ வென்றுவிட்டேன்‌ என 
நினைத்துக்கொண்டாள்‌. அதை எந்த ஆணிடமும்‌ 
சொல்லிப்புரியவைக்கவும்‌ இயலாதென்று தோன்றியது. 


நகரை விட்டு நீங்கும்போது இளவரசிகள்‌ சாளரங்கள்‌ 


வழியாக விலகிச்சென்றுகொண்டிருந்த 
அரண்மனையையும்‌ அரசவீதியையும்‌ 
கோட்டைமுகப்பையும்‌ எட்டிப்பார்த்து கண்ணீர்விட்டு 
விசும்பினர்‌. தாரநாகத்தின்‌ மணலில்‌ வண்டி 
இறங்கியபோது தசார்ணை “அக்கா, இதுவா தாரநாகம்‌? 
இதுவா அக்கா?” என்றாள்‌. சத்யசேனை அவள்‌ கையை 
அழித்து “பேசாமலிருடீ” என்றாள்‌. தசார்ணை மிகமெல்ல 
சம்படையிடம்‌ “இதுதான்‌ தெரியுமா?” என்றாள்‌. 
சம்படையின்‌ கண்களில்‌ இருந்து கண்மை வழிந்து 
கன்னங்களில்‌ பரவியிருந்தது. “அக்கா உன்‌ 
கன்னங்களில்‌ மை” என்றாள்‌ தசார்ணை. சம்படை தன்‌ 
மேலாடையால்‌ கன்னங்களைத்‌ துடைத்துக்கொண்டாள்‌. 


தாரநாகத்தின்‌ மறுகரையை அடைந்ததும்‌ பாலைநிலம்‌ 
முழுமையாகவே அவர்களை சூழ்ந்துகொண்டது. 
தசார்ணை சாளரம்‌ வழியாகப்‌ பார்த்து “ஒரே மணல்‌... 
சிவப்பாக இருக்கிறது...” என்றாள்‌. “ஆனால்‌ 
தொலைவில்‌ நீர்‌ இருக்கிறது” என்றாள்‌ தசார்ணை. 
அழுகையை மறந்து சம்படை எட்டிப்பார்த்து 
“அதெல்லாம்‌ கானல்‌... என்‌ குருபத்னி சொன்னார்‌” 
என்றாள்‌. “கானல்‌ என்றால்‌? அதைக்குடிக்கமுடியாதா?” 
என்றாள்‌ தசார்ணை. சம்படை “அது வெறும்‌ தோற்றம்‌...” 
என்றாள்‌. “ஏன்‌ குடிக்கமுடியாது?” என்று தசார்ணை 
மீண்டும்‌ கேட்டாள்‌. “குடிக்கமுடியாது அவ்வளவுதான்‌” 
என்றாள்‌ சம்படை. “விலங்குகள்‌ குடிக்குமா?” என்றாள்‌ 
தசார்ணை. “யாருமே குடிக்கமுடியாது” என்றாள்‌ சம்படை. 
தசார்ணை ஐயத்துடன்‌ சுதேஷ்ணையிடம்‌ “அக்கா, 
குடிக்கமுடியாதா?” என்றாள்‌. சுதேஷ்ணை “சும்மா 
இருக்கப்போகிறாயா அடிவேண்டுமா?” என்றாள்‌. 


தசார்ணை மெல்ல “குடிக்கமுடியாத தண்ணீரை எதற்காக 
பிரம்மா படைத்தார்‌?” என்றாள்‌. காந்தாரி அதைக்கேட்டு 
புன்னகை புரிந்து கையை நீட்டினாள்‌. சத்யவிரதை 
தசார்ணையை அவளை நோக்கி உந்த அருகே வந்த 
சிறுமியின்‌ தலையைத்‌ தொட்டு “வறண்டநிலத்தில்‌ 
திருஷை என்று ஒரு தெய்வம்‌ வாழ்கிறது குழந்தை. 
அவள்தான்‌ தாகத்தின்‌ இறைவி. அவளுடைய 
வாகனம்தான்‌ மரீசி. நீலமயிலின்‌ வடிவில்‌ இருக்கும்‌ 
மரீசியின்‌ மீது ஏறித்தான்‌ திருஷை பாலைவனத்தில்‌ 
உலவுவாள்‌. மரீசியைத்தான்‌ நாம்‌ கானல்நீராகப்‌ 
பார்க்கிறோம்‌.” தசார்ணை விரிந்த விழிகளுடன்‌ 
தலையை ஆட்டினாள்‌. 


“உடலற்றவளின்‌ விடாயை நீரின்மைதானே 
தீர்க்கமுடியும்‌? என்னடி?” என்றாள்‌ காந்தாரி. சத்யவிரதை 


“ஆம்‌ அக்கா” என்றாள்‌. “ஆனால்‌ நான்‌ கானலைத்தான்‌ 
விரும்புவேன்‌. நீரழகு விடாய்‌ முடிவதுவரைதான்‌. 
கானலோ இறப்புக்கணம்‌ வரை கொண்டு செல்லும்‌ 
பேரழகு கொண்டது” காந்தாரி சொல்லி மீண்டும்‌ 
புன்னகைசெய்தாள்‌. கண்களைக்‌ கட்டிக்கொண்டதுமே 
அவள்‌ புன்னகையில்‌ தெய்வங்களின்‌ சாயல்‌ 
வந்துவிட்டதென சத்யசேனை எண்ணினாள்‌. 


மான்தோலின்‌ ரோம வாசனையும்‌ வெயிலில்‌ 
வெம்மைகொண்ட பதப்படுத்திய கூரைத்தோலின்‌ 
வாசனையும்‌ கொண்ட அந்த வண்டி அவளிடம்‌ 
மெதுவாகப்‌ பேசத்தொட்ங்கியது. கூண்டுக்கு அப்பால்‌ 
அமரத்தில்‌ அமர்ந்திருந்த வண்டியோட்டிகளின்‌ மெல்லிய 
உரையாடலை அவள்‌ கேட்டாள்‌. சக்கரங்களில்‌ ஒன்று 
மேலும்‌ எளிதாகச்‌ சுழல்வதை அறிந்தாள்‌. வலப்பக்கச்‌ 
சக்கரத்தின்‌ குடத்தில்‌ அடித்துக்கொள்ளும்‌ அச்சின்‌ 
உரசலை, கீழே அழுந்தி அழுந்தி மீளும்‌ விற்களின்‌ 
விம்மல்‌ ஒலியை, நான்குபுரவிகளின்‌ குளம்படிகளை, 
மூச்சொலிகளை, வால்சுழலும்‌ ஒலியை அறிந்தாள்‌. 
சிறிதுநேரத்தில்‌ அந்த வண்டியை தன்‌ உடலைப்போல 
உணர்ந்தாள்‌. அவ்வுடலால்‌ பாலையை அறிந்தாள்‌. 
அங்கிருந்தவர்களில்‌ அவள்‌ மட்டுமே பாலையில்‌ 
சென்றுகொண்டிருந்தாள்‌. 


வெயில்‌ ஏறியதும்‌ அவர்கள்‌ ஒரு சோலையில்‌ 
ய்வெடுத்தனர்‌. பாலையூருணியில்‌ இருந்து 
ர்கொண்டுவந்து மரவுரியை நனைத்து முகத்தையும்‌ 
உடலையும்‌ துடைத்தபின்‌ குளிர்‌ நீரருந்தி 
பாலைமரங்களுக்குக்‌ கீழே விரிக்கப்பட்ட ஈச்சம்பாயில்‌ 
படுத்துக்கொண்டனர்‌. நெடுமூச்சுடன்‌ புரண்டு 
படுத்துக்கொண்டிருந்த இளவரசிகள்‌ விரைவிலேயே 
இயல்பாகவே துயில்கொண்ட மெல்லிய ஒலிகளை 
காந்தாரி புன்னகையுடன்‌ கவனித்துக்கொண்டிருந்தாள்‌. 
காலாட்டியபடி மரத்தின்மேலிருந்த கிளைகளை 
விரல்விட்டு எண்ணிக்கொண்டிருந்த தசார்ணை 
அவ்விரலை அப்படியே வைத்தபடி துயின்றிருந்தாள்‌. 
அவள்‌ மனம்‌ துயிலை நாடவில்லை. அதில்‌ பரபரப்பும்‌ 
இல்லை. இறுக நீர்‌ நிறைத்து மூடப்பட்ட தோல்பை போல 
அவள்‌ அகத்தை உணர்ந்தாள்‌. தளும்பாமல்‌ சிந்தாமல்‌ 
ஏங்காமல்‌ தன்‌ இருப்பை மட்டுமே உணர்ந்தவாறு 
அவளுடன்‌ அது இருந்தது. 
வெயிலில்‌ வெந்த மணலின்‌ மணம்‌ ஏறி ஏறி வந்தது. 
அதுவரை காதுகளிலும்‌ கன்னங்களிலும்‌ பட்ட 
வெக்கையை அப்போது மூக்குக்குள்‌ உணரமுடிந்தது. 


மாலை வெயில்‌ முறுகியபின்‌ அவர்கள்‌ பயணத்தைத்‌ 
தொடர்ந்தனர்‌. தூங்கி எழுந்த இளவரசியர்‌ ஊர்நீங்கும்‌ 
ஏக்கத்தை இழந்து புதுநிலம்‌ காணும்‌ ஆர்வம்‌ 
கொண்டிருப்பதை காந்தாரி கவனித்தாள்‌. அவர்கள்‌ 
கிளர்ச்சியுடன்‌ ஒருவருக்கொருவர்‌ பேசிக்கொண்டு 

டைகளை திருத்திக்கொண்டனர்‌. முகத்தைக்‌ கழுவி 

லகமும்‌ கண்மையும்‌ அணிந்தபடி ஒருவருக்கொருவர்‌ 
முகத்தைக்‌ காட்டி நன்றாக உள்ளதா என்று 
வினவிக்கொண்டனர்‌. சிறிய சிரிப்பொலிகளும்‌ ஒருவரை 
ஒருவர்‌ கடிந்துகொள்ளும்‌ மென்குரல்களும்‌ 
கேட்டுக்கொண்டிருந்தன. தசார்ணை உரக்க “அவள்‌ 
மட்டும்‌ ஏன்‌ சிவப்பு வளையல்கள்‌ அணிகிறாள்‌?” என்று 
கேட்க சத்யவிரதை ரகசியமாக அவளை அதட்டி அடக்கும்‌ 
ஒலி கேட்டது. “அப்படியானால்‌ எனக்கு?” என தசார்ணை 
மெல்லக்கேட்டாள்‌. 


மீண்டும்‌ வண்டியில்‌ ஏறிக்கொண்டபோது இளவரசிகள்‌ 
உவகைத்ததும்பலுடன்‌ இருந்தனர்‌. சாளரங்களின்‌ 
அருகே அமர்ந்துகொள்வதற்காக முண்டியடித்தனர்‌. 
சாளரத்‌ திரைச்சீலைகளை நன்றாக விலக்கி வெளியே 
பார்த்தனர்‌. தசார்ணை முழந்தாளிட்டு அமர்ந்து வெளியே 
பார்த்து “மரங்களே இல்லை” என்றாள்‌. “பாலையில்‌ 
எப்படியடி மரம்‌ இருக்கும்‌?” என்றாள்‌ சம்படை. 
“சத்தம்போடாமல்‌ வாருங்கள்‌” என்று சத்யசேனை 
அவர்களை நோக்கி முகம்‌ சுளித்தாள்‌. 


“இந்த வண்டி படகுபோலச்‌ செல்கிறதே” என்று சம்படை 
குரலைத்தாழ்த்திச்‌ சொல்ல சுதேஷ்ணை “இதற்கு அடியில்‌ 
வில்‌ இருக்கிறதல்லவா? அதுதான்‌ எல்லா 
அசைவுகளையும்‌ வாங்கிக்கொள்கிறது” என்றாள்‌. 
தசார்ணை உற்சாகமாக “அந்த வில்லிலே நாணே 
இல்லை” என்றாள்‌. “நான்‌ பார்த்தேன்‌. ..அந்த விற்களை 
போர்‌ வந்தால்‌ எடுத்து நாணேற்றுவார்கள்‌” என்று 
சம்படையின்‌ கையைப்பிடித்து உலுக்கினாள்‌ 
சத்யசேனை. “அவை மூங்கில்கள்‌...கங்கைக்கரையில்‌ 
அவை ஏராளமாக மண்டிக்கிடக்கின்றன என்கிறார்கள்‌.” 
சுதேஷ்ணை “அவற்றை வெட்டித்தான்‌ குழல்‌ 
செய்கிறார்கள்‌...இனிய இசையை வாசிக்கிறார்கள்‌” 
என்றாள்‌. 


பாலைவனத்தைச்‌ சூழ்ந்து மேகமற்ற வானம்‌ செந்நிறமாக 
கவிந்தது. பின்பு இருண்டு கருந்திரைக்கு அப்பாலிருந்து 
விண்மீன்களை ஒவ்வொன்றாக வெளியே 
கொண்டுவந்து பரப்பியது. வெம்மைநிறைந்த காற்று 
மெல்லமெல்லக்‌ குளிர்ந்து உடலை நடுக்குறச்செய்யும்படி 


வீசியது. இளவரசியர்‌ மரவுரிப்போர்வைகளை 
போர்த்திக்கொண்டனர்‌. விண்மீன்கள்‌ பெருகியபடியே 
வந்த வானத்தைப்‌ பார்த்துக்கொண்டிருந்த சத்யசேனை 
“எவ்வளவு விண்மீன்கள்‌” என்றாள்‌. நன்றாக நிலம்‌ 
இருண்டபோது மிக அருகே விண்மீன்களாலான 
பந்தலாக வானம்‌ தெரிய அனைவரும்‌ விண்மீன்களை 
நோக்கினர்‌. “பொன்னாலான நகைக்குண்டு போலத்‌ 
தெரிகிறது ஒவ்வொன்றும்‌” என்றாள்‌ சத்யவிரதை. 
சுதேஷ்ணை “கையெட்டினால்‌ பறித்து விடும்‌ கனிகள்‌” 
என்றாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 
சூகப்பெண்கள்‌ மூவர்‌ வண்டிக்குள்‌ ஏறினர்‌. மூத்தவள்‌ 
வணங்கி “அரசியரை பணிகிறேன்‌. இரவுநேரக்‌ 
கதைப்பாடலுக்காக வந்திருக்கிறோம்‌” என்றாள்‌. 
காந்தாரி புன்னகையுடன்‌ “அமர்க!” என்றாள்‌. அவள்‌ தன்‌ 
கையில்‌ இருந்த சுவடிகளை ஏழாகப்‌ பகுத்து கலைத்து 
மீண்டும்‌ ஏழாகப்‌ பகுத்தாள்‌. அதில்‌ ஏழாவது சுவடியை 
எடுத்தாள்‌. புன்னகையுடன்‌ “சதி அனசூயையின்‌ கதை 
வந்துள்ளது அரசி” என்றாள்‌. “சொல்க!” என்று காந்தாரி 
ணையிட்டாள்‌. சூதப்பெண்கள்‌ தங்கள்‌ கையில்‌ 
இருந்த உலோகத்தாலான தாளக்கருவியை சிறிய 
ஆணியால்‌ மெல்ல மீட்டியபடி பாடத்தொடங்கினர்‌. 


அத்ரி, பிருகு, குப்தர்‌, வசிஷ்டர்‌, கெளதமர்‌, காஸ்யபர்‌, 
அங்கீரஸர்‌ என்னும்‌ ஏழு வான்முனிவர்களையும்‌ 
வாழ்த்துவோம்‌. அவர்களில்‌ முதன்மையானவரான அத்ரி 
மாமுனிவரின்‌ புகழைப்‌ பாடுவோம்‌. அவரது 
அறத்துணைவி அனசூயையின்‌ மங்கா பெரும்‌ கற்பைப்‌ 
போற்றுவோம்‌. அரசியரே, அனசூயை என்றால்‌ 
பொறாமையே அற்றவள்‌ என்று பொருள்‌. பெண்‌ 
தன்னை நினைக்கும்‌ காலம்‌ வரை பொறாமையை 
வெல்லமுடிவதில்லை. தன்னைக்‌ கடந்து தாயாக 
ஆகும்போது மட்டுமே அவள்‌ பொறாமையைக்‌ 
கடந்துசெல்கிறாள்‌. அவளையே கற்பரசி என்கின்றன 
நூல்கள்‌. 


விஷ்ணுவில்‌ இருந்து பிரம்மன்‌. பிரம்மனில்‌ இருந்து 
சுயம்புமனு பிறந்தார்‌. சுயம்புமனுவுக்கு அவரது 
துணைவியான சரரூபையில்‌ உத்தானபாதன்‌, 
பிரியவிரதன்‌, ஆஹுதி, தேவாஹாதி, பிரசூதி என்னும்‌ 


ஐந்து குழந்தைகள்‌ பிறந்தன. அவர்களில்‌ 
அழகுமிக்கவளான தேவாஹுதியை கர்த்தம பிரஜாபதி 
மணம்‌ புரிந்தார்‌. தேவாஹதிக்கு கர்த்தம பிரஜாபதியில்‌ 
கலை, அனசூயை என்னும்‌ இரண்டு பெண்கள்‌ 
பிறந்தனர்‌. கலையை மர்சியும்‌, அனசூயையை அத்ரியும்‌ 
மணந்துகொண்டனர்‌. 


அரசியரே, கலையுடன்‌ இணைந்தது பொறாமை 
என்றறிக. பொறாமையை வெல்லும்‌ பொறைநிலையோ 
கலையின்‌ முதிர்நிலையே ஆகும்‌. அனசூயை வாழும்‌ 
பிரஜாபதியின்‌ துணைவியாக பல்லாயிரம்‌ 
மண்ணகங்களை தன்‌ மடியில்‌ தவழும்‌ 
குழந்தைகளைப்போல காத்துவந்தாள்‌. அன்றொருநாள்‌ 
பூமி மீது இந்திரன்‌ சினம்‌ கொண்டான்‌. வானில்‌ அவன்‌ 
வில்‌ தோன்றாமலாயிற்று. தன்‌ வஜ்ராயுதத்தை 
வளைதடியாக்கி மேகக்கூட்டங்களை 
வெள்ளாடுகளைப்போல அவன்‌ ஓட்டிச்சென்று 
மேற்குத்திசையின்‌ இருண்ட மடிப்பு ஒன்றுக்குள்‌ 
ஒளித்துவைத்தான்‌. மழையின்மையால்‌ பூமி வெந்து 
வறண்டது. தாவரங்கள்‌ பட்டு கருகின. கங்கை 
மணல்வரியாக மாறியது. 


வைதிகர்‌ தேவர்களுக்கு அவியிட்டு மும்மூர்த்திகளையும்‌ 
வணங்கி காக்கும்படி மன்றாடினர்‌. நாகர்கள்‌ தங்கள்‌ 
முதுநாகத்தெய்வங்களுக்கு பலிகொடுத்து வெறியாட்டாடி 
வணங்கினர்‌. மானுடர்‌ தங்கள்‌ தேவர்களை வணங்க 
ஊர்வனவும்‌ பறப்பனவும்‌ நடப்பனவும்‌ நீந்துவனவும்‌ 
தங்கள்‌ தெய்வங்களை வணங்கி மன்றாடின. 
மும்மூர்த்தியரும்‌ தேவர்களும்‌ இந்திரனைத்‌ தேடி 
அலைந்தனர்‌. அவனோ விண்ணக இருளுக்குள்‌ 
ஒளிந்திருந்தான்‌. 


நெய்யகன்ற அகலென பூமி தன்‌ ஒளியவிந்து அணையும்‌ 
நாளில்‌ மண்ணில்‌ வாழ்ந்த எளிய புழு ஒன்று தான்‌ 
புழுவென்றறிந்தமையால்‌ பொறாமையை வென்றது. 
அது தாகத்தால்‌ வாடி இறக்கும்‌ கணத்தில்‌ அனசூயையை 
வேண்டியது. அன்னையே நான்‌ இறப்பினும்‌ என்குலம்‌ 
அழியாது காத்தருள்க என்றது. 


அதன்‌ கோரிக்கையை அன்னை ஏற்றாள்‌. அவள்‌ 
கருணை மண்மீது மழையாகப்‌ பொழிந்தது. மண்ணில்‌ 
அனைத்துத்‌ தாவரங்களும்‌ எழுந்து விரிந்து தழைத்து 
மலர்ந்து கனிந்து பொலிந்தன. தேவர்கள்‌ கோர அன்னை 
கருணைகொண்டாள்‌. அவள்‌ தவத்தாணையால்‌ 
விண்ணிலும்‌ மண்ணிலும்‌ பத்து வெளியக நாட்கள்‌ 


இருள்‌ நிறைந்தது. விண்ணகம்‌ இருளானபோது 
ஒளிந்திருந்த இந்திரன்‌ தன்‌ வஜ்ராயுதத்துடன்‌ வெளியே 
வந்தான்‌. அவனை தேவர்கள்‌ கண்டடைந்தனர்‌. 
தேவர்களின்‌ கோரிக்கைக்கு ஏற்ப இந்திரன்‌ கனிந்து 
மழைமுகில்களை விடுவித்தான்‌. 


அந்நாளில்‌ கைலாயத்துக்குச்‌ சென்ற நாரதர்‌ 
முக்கண்முதல்வனை வணங்குவதற்கு முன்பு 
அனசூயையை எண்ணி வணங்கினார்‌. அதற்குக்‌ 
காரணம்‌ என்ன என்று சிவன்‌ கேட்டபோது 
மும்மூர்த்திகளும்‌ தோற்ற இடத்தில்‌ வென்றவள்‌ 
அனசூயை அல்லவா, அவள்‌ வல்லமையே 
முதன்மையானது என்றார்‌ நாரதர்‌. அவ்வண்ணமே 
சொல்லி மும்மூர்த்திகளையும்‌ யோகத்திலிருந்தும்‌ 
துயிலிலில்‌ இருந்தும்‌ மோனத்திலிருந்தும்‌ எழச்செய்தார்‌. 
அனசூயையின்‌ வல்லமையை அறிவதற்காக 
மும்மூர்த்திகளும்‌ அத்ரி முனிவரின்‌ தவச்சாலைக்கு 
மூன்று வைதிகர்களாக வந்தனர்‌. தங்களுக்கு தாங்கள்‌ 
விரும்பியவண்ணமே உணவளிக்கவேண்டுமென்று 
கோரினர்‌. அவ்வண்ணமே ஆகுக என்று சொன்ன அத்ரி 
பிரஜாபதி தன்‌ துணைவியிடம்‌ அவர்கள்‌ கோரும்படி 
உணவளிக்க ஆணையிட்டார்‌. 


வான்கங்கையாடி உணவுண்ண வந்தமர்ந்த 
மூன்றுவைதிகர்களும்‌ அனசூயையிடம்‌ தங்களுக்கு 
குலப்பெண்‌ ஆடையின்றி வந்து அன்னமிடுவதே நெறி 
என்றனர்‌. கணவனின்‌ ஆணையையும்‌ கற்பின்‌ 
நெறியையும்‌ ஒரேசமயம்‌ அவள்‌ எப்படி 
காத்துக்கொள்கிறாளென்று அறிய அவர்கள்‌ 
விழைந்தனர்‌. அனசூயை அவர்கள்‌ மூவரையும்‌ தன்‌ 
புல்லை அமுதாக்கும்‌ காமதேனுவின்‌ கைநீட்டி 
நெஞ்சுடன்‌ அணைத்துக்கொண்டாள்‌. அவர்கள்‌ 
கண்களில்‌ பால்படலம்‌ மறையாத கைக்குழந்தைகளாக 
மாறி அவள்‌ மடியில்‌ தவழ்ந்தனர்‌. அவள்‌ ஆடையின்றி 
வந்து மூவருக்கும்‌ முலையமுதூட்டினாள்‌. 


அவர்கள்‌ அவள்‌ மடியில்‌ மதலைகளாக வாழ்ந்தனர்‌. 
முதல்பொருளின்றிப்‌ பிறந்த மூலவர்கள்‌ அவள்‌ 
வழியாகவே அன்னையின்‌ பேரன்பை அறிந்து 
களித்தனர்‌. முத்தொழிலை ஆற்றும்பொருட்டு அவர்கள்‌ 
மீண்டும்‌ தங்களுருக்கொண்டபோதிலும்‌ அன்னையின்‌ 
அன்பை முழுதறியும்‌ பொருட்டு அவள்‌ உதரத்திலேயே 
ஒரேகுழந்தையாகப்‌ பிறந்தனர்‌. அந்த மகவு தத்தாத்ரேயன்‌ 
என்றழைக்கப்பட்டது. 


மும்மூர்த்திகளையும்‌ மூன்று முகங்களாகக்கொண்டு 
ஆறுகரங்களுடன்‌ பிறந்த தத்தாத்ரேயர்‌ இளமையிலேயே 
நான்கு அறங்களையும்‌ துறந்தார்‌. ஐம்புலன்களையும்‌ 
வென்றார்‌. களைவதொன்றுமில்லாத 
நெஞ்சுகொண்டிருந்தமையால்‌ அவர்‌ 
அறியவேண்டியதென்று ஏதுமிருக்கவில்லை. 
ஞானங்களின்‌ கொடுமுடியான வேதங்களைக்‌ 
கற்கும்பொருட்டு தன்‌ தந்தையான பிரம்மதேவனைத்‌ 
தேடிச்சென்றார்‌ தத்தாத்ரேயர்‌. அவரைக்கண்டதும்‌ 
பிரம்மனின்‌ கையில்‌ வாடாததாமரைகளாக மலர்ந்திருந்த 
நான்கு வேதங்களும்‌ தத்தாத்ரேயரின்‌ உடலில்‌ வீசிய 
அன்னையின்‌ முலைப்பால்‌ வாசனையை உணர்ந்து 
நான்கு நாய்களாக மாறி அவரைத்‌ தொடர்ந்தன. 


“மும்மூர்த்திகளையும்‌ முலையூட்டி வளர்த்தவளை 
வாழ்த்துவோம்‌. பிரம்மத்தை ஞானமாக 
பெற்றெடுத்தவளை வாழ்த்துவோம்‌. பிறிதொன்றிலாத 
பார்வை கொண்ட அனசூயை அன்னையை 
வாழ்த்துவோம்‌. ஆம்‌, அவ்வாறே ஆகுக!” என்று 
சூதப்பெண்‌ பாடிமுடித்தாள்‌. காந்தாரி அவளுக்கு பரிசில்‌ 
அளித்து அனுப்பி வைத்தாள்‌. அரசிகள்‌ கதையால்‌ 
அமைதிகொண்டுவிட்டதை அவள்‌ கவனித்தாள்‌. கதை 
என எது சொல்லப்பட்டாலும்‌ உடனே தூங்கத்‌ 
தொடங்கிவிடும்‌ தசார்ணையும்‌ சம்படையும்‌ 
சத்யசேனையின்‌ மடியிலும்‌ சத்யவிரதையின்‌ மடியிலும்‌ 
கிடந்து மெல்லிய குறட்டை விட்டனர்‌. 


சற்று நேரம்‌ ஓய்வெடுத்தபின்‌ மீண்டும்‌ கிளம்புவதாகவும்‌ 

இரவெல்லாம்‌ பயணம்‌ செய்யவிருப்பதாகவும்‌ 

படைத்தலைவன்‌ வந்து காந்தாரியிடம்‌ சொன்னான்‌. 

“நாளையும்‌ மறுநாளும்‌ வெப்பம்‌ உச்சத்தில்‌ இருக்கும்‌ 

என்று கணிகர்‌ சொல்கிறார்கள்‌ அரசி. பகலில்‌ 

பயணம்செய்யமுடியாது. நாம்‌ நாளைக்காலைக்குள்‌ 

குண்டம்‌ என்னும்‌ சோலைக்குச்‌ சென்று 

சர்ந்தாகவேண்டும்‌.” 


அவர்கள்‌ வண்டிக்குள்ளேயே படுத்துக்கொண்டனர்‌. 
வண்டியின்‌ ஆட்டம்‌ தொட்டில்‌ போலத்‌ தோன்றியது. 
காந்தாரி தூங்காமல்‌ த்‌ இமை மூடிய 
கண்களுக்குள்‌ நெளிந்து நெளிந்து 
சென்றுகொண்டிருந்த ஒரு செந்நிற நூலையே 
பார்த்துக்கொண்டிருந்தாள்‌. வண்டிக்குள்‌ இருந்த சிறிய 
நெய்விளக்கை சத்யசேனை ஊதி அணைத்ததை மூடிய 
கண்களுக்குள்‌ ஒளி அவிவதாக உணர்ந்தாள்‌. காற்று 
மணலை அள்ளி கூரைமேல்‌ கொட்டும்‌ மெல்லிய ஒலி 


கேட்டுக்கொண்டிருந்தது. வண்டி மெல்லிய மணலில்‌ 
சகடங்கள்‌ ஒலிக்க சென்றுகொண்டிருந்தது. 


“அக்கா” என்று சத்யவிரதை அழைத்தாள்‌. “என்ன?” 
என்றாள்‌ காந்தாரி. “நீங்கள்‌ முற்றிலும்‌ 
மாறிவிட்டிருக்கிறீர்கள்‌... உங்கள்‌ பேச்சும்‌ சிரிப்பும்‌ 
எல்லாம்‌ வேறுயாரோ போலிருக்கின்றன” என்றாள்‌. 
காந்தாரி புன்னகை புரிந்தாள்‌. “நீங்கள்‌ ஏன்‌ கண்களைக்‌ 
கட்டிக்கொள்ளவேண்டும்‌?” என்றாள்‌ சத்யவிரதை. 
“எனக்கு இருபது விழிகள்‌ இருக்கின்றன...” என்று 
காந்தாரி சொன்னாள்‌. “ஒவ்வொரு விழியும்‌ ஒவ்வொரு 
பருவத்தைச்‌ சேர்ந்தவை... உலகையே அறியாத 
பேதையின்‌ விழிகள் கூட நான்கு உள்ளன.” 


“ஒரு கணவனுக்காக நாம்‌ ஏன்‌ வாழவேண்டும்‌ அக்கா?” 
என்றாள்‌ சத்யவிரதை. “நிஷாதர்களின்‌ பெண்கள்‌ 
அப்படியல்ல என்றார்கள்‌ சூதர்கள்‌. அவர்கள்‌ 
அனைத்தையும்‌ தங்களுக்காகவே செய்கிறார்கள்‌. 
அவர்கள்‌ வாழும்‌ வாழ்க்கைதான்‌ பொருள்‌ உடையது” 
என்றாள்‌. காந்தாரி புன்னகைத்தபடி 
“தெரியவில்லையடி...நான்‌ எனக்கு எது 
மகிழ்வளிக்கிறதோ அதைச்‌ செய்தேன்‌. என்னிடமிருந்த 
அனைத்தையும்‌ உதறாமல்‌ நான்‌ அவருடைய உலகுக்குள்‌ 
நுழையமுடியாதென்று தோன்றியது. அதற்குமேல்‌ 
ஒன்றுமே நான்‌ சிந்திக்கவில்லை” என்றாள்‌. 


“நீங்கள்‌ என்னை என்ன சொன்னாலும்‌ சரி, இதை 
பேதைத்தனம்‌ என்றுமட்டும்தான்‌ என்னால்‌ 
சொல்லமுடியும்‌” என்றாள்‌ சத்யவிரதை. “இருக்கலாம்‌. 
ஆனால்‌ பித்தியாகவும்‌ பேதையாகவும்‌ இருப்பதில்‌ 
பேரின்பம்‌ ஒன்று இருக்கிறது” என்றாள்‌ காந்தாரி. 
இன்சிரிப்புடன்‌ “நான்‌ அதைப்பற்றித்தான்‌ 
எண்ணிக்கொண்டிருந்தேன்‌. இன்று அந்த சூதப்பெண்‌ 
பாடியபோது எனக்கு விடை கிடைத்தது. தாய்மை 
என்பதும்‌ பேதைத்தனம்தானே? அந்தப்பேதைத்தனத்தை 
அடையும்போதுதானே பெண்ணுக்கு இன்பமும்‌ 
ஆற்றலும்‌ முழுமையும்‌ எல்லாமே கிடைக்கின்றன?” 


“அதுவும்‌ இதுவும்‌ ஒன்றா?” என்றாள்‌ சத்யவிரதை 
சலிப்புடன்‌. “ஒன்றுதானடி. நான்‌ மனைவியானேனா 
அன்னையானேனா என்று என்னாலேயே 
அறியமுடியவில்லை” என்றாள்‌ காந்தாரி. சத்யவிரதை 
இறங்கியகுரலில்‌ “வேண்டாம்‌ அக்கா” என்றாள்‌. 
“தயவுசெய்து நான்‌ சொல்வதைக்‌ 
கேளுங்கள்‌....வேண்டாம்‌. நீங்கள்‌ இந்தக்‌ கண்கட்டுடன்‌ 


அஸ்தினபுரிக்குச்‌ சென்றால்‌ இதையே ஒரு பெரிய 
புராணமாக சூதர்கள்‌ ஆக்கிவிடுவார்கள்‌. 
விரும்பினாலும்கூட உங்களால்‌ கண்களை 
திறக்கமுடியாது...” 


காந்தாரி “நான்‌ இப்போதிருக்கும்‌ இந்த நிலையில்‌ இருந்து 
ஒருபோதும்‌ விழித்தெழவில்லை என்றால்‌ அதைவிட 
ஏதும்‌ எனக்குத்‌ தேவையில்லையடி” என்றாள்‌. 
சத்யவிரதை அதன்பின்‌ ஒன்றும்‌ சொல்லவில்லை. 
பெருமூச்சுடன்‌ திரும்பப்படுத்துக்கொண்டாள்‌. 


அந்த உரையாடலை மற்ற தங்கையரும்‌ 
கேட்டுக்கொண்டிருந்தனர்‌. அவர்கள்‌ விட்ட 
பெருமூச்சுகள்‌ இருளில்‌ ஒலிப்பதை காந்தாரி கேட்டாள்‌. 
அதன்பின்‌ அஸ்தினபுரியை அடையும்‌ வரை அவர்கள்‌ 
அதைப்பற்றி ஏதும்‌ பேசவில்லை. 


சிறிதுநேரத்தில்‌ காந்தாரி தூங்கிவிட்டாள்‌. ஆனால்‌ 
வண்டியின்‌ அசைவும்‌ ஓசையும்‌ நீடித்தன. அவள்‌ 
வண்டியில்‌ இருந்தபடியே தொலைவில்‌ தெரிந்த ஒரு 
மரத்தைப்பார்த்தாள்‌. வண்டியில்‌ அவளைத்தவிர 
எவருமில்லை. அவள்‌ இறங்கி அந்த மரத்தை நோக்கி 
ஓடினாள்‌. 


செல்லச்செல்ல அந்த மரம்‌ தொலைவிவிருப்பதாகத்‌ 
தோன்றியது. நெடுநேரம்‌ கழித்து அதை நெருங்கினாள்‌. 
அது தாலிப்பனை. அதன்‌ பூ செம்மஞ்சளாக விரிந்து 
காற்றில்‌ உலைந்தாடியது. அவளருகே அந்த சூதப்பெண்‌ 
நின்றிருந்தாள்‌. “இவ்வளவு பெரிய பூவா?” என்று 
காந்தாரி கேட்டாள்‌. சூதப்பெண்‌ சிரித்துக்கொண்டு “இந்த 
மலர்‌ ஒரு நுண்வடிவக்‌ காடு” என்றாள்‌. காந்தாரி “ஏன்‌ 
அது தனித்தே நிற்கிறது?” என்றாள்‌. “காட்டை 
கருவிலேந்திய மரம்‌ தனித்துத்தானே நிற்கமுடியும்‌?” 
என்றாள்‌ சூதப்பெண்‌. 

புடவியையும்‌ அதன்‌ அலைகளாக காலத்தையும்‌ 
அவ்வலைகளின்‌ ஒளியாக எண்ணங்களையும்‌ பிரம்மன்‌ 
படைப்பதற்கு முன்பு அவன்‌ சனந்தன்‌, சனகன்‌, 
சனாதனன்‌, சனத்குமாரன்‌ என்னும்‌ நான்கு 
முனிவர்களை படைத்தான்‌. தன்‌ படைப்பின்‌ 
முதற்கணங்களாகிய அப்பிரஜாபதிகளை நோக்கி 
பிரம்மன்‌ “நீங்கள்‌ விதைகளாகுக: என்று 
ஆணையிட்டான்‌. 


“தந்தையே, நான்‌ என்‌ முழுமையை இழக்க 
விரும்பவில்லை. சிதையாத விதைகள்‌ 
முளைப்பதுமில்லை” என்றார்‌ சனகர்‌. “நான்‌ என்‌ 
அமைதியை இழக்க ஒப்பமாட்டேன்‌. படைப்பென்பது 
நிலைகுலைவேயாகும்‌” என்றார்‌ சனந்தர்‌. சனாதனர்‌ 
“படைப்பவனைவிட மேலான படைப்பு பொருளற்றது. 
தோற்கடிக்கப்படுவதை என்‌ அகம்‌ விழையவுமில்லை” 
என்றார்‌. சனத்குமாரர்‌ “படைப்பவன்‌ 
பிறபடைப்பாளிகளுடன்‌ ஒத்துப்போகமுடியாது. நான்‌ 
என்‌ தமையன்களுடன்‌ முரண்கொள்ளமாட்டேன்‌” 
என்றார்‌. 

சினம்கொண்டு எழுந்த முதல்தாதையின்‌ நெரிந்த 
புருவங்களுக்கு அடியில்‌ எரிந்த விழிகளிலிருந்து 
நெருப்புருவாக குழந்தை ஒன்று பிறந்தது. அதன்‌ 
கைகால்கள்‌ அனலாறுகளாக விண்ணில்‌ ஓடின. அதன்‌ 
தலைமுடி தழலாட்டமாக திசைகளில்‌ பரவியது. அதன்‌ 
விழிகள்‌ ஆதித்யர்களாக சுடர்விட்டன. திசைகள்‌ இடிபட 
பெருங்குரலில்‌ அழுத அந்த மைந்தனைக்‌ கண்டு 
பிரம்மனே அஞ்சி பின்னடைந்தான்‌. அதன்‌ தழலெரிவை 
விண்ணகமும்‌ தாங்காதென்று எண்ணியதும்‌ அவன்‌ 
“இம்மகவு இரண்டாக ஆகக்‌ கடவது” என்றான்‌. 


அந்த அனல்மகவு ஆண்‌ பெண்‌ என 
இரண்டாகப்பிரிந்தது. பிரிந்த இரு குழவிகளில்‌ ஒன்று 
கீழ்த்திசையையும்‌ இன்னொன்று மேல்திசையையும்‌ 
முற்றாக நிறைத்திருந்தது. வானகமே எரிவெளியாக 
இருந்ததைக்‌ கண்டு பிரம்மன்‌ அந்த ஆண்மகவை 


பதினொரு சிறுமகவுகளாகப்‌ பிரித்தான்‌. பதினொரு 
தழல்மைந்தர்களும்‌ செங்கதிர்‌ விரியும்‌ உடலும்‌ 
கருங்கதிரென அலையும்‌ குழல்களும்‌ கொண்டிருந்தனர்‌. 
அவர்கள்‌ பதினொரு ருத்ரர்கள்‌ என்று பிரம்மனால்‌ 
அழைக்கப்பட்டனர்‌. அவர்கள்‌ பருவுலகுக்கு 
அனுப்பப்பட்டனர்‌. 


அவர்களில்‌ மன்யூ பருப்பொருளுக்குள்‌ எரியும்‌ 
அனலானான்‌. மனு மானுடத்துக்குள்‌ கனலும்‌ 
உயிரானான்‌. மகினசன்‌ அறிவிலும்‌ மகான்‌ ஞானத்திலும்‌ 
எரிந்தனர்‌. சிவன்‌ யோகத்தின்‌ கனல்‌. ர௬ுதுத்வஜன்‌ 
தாவரங்களில்‌ தளிராக எழுபவன்‌. உக்ரரேதஸ்‌ 
விலங்குகளின்‌ விந்துவின்‌ வெம்மை. பவன்‌ வேர்களின்‌ 
வெப்பம்‌. காமன்‌ வசந்தத்தின்‌ தழல்‌. வாமதேவன்‌ 
மரணத்தின்‌ தீ. திருதவிருதன்‌ அழிவின்மையின்‌ எரி. 


பிரிந்தெழுந்த அனல்மகளில்‌ இருந்து பதினொரு 
ருத்ரைகள்‌ உருவானார்கள்‌. தீகை, விருத்தி, உசனை, 
உமை, நியுதை, சர்ப்பிஸ்‌, இளை, அம்பிகை, இராவதி, 
சுதை, தீக்ஷை என்னும்‌ அவர்கள்‌ ர௬ுத்ரர்களின்‌ 
துணைவிகளாயினர்‌. பதினொரு ருத்ரர்களும்‌ 
பருவெளியின்‌ பதினொரு மூலைகளிலும்‌ நின்றெரியும்‌ 
தழல்களாயினர்‌. வான்வெளியை முழுமையாகக்‌ காணும்‌ 
கண்கள்‌ கொண்டவர்கள்‌ மட்டுமே 
அவர்களனைவரையும்‌ ஒரேசமயம்‌ காணமுடியும்‌. 


பாலைநிலத்துப்‌ பாறை ஒன்றில்‌ அமர்ந்து யோகத்தில்‌ 
தன்‌ அகக்குகைக்குள்‌ ஆகாயத்தை எழுப்பிய 
மாமுனிவரான பிரகஸ்பதி பதினொரு ருத்ரர்களையும்‌ 
அவர்களின்‌ ௬ருத்ரைகளுடன்‌ கண்டார்‌. பெருந்தழலை 
அறிந்த அவரது அகம்‌ அமர்ந்திருந்த மானுட உடல்‌ 
வெம்மைகொண்டு எரிந்து பொசுங்கியது. 
சாம்பல்குவையாக அவர்‌ கிடந்தார்‌. ஆயிரமாண்டுகாலம்‌ 
அந்தச்சாம்பல்‌ அங்கே கிடந்தது. பின்பு அங்கே பெய்த 
மழையால்‌ அச்சாம்பல்‌ கரைந்தோடி ஒரு சிறிய 
தடாகத்தை அடைந்தது. 


அந்தத்‌ தடாகத்தின்‌ கரையோரமாக அவரது தலையின்‌ 
நெற்றியோட்டின்‌ மணி ஒரு விதையாக பதிந்து 
முளைத்தெழுந்தது. பிரகஸ்பதி மீண்டும்‌ மானுட 
உடலைப்பெற்று நடந்து மறைந்தார்‌. அச்சுனையின்‌ 
கரைகளில்‌ அவரது சாம்பல்துளிகள்‌ நூற்றியெட்டு 
மரங்களாக முளைத்தெழுந்தன. அவை ருத்ராக்ஷ 
மரங்களாக மாறி அச்சுனையை சூழ்ந்து நின்றிருந்தன. 
அந்தச்சோலை ருத்ராணிருத்ரம்‌ என்று 


அழைக்கப்பட்டது. அஷ்டவக்ரமாமுனிவர்‌ அங்கே வந்து 
தவம்‌ செய்தபோது அங்கே சுனைக்கரையில்‌ நிறுவிய 
சிவக்குறி பயணிகளால்‌ வணங்கப்பட்டது. 


சமநிலத்தில்‌ ௬ுத்ராக்ஷமரங்கள்‌ நிற்கும்‌ ஒரே இடம்‌ என்று 
அந்தச்சோலை அறியப்பட்டது. அங்கே ஒரே ஒரு மரம்‌ 
ஒற்றைமுகமுள்ள சிவரூபமான ருத்ராக்‌்ஷமணிகளைக்‌ 
காய்த்தது. அம்மையப்பனின்‌ வடிவமான இரட்டைமுகம்‌ 
கொண்ட ௬ுத்ராக்ஷங்கள்‌ விளையும்‌ மூன்று மரங்கள்‌ 
அங்கே நின்றன. அக்னிவடிவமான மூன்றுமுக 
ருத்ராக்ஷங்களும்‌ பிரம்மவடிவான நான்முக 
ருத்ராக்ஷங்களும்‌ காலாக்னியின்‌ வடிவமான ஐந்துமுக 
ருத்ராக்ஷங்களும்‌ அறுமுகனின்‌ ௬ுத்ராக்ஷங்களும்‌ 
ஏழுமுகம்கொண்ட காமதேவ ருத்ராக்ஷங்களும்‌ 
எட்டுமுகம்கொண்ட கணபதிக்குரிய ருத்ராக்ஷங்களும்‌ 
ஒன்பதுமுகம்‌ கொண்ட பைரவனுக்குரிய 
ருத்ராக்ஷங்களும்‌ அங்கே விளைந்தன. 


பெரும்பாலை நிலத்தைத்‌ தாண்டி அஸ்தினபுரியின்‌ 
மணக்குழு ருத்ராணிருத்ரத்தை அடைந்ததும்‌ பலபத்ரர்‌ 
வந்து காந்தாரி இருந்த வண்டியை அணுகி 
வணங்கினார்‌. “அரசி, இந்தச்‌ சோலையில்‌ 
பாலைநிலத்தின்‌ வெம்மையின்‌ அதிபர்களான 
பதினொரு ருத்ரர்களும்‌ குடிகொள்வதாக புராணங்கள்‌ 
சொல்கின்றன. இங்கே அவர்களுக்கு பலிகொடுத்து 
வணங்கி நாம்‌ முன்னே செல்லலாம்‌” என்றார்‌. காந்தாரி 
“அவ்வாறே ஆகுக” என்றபின்‌ தன்‌ தங்கையருடன்‌ 
இறங்கினாள்‌. 


சிறிய இலைகளும்‌ கனத்த அடிமரங்களும்‌ கொண்ட 
ருத்ராக்ஷமரங்களின்‌ வேர்கள்‌ பாறைகளைக்‌ கவ்வி 
உடைத்து மண்ணைத்துளைத்து நின்றிருந்த சோலைக்கு 
நடுவே வெண்மணல்‌ குழிக்குள்‌ சற்றே நீர்‌ ஊறித்தேங்கிய 
சுனை கிடந்தது. ருத்ராக்ஷமரங்கள்‌ இலைகளைப்‌ 
பெரும்பாலும்‌ உதிர்த்து வெற்றுக்கிளைகளை விரித்து 
நின்றன. கிளைநுனிகளில்‌ மட்டுமே சற்றேனும்‌ பசுமை 
இருந்தது. பலபத்ரர்‌ “இவ்வருடம்‌ கோடை சற்று கடுமை” 
என்று சொன்னார்‌. 


விதுரன்‌ “இங்கே மழை பெய்வதில்லையா?” என்றான்‌. 
“பாலைநிலத்தில்‌ மழை பெய்யப்போவதுபோன்று காற்று 
கனிந்து வரும்‌. ஆனால்‌ நுண்வடிவ நீரை 
மழைத்துளியாக்கும்‌ கனிவு வானுக்கு இருப்பதில்லை. 
இங்குள்ள வானம்‌ அடங்கா விடாய்கொண்டது. 
நீர்த்துளிகளை அதுவே உறிஞ்சி மேலே 


எடுத்துக்கொள்கிறது” என்றபின்‌ அங்கே வண்டிகளில்‌ 
இருந்து குதிரைகளை அவிழ்த்துக்கொண்டிருந்த 
பணியாளிடம்‌ “இங்கே மழைபெய்து எவ்வளவு 
காலமாகிறது?” என்றார்‌. விழித்த வெண்விழிகளுடன்‌ 
அவன்‌ திகைத்து நோக்க பலபத்ரர்‌ மீண்டும்‌ கேட்டார்‌. 


அவன்‌ உலர்ந்த உதடுகளை நாவால்‌ ஈரப்படுத்திவிட்டு 
“நெடுங்காலம்‌...” என்றபின்‌ “என்‌ மனைவியை நான்‌ 
மணம்செய்துகொண்டதற்கு முந்தையவருடம்‌ மழை 
இருந்தது. என்‌ மகனுக்கு ஏழு வயதாகிறது” என்றான்‌. 
பலபத்ரர்‌ புன்னகையுடன்‌ அவனை போகும்படி சைகை 
காட்டிவிட்டு “பார்த்தீர்களல்லவா? எட்டுவருடங்களுக்கும்‌ 
மேலாக இங்கே மழை இல்லை” என்றார்‌. விதுரன்‌ 
திகைப்புடன்‌ அந்த மரங்களை நோக்கியபின்‌ 
“அப்படியென்றால்‌ இந்தச்சுனைநீர்‌ எங்கிருந்து 
வருகிறது?” என்றான்‌. 


“வடக்கே உயர்ந்திருக்கும்‌ இமயத்தின்‌ தொடர்ச்சியான 
பாறை இந்த மணல்வெளிக்கு அடியில்‌ சரிந்து கூர்ஜரக்‌ 
கடற்கரை நோக்கிச்‌ செல்கிறது. அந்தப்பாறையின்‌ 
பரப்பில்‌ எங்கோ பெரிய விரிசல்‌ ஒன்று இருக்கலாம்‌. 
மலைநீர்‌ அதன்‌ வழியாக ஊறிவரக்கூடும்‌. மண்ணுக்குள்‌ 
நரம்புகள்‌ போல கண்காணாநதிகள்‌ ஓடுகின்றன. 
அவற்றைப்பற்றி நீர்நூல்கள்‌ விரிவாகவே பேசுகின்றன” 
என்றார்‌ வழிகாட்டியான சூதப்பாடகர்‌. “இமயத்தின்‌ 
அடிவாரத்தில்‌ மழை பெய்யும்போது இச்சுனை நிறையும்‌ 
என நினைக்கிறேன்‌. அந்த நீரை நம்பித்தான்‌ இந்த 
மரங்கள்‌ வாழ்கின்றன.” 


சுனைக்கு வடக்காக கிழக்குநோக்கிய நிலையில்‌ நீளமான 
கல்பீடத்தின்‌ குழிகளில்‌ பதினொரு ருத்ரர்களும்‌ சிவந்த 
நீள்கற்களாக பதிட்டை செய்யப்பட்டிருந்தனர்‌. 
அவர்களின்‌ ருத்ரைகள்‌ நீலநிறக்கற்களாக 
அவர்களுக்குக்‌ கீழே கிடைமட்டமாக 
பதிக்கப்பட்டிருந்தனர்‌. ௬த்ரர்களுக்கு மேல்‌ பெரிய 
வெண்ணிறக்‌ கல்லால்‌ ஆன சிவக்குறி இருந்தது. சோலை 
முழுக்க சருகுகள்‌ உதிர்ந்து காற்றால்‌ அள்ளிக்‌ 
குவிக்கப்பட்டு மரத்தடிகளிலும்‌ பாறைக்குவைகளிலும்‌ 
குவிந்துகிடந்தன. அவற்றின்‌ மேல்‌ மெல்லிய மணல்‌ 
பொழியும்‌ ஒலி கேட்டுக்கொண்டிருந்தது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அங்கேயே தங்கியிருந்த பூசகராகிய முதியசூதர்‌ பித்து 
நிறைந்த கண்களும்‌ சடைமுடிக்கற்றைகளும்‌ மண்படிந்த 
உடலும்‌ கொண்டிருந்தார்‌. அவர்‌ பீஷ்மரையோ 
பிறரையோ வணங்காமல்‌ காய்ந்த புல்வரம்பு போலிருந்த 
புருவங்களுக்குக்‌ கீழே வெந்த செங்கல்‌ போன்றிருந்த 
கண்களால்‌ ஏறிட்டுப்பார்த்து “மகாருத்ரர்கள்‌ தங்கும்‌ 
இடம்‌ இது. அவர்கள்‌ அனலுருவானவர்கள்‌. காய்சினத்து 
தாதையர்‌. கானகத்தை ஆள்பவர்கள்‌” என்றார்‌. 
அவருடைய நகங்கள்‌ காகங்களின்‌ அலகுகள்‌ போல 
கருமையாக நீண்டிருந்தன. பலபத்ரர்‌ “பூசனைநிகழட்டும்‌ 
சூகரே” என்றார்‌. 


முதுசூதர்‌ ௬த்ரபீடங்கள்‌ மேல்‌ பரவியிருந்த 
சருகுகளையும்‌ மண்ணையும்‌ அள்ளி அகற்றி தூய்மை 
செய்தார்‌. சுனைநீரை அள்ளிவந்து கல்நிலைகளைக்‌ 
கழுவினார்‌. வண்டுக்குள்‌ இருந்த மரப்பெட்டியில்‌ இருந்து 
எடுக்கப்பட்ட உலர்ந்த துளசி இலைகளையும்‌ 
ஈச்சைப்பழங்களையும்‌ படைத்தார்‌. “குருதிபலி வழக்கம்‌ 
உண்டு” என்று முதுசூதர்‌ பலபத்ரரிடம்‌ சொன்னார்‌. 
பலபத்ரர்‌ பீஷ்மரை நோக்க “இப்போது நம்மிடம்‌ குருதி 
இல்லை” என்று பீஷ்மர்‌ சொன்னார்‌. 


பலபத்ரர்‌ “ஆம்‌... இப்போது மலரும்‌ பழங்களும்‌ போதும்‌... 
மீண்டும்‌ வரும்போது ருத்ரர்களுக்கு குருதியளிப்போம்‌” 
என்றார்‌. முதியசூதர்‌ ஏதோ சொல்ல வந்தபின்‌ 
சடைக்கற்றைகள்‌ அசைய தலையை அசைத்து 
“அவ்வாறே ஆகுக” என்றார்‌. கிருஷ்ண யஜுர்வேதத்தின்‌ 
தைத்ரிய சம்ஹிதையில்‌ உள்ள ஸ்ரீருத்ரமந்திரத்தைச்‌ 
சொன்னார்‌. அதன்‌ இருபகுதிகளான நமகம்‌ மற்றும்‌ 
சமகத்தை அவர்‌ தன்‌ ஓநாய்க்குரலில்‌ சொல்லி முடித்ததும்‌ 
பீஷ்மரும்‌ விதுரரும்‌ பிறரும்‌ தங்கள்‌ ஆயுதங்களை 
ருத்ரர்கள்‌ முன்‌ வைத்து வணங்கினர்‌. 


திருதராஷ்டிரன்‌ ஒரு வீரன்‌ தோளைப்பற்றியபடி வந்து 
ருத்ரர்கள்‌ முன்‌ விழுந்து வணங்கினான்‌. சம்படையின்‌ 
தோளைப்பற்றியபடி வந்த காந்தாரி வணங்கி சூதர்‌ 
அளித்த துளசி இதழை வாங்கி தன்‌ தலையில்‌ 
சூடிக்கொண்டு பின்னால்‌ நகர்ந்தாள்‌. 
அவளுக்குப்பின்னால்‌ நின்றிருந்த சத்யசேனை மேலும்‌ 
பின்னால்நகர அவள்‌ மேல்‌ தன்‌ உடல்‌ 
படக்கூடாதென்பதற்காக காவலன்‌ விலகி மேலும்‌ 
பின்னால்‌ பாய்ந்தான்‌. அவனுக்குப்பின்னால்‌ 
நின்றிருந்த காவலன்‌ அதே கணம்‌ பீஷ்மர்‌ செல்வதற்காக 
தன்‌ வேலைத்‌ தாழ்த்த அதன்‌ கூரிய நுனி வீரனின்‌ 
தோளைக்‌ கிழித்தது. அவன்‌ கைகளால்‌ 


பொத்திக்கொள்ள விரலிடுக்கை மீறி குருதி ஊறியது. 


பலபத்ரர்‌ புருவம்‌ தூக்கி “என்ன?” என்றார்‌. அவன்‌ 
“இல்லை” என்று சொல்லி பின்னகர்ந்து மற்ற 
வீரர்களுக்கு இடையே சென்றான்‌. இன்னொரு வீரன்‌ 
தலைப்பாகையைக்‌ கிழித்து அவன்‌ காயத்தைக்‌ கட்ட 
அவன்‌ தன்‌ கையை விரித்துத்‌ தொங்கவிட்டபோது 
விரலில்‌ இருந்து மூன்று குருதிச்சொட்டுகள்‌ உதிர்ந்து 
மணலில்‌ விழுந்தன. காய்ந்த மணல்‌ அவற்றை 
உடனடியாக உறிஞ்சி செம்புள்ளிகளாக 
ஆக்கிக்கொண்டது. 


அனைவரும்‌ மீண்டும்‌ வண்டிகளிலும்‌ ரதங்களிலும்‌ 
ஏறிக்கொண்டனர்‌. முதல்‌ குதிரை அருகே கொடியுடன்‌ 
நின்ற காவலன்‌ திரும்பி பலபத்ரரைப்‌ பார்த்தான்‌. அவர்‌ 
தலையசைத்ததும்‌ தன்‌ சங்கத்தை ஊதிக்கொண்டு 
புரவியில்‌ ஏறிக்கொண்டான்‌. கடைசியில்‌ நின்ற 
காவலனும்‌ சங்கை ஊதியதும்‌ புரவிகள்‌ கடிவாளம்‌ 
இழுபட்டு கால்களைத்‌ தூக்கி வைத்தன. வண்டிகளின்‌ 
சக்கரங்கள்‌ கூழாங்கற்களை அரைத்தபடி அசைந்து 
முன்னகர்ந்தன. 


அவர்கள்‌ சென்ற தடம்‌ செம்புழுதியில்‌ நீண்டு கிடந்தது. 
ஓசைகள்‌ திசைவிளிம்பில்‌ மறைந்தன. சோலைக்குள்‌ 
சருகுகளின்‌ அசைவாக ஒரு காற்று நுழைந்தது. முதுசூதர்‌ 
மணலில்‌ குனிந்து கூர்ந்து நோக்கி மூன்றுதுளி குருதி _- 
விழுந்த இடத்தைக்‌ கண்டடைந்தார்‌. அந்த இடத்தை தன்‌ 
சுட்டுவிரலால்‌ தொட்டார்‌. குருதி உலர்ந்து கருகி 
கரும்புள்ளிகளாக இருந்தது. ஒரு சருகை எடுத்து அந்த 
மணலை மெல்ல அள்ளினார்‌. அதை கொண்டுசென்று 
ருத்ரர்களின்‌ முன்னால்‌ வைத்தார்‌. அதை தன்‌ கைகளால்‌ 
தொட்டு ஒவ்வொரு ருத்ரரின்‌ மீதும்‌ வைத்தார்‌. 


ருத்ரர்களின்‌ முன்‌ அமர்ந்துகொண்டு தன்‌ தலையை 
ஆட்டியபடி அவர்‌ அக்கற்களை 
நோக்கிக்கொண்டிருந்தார்‌. கற்களில்‌ கண்விழித்தெழுந்த 
ருத்ரர்கள்‌ அவரை நோக்கினர்‌. தொலைதூரப்புயல்‌ 
எழுந்து வருவதுபோல அவரிலிருந்து வேதமந்திரம்‌ 
வெளிப்பட்டது. 


“ஊதப்பட்ட அனல்போல்‌ ஒளிர்பவர்களே 
இருமடங்கு மும்மடங்கு என 

வீசுந்தோறும்‌ பெருகுபவர்களே 
புழுதிபடியா பொற்தேர்கொண்டவர்களே 
மருத்துக்களே 


செல்வங்களுடனும்‌ ஆற்றல்களுடனும்‌ எழுக! 


குருதிபொழியும்‌ ருத்ரர்களின்‌ மைந்தர்களே 
அனைத்தையும்‌ அடக்கிய விண்ணகத்தால்‌ 
ஆளப்படுபவர்களே 

மகத்தானவர்களே மருத்துக்களே வருக! 
அன்னை பிருஷ்னியால்‌ 
மானுடர்களுக்காக கருவுறப்பட்டவர்களே 
விரைந்து வருக! 


வடமேற்கே வான்விளிம்பின்‌ ஒளியாலான 
வில்வட்டத்தில்‌ சிவந்த அலைகள்‌ எழுவதுபோல 
ருத்ரர்களின்‌ மைந்தர்களான மருத்துக்கள்‌ தோன்றினர்‌. 
செம்பிடரி பறக்கும்‌ ஆயிரத்தெட்டு 
பொன்னிறப்புரவிகளின்‌ வடிவில்‌ அவர்கள்‌ பறந்து 
வந்தனர்‌. அவர்களின்‌ ஓசைகேட்டு அடிமரங்கள்‌ 
நடுங்கின. செம்புழுதிக்கடல்‌ பெருகிவந்து திசைகளை 
முழுமையாக மூடிக்கொண்டது. மலையடுக்குகள்‌ 
பாறைகள்‌ மணல்சரிவுகள்‌ மரங்கள்‌ இலைகள்‌ என 
அனைத்தும்‌ செம்புழுதிப்பரப்புள்‌ புதைந்தழிந்தன. 
விழிதிறந்தாலும்‌ மூடினாலும்‌ செந்நிறமன்றி ஏதும்‌ 
தெரியவில்லை. 


வானில்‌ நெடுந்தொலைவில்‌ இடி ஒலித்தது. தூசுக்குள்‌ 
அந்த ஓசை நீருக்குள்‌ என ஒலித்தது. மின்னல்‌ வெட்டிய 
ஒளி பட்டுத்திரைக்கு அப்பால்‌ என தெரிந்து மறைந்தது. 
இடியோசை யானை வயிற்றுக்குள்‌ உறுமலோசை போல 
ஒலித்து நீண்டு நெடுந்தொலைவில்‌ நுனி நெளிந்து 
அடங்கியது. முதுசூதர்‌ செம்புழுதியால்‌ மூடப்பட்டவராக 
அசையாமல்‌ அமர்ந்திருந்தார்‌. அவர்‌ சற்று அப்பால்‌ சிறு 
அம்பு ஒன்று மண்ணைத்‌ தைத்த ஒலியைக்‌ கேட்டார்‌. 
இன்னொரு அம்பு எனஅருகே விழுந்தது நீர்த்துளி. 
இன்னுமொரு இன்னுமொரு அம்பு என நீர்த்துளிகள்‌. 
நீரில்‌ விழும்‌ மீன்கொத்திகள்‌ என அவை மண்ணை 
அறைந்து நிறைந்தன. 


அவர்‌ தன்‌ இடத்தோளில்‌ கூழாங்கல்‌ விழுந்ததுபோல 
பெரிய மழைத்துளி அறைந்தது உணர்ந்து திரும்பி 
நோக்கியபோது கொழுத்த குருதிபோல செம்புழுதியில்‌ 
கரைந்து அது வழிந்தது கண்டார்‌. இன்னொரு துளி 
அவர்‌ முகத்தில்‌ விழுந்தது. சடசடவென நீர்த்துளிகள்‌ 
விழுந்து பரவ மரங்களில்‌ இலைகளில்‌ இருந்து 
செங்குருதி சொட்டியது. அடிமரங்களில்‌ ரத்தம்‌ 
அலையலையாக வழிந்திறங்கியது. பாறைகள்‌ செந்நிற 
ரத்தம்‌ பரவி ஊன்துண்டுகள்‌ போலத்‌ தெரிந்தன. 


ருத்ரர்களின்‌ மீது குருதிமழை பொழிந்தது. கல்மழுங்கிய 
தலைகளில்‌ விழுந்த செம்புனல்‌ சிறிய மலர்கள்‌ போல 
மலர்ந்து மலர்ந்து தெறித்து மறைய கல்லுடல்‌ வளைவில்‌ 
செவ்வலைகள்‌ இறங்கின. பீடத்தில்‌ செந்நிணம்போல 
அதிர்ந்து சுழித்து வளைந்தோடி விளிம்பிலிருந்து 
செவ்விழுதாகக்‌ கொட்டியது நீர்‌. முதுசூதர்‌ எழுந்து 
சோலைவிட்டு வெளியே வந்து அங்கிருந்த 
பாறைமேலேறி பார்த்தார்‌. நான்குதிசைகளையும்‌ மூடி 
குருதிமழை பொழிந்து கொண்டிருந்தது. 


பதினொரு ருத்ரர்களும்‌ மருத்துக்கள்‌ மீது ஏறி 
செஞ்சடைகளில்‌ இருந்து குருதித்துளிகள்‌ தெறிக்க 
பறந்துவந்து அஸ்தினபுரியின்‌ கோட்டைவாயிலை 
அடைந்தனர்‌. நள்ளிரவில்‌ காவல்மாறியபின்‌ புதிய 
காவலர்கள்‌ வந்து வேல்களை தங்கள்‌ கால்களுக்கு 
நடுவே நட்டு அமர்ந்திருந்த நேரம்‌ அது. தாளமுடியாத 
புழுக்கத்தால்‌ அவர்கள்‌ தங்கள்‌ தோலாடைகளைக்‌ 
கழற்றி அப்பால்‌ வீசியிருந்தனர்‌. அவர்களைச்‌ சுற்றி 
வென்னீர்க்குளம்‌ போல அசைவே இல்லாமல்‌ காற்று 
தேங்கி நின்றது. உடலை அசைத்தும்‌ மூச்சை ஊதியும்‌ 
விசிறிகளாலும்‌ ஆடைகளாலும்‌ வீசியும்‌ அவர்கள்‌ 
அக்காற்றை அசைக்க முயன்றனர்‌. இருண்ட காற்று 
கோட்டைச்சுவர்‌ போல திடம்கொண்டிருந்தது. 


வியர்வை வழிய காவல்மாடத்தில்‌ நின்றிருந்த வீரன்‌ 
புரவிப்படை ஒன்று வரும்‌ ஒலியை கேட்டான்‌. அப்பால்‌ 
தெரிந்த குறுங்காட்டுக்குள்‌ மரங்கள்‌ அசைவதைக்‌ கண்டு 
எழுந்து நின்று பார்த்தான்‌. மரங்களை 
அசைத்துக்குலைத்தபடி இரைச்சலுடன்‌ கோட்டைமேல்‌ 
மோதி மேலெழுந்து சுழித்து மறுபக்கம்‌ பொழிந்தது 
காற்று. “காற்றா?” என்று வாய்‌ வழிய 
தூங்கிக்கொண்டிருந்த வீரன்‌ கேட்டான்‌. “ஆம்‌...” 
என்றான்‌ முதல்வீரன்‌. 


“காற்று இப்படி காட்டாறு போல வருமா என்ன?” என்று 
அவன்‌ கேட்டான்‌. மறுபக்கம்‌ சென்ற காற்றில்‌ மரங்கள்‌ 
இலைளை திருப்பிக்கொண்டு ஓலமிட்டன. 
நூற்றுக்கணக்கான சாளரங்கள்‌ அறைபட்டு 

சையிட்டன. முதல்‌ வீரன்‌ தன்‌ தோள்களிலும்‌ மார்பிலும்‌ 

ர்த்துளிகள்‌ அழுகியபழங்கள்‌ போல வீசப்பட்டதை 
உணர்ந்தான்‌. கையைவைத்து திகைத்து எடுத்துப்‌ 
பார்த்தான்‌. “ரத்தம்‌” என்றான்‌. 


இரண்டாவது வீரன்‌ “ரத்தமா? முதல்மழை... வானின்‌ 
புழுதிகலந்திருக்கிறது” என்றபடி எழுந்தான்‌. அதற்குள்‌ 


அவர்கள்‌ அந்த மழையில்‌ முழுமையாகவே 
நனைந்திருந்தார்கள்‌. அறைக்குள்‌ பேசிக்கொண்டிருந்த 
வீரர்கள்‌ அணைந்த எண்ணைக்குடுவை விளக்கை 
பற்றவைத்தனர்‌. ஈரம்‌ சொட்ட உள்ளே வந்த வீரனைக்‌ 
கண்டு அரைத்தூக்கத்தில்‌ விழித்த ஒருவன்‌ அலறியபடி 
எழுந்து சுவரோடு ஒட்டிக்கொண்டான்‌. உள்ளே 
வந்தவனின்‌ உடல்‌ செங்குருதியால்‌ மூடப்பட்டிருந்தது. 


“செந்நிற மழை” என்றான்‌ காவலன்‌. அனைவரும்‌ 
வெளியே முண்டியடித்தனர்‌. கோட்டைக்குமேலிருந்தும்‌ 
கீழிருந்தும்‌ பலர்‌ “மழையா..? மழையா பெய்தது?” என்று 
கேட்டுக்கொண்டிருந்தனர்‌. யாரோ “சேற்றுமழை!” 
என்றனர்‌. “செங்குருதி போல...” “இதுவரை இதைப்போல 
பெய்ததே இல்லை.” “முன்னொருகாலத்தில்‌ தவளைமழை 
பெய்ததாக என்‌ தாத்தா சொன்னார்‌.” “சென்றமுறை 
பனிக்கட்டி மழை பெய்தது.” குரல்கள்‌ 
கேட்டுக்கொண்டிருந்தன. நனைந்தவர்கள்‌ உள்ளே 
சென்று தங்கள்‌ உடல்களை தாங்களே 
பார்த்துக்கொண்டனர்‌. 


“போர்க்களத்தில்‌ இருந்து வருவதைப்போலிருக்கிறான்‌” 
என்று ஒருவன்‌ சொன்னான்‌. “பிறந்த குழந்தைகூட 
இப்படித்தான்‌ இருக்கும்‌” என்றான்‌ இன்னொருவன்‌. 
காவலர்கள்‌ வெளியே சென்று பார்த்தனர்‌. 
மொத்தக்காற்றும்‌ ஏதும்‌ நிகழாதது போல அசைவற்று 
இருளை ஏந்தி நின்றிருந்தது. வானில்‌ நிறைந்திருந்த 
விண்மீன்கள்‌ முற்றிலும்‌ மறைந்திருந்தன. 

அவர்கள்‌ உள்ளே சென்று மீன்நெய்‌ விட்ட அறுமுனைப்‌ 
பந்தங்களைக்‌ கொளுத்தி வெளியே 
கொண்டுவந்தார்கள்‌. அந்த ஒளியில்‌ கோட்டைக்குமேலும்‌ 
கீழும்‌ இருந்த நூற்றுக்கணக்கான 
கைவிடுபடைக்கலங்களின்‌ அம்புநுனிகளில்‌ குருதி 
துளித்துச்‌ சொட்டிக்கொண்டிருப்பதைக்‌ கண்டனர்‌. 

அஸ்தினபுரியின்‌ அரண்மனை மேல்மாடத்தில்‌ தன்‌ 
மஞ்சத்தில்‌ சத்யவதி கண்விழித்தாள்‌. அறைக்குள்‌ 
வேதுநீர்‌ அறை என நீர்வெம்மை நிறைந்திருந்தது. உடல்‌ 
வியர்வையால்‌ நனைந்து ஆடைகள்‌ உடலுடன்‌ 
ஒட்டியிருக்க அவள்‌ உடல்பட்ட மஞ்சத்திலும்‌ வெய்யநீர்‌ 
நனைவு இருந்தது. விடாயறிந்து எழுந்து சென்று 
மண்ணாலான நீர்க்குடுவையில்‌ இருந்து நீரை மொண்டு 
குடித்தாள்‌. கதவு மெல்ல ஓசையிட்டது. “வா” என்றாள்‌. 
சியாமை உள்ளே வந்தாள்‌. 


“வெப்பம்‌ திடீரென்று அதிகரித்ததுபோல இருந்தது” 
என்றாள்‌ சத்யவதி. “நான்‌ வெயில்‌ தகிக்கும்‌ 
பெரும்பாலை ஒன்றில்‌ நின்றிருப்பதுபோல 
கனவுகண்டேன்‌.” சியாமை “படுத்துக்கொள்ளுங்கள்‌ 
அரசி... நான்‌ விசிறுகிறேன்‌” என்றபடி அருகே இருந்த 
மயிலிறகு விசிறியை எடுத்துக்கொண்டாள்‌. 


சத்யவதி படுத்துக்கொண்டாள்‌. கீழே காவல்வீரர்கள்‌ 
இரும்புக்குறடுகள்‌ ஒலிக்க நடைபழகும்‌ ஒலியும்‌ 
அவ்வப்போது அவர்களின்‌ ஆயுதங்களின்‌ உலோக 
ஒலிகளும்‌ கேட்டுக்கொண்டிருந்தன. சியாமை மெல்ல 
விசிறிய காற்று அவ்வளவு குளுமையாக இருந்தமைக்கு 
உடல்‌ நன்றாக வியர்த்திருந்ததுதான்‌ காரணம்‌ என்று 
சத்யவதி உணர்ந்தாள்‌. உள்ளே சென்ற நீர்‌ குடல்களை 
குளிரச்செய்தது. நன்றாக உடலை விரித்துக்கொண்டபடி 
பெருமூச்சு விட்டாள்‌. 


இரவில்‌ விழிப்புவந்தால்‌ மீண்டும்‌ துயில்வரும்‌ காலத்தை 
அவள்‌ கடந்திருந்தாள்‌. கண்களை மூடியிருக்கையில்‌ 
இமைக்குள்‌ விழிகள்‌ ஓடிக்கொண்டே இருந்தன. 
கண்களைத்‌ திறக்காமலேயே “அவர்கள்‌ நேற்று 
அதிகாலையிலேயே சுதுத்ரியைக்‌ கடந்துவிட்டார்கள்‌” 
என்றாள்‌. “ஆம்‌... இரவெல்லாம்‌ பயணம்‌ செய்கிறார்கள்‌. 
அனேகமாக இன்றுமாலையில்‌ திரஸத்வதியையும்‌ 
கடந்துவந்திருப்பார்கள்‌.” 


“எல்லையைத்‌ தாண்டியதுமே தூதுப்புறாவை 


அனுப்பும்படி பலபத்ரரிடம்‌ சொல்லியிருந்தேன்‌. இந்நேரம்‌ 
வந்திருக்கவேண்டுமே” என்றாள்‌ சத்யவதி. சியாமை 
புன்னகைசெய்தபடி “பயணத்தின்‌ தாமதங்கள்‌ 
எப்போதும்‌ இருப்பவை அல்லவா?” என்று பொதுவாகச்‌ 
சொன்னாள்‌. “ஆம்‌...எல்லாம்‌ சிறப்பாகவே முடிந்தன 
என்று செய்திவந்தபோது எனக்கு நிறைவே எழவில்லை. 
இன்னும்‌ சற்று பதற்றம்தான்‌ ஏற்பட்டது. எனக்கு 
வயதாகிவிட்டது என்று நினைக்கிறேன்‌” என்றாள்‌ 
சத்யவதி. 


“விதுரர்‌ வந்து உங்களிடம்‌ பேசும்வரை அந்தப்பதற்றம்‌ 
நீடிக்கும்‌ பேரரசி” என்றாள்‌ சியாமை. சத்யவதி “ஆம்‌ அது 
உண்மை. அனைத்துக்குள்ளும்‌ அறியமுடியாத ஒன்று 
பொதிந்திருக்கிறது என்ற அச்சமே என்னைப்போன்ற 
அரசியல்‌ மதியூகிகளின்‌ நரகம்‌. அவன்‌ வந்து 
அனைத்தையும்‌ தெளிவாக்கும்‌ வரை நான்‌ விதவிதமாக 
வெறும்‌ கையால்‌ கம்பளம்‌ பின்னிக்கொண்டிருப்பேன்‌.” 


“இந்த வெம்மை... ஏன்‌ இத்தனைநாள்‌ மழை 
தாமதமாகிறது....மண்‌ மழையை அறிந்து நூறுநாட்கள்‌ 
கடந்துவிட்டன” என்று சொல்லி 

சத்யவதி மெல்லப்புரண்டாள்‌. “நூறாண்டுகால 
வரலாற்றில்‌ இதுவே மழை இத்தனை தாமதிக்கும்‌ வருடம்‌ 
என்று வானூலாளர்‌ சொன்னார்கள்‌” என்றாள்‌ சியாமை. 
“காற்று மாலைமுதலே அசைவை இழந்துள்ளது. 
கொடிகள்‌ அசைந்து இருநாழிகைகளாகின்றன” சத்யவதி 
பெருமூச்செறிந்தாள்‌. 


சடசடவென ஏதோ முறியும்‌ ஒலி கேட்டது. மரக்கிளை 
முறிந்துவிழுகிறது என்று முதலில்‌ சத்யவதி 
நினைத்தாள்‌. மரங்களின்‌ இலைகள்‌ வழியாக 
நூற்றுக்கணக்கான குரங்குகள்‌ கூட்டமாகத்‌ 
தாவிவருவதுபோன்ற மனச்சித்திரம்‌ எழுந்து உடனே 
என்ன அசட்டுக்கற்பனை என்ற மறு எண்ணமும்‌ 
எழுந்தது. அதற்குள்‌ கனத்த நீர்த்துளிகள்‌ 
சாளரக்கதவுகளை அறைந்தன. திறந்திருந்த சாளரம்‌ 
வழியாக புற்சரங்கள்‌ போல பாய்ந்துவந்து தரையில்‌ 
சிதறின. அவற்றை ஏற்றிவந்த காற்று சாளரக்கதவுகளை 
ஓங்கி அறைந்து, தீபச்சுடர்களை அணைத்து, மறுபக்கக்‌ 
கதவைத்‌ தள்ளி உள்ளே சென்றது. அரண்மனையின்‌ 
அனைத்து கதவுகளும்‌ படபடவென 
அடிுத்துக்கொண்டன. 


“மழையா?” என்று சொன்னபடி சத்யவதி 
எழுந்துகொண்டாள்‌. “ஆம்‌ பேரரசி, மழைதான்‌” என்றாள்‌ 


சியாமை. “அதுதான்‌ இத்தனை வெந்நீர்மையா?” குளிர்ந்த 
காற்று நீர்ச்சிதர்களுடன்‌ அறைக்குள்‌ சுழன்றடித்தது. 
சியாமை எழுந்து சென்று சாளரக்கதவுகளை மூடினாள்‌. 
கதவுகளை அவளால்‌ இழுக்கமுடியவில்லை. 
ஒவ்வொன்றுக்குள்ளும்‌ ஒரு வெறியாட்டெழுந்த 
தெய்வதம்‌ குடியேறியதுபோலிருந்தது. அப்பால்‌ 
மரங்களின்‌ கிளைகள்‌ மிரண்ட புரவிகளென எழுந்து 
கொப்பளித்தன. ஒரு சாளரக்கதவு கையை மீறி திறந்து 
அவளை பின்னுக்குத்‌ தள்ளியது. அதன்‌ வழியாகவந்த 
நீர்த்துளிகள்‌ கூழாங்கற்கள்‌ போல எதிர்ச்சுவரை 
அறைந்தன. 


“விட்டுவிடு” என்று சத்யவதி சொன்னாள்‌. “அறை 
நனையபட்டும்‌...நான்‌ வேறு மஞ்சத்துக்குச்‌ 
சென்றுவிடுகிறேன்‌.” சியாமை பின்னகர்ந்து வந்து 
அமர்ந்துகொண்டாள்‌. சிலகணங்களில்‌ சாளரம்‌ வழியாக 
மழை நீர்நிறை ஏரியின்‌ மதகுதிறந்தது போல 
பொழியலாயிற்று. மரத்தாலான தரையில்‌ நீர்‌ பெருகி 
வெளியே படிகளில்‌ வழிந்தது. சத்யவதியின்‌ ஆடைகள்‌ 
நனைந்து உடலுடன்‌ ஒட்டிக்கொண்டன. கூந்தல்‌ 
கன்னத்தில்‌ ஒட்டிப்பரவ அவள்‌ விரலால்‌ கோதி 
பின்னால்‌ செருகிக்கொண்டாள்‌. 


இடியோசைக்குப்பின்‌ மின்னல்‌ அதிர்ந்து மரங்கள்‌ 
ஒளியுடன்‌ அதிர்ந்து மறைந்தன. அடுத்த 
இடியோசைக்குப்பின்‌ சாளரங்கள்‌ மின்னி அணைவதைக்‌ 
கண்டாள்‌. அடுத்த இடியோசைக்குப்பின்‌ அறையின்‌ 
அனைத்து உலோகவளைவுகளிலும்‌ செவ்வொளி 
மின்னும்‌ விழிகள்‌ திறந்ததைக்‌ கண்டாள்‌. பிறிதொரு 
இடியோசை அணைந்தகணத்தில்‌ மேகக்குவியல்களில்‌ 
இந்திர வஜ்ரம்‌ எழுந்ததைக்‌ கண்டாள்‌. 
“அப்படியென்றால்‌ அவள்‌ உள்ளே நுழைந்ததும்‌ 
மழைபெய்திருக்கிறது” என்றாள்‌ சத்யவதி. “ஆம்‌ பேரரசி, 
அரசி மழையுடன்‌ வருகிறார்கள்‌. அனேகமாக அவர்கள்‌ 
நேற்றுமாலையே திரஸத்வதியை கடந்திருப்பார்கள்‌” 
என்றாள்‌ சியாமை. “மழைபெய்தால்‌ அதில்‌ 
மலைவெள்ளம்‌ இறங்கும்‌. வானம்‌ மூட்டமாக 
இருந்திருக்கும்‌, பீஷ்மர்‌ உடனே நதியைக்‌ கடக்க 
முடிவெடுத்திருப்பார்‌.” 


சத்யவதி புன்னகையுடன்‌ “திரஸத்வதிக்கு இப்பால்‌ 
நம்முடைய எல்லை. யோசித்துப்பார்‌, அவள்‌ நதியைக்‌ 
கடந்து மண்ணில்‌ கால்‌ வைத்ததும்‌ பெருமழை கொட்டத்‌ 
தொடங்கியிருக்கிறது.” சியாமை சிரித்தபடி “சூதர்களுக்கு 


நாமே கதைகளை உருவாக்கிக்‌ கொடுத்துவிடலாம்‌” 
என்றாள்‌. 


இரவு மழையாலானதாக இருந்தது. மழையோ 
ஒற்றைப்பெரும்பொழிவென திகழ்ந்தது. மழையோசை 
ஒன்றையே சொல்லும்‌ முதல்மந்திரம்‌. ஆயிரம்‌ 
இலைநாவுகள்‌ சுழித்தெழும்‌ நாதம்‌. பல்லாயிரம்‌ 
நீர்த்தந்திகள்‌ அதிர்ந்தெழும்‌ நாதம்‌. நிலமுரசின்‌ விம்மல்‌. 
நதியாழின்‌ மீட்டல்‌. மேகச்சல்லரியின்‌ குமுறல்‌. 
மழைத்தலின்‌ பேரிசை. 


விடியற்காலையில்‌ மழை சற்றே ஓய்ந்தது. சத்யவதி கீழே 
சென்று வெந்நீரில்‌ நீராடி வெள்ளை ஆடைகளும்‌ ஒரே 
ஒரு வைர ஆரமும்‌ அணிந்து சபாமண்டபத்துக்கு 
வந்தாள்‌. அரண்மனையில்‌ சாளரத்தை ஒட்டிய 
பகுதிகளெல்லாம்‌ நனைந்திருக்க அவற்றை சேவகர்கள்‌ 
மரவுரிகளால்‌ துடைத்துக்‌ கொண்டிருந்தனர்‌. வடக்கு 
வாயிலில்‌ இருந்து யானைகளின்‌ ஒலி 
கேட்டுக்கொண்டிருந்தது. அவை மழையை விரும்பி 
எழுப்பும்‌ குரல்‌ என நினைத்ததும்‌ சத்யவதி புன்னகை 
புரிந்துகொண்டாள்‌. உள்‌ அங்கண முற்றத்தில்‌ 
மரக்கூரையின்‌ விளிம்பிலிருந்து நீர்‌ கசிந்து 
சொட்டிக்கொண்டிருந்தது. 


சபாமண்டபத்திற்குச்‌ செல்லும்‌ நீண்ட இடைநாழியின்‌ 
பக்கவாட்டுத்‌ திறப்புக்கு அப்பால்‌ தெரிந்த அரண்மனைத்‌ 
தோட்டத்தின்‌ அனைத்து மரங்களும்‌ புதியதாகப்‌ 
பிறந்துவந்தவை போலிருந்தன. நேற்றுவரை 
புழுதிபடிந்து சோர்ந்திருந்த மரங்கள்‌ எப்படி ஒரே இரவில்‌ 
புத்துயிர்‌ கொள்ளமுடியும்‌? அவை காத்திருந்த கணம்‌ 
போலும்‌ அது. அதற்காக அவை தங்கள்‌ 
உயிரனைத்தையும்‌ இலைகளில்‌ 
தேக்கியிருந்திருக்கவேண்டும்‌. 


சபாமண்டபத்தில்‌ அவளுக்காக அமைச்சர்கள்‌ 
காத்திருந்தனர்‌. கவரியும்‌ மங்கலத்தாலமும்‌ ஏந்திய 
சேவகர்களின்‌ நடுவே நடந்து அவள்‌ உள்ளே 
சென்றபோது அமைச்சர்கள்‌ எழுந்து வாழ்த்தொலித்தனர்‌. 
அவள்‌ அமர்ந்ததும்‌ அமைச்சர்களின்‌ முகங்களை 
கவனித்தாள்‌. மழை அவர்களனைவரையும்‌ 
மகிழ்வித்திருப்பதாகப்‌ பட்டது. 


காலை விடியத்தொடங்கியிருந்தாலும்‌ வானம்‌ 


இருண்டிருந்தமையால்‌ இருள்‌ இருந்தது. மண்டபத்தில்‌ 
அடுக்குநெய்விளக்குகளில்‌ சுடர்கள்‌ எரிந்தன. அது 


அந்திவேளை என்ற பிரமையை அகத்துக்கு 
அளித்துக்கொண்டே இருந்தன அவை. 


அவள்‌ அரியணையில்‌ அமர்ந்தபின்னும்‌ வெளியே 
தெரிந்த ஒளிமங்கலையே பார்த்துக்கொண்டிருந்தாள்‌. 
கருமேகக்குவியல்‌ மெதுவாக மிக அப்பால்‌ எங்கோ 
ஓசையிட்டது. அதைக்கேட்டு வடக்குவாயில்‌ யானைகள்‌ 
இரண்டு சின்னம்‌ விளித்தன. மண்ணில்‌ காலூன்றிய 
கருமேகங்கள்‌. 


“மழை தொடங்கிவிட்டது பேரரசி” என்றார்‌ 
எல்லைக்காவலர்‌ தலைவரான விப்ரர்‌. வரிகளுக்குப்‌ 
பொறுப்பாளராகிய சோமரும்‌ யானைக்கொட்டபுக்கு 
அதிபராகிய வைராடரும்‌ அங்கிருந்தனர்‌. 
தளகர்த்தர்களான உக்ரசேனரும்‌, சத்ருஞ்சயரும்‌, 
வியாஹ்ரதத்தரும்‌ இருந்தனர்‌. சத்யவதி “செய்தி வந்ததா?” 
என்றாள்‌. 


“மழையில்‌ செய்திப்புறாக்கள்‌ தாமதமாகும்‌...அனேகமாக 
சற்றுநேரத்தில்‌ வந்துவிடும்‌. ஆனால்‌ நேற்றே அவர்கள்‌ 
நம்‌ எல்லை நதியைக்‌ கடந்திருப்பார்கள்‌” என்றார்‌ விப்ரர்‌. 
“திரஸத்வதியில்‌ வெள்ளம்‌ வர வாய்ப்புள்ளதா?” என்று 
சத்யவதி கேட்டாள்‌. “இந்த மழை இன்னும்‌ 
நான்குநாட்களில்‌ இமயத்தைச்‌ சென்று முட்டும்‌. 
அதன்பின்னர்தான்‌ திரஸத்வதி பெருகிவரும்‌” என்றார்‌ 
விப்ரர்‌. 


“வருவது நம்‌ தேசத்தின்‌ அரசி” என்றாள்‌ சத்யவதி. 
“ஆகவே மழையாக இருந்தாலும்‌ வெள்ளமாக 
இருந்தாலும்‌ நம்‌ நகரமக்கள்‌ அனைவரும்‌ வாயிலில்‌ 
திரண்டாகவேண்டும்‌. அனைத்து மங்கலமுரசுகளும்‌ 
ஒலிக்கவேண்டும்‌. வேதியரும்‌ சூதரும்‌ வாழ்த்தவேண்டும்‌.” 
வைராடர்‌ “நூறு யானைகள்‌ தலைமையில்‌ 
பட்டத்துயானையே சென்று அவர்களை வரவேற்க 

ணையிட்டிருக்கிறேன்‌ பேரரசி. யானைகளுக்கான 
அணியலங்காரங்கள்‌ இப்போதே தொடங்கிவிட்டன” 
என்றார்‌. சோமர்‌ “சூதர்களுக்கும்‌ வைதிகர்களுக்கும்‌ 
ஆணைகள்‌ சென்றுவிட்டன” என்றார்‌. 


அவள்‌ மனக்குறிப்பை உணர்ந்ததுபோல விப்ரர்‌ 
“நல்லநிமித்தம்‌ பேரரசி... மழையுடன்‌ 
நகர்நுழைகிறார்கள்‌” என்றார்‌. உக்ரசேனர்‌ “இம்முறை 
மமை மூன்றுமாதம்‌ காக்கவைத்துவிட்டது” என்றார்‌. 
சத்யவதி அவரைப்பார்த்ததும்‌ “நகரே 
விடாய்கொண்டிருந்தது” என்றார்‌. விப்ரர்‌ “நகரெங்கும்‌ 


புதிய அரசியைப்பற்றியே பேச்சு நிகழ்கிறது. நம்‌ 
அரசருக்காக தன்‌ கண்களையும்‌ 
இருட்டாக்கிக்கொண்டார்‌ என்றும்‌ புராணநாயகியரான 
சாவித்ரியையும்‌ அனசூயையையும்‌ நிகர்த்தவர்‌ என்றும்‌ 
சொல்கிறார்கள்‌” என்றார்‌. உக்ரசேனர்‌ “ஆம்‌, நகர்மக்கள்‌ 
அதைப்பற்றி பெருமிதம்கொண்டு கண்ணீருடன்‌ 
கைகூப்புகிறார்கள்‌” என்றார்‌. 


சத்யவதி “அரச ஊழியர்கள்‌ என்ன 
சொல்லிக்கொள்கிறார்கள்‌ உக்ரசேனரே?” என்றாள்‌. “அரச 
ஊழியர்களில்‌ பலவகையினர்‌ உண்டு பேரரசி. ஒற்றர்கள்‌ 
போன்றவர்கள்‌ பலநாடுகளையும்‌ அரசியலின்‌ பல 
முகங்களையும்‌ கண்டவர்கள்‌. அவர்கள்‌ சொல்வது 
வேறாக இருக்கிறது. காந்தார அரசியின்‌ செயல்‌ ஒரு 
சிறந்த அரசிக்குரியதல்ல என்றும்‌ உணர்ச்சிமேலீட்டில்‌ 
முடிவுகளை எடுப்பவர்‌ அவர்‌ என்பதைக்‌ காட்டுகிறது 
என்றும்‌ சொல்கிறார்கள்‌. அரசருக்கு விழியில்லை 
என்றிருக்கையில்‌ அரசி அவருக்கும்‌ விழியாக இருப்பதே 
சிறந்த வழியாக இருந்திருக்கும்‌ என்கிறார்கள்‌.” 


“ஆம்‌ அப்படியும்‌ சிந்திக்கலாம்தான்‌” என்றாள்‌ சத்யவதி. 
உக்ரசேனர்‌ “அது காந்தார இளவரசி அங்குள்ள 
முறைப்படி வளர்க்கப்பட்டிருக்கிறார்‌ என்பதற்கான 
சான்று என்கிறார்கள்‌. அங்கே இளவரசியருக்கும்‌ 
பிறருக்கும்‌ வேறுபாடில்லை. அவர்கள்‌ குதிரைகளில்‌ 
பெருநிலவிரிவுகளில்‌ அலைபவர்கள்‌. ஆயுதப்பயிற்சி 
எடுப்பவர்கள்‌. அரசாள்வதற்கான சிறப்புப்‌ பயிற்சி ஏதும்‌ 
அவர்களுக்கு அளிக்கப்பட்டிருப்பதில்லை...” என்றார்‌. 
உக்ரசேனர்‌ தணிந்த குரலில்‌ “அதனால்‌ தாழ்வில்லை. 
நாம்‌ இங்கே பேரரசியின்‌ தலைமையில்‌ அப்பயிற்சியை 
அளித்துவிடமுடியும்‌...ஆனால்‌ விழிகளை 
மூடிக்கொண்டசெயல்‌ அதற்கும்‌ தடையாக 
அமைந்துவிட்டிருக்கிறது.” 


விப்ரர்‌ “ஆம்‌, அது உண்மை” என்றார்‌. “ஆனால்‌ 
விழியின்மையால்‌ என்ன ஆகப்போகிறது? இவ்வரசை 
நடத்தப்போவது விதுரர்‌. அவருக்கு பல்லாயிரம்‌ விழிகள்‌. 
காந்தார இளவரசியை நம்‌ அரசியாக ஏற்பதில்‌ இங்கே 
பிராமணர்களுக்கும்‌ ஷத்ரியர்களுக்கும்‌ தயக்கமிருந்தது. 
அவர்‌ முறையான ஷத்ரியகுடியில்‌ பிறந்தவரல்ல என்று 
பலரும்‌ பேசிக்கேட்டேன்‌.” 


விப்ரர்‌ தொடர்ந்தார்‌ “பேரரசியாரின்‌ கவனத்துக்கு 
வந்திருக்கும்‌. ஒரு யானை குட்டி போட்டாலே கவிதை 
புனைந்து பாடத்தொடங்கிவிடும்‌ நம்‌ சூதர்கள்‌ காந்தார 


இளவரசியை நம்‌ மன்னர்‌ மணக்கவிருக்கும்‌ செய்தி 
பரவிய பின்னரும்கூட ஒரு பாடலேனும்‌ 
புனையவில்லை. ஆனால்‌ அரசி தன்‌ விழிகளை 
கட்டிக்கொண்டது அனைத்தையும்‌ மாற்றிவிட்டது. இன்று 
அவர்‌ இந்நகரத்தின்‌ காவலன்னையாகவே மக்களால்‌ 
எண்ணப்படுகிறார்‌. சூதர்பாடல்கள்‌ பால்கலம்‌ 
பொங்குவதுபோல இந்நகரை மூடி எழுகின்றன... 
இப்போது இந்த மழையும்‌ இணைந்துகொண்டிருக்கிறது.” 


“ஆம்‌, மக்களின்‌ ஏற்பே முக்கியமானது” என்று சத்யவதி 
சொன்னாள்‌. “நான்‌ இவ்வரியணையில்‌ அமர்ந்து 
இருபதாண்டுகளாகின்றன. இன்றுவரை என்னை 
இந்நகர மக்கள்‌ ஏற்றுக்கொள்ளவில்லை.” விப்ரர்‌ 
“இல்லை பேரரசி...” என சொல்லத்‌ தொடங்க “ஆம்‌, அதை 
நானறிவேன்‌. என்‌ உடலில்‌ இருந்து மச்சர்களின்‌ வாசனை 
விலகவில்லை. காந்தாரியின்‌ லாஷ்கரப்‌ பாலைநில 
வாசத்தை இந்த மழையே கழுவிவிடும்‌” என்றாள்‌ 
சத்யவதி. 


உக்ரசேனர்‌ பேச்சை மாற்றும்பொருட்டு “பேரரசி, நாம்‌ 
அனைத்து ஷத்ரியர்களுக்கும்‌ மணநிறைவுச்செய்தியை 
அனுப்பவேண்டும்‌...” என்றார்‌. “ஆம்‌, அதுதான்‌ 
திருதராஷ்டிரன்‌ முடிச்சூடப்போகும்‌ செய்தியாகவும்‌ 
அமையும்‌” என்றாள்‌ சத்யவதி. “விப்ரரே, ஓலைகளை 
எழுத ஆணையிடும்‌. ஐம்பத்தைந்து மன்னர்களுக்கு 
மட்டுமல்ல, ஆரியவர்த்தத்திற்கு அப்பாலுள்ள 
நிஷாதமன்னர்கள்‌ கிராதமன்னர்கள்‌ அனைவருக்கும்‌ 
செய்தி செல்லவேண்டும்‌” என்றாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


வானத்தின்‌ இடியதிர்வுகள்‌ நெருங்கி வந்தன. 
மின்னல்கள்‌ சபாமண்டபத்தையே ஒளிகொண்டு 
துடிக்கச்‌ செய்தன. சிலகணங்களில்‌ மழை 
அரண்மனைவளாகம்‌ மீது பாய்ந்தேறியது. பளிங்குச்‌ 
சரங்களாக பெருகிக்கொட்டத்‌ தொடங்கின 
மழைத்தாரைகள்‌. அங்கணமுற்றம்‌ குளமாக நிறைந்து 
மடைகளருகே சுழித்தது. மழையின்‌ பேரோசையால்‌ 
மூடப்பட்ட அறைகளுக்குள்‌ இருளும்‌ நீராவியும்‌ 
நிறைந்து மூச்சுத்திணறச்செய்தன. வீரர்களும்‌ சேடிகளும்‌ 
சேவகர்களும்‌ எங்கேனும்‌ நின்று மழையைப்‌ 
பார்த்துக்கொண்டிருந்தனர்‌. அமைச்சர்கள்‌ ஓலைகளை 


வாசித்துச்சொல்ல மழையைப்‌ பார்த்தபடி சத்யவதி 
ஆணைகளைப்‌ பிறப்பித்தாள்‌. 


சத்யவதி இடைநாழி வழியாக சென்றபோது சியாமை 
எதிரே வந்து பணிந்தாள்‌. சத்யவதி நோக்கியதும்‌ “புறா 
வந்துவிட்டது. அவர்கள்‌ நேற்று நள்ளிரவில்‌ 
திரஸத்வதியைக்‌ கடந்திருக்கிறார்கள்‌” என்றாள்‌. 
சத்யவதி “அப்படியென்றால்‌ இன்று மாலையே அவர்கள்‌ 
நகர்நுழைவார்கள்‌. அந்தியில்‌ நல்லநேரமிருக்கிறதா 
என்று நிமித்திகரிடம்‌ கேட்டு சொல்லச்சொல்‌” என்றாள்‌. 
“நானே கேட்டுவிட்டேன்‌. இன்றைய அந்தி மிகமிக 
புனிதமானது என்றார்கள்‌. அனசூயாதேவிக்குரியது.” 
சத்யவதி புன்னகையுடன்‌ தலையசைத்தாள்‌. 


சத்யவதியின்‌ பாதங்கள்‌ பலகைத்தரையில்‌ பதிந்த 
இடங்களில்‌ அவளுடைய சந்தனப்பாதுகையின்‌ வடிவம்‌ 
நீர்த்தடமாகப்‌ படிந்து சென்றது. அவள்‌ திரும்பி 
அந்தப்பாதத்தடம்‌ மெல்ல நீர்த்துளிகள்‌ பரவி 
மறைவதைப்‌ பார்த்தாள்‌. மழை தன்னை 
சிறுமியாக்கிவிட்டது என நினைத்துக்கொண்டாள்‌. கற்ற 
கவிதைகளெல்லாம்‌ நினைவிலூறுகின்றன. நீரில்‌ 
மட்டுமே அவள்‌ அடையும்‌ விடுதலை. அப்போது 
யமுனையின்‌ நீர்வெளிமேல்‌ மழை வானைத்தொட 
எழுந்த நிறமில்லா நாணல்காடுபோல நிற்பதை அவள்‌ 
கண்ணுக்குள்‌ காணமுடிந்தது. 


சியாமை மெல்ல “சிறிய அரசிக்கு உடல்நலமில்லை” 
என்றாள்‌. “ஏன்‌?” என்று கவனமில்லாதவள்போல 
சத்யவதி கேட்டாள்‌. “கடுமையான தலைவவியும்‌ 
உடல்வெம்மையும்‌ இருக்கிறது என்று அவர்களுடைய 
சேடி வந்து சொன்னாள்‌. ஆதுரசாலையில்‌ இருந்து 
இரண்டு வைத்தியர்கள்‌ சென்று லேபனமும்‌ 
ரஸக்கலவையும்‌ கொடுத்திருக்கிறார்கள்‌.” சத்யவதி “உம்‌” 
என்று மட்டும்‌ சொன்னாள்‌. “அந்தச்‌ சேடியையோ 
வைத்தியர்களையோ கூப்பிட்டு விசாரிக்கலாம்‌” என்று 
சியாமை சொன்னதுமே சத்யவதி திரும்பிப்பாராமல்‌ 
“வேண்டாம்‌” என கைகாட்டினாள்‌. 


மழை பகலெல்லாம்‌ இடைவெளியே இல்லாமல்‌ 
பொழிந்தது. பிற்பகலில்‌ மெதுவாகக்‌ குறைந்து 
இடியோசைகளும்‌ மின்னல்களுமாக எஞ்சியது. 
கூரைகளும்‌ இலைநுனிகளும்‌ மட்டும்‌ 
சொட்டிக்கொண்டிருந்தன. காற்றுடன்‌ வீசிய 
மழையாதலால்‌ பெரும்பாலான சுவர்களும்‌ நனைந்து 
அரண்மனையே நீருக்குள்‌ இருப்பதுபோல 


குளிர்ந்துவிட்டிருந்தது. சுவர்களின்‌ 
வெண்சுண்ணப்பூச்சுகள்‌ நீரில்‌ ஊறி இளநீலவண்ணம்‌ 
கொண்டன. 


சத்யவதி மதிய உணவுக்குப்பின்‌ கீழே இருந்த 
இரண்டாவது மஞ்சஅறையில்‌ சிறிது துயின்றாள்‌. 
சியாமை வந்து அவள்‌ கட்டிலருகே நின்று மெல்ல 
“பேரரசி” என்று சொன்னதும்‌ கண்விழித்தாள்‌. சிவந்த 
விழிகளால்‌ சியாமையையே பார்த்தாள்‌. “ரதங்கள்‌ 
இன்னும்‌ ஒருநாழிகையில்‌ கோட்டைவாயிலை அணுகும்‌ 
பேரரசி” என்றாள்‌ சியாமை. 


சத்யவதி எழுந்து விரைவாகச்‌ சென்று நீராடி 
அந்நிகழ்வுக்கென்றே சியாமை எடுத்துவைத்த 
பொன்னூல்‌ பின்னல்கள்‌ கொண்ட கலிங்கத்துப்‌ 
பட்டாடையைச்‌ சுற்றி அரசிக்குரிய அனைத்து 
அணிகலன்களையும்‌ அணிந்துகொண்டாள்‌. சியாமை 
அவளை அணிவிக்கையில்‌ அவள்‌ அவ்வாறு விரும்பி 
அணிகொண்டு நெடுநாளாயிற்று என 
எண்ணிக்கொண்டாள்‌. 


அந்தப்புரத்தின்‌ முற்றத்துக்கு அவள்‌ வந்தபோது ரதம்‌ 
காத்து நின்றது. அதன்‌ தேன்மெழுகுப்‌ பாய்க்கூரை 
நன்றாக முன்னாலிழுத்து விடப்பட்டிருந்தது. 
மமைமுற்றிலும்‌ நின்றிருந்தாலும்‌ வானம்‌ 
முழுமையாகவே இருண்டு காற்றில்‌ நீர்த்துளிகள்‌ 
பறந்துகொண்டிருந்தன. சத்யவதி “அம்பிகை எங்கே?” 
என்றாள்‌. “அரசி ஒருநாழிகைக்கு முன்னதாகவே 
கோட்டைவாயிலுக்குச்‌ சென்றுவிட்டார்கள்‌ பேரரசி” 
என்றாள்‌ சியாமை. சியாமையும்‌ ஏறிக்கொண்டதும்‌ ரத 
ஓட்டி கடிவாளங்களைச்‌ சுண்ட சற்று அதிர்ந்து ரதம்‌ 
முன்னகர்ந்தது. முன்னும்‌ பின்னும்‌ அவளுடைய 
அணியாளர்கள்‌ ஏறிய ரதங்கள்‌ கிளம்பிச்சென்றன. 


நகரம்‌ முழுக்க மக்கள்‌ தலையில்‌ ஓலையாலோ 
பாளையாலோ தோலாலோ ஆன குடைகளை 
அணிந்தபடி நிறைந்திருந்தனர்‌. ரதத்தின்‌ மேலிருந்து 
பார்க்கையில்‌ நகரமெங்கும்‌ பளபளக்கும்‌ தோல்கொண்ட 
பசுக்களும்‌ எருமைகளும்‌ முட்டி மோதுவதாகத்‌ 
தோன்றியது. கடைத்தெருவில்‌ பெரிய 
ஓலைக்குடைகளை விரித்து அதன்கீழே மரத்தட்டுகளில்‌ 
பொருட்களைப்போட்டு விற்றுக்கொண்டிருந்தனர்‌. 
பெரும்பாலும்‌ சுண்ணம்‌, புனுகு, கஸ்தூரி, சந்தனம்‌ 
போன்ற அணிப்பொருட்கள்‌. விளக்கேற்றுவதற்கான 
நெய்ப்பொருட்கள்‌. மக்களின்‌ குரல்கள்‌ மழைமூடிய 


வானத்துக்குக்‌ கீழே பெரிய கூடத்துக்குள்‌ 
ஒலிப்பவைபோல கேட்டன. அவர்களது ஆடைகளின்‌ 
வண்ணங்கள்‌ மேலும்‌ அடர்ந்து தெரிந்தன. 


வானம்‌ இடியாலும்‌ மின்னலாலும்‌ அதிர்ந்தபடியே 
இருந்தது. மின்னல்கணங்களில்‌ தொலைதூரத்தின்‌ 
கோட்டைமீதிருந்த காவல்மாடங்கள்‌ தெரிந்தன. 
முரசுகளை எல்லாம்‌ தேன்மெழுகு பூசப்பட்ட 
மூங்கில்தட்டிகளால்‌ மழைச்சாரல்‌ படாமல்‌ 
மூடிவைத்திருந்தனர்‌. கருக்கிருட்டில்‌ படைக்கலங்களின்‌ 
உலோகமுனைகள்‌ மேலும்‌ ஒளிகொண்டிருந்தன. 
ரதவீதியின்‌ கல்பாவப்பட்ட பரப்பின்‌ இடுக்குகளில்‌ 
சிவப்புநிறமாக மழைநீர்‌ தேங்கி ஒளியை பிரதிபலித்து 
சதுரக்கட்டங்கள்‌ கொண்ட மின்னும்‌ 
சிலந்திவலைபோலத்‌ தெரிந்தது. 


கோட்டைமுகப்பில்‌ குடைவிளிம்புகள்‌ ஒன்றுடனொன்று 
மோத மக்கள்‌ கூடி நிறைந்திருந்தனர்‌. கரிய மழைநீர்‌ 
சேர்ந்த ஏரி போலிருந்தது கோட்டைமுற்றம்‌. ரதத்துக்காக 
முன்னால்சென்ற காவல்வீரர்கள்‌ கூச்சலிட்டு மக்களை 
விலக்கவேண்டியிருந்தது. கோட்டைக்குமேல்‌ வீரர்கள்‌ 
கவச உடைகளுடன்‌ பறவைக்கூட்டம்போலச்‌ செறிந்து 
தெரிந்தனர்‌. சத்யவதியின்‌ ரதம்‌ கோட்டைவாசலை 
அடைந்ததும்‌ அவளை வரவேற்று குறுமுழவு முழங்க 
கொம்பு பிளிறலோசை எழுப்பியது. அவள்‌ இறங்கி 
வெள்ளை ஆடையை கொண்டைமேல்‌ 
சரிசெய்துகொண்டாள்‌. அவளைச்சுற்றி வாழ்த்தொலிகள்‌ 
எழுந்தன. 


முன்‌ ரதத்தில்‌ இருந்து கட்டியங்காரன்‌ இறங்கி கொம்பு 
தூக்கி ஊதியபம அவள்‌ வருகையை அறிவித்து முன்‌ 
செல்ல பின்னால்‌ வந்த ரதத்தில்‌ இருந்து இறங்கிய 
வீரர்கள்‌ கவரியும்‌ குடையுமாக அவளைத்‌ தொடர்ந்து 
வந்தனர்‌. அவளுடைய நறுஞ்சுண்ணத்தையும்‌ நீரையும்‌ 
கொண்டு இடப்பக்கம்‌ சியாமை வந்தாள்‌. வலப்பக்கம்‌ 
அணிமங்கலப்பொருட்கள்‌ அடங்கிய தாலத்துடன்‌ 
மூன்று சேடிகள்‌ வந்தனர்‌. வாழ்த்தொலிகள்‌ 
பட்டுத்திரைச்சீலைகள் போலத்‌ தொங்குவதாகவும்‌ 
அவற்றை விலக்கி விலக்கி முன்னேறிச்செல்வதாகவும்‌ 
அவளுக்குத்‌ தோன்றியது. 


ரதங்கள்‌ ஓடி வ a பாதைக்கற்களில்‌ ஈரம்‌ 
படிந்து அவை நர ட்டெழுந்த எருமையுடல்‌ போல 
மின்னிக்கொண்டிருந்தன. கோட்டைவாயிலுக்கு 

வெளியே நகரத்தின்‌ முகப்பில்‌ சிறிய மணிப்பந்தல்‌ 


போடப்பட்டிருந்தது. தேன்மெழுகு பூசப்பட்ட பாயை 
மூங்கில்கள்‌ மேல்‌ பரப்பி எழுப்பப்பட்ட பந்தலில்‌ அரசியர்‌ 
அமர்வதற்காக பீடங்கள்‌ வெண்பட்டு மூடி காத்திருந்தன. 
பெரிய ஏழடுக்கு நெய்விளக்கு அங்கே செவ்வரளி 
ணத பதக நின்றது. முன்னரே வந்த அம்பிகை அங்கே 
வண்பட்டாடையும்‌ அணிகலன்களுமாக 
நின்றிருந்தாள்‌. அருகே அம்பிகையின்‌ சேடியான 
ஊர்ணை நின்றாள்‌. 


பந்தலில்‌ சத்யவதி ஏறியதும்‌ அம்பிகை கைகூப்பி 
முகமன்‌ சொல்லி வரவேற்றாள்‌. அவள்‌ முகத்தைப்‌ 
பார்த்தபோது சத்யவதி சற்று அகக்கலக்கத்தை 
அடைந்தாள்‌. வெற்றியின்‌ நிறைவை இன்னும்‌ சற்று 
மறைத்துக்கொள்ளலாகாதா இவள்‌ என எண்ணினாள்‌. 
அதைப்போல எதிரிகளை உருவாக்குவது 
பிறிதொன்றில்லை. ஆனால்‌ அது அம்பிகை 
அவளுடைய வாழ்க்கையில்‌ கண்ட முதல்‌ வெற்றியாக 
இருக்கலாம்‌ என்றும்‌ தோன்றியது. 


மூன்று குதிரைகள்‌ பின்கால்களில்‌ சேறு சிதறித்‌ தெறிக்க 
கோட்டையை நோக்கி வந்தன. அவற்றில்‌ இருந்த வீரர்கள்‌ 
கைகளால்‌ சைகைசெய்தபடியே வந்தனர்‌. மணக்குழு 
வந்துவிட்டது என்பது அதன்பொருள்‌ என்று உணர்ந்த 
கூட்டம்‌ வாழ்த்தொலிகளை கூவத்தொடங்கியது. 
அம்பிகை நிலையழிந்து பந்தலின்‌ கால்‌ ஒன்றைப்‌ 
பற்றிக்கொண்டாள்‌. அக்கணம்‌ வானில்‌ ஒரு 
பெருநதியின்‌ மதகுகளைத்‌ திறந்துவிட்டதுபோல 
செங்குத்தாக மழை வீழத்‌ தொடங்கியது. 
சிலகணங்களுக்குள்‌ அப்பகுதியில்‌ மழைத்தாரைகள்‌ 
அன்றி ஏதும்‌ தெரியவில்லை. 


மழைத்திரைக்குள்‌ ஆடும்‌ நிழல்களைப்போல 
மணக்குழுவின்‌ வண்டிகள்‌ தெரிந்தன. முன்னால்‌ வந்த 
காவல்வீரர்களின்‌ குதிரைகள்‌ மழைக்காக முகத்தை 
நன்றாகக்‌ கீழே தாழ்த்தியிருந்தன. ஒவ்வொரு 
வரிசையாகவே மழையைக்‌ கிழித்துத்‌ தோன்றமுடிந்தது. 
மழை அறைந்து தெறித்துக்கொண்டிருந்த 
மரக்கூரையுடன்‌ பீஷ்மரின்‌ ரதம்‌ வந்தது. தொடர்ந்து 
விதுரனின்‌ ரதம்‌. கூர்ந்து கவனித்தால்‌ மட்டுமே அது 
எவருடைய கொடி என்பதைக்‌ காணமுடிந்தது. 


கோட்டைக்குமேல்‌ பாய்மூடிகளை எடுத்து 
பெருமுரசுகளை ஒலித்தனர்‌. ஆனால்‌ மழை ஈரத்தில்‌ 
தொய்ந்த முரசின்‌ தோல்வட்டங்கள்‌ எழுப்பிய ஒலி 
நீர்ப்பரப்பில்‌ கையால்‌ அறைவதுபோலக்‌ கேட்டது. 


கோட்டைமேல்‌ ஏறிய பீஷ்மர்‌, திருதராஷ்டிரன்‌, விதுரன்‌ 
மற்றும்‌ அமைச்சர்களின்‌ கொடிகள்‌ கம்பங்களில்‌ 
ஒட்டிக்கொண்டன. காந்தாரத்தின்‌ கொடி ஏறியபோது 
மக்கள்‌ அதை உணரவேயில்லை. எவரோ ஆணையிட 
மக்கள்‌ வாழ்த்தொலி எழுப்பினர்‌. அந்த ஒலி மழைக்குள்‌ 
நெடுந்தொலைவில்‌ என ஒலித்தது. 


உச்சஒலியில்‌ முழங்கிய மழை அங்கிருந்தே மேலும்‌ 
உச்சத்துக்குச்‌ சென்றது. மழைத்தாரைகள்‌ வெண்தழல்‌ 
என வெடித்துச்‌ சிதறிக்கொண்டிருந்த கூரையுடன்‌ 
அரசியரின்‌ கூண்டுவண்டி வந்து நின்றது. 
பேரோசையுடன்‌ வீசிய காற்று எதிர்த்திசை நோக்கிச்‌ 
சென்று ஏதோ எண்ணிக்கொண்டு சுழன்று திரும்பிவந்து 
சத்யவதி அம்பிகை சேடிகள்‌ அனைவரின்‌ 
ஆடைகளையும்‌ அள்ளிப்பறக்கச்‌ செய்து பந்தலை 
அப்படியே தூக்கி பின்பக்கம்‌ சரித்தது. அவர்கள்மேல்‌ 
மழை அருவிபோல இறங்கியது. 


சேடியர்‌ குடைகளை நோக்கி ஓடமுயல சத்யவதி 
அவர்களை சைகையால்‌ தடுத்தாள்‌. அவளும்‌ 
அம்பிகையும்‌ கொந்தளித்த சேற்றுப்பரப்பில்‌ ஆடையை 
முழங்கால்மேல்‌ தூக்கியபடி கால்வைத்துத்‌ தாவி நடந்து 
அரசியரின்‌ கூண்டு வண்டியை அடைந்தனர்‌. அதன்‌ 
குதிரைகள்‌ நீர்‌ வழிந்த தசைகளை உதறி. 
சிலிர்த்துக்கொண்டு, பிடரிமயிர்கள்‌ ஓட்டிக்கிடக்க 
அடிவயிற்றில்‌ நீர்த்தாரைகள்‌ சொட்டி சரமாக வடிய 
நின்றிருந்தன. 


பலபத்ரர்‌ கை காட்ட நனைந்துகொண்டே சென்ற சேடி 
ஒருத்தி வண்டியின்‌ பின்பக்க வாயிலைத்‌ திறந்தாள்‌. 
செவ்வண்ணத்‌ திரைச்சீலை விலகி வெண்ணிறமான 
கால்‌ வெளியே வருவதை சத்யவதி கண்டாள்‌. 
கருப்பையில்‌ இருந்து குழவி எழுவதைப்போல! 
அரசியரின்‌ வெண்கால்கள்‌ நனைந்த செம்பட்டுத்‌ திரை 
திறந்து வந்தன. செவ்விதழில்‌ வெண்பற்களெழுந்த 
இளநகை என. 


நீலப்பட்டுத்துணியால்‌ கண்களை கட்டிக்கொண்டு 
காந்தாரி இறங்கி கைகளைக்‌ கூப்பியபடி நின்றாள்‌. 
சத்யவதி ஒரு கணம்‌ அவளைக்‌ கண்டதும்‌ மறுகணம்‌ 
நீரலை அவளை அறைந்துமூடியது. மீண்டும்‌ காற்றில்‌ 
மழைச்சரடுகள்‌ விலக அவள்‌ தெரிந்து மீண்டும்‌ 
மறைந்தாள்‌. அவளைத்‌ தொடர்ந்து பத்து இளவரசிகளும்‌ 
மழைக்குள்‌ கைகூப்பி நின்றனர்‌. அவர்களின்‌ ஆடைகள்‌ 
நனைந்து உடலோடு ஒட்ட கூந்தல்‌ கன்னங்களில்‌ வழிய 


அணிமுழுக்காட்டியது பெருமழை. 


சத்யவதி சியாமையிடம்‌ “அவர்கள்‌ அரண்மனையில்‌ 
விளக்குடன்‌ நுழையட்டும்‌... இப்போது அவர்களின்‌ 
கைகளில்‌ மலர்களைக்‌ கொடு. மலரும்‌ சுடரும்‌ ஒன்றே” 
என்றாள்‌. சியாமையும்‌ ஊர்ணையும்‌ ஓடிச்சென்று 
மலர்களை இளவரசியர்‌ கைகளில்‌ அளித்தனர்‌. 
காந்தாரியின்‌ கைகளுக்கு மலரை சத்யசேனை வாங்கி 
அளித்தாள்‌. சம்படை தசார்ணைக்கு மலரை 
வாங்கிக்கொடுத்தாள்‌. 


சத்யவதி முன்னால்‌ சென்று “காந்தாரநாட்டு இளவரசியை 
அஸ்தினபுரியின்‌ அரசியாக வரவேற்கிறேன்‌” என்றாள்‌. 
காந்தாரி தலைவணங்கி தன்கையில்‌ இருந்த செந்நிற 
மலருடன்‌ சத்யவதியின்‌ கையைப்பற்றிக்கொண்டு 
காலெடுத்துவைத்தாள்‌. மழைச்சாட்டைகளால்‌ 
அறைபட்டு சேற்றுவெளி துடித்துக்கொண்டிருந்த 
ஹஸ்தியின்‌ மண்ணில்‌ அவளுடைய கால்கள்‌ பதிந்து 
கோட்டைக்குள்‌ நுழைந்தன. 

மார்த்திகாவதியை ஆண்ட குந்திபோஜனுக்கு உரிய 
கெளந்தவனம்‌ என்ற பெயர்கொண்ட மலையடிவாரக்‌ 
குறுங்காடு பர்ணஸா நதியின்‌ கரையில்‌ இருந்தது. 
சுற்றிலும்‌ வெட்டப்பட்ட பெரிய அகழியால்‌ உள்ளே 
வனமிருகங்கள்‌ வரமுடியாதபடி செய்யப்பட்டு 
தவநிலையாக மாற்றப்பட்டிருந்தது. 
பதினைந்துநாட்களுக்கும்‌ மேலாக பெய்துகொண்டிருந்த 
மழையால்‌ அகழியில்‌ சிவந்த மழைநீர்‌ நிறைந்து 
இலைகள்‌ சொட்டும்‌ துளிகளாலும்‌ சிற்றோடைகள்‌ 
கொட்டும்‌ நீராலும்‌ கொப்பளித்துக்‌ கொண்டிருந்தது. 
அகழிக்குமேல்‌ போடப்பட்டிருந்த ஒற்றைமரம்‌ வழியாக 
குந்திபோஜனின்‌ அறப்புதல்வி பிருதையின்‌ சேடியான 
அனகை வயதான மருத்துவச்சியை அந்தி இருளில்‌ 
கொட்டும்‌ மழைத்திரைக்குள்‌ 
அழைத்துவந்துகொண்டிருந்தாள்‌. 


கெளந்தவனத்தின்‌ வலப்பக்கமாக ஓடி 
மலையிடுக்குவழியாகச்‌ செல்லும்‌ 
பெருங்குடிப்பாதையிலிருந்து பிரியும்‌ கால்வழிகளின்‌ 
முடிவில்‌ ஏராளமான சிறிய ஆயர்குடிகள்‌ இருந்தன. 
அவற்றில்‌ ஒன்றைச்சேர்ந்த சுருதை என்ற கிழ 
மருத்துவச்சியை அனகை ஒரேஒருமுறைதான்‌ 
கண்டிருந்தாள்‌. அவள்‌ சிறுமியாக இருந்தபோது 
சேடியான சூதப்பெண்‌ ஒருத்திக்காக அவளைக்‌ 
கூட்டிவந்திருந்தனர்‌. அவள்‌ இடைநாழிவழியாக 
தோலாடை அணிந்து, கையில்‌ விளக்குடன்‌ குனிந்து 
நடந்து செல்லும்‌ காட்சியை கதவிடுக்குவழியாக 
அரைக்கணநேரம்தான்‌ அனகை அப்போது பார்த்தாள்‌. 

னால்‌ அவளுடைய ஊரின்‌ பெயர்‌ சாலவனம்‌ என்பது 
அப்போது அவள்‌ நினைவில்பதிந்திருந்தது என்பதை 
தேவை ஏற்பட்டபோது அது நினைவில்‌ வந்தபோதுதான்‌ 
அவள்‌ அறிந்தாள்‌. 


சாலவனம்‌ மந்தைகள்‌ நடந்து உருவாக்கிய 
காட்டுப்பாதையின்‌ இறுதியில்‌ இருந்தது. மதியம்‌ 
சென்றால்‌ அந்த இடையர்குடியில்‌ 
எவருமிருக்கமாட்டார்கள்‌ என்று அனகை 


அறிந்திருந்தாள்‌. பதினைந்துநாட்களாக சரடறாமல்‌ 
பொழிந்துகொண்டிருந்த மழை அன்றுகாலையில்தான்‌ 
சற்று ஓய்ந்திருந்தது. மேயாமல்‌ அடைந்திருந்த 
பசுக்களை காட்டுக்குள்‌ கொண்டுசென்றே ஆகவேண்டும்‌. 
அவள்‌ வரும்போதே உள்காடுகளில்கூட மாடுகளின்‌ 
கழுத்துமணி ஓசையைக்‌ கேட்டாள்‌. 


வானில்‌ மேகக்கூட்டங்கள்‌ பட்டி திறந்து வெளியேறும்‌ 
ஆநிரைகளென ஒன்றை ஒன்று முட்டித்தள்ளிக்கொண்டு 
வடகிழக்காக நகர்ந்துகொண்டிருந்தபோதிலும்‌ 
ஆங்காங்கே அவற்றில்‌ விழுந்திருந்த இடைவெளிகள்‌ 
வழியாக ஒளி கசிந்து காற்றில்‌ பரவியிருந்தது. ஈரமான 
இலைப்பரப்புகள்‌ ஒளியுடன்‌ மென்காற்றில்‌ அசைந்தன. 
மழைநீர்‌ ஓடிய மணல்தடம்‌ முறுக்கி விரித்த 
சேலைபோலத்‌ தெரிந்த பாதை வழியாக அவள்‌ 
பனையோலையாலான குடைமறையால்‌ தன்னை 
மறைத்துக்கொண்டு நடந்தாள்‌. 


சாலவனம்‌ என்பது ஓங்கிய பெரிய மரங்கள்‌ சூழ்ந்த ஒரு 
சோலைக்கு அப்பாலிருந்த ஐம்பது புல்வேய்ந்த 
குடில்கள்தான்‌ என்பது அனகைக்கு ஆறுதலளித்தது. 
அந்த ஊரிலிருந்து எவரும்‌ வெளியுலகைக்‌ 
கண்டிருக்கப்போவதில்லை. அவளைக்‌ கண்டாலும்‌ 
அறிந்துகொள்ள மாட்டார்கள்‌. ஊரைச்சுற்றி 
உயரமில்லாத புங்கமரங்களை நட்டு அவற்றை 
இணைத்து மூங்கிலால்‌ வேலிபோட்டிருந்தார்கள்‌. 
ஊருக்குள்‌ நுழைவதற்கான பாதையை ஒரு பெரிய 
மூங்கில்‌ தடுத்திருந்தது. அவள்‌ அங்கே நின்று உள்ளே 
எட்டிப்பார்த்தாள்‌. 


சுரைக்காய்க்கொடி படர்ந்த கூரைகொண்ட 
புற்குடில்களில்‌ எவரும்‌ இருப்பதாகத்‌ தெரியவில்லை. 
வட்டமாக அமைந்திருந்த குடில்களுக்கு நடுவே இருந்த 
முற்றத்தின்‌ மையத்தில்‌ நின்ற பெரிய அரசமரத்தடியில்‌ 
கல்லாலான மேடையும்‌ அருகே இருந்த பெரிய 
மரத்தொட்டிகளும்‌ அமைதியில்‌ மூழ்கிக்கிடந்தன. 
நூற்றுக்கணக்கான கட்டுத்தறிகள்‌ அறையப்பட்டு 
அவற்றைச்சுற்றி மாடுகள்‌ சுற்றிநடந்த வட்டத்தடங்கள்‌ 
ஒன்றையொன்று வெட்டிக்கலந்து பரவியிருந்த 
முற்றத்தில்‌ உடைந்த வண்டிச்சக்கரங்களும்‌ நுகங்களும்‌ 
ஓரமாகக்‌ குவிக்கப்பட்டிருந்தன. 

உள்ளே செல்வதா, அழைப்பதா என்று அவள்‌ தயங்கிக்‌ 
கொண்டிருந்தபோது அவளை நோக்கி ஒரு கிழவி 
குனிந்தபடி வறுமுலைகள்‌ ஊசலாட வந்தாள்‌. நரைத்த 


பெரிய கூந்தலை கொண்டையாக முடிந்து காதுகளில்‌ 
மரத்தாலான குழைகள்‌ அணிந்திருந்தாள்‌. கழுத்தில்‌ 
செந்நிறக்‌ கற்களாலான மாலை. இடையில்‌ ஆட்டுத்தோல்‌ 
பின்னிய குறுகிய ஆடை. மூங்கிலுக்கு அப்பால்‌ 
நின்றுகொண்டு கண்களுக்குமேல்‌ கையை வைத்து 
அவளை நோக்கி “நீ யார்‌?” என்று கேட்டாள்‌. 


அனகை “நான்‌...” என தயக்கமாகத்‌ தொடங்குவதற்குள்‌ 
“மருத்துவச்சியைத்‌ தேடிவந்தாயா?” என்றாள்‌. அனகை 
“ஆம்‌” என்றாள்‌. “யாருக்காக?” என்றாள்‌ கிழவி. “என்‌ 
தோழிக்காக” என்றபோது அனகை தன்‌ குரல்‌ 
தடுக்குவதை உணர்ந்தாள்‌. கிழவி தலையை ஆட்டினாள்‌. 
“வேறு எதற்காக இங்கே தேடிவரப்போகிறாய்‌? வாசலில்‌ 
இருந்து எட்டிப்பார்ப்பதைக்‌ கண்டாலே தெரிகிறதே...” 
என தனக்குத்தானே முனகிக்கொண்டு “எங்கே 
இருக்கிறாள்‌ அவள்‌?” என்றாள்‌ கிழவி. 


“இங்கிருந்து நான்குகாதம்‌ தொலைவில்‌...” என அனகை 
சொல்வதற்குள்‌ கிழவி “இந்தமழையில்‌ அத்தனைதூரம்‌ 
என்னால்‌ வரமுடியாது. அவளை இங்கே 
கொண்டுவாருங்கள்‌” என்றபின்‌ திரும்பிவிட்டாள்‌. 
அனகை பதறி மூங்கிலைப்பிடித்தபடி “அய்யோ... 
இருங்கள்‌...நான்‌ சொல்கிறேன்‌” என்றாள்‌. “அவர்கள்‌ 
இங்கெல்லாம்‌ வரமுடியாது...” 


கிழவியின்‌ கண்கள்‌ மாறுபட்டன. “அவர்கள்‌ என்றால்‌?” 
என்றபடி மேலும்‌ அருகே வந்தாள்‌. அவளுடைய 
உடற்தோலில்‌ இருந்து முடியுள்ள மிருகங்கள்‌ 
படுக்குமிடத்தில்‌ எழும்‌ மட்கிய வாடை வந்தது. “யாரவள்‌? 
அரசகுலமா?” அனகை தலையை அசைத்தாள்‌. கிழவி 
“அரசகுலமென்றால்‌ இக்கட்டுகளும்‌ அதிகம்‌... நாளை 
என்னை அரசன்‌ கூட்டிக்கொண்டுசென்று கழுவில்‌ 
ஏற்றிவிடுவான்‌” என்றாள்‌. 


அனகை கைகூப்பி “என்‌ தலைவி அரசிளங்குமரி... 
தங்களை எப்படியாவது அழைத்துவருகிறேன்‌ என்று 
சொல்லி தேடிவந்தேன்‌. வந்து உதவவேண்டும்‌” என்றாள்‌. 
“இந்தமழையில்‌ நான்‌ அவ்வளவு தொலைவு 
வருவதென்றால்‌...” என கிழவி தொடங்கியதுமே “அதற்கு 
என்ன தேவையோ அதை இளவரசி அளிப்பார்கள்‌” 
என்றாள்‌ அனகை. கிழவியின்‌ கருகிய உதடுகள்‌ 
புன்னகையில்‌ மெல்ல வளைந்தன. “இரு, நான்‌ சென்று 
என்னுடைய பெட்டியை எடுத்துவருகிறேன்‌” என்று 
திரும்பி ஊருக்குள்‌ சென்றாள்‌. 


கிழவி மான்தோலால்‌ ஆன ஒரு சால்வையை எடுத்து 
தன்மேல்‌ போர்த்தி, கையில்‌ சிறிய மரப்பெட்டியுடன்‌ வந்து 
மூங்கிலில்‌ காய்வதற்காக மாட்டியிருந்த 
பனையோலையாலான குடைமறையை எடுத்து மடித்து 
தோளில்‌ மாட்டிக்கொண்டு “போவோம்‌” என்றாள்‌. 
அனகை அவளை பின்‌ தொடர்ந்தாள்‌. அந்த ஊரில்‌ 
கிழவியைத்தவிர வேறு எவரும்‌ இருப்பதுபோலத்‌ 
தெரியவில்லை. ஒரு பெரிய கருவண்டு ரீங்கரித்தபடி 
மூங்கிலில்‌ முட்டிக்கொண்டிருந்த ஒலியன்றி அமைதி 
நிறைந்திருந்தது. 


கிழவி தொங்கிய தாடையைச்‌ சுழற்றி இரண்டு பற்கள்‌ 
மட்டுமே இருந்த வாயை மென்றபடி கூர்ந்த கண்களுடன்‌ 
வேகமாக நடந்தாள்‌. பசுவைப்போல கூனியபடி அவள்‌ 
நடந்தபோது அனகை கூடவே ஓடவேண்டியிருந்தது. 
மையப்பாதைக்கு வந்ததும்‌ “இந்தவழியாக சிறு 
வணிகர்கள்‌ சிலர்‌ வருவது வழக்கம்‌... நாம்‌ 
காட்டுப்பாதையிலேயே செல்வோம்‌” என்று சொல்லி 
அவளே புதர்களுக்குள்‌ சிவந்த மாணைக்கொடி போல 
மறைந்துகிடந்த ஒற்றையடிப்பாதைக்குள்‌ நுழைந்தாள்‌. 


காட்டுக்குள்‌ சென்றதும்‌ கிழவி சற்று நிதானமடைந்தாள்‌. 
அனகையைப்‌ பார்க்காமலேயே “இளவரசியின்‌ பெயர்‌ 
என்ன?” என்று கேட்டாள்‌. “பிருதை...” என்று 
மெல்லியகுரலில்‌ சொன்னாள்‌ அனகை. “அவளா... 
குந்திபோஜர்‌ தெற்கே மதுவனத்து விருஷ்ணிகளின்‌ 
குலத்தில்‌ இருந்து மகள்கொடை கொண்டு வந்த பெண்‌, 
இல்லையா?” அனகை தலையை அசைத்தாள்‌. “இளவரசி 
குந்தி... அவளை நான்‌ முன்பொருமுறை 
பார்த்திருக்கிறேன்‌. அவளுக்கென்ன?” 


அனகை மெல்லியகுரலில்‌ “நாட்கள்‌ பிந்திவிட்டன” 
என்றாள்‌. “ஆண்‌ யார்‌?” என்றாள்‌ கிழவி. அனகை 
ஒன்றும்‌ சொல்லவில்லை. கிழவி திரும்பி மோவாயை 
முன்னால்‌ நீட்டி உள்நோக்கி மடிந்து குவிந்திருந்த 
வாயால்‌ புன்னகை செய்தாள்‌. “யாதவப்பெண்களுக்கு 
எவ்வகை உறவும்‌ ஒப்பளிக்கப்பட்டுள்ளதே” என்றாள்‌. 
அனகை “இளவரசி இக்கருவை அஞ்சுகிறார்கள்‌” 
என்றாள்‌. 


“ஆம்‌, அஞ்சவேண்டிய இடத்தில்‌ ஐம்புலன்களும்‌ 
மயங்கும்‌. அந்த லீலையால்தான்‌ எங்கள்‌ பிழைப்பு 
செல்கிறது” என உதடுகள்‌ வாய்க்குழிக்குள்‌ சென்று 
துடிக்க கிழவி சிரித்தாள்‌. “வா...இன்னும்‌ சற்று நேரத்தில்‌ 
மழை வரும்‌. அதன்பின்‌ இக்காட்டில்‌ நடக்கமுடியாது.” 


அனகை கிழவியின்‌ உடலில்‌ ஏறியபடியே வந்த 
விரைவைக்‌ கண்டாள்‌. அவளுக்கு கிழவியுடன்‌ 
அந்தக்காட்டில்‌ தனியாகச்‌ செல்வதே அச்சமூட்டுவதாக 
இருந்தது. 


காட்டுக்குள்‌ நீராவி நிறைந்திருந்தது. களைப்பில்‌ 
குளிர்ந்தெழுந்த வியர்வை காதோரத்திலும்‌ முதுகிலும்‌ 
வழிந்தது. காட்டுப்பசுமை அவள்‌ மேல்‌ ஈரமான பச்சைப்‌ 
போர்வைகளை மேலும்‌ மேலும்‌ போர்த்தியடுக்கி மூடியது 
போல மூச்சுத்திணறலை அளித்தது. நனைந்த 
புதர்களுக்குள்‌ பறவைகள்‌ ஒலிஎழுப்பியபடி எழுந்‌ 
எழுந்து அமர்ந்தன. பிறகு மெல்லிய குளிர்காற்று வீசி 
வியர்வையை பனி போல உணர்ச்செய்தது. 
இலைகளெல்லாம்‌ மடிந்து பின்‌ நிமிர்ந்து காற்றில்‌ 
படபடத்தன. தொலைவில்‌ இலைகளில்‌ நீர்‌ பொழியும்‌ 
ஒலி கேட்டது. சற்று நேரத்தில்‌ மழை இறங்கத்‌ 
தொடங்கியது. 


கிழவி தன்‌ தோளில்‌ மடித்துப்‌ போட்டிருந்த 
குடைமறையை விரித்து தலையில்‌ அணிந்துகொண்டு 
பெட்டியை அனகையிடம்‌ அளித்தாள்‌. “இதை 
வைத்துக்கொள்‌... கீழே போட்டுவிடாதே. மரங்களில்‌ 
முட்டவும்கூடாது” என்றபின்‌ இருகைகளாலும்‌ புதர்களை 
விலக்கிக்கொண்டு நடந்தாள்‌. அனகை தன்‌ 
குடைமறையை தலைமேல்‌ போட்டுக்கொண்டு பெட்டியை 
மார்பில்‌ சேர்த்து வைத்துக்கொண்டு நடந்தாள்‌. 


மரங்களின்‌ அடர்ந்த இலைக்கூரைக்குமேல்‌ மழை 
ஓலமிட்டது. அடிமரங்கள்‌ வழியாக நீர்‌ 
வழிந்திறங்கியபோது அவை ஊர்ந்து செல்லும்‌ 
பாம்புகளின்‌ உடல்போலத்‌ தோன்றின. நாகங்களாலான 
காடு வழியாக சென்றுகொண்டிருந்தாள்‌. புதர்களுக்கு 
அடியில்‌ கனத்த நாகங்கள்‌ ஓடுவதுபோல 
மழைநீரோடைகள்‌ சலசலத்தோடின. நூற்றுக்கணக்கான 
சிற்றருவிகள்‌ காடெங்கும்‌ ஒலித்துக்கொண்டிருந்தன. 
புதர்களுக்கு அப்பால்‌ இருள்கருமைக்குள்‌ நிற்கும்‌ 
யானைத்‌ தந்தங்கள்‌ என அவ்வருவிகளைக்‌ கண்டாள்‌. 
கால்கள்‌ நீரில்‌ விரைத்து நீலநரம்புகள்‌ 
தெரியத்தொடங்கின. அவளுக்கு ஒரு மங்கலான 
தன்னுணர்வு உருவானது, அவளை ஒரு நாகம்‌ 
பார்த்துக்கொண்டிருப்பதுபோல. ஓசையில்லாமல்‌ 
புதர்கள்‌ வழியாகப்‌ பின்தொடர்வதுபோல. 


மழை நல்லதுதான்‌ என அனகை எண்ணிக்கொண்டாள்‌. 
மழையின்‌ திரை அவர்களை முழுமையாகவே மூடி 


கண்ணுக்குத்தெரியாத மாயாவிகளாக ஆக்கியது. 
கெளந்தவனத்தின்‌ அகழிக்கரையை 
அடைந்தபோதுதான்‌ அவளுக்கு மனம்‌ படபடக்கத்‌ 
தொடங்கியது. தவநிலையின்‌ முகப்பில்‌ ரதங்கள்‌ 
செல்லக்கூடிய பெரிய மரப்பாலம்‌ உண்டு. பின்பக்கம்‌ 
ஒற்றைமரம்‌ ஒன்று அகழிக்குக்‌ குறுக்காக விழுந்து 
கிடப்பதை ஆறுமாதங்களுக்கு முன்பு பிருதைதான்‌ 
கண்டுபிடித்தாள்‌. அதை சரியாக உருட்டிப்போட்டு ஒரு 
பாலமாக ஆக்கியவள்‌ அவள்தான்‌. அதன்‌ வழியாகவே 
அவள்‌ தவநியையில்‌ இருந்து காட்டுக்குள்‌ சென்று 
வந்தாள்‌. 

கிழவி “இதன்‌ வழியாகவா?” என்று தயங்கினாள்‌. “நான்‌ 
பிடித்துக்கொள்கிறேன்‌” என்றாள்‌ அனகை. கிழவி 
ஒன்றும்‌ சொல்லாமல்‌ வேகமாக நடந்து மறுபக்கம்‌ 
சென்றுவிட்டாள்‌. கையில்‌ பெட்டியுடன்‌ அனகைதான்‌ 
சற்று தடுமாறினாள்‌. அப்பால்‌ கெளந்தவனத்தின்‌ 
மரங்களெல்லாம்‌ மழைநீராடி ஆர்ப்பரித்துக்‌ 
கொண்டிருந்தன. மான்கூட்டங்கள்‌ மழையில்‌ உடலைக்‌ 
குறுக்கி பெரிய பலாசமரத்தின்‌ அடியில்‌ 
கூடநின்றிருந்தன. காலடியோசை கேட்டு அவை திரும்பி 
காதுகளை விடைத்து பெரிய கண்களால்‌ பார்த்தன. 
அனகையை அடையாளம்‌ கண்டுகொண்டதும்‌ 
நாலைந்து மான்கள்‌ ஆர்வமிழந்து உடலை நடுக்கி 
காதுகளை அடித்துக்கொண்டபடி விலகி நின்றன. 


அவர்கள்‌ கடந்துசென்றபோது பின்பக்கம்‌ மான்கள்‌ 
மருண்டு ஓசையிட்டபடி கலைவதை அனகை 
கவனித்தாள்‌. “என்ன?” என்றாள்‌ கிழவி. அனகை 
தலையசைத்தாள்‌. “காட்டுப்பூனையாக இருக்கும்‌” என்று 
கிழவி சொன்னாள்‌. “அவை மழையில்‌ பொதுவாக 
வெளியே வருவதில்லை. ஆனால்‌ இப்படி நாட்கணக்கில்‌ 
மழைபெய்தால்‌ என்ன செய்யமுடியும்‌? பட்டினி 
கிடக்கமுடியாதல்லவா?” 


தவநிலையின்‌ குடில்கள்‌ அனைத்தும்‌ இருண்டு கிடந்தன. 
பிருதை இருந்த குடில்‌ வாயிலில்‌ மட்டும்‌ மரவுரியாலான 
கனத்த திரை தொங்கியது. வாசலில்‌ காலடியோசை 
கேட்டதும்‌ உள்ளிருந்து பிருதை எட்டிப்பார்த்தாள்‌. 
அனகை “கூட்டிவந்துவிட்டேன்‌ இளவரசி” என்றாள்‌. 
பிருதை அகல்விளக்கைக்‌ கொளுத்தி கையில்‌ 
எடுத்துக்கொண்டு வந்து கதவைத்‌ திறந்தாள்‌. வெளியே 
இருந்து வந்த பாவனையில்‌ பார்க்கையில்‌ பிருதையை 
முற்றிலும்‌ புதியவளாகக்‌ காணமுடிந்தது. வெளிறிய 
சிறியமுகத்தின்‌ இருபக்கமும்‌ கூந்தல்‌ கலைந்து 


நின்றிருந்தது. வீங்கியதுபோன்றிருந்த முகத்தில்‌ 
மெல்லிய சிறிய பருக்கள்‌. கண்ணிமைகள்‌ கனத்து சற்று 
சிவந்திருந்தன. 


கிழவி வாசலில்‌ நின்று தன்‌ தோலாடைகள்‌ இரண்டையும்‌ 
களைந்தாள்‌. அவளுடைய வற்றிச்சுருங்கி வளைந்த 
உடலை ஆடையின்றிப்பார்த்தபோது எழுந்து நிற்கும்‌ 
பல்லி எனத்தெரிந்தாள்‌. பிருதை சற்றே சுருங்கிய 
கண்களுடன்‌ பார்த்துக்கொண்டு நின்றாள்‌. ஆடைகளை 
நன்றாக உதறி கூரைக்குக்‌ கீழே தொங்கவிட்டபின்‌ கிழவி 
“எனக்கு ஈரமில்லாத ஓர்‌ ஆடை வேண்டும்‌” என்றாள்‌. 


“இதோ” என்று அனகை தன்‌ ஆடையின்‌ ஈரத்தைப்‌ 
பிழிந்துகொண்டு உள்ளே சென்று ஒரு 
மரவுரியாடையைக்‌ கொண்டுவந்து தந்தாள்‌. கிழவி 
அதை அணிந்துகொண்டு பிருதையை நோக்கி 
“இவள்தான்‌ இளவரசியா?” என்று கேட்டபின்‌ உதடுகள்‌ 
கோண சிரித்தாள்‌. பிருதை கிழவியை வெறுப்பது அவள்‌ 
புருவச்சுளிப்பில்‌ இருந்தே தெரிந்தது. “அரசிக்குரிய 
அழகுடன்‌ இருக்கிறாள்‌. அரசிகளுக்குரிய ரகசியங்களும்‌ 
கொண்டிருக்கிறாள்‌” என்று சொல்லி கிழவி மாடுகள்‌ 
இருமுவதுபோலச்‌ சிரித்தாள்‌. “வா, உன்னை 
சோதனையிடுகிறேன்‌.” 


பிருதை கண்களில்‌ கூர்மையுடன்‌ “உன்‌ பெயரென்ன?” 

என்றாள்‌. “சாலவனத்தின்‌ யாதவர்களின்‌ மருத்துவச்சி 

நான்‌. என்பெயர்‌ சுருதை” என்றாள்‌ கிழவி. “உன்னை 

நான்‌ அரண்மனையில்‌ பார்த்திருக்கிறேன்‌.... உன்னை 

பன்ன தத்தெடுத்துக்‌ கொண்டுவந்தபோது. அப்போது 
சிறுமி...” 


பிருதை “என்னிடம்‌ பேசும்போது இன்னும்‌ சற்று 
சொற்களை எண்ணிப்பேசவேண்டும்‌ நீ” என்றாள்‌. 
“இளவரசிக்குரிய மதிப்பு உன்‌ சொற்களில்‌ 
தெரிந்தாகவேண்டும்‌.” கிழவி கண்களில்‌ நகைப்புடன்‌ 
“என்னிடம்‌ ரகசியங்கள்‌ இல்லை... ரகசியங்கள்‌ இருப்பது 
உன்னிடம்‌” என்றாள்‌. பிருதை தணிந்த குரலில்‌ “ஆம்‌, 
என்‌ ரகசியத்தை நீ அறிந்துகொண்டுவிட்டாய்‌. அதுவே 
நீயும்‌ உன்‌ குலமும்‌ ஆபத்தில்‌ இருப்பதற்கான காரணம்‌. நீ 
உயிர்வாழ்வதைப்பற்றி இனிமேல்‌ நான்தான்‌ 
முடிவெடுக்கவேண்டும்‌” என்றாள்‌. 

ஓவியம்‌: ஷண்முகவேல்‌ 


[பெரிதுபடுத்த படத்தின்மீது சொடுக்கவும்‌] 


கிழவி திகைத்துப்போனவளாக தாடை விழுந்து 
குகைபோலத்திறந்த வாயுடன்‌ பார்த்துக்கொண்டு 
சிலகணங்கள்‌ நின்றாள்‌. பின்பு “ஆணை இளவரசி” 
என்றாள்‌. கைகளை மெல்லக்‌ கூப்பி “நாங்கள்‌ எளிய 
இடையர்கள்‌” என்றாள்‌. “அந்நினைப்பை எப்போதும்‌ 
நெஞ்சில்‌ வைத்துக்கொள்‌” என்றாள்‌ பிருதை திரும்பி 
உள்ளே சென்றபடி. கைகளை மாட்டின்‌ கால்கள்‌ போல 
முன்பக்கம்‌ வீசி வைத்து கிழவி பின்னால்‌ சென்றாள்‌. 


புலித்தோலிட்ட மஞ்சத்தில்‌ பிருதை 
அமர்ந்துகொண்டாள்‌. “எனக்கு விலக்கு ஆகி 
மூன்றுமாதங்களாகின்றன. அது கருவா என்று நீ 
பார்த்துச்‌ சொல்லவேண்டும்‌” என்றாள்‌. கிழவி “ஆணை” 
என்றபின்‌ பிருதையின்‌ இடக்கையைப்‌ பிடித்து நாடியில்‌ 
தன்‌ நான்கு விரல்களையும்‌ வைத்தாள்‌. “கண்களைக்‌ 
காட்டுங்கள்‌ இளவரசி... இமைகளை மூடவேண்டாம்‌” 
என்றாள்‌. அவள்‌ கண்களுக்குள்‌ உற்று நோக்கியபடி 
வாயைமெல்வதுபோல அசைத்துக்கொண்டு நாடியைக்‌ 
கணித்தாள்‌. பெருமூச்சுடன்‌ கையை விட்டுவிட்டு “கரு 
என்றுதான்‌ எண்ணுகிறேன்‌” என்றாள்‌. “ஆனால்‌ 
சோதனையிட்டுத்தான்‌ உறுதியாகச்‌ சொல்லமுடியும்‌.” 


அனகை படபடப்புடன்‌ பிருதையைப்‌ பார்த்தாள்‌. 
அவளிடம்‌ பெரிய முகமாற்றம்‌ ஏதும்‌ தெரியவில்லை. 
உதடுகள்‌ மட்டும்‌ இறுகி கன்னங்களில்‌ 
குழிவிழுந்திருந்தது. கிழவி “கொதிக்கவைத்த வெந்நீர்‌ 
தேவை” என்றாள்‌. அனகை உள்ளே சென்று பின்பக்கம்‌ 
உபசாலையில்‌ விறகடுப்பின்மீது சிவந்து 
அனல்விட்டுக்கொண்டிருந்த செம்புப்பாத்திரத்தில்‌ 
இருந்து நீரை அள்ளிக்‌ கொண்டுவந்தாள்‌. கிழவி தன்‌ 
பெட்டியைத்‌ தூக்கி அருகே வைத்து அதைத்திறந்து 
உள்ளிருந்து சிறிய உலோகப்புட்டிகளை 
எடுத்துப்பரப்பினாள்‌. படிகக்கல்லால்‌ ஆன பலவகைக்‌ 
கத்திகளும்‌ தங்கத்தாலான சிறிய ஊசிகளும்‌ 
குதிரைவால்‌ முடிச்சுருள்களும்‌ பச்சிலைமருந்துகள்‌ 
கலந்த படிகாரக்கட்டியும்‌ அதனுள்‌ இருந்தன. அனகை 
நிற்பதைக்‌ கண்டு வெளியே செல்லும்படி கிழவி சைகை 
காட்டினாள்‌. 


கிழவி திரும்ப அழைத்தபோது அனகை உள்ளே 
சென்றாள்‌. கிழவி கைகளைக்‌ கழுவியபடி “கருதான்‌” 
என்றாள்‌. அனகை கால்கள்‌ தளர்ந்து மெல்ல பின்னால்‌ 
நகர்ந்து தூணைப்பற்றிக்கொண்டாள்‌. அதை அவளும்‌ 


கிட்டத்தட்ட உறுதியாகவே அறிந்திருந்தாள்‌ என்றாலும்‌ 
அதுவரைக்கும்‌ அவ்வெண்ணத்தை சொற்களாக 
மாற்றாமல்‌ இருந்தாள்‌. காதில்‌ அச்சொற்கள்‌ விழுந்ததும்‌ 
உடல்பதறி கால்கள்‌ தள்ளாடத்‌ தொடங்கின. 
ஓரக்கண்ணால்‌ பிருதையைப்‌ பார்த்தாள்‌. த சரிந்த 
இமைகளுடன்‌ அவள்‌ ஏதோ எண்ணத்தில்‌ மூழ்கி 
அமர்ந்திருந்தாள்‌. கிழவி “கரு தொண்ணூறுநாள்‌ 
தாண்டியிருக்கிறது” என்றாள்‌. 


“என்னசெய்வது இளவரசி?” என்று தொண்டை அடைத்து 
கிசுகிசுப்பாக மாறிய குரலில்‌ அனகை கேட்டாள்‌. “நாம்‌ 
பேசாமல்‌ திரும்பி அரண்மனைக்கே சென்றுவிடுவோம்‌. 
எனக்கு இங்கே மிகவும்‌ அச்சமாக இருக்கிறது... இங்கே...” 
அவளை பேசாமலிருக்க கைகாட்டியபின்‌ பிருதை 
“இந்தக்கருவை அழித்துவிடமுடியுமா?” என்றாள்‌. கிழவி 
“அழிப்பதுண்டு... னால்‌ ன்‌ சாஸ்திரவிதிப்படி பெரிய 
பாவம்‌” என்றாள்‌. பிருதை “ஆ பணத்தை போரிலும்‌ 
வேட்டையிலும்‌ கொலையிற்‌ ” என்றாள்‌. கிழவி 
பணிந்து “தாங்கள்‌ ஆணையிட்டால்‌ செய்கிறேன்‌... 
ஆனால்‌...” 


பிருதை தன்‌ விழிகளைத்‌ தூக்கி கிழவியைப்‌ பார்த்தாள்‌. 
“அரசகுலத்தில்‌ நான்‌ இதைச்செய்தேன்‌ என வெளியே 
தெரிந்தால்‌ என்‌ உயிருக்கும்‌ பத்து நிகழலாம்‌” என்றாள்‌ 
கிழவி. பிருதை கண்களைத்‌ திருப்பி “நூறு 
பொற்காசுகளைப்‌ பெற்றுக்கொள்* என்றாள்‌. கிழவி 
பதற்றத்தில்‌ “நூறு...” என தொடங்கி உடனே 
புரிந்துகொண்டு “...ஆம்‌ இளவரசி... அவ்வண்ணமே 
செய்கிறேன்‌. என்னி ப மிகச்சிறந்த மருந்துகள்‌ உள்ளன. 
௧௬ இன்னும்கூட மிக இளமையான நிலையிலேயே 
உள்ளது. என்னிடம்‌ உயர்ந்த சிட்டுக்குருவி இறகாலான 
பஞ்சு உள்ளது. அதில்‌ இந்த நாக ரசாயனத்தை 
வைத்து...” என்று ஆரம்பித்தாள்‌. “செய்‌!” என்று பிருதை 
சுருக்கமாக ஆணையிட்டாள்‌. 


“படுத்துக்கொள்ளுங்கள்‌ இளவரசி” என்றாள்‌ கிழவி. 
அனகை தன்‌ அதிரும்‌ மார்பைப்‌ பற்றிக்கொண் 
பற்களைக்‌ கிட்டித்தபடி நின்றாள்‌. கீழே 
விழுந்துவிடுவோமா என்ற அச்சம்‌ அவளுக்கு ஏற்பட்டது. 
கிழவி தன்‌ கைகளை நீரால்‌ மீண்டும்‌ 
கழுவிக்கொண்டாள்‌. பெட்டிக்குள்‌ இருந்து நீளமான 
மெல்லிய வெண்கலக்கம்பி ஒன்றை எடுத்து அதை சிறு 
வெண்கலப்புட்டியில்‌ இருந்து எடுத்த இளஞ்செந்நிறமான 
திரவத்தில்‌ முக்கிய துணிச்சுருளால்‌ துடைத்தாள்‌. 


“இளவரசி... இது சற்றே வலிமிக்கது. தாங்கள்‌ 
விரும்பினால்‌ அஹிபீனாவின்‌ புகையை அளிக்கிறேன்‌. 
அது வலியை முழுமையாகவே இல்லாமலாக்கிவிடும்‌” 
என்றாள்‌ கிழவி. பிருதை “இல்லை... நான்‌ வலிக்கு 
அஞ்சவில்லை” என்றாள்‌. “அத்துடன்‌ நான்‌ இந்த 
வலியை அடையவும்‌ வேண்டும்‌. அதுதான்‌ முறை” 
என்றாள்‌. கிழவி தயங்கி “மிகவும்‌ வலிக்கும்‌...” என்றாள்‌. 
“வலிக்கட்டும்‌” என்றாள்‌ பிருதை. கிழவி அனகையிடம்‌ 
“நீ இளவரசியின்‌ இரு கைகளையும்‌ தோள்களையும்‌ 
மஞ்சத்துடன்‌ சேர்த்துப்‌ பற்றிக்கொள்ளவேண்டும்‌. 
வலியில்‌ அவர்கள்‌ தன்னையறியாமல்‌ கையை வைத்து 
தட்டிவிட்டால்‌ ஆபத்து.” 


“தேவையில்லை” என்றாள்‌ பிருதை. கிழவி இமைக்காமல்‌ 
சிலகணங்கள்‌ பார்த்துவிட்டு “பொறுத்தருளவேண்டும்‌ 
அரசியே, நாங்கள்‌ அஹிபீனா அளித்தபிறகும்‌ கூட 
கைகால்களை இறுக்கமாகக்‌ கட்டியபின்னரே 
இதைச்செய்வது வழக்கம்‌” என்றாள்‌. 
“அஞ்சவேண்டியதில்லை...செய்‌!” என்று பிருதை 
சொல்லிவிட்டு கண்களை மூடிக்கொண்டாள்‌. 
அங்கிருந்து விலகிச்சென்றால்போதும்‌ என்று அனகை 
எண்ணினாள்‌. தொண்டை வறண்டு வாய்‌ தோலால்‌ 
ஆனதுபோலத்‌ தோன்றியது. 


கிழவி சிறிய வெண்கலப்புட்டியைத்‌ திறந்தாள்‌. அதற்குள்‌ 
நீலநிறமான நாகரசாயனம்‌ இருந்தது. இன்னொரு 
மரச்சம்புடத்திலிருந்து மெல்லிய சுருளாக இருந்த 
சாம்பல்நிறமான சிட்டுக்குருவியின்‌ இறகுச்சுருளை 
எடுத்து அதை அந்தப்‌ புட்டியில்‌ இருந்த ரசாயனத்தில்‌ 
நனைத்தாள்‌. சாதாரணமாக உதறிக்கொண்டிருக்கும்‌ 
கிழவியின்‌ மெலிந்துசுருங்கிய கைகள்‌ அப்போது 
நடுங்கவில்லை என்பதை அனகை கவனித்தாள்‌. 
அதைச்செய்யும்போது கிழவியின்‌ அனைத்துப்‌ 
புலன்களும்‌ சித்தமும்‌ ஒன்றுகுவிகின்றன என்றும்‌ 
அப்போதுதான்‌ அவள்‌ தன்னுடைய உச்சநிலையில்‌ 
இருக்கிறாள்‌ என்றும்‌ தோன்றியது. 


கிழவி அந்தச்‌ சுருளை கம்பியின்‌ நுனியில்‌ வைத்து 
கவனமாகச்‌ சுருட்டினாள்‌. அது ஒரு சிறு எரியம்பு போல 
ஆகியது. அதன்‌ நுனி ஓவியத்தூரிகைபோல 
கூர்ந்திருந்தது. அந்த நுனியில்‌ மேலும்‌ 
நாகரசாயனத்தைத்‌ தொட்டாள்‌. அதை முகத்தருகே 
கொண்டுவந்து கவனித்தாள்‌. அப்போது அவள்முகத்தில்‌ 
ஒரு தியானபாவனை கூடியது. உதடுகள்‌ உள்ளே மடிந்து 
மெல்ல அதிர வாய்‌ சேற்றுக்குழிபோலத்‌ தெரிந்தது. 


வளைந்த நாசி நுனி மேலுதட்டுக்குமேல்‌ நிழலை 
வீழ்த்தியது. அவள்‌ கண்களில்‌ தெரிவது ஒரு வெறுப்பு 
என அனகை எண்ணிக்கொண்டாள்‌. யாரிடம்‌? ஆனால்‌ 
யாரிடமென்று இல்லாமல்‌ விரியும்‌ வெறுப்புக்குத்தான்‌ 
அத்தனை அழுத்தம்‌ இருக்கமுடியும்‌. 


கிழவியின்‌ வாய்‌ புன்னகை போல்‌ கோணலாகியது. 
கம்பியை கையிலெடுத்துக்கொண்டு அவள்‌ முன்னால்‌ 
நகர்ந்தாள்‌. தன்‌ முழங்காலை மெத்தென 
ஊன்றுவதற்காக மஞ்சத்துக்குக்‌ கீழே கிடந்த பழைய 
மரவுரியை இடதுகையால்‌ அவள்‌ இழுத்தபோது அதற்குள்‌ 
இருந்து சுருள்‌ மூங்கில்‌ புரியவிழ்ந்தது போல மிகப்பெரிய 
பாம்பு ஒன்று சீறி எழுந்து தலைசொடுக்கி அவள்‌ 
கன்னத்தைத்‌ தீண்டியது. அவள்‌ திடுக்கிட்டு கம்பியை 
உதறி கன்னத்தைப்பற்றியபம அலறிக்கொண்டு 
பின்னால்‌ சரிந்தாள்‌. பாம்பு நிழல்நெளிந்தோடும்‌ 
வேகத்தில்‌ அவளுடைய கால்கள்‌ மேலேறி வளைந்தோடி 
அறையின்‌ மூலையிலிருந்த மரப்பெட்டியை அணுகி 
அதன்‌ இடுக்கில்‌ தலை வைத்து வால்‌ நெளிய உடலை 
சுருட்டி உள்ளே இழுத்து பதுங்கிக்கொண்டது. 


பிருதை மஞ்சத்தில்‌ எழுந்தமர்ந்து உடைகளை 
சீர்திருத்திக்கொண்டு பாம்பைப்பார்த்தாள்‌. நாகம்‌ 
இரண்டரை வாரை நீளமிருந்தது. கருமையான 
பசுஞ்சாணியின்‌ நிறம்‌. அதன்‌ பத்தியில்‌ மஞ்சள்நிறமான 
வரிகள்‌ பத்தி விரிவதற்கு ஏற்ப அசைந்தன. பத்தியின்‌ 
அடிப்பகுதி வெண்பழுப்பு கூழாங்கல்மணிகளை 
நெருக்கமாகக்‌ கோர்த்ததுபோல திரிசூல வடிவத்துடன்‌ 
நெளிந்தது. குட்டியானையின்‌ துதிக்கையளவுக்கு 
கனமிருந்தது அது. 


பிருதை அப்போதும்‌ நிதானமிழக்கவில்லை. 
சுற்றுமுற்றும்‌ பார்த்தபின்‌ பாம்பின்‌ மீதிருந்த விழிகளை 
விலக்காமலேயே மெல்ல கையை நீட்டி அறைமூலையில்‌ 
இருந்த கழியைக்‌ கையிலெடுத்தபடி எழுந்தாள்‌. 
அவளுடைய அசைவைக்‌ கண்டு அதற்கேற்ப தலையை 
அசைத்துப்பார்த்துக்கொண்டிருந்த நாகம்‌ சிவந்த நாக்கு 
பறக்க தலையை தரையில்‌ வைத்தது. அதன்‌ 
மணிக்கண்களில்‌ சுடரொளி மின்னுவதுபோலிருந்தது. 


பிருதை ஓரடி எடுத்துவைத்ததும்‌ சட்டென்று அவள்‌ 
இடுப்பளவு உயரத்துக்கு எழுந்து பத்தியை விரித்து உடல்‌ 
வீங்கி புடைத்து சீறியது நாகம்‌. அனல்கதி செந்நாக்கு 
துடிக்க தலையை அசையாமல்‌ நிறுத்தி அவளைப்‌ 
பார்த்தது. கழியின்‌ நுனி சற்றே அசைந்தபோது 


அவ்வசைவை அந்த நாகத்தின்‌ தலையும்‌ பிரதிபலித்தது. 
அதன்பின்பக்கம்‌ கரிய உடலின்‌ சுருள்கள்‌ வெவ்வேறு 
திசையிலான அசைவுகளின்‌ குவியலாகத்‌ தெரிந்தன. 
இருண்ட ஒரு நீர்ச்சுனையின்‌ சுழிப்புபோல. 


“ராஜநாகம்‌” என்று பிருதை சொன்னாள்‌. “இங்கே 
உள்ளது அல்ல. இங்கே இவ்வளவு மயில்கள்‌ 
இருக்கின்றன. இது அங்கே காட்டிலிருந்து 
வந்திருக்கிறது...” அனகை கிசுகிசுப்பான குரலில்‌ 
“எப்படி?” என்றாள்‌. “நீ வரும்போது உன்‌ பின்னால்‌ 
வந்திருக்கிறது...” அனகை மெதுவாக 
பின்னால்நகர்ந்தாள்‌. பிருதை கழியை நாகத்தின்‌ 
முன்னால்‌ தரையில்‌ நாலைந்துமுறை தட்டினாள்‌. நாகம்‌ 
தலையை பின்னுக்கிழுத்துக்கொண்டு சட்டென்று 
ஒருமுறை நிலத்தைக்‌ கொத்தியது. அந்த தட்‌ ஒலியை 
அனகை தன்‌ நெஞ்சுக்குள்‌ கேட்டாள்‌. 


பிருதை கழியை பின்னால்‌ இழுத்துக்கொண்டு “அது 
நம்மை ஒன்றும்‌ செய்யவிரும்பவில்லை” என்றாள்‌. நாகம்‌ 
மெல்ல பத்தியைச்‌ சுருக்கி தரையில்‌ தலையை 
அசையாமல்‌ வைத்துக்கொண்டு உடலை மட்டும்‌ 
சுருள்களாகச்‌ சுழற்றி இழுத்துக்கொண்டது. நெளியும்‌ 
வால்‌ மரப்பெட்டியின்‌ இடுக்கிலிருந்து வெளிவந்ததும்‌ 
எய்யப்பட்ட அம்புபோல சீறி கதவுவழியாக வெளியே 
பாய்ந்தது. வெளியே முற்றத்தில்‌ பரவியிருந்த சேற்றில்‌ 
சிதறிக்கிடந்த அறைவெளிச்சத்தைக்‌ கலைத்தபடி 
வளைந்து ஓடி இருளுக்குள்‌ மறைந்தது. அது சென்ற 
தடம்‌ சேற்றில்‌ சிறிய அலைவடிவம்போலத்‌ தெரிந்தது. 


கீழே கிழவி மல்லாந்து நெளிந்துகொண்டிருந்தாள்‌. 
வாயைத்திறந்து நாக்கு வெளியே நீள கையை வேகமாக 
அசைத்தபடி ஏதோ சொல்லமுயன்றாள்‌. அவளுடைய 
வலதுகாலும்‌ வலது தோளும்‌ வலிப்புவந்தவைபோல 
அசைந்தன. பிருதை குனிந்து கிழவியின்‌ 
முகத்தைப்பார்த்தாள்‌. “முகத்திலேயே கொத்திவிட்டது. 
ஒன்றும்‌ செய்வதற்கில்லை” என்றாள்‌. கிழவியின்‌ 
கழுத்தில்‌ தசைநார்கள்‌ அதிர்ந்தன. வாய்‌ ஒருபக்கமாகக்‌ 
கோணி இழுத்துக்கொள்ள எச்சில்‌ நுரை கன்னம்‌ 
வழியாக வழிந்தது. குருதிக்குழாய்கள்‌ நீலநிறமாக 
உடலெங்கும்‌ புடைத்தெழத்‌ தொடங்கியிருந்தன. 


பிருதை அவள்‌ கையைப்பிடித்துக்கொண்டாள்‌. “அந்தக்‌ 
குழந்தை...அதற்கு நாகம்‌ துணை” என்றாள்‌ கிழவி. 
அவள்‌ கண்கள்‌ புறாமுட்டைகள்‌ போல வெண்மையாக 
பிதுங்கி நின்றன. “நாகவிஷத்தை நான்‌ எடுத்தபோது 


அந்தக்‌ குழந்தை சிரித்தது... நான்‌ அதைக்கேட்டேன்‌...” 
அவள்‌ கைகள்‌ பிருதையின்‌ கைகளை இறுக்கமாகப்‌ 
பிடித்துக்கொண்டன. நீரில்‌ நீந்துபவள்‌ போல 
வலதுகாலை இருமுறை அடித்து மார்பை 
மேலேதூக்கினாள்‌. பின்பு கைப்பிடி தளர கண்கள்‌ மேலே 
செருகிக்கொண்டன. மார்பும்‌ மெதுவாகக்‌ கீழிறங்கி 
முதுகு நிலத்தில்‌ படிந்தது. 


பிருதை எழுந்து “வீரர்களைக்‌ கூப்பிட்டு இவளை 
அகற்று... உடனே நீயே மதுராவுக்குச்‌ சென்று என்‌ 
மூத்தவரை வரச்சொல்‌!” என்று ஆணையிட்டாள்‌. 
அவளிடம்‌ மேலும்‌ தற்சமன்‌ கைகூடியிருப்பதைப்போல 
அனகை எண்ணிக்கொண்டாள்‌. 

தசபதம்‌ என்றழைக்கப்பட்ட அடிக்காட்டுப்பகுதியின்‌ 
யாதவர்குலத்தலைவராக இருந்த சூரசேனரின்‌ 
கடைசிமைந்தனாகிய வசுதேவன்‌ இளமையிலேயே 
தங்கை பிருதையிடம்தான்‌ நெருக்கமானவனாக 
இருந்தான்‌. அவன்‌ பிறக்கும்போதே அவன்‌ தந்தைக்கு 
வயதாகிவிட்டிருந்தது. நீண்ட நரைத்த தாடியும்‌ 
வெண்ணிறமான தலைப்பாகையும்‌ தோள்களில்‌ 
போடப்பட்ட கனத்த கம்பிளிச்சால்வையும்‌ காதுகளில்‌ 
குலத்தலைமையின்‌ அடையாளமான 
பொற்குண்டலங்களும்‌ கொண்ட முதியவரைத்தான்‌ 
அவன்‌ தந்தையாக அறிந்திருந்தான்‌. அவர்‌ அவனிடம்‌ 
பெரும்பாலும்‌ பேசியதேயில்லை. அவர்‌ பொதுவாக 
எவரிடமும்‌ பேசுவதேயில்லை. யாதவர்கள்‌ 
இளமையிலேயே சொல்லவிதலையும்‌ 
விழைவவிதலையும்‌ பழகி தங்கள்‌ இயல்பாகக்‌ 
கொண்டிருந்தனர்‌. 


தசபதத்தின்‌ தலைவராக இருந்த ஹேகயவம்சத்து 
ஹ்ருதீகர்‌ மறைந்தபோது சூரசேனருக்கு பதினாறு வயது. 
அவர்களின்‌ கிராமமான மதுவனம்‌ தசபதத்தின்‌ வடக்கு 
எல்லையில்‌ இருந்தது. தசபதத்திலேயே அதுதான்‌ பெரிய 
ஊர்‌. பெரிய பிலக்ஷ மரங்களாலான வேலிக்குள்‌ 
வட்டமாக அமைந்த இருநூறு இல்லங்களும்‌ நடுவே 
அரசமரத்தடியில்‌ ஊர்மன்றும்‌ கொண்ட 
இடையர்கிராமமான மதுவனத்தின்‌ நடுவே 
கனத்தமரங்களால்‌ அடித்தளமிடப்பட்டு 
மரச்சுவர்கள்மேல்‌ மரப்பட்டைக்கூரையிடப்பட்ட 
ஊர்த்தலைவரின்‌ மாளிகை இருந்தது. 
முன்பொருகாலத்தில்‌ கோசலமன்னரான சத்ருக்னன்‌ 
வந்து தங்கிய மாளிகை அது என புகழ்பெற்றிருந்தது. 


யாதவர்களில்‌ முதன்மைக்குலமான விருஷ்ணிகளில்‌ 
பிறந்த ஹ்ருதீகரின்‌ மைந்தரான சூரசேனரை தசபதத்தின்‌ 
நூற்றியாறு யாதவக்கிராமங்களில்‌ வாழ்ந்த எட்டு குடிகள்‌ 
இணைந்த அவையில்‌ குடிச்சபைத்‌ தலைவராகத்‌ 
தேர்ந்தெடுத்தனர்‌. அவருக்கு அக்குடிகளில்‌ 
இளமையானதான லவண குலத்சைச்சேர்ந்த மரீஷையை 


மணம்புரிந்து வைத்தனர்‌. 


லவணர்கள்‌ பத்து தலைமுறைக்கு முன்புவரை 
தசபதத்துக்கு அப்பாலிருந்த சிலாமுகம்‌ என்னும்‌ காட்டில்‌ 
வேட்டையாடிக்‌ கொண்டிருந்தனர்‌. அவர்களுக்கும்‌ 
யாதவர்களுக்கும்‌ தலைமுறைதலைமுறையாக போர்‌ 
நடந்துகொண்டிருந்தது. காட்டுக்குள்‌ மேய்ச்சலுக்குச்‌ 
செல்லும்‌ கன்றுகளை லவணர்‌ கவர்ந்துசெல்வதும்‌ 
அதைத்தடுக்கமுயலும்‌ யாதவர்களைக்‌ கொல்வதும்‌ 
அன்றாட நிகழ்ச்சியாக இருந்தது. லவணர்கள்‌ காட்டை 
நன்கறிந்திருந்தார்கள்‌. அவர்களின்‌ விற்கள்‌ 
திறம்கொண்டவையாகவும்‌ அவர்களின்‌ உள்ளம்‌ 
இரக்கமற்றதாகவும்‌ இருந்தது. அவர்களின்‌ 
தலைவனாகிய மதூகன்‌ யாதவர்களை விரும்பாதவனாக 
இருந்தான்‌. 


சூரசேனரின்‌ மூதாதையான கிருதவீரியனின்‌ 
காலகட்டத்தில்‌ அன்று யமுனைப்பகுதியை ஆட்சி 
செய்திருந்த கோசலநாட்டின்‌ இக்ஷுவாகு வம்சத்து 
அரசர்களில்‌ இளையவனும்‌ பெரும்புகழ்ராமனின்‌ 
இளவலுமாகிய சத்ருக்னனிடம்‌ சென்று முறையிட்டனர்‌. 
அவன்‌ படையுடன்‌ வந்து தசபதத்தை அடைந்தான்‌. 
அவனுடைய படைகள்‌ மலைஏறிச்சென்று லவணர்களை 
வென்றன. மதூகனை சத்ருக்னன்‌ கொன்றான்‌. 
மதூகனின்‌ மகனாகிய மாஹன்‌ தசபதத்தின்‌ 
யாதவர்களுடன்‌ ஒத்துச்செல்லவும்‌ அங்கிருந்த ஏழு 
குடிகளுடன்‌ எட்டாவதாக இணைந்துகொள்ளவும்‌ 
ஒப்புக்கொண்டான்‌. 


லவணகுலம்‌ அவ்வாறாக அடிக்காட்டுக்கு 
இடம்பெயர்ந்தது. வேட்டையை விட்டுவிட்டு மேய்ச்சலுக்கு 
வந்தது. ஆனால்‌ யாதவர்கள்‌ லவணர்களை தங்களுக்கு 
நிகரானவர்களாக நினைக்கவில்லை. லவணர்கள்‌ 
அப்போதும்‌ வேட்டைக்காரர்களின்‌ மனநிலையையும்‌ 
வாழ்க்கையையுமே கொண்டிருந்தனர்‌. 
காட்டுவேடர்களின்‌ வழக்கப்படி அவர்கள்‌ வருடத்தில்‌ 
ஒருமுறை சித்திரைமுழுநிலவின்‌ குலதெய்வபூசைநாளில்‌ 
மட்டுமே நீராடினர்‌. நீராடாமலிருப்பது காடுகளுக்குள்‌ பிற 
விலங்குகளின்‌ மோப்பத்துக்குச்‌ சிக்காமல்‌ 
உலவுவதற்குரிய வழிமுறையாக அவர்களால்‌ 
நெடுங்காலமாக கடைப்பிடிக்கப்பட்டுவந்த வழக்கம்‌. 
அவர்கள்‌ பிறர்‌ தொட்ட உணவை உண்ணுவதோ பிறரை 
தங்கள்‌ இல்லத்துக்கு அழைப்பதோ இல்லை. ஆகவே 
பிறரும்‌ அவர்களை அப்படியே நடத்தினர்‌. 


அவர்கள்‌ தங்களுக்குள்‌ மட்டும்‌ லாவணம்‌ என்னும்‌ 
மொழியில்‌ பேசிக்கொண்டனர்‌. அவர்களின்‌ பெண்களும்‌ 
குழந்தைகளும்‌ யாதவர்கள்‌ பேசிய யாதகி மொழியை 
கற்றுக்கொள்ளவேயில்லை. குலத்தலைவர்கள்‌ மட்டும்‌ 
பொதுச்சபைகளில்‌ மழலையில்‌ யாதகி மொழியைப்‌ 
பேசினார்கள்‌. அவர்களின்‌ மொழியே அவர்களை 
நகைப்புக்குள்ளானவர்களாக ஆக்கியிருந்தது. 
காட்டைவென்ற லவணர்களால்‌ மொழியை 
வெல்லமுடியவில்லை. மொழியால்‌ ஆன சமநிலத்தில்‌ 
அவர்கள்‌ அன்னியர்களாகவே இருந்தனர்‌. 


யாதவர்களின்‌ வழக்கப்படி குலத்தலைவராக அமர்பவர்‌ 
எட்டு யாதவகுலங்களில்‌ ஒன்றிலிருந்து 
மணம்கொள்ளவேண்டும்‌. ஹ்ருதீகர்‌ சிரு குடியில்‌ 
இருந்தும்‌ வைரி குடியில்‌ இருந்தும்‌ இரு மகளிரை 
மணம்புரிந்துகொண்டிருந்தார்‌. அவர்களில்‌ சிரு குடியைச்‌ 
சேர்ந்த சம்பைக்கு தேவவாஹன்‌ கதாதனன்‌ என்னும்‌ 
இருமைந்தர்கள்‌ பிறந்தனர்‌. வைரி குடியைச்‌ சேர்ந்த 
பத்மைக்கு கிருதபர்வன்‌ சூரசேனன்‌ என்னும்‌ இரு 
மைந்தர்கள்‌ பிறந்தனர்‌. யாதவர்களின்‌ வழக்கப்படி 
இளமையிலேயே தேவவாஹனும்‌ கதாதனனும்‌ 
கிருதபர்வனும்‌ தந்தையின்‌ மந்தையைப்பிரித்து தங்கள்‌ 
பங்குகளைப்‌ பெற்றுக்கொண்டு புதிய 
மேய்ச்சல்நிலங்களை நோக்கிச்சென்றனர்‌. அவர்கள்‌ 
கங்கைக்கரையிலும்‌ இமயத்தின்‌ அடிவாரத்திலும்‌ புதிய 
யாதவநிலங்களை அமைத்துக்கொண்டனர்‌. சூரசேனர்‌ 
தந்தையின்‌ எஞ்சிய மந்தைகளுக்கு உரிமையாளராக 
தசபதத்திலேயே இருந்தார்‌. 


குழமூதாதையர்‌ கூடிய சபையில்‌ அடுத்ததாக சூரசேனர்‌ 
லவணகுலத்தைச்சேர்ந்த பெண்ணை 
மணந்துகொள்ளவேண்டும்‌ என்று சொல்லப்பட்டது. 
லவணர்களை பிற யாதவர்கள்‌ ஏற்றுக்கொள்வதற்கு 
அது இன்றியமையாதது என்றனர்‌ குடிமூத்தார்‌. 
ஹ்ருதீகரின்‌ இரண்டாவது மனைவியும்‌ சூரசேனரின்‌ 
அன்னையுமான வைரிகுடியைச்‌ சேர்ந்த பத்மை 
அதைக்கேட்டு கடும்சினமடைந்து கண்ணீருடன்‌ 
கைதாக்கி அவச்சொல்லிட்டவளாக சபையில்‌ இருந்து 
வெளியேறினாள்‌. என்‌ மைந்தனுக்கு பச்சைஊன்‌ 
உண்ணும்‌ குடியில்‌ பெண்கொள்வதை விட நான்‌ 
உயிர்விடுவேன்‌ என்று சொல்லி இல்லத்தில்‌ தன்‌ 
அறைக்குள்‌ சென்று கதவைமூடிக்கொண்டாள்‌. 


பதினாறு வயதான சூரசேனர்‌ கதவைத்‌ தட்டி “நான்‌ 
ஹ்ருதீகரின்‌ மைந்தன்‌ அன்னையே. நான்‌ எனக்கென 


எதையும்‌ செய்துகொள்ளமுடியாது. எந்தையின்‌ 
ஆணையை மட்டுமே நான்‌ நிறைவேற்றமுடியும்‌. 
சபையில்‌ வந்தமர்ந்திருக்கும்‌ குண்டலதாரிகளான 
மூதாதையர்‌ அனைவரும்‌ என்‌ தந்தைவடழவமேயாவர்‌” 
என்றார்‌. “என்‌ அன்னையாகிய நீ ஹ்ருதீகரின்‌ துணைவி. 
அவரது ஆணையை நீயும்‌ 
ஏற்றுக்கொள்ளவேண்டியவளே” என்றார்‌. பத்மை 
உள்ளே பதில்‌ சொல்லாமல்‌ அழுதுகொண்டிருந்தாள்‌. 
“நான்‌ இந்தக்‌ கதவுக்கு முன்‌ உன்‌ காலடியில்‌ என 
அமர்ந்துகொள்கிறேன்‌. நீ வாயில்‌ திறந்தால்‌ என்‌ 
தந்தையின்‌ மைந்தனாக வாழ்கிறேன்‌. வாயில்‌ 
திறக்கவில்லை என்றால்‌ உள்ளே நீயும்‌ வெளியே 
நானுமாக உயிர்துறந்து தந்தையை அடைவோம்‌” என்று 
சொல்லி சூரசேனர்‌ வாயிலிலேயே அமர்ந்துகொண்டார்‌. 


அன்னை வாயிலைத்‌ திறக்கவேயில்லை. மைந்தன்‌ 
கதவைவிட்டு நீங்கவுமில்லை. அந்த ஊண்துயில்நீப்பு 
நோன்பை சாளரங்கள்‌ வழியாக நோக்கியபடி 
சூரசேனரின்‌ விருஷ்ணிகுலத்து யாதவர்கள்‌ முழுக்க 
அங்கேயே நின்றிருந்தனர்‌. நான்காம்‌ நாள்‌ அன்னை 
உள்ளிருந்து மெல்ல “சூரசேனா சூரசேனா” என 
அழைத்தாள்‌. மைந்தனின்‌ ஒலி கேட்கவில்லை என்பதை 
உய்த்து மெல்ல கதவைச்‌ சற்றே திறந்து நோக்கினாள்‌. 
மயங்கி கதவில்‌ சாய்ந்துகிடந்த மைந்தனைக்‌ கண்டு 
அலறியபடி அள்ளி அணைத்துக்கொண்டாள்‌. “நீ 
நினைப்பதே ஆகட்டும்‌....நீயன்றி நான்‌ வேறுலகை 
அறியேன்‌” என்று அவள்‌ கூவியழுதாள்‌. 


அவ்வாறாக சூரசேனர்‌ லவணகுலத்தைச்சேர்ந்த 
மரீஷையை மணந்தார்‌. மரீஷை அவரைவிட 
மூன்றுவயது குறைந்தவள்‌. ஆனால்‌ அவள்‌ அவரைவிட 
ஓரடி உயரம்‌ கொண்டவளாகவும்‌ இருமடங்கு 
எடைகொண்டவளாகவும்‌ இருந்தாள்‌. கன்னங்கரிய 
நிறமும்‌ நதிநுரைபோல சுருண்டகூந்தலும்‌ பெரிய 
பற்களும்‌ கொண்டவளாக இருந்தாள்‌. குடிச்சபையில்‌ 
லவணர்களின்‌ தலைவனாகிய கலன்‌ தன்‌ மூத்தமகளை 
சூரசேனருக்கு அறத்துணைவியாக அளிக்கவிருப்பதாகச்‌ 
சொன்னபோதுதான்‌ தந்தையின்‌ பின்னால்‌ இடையில்‌ 
அணிந்த ஆட்டுத்தோல்‌ ஆடையை முலைகளுக்குமேல்‌ 
தூக்கி தோளில்‌ முடிச்சுபோட்டு தலையில்‌ சிவந்த 
காட்டுமலர்‌ சூடி கழுத்தில்‌ செந்நிறமான கல்மாலை 
அணிந்து நின்றிருந்த மர்ஷையை சூரசேனர்‌ கண்டார்‌. 
இருளுக்குள்‌ கிடக்கும்‌ வெள்ளிக்காசுகள்‌ போல அவள்‌ 
கண்வெள்ளைகள்‌ தெரிந்தன. 


அவளைக்‌ கண்டதுமே குடிச்சபையில்‌ ஓர்‌ அமைதி 
பரவியது. குடிமூத்தாரான காளிகர்‌ தயங்கியபடி 
சூரசேனரிடம்‌ மணம்‌ கொள்ள அவருக்குத்‌ தடையில்லை 
அல்லவா என்று கேட்டபோது “இல்லை, குடிமுறையே என்‌ 
வழி” என்று அவர்‌ சொன்னார்‌. யாதவமுறைப்படி 
சூரசேனர்‌ ஏழு கன்றுள்ள வெண்பசுக்களை மரீஷையின்‌ 
தந்தையான கலனுக்கு கையளித்து அவர்‌ மகளை 
கன்னிக்கொடையாகப்‌ பெற்றுக்கொண்டார்‌. அவள்‌ 
கழுத்தில்‌ விருஷ்ணிகுலத்தின்‌ இலச்சினையான 
அக்னிவர்ண கருடனின்‌ சின்னத்தைப்‌ பொறித்த 
மங்கலத்தாலியை சூரசேனர்‌ கட்டினார்‌. மணமகள்‌ 
அப்போது வழக்கப்படி நாணித்தலைகுனியாமல்‌ 
திகைத்த வெண்விழிகளுடன்‌ அனைவரையும்‌ மாறிமாறி 
நோக்கியபடி நின்றிருந்தாள்‌. 


மரீஷை விரல்‌ தொட்ட அனைத்து பால்குடங்களும்‌ 
திரிந்தன என்றாள்‌ பத்மை. அவள்‌ நடந்தபோது 
மரத்தாலான இல்லம்‌ அதிர்ந்தது என்றனர்‌ முதுபெண்டிர்‌. 
அவளுக்கு நீராடும்‌ வழக்கமோ பற்களைத்‌ தீட்டும்‌ 
முறையோ இல்லை என்றனர்‌ ஆயர்மகளிர்‌. அவளுக்கு 
யாதகி மொழியே தெரியவில்லை என்று சூரசேனர்‌ 
கண்டுகொண்டார்‌. செம்மொழியிலோ ஒருசொல்லும்‌ 
அவளறிந்திருக்கவில்லை. அவளிடம்‌ அவர்‌ பேசிய 
சொற்களெல்லாம்‌ பாறைமேல்‌ மழை என வழிந்தோடின. 
செவியிழந்த பசுவை மேய்ப்பதுபோன்றது அவளுடனான 
காதலென அவர்‌ அறிந்தார்‌. அவர்‌ அவளைப்பற்றி 
எவரிடமும்‌ ஒரு குறைச்சொல்லும்‌ சொல்லவில்லை. 
அவளிடம்‌ பேசுவதற்கு கண்களாலும்‌ கைகளாலும்‌ ஒரு 
மொழியை அவரே உருவாக்கிக்‌ கொண்டார்‌. 


ஆனால்‌ அவளை அவரது உடல்‌ அறிந்திருந்தது. 
அவளுடைய உடலின்‌ திடத்தையும்‌ ஆற்றலையும்‌ 
அவருடைய உடல்‌ வழிபட்டது. காலம்‌ செல்லச்செல்ல 
அவளுடைய நிறமும்‌ வாசனையும்‌ ஒலிகளும்‌ 
அவருக்குள்‌ பெரும்‌ மனக்கிளர்ச்சியை நிறைத்தன. அந்த 
ஈர்ப்பை அவரே அஞ்சினார்‌. அன்னையும்‌ பிற 
விருஷ்ணிகுலத்தவரும்‌ அதை அறிந்துகொள்ளலாகாது 
என்று அவர்‌ நினைத்தார்‌. ஆனால்‌ அவரது கண்களைக்‌ 
கண்டதுமே மூதன்னையர்கூட அதைத்‌ துல்லியமாக 
அறிந்துகொண்டனர்‌. அவர்‌ அவர்களின்‌ கண்களைச்‌ 
சந்திக்காமலிருக்கையில்‌ அவரது உடலின்‌ அசைவுகள்‌ 
வழியாகவே அறிந்துகொண்டனர்‌. 


அதை அறிந்ததுமே பத்மை உரத்தகுரலில்‌ வேறு எதையோ 
குறிப்பிட்டு கூச்சலிடுவாள்‌. கண்ணீர்‌ மல்கி 


மனக்குறைகளைச்‌ சொல்லி அழுவாள்‌. தன்னையே 
எண்ணி வருந்தி தன்‌ நெஞ்சிலேயே 
அறைந்துகொள்வாள்‌. சூரசேனர்‌ அப்போது 
தலைகுனிந்து வெளியேறி தொழுவங்களுக்கோ 
பட்டிக்கோ ஊர்மன்றுக்கோ சென்றுவிடுவார்‌. அவரைச்‌ 
சந்திக்கும்‌ விருஷ்ணிகுலத்துப்‌ பெண்களெல்லாம்‌ 
அவளைப்பற்றி இழித்துரைத்தனர்‌. அந்த இழிவுரைகள்‌ 
நாள்செல்லச்செல்ல மிகுந்தபடியே வந்தன. அதை 
உணர்ந்தபோதுதான்‌ அவருக்கு அவள்மேலிருந்த 
பெருங்காதலை அறியாத எந்தப்பெண்ணும்‌ அக்குடியில்‌ 
இல்லை என அவர்‌ புரிந்துகொண்டார்‌. 


அவளுக்கும்‌ அது தெரிந்திருந்தது. அவருடன்‌ 
இருக்கையில்‌ அவள்‌ எப்போதும்‌ மெல்லியகுரலில்‌ பெரிய 
உடலில்‌ இறுகிய கரிய தசைகள்‌ அதிர 
சிரித்துக்கொண்டிருப்பாள்‌. அவளுக்கு என்னவேண்டும்‌ 
என்று அவர்‌ எப்போது கேட்டாலும்‌ அவரது மார்பில்‌ தன்‌ 
சுட்டுவிரலை ஊன்றி அவள்‌ வாய்பொத்திச்‌ சிரிப்பாள்‌. “நீ 
அழகாக இருக்கிறாய்‌' என்று அவளுடைய மொழியில்‌ 
சொல்வதெப்படி என்று அவர்‌ கற்றுக்கொண்டார்‌. 
ஆனால்‌ அச்சொற்கள்‌ அவளுக்கு எந்தப்‌ பொருளையும்‌ 
அளிக்கவில்லை. பின்னர்‌ நீ வலிமையானவள்‌ என்று 
சொல்லத்தொடங்கினார்‌. அதுவும்‌ அவளுக்கு 
உவப்பளிக்கவில்லை. அவளிடம்‌ ஒருமுறை நான்‌ உன்‌ 
குழந்தை என்று சொன்னார்‌. அவள்‌ பெருங்காதலுடன்‌ 
அவரை தன்‌ பெரிய மார்புக்குவைகளுக்குள்‌ அணைத்து 
இறுக்கிக்கொண்டு லாவணமொழியில்‌ எதையோ 
பாடுவதுபோலச்‌ சொன்னாள்‌. 


தன்காதலே மரீஷையை பிறரது 
வெறுப்புக்குள்ளாக்குகிறது என்றறிந்தபின்னர்‌ சூரசேனர்‌ 
காட்டிலேயே தங்கத்‌ தொடங்கினார்‌. மாதத்தில்‌ 
இரண்டுமுறை மட்டும்‌ மதுவனத்துக்கு வந்து அவளுடன்‌ 
இருப்பார்‌. அப்போதுகூட அவளை எருமை 
சேற்றுக்குழியில்‌ விழுந்துவிட்டது என்றோ பசுவின்‌ கால்‌ 
ஒடிந்துவிட்டது என்றோ ஏதேனும்‌ சொல்லி அருகே 
இருக்கும்‌ காட்டுக்குக்‌ கூட்டிச்சென்றுவிடுவார்‌. அங்கே 
மரத்தின்மேல்‌ கட்டப்பட்டிருந்த காவல்மாடத்தில்தான்‌ 
அவளுடன்‌ குலவினார்‌. அவள்‌ அவரிடம்‌ எந்த 
மனக்குறையையும்‌ சொல்லவில்லை. 
அவருடனிருக்கும்போதெல்லாம்‌ அவளுடைய உடல்‌ 
வழியாகவே அகம்‌ தன்னை வந்தடைகிறது என அவர்‌ 
அறிந்தார்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


மரீஷை விருஷ்ணிகளின்‌ குடியில்‌ தன்னந்தனியாக 
வாழ்ந்தாள்‌. சிலநாட்களிலேயே அவளுடைய 
இணையற்ற புயவல்லமையை பத்மை 
கண்டுகொண்டாள்‌. அவள்‌ கறந்தால்‌ 
அனைத்துப்பசுக்களும்‌ இருமடங்கு பால்கொடுத்தன. 
அவளால்‌ ஒருநாளில்‌ முந்நூறுபசுக்களுக்கு பால்கறக்க 
முடிந்தது. விழித்திருக்கும்‌ நேரமெல்லாம்‌ ஒருகணம்கூட 
நிலைக்காமல்‌ மத்துச்சக்கரத்தைச்‌ சுழற்றமுடிந்தது. 
அத்தனை வேலைகளையும்‌ முடித்தபின்‌ அவள்‌ 
புறந்திண்ணையில்‌ அருகே நின்றிருந்த மூத்த 
சாலமரத்தை அண்ணாந்து நோக்கி அதன்‌ கிளைகளிலும்‌ 
இலைகளிலும்‌ ஆடும்‌ அணில்களை கவனித்தபடி 
கனவுநிறைந்த கண்களுடன்‌ அமர்ந்திருப்பாள்‌. 
அப்போது சிலசமயம்‌ மெல்லிய குரலில்‌ 
லாவணமொழியில்‌ எதையோ பாடிக்கொள்வாள்‌. 


அவள்‌ அழுவதையோ முகம்சுளிப்பதையோ ஆயர்மகளிர்‌ 
கண்டதேயில்லை. அவள்‌ முகத்தின்‌ பெரியபற்கள்‌ 
அவளுக்கு எப்போதும்‌ புன்னகை நிறைந்த முகத்தை 
அளித்தன. சிறிய மூக்கும்‌ கொழுத்துருண்ட 
கன்னங்களும்‌ குழந்தைத்தன்மையைக்‌ காட்டின. 
அவள்மேல்‌ கனிவுகொண்ட ஆயர்மகளிரும்‌ சிலர்‌ 
இருந்தனர்‌. அவர்களின்‌ கன்றுகள்‌ திமிறிக்கொண்டு 
செல்லும்போதோ எருமைகள்‌ எழாமல்‌ 
அடம்பிடிக்கும்போதோ மரீஷையைத்தான்‌ அவர்கள்‌ 
அமழைக்கவந்தனர்‌. அவர்களின்‌ குழந்தைகளுக்கு 
அவளுடைய ஆற்றல்மிக்க உடல்மேல்‌ வியப்பிருந்தது. 


ஆனால்‌ கண்மூடும்‌ நாள்வரை பத்மை தன்‌ மருகியை 
வெறுத்தாள்‌. அவளை முகம்சுளிக்காமல்‌ 
ஒருகணமேனும்‌ பார்க்கவில்லை. கசப்புஇல்லாத ஒரு 
சொல்லையேனும்‌ அவளிடம்‌ சொல்லவில்லை. அவள்‌ 
மணமுடித்துவந்த முதல்வருடமே முதல்குழந்தையைப்‌ 
பெற்றாள்‌. அவளைப்போலவே கனத்த பெரிய கரிய 
உடலுள்ள ஆண்குழந்தையை பத்மை 
தொட்டுப்பார்க்கவேயில்லை. ஆகவே பிற 
யாதவமகளிரும்‌ அக்குழந்தையைத்‌ தொடவில்லை. வசு 
அன்னையின்‌ இடையிலேயே வளர்ந்தான்‌. 
அடுத்தகுழந்தையை மரீஷை பெற்றபோது வசுவை 
சூரசேனர்‌ காட்டுக்குக்‌ கொண்டுசென்று அங்கே 
தன்னுடன்‌ வைத்துக்கொண்டார்‌. 


மரீஷை தொடர்ந்து குழந்தைகளைப்‌ பெற்றுக்கொண்டே 
இருந்தாள்‌. தேவபாகன்‌, தேவசிரவஸ்‌, ஆனகன்‌, 
சிருஞ்சயன்‌, காகானீகன்‌, சியாமகன்‌, வத்ஸன்‌, காவுகன்‌ 
என அனைத்துக்குழந்தைகளும்‌ மரீஷையைப்போலவே 
கன்னங்கரியவையாக, ஆற்றல்மிக்கவையாக இருந்தன. 
விருஷ்ணிகுலத்து யாதவர்கள்‌ அனைவருமே 
வெண்ணிறமானவர்கள்‌. காராம்பசுக்குட்டிகளைப்‌ 
போன்ற குழந்தைகளைக்‌ காண 
விருஷ்ணிகுலப்பெண்கள்‌ திரண்டு வந்தனர்‌. வாயில்‌ 
கைவைத்து விழித்த கண்களுடன்‌ குழந்தைகளை 
நோக்கி நின்றபின்‌ தங்களுக்குள்‌ கிசுகிசுப்பாகப்‌ 
பேசிக்கொண்டனர்‌. ஒருவரும்‌ குழந்தைகளை கையால்‌ 
தொட்டு எடுக்க குனியவில்லை. 


முதல்மூன்று குழந்தைகளுக்கும்‌ விருஷ்ணிகளின்‌ 
குலவழக்கப்படி செம்மொழிப்பெயர்கள்‌ 
வைக்கப்பட்டனர்‌. அதன்பின்‌ பத்மை 
அக்குழந்தைகளுக்கு அவர்களின்‌ நிறத்தையே பெயராக 
வைத்தாள்‌. ஒருகுழந்தைகூட அவள்‌ மடியில்‌ 
ஒருமுறையும்‌ அமரவில்லை. 
பெயர்சூட்டுவிழாவின்போதுகூட அவை அன்னையின்‌ 
மடியிலேயே அமர்ந்திருந்தன. பெயரிட்ட மறுநாளே 
அவை தந்தையுடன்‌ காட்டுக்குச்‌ சென்றன. மரீஷை 
அதன்பின்‌ மூன்று பெண்குழந்தைகளைப்‌ பெற்றாள்‌. 
கரிணி, சிக்ஷை, சியாமை என்னும்‌ மூவரும்‌ 
அன்னையைப்போலவே கன்னங்கரிய 
நிறம்கொண்டவர்களாக இருந்தனர்‌. அவர்களுக்கு 
நாமகரணம்‌ முடிந்ததுமே அன்னையின்‌ 
லவணகுலத்துக்கு அனுப்பப்பட்டனர்‌. 


பதின்மூன்றாவது குழந்தையாக வசுதேவன்‌ பிறந்தபோது 
பத்மை முதுமையடைந்திருந்தாள்‌. மருகி கருவுற்றபோது 
அவள்‌ அக்கருவையே வெறுத்தாள்‌. பன்னிரு 
குழந்தைகளுக்குப்‌ பின்னரும்‌ மர்ஷை எந்த 
மாறுதலுமில்லாமல்‌ லவணர்குலத்திலிருந்து 
தோல்கூடையில்‌ சீர்ப்பொருட்களை சுமந்து, 
தயங்கியகாலடிகளுடன்‌ இல்லத்தில்‌ 
நுழைந்தபோதிருந்ததைப்‌ போலவே இருந்தாள்‌. அவள்‌ 
வயிறு கருமையாக வீங்கி மெருகு கொண்டபோது 
“இன்னொரு எருமைக்குட்டி உள்ளே வாழ்கிறது...” என்று 
பத்மை சொன்னாள்‌. “விருஷ்ணிகுலத்து ஹ்ருதீகரின்‌ 
குருதிக்கு தொடர்ச்சியில்லை என விதி எண்ணுகிறது 
போலும்‌” என்றாள்‌. 


ஆகவே மகவுபிறந்த செய்தியை வயற்றாட்டி வந்து 


சொன்னபோது புறவாயிலில்‌ கன்றுக்குட்டிக்கு 
கழுத்துநார்‌ பின்னிக்கொண்டு அமர்ந்திருந்த அவள்‌ 
எழுந்துகூட பார்க்க முனையவில்லை. “சரி, 
அதற்கென்ன? என்‌ முத்திரைமோதிரத்தை அளிக்கிறேன்‌. 
அதை நீரிலும்‌ பாலிலும்‌ தொட்டு நீயே அதன்‌ உதடுகளில்‌ 
வைத்துவிடு” என்று வயற்றாட்டியிடம்‌ சொன்னாள்‌. 
“பிராட்டி, குழந்தை செந்நிறமாக இருக்கிறது” என்று 
வயற்றாட்ட சொன்னபோது விளங்காதவள்போல ஏறிட்டு 
தன்‌ முதிய விழிகளால்‌ பார்த்தாள்‌. அதன்பின்‌ 
தீப்பிடத்துக்கொண்டவள்‌ போல எழுந்து ஈற்றறை 
நோக்கி ஓடினாள்‌. 


உள்ளே மூங்கில்கட்டிலில்‌ தோல்மெத்தைமேல்‌ மரீஷை 
கிடந்தாள்‌. அவள்‌ ஓடிவந்து குழந்தைமேல்‌ இருந்த 
மரீஷையின்‌ கரிய கையைத்‌ தட்டி அகற்றிவிட்டு குனிந்து 
குழந்தையை நோக்கினாள்‌. தாமரையிதழ்போலிருந்தது 
அது. “குளிப்பாட்டுங்கள்‌... குளிப்பாட்டி என்னிடம்‌ 
அளியுங்கள்‌” என்று பத்மை பதறியகுரலில்‌ கூவினாள்‌. 
“இதோ விருஷ்ணிகுலத்து ஹ்ருதீகருக்கு 
கொடித்தோன்றல்‌ பிறந்திருக்கிறது.” 


வயற்றாட்டிகளில்‌ ஒருத்தி “வழக்கத்துக்கு மாறாக 
குழந்தை மிகச்சிறியதாக இருக்கிறது பிராட்டி. அத்துடன்‌ 
போதிய அளவு துடிப்புடனும்‌ இல்லை. அன்னையின்‌ 
உடலும்‌ குளிர்ந்து வருகிறது” என்றாள்‌. “குழந்தை 
வாழவேண்டும்‌... அதற்காக நீங்கள்‌ 
எதைவேண்டுமென்றாலும்‌ செய்யலாம்‌” என்று பத்மை 
சொன்னாள்‌. அதற்குள்‌ மயக்கத்தில்‌ குருதி வழியக்‌ 
கிடந்த மர்ஷை லாவண மொழியில்‌ ஏதோ முனகியபடி 
புரண்டுபடுத்தாள்‌. அவள்‌ உடல்‌ அதிரத்தொடங்கியது. 
கைகால்கள்‌ இருபக்கமும்‌ விரிய எருமைபோல அவள்‌ 
உறுமல்‌ ஒலியை எழுப்பினாள்‌. 


“மீண்டும்‌ வலி வந்திருக்கிறது பிராட்டி” என்றாள்‌ 
வயற்றாட்டி. பத்மை “அந்தக்குழந்தையை என்னிடம்‌ 
கொடு... நீங்கள்‌ அவளைப்‌ பார்த்துக்கொள்ளுங்கள்‌” 
என்றாள்‌. வயற்றாட்டி தோலாடையில்‌ பொதிந்து கையில்‌ 
கொண்டு வந்து கொடுத்த குழந்தையை 
மார்போடணைத்து அவள்‌ கண்ணீர்விட்டாள்‌. சற்று 
நேரத்தில்‌ வயற்றாட்டி வந்து இன்னொரு 
பெண்குழந்தையும்‌ பிறந்திருக்கிறது என்றாள்‌. “குழந்தை 
என்ன நிறம்‌?” என்றுதான்‌ பத்மை கேட்டாள்‌. “இதே 
நிறம்தான்‌ பிராட்டியே...நல்ல செந்நிறம்‌.” பத்மை 
கண்ணீர்‌ வழிய மார்போடணைத்த குழந்தையுடன்‌ 
மீண்டும்‌ ஈற்றறை நோக்கி ஓடினாள்‌. 


இருகுழந்தைகளும்‌ பத்மையின்‌ நெஞ்சிலேயே 
வளர்ந்தன. பாலூட்டும்‌ நேரம்‌ தவிர அவற்றைத்‌ 
தீண்டுவதற்கு மரீஷை அனுமதிக்கப்படவேயில்லை. 
அவள்‌ இல்லத்தின்‌ அனைத்துப்பணிகளையும்‌ செய்ய 
பத்மை இரவும்‌ பகலும்‌ குழந்தைகளுடன்‌ இருந்தாள்‌. 
மூத்தவனாகிய வசுதேவனும்‌ தங்கை பிருதையும்‌ 
பாட்டியையே அன்னை என்று அழைத்தனர்‌. 
எப்போதேனும்‌ வந்துசெல்லும்‌ தந்தையை அவர்கள்‌ 
அறியவேயில்லை. தந்தையுடன்‌ காட்டில்‌ வாழ்ந்த 
தமையன்களையும்‌ லவணர்களின்‌ ஊரில்‌ வாழ்ந்த 
தமக்கையரையும்‌ ஓரிருமுறைக்குமேல்‌ அவர்கள்‌ 
கண்டிருக்கவுமில்லை. அவர்கள்‌ அறிந்த உலகம்‌ 
பாட்டியால்‌ சமைக்கப்பட்டிருந்தது. அதில்‌ 
கருமையைப்பற்றிய கடும்‌ வெறுப்பு நிறைந்திருந்தது. 


வசுதேவன்‌ இளமையிலேயே அன்னையை வெறுத்தான்‌. 
அவள்‌ தூய்மையற்ற மிருகம்‌ என்றும்‌ அவளருகே 
செல்வதும்‌ தீண்டுவதும்‌ இழிவானவை என்றும்‌ 
நினைவறிந்த நாள்முதலே எண்ணத்தொடங்கினான்‌. 
அவன்‌ தனித்து நிற்கும்போது சுற்றுமுற்றும்‌ பார்த்தபடி 
அருகே வரும்‌ அன்னை அவனை அள்‌ 
அணைத்துக்கொண்டால்‌ அவன்‌ திமிறி கைகால்களை 
உதறி கதறியழுவான்‌. அவள்‌ கொண்டுவந்துகொடுக்கும்‌ 
உணவுப்பண்டங்களை அவள்‌ முன்னாலேயே வீசி 
எறிவான்‌. அவள்‌ தன்னை தொட்டுவிட்டால்‌ ஓடிச்சென்று 
பாட்டியிடம்‌ அதைச்‌ சொல்வான்‌. அவள்‌ உடனே 
அவனைக்‌ குளிப்பாட்டி மாற்றுடை அணிவிப்பாள்‌. 


தன்‌ நிழலாக கூடவே வந்துகொண்டிருக்கும்‌ 
பிருதையிடம்‌ “அவள்‌ கரியவள்‌. அசுரர்களின்‌ குலத்தில்‌ 
உதித்தவள்‌” என்று வசுதேவன்‌ சொன்னான்‌. “அசுரர்கள்‌ 
மனிதர்களைக்‌ கொன்று ஊனை உண்பவர்கள்‌. 
ஆகவேதான்‌ அவர்களின்‌ பற்கள்‌ பெரியதாக 
இருக்கின்றன. அவர்களின்‌ வாயில்‌ குருதிநாற்றம்‌ 
வீசுகிறது. அவர்கள்‌ இருட்டில்‌ நம்மை பார்ப்பார்கள்‌. 
அவர்களின்‌ கண்கள்‌ இருளில்‌ வெண்மையாக 
ஒளிவிடுபவை.” இரவில்‌ கொடுங்கனவுகண்டு பிருதை 
எழுந்து அலறி அழுவாள்‌. பாட்டி அவளை அணைத்து 
தன்‌ மரவுரிப்போர்வைக்குள்‌ இழுத்துக்கொள்வாள்‌. 


வசுதேவனுக்கு மூன்றுவயதிருக்கையில்‌ பத்மை 
மறைந்தாள்‌. மழை பெய்துகொண்டிருக்கையில்‌ 
தொழுவத்தில்‌ கட்டை அவிழ்த்துவிட்டு ஓடிய 
காராம்பசுவைப்‌ பிடிப்பதற்காக அவள்‌ வெளியே 
சென்றாள்‌. கன்னங்கரிய நிறமும்‌ வெள்ளிக்கண்களும்‌ 


கொண்ட அந்தப்பசு கரியநிற அகிடுகள்‌ 
கொண்டதாகையால்‌ அதன்‌ பால்‌ பூசைக்கு மிகவும்‌ 
உகந்ததாகக்‌ கருதப்பட்டு தனியாக தொழுவத்தில்‌ 
கட்டப்பட்டு வளர்க்கப்பட்டது. ஒளிக்குக்‌ கூசும்‌ தன்மை 
கொண்ட அதன்‌ வெள்ளிக்கண்களில்‌ மின்னல்‌ ஒளி 
பட்டபோது அது மிரண்டு தம்பு கால்களை நிலத்தில்‌ 
ஊன்றி முழு எடையையும்‌ கொண்டு இழுத்து கயிற்றை 
அவிழ்த்துக்கொண்டு மழைத்தாரைகளுக்குள்‌ பாய்ந்தது. 
மழைநீர்‌ முதுகில்‌ பட்டதும்‌ திகைத்து சருமம்‌ சிலிர்த்து 
அசையாமல்‌ தலைதாழ்த்தி நின்றது. 


குளம்படிச்‌ சத்தம்கேட்டு புறந்திண்ணையில்‌ 
வசுதேவனையும்‌ பிருதையையும்‌ மடியில்‌ 
வைத்துக்கொண்டிருந்த பத்மை அவர்களை 
இறக்கிவிட்டு இறங்கி ஓடிச்சென்று சேற்றில்‌ இழுபட்ட 
அறுந்த கயிற்றைப்‌ பற்றி இழுத்தாள்‌. இழுபட்ட தலையை 
பக்கவாட்டில்‌ தாழ்த்தி மூச்சு சீறி முன்னங்காலால்‌ 
தரைச்சேற்றை கிளறியபடி கண்களை உருட்டிப்பார்த்தது. 
பத்மை கீழே கிடந்த தார்க்கோலை எடுப்பதற்காகக்‌ 
குனிந்ததும்‌ அது பாய்ந்து அவள்‌ விலாவைமுட்டி தூக்கி 
வீசியது. வசுதேவன்‌ அலறியபடி உள்ளே ஓடினான்‌. 
வீட்டில்‌ ஏவலர்கள்‌ எவரும்‌ இருக்கவில்லை. அவன்‌ 
அறைகள்தோறும்‌ ஓடியபோது தன்னையறியாமலேயே 
“அம்மா அம்மா” என அலறிக்கொண்மருந்தான்‌. 


அவன்குரல்‌ கேட்டு மத்துசுழற்றிக்கொண்டிருந்த மர்ஷை 
அனைத்தையும்‌ உணர்ந்துகொண்டு வெளியே ஓடினாள்‌. 
மழையில்‌ குனிந்து மூச்சுசீறி மிரண்டு நின்ற பசுவை 
அணுகி அதை கையாலேயே ஓங்கி அறைந்து 
கொம்புகளைப்பிடித்து வளைத்து துரத்திவிட்டு கீழே 
கிடந்த பத்மையை அணுகினாள்‌. மீண்டும்‌ 
முட்டுவதற்காகக்‌ குனிந்த பசுவைநோக்கி வலக்கையை 
வீசியபடி கால்கள்‌ சேற்றில்‌ குழைந்து இழுபட மண்ணில்‌ 
தவழ்ந்த பத்மை மருகியை நோக்கி கைநீட்டி தன்னை 
மீட்கும்படி ஓசையில்லாமல்‌ மன்றாடினாள்‌. 


பத்மையை சிறுகுழந்தைபோல மென்மையாக 
இருகைகளிலும்‌ தூக்கிக்கொண்டு வீட்டுக்குள்‌ 
ஓடிவந்தாள்‌ மர்ஷை. அவளை உள்ளறையில்‌ 
தோல்மெத்தையில்‌ மெல்லப்‌ படுக்கச்செய்தபின்‌ 
மழையில்‌ ஓடி மருத்துவச்சியை அழைத்துவந்தாள்‌. 
வெளியே காயங்களேதும்‌ இல்லை என்றாலும்‌ 
பத்மையின்‌ விலா எலும்புகள்‌ ஒடிந்துவிட்டன என்றாள்‌ 
அவள்‌. சூரசேனருக்குச்‌ செய்தியனுப்புவதே 
செய்யக்கூடியது என்றாள்‌. 


மூச்சுவாங்கிக்கொண்டிருந்த பத்மை தன்‌ உடைகளை 
மாற்றும்படி சொன்னாள்‌. மருத்துவச்சியும்‌ மரீஷையும்‌ 
சேர்ந்து உடைகளை மாற்றி உலர்ந்தவற்றை 
அணிவித்தனர்‌. பத்மையின்‌ மூச்சுத்திணறல்‌ ஏறியது. 
அவள்‌ கண்கள்‌ குழந்தைகளைத்‌ தேடின. மரீஷை 
குழந்தைகளை அழைத்துச்சென்று அருகே நிறுத்தினாள்‌. 
பத்மையின்‌ வலக்கை செயலிழந்திருந்தது. இடக்கையால்‌ 
இருகுழந்தைகளையும்‌ வளைத்து தன்‌ உடலுடன்‌ 
சேர்த்துக்கொண்டபோது இடக்கண்ணில்‌ இருந்து 
கண்ணீர்‌ வழிந்து கன்னத்தில்‌ ஓடியது. 


பத்மை தன்‌ தொண்டையைத்‌ தொட்டு குடிக்க நீர்‌ 
கேட்டாள்‌. மரீஷை உள்ளே ஓடி இளஞ்சூடான பாலை 
மூங்கில்குவளையில்‌ எடுத்துவந்தாள்‌. அதை பத்மையின்‌ 
அருகே கொண்டுவந்து வாயருகே நீட்டியபோது 
பத்மையின்‌ கண்களுக்குள்‌ கூரிய கத்தி 
திரும்புவதுபோல வெறுப்பின்‌ ஒளியை வசுதேவன்‌ 
கண்டான்‌. பத்மை அந்தக்குவளையை வாங்கி 
ஊட்டும்படி மருத்துவச்சியிடம்‌ சைகைகாட்டினாள்‌. 
மரீஷை குவளயை மருத்துவச்சியிடம்‌ கொடுத்தாள்‌. 
அதை வாங்கி மருத்துவச்சி மெதுவாக ஊட்ட இரண்டு 
வாய்குடித்து மூன்றாம்‌ வாயை வழியவிட்டு பத்மை 
இறந்துபோனாள்‌. 


அன்று இரவு வீட்டு அறைகளெல்லாம்‌ யாதவகுலத்து 
மகளிர்‌ நிறைந்திருக்க முற்றத்தில்‌ போடப்பட்ட 
லைப்பந்தலுக்குள்‌ முதியவர்கள்‌ கூடி நிற்க 
ப்புச்சடங்குகள்‌ நடந்துகொண்டிருந்தபோது பிருதையை 
கொல்லைப்பக்கம்‌ சாம்பல்குழி அருகே 
அழைத்துக்கொண்டுசென்று வசுதேவன்‌ சொன்னான்‌ 
“நாம்‌ பாட்டிக்காக அழக்கூடாது. அவள்‌ தீயவள்‌. 
ச அவளை காராம்பசு முட்டிக்கொன்றது.” 
ருதை பெரிய விழிகளை விழித்து 
அவனைப்பார்த்தாள்‌. “நீ அழவேகூடாது” என்றான்‌ 
வசுதேவன்‌. சரி என்று அவள்‌ தலையாட்டினாள்‌. 


அவர்கள்‌ வீடுமுழுக்க நிறைந்திருந்த கால்களினூடாக 
கைகளைப்பற்றிக்கொண்டு நடந்தனர்‌. முற்றத்தில்‌ 
பீடத்தில்‌ தனியாக நரைத்த தாடியை நீவியபடி 
அமர்ந்திருந்த சூரசேனரை சுவர்‌ மறைவிலிருந்து 
வசுதேவன்‌ பார்த்துக்கொண்டே நின்றான்‌. அவரிடம்‌ 
துயரமேயில்லை என்பது நன்றாகவே தெரிந்தது. அது 
பாட்டியைப்பற்றிய அவனுடைய எண்ணம்‌ பிழையல்ல 
என்று உறுதிப்படுத்தியது. அருகே சென்று ஏதோ 
சொன்ன அன்னையை நோக்கி அவர்‌ 


புன்னகைபுரிவதை வசுதேவன்‌ கண்டான்‌. அன்னையை 
அவர்‌ நேரடியாக நோக்குவதை அப்போதுதான்‌ அவன்‌ 
காண்கிறான்‌. அக்கணமே அவரும்‌ நல்லவரல்ல என்ற 
எண்ணத்தை அடைந்தான்‌. 

யாதவர்களின்‌ தொழிலைச்‌ செய்வதில்லை என்ற 
முடிவை இளமையிலேயே வசுதேவன்‌ எடுத்தான்‌. 
அவனுடைய குலத்தின்‌ மந்தைகளுடன்‌ அவனுக்கு 
தொடர்பே இருக்கவில்லை. பாட்டி இறந்தபின்னரும்‌ 
அவன்‌ மதுவனத்திலேயே வாழ்ந்தான்‌. ஏழுவயதில்தான்‌ 
அவன்‌ முதல்முறையாக அடிக்காட்டுக்குச்‌ சென்று 
பட்டியில்‌ ஏரிநீர்‌ போல நிறைந்திருந்த பசுக்களைப்‌ 
பார்த்தான்‌. அங்கே நிறைந்திருந்த சாணியும்‌ சிறுநீரும்‌ 
கலந்த வீச்சமும்‌, பசுக்கூட்டத்தின்‌ உடல்களில்‌ இருந்து 
எழுந்து காற்றில்‌ சுழன்ற சிற்றுயிர்களும்‌ அது கலங்கிய 
அழுக்குநீர்‌ ஏரி என்று எண்ணச்செய்தன. 


மந்தைமுழுக்க மாடுகளின்‌ கனைப்புகளும்‌ காதுகள்‌ 
அடிபடும்‌ ஒலிகளும்‌ குளம்புகள்‌ மண்ணில்‌ மிதிபடும்‌ 
ஓசையும்‌ நிறைந்திருந்தன. ஆயிரக்கணக்கான காகங்கள்‌ 
பசுக்கள்‌ மேல்‌ எழுந்தும்‌ அமர்ந்தும்‌ 
குருதியுண்ணிகளைப்‌ பொறுக்கி உண்டன. சிறிய 
குருவிகள்‌ காற்றிலேயே தாவிப்பறந்து 
சிற்றுயிர்களைப்பிடித்தன. பட்டியைச்சுற்றி 
கட்டப்பட்டிருந்த நூற்றுக்குமேற்பட்ட காவல்மாடங்களில்‌ 
கம்பிளிகளைப்‌ போர்த்தியபடி ஆயர்கள்‌ களைத்த 
கண்களுடனும்‌ புல்லாங்குழல்களுடனும்‌ 
அமர்ந்திருந்தனர்‌. மாடங்களுக்குக்‌ கீழே புல்லையும்‌ 
சருகையும்‌ கூட்டி தீயிட்டு அதில்‌ 
பலாக்கொட்டைகளையும்‌ காட்டுக்கிழங்குகளையும்‌ சுட்டு 
மேலே கொண்டுசென்று கொறித்துக்கொண்டிருந்தனர்‌. 
கீழே இருந்த தணலில்‌ எழுந்த புகை மாடங்களின்‌ 
அடியில்‌ தயங்கி பிரிந்து எழுந்து சூழ்ந்து மேலே சென்றது. 


வசுதேவனின்‌ தமையன்கள்‌ அனைவருமே 
அமடிக்காட்டில்தான்‌ இருந்தனர்‌. அவர்கள்‌ வீட்டுக்கு 
வருவதேயில்லை. மூத்த தமையனான வசு 
வசுதேவனைவிட முப்பது வயது மூத்தவர்‌. 
கடைசித்தமையனான காவுகன்‌ பதினைந்து வயது 
மூத்தவர்‌. அவர்களிடம்‌ வசுதேவன்‌ சிலசொற்களுக்கு 
அப்பால்‌ பேசியதுமில்லை. அவனை சூரசேனர்‌ 
மதுவனத்தை விட்டு அழைத்துச்சென்று அடிக்காட்டில்‌ 


மந்தைக்குக்‌ கொண்டு சென்றபோதுதான்‌ அவன்‌ 
அவர்கள்‌ எப்படி வாழ்கிறார்கள்‌ என்பதையே 
அறிந்தான்‌. 


அவர்களின்‌ கிராமமான மதுவனத்தில்‌ 
மமைக்காலத்தைத்‌ தவிர எப்போதும்‌ பெண்கள்‌ மட்டுமே 
இருந்தனர்‌. முந்நூறு குடும்பங்கள்‌ கொண்ட 
மதுவனத்தின்‌ அனைத்து மந்தைகளுமே ஊரிலிருந்து 
நாற்பது நாழிகை தொலைவிலிருந்த அடிவனத்தில்தான்‌ 
பட்டியிடப்பட்டன. காலையில்‌ பட்டி பிரிக்கப்பட்டு 
தனித்தனிக்‌ குழுக்களாக அவை காடுகளுக்குள்‌ 
மேய்வதற்காக அனுப்பப்படும்‌. பகல்‌ முழுக்க அவை 
பசுமைசெழித்த காட்டுக்குள்‌ கழுத்துமணிகள்‌ ஓசையிட 
வால்கள்‌ வீசிப்பறக்க மேய்ந்துகொண்டிருக்கும்‌. 
அவற்றைக்‌ கண்காணித்தபடி காவல்நாய்கள்‌ அருகே 
நின்றுகொண்டிருக்கும்‌. 

பசுக்கள்‌ மேயும்போது ஆயர்கள்‌ உயரமான மரங்களின்‌ 
மீதோ பாறைகள்‌ மீதோ ஏறி அமர்ந்து அவற்றை 
கண்காணித்துக்கொண்டிருப்பார்கள்‌. புல்லாங்குழல்‌ 
இசைத்தபடியும்‌ இடையை மரக்கிளைகளுடன்‌ 
கொடிகளால்‌ சேர்த்துக்கட்டிக்கொண்டு துயின்றபடியும்‌ 
பகலெல்லாம்‌ மேலேயே காலத்தை துழாவுவார்கள்‌. 
ஆயர்களுக்கு புலிகளின்‌ வரவை அறிவிக்கும்‌ பறவை 
ஒலிகள்‌ நன்றாகவே தெரிந்திருந்தது. நாய்களுக்கு 
வெகுதொலைவிலேயே புலிகளின்‌ 
வாசனைகிடைத்துவிடும்‌. புலிகள்‌ தென்பட்டதுமே 
அவர்கள்‌ தங்கள்‌ இடைகளில்‌ தொங்கும்‌ குறுமுழவுகளை 
அடிக்கத்‌ தொடங்க அப்பகுதி நோக்கி மற்ற அத்தனை 
ஆயர்களும்‌ கூச்சலிட்டபடியும்‌ பெருமுழவுகளை அடித்து 
ஓசையிட்டபடியும்‌ திரண்டு வருவார்கள்‌. 


மாலையில்‌ வெயில்‌ அணையத்தொடங்கியதுமே 

யர்கள்‌ கொம்புகளை ஊதி பசுக்களை 

ரட்டத்தொடங்குவார்கள்‌. மழைநீர்‌ சிற்றோடைகளாகத்‌ 
திரண்டு பேரோடைகளாகி, ஆறாகி, அருவியாகி 
மலையிறங்குவதுபோல பசுக்கூட்டங்கள்‌ முடிவில்லாமல்‌ 
மலைமடம்புகள்‌ வழியாக கீழே இறங்கிக்கொண்டிருக்கும்‌. 
ஆயிரக்கணக்கான பசுக்களை ஒன்றாகத்‌ திரட்டி 
ஒற்றைப்பட்டியாக ஆக்குவார்கள்‌. பட்டியைச்சுற்றி 
மூங்கில்கழிகளை அமைத்து நாய்களைக்‌ காவல்‌ 
வைத்தபின்‌ மூங்கில்‌ கால்கள்‌ மேல்‌ 
அமைக்கப்பட்டிருக்கும்‌ மாடங்களில்‌ இரவுறங்குவார்கள்‌. 


இரவில்‌ ஒன்றுவிட்ட மாடங்களில்‌ உள்ளவர்கள்‌ 


விழித்திருக்கவேண்டுமென முறைவைத்திருந்தனர்‌. 
இரண்டாம்ஜாமம்‌ வரை விழித்திருப்பவர்கள்‌ 
அதற்குமேல்‌ அடுத்த மாடத்தில்‌ இருப்பவர்களை 
துயிலெழுப்பிவிட்டு தாங்கள்‌ படுத்துக்கொள்வார்கள்‌. 
ஆயர்கள்‌ நடுவே கதைசொல்பவர்களுக்கும்‌ 
பாடுபவர்களுக்கும்‌ பெருமதிப்பிருந்தது. 
புல்மெத்தைமேல்‌ மான்தோலை விரித்து 
சாய்ந்துகொண்டு கதைசொல்லியை அமரச்செய்வார்கள்‌. 
அவன்‌ தன்‌ சிறு கைத்தாளத்தை மீட்டி 
பழங்கதைகளையும்‌ புராணங்களையும்‌ சொல்வான்‌. 
சந்திரவம்சத்து யயாதியின்‌ மைந்தனின்‌ கதையையும்‌ 
கார்த்தவீரியனின்‌ வெற்றிகளையும்‌ பாடுவான்‌. 
ஆயர்குடிகளில்‌ புலியிறங்கிய நிகழ்வுகளையும்‌ திமிறும்‌ 
ஏறுகளை அடக்கி பெண்கொண்ட வீரர்களின்‌ 
வரலாறுகளையும்‌ விவரிப்பான்‌. 


விடிந்ததும்‌ பால்கறக்காத மாடுகள்‌ முன்னதாகவே மலை 
ஏறிவிடும்‌. பால்கறக்கப்பட்ட மாடுகள்‌ தினையும்‌ மாவும்‌ 
உண்ட பின்னர்‌ கன்றுடன்‌ தனியாக மலைக்குக்‌ 
கொண்டுசெல்லப்படும்‌. கறந்தபால்‌ காலையிலும்‌ 
மாலையிலும்‌ பெரிய கலங்களில்‌ நிறைக்கப்பட்டு 
மாட்டுவண்டிகளில்‌ கிராமத்துக்கு வந்துசேரும்‌. இரவில்‌ 
வந்துசேரும்‌ பாலைக்‌ காய்ச்சி உறைகுத்திவிட்டு 
ஆயர்குலப்பெண்கள்‌ உறங்குவார்கள்‌. காலையில்‌ 
வரும்பால்‌ ஊரிலிருந்து அப்படியே சிற்றாறுகளில்‌ 
செல்லும்‌ படகுகள்‌ வழியாக ஊர்களுக்குக்‌ 
கொண்டுசெல்லப்படும்‌. ஆயர்குடிகள்‌ முழுக்க 
பகலெல்லாம்‌ பெரிய மத்துகள்‌ ஓடும்‌ 
ஒலிகேட்டுக்கொண்டிருக்கும்‌. ஊரெங்கும்‌ பால்வற்றும்‌ 
வாசனையும்‌ நெய்குறுகும்‌ மணமும்‌ 
மோர்புளித்தவாடையும்‌ சாணிவீச்சத்துடன்‌ 
கலந்திருக்கும்‌. ஆயர்குடியில்‌ பிறந்தவர்களால்‌ அந்த 
நெடியில்லாமல்‌ வாழமுடியாது. 


பட்டிக்கு வந்த அன்றே வசுதேவன்‌ திரும்பவும்‌ 
மதுவனத்துக்கு ஓடிப்போவதைப்பற்றி எண்ணலானான்‌. 
காலையில்‌ தமையன்களுடன்‌ காட்டுக்குள்‌ சென்றது 
அவனுக்கு இடர்மிக்கதாக இருந்தது. கால்களை அறுக்கும்‌ 
கூரியவிளிம்புள்ள புற்களும்‌ பாதங்களைப்புரட்டும்‌ 
கூழாங்கற்களும்‌ ஆணிகளைப்போன்ற முட்களும்‌ 
அடிக்கொருதரம்‌ வளைந்து பாய்ந்து 
இலைத்தழைப்புக்குள்‌ மறையும்‌ பாம்புகளும்‌ கொண்ட 
காடு அவன்‌ புலன்களை பதற்றநிலையிலேயே 
வைத்திருந்தது. பிற ஆயர்களின்‌ பார்வையில்‌ அவன்‌ 
கேலிக்குரியவனாக இருந்தான்‌. அந்தக்கேலி அவனை 


எரியச்செய்தது. 


அவன்‌ காட்டுக்குள்‌ சென்ற அன்று முழுக்க 
மழைபெய்தது. விடாமல்‌ தொடர்ந்து சொட்டிக்கொண்டே 
இருந்த இலைகளாலான காட்டுக்குள்‌ மரத்தின்‌ மேல்‌ 
பனையோலை குடைமறையை அணிந்தபடி 
ஒண்டிக்கொண்டு பகலெல்லாம்‌ அமர்ந்திருர்ந்தான்‌. 
கைகால்கள்‌ ஈரத்தில்‌ நடுங்கி வெளுத்து பின்‌ மரத்தன. 
மாலையில்‌ மரத்தில்‌ இருந்து இறங்கும்போது கைவழுக்கி 
ஈரமான மரப்பட்டையில்‌ உரசியபடி கீழிறங்கி மார்பும்‌ 
முழங்கையும்‌ உராய்ந்து தோலுரிந்தன. அந்த ரணம்மீது 
மழையின்‌ ஈரம்‌ பட்டு எரிந்தது. 


அன்றிரவு கையும்‌ மார்பும்‌ நெருப்புபட்டதுபோல எரிய 
அவன்‌ மாடத்தில்‌ அமர்ந்திருந்தான்‌. இடையர்கள்‌ 
எட்டுபேர்‌ சிறிய மாடத்துக்குள்‌ ஒண்டிக்கொண்டு 
அமர்ந்திருந்தனர்‌. கீழிருந்து வந்த புகையில்‌ 
மூச்சுத்திணறியது. அதில்‌ தைலப்புல்லைப்‌ 
போட்டிருந்தமையால்‌ அந்த வாசனை தலையை 
கிறுகிறுக்கச்செய்தது. சுட்ட பலாக்கொட்டைகளை 
உரித்துத்‌ தின்றப்டி அவர்கள்‌ ஊரில்‌ எவருக்கு எவருடன்‌ 
என்னென்ன கள்ளத்தொடர்புகள்‌ உள்ளன என்று 
பேசிக்கொண்டிருந்தனர்‌. அன்று அவர்களின்‌ 
துயில்முறை வந்தபோது பக்கத்து மாடத்துக்கு 
சைகைகாட்டிவிட்டு அனைவரும்‌ ஒருவரோடொருவர்‌ 
ஓட்டிக்கொண்டு படுத்து மரவுரிப்போர்வையையும்‌ 
தோலாடைகளையும்‌ போர்த்திக்கொண்டு துயின்றனர்‌. 


வசுதேவன்‌ கயிற்றேணி வழியாக இறங்கி பட்டியை 
அடைந்தான்‌. மழைபெய்துகொண்டிருக்க பசுக்கள்‌ 
முதுகோடு முதுகொட்டி அசையாமல்‌ 
நின்றுகொண்டிருந்தன. இருளில்‌ அவற்றின்‌ கண்களின்‌ 
ஒளியால்‌ கரிய திரவத்தாலான ஏரி ஒன்று அங்கே 
மின்னிக்கிடப்பதுபோலத்‌ தோன்றியது. மழையில்‌ 
பட்டியைச்‌ சுற்றிக்கொண்டு வசுதேவன்‌ 
ஓடத்தொடங்கினான்‌. அவனைத்‌ தொடர்ந்து ஆர்வமாக 
வால்சுழற்றி ஓடிவந்த பட்டிநாய்கள்‌ அவன்‌ பட்டியைத்‌ 
தாண்டியதும்‌ மெல்லக்குரைத்து எம்பிக்குதித்தபடி 
நின்றுவிட்டன. இருளில்‌ சரிவரத்‌ தெரியாத பாதை 
வழியாக ஊருக்குச்‌ செல்வதைப்பற்றி அவன்‌ 
எண்ணிப்பார்த்திருக்கவேயில்லை. ஆனால்‌ 
ஓடத்தொடங்கியதும்‌ வழியின்‌ ஒவ்வொரு மரமும்‌ 
பாறையும்‌ துல்லியமாக நினைவுக்கு மீண்டுவந்தன. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


விடியற்காலையிலேயே அவன்‌ மதுவனத்துக்கு 
வந்துவிட்டான்‌. கிராமத்துக்குள்‌ இருந்து பசுக்களின்‌ 
கழுத்துமணி ஒலி கேட்டுக்கொண்டிருந்தது. வாயிலை 
மூடியிருந்த மூங்கில்படலை அவன்‌ தொட்டதும்‌ 
குரைத்தபடி காவல்நாய்கள்‌ ஓடவந்தன. அவன்‌ 
வாசனையை அறிந்ததும்‌ முனகியபடி வாலைவீசி 
எம்பிக்குதித்தன. வசுதேவன்‌ தன்‌ இல்லத்துத்‌ 
திண்ணையை அடைந்து முழந்தாளிட்டு 
அமர்ந்துகொண்டான்‌. கதவைத்தட்ட அவனுக்கு மனம்‌ 
வரவில்லை. அப்படியே சரிந்து துயில்கொண்டிருந்த 
அவனை அவன்‌ அன்னைதான்‌ காலையில்‌ 
எழுப்பினாள்‌. அப்போதும்‌ மழை 
தூறலிட்டுக்கொண்டிருந்தது. ஊரில்‌ முதலில்‌ எழுபவள்‌ 
அவள்தான்‌. உள்ளே சென்று படுக்கும்படிச்‌ சொல்லி 
கறந்த பாலை சூடாக குடிக்கத்‌ தந்தாள்‌. 


அவனைக்‌ காலையில்‌ பார்த்ததும்‌ பிருதை ஓடிவந்து 
கைகளைப்பற்றிக்கொண்டாள்‌. அவளைக்‌ கண்டதும்‌ 
அவன்‌ அழத்தொடங்கினான்‌. அவள்‌ அவனருகே 
அமர்ந்துகொண்டாள்‌. “நான்‌ காட்டுக்குச்‌ 
செல்லமாட்டேன்‌. என்னால்‌ இடையனாக வாழமுடியாது” 
என்று வசுதேவன்‌ அழுதான்‌. பிருதை அவனிடம்‌ “தந்தை 
உன்னை இடையனாக ஆக்கத்தானே கூட்டிச்சென்றார்‌?” 
என்றாள்‌. “நான்‌ கல்விகற்பேன்‌. அரண்மனையில்‌ 
வேலைபார்ப்பேன்‌. இடையனாக ஆகவேண்டுமென்று 
சொன்னால்‌ யமுனையில்‌ குதித்து உயிர்விடுவேன்‌” 
என்றான்‌ வசுதேவன்‌. 


பிருதை அவன்‌ தோளை மெதுவாகத்‌ தொட்டாள்‌. அவன்‌ 
குலத்திலேயே அவனுக்கு நெருக்கமாக இருந்தவள்‌ அவள்‌ 
மட்டும்தான்‌. அவளிடம்தான்‌ அவன்‌ தன்னுடைய 
கனவுகள்‌ அனைத்தையும்‌ சொல்லியிருந்தான்‌. 
அதைவிட தன்னுடைய வெறுப்புகளையும்‌ 
கசப்புகளையும்‌ பகிர்ந்திருந்தான்‌. அவன்‌ 
சொல்வதற்குள்ளேயே அனைத்தையும்‌ 
புரிந்துகொள்பவளாக அவளிருந்தாள்‌. அவனுடைய 
எண்ணங்களை அவன்‌ அவளில்‌ ஆடியில்‌ 
முகம்பார்ப்பதுபோல பார்த்துக்கொண்டிருந்தான்‌. 


அவனைத்தேடிவந்த சூரசேனர்‌ அவன்‌ வீடுதிரும்பியதை 
அறிந்தபின்‌ அமைதியானார்‌. மாலையில்‌ கிளம்புவதற்கு 
முன்னால்‌ தோலாடையை தோளில்‌ சுற்றிக்கொண்டு 


வீட்டு வாசவில்‌ நின்று “அவனிடம்‌ கிளம்பச்சொல்‌” என்று 
மனைவியிடம்‌ ஆணையிட்டார்‌. வசுதேவன்‌ பின்பக்கம்‌ 
தொழுவருகே அமர்ந்திருந்தான்‌. அன்னை வந்து தந்தை 
அழைப்பதைச்‌ சொன்னபோது “நான்‌ போகமாட்டேன்‌” 
என்றான்‌. “முதலில்‌ தந்தை சொல்வதற்கு அடிபணி...” 
என்று அன்னை கடுமையாகச்‌ சொன்னபோது 
வசுதேவன்‌ அருகே இருந்த தூணை 
இறுகப்பிடித்துக்கொண்டான்‌. 


சற்றுநேரத்தில்‌ சூரசேனர்‌ அங்கே வந்தார்‌. 
அவனைப்பார்க்காமல்‌ திரும்பி நின்றபம கடுமையான 
குரலில்‌ “நான்‌ உன்னிடம்‌ கிளம்பும்படிச்‌ சொன்னேன்‌” 
என்றார்‌. “நான்‌ வரப்போவதில்லை...” என்றான்‌ 
வசுதேவன்‌. “ஏன்‌?” என்று அவர்‌ அவனை நோக்கி 
அறியாமல்‌ திரும்பி கேட்டார்‌. அவனுக்கென ஒரு குரலும்‌ 
மொழியும்‌ இருப்பதை அப்போதுதான்‌ அவர்‌ உணர்ந்தார்‌. 
அவர்‌ உடல்‌ நடுங்க கைகள்‌ பதறத்தொடங்கின. “நான்‌ 
மாடுமேய்க்க விரும்பவில்லை” என்றான்‌ வசுதேவன்‌. 
“ஏன்‌? அதுதான்‌ உன்‌ குலத்தொழில்‌. உன்‌ தந்தையும்‌ 
தாதையும்‌ மூதாதையரும்‌ செய்த தொழில்‌ அது” என்றார்‌ 
சூரசேனர்‌. 


“நான்‌ அதைச்‌ செய்யவிரும்பவில்லை” என்றான்‌ 
வசுதேவன்‌. மெதுவாக தன்‌ சமநிலையை 
வரவழைத்துக்கொண்ட சூரசேனர்‌ “அப்படியென்றால்‌ 
என்னசெய்யப்போகிறாய்‌?” என்றார்‌. “நான்‌ படிக்கிறேன்‌” 
என்றான்‌ வசுதேவன்‌. “படித்து?” என அவர்‌ தாழ்ந்த 
குரலில்‌ கேட்டார்‌. “அரண்மனை ஊழியனாக ஆகிறேன்‌.” 
சூரசேனர்‌ தாடை இறுக “எந்த அரண்மனையில்‌?” 
என்றார்‌. “மதுராவில்‌” என்று வசுதேவன்‌ 
சொல்லிமுடிப்பதற்குள்‌ சூரசேனர்‌ ஓங்கி அவனை 
உதைத்தார்‌. அவன்‌ தெறித்து தொழுவத்து மூங்கிலை 
மோதி விழுந்தான்‌. அவர்‌ கூரையிலிருந்த கழியை உருவி 
அவனை சுழற்றிச்‌ சுழற்றி அடித்தார்‌. விதவிதமான 
உதிரிச்சொற்களும்‌ உறுமல்களும்‌ அவர்‌ வாயிலிருந்து 
வெளிவந்தன. 


பின்பு மூச்சிரைக்க அவர்‌ நிறுத்திக்கொண்டார்‌. நுனி 
ஒடிந்திருந்த கழியை வீசிவிட்டு தொழுவத்தின்‌ 
சாணிப்புழுதியில்‌ கிடந்த மகனைப்பார்த்தார்‌. அவன்‌ 
உடம்பெங்கும்‌ குருதித்தீற்றல்களும்‌ தடிப்புகளுமாக 
அடியின்‌ வடுக்கள்‌ தெளியத்‌ தொடங்கியிருந்தன. “இனி 
அச்சொல்‌ உன்‌ நாவில்‌ எழுந்தால்‌ உன்னைக்‌ கொல்லவும்‌ 
தயங்கமாட்டேன்‌” என்றார்‌ சூரசேனர்‌. விசும்பியபடி 
எழுந்து அமர்ந்த வசுதேவன்‌ தன்‌ உடலைக்‌ குறுக்கி 


தொழுவத்தின்‌ மூங்கிலை மீண்டும்‌ பற்றியபடி “நான்‌ 
இடையனாக மாட்டேன்‌... என்னை 
அழைத்துக்கொண்டுசென்றால்‌ பாம்பிடம்‌ கையை 
நீட்டுவேன்‌” என்றான்‌. 


தலைநடுங்க அவனையே பார்த்துக்கொண்டு நின்ற 
சூரசேனர்‌ ஏதும்‌ பேசாமல்‌ திரும்பி நடந்து மறைந்தார்‌. 
அன்னை அவனைக்‌ கூப்பிட்டு உடலுக்கு 
நெய்யிடுவதற்காக வந்தாள்‌. அவள்‌ கையைத்‌ 
தட்டிவிட்டுக்கொண்டு அவன்‌ ஓடிச்சென்று ஊர்மன்றில்‌ 
நின்ற அரசமரத்தில்‌ ஏறி உயர்ந்த கிளையில்‌ 
அமர்ந்துகொண்டான்‌. பசித்தபோது அரசமரத்தின்‌ 
உலர்ந்த பிசினை கிள்ளி உருட்டி எடுத்து வாயிலிட்டு 
மென்றான்‌. தேடிவந்த பிருதை அவன்‌ மேலே 
இருப்பதைக்‌ கண்டுபிடித்தாள்‌. கீழே வந்து நின்று 
“அண்ணா இறங்கி வா” என்று அழைத்தாள்‌. 


அவன்‌ இறங்கிவந்து அவளுடன்‌ நடந்தான்‌. அவள்‌ 
அவனுக்கு பால்கஞ்சி கொண்டுவந்து தந்தாள்‌. “நான்‌ 
இங்கிருந்து மதுராவுக்கே ஓடிவிடுவதாக இருக்கிறேன்‌” 
என்றான்‌ வசுதேவன்‌. “மதுராவின்‌ அரசர்‌ உக்ரசேனர்‌ 
நமக்கு பெரியதந்தை. அவரிடம்‌ சென்றால்‌ என்னை 
அங்கேயே வைத்துக்கொள்வார்‌. எனக்கு கல்வியும்‌ 
அரசுப்பொறுப்பும்‌ அளிப்பார்‌.” பிருதை “நான்‌ எங்கே 
செல்வது?” என்றாள்‌. வசுதேவன்‌ சற்று சிந்தித்தபின்‌ 
“நான்‌ அங்கே சென்றபின்‌ உன்னை 
வந்துகூட்டிச்செல்கிறேன்‌” என்றான்‌. 


ஆனால்‌ அவள்தான்‌ முதலில்‌ மதுவனத்தைவிட்டுச்‌ 
சென்றாள்‌. சூரசேனரின்‌ தந்தை ஹ்ருதீகரின்‌ தங்கை 
மாதவியை மார்த்திகாவதியை ஆண்ட போஜன்‌ 
மணம்புரிந்துகொண்டான்‌. அவர்களுக்குப்‌ பிறந்த 
குந்திபோஜன்‌ மார்த்திகாவதியின்‌ அரசனானான்‌. 
ஏழுமாதரை மணந்து பன்னிரண்டு ஆண்டுகள்‌ 
காத்திருந்தபின்னரும்‌ குந்திபோஜனுக்கு குழந்தைகள்‌ 
பிறக்கவில்லை. எட்டாண்டுகளுக்கு முன்பு 
யாதவர்களின்‌ காளிந்திபோஜனம்‌ என்னும்‌ குலவிருந்து 
நிகழ்ச்சியில்‌ குந்திபோஜனும்‌ சூரசேனரும்‌ 
பங்கெடுத்தனர்‌. உணவுக்குப்பின்‌ வெற்றிலைமென்ற 
சூரசேனர்‌ தவறுதலாக அதை உமிழ்ந்தபோது அது 
குந்திபோஜனின்‌ ஆடையில்‌ பட்டுவிட்டது. 


சூரசேனர்‌ கைகூப்பி பொறுக்கும்படி கோரி, தானே அதை 
நீரள்ளி கழுவிவிடுவதாகச்‌ சொன்னார்‌. குந்திபோஜன்‌ 
“சூரசேனரே, நீர்‌ என்னுடைய முறைத்தமையன்‌ 


அல்லவா? இதை அன்பின்‌ அடையாளமாகவே 
கொள்கிறேன்‌” என்றான்‌. முகம்‌ மலர்ந்த சூரசேனர்‌ “இந்தச்‌ 
சொற்களுக்கு நான்‌ கடன்பட்டிருக்கிறேன்‌” என்றார்‌. 
குந்திபோஜன்‌ “விருஷ்ணிகுலம்‌ அளித்த அன்னைக்காக 
போஜர்குலமும்‌ கடன்பட்டிருக்கிறது” என பதில்‌ 
சொன்னான்‌. 


அன்று மாலை யமுனைக்கரையில்‌ அவர்களனைவரும்‌ 
மதுவருந்தி உரையாடிக்கொண்டிருக்கையில்‌ 
குந்திபோஜன்‌ தனக்கு குழந்தைகளில்லாமையால்‌ 
அரசுதுறந்து வனம்புகவிருப்பதாகச்‌ சொன்னான்‌. 
அவனைச்சுற்றி யாதவகுலத்தின்‌ அனைத்து 
குலத்தலைவர்களும்‌ அமர்ந்திருந்தனர்‌. மதுவின்‌ 
மயக்கிலிருந்த சூரசேனர்‌ உணர்வெழுச்சியுடன்‌ எழுந்து 
“போஜர்களுக்கு விருஷ்ணிகள்‌ மேலுமொரு 
அன்னையை அளிப்பார்கள்‌. இப்போது என்‌ மனைவி 
கருவுற்றிருக்கிறாள்‌. அதில்‌ பிறக்கும்‌ பெண்குழந்தையை 
முறைப்படி உங்களுக்கு அளிக்கிறேன்‌. அவள்‌ உதரத்தில்‌ 
உன்‌ குலம்பெருகட்டும்‌” என்றான்‌. மனம்‌ மகிழ்ந்த 
குந்திபோஜன்‌ “இது ஆணை அல்லவா?” என்றான்‌. 
“ஆணை ஆணை ஆணை” என மும்முறை கையடித்து 
சொன்னார்‌ சூரசேனர்‌. 


ஆனால்‌ செந்நிறப்‌ பேரழகுடன்‌ பிருதை பிறந்தபோது 
அவளை கையளிக்க முடியாது என்று சூரசேனரின்‌ தாய்‌ 
பத்மை உறுதியாக மறுத்துவிட்டாள்‌. ஹ்ருதீகரின்‌ 
குலத்தின்‌ நீட்சியாக அவள்‌ ஒருத்தியே இருக்கிறாள்‌ 
என்றாள்‌. குலநீட்சியாக பெண்மகவு அமையவில்லை 
என்றால்‌ நீத்தாரன்னையரின்‌ சினம்‌ வந்துசேரும்‌ என்று 
அச்சுறுத்தினாள்‌. மும்முறை குந்திபோஜன்‌ தன்‌ 
தூதர்களை அனுப்பியும்‌ சூரசேனரால்‌ முடிவைச்‌ 
சொல்லமுடியவில்லை. பத்மை மறைந்தபின்பு அவ்வாறு 
மகளை அளிப்பதை அவள்‌ நீத்தாருலகிலிருந்து 
தடுப்பாள்‌ என்ற எண்ணம்‌ அவருள்‌ வலுவாக எழுந்தது. 
ஆகவே மகளை அளிக்கவியலாது என்று பதிலிறுத்தார்‌. 


குந்திபோஜன்‌ அடுத்த காளிந்திவிருந்தில்‌ 
குலமூதாதையர்‌ முன்னால்‌ சூரசேனரின்‌ வாக்குறுதியை 
முன்வைத்து அறமுரைக்கும்படி கோரப்போவதாக 
சூரசேனர்‌ அறிந்தார்‌. நிலைகொள்ளாத உள்ளத்துடன்‌ 
அவர்‌ ஆயர்குலத்தின்‌ மூத்தவர்‌ சிலரிடம்‌ அதைப்பற்றி 
வினவினார்‌. சூரசேனர்‌ வாக்குறுதியளித்தமைக்கு 
குலமூதாதையர்‌ சான்றென்பதனால்‌ அதை மறுக்க 
முடியாது. மகள்கொடை மறுத்தால்‌ குந்திபோஜன்‌ 
சூரசேனரை யாதவர்குலம்‌ 


விலக்கிவைக்கவேண்டுமென்று வருணன்‌ மேல்‌ 
ணையாகக்‌ கோருவான்‌. அதற்கு அனைவரும்‌ 
கட்டுப்பட்டாகவேண்டும்‌. 


அதைத்‌ தவிர்க்கும்‌ வழி ஒன்றே என்றார்‌ ஒரு முதியவர்‌. 
யாதவர்குலம்‌ பெண்‌ குரல்‌ கேட்காமல்‌ எம்முடிவையும்‌ 
எடுக்கமுடியாது. அதை மூதன்னையர்‌ ஏற்கமாட்டார்கள்‌. 
சபைமுன்னிலையில்‌ பிருதை குந்திபோஜனுக்கு 
மகளாகச்‌ செல்ல மறுத்தால்‌ மூன்றுவருடத்துக்கு 
அம்முடிவை ஒத்திப்போட குலச்சபை ஒப்புதலளிக்கும்‌. 
அப்படி மும்முறை ஒத்திப்போடமுடியும்‌. அதற்குள்‌ 
பிருதைக்கு பதினான்கு வயதாகிவிடும்‌. அதன்பின்‌ 
அவள்‌ முடிவெடுக்கலாம்‌. அவள்‌ விரும்பவில்லை 
என்றால்‌ அவளை கோர குந்திபோஜனுக்கு 
உரிமையில்லாதாகும்‌. 


சூரசேனர்‌ பிருதையை அழைத்து குந்திபோஜனின்‌ 
நாட்டுக்குச்‌ செல்ல விருப்பமில்லை என்பதை 
குலமன்றில்‌ சொல்லும்படி கோரினார்‌. மூன்று 
தமக்கையரையும்‌ லவணர்குலத்துக்கு அளித்துவிட்ட 
நிலையில்‌ விருஷ்ணிகுலத்தில்‌ ஹ்ருதீகரின்‌ குருதியாக 
எஞ்சியிருக்கும்‌ கருவறை அவளுடையதே என்றார்‌. 
கடைமகவாகிய அவளையே பத்து தமையன்களும்‌ 
நம்பியிருப்பதைச்‌ சொல்லி எவ்வண்ணம்‌ சபையேறி 
எச்சொற்களைச்‌ சொல்லி மறுப்பை வெளியிடவேண்டும்‌ 
என்று பயிற்றுவித்தார்‌. பிருதை அவரது சொற்களை 
நன்கு உளம்கொண்டு மீட்டுச்‌ சொல்லவும்‌ செய்தாள்‌. 


யமுனைக்கரையில்‌ குலக்கூடல்‌ விழவு தொடங்கியது. 
ஆயர்குடிகள்‌ கூடி கள்விருந்தும்‌ ஊன்விருந்தும்‌ 
மலர்சூழாட்டும்‌ நீர்விளையாட்டும்‌ ஆகோளாடலும்‌ 
ஏறுகோளாடலும்‌ செய்து மகிழ்ந்தனர்‌. 
நாளிருண்டபின்னர்‌ யமுனையின்‌ கரையில்‌ 
புல்வெளியில்‌ அனைவரும்‌ குழுமியபோது 
நறுவெற்றிலை கைமாறி மகிழ்ந்திருக்கையில்‌ 
குந்திபோஜன்‌ எழுந்து தன்குலத்துக்கு வாக்களிக்கப்பட்ட 
மகள்கொடையை சூரசேனர்‌ நிகழ்த்தவேண்டுமென்று 
கோரினார்‌. சூரசேனர்‌ தன்‌ மகள்‌ பிருதை குந்திபோஜனின்‌ 
அரண்மனைக்குச்‌ செல்வதை விரும்பவில்லை என்று 
பதிலுரைத்தார்‌. “அவளுடைய விருப்பே இக்குடியின்‌ 
கொள்கையாகும்‌” என்றனர்‌ மூத்தோர்‌. 


பிருதையை அவைக்கு அழைத்தனர்‌. அவள்‌ 
வசுதேவனுடன்‌ நடந்து வந்து மன்றமைந்திருந்த 
அரசமரமேடைக்குக்‌ கீழே மேடைக்கல்லைப்‌ பிடித்தபடி 


தலைகுனிந்து நின்றாள்‌. அருகே வசுதேவன்‌ நின்று 
மேடையிலமர்ந்திருந்தவர்களை தன்‌ தெளிந்த 
விழிகளால்‌ பார்த்துக்கொண்டிருந்தான்‌. குலமூத்தாரான 
முதியவர்‌ ஒருவர்‌ “அன்னையே, இந்த மன்றுக்கு வருக” 
என்று அழைத்ததும்‌ அவள்‌ மேடையேறி முதியவர்கள்‌ 
நடுவே நின்றாள்‌. 


மலர்விளையாடலுக்காக அணிந்திருந்த வெண்ணிற 
ஆடையெங்கும்‌ பலவகையான வண்ணங்கள்‌ படிந்து 
பெரியதொரு மலர்‌ போல நின்ற பிருதையிடம்‌ முதியவர்‌ 
“அன்னையே, தங்களை தங்கள்‌ தந்தை தன்‌ 
முறையிளவலாகிய குந்திபோஜருக்கு மகள்கொடையாக 
அளிப்பதாக வாக்குகொடுத்திருக்கிறார்‌. அந்த வாக்குக்கு 
நாங்களனைவரும்‌ சான்று. தங்களுக்கு குந்திபோஜரின்‌ 
மகளாகச்‌ செல்வதற்கு உடன்பாடுள்ளதா என்று 
தெரிவியுங்கள்‌” என்றார்‌. 


பிருதை தலையைத்‌ தூக்கி தெளிந்த விரிவிழிகளால்‌ 
அவையை நோக்கி “குலமூத்தாரே, நான்‌ என்‌ தந்தையின்‌ 
வாக்கின்படி குந்திபோஜருக்கு மகளாகச்‌ செல்ல முழு 
விருப்பு கொண்டுள்ளேன்‌” என்றாள்‌. அவளுடைய 
இனிய கூரிய குரலை அங்கிருந்த அனைவரும்‌ கேட்டனர்‌. 
சூரசேனர்‌ அவளுடைய அக்குரலை அதற்கு முன்னர்‌ 
கேட்டதே இல்லை. அவள்‌ அவரிடம்‌ தலையசைப்பாலும்‌ 
ஓரிரு உதிரிச்சொற்களாலும்‌ மட்டுமே i 
உரையாடியிருந்தாள்‌. தன்னை மறந்து படத்தை விட்டு 
எழுந்து “மகளே பிருதை!” என்றார்‌. 


முதியவர்‌ “அன்னையே, நம்‌ குலவழக்கத்தையும்‌ 
தாங்களறிந்திருக்கவேண்டும்‌... தங்கள்‌ தந்தை தங்களை 
முறைப்படி நீர்வார்த்து குந்திபோஜருக்குக்‌ கையளிப்பார்‌. 
அதன்பின்‌ உங்களுக்கும்‌ நீங்கள்‌ பிறந்த குலத்துக்கும்‌ 
எந்தத்‌ தொடர்பும்‌ இருக்காது. இக்குலத்தின்‌ பெயரையோ 
சின்னங்களையோ உறவுகளையோ நீங்கள்‌ தொடர 
முடியாது. இங்குள்ள பிறப்பிலும்‌ இறப்பிலும்‌ உங்களுக்கு 
செய்தி இல்லை. விழவுகளில்‌ உரிமையும்‌ உடைமைகளில்‌ 
பங்கும்‌ இல்லை. பிடுங்கிநடப்படும்‌ நாற்றுபோல 
குந்திபோஜரின்‌ நாட்டில்‌ நீங்கள்‌ வேரூன்றவேண்டும்‌. 
உங்கள்‌ குலம்‌ குந்திபோஜரின்‌ குலம்‌. நீங்கள்‌ 
போஜவம்சத்தைச்‌ சேர்ந்தவரென்றே அறியப்படுவீர்கள்‌” 
என்றார்‌. “ஆம்‌ தெரியும்‌” என்று பிருதை 
தலையசைத்தாள்‌. “நான்‌ குந்திபோஜரின்‌ மகளாகவே 
செல்லவிழைகிறேன்‌” என்று மீண்டும்‌ சொன்னாள்‌. 


குந்திபோஜன்‌ மலர்ந்த முகத்துடன்‌ எழுந்து கைகளைக்‌ 


கூப்பியபடி “என்‌ மூதாதையர்‌ என்‌ மீது கருணையுடன்‌ 
இருக்கிறார்கள்‌. எனக்கு மறுக்கப்பட்ட மகவுகளை 
எல்லாம்‌ இதோ ஒரு பெண்ணுருவில்‌ 
எனக்களிக்கிறார்கள்‌ என்‌ குலதெய்வங்கள்‌” என்றான்‌. 
“அன்னையே, என்‌ குலத்துக்கு வருக....உன்‌ உதரத்தில்‌ 
என்‌ மூதாதையர்‌ பிறந்தெழுக” என்று சொன்னபோது 
அவன்‌ மனம்‌ விம்மி கண்ணீர்‌ விட்டு 
அழத்தொடங்கினான்‌. கும்பிட்ட கைகளை 
நெற்றியிலமர்த்தி அழும்‌ அவனை அவன்‌ தோழனான 
பகன்‌ தோளணைத்து ஆறுதல்படுத்தினான்‌. 


அங்கேயே யமுனையின்‌ நீரை மரக்குவளையில்‌ 
அள்ளிக்கொண்டுவந்து பிருதையை குந்திபோஜனுக்கு 
நீரளிப்பு நிகழ்த்தினார்‌ சூரசேனர்‌. அவளுடைய சிவந்த 

றிய கையைப்‌ பற்றி குந்திபோஜனின்‌ கொழுத்தபெரிய 
கைகளுக்குள்‌ வைத்து “அளித்தேன்‌ அளித்தேன்‌ 
அளித்தேன்‌” என்று மும்முறை சொல்லி விலகியதும்‌ 
அவருடைய அணைகளும்‌ உடைய கண்ணீர்‌ 
விடத்தொடங்கினார்‌. அங்கிருந்த விருஷ்ணிகள்‌ 
மட்டுமல்ல போஜர்களும்‌ கண்கலங்கினர்‌. பிருதை மட்டும்‌ 
தெய்வச்சிலைகளுக்குரிய அலையற்ற முகத்துடன்‌ 
நின்றாள்‌. 


மேடைவிட்டிறங்கிய சூரசேனரின்‌ கைகளைப்‌ 
பற்றிக்கொண்டு விருஷ்ணிகுலத்திலேயே மூத்தவரான 
கார்கிகர்‌ “என்ன செய்துவிட்டாய்‌! எதை இழந்துவிட்டாய்‌! 
அதோ மன்றில்‌ அவள்‌ நிற்கும்‌ நிமிர்வைப்பார்‌. அவள்‌ 
எளிய ஆயர்குலத்துப்பெண்‌ அல்ல. மண்ணில்‌ வந்த 
பேரரசிகளில்‌ ஒருத்தி. என்றோ ஜனபதங்களை அவள்‌ 
ஆளப்போகிறாள்‌. சதலட்சம்‌ மானுடர்களின்‌ விதியை 
அவள்‌ வரையப்போகிறாள்‌” என்றார்‌. “அவள்‌ 
இறந்திருந்தால்‌?” என வெறுப்பில்‌ கோணலாகிய 
முகத்துடன்‌ ஈரம்‌ நிறைந்த கண்களுடன்‌ கேட்டார்‌ 
சூரசேனர்‌. “அவள்‌ இறந்ததாக எண்ணிக்கொள்கிறேன்‌... 
ஆம்‌ அவள்‌ இறந்துவிட்டாள்‌.” 


மன்றில்‌ எழுந்த குலமூத்தாரான சோமகர்‌ “இதோ 
இக்கணம்‌ முதல்‌ இந்த மகளை குந்திபோஜரின்‌ குருதி என 
அறிவிக்கிறேன்‌. இவள்‌ இனி குந்தி என அறியப்படட்டும்‌” 
என்றார்‌. “ஓம்‌ அவ்வாறே ஆகுக!” என அங்கிருந்த 
அனைவரும்‌ வாழ்த்தி மலரை வீசினர்‌. 


அங்கிருந்தே பிருதை குந்திபோஜனின்‌ நகரான 
மார்த்திகாவதிக்குக்‌ கிளம்பிச்சென்றாள்‌. 
மார்த்திகாவதியில்‌ இருந்து குந்திபோஜனின்‌ அரசியான 


தேவவதியும்‌ அவள்‌ சேடிகளும்‌ வந்த பெரிய 
கூண்டுவண்டி சாளரங்களில்‌ செந்நிறத்திரைகள்‌ நெளிய 
மார்த்திகாவதியின்‌ சிம்மக்கொடி படபடக்க 
நின்றுகொண்டிருந்தது. காவலரும்‌ சேவகரும்‌ காத்து 
நின்றிருந்தனர்‌. 

மன்றில்‌ இருந்து இறங்கிய பிருதை தன்‌ தாயிடம்‌ சென்று 
தாள்பணிந்து வணங்கினாள்‌. மரீஷையின்‌ முகத்தில்‌ 
அப்போதும்‌ துயரம்‌ தெரியவில்லை என்பதை அப்பால்‌ 
நின்ற சூரசேனர்‌ கண்டார்‌. மரீஷை பிருதையின்‌ 
தலையில்‌ கைவைத்து ஆசியளித்தபின்‌ அவள்‌ 
கையைப்பற்றி சூரசேனரைநோக்கி கொண்டுவந்தாள்‌. 


தன்‌ ஒன்பது மைந்தர்களுடன்‌ ஒரு சாலமரத்தடியில்‌ 
நின்றிருந்த சூரசேனர்‌ தணிந்த குரலில்‌ மூத்தவனாகிய 
வசுவிடம்‌ “நான்‌ அவளை வாழ்த்தப்போவதில்லை. 
உங்கள்‌ வாழ்த்துக்களும்‌ அவளுக்கு 
கொடுக்கப்படலாகாது. நமது வாழ்த்துக்களின்றி அவள்‌ 
சென்றாள்‌ என்பது குலநினைவில்‌ வாழட்டும்‌. இது என்‌ 
ஆணை?” என்றார்‌. அவர்‌ என்னசெய்யப்போகிறார்‌ 
என்பதை அவரது குலத்தவரின்‌ ஆயிரம்‌ விழிகள்‌ அங்கே 
சூழ்ந்து கவனித்துக்கொண்டிருந்தன என அவர்‌ 
அறிந்திருந்தார்‌. 


திடமான காலடிகளுடன்‌ நிமிர்ந்த தலையுடன்‌ 
அவர்களை நெருங்கி வந்த மரீஷை முதலில்‌ தன்‌ 
மைந்தர்களை நோக்கி “மைந்தர்களே, உங்கள்‌ 
தங்கையை வாழ்த்தி வழியனுப்புங்கள்‌. உங்கள்‌ 
ஒவ்வொருவரின்‌ குருதியும்‌ அவளுடன்‌ 
எப்போதுமிருக்கவேண்டும்‌” என்று திடமான குரலில்‌ 
ணையிட்டாள்‌. அவளைப்போன்றே கரிய நிறத்துடன்‌ 
பெரிய பற்களும்‌ வெண்விழிகளுமாக நின்றிருந்த மூத்த 
மகன்‌ வசு முன்னால்‌ நகர்ந்து தலைவணங்கி “ஆணை 
அன்னையே” என்றான்‌. அச்சொல்லை ஒருபோதும்‌ 
அவன்‌ தன்னிடம்‌ சொன்னதில்லை என்பதை 
அக்கணத்தில்தான்‌ சூரசேனர்‌ அறிந்தார்‌. 


தன்‌ ஒன்பது மைந்தர்களும்‌ நிரையாக நின்று தங்கள்‌ 
காலை பணிந்து எழுந்த பிருதையை வாழ்த்துவதை 
சூரசேனர்‌ திகைத்த விழிகளுடன்‌ பார்த்து நின்றார்‌. 
மரீஷை அவரிடம்‌ “விருஷ்ணிகுலத்தவரே தங்கள்‌ 
வாழ்த்துக்களை மகளுக்கு அளியுங்கள்‌” என கனத்த 
குரலில்‌ ஆணையிட்டாள்‌. அவளுடைய 
அந்தக்குரலையும்‌ அதுவரை அவர்‌ கேட்டதேயில்லை 
என்று சூரசேனர்‌ உணர்ந்தார்‌. அதை அவரால்‌ 


மீறமுடியாதென்றும்‌ அறிந்தார்‌. குனிந்து வணங்கிய 
மகளின்‌ தலையில்‌ கைவைத்து “நன்மக்களைப்‌ பெறு. 
உன்‌ குலம்‌ தழைக்கட்டும்‌” என நற்சொல்லிட்டார்‌. 


அந்த ஒருநாளில்‌ சூரசேனர்‌ அவர்‌ எழுபதாண்டுகளாக 
வாழ்ந்து வந்த வாழ்க்கையை அறிந்துகொண்டார்‌. 
எவற்றின்‌ மேல்‌ நடந்தோமென்றும்‌ எங்கே 
அமர்ந்திருந்தோம்‌ என்றும்‌ எதை உண்டோம்‌ என்றும்‌ 
உணர்ந்ததாக அவர்‌ கார்கிகரிடம்‌ பின்னர்‌ சொன்னார்‌. 
“என்னைக்‌ கட்டியிருந்த அனைத்திலிருந்தும்‌ விடுதலை 
அடைந்துவிட்டேன்‌ மாமனே. நான்‌ இன்று மீண்டும்‌ 
சிறுமகவாகி அன்னையின்‌ கைகளில்‌ வாழ்கிறேன்‌” 
என்றார்‌. 


பிருதை குந்திபோஜனுடன்‌ மார்த்திகாவதிக்கு 
கிளம்பிச்சென்றபின்‌ மூன்றுமாதம்‌ கழித்து வசு தன்‌ 
தந்தையின்‌ ஓலையுடன்‌ தன்‌ கடையிளவல்‌ வசுதேவனை 
அழைத்துக்கொண்டு மதுராவுக்குச்‌ சென்று அங்கே 
ஆட்சிசெய்திருந்த உக்கிரசேனரின்‌ அரண்மனையில்‌ 
கல்வி கற்பதற்காகச்‌ சேர்த்தான்‌. வசுதேவன்‌ 
கிளம்பும்போது சூரசேனரின்‌ கால்களில்‌ விழுந்து 
வயம்‌ பிம்‌ அவன்‌ தலையில்‌ கையை வைத்து 
சூரசேனர்‌ சொன்னார்‌ “நீ உன்‌ அறத்தை தேடிச்‌ 
செல்கிறாய்‌. அரசியல்‌ உனக்கானதென்றால்‌ அவ்வாறே 
ஆகுக. ஆனால்‌...” 


சற்று தயங்கியபின்‌ அவர்‌ தொடர்ந்தார்‌ “கண்ணீரினாலும்‌ 
குருதியினாலும்தான்‌ எப்போதும்‌ அரசியல்‌ 
ஆடப்படுகிறது. பிறருடைய கண்ணீரும்‌ குருதியும்‌ 
என்றே நாம்‌ நினைப்போம்‌. அவை நம்‌ கண்ணீரும்‌ 
குருதியும்‌ என அறியும்‌ கணம்‌ ஒன்று வரும்‌...” 
அச்சொற்களை அப்போது புரிந்துகொள்ளவில்லை 
என்றாலும்‌ அதன்‌ ஒவ்வொரு ஒலியையும்‌ வசுதேவன்‌ 
வாழ்நாளெல்லாம்‌ நினைவில்‌ வைத்திருந்தான்‌. 

இமயம்முதல்‌ குமரிவரை காந்தாரம்‌ முதல்‌ காமரூபம்‌ 
வரை விரிந்து கிடந்த பாரதவர்ஷத்தில்‌ நூற்றியெட்டு 
ஆயர்குலங்கள்‌ இருந்தன. இந்திரனால்‌ வானம்‌ மழையாக 
ஆக்கப்பட்டது. மழை புல்லாக ஆகியது. புல்லை 
அமுதமாக ஆக்கியவை பசுக்கள்‌. மண்ணில்‌ 
மனிதர்களை ஊட்டி வளர்ப்பதற்காக பூமியன்னையே 
பசுக்களின்‌ வடிவெடுத்து வந்தாள்‌ என்றனர்‌ 
முனிவர்கள்‌. பசுக்களை மேய்க்கும்‌ ஆயர்குலமே 
குலங்களில்‌ முதன்மையானது என்றனர்‌. 
ஆயர்களிலிருந்தே பிற அனைத்துக்குலங்களும்‌ உருவாகி 
வந்தன என்று புராணங்கள்‌ சொல்லின. 


ஆரியவர்த்தத்தின்‌ ஆயர்குலங்களை யாதவர்கள்‌ 
என்றனர்‌. அவர்கள்‌ யயாதியின்‌ மைந்தனான யதுவின்‌ 
வம்சத்தில்‌ பிறந்தவர்கள்‌ என்று யாதவபுராணங்கள்‌ 
த ர த ப தம்‌ பப 
சந்திரன்‌, துர்வாசர்‌, தத்தாத்ரேயர்‌ என்னும்‌ மூன்று 
குழந்தைகள்‌ பிறந்தன. சந்திரனிலிருந்து புதன்‌ 
பிறந்தான்‌. புதனிலிருந்து புரூரவஸ்‌ ஆயுஷ்‌ நகுஷன்‌ 
யயாதி என்று குலமுறை தொடர்ந்தது. 


யயாதிக்கு தேவயானியில்‌ யது என்றும்‌ துர்வசு என்றும்‌ 
இரு மைந்தர்கள்‌ பிறந்தனர்‌. யயாதி சுக்கிர முனிவரின்‌ 
சாபத்தால்‌ முதுமையை அடைந்தபோது தன்‌ 
மைந்தர்களிடம்‌ அம்முதுமையை ஏற்றுக்கொள்ளும்படி 
கோரினான்‌. பிற மைந்தர்‌ தயங்கியபோது யயாதியின்‌ 
இரண்டாவது மனைவியும்‌ அசுரகுலத்தோன்றலுமான 
சர்மிஷ்டையின்‌ மைந்தன்‌ புரு முதுமையை 
ஏற்றுக்கொண்டான்‌. 


தந்தையால்‌ தீச்சொல்லிடப்பட்டு நாடு மறுக்கப்பட்ட 
துர்வசு வடதிசையில்‌ காந்தார நாட்டைநோக்கிச்‌ 
சென்றான்‌. யது தனக்குரிய நிலம்தேடி தன்‌ படைகளுடன்‌ 
தென்றிசை நோக்கி வந்தான்‌. அஸ்தினபுரியின்‌ 
கங்கையைக்‌ கடந்து, மச்சர்கள்‌ ஆண்ட யமுனையைக்‌ 
கடந்து, மாலவத்தையும்‌, கிகடர்களின்‌ தேவபுரியையும்‌ 
தாண்டி தென்மேற்காகச்‌ சென்றான்‌. ஒவ்வொருநாட்டிலும்‌ 
அந்நாட்டுப்படைகள்‌ வந்து அவனை எதிர்கொண்டு 
உணவும்‌ நீரும்‌ அளித்து அவர்களின்‌ நிலத்தில்‌ தங்காமல்‌ 
கடந்துபோகச்‌ செய்தன. இறுதியாக நிஷாதர்களின்‌ 


நாட்டில்‌ தோலூறிய கழிவுநீர்‌ ஓடிய சர்மாவதி நதியை 
அடைந்தான்‌. நிஷாதர்கள்‌ அவர்களை 
மூன்றுநாட்களுக்குள்‌ நாட்டைக்கடந்துபோகும்படி 
ஆணையிட்டனர்‌. 


யதுவும்‌ அவன்‌ படையினரும்‌ மேலும்‌ சென்று மனிதர்கள்‌ 
வாழாது வெயில்‌ பரவி வீண்நிலமாகக்‌ கிடந்த பர்ணஸா 
என்னும்‌ ஆற்றின்‌ படுகையை அடைந்தனர்‌. அங்கே யது 
கடந்துசென்ற காற்றில்‌ “ஆம்‌” என்ற ஓலியைக்‌ கேட்டான்‌. 
அங்கேயே தங்கும்படி படைகளுக்கு ஆணையிட்டான்‌. 
அவனுடன்‌ வந்த ஆயிரம்‌ வீரர்கள்‌ பர்ணஸாவின்‌ 
வெற்று மணற்பரப்பில்‌ ஊற்று தோண்டி நீர்‌ 
அருந்திவிட்டு அங்கே ஒரு சிறிய பிலுமரச்சோலையில்‌ 
ஓய்வெடுத்தனர்‌. யதுவின்‌ அமைச்சரான லோமரூஹர்‌ 
நிமித்தங்களைக்‌ கணித்து மேற்கொண்டு 
பயணம்செய்யலாமா என நோக்கினார்‌. 


அச்சோலையில்‌ இருந்து எந்தப்பறவையும்‌ மேலும்‌ 
தென்மேற்காகப்‌ பயணம்‌ செய்யவில்லை என்பதையும்‌ 
தென்மேற்கிலிருந்து எப்பறவையும்‌ சோலைக்கு 
வரவுமில்லை என்பதையும்‌ அவர்கள்‌ கண்டனர்‌. 
எலும்புதின்னும்‌ கருஞ்சிறகுப்‌ பருந்தான 
ஊர்த்துவபக்ஷன்‌ தொலைவில்‌ வானில்‌ 
சுற்றிக்கொண்டிருந்தது. “இளவரசே, இந்நிலத்துக்கு 
அப்பால்‌ வெறும்பாலை. அங்கே பறவைகள்‌ கூட 
வாழமுடியாது. அது ஊர்த்துவபக்ஷனுக்கு மட்டுமே 
உணவூட்டும்‌” என்ற லோமரூஹர்‌ “இங்கு நீரே இல்லை. 
செடிகளேதும்‌ இங்கு வளர்வதுமில்லை. ஆகவேதான்‌ 
இங்கு ஜனபதங்கள்‌ உருவாகவில்லை. நாம்‌ மேலும்‌ 
தென்கிழக்குத்‌ திசை நோக்கிச்‌ செல்வதே சரியாக 
இருக்கும்‌” என்றார்‌. 


அவரது சொல்லைக்‌ கேட்ட யது “அமைச்சரே, தாங்கள்‌ 
சொல்வதை நான்‌ புரிந்துகொள்கிறேன்‌. ஆனால்‌ இந்தச்‌ 
சிற்றாறை நான்‌ அடைந்தபோதே நான்‌ விரும்பும்‌ 
மண்ணுக்கு வந்துவிட்டேன்‌ என்ற உணர்வை 
அடைந்தேன்‌. இங்கேயே நான்குநாழிகை நேரம்‌ நான்‌ 
காத்திருக்கப்போகிறேன்‌. நான்‌ வழிபடும்‌ பூமியன்னை 
என்னை வழிகாட்டி ஏற்றுக்கொள்ளவில்லை என்றால்‌ 
மேலும்‌ தென்மேற்காகச்‌ சென்று பாலையில்‌ 
ஊர்த்துவபக்ஷனுக்கு உணவாக ஆவதையே நாடுவேன்‌” 
என்றான்‌. அரசனின்‌ அணையை அமைச்சர்‌ 
தலைவணங்கி ஏற்றுக்கொண்டு “அவ்வண்ணமே ஆகுக 
அரசே. தங்களுடன்‌ நாங்கள்‌ ஆயிரம்பேரும்‌ 
பாலைபுகுவதற்கு சித்தமாக உள்ளோம்‌” என்றார்‌. 


அவர்கள்‌ அங்கே நான்கு நாழிகை நேரம்‌ காத்திருந்தனர்‌. 
வெயில்‌ அனலாகி பின்பு அடங்கத்‌ தொடங்கியது. 
விண்மீன்கள்‌ செந்நிற வானிலேயே தெளிவாக முளைத்து 
வந்து அதிர்ந்தன. மாலையானதும்‌ அந்த 
பாலைப்பொழிலில்‌ குறுமொழிபேசும்‌ சிறுபறவைகள்‌ 
வந்து சேர்ந்தன. அவர்கள்‌ தோண்டிய ஊற்று நீரில்‌ 
நீராடிய சிறிய தவிட்டுக்குருவி ஒன்று தன்‌ குலத்தையே 
அழைத்துவந்தது. அவற்றைக்‌ கண்டு பிற பறவைகள்‌ 
தங்கள்‌ குலங்களைக்‌ கூவி அழைத்து அங்கே 
வந்துசேர்ந்தன. ஆற்றங்கரையில்‌ பறவைகளின்‌ 
சிறகுகள்‌ நிறைந்திருப்பதை யது 
பார்த்துக்கொண்டிருந்தான்‌. 


சற்று நேரத்தில்‌ பறவைக்குரல்‌ கேட்டு அங்கு நீர்‌ 
இருப்பதை அறிந்த காட்டுப்பசு ஒன்று கனத்த 
காலடிகளுடன்‌ அங்கே வந்தது. தலையைத்‌ தாழ்த்தி 
கொம்புகளை உதறியபடி அந்த வெண்பசு ஆற்றுக்குள்‌ 
இறங்கி ஊற்றுநீரை அருந்தியது. 
அனைத்துப்பறவைகளும்‌ பசுவை சுற்றிப்பறந்தும்‌ 
அதன்‌ முதுகில்‌ அமர்ந்தும்‌ குரலெழுப்பின. யது எழுந்து 
கண்ணீருடன்‌ கைகூப்பி அந்தப்‌ பசுவை வணங்கினான்‌. 
“அன்னையே, தங்கள்‌ ஆணை. இந்த நிலத்தில்‌ நான்‌ என்‌ 
அரசை அமைப்பேன்‌” என்றான்‌. 


அவ்வாறு அங்கே முதல்‌ யாதவ அரசு அமைந்தது. 
யதுவின்‌ படையினர்‌ அந்தப்பசுவை போகவிட்டு 
காத்திருந்தனர்‌. மறுநாள்‌ அது இருபது 
காட்டுப்பசுக்களுடன்‌ அங்கே வந்தது. மூன்றாம்நாள்‌ 
ஐம்பது பசுக்கள்‌ அங்கே நீருண்ண வந்தன. யது 
அந்தப்பசுக்களை உரிமைகொண்டான்‌. அவற்றைச்‌ 
சோலைகளில்‌ மேயவிட்டு பேணி வளர்த்தனர்‌ அவன்‌ 
படையினர்‌. மெல்ல அவை பெருகின. ஆயிரம்‌ 
பல்லாயிரமாக ஆயின. அவர்கள்‌ அங்கே 
பாலைநிலப்பெண்டிரை மணந்து மைந்தரைப்பெற்று 
நூறு கணங்களாக ஆனார்கள்‌. அந்த நூறு கணங்களும்‌ 
பதினெட்டு ஜனபதங்களாக விரிந்தன. பதினெட்டு 
ஜனபதங்களும்‌ இணைந்து யாதவகுலமாக மாறியது. 


யதுவுக்கு சஹஸ்ரஜித்‌, குரோஷ்டன்‌, நளன்‌, ரிபு என 
நான்கு புதல்வர்கள்‌ பிறந்தனர்‌. சஹஸ்ரஜித்துக்கு சதஜித்‌ 
என்னும்‌ மைந்தன்‌ பிறந்தான்‌. சதஜித்துக்கு மகாபயன்‌, 
வேணுஹயன்‌, ஹேகயன்‌ என்ற மூன்று மைந்தர்கள்‌ 
பிறந்தனர்‌. ஹேகயன்‌ ஏகவீரன்‌ என்ற பேரில்‌ 
பெரும்புகழ்பெற்றான்‌. ஹேகயனின்‌ வம்சம்‌ பாரதத்தில்‌ 
அரசகுலமாக புகழ்பெற்றது. ஹேகய வம்சத்தில்‌ 


கார்த்தவீரியன்‌ பிறந்தான்‌. கார்த்தவீரியனின்‌ 
வல்லமையால்‌ புதியநிலங்களில்‌ பரவி யதுவம்சம்‌ 
வடக்கே யமுனையிலும்‌ கங்கையிலும்‌ நிறைந்தது. 
அவர்களனைவரும்‌ யாதவர்கள்‌ என்றழைக்கப்பட்டனர்‌. 


ஹேகயப்‌ பெருங்குலம்‌ ஐந்து ஜன பதங்களாகப்‌ பிரிந்தது. 
விதிஹோத்ரர்கள்‌, ஷார்யதர்கள்‌, போஜர்கள்‌, அவந்தியர்‌, 
துண்டிகேரர்கள்‌ என்னும்‌ ஐந்து குலங்களும்‌ ஐந்து 
அரசுகளாயின. அவர்களில்‌ போஜர்கள்‌ 
மார்த்திகாவதியை தலைநகரமாகக்‌ கொண்டு 
ஆட்சிசெய்தார்கள்‌. கார்த்தவீரியனுக்கு ஜயதுவஜன்‌, 
சூரசேனன்‌, விருஷபன்‌, மது, ஊர்ஜிதன்‌ என ஓந்து 
மைந்தர்கள்‌ பிறந்தனர்‌. மதுவுக்கு விருஷ்ணி என்னும்‌ 
மைந்தன்‌ பிறந்தான்‌. விருஷ்ணியின்‌ மைந்தர்கள்‌ 
விருஷ்ணிகுலமாக வளர்ந்தனர்‌. 


விருஷ்ணிக்கு சுமித்ரன்‌, யுதாஜித்‌, வசு, சார்வபெளமன்‌ 
என்னும்‌ நான்கு மைந்தர்கள்‌ பிறந்தனர்‌. விருஷ்ணிகுலம்‌ 
யுதாஜித்தில்‌ இருந்து வளர்ந்து நிலைகொண்டது. ஸினி, 
சத்யகன்‌, சாத்யகி, ஜயன்‌, குணி, அனமித்ரன்‌, பிருஸ்னி, 
சித்ரரதன்‌, விடூரதன்‌, சூரன்‌, ஸினி, போஜன்‌ என 
விருஷ்ணிகுலம்‌ வளர்ந்தது. அவர்கள்‌ 
யமுனைக்கரைகளெங்கும்‌ பரவி நூற்றுக்கணக்கான 
ஜனபதங்களை அமைத்தனர்‌. அங்கே கன்றுகள்‌ 
பெருகப்பெருக ஆயர்குலமும்‌ பெருகியது. நீர்நிறைந்த 
ஏரி கரைகளை முட்டுவதுபோல அவர்கள்‌ தங்கள்‌ 
நாடுகளின்‌ நான்கு எல்லைகளிலும்‌ அழுந்தினர்‌. 
மடைஉடைத்து பெருகும்‌ நீர்‌ வழிகண்டடைவதைப்போல 
அவர்கள்‌ சிறிய குழுக்களாக தங்கள்‌ ஆநிரைகளுடன்‌ 
கிளம்பிச்சென்று புதிய நிலங்களைக்‌ கண்டடைந்தனர்‌. 


யமுனைக்கரையில்‌ இருந்த தசபதம்‌ காட்டுக்குள்‌ சென்று 
நுழைந்து மறுபக்கம்‌ செல்லும்‌ பத்து கால்நடைப்‌ 
பாதைகளின்‌ தொகையாக இருந்தது. அங்கே 
வருடம்முழுக்க புல்லிருந்தாலும்‌ ஆநிரைகளை 
புலிகளும்‌ சிம்மங்களும்‌ கவர்ந்துசெல்வதும்‌ அதிகம்‌. 
ஆகவே மழைபெய்யத்‌ தொடங்கிய காலமுதலே அது 
மனிதர்வாழாத காடாகவே இருந்தது. கார்த்தவீரியனின்‌ 
காலகட்டத்தில்தான்‌ அங்கே எட்டு காவல்நிலைகள்‌ 
உருவாக்கப்பட்டு நிலையான வில்வேட்டைக்குழு ஒன்று 
அமர்த்தப்பட்டு ஊனுண்ணிகள்‌ தடுக்கப்பட்டன. அதன்‌ 
பின்னர்‌ அங்கே சிறிதுசிறிதாக யாதவர்கள்‌ குடியேறினர்‌. 


தசபதம்‌ உருவான தகவலறிந்து கன்றுகாலிகளை 
ஓட்டியபடி தோள்களில்‌ குழந்தைகளுடன்‌, காளைகளின்‌ 


மேல்‌ கூடைக்குடில்களுடன்‌ கிழக்கே இருந்து அவர்கள்‌ 
வந்தபடியே இருந்தனர்‌. காடுகளில்‌ வட்டவடிவமாக 
குடில்களை அமைத்து சுற்றிலும்‌ மரம்நட்டு வேலியிட்டு 
நடுவே தங்கள்‌ கன்றுகாலிகளைக்‌ கட்டி அவர்கள்‌ தங்கள்‌ 
ஊர்களை அமைத்தனர்‌. அவ்வாறு நூறு 
இடையர்கிராமங்கள்‌ உருவானதும்‌ அப்பகுதி தசபதம்‌ 
என்றழைக்கப்பட்டது. அதன்‌ தலைவராக 
விருஷ்ணிகளின்‌ குலத்தைச்சேர்ந்த ஹ்ருதீகர்‌ நூறு 
கிராமங்களின்‌ தலைவர்களாலும்‌ தேர்ந்தெடுக்கப்பட்டார்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


விருஷ்ணிகுலத்தைச்‌ சேர்ந்த பிருஸ்னிக்கு சித்ரரதன்‌, 
ஸ்வபல்கன்‌ என்னும்‌ இரு மைந்தர்கள்‌ இருந்தனர்‌. 
சித்ரரதனின்‌ மைந்தன்‌ விடூரதன்‌. வி௫ூரதனின்‌ 
குருதிவரியில்தான்‌ ஹ்ருதீகரும்‌ சூரசேனரும்‌ 
வசுதேவனும்‌ பிறந்தனர்‌. விடூரதனின்‌ தம்பியான 
குங்குரனின்‌ குருதிவரி வஹ்னி, புலோமன்‌, 
கபோதரோமன்‌, தும்புரு, துந்துபி, தரித்ரன்‌, வசு, நாகுகன்‌, 
ஆகுகன்‌ என வளர்ந்தது. ஆகுகனுக்கு தேவகன்‌, 
உக்ரசேனன்‌ என இரு மைந்தர்கள்‌ பிறந்தனர்‌. 
உக்ரசேனன்‌ யமுனைக்கரையில்‌ இருந்த யாதவர்களின்‌ 
தலைமையிடமான மதுபுரத்தை ஆண்டான்‌. 


ஒவ்வொருநாளும்‌ ஆயிரக்கணக்கான படகுகளில்‌ 
நெய்ப்பானைகள்‌ வந்துசேருமிடமாக இருந்த மதுபுரம்‌ 
விரைவிலேயே ஒரு நகரமாக ஆகியது. 
நெய்கொள்வதற்காக பல்லாயிரம்‌ வண்டிகள்‌ 
மதுபுரத்துக்கு வரத்தொடங்கின. ஆக்னேயபதங்கள்‌ 
என்றழைக்கப்பட்ட எட்டு வண்டிச்சாலைகள்‌ அங்கே 
வந்துசேர்ந்தன. பாரதவர்ஷத்தின்‌ பன்னிரண்டு நாடுகள்‌ 
நெய்க்காக மதுபுரத்தை நம்பியிருந்தன. நெய்‌ 
யமுனைவழியாக கங்கைக்குச்சென்று நாவாய்கள்‌ 
வழியாக மகதத்துக்கும்‌ வங்கத்துக்கும்கூடச்‌ சென்றது. 


நெய்ச்சந்தையாக இருந்த மதுபுரத்தை யமுனைவழியாக 
படகுகளில்‌ வந்து தாக்கிக்‌ கொள்ளையடித்துவந்த 
லவணர்களை கோசலத்தை ஆண்ட இக்ஷுவாகு வம்சத்து 
மன்னனான சத்ருக்னன்‌ தோற்கடித்து துரத்தி அங்கே ஓர்‌ 
அரண்மனையையும்‌ சிறிய மண்கோட்டையையும்‌ நிறுவி 
சுங்கம்பெறுவதற்காக கோசல அரசகுலத்தைச்சேர்ந்த ஓர்‌ 
இளவரசனை அதிகாரியாக அமைத்தார்‌. படையும்‌ 


காவலும்‌ மதுபுரத்தை விரைவிலேயே வளரச்செய்தன. 
ஹேகயமன்னரின்‌ ஆட்சிக்காலத்தில்‌ கோசலத்தின்‌ 
ஆதிக்கத்தில்‌ இருந்து விடுபட்டு மதுபுரம்‌ தனி 
அரசாகியது. 


விருஷ்ணிகுலத்தைச்சேர்ந்த விடூரதன்‌ மதுபுரத்தை 
ஆண்டதாக குலக்கதைகள்‌ பாடின. விடூரதனின்‌ 
மைந்தனான சூரசேனன்‌ அந்நகரை தலைமையாக்கி 
ஆண்ட சுற்றுநிலம்‌ சூரசேனம்‌ என்றழைக்கப்பட்டது. 
ஆனால்‌ விடூரதனின்‌ தம்பியான குங்குரன்‌ விடூரதனின்‌ 
குலத்தை மதுபுரத்தில்‌ இருந்து துரத்திவிட்டு நகரைக்‌ 
கைப்பற்றிக்கொண்டான்‌. சூரசேனனின்‌ மைந்தன்‌ ஸினி 
தன்‌ மகன்‌ போஜனுடன்‌ வடக்கே சென்று மார்த்திகாவதி 
என்ற ஊரை அமைத்துக்கொண்டான்‌. போஜனின்‌ 
குருதிவரியில்‌ வந்த குந்திபோஜனால்‌ ஆளப்பட்டுவந்த 
மார்த்திகாவதி முந்நூறு வீடுகளும்‌ சிறிய 
அரண்மனையும்‌ கொண்ட சிறியநகரமாக வளர்ந்து 
தனியரசாக நீடித்தது. 


குங்குரனுக்குப்பின்‌ வஹ்னியும்‌ அவன்‌ மைந்தர்களும்‌ 
சூரசேனநாட்டையும்‌ மதுபுரத்தையும்‌ ஆண்டனர்‌. 
ஹேகயனால்‌ கட்டப்பட்ட மதுபுரத்தின்‌ 
மண்கோட்டையை ஆகுகன்‌ கல்கோட்டையாக 
எடுத்துக்கட்டி கலிங்கத்திலிருந்து காவல்படைகளையும்‌ 
கொண்டுவந்து நிறுத்தினான்‌. ஆக்னேயபதங்களின்‌ 
வண்டிகளும்‌ யமுனையின்‌ படகுகளும்‌ கொண்டுவந்து 
குவித்த சுங்கத்தால்‌ மதுபுரம்‌ நெய்கொட்டப்படும்‌ 
வேள்வித்தீ என வளர்ந்தது. 


தங்கள்‌ மூதாதையரை துரத்தியடித்த மதுபுரத்தின்‌ 
மன்னன்‌ மீது போஜர்களும்‌ விருஷ்ணிகளும்‌ 

றாச்சினம்‌ கொண்டிருந்தனர்‌. மதுபுரத்தின்‌ மன்னனை 
நூற்றியெட்டு யாதவர்குலங்களும்‌ தங்களவனல்ல என 
நிராகரித்தன. யாதவர்களின்‌ பெருங்கூடல்விழவுகள்‌ 
எதற்கும்‌ மதுபுரத்து மன்னன்‌ அழைக்கப்படவில்லை. 
யாதவர்கள்‌ அனைவரும்‌ மதுபுரத்தின்‌ 
படைவல்லமையை அஞ்சினர்‌. மதுபுரத்து மன்னன்‌ 
உக்ரசேனன்‌ போஜர்களின்‌ மார்த்திகாவதியை வென்று 
தன்‌ அரசை விரிவுபடுத்தும்‌ வேட்கைகொண்டிருந்தான்‌. 
வல்லூறை அஞ்சும்‌ காக்கைகள்‌ போல அனைத்து 
யாதவர்குடிகளும்‌ சிற்றரசுகளும்‌ ஒன்றாகி மதுபுரத்தைச்‌ 
சூழ்ந்து நின்றதனால்‌ அவன்‌ காத்திருந்தான்‌. 


மதுபுரத்தின்‌ சுங்கச்செல்வத்தைப்பற்றி மகதனும்‌ 
அங்கனும்‌ வங்கனும்‌ பொறாமைகொண்டிருந்தனர்‌. 


மூன்றுமுறை மகதம்‌ ஆக்னேயபதங்களைக்‌ கைப்பற்ற 
முயன்றது. தன்னிடமிருந்த செல்வத்தைக்கொண்டு 
கலிங்கத்தில்‌ இருந்து படைகளைக்கொண்டுவந்து 
ஆக்னேயபதம்‌ முழுக்க நூற்றுக்கணக்கான 
காவல்சாவடிகளை அமைத்தான்‌ உக்ரசேனன்‌. 
ஒருகட்டத்தில்‌ சுங்கச்செல்வத்தில்‌ பெரும்பகுதி 
படைகளுக்கான ஊதியமாகவே 
செலவழிந்துகொண்டிருந்தது. மகதம்‌ 
படைகொண்டுவருமென்றால்‌ அதைத்‌ தடுக்க தன்‌ 
கருவூலத்தை முழுக்கச்‌ செலவிட்டு 
படைதிரட்டவேண்டுமென உக்ரசேனன்‌ அஞ்சினான்‌. 


குடிகளே மன்னனின்‌ முதற்பெரும்‌ செல்வம்‌ என்று 
அவன்‌ உணரத்தொடங்கினான்‌. யாதவக்குடிகளை 
நல்லெண்ணம்‌ மூலம்‌ தன்னை ஏற்கும்படிச்‌ 
செய்யமுடியுமா என்று அவன்‌ திட்டமிட்டான்‌. 
அவனுடைய தூதர்கள்‌ யாதவர்களின்‌ 
ஜனபதங்கள்தோறும்‌ சென்று மதுபுரத்தின்‌ தலைமையை 
அவர்கள்‌ ஏற்கும்படி செய்வதற்காக முயன்றனர்‌. 
அவர்களுக்கு அரசகாவலும்‌ ஆட்சியுரிமைகளும்‌ 
அளிக்கப்படும்‌ என்றும்‌ அவர்களின்‌ ஜனபதமுறைகளை 
மதுபுரம்‌ முழுமையாக ஏற்கும்‌ என்றும்‌ தூதர்கள்‌ 
சொன்னார்கள்‌. 


மதுபுரத்தின்‌ முயற்சிகளுக்கு முதற்பெரும்‌ எதிரியாக 
இருந்தவர்‌ தசபதத்தின்‌ தலைவரான விருஷ்ணிகுலத்து 
சூரசேனர்‌. ஹ்ருத்கரின்‌ மைந்தரான அவரை 
அனைத்துயாதவக்குடிகளும்‌ ஏற்றுக்கொண்டன. 
சூரசேனரின்‌ நட்புக்காக பதினெட்டுமுறை தூதர்களை 
அனுப்பினார்‌ உக்ரசேனர்‌. ஒவ்வொருமுறையும்‌ 
மரியாதையான ஒற்றை மறுப்புச்சொல்லை மட்டுமே 
பதிலாகப்‌ பெற்று அவர்கள்‌ மீண்டனர்‌. தன்னுடைய 
அச்சுறுத்தலால்தான்‌ மார்த்திகாவதியின்‌ குந்திபோஜன்‌ 
சூரசேனரின்‌ மகளான பிருதையை மகளேற்பு செய்ய 
முயல்கிறான்‌ என்று உக்ரசேனர்‌ அறிந்திருந்தார்‌. 


ஒற்றர்கள்‌ வழியாக குந்திபோஜன்‌ பிருதையை மகளேற்பு 
செய்து மார்த்திகாவதிக்குக்‌ கொண்டுசென்றுவிட்டான்‌ 
என்ற செய்தியை அறிந்து உக்ரசேனர்‌ தன்‌ 
அமைச்சர்களுடன்‌ மதியூழ்ந்தார்‌. மார்திகாவதியின்‌ 
குந்திபோஜனின்‌ அரசு இன்று யாதவர்களின்‌ நூற்றெட்டு 
ஜனபதங்களின்‌ பின்புலவல்லமையைப்‌ பெற்றுவிட்டது 
என்று பேரமைச்சரான கிருதர்‌ சொன்னார்‌. அதை 
படைகொண்டு வெல்வது யாதவர்களின்‌ முழு 
எதிர்ப்பையும்‌ அடைவதாகவே முடியும்‌. 


மார்த்திகாவதியை மதுபுரத்தின்‌ நட்புநாடாக 
ஆக்கமுடியுமா என்பதே இனி எண்ணவேண்டியதாகும்‌ 
என்றார்‌. 


அதற்கான வழிகளை பலதிசைகளில்‌ மதுபுரத்தின்‌ 
தகடு! சூழ்ந்துகொண்டிருக்கையில்தான்‌ 
சூரசேனரின்‌ ஓலையுடன்‌ வசு தன்‌ கடையிளவல்‌ 
வசுதேவனின்‌ கையைப்‌ பற்றிக்கொண்டு மதுபுரத்தை 
வந்தடைந்தான்‌. சிறுபடகில்‌ வந்த அவர்கள்‌ மதுபுரத்தின்‌ 
பெரிய படகுத்துறையில்‌ இறங்கினர்‌. பெரும்‌ 
வெண்கலத்தாழிகளை ஏற்றிக்கொண்ட சிறுபடகுகள்‌ 
நத்தைகள்‌ போல மெல்ல ஊர்ந்து 
அணைந்துகொண்டிருந்த மதுபுரத்தின்‌ படித்துறையில்‌ 
யாதவர்களின்‌ அனைத்துக்குடிகளும்‌ 
வந்திறங்கியபடியிருந்தனர்‌. அனைவரின்‌ கொடிகளும்‌ 
அங்கே பறந்துகொண்டிருந்தன. 


தமையனின்‌ கையைப்பற்றிக்கொண்டு விழித்த 
கண்களுடன்‌ வசுதேவன்‌ மதுபுரத்தின்‌ தெருக்களில்‌ 
நடந்தான்‌. மக்கள்‌ வழக்கில்‌ அது மதுராபுரி என்றும்‌ 
மதுரா என்றும்‌ அழைக்கப்படுவதைக்‌ கேட்டான்‌. 
ஊரெங்கும்‌ வெயிலில்‌ உருகும்‌ நெய்யும்‌ நாள்பட்டு 
மட்கிய நெய்யும்‌ கலந்த வாசனையே நிறைந்திருந்தது. 
வசு அங்கே பெரிய வெண்கலக்‌ கலன்களில்‌ 
நிறைக்கப்பட்ட நெய்யைக்‌ கண்டதும்‌ பல்லைக்‌ 
கடித்தபடி “எளிதில்‌ கொளுத்தமுடியும்‌ நகரம்‌” என்று 
சொன்னான்‌. அதன்பின்‌ வசுதேவன்‌ அந்நகரை 
இன்னமும்‌ எரியேற்றப்படாத வேள்விக்குளமாக மட்டுமே 
பார்த்தான்‌. 


மதுபுரத்தின்‌ நடுவே செந்நிறக்‌ கற்களால்‌ கட்டப்பட்ட 
பெரிய அரண்மனை இருந்தது. உள்கோட்டைவாயிலில்‌ 
காவலுக்கு நின்றிருந்த கலிங்கவீரர்கள்‌ வசுவின்‌ கையில்‌ 
இருந்த ஓலையின்‌ இலச்சினையை 
யாதவகுலத்தைச்சேர்ந்த மூத்த வீரனிடம்‌ அளித்து 
சரிபார்த்தபின்‌ உள்ளே அனுப்பினார்கள்‌. ஒளிவிடும்‌ 
வேல்முனைகளும்‌ ஆமையோட்டுக்‌ கவசங்களும்‌ 
அணிந்த அவ்வீரர்களை கூரிய அலகுகள்‌ கொண்ட 
கழுகுகளாக வசுதேவன்‌ எண்ணிக்கொண்டான்‌. 
அந்நகரம்‌ செத்துக்கிடக்கும்‌ யானை என்று தோன்றியது. 


சூரசேனரின்‌ ஓலையைக்‌ கண்டதுமே உக்ரசேனர்‌ 
மகிழ்ந்து தன்‌ அமைச்சரான கிருதரை வரவழைத்தார்‌. 
“ஆம்‌ அரசே, மதுபுரத்தின்‌ வரலாற்றில்‌ ஒரு புதிய கட்டம்‌ 
தொடங்கியிருக்கிறது. யாதவகுலத்துடன்‌ நம்‌ உறவுகள்‌ 


வலுப்பெறவிருக்கின்றன. அத்துடன்‌ மார்த்திகாவதியும்‌ 
நம்‌ அண்மைக்கு வரப்போகிறது” என்றார்‌ கிருதர்‌. 
உக்ரசேனர்‌ வசுவை தன்‌ அவைக்கு வரவழைத்தார்‌. 


ஓர்‌ இளவரசனுக்குரிய அரசமரியாதையுடன்‌ மதுபுரத்து 
சபாமண்டபத்துக்குள்‌ நுழைந்த வசு அங்கே இருந்த 
அமைச்சர்களும்‌ தளகர்த்தர்களும்‌ தன்னை எழுந்து 
நின்று குலமுறைகிளத்தி வாழ்த்தியதைக்‌ கண்டு 
திகைத்தான்‌. அவனுக்கு அரசமுறைமைகளும்‌ 
அதற்கான சொற்களும்‌ தெரியவில்லை. வனத்தில்வாழும்‌ 
யாதவர்களுக்குரிய முறையில்‌ இடத்தோள்கச்சாக 
தோலாடை உடுத்தி காதில்‌ மரக்குழைகள்‌ 
அணிந்திருந்தான்‌. அங்கே ஆடையின்றி நிற்பதுபோல 
உணர்ந்த அவன்‌ ஓரிரு சொற்கள்‌ சொல்வதற்குள்‌ திணறி 
கண்ணீர்மல்கினான்‌. 

வசுதேவனை அங்கேயே விட்டுவிட்டு வசு 
திரும்பிச்சென்றான்‌. அவனுக்கு விலைமதிப்புமிக்க 
பொன்னணிகளையும்‌ பட்டாடைகளையும்‌ பரிசாக 
அளித்து அரசமுறைப்படி வழியனுப்பியது மதுபுரம்‌. 
வசுதேவனை தன்‌ மைந்தன்‌ கம்சனின்‌ துணைவனாக 
அரண்மனையில்‌ தங்கச்செய்தான்‌ உக்ரசேனன்‌. 
அவனுக்கு செம்மொழியும்‌ அரசுநூலும்‌ பொருள்நூலும்‌ 
கற்பிக்க ஆணையிட்டான்‌. 


அரண்மனை உள்ளறைக்கு சேவகர்களால்‌ 
இட்டுச்செல்லப்பட்ட வசுதேவன்‌ தன்னைவிட இரண்டடி 
உயரமான தன்னைவிட இருமடங்கு எடைகொண்ட 
சிறுவனாகிய கம்சனை முதல்முறையாகப்‌ பார்த்தான்‌. 
அவனுக்கும்‌ தனக்கும்‌ ஒரே வயது என்று 
சொல்லப்பட்டிருந்த வசுதேவன்‌ அவன்‌ 
உருவத்தைப்பார்த்து வியந்து நின்றுவிட்டான்‌. சிரித்தபடி 
வந்த கம்சன்‌ வசுதேவனை ஆரத்தழுவிக்கொண்டான்‌. 
“இந்த அரண்மனையில்‌ உனக்கு எது தேவை என்று 
சொல்‌...அனைத்தும்‌ உன்னுடையதே” என்று 
சொன்னான்‌. அக்கணம்‌ முதல்‌ வசுதேவனின்‌ 
உயிர்நண்பனாக ஆனான்‌. 


கம்சனுடன்‌ சேர்ந்து மதுராபுரியில்‌ வளர்ந்தான்‌ 
வசுதேவன்‌. கம்சன்‌ ஆயுதவித்தையைக்‌ கற்றபோது 
அவன்‌ நூல்களைக்‌ கற்றான்‌. “நான்‌ நூல்களைக்‌ 
கற்கவேண்டியதில்லை....எனக்கான ஞானம்‌ முழுக்க என்‌ 
மைத்துனன்‌ உள்ளத்தில்‌ இருக்கிறது” என்று கம்சன்‌ 
சொல்வான்‌. வசுதேவனின்‌ தோற்றம்‌ மாறியது. 
பட்டாடைகளும்‌ பொற்குண்டலங்களும்‌ மணியாரமும்‌ 


அணிந்தான்‌. சந்தன மிதியடியுடன்‌ நடந்தான்‌. 
அரண்மனையின்‌ உணவில்‌ அவன்‌ மேனி 
தளிர்ப்பொலிவு கொண்டது. அவனுடைய 
பேச்சுமொழியும்‌ பாவனையும்‌ முழுமையாக மாறின. 


மதுராபுரிக்கு வந்தபின்‌ அவன்‌ ஓரிருமுறை மட்டுமே 
மதுவனத்துக்குச்‌ சென்றான்‌. அவனை அவன்‌ 
தமையன்கள்‌ முற்றிலும்‌ அன்னியனாகவே 
எண்ணினார்கள்‌. அவனை முதலில்‌ கண்டதும்‌ வசு 
மரியாதையுடன்‌ எழுந்து நின்றான்‌. அதன்பின்னர்தான்‌ 
அவன்‌ தன்‌ இளவலென்று அவன்‌ அகம்‌ உணர்ந்தது. 
ஆனாலும்‌ அவன்‌ தமையன்கள்‌ எவரும்‌ 
அவன்முன்னால்‌ ஒலிஎழுப்பிப்‌ பேசவில்லை. அவன்‌ 
கண்களை அவர்களின்‌ கண்கள்‌ 
தொட்டுக்கொள்ளவேயில்லை. சூரசேனர்‌ அவனை 
ஒருகணம்தான்‌ நோக்கினார்‌. “நீ உன்‌ வழியை 
அடைந்துவிட்டாய்‌. உனக்கு நன்மை நிகழட்டும்‌” என்று 
மட்டும்‌ சொன்னார்‌. 


அவன்‌ அன்னை மட்டும்தான்‌ எந்த மாற்றமும்‌ 
இல்லாதவளாக இருந்தாள்‌. அவளுடைய 
சுருண்டதலைமயிர்‌ நரைத்து பால்நுரைபோலிருந்தது. 
முகத்தில்‌ சுருக்கங்கள்‌ பரவியிருந்தன. ஆயினும்‌ அவள்‌ 
ஆற்றல்கொண்ட தோள்களுடன்‌ இல்லத்தின்‌ 
அனைத்துப்பணிகளையும்‌ செய்பவளாக இருந்தாள்‌. 
வெண்ணிற ஒளிகொண்ட அவளுடைய சிரிப்பு 
அப்படியே இருந்தது. அவனைக்‌ கண்டதும்‌ சிரித்தபடி 
ஓடிவந்து அவன்‌ தோள்களையும்‌ தலையையும்‌ 
தொட்டாள்‌. அவன்‌ மதுராபுரியில்‌ என்னசெய்கிறான்‌ 
என்று அவள்‌ ஒருமுறைகூட கேட்கவில்லை. 
மதுவனத்தில்‌ அவனுக்கு தேவையானவற்றை 
செய்துகொடுப்பதில்தான்‌ அவளுடைய ஆர்வமிருந்தது. 


மார்த்திகாவதியில்‌ பிருதையுடன்‌ வசுதேவன்‌ எப்போதும்‌ 
தொடர்பில்‌ இருந்தான்‌. அவளைக்காண்பதற்காக 
இரண்டுமாதங்களுக்கொருமுறை அவன்‌ 
மார்த்திகாவதிக்குச்‌ சென்றான்‌. அவனுடைய 
முயற்சியால்‌ மதுராபுரிக்கும்‌ மார்த்திகாவதிக்கும்‌ 
நல்லுறவு உருவானது. இரு மன்னர்களும்‌ காளிந்தியின்‌ 
கரையில்‌ இருந்த ஷீரவனம்‌ என்னும்‌ சோலையில்‌ 
சந்தித்து ஒப்பந்தம்‌ ஒன்றைச்‌ செய்துகொண்டார்கள்‌. 
அதன்படி மார்த்திகாவதியும்‌ மதுராபுரியும்‌ 
ஒன்றையொன்று தாக்குவதில்லை என்று முடிவெடுத்து 
எல்லையை வகுத்துக்கொண்டனர்‌. ஒருவருக்கொருவர்‌ 
படைத்துணையும்‌ நிதித்துணையும்‌ அளிப்பதாக 


முடிவுகொண்டனர்‌. 


நெடுநாட்களாக மதுராபுரி எதிர்கொண்டுவந்த 
அனைத்து அரசியல்‌ இக்கட்டுகளும்‌ வசுதேவனால்‌ 
முடிவுக்கு வந்தன. யாதவர்குலங்களில்‌ இருந்து 
தேர்ந்தெடுக்கப்பட்ட மூவாயிரம்பேர்கொண்ட படை 
ஒன்று மதுராவில்‌ அமைந்தது. மதுராபுரியின்‌ 
மன்னனான உக்ரசேனரைத்‌ தொடர்ந்து கம்சன்‌ 
மன்னனானான்‌. கம்சனுக்கு வசுதேவன்‌ 
அமைச்சனானான்‌. அவன்‌ சொல்வில்தான்‌ 
யாதவகுலத்தின்‌ முதன்மை அரசு சுழல்கிறது என்று 
சூதர்கள்‌ பாடினர்‌. 


மழைபெய்துகொண்டிருந்த இரவொன்றில்‌ படகில்‌ 
மார்த்திகாவதியில்‌ இருந்து கிளம்பி யமுனையின்‌ 
பெருவெள்ளத்தில்‌ சுழித்தும்‌ சுழன்றும்‌ விரைந்து 
படித்துறையை அடைந்த பிருதையின்‌ 
அணுக்கத்தோழியான அனகை தன்‌ 
முத்திரைமோதிரத்தைக்‌ காட்டி காவலைத்‌ தாண்டி 
அரண்மனைக்கு வந்து வசுதேவனின்‌ மாளிகையை 
அடைந்தாள்‌. வசுதேவன்‌ மஞ்சத்துக்குச்‌ 
சென்றுவிட்டிருந்தான்‌. சேவகன்‌ சொன்னதைக்கேட்டு 
அவன்‌ சால்வையை எடுத்துப்போட்டபடி வெளியே 
வந்தபோது மழைசொட்டும்‌ உடலுடன்‌ நடுங்கிக்கொண்டு 
நின்றிருந்த அனகையைக்‌ கண்டான்‌. 

இருள்கனத்த பின்னிரவில்‌ மதுராபுரியின்‌ அமைச்சனான 
வசுதேவன்‌ மார்த்திகாவதிக்குக்‌ கிளம்பினான்‌. 
மார்த்திகாவதிக்கு தங்கையைப்‌ பார்க்கச்‌ செல்வதாக 
கம்சனுக்கு ஒரு சிறிய செய்தியை அனுப்பிவிட்டு 
திறமையான இரு படகுக்காரர்களுடன்‌ வேகமாகச்‌ 
செல்லும்‌ பாய்மரத்தோணியைக்‌ கொண்டுவர 
ஆணையிட்டான்‌. மழைத்தூறல்‌ இருந்த பின்னிரவு 
கனத்த கரடித்தோல்போல நகரை மூடியிருந்தது. 
யமுனையிலிருந்து வெம்மையான ஆவி எழுந்து நகரில்‌ 
உலவிக்கொண்டிருந்தது. 


யமுனைப்‌ படித்துறையில்‌ பால்தாழிகளுடன்‌ படகுகள்‌ 
இல்லை. கருக்கிருட்டிலேயே அவை ஒவ்வொன்றாக 
வரத்தொடங்கும்‌. நீரில்‌ ஒளிதோன்றுகையில்‌ 
யமுனைப்பரப்பெங்கும்‌ கனத்த தாழிக்கு இருபக்கமும்‌ 
பாய்கள்‌ எழுந்து காலையொளியில்‌ சுடரும்‌ படகுகள்‌ 
தட்டாரப்பூச்சிகள்‌ போல நீர்ப்பரப்பையே நிறைத்து 
வந்துகொண்டிருக்கும்‌. கரையெங்கும்‌ தாழிவண்டிகள்‌ 
வந்து உலோக ஒலிகளுடன்‌ மொய்க்கும்‌. அதன்பின்‌ 
எதிர்த்திசைப்பயணம்‌ மிகக்கடினம்‌. 


கிழக்கே சூரியன்‌ தோன்றும்நேரத்தில்‌ வசுதேவன்‌ 
மார்த்திகாவதியின்‌ புறத்தே இருந்த காட்டுப்பகுதியை 
அடைந்துவிட்டான்‌. அதிகாலைக்காற்றைத்‌ திரட்டி 
மலராத தாமரை இதழ்கள்‌ போல ஒன்றுக்குள்‌ ஒன்று என 
திரும்பியிருந்த பாய்களுக்குள்‌ அனுப்பிய படகு அந்த 
விசையில்‌ மூக்குநுனியை நன்றாகத்‌ தூக்கி வளைந்து 
வளைந்து வந்துகொண்டிருந்த கரிய அலைகளில்‌ 
புரவிபோல பாய்ந்து எழுந்து விழுந்து மீண்டும்‌ எழுந்து 
பாய்ந்து விரைந்தது. இருளில்‌ முரசுத்தோலில்‌ கோல்படும்‌ 
இடம்‌ தெரிவதுபோல யமுனையின்‌ நீர்த்தடம்‌ தெரிய 
இருபக்கமும்‌ காடும்‌ ஊர்களும்‌ இருளடர்ந்து நின்றன. 


கெளந்தவனம்‌ மார்த்திகாவதியை நெருங்குவதற்கு 
முன்னரே யமுனைக்கரையை வந்தடையும்‌ ஒரு 
மண்சாலையின்‌ மறுநுனியில்‌ இருந்தது. 
அந்தசாலைமுனையில்‌ அமைக்கப்பட்டிருந்த சிறிய 
மரப்படகுத்துறையில்‌ அனகை விட்டு வந்திருந்த 
வெண்குதிரை மேய்ந்துவிட்டு வந்து சேணத்தை 
மாட்டியிருந்த மரத்தடியில்‌ மூன்றுகாலில்‌ 


ங்கிக்கொண்டு நிற்பது தெரிந்தது. இரண்டுபடகுகள்‌ 
நீரில்‌ ஆடியபடி ஒன்றையொன்று தோள்களால்‌ முட்டி 
விளையாடி நின்றன. பாய்மரங்களை சுருக்கிக்கொண்ட 
வசுதேவனின்‌ படகு படித்துறையை நெருங்கியதும்‌ ஒரு 
படகோட்டி எழுந்து கைகளை ஆட்டி துறையின்‌ 
ஆழத்தை சைகையால்‌ தெரிவித்தான்‌. 


வசுதேவனின்‌ படகு கலத்துறையின்‌ மூங்கில்சுருள்களை 
மோதி விலகி மீண்டும்‌ மோதி அமைதிகொண்டது. 
படகோட்டி கரையில்‌ குதித்து படகிலிருந்து வீசப்பட்ட 
கயிற்றைப்பற்றி கரையில்‌ இருந்த தறியில்‌ 
சுற்றிக்கட்டினான்‌. வசுதேவன்‌ படகிலிருந்து இறங்கி 
நேராக குதிரையை நோக்கிச்‌ சென்றான்‌. அனகை 
படகுக்காரர்களால்‌ தூக்கிவிடப்பட்டு கரையேறுவதற்குள்‌ 
வசுதேவனே குதிரைக்கு அருகே மரத்தில்‌ 
தொங்கவிடப்பட்டிருந்த சேணத்தை எடுத்து குதிரைமேல்‌ 
கட்டத்‌ தொடங்கிவிட்டான்‌. சேணம்‌ மழையில்‌ நனைந்து 
குளிர்ந்து ஊறியிருந்தது. அனகை வசுதேவனின்‌ 
முகத்தைப்‌ பார்த்தபடி குதிரையின்‌ பட்டைகளை 
வயிற்றுக்கு அடியில்‌ கட்டி இழுத்து இறுக்கினாள்‌. குதிரை 
ஆர்வமாகத்‌ திரும்பி வசுதேவனைப்‌ பார்த்து 
அவனுடைய தோளை நீண்ட கனத்த நாக்கை நீட்டி 
நக்கியது. 


வசுதேவன்‌ குதிரையின்‌ நீண்டு ஒடுங்கிய மூக்கை தன்‌ 
கைகளால்‌ வருடியும்‌ அதன்‌ மூக்குத்துளைகளை 
அழுத்தி மூடித்‌ திறந்தும்‌ அதனுடன்‌ கொஞ்சினான்‌. 
அனகை பின்பக்கம்‌ ஏறி அமர்ந்ததும்‌ வசுதேவனும்‌ 
சேணத்தை மிதித்து குதிரைமேல்‌ ஏறிக்கொண்டான்‌. 
அவன்‌ கால்களால்‌ அணைத்ததும்‌ குதிரை 
பெருநடையில்‌ செல்லத்‌ தொடங்கியது. வசுதேவன்‌ 
அதுவரை அவனுள்‌ இருந்த இறுக்கம்‌ 
மெல்லத்தளர்வதுபோல பெருமூச்சுவிட்டான்‌. 


மழைக்காலத்தில்‌ மழைநீர்‌ வழியும்‌ ஓடையாகவும்‌ 
ஆகிவிடும்‌ அந்தப்பாதை மண்‌ அரித்து 
வேர்ப்பின்னல்களாக மாறியிருந்தது. குதிரை சிறுசெவி 
கூர்ந்தும்‌ நாகமெனச்சீறி முகர்ந்தும்‌ வேர்களின்‌ 
இடைவெளிகளில்‌ காலைத்தூக்கி வைத்து விரைவு 
குறையாது சென்றுகொண்டிருந்தது. 
இருபக்கத்திலிருந்தும்‌ பாதைமேல்‌ நீண்டு கூரையென 
மூடியிருந்த இலைத்தழைப்புக்களிலிருந்து நீர்‌ 
சொட்டிக்கொண்டே இருக்க சற்றுநேரத்திலேயே அவர்கள்‌ 
முழுமையாக நனைந்துவிட்டிருந்தனர்‌. 


கெளந்தவனத்தில்‌ முகவாயில்‌ காவல்‌ மண்டபத்தில்‌ 
எட்டு காவலர்கள்‌ இருந்தனர்‌. அவர்கள்‌ வசுதேவனை 
நன்றாக அறிந்தவர்கள்‌. அதிகாலையில்‌ அவர்கள்‌ 
தோலாடைகளைக்‌ கழற்றி வைத்துவிட்டு குளிருக்கு 
மரவுரியைப்‌ போர்த்தியபடி குவிந்து அமர்ந்திருந்தனர்‌. 
ஒருவன்‌ சிறிய விறகடுப்பில்‌ காய்ச்சிய பாலை இருவர்‌ 
மரக்குவளைகளில்‌ அருந்திக்கொண்டிருந்தனர்‌. 
வசுதேவனை அப்போது எதிர்பாராமையால்‌ முதலிரு 
காவலர்களும்‌ திகைத்து எழுந்து நிற்க மரவுரிக்கு 
அடியில்‌ அவர்கள்‌ சிற்றாடை மட்டுமே அணிந்திருப்பது 
தெரிந்தது. ஒருவன்‌ அப்பால்‌ ஆலம்விழுதால்‌ 
பல்தேய்த்துக்கொண்டிருந்த தலைவனை நோக்கி 
ஓடினான்‌. தலைவன்‌ விழுதை வீசிவிட்டு ஓடிவந்தான்‌. 
வசுதேவன்‌ அவர்களிடம்‌ கையை மட்டும்‌ அசைத்துவிட்டு 
உள்ளே சென்றான்‌. 


கெளந்தவனத்தில்‌ பன்னிரண்டு குடில்கள்‌ இருந்தன. 
மையமாக இருந்த பெரியகுடிலில்தான்‌ துர்வாசர்‌ 
தவத்தின்போது தங்கியிருந்தார்‌. அவரது 
மாணவர்களுக்காக கட்டப்பட்ட மூன்று குடில்கள்‌ 
வலப்பக்கம்‌ இருளுக்குள்‌ நின்றன. 
அரசகுலத்தவர்களுக்கான நான்கு குடில்கள்‌ 
பின்பக்கமிருந்தன. சேவகர்கள்‌ தங்கும்‌ குடில்கள்‌ சற்று 
அப்பால்‌ ஒரு தொகையாக அமைந்திருந்தன. அனகை 
குதிரையிலிருந்து இறங்கி நேராக பிருதையின்‌ குடிலுக்குச்‌ 
சென்றாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அனகை கதவைத்‌ தட்டுவதற்கு முன்னரே பிருதை 
திறந்தாள்‌. அவள்‌ குதிரைக்குளம்படிகளைக்‌ 
கேட்டிருந்தாள்‌. அனகையிடம்‌ பிருதை அவள்‌ 
செல்லலாம்‌ என மெல்ல தலையசைத்து 

ணையிட்டாள்‌. அனகை தலைவணங்கி விலகி 
குடிலின்‌ பின்பக்கம்‌ சென்றாள்‌. ஈர உடைகளை 
உதறியபம வசுதேவன்‌ குடிலுக்குள்‌ நுழைந்தான்‌. பிருதை 
அவனுக்கு உலர்ந்த மரவுரியாடையை எடுத்துவந்து 
பீடத்தில்‌ வைத்தாள்‌. அவன்‌ அடையை 
மாற்றிக்கொள்ளாமல்‌ அப்படியே பீடத்தில்‌ அமர்ந்து தன்‌ 
தலையை கைகளால்‌ பற்றிக்கொண்டான்‌. 


பிருதை அவனருகே ஒரு சிறிய பீடத்தில்‌ அமர்ந்து தன்‌ 


கைகளை மடியில்‌ குவித்துக்கொண்டு அவனையே 
பார்த்தாள்‌. அவன்‌ அவளை ஏறிட்டுப்பார்க்காமல்‌ 
தலையைக்‌ குனிந்து அமர்ந்திருந்தான்‌. அவன்‌ பேசுவான்‌ 
என எதிர்பார்த்திருந்த பிருதை பின்னர்‌ மெல்ல தன்‌ 
உடலை அசைத்து சற்றுக்‌ குனிந்து “அந்த ராஜநாகம்‌ 
வந்தது எனக்கான விடையை அளித்தது மூத்தவரே” 
என்றாள்‌. “வரவிருக்கும்‌ மைந்தன்‌ 
பெருவல்லமைகொண்ட ஒருவனாக இருக்கலாம்‌. 
அவனால்‌ யாதவகுலமே பெருமை அடையலாம்‌.” 


வசுதேவன்‌ சினத்துடன்‌ தலைதிருப்பி “கருவிலுள்ளது 
மைந்தன்‌ என நீ எப்படி அறிந்தாய்‌?” எனக்‌ கேட்டான்‌. 
“நான்‌ அறிவேன்‌” என பிருதை பதில்‌ சொன்னாள்‌. 
“எனக்கு சென்ற சிலநாட்களாக வந்துகொண்டிருக்கும்‌ 
கனவுகளும்‌ நடந்த நிகழ்வுகளும்‌ நன்றாகவே 
இயைந்துபோயின.” என்ன கனவுகள்‌ என்பதுபோல 
வசுதேவன்‌ பார்த்தான்‌. “இக்கரு என்னுள்‌ 
நுழைந்ததுமுதல்‌ நான்‌ நாகங்களையே கனவில்‌ 
கண்டுகொண்டிருக்கிறேன்‌.” 


வசுதேவன்‌ அவள்‌ கண்களைக்கண்டதும்‌ சற்றே 
அகக்கசப்பு கொண்டான்‌. அவளிடம்‌ எப்போதுமிருக்கும்‌ 
அறிவும்‌ சமநிலையும்‌ அழிந்து கருவுற்றிருக்கும்‌ 
அத்தனை பெண்களிலும்‌ கூடும்‌ பேதைமை திகழ்ந்தது 
என அவன்‌ எண்ணினான்‌. வெளுத்த கண்களையும்‌ 
உதடுகளையும்‌ பார்த்துவிட்டு அவன்‌ பார்வையை 
திருப்பிக்கொண்டான்‌. “இந்தக்காட்டிலிருக்கையில்‌ 
நாகங்கள்‌ கனவில்‌ வருவது இயல்பே” என்றான்‌ 
வசுதேவன்‌. “அத்துடன்‌ யாதவகுலத்தில்‌ கருவுறும்‌ 
அனைத்துப்பெண்களும்‌ நாகங்களையே கனவில்‌ 
காண்கிறார்கள்‌.” 


பிருதை “நான்‌ நாகங்களை அஞ்சினேன்‌. ஆனால்‌ 
அவனைக்காக்க அரசநாகமே வந்தது” என்றாள்‌. 
வசுதேவன்‌ சினத்துடன்‌ “பிருதை, என்னை 
உனக்குத்தெரியும்‌. நான்‌ அறிவையே கருவியாகக்‌ 
கொண்ட அரசியல்‌ சூழ்மதியாளன்‌. இந்தச்‌ சிறு நிகழ்வை 
என்னால்‌ விளங்கிக்கொள்ளமுடியாதா என்ன? கருவை 
அழிக்க இங்கே மருத்துவச்சிகள்‌ நீர்க்கவைத்த 
நாகவிஷத்தைத்தான்‌ கையாள்கிறார்கள்‌. அந்த 
மருத்துவச்சியின்‌ பெட்டியில்‌ நாகவிஷம்‌ இருந்தது. 
இந்தப்பெண்‌ அதை அசைத்து 
எடுத்துக்கொண்டுவந்தபோது அது கசிந்து வாசனை 
கிளம்பியிருக்கலாம்‌. ராஜநாகம்‌ பிற பாம்புகளை மட்டுமே 
உண்ணக்கூடியது. அந்த நாகவிஷத்தின்‌ வாசனையால்‌ 


கவரப்பட்டு அந்நாகத்தை உண்பதற்காக ராஜநாகம்‌ 
பின்னால்‌ வந்திருக்கிறது. அந்தப்பெட்டிக்குள்‌ இருந்த 
நாகவிஷத்தை அது அணுகும்போது கிழவி மரவுரியை 
கையால்‌ எடுத்தாள்‌. கொத்திவிட்டது... போதுமா?” 
என்றான்‌ வசுதேவன்‌. 


பிருதை “இல்லை” என ஏதோ சொல்லவந்தாள்‌. “சற்று 
பேசாமலிருக்கிறாயா?” என்று உரத்தகுரலில்‌ வசுதேவன்‌ 
சொன்னான்‌. பிருதை தலைகுனிந்து நெற்றிப்பொட்டை 
தன்‌ விரல்களால்‌ அழுத்தியபடி அமர்ந்திருந்தாள்‌. 
சிலகணங்கள்‌ அவளுடைய தலையின்‌ வெண்ணிறமான 
வகிடையே நோக்கியிருந்தபின்‌ அவள்‌ தோளில்‌ கையை 
வைத்தான்‌. “சரி, வருந்தாதே. நான்‌ வேண்டியதைச்‌ 
செய்கிறேன்‌” என்றான்‌. அவள்‌ தன்‌ முகத்தையும்‌ 
மூக்கையும்‌ மேலாடையால்‌ அழுத்தித்‌ துடைத்தாள்‌. 
சிவந்து கனத்த இமைகளுடன்‌ அவனை 
ஏறிட்டுப்பார்த்தாள்‌. 

“நான்‌ இந்தக்குழந்தையை அழிக்க எண்ணினேன்‌” 
என்றாள்‌ பிருதை. “ஏன்‌ அவ்வாறு எண்ணினேன்‌ என்று 
என்னைக்கேட்டுக்கொள்கிறேன்‌... என்னால்‌ 
விடையளிக்க இயலவில்லை.” வசுதேவன்‌ அவள்‌ தானே 
அதைச்‌ சொல்லிக்கொள்கிறாள்‌ என்று உணர்ந்தான்‌. 
“நான்‌ யாதவப்பெண்‌. நம்குலத்தில்‌ விரும்பிய ஆணை 
நாடி கருவுறும்‌ உரிமை பெண்டிருக்குண்டு... நான்‌ 
கருவுற்றிருக்கும்‌ செய்தியை மார்த்திகாவதியின்‌ 
அரசருக்குச்‌ சொன்னால்‌ அவர்‌ என்னை அழைத்து 
பேறுகாலப்பூசனைகள்தான்‌ செய்யவேண்டும்‌. 
ஆயர்குலத்து மூதாதையர்‌ அதையே 
ஆணையிடுவார்கள்‌.” 


அவள்‌ அலைபாயும்‌ விழிகளுடன்‌ வசுதேவனை 
நோக்கினாள்‌. “ஆனால்‌ இக்கரு இது எனக்குள்‌ வந்த 
நாள்முதல்‌ பாம்புகளின்‌ நெளிவுமட்டும்தான்‌ என்‌ 
கனவில்‌ வந்துகொண்டிருந்தது. இது ஏதோ தீங்கைக்‌ 
கொண்டுவருமென எண்ணினேன்‌... ஆனால்‌ ராஜநாகமே 
வந்து அதைக்‌ காத்தபோதுதான்‌ அது எளியதோர்‌ 
மகவல்ல என்று உறுதிகொண்டேன்‌.” 


வசுதேவன்‌ “மீண்டும்‌ மீண்டும்‌ அதையே 
சொல்லிக்கொண்டிருக்காதே...” என்றான்‌. 
“அப்படியென்றால்‌ ஏன்‌ அது என்னை தீண்டவில்லை? 
என்‌ கால்கள்தான்‌ அருகே இருந்தன” என்றாள்‌ பிருதை. 
“என்ன பேசுகிறாய்‌ என்று தெரிந்துதான்‌ சொல்கிறாயா?” 
என்று வசுதேவன்‌ கோபமாக சொன்னபடி எழுந்தான்‌. 


“மூத்தவரே நான்‌ இக்கருவை எப்படி அடைந்தேன்‌ என்று 
நீங்கள்‌ இன்னமும்‌ வினவவில்லை” என்றாள்‌ பிருதை. 
“சிலவற்றை தமையனாக நான்‌ கேட்டுக்கொள்ளமுடியாது 
அல்லவா?” என அவளை நோக்காமலேயே வசுதேவன்‌ 
பதில்‌ சொன்னான்‌. “தாங்கள்‌ அறிந்தாகவேண்டிய 
செய்திதான்‌...” என்றாள்‌ குந்தி. வசுதேவன்‌ அவளை 
ஏறிட்டு நோக்கி “இது ஏதோ முனிவரின்‌ ௧௬ என நீ 
சொல்லப்போவதில்லை என நம்புகிறேன்‌” என்றான்‌. 
பிருதை அவன்‌ கண்களைச்‌ சந்தித்தாள்‌. அக்கணத்தில்‌ 
அவன்‌ நன்கறிந்த களித்தோழியாக மாறி “இல்லை” என 
புன்னகைசெய்தாள்‌. 


“மூத்தவரே, இரண்டாண்டுகளுக்கு முன்பு மாமுனிவரான 
துர்வாசர்‌ மார்த்திகாவதிக்கு வந்தார்‌. இங்குள்ள 
வனத்தில்‌ தவம்செய்ய விரும்புவதாகச்‌ சொன்னார்‌. 
பொதுவாக முனிவர்கள்‌ ஷத்ரியர்களல்லாத 
மன்னர்களை நாடி வருவதில்லை. 
முனிவரைக்கண்டதும்‌ என்‌ தந்தையான குந்திபோஜர்‌ 
பேருவகை அடைந்தார்‌. முனிவருக்கான அனைத்தும்‌ 
ஒருக்கப்படவேண்டுமென ஆணையிட்டார்‌. முனிவர்‌ 
இங்குவந்து தங்கிச்சென்ற செய்தியை வரும்காலங்களில்‌ 
சூதர்கள்‌ பாடவேண்டுமென்பது அவரது விருப்பம்‌. 
முனிவர்‌ தங்கும்பொருட்டு கெளந்தவனம்‌ என்ற இந்தச்‌ 
சோலை ஒருக்கப்பட்டது. இங்கே குடில்கள்‌ அமைந்தன” 
என்றாள்‌ பிருதை. 


அரண்மனைக்கு வந்த முதிர்ந்த முனிவரை நானும்‌ என்‌ 
தாயும்‌ எதிர்கொண்டு அனைத்துப்‌ பணிவிடைகளையும்‌ 
செய்தோம்‌. அவர்‌ அரண்மனையில்‌ தங்கியிருந்த 
நாட்களில்‌ ஒருமுறை நீராட்டறையில்‌ அவர்‌ சுவடி 
ஒன்றை வாசித்துக்கொண்டிருக்க நான்‌ அவரது 

முதியபாதங்களை படிகாரமிட்ட வெந்நீரால்‌ 
ற்றிக்கொண்பறுந்கேன்‌. முனிவர்‌ என்னிடத்தில்‌ 
உடனடியாக ஏடும்‌ எழுத்தாணியும்‌ வேண்டும்‌ என்றார்‌. 
அப்போது இடைநாழி வழியாக என்‌ சேடி சத்யை 
சென்றுகொண்டிருந்தாள்‌. நான்‌ அவளுடைய முதுகை 
உற்று நோக்கி நெஞ்சுக்குள்‌ ஆணையிட்டேன்‌. அவள்‌ 
திரும்பி என்னைப்பார்த்து என்னருகே வந்து 
'அழைத்தீர்களா இளவரசி?” என்றாள்‌. ஏடும்‌ சுவடியும்‌ 
எடுத்துவர நான்‌ சொன்னேன்‌. 


முனிவர்‌ வியந்து “அதை நீ எப்படிச்‌ செய்தாய்‌? எப்படி 
அவளை குரலில்லாமல்‌ அழைத்தாய்‌?” என்று கேட்டார்‌. 
நான்‌ “தவசீலரே, அ அது மிக எளிய ஒரு வித்தை. 
பெரும்பாலான ஆயர்கள்‌ அறிவார்கள்‌. நாங்கள்‌ தனித்து 


விலகி காட்டுக்குள்‌ நிற்கும்‌ பசுவை அருகே 
அழைப்பதற்கு அதன்‌ உடலைக்‌ கூர்ந்து நோக்கி “பார்‌, 
பார்‌, பார்‌' என அகத்துக்குள்‌ சொல்லிக்கொள்வோம்‌. நம்‌ 
அகவல்லமையை முழுக்க அந்தச்‌ சொல்லில்‌ குவித்தால்‌ 
நாம்‌ பார்வையைக்‌ குவித்திருக்கும்‌ பசுவின்‌ 
உடற்பகுதியின்‌ தோல்‌ சிலிர்த்து அசையும்‌. பசு திரும்பி 
நம்மை நோக்கும்‌. நாம்‌ அதன்‌ கண்களைப்பார்த்து 
அருகே வா என்றால்‌ அருகே வரும்‌: என்றேன்‌. 
“சிறுவயதிலேயே இவ்வித்தையை நானும்‌ என்‌ 
தமையனும்‌ கற்றோம்‌. அதை நான்‌ மானுடரிலும்‌ 
விரிவாக்கிக்‌ கொண்டேன்‌” என்றேன்‌. 


முனிவர்‌ வியப்புடன்‌ “பெண்ணே, நான்‌ இப்போது 
இச்சுவடியில்‌ கற்றறிந்துகொண்டிருந்ததும்‌ அதே 
வித்தையைத்தான்‌. சூக்ஷ்மகதனம்‌ என்று இதை 
முனிவர்கள்‌ சொல்கிறார்கள்‌. ஒரு மனம்‌ இன்னொரு 
மனத்துடன்‌ குரலில்லாமலேயே உரையாடமுடியும்‌. 
அணுக்கள்‌ பூச்சிகள்‌ புழுக்கள்‌ போன்ற சிற்றுயிர்கள்‌ 
அவ்வாறு ஒன்றோடொன்று 
உரையாடிக்கொண்டிருக்கின்றன. உயிர்களின்‌ அறிவும்‌ 
மொழியும்‌ விரிவடையும்தோறும்‌ அத்திறன்‌ 
இல்லாமலாகிறது. சித்தம்‌ ஒருங்கமைந்த மனிதர்களிடம்‌ 
அத்திறன்‌ முற்றிலும்‌ இல்லை” என்றார்‌. 

“ஆனால்‌ நம்மனைவருக்கும்‌ உள்ளே நம்‌ அறிவின்‌ 
அலைகளுக்கு அடியில்‌ அந்த முதற்பேராற்றல்‌ 
உறைந்திருக்கிறது. குழந்தை அழுவதற்கு ஒருகணம்‌ 
முன்னரே அன்னை அது அழப்போவதை 
உணர்ந்துகொள்கிறாள்‌. காதல்கொண்ட மனங்கள்‌ 
ஒன்றாகின்றன. தியானத்திலமரும்‌ முனிவர்களின்‌ 
உள்ளங்கள்‌ ஒற்றைப்பெரும்படலமாக ஆகின்றன. சித்த 
அலைகளை அடக்கி அந்த ஆற்றலை உள்ளிருந்து 
துயிலெழுப்புவதையே சூக்ஷமகதனம்‌ என்று 
சொல்கிறோம்‌” என்றார்‌ முனிவர்‌. 


நான்‌ வியப்புடன்‌ அதைப்பற்றி கேட்டேன்‌. “அதன்மூலம்‌ 
மனிதர்களின்‌ உள்ளங்கள்‌ ஒன்றாக முடியும்‌. வேதங்கள்‌ 
உங்கள்‌ உள்ளங்கள்‌ சுருதியால்‌ ஒன்றாகட்டும்‌ என 
அறைகூவுவது இதைப்பற்றித்தான்‌. 
ஆயிரமாண்டுகாலமாக மானுடஞானம்‌ மண்ணுக்கு 
அடியில்‌ விரிந்திருக்கும்‌ அந்தக்‌ கடலைக்‌ 
கண்டடைவதற்காகவே முயன்றுகொண்டிருக்கிறது. நான்‌ 
தவம்செய்யப்போவதும்‌ அந்த ஆலயவாயில்‌ முன்புதான்‌” 
என்றார்‌ துர்வாசர்‌. 


மறுநாள்‌ கெளந்தவனத்துக்குக்‌ கிளம்பும்போது 
என்னையும்‌ உடனழைத்துக்கொள்ள அவர்‌ என்‌ 
தந்தையிடம்‌ கேட்டார்‌. தந்தை அதை பெருமகிழ்வுடன்‌ 
ஏற்றுக்கொண்டார்‌. நானும்‌ அரண்மனை அறைகளை 
வெறுக்கத்‌ தொடங்கிய வயது அது. காட்டின்‌ 
ஒலிகளுக்காகவும்‌ வாசனைக்காகவும்‌ என்‌ புலன்கள்‌ 
ஏங்கின. துர்வாசருடன்‌ நான்‌ இங்கே வந்தேன்‌. அவரும்‌ 
அவரது மாணவர்களும்‌ செய்த தவத்துக்கு நானும்‌ என்‌ 
சேடியரும்‌ அனைத்துப்‌ பணிவிடைகளையும்‌ செய்தோம்‌. 
அவருக்கு நான்‌ சுவடிகளை வாசித்துக்காட்டினேன்‌. 
புதியசுவடிகளை எழுதினேன்‌. அவர்‌ சொன்னவற்றை 
எல்லாம்‌ சீராகக்‌ குறித்துவைத்தேன்‌. இங்கே அவரது 
இனிய மாணவியாக இருந்தேன்‌. 


ஓரிருமாதங்களுக்குப்பின்‌ நான்‌ துர்வாசரின்‌ 
பெயர்த்தியைப்போல ஆனேன்‌. அவரைக்‌ 
கடிந்துகொள்ளவும்‌ கேலிசெய்யவும்‌ உரிமை பெற்றேன்‌. 
கடும்சினத்துக்கு புகழ்பெற்றிருந்த மாமுனிவர்‌ அவர்மேல்‌ 
பிறர்‌ சுமத்திய அந்த ஆளுமையையே 
பலதலைமுறைகளாக தானும்‌ கொண்டிருந்தார்‌. 
அதனுள்‌ வாழ்ந்து பழகியிருந்தார்‌. அவரது மாணவர்கள்‌ 
எவரும்‌ அவருக்கு நேர்முன்‌ நிற்பதோ அவர்‌ விழிகளைப்‌ 
பார்ப்பதோ அவர்‌ சொல்லுக்கு எதிர்ச்சொல்‌ அளிப்பதோ 
வழக்கமில்லை. மாமன்னர்கள்கூட அவர்‌ முன்னால்‌ 
முதுகை நிமிர்த்தாமல்‌ நிற்பார்கள்‌ என்றார்கள்‌. 
என்னிடம்‌ அவர்‌ அந்த கடினமான ஓட்டைத்‌ துறந்து 
வெளியே வந்து விளையாடினார்‌. நானும்‌ அவரும்‌ 
காட்டுக்குள்‌ மான்களைத்‌ துரத்தினோம்‌. தர்ப்பைகளால்‌ 
மலர்களை அடித்து வீழ்த்தினோம்‌. அனைத்து 
விளையாட்டுகளிலும்‌ நான்‌ அவரை வென்றேன்‌. அவரது 
சடைகளைப்‌ பிடித்து இழுக்கவோ தாடியில்‌ மலர்களைக்‌ 
கட்டித்தொங்கவிடவோ நான்‌ தயங்கியதில்லை. 


நான்குமாதங்களுக்கு முன்பு துர்வாசர்‌ தன்‌ தவத்தை 
முடித்துக்கொண்டு இமயத்துக்கு கிளம்பிச்சென்றார்‌. 
அவர்‌ விடைபெறும்‌ நாளில்‌ நான்‌ அவரைப்‌ பணிந்து 
வணங்கினேன்‌. என்னை வாழ்த்தி நெற்றியில்‌ கையை 
வைத்த அவரிடம்‌ “குருவே, உங்கள்‌ ஆய்வை 
முடித்துவிட்டீர்களா?” என்று கேட்டேன்‌. புன்னகையுடன்‌ 
“ஆம்‌, நான்‌ மூன்று பெரும்‌ சுவர்களை 
உடைத்திருக்கிறேன்‌. மனிதர்களுக்கு நடுவே இருக்கும்‌ 
சுவரை முதலில்‌ உடைத்தேன்‌. அடுத்ததாக 
மனிதர்களுக்கும்‌ இயற்கைக்கும்‌ இடையே இருக்கும்‌ 
சுவரைத்‌ தகர்த்தேன்‌. மனிதர்களுக்கும்‌ விண்ணகப்‌ 
பேராற்றல்களுக்கும்‌ நடுவே இருக்கும்‌ சுவரை இறுதியாக 


விலக்கினேன்‌” என்றார்‌. 


நான்‌ கண்களில்‌ சிரிப்புடன்‌ “குறிதவறிய மலர்களிடம்‌ 
கேட்டால்‌ தெரியும்‌ உங்கள்‌ தவவல்லமை” என்றேன்‌. “நீ 
சிறுமி. உன்னால்‌ அதை நம்பமுடியாது. அதை நானே 
காட்டுகிறேன்‌ வா” என்று என்னை காட்டுக்குள்‌ 
கூட்டிச்சென்றார்‌. என்னை முன்பே செல்லவிட்டு அவர்‌ 
பின்னால்‌ வந்தார்‌. அவர்‌ என்னிடம்‌ “நீ என்னை 
நம்பவில்லை அல்லவா?” என்று கேட்டார்‌. அதைக்‌ 
கேட்டபின்னர்தான்‌ அவர்‌ என்னிடம்‌ பேசவில்லை 
என்பதை நான்‌ உணர்ந்து திகைத்தேன்‌. அவர்‌ 
சிரித்துக்கொண்டு “ஒரு சிறுமியிடமன்றி வேறெவரிடம்‌ 
நான்‌ உல்லாசமாக இருக்கமுடியும்‌? முனிவனாக 
இருப்பினும்‌ மகளைப்பெறாவிட்டாலும்‌ நானும்‌ ஒரு 
தாதன்‌ அல்லவா?” என்றார்‌. 


நான்‌ திகைத்து “குருவே, நீங்கள்‌ எப்படி என்னிடம்‌ 
பேசிக்கொண்டிருக்கிறீர்கள்‌?” என்றேன்‌. “இப்போது நீ 
பேசுவதுபோல” என்றார்‌. அப்போதுதான்‌ அவரிடம்‌ நான்‌ 
உதடுகளால்‌ பேசவில்லை என்று உணர்ந்தேன்‌. உள்ளம்‌ 
நடுங்கி “குருவே வேண்டாம்‌. எனக்கு அச்சமாக 
இருக்கிறது” என்றேன்‌. “சரி இந்தப்‌ பசுவைப்பார்‌. அது 
அச்சம்கொள்கிறதா என்ன?” என்றார்‌. அந்தப்பசு “எதற்கு 
அச்சம்கொள்ளவேண்டும்‌? நான்‌ ஏற்கனவே என்‌ 
குழந்தையிடம்‌ இப்படித்தானே 
பேசிக்கொண்டிருக்கிறேன்‌” என்று சொன்னது. பசு 
என்னிடம்‌ பேசுவதை உணர்ந்த கணமே நான்‌ அஞ்சி 
திரும்பி ஓடி என்‌ குடிலை அடைந்துவிட்டேன்‌. 


உரக்கச்சிரித்தபடி முனிவர்‌ என்‌ பின்னால்‌ வந்தார்‌. “நீ 
இளம்பெண்‌. இளவரசி. நானோ மரவுரி அணிந்த கிழவன்‌. 
என்னுடன்‌ விளையாடி நீ தோற்றுவிட்டாய்‌” என்றார்‌. 
“குருவே, எனக்கு அச்சமாக இருக்கிறது... எனக்கு இந்த 
விளையாட்டு தேவையில்லை. என்னை என்‌ 
அரண்மனைக்கே அனுப்பிவிடுங்கள்‌” என்றேன்‌. 
துர்வாசர்‌ சிரித்துக்கொண்டு “சரி, நான்‌ வென்றேன்‌ என்று 
சொல்லி மூன்றுமுறை தண்டம்போடு” என்றார்‌. நான்‌ 
கண்ணீருடன்‌ செவிகளைப்‌ பற்றிக்கொண்டு “தண்டம்‌ 
தண்டம்‌ தண்டம்‌” என குனிந்தெழுந்தேன்‌. முனிவர்‌ 
கைகளைத்‌ தட்டியபடி சிரித்து துள்ளிக்குதித்து 
என்னைச்சுற்றிவந்து “வெற்றி...துர்வாசரால்‌ 
மார்த்திகாவதியின்‌ இளவரசி முறியடிக்கப்பட்டாள்‌. 
சூதர்களே பாடுங்கள்‌. கவிகளே எழுதுங்கள்‌” என்றார்‌. 


அன்றுமாலை அவரது மாணவர்கள்‌ கிளம்பும்போது 


அவர்‌ தன்‌ அறைக்குள்‌ என்னை தனியாக அழைத்தார்‌. 
அப்போது அவர்‌ நானறிந்த இனிய முதுதாதை முகத்தை 
அகற்றி மீண்டும்‌ முனிவருக்குரிய முகத்தை 
Or “பெண்ணே, நீ செய்த 
விடைகளால்‌ முதியவனாகிய நான்‌ மீண்டும்‌ 
இளமையை அடைந்திருக்கிறேன்‌. உனக்கு என்‌ 
த்துக்கள்‌. என்பரிசாக நான்‌ உன்‌ உதவிகொண்டு 
ந்த ஞானத்தில்‌ ஒரு துளியை உனக்களிக்கிறேன்‌” 


முனிவர்‌ எனக்கு ஒரு மந்திரத்தை செவியில்‌ ஓதினார்‌. 
அதை மும்முறை சொல்லி அகத்தில்‌ 
நிறுத்திக்கொள்ளும்படி சொன்னார்‌. ” இளவரசியே, இந்த 
மந்திரம்‌ மூலம்‌ நீ விண்ணகப்‌ பேராற்றல்களுடன்‌ 
நேரடியாகவே உரையாடலாம்‌. நீ இன்று ஒரு சிற்றரசின்‌ 
இளவரசி. உன்‌ கணவனுடன்‌ கூடும்போது இந்த 
மந்திரத்தைச்‌ சொல்‌. விண்ணகதேவன்‌ ஒருவனை 
வரவழைத்து அவனுடைய ஆற்றலை உன்‌ கணவனின்‌ 
விந்துவில்‌ நிறையச்செய்‌. அந்த தேவனின்‌ மைந்தனே 
உன்‌ கருவில்‌ எழுவான்‌. உன்‌ மைந்தர்களால்‌ நீ 
பாரதவர்ஷத்தின்‌ பேரரசியாக அரியணையில அமர்வாய்‌. 
என்றும்‌ இந்ததேசம்‌ மறவாத மாதரசியாக 
நினைவுறப்படுவாய்‌” என்றார்‌. 


பிருதையின்‌ முகத்தைப்பார்த்தபடி வசுதேவன்‌ திகைத்து 
அமர்ந்திருந்தான்‌. ஏதோ சொல்லவிழைபவனைப்போல 
உடலை அசைத்தபின்‌ தலையை காலையொளி நிறைந்த 
சாளரம்நோக்கி திருப்பிக்கொண்டான்‌. அவனை நோக்கி 
மெல்லிய குரலில்‌ “மூத்தவரே, என்‌ கருவிலிருப்பது 
சூரியனின்‌ மைந்தன்‌” என்று பிருதை சொன்னாள்‌. 

வசுதேவன்‌ குந்தியை தன்னுடன்‌ 
அழைத்துச்செல்வதைப்பற்றி ஓர்‌ ஓலையை எழுதி 
கெளந்தவனத்தின்‌ காவலனிடம்‌ குந்திபோஜனுக்கு 
கொடுத்தனுப்பிவிட்டு அவளை ரதத்தில்‌ அழைத்துவந்து 
யமுனையில்‌ நின்ற படகில்‌ ஏற்றிக்கொண்டு 
மதுராபுரிக்குப்‌ பயணமானான்‌. படகு பாய்விரிப்பது 
வரை அவன்‌ நிலைகொள்ளாதவனாக படகின்‌ 
கிண்ணகத்திலேயே பாய்க்கயிறுகளைப்‌ பற்றியபடி 
நடந்துகொண்டிருந்தான்‌. 


படகுக்காரன்‌ கயிற்றை இழுத்து முடிச்சை அவிழ்த்ததும்‌ 
புகைப்படலம்‌ மேலேறுவதைப்போல 
வெண்ணிறப்பாய்கள்‌ விம்மி ஏறுவதைக்‌ கண்ட அவன்‌ 
மனமும்‌ கட்டுகளை அவிழ்த்துக்கொண்டு 
விடுதலைபெற்றது. காற்றில்‌ துடித்து விம்மி விரிந்து 
கருவுற்ற பசுக்களைப்போல ஆன பாய்களையே முகம்‌ 
மலர்ந்து பார்த்துக்கொண்டிருந்தபின்‌ படகின்‌ 
உள்ளறைக்குச்‌ சென்று அங்கே புலித்தோல்‌ மஞ்சத்தில்‌ 
களைப்புடன்‌ படுத்திருந்த பிருதையின்‌ அருகே 
அமர்ந்தான்‌. 


பிருதை ரதத்திலும்‌ பின்னர்‌ படகிலும்‌ நாலைந்துமுறை 
வாயுமிழ்ந்திருந்தமையால்‌ சோர்ந்திருந்தாள்‌. வசுதேவன்‌ 
அவளிடம்‌ “பிருதை, நான்‌ என்றுமே பெண்ணுடல்‌ 
கொண்ட வசுதேவன்‌ என்றே உன்னை 
எண்ணிவந்திருக்கிறேன்‌. நீ செய்யவிருந்த பிழையை 
நானே செய்ததாக உணர்ந்தமையால்தான்‌ என்னால்‌ 
அதைத்‌ தாளமுடியவில்லை” என்றான்‌. “நான்‌ உங்களை 
அழைத்ததும்‌ அதனால்தான்‌ மூத்தவரே” என்றாள்‌ 
பிருதை. “யாதவர்களுக்குக்‌ கன்றும்‌ மைந்தரும்‌ 
செல்வங்கள்‌. அவற்றை அழிக்க நெறிகள்‌ 
ஒப்புவதில்லை. பசுக்களும்‌ பெண்டிரும்‌ கருவுறுதலை 
தெய்வங்களின்‌ ஆடலென்றே நாம்‌ கருதுகிறோம்‌.” 


“நான்‌ அஞ்சிவிட்டேன்‌” என்றாள்‌ பிருதை. “எதை?” 
என்றான்‌ வசுதேவன்‌. அவள்‌ சிலகணங்கள்‌ விழிவிலக்கி 
அமர்ந்திருந்தபின்‌ திரும்பி “நான்‌ அஞ்சியது என்‌ 
தந்தையின்‌ உளச்சோர்வைக்குறித்தே” என்றாள்‌. 
வசுதேவன்‌ “ஆம்‌, நானும்‌ அதையே எண்ணினேன்‌. 
குந்திபோஜரின்‌ நிலையறிந்தபின்‌ நாம்‌ இச்செய்தியை 


அவருக்கறிவிப்போம்‌” என்றான்‌. 


பிருதை தலையசைத்தாள்‌. “நாம்‌ மதுராபுரிக்குச்‌ 
செல்லவில்லை” என்றான்‌ வசுதேவன்‌. “அங்கே உன்னை 
வைத்திருந்தால்‌ அது செய்தியாக மாறும்‌. ஆரியவர்த்தமே 
அறிந்துகொள்ளும்‌.” பிருதை தலையை அசைத்தாள்‌. 
“நாம்‌ உத்தரமதுராபுரிக்குச்‌ செல்கிறோம்‌. அங்கே 
தேவகரின்‌ அரண்மனையில்‌ நீ இருக்கலாம்‌.” 
அரைக்கணத்துக்கும்‌ குறைவாக வசுதேவனின்‌ 
கண்களை பிருதையின்‌ கண்கள்‌ வந்து சந்தித்துச்‌ 
சென்றன. அவள்‌ முகத்தைத்‌ திருப்பி சாளரம்‌ வழியாகத்‌ 
தெரிந்த யமுனையின்‌ ஒளிமிக்க நீரைப்பார்த்தபடி 
“அங்கே கன்னிமாடம்‌ இருக்கிறதா என்ன?” என்றாள்‌. 


அவள்‌ உய்த்தறிந்துவிட்டதை உணர்ந்த வசுதேவன்‌ 
“ஆம்‌” என்றான்‌. பின்பு மெல்லிய குரலில்‌ “தேவகரின்‌ 
மகள்‌ தேவகியை நான்‌ அறிவேன்‌” என்றான்‌. பிருதை 
தன்‌ மெல்லிய கைவிரல்களால்‌ மேலாடைநுனியை 
சுழற்றிக்கொண்டிருப்பதை வசுதேவன்‌ உணர்ந்தான்‌. 
அவள்‌ என்ன கேட்கப்போகிறாள்‌ என அவன்‌ உள்ளம்‌ 
வியந்தகணத்தில்‌ அவள்‌ இயல்பான பாவனையில்‌ 
“அழகியா?” என்றாள்‌. 


வசுதேவன்‌ தனக்குள்‌ புன்னகைசெய்தபம “அவளும்‌ 
என்னிடம்‌ உன்னைப்பற்றி இப்படித்தான்‌ கேட்டாள்‌” 
என்றான்‌. பிருதையின்‌ விழிகள்‌ வந்து அவனைத்‌ 
தொட்டு மீண்டன. “உன்னைவிட அழகி என்று நான்‌ 
அவளிடம்‌ சொன்னேன்‌.” பிருதையின்‌ இதழ்கள்‌ 
அகல்சுடர்‌ எழுந்தமர்வதுபோல புன்னகையில்‌ சற்று 
விரிந்து உடனே மீண்டன. காற்றில்‌ பறந்த கூந்தலை 
ஒதுக்கியபடி மேலும்‌ இயல்பான குரலில்‌ “அவள்‌ ஏன்‌ 
கன்னிமாடத்தில்‌ இருக்கிறாள்‌?” என்றாள்‌. “அவளது 
பிறவிநூலில்‌ பன்னிரு கட்டங்களில்‌ ஒன்றில்‌ 
அரவுக்குறை இருப்பதாக நிமித்திகர்‌ சொன்னார்களாம்‌” 
என்றான்‌ அவன்‌. “அங்கே நீ எவரும்‌ அறியாமல்‌ 
இருக்கலாம்‌.” 


“எவருமறியாமல்‌ என்றால்‌?” என்று பிருதை அவன்‌ 
கண்களைப்பார்த்துக்‌ கேட்டாள்‌. “குழந்தையை 
அனைவரும்‌ அறிந்தாகவேண்டுமே.” வசுதேவன்‌ 
அவளைத்‌ தவிர்த்து “ஆம்‌, ஆனால்‌ நாம்‌ என்னசெய்வது. 
குந்திபோஜரையும்‌ அவர்‌ அமைச்சர்களையும்‌ எப்படி 
சமன்செய்து அனைத்தையும்‌ வெளிப்படுத்துவது என்று 
சிந்திக்கவேண்டும்‌. அதற்குச்‌ சற்று காலம்‌ 
எடுத்துக்கொள்ளலாம்‌...” என்றான்‌. 


பிருதை “மூத்தவரே, நம்முடைய யாதவகுலம்‌ 
ஷத்ரியர்களைப்போலவோ 
வேளாண்குலங்களைப்போலவோ தந்தைவழி 
குலமுறைமை கொண்டதல்ல. இங்கே பெண்களே 
குலத்தொடர்ச்சியை உருவாக்குகிறார்கள்‌. ஆகவேதான்‌ 
குந்திபோஜர்‌ என்னை தத்தெடுத்திருக்கிறார்‌. என்‌ 
வயிற்றில்‌ பிறக்கும்‌ குழந்தை குந்திபோஜரின்‌ 
போஜர்குலத்தைச்‌ சேர்ந்த யாதவன்‌ என்றுதான்‌ நம்‌ 
குலநெறிகள்‌ வகுக்கும்‌” என்றாள்‌. “அன்னைக்கும்‌ 
நீருக்கும்‌ விதிகள்‌ இல்லை என்று நம்‌ குலத்தில்‌ பழமொழி 
உண்டல்லவா?” 


“ஆம்‌...” என்றான்‌ வசுதேவன்‌. “ஆனால்‌ யாதவர்கள்‌ 
அனைவருமே ஷத்ரியர்களாக 
மாறிக்கொண்டிருக்கிறோம்‌. யாதவகுலங்கள்‌ 
ஷத்ரியக்குருதியை விழைகின்றன. யாதவப்பெண்கள்‌ 
எங்கும்‌ எவரிடமும்‌ கருவுற நெறிகள்‌ 
ஒப்புதலளிக்கின்றன. ஷத்ரியர்களோ பெண்ணின்‌ 
கருவறையை நாட்டின்‌ கருவூலத்தைவிட பெரிய 
காவலுடன்‌ பேணுபவர்கள்‌...” பெருமூச்சுடன்‌ 
“குந்திபோஜர்‌ உன்னை மகள்கொடை பெற்றதே 
அதற்காகத்தான்‌” என்றான்‌. 


“ஆம்‌... ஆனால்‌ நான்‌ எப்போதும்‌ யாதவப்பெண்தான்‌... 
ஷத்ரியன்‌ என்னை மணந்தால்‌ அவன்‌ யாதவமுறைப்படி 
என்‌ குழந்தையுடன்‌ என்னை மணக்கட்டும்‌. என்‌ 
குழந்தைக்கு அவனுடைய குலத்தின்‌ பெயரை 
அளிக்கட்டும்‌. இல்லையேல்‌ என்‌ மகன்‌ போஜனாக 
வளரட்டும்‌...” என்றாள்‌ பிருதை. “என்‌ மகன்‌ 
யாதவகுலத்தின்‌ வெற்றிவீரன்‌. அதை நான்‌ ஒவ்வொரு 
கணமும்‌ மேலும்மேலும்‌ உறுதியாகவே உணர்கிறேன்‌.” 


அதன்பின்‌ வசுதேவன்‌ ஒன்றும்‌ சொல்லவில்லை. 
உத்தரமதுராபுரியின்‌ படித்துறையை அவர்கள்‌ 
அடைந்தபோது வசுதேவன்‌ முன்னரே விரைவுப்‌ 
படகுவீரனிடம்‌ செய்தியனுப்பியிருந்தபடி மூடுதிரையிட்ட 
கூண்டுவண்டி வந்து கரையில்‌ காத்திருந்தது. பிருதை 
இறங்கி உறை உருவப்பட்ட வாளென ஒருகணம்‌ 
இளவெயிலில்‌ மின்னி உடனே அந்த வண்டிக்குள்‌ 
நுழைந்துகொண்டாள்‌. அனகையும்‌ பின்னால்‌ 
ஏறிக்கொண்டாள்‌. 


வசுதேவன்‌ வண்டிக்குப்பின்னால்‌ குதிரையில்‌ வந்தான்‌. 
வண்டி வடக்குப்பக்கமாகத்‌ திரும்பி யமுனையின்‌ 
கரையிலேயே சென்ற பெரிய அரசபாதையில்‌ ஓடி 


கன்னிமாடம்‌ இருந்த சாயாதலம்‌ என்ற சோலையை 
அடைந்தது. அடர்ந்த வேங்கையும்‌ கொன்றையும்‌ 
கொங்கும்‌ மருதமும்‌ நிறைந்த சோலை சுற்றிலும்‌ உயர்ந்த 
மூங்கில்வேலிகளால்‌ காக்கப்பட்டிருந்தது. 
கன்னிமாடத்துக்குள்‌ அரண்மனைப்பெண்களும்‌ 
சேடிகளுமன்றி எவரும்‌ அனுமதிக்கப்படவில்லை. 


முதற்காவல்முனையிலேயே வசுதேவன்‌ நின்றுவிட்டான்‌. 
திரைச்சீலையை அணுகி உள்ளே இருந்த பிருதையிடம்‌ 
“நான்‌ தேவகியிடம்‌ அனைத்தையும்‌ 
சொல்லியிருக்கிறேன்‌. அவளிடம்‌ என்‌ தூதுப்புறாக்கள்‌ 
ஒவ்வொரு நாளும்‌ வந்துசேரும்‌. நீ இங்கிருப்பதை நான்‌ 
குந்திபோஜருக்கோ நம்‌ குலத்துக்கோ 
சொல்லப்போவதில்லை” என்று சொல்லிவிட்டு 
விலகினான்‌. 


பிருதை வண்டி உள்ளே செல்வதை ஓசைகள்‌ 
வழியாகவே அறிந்தாள்‌. வண்டி கன்னிமாடத்தின்‌ 
முற்றத்தை சென்றடைந்ததும்‌ உள்ளிருந்து முதியசேடி 
தொடர வந்த மெல்லிய சிறியபெண்தான்‌ தேவகி என்று 
திரைவிலக்கி இறங்கும்போதே பிருதை 
புரிந்துகொண்டாள்‌. தேவகி புன்னகையுடன்‌ வந்து 
“மார்த்திகாவதியின்‌ இளவரசியை வாழ்த்துகிறேன்‌. இந்த 
கன்னிமாடம்‌ தங்களால்‌ மகிழ்கிறது” என முறைப்படி 
முகமன்‌ சொன்னாள்‌. அவளுக்குப்பின்னால்‌ வந்த 
சேடியிடம்‌ இருந்து மங்கலப்பொருட்கள்‌ கொண்ட தட்டை 
வாங்கி பிருதை முன்‌ நீட்டினாள்‌. பிருதை அதைத்‌ 
தொட்டுவிட்டு “உத்தரமதுராவின்‌ இளவரசிக்கு வணக்கம்‌. 
தங்கள்‌ அன்பினால்‌ உள்ளம்‌ மகிழ்கிறேன்‌” என்றாள்‌. 


தேவகியின்‌ கண்களைச்‌ சந்தித்ததுமே பிருதை அவளை 
விரும்பினாள்‌. அக்கண்கள்‌ நாய்க்குட்டிகளின்‌ கண்கள்‌ 
போல தூய அன்புமட்டுமே கொண்டவையாக இருந்தன. 
இந்தப்பெண்‌ எந்த அரசையும்‌ தலைமை 
தாங்கக்கூடியவளல்ல, எந்த அரசியல்சூழ்ச்சியையும்‌ 
அறிந்துகொள்ளக்கூடியவளுமல்ல என்று பிருதை 
புரிந்துகொண்டாள்‌. மதுராபுரியின்‌ அமைச்சராக 
இருக்கப்போகும்‌ வசுதேவனுக்கு உகந்த துணைவிதான்‌ 
அவள்‌. அவனுடைய எளிய பிள்ளைகளை 
பெற்றுத்தரப்போகிறவள்‌. வசுதேவனைப்போன்ற மதியூகி 
எப்படி இத்தனை தாயமனம்‌ கொண்ட பெண்ணைத்‌ 
தெரிவுசெய்தான்‌ என அவள்‌ அகம்‌ வியந்தது. 
அடுத்தகணமே அதுவல்லவா இயல்பு என்ற எண்ணமும்‌ 


எழுந்தது. 


கன்னிநோன்புக்காக தேவகி வெண்ணிற ஆடைகள்‌ 
அணிந்து அணிகளேதுமில்லாமல்‌ இருந்தாள்‌. நீண்ட 
வெண்ணிறமுகத்தின்‌ இருபக்கமும்‌ கருங்குழல்கள்‌ 
சுருண்டு தொங்கின. வெண்பளிங்காலானவைபோன்ற 
கன்னங்களிலும்‌ மெல்லியகழுத்திலும்‌ தோள்களிலும்‌ 
நீலநரம்புகளும்‌ தாமரைக்கொடிகள்‌ போன்ற கைகளும்‌ 
சிறிய குமிழ்முலைகளும்‌ உள்ளடங்கிய வயிறும்‌ கொண்ட 
தேவகியின்‌ அகலமான உதடுகளுக்குள்‌ இருந்து 
மேல்வரிசைப்பல்லின்‌ கீழ்நுனி முத்துச்சரம்போல 
எப்போதும்‌ தெரிந்துகொண்டிருந்தது. அது அவள்‌ 
எப்போதும்‌ புன்னகையுடன்‌ இருப்பது போலத்‌ 
தோன்றச்செய்தது. 


முதல்நாளிலேயே அவர்களுக்குள்‌ நல்லுறவு அமைந்தது. 
தேவகி பிருதையை வியந்த கண்களுடன்‌ பார்த்தாள்‌. 
வால்சுழற்றி கூடவே வரும்‌ நாய்க்குழவியின்‌ 
பாவனைகள்‌ தன்னிடம்‌ பேசும்போது 
அவளிடமிருந்ததை பிருதை கண்டாள்‌. பேதையான 
தங்கையைப்பெற்ற தமக்கையின்‌ பாவனையை 
ஒரேநாளிலேயே பிருதை அடைந்தாள்‌. தாய்மையும்‌ 
நிமிர்வும்கொண்ட தமக்கையிடம்‌ எல்லா 
உரிமைகளையும்‌ எடுத்துக்கொள்ளும்‌ தங்கையாக 
தேவகி தன்னை அமைத்துக்கொண்டாள்‌. 


மூன்றாம்நாள்‌ கன்னிமாடத்தை ஒட்டியிருந்த 
கொடிமண்டபத்தில்‌ பிருதையுடன்‌ தனித்திருக்கையில்‌ 
தேவகி அவள்‌ வசுதேவனை முதன்முதலாக 
மதுராபுரியில்‌ விண்ணவர்கோன்‌ விழவு நிகழ்ச்சியில்‌ 
கண்டதைப்பற்றியும்‌ அவன்‌ அவளுக்கு ஒரு 
மலர்மாலையை பாங்கனிடம்‌ 
கொடுத்தனுப்பியதைப்பற்றியும்‌ சொன்னாள்‌. அதன்பின்‌ 
இயல்பாக பிருதை எப்படி கருவுற்றாள்‌ என்று கேட்டாள்‌. 
அது வசுதேவன்‌ சொல்லி அவள்‌ கேட்பது என்பதை 
பிருதை புரிந்துகொண்டாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“நான்‌ குந்திபோஜருக்கு மகளாக அரண்மனைக்கு 
வந்தேன்‌. அங்கே எனக்கு பொன்னும்‌ மணியும்‌ பட்டும்‌ 
பல்லக்கும்‌ இருந்தன. அரண்மனையும்‌ சேவகரும்‌ 
இருந்தனர்‌. ஆனால்‌ நான்‌ சிறைப்பட்டிருப்பதை 
விரைவிலேயே அறிந்துகொண்டேன்‌. எங்குசென்றாலும்‌ 


என்முன்‌ மங்கலச்சின்னங்களை ஏந்திய சேடிகளும்‌ 
கோலேந்திய நிமித்திகனும்‌ செல்லவேண்டும்‌. பின்பக்கம்‌ 
கவரியுடன்‌ தாசியர்‌ வரவேண்டும்‌. அறிவிப்பில்லாமல்‌ 
நான்‌ எங்கும்‌ செல்லமுடியாது. அரசமுறைமைகொண்ட 
சொற்களை மட்டுமே சொல்லவேண்டும்‌. நான்‌ சற்றும்‌ 
விரும்பாதவர்களிடமெல்லாம்‌ முகமனும்‌ 
முகப்புகழ்ச்சியும்‌ சொல்லவேண்டும்‌” என்றாள்‌ பிருதை. 


சில நாட்களிலேயே நான்‌ சலித்து 
களைத்துப்போய்விட்டேன்‌. எனக்கு உவப்பாக இருந்தது 
அங்கே எனக்களிக்கப்பட்ட கல்விதான்‌. எனக்கு 
செம்மொழியும்‌ கணிதமும்‌ கற்பிக்கப்பட்டன. அவற்றில்‌ 
நான்‌ தேறியதும்‌ அரசுநூல்களும்‌ பொருள்நூல்களும்‌ 
அறநூல்களும்‌ கற்பிக்கப்பட்டன. அரசுநூல்‌ என்னை 
ஆட்கொண்டது. சென்றகாலங்களில்‌ பேரரசர்கள்‌ செய்த 
அரசியல்சூழ்ச்சிகளைப்பற்றிய புராணங்களை நான்‌ 
பேரார்வத்துடன்‌ கற்று அவற்றையே எண்ணிக்கொண்டு 
அரண்மனையில்‌ உலவினேன்‌. மாவீரனை மணந்து 
மைந்தர்களைப்‌ பெறுவதைப்பற்றியும்‌, யாதவக்குருதி 
பாரதவர்ஷத்தை ஆள்வதைப்பற்றியும்‌ கனவுகள்‌ 
கண்டேன்‌. 


அந்நாளில்தான்‌ முதல்முறையாக உத்தரவனத்தில்‌ 
கானூணுக்காகச்‌ சென்றோம்‌. காட்டுக்குள்‌ நுழைந்ததுமே 
காற்றில்‌ ஆடைகள்‌ பறந்துவிலகுவதுபோல 
என்னிலிருந்து மார்த்திகாவதியின்‌ அரசி 
மறைந்துபோவதையும்‌ கட்டுகளற்ற ஆயர்குலச்சிறுமி 
வெளியே வருவதையும்‌ கண்டேன்‌. காட்டுக்குள்‌ 
சேடியரை விலக்கி நானே உலவினேன்‌. மரங்களில்‌ 
இருந்து மரங்களுக்குத்‌ தாவினேன்‌. உச்சிப்பாறை ஏறி 
நின்று சுற்றிலும்‌ விரிந்த ஒளிமிக்க பசுமையைக்‌ 
கண்டேன்‌. என்‌ மூத்தவரும்‌ நானும்‌ மதுவனத்தில்‌ 
அலைந்து திரிந்து அறிந்த அனைத்தையும்‌ 
நினைவுகூர்ந்தேன்‌. தேனீக்களின்‌ முரளலைக்கொண்டு 
எங்கே குகையிருக்கிறதென அறிந்தேன்‌. காதில்‌ மோதும்‌ 
நீராவியைக்கொண்டு நீர்நிலையிருக்கும்‌ திசையை 
உணர்ந்தேன்‌. தரையின்‌ நகத்தடங்களைக்கொண்டு 
சிறுத்தைகள்‌ எத்திசையில்‌ உள்ளன என்று கணித்தேன்‌. 
காட்டில்தான்‌ நான்‌ பிருதையாக இருந்தேன்‌. 


மீண்டும்‌ அரண்மனைக்குச்‌ சென்றபோது குந்தியாக 
மாறினேன்‌. அதன்பின்னர்‌ என்னால்‌ காட்டை விலக்கவே 
முடியவில்லை. இளவரசியர்‌ காட்டுக்குசெல்ல ஒரு வழி 
உள்ளதை கண்டடைந்தேன்‌. மார்த்திகாவதியின்‌ 
போஜர்களுக்குரிய காட்டுதெய்வங்களை 


நூல்களிலிருந்தும்‌ சூதர்களிடமிருந்தும்‌ அறிந்தேன்‌. 
அத்தெய்வங்கள்‌ என்‌ கனவில்‌ வந்து பலியும்‌ பூசனையும்‌ 
கேட்பதாக என்‌ தந்தையிடம்‌ சொன்னேன்‌. 
கான்பூசனைக்காக செல்லும்போது என்‌ தளைகளைக்‌ 
களைந்து பிருதையாக மாறினேன்‌. பிருதைக்கு 
மன்னர்குல நெறிகள்‌ இல்லை. அவளை எந்நேரமும்‌ 
கண்காணிக்கும்‌ விழிகள்‌ இல்லை. குளியலறைக்குள்‌ 
மட்டுமே கன்னியர்‌ அறியும்‌ விடுதலை ஒன்று உண்டு. 
அதை நானறிந்தது காட்டில்தான்‌. 


துர்வாசர்‌ எனக்கு அந்த மந்திரத்தை அளித்தபோது நான்‌ 
குந்தியாக இருந்தேன்‌. ஆனால்‌ மறுநாள்‌ அனகையுடன்‌ 
காட்டுக்குள்‌ சென்றபோது பிருதையாக மாறினேன்‌. 
இளைய காட்டுமிருகமாக என்னை உணர்ந்து 
சிரித்துக்கூவியபமடி இலைகள்‌ நடுவே ஓடி பாறைகளில்‌ 
தாவி ஏறி முகடில்‌ நின்றபோது துர்வாசரின்‌ மந்திரத்தை 
நினைவுகூர்ந்தேன்‌. அப்போது அது முதியவரின்‌ 
வெற்றுக்கற்பனையாகத்‌ தோன்றியது. அரசும்‌ மைந்தரும்‌ 
அரியணையும்‌ புகழும்‌ எல்லாம்‌ கேலிக்குரியனவாகத்‌ 
தெரிந்தன. 


அனகையிடம்‌ “இதோ என்னிடம்‌ ஒரு 
மந்திரமுள்ளது....இதைச்சொன்னால்‌ எனக்கு தேவர்கள்‌ 
மைந்தர்களாகப்‌ பிறப்பார்கள்‌ தெரியுமா?” என்று 
சொன்னேன்‌. “நான்‌ சூரியனை ஒருமைந்தனாகப்‌ 
பிறக்கவைப்பேன்‌. அதன்பின்னர்‌ கனிகளை 
பழுக்கவைக்கும்‌ பொறுப்பு அவனுக்குரியது. வாயுவை 
இன்னொருமைந்தனாக்குவேன்‌. அவன்‌ என்‌ தேர்களை 
இழுப்பான்‌. அக்னியை மைந்தனாக்கி சமையலுக்கு 
நிறுத்துவேன்‌” என்றேன்‌. அனகை “இந்திரனை 
என்னசெய்வீர்கள்‌ இளவரசி?” என்றாள்‌. நான்‌ 
உரக்கச்சிரித்துக்கொண்டு “இந்திரனை விடவே மாட்டேன்‌. 
என்‌ மஞ்சத்தின்‌ காலில்‌ கட்டிப்போட்டு 
சேவைசெய்யவைப்பேன்‌” என்றேன்‌. இருவரும்‌ உரக்கச்‌ 
சிரித்தோம்‌. 


நான்‌ அப்போது என்னுடைய செம்புரவி அங்கே திகைத்து 
விழித்தபடி வந்து கொண்டிருப்பதைப்‌ பார்த்தேன்‌. 
எதையோ கண்டு அஞ்சியதுபோல அதன்‌ தோல்‌ 
அதிர்ந்துகொண்டிருந்தது. கழுத்தைத்‌ திருப்பி மெல்லக்‌ 
கனைத்தபடி அது எங்களைப்பார்த்தது. தன்‌ உடலை 
மரங்களில்‌ தேய்த்துக்கொண்டு கால்களால்‌ மண்ணை 
அறைந்தது. “அதோ என்‌ குதிரை....காட்டின்‌ தழல்‌ அது” 
என்று கூவியபடி ஓடிப்போய்‌ அதன்மேல்‌ 
ஏறிக்கொண்டேன்‌. அதன்‌ மீது கடிவாளமோ சேணமோ 


இல்லை. “இளவரசி அது கட்டற்றதாக இருக்கிறது” என்று 
அனகை கூவினாள்‌. நான்‌ “நானும்‌ கட்டற்றவளே” 
என்றேன்‌. “நான்‌ காட்டரசி. இந்தக்காட்டின்‌ விதிகளே 
எனக்கும்‌. பெண்‌ வேங்கை. பிடியானை. மடமான்‌. 
அன்னப்பேடை” என்று கூவியபடி புரவியைத்‌ 
தட்டினேன்‌. 


கட்டற்ற புரவிமீது அதன்‌ பிடரிக்கூந்தலைப்‌ பற்றி 
பயணம்செய்வது எனக்கு முன்னரும்‌ வழக்கம்தான்‌. 
எங்கள்‌ ஆயர்குடியில்‌ அது அனைவருமறிந்த வித்தை. 
ஆனால்‌ அந்தப்‌ பெண்குதிரை அன்று ரஜஸ்வலையாக 
இருந்தது. ஆகவே சிலகணங்களிலேயே அதனுள்ளிருந்து 
அதன்‌ விண்ணகதெய்வங்களின்‌ விரைவு வெளிவந்தது. 
கால்கள்‌ பெருமுரசுக்கோல்கள்‌ போல மண்ணை அறைய, 
வால்‌ தீக்கதிரின்‌ நுனி என சுழல, கழுத்தை வடதிசை 
நாரை போல நீட்டி அது பாய்ந்தோடியது. நான்‌ அதை 
இறுக்கிப்பிடித்துக்கொண்டு அதன்‌ கழுத்தைத்‌ தட்டி 
அமைதிப்படுத்த முயன்றேன்‌. அது மரங்களை 
பாம்புபோல வளைந்து கடந்து, சிற்றாறுகளையும்‌ 
பள்ளங்களையும்‌ குருவிகளைப்போல தாண்டி, 
பாறைகளில்‌ குளம்புகள்‌ அதிர ஓடி, முன்னால்‌ 
சென்றுகொண்டே இருந்தது. 


மூன்றுநாழிகை நேரம்‌ சற்றும்‌ விரைவு குறையாமல்‌ 
ஓடியது புரவி. நான்‌ களைத்து அதன்மேல்‌ 
இறுகப்பற்றியபடி கண்மூடி ஒண்டியிருந்தேன்‌. 
யமுனையின்‌ வெள்ளத்தில்‌ செல்லும்‌ மரக்கட்டையைப்‌ 
பற்றிக்கொண்டிருப்பதாக உணர்ந்தேன்‌. பின்னர்‌ புரவி 
கனைத்தபடி சுழன்று நின்றபோது கண்விழித்தேன்‌. என்‌ 
முன்னால்‌ புரவியளவே உயரம்கொண்ட கரிய இளைஞன்‌ 
ஒருவனைக்‌ கண்டேன்‌. அவன்‌ அதன்‌ காதுகளை 
இறுகப்பிடித்து கழுத்தை வளைத்து மரத்தோடு சேர்த்து 
அழுத்தி நிறுத்திவிட்டதை அறிந்தேன்‌. 


அவன்‌ என்னிடம்‌ “புரவியில்‌ சேணமில்லாமல்‌ ஏறுவதற்கு 
நீ என்ன வேடர்குலத்துப்பெண்ணா? அரசியின்‌ 
காதணிகளுடன்‌ இருக்கிறாய்‌?” என்றான்‌. அவனுடைய 
உயரத்தையும்‌ கரிய நிறத்தையும்‌ ஒளிமிக்க 
கண்களையும்தான்‌ நான்‌ பார்த்துக்கொண்டிருந்தேன்‌. 
அவன்‌ என்‌ பார்வையை உணர்ந்ததும்‌ வேறுபக்கம்‌ 
திரும்பி “இறங்கிக்கொள்‌...என்‌ புரவியின்‌ சேணத்தை 
இதற்கு அணிவிக்கிறேன்‌” என்றான்‌. நான்‌ இறங்கி 
அவனுடன்‌ சென்றேன்‌. அவன்‌ என்‌ குதிரையின்‌ 
காதுகளைப்‌ பிடித்து அதை இழுத்துக்கொண்டு வந்தான்‌. 


அந்தக்‌ காட்டுக்குள்‌ இருந்த சிறிய குகைக்குள்‌ அவன்‌ தன்‌ 
உடைமைகளை வைத்திருந்தான்‌. அந்தக்‌ குகையிருந்த 
பாரைக்கு முன்னால்‌ நீலநீர்‌ தேங்கிய பெரிய தடாகம்‌ 
இருந்தது. அதைச்சுற்றியிருந்த காட்டிலிருந்து 
வேங்கைமரங்கள்‌ நீரைநோக்கிக்‌ குனிந்து தங்கள்‌ ஆடும்‌ 
நிழல்களை கிளைநுனிகளால்‌ வருடிக்கொண்டிருந்தன. 
அவன்‌ குகைக்குள்‌ வைத்திருந்த பொன்னாலான 
பிடிகொண்ட உடைவாளிலிருந்து அவன்‌ 
அரசகுலத்தவன்‌ என்று அறிந்துகொண்டேன்‌. 


என்னை குகைமுன்‌ அமரச்செய்துவிட்டு அங்கே 
நின்றிருந்த தன்‌ வெண்குதிரையின்‌ சேணத்தைக்‌ கழற்றி 
என்னுடைய குதிரைக்கு அணிவித்தான்‌. “நீங்கள்‌ எப்படி 
ஊர்திரும்புவீர்கள்‌?” என்று நான்‌ 

கேட்டேன்‌.” மரப்பட்டைகளால்‌ சேணம்‌ செய்ய 
எனக்குத்தெரியும்‌. மதியம்‌ தாண்டிவிட்டது. இருட்டுக்குள்‌ 
நீ உன்‌ இல்லத்துக்குச்‌ செல்‌” என்று அவன்‌ சொன்னான்‌. 


நான்‌ தாகத்துடனிருப்பதைக்‌ கண்டு அவன்‌ “இரு, 
உனக்கு நீரள்ளி வருகிறேன்‌” என தன்‌ குதிரையின்‌ 
விலாவில்‌ தொங்கிய வெண்ணிறமான 
மரக்குடுவையுடன்‌ தடாகத்தை நோக்கி படிகளில்‌ 
இறங்கிச்சென்றான்‌. வேங்கையின்‌ நடையை 
அழகுறச்செய்வது அதன்‌ பின்னங்கால்களும்‌ 
முன்னங்கால்களும்‌ ஒன்றுடனொன்று 
தொடர்பேயற்றவை போல இயங்குவதுதான்‌ என்று 
நினைத்துக்கொண்டேன்‌. அவன்‌ இறங்கியபோது 
கால்களுக்கும்‌ இடைமுடிச்சுக்கு மேலிருக்கும்‌ உடலுக்கும்‌ 
தொடர்பேயில்லாததனால்தான்‌ அது வேங்கையின்‌ 
நடையாகத்‌ தெரிந்தது என்று உணர்ந்தேன்‌. 


அப்போது என்‌ குதிரை அவனுடைய வெண்குதிரையுடன்‌ 
கழுத்துபிணைத்து முகமுரசி பெருமூச்சுவிடுவதைக்‌ 
கண்டேன்‌. தாழைமடலவிழ்வதுபோலவோ இளம்பாகு 
புளித்ததுபோலவோ ஒரு மனமயக்கும்‌ வாசனை 
எழுந்தது. அது நாகப்பாம்புகளின்‌ முட்டைகள்‌ விரியும்‌ 
மணம்‌ என பின்னர்‌ அறிந்துகொண்டேன்‌. நான்‌ என்னை 
வெறும்‌ பெண்ணாக அறிந்தேன்‌. உடனே ஒரு எண்ணம்‌ 
எழுந்தது. அது குந்தி என்ற இளவரசியின்‌ எண்ணம்‌ 
அல்ல. பெண்‌ மழைபோன்றவள்‌, அனைத்து 
விதைகளையும்‌ முளைக்கச்செய்து மண்ணை 
காடாக்கவேண்டியவள்‌ என்று இளமையிலேயே 
கற்பிக்கப்பட்ட யாதவப்பெண்ணின்‌ எண்ணம்‌. 


நான்‌ துர்வாசர்‌ கற்றுத்தந்த அந்த மந்திரத்தைச்‌ 


சொன்னேன்‌. அது பொருளற்ற ஓர்‌ ஒலியாகவே இருந்தது. 
அதை மும்முறை சொன்னதுமே அதில்‌ காலையின்‌ 
முதல்கரிச்சானின்‌ இசை இருப்பதை 
அறிந்துகொண்டேன்‌. காலைப்பறவைகளின்‌ குரல்‌, 
முதல்கதிரொளியில்‌ பறக்கும்‌ சிறுபூச்சிகளின்‌ மீட்டல்‌, 
மலர்கள்‌ மொக்கவிழும்‌ வெடிப்பு, ஒளிர்ந்து சொட்டும்‌ 
பனியின்‌ தட்டல்‌ என அனைத்தையும்‌ தொகுத்து சுருக்கி 
ஒரு துளியாக்கியதாக இருந்தது அந்த மந்திரம்‌. 


அது என்னுள்‌ நிறைந்தபோது நான்‌ எங்கிருக்கிறேன்‌ 
என்பதையே மறந்தேன்‌. என்னுடைய அகத்தின்‌ 
ஒவ்வொரு துளியும்‌ ஒளியால்‌ நிறைந்தது. என்‌ உடலே 
படிகத்தாலானதுபோல ஒளிகொண்டது. காற்றில்‌ 
பறக்கும்‌ பஞ்சுவிதை போல எடையற்றவளாக, 
சுடர்கொண்டவளாக உணர்ந்தேன்‌. அவனுடைய 
அசையும்‌ முதுகையே நோக்கிக்கொண்டிருந்தேன்‌. அவன்‌ 
திரும்பி என்னை நோக்கினான்‌. என்‌ 
சொற்களனைத்தையும்‌ அவன்‌ கேட்டான்‌. அவனுடைய 
விழிகள்‌ விரிவதை அவ்வளவு தொலைவிலும்‌ 
கண்டேன்‌. அவன்‌ என்னை நோக்கி காற்றில்பறக்கும்‌ 
திரைச்சீலையின்‌ ஓவியம்போல ஓசையின்றி 
மிதந்துவந்தான்‌. 


இளையவளே, இது என்‌ உளத்தோற்றமா என்று என்னால்‌ 
சொல்லமுடியவில்லை. ஆனால்‌ அந்த இடமெங்கும்‌ 
பேரொளி நிறைவதைக்‌ கண்டேன்‌. இலைகளின்‌ 
பரப்புகளெல்லாம்‌ ஆடித்துண்டுகளாயின. 
அமமரங்களெல்லாம்‌ பளிங்காயின. நிலம்‌ நீர்ப்பரப்பு 
போல மின்னியது. பாறைகள்‌ உயிருள்ள தசைகளென 
அதிர்ந்தன. அந்தத்‌ தடாகம்‌ ஒரு வேள்விக்குளம்போல 
செவ்வொளி கொண்டதாகியது. அந்த ஒளி ஏறி ஏறி 
வந்து கண்களை கூசச்செய்தது. செஞ்சூரியன்‌ தன்‌ 
கதிர்களுடன்‌ மண்ணில்‌ விழுந்தது போல அந்தத்‌ தடாகம்‌ 
அங்கே ஒளிகொண்டு திகழ்ந்தது. 


அதன்‌ நடுவிலிருந்து வருவதுபோல அவன்‌ என்னை 
நோக்கி வந்தான்‌. நெருங்க நெருங்க அவனுடைய உடல்‌ 
வைரக்கல்போல ஒளிகொண்டிருப்பதைக்‌ கண்டேன்‌. 
ஆயிரம்கரங்கள்‌ போல அவனுடலில்‌ இருந்து 
ஒளிக்கதிர்கள்‌ நான்குபக்கமும்‌ எழுந்தன. அவனுடலின்‌ 
விளிம்புகள்‌ செம்பிழம்பாக தகதகக்க, நடுவே அவன்‌ 
கரிய உடல்‌ நீலப்பரப்பாகத்‌ தெரிந்தது. விழிகளை 
விரித்து நோக்கினேன்‌. வானில்‌ சூரியன்‌ 
தென்படவில்லை. வெளியெங்கும்‌ ஒருபோதும்‌ கண்டிராத 
தூயபச்சைக்கதிர்‌ மட்டும்‌ நிறைந்திருந்தது. 


தொலைதூரத்து மலையடுக்குகளும்‌ மேகக்குவைகளும்‌ 
அனைத்தும்‌ ஒளிவிடும்‌ மணிப்பசுமை கொண்டிருந்தன. 


அக்கணம்‌ நான்‌ எனக்குள்‌ தாளவியலாத அச்சத்தை 
அடைந்தேன்‌. என்னசெய்துவிட்டேன்‌, 
என்னசெய்துவிட்டேன்‌ என என்‌ அகம்‌ அரற்றியது. 
“தேவா, திரும்பிச்செல்லுங்கள்‌. உங்கள்‌ தவப்பயணத்தை 
எளியவளாகிய நான்‌ என்‌ விளையாட்டுத்தனத்தால்‌ 
கலைத்துவிட்டேன்‌. என்னைப்பொறுத்தருள்க. தங்கள்‌ 
ஒளிமணித்தேருக்குத்‌ திரும்பியருள்க” என்று 
கைகூப்பினேன்‌. அவன்‌ புன்னகைக்கும்‌ உடலுடன்‌ “நீ 
அழைத்ததன்பொருட்டே வந்தேன்‌. காதலைத்‌ தேடிவராத 
ஆண்மகன்‌ எங்குள்ளான்‌?” என்றான்‌. 


“நான்‌ எளியவள்‌. தங்கள்‌ ஒளியை என்னால்‌ 
தாளமுடியவில்லை” என்றேன்‌. “விண்ணகத்தில்‌ 
விரையும்‌ பெருங்கோள்களில்‌ எல்லாம்‌ என்‌ ஒளியே 
படைப்பாக ஆகிறது. மண்ணில்‌ நெளியும்‌ 
சிறுபுழுக்களை ஊடுருவி கருவுறச்செய்வதும்‌ நானே. 
என்‌ ஆற்றல்‌ அளவிறந்தது என்றாலும்‌ எந்தச்‌ சிறுமலரும்‌ 
என்‌ முன்‌ தலைகுனிவதில்லை. புன்னைகைக்கும்‌ 
வண்ணங்கள்‌ காட்டி என்னை அள்ளி அள்ளி 
உண்ணவே அவை எழுகின்றன” என்றான்‌. என்‌ 
கண்களுக்குள்‌ அவன்‌ ஒளி புகுந்ததும்‌ நான்‌ இமயத்துப்‌ 
பனிக்கட்டி என ஒளியுடன்‌ உருகலானேன்‌. பிருதை 
விழிமலர்ந்து, குரல்‌ தழைந்து 
சொல்லிக்கொண்டிருந்தாள்‌. 

உத்தரமதுராபுரியின்‌ கொடிமண்டபத்தில்‌ அமர்ந்து 
தேவகி பிருதை சொல்வதைக்‌ கேட்டுக்கொண்டிருந்தாள்‌. 
தயங்கிய சொற்களால்‌ சொல்லத்தொடங்கிய பிருதை 
அச்சொற்கள்‌ வழியாகவே அந்த வாழ்க்கையை 
உருவாக்கத்‌ தொடங்கினாள்‌. பின்னர்‌ அந்த 
வாழ்க்கைக்குள்‌ இறங்கி அதில்‌ அங்கிருந்தாள்‌. அவை 
அவளுடைய சொற்களென்பதனாலேயே அவளுக்கு மிக 
அண்மையனவாக இருந்தன. வாழ்க்கையைவிட 
பொருள்‌ கொண்டவையாக இருந்தன. அவளால்‌ 
சொற்களை நிறுத்தவே முடியவில்லை. 


அவை வாழ்க்கை அல்ல என்று தேவகி அறிந்திருந்தாள்‌. 
அவை சொற்கள்‌. சொற்களென்பவை மூதாதையரின்‌ 
மூச்சுக்காற்றாக மனிதர்களைச்‌ சூழ்ந்திருப்பவை. 
நூல்களில்‌ வாழ்பவை. பிருதை 
சொல்லிக்கொண்டிருப்பனவற்றில்‌ அவள்‌ வாழ்ந்தவை 
எவை, அடைந்தவை எவை என அவளாலேயே 
சொல்லிவிடமுடியுமா என தேவகி ஐயுற்றாள்‌. ஆனால்‌ 
வாழும்‌ அக்கணங்கள்‌ தவிர அனைத்துமே 
சொல்லாகவல்லவா எஞ்சுகின்றன! கடந்தவையும்‌ 
பதிந்தவையும்‌ சொற்கள்‌ மட்டுமே. அவ்வகையில்‌ 
வாழ்க்கை என ஒன்று உண்டா என்ன! மின்னலை 
அக்கணம்‌ கைப்பற்ற எவர்‌ விழிகளால்‌ இயலும்‌? 


பிருதை சொன்னாள்‌ “ஒவ்வொருவருக்கும்‌ அவர்களின்‌ 
வாழ்க்கையை மாற்றும்‌ தருணம்‌ ஒன்று இளமையில்‌ 
நிகழும்‌. அவ்வண்ணம்‌ இளமையில்‌ நிகழாதவர்களுக்கு 
வாழ்க்கையே இல்லை என்பார்கள்‌. நிகழ்பவர்களோ 
பெருமழையை ஏற்கும்‌ சிறுசெடிபோல அதன்‌ அடியில்‌ 
துடிக்கிறார்கள்‌. வேர்கள்‌ பறிந்து செல்லாமலிருக்க 
தவிக்கிறார்கள்‌. என்‌ வாழ்க்கையின்‌ 
முதன்மைப்பெருநிகழ்வு அது என இப்போது 
ஐயமில்லாமல்‌ உணர்கிறேன்‌.” 


நான்‌ விழித்துக்கொண்டபோது என்னருகே அந்தக்‌ கரிய 
இளைஞன்‌ மயக்கில்‌ கிடப்பதைக்‌ கண்டேன்‌. எங்கள்‌ 
புரவிகள்‌ அப்பால்‌ களைத்து தனித்து நின்றிருந்தன. 
ஆடையின்றி இருப்பதை அறிந்ததுமே நான்‌ வானத்தை 
உணர்ந்து வெட்கினேன்‌. என்‌ ஆடையை 

து ஆ 
அணிந்துகொண்டு அவனைத்‌ திரும்பிப்பாராமல்‌ என்‌ 


புரவியில்‌ ஏறிக்கொண்டேன்‌. அது என்னை 
காட்டுவழியாகச்‌ சுமந்து சென்றது. 


என்‌ குதிரை கால்களை உதைத்து மெல்லக்‌ கனைத்து 
கிளம்பும்போது திரும்பி இறுதியாக அவனைப்‌ 
பார்த்தேன்‌. வேள்வியில்‌ எரிந்து சுடரானபின்னர்‌ கரியாக 
எஞ்சிய விறகுபோலக்‌ கிடந்தான்‌. எளிய உடல்‌. மானுட 
உடல்‌. பிறப்பெனும்‌ கசடுகொண்ட உடல்‌. இறப்பெனும்‌ 
இருள்‌ நிறைந்த உடல்‌. சிறுமதிப்புன்மையால்‌ நான்‌ 
நானென எண்ணும்‌ சிற்றுடல்‌. சிறுமையால்‌ என்‌ உடல்‌ 
உலுக்கிக்‌ கொண்டது. குதிரையின்‌ தோளில்‌ 
முகம்புதைத்தபோது கண்களை மீறி கண்ணீர்‌ வழியத்‌ 
தொடங்கியது. குதிரை சென்றவழியெங்கும்‌ என்‌ கண்ணீர்‌ 
சொட்டியது. 


அரண்மனைக்கு நான்‌ நள்ளிரவில்‌ திரும்பிவந்தேன்‌. 
அவ்வாறு நான்‌ பிந்துவது வழக்கமென்பதனால்‌ 
எவரிடமும்‌ சொல்லாவிட்டாலும்‌ அனகை 
அஞ்சிக்கொண்டிருந்தாள்‌. “இனி இப்படிச்‌ செல்லாதீர்கள்‌ 
இளவரசி” என என்‌ கைகளைப்பற்றிக்கொண்டு 
அழுதாள்‌. அன்றிரவு நான்‌ துயிலவில்லை. மஞ்சத்தில்‌ 
படுத்து இருளைப்பார்த்தபடி அந்த நிகழ்வையே மீளமீள 
எண்ணிக்கொண்டிருந்தேன்‌. என்ன நிகழ்ந்ததென்று என்‌ 
அளவையறிவைக்‌ கொண்டு உய்த்தறிய முயன்றேன்‌. 
துர்வாசரின்‌ மந்திரத்தால்‌ நான்‌ அவனை மயக்கி 
என்னருகே கொண்டுவந்துவிட்டேன்‌. அதைவிட நான்‌ 
என்னையே மயக்கி ஒரு கனவாக அதை 
ஆக்கிக்கொண்டேன்‌. 


ம்‌ அதுதான்‌ நிகழ்ந்தது, வேறொன்றுமில்லை. அதை 

ண்டும்‌ மீண்டும்‌ சொல்லிக்கொண்டேன்‌. நான்‌ அரசுநூல்‌ 
பயின்றவள்‌. மதிசூழ்கை கற்றவள்‌. நான்‌ அனைத்தையும்‌ 
இம்மண்ணில்‌, இத்தருணத்தில்‌ வைத்து 
புரிந்துகொண்டாகவேண்டும்‌. மறுநாள்‌ 
நிமித்திகர்களையும்‌ கணிகர்களையும்‌ அழைத்து 
முந்தையநாளின்‌ விண்நிகழ்வுகளைப்‌ பற்றிக்‌ கேட்டேன்‌. 
சூரியனின்‌ பசுங்கதிர்‌ வெளிப்படுவது மிக இயல்பான ஓர்‌ 
நிகழ்வு என்று அவர்கள்‌ சொன்னார்கள்‌. சூரியவட்டம்‌ 
வான்விளிம்பில்‌ மறையத்தொடங்குகையில்‌ 
நீர்நிலைகளின்‌ அருகிலோ மலைகளின்‌ 
விளிம்புகளிலோ சற்று நேரத்துக்கு ஒளி முற்றிலும்‌ 
பச்சைநிறமாக வெளிப்படக்கூடும்‌ என்று 
வரைபடங்களுடன்‌ விளக்கினர்‌. என்னுள்‌ வாழ்ந்த 
மதியூகி வென்றாள்‌. 


ஆனால்‌ முதல்மாதம்‌ என்‌ குருதிநாள்‌ தவறியபோது 
என்னுள்‌ அச்சம்‌ எழுந்தது. நான்‌ கற்றவையெல்லாம்‌ 
என்னுள்‌ இருந்து ஒழுகிச்செல்ல அச்சமும்‌ தனிமையும்‌ 
குழப்பங்களும்‌ கொண்ட எளிய பெண்ணாக ஆனேன்‌. 
அனைத்துப்‌ பெண்களையும்‌ போல அது ஏதோ 
உடற்பிறழ்வு என்று எண்ணிக்கொண்டேன்‌. 
ஒவ்வொருநாளும்‌ அதன்‌ வருகைக்காகக்‌ காத்திருந்தேன்‌. 
ஒவ்வொரு இரவும்‌ ஏமாற்றம்‌ தாளாமல்‌ தனிமையில்‌ 
கண்ணீர்‌ உகுத்தேன்‌. என்‌ துயருக்குக்‌ காரணமான அந்த 
வயிற்றை வெறுத்தேன்‌. என்‌ உடலில்‌ இருக்கும்‌ 
நானல்லாத ஒன்று என என்‌ வயிற்றை எண்ணினேன்‌. 
என்‌ வேண்டுதல்களைக்‌ கேளாத தெய்வம்‌. 


என்னை ஒரு பெரிய குருதிஅட்டை கவ்விக்கொண்டு 
உறிஞ்சி வளர்வதுபோல வயிறு வளர்வதை 
உணர்ந்தேன்‌. அனைத்து பேதைப்பெண்களையும்போல 
அதைக்‌ கலைப்பதற்கு என்னென்ன செய்யமுடியுமென 
நானே சிந்தித்தேன்‌. எங்கோ எவரோ சொல்லிக்‌ 
கேட்டவற்றை எல்லாம்‌ நினைவில்கொண்டுவந்து 
செய்துபார்த்தேன்‌. புளிக்கீரையையும்‌ 
அத்திப்பழங்களையும்‌ கலந்து உண்டேன்‌. 
படிகாரத்துண்டை விழுங்கினேன்‌. கொம்பரக்கையும்‌ 
அதிமதுரத்தையும்‌ கலந்து மூன்றுநாட்கள்‌ குடித்தேன்‌. 


ஒவ்வொன்றுக்குப்பின்னும்‌ என்‌ வெறுப்பு கூடியே 
வந்தது. என்‌ வயிற்றில்‌ வாளைப்பாய்ச்சவேண்டும்‌ 
என்றும்‌ கதையின்‌ முகப்பால்‌ அறையவேண்டும்‌ என்றும்‌ 
எண்ணினேன்‌. என்‌ வயிறு தரையில்‌ அறையும்படி 
அரண்மனை முகடிலிருந்து கீழே பாய்வதைப்பற்றி 
பகற்கனவுகள்‌ கண்டு அந்தத்துயரில்‌ நானே 
மனம்கலங்கி அழுவேன்‌. ஒவ்வொன்றின்‌ மேலும்‌ 
வெறுப்புகொண்டேன்‌. ஒவ்வொருவரையும்‌ கசந்தேன்‌. 


மேலும்‌ ஒருமாதமாகியபோது என்னுள்‌ அச்சம்‌ இருண்ட 
கனத்த உலோகம்‌ போல உருண்டு எப்போதும்‌ நிற்பதை 
உணர்ந்தேன்‌. அது கருவேதான்‌. அதை என்னால்‌ 
அழிக்கவே முடியாது. அந்தப்‌ பேய்த்தெய்வம்‌ தன்‌ 
பீடத்தைக்‌ கண்டடைந்துவிட்டது. என்னுள்‌ என்னை 
உண்டு அது வளரும்‌. என்னைப்பிளந்து வெளிவந்து 
குருதி வழிய கிளம்பி தன்‌ பலிகளை நோக்கிச்செல்லும்‌. 
அதன்‌ முதற்பலியாக என்னை அது 
ஏற்றுக்கொண்டுவிட்டது. நான்‌ அதன்‌ அடிமை மட்டுமே. 
நான்‌ எண்ணிக்கொண்டிருக்கும்‌ எண்ணங்களேகூட 
அந்த தெய்வத்தால்‌ உருவாக்கப்படுபவைதான்‌. 


இன்று எண்ணிப்பார்க்கையில்‌ வியப்பு நிறைகிறது. 
இந்நாட்களில்‌ ஒருமுறையேனும்‌ நான்‌ என்‌ 
காமத்தைப்பற்றி குற்றவுணர்வடையவில்லை. அந்த 
இக்கட்டுக்கு என்‌ கட்டற்ற விழைவே காரணமென்று 
ஒருகணம்கூட எண்ணவில்லை. என்‌ எண்ணங்கள்‌ 
அனைத்தும்‌ அந்நிலைக்கு நானல்லாத 
பிறகாரணங்களைக்‌ கண்டடைவதிலேயே இருந்தன. 
அதற்காக என்னை கைவிடப்பட்ட அபலை என்று 
கற்பனைசெய்துகொண்டேன்‌. என்‌ குலத்தால்‌ 
கைவிடப்பட்டவள்‌. வந்த இடத்தில்‌ 
ஏற்றுக்கொள்ளப்படாதவள்‌. அன்னையும்‌ தந்தையும்‌ 
குலமும்‌ அரசும்‌ அற்ற தனியள்‌. 


அந்த எண்ணத்தைப்‌ பெருக்கிப்பெருக்கி தன்னிலை 
கரைந்து கண்ணீர்‌ விடுவதே என்‌ நாட்களை 
எடுத்துக்கொண்டது. அங்கே நான்‌ எவ்வளவு 
தனித்திருக்கிறேன்‌ என்பதை நானே உணரும்போது 
திகைத்து சொல்லிழந்துபோனேன்‌. நானறிந்த அதை 
அங்கே ஒருவர்‌ கூட அறியவில்லை. நான்‌ நினைவறிந்த 
நாள்முதல்‌ என்‌ தமையனை மட்டுமே என்‌ அகத்துள்‌ 
அனுமதித்தவள்‌. அக்கணம்‌ என்னுள்‌ நிறைந்திருந்ததோ 
அவருடன்‌ ஒருதுளியேனும்‌ பகிரமுடியாத பெருங்கடல்‌. 


மூன்றாம்‌ மாதமாகியபோது எனக்கு வயிற்றுப்புரட்டலும்‌ 
தலைசுழற்சியும்‌ உருவானது. மூன்றுநாட்கள்‌ என்னைக்‌ 
கூர்ந்து கவனித்துவிட்டு அனகை மெதுவாக 
அதைப்பற்றிக்‌ கேட்டுவிட்டாள்‌. சினம்கொண்டு அவளை 
அறைந்து கூச்சலிட்டேன்‌. அவள்‌ என்னை 
அவமதிப்பதாகச்‌ சொல்லி அவளை சாட்டையடிக்காக 
அனுப்புவேன்‌ என கூவினேன்‌. அதன்பின்‌ அதற்காக 
வருந்தி கண்ணீர்விட்டு என்‌ மஞ்சத்தில்‌ சென்று 
படுத்துக்கொண்டேன்‌. 


அனகை வந்து என்னருகே அமர்ந்து “இளவரசி, தாங்கள்‌ 
வருந்துவதில்‌ பொருளே இல்லை. இது கருவா என 
மருத்துவச்சியைக்கொண்டு ஆய்ந்தறிவோம்‌. கருவாக 
இருந்தால்தான்‌ என்ன? நம்‌ ஆயர்குடிகள்‌ அன்னைவழிக்‌ 
குலமுறை கொண்டவை. நமக்குகந்த ஆணிடம்‌ கருவுற 
நமக்கு அனைத்து உரிமைகளும்‌ உள்ளது. நம்‌ குலம்‌ 
கருவை மூதாதையர்‌ மண்ணிறங்கும்‌ வழி என்றே 
எண்ணும்‌. இங்கே இந்த அரண்மனையில்‌ அது இழிவாக 
இருக்கலாம்‌. இந்த அரண்மனை வாழ்வை உதறிவிட்டு 
நம்‌ ஆயர்குடிக்குத்‌ திரும்புவோம்‌. உங்கள்‌ குலம்‌ உங்களை 
இருகரங்களையும்‌ நீட்டி எதிர்கொள்ளும்‌” என்றாள்‌. 


மிக எளிய உண்மை அது. நானே நன்கறிந்தது. ஆனால்‌ 
அரசியல்‌ மதியூகியான எனக்கு எளிய சேடி அதைச்‌ 
சொல்லவேண்டியிருந்தது. அவள்‌ 
சொல்லத்தொடங்கியதுமே நான்‌ அனைத்தையும்‌ கடந்து 
தெளிவடைந்தவளானேன்‌. அவள்‌ கைகளைப்‌ 
பற்றிக்கொண்டு “ஆம்‌ அனகை. நீ சொல்வது உண்மை. 
நான்‌ குந்தியல்ல, யாதவப்பெண்ணான பிருதை. நான்‌ 
விழைந்த ஆணின்‌ கருவை ஏந்தியிருக்கிறேன்‌. மலர்கள்‌ 
மகரந்தங்களை ஏந்துவது போன்றது மங்கையரின்‌ ௧௬ 
என இளமையிலேயே கேட்டு வளர்ந்தவள்‌ நான்‌. எதற்காக 
நான்‌ அஞ்சவேண்டும்‌?” என்றேன்‌. 


குந்திபோஜரின்‌ அரண்மனையில்‌ இருந்து மீண்டும்‌ 
துர்வாசரின்‌ அறச்சாலைக்கு வந்தேன்‌. துர்வாசர்‌ சில 
தவமுறைமைகளைக்‌ கற்றுத்தந்திருப்பதாகவும்‌ 
அவற்றைச்‌ செய்யவேண்டுமென்றும்‌ அன்னையிடம்‌ 
சொன்னோம்‌. அனகை சிறந்த மருத்துவச்சிகளுக்காக 
தேடத்‌ தொடங்கினாள்‌. நான்‌ என்‌ எண்ணங்களுடன்‌ 
மழையோசை நிறைந்த பகல்களையும்‌ இரவுகளையும்‌ 
என்‌ குடிலிலேயே கழித்தேன்‌. நான்‌ அலைந்து திரிவதை 
குதிரைகளில்‌ பயணம்செய்வதை விரும்புபவள்‌. ஆனால்‌ 
முழுநாளும்‌ படுத்தே கிடக்கத்தான்‌ என்‌ உடல்‌ சொன்னது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


என்னுள்‌ நாகங்களின்‌ உடலசைவுகள்‌ 

நிகழ்ந்துகொண்டே இருப்பது போல உணர்ந்தேன்‌. என்‌ 
உடலையே ஒரு பெரும்‌ நாகக்குகையாக எண்ணினேன்‌. 
என்‌ நரம்புகளும்‌ தசைநார்களும்‌ அனைத்தும்‌ நாகங்கள்‌. 
என்‌ வயிறு அரசநாகம்‌ சுருண்டுகிடக்கும்‌ மூங்கில்கூடை. 
கண்களை மூடினால்‌ உருளியில்‌ எண்ணை 
சுழல்வதுபோல அசையும்‌ கருநாகத்தின்‌ உடலைக்‌ 
கண்டேன்‌. தேன்‌ என அதன்‌ வழிதல்‌. வேர்‌ என அதன்‌ 
அடர்தல்‌. புகை என அதன்‌ சூழ்தல்‌. மணல்‌ என அதன்‌ 
பொழிதல்‌. திசைதிசையென அதன்‌ இருள்சூழ்தல்‌. 


நாள்தோறும்‌ அந்த அச்சம்‌ வலுத்தது. நான்‌ 
பெறவிருப்பது ஒரு நாகத்தையா. வீங்கிப்பெருக்கும்‌ 
படமும்‌ மணிவிழியும்‌ அனல்நாவும்‌ கொண்டு என்‌ முன்‌ 
எழுந்து நிற்கும்‌ ராஜநாகத்தை கனவில்‌ கண்டேன்‌. யா 
நீயா என்று வினவிக்கொண்டேன்‌. அது 
புன்னகைப்பதுபோல, ஒற்றைச்சொல்லை என்னை 


நோக்கி ஊதிப்‌ பறக்கவிடுவதுபோல. நீ என்‌ அடிமை 
என்கிறதா? நான்‌ வாழும்‌ தோலுறை நீ, உன்னை 
கழற்றிப்போட்டுவிட்டு நான்‌ செல்வேன்‌ என்கிறதா? 


எவ்வளவு பெருவியப்பு? ஏன்‌ நாம்‌ இந்த விந்தையை 
உணர்வதேயில்லை? நம்மைச்சுற்றி வாழும்‌ 
அனைத்தையும்‌ அறிந்துகொண்டிருக்கிறோம்‌. நூல்களில்‌ 
எழுதிப்பயின்று தொகுத்துக்கொண்டே இருக்கிறோம்‌. நம்‌ 
கண்முன்‌ வந்துகொண்டே இருக்கும்‌ இந்த உயிரினம்‌ 
என்ன என்பதை என்றாவது உணர்ந்திருக்கிறோமா? 
கால்களற்றது, ஆனால்‌ கால்களுள்ள அனைத்தையும்‌ 
விட வேகமானது. காதுகளற்றது, ஆனால்‌ காதுகள்‌ 
கேட்காததையும்‌ கேட்பது. பறக்கும்‌ நாக்குகள்‌ கொண்டது. 
ஆனால்‌ பேசாதது. புவியிலேயே கொடிய படைக்கலனைக்‌ 
கொண்ருந்தாலும்‌ துயிலே அற்றது. உயிர்களனைத்தும்‌ 
அஞ்சும்‌ வல்லமை கொண்டதென்றாலும்‌ குரலற்றது. இது 
உண்மையில்‌ என்ன? எந்த இயற்கைப்பேராற்றலின்‌ 
மண்வடிவம்‌? 


அஞ்சிக்குளிர்ந்து எழுந்தமர்ந்தேன்‌. இல்லை, என்‌ 
வழியாக அது இப்புவியில்‌ வரக்கூடாதென்று 
முடிவெடுத்தேன்‌. மருத்துவச்சியைத்‌ தேடி அனகை 
சென்றிருந்தாள்‌. நான்‌ என்‌ குடிலுக்குள்‌ இருளில்‌ 
காத்திருந்தேன்‌. மழை வலுத்து கொட்டி கூரையை 
அறைந்தது. வானம்‌ என்னிடம்‌ ஏதோ சொல்ல 
விழைவதைப்போல. யாரிவன்‌? சூரியனின்‌ மைந்தனா? 
சூரியன்‌ ஏன்‌ மண்ணில்‌ பிறக்கவேண்டும்‌? விண்ணில்‌ 
அது விரையும்‌ ஒளிமிக்க பாதையில்‌ நாகங்கள்‌ உண்டா 
என்ன? என்னுள்‌ இருப்பது என்ன ஒளிர்கோளமா? 
சூரியமகவா? சுருண்டு கிடக்கும்‌ இருள்நாகமா? 
சிந்தனையின்‌ தேர்ச்சக்கரம்‌ சேற்றில்‌ சிக்கி நிற்க 
தலையில்‌ அறைந்துகொண்டு கண்ணீர்‌ விட்டேன்‌. 


அப்போதுதான்‌ கதவைத்‌ தட்டும்‌ ஒலி கேட்டது. மழை 
குறைந்திருந்தது. அந்தத்‌ தட்டல்‌ ஒலியை நான்‌ 
அச்சமூட்டும்‌ ஒரு காட்சியாக அரைக்கணத்தில்‌ என்னுள்‌ 
கண்டுவிட்டேன்‌. இடுப்பளவுக்கு படம்‌ தூக்கிய ராஜநாகம்‌ 
தன்‌ முகத்தைக்கொண்டு என்‌ 
கதவைமுட்டிக்கொண்டிருந்தது. மயிர்சிலிர்த்து 
ஒருகணம்‌ செயலற்றுவிட்டேன்‌. நாகத்தின்‌ முன்‌ 
சிலைத்து மீசை அசையாமல்‌ நின்று தன்‌ 
இறுதிக்கணத்தை அறியும்‌ எலியைப்போல. 


பின்னர்‌ காலடியோசை கேட்டது. சாளரம்‌ வழியாக 
எட்டிப்பார்த்தேன்‌. அது அனகை. கதவைத்திறந்தபோது 


அந்த மருத்துவச்சி அவளுடன்‌ வந்திருந்தாள்‌. 
அனகையிடம்‌ இருந்து வந்த வாசனையை நான்‌ எங்கோ 
அறிந்திருப்பதாகத்‌ தோன்றியது. ஆனால்‌ என்‌ 
எண்ணங்களால்‌ அதை தொட்டெடுக்க இயலவில்லை. 
எங்கே அந்த வாசனையை அறிந்தேன்‌ என என்‌ 
நினைவுகளைத்‌ துழாவிக்கொண்டே இருந்தேன்‌. 
தமையனும்‌ நானும்‌ உபவனங்களில்‌ அலைந்தபோது 
அந்தியில்‌ மட்கிக்கிடந்த மரம்‌ ஒன்றை அசைத்தோம்‌. 
அப்போது உள்ளிருந்து மின்மினிக்கூட்டங்கள்‌ 
அனல்பொறிகள்‌ என எழுந்தன. அப்போதா? 
பாறையிடுக்கில்‌ புழுதிக்குவையில்‌ சற்றுமுன்னர்‌ 
பெற்றிட்ட குட்டிகளுடன்‌ தன்‌ கருச்சரத்தை மென்று 
தின்றுகொண்டிருந்த செந்நாய்‌ ஒன்றைப்பார்த்தேனே, 
அப்போதா? 


அந்த மருத்துவச்சி என்‌ கருவை உறுதிசெய்தாள்‌. அதைக்‌ 
கலைத்துவிடலாமா என்று அவள்‌ கேட்டாள்‌. 
அவளுடைய கண்கள்‌ உயிரற்றிருந்தன. ஒரு சொல்கூட 
எஞ்சியிராத கண்கள்‌. மண்டையோடுகளில்‌ 
எஞ்சியிருக்கும்‌ பார்வை அவளுடையது. அந்தத்‌ 
தீங்கியல்புதான்‌ அவளை நான்‌ நம்பச்செய்தது. 
அவளால்‌ முடியுமென்று எண்ணவைத்தது. ஆம்‌, செய்‌ 
என ஆணையிட்டேன்‌. படுத்துக்கொள்ளச்‌ சொன்னாள்‌. 
நான்‌ மல்லாந்து படுத்துக்கொண்டபோது எனக்குள்‌ ஓர்‌ 
அசைவை உணர்ந்தேன்‌. ஒருநாகம்‌ சுருள்விரிவதுபோல. 


அவள்‌ வெண்கலக்கம்பியை எடுத்து அதை 
ரசாயனத்தால்‌ சுத்தம்செய்தாள்‌. 
சிட்டுக்குருவிச்சிறகுகளால்‌ ஆன பஞ்சை ஒரு 
வெண்கலப்புட்டியில்‌ இருந்த நாகரசத்தைக்கொண்டு 
துடைத்தாள்‌. அந்த நாகவிஷத்தின்‌ வாசனையை 
பலமுறை நானறிந்திருக்கிறேன்‌. ஆயர்களுக்கு முதலில்‌ 
கற்பிக்கப்படுவதே பாம்பின்‌ வாசனையை அறியும்‌ 
வித்தைதான்‌. அந்த வாசனையா அனகையும்‌ அவளும்‌ 
வந்தபோது எழுந்தது? அல்ல, அதுவேறு. அந்த 
வாசனையை நான்‌ நன்கறிவேன்‌, ஆனால்‌ என்‌ நினைவு 
அதை மீட்டு எடுக்க இயலாமல்‌ வெறும்வெளியில்‌ 
துழாவிச்சலித்தது. 


அப்போதுதான்‌ அந்த ராஜநாகம்‌ மரவுரிக்குள்‌ இருந்து 
பீரிட்டு அவளைத்‌ தீண்டியது. அதைக்‌ கண்ட அக்கணம்‌ 
நான்‌ அறிந்தது அதன்‌ வாசனையைத்தான்‌ என்று 
உணர்ந்தேன்‌. அது அவர்களுடன்‌ வந்து 
அவர்களுக்குப்பின்னால்‌ மறைந்து 
நின்றிருந்திருக்கிறது. அதே கணம்‌ அந்த வாசனையை 


எங்கே அறிந்தேன்‌ என்றும்‌ உணர்ந்தேன்‌. நான்‌ 
சூரியனைப்புணர்ந்த அக்கணங்களில்‌. அது 
அவ்வுறவின்‌ வாசனை. 


நாகம்‌ சென்றபின்‌ வீரர்களை அழைத்து கிழவியை 
காட்டுக்குள்‌ சென்று புதைத்துவிடும்படி 
ஆணையிட்டேன்‌. அக்குடிலில்‌ இரவுதங்க முடியாதென்று 
அனகை நடுங்கிக்கொண்டே சொன்னாள்‌. ஆனால்‌ என்‌ 
உள்ளம்‌ நிறைவடைந்திருந்தது. நான்‌ 
தேடியவினாக்களுக்கெல்லாம்‌ விடைகிடைத்தது என்று 
உணர்ந்தேன்‌. 


சொல்லிமுடித்தபின்னரும்‌ அச்சொற்களில்‌ இருந்து 
மீளாதவள்‌ போல பிருதை விழித்த கண்களுடன்‌ 
படுத்துக்கிடந்தாள்‌. சிலகணங்களுக்குப்பின்னர்தான்‌ 
தேவகி அவளில்‌ இருந்த அந்த வேறுபாட்டை 
உணர்ந்தாள்‌. அவள்‌ இமைக்கவேயில்லை. விழிகள்‌ 
மணிகளென திரண்டு சிலைத்திருக்க அசையாமல்‌ 
கொடிமண்டபத்து மஞ்சத்தில்‌ அவள்‌ கிடந்தாள்‌. 


மழைப்பாடல்‌ - 33 


பிருதை சைத்ரமாதம்‌ விஷுவராசியில்‌ குழந்தையைப்‌ 
பெற்றாள்‌. தேவகியின்‌ கன்னிமாடத்தில்‌ அவள்‌ 
கருமுதிர்ந்து குழந்தைக்கு அன்னையான செய்தி 
அரண்மனை மந்தணமாகவே இருந்தது. வசுதேவனின்‌ 
கோரிக்கையை ஏற்று பிருதைக்கு கருநோக்கு மருத்துவம்‌ 
செய்ய நான்கு மருத்துவச்சிகளை தேவகர்‌ 
அனுப்பிவைத்தார்‌. அந்நான்குபேரும்‌ வந்த சில 
நாட்களிலேயே தப்பி ஓடிவிட்டனர்‌. அவர்களை பின்னர்‌ 
கண்டுபிடிக்கவே முடியவில்லை. அவர்கள்‌ ஊர்‌ 
திரும்பவில்லை என்று ஊரார்‌ சொன்னதை ஒற்றர்கள்‌ 
வந்து சொன்னபோது வசுதேவன்‌ ஐயம்கொண்டான்‌. 
அடுத்து வந்த மருத்துவச்சி வந்த அன்றே இரவில்‌ தன்‌ 

டைகளை தோல்மூட்டையாகக்கட்டி எடுத்துக்கொண்டு 

ளம்பியபோது ஒற்றர்கள்‌ அவளைப்‌ பிடித்து 
வசுதேவனிடம்‌ கொண்டுவந்தனர்‌. 


அந்த மருத்துவச்சி அழுதுகொண்டிருந்தாள்‌. அவள்‌ 
கண்களில்‌ தெரிந்த அச்சம்‌ வசுதேவனை குழப்பியது. 
அவளிடம்‌ “அன்னையே, நீ அஞ்சவேண்டியதில்லை. நீ 
இளவரசியை விட்டுச்செல்வதற்கான காரணத்தை மட்டும்‌ 
சொல்வாயாக” என்றான்‌. அவள்‌ கைகூப்பி “அந்தக்கரு 
விஷம்‌ கொண்டது. அது மருத்துவச்சிக்கு உயிராபத்தை 
விளைவிக்கும்‌” என்றாள்‌. “ஏன்‌? அதன்‌ 
இலக்கணங்களைச்‌ சொல்‌” என்றான்‌ வசுதேவன்‌. 


மருத்துவச்சி மீண்டும்‌ கைகூப்பியபடி சொன்னாள்‌. 
“அமைச்சரே, நான்‌ இங்கே வரும்‌ வழியிலேயே 
தீக்குறிகளைக்‌ கண்டேன்‌. என்‌ இல்லம்விட்டு வெளியே 
வருகையில்‌ காகம்‌ ஒன்று கரைந்து என்னை விலக்கியது. 
மூன்று வெளவால்கள்‌ பகலில்‌ என்‌ பாதையின்‌ குறுக்கே 
பறந்து சென்றன. கன்னிமாடத்தில்‌ நான்‌ நுழைந்தபோது 
ஒருசேடி கொதிக்கும்‌ நீரை தன்‌ காலில்‌ ஊற்றிக்கொண்டு 
கதறினாள்‌. நான்‌ கன்னிமாடத்துக்குள்‌ நுழைந்த கணமே 
என்னை எவரோ பார்க்கும்‌ உணர்வை அடைந்தேன்‌. 
இமையாத வல்லமைகொண்ட விழிகள்‌ அவை. 
இளவரசியின்‌ அறைக்குள்‌ செல்வதற்கு முன்னரே நான்‌ 
அந்த வாசனையை அடையாளம்‌ கண்டேன்‌.” 


மருத்துவச்சி சொன்னாள்‌. கருவின்‌ வாசனை என்று 
பொதுவாக பிறர்‌ சொன்னாலும்‌ மருத்துவச்சிகளுக்கு 


அந்த வாசனையின்‌ வேறுபாடுகள்‌ தெரியும்‌. குருதியின்‌ 
உப்புவீச்சம்‌ இருந்தாலும்‌ ஒவ்வொன்றிலும்‌ கருவின்‌ 
இயல்புக்கேற்ப வெவ்வேறு வாசனைகள்‌ கலந்திருக்கும்‌. 
புதிய பறவைமுட்டைகளின்‌ வெண்கருவின்‌ 
வாசனையும்‌, மூன்றாம்நாள்‌ காயத்தின்‌ சீழ்வாசனையும்‌ 
கலந்திருந்தால்‌ அது இயல்பான ௧௬ என்போம்‌. புளித்த 
பசும்பாலின்‌ வாசனை வருமென்றால்‌ அன்னையின்‌ 
உடலில்‌ பித்தம்‌ ஏறியிருக்கிறதென்று பொருள்‌. மட்கிய 
தோலின்‌ வாசனை வருமென்றால்‌ அன்னையில்‌ வாதம்‌ 
ஏறியிருக்கிறது. அழுகிய இறைச்சியின்‌ மெல்லிய 
வாசனை வருமென்றால்‌ அவளில்‌ கபம்‌ ஏறியிருக்கிறது. 


ஆனால்‌ நானறிந்த வாசனையே வேறு. அது என்ன 
வாசனை என்று எனக்குத்‌ தெரியவில்லை. ஆனால்‌ நான்‌ 
அச்சத்தில்‌ நிலையழிந்து போயிருந்தேன்‌. வந்த கணம்‌ 
முதல்‌ அக்கன்னிமாடத்தின்‌ அனைத்து அறைகளையும்‌ 
சுற்றிச்சுற்றிவந்து நுணுகிப்பார்த்தேன்‌. அவ்வாசனை 
அவள்‌ அறையில்‌ மட்டுமே நிறைந்திருந்தது. அந்த 
வாசனையை நான்‌ நன்கறிந்திருந்தேன்‌. ஆனால்‌ அதை 
என்னிடமே சொல்ல என்‌ அகம்‌ அஞ்சியது. 


இளவரசியின்‌ கைகளைப்பற்றி ஆய்வெடுத்தேன்‌. அவள்‌ 
நாடி ரதசாலைப்புரவி போல சீரான நடையில்‌ சென்றது. 
அவள்‌ குருதி வசந்தகால நீரோடைகள்‌ போல இனிய 
ஒலிகளுடன்‌ ஒலித்தது. திரைச்சீலைகளுடன்‌ 
விளையாடும்‌ தென்றல்‌ போல மூச்சு அவள்‌ நுரையீரலில்‌ 
ஆடியது. அவளுடைய வயிற்றில்‌ ஆகவனீய நெருப்பு 
போல சீராக பசி எரிந்தது. அவள்‌ சித்தத்தில்‌ 
மழைத்துளிகள்‌ சொட்டும்‌ தாளத்தில்‌ காலம்‌ நிகழ்ந்தது. 
அவளுடைய இதயத்தில்‌ உயிர்‌ கருவறைச்சுடர்‌ போல 
அசையாமல்‌ ஒளிவிட்டது. 


அப்படியென்றால்‌ தாமரைமொட்டுக்குள்‌ இருக்கும்‌ 
வாசனை அவள்‌ வாயில்‌ வரவேண்டும்‌. அவள்‌ கண்கள்‌ 
செவ்வரி ஓடும்‌ கங்கையின்‌ சாளக்கிராமம்‌ 
போலிருக்கவேண்டும்‌. அவளுடைய உள்ளங்கைகள்‌ 
அல்லிபோல வெளுத்திருக்கவேண்டும்‌. அவள்‌ கழுத்து 
பனம்பாளைபோல மென்மையான வரிகளுடன்‌ 
இருக்கவேண்டும்‌. அவள்‌ வயிறு பீதர்களின்‌ அழகிய 
வெண்களிமண்‌ பானைபோல சீரான உருண்டையாக 
இருக்கவேண்டும்‌. அவள்‌ கனவில்‌ நீரோடைகளும்‌ 
மேகங்களும்‌ மலர்களும்‌ வரவேண்டும்‌. 


ஆனால்‌ அவையனைத்துமே நேர்‌ மாறாக இருந்தன. 
அவள்‌ கண்களின்‌ வெண்பரப்பில்‌ செண்பகம்‌ போல 


நீலவரிகள்‌ ஓடின. அவளுடைய உள்ளங்கைகள்‌ 
ஊமத்தை மலரிதழ்கள்‌ போல ஊதாநிறம்‌ கலந்த 
செவ்வெண்ணிறம்‌ கொண்டிருந்தன. அவள்‌ கழுத்தில்‌ 
செம்புக்கலங்களில்‌ களிம்புத்தீற்றல்‌ போல பச்சை 
படர்ந்திருந்தது. அவள்‌ வயிறு கணம்தோறும்‌ 
உருமாறிக்கொண்டிருந்தது. விளையாடும்‌ 
முயல்களுக்குமேல்‌ பட்டுத்துணியைப்போட்டு மூடியது 
போல அது அசைந்தது. நான்‌ அவள்‌ வாயை 
முகர்ந்தபோது அங்கு நான்‌ வந்ததுமுதலே அறிந்த அந்த 
வாசனையை உணர்ந்தேன்‌. அவள்‌ கருவறை 
வாயிலிலும்‌ அவ்வாசனையே திகழும்‌. 


நான்‌ துயிலவேயில்லை. எண்ணங்களை ஓட்டி அங்கே 
நானறிந்தவை என்ன என்று ஆராய்ந்தேன்‌. ஒரு 
கணத்தில்‌ என்‌ உடல்‌ அதிர எழுந்து அமர்ந்துவிட்டேன்‌. 
அவ்வறையில்‌ அவளுடன்‌ நானிருக்கையில்‌ என்னை 
எவரோ கூர்ந்து நோக்கியபடி உடனிருக்கும்‌ உணர்வை 
என்‌ உடலும்‌ சித்தமும்‌ அறிந்தது. என்னை அந்த தேவன்‌ 
நோக்கிக்கொண்டிருந்தான்‌. என்‌ ஒவ்வொரு 
அசைவையும்‌ அவன்‌ கணக்கிட்டுக்கொண்டிருந்தான்‌. 


மெல்ல எழுந்து மீண்டும்‌ இளவரசியின்‌ அறைக்குள்‌ 
சென்றேன்‌. இளவரசியின்‌ அறைக்கு வெளியே 
ஏவலுக்கிருந்த சேடி துயின்று சரிந்திருந்தாள்‌. 
அறைக்குள்‌ மஞ்சத்தில்‌ கிடந்த இளவரசியின்‌ துயிலின்‌ 
ஓசை கேட்டது. அமைச்சரே, துயிலோசையிலே கருவின்‌ 
இலக்கணம்‌ உள்ளது. சத்வகர்ப்பம்‌ கொண்டவர்கள்‌ 
பசுபோலவும்‌ மூங்கில்காற்று போலவும்‌ 
மூச்சுவிடுவார்கள்‌. ரஜோகர்ப்பம்‌ கொண்டவர்கள்‌ குதிரை 
போலவும்‌ நீரோடுவது போலவும்‌ மூச்சொலிப்பார்கள்‌. 
தமோ கர்ப்பம்‌ கொண்டவர்கள்‌ யானைபோலவும்‌ காட்டுத்‌ 
தீ எரிவதுபோலவும்‌ ஒலிப்பார்கள்‌. ஆனால்‌ இளவரசியின்‌ 
மூச்சு நாகத்தின்‌ சீறல்‌ என ஒலித்தது. 


நான்‌ அந்த அறைக்குள்‌ சென்றபோது அங்கே 
இன்னொருவர்‌ இருப்பதை என்‌ உடல்சருமத்தால்‌ 
கண்டேன்‌. இரு கணங்களுக்குப்பின்னரே என்‌ கண்கள்‌ 
அதைக்‌ கண்டன. அறைமூலையில்‌ என்‌ இடையளவுக்கு 
பத்தி தூக்கி ஒரு ராஜநாகம்‌ நின்றிருந்தது. அதன்‌ 
கண்களில்‌ அறையில்‌ எரிந்த சுடர்‌ சிறுதுளியாகத்‌ 
தெரிந்தது. நான்‌ அஞ்சி மெய்சிலிர்த்து நின்றுவிட்டேன்‌. 
கைகளைக்‌ கூப்பியபடி காலெடுத்து பின்னால்‌ வைத்து 
மெதுவாக வெளியே வந்து என்‌ அறைக்கு ஓடிச்சென்று 
என்‌ ஆடைகளை எடுத்துக்கொண்டு கிளம்பினேன்‌. 


அமைச்சரே, இளவரசியின்‌ கருவில்‌ இருந்த வாசனையும்‌ 
நாகங்களின்‌ வாசனையே. நாகமுட்டைகள்‌ விரியும்போது 
வரும்‌ வாசனை அது. புதுமழை பெய்த பாலைமண்ணின்‌ 
வாசனையும்‌ எண்ணையில்‌ வேகும்‌ அப்பத்தின்‌ 
வாசனையும்‌ கலந்திருக்கும்‌. அவள்‌ கருவில்‌ இருப்பது 
நாகங்களின்‌ அரசனான குழந்தை. அவனைக்‌ காக்கவே 
ராஜநாகம்‌ அவ்வறைக்குள்‌ குடியிருக்கிறது. அவள்‌ 
கருவை எடுக்கையில்‌ சற்றேனும்‌ பிழை நிகழ்ந்தால்‌ 
மருத்துவச்சி உயிர்துறப்பாள்‌ என்றாள்‌ மருத்துவச்சி. 


“அன்னையின்‌ உயிருக்கு இடுக்கண்‌ உண்டா?” என்றான்‌ 
வசுதேவன்‌. மருத்துவச்சி தயங்கியபின்‌ “இவ்வகை 
கருக்களை நான்‌ நூலிலேயே கற்றிருக்கிறேன்‌. குழந்தை 
வாழும்‌, அன்னையை மீட்கவே முடியாது. அவளது 
உயிரை உண்டுதான்‌ அது வெளியே வரும்‌” என்றாள்‌ 
மருத்துவச்சி. வசுதேவன்‌ அவளுக்குப்‌ பரிசில்‌ கொடுத்து 
அச்செய்தியை அரசமந்தணமாகவே 
காக்கவேண்டுமென்று ஆணையிட்டு அனுப்பினான்‌. 


மருத்துவர்‌ கூற்றின்படி வசுதேவன்‌ தன்‌ தூதனை 
அனுப்பி கங்கையின்‌ கரையில்‌ வாழ்ந்த நாகர்குடிகளில்‌ 
இருந்து முதுநாகினியை வரவழைத்து அவளிடம்‌ 
பிருதையைப்‌ பாதுகாக்கும்‌ பொறுப்பை ஒப்படைத்தான்‌. 
ஆறுமாதக்‌ கருவுடன்‌ அவளை மறுமுறை பார்த்தபோது 
வசுதேவன்‌ திகைத்துவிட்டான்‌. அவள்‌ உடலெங்கும்‌ 
பச்சைபடர்ந்து தொன்மையான செப்புச்சிலை 
போலிருந்தாள்‌. வசுதேவன்‌ அவளருகே சென்று “பிருதை, 
நீ நலமாக இருக்கிறாயா?” என்றான்‌. “ஆம்‌...” என அவள்‌ 
சொன்னாள்‌. “நான்‌ நாகங்களுடன்‌ எங்கோ 
ச. தோன்றுகிறது... 
எப்போதாவதுதான்‌ இந்த அரண்மனைக்‌ 
கன்னிமாடத்தில்‌ நானிருப்பதை உணர்கிறேன்‌” என்றாள்‌. 


அவளுடைய பேச்சும்‌ புன்னகையும்‌ எல்லாம்‌ 
பித்திகளுடையது போலிருக்கின்றன என்று தேவகி 
சொன்னாள்‌. பொருளாக மாறாத சொற்களையே அவள்‌ 
பேசினாள்‌. விண்ணில்‌ பறக்கும்‌ நீர்களைப்‌ பற்றியும்‌ 
மண்ணுக்கு அடியில்‌ எரியும்‌ நெருப்பைப்பற்றியும்‌ 
நாகங்கள்‌ புல்நுனிகளாக நெளியும்‌ 
பெரும்புல்வெளிகளைப்பற்றியும்‌ சொன்னாள்‌. அவள்‌ 
சொல்வனவற்றை நாகினி மட்டுமே புரிந்துகொண்டாள்‌. 
நாகினியும்‌ அவளும்‌ ஒருவரை ஒருவர்‌ கண்ணுடன்கண்‌ 
நோக்கியபடி பகலெல்லாம்‌ அமர்ந்திருப்பதைக்‌ கண்டு 
தான்‌ திகைத்ததாக தேவகி சொன்னாள்‌. 


“அவள்‌ உடல்‌ நீலமாகிவிட்டது. நகங்கள்‌ 
நீலத்துத்தம்போல ஒளிவிடுகின்றன” என்றாள்‌ தேவகி. 
“அவளுடைய குருதியில்‌ நீலம்‌ கலந்திருப்பதாக சேடிகள்‌ 
சொல்கிறார்கள்‌. துவைத்து காயப்போடப்பட்ட 
அவளுடைய மேலாடை ஒன்று கீழே விழுந்து கிடந்தது. 
அதை எடுத்தபோது உள்ளே மூன்று நாகப்பிஞ்சுகள்‌ 
சுருண்டு கிடப்பதைக்‌ கண்டு சேடிகள்‌ அலறினர்‌.” 
வசுதேவனின்‌ கைகளைப்பற்றிக்கொண்டு அவள்‌ 
சொன்னாள்‌ “தமக்கை இந்தக்‌ கருவை ஈன்று 
உயிர்தரிப்பாளென நான்‌ நினைக்கவில்லை.” 


கொடிமண்டபத்தில்‌ அவளுடன்‌ இருந்த வசுதேவன்‌ 
பெருமூச்சுவிட்டான்‌. “ஆம்‌ நானும்‌ அவ்வண்ணமே 
அஞ்சுகிறேன்‌. ஆனால்‌ நாகினி அவளை உயிருடன்‌ மீட்டு 
எனக்களிப்பதாக வாக்கு கொடுத்திருக்கிறாள்‌” என்றான்‌. 
“அவளே இவள்‌ உயிரைக்கவர்ந்து சென்றுவிடுவாளென 
அஞ்சுகிறேன்‌. அவளுடைய நீலமணி விழிகளை 
என்னால்‌ ஏறிட்டு நோக்கவே இயலவில்லை. அவள்‌ 
மானுடப்பெண்தானா என்றே ஐயம்‌ கொள்கிறேன்‌ .” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


௧௬ முதிரமுதிர பிருதை தன்‌ குழந்தையைப்பற்றியே 
பேசத்தொடங்கினாள்‌. நீலமோடிய விழிகளை விழித்து 
நீலம்பரவிய உதடுகள்‌ துடிக்க அவள்‌ அவன்‌ சூரியனின்‌ 
மைந்தன்‌ என்றாள்‌. நான்‌ தாமரை, சூரியனைக்‌ 
கண்டதும்‌ மலர்ந்தேன்‌. அவன்‌ என்‌ புல்லிவட்டத்தில்‌ 
வந்து அமர்ந்துகொண்டான்‌. இளஞ்சூரியனின்‌ 
வெம்மையை நான்‌ அறிகிறேன்‌. இந்த பாரதவர்ஷத்தின்‌ 
அதிபனை நான்‌ கருவுற்றிருக்கிறேன்‌. முத்து 
கருக்கொண்ட சிப்பியின்‌ வலியை நான்‌ அறிகிறேன்‌. 
அனலை துப்பப்போகும்‌ எரிமலை என நான்‌ புகைந்து 
விம்மிக்கொண்டிருக்கிறேன்‌ என்று அவள்‌ சொன்னாள்‌. 


பத்துமாதம்‌ தாண்டியும்‌ ௧௬ வெளியே வரவில்லை. “அது 
ராஜஸகுணம்‌ நிறைந்த தேவபீஜம்‌. வளர்ச்சி 
முழுமையடைந்த பின்னரே கண்விழிக்கும்‌” என்று 
நாகினி சொன்னாள்‌. தேவகி நாகினியிடம்‌ கவலையுடன்‌ 
“இன்னொரு மருத்துவரை அழைத்து கேட்கலாமா?” 
என்றாள்‌. “தேவையில்லை. இந்தக்குழந்தை பன்னிரண்டு 
மாதங்கள்‌ கருவில்‌ இருக்கும்‌. வரும்‌ சித்திரை மாதம்‌ 
விஷுவ ராசியில்‌ இவன்‌ கருவுற்று முந்நூற்றி 


அறுபத்தாறுநாட்கள்‌ முழுமையடையும்‌. அன்றே இவன்‌ 
பிறப்பான்‌” என்றாள்‌ நாகினி. 


நாகபுராணங்களின்படி அனைத்து தேவர்களுக்கும்‌ 
நாகங்கள்‌ பிறந்தன. வருணனுக்கு கருணைகொண்ட 
நீர்ப்பாம்புகளும்‌, அக்னிக்கு எரிதழல்போன்ற 
கோதுமைநாகங்களும்‌, இந்திரனுக்கு பல்கிப்பெருகும்‌ 
கருநாகங்களும்‌, வாயுவுக்கு வல்லமைகொண்ட 
மலைப்பாம்புகளும்‌ பிறந்தன. யமனுக்கு 
காத்துக்கிடக்கும்‌ கட்டு விரியன்கள்‌ பிறந்தன. விருஷ்டி 
தேவிக்கு பச்சைப்பாம்புகள்‌ பிறந்தன. பூமாதேவிக்கு 
மண்ணுள்ளிப்பாம்புகள்‌ பிறந்தன. 
விண்ணகதேவர்களின்‌ அரசனான சூரியனுக்குப்‌ 
பிறந்தது ராஜநாகம்‌. 


சூரியன்‌ பிறதேவர்களின்‌ ஆற்றல்களை எல்லாம்‌ 
தனக்கென எடுத்துக்கொள்பவன்‌. வருணனின்‌ 
கடல்களை அவன்‌ உண்கிறான்‌. அக்னியின்‌ 
வெந்நெருப்பை தன்‌ தழல்களாக்கிக்‌ கொள்கிறான்‌. 
இந்திரனின்‌ மேகங்களை தன்‌ சாமரங்களாகக்‌ 
கொண்டிருக்கிறான்‌. வாயுவின்‌ ஆற்றலை தன்‌ 
விளையாட்டுக்கருவியாக கையாள்கிறான்‌. பூமியில்‌ தன்‌ 
கருவைப்‌ பொழிந்து வளர்க்கிறான்‌. சூரியனின்‌ 
மைந்தனான ராஜநாகமும்‌ தனக்கு எந்த ஆற்றல்‌ 
தேவையோ அந்தப்‌ பாம்பைப்‌ பிடித்து உண்கிறது. 
ஆகவே அதை நாகசூரியன்‌ என்று வழிபடுகின்றனர்‌ 
நாகர்கள்‌ என்றாள்‌ நாகினி. 


பிறக்கவிருக்கும்‌ சூரியனின்‌ மைந்தனுக்காக 
நாகங்களின்‌ அரசன்‌ காவலிருக்கிறான்‌. என்றும்‌ 
சூரியமைந்தனின்‌ பின்னால்‌ நாகங்களின்‌ காவல்‌ 
இருந்துகொண்டே இருக்கும்‌. அவன்‌ கண்களில்‌ 
கூர்மையாகவும்‌ அவன்‌ கைகளில்‌ விரைவாகவும்‌ அவன்‌ 
நாவில்‌ விஷமாகவும்‌ அவை திகழும்‌. போர்களில்‌ அவன்‌ 
இடக்கையில்‌ வில்லாகவும்‌ வலக்கையில்‌ அம்பாகவும்‌ 
அவை இருக்கும்‌. நாகபாசன்‌ என்றே அவன்‌ 
அமைக்கப்படுவான்‌ என்று நாகினி குறியுரைசெய்தாள்‌. 


அவள்‌ சொன்னதைப்போலவே பன்னிரண்டுமாதங்கள்‌ 
நிறைந்தபின்‌ சித்திரை மாதம்‌ வளர்பிறை முதல்நாள்‌ 
மகம்‌ விண்ணொளிநாளில்‌ அதிகாலை முதல்கதிர்‌ எழும்‌ 
நேரத்தில்‌ பிருதை மைந்தனைப்பெற்றாள்‌. 
முந்தையநாள்‌ மாலையே பிருதைக்கு கருவலி கண்டது. 
அவள்‌ தன்‌ வயிற்றுக்குள்‌ நெருப்புத்தழல்கள்‌ 
கொந்தளிப்பதாக உணர்ந்தாள்‌. வேல்கள்‌ தன்‌ 


தசைகளைக்‌ கிழிப்பதையும்‌ பாறைகள்‌ ஒன்றுடன்‌ ஒன்று 
முட்டி உரசிக்கொள்வதையும்‌ அறிந்தாள்‌. வலி தாளாமல்‌ 
அவள்‌ கைகளால்‌ மஞ்சத்தை அறைந்துகொண்டு 
கழுத்துநரம்புகள்‌ புடைக்க வீரிட்டலறினாள்‌. 
அவளுடைய கண்ணீர்‌ தோள்களிலும்‌ முலைகளிலும்‌ 
சொட்டியது. 


இரவெல்லாம்‌ அவளுடைய அலறல்‌ கன்னிமாடத்தை 
நிறைத்திருந்தது. அவள்‌ இறப்பது உறுதி என எண்ணிய 
அரண்மனை மகளிர்‌ அதை இறப்பின்‌ ஓலமென்றே 
எண்ணினர்‌. ல தக அவள்‌ அழுகை நின்றபோது அவள்‌ 
இறந்துவிட்டாளென எண்ணி வாய்பொத்தி கண்ணீர்‌ 
விட்டனர்‌. குழந்தையின்‌ அழுகையும்‌ ஒலிக்கவில்லை. 
தேவகி அழுதபடி ஈற்றறைக்கு வெளியே நிலத்தில்‌ 
அமர்ந்துவிட்டாள்‌. 


முதுநாகினி மட்டுமே ஈற்றறைக்குள்‌ இருந்தாள்‌. 
கரியநிறமும்‌ சுருள்குழலும்‌ கொண்ட குழந்தை இரண்டு 
முழநீளமிருந்தது. அதை நாகினியே கையில்‌ எடுத்து 
பிருதைக்குக்‌ காட்டினாள்‌. வலியால்‌ சித்தமழிந்து கிடந்த 
பிருதை மயக்கு நிறைந்த விழிகளால்‌ குழந்தையை 
நோக்கி மெல்லிய குரலில்‌ “ஏன்‌ இவ்வளவு நீளமாக 
இருக்கிறான்‌?” என்று மட்டும்‌ கேட்டாள்‌. அவள்மேல்‌ 
குளிர்ந்த நீல நீரலைகள்‌ பரவிச்செல்வதாக உணர்ந்தாள்‌. 
அதில்‌ மூழ்கி மூழ்கி தன்னை இழந்தாள்‌. 


குழந்தை அழவில்லை. ஆனால்‌ நெய்யில்‌ எரியும்‌ 
தழல்போல உயிர்த்துடிப்புடன்‌ நெளிந்தது. தன்‌ சிவந்த 
சிறிய கைகளை இறுகப்பற்றி ஆட்டிக்கொண்டு 
கருவிழிகளை விழித்து உதடுகளைக்‌ குவித்து 
அவளைப்பார்த்தது. நாகினி அந்தக்‌ குழந்தையை கீழே 
தாழ்த்தியபோது தரையில்‌ அவளுடைய இடையளவு 
உயரத்துக்கு பத்தி விரித்து நின்றிருந்த ராஜநாகம்‌ 
தெரிந்தது என்றும்‌ அவள்‌ குழந்தையை அதற்குக்‌ 
காட்டினாள்‌ என்றும்‌ ஒளிந்து நோக்கிய தாதி 
சொன்னாள்‌. நாகம்‌ மும்முறை நிலத்தைக்‌ கொத்தி 

ணையிட்டபின்‌ திரும்பி எண்ணை ஓடை போல 
வழிந்து மறைந்தது என்றாள்‌. 


தன்‌ முலையுண்டுகொண்டிருந்த குழந்தையை பிருதை 
உணரவேயில்லை. அவள்‌ ஈன்றதன்‌ சோர்வில்‌ 
மூன்றுநாட்கள்‌ துயின்றபடியே இருந்தாள்‌. அவள்‌ 
உடலில்‌ இருந்த நீலத்தை முழுக்க குழந்தை உறிஞ்சி 
உண்டது என்றனர்‌ சேடிகள்‌. அவன்‌ 
முலையுண்ணும்தோறும்‌ பிருதை வெளுத்து 


உயிர்க்குருதியின்‌ நிறத்தை அடைந்தாள்‌. நாகினி 
அவளுடைய விழுத்துணிகளை கொண்டுசென்று 
நாகதிசையில்‌ எரித்துவிடவேண்டுமென 
ஆணையிட்டிருந்தாள்‌. அந்தத்‌ துணிகளுடன்‌ 
எரிக்கச்சென்ற சேடியர்‌ புதர்களின்‌ அடியில்‌ நீரோடைகள்‌ 
ஓடிவரும்‌ ஒலியைக்‌ கேட்டனர்‌. துணிகள்‌ எரியும்போது 
புதர்களின்‌ அடியிலும்‌ இலைகளிலும்‌ மரங்கள் மேலும்‌ 
நீரோடைகளிலும்‌ அனைத்து குலங்களையும்‌ சேர்ந்த 
நூற்றுக்கணக்கான பாம்புகள்‌ தலைதாக்கி 
அவ்வெரிதலை நோக்கியிருக்கக்‌ கண்டதாகச்‌ 
சொன்னார்கள்‌. 


குழந்தை பிறந்த செய்தியை வசுதேவனுக்கு தூதர்கள்‌ 
அறிவித்தனர்‌. வசுதேவன்‌ அஷ்டவிருட்சம்‌ என்னும்‌ 
கிராமத்தில்‌ இருந்த சதானீகர்‌ என்ற மூத்த நிமித்திகரை 
தூதர்களை அனுப்பி வரவழைத்தான்‌. அரண்மனைக்கு 
வந்த சதானீகரை தன்‌ அறைக்குள்‌ அமரச்செய்து கதவை 
மூடிவிட்டு குழந்தை பிறந்த வேளையையும்‌ குழந்தையின்‌ 
உடலில்‌ இருந்து எடுத்த மூன்று இழை முடியையும்‌ 
நிமித்திகரிடம்‌ அளித்தான்‌. பல்லாயிரம்‌ 
பிறப்புநிமித்தங்களைக்‌ கண்டு சலித்த 
முதியவிழிகளுடன்‌ வேளை குறிக்கப்பட்ட ஓலையை 
நோக்கிய சதானீகர்‌ திடுக்கிட்டு எழுந்தார்‌. 

“இந்த வேளையா? இதுவேதானா?” என்றார்‌. “ஆம்‌... 
இதுதான்‌” என்றான்‌ வசுதேவன்‌. சதானீகர்‌ திகைப்புடன்‌ 
அந்த ஓலையை மீண்டும்‌ மீண்டும்‌ பார்த்தார்‌. பிறகு 
நடுங்கும்‌ கைகளுடன்‌ அந்த முடிச்சுருளை எடுத்து தன்‌ 
கண்ணருகே கொண்டுசென்று நோக்கினார்‌. அதை தன்‌ 
நெஞ்சுடன்‌ சேர்த்துவைத்து கண்களை மூடி நடுங்கும்‌ 
உதடுகளும்‌ அதிரும்‌ இமைகளுமாக சிலகணங்கள்‌ 
அமர்ந்திருந்தார்‌. விழித்து பரவசத்துடன்‌ 
எழுந்துகொண்டு அகவிரைவு கூடிய சொற்களில்‌ 
சொன்னார்‌. 


அமைச்சரே, இவன்‌ கதிரவன்மைந்தன்‌. பரிதிதெய்வம்‌ 
சித்திரை விஷுவராசியில்‌ அதிஉச்சத்தில்‌ இருக்கும்போது 
மிகச்சரியாக புலரிக்கணத்தில்‌ பிறந்திருக்கிறான்‌... 
இப்படி ஒரு பிறப்பு அரிதிலும்‌ அரிதென்று நிமித்திகநூல்‌ 
சொல்கிறது. நூல்வகுத்தபடி நோக்கினால்‌ இவனை 
சூரியனின்‌ நேர்மைந்தன்‌ என்றே சொல்லவேண்டும்‌... 
கதிரோன்‌ஒளி இவனிடம்‌ இருக்கும்‌... வெய்யோன்மறம்‌ 
இவன்‌ தோள்களில்‌ இருக்கும்‌... இவன்‌ மாமனிதன்‌... 
வரலாறே இவனைப்பற்றி பேசும்‌.. யாதவரே, 
மானுடகுலங்கள்‌ பிறந்து பிறந்து அழியும்‌...பேரரசுகள்‌ 


துகள்களாக தூசாகி மறையும்‌. நாம்‌ காணும்‌ இந்த 
மலைகள்கூட ஒருவேளை கரைந்து காற்றாகலாம்‌... 
இவன்‌ புகழ்‌ அழியாமல்‌ நிற்கும்‌...தலைமுறை 
தலைமுறையாகப்‌ பிறந்துவரும்‌ இந்த மண்ணின்‌ 
குடிகளெல்லாம்‌ இவனை அறிந்திருப்பார்கள்‌. 
இவனையறியாதோர்‌ இனி பாரதவர்ஷத்தில்‌ 
வாழப்போவதில்லை.” 


வசுதேவன்‌ அதைக்கேட்டு திகைப்பையும்‌ பின்பு ஆழ்ந்த 
அச்சத்தையும்தான்‌ அடைந்தான்‌. “சதானீகரே, தாங்கள்‌ 
சொல்வது மிகையாக உள்ளது. இவன்‌ பிறந்திருப்பது 
எளிய யாதவகுலத்தில்‌. எங்கள்‌ குலமோ இன்று மல்லிடும்‌ 
மதயானைகள்‌ நடுவே வாழும்‌ மான்கூட்டம்‌ போல அஞ்சி 
நடுங்கிக்கொண்டிருக்கிறது” என்றான்‌. 


சதானீகர்‌ “அமைச்சரே, நான்‌ சொல்வதை 
விளங்கிக்கொள்ளுங்கள்‌. நிமித்திக நூல்களின்படி 
சூரியன்‌ புஷ்கரத்தீவுக்கு நடுவே வானத்தில்‌ 
ஏழுவண்ணமுள்ள ஒளியாலான குதிரைகள்‌ இழுக்க 
ரதமோட்டிச்‌ செல்கிறான்‌. அப்போது இந்த பூமியின்‌ 
மூன்றில்‌ ஒருபங்கை அவன்‌ ஒளியால்‌ நிறைக்கிறான்‌. 
மூன்றில்‌ ஒருபங்கில்‌ அந்தியும்‌ காலையும்‌ நிகழ்கிறது. 
மூன்றில்‌ ஒருபங்கு இருளில்‌ இருக்கிறது. இந்த மூன்று 
பங்கும்‌ ஒருபோதும்‌ சமமாக இருப்பதில்லை...” என்றார்‌. 


தன்‌ கையிலிருந்த வெண்சுண்ணக்கட்டியால்‌ தரையில்‌ 
கோடிழுத்து சதானீகர்‌ விளக்கினார்‌ “உத்தராயணத்தில்‌ 
வடக்குப்பகுதியில்‌ பகல்‌ அதிகம்‌. தட்சிணாயணத்தில்‌ 
தெற்குப்பகுதியில்‌ பகல்‌ அதிகம்‌. நடுவே விஷுவராசியில்‌ 
சூரியன்‌ வரும்போது மட்டும்தான்‌ இவை மூன்றும்‌ 
சரிசமமாக இருக்கின்றன... கணக்குப்படி பார்த்தால்‌ 
அந்தச்‌ சமநிலை அரைக்கால்‌ கணம்‌்தான்‌ நீடிக்கும்‌. 

பற்‌ கல்‌! அச்சமநிலை தவற ஆரம்பித்துவிடும்‌. 
கதிரோன்‌ தன்‌ நிலைகோட்டில்‌ இருந்து விலகிவிடுவான்‌... 
அந்தச்‌ சரியான கணத்தில்‌ இவன்‌ பிறப்பு 
நிகழ்ந்திருக்கிறது...” 


கைகளை விரித்து கண்கள்‌ வியப்பில்‌ உறைந்திருக்க 
உரத்தகுரலில்‌ சதானிகர்‌ கூவினார்‌ “இது அற்புதம்‌... 
நினைக்கமுடியாத அற்புதம்‌... இவன்‌ சூரியனின்‌ 
நெஞ்சுக்குரிய மைந்தன்‌... ஐயமே இல்லை.” 

மதுராபுரியில்‌ வசுதேவன்‌ காலையில்‌ நீராடி 
ஆயர்குலத்துக்குரிய பசுவின்‌ கொம்புகள்‌ போன்ற 
செந்நிறத்‌ திலகத்தை அணிந்து 
வெண்பட்டுச்சால்வையுடன்‌ தன்‌ மாளிகையின்‌ 
முகமண்டபத்தை அடைந்தபோது தவிர்க்கவியலாத 
செய்திகளை மட்டும்‌ கேட்டு ஆணைகளை விடுத்துவிட்டு 
உத்தரமதுராவுக்குச்‌ செல்வதைப்பற்றித்தான்‌ 
எண்ணிக்கொண்டிருந்தான்‌. ஆனால்‌ அவனுக்காக 
கம்சனின்‌ தூதன்‌ காத்திருந்தான்‌. “இளையமன்னர்‌ 
உடனடியாக தங்களை சந்திக்கவிரும்புகிறார்‌” என்றான்‌ 
தூதன்‌. “அனைத்துப்பணிகளையும்‌ விட்டுவிட்டு 
அரண்மனைக்கு வரும்படி ஆணை.” 


உத்தரமதுராவில்‌ பிருதை இருப்பது கம்சனுக்குத்‌ 
தெரிந்துவிட்டது என்று உடனடியாக வசுதேவன்‌ 
எண்ணிக்‌ கொண்டான்‌. இளவரசனிடம்‌ 
சொல்லவேண்டிய சொற்களை கோர்த்தபடி ரதத்தில்‌ 
கம்சனின்‌ மாளிகையான தருணவனத்துக்குச்‌ சென்றான்‌. 
அடர்ந்த மரங்களுக்கு நடுவே செவ்வண்ணக்‌ கற்களால்‌ 
கட்டப்பட்ட மரப்பட்டைக்கூரைகொண்ட மாளிகை 
கலிங்க யவன வீரர்களால்‌ பாதுகாக்கப்பட்டு வந்தது. 
மாளிகை வாயிலிலேயே கம்சன்‌ வசுதேவனை 
எதிர்கொண்டான்‌. கொழுத்த பெரிய கரங்களை 
விரித்தபடி ஓடிவந்து அவனை எதிர்கொண்டான்‌. அவன்‌ 
கைகளைப்பற்றியபடி “வருக” என்று 
அழைத்துச்சென்றான்‌. 


தன்‌ மதிசூழறையில்‌ கதவுகளை மூடிவிட்டு வசுதேவனை 
சாய்வு மஞ்சத்தில்‌ அமர்த்தி எதிரே அமர்ந்துகொண்டான்‌ 
கம்சன்‌. “வசுதேவரே...தாங்கள்‌ இதற்குள்‌ 
அறிந்திருப்பீர்கள்‌” என்று நேரடியாகவே தொடங்கினான்‌. 
“சென்ற சிலநாட்களாகவே தந்தையின்‌ உடல்நிலை 
சீர்கெட்டு வருகிறது. நேற்று அவர்‌ குருதி 
உமிழ்ந்திருக்கிறார்‌. அவரது மூச்சுப்பைகளுக்குள்‌ குருதி 
இருக்கிறது என்று மருத்துவர்கள்‌ சொன்னார்கள்‌” 
என்றான்‌. பரபரப்புடன்‌ தன்‌ தொடைகளைத்‌ தட்டியபடி 
“அவருக்கு முதுமைவந்துவிட்டது. சென்ற சில 
ஆண்டுகளாகவே அவரால்‌ நடமாடவும்‌ முடியவில்லை” 
என்றான்‌. 


உக்ரசேனர்‌ நோயுற்றிருப்பதை வசுதேவன்‌ 
அறிந்திருந்தான்‌. முந்தையநாள்‌ மதியம்கூட 
அரண்மனைக்குச்‌ சென்று நோயின்‌ செய்திகளை 
மருத்துவர்கள்‌ குறித்து அளித்த ஓலைகளை வாசித்து 
தன்‌ ஆணைகளுடன்‌ ஓலைநாயகத்திடம்‌ அளித்து 
அரண்மனை ஓலைக்காப்புகளில்‌ 
வைக்கச்சொல்லிவிட்டு வந்திருந்தான்‌. ஆனால்‌ 
மாலையானதும்‌ பிருதை ஈற்றுநோவு கொண்டிருப்பதை 
புறா வழியாக அறிந்தான்‌. இரவெல்லாம்‌ அதைப்பற்றியே 
எண்‌ அக்கவலையிலேயே மூழ்கியிருந்தான்‌. 
புறாக்கள்‌ அவன்‌ அரண்மனைக்கும்‌ உத்தரமதுராவுக்கும்‌ 
பறந்துகொண்டிருந்தன. குழந்தைபிறந்த செய்தி 
விடியலில்‌ வந்ததுமே நிமித்திகரை கூட்டிவரச்சொல்லி 
பிறப்புநிமித்தங்களைக்‌ கேட்டறிந்தான்‌. அதன்பின்னரே 
குளிக்கச்சென்றான்‌. 


கம்சன்‌ “நான்‌ அரண்மனையில்‌ இருந்தேன்‌. நேற்று 
மாலையிலேயே எனக்கு செய்திவந்துவிட்டது. 
அரண்மனையில்‌ உங்களை எதிர்பார்த்துக்‌ 
காத்திருந்தேன்‌. ஆனால்‌ பிறகு உணர்ந்துகொண்டேன்‌. 
அரசனின்‌ இறுதிக்காலத்தில்‌ அமைச்சனின்‌ பணிகள்‌ 
மிகுந்துவிடுகின்றன என்று. நீங்கள்‌ இரவெல்லாம்‌ 
புறாக்களை அனுப்பிக்கொண்டிருந்ததையும்‌ துயிலாமல்‌ 
அறைக்குள்‌ உலவிக்கொண்டிருந்ததையும்‌ என்‌ ஒற்றன்‌ 
சொன்னான்‌. ஆவன அனைத்தையும்‌ செய்துவிட்டீர்கள்‌ 
என நான்‌ அமைதிகொண்டேன்‌” என்றான்‌. “நான்‌ அரசு 
ஏற்கும்‌ நாள்‌ நெருங்கிவிட்டதென்றே மருத்துவர்கள்‌ 
சொல்கிறார்கள்‌. தந்தை இன்று மதியத்தைத்‌ தாண்டுவது 
கடினம்‌.” 


“ஆம்‌ அதை நான்‌ நேற்றே அறிந்தேன்‌” என்றான்‌ 
வசுதேவன்‌. கம்சன்‌ தன்‌ தொடைகளைத்‌ தட்டியபடி 
“நேற்று என்‌ ஒற்றர்கள்‌ இன்னொரு செய்தியையும்‌ 
அளித்தனர்‌. நேற்றிரவெல்லாம்‌ உத்தரமதுராவின்‌ 
அரண்மனையில்‌ இருந்து புறாக்கள்‌ சென்றுகொண்டே 
இருந்திருக்கின்றன. நள்ளிரவுக்குமேல்‌ பத்துமுறை 
புரவிகளும்‌ ரதங்களும்‌ அரண்மனைக்கு 
வந்திருக்கின்றன. அங்கே என்ன நடக்கிறது?” என்றான்‌. 
வசுதேவன்‌ இமைக்காத விழிகளுடன்‌ அவன்‌ 
சொல்லப்போவதைக்‌ காத்துநின்றான்‌. 


கம்சன்‌ “வசுதேவரே, எனக்கும்‌ என்‌ சிறியதந்தைக்கும்‌ 
நல்லுறவில்லை என நீங்கள்‌ அறிவீர்கள்‌. தேவகர்‌ 
என்னை கல்வியறிவற்ற மூடன்‌ என்றும்‌ முரடன்‌ என்றும்‌ 
எண்ணுகிறார்‌. தன்‌ சபையில்‌ பலமுறை அதைச்‌ 


சொல்லியிருக்கிறார்‌ என்றும்‌ நானறிவேன்‌. அவர்‌ சென்ற 
முப்பதாண்டுகளாக உத்தரமதுராபுரியை ஆட்சி 
செய்துவருகிறார்‌. மதுராபுரியின்‌ அரசை ஆள என்னை 
விட அவருக்கே ஆற்றல்‌ உள்ளது என்ற எண்ணமும்‌ 
கொண்டிருக்கிறார்‌” என்றான்‌. “என்‌ தந்தையின்‌ 
மறைவுக்குப்பின்‌ மதுராபுரியை வென்று யாதவ அரசைக்‌ 
கைப்பற்ற அவர்‌ முயலப்போகிறாரா என்ற ஐயம்‌ 
எனக்கிருக்கிறது.” 


“அவர்‌ அப்படி எண்ணக்கூடுமென நான்‌ 
நினைக்கவில்லை. மதுராபுரியின்‌ இளவரசராக நீங்கள்‌ 
மாமன்னர்‌ உக்ரசேனராலேயே 
பட்டம்கட்டப்பட்டிருக்கிறீர்கள்‌. அந்த 
பட்டம்சூட்டுவிழாவிலும்‌ கூட தேவகர்‌ 
கலந்துகொண்டிருக்கிறார்‌” என்று வசுதேவன்‌ 
சொன்னான்‌. ஆனால்‌ கம்சன்‌ சொல்லும்போதே 
தேவகருக்கு அந்த எண்ணம்‌ இருக்கலாம்‌ என்ற எண்ணம்‌ 
அவனுக்கு ஏற்பட்டிருந்தது. 


“நீங்கள்‌ என்‌ சிறியதந்தையின்‌ அறவுணர்ச்சியை 
நம்புகிறீர்கள்‌ அமைச்சரே. நான்‌ அவரது இரு 
தம்பியருடைய அதிகார விருப்பை ஐயுறுகிறேன்‌. 
உபதேவனும்‌ சுதேவனும்‌ இந்தச்சின்னஞ்சிறிய 
உத்தரமதுராபுரியின்‌ ஆட்சிக்குள்‌ அடங்குபவர்கள்‌ அல்ல. 
அவர்களுக்கு இன்றிருப்பது ஆக்னேயபதத்தின்‌ 
சாலைகளில்‌ ஒன்றின்மீதான ஆட்சியுரிமை மட்டுமே. 
தேவகர்‌ மதுராபுரியை கைப்பற்றினாரென்றால்‌ அவர்கள்‌ 
சிற்றரசர்களாக எழமுடியும்‌.” 


“ஆம்‌, அந்த வாய்ப்பும்‌ உள்ளது” என்றான்‌ வசுதேவன்‌. 
“நான்‌ சொல்கிறேன்‌... தேவகரின்‌ திட்டங்கள்‌ 
என்னவென்று நான்‌ சொல்கிறேன்‌” என கைகளை 
விரித்துக்கூவினான்‌ கம்சன்‌. “வசுதேவரே, நாம்‌ 
தொன்மையான யாதவர்‌ குடி. நமக்கிருப்பது தாய்முறை 
மரபுரிமை. இங்கே அரசு என்பது உண்மையில்‌ 
பெண்களுக்குரியது. ஹேகய மன்னரின்‌ காலகட்டம்‌ 
வரை அவ்வழக்கமே இருந்தது. பெண்ணின்‌ காவலனாக 
பெண்ணின்‌ மூத்த தமையன்‌ நடைமுறை ஆட்சியை 
நடத்துவான்‌. கார்த்தவீரியர்‌ காலகட்டத்தில்‌ அவர்‌ 
ஆட்சியின்‌ முழுப்பொறுப்பையும்‌ ஏற்றுக்கொண்டார்‌. 
தன்னை ஷத்ரிய மன்னராக அறிவித்துக்கொண்டார்‌. 
அதன்பின்‌ மதுராபுரி மட்டும்‌ தன்னை ஷத்ரிய அரசாக 
அறிவித்துக்கொண்டு ஷத்ரிய முறையை 
கடைப்பிடிக்கிறது. மார்த்திகாவதியில்‌ இன்னமும்கூட 
பெண்முறை அரசுரிமைதான்‌. ஆகவேதான்‌ அவர்கள்‌ 


பெண்ணை தத்தெடுத்தார்கள்‌.” 


அச்செய்திகள்‌ அனேகமாக முந்தையநாள்‌ இரவில்தான்‌ 
கம்சனின்‌ மனதுக்குள்‌ புகுத்தப்பட்டிருக்கும்‌ என 
வசுதேவன்‌ உய்த்துக்கொண்டான்‌. அது யாரால்‌ 
செய்யப்பட்டதென்றும்‌ அவனுக்குத்‌ தெரிந்தது. 
பெருமூச்சுடன்‌ “இதெல்லாம்‌ நானறிந்தவையே” என்றான்‌. 
“ஆம்‌ அதை நானும்‌ அறிவேன்‌. ஒரு தெளிவுக்காக 
சொல்லிக்கொள்கிறேன்‌” என்றான்‌ கம்சன்‌. “இன்னமும்‌ 
கூட யாதவர்குடிகளில்‌ சடங்குகளுக்கு அன்னையரையே 
அரசிகளாக முன்னிறுத்துகிறார்கள்‌. அவர்களின்‌ 
வழியையே மரபுரிமைக்கு கணக்கிடுகிறார்கள்‌.” 


“ஆம்‌” என்றபோது அவனை அறியாமலேயே வசுதேவன்‌ 
குரலில்‌ சலிப்பைக்‌ காட்டிவிட்டான்‌. கம்சன்‌ 
அதையெல்லாம்‌ கவனிக்கும்‌ மனநிலையில்‌ இல்லை. 
எழுச்சியுடன்‌ உரத்த குரலில்‌ “நன்றாக 
சிந்தித்துப்பாருங்கள்‌ வசுதேவரே. என்‌ தந்தைக்கு ஒரு 
தமக்கை இருந்தாள்‌. அவள்‌ பெயர்‌ காளிகை. 
அவளுக்குத்தான்‌ யாதவ முறைப்படி இவ்வரசுக்கு 
உரிமை. அவள்‌ இளமையிலேயே மறைந்தபோது அவள்‌ 
மைந்தன்‌ அஜனுக்கு என்‌ தங்கை ரஜதகீர்த்தியை மணம்‌ 
புரிந்துகொடுத்தார்‌ என்‌ தந்தை...ஏன்‌ தெரியுமல்லவா?” 


வசுதேவன்‌ தலையை அசைத்தான்‌. கம்சனின்‌ மனம்‌ 
ஓடும்‌ வழி அவனுக்குத்‌ தெளிவாகிவிட்டது. 
“ஏனென்றால்‌ என்‌ தந்தை அறிந்திருந்தார்‌. இவ்வரசு 
உண்மையில்‌ அவரது மருகனான அஜனுக்குரியது. 
அஜன்‌ அரசைக்கோரி யாதவர்களை திரட்டமுடியும்‌. 

கவேதான்‌ அவனுக்கு என்‌ தங்கையை மணம்‌ 
முடித்துக்கொடுத்தார்‌.” 


கம்சன்‌ சொன்னான்‌ “அஜன்‌ சிறுவயதிலிருந்தே என்‌ 
சிறியதந்தையின்‌ வளர்ப்பில்‌ உத்தரமதுராபுரியில்‌ 
வாழ்கிறான்‌. இளமையிலேயே அவனை நான்‌ 
வெறுத்தேன்‌. அவனுடைய கோழைத்தனம்‌ 
எனக்குப்பிடிக்கவில்லை. வாழைபோல வெளுத்து 
குளிர்ந்த அவன்‌ உடல்‌ எனக்கு குமட்டலை 
உருவாக்கியது. அவனை இளவயதில்‌ ஓடும்ரதத்தில்‌ 
இருந்து நான்‌ கீழே தள்ளிவிட்டேன்‌. தேர்ச்சக்கரத்தில்‌ 
விழுந்து அவன்‌ இறப்பான்‌ என எண்ணினேன்‌. ஆனால்‌ 
கால்‌ முறிந்ததுடன்‌ தப்பிவிட்டான்‌. ஊனமுற்ற அவனை 
என்‌ சிறிய தந்தை அழைத்துக்கொண்டு சென்றார்‌. 
அவனுக்கு என்‌ மேல்‌ வெறுப்பு இருக்கும்‌. இந்த அரசு 
முறைப்படி அவனுக்குரியது என்று அவனிடம்‌ 


சொல்லப்பட்மருக்கும்‌...ஐயமே இல்லை.” 


“ஆனால்‌ சென்ற ஏழு தலைமுறைக்கும்‌ மேலாக 
மதுராபுரியின்‌ முறைமைகள்‌ எல்லாமே 
ஷத்ரியர்களுக்குரியவை. தந்தைமுறையில்தான்‌ இங்கே 
அரசுரிமை கைமாறுகிறது” என்று வசுதேவன்‌ சலிப்புடன்‌ 
சொன்னான்‌. கம்சனின்‌ உடலசைவுகளை அவன்‌ 
உள்ளம்‌ முதல்முறையாக அகவிலக்குடன்‌ பார்த்தது. 
கொழுத்த பெரிய உடல்‌. தசையுருளை போன்று அசையும்‌ 
கைகள்‌. ஒவ்வொரு எண்ணம்‌ உருவாகும்போதும்‌ 
எழுந்தும்‌ அமர்ந்தும்‌, தொடைகளை வேகமாக ஆட்டியும்‌, 
ஏளனத்துடன்‌ வாயைக்கோணலாக்கி சிரித்தும்‌, 
உதட்டோரங்களில்‌ எச்சில்‌ நுரைக்க அவன்‌ பேசும்‌ முறை. 


“ஆம்‌, ஆனால்‌ இதுவரை மதுராபுரி யாதவர்களை நம்பி 
இல்லை. சுங்கச்செல்வத்தையும்‌ கலிங்கப்படைகளையும்‌ 
நம்பி இருந்தது. மகதத்துக்கு நாம்‌ அளிக்கும்‌ கப்பமே 
நம்மை நிலைநிறுத்திவந்தது. இதுவரை மதுராபுரிக்குள்‌ 
உரிமைக்கான பூசலும்‌ எழுந்ததில்லை. இன்று அப்படி 
அல்ல. இன்று நாம்‌ யாதவகுலங்களால்‌ 
சூழப்பட்டிருக்கிறோம்‌. அவர்களின்‌ விருப்பு நம்‌ 
அரசியலை முடிவுசெய்யும்‌ இடத்தில்‌ இருக்கிறோம்‌.” 
கம்சன்‌ மீண்டும்‌ தொடையைத்‌ தட்டியபடி உரக்கக்‌ 
கூவினான்‌. “யாதவமுறைப்படி இவ்வரசு எவருடையது? 
காளிகைக்கும்‌ அஜனுக்கும்‌ உரியது. அவர்களைக்‌ 
கொண்டுவந்து நிறுத்தி என்‌ சிறியதந்தை 
அரசைக்கோரினால்‌ நான்‌ என்ன செய்யமுடியும்‌?” 


வசுதேவன்‌ பேசுவதற்குள்‌ கம்சன்‌ தொடர்ந்தான்‌. “என்‌ 
சிறியதந்தைக்கு ஏழு மகள்கள்‌. தேவகி, சிருததேவி, 
சாந்திதேவி, உபதேவி, ஸ்ரீதேவி, தேவரக்ஷிதை, சகதேவி 
என்னும்‌ ஏழு பெண்களையும்‌ சப்தகன்னியர்‌ என்று 
சூதர்கள்‌ பாடிப்பாடி பாரதவர்ஷம்‌ எங்கும்‌ 
புகழ்பரப்பியிருக்கிறார்கள்‌. தேவகியை மகதத்தின்‌ 
பிருகத்ரதனுக்கு மனைவியாகக்‌ கொடுக்க தேவகர்‌ 
தூதனுப்பியிருக்கிறார்‌. அந்தச்‌ செய்தியை ஒற்றர்கள்‌ 
கொண்டுவந்தனர்‌. பிறபெண்களை வங்கனுக்கும்‌ 
அங்கனுக்கும்‌ கோசலனுக்கும்‌ கேகயனுக்கும்‌ 
பேசிக்கொண்டிருக்கிறார்கள்‌. அதில்‌ ஏதேனும்‌ இரண்டு 
மணம்‌ நிகழ்ந்தால்கூட தேவகரின்‌ அரசியல்‌ 
விருப்பங்களை எவராலும்‌ கட்டுப்படுத்த இயலாது.” 


கம்சன்‌ அந்தச்செய்திகளால்‌ கவலைகொண்டிருப்பதாக 
அப்போது வசுதேவனுக்குத்‌ தோன்றவில்லை. 
அச்செய்திகளை தன்னால்‌ தொகுத்துப்‌ புரிந்துகொண்டு 


முன்வைக்கமுடிவதைப்பற்றிய அக எழுச்சியே 
அவனிடமிருந்தது. சொல்வது வழியாக அவன்‌ 
அவ்வெண்ணங்களை மேலும்‌ தெளிவாக்கிக்‌ 
கொள்கிறான்‌ என்று பட்டது. அத்துடன்‌ அத்தகைய ஓர்‌ 
இக்கட்டு அவனுள்‌ தெளிவில்லாத ஒரு உவகையை 
நிறைப்பதாகவும்‌ தோன்றியது. 


இக்கட்டுகள்‌ மனிதர்களின்‌ அறியாத ஆற்றல்களை 
வெளிக்கொண்டு வருகின்றன. அவ்வாற்றல்களை 
தங்களில்‌ தாங்களே உணரும்போது அவர்கள்‌ 
களிப்படைகிறார்கள்‌. ஆகவேதான்‌ மனிதர்கள்‌ 
வீரச்செயல்களில்‌ இறங்குகிறார்கள்‌. இடுக்கண்களை 
விரும்புகிறார்கள்‌. கம்சனின்‌ உள்ளம்‌ இந்த இக்கட்டில்‌ 
அவனுடைய சூழ்ச்சித்திறனை கண்டுகொண்டிருக்கிறது. 
ஆனால்‌ அதுமட்டும்‌ அல்ல. அவனில்‌ தெரிவது 
வேறொன்று. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“அத்துடன்‌ இன்னொரு செய்தியும்‌ உள்ளது” என்று 
கம்சன்‌ சொன்னான்‌. “தேவகர்‌ தன்‌ தம்பி சுதேவனுக்கு 
உங்கள்‌ தங்கை பிருதையை மணமகளாகக்‌ 
கோரியிருக்கிறார்‌. குந்திபோஜனுக்கு தூது 
அனுப்பப்பட்டிருக்கிறது.” கம்சனின்‌ சிறிய கண்கள்‌ 
ஒளியுடன்‌ இடுங்கின. “அதை உடனடியாக என்‌ ஒற்றர்கள்‌ 
என்னிடம்‌ வந்து சொல்லிவிட்டார்கள்‌.” பிருதை என்ற 
சொல்‌ காதில்‌ விழுந்ததும்‌ தன்‌ உடலில்‌ உருவான 
மிகச்சிறிய அசைவை அது நிகழ்ந்ததுமே உணர்ந்தான்‌ 
வசுதேவன்‌. 


அதைவெல்ல உருவாக்கிக்‌ கொண்ட சலிப்புடன்‌ 
“இளவரசே, இவையனைத்துமே பழைய செய்திகள்‌. 
இவற்றை நான்‌ நன்கறிவேன்‌. மகள்களைப்‌ பெற்ற 
அரசன்‌ அவர்களுக்கு மணமகன்‌ தேடுவதும்‌ சரி 
இளவரசியர்‌ இருக்கும்‌ செய்தியறிந்து மகள்கொடைகேட்டு 
செய்தியனுப்புவதும்‌ சரி ஒவ்வொருநாளும்‌ இங்கே 
நிகழ்ந்துகொண்டிருப்பவை” என்றான்‌. “நாம்‌ ஐயங்களை 
உருவாக்கிக்கொண்டால்‌ நம்மைச்சுற்றி வெறும்‌ சதிகளை 
மட்டுமே காண்போம்‌. அரசன்‌ தேவையற்ற ஐயங்களை 
உருவாக்கலாகாது. அரசன்‌ நம்பவேண்டும்‌, அமைச்சன்‌ 
ஐயப்படவேண்டும்‌, அதுவே அரசமுறை என்கிறது 
சுக்ரதர்மம்‌.” 


“நான்‌ மூடன்‌ அல்ல” என்றான்‌ கம்சன்‌. உரத்தகுரலில்‌ 
“நான்‌ அறிவேன்‌...இங்கே நிகழ்ந்துகொண்டிருப்பவற்றை 
நான்‌ நன்றாகவே அறிவேன்‌. தேவகரின்‌ எண்ணம்‌ 
இதுதான்‌. அவர்‌ குந்திபோஜரின்‌ உறவையும்‌ பிற 
யாதவர்களின்‌ ஆதரவையும்‌ நாடுகிறார்‌. 
அவற்றைக்கொண்டு மதுராபுரியைக்‌ கைப்பற்ற 
எண்ணுகிறார்‌. அதை நான்‌ ஒருபோதும்‌ 
அனுமதிக்கப்போவதில்லை” என்றான்‌. 


அப்போது கம்சனின்‌ விழிகளைப்பார்த்தபோது தன்‌ 
நெஞ்சுக்குள்‌ ஓர்‌ அசைவை உணர்ந்தான்‌ வசுதேவன்‌. 
ஆலமரத்தை விதையாகக்‌ காண்பதுபோல ஏதோ அங்கே 
தெரிந்தது. ஒரு பித்தின்‌ விதையா அது? ஆம்‌. அதுதான்‌. 
ஆனால்‌ மதுராபுரியின்‌ அரசர்கள்‌ அந்த ஐயத்தையே 
மஞ்சமாகக்‌ கொண்டுதான்‌ துயிலமுடியும்‌. பன்னிரு 
தலைமுறைகளுக்கு முன்பு குங்குரர்‌ தன்‌ தமையன்‌ 
விடூரதன்‌ குலத்தை துரோகத்தால்‌ அகற்றி அந்நகரைக்‌ 
கைப்பற்றியதுதான்‌ அவர்களில்‌ எந்தக்குழந்தையும்‌ 
அறியும்‌ முதல்‌ செய்தி. அதிலிருந்து அவர்களுக்கு 
விடுதலையே இருப்பதில்லை. 


உக்ரசேனர்‌ ஒவ்வொருநாளும்‌ தேவகரை 
அஞ்சிக்கொண்டிருந்தார்‌ என வசுதேவன்‌ 
அறிந்திருந்தான்‌. உத்தரமதுராபுரியைச்‌ சுற்றி மாபெரும்‌ 
உளவுவலை ஒன்றை அவர்‌ அமைத்திருந்தார்‌. அது 
அளித்த செய்திகளைத்தான்‌ கம்சன்‌ 
சொல்லிக்கொண்டிருக்கிறான்‌. ஆனால்‌ மதியூழ்கை 
அறியாதவனுக்கு உளவுச்செய்திகளால்‌ எப்பயனும்‌ 
இல்லை. அவனுடைய அச்சங்களையும்‌ ஐயங்களையும்‌ 
அவை வளர்க்கும்‌. அவனை மேலும்‌ தனித்தவனாகவும்‌ 
சமநிலையிழந்தவனாகவும்‌ ஆற்றலற்றவனாகவும்‌ 
ஆக்கும்‌. 

“ஒரே வழிதான்‌ உள்ளது” என்று கம்சன்‌ சொன்னான்‌. 
“நான்‌ நேற்றே இதைத்தான்‌ எண்ணிக்கொண்டிருந்தேன்‌. 
தந்தையின்‌ உடல்நிலை இழியும்தோறும்‌ என்‌ திட்டங்கள்‌ 
கெளிவடைந்தபடியே வந்தன.” வசுதேவன்‌ 
“சொல்லுங்கள்‌” என்றான்‌. கம்சன்‌ “வசுதேவரே, 
மார்த்திகாவதியின்‌ இளவரசியான பிருதை உங்கள்‌ 
தங்கை. அவளை நான்‌ மணம்‌ செய்துகொண்டால்‌ 
அனைத்தும்‌ சீரடைந்துவிடும்‌” என்றான்‌. 

பிறிதொரு தருணத்தில்‌ என்றால்‌ அவன்‌ 
வந்துகொண்டிருக்கும்‌ வழியை வசுதேவன்‌ எளிதில்‌ 
உய்த்துணர்ந்திருப்பான்‌. அப்போது இருந்த 


அகக்குழைவில்‌ பிருதை உத்தரமதுராபுரியில்‌ இருப்பதை 
கம்சன்‌ அறிந்துவிட்டானா என்ற துணுக்குறலையே 
அவன்‌ அடைந்தான்‌. உணர்ச்சிகளை முகத்தில்‌ 
காட்டாமலிருப்பதற்காக தன்முன்‌ 
பேசிக்கொண்டிருப்பவனின்‌ முகத்தில்‌ ஏதேனும்‌ ஒரு 
புள்ளியில்‌ பார்வையை ஊன்றிக்கொள்ளும்‌ பயிற்சியை 
மேற்கொள்வது வசுதேவனின்‌ வழக்கம்‌. விழிகளை 
கம்சனின்‌ இடக்கன்னத்தில்‌ இருந்த கரிய மச்சத்தைவிட்டு 
விலக்காமல்‌ தலையை அசைத்தான்‌. 


“சிந்தித்துப்பாருங்கள்‌ வசுதேவரே... எல்லாமே 
முறைப்பட்டுவிடும்‌. மார்த்திகாவதியின்‌ பகைமை 
அகலும்‌. விருஷ்ணிகளின்‌ நூற்றெட்டுகுலங்களும்‌ 
என்னை ஆதரிக்கும்‌. விருஷ்ணிகளும்‌ போஜர்களும்‌ 
என்னை அரசனாக ஏற்பார்களென்றால்‌ நான்‌ எதற்காக 
அஞ்சவேண்டும்‌? சிறியதந்தையும்‌ அவரது மூன்று 
மைந்தர்களும்‌ என்னைத்தான்‌ அஞ்சவேண்டும்‌...” 
அவன்‌ கண்களில்‌ மீண்டும்‌ அந்த அனல்‌ வந்து சென்றது. 
“அஞ்சியாகவேண்டுமே” என்று சொல்லி நகைத்தான்‌. 


வசுதேவன்‌ தன்‌ சொற்களை அகத்தில்‌ ஓடிய 
எண்ணங்களின்‌ சிடுக்கில்‌ இருந்து மெல்ல மீட்டு 
திரட்டிக்கொண்டான்‌. மெல்ல கனைத்தபடி “ஆனால்‌ நாம்‌ 
மிஞ்சிச்செல்லவேண்டியதில்லை என்றே எனக்குத்‌ 
தோன்றுகிறது இளவரசே” என்றான்‌. “உங்கள்‌ 
சிறியதந்தையார்‌ என்ன நினைக்கிறார்‌ என்று நாம்‌ 
இன்னும்‌ அறியவில்லை. நமது ஐயத்தால்‌ நாம்‌ அவரை 
எதிரியாக்கிக்‌ கொள்ளவேண்டியதில்லை. 
பொறுத்திருப்போம்‌...” 


“பொறுத்திருந்தால்‌ என்‌ அரசை நான்‌ இழப்பேன்‌. நான்‌ 
இன்று மாலைக்குள்‌ மார்த்திகாவதியின்‌ முடிவை 
அறிந்தாகவேண்டும்‌. ஆகவேதான்‌ நான்‌ 
அதிகாலையிலேயே என்‌ தூதனை மார்த்திகாவதிக்கு 
அனுப்பிவிட்டேன்‌. அவன்‌ இந்நேரம்‌ குந்திபோஜனை 
சந்தித்திருப்பான்‌” என்றான்‌ கம்சன்‌. “உங்களிடம்‌ ஒரு 
சொல்‌ கேட்கவேண்டுமென எண்ணினேன்‌. ஆனால்‌ 
நீங்கள்‌ பிற பணிகளில்‌ ஈடுபட்டிருந்தீர்கள்‌. மேலும்‌ 
நீங்கள்‌ இவ்வெண்ணத்தைக்‌ கேட்டு உவகையை 
அடைவீர்கள்‌ என்றும்‌ நானறிவேன்‌” என்றான்‌. 


வசுதேவன்‌ சில கணங்கள்‌ சிந்தித்துவிட்டு முடிவெடுத்து 
மெல்லியகுரலில்‌ “இளவரசே, நான்‌ தங்களிடம்‌ 
சிலவற்றைச்‌ சொல்லவேண்டும்‌. தந்தை 
உடல்நலமில்லாமல்‌ இருக்கையில்‌ தங்கள்‌ வரை 


அச்செய்தி வரவேண்டியதில்லை என எண்ணினேன்‌” 
என்றான்‌. கம்சன்‌ உரக்க “என்னிடம்‌ எதையும்‌ நீங்கள்‌ 
மறைக்கவேண்டியதில்லை வசுதேவரே” என்றான்‌. 


“பிருதை இங்குதான்‌ இருக்கிறாள்‌” என்றான்‌ வசுதேவன்‌. 
“இங்கு என்றால்‌?” என கம்சன்‌ திகைப்புடன்‌ கேட்டான்‌. 
“உத்தர மதுராபுரியில்‌. ” சிலகணங்கள்‌ இமையாமல்‌ 
இருந்த கம்சன்‌ பாய்ந்து எழுந்து “என்ன சொல்கிறீர்கள்‌? 
உத்தர மதுராபுரியிலா? அப்படியென்றால்‌ தேவகர்‌ 
மார்த்திகாவதியின்‌ இளவரசியை 
சிறையெடுத்துக்கொண்டுவந்துவிட்டார்‌ இல்லையா? தன்‌ 
தம்பிக்கு அவளை மணமுடிக்கவிருக்கிறார்‌. 
யாதவர்களின்‌ பின்துணையை அடைந்து விட்டார்‌. 
அடுத்ததாக அவர்‌ என்‌ நாட்டைக்கோரப்போகிறார்‌... 
வசுதேவரே, இனிமேலும்‌ நாம்‌ வெறுமே இருக்கமுடியாது” 
என்று கூவினான்‌. “இப்போதே நம்‌ படைகள்‌ 
கிளம்பட்டும்‌... 


“மீண்டும்‌ மிஞ்சிச்‌ செல்கிறீர்கள்‌ இளவரசே. பிருதை 
அங்கே இருப்பது தேவகருக்குத்‌ தெரியாது” என்று 
வசுதேவன்‌ சொன்னான்‌. “அவளை நான்‌ தேவகரின்‌ 
முதல்மகளின்‌ கன்னிமாடத்தில்‌ சேர்த்திருக்கிறேன்‌.” 
கம்சனின்‌ உய்த்துணரும்‌ திறனின்‌ எல்லை 
தாண்டிவிட்டது என்று வசுதேவன்‌ புரிந்துகொண்டான்‌. 
அவன்‌ சற்றே திறந்த வாயுடன்‌ பேசாமல்‌ 
பார்த்துக்கொண்டிருந்தான்‌. 

வசுதேவன்‌ விளக்கினான்‌. கம்சன்‌ மெல்ல காற்று பட்ட 
புதர்போல அசைவு கொண்டு தலையை அசைத்து “நான்‌ 
ஒன்றுமட்டும்‌ கேட்க விழைகிறேன்‌ வசுதேவரே.... 
தேவகிக்கும்‌ உங்களுக்கும்‌ என்ன தொடர்பு?” என்றான்‌. 
“தாங்கள்‌ உய்த்துணர்ந்ததுதான்‌ இளவரசே” என்றான்‌ 
வசுதேவன்‌. கம்சன்‌ அப்போதும்‌ அதை 
உள்வாங்கிக்கொள்ளவில்லை. வசுதேவன்‌ “இளவரசே, 
நான்‌ தேவகரின்‌ மகளை மணக்க விழைகிறேன்‌. 
அவளும்‌ அவ்வண்ணமே எண்ணுகிறாள்‌. அந்த மணம்‌ 
நிகழ்வது நம்‌ அரசுக்கு மிகவும்‌ நல்லது” என்றான்‌. 


“எப்படி?” என்றான்‌ கம்சன்‌ தலையை சற்றே சரித்து. 
வசுதேவன்‌ “இளவரசே, அவளை அங்கனுக்கோ 
கலிங்கனுக்கோ மகதனுக்கோ மணக்கொடை அளிக்கும்‌ 
அவரது திட்டம்‌ நிகழாதுபோகும்‌. நான்‌ தங்கள்‌ அரசின்‌ 
அமைச்சனாதலால்‌ அவர்‌ நமக்கு 
கட்டுப்பட்டாகவேண்டும்‌. தங்கள்‌ அரசின்‌ அமைச்சனான 
நான்‌ அவளை மணந்தபின்னர்‌ அவள்‌ இளையவர்களை 


மணக்க ஷத்ரியர்களும்‌ எண்ண மாட்டார்கள்‌” என்றான்‌. 


கம்சன்‌ முகம்‌ மலர்ந்தது. “ஆம்‌. சிறந்த திட்டம்‌. வசுதேவரே 
நீங்கள்‌ என்‌ தங்கையை மணக்கவேண்டும்‌. நான்‌ 
உங்களுடன்‌ இருப்பேன்‌. மதுராபுரியின்‌ 
அனைத்துப்படைகளும்‌ செல்வமும்‌ உங்களைத்‌ 
துணைக்கும்‌” என்றான்‌. சிரித்தபடி தன்‌ தொடையை 
அறைந்து “அத்துடன்‌ என்‌ தங்கையை நீங்கள்‌ 
மணப்பதுபோல உங்கள்‌ தங்கையை நானும்‌ 
மணந்துகொள்வது நம்மிடையே ஆழ்ந்த உறவை 
உருவாக்கும்‌...அதன்பின்‌ மதுராபுரியை எவரும்‌ 
நெருங்கமுடியாது.” 


“ஆனால்‌ என்‌ தங்கை பிருதைக்கு ஒரு மைந்தன்‌ 
இருக்கிறான்‌” என்றான்‌ வசுதேவன்‌. கம்சன்‌ உரத்த 
குரலில்‌ “ஆம்‌, அது சிறந்த செய்தி அல்லவா? 
யாதவர்களுக்கு மகவுடன்‌ கூடிய பசுவைப்போல 
மங்கலமானது ஏதுள்ளது? அவனை நான்‌ என்‌ 
குருதியாக அறிவிக்கிறேன்‌. அவன்‌ என்‌ மைந்தனாக 
இந்நாட்டை ஆளட்டும்‌” என்றான்‌. 


வசுதேவன்‌ “இளவரசே நம்‌ குலத்தில்‌ பெண்களின்‌ முடிவே 
இறுதியானது. நான்‌ பிருதையிடம்‌ அவள்‌ 
விருப்பமென்ன என்று வினவுகிறேன்‌” என்றான்‌. “ஆம்‌, 
அவளிடம்‌ என்‌ சிறப்புகளைச்‌ சொல்லுங்கள்‌. நான்‌ 
அவளை மதுராபுரியின்‌ அரசியாக்குவேன்‌ என்றும்‌ 
அவள்‌ புதல்வன்‌ இந்நகரை ஆள்வான்‌ என்றும்‌ 
சொல்லுங்கள்‌. அத்துடன்‌ உங்கள்‌ நண்பனும்‌ 
மைத்துனனும்‌ நானே என்று சொல்லுங்கள்‌. அவளால்‌ 
மறுக்கவியலாது.” 


வசுதேவன்‌ “ஆம்‌, நானும்‌ அவ்வண்னமே 
எண்ணுகிறேன்‌” என்று சொல்லிவிட்டு எழுந்தான்‌. 
அவனை வாயில்‌ வரை வந்து வழியனுப்பிய கம்சன்‌ 
“வசுதேவரே, பிருதை அங்கே உத்தரமதுராபுரியில்‌ 
இருப்பது நல்லதல்ல. அவர்கள்‌ எந்நேரமும்‌ 
அறியக்கூடும்‌. அவர்கள்‌ அவள்‌ மதிப்பை அறிவார்கள்‌” 
என்றான்‌. “இன்று யாதவக்குடிகளிலேயே 
விலைமதிப்புள்ள பொருள்‌ என்றால்‌ அவள்தான்‌...” 


“ஆம்‌. நான்‌ அவளிடம்‌ பேசுகிறேன்‌” என்று சொல்லி 
வசுதேவன்‌ கிளம்பினான்‌. கம்சன்‌ மேலும்‌ சில அடி நடந்து 
வசுதேவனின்‌ தோளைப்பற்றிக்கொண்டான்‌. “நீங்கள்‌ 
என்னுடன்‌ இருக்கையில்‌ எனக்கு அச்சமே இல்லை 
வசுதேவரே...” என்றான்‌. அவன்‌ கண்கள்‌ இடுங்க மீண்டும்‌ 


அந்த ஒளி வந்தது. “நாம்‌ அந்த நாய்களுக்கு ஷத்ரிய 
வல்லமை என்றால்‌ என்ன என்று கற்பிப்போம்‌...” 


காலில்‌ சிக்கியது கயிறல்ல பாம்புதான்‌ என்று அறியும்‌ 
கணம்‌ போல வசுதேவனின்‌ சித்தம்‌ சிலிர்த்தது. 
கம்சனுக்குள்‌ கொப்பளித்துக்கொண்டிருப்பது 
உவகைதான்‌ என்று அவன்‌ உணர்ந்தான்‌. 
கொலைக்காகவும்‌ வதைக்காகவும்‌ அவன்‌ உள்ளம்‌ 
ஏங்குகிறது! 


எத்தனை ஆழத்து உணர்ச்சி அது. அது எழுகையில்‌ மற்ற 
அனைத்து மானுட உணர்வுகளும்‌ மிகமிக 
அற்பமானவையாக ஆகிவிடுகின்றன. அதிகாரத்தை 
கையில்‌ எடுத்துக்கொண்ட எவரும்‌ அதை முழுமையாக 
வென்றுவிடமுடியாது. குலஅறம்‌ அரசஅறம்‌ பேரறம்‌ 
என்றெல்லாம்‌ அதை கட்டிப்போடலாம்‌. மதவேழத்துக்குச்‌ 
சங்கிலியிடுவதுபோல. ஆனால்‌ மீறும்போதே வேழம்‌ 
தன்னை உணர்கிறது, முற்றிலும்‌ வேழமாகிறது. “ஆம்‌ 
இளவரசே” என்றபடி வசுதேவன்‌ படியிறங்கினான்‌. 

அரண்மனைக்குச்‌ சென்று மன்னரின்‌ உடல்நிலை பற்றி 
ஆராய்ந்தான்‌ வசுதேவன்‌. உக்ரசேனரின்‌ உடல்நிலை 
கம்சன்‌ சொன்னதுபோல அணையும்‌ தருவாயில்‌ 
இருக்கவில்லை. அவன்‌ அரண்மனைக்கூடத்துக்குச்‌ 
சென்றபோது கலிங்கத்தில்‌ இருந்து வந்திருந்த 
வைத்தியர்குழுவின்‌ தலைவரான பிரபாகரர்‌ வந்து 
வணங்கி வழக்கம்போல மன்னரின்‌ உடல்நிலை பற்றிய 
அன்றைய செய்திஓலையை அளித்தார்‌. 


வசுதேவன்‌ அதை வாங்கி வாசித்துவிட்டு புருவங்கள்‌ 
முடிச்சிட பிரபாகரரை ஏறிட்டுப்பார்த்தான்‌. “மன்னரின்‌ 
உடல்நிலையில்‌ இக்கட்டு இருப்பது உண்மை. ஆனால்‌...” 
என அவர்‌ இழுத்தார்‌. அவன்‌ நோக்கியதும்‌ கண்களை 
தாழ்த்திக்கொண்டார்‌. “சொல்லுங்கள்‌” என்றான்‌ 
வசுதேவன்‌. 


“இளவரசர்‌ அவசரமுடிவுகளுக்குச்‌ செல்கிறார்‌ 
அமைச்சரே. மன்னர்‌ உடனடியாக உயிர்துறக்கும்‌ நிலை 
இல்லை. அவருக்கு இளைப்புநோய்‌ இருக்கிறது. நேற்று 
அது சற்றே கூடுதலாக ஆகி நுரையீரல்‌ வழியாக குருதி 
வந்திருக்கிறது. அதை நஸ்யங்கள்‌ வழியாக இன்று 
கட்டுக்குள்‌ கொண்டு வந்துவிட்டோம்‌. பொதுவாக 
மூச்சுநோய்கள்‌ எவரையும்‌ உடனே கொல்வதில்லை. 
அவை வதைக்கும்‌, படுக்கவைக்கும்‌, ஆனால்‌ உயிரை 
பாதிப்பதில்லை.” 


அதை தான்‌ எதிர்பார்த்திருந்ததை வசுதேவன்‌ 
உணர்ந்தான்‌. தன்‌ உடலசைவுகளில்‌ உள்ளத்தில்‌ ஓடிய 
அமைதியின்மை தெரியாமலிருக்க இரு கைகளின்‌ 
கட்டைவிரலையும்‌ சுட்டுவிரலையும்‌ சேர்த்து 
அழுத்திக்கொண்டு எதிரே நின்ற பிரபாகரரின்‌ 
முகத்தையே நோக்கினான்‌. 


“இறந்துவிடுவாரா என்று இளவரசர்‌ நேற்று 
ஏழெட்டுமுறை கேட்டார்‌. இன்றுகாலை இறந்துவிட்டாரா 
என்று கேட்டு தூதன்‌ வந்தான்‌. சற்று முன்‌ இறந்ததுமே 
செய்தியை அறிவிக்கும்படிச்‌ சொல்லி தூதன்‌ 
வந்திருக்கிறான்‌” என்றார்‌ பிரபாகரர்‌. “கேலிக்குரியதாகத்‌ 
தோன்றுகிறது அனைத்தும்‌...இங்கே எல்லா சேவகர்களும்‌ 
இதையெல்லாம்‌ அறிந்துகொண்டுதான்‌ இருக்கிறார்கள்‌.” 


“அது இளவரசரின்‌ பதற்றத்தையே காட்டுகிறது” என்றான்‌ 
வசுதேவன்‌. “இல்லை அமைச்சரே. அதே வினாவுடன்‌ 
அமைச்சர்‌ கிருதசோமரின்‌ தூதர்களும்‌ 
வந்துகொண்டிருக்கிறார்கள்‌” என்றார்‌ பிரபாகரர்‌. 
“நீங்கள்‌ கிருதசோமரின்‌ சொற்களுக்கு 
கட்டுப்பட்டவரல்ல. அதை அவருக்குச்‌ சொல்லுங்கள்‌” 
என்றான்‌ வசுதேவன்‌. பிரபாகரர்‌ “அதை நான்‌ அவரிடம்‌ 
சொல்லமுடியாது அமைச்சரே. கிருதசோமர்‌ இப்போது 
இளவரசரின்‌ அருகிலேயே இருந்துகொண்டிருக்கிறார்‌” 
என்றார்‌. 

“மன்னரின்‌ உடல்நிலையை ப்‌ ஒருமுறை 
எனக்குத்‌ தெரிவியுங்கள்‌” என்று சொல்லிவிட்‌ 

வசுதேவன்‌ கிளம்பியபோது பிரபாகரர்‌ பின்னால்‌ வந்தார்‌. 
“சொல்லுங்கள்‌” என்றான்‌ வசுதேவன்‌. “எனக்கு ஐயமாக 
இருக்கிறது” என்றார்‌ அவர்‌. “என்ன ஐயம்‌?” என்று 
கேட்டபோது தன்‌ முதுகில்‌ ஏதோ ஊர்வதுபோல ஓர்‌ 
நரம்பசைவை வசுதேவன்‌ உணர்ந்தான்‌. “இல்லை... 
நீங்கள்‌ அரசரிடம்‌ சொல்லுங்கள்‌ அமைச்சரே...” என்று 
பிரபாகரர்‌ சொல்லி கண்களைத்‌ தாழ்த்திக்கொண்டார்‌. 


“என்ன?” என்றான்‌ வசுதேவன்‌. “இளவரசர்‌ காட்டும்‌ இந்த 
அவசரம்‌ அவப்பெயரை உருவாக்கிவிடும்‌...அவரிடம்‌ 
சொல்லுங்கள்‌.” வசுதேவன்‌ “சொல்கிறேன்‌... நீங்கள்‌ 
உங்கள்‌ கடமையை முறைப்படிச்‌ செய்யுங்கள்‌” என்றான்‌. 
கடமையை என்ற சொல்லில்‌ அவன்‌ கொடுத்த 
அழுத்தத்தை பிரபாகரர்‌ புரிந்துகொண்டதை அவரது 
இமைச்சுருக்கம்‌ காட்டியது. 


திரும்பும்‌ வழியில்‌ வசுதேவன்‌ கிருதசோமனைப்பற்றியே 
எண்ணிக்கொண்டிருந்தான்‌. மறைந்த பேரமைச்சர்‌ 
கிருதரின்‌ மைந்தர்‌. அவரது முன்னோர்கள்‌ குங்குரரின்‌ 
காலம்‌ முதலே மதுராபுரியின்‌ பேரமைச்சர்கள்‌. கிருதரின்‌ 
மூதாதையான சோமகர்தான்‌ குங்குரருக்கு தன்‌ தமையன்‌ 
விடூரதன்‌ குலத்தை வீழ்த்தி மதுராபுரியின்‌ அரசுரிமையை 
கைப்பற்றும்‌ வழிகளைக்‌ கற்பித்தவர்‌. யாதவகுலத்தில்‌ 
எதிர்ப்பை வெல்ல மகதத்துக்கு பெருந்தொகையை 
கப்பமாகக்‌ கொடுக்கவும்‌ கலிங்கத்து படைகளை 
ஊதியத்துக்கு அழைத்துவரவும்‌ அவரே வழிகாட்டினார்‌. 
அன்றுமுதல்‌ மதுராபுரி அவர்களின்‌ ஆணைக்குள்தான்‌ 
இருந்தது. 

உக்ரசேனரின்‌ அவைக்கு வந்த வசுதேவன்‌ அரசு 
நூல்களை கிருதரிடம்தான்‌ கற்றுக்கொண்டான்‌. 
அவனுடன்‌ இணைமாணாக்கனாகவே கிருதரின்‌ 


மைந்தன்‌ கிருதசோமன்‌ இருந்தான்‌. கம்சனின்‌ 
அன்பைப்பெற்று வசுதேவன்‌ வளர்ந்தபோது அதை 
கிருதர்‌ பெரிதாக எண்ணவில்லை. ஆனால்‌ அவரது 
மறைவுக்குப்பின்‌ வசுதேவன்‌ பேரமைச்சனாக 
ஆகவேண்டுமென கம்சன்‌ சொல்ல உக்ரசேனர்‌ அதை 
ஏற்றுக்கொண்டபோது கிருதசோமன்‌ சினம்‌ கொண்டான்‌. 
மதுராபுரிக்கு முதல்முறையாக பிராமணரல்லாத ஒருவர்‌ 
அமைச்சரானதை அவையின்‌ பிராமணர்கள்‌ 
அனைவருமே உள்ளூர விரும்பவில்லை என்பதை 
வசுதேவன்‌ அறிந்திருந்தான்‌. அந்த வெறுப்பும்‌ அச்சமும்‌ 
நாள்செல்லச்செல்ல கிருதசோமனிடம்‌ 
முனைகொள்வதையும்‌ கண்டான்‌. 


உக்ரசேனர்‌ நோயில்‌ விழுந்ததும்‌ கம்சனின்‌ உள்ளத்தை 
ஐயங்களால்‌ நிறைத்து அந்த வழியினூடாக உள்ளே 
சென்று நிலைகொள்ள கிருதசோமனால்‌ 
முடிந்திருக்கிறது. அது அவனது முயற்சி மட்டும்‌ அல்ல. 
அவையின்‌ பிராமணர்கள்‌ அனைவருமே ஏதேனும்‌ 
வகையில்‌ அதனுடன்‌ இணைந்து 
செயல்பட்டிருக்கிறார்கள்‌. அவையில்‌ வசுதேவன்‌ 
பேரமைச்சனாக இருந்தாலும்‌ கருவூலமும்‌ 
கோட்டைக்காவலும்‌ சுங்கமும்‌ சாலைச்சாவடிகளும்‌ 
அரண்மனையாட்சியும்‌ கிருதரின்‌ குலத்தைச்சேர்ந்த 
பிராமணர்களிடமே இருந்தது. அரச சபையில்‌ வசுதேவன்‌ 
எப்போதும்‌ தனிமைப்படுத்தப்பட்டவனாகவே இருந்தான்‌. 
மென்மையான இனிய முகமன்களுக்கும்‌ 
முறைமைச்சொற்களுக்கும்‌ அடியில்‌ பட்டில்பொதிந்த 
உடைவாள்‌ போல பிறிதொன்று இருந்துகொண்டே 
இருந்தது. 


வசுதேவன்‌ தன்‌ மாளிகைக்கு வந்ததுமே சேவகனிடம்‌ 
“நான்‌ உடனடியாக உத்தரமதுராபுரிக்குச்‌ 
செல்லவேண்டும்‌, ரதங்களைப்‌ பூட்டுக” என்று 
ஆணையிட்டான்‌. தன்‌ அறைக்குள்‌ சென்று ஓலையில்‌ 
அன்றைய நிகழ்வுகளை எழுதி புறாவின்‌ கால்களில்‌ 
கட்டி பிருதைக்கு அனுப்பிவிட்டு கீழே வந்தான்‌. அவன்‌ 
சேவகன்‌ “தங்கள்‌ காலையுணவு” என்று சொன்னதும்‌ 
அங்கேயே நின்றபடி அவன்‌ தந்த தேனையும்‌ 
அப்பத்தையும்‌ பழங்களையும்‌ உண்டான்‌. அப்போது 
வாசலில்‌ வந்து தலைவணங்கிய சேவகன்‌ 
மார்த்திகாவதியில்‌ இருந்து தூதன்‌ வந்திருப்பதைச்‌ 
சொன்னான்‌. 


மார்த்திகாவதியில்‌ இருந்து தூதனாக வந்திருந்தவர்‌ 
துணைஅமைச்சர்‌ ரிஷபர்‌ என்பதைக்‌ கண்டதுமே 


வசுதேவன்‌ எச்சரிக்கை கொண்டான்‌. அவரை அவன்‌ 
தலைவணங்குவதை காணாமலிருக்கும்பொருட்டு 
இருசேவகர்களையும்‌ வெளியே அனுப்பிவிட்டு அவரை 
வணங்கி முகமன்‌ சொன்னான்‌. அவர்‌ அவனுக்கு 
ஆசியளித்துவிட்டு “இங்கே பேசலாமா?” என்றார்‌. 
வசுதேவன்‌ ஆம்‌ என தலையை அசைத்தான்‌. 


“மாமன்னர்‌ குந்திபோஜர்‌ உடனடியாக மார்த்திகாவதியின்‌ 
இளவரசி குந்தியை அவரது அரண்மனையில்‌ 
கொண்டுசேர்க்கும்படி ஆணையிட்டிருக்கிறார்‌” என்றார்‌. 
வசுதேவன்‌ கண்களுக்குள்‌ நிகழ்ந்த சிறிய அசைவை 
அக்கணமே வென்று “அவ்வண்ணமே செய்கிறேன்‌” 
என்றான்‌. “பிருதை...” என அவன்‌ தொடங்குவதற்குள்‌ 
ரிஷபர்‌ “அவர்‌ மதுவனத்தில்‌ இல்லை என 
எனக்குத்தெரியும்‌” என்றார்‌. 


“ஆம்‌ உத்தமரே, அவள்‌ இப்போது உத்தரமதுராபுரியில்‌ 
தேவகரின்‌ மகள்‌ தேவகியின்‌ கன்னிமாடத்தில்‌ 
இருக்கிறாள்‌” என்றான்‌ வசுதேவன்‌. அது உண்மை என 
ரிஷபர்‌ உடனே புரிந்துகொள்வார்‌ என்றும்‌ 
உண்மையுடன்‌ பொய்யை அவன்‌ எப்படிக்‌ 
கலக்கப்போகிறான்‌ என்பதையே அவர்‌ 
ஆராய்வாரென்றும்‌ அவன்‌ உணர்ந்தான்‌. “நான்‌ 
தேவகியிடம்‌ அணுக்கமான உறவுடன்‌ இருக்கிறேன்‌ 
ரிஷபரே, அவள்‌ பெறும்‌ குழந்தையை பிருதை 
பேணவேண்டுமென்பதற்காகவே அவளை 
கன்னிமாடத்துக்குக்‌ கொண்டுவந்தேன்‌.” 


சொன்னதுமே ரிஷபர்‌ அதை ஏற்றுக்கொண்டுவிட்டார்‌ 
என வசுதேவன்‌ உணர்ந்தான்‌. அவர்‌ அறிந்த 
செய்திகளுடன்‌ அது சரியாகவே 
இணைந்துகொண்டுவிட்டது. “சேய்‌ நலமாக 
உள்ளதல்லவா?” என்ற வினா அவரில்‌ இருந்து 
எழுந்ததுமே அவர்‌ அங்கே மருத்துவச்சிகள்‌ 
வந்துசென்றதை அறிந்திருக்கிறார்‌ என்று அவன்‌ 
அறிந்தான்‌. “ஆம்‌ நலம்‌” என்று பதில்சொன்னான்‌. 


“அஸ்தினபுரியில்‌ இருந்து ஒரு தூதுவந்திருக்கிறது” 
என்று ரிஷபர்‌ சொன்னார்‌. அவன்‌ கண்களை பார்த்தபடி 
“பிருதையை பெண்கேட்டிருக்கிறார்கள்‌.” வசுதேவன்‌ 
அச்சொற்களை ஒவ்வொன்றாக தன்னுள்ளே மீண்டும்‌ 
சொல்லிக்கொண்டபின்‌ “யாருக்காக?” என்றான்‌. 
“அஸ்தினபுரியின்‌ மருமகளாக பிருதையை அளிக்க நாம்‌ 
ஒப்புக்கொள்கிறோமா என்று மட்டும்தான்‌ 
கேட்டிருந்தார்கள்‌” என்றார்‌ ரிஷபர்‌. “அங்குள்ள 


நிலைமையை வைத்துப்பார்த்தால்‌ அவர்கள்‌ 
விசித்திரவீரியரின்‌ மைந்தரும்‌ அவர்களின்‌ 
பேரமைச்சருமான விதுரருக்காகவே நம்‌ பெண்ணைக்‌ 
கேட்கிறார்கள்‌ என்று எண்ணுகிறேன்‌.” 


“குந்திபோஜர்‌ என்ன நினைக்கிறார்‌?” என்றான்‌ 
வசுதேவன்‌. “அவர்‌ மகிழ்ச்சியில்‌ திளைக்கிறார்‌. 
மார்த்திகாவதியின்‌ நலனுக்கு இதைவிடச்சிறந்த 
வாய்ப்பென ஏதும்‌ வரப்போவதில்லை என 
எண்ணுகிறார்‌” என்றார்‌ ரிஷபர்‌. வசுதேவன்‌ “ஆனால்‌ 
விதுரர்‌ சூதகுலத்தவர்‌ அல்லவா?” என்றான்‌. 

“ஆம்‌. ஆனால்‌ ஷத்ரியர்களின்‌ கண்ணில்‌ நாம்‌ இன்னும்‌ 
சூத்திரர்கள்தான்‌” என்றார்‌ ரிஷபர்‌. “நாம்‌ விதுரரின்‌ 
உதவியுடன்‌ மார்த்திகாவதியை ஒரு வலுவான அரசாக 
நிலைநாட்டுவோமென்றால்‌ அடுத்த தலைமுறை 
எவருடைய உதவியுமில்லாமல்‌ ஷத்ரிய பதவியை 
அடையும்‌. யார்‌ மண்ணைவென்று அதை 
வைத்துக்கொள்ளவும்‌ வல்லமைகொண்டிருக்கிறானோ 
அவனே ஷத்ரியன்‌ என்பதே நியதி.” அவர்‌ அதைச்‌ 
சொன்னபாவனையிலேயே அனைத்தையும்‌ இயக்குவது 
அவரது திட்டங்களே என்று வசுதேவன்‌ 
உணர்ந்துகொண்டான்‌. 


“குந்திபோஜர்‌ மிகுந்த ஆர்வத்துடன்‌ இருக்கிறார்‌” என்றார்‌ 
ரிஷபர்‌. “யாதவர்கள்‌ இன்று பலகுலங்களாகப்‌ பிரிந்து 
பல அரசுகளாக சிதறிக்கிடப்பதனால்தான்‌ 
பாரதவர்ஷத்தில்‌ அவர்களுக்கான இடம்‌ உருவாகாமல்‌ 
இருக்கிறது. அவர்களை ஒருங்கிணைப்பவர்‌ எவரோ 
அவர்‌ ஐம்பத்தாறு ஷத்ரியமன்னர்களும்‌ 
ஒதுக்கிவிடமுடியாத வல்லமைகொண்ட 


ஷத்ரியசக்தியாக எழுவது உறுதி...” 


“ஆம்‌” என்று வசுதேவன்‌ சொன்னான்‌. “ஆனால்‌ 
அதிலுள்ள இக்கட்டு என்னவென்றால்‌ அப்படி ஒரு புதிய 
ஷத்ரிய சக்தி எழுவதை ஷத்ரியமன்னர்கள்‌ 
விரும்புவதில்லை. அதை கட்டுப்படுத்தவும்‌ 
ஒழிக்கவும்தான்‌ முயல்வார்கள்‌. அதில்‌ பிழையும்‌ 
இல்லை. அதுதான்‌ அவர்களுக்குரிய அறம்‌. அதை மீறி 
எழவேண்டியதே புதிய ஷத்ரிய சக்தியின்‌ அறம்‌. 
இந்தப்போட்டியை தகுதியுடையது மட்டும்‌ 
எழுந்துவருவதற்கான ஒரு தேர்வாக வைத்துள்ளது விதி 
என்று கொள்வதே விவேகமாகும்‌” என்று 
ரிஷபர்சொன்னார்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அவரது கண்களையே வசுதேவன்‌ 
நோக்கிக்கொண்டிருந்தான்‌. ஒரு யாதவ சிற்றரசின்‌ 
அமைச்சராக இருக்கும்‌ பிராமணனுக்கு என்ன திட்டம்‌ 
இருக்கமுடியும்‌? அதை உடனே உய்த்தறிந்து 
புன்னகையுடன்‌ ரிஷபர்‌ சொன்னார்‌ “நான்‌ பிராமணன்‌. 
ஷத்ரியர்களின்‌ மோதலும்‌ வெற்றியும்‌ எனக்குரிய 
களமல்ல. ஆனால்‌ நான்‌ எவருக்காக பணிபுரிகிறேனோ 
அவர்களுக்காக என்‌ அறிவையும்‌ விவேகத்தையும்‌ 
முற்றிலுமாகச்‌ செயல்படுத்துவது என்‌ கடமை... அதையே 
செய்கிறேன்‌.” அவரது புன்னகை விரிந்தது “ஆம்‌, அதன்‌ 
வழியாக நான்‌ வளர்வேன்‌. என்‌ குலம்‌ வல்லமை பெறும்‌. 
அதுவும்‌ என்‌ அறமேயாகும்‌.” 


வசுதேவன்‌ “அவ்வாறே ஆகுக” என்று வாழ்த்தினான்‌. 
ரிஷபர்‌ சற்று குனிந்து அவனை நோக்கி “ஒருபோதும்‌ 
மதுராபுரியை இப்போதிருக்கும்‌ எல்லைகளுக்கு அப்பால்‌ 
வளர்வதற்கு ஷத்ரியர்கள்‌ விடப்போவதில்லை. அதை 
உக்ரசேனர்‌ அறிந்திருந்தார்‌. ஆகவேதான்‌ அவர்‌ 
விருஷ்ணிகளையும்‌ போஜர்களையும்‌ தன்னுடன்‌ 
இணைத்துக்கொள்ள முயன்றார்‌. அவரால்‌ அது 
முடியவில்லை என்றாலும்‌ மோதல்‌ இல்லாமல்‌ இருக்க 
முடிந்தது. ஆனால்‌ இனி மதுராபுரியை ஆளப்போகும்‌ 
மன்னன்‌ மூடன்‌. அவனால்‌ அந்தச்‌ சமநிலையை 
ஒருபோதும்‌ பேணமுடியாது” என்றார்‌. 


அச்சொற்களை கேளாதவன்‌ போல முகத்தை 
வைத்துக்கொண்டான்‌ வசுதேவன்‌ . ரிஷபர்‌ 
“மார்த்திகாவதி அஸ்தினபுரியின்‌ பின்பலத்தை 
அடையுமென்றால்‌ மதுராபுரியை ஒரேநாளில்‌ 
வென்றுவிடமுடியும்‌....” என்றபோது அவர்‌ குரல்‌ 
தாழ்ந்தது. “மதுராபுரியில்‌ மார்த்திகாவதியுடன்‌ 
குருதியுறவுள்ள ஒரு விருஷ்ணிகுலத்தவர்‌ ஆட்சி 
செய்யமுடியும்‌ என்றால்‌ யாதவர்களின்‌ 
வல்லமைகொண்ட முக்குலங்களும்‌ 
ஒன்றாகிவிடுகின்றன. அடுத்த தலைமுறையில்‌ நாம்‌ 
நமது நிலங்களை எவர்‌ துணையும்‌ இல்லாமல்‌ 
ஆட்சிசெய்ய முடியும்‌.” 


மெல்லிய குரலில்‌ ரிஷபர்‌ தொடர்ந்தார்‌ 
“ஒருதலைமுறைக்காலம்‌ நாம்‌ எவருக்கும்‌ கப்பம்‌ 


கட்டாமலிருந்தால்‌ நம்முடைய படைபலமும்‌ செல்வமும்‌ 
பெருகும்‌....பாதவமன்னன்‌ ஒருவன்‌ அதற்கடுத்த 
தலைமுறையில்‌ ஒரு ராஜசூய வேள்வியும்‌ ஒரு 
அஸ்வமேதவேள்வியும்‌ செய்வானென்றால்‌ 
பாரதவர்ஷத்தின்‌ அத்தனை ஷத்ரியர்களும்‌ அவனை 
ஏற்றுக்கொண்டாகவேண்டும்‌... யார்‌ கண்டார்கள்‌, 
பெருநியதிகள்‌ ஆணையிடுமென்றால்‌ யாதவர்குலத்துச்‌ 
சக்கரவர்த்தி ஒருவர்‌ இந்த பாரதவர்ஷத்தை 
ஒருகுடைக்கீழ்‌ ஆளவும்‌ முடியும்‌....ஓம்‌ அவ்வாறே ஆகுக 


டைநீரில்‌ குருதித்துளி கோடாக நீள்வது போல அந்த 

ளமான சொற்றொடர்களுக்குள்‌ ஓடிச்சென்ற 
உட்குறிப்பை வசுதேவன்‌ புரிந்துகொண்டான்‌. அவன்‌ 
உடலில்‌ மெல்லிய நடுக்கம்‌ ஓடியது. மூச்சு 
கோசங்களுக்குள்‌ அசையாமல்‌ நின்றது. அவன்‌ அதை 
அழுத்தி வெளிவிடவேண்டியிருந்தது. ஆனால்‌ 
கண்களை அசைக்காமல்‌ வைத்திருந்தான்‌. 


“அரசுகளும்‌ மன்னர்களும்‌ எப்போதும்‌ விதியால்‌ 
முடிவெடுக்கப்படுகின்றன யாதவரே. ஆனால்‌ விதி அதை 
ஒருபோதும்‌ எவர்‌ மடியிலும்‌ கொண்டுசென்று 
போடுவதில்லை தாவினால்‌ கையெட்டும்‌ 
தொலைவிலேயே நிற்கச்செய்கிறது. தானிருக்கும்‌ 
இடத்தில்‌ இருந்து எழுந்து தாவாதவர்கள்‌ அதை 
அடைவதேயில்லை” என்று ரிஷபர்‌ பொதுவாகச்‌ போலச்‌ 
சொன்னார்‌. 


இயல்பாக வசுதேவன்‌ சிந்தைக்குள்‌ கிருதசோமனின்‌ 
முகம்‌ மின்னிச்சென்றது. அமைச்சுத்திறனில்‌ அந்தணரை 
ஒருபோதும்‌ விஞ்சிவிடமுடியாது என்ற எண்ணம்‌ 
எழுந்தது. ரிஷபர்‌ அங்கே வரும்போது அவர்‌ 
சொல்லவேண்டிய சொற்களை 
உருவாக்கிக்கொண்டிருக்கவில்லை. அவனுடைய 
முகத்தை நோக்கி அக்கணங்களில்‌ அச்சொற்களை 
சமைத்துக்கொள்கிறார்‌. ஆனால்‌ அவை எங்கே 
தொடங்கவேண்டுமோ அங்கே தொடங்கின. எங்கே 
முடியவேண்டுமோ அங்கே முடிந்தன. நேரடியாக 
முகத்திலறையவில்லை, சுற்றி வளைக்கவுமில்லை. 
ஆனால்‌ ஆயிரம்‌ பட்டுத்துணிகளுக்கு அப்பால்‌ அவன்‌ 
அகத்தில்‌ மறைந்துகிடக்கும்‌ வாளை அவர்‌ 
தொட்டுப்பார்த்துவிட்டார்‌. அவன்‌ பெருமூச்சுவிட்டான்‌. 


“நல்லது உத்தமரே. நான்‌ இன்றே பிருதையை 
மார்த்திகாவதிக்கு அனுப்புகிறேன்‌” என்றான்‌ வசுதேவன்‌. 


“தேவகியை நீங்கள்‌ மணம்கொள்வதும்‌ உகந்ததே” என்று 
புன்னகையுடன்‌ ரிஷபர்‌ சொன்னார்‌. “ஏனென்றால்‌ 
உத்தரமதுராவுக்கும்‌ இங்கே ஆட்சியுரிமையில்‌ ஒரு குரல்‌ 
உள்ளது. உக்ரசேனரின்‌ தங்கைமகன்‌ அஜன்‌ அங்கேதான்‌ 
இருக்கிறான்‌. உக்ரசேனரின்‌ மகள்‌ ரஜதகீர்த்தியை அவன்‌ 
மணம்கொண்டிருக்கிறான்‌. தேவகருடைய ஒத்துழைப்பும்‌ 
நமக்குத்தேவை.” வசுதேவன்‌ அவர்‌ கண்களைச்‌ 
சந்திப்பதை விலக்கி “ஆம்‌...” என்றான்‌. 


ரிஷபர்‌ வணங்கி வெளியேறினார்‌. வாயில்‌ திறந்ததும்‌ 
எளிய சூதனைப்போல அவனை வணங்கினார்‌. அவனும்‌ 
சூதர்களுக்குரிய பரிசிலை அவருக்கு அளித்து 
வழியனுப்பினான்‌. அவன்‌ தன்‌ உடல்‌ பதறிக்கொண்டே 
இருப்பதையும்‌ சொற்களனைத்தும்‌ புற்றிலிருந்து எழுந்த 
ஈசல்கூட்டம்‌ போல சுழன்றுகொண்டே இருப்பதையும்‌ 
உணர்ந்தான்‌. நிலைகொள்ளாமல்‌ தன்‌ 
அரண்மனைக்குள்‌ அங்குமிங்கும்‌ நடந்தான்‌. 
மதுராபுரியின்‌ அரசு. ஏன்‌ கூடாது? இது இன்றும்‌ 
சூரசேனம்‌ என்றே அழைக்கப்படுகிறது. வரலாற்றின்‌ 
வளையம்‌ திரும்பி வருகிறதா என்ன? வரலாறு ஒரு 
வனமிருகம்‌. அது பழகிய பாதைகளை விட்டு விலகாது. 
ஆனால்‌... 


சேவகன்‌ வணங்கி “தேர்‌ ஒருங்கிவிட்டது” என்றான்‌. 
தலையை அசைத்துவிட்டு தன்‌ அறைக்குள்‌ சென்றான்‌ 
வசுதேவன்‌. ஆட்டுமஞ்சத்தில்‌ அமர்ந்துகொண்டு காலால்‌ 
அதை மெல்ல ஆட்டியபடி வெளியே தெரிந்த மரங்களின்‌ 
இலையசைவுகளை பார்த்துக்கொண்டிருந்தான்‌. ஆம்‌. 
சூரசேனம்‌, சூரசேனம்‌ மீண்டு எழுமென்றால்‌ அது 
நிகழலாம்‌. “அது”. அவனுடைய எளிய உடலால்‌ அந்த 
எழுச்சியைத்‌ தாளமுடியவில்லை. “அது...' வேண்டாம்‌. 
வேண்டாம்‌. இப்போதே எண்ணவேண்டுமென்பதில்லை... 
ஆனால்‌... 


வசுதேவன்‌ எழுந்து சேவகனை அழைத்து மது 
கொண்டுவரச்சொன்னான்‌. கலிங்கம்‌ வழியாக வரும்‌ 
யவனமது எப்போதும்‌ அவன்‌ மாளிகையில்‌ இருக்கும்‌ 
என்றாலும்‌ அவன்‌ அதை பெரும்பாலும்‌ 
அருந்துவதில்லை. அதன்‌ வாசனை அழுகிய 
பூக்களுடையதுபோலத்‌ தோன்றியது. 
கண்களைமூடிக்கொண்டு அதை முகர்ந்தால்‌ 
அவனுடைய அகக்கண்ணில்‌ புழுக்களின்‌ நெளிவு 
தெரியும்‌. ஏதேனும்‌ நிகழ்வுகளால்‌ அகம்‌ கலைந்து இரவில்‌ 
நெடுநேரம்‌ துயில்‌ வராதிருக்கையில்‌ மட்டும்‌ அவன்‌ 
அதை அருந்துவான்‌. 


சேவகன்‌ தேன்கலந்த பொன்னிற மதுவை 
வெள்ளிக்கோப்பையில்‌ கொண்டுவந்தான்‌. அதை ஒரே 
மிடறாகக்‌ குடித்துவிட்டு சால்வையால்‌ உதடுகளை 
துடைத்துக்கொண்டான்‌. இருமுறை குமட்டியபோது 
போதாதென்று தோன்றியது. இன்னொரு முறை 
கொண்டுவரச்சொல்லி குடித்துவிட்டு ஆட்டுகட்டிலிலேயே 
அமர்ந்து ஆடிக்கொண்டிருந்தான்‌. ஆம்‌, 
சிலதருணங்களில்‌ வரலாறு என்பது வெறும்‌ 
வாய்ப்புகளின்‌ விளையாட்டு. வெறும்‌ வாய்ப்புகள்‌. 
அதை அளிப்பவை மனிதர்களை பகடைகளாக 
ஆடவைக்கும்‌ விண்கோள்கள்‌. 


விடூரதன்‌ பெண்களில்‌ ஈடுபட்மருந்தார்‌. 
அந்தப்புரத்திலேயே வாழ்ந்தார்‌. மகதத்துக்கான 
கப்பத்தை ஒவ்வொருமுறையும்‌ தம்பி குங்குரர்தான்‌ 
முத்திரையிட்டு அனுப்பினார்‌. மகத மன்னனின்‌ 
அரண்மனைக்‌ கொலுவிழவுக்குச்‌ சென்றிருந்தபோது 
மகதமன்னன்‌ குங்குரரை “மதுராபுரியின்‌ அரசரே” என்று 
சபையில்‌ அழைத்தான்‌. அது வரலாற்றின்‌ வாய்ப்பு. 
வெறும்‌ வாய்ப்பு அது. “ஆம்‌, சக்கரவர்த்தி” என்றார்‌ 
குங்குரர்‌. வரும்‌ வழியிலேயே விடூரதன்‌ குலம்‌ அரசை 
இழப்பது முடிவுசெய்யப்பட்டுவிட்டது. அக்குலம்‌ 
யமுனைக்கரை காடுகளில்‌ மாடுமேய்த்து அலையும்‌ 
விதியும்‌... வாய்ப்புகள்‌ வந்து நிற்கின்றன. ஆனால்‌... 


பளிங்குமீது நீராவி வியர்ப்பதுபோல அவன்‌ சிந்தைகள்‌ 
ஈரமாகி குளிர்ந்து திரண்டு தயங்கி வழியத்தொடங்கின. 
அதுவரை நிகழ்ந்தவற்றை ஒவ்வொன்றாக எண்ணித்‌ 
திரட்டத்‌ தொடங்கினான்‌. ஒன்று அவன்‌ கையில்‌ 
நின்றபோது நூறு நழுவி வழிந்தன. சரி ஏதாவது 
ஆகட்டும்‌ என ஆட்டுகட்டிலிலேயே படுத்துத்‌ 
தூங்கிவிட்டான்‌. 


அவன்‌ ஒரு கொந்தளிக்கும்‌ கரிய நதி வழியாகச்‌ 
சென்றுகொண்டிருந்தான்‌. அவனுடைய படகு 
மிகச்சிறியதாக ஒரு மரக்கோப்பை அளவுக்கே இருந்தது. 
அதை அலைகள்‌ தாக்கி வீசிப்பிடித்து விளையாடின. 
கன்னங்கரிய அலைகள்‌. பளபளக்கும்‌ நீர்ப்பரப்பு. அது 
நீரல்ல என்று அவன்‌ அறிந்தான்‌. அவை நாகங்களின்‌ 
உடல்கள்‌. லட்சக்கணக்கான நாகங்கள்‌ அங்கே நதிபோல 
பின்னி நெளிந்து ஓடிக்கொண்டிருந்தன. அவற்றின்‌ 
பத்திகள்தான்‌ அலைகளாக எழுந்துகொண்டிருந்தன. 
அவற்றின்‌ நாநுனிகள்‌ செந்நிறத்துமிகளாகத்‌ தெறித்தன. 
அவன்‌ அச்சத்துடன்‌ படகின்‌ 
விளிம்பைப்பற்றிக்கொண்டான்‌. துடுப்பு போடுவதை 


நிறுத்திவிட்டான்‌. 


கரையில்‌ ஓர்‌ ஆலமரம்‌ தெரிந்தது. அதன்‌ கீழே அவன்‌ 
அன்னை நின்றுகொண்டிருந்தாள்‌. அவள்‌ கைநீட்டி 
அவனை அழைத்தாள்‌. அவளருகே சென்று விட அவன்‌ 
விரும்பினான்‌. ஆனால்‌ அலைகள்‌ அவனை விலக்கி 
விலக்கிக்‌ கொண்டு சென்றன. அவனுக்கு தாகமெடுத்தது. 
ஆனல்‌ நதியில்‌ நீரே இல்லை. நாகங்கள்‌. நாகங்களைக்‌ 
குடிக்கமுடியுமா என அவன்‌ தனக்குத்தானே 
சொல்லிக்கொண்டான்‌. நாகங்களாலான நதியா? 
இதென்ன, மண்ணுலகா வானுலகா பாதாளமா? இல்லை 
இது கனவு. நான்‌ கனவைத்தான்‌ 
கண்டுகொண்டிருக்கிறேன்‌. வெறும்கனவு... 
கனவென்றால்‌ நான்‌ இப்போது 
விழித்துக்கொள்ளமுடியும்‌. நீர்‌ அருந்த முடியும்‌. ஆனால்‌ 
என்‌ அன்னை மறைந்துவிடுவாள்‌. தாகம்‌... 


தாகம்‌ என்ற சொல்லுடன்‌ வசுதேவன்‌ 
விழித்துக்கொண்டான்‌. ஆட்டுகட்டிலில்‌ அவன்‌ 
கிடப்பதை அப்போதுதான்‌ உணர்ந்தான்‌. உடல்‌ 
வியர்வையில்‌ நனைந்திருந்தது. எழுந்து சென்று 
மண்குடுவையில்‌ இருந்த நீரை எடுத்து குடித்தான்‌. அது 
யவன மதுவின்‌ இயல்பு. அதை எப்போதெல்லாம்‌ 
அருந்தினானோ அப்போதெல்லாம்‌ தாகம்‌ தாகம்‌ என்று 
அவன்‌ அகம்‌ தவித்திருக்கிறது. மீண்டும்‌ ஆட்டுகட்டிலில்‌ 
அமர்ந்தபோதுதான்‌ என்ன செய்கிறோம்‌ என்ற எண்ணம்‌ 
வந்தது. உடனே திகைத்து எழுந்து நின்றுவிட்டான்‌. 


சால்வையை அள்ளிப்போட்டுக்கொண்டு ஓடிச்சென்று 
ரதத்தில்‌ ஏறிக்கொண்டான்‌. சாரதியிடம்‌ 
உத்தரமதுராவுக்குச்‌ செல்ல ஆணையிட்டபின்‌ 
இருக்கையில்‌ தலையைப்பற்றியபடி அமர்ந்துவிட்டான்‌. 
தலையின்‌ இருபக்கமும்‌ வலித்தது. இருமுறை ஓங்கி 
ஓங்கி அறைந்துகொண்டன்‌. நான்‌ ஒரு எளிய யாதவன்‌. 
நூல்களைக்‌ கற்றால்‌ மதியூகி ஆகிவிடலாமென 
எண்ணிக்கொண்ட மூடன்‌. நான்‌ மதியூகி அல்ல. 
மதியூகியின்‌ அகம்‌ இக்கட்டுகளை உவக்கிறது. இதோ என்‌ 
களம்‌ என எம்புகிறது. மேலும்‌ மேலும்‌ இக்கட்டுகளுக்காக 
ஏங்குகிறது. நான்‌ நூல்களில்‌ அனைத்தையும்‌ கற்றவன்‌. 
உண்மையான இக்கட்டுகளில்‌ என்‌ அகம்‌ 
திகைத்துவிடுகிறது. 

ரதம்‌ கன்னிமாடத்துக்கான சாலையில்‌ 
ஓடத்தொடங்கியதும்‌ வசுதேவன்‌ அமர்ந்திருக்கமுடியாமல்‌ 
எழுந்து நின்றுவிட்டான்‌. ஏதோ உள்ளுணர்வால்‌ 


அவனுக்கு எங்கோ பிழை நிகழ்ந்திருப்பதை 
அறியமுடிந்தது. பிழை நிகழுமென அறிந்தேதான்‌ 
மதுவை அருந்தி நேரத்தை கடத்தினேனா என்று 
கேட்டுக்கொண்டதும்‌ தலையை மீண்டும்‌ 
அறைந்துகொண்டான்‌. ஒன்றுமில்லை, எல்லாம்‌ என்‌ 
வீண்சிந்தைகள்‌. ஒன்றும்‌ நிகழ்ந்திருக்காது... ஆனால்‌ ... 


கன்னிமாடத்தை அணுகியதுமே அவனுடைய அகம்‌ 
நீர்பட்ட பால்நுரைபோல அடங்கியது. தன்னைப்பழித்த 
உள்ளத்துடன்‌ ரதத்தை விட்டு இறங்கி காவலர்கள்‌ முன்பு 
நின்றான்‌. காவலர்தலைவனிடம்‌ உள்ளே சென்று 
தேவகியை அவன்‌ பார்க்க விழைவதாகச்‌ சொன்னான்‌. 
காவலர்தலைவன்‌ முகத்தில்‌ இருந்த ஐயத்தை அவன்‌ 
தெளிவாகவே கண்டுகொண்டான்‌. “இங்கே யாராவது 
வந்தார்களா?” என்று அவன்‌ கேட்டான்‌. 


காவலர்தலைவன்‌ தயக்கத்துடன்‌ “ஆம்‌ அமைச்சரே. 
சற்றுமுன்புதான்‌ தங்கள்‌ ஆணையை தாங்கிவந்த 
மதுராபுரியின்‌ காவலர்‌ மார்த்திகாவதியின்‌ இளவரசியை 
அழைத்துச்சென்றார்கள்‌” என்றான்‌. “மதுராபுரியின்‌ 
காவலர்களா?” என்று வசுதேவன்‌ கேட்டான்‌. “ஆம்‌, 
தளகர்த்தர்‌ சுபூதரே நேரில்‌ வந்திருந்தார்‌.” வசுதேவன்‌ தன்‌ 
கால்கள்‌ தளர்வதை உணர்ந்தான்‌. அவனுக்கு அந்த 
உள்ளுணர்வை அளித்தது எது என அப்போதுதான்‌ 
புரிந்தது. அரண்மனை முகப்பில்‌ சேற்றுப்பரப்பில்‌ பெரிய 
வண்டி ஒன்று வந்து சென்ற சக்கரத்தடம்‌ தெரிந்தது. 
அந்தத்‌ தடம்‌ மதுராபுரியில்‌ இருந்தே பாதையில்‌ 
இருந்துகொண்டிருந்தது. 


மழைப்பாடல்‌ - 36 


கூண்டுவண்டியில்‌ ஏறியதும்‌ பிருதை வேறுபாட்டை 
உணர்ந்தாள்‌. கண்ணாலோ கருத்தாலோ அல்ல, உடலால்‌. 
குழந்தையை மடிமீது அமர்த்திக்கொண்டபோது அவள்‌ 
உடல்‌ மெல்லச்‌ சிலிர்த்தது. அது தன்‌ வயிற்றுக்குள்‌ வந்த 
கணம்‌ முதல்‌ ஒவ்வொரு அசைவையும்‌ வயிற்றின்‌ 
பாதுகாப்பு பற்றிய எச்சரிக்கையாகவே உடல்‌ 
அறிந்துகொண்டிருந்தது. அந்த உணர்வு இப்போது 
கைகளுக்கும்‌ மடிக்கும்‌ வந்துவிட்டது. உடல்‌ 
அனைத்தையும்‌ கவனிப்பதாக அனைத்துக்கும்‌ அப்பால்‌ 
சென்று அறிவதாக ஆகிவிட்டிருந்தது. 


அவள்‌ அவ்வுணர்வுகளை தன்‌ சிந்தையால்‌ 
அளைந்தாள்‌. அது அனைத்து அன்னையருக்கும்‌ எழும்‌ 
சாதாரணமான அச்சவுணர்வுதானா? அனைத்து 
அரசுசூழ்‌ கல்வியையும்‌ அரசபதவியையும்‌ உதறி 
அவளுக்குள்‌ இருந்து அன்னை என்னும்‌ தூயமிருகம்‌ 
வெளிவந்து நாசியையும்‌ செவிகளையும்‌ கண்களையும்‌ 
மட்டும்‌ தீட்டிக்கொள்கிறதா? சில கணங்களுக்குள்ளேயே 
அந்த அச்சம்‌ விலகக்கூடியதாக இல்லை என்று 
அவளுக்குத்‌ தெரிந்தது. திடமான பொருளாக அவள்‌ 
எண்ணங்கள்‌ மேல்‌ அது அமர்ந்திருந்தது. 

அவள்‌ சென்ற வண்டிக்குப்பின்னால்‌ தளகர்த்தரின்‌ ரதம்‌ 
வந்துகொண்டிருந்தது. அதற்குப்பின்னால்‌ எட்டு 
வீரர்களும்‌ முன்னால்‌ நான்கு வீரர்களும்‌ வாட்களும்‌ 
விற்களுமாகச்‌ சென்றனர்‌. வசுதேவன்‌ 
அழைத்துவரச்சொன்னதாகச்‌ சொல்லி அவனுடைய 
இலச்சினை கொண்ட ஓலையைக்‌ காட்டி தேவகி 
சொன்னபோது அவள்‌ அவனே வந்துவிட்டதாகவே 
எண்ணினாள்‌. கீழிறங்கி வந்து குழந்தையுடன்‌ 
கன்னிமாடத்து முற்றத்துக்கு வந்தபோதுதான்‌ 
அவனுக்குப்பதில்‌ தளகர்த்தர்‌ சுபூதர்‌ வந்திருப்பதாகச்‌ 
சொல்லப்பட்டது. 


சுபூதர்‌ தலைவணங்கி “மார்த்திகாவதியின்‌ இளவரசியை 
வணங்குகிறேன்‌. தங்களை உடனடியாக மதுராபுரிக்குக்‌ 
கொண்டுசெல்லும்படி பேரமைச்சரின்‌ ஆணை” என்றார்‌. 
“அவர்‌ என்னிடம்‌ சொல்லவில்லையே” என்று பிருதை 
கேட்டாள்‌. “அவர்‌ அரசருடன்‌ இருக்கிறார்‌. தங்களை 
மதுராபுரியின்‌ படித்துறைக்கே நேரடியாகக்‌ 


கொண்டுசெல்லும்படிச்‌ சொன்னார்‌. அங்கிருந்து நேராக 
மார்த்திகாவதிக்கு படகில்‌ அனுப்பி வைக்கும்படி 
ணை. துறையில்‌ பேரமைச்சர்‌ இருப்பார்‌.” அது அவள்‌ 
ளம்பும்போது வந்த புறாச்செய்தியுடன்‌ 
ஒத்துப்போயிற்று. அவள்‌ வண்டியில்‌ ஏறிக்கொண்டாள்‌. 


வண்டிக்குள்‌ இருந்த சேடி “குழந்தையை என்னிடம்‌ 
கொடுங்கள்‌ இளவரசி” என்றாள்‌. “இல்லை... 
குழந்தையின்‌ உடல்‌ சற்று குளிர்ந்திருக்கிறது” என்று 
பிருதை சொன்னாள்‌. அதைமூடியிருந்த மான்தோல்‌ 
போர்வையை விலக்கி உள்ளே நோக்கினாள்‌. வேசரத்தின்‌ 
கரியவைரம்‌ போலிருந்தது குழந்தை. கருமுத்துக்கள்‌ 
கரியவைரங்கள்‌ மேல்‌ என்றுமே அவள்‌ பெரும்‌ 
காதல்கொண்டிருந்தாள்‌. கூர்முனைகள்‌ கைகளை 
அறுத்துவிடுமோ என்பதுபோல. ஒளி அனைத்தையும்‌ 
தன்னுள்‌ வாங்கிக்கொள்வதுபோல. ஆனால்‌ 
ஒளியில்லாத இடத்தில்‌ கருவைரம்‌ தன்னுள்‌ இருந்து 
ஒளியை வெளியே எடுக்கும்‌. கருமை ஒளியாக ஆவதன்‌ 
விந்தை. 


யார்‌ இவன்‌? பிறந்த பத்து நாட்களுக்குள்‌ அவன்‌ ஒரு 
புராணக்கதை போல ஆகிவிட்டான்‌. அவனைப்பார்க்க 
கன்னிமாடத்தின்‌ அனைத்துப்‌ பெண்களும்‌ 
வந்துகொண்டிருந்தனர்‌. மறைந்திருந்து கண்கள்‌ மலர 
நோக்கியபின்‌ பெருமூச்சுடன்‌ திரும்பிச்‌ சென்றனர்‌. 
தேவகி சொன்னாள்‌ “என்றோ ஒருநாள்‌ நானும்‌ இப்படி 
கருஞ்சுடர்‌ போல ஒரு மைந்தனைப்‌ பெற்றெடுப்பேன்‌ 
அக்கா. என்‌ வயிறு அதைச்‌ சொல்கிறது.” சிரித்தபடி 
அவள்‌ தலைமுடியைத்‌ தொட்டு “அவ்வண்ணமே ஆகுக!” 
என்று பிருதை வாழ்த்தினாள்‌. 


சேடி கூண்டுக்குள்‌ தலையைச்‌ சாய்த்து கண்மூடியதும்‌ 
பிருதை கூண்டின்‌ மூங்கில்சுவரை தன்‌ சுட்டுவிரலால்‌ 
கிழித்து துளை வழியாக வெளியே நோக்கினாள்‌. சுபூதர்‌ 
நிலைகொள்ளாமல்‌ ரதத்தில்‌ இருப்பதையும்‌ 
இருபக்கங்களையும்‌ நோக்கிக்கொண்டிருப்பதையும்‌ 
கண்டாள்‌. கவலையும்‌ எரிச்சலுமாக அவர்‌ கைகளை வீசி 
ஆணைகளை பிறப்பித்துக்‌ கொண்டிருந்தார்‌. 
அவரைத்தொடர்ந்து வந்த வீரர்களில்‌ ஒருவன்‌ 
குறைவதை கவனித்தாள்‌. அவன்‌ அவர்‌ 
பேசிக்கொண்டிருந்தபோது சற்று தள்ளி நின்று 
கவனித்துக்‌ கொண்டிருந்தவன்‌ என்றும்‌ உணர்ந்தாள்‌. 
அத்துடன்‌ அவளுக்கு அனைத்தும்‌ உறுதியாகியது. 


மதுராபுரியின்‌ இளவரசனைப்பற்றி அவள்‌ நன்றாகவே 


அறிந்திருந்தாள்‌. அவனைப்பற்றிய அச்சமே 
மார்த்திகாவதியின்‌ அன்றாட அரசியல்‌ பேசுபொருளாக 
இருந்தது. அவனுடைய விருப்பங்களின்‌ எல்லை என்ன 
என்பதை அறியாத யாதவர்கள்‌ இல்லை. வசுதேவன்‌ 
அவனைப்பற்றி அறிந்துகொண்டிருந்ததை விடவும்‌ 
பிருதை அறிந்துகொண்டிருந்தாள்‌. அல்லது 
வசுதேவனையே அவள்‌ அவனைவிட நன்றாக 
அறிந்திருந்தாள்‌. 


ஒருமுறை மார்த்திகாவதியில்‌ யமுனைக்கரையில்‌ 
உரையாடிக்கொண்டிருந்தபோது வசுதேவன்‌ 
கம்சனைப்பற்றிச்‌ சொல்லிச்‌ சிரித்தான்‌. பீஷ்மர்‌ 
வனம்புகுந்த காலம்‌ அது. பீஷ்மர்‌ 
திரும்பப்போவதில்லை, அவர்‌ துறவியாகிவிட்டார்‌, 
முன்னரே நைஷ்டிகபிரம்மசாரியாக இருந்தார்‌ 
என்கிறார்கள்‌, இப்போது நாம்‌ ஒரு படையுடன்‌ 
கிளம்பிச்சென்றால்‌ ஒரேநாளில்‌ அஸ்தினபுரியை 
பிடித்துவிடலாம்‌ என்று கம்சன்‌ சொன்னான்‌. 
யமுனைவழியாக கங்கையை அடைந்து கரையிறங்கி 
அஸ்தினபுரியை கைப்பற்றுவதற்கான வழிமுறையை 
அவன்‌ மண்ணில்‌ வரைந்து காட்டினான்‌. 
புன்னகையுடன்‌ வசுதேவன்‌ கேட்டான்‌, அந்த எண்ணம்‌ 
ஏன்‌ அஸ்தினபுரியை அஞ்சிக்கொண்டிருக்கும்‌ பெரிய 
ஷத்ரிய அரசான மகதத்துக்குத்‌ தோன்றவில்லை? 
அவர்களின்‌ எல்லையோ அஸ்தினபுரிக்கு மிக அருகிலும்‌ 
இருக்கிறதே? 


அதற்கு கம்சன்‌ மீசையை நீவியபடி பெரிய எண்ணங்கள்‌ 
பேரரசர்களுக்கு மட்டுமே தோன்றும்‌ என்று நீர்‌ 
கற்றதில்லையா வசுதேவரே என்றான்‌ என்று சொல்லி 
வசுதேவன்‌ சிரித்தான்‌. 'நீங்கள்‌ என்ன சொன்னீர்கள்‌?” 
என்று பிருதை புன்னகையுடன்‌ கேட்டாள்‌. “உங்கள்‌ 
கரங்கள்‌ அஸ்தினபுரியைத்‌ தீண்டினால்‌ மகதன்‌ 
எச்சரிக்கையாகிவிடுவான்‌. நாம்‌ முதலில்‌ மகதத்தைத்‌ 
தாக்குவோம்‌ என்று சொன்னேன்‌. உடனே மகதத்தைத்‌ 
தாக்குவதற்கு எத்தனை படகுகள்தேவை என்று 
கணக்கிடத்‌ தொடங்கிவிட்டான்‌” என்று சொல்லி 
வசுதேவன்‌ மீண்டும்‌ சிரித்தான்‌. 


“மூத்தவரே நீங்கள்‌ அந்த மூடனின்‌ அமைச்சனாக இருக்க 
என்ன காரணம்‌?” என்று பிருதை அவனைப்பாராமல்‌ 
அலைகளை நோக்கி கண்களைத்‌ திருப்பியபடி 
கேட்டாள்‌. “இதென்ன வினா? மதுராபுரியின்‌ இளவரசர்‌ 
அவர்‌. யாதவர்களின்‌ பெரிய அரசே இன்று அதுதான்‌” 
என்று அவன்‌ பதில்‌ சொன்னான்‌. அந்தப்பதிலை 


உடனடியாக அவன்‌ சொன்னபோதே அவள்‌ அவன்‌ 
உள்ளத்தை அறிந்துகொண்டாள்‌. அந்தப்பதிலை அவன்‌ 
கேட்கப்படாத பல வினாக்களுக்காக முன்னரே உள்ளூரச்‌ 
சொல்லிக்கொண்டிருந்தான்‌ என்று. 


வெளியே நோக்கியபடியே வந்த பிருதை யமுனையைக்‌ 
கண்டாள்‌. மரக்கூட்டங்களுக்கு அப்பால்‌ அதன்‌ 
நீர்ப்பரப்பு பளபளத்துக்கொண்டிருந்தது. 
மமைக்காலத்துக்குரிய ஈரப்பாசி படிந்த கூரையுடன்‌ 
கூடிய நான்கு சிறிய கட்டிடங்கள்‌ கொண்ட ஒரு 
படித்துறையைப்‌ பார்த்தாள்‌. அதில்‌ ஏழெட்டு சிறிய 
படகுகள்‌ கட்டுத்தறிகளில்‌ துள்ளவிரும்பும்‌ 
கன்றுக்குட்டிகள்‌ போல கயிற்றை இழுத்துக்கொண்டு 
நின்றிருந்தன. 


“வண்டியை நிறுத்தச்‌ சொல்‌. நான்‌ என்‌ மைந்தனுக்கு 
ஆடையை மாற்றவேண்டும்‌” என்று பிருதை சேடியிடம்‌ 
ணையிட்டாள்‌. சேடியின்‌ கண்களைச்‌ சந்தித்தபோது 
அவள்‌ சேடி மட்டும்‌ அல்ல என்று புரிந்தது. “குழந்தையை 
என்னிடம்‌ கொடுங்கள்‌ இளவரசி, நான்‌ ஆடையை 
மாற்றித்தருகிறேன்‌” என்றாள்‌ அவள்‌. பிருதை “நான்‌ 
குழந்தையை இன்னொருவரிடம்‌ அளிப்பதில்லை. 
கருவறை விஷம்‌ நீங்காத குழந்தை இது”” என்றாள்‌. 
இருவர்‌ விழிகளும்‌ இன்னொரு முறை 
தொட்டுக்கொண்டபின்‌ சேடி திரையை விலக்கி 
கைகாட்டினாள்‌. வண்டி இழுதடி சக்கரங்களில்‌ உரசி 
ஒலிக்க குதிரைக்குளம்புகள்‌ மண்ணில்‌ மிதிபட்டுத்‌ 
தாளமிட சக்கரங்களின்‌ முனகலுடன்‌ நின்று குதிரை 
சற்று பின்னகர்ந்ததனால்‌ அதிர்ந்தது. 
குழந்தையை அணைத்துக்கொண்டு பிருதை 
இறங்கிக்கொண்டாள்‌. கூடவே சேடியும்‌ வந்தாள்‌. சேடியின்‌ 
விழிகள்‌ மிகவிரைவாக சுபூதரை சந்தித்து மீள்வதை 
பிருதை கண்டாள்‌. சாலையின்‌ இருபக்கமும்‌ 
உயரமில்லாத கொன்றையும்‌ மஞ்சணத்தியும்‌ 
செறிந்திருந்தன. மழைக்காலத்துக்குரிய இலைத்தழைப்பு 
பசுந்திரைபோல மூடியிருந்தது. அவள்‌ சாலையின்‌ 
ஓரத்திற்குச்‌ சென்று அங்கிருந்த பெரிய மருதமரத்தின்‌ 
மறுபக்கம்‌ சென்றாள்‌. சேடியும்‌ துணைக்கு வந்தாள்‌. 
பிருதை திரும்பி “நீ அப்பக்கமாக விலகி நில்‌... நான்‌...” 
என தொடங்குவதற்குள்‌ அவள்‌ “நானும்‌ உடனிருப்பது 
தளகர்த்தரின்‌ ஆணை இளவரசி” என்றாள்‌. 
மிகநுணுக்கமாக அவள்‌ கண்களில்‌ ஒரு கடுமை 
வந்துசென்றது. 


“ஏன்‌?” என்று பிருதை கேட்டாள்‌. அவள்‌ ஓரக்கண்கள்‌ 
அப்பகுதியை கண்காணித்துக்கொண்டிருந்தன. “இங்கே 
நாகங்கள்‌ அதிகம்‌. நான்‌ தங்களைக்‌ 
காவல்காக்கவேண்டிய பொறுப்பில்‌ இருப்பவள்‌.” பிருதை 
“ஆனால்‌ என்னுடைய மறைவுச்செயல்‌ இது” என்றாள்‌. 
“நான்‌ இங்கே இலைகளுக்கு அப்பால்‌ நின்றுகொள்வேன்‌ 
இளவரசி” என்றாள்‌ சேடி. பேசியபடியே நடந்து விலகி 
வந்த பிருதை அந்த இடத்தைப்‌ பார்த்துவிட்டு அது 
மறைவாக இல்லை என்பதுபோல பாவனைகாட்டி மேலும்‌ 
சென்றாள்‌. “மிக விலகிச்‌ செல்லவேண்டியதில்லை 
இளவரசி” என்று சொல்லிக்கொண்டு இலைகளை 
வளைத்து ஒடித்தபடி சேடியும்‌ பின்னால்‌ வந்தாள்‌. 


“இந்த இடமே திறந்து கிடக்கிறதே” என்று 
சொல்லிக்கொண்டு பிருதை மேலும்‌ முன்னகர்ந்தாள்‌. 
இலைகள்‌ முழுமையாகவே அவர்களை சாலையில்‌ 
நின்றவர்களிடமிருந்து மறைத்தன. குதிரைகளின்‌ 
செருக்கடிப்பும்‌ காதடிப்பும்‌ குளம்புமிதியும்‌ கேட்டன. 
கூடவே மெல்லிய முனகல்களாக அவர்கள்‌ 
பேசிக்கொள்வதும்‌ வண்டிச்சக்கரங்கள்‌ அசைந்து 
முனகுவதும்‌ ஒலித்தது. சுபூதர்‌ உரக்க கனைத்தபோது சேடி 
“இளவரசி இந்த இடம்‌ சரியானது” என தேவைக்குமேல்‌ 
உரக்க பதில்‌ சொன்னாள்‌. பிருதை மேலும்‌ சற்று 
முன்னகர்ந்து “இந்தப்‌ பள்ளத்தில்‌ சேறு 
இருக்காதல்லவா?” என்றாள்‌. “இல்லை, இங்கே நீர்‌ 
தங்குவதில்லை. யமுனை மிக அருகே உள்ளது” என்றாள்‌ 
சேடி. 


சேடி கால்களை முட்செடி ஒன்றின்‌ மேல்‌ தூக்கிவைத்து 
ஒரு கொடியை விலக்கி வந்த கணத்தில்‌ இடக்கையால்‌ 
குழந்தையை மார்போடணைத்தபடி வலக்கையால்‌ தன்‌ 

டைக்குள்‌ இருந்த சிறிய குறுவாளை எடுத்து 
ஒரேவீச்சில்‌ சேடியின்‌ கழுத்துக்‌ குழாயை துண்டித்தாள்‌ 
பிருதை. சேடி சிறுதுளைக்‌ குடுவையில்‌ நீர்‌ புகும்‌ ஒலியை 
எழுப்பியபடி கைகளால்‌ கழுத்தைப்பற்றிக்கொண்டு 
பக்கவாட்டில்‌ சரிந்து விழுந்து கைகால்களை 
உதறிக்கொள்ளத்தொடங்கினாள்‌. மண்ணில்‌ 
அவளுடைய கைகால்கள்‌ உரசி ஒலிக்கும்‌ ஒலி மட்டும்‌ 
கேட்டது. 


கழுத்தின்‌ வெட்டிலிருந்து எழுந்த குருதி செம்மண்ணில்‌ 
நிறமில்லாததுபோல ஊறி வற்றியது. அவள்‌ கண்களின்‌ 
கருவிழிகள்‌ மேலேறி பாம்புமுட்டைகள்‌ போல செவ்வரி 
ஓடிய வெண்ணிறத்தில்‌ விழிகள்‌ தெரிந்தன. கடைசியாக 
அவள்‌ வலதுகால்‌ மட்டும்‌ மண்ணை மிதித்து மிதித்து 


உரசி ஓய முறுகப்பற்றப்பட்டிருந்த கைவிரல்கள்‌ பிடியை 
நெகிழச்செய்தபடி பக்கவாட்டில்‌ தளர்ந்து சரிந்தன. 
குழந்தையை கீழே வைத்துவிட்டு பிருதை அவளைத்‌ 
தூக்கி மருதமரத்தின்‌ வேர்ப்புடைப்புக்குள்‌ 
மரப்பட்டையின்‌ மடிப்புகளுக்குள்‌ நிற்கச்செய்தாள்‌. 
அவள்‌ உடல்‌ தொய்ந்தாலும்‌ மரத்தில்‌ சாய்ந்து 
நின்றுகொண்டது. பிருதை குழந்தையை 
எடுத்துக்கொண்டு புதர்கள்‌ வழியாக 
ஓடத்தொடங்கினாள்‌. 


அவள்‌ படித்துறைக்கு ஓடிவந்து சேர்ந்தாள்‌. 
அங்கிருந்தவை அனைத்துமே சிறிய மீன்பிடிப்படகுகள்‌. 
அதிகாலையில்‌ மீன்பிடித்துவிட்டு வந்த செம்படவர்கள்‌ 
அவற்றை கட்டிவிட்டுச்‌ சென்றிருந்தனர்‌. படகுகளிலும்‌ 
கரையில்‌ பூட்டப்பட்ட கதவுகளுடன்‌ இருந்த 
கட்டடங்களிலும்‌ எவரும்‌ இருக்கவில்லை. பிருதை 
மூச்சிரைக்க அப்பகுதியை சுற்றிப்பார்த்தாள்‌. எவரும்‌ 
கண்ணுக்குப்படவில்லை. தன்‌ கத்தியால்‌ 
கட்டுக்கயிறுகளை வெட்டி படகுகள்‌ அனைத்தையும்‌ 
நீரோட்டத்தில்‌ விட்டுவிட்டு ஒரு படகில்‌ 
ஏறிக்கொண்டாள்‌. மான்தோல்‌ போர்வையை நன்றாக 
விரித்து அதில்‌ குழந்தையை படுக்கவைத்துவிட்டு 
அமரத்தில்‌ அமர்ந்து துடுப்பால்‌ ஒரே உந்தலில்‌ படகை 
நீரோட்டத்துக்கு நடுவே கொண்டுசென்றாள்‌. 


அவள்‌ அவிழ்த்துவிட்ட படகுகள்‌ நீரில்‌ 
பலதிசைகளிலாகப்‌ பிரிந்து அலைபாய்ந்தும்‌ சுழித்தும்‌ 
சென்றுகொண்டிருந்தன. அவள்‌ கரையையே 
பார்த்துக்கொண்டிருந்தாள்‌. கரையில்‌ முதல்‌ வீரனின்‌ 
தலை தெரிந்ததும்‌ மறுபக்கமாக நீரில்‌ 
இறங்கிக்கொண்டாள்‌. படகைக்‌ கையால்‌ பற்றியபடி 
நீந்தத்‌ தொடங்கினாள்‌. நீரின்‌ விசை அவள்‌ 
எண்ணியதைவிட அதிகமாக இருந்தது. அவளுடைய 
அரச உடைகள்‌ கால்களில்‌ சிக்கி நீந்துவதைத்‌ தடை 
செய்தன. ஆயினும்‌ படகிற்கு மறுபக்கம்‌ அவ்வப்போது 
தலையைத்‌ தாக்கி மூச்சுவிட்டபடி கால்களால்‌ நீரை 
உதைத்தும்‌ வலக்கையால்‌ துழாவியும்‌ முன்னகர்ந்தாள்‌. 


யமுனையின்‌ நடுப்பகுதிக்கு வந்துவிட்டதை அவள்‌ 
உணர்ந்தாள்‌. மறுகரையில்‌ சுபூதரின்‌ தலைமையில்‌ 
அவருடைய காவலர்கள்‌ தேடிக்கொண்டிருந்தார்கள்‌. 
அவர்களில்‌ ஒருவன்‌ தன்‌ சங்கை உரக்க 
முழக்கிக்கொண்டிருந்தான்‌. சிறிது நேரத்தில்‌ அப்பால்‌ 
மெலிதாக இன்னொரு சங்கொலி கேட்டது. 
அதைத்தொடர்ந்து மிகமெலிதாக இன்னொரு சங்கொலி 


எழுந்தது. விரைவான பாய்மரப்படகுகளில்‌ அவர்கள்‌ 
சற்றுநேரத்தில்‌ யமுனையில்‌ இறங்கிவிடுவார்கள்‌ என்று 
அவள்‌ உணர்ந்தாள்‌. யமுனையின்‌ கரையோரங்களில்‌ 
தேடுவதற்கும்‌ அதுவே எளியவழி. நீர்‌ வழியாக அவள்‌ 
தப்ப முடியாது. 


அவள்‌ கட்டறுத்துவிட்ட படகுகளில்‌ இரு படகுகள்‌ நீரில்‌ 
மிதந்துசென்றன. மூன்று படகுகள்‌ கரையை 
அணுகிக்கொண்டிருந்தன. அங்கே யமுனையின்‌ 
வளைவு காரணமாக நீரோட்டம்‌ நேராக வளைவை 
ஒட்டியிருந்த வெவ்வேறுபடித்துறைகளைத்தான்‌ சென்று 
முட்டிக்கொண்டிருந்தது. அவள்‌ இருமுறை தலைதூக்கி 
அந்த படித்துறைகளைப்‌ பார்த்தாள்‌. பின்பு படகின்‌ 
மீதான பிடியை விட்டுவிட்டு நீரில்‌ மூழ்கி நீந்தி 
விலகினாள்‌. 


பிருதை தலைதாக்கியபோது குழந்தையுடன்‌ அந்தப்படகு 
அலைகளில்‌ மெல்ல தாவியும்‌ அழுந்தியும்‌ 
விலகிச்சென்றுகொண்டிருப்பதைப்‌ பார்த்தாள்‌. 
திரும்பிப்பாய்ந்து அந்தப்படகைப்‌ 
பற்றிக்கொள்ளவேண்டும்‌ என்று எண்ணினாள்‌. 
அவ்வெண்ணத்தை வெல்ல உடனே மீண்டும்‌ மூழ்கி நீந்தி 
அப்பால்‌ எழுந்தாள்‌. படகு நெடுந்தூரம்‌ 
சென்றுவிட்டிருந்தது. அவள்‌ நினைத்தால்கூட 
அதைப்பிழிக்க முடியாது. நெஞ்சில்‌ நிறைந்த 
ஏமாற்றத்துடன்‌ அவள்‌ மீண்டும்‌ நீருக்குள்‌ மூழ்கினாள்‌. 
மழைக்காலமாதலால்‌ நீரில்‌ மண்மணம்‌ நிறைந்திருந்தது. 
சருகுகளும்‌ சுள்ளிகளும்‌ பொன்னிறமாக ஒளிவிட்டபடி 
ஓசையின்றிச்‌ சுழன்று சென்றன. மீண்டும்‌ எழுந்து 
நோக்கியபோது மறுகரை மிக விலகிச்‌ சென்றிருப்பதை 
காணமுடிந்தது. அங்கிருந்து அவள்‌ தலையை அவர்கள்‌ 
காண முடியாது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அவள்‌ நீந்திச்‌ சென்று மறுகரையை அடைந்தாள்‌. 
கிளைகளை நீருக்குள்‌ முக்கி இலைகளால்‌ நீரோட்டத்தை 
வருடியபடி வேங்கை மரங்கள்‌ நின்றன. அவள்‌ தாழ்ந்த 
கிளை ஒன்றைப்பற்றி மூச்சை சமன்செய்துகொண்டபின்‌ 
இலைகளுக்குள்‌ புகுந்து கரையை அடைந்தாள்‌. தன்‌ 
டையைப்‌ பிழிந்து திரும்ப அணிந்தபின்பு புதர்கள்‌ 
வழியாகவே சென்றாள்‌. யமுனையின்‌ அப்பகுதி 


கைவிடப்பட்ட குறுங்காடாக கிடந்தது. ஆநிரைகள்‌ 
செல்லும்‌ பாதை ஈரமான சேற்றுத்தடமாகத்‌ தெரிந்தது. 
இருபக்கமும்‌ விரிந்த புல்பரப்புகளில்‌ இருந்து 
கடந்துசென்ற நத்தைகளின்‌ ஒளிவிடும்‌ 
வண்ணத்தடங்கள்‌ சிறிய வானவிற்கள்‌ போல கிடந்தன. 


பிருதை இருபக்கமும்‌ கண்களைப்‌ பரப்பியபடி 
மெதுவாக நடந்தாள்‌. ஆயர்களின்‌ பேச்சொலிகள்‌ மிக 
அப்பால்‌ எங்கோ கேட்டுக்கொண்டிருந்தன. 
காகக்கூட்டங்களைச்‌ சுமந்தபடி ஏமெட்டு பசுக்கள்‌ 
அவளைக்‌ கடந்துசென்றன. அவற்றில்‌ ஒன்று அவளை 
நோக்கி தலையை அசைத்து 'ம்பே' என கத்தியது. 
மற்றபசுக்களும்‌ திரும்பிநோக்கி கத்தின. தொலைவில்‌ 
எங்கோ ஒரு மெல்லிய நாய்க்குரைப்பு கேட்டது. 
பசுக்களின்‌ கத்தலைக்‌ கேட்டு நாய்‌ அங்கே வரக்கூடுமென 
அவள்‌ நினைத்தாள்‌. ம்பத்‌ நாய்‌ அங்கிருந்தே 
விசாரித்துவிட்டு முனகியபடி அமைதியானது. 

அவள்‌ தொலைவில்‌ ஒரு சிறிய மரக்கூரையிட்ட 
கட்டடத்தைக்‌ கண்டாள்‌. அதன்மேல்‌ மதுராபுரியின்‌ கருட 
இலச்சினைக்கொடி பறந்துகொண்டிருந்தது. அவள்‌ 
இலைகளின்‌ மறைவில்‌ அசையாமல்‌ நின்றாள்‌. 
அந்தக்கட்டடத்துக்குள்‌ பேச்சொலிகள்‌ கேட்டன. அது 
மதுராபுரியின்‌ சுங்கச்சாவடி என்று தெரிந்தது. 
அதற்கப்பால்‌ ஆயர்களின்‌ காலடிப்பாதை சரிந்து 
ஆற்றில்‌ இறங்கும்‌ படித்துறை இருக்கலாம்‌. அவள்‌ 
அப்பகுதியைக்‌ கூர்ந்து நோக்கியபோது புதர்களுக்கு 
அப்பால்‌ குதிரை ஒன்றின்‌ தலை அசைவகதைக்‌ 
கண்டாள்‌. நெருங்கி அருகே சென்றபோது அது சேணம்‌ 
போடப்பட்ட செங்குதிரை என்று தெரிந்தது. 


பிருதை அருகே சென்று குதிரையின்‌ கழுத்தைத்‌ 
தொட்டாள்‌. அதன்‌ நாசிகளில்‌ கையைவைத்து அழுத்தி 
மூடித்‌ திறந்தாள்‌. குதிரை நட்புடன்‌ தன்‌ கருநீலம்‌ பரவிய 
நாக்கை நீட்டி அவளை நக்குவதற்கு முனைந்தது. 
கண்களை உருட்டி நீள்மூச்செறிந்தபடி குஞ்சிமயிரைச்‌ 
சிலிர்த்தது. அவள்‌ அதை மரத்தில்‌ இருந்து அவிழ்த்து 
மெல்ல நடக்கச்செய்து அழைத்துச்சென்றாள்‌. 
காட்டுக்குள்‌ விலகிச்சென்றதும்‌ கால்வளையத்தை 
மிதித்து தாவி அதன்மேல்‌ ஏறிக்கொண்டு அதை 
பெரும்பாய்ச்சலாக ஓடச்செய்தாள்‌. நெடுநேரமாக 
நின்றுகொண்டிருந்த குதிரை சிறிய காதுகளைத்‌ 
க்கியபடி கனத்தகுளம்படியோசை காட்டுக்குள்‌ பல 
இடங்களில்‌ எதிரொலிக்க விரைந்தோடியது. 


குதிரையின்‌ உடலில்‌ இருந்து உப்புவீச்சம்‌ கொண்ட 
வியர்வை எழத்தொடங்கிய நேரத்தில்‌ அவள்‌ 
மார்த்திகாவதியின்‌ முதல்‌ சுங்கச்சாவடியை 
சென்றடைந்தாள்‌. அவளைக்கண்டதுமே அங்கிருந்த 
வீரர்கள்‌ ஓடிவந்தனர்‌. குதிரையை அவர்களிடம்‌ 
ஒப்படைத்துவிட்டு உடனடியாக பாய்மரப்படகு ஒன்றை 
சித்தமாக்கும்படி ஆணையிட்டாள்‌. அவள்‌ ஆடைகள்‌ 
அதற்குள்‌ உலர்ந்துவிட்டன. சாவடியில்‌ இருந்து ஒரு 
தூதனை மதுராபுரிக்கு அனுப்பி வசுதேவனிடம்‌ குழந்தை 
படகில்‌ படித்துறைக்குச்‌ சென்று சேர்ந்திருக்கும்‌ என்றும்‌ 
அதை அங்கே விசாரித்து உடனே 
மீட்டுக்கொள்ளும்படியும்‌ தெரிவிக்கச்‌ சொன்னாள்‌. 


அன்றுமாலையே அவள்‌ மார்த்திகாவதிக்குச்‌ சென்று 
சேர்ந்தாள்‌. அவளுடைய படகு படித்துறையை 
அணுகும்போது அவளுக்காக அமைச்சர்‌ சந்திரசன்மர்‌ 
காத்திருந்தார்‌. அவளிடம்‌ என்ன ஆயிற்று என எதையும்‌ 
வினவுவதற்கு முன்னரே அரசர்‌ அவளைப்‌ 
பார்க்கவிழைவதாகச்‌ சொன்னார்‌. “நான்‌ அந்தப்புரம்‌ 
சென்றுவிட்டு மன்னரை அவரது மந்திரசாலையில்‌ 
சந்திக்கிறேன்‌” என்று பிருதை சொன்னாள்‌. 


சந்திரசன்மர்‌ “அரசர்‌ பெரிய எதிர்பார்ப்புடன்‌ இருக்கிறார்‌. 
அஸ்தினபுரியின்‌ தூது என்பது நமக்கு அளிக்கப்படும்‌ 
பெரிய வாய்ப்பு. மதுராபுரியின்‌ மன்னர்‌ 
மரணப்படுக்கையில்‌ இருக்கிறார்‌ என்றார்கள்‌. அதன்பின்‌ 
அந்த அறிவிலி பதவி ஏற்கவிருக்கிறான்‌. 
அவனிடமிருந்து நாம்‌ தப்புவதற்கான வழி 
அஸ்தினபுரியை இறுகப்பற்றிக்கொள்வது மட்டுமே” 
என்றார்‌. 


பிருதை தலையை அசைத்தாள்‌. அவளுக்கான ரதம்‌ 
வந்து நின்றது. சந்திரசன்மர்‌ அவளிடம்‌ “நான்‌ ரிஷபரை 
நேரில்‌ சென்று வசுதேவரைப்‌ பார்க்கும்படி அனுப்பியது 
இதனால்தான்‌. அவர்‌ இன்னும்‌ வந்துசேரவில்லை. 
வசுதேவரின்‌ புறாஓலை வந்தது. அவரே தங்களை 
அழைத்துக்கொண்டு இன்று மாலைக்குள்‌ 
வந்துசேர்வதாகச்‌ சொல்லியிருந்தார்‌” என்றார்‌. பிருதை 
“நான்‌ விரிவாக மந்திரசாலையில்‌ அனைத்தையும்‌ 
விளக்குகிறேன்‌” என்றபின்‌ ரதத்தில்‌ ஏறிக்கொண்டாள்‌. 


அவள்‌ அந்தப்புரத்தில்‌ நுழைந்து தன்னுடைய 
மஞ்சத்தறை நோக்கிச்‌ செல்லும்போது சேடி சுஷ்மை 
அவள்‌ பின்னால்‌ வந்து “இளவரசி, தங்களுக்காக அரசி 
காத்திருக்கிறார்‌. தங்கள்‌ வருகைபற்றிய புறாச்செய்தி 


வந்ததை அமைச்சர்‌ அரசியிடம்‌ சொன்னார்‌” என்றாள்‌. 
“வருகிறேன்‌” என்று சொன்னபடி அவள்‌ 
மஞ்சத்தறையைத்‌ திறந்தாள்‌. அவள்‌ விட்டுசென்ற அதே 
வடிவில்‌ தூய்மையாக வைக்கப்பட்டிருந்தது மஞ்சம்‌. 
அவள்‌ சாளரத்துக்கு வெளியே இருந்த 
மரப்பட்டைக்கூண்டை நோக்கிச்‌ சென்றாள்‌. சிவந்த 
பாதங்களும்‌ நகங்கள்‌ போன்ற அலகும்கொண்ட 
வெண்புறா அதற்குள்‌ அமர்ந்திருந்தது. 


பிருதை தன்‌ நெஞ்சைப்பற்றிக்கொண்டு சிலகணங்கள்‌ 
நின்றாள்‌. அந்தப்புறாவைப்‌ பற்றி அதன்‌ கால்களில்‌ 
இருந்த செய்தியை நோக்க அவள்‌ அகம்‌ துணியவில்லை. 
கால்கள்‌ வலுவிழப்பதுபோல தொண்டை வறண்டு 
விடாய்‌ எரிவதுபோல கண்களில்‌ பார்வை அலையழடித்து 
ஒளியிழப்பதுபோலத்‌ தோன்றியது. மூச்சை இழுத்து 
விட்டுக்கொண்டாள்‌. தன்‌ ஆடையை இழுத்துச்‌ 
சரிசெய்து, கூந்தலை கைகளால்‌ நீவி பின்னால்‌ 
கொண்டுசென்று செருகிக்கொண்டாள்‌. அச்செயல்‌ 
அவள்‌ அகத்தையும்‌ சீராக்கியது. சாளரத்தின்‌ வழியாக 
கையை நீட்டி அந்தப்‌ புறாவைப்‌ பற்றி அதன்‌ 
இறகுகளுக்குள்‌ மெல்லிய கம்பியால்‌ கட்டப்பட்டிருந்த 
ஓலைச்சுருளை எடுத்தாள்‌. 


அவள்‌ ஏன்‌ அத்தனை பதறினாள்‌ என்பதை அதை 
வாசித்தபோது உணர்ந்துகொண்டாள்‌. ஏனெனில்‌ 
புலன்களுக்கு அப்பால்‌ ஆன்மா அதை முன்னரே 
உணர்ந்துவிட்டிருந்தது. யமுனையின்‌ படித்துறையில்‌ 
குழந்தை ஏதும்‌ வந்துசேரவில்லை என்றும்‌ 
தேடிக்கொண்டிருப்பதாகவும்‌ வசுதேவன்‌ 
எழுதியிருந்தான்‌. பெருமூச்சுடன்‌ அவள்‌ மஞ்சத்தில்‌ 
அமர்ந்துகொண்டாள்‌. அப்போது ஓர்‌ எண்ணம்‌ எழுந்தது. 
அதுதான்‌ அந்நிகழ்வுகளின்‌ இயல்பான உச்சம்‌. அதைச்‌ 
சென்றடைவதற்காகவே அதற்கு முன்னால்‌ நிகழ்ந்தவை 
அனைத்தும்‌ நிரைவகுத்தன. அந்த ஒருநாளில்‌ அவள்‌ 
மொத்த வாழ்க்கையும்‌ இரண்டாகப்‌ பகுக்கப்பட்டுவிட்டது. 

நீராட்டறையில்‌ பிருதை நீராடிக்கொண்டிருக்கையிலேயே 
அரசி தேவவதி வந்து அந்தப்புரத்து முகப்பறையில்‌ 
காத்திருந்தாள்‌. பிருதை சேடியரால்‌ வெந்நீராட்டப்பட்டு 
அகிற்புகையிட்டு கூந்தலை உலர்த்தி கொண்டையிட்டு 
இளஞ்செந்நிறப்பட்டு உடுத்தி கழுத்தில்‌ 
செம்மணியாரமும்‌ காதுகளில்‌ 
செம்மணித்துளிக்குழைகளும்‌ செவ்வண்ணக்‌ கற்களால்‌ 
ஆன தலைச்சரமும்‌ அணிந்து வருவது வரை அவள்‌ 
அங்கேயே கைகளால்‌ தன்‌ மேலாடையைச்‌ சுழற்றியபடி 
அமர்ந்திருந்தாள்‌. 

பிருதை உள்ளே வருவதற்குள்ளேயே தேவவதி 
காத்திருப்பதை அறிந்திருந்தாள்‌. நிமிர்ந்த தலையுடன்‌ 
பிருதை அறைக்குள்‌ நுழைந்தபோது தேவவதி எழுந்து 
நின்றுவிட்டாள்‌. ஒருகணம்‌ தன்‌ மார்பை நோக்கிச்சரிந்த 
அவள்‌ பார்வையை பிருதை கண்டாள்‌. தேவவதியின்‌ 
உதடுகள்‌ ஒரு சொல்லுக்காகப்‌ பிரிந்த மெல்லிய 
ஓலியைக்கூட கேட்கமுடியுமெனத்‌ தோன்றியது. 
அக்கணம்‌ வரை இல்லாதிருந்த எடையை தன்‌ 
எண்ணங்கள்‌ மேல்‌ பிருதை உணர்ந்தாள்‌. ஆனால்‌ 
அரைக்கணத்தில்‌ அதை விலக்கி திடமான விழிகளுடன்‌ 
அரசியை நோக்கினாள்‌. 


பிருதையின்‌ கண்களைச்‌ சந்தித்ததும்‌ அரசி முகத்தை 
செயற்கையாக மலரச்செய்தபடி “உன்‌ வருகைக்காக 
அரண்மனையே காத்திருக்கிறது” என்றாள்‌. “ஆம்‌, நான்‌ 
அறிந்தேன்‌” என்று பிருதை சொன்னாள்‌. அவள்‌ அடுத்து 
வசுதேவனைப்பற்றி வினவப்போகிறாள்‌ என்று 
நினைத்தாள்‌. தேவவதி “உன்‌ தமையன்‌...” எனத்‌ 
தொடங்கியதுமே இயல்பாக “அவர்‌ நாளை வருவார்‌. 
அங்கிருந்து நான்‌ சற்று விரைவாகப்‌ புறப்படும்படி 
ஆயிற்று” என்று பிருதை சொன்னாள்‌. 


அத்துடன்‌ தேவவதியின்‌ வினாக்கள்‌ முடிந்தன என்பது 
அவளுடைய திணறலில்‌ இருந்து தெரிந்தது. பிருதை 
அவளுடைய கைகளில்‌ கசங்கிய மேலாடைநுனியை 
நோக்கினாள்‌. அவள்‌ மேலாடையை கீழே விட்டாள்‌. 
அச்செயல்வழியாகவே அவள்‌ பிருதைமுன்‌ எளியவளாக 
ஆனதை அறிந்து சினம்‌ கொண்டாலும்‌ தேவவதியால்‌ 
மேலே ஏதும்‌ சிந்திக்கமுடியவில்லை. 


“நான்‌ விரைவாக அரசரை சந்திக்கவேண்டும்‌ 
அன்னையே” என்றாள்‌ பிருதை. விரிந்த புன்னகையுடன்‌ 
“நான்‌ தங்கள்‌ அந்தப்புரத்துக்கு வந்து சந்திக்கிறேன்‌... 
தங்களிடம்‌ பேசவேண்டியவை ஏராளமாகவே உள்ளன” 
என்றாள்‌. அரசியும்‌ புன்னகைசெய்தாள்‌. 
அந்தப்புன்னகை பிருதையை சக்ரவர்த்தினியாகவும்‌ 
தன்னை எளிய யாதவப்பெண்ணாகவும்‌ ஆக்கும்‌ 
விந்தையை எண்ணியபடி தேவவதி பெருமூச்சுவிட்டாள்‌. 


முந்தையநாள்‌ மழைபெய்த ஈரம்‌ விரிந்த 
அரண்மனைமுற்றத்தில்‌ ரதசக்கரத்தடங்கள்‌ சுழன்று 
சுழன்று ஒன்றையொன்று வெட்டிக்கிடந்தன. தெற்கு 
வானில்‌ கருமேகங்கள்‌ ஒன்றை ஒன்று முட்டி 
மேலெழும்பிக்கொண்டிருக்க மழைக்காலத்து பசுமையின்‌ 
ஒளியுடன்‌ மரங்களின்‌ இலைகள்‌ காற்றிலாடின. 
அரண்மனையைச்‌ சுற்றி ஒடிய நீர்ப்பாதைகளுக்குள்‌ 
தவளைகளின்‌ ஒலி கேட்டுக்கொண்டிருந்தது. 


மந்திரசாலையில்‌ மழைக்கால இருள்‌ நிறைந்திருக்க 
நெய்விளக்குகள்‌ எரிந்தன. செம்பட்டு விரித்த பீடத்தில்‌ 
தன்‌ கனத்த உடல்மேல்‌ வெண்சால்வையைப்‌ 
போர்த்தியபடி குந்திபோஜன்‌ அவளுக்காகக்‌ 
காத்திருந்தார்‌. சந்திரசன்மரும்‌ ரிஷபரும்‌ அருகே 
இருந்தனர்‌. அவர்கள்‌ அவருக்கு ஓலைகளை 
வாசித்துக்காட்டிக்கொண்டிருந்தனர்‌. அவர்‌ அவற்றை 
கருத்தான்றாமல்‌ கேட்டுக்கொண்டிருந்தார்‌. அவள்‌ காலடி 
கேட்டு கண்களைத்‌ திருப்பினார்‌. 


பிருதை உள்ளே நுழைந்து தலைவணங்கியதும்‌ 
அத்தனை விழிகளும்‌ தன்‌ உடலையே பார்க்கின்றன என 
உடல்வழியாகவே பிருதை உணர்ந்தாள்‌. குந்திபோஜன்‌ 
அவளை நோக்கி புன்னகைத்தபடி முகமன்களைச்‌ 
சொன்னபோது அவள்‌ மற்ற இருவரின்‌ நோக்குகளையே 
தன்‌ உடலில்‌ உணர்ந்துகொண்டிருந்தாள்‌. அவள்‌ 
பீடத்தில்‌ அமர்ந்துகொண்டதும்‌ சந்திரசன்மர்‌ “இளவரசி 
களைத்திருப்பீர்கள்‌... நீண்ட பயணம்‌. 
இன்னல்கள்கொண்ட பயணம்‌” என்றார்‌. பிருதை 
இருக்கட்டும்‌ என கையை அசைத்தபின்‌ 
குந்திபோஜனைப்பார்த்தாள்‌. 


“மகளே, நீ அனைத்தையும்‌ அறிந்திருப்பாய்‌ அல்லவா?” 
என்றார்‌ குந்திபோஜன்‌. “அஸ்தினபுரியில்‌ இருந்து தூது 
வந்தது. பலபத்ரர்‌ என்னும்‌ அவர்களின்‌ அமைச்சரே 
நேரில்‌ வந்தார்‌. அதுவே நமக்கு பெரும்‌ மதிப்பு. 
அஸ்தினபுரியின்‌ மருமகளாக உன்னை அனுப்பமுடியுமா 


என்று கேட்டார்‌. அக்கணமே அது என்‌ குலத்துக்கு 
பீஷ்மபிதாமகர்‌ அளிக்கும்‌ வாழ்த்து என்று 
சொல்லிவிட்டேன்‌. இன்னொரு எண்ணமே என்‌ நெஞ்சில்‌ 
எழவில்லை.” 


பிருதை பேசாமல்‌ தலையசைத்தாள்‌. “ஆனால்‌ நம்‌ 
குடியில்‌ பெண்களின்‌ விருப்பமே முதன்மையானது 
என்று கொள்ளப்படுகிறது. இந்த ஒருநாளுக்குள்‌ எனக்கு 
வேறு ஐயங்கள்‌ வந்தன. ஆறு மாதங்களுக்கும்‌ மேலாக நீ 
இங்கே இல்லை. நீ உன்‌ தமையனுடன்‌ மதுவனத்தில்‌ 
இருப்பதாக எண்ணியிருந்தோம்‌. அங்கும்‌ இல்லை என்ற 
செய்தி வந்தபோது சற்று அகமயக்கம்‌ ஏற்பட்டது. நீ 
அங்கே உனக்குரிய ஆண்மகனைக்‌ கண்டிருக்கலாமோ 
என்று...” என்றார்‌ குந்திபோஜன்‌. 


பிருதை “அரசகுலத்துப்பெண்ணின்‌ மணம்‌ என்பது ஓர்‌ 
அரசியல்நிகழ்வே என நன்றாகவே அறிவேன்‌ தந்தையே” 
என்றாள்‌. குந்திபோஜன்‌ முகம்‌ மலர்ந்து “ஆம்‌, அதை 
நான்‌ நன்கறிவேன்‌... ஆனாலும்‌ எனக்கு சற்று 
ஐயமிருந்தது. அஸ்தினபுரி நம்மிடம்‌ எதை 
எதிர்நோக்குகிறது என்று அறியேன்‌. எதுவாக இருப்பினும்‌ 
அது நமக்கு உகந்ததே. அஸ்தினபுரி மாவீரர்‌ பீஷ்மரால்‌ 
காக்கப்படும்‌ பேரரசு... நமக்கு அதைவிடப்பாதுகாப்பு 
வேறென்ன உண்டு. யானைமீதேறி வனம்புகுவதல்லவா 
அது?” என்றார்‌. 


“ஆம்‌, ஆனால்‌ நாம்‌ யானைசெல்லும்‌ வழியில்தான்‌ 
செல்லமுடியும்‌” என்று பிருதை புன்னகையுடன்‌ 
சொன்னாள்‌. “யானை எங்கும்‌ குனிந்துகொள்ளாது. 
நாம்தான்‌ வழியெங்கும்‌ வளைந்து நெளியவேண்டும்‌” 
என்றாள்‌. “செய்வோமே... ஒருதலைமுறைக்காலம்‌ 
அப்படிச்‌ செல்வோம்‌... நம்முடைய அரசு 
மார்த்திகாவதியில்‌ வேரூன்றட்டும்‌. மூன்று பெரும்‌ 
யாதவர்குலங்களையும்‌ ஒன்றாக்குவோம்‌. அதன்பின்‌ நம்‌ 
வழித்தோன்றல்கள்‌ தங்கள்‌ வழிகளைக்‌ 
கண்டடையட்டும்‌” என்று குந்திபோஜன்‌ சொன்னார்‌. 


பிருதை மெல்ல தன்‌ உடலை அசைத்தாள்‌. அவள்‌ புதிய 
ஒன்றுக்குச்‌ செல்லவிருக்கிறாள்‌ என்பதற்கான குறி அது 
என்றுணர்ந்த குந்திபோஜன்‌ கூர்ந்து முன்னால்‌ சரிந்து 
தன்‌ கைகளை கன்னங்களில்‌ வைத்துக்கொண்டார்‌. 
“நம்மிடம்‌ அஸ்தினபுரியின்‌ மணத்தூது வந்திருப்பதை 
மதுராபுரியின்‌ மன்னர்‌ அறிவாரா?” என்றாள்‌. 
“மதுராபுரியில்‌ இருந்து கிளம்புவதற்கு முன்பு வரை 
அவர்கள்‌ அறிந்திருக்க வாய்ப்பில்லை என்றே 


நினைக்கிறேன்‌...” என்று அதற்கு ரிஷபர்‌ பதில்‌ 
சொன்னார்‌. 


“அப்படியென்றால்‌ ஏன்‌ என்னைச்‌ சிறையெடுக்க அவர்‌ 
முயன்றார்‌?” என்றாள்‌ பிருதை. அச்செய்தியை 
அறிந்திருந்தாலும்‌ அந்தக்கோணத்தில்‌ சிந்திக்காமல்‌ 
இருந்த குந்திபோஜன்‌ தன்‌ முகவாயை கையால்‌ 
வருடியபடி அமைச்சர்களைப்‌ பார்த்தார்‌. “அவருக்குத்‌ 
தெரியும்‌” என்று பிருதை சொன்னாள்‌. “என்‌ 
தமையனிடம்‌ அவர்‌ என்னை மணம்கொள்வதைப்பற்றி 
பேசினார்‌. அப்போது அவருக்கு அஸ்தினபுரியின்‌ 
தூதைப்பற்றித்‌ தெரியாது. ஆனால்‌ அங்கிருந்து என்‌ 
தமையன்‌ கிளம்பியதுமே அவருக்கு 
உளவுசென்றிருக்கிறது. நான்‌ மார்த்திகாவதிக்குத்‌ 
திரும்பினால்‌ என்னை அடையமுடியாதென்று அவர்‌ 
எண்ணியிருக்கலாம்‌.” 


“ஆம்‌, அதுதான்‌ நடந்திருக்கிறது” என்றார்‌ ரிஷபர்‌. 
“இங்கே பலபத்ரர்‌ வந்தது எளிதில்‌ மறைக்கக்கூடிய 
செய்தி அல்ல. இங்கே மதுராபுரிக்கு ஒற்றர்கள்‌ இருப்பதும்‌ 
இயல்பானதே.” பிருதை கண்களைச்‌ சரித்தபடி 
சிலகணங்கள்‌ சிந்தனைசெய்தபின்‌ “அரசே, 
மதுராபுரியின்‌ இளவரசரின்‌ எண்ணம்‌ 
மிகவெளிப்படையானது. இந்த அரசையும்‌ நம்‌ 
குலத்தையும்‌ உண்டு அனலாக்கிக்‌ கொள்ளும்‌ பசி 
கொண்டிருக்கிறார்‌ கம்சர்‌. அவரை நாம்‌ வெல்வதுதான்‌ 
இத்தருணத்தில்‌ நமக்கிருக்கும்‌ முதன்மையான 
அறைகூவல்‌.” 


“அஸ்தினபுரியுடன்‌ நாம்‌ மணவுறவு கொள்ளப்போகும்‌ 
செய்தியே அவனை அஞ்சச்செய்யுமென நினைக்கிறேன்‌” 
என்றார்‌ குந்திபோஜன்‌. “அப்படியென்றால்‌ என்னைச்‌ 
சிறையெடுக்க அவர்‌ முனைந்திருக்கமாட்டார்‌. 
அஸ்தினபுரியின்‌ சினத்தை எதிர்கொள்ள அவர்‌ 
துணிவுகொண்டிருக்கிறார்‌. அது மகதம்‌ அளிக்கும்‌ 
துணிவாக இருக்கலாம்‌...” என்றாள்‌ பிருதை. “அரசே, 
இன்றுமாலைக்குள்‌ நம்மை நோக்கி மதுராபுரியின்‌ 
படைகள்‌ வரக்கூடும்‌.” 


குந்திபோஜன்‌ திகைத்து இரு அமைச்சர்களையும்‌ 
பார்த்தார்‌. “அதெப்படி?” என ரிஷபர்‌ தொடங்கியதும்‌ 
பிருதை “அவ்வகையான எந்தக்‌ கேள்விகளையும்‌ 
கம்சரைப்பற்றி எழுப்பிக்கொள்ள முடியாது. அவருக்கு 
அமைச்சர்கள்‌ இருக்கிறார்களா, அவ்வமைச்சர்கள்‌ 
சொல்வதை அவர்‌ கேட்கிறாரா என்றுகூடத்‌ 


தெரியவில்லை... நான்‌ அவரிடமிருந்து தப்பிவந்தது 
அவருக்கு பெரும்‌ அவமதிப்பாகவே இருக்கும்‌. 
அஸ்தினபுரியுடன்‌ நாம்‌ உறவுகொள்வதற்குள்‌ நம்மைத்‌ 
தாக்கிவெல்வது குறித்தே அவரது எண்ணம்‌ எழும்‌” 
என்றாள்‌. 


அவளே வழிமுறையையும்‌ சொல்லட்டும்‌ என அவர்கள்‌ 
காத்திருந்தனர்‌. பிருதை “ரிஷபரே இப்போது 
மதுராபுரியில்‌ படைநகர்வு நிகழ்கிறதா என உங்கள்‌ 
ஒற்றர்கள்‌ மூலம்‌ நாமறிந்தாகவேண்டும்‌...” என்றாள்‌. 
“உடனே அறிவதென்றால்‌...” என ரிஷபர்‌ இழுத்தார்‌. 
“படைநகர்வை வெளிப்படையாகச்‌ செய்யமாட்டார்கள்‌. 
நம்‌ ஒற்றர்கள்‌ அங்கிருக்கிறார்கள்‌. அவர்களுக்குச்‌ 
செய்தியனுப்பி...” என அவர்‌ சொல்லத்தொடங்க பிருதை 
கையமர்த்தி “யமுனையில்‌ விரைவாகச்‌ செல்லும்‌ படகில்‌ 
இருவரை அனுப்பி இரண்டு செய்திகளைக்‌ கண்டு 
உறுதிசெய்யும்படிச்‌ சொல்லுங்கள்‌” என்றாள்‌. 


ரிஷபர்‌ தலையசைத்தார்‌. “படைநீக்கம்‌ இருக்குமென்றால்‌ 
மதுராபுரி தன்‌ கலத்துறையை மேலும்‌ அதிகப்‌ 
படைகளை அனுப்பி வலிமைப்படுத்தும்‌. 
உத்தரமதுராபுரிக்கும்‌ மதுராபுரிக்கும்‌ நடுவே உள்ள 
பகுதியில்‌ ஒரு புதியபடைப்பிரிவைக்‌ கொண்டுவந்து 
நிறுத்தும்‌” என்று பிருதை சொன்னாள்‌. “அந்த 
எச்சரிக்கை நடவடிக்கைகளே கம்சரின்‌ நோக்கத்தை 
அறிவித்துவிடும்‌.” சந்திரசன்மர்‌ எழுந்து “நான்‌ இன்னும்‌ 
இரண்டே நாழிகையில்‌ உங்களுக்குச்‌ செய்தியை 
அறிவிக்கிறேன்‌ இளவரசி” என்றார்‌. 


பிருதை “அரசே, உடனே நீங்கள்‌ எனக்கு சுயம்வரம்‌ 
நிகழவிருப்பதை அறிவியுங்கள்‌. செய்தி விரைவிலேயே 
மதுராபுரிக்கும்‌ செல்லட்டும்‌” என்றாள்‌. சற்று 
தயக்கத்துடன்‌ உடலை அசைத்தபின்‌ “இளவரசி, விதுரர்‌ 
சூதர்குலத்தவர்‌. அவர்கள்‌ நம்‌ சுயம்வரத்தில்‌ 
கலந்துகொள்வதை மூதாதையர்‌ ஏற்கமாட்டார்கள்‌” 
என்றார்‌ ரிஷபர்‌. “யாதவர்களுக்கும்‌ ஷத்ரியர்களுக்கும்‌ 
மட்டுமே அனுமதி இருக்கும்‌.” 


“ஆம்‌, அதை நாமறிவதுபோலவே கம்சரும்‌ அறிவார்‌. 
கவே அவர்‌ சுயம்வரத்தில்‌ கலந்துகொண்டு என்னை 
அடைவதைப்பற்றி எண்ணுவார்‌. அவர்‌ 
படைகொண்டுவருவதைத்‌ தடுக்க வேறு வழியில்லை” 
என்றாள்‌ பிருகை. “ஆனால்‌...” என குந்திபோஜன்‌ 
தொடங்கியதுமே “சுயம்வரத்தில்‌ விதுரர்‌ 
கலந்துகொள்ளமுடியாதென்பது உண்மை. ஆனால்‌ 


பீஷ்மர்‌ கலந்துகொள்ளலாம்‌. அவர்‌ ஷத்ரியர்‌. அவர்‌ தன்‌ 
வில்வல்லமையால்‌ என்னைக்‌ கவர்ந்துகொண்டு சென்று 
தன்‌ தம்பியின்‌ மைந்தனுக்கு மணமுடிக்கட்டும்‌. அதை 
குலமூதாதையர்‌ மறுக்கமுடியாது” என்றாள்‌ பிருதை. 
“ஆம்‌, அது முறைதான்‌” என்று ரிஷபர்‌ சொன்னார்‌. 


“சுயம்வரத்துக்கு பதினெட்டு யாதவர்குலங்களின்‌ 
மூதாதையரும்‌ ஒப்புதல்‌ அளித்தாகவேண்டும்‌. அனைத்து 
யாதவர்குடிகளுக்கும்‌ ஷத்ரிய அரசுகளுக்கும்‌ ஓலை 
செல்லவேண்டும்‌” என்றார்‌ ரிஷபர்‌. பிருதை “நாம்‌ 
அஸ்தினபுரியின்‌ மணவுறவை ஏற்றபின்னரும்‌ 
சுயம்வரம்‌ ஏன்‌ என்பதை அவர்களுக்கு 
விளக்கியாகவேண்டும்‌ அதற்கு தாங்களே 
நேரில்செல்வதே முறையாக இருக்கும்‌...” என்றாள்‌. 
ரிஷபர்‌ “ஆணை இளவரசி” என்றார்‌. 


சபைவிட்டெழும்போது குந்திபோஜன்‌ மீண்டும்‌ எதையோ 
வினவப்போகும்‌ முகத்துடன்‌ அவளை நோக்கினார்‌. 
அவளுடைய நேர்கொண்ட பார்வையைக்‌ கண்டபின்‌ 
பார்வையைத்‌ திருப்பிக்கொண்டார்‌. பிருதை நடந்தபடி 
“தமையனார்‌ மதுராபுரியில்‌ எந்நிலையில்‌ இருக்கிறார்‌ 
என்று தெரியவில்லை. அவரது புறாக்கள்‌ ஏதும்‌ 
இன்னமும்‌ இடைமறிக்கப்பட்டிருக்காதென்றே 
எண்ணுகிறேன்‌...” என்றாள்‌. “உன்‌ உள்ளம்‌ எனக்கு 
விளங்குகிறது பிருதை. ஆனால்‌ மதுராபுரியின்‌ 
இளவரசன்‌ காட்டெருமைக்கு நிகரானவன்‌ என்கிறார்கள்‌. 
அவனுடைய சினத்துடன்‌ நீ விளையாடுகிறாய்‌” என்றார்‌. 
பிருதை புன்னகைசெய்தாள்‌. 


[image] 


ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


பிருதை தன்‌ அறைக்குச்சென்று புறாக்கள்‌ 
செய்திகொண்டு வந்துள்ளனவா என்று பார்த்தாள்‌. 
கூண்டில்‌ புறா ஏதும்‌ இல்லை. அவள்‌ சாளரம்‌ வழியாக 
மழைகனத்து நின்றிருந்த சாம்பல்நிற வானத்தையே 
நோக்கிக்‌ கொண்டிருந்தாள்‌. மேகங்கள்‌ மெதுவாக 
நகர்ந்து ஒன்றுடன்‌ ஒன்று ஒட்டிக்கொண்டன. வெளியே 
பரவியிருந்த வெளிச்சம்‌ அடங்கிக்கொண்டே சென்றது. 
சற்று நேரத்தில்‌ குளிர்ந்த காற்றுடன்‌ மழை 
பெய்யத்தொடங்கியது. 


மழைக்குள்ளேயே வெண்புறா பறந்துவந்து கூண்டில்‌ 


அமர்ந்துகொண்டு சிறகுகளை கலைத்து கழுத்தைச்‌ 
சிலிர்த்து ஈரத்தை உதறியது. அவள்‌ ஓடிச்சென்று 
அதைப்பற்றி அதன்‌ உடலில்‌ இருந்த ஓலையை 
எடுத்துப்பார்த்தாள்‌. எங்கும்‌ குழந்தை என எதுவும்‌ 
கண்டெடுக்கப்படவில்லை என்றும்‌, 
கம்சருக்குத்தெரியாமல்‌ தேடவேண்டியிருப்பதனால்‌ 
தனிப்பட்ட ஒற்றர்களை மட்டுமே அதற்காக 
அனுப்பியிருப்பதாகவும்‌ வசுதேவன்‌ எழுதியிருந்தான்‌. 
அவள்‌ பெருமூச்சுடன்‌ சென்று தன்‌ மஞ்சத்தில்‌ 
படுத்துக்கொண்டாள்‌. 


சற்றுநேரத்திலேயே அவளைக்காண சந்திரசன்மர்‌ 
வந்திருப்பதாக சேடி வந்து சொன்னாள்‌. அவள்‌ 
முகப்பறைக்கு வந்ததும்‌ சந்திரசன்மர்‌ பரபரப்புடன்‌ 
எழுந்து “தாங்கள்‌ உய்த்துணர்ந்ததே சரி இளவரசி. கம்சன்‌ 
படைநீக்கம்‌ செய்கிறானென்பது உறுதி. எல்லைகள்‌ 
அனைத்திலும்‌ காவல்‌ உறுதியாக்கப்பட்டுள்ளது” 
என்றார்‌. பிருதை தலையசைத்தாள்‌. “நாம்‌ நம்‌ 
படைகளை யமுனைக்கரைமுழுக்க நிறுத்தும்படிச்‌ 
சொல்லிவிட்டேன்‌.” 


“தேவையில்லை” என்றாள்‌ பிருதை. “நாம்‌ அவரது 
படைந்க்கத்தை அறிந்துவிட்டோமென அவர்‌ 
உணரலாகாது. இங்கே சுயம்வரம்‌ ஒன்று நிகழவிருக்கிறது. 
அதற்கான அனைத்து விழவுக்களியாட்டங்களும்‌ 
நிகழட்டும்‌. அரண்மனை முகப்பில்‌ விழவுக்கொடி 
ஏறட்டும்‌. மங்கலத்‌ தூதுவர்‌ எல்லா நாக கும்‌ 
முறைப்படி கிளம்பட்டும்‌!” சந்திரசேனர்‌ அவளுடைய 
அகம்‌ நிகழும்‌ வழிகளை அறியாதவராக சிலகணங்கள்‌ 
நோக்கிவிட்டு பின்பு “அவ்வண்ணமே” என்று 
தலைவணங்கினார்‌. 


சிறிது நேரத்திலேயே அரண்மனையின்‌ முகப்பில்‌ 
முரசுமேடையில்‌ இருந்த விழவுமுரசு இடியோசைபோல 
ஒலிக்கத்தொடங்கியது. மார்த்திகாவதியே அதைக்கேட்டு 
ஓசையடங்கி அமைதிகொள்வதை தன்‌ அந்தப்புரத்தில்‌ 
இருந்தபடி பிருதை அறிந்தாள்‌. சற்றுநேரத்தில்‌ முரசொலி 
மட்டுமே ஒலித்தது. ஆங்காங்கே கோல்காரர்கள்‌ அரச 
அறிவிப்பைக்‌ கூவுவது மெல்லிய ஓசைகளாகக்‌ கேட்டது. 
சிறிது நேரத்தில்‌ மார்த்திகாவதி நகரமே சுழற்புயல்‌ 
தாக்கியதுபோல ஓசையிடத்‌ தொடங்கியது. 


இளமழை தொடர்ந்து பெய்துகொண்டிருந்தாலும்‌ 
மார்த்திகாவதியின்‌ விழவுக்களியாட்டம்‌ கூடியபடியே 
வந்தது. மாலையானதும்‌ மழையோசைக்கு நிகராக 


தெருக்களில்‌ மக்களின்‌ ஓசைகளும்‌ எழுந்தன. பிருதை 
உப்பரிகைக்குச்‌ சென்று பார்த்தாள்‌. தொலைவில்‌ 
நகரத்துச்‌ சாலைகளிலெல்லாம்‌ மக்கள்‌ தென்பட்டனர்‌. 
பனையோலை குடைமறைகளும்‌ தலைக்குடைகளும்‌ 
அணிந்தபடி கூச்சலிட்டு பேசிக்கொண்டு முட்டிமோதிச்‌ 
சென்றனர்‌. பெரியகுடைகளுக்குக்‌ கீழே வணிகர்கள்‌ 
கடை விரித்திருந்தனர்‌. 


மக்கள்‌ கொண்டாட விரும்புகிறார்கள்‌ என பிருதை 
நினைத்துக்கொண்டாள்‌. அவர்களின்‌ நிகழ்வுகளற்ற 
வாழ்க்கையில்‌ விழாக்கள்‌ மட்டுமே 
பொருளுள்ளவையாகின்றன. ஆனால்‌ மக்களில்‌ 
ஒருவராக தன்னை உணராதவரை விழாவின்‌ இன்பம்‌ 
இல்லை. அரசகுலத்தவர்கள்‌ அறியாத கொண்டாட்டம்‌ 
அது. வெற்றிதோல்விகள்‌ இல்லாத வாழ்க்கையின்‌ 
இன்பத்தை எப்போதைக்குமாக இழந்துவிட்டதாக 
அவளுக்குத்‌ தோன்றியது. 


அந்தியில்‌ அனகை வந்துசேர்ந்தாள்‌. உத்தரமதுராபுரியில்‌ 
இருந்து அவள்‌ யமுனைவழியாக சிறு படகில்‌ தானே 
துடுப்பிட்டு வந்திருந்தாள்‌. மழையில்‌ அவள்‌ உடல்‌ 
நனைந்து உடைகள்‌ ஒட்டியிருந்தன. நடுங்கியபடி அவள்‌ 
வந்து நின்றதும்‌ பிருதை “உடை மாற்றிவா” என்று 
சொன்னாள்‌. “ஆணை இளவரசி” என்றாள்‌ அனகை. 
பிருதை தன்‌ மஞ்சத்தில்‌ படுத்தபடி ஓலை ஒன்றை 
எழுதத்‌ தொடங்கினாள்‌. 


உடைமாற்றி சூடான பானம்‌ அருந்தி அனகை 
திரும்பிவந்தாள்‌. மஞ்சத்தில்‌ படுத்திருந்த பிருதை 
எழுந்து அமர்ந்தாள்‌. “நீ உடனே மதுராபுரிக்குச்‌ 
செல்லவேண்டும்‌. என்‌ முத்திரை மோதிரத்தை 
அளிக்கிறேன்‌” என்றாள்‌. அனகை தலை தாழ்த்தினாள்‌. 
“தம்சரை நீ நேரில்‌ சந்திக்கவேண்டும்‌. அவரிடம்‌ 
என்னுடைய தூதைச்‌ சொல்‌” என்றபடி ஓலையை 
நீட்டினாள்‌. “அவர்‌ சுயம்வரத்தில்‌ 
பங்குகொள்ளவேண்டுமென நான்‌ விழைகிறேன்‌ என்று 
சொல்‌!” 


சிறுமணியில்‌ தெரியும்‌ நிழலாட்டம்‌ போல அனகையின்‌ 
விழிகளில்‌ மெல்லிய அசைவு ஒன்று உருவாகி 
மறைந்தது. “என்னிடம்‌ அஸ்தினபுரியின்‌ மணத்தாது 
என்றுதான்‌ சொல்லப்பட்டது. நான்‌ மதுராபுரியின்‌ 
படைகளிடமிருந்து தப்பி வந்தது அதை எண்ணித்தான்‌. 
சூதனான அமைச்சனுக்கு மனைவியாவேன்‌ என்று 
இங்குவந்தபின்னரே அறிந்தேன்‌” என்றாள்‌ பிருதை. 


அவள்‌ சொல்வதை அனகை முழுமையாகவே 
புரிந்துகொண்டாள்‌. அவள்‌ விழிகள்‌ அசைவற்றிருந்தன. 


“நீ இன்றே கிளம்பலாம்‌. இன்றிரவே மதுராபுரியில்‌ உன்‌ 
தூது சென்று சேருமெனில்‌ நன்று” என்று பிருதை 
சொன்னாள்‌. “ஆணை” என்று அனகை 
தலைதாழ்த்தினாள்‌. பிருதை அவள்‌ போகலாமென 
கையை அசைத்துவிட்டு மஞ்சத்தில்‌ மீண்டும்‌ 
படுத்துக்கொண்டாள்‌. அனகை தலைவணங்கி 
வெளியேறினாள்‌. வெளியே மழை பேரோசையுடன்‌ வந்து 
மாளிகையை அறைந்து மூடிக்கொண்டது. 


மழையின்‌ ஓசை அந்தப்புரத்தின்‌ அறைகளிலெல்லாம்‌ 
நிறைந்திருந்தது. மரச்சுவர்களிலும்‌ _- இ 
மரவுரித்திரைகளிலும்‌ நீர்த்துருவல்கள்‌ படர்ந்திருந்தன. 
வெறிகொண்ட நாயின்‌ குரைப்பு போல மெல்லத்‌ தணிந்து 
உறுமலாகியும்‌ நினைத்துக்கொண்டு மீண்டும்‌ எழுந்தும்‌ 
மழை ஒலித்துக்கொண்டே இருந்தது. சேடி வந்து 
இரவுணவு பற்றிக்‌ கேட்டாள்‌. பழங்களும்‌ பாலும்‌ மட்டும்‌ 
கொண்டுவரச்சொல்லி உண்டுவிட்டு மஞ்சத்தில்‌ 
படுத்துக்கொண்டாள்‌. சேடி சாளரங்களை 
மூடப்போனபோது தேவையில்லை என்று கையை ஆட்டி 
தடுத்து அவளை விலக்கினாள்‌. 


மழை மெல்ல ஓய்ந்து வானம்‌ மட்டும்‌ 
அதிர்ந்துகொண்டிருந்தது. பின்பு பலநூறு கைகளின்‌ 
ஒழுங்கில்லாத தாளமாக மழைத்துளிகள்‌ சொட்டும்‌ ஒலி 
கேட்கத்தொடங்கியது. சுழன்றடித்த காற்று இலைகளில்‌ 
எஞ்சிய மழைத்துளிகளை விசிறி முடித்தபின்னர்‌ 
கூரைத்துளிகள்‌ மண்ணில்‌ விழும்‌ மெல்லியதாளம்‌ 
மட்டும்‌ எஞ்சியிருந்தது. அந்தப்புரத்தில்‌ சேடிகளின்‌ 
மெல்லிய பேச்சொலிகளும்‌ மரத்தரையில்‌ கால்கள்‌ 
செல்லும்‌ ஓசையும்‌ உலோக ஒலிகளும்‌ 
கேட்டுக்கொண்டிருந்தன. 


பிருதை எழுந்து அறைக்கதவை உள்ளே மூடித்‌ 
தாழிட்டாள்‌. பெருமூச்சுடன்‌ அகல்விளக்கை ஊதி 
அணைத்தாள்‌. சாளரத்தின்‌ அருகே சென்று நின்று 
முலைக்கச்சை அவிழ்த்தாள்‌. முலைகள்‌ சீழ்‌ ஏறிய இரு 
கட்டிகள்‌ போல நீலநரம்போடி கனத்து 
வெம்மைகொண்டிருந்தன. முலைநுனி கட்டியின்‌ முனை 
போலத்‌ திரண்டு கருமைகொண்டு நின்றது. அவள்‌ 
கைகளால்‌ முலைகளை மெல்லத்‌ தொட்டாள்‌. வலியுடன்‌ 
பற்களை இறுகக்கடித்தபடி பாலை பீய்ச்சி வெளியே 
விட்டாள்‌. 


சாளரத்துக்கு வெளியே மழை கூரைநுனியில்‌ இருந்து 
கனத்த துளிகளாகச்‌ சொட்டிக்கொண்டிருந்தது. இருளின்‌ 
கருமைக்குள்‌ அவளுடைய பால்‌ சிறிய வெண்ணிற 
ஊசிகளாக பீரிட்டுச்‌ சென்று மறைந்தது. முலைகளின்‌ 
அடியில்‌ அடிபட்ட வீக்கம்போல சூடாக இறுகிக்‌ 
கனத்திருந்த தசை நெகிழ்ந்து மென்மையாகியது. மேலே 
புடைத்து கிளைவிட்டிருந்த நரம்பு மீது 
நீவிக்கொண்டாள்‌. முலைக்கண்களில்‌ இருந்து 
வெண்நீலநிறமாக பால்‌ கசிந்தது. கள்ளிச்செடியின்‌ 
தண்டு ஒடிந்ததுபோல. இரு கைகளையும்‌ தூக்கினாள்‌. 
அதுவரை கைகளை அசைத்தபோது முலையில்‌ இருந்து 
கைகளை நோக்கி வந்து இறுக்கியிருந்த தசைச்சரடு 
ஒன்று தளர்ந்துவிட்டதை உணர்ந்தாள்‌. 


பெருமூச்சுடன்‌ திரும்பியபோது இருட்டுக்குள்‌ இருந்து 
எவரோ பார்க்கும்‌ உணர்வு எற்பட்டது. திரும்பி 
இருளைப்பார்த்தாள்‌. பசைபோன்ற இருட்டு. 
யானைபோன்ற இருட்டு. அவளுடைய முலைப்பாலை 
சுவைத்தபின்‌ அவளை அது நோக்கி நின்றது. அவள்‌ 
நடுங்கும்‌ கைகளால்‌ சாளரத்தைப்‌ பிடித்துக்கொண்டாள்‌. 
கைகள்மேல்‌ தலைசாய்த்து அழத்தொடங்கினாள்‌. 

மார்த்திகாவதிக்கு வடக்கே இருந்த பித்ருதீரம்‌ என்னும்‌ 
காட்டுக்குள்‌ அரசர்களுக்குரிய மயானம்‌ இருந்தது. அங்கே 
அஷ்டாம்பையரின்‌ சிறிய ஆலயம்‌ ஒன்றிருந்தது. 
செங்கல்லால்‌ இடுப்பளவு உயரத்தில்‌ கட்டப்பட்ட 
கருவறைக்குள்‌ ருத்ரசர்ச்சிகை, ௬த்ரசண்டி, நடேஸ்வரி, 
மகாலட்சுமி, சித்தசாமுண்டிகை, சித்தயோகேஸ்வரி, 
பைரவி, ரூபவித்யை என்னும்‌ எட்டு அன்னையரும்‌ 
சிவந்த கல்வடிவங்களாக அமர்ந்திருந்தனர்‌. 


அங்கே பன்னிரு கைகளுடன்‌ நாசிகூர்ந்து செவி குவிந்த 
நாய்முகத்துடன்‌ அமர்ந்திருந்த செந்நிற அன்னையின்‌ 
பெயர்‌ பைரவி. விரிந்த பெருங்கரங்களில்‌ வாள்‌, வில்‌, 
உடுக்கை, கண்டாமணி, கட்டாரி, கதை, உழலைத்தடி, 
வஜ்ராயுதம்‌, திரிசூலம்‌, பாசம்‌, அங்குசம்‌ ஏந்தி அருட்கரம்‌ 
கொண்டு நின்றிருந்த அன்னை அவளுக்குரிய 
முதற்சாமத்தின்‌ ஏழாவது நொடியில்‌ 
கண்விழித்தெழுந்தாள்‌. கருவறை விட்டு ஒளிரும்‌ 
கண்கள்‌ கொண்ட நாய்வடிவில்‌ வெளியே வந்து 
மழைசொட்டிக்கொண்டிருந்த நகரம்‌ வழியாக நடந்து 
சென்றாள்‌. 


அவளைக்‌ கண்ட நகரத்து நாய்களெல்லாம்‌ காதுகளை 
மடித்து தலைதாழ்த்தி வணங்கி முனகியபடி பின்னால்‌ 
நகர்ந்து சுவரோடு ஒண்டிக்கொண்டு வாலை 
கால்களுக்கிடையே செருகி நுனியை மெல்ல ஆட்டின. 
அன்னை கடந்துசென்ற வழியில்‌ தனக்குள்‌ 
பேசிக்கொண்டிருந்த பித்தன்‌ ஈரமண்ணில்‌ காலடிச்சுவடு 
விழாமல்‌ சென்ற பெண்நாயைக்‌ கண்டு வியந்து 
புன்னகையுடன்‌ கைகளை ஆட்டி ஏதோ சொன்னான்‌. 
கூரைசொட்டும்‌ ஒலிகள்‌ கேட்டுக்கொண்டிருந்த நகரில்‌ 
அன்னை குளிர்காற்று போல அலைந்து திரிந்தாள்‌. 
அவளுடைய நாசி வாசனைகளுக்காகக்‌ கூர்ந்திருந்தது. 


இருளில்‌ மின்னிய செவ்விழிகளாக 
சென்றுகொண்டிருந்த அன்னை பசுங்குருதியின்‌ 
நறுமணத்தை அறிந்தாள்‌. வாலைத்‌ தூக்கியபடி 
மெல்லக்காலெடுத்துவைத்து அவள்‌ 
அரண்மனைவளாகத்துள்‌ நுழைந்து அந்தப்புரத்து 
வாசலுக்குக்‌ கீழே வந்தாள்‌. ஈரநிலத்தில்‌ 
குருதிசொட்டிக்கிடந்ததை முகர்ந்தாள்‌. அது குருதியல்ல 


முலைப்பாலென்று அறிந்ததும்‌ மகிழ்வுடன்‌ 
வாலைச்சுழற்றியபடி முன்னங்கால்களை 
அகற்றிவைத்து காதுகளைக்‌ குவித்து 
செங்கரண்டிநாவை நீட்டி அந்தப்‌ பாலை 
மண்ணிலிருந்து நக்கிக்‌ குடித்தாள்‌. மகிழ்ந்து எம்பி 
எம்பிக்குதித்தபடி அங்கேயே சுற்றிவந்த அன்னை 
நாக்கால்‌ மோவாயை நக்கியபடி இருளில்‌ 
அரண்மனைமுகமுன்‌ நீர்‌ சொட்டும்‌ மண்ணில்‌ வாலை 
நீட்டி குவைந்து அமர்ந்திருந்தாள்‌. 

மேலே சாளரத்தருகே வந்து நின்று மெல்லிய ஒலியில்‌ 
அழுதுகொண்டிருந்த குந்தியை அன்னை தலைதூக்கி 
நோக்கிக்கொண்டிருந்தாள்‌. அவ்வப்போது 
எதிர்பார்ப்புடன்‌ அவள்‌ எழுந்து நாக்கை நீட்டி வாய்‌ 
ஓரங்களை நக்கிக்கொண்டாள்‌. பின்பு மீண்டும்‌ 
அமர்ந்தாள்‌. துயிலில்லாமல்‌ அவள்‌ அறைக்குள்‌ 
நடந்துகொண்டிருப்பதையும்‌ மஞ்சத்தில்‌ புரள்வதையும்‌ 
பீடத்தில்‌ அமர்ந்து நெடுமூச்செறிவதையும்‌ அவள்‌ 
அறிந்தாள்‌. மீண்டும்‌ குந்தி சாளரத்தருகே வந்து தன்‌ 
கொதிக்கும்‌ முலைகளைப்‌ பிடித்து வெண்ணிறமான 
கண்ணீராக பாலை இருளில்‌ பீய்ச்சியபோது கீழே திறந்த 
வாயுடன்‌ நின்றிருந்த அன்னை எம்பி காற்றில்‌ குதித்து 
தன்‌ வாயாலேயே அத்துளிகளை கவ்வி உண்டாள்‌. 


இரவெல்லாம்‌ குந்தி தன்‌ முலைகளைப்‌ 
பிழிந்துகொண்டிருந்தாள்‌. அவ்வளவு பாலும்‌ எங்கிருந்து 
வருகின்றது என்று வியந்தாள்‌. உடலுக்குள்‌ உள்ள 
தசைகள்‌ அனைத்தும்‌ உருகி வருவது போலத்‌ 
தோன்றியது. அதன்‌ வெம்மை அவள்‌ விரல்களைச்‌ 
சுட்டது போல பிழிந்தபின்‌ கைகளை உதறிக்கொண்டாள்‌. 
தன்முன்‌ திரண்டு நின்றிருந்த இருள்‌ குளிர்ந்த 
ஈரநாக்கால்‌ அந்தப்‌ பாலை நக்கி உண்டு சப்புகொட்டும்‌ 
ஓலியை அவள்‌ கேட்டாள்‌. 


பிரம்ம முகூர்த்தத்தில்‌ மீண்டும்‌ சாளரத்தருகே வந்த குந்தி 
இருகைகளாலும்‌ தன்‌ முலைகளை 
இறுகப்பற்றிக்கொண்டாள்‌, அவற்றைப்‌ பிய்த்து 
தசைத்துண்டுகளாகக்‌ கசக்கி வெளியே 
வீசிவிடவேண்டுமென விழைபவள்‌ போல. தலையால்‌ 
சாளரப்பலகையை ஓங்கி அறைந்தப்டி அவள்‌ விம்மி 
அழுதாள்‌. முலைக்குள்‌ நரம்புகளுக்குள்‌ புகுந்துகொண்டு 
நாகங்கள்‌ நெளியும்‌ வலி எழுந்தது. ஆனால்‌ அவள்‌ 
அவற்றை அழுத்திப்பிழிந்தபோது மெல்லக்கசிந்தனவே 
ஒழிய பால்‌ எஞ்சியிருக்கவில்லை. அவள்‌ 
இருகைகளாலும்‌ தன்‌ வலது முலையைப்‌ பற்றி 


அழுத்திக்கசக்கிப்‌ பிழிந்தாள்‌. அவற்றில்‌ இருந்து 
புதியகுருதி ஊறி கீழே சொட்டியது. 


இருமுலைகளில்‌ இருந்தும்‌ சொட்டிய செங்குருதியை 
அன்னை நக்கி உண்டாள்‌. ஆம்‌!” என அவள்‌ முனகியது 
இருளுக்குள்‌ ஒலித்தது. நாக்கால்‌ வாயை நன்கு 
துடைத்தபின்‌ வாலைத்‌ தூக்கி காதுகளை விடைத்த 
அன்னை பாய்ந்தோடத்‌ தொடங்கினாள்‌. 
மார்த்திகாவதியை விட்டு விலகி யமுனைக்கரையை 
அடைந்து இருள்‌ மூடிக்கிடந்த நதிக்கரைக்‌ குறுங்காடுகள்‌ 
வழியாக அவள்‌ நான்குகால்‌ பாய்ச்சலில்‌ ஓடினாள்‌. 


காற்றில்‌ உலைந்த மரக்கிளைகளையும்‌, கரைச்சேற்றில்‌ 
பதிந்து சருகுகள்‌ உதிர்ந்து மூடி நின்றிருந்த பழைய 
படகுகளையும்‌, கரைகளில்‌ சுருட்டிப்போடப்பட்டிருந்த 
நாணல்‌ முறுக்கிச்செய்யபப்ட்ட வலைகளையும்‌, 
காட்டுநாய்களின்‌ காலடிச்சுவடுகள்‌ பதிந்த 
சேற்றுப்பரப்புகளையும்‌, மழைநீர்‌ ஓடி அரித்த 
ஓடைகளையும்‌, இரவுமழையால்‌ கழுவப்பட்டு 
பாதங்களைக்‌ காத்துக்கிடந்த 
ஒற்றையடிப்பாதைகளையும்‌ தாண்டி காலடிகள்‌ 
மண்ணில்‌ பதியாமல்‌ அவள்‌ சென்றுகொண்டிருந்தாள்‌. 


உத்தரமதுராபுரியின்‌ படித்துறைகளில்‌ பால்பானைகள்‌ 
ஏற்றப்பட்ட சிறுபடகுகள்‌ துறைசேரத்‌ 
தொடங்கிவிட்டிருந்தன. சிலந்தி வலை போன்று விரிந்து 
இருளுக்குள்‌ அசைந்த வெண்ணிறப்‌ பாய்களுடன்‌ 
பெரிய படகுகள்‌ யமுனையில்‌ சென்றன. 
படகுத்துறைகளில்‌ வண்டிகளின்‌ நுகத்தைத்‌ தூக்கி 
காளைகளைக்‌ கட்டிக்கொண்டிருந்தவர்கள்‌ அருகே 
குறுங்காடு வழியாக இலையடர்வு ஒலிக்க பாய்ந்துசென்ற 
அன்னையைக்‌ கண்டனர்‌. 


மதுராபுரியின்‌ பெருந்துறைக்கு முன்னரே இருந்த 
மீன்பிடிப்படகுகளின்‌ சிறுதுறையில்‌ மென்மரம்‌ 
குடைந்துசெய்த படகுகள்‌ நீரில்‌ ஆடிக்கொண்டிருந்தன. 
ஒன்றாகக்‌ கட்டப்பட்ட துடுப்புகள்‌ கரையில்‌ கிடந்தன. 
அங்கே ஈச்சஓலையால்‌ அமைக்கப்பட்ட சிறியகுடிலுக்குள்‌ 
படகுக்காவலனான செம்படவன்‌ எழுந்து யமுனையில்‌ 
இருந்து வந்த ஈரக்காற்றை ஏற்றபடி முழங்கால்‌ மடித்து 
அமர்ந்திருந்தான்‌. படகுத்துறைக்கு வந்த செந்நிறமான 
புதிய நாயை அவன்‌ வியப்புடன்‌ பார்த்தான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


விடைத்த காதுகளுடன்‌ அது தரையை முகர்ந்தபடிச்‌ 
சென்று படகுத்துறையின்‌ மண்சரிவில்‌ இறங்கியது. 
அங்கே நதிநீரில்‌ சென்று எவராலோ பிடித்து தறியில்‌ 
கட்டப்பட்டு அலைகளில்‌ ஆடி பிற படகுகளை 
முட்டிக்கொண்டிருந்த சிறிய படகை அடைந்து கரையில்‌ 
இருந்து தாவி அதில்‌ ஏறிக்கொண்டது. கரைநாய்கள்‌ 
அவ்வாறு செய்வதில்லை என்று அறிந்த செம்படவன்‌ 
எழுந்து வெளியே வந்து அதைப்‌ பார்த்தான்‌. 


நாய்‌ படகின்‌ உள்பகுதியை கூரியநாசி வைத்து பல 
இடங்களில்‌ முகர்ந்தது. மெல்லிய துருத்தியொலிபோல 
அது மோப்பம்பிடிக்கும்‌ மூச்சைக்‌ கேட்கமுடிந்தது. பின்பு 
மீண்டும்‌ பாய்ந்து கரைக்குவந்து கரையை முகர்ந்தபடியே 
மெல்ல நடந்து அவனருகே வந்தது. செம்படவன்‌ 
கொட்டாவி விட்டபடி திரும்பும்போது கடந்துசென்ற 
நாயின்‌ விழிகளைக்‌ கண்டு அஞ்சி மெய்சிலிர்த்து 
நின்றுவிட்டான்‌. அவை செங்கனல்துளிகள்‌ 
போலிருந்தன. 


நாய்‌ முகர்ந்தபடியே ஒற்றையடிப்பாதை வழியாகச்‌ 
சென்று மறைந்தபின்‌ தான்‌ கண்டது உண்மையா 
பிரமையா என எண்ணி அவன்‌ தலையைச்‌ சொறிந்தான்‌. 
உள்ளே சென்று தன்‌ முண்டாசுத்துணியை 
எடுத்தபோதுதான்‌ தான்‌ கவனித்த ஒன்றை அவன்‌ 
சிந்தை உள்வாங்கிக்கொண்டது. ஓடிவந்து வெளியே 
பார்த்தான்‌. நாய்‌ சென்ற செம்மண்பாதையில்‌ 
அதன்பாதத்தடங்களே இருக்கவில்லை. 


அன்னை பைரவி அன்று மாலைக்குள்‌ மதுராபுரிக்கு 
வடகிழக்கே இருந்த காலவனம்‌ என்னும்‌ சிற்றூரைச்‌ 
சென்றடைந்தாள்‌. ஊருக்கு வெளியே இருந்த 
வராஹியன்னையின்‌ ஆலயத்தில்‌ காலைபூசனைக்காக 
வந்த பூசகர்‌ அவளைக்‌ கண்டு திகைத்து 
கண்களுக்குமேல்‌ கையை வைத்து கூர்ந்து நோக்கினார்‌. 
கருக்கிருட்டில்‌ ஊருக்குள்‌ புகுந்த அன்னை 
வேளிர்களின்‌ பெருந்தெருவில்‌ புகுந்து சூதர்களின்‌ 
இடுங்கலான தெருக்கள்‌ வழியாக ஓடி அங்கே 
வேப்பமரத்தடியில்‌ இருந்த சிறிய புற்குடிலின்‌ வாயிலை 
அடைந்து நின்றாள்‌. முற்றத்தை முகர்ந்தபடி குடிலைச்‌ 
சுற்றிவந்தாள்‌. 

அதிகாலையில்‌ குடிலின்‌ படலைத்‌ திறந்து சூதமகளான 


ராதை வெளியே வந்தாள்‌. கருக்கிருட்டுக்குள்‌ 
குரலெழுப்பும்‌ காகங்கள்‌ அமைதியாக இருப்பதையும்‌ 
இலைகளில்‌ காற்று ஓடும்‌ ஒலியும்‌ கூரைநுனியில்‌ இருந்து 
இரவுமழையின்‌ எஞ்சிய துளிகள்‌ தயங்கித்‌ தயங்கிச்‌ 
சொட்டும்‌ ஒலியும்‌ மட்டும்‌ கேட்டுக்கொண்டிருப்பதையும்‌ 
உணர்ந்தாள்‌. தன்‌ கூந்தலை அள்ளி கொண்டையிட்டபடி 
அவள்‌ முற்றத்துக்கு வந்தபோது அங்கே சின்னஞ்சிறு 
செந்நிற நாய்க்குட்டி ஒன்று நின்றிருப்பதைக்‌ கண்டாள்‌. 
முகம்பூத்து அதை கையிலெடுத்துக்கொண்டாள்‌. 
இளவெம்மை பரவிய வெளிறிய அடிவயிற்றையும்‌ 
வாழைப்பூவின்‌ மலர்சீப்பு என குவிந்த 
நால்விரல்கால்களையும்‌ காட்டி நெளிந்தது நாய்க்குட்டி. 

சணக்காளான்‌ போன்ற மெல்லிய மயிர்பரவிய சருமம்‌ 
குளிரில்‌ சிலிர்த்திருக்க தாமரையிதழ்போன்ற சிறிய 
மடிந்த காதுகளை ஆட்டி ஒற்றைச்சிறுவிரல்‌ போன்ற 
வாலைச்சுழற்றி சிறிய செந்நாவை நீட்டி அவளை 
நக்குவதற்காக எம்பியது. அவள்‌ பற்கள்‌ தெரிய கண்கள்‌ 
மின்னச்‌ சிரித்தபடி அதைத்‌ தூக்கி தன்‌ மூக்கால்‌ 
முலைக்காம்புபோன்ற அதன்‌ மூக்கைத்‌ தொட்டாள்‌. அது 
நாக்கு நீட்டி அவள்‌ உதட்டை நக்கியது. 


நாய்க்குட்டியுடன்‌ உள்ளே சென்ற ராதை கீழே 
ஈச்சம்பாயில்‌ படுத்திருந்த தன்‌ கணவன்‌ அதிரதனின்‌ 
அருகே அமர்ந்து நாய்க்குட்டியை அவன்‌ காதருகே 
விட்டாள்‌. அது அவன்‌ காதுமடலை 
அன்னைமுலையென சப்பியபோது அவன்‌ பாய்ந்து 
எழுந்தான்‌. நாய்க்குட்டி பின்னால்‌ சரிந்து தரையில்‌ 
விழுந்து எழுந்து வாலைச்சுழற்றியபடி அவன்‌ 
ஆடையைக்‌ கவ்வி நான்கு கால்களையும்‌ ஊன்றி அதை 
இழுத்தது. வாய்விட்டுச்‌ சிரித்த ராதையை நோக்கி “எங்கே 
கிடைத்தது இது?” என்றான்‌ அதிரதன்‌. “தேடிவந்தது... 
காலையில்‌ வாசலைத்‌ திறந்தால்‌ இது 
நின்றுகொண்டிருந்தது” என்று அவள்‌ சொன்னாள்‌. 


அதிரதன்‌ அதை கையில்‌ எடுத்து அடி நோக்கி “பெட்டை” 
என்றான்‌. “புதரில்‌ இதன்‌ தாய்‌ குட்டிபோட்டிருக்கும்‌... 
மழையில்‌ நனையாத இடம்நோக்கி நம்‌ வீட்டுக்கு 
வந்திருக்கிறது.” ராதை அதை வாங்கி “நம்‌ குழந்தையின்‌ 
தோழி இவள்‌... இன்றுவரை நம்மைத்தேடி ஒரு நாய்‌ 
வந்ததே இல்லை” என்றாள்‌. அருகே மரவுரியில்‌ 
துயின்றுகொண்டிருந்த குழந்தையின்‌ போர்வையை 
மெல்ல விலக்கி அவனருகே நாயை விட்டாள்‌. நாய்‌ 
குழந்தையை முகர்ந்தபின்‌ அவன்‌ மேல்‌ ஏறி அப்பக்கம்‌ 
மல்லாந்து விழுந்து புரண்டு எழுந்து நான்கு 


கால்களையும்‌ பரப்பி நின்று துளிச்சிறுநீர்‌ கழித்தபின்‌ 
மீண்டும்‌ அவன்மேல்‌ ஏறி புரண்டு இப்பக்கம்‌ விழுந்து 
ராதையை நோக்கி வந்தது. 


விழித்துக்கொண்ட குழந்தை அழத்தொடங்கியது. 
கால்களை வேகமாக மிதித்து முட்டி பிடித்த சிறிய 
கரங்களை வீசி சிறிய செவ்வாயைத்‌ திறந்து நாகணவாய்‌ 
போல அகவியது. ராதை குழந்தையை கையில்‌ எடுத்து 
மார்போடணைத்துக்கொண்டாள்‌. அன்னையின்‌ 
கைபட்டதும்‌ குழந்தை உதடுகளை செம்மொட்டு எனக்‌ 
குவித்து முகமும்‌ கழுத்தும்‌ தோள்களும்‌ சிவக்க 
நடுங்கிக்கொண்டே வீரிடத்‌ தொடங்கியது. 


அதிரதன்‌ “இப்போதுகூட பிந்திவிடவில்லை ராதை” 
என்று தணிந்தகுரலில்‌ சொன்னான்‌. “இதை நம்மால்‌ 
வளர்க்கமுடியாது. நாம்‌ ஒரு கைக்குழந்தையைப்‌ 
பார்த்ததேயில்லை. இதற்கு என்ன 
உணவளிப்பதென்றுகூட உனக்குத்தெரியாது.” ராதை 
உதடுகளை அழுத்தி அகம்‌ மின்னிய கண்களுடன்‌ 
குழந்தையை இறுக அணைத்துக்கொண்டாள்‌. 
“வளர்க்கமுடியவில்லை என்றால்‌ நான்‌ சாகிறேன்‌...” 
என்றாள்‌. 


“நீ சாகமாட்டாய்‌, குழந்தை செத்துவிடும்‌” என்று அதிரதன்‌ 
கடுமையாகச்‌ சொன்னான்‌. “சாகாது... இது யமுனை என்‌ 
கைகளில்‌ கொண்டுவந்து தந்த குழந்தை... நான்‌ அன்று 
யமுனையன்னையை என்ன கேட்டேன்‌ தெரியுமா?” 
அவள்‌ தன்‌ வயிற்றில்‌ கையை வைத்தாள்‌. “இது 
மூடப்பட்ட வாயில்‌... ஆனால்‌ ஒழிந்த அறை அல்ல. 
உள்ளே என்‌ குழந்தைகள்‌ கதவை முட்டி முட்டிக்‌ 
கூச்சலிடுவதை நான்‌ கேட்கிறேன்‌. என்‌ உதரத்தைத்‌ 
திறந்துவிடு. இல்லையேல்‌ என்‌ குழந்தைகளுடன்‌ நான்‌ 
உன்னில்‌ மூழ்கி மறைகிறேன்‌. என்‌ உடலை உன 
ஆழத்து மீன்கள்‌ உண்ணட்டும்‌. அவற்றின்‌ ஆயிரம்‌ 
பழிகளாக மாறி உன்னில்‌ நீராடும்‌ குழந்தைகளைப்‌ 
பார்த்து நிற்கிறேன்‌. உதடுகளைக்‌ குவித்து அவற்றின்‌ 
கால்களில்‌ முத்தமிடுகிறேன்‌ என்று சொன்னேன்‌.” 


“கைகளைக்‌ கூப்பியபடி மூழ்கியபோது என்‌ 
தலைக்குமேல்‌ அந்தப்‌ படகின்‌ அடிப்பக்கம்‌ கருமையாக 
நெருங்கி வந்ததைக்‌ கண்டேன்‌. மேலே எழுந்ததும்‌ நான்‌ 
கேட்டது இவனுடைய அழுகையை. இளமழையில்‌ 
நனைந்து வாழைப்பூங்குருத்தின்‌ நிறத்தில்‌ கைகளை 
ஆட்டி அழுதுகொண்டிருந்தான்‌. அன்னை எனக்களித்த 
கொடை என எண்ணி அப்படியே அள்ளி 


அணைத்துக்கொண்டு கரையேறி ஓடிவந்தேன்‌...” 
என்றாள்‌ ராதை. 


அவள்‌ மீண்டும்‌ மீண்டும்‌ சொன்னதுதான்‌. அவன்‌ 
விழிகளை விரித்து அவளையே நோக்கினான்‌. 
அவனறிந்த ராதை அல்ல அவள்‌. அவனால்‌ ஒருபோதும்‌ 
அறிந்துகொள்ளமுடியாதவள்‌. அவள்‌ பேசும்‌ அந்த 
மொழியை அவன்‌ கேட்டதேயில்லை. 


அவள்‌ தன்‌ கச்சைத்‌ திறந்து கருநிற இளமுலைகளை 
வெளியே எடுத்தாள்‌. காராமணி போன்ற அவள்‌ சிறிய 
முலைக்கண்கள்‌ உள்ளே குழிந்திருந்தன. விரல்களால்‌ 
அவற்றை வருடி வெளியே எடுத்து குழந்தையின்‌ வாயில்‌ 
வைத்தாள்‌. அது துளை தேடும்‌ நீரின்‌ விரைவுடன்‌ 
வாய்நோக்கி முழு உடலையும்‌ குவித்து 
கவ்விக்கொண்டது. கைகளை ஆட்டியபடி மெல்லிய 
ஒலியுடன்‌ அது முலையை சப்பியது. 


“அதை ஏமாற்றாதே...” என்று அதிரதன்‌ எரிச்சலுடன்‌ 
சொன்னான்‌. “என்‌ நெஞ்சு நிறைய பால்‌ உள்ளது. 
வரும்‌... எனக்குத்தெரியும்‌” என்று ராதை தலையை 
பிடிவாதமாக சரித்துக்கொண்டு சொன்னாள்‌. 


“இரு நான்‌ எஞ்சியிருக்கும்‌ பாலை எடுக்கிறேன்‌” என்றபடி 
அதிரதன்‌ எழுந்தான்‌. அவன்‌ ஆடையைக்‌ கவ்வியிருந்த 
நாய்க்குட்டி அவனுடலில்‌ இருந்து தொங்கியபடி சரிந்து 
கீழே விழுந்து புரண்டு எழுந்து அவன்பின்னால்‌ 
கால்களைப்‌ பரப்பி வைத்து தள்ளாடியபடி நடந்தது. 


“இனிமேல்‌ இரு மடங்கு பால்தேவை” என்றபடி அதிரதன்‌ 
அடுப்பின்மேல்‌ கனலில்‌ இருந்த மண்கலயத்தில்‌ இருந்து 
பாலை வெண்கலக்‌ கிண்ணத்தில்‌ எடுத்தான்‌. அதை 
மெல்லச்சுழற்றி ஆறச்செய்தான்‌. நாய்க்குட்டி அவன்‌ 
கால்களில்‌ தன்‌ முன்னங்கால்களைத்‌ தூக்கி வைத்து ஏறி 
மேலே நோக்கி 'அழ்‌! அழ்‌!” என குரைத்தது. அவன்‌ 
குனிந்து அதன்‌ கண்களைப்பார்த்தான்‌. விலங்குக்‌ 
குழந்தையின்‌ கண்களுக்குள்‌ அத்தனை பெரும்‌ கருணை 
எப்படித்‌ தேங்கமுடியுமென எண்ணியபோது அவன்‌ உடல்‌ 
சிலிர்த்துக்கொண்டது. கிண்ணத்தை அதன்‌ முன்‌ 
வைத்தான்‌. 


“குழந்தைக்குக்‌ கொண்டுவந்த பால்‌ அது” என 
பல்லைக்கடித்தபடி ஈரக்கண்களுடன்‌ ராதை கூவினாள்‌. 
“ஆம்‌. ஆனால்‌ இதுவும்‌ குழந்தைதான்‌... இன்னும்‌ சற்று 
வேகமான குழந்தை” என்றபின்‌ குனிந்து நாய்க்குட்டியின்‌ 


மெல்லியசிறுகழுத்தை அதிரதன்‌ வருடினான்‌. அது 
முன்னங்கால்களைப்‌ பரப்பி வைத்து ளக்‌ ளக்‌ ளக்‌ என 
வேகமாக பாலைக்குடித்தது. அதிரதன்‌ இன்னொரு 
கிண்ணத்தில்‌ பாலை எடுத்து அதைச்‌ சுழற்றி 
ஆறச்செய்தபடி ராதை அருகே வைத்தான்‌. 
அறைமூலையில்‌ இருந்த மூங்கில்பெட்டியில்‌ இருந்து 
வெண்ணிறமான துணி ஒன்றை எடுத்து திரியாக 
சுருட்டினான்‌. 


வாயின்‌ ஓரம்‌ நுரை பரவ முலையைச்‌ 
சப்பிக்கொண்டிருந்த குழந்தை முகத்தைத்‌ திருப்பியபடி 
உடலே சிவந்து ஒரு பெரிய குருதித்துளிபோல மாறி 
வீரிட்டலறியது. கால்களையும்‌ கைகளையும்‌ 
உதைத்துக்கொண்டு அழுது அவ்வழுகையின்‌ 
உக்கிரத்தில்‌ ஓசையை இழந்து உடல்‌ உலுக்கிக்‌ கொள்ள 
அதற்கு மெல்லிய வலிப்பு வந்தது. “அய்யோ!” என ராதை 
அலறினாள்‌. 


அதிரதன்‌ குழந்தையை வாங்கி தன்‌ மடியில்‌ போட்டு 
அதன்‌ வாயில்‌ தன்‌ கனத்த சுட்டுவிரலால்‌ தட்டினான்‌. 
கைகளை ஆட்டியபடி வாயை நீட்டி அந்த விரலை 
குழந்தை கவ்வ முயன்றது. அவன்‌ கிண்ணத்தில்‌ இருந்த 
பாலில்‌ திரியைப்போட்டு நனைத்து குழந்தையின்‌ வாயில்‌ 
வைத்தான்‌. குழந்தை இருமுறை சப்பிவிட்டு மேலும்‌ 
வாயால்‌ தாவ அவன்‌ அதை எடுத்து பாலில்‌ நனைத்து 
மீண்டும்‌ வைத்தான்‌. அவன்‌ திரியை எடுத்தபோது 
குழந்தை முழு உடலாலும்‌ தவித்தது. அதைக்கண்டு 
ராதை கண்களை மூடிக்கொண்டு அழுதாள்‌. 
அவளுடைய இமைப்பீலிகளை நனைத்தபடி கரிய 
கன்னங்களில்‌ நீர்‌ வழிந்தது. 


நாய்க்குட்ட கிண்ணத்தை நக்கியபடியே ஓசையெழ 
தள்ளிக்கொண்டு சென்று சுவரில்‌ முட்டியபின்‌ அதன்‌ 
மேல்‌ ஏறமுயன்று கிண்ணம்‌ உருளும்‌ ஒலியுடன்‌ 
மல்லாந்து விழுந்தது. எடைதாளாமல்‌ வயிறு கீழிறங்கி 
நிலம்தொட முதுகு வளைய கால்களைப்‌ பரப்பி வைத்து 
தள்ளாடி நடந்து வந்து ராதை அருகே நின்று சிறுநீர்‌ 
கழித்தது. அதன்‌ மீசைமயிர்களிலும்‌ அடித்தாடையிலும்‌ 
பால்‌ கெட்டியான துளிகளாக துளித்து நின்றது. தன்‌ 
பால்துளி விழிகளால்‌ அது ராதையையும்‌ அதிரதனையும்‌ 
மாறிமாறிப்பார்த்து ராதையின்‌ மடியைத்‌ தேர்ந்தெடுத்து 
அவளை அணுகி அவள்‌ தொடைமேல்‌ காலெடுத்து 
வைத்து “மங்‌ மங்‌” என்று ஒலி எழுப்பியது. 


அவள்‌ கண்ணீருடன்‌ அதை நோக்கிச்‌ சிரித்தாள்‌. அதை 


நடுங்கும்‌ கைகளால்‌ அள்ளி எடுத்தபோது அது 
இருமடங்கு எடைகொண்டிருப்பதை உணர்ந்து 
சிரித்துக்கொண்டு "திருட்டுத்‌ தீனிக்காரி” என்றபடி அதை 
தூக்கி தன்‌ மடிக்குழியில்‌ வைத்துக்கொண்டாள்‌. 
தூங்குவதற்கான பள்ளத்தை உருவாக்கும்பொருட்டு 
அவள்‌ மடியில்‌ மூக்கைவைத்து நிமிண்டி சுற்றிவந்து 
பின்னங்கால்களை மடித்து அமர்ந்துகொண்டு 
அண்ணாந்து அவளை நோக்கியது நாய்க்குட்டி. பின்னர்‌ 
வாய்திறந்து கொட்டாவி விட்டபடி நீட்டிய 
முன்னங்கால்களில்‌ தன்‌ அடித்தாடையை வைத்து 
பயறுவிதைமீது சவ்வுத்தோல்‌ படிவதுபோல இமைகள்‌ 
சொக்கி மூட கண்மூடியது. தன்னுள்‌ நிறைந்த அவியை 
ஏற்று அன்னை பைரவி ஏப்பமிட்டாள்‌. 


தன்‌ முலைகளுக்குள்‌ ஒரு மெல்லிய உளைச்சலை ராதை 
உணர்ந்தாள்‌. சிறிய பூச்சி ஒன்று முலைகளுக்குள்‌ 
ஓடுவதுபோலத்‌ தோன்றியது. முலைநுனிகள்‌ 
கூச்சமெடுத்தன. முலைக்கச்சு குளிர்ந்தது. 
அனிச்சையாகத்‌ தொட்டுநோக்கிய அவள்‌ 
முலையிலிருந்து பால்‌ வழிவதை உணர்ந்தாள்‌. 
நம்பமுடியாமல்‌ அதை கையால்‌ தொட்டு முகத்தருகே 
தூக்கிப்பார்த்தாள்‌. இளநீலவெண்மையுடன்‌ நீர்த்த பால்‌. 
முகர்ந்தபோது அதில்‌ அவளுடைய வாயின்‌ எச்சிலின்‌ 
வாசனை இருப்பதை அறிந்தாள்‌. அவளுடைய 
முலைப்பால்தானா, இல்லை நாயின்‌ வாயிலிருந்து 
விழுந்ததா? கச்சை விலக்கி முலைகளை நோக்கினாள்‌. 
இருமுலைக்கண்களும்‌ நாகப்பழங்கள்‌ போல 
கருமையாகப்‌ புடைத்து நின்றிருக்க அவற்றிலிருந்து 
பால்‌ ஊறிக்கசிந்து வழிந்துகொண்டிருந்தது. 


“இங்கே பாருங்கள்‌... பால்‌... என்னுடைய பால்‌!” என 
அவள்‌ தொண்டை அடைக்கச்‌ சொன்னாள்‌. “என்ன?” 
என்று திரும்பிய அதிரதன்‌ அவள்‌ முலைக்கண்களைப்‌ 
பார்த்து திகைத்து வாய்‌ திறந்தான்‌. “என்‌ பால்‌... 
இவனுக்கான பால்‌” என்று சொன்ன ராதை பாய்ந்து 
குழந்தையைப்பிடுங்கி மார்போடணைத்துக்கொண்டாள்‌. 
குழந்தையின்‌ வாயில்‌ தன்‌ இடமுலைக்‌ காம்பை 
வைத்தாள்‌. அதன்‌ மெல்லிய உதடுகளில்‌ அத்தனை 
இறுக்கமிருக்குமென்பதை அப்போதுதான்‌ உணர்ந்தாள்‌. 
அவளுடைய வலது முலைக்காம்பிலிருந்து மூன்று சிறிய 
வெண்ணிறநூல்களாக பால்‌ பீய்ச்சி வளைந்து மடியில்‌ 
சொட்டியது. முலைகீழ்‌ வளைவில்‌ வழிந்து துளித்து 
உதிர்ந்தன வெண்துளிகள்‌. 


குழந்தையின்‌ வாய்‌ நிறைந்து ஓர இதழ்கள்‌ வழியாக பால்‌ 


காதுகளை நோக்கிச்‌ சொட்டியது. செங்குருத்து போன்ற 
கால்கட்டைவிரல்களை நெளித்தும்‌ பாதங்கள்‌ 
சுருங்கிவளையும்படிக்‌ குவித்தும்‌ முட்டிபிடித்த 
கைகளால்‌ தன்‌ விலாவை அமழுத்துக்கொண்டும்‌ 
பிள்ளையின்‌ உடலே பரவசத்துடன்‌ பாலை 
ஏற்றுக்கொண்டிருந்தது. அதன்‌ கண்கள்‌ இளநீல 
இமைமயிர்கள்‌ கண்ணீர்‌ உலர்ந்த கன்னங்களில்‌ 
படிந்திருக்க மூடியிருந்தன. அவள்‌ குனிந்து அதன்‌ 
முகத்தை நோக்கினாள்‌. அவள்‌ கண்ணீர்‌ குழந்தையின்‌ 
மேல்‌ மழைத்துளிகள்‌ போல உதிர்ந்தது. விம்மல்களை 
அடக்கமுடியாமல்‌ அவள்‌ தோள்கள்‌ அதிர்ந்தபோது 
முலைகளும்‌ குழந்தையும்‌ அசைந்தன. அதிரதன்‌ 
உதடுகளை இறுக்கியபடி கண்ணீர்‌ 
விட்டுக்கொண்டிருந்தான்‌. 


காலையில்‌ மிகவும்‌ பிந்திதான்‌ குந்தி எழுந்தாள்‌. 
எப்போது துயின்றோம்‌ என அவளால்‌ நினைவுகூர 
முடியவில்லை. ஆனால்‌ கருக்கிருட்டை நோக்கியபடி 
நின்றது நினைவிருந்தது. மூடிய கதவை நோக்கியபின்‌ 
அவள்‌ சாளரத்தருகே சென்று நின்று தன்‌ கச்சை விலக்கி 
முலைகளை கைகளால்‌ தொட்டாள்‌. அவை 
வெம்மையுடன்‌ இல்லை என்பதை உணர்ந்தாள்‌. 
கைகளால்‌ முலைக்குவைகளை வருடியபோது அவை 
பால்நிறைந்து இறுகி கனத்திருக்கவில்லை என்று 
தெரிந்தது. முலைக்காம்பின்‌ கரியவட்டத்தை 
அழுத்தினாள்‌. முலைகளின்‌ கீழ்வளைவையும்‌ 
மேல்சரிவையும்‌ அழுத்தினாள்‌. ஒருதுளி பால்கூடக்‌ 
கசியவில்லை. அவள்‌ முலைகள்‌ கன்னிமுலைகளென 
இறுக்கம்‌ கொண்டிருந்தன. 

இலி 


அஸ்தினபுரியில்‌ இருந்து அந்தியில்‌ மணக்குழு 
கிளம்பும்போதே சாரல்‌ பொழிந்துகொண்டிருந்தது. 
மரக்கிளைகள்‌ ஒடிய, கூரைகள்‌ சிதைய பெய்த 
பெருமழை ஓய்ந்து மழைக்காலம்‌ 
விடைபெற்றுக்கொண்டிருந்த பருவம்‌. வானில்‌ 
எஞ்சியிருந்த சிறுமேகங்கள்‌ குளிர்ந்து சற்றுநேரம்‌ பெய்து 
இலைகளை ஒளிகொள்ளச்செய்து கூரைகளைச்‌ 
சொட்டச்செய்து ஓய்ந்தன. ஆனால்‌ இரண்டுமாதகாலம்‌ 
தொடர்ந்து பெய்த மழையின்‌ ஈரத்தை வைத்திருந்த 
காற்றில்‌ எப்போதுமே மெல்லிய நீர்த்துகள்கள்‌ 
பறந்துகொண்டிருந்தன. துருக்கறை ஊறிய 
வெள்ளைத்துணிபோலத்‌ தெரிந்த கலங்கிய 
வானுக்குப்பின்னால்‌ வெப்பமே இல்லாத சூரியன்‌ 
நகர்ந்தான்‌. 

பாண்டுவை அன்றுகாலை முதலே அம்பாலிகை 
அலங்கரிக்கத்‌ தொடங்கியிருந்தாள்‌. அவன்‌ எப்போதும்‌ 
பின்மதியம்‌ தாண்டியபின்னரே துயிலெழுவான்‌. 
அவனுடைய மஞ்சத்தறை வெளியே இருந்து 
ஒளிவராமல்‌ கரவுப்பாதைகள்‌ வழியாக காற்றுமட்டும்‌ 
மெல்ல வீசும்படி அமைக்கப்பட்டிருந்தது. அங்கே 
பகலிரவுகள்‌ இல்லை. வெளியே பகலின்‌ வீச்சு 
அணையத்தொடங்கியபின்னரே அவனை முதுசேடியர்‌ 
வெள்ளித்தாலத்தில்‌ நறுமணநீருடன்‌ எழுப்புவார்கள்‌. 
அவனை மிக மெல்ல பலமுறை அழைத்து 
எழுப்பவேண்டுமென்றும்‌ காலடியோசையோ பிற 
ஓசைகளோ அவன்‌ துயிலை 
அதிரச்செய்யலாகாதென்றும்‌ அனைவரும்‌ 
அறிந்திருந்தனர்‌. 


அவ்வறையின்‌ தரையிலும்‌ சுவர்களிலும்‌ கனமான 
பஞ்சுமெத்தைகள்‌ தைக்கப்பட்டிருந்தன. முதுசேடியரின்‌ 
குரலை பாண்டு தன்‌ கனவின்‌ ஆழத்தில்‌ எங்கோ 
கேட்பான்‌. அடர்வண்ணங்களாலான 
ஓவியத்திரைபோலப்‌ பூத்துநிற்கும்‌ 
இமயமலையடிவாரத்துக்‌ காடுகளிலோ 
நதிக்கரைகளிலோ பொழில்களிலோ அவன்‌ தன்‌ 


அன்னையுடன்‌ இருந்துகொண்டிருப்பான்‌. அக்குரலைக்‌ 
கேட்டு தன்‌ விழிப்புக்கு மிதந்தெழுவான்‌. பின்‌ அதை தன்‌ 
அறையென உணர்ந்து எழுந்துகொள்வான்‌. துயில்‌ 
எழும்போது அவனுடைய வெளிறிய மெல்லிய உடல்‌ 
குதிரைப்படை கடந்துசெல்லும்‌ மரப்பாலம்‌ போல 
அதிர்ந்துகொண்டிருக்கும்‌. நடுங்கும்‌ கைவிரல்கள்‌ 
ஒன்றுடன்‌ ஒன்று ஏறிக்கொள்ள கழுத்தின்‌ கனத்த 
குரல்வளை ஏறியிறங்க கண்கள்‌ மேலே செருகி 
வெண்விழிகள்‌ தெரியும்‌. மஞ்சள்நிறமான பற்களால்‌ 
செவ்விய உதடுகளைக்‌ கவ்வியிருப்பான்‌. முட்டிபிடித்த 
கைகளுக்குள்‌ விரல்கள்‌ வெள்ளைப்பரப்பில்‌ 
புதைந்திருக்கும்‌. 


முதுசேடியர்‌ அவன்‌ மார்பை தடவியும்‌ கைகால்களை 
வருடியும்‌ அவன்‌ உடலை சீராக்குவர்‌. அவன்‌ உடல்‌ 
மெல்ல அதிர்விழந்து படுக்கையில்‌ தொய்ந்ததும்‌ அவன்‌ 
வாயோரங்களில்‌ வழியும்‌ எச்சிலை துணியால்‌ 
துடைப்பர்‌. அவன்‌ எழுந்து வெந்நீரில்‌ தன்‌ முகத்தை 
கழுவிக்கொள்வான்‌. பின்பு சேடியர்‌ உதவ படுக்கையில்‌ 
இருந்து எழுந்து நிற்பான்‌. இளமையில்‌ ஒருமுறை 
அவனை அம்பாலிகை உலுக்கி எழுப்பியபோது அவன்‌ 
அதிர்ந்து அலறி விழித்துக்கொண்டு நடுங்கி 
வலிப்புவந்து மூர்ச்சையானான்‌. மூச்சு நின்று கண்கள்‌ 
செருகி வாய்கவ்விக்கொண்டு அதிர்ந்து நின்ற உடம்பு 
மெல்ல நீலமாகியது. ஓடிவந்த அரண்மனை மருத்துவர்‌ 
கிலர்‌ அருகே இருந்த தீபச்சுடரை எடுத்து அவன்‌ 
கால்களில்‌ வைத்துச்‌ சுட்டார்‌. அவன்‌ உடல்‌ துடித்தபோது 
கைகால்கள்‌ நெகிழ்ந்து மூச்சு சீறிக்கிளம்பியது. அதன்‌ 
பின்‌ அவன்‌ நினைவுக்கு வர மேலும்‌ 
இரண்டுநாட்களாயின. 


அவன்‌ உடலின்‌ நரம்புகள்‌ மிகமிக மெல்லியவை என்றார்‌ 
கிலர்‌. அவை சிறு அதிர்ச்சியைக்கூட தாளாதவை. 
விரல்நுனியில்‌ நர்க்துளியைக்‌ கொண்டுசெல்வதுபோல 
அவன்‌ உடலுக்குள்‌ உயிரை பேணியாகவேண்டும்‌ 
என்றார்‌. அதன்பின்‌ அவன்‌ உரத்த ஒலிகளைக்‌ 
கேட்டதேயில்லை. விழுந்ததில்லை, 
கால்தடுக்கியதில்லை, நிலைதடுமாறியதில்லை. அவன்‌ 
சினம்கொள்ளும்படியோ துயர்‌ அடையும்படியோ எதுவும்‌ 
நிகழ்ந்ததில்லை. 


பாண்டுவின்‌ குதிகால்கள்‌ நிலத்தை அறிந்ததில்லை. 
குதிரைபோல அவன்‌ முன்விரல்களால்‌ நடந்தான்‌. 
ஆகவே காலில்‌ இரும்புச்சுருள்‌ கட்டப்பட்டது போல எம்பி 
எம்பி நடப்பதே அவன்‌ இயல்பு. அவனுடைய வலத்தோள்‌ 


இடத்தோளைவிட தூக்கப்பட்டிருக்கும்‌. மெலிந்த 
வெண்முகத்தில்‌ நாசியும்‌ உதடுகளும்கூட வலப்பக்கமாக 
கோணலாக வளைந்திருக்க வலக்கண்‌ சற்றே 
கீழிறங்கியிருக்கும்‌. தன்னை வரைந்திருக்கும்‌ 
திரைச்சீலையை இடப்பக்கமாக கீழே பிடித்து 
இழுத்திருக்கிறார்கள்‌ என அவன்‌ சொல்வான்‌. 
எப்போதும்‌ ஓர்‌ ஏளனபாவனை அவன்‌ முகத்திலும்‌ 
சிரிப்பிலும்‌ இருந்தது. நான்‌ நினைப்பதை என்‌ உடல்‌ 
சரிவர நடிப்பதில்லை என்பதை கண்டுகொண்டேன்‌. 
கவே என்‌ உடல்‌ நடிப்பதை நான்‌ எண்ணத்‌ 
தொடங்கினேன்‌ என அவன்‌ சொல்வான்‌. 


அன்றுகாலை அம்பாலிகையே வந்து அவனை 
எழுப்பினாள்‌. அவளுடைய குரல்கேட்டதுமே அவன்‌ 
கண்களை விழித்து புன்னகையுடன்‌ அவளைப்‌ 
பார்த்துக்கொண்டிருந்தான்‌. அவள்‌ அவன்‌ உதடுகளை 
வெந்நீர்த்துணியால்‌ துடைத்தபோதும்‌ அப்பார்வை 
மங்கலான ஒளிகொண்ட விளக்குபோல அப்படியே 
இருந்தது. பின்பு அவன்‌ “நீங்களா அன்னையே?” 
என்றான்‌. “எழுந்திரு...இன்று நாம்‌ மார்த்திகாவதிக்குக்‌ 
கிளம்புகிறோம்‌” என்றாள்‌ அம்பாலிகை. “பகலிலா?” என 

வலுடன்‌ கேட்டபடி பாண்டு எழுந்தான்‌. “பகல்‌ ஒளியில்‌ 
நீ செல்லமுடியுமா? நாம்‌ மாலையில்தான்‌ கிளம்புகிறோம்‌” 
என்றாள்‌ அம்பாலிகை. 


முகம்‌ கூம்ப “இப்போது மழைக்காலம்‌...வெயிலே 
இல்லையே” என்றான்‌ பாண்டு. அம்பாலிகை “ஆம்‌, 
னால்‌ மழைமேகங்கள்‌ ஒழிந்துகொண்டிருக்கின்றன. 
னைதம்‌ வான்திரை விலகி ஒளி வந்தால்‌ 
என்ன செய்வது?” என்றாள்‌. “மாலையில்தானே? 
இப்போதென்ன விரைவு?” என்றபடி பாண்டு மீண்டும்‌ 
படுக்கப்போனான்‌. அம்பாலிகை அவன்‌ 
கைகளைப்பற்றியபடி “அறிவிலி போலப்‌ பேசாதே. நீ 
அரசன்‌. அரசனுக்குரிய ஆடையலங்காரங்களுடன்‌ நீ 
செல்லவேண்டும்‌. நீ இங்கிருந்து செல்வதை இந்நகரத்து 
மக்கள்‌ அனைவரும்‌ பார்த்து உன்னை வழியனுப்பி 
வைக்கப்போகிறார்கள்‌...” என்றாள்‌. 


“இன்று அவர்களுக்கு அகம்நிறைந்து சிரிப்பதற்கு ஒரு 
நாடகம்‌ நிகழவிருக்கிறது” என்றபடி பாண்டு எழுந்தான்‌. 
“அன்னையே, நான்‌ ஒருவகையில்‌ நல்லூழ்‌ 
கொண்டவன்‌. உலகமே என்னை நோக்கிச்‌ 
சிரித்தாலும்கூட நான்‌ நோக்கிச்‌ சிரிப்பதற்காக உங்களை 
எனக்களித்திருக்கிறது இயற்கை” என்றான்‌. “போதும்‌, 
எனக்கு உன்‌ பேச்சுகளே புரிவதில்லை. உன்னை 


நன்னீராட்டவும்‌, ஆடையணிகள்‌ அணிவிக்கவும்‌ 
மருத்துவரும்‌ சேடியரும்‌ நின்றிருக்கிறார்கள்‌” என்றாள்‌. 


பாண்டு “நீரா? அது எப்படி இருக்கும்‌?” என்றான்‌. 
பாண்டுவை மூன்றுமாதங்களுக்கு ஒருமுறைதான்‌ 
சேடியரும்‌ மருத்துவரும்‌ சேர்ந்து மூலிகை 
நீராட்டுவார்கள்‌. மற்றநாட்களில்‌ நறுமணநீர்‌ நனைத்த 
துணியால்‌ அவன்‌ உடலை மெல்லத்துடைப்பது மட்டுமே. 
அதையும்‌ ஆதுரசாலையில்‌ மருத்துவர்களே 
செய்வார்கள்‌. அவனுடைய நரம்புகளின்‌ மேல்‌ கையின்‌ 
அழுத்தம்‌ படிந்துவிடலாகாது என்பதை மருத்துவர்‌ 
கடுமையான எச்சரிக்கையாக மீளமீளச்‌ 
சொல்லியிருந்தனர்‌. 


மெத்தைமேல்‌ முன்விரல்களை ஊன்றி எம்பி எம்பி 
நடந்து சென்று வாயிலைத்‌ திறந்த பாண்டு “வெளியே 
ஒளியிருக்கிறதா?” என்றான்‌. “ஆம்‌...” என்று 
அம்பாலிகை சொன்னாள்‌. “ஆகவேதான்‌ காலையிலேயே 
அனைத்து திரைச்சுருள்களையும்‌ கீழிறக்க 

ணையிட்டேன்‌.” பாண்டு “அன்னையே, என்‌ 

ழிகளும்‌ உடலும்‌ ஒளிக்காக ஏங்குகின்றன” என்றான்‌. 
“மெல்லிய ஒளி என்றால்‌ ஏன்‌ நான்‌ அதை 
எதிர்கொள்ளக்‌ கூடாது?” அம்பாலிகை சினத்துடன்‌ 
“உனக்கே தெரியும்‌ வெய்யோனொளி பட்டால்‌ உன்‌ தோல்‌ 
வெந்து சிவந்துவிடுகிறது. உன்‌ விழிகள்‌ பார்வையை 
இழந்துவிடுகின்றன. சிறுவனாக இருக்கையில்‌ ஒருமுறை 
வெளியே சென்றுவிட்டாய்‌. உன்‌ பார்வை மீள 
பதினைந்து நாட்களாயின. உன்‌ தோலில்‌ அப்போது பட்ட 
கொப்புளங்களின்‌ தடம்‌ இப்போதுமிருக்கிறது” என்றாள்‌. 


பாண்டு பெருமூச்சுடன்‌ “காட்டில்‌ வளரும்‌ 
காளான்களைப்போல ஒரு வாழ்க்கை” என்றான்‌. 
திரும்பி “எங்கே ஆதுரசாலைப்‌ பணியாளர்கள்‌? 
அவர்கள்‌ இன்று ஒரு அரிய மூலிகை வேரை 
கழுவவேண்டும்‌ அல்லவா?” என்றான்‌. அம்பாலிகை “நீ 
எனக்கு என்றும்‌ அரியவனே. என்‌ உயிரை வாழச்செய்யும்‌ 
சஞ்சீவி” என்றாள்‌. “ஆம்‌, நான்‌ வாழ்வதன்‌ நோக்கமே 
உங்களை வாழச்செய்வதுதான்‌” என்றான்‌ பாண்டு. 
அம்பாலிகையின்‌ முகம்‌ கூம்பக்கண்டு அருகே வந்து 
அவள்‌ முகவாயைத்‌ தொட்டு முகத்தைத்‌ தூக்கி “என்ன 
இது? என்‌ நல்லூழ்‌ அது என்றல்லவா சொன்னேன்‌?” 
என்றான்‌. 


“இல்லை...நீ சொல்வதைத்தான்‌ இங்கே அனைவரும்‌ 
சொல்கிறார்கள்‌ என நானறிவேன்‌” என கண்களில்‌ நீர்‌ 


நிறைய அம்பாலிகை சொன்னாள்‌. “மாயநீர்‌ யானத்தில்‌ 
என்‌ இறைவர்‌ வந்தபோது நான்‌ அவரிடம்‌ வல்லமையும்‌ 
அழகும்கொண்ட மைந்தனுக்காக கோரவில்லை. என்‌ 
அறியாமையால்‌ எனக்கொரு 
விளையாட்டுப்பாவையையே கோரினேன்‌. ஆகவேதான்‌ 
நீ வந்தாய்‌. அனைத்தும்‌ என்‌ பிழை என்கிறார்கள்‌. 
உன்னைக்‌ காணும்போதெல்லாம்‌ என்‌ நெஞ்சு 
விம்முகிறது. உண்மையிலேயே என்‌ பிழையின்‌ 
விளைவைத்தான்‌ நீ சுமக்கிறாயா என்ன? நான்‌ 
இப்பெரும்பாவத்துக்கு எப்படி கழுவாய்‌ ஆற்றுவேன்‌?” 


“பதிலுக்கு நீங்கள்‌ எனக்கொரு அழகிய 
விளையாட்டுப்பாவையாகவே இருக்கிறீர்களல்லவா? 
அதுவே கழுவாய்தான்‌...” என்று சிரித்த பாண்டு அவள்‌ 
கன்னங்களைத்‌ துடைத்து “என்ன இது? இந்த 
வினாவுக்கு நான்‌ இதுவரை ஆயிரம்‌ வெவ்வேறு 
பதில்களைச்‌ சொல்லிவிட்டேனே. எவையுமே 
நினைவில்லை போல. அவற்றை குறித்துவைத்து ஒரு 
அழகிய குறுங்காவியமாக ஆக்கியிருக்கலாமென்று 
தோன்றுகிறதே” என்றான்‌. புன்னகையுடன்‌ “எல்லாமே 
அர்த்தமற்ற உளறல்கள்‌” என்றாள்‌. “ஆம்‌, 
அவையெல்லாம்‌ கவிதைகள்‌” என்றான்‌ பாண்டு. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


பாண்டுவை ஆதுரசாலையின்‌ நீராட்டறையில்‌ 
வைத்தியர்கள்‌ எதிர்கொண்டழைத்துச்சென்றனர்‌. 
முதலில்‌ அவன்‌ உடலில்‌ மருத்துவத்தைலம்‌ 
போடப்பட்டது. அவன்‌ கால்விரல்களிலும்‌ 
கைவிரல்களிலும்‌ சிலதுளிகள்‌ தைலம்‌ விடப்பட்டு 
மெல்ல சுட்டு விரலால்‌ நீவப்பட்டது. அதன்‌ பின்‌ 
கால்களிலும்‌ கைகளிலும்‌ தைலத்தை நீவி மெல்ல 
உடலெங்கும்‌ பரப்பி இறுதியில்‌ உச்சந்தலைக்‌ குழிவில்‌ 
தைலத்தைத்‌ தேய்த்தனர்‌. மூலிகைகள்‌ 
கொதிக்கவிடப்பட்ட வெய்யநீராவி அவன்‌ மேல்‌ 
படச்செய்யப்பட்டது. அவன்‌ உடல்‌ வியர்த்து சூடான 
பின்னர்‌ அவன்‌ வெந்நீர்‌ தொட்டுக்குக்‌ 
கொண்டுசெல்லப்பட்டான்‌. 

சூடான நீர்‌ அவன்‌ கால்களில்‌ சிறிது விடப்பட்டது. 
பின்னர்‌ தொடைகளிலும்‌ கைகளிலும்‌ விடப்பட்டு 
மெல்லமெல்ல உடல்‌ முழுக்க நனைக்கப்பட்டபின்‌ அவன்‌ 


தலையில்‌ வெந்நீரை விட்டனர்‌. உடல்நனைந்தபின்‌ 
அவனை வெந்நீர்த்தொட்டிக்குள்‌ அமரச்செய்தனர்‌. 
கடற்பஞ்சால்‌ அவன்‌ உடலை மெதுவாக வருடி தேய்த்து 
குளிப்பாட்டினர்‌. அவர்கள்‌ உதடுகளைக்‌ கடித்தபடி 
மிகுந்த எச்சரிக்கையுடன்‌ தன்‌ உடலை கையாள்வதைக்‌ 
கண்டு பாண்டு “நீங்கள்‌ ஏதாவது பேசலாம்‌ அருணரே. 
நான்‌ குரல்கேட்டால்‌ உடைந்துவிடமாட்டேன்‌” என்றான்‌. 


மருத்துவரான அருணர்‌ “ஆம்‌...அரசே” என்றார்‌. ஆனால்‌ 
அவர்களின்‌ கண்கள்‌ மேலும்‌ எச்சரிக்கை கொண்டன. 
“நான்‌ உண்மையிலேயே எக்கணமும்‌ 
இறக்கக்கூடியவனா?” என்று பாண்டு கேட்டான்‌. “அரசே 
உங்கள்‌ பிறவிநூல்‌ அவ்வண்ணம்‌ சொல்லவில்லை” 
என்றார்‌ அருணர்‌. “உங்கள்‌ மருத்துவநூல்‌ என்ன 
சொல்கிறது?” என்று பாண்டு கேட்டான்‌. “தங்கள்‌ உடலின்‌ 
நரம்புகள்‌ மென்மையானவை. அவ்வளவுதான்‌. 
தங்களுக்கு நோய்களென எவையும்‌ இல்லை.” பாண்டு 
உரக்கச்சிரித்து “அருணரே, நோய்‌ என்றால்‌ என்ன?” 
என்றான்‌. அருணர்‌ “மாறுபட்ட உடல்நிலை. வருத்தும்‌ 
உடல்நிலை. உயிரிழப்புக்கான காரணம்‌” என்றார்‌. 
“வரையறைகளை மனப்பாடம்‌ செய்திருக்கிறீர்‌... எனக்கு 
நீங்கள்‌ சொன்ன மூன்றுமே உள்ளதே” என்றான்‌ பாண்டு. 


நீர்‌ துவட்டப்பட்டபின்‌ அவனை அமரச்செய்து 
அகிற்புகையால்‌ அவன்‌ கூந்தலை ஆற்றினர்‌. அவன்‌ 
உடலெங்கும்‌ நறுமணத்தைலங்கள்‌ பூசப்பட்டன. 
சேடியரால்‌ அழைத்துச்செல்லப்பட்ட அவன்‌ பெரிய 
ஆடிமுன்‌ அமரச்செய்யப்பட்டான்‌. சேடியர்‌ அவனுக்கு 
ஆடைகளை அணிவித்தனர்‌. பாண்டு மிக 
மென்மையான கலிங்கத்துப்‌ பட்டாடைகளை அணிந்து 
அவற்றின்மேல்‌ பட்டுநூல்களை கட்டிக்கொண்டான்‌. 
“இவை பொன்னூல்‌ வேலைப்பாடுகளா?” என்று 
கேட்டான்‌. “அரசே, தங்கள்‌ உடைகள்‌ 
எடைகொண்டவையாக அமையலாகாதென்பதனால்‌ 
இவை பொன்னிற நூல்களாலேயே 
அமைக்கப்பட்டிருக்கின்றன” என்றாள்‌ விஜயை என்னும்‌ 
சேடி. 


பாண்டு சிரித்துக்கொண்டு “இளவரசுக்கான மணிமுடியும்‌ 
தக்கையால்‌ செய்யப்பட்டிருக்குமா?” என்றான்‌. “ஒன்று 
செய்யலாம்‌, ஒரு ஏவலன்‌ எந்நேரமும்‌ என்‌ பின்னால்‌ 
நின்று என்‌ மணிமுடியை எந்நேரமும்‌ 
தூக்கிப்பிடிக்கும்படி சொல்லலாம்‌.” உரக்கச்‌ சிரித்து 
பாண்டு “அந்தச்‌ சேவகனுக்கு பீஷ்மர்‌ என்று 
பெயரிடலாம்‌. பொருத்தமாக அமையும்‌” என்றான்‌. 


விஜயை மெல்ல “இந்தப்பேச்சுக்கள்‌ 
எவ்வண்ணமாயினும்‌ அவர்‌ செவிகளை அடையலாம்‌ 
இளவரசே” என்றாள்‌. “அடையட்டுமே... அவர்‌ என்னை 
என்ன செய்வார்‌? எனக்கு உவக்காத எதையும்‌ என்னிடம்‌ 
எவரும்‌ சொல்லமுடியாது. அவற்றை என்‌ அன்னை 
கொலைமுயற்சிகள்‌ என்றே பொருள்கொள்வாள்‌.” 


“நான்‌ வியப்பது ஒன்றைத்தான்‌” என்றாள்‌ விஜயை. 
அவன்‌ கூந்தலை சிறியபட்டுச்சரடுகளால்‌ சடைத்திரிகள்‌ 
போலக்‌ கட்டி அவன்‌ தோளில்‌ பரப்பியபடி “நான்‌ 
இளவயதில்‌ தங்கள்‌ தந்தை விசித்திரவீரிய மாமன்னரை 
கண்மருக்கிறேன்‌. அவரைப்போலவே நீங்கள்‌ 
இருக்கிறீர்கள்‌...” என்றாள்‌. பாண்டு “தோற்றமா?” 
என்றான்‌. “இல்லை...தோற்றமில்லை. அவரது உடல்‌ 
வேறு... ஆனால்‌ சிரிப்பு பேச்சு எல்லாமே 
அவரைப்போலத்தான்‌.” பாண்டு “விந்து வழியாக 
அல்லாமல்‌ குலம்‌ தொடரமுடியும்‌ என்று முனிவர்கள்‌ 
வகுத்தது வீணாகுமா என்ன? தந்தையின்‌ நோயும்‌ 
நொடிப்பும்‌ அவ்வண்ணமே என்னை வந்தடைந்தன” 
என்றான்‌. 


விஜயை “நன்றும்‌ தீதும்‌ நாம்‌ செய்யும்‌ வினைப்பயன்‌ 
மட்டுமே” என்றாள்‌. “ஆம்‌... எளிதில்‌ கடந்துசெல்ல 
அப்படியொரு ஒற்றை விடை இல்லையேல்‌ வாழ்வே 
வினாக்களால்‌ நிறைந்து மூடிவிடும்‌” என்றபின்‌ பாண்டு 
“விசித்திரவீரியர்‌, அதற்கு முன்‌ தேவாபி. அதற்கு முன்‌?” 
என்றான்‌. விஜயை பதில்‌ சொல்லவில்லை. “சொல்‌, 
விஜயை, அதற்கு முன்பு யார்‌?” விஜயை “கண்வ 
முனிவருக்கு ஆரியவதி என்னும்‌ பெண்ணில்‌ பாண்டன்‌ 
என்னும்‌ மகன்‌ பிறந்தான்‌. அவன்‌ வெண்ணிறமாக 
இருந்தான்‌” என்றாள்‌. 


“அவனை கண்வர்‌ காட்டிலேயே விட்டுவிட்டார்‌ 
இல்லையா?” என்றான்‌ பாண்டு. “ஆம்‌, அவனால்‌ 
வேதவேள்விகளைச்‌ செய்யமுடியாதென்று அவர்‌ 
எண்ணினார்‌. அவனை காட்டில்‌ ஒரு வாழைமரத்தடியில்‌ 
விட்டுவிட்டு கண்வரும்‌ ஆரியவதியும்‌ திரும்பிவிட்டனர்‌. 
அவனை வெண்முயல்கள்‌ முலையூட்டி வளர்த்தன.” 
பாண்டு புன்னகையுடன்‌ “அவன்‌ முயல்களின்‌ 
தலைவனாக ஆனான்‌, இல்லையா?” என்றான்‌. 


விஜயை “அவன்‌ வளர்ந்து காட்டின்‌ இருளிலேயே 
வாழ்ந்தான்‌. அவன்‌ ஒளியை அறிந்ததே இல்லை. அங்கே 
அவன்‌ வாழ்ந்துகொண்டிருந்தபோது அக்காட்டில்‌ தேன்‌ 
எடுக்கவந்து வழிதவறிய மலைப்பெண்ணான ஸித்தி 


என்பவளைக்‌ காப்பாற்றினான்‌. அவளை அவன்‌ 
மணந்து பன்னிரண்டு குழந்தைகளைப்‌ பெற்றான்‌. 
அக்குழந்தைகளில்‌ இருந்து உருவானது பாண்டகர்‌ 
என்னும்‌ குலம்‌. அவர்கள்‌ இன்னும்‌ இமயமலைச்சாரலில்‌ 
வாழ்கிறார்கள்‌. வேர்கள்‌ போல வெண்ணிறம்‌ கொண்ட 
அவர்கள்‌ மலைக்குகைகளின்‌ இருளில்‌ வாழ்பவர்கள்‌. 
இரவில்‌ காட்டுக்குள்‌ அலைந்து வேட்டையாடுபவர்கள்‌. 
மின்மினி ஒன்றை கையில்‌ விளக்காகக்‌ கொண்டு 
வேட்டையாடுபவர்கள்‌” என்றாள்‌. 


பாண்டு “எதற்கும்‌ ஒரு புராணமிருக்கிறது இங்கே” 
என்றபடி எழுந்துகொண்டான்‌. விஜயை சொன்னாள்‌ 
“கண்வர்‌ ஆயிரம்‌ வருடம்‌ தவம்செய்தபின்‌ 
சொர்கத்துக்குச்‌ சென்றபோது அவரது மகள்‌ 
சகுந்தலையின்‌ வழிவந்த பரதகுலத்து மைந்தர்களும்‌ 
மேனகையில்‌ அவருக்குப்பிறந்த இந்தீவரப்பிரபை 
வழியாக வந்த மைந்தர்களும்‌ அவரது மைந்தன்‌ 
மேதாதிதியும்‌ அவன்‌ வழி மைந்தர்களும்‌ அவரைக்‌ 
கைப்பிடித்து அழைத்துச்சென்றனர்‌. வழியில்‌ இருண்ட 
குகைப்பாதை ஒன்று வந்தது. மைந்தர்கள்‌ விழியொளி 
இல்லாது திகைத்து நின்றுவிட்டனர்‌.” 


விஜயை “அப்போது வெண்ணிற உடல்கொண்ட ஆயிரம்‌ 
மைந்தர்கள்‌ வந்து அவர்‌ கைகளைப்பற்றி இருண்ட 
பாதையில்‌ அழைத்துச்சென்றனர்‌. நீங்கள்‌ யார்‌ என 
அவர்‌ கேட்டார்‌. உங்கள்‌ மைந்தன்‌ பாண்டனின்‌ 
குலத்தவர்‌ என அவர்கள்‌ பதிலிறுத்தனர்‌. கண்வர்‌ 
குகையைக்‌ கடந்து இந்திரநீலம்‌ என்னும்‌ ஒளிமிக்க 
பாலம்‌ வழியாக தவத்தாருக்குரிய தனிஉலகைச்‌ 
சென்றடைந்தார்‌” என்றாள்‌. பாண்டு புன்னகையுடன்‌ 
அவளை சிலகணங்கள்‌ நோக்கியபின்‌ 
எழுந்துகொண்டான்‌. 


அம்பாலிகை ஓடிவந்து “அனைவரும்‌ 
கிளம்பிக்கொண்டிருக்கின்றனர்‌.... இங்கே என்ன 
செய்கிறீர்கள்‌?” என்றாள்‌. அவள்‌ வெண்பட்டு ஆடையும்‌ 
வெண்மணியாரங்களும்‌ அணிந்திருந்தாள்‌. “அரசி, 
இன்னும்‌ நேரமிருக்கிறது. மாலையில்தான்‌ நாம்‌ 
கிளம்புகிறோம்‌” என்றாள்‌ விஜயை. “மாலை ஆவதற்கு 
இன்னும்‌ அதிகநேரமில்லை... பீஷ்மபிதாமகரின்‌ ரதம்‌ 
அலங்கரிக்கப்படுகிறது” என்றாள்‌ அம்பாலிகை. “நகரமே 
அலங்கரிக்கப்பட்டிருக்கவேண்டுமல்லவா? நான்‌ 
உப்பரிகையில்‌ நின்று பார்த்தேன்‌. எதுவுமே 
கண்ணுக்குப்படவில்லை.” 


“அது வழக்கமில்லை அரசி... நாம்‌ இன்னும்‌ மணம்‌ 
கொள்ளவில்லை. யாதவர்களின்‌ சுயம்வரத்துக்கு 
இளவரசர்‌ செல்கிறார்‌, அவ்வளவுதானே?” என்றாள்‌ 
விஜயை. “அவள்‌ மகன்‌ மணம்கொண்டு வந்தபோது 
மட்டும்‌ பெருமுரசம்‌ முழங்கியது. நகரம்‌ முழுக்க 
அணிகொண்டு நின்றது” என்று அம்பாலிகை முகம்‌ 
சுருக்கிச்‌ சொன்னாள்‌. “அரசி, அது மணம்கொண்டு 
திரும்பும்போது... நாமும்‌ இளவரசியுடன்‌ வருகையில்‌ 
அனைத்தும்‌ நிகழும்‌” என்றாள்‌ விஜயை. “ஒன்றும்‌ 
குறைவுபடக்கூடாது....என்ன குறை இருந்தாலும்‌ நானே 
சென்று பேரரசியிடம்‌ கேட்பேன்‌” என்று அம்பாலிகை 
சொன்னாள்‌. 


பேரரசியின்‌ சேடியான சியாமை வந்து “பேரரசி 
எழுந்தருளவிருக்கிறார்‌” என்றாள்‌. பாண்டு “ஏன்‌, 

ணையிட்டால்‌ நானே சென்றிருப்பேனே” என்றான்‌. “நீ 
ஏன்‌ செல்லவேண்டும்‌? நீ மணம்‌ 
கொள்ளச்செல்லும்போது உன்‌ பாட்டியாக அவர்கள்‌ 
வந்து வாழ்த்துவதல்லவா முறை?” என்றாள்‌ 
அம்பாலிகை. விஜயை “இளவரசே, நான்‌ இந்த அறையை 
ஒஓழுங்குசெய்கிறேன்‌. பேரரசி நுழையும்போது வாழ்த்தும்‌ 
மங்கல இசையும்‌ முழங்கவேண்டும்‌” என்றாள்‌. 


குடையும்‌ கவரியும்‌ மங்கலத்தாலமுமாக சேடியர்‌ சூழ 
சத்யவதி அரண்மனைக்குள்‌ வந்தாள்‌. பாண்டு 
எழுந்துசென்று அவள்‌ பாதங்களைப்‌ பணிந்து முகமன்‌ 
சொல்லி வரவேற்றான்‌. சத்யவதி அவன்‌ தலைமேல்‌ 
கைவைத்து “நிறைமணம்‌ கொண்டு திரும்புக” என்று 
வாழ்த்தினாள்‌. தன்‌ கரங்களால்‌ அவன்‌ நெற்றியில்‌ 
மஞ்சள்திலகமிட்டு “நீ திரும்பும்போது இந்நகரமே 
உன்னை வாழ்த்துவதற்காக கோட்டைவாயிலில்‌ நிற்கும்‌” 
என்றாள்‌. 


அரண்மனை வளாகத்தில்‌ இருந்த ஏழு அன்னையர்‌ 
கோயிலிலும்‌, கணபதி, விஷ்ணு, சிவன்‌ ஆலயங்களிலும்‌ 
செய்து வணங்கியபின்னர்‌ மணக்குழு 
ளம்பிச்சென்றது. பீஷ்மரின்‌ ரதமும்‌ விதுரனின்‌ ரதமும்‌ 
முன்னால்செல்ல பாண்டு இருந்த கூண்டுவண்டி 
தொடர்ந்து சென்றது. காவல்வீரர்களும்‌ 
கொடியேந்தியவர்களும்‌ சூதர்களும்‌ அணிவகுத்துச்‌ 
சென்றனர்‌. மங்கல இசையும்‌ வாழ்த்தொலிகளும்‌ முழங்க 
அவர்கள்‌ சென்று மறைந்ததை அரண்மனை முற்றத்தில்‌ 
நின்றபடி சத்யவதி பார்த்தாள்‌. அம்பாலிகை கண்ணில்‌ 
ஊறிய நீரைத்‌ துடைத்தபடி தலைகுனிந்து தன்‌ சேடி 
சாரிகையுடன்‌ அந்தப்புரத்துக்குள்‌ நுழைந்தாள்‌. 


களைத்த நடையுடன்‌ அரண்மனைக்குள்‌ செல்லும்போது 
சத்யவதி சியாமையிடம்‌ “மருத்துவர்கள்‌ என்ன 
சொன்னார்கள்‌?” என்றாள்‌. “சிறிய இளவரசர்‌ 
மணம்கொள்வதற்குத்‌ தகுதியானவரல்ல என்று 
சொல்லவில்லை” என்றாள்‌ சியாமை. “அவருடைய 
நரம்புகள்‌ மிகமெல்லியவை என்று மட்டுமே 
சொன்னார்கள்‌. அவரால்‌ அதிர்ச்சிகளையும்‌ 
நிலைகுலைவுகளையும்‌ தாங்கிக்கொள்ள முடியாது. 
அவர்‌ மணம்கொண்டபின்னர்‌ படிப்படியாக 
நாளடைவில்‌ காமத்தை அறிந்தாரென்றால்‌ 
ஆபத்தில்லை.” 


சத்யவதி “அது உண்மை அல்ல” என்றாள்‌. 
“மருத்துவர்கள்‌ உள்ளத்தைப்‌ பார்க்கவில்லை, உடலை 
மட்டுமே பார்க்கிறார்கள்‌. காமம்‌ தனக்கு உயிராபத்தை 
வரச்செய்யுமென பாண்டுவுக்குத்‌ தெரியும்‌. ஆகவே அது 
அவனுள்‌ மேலும்‌ பலமடங்கு வளர்ந்திருக்கிறது. 
அவனால்‌ பிற சாதாரணமனிதர்களைப்போலக்கூட 
காமத்தை எதிர்கொள்ளமுடியாது. அவன்‌ அகமும்‌ 
ஆகமும்‌ அதிரும்‌ அனுபவமாகவே அது இருக்கும்‌.” 


சியாமை பதில்‌ சொல்லாமல்‌ பார்த்தாள்‌. “அவனைத்‌ 
தடுக்கும்தோறும்‌ மேலும்‌ அது வலுப்பெறும்‌. 
விலக்கும்தோறும்‌ விரைவுகொள்ளும்‌. விலகும்தோறும்‌ 
வல்லமை பெறும்‌ ஈர்ப்பே காமம்‌” என்று சொன்ன 
சத்யவதி “அவனுள்‌ அந்த விசை வளர்வதைக்‌ 
கண்டேன்‌” என்றாள்‌. 


“இளவரசர்‌ இயல்பாக இருப்பதாகத்தான்‌ 
எனக்குப்பட்டது” என்றாள்‌ சியாமை. “ஆம்‌, அது 
அவனுடைய பாவனை. நுண்ணிய அறிவுடையவர்கள்‌ 
காமத்தை வெட்குகிறார்கள்‌. அதை மறைக்க 
ஏளனமென்னும்‌ திரையை போட்டுக்கொள்கிறார்கள்‌” 
சத்யவதி சொன்னாள்‌. “கூரிய வாளை நோக்கி 
வானிலிருந்து விழுபவனின்‌ பெருங்களி கொண்ட முகம்‌ 
அவனிடமிருந்தது.” 

பாண்டு அதுவரை கங்கையை கண்டதில்லை. 
அரண்மனையைச்‌ சுற்றியிருந்த பூங்காக்களுக்கு 
வெளியே அவன்‌ செல்வதே அதுதான்‌ முதல்முறை. 
அஸ்தினபுரியின்‌ அரண்மனையில்‌ ஆடையணிகள்‌ 
பூணும்போதுகூட அவனிடம்‌ பயணத்துக்கான பரபரப்பு 
ஏதும்‌ இருக்கவில்லை. பயணம்‌ என்று எதையும்‌ அவன்‌ 
அறிந்திருக்கவில்லை என்பதனால்‌ அவனால்‌ எதையும்‌ 
எதிர்பார்க்கவும்‌ முடியவில்லை. எப்போதுமிருக்கும்‌ 
இயல்பான தன்பகடியுடனும்‌ சிரிப்புடனும்‌ தன்னை 
ஒருக்கி அமைக்கும்‌ சேடிகளுடன்‌ ஒத்துழைத்தான்‌. 
அரண்மனை முகப்புக்கு வந்து அன்னையிடமும்‌ 
பேரரசியிடமும்‌ ஆசிபெற்று கூண்டு வண்டியில்‌ 
ஏறப்போன கணம்‌ தான்‌ செல்லவிருக்கும்‌ தொலைவு 
அவன்‌ நினைவை வந்து முட்டியது. பிரமித்துப்‌ போய்‌ 
வைத்த காலுடன்‌ சில கணங்கள்‌ நின்றுவிட்டான்‌. 


கூண்டு வண்டிக்குள்‌ அவன்‌ அமர்வதற்காக பஞ்சு 
செறிந்த புலித்தோல்‌ மெத்தைகளுக்கு தலையணைகளும்‌ 
திண்டுகளும்‌ அமைக்கப்பட்டிருந்தன. அவற்றில்‌ 
சாய்ந்துகொண்டபோது அவன்‌ உடல்‌ அதிர்ந்து 
கொண்டிருந்தது. தன்‌ அன்னையும்‌ சுற்றமும்‌ எப்போதும்‌ 
அஞ்சிக்‌ கொண்டிருக்கும்‌ நரம்பதிர்ச்சி நிகழ்ந்துவிடுமோ 
என்று அவன்‌ எண்ணிக்கொண்டான்‌. “அச்சமில்லை 
அச்சமில்லை” என்று தனக்குள்‌ சொல்லிக்கொண்டான்‌. 
மூச்சை மெதுவாக இழுத்து விட்டு தன்னை 
ஆற்றிக்கொண்டபோது கல்விழுந்த குளம்‌ 
அமைதியாவது போல அவன்‌ உடல்‌ மெதுவாக 
நிலைமீண்டது. காதுகளின்‌ வெம்மை அடங்கத்‌ 
தொடங்கியது. 


மார்த்திகாவதி யமுனைக்கரையில்‌ இருக்கிறது என்பதை 
அவன்‌ வரைபடத்தில்‌ பார்த்திருந்தான்‌. அந்த 
வரைபடத்தையே தன்னுடன்‌ எடுத்து வந்திருந்தான்‌. 
அவனுடைய பொருட்கள்‌ போடப்பட்ட சிறிய 
தந்தப்பேழையில்‌ அந்த துணிச்சுருள்‌ இருந்தது. தன்‌ 
பின்னால்‌ வண்டியில்‌ ஏறிக்‌ கொண்ட அணுக்கச்‌ 
சேவகனிடம்‌ பெட்டியில்‌ இருந்து அந்த வரைபடத்தை தரச்‌ 


சொல்லி வாங்கி விரித்து வண்டிக்குள்‌ இருந்த சிறிய 
சீனத்து நெய்விளக்கின்‌ ஒளியில்‌ பார்த்தான்‌. கங்கை 
வழியாகச்‌ சென்று யமுனைச்‌ சந்திப்பை அடைய 
வேண்டும்‌. அங்கிருந்து யமுனையின்‌ எதிர்நீரோட்டம்‌ 
வழியாக மதுராபுரியைக்‌ கடந்து உத்தரமதுராபுரியை 
பின்னிட்டு சென்றால்‌ வரும்‌ மார்த்திகாவதி. 
யமுனைக்கரையில்‌ இருக்கும்‌ மூன்று பெருந்துறைகளில்‌ 
தாயு 
கங்கை யமுனை... இரு பெயர்கள்‌ நிலையறிந்த நாள்‌ 
முதலாக கேட்டு வளர்ந்தவை. நீர்‌ பெருகி ஓடும்‌ நதியை 
அவன்‌ பார்த்ததே இல்லை. சிறுவயதில்‌ நீராட்டறையில்‌ 
அவன்‌ பெருங்கலத்து நீரை அள்ளி தரையில்‌ ஊற்றி 
அது வழிந்தோடுவது கண்டு “நதி... நதி ஓடுகிறது” என்று 
கூச்சலிடுவான்‌. அன்னை சிரித்தபடி “நதிக்கு ஐந்து 
தங்கைகள்‌...” என்று ஐந்து விரல்களால்‌ அதை வழித்து 
பிரித்து விடுவாள்‌. அவன்‌ அன்னையின்‌ 

டைநுனியைப்‌ பிடித்தபடி “அன்னையே நதி 
இதைவிடப்‌ பெரிதா?” என்று கேட்பான்‌. “மிகப்‌ பெரியது” 
என்று அவள்‌ சொல்வாள்‌. “எவ்வளவு பெரியது?” என்று 
அவன்‌ கேட்பான்‌. “இவ்வளவு பெரியது” என்று அவள்‌ 
சொல்வாள்‌. கைகளை மேலும்‌ விரிக்க எம்புபவள்‌ போல 
சற்றே துள்ளி “இவ்வளவு பெரியது!!” என்று கூறுவாள்‌. 
அவன்‌ அவள்‌ கால்களைப்‌ பற்றிக்கொண்டு உடல்‌ 
நடுங்குவான்‌. அவன்‌ உதடுகள்‌ நீலநிறமாகி கழுத்திலும்‌ 
தோளிலும்‌ தசைகள்‌ அதிரத்தொடங்கும்‌. 


அன்னை கங்கைச்‌ சமவெளியில்‌ பிறந்தவள்‌ என்பதை 
மிகத்தாமதமாகவே அறிந்தான்‌. காசிநாடு 
அஸ்தினபுரியின்‌ முதலெதிரியான மகதத்துடன்‌ சேர்ந்து 
கொண்டிருந்ததை சேடியர்‌ சொல்லி அறிந்தான்‌. அவன்‌ 
அன்னை காசிநாட்டைப்‌ பற்றியோ கங்கையைப்‌ 
பற்றியோ ஒரு சொல்கூட சொன்னதில்லை. கங்கை என்ற 
சொல்லே வருவதில்லை. வளர்ந்த பிறகு அவன்‌ அதை 
எண்ணி வியந்திருக்கிறான்‌. அவளால்‌ அத்தனை 
நாவடக்கம்‌ கொள்ளமுடியுமென்பதை அவளை அறிந்த 
எவருமே நம்பமுடியாது. வேறெவ்வகையிலும்‌ அவளிடம்‌ 
அடக்கமென்பது வெளிப்படவுமில்லை. 


அவனுடைய அன்னையை விளையாட்டுப்‌ பருவத்தைத்‌ 
தாண்டாத நடுவயதுப்‌ பெண்‌ என்றுதான்‌ பாண்டு புரிந்து 
கொண்டிருந்தான்‌. அல்லது விளையாட்டுப்‌ பருவத்தைத்‌ 
தாண்டுவதை பிடிவாதமாக மறுத்துவிட்டவள்‌ அவள்‌. 
படிகளில்‌ அவளால்‌ பாய்ந்துதான்‌ ஏறமுடியும்‌. தனியாக 
நடக்கும்போது தனக்குள்‌ பேசியபடி மெல்ல 


துள்ளிக்குதித்துக்‌ கொள்வாள்‌. விதவிதமான 
கூழாங்கற்களும்‌ விதைகளும்‌ சேகரிக்கப்பட்டிருக்கும்‌ 
மரப்பேழைகளை தினமும்‌ திறந்து போட்டு அவற்றை 
எண்ணி திரும்ப வைப்பாள்‌. அவற்றை வேறு எவரேனும்‌ 
தொட்டுவிட்டால்‌ அழுது கூச்சலிட்டு அவற்றையே 
அள்ளி வீசி அந்தப்புரத்தையே பதற அடித்து விடுவாள்‌. 
கையில்‌ கிடைத்த எதையும்‌ எடுத்து வாயில்‌ போட்டுக்‌ 
கொள்வாள்‌. 


அவளிடம்‌ பல மரப்பாவைகள்‌ இருந்தன. குதிரைகள்‌, 
யானைகள்‌, பல்லக்குகள்‌, ஒட்டகங்கள்‌. பீதர்‌ நாடுகளில்‌ 
இருந்து கொண்டுவரப்பட்ட வெண்களிமண்‌ 
பாவைகளும்‌ வைத்திருந்தாள்‌. விரலளவு சிறிய 
தந்தச்சிலைகளை ஒரு தனி பெட்டியில்‌ போட்டு 
வைத்திருந்தாள்‌. சிறுவயதில்‌ அவளுடைய 
பாவைப்பெட்டிகள்‌ பாண்டுவுக்கு பெரும்‌ 
மனக்கிளர்ச்சியை அளிப்பவையாக இருந்தன. அவற்றை 
அவள்‌ எடுத்ததுமே அவன்‌ உடலதிர்வு தாளாமல்‌ 
கைகளை மார்பின்‌ மீது வைத்துக்‌ கொள்வான்‌. 
ஒவ்வொரு பாவையும்‌ இளமை முதல்‌ அவள்‌ நன்கு 
அறிந்தவை. அனைத்துக்கும்‌ பெயர்‌ உண்டு. ஜம்பு, 
ஜாபாலி, பீதன்‌, பீதமுகன்‌, அஸ்வன்‌, கஜன்‌, கஜபாலன்‌, 
அஸ்வபாலன்‌, சீதன்‌, சீதசேனன்‌ என்று அவள்‌ 
நினைவிலிருந்தே அப்பெயர்களைச்‌ சொல்வாள்‌. 
காலையில்‌ பாவைப்பேழையை திறந்தால்‌ இரவு வரை 
இருவரும்‌ விளையாடிக்கொண்டே இருப்பார்கள்‌. 
விளையாட்டின்‌ நடுவேதான்‌ சேடி அவனுக்கு உணவை 
ஊட்டுவாள்‌. 


வளர வளர அவன்‌ அப்பாவைகளில்‌ இருந்து விலகிச்‌ 
செல்லலானான்‌. அவனுடைய விருப்பம்‌ அனைத்தும்‌ 
ஓவியங்கள்‌ மீது திரும்பியது. அவன்‌ அந்த 
ஓவியங்களனைத்தும்‌ அவளுடைய பாவைகளின்‌ 
வடிவங்களே என உணர்ந்ததெல்லாம்‌ மிகவும்‌ 
பிந்தித்தான்‌. ஆனால்‌ அவள்‌ தொடர்ந்து அந்தப்‌ 
பாவைகளுடன்‌ இருந்தாள்‌. அவன்‌ இளைஞனாக 
ஆனபின்பு தன்‌ அறைக்குள்‌ பாவைகளுடன்‌ 
உரையாடியபடி விளையாடிக்‌ கொண்டிருக்கும்‌ 
அன்னையை மறைந்திருந்து பார்த்து வியந்தான்‌. பிற 
அன்னையர்‌ அப்படி பாவையாடுவதுண்டா என்று 
சேடியிடம்‌ வினவியபோது அவள்‌ “நமது அரசி ஒரு பெரிய 
குழந்தை இளவரசே” என்று சொன்னாள்‌. 


ஒருமுறை வெளியே மழை பெய்து தேங்கிய நீரில்‌ சூரிய 
ஒளி பரவ அதன்‌ பிரதியலைகள்‌ அரண்மனைச்‌ சுவரில்‌ 


அசைவதை அவன்‌ பார்த்துக்‌ கொண்டிருந்தான்‌. 
அப்போது ஏதோ பாடியாடி படிகளில்‌ துள்ளிஏறி 
இடையின்‌ மடிப்பாடையை பறக்கவிட்டுக்கொண்டு 
உள்ளே வந்த அன்னை “ஆ, கங்கை!” என்றாள்‌. 
சொன்னதுமே குன்றிச்‌ சிறுத்து தன்னுள்‌ ஒடுங்கிக்‌ 
கொண்டாள்‌. “கங்கையா?” என்று பாண்டு கேட்டான்‌. 
அவள்‌ தலையை அசைத்துக்‌ கொண்டு திரும்பிச்‌ 
சென்றாள்‌. 


அவன்‌ அவள்‌ பின்னால்‌ சென்று அவள்‌ 
தோளைப்பற்றித்‌ திருப்பி “கங்கையா அன்னையே? 
கங்கையில்‌ இப்படியா அலைகள்‌ அடிக்கும்‌?” என்று 
கேட்டான்‌. அப்போது அவள்‌ கண்களில்‌ ஒரு மெல்லிய 
பாவனை வந்து சென்றது. அவன்‌ அகம்‌ அதைக்கண்டு 
நடுங்க பிடியை விட்டுவிட்டு பின்னால்‌ விலகிக்‌ 
கொண்டான்‌. அதன்பின்‌ அவன்‌ அன்று முழுக்க 
அவளை எதிர்கொள்ள முடியவில்லை. அவளைப்பற்றி 
சிந்தித்தபோதே நெருப்பைக்கண்டு அஞ்சும்‌ மிருகங்கள்‌ 
போல நெஞ்சு பின்னடைந்தது. 


பிறகு மிக இயல்பாக அவனுள்‌ அந்த விழி 
வெளிப்பாட்டின்‌ பொருள்‌ தெளிவடைந்தது. 
அந்தப்புரத்தில்‌ வாழ்ந்த ஸரணி என்ற பூனை இறப்பதை 
அவன்‌ இளவயதில்‌ பார்த்திருந்தான்‌. குழந்தைப்பருவம்‌ 
முதல்‌ அவன்‌ அறிந்திருந்த பூனை அது. அரண்மனை 
முழுக்க அது பெற்ற குட்டிகள்தான்‌ வளர்ந்து 
நிறைந்திருந்தன. ஸரணி மீண்டும்‌ கருவுற்றிருப்பதாக 
சேடி சொல்லியிருந்தாள்‌. முந்தைய நாள்‌ இரவு முழுக்க 
அழுகைக்‌ குரல்‌ கேட்டுக்கொண்டிருந்தது. மஞ்சத்தில்‌ 
அன்னையை அணைத்துக்கொண்டு கிடந்த அவன்‌ 
முனகலாக “அது என்ன ஓசை?” என்று கேட்டான்‌. “பூனை 
குட்டி போடப்‌ போகிறது” என்றாள்‌ அன்னை. 
“பூனையா?” என்றான்‌. “ஆம்‌ ஸரணி. நாளை காலை 
அது குட்டியுடன்‌ இருக்கும்‌.” அவன்‌ துயிலில்‌ மீண்டும்‌ 
மூழ்கும்‌ போதும்‌ ஸரணியின்‌ குரல்‌ கேட்டுக்‌ 
கொண்டிருந்தது. 


காலையில்‌ எழுந்ததுமே அவன்‌ எண்ணத்தில்‌ முதலில்‌ 
முகிழ்த்தது பூனைதான்‌. “அன்னையே, ஸரணி குட்டி 
ஈன்று விட்டதா?” என்று அவன்‌ கேட்டான்‌. அன்னை 
“தெரியவில்லை” என்று புரண்டு படுத்துக்கொண்டாள்‌. 
பாண்டு எழுந்து அந்தப்புரத்தின்‌ சேடியர்‌ அறைக்குச்‌ 
சென்றான்‌. அதன்‌ பின்பக்கம்‌ மரத்தாலான படியின்கீழ்‌ 
ஸரணி கிடந்தது. அதைச்‌ சுற்றி ஏழெட்டு சேடியர்‌ சூழ்ந்து 
நின்றனர்‌. அவன்‌ ஓடிச்சென்று அவர்களின்‌ கால்களின்‌ 


இடைவெளி வழியாக உள்ளே பார்த்தான்‌. ஸரணி 
பக்கவாட்டில்‌ படிந்து கிடந்திருந்தது. அதன்‌ வால்நுனி 
மட்டும்‌ மெல்ல நெளிந்து சுழித்தது. 


பாண்டு முதுசேடியின்‌ ஆடையைப்‌ பற்றியபடி “நம்ரை, 
குட்டிகள்‌ எங்கே?” என்று கேட்டான்‌. “குட்டிகள்‌ 
வெளிவரவில்லை” என்று அவள்‌ சொன்னாள்‌. “ஏன்‌?” 
“குட்டிகளை வெளியே விட அதனால்‌ முடியவில்லை” 
என்றாள்‌ நம்ரை. “ஏன்‌ முடியவில்லை?” என்றான்‌ 
திகைப்புடன்‌. நம்ரை “குட்டிகள்‌ உள்ளே இருந்து 
அவையே வழிகண்டு பிடித்து வரவேண்டுமல்லவா? 
வழியை கண்டுபிடிக்க முடியாமல்‌ போயிருக்கும்‌” 
என்றாள்‌. 


அவன்‌ பூனையின்‌ வயிற்றையே பார்த்தான்‌. அதில்‌ 
அசைவுகள்‌ இல்லை. வெளியேறும்‌ வழி தெரியாத 
குட்டிகள்‌ அதற்குள்‌ கிடக்கின்றன என்று எண்ணிக்‌ 
கொண்டான்‌. “அவை என்ன செய்கின்றன?” என்று 
கேட்டான்‌. “இரவெல்லாம்‌ அவை வெளியேறும்‌ வழியை 
தேடிக்‌ கொண்டிருந்தன. அதனால்தான்‌ ஸரணி அழுதது. 
இப்போது அவை உள்ளேயே மூச்சுத்திணறி 
இறந்துவிட்டன. ஸரணியும்‌ இறந்து கொண்டிருக்கிறது.” 


அவள்‌ அருகே கால்மடித்து அமர்ந்து ஸரணியின்‌ 
முகத்தைப்‌ பார்த்தான்‌. இறந்து கொண்டிருக்கிறது. 
இறப்பு! கதைகளில்‌ மீண்டும்‌ மீண்டும்‌ வந்து 
கொண்டிருப்பது. ஆனால்‌ அவன்‌ அதுவரை அதைப்‌ 
பார்த்ததில்லை. அது எப்படி இருக்கும்‌? ஸரணி 
விண்ணுக்குப்‌ போகப்போகிறது. அதன்‌ தெய்வமான 
மார்ஜாரன்‌ வந்து அதை விண்ணுக்குக்‌ கொண்டு 
செல்லப்‌ போகிறான்‌! அதன்‌ மீசை மட்டும்‌ அசைந்து 
கொண்டிருந்தது. சிறிய ஈ ஒன்று அந்த மீசையில்‌ அமர 
முயன்று சுழன்று சுழன்று பறந்தது. அவன்‌ அதன்‌ 
அசையாத இமைகளையே பார்த்துக்‌ கொண்டிருந்தான்‌. 


ஸரணி எழப்போவது போல அசைந்தது. நான்கு 
கால்களையும்‌ தரையிலேயே அசைத்தபோது 
பக்கவாட்டில்‌ பாயும்‌ பூனையைப்பார்ப்பதுபோலத்‌ 
தோன்றியது. அது வாலை நெளித்தபட்‌ தலையைத்‌ 
தூக்கியது. கண்களைத்‌ திறந்து பார்த்தது. மிக மெல்ல 
மியாவ்‌ என்ற ஒலியை எழுப்பியபின்‌ மீண்டும்‌ விழுந்தது. 
வால்‌ ஒருமுறை சுழன்று தரையை வருடியபின்‌ 
அசைவிழந்தது. “அதன்‌ ஆன்மா சென்றுவிட்டது” என்று 
ஒரு முதுசேடி சொன்னாள்‌. “பூனையை மேற்குத்‌ 
திசையில்தான்‌ அடக்கம்‌ செய்ய வேண்டும்‌” என ஒரு 


குரல்‌ கேட்டது. 


அவன்‌ அந்த கடைசிப்பார்வையை மிக அருகே 
சந்தித்தான்‌. அப்பார்வை ஒரு பருப்பொருள்‌ போல 
எப்போது வேண்டுமானாலும்‌ தொட்டெடுக்கத்‌ தக்கதாக 
அவனுள்‌ இருந்தது. அதை அவனால்‌ அப்போது 
விளங்கிக்‌ கொள்ள முடியவில்லை. ஆனால்‌ அவன்‌ 
வளர வளர அதுவும்‌ வளர்ந்தது. அவனறிந்தவை 
முழுக்க அந்தப்‌ பார்வையில்‌ சென்று படிந்தன. 
அதன்பின்‌ எத்தனையோ பெண்‌ விழிகளில்‌ அவன்‌ 
அதன்‌ சாயலைப்‌ பார்த்திருக்கிறான்‌. ஆனால்‌ 
அன்றுதான்‌ அன்னையின்‌ கண்களில்‌ அந்தப்‌ 
பார்வையை முழுமையாகப்‌ பார்த்தான்‌. அந்த எண்ணம்‌ 
வந்த கணம்‌ அவன்‌ படுத்திருந்த மஞ்சத்திலிருந்து 
எழுந்துவிட்டான்‌. வாலிபனாக வளர்ந்தபின்‌ முதல்‌ 
முறையாக அவனுக்கு அன்றுதான்‌ வலிப்பு வந்தது. 


அன்னை கங்கையைப்‌ பற்றியும்‌ காசியைப்‌ பற்றியும்‌ 
பேசியதேயில்லை. பலமுறை அவன்‌ அவளிடம்‌ 
காசியைப்‌ பற்றி வினவியதுண்டு. அவள்‌ 
ஒவ்வொருமுறையும்‌ விழிகளை திருப்பிக்‌ கொள்வாள்‌. 
தன்‌ பாவைகளை எடுத்துக்‌ கொள்வாள்‌. அல்லது 
ஓவியத்‌ திரைகளை நோக்கித்‌ திரும்பிக்‌ கொள்வாள்‌. 
அன்று அந்த வலிப்பு விலகியபின்‌ அவன்‌ எழுந்து 
சென்று அவளுடைய பாவைகளைப்‌ பார்த்தான்‌. பெரிய 
மரப்‌ பெட்டிக்குள்‌ பல சிறிய பேழைகளிலாக அவற்றை 
அவள்‌ வைத்திருந்தாள்‌. அவன்‌ ஒவ்வொன்றாக 
எடுத்துப்‌ பார்த்தான்‌. மிகப்‌ பழகிய பாவைகள்தான்‌. 
ஆனால்‌ ஒவ்வொன்றும்‌ அவனைப்‌ பார்ப்பது போல 
உணர்ந்தான்‌. ஒவ்வொரு பார்வையிலும்‌ ஸரணியின்‌ 
பார்வையின்‌ சாயல்‌ இருந்தது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அவர்கள்‌ நகர்நீங்கியபோது இளமழை 
பெய்துகொண்டிருந்தது. மூடுவண்டியின்‌ சகடங்கள்‌ 
அசைந்தபோதுதான்‌ அவன்‌ பயணம்‌ தொடங்கி 
விட்டதை அறிந்தான்‌. வெளியே காவலர்களின்‌ 
ணைகளும்‌ விதவிதமான ரதசக்கரங்கள்‌ மண்ணை 
உரசி ஒலிக்கும்‌ இரைச்சலும்‌ கேட்டன. சேவகன்‌ “இளவரசே 
மக்கள்‌ நீங்கள்‌ நகர்நீங்குவதைக்காண விரும்பலாம்‌” 
என்றான்‌. “என்ன செய்யவேண்டும்‌?” என்று பாண்டு 


கேட்டான்‌. “வெளியே தங்களுக்கான ரதம்‌ வருகிறது. 
இப்போது இளமழை பெய்து கொண்டிருக்கிறது. 
வெயிலும்‌ இல்லை” என்று சேவகன்‌ தணிந்த குரலில்‌ 
சொன்னான்‌. 


“நான்‌ ஒருவேளை மணம்‌ முடிக்காமல்‌ திரும்பினேன்‌ 
என்றால்‌?” என்றான்‌ பாண்டு. “இல்லை 
மார்த்திகாவதியில்‌ இருந்து திடமாகவே செய்தி 
வந்துள்ளது” என்றான்‌ சேவகன்‌. “ஆனால்‌ 
நடக்கவிருப்பது ஒரு தன்னேற்புமணம்‌. அங்கு எதுவும்‌ 
நிகழலாம்‌. நான்‌ ஏளனத்துக்குரியவனாக இந்த நகரில்‌ 
மீண்டும்‌ நுழைய விரும்பவில்லை. மணம்‌ கொண்டு 
திரும்புவேன்‌ என்றால்‌ திறந்த ரதத்தில்‌ மணியாரமும்‌ 
முடியும்‌ சூடி மலர்மாலையை ஏற்றபடி நுழைகிறேன்‌” 
என்றான்‌. சேவகன்‌ பிறகு ஒன்றும்‌ சொல்லவில்லை. 
பாண்டு புன்னகை செய்தபடி “அதனால்தான்‌ பீஷ்ம 
பிதாமகர்‌ நான்‌ ரதத்தில்‌ நிற்க வேண்டும்‌ என்று 
கூறவில்லை. இளமழை பொழிவது அவருக்குத்‌ 
தெரியாதா என்ன?” என்றான்‌. 


வெளியே மக்களின்‌ வாழ்த்தொலிகள்‌ கேட்டன. பிறகு 
கோட்டை வாயிலின்‌ பெருமுரசமும்‌ கொம்புகளும்‌ 
ஒலித்தன அவ்வொலிகள்‌ அகன்று செல்ல அதன்‌ 
வழியாகவே நகரம்‌ விலகிச்‌ செல்வதை பாண்டு 
உணர்ந்தான்‌. “இங்கிருந்து கங்கை நெடுந்தொலைவா?” 
என்றான்‌. சேவகன்‌ பணிந்த குரலில்‌ “நெடுந்தொலைவு 
அல்ல இளவரசே. நாம்‌ இரண்டரை நாழிகைக்குள்‌ 
கங்கையைச்‌ சென்றடைவோம்‌” என்றான்‌. “நான்‌ 
இதுவரை கங்கையைப்‌ பார்த்ததில்லை” என்றான்‌ 
பாண்டு. 


சேவகன்‌ “நாம்‌ செல்லும்போது கங்கை முற்றிலும்‌ 
இருண்டிருக்கும்‌. நாம்‌ மார்த்திகாவதியை அடையும்போது 
ஒளி எழுவதற்கும்‌ வாய்ப்பில்லை” என்றான்‌. பாண்டு 
“இருளில்‌ ஆயினும்‌ நான்‌ கங்கையின்‌ மீதிருக்கிறேன்‌ 
என்பதே எனக்குப்‌ போதுமானது” என்றான்‌. கங்கை 
என்னும்‌ சொல்‌ அத்தனை புதியதாக ஒலித்ததை 
உணர்ந்தான்‌. அது தாய்வழியாக தனக்கு மிக 
அண்மையது என நினைத்துக்கொண்டான்‌. 


“அது என்‌ அன்னையின்‌ ஆழத்தில்‌ ஓடும்‌ பாதாள நதி: 
என்று தன்‌ நெஞ்சு உரைப்பதைக்‌ கேட்டு அவன்‌ 
புன்னகை செய்தான்‌. ரதம்‌ ஓடும்‌ நேரம்‌ முழுக்க அவன்‌ 
விதவிதமான கங்கைகளை தன்னுள்‌ பார்த்தபடி 
இருந்தான்‌. வண்ணங்களின்‌ பெருக்கான கங்கை. 


வெண்ணிற ஒளி ஓடும்‌ கங்கை. பசும்‌ நிழல்கள்‌ 
கொந்தளிக்கும்‌ கங்கை. நீலம்‌ அலையடிக்கும்‌ கங்கை. 
பின்பு அவையனைத்துமே ஓவியக்‌ கங்கைகள்‌ என்று 
அவனே உணர்ந்து மீண்டும்‌ புன்னகை செய்தான்‌. 


வெளியே பெய்து கொண்டிருந்த மழை வண்டியின்‌ 
பிரம்புக்கூடை போன்ற முகடில்‌ பயிறுமணிகளை 
உதிர்ப்பது போன்ற ஒலியை எழுப்பிக்‌ கொண்டிருந்தது. 
பாதை சேறாகியிருக்க வேண்டும்‌; சக்கரங்கள்‌ சேற்றில்‌ 
சிக்கி அளைந்து செல்லும்‌ ஓலி கேட்டது. சாரதி 
குதிரைகளை கடிந்துகொள்ளும்‌ ஓசைகள்‌, இழுப்பதன்‌ 
விசையில்‌ மூச்சு சீறும்‌ குதிரைகளின்‌ மெல்லிய 
கனைப்புகள்‌. சட்டென்று உறுதியான சாலை வந்ததும்‌ 
விரைவுகொள்ளும்‌ சகடத்தின்‌ உவகை. 


கங்கை வந்து கொண்டிருக்கிறது என்னும்‌ எண்ணம்‌ 
அறைக்குள்‌ ஏற்றப்பட்ட அகல்சுடர்‌ போல அவனுள்‌ 
ஒளிவிட்டு நின்றது. அனைத்தும்‌ மீண்டும்‌ மீண்டும்‌ 
அதனிடமே சென்று சேர்ந்துகொண்டிருந்தன. மீண்டும்‌ 
அவன்‌ வியப்புடன்‌ எண்ணிக்‌ கொண்டான்‌, அவன்‌ 
கங்கைக்குச்‌ செல்கிறான்‌ என்பது அன்னைக்குத்‌ தெரியும்‌ 
என்பது அவளுடைய பேச்சில்‌ குரலில்‌ விழியசைவில்‌ 
எங்குமே வெளிப்படவில்லையே என்று. அன்னையால்‌ 
எதையுமே மறைக்க முடியாதென்பதை அவன்‌ 
அறிந்திருந்தான்‌. இந்த ஒன்றை மட்டும்‌ அவள்‌ எப்படி 
தன்னுள்‌ அழுத்திக்‌ கொள்கிறாள்‌? 


பாண்டு வண்டியின்‌ சாளரத்திரைகளை விலக்கி 
வெளியே பார்த்தான்‌. இருபக்கமும்‌ குறுங்காடுகளில்‌ 
இருள்‌ படர்ந்திருந்தது. மழை இருளுக்குள்‌ கொட்டிக்‌ 
கொண்டிருந்த ஒலி கேட்டது. சாலையோரத்து 
இலைப்பரப்புகள்‌ பளபளத்து அசைந்தன. நீர்‌ வழியும்‌ 
மரங்களின்‌ அடிப்பட்டைகள்‌ சர்ப்பங்கள்‌ நெளிவது 
போல பிரமை கூட்டின. அவன்‌ பார்த்துக்கொண்டே 
வந்தான்‌. மெதுவாக இருள்‌ மட்டுமே தெரியத்‌ 
தொடங்கியது. பாதையறிந்த குதிரைகள்‌ என்பதனால்‌ 
இருளிலேயே அவை சென்றன. அவற்றின்‌ 
விழிப்புலன்களை குழப்பக்கூடாது என்பதனால்‌ 
வண்டிகள்‌ எதிலும்‌ பந்தங்களோ விளக்குகளோ 
ஏற்றப்படவில்லை. இருளுக்குள்‌ ஓடும்‌ சிறிய ஆறு போல 
மணக்குழு சென்றது. 


வண்டிகள்‌ சரிந்து செல்லத்‌ தொடங்கியபோதுதான்‌ 
கங்கை நெருங்குவதை பாண்டு உணர்ந்துகொண்டான்‌. 
தடைக்கட்டைகள்‌ பின்சகடங்களில்‌ உரசும்‌ ஒலிகளும்‌ 


குதிரைகள்‌ குளம்புகளை ஊன்றி ஊன்றி எடுத்து 
வைக்கும்‌ ஒலியும்‌ கேட்டன. சாலை சரிந்து வண்டி 
முன்பக்கம்‌ அமிழ்ந்ததும்‌ பின்னாலிருந்த சிறிய 
பெட்டிகள்‌ இரண்டு முன்னோக்கி ஓடின. 
தொங்கவிடப்பட்டிருந்த சிறிய சீன விளக்கு சரிந்தாடியது. 
“தங்கையா?” என்று பாண்டு சேவகனிடம்‌ கேட்டான்‌. 
“ஆம்‌ அரசே, நாம்‌ படித்துறையை நெருங்குகிறோம்‌” 
என்றான்‌ சேவகன்‌. 


பாண்டு சாளரம்‌ வழியாக அஸ்தினபுரியின்‌ அமுதகலச 
இலச்சினை கொண்ட வளைவைப்‌ பார்த்தான்‌. அப்பால்‌ 
படித்துறையின்‌ விளக்குகள்‌ மழைத்திரையின்‌ 
வழியாகத்தெரிந்தன. மழையில்‌ அவ்வெளிச்சம்‌ கரைந்து 
வழிவதுபோலத்‌ தோன்றியது. படித்துறையில்‌ இருந்து 
குதிரை வீரர்கள்‌ மழைக்குள்‌ விரைந்து அவர்களை 
நோக்கி வந்தனர்‌. முதலில்‌ சென்ற காவல்‌ வீரர்களை 
அவர்கள்‌ சந்தித்ததும்‌ மெல்லிய குரலில்‌ உரையாடல்கள்‌ 
ஒலித்தன. ரதங்களும்‌ வண்டிகளும்‌ விலகி 
கங்கைக்கரையில்‌ இருந்த பெரிய களமுற்றம்‌ நோக்கிச்‌ 
சென்றன. அங்கே மரப்பட்டைக்‌ கூரையிடப்பட்ட 
லாயங்களில்‌ குதிரைகள்‌ கட்டப்பட்டிருந்தன. ஓசை 
கேட்டு அவை தொடைச்‌ சதைகளை அசைத்து தோலைச்‌ 
சிலிர்த்தபடி திரும்பிப்‌ பார்த்தன. அவற்றின்‌ மின்னும்‌ 
விழிகளையும்‌ அசைவில்குலையும்‌ பிடரி மயிரையும்கூட 
காணமுடிந்தது. 


சேவகன்‌ கீழே இறங்கியபின்‌ “இளவரசே தாங்கள்‌ 
இறங்கலாம்‌” என்றான்‌. பாண்டு வெளியே அவன்‌ 
இழுத்துப்போட்ட மரப்‌ பெட்டியில்‌ கால்‌ வைத்து 
இறங்கினான்‌. ஒரு சேவகன்‌ அவனுக்கு மேல்‌ பெரிய 
ஓலைக்குடை ஒன்றை பிடித்துக்‌ கொண்டான்‌. 
திரையசைவது போல இருளுக்குள்‌ மழை அசைவதை 
விளக்குகளின்‌ ஒளியில்‌ காணமுடிந்தது. “நாம்‌ சுங்க 
அதிகாரியின்‌ மாளிகைக்குச்‌ செல்வோம்‌ இளவரசே... 
படகுகள்‌ பாய்‌ எழுப்பிய பின்னர்‌ துறைக்குச்‌ சென்றால்‌ 
போதும்‌ என்பது பிதாமகரின்‌ ஆணை” என்றான்‌ 
சேவகன்‌. 


சேற்றில்‌ சந்தன மிதியடிகளை எச்சரிக்கையாகத்‌ தூக்கி 
வைத்து பாண்டு நடந்தான்‌. சுங்க அதிகாரியின்‌ மாளிகை 
முகப்பில்‌ சுளுந்துப்‌ பந்தங்கள்‌ எரிந்தன. உள்ளறையில்‌ 
நெய்தீபங்கள்‌ எரிந்த ஒளி செந்நிறச்‌ சதுரங்களாகத்‌ 
தெரிந்தது. பந்தங்களின்‌ சிவந்த வெளிச்சம்‌ முற்றத்தின்‌ 
ர அயம்‌ படத மும்ம 
முற்றத்தில்‌ நின்ற பாண்டு அப்பால்‌ மரத்தடியில்‌ தெரிந்த 


இரு சிறு ஒளிகளைப்‌ பார்த்தான்‌. “அவை என்ன? 
கோயில்களா?” என்றான்‌. சேவகன்‌ “ஆம்‌ அரசே. அவை 
அம்பையன்னைக்கும்‌ அவளுடைய அணுக்கச்‌ 
சேவகனாகிய சித்த மூர்த்திக்கும்‌ கட்டப்பட்ட கோயில்கள்‌” 
என்றான்‌. பாண்டு “ஆம்‌, கதைகளைக்‌ கேட்டிருக்கிறேன்‌” 
என்றான்‌. 


சேவகன்‌ “அம்பை அன்னையை இங்கே படகில்‌ 
இறக்கிவிட்ட குகன்‌ அவள்‌ கொற்றவையாகி திரும்பி 
வருவது வரை இங்கேயே காத்திருந்தான்‌ என்றும்‌ 
அன்னை அவனை தன்‌ வலக்காலால்‌ நெற்றிப்‌ பொட்டில்‌ 
தீண்டி ஞானமளித்து சித்தனாக ஆக்கினாள்‌ என்றும்‌ 
கதைகள்‌ சொல்கின்றன. இந்தப்‌ பாதையின்‌ வலப்பக்கம்‌ 
உள்ள காடு இன்று அம்பாவனம்‌ என்று 
அழைக்கப்படுகிறது. அங்கே அம்பையன்னை எரிபீடம்‌ 
ஏறிய இடத்தில்‌ அவளுடைய ஆலயம்‌ உள்ளது. 
வருடத்திற்கு ஒருமுறை நூற்றியெட்டு பத்தினிப்‌ 
பெண்கள்‌ நோன்பிருந்து அங்கே சென்று குருதிபலி 
கொடுத்து வழிபடுகிறார்கள்‌.” 


சுங்கபதியின்‌ மாளிகையில்‌ பீஷ்மரும்‌ விதுரனும்‌ 
பாண்டுவும்‌ பீடங்களில்‌ அமர்ந்துகொண்டனர்‌. சுங்கபதி 
பீஷ்மரிடம்‌ அங்குள்ள சுங்கக்‌ கணக்குகள்‌ பற்றிய 
செய்திகளை விளக்கிச்‌ சொல்லத்‌ தொடங்கினான்‌. 
விதுரன்‌ அருகே நின்று அரையிருளில்‌ மின்னும்‌ 
கண்களுடன்‌ கேட்டான்‌. சேவகர்கள்‌ காய்ச்சிய பாலை 
அவர்களுக்கு அளித்தனர்‌. விதுரன்‌ “இரவில்‌ நதிமீது 
குளிர்‌ இருக்கும்‌ அமைச்சரே. தோலாடைகளும்‌ 
மரவுரியாடைகளும்‌ தேவைப்படும்‌” என்றான்‌. பலபத்ரர்‌ 
“அனைத்துக்கும்‌ முன்னரே இங்கு ஆணைகள்‌ 
அளித்திருந்தேன்‌” என்றார்‌. 


பாண்டு எழுந்து தூணருகே சென்று மழை வழியாகப்‌ 
பார்த்தான்‌. மரங்களுக்கு அப்பால்‌ நரைத்த இருளாக 
கங்கை ஓடுவது தெரிந்தது. கங்கை என்ற சொல்லே 
குளிராக, எடைமிக்கதாக நெஞ்சை அறைந்தது. கூர்ந்து 
பார்க்கும்தோறும்‌ காட்சி தெளிந்து வர, கங்கையின்‌ 
அலைகளையும்‌ அதன்‌ விரிவுக்கு அப்பால்‌ பாய்விரித்துச்‌ 
செல்லும்‌ படகுகளையும்‌ அவன்‌ பார்த்தான்‌. 
கரையோரமாக நின்ற படகுகள்‌ எழுந்தமர்ந்து 
கொண்டிருக்க அலைகள்‌ அவற்றின்‌ விலாக்களை 
அறைந்தன. சேறு படிந்த கரைகளில்‌ அலை நாக்குகள்‌ 
மென்மையாக பரவி மீண்டுகொண்டிருந்தன. இரு 
படகுகளுக்கு நடுவே ஒரு பெரிய மீன்‌ துள்ளி 
நீர்த்திவலைகள்‌ தெறிக்க விழுந்து மூழ்கியது. “மீன்‌!” 


என்றான்‌ பாண்டு. 


“எங்கே?” என்று விதுரன்‌ கேட்டான்‌. “கங்கையில்‌ மீன்கள்‌ 
அதிகம்‌ இல்லையா?” என்று பாண்டு கேட்டான்‌. 
“உங்களுக்கு கங்கை தெரிகிறதா என்ன?” என்று 
கேட்டபடி விதுரன்‌ வந்து அவன்‌ அருகே நின்றான்‌. 
கண்களை விரித்து நோக்கியபின்‌ “எனக்கு இருளலைகள்‌ 
மட்டுமே தெரிகின்றன” என்றான்‌. பாண்டு 
புன்னகையுடன்‌ “என்‌ விழிகள்‌ இருளில்தான்‌ மேலும்‌ 
கூர்மை கொள்கின்றன” என்றான்‌. விதுரன்‌ “ஆம்‌. 
உங்கள்‌ வரம்‌ அது” என்றான்‌. “வரமா?” என்றான்‌ பாண்டு 
சிரித்தபடி. “ஆம்‌, வரமேதான்‌. பிறரால்‌ பார்க்க 
முடியாதவற்றைப்‌ பார்ப்பது வரம்‌ அல்லவா?” 


“எதற்கும்‌ ஒரு விளக்கம்‌ உன்னிடம்‌ இருப்பதனால்தான்‌ 
உன்னை அரசுசூழ்தலில்‌ திறமுள்ளவன்‌ என்கிறார்கள்‌” 
என்றான்‌ பாண்டு. “சிறந்த அரசுசூழ்மதியாளர்‌ 
அனைத்தையும்‌ விளக்குவார்கள்‌. விளக்க முடியவில்லை 
என்றால்‌ ஏன்‌ விளக்க முடியவில்லை என்று விளக்கத்‌ 
தொடங்கி விடுவார்கள்‌” என்று சொல்லி விதுரன்‌ 
நகைத்தான்‌. பாண்டு அப்பால்‌ தெரிந்த 
அம்பையன்னையின்‌ சிற்றாலயத்தைப்‌ பார்த்தான்‌ 
“அம்பையன்னை!” என்றான்‌. விதுரன்‌ “ஆம்‌” என்றான்‌. 


“நீ அன்னையின்‌ திருவுருவச்சிலையைப்‌ 
பார்த்திருக்கிறாயா?” என்றான்‌ பாண்டு. “அது அழகிய 
சிலையல்ல. சாதாரணமான ஏதோ சிற்பி செதுக்கியது. 
வராகியன்னை மேல்‌ கொற்றவை அமர்ந்திருக்கும்‌ 
கோலம்‌. செங்காந்தள்‌ மலர்‌ சூட்டி வழிபடுகிறார்கள்‌” 
என்றான்‌ விதுரன்‌. “யார்‌?” என்று பாண்டு கேட்டான்‌. “நம்‌ 
வீரர்கள்தான்‌.” பாண்டு சிலகணங்கள்‌ இருளை 
நோக்கியபின்‌ “பீஷ்ம பிதாமகர்‌ முன்‌ அவர்கள்‌ 
வழிபடுவார்களா?” என்றான்‌. “ஏன்‌ வழிபட்டாலென்ன?” 
என்றபின்‌ விதுரன்‌ நகைத்தபடி “அண்ணா, அதற்கருகே 
ஒரு வெற்றிடம்‌ இருக்கிறது. அங்கே பீஷ்மருக்கும்‌ ஓர்‌ 
ஆலயம்‌ எழுப்பவே இவர்கள்‌ காத்திருக்கிறார்கள்‌” 
என்றான்‌. பாண்டு சிரித்தான்‌. 


விதுரன்‌ சிரிப்பு மேலும்‌ விரிந்த முகத்துடன்‌ “நான்‌ 
வேண்டுமென்றால்‌ ஒரு அரிய மெய்ஞானத்தைப்‌ 
பகிர்கிறேன்‌. பிரம்மம்‌ என்பது மண்ணுக்குள்‌ இருக்கும்‌ 
ஒரு பெரிய கிழங்குபோல. அதை நாம்‌ காண்பது அது 
முளைத்தெழும்‌ ஆயிரமாயிரம்‌ தெய்வங்கள்‌ 
வழியாகத்தான்‌” என்றான்‌. பாண்டு நகைத்தான்‌. விதுரன்‌ 
“நீதியே தெய்வம்‌. அநீதி இன்னொரு தெய்வம்‌. 


கொல்பவன்‌ தெய்வம்‌. கொல்லப்படுபவன்‌ இணையான 
தெய்வம்‌... தன்‌ பரப்பில்‌ அங்குமிங்கும்‌ 
சென்றுகொண்டிருக்கும்‌ இந்த 
எளியமைந்தர்களைப்பற்றி கங்கை என்ன 
நினைப்பாள்‌? வேறென்ன... சிரித்துக்கொள்வாள்‌” 
என்றான்‌. 

படகுகள்‌ ஒருங்கிவிட்டன என்று தலைமைக்குகன்‌ வந்து 
பணிந்து சொன்னான்‌. பீஷ்மர்‌ அந்தப்‌ படித்துறையில்‌ 
இறங்கியது முதல்‌ கற்சிலை போலவே இருந்தார்‌. குகன்‌ 
சொன்னதைக்கேட்டு அவரில்‌ உயிர்‌ தன்‌ இருப்பை 
உணர்ந்தது. மெல்லிய தலையசைவுடன்‌ எழுந்து 
தலையை மிகக்குனித்து நிலைக்கதவைக்‌ கடந்து 
முற்றத்தில்‌ இறங்கி நடந்து சென்றார்‌. 

அவர்‌ அம்பையின்‌ ஆலயத்தை அரைக்கணமேனும்‌ 
பார்க்கிறாரா என்று பாண்டு கவனித்தான்‌. அவரது 
உடலில்‌ எந்த அசைவும்‌ தெரியவில்லை. 
அவ்வெண்ணத்தை உணர்ந்தவன்‌ போல விதுரன்‌ “அந்த 
அளவுக்கு கட்டுப்படுத்திக்‌ கொள்கிறாரென்றால்‌ அவரது 
அகத்தின்‌ புண்‌ எத்தனை ஆழமானதாக 
இருக்கவேண்டும்‌” என்றான்‌. பாண்டு “ஆம்‌” என்றான்‌. 
“யானைகளின்‌ ரணங்களைப்‌ பார்த்திருக்கிறீர்களா? 
வைத்தியர்கள்‌ சிறு கோடரியால்‌ வெட்டி முழங்கை வரை 
உள்ளே விட்டு மருந்திடுவார்கள்‌. தசையாலான சிறு 
குகைகள்‌ போலிருக்கும்‌ அவை” என்றான்‌ விதுரன்‌. 
பாண்டு பல்லைக்கடித்துக்கொண்டான்‌. 


மழை நின்று இலைத்துளிகள்‌ காற்று வீசும்போது உரத்து 
மீண்டும்‌ சீர்கொண்டன. தவளைகளின்‌ ஓலம்‌ மீண்டும்‌ 
எழுந்து அப்பகுதியைச்‌ சூழ்ந்திருந்தது. கங்கையின்‌ 
அந்தச்‌ சதுப்புக்‌ கரையில்‌ கோடிக்கணக்கான தவளைகள்‌ 
இருக்கக்கூடும்‌ என்று பாண்டு நினைத்தான்‌. அவை ஒரு 
பேரரசாக இருக்கலாம்‌. பிறபகுதிகளின்‌ தவளைகளால்‌ 
அஞ்சப்படும்‌ அரசு. அவர்களின்‌ சூதர்களால்‌ பாடப்படும்‌ 
வல்லமை. ஏன்‌ பாடவேண்டும்‌? அவையே 
பாடிக்கொள்கின்றனவே என்று நினைத்ததும்‌ அவன்‌ 
புன்னகை புரிந்தான்‌. 


விதுரன்‌ திரும்பிப்பார்த்தான்‌. “எத்தனை சூதர்கள்‌!” 
என்றான்‌ பாண்டு. விதுரன்‌ புன்னகை புரிந்து “அவை 
வேதம்‌ பாடுகின்றன என்று மூதாதை ரிஷிகள்‌ 
சொல்லிவிட்டனர்‌. அவை பாடுவது மழைப்பாடலை” 
என்றான்‌. “ரிஷி மைத்ராவருணி வசிட்டன்‌ வேதங்களில்‌ 


தவளைகளை மண்ணின்‌ முதல்‌ வைதிகர்கள்‌ என்று 
சொல்கிறார்‌.” பாண்டு “ஆம்‌, மழையைப்பற்றி அவை 
பாடாமல்‌ வேறு எவர்‌ பாடமுடியும்‌? வருணனையும்‌ 
இந்திரனையும்‌ அன்னைநதிகளையும்‌ அவை அறியாமல்‌ 
வேறு எவர்‌ அறியமுடியும்‌?” என்றான்‌. “இப்போது நான்‌ 
விரும்புவதென்ன தெரியுமா? ஒரு தவளையின்‌ 
கண்ணைப்‌ பார்ப்பதைத்தான்‌.” 


“தவளையின்‌ கண்கள்‌ இரவில்‌ மனிதர்களுடன்‌ 
உரையாடக்கூடியவை” என்று விதுரன்‌ சொன்னான்‌. 
அவர்கள்‌ முற்றத்தில்‌ இறங்கி நடந்தபோது மெல்லிய 
பளபளப்புடன்‌ ஒரு சர்ப்பம்‌ குறுக்காகக்‌ கடந்து சென்றது. 
பந்த ஒளி தேங்கிக்‌ கிடந்த சேற்று நீரை மெல்லத்‌ தொட்டு 
அலையெழுப்பியபின்‌ அது ஒதுங்கி வளைந்து சென்றது. 
“ஒரே சொல்‌” என்று பாண்டு சொன்னான்‌. 
“மழைமழைமழை” விதுரன்‌ புன்னகைசெய்து “வேதம்‌ 
என்பது ஒரு சொல்‌ முளைத்த வனம்‌ என்பார்கள்‌” 
என்றான்‌. 


அவர்கள்‌ படகுத்துறையை அடைந்தனர்‌. படித்துறையை 
ஒட்டி நின்ற பெரும்படகின்‌ விலா அசைவதை 
படகுத்துறையின்‌ மரச்சட்டத்தின்‌ நிலையுடன்‌ 
ஒப்பிட்டால்மட்டுமே விழிகள்‌ அறிந்தன. 
பொறுமையிழந்த புரவி போல கால்மாற்றிக்கொண்டு 
அவை நிற்கின்றன என பாண்டு 
நினைத்துக்கொண்டான்‌. சாய்க்கப்பட்ட பலகை வழியாக 
இரு வீரர்களால்‌ பற்றப்பட்டு பாண்டு படகில்‌ 
ஏறிக்கொண்டான்‌. 


படகு அலைகளில்‌ ஊசலாடுவதை அதன்‌ பரப்பில்‌ 
நின்றபின்‌ தலையால்‌ தெளிவாக உணரமுடிந்தது. அதன்‌ 
பாய்களின்‌ கயிறுகளை இழுத்து கொடிமரத்தில்‌ 
ஏற்றிக்கொண்டிருந்தனர்‌. பாய்க்கயிறுகள்‌ பாண்டுவின்‌ 
கையளவே பெரிதாக கற்பாறையின்‌ சொரசொரப்புடன்‌ 
இருந்தன. உள்ளறைக்குள்‌ நெய்‌ விளக்குகள்‌ எரிய 
சிவந்த ஒளியில்‌ புலித்தோல்‌ இருக்கைகள்‌ கனல்‌ போலத்‌ 
தெரிந்தன. 


“காற்றே இல்லை” என்றான்‌ பாண்டு. “மழை 
நின்றிருக்கிறது அல்லவா? மீண்டும்‌ மழையுடன்‌ காற்றும்‌ 
வரும்‌” என்றான்‌ விதுரன்‌. “தாங்கள்‌ உள்ளே 
இளைப்பாறலாமே!” பாண்டு “இல்லை, நான்‌ இங்கேயே 
நின்று கொள்கிறேன்‌” என்றான்‌. “நாளை 
மார்த்திகாவதியில்‌ தங்களுக்கு அலுவல்கள்‌ உள்ளன” 
என்று விதுரன்‌ சொன்னான்‌. “நான்‌ கங்கையை பார்க்க 


விரும்புகிறேன்‌” விதுரனின்‌ வெண்விழிகளைப்‌ பார்த்து 
பாண்டு சொன்னான்‌. “இது என்‌ அன்னையின்‌ அகம்‌.” 


விதுரன்‌ சில கணங்கள்‌ கழித்து “ஆம்‌” என்றான்‌. 
“விதுரா, ஒருமுறையாவது என்‌ அன்னையர்‌ இந்த 
நதிக்கரைக்கு வந்திருக்கிறார்களா?” என்றான்‌. “இல்லை. 
நான்‌ அதைப்பற்றி கேட்டிருக்கிறேன்‌. அவர்கள்‌ 
கங்கைக்கரைக்கு வந்ததேயில்லை. கங்கை என்னும்‌ 
சொல்லைச்‌ சொன்னதுமில்லை” விதுரன்‌ 
புன்னகையுடன்‌ “அம்பை என்ற சொல்லையும்தான்‌” 
என்றான்‌. 


“அண்களால்‌ அத்தனை முழுமையாக ஒரு சொல்லை 
விழுங்கிவிடமுடியுமா என்ன?” என்றான்‌ பாண்டு. 
விதுரன்‌ சிரித்து “ஆண்களுக்கு அத்தனை பெரிய 
அடிகள்‌ கிடைப்பதில்லையோ என்னவோ” என்றபின்‌ 
“தங்கள்‌ அன்னை எனக்கு ஆயிரம்‌ ஆணைகள்‌ அளித்து 
அனுப்பியிருக்கிறார்கள்‌ அரசே” என்றான்‌. பாண்டு 
“அனைத்தையும்‌ என்னிடம்‌ சொல்லிக்கொண்டே இரு. 
நான்‌ என்‌ அன்னையின்‌ இருப்பை உணர்ந்துகொண்டே 
இருப்பேன்‌” என்றான்‌. “ஆனால்‌ இன்று கங்கையை நான்‌ 
காண்பேன்‌... எவர்‌ சொன்னாலும்‌ சரி.” 


“ஒன்றுமே தெரியாது. இன்று கருநிலவு பத்தாம்‌ நாள்‌. 
வானம்‌ மேகங்களால்‌ மூடப்பட்டிருக்கிறது. பாண்டு “நான்‌ 
பார்க்க முடியும்‌ என்று நினைக்கிறேன்‌” என்றான்‌. “மழை 
பெய்யாமலிருக்கட்டும்‌” என்றபின்‌ விதுரன்‌ அறைக்குள்‌ 
நுழைந்தான்‌. அவனால்‌ அனைத்து நுண்ணிய 
உணர்வுகளையும்‌ உடனே வந்து தொட்டுவிடமுடிகிறது. 
னால்‌ மிக எளிதாக ஓர்‌ அறையை மூடி 
இன்னொன்றைத்‌ திறப்பவன்‌ போல எளிய 
அலுவல்களுக்குள்ளும்‌ புகுந்துகொள்கிறான்‌. பிறர்‌ 
கேட்க இளவரசே என்கிறான்‌. தனியாக அண்ணா 
என்கிறான்‌. அதற்கேற்ப அவன்‌ தன்னை முற்றாக 
பகுத்துக்கொள்கிறான்‌. பகுபடாத ஒரு அகம்‌ 
அவனுக்குள்‌ இருக்கும்‌. எங்கோ. அதை உணரமுடியுமா? 


குகர்கள்‌ ஒரே சமயம்‌ ஐம்பது கழிகளால்‌ படித்துறையின்‌ 
மரச்சட்ட விளிம்பை உந்தித்‌ தள்ளினார்கள்‌. “அன்னை 
கங்கையே! விண்ணின்‌ கங்கையே! அன்னை கங்கையே! 
பெருகு கங்கையே! அன்னை கங்கையே! அலைக்கும்‌ 
கங்கையே அன்னை கங்கையே! வாழ்க கங்கையே! 
அவர்கள்‌ கூச்சலால்‌ இழுக்கப்பட்டது போல படகு மிக 
மெதுவாக அசைந்து அலைகளில்‌ ஏறி அமர்ந்து மீண்டும்‌ 
ஏறியமர்ந்து விலகிச்‌ சென்றது. படித்துறை அசைந்தாடி 


விலக படகின்மீது பாய்மர உச்சியில்‌ அமர்ந்திருந்த ஏதோ 
பறவை திடுக்கிட்டு எழுந்து கூவியபடி சிறகடித்து கரை 
நோக்கிச்‌ சென்றது. 


குகர்கள்‌ ஒவ்வொரு பாய்க்கயிறாக அவிழ்க்கத்‌ 
தொடங்கினர்‌ காற்று வீசாததனால்‌ அவிழ்க்கப்பட்ட 
பாய்கள்‌ கொடிமரத்தைப்‌ பற்றிக்கொண்டு உயிரற்று 
தொங்கின. அவர்கள்‌ மாறிமாறி கங்கா கங்கா என்று 
செவியதிர கூவியபடி கயிற்றை இழுத்து பாய்களை 
விரித்துக்‌ கட்டினர்‌. ஏழு பாய்கள்‌ விலக்கப்பட்டும்‌ கூட 
கங்கையின்‌ இயல்பான ஒழுக்கிலேயே படகு அசைந்து 
சென்று கொண்டிருந்தது. அதன்‌ விலாவில்‌ அலைகளின்‌ 
ஒலி குதிரை நீரருந்துவதுபோலக்‌ கேட்டது. 


படகின்‌ அமரத்தில்‌ இருந்த காமதேனுவின்‌ சிலையருகே 
நின்றவன்‌ சுக்கானைப்‌ பிடித்து திருப்ப துடுப்பு 
போடுபவர்கள்‌ “அன்னை கங்கை!. அலைகள்‌ கங்கை!” 
என்று மாறி மாறிக்‌ கூவியபடி துடுப்புகளை உந்தினர்‌. 
படகு ஒரு குறிப்பிட்ட கோணத்தில்‌ திரும்பியபோது ஏழு 
பாய்களும்‌ உயிர்‌ கொண்டன. காற்று வீசுவதை உணர 
முடியவில்லை ஆனால்‌ பாய்களில்‌ காற்று புகுந்து அவை 
புடைப்பு கொண்டன. படகு புத்தாக்கம்‌ பெற்று எழுந்து 
கரும்பாறைகளில்‌ இளம்புரவி என நீரலைகளில்‌ தாவி 
ஏறியது. 


பாண்டு கயிற்றைப்‌ பற்றிக்கொண்டு கங்கையை 
நோக்கியபடி நின்றான்‌. வானத்தின்‌ மேற்கு மூலையில்‌ 
மேகக்‌ குவியலுக்குள்‌ மெல்லிய ஒளிக்கசிவு தெரிந்தது. 
பிறைநிலவு இலைகளுக்குள்‌ வெண்பழம்‌ போல உள்ளே 
இருந்தது. அதை நோக்கி மிதக்கும்‌ மலைபோல ஒரு 
கருமேகம்‌ சென்று கொண்டிருந்தது. கங்கைக்கரை 
மரக்கூட்டங்கள்‌ யானைக்‌ கூட்டங்கள்‌ போலத்‌ தெரிந்தன. 
குங்குமத்‌ தீற்றல்கள்‌ போலத்‌ தெரிந்த விளக்கொளிகள்‌ 
விலகி விலகிச்‌ செல்ல நீரலைகளின்‌ ஒலி மட்டும்‌ 
அவனைச்‌ சூழ்ந்தது. 


பாண்டு படகின்‌ விலாவருகே மூங்கிலைப்பற்றியபடி 
நின்றுகொண்டான்‌. நடக்கும்‌ யானையின்‌ கால்கள்‌ 
உரசிக்கொள்வது போல மிகமெல்லிய நீரொலி ஒன்று 
படகின்‌ விலாவுக்கு அப்பால்‌ கேட்டுக்கொண்டிருந்தது. 
படகுடன்‌ கங்கை மிகத்தனியாக ஏதோ சொல்வதுபோல. 
படகுக்குப்பின்னால்‌ பிளவுண்டு விலகிய நீர்‌ பளபளத்து 
விரிந்து இரு பெரிய அலைகளாகி பின்னால்‌ வந்த 
படகுகளைத்‌ தாக்கி பின்‌ அமிழ்த்தி கடந்து சென்றது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


கங்கையை அப்போது அவன்‌ மட்டுமே 
பார்த்துக்கொண்டிருந்தான்‌ என பாண்டு நினைத்தான்‌. 
வேறெவரும்‌ அப்போது அதைப்பார்க்கவில்லை. 
அவர்களின்‌ பல்லாயிரம்‌ கண்கள்‌ கண்ட கங்கையை 
அவன்‌ கண்டதேயில்லை. இந்த கங்கை அவனுக்காக 
மட்டும்‌ பகீரதன்‌ சொல்லுக்கிணங்கி விண்ணிலிருந்து 
இறங்கி செஞ்சடையன்‌ அனல்கடந்து ஒழுகி இதுவரை 
வந்திருக்கிறாள்‌. ஆம்‌, இது கங்கை. பல்லாயிரம்‌ 
நாவாய்களை பாவைகளாக்கி 
விளையாடிக்கொண்டிருப்பவள்‌. பல்லாயிரம்கோடி 
வயதானபின்னரும்‌ விளையாட்டு விலகாதவள்‌. பேதை 
கன்னி அன்னை மூதன்னை. 


குகர்கள்‌ தங்கள்‌ துடுப்புகளுடன்‌ பீடங்களில்‌ அமர்ந்து 
கொண்டனர்‌. “அரசே தாங்கள்‌ துயிலவில்லையா?” என்று 
மூத்த குகன்‌ கேட்டான்‌. “இல்லை” என்று பாண்டு பதில்‌ 
சொன்னான்‌. “விடியும்வரை படகு இப்படியேதான்‌ 
செல்லும்‌ இருளில்‌ ஒன்றும்‌ தெரியாது” என்றான்‌ அவன்‌. 
பாண்டு அதற்கு பதில்‌ கூறவில்லை. அவன்‌ தயங்கி 
“நாங்கள்‌ பாடிக்கொண்டே ஓட்டுவோம்‌” என்றான்‌. 
பாடும்படி பாண்டு கையை அசைத்தான்‌. 


மூத்த குகன்‌ கைகளைத்தட்டி தாளத்தை தொடங்கி 
வைத்தான்‌. மற்ற குகர்கள்‌ தொடைகளிலும்‌ 
மரப்பலகைகளிலும்‌ தாளமிட்டனர்‌. தாளம்‌ மட்டும்‌ 
தொடர்ந்து ஒலித்தது. அந்தத்‌ தாளமும்‌ துடுப்புகளின்‌ 
அசைவும்‌ சரியாக இணையும்‌ வரை அவர்கள்‌ 
தாளமிட்டனர்‌. தாளம்‌ வழியாக தங்கள்‌ 
தனிச்சிந்தைகளை தனியிருப்புகளை தனியுடல்களை 
இழந்து அவர்கள்‌ ஒன்றாவது தெரிந்தது. தாளம்‌ இருண்ட 
சுழியாக ஆகி சுழன்று சுழன்று ஒரு ஆழ்ந்த புள்ளியாக 
அதனுள்ளிருந்து ஒரு குகனின்‌ கனத்த குரல்‌ எழுந்தது. 


‘அன்னையே என்ன நினைக்கிறாய்‌? எதற்காக நீ மெல்லச்‌ 
சிரித்தாய்‌? ஜனகன்‌ மகளே, பூமியின்‌ வடிவே, 
பொன்றாபெரும்பொறையே என்ன நினைத்தாய்‌? 
எதற்காக நீ மெல்லச்‌ சிரித்தாய்‌?” 


தந்தைசொல்‌ காக்க அரசுதுறந்து தவக்கோலம்‌ பூண்டு 
கங்கைக்‌ கரையில்‌ வந்து நின்றான்‌ ரகுகுல ராமன்‌. 


அவன்‌ தோளில்‌ வில்‌ நாகபடம்‌ என எழுந்து நின்றது. 
இடப்பக்கம்‌ மரவுரியாடை புனைந்து நிலவு போல 
குளிரொளி படர்ந்த கண்களுடன்‌ ஜானகி நின்றிருந்தாள்‌. 
வலப்பக்கம்‌ வில்லேந்திய வலக்கையும்‌ அம்பு ஏந்திய 
இடக்கையுமாக அனலென எரியும்‌ விழிகளுடன்‌ 
நின்றிருந்தான்‌ இளையோன்‌. வெய்யோன்‌ ஒளி அவன்‌ 
மேனியின்‌ விரிசோதியில்‌ மறைந்தது. கங்கையோ என 
கருநிறத்தண்ணலின்‌ குளிர்மெய்‌ கண்டு திகைத்தன 
நீர்ப்பறவைகள்‌. 


“அன்னையே சொல்‌ எதற்காக நீ புன்னகை செய்தாய்‌? 
உன்‌ செவ்வடி மலர்களை என்‌ குளிர்ந்த மெல்விரல்கள்‌ 
தொடும்‌ போது எதற்காக நீ புன்னகை செய்தாய்‌?” 


கங்கைக்கரையில்‌ ஆயிரம்‌ நாவாய்களின்‌ தலைவனாகிய 
பெருவேடன்‌ குகன்‌ கார்குலாம்‌ நிறத்தானின்‌ 
கால்தொட்டுச்செல்லும்‌ கங்கையின்‌ கைவிரல்களைக்‌ 
கண்டான்‌. முளைவிட்டெழும்‌ பனைபோல இருகைகளை 
தலைமேல்‌ கூப்பி கண்களில்‌ இன்பநீர்‌ வார அவனருகே 
சென்று வணங்கினான்‌. “எந்தையர்‌ செய்தவத்தாலும்‌ 
என்னூழ்‌ கனிந்ததாலும்‌ இந்நிலம்‌ ஏகினாய்‌ 
அண்ணலே... இங்கு என்‌ படகுகளாகி நிற்கும்‌ ஆயிரம்‌ 
மரங்களில்‌ அமுதக்கனி விளைந்த அந்த மரம்‌ ஏதென்று 
உரைப்பாய்‌” என்றான்‌. 


விண்புனல்‌ பொழி ட்‌ தண்ணொளி நகைசெய்து 
“ஊழ்வினையால்‌ இங்கெய்தினோம்‌ துணைவனே. 
எவ்வூழும்‌ நல்லூழே என உன்னைக்‌ கண்டதும்‌ 
அறிந்தேன்‌. உன்‌ மரங்களில்‌ எது எளியதோ அதை 
எனக்கென ஒருக்குக” என்றான்‌. பாலுடை மொழியாளும்‌ 
பகலவன்‌ அனையானும்‌ நின்ற இடம்‌ நோக்கி தன்‌ 
கைதொட்ட முதல்‌ படகை இழுத்துவந்து நிறுத்தினான்‌. 
“அறத்தின்‌ மூர்த்தியே என்‌ படகில்‌ உன்‌ சேவடி 
தீண்டுவதாக. என்‌ குலமெல்லாம்‌ உன்‌ ஆசியே 
பொலிவதாக என்றான்‌. 


“சொல்‌ அன்னையே நீ சிரித்தது எதற்காக? உன்‌ 
செவ்வண்ணச்‌ சிற்றடி எழுந்து படகில்‌ ஊன்றியபோது 
மெல்ல பறந்த கருங்குழல்‌ சுரிகளை கையால்‌ ஒதுக்கி நீ 
கண்மலர்ந்தது எதற்காக?” 


கல்தொடுத்தன்ன போலும்‌ கழலினான்‌ காடாளும்‌ குகன்‌ 
தன்‌ பெரிய துடுப்பை எய்து படகை நீரில்‌ இறக்கினான்‌. 
அன்னையே என்று என்னையழைத்து உந்தி 
முன்னகர்த்தினான்‌. படகுக்கு மேல்‌ எழுந்தது பாய்ச்சிறகு 


“என்றுமழியா இவ்வொழுக்கு போல காலகாலங்கள்‌ 
கடந்தோடட்டும்‌ ஐயனே உன்‌ புகழ்‌” என்றான்‌. எறிதிரை 
இதழ்‌ விரித்து மலரென ஒளிவிட்ட நதிமீது தும்பியென 
பறந்து மொய்த்துச்சென்றது படகு. 


“அன்னையே சொல்லமாட்டாயா? உன்‌ துயர்முறுவல்‌ 
எதற்காக? உன்‌ தோள்களில்‌ என்‌ சிற்றலை முத்துக்களை 
சிதறியாடுகின்றேன்‌. உடல்‌ சிலிர்த்து உன்‌ தலைவனருகே 
நகர்கிறாய்‌. சொல்‌, உன்‌ துயரமுறுவல்‌ எதற்காக?” 


நீரலைகளில்‌ எழுந்தமர்ந்தது படகு. மழையெழும்‌ 
மாமலையென கரிய குகனின்‌ உடலில்‌ வியர்வை 
வழிந்தது. “உன்‌ பெயர்‌ சொல்லி வியர்வை சிந்தினேன்‌... 
உன்‌ பெயர்‌ சொல்லி விழிநீர்‌ சிந்துவேன்‌. என்‌ ஐயனே உன்‌ 
பெயர்‌ சொல்லி செந்நீரும்‌ நான்‌ சிந்த வேண்டும்‌” 
என்றான்‌ பிச்சராம்‌ அன்ன பேச்சினான்‌. 


'சொல்லுக தாயே, இந்த மென்னகை எதற்காக? எழுந்த 
பல்லாயிரம்‌ மீன்‌ விழிகளால்‌ சூழ்ந்து உன்னைப்‌ பார்த்து 
பிரமிக்கின்றேன்‌. உன்‌ மென்னகை எதற்காக?” 


மறுகரை சேர்ந்த படகு விரைவழிந்து பாய்‌ மடித்து விலா 
காட்டியது. கரை தொட்ட அம்பியின்‌ கயிறை இழுத்து 
சேற்று விளிம்பில்‌ ஏற்றி நிறுத்தினான்‌ ஏவலன்‌. 
இராமனின்‌ கால்‌ சேற்றில்‌ படாமலிருக்க கரையோரத்து 
மரமொன்றை இழுத்துப்‌ போட்டான்‌ குகன்‌. வில்லை 
தோளிலிட்டு தம்பிக்கு வழிகாட்டி சீதைக்கு கரம்காட்டி 
ராமன்‌ மறுகரை சென்றான. குகனை அருகணைத்து 
முன்பு உளெம்‌ ஒரு நால்வேம்‌, இனி நாம்‌ ஐவர்கள்‌ 
உளரானோம்‌ என நெஞ்சுறத்‌ தழுவிச்சொல்லி நெடுமரம்‌ 
நிறைகானுள்‌ நுழைந்தான்‌ அறமென மண்நிகழ்ந்தான்‌. 


“உலகீன்றவளே ஏன்‌ நகைத்தாய்‌? பெண்ணுடலை 
கணவனும்‌ நானும்‌ மட்டுமே காண்கிறோம்‌. பெண்‌ 
உள்ளத்தை காண்பவளோ நான்‌ மட்டுமே. சொல்லுக 
தேவி நீ நகைத்தது எதற்காக?” 


உன்‌ பாதங்கள்‌ தொட்டுச்‌ செல்லும்‌ பூமி அதையறியும்‌. 
உன்‌ மேனி வருமச்‌ செல்லும்‌ காற்றும்‌ அதையறியும்‌. 
அன்னையே உன்மேல்‌ ஒளி பொழிந்து விரியும்‌ வானும்‌ 
அதையரறியும்‌. 

நானுமறிவேன்‌ பொற்பரசியே, நீ அனல்‌ கொண்ட 
சொல்லெறிந்து நிலம்‌ பிளந்து மறைகின்ற்‌ எரிவாயின்‌ 
தழல்‌ தணிக்க போதாது விண்பிளந்து நான்‌ 


மண்நிறைக்கும்‌ நீரெல்லாம்‌. அலையடித்து அலையடித்து 
தவிப்பதன்றி நான்‌ என்‌ செய்வேன்‌ தாயே? 


நடுங்கும்‌ குரலில்‌ குகன்‌ பாடியதும்‌ அனைவரும்‌ 
கைகளைத்‌ தட்டியபடி ஒத்த குரலில்‌ சேர்ந்து பாடினர்‌. 
“அன்னையின்‌ அலையெல்லாம்‌ ஆதியன்னை 
கதையல்லவா? அன்னையவள்‌ ஒளியெல்லலாம்‌ 
சீதையின்‌ துயரல்லவா?' 


பாண்டு தன்‌ உடல அதிர்வதையும்‌ பற்கள்‌ கிட்டித்துக்‌ 
கொள்வதையும்‌ அறிந்தான்‌. கைகளை பாய்க்கயிற்றில்‌ 
கோர்த்துக்‌ கொண்டான்‌. விழுந்துவிடக்கூடாது என்று 
தன்‌ உடலுக்கு தன்‌ முழுத்‌ தன்னுணர்வாலும்‌ 

ணையிட்டான. காலே, கையே, இடையே, நெஞ்சே, 
என்னோடு நில்லுங்கள்‌. என்னை விட்டுவிடாதீர்கள்‌. 
என்னை உதறிவிடாதீர்கள்‌ என்‌ எண்ணங்களே. என்னை 
வீசி விடாதீர்கள்‌ என்‌ ஆழங்களே... 


“கங்கை, கங்கா கங்கா! கங்கையின்‌ பெயரே சீதா சீதா சீதா 
! 


சீதா சீதா சீதா! அன்னை சீதையின்‌ பெயரே கங்கா கங்கா 
கங்கா! 


பெண்ணறிந்தவை எல்லாம்‌ தானறிந்தவளே கங்கா! 


மண்ணறிந்தவை எல்லாம்‌ தானறிந்தவளே கங்கா! ஆம்‌ 
கங்கா கங்கா கங்கா! 


வேகமான கைத்தட்டல்களுடன்‌ அவர்கள்‌ பாடிக்‌ 
கொண்டிருந்தனர்‌ அமர்ந்து கொண்டே மிக விரைவான 
நடனத்தை ஆடிச்‌ சுழன்றனர்‌. காற்றில்‌ உலைந்தாடும்‌ 
நாணல்கள்‌ போல. ஒற்றைக்குரலாக. அக்குரல்‌ 
அவர்களுடையதல்ல. மிகமிகத்‌ தொன்மையானது. ஆம்‌, 
தவளைக்குரல்‌. ஏன்‌ அதை வேதமென்றான்‌ 
மைத்ராவருணி வசிட்டன்‌ என்று அப்போது புரிந்தது. 
அவை கோடிமனங்களின்‌ ஒற்றைக்குரல்‌. அவையே 
வேதமாக முடியும்‌. தனித்தொலிப்பது ஒருபோதும்‌ 
விண்ணகப்பேராற்றல்களைச்‌ சென்றடைவதில்லை. 


கண்ணீரின்‌ ஒளியே கங்கா கங்கா கங்கா! ஆம்‌ கங்கா 
கங்கா கங்கா! 


துயரத்தின்‌ குளிரே கங்கா கங்கா கங்கா! ஆம்‌ கங்கா 
கங்கா கங்கா! 


தனிமையின்‌ விரிவே கங்கா கங்கா கங்கா! ஆம்‌, கங்கா 
கங்கா கங்கா கங்கா! 


சொல்லாத மொழியே கங்கா கங்கா கங்கா! ஆம்‌, கங்கா 
கங்கா கங்கா! 


குகர்களின்‌ உடல்நிரை இருண்டு வருவதை பாண்டு 
முதலில்‌ உணர்ந்தான்‌. அவர்களுக்குப்‌ பின்னால்‌ கங்கை 
மேலும்‌ மேலும்‌ ஒளி கொண்டது. நதியின்‌ ஆழத்திலிருந்து 
அந்த ஒளி பரவி வந்து அலைகளில்‌ ததும்பியது. 
அலைகள்‌ ஆழத்தை மறைக்கவில்லை. மென்‌ காற்றால்‌ 
சிலிர்க்கும்‌ செம்பட்டுபோல. பீலித்தொடுகையிலேயே 
அதிரும்‌ சருமபரப்புபோல கங்கையின்‌ அடித்தட்டு 
தெரிந்தது. 

அதிகாலையில்‌ மார்த்திகாவதியை நெருங்கும்போதுதான்‌ 
விதுரன்‌ கண்விழித்தான்‌. எங்கிருக்கிறோம்‌ என்னும்‌ 
எண்ணம்‌ வந்த கணமே பாண்டுவின்‌ நினைப்பும்‌ 
வந்தது. மஞ்சத்தில்‌ இருந்து எழுந்து அறைக்குள்‌ சுழன்று 
கொண்டிருந்த குளிர்காற்றை உணர்ந்தான்‌. அப்பால்‌ 
பீஷ்ம பிதாமகர்‌ படுத்திருந்த புலித்தோல்‌ மஞ்சம்‌ அங்கே 
ஒரு மனிதர்‌ படுத்திருந்த சுவடே இல்லாமல்‌ தென்பட்டது. 
பீஷ்மர்‌ இரவில்‌ மல்லாந்து கற்சிலைபோல 
அசைவில்லாது துயில்பவர்‌ என்பதை விதுரன்‌ 
அறிந்திருந்தான்‌. ஆயினும்‌ அவனுக்கு அந்த மஞ்சம்‌ 
வியப்பை அளித்தது 


விதுரன்‌ எழுந்து வெளியே பார்த்தான்‌. வெளியே படகின்‌ 
அமரமுனை அருகே யமுனையை நோக்கியபடி 
வெண்ணிழல்‌ போல பீஷ்மர்‌ நின்றிருந்தார்‌. விதுரன்‌ 
வெளிவந்ததும்‌ அவனுக்காகவே காத்து நிற்பதுபோல 
நின்றிருந்த ருத்ரனை அறைவாயிலில்‌ கண்டான்‌. ருத்ரன்‌ 
தணிந்த குரலில்‌ “இளவரசருக்கு உடல்நிலை 
குன்றியுள்ளது” என்றான்‌. விதுரன்‌ அசையாத 
இமைகளுடன்‌ பார்த்தான்‌. “உடல்வெம்மை 
ஏறியிருக்கிறது. தசைகளின்‌ அதிர்வும்‌ கூடியிருக்கிறாது” 
என்றான்‌ ருத்ரன்‌. 

விதுரன்‌ “சுயநினைவு உள்ளதா?” என்றான்‌. “இல்லை” 
என்றான்‌ ருத்ரன்‌. “என்ன நடந்தது?” என்று விதுரன்‌ 
கேட்டான்‌. “நேற்றிரவு குளிர்காற்றில்‌ கங்கையைப்‌ 
பார்த்தபடி நெடுநேரம்‌ நின்றிருக்கிறார்‌. இரவில்‌ அவர்‌ 
உடல்‌ நடுங்கிக்‌ கொண்டே இருந்திருக்கிறது. பின்னர்‌ 
மயங்கி விழுந்திருக்கிறார்‌. பாடிக்கொண்டிருந்த சூதர்கள்‌ 
அவரை தாக்கியபோது அவரே எழுந்து உள்ளே வந்து 
படுத்திருக்கிறார்‌.” 


விதுரன்‌ “நீ அப்போது என்ன செய்து கொண்டிருந்தாய்‌?” 
என்றான்‌. ருத்ரன்‌ பேசாமல்‌ நின்றான்‌. “துயில்வதல்ல 
உன்‌ பணி” என்றபின்‌ விதுரன்‌ திரும்பி நடந்தான்‌. 
படகின்‌ இரண்டாவது அறையின்‌ வாயில்‌ சற்று 
மூடியிருந்தது. உள்ளே சாளரங்கள்‌ அனைத்தும்‌ 


மூடப்பட்டு இருள்‌ நிறைந்திருக்க வெளியே படகின்‌ 
கூடத்தில்‌ எரிந்த நெய்விளக்கின்‌ ஒளிக்கீற்று கதவின்‌ 
இடைவெளி வழியாக உள்ளே விழுந்திருந்தது. 
மஞ்சத்தில்‌ பாண்டு மரவுரிப்‌ போர்வையால்‌ உடலை 
மூடிப்‌ படுத்திருப்பதைக்‌ கண்டு விதுரன்‌ கதவை 
நன்றாகத்‌ திறந்து உள்ளே ஒளி பரவச்‌ செய்தபின்‌ 
படுக்கையை நெருங்கினான்‌. 


பாண்டுவின்‌ உடலின்‌ வெம்மை ஆடைகளிலும்‌ 
படிந்திருந்தது. காற்றில்‌ அதிரும்‌ பாய்கயிறு போல அவன்‌ 
முழங்கைகள்‌ விதிர்த்துக்‌ கொண்டிருந்தன. விதுரன்‌ 
அவன்‌ கைகளைப்‌ பற்றி தன்‌ கைக்குள்‌ வைத்து 
அழுத்திக்கொண்டான்‌. அவன்‌ கைக்குள்‌ பாண்டுவின்‌ 
குளிர்ந்த மெல்லிய கரங்கள்‌ துடித்தன. சில கணங்களில்‌ 
பாண்டுவின்‌ இதயத்தை தன்‌ கைகளில்‌ உணர முடியும்‌ 
என்று விதுரனுக்குத்‌ தோன்றியது. 


விதுரன்‌ எழப்போகும்போது பாண்டு மெல்லிய குரலில்‌ 
“தம்பி” என்றான்‌. விதுரன்‌ “சொல்லுங்கள்‌ அண்ணா” 
என்றான்‌. “நான்‌ நேற்று என்‌ அன்னையை பார்த்தேன்‌” 
என்றான்‌ பாண்டு. விதுரன்‌ அவன்‌ சொல்வதை புரிந்து 
கொள்ளாதவனாக மிகப்‌ பொதுவான ஓர்‌ ஒலியை 
பதிலுக்கு அளித்தான்‌. “என்‌ அன்னையை” என்றான்‌ 
பாண்டு. “காசி நாட்டு இளவரசி அம்பாலிகை.... 
அஸ்தினபுரத்தின்‌ அரசி...” 


அவன்‌ திணறும்‌ ஒலி கேட்டு விதுரன்‌ அவன்‌ கைகளை 
மீண்டும்‌ தன்‌ கைகளுக்குள்‌ எடுத்துக்‌ கொண்டான்‌. 
கைகள்‌ அடழிபட்டுத்‌ துடிக்கும்‌ நாகம்போல அதிர்ந்தன. 
“வேண்டாம்‌ அண்ணா. நீங்கள்‌ துயிலுங்கள்‌” என்றான்‌ 
விதுரன்‌. “நில்‌... போகாதே” என்று பாண்டு அவனை 
பற்றிக்கொண்டான்‌. “என்ன வியப்பு! இல்லை எவ்வளவு 
மூடத்தனம்‌!. அவள்‌ என்‌ அருகிலேயே இதுவரை 
இருந்திருக்கிறாள்‌... நான்‌ அவள்‌ உள்ளும்‌ புறமும்‌ 
நன்கறிந்திருக்கிறேன்‌ என்று எண்ணிக்‌ 
கொண்டிருக்கிறேன்‌. எவ்வளவு மடமை!” 


விதுரன்‌ “ஆம்‌” என்றான்‌. “நாம்‌ பெண்களைப்‌ 
பார்ப்பதேயில்லை தம்பி. அவர்களை அவர்களின்‌ 
அழகால்‌ மூடி வைத்திருக்கிறோம்‌. அவர்களின்‌ 
அழகைப்பற்றிய காவியங்களால்‌ மூடி 
வைத்திருக்கின்றோம்‌.” பாண்டுவின்‌ குரலும்‌ 
அக்குரலைச்‌ சுமந்து வந்த மூச்சும்‌ அதிர்ந்தன. 


விதுரன்‌ பாண்டுவின்‌ உணர்ச்சிகளைப்‌ புரிந்து கொள்ள 


முயன்றான்‌. அன்னையிடமிருந்து பிரிந்து அவ்வளவு 
தொலைவுக்கு பாண்டு பயணம்‌ செய்ததே இல்லை. 
அதுதான்‌ அந்த அகக்கொந்தளிப்பிற்கான காரணம்‌ 
என்று அவனுக்குத்‌ தோன்றியது. “நாம்‌ இங்கே இரண்டு 
நாட்கள்‌ மட்டும்தான்‌ தங்கவிருக்கிறோம்‌ அண்ணா... 
உடனே அஸ்தினபுரத்திற்குத்‌ திரும்பவிருக்கிறோம்‌” 
என்றான்‌. 

பாண்டு அச்சொற்களைப்‌ புரிந்து கொள்ளாமல்‌ 
“சீதையை ஆதிகவி ராமாயணத்தால்‌ மூடி 
வைத்துவிட்டார்‌. பட்டாலும்‌ நகையாலும்‌ மூடிவைப்பது 
போல” என்றான்‌. “ஆம்‌” என்றான்‌ விதுரன்‌. மெல்ல 
பாண்டுவின்‌ கைகளை படுக்கையில்‌ வைத்தபடி “நீங்கள்‌ 
இன்னும்‌ சற்று நேரம்‌ துயிலலாம்‌. அடுத்த படகில்‌ உங்கள்‌ 
வைத்தியர்‌ இருக்கிறார்‌. அவரிடம்‌ நஸ்யம்‌ வாங்கித்‌ 
தருகிறேன்‌...” என்றான்‌. 


“எனக்கு ஒன்றுமில்லை... இரு” என்று பாண்டு மீண்டும்‌ 
அவன்‌ கையைப்‌ பிடித்துக்‌ கொண்டான்‌. “ஆனாலும்‌ 
பெண்கள்‌ ஏன்‌ நகைகளையும்‌ காவியங்களையும்‌ 
விரும்புகிறார்கள்‌? அவர்களும்‌ இந்தத்‌ திரைகளையும்‌ 
மறைகளையும்‌ விரும்புகிறார்களா என்ன? பாவம்‌. 
மண்ணுள்ளிப்‌ பாம்புகள்‌ போல மறைவிடத்திலிருந்து 
மறைவிடம்‌ நோக்கி ஓடுகிறார்கள்‌. அவர்களை நாம்‌ 
பார்ப்பது அப்படி ஓடி ஒளியும்‌ பதற்றங்களின்‌ 
வழியாகத்தான்‌. நான்‌ நேற்று எதைப்‌ பார்த்தேன்‌ 
தெரியுமா?” 


பாண்டு கண்களைத்‌ திறந்து மூச்சிரைக்க விதுரனைப்‌ 
பார்த்தான்‌. “பாதாள கங்கையை! மாபெரும்‌ 
பளிங்குவெளி போல அது ஓடியது.... பாதாள கங்கையை 

ண்கள்‌ பார்க்கக்கூடாது தம்பி. அது ஆண்மகனை 
கோழையாக்கிவிடும்‌. மொத்த ஆண்குலத்துக்காகவும்‌ 
அவன்‌ வெட்கிச்‌ சுருங்கி விடுவான்‌. அவன்‌ 
பேடியாகிவிடுவான்‌. அவனுடைய லிங்கம்‌ சுருங்கி 
உள்ளே சென்றுவிடும்‌. அவனுக்கு முலை முளைக்கும்‌. 
அவன்‌ தனக்காகவும்‌ தன்‌ மூதாதையருக்காகவும்‌ 
வெட்குவான்‌. தன்‌ நகரத்துக்காகவும்‌ அதன்‌ 
கோட்டைகளுக்காகவும்‌ அதன்‌ 
அரண்மனைகளுக்காகவும்‌ கூசுவான்‌. தன்‌ 
அறநூல்களையும்‌ தன்‌ தெய்வங்களையும்‌ 
அருவருப்பான்‌.” 


பாண்டுவின்‌ உடல்‌ அதிர்ந்து எழுந்தது. ஹக்‌ ஹக்‌ ஹக்‌ 
என்ற ஒலி அவன்‌ தொண்டையிலிருந்து வந்தது. 


குடத்தில்‌ நீர்‌ நிறைவதுபோல ஒலித்து பிறகு 
துளையிலிருந்து காற்றுக்குமிழிகள்‌ வெடிப்பது போல 
மாறியது. விதுரன்‌ எழுந்து வெளியே வந்து பார்த்தான்‌. 
ருத்ரன்‌ மருத்துவர்‌ கூர்மருடன்‌ நின்று கொண்டிருந்தான்‌. 
“துயில வைத்துவிடுங்கள்‌” என்று விதுரன்‌ மெல்லச்‌ 
சொன்னான்‌. “அவர்‌ உள்ளம்‌ கொந்தளித்திருக்கிறது.” 


கூர்மர்‌ உள்ளே செல்ல ருத்ரன்‌ விளக்கை 
எடுத்துக்கொண்டு பின்னால்‌ சென்றான்‌. வெளியே 
நின்றபடி விளக்கொளியில்‌ பாண்டுவின்‌ உடலைப்‌ 
பார்த்த விதுரன்‌ சற்று பின்னடைந்தான்‌. பசும்‌ 
நரம்புகளால்‌ வரிந்து கட்டப்பட்ட வெண்‌ தசைகளால்‌ 
ஆன சிறிய உடல்‌ வளைந்து முறுகி நின்றிருக்க 
கைகால்கள்‌ நான்கு பக்கமும்‌ கோணலாகி விரிந்து 
இழுத்து இழுத்து அசைந்து கொண்டிருந்தன. சிவந்த 
உதடுகளைக்‌ கடித்த மஞ்சள்‌ நிறமான பற்கள்‌ தெரிந்தன. 
வாயின்‌ இருபக்கமும்‌ எச்சில்‌ நுரைத்து வழிந்தது. 


கூர்மர்‌ தன்‌ பெட்டியை தரையில்‌ வைத்து விரைந்து 
திறந்து அதிலிருந்து கடற்பஞ்சை எடுத்தார்‌. அதில்‌ சிறிய 
வெண்கலப்புட்டியில்‌ இருந்து எடுத்த வெண்ணிற மாவுப்‌ 
பொடியைப்‌ பரப்பி கசக்கி பாண்டுவின்‌ நாசியில்‌ 
வைத்தார்‌. அவன்‌ மூச்சை ஓங்கி ஓங்கி இழுத்துக்‌ 
கொண்டிருந்தான்‌. குரல்வளை புடைத்த கழுத்தில்‌ 
வடங்கள்‌ போல நரம்புகள்‌ பிணைந்து அசைந்தன. 
செருகியிருந்த விழிகள்‌ அதிர்ந்து அதிர்ந்து மெதுவாக 
அசைவிழந்தன. இருபக்கமும்‌ இறுக்கமாக விரிந்திருந்த 
கைகளின்‌ விரல்கள்‌ ஒவ்வொன்றாக விடுபட்டன. 


அவன்‌ இடக்கையை எடுத்து நாடி பார்த்த கூர்மர்‌ 
“அகக்கொந்தளிப்புதான்‌. நரம்புகளில்‌ கரும்புரவிகளின்‌ 
குளம்படிச்சத்தம்‌” என்றார்‌. “வெப்பு இருக்கிறதல்லவா?” 
“ஆம்‌.. ஆனால்‌ அதனால்‌ மூச்சிலும்‌ இதயத்திலும்‌ எந்த 
பாதிப்பும்‌ இல்லை” என்றார்‌ கூர்மர்‌. “துயில்‌ அவரை 
அமைதிப்படுத்தும்‌ என்று நினைக்கிறேன்‌.” விதுரன்‌ 
ஒன்றும்‌ கூறாமல்‌ பாண்டுவையே பார்த்துக்‌ 
கொண்டிருந்தான்‌. மூச்சு சீரடைந்திருந்தது. இறுகி நின்ற 
நீல நரம்புகள்‌ ஒவ்வொன்றாக கட்டுவிட்டு நெகிழத்‌ 
தொடங்கியிருந்தன. 


வெளியே வரும்போது அவன்‌ பாண்டு சொன்ன 
சொற்களைப்‌ பற்றியே எண்ணிக்‌ கொண்டிருந்தான்‌. 
அந்த உதிரிவரிகளை இணைக்கும்‌ அனுபவம்‌ எதுவாக 
இருக்க முடியும்‌ என்று எண்ணிக்‌ கொண்டான்‌. ஒரே நீரில்‌ 
வாழும்‌ மீன்களைப்‌ போல அனைத்து மானுடரும்‌ ஒரே 


பொருள்வெளியில்‌ வாழ்கிறார்கள்‌. ஆகவேதான்‌ ஒருவர்‌ 
சொல்வது இன்னொருவருக்குப்‌ புரிகிறது. எவரோ சிலர்‌ 
நீர்‌ வெளி விட்டு துள்ளி காற்றில்‌ எம்பிவிடுகிறார்கள்‌. 
மூச்சு கிடைக்காமல்‌ தத்தளிக்கிறார்கள்‌. ஆனாலும்‌ 
அவர்கள்தான்‌ எதையாவது புதியதாக பார்க்க முடிகிறது. 
அவர்களில்‌ ஆயிரம்‌ பல்லாயிரம்‌ பேரில்‌ ஒருவரே 
அவற்றை திரும்பி பிறர்‌ மொழியில்‌ கூற முடிகிறது. 


[image] 


ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


பீஷ்மர்‌ நின்றிருப்பதை விதுரன்‌ பின்னாலிருந்து 
பார்த்தான்‌. அசையாமல்‌ நிற்பதைத்தான்‌ அவர்‌ 
தன்னுடைய கங்கர்‌ குல மூதாதையரிடமிருந்து 
அஸ்தினபுரிக்குக்‌ கொண்டு வந்திருப்பார்‌ என்று 
நினைத்துக்‌ கொண்டான்‌. அதன்வழியாக அவர்‌ 
தொன்மையான மரங்களை நினைவில்‌ எழுப்புகிறார்‌. 
அவரை அனைவருமே பிதாமகர்‌ என்பது அதனால்தான்‌. 
அவரிடம்‌ சென்று பாண்டுவின்‌ உடல்நிலை பற்றிச்‌ 
சொல்ல வேண்டும்‌ என்று எண்ணிக்‌ கொண்டான்‌. 
உடனே அவருக்கு அது தெரியும்‌ என்று உணர்ந்தான்‌. 
அவரது அசைவின்மையே அதனால்தான்‌. 


விதுரன்‌ உள்ளிருந்து வெளியே வந்த வைத்தியர்‌ 
கூர்மரிடம்‌, “நீங்கள்‌ இளவரசரின்‌ அருகிலிருந்து விலக 
வேண்டாம்‌ கூர்மரே... இளவரசர்‌ இன்று மாலை 
எப்படியாவது எழுந்தமர வேண்டும்‌. அவர்‌ அவைக்கு 
வரும்போது தானாகவே நடந்து வர வேண்டும்‌. அதை 
நீங்கள்‌ பொறுப்பேற்றுச்‌ செய்யுங்கள்‌” என்றான்‌. 
“அவரால்‌ வரமுடியும்‌. அவர்‌ உள்ளம்‌ அதற்கு ஒப்பினால்‌ 
போதும்‌” என்றார்‌ கூர்மர்‌. “அவர்‌ விழிக்கட்டும்‌ நான்‌ 
வந்து அவரிடம்‌ பேசுகிறேன்‌” என்று விதுரன்‌ 
சொன்னான்‌. 


மார்த்திகாவதி தொலைவில்‌ தெரியத்‌ தொடங்கியது. 
யமுனையின்‌ கருநீல நீரலைக்கு அப்பால்‌ கரையோரமாக 
கால்களை அன்றி நீர்‌ அருந்தும்‌ கரியநிறமான மிருகம்‌ 
போல அது தோன்றியது. அதன்‌ கால்கள்‌ நீருக்குள்‌ 
இறங்கி நின்றிருந்தன. அருகே இருந்த காவல்‌ 
கோபுரத்தில்‌ மார்த்திகாவதியின்‌ சிம்மக்கொடி பறந்தது. 
சுங்கமாளிகை முன்பு நின்றிருந்த ரதங்களில்‌ கொடிகள்‌ 
யமுனையிலிருந்து ஏறிச்சென்ற காற்றில்‌ 
துடித்துக்கொண்டிருந்தன. ஒரு தேரின்‌ பித்தளைக்கூரை 


வளைவு ஒளியில்‌ பொன்னிற மின்னலாக ஒளிவிட்டு 
அணைந்தது. 


வானம்‌ அதன்‌ உள்வெளிச்சத்தாலேயே நன்றாகத்‌ 
துலங்கியது. கருமேகங்கள்‌ தென்திசையை மூடியிருந்த 
போதிலும்‌ வடகிழக்கு வெளுத்துத்‌ திறந்து 
மென்ஒளியைப்‌ பொழிந்தது. படகு நகரை நெருங்க 
நெருங்க வானும்‌ நதிந்ரும்‌ வெளுத்தபடியே வந்தன. 
நீர்ப்பரப்பு முழுக்க வெண்பறவைகள்‌ தங்கள்‌ 
பிம்பங்களுடன்‌ சேர்ந்து சிறகடித்துச்‌ சுழன்றன. கரையில்‌ 
தெரிந்த மரக்கூட்டங்களில்‌ இலைத்தழைப்புகள்‌ காற்றில்‌ 
எழுந்தாடுவதும்‌ பறவைகள்‌ சிறகடித்தெழுந்து சுற்றிப்‌ 
பறந்து அமைவதும்‌ வண்ணமும்‌ வடிவமும்‌ கொண்டு 
வந்தன. 


மார்த்திகாவதியின்‌ படித்துறையில்‌ ஐம்பது பெரிய 
அரசபடகுகள்‌ நின்றிருந்தன. அவற்றில்‌ பெரியது ஏர்‌ 
முத்திரை கொண்ட கொடி பறந்த மாத்ரபுரியின்‌ படகு 
என்பதை விதுரன்‌ கவனித்தான்‌. பலபத்ரர்‌ வந்து 
அவனருகே நின்றார்‌. விதுரன்‌ திரும்பி அவரைப்‌ 
பார்த்ததும்‌ அவன்‌ எண்ணங்களை அறிந்தவர்போல 
“மாத்ர நாட்டில்‌ இருந்து சல்லியர்‌ வந்திருக்கிறார்‌...” 
என்றார்‌. “ஆம்‌” என்றான்‌ விதுரன்‌. 


“அவர்‌ வருவார்‌ என்று நான்‌ நினைக்கவில்லை. ஆனால்‌ 
வந்தது வியப்புறச்‌ செய்யவும்‌ இல்லை” என்று பலபத்ரர்‌ 
சொன்னார்‌. “ஷத்ரியர்களுக்கு யாதவர்களை 
அரசர்களாக ஏற்றுக்‌ கொள்ள தயக்கம்‌ இருக்கிறது. 
ஆனால்‌ யாதவர்களின்‌ படைபலமும்‌ பொருள்பலமும்‌ 
அனைவருக்கும்‌ தேவையாகவும்‌ உள்ளது” என்றார்‌. 
விதுரன்‌ “அஸ்தினபுரியின்‌ இளவரசர்‌ சுயம்வரத்துக்கு 
வந்ததைப்பற்றி பிறரும்‌ இதையே சொல்வார்கள்‌ 
பலபத்ரரே” என்றான்‌. “ஆம்‌. அதுவும்‌ உண்மையல்லவா?” 
என்றார்‌ பலபத்ரர்‌. “நாம்‌ இங்கே மணம்‌ கொள்ள வந்ததே 
இவர்களின்‌ குலங்கள்‌ நமக்குத்‌ தேவை 
என்பதற்காகத்தானே?” 


விதுரன்‌ “பிதாமகர்‌ செய்வதெல்லாமே ஒருபெரும்‌ 
போருக்கான அணிதரட்டல்‌. டக போரைத்‌ 
தவிர்ப்பது பற்றித்தான்‌ பேசிக்கொண்டிருக்கிறார்‌” 
என்றான்‌. “அமைச்சரே, போரைத்‌ தவிர்க்கும்‌ வழி என்பது 
வலிமையுடன்‌ இருப்பதே என்று அரசுநூல்கள்‌ 
வகுக்கின்றன.” என்றார்‌ பலபத்ரர்‌. விதுரன்‌ சிரித்தபடி 
“ஆம்‌. ஆனால்‌ இன்றுவரை ஒருங்கிணைக்கப்பட்ட படை 
வல்லமை போருக்கு வழிவகுக்காமல்‌ இருந்ததே இல்லை. 


படைக்கலம்‌ என்று ஒன்று உலையில்‌ வார்க்கப்பட்டால்‌ 
அது என்றோ எவரையோ கொன்றே தீரும்‌” என்றான்‌. 
பலபத்ரர்‌ அதற்கு ஒன்றும்‌ சொல்லவில்லை. அவர்‌ 
பீஷ்மருக்கு அப்பால்‌ சிந்திக்கமுடியாதவர்‌ என விதுரன்‌ 
எண்ணிக்கொண்டான்‌. 

மார்த்திகாவதியின்‌ காவல்மாடத்தில்‌ பெருமுரசம்‌ 
முழங்கியது. கொம்பொலிகள்‌ சேர்ந்து பிளிறின. 
படித்துறையெங்கும்‌ அமர்ந்திருந்த வெண்புறாக்களும்‌ நீர்‌ 
நாரைகளும்‌ காகங்களும்‌ அவ்வொலியில்‌ எழுந்து 
காற்றில்‌ சிறகடித்தன. படித்துறையில்‌ நின்ற 
இருபடகுகளுக்கு நடுவே அஸ்தினபுரியின்‌ படகு 
நிற்பதற்காக இடத்தைக்‌ காட்டியபடி மார்த்திகாவதியின்‌ 
வீரர்கள்‌ கொடிகளை ஆட்டினர்‌. அஸ்தினபுரியின்‌ 
படகை எதிர்கொள்ள துறைக்காவலனே துறைமுனைக்கு 
வந்து ஆணைகளைக்‌ கூவினான்‌. 


அஸ்தினபுரியின்‌ முதல்‌ படகு சென்று நின்றதும்‌ 
மார்த்திகாவதியின்‌ காவல்‌ மாடம்‌ மீது அஸ்தினபுரியின்‌ 
அமுதகலசக்‌ கொடி ஏறியது. அரசபடகு கரையடைந்ததும்‌ 
அருகிலிருந்த சுங்கமாளிகையின்‌ முற்றத்தில்‌ நின்றிருந்த 
மார்த்திகாவதியின்‌ அமைச்சர்‌ ரிஷபரும்‌ 
சிற்றமைச்சர்களும்‌ மார்த்திகாவதியின்‌ 
சிம்மக்கொடியுடன்‌ அவர்களை நோக்கி வந்தனர்‌. 
அவர்களுடன்‌ மங்கலத்தாலங்கள்‌ ஏந்திய தாசிகளும்‌ 
மங்கல இசையை எழுப்பியபடி வந்தனர்‌. 


பீஷ்மர்‌ முதலில்‌ இறங்கியதும்‌ ரிஷபர்‌ “மார்த்திகாவதி 
பீஷ்ம பிதாமகரின்‌ வருகையால்‌ புனிதமடைந்தது” என்று 
வாழ்த்து கூறி தலைவணங்கினார்‌. அவரது இருபக்கமும்‌ 
நின்ற சிற்றமைச்சர்களும்‌ தளகர்த்தர்களும்‌ வணங்கினர்‌. 
தாசிகள்‌ மங்கலத்தாலங்களை பீஷ்மர்முன்‌ நீட்ட அவர்‌ 
அவற்றைத்‌ தொட்டு அவ்வரவேற்பை ஏற்றபிறகு, 
“சுயம்வரத்துக்கு வந்திருக்கும்‌ அஸ்தினபுரியின்‌ 
இளவரசர்‌ சற்று ஓய்வெடுக்கிறார்‌. அவர்‌ இளைப்பாற 
மாளிகை ஒருக்கமாக உள்ளதல்லவா?” என்றார்‌. 


ரிஷபரின்‌ கண்கள்‌ தன்னை வந்து தொட்டு திகைத்து 
மீள்வதைக்‌ கண்டதுமே விதுரன்‌ அனைத்தையும்‌ புரிந்து 
கொண்டான்‌. அவன்‌ நெஞ்சு படபடத்தது. அதை வெல்ல 
தலையை நிமிர்த்தி ரிஷபரின்‌ விழிகளை நேருக்குநேர்‌ 
சந்தித்து “அஸ்தினபுரியின்‌ இரண்டாவது இளவரசர்‌ 
பாண்டு இந்தச்‌ சுயம்வரத்தில்‌ கலந்து கொள்ள 
வருகையளித்துள்ளார்‌. பயணத்தில்‌ சற்று 
களைத்திருக்கிறார்‌” என்றான்‌. 


ரிஷபரின்‌ கண்களில்‌ மீண்டும்‌ ஒரு திகைப்பு வந்து 
சென்றது. உடனே அவர்‌ தன்னை மீட்டுக்கொண்டு 
“அஸ்தினபுரியின்‌ இளவரசரின்‌ வருகையால்‌ 
மார்த்திகாவதி பெருமையடைகிறது” என்றார்‌. 
அச்சொற்களுக்கு அடியில்‌ அவரது எண்ணங்கள்‌ 
விரைந்தோடி அனைத்தையும்‌ புரிந்துகொண்டன 
என்பது அவர்‌ முகம்‌ மலர்வதிலிருந்து தெரிந்தது. 
“அஸ்தினபுரியின்‌ அமைச்சரை மார்த்திகாவதி 
வரவேற்கிறது” என்று அவர்‌ தலைவணங்கினார்‌. 
ஒருகணம்‌ உலைவாய்‌ போல தன்மேல்‌ வெம்மை ஒன்று 
வீசி மறைவதை விதுரன்‌ உணர்ந்தான்‌. ஆனால்‌ அவன்‌ 
முகமும்‌ விழிகளும்‌ மலர்ந்திருந்தன. 


படகில்‌ இருந்து பொருட்கள்‌ ஒவ்வொன்றாக 
இறக்கப்படுவதை கண்காணித்துக்‌ கொண்டிருந்த 
பலபத்ரரிடம்‌ விதுரன்‌ “பலபத்ரரே, இளவரசர்‌ 
மாளிகைக்கு ஒரு மூடிய பல்லக்கிலேயே செல்லட்டும்‌. 
இங்குள்ள ஏவலர்‌, காவலர்‌ எவரும்‌ அவரைப்‌ 
பார்க்கலாகாது” என்றான்‌. பலபத்ரர்‌ “ஆம்‌” என்றார்‌. 
“பல்லக்கை படகினுள்‌ கொண்டு செல்லச்‌ சொல்கிறேன்‌” 
என்று சொல்லி “இன்னும்‌ அவர்‌ நலம்பெறவில்லை...” 
என்றார்‌. அப்போது மிகமுக்கியமான ஒன்றை 
விதுரனிடம்‌ விவாதிக்கும்‌ பாவனை அவரில்‌ கூடியது. 
விதுரன்‌ அதைக்கண்டு எரிச்சலுடன்‌ 
திரும்பிக்கொண்டான்‌. 


திரையிடப்பட்ட பல்லக்கு ஒன்று படகுக்குச்‌ சென்றது. 
அதை பலபத்ரர்‌ பலத்த கையசைவுகளுடனும்‌ உரத்த 
குரலுடனும்‌ வழிநடத்தி படகுக்குள்‌ ஏற்றினார்‌. மொத்த 
படித்துறையும்‌ அதைக்கண்டு வியந்து விழிகளனைத்தும்‌ 
அத்திசைநோக்கித்‌ திரும்புவதை விதுரன்‌ கவனித்தான்‌. 
பிழை செய்துவிட்டேன்‌ என்று ஒருகணம்‌ எண்ணியதுமே 
அதை எப்படி கையாள்வது என்ற எண்ணமும்‌ அவனுள்‌ 
வந்தது. பலபத்ரர்‌ வெளியே ஓடிவந்து ஒரு வீரனை 
அதட்டினார்‌. திரும்ப உள்ளே ஓடிச்சென்றார்‌. மீண்டும்‌ 
வெளியே வந்தார்‌. 


விதுரன்‌ தனக்காகக்‌ காத்திருந்த ரதத்தை நோக்கிச்‌ 
சென்றான்‌. பீஷ்மர்‌ அங்கே அவனுக்காகக்‌ காத்திருந்தார்‌. 
அவரது விழிகளைக்‌ கண்டதுமே அவன்‌ அவர்‌ 
கேட்கவிருப்பதை உய்த்துணர்ந்து “மாத்ரநாட்டு இளவரசர்‌ 
சல்லியர்‌ வந்திருக்கிறார்‌” என்றான்‌. பீஷ்மர்‌ 
சிலகணங்கள்‌ அவன்‌ கண்களைப்பார்த்தபின்‌ “ம்‌” 
என்றார்‌. “செய்திகளை நான்‌ மாலைக்குள்‌ வந்‌ 
அறிவிக்கிறேன்‌” என்றான்‌ விதுரன்‌. பீஷ்மர்‌ தன்‌ ரதத்தில்‌ 


ஏறிக்கொண்டார்‌. அவர்‌ அதுவரை இருந்த மனநிலையில்‌ 
இல்லை என விதுரன்‌ உணர்ந்தான்‌. அவரது அகச்சமன்‌ 


குலைந்துவிட்டிருந்தது. 


விதுரன்‌ ரதத்தில்‌ ஏறிக்கொண்டான்‌. அக்கணம்‌ வரை 
அவனுள்‌ இருந்து அவனை இயக்கிய ஒரு தேவன்‌ 
விலகிச்செல்வதுபோல உணர்ந்தான்‌. கைகால்கள்‌ 
எடையேறியபமயே வந்தன. உடலை இரும்புக்கவசம்‌ 
போல அறிந்தான்‌. அத்தனை பெரிய ஏக்கத்தை ஏன்‌ தன்‌ 
அகம்‌ அறிகிறதென அவனுக்குப்புரியவில்லை. ஆனால்‌ 
அது பெருகிக்கொண்டே சென்றது. 

மாளிகையை அடைந்து, நீராடி உடைமாற்றி வந்து 
முகமண்டபத்தில்‌ விதுரன்‌ அமர்ந்ததும்‌, காத்திருந்த 
ஓற்றர்கள்‌ அவனுக்கு செய்திகளைச்‌ சொல்லத்‌ 
தொடங்கினர்‌. யாதவ குலத்தைச்‌ சேர்ந்த பதினெட்டு 
குடித்தலைவர்கள்‌ சுயம்வரத்துக்கு வந்திருப்பதாகவும்‌ 
ஷத்ரியர்கள்‌ எட்டுபேர்‌ வந்திருப்பதாகவும்‌ ஒற்றன்‌ 
மித்ரன்‌ சொன்னான்‌. ஷத்ரியர்களில்‌ மாத்ர நாட்டின்‌ 
இளவரசன்‌ சல்லியன்‌ மாத்திரமே முக்கியமானவன்‌ 
என்றபோது அவன்‌ கண்களின்‌ வளைக்குள்‌ அசையும்‌ 
எலியின்‌ அசைவுபோல ஒன்று நிகழந்ததை விதுரன்‌ 
கண்டான்‌. “உம்‌” என்றான்‌. “சல்லியரை 
மார்த்திகாவதியின்‌ இளவரசி முன்னரே அறிவாள்‌ 
என்கிறார்கள்‌” என்றான்‌ மித்ரன்‌. 


அச்செய்தியைத்தான்‌ எதிர்பார்த்திருந்தேனா என்று 
அதைக்கேட்டு அதிர்ந்த அவனிடம்‌ அவனே 
கேட்டுக்கொண்டான்‌. அந்த அகநகர்வை கண்கள்‌ 
வெளிக்காட்டாமல்‌ “அச்செய்தியை யார்‌ 
சொல்கிறார்கள்‌?” என்றான்‌ விதுரன்‌. “அது முழுக்க 
முழுக்க மாத்ர நாட்டிலிருந்து பரவும்‌ செய்தி” என்று 
மித்ரன்‌ சொன்னான்‌. “அவர்களுடன்‌ வந்த வீரர்கள்‌ 
சொல்கிறார்கள்‌. உண்மையில்‌ சல்லியர்‌ வந்ததும்‌ 
மார்த்திகாவதியே குழப்பமடைந்துவிட்டது. அவரை 
அவர்கள்‌ எண்ணியிருக்கவில்லை. அவர்‌ ஏன்‌ 
வந்திருக்கிறார்‌ என்றுகூட ரிஷபர்‌ கேட்டிருக்கிறார்‌...” 


“உம்‌” என்றான்‌ விதுரன்‌. “மார்த்திகாவதியின்‌ 
மக்களைப்பொறுத்தவரை சல்லியரைத்தவிர 
இன்னொருவரை குந்திதேவி ஏற்கவே மாட்டாள்‌ என 
நினைக்கிறார்கள்‌. மாத்ரநாட்டுடன்‌ மணவுறவு 
உறுதியாகிவிட்டதென்றே பேசிக்கொண்டிருக்கிறார்கள்‌. 
சல்லியரைப்‌ பார்க்க அவரது அரண்மனைக்கு முன்‌ 
மார்த்திகாவதியின்‌ மக்கள்‌ கூடி நிற்கிறார்கள்‌. அவரது 
வில்திறனையும்‌ அழகையும்‌ ஆண்மையையும்‌ புகழ்ந்து 
பாடும்‌ சூதர்கள்‌ முன்‌ பெருங்கூட்டம்‌ கூடுகிறது. 
அத்துடன்‌...” விதுரன்‌ சொல்‌ என ஏறிட்டுநோக்கியதும்‌ 
“நம்‌ இளவரசர்‌ வருவார்‌ என எவரும்‌ 


ச லல அஸ்தினபுரியில்‌ இருந்து 
உண்மையில்‌... 


விதுரன்‌ விழி தூக்கியதும்‌ ஒற்றன்‌ மித்ரன்‌ தலைவணங்கி 
பின்னகர்ந்தான்‌. அவனை சிறுதலையசைப்பால்‌ 
அனுப்பிவிட்டு விதுரன்‌ கைகளால்‌ பீடத்தின்‌ விளிம்பில்‌ 
தாளம்‌ போட்டபடி அமர்ந்திருந்தான்‌. அடுத்த ஒற்றன்‌ 
சம்பிரதீபன்‌ வந்து வணங்கியதைக்‌ கண்டு ஏறிட்டுப்‌ 
பார்த்தான்‌. மதுராபுரியில்‌ இருந்து வந்த சம்பிரதீபன்‌ 
“மதுராபுரி இளவரசர்‌ கம்சர்‌ இன்று மதியம்‌ வருவார்‌ 
என்று எதிர்பார்க்கிறார்கள்‌” என்றான்‌. 


விதுரன்‌ அவன்‌ மேலே சொல்லட்டும்‌ என்று 
அவனைப்பாராமல்‌ காத்திருந்தான்‌. “மதுராபுரியின்‌ 
இளவரசர்‌ குந்திதேவியை மணக்கவேண்டும்‌ என 
இங்குள்ள மூத்த யாதவர்கள்‌ விரும்புகிறார்கள்‌. 
யாதவகுலம்‌ ஒருங்கிணைய அதுவே வழி என 
எண்ணுகிறார்கள்‌. கம்சருக்கு மார்த்திகாவதியிலிருந்து 
தூது சென்றிருப்பதாக அரண்மனையில்‌ ஒரு செய்தி 
உலவுகிறது.” 


விதுரன்‌ “யாருடைய தூது?” என்றான்‌. 
“மார்த்திகாவதியின்‌ இளவரசியின்‌ தூது என்று 
கூறுகிறார்கள்‌” என்றான்‌ சம்பிரதீபன்‌. “அப்படியா?” என 
கேட்ட கணமே தன்னை அறியாமல்‌ விதுரன்‌ புன்னகை 
செய்துவிட்டான்‌. “ஆம்‌ அமைச்சரே. மார்த்திகாவதியில்‌ 
இருந்து இளவரசி பிருதையின்‌ அந்தரங்கத்‌ தோழியே 
மதுராபுரிக்குத்‌ தூதுசென்று கம்சரிடம்‌ பேசியதாகவும்‌ 
அதனாலேயே அவர்‌ விலைமதிப்புள்ள மணிகளும்‌ 
மங்கலப்பொருட்களுமாக கிளம்பி வருவதாகவும்‌ 
சொல்கிறார்கள்‌. உண்மையில்‌ மணம்கொள்ளல்‌ 
முன்னரே முடிந்துவிட்டதென்றும்‌, இது ஒரு பாவனையே 
என்றும்கூட யாதவர்‌ பேசிக்கொள்கிறார்கள்‌.” 


“அவர்களுக்கு சல்லியர்‌ வந்திருப்பது தெரியாதா என்ன?” 
என்றான்‌ விதுரன்‌. “சல்லியர்‌ வந்தது நேற்றுமாலை. 
இன்றுகாலை நாம்‌ வந்திருக்கிறோம்‌. நாமனைவரையும்‌ 
ஏற்புகொள்ளச்‌ செய்வதற்காகவே மணநிகழவை 
தன்னேற்பு முறையாக அமைக்க குந்திபோஜர்‌ 
முடிவுசெய்திருக்கிறார்‌ என்கிறார்கள்‌.” சம்பிரதீபன்‌ 
தணிந்த குரலில்‌ “நம்‌ இளவரசர்‌ நோயுற்றவர்‌ என 
அனைவரும்‌ அறிவர்‌. வேடிக்கையாகத்தான்‌ 
அனைவரும்‌ நம்மைப்பற்றிப்‌ பேசிக்கொள்கிறார்கள்‌” 
என்றான்‌. 


விதுரன்‌ தலையசைத்ததும்‌ அவன்‌ வணங்கி 
விலகினான்‌. உளவுச்செய்திகளை விதுரன்‌ எப்போதும்‌ 
தன்‌ உய்த்துணர்தல்கள்‌ சரியா என ஒப்புநோக்கவே 
கேட்பது வழக்கம்‌. ஒவ்வொரு 
உளவுச்செய்திக்குப்பின்னரும்‌ அவன்‌ 
நிறைவுகொள்வதுண்டு. ஆகவேதான்‌ ஒற்றர்கூற்றுகளை 
எப்போதும்‌ ஆர்வத்துடன்‌ கேட்கமுன்வருவான்‌. ஆனால்‌ 
முதல்முறையாக அவை சோர்வை அளித்தன. அவன்‌ 
எண்ணியவற்றையே அவை சொன்னதனால்தான்‌ 
அந்தச்‌ சோர்வு வருகிறது என்பதையும்‌ அவன்‌ 
கவனித்தான்‌. 


இளமமை மீண்டும்‌ தொடங்கியது. வாசல்‌ வழியாக வீசிய 
சாரல்‌ சிறிய மரவுரிச்‌ சதுரம்‌ போல மண்டபத்தில்‌ 
கல்தரையில்‌ ஈரத்தைப்படியச்‌ செய்தது. இலைகளில்‌ 
ண்ட்‌ பெய்யும்‌ ஒலிக்குப்பிறகு கூரை 
விளிம்புகளிலிருந்து நீர்‌ சொட்டும்‌ ஒலி தொடங்கியது. 
அதுவரை மூடிய வானம்‌ அறைக்குள்‌ பரவவிட்டிருந்த 
இருளை மழைநீரின்‌ பளிங்குப்‌ பிரதிபலிப்பு சற்றே 
அகற்றியது போலத்‌ தோன்றியது. 


விதுரன்‌ எழுந்து சென்று முற்றத்தில்‌ நின்ற அலங்காரப்‌ 
பல்லக்கையும்‌ தேர்களையும்‌ பார்த்துக்‌ கொண்டு 
நின்றான்‌. அவற்றின்‌ கூரை வளைவுகளில்‌ நீர்த்‌ 
துளிகள்‌ எண்ணெய்‌ கொதிப்பது போல தெறித்துக்‌ 
கொண்டிருந்தன. மேலும்‌ வீச்சுடன்‌ பெய்யப்போவது 
போல வீசிய குளிர்காற்றில்‌ மழை அப்படியே எழுந்து 
பேருருவத்‌ திரைச்சீலை போல நெளிந்தாடி பின்னர்‌ 
வடக்குநோக்கி பறந்து விலகிச்‌ சென்றது. 


ஈரமான வானில்‌ காகங்கள்‌ கரைந்தபடி சிறகடித்து 
எழுந்து சுற்றிவந்தன. நீர்த்துளிகள்‌ தொடர்ச்சியான 
மெல்லிய தாளத்துடன்‌ சொட்டிக்கொண்டே இருந்தன. 
அவற்றைப்‌ பார்த்து நின்றிருந்தபோது விதுரன்‌, 
ரிஷபரின்‌ பார்வையை நினைவுகூர்ந்தான்‌. 
மார்த்திகாவதியின்‌ அரசனுக்கும்‌ இளவரசிக்கும்‌ 
அஸ்தினபுரியின்‌ மண உறவு ஒப்புதல்தான்‌ என்று 
ரிஷபர்‌ வந்து சொன்ன தூதின்‌ பொருள்‌ என்ன? 
அகத்துள்‌ நிலைகொண்டிருந்த அதை 
தீண்டத்தயங்கித்தான்‌ தன்‌ எண்ணங்கள்‌ 
சுற்றிவந்துகொண்டிருந்தன என்று உணர்ந்தான்‌. அதைத்‌ 
தொட்டதும்‌ அதிர்ந்து அவை விலகிச்‌ 
சிறகடித்துக்கலைந்தன. 


“தேவாம்சம்‌ தோன்றுகிறது இந்தக்‌ குறிமுகத்தில்‌” என்று 


பிருதையின்‌ பிறவிக்குறிப்பை கண்ணெதிரே நோக்கி 
வாசித்த நிமித்திகர்‌ சொன்னதை விதுரன்‌ 
நினைவுகூர்ந்தான்‌. மீண்டும்‌ அதைநோக்கியபின்‌ 
“ராசிகள்‌ பொய்ப்பதில்லை. இவள்‌ தேவமாதாக்களில்‌ 
ஒருத்தி” என்றார்‌. பீஷ்மர்‌ இருகைகளையும்‌ மடியில்‌ 
ஊன்றி தன்‌ முகத்தை அதில்‌ வைத்துக்கொண்டார்‌. 
அவரது உடற்குறிப்பை உணர்ந்து அதை மட்டும்‌ மேலே 
விவரிக்கும்படி சொன்னான்‌. 


கங்கைக்கரை அரசகுலங்களைச்‌ சேர்ந்த 
நூற்றிப்பதினாறு இளவரசியரின்‌ பிறவிக்குறிப்புகள்‌ 
ஓலைச்சுருள்களாக நிமித்திகர்‌ முன்‌ கிடந்தன. அவர்‌ 
தலையசைத்ததும்‌ அவரது மாணவன்‌ அவற்றை அள்ளி 
சீராக அடுக்கி சந்தனப்பேழையில்‌ வைத்தான்‌. அவர்‌ 
உதடுகளை இறுக்கியபடி அந்த ஓலையை கூர்ந்து 
வாசித்தார்‌. ஓலைகளை அடுக்கியபின்‌ 
சந்தனப்பேழையை பலபத்ரர்‌ வாங்கிக்கொண்டார்‌. 
நிமித்திகர்‌ அருகே நின்றிருந்த முதுசூதரை நோக்கி 
“சூதரே பன்னிரண்டில்‌ ஆறு வருகிறது” என்றார்‌. 
“கார்த்திகேயன்‌ அல்லவா?””என்றார்‌ அவர்‌. 


“நூற்றெட்டில்‌ ஏழு?” என்றார்‌ நிமித்திகர்‌. முதுசூதர்‌ 
கைவிரல்களை எண்ணிவிட்டு “ஸித்தி” என்றார்‌. 
நிமித்திகர்‌ முகம்‌ மலர்ந்து “ஆம்‌, அவள்தான்‌” என்றார்‌. 
சூதர்‌ தன்‌ உலோக தாளவாத்தியத்தை கையில்‌ எடுத்து 
உதடுகளை நாவால்‌ ஈரமாக்கிக்கொண்டார்‌. “பாடுக!” 
என்று பீஷ்மர்‌ கையசைத்தார்‌. சூதர்‌ மெல்லிய குரலில்‌ 
சுருதியை மீட்டிப்பற்றியபின்‌ பாடத்தொடங்கினார்‌. 


சான்றோர்களே கேளுங்கள்‌! மலையிலிருந்து 
வெண்மேகமும்‌ நீரோடைகளும்‌ கற்பாறைகளும்‌ 
எரிமலைக்குழம்பும்‌ பிறக்கின்றன. அழிவற்றவரான 
காசியப பிரஜாபதியின்‌ கனிவும்‌ கடுமையும்‌ முனிவும்‌ 
சோர்வும்‌ கொண்ட கணங்கள்‌ எழுந்து மைந்தர்களாயின. 
அவர்‌ உளம்‌ கடுத்த கணத்தில்‌ உருவான வஜ்ராங்கன்‌ 
என்னும்‌ மைந்தன்‌ இறுகிய உடலும்‌ அதனுள்‌ 
இறுகியமனமும்‌ கொண்டவனாக இருந்தான்‌. தன்‌ 
அகமும்புறமும்‌ இறுகியிருப்பதைக்‌ கண்டு அவன்‌ 
வெட்கினான்‌. தன்னை நெகிழ்த்து நீராக்கி மேகமாக்கி 
வானாக விரிய அவன்‌ விழைந்தான்‌. 


பிரம்மனை எண்ணி தவம்செய்ய முற்பட்ட வஜ்ராங்கன்‌ 
வராங்கி என்னும்‌ பெண்ணை மணந்தான்‌. 
கடம்பவனத்துக்குள்‌ ஒரு மரத்தடியில்‌ அமர்ந்த அவன்‌ 
தன்‌ முன்‌ சிற்றகல்‌ ஒன்றை ஏற்றி வைத்தான்‌. அச்சுடரை 


அணையாமல்‌ பார்த்துக்கொள்ளும்படி வராங்கியிடம்‌ 
சொல்லிவிட்டு ஊழ்கத்திலாழ்ந்தான்‌. முதலில்‌ 
கண்ணிலும்‌ பின்‌ கண்ணகத்திலும்‌ அதன்பின்‌ 
அகத்திலும்‌ அதன்பின்‌ அகத்தகத்திலும்‌ அச்சுடரை 
நிறுத்தி தன்னை விலக்கி தானதுவாக ஆனான்‌. அவன்‌ 
அகம்‌ தழலென நெகிழ்ந்து நெகிழ்ந்து சென்றது. 


தவம்‌ முதிர்ந்தபோது அந்த அகல்சுடர்‌ மேலும்‌ 
ஒளிகொண்டது. அந்த வெண்ணொளி வளர்ந்து ஒரு 
வானளாவிய மரமாக ஆனது. அந்தமரத்தின்‌ 
கிளைகளில்‌ தழலிலைகள்‌ துளிர்த்தன. தழல்மலர்கள்‌ 
இதழிட்டன. அச்சுடரின்‌ ஒளியில்‌ பிரம்மன்‌ தோன்றும்‌ 
கணம்‌ மென்மழை ஒன்று பெய்து சுடர்‌ அணைந்தது. 
சினந்து கண்விழித்த வஜ்ராங்கன்‌ வராங்கியைத்‌ 
தேடினான்‌. அவள்‌ ஒரு மரத்தடியில்‌ நின்று 
கண்ணீர்விடுவதைக்‌ கண்டான்‌. 


“என்‌ விழிநீரே அச்சுடரை அணைத்தது” என்றாள்‌ 
வராங்கி. வஜ்ராங்கன்‌ தவம்‌ செய்துகொண்டிருந்தபோது 
இந்திரன்‌ வந்து அவள்‌ கற்பை கவர்ந்ததைப்பற்றிச்‌ 
சொன்னாள்‌. யானையாக வந்து அவளை 
அச்சுறுத்தினான்‌. பாம்பாக வந்து அவளைத்‌ 
தீண்டினான்‌. அவள்‌ மயங்கியபோது மன்மதனாக வந்து 
அவளைப்‌ புணர்ந்தான்‌. “உங்கள்‌ தவம்‌ பொய்க்க என்‌ 
நிறையை அவன்‌ வென்றான்‌” என்றாள்‌ வராங்கி. 


கடும்சினம்கொண்ட வஜ்ராங்கன்‌ தன்‌ முன்‌ ஒரு 
கற்பாறையை நட்டு அதை தன்‌ கண்ணிலும்‌ 
கண்ணுள்ளிலும்‌ உள்ளிலும்‌ உள்ளுள்ளும்‌ நிறைத்து 
மீண்டும்‌ தவத்திலாழ்ந்தான்‌. அவன்‌ அகம்‌ இறுகி இறுகி 
எடைமுதிர்ந்தபோது அந்தப்பாறை ஒரு கரிய 
வைரமாகியது. அதன்‌ ஆடிப்பரப்பில்‌ பிரம்மன்‌ 
தோன்றினான்‌. “என்‌ தவத்தை அவமதித்த தேவர்களைக்‌ 
கருவறுக்கும்‌ மைந்தன்‌ ஒருவன்‌ எனக்குத்தேவை” 
என்றான்‌ வஜ்ராங்கன்‌. “என்‌ தவத்தின்‌ மேல்‌ ஆணை. 
இதை தேவபிதாவான நீங்களும்‌ கேட்டாகவேண்டும்‌” 
என்றான்‌. சான்றோரே தவத்தின்‌ விளைவுக்கு 
தெய்வங்கள்‌ அடிமை. தன்‌ மைந்தரை அழிக்கும்‌ வரத்தை 
அளித்து பிரம்மன்‌ கண்ணீருடன்‌ மீண்டான்‌. 


வராங்கி வயிறுகனத்து ஈன்றமகவின்‌ உடல்‌ நூறுகோடி 
யுகங்கள்‌ விண்நெருப்பில்‌ வெந்து திசையாமைகளின்‌ 
எடையில்‌ அழுந்தி உருவான கரியவைரத்தால்‌ ஆனதாக 
இருந்தது. அவன்‌ கற்பாறைகளை தன்‌ கைகளால்‌ 
சந்தனக்குழம்பென அள்ளி எடுக்கக்கூடியவனாக 


இருந்தான்‌. ட்‌ மடங்கு எடையுடன்‌ அவன்‌ 
விண்வெளியில்‌ சுழன்று ஒரு வான்மீனானான்‌. ஆகவே 
அவன்‌ தாரகாசுரன்‌ என்று அழைக்கப்பட்டான்‌. 


தாரகன்‌ ஐந்துநெருப்புகளை வளர்த்து அதன்‌ நடுவே 
நின்று பிரம்மனை நோக்கி தவம்செய்தான்‌. பாறைகள்‌ 
உருகியோடும்‌ வெம்மை அவனை அழிக்கவில்லை. 
வெம்மை அவன்‌ அகத்தை மேலும்‌ மேலும்‌ இறுக்கியது. 
அவ்வெம்மையின்‌ உச்சத்தில்‌ பிரம்மன்‌ தோன்றினான்‌. 
“இறப்பின்மை வேண்டும்‌ எனக்கு” என்றான்‌ தாரகன்‌. 
“அவ்விதியை அளிக்க மும்மூர்த்திகளுக்கும்‌ உரிமை 
இல்லை” என்றான்‌ பிரம்மன்‌. “அப்படியென்றால்‌ என்‌ 
இறப்பு ஏழுவயதான குழந்தையின்‌ கையால்‌ மட்டுமே 
நிகழவேண்டும்‌” என்றான்‌ தாரகன்‌. அவ்வரமளித்து 
பிரம்மன்‌ புன்னகையுடன்‌ சென்றான்‌. 


சாகாவரம்‌ பெற்றவன்‌ என்று எண்ணிய தாரகன்‌ 
மண்ணை அடக்கினான்‌. பின்‌ ஏழு விண்ணகங்களையும்‌ 
வென்றான்‌. தேவர்களை தன்‌ ஏவலராக்கினான்‌. 
இந்திரனை தன்‌ தேர்க்காலில்‌ கட்டி இழுத்து 
கொண்டுசென்று தன்‌ மாளிகைப்பந்தல்காலில்‌ 
கட்டிப்போட்டான்‌. பிழையுணர்ந்து கண்ணீர்‌ விட்ட 
தேவர்கள்‌ தாரகனை வெல்லும்‌ வழி தேடினர்‌. முக்கண்‌ 
முதல்வனே காக்கமுடியுமென்று தெளிந்தனர்‌. 


அவர்களின்‌ கண்ணீரைக்‌ கண்டு முக்கண்ணன்‌ 
கனிந்தான்‌. அவனுடைய படைப்புசக்தி கங்கையில்‌ ஓர்‌ 
வெண்ணிற ஒளியாக விழுந்தது. கங்கை அதை 
சரவணப்பொய்கையில்‌ ஒரு தாமரை மலரில்‌ அழகிய சிறு 
மகவாக பிறப்பித்தது. சரவணப்பொய்கையில்‌ நீராடவந்த 
கார்த்திகைப்பெண்கள்‌ அறுவர்‌ அக்குழந்தையைக்‌ 
கண்டனர்‌. அறுவரும்‌ அதற்கு அன்னையராக விரும்பி 
அதை ஆறுதிசையிலிருந்தும்‌ அள்ளத்துணிந்தனர்‌. 
அவர்களின்‌ அன்பைக்கண்டு அக்குழந்தை ஆறுமுகம்‌ 
கொண்டு புன்னகைசெய்தது. ஆறுமுகனாகிய 
கார்த்திகேயனை வணங்குக! அவன்‌ கருணையால்‌ 
வாழ்கின்றன மண்ணும்‌ விண்ணும்‌. 


ஏழு பெருங்கடல்களின்‌ நீரால்‌ திருமுழுக்காட்டி 
ஏழுவயதான குமரனை தேவர்களுக்கு சேனாபதியாக 
அமர்த்தினர்‌ முதல்மூவரும்‌. கண்டாகர்ணன்‌, 
லோகிதாக்ஷன்‌, நந்திஷேணன்‌, குமுதமாலி என்னும்‌ 
நான்கு படைத்துணைவர்களைத்‌ தன்‌ 
மைந்தனுக்களித்தார்‌ முக்கண்ணன்‌. பிரம்மன்‌ ஸ்தாணு 
என்னும்‌ படைச்சேவகனை அளித்தார்‌. விஷ்ணு 


ஸம்க்ரமன்‌, விக்ரமன்‌, பராக்ரமன்‌ என்னும்‌ மூன்று 
கொடித்துணைவர்களை அளித்தார்‌. வல்லமை வாய்ந்த 
விண்ணக நாகங்கள்‌ ஜயன்‌, பராஜயன்‌ என்னும்‌ இரு 
தேர்த்துணைவர்களை அளித்தன. 


ஊழித்தீயின்‌ வெம்மை எரியும்‌ வைரமேனி கொண்ட 
தாரகனை வெல்ல தேவர்களால்‌ இயலாது, 
அன்னையரின்‌ படையாலேயே இயலுமென்றனர்‌ 
விண்ணோர்குலத்து நிமித்திகர்கள்‌. ஏழுவயதான கந்தன்‌ 
சென்று தன்‌ மெல்லிய விரல்களால்‌ தொட்டதும்‌ 
மண்ணிலுள்ள புனிதநீர்க்குளங்களெல்லாம்‌ கனிந்து 
அன்னையராக மாறி எழுந்தன. சோமதீர்த்தம்‌ வசுதாமை 
என்னும்‌ அன்னையாகியது. பிரபாச தீர்த்தம்‌ நந்தினி 
என்னும்‌ தாயாகியது. இந்திர தீர்த்தம்‌ விசோகையையும்‌ 
உதபான தீர்த்தம்‌ கனஸ்வானையையும்‌ அளித்தன. 


சப்தசாரஸ்வதம்‌ கீதப்பிரியை, மாதவி, தீர்த்தநேமி, 
ஸ்மிதானனை என்னும்‌ மாதாக்களாகியது. நாததீர்த்தம்‌ 
ஏகசூடையையும்‌, திரிவிஷ்டபம்‌ பத்ரகாளியையும்‌, 
த்விருபாவனம்‌ மகிமோபலியையும்‌, மானசதீர்த்தம்‌ 
சாலிகையையும்‌ பிறப்பித்தன. பதரிதீர்த்தம்‌ 
சதகண்டையையும்‌, சதானந்தையையும்‌, 
பத்மாவதியையும்‌, மாதவியையும்‌ பிறப்பித்தது. 
மண்ணிலுள்ள அனைத்து குளிர்நிலைகளும்‌ 
அன்னையராகி எழ அவர்களின்‌ தண்மொழிகளாலும்‌ 
மழைவிழிகளாலும்‌ விண்ணகமே குளிர்ந்து 
மெய்சிலிர்த்தது. அவர்களின்‌ படை விண்ணில்‌ ஒரு 
நீலப்பேராறாகப்‌ பாய்ந்தது. 


சான்றோரே, அன்று மண்ணில்‌ குளிர்ந்த விழியென 
கருணைகொண்டு விண்ணைநோக்கியிருந்த 
ஸித்ததீர்த்தம்‌ என்னும்‌ நீலக்குளம்‌ ஸித்தி என்னும்‌ 
அன்னையாகி தன்‌ நீலக்குளிரலைகளை ஆடையாக்கி 
தன்னுள்‌ விழுந்த மின்னலை புன்னகையாக்கி 
அலைநாதத்தை நூபுரத்தொனியாக்கி கார்த்திகேயனை 
அடைந்தாள்‌. அவன்‌ பின்னால்‌ அணிவகுத்த 
அன்னையரின்‌ பெரும்படையில்‌ தானும்‌ 
இணைந்துகொண்டாள்‌. 


கருடன்‌ தன்‌ மைந்தனான மயிலை சுப்ரமணியனுக்கு 
அளித்தான்‌. அருணன்‌ தன்‌ மகவாகிய பொற்சேவலை 
அளித்தான்‌. அக்னி ஒளிவிடும்‌ வடிவேலை அளித்தான்‌. 
அத்ரி சிறுமைந்தனுக்கு செம்பட்டாடை அளித்தார்‌. 
பிரகஸ்பதி யோகதண்டமும்‌ கமண்டலமும்‌ அளித்தார்‌. 
விஷ்ணுவின்‌ மணிமாலையும்‌ சிவனின்‌ பதக்கமும்‌ 


இந்திரனின்‌ முத்தாரமும்‌ அவனை அணிசெய்தன. 


தாரகாசுரன்‌ தன்‌ படைத்துணைவனான மகிஷனுடன்‌ 
போருக்கெழுந்தான்‌. மாபலி பெற்ற மைந்தனான 
பாணாசுரன்‌ அவனுக்கு ரதமோட்டினான்‌. தாரகாசுரனின்‌ 
மைந்தர்களான தாரகாக்ஷன்‌, கமலாக்ஷன்‌, வித்யுமாலி 
ஆகியோரும்‌ பெருவலிகொண்டவர்களான 
அண்டகாசுரன்‌ ஹ்ருதோதரன்‌ திரிபாதன்‌ ஆகியோரும்‌ 
அவனுக்காக படைநடத்தினர்‌. ஏழு மன்வந்தரங்கள்‌ 
அகாலப்பெருவெளியில்‌ நடந்தது அந்தப்பெரும்போர்‌. 


தாரகனின்‌ எல்லையற்ற பெருவெம்மையை 
அன்னையரின்‌ குளிர்‌ அணைத்தது. அவனுடைய 
வைரநெஞ்சம்‌ அவர்களின்‌ கருணைகண்டு இளகியது. 
வல்லமை இழந்து அடர்களத்தில்‌ நின்ற அவனை 
பன்னிருகைகளிலும்‌ படைக்கலம்‌ கொண்டு வந்த 
பேரழகுக்குழந்தை எதிர்கொண்டது. அதன்‌ அழகில்‌ 
மயங்கி மெய்மறந்த விழிகளுடன்‌ நின்ற அவனை 
அக்குழந்தை வென்றது. தன்‌ காலடியில்‌ ஒரு கருநாகமாக 
என்றுமிருக்க அருள்செய்தது. தேவசேனாதிபதியின்‌ 
ஒளிர்கழல்களை நெஞ்சிலணிக! அவன்‌ பெயரை 
நாவிலணிக! அவன்‌ அழியாப்பெருங்கருணையை 
சிந்தையில்‌ அணிக! 


போர்‌ முடிந்ததும்‌ ஒவ்வொரு அன்னையையும்‌ 
பேரெழில்குமரன்‌ கட்டித்தழுவி முத்தமிட்டனுப்பினான்‌. 
ஸித்தி அவனுடைய ஆறு செங்கனிவாய்‌ முத்தங்களைப்‌ 
பெற்று மண்ணுக்கு மீண்டாள்‌. பிற 
அன்னையரைப்போல அவள்‌ அகம்‌ அடங்கவில்லை. 
மீண்டும்‌ அந்த முத்தங்களைப்பெற அவள்‌ விழைந்தாள்‌. 
அவள்‌ திரும்பிப்பார்த்தபோது அறுமுகத்து 
அண்ணலிருந்த இடத்தில்‌ இருப்பும்‌ இன்மையும்‌ அற்ற 
பெரும்பாழே திகழக்கண்டாள்‌. 

அவளுடைய விருப்பு அவளை மீண்டும்‌ 
பிறக்கச்செய்தது. ஏழு பிறவிகளில்‌ ஆறு மைந்தர்களுடன்‌ 
அவள்‌ மண்ணில்‌ பிறந்துகொண்டே இருக்கிறாள்‌. 
ஆறுமுகம்‌ கொண்ட மைந்தர்களால்‌ 
அணிசெய்யப்பட்டவள்‌ ஸித்தி. ஆறுமுறை விண்ணால்‌ 
அருள்புரியப்படுபவள்‌. ஆறுமுறை மண்ணால்‌ 
வாழ்த்தப்படுபவள்‌. அவள்‌ வாழ்க!' 


பீஷ்மர்‌ முதிய சூதரை சிலகணங்கள்‌ அசையா 
விழிகளுடன்‌ பார்த்துக்கொண்டிருந்தபின்பு திரும்பி 
விதுரனிடம்‌ “ஆம்‌, அவள்தான்‌” என்றார்‌. விதுரன்‌ 


பலபத்ரரை நோக்க அவர்‌ தலையை அசைத்தார்‌. 
நிமித்திகர்‌ “ஆறு பெருவீரர்களும்‌ மண்ணை நோக்கி 
எழுந்துவிட்டனர்‌ அரசே” என்று சொல்லி 
தலைவணங்கினார்‌. 


தன்‌ அறையின்‌ மஞ்சத்தில்‌ வந்து படுத்துக்கொண்டு 
மரப்பலகைகளால்‌ போடப்பட்ட கூரையைப்‌ பார்த்துக்‌ 
கொண்டிருந்தான்‌ விதுரன்‌. சுயம்வரத்தில்‌ சூதர்களுக்கு 
இடமில்லை. ஷத்ரியர்கள்‌ வந்திருக்கும்‌ ஒரு 
சுயம்வரத்தில்‌ சூதர்கள்‌ எழக்கூட அனுமதியில்லை. 
ஆனால்‌ யாதவ இளைஞர்கள்‌ வந்திருக்கிறார்கள்‌. 
அவர்கள்‌ சூத்திரர்கள்‌. மார்த்திகாவதியின்‌ அரசுகூட 
சூத்திர அரசுதான்‌. சூதர்கள்‌ சூத்திரர்களை 
மணம்கொள்வது அனுமதிக்கப்பட்டிருக்கிறது. ஆனால்‌... 


அறுந்து அறுந்து ஓடும்‌ எண்ணங்களின்‌ 
ஒழுங்கின்மையை தாளமுடியாதவனாக விதுரன்‌ எழுந்து 
அமர்ந்தான்‌. அமர்ந்தபோதும்‌ அகவினா 
அறுபடாமையால்‌ எழுந்து அறைக்குள்‌ நடந்தான்‌. அந்த 
அரண்மனையின்‌ வெவ்வேறு அறைகள்‌ வழியாக 
தலைகுனிந்தபடி நடந்தான்‌. சாளரங்கள்‌ வழியாக 
பிசிறுத்தூறல்‌ பரவியிருந்த வெளிக்காற்றை 
பொருளற்றுப்‌ பார்த்து பின்‌ ஏதோ எண்ணம்‌ 
சிந்தனையில்‌ தடுக்க விழித்தெழுந்தான்‌. தன்‌ 
சால்வையை எடுத்துப்‌ போட்டுக்கொண்டு வெளியே 
வந்தான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


வாசலில்‌ நின்றிருந்த காவலனிடம்‌ “நான்‌ நதிக்கரை 
ட த்த அன்றில்‌ பார்த்து வரலாமென்று எண்ணுகிறேன்‌. 
தாமகர்‌ என்னைத்‌ தேடினாரென்றால்‌ 
நானிருக்குமிடத்தைச்‌ சொல்‌” என்றபின்‌ இறங்கி 
நடந்தான்‌. மழையின்‌ நீர்‌ முழுக்க மண்ணில்‌ ஒரு சொட்டு 
எஞ்சாமல்‌ வழிந்தோடியிருக்க, மென்மணல்‌ கதுப்புகள்‌ 
விரிந்தும்‌ ஒடுங்கியும்‌ முறுகியும்‌ பரவியிருந்தன. 
புல்நுனிகளில்‌ எஞ்சிய நீர்மணிகள்‌ இளங்காற்றில்‌ 
அதிர்ந்து உதிர்ந்தன. நீர்மணிகள்‌ ஒளிவிட ஒரு 
சிலந்திவலை காற்றில்‌ விம்மியதிர்ந்து கொண்டிருந்தது. 


யமுனையின்‌ அந்தப்பகுதிக்‌ கரையில்‌ அரசமாளிகைகள்‌ 
இருந்தமையால்‌ மக்கள்‌ நடமாட்டம்‌ 


கட்டுப்படுத்தப்பட்டிருந்தது. அவ்வப்போது கடந்து 
சென்ற ஏவலர்கள்‌ அவனுக்கு தலைவணங்கினர்‌. 
மாளிகை முகப்புகளை காவல்‌ காத்த வீரர்கள்‌ வேல்‌ 
தாழ்த்தினர்‌. யமுனையின்‌ மீது மழையீரம்‌ பளபளக்கும்‌ 
கரிய கூரை வளைவுகளுடன்‌ வெண்ணிறப்பாய்களில்‌ 
ஒளி நிறைந்திருக்க படகுகள்‌ நகர்ந்து சென்றன. ஈரத்தை 
உதறிய கொடிகள்‌ படபடக்கத்‌ தொடங்கியிருந்தன. 


விதுரன்‌ கரையோரமாகவே சென்ற சிறிய வண்டிப்பாதை 
வழியாகச்‌ சென்றான்‌. மழை நீரோடைகள்‌ யமுனையை 
நோக்கி இறங்கிச்‌ சென்ற இடங்களில்‌ மரத்தாலான சிறிய 
பாலங்கள்‌ இருந்தன. குறுங்காடுகளில்‌ மழைக்கு 
ஒண்டியிருந்த பறவைகள்‌ இலைத்தழைப்புகளுக்குள்‌ 
இருந்து எழுந்து கூச்சலிட்டுப்‌ பறந்தன. அவற்றின்‌ 
ஓசையால்‌, இலைகளின்‌ கோடிச்சிறகடிப்பால்‌ குறுங்காடு 
விண்ணில்‌ எழும்‌ துடிப்பை 
வெளிப்படுத்திக்கொண்டிருந்தது. மார்த்திகாவதியின்‌ 
கோட்டையின்‌ தென்பகுதி சிறுவாயிலில்‌ பத்து 
காவலர்கள்‌ நின்றிருந்தனர்‌. அவன்‌ வெளியேறியபோது 
தலைவணங்கினர்‌. 


யானையை ஏற்றி மெல்ல நகரும்‌ சிறுபடகுபோல விதுரன்‌ 
தன்னை அறிந்தான்‌. நெஞ்சின்‌ சுமை. எண்ணங்களின்‌ 
சுமை. எண்ணங்களா? என்ன எண்ணங்கள்‌? வெறும்‌ 
சொற்கள்‌. கண்ணில்‌ படும்‌ ஒவ்வொன்றையும்‌ 
உடனடியாக சொல்லாக மாற்றிக்‌ கொள்கிறது அகம்‌. 
அந்தச்‌ சொற்கள்‌ ஒன்றுடன்‌ ஒன்று ஒட்டிக்‌ 
கொள்கின்றன. திரண்டு எடையாக மாறுகின்றன. 
அவ்வளவுதான்‌. அந்த மனச்சுமையை அவன்‌ முன்பு 
ஒருபோதும்‌ அறிந்ததில்லை. அதை அவன்‌ உண்மையில்‌ 
விரும்புகிறானோ என்று ஐயப்பட்டான்‌. உயரமான 
உப்பரிகையிலிருந்து கால்‌ நழுவி விழப்போகும்‌ கணம்‌ 
அப்படியே நீண்டு நாழிகைகளாக விரிவது போல. 


மார்த்திகாவதியின்‌ ஒலிகள்‌ விலகி நெடுந்தொலைவுக்குச்‌ 
செல்வது வரை விதுரன்‌ நடந்து கொண்டிருந்தான்‌. 
மேகங்கள்‌ வானில்‌ விரிசல்‌ விட்டன. கோட்டை வாயில்‌ 
திறப்பது போல அகன்று உள்ளிருந்து ஒளி பெய்து 
யமுனை பளபளக்கத்‌ தொடங்கியது. அலையின்‌ 
வளைவுகளில்‌ சருமத்தின்‌ மெருகு. வெண்பறவைகளில்‌ 
காலையொளி பட்ட மந்தார மலர்களின்‌ மிளிர்வு. 
கண்படலம்‌ கிழிபட்டு விலகியது போல ஒவ்வொன்றும்‌ 
துலங்கி மிக அருகே என தெரிந்தன. வெண்‌ சிறகுகளின்‌ 
ஒவ்வொரு இறகையும்‌ பார்க்க முடிந்தது. ஒவ்வொரு 
அலையின்‌ உள்ளலையையும்‌ விழிதொட முடிந்தது. 


யமுனையைப்‌ பார்த்தபடி, சால்வை மென்சிறகாக பறக்க, 
குழல்கள்‌ எழுந்தலைய விதுரன்‌ அங்கேயே 
நின்றிருந்தான்‌. காற்று வீசியபோது அவன்‌ மீது கிளை 
விரித்து நின்றிருந்த சாலமரம்‌ மழைத்துளிகளை 
உதிர்த்தது. கலைந்த சிறு பழங்கள்‌ போல அவனைச்‌ 
சுற்றி சேற்றுப்‌ பரப்பில்‌ அவை விழுந்து ஒலித்தன. 
ஒருகணம்‌ அவனுக்கு யமுனையில்‌ குதித்து மூழ்கி 
மறையவேண்டுமென்ற எண்ணம்‌ வந்தது. அவனை 
அழுத்தியிருந்த எடை அனைத்தும்‌ அப்போது 
விலகிச்செல்லும்‌. ஆம்‌, அவன்‌ யமுனையைப்‌ 
பார்க்கவந்ததே அதற்காகத்தான்‌. அதற்காக அல்ல, அந்த 
எண்ணத்தை கொஞ்சிக்கொள்ள. 


யமுனைக்குள்‌ தொலைவில்‌ மங்கல இசை கேட்டது. 
அவன்‌ கூர்ந்து நோக்கியபோது செம்மஞ்சள்‌ நிறமான 
பாய்களை விரித்தபடி ஒரு அரசபடகு வருவதைக்‌ 
கண்டான்‌. அதைச்‌ சூழந்து ஏழு படகுகள்‌ வந்தன. 
அவற்றில்‌ மதுராபுரியின்‌ கருடக்கொடி பறப்பதைக்‌ 
கண்டான்‌. ஒலி வலுத்து படகுகள்‌ அண்மையில்‌ 
வந்தபோது அரசபடகின்‌ முகப்பில்‌ அணிகளும்‌ பட்டும்‌ 
ஒளிவிட ஒரு பொன்வண்டுபோல அமர்ந்திருப்பவனை 
காணமுடிந்தது. கம்சனைப்‌ பற்றி அவன்‌ 
அறிந்திருந்தான்‌. அத்தனை தொலைவிலேயே அவன்‌ 
கொழுத்த உயரமான மனிதன்‌ என்பது தெரிந்தது. 
எண்ணைக்கலம்‌ கொண்டுசெல்லும்‌ படகிலிருந்து சிதறி 
நீரில்‌ ஏழ்வண்ணம்‌ கொண்டு பரவும்‌ துளிகள்‌ போல 
அப்படகிலிருந்து இசை எழுந்து காற்றில்‌ பரவியது. 


செந்நிறமும்‌ பொன்னிறமும்‌ சுடரும்‌ மீன்கூட்டம்‌ போல 
மதுராபுரியின்‌ படகுகள்‌ கடந்து சென்றன. அவை சென்ற 
தடம்‌ யமுனை நீரில்‌ அலைகளாக எஞ்சி பின்‌ அழிந்தது. 
அதைக்கண்டு நின்று பின்பு தன்னுணர்வு 
கொண்டபோது தன்‌ அகத்தின்‌ எடை முற்றிலுமாக 
அகன்றிருப்பதை விதுரன்‌ உணர்ந்தான்‌. அந்த 
விந்தையை தன்‌ வினாக்களால்‌ சற்று தூரம்‌ 
துரத்தியபின்னர்‌ சலித்து திரும்பிக்‌ கொண்டான்‌. 


யமுனையின்‌ கரை வழியாகத்‌ திரும்பும்போது தன்‌ 
நடையில்‌ ஒரு விரைவு கலந்திருப்பதை அவனே 
உணர்ந்து புன்னகையுடன்‌ நின்று பின்பு காலெடுத்து 
வைத்தான்‌. யமுனையின்‌ நீர்ப்பரப்பில்‌ வெயில்‌ 
அணைந்தபடியே வந்தது. மறுகரையின்‌ காடுகள்‌ 
நிறமிழந்து கருமை பூண்டன. நீரின்‌ நீலத்தை 
கருமையாக்கிக்கொண்டே இருந்தது வானம்‌. அவனைச்‌ 
சூழ்ந்திருந்த குறுங்காட்டின்‌ இலைகளின்‌ மீது 


பல்லாயிரம்‌ பறவைகளின்‌ ஒலிகள்‌ சேர்ந்து ஒலித்தன. 


அவன்‌ மீண்டும்‌ மார்த்திகாவதியின்‌ எல்லைக்குள்‌ 
நுழைந்தபோது பாதையின்‌ வெண்தடம்‌ மட்டும்‌ 
தெரியும்படியாக இருட்டிவிட்டிருந்தது. கண்களை இடுக்கி 
பார்வைகூர்ந்து நடக்க வேண்டியிருந்தது. இருபக்கமும்‌ 
புல்நுனிகளில்‌ இருந்து மின்மினிகள்‌ சுடர்த்துளிகளாக 
எழுந்து சுழன்றன. தவளைகளின்‌ கூட்டமான பேரொலி 
எழுந்தது. தவளைகள்‌ அனைத்தும்‌ யமுனையை நோக்கி 
அமர்ந்து தங்கள்‌ வேதபாடல்களை இசைப்பதாக அவன்‌ 
நினைத்துக்கொண்டான்‌. 


மார்த்திகாவதியின்‌ கோட்டை வாயிலை அடைந்தபோது 
உள்ளே எங்கோ மணியோசைகள்‌ கேட்டன. 
வாயிற்காவலர்‌ வேல்‌ தாழ்த்தி அவனை உள்ளே 
விட்டனர்‌. நுழைந்ததும்‌ இருள்‌ பரவிய சோலைக்கு 
அப்பால்‌ மரங்களை நிழல்நாகங்களாக 
நெளியவைத்தபடி செவ்விளக்கொளிகள்‌ தெரிவதைக்‌ 
கண்டான்‌. அங்குதான்‌ ஏதோ சிற்றாலயத்தில்‌ பூசனை 
நடந்து கொண்டிருந்தது. நீரோடை ஒன்றின்மேல்‌ 
வளைந்துநின்ற மரப்பாலத்தின்‌ மீது சென்ற சிறிய 
பாதையில்‌ ஏறி சோலைக்குள்‌ நுழைந்தான்‌. 


சோலை நடுவே ஒரு சிறிய ஆலயம்‌ தீபங்களால்‌ 
அலங்கரிக்கப்பட்டு தெரிந்தது. சுடரொளியில்‌ பட்டு 
ஆடைகளின்‌ அசைவைக்‌ கண்டான்‌. அவன்‌ நடை 
வேகமிழந்தது. அங்கே நின்ற பெரிய மரத்தின்‌ அடியில்‌ 
நின்று கொண்டான்‌. மரத்தாலான கூரை கொண்ட 
கருவறை மட்டுமேயான சிறிய கொற்றவையின்‌ ஆலயம்‌ 
அது என்று தெரிந்தது. அதன்‌ கருவறையில்‌ இருபக்கமும்‌ 
நடப்பபட்ட நெய்ப்பந்தங்களின்‌ செந்தழல்கள்‌ 
கருங்கூந்தல்‌ சுழற்றி நடனமிட்டன. கருவறைக்குள்‌ 
நெய்விளக்குகளின்‌ ஒளியில்‌ கொற்றவை 
செம்பட்டாடையின்‌ அலைகள்‌ சூழ ஒளிரும்‌ வேலின்‌ 
பரப்பில்‌ தழல்களின்‌ பிம்பங்கள்‌ நெளிந்தாட மின்னும்‌ 
வெள்ளி விழிகளுடன்‌ நின்றிருந்தாள்‌. 


ஆலயத்தின்‌ சிறுமுற்றத்தில்‌ மூன்று சேடியர்‌ கைகளில்‌ 
கூடைகளுடன்‌ நின்றிருந்தனர்‌. தரையில்‌ பூசனைக்காக 
கொண்டுவரப்பட்ட நீர்க்குடங்களும்‌ மலர்க்குடலைகளும்‌ 
இருந்தன. நான்கு காவல்‌ வீரர்கள்‌ பந்த ஒளி மின்னிய 
வேல்களுடன்‌ சற்று விலகி நின்றிருந்தனர்‌. அப்பால்‌ ஒரு 
பந்தம்‌ எரிந்த ஒளிப்பரப்புக்குள்‌ இறக்கிவைக்கப்பட்ட 
பல்லக்கு செம்பட்டுத்திரைகள்‌ தழலாக ஆட 
நின்றிருந்தது. 


அங்கே வந்திருப்பது யார்‌ என்று கோட்டை வாயிலில்‌ 
முதல்‌ மணியோசை கேட்டபோதே தன்‌ அகம்‌ 
உணர்ந்துவிட்டதை அப்போது விதுரன்‌ அறிந்தான்‌. எந்த 
வினாவுக்குள்ளும்‌ அடங்காத அந்த விந்தையை 
பிறிதொருவர்‌ கூறியிருந்தால்‌ மடமை என்று அவன்‌ 
நகைத்திருப்பான்‌. ஆனால்‌ அங்கே அப்போது 
ஐம்புலன்களையும்‌ பொருளற்றதாக ஆக்கும்‌ 
பெரும்புலன்‌ ஒன்றாக அவன்‌ அகமும்‌ ஆகமும்‌ 
ஆகியிருந்தன. 


மெல்லிய காலடிகள்‌ மலர்‌ பதிந்து மலர்‌ பதிந்து 
மீள்கின்றன. செம்பட்டு ஆடையின்‌ பொன்னூல்‌ 
மலரிதழ்கள்‌ அலைவிரிந்து அலைவிரிந்து 
ஒயில்கின்றன. மேகலை மணிகள்‌ குலுங்கிக்‌ குலுங்கி 
ஒலிக்கின்றன. செம்மணி வளையல்கள்‌ எழுந்து 
இணைந்து எழுந்து இணைந்து இமிழ்கின்றன. 
தாமரையிதழென அடுக்கப்பட்ட சரப்பொளி மாலை 
உலைந்து உலைந்து ஒளிர்கிறது. நாகமணிக்கண்கள்‌ 
எனக்‌ கோர்த்த முத்துக்களின்‌ ஆரம்‌ துவண்டு துவண்டு 
அசைகிறது. கன்னம்‌ தொட்டுக்‌ கன்னம்‌ தொட்டு 
முத்தமிடுகிறது அணிக்குழை. இந்த முகம்‌, இந்த விழிகள்‌, 
இவ்விதழ்‌, இந்நாசி, இந்நறுநுதல்‌, இங்கே நான்‌ என 
இவையன்றி ஏதுமில்லா பேருலகம்‌. தன்னைத்தான்‌ 
நோக்கி வியந்து நிற்கும்‌ பெருங்கணமென காலம்‌. 


அவள்‌ வந்து வலப்பக்கத்து நெய்ப்பந்தத்தின்‌ அருகே 
அதன்‌ செந்நிற ஒளியில்‌ தானுமொரு செந்தழல்‌ போல 
நின்றாள்‌. அப்பால்‌ இருளில்‌ நின்ற அவன்‌ 

விழிகளுக்காகவே அப்போது படைக்கப்பட்டிருந்தாள்‌. 


காத்திருக்கிறேன்‌. இங்கு எவரும்‌ வருவதில்லை. இந்த 
வெள்ளெலும்புகள்‌ என்‌ முந்தைய பிறவிக்குரியவை. 
இவற்றை விட்டுவிட்டு நான்‌ செல்லமுடியாது” என்றது. 


“எது உன்‌ துயர்‌?” என்றான்‌ சுசரிதன்‌. பூனை தன்‌ 
கதையை சொன்னது. “ஆம்‌, உன்‌ துயர்‌ எனக்குப்‌ 
புரிகிறது. விழைவுகள்‌ அனல்துளி. அவற்றின்மேலிட்டு 
மூடும்‌ மூத்தோர்சொற்கள்‌ உலர்சருகுகள்‌. 
கற்றோர்சொற்கள்‌ பச்சை இலைகள்‌. அனல்‌ 
அனைத்தையும்‌ உண்ணும்‌” என்றான்‌ சுசரிதன்‌. “நான்‌ 
உருக்கொண்டெழ விழைகிறேன்‌. என்னில்‌ எஞ்சிய 
அனைத்தும்‌ நுரைத்தெழுந்து பேருருக்கொண்டு 
ஆடாமல்‌ நான்‌ மீளமுடியாது” என்றது பூனை. “ஆம்‌, 
துளியென இருப்பது எதுவும்‌ பெருகும்‌ 
விழைவுகொண்டதே” என்றான்‌ சுசரிதன்‌. 


“அந்தணனே, அணுகுவோர்‌ எவராயினும்‌ துயர்சொல்லி 
வழிகோருபவர்களுக்கு அந்தணன்‌ 
சொல்லளித்தாகவேண்டும்‌. அச்சொல்லால்‌ அவனும்‌ 
அவன்‌ குடியும்‌ அழியுமென்றாலும்‌ அது அவன்‌ கடன்‌ 
என்கின்றன நெறிநூல்கள்‌. நூலறிந்து உபவீதமணிந்த 
அந்தணன்‌ எந்நிலையிலும்‌ மானுடருக்கு அமைச்சனே. 
இன்று உன்னை என்‌ சொல்வலன்‌ எனக்கொள்கிறேன்‌. 
நான்‌ செய்வதற்குரியதென்ன?” என்றது. சுசரிதன்‌ “ஆம்‌, 
அது உண்மை. உனக்கு உதவியாகவேண்டியது என்‌ 
பொறுப்பே” என்றான்‌. “இது ஒரு நிமித்தம்‌ போலும்‌. நான்‌ 
சற்றுமுன்‌ கேட்டுவந்த கதையே உனக்குரிய விடையென 
ஆகிறது. அதை சொல்கிறேன்‌.” 


பிரம்மனின்‌ சொல்கனிந்து உருவான மைந்தராகிய 
கசியப பிரஜாபதி உடலும்‌ உள்ளமும்‌ வளர்ந்து 
இளமையின்‌ ஒளிகொண்ட இளைஞராக ஆனபோது 
வான்கீழ்‌ கைவிரித்து நின்று இறைஞ்சினார்‌ “எந்தையே, 
நான்‌ கொள்ளவேண்டிய துணைவி யார்‌? எங்குள்ளாள்‌?” 
விண்ணில்‌ தோன்றிய பிரம்மன்‌ சொன்னார்‌ “மைந்தா, 
பட்டன்‌ பிறக்கும்போதே பெண்‌ அவனுள்‌ 

றந்துவிட்டிருக்கிறாள்‌. அவன்‌ கொள்ளும்‌ விழைவும்‌ 
கனவும்தான்‌ திரண்டு பின்னர்‌ ஊனுருக்கொண்டு 
கருவறையில்‌ திகழ்கின்றன. விழையாத பெண்ணை 
எவரும்‌ அடைவதில்லை. உள்விழைந்த பெண்ணை 
எவரும்‌ அடையாதுபோனதுமில்லை. நீ விழையும்‌ பெண்‌ 
எவள்‌? அவளை முகமெனத்‌ திரட்டு. அம்முகத்தை 
கண்டடை.” 


கசியபர்‌ தன்னுள்‌ தேடி தவமிருந்தார்‌. தன்‌ 


சிற்றிளமையிலேயே காமம்‌ ஊசிமுனையால்‌ தொட்டு 
உட்செலுத்திய நஞ்சென குருதியில்‌ நுழைந்து நுரைத்து 
ஓடிக்கொண்டிருப்பதை உணர்ந்தார்‌. அந்நுரையில்‌ 
ஒளிக்குமிழியென எழுந்த முகமொன்றைக்‌ கண்டார்‌. 
கண்விழித்து டட ஒளிதவழ்‌ முகம்‌ கொண்டவள்‌. 
இனியவள்‌. அவளை இன்று கண்டேன்‌” என்றார்‌. 
பிரம்மன்‌ புன்னகைத்து “தட்சப்பிரஜாபதியின்‌ மகளாகிய 
அவள்‌ பெயர்‌ அதிதி. அவளை கொள்க!” என்றார்‌. 


அதிதியை மணந்து பன்னிரு ஆதித்யர்களுக்கு 
தந்தையானார்‌ கசியபர்‌. விஷ்ணு, சுக்ரன்‌, ஆரியமா, 
தாதா, த்வஷ்டா, பூஷா, விவஸ்வான்‌, சவிதா, மித்ரன்‌, 
வருணன்‌, அம்சன்‌, பகன்‌ என்னும்‌ பன்னிரு 
ஆதித்யர்களும்‌ விண்ணில்‌ ஒளியுடன்‌ திகழலாயினர்‌. 
ஒளிகொண்ட மைந்தரை எண்ணி மகிழ்ந்து வாழ்ந்த 
கசியபர்‌ அம்மகிழ்ச்சியில்‌ பளிங்கில்‌ 
மயிரிழைவிரிசல்போல மெல்லிய குறையொன்று 
ஓடுவதைக்‌ கண்டு முதலில்‌ வியந்தார்‌. பின்னர்‌ அதையே 
எண்ணிக்கொண்டிருந்தார்‌. பின்‌ அது என்னவென 
எண்ணப்புகுந்தார்‌. பின்னர்‌ அதை கண்டுகொண்டார்‌. 


துயருடன்‌ தனித்து நின்றிருந்த கசியபர்‌ மேல்‌ முகிலென 
எழுந்த பிரம்மன்‌ கேட்டார்‌ “சொல்க, உன்‌ துயர்‌ என்ன?” 
கசியபர்‌ சொன்னார்‌ “எந்தையே, என்னை எண்ணி 
நாணுகிறேன்‌. ஒளியையும்‌ இன்சுவையையும்‌ 
நறுமணத்தையும்‌ நுகர்ந்து என்‌ உள்ளம்‌ சலித்துவிட்டது. 
இருளையும்‌ எரிசுவையையும்‌ கெடுமணத்தையும்‌ 
நாடுகிறது. அவையே சுவையென்று எண்ணுகிறது.” 
பிரம்மன்‌ புன்னகைத்து “நீ நாணவேண்டியதில்லை. 
உன்னுள்‌ குருதியில்‌ வாழும்‌ மைந்தரின்‌ விழைவு அது. 
அவர்கள்‌ உன்‌ உடல்திறந்து வெளிவரட்டும்‌. உன்‌ 
விழைவைத்‌ தொடர்ந்து செல்க!” 


தன்‌ உள்ளோடிய இருள்குமிழிகளைத்‌ தேடி காசியபர்‌ 
கண்டடைந்த முகம்‌ தட்சப்பிரஜாபதியின்‌ இரண்டாவது 
மகள்‌ திதி என்றார்‌ பிரம்மன்‌. அவளை மணந்த கசியபர்‌ 
தைத்யர்களை பெற்றெடுத்தார்‌. இருளின்‌ பேராற்றலை 
திதியில்‌ அறிந்த கசியபர்‌ அவள்‌ கைகளால்‌ முற்றிலும்‌ 
வளைக்கப்பட்டு பிறிதொன்றுமறியாது நெடுங்காலம்‌ 
வாழ்ந்தார்‌. கரிய பேருருவும்‌ கட்டற்ற சினமும்‌ 
சினமளிக்கும்‌ பேராற்றலும்‌ கொண்டிருந்தனர்‌ அவரது 
மைந்தர்‌. ஹிரண்யகசிபு, ஹிரண்யாக்ஷன்‌, சிம்ஹிகை 
என்னும்‌ மூவரிலிருந்து தைத்யர்களின்‌ குலம்‌ 
பெருகியது. 


பின்னர்‌ இருளின்‌ தழுவலுக்குள்‌ தன்‌ தனிமையை 
உணர்ந்த கசியபர்‌ தான்‌ விழைவது வெல்லும்‌ 
பெண்ணை அல்ல தான்‌ வென்றாளும்‌ பெண்ணையே 
என்று உணர்ந்தார்‌. பிரம்மனிடம்‌ அதை சொன்னார்‌. 
“மைந்தா, அன்னையெனப்‌ பெண்ணை விழைவதும்‌ 
பின்னர்‌ தோழியென பிறிதொருத்திமேல்‌ 
மையல்கொள்வதும்‌ ஆண்களின்‌ இயல்பே. உன்‌ உள்ளில்‌ 
எழுந்த மகள்‌ தட்சனின்‌ மகள்‌ தனு. அவளை கொள்க!” 
என்றார்‌. 


தனுவை மணந்து மீண்டும்‌ இளமைந்தனென்றாகி 
ஐவகை நிலங்களிலும்‌ விளையாடி 
காதல்கொண்டாடினார்‌ கசியபர்‌. த்விமூர்த்தா, சம்பரன்‌, 
அயோமுகன்‌, சங்குசிரஸ்‌, கபிலன்‌, சங்கரன்‌, ஏகசக்ரன்‌, 
மகாபாகு, தாரகன்‌, மகாபலன்‌, ஸ்வர்பானு, ௬ஷபர்வா, 
புலோமன்‌, விப்ரசித்தி போன்ற தானவர்‌ அவர்களுக்குப்‌ 
பிறந்தனர்‌. ஆதித்யர்களின்‌ ஒளியையும்‌ தைத்யர்களின்‌ 
இருளையும்‌ கலந்து அமைந்த அகம்‌ கொண்டிருந்தனர்‌ 
அவர்கள்‌. 


மீண்டும்‌ மீண்டும்‌ தன்னுள்ளிருந்து பெண்களை 
கண்டெடுத்தார்‌ கசியபர்‌. அரிஷ்டை, சுரசை, கஸை, 
சுரஃபி, வினதை, தாம்ரை, குரோதவஸை, இரா, கத்ரு 
என்னும்‌ தட்சமகளிரை மணந்தார்‌. பின்னர்‌ முனி, 
புலோமை, காலகை, நதை, தனாயுஸ்‌, சிம்ஹிகை, 
பிராதை, விஸ்வை, கபிலை என்னும்‌ மகளிரையும்‌ 
மணந்து பெருங்குலங்களைப்‌ படைத்து முதற்றாதையாக 
அமர்ந்திருந்தார்‌. அக்குலங்கள்‌ வாழ்ந்த ஊர்மன்றுகளில்‌ 
கல்லில்‌ எழுந்து மலரும்‌ நீரும்‌ படையலும்‌ கொண்டார்‌. 
அவர்களின்‌ பிறப்புக்கும்‌ இறப்புக்கும்‌ விழியானார்‌. 
அவர்களின்‌ வேண்டுதல்களுக்கு செவியானார்‌. 


தைத்யர்களான ஹிரண்யகசிபுவையும்‌ 
ஹிரண்யாக்ஷனையும்‌ விண்ணளந்தோன்‌ வென்று 
அழித்த கதையை கசியபர்‌ கேட்டார்‌. தைத்யர்‌ குலத்தை 
இந்திரன்‌ அழித்துக்கொண்டிருக்கும்‌ செய்திகள்‌ நாளும்‌ 
வந்தவண்ணமிருந்தன. வஞ்சம்‌ எரிய அவர்‌ 
சுக்ரமுனிவரை வரவழைத்து அவரிடம்‌ கோரினார்‌ “என்‌ 
மைந்தர்‌ தோற்பது எங்கே? அவர்களின்‌ வஞ்சம்‌ 
நிறைவேறும்‌ வழி என்ன?” சுக்ரர்‌ சொன்னார்‌ “முனிவரே, 
தைத்யர்கள்‌ ஆற்றல்‌ மட்டுமே கொண்டவர்கள்‌. 
அவர்களை தேவர்கள்‌ வெல்வது எளிது.” 


“ஆதித்யர்களை நான்‌ ஏவுகிறேன்‌. அவர்கள்‌ 
வென்றுவரட்டும்‌ தேவர்களை” என்றார்‌ கசியபர்‌. 


“அவர்கள்‌ நெறிகளுக்கு கட்டுப்பட்டவர்கள்‌. வேதச்சொல்‌ 
அவர்களை வடமெனப்‌ பிணைக்கும்‌” என்றார்‌ சுக்ரர்‌. 
“என்ன செய்வது?” என்றார்‌ கசியபர்‌. “ஒன்றே வழி. 
ஆதித்யர்களின்‌ ஒளியும்‌ தைத்யர்களின்‌ இருளும்‌ 
கொண்ட தானவர்களில்‌ தெய்வங்களையும்‌ 
தேவர்களையும்‌ வெல்லும்‌ மைந்தர்கள்‌ எழுவதாக!” 
மகிழ்ந்து “ஆம்‌, அவ்வாறே” என்றார்‌ கசியபர்‌. 


கசியபர்‌ பெருவஞ்சம்‌ எரியும்‌ உள்ளத்துடன்‌ தன்‌ 
துணைவியாகிய தனுவைப்‌ புணர்ந்து பெற்ற மைந்தன்‌ 
பலன்‌ என்றழைக்கப்பட்டான்‌. மைந்தன்‌ பிறந்ததும்‌ 
அவன்‌ நெற்றியில்‌ கைவைத்து “உன்‌ மூத்தவர்களின்‌ 
குருதிக்கு நிகர்‌ கேள்‌, மைந்தா!” என்று வாழ்த்தளித்து 
மீண்டார்‌ கசியபர்‌. அவனுக்கு படைத்துணையாக 
விக்ஷரன்‌, வீரன்‌ என்னும்‌ இரு மைந்தரையும்‌ தனு 
பெற்றாள்‌. தம்பியருடன்‌ பலன்‌ இளைஞனாக 
வளர்ந்தபோது அவன்‌ பிறப்புநோக்கத்தை தனு 
சொன்னாள்‌. வஞ்சினம்‌ உரைத்து பலன்‌ 
கிளம்பிச்சென்றான்‌. 


விண்ணை வெல்லும்பொருட்டு தம்பியரை 
உடனழைத்துக்கொண்டு சென்ற பலன்‌ வழியில்‌ 
கடல்விளிம்பில்‌ நின்று அந்திவணக்கம்‌ 
செய்துகொண்டிருந்தான்‌. அருகே அவன்‌ தம்பியரும்‌ 
அந்திவணக்கம்‌ புரிந்தனர்‌. பிறபொழுதுகளில்‌ 
விக்ஷரன்‌ நான்கு திசைகளையும்‌ வீரன்‌ விண்ணையும்‌ 
நோக்கி மூத்தவனை காவல்புரிவது வழக்கம்‌. 
அந்திவணக்கமென்பதனால்‌ மூவரும்‌ 
விழிமூடியிருந்தனர்‌. 


விண்ணில்‌ வெள்ளையானைமேல்‌ எழுந்தருளிச்‌ 
சென்றுகொண்டிருந்த இந்திரன்‌ அவர்களைப்‌ பார்த்தான்‌. 
புலித்தோலாடை அணிந்து ஒளிவிடும்‌ 
தண்டுப்படைக்கலத்துடன்‌ நின்றிருந்த அந்தத்‌ 
தானவர்கள்‌ விண்புகும்‌ ஆற்றல்கொண்டவர்கள்‌ என 
அக்கணமே உணர்ந்தான்‌. மறு எண்ணம்‌ நிக 
வாய்ப்பளிக்காமல்‌ தன்‌ மின்கதிர்‌ வாளெடுத்து பலனை 
இரு துண்டுகளாக வெட்டினான்‌. திகைத்து விழிதிறந்த 
இளையோரின்‌ தலைவெட்டி இட்டான்‌. அவர்களின்‌ 
குருதிகலந்து கடல்‌ சிவந்தது. 


மைந்தர்‌ கொல்லப்பட்ட செய்தி கேட்டார்‌ கசியபர்‌. 
சினம்கொண்டு கொந்தளித்தபடி சுக்ரரை நாடிச்சென்றார்‌. 
“என்ன நிகழ்ந்தது? குறி நோக்கிச்‌ சொல்க! என்‌ மைந்தர்‌ 
எப்படி அழிந்தனர்‌?” என்றார்‌. சுக்ரர்‌ ஏழுவகை 


குறிநோக்கியபின்‌ சொன்னார்‌ “அவர்கள்‌ அன்னையின்‌ 
முலைப்பால்‌ உண்டவர்கள்‌. முலைப்பாலே 
குருதியென்றாகிறது. தேவர்கள்‌ குருதியற்றவர்கள்‌. 
ஏனென்றால்‌ அவர்கள்‌ பிறப்பதில்லை, ஒளிபோல 
எண்ணம்போல வெளியில்‌ தோன்றி நிற்பவர்கள்‌. 
அவ்வாறு தோன்றும்‌ ஒருவனே இந்திரனுடன்‌ எதிர்நிற்க 
முடியும்‌.” “அவ்வண்ண்ணம்‌ ஒருவன்‌ தோன்றுக! அவன்‌ 
என்னிலிருந்தே தோன்றுக!” என்று கசியபர்‌ கூவினார்‌. 
“அது நிகழும்‌. அதற்குரிய தருணம்‌ வரும்‌” என்றார்‌ சுக்ரர்‌. 


“அரசே, கேள்‌! உன்‌ வஞ்சம்‌ பருவுடல்கொண்ட ஒருவனில்‌ 
படர்ந்தெழவேண்டும்‌. நீ கசியபரின்‌ மைந்தனாகப்‌ 
பிறக்கவேண்டும்‌” என்றான்‌ சுசரிதன்‌. “எவ்வண்ணம்‌?” 
என்று பூனை கேட்டது. “உன்‌ எலும்புகளில்‌ ஒன்றை நான்‌ 
எடுத்துக்கொள்கிறேன்‌. அதைத்‌ தொடர்ந்து என்னுடன்‌ 
வருக! நான்‌ கசியபரின்‌ குருநிலைக்குச்‌ சென்று அவரை 
வணங்கி அவருடைய வேள்விநெருப்பில்‌ அதை 
இடுவேன்‌. அங்கு நீ எழுக!” என்றான்‌ சுசரிதன்‌. “நன்று 
அந்தணனே, நான்‌ உனக்கு பொருளேதும்‌ 
அளிக்கமுடியாதவன்‌. உடல்கொண்டெழுந்ததும்‌ உன்‌ 
குடித்தோன்றல்கள்‌ எவரேனும்‌ என்னைத்‌ தேடி வரட்டும்‌. 
உரிய பொருளை அவர்களுக்கு அளிப்பேன்‌” என்றார்‌ 
சித்ரகேது. 


அந்தணன்‌ வணங்கி “அவ்வாறே ஆகுக, அரசே!” 
என்றான்‌. “ஆனால்‌ அன்று நான்‌ 
உயிருடனிருக்கமாட்டேன்‌. என்‌ வாழ்நாள்‌ இன்னமும்‌ ஏழு 
மாதங்கள்‌ மட்டுமே. இப்போது இச்சொல்லை 
உரைத்தமையால்‌ இந்திரன்‌ என்னிடம்‌ 
முனிந்திருக்கிறான்‌. அவன்‌ மின்னிடி விழுந்து நான்‌ 
கருகி இறப்பேன்‌. அதை அறிந்தபின்னரே உங்களுக்கு 
செல்வழி சொன்னேன்‌” என்றான்‌. “நம்‌ இருவருக்கும்‌ 
வேறு வழியில்லை. அந்தணனே, உங்கள்‌ கொடிவழியினர்‌ 
மார்ஜார ரகசியம்‌ என்னும்‌ குறிச்சொல்லைச்‌ சொன்னால்‌ 
அவர்களை நான்‌ அடையாளம்‌ கண்டுகொள்வேன்‌” 
என்றார்‌ சித்ரகேது. 


சித்ரகேதுவின்‌ எலும்புத்துண்டு ஒன்றுடன்‌ சுசரிதன்‌ 
அங்கிருந்து கிளம்பி கசியபரின்‌ வேள்விச்சாலைக்கு 
சென்றான்‌. உடன்‌ கரிய பூனையும்‌ சென்றது. கசியபரின்‌ 
மாணவர்கள்‌ அவனை முகமனும்‌ பூசனையும்‌ செய்து 
அழைத்துச்சென்றனர்‌. நீராடச்‌ செய்து உணவளித்தனர்‌. 
அவன்‌ சென்று கசியபர்‌ செய்துகொண்டிருந்த 
மகாஉத்தீபன வேள்வியில்‌ ஹோதாவாக அமர்ந்தான்‌. தன்‌ 
விரல்களுக்கு நடுவே எலும்புத்துண்டை 


வைத்திருந்தான்‌. கரிய பூனை வேள்விக்குடில்மேல்‌ ஏறி 
கூரையில்‌ அமர்ந்து நோக்கிக்கொண்டிருந்தது. 


கசியபர்‌ சுபவேள்வியைத்தான்‌ 
இயற்றிக்கொண்டிருந்தார்‌. தன்‌ உள்ளம்‌ கொண்டிருந்த 
வஞ்சத்தை இனிய வேதச்சொற்களால்‌ 
மூடிமறைத்திருந்தார்‌. வேள்வி நிகழ்ந்து 
கொண்டிருந்தபோது அவியிடுவதாக கைநீட்டிய சுசரிதன்‌ 
அந்த எலும்புத்துண்டை எரியிலிட்டான்‌. எலும்பு எரியும்‌ 
கெடுமணம்‌ எழுந்ததும்‌ ஹோதாக்கள்‌ அஞ்சிக்கூவியபடி 
எழுந்தனர்‌. அக்கணமொரு பூனையின்‌ குரலையும்‌ 
அவர்கள்‌ கேட்டனர்‌. 


கெடுமணம்‌ முகர்ந்ததும்‌ கசியபருக்குள்‌ இருந்து 
அவ்வஞ்சம்‌ உளம்மீறி எழுந்தது. வேள்வியில்‌ அவர்‌ 
உரைத்துவந்த வேதச்சொல்‌ மாறுபட்டது. இருண்ட 
தொல்வேதச்‌ சொல்லை ஓதியபடி தன்‌ இடப்பக்கச்‌ 
சடைத்திரி ஒன்றைப்‌ பற்றி அறுத்தெடுத்து எரியிலிட்டார்‌. 
“எழுக, என்‌ வஞ்சமே! எழுக இருளே! எழுக என்‌ நஞ்சே!” 
என்று கூவினார்‌. அவிகொண்டு எழுந்த அனலில்‌ 
இருந்து கரிய உடல்‌ ஒளிர அசுரப்பேருரு ஒன்று எழுந்து 
வந்தது. 

இடத்தோளில்‌ வைத்த தண்டமும்‌ வலக்கையில்‌ ஒளிரும்‌ 
வாளுமாகத்‌ தோன்றிய காருருவன்‌ இடியோசை எழுப்பி 
கேட்டான்‌ “தந்தையே, என்னிடம்‌ எதை விழைகிறீர்கள்‌? 
எதன்பொருட்டு நான்‌ இப்புவியிலெழுந்தேன்‌?” கசியபர்‌ 
அவன்‌ கொடுந்தோற்றம்‌ கண்டு அஞ்சி பின்னடைந்தார்‌. 
அவன்‌ கூர்வாட்கள்‌ போன்ற வளையெயிறுகளும்‌ 
ஈட்டிமுினைபோன்ற உகிர்களும்‌ கொண்டிருந்தான்‌. 
“எந்தையே, ஆணையிடுங்கள்‌. நான்‌ உங்கள்‌ மைந்தன்‌” 
என்றான்‌ அவன்‌. 


“நீ என்னுள்‌ இருந்தாயா? இல்லை. இது என்‌ விழிமாயை. 
இவ்விருளை நான்‌ இத்தனைநாள்‌ சூடியிருக்க இயலாது” 
என்றார்‌ கசியபர்‌. “மைந்தரைக்‌ கண்டு இவ்வண்ணம்‌ 
சொல்லாத தந்தை உண்டா?” என்றான்‌ விருத்திரன்‌. “நீ 
என்‌ மைந்தன்‌ என்பதற்கு சான்று ஒன்று சொல்க” 
என்றார்‌ கசியபர்‌. “உங்கள்‌ துணைவியரில்‌ ஒருத்தியை 
அழைத்து வினவுக! என்னை அவள்‌ அறிவாளா என்று” 
என்றான்‌ விருத்திரன்‌. 


தன்‌ ஒளிமிக்க தேவியாகிய அதிதியை 


அழைத்துவரும்படி ஆணையிட்டார்‌ கசியபர்‌. 
வேதநிலைக்குள்‌ நுழைந்த அதிதி விருத்திரனின்‌ 
இருளுருவைத்தான்‌ முதலில்‌ கண்டாள்‌. “ஏன்‌ இவ்வுருக்‌ 
கொண்டீர்கள்‌? எங்கே செல்லவிருக்கிறீர்கள்‌?” என்று 
கேட்டபடி வந்து அவன்‌ கைகளை பற்றிக்கொண்டாள்‌. 
விருத்திரன்‌ உரக்க நகைத்து “அன்னையே, நான்‌ உங்கள்‌ 
கொழுநனல்ல, அவர்‌ உருக்கொண்ட மைந்தன்‌” 
என்றான்‌. 


கசியபர்‌ “எப்படி நீ இவனை நான்‌ என எண்ணினாய்‌?” 
என்று கேட்டார்‌. அவர்‌ உடல்‌ நடுங்கிக்கொண்டிருந்தது. 
“பெருஞ்சினம்கொள்கையில்‌ உங்களை இத்தோற்றத்தில்‌ 
பலமுறை கண்டிருக்கிறேன்‌” என்று அவள்‌ சொன்னாள்‌. 
உடல்தளர்ந்த கசியபர்‌ “ஆம்‌, நீ நானேதான்‌” என 
விருத்திரனிடம்‌ சொன்னார்‌. “என்‌ பணியென்ன, 
தந்தையே?” என்றான்‌ விருத்திரன்‌. 


“மைந்தா, என்‌ மைந்தர்களை வஞ்சத்தால்‌ கொன்ற 
இந்திரனை நீ பழிதீர்க்கவேண்டும்‌. அவனை வென்று 
இழுத்துவந்து இந்த வேள்விச்சாலை கம்பத்தில்‌ 
கட்டவேண்டும்‌. அவன்‌ உளம்‌ வருந்தி என்‌ மைந்தருக்கு 
அன்னம்‌ அளிக்கவேண்டும்‌” என்றார்‌ கசியபர்‌. “ஆணை!” 
என்று சொல்லி விருத்திரன்‌ தலைவணங்கினான்‌. 


பிரம்மகபாலம்‌ என்னும்‌ ஊரின்‌ குகைக்குள்‌ 
அனல்வெம்மைக்கு உடல்கூட்டி அமர்ந்திருந்த பிரசாந்தர்‌ 
என்னும்‌ அந்தணர்‌ தன்‌ முன்‌ அமர்ந்திருந்த பிரசண்டன்‌ 
என்னும்‌ சூதனிடம்‌ சொன்னார்‌ “விருத்திராசுரன்‌ 
உருக்கொண்ட கதை இது என்கின்றது விக்ரமேந்திரம்‌ 
என்னும்‌ தொல்காவியம்‌. அந்தணர்‌ ஏற்கும்‌ நூல்‌ 
இதுவேயாகும்‌.” 


வெளியே மழை நிலைத்துப்‌ பெய்துகொண்டிருந்தது. 
நீர்த்திரைக்குள்‌ மின்னல்கள்‌ அடங்கி ஒளிதுடித்து 
அணைந்தன. இடி போர்த்தப்பட்டதென ஒலித்தது. 
கபாலர்‌ இன்னொரு சிவமூலிச்சுருளை 
பற்றவைத்துக்கொண்டு உடலை 
ஒருக்களித்துக்கொண்டார்‌. பிரசண்டன்‌ “கதைகள்‌ 
வாள்களையும்‌ கதைகளையும்‌ போல. மின்னும்‌ இடியும்‌ 
எழ அவை மோதிக்கொண்டே இருக்கின்றன 
இப்பாரதவர்ஷத்தில்‌” என்றான்‌. “சொல்க, உமது 
கதையை!” என்றார்‌ பிரசாந்தர்‌. 


“அந்தணரே, ஏழாண்டுகளுக்கு முன்பு நான்‌ கராளம்‌ 
என்னும்‌ மலைச்சிற்றூருக்குச்‌ சென்றிருந்தேன்‌. இரு 


பெருமலையடுக்குகளுக்கு நடுவே ஒளிந்திருக்கும்‌ 
அவ்வூர்‌ சுழன்று ஏறி மீண்டும்‌ அதேயளவு இறங்கும்‌ 
ஒற்றையடிப்பாதை ஒன்றில்‌ பன்னிருநாட்கள்‌ 
நடந்தாலன்றி அணுகமுடியாதது. த்வம்‌ 

ஆண்டுக்கொருமுறை ஒரு வணிகர்குழு கிளம்பி 
காட்டுக்கு வெளியே இருக்கும்‌ சதவிருட்சம்‌ என்னும்‌ 
ஊரின்‌ சந்தைக்கு வந்து உப்பும்‌ பிறபொருளும்‌ 
வாங்கிக்கொண்டு மீளும்‌. பிறர்‌ வேற்றுநிலத்தை 
அறிவதே இல்லை.” 


“அவ்வண்ணம்‌ சென்ற வணிகர்குழு ஒன்றுடன்‌ நானும்‌ 
சென்றேன்‌” என்று பிரசண்டன்‌ சொன்னான்‌. 
“அவர்களுக்கு நான்‌ பாடிய பாடல்‌ பிடித்திருந்தது. ஏழு 
நாட்களில்‌ அவர்களின்‌ மொழியைக்கற்று 
அம்மொழியிலேயே பாடத்தொடங்கினேன்‌. அவர்கள்‌ 
என்னை தங்களுடன்‌ வந்துவிடும்படி கோரினர்‌. அவ்வூர்‌ 
முற்றிலும்‌ குகைகளால்‌ ஆனது. நூற்றெட்டு 
பெருங்குகைகள்‌. அவற்றின்‌ முன்‌ பட்டைக்கற்களை 
அடுக்கி உருவாக்கிய சிறுகுகைகளும்‌ இருந்தன.” 


“அங்கிருந்த மக்களுடன்‌ நானும்‌ உடன்கலந்தேன்‌. இனிய 
இரு மாதரை மணந்தேன்‌. ஊனும்‌ தேனும்‌ கிழங்கும்‌ 
கனியும்‌ உண்டேன்‌. மலைச்சுனை பெருகி விழுந்த 
அருவியில்‌ நீராடினேன்‌. கனவென அவ்வாழ்க்கையில்‌ 
மகிழ்ந்திருந்தேன்‌” என்று பிரசண்டன்‌ சொன்னான்‌. 
“மூன்றாண்டுகள்‌ அங்கு வாழ்ந்தேன்‌. ஓராண்டு 
முடிந்தபின்னரே அவர்கள்‌ வழிபடும்‌ தெய்வத்தை 
மலையேறிச்சென்று கண்டேன்‌. யானைவிலாவென 
எழுந்த கற்பாறையில்‌ ஒட்டிக்‌ கீழிறங்கிய கொடிகளைப்‌ 
பற்றிக்கொண்டு விரிசல்களில்‌ கால்வைத்து மேலேறிச்‌ 
செல்லவேண்டும்‌. திறன்மிக்க இளையோர்‌ மட்டுமே அங்கு 
சென்றடையமுடியும்‌.” 


“ஆண்டுக்கொருமுறை அவ்வாண்டு பிறந்த 
இளமைந்தரை தங்கள்‌ தோள்களில்‌ கட்டிக்கொண்டு 
மலையேறுவர்‌. முதுபூசகரான கபாலர்‌ இளையோரை 
மிஞ்சும்‌ விரைவுடன்‌ எழுந்து மேலே செல்வதைக்‌ 
கண்டேன்‌. விட்டில்களென ஏறிச்செல்லும்‌ அவர்களை 
உயிரச்சத்துடன்‌ நான்‌ தொடர்ந்துசென்றேன்‌. மேலே 
பாறைகள்‌ மேலும்‌ மேலுமென ஏறி வான்‌ நோக்கி 
சென்றன. கரிய உடலில்‌ திறந்த வாய்‌ என அங்கு ஒரு 
குகை திறந்திருக்கக்‌ கண்டேன்‌.” 


“இதைப்போன்ற குகைவாயில்‌ அது. உள்ளே ஏழு 
கிளைகளாக பிலவழி விரிந்து செல்கிறது. 


கைகூப்பியபடி இருளுக்குள்‌ துயிலும்‌ மூதாதையரை 
விழித்தெழக்‌ கோரியபடி பூசகர்‌ குகைக்குள்‌ நுழைந்தார்‌. 
பூசனைப்பொருட்களுடன்‌ பிறர்‌ தொடர்ந்துசென்றனர்‌. 
பந்தங்களுடன்‌ சென்றவர்களுக்குப்‌ பின்னால்‌ நானும்‌ 
இருந்தேன்‌. ஈரம்‌ வழியும்‌ தொல்குகைச்சுவர்‌. அதில்‌ 
கல்லோவியம்‌ என அவர்களின்‌ தொல்தெய்வம்‌ 
நின்றிருக்கக்‌ கண்டேன்‌.” 


“ஒரு கையில்‌ ஓங்கிய தண்டு. மறுகையில்‌ வாள்‌. 
வளைதேற்றை, கூருகிர்‌, கொடுங்கண்‌. சடைசரிந்த 
பெரும்பிடரி. அவர்கள்‌ விருத்திரன்‌ என்னும்‌ மூதாதை 
என அத்தெய்வத்தை சொன்னார்கள்‌” என்றான்‌ 
பிரசண்டன்‌. 

பிரம்மகபாலத்தின்‌ மலைக்குகைக்குள்‌ மழைக்காற்று 
தழல்கெட்டு கனல்கொண்டிருந்த எரிகுளத்தில்‌ இருந்து 
பொறிஎழ வீசியது. செவ்வொளியில்‌ குகைச்சுவர்கள்‌ 
தசைப்படலமென சுருங்கி விரிந்து அதிர்ந்தன. 
செங்கனல்துளியை கைபொத்திப்‌ பற்றி விரல்‌ 
இடுக்குகளில்‌ குருதியென அனல்வழிய வாயில்‌ சேர்த்து 
முகம்‌ குனித்து ஆழ இழுத்தார்‌ பிச்சாண்டவர்‌. நெஞ்சு 
நிறைத்த புகையை உடலெங்கும்‌ பரவவிட்டு மேலும்‌ 
மேலுமென உடல்‌ குறுக்கி ஒடுங்கினார்‌. சடைப்புரிகள்‌ 
சரிந்துவிழுந்து நிழலுடன்‌ ஆடி முகம்‌ மறைக்க அமர்ந்த 
பிச்சாடனரின்‌ இருபக்கமும்‌ அமர்ந்து அந்தணரும்‌ 
சூதனும்‌ கதையாமடினர்‌. 


பிரசாந்தர்‌ “சொல்க சூதரே, நீங்கள்‌ அந்த 
மலைச்சிற்றூருக்குள்‌ கண்ட விருத்திரன்‌ யார்‌? 
எவ்வண்ணம்‌ அவர்களின்‌ குலத்தலைவன்‌ ஆனான்‌? 
அவனை ஈன்றவர்‌ யார்‌? இந்திரன்‌ அவனை வென்ற 
கதை எது?” என்றார்‌. பிரசண்டன்‌ “அவர்கள்‌ சொன்ன 
கதையை நான்‌ இன்று சொல்லமுடியாது. அக்கதையை 
அன்று என்னுள்‌ இருந்த ஒரு கதைசொல்லி 
உள்வாங்கினான்‌. அந்தணரே, சூதனுள்‌ கதைகள்‌ 
விதைகளெனச்‌ சென்று விழுகின்றன. அக்கதையை 
நான்‌ நூறு சந்தைகளில்‌ பாடியிருப்பேன்‌. அது ஒரு 
கவிஞர்‌ நாவில்‌ விழுந்து என்னிடமே மீண்டு வந்தது. 
விருத்திரப்பிரபாவம்‌ என்னும்‌ அந்நூலை நான்‌ சந்தை 
ஒன்றில்‌ சூக்தன்‌ என்னும்‌ சூதன்‌ பாடக்கேட்டேன்‌” 
என்றான்‌. 


“கதை நின்றுகொண்டிருப்பதில்லை. அது நீரோடை, 
பேராறு, அலைகடல்‌. கதைக்குள்‌ கதைமாந்தர்‌ 
ஒவ்வொருவரும்‌ தங்களுக்குள்‌ 
போராடிக்கொண்டிருக்கிறார்கள்‌. சொற்கள்‌ 
ஒவ்வொன்றும்‌ உரசிக்கொண்டிருக்கின்றன” என்றான்‌ 
பிரசண்டன்‌. பிரசாந்தர்‌ “கதையில்‌ எது வளர்கிறதோ 
அதுவே உண்மை என்று எனது ஆசிரியர்‌ 
சொன்னதுண்டு. சூதர்‌ சொல்லில்‌ மெய்யே வளரும்‌ என்று 
எண்ணுகின்றேன்‌” என்றார்‌. “வளர்வதேதும்‌ மெய்யே 
என்று கொள்வதன்றி மானுடருக்கு வேறுவழியில்லை” 

மார்த்திகாவதியின்‌ கொம்பொலி முற்றிலும்‌ 
வேறுபட்டிருந்தது. முதலில்‌ அது ஒரு கனத்த எருதின்‌ 
குரல்‌ என்றுதான்‌ விதுரன்‌ நினைத்தான்‌. கொம்பு பிற 
இடங்களைப்போல வெண்கலத்தால்‌ ஆனதாக இல்லாமல்‌ 
எருதின்‌ கொம்பினால்‌ ஆனதாகவே இருந்தது. கொம்பை 
ஊதிய சேவகன்‌ மும்முறை தலைவணங்கி தன்‌ மர 
மேடையிலிருந்து இறங்கியதும்‌ சபையில்‌ அமைதி 
பரவியது. வெளியே பெய்து கொண்டிருந்த சிறு 
மழையின்‌ மெல்லிய ஒலி மட்டும்‌ அந்த விரிந்த 
மண்டபத்தை நிறைத்திருந்தது. 


கூரையை தாங்கி நின்ற கனத்த மரங்களாலான 
தூண்களில்‌ உயரத்தில்‌ கட்டப்பட்டிருந்த பட்டுப்‌ 
பாவட்டாக்கள்‌ இளங்காற்றில்‌ யானை மத்தகங்கள்‌ போல 
அசைந்தன. இருபக்கமும்‌ கட்டப்பட்டிருந்த 
துணிச்சாமரங்கள்‌ யானையின்‌ காதுகளாக வீசின. 
ஒவ்வொரு தூணுக்குக்‌ கீழேயும்‌ நின்று சாமரங்களை 
சரடால்‌ இழுத்துக்கொண்டிருந்த சேவகர்கள்‌ 
யானைகளை கட்டுப்படுத்திய பாகர்கள்‌ போலிருந்தனர்‌. 
தொடர்ந்து பெய்த மழையினால்‌ மண்‌ 
குளிர்ந்திருந்ததனால்‌ உள்ளே அந்தச்‌ சிறிய காற்றே கூதல்‌ 
போல குளிரைப்‌ பரப்பியது. 


நீள்வட்ட வடிவில்‌ பீடங்கள்‌ போடப்பட்டிருந்தன. 
அவற்றில்‌ முதல்‌ எல்லையில்‌ இருந்து தொடர்ச்சியாக 
யாதவர்கள்‌ அமர்ந்திருந்தனர்‌. தங்கள்‌ குலங்களின்‌ 
இலச்சினைகள்‌ பொறிக்கப்பட்ட தலைப்பாகைகளுடன்‌ 
கழுத்தில்‌ கல்மணி ஆரங்கள்‌ அணிந்து தோலாடைகள்‌ 
மேல்‌ பளபளக்கும்‌ குத்துவாள்களுடன்‌ அமர்ந்திருந்த 
அவர்கள்‌ மனக்கிளர்ச்சியுற்றவர்களாக அருகே 
இருந்தவர்களிடம்‌ பேசியபடியும்‌, உடலை 
அசைத்தபடியும்‌, அவ்வப்போது சிரித்தபடியும்‌ 
தெரிந்தனர்‌. அவர்களுக்குப்பின்னால்‌ நின்றிருந்த 
சேவகர்கள்‌ அவ்வப்போது நறுமணப்பாக்கை 
அளித்தனர்‌. 


யாதவர்‌ வரிசையின்‌ முடிவில்‌ கம்சன்‌ அமர்ந்திருந்தான்‌. 


என்றான்‌ பிரசண்டன்‌. 


அந்தணரே, நான்‌ கண்ட அந்த மலைக்குகைக்குள்‌ 
வளைந்து எழுந்த மென்பாறைச்‌ சுவர்ப்பரப்பில்‌ கூரிய 
கற்களால்‌ அடித்து கீறி வடுவாக்கி வரையப்பட்ட 
ஈராளுயர ஓவியமாக நின்றிருந்தான்‌ விருத்திரன்‌. 
நீர்ப்பாசி படிந்த அச்சுவரில்‌ அவ்வோவியத்தை 
காண்பதற்கு விழி பழகவேண்டும்‌. பள்ளக்கோடுகளென 
செல்லும்‌ அவ்வோவியத்தின்‌ மீது விழிகள்‌ பரவி துழாவி 
வடிவொன்றை அள்ள முயல்கின்றன. நழுவி மேலும்‌ 
விழைவு கொண்டு தவிக்கும்‌ ஒரு கணத்தில்‌ மின்னென 
அம்முகம்‌ தெரிகிறது. அதன்பின்‌ அம்முகமன்றி 
பிறிதொன்று தெரிவதில்லை. 


தொல்முகம்‌ அது. நாமறிந்த மரங்கள்‌ 
முளைத்திருக்கவில்லை. நாம்‌ காணும்‌ நகரங்களும்‌ 
விதைகளுக்குள்‌ இருந்தன. யாரறிவார்‌? அன்று 
மலைகள்கூட சிறியவையாக இருந்திருக்கும்‌. நதிகள்‌ 
இவ்வண்ணம்‌ திரண்டிருக்காது. யார்‌ முகம்‌ அது? இங்கு 
எழுந்த அனைத்தையும்‌ கண்டு திகைத்து நின்றிருக்கும்‌ 
மூதாதை முகம்‌. இல்லை, இங்கெல்லாம்‌ 
நிறைந்துபெருகியிருக்கும்‌ தன்‌ முகம்‌ கண்டு 
புன்னகைத்து நிற்கும்‌ தந்தைமுகம்‌. விரிந்த தோள்களில்‌ 
மலர்கள்‌. சடைத்திரிகள்‌ தொங்கிய பிடரி. ஒரு கையில்‌ 
வாள்‌. பிறிதொன்றில்‌ அமுதகலம்‌. விரிந்த 
அருள்விழிகள்‌. இதழ்களின்‌ இருபுறமும்‌ எழுந்த 
வளைதேற்றைகள்‌. 


இந்நாள்‌ வரை இங்கு நிறுவப்பட்ட எந்தப்‌ 
பேராலயத்திலும்‌ நாம்‌ அம்முகத்தை கண்டதில்லை. என்‌ 
மைந்தரென சுற்றும்‌ பெருகியிருக்கும்‌ இன்முகம்‌. என்‌ 
மூதாதையர்‌ என தெற்கில்‌ பெருகியிருக்கும்‌ கிராத முகம்‌. 
நான்‌ என்‌ கனவால்‌ அதை கண்டுகொண்டேன்‌. 
அதிலிருந்தேன்‌. விருத்திரன்‌ என்ற சொல்லை என்‌ சித்தம்‌ 
தொட்டெடுத்ததே பின்னர்தான்‌. பந்தம்‌ 
கொளுத்திவைத்து பச்சையூன்‌ படைத்து மூதாதையை 
வழிபட்டனர்‌ அவர்கள்‌. மைந்தர்களை அவர்‌ காலடியில்‌ 
கிடத்தி வணங்கி எடுத்துக்கொண்டனர்‌. 


பின்னர்‌ ஒவ்வொரு பந்தத்தையாக அணைத்து 
இருளுக்குள்‌ அவரை அமைத்துவிட்டு வணங்கி 
புறம்காட்டாமல்‌ வெளியேறினர்‌. “தந்தையே, மூத்தவரே, 
விருத்திரனே, மீண்டும்‌ எங்கள்‌ இளமைந்தருடன்‌ 
வருகிறோம்‌. எங்கள்‌ குலம்‌ பெருகட்டும்‌. எங்கள்‌ உணவு 
செழிக்கட்டும்‌. எங்கள்‌ சொற்களில்‌ கனிவு 


நிறைந்திருக்கட்டும்‌. எங்கள்‌ அம்புகளில்‌ கூர்‌ திகழட்டும்‌. 
அருள்க!” என்றார்‌ முதுபூசகர்‌ கபாலர்‌. அப்போதுதான்‌ 
அச்சொல்‌ என்னுள்‌ உறைத்தது. விருத்திரனா? 
தொல்கதைகள்‌ சொல்லும்‌ அசுரர்தலைவனா? 


திரும்பும்போது கேட்டேன்‌ “என்ன சொன்னீர்‌, 
விருத்திரனா?” கபாலர்‌ “ஆம்‌, எங்கள்‌ குலம்‌ 
அவரால்தான்‌ விருத்திர குலம்‌ என்று 
அழைக்கப்படுகிறது” என்றார்‌. என்னுள்‌ அலையென 
வந்தடித்த பலநூறு கதைகளிலிருந்து நான்‌ விடுபட 
நெடுநேரமாகியது. வழுக்கும்‌ பாறைகளினூடாக 
கொடிபற்றி இறங்கி மீண்டும்‌ குகை இல்லங்களுக்கு வந்து 
குளிர்ந்த பாறையொன்றில்‌ அமர்ந்து நீரருந்தினோம்‌. 
என்னருகே கபாலர்‌ படுத்துக்கொண்டார்‌. 


விருத்திரன்‌ வாழ்ந்த கதையை அப்பூசகரிடம்‌ நான்‌ 
கேட்டேன்‌. அவர்களின்‌ தொல்கதையை அவர்‌ 
சொன்னார்‌. “இப்புவி உளிஓயா பெருந்தச்சன்‌ ஒருவனால்‌ 
கற்பாறையில்‌ செதுக்கப்பட்டது, பாடகரே. அவனே 
மலைகளையும்‌ தாழ்வரைகளையும்‌ ஆறுகளையும்‌ 
நிலவிரிவுகளையும்‌ உருவாக்கியவன்‌. அலைக்கும்‌ 
கடல்களை அமைத்தவன்‌. அவனை தச்சன்‌ என்று 
வழிபட்டனர்‌ என்‌ முன்னோர்‌. அந்த முதற்சிற்பி தன்‌ 
வடிவில்‌ படைத்தவனே பெருந்தச்சனாகிய விஸ்வகன்‌. 
அவனே இங்கு எழுந்துவரும்‌ ஒவ்வொன்றையும்‌ 
படைப்பவன்‌. தன்கூட்டை தன்னைச்சுற்றி 
கட்டிக்கொள்ளும்‌ புழுவென இவையனைத்துக்கும்‌ 
அடியில்‌ அவன்‌ குடியிருக்கிறான்‌. அவன்‌ மைந்தன்‌ 
கர்மகன்‌. அவனிடமிருந்தே எங்கள்‌ குடி எழுந்தது.” 


பிரசாந்தர்‌ சற்று உளஎழுச்சி கொண்டு கையூன்றி 
“விஸ்வகர்மன்‌! அவர்கள்‌ வழிபடுவது விஸ்வகர்மனை” 
என்றார்‌. “விஸ்வகர்மனை அசுரன்‌ என்றும்‌ அவர்‌ பெற்ற 
நான்கு மைந்தர்களை மகாருத்ரர்கள்‌ என்றும்‌ பராசரரின்‌ 
புராணமாலிகை சொல்கிறது.” பிரசண்டன்‌ “கதைகளை 
கதைகளைக்கொண்டே அறியமுடியும்‌, அந்தணரே. 
கதைகள்‌ கதைகளுக்கு மட்டுமே பொருள்சேர்க்கின்றன” 
என்று புன்னகையுடன்‌ சொன்னான்‌. 


கற்பாறையின்‌ தண்மைமேல்‌ முதுகமைத்து மல்லாந்து 
படுத்து வானை நோக்கியபடி கபாலர்‌ சொன்னா 
“மண்ணுக்குள்‌ புதைந்த சிறுவிதைகளிலிருந்து 
எழுந்தவை, ஒவ்வொரு கணமும்‌ மண்பிளந்து 
எழுந்துகொண்டே இருக்கின்ற கோடானுகோடி மரங்களும்‌ 
செடிகளும்‌. பல்லாயிரம்‌ கோடி துளைகளிலிருந்து விதை 


கொண்டு வெளிவருகின்றன சிற்றுயிர்கள்‌. இருண்ட 
வளைகளிலிருந்து மின்னும்‌ கண்களுடன்‌ 
சுருண்டெழுந்து வருகின்றன நாகங்கள்‌. நாம்‌ 
நின்றிருக்கும்‌ இம்மண்ணுக்கு அடியில்‌ அனைத்தையும்‌ 
முளைத்தெழச்செய்யும்‌ பெரும்பரப்பு ஒன்றுள்ளது.” 


முதலில்‌ உள்ளது சமூலம்‌. அதை விதைகளினாலான 
உலகம்‌ என்றனர்‌ என்‌ முன்னோர்‌. அவ்வுலகுக்கு அடியில்‌ 
சிற்றுயிர்‌ முட்டைகள்‌ செழித்த ஆழுலகொன்று உள்ளது. 
அதை தாதம்‌ என்றனர்‌. அதற்கும்‌ அடியில்‌ உள்ளது 
பெருநாகங்கள்‌ பின்னிய பிறிதொரு உலகு. அதை ஜாதம்‌ 
என்றனர்‌. பாடகரே, அதற்கும்‌ அடியில்‌ உள்ளது 
இப்பெரும்பாறைகளுக்கும்‌ மலைகளுக்கும்‌ 
ஆணிவேரென்றான ஓர்‌ உலகம்‌. அதன்‌ பெயர்‌ பீஜம்‌. 
அவ்வுலகுக்கும்‌ அடியில்‌ உள்ள ரேதம்‌ என்னும்‌ உலகில்‌ 
வாழ்கிறார்கள்‌ மண்மறைந்த நம்‌ மூதாதையர்‌. 


அவர்கள்‌ சென்றடைவது முதுதாதை ஒருவனின்‌ 
மடியை. அனலுருவ உடல்கொண்ட அவனை விஸ்வகன்‌ 
என்கின்றனர்‌. அவ்வுலகு ரேதம்‌. அவன்‌ மண்விரிவின்‌ 
ஆழத்தை முழுக்க நிரப்பும்‌ பேருடலன்‌. அவன்‌ அருகே 
அவனுடன்‌ நிகரென உடல்‌ பின்னிப்‌ படுத்திருக்கிறாள்‌ 
மூதன்னையாகிய ஜலை. நீரே உடலென்றானவள்‌. 
அவர்களுக்கு அடியிலிருப்பது அனலம்‌. தீயும்‌ நீரும்‌ 
ஒன்றென அலையடிக்கும்‌ முடிவிலி அது. அதன்‌ 
மேற்பரப்பே அன்னையும்‌ தாதையும்‌ கொண்ட மஞ்சம்‌. 


முதலன்னையும்‌ முதுதந்தையும்‌ பிரிக்கமுடியாத 
உடலிணைவில்‌ என்றுமுள்ளனர்‌. அவர்கள்‌ 
பிரியாமலிருப்பதனால்‌ அடியிலுள்ள அனல்‌ 
வேலியிடப்பட்டிருக்கிறது. அவர்களின்‌ தழுவலில்‌ 
ஒருகணம்‌ நெகிழ்வு விழுந்தால்‌ அனல்‌ பொங்கி எழுந்து 
உலகை மூடும்‌. அன்னை தன்‌ விரிந்த அல்குலால்‌ 
தந்தையின்‌ எழுந்த குறியை தழுவி இணைந்திருக்கிறாள்‌. 
அவன்‌ உடலில்‌ இருந்து விதைப்பெருக்கு 
நீள்கொடியினூடாக சாறு என அவள்‌ வயிற்றுக்குள்‌ 
சென்று குருதியில்‌ கலந்துகொண்டே இருக்கிறது. அவள்‌ 
உடலின்‌ வியர்வைத்துளைகள்‌ அனைத்தும்‌ 
கருவாய்களென திறக்க அவற்றிலிருந்து தெய்வங்களும்‌ 
தந்தையரும்‌ அன்னையரும்‌ எழுந்துகொண்டே 
இருக்கிறார்கள்‌. 

பாடகரே, அறிக! ஒவ்வொரு கணமும்‌ ஓராயிரம்‌ கோடி 
தெய்வங்கள்‌ அவளிடமிருந்து மண்ணுக்கு எழுந்து 
வருகின்றன. அவற்றின்‌ வடிவங்களும்‌ முடிவற்றவை. 


ஈயென எறும்பென கொசுவென குளவியென பாம்பென 
பல்லியென மானென குரங்கென களிறென சிம்மமென 
தெய்வங்கள்‌ பெருகிக்கொண்டிருக்கின்றன. அன்னை 
வாயிலிருந்து பிறந்த பெரும்‌ குமிழி ஒன்று மேலெழுந்து 
வந்தது. மண்ணில்‌ காலூன்றி தோள்பெருத்த தந்தை என 
எழுந்ததும்‌ அவன்‌ குனிந்து ஆழத்தை நோக்கி தன்‌ 
அன்னையிடம்‌ கேட்டான்‌ “அன்னையே, நான்‌ 
செய்யவேண்டியதென்ன?” 


“நீ தச்சன்‌. உன்‌ கைகளில்‌ இருந்து பிறிதொரு உலகு 
முளைப்பதாக!” என்று அன்னை சொன்னாள்‌. 
அவனுக்கு கர்மகன்‌ என்று பெயரிட்டான்‌ தந்தை. 
கர்மகன்‌ நிலத்தை வயல்களென்றாக்கினான்‌. ஆறுகளை 
ஏரிகளாக்கினான்‌. குகைகளை இல்லங்களாக 
மாற்றினான்‌. கால்தடங்களை சாலைகளாக்கினான்‌. 
எரியை அடுப்பிலும்‌ நீரை கலத்திலும்‌ நிற்கும்படி 
செய்தான்‌. கல்லை தெய்வமாக்கினான்‌. 


அவன்‌ கைகள்‌ பெருகிக்கொண்டிருந்தன. துயிலிலும்‌ 
அவன்‌ கைகள்‌ பணியாற்றிக்கொண்டிருந்தன. நான்கு 
பக்கமும்‌ பதினெட்டு கைகள்‌ எழுந்ததும்‌ அவனால்‌ 
படுத்துறங்க முடியாமலாகியது. தன்‌ கைகளை 
பகிர்ந்தளிக்கும்பொருட்டு அவன்‌ மைந்தர்களைப்‌ பெற 
எண்ணினான்‌. தனக்குரிய துணைவியைத்‌ தேடி அவன்‌ 
காட்டுக்குள்‌ சென்றுகொண்டிருக்கையில்‌ யா என்னும்‌ 
காட்டுமகளைக்‌ கண்டான்‌. அவள்‌ உடலில்‌ நூறு 
பேற்றுவாய்கள்‌ விரிந்திருந்தன. இவளே என்று 
முடிவுசெய்து அவளை அணுகி “நீ மைந்தரால்‌ 
நிறைவாய்‌” என்றான்‌. 


முதல்‌ தச்சனுக்கு யா என்னும்‌ அன்னையில்‌ 
ஆயிரத்தெட்டு மைந்தர்‌ பிறந்தனர்‌. அவர்களில்‌ முதல்வர்‌ 
நால்வர்‌. முதல்‌ மைந்தன்‌ நான்கு கைகளில்‌ உளியும்‌ 
கூடமும்‌ முழக்கோலும்‌ சரடும்‌ கொண்டு பிறந்தான்‌. 
“தந்தையே, நான்‌ யார்‌?” என்றான்‌. “அஜைகபாத்‌ என்று நீ 
அறியப்படுவாய்‌. நீ கற்சிற்பி. பாறைகள்‌ உன்‌ கைக்கு 
நெகிழும்‌” என்றான்‌ தந்த. நான்கு கைகளுடன்‌ உளியும்‌ 
கூடமும்‌ துருத்தியும்‌ அனலூதியும்‌ கொண்டு எழுந்தான்‌ 
இரண்டாமவன்‌. “தந்தையே, நான்‌ 
செய்யவேண்டியதென்ன?” என்றான்‌. “நீ கொல்லன்‌. 
உன்னை அஹிர்புத்ன்யன்‌ என்பர்‌. நீ படைக்கலங்களை 
இயற்றுக!” என்றான்‌ தந்தை. 


மூன்றாமவன்‌ வணங்கி நின்றான்‌. அவன்‌ கைகளில்‌ 
துலாவும்‌ ஊதுகுழாயும்‌ கிடுக்கியும்‌ சிற்றுளியும்‌ இருந்தன. 


“நீ த்வஷ்டா. உன்‌ கனவுகளை பொன்னில்‌ எழுப்புக!” 
என்றான்‌ தந்தை. இறுதியாக நான்கு கைகளும்‌ 
அனலென உருகிப்பறக்க வந்த மைந்தனிடம்‌ “நீ ருத்ரன்‌. 
அனலே உன்‌ ஊடகம்‌. வேள்விக்குளங்களை அமைத்து 
கணமொரு சிற்பமென சமைப்பாயாக!” என்றான்‌ 
கர்மகன்‌. 


பாடகரே, நான்கு தச்சர்களால்‌ உருவானவை மண்ணில்‌ 
எழுந்ததே மானுடம்‌ கொண்ட செல்வங்கள்‌ அனைத்தும்‌. 
அவர்கள்‌ கோட்டை சூழ்‌ நகரங்களை செய்தார்கள்‌. 
கொடியென சாலைகள்‌ நெளிந்தன அங்கு. கூரை 
கவிழ்ந்த மாடங்கள்‌ அமைந்தன. பொற்சூடிய 
அரண்மனைகள்‌ எழுந்தன. முட்களும்‌ உகிர்களும்‌ 
அலகுகளும்‌ படைக்கலங்களாக மாறின. நான்கு 
திசைகளையும்‌ நால்வர்‌ ஆண்டனர்‌. கிழக்கே 
பொற்தச்சன்‌ த்வஷ்டா நின்றான்‌. மேற்கே இரும்புத்தச்சன்‌ 
அஹிர்புத்ன்யன்‌ இருந்தான்‌. வடக்கை ஆண்டவன்‌ 
கல்தச்சனாகிய அஜைகபாத்‌. மூதாதையர்‌ எரிந்தணையும்‌ 
தெற்கில்‌ வாழ்ந்தான்‌ ருத்ரன்‌. 

“பிரதீகம்‌ என்னும்‌ சிற்றூரில்‌ ஒரு சந்தையில்‌ 

நான்‌ நின்றிருக்கையில்‌ அங்கு இளம்சூதன்‌ ஒருவன்‌ 
பாடிய பாடலைக்‌ கேட்டு வியந்து அருகணைந்தேன்‌” 
என்றான்‌ பிரசண்டன்‌. “அவன்‌ என்‌ சொற்களை 
என்னிடம்‌ சொல்லிக்கொண்டிருந்தான்‌. சென்று நின்று 
செவிகொடுத்தபோது கேட்டேன்‌, அவை என்‌ 
சொற்களல்ல. என்‌ சொற்கள்‌ ஒன்று நூறென முளைத்து 
காவியமாகிவிட்டிருந்தன.” 


“குப்த சந்திரசூடர்‌ என்னும்‌ கவிஞர்‌ யாத்த 
விருத்திரப்பிரபாவம்‌ என்னும்‌ அந்நூலை அன்றுதான்‌ 
நான்‌ முதல்முறையாகக்‌ கேட்டேன்‌. பன்னிரண்டு 
பாதங்களிலாக நூற்றிருபது பாடல்கள்‌ கொண்டது அது. 
விருத்திராசுரனின்‌ மும்மூதாதையரின்‌ கதையிலிருந்து 
தொடங்கி அவன்‌ விண்மேவியது வரை பாடியது. அதை 
விழிமின்ன கேட்டுக்கொண்டிருந்தவர்கள்‌ அனைவரும்‌ 
தொல்குடி அசுரர்‌ என்று கண்டேன்‌. அவர்கள்‌ அதற்கு 
தங்கள்‌ மடிச்சீலையில்‌ எஞ்சும்‌ நாணயங்களைக்கூட 
கொடுப்பார்கள்‌. எனவே அக்கதை ஒருபோதும்‌ 
அழியாதென்று தெளிந்தேன்‌.” 


“அன்று பாடிக்கொண்டிருந்தவன்‌ பெயர்‌ குணதன்‌. 
அவனை அன்றிரவு அந்தியில்‌ ஊருக்கு வெளியே 


ஆற்றங்கரையிலிருந்த விடுதியில்‌ சந்தித்தேன்‌. 
அக்காவியத்தை எனக்காக முழுமையாகப்‌ பாடும்படி 
சொல்லி நினைவில்‌ நிறுத்திக்கொண்டேன்‌. அன்றிரவு 
முழுநிலவு. ஆற்றுநீர்‌ மின்னிக்கொண்டிருந்தது. 
தென்றலை ஒளியலைகளாக 
பார்த்துக்கொண்டிருந்தேன்‌. முழுநிலவின்‌ ஒளியில்‌ தன்‌ 
மைந்தரின்‌ படைப்புலகை நோக்கி உவகைமயக்கில்‌ 
இருந்த கர்மகனின்‌ தோற்றத்தை அவன்‌ பாடினான்‌” 
என்றான்‌ பிரசண்டன்‌. 


“நான்‌ நான்‌ என மானுடன்‌ தருக்கி எழும்‌ தருணங்கள்‌ 
இரண்டு. தன்‌ கலை கண்டு நெஞ்சு எழுகையில்‌. தன்‌ 
மைந்தர்‌ செயல்‌ கண்டு வயிறு மலர்கையில்‌. இரண்டும்‌ 
நிகழ்ந்தன கர்மகனுக்கு அப்போது. நான்கு கைகளையும்‌ 
விரித்து நான்கு மைந்தரையும்‌ நெஞ்சோடணைத்து 
விழிநனைந்தான்‌. விம்மி விம்மி எழும்‌ உள்ளத்தால்‌ 
நிலைகொள்ளாது தவித்தான்‌. உச்சகணங்களை நிற்க 
இடமில்லாது ஊசிக்கூர்களாகப்‌ படைத்த தெய்வங்கள்‌ 
மானுடனுடன்‌ விளையாடுகின்றன” என்று குணதன்‌ 
பாடினான்‌. 


ஒளியலைகளாக தன்னைச்‌ சூழ்ந்த தெய்வங்களை 
நோக்கி கர்மகன்‌ கேட்டான்‌ “தெய்வங்களே சொல்க, 
இப்புவியில்‌ நிகரற்றவன்‌ யார்‌?” தெய்வங்கள்‌ 
அமைதிகொண்டிருந்தன. “சொல்க, யார்‌?” என்று அவன்‌ 
கூவினான்‌. தெய்வங்களின்‌ ஒலியெழாதிருக்கவே 
“காண்பீர்கள்‌. மாற்றுச்சொல்‌ இல்லாது நீங்களே 
ஏற்பீர்கள்‌” என்றான்‌. 


பெருந்தச்சனாகிய கர்மகன்‌ தன்‌ மைந்தரிடம்‌ “உங்களில்‌ 
முதல்வர்‌ எவர்‌ என்றறிய விழைகிறேன்‌, மைந்தர்களே. 
உங்களால்‌ இயன்ற உச்சங்களை சமைத்து அளியுங்கள்‌” 
என்றான்‌. “ஆணை” என்று நான்கு மைந்தரும்‌ 
அவனைப்‌ பணிந்தனர்‌. “அறிக, அவை தெய்வங்கள்‌ 
அஞ்சும்‌ முழுமை கொண்டிருக்கவேண்டும்‌. 
அம்முழுமைக்குமேல்‌ ஒன்று எண்ணற்கும்‌ அரிதாக 
இருக்கவேண்டும்‌.” மைந்தர்‌ “அவ்வாறே” என்றனர்‌. 
“படிப்படியாக வெல்வது மானுடர்‌ வழக்கம்‌. தன்னை 
எரித்து பெருகியெழுவதே ஆசுரம்‌. அவ்வழியே 
உங்களுக்கு” என்றான்‌ கர்மகன்‌. 

மைந்தர்‌ ஆணைபெற்றுக்‌ கிளம்பினர்‌. கற்தச்சனாகிய 
அஜைகபாத்‌ ஒரு யானை வடிவம்‌ கொண்டு 


துதிக்கைதாக்கிப்‌ பிளிறியபடி காட்டுக்குள்‌ புகுந்தான்‌. 
அவனுடைய பிளிறல்‌ கேட்டு பதினெட்டாயிரம்‌ 


காட்டுயானைகள்‌ துதிசுழற்றி சின்னம்‌ விளித்து 
அவனைப்‌ பணிந்தன. அந்த யானைகளை 
அழைத்துவந்து மலைப்பாறைகளை உருட்டி அவன்‌ ஒரு 
கோட்டையைக்‌ கட்டினான்‌. இரையைச்‌ சுற்றி இறுக்கிய 
மலைப்பாம்புபோல மகாவீர்யம்‌ என்னும்‌ மலையை 
ஏழுமுறை சுற்றியிருந்தது அந்தக்‌ கோட்டை. 


இரும்புக்கொல்லனாகிய அஹிர்புத்ன்யன்‌ ஒரு 
செங்கழுகாக மாறி பறவைக்குலங்களை 
அறைகூவினான்‌. வேழாம்பலின்‌ அலகுகள்‌ 
வாள்களாயின. பருந்துகளின்‌ அலகுகள்‌ வேல்களாயின. 
கழுகுகளின்‌ உகிர்கள்‌ அம்புகளாயின. அந்தப்‌ 
பெருங்கோட்டை வெல்லமுடியாத படைக்கலங்களால்‌ 
நிறைந்தது. 


அனைத்து உலோகங்களும்‌ முனைகொண்டமையால்‌ 
அது முள்செறிந்த மலையுச்சி மரம்போலவும்‌ சினந்த 
முள்ளம்பன்றிபோலவும்‌ சீறி நின்றது. தெய்வங்களும்‌ 
அதை அணுக அஞ்சி வளைந்து பறந்தன. அதற்குள்‌ 
புகுந்த காற்று பல்லாயிரம்‌ சீறல்களாக கிழிபட்டது. அங்கு 
நீட்டிநின்றிருந்த கூர்களில்‌ ஒளி நீர்த்துளியெனச்‌ சொட்டி 
நின்றது. அவற்றின்‌ நிழல்களால்‌ நிலம்‌ நாளும்‌ 
மும்முறை சீவித்‌ தூய்மையாக்கப்பட்டது. 
அக்கோட்டைக்குள்‌ பறவைகள்‌ நுழையவில்லை. 
பூச்சிகளும்‌ அங்கு செல்ல அஞ்சின. 


த்வஷ்டா ஒரு மாபெரும்‌ தவளை வடிவை எடுத்தான்‌. 
கங்கை ஆறு காலையிளவெயிலில்‌ பொன்னிறமாக ஓடும்‌ 
கணத்தில்‌ நீருக்குள்‌ குதித்து மூழ்கி வாயைக்‌ குவித்து 
ஊதி நுரையெழுப்பலானான்‌. அந்நுரைக்குமிழிகள்‌ 
ஒன்றன்மேல்‌ ஒன்றென எழுந்து 
பெருமாளிகையென்றாயின. தன்னைத்தானே 
பெருக்கிக்கொண்டமையால்‌ அம்மாளிகை 
முழுமுதல்தெய்வத்தின்‌ உள்ளத்தில்‌ வாழ்ந்த அந்த 
முதல்மாளிகையைப்போலவே தானும்‌ அமைந்தது. 
படைப்பின்‌ குறை என்பது படைப்பாளியின்‌ எல்லை. 
தன்னைத்தான்‌ உருவாக்கும்‌ படைப்பு 
படைப்பவனிடமிருந்து விடுதலைகொண்டுவிடுகிறது. 
சூதரே, அனைத்து வடிவங்களும்‌ தங்கள்‌ முழுமையை 
சென்றடையும்‌ உள்விருப்பாலேயே செயலூக்கம்‌ 
கொள்கின்றன. முழுமை முழுமை எனத்துடிக்கும்‌ 
வடிவங்களையே நாம்‌ கலை எனக்கொள்கிறோம்‌. 


அணிமாளிகை விண்முட்ட குவிந்து உயர்ந்து 


பதினெட்டாயிரம்‌ முகடுகளுடன்‌ இருபத்தெட்டாயிரம்‌ 
உப்பரிகைகளுடன்‌ முப்பத்தெட்டாயிரம்‌ 
பலகணிகளுடன்‌ நின்றது. அதன்‌ அழகைக்காண 
தெய்வங்கள்‌ விண்ணிலும்‌ மண்ணிலும்‌ நிறைந்து 
நெரித்தனர்‌. தெற்கே கடல்சூழ்ந்த ட. இருந்தும்‌ 
வடக்கே பனிசூழ்ந்த உச்சிகளில்‌ இருந்தும்‌ மேற்கே 
பெரும்பாலைகளில்‌ இருந்தும்‌ கிழக்கே எழுந்த 
பசுங்காட்டுவெளிகளில்‌ இருந்தும்‌ 
பன்னிரண்டாயிரத்துஎட்டு பழங்குலங்களைச்‌ 
சேர்ந்தவர்களும்‌ தேடி வந்தனர்‌. அவர்களின்‌ பாணர்கள்‌ 
அதை பாடல்களாகப்‌ பாடினர்‌. 


பாட்டில்‌ அந்த மாளிகை நெய்யுண்ட எரியென மேலும்‌ 
வளர்ந்தது. அதைப்‌ பாடியவர்களெல்லாம்‌ அதில்‌ ஒரு 
மாடத்தைக்‌ கட்டினர்‌. அதைக்‌ கேட்டவர்களெல்லாம்‌ ஓர்‌ 
உப்பரிகையை இணைத்தனர்‌. 
நினைவுகூர்ந்தவர்களெல்லாம்‌ ஒரு பலகணியை 
திறந்தனர்‌. பெருகிப்பெருகிச்‌ சென்ற மாளிகை 
விண்முகில்கள்‌ நடுவே பொன்னிற ஒளியுடன்‌ எழுந்து 
நின்றது. மழைமுகில்கள்‌ அதில்‌ முதுகுரசிக்கொண்டன. 
அவை அதன்‌ தண்மையால்‌ எடைபெற்று அங்கேயே 
நின்றமையால்‌ தேங்கிக்‌ குளிர்ந்து சுனையென்றாயின. 
சுனையின்‌ அடிப்படலம்‌ கிழிய மழையெனப்‌ 
பொழிந்தன. அதன்‌ பொன்மாடங்கள்‌ மேல்‌ எப்போதும்‌ 
மழை பொழிந்துகொண்டிருந்தது. அதன்‌ 
கூரைமடிப்புகளிலிருந்து அருவிகள்‌ 
கொட்டிக்கொண்டிருந்தன. 


சிறந்தவை தங்கள்‌ இருப்பாலேயே 
அறைகூவலென்றாகின்றன. விண்ணுலாவியாகிய 
நாரதர்‌ ஒருநாள்‌ முகில்களினூடாகச்‌ செல்லும்போது 
கூட்டம்கூட்டமாக அசுரதெய்வங்கள்‌ செல்வதைக்‌ 
கண்டார்‌. “எங்கு செல்கிறீர்கள்‌, தெய்வங்களே? உங்களை 
ஆளும்‌ பெருந்தெய்வமொன்று மீண்டும்‌ எழுந்துள்ளதா?” 
என்றார்‌. “ஆம்‌, அத்தெய்வத்தின்‌ மாளிகை எழுந்துள்ளது 
அங்கே” என்றார்கள்‌ அவர்கள்‌. 


அவர்‌ மேலும்‌ செல்லும்போது கந்தர்வர்கள்‌ ஒளிரும்‌ 
மணிமுடிகளும்‌ வெண்சிறகுகளுமாக 
வண்ணத்துப்பூச்சிகளின்‌ பெருக்கென 
சென்றுகொண்டிருப்பதைக்‌ கண்டார்‌. “எங்கு 
செல்கிறீர்கள்‌, கந்தர்வர்களே?” என்றார்‌. “பேரழகு 
எங்களை ஈர்க்கிறது. பிறிதெங்கும்‌ 
நிலைக்கமுடியவில்லை” என்றனர்‌. 


மேலும்‌ செல்லும்போது கின்னரர்கள்‌ செல்வதைக்‌ 
கண்டார்‌. “அழகிய பொருட்களில்‌ இசை நிறைந்துள்ளது, 
நாரதரே” என்றனர்‌. மேலும்‌ சென்றபோது 
வித்யாதரர்களைக்‌ கண்டார்‌. “மெய்மை என்பது முழுமை. 
முழுமையே அழகென விழிகளால்‌ அறியப்படுகிறது” 
என்றனர்‌. 

இறுதியாக அவர்‌ தேவர்களைக்‌ கண்டார்‌. அவர்கள்‌ 
பித்தெழுந்த விழிகளுடன்‌ விண்ணில்‌ ஒளிக்கீற்றுகளாக 
வழிந்து சென்றுகொண்டிருந்தனர்‌. “எங்கு செல்கிறீர்கள்‌, 
தேவர்களே?” என்றார்‌. “நாங்கள்‌ வெற்றியை 
நாடுபவர்கள்‌. உடல்மேல்‌ உள்ளம்‌ கொண்ட வெற்றியே 
ஆற்றல்‌. பொருள்மேல்‌ ஆற்றல்‌ கொண்ட வெற்றியே 
செல்வம்‌. செல்வத்தின்மேல்‌ கனவு கொண்ட வெற்றியே 
அழகு. அழகின்மேல்‌ மானுடன்‌ கொள்ளும்‌ வெற்றியே 
கலை. முழுமைகொண்ட கலை மெய்மையின்‌ பருவடிவு. 
மெய்மையே மானுடனை தெய்வமாக்குகிறது. அதை 
ஒருவன்‌ அடைந்துள்ளான்‌. அவனைக்‌ 
காணச்செல்கிறோம்‌” என்றனர்‌. 


நாரதர்‌ அமராவதிக்குச்‌ சென்று அங்கே வைஜயந்தத்தில்‌ 
இந்திராணியுடன்‌ அமர்ந்திருந்த இந்திரனைப்‌ பார்த்தார்‌. 
அவனைச்‌ சூழ்ந்திருந்தன முழுமைகொண்டவை 
அனைத்தும்‌. நீர்மலர்களில்‌ தாமரை. கிளைமலர்களில்‌ 
பாரிஜாதம்‌. கொடிமலர்களில்‌ முல்லை. பறப்பனவற்றில்‌ 
செங்கழுகு. தவழ்வனவற்றில்‌ அன்னம்‌. பாடுவனவற்றில்‌ 
குயில்‌. பேசுவனவற்றில்‌ பசுங்கிளி. ஆடுவனவற்றில்‌ 
மயில்‌. தாவுவனவற்றில்‌ புள்ளிமான்‌. தயங்குவனவற்றில்‌ 
வரிப்புலி. முக்கனிகள்‌ காய்த்த மரங்கள்‌. முலைகனிந்த 
காமதேனு. நிழல்‌ விரித்த கல்பமரம்‌. துதிக்கை 
அசைத்தபடி ஐராவதம்‌. 


வணங்கி அருகமர்ந்த நாரதர்‌ “முழுமையைத்‌ 
தோற்கடிப்பது தெய்வங்களின்‌ ஆடல்போலும்‌” என்று 
பெருமூச்சுடன்‌ சொன்னார்‌. இந்திரன்‌ வினாவெழுந்த 
புருவங்களுடன்‌ நோக்க “தெய்வங்கள்‌ அழகிலும்‌ 
சிறப்பிலும்‌ முழுமையை அடைந்ததுமே 
நிறைவின்மைகொள்கின்றன. ஏனென்றால்‌ முழுமைக்கு 
அப்பால்‌ நின்றிருப்பவை அவை. மேலுமொரு 
முழுமையை அவை படைக்கின்றன. முந்தைய 
முழுமையை குறையென ஆக்கி விளையாடுகின்றன” 
என்றார்‌. 


அவரை நன்குணர்ந்திருந்த அவன்‌ அவர்‌ 
சொல்லவருவதை உய்த்தறிந்தான்‌. “சொல்க, இங்கு 


நீங்கள்‌ கண்ட குறை என்ன?” என்றான்‌ இந்திரன்‌. “நான்‌ 
காணவில்லை. இங்குள்ள தேவர்கள்‌ 

காண்கிறார்கள்‌ போலும்‌. மண்ணில்‌ அசுரசிற்பியின்‌ 
மைந்தர்‌ நால்வர்‌ அமைத்த மகாவீர்யம்‌ என்னும்‌ 
பெருநகர்‌ அனைத்திலும்‌ 
முழுமைகொண்டிருக்கிறதென்கிறார்கள்‌. 
பெருஞ்சிற்பியின்‌ நான்கு மைந்தர்களான ருத்ரர்களில்‌ 
த்வஷ்டா அமைத்த மணிமாளிகை விண்முகில்களையே 
ஆடையென அணிந்து நின்றிருக்கிறது.” 


“அங்கு சென்று சூழ்ந்திருக்கின்றன அவர்களின்‌ 
தெய்வங்கள்‌. உடன்‌ நம்‌ தேவர்களும்‌ 
நெருக்கியடிக்கிறார்கள்‌. இங்கு வரும்போது பார்த்தேன்‌, 
இலையுதிர்காலத்து பொன்னிறச்‌ சருகுகள்‌ என 
தேவர்கள்‌ அமராவதியிலிருந்து உதிர்ந்து 
சென்றுகொண்டே இருக்கிறார்கள்‌. இப்பெருநகரின்‌ 
அனைத்து வீதிகளும்‌ ஒழிந்துகிடக்கின்றன. 
அமுதமுண்ணவும்‌ இங்கு தேவரில்லாமலாகும்‌ 
நிலைவருமோ என எண்ணிக்கொண்டேன்‌” என்றார்‌ 
இசைமுனிவர்‌. 


வினைமுடித்து நாரதர்‌ கிளம்பும்போது இந்திரன்‌ முகம்‌ 
சுருங்கி இதழ்கள்‌ இறுகி கைவிரல்களால்‌ வெளியை 
சுழித்துக்கொண்டிருந்தான்‌. அவர்‌ சென்றபின்‌ 
வியோமயானம்‌ மீதேறி விண்வழி ஊர்ந்தான்‌. கீழே 
மண்மகளின்‌ மணிமுடி என எழுந்து நின்ற 
மாளிகையைக்‌ கண்டான்‌. அவன்‌ உடல்‌ 
பதறத்தொடங்கியது. யானை மேலிருந்து வழுக்கி 
விழுபவன்போல தடுமாறினான்‌. 


உடல்‌ எரிய திரும்பி அமராவதிக்கு வந்தான்‌. அவனுக்கு 
காய்ச்சல்‌ கண்டிருக்கிறதென எண்ணி அவன்‌ தேவி 
அவனை ஆறுதல்படுத்த வந்தபோது சினந்து 

கையோங்கி அவளை அடிக்கப்போனான்‌. கொந்தளிப்பு 
தாளமுடியாமல்‌ சுற்றிச்சுற்றி வந்தான்‌. அருகே வந்து 
உசாவிய வசிட்டரிடம்‌ நிகழ்ந்ததை சொன்னான்‌. 
“முதல்வனாக அன்றி நான்‌ இருக்கவியலாதென்பதே என்‌ 
நெறி. முதன்மை என்பது கணம்தோறும்‌ நூறு 
குரல்களால்‌ அறைகூவப்படுவது” என்றான்‌. 
“வெற்றிகளால்‌ ஆனதே என்‌ காலம்‌. இவ்வரியணை 
முந்தைய கணம்‌ வரை நான்‌ வெல்லப்படவில்லை 
என்பதன்‌ சான்றுமட்டுமே” என்று உறுமினான்‌. “நான்‌ 
வென்றாகவேண்டும்‌. எவ்வகையிலாயினும்‌ 
வென்றாகவேண்டும்‌” என்றான்‌. 


அவன்‌ அமர்ந்திருந்த விதத்தை பிற அனைவருமே ஓரக்‌ 
கண்ணால்‌ பார்த்துக்‌ கொண்டிருந்தனர்‌. இரு 
தொடைகளையும்‌ நன்றாக விரித்து பீடத்தின்‌ 
இருபக்கங்களிலும்‌ தன்‌ கனத்த கைகளை ஊன்றி சிவந்த 
விழிகளால்‌ அவையை பார்த்துக்‌ கொண்டிருந்தான்‌. 
சதைமடிந்த கழுத்தில்‌ அவன்‌ அணிந்திருந்த 
மணிமாலைகளும்‌ சரப்பொளி ஆரங்களும்‌ 
பதக்கமாலைகளும்‌ ஒன்றுடன்‌ ஒன்று கலந்து சதை 
திரண்ட மார்பை நிறைத்து உருண்ட வயிற்றின்‌ மீது 
அமர்ந்திருந்தன. சபையை சுற்றிவந்த அவன்‌ விழிகள்‌ 
மறு எல்லையில்‌ அவனுக்கு நேர்‌ முன்னால்‌ இருந்த 
சல்லியனைப்‌ பார்த்ததும்‌ விலகிக்‌ கொண்டன. மீண்டும்‌ 
சபையைச்‌ சுற்றி சல்லியனை வந்தடைந்தன. 


ஷத்ரியர்களின்‌ வரிசையின்‌ இறுதி எல்லையில்‌ 
அமர்ந்திருந்த சல்லியன்‌ கரிய நெடிய உடலும்‌ நீண்ட 
கரங்களும்‌ கொண்டிருந்தான்‌. ஒரு கையால்‌ தன்‌ கூரிய 
மீசையை வருடியபடி அவையில்‌ எவரையும்‌ பார்க்காமல்‌ 
தொலைவில்‌ ஆடிய பட்டுப்பாவட்டாவை நோக்கி 
பார்வையை நாட்டியிருந்தான்‌. ஆனால்‌ அவனுடைய 
மொத்த அகப்பார்வையும்‌ கம்சனைத்தான்‌ 
பார்த்துக்கொண்டிருக்கின்றது என்று விதுரன்‌ 
உணர்ந்தான்‌. 


சபையில்‌ ஷத்ரியர்‌ வரிசையில்‌ நாலாவதாக பாண்டு 
அமர்ந்திருந்தான்‌. இரு கைகளையும்‌ மார்புடன்‌ சேர்த்து 
கட்டியபடி தலைகுனிந்து தனக்குள்‌ ஆழ்ந்தவனாக 
அவன்‌ தென்பட்டான்‌. அவ்வப்போது வாயை இறுக்கி 
பெருமூச்சுவிட்டு மெல்ல அசைந்தான்‌. அவையில்‌ இருந்த 
எவரும்‌ அவனை முன்னர்‌ பார்த்திருக்கவில்லை. அவன்‌ 
நுழைந்ததும்‌ அவை முழுக்க ஓர்‌ அசைவு பரவிச்‌ 
சென்றது. அனைவரும்‌ திரும்பி அவனை நோக்கினர்‌. 
அத்தனை பேரும்‌ அடைந்த வியப்பே ஒரு மெல்லிய 
ஒலியாக மாறி எழுந்தது. உடனே அவர்கள்‌ இயல்பு நிலை 
மீண்டு அசைய அவ்வசைவு இன்னொரு அலையாக 
பரவிச்‌ சென்றது. 


பாண்டு விதுரனின்‌ கையைப்‌ பற்றியபடி வெண்பனி 
போன்ற தலைமுடி காதுகளில்‌ சரிய குனிந்து தரையை 
நோக்கியபடி நடந்தான்‌. அவ்வறையில்‌ பரவியிருந்த ஒளி 
அவன்‌ கண்களை மறைத்தது. தரையின்‌ மரப்பலகைகள்‌ 
எழுந்து தெரிவது போல அவனுக்குத்‌ தோன்றியது. 
பலமுறை காலை தவறாக எடுத்துவைத்து 
தடுமாறினான்‌. விதுரன்‌ அவன்‌ தோளைத்‌ தொட்டபடி 
“இளவரசே, சமநிலம்தான்‌. நிமிர்ந்து செல்லுங்கள்‌. 

ஏழுமாத காலம்‌ எண்ணி எண்ணி ஏங்கி வெந்து சுருங்கிய 
இந்திரனிடம்‌ இந்திராணி சொன்னாள்‌ “அஞ்சுவதை 
விட்டு அகலவேண்டும்‌. வஞ்சம்‌ கொள்வதை நோக்கி 
அணுகவேண்டும்‌. அகன்றிருப்பதனால்‌ பெருகுவதே 
வஞ்சம்‌. சென்று அவ்வசுரனை காணுங்கள்‌. அவனுடன்‌ 
சொல்லாடுங்கள்‌. அவன்‌ யாரெனத்‌ தெளிந்தால்‌ 
இவ்வஞ்சம்‌ அணையக்கூடும்‌.” இந்திரன்‌ சினத்துடன்‌ 
உறுமினான்‌. 


“கரந்தமையும்‌ எண்ணம்‌ எதுவும்‌ நஞ்சு. வஞ்சம்‌ வீண்‌ 
எண்ணங்களை உணவெனக்கொண்டு பெருகுவது. 
நீங்கள்‌ எண்ணுபவன்‌ அல்ல அவ்வசுரன்‌ 
என்றிருக்கலாம்‌. உங்கள்‌ சொல்கேட்டு நண்பனென்றும்‌ 
ஆகலாம்‌. சென்று பாருங்கள்‌. நல்லவை நிகழுமென 
நம்புங்கள்‌” என்றாள்‌ இந்திராணி. எண்ணி இருநாட்கள்‌ 
இருந்தபின்‌ “ஆம்‌, அவன்‌ முகம்‌ எனக்கு வேண்டும்‌. 
வெறுப்பதற்கேனும்‌. அவன்‌ வல்லமையை நான்‌ 
அறியவேண்டும்‌. என்னுள்‌ 
போர்புரிந்துகொள்வதற்கேனும்‌” என்றான்‌ இந்திரன்‌. 


ஒரு வெண்புறாவாக மாறி பறந்து மகாவீரியத்தின்‌ முகடு 
ஒன்றின்மேல்‌ இறங்கினான்‌ முதல்‌ அமரன்‌. முதிய 
அந்தணனாக உருக்கொண்டு கழியூன்றி நடந்து சென்று 
நான்கு ருத்ரர்களை சந்திக்க ஒப்புதல்‌ கேட்டான்‌. முதல்‌ 
ருத்ரன்‌ மலைப்பாறைகளை தேடிச்‌ சென்றிருந்தான்‌. 
இரண்டவது ருத்ரன்‌ இரும்பு அகழ மண்ணுக்குள்‌ 
துளைத்துச்‌ சென்றிருந்தான்‌. நான்காம்‌ ருத்ரன்‌ 
வேள்விச்சாலையில்‌ மட்டுமே இருப்பவன்‌. 


இந்திரனை மூன்றாவது ருத்ரனாகிய த்வஷ்டாவின்‌ முன்‌ 
கொண்டுசென்று நிறுத்தினர்‌ அசுரகுலக்‌ காவலர்‌. “அரசே, 
அளப்பரிய ஆற்றல்கொண்டிருக்கிறாய்‌. நீ அமைத்த 
நகர்தான்‌ இதுவரை மண்மேல்‌ எழுந்தவற்றிலேயே 
முதன்மையானது. அதைப்‌ பார்த்து வாழ்த்திச்‌ செல்லவே 
வந்தேன்‌. நீ வாழ்க! உன்‌ நகர்‌ நீடூழி வாழ்க!” என்றான்‌. 


நற்சொல்‌ கேட்டு மகிழ்ந்த த்வஷ்டா “அந்தணரே, நீர்‌ 
விரும்பும்‌ பரிசு எது? சொல்லுங்கள்‌, இப்போதே 
அளிக்கிறேன்‌” என்றான்‌. “நான்‌ பரிசில்பெற வரவில்லை, 


ஒரு சொல்லுரைத்துச்‌ செல்லவே வந்தேன்‌. அரசே, 
முழுமையான செல்வத்தையும்‌ அழகையும்‌ 
இன்பத்தையும்‌ மானுடரோ அசுரரோ நாடிச்‌ 
செல்லலாகாது. முழுமையைத்‌ தேடும்‌ இன்பமே 
அவர்களுக்கு அளிக்கப்பட்டுள்ளது. முழுமையில்‌ 
அமர்வது அவர்களுக்கு பெருந்துன்பமே ஆகும்‌” என்றார்‌ 
அந்தணர்‌. 

“அரசே, முழுமையை நாடி மலர்களுக்கு தேனீக்கள்‌ என 
தெய்வங்கள்‌ வந்துகொண்டிருப்பர்‌. அவர்களில்‌ ஒருவர்‌ 
இப்பெருநகரை அடையவிரும்பினால்கூட நீ 
அத்தெய்வத்துடன்‌ சமராடவேண்டியிருக்கும்‌. அது 
உன்னை அழிவுக்கே கொண்டுசெல்லும்‌. மானுடர்‌ 
பெற்றுப்பெருகுபவர்‌. அன்னத்தில்‌ முளைக்கும்‌ எதுவும்‌ 
அன்னத்தின்‌ கட்டுக்குள்‌ அடங்கியதே. அன்னம்‌ 
மிகுவதில்லை குறைவதுமில்லை. அன்னம்‌ அழிந்தே 
அன்னம்‌ பிறக்கமுடியும்‌. அன்னம்‌ எரிந்தே அன்னம்‌ 
வாழமுடியும்‌.” 

“வேந்தே, தெய்வங்கள்‌ எண்ணத்தில்‌ பிறப்பவர்கள்‌. 
எண்ண எண்ணப்‌ பெருகுபவர்கள்‌. ஆகவே 
தெய்வங்களை மானுடரோ அசுரரோ வெல்லவே 
முடியாது. தேவர்கள்‌ எண்ணங்களை 
உருவாக்குகிறார்கள்‌. எண்ணங்கள்‌ வேள்விகளாக 
ஆகுதியாகின்றன. செயல்களாக பெருகுகின்றன. 
வேள்வியும்‌ செயலும்‌ தேவர்களை பெருக்குகின்றன. 
ஆம்‌, நீ வல்லவன்‌. தெய்வங்களை எதிர்த்து நிற்பவன்‌. 
ஆனால்‌ அச்சமர்‌ புயல்காற்றில்‌ மலர்மரம்‌ என உன்‌ 
உள்ளத்தை ஆக்கும்‌. ஒருகணமும்‌ நீ உவகைசூடி 
அமைய முடியாது.” 


“ஆகவே முழுமைக்கு முன்னரே நின்றுவிடுவதே 
இன்பத்தில்‌ என்றும்‌ வாழும்‌ வழி. உலகோருக்கு என 
முன்னோர்‌ நெறியொன்று அமைத்துள்ளனர்‌. 
அணிகொள்கையில்‌ ஒரு குறை வை. 
அன்னமுண்ணும்போது ஒரு துளி கசப்பும்‌ இலையில்‌ 
வை. செல்வக்குவையில்‌ ஒரு பிடி அள்ளி பிறருக்கு அளி. 
அரசே, இல்லத்தில்‌ ஒரு சாளரக்கதவை எப்போதும்‌ மூடி 
வை. அகல்களில்‌ ஒன்றில்‌ சுடரில்லாமலிருக்கட்டும்‌. 
அதுவே வாழ்நெறி” என்றார்‌ அந்தணர்‌. 


“வெறுமையும்‌ முழுமைகொள்ளலாகாது என்றறிக! 
எனவே நீர்‌ சேந்தும்போது ஒரு குவளை மிச்சம்‌ வை. 
மலர்கொய்யும்போது ஒரு மலர்‌ மிஞ்சியிருக்கட்டும்‌. 
மைந்தரைக்‌ கொஞ்சும்போது ஒரு சொல்‌ உள்ளத்திலேயே 


எஞ்சட்டும்‌” என்றார்‌ அவர்‌. “பெருக்கத்தில்‌ பணிவென்று 
மூதாதையர்‌ சொன்னது இதையே. செல்வம்‌ இன்பமென 
மாறும்போதே பொருள்கொள்கிறது. ஆணவமென 
இருக்கையில்‌ அது நோய்க்கட்டியே ஆகும்‌.” 


எண்ணம்‌ திரள நோக்கிக்கொண்டிருந்த ருத்ரனிடம்‌ 
“இப்பெருநகர்‌ முழுமைகொண்டிருக்கிறது. இதன்‌ 
அனைத்து முகடுகளும்‌ பழுதற்ற வடிவுடன்‌ உள்ளன. 
அனைத்து உப்பரிகைகளும்‌ கொடிகள்‌ பறக்க 
ஒளிகொண்டுள்ளன. இதன்‌ அனைத்துச்‌ சாளரங்களும்‌ 
வாயில்களும்‌ விரியத்‌ திறந்துள்ளன. இது 
தெய்வங்களுக்கு விடப்படும்‌ அறைகூவல்‌. உன்‌ 
நலம்நாடியே இதை சொல்கிறேன்‌. இப்பன்னிரண்டாயிரம்‌ 
முகடுகளில்‌ ஒன்றை இடித்துவிடு. அந்தக்‌ குறை 
இந்நகரை வாழச்செய்யும்‌” என்றார்‌ அந்தண முதியவர்‌. 


சினந்தெழுந்து கைகளை தட்டியபடி த்வஷ்டா கூவினான்‌ 
“ஒளி வளருமென்றால்‌ இருளும்‌ உடன்வளருமென்றறிக, 
அந்தணரே! மலைகளைவிடப்‌ பெரிது மலைநிழல்‌ என்று 
உணர்க! முழுமையை வென்றபின்‌ நான்‌ மானுடனல்ல, 
அசுரனுமல்ல. நானே தெய்வம்‌.” அந்தணர்‌ முகம்‌ சுளித்து 
“தருக்கி நிமிரலாகாது, அரசே. தெய்வமென்று தன்னை 
உணர்தலைப்போல மானுடன்‌ தெய்வங்களுக்கு 
இழைக்கும்‌ பிழை பிறிதொன்றில்லை” என்றார்‌. 


“ஆம்‌, தெய்வங்களைப்போல வெல்வது என்றால்‌ அது 
பிழை. தண்டிப்பதென்றால்‌ பெரும்பிழை. 
அடைவதென்றால்‌ பிழையினும்‌ பிழை. ஆனால்‌ 
படைப்பதென்பது பிழையல்ல. படைத்து திரும்பி நோக்கி 
இது நான்‌ என்றுணர்பவனை தெய்வமென்றாக்குவது 
தெய்வங்களைப்‌ படைத்த வல்லமை” என்றான்‌ 
த்வஷ்டா. “ஆம்‌, உன்னால்‌ படைக்கமுடியும்‌ என்று 
உணர்ந்துவிட்டாய்‌. வென்றவனென்று உன்னை 
உணர்ந்துவிட்டாய்‌. இனி நீ ஓர்‌ அடி எடுத்து பின்னால்‌ 
வைக்கலாம்‌. ஒரு முகடை இடி. ஓர்‌ உப்பரிகையையாவது 
அழி” என்றார்‌ அந்தணர்‌. 


“அதை எந்தக்‌ கலைஞனாலும்‌ செய்யமுடியாது, 
அந்தணரே. அந்தக்‌ குறையின்‌ சிறுபுள்ளியிலேயே 
சென்று மோதிக்கொண்டிருக்கும்‌ அவன்‌ சித்தமெல்லாம்‌. 
அதை வெல்லாமல்‌ அடுத்த படைப்பை அவன்‌ 
ஆக்கமுடியாது. அறிந்து ஒரு படைப்பில்‌ குறைவைத்த 
கலைஞன்‌ வாளெடுத்து தன்‌ கைகளை தானே 
அறுத்தெறிந்தவன்‌. இதை வென்றபின்‌ இனிமேல்‌ என்ன 
என்றே நான்‌ எழமுடியும்‌” என்றான்‌ பொற்சிற்பி. 


அந்தணர்‌ தன்‌ உருமாற்றி மணிமுடியும்‌ ஒளிர்படையும்‌ 
கொண்டு எழுந்தார்‌. பெருங்குரலில்‌ இந்திரன்‌ 
சொன்னான்‌ “நான்‌ தேவர்க்கரசன்‌. எனக்கிணையாக 
ஒன்றை நான்‌ ஒப்பக்கூடாதென்பதே தெய்வங்கள்‌ 
எனக்கிட்ட ஆணை. இம்மணிமாளிகையை நான்‌ 
அழித்தாகவேண்டும்‌. அதை அழிக்க 
வேண்டாமென்றுதான்‌ நானே உன்னிடம்‌ வந்தேன்‌.” 
அவன்‌ எவரென உணர்ந்ததும்‌ மேலும்‌ சினம்கொண்டு 
“இது போருக்கான அறைகூவல்‌. இதை 
எதிர்கொள்ளவேண்டியவர்‌ என்‌ உடன்பிறந்தார்‌ இருவர்‌” 
என்றான்‌ த்வஷ்டா. 


“ருத்ரனே கேள்‌, என்னை எதிர்த்து எவரும்‌ இன்றுவரை 
வாழ்ந்ததில்லை. அழியவேண்டாம்‌ என்று உன்னிடம்‌ 
கோருகிறேன்‌” என்றான்‌ இந்திரன்‌. “படைக்கப்பட்டுவிட்ட 
ஒன்று ச ௪ அது பிறிதொரு படைப்புக்குள்‌ 
தன்னை செலுத்திக்கொண்டுவிடும்‌” என்றான்‌ தத்‌ 
சினந்து தன்‌ வாளை நீட்டியபடி அவனை அணுகி 
இந்திரன்‌ கூவினான்‌ “இக்கணம்‌ உன்னிடம்‌ 
எச்சரிக்கிறேன்‌. அந்த மாடங்களில்‌ ஒன்றை இடி. அந்த 
உப்பரிகைகளில்‌ ஒன்றையேனும்‌ உடை!” 


“இயலாது, இந்திரனை இங்கு வரவழைத்தது அது என்று 
உணரும்போது அதை ஆக்கியவன்‌ என்று என்‌ உள்ளம்‌ 
உவகையே கொள்கிறது” என்றான்‌ த்வஷ்டா. “தணிந்து 
கேட்கிறேன்‌, அதன்‌ வாயில்களில்‌ ஒன்றையேனும்‌ மூடி 
வை” என்றான்‌ இந்திரன்‌. “நான்‌ இக்கலைவடிவை 
அழித்தேன்‌ என பெயர்கொள்ள விழையவில்லை. 
எண்ணிச்சொல்‌!” த்வஷ்டா “எண்ணவே 
வேண்டியதில்லை, இது இங்கு இவ்வாறே இருக்கும்‌” 
என்றான்‌. “ஒரு அகல்சுடரையாவது அணைத்து வை” 
என்றான்‌ இந்திரன்‌. “ஒரு துளி குங்குமம்கூட 
அந்நிலத்தில்‌ விழுந்து கறையாகாது” என்றான்‌ த்வஷ்டா. 


சினத்தால்‌ உடல்‌ ததும்ப நின்று நோக்கியபின்‌ மீண்டும்‌ 
ஒரு புறாவென மாறி தேவர்க்கிறைவன்‌ மறைந்தான்‌. 
அவன்‌ செல்வதை நோக்கி நின்ற த்வஷ்டாவிடம்‌ அவன்‌ 
மூத்தவர்‌ இருவரும்‌ வந்தனர்‌. “எல்லைகடந்து ஒரு புறா 
நகருக்குள்‌ வந்தது என்று அறிந்தேன்‌” என்றான்‌ 
அஜைகபாத்‌. “என்‌ கூர்முனைகள்‌ அதை கிழிக்கவில்லை 
என்று கண்டேன்‌” என்றான்‌ அஹிர்புத்ன்யன்‌. “வந்தவன்‌ 
இந்திரன்‌. நம்‌ நகர்முழுமை கண்டு நெஞ்சழிந்து 
மீள்கிறான்‌” என்றான்‌ த்வஷ்டா. 

மகாவீரியமென்னும்‌ அசுரர்பெருநகரை வெல்ல 
எண்ணிய இந்திரன்‌ தன்‌ படைத்தலைவர்களை 
அழைத்து அவர்களிடம்‌ படைகொண்டு 
செல்வதைப்பற்றி கேட்டான்‌. அவர்கள்‌ ஒற்றைக்குரலில்‌ 
அஞஜைகபாத்‌ அமைத்த ஏழு கோட்டைகளைக்‌ கடந்து 
எவரும்‌ செல்லமுடியாது என்றனர்‌. அஹிர்புத்ன்யனின்‌ 
ஆயிரம்கோடிக்‌ கூர்முனைகளை எதிர்கொள்ளும்‌ 
ஆற்றல்‌ தேவர்களுக்கும்‌ இல்லை என்றனர்‌. 

இந்திரன்‌ துயருடன்‌ தன்‌ அரண்மனையில்‌ உலவினான்‌. 
தொலைப்பயணியான நாரதரை அழைத்துவரும்படி 
சொல்லி அவரிடம்‌ ஆவதென்ன என்று கேட்டான்‌. “அரசே, 
போர்‌ பயனற்றபோது சூழ்ச்சி பயனளிப்பது. சூழ்ச்சியும்‌ 
பயனற்றுப்‌ போகும்போது தவம்‌ பயனளிப்பது. சூழ்ச்சி 
வழியாகவே அசுரர்களின்‌ பெருநகரை வெல்லமுடியும்‌” 
என்றார்‌ நாரதர்‌. “அதற்கான வழிகளை சொல்க!” 
என்றான்‌ இந்திரன்‌. 

“சூழ்ச்சிகளில்‌ தலையாயவை எட்டு. காமத்தால்‌ 
அறிவிழக்கசெய்தல்‌, பெருவிழைவால்‌ 
நிலையழியச்செய்தல்‌, தன்‌ வல்லமையை மிகையென 
எண்ணச்செய்தல்‌, தன்‌ வல்லமையை குறைவென 
எண்ணி அஞ்சவைத்தல்‌, அணுக்கர்களை 
நம்பிக்கையிழக்க வைத்தல்‌, ஏவலர்களை 
நேர்மையிழக்கச்செய்தல்‌, பொய்யிலக்குகளை நோக்கி 
திருப்பிவிடுதல்‌, நட்புகளுக்குள்‌ பகை உருவாக்கல்‌” 
என்றார்‌ நாரதர்‌. “அறம்‌ வெற்றியால்‌ மட்டுமே 
நிலைக்குமென்றால்‌ அறத்தின்பொருட்டு இவற்றை 
ஆற்றலாம்‌ என்கின்றன நூல்கள்‌.” 


“இவை ஒவ்வொன்றுக்கும்‌ உரியவர்கள்‌ உள்ளனர்‌. 
எதிரியரசு ஒற்றையொருவனை நம்பியிருக்குமென்றால்‌ 
காமமும்‌ பெருவிழைவும்‌ கொண்டு அவனை வெல்வது 
உகந்த வழி. வெற்றிமேல்‌ வெற்றிகொண்டெழும்‌ நாட்டை 
மிகைநம்பிக்கை கொள்ளச்செய்யலாம்‌. 
பல்லாண்டுகளாக போரிலீடுபடாத நாட்டை 
குறைநம்பிக்கை கொள்ளச்செய்யலாம்‌. 
அடித்தளத்திலிருந்து மேல்‌ தளம்‌ மிக 
அகன்றுபோகுமளவுக்கு பெரிய நாட்டை அணுக்கர்களை 
சோர்வுறச்செய்தும்‌ ஏவலரை திரிபடையச்செய்தும்‌ 
வெல்லலாம்‌. உரிய அமைச்சர்கள்‌ இல்லாதவர்களை 
திசைதிருப்பிவிடலாம்‌” என்று நாரதர்‌ சொன்னார்‌. 
“ஆனால்‌ எங்கும்‌ எப்போதும்‌ வெல்லும்‌ வழி என்பது 
நட்புத்திரிபு என்னும்‌ சூழ்ச்சியே.” 


இந்திரன்‌ “ஆம்‌” என்று தலையசைத்தான்‌. 
“திரிபுகொள்ளச்‌ செய்யத்தக்கவர்‌ இருவகை. அரசின்‌ 
உச்சியிலிருப்பவர்‌ மேலும்‌ உச்சிநோக்கி செல்லும்‌ 
தகுதிபடைத்தவர்‌ தாங்கள்‌ என எண்ணியிருப்பார்கள்‌. 
அவர்களிடம்‌ அவர்களின்‌ வல்லமையும்‌ கொடையும்‌ 
உரியமுறையில்‌ மதிக்கப்படவில்லை என்று சொல்லி 
உளத்திரிபடையச்‌ செய்வது எளிது. மிகஅடித்தளத்தில்‌ 
உள்ளவர்களிடம்‌ அவர்கள்‌ வெளியேதெரிவதில்லை 
என்னும்‌ உளக்குறை இருப்பதனால்‌ அவர்களை 
வெல்வதும்‌ எளிது” என்றார்‌ நாரதர்‌. 


“நடுவிலிருப்பவர்களை திரிபடையச்‌ செய்வது கடினம்‌. 
அவர்களுக்கு மேலே வாய்ப்புகள்‌ நிறைந்துள்ளன. கீழே 
அச்சுறுத்தும்‌ வீழ்ச்சிகளும்‌ தென்படுகின்றன. ஆகவே 
நிலைவிட்டு ஓர்‌ அடியும்‌ எடுத்துவைக்க அஞ்சுவார்கள்‌” 
என நாரதர்‌ தொடர்ந்தார்‌. “ஆனால்‌ எவராயினும்‌ 
அவர்களுக்கு எதிரியென ஒருவன்‌ 
சுட்டிக்காட்டப்படவேண்டும்‌. அவர்கள்‌ இழந்ததை 
எல்லாம்‌ பெறும்‌ ஒருவன்‌. அவர்கள்‌ செல்லவேண்டிய 
இடங்களில்‌ முந்திச்செல்பவன்‌. அவர்களுக்கு என்றும்‌ 
தடைக்கல்லாகி நிற்பவன்‌.” 


“அவ்வெதிரி திரிபுக்குரியவனுக்கு மிகவும்‌ 
கீழிருப்பவனாக இருக்கலாகாது. அவனை அவர்கள்‌ 
திறனற்றவன்‌ என்றே உள்ளூர எண்ணுவர்‌. மிக மேலே 
இருப்பவனாகவும்‌ எண்ணக்கூடாது. மேலிருப்பவர்களை 
அவர்கள்‌ உள்ளூர அஞ்சுவர்‌. அவனுக்கு நிகரானவனாக 
அவன்‌ எண்ணுபவனாகவே எதிரி இருக்கவேண்டும்‌. 
அத்தகைய ஒருவன்‌ ஒவ்வொருவருக்கும்‌ அருகிலேயே 
இருப்பான்‌. அவன்‌ மேல்‌ நம்‌ இலக்குக்குஉரியவன்‌ 
கொள்ளும்‌ உள்ளுறை அச்சத்தை நாம்‌ 
தொட்டறியவேண்டும்‌. தாண்டி வளர்க்கவேண்டும்‌.” 


“அரசே, ஐந்து வகையினர்‌ எளிதில்‌ 
திரிபடையக்கூடியவர்‌. அச்சம்‌ கொண்டவன்‌ 
திரிபடைவான்‌. அவன்‌ அஞ்சுவதை எளிதில்‌ 
பெரிதாக்கிக்‌ காட்டலாம்‌. விழைவு கொண்டவன்‌ 
திரிபடைவான்‌. அவனுக்கு நாம்‌ வாக்குறுதிகளை 
அளிக்கலாம்‌. அன்பு கொண்டவர்‌ திரிபடைவர்‌. அவர்கள்‌ 
அன்புகொண்டுள்ளவற்றின்‌ பொருட்டு பணிவார்கள்‌. 

ணவம்‌ கொண்டவர்கள்‌ திரிபடைவார்கள்‌. 
அவர்களின்‌ ஆணவத்தை புண்படச்செய்யலாம்‌. அரசே, 
வீணே இருப்பவனைப்போல திரிபடையச்‌ செய்ய 
எளிதானவன்‌ எவனுமில்லை. அவனை மூச்சுக்காற்றால்‌ 
ஊதிப்பறக்கவிடலாம்‌.” 


மகாவீரியத்தைத்‌ தாங்கி நின்றிருந்தவை நான்கு 
ஆமைகள்‌. அவை ஆழுலகத்தின்‌ அன்னையின்‌ 
கைநகங்களிலிருந்து உருவானவை. கிழக்கே மஞ்சள்‌ 
நிறம்கொண்ட கனகன்‌, மேற்கே சிவப்பு நிறம்‌ கொண்ட 
சோனன்‌, தெற்கே நீலநிறமான சியாமன்‌, வடக்கே பச்சை 
வண்ணம்‌ கொண்ட ஹரிதன்‌. அவை ஒன்றையொன்று 
நோக்கமுடியாத கோணத்தில்‌ திரும்பி நின்று 
ஆழ்துயிலில்‌ இருந்தன. ஒவ்வொன்றும்‌ அந்நகரை 
அதுமட்டுமே தாங்குவதாக எண்ணியிருந்தது. 
அவ்வெண்ணம்‌ அவற்றுக்குள்‌ செரிக்காத 
ஊனுணவென கிடந்தது. அதன்‌ சுமையால்‌ அவை 
இனிய புன்னகையுடன்‌ கண்சொக்கி அமைந்திருந்தன. 


அப்பால்‌ நின்று அவற்றை நோக்கியதுமே அவற்றின்‌ 
உள்ளக்கிடக்கையை அரசன்‌ புரிந்துகொண்டான்‌. 
சிற்றறிவுகொண்டவர்கள்‌ அருகருகே இருந்தால்‌ ஒற்றை 
எண்ணத்தையே கொண்டிருப்பர்‌. அவர்கள்‌ 
சிற்றறிவுகொண்டவர்கள்‌ என்பதனால்‌ மாறாமலிருப்பர்‌. 
மாறாமலிருப்பவற்றுக்கு இருக்கும்‌ உறுதியினால்‌ 
அவர்கள்‌ மேல்‌ பெருஞ்சுமைகள்‌ ஏற்றப்பட்டிருக்கும்‌. 
சிற்றறிவுகொண்டவர்கள்‌ அனைத்தையும்‌ தாங்கி 
அடித்தளமாவது என்பது பெரும்பிழை. மேலும்‌ செல்லும்‌ 
அறிவுகொண்டவர்கள்‌ அனைத்தையும்‌ தாங்கி 
அடித்தளமாக அமைந்து அறியப்படாமலிருக்க 
ஒப்பமாட்டார்கள்‌. 


மானுடரின்‌ இக்கட்டுகளை எண்ணி நகைத்தபடி 
இந்திரன்‌ ஒரு பொற்சரடென ஒளிவிடும்‌ நாகமென மாறி 
நெளிந்து அந்த ஆமைகளின்‌ அருகே சென்றான்‌. 
தெற்கை ஆளும்‌ திசையாமையாகிய நீலனின்‌ கழுத்தில்‌ 
சுற்றிக்கொண்டான்‌. “மகாபலரே, பேரெடைசுமப்பவரே, 
அழியாதவரே, வாழ்க! உங்களை நம்பி இப்புவியின்‌ 
பெருநகர்‌ ஒன்று அமைந்துள்ளது. எண்ண எண்ண 
பெருமை கொள்ளவேண்டியது இது” என்றது நாகம்‌. 


“என்‌ பெயர்‌ சுவர்ணை. பொன்னொளியுடன்‌ நான்‌ 
பிறந்தபோது என்னை சிறு ஆரம்போலிருக்கிறாள்‌ 
என்றனர்‌ என்‌ குலத்து மூத்தோர்‌. இவள்‌ எந்தக்‌ கழுத்திற்கு 
அணி என்று வியந்தனர்‌. என்‌ ஊழ்நெறி நோக்கிய 
நிமித்திகர்‌ நான்‌ இப்புவியிலேயே பேராற்றல்கொண்ட 
ஒருவரின்‌ அணிகலன்‌ ஆகும்பொருட்டு பிறந்தவள்‌ 
என்றனர்‌. என்னைச்‌ சூடுபவரை தெய்வங்கள்‌ 
தங்களுக்கு நிகரென ஏற்கும்‌.” 


“ஆற்றல்மிக்கவரைத்‌ தேடி நான்‌ அலைந்தேன்‌. 


புவிதாங்கும்‌ ஆமைகள்‌ என்‌ மூதாதையர்‌. வாசுகியும்‌ 
சேடனும்‌ என்‌ குலமூத்தார்‌. மண்மேல்‌ எழுந்தபோது 
இந்நகரைக்‌ கண்டேன்‌. இந்நகரின்‌ எடைதாங்கும்‌ 
உங்களைப்பற்றி அறிந்தேன்‌. உங்கள்‌ நால்வரையும்‌ 
இங்கு வந்து கண்டேன்‌. நால்வரில்‌ எவர்‌ ஆற்றல்‌ மிக்கவர்‌ 
என்று அறிந்து உங்களை அணுகினேன்‌. என்னை ஏற்று 
என்‌ பிறப்புக்கு ஒரு பொருள்‌ தருக!” என்றது நாகம்‌. 


“ஆம்‌, நீ எனக்கு இனியவள்‌. என்‌ ஆற்றலை அறிவிக்கும்‌ 
அடையாளமும்‌ கூட” என்றது நீலன்‌. மகிழ்ச்சியுடன்‌ 
நீலனின்‌ முதுகுமேல்‌ வளைந்தேறி நின்று “கண்டேன்‌ 
புவியிலேயே ஆற்றல்மிக்கவரை. நிகரற்றவரின்‌ 
துணைவி ஆனேன்‌. நானும்‌ நிகரற்றவளானேன்‌” என்றது 
நாகம்‌. சினத்துடன்‌ திரும்பிய வடக்குதிசையின்‌ 
மையாகிய ஹரிதன்‌ “எவ்வாறு சொல்கிறாய்‌, இவனே 
கரற்றவன்‌ என்று?” என்று கேட்டது. 


நாணத்துடன்‌ விழிசரித்து “வடவரே, நால்வரில்‌ நீங்களே 
செல்வர்‌. இந்நகரின்‌ செல்வம்‌ அனைத்தும்‌ குவிக்கப்பட்ட 
கருவூலம்‌ குபேரமூலையிலேயே உள்ளது. அதைத்‌ 
தாங்குபவர்‌ நீங்கள்‌. இவர்களனைவரும்‌ உங்கள்‌ 
அளிநிழல்கீழ்‌ வாழ்பவர்களே” என்றது நாகம்‌. 
“அப்படியென்றால்‌ நான்‌?” என்று சீறிக்கேட்டது 
கீழ்த்திசையின்‌ கனகன்‌. நாணம்‌ கொண்டதென 
நெளிந்து “நீங்களே நால்வரில்‌ அழகர்‌. 
புலரிப்பொன்னொளி கொண்டவர்‌” என்றது நாகம்‌. 


மேற்குத்திசையின்‌ சோனன்‌ கால்களை உதைத்து 
திரும்பிநோக்கி “என்னை நீ அறியமாட்டாய்‌” என்றது. 
வேட்கையுடன்‌ மூச்செறிந்து “உங்களை அறியாதோர்‌ 
எவர்‌? நீர்‌ நகரின்‌ நீர்நிலைகள்‌ அனைத்துக்கும்‌ தலைவர்‌ 
அல்லவா?” என்றது நாகம்‌. “நாள்தோறும்‌ பெருகும்‌ 
நீர்நிலைகளை சுமப்பவன்‌ நான்‌. என்னைவிட 
எடைதாங்குபவனா இவன்‌?” என்றது சோனன்‌. 
“தெற்குத்திசையில்‌ மூதாதையர்‌ அமைந்திருக்கிறார்கள்‌. 
அவர்களே நாள்தோறும்‌ பெருகும்‌ எடைகொண்டவர்கள்‌” 
என்றது நாகம்‌. 


“பெண்ணே நீ அறியமாட்டாய்‌, இந்நகரின்‌ கருவூலம்போல 
கணம்தோறும்‌ பெருகும்‌ பிறிதொன்றில்லை” என்றது 
ஹரிதன்‌. “எவர்‌ சொன்னார்‌? நானறிவேன்‌, இங்கு 
பெருகும்‌ ஒளியின்‌ எடையை” என்றது கனகன்‌. 
“உயிருக்கு நிகரான பிறிதேதுள்ளது?” என்றது தெற்கின்‌ 
மை. அவர்களின்‌ சொல்லாடல்‌ பூசலாகியது. 
ஆமைகள்‌ மாறிமாறி காலால்‌ உதைத்துக்கொண்டன. 


அவை தலைகளால்முட்டி போரிடத்தொடங்கியபோது 
நாகம்‌ வழிந்து கீழிறங்கி மறைந்தது. 


நகர்‌ அதிரத்தொடங்கியதை முதலில்‌ உணர்ந்தவன்‌ 
முதற்சிற்பியாகிய கர்மகனே. அவனுடைய 
கணையாழியில்‌ இருந்த சின்னஞ்சிறு நீலமணிக்குள்‌ 
ஒளிநலுங்குவதை அவன்‌ கண்டான்‌. “நகர்‌ 
நிலையழிகிறது... கிளம்புக! அனைவரும்‌ 
கூரைமீதிருந்து அகல்க!” என்று கூவினான்‌. அவன்‌ 
வெளியே வந்து அச்செய்தியை 
சொல்லிக்கொண்டிருக்கையிலேயே நகரில்‌ வாழ்ந்த 
கூண்டுக்கிளிகள்‌ நிலையழிந்து ஒலியெழுப்பலாயின. 
பசுக்கள்‌ தொடர்ந்து குரலெழுப்பின. நாய்கள்‌ 
ஊளையிட்டபடி வெளியே ஓடின. 


அனைவரும்‌ வெளியேறிவிடும்படி அறைகூவி நகரின்‌ 
பெருமுரசுகள்‌ ஒலிக்கத்‌ தொடங்கின. அவ்வொலி கேட்டு 
அஞ்சியும்‌ கூவியும்‌ அசுரர்குலம்‌ தெருக்களுக்கு வந்தது. 
கூரையிலிருந்து தூசுப்பொருக்குகள்‌ உதிர்ந்தன. 
மரங்கள்‌ திடுக்கிட்டு சருகுதிர்த்தன. பின்னர்‌ அடிபீடம்‌ 
ஆட தூண்கள்‌ நடுங்கத்‌ தொடங்கின. 
வெண்முட்டையோடுபோன்ற சுவர்களில்‌ நீர்வரிபோல 
விரிசல்கள்‌ ஓடி கொடிப்பரப்பென கிளைவிட்டுப்‌ 
பரவின. கூரைப்பரப்பு பிளந்து வெண்ணிற வானம்‌ 
தெரிந்தது. 


பாறை பிளக்கும்‌ ஒலியுடன்‌ காவல்மாடமொன்று 
உடைந்து சரிந்தது. அந்த அதிர்வில்‌ இரு சிறுமாடங்கள்‌ 
சரியலாயின. மெல்ல கரைந்து நதிநீரில்‌ விழும்‌ 
கரைமணல்குவை என அரசமாளிகையின்‌ முகடுகளில்‌ 
ஒன்று சரிவதைக்கண்டு மக்கள்‌ அஞ்சி கூச்சலிட்டார்கள்‌. 
அடுக்குகள்‌ வெடித்து கற்கள்‌ சரிய அடிபட்டுப்புரளும்‌ 
மலைப்பாம்பு போல கோட்டை புரண்டுவிழுந்தது. 
மெல்ல நிலையழிந்து காலிடறுவதுபோல தடுமாறி 
மண்ணை பேரெடையுடன்‌ அறைந்து விழுந்தது 
முரசுமேடை. 


உயர்ந்தவை ஒவ்வொன்றாக சரியலாயின. “வெளியேறுக! 
வெளியேறுக!” என முரசுகள்‌ கூவின. மக்கள்‌ கூவியும்‌ 
அலறியும்‌ மைந்தரையும்‌ பெற்றோரையும்‌ அள்ளி 
தோளிலேற்றிக்கொண்டு நீரலைத்திரளென 
கோட்டையின்‌ நான்கு வாயில்களையும்‌ நோக்கி 
முண்டியடித்தனர்‌. அவர்கள்‌ வெளியேறும்பொருட்டு 
பொறிகளால்‌ இயக்கப்பட்ட பெருவாயில்கள்‌ 
திறக்கப்பட்டன. அவர்கள்‌ மதகுமீறிய வெள்ளமென 


வெளியே பீரிட்டனர்‌. 


அப்போது விட்டில்கூட்டம்‌ மண்ணிலிறங்குவதுபோல 
தேவர்கள்‌ விரித்த சிறகுகளும்‌ கைகளில்‌ 
நாணேற்றப்பட்ட அம்புகளுமாக கோட்டையைச்‌ 
சூழ்ந்துகொண்டு தாக்கத்தொடங்கினர்‌. அசுரர்கள்‌ 
கூட்டம்கூட்டமாக இறந்துவிழுந்தனர்‌. தங்கள்‌ மக்களே 
கட்டுப்பாடிழந்து தெருக்களில்‌ நிறைந்தமையால்‌ சேற்றில்‌ 
சிக்கிக்கொண்ட யானைபோலாயினர்‌ நகரின்‌ 
அசுரப்படையினர்‌. விரைவிலேயே அவர்கள்‌ 
அனைவரும்‌ கொன்றழிக்கப்பட்டனர்‌. ருத்ரர்‌ நால்வரும்‌ 
அரண்மனைக்குள்‌ அமைந்த கரவுப்பாதை வழியாகத்‌ 
தப்பி மண்ணுக்கு அடியில்‌ அமைந்திருந்த கரளாகம்‌ 
என்னும்‌ சுரங்கமாளிகைக்குள்‌ சென்று 
ஒளிந்துகொண்டனர்‌. 


இந்திரன்‌ அந்நகரை முற்றாக இடித்தழித்தான்‌. அதன்‌ 
மக்களையும்‌ படைகளையும்‌ அவன்‌ படைக்கலங்கள்‌ 
கொன்று குவித்தன. அச்சடலங்களை இடிந்திடிந்து 
விழுந்த நகரின்‌ மாளிகைகளே அடக்கம்‌ செய்தன. 
மகாவீரியம்‌ ஒரு பெரும்‌ இடுகுழியாக மாறியது. அதன்‌ 
பெருமாளிகை சரிந்த புழுதி விண்ணில்‌ பெரிய குமிழி 
என எழுந்தது. அதில்‌ முகில்தொட்டதும்‌ குளிர்ந்து 
மழையென்றாகியது. அப்புழுதியில்‌ அசுரர்களின்‌ 
குருதியும்‌ கலந்திருந்தது. சுற்றிலுமிருந்த காடுகள்‌ 
அனைத்திலும்‌ குருதிமழை பெய்தது. 


கான்மக்கள்‌ கைநீட்டி மழையைத்‌ தொட்டபோது 
ஒட்டும்பசையென குருதியில்‌ கைநனையக்கண்டு அஞ்சி 
குகைகளுக்குள்‌ ஓடி ஒளிந்துகொண்டனர்‌. அந்தணர்‌ 
வேள்வித்தீ மூட்டி அவியளித்து இந்திரனைப்‌ போற்றி 
வேதம்‌ பெருக்கினர்‌. இடிந்தழிந்த நகர்மேல்‌ ஏழு 
வண்ணத்தில்‌ இந்திரவில்‌ எழுந்து நிற்பதை உயிர்‌ எஞ்சிய 
சிலரே கண்டனர்‌. அவ்வில்லைக்கண்டு அந்தணர்‌ தங்கள்‌ 
வேள்விச்சாலைகளிலிருந்து வெளியே ஓடிவந்து 
கைகூப்பி வாழ்த்து கூவினர்‌. 


தன்‌ குடியுடன்‌ கரவறையில்‌ ஒளிந்துகொண்டு த்வஷ்டா 
கண்ணீர்‌ விட்டான்‌. “நான்‌ படைத்தவை அழிவதைக்‌ 
கண்டேன்‌. மைந்தர்துயருக்கு நூறுமடங்கு பெரிய துயர்‌ 
இது” எனச்‌ சொல்லி ஏங்கினான்‌. அவன்‌ அளித்த 
அவியை ஏற்க முன்னோர்‌ அனலிலும்‌ புனலிலும்‌ 
எழவில்லை. கனவுகளில்‌ அவர்களின்‌ 
முனகலோசைகளை இருளுக்குள்‌ கேட்டான்‌. திடுக்கிட்டு 
எழுந்தமர்ந்தவனை அவன்‌ துணைவியாகிய சுபகை 


பலபத்ரர்‌ நிற்பதற்கு முன்னாலுள்ள இருக்கையில்‌ 
அமருங்கள்‌” என்றான்‌. “பலபத்ரர்‌ எங்கே?” என்றான்‌ 
பாண்டு. “நான்‌ சொல்கிறேன்‌. நீங்கள்‌ தொடர்ந்து 
செல்லுங்கள்‌” என்று விதுரன்‌ மிகமெல்லிய ஒலியில்‌ 
கூறினான்‌. 


பலபத்ரர்‌ பாண்டுவைக்‌ கண்டதும்‌ சபை நடுவே இறங்கி 
பதறியபடி மார்புச்சதைகள்‌ குலுங்க ஓடிவந்து அவனை 
கைப்பிடித்து அழைத்துச்சென்று பீடத்தில்‌ அமரச்‌ 
செய்தார்‌. விதுரனின்‌ முழுக்குருதியும்‌ முகத்தில்‌ 
பாய்ந்தேறி காது மடல்களும்‌ இமைகளும்‌ வெம்மை 
கொண்டன. விதுரனை நேக்கிய பலபத்ரர்‌ அவனுடைய 
கடும்‌ சினத்தை புரிந்து கொண்டாரென்றாலும்‌ அவர்‌ 
செய்தது என்ன என்பதை உணரவில்லை. “அமைச்சரே, 
அரசரின்‌ மருத்துவரை இருக்கைக்குப்‌ பின்னாலேயே 
நிற்கும்படிச்‌ சொன்னேன்‌” என்று பதற்றத்துடன்‌ 
சொன்னார்‌. 


விதுரன்‌ மூச்சை இழுத்து சீராக விட்டு தன்னுடைய 
சினத்தை ஆற்றிக்‌ கொண்டான்‌. பலபத்ரர்‌ குனிந்து 
பாண்டுவிடம்‌ “இளவரசே, என்ன தேவை என்றாலும்‌ 
வலது பக்கம்‌ திரும்பிப்‌ பாருங்கள்‌. அந்தத்‌ தூணருகே 
நான்‌ நின்றிருப்பேன்‌” என்றார்‌. பாண்டு நிமிர்ந்து 
இளநகையுடன்‌ விதுரனைப்‌ பார்த்தான்‌. அவனுடைய 
இமைகள்‌ கொக்கிறகுகள்‌ போல இருந்தன. கீழே விழிகள்‌ 
குருதிச்‌ சிவப்புக்குள்‌ இரு சிவந்த பாம்பு முட்டைகள்‌ 
போல அசைந்தன. 


விதுரன்‌ பலபத்ரரிடம்‌ “நான்‌ பார்த்துக்‌ கொள்கிறேன்‌” 
என்றான்‌. “இல்லை அமைச்சரே, இளவரசர்‌ நேற்றே 
உடல்நலமில்லாமல்‌...” என்று பலபத்ரர்‌ ஆரம்பித்தார்‌. 
அவரது உடல்‌ பதற்றத்தில்‌ வியர்த்திருந்தது. விதுரன்‌ 
அவரது பழுத்த முதிய விழிகளையும்‌ வியர்வை பரவிய 
மோவாயையும்‌ பார்த்தான்‌. தன்னுள்‌ ஊறிய வெறுப்பை 
பல்லைக்‌ கடித்து அடக்கியபடி “நான்‌ இளவரசரின்‌ 
அருகிலேயே இருப்பேன்‌ அமைச்சரே. நீங்கள்‌ 
மண்டபத்தை விட்டு வெளியே செல்லுங்கள்‌” என்றான்‌. 


பலபத்ரர்‌ பாண்டுவைப்‌ பார்த்துவிட்டு “இளவரசருக்குத்‌ 
தேவையான தலையணைகளை... ” என்று தொடங்கவும்‌ 
விதுரன்‌ பட்டைக்‌ கிழிக்கும்‌ குறுவாள்‌ போன்ற குரலில்‌ 
“கிழட்டு மூடா, இக்கணம்‌ நீ வெளியே செல்லாவிட்டால்‌ 
நாளை கழுவில்‌ ஏற்றப்படுவாய்‌” என்றான்‌. பலபத்ரர்‌ 
அச்சத்தில்‌ உறைந்து திறந்த வாயுடன்‌ அப்படியே நின்றார்‌ 
“ம்‌” என்றான்‌ விதுரன்‌. பலபத்ரர்‌ எலிபோல பதறி ஓடி 


தேற்றினாள்‌. “அனைத்தையும்‌ மறப்போம்‌” என்றாள்‌. 


“மறப்பதற்கு நிறையவே உள்ளன தேவி” என்றான்‌ 
த்வஷ்டா. பொன்மாளிகையின்‌ ஒவ்வொரு தூணையும்‌ 
ஒவ்வொரு சிற்பத்தையும்‌ மறந்தாகவேண்டும்‌. 
மறக்கமுனைகையில்‌ அவை மேலும்‌ 
ஒளிகொண்டெழுந்து வந்தன. கண்மூடினால்‌ அங்கே 
சென்றுலாவ முடிந்தது. “நான்‌ சென்று மீளும்‌ அந்நகர்‌ 
எங்குள்ளது, இளையோனே?” என்று அவன்‌ தன்‌ 
தம்பியாகிய ருத்ரனிடம்‌ கேட்டான்‌. “அவை உங்களால்‌ 
பொன்னில்‌ செதுக்கப்படுவதற்கு முந்தைய வடிவில்‌ 
உள்ளன, மூத்தவரே. பொருளில்‌ எழாத கலையின்‌ 
உலகொன்று உள்ளது. அது மண்ணுள்‌ வாழும்‌ 
விஸ்வகரின்‌ கனவு என்கின்றனர்‌.” 


“என்‌ ஆணவத்தால்‌ நால்வரையும்‌ தோல்வியுறச்‌ 
செய்தேன்‌. என்‌ குடியை முற்றழித்தேன்‌” என்று த்வஷ்டா 
சொன்னான்‌. இளையோனாகிய ருத்ரன்‌ சொன்னான்‌ 
“மூத்தவரே, ஆணவம்‌ அழிந்த சிற்பியின்‌ கைகள்‌ வெறும்‌ 
தசைக்கொடிகள்‌. அவன்‌ விரல்களில்‌ குடிகொள்ளும்‌ 
தெய்வங்களுக்குரிய இன்னமுதென்பது 
அவன்கொள்ளும்‌ கனவுகளே. கனவுகள்‌ ஆணவம்‌ 
செழிக்கும்‌ வயல்கள்‌. கனவுநிறையட்டும்‌ உங்களுக்குள்‌.” 


“ஆம்‌” என்றான்‌ த்வஷ்டா. “நான்‌ மீண்டு 
எழுந்தாகவேண்டும்‌. என்‌ உள்ளத்தின்‌ அனல்‌ 
முளைக்கவேண்டும்‌.” ருத்ரன்‌ “மூத்தவரே, 
அந்நகரிலிருந்து ஒரு கல்லை எடுத்துவரச்‌ சொல்லுங்கள்‌. 
அதை என்‌ அனலில்‌ இட்டு உங்கள்‌ வஞ்சத்தை எழுப்புக! 
அதுவே உங்கள்‌ படைப்புக்கு விதையாகட்டும்‌” என்றான்‌. 
“நான்‌ இனிமேல்‌ படைப்பதென்றால்‌ இந்திரனை 
வென்றபின்னரே அது நிகழமுடியும்‌. இவ்வஞ்சம்‌ 
நஞ்சென்று என்னுள்‌ இருக்கையில்‌ இனி நான்‌ சிற்பியே 
அல்ல” என்றான்‌ த்வஷ்டா. 


அசுரர்கள்‌ வெளியே சென்றால்‌ கொன்றழிப்பதற்காக 
அத்தனை நீர்க்குமிழிகளிலும்‌ விழிகளை 
நிறுத்தியிருந்தனர்‌ தேவர்‌. த்வஷ்டாவின்‌ மைந்தர்களில்‌ 
ஒருவனாகிய நளன்‌ என்னும்‌ குரங்கு அவர்களை 
ஏமாற்றி இடிந்து சரிந்த நகருக்குள்‌ சென்றது. அங்கே 
சடலங்கள்‌ வெள்ளெலும்பாகக்‌ கிடந்தன. மண்டைகளின்‌ 
சிரிப்பைக்‌ கண்டு அஞ்சி அது கண்களை 
மூடிக்கொண்டது. கைநீட்டி சிக்கிய அங்கிருந்த 
முதற்கல்லை எடுத்துக்கொண்டு துள்ளிவிலகித்‌ திரும்பி 
ஓடிவந்தது. 


அந்தக்‌ கல்லை கையில்‌ வாங்கிப்பார்த்தான்‌ த்வஷ்டா. 
அது மூன்றுதலைகொண்ட சிம்மம்‌. மகாவீரியத்தின்‌ 
காவல்மாடங்களில்‌ ஒன்றின்‌ முகப்பிலிருந்த 
முத்திரைக்கல்‌. “ஆம்‌, இது ஒரு செய்தி” என்று 
சொல்லிக்கொண்டான்‌. “இதுவே எஞ்சவேண்டுமென்பது 
ஊழ்‌.” ஒருமுறையேனும்‌ அவன்‌ அந்நகரில்‌ அதை 
பார்த்திருக்கவில்லை. ஆனால்‌ உயரத்திலமைந்து 
அந்நகரை அது பார்த்துக்கொண்டிருந்தது என்று 
உணர்ந்தான்‌. 

அதை அவன்‌ ருத்ரனின்‌ வேள்வித்தீயிலிட்டான்‌. தழலில்‌ 
அலையலையென எழுந்து கரைந்து சென்றன முகங்கள்‌. 
அவற்றில்‌ மும்முகம்‌ கொண்ட மைந்தன்‌ ஒருவனை 
அவன்‌ கண்டான்‌. “ஆம்‌, அவன்தான்‌. அவன்‌ பெயர்‌ 
திரிமுகன்‌. அவனே என்‌ மைந்தன்‌” என்று கூவினான்‌. 
“என்‌ ஆற்றலெல்லாம்‌ அம்மைந்தன்‌ ஆகுக! 
பேருருக்கொண்டு அவன்‌ எழுக! அவன்‌ வெல்லட்டும்‌ 
இந்திரனை” என்று வஞ்சினம்‌ உரைத்தான்‌. 

பிரம்மகபாலத்தின்‌ மழைசூழ்ந்த குகையறைக்குள்‌ 
இருந்து பிரசண்டன்‌ சொன்னான்‌ “மும்முகன்‌ பிறந்த 
கதையை நான்‌ விருத்திரர்களின்‌ தொல்லூரில்‌ கேட்டேன்‌. 
அந்தணரே, அங்கே காட்டுக்குள்‌ அமைந்த 
பாறையொன்றின்மேல்‌ மூன்று பெருங்கற்களை மூன்று 
திசைநோக்கி முதுகிணைய நிறுத்திவைத்து விழிகளும்‌ 
வாயும்‌ வரைந்து அவர்கள்‌ வழிபடுகிறார்கள்‌. 
மும்முகனின்‌ ஒரு முகம்‌ கனிந்த தந்தை. அதன்‌ 
காலடியில்‌ மலரும்‌ நீரும்‌ மாவுணவும்‌ படைத்து 
வழிபட்டனர்‌. இரண்டாவது முகத்தின்‌ அடியில்‌ கள்ளும்‌ 
குருதியும்‌ படைத்தனர்‌. மூன்றாம்‌ முகத்தின்‌ முன்பு 
ஊழ்கநுண்சொல்லன்றி எதையும்‌ படைப்பதில்லை.” 


“முதல்‌ முகத்தை முழுநிலவிலும்‌ இரண்டாம்‌ முகத்தை 
கருநிலவிலும்‌ வழிபட்டனர்‌. மூன்றாம்‌ முகத்தை 

ஆண்டுக்கொருமுறை இளவேனில்‌ தொடங்கும்‌ நாளில்‌ 
க்‌ மட்டுமே சென்று வணங்கினர்‌” என்றான்‌ 

ரசண்டன்‌. “மும்முகனின்‌ கதையை எனக்கு கபாலர்‌ 
சொன்னார்‌. இடிந்தழிந்த மகாவீரியத்திலிருந்து ஒரு 
சிறுகல்லை எடுத்துவரச்‌ சொன்னான்‌ த்வஷ்டா. அதை 
கொண்டுசென்று காட்டுக்குள்‌ நட்டான்‌. ஒவ்வொரு 
நாளும்‌ அதனருகே அமர்ந்து விழிநீர்‌ சிந்தி அழுதான்‌. 
அவனுடைய கண்ணீர்பட்டு அக்கல்‌ முளைத்தது. 
பேருருவம்‌ கொண்டு ஒரு மலையென எழுந்து 
வளர்ந்தது. மூன்றுமுகம்‌ கொண்டு எழுந்து நின்றிருந்த 
அந்த மலையை த்வஷ்டா தன்‌ முதற்றாதையின்‌ 
மண்வடிவமென எண்ணினான்‌. அதற்கு விஸ்வரூபன்‌ 
என்று பெயரிட்டான்‌.” 


மும்முகம்‌ கொண்ட மலையைப்பற்றி 
தொல்லசுரர்குடியின்‌ பாடகர்கள்‌ பாடியலைந்தனர்‌. 
அதைக்‌ கேட்டு அசுரர்குடியினர்‌ ஒவ்வொரு கோடையிலும்‌ 
இருமுடிகட்டு சுமந்து அங்கே வந்துசேர்ந்தனர்‌. 
ஒருமுடிச்சில்‌ உணவும்‌ உடையும்‌. மறுமுடிச்சில்‌ 
மலைவடிவனுக்கான பூசனைப்பொருட்கள்‌. பதினெட்டு 
நாட்கள்‌ காடுகளுக்குள்‌ ஓடைக்கரையிலும்‌ 
பாறையுச்சியிலும்‌ தங்கி வறண்ட ஓடையின்‌ நீர்வழிந்த 
தடம்கொண்ட பாறைகளினூடாக ஏறி மேலே சென்று 


அவனை நோக்கினர்‌. அசுரர்களில்‌ ஹிரண்யர்கள்‌ அவன்‌ 
தந்தைமுகத்தை மட்டுமே காணமுடிந்தது. அவன்‌ 
சினமுகத்தைக்‌ கண்டனர்‌ மகிடர்‌. அவன்‌ நுண்முகத்தைக்‌ 
காணும்‌ வழி மேலும்‌ அடர்ந்த காட்டுக்குள்‌ வாழ்ந்திருந்த 
சண்டர்‌ என்னும்‌ குடிக்கு மட்டுமே இருந்தது. 

மும்முகப்‌ பெருமலை தொல்குடிகள்‌ அளித்த 
பலிகொடைகளைப்‌ பெற்று பேருருவம்‌ கொண்டு 
வளர்ந்தது. அதன்‌ முடிகள்‌ எழுந்து முகில்களை 
தொட்டன. அதன்‌ குளிர்ந்த முடியிலிருந்து நூற்றெட்டு 
அருவிகள்‌ பொழிந்தன. அவை ஒழுகிய 
பாதைகளிலெல்லாம்‌ அசுரர்களின்‌ ஊர்கள்‌ எழுந்தன. 
அந்நீரை உண்டு அவர்களின்‌ குடிகள்‌ செழித்தன. 
தந்தைமுகத்தைக்‌ கண்ட அசுரர்கள்‌ வேளாண்தொழில்‌ 
செய்து செழித்தனர்‌. சினமுகம்‌ கண்டவர்‌ 
வேட்டுவராயினர்‌. நுண்முகம்‌ கண்டவர்களோ 
அருங்காட்டுக்குள்‌ வாழ்ந்தனர்‌. அவர்கள்‌ மட்டுமே பிற 
இருகுலங்களுக்கும்‌ முதன்மைப்பூசகர்‌ என்று 
கருதப்பட்டனர்‌. 


பிற இருமுகங்களையும்‌ அறிந்திருந்தனர்‌ சண்டர்குடிப்‌ 
பூசகர்‌. அறம்பிழைத்த வேட்டுவரை அருட்தந்தையிடம்‌ 
அனுப்பி பன்னிருநாட்கள்‌ உணவொழித்து 
நோன்புகொண்டு மீளச்செய்தனர்‌. அறம்‌ கடந்த வேளிரை 
கொடுந்தந்தையிடம்‌ சென்று குருதிசிந்தி 
பிழைபொறுக்கக்‌ கோரி மீளவைத்தனர்‌. இரு 
தந்தையருக்கும்‌ அப்பால்‌ இருவரின்‌ குடிகளையும்‌ 
நோக்கியபடி ஊழ்கத்தில்‌ இருந்தான்‌ இருள்தந்தை. 
அவன்‌ விழிகளுக்கு முன்‌ தழைத்து செறிந்து 
அணுகமுடியாத மந்தணம்‌ இருளெனச்‌ சூழ்ந்து கிடந்தது 
பெருங்காடு. 


அங்கிருந்துதான்‌ கஸ்தூரியும்‌ கோரோசனையும்‌ புனுகும்‌ 
கொண்டு உயிர்கள்‌ வந்தன. கொலைமதவேழங்கள்‌ 
அங்கே பிடிகளுடன்‌ புணர்ந்து குட்டிகளை ஈன்றன. 
புலிகளும்‌ சிம்மங்களும்‌ அதன்‌ வாயில்‌ திறந்து ஒளிரும்‌ 
விழிகளுடன்‌ வளையெயிறும்‌ கூருகிருமாக வந்து 
எச்சரித்துச்‌ சென்றன. இரவில்‌ அங்கிருந்து குளிர்ந்த 
மூலிகைத்தென்றல்‌ வீசி நோயுற்ற உடல்களை ஆற்றியது. 
எப்போதும்‌ மழைதிகழும்‌ அந்த வானையே அவர்களால்‌ 
பார்க்கமுடிந்தது. அங்கே எழும்‌ இடியோசையையும்‌ 
களிறோசையையுமே அதன்‌ குரலென அவர்கள்‌ 
அறிந்திருந்தனர்‌. 


ஒவ்வொரு நாளும்‌ வளர்ந்த மும்முகனின்‌ புகழ்‌ 


விண்ணை அடைந்தது. அவன்‌ குளிர்முடியை நோக்க 
விண்ணவர்‌ வந்துசெல்வதை தேவர்க்கரசன்‌ அறிந்தான்‌. 
“இக்கணமே அதை அழிக்கிறேன்‌” என்று அவன்‌ 
கிளம்பினான்‌. மலைமேல்‌ முகிலில்‌ தோன்றி தன்‌ 
மின்படைக்கலத்தை செலுத்தினான்‌. பன்னிரண்டாயிரம்‌ 
முறை மின்னல்கள்‌ மலையைத்‌ தாக்கின. திசைமறைத்த 
பெருமுகம்‌ புன்னகையும்‌ சிரிப்புமாக மின்னி மின்னி 
அணைந்ததே ஒழிய ஒரு சிறுபாறைகூட அதிலிருந்து 
உதிரவில்லை. 


அசுரர்களின்‌ குடிகளில்‌ மக்கள்‌ ஒரு மாதம்‌ தொடர்ந்து 
இரவிலும்‌ பகலிலும்‌ மலைமுடிமேல்‌ சுழன்றடித்த 
மின்னல்களைக்‌ கண்டனர்‌. “இந்திரன்‌ எழுந்துவிட்டான்‌” 
என்று பூசகர்கள்‌ அஞ்சிக்கூவினர்‌. தங்கள்‌ முற்றங்களில்‌ 
சோரும்‌ பெருமழைக்கு தலையில்‌ காமணங்களைப்‌ 
போட்டு உடல்குறுக்கி நின்று அவர்கள்‌ அந்தப்‌ போரை 
நோக்கினர்‌. முகில்முழக்கமாக இந்திரன்‌ 
போர்க்குரலெழுப்பினான்‌. அடர்காட்டுக்குள்‌ 
அவ்வொலியை எதிரொலியாக எழுப்பி மறுமொழி 
அளித்தான்‌ மும்முகன்‌. 

இறுதியில்‌ சோர்ந்து இந்திரன்‌ திரும்பியபோது 
முகில்பரப்பு விரிசலிட்டு வான்புன்னகை எழுந்தது. 
காடெங்கும்‌ இலைகளில்‌ ஒளிநகை விரிந்தது. காற்று 
சுழன்றடிக்க காடு கூச்சலிட்டது. பறவைகள்‌ 
வானிலெழுந்து சிறகுலைத்து நீர்த்துளி சிதறின. 
அசுரகுடிகள்‌ கைகளைத்‌ தூக்கி கூச்சலிட்டபடி 
துளிவிழுந்த சேற்றுமுற்றங்களில்‌ கூத்தாடினர்‌. கொம்பும்‌ 
குழலும்‌ விளித்து வெற்றியறைந்தனர்‌. இன்னுணவும்‌ 
கள்ளும்‌ உண்டு களியாடினர்‌. “வெல்லற்கரியவன்‌ 
குன்றுமுகன்‌” என்றனர்‌ பூசகர்‌. 


ஆற்றாமையும்‌ கண்ணீருமாக தன்‌ அரண்மனையில்‌ 
ஒடுங்கிக்கிடந்தான்‌ இந்திரன்‌. இந்திராணியாலும்‌ 

அவனை தேற்றமுடியவில்லை. தேவர்கள்‌ நாரதரைத்‌ தேடி 
அழைத்துவந்தனர்‌. அவனைத்‌ தேடிவந்த நாரதரிடம்‌ 
“தோற்று திரும்பினேன்‌, நாரதரே. ஒவ்வொருமுறை 
தோற்கையிலும்‌ என்‌ அரியணையின்‌ கால்‌ ஒன்று 
புதைகிறது. ஏழு தோல்விகளுக்குப்பின்‌ நான்‌ 
இந்திரனென அமையமுடியாது என்பது நெறி. 
அரியணை என்றும்‌ இருக்கும்‌. அமராவதியும்‌ இருக்கும்‌. 
இங்குள்ள செல்வமனைத்தும்‌ இவ்வண்ணமே இருக்கும்‌. 


இந்திராணியும்‌ ப்பி நீடிப்பாள்‌. நான்‌ ஒருவனே 
மறைவேன்‌. இன்மையுள்‌ கரைவேன்‌” என்றான்‌. 


“போரின்‌ ஒரு தருணத்தில்‌ அப்பேருருவனை வெல்ல 
என்னால்‌ ஆகாது என்ற எண்ணம்‌ எழுந்துவிட்டது. என்‌ 
மின்படைகள்‌ அவனை வெண்ணிறஇறகென வருடிச்‌ 
செல்வதையே கண்டேன்‌. அதிரும்‌ ஒளியில்‌ அவன்‌ 
முகத்தில்‌ எழுந்த பெரும்புன்னகை என்னுள்‌ ஆழத்தில்‌ 
உறைந்த ஒன்றை அதிர வைத்தது. அது நான்‌ 
என்னைப்பற்றி என்‌ கனவுகளில்‌ மட்டுமே உணர்ந்த ஓர்‌ 
உண்மை. இசைமுனிவரே, நான்‌ ஒரு துலாமுள்ளன்றி 
வேறல்ல. அசுரரும்‌ தேவருமென பிரிந்து பிறிதொன்று 
ஆடும்‌ களத்தில்‌ நான்‌ ஓர்‌ அடையாளம்‌ மட்டுமே.” 


“கை தளர்ந்த மறுகணமே கால்‌ பின்னடைந்தது. என்‌ 
அச்சத்தை ஐராவதம்‌ உணர்ந்ததும்‌ அது திரும்பி ஓடியது” 
என்றான்‌ இந்திரன்‌. “எப்படைக்கலமும்‌ இனி என்னை 
சினந்தெழச்‌ செய்யாதென்று உணர்ந்தேன்‌. நான்‌ மறையும்‌ 
தருணம்‌ அணுகிவருகிறது.” நாரதர்‌ புன்னகைத்து 
“இந்திரனே, மகாவீரியத்தை நீ வென்றது எப்படி?” 
என்றார்‌. “வஞ்சத்தால்‌, இரக்கமற்ற பெருவிசையால்‌” 
என்றான்‌. “ஆம்‌, நுண்கலையை எப்போதும்‌ வெல்வது 
குருட்டுப்பெருவிசையே. கலையை அழிப்பது 
காட்டாளருக்கே எளிது. கலை தன்னை அறிபவனின்‌ 
விரிவை தன்‌ பாதையெனக்கொண்டு எழுவது. 
நுண்மைகொண்டவனில்‌ அது நுண்மை. 
கனவுநிறைந்தவனில்‌ அது கனவு. அரசே, தெய்வங்களில்‌ 
அது தெய்வத்தன்மை. வீணரிடமும்‌ 
வெறிகொண்டவரிடமும்‌ அது வீண்‌” என்றார்‌ நாரதர்‌. 


ட்‌ மரத்தை மோதும்‌ மலைவேழமெனச்‌ சென்று நீ 
மகாவீரியத்தை அழித்தாய்‌. அதுவே முறை. 
பிறிதெவ்வகையிலும்‌ அதை வெல்ல முடியாது. ஒலி 
கேளாதவனே யாழை உடைக்கமுடியும்‌. விழியில்லாதவன்‌ 
மட்டுமே ஓவியத்தை அழிக்கிறான்‌. சுவை உணராதவனே 
தேன்‌ கலத்தை கவிழ்க்கும்‌ ஆற்றல்கொண்டவன்‌” 
என்றார்‌ நாரதர்‌. “உன்னை வெல்ல எழுந்த கலையை 
உணராத மூடனாகச்சென்று வென்றாய்‌. அதுவே 
போர்வீரனின்‌ வழி. அதன்பின்‌ அந்நகரை உன்‌ 
நகருக்குள்‌ அமைத்துக்கொண்டாய்‌. அதுவே 
அரசர்களின்‌ வழி.” 


இந்திரன்‌ நீள்மூச்சுவிட்டான்‌. “இங்கு உன்னை அறைகூவி 
நிற்பது பொருளில்லாப்‌ பேருரு. இதன்‌ மடம்புகளிலும்‌ 
முகடுகளிலும்‌ கரவுகளிலும்‌ சரிவுகளிலும்‌ ஒழுங்கென்று 
ஒன்றுமில்லை. இதில்‌ உள்ளவை அனைத்தும்‌ விசை 
என்ற பொருள்மட்டுமே கொண்டவை. அரசே, 
பெருமலையின்‌ ஒவ்வொரு கூழாங்கல்லும்‌ சிற்பத்துக்கு 


எதிரானது. அதன்‌ ஒவ்வொரு இருப்பிலும்‌ கலையின்‌ 
மறுப்பு திகழ்கிறது” என்றார்‌ நாரதர்‌. “கலை தன்னைத்‌ 
திறந்துவைத்து தன்னை அணுகுபவனுக்காக 
காத்திருக்கிறது. கலைப்பொருளில்‌ முழுமை கூடுவது 
அதை அறிந்து உணர்பவன்‌ உடனுறைகையில்‌ மட்டுமே. 
அதன்முன்‌ அதை மறுத்து நின்றிருந்தபோது நீ அதன்‌ 
முழுமையை சிதைத்தாய்‌. அதை வென்றாய்‌.” 


“இது முழுமைகூடிய இருப்பு. தன்முன்‌ இருக்கும்‌ 
எவரையும்‌ இது அறிவதில்லை. எவரும்‌ இதில்‌ எதையும்‌ 
கூட்டவோ குறைக்கவோ முடியாது. எதைக்கொண்டும்‌ 
இதை மறைக்கவோ திரிக்கவோ இயலாது. 
எச்சொல்லாலும்‌ இதை விளக்கவோ விரிக்கவோ 
இயலாது. பொருண்மையின்‌ நெகிழ்வற்ற 
அறியாமையைச்‌ சூடி நின்றிருக்கிறது மும்முக மாமலை. 
இதை வெல்ல உன்‌ குருட்டுவிசை உதவாது என்று அறிக!” 
என்று நாரதர்‌ சொன்னார்‌. “கலையை இழந்த சிற்பியின்‌ 
கட்டற்ற வஞ்சப்பெருக்கு பொருண்மை 
கொண்டெழுந்தது இம்மலை.” 


“இதன்‌ விழியின்மை முன்‌ உன்‌ மின்னொளி செல்லாது. 
இதன்‌ செவியின்மை முன்‌ உன்‌ இடி ஒலிக்காது. இதன்‌ 
அசைவின்மை முன்‌ உன்‌ ஆற்றல்‌ இயங்காது” என்றார்‌ 
நாரதர்‌. “இதை நான்‌ வெல்வது எப்படி?” என்றான்‌ 
இந்திரன்‌. நாரதர்‌ அவன்‌ தோளில்‌ கைவைத்து “வெல்லும்‌ 
வழி ஒன்றே” என்றார்‌. “இவ்வசைவின்மையை கலை 
அசைவுள்ளதாக்கும்‌. இவ்விழியின்மையை கலை ஒளி 
அறிவதாக ஆக்கும்‌. இச்செவியின்மையில்‌ கலை இசை 
நிறைக்கும்‌. உன்‌ அரசவையின்‌ பெருந்தச்சனை அங்கு 
அனுப்பு. வானிடிக்கு கரையாத மலை கலைஞனின்‌ 
சிற்றுளிக்கு நெகிழ்வதை நீ காண்பாய்‌.” 


முகம்‌ மலர்ந்த இந்திரன்‌ “ஆம்‌, அவ்வாறே!” என்றான்‌. 
தனது அரசவையின்‌ முதன்மை சிற்பியாகிய காம்யகனை 
அழைத்து “மும்முகனை வென்று வருக!” என்று 
சடா ன அனில்‌ காம்யகன்‌ ஆயிரம்‌ கைகள்‌ 

ரித்தெழும்‌ வல்லமை கொண்டவன்‌. “தேவசிற்பியே, 
சென்று அவனை ஒரு சிற்பமாக்குக! பகைகண்டு அஞ்சும்‌ 
கண்ணும்‌ படைக்கலத்திற்கு முன்நிற்கும்‌ உடலும்‌ 
அவனில்‌ எழுவதாக!” என்றார்‌ நாரதர்‌. 
காம்யகன்‌ ஆயிரம்‌ கைகளில்‌ உளிகளும்‌ கூடங்களும்‌ 
அளவுகோல்களும்‌ அளவைக்‌ கயிறுகளும்‌ நீர்நிகரிகளும்‌ 
கொண்டு எழுந்து மண்ணிறங்கி மும்முகன்‌ முன்‌ சென்று 
நின்றான்‌. அவன்‌ நோக்கு தன்மேல்‌ பட்டதுமே மும்முகன்‌ 


மகிழ்ந்து குனிந்து நோக்கினான்‌. “உன்னை மூடியிருக்கும்‌ 
பொருளின்மையை செதுக்கி எடுப்பேன்‌. உன்னுள்‌ 
உறங்கும்‌ பொருள்‌ துலங்கச்செய்வேன்‌” என்றான்‌ 
காம்யகன்‌. “நீ என்‌ கைகளுக்கும்‌ கருவிகளுக்கும்‌ முன்‌ 
வெறும்‌ முதற்பொருள்‌ மட்டுமே.” 


அவன்‌ முன்‌ சிறு மைந்தனென மகிழ்ந்து வளைந்து 
நின்றான்‌ பேருருவன்‌. அவன்‌ காலடியில்‌ இருந்த பாறை 
ஒன்றில்‌ சிற்றுளியை வைத்து மெல்ல தட்டி கல்நுனியை 
உடைத்து வீசினான்‌ சிற்பி. “உன்னிலிருந்து 
விலகிச்செல்லும்‌ இந்தக்‌ கற்சில்லைப்‌ பார்‌. பொருளற்றது 
என நீயே காண்பாய்‌. பொருள்கொண்ட ஒன்றிலிருந்து 
பொருளின்மை எப்படி விலகிச்செல்லமுடியும்‌? 
அப்படியென்றால்‌ அது உன்னுடையதல்ல என்றே 
பொருள்‌” என்றான்‌ சிற்பி. செதுக்கிச்‌ செதுக்கி 
அப்பாறையை சுட்டுவிரல்‌ நகமென்றாக்கினான்‌. 


குனிந்து தன்‌ காலை நோக்கிய மும்முகன்‌ திகைத்து 
“எங்கிருந்தது இது?” என்றான்‌. “உன்னுள்‌. நீயல்லாத 
அனைத்தையும்‌ விலக்குகையில்‌ நீ மீள்வாய்‌” என்றான்‌ 
காம்யகன்‌. “ஆம்‌, விலக்குக!” என்றான்‌ மும்முகன்‌. அவன்‌ 
தலைமேல்‌ கூடுகட்டியிருந்த பறவைகள்‌ கூவின. 
மூதாதைமுகம்‌ கொண்ட தலைமேல்‌ வாழ்ந்த 
கெளதாரிகள்‌ “எந்தையே, எண்ணித்‌ துணிக! தன்னை 
பிறிதொன்றாக ஆக்குவது இறப்பேயாகும்‌” என்று கூவின. 
முனிந்த முகம்கொண்ட தலைமேலிருந்த 
சிட்டுக்குருவிகள்‌ “முகம்கொண்டபின்‌ நீங்கள்‌ 
முடிவிலியை தலைசூட முடியாது, தந்தையே” என்று 
சிலம்பியபடி எழுந்துபறந்து சுழன்றன. 
சொல்லின்மையில்‌ அமைந்த மலையில்‌ வாழ்ந்த 
மைனாக்கள்‌ “தாதையே, விழிகொண்டபின்‌ 
ஒளியின்மையை நோக்கமுடியாதவர்‌ ஆவீர்‌” என்றன. 


ஆனால்‌ தன்னைத்தான்‌ நோக்கி உவகையிலாடி நின்றது 
மலை. கல்திரை விலக்கி எழும்‌ அந்த உருவம்‌ தன்னுள்‌ 
ஒளிந்திருந்தது என்று எண்ணியது. “மலையரே, அது 
அச்சிற்பியின்‌ உள்ளத்திலுள்ள உருவம்‌” என்றன 
கெளதாரிகள்‌. “அவன்‌ அகற்றுவனவற்றில்‌ 
எஞ்சுவதைக்கொண்டே நீர்‌ அவனை வெல்லமுடியும்‌” 
என்றன சிட்டுக்குருவிகள்‌. “பேருருவரே கேளுங்கள்‌, 
உருவின்மையே தெய்வங்கள்‌ விரும்பும்‌ உருவம்‌” என்றன 
மைனாக்கள்‌. எச்சொல்லையும்‌ அவன்‌ 
செவிகொள்ளவில்லை. சிற்பி முதுமரத்தைக்‌ கொத்தும்‌ 
மரங்கொத்திபோல கற்பாறைகளில்‌ தொற்றி ஏறி 
செதுக்கினான்‌. அவன்‌ கோரும்‌ வகையிலெல்லாம்‌ 


வளைந்து திரும்பி உதவியது மும்முகம்‌. 


முற்றுருக்கொண்டு மும்முகன்‌ எழுந்தபோது சிற்பி 
திரும்பி “அரசே, இதோ என்‌ பணி முடிந்தது” என்றான்‌. 
விண்ணில்‌ ஐராவதம்‌ தோன்றியது. அதிலிருந்த இந்திரன்‌ 
தன்‌ மின்படையைச்‌ சுழற்றி மும்முகனை மூன்றாகப்‌ 
பிளந்து வீழ்த்தினான்‌. அவன்‌ தலைகளை வெட்டி 
அகற்றினான்‌ காம்யகன்‌. மழையிரவின்‌ இருளுக்குள்‌ 
இடியோசை கேட்டு குடில்களுக்குள்‌ இருந்த அசுரகுடிகள்‌ 
எழுந்தோடி வந்து நோக்கினர்‌. மின்னல்கள்‌ வெட்டி 
அணைந்துகொண்டிருந்தன. பூசகன்‌ ஒருவன்‌ கைசுட்டி 
“அதோ?” என்றான்‌. மறுமின்னலில்‌ அவன்‌ சுட்டியதென்ன 
என்று அவர்கள்‌ கண்டுகொண்டனர்‌. அங்கே பேருருவ 
முகம்‌ மறைந்துவிட்டிருந்தது. 


மறுநாள்‌ விடிந்தபோது அவர்கள்‌ அது விழிமயக்கல்ல 
என்று உறுதிகொண்டனர்‌. கூட்டம்கூட்டமாக 
கண்ணீர்விட்டுக்‌ கதறியபடியும்‌ முழவுமீட்டி மும்முகனின்‌ 
கதையைப்‌ பாடியபடியும்‌ அவர்கள்‌ காட்டுக்குள்‌ புகுந்து 
மும்முகனின்‌ அடிநிலத்தை சென்றடைந்தனர்‌. அங்கே 
பெருமுகமென அவர்கள்‌ அன்றுவரை கண்டிருந்த 
தோற்றம்‌ பாறைக்குவியலென சிதைந்து 
பரந்திருப்பதைக்‌ கண்டனர்‌. அதனருகே அமர்ந்து 
கண்ணீர்விட்டனர்‌. மலரும்‌ ஊன்படையலும்‌ அளித்து 
மண்விழுந்த மூத்தோனை வணங்கி தங்கள்‌ 
இல்லங்களுக்கு மீண்டனர்‌. 


மும்முகனின்‌ முதற்தலையிலிருந்து எழுந்த 
கெளதாரிகள்‌ தொல்வேதச்‌ சொல்லுரைத்து காட்டை 
நிறைத்தன. களிமயக்கின்‌ முகத்திலிருந்து எழுந்த 
சிட்டுக்குருவிகள்‌ விழைவின்‌ பாடல்களை பாடின. 
ஊழ்கமுகத்திலிருந்து எழுந்த மைனாக்கள்‌ 
நுண்சொற்களை உரைத்தன. அவற்றைக்‌ கலந்து 
அவர்கள்‌ உருவாக்கிய பாடலின்‌ சொற்களில்‌ மும்முகன்‌ 
வாழ்ந்தான்‌. 

“இந்திரன்‌ மும்முகனை வென்ற கதையை ஒளிரும்‌ 
ஆற்றங்கரையில்‌ இளஞ்சூதனாகிய குணதன்‌ 
சொல்லக்கேட்டேன்‌. நிலவலைகளைக்‌ கேட்டபடி 
அமர்ந்திருந்தேன்‌” என்றான்‌ பிரசண்டன்‌. “அவன்‌ 
பாடிமுடித்ததும்‌ நான்‌ விருத்திரர்களின்‌ மலைக்குடியில்‌ 
என்னிடம்‌ முதற்பூசகன்‌ சொன்ன கதையை சொன்னேன்‌. 
இருகதைகளும்‌ நீர்ப்பரப்பில்‌ இரு நெற்றுகள்போல 
மிதந்துசென்றன. அணுகி அகன்று மீண்டும்‌ அணுகி 
அவை செல்வதை உணர்ந்தபோது நான்‌ 


அலைகளைத்தான்‌ எண்ணிக்கொண்டேன்‌. அவனும்‌ 
அதை எண்ணி அக்கணத்தில்‌ அலைகள்‌ என்று 
சொன்னான்‌.” 


“திரிசிரஸை இந்திரன்‌ வென்ற கதையை நான்‌ பிறிதொரு 
வடிவில்‌ கேட்டுள்ளேன்‌” என்றார்‌ பிரசாந்தர்‌. 
“த்வஷ்டாவின்‌ மைந்தராக அசுரகுலமகள்‌ வாகாவின்‌ 
வயிற்றில்‌ பிறந்து தன்‌ தவத்தால்‌ முழுமைகொண்டு 
இந்திரநிலை தேடிய முனிவர்‌ அவர்‌. ஒரு தலையால்‌ 
வேதமும்‌ மறு தலையால்‌ ஊழ்கமும்‌ பயின்றார்‌. 
மூன்றாவது தலையை களிமயக்குக்கு அளித்திருந்தார்‌. 
ஒவ்வொரு கணமும்‌ வைதிகரும்‌ ஊழ்கப்படிவரும்‌ 
எதிர்கொண்டு போராடும்‌ விழைவனைத்தையும்‌ 
தனியாகப்‌ பிரித்து ஒரு தலைக்கு அளித்தமையால்‌ அவர்‌ 
வேதம்‌ தூய்மைகொண்டது. ஊழ்கம்‌ 
முழுமைகொண்டது.” 


“இந்திரன்‌ படைக்கலத்துடன்‌ எழுந்துவந்து அவரை 
வென்றபோது வேதமுகத்திலிருந்து மரங்கள்‌ பற்றி எரியும்‌ 
அனலெழுந்தது. களிமயக்கின்‌ முகத்திலிருந்து 
நீர்நிலைகள்‌ சுருண்டெழும்‌ புயலெழுந்தது. 
ஊழ்கமுகத்திலிருந்து மலைகளை நுரைக்குமிழிகளென 
உடைக்கும்‌ ஓங்காரம்‌ எழுந்தது. இந்திரன்‌ அஞ்சி ஓடி தன்‌ 
அமராவதியில்‌ ஒளிந்துகொண்டான்‌. நாரதர்‌ அவனிடம்‌ 
சொன்னார்‌, திரிசிரஸின்‌ வெற்றி அவரது ஒரு முகம்‌ 
பிறிதொன்றுக்குத்‌ தெரியாதென்பதே. இந்திரன்‌ 
வெண்முகிலொன்றை மாபெரும்‌ ஆடியென்றாக்கினான்‌. 
அதில்‌ களிமுகத்தை வேதமுகத்திற்குக்‌ காட்டினான்‌. 
வேதமுகத்தை ஊழ்கமுகத்திற்குக்‌ காட்டினான்‌. 
ஊழ்கமுகத்தை களிமுகம்‌ கண்டது.” 


“களிமுகம்‌ கண்ட வேதமுகம்‌ தன்‌ கரந்துறைந்த 
விழைவைக்‌ கண்டறிந்து சொல்தவறியது. வேதம்‌ 
பிழைக்கவே அதன்‌ ஆற்றல்‌ அழிந்தது. வேதமுகம்‌ கண்ட 
ஊழ்கமுகத்தின்‌ அமைதிக்குள்‌ அறிவின்‌ வினா 
எழுந்தது. ஊழ்கம்‌ கலைந்தது. ஊழ்கமுகம்‌ கண்ட 
விழைவுமுகம்‌ தன்னுள்‌ உறைந்த பிறிதொன்று 
களியாட்டை அறிவதேயில்லை என்று உணர்ந்து 
திகைத்தமைந்தது. மும்முகமும்‌ செயலிழக்க 
அத்தருணத்தில்‌ இந்திரன்‌ அவற்றை மூன்றென 
வகுந்திட்டான்‌.” 


“அத்தலைகளை தேவசிற்பி ஒருவன்‌ 
வெட்டிக்கொண்டுசென்றான்‌. அமராவதியின்‌ மூன்று 
வாயில்களையும்‌ அம்முகங்கள்‌ அணிசெய்தன. ஒரு 


எதிர்வாயில்வழியாக வெளியேறினார்‌. 


விதுரன்‌ “இயல்பாகச்‌ சாய்ந்து கொள்ளுங்கள்‌ 
இளவரசே... எவர்‌ விழிகளையும்‌ பார்க்க வேண்டாம்‌” 
என்றான்‌. பாண்டு “அவர்‌ பீஷ்மரின்‌ தோழர்‌. நீ அவரை 
அப்படி நடத்தியிருக்கக்‌ கூடாது” என்றான்‌. “சொல்லித்‌ 
தெரிய வேண்டிய இடத்தில்‌ அமைச்சன்‌ இருக்கலாகாது” 
என்றான்‌ விதுரன்‌. “விதுரா, அவர்‌...” என்று பாண்டு 
சொல்லத்‌ தொடங்க “அது முடிந்துவிட்டது. நான்‌ என்‌ 
முடிவுகளை விவாதிப்பதில்லை” என்றான்‌ விதுரன்‌. 


“எது வேண்டுமானாலும்‌ செய்‌. நான்‌ சொன்னதை நீ 
எந்தக்‌ காலத்தில்‌ கேட்டிருக்கிறாய்‌?” என்றான்‌ பாண்டு. 
விதுரன்‌ தலைதூக்கி ஷத்ரியர்‌ விழிகளைப்‌ பார்த்தான்‌. 
எவரும்‌ நேரடியாக விழிதிருப்பி பாண்டுவை 
பார்க்கவில்லை. ஆனால்‌ அவர்களின்‌ கண்கள்‌ சுழன்று 
சுழன்று வந்து பாண்டுவையே தொட்டு மீண்டன. கம்சன்‌ 
ஒரே ஒரு முறை நேருக்கு நேராக பாண்டுவைப்‌ 
பார்த்தான்‌. இகழ்ச்சியுடன்‌ வாய்‌ சற்றே திறந்திருந்தது. 
அப்போது குந்திபோஜனின்‌ நிமித்திகன்‌ உள்ளே வர 
அந்தத்‌ திறந்தவாயுடனேயே பார்வையை அப்பக்கமாக 
திருப்பிக்கொண்டான்‌. பிறகு அவன்‌ பாண்டுவை 
பார்க்கவேயில்லை. சல்லியன்‌ பாண்டுவை பார்த்தானா 
என்பதையே விதுரனால்‌ கவனிக்க முடியவில்லை. 

னால்‌ பார்க்காமலிருக்க மாட்டான்‌ என்று விதுரன்‌ 
அறிந்திருந்தான்‌. 


“அவன்தான்‌ சல்லியனா?” என்று பாண்டு கேட்டான்‌. 
விதுரன்‌ “ஆம்‌” என்றான்‌. “அழகன்‌!” என்றான்‌ பாண்டு. 
விதுரன்‌ பதில்‌ கூறவில்லை. “அவனுக்குத்தான்‌ குந்தி 
மாலையிடப்‌ போகிறாள்‌.” விதுரன்‌ பேசாமல்‌ நின்றான்‌. 
“அப்படி அவள்‌ நினைத்தால்‌ அதுவே சிறந்த முடிவாக 
இருக்கும்‌” என்றான்‌ பாண்டு. அவன்‌ தன்னைச்‌ 
சீண்டுவதற்காகவே அப்படிச்‌ சொல்கிறான்‌ என்பதை 
விதுரன்‌ உணர்ந்திருந்தான்‌. அவன்‌ ஒன்றும்‌ 
சொல்லவில்லை. 

ஓவியம்‌: ஷண்முகவேல்‌ 

[பெரிதுபடுத்த படத்தின்மீது சொடுக்கவும்‌] 

காலையில்‌ பாண்டுவின்‌ சேவகன்‌ வந்து அவன்‌ 
படுக்கைவிட்டு எழ மறுப்பதாகச்‌ சொன்னபோது விதுரன்‌ 
திகைத்து “இன்னுமா எழவில்லை?” என்றான்‌. “அவர்‌ 


வாயில்‌ இளங்காலையில்‌ வேதமோதும்படி அமரர்களை 
அழைத்தது. மற்றொன்று அந்தியில்‌ கொண்டாடி 
மகிழும்படி கூவியது. பிறிதொன்று இரவின்‌ அமைதியில்‌ 
முழுதடங்கி உள்ளுணரும்படி சொன்னது” என்றார்‌ 
பிரசாந்தர்‌. 

கைமுழவை மீட்டி மெல்ல நடனமிட்டுச்‌ சுழன்று நின்ற 
சண்டன்‌ சொன்னான்‌ “அமராவதிக்குள்‌ நுழையும்‌ 
வேதியர்‌ களிமயக்கில்‌ நின்றிருக்கும்‌ முகத்தினூடாகவே 
செல்லவேண்டும்‌ என்று நெறியுள்ளது. விழைவாடுபவர்‌ 
ஊழ்கப்படிவரின்‌ முகத்தினூடாக நுழையவேண்டும்‌. 
வணிகர்களே, ஊழ்கப்படிவர்‌ நுழைந்தால்‌ 
வேதமுகம்கொண்ட வாயிலே காட்டப்படும்‌.” கைகளால்‌ 
விரைந்து தாளமிட்டு நிறுத்தி “ஏனென்றால்‌ 
ஒவ்வொருவரும்‌ தாங்கள்‌ விழைந்தவற்றின்‌ 
வடிவில்தான்‌ விழைவுக்கரசின்‌ அணிநகருள்‌ புகமுடியும்‌. 
இழந்ததென்ன என்று அறிந்தாலே விழைந்தது என்ன 
என்று அறிவதுதான்‌ அல்லவா?” என்றான்‌. 


வணிகர்கள்‌ உரக்க நகைத்தனர்‌. சிலர்‌ வெள்ளி 
நாணயங்களை சண்டனை நோக்கி வீச அவன்‌ குனிந்து 
அவற்றைப்‌ பொறுக்கி தன்‌ மடிச்சீலையில்‌ 
முடிந்துகொண்டான்‌. “வெள்ளியும்‌ பொன்னும்‌ 
ள்ளிவருவதைப்போல்‌ அழகிய காட்சியென 
புவியிலேதும்‌ இல்லை. வணிகர்களே, கங்கைப்பரப்பில்‌ 
மீன்‌ துள்ளுவதைப்போல்‌ இங்கு செல்வம்‌ துள்ளட்டும்‌. 
உடனெழுந்து துள்ளும்‌ என்‌ சொல்‌” என்றான்‌. 


“விருத்திரனை இந்திரன்‌ வென்ற கதையை 
சொல்லவந்தாய்‌, சூதனே” என்றார்‌ முதிய வணிகர்‌. “ஆம்‌ 
அக்கதையைத்தான்‌ சொல்லிக்கொண்டிருக்கிறேன்‌. 
கதைகளுக்குள்‌ கதைகள்‌ புகுந்துகொள்கின்றன. 
கதைகளிலிருந்து கதைகளை பிரித்தெடுத்து 
நீட்டுகையில்‌ கதைகளுடன்‌ அவை 
பின்னிக்கொள்கின்றன. வணிகர்களே, மண்ணுக்கு 
மேலே கிளையென கொடியென தண்டென பின்னிய 
கதைகளை நாம்‌ காண்கிறோம்‌. காணா ஆழத்தில்‌ 
வேரெனப்‌ பின்னிய கதைகளை அறிவதே இல்லை.” 
முழவை மும்முறை மீட்டி “ஒரு மிடறு இனிய கள்‌ 
ஒருவேளை அக்கதைகளை மீட்டுக்கொண்டுவரக்கூடும்‌” 
என்றான்‌. 


“இது கள்ளருந்தும்‌ தருணம்‌ அல்ல. கதை இருந்தால்‌ 


சொல்க!” என்றார்‌ முதிய வணிகர்‌. “ஆம்‌, மேலெழுந்த 
கதைகளைச்‌ சொல்கிறேன்‌. கரந்துறையும்‌ கதைகளை 
உங்கள்‌ கரந்துறையும்‌ காதுகள்‌ கேட்பதாக!” என்று 
சொல்லி முழவை மீட்டி மெல்ல ஆடினான்‌ சண்டன்‌. 
ஜைமினி பைலனிடம்‌ “இவர்‌ சொல்பவை எந்நூலில்‌ 
உள்ள கதைகளென்றே தெரியவில்லை” என்றான்‌. 
“நூலில்‌ இடம்பெறப்போகும்‌ கதைகள்‌” என்றான்‌ 
பைலன்‌. சுமந்து சிரித்தபடி “நூலில்‌ இருந்து உதிர்ந்த 
கதைகளும்‌ உண்டு எனத்‌ தோன்றுகிறது” என்றான்‌. 


“மும்முகனின்‌ குருதி ஊறிப்பெருகி ஓர்‌ அலையென 
எழுந்து விண்ணை அறைந்தது. அமராவதியில்‌ தன்‌ 
உப்பரிகையில்‌ நின்று நோக்கிய இந்திரன்‌ தொலைவில்‌ 
அந்திவானம்‌ வழக்கத்தைவிட சிவந்திருப்பதைக்‌ 
கண்டான்‌. அச்சிவப்பு பெருகிவருவதை உணர்ந்ததும்‌ 
அச்சம்‌ கொண்டான்‌. அது ஒரு குருதிப்பேரலையென 
எழுந்து வந்து அமராவதியின்‌ நகர்முகத்தை அறைந்தது. 
கோட்டையைக்‌ கடந்து தெருக்களை நிறைத்தது. சுழியும்‌ 
நுரையுமெனப்‌ பெருகி வந்தது” சண்டன்‌ சொன்னான்‌. 


இரு கைகளையும்‌ விரித்து அக்குருதிமுன்‌ நின்று 
இந்திரன்‌ சொன்னான்‌ “முனிவனைக்‌ கொன்ற ப 
என்னைச்‌ சூழ்க! என்‌ நகரை விட்டொழிக!” குருதியில்‌ 
ஒரு முகம்‌ மூக்கும்‌ வாயும்‌ கொண்டு எழுந்தது. “மூன்று 
பழிகளால்‌ சூழப்பட்டாய்‌, இந்திரனே. ஊழ்கத்திலமர்ந்த 
முனிவனைக்‌ கொன்றமையால்‌ நீ பழிகொண்டாய்‌. 
வேதமோதிய வைதிகனைக்‌ கொன்றமையால்‌ இருமடங்கு 
பழிகொண்டாய்‌. காமக்களிமயக்கில்‌ இருந்தவனைக்‌ 
கொன்றமையால்‌ மும்மடங்கு பழிகொண்டாய்‌.” 


“இப்பழிக்கு உன்‌ நகரும்‌ நாடும்‌ கொடியும்‌ முடியும்‌ குலமும்‌ 
சுற்றமும்‌ குருதியும்‌ போதாது” என்றது குருதிவடிவம்‌. 
“இப்பெருநகரை நூறுமுறை உண்டாலும்‌ தீராது என்‌ பழி” 
என்று கூவியது. துயருடன்‌ “அப்பெரும்பழிக்கு நிகரென 
நான்‌ கொடுப்பதேது?” என்றான்‌ இந்திரன்‌. குருதிகண்டு 
அங்கே ஓடிவந்த நாரதர்‌ சொன்னார்‌ “இக்கணத்தில்‌ 
கொடுப்பதென்றால்‌ இந்திரபுரியும்‌ மிகச்சிறிது. ஆனால்‌ 
எதையும்‌ முடிவிலிவரை நீட்டினால்‌ மிகப்பெரிதே. 
இப்பழியை காலத்தில்‌ நீட்டிச்செல்க!” குருதிவடிவன்‌ 
“ஆம்‌, அவ்வாறு என்‌ பழி நிகர்செய்யப்பட்டாலும்‌ நன்றே” 
என்றான்‌. 

“இந்திரனுக்கென இப்பழியை உயிர்கள்‌ சுமக்கட்டும்‌. 
அவன்‌ முகிலருளால்‌ வாழ்பவை அனைத்தும்‌ இங்கு 
வருக!” என்றார்‌ நாரதர்‌. மண்ணிலுள்ள அனைத்துக்கும்‌ 


தேவருலகில்‌ உள்ள நிகர்வடிவங்கள்‌ வந்து அவர்கள்‌ 
முன்‌ நிரைவகுத்தன. “இந்திரனை வேண்டி 
அருள்கொள்வனவற்றில்‌ முதன்மையானவை இவை” 
என்றார்‌ நாரதர்‌. “நிலம்‌ மழை கொள்கிறது, நீர்‌ மின்‌ 
கொள்கிறது, மரம்‌ இடி கொள்கிறது, பெண்‌ அவன்‌ 
ண்துளியை கொள்கிறாள்‌. அவர்கள்‌ இப்பழியை 
ஊழிமுடிவுவரை சுமக்கட்டும்‌” என்றார்‌. 


“என்பொருட்டு இதை சுமப்பவர்களுக்கு 
நற்சொல்லொன்றை அளிப்பேன்‌. அப்பழி சுமக்கும்‌ 
நாள்வரைக்கும்‌ அக்கொடையும்‌ உடனிருக்கும்‌” என்றான்‌ 
இந்திரன்‌. “அவ்வாறே ஆகுக!” என்றனர்‌ நிலமும்‌ நீரும்‌ 
மரமும்‌ மங்கையும்‌. குழிகையில்‌ நிறைக என அருளி 
அப்பழியை நிலத்திற்கு அளித்தான்‌ இந்திரன்‌. 
இணைகையில்‌ வளர்க என்று நீர்‌ அப்பழியை 
சூடிக்கொண்டது. முறிந்தாலும்‌ இறப்பில்லை என்னும்‌ 
நற்சொல்லுடன்‌ பழிசூடியது மரம்‌. விழைவு 
அடங்காதெரிக என்னும்‌ வாழ்த்துடன்‌ அதைப்‌ பெற்றாள்‌ 
பெண்‌. நிலத்தில்‌ களரூற்றாக செங்குழம்பெழுந்து 
குமிழியிடுவது அப்பழியே. நீரில்‌ குமிழிகளென 
நுரைகொள்வது அக்குருதி. மரத்தில்‌ அது செவ்வரக்கு. 
பெண்களில்‌ அது மாதவிடாய்‌. 


“வணிகர்களே, தாதவனம்‌ என்னும்‌ ஊரின்‌ பெருவழிச்‌ 
சந்திப்பில்‌ நான்‌ பிரசாந்தரைக்‌ கண்டேன்‌. இந்திரன்‌ 
அவனுக்கு வேள்வியில்‌ பலிகொடுக்கப்படும்‌ பசுவின்‌ 
தலை காம்யகன்‌ என்னும்‌ தச்சனுக்கு செல்லவேண்டும்‌ 
என்று அறிவித்ததாக சொன்னார்‌. வேள்வியில்‌ 
கழுத்துக்குழாய்‌ வெட்டி குருதிசொரிந்து 
அனலெழுப்பியபின்‌ துண்டுபடுத்தி அகற்றி 
இலைத்தாலம்மீது பசுவின்‌ தலை வலக்கொம்பு கீழே 
சரிந்த நிலையில்‌ வைக்கப்படும்போது பொன்னிறச்‌ 
சிறகுகள்‌ கொண்ட ஈயெனப்‌ பறந்துவந்து அப்பலியை 
கொள்பவன்‌ அவனே என்றார்‌” என்று சண்டன்‌ 
தொடர்ந்தான்‌. 


“பின்னர்‌ குத்ஸிதம்‌ என்னும்‌ மலைக்குடியில்‌ நான்‌ 
பிரசண்டரைக்‌ கண்டேன்‌” என்றான்‌ சண்டன்‌. “முதிய 
சூதர்‌ சடைமுடிக்கற்றைகள்‌ தோளில்‌ சரிய 
செவ்விழிகளில்‌ கள்ளின்‌ பித்து வெறித்திருக்க 
என்னிடம்‌ சொன்னார்‌, தொல்கும அசுரர்‌ தங்கள்‌ 
குடியிலிருந்த அத்தனை தச்சர்களின்‌ 
கட்டைவிரல்களையும்‌ வெட்டி வீசினர்‌. அவர்கள்‌ 
கல்வெட்டி சுவர்‌ எழுப்புவதில்லை என்றும்‌ மரம்வெட்டி 
கூரைவேய்வதில்லை என்றும்‌ உறுதிகொண்டனர்‌. 


அதன்பின்னரே உள்காடுகளுக்குள்‌ புகுந்து 
கற்குகைகளை இல்லங்களாகக்‌ கொள்ளலாயினர்‌.” 


கிராதம்‌ - 41 


[10] 


சண்டன்‌ “மும்முகப்‌ பிரஜாபதியை நான்முகப்‌ பிரஜாபதி 
வென்றதே கதை என்றறிக!” என்றான்‌. முழவை மீட்டி 
“மும்முகன்‌ அறியாதது ஒரு திசை மட்டுமே. அது 
வலமில்லை இடமில்லை பின்னாலும்‌ இல்லை. தன்‌ 
முன்பக்கத்தை. தன்னை நோக்காத மும்முகன்‌ குலத்தோர்‌ 
மறைந்தனர்‌. தன்னை மட்டுமே நோக்கிய நான்முகன்‌ 
மைந்தர்‌ எழுந்தனர்‌” என்றான்‌. வணிகர்கள்‌ “ஆம்‌! ஆம்‌!” 
என்றனர்‌. “அரிய சொல்‌” என்றார்‌ ஒரு முதுவணிகர்‌. 


ஜைமினி உரக்க “இவை முறையான கதைகளல்ல. 
இவற்றுக்கு நூற்புலம்‌ ஏதுமில்லை. சொல்லிச்சொல்லி 
அனைத்தையும்‌ உருமாற்றுகிறான்‌ இந்த வீணன்‌” என்று 
கூவினான்‌. சண்டன்‌ புன்னகையுடன்‌ திரும்பி 
“அவ்வாறென்றால்‌ நீங்கள்‌ அறிந்த மெய்க்கதையை 
நீங்கள்‌ சொல்லுங்கள்‌, உத்தமரே” என்றான்‌. ஜைமினி 
“அதை இவ்வணிகர்முன்‌ சொல்ல எனக்கு உளமில்லை” 
என்றான்‌. சண்டன்‌ “அப்படியென்றால்‌ அவர்‌ 
சொல்லட்டும்‌” என பைலனை சுட்டினான்‌. 


பைலன்‌ “இளையவர்‌ சொல்ல விரும்புவார்‌” என்றான்‌. 
சுமந்து ஊக்கத்துடன்‌ “ஆம்‌, நானறிந்ததை சொல்கிறேன்‌” 
என முன்னால்‌ சென்றான்‌. “விஸ்வரூபனின்‌ கதையை 
தேவலரின்‌ புராணகாதம்பரி சொல்கிறது” என்றான்‌. 
“அந்நூலை நான்‌ நான்குமுறை முழுதாக 
கற்றிருக்கிறேன்‌. பலமுறை சொல்லியும்‌ இருக்கிறேன்‌.” 
“சொல்க! சொல்க!” என்றனர்‌ வணிகர்‌. அவன்‌ 
சொல்லத்தொடங்கினான்‌. 


அசுரகுலத்தில்‌ பிறந்தவள்‌ அன்னை வாகா. 
அசுரர்களுக்கு முழவின்குரல்‌ என்பது நெறி. 
அன்னையோ இளமையிலேயே குழலினிமைகொண்ட 
குரலுடனிருந்தாள்‌. அசுரகுலமுறைப்படி வேட்டையாடி 
ஊனுண்டு மதுக்களியாடி அவள்‌ வாழ்ந்தாள்‌. ஒருநாள்‌ 
காட்டுக்குள்‌ அவள்‌ செல்கையில்‌ ஒரு முனிவர்‌ 
ஆற்றங்கரையில்‌ அமர்ந்து வேதமோதக்‌ கண்டாள்‌. அவள்‌ 
அச்சொற்களை ஒருமுறைதான்‌ கேட்டாள்‌. 
தீட்டிக்கூராக்கிய வைரங்களெனச்‌ சொல்லெழ 
வேதமோதக்‌ கற்றாள்‌. 


அந்நதிக்கரையிலமர்ந்து வேதமோதிக்கொண்டிருந்தவர்‌ 
மாமுனிவராகிய த்வஷ்டா. அவர்‌ காட்டுக்குள்‌ 
செல்கையில்‌ மரங்களில்‌ பறவைகள்‌ சிறகோய்ந்து 
அமைந்திருக்க மீன்கள்‌ நீர்ப்படலத்திற்குள்‌ விழிகளென 
நிறைந்திருக்க மானும்‌ சிம்மமும்‌ இணைந்து மயங்கிநிற்க 
இனிய ஓசையுடன்‌ வேதமெழக்கேட்டார்‌. அருகே சென்று 
நோக்கியபோது அதை ஓதுபவள்‌ ஓர்‌ அசுரகுலப்பெண்‌ 
என்று கண்டார்‌. அவளிடம்‌ “அசுரகுலத்தவளே, 
வேதமுழுமை உன்னில்‌ எப்படி கைகூடியது?” என்று 
கேட்டார்‌. “இது வேதமென்றே நானறியேன்‌. 
ஆற்றங்கரையில்‌ நான்‌ கேட்ட ஒரு பாடல்‌ இது. இனிதென 
இருப்பதனால்‌ பாடினேன்‌” என்றாள்‌ அவள்‌. 


வேதத்தை அறியும்‌ நல்லூழும்‌ வேதமோதிப்‌ பெற்ற 
நற்பலனும்‌ கொண்டவள்‌ அவள்‌ என உணர்ந்த த்வஷ்டா 
“நீ வேதமுணர்ந்த மைந்தனைப்‌ பெறுவாய்‌!” என 
வாழ்த்தினார்‌. அவளுக்கு வாகா என்று பெயரிட்டு தன்‌ 
துணைவியாக்கிக்கொண்டார்‌. அவளிடம்‌ காமம்‌ 
கொள்வதற்காக தன்னுள்‌ இருந்து உகிர்களும்‌ 
எயிறுகளும்‌ அனல்பரவிய குருதியுமாக அசுரன்‌ ஒருவன்‌ 
எழுவதை அவர்‌ உணர்ந்தார்‌. அவள்‌ வேதத்தை 
பெற்றுக்கொண்டாள்‌. அவர்‌ விழியுளமறிவென 
ஏதுமில்லா விலங்குக்‌ காதலை அவளிடமிருந்து 
பெற்றுக்கொண்டார்‌. 


வாகாவின்‌ வயிற்றில்‌ பிறந்த மைந்தன்‌ மும்முகம்‌ 
கொண்டிருந்தான்‌. மூன்றுமுகம்‌ கொண்ட மைந்தனைக்‌ 
கண்டு திகைத்த த்வஷ்டாவிடம்‌ அவரது தந்தையாகிய 
விஸ்வகர்மர்‌ சொன்னார்‌ “மூன்று விழைவுகள்‌ 
மைந்தனுக்காகக்‌ கோரின. ஒன்று அசுரனொருவனுக்காக 
எழுந்தது. மற்றொன்று வேதமெய்யறிவன்‌ 
பிறக்கும்பொருட்டு வேண்டியது. மூன்றாம்‌ விழைவு 
இரண்டையும்‌ கடந்த படிவனொருவனுக்காக எழுந்தது. 
மூன்று விழைவுகளும்‌ இணைந்துபிறந்த இம்மைந்தன்‌ 
மும்முகனாகத்‌ திகழ்கிறான்‌.” 


மும்முகன்‌ வளர்ந்து மெய்யறிவனென்றானான்‌. 
வேதமெய்மையை ஓதியது ஒரு முகம்‌. ஊனும்‌ கள்ளும்‌ 
கொண்டு களித்தது பிறிதொருமுகம்‌. 
ஊழ்கத்திலமைந்திருந்தது மூன்றாம்‌ முகம்‌. வேதிய 
முகத்தை அன்னை விரும்பினாள்‌. கிராத முகத்தை 
தந்தை விரும்பினார்‌. இருவரையும்‌ விரும்பியது ஊழ்க 
முகம்‌. வேதியரின்‌ ஒழுங்கும்‌ அசுரரின்‌ விசையும்‌ 
படிவரின்‌ அமைதியும்‌ கொண்டவர்‌ அவர்‌ என்றனர்‌ 
முனிவர்‌. அவர்‌ சொல்லும்‌ ஒவ்வொரு 


வேதச்சொல்லையும்‌ தேவர்கள்‌ விரும்பி ஏற்றனர்‌. அவர்‌ 
அளித்த அவிகொள்ள மும்மூர்த்திகளும்‌ 
வானிலெழுந்தனர்‌. 


அந்நாளில்‌ பிரஜாபதியான கசியபர்‌ நாரதரிடம்‌ கேட்டார்‌ 
“இப்புவியில்‌ வேதத்தை முழுதறிந்தவர்‌ யார்‌?” நாரதர்‌ 
சொன்னார்‌ “மண்ணுலகில்‌ வாழும்‌ வேதமெய்யறிவராகிய 
திரிசிரஸ்‌.” அதைக்‌ கேட்டு கசியபர்‌ ஆணவம்‌ 
புண்பட்டார்‌. தானறியாத வேதமேது திரிசிரஸிடம்‌ 
என்றறிய தானே ஒரு மைனாவாக மாறி அவர்‌ அருகே 
மரக்கிளையில்‌ அமைந்து அவர்‌ ஓதும்‌ வேதத்தை 
கேட்டார்‌. அவர்‌ கற்ற வேதத்தையே திரிசிரஸ்‌ பாடினார்‌. 
ஆனால்‌ அவர்‌ ஒருபோதும்‌ உணராத இனிமை அதில்‌ 
இருந்தது. 


திகைப்புடன்‌ மீண்டு வந்து நாரதரிடம்‌ “அந்த வேதத்தின்‌ 
இனிமை எப்படி அமைந்தது?” என்று கேட்டார்‌. 
“அந்தணமுனிவரே, அவருடைய அசுரமுகம்‌ பிறிதொரு 
வேதத்தை பாடுகிறது. வைதிகமுகம்கொண்டு அவர்‌ 
பாடும்‌ அனைத்து வேதவரிகளுடனும்‌ ஒரு சொல்லென 
அதுவும்‌ இணைந்துகொண்டுள்ளது. அப்போதுதான்‌ 
அது முழுமையடைகிறது” என்றார்‌ நாரதர்‌. “மறைந்த 
வேதம்‌ அது. நீருக்குள்‌ ஒளியென அது இருக்கையிலேயே 
வேதம்‌ முழுமைகொள்கிறது.” 


கசியபர்‌ மேலும்‌ ஆணவம்‌ புண்டட்டார்‌. திரிசிரஸிடம்‌ 
வந்து அவர்‌ பாடிய அந்த வேதவரிகளுக்கு 
பொருளென்ன என்று கேட்டார்‌. திரிசிரஸின்‌ 
இருமுகங்களுக்கும்‌ அதன்‌ பொருள்‌ 
தெரிந்திருக்கவில்லை. ஊழ்கமுகம்‌ கொண்ட திரிசிரஸ்‌ 
மூன்று கைவிரல்‌ செய்கைகளில்‌ அதற்கு முழுவிளக்கம்‌ 
அளித்தார்‌. அனைத்து விரல்களையும்‌ விரித்து 
முழுவிடுதலை காட்டினார்‌. கைமேல்‌ கைவைத்து அமரும்‌ 
முத்திரையை காட்டினார்‌. கட்டைவிரலை சுட்டுவிரலால்‌ 
தொட்டு முழுமைமுத்திரையை காட்டினார்‌. 


கசியபர்‌ “ஆம்‌, ஒன்று பிறிதை நிறைக்க எழுந்த 
மும்முகனே வேதமுதல்வன்‌. காட்டாளனும்‌ 
மெய்யறிவனும்‌ இருபுறம்‌ நிற்கையிலேயே வேதம்‌ 
முழுமைகொள்கிறது” என்றார்‌. நாரதர்‌ புன்னகைத்து 
“காட்டாளனும்‌ வேதமும்‌ இருபுறம்‌ நிற்கையிலேயே 
ஊழ்கம்‌ தகைகிறது” என்றார்‌. பின்னர்‌ மேலும்‌ உரக்க 
நகைத்து “வெறிகொண்டெழும்‌ காட்டாளனுக்கு 
இருபுறமும்‌ வேதமும்‌ ஊழ்கமும்‌ காத்துநிற்கின்றனவா, 
முனிவரே?” என்றார்‌. “ஆம்‌” என்று கசியபர்‌ சொன்னார்‌. 


அங்கிருந்து இந்திரன்‌ ஆண்டமர்ந்த அமராவதிக்கு நாரதர்‌ 
சென்றார்‌. அங்கே அவையமர்ந்திருந்த இந்திரனிடம்‌ 
அந்நகரின்‌ முழுமையை புகழ்ந்து பேசினார்‌. “ஒரு துளி 
ஆசுரம்‌ கலந்திருப்பதனால்‌ இந்நகர்‌ அழியாநிறை 
கொண்டிருக்கிறது. இது வாழ்க!” என்றார்‌. சினம்கொண்ட 
இந்திரன்‌ “இங்கு ஆசுரமென ஏதுள்ளது? இது 
தேவர்களின்‌ உலகு” என்றான்‌. “அரசே, இங்கு 
அவையமர்ந்திருக்கும்‌ பிரஹஸ்பதி அசுரர்களுக்கும்‌ குரு 
அல்லவா?” என்றார்‌ நாரதர்‌. இந்திரனால்‌ மேலும்‌ 
சொல்லெடுக்க முடியவில்லை. 


ஆனால்‌ அவன்‌ உள்ளம்‌ திரிபடைந்தது. பிரஹஸ்பதியை 
அவன்‌ ஐயத்துடன்‌ நோக்கலானான்‌. ஐயம்கொண்டவன்‌ 
தன்‌ அனைத்து அறிவாலும்‌ அந்த ஐயத்தை 
நிறுவிக்கொள்ளவே முயல்கிறான்‌. ஆகவே அதை அவன்‌ 
நிறுவிக்கொள்வான்‌. ஐயம்‌ அச்சமாகியது. அச்சம்‌ 
சினத்தை கொண்டுவந்தது. ஒருநாள்‌ தன்‌ அவைக்கு 
வந்த பிரஹஸ்பதியிடம்‌ இந்திரன்‌ “நீங்கள்‌ உங்கள்‌ 
முழுதுள்ளத்தை தேவர்களுக்கு அளிக்கவில்லை. 
அசுரர்களையும்‌ உங்கள்‌ மைந்தரென்றே 
எண்ணுகிறீர்கள்‌” என்றான்‌. 


“நான்‌ தேவருக்கும்‌ அசுரருக்கும்‌ ஆசிரியன்‌. கற்பிப்பது 
என்‌ பணி. கல்வியை விழைவுக்கு அவர்களும்‌ 
நிறைவுக்கு நீங்களும்‌ பயன்படுத்துவதனால்‌ நீங்கள்‌ 
மாறுபடுகிறீர்கள்‌” என்றார்‌ பிரஹஸ்பதி. இந்திரன்‌ 
“தேவர்களுக்கு மட்டுமென நீங்கள்‌ மெய்மையை 
கற்பிக்கவில்லை” என்றான்‌. “மெய்மை அனைவருக்கும்‌ 
உரியது” என்றார்‌ பிரஹஸ்பதி. “மாணவனை விரும்பாத 
ஆசிரியனால்‌ அறிவை அளிக்கமுடியாது” என்று 
இந்திரன்‌ சொன்னான்‌. 


உளம்‌ புண்பட்ட பிரஹஸ்பதி “நீ என்னை 
ஐயப்படுகிறாயா?” என்றார்‌. “நீங்கள்‌ இனி தேவர்களுக்கு 
மட்டும்‌ உரியவராக இருப்பதாக சொல்லுங்கள்‌” என்றான்‌. 
“அச்சொல்லை நான்‌ சொல்லமுடியாது. நீ என்‌ 
அருமையை அறிந்து மீள்வதுவரை தேவருலகைவிட்டு 
அகல்கிறேன்‌” என்று சொல்லி பிரஹஸ்பதி 
கிளம்பிச்சென்றார்‌. இந்திராணி “அவர்‌ நம்‌ 
முதன்மையாசிரியர்‌. அவரை அழையுங்கள்‌” என்றாள்‌. 
இந்திரன்‌ “அவர்‌ செல்லட்டும்‌. நாம்‌ நம்‌ மெய்மையை 
மட்டும்‌ சூடி இங்கிருப்போம்‌” என்றான்‌. 


மறுநாள்‌ வேள்விக்கு அமர்ந்த முனிவர்கள்‌ 
“முதன்மைவைதிகரான பிரஹஸ்பதி அமராமல்‌ வேள்வி 


இங்கு நிகழாது” என்றனர்‌. “ஏன்‌, நீங்கள்‌ வேதம்‌ 
முற்றறிந்தவர்கள்‌ அல்லவா?” என்று இந்திரன்‌ 
சினம்கொண்டு கேட்டான்‌. “ஆம்‌, ஆனால்‌ நாங்களறிந்தது 
தேவர்களின்‌ வேதம்‌. அசுரவேதம்‌ அறிந்தவர்‌ 
அவர்மட்டுமே. அதுவுமிணையாமல்‌ வேதம்‌ 
முழுமைகொள்வதில்லை.” இந்திரன்‌ திகைத்து 
அமர்ந்திருக்க “சென்று அவரை அழைத்துவாருங்கள்‌, 
அரசே!” என்றனர்‌ முனிவர்‌. 


நாரதரை அழைத்து “என்ன செய்வது, முனிவரே? 
இங்கிருந்து மறைந்த பிரஹஸ்பதியை நான்‌ எங்கு 
சென்று தேடுவது?” என்றான்‌ இந்திரன்‌. “மண்ணில்‌ 
அவருக்கு நிகரென பிறிதொருவன்‌ இருக்கிறான்‌. அவன்‌ 
பெயர்‌ திரிசிரஸ்‌. வேதமெய்மை உருக்கொண்டு எழுந்த 
அவனை பேருருவன்‌ என்கின்றனர்‌” என்றார்‌ நாரதர்‌. 
நாரதரையே அனுப்பி திரிசிரஸை அழைத்துவரச்சொல்லி 
வேதவேள்வியைத்‌ தொடங்கினான்‌ இந்திரன்‌. 
ஐயம்கொண்டிருந்த முனிவர்‌ திரிசிரஸின்‌ 
முதற்சொல்லைக்‌ கேட்டதும்‌ அவரே முதல்வர்‌ என 
ஏற்றனர்‌. 

வேதம்‌ செழித்தது விண்நகரில்‌. ஆனால்‌ நாள்‌ 
செல்லச்செல்ல அசுரர்களும்‌ பெருகலாயினர்‌. இந்திரனின்‌ 
அரியணையைத்‌ தாங்கிய துலாக்கோல்‌ நிலைபிறழ்ந்தது. 
அதன்‌ முள்‌ அசுரர்பக்கம்‌ சாயத்தொடங்கியபோது 
இந்திரன்‌ அது எவ்வாறு நிகழ்ந்தது என்று முனிவர்களை 
அழைத்து கேட்டான்‌. “அரசே, நாம்‌ இடும்‌ 
வேள்விக்கொடை அசுரர்களுக்கும்‌ செல்கிறது” என்றனர்‌ 
முனிவர்‌. “எவ்வண்ணம்‌ செல்லமுடியும்‌? தேவர்களில்‌ 
அசுரர்களுக்கு அவியிடுபவர்‌ யார்‌?” என்றான்‌ இந்திரன்‌. 
ஐயத்துடன்‌ சொல்லின்றி நின்றனர்‌ தேவர்‌. அவர்களின்‌ 
சொல்லின்மையைப்‌ புரிந்துகொண்ட இந்திரன்‌ 
தலையசைத்தான்‌. 


மறுநாள்‌ வேள்வி நிகழ்கையில்‌ தலைமைகொண்டு 
அமர்ந்திருந்த மும்முகனையே இந்திரன்‌ 
நோக்கிக்கொண்டிருந்தான்‌. அவருடைய கிராதமுகம்‌ 
சொல்லும்‌ வேதச்சொல்லை இதழ்களைக்‌ கூர்ந்து 
நோக்கினான்‌. அவர்‌ அசுரர்களுக்கு கொடையளிப்பதைக்‌ 
கண்டான்‌. அனவில்‌ நீலக்கொழுந்து எழுந்து நாவாகி 
அந்த கொடையைப்‌ பெற்றுக்கொண்டதை உணர்ந்தான்‌. 
என்ன செய்வதென்று அறியாமல்‌ திகைத்தான்‌. 


அன்றே ஒரு கிளியென்றாகி பறந்து மண்ணுலகுக்கு 
சென்றான்‌. கிளிகள்‌ சொல்லும்‌ மொழிகளைக்‌ கூர்ந்தபடி 


அலைந்தான்‌. ஒரு கிளி சொன்ன சொல்‌ 
வேதச்சந்தத்துடன்‌ இருப்பதை உணர்ந்ததும்‌ அதை 
பின்தொடர்ந்தான்‌. அக்கிளி சென்றணைந்த மரத்தின்‌ 
அடியில்‌ பிரஹஸ்பதி தவம்‌ செய்துகொண்டிருந்தார்‌. 
அவர்‌ காலடியில்‌ விழுந்து “பிழை செய்துவிட்டேன்‌, 
ஆசிரியரே. ஆசிரியர்‌ மாணவருக்கு 
உரிமைகொண்டாடலாம்‌, ஆசிரியனுக்கு மாணவன்‌ 
ட னடா உட்ப இன்று அறிந்தேன்‌. 
கனிவு கொள்க!” என்றான்‌. 


பிரஹஸ்பதி கனிந்தார்‌. தன்‌ முதன்மை மாணவனாகிய 
காம்யகன்‌ என்னும்‌ சிற்பியை இந்திரனுடன்‌ 
அனுப்பினார்‌. மறுநாள்‌ வேள்வி நிகழ்கையில்‌ காம்யகன்‌ 
திரிசிரஸின்‌ அருகே நின்றிருந்தான்‌. வேள்வியனலில்‌ 
அவியிடும்போது கிராதமுகம்‌ அசுரர்களுக்கு என 
வேதமோதி அளித்த அவி அனல்சேரும்‌ முன்‌ தச்சன்‌ 
அந்தத்‌ தலையை துண்டித்தான்‌. திகைத்து 
திரும்பிநோக்கிய வேதமுகம்‌ தான்‌ ஓதிய சொல்மறந்து 
நின்றது. அந்தத்‌ தலையை இந்திரன்‌ துண்டித்தான்‌. 
இருமுகமும்‌ சரிந்தபோது ஊழ்கமுகம்‌ நிகர்நிலை அழிந்து 
முகம்‌ சுளித்தது. அந்தத்‌ தலையை இந்திரன்‌ துணித்தான்‌. 


“இந்திரன்‌ திரிசிரஸை வென்ற கதை இது” என்றான்‌ 
பைலன்‌. ஜைமினி “ஆம்‌, மும்முகன்‌ செய்த வேள்வி 
அசுரர்களுக்குச்‌ சென்றது. அந்தக்‌ கரவுக்குரிய தண்டமே 
அவருக்கு அளிக்கப்பட்டது” என்றான்‌. 
“அப்படியென்றால்‌ பன்னிரு தூயநீர்நிலைகளில்‌ ஏன்‌ 
இந்திரன்‌ நீராடி பழி களைந்தான்‌?” என்றான்‌ சுமந்து. 
“வேதமோதி அவிக்கரண்டியுடன்‌ அமர்ந்த வைதிகனைக்‌ 
கொன்ற பழி அகலும்பொருட்டே” என்றான்‌ ஜைமினி. 


“அசுரனும்‌ அந்தணனும்‌ கலந்து 
ஒன்றாகக்கூடுமென்பதை உணர்ந்தே ஊழ்கமுகம்‌ 
புன்னகைத்தது என்று தேவலரின்‌ புராணகாதம்பரி 
சொல்கிறது” என்றான்‌ பைலன்‌. “ஆம்‌” என்றான்‌ சுமந்து. 
உரக்க நகைத்து சண்டன்‌ சொன்னான்‌ “அசுரரில்‌ இருந்து 
வேதத்தையும்‌ வேதத்திலிருந்து அசுரத்தையும்‌ 
வெட்டிவிலக்குவதே தேவர்களுக்கரசனின்‌ முதற்பணி 
போலும்‌.” 


[11] 
பிரம்மகபாலத்தின்‌ குகைக்குள்‌ அமர்ந்திருந்த மூவரில்‌ 


சூதன்‌ எழுந்துசென்று இலைமறைப்பினூடாக வெளியே 
நோக்கினான்‌. “இன்னமும்‌ ஓயவில்லை மழை. 


உடல்நிலை நலமாக உள்ளதல்லவா?” சேவகன்‌ “உடலுக்கு 
ஒன்றுமில்லை” என்றான்‌. விதுரன்‌ பார்த்தான்‌. 
“அவருக்கு தங்களிடம்‌ ஏதாவது பேசுவதற்கு இருக்கலாம்‌” 
என்றான்‌ சேவகன்‌. விதுரன்‌ எழுந்து சால்வையைச்‌ 
சுற்றியபடி நடந்து பாண்டுவின்‌ படுக்கையறைக்குச்‌ 
சென்றான்‌. 


மஞ்சத்தில்‌ பாண்டு ஒருக்களித்து சாளரத்தைப்‌ 
பார்த்தபடி படுத்திருந்தான்‌. சாளரத்தின்‌ திறந்த வாயில்‌ 
வழியாக அப்பால்‌ நின்றிருந்த சந்தன மரம்‌ 
காற்றிலாடுவது தெரிந்து கொண்டிருந்தது. விதுரன்‌ 
உள்ளே வந்ததை அவன்‌ காலடியோசையால்‌ 
உணர்ந்ததை தோள்‌ குறுகல்‌ காட்டியது. “இளவரசே 
என்ன இது? தாங்கள்‌ அணியும்‌ ஆடையும்‌ ஏற்க 
வேண்டுமல்லவா?” என்று இயல்பாகத்‌ தொடங்கினான்‌ 
விதுரன்‌. 


கலங்கிய விழிகளுடன்‌ திரும்பி “நான்‌ உன்னிடம்‌ நேற்று 
காலை என்ன சொன்னேன்‌?” என்று பாண்டு கேட்டான்‌. 
“நேற்றா? காலையில்‌ உங்களுக்கு உடல்வெப்பம்‌ 
இருந்தது.” பாண்டு “ஆம்‌ அதை நானும்‌ அறிவேன்‌. 
னால்‌ என்‌ வெம்மையில்‌ என்‌ அறைக்கு வந்த 
உன்னிடம்‌ நான்‌ ஏதோ சொன்னேன்‌. அது என்ன?” 
என்றான்‌. விதுரன்‌ “அதை நான்‌ சரிவர 
நினைவுகூரவில்லை இளவரசே” என்றான்‌. 


“தம்பி நீ ஒன்றை நினைவுகூரவில்லை என்று 
சொன்னால்‌ அது நினைவுகூர விரும்பவில்லை என்றே 
பொருள்படும்‌” என்றான்‌ பாண்டு. “ஆம்‌. அவ்வாறுதான்‌” 
என்று விதுரன்‌ சொன்னான்‌. “நான்‌ சொன்னவை என்ன 
என்று எனக்குத்‌ தெரியும்‌. சரியான சொற்களில்‌ 
சொன்னேனா என்றுதான்‌ உன்னிடம்‌ கேட்டுத்தெரிந்து 
கொள்ள விரும்பினேன்‌” என்றான்‌ பாண்டு. 


“நாம்‌ அதை பிறகு பேசுவோம்‌. தாங்கள்‌ மணநிகழ்வுக்குக்‌ 
கிளம்பவேண்டும்‌” என்றான்‌ விதுரன்‌. “தம்பி இது 
இரண்டாவது சுயம்வரம்‌” என்றான்‌ பாண்டு. விதுரன்‌ 
அவன்‌ சொல்ல வருவது அதுதான்‌ என 
நன்கறிந்திருந்தபோதிலும்‌ உள்ளம்‌ பதறுவதை 
உணர்ந்தான்‌. பாண்டு “இதேபோல கங்கையில்‌ படகில்‌ 
சென்று பிதாமகர்‌ என்‌ அன்னையரை கவர்ந்து வந்தார்‌” 
என்றான்‌. “ஆம்‌. அது அனைவரும்‌ அறிந்த கதை” என்று 
விதுரன்‌ றர “தம்பி நீ பேரறிஞன்‌. மாபெரும்‌ 
மதியூகி. உலகில்‌ அனைவரையுமே உன்னால்‌ வெல்ல 
முடியும்‌. ஆனால்‌ பேரறிஞர்களும்‌ மதியூகிகளும்‌ தோற்கும்‌ 


நீர்ப்பொழிவுகள்‌ பெருமரங்கள்‌ போல வேரூன்றி 
நின்றிருக்கின்றன” என்றான்‌. அந்தணர்‌ “இந்த மழை 
எளிதில்‌ ஓயாது. இக்காட்டைக்‌ கண்டதுமே அதை 
அறிந்தேன்‌. நீர்கொள்‌ உடல்கொண்ட மரங்களே இங்கு 
மிகுதியாக உள்ளன. நீர்நிலைகள்‌ தோறும்‌ தவளைகள்‌ 
செறிந்திருக்கின்றன” என்றார்‌. சூதன்‌ திரும்ப வந்து 
அமர்ந்துகொண்டான்‌. பிச்சாண்டவர்‌ இருகைகளையும்‌ 
மார்பின்மேல்‌ கட்டி தசைச்சிலையென அமர்ந்திருந்தார்‌. 


“மலைச்சிற்றூரில்‌ கபாலரின்‌ சொற்களில்‌ நீங்கள்‌ கேட்ட 
விருத்திரனின்‌ கதையை சொல்க!” என்றார்‌ பிரசாந்தர்‌. 
“அந்தணரே, குளிர்ந்த பாறைமேல்‌ படுத்து 

ண்மீன்களை நோக்கியபடி நான்‌ கேட்ட கதை இது” 
என்று பிரசண்டன்‌ சொன்னான்‌. “திரிசிரஸின்‌ இறப்பால்‌ 
உளமுடைந்த த்வஷ்டா அனைத்தையும்‌ துறந்து 
பித்தனென காட்டில்‌ அலைந்தார்‌. சடைவளர்ந்து 
நிலம்தொட்டது. தாடிவளர்ந்து கால்களில்‌ ஆடியது. 
கைநகங்கள்‌ வளர்ந்து சுருண்டு உள்ளங்கைக்குள்‌ 
செறிந்தன. அவர்‌ இமைமயிரும்‌ வளர்ந்து 
நோக்கைமூடியது. உடல்பழுத்து மண்படியும்‌ நிலையை 
அடைந்தும்‌ உயிர்‌ எஞ்சி நின்றது. நூற்றெட்டுமுறை 
முயன்றும்‌ தன்‌ உடல்விட்டு உயிரை உதிர்க்க அவரால்‌ 
இயலவில்லை.” 


நெஞ்சுள்‌ அமைந்த உயிரிடம்‌ அவர்‌ கோரினார்‌ “சொல்க, 
இந்தப்‌ பட்டமரம்விட்டு விண்ணிலெழ உனக்கு என்ன 
தடை?” உயிர்‌ சொன்னது “விடாய்கொண்டும்‌ 
விழைவுகொண்டும்‌ வஞ்சம்கொண்டும்‌ எவரும்‌ 
இறக்கலாகாது, அசுரரே. நான்‌ கொண்ட வஞ்சம்‌ 
அடங்கவில்லை.” கண்விழித்த த்வஷ்டா நடந்து 
காட்டைவிட்டு வெளியே வந்து அவ்வழி சென்ற இடைச்சி 
ஒருத்தியிடமிருந்து இளம்பால்‌ வாங்கி அருந்தி தன்‌ 
உயிரை மீட்டுக்கொண்டார்‌. உயிரின்‌ வஞ்சம்‌ ஒழிய என்ன 
செய்வதென்று எண்ணியபடி ஊர்கள்‌ தோறும்‌ 
அலைந்தார்‌. 


அப்பயணத்தில்‌ அவர்‌ பிரஹ்ஸ்பதியை கண்டடைந்தார்‌. 
குற்றாலமரத்தின்‌ உச்சியில்‌ இருந்த பொந்து ஒன்றுக்குள்‌ 
ஒரு மலைக்கழுகு உணவுகொண்டு போடுவதைக்‌ கண்டு 
மரத்தின்‌ மேலேறி அதற்குள்‌ அவர்‌ எட்டிப்பார்த்தபோது 
கையளவே ஆன உடல்‌ ஒன்று சுருண்டு மூச்சசைவுடன்‌ 
இருப்பதைக்‌ கண்டார்‌. அவர்‌ பிரஹஸ்பதி முனிவர்‌ 
என்று உணர்ந்ததும்‌ வணங்கி தன்‌ உளத்தேடலை 
சொன்னார்‌. முனிவரின்‌ குரல்‌ வெளியே எழவில்லை. 
ஆகவே அவ்வுருவை அவர்‌ அருகே ஓடிய 


கங்கையின்மேல்‌ வைத்தார்‌. கங்கையில்‌ அலைகளென 
அவர்‌ குரல்‌ மாறியது. அவ்வதிர்வை விழிகளால்‌ நோக்கி 
அவர்‌ குருமொழியை உணர்ந்தார்‌. 


பிரஹஸ்பதி சொன்னார்‌ “மைந்தா, சிற்பியென நீ 
கொண்ட பொருட்களின்‌ எல்லையையே 
அப்படைப்புகளும்‌ கொண்டுள்ளன என்று நீ அறிக! 
பொன்‌ உருகுவது. பாறை பிளப்பது. இனி உன்‌ கலை 
அனலில்‌ எழுக!” த்வஷ்டா கைகூப்பி “நான்‌ செய்ய 
வேண்டியதென்ன, முதலாசிரியரே?” என்றார்‌. 
“அணையாத அனலில்‌ உன்‌ படைப்பு எழுக!” என்றார்‌ 
பிரஹஸ்பதி. முனிவரை மீண்டும்‌ பொந்துக்குள்‌ 
வைத்துவிட்டு காட்டுக்குள்‌ செல்லும்போது அணையாத 
அனலேது புவியில்‌ என்பதே அவர்‌ எண்ணமாக 
இருந்தது. எரிவதென்பதனாலேயே அணைவது எரி. 
அந்தியில்‌ மறைவது விண்கதிர்‌. அணையாதெரியும்‌ 
அனலென ஏதுள்ளது? 


அவ்வழி செல்கையில்‌ கங்கைச்சதுப்பில்‌ குழியகழ்ந்து 
முட்டையிட்டு காலால்‌ தள்ளி மூடியபின்‌ ஆமை ஒன்று 
“அனல்கொள்க, மைந்தர்களே! அழியாத அனல்கொள்க!” 
என்று நுண்சொல்‌ உரைத்தபின்‌ நீர்நோக்கி செல்வதைக்‌ 
கண்டதும்‌ அக்கணம்‌ அவர்‌ அறிந்தார்‌, அழியா 
அனலென்பது உயிர்‌ என. உளமென்றாகி 
உணர்வுகொள்வதும்‌ சொல்லென்றாகி 
பொருள்கொள்வதும்‌ உயிரே. உயிரில்‌ எழுக என்‌ சிற்பம்‌ 
என்று அவர்‌ உறுதிகொண்டார்‌. தன்‌ கலையை எழுப்ப 
பேரனல்‌ கொண்ட கருவறை ஒன்றை அவர்‌ நாடினார்‌. 
அனல்‌ ஓங்கிய உயிர்‌ எது புவியில்‌ என்று 
நோக்கிக்கொண்டு காடுகளில்‌ நடந்தார்‌. 


யானையென பெருகிய தசைத்திரளைத்‌ தூக்கியலையும்‌ 
உயிரனலே ஆற்றல்கொண்டது. சிம்மமென முழங்குவது 
சினம்‌ மிக்கது. செம்பருந்தென ஆன உயிர்‌ 
விரைவெழுந்தது. சிற்றெறும்பென ஆனதோ 
கணம்கோடியெனப்‌ பெருகுவது. அனைத்துமான உயிர்‌ 
ஒன்று இருக்கவேண்டும்‌ புவியில்‌. அவர்‌ களைப்புடன்‌ 
அமர்ந்த புதர்காட்டில்‌ ஒரு யானை தன்‌ மைந்தனிடம்‌ 
சொன்னது “கவ்விச்சுருட்டிச்‌ செயலற்றதாக்கும்‌ 
நாகங்களைப்பற்றி எச்சரிக்கை கொள்க, மைந்தா!” 
அக்கணமே சிம்மம்‌ ஒன்று தன்‌ குருளையிடம்‌ “சீறும்‌ 
பாம்பின்‌ நஞ்சுக்கு நிகரான எதிரி உனக்கில்லை, 
குழந்தை” என்றதைக்‌ கேட்டார்‌. செம்பருந்து ஒன்று தன்‌ 
குஞ்சிடம்‌ “நீளும்‌ நாவின்‌ விரைவுக்கு நம்‌ விழி 
செல்லமுடியாது என்று கொள்க!” என்றது. அன்னை 


எறும்பு புற்றுக்குள்‌ அமர்ந்து சொன்னது “பெருகுவதில்‌ 
நமக்கு நிகர்‌ அது ஒன்றே. எனவே நம்‌ புற்றுகளை 
காத்துக்கொள்க!” 


த்வஷ்டா நாகங்களின்‌ முதல்‌ தந்தையான தட்சனின்‌ 
மகள்‌ தனுவை மணந்தார்‌. அவளுக்குள்‌ எரிந்த 
நெருப்பில்‌ உருகிக்‌ கரைந்தது அவரது சித்தம்‌. அவள்‌ 
கருவறையில்‌ எழுந்த மைந்தன்‌ சிம்மப்பிடரியும்‌ சிறகும்‌ 
நாகங்களின்‌ உடலும்‌ யானையின்‌ தந்தங்களும்‌ 
கொண்டிருந்தான்‌. வளர்ந்துகொண்டே இருப்பவன்‌ 
என்னும்‌ பொருளில்‌ அவர்‌ அவனை விருத்திரன்‌ 
என்றழைத்தார்‌. அவன்‌ உகிர்கொண்டு கிழித்தான்‌. 
தந்தங்களால்‌ சரித்தான்‌. பறந்தெழுந்தான்‌. நெளிந்து 
இருளாழத்தில்‌ மூழ்கினான்‌. அவனை வெல்லும்‌ 
எவ்வுயிரும்‌ மண்ணில்‌ இருக்கவில்லை. 


விருத்திரனுக்கு அனைத்து அறிவுகளையும்‌ தந்‌ைத 
அளித்தார்‌. அனைத்து போர்க்கலைகளையும்‌ தாய்‌ 
அளித்தாள்‌. இளைஞனான விருத்திரன்‌ தன்னந்தனியாக 
நடந்துசென்று மேற்கே வெந்துசிவந்த செம்புலன்களுக்கு 
அருகே, மூன்று பேராறுகள்‌ பொற்களி சுமந்து வந்து 
கடல்காணும்‌ முகப்பில்‌ ஏழு கடல்கள்‌ சூழ்ந்த 

தீவு நிலமொன்றை அடைந்தான்‌. அங்கிருந்த பெரும்‌ 
சிதல்புற்றின்‌ மேல்‌ அமர்ந்து நாகமொழியில்‌ சீறி 
சிதல்களை அழைத்தான்‌. அவனை அணுகி 
வணங்கிநின்ற சிதல்குலங்களின்‌ 
நூற்றெட்டுதலைவர்களிடம்‌ தனக்கு ஒரு வெல்லமுடியா 
பெருங்கோட்டையை அமைக்கும்படி ஆணையிட்டான்‌. 


ஆயிரம்புற்றுகளை எழுப்பி அவை உருவாக்கியதே 
முதல்கோட்டை. அதற்குள்‌ மேலும்‌ மேலும்‌ 
கோட்டைகளை எழுப்பிக்கொண்டே இருந்தன அவை. 
அந்நகர்‌ புற்றிகபுரி என்றமைக்கப்பட்டது. அதன்‌ 
புற்றுகள்தோறும்‌ பன்னிரண்டாயிரம்‌ நச்சுநாகங்கள்‌ 
காவல்காத்தன. அவற்றின்‌ இமையாவிழிகள்‌ பத்து 
திசைகளிலும்‌ நோக்கியிருந்தன. 


புற்றிகபுரியில்‌ ஒன்பது கோட்டைகள்‌ முதலில்‌ எழுந்தன. 
அவை தொண்ணூற்றொன்பது 
பெருங்கோட்டைகளாயின. கோட்டைக்குள்‌ 
கோட்டையென அவை விரிந்தபடியே சென்றன. 
ஒவ்வொருநாளும்‌ எழுந்து ஒரு புதுக்‌ கோட்டையைக்‌ 
கண்டனர்‌ அந்நகர்‌ வாழ்ந்த அசுரர்‌. அந்நகரின்‌ புகழ்‌ 
வளரவே அசுரகுடிகள்‌ நான்கு திசைகளிலிருந்தும்‌ அங்கு 
சென்று குடியேறின. புற்றிகபுரி வளர்ந்து அங்கே செல்வம்‌ 


பெருகியது. வணிகர்களும்‌ பாடகர்களும்‌ புலவர்களும்‌ 
அந்நகர்நோக்கி வரலாயினர்‌. 


கருவூலம்‌ செழித்ததும்‌ விருத்திரன்‌ வேள்விகளைத்‌ 
தொடங்கினான்‌. நூற்றெட்டு அசுரவேள்விகளை முடித்து 
மண்ணிலுள்ள அத்தனை அரசர்களையும்‌ 
திறைகட்டும்படி சொன்னான்‌. எட்டுத்‌ 
திசைதேவர்களையும்‌ வென்றான்‌. பின்னர்‌ விண்புகுந்து 
அமராவதியின்‌ அரியணையில்‌ அமரும்பொருட்டு 
இந்திரவிஜயம்‌ என்னும்‌ பெருவேள்வி ஒன்றைத்‌ 
தொடங்கினான்‌. அவ்வேள்வி ஆயிரத்தெட்டு நாட்களாக 
இரவும்பகலும்‌ ஒழியாத அவிப்பெருக்குடன்‌ அணையாத 
அனலுடன்‌ நிகழ்ந்தது. 


அமராவதியில்‌ இந்திரன்‌ அமைதியிழக்கலானான்‌. 
முதலில்‌ அவன்‌ கனவில்‌ வெண்ணிற இறகு ஒன்று 
காற்றில்‌ மிதப்பது தெரிந்தது. அது என்ன என்று 
நூல்களிலும்‌ அறிஞரிலும்‌ உசாவினான்‌. அவர்களால்‌ 
விடையளிக்க முடியவில்லை. பின்னர்‌ அவன்‌ ஆழ்ந்து 
அமைதியிலமைந்திருக்கையில்‌ செவிக்குள்‌ ஒரு 
நரம்புத்துடிப்பென மெல்லிய அதிர்வொன்று கேட்டது. 
பின்னர்‌ அவ்வொலி வலுக்கலாயிற்று. குறுமுழவு 
ஒன்றின்‌ தொலைவொலி. அவன்‌ கனவில்‌ ஒரு 
வெண்ணிறப்‌ புகைக்கீற்றைக்‌ கண்டான்‌. குறுமுழவொலி 
பெருமுழவின்‌ அதிர்வாகியது. அவன்‌ கனவில்‌ 
வெண்முகிலொன்று அணுகுவதைக்‌ கண்டான்‌. 


ஒருநாள்‌ காலையில்‌ அவன்‌ போர்முரசின்‌ முழக்கம்‌ அது 
என்று நன்கறிந்தான்‌. அன்று கனவில்‌ வெண்களிற்றில்‌ 
ஏறிவரும்‌ விருத்திரனின்‌ தோற்றத்தைக்‌ கண்டான்‌. 
அமைச்சரை அழைத்து நிகழ்வதென்ன என்று 
நோக்கினான்‌. விருத்திரன்‌ இந்திரவுலகுக்கு 
படைகொண்டு எழவிருக்கிறான்‌ என்றனர்‌. “அசுரர்‌ 
அவனுடன்‌ இணைந்து பெருகியிருக்கின்றனர்‌. 
வேள்விப்பயனுடன்‌ அவர்கள்‌ போருக்கெழுந்தால்‌ 
அவனுடன்‌ எதிர்நின்று களமாட நமக்கு ஆற்றலில்லை” 
என்றனர்‌ தேவர்‌. “அவன்‌ வேள்வி முடியலாகாது. 
அதன்பின்‌ இந்திர அரியணை உங்களை ஏற்காது” 
என்றனர்‌ அமைச்சர்‌. 


பெரும்படையுடன்‌ இந்திரன்‌ புற்றிகபுரிமேல்‌ போருக்குச்‌ 
சென்றான்‌. விண்ணில்‌ அவன்‌ முகில்படை திரண்டது. 
மின்கதிர்கள்‌ சுழன்று சுழன்றறைந்தன. இடியோசை 
கேட்டு நாகங்கள்‌ வெருண்டு சீறிய ஒலி புற்றிகபுரியில்‌ 
புயல்போல ஒலித்தது. விண்கிழிந்து 


கங்கைப்பெருக்குகள்‌ விழுந்ததுபோல நகர்மேல்‌ மழை 
பொழிந்தது. இடியும்‌ மின்னலுமாக இந்திரனின்‌ 
படைக்கலங்கள்‌ நகரின்‌ நண்ணமுடியாத 
பெருங்கோட்டைகளை தாக்கின. 


நூற்றெட்டுமுறை இந்திரன்‌ புற்றிகபுரியைத்‌ தாக்கினான்‌. 
நகரின்‌ புற்றுக்கோட்டைகள்‌ மின்படைக்கலம்கொண்டு 
பிளந்து இற்றுக்‌ கரைந்து வழிந்தோடின. ஆனால்‌ அவை 
மயிர்க்கற்றைகள்போல சிலிர்த்து 
எழுந்துகொண்டுமிருந்தன. போர்முடிந்து கை 
சலிக்கையில்‌ கோட்டைகள்‌ முந்தைய உயரத்தைவிட 
மேலாக மீண்டும்‌ எழுந்து நிற்பதை இந்திரன்‌ கண்டான்‌. 
நெஞ்சு ஓய்ந்து அவன்‌ அமராவதிக்கு வந்து அமர்ந்தான்‌. 


“அது உயிருள்ள கோட்டை, அரசே. அதை வெல்லவே 
முடியாது” என்றனர்‌ தேவர்‌. “உயிரின்‌ அனல்‌. அதை 
அணைக்க முடியாது. அழியுந்தோறும்‌ பெருகுவது அது” 
என்றனர்‌ அமைச்சர்‌. சோர்ந்து அமர்ந்திருந்த இந்திரனின்‌ 
காதுகளில்‌ போர்முரசின்‌ ஓசை பெருகிக்கொண்டிருந்தது. 
பின்னர்‌ தேவியின்‌ சொல்கூடக்‌ கேட்காத முழக்கமாக அது 
ஆயிற்று. இருகைகளாலும்‌ காதுகளைப்‌ பொத்தி 
உடல்சுருட்டி நடுங்கியபடி அமர்ந்திருந்தான்‌. 

அவனைச்‌ சூழ்ந்திருந்த நீர்த்துளிகள்‌ நடுங்கி 
உதிரத்தொடங்கின. பின்னர்‌ அவன்‌ மாளிகைக்கூரைகள்‌ 
இற்று சரிந்தன. அங்கே ஒளிகொண்டு தொங்கிய 
விண்மீன்கள்‌ விழுந்து சிதறின. பின்னர்‌ அவன்‌ நான்கு 
திசைகளையும்‌ மூடும்‌ பேரொலியுடன்‌ எழுகடல்போல 
அசுரர்‌ வருவதைக்‌ கண்டான்‌. அமராவதியின்‌ 
கோட்டைகள்‌ இற்றுச்சரிந்தன. தெருக்களில்‌ 
வெற்றிக்கூச்சலுடன்‌ அசுரர்படைகள்‌ நிறைந்து 
கரைமுட்டிப்‌ பெருகின. 


“இனி இங்கிருக்கலாகாது அரசே, விரைக!” என்றனர்‌ 
அமைச்சர்‌. இந்திரன்‌ ஒரு பொன்வண்டாக மாறி 
பறந்துசென்று மறைந்தான்‌. அவன்‌ அமைச்சரும்‌ 
துணைவரும்‌ பொற்தாலங்களில்‌ வெண்ணிற 
ஒளிகொண்ட பாரிஜாத மலர்களுடன்‌ சென்று 
கரியயானைமேல்‌ ஏறி அமராவதிக்குள்‌ நுழைந்த 
விருத்திரனை எதிர்கொண்டு வரவேற்றனர்‌. நகருக்குள்‌ 
நுழைந்ததும்‌ விருத்திரன்‌ இந்திரனின்‌ ஐராவதத்தின்‌ மேல்‌ 
ஏறிக்கொண்டான்‌. அமராவதியின்‌ தெருக்களினூடாக 
தேவர்கள்‌ மலர்மழை சொரிய மாளிகை நோக்கி 
சென்றான்‌. 

அங்கே அரண்மனை முகப்பில்‌ இந்திராணி 
அசுரப்பெண்ணாக உருவம்கொண்டு அவனுக்காக 
காத்திருந்தாள்‌. அவளைச்‌ சூழ்ந்து 
மங்கலப்பொருட்களுடன்‌ சேடியர்‌ நின்றனர்‌. அவனை 
நீரும்‌ மலரும்‌ சுடரும்‌ காட்டி வரவேற்று உள்ளே 
அழைத்துச்சென்றனர்‌. விருத்திரன்‌ இந்திரனின்‌ 
மணிமுடியைச்‌ சூடி அரியணையில்‌ இந்திராணியுடன்‌ 
அமர்ந்தான்‌. இனி வேதியர்‌ அளிக்கும்‌ அவியில்‌ பாதி 
தனக்குரியதென்று ஆணையிட்டான்‌. அரசர்சூடும்‌ 
மணிமுடிகள்‌ அனைத்திலும்‌ தன்‌ காலடிப்புழுதியின்‌ பரு 
ஒன்று அருமணியென பதிக்கப்பட்டாகவேண்டும்‌ 
என்றான்‌. 


இந்திரனின்‌ வியோமயானம்‌ பறந்து மண்ணுக்குச்‌ சென்று 
கங்கைக்கரையில்‌ ஒரு புற்றுக்குள்‌ அமர்ந்து தவம்‌ 
செய்திருந்த த்வஷ்டாவை அழைத்துவந்தது. இந்திரனை 
வென்று அரியணையில்‌ ஒளியுடன்‌ அமர்ந்திருந்த 
மைந்தனைக்கண்டு அவர்‌ விழிபொங்கினார்‌. “என்‌ 
அனல்‌ இன்று அவிந்தது. நிறைவுற்றேன்‌. இனி என்‌ உயிர்‌ 
உதிரும்‌. விண்திகழ்வேன்‌” என்றார்‌. தேவர்‌ புடைசூழச்‌ 
சென்று ஏழுகடல்களிலும்‌ தன்‌ மூத்தவர்களான 
பலனுக்கும்‌ திரிசிரஸுக்கும்‌ நீத்தார்கடன்புரிந்து 
நிறைவுறச்செய்தார்‌. 


மைந்தரை விண்ணேற்றியபின்‌ த்வஷ்டா தன்‌ உடலை 
உதறினார்‌. அவரிலிருந்து ஆடி ஒளியை 
திருப்பியனுப்புவதுபோல உயிர்‌ எழுந்து விண்ணுக்குச்‌ 
சென்றது. விண்ணில்‌ ஒரு சிவந்த ர௬ுத்ரனாக அவர்‌ 
சென்றமைந்தார்‌. அவரை நான்கு ருத்ரர்களில்‌ ஒருவராக 
அசுரர்‌ வழிபட்டனர்‌. விருத்திரேந்திரனின்‌ கோல்கீழ்‌ 
ஆயிரமாண்டுகாலம்‌ புவியும்‌ வானும்‌ செழித்தன. 

பொன்வண்டென உருக்கொண்டு அமராவதியிலிருந்து 
தப்பி ஓடிய இந்திரன்‌ சதகூபம்‌ என்னும்‌ பெருங்காட்டின்‌ 
நடுவே ஆயிரத்தெட்டு கிளைகளுடன்‌ நின்றிருந்த 
பிரபாவம்‌ என்னும்‌ ஆலமரத்தின்‌ உச்சியில்‌ இருந்த 
ஆழ்ந்த பொந்தை தன்‌ வாழிடமாகக்‌ கொண்டான்‌. 
அவனுடன்‌ பணி செய்ய வந்த நூற்றெட்டு தேவர்கள்‌ சிறு 
வண்டுகளாகவும்‌ பொற்சிறைத்‌ தேனீக்களாகவும்‌ 
உடனிருந்தனர்‌. தேனிக்கள்‌ காடெங்கிலும்‌ சென்று 
பூங்கொடியும்‌ தேனும்‌ கொண்டு வந்து அவனுக்குப்‌ 
படைத்தன. வண்டுகள்‌ அவனைச்‌ சூழ்ந்திருந்து சிறகதிர 
இசைமீட்டின. 


பொந்துக்குள்‌ ஆழத்தில்‌ செறிந்திருந்த இருளில்‌ அவன்‌ 
தன்னை படிய வைத்துக்கொண்டான்‌. உள்ளே ஒளிவரும்‌ 
பொந்துகள்‌ அனைத்தையும்‌ அரக்கு வைத்து 
மூடச்செய்தான்‌. தேன்மெழுகால்‌ கட்டிய சிறுகுழியில்‌ 
நறவல்‌ தேக்கி அதனுள்‌ மூழ்கி தன்னைமறந்து 
கிடந்தான்‌. நாள்‌ மடிந்து பொழுது கடப்பதை அவன்‌ 
அறியவில்லை. காலம்‌ செல்வதை அவனிடம்‌ 
எவ்வண்ணம்‌ சொல்வதென்று தேவர்கள்‌ எண்ணி 
எண்ணி தயங்கினர்‌. அவனோ மது மயக்கிலிருந்து 
ஒருகணமும்‌ மீண்டு வரவும்‌ இல்லை. ஆயிரம்‌ 
ஆண்டுகாலம்‌ அவ்வண்ணம்‌ சென்றது. 


எவரும்‌ அறியாது மறைந்த இந்திரனைத்‌ தேடி நாரதர்‌ 
யாழிசை ஒலிக்கும்‌ கருவண்டென காடுகளிலும்‌ 
ஊர்களிலும்‌ நகர்களிலும்‌ அலைந்தார்‌. 
பல்லாண்டுகாலம்‌ அவ்வண்ணம்‌ செல்லுகையில்‌ 
இரவின்‌ இருளுக்குள்‌ சில தேனீக்கள்‌ தேன்தேடி 
அலைவதையும்‌ மலர்தோறும்‌ அமர்ந்தெழுந்து 
சுழலுவதையும்‌ கண்டார்‌. அவற்றில்‌ ஒன்றை அணுகி 
“யார்‌ நீங்கள்‌? அந்திக்குப்பின்‌ தேனீக்கள்‌ தேன்நாடிப்‌ 
பறப்பதில்லை” என்றார்‌. “நாங்கள்‌ இந்திரனின்‌ 
அணுக்கர்கள்‌. அவர்‌ எப்போதும்‌ மதுவில்‌ ஆட 
விழைகிறார்‌” என்றன. “எங்கிருக்கிறார்‌?” என்றார்‌ நாரதர்‌. 
“இக்காட்டில்‌ ஒரு பொந்துக்குள்‌” என்ற தேவர்கள்‌ அவரை 
அழைத்துச்சென்றனர்‌. 


மறுநாள்‌ புலரியில்‌ நாரதர்‌ இந்திரன்‌ வாழ்ந்த 


அப்பொந்துக்கு வந்தார்‌. அதைச்‌ சூழ்ந்து பொன்னிற 
மலர்கள்‌ மலர்ந்து நறுமணம்‌ சூழ்ந்திருந்தது. இருளுக்குள்‌ 
தேன்குழிக்குள்‌ மூழ்கி அசைவற்று கிடந்த இந்திரனைக்‌ 
கண்டார்‌. அவர்‌ வருகையை அவன்‌ 

அறியவில்லை. தேவர்களை அழைத்து “இப்பொந்தை 
மூடியிருக்கும்‌ அனைத்து அரக்கையும்‌ அகற்றுக!” 
என்றார்‌. தேவர்கள்‌ “அரசரின்‌ ஆணை அது” என்றனர்‌. 
“அரசரின்பொருட்டு இது என்‌ ஆணை” என்றார்‌ நாரதர்‌. 


“அரசரிடம்‌ ஆணை பெற்று செய்கிறோம்‌” என்றபின்‌ ஒரு 
தேவன்‌ “நாரதரின்‌ ஆணையை நிறைவேற்றலாமா, 
அரசே?” என்றான்‌. தேனில்‌ ஊறி செயலற்ற சித்தம்‌ 
கொண்டிருந்த இந்திரன்‌ “ஆம்‌” என்று ரீங்கரித்தான்‌. 
வண்டுகள்‌ எழுந்து அப்பொந்தை மூடியிருந்த 
மெழுகனைத்தையும்‌ தள்ளி வெளிவிட்டன. கதிரொளி 
சாய்ந்து பொந்துக்குள்‌ விழுந்தது. இந்திரன்‌ மிதந்திருந்த 
தேன்‌ ஒளி கொண்டது. கண்கள்‌ கூச விழித்தெழுந்து 
“யார்‌? என்ன நிகழ்கிறது?” என்ற அவன்‌ கூவினான்‌. 


அவன்‌ அருகே வந்த நாரதர்‌ “பொழுதுவிடிந்துவிட்டது, 
அரசே” என்றார்‌. “நான்‌ துயில்‌ முடிக்கவில்லை” என்று 
அவன்‌ சொன்னான்‌. “மூடா, இன்னும்‌ ஒரு பொழுது நீ 
துயின்றால்‌ பின்னர்‌ அமராவதியை அசுரரிடமிருந்து 
மீட்கவே இயலாது” என்றார்‌ நாரதர்‌. அவர்‌ நாரதர்‌ 
என்பதை உணர்ந்த இந்திரன்‌ மெல்ல துயில்கலைந்து 
தேன்குழம்பின்‌ விளிம்பில்‌ நீந்தி வந்து அரக்கை 
பற்றிக்கொண்டு அமர்ந்தான்‌. “என்ன 
செய்யவிருக்கிறாய்‌?” என்று நாரதர்‌ கேட்டார்‌. 
“செய்வதற்கொன்றுமில்லை. இவ்வினிமையிலேயே 
இருந்துவிட விழைகிறேன்‌” என்றான்‌. 


“இது இனிமையல்ல. செயலின்மையின்‌ இனிமை ஒரு 
போதும்‌ முழுமையாவதில்லை. செயலற்றவனைச்‌ சூழும்‌ 
ஆழுலகத்து தெய்வங்கள்‌ அவனை முழுதும்‌ 
இனித்திருக்க விடுவதில்லை. விழித்திருப்பவனின்‌ 
இனிமை மட்டுமே தெய்வங்களுக்குரியது” என்றார்‌ 
நாரதர்‌. அவர்‌ கைகாட்ட தேவர்கள்‌ இந்திரனைப்பற்றி 
இழுத்து மேலே கொண்டு வந்தனர்‌. துளைகள்‌ வழியாக 
வந்த ஒளியில்‌ அவன்‌ சிறகுகள்‌ காய்ந்தன. அவன்‌ 
உணர்கொம்புகள்‌ சுருள்‌ அவிழ்ந்தன. அவன்‌ கால்கள்‌ 
தேன்பிசுக்கிலிருந்து பிரிந்து எழுந்தன. இமைகள்‌ மேலேற 
அவன்‌ சூழலை நோக்கினான்‌. “ஆம்‌, 
நெடுநாட்களாகிறது” என்று பெருமூச்சுவிட்டான்‌. 


அவன்‌ அருகே அமர்ந்து நாரதர்‌ சொன்னார்‌ “உன்‌ கடன்‌ 


அமராவதியை மீட்பது. இந்திரனே, மண்‌ முழுக்க 
வேள்விக்களங்களில்‌ உனக்காகவே 
அவியளிக்கப்படுகிறது. அவற்றை உண்டு மண்ணிலும்‌ 
விண்ணிலும்‌ அசுரர்கள்‌ தழைத்து எழுகிறார்கள்‌. 
பயிருக்கு அளித்த நீர்‌ களைக்குச்‌ செல்வதை 
அறியாதவர்களாக இருக்கிறார்கள்‌ அந்தணர்‌. கொடிய 
நோய்‌ என விருத்திரன்‌ விண்ணுலகையும்‌ 
வியனுலகையும்‌ ஆள்கிறான்‌.” 


“தேவருலகு என்பது என்ன? அது அரசன்‌ தன்‌ 
கருவூலத்தில்‌ வைத்திருக்கும்‌ பொன்போன்றது. அது 
அங்கு இருக்கும்வரையே அங்காடிகளில்‌ வணிகம்‌ 
திகழும்‌. பயணிகள்‌ புலம்‌ கடக்க முடியும்‌. இந்திரனே, 
சான்றோர்‌ சொல்‌ திகழ்வதும்‌, மகளிர்‌ கற்பு வாழ்வதும்‌, 
நூலோர்‌ சொல்‌ வளர்வதும்‌, வேதியர்‌ அனல்‌ 
அணையாதிருப்பதும்‌ அப்பொன்னாலேயே. இன்று அது 
களவு போகிறது. மண்ணில்‌ ஒவ்வொருநாளும்‌ அறம்‌ 
குன்றுவதையும்‌ கண்டபின்னரே உன்னைத்‌ தேடி 
கிளம்பினேன்‌. இது உன்‌ பிறவிக்கடன்‌.” 


“அரசனே, கடமையிலிருந்து தப்பி ஓடுபவர்கள்‌ தீராப்பழி 
கொள்ளுகிறார்கள்‌. பழி நிழல்போல, நாம்‌ அதை 
உதறினாலும்‌ நம்மை அது விடாது. நாம்‌ அறியாது 
நம்முடனேயே இருக்கும்‌. சித்தத்தின்‌ அத்தனை 
சொற்களாலும்‌ நாம்‌ கொண்ட பழியை விலக்கலாம்‌. 
அச்சொற்கள்‌ ஊறிவரும்‌ ஆழ்சுனை ஒன்றுண்டு. அங்கு 
நஞ்சென அது கலந்திருக்கும்‌. பழி விலக்கி ஆண்மை 
கொள்‌. அதுவன்றி நீ கொள்ளும்‌ விடுதலை 
பிறிதொன்றில்லை” என்றார்‌ நாரதர்‌. 


“ஆம்‌” என்று சொல்லி இந்திரன்‌ உடைந்து அழுதான்‌. 
“தோல்வியின்‌ தருணமொன்றை எவ்வண்ணம்‌ 
எதிர்கொள்வதென எனக்கு தெரிந்திருக்கவில்லை. 
வெற்றியை மட்டுமே பயின்றிருக்கிறேன்‌.” நாரதர்‌ கனிந்து 
அவனை தொட்டார்‌. “துயர்களை விட்டு விலகுவதே 
மிகச்சிறந்த வழி. இழிவுகளைக்‌ கடந்து செல்வது 
அதனிலும்‌ நன்று. ஆனால்‌ தோல்விகளைக்‌ கண்டு 
விலகுபவன்‌ மேலும்‌ தோல்விகொள்கிறான்‌” என்றார்‌ 
நாரதர்‌. உளம்‌ கரைந்து விம்மி அழுது விசும்பி ஓய்ந்தான்‌ 
இந்திரன்‌. “கடந்ததை எண்ணவேண்டாம்‌. ஆவதை 
நோக்குக!” என்றார்‌ நாரதர்‌. 

“சொல்க, நான்‌ என்ன செய்ய வேண்டும்‌?” என்று இந்திரன்‌ 
கேட்டான்‌. “உன்‌ நச்சுக்‌ கொடுக்கு உயிர்‌ பெறட்டும்‌. 
சிறகுகளில்‌ ஆற்றல்‌ பெருகட்டும்‌. கண்களில்‌ கனல்துளி 


வந்தமையட்டும்‌. இந்திரனென எழு! எதன்பொருட்டு 
பிறந்தாயோ அதை ஆற்று” என்றார்‌ நாரதர்‌. 
“அவ்வண்ணமே” என்று இந்திரன்‌ சொன்னான்‌. 
“புலரட்டும்‌, என்‌ படைக்கலங்களை சூடுகிறேன்‌. பொருதி 
நின்று என்‌ கடன்முடிக்கிறேன்‌. இனி சோர்வில்லை.” 


னால்‌ அன்று கடந்து மறுநாள்‌ காலையில்‌ நாரதரை 
வரவேற்ற தேவர்கள்‌ விழிதாழ்த்தி அவர்‌ முன்னிருந்து 
ஒழிந்தனர்‌. “என்னவாயிற்று?” என்றார்‌ நாரதர்‌. “அரசர்‌ 
மீண்டும்‌ மதுவுக்குள்‌ மூழ்கியிருக்கிறார்‌” என்றனர்‌ தேவர்‌. 
உள்ளே மீண்டும்‌ நிறைக்கப்பட்ட மதுக்குளத்திற்குள்‌ 
விழுந்து சிறகுகள்‌ ஊறி கால்கள்‌ செயலற்று 
மிதந்துகிடந்தான்‌ இந்திரன்‌. சினத்துடன்‌ “அதை 
உடையுங்கள்‌” என்றார்‌ நாரதர்‌. மதுக்குழியை தேவர்கள்‌ 
உடைக்க ஒழிந்தொழிந்து செல்லும்‌ மதுவையும்‌ அறியாது 
மிதந்துகிடந்தவன்‌ கால்தொட்டு மது ஒழிந்த தரையை 
அறிந்ததும்‌ விழித்து “என்ன?” என்றான்‌. 


குழியின்‌ பின்னால்‌ தவழ்ந்து கரையேற முயன்று வழுக்கி 
மீண்டும்‌ விழுந்து உருண்டெழுந்துகொண்டிருந்தவன்‌ 
விண்ணரசன்‌ என்பதை எண்ணுகையில்‌ நாரதர்‌ 
நீள்மூச்செறிந்தார்‌. “எழுக, தேவர்க்கரசே!” என்றார்‌. 
மங்கலாக புன்னகைத்தபடி குழறிய குரலில்‌ “தேன்‌ 
இனிது. தேனாடல்‌ அதனினும்‌ இனிது” என்று இந்திரன்‌ 
சொன்னான்‌. “எழுக! நீ வெல்ல வேண்டியது அமராவதி” 
என்றார்‌ நாரதர்‌. அவன்‌ மெல்ல கையூன்றி நிமிர்ந்து 
“இப்போது நான்‌ அமராவதியில்தான்‌ இருந்தேன்‌” 
என்றான்‌. “பன்னிரு கோடி பொன்மாடங்கள்‌ கொண்ட 
பெருநகர்‌. ஒளிச்சிறகுகளுடன்‌ தேவர்கள்‌. 
செல்வங்களுக்கெல்லாம்‌ தலையாயவை செறிந்த 
கருவூலம்‌. வெண்ணிற யானை. பொற்கொம்புள்ள பசு. 
புலரிகதிரென அரியணை. பேரழகுகொண்ட துணைவி...” 


“அது பொய்‌. அரசே, இது மலர்களில்‌ நிறைந்த நறுந்தேன்‌. 
வண்டுகளைப்‌ பித்தாக்கும்பொருட்டு தெய்வங்கள்‌ இதை 
அவற்றின்‌ இதழ்களில்‌ சேர்க்கின்றன. வாழ்நாள்‌ முழுக்க 
மலரிலிருந்து மலர்‌ தேடி ஒருபோதும்‌ நிறைவுறாது 
பண்ணிசைத்து பறந்து பறந்து அழிவதே வண்டுகளின்‌ 
வாழ்வென வகுத்துள்ளது புவி சமைத்த நெறி. 
பேதைமையை விளம்புவது இது. இதை உண்ணும்‌ 
ஒவ்வொரு சித்தத்திற்குள்ளும்‌ ஒரு பொன்னுலகு 
பொலிந்து மறைகிறது” என்றார்‌ நாரதர்‌. 


“நாரதரே, வெளியே பருவடிவுகொண்டு இருக்கும்‌ 
பொன்னுலகு அருளும்‌ அனைத்து உவகைகளையும்‌ 


ஓர்‌ இடம்‌ உண்டு.” 

விதுரன்‌ “நான்‌ விவாதிக்க விரும்பவில்லை. காசி நாட்டு 
இளவரசியரை பிதாமகர்‌ பீஷ்மர்‌ கவர்ந்து வந்தது 
சரியானதென்றே நான்‌ இன்றும்‌ நினைக்கிறேன்‌. அ 
அஸ்தினபுரியை காத்தது. அதற்காக அஸ்தினபுரி மீது 
அம்பாதேவியின்‌ தீச்சொல்‌ விழுந்தது என்கிறார்கள்‌. 
ஆனால்‌ அவ்வண்ணம்‌ நோக்கினால்‌ தீச்சொல்விழாத 
தேசம்‌ என்ற ஒன்று இப்புவியில்‌ இருக்க இயலாது” 
என்றான்‌. 


கசப்பை உச்சமாக வெளிப்படுத்தும்‌ சிரிப்பு ஒன்றை 
பாண்டு அடைந்திருந்தான்‌ என்று விதுரன்‌ அறிவான்‌. 
பாண்டு சிரித்து “நான்‌ ஒரு அரசியல்‌ மதியூகியாக 
பிறக்காமலிருக்க முற்பிறவியில்‌ தவம்‌ செய்திருக்கிறேன்‌” 
என்றான்‌. “இளவரசே, தாங்கள்‌ இந்த சுயம்வரத்தில்‌ 
கலந்துகொள்வதாக முடிவெடுத்துதான்‌ இத்தனை 
தொலைவு வந்திருக்கிறோம்‌. அது நம்‌ பிதாமகரின்‌ 
ஆணை” என்று விதுரன்‌ சொன்னான்‌. 


“பிதாமகர்‌ எடுக்கும்‌ இரண்டாவது பெரும்‌ பிழைமுடிவு 
இது. அன்று கங்கையை சிறை கொண்டு வந்தார்‌. 
இப்போது யமுனையை சிறை கொண்டு செல்ல 
வந்திருக்கிறார்‌” பாண்டு சொன்னான்‌. “என்‌ தந்தை 
பிதாமகர்‌ செய்த பிழையின்‌ விஷத்தை அன்று உண்டார்‌. 
இன்று எனக்காக அதை கிண்ணத்தில்‌ ஊற்றுகிறார்‌” 
பல்லைக்கடித்து “உயிருடனும்‌ உணர்வுடனும்‌ சதுரங்கக்‌ 
காயாக இருக்க இயலாது” என்றான்‌. 


விதுரன்‌ “உங்கள்‌ ஐயங்களுக்கு நான்‌ விளக்கமளிக்க 
இயலாது இளவரசே... நான்‌ இந்த ஆட்டத்தை 
ஒருங்கமைக்கவில்லை. இதை பிதாமகர்‌ ஏன்‌ 
முன்னெடுக்கிறார்‌ என்றும்‌ அறியேன்‌. ஆனால்‌ இது 
எப்படி முடியும்‌ என்று என்னால்‌ உறுதியாகக்‌ கூறமுடியும்‌” 
என்றான்‌. பாண்டு ஏறிட்டுப்பார்த்தான்‌. “இம்முறை 
பிதாமகரின்‌ கரங்களை படைகள்‌ மீறிச்‌ 
செல்லவிருக்கின்றன.” பாண்டுவின்‌ பார்வை 
கூர்மைகொண்டது. 


பாண்டுவின்‌ பார்வையை நோக்கியபடி விதுரன்‌ 
கூறினான்‌ “அஸ்தினபுரிக்கு மருகியாக மகளைத்தர 
இயலுமா என்று கேட்டு பலபத்ரரின்‌ தூது வந்தபோது 
குந்திபோஜன்‌ வேறு எந்த முடிவை எடுத்திருக்க இயலும்‌? 
பீஷ்மர்‌ காசிநாட்டு இளவரசியை கவர்ந்து சென்ற 
கதையை பாரதவர்ஷத்தில்‌ அனைவரும்‌ அறிவர்‌. 


இந்த மது உருவாக்கும்‌ பொய்யுலகும்‌ அருளுமென்றால்‌ 
இது எவ்வகையில்‌ குறைவுபட்டது? தேறலை பழிக்காதீர்‌. 
இனிமை மட்டுமே கொண்ட ஒன்று இப்புவியில்‌ 
பிறிதொன்றில்லை” என்றான்‌ இந்திரன்‌. “உணவென்றால்‌ 
அது தெவிட்டியாகவேண்டும்‌. இனிமை மட்டுமே கொண்ட 
ஒன்றை நாம்‌ உண்பதில்லை. அது நம்மை உண்கிறது. 
உன்னை இது கரைத்தழிப்பதை சட 
என்றார்‌. “இனித்து இனித்து கரைந்தழிவதற்கு அப்பால்‌ 
பிறவிக்கான பொருளேதும்‌ உண்டா?” என்றான்‌ இந்திரன்‌. 


“நீ ஒரு கனவின்‌ துளியென்றால்‌, நீ கொள்வதே பொருள்‌. 
மூடா, தன்னை உருவென இருப்பென ஆக்கிய 
ஆற்றலின்‌ ஆணையை மீறும்‌ உரிமை அசுரருக்கோ 
தேவருக்கோ மானுடருக்கோ தெய்வங்களுக்கோ இல்லை” 
என்றார்‌ நாரதர்‌. இந்திரன்‌ சோம்பலுடன்‌ உடல்நெளித்து 
“ஆயிரம்‌ ஆண்டு நான்‌ இவ்வுடலில்‌ எழவேயில்லை. 
இச்சிறுதுளிக்குள்‌ ஒரு பெரும்பொன்னுலகு எழுந்து 
விரிந்தது. எண்ணுகையில்‌ இப்புவி ஒரு பொருட்டல்ல 
என்றே துணிகிறேன்‌” என்றான்‌. 


சொல்லிப்‌ பயனில்லை என உணர்ந்து நாரதர்‌ சீறியபடி 
பாய்ந்து சிறகு விரித்து இந்திரனின்‌ தலையில்‌ தன்‌ 
கொடுக்கால்‌ கொட்டினார்‌. அதன்‌ நச்சு உள்ளே செல்ல 
பெருவலியில்‌ துடித்து அலறியபடி அவன்‌ செயலிழந்து 
அமர்ந்தான்‌. தன்‌ கால்களால்‌ அவனைக்‌ கவ்வி தூக்கி 
எடுத்து வெளியே கொண்டுசென்று காலை வெயிலேற்று 
வெம்மை கொள்ளத்‌ தொடங்கியிருந்த ஆற்றுமணலில்‌ 
இட்டார்‌. 

சுடுமணலில்‌ புரண்டு சிறகுகள்‌ பொசுங்க கதறி அழுதபடி 
தவித்தான்‌ இந்திரன்‌. “எத்தனை மதுவுண்டாலும்‌ 
இவ்வெம்மையை உன்னால்‌ கடக்க முடியாது. நீ 
விழையும்‌ அனைத்து மதுவையும்‌ கொண்டுவரச்‌ 
செய்கிறேன்‌, இவ்வுண்மையை கடந்துசெல்‌ பார்ப்போம்‌!” 
என்றார்‌ நாரதர்‌. இந்திரன்‌ தவழ்ந்து சென்று நதியின்‌ 
விளிம்பை அடைந்து அலைகளில்‌ ஏறி ஆழத்தில்‌ 
பாய்ந்து மூழ்கி எழுந்து தன்‌ சிறகுகளை 
உதறிக்கொண்டான்‌. மூழ்கிமூழ்கி குளிர்‌ நீரை உதறி 
மீண்டபோது அவன்‌ சித்தம்‌ தெளிந்திருந்தது. 


அருகே கடந்துசென்ற இலையொன்றைப்‌ பற்றி மேலேறி 


அமர்ந்தபோது மெல்ல சித்தம்‌ மீண்டுவந்தது. 
நீள்மூச்சுகள்‌ விட்டபடி சோர்ந்து விழுந்து கைகளை 


உரசிக்கொண்டான்‌. சிறகுகள்‌ உலர்ந்ததும்‌ எழுந்தமர்ந்து 
விழிகளை உருட்டியபடி “நான்‌ செய்வதற்கென்ன 
உள்ளது, நாரதரே?” என்றான்‌. “நீ வென்றெடுப்பதற்கு ஓர்‌ 
உலகுள்ளது. அதை வென்றேயாக வேண்டிய கடமை 
உள்ளது” என்றார்‌ நாரதர்‌. 

ஆயிரமாண்டு இந்திரனின்‌ சித்தத்தில்‌ படிந்த 
தேன்விழுதுகள்‌ அனைத்தையும்‌ கங்கை கழுவி 
அகற்றியது. சாம்பல்‌ அகன்று அனல்‌ எழுவதுபோல்‌ 
அவன்‌ தன்னிலை மீண்டான்‌. கரைசேர்ந்து தன்‌ முழு 
நினைவுடன்‌ அவன்‌ மீண்டான்‌. பொன்னிற உடலும்‌ 
சுடர்கொண்ட கண்களுமாக நின்று வணங்கி “முனிவர்‌ 
தலைவரே, என்னை வாழ்த்துக! இதோ, மீண்டு 
வந்துள்ளேன்‌” என்றான்‌. தன்‌ உரு மீண்டு அவன்‌ முன்‌ 
வந்த நாரதர்‌ “உன்‌ தருணம்‌ நெருங்கிவிட்டது. 
விருத்திரனை நீ வென்றாகவேண்டும்‌. ஆயிரம்‌ ஆண்டு 
இந்திரன்‌ அரியணையில்‌ அவன்‌ அமர்ந்திருந்தான்‌ 
என்றால்‌ அவனை மும்மூர்த்திகளும்‌ வாழ்த்தியாக 
வேண்டுமென்பதே நெறி. மும்மூர்த்திகளின்‌ அருள்‌ 
பெற்றபின்‌ அவனே இந்த யுகத்தின்‌ இந்திரன்‌ 
எனப்படுவான்‌” என்றார்‌. 


“நான்‌ என்ன செய்யவேண்டும்‌?” என்றான்‌ இந்திரன்‌. 
“அவன்‌ நகரம்‌ அழிக்கப்படவேண்டும்‌. நகர்‌ காக்க அவன்‌ 
விண்ணுலகிலிருந்து படைகொண்டு எழும்போது 
அவனைக்‌ கொன்று வெல்ல வேண்டும்‌” என்று நாரதர்‌ 
சொன்னார்‌. “ஆம்‌, அது ஒன்றே வழி. ஆனால்‌ அவனை 
வெல்லும்‌ ஆற்றல்‌ என்‌ படைகளுக்கு இல்லை. என்‌ 
படைக்கலங்கள்‌ எதனாலும்‌ கணந்தோறும்‌ வளரும்‌ 
அவன்‌ பெருங்கோட்டைகளை அழிக்கவும்‌ 
முடிவதில்லை” என்று இந்திரன்‌ சொன்னான்‌. 
“அப்போரின்‌ அனைத்து செய்திகளையும்‌ நான்‌ 
அறிந்தேன்‌. எவ்வண்ணம்‌ விருத்திரன்‌ அந்நகரை 
அமைத்தான்‌ என்பதை உசாவி உணர்ந்தேன்‌” என்று 
நாரதர்‌ விளக்கினார்‌. 


த்வஷ்டாவின்‌ மைந்தனாகப்‌ பிறந்தவன்‌ தன்‌ ஏழு 
வயதில்‌ தந்தையிடம்‌ ஒரு வினாவை கேட்டான்‌. 
“தந்தையே, வேதங்களில்‌ தலையாயது எது?” அவர்‌ 
“ரிக்வேதம்‌” என்றார்‌. “ரிக்வேதத்தில்‌ தலையாயது எது?” 
என்று அவன்‌ கேட்டான்‌ “நாசதீய சிருஷ்டி கீதம்‌” என்று 
அவர்‌ சொன்னார்‌. “சிருஷ்டி கீதத்தில்‌ தலையாயது எது?” 
என்று அவன்‌ கேட்டான்‌. “அதன்‌ முதல்‌ வரி” என்று அவர்‌ 


சொன்னார்‌. “முதலில்‌ பொற்கரு எழுந்தது.” மைந்தன்‌ 
“அம்முதல்‌ வரியில்‌ தலையாயது எது?” என்று கேட்டான்‌. 
“முதற்சொல்‌, முதல்‌ எனும்‌ சொல்‌” என்றார்‌ தந்தை. 
“தந்தையே, அச்சொல்‌ ஒன்றே போதும்‌. ஒரு சொல்லில்‌ 
இல்லாத வேதம்‌ முழு பாடல்பெருக்கிலும்‌ இருக்க 
வழியில்லை” என்றபின்‌ தந்தையிடம்‌ விடைபெற்று 
அவன்‌ கிளம்பிச்‌ சென்றான்‌. 


தெற்கே பெருங்கடல்முனையை சென்றடைந்து 
வருணனிடம்‌ கேட்டான்‌ “என்‌ குடிமூத்தோனே, ஒரு சொல்‌ 
மட்டும்‌ என்னில்‌ எஞ்சியிருக்கச்‌ செய்க!” வருணன்‌ தன்‌ 
அலைப்பரப்பை விலக்கி ஒரு தீவைக்‌ காட்டினான்‌. 
பிரணவம்‌ என்னும்‌ அந்தத்‌ தீவில்‌ வெண்மணல்‌ மட்டுமே 
இருந்தது. பறவைகளும்‌ அங்கு செல்லவில்லை. அங்கு 
சூழ்ந்த அலைகள்‌ அத்தனை ஒலிகளையும்‌ உண்டு 
ஓங்காரமென்றாக்கின. அங்கு அமர்ந்து அவ்வொரு 
சொல்லை ஊழ்கப்‌ புள்ளியென நிறுத்தி விருத்திரன்‌ 
தவம்‌ செய்தான்‌. அவ்வொரு புள்ளியை கோடிமுறை 
திறந்து அதனுள்‌ எழுந்த முடிவிலியைக்‌ கண்டான்‌. 
அவன்‌ தந்தையென்றே வடிவுகொண்டு முன்னால்‌ 
வந்தது அது. “மைந்த, நீ விழைவதென்ன?” என்றது. 


“எந்தையே, என்‌ தந்தைகொண்ட இலக்கு நிறைவேற 
வேண்டும்‌. அதற்கு எனக்கு மூன்று நற்சொற்கள்‌ தேவை” 
என்றான்‌. “கேள்‌” என்றது இறை. “கணந்தோறும்‌ 
தானாகவே வளரும்‌ ஒரு நகரம்‌ எனக்குத்‌ தேவை” என்று 
அவன்‌ சொன்னான்‌. “ஆம்‌, அவ்வாறே ஆகுக!” 
“தந்தையே, என்‌ நகரம்‌ மண்ணிலுள்ள பாறைகளாலோ 
மரங்களாலோ உலோகங்களாலோ வெல்லப்படலாகாது. 
மானுடர்‌ இயற்றிய எக்கருவிகளாலும்‌ அது 
எதிர்க்கப்படலாகாது. விண்ணிலுள்ள தேவர்களோ 
தெய்வங்களோ மண்ணிலுள்ள மானுடரோ கொண்ட 
எப்படைக்கலமும்‌ என்னை கொல்லலாகாது” என்று 
அவன்‌ கேட்டான்‌. “ஆம்‌, அவ்வாறே ஆகுக!” என்றது 
முடிவிலி. 


கண்விழித்தெழுந்து தன்‌ தந்தையைத்‌ தேடி வந்தான்‌. 
“உங்கள்‌ கனவை நிறைவேற்றிய பின்னர்‌ மட்டுமே இனி 
உங்களை பார்ப்பேன்‌, தந்தையே. நான்‌ வெல்கவென்று 
அருளுங்கள்‌” என்றான்‌. “அவ்வாறே” என்று த்வஷ்டா 
தன்‌ மைந்தனின்‌ தலைதொட்டு வாழ்த்தினார்‌. 
“விண்ணுக்கும்‌ மண்ணுக்கும்‌ இடைப்பட்ட மூச்சுலகில்‌ 
அனல்கொண்ட புயல்காற்றுகளென அலைந்து 
கொண்டிருக்கின்றனர்‌ உன்‌ தமையர்‌ பலனும்‌ 
திரிசிரஸும்‌. அவர்களை அனலவித்து அமையவைக்கும்‌ 


புனலும்‌ அன்னமும்‌ உன்‌ கைகளிலிருந்து விழவேண்டும்‌. 
இந்திரனை வென்றபின்‌ நீ அதை இயற்றுக!” என்றார்‌. 
“அவ்வாறே” என்றபின்‌ அவன்‌ கிளம்பிச்‌ சென்றான்‌. 


ஏழு பெருநிலங்களை அவன்‌ கடந்து சென்றான்‌. தானாக 
வளரும்‌ ஒரு நகரம்‌ தனக்கென அமையுமென்ற 
சொல்லை கைக்கொண்டு தேடிச்‌ சென்றான்‌. 
பெரும்பாலையருகே மென்மணல்‌ மீது இரவில்‌ 
துயில்வதன்பொருட்டு படுத்தபோது 
அவ்வெண்ணத்தையே நெஞ்சில்‌ நிறைத்து விண்ணை 
நோக்கிக்கொண்டிருந்தான்‌. அனல்‌ பெருகும்‌, புனலும்‌ 
பெருகும்‌. அவை அணையும்‌, வற்றும்‌. அணையாத, 
வற்றாத ஒன்றால்‌ அமைவதே என்‌ கோட்டை என்று 
அவன்‌ தனக்குள்‌ சொல்லிக்கொண்டான்‌. 


துயின்று கண்திறந்தபோது தன்னைச்‌ சுற்றி நூறு 
பெரும்மண்குவைகள்‌ எழுந்திருப்பதைக்‌ கண்டான்‌. 
திடுக்கிட்டு நோக்கியபோது அவை அனைத்தும்‌ சிதல்‌ 
புற்றுகள்‌ என்று தெரிந்தது. ஓரிரவில்‌ இப்பெரும்புற்றுகள்‌ 
எப்படி எழுந்தன என்று அவன்‌ வியந்தான்‌. 


ஒரு புற்றை சுட்டுவிரலால்‌ உடைத்து அதிலிருந்து 
வெண்ணிறச்‌ சிற்றுடல்கொண்ட சிதலெறும்பு ஒன்றை 
எடுத்து சுட்டுவிரலில்‌ வைத்து தன்‌ கண்முன்‌ 
கொண்டுவந்தான்‌. “சிற்றுயிரே, சொல்க! இப்பெரும்‌ 
ஆற்றல்‌ எப்படி உனக்கமைந்தது?” என்று அவன்‌ 
கேட்டான்‌. “நான்‌ சிற்றுயிரல்ல, இப்புவியில்‌ இருக்கும்‌ 
பேருயிர்களில்‌ ஒன்று. என்‌ முன்‌ மானுடரும்‌ 
விலங்குகளும்‌ வான்நிறைக்கும்‌ பறவைகளும்‌ 
சிறுதுளிகளே” என்றது சிதல்‌. “ஏனெனில்‌ இச்சிற்றுடல்‌ 
அல்ல நான்‌ என்பது. கோடானுகோடி உடல்களில்‌ எரியும்‌ 
உயிரின்‌ பெருந்தொகை நான்‌.” 


“ஆம்‌, சிதலே என்‌ நகரை அமைக்கும்‌ புவியின்‌ஆற்றல்‌' 
என்று அவன்‌ எண்ணிக்கொண்டான்‌. “மண்ணுக்குள்‌ 
வாழும்‌ முதல்‌ மூதாதையின்‌ பெயரால்‌, அவர்‌ 
மைந்தராகிய த்வஷ்டாவின்‌ பெயரால்‌, மண்ணிலிருந்து 
எழுந்த அசுரனாகையால்‌ உங்களை பணிந்து 
கேட்கிறேன்‌, சிற்றுருவரே. எனக்கு அருள்‌ புரிக!” என்று 
அவன்‌ சொன்னான்‌. “ஆம்‌, நீயும்‌ எங்கள்‌ குலமே” என்றது 
சிதல்‌. “உன்னை நாங்கள்‌ ஏற்கிறோம்‌. பன்னிரு 
பெருங்குலங்களாகப்‌ பிரிந்து உன்னை துணைப்போம்‌. 
னால்‌ எங்கள்‌ அன்னம்பெருக நீ உதவவேண்டும்‌. 
ஒவ்வொருநாளும்‌ எங்களுக்கு உண்ணக்குறையாது 
அன்னம்‌ அளித்தாகவேண்டும்‌.” “ஆம்‌, ஆணை” 


என்றான்‌ விருத்திரன்‌. 

“சிதல்களின்‌ ஆணை பெற்று அவன்‌ தேடிச்‌ சென்று 
கண்டடைந்த இடமே புற்றிகபுரி. அங்கு சிதல்புற்றுகள்‌ 
ஒன்றன்மேல்‌ ஒன்றென மண்ணலை என மலைநிரை 
என எழுந்து அமைத்த தொண்ணூற்றொன்பது 
கோட்டைகள்‌ சூழ்ந்தது அவன்‌ நகர்‌. விண்ணோரும்‌ 
மண்ணோரும்‌ கைகொள்ளும்‌ எப்படைக்கலமும்‌ 
சிதல்களை அழிக்க முடியாது என்றறிக! ஏனெனில்‌ 
காலத்தின்‌ அளவுக்கே பெரியவை அவை. காலமே ஆன 
பிறிதொன்றே அதை வெல்ல முடியும்‌” என்றார்‌ நாரதர்‌. 


இந்திரன்‌ சோர்வுடன்‌ “நான்‌ என்ன செய்ய முடியும்‌, 
முனிவரே? அந்நகரை அழிக்க நானறிந்த 
எவ்விசையாலும்‌ இயலாது என்றல்லவா 
முதற்தந்தையிடமிருந்து அவன்‌ வரம்‌ பெற்றிருக்கிறான்‌? 
முதல்‌ முறையாக மண்‌ விண்ணை முற்றிலும்‌ வெல்கிறது 
என்றல்லவா அதற்குப்‌ பொருள்‌?” என்றான்‌. 


“வேந்தனே, மண்ணும்‌ விண்ணும்‌ ஒன்றையொன்று 
வளர்ப்பவை. மண்‌ அளிக்கும்‌ அவியும்‌ சொல்லும்‌ 
விண்ணாளும்‌ தேவர்களுக்கானது. தேவர்கள்‌ அளிக்கும்‌ 
மழையாலும்‌ ஒளியாலும்‌ காற்றாலும்‌ மண்‌ செழிக்கிறது. 
மண்ணுக்கும்‌ விண்ணுக்கும்‌ நடுவே துலாமுள்‌ என 
நின்றிருக்கும்‌ அனலே நிகர்நிலையை புரக்கிறது. 
அந்நிகர்நிலை இன்று அழிந்துள்ளது. விண்‌ சரிந்து மண்‌ 
எழுந்தால்‌ மண்ணைக்‌ காக்கும்‌ விண்விசைகளும்‌ 
அழியும்‌. விளைவாக மண்ணும்‌ அழியும்‌” என்றார்‌ நாரதர்‌. 
“என்னைத்‌ தேடி வந்து இந்நிகரில்‌ அழிவைச்‌ 
சொன்னவன்‌ அனலோன்‌. நீ வென்றேயாகவேண்டும்‌. 
விருத்திரனை வெல்லாது இப்புவி வாழ பிறிதொரு 
வழியில்லை.” 


இந்திரன்‌ தன்னுள்‌ என “ஆம்‌, அவனை 
வென்றாகவேண்டும்‌” என்றான்‌. “எவ்வண்ணமேனும்‌ 
நிகழ்த்தப்படவேண்டுமென உறுதிபூணப்பட்ட ஒரு செயல்‌ 
நிகழ்ந்தே ஆகும்‌ என்று உணர்க! நீ இழப்பது 
எதுவென்றாலும்‌ இக்கடனை முடிப்பாய்‌ என்றால்‌ 
இங்கிருந்தே கிளம்புக!” என்றார்‌ நாரதர்‌. “ஆம்‌, என்னை 
க்கிய தெய்வங்கள்‌ மேல்‌ ஆணையாக!” என்று 
இந்திரன்‌ வஞ்சினம்‌ உரைத்தான்‌. 
“நீ வெல்வாய்‌. வெற்றியையே வேதம்‌ அறைகூவுகிறது. 
வேதமுதல்வனாகிய உன்னை வெற்றிநோக்கி 
கொண்டுசெல்லும்‌ ஊர்தி அதுவே. ஆயிரம்‌ வேள்விகளில்‌ 


இக்கணம்‌ முதல்‌ ஒழியாது அவிசொரியப்படும்‌. உன்னை 
ஊக்கும்‌ வேதச்சொல்‌ ஒரு கணமேனும்‌ ஓயாது முழங்கும்‌. 
இடியின்‌ தலைவனே, உன்‌ போர்முரசென்றாகுக வேதம்‌!” 
என்றார்‌ நாரதர்‌. 

சதகூபம்‌ என்னும்‌ காட்டில்‌ கங்கையின்‌ கரையில்‌ தன்‌ 
முன்‌ அமர்ந்திருந்த இந்திரனிடம்‌ நாரதர்‌ சொன்னார்‌ 
“அரசே, வல்லமைகொண்ட ஒருவனை வெல்ல சிறந்த 
வழியென்பது அவனுக்கு நிகரான வல்லமைகொண்ட 
ஒருவனை எவ்வண்ணமேனும்‌ நம்முடன்‌ 
சேர்த்துக்கொள்வதே. எண்ணுக, புவி கொண்ட முதல்‌ 
வல்லமைகள்‌ எவை? காற்று, அனல்‌, நீர்‌.” இந்திரன்‌ சற்றே 
துடிப்புடன்‌ முன்வந்து “அனலவன்‌ எத்தரப்பும்‌ 
எடுக்கமாட்டான்‌. காற்று நம்மை துணைக்கலாகும்‌” 
என்றான்‌. “ஆம்‌, ஆனால்‌ அது முடிவற்றதல்ல. 
குன்றாததும்‌ அல்ல” என்றார்‌ நாரதர்‌. 


“அவ்வண்ணமெனில்‌, நீர்‌?” என்றான்‌ இந்திரன்‌. “நீரின்‌ 
நான்கு வடிவங்கள்‌ புவியில்‌ உள்ளன. மழை, ஊற்று, 
ஆறு, கடல்‌” என்றார்‌ நாரதர்‌. “கடலே காலத்தின்‌ வடிவம்‌. 
கடலை துணைக்‌ கொள்வோம்‌” என்று அவர்‌ 
சொன்னதும்‌ இந்திரன்‌ உளம்‌ தளர்ந்தான்‌. “முனிவரே, 
வருணன்‌ அசுரர்‌ குடிப்பிறந்தோன்‌. அசுரகுடித்‌ 
தலைவனாக அமர்ந்திருக்கும்‌ ஒருவனை எதிர்க்க 
ஒருபோதும்‌ அவன்‌ ஒப்புக்கொள்ளப்போவதில்லை.” 
நாரதர்‌ புன்னகைத்து “ஆம்‌. ஆனால்‌ ஒரு வினா அவனில்‌ 
வளரும்‌. புவியில்‌ இன்றிருப்பதில்‌ முதன்மையான 
அசுரன்‌ யார்‌?” என்றார்‌. இந்திரன்‌ அதை புரிந்துகொண்டு 
புன்னகைத்தான்‌. 


முதிய அந்தணன்‌ உருவம்‌ பூண்டு கைக்கழியும்‌ 
தோள்முடிச்சும்‌ முப்புரியும்‌ அனல்கட்டையும்‌ தர்ப்பையும்‌ 
கொண்டு இந்திரன்‌ மேற்கே அலைத்த கடலின்‌ 
விளிம்புக்கு வந்தான்‌. தன்‌ கையில்‌ இருந்த கழியால்‌ கடல்‌ 
அலைகளை அடித்துக்‌ கிழிக்கத்‌ தொடங்கினான்‌. 
சலிக்காது சினத்துடனும்‌ ஆற்றாமையுடனும்‌ அவன்‌ 
அதைச்‌ செய்துகொண்டிருப்பதைக்‌ கண்டு அலைகள்‌ 
என சுருண்டு கரைதொட்டு உருக்கொண்டு எழுந்து 
அவனருகே வந்த வருணன்‌ கேட்டான்‌ “அந்தணரே, இங்கு 
என்ன செய்கிறீர்‌?” “அலைகளை கிழிக்கிறேன்‌” என்றார்‌ 
அந்தணர்‌. “அடித்து கிழிக்கலாகுமா நீரை? அது 
இணையும்‌ தன்மைகொண்டதல்லவா?” என்றான்‌ 
வருணன்‌. “அடிமேல்‌ அடிவைத்தால்‌ நீரையும்‌ 


கிழிக்கலாகும்‌” என்றார்‌ அந்தணர்‌. 


நீள்தாடியும்‌ குழலும்‌ அலைபுரள நீலநிற ஆடையுடன்‌ 
நின்ற வருணன்‌ “ஏன்‌ இதை செய்கிறீர்‌?” என்றான்‌. “புவி 
அனைத்திற்கும்‌ உரிய முதலரசனைத்‌ தேடி 
சென்றுகொண்டிருக்கிறேன்‌. வழியில்‌ இந்த நீர்ப்பெருக்கு 
என்னை தடுக்கிறது” என்றார்‌ அந்தணர்‌. 
“புவியனைத்திற்கும்‌ அரசன்‌ யார்‌?” என்று வருணன்‌ 
கேட்டான்‌. “விருத்திரன்‌. அவனே இன்று விண்ணகத்தை 
ஆள்கிறான்‌. அசுரப்‌ பேருருவனின்‌ ஆட்சியில்‌ இப்படி 
ஒரு எளிய நீர்வெளி கட்டற்று கொந்தளிப்பதை அவன்‌ 
எப்படி ஓப்புக்கொள்கிறான்‌ என்றே புரியவில்லை” 
என்றார்‌ அந்தணர்‌. 

புருவம்‌ சுளிக்க சினத்தை அடக்கி வருணன்‌ கேட்டான்‌ 
“இது ஆழி என்று அறிவீரா?” அந்தணர்‌ “ஆம்‌, அறிவேன்‌. 
இது வருணனின்‌ உடல்‌. இன்று வருணனின்‌ மேல்‌ 
விருத்திரனின்‌ கோல்‌ நாட்டப்பட்டுவிட்டது. விண்ணேகி 
விருத்திரனைக்‌ கண்டதுமே வருணனைக்‌ குறித்து நான்‌ 
துயர்‌ சொல்லப்போகிறேன்‌. என்னைப்போன்ற எளியோர்‌ 
அவனை அடையும்‌ வழிகள்‌ அனைத்தையும்‌ இந்த 
பொறுப்பற்ற நீலநீர்க்‌ கொந்தளிப்பு சூழ்ந்துள்ளது. இதன்‌ 
பொருளற்ற அலைகளுக்குமேல்‌ தன்‌ செங்கோலால்‌ ஒரு 
கோடு கிழித்து ஒரு பாதையை அவன்‌ 
அமைக்கவேண்டும்‌. அன்றி அவன்‌ தன்‌ சொல்லைச்‌ 
சரடாக்கி இந்த மாளாத்‌ திமிறலை கட்டிப்போட 
வேண்டும்‌” என்றார்‌. 


ஏளனத்துடன்‌ இதழ்கோட நகைத்து “வருணனை வெல்ல 
விருத்திரனால்‌ இயலுமென்று எவர்‌ சொன்னது 
உங்களிடம்‌?” என்றான்‌ கடலரசன்‌. “வருணன்‌ இந்திரனை 
தலைவனென ஏற்றுக்கொண்டான்‌ என்பது நான்‌ கற்ற 
அனைத்து நூல்களிலும்‌ உள்ளது” என்றார்‌ அந்தணர்‌. 
“எந்நூலில்‌ உள்ளது?” என்று சினத்துடன்‌ உரத்த குரலில்‌ 
வருணன்‌ கேட்டான்‌. “விருத்திரன்‌ புகழ்‌ பாடும்‌ அனைத்து 
நூல்களிலும்‌” என்றார்‌ அந்தணர்‌. “இது என்‌ சொல்‌, இதை 
நம்புக! நூலில்‌ பதிந்ததே காலத்தில்‌ வாழ்வது.” 


வருணன்‌ சீற்றத்துடன்‌ “அது பொய்‌. இப்புவியில்‌ எனக்கு 
நிகரென அசுரன்‌ யாருமில்லை” என்றான்‌. 
“அவ்வண்ணமெனில்‌ விருத்திரனை இங்கு வரவழைத்து 
எனக்குக்‌ காட்டு” என்று இந்திரன்‌ சொன்னான்‌. வருணன்‌ 
புன்னகைத்து “இதோ” என்று கூறி அலைவடிவு 
கொண்டான்‌. ஆயிரம்‌ முறை தன்‌ கைகளால்‌ நிலத்தை 
அறைந்து “விருத்திரனே, இங்கு எழுக!” என்று 


கூவினான்‌. 


அவ்வொலி இந்திர உலகில்‌ இந்திராணியுடன்‌ 
மலர்வனத்தில்‌ காதலாடிக்கொண்டிருந்த விருத்திரனின்‌ 
செவியில்‌ விழவில்லை. மதுக்கிண்ணத்துடன்‌ இருந்த 
அவன்‌ மெல்லிய அலையோசை ஒன்றையே கேட்டான்‌ 
“என்ன?” என்று இந்திராணி கேட்டபோது 
“அலையோசைபோல்‌ ஒன்று” என்றான்‌. “அது அலை 
ஓசை அல்ல. உங்களுக்கு சேடியர்‌ வீசும்‌ சாமரத்தின்‌ ஒலி” 
என்றாள்‌ இந்திராணி. “ஆம்‌” என்று விருத்திரன்‌ 
புன்னகைத்தான்‌. மதுக்குடுவைகளுடன்‌ இரு சேடியர்‌ 
அருகே வர அவர்களை நோக்கி கையசைத்தான்‌. 


மீண்டும்‌ உருக்கொண்டு எழுந்து வந்த வருணனின்‌ முகம்‌ 
சினம்‌ கொண்டு சுருங்கியிருந்தது. தன்‌ உருமீண்ட 
இந்திரன்‌ “அசுரர்‌ பேருருவே, நான்‌ இந்திரன்‌. உம்‌ நிகரற்ற 
ஆற்றல்‌ எவ்வண்ணம்‌ ஏமாற்றப்பட்டுவிட்டது என்பதை 
சொல்லும்பொருட்டே இவ்வுருவில்‌ வந்தேன்‌” என்றான்‌. 
சினமும்‌ ஆற்றாமையுமாக வருணன்‌ 
பெருமூச்சுவிட்டான்‌. “என்‌ நகரை வென்று, என்‌ 
துணைவியைக்‌ கொண்டு, என்‌ அரியணையில்‌ 
அமர்ந்திருக்கிறான்‌ அவன்‌. அவனை வஞ்சம்‌ 
தீர்க்கும்பொருட்டு இங்கு வந்தேன்‌. அவனுக்கு நிகரான 
ஆற்றல்‌ ஒன்று என்னுடன்‌ இருக்கையிலேயே அவனை 
வெல்ல முடியும்‌” என்றான்‌. 


வருணன்‌ “நீர்‌ விண்ணவர்‌. விண்ணவர்‌ என்றும்‌ 
அசுரர்க்கு எதிரானவர்‌. அசுரனாகிய எனது துணை 
ஒருபோதும்‌ உமக்கில்லை” என்று திரும்பப்போனான்‌. 
அவன்‌ தோளைப்பற்றி “பொறுங்கள்‌! நான்‌ 
விண்ணவன்‌, ஆனால்‌ விண்நகரை விட்டு வந்தபின்‌ 
என்னை எப்படி விண்ணவன்‌ என்று சொல்ல முடியும்‌? 
இதோ, இவ்வலைகளில்‌ திகழும்‌ காலப்பெருக்கை 
சான்றாக்கி உமக்கு நான்‌ வாக்குறுதி அளிக்கிறேன்‌. 
ஒருபோதும்‌ விண்ணவர்‌ உமக்கு எதிராக எழமாட்டார்‌. 
எனக்கு நிகரான இடத்தில்‌ விண்ணவனாக உம்மை 
அமைக்க நான்‌ படைப்புத்தெய்வத்திடம்‌ கோருவேன்‌. 
நான்‌ கிழக்கென்றால்‌ நீர்‌ மேற்கு. என்றும்‌ உம்‌ 
துணைவனாகவே திகழ்வேன்‌” என்றான்‌. 


வருணன்‌ முகம்‌ சற்று கனிந்ததை உணர்ந்து அவன்‌ இரு 
கைகளையும்‌ பற்றிக்கொண்டு “இதோ, மூன்று 
தெய்வங்களின்மேல்‌ ஆணையாக சொல்கிறேன்‌. இனி 
எந்த வேள்வியிலும்‌ எனக்கு அளிக்கப்படும்‌ அவியில்‌ 
நேர்பாதி உமக்குரியது. ஆயிரம்‌ ஆண்டு வேள்வியில்‌ அவி 


கொண்டு இருந்தால்‌ நீர்‌ விண்ணவராக வானில்‌ 
நிறுத்தப்படுவீர்‌. உம்மை வேதங்கள்‌ 
பாட்டுடைத்தலைவனாக்கும்‌. வேதியர்‌ உம்மை 
தெய்வமென வணங்குவர்‌” என்றான்‌. வருணன்‌ இறுதித்‌ 
துளி தயக்கத்தில்‌ நின்றிருப்பதை உணர்ந்து “வான்‌ மழை 
அருளும்‌ நீர்ப்பெருக்கு நீர்‌. முகில்களின்‌ காவலன்‌ நான்‌. 
நாம்‌ இணைந்து இப்புவியை ஆளுவோம்‌” என்றான்‌. 


வருணனை எண்ணவிடாமல்‌ இந்திரன்‌ 
சொல்லெடுத்தான்‌ “நாம்‌ பிரிந்தால்‌ புவி வறண்டு 
அழியும்‌. நீர்‌ தேடி வான்‌ நோக்கி அமர்ந்திருக்கும்‌ 
பல்லாயிரம்‌ கோடி உயிர்களின்‌ குரலைக்‌ கேட்பவன்‌ நான்‌ 
மட்டுமே. மழை பொழிகையில்‌ அவை அளிக்கும்‌ 
வாழ்த்துக்களை நானே பெற்றுளேன்‌. 
அவ்வாழ்த்துக்களாலேயே நான்‌ அரசனென மண்ணில்‌ 
நிறுத்தப்படுகிறேன்‌. இன்று வாக்களிக்கிறேன்‌, என்னை 
வந்தடையும்‌ வாழ்த்துக்களில்‌ பாதியை உமக்கு 
அளிப்பேன்‌. ஒவ்வொரு உயிரும்‌ உமது 
பெருங்கருணையை உணரும்படி செய்வேன்‌. உமது 
அலைகளின்‌ பேருருவை முகில்களின்‌ இடியென 
ஒலித்துக்காட்டுவேன்‌. ஆணை! ஆணை! ஆணை!” 


மறுத்தொரு சொல்‌ எடுக்கமுடியாது வருணன்‌ திகைத்து 
பின்‌ மெல்ல அமைந்தான்‌. “உமது சொல்‌ எனக்கு 
வந்துவிட்டதென்றே கொள்கிறேன்‌, நீர்களின்‌ தலைவரே” 
என்றான்‌ இந்திரன்‌. வருணன்‌ தலையசைத்து “ஆம்‌, 
அவ்வாறே ஆகுக!” என்றான்‌. அலைகடலை நோக்கி 
திரும்பி “அவ்வாறெனில்‌ முடிவிலாதெழும்‌ 
இப்பெரும்படை இனி எனக்குரியது அல்லவா?” என்றான்‌ 
இந்திரன்‌. “ஆம்‌” என்றான்‌ வருணன்‌. “இனி வேதமுதல்வர்‌ 
நாம்‌. இனி வேதம்‌ இரு முகம்‌ கொள்க! அதன்‌ சொல்‌ 
ஒவ்வொன்றும்‌ இருவகையில்‌ பொருள்‌ பெறுக! உமது 
நெறியும்‌ எனது இடியும்‌ அதில்‌ விளங்குக!” என்றான்‌ 
இந்திரன்‌. 


[15] 


பிரதீகம்‌ என்னும்‌ சிற்றூரில்‌ நிலவெனப்பெருகி ஓடிய 
ஆற்றங்கரையில்‌ தன்‌ முன்‌ அமர்ந்திருந்த பிரசண்டன்‌ 
என்னும்‌ சூதனிடம்‌ இளம்சூதனாகிய குணதன்‌ 
சொன்னான்‌ “வருணனின்‌ ருதமும்‌ இந்திரனின்‌ வஜ்ரமும்‌ 
அவ்வாறு வேதமெய்ப்பொருளாயின.” பிரசண்டன்‌ 
“அக்கதையை சொல்க!” என்றான்‌. குணதன்‌ 
குப்தசந்திரசூடர்‌ எழுதிய விருத்திரபிரஃபாவம்‌ என்னும்‌ 
காவியத்தின்‌ இறுதியை சொன்னான்‌. 


மார்த்திகாவதியின்‌ இளவரசி மாபெரும்‌ மதியூகி என்று 
புகழ்பெற்றிருக்கிறாள்‌. அவளுக்கும்‌ என்ன நிகழும்‌ 
என்று தெரியும்‌. ஆகவேதான்‌ இந்த சுயம்வர நாடகத்தை 
முன்வைத்திருக்கிறார்கள்‌.” 


பாண்டு சில கணங்கள்‌ விதுரனின்‌ விழிகளை 
நோக்கியபின்‌ “யார்‌ அவன்‌?” என்றான்‌. “மாத்ர நாட்டு 
இளவரசர்‌ சல்லியன்‌” என்றான்‌ விதுரன்‌. பாண்டு 
புன்னகையுடன்‌ “அவர்‌ வந்திருக்கிறாரா என்ன? 
அவரைப்பற்றி சேடியர்‌ கூறி கேள்விப்பட்டிருக்கிறேன்‌” 
என்றான்‌. விதுரன்‌ “ஆம்‌. அழகர்‌ என்றும்‌ வீரர்‌ என்றும்‌ 
புகழ்‌ பெற்றிருக்கிறார்‌. அவரை மார்த்திகாவதியின்‌ 
இளவரசிக்கு முன்னரே தெரியும்‌ என்றும்‌ சொன்னார்கள்‌” 
என்றான்‌. 


பாண்டு சிரித்தபடி எழுந்தான்‌. “ஆம்‌ அதுவே இந்த 
நாடகத்தின்‌ மிகச்சிறந்த முடிவாக இருக்க முடியும்‌. 
அழகிய மதியூகியான இளவரசி. அழகிய வீரனாகிய 
இளவரசனுக்கே மனைவியாக வேண்டும்‌. காட்டில்‌ ஒரு 
மான்‌ தன்‌ இணையைத்‌ தேடிக்கொள்வது போல 
இயல்பாக அது நிகழவேண்டும.” “ஆம்‌ இளவரசே, இது நம்‌ 
பிதாமகரின்‌ ஆணை... நாம்‌ அதன்‌ பொருட்டு 
வந்திருக்கிறோம்‌. இந்த நாடகத்தை நாமும்‌ சிறப்புற 
ஆடிவிட்டு மீள்வோம்‌.” 


பாண்டு கைகளைத்‌ தூக்கி சோம்பல்‌ முறித்தபடி “பெரிய 
எடையொன்றை உடலில்‌ இருந்து இறக்கி விட்டது 
போலிருக்கிறது விதுரா... காலையில்‌ என்னை நான்‌ 
செயலற்ற பாவையாக, பிறர்‌ விரலசைவுக்கு ஆடும்‌ 
இழிமகனாக உணர்ந்தேன்‌. இப்போது இந்த விளையாட்டு 
என்‌ வாழ்வின்‌ சுவைமிக்க நிகழ்வுகளில்‌ ஒன்று என்று 
தோன்றுகிறது” என்றான்‌. “நான்‌ இன்று ஒரு 
பார்வையாளன்‌ மட்டுமே, இல்லையா?” உரக்கச்சிரித்து 
“மஞ்சளரிசியையும்‌ மலரையும்‌ ஓங்கித்தாவ என்‌ 
கைகளுக்கு விசையிருக்குமென நினைக்கிறேன்‌.” 


அவை காத்திருந்தது. எத்தனை சுயம்வரங்கள்‌. 
ஒவ்வொரு நிகழ்வுக்குப்பின்னும்‌ பாரதவர்ஷத்தின்‌ 
அரசியல்‌ விளையாட்டு மாறுபடுகிறது. இவை 
ஒவ்வொன்றும்‌ சதுரங்கத்தின்‌ ஒரு புதிர்நிலைகள்‌. 
விதுரன்‌ அப்பால்‌ அமர்ந்திருக்கும்‌ பீஷ்மரை ஒரு கணம்‌ 
நோக்கி மீண்டான்‌. பாண்டு தலையை மேலே 
தூக்கினான்‌. விதுரன்‌ குனிந்தான்‌. “இந்த நாடகத்தில்‌ 
தலைவன்‌ சல்லியன்‌ என்றால்‌ நான்‌ விதூஷகன்‌. என்‌ 
முன்னால்‌ அமர்ந்திருக்கும்‌ இவன்‌ யார்‌?” என்றான்‌. 


விருத்திரன்மேல்‌ சினம்‌ கொண்ட வருணன்‌ தன்னை 
அவன்‌ வந்து சந்திக்க வேண்டுமென்று ஆணையிட்டு 
நூற்றெட்டு அலைகளை புற்றிகபுரிக்கு தூதனுப்பினான்‌. 
அவ்வலைகள்‌ அனைத்தும்‌ கரைமுட்டி வளைந்து பின்‌ 
திரும்பி அவனையே வந்து சேர்ந்தன. பின்னர்‌ நீர்மலை 
என எழுந்த பேரலை ஒன்றின்மேல்‌ ஏறி வருணனே 
புற்றிகபுரியின்‌ மண்‌ கோட்டை வாயிலை வந்து 
அறைந்து மேலெழுந்தான்‌. முதிய அரசன்‌ 
சினம்கொண்டிருந்தான்‌. அவன்‌ சடைக்குழலும்‌ 
திரிகளாக சரிந்த தாடியும்‌ நனைந்திருந்தன. உதடுகள்‌ 
துடித்தன. “எங்கே அவன்‌? இக்கணமே நான்‌ 
பார்த்தாகவேண்டும்‌ விருத்திரனை” என புற்றிகபுரியின்‌ 
கோட்டைவாயிலில்‌ நின்று அவன்‌ கூவினான்‌. 


அவனை எதிர்கொண்ட விருத்திரனின்‌ படைத்தலைவன்‌ 
கெளமாரன்‌ பணிந்து “நீருக்கு அரசே, வருக... 
மூத்தவராகிய தங்களை புற்றிகபுரி பணிகிறது. 
விருத்திரர்‌ இப்போது இந்நகரில்‌ இல்லை. அவர்‌ 
சொல்கொண்டு நானே இதை ஆள்கிறேன்‌” என்றான்‌. 
அலைமுழக்கமென ஒலித்த குரலில்‌ “நான்‌ உயிர்‌ வாழும்‌ 
அசுரர்களின்‌ முதற்தலைவன்‌ வருணன்‌. எனது 
ஆணையுடன்‌ நூற்றெட்டு அலைத்தூதர்கள்‌ இங்கு 
வந்தனர்‌. அவர்களை மறுமொழியின்றி திருப்பி 
அனுப்பியிருக்கிறீர்‌” என்றான்‌. “அரசே, விருத்திரர்‌ 
மண்மீதுள்ள அசுரர்களின்‌ முதற்தலைவர்‌. அவரை 
வந்து சந்திக்க எளிய தூதர்களுக்கு நிலை இல்லை. 
அமைச்சரோ அரசரோதான்‌ வந்திருக்கவேண்டும்‌” 
என்றான்‌ கெளமாரன்‌. 


“உங்கள்‌ அரசன்‌ இன்று அந்திக்குள்‌ என்னை வந்து 
சந்திக்க வேண்டும்‌. பெருங்கடல்களின்‌ ஆழத்தில்‌ எனது 
மாளிகை உள்ளது. அதன்முன்‌ அவன்‌ ஒரு காலத்தில்‌ 
இரந்து கையேந்திய முற்றம்‌ உள்ளது. அங்கே வாயிலில்‌ 
கைகட்டி வாய்பொத்தி நின்று சந்திப்பு கோரவேண்டும்‌. 
இல்லையேல்‌ அவன்‌ இறுதிக்‌ குருதியும்‌ எஞ்சுவதுவரை 
போரிடுவேன்‌. இறுதிச்‌ சாம்பலும்‌ எஞ்சுவதுவரை வஞ்சம்‌ 
கொண்டிருப்பேன்‌. அவனை அறிவுறுத்துவதற்கே 
வந்தேன்‌” என்றான்‌. 


அச்சமின்றி நிமிர்ந்து வருணனின்‌ விழிகளை நோக்கி 
கெளமாரன்‌ சொன்னான்‌ “வருணணே, நீர்‌ உளம்‌ 
திரிந்திருக்கிறீர்‌. இப்புவிக்கு மட்டுமே நீர்‌ பேருருவர்‌. 
இன்று விண்‌ எழுந்த ஏழு உலகங்களையும்‌ வென்று 
இந்திரனென அமர்ந்திருக்கிறார்‌ விருத்திரர்‌. விதையென 
இருக்கையில்‌ ஆலமரத்திற்கு நீர்‌ நீரூற்றியிருக்கலாம்‌. 


பன்னிரண்டாயிரம்‌ விழுதுகள்‌ எழுந்தபின்‌ ஆலமரம்‌ 
உமது முற்றத்து தொட்டியில்‌ அடங்கவேண்டுமென 
நினைத்தீர்‌ என்றால்‌ உலகறியா பேதையெனப்்‌ பேசுகிறீர்‌.” 


“கேளுங்கள்‌, நீருக்கரசரே! இன்னும்‌ சில ஆண்டுகளில்‌ 
மூன்று பெருந்தெய்வங்களும்‌ எழுந்துவந்து என்‌ 
தலைவரை இந்திரனென ஏற்கப்போகின்றனர்‌. புவியில்‌ 
அந்தணர்‌ அளிக்கும்‌ அவியனைத்திற்கும்‌ அவரே உரிமை 
கொள்ளப்போகிறார்‌. அன்று அவருடைய சினத்திற்கு 
தம்‌ என்றால்‌ அவர்‌ சுட்டுவிரலில்‌ ஒரு துளி 
நீரென சுருங்குவீர்‌. இருள்‌ அழியா ஆழ்‌ உலகங்களில்‌ 
உம்மை சுண்டித்‌ தெறிக்கவைக்க அவரால்‌ முடியும்‌. 
இடமறியாது ஆளறியாது உம்முள்‌ எழுந்த சினம்‌ 
நம்முடனே மறையபட்டும்‌. மீள்க! விருத்திரேந்திரனை 
வணங்கி உமது மாளிகையில்‌ சென்று அமைக!” 
என்றான்‌. 


வருணன்‌ “நீ நிலைமீறிப்‌ பேசிவிட்டாய்‌. இதன்‌ ஒவ்வொரு 
சொல்லும்‌ உனக்கும்‌ உன்‌ குலத்திற்கும்‌ நஞ்சு” என்றான்‌. 
கெளமாரன்‌ “வருணரே, நீர்‌ அரசமுறை அறிந்தவர்‌ 
என்றால்‌ வரும்‌ நீர்த்திருநாளில்‌ சங்கும்‌ முத்தும்‌ 
பவளமும்‌ மீன்மணியும்‌ கொண்டுசென்று விருத்திரரின்‌ 
காலடியில்‌ வைத்து பணிக! அதுவே நன்று உமக்கு” 
என்றான்‌. வருணனின்‌ தோளைத்தொட்டு “முதுமையின்‌ 
அறிவின்மை ஒன்றுண்டு, அது இளையோரை 
எப்போதும்‌ இளையோரென்றே காணும்‌. காட்டில்‌ 
குலமாளும்‌ முதுகளிறும்‌ அவ்வண்ணமே. அது 
இளங்களிறின்‌ கொம்புபட்டு குடல்சரிந்து சாகும்‌” 
என்றான்‌. 


உளக்கொந்தளிப்பால்‌ வருணனின்‌ உடல்‌ நடுங்கியது. 
மும்முறை சொல்லெடுக்க ஒலியெழாமல்‌ கைகள்‌ மட்டும்‌ 
அசைந்தன. பின்பு பேசியபோது முதுமையும்‌ இணைய 
அவன்‌ குரல்‌ நடுங்கியது. “அப்படியென்றால்‌ இதோ, போர்‌ 
குறித்திருக்கிறேன்‌. போர்‌ முடிவுக்குப்‌ பின்‌ நாம்‌ மீண்டும்‌ 
பார்ப்போம்‌” என்றபின்‌ வருணன்‌ திரும்பிச்சென்றான்‌. 
அன்றே அலைகள்‌ அடங்கின. கடல்‌ 
குளம்போன்றிருப்பதாக சொன்னார்கள்‌ தோணியோட்டி 
மீன்கொள்ளச்‌ சென்ற அசுரர்‌. மீன்களின்‌ விழிகள்‌ 
அனைத்தும்‌ பொருளற்ற வெறிப்பு கொண்டிருந்தன. 
வலையிலிருந்து இழுத்து கரையிலிட்டபோதும்‌ 
அவ்வெறிப்பு அவ்வண்ணமே நீடித்தது. 


வருணன்‌ வந்துசென்ற செய்தியை விருத்திரனிடம்‌ 
சென்று சொல்ல கெளமாரன்‌ எண்ணினாலும்‌ பின்னர்‌ 


அது ஒரு முதன்மைச்‌ செய்தி அல்ல என்று தோன்றி 
வாளாவிருந்தான்‌. ஆனால்‌ என்ன நிகழ்கிறதென்று 
அறிய விண்ணில்‌ நாரைகளென உருக்கொண்டு பறக்கும்‌ 
அசுரர்களை அனுப்பினான்‌. பலநாட்கள்‌ கடல்‌ அலை 
ஓய்ந்து கிடந்தது. ஆழம்‌ மட்டும்‌ மெல்ல 
அதிர்ந்துகொண்டிருந்தது. “அஞ்சிவிட்டார்‌ என 
எண்ணுகிறேன்‌, தலைவரே” என்றான்‌ ஒற்றனாகிய 
தவளன்‌. பிறிதொரு ஒற்றனாகிய சார்ங்கன்‌ 
“எண்ணிநோக்கி தன்னிலையை உணர்ந்துவிட்டார்‌ 
போலும்‌” என்றான்‌. 


ஆனால்‌ இந்திரன்‌ வருணனை கிழக்குக்‌ கடல்‌ 
எல்லையில்‌ அமைந்திருந்த இந்திரகீலம்‌ என்னும்‌ 
மலையில்‌ சந்தித்தான்‌. அங்கு அவனுடன்‌ நாரதரும்‌ 
இருந்தார்‌. அவர்கள்‌ அங்கே சந்தித்ததை அசுரகுலத்து 
ஒற்றர்‌ எவரும்‌ அறியவில்லை. இந்திரகீலம்‌ ஒளிவிடும்‌ 
வெண்முகில்களால்‌ முற்றிலும்‌ மறைக்கப்பட்ட மலை. 
இந்திரகீலம்‌ அங்கிருப்பதை தேவர்களும்‌ 
அறிந்திருக்கவில்லை. இந்திரீலமெனப்‌ பெயர்கொண்ட 
வேறு பதினெட்டு மலைகளை பாரதவர்ஷமெங்கும்‌ 
அமைத்து மொழித்தடம்‌ கொண்டு 
தேடிச்செல்பவர்களையும்‌ இந்திரன்‌ ஏமாற்றிவந்தான்‌. 


விருத்திரனை வெல்வதெப்படி என்று நாரதர்‌ 
இந்திரனுக்கும்‌ வருணனுக்கும்‌ சொன்னார்‌. 
“உலோகங்களாலோ, கல்லாலோ, மரத்தாலோ, மானுடர்‌ 
வனைந்த எப்பொருளாலோ, மின்னாலோ கொல்லப்பட 
இயலாதவன்‌ விருத்திரன்‌.” வருணன்‌ “ஆம்‌, அந்த 
நற்சொல்லை என்‌ முன்‌ நின்றுதான்‌ அவன்‌ 
பெருந்தந்தையிடமிருந்து பெற்றான்‌” என்றான்‌. 
அவர்கள்‌ இந்திரனின்‌ முகில்பளிங்கு மாளிகையின்‌ 
முந்நூற்றிஎட்டாவது உப்பரிகையில்‌ இருந்தனர்‌. 
“இவையன்றி வேறேதுள்ளது படைக்கலமாக?” என்றான்‌ 
இந்திரன்‌. “அவனைக்‌ கொன்றொழிப்பது ஒன்றே” என்ற 
நாரதர்‌ சாளரம்‌ வழியாக சுட்டிக்காட்டினார்‌. 


அப்பால்‌ எழுந்த குடாக்கரையில்‌ வெள்ளிவாளென 
வளைந்து சென்றமைந்த அலைநுரையைச்‌ சுட்டி நாரதர்‌ 
சொன்னார்‌ “அவ்வலைநுரையை வாளென ஏந்துக! 
அதுவே அவனை அழிக்கும்‌ படைக்கலம்‌.” திரும்பி 
வருணனிடம்‌ சொன்னார்‌ “கணம்தோறும்‌ பெருகும்‌ 
உயிராற்றலால்‌ தன்‌ கோட்டையைப்‌ படைத்து 
நிறுத்தியிருக்கிறான்‌ விருத்திரன்‌. கணங்களென்றே ஆன 
அலைகள்மட்டுமே அவனுடைய அக்கோட்டையை 
அழிக்க இயலும்‌. காலமே அவன்‌ கோட்டை. காலமே 


அதற்கு எதிரி என எழட்டும்‌.” 


புன்னகைத்து “ஆம்‌, அவன்‌ கோட்டையை நான்‌ 
வெல்வேன்‌” என்றான்‌ வருணன்‌. பின்பு வளைந்த 
கடற்கரையில்‌ வெண்நுரை என எழுந்த மாபெரும்‌ 
வாளை கைநீட்டி தொட்டெடுத்து இந்திரனிடம்‌ 
அளித்தான்‌. “இது உன்‌ படைக்கலமாகட்டும்‌. வெல்க!” 
நாரதர்‌ “வருணனே, இந்திரனின்‌ சொல்‌ என்றும்‌ திகழ்க! 
இனி அவன்‌ கொள்ளும்‌ அவி அனைத்திலும்‌ பாதி 
உனக்காகும்‌. அந்தணர்குலம்‌ காக்கவும்‌, வேதம்கொண்டு 
முடி சூடிய மன்னர்கொடி காக்கவும்‌, நாற்குலம்‌ காக்கவும்‌ 
நீ தெய்வமென அமைந்து அருள்புரிக!” என்றார்‌. 
“அவ்வண்ணமே” என்று உரைத்து வருணன்‌ கிளம்பிச்‌ 
சென்றான்‌. 


அச்சந்திப்பை பலநாட்கள்‌ கழித்தே கெளமாரன்‌ 
அறிந்தான்‌. அலைகளில்‌ எழுந்த மீன்கன்னி ஒருத்தி 
செம்படவர்களிடம்‌ “இன்னும்‌ சிலநாட்களே. புற்றிகபுரி 
அழியும்‌. இந்திரனிடம்‌ எங்கள்‌ தலைவர்‌ 
சொல்லளித்துவிட்டார்‌” என்றாள்‌. அச்செய்தியை 
கேட்டபின்னரே அவன்‌ தூதர்களை அனுப்பினான்‌. 
நீருக்குள்‌ மூழ்கும்‌ கரிய நீர்க்கோழிகளாக மாறிய அசுரர்‌ 
அங்குள்ள மீன்களிடம்‌ கேட்டு அச்சந்திப்பை 
உறுதிசெய்தனர்‌. ஆனால்‌ என்ன நிகழுமென அவனால்‌ 
உய்த்தறிய இயலவில்லை. 


ஒரு புலர்காலையில்‌ பேரலைகள்‌ எழுந்து புற்றிகபுரியை 
தாக்கின. நீரின்‌ அறைபட்டு கோட்டைகள்‌ அதிர்ந்தன. 
தன்‌ மஞ்சத்தறையில்‌ பொற்கலங்கள்‌ குலுங்குவதைக்‌ 
கேட்டு எழுந்து அமர்ந்த கெளமாரன்‌ நீர்த்துமிகள்‌ சாளரம்‌ 
வழியாக வந்து அறைக்குள்‌ பொழிவதைக்‌ கண்டான்‌. 
அவன்‌ ஆடையும்‌ போர்வையும்‌ நீர்சிலிர்த்தன. சுவர்கள்‌ 
கரைந்தவை என வழியலாயின. எழுந்து வந்து 
உப்பரிகையில்‌ நின்று நோக்கியபோது வருணனின்‌ 
படைகளான நீலநீரலைகள்‌ நாகபடமென வளைந்து 
எழுந்து வருவதைக்‌ கண்டான்‌. 

ஆயிரம்‌ ஆண்டுகளாக கணமொன்றென வந்து 
அலைத்து அந்நகரைத்‌ தொட்டு நனைத்து மீண்டு 
கொண்டிருந்த அலைகளை அவன்‌ அறிந்திருந்தான்‌. 
கண்‌ அறியாது வளரும்‌ அப்பெருநகருக்கு அவை 
எவ்வகையிலும்‌ ஊறல்ல என்று உணர்ந்தும்‌ இருந்தான்‌. 
ஆயினும்‌ அலைகளின்‌ சினம்‌ அவனை அகத்தில்‌ 


எங்கோ சற்று அச்சுறுத்தியது. இந்திர உலகுக்குச்‌ சென்று 
விருத்திரனிடம்‌ அச்செய்தியை சொல்லலாம்‌ என்று 
எண்ணினான்‌. அதற்கு முன்‌ புற்றில்வாழ்‌ சிதற்குலங்கள்‌ 
பதினெட்டின்‌ தலைவர்களை தன்‌ அவைக்கு 
கூட்டினான்‌. பொன்நிறக்‌ கொம்புகளும்‌ வெள்ளி 
உடல்களும்‌ கொண்டிருந்த அவர்கள்‌ அவை நிரந்து 
அமர்ந்தனர்‌. 

“புற்றுறை குலத்தலைவர்களே, இக்கோட்டை உங்களால்‌ 
எங்கள்‌ அரசனுக்கு அமைத்து அளிக்கப்பட்டது. ஆயிரம்‌ 
ஆண்டுகளாக இதைக்‌ காப்பவர்களும்‌ நீங்களே. எழுந்து 
வரும்‌ இக்கடலலைகள்‌ என்னை அச்சுறுத்துகின்றன” 
என்றான்‌ கெளமாரன்‌. ஏளனமாக நகைத்து 
முதற்குலத்தலைவர்‌ சொன்னார்‌ “அசுரர்‌ தலைவரே, 
இக்கணமே பதினெட்டு குலங்களும்‌ நூற்றெட்டு 
குலங்களாக மாறவும்‌ மறுகணமே ஆயிரத்தெட்டு 
குலங்களாகப்‌ பெருகவும்‌ ஆற்றல்‌ கொண்டவர்கள்‌ 
நாங்கள்‌. எழுபசியும்‌ எரிவிழைவும்‌ கொண்டவர்கள்‌. 
எனவே நாங்கள்‌ உண்பதற்கு மட்டும்‌ மாளாது 
உணவளியுங்கள்‌. வான்‌ எனப்பெருகி இங்கு நிற்கிறோம்‌. 
எங்கள்‌ கோட்டை வாயிலில்‌ சிற்றுருவென சிறுத்து 
வருணன்‌ இருப்பதை காண்பீர்கள்‌.” 


இன்னொரு குலத்தலைவர்‌ சொன்னார்‌ “அரசே, 
உள்ளனலால்‌ அல்ல, உயிர்‌ விசையாலும்‌ அல்ல, 
உண்ணும்‌ அன்னத்தால்‌ மட்டுமே நாங்கள்‌ எல்லைக்குள்‌ 
நிறுத்தப்பட்டவர்கள்‌. எங்களுக்கு அன்னம்‌ முடிவின்றி 
கிடைக்கும்‌ என்றால்‌ இப்புவி அளவுக்கே நாங்களும்‌ 
பெருகுவோம்‌.” கெளமாரன்‌ தன்‌ அமைச்சரை நோக்கி 
“முடிவற்று பெருகும்‌ அன்னம்‌ இப்புவியில்‌ எது?” 
என்றான்‌. “இங்குள்ள அன்னமெல்லாம்‌ முடிவின்றி 
பெருகுவதே” என்றார்‌ அமைச்சர்‌. “ஆனால்‌ அன்னம்‌ 
அன்னத்தை உண்டே பெருக முடியும்‌.” 


“அன்னத்தில்‌ விரைந்து பெருகுவதென்ன?” என்று 
அவன்‌ கேட்டான்‌. “புல்‌” என்றார்‌ அமைச்சர்‌. “தடையின்றி 
வளரமுடிந்தால்‌ ஆயிரம்‌ ஆண்டுகளில்‌ ஆயிரம்‌ முறை 
இப்புவியைச்‌ சுற்றி வளைக்கும்‌ ஆற்றல்‌ கொண்டது புல்‌. 
ஆகவே அதை பிரஜாபதி என வாழ்த்துகின்றது வேதம்‌” 
என்றார்‌. “அவ்வண்ணமெனில்‌ இங்கு புல்‌ வளர்க! 
புல்லை உண்டு சிதல்குலம்‌ வளர்க! சிதல்குலம்‌ எழுப்பும்‌ 
கோட்டை தடையின்றி பெருகுக!” என்றான்‌ கெளமாரன்‌. 


அசுரகுலத்தோர்‌ எட்டுத்‌ திசைக்கும்‌ சென்றனர்‌. விரைந்து 
பரவும்‌ புல்‌ வகைகளைத்‌ தேர்ந்து நகருக்கு 


கொண்டுவந்தனர்‌. நாளுக்கு இருமடங்கென பெருகும்‌ 
திரணம்‌, நாளுக்கு மும்மடங்கென பெருகும்‌ குசம்‌, 
நாளுக்கு ஐந்து மடங்கென பெருகும்‌ உதம்‌, நாளுக்கு 
ஏழுமடங்கெனப்‌ பெருகும்‌ கேதம்‌ என்னும்‌ நால்வகைப்‌ 
புற்கள்‌ புற்றிகபுரியைச்‌ சுற்றியிருந்த பெரும்பாலை 
நிலங்களில்‌ விதைக்கப்பட்டன. புல்‌ எழுந்தோறும்‌ சிதல்‌ 
புற்றெழுந்தது. வெளியில்‌ எழுந்தெழுந்து வந்த 
வருணனின்‌ படைகளை புற்றுமலைக்கோட்டைகள்‌ 
தடுத்தன. 


பன்னிரண்டு ஆண்டுகாலம்‌ ஒவ்வொருகணமும்‌ என 
அப்பெரும்போர்‌ நிகழ்ந்தது. பெரும்பசிகொண்டு 
மண்ணை அள்ளி அள்ளி உண்டு வளர்ந்தது புல்‌. 
அப்புல்லை உண்டு வளர்ந்தது சிதல்‌. அசுரகுலக்‌ கவிஞர்‌ 
சிதலை உயிரின்‌ வெண்ணுரை என்றனர்‌. 
மண்ணிலெழும்‌ பேரலை என்றனர்‌ புற்றுகளை. 

பன்னிரண்டு ஆண்டுகள்‌ நடந்த அந்த சலியாப்‌ போரில்‌ 
முதற்கணம்‌ முதலே நுண்ணளவுகளோ 
நுண்மைகொள்சித்தமோ தொட்டெடுக்க முடியாத 
காலத்துளி ஒன்றின்‌ இடைவெளி இருந்தது. அதை 
கடல்களும்‌ அறியவில்லை. எதிர்நின்ற புற்றுகளும்‌ 
அறியவில்லை. வருணனின்‌ படைகள்‌ சிதல்‌ 
நிரைகளைக்‌ கடந்து அவ்வொரு கணத்துளியில்‌ முன்‌ 
நின்றன. ஏனெனில்‌ அலையெழுந்து மோதிச்‌ சிதறி 
கொந்தளித்து மீண்டும்‌ எழுந்து கொண்டிருந்தபோதும்‌ 
கடல்‌ஆழம்‌ அதை அறியாது இருண்ட மோனத்தில்‌ 
தன்னுள்‌ தான்‌ நிறைந்த ஊழ்கத்தில்‌ இருந்தது. 
மறுபக்கம்‌ நுரை பெருகுவதுபோல்‌ எழுந்து கடலுக்கு 
நிகர்நின்ற போதிலும்‌ புற்றுகளின்‌ ஆழத்தில்‌ 
உயிர்வெள்ளம்‌ கொப்பளித்து அலைசுழித்துக்‌ 
கொண்டிருந்தது. 


அக்கணத்துளி பெருகி கனவறிந்து பின்‌ கருத்தறிந்து 
இறுதியில்‌ கண்ணறியும்‌ வகையில்‌ உருக்கொண்டது. 
அதைக்‌ கண்டதுமே சிதல்கள்‌ சீற்றம்கொண்டு மேலும்‌ 
பெருகின. அலைகளோ மேலும்‌ அமைதி கொண்டன. 
வெறிகொண்டவை எழுந்து பின்‌ அமைகின்றன. 
அமைதிகொள்வன மெல்ல வளர்ந்து நிறைகின்றன. 
அலைமேல்‌ அலையென கடல்கள்‌ வளர்ந்தன. 
அலைகளென எழுந்த புற்றுகள்‌ சினம்கொண்டு வீங்கின. 


புற்றுச்சுவர்களின்‌ முகப்புகள்‌ கரைந்து இடிந்து 
கடலுக்குள்‌ விழுவதை நாளும்‌ கெளமாரன்‌ 
பார்த்துக்கொண்டிருந்தான்‌. அது ஒவ்வொருநாளும்‌ 
நிகழ்வது. இழந்தது மீண்டும்‌ பெருகி எழுவதையே அவன்‌ 
அந்நாள்வரை அறிந்திருந்தான்‌. ஆயினும்‌ 
தொண்ணூற்றொன்பது கோட்டைகள்‌ சூழ்ந்த 
பெருநகரில்‌ அரண்மனையின்‌ உப்பரிகையில்‌ 
அமர்ந்தபடி சொல்லென ஆகும்போது பொருளிழக்கும்‌ 
அச்சத்துடன்‌ அவன்‌ நோக்கிக்கொண்டிருந்தான்‌. 
அக்கோட்டைச்சுற்றை ஒரு விராடவடிவனின்‌ பருவுடல்‌ 
என்று கவிஞர்‌ சொன்னார்கள்‌. அன்னம்‌, பிராணம்‌, 
மனம்‌, விஞ்ஞானம்‌, ஆனந்தம்‌ என அவை ஐந்து 
பெருஞ்சுற்றுகள்‌. முதலில்‌ இருந்த அன்னம்‌ செவி, மூக்கு, 


விழி, நாக்கு, தோல்‌ என ஐந்து. பிராணன்‌, அபானன்‌, 
வியானன்‌, உதானன்‌, சமானன்‌ என பிராணம்‌ ஐந்து. 
மனம்‌ ஜாக்ரத்‌, ஸ்வப்னம்‌, சுஷுப்தி, துரியம்‌, பூர்ணம்‌ என 
ஐந்து. ஸ்தவிரம்‌, ௬ஜு, ஆலயம்‌ என விஞ்ஞானம்‌ மூன்று. 
தத்பரம்‌, பரம்‌ என ஆனந்தம்‌ இரண்டு. இருபது 
வட்டங்களுக்குப்‌ பின்னர்‌ எழுபத்திரண்டு நாடிகளின்‌ 
வளையங்கள்‌. பின்னர்‌ காலம்‌, நியதி, கலை, வித்யை, 
ராகம்‌, புருஷன்‌ என்னும்‌ வளையங்களுக்குப்‌ பின்‌ 
மாயாவளையம்‌. அதற்குள்‌ இருந்தது ஏழு அடுக்குகள்‌ 
கொண்ட விருத்திரனின்‌ மாளிகை. 


மூலம்‌, சுவாதிட்டம்‌, மணிபூரம்‌, அநாகதம்‌, விசுத்தி, 
என்னும்‌ ஐந்து நிலைகளில்‌ முறையே ஏவலர்‌, சூதர்‌, 
காவலர்‌, கருவூலர்‌, அமைச்சர்‌ ஆகியோர்‌ குடியிருந்தனர்‌. 
ஆஞ்ஞை என்னும்‌ ஆறாம்‌ தளத்தில்‌ விருத்திரனின்‌ 
இருப்பிடம்‌. ஏழாம்‌ நிலையில்‌ உச்சியில்‌ இருந்த 
சகஸ்ரத்திலிருந்து அவன்‌ விண்ணில்‌ எழுந்தான்‌. 
முகில்களைத்‌ தொட்டு பறந்து இந்திரபுரியை 
அடைந்தான்‌. உறையிருந்த வாள்‌ என்று 
அவ்வரண்மனை தோன்றியது. உறையின்‌ வடிவும்‌ கூரும்‌ 
இருந்த வாளினால்‌ அமைவது. இன்மையென வாள்‌ 
அதனுள்‌ எப்போதுமிருந்தது. 


புற்றுப்பெருங்கோட்டைகள்‌ கரைந்திடிந்து 
அலைகளுக்குள்‌ விழும்‌ ஓசை அவன்‌ 
அறையிலிருக்கையில்‌ நாய்‌ நீர்குடிக்கும்‌ ஓலி போல்‌ 
கேட்டது. உப்பரிகையில்‌ நின்று விழிகூர்ந்தால்‌ முதலை 
இரைபற்றுவதுபோல ஆகியது. எழுந்துசென்று இருளில்‌ 
நின்று நோக்கியபோது வளைந்து வளைந்து வந்த 
நாகங்களுக்கு முன்‌ நிரைவகுத்து முடிவிலாது சென்று 
நின்றிருக்கும்‌ தவளைக்குலம்‌ எனத்‌ தோன்றின 
புற்றுக்கோட்டைகள்‌. 


துயில்கையிலும்‌ அவ்வோசையை அவன்‌ கேட்டான்‌. 
அவன்‌ கனவுக்குள்‌ குருதி எழ கரிய உருவங்கள்‌ 
மண்ணறைந்து விழுந்து புதைந்து ஆழத்தில்‌ 
வேர்ப்பரப்பாகி கிடந்தன. தன்‌ குலத்து மூதாதையரின்‌ 
இமையாவிழிகளை நோக்கியபடி துயிலுக்குள்‌ அவன்‌ 
விழித்துக்‌ கிடந்தான்‌. எழுந்ததுமே ஓடிவந்து 
உப்பரிகையில்‌ நின்று நோக்குகையில்‌ 
புற்றுக்குவைகளில்‌ ஓரிரண்டு குறைந்திருப்பதைக்‌ 
கண்டு நெஞ்சு பதைத்தான்‌. எண்ணித்தொலையாதவை 
புற்றுகள்‌ என்று அறிந்திருந்தும்‌ எண்ணாமலிருக்க 
முடியவில்லை உள்ளத்தால்‌. எண்ணி எண்ணிச்‌ 
சலிக்கையில்‌ புற்றுகள்‌ குறைந்துள்ளன என்றே 


தோன்றிக்கொண்டிருந்தது. 


புற்றுறை குலத்தலைவரை மீண்டும்‌ மீண்டும்‌ அழைத்து 
“என்ன நிகழ்கிறது?” என்று கேட்டான்‌. “எங்கள்‌ ஆற்றல்‌ 
நூறுமடங்கு பெருகியிருக்கிறது, அரசே” என்றார்‌ 
முதற்தலைவர்‌. “புற்றுகள்‌ குறைகின்றனவா?” என்றான்‌. 
“இல்லை, இருமடங்கு கூடியிருக்கின்றன” என்றார்‌ 
இரண்டாம்தலைவர்‌. “உங்கள்‌ ஐயம்‌ அது” என்றார்‌ 
மூன்றாம்தலைவர்‌. “தலைவர்களே, ஐயம்‌ என ஒன்று ஏன்‌ 
எழுகிறது? என்‌ உள்ளிருந்து அந்த ஐயத்தை எழுப்புவது 
எது?” என்றான்‌. “அது உங்கள்‌ ஆற்றலின்மையே” 
என்றார்‌ நான்காம்தலைவர்‌. அப்போது முதிய தலைவர்‌ 
ஒருவர்‌ மெல்ல அசைந்து முனகினார்‌. “சொல்லுங்கள்‌, 
மூத்தவரே” என்றான்‌ கெளமாரன்‌. 


“எங்கள்‌ குலம்‌ நூறெனப்‌ பெருகுகிறது. அது உண்மை, 
ஆனால்‌ அலைகளின்‌ விசையோ நூற்றியொருமுறை 
பெருகியிருக்கிறது” என்றார்‌ அவர்‌. புற்றிகர்‌ 
அமைதியாயினர்‌. ஒருவர்‌ “நாளையே 
அவ்விடைவெளியை வெல்வோம்‌” என்றார்‌. 
“இளையோரே, அவ்விடைவெளியை உருவாக்கியது எது? 
இத்தனை நிகர்நிலையாற்றல்களின்‌ நடுவே 
அவ்விடைவெளி உருவாகிறதென்றால்‌ அது எளிய மீறல்‌ 
அல்ல. அணுதோறும்‌ ஆயிரம்‌ புவி சென்றமைந்த 
எடைகொண்டது அது. அதைக்‌ கடப்பது எளிதல்ல” 
என்றார்‌ முதியவர்‌. “வெல்வோம்‌, வெல்வோம்‌” என்று 
அவர்கள்‌ கூவினர்‌. “நாம்‌ தொடக்கம்‌ முதலே எழுவிசை 
கொண்டிருக்கிறோம்‌. இத்தனை விசையெழுந்த 
பின்னரும்‌ எப்படி அந்த சிறுமாத்திரை இடைவெளி 
விழுந்தது?” என்றார்‌ முதியவர்‌. 


“நீரே சொல்லும்‌” என்றனர்‌ குலத்தோர்‌. “நாம்‌ 
கொண்டுள்ள எழுவிசையே சுமையா என்ன? நீர்‌ அதன்‌ 
ஆழத்தில்‌ அசையா நிலைவிசைகொண்டுள்ளதா 
என்ன?” என்றார்‌ முதியவர்‌. “நோக்குக முதியவரே, 
நாங்கள்‌ வெல்வோம்‌” என்றார்‌ இளைய குலத்தலைவர்‌ 
ஒருவர்‌. “மைந்தா, அவ்விடைவெளி எங்கள்‌ 
ஆற்றலின்மையாலோ அவர்களின்‌ ஆற்றலாலோ 
உருவானதல்ல. மாற்றமுடியாத ஊழொன்றால்‌ நடுவே 
செருகப்பட்டது” என்றார்‌ முதியவர்‌. அவர்கள்‌ 
அமைதிகொண்டனர்‌. அவையின்‌ பின்நிரையில்‌ 
அசைவெழுந்தது. விழியில்லாத முதுகுலத்தலைவர்‌ 
மெல்ல செருமினார்‌. அவரை அவர்கள்‌ நோக்கினர்‌. 
முதுமையால்‌ புற்றுக்குள்‌ செயலற்று அமைந்த அவரை 
நால்வர்‌ சுமந்து அவைக்கு கொண்டுவருவது வழக்கம்‌. 


“இன்றுவரை நான்‌ இங்கேதும்‌ சொன்னதில்லை. இன்று 
சொல்ல விழைகிறேன்‌. அசுரரே, புவி தோன்றிய 
முதற்கணம்‌ முதல்‌ நாம்‌ இங்கு இருக்கிறோம்‌. அன்னத்தை 
உண்டு மண்ணில்‌ உப்பாக ஆக்குகிறோம்‌. மண்ணை 
மீண்டும்‌ அன்னமாக்குகின்றன புற்கள்‌. புல்லும்‌ சிதலும்‌ 
இணைந்துருவாக்கிய நெசவு இப்புவி என்பார்‌ நூலோர்‌. 
எங்கேனும்‌ புல்‌ அழிந்து சிதல்‌ மேலேறிய காலமுண்டா? 
எப்போதேனும்‌ சிதல்‌ ஒருகணம்‌ முன்சென்று 
முந்தியுள்ளதா?” என்றார்‌. அவர்கள்‌ 
நோக்காடிக்கொண்டனர்‌. 


“நாம்‌ அழிப்பவர்கள்‌. ஆக்கத்திற்கு அரைக்கணம்‌ 
பின்னரே நாம்‌ செல்ல முடியும்‌. அந்நெறியையே இவர்கள்‌ 
ஊழென்று இங்குரைக்கிறார்கள்‌” என்றார்‌ முதியவர்‌. 
சற்று எரிச்சலுடன்‌ “என்ன சொல்கிறீர்கள்‌? இக்கோட்டை 
அழியுமா?” என்று கெளமாரன்‌ கேட்டான்‌. “ஐயமே 
வேண்டியதில்லை. இப்புவியில்‌ கோடானுகோடி 
ஆண்டுகளாக கட்டப்பட்ட அனைத்து சிதல்புற்றுகளும்‌ 
அழிந்துள்ளன. அழிந்தாகவேண்டும்‌. உயிரை நாங்கள்‌ 
வெல்ல வேண்டுமென்றால்‌ அந்த ஆணை 
விண்வெளியில்‌ ஆதித்யர்களை அள்ளி விளையாடும்‌ 
பிரம்மத்திடம்‌ இருந்து வரவேண்டும்‌” என்றார்‌ முதியவர்‌. 


அவை சொல்லின்றி கலைந்தது. ஒவ்வொருவரும்‌ 
அச்சொற்களின்‌ எடையை உணர்ந்தனர்‌. ஏனென்றால்‌ 
அவர்கள்‌ அதை முற்றாக முன்னர்‌ அறிந்திருந்தனர்‌. 
அவ்வுண்மைக்கு எதிராகவே அவர்கள்‌ 
கிளர்ந்தெழுந்தனர்‌. மாற்றவியலாத ஒன்றுக்கு எதிராகவே 
அத்தனை கொந்தளிப்பு எழமுடியுமென அவர்கள்‌ 
உணர்ந்தனர்‌. அவைநீங்கிய அக்கணமே 
அவர்களனைவரும்‌ ஒன்றாக விடுதலை உணர்வை 
அடைந்தனர்‌. இனி கணம்தோறும்‌ முழு உயிராலும்‌ 
கொப்பளிக்கவேண்டியதில்லை. இனி தன்னைப்பெருக்க 
தன்‌ உயிர்த்துளி ஒவ்வொன்றையும்‌ நுரைக்கவைக்க 
வேண்டியதில்லை. 


ஆனால்‌ அந்த விடுதலையுணர்வால்‌ அவர்கள்‌ 
தோல்வியை ஏற்க சித்தமானார்கள்‌. அங்கிருந்து 
செல்லும்போதே தோற்றழிந்தபின்‌ தங்கள்‌ குலங்கள்‌ 
எவ்வாறு மீண்டும்‌ எங்கோ ஒரு புள்ளியில்‌ 
சிறுதுளையொன்றினூடாக கசிந்து வெளிவந்து மீண்டும்‌ 
தழைக்கும்‌ என்று எண்ணிக்கொண்டிருந்தார்கள்‌. 
தோல்வியை பலமுறை உள்ளூர அடைந்தபின்‌ அது 
நிகழ்வதற்காக பொறுமையிழந்து 
காத்திருக்கலானார்கள்‌. 


“இளவரசே இவர்‌ மதுராபுரியின்‌ இளவரசர்‌. பெயர்‌ கம்சன்‌” 
என்றான்‌ விதுரன்‌. “இவன்‌ ஐயமே இல்லாதவனாக 
இருக்கிறானே...” விதுரன்‌ மெல்ல நகைத்து “அவனும்‌ 
ஐயமேயின்றி அமர்ந்திருக்கும்படி 
செய்யப்பட்டிருக்கிறான்‌.” பாண்டு சிரித்தபடி “விதுரா, 
இந்த அவையில்‌ அத்தனை பேரின்‌ ஐயமும்‌ அப்படி 
நீக்கப்பட்டிருக்குமா என்ன?” என்றான்‌. விதுரன்‌ 
புன்னகை செய்தான்‌. அவர்கள்‌ சிரிப்பதை அவையே 
திரும்பிப்‌ பார்த்தது. பாண்டு உள்ளே நுழைந்தபோது 
பலபத்ரரின்‌ மூடத்தனத்தால்‌ உருவான ஏளனம்‌ 
அவர்களின்‌ இயல்பான சிரிப்பால்‌ சற்று 
விலகிவிட்டிருப்பதை விதுரன்‌ கண்டான்‌. 


மங்கல இசையும்‌ வாழ்த்தொலிகளும்‌ முழங்க 
முழுதணிக்கோலத்தில்‌ வெண்குடையும்‌ கவரியும்‌ சூடி 
வந்த குந்திபோஜனும்‌ அரசி தேவவதியும்‌ வணங்கியபடி 
அவைநுழைந்து சிம்மாசனத்தில்‌ அமர்ந்தனர்‌. 
குந்திபோஜனின்‌ விழிகள்‌ முதலிலேயே பீஷ்மரை தேடிக்‌ 
கண்டு கொண்டன. உடனே அவர்‌ உடலில்‌ 
பணிவைக்காட்டும்‌ ஓர்‌ அசைவு நிகழ்ந்தது. அதைக்‌ 
கண்டதும்‌ சல்லியன்‌ இயல்பாகத்‌ திரும்பி பீஷ்மரைப்‌ 
பார்த்தான்‌. உடனே பாண்டுவை நோக்கிய பின்‌ 
அரைக்கணத்தில்‌ திரும்பிக்‌ கொண்டான்‌. 


குந்திபோஜனின்‌ அரியணைக்குப்‌ பின்னால்‌ வீரன்‌ 
அவருக்கு வெண்கொற்றக்குடை பிடித்தபடி நின்றான்‌. 
இருபக்கமும்‌ தாசிகள்‌ கவரி வீசினர்‌. அவருடைய 
அமைச்சர்‌ ரிஷபர்‌ கையில்‌ செங்கோலை ஏந்தி அவர்‌ 
முன்வந்து அருகே நின்றார்‌. ஆனால்‌ குந்திபோஜன்‌ தன்‌ 
உடல்குறுகல்‌ வழியாகவே அவையனைத்தையும்‌ 
பொருளற்றவையாக ஆக்கிவிட்டிருந்தார்‌. ஆனால்‌ அங்கு 
அமர்ந்திருந்தவர்களில்‌ சல்லியனைத்தவிர பிறர்‌ அதை 
உணர்ந்ததாகத்‌ தெரியவில்லை. சல்லியனின்‌ கைகளில்‌ 
தோளில்‌ தொடைகளில்‌ எங்கும்‌ ஏளனம்‌ வழிந்தது. 


விதுரன்‌ திரும்பி பீஷ்மரைப்‌ பார்த்தான்‌. அவர்‌ அப்பால்‌ 
குலமூதாதையர்‌ அமர்ந்திருந்த வரிசையின்‌ முகப்பில்‌ 
தன்‌ பீடத்தில்‌ நிமிர்ந்த முதுகுடன்‌ இறுக்கமான 
கழுத்துடன்‌ அசையாத பார்வையுடன்‌ அமர்ந்திருந்தார்‌. 
கோயிலில்‌ அமர்ந்திருக்கும்‌ சிலைபோல. விதுரன்‌ அந்தப்‌ 
புதுச்சூழலில்‌ அவரைப்‌ பார்க்கும்‌ போது அவருடைய 
அந்த நிமிர்வு மிக வேறுபட்டுத்தெரிவதாக 
எண்ணிக்கொண்டான்‌. எதிரே பெருகிவரும்‌ 
நதியொன்றுக்கு நெஞ்சு கொடுத்து நிற்பது போல. 

புற்றுக்குலங்களின்‌ அவை முடிந்த அன்றே சகஸ்ரத்தில்‌ 
ஏறி தன்னை நுண்ணுருவாக்கி பறந்து விண்‌ ஏகி 
இந்திரபுரியை அடைந்தான்‌ கெளமாரன்‌. அமராவதியின்‌ 
பெருவாயிலுக்குள்‌ நுழைந்தபோது அங்கே இன்மதுவின்‌ 
மணமே நிறைந்திருக்கக்‌ கண்டான்‌. அத்தனை 
பூக்களிலும்‌ கள்‌ வழிந்தது. அத்தனை வண்டுகளும்‌ 
குழலும்‌ யாழுமென இசைத்து தரையில்‌ விழுந்து 
சிறகதிரச்‌ சுழன்றன. மது மயக்கில்‌ அமராவதியின்‌ 
மாளிகைத்தூண்களும்‌ சுவர்களும்‌ நெளிவதாகத்‌ 
தோன்றியது அவனுக்கு. களிவெறிகொண்டு சிரித்தும்‌ 
கூச்சலிட்டும்‌ அலைந்தனர்‌ தேவர்கள்‌. அவர்களுடன்‌ 
காமத்திலாடி கண்‌ சிவந்து கொந்தளித்துக்‌ 
கொண்டிருந்தனர்‌ அரம்பையர்‌. 


அவனைக்‌ கண்டதும்‌ கள்மயக்கில்‌ 
காலாடிக்கொண்டிருந்த தேவன்‌ ஒருவன்‌ அணுகி 
வந்தான்‌. “நீர்‌ அசுரரா?” என்றான்‌. “ஆம்‌” என்றான்‌ 
கெளமாரன்‌. “இல்லை, நீர்‌ தேவர்‌. நான்‌ அசுரன்‌” 
என்றான்‌. குழறியபடி நகைத்து “தேவனாக முன்னால்‌ 
இருந்தேன்‌. கடமையைச்‌ சுமந்தவன்‌ தேவன்‌. கட்டுக்குள்‌ 
வாழ்பவன்‌ அவன்‌. கடமைகளற்றவன்‌ அசுரன்‌. 
கட்டற்றவன்‌ அசுரன்‌. எங்களை விடுதலை செய்தவர்‌ 
அசுரேந்திரர்‌ விருத்திரர்‌...” என்றான்‌. மதுக்கிண்ணத்தை 
தூக்கிக்‌ காட்டி “நான்‌ உண்பது என்‌ விழைவை. 
இதுநாள்வரை இதை என்‌ மூலாதாரத்தில்‌ ஒரு துளி 
நஞ்சென தேக்கி வைத்திருந்தேன்‌. இதோ, அது 
விடுதலைகொண்டு வளர்கிறது” என்றான்‌. 


முகவாயிலினூடாக இந்திரனின்‌ அரண்மனைக்குள்‌ 
சென்றான்‌ கெளமாரன்‌. அங்கு தன்னை எதிர்கொண்ட 
அமைச்சரிடம்‌ “விருத்திரேந்திரரைக்‌ காணவந்தேன்‌. 
உடனே சொல்லளிக்க வேண்டும்‌” என்றான்‌. “எவரும்‌ 
தன்னைக்‌ காணலாகாதென்ற ஆணையிட்டு 
களியாட்டுக்குச்‌ சென்றிருக்கிறார்‌ அரசர்‌” என்றார்‌ 
அமைச்சர்‌. “சென்று நெடுங்காலம்‌ ஆகிறது.” 
பொறுமையை பேணியபமடி கெளமாரன்‌ “நான்‌ இப்போதே 
கண்டாகவேண்டும்‌” என்றான்‌. “அரசரின்‌ உறுதியான 
ஆணை அது. மீற என்னால்‌ இயலாது” என்று அமைச்சர்‌ 
சொன்னார்‌. ஒருகணம்‌ எண்ணி நின்றபின்‌ அவரை 
தள்ளி வீழ்த்திவிட்டு அரண்மனைக்குள்‌ புகுந்து அதன்‌ 
பன்னிரண்டாவது உப்பரிகையை அடைந்தான்‌. 


அந்த உப்பரிகையே ஒரு மலர்வனமாக 


ஆக்கப்பட்டிருந்தது. அங்கு சிறு குளிர்ச்சுனைகள்‌ 
மான்விழிகளென ஒளிகொண்டிருந்தன. 
பொன்வண்டுகளென்றான தேவர்கள்‌ யாழிசை மீட்டினர்‌. 
அனைத்து மலர்களும்‌ ஒரு திசை நோக்கி திரும்பி 
இருக்கக்கண்டு அங்கு சென்றான்‌. மூன்று சுனைகளால்‌ 
சூழப்பட்ட சிறு மலர்ச்சோலை ஒன்றில்‌ அல்லியிதழ்கள்‌ 
சேர்த்து அமைத்த மஞ்சத்தில்‌ ரம்பையும்‌ ஊர்வசியும்‌ 
திலோத்தமையும்‌ அருகிருக்க கள்‌ மயக்கில்‌ 
காமத்திலாடிய களைப்பில்‌ விழிமயங்கி இருந்த 
விருத்திரனை கண்டான்‌. 


அவனைக்‌ கண்டதும்‌ எழுந்து ஆடை அள்ளி உடல்‌ 
மறைத்து விலகிய தேவகன்னியர்‌ சினமும்‌ நாணமும்‌ 
அச்சமும்‌ கொண்ட விழிகளால்‌ அவனை சரித்து 
நோக்கினார்கள்‌. விருத்திரனின்‌ கால்களைப்பற்றி 
உலுக்கி “அரசே, எழுக அரசே!” என்று கெளமாரன்‌ 
அழைத்தான்‌. ஏழுமுறை அழைத்தபின்‌ மெல்ல 
விழிதிறந்து கைகளை ஊன்றி எழுந்து “யார்‌? என்ன 
நிகழ்கிறது?” என்று விருத்திரன்‌ கேட்டான்‌. “அரசே, நான்‌ 
கெளமாரன்‌. உங்கள்‌ முதன்மை படைத்தலைவன்‌” 
என்றான்‌ கெளமாரன்‌. தலையை உலுக்கி தெளிந்த 
விருத்திரன்‌ “ஆம்‌, உன்னை 
நினைத்துக்கொண்டிருந்தேன்‌” என்றபின்‌ நீர்‌ 
கொண்டுவரச்சொல்லி அள்ளி அள்ளி தன்‌ தலையை 
கழுவிக்கொண்டான்‌. முகத்தில்‌ நீரை அள்ளி அள்ளி 
அறைந்தான்‌. 


சிற்றேப்பத்துடன்‌ “என்‌ குடி அனைத்து செல்வங்களையும்‌ 
பெற்று வாழ்கிறதல்லவா? குலமூத்தோர்‌ 
நிறைவுகொண்டுள்ளனர்‌ அல்லவா? மூதன்னையர்‌ 
குலம்‌ பெருகுவது கண்டு மகிழ்கிறார்களல்லவா?” 
என்றான்‌. ஒவ்வொருமுறையும்‌ எழும்‌ அந்த வழக்கமான 
வினாக்கள்‌ கெளமாரனிடம்‌ அப்போது 
பெருஞ்சினத்தையே எழுப்பின. “அரசே, கீழே தாங்கள்‌ 
கட்டி எழுப்பிய முதற்பெருநகர்‌ 
விழுந்துகொண்டிருக்கிறது. வருணனின்‌ படைகளால்‌ 
நமது கோட்டைகள்‌ சரிகின்றன” என்றான்‌. அதை 
விருத்திரனின்‌ உள்ளம்‌ உணரவில்லை. “நன்று” என்று 
இன்னொரு ஏப்பம்‌ விட்டான்‌. 


உரத்த குரலில்‌ “அரசே, புற்றிகபுரி அழியப்போகிறது. 
வருணனின்‌ படைகள்‌ அதை அழிக்கின்றன” என்றான்‌ 
கெளமாரன்‌. “யார்‌?” என்றான்‌ விருத்திரன்‌. “வருணன்‌. 
அவர்‌ படைகளால்‌ நம்‌ நகர்‌ அழிகிறது” என்றான்‌ 
கெளமாரன்‌. விருத்திரன்‌ வாய்‌ திறந்திருக்க, கண்கள்‌ 


நீர்படிந்து சிவந்து பொருளற்ற வெறிப்பு கொண்டிருக்க 
“என்ன சொல்கிறாய்‌?” என்றான்‌. மீண்டும்‌ கெளமாரன்‌ 
அச்செய்தியை கூவிச்சொன்னான்‌. 


மெல்ல புரிந்துகொண்டதும்‌ “என்‌ நகரையா?” என்ற 
விருத்திரன்‌ உடனே நகைத்து “கணம்‌ வளரும்‌ கோட்டை 
அது. சரிவது அதன்‌ இயல்பு. மீண்டும்‌ வளர்வதற்கென்றே 
சரிகிறது அது. இன்னமும்‌ அதை நீ உணரவில்லையா?” 
என்றான்‌. கெளமாரன்‌ “அரசே, வருணனை நானும்‌ 
எளியவர்‌ என்றே எண்ணினேன்‌. உங்கள்‌ காலடிகளை 
பணியும்படி அறிவுறுத்தினேன்‌. அவர்‌ வல்லமையைக்‌ 
கண்டு இன்று அஞ்சுகிறேன்‌” என்றான்‌. “அச்சம்‌ தவிர்‌, 
படைத்தலைவனே! என்னை வெல்ல எவருக்கும்‌ 
ஊழில்லை” என்றபின்‌ சோம்பலுடன்‌ உடலை 
நீட்டிப்படுத்து “எனக்கு மிகவும்‌ களைப்பாக இருக்கிறது. 
இன்மது கொண்டுவருக!” என்றான்‌. கெளமாரனின்‌ 
அஞ்சிய முகத்தைகண்டு “படைத்தலைவருக்கும்‌ மது 
வரட்டும்‌” என்றான்‌. சீற்றத்துடன்‌ “அரசே!” என்று அவன்‌ 
கால்களைப்பற்றி உலுக்கினான்‌ கெளமாரன்‌. “வந்து 
பாருங்கள்‌! தங்கள்‌ கோட்டை அங்கிருக்கிறதா என்றே 
ஐயம்‌ கொள்கிறேன்‌.” 


விருத்திரன்‌ நகைத்து “எனது பகைவன்‌ இந்திரன்‌ 
மட்டுமே. அவனோ எங்கு என்றறியாது 
மறைந்துவிட்டான்‌. இந்திரன்‌ வெல்லமுடியாத என்னை 
இவ்வேழு உலகிலும்‌ எவரும்‌ வெல்ல முடியாதென்றறிக! 
மூடா, வருணன்‌ என்‌ குலத்தவர்‌. அசுரர்களின்‌ வெற்றி 
கண்டு உளம்நிறைபவர்‌. நான்‌ புற்றிகபுரியை 
அமைத்தபோது அவர்‌ வாழும்‌ ஆழ்கடலுக்குள்‌ சென்று 
மூத்தவரே வாழ்த்துக என்னை என்று சொல்லி 
தலைவணங்கி அரிசியும்‌ மலரும்‌ நீரும்‌ பெற்றே வந்தேன்‌. 
இங்கே இந்திரனை வெல்லவரும்போதும்‌ அவர்‌ சொல்‌ 
பெற்றேன்‌. அவர்‌ அருளுடனேயே இந்திரன்‌ என்று 
ஆவேன்‌” என்றான்‌. 


சொல்லிழந்து நின்ற கெளமாரனின்‌ தோளில்‌ தட்டி “நீ 
செல்க! உனது எளிய அச்சங்களுக்கு விடையளித்து 
வீணடிக்க என்னிடம்‌ பொழுதில்லை” என்றபின்‌ 
களிமயக்குடன்‌ கண்மூடி “கள்ளுண்டவனுக்கும்‌ 
காமம்கொண்டவனுக்கும்‌ காலம்‌ இமைக்க இமைக்க 
குறுகி வருவதை ந்‌ அறியமாட்டாய்‌” என்றான்‌ 
விருத்திரன்‌. செய்வதறியாது அங்குமிங்கும்‌ நோக்கியபின்‌ 
கெளமாரன்‌ எழுந்து விலகினான்‌. அவன்‌ மீண்டும்‌ 
படிகளுக்கு வந்தபோது அங்கே இந்திராணி 
நின்றிருந்தாள்‌. “வணங்குகிறேன்‌, தேவி” என்றான்‌. 


“என்ன சொல்கிறார்‌? காமம்‌ நிறையவில்லையா 
அவருக்கு?” என்றாள்‌. “ஆம்‌, அவர்‌ விழித்தெழ 
விழையவில்லை” என்றான்‌. “அவர்‌ 
விழித்தெழவேண்டும்‌... நான்‌ சொல்லிச்சொல்லி 
சோர்ந்துவிட்டேன்‌” என்றாள்‌ இந்திராணி. “கண்ணறிய 
மாறிக்கொண்டிருக்கிறது காலம்‌. காலத்தில்‌ பிந்தியவன்‌ 
கணம்தோறும்‌ தன்னை இழந்துகொண்டிருக்கிறான்‌. 
வேந்தர்‌ எண்ணி வாழும்‌ அவ்வுலகம்‌ இன்றில்லை. 
விழுந்துகிடக்கும்‌ இனிய சேற்றிலிருந்து ஒருகணம்‌ 
வெளிவந்து நோக்கும்படி சொல்லுங்கள்‌.” இந்திராணி 
அவனை அழைத்துக்கொண்டு விருத்திரனை 
அணுகினாள்‌. “படைத்தலைவர்‌ சொல்லையும்‌ அமைச்சர்‌ 
சொல்லையும்‌ ஒற்றர்‌ சொல்லையும்‌ மறந்த அரசன்‌ 
பகைவர்‌ சொல்லை கேட்பான்‌ என்பார்கள்‌. இனி 
பொறுக்கமுடியாது. எழுக!” என்றாள்‌. 


“செல்க! இனியொரு சொல்லும்‌ கேட்க எனக்கு 
விழைவில்லை” என்றபின்‌ விருத்திரன்‌ புரண்டு 
படுத்தான்‌. இரு கைகளையும்‌ விரித்து அருகே நின்ற 
மகளிரை அழைத்து “என்னை தழுவிக்கொள்ளுங்கள்‌. 
இவ்வினிமை ஒருகணமும்‌ விரிசலிடாமலிருக்கட்டும்‌. 
அது உங்கள்‌ திறன்‌” என்றான்‌. இந்திராணி “அரசே, 
அனைத்தும்‌ அழிந்துகொண்டிருக்கின்றது என்கிறார்‌ 
படைத்தலைவர்‌. விழித்தெழுக!” என்று கூவினாள்‌. 
அவன்‌ தோளைத்தொட்டு உலுக்கி “எழுக!” என்றாள்‌. 
விருத்திரன்‌ “நீ இனியவள்‌” என அவள்‌ கன்னத்தை 
வருடினான்‌. 


“இனிமேலும்‌ தயங்கினால்‌ உங்கள்‌ அழிவே” என்று 
இந்திராணி சொன்னாள்‌. “மீண்டும்‌ மீண்டும்‌ இதை 
சொல்லிக்கொண்டிருக்கிறேன்‌. இதோ, இறுதிக்கணமே 
இவர்‌ வடிவில்‌ வந்து நின்றிருக்கிறது. நான்‌ சொல்வதை 
செவிகொள்ளுங்கள்‌. எழுங்கள்‌!” என்றாள்‌. அவள்‌ 
கண்கள்‌ கலங்கி குரல்‌ உடைந்தது. அவன்‌ “நீ 
நல்லமைச்சர்‌. நல்ல சொற்களை சொல்கிறாய்‌. அது உன்‌ 
கடமை” என்றான்‌. பின்னர்‌ கெளமாரனிடம்‌ “இந்திராணி 
என்றாலும்‌ பெண்‌. ஆண்களின்‌ ஆற்றல்‌ அவர்களுக்கு 
புரிவதே இல்லை” என்றான்‌. 


உடைவாளை உருவி தன்‌ கழுத்தில்‌ வைத்து கெளமாரன்‌ 
வீறிட்டான்‌ “அரசே, உங்கள்‌ மேல்‌ ஆணை! ஒருகணம்‌ 
எழுந்து வந்து என்னுடன்‌ நின்று கீழே உங்கள்‌ நகரை 
நோக்குக! அன்றேல்‌ இக்கணமே சங்கறுத்து உங்கள்‌ 
காலடியில்‌ விழுவேன்‌.” சினத்துடன்‌ அவனை சற்றுநேரம்‌ 
பார்த்தபின்‌ மெல்ல தளர்ந்து “பித்து நிறைந்துவிட்டது 


உன்‌ உள்ளத்தில்‌. மூடா, உன்‌ மேல்‌ நான்‌ கொண்ட 
அன்பின்பொருட்டு எழுகிறேன்‌. இவையனைத்தும்‌ உன்‌ 
வீண்‌ அச்சமென அறிவேன்‌. விருத்திரேந்திரனின்‌ 
முதன்மைப்‌ படைத்தலைவன்‌ அச்சம்கொண்டான்‌ என்று 
நான்‌ அன்றி பிறர்‌ அறியலாகாது. வா!” என்று எழுந்து 
ஆடை சுற்றி தலையணியைச்‌ சூடி நடந்தான்‌. 


“வருக, அரசே! ஒருமுறை கீழே நோக்குங்கள்‌” என்றபடி 
கெளமாரன்‌ முன்னால்‌ ஓடினான்‌. “மூடன்‌” என்றான்‌ 
விருத்திரன்‌ தேவியிடம்‌. “நம்‌ படைத்தலைவர்‌ அவர்‌. நாம்‌ 
காணாதவற்றை அவர்‌ காணக்கூடும்‌” என்று இந்திராணி 
சொன்னாள்‌. “பார்வையென்பது பார்ப்பவனின்‌ 
இடத்தாலும்‌ திசையாலும்‌ ஆனது. ஆகவே எந்தப்‌ 
பார்வையும்‌ தன்னளவில்‌ தனித்ததே. சென்று நோக்குக!” 
விருத்திரன்‌ நகைத்து “நான்‌ வெல்லற்கரியவன்‌. அதை 
நான்‌ அறிவேன்‌. நீங்கள்‌ என்‌ வெற்றியில்‌ ஐயம்‌ 
கொண்டிருக்கிறீர்கள்‌. இதுதான்‌ வேறுபாடு” என்றான்‌. 


அமராவதியிலிருந்து வெளிவந்து அங்கு தெற்கு 
மூலையிலிருந்த கோட்டைச்சுவர்‌ மேல்‌ ஏறி 
காவல்மாடத்தில்‌ நின்று கீழே நோக்கினான்‌ விருத்திரன்‌. 
அக்கணமே எரிசினத்துடன்‌ “என்ன நிகழ்கிறது அங்கே? 
நான்‌ காண்பது விழிமயக்கா?” என்று கைநீட்டி 
கூவினான்‌. புற்றுறைக்‌ குலங்களால்‌ சமைக்கப்பட்ட 
அவன்‌ தொண்ணூற்றொன்பது பெருங்கோட்டைகளில்‌ 
ஒன்று மட்டுமே எஞ்சியிருந்தது. பிற அனைத்தும்‌ 
விழுந்து கரைந்து மறைய அங்கு வெண்நுரை எழுந்து 
அலை கொப்பளித்துக்கொண்டிருந்தது. 

கெளமாரன்‌ சொன்னான்‌ “இன்னும்‌ நெடுநாள்‌ 
இக்கோட்டை எஞ்சாது, அதை இப்போது 
உள்ளுணர்கிறேன்‌, அரசே. தங்கள்‌ முதல்‌ நகர்‌ 
விழுவதென்பது தோல்வியின்‌ தொடக்கம்‌. தங்களை 
வெல்லலாகும்‌ என்று இந்திரன்‌ தேவர்களுக்கு 
காட்டிவிட்டால்‌ அதன்‌ பின்‌ உங்கள்‌ முடி நிலைக்காது.” 
தன்‌ நெஞ்சில்‌ அறைந்து விருத்திரன்‌ கூவினான்‌ 
“இக்கணமே எழுகிறேன்‌. வருணனை சிறைபற்றி இங்கு 
என்‌ அரியணைக்காலில்‌ கொண்டு கட்டுகிறேன்‌. 
மூதாதை என நான்‌ எண்ணியிருந்தவன்‌. என்‌ குலத்து 
மூத்தவன்‌. வெற்றாணவத்தால்‌ குடிகெடுக்கும்‌ 
வஞ்சகனானான்‌.” சினத்தால்‌ மதம்கொண்டு சுற்றிவந்து 
கூச்சலிட்டான்‌ “அவனை என்‌ காலடியில்‌ வீழ்த்துவேன்‌. 
அவன்‌ தலையை மிதித்தாடுவேன்‌. இது ஆணை! என்‌ 


குலமூதாதையர்‌ மேல்‌ ஆணை!” 


“பொறுங்கள்‌, அரசே! நான்‌ சினம்‌ மீதூறிச்‌ சொன்ன 
சொல்லே நம்‌ நகரை அழிக்கிறது. இச்சினம்‌ முதலில்‌ 
அவருக்கு எப்படி வந்ததென்று பார்ப்போம்‌. நம்‌ குலத்தார்‌ 
ஒருசொல்‌ சென்று சொன்னால்‌ நம்மில்‌ கனிவு 
கொள்ளக்கூடும்‌. நிகர்‌ வல்லமை கொண்ட இரு அசுரர்‌ 
குலத்து அரசர்கள்‌ அவரும்‌ நீங்களும்‌. உங்களை பிரித்து 
வெல்வது இந்திரனின்‌ சூழ்ச்சி” என்றான்‌ கெளமாரன்‌. 
“தலைவணங்குவதா? தேவருக்கு வணங்காத தலை 
பிறிதொரு அசுரன்‌ முன்‌ இறங்குவதா?” என்று விருத்திரன்‌ 
கூவினான்‌. “வீண்சொல்‌! போரன்றி வேறேதுமில்லை. 
எழுக நமது படைகள்‌!” 


கெளமாரன்‌ “அரசே, இங்குள்ளவை தேவர்‌ படைகள்‌. 
அவர்கள்‌ கள்ளுண்டு செயலற்றிருக்கிறார்கள்‌. அங்கு நம்‌ 
அசுரகுடிகளும்‌ பிறிதொரு நிலையில்‌ இல்லை. 
படைகொண்டு சென்றாலும்கூட யாரிடம்‌ போர்‌ 
புரியப்போகிறோம்‌? அங்கு அலையுருக்கொண்டு எழுந்து 
வருவதும்‌ நமது குடியல்லவா? நாம்‌ இந்திரனின்‌ கண்முன்‌ 
போரிட்டு அழியப்போகிறோம்‌. அம்‌, நமது அழிவுபோல்‌ 
அவனுக்கு உவகை அளிப்பது பிறிதொன்றுமில்லை” 
என்றான்‌. 


“ஆம்‌” என்று விருத்திரன்‌ சோர்ந்து அமைந்தான்‌. “பகை, 
நஞ்சு, நெருப்பு மூன்றும்‌ ஒரு துளியும்‌ எஞ்சலாகாது 
என்று கற்றிருக்கிறேன்‌. அவனை எஞ்சவிட்டது என்‌ 
பிழை” என்றான்‌. “இல்லை அரசே, அவனை 
சிறுதுளியென விட்டிருந்ததே உங்கள்‌ பிழை” என்றான்‌ 
கெளமாரன்‌. “அவனை தேடிக்‌ கண்டடைந்‌ 
பெருக்கியிருக்க வேண்டும்‌. நிகர்‌ எதிரியென உங்கள்‌ 
முன்‌ அவன்‌ நின்றிருக்கவேண்டும்‌. தேவர்களின்‌ ஆற்றல்‌ 
நேர்விசை. அசுரர்களோ எதிர்விசை மட்டுமே 
கொண்டவர்கள்‌. பேருருவப்‌ பகைவனொருவன்‌ இன்றி 
அசுரர்கள்‌ தன்னை திரட்டிக்கொள்ள முடியாது. 
சினமின்றி படைக்கலங்கள்‌ ஏந்த முடியாதவர்கள்‌ நாம்‌” 
என்றான்‌. 


“அரசே, அசுரர்‌ வெற்றியெல்லாம்‌ அவர்கள்‌ எதிரிகளை 
எதிர்கொள்ளும்போது மட்டும்‌ அமைவதே. இந்திரன்‌ 
இல்லாததனால்‌ தேவர்குலம்‌ வலுவிழந்தது. எதிரி 
இல்லாததனால்‌ அசுரர்குலம்‌ வலுவிழந்துள்ளது. 
தேவர்கள்‌ எழமுடியும்‌. விழைவே அவர்களின்‌ இயல்பு. 
தேவர்கள்‌ எழுந்து நம்மை வெல்ல வரும்போது மட்டுமே 
அசுரர்‌ எழுவார்கள்‌. எதிர்ப்பே நம்‌ இயல்பு” என்றான்‌ 


கெளமாரன்‌. “ஆம்‌” என்று சோர்ந்து தோள்தாழ்த்தினான்‌ 
விருத்திரன்‌. 


“இன்னமும்‌ பிந்திவிடவில்லை” என்றாள்‌ இந்திராணி. 
“உங்கள்‌ வெல்லமுடியாத ஆற்றல்‌ அப்படியே 
எஞ்சியிருக்கிறது. எழுக! இந்திரனை வென்று மீண்டும்‌ 
புற்றிகபுரியை அமைத்தால்‌ உங்கள்‌ ஆற்றல்‌ மீண்டும்‌ 
நிறுவப்படும்‌...” விருத்திரன்‌ “ஆம்‌” என்றான்‌. 
“வேறுவழியில்லை. போர்தான்‌” என தனக்குள்‌ 
சொல்லிக்கொண்டான்‌. “அரசே, வருணனுடன்‌ நாம்‌ ஓர்‌ 
ஒப்பந்தம்‌ செய்துகொள்ளலாம்‌. அவரை பகைத்தல்‌ 
நன்றல்ல” என்றான்‌ கெளமாரன்‌. “நான்‌ எண்ணுவதும்‌ 
அதுவே” என்றாள்‌ இந்திராணி. “பகைவரைப்‌ 
பெருக்குவது அறிவுடைமை அல்ல.” 


“அப்படியென்றால்‌ நான்‌ வெல்லமுடியாதென்று 
எண்ணுகிறீர்கள்‌ அல்லவா?” என்றான்‌ விருத்திரன்‌. 
“நான்‌ அழியக்கூடுமென ஜயுறுகிறீர்கள்‌. அந்த ஐயம்‌ 
எனக்கில்லை. நான்‌ வெல்வேன்‌. என்‌ முதற்றாதையின்‌ 
அழியாச்சொல்லே என்‌ படைக்கலம்‌.” மீண்டும்‌ குனிந்து 
அவன்‌ நோக்கியபோது ஒரு புற்று எழுந்திருந்தது. “ஆம்‌, 
அவர்களும்‌ போர்புரிகிறார்கள்‌. அசுரர்களாகிய நாம்‌ 
ஒருபோதும்‌ தோல்வியை ஏற்பதில்லை” என்றான்‌. 


கிராதம்‌ - 45 
| 18] 


அமராவதிக்கு மீளும்‌ வழியெல்லாம்‌ திரும்பத்திரும்ப 
விருத்திரன்‌ வஞ்சினத்தையே 
உரைத்துக்கொண்டிருந்தான்‌. செல்லும்‌ வழியெல்லாம்‌ 
மதுஉண்டு நிலைமறந்து சிரித்தும்‌ குழறியும்‌ 
பித்தர்கள்போல்‌ பாடியும்‌ நடனமிட்டும்‌ கிடந்த 
தேவர்களைப்‌ பார்த்தபடி சென்றான்‌. ஒரு நிலையில்‌ 
நின்று ஆற்றாமையுடன்‌ கைவிரித்து “எப்படி இவர்கள்‌ 
இவ்வண்ணம்‌ ஆனார்கள்‌! அசுரர்களும்‌ 
இக்கீழ்நிலையை அடைவதில்லையே?” என்றான்‌. 


“அரசர்‌ வழியையே குடிகளும்‌ கொள்கின்றன” என்றாள்‌ 
இந்திராணி. “நீங்கள்‌ முடிசூடிய நாள்முதலே இதைத்தான்‌ 
நான்‌ சொல்லிவருகிறேன்‌.” விருத்திரன்‌ “இவர்கள்‌ 
தேவர்கள்‌ அல்லவா?” என்றான்‌. “ஆம்‌, அசுரர்களில்‌ 
தேவர்கள்‌ ஒளிந்திருப்பதில்லையா என்ன?” என்று 
அவள்‌ சொன்னாள்‌. 


விருத்திரன்‌ பெருமூச்சுவிட்டான்‌. “அரசே, அசுரர்கள்‌ 
என்றும்‌ கள்ளிலும்‌ காமத்திலும்‌ திளைப்பவர்கள்‌. 
தேவர்கள்‌ அவற்றை கடந்து அமைந்தவர்கள்‌. 
கடக்கப்பட்டவை அனைத்தும்‌ எங்கோ 
கரந்துறைகின்றன. கரந்துறைபவற்றின்‌ ஆற்றல்‌ 
நிகரற்றது. ஏழு ஆழுலகங்களின்‌ அனைத்து 
தெய்வங்களும்‌ அவற்றில்‌ வந்து குடியேறுகின்றன. 
இங்குள்ள தேவர்கள்‌ இன்று உள்ளங்களில்‌ 
சூடியிருப்பவை இருள்‌ உலகத்து தெய்வ வல்லமைகளே” 
என்றாள்‌ இந்திராணி. 


“பாருங்கள்‌, தேவர்கள்‌ நிழலற்றவர்கள்‌. இங்கோ 
ஒவ்வொரு தேவர்க்கும்‌ மூன்று நிழல்கள்‌ விழுந்துள்ளன. 
இதோ, மலர்சூடி இளித்தபடி செல்பவனை நான்கு 
கைகளுடன்‌ நிழலெனத்‌ தொடர்வது காளன்‌ என்னும்‌ 
காமத்தின்‌ தெய்வம்‌. அங்கே சினம்கொண்டு வெறித்துக்‌ 
கனைப்பது கராளன்‌ என்னும்‌ குரோதத்தின்‌ தெய்வம்‌. 
நூறு கைகளுடன்‌ எழுந்த நிழல்சூடி நின்றிருக்கும்‌ 
அவனை நோக்குக! அவனில்‌ கூடியிருப்பது கிராதம்‌ 
என்னும்‌ மோகத்தின்‌ முதன்மைத்தெய்வம்‌. 
கோடிகோடியெனப்‌ பெருகி இந்நகரை அவர்கள்‌ 
சூழ்ந்துள்ளார்கள்‌.” 


“முன்னகர திசையின்றி நின்றுவிட்ட தேர்‌ இந்நகர்‌. 
கடையாணி துருவேறிவிட்டது. சக்கரம்‌ மண்ணில்‌ 
புதைந்துவிட்டது” என்றாள்‌ இந்திராணி. “இதன்‌ அழிவு 
உங்களால்தான்‌. அரசு என்பது அரசனின்‌ விராடவடிவம்‌ 
கொண்ட உடலே. உங்கள்‌ நோயனைத்தையும்‌ உங்கள்‌ 
விழிகளால்‌ நீங்கள்‌ பார்க்கும்‌ வாய்ப்பு ஒரு நகருலாவில்‌ 
அமைகிறது. அரசே, இது இங்கு நுழைந்தபின்‌ நீங்கள்‌ 
செல்லும்‌ முதல்‌ நகருலா.” 


விருத்திரன்‌ அவற்றை நோக்க அஞ்சி 
விழிமூடிக்கொண்டான்‌. களைத்து கால்தளர்ந்து 
இந்திராணியின்‌ அணைப்பில்‌ மயங்கியவன்போல 
நடந்தான்‌. அரண்மனையின்‌ அகத்தளத்தை 
அடைந்ததும்‌ “என்‌ நகரும்‌ வீழுமா? என்‌ கொடியும்‌ 
சரியுமா?” என்று தனக்குத்தானே என கேட்டான்‌. “நான்‌ 
தோற்கலாகுமா?” கெளமாரன்‌ “அரசே, இன்னமும்‌ நம்‌ 
கோட்டைகளில்‌ ஒன்று எஞ்சியுள்ளது. ஒன்று 
எஞ்சுவதுவரை நம்பிக்கை நீள்கிறது என்றே பொருள்‌. 
நம்‌ படைகள்‌ எழும்படி ஆணையிடுக! வென்று பகை 
முடிப்போம்‌” என்றான்‌. 


“ஆம்‌, நாம்‌ எழவேண்டிய நேரம்‌. ஆனால்‌ என்‌ உள்ளமும்‌ 
உடலும்‌ களைத்திருக்கின்றன. சற்று மது அருந்தி 
இளைப்பாறாது இங்கிருந்து என்னால்‌ எழமுடியாது” 
என்றபின்‌ இருக்கையில்‌ சரிந்து அருகணைந்து நின்ற 
சேடியரிடம்‌ மதுக்கோப்பைகள்‌ வருவதற்கு 
கையசைத்தான்‌ விருத்திரன்‌. அவர்கள்‌ கொண்டுவந்த 
மதுவை வாங்கி ஒன்றன்மேல்‌ ஒன்றென அருந்தினான்‌. 
எரிதீயை நீர்விட்டு அணைப்பதுபோல. 
விடாய்கொண்டிருப்பது அவனல்ல, அவன்‌ உயிர்‌ என 
கெளமாரன்‌ நினைத்தான்‌. 


நீள்மூச்சுடன்‌ இந்திராணி சொன்னாள்‌ “ஒன்றும்‌ 
செய்வதற்கில்லை, படைத்தலைவரே. ஊழ்‌ 
இதுவென்றால்‌ தலைவணங்கி காத்திருப்பதே நம்‌ கடன்‌.” 
அவள்‌ செல்வதை கெளமாரன்‌ நோக்கிநின்றான்‌. அவள்‌ 
உடலசைவுகள்‌ அனைத்திலும்‌ துயரும்‌ சினமும்‌ 
நிறைந்திருந்தன. அவள்‌ செல்லும்போது எதிர்த்திசையில்‌ 
அவள்‌ நிழலொன்று வருவதுபோல்‌ தோன்றியது. அவன்‌ 
விழியிமைத்து அம்மயக்கை அகற்றினான்‌. 


அங்கிருந்து ஆவதொன்றுமில்லை. அவன்‌ தானும்‌ 
செல்லவே நினைத்தான்‌. ஆனால்‌ கால்கள்‌ 
அசையவில்லை. விருத்திரனையே 
நோக்கிக்கொண்டிருந்தான்‌. இளமையில்‌ அவன்‌ நோக்கி 


வியந்த உடல்‌. அவன்‌ கனவுகண்ட முகம்‌. துயர்மிக்க 
இறப்பென்பது இது, வழிகாட்டியின்‌ வீழ்ச்சி. 


விருத்திரன்‌ உடலில்‌ அத்தனை தசைகளும்‌ மெல்ல 
மெல்ல முறுக்கவிழ்வதை காணமுடிந்தது. முற்றணைந்து 
தாடை தளர்ந்து வாய்‌ விரிய, கைவிரல்கள்‌ 
ஒன்றொன்றாக நரம்பு தளர்ந்த யாழின்‌ புரிகளென 
விடுபட, விழிகள்‌ நனைந்த குருவியிறகுகள்போல்‌ சரிந்து 
ஒட்டிக்கொள்ள துயில்‌ அவன்‌ உடலில்‌ கால்கட்டை 
விரலில்‌ இருந்து எழுந்து எங்கும்‌ பரவி நெற்றிப்பொட்டை 
நிறைத்தது. 


அவன்மேல்‌ எழுந்த நித்ராதேவி உரத்த குரலில்‌ தன்‌ 
மொழியில்‌ பேசலானாள்‌. திகைப்புடனும்‌ துயருடனும்‌ 
அதை நோக்கிநின்றான்‌ கெளமாரன்‌. அச்சொல்‌ மெல்ல 
திருந்தியது. “அகல்க. அகல்க.” கெளமாரன்‌ அக்குரலை 
கூர்ந்து கேட்டான்‌. செவிமயலா அது? “அமைக அமைக 
அமைக” அது அவள்‌ குரலேதான்‌. அவனும்‌ அதை 
கேட்டிருக்கிறான்‌. 


“அன்னையே, இவருக்கு கடமைகள்‌ உள்ளன?” என்றான்‌. 
வெண்ணிற ஆடையணிந்து வலக்கையில்‌ சாமரமும்‌ 
இடக்கையில்‌ அமுதமுமாக அவள்‌ அவன்‌ முன்‌ 
தோன்றினாள்‌. அவன்‌ கைகூப்பி வணங்கி நின்றான்‌. 
“அவர்‌ இங்கிருந்து செல்ல விரும்புகிறார்‌.” நித்ராதேவி 
அவனிடம்‌ சொன்னாள்‌ “நான்‌ நாடிவரவேண்டும்‌ 
என்பதே நெறி. என்னை நாடுபவர்கள்‌ தங்கள்‌ 
உள்ளத்தின்‌ ஆழத்தில்‌ இங்குள்ள அனைத்தையும்‌ 
விட்டுவிட்டவர்கள்‌. அவர்களை உடலும்‌ உறவும்‌ சுற்றமும்‌ 
பற்றிக்கொள்ளலாம்‌. அவர்கள்‌ நெடுநாள்‌ முன்னரே 
நழுவத்‌ தொடங்கிவிட்டவர்கள்‌. அவர்கள்‌ மீளமுடியாது. 
அடித்தளத்தின்‌ ஆழத்தில்‌ விரிசல்‌ விழுந்துவிட்டது.” 


“தேவி, இவர்‌ எங்கள்‌ குலத்தின்‌ முதல்வர்‌. 
இவரில்லையேல்‌ நாங்கள்‌ முற்றழிவோம்‌” என்று 
கெளமாரன்‌ சொன்னான்‌. “மைந்தா, மாமனிதருக்குள்‌ 
வாழ்வது எளிதில்‌ சலிப்பு கொள்கிறது. உங்களுள்‌ 
விசைகொண்டு மேலெழுந்தவன்‌ இவனே. தன்‌ 
முழுமையைத்‌ திரட்டி இங்கு வந்தடைந்தான்‌. இனி அவன்‌ 
கொள்ள ஒன்றுமில்லை என அவனுள்‌ வாழ்வது 
அறிந்துவிட்டது. இந்திரனையோ வருணனையோ எஞ்சும்‌ 
கயிலையையோ வைகுண்டத்தையோ வென்றாலும்‌ அது 
அடைவது ஒன்றில்லை.” 


கெளமாரன்‌ “தேவி, என்‌ குலங்கள்‌ இங்கே இன்னும்‌ 


குந்திபோஜனின்‌ அரச நிமித்திகன்‌ மேடை ஏறி தன்‌ 
கோலைத்தூக்கி அங்கு வந்திருக்கும்‌ அனைவரையும்‌ 
வரவேற்று சுயம்வர அறிவிப்பை அளித்தான்‌. மங்கல 
இசையும்‌ வேதியரின்‌ மறைமுழக்கமும்‌ சூழ குந்திபோஜன்‌ 
எழுந்து சபையை வணங்கியபின்‌ கையில்‌ 
செங்கோலுடன்‌ சிம்மாசனத்தில்‌ அமர்ந்தார்‌. வெளியே 
அரசப்‌ பெருமுரசு ஒலித்தது. கம்சன்‌ தன்‌ பெரிய 
தொடைகளை கைகளால்‌ வருடியபடி பெருமூச்சு 
விட்டான்‌. அவன்‌ பார்வை சல்லியனைத்‌ தொட்டு 
மீண்டதும்‌ கை மீசையை நீவி பின்னால்‌ ஒதுக்கியது. 


நிமித்திகன்‌ பழைய கொம்புவாத்தியம்‌ போல தடையின்றி 
ஒலித்த குரலில்‌ அறிவித்தான்‌. “சந்திரக்குலத்தோன்றல்‌ 
யதுவின்‌ குருதிவழிவந்த யாதவ குலத்து நூற்றெட்டு 
பெருங்குடிகளில்‌ முதன்மையானதான விருஷ்ணி 
குலத்தின்‌ தலைவர்‌ சூரசேனரின்‌ புதல்வியும்‌ 
மார்த்திகாவதியின்‌ தலைவரும்‌ போஜர்‌ குலத்துச்‌ 
செம்மலுமான குந்திபோஜரின்‌ அறப்புதல்வியுமான 
குந்திதேவி என்னும்‌ பிருதைதேவியாரின்‌ திருமணத்‌ 
தன்னேற்பு பெருமங்கலம்‌ இங்கு இந்த அவையில்‌ 
நிகழவிருக்கிறது. ஆநிரைகளின்‌ முறைமைபோல 
மூதன்னையை முறைவழியாகக்‌ கொண்டது யாதவப்‌ 
பெருங்குலம்‌. இங்கே பெண்ணே குருதித்‌ தோன்றல்‌. 
கருப்பையே குலத்தின்‌ ஊற்று. ஆகவே இளவரசியின்‌ 
தேர்வும்‌ முடிவும்தான்‌ முடிவானது. அதற்கு அப்பால்‌ 
மூத்தோர்‌ சொல்லோ தெய்வ ஆணையோகூட செல்ல 
முடியாதென்றறிக!” 


நிமித்திகன்‌ தொடர்ந்தான்‌ “இளவரசி பிருதை 
அரசுசூழ்தலை முறைப்படிஏழு டட. 
நல்லாசிரியர்களிடமிருந்து கற்றுத்‌ தேர்ந்தவர்‌. 
மார்த்திகாவதியில்‌ தங்கித்‌ தவமியற்றிய முதுபெரும்‌ 
முனிவர்‌ துர்வாசரின்‌ அணுக்கமாணவியாக அமர்ந்து 
அறமும்‌ பொருளும்‌ மெய்யறிவும்‌ ஊழ்கமும்‌ கற்றவர்‌. 
ஐவகைப்‌ படைக்கலங்களையும்‌ இருகைகளாலும்‌ 
ஆற்றும்‌ வல்லமை கொண்டவர்‌. இந்த மார்த்திகாவதி 
நகரும்‌ அரசும்‌ இளவரசி குந்திக்கு உரியவை என்றறிக!” 


நிமித்திகன்‌ கைதூக்கியதும்‌ சூதர்கள்‌ 
மங்கலவாத்தியங்களை ஒலித்தனர்‌. நிமித்திகன்‌ 
உரத்தகுரலில்‌ “மார்த்திகாவதியின்‌ இளவரசி மன்று 
சூழ்கிறார்‌” என்று அறிவித்தான்‌. அவையின்‌ 
சூழ்வட்டத்திலும்‌ வெளியே களமுற்றத்திலும்‌ கூடிநின்ற 
குடிமக்கள்‌ உரத்த குரலில்‌ வாழ்த்தொலி எழுப்பினர்‌. 
பெருமுரசும்‌ கொம்பும்‌ சங்கும்‌ சல்லரியும்‌ மணியும்‌ 


வேர்நிலைக்கவில்லை. இன்றுதான்‌ நாங்கள்‌ 
முளைகொண்டு எழுகிறோம்‌” என்றான்‌. “ஆம்‌, ஆனால்‌ 
அது உங்கள்‌ வாழ்க்கை” என்றாள்‌ தேவி. “மாமனிதர்கள்‌ 
எக்குலத்திற்கும்‌ உரியவர்கள்‌ அல்ல. 
குடிவிட்டெழுகிறார்கள்‌. குலம்விட்டு எழுகிறார்கள்‌. 
மானுடம்விட்டு உயர்கிறார்கள்‌. பின்னர்‌ தங்களையே 
கடந்துசெல்கிறார்கள்‌. உதிர்த்து உதிர்த்து அவர்கள்‌ 
அடைந்தவையே அனைத்தும்‌.” துயில்பவன்‌ தலையை 
வருடி நித்ராதேவி சொன்னாள்‌ “இனி அவர்‌ உதிர்க்க 
விழைவது விருத்திரன்‌ என்னும்‌ வடிவை.” 


செய்வதறியாது சுற்றிலும்‌ விழியோட்டிய கெளமாரன்‌ 
சினத்துடன்‌ மதுக்கோப்பையை நோக்கி “அந்நஞ்சு 
அவரை கொல்கிறது” என்றான்‌. நித்ராதேவி “மதுவை 
நாடுபவர்‌ அனைவரும்‌ மதுவெனக்‌ கொள்வது 
ஒன்றையே அல்ல. அஞ்சுபவர்களுக்கு அது துணை. 
பணிந்தவர்களுக்கு அது குரல்‌. தனித்தவர்களுக்கு 
அனைத்து வாயில்களையும்‌ திறக்கும்‌ காற்று” என்றாள்‌. 
“எவருக்காயினும்‌ மது என்‌ புரவி. என்னைத்‌ தொடர்ந்து 
வருகிறார்கள்‌ என்‌ மூத்தவளாகிய வியாதியும்‌ எங்கள்‌ 
மூதன்னையாகிய மிருத்யூவும்‌.” 


கெளமாரன்‌ நெஞ்சுபொறாது மீண்டும்‌ மீண்டும்‌ 
பெருமூச்சுவிட்டான்‌. நித்ராதேவி அனல்பட்டவள்போல்‌ 
செந்நிறம்கொள்வதை கண்டான்‌. அவள்‌ சாமரம்‌ 
சவுக்காகியது. அமுதகலம்‌ அனல்குடுவையாகியது. 
“துயர்‌! துயர்‌! துயர்‌!” என்றாள்‌ வியாதிதேவி. சுண்டும்‌ 
தைலமென மெல்ல கருகி நீலநிறம்‌ கொண்டாள்‌. 
மிருத்யூதேவி செந்நிற உதடுகளும்‌ நீண்டுபறக்கும்‌ 
செந்தழல்குழலும்‌ கொண்டிருந்தாள்‌. வலக்கையில்‌ 
மின்படையும்‌ இடக்கையில்‌ துலாக்கோலும்‌ 
கொண்டிருந்தாள்‌. “இனிது! இனிது! இனிது!” என்று 
அவள்‌ சொன்னாள்‌. 


கெளமாரன்‌ பதைப்புடனும்‌ துயருடனும்‌ அங்கிருந்து 
மீண்டான்‌. அமராவதியிலிருந்து இறங்கிச்சென்று 
முகில்கணம்‌ மேல்‌ நின்று கீழே நோக்கினான்‌. கோலால்‌ 
அடிபட்ட நாகங்கள்போல தறி வைக சிதற 
படம்‌எடுத்து ஓங்கி அறைந்து நகரை கொத்தி மீண்டன 
அலைகள்‌. அவன்‌ நோக்கியிருக்கவே இறுதிக்‌ கோட்டை 
கரைந்து சரிந்தது. நெஞ்சு அறைய கண்ணீருடன்‌ அவன்‌ 
விழி அசைக்காது நின்றான்‌. இறுதி அலை ஒன்று எழுந்து 
எஞ்சிய புற்றுக்‌ கோட்டையை மூடி நாற்புறமும்‌ 
வெண்மலரென விரிந்து அகன்றது. நடுவே ஒரு 
சிறுகுமிழியென கோட்டையின்‌ மண்குவை தெரிந்தது. 


பின்னர்‌ நீல அலைகள்‌ மட்டுமே அங்கு எஞ்சின. 


நீள்மூச்சுடன்‌ கெளமாரன்‌ எண்ணிக்கொண்டான்‌, 
சென்று மறைந்த பெருநகரங்களின்‌ நிரையில்‌ 
பிறிதொன்று. இனி சொல்லில்‌ மட்டுமே அது வாழும்‌. 
சொல்‌, அதனால்‌ பொருள்‌ என்ன? என்றோ ஒருநாள்‌ அது 
வாழ்வென்று ஆகும்‌ என்னும்‌ நம்பிக்கையைத்‌ தவிர? 
அவன்‌ விரிந்துகிடந்த மண்ணை நோக்கி ஏங்கினான்‌. 
மூதாதையரே, தெய்வவடிவங்களே, இனி என்று 
வந்தணையும்‌ இச்சொல்லில்‌ எழும்‌ உலகு? சொல்‌ ஒன்றே 
மிச்சமென்றால்‌ இவ்வாழ்வை எதற்கு எங்களுக்கு 
காட்டினீர்கள்‌? 


நெஞ்சுருகி அழுதான்‌. நெடுநேரம்‌ கழித்து மீண்டு நீல 
அலைகளை நோக்கிக்கொண்டிருந்தபோது சொல்லேனும்‌ 
எஞ்சியிருக்கிறதே என்று எண்ணினான்‌. அப்போது 
உருவான நிறைவை எண்ணி அவனே வியந்தான்‌. 
“எஞ்சுக எஞ்சுக எஞ்சுக” எனும்‌ சொல்லாக அவன்‌ 
உள்ளம்‌ ஓடிக்கொண்டிருந்தது. 

பிரம்மகபாலம்‌ என்னும்‌ ஊரின்‌ மலைக்குகையில்‌ 
அணைந்து கொண்டிருந்த அனலுக்கு இப்பால்‌ இருந்த 
பிரசண்டன்‌ அப்பால்‌ உடல்‌ சரித்து கைகளை தலைக்கு 
வைத்து மேற்கூரையைப்‌ பார்த்து படுத்திருந்த 
பிரசாந்தரிடம்‌ சொன்னான்‌ “விருத்திரகுடியின்‌ மூத்த 
பூசகர்‌ கபாலர்‌ என்னிடம்‌ சொன்னது இது. இதை பின்னர்‌ 
நூறுமுறை அசுரர்களும்‌ நாகர்களும்‌ நிஷாதர்களும்‌ 
சொல்லி கேட்டிருக்கிறேன்‌. ஒவ்வொருமுறையும்‌ ஒரு 
வடிவம்‌ கொண்டு என்னுள்‌ நின்றிருக்கும்‌ ஒற்றைக்‌ கதை 
இது.” 


“கதை என்பது சிதல்புற்றென மூத்த அசுரர்‌ என்னிடம்‌ 
சொன்னார்‌. பல்லாயிரம்‌ கோடி சிதல்களால்‌ சொல்‌ சொல்‌ 
என இயற்றி கோத்துருவாக்கப்பட்டு எழும்‌ பெருமலை 
அது” என்றான்‌ பிரசண்டன்‌. பிரசாந்தர்‌ புன்னகையுடன்‌ 
“ஆம்‌, ஆனால்‌ நிலைமாறா ஆழத்திலிருந்து 
எழுந்துவரும்‌ அலைகள்‌ என்றும்‌ அதை சொல்லலாம்‌” 
என்றார்‌. அவரை ஒருகணம்‌ நோக்கிவிட்டு “ஆம்‌” 
என்றான்‌ பிரசண்டன்‌. 


“புற்றுகளிலிருந்து எறும்புநிரைகள்‌ ஊறிப்‌ 
பெருகுவதுபோல மலைகளின்‌ ஆழங்களிலிருந்து 
அசுரகுடிகள்‌ எழுந்து நிலம்‌ நோக்கி விரிந்த காலம்‌ அது 


என்று என்னிடம்‌ கபாலர்‌ சொன்னார்‌. ஊன்‌ வேட்டும்‌, 
தேன்‌ எடுத்தும்‌, மலைப்பொருள்‌ சேர்த்தும்‌ காடுகளுக்குள்‌ 
வாழ்ந்த குலங்கள்‌ அவை. முன்பு எப்போதோ நிலம்‌ 
திருத்தி மண்‌ விளைவித்த நினைவு அவர்களின்‌ 
மொழியில்‌ இருந்தது. மேற்கே கடலோரமாக 
தங்களுக்கென ஒரு நகர்‌ அமைந்ததை அறிந்ததும்‌ 
அவர்கள்‌ தங்களிடம்‌ நாடி வந்த அச்சொல்‌ வழியாகவே 
வழியறிந்து கிளம்பிச்‌ செல்லலாயினர்‌.” 


புற்றிகபுரியில்‌ ஒவ்வொரு நாளும்‌ பல்லாயிரவர்‌ தங்கள்‌ 
குழந்தைகளுடனும்‌ முதியோருடனும்‌ 
படைக்கருவிகளுடனும்‌ வந்து சேர்ந்துகொண்டிருந்தனர்‌. 
அவர்களுக்கு உணவும்‌ இல்லமும்‌ அளிக்க 
அசுரப்படைகள்‌ பன்னிரு பிரிவுகளாகப்‌ பிரிந்து இரவும்‌ 
பகலும்‌ பணியாற்றின. விருத்திரேந்திரனின்‌ 
ஆணையின்படி அவை கூடி புற்றுக்குலத்தின்‌ பதினெட்டு 
தலைவர்களிடம்‌ மூன்று கிளையென பிரிந்து பரவிய 
அணைநீரை திருப்பி சூழ்ந்திருந்த வறுநிலத்தில்‌ 
பரப்பும்படி ஆணையிடப்பட்டது. அதன்படி ஒவ்வொரு 
நீர்ப்பெருக்கும்‌ நூறு கால்களாக பிரிக்கப்பட்டன. 
ஒவ்வொரு காலும்‌ புற்று என எழுந்த சுவரால்‌ 
தடுக்கப்பட்டு சுனையாக்கப்பட்டது. 


சுனைநீர்‌ சிற்றோடைகளில்‌ பெருகி செந்நிலத்தை 
குளிர்வித்தது. அங்கு பொன்‌ என அன்னம்‌ 
பெருகலாயிற்று. ஒன்று நூறு ஆயிரம்‌ என 
நீர்ப்பெருக்குக்கு குறுக்காக புற்றுச்‌ சுவர்கள்‌ பெருக 
பன்னிரண்டாயிரம்‌ சுனைகள்‌ அங்கெழுந்தன. 
விண்ணில்‌ எழுந்துசென்ற கந்தர்வர்கள்‌ மூன்று 
கொடிகளில்‌ மூவாயிரம்‌ கிளைகள்‌ எழுந்து முப்பதாயிரம்‌ 
தளிர்நுனிகளில்‌ பன்னிரண்டாயிரம்‌ நீலக்கனிகள்‌ 
விளைந்திருப்பதைக்‌ கண்டனர்‌. தேன்தட்டென ஆயிற்று 
அந்நிலம்‌. தேனீக்களென வந்து சுனைகளில்‌ நீரள்ளிச்‌ 
சென்றன அத்திரிகள்‌ இழுத்த கரியநிற வண்டிகள்‌. 


நீர்வெளிமேல்‌ சிறகுவிரித்த பெருங்கலங்களில்‌ வந்த 
வாருணீகர்களான வணிகர்கள்‌ தங்களுக்கு நீர்‌ 
கொண்டுவந்த நதிகள்‌ நின்றுவிட்டதைக்‌ கண்டனர்‌. 
கடலாழத்திலிருந்து எழுந்து நதிமுகப்புக்கு உணவு தேடி 
வந்த படகுபோன்ற மீன்கள்‌ துயரத்துடன்‌ திரும்பிச்‌ 
சென்றன. மீன்கன்னியரும்‌  ர்தக்களுற்‌ புதுமழைநீர்‌ 
இல்லாமல்‌ வருந்தினர்‌. இருண்ட ஆழத்தில்‌ விழியொளி 
மட்டுமே கொண்டு அமர்ந்திருந்த முதற்தாதையிடம்‌ 
சென்று குமிழிகளென வெடித்த சொற்களால்‌ அவை 
முறையிட்டன. ஒவ்வொருநாளும்‌ ஒரு முறையீடு 


வருணனை வந்தடைந்துகொண்டிருந்தது. 


கடலுக்குள்‌ அமைந்த வருணனின்‌ உள்ளங்கையாகிய 
ஜலஹ்ஸ்தம்‌ என்னும்‌ தீவில்‌ பன்னிரண்டாயிரம்‌ 
நாவாய்கள்‌ ஒருங்கு கூடின. நதிகள்‌ நின்றுவிட்டால்‌ 
தங்கள்‌ குலம்‌ அழியும்‌ என்றும்‌, குலம்‌ காக்க 
மூதாதையாகிய வருணன்‌ எழவேண்டும்‌ என்றும்‌ 
கோரின. முதற்றாதையாகிய வருணனை அன்னமும்‌ 
பலியுமிட்டு பூசை செய்தன. ஆழத்து நீருள்‌ அனல்‌ 
வெடித்தெழுந்ததுபோல பேரலைகளென வருணன்‌ 
படைகள்‌ வந்து புற்றிகபுரியை தாக்கின. முட்டைகளை 
உண்ணும்‌ பசிகொண்ட நாகங்களென புற்றுகளை 
விழுங்கி அழித்தன. 


நீர்‌ உண்டு பெருத்து விதை வாங்கிச்‌ செழித்து பொன்‌ 
உமிழ்ந்த வயல்கள்‌ அனைத்தும்‌ உப்பு நீரால்‌ மூடின. 
புற்றிகபுரியும்‌ அதைச்‌ சூழ்ந்த வயல்‌ பெருவெளிகளும்‌ 
கடல்‌ கொண்டன. கதறி அழுதபடி தங்கள்‌ குலங்களை 
திரட்டிக்கொண்டு மீண்டும்‌ வடக்கு நோக்கி ஓடி 
காடுகளுக்குள்‌ புகுந்து ஒளிந்து கொண்டனர்‌ 
அசுரகுடிகள்‌. தடையுடைத்துப்‌ பெருகி கடல்‌ கண்டன 
மூன்று பெருநதிகளும்‌. 

குளவிக்கூட்டுக்குள்‌ குளவிக்குஞ்சுகள்‌ மட்டுமே உகந்து 
அமையமுடியும்‌. அன்னையின்‌ நெஞ்சு அவற்றுக்கு 
இன்னுணவு. அங்கு செல்லும்‌ பிற உயிர்கள்‌ அக்கணமே 
உயிர்‌ கரையத்தொடங்கிவிடுகின்றன. அமராவதிக்குள்‌ 
நுழைந்ததுமே விருத்திரன்‌ உயிரழியலானான்‌. 
அங்கிருந்த அனைத்தும்‌ அழகும்‌ இனிமையும்‌ 
கொண்டிருந்தன. அழகும்‌ இனிமையும்‌ மயக்கம்‌ 
அளிப்பவை. மயக்கென்பது உயிர்‌ தன்‌ விழிப்பை மறந்து 
தேங்குவது. 


விண்ணுலகில்‌ காலமில்லை. காலமில்லாத இடத்தில்‌ 
கணங்கள்‌ மட்டுமே உள்ளன. முன்னும்‌ பின்னும்‌ எழும்‌ 
இரு பெருங்காலங்களால்‌ மட்டுமே கணங்கள்‌ 
பொருளேற்றம்‌ செய்யப்படுகின்றன. பொருளற்ற 
காலத்தில்‌ எஞ்சுவது துய்த்தல்‌ மட்டுமே. துய்த்தல்‌ என்பது 
தன்னை ஒப்புக்கொடுத்தல்‌. ஒப்புக்கொடுத்தல்‌ என்பது 
இழத்தல்‌. இழத்தல்‌ என்பது துளித்துளியாக அழிதலன்றி 
வேறல்ல. 


விண்ணுலக மதுவிலும்‌ மாதரிலும்‌ மூழ்கிக்‌ கிடந்தான்‌ 
விருத்திரன்‌. மது எழுப்பிய மெய்யிலி உலகங்களில்‌ 
உவந்தலைந்தான்‌. காமமோ துய்க்கும்தோறும்‌ 


பெருகுவது. இன்பங்களெல்லாம்‌ அடையும்தோறும்‌ 

டாய்கொள்ள வைப்பவை. இன்பத்திலாடியவன்‌ 
வென்றவை என ஏதுமில்லை, உள்ளும்‌ புறமும்‌. 
துயரென்பது தன்‌ எல்லையை கடத்தல்‌. கடத்தலே 
வெல்லல்‌. துயரிலாடி மீள்பவன்‌ தன்னை 
கடந்திருப்பான்‌. சூதரே, துயரினூடாகவே மானுடர்‌ 
வளர்கிறார்கள்‌. 


ஒவ்வொருநாளும்‌ விழித்தெழுந்து எங்கிருக்கிறேன்‌ 
என்று உணர்கையில்‌ கொல்லும்‌ பழி உணர்ச்சி எழ தன்‌ 
தலையில்‌ அறைந்துகொண்டு விருத்திரன்‌ அழுதான்‌. 
ஒரு தருணம்‌ கரைந்தழிந்த தன்‌ நகரங்களை எண்ணி 
சினந்து உடல்‌ கொதித்தான்‌. அத்துயரும்‌ சினமும்‌ 
தாளமுடியாமல்‌ மீண்டும்‌ மது அருந்தினான்‌. 
மதுவிலமைந்து துயின்று எழுகையில்‌ 
மதுக்கோப்பைகளை அள்ளி வீசி உடைத்தான்‌. 
“என்னைக்‌ கொல்ல வந்துள்ளது. இது என்னை 
அழைத்துச்செல்லவே வந்துள்ளது” என்றான்‌. 


“ஒருகணம்தான்‌. உங்களுக்குள்‌ வாழும்‌ மதுவிழைவை 
பிறிதொரு தலையை எனக்‌ கிள்ளி விலக்குக! விடுபடுக!” 
என்றாள்‌ இந்திராணி. “ஆம்‌, அதுவே” என்றான்‌. ஆனால்‌ 
மீண்டும்‌ மது அவனை வந்து சூழ்ந்துகொண்டது. “என்ன 
செய்கிறீர்கள்‌?” என்று இந்திராணி சினந்து விழிநீர்‌ 
உகுத்தாள்‌. “தன்னைத்தானே அழிக்கும்‌ சுவை 
ஆண்களுக்கு தெரியும்‌, பெண்கள்‌ அதை 
உணரமுடியாது” என்றான்‌ விருத்திரன்‌. கசப்புடன்‌ 
நகைத்து “அன்னையென்றில்லாது நீங்கள்‌ 
இருப்பதில்லை. சூதுக்களத்திலல்லாது நாங்களும்‌ 
வாழ்வதில்லை” என்றான்‌. 


மறத்தல்‌ ஒன்றே வழியென்று அவனிடம்‌ சொன்னது மது. 
அடைதலும்‌ மயங்குதலும்‌ ஒன்றே என்று அது காட்டியது. 
மதுவிலிருந்து விழிக்கும்போது வரும்‌ வெறுமையை 
வெல்ல மேலும்‌ மதுவே ஒரே வழி என்று அவன்‌ 
கண்டான்‌. மதுவென வந்து அவனில்‌ நிறையும்‌ 
தெய்வங்கள்‌ அவனிலிருந்து உந்தி வெளியே தள்ளிய 
இருள்‌ அனைத்தும்‌ மது ஓய்ந்ததும்‌ மீண்டும்‌ வந்து 
அவனை சூழ்ந்துகொண்டன. விழிப்பிற்கும்‌ மயக்கிற்கும்‌ 
இடையே ஓயா ஊசலென நாட்கள்‌ சென்றமைந்தன. 


அப்போது ஒருநாள்‌ நெடுந்தொலைவிலென மெல்லிய 
அதிர்வொன்றை அவன்‌ கேட்டான்‌. அருகிருந்த 
ரம்பையிடம்‌ “அது என்ன ஓசை?” என்றான்‌. “இது அந்தி. 
முல்லை மொட்டுகள்‌ மொக்கவிழ்கின்ற ஓசை போலும்‌” 


என்று அவள்‌ சொன்னாள்‌. மறுநாள்‌ மீண்டும்‌ 
அவ்வோசையை அவன்‌ கேட்டான்‌. அது மேலும்‌ 
வலுத்திருந்தது. “இம்மலர்வனத்தில்‌ இளமான்கள்‌ 
காதுகளை அடித்துக்கொள்ளும்‌ ஒலி போலும்‌ அது” 
என்றாள்‌ மேனகை. பின்னொருநாள்‌ அவ்வொலியைக்‌ 
கேட்டபோது “களிறுகள்‌ தங்கள்‌ கூடுகளை 
முட்டுகின்றன” என்றாள்‌ திலோத்தமை. 


அன்றிரவு கனவில்‌ தொலைவானின்‌ சரிவில்‌ மெல்லிய 
வெண்கீற்றொன்றை அவன்‌ கண்டான்‌. விழித்தெழுந்து 
அது என்னவென்று நிமித்திகரிடம்‌ கேட்டான்‌. “அரசே, 
அது ஒரு வெண்ணிறகு. விண்கடந்து சென்ற பறவை 
ஒன்று உதிர்த்தது” என்றான்‌ நிமித்திகன்‌. “என்ன 
சொல்கிறது அப்பறவை?” என்றான்‌ விருத்திரன்‌. 
“அலைகள்‌ என்றுமுள்ளவை என்று” என்றான்‌ 
நிமித்திகன்‌. 


ஒவ்வொரு நாளும்‌ அவ்வொலி வலுத்துவருவதை 
கேட்டான்‌. தொலைவில்‌ களிறுகளின்‌ காலடிபோல அது 
ஒலிக்கத்‌ தொடங்கியபோது “அது அணுகி வருகிறது. 
நான்‌ அறிவேன்‌” என்று அவன்‌ இந்திராணியிடம்‌ 
சொன்னான்‌. “உண்மையில்‌ என்‌ 
முதிராஇளமையிலிருந்தே அதை கேட்டுவருகிறேன்‌. 
என்று என்‌ எழுச்சியின்‌ முரசை கேட்டேனோ அன்றே 
அதுவும்‌ ஒலிக்கத்தொடங்கிவிட்டது.” 


மறுநாள்‌ அவன்‌ அறிந்தான்‌, அது அணுகிவரும்‌ 
போர்முரசின்‌ ஒலியென்று. “போர்முரசு” என்று அவன்‌ தன்‌ 
அமைச்சரிடம்‌ சொன்னான்‌. அம்‌ அரசே. கிழக்கிலிருந்து 
இந்திரன்‌ படைகொண்டு வருகிறான்‌” என்றார்‌ 
அமைச்சர்‌. “இந்திரனா? அவனிடம்‌ ஏது படைகள்‌?” 
என்றான்‌ விருத்திரன்‌. “வருணனின்‌ அசுரப்படை 
அவனிடம்‌ உள்ளது” என்று அமைச்சர்‌ சொன்னார்‌. 
“எழுக நம்‌ படைகள்‌! இப்போதே களம்‌ புகுகிறேன்‌” 
என்றான்‌. “ஆம்‌, இதோ படை ௭ ணையிடுகிறேன்‌” 
என்று அமைச்சர்‌ சொன்னார்‌. திரும்பி வெளியே ஓடினார்‌. 


போர்முரசுகள்‌ ஒலிக்கலாயின. அமராவதி நகரெங்கும்‌ 
பெண்களுடன்‌ மஞ்சங்களில்‌ மதுக்களிப்பில்‌ 
மயங்கிக்கிடந்த தேவர்கள்‌ அரைவிழிப்பில்‌ கையூன்றி 
எழுந்து “அது என்ன ஓசை?” என்று கேட்டனர்‌. 
“போர்முரசு” என்றனர்‌ மகளிர்‌. “அது ஏன்‌ இங்கு ஒலிக்க 
வேண்டும்‌? இந்நகருக்கு எதிரிகளே இல்லையே?” 
என்றனர்‌. “எதிரியே அரசனான பிறகு எதிரியென யார்‌ 
இருக்க முடியும்‌?” என்று ஒரு தேவன்‌ நகைத்தான்‌. “ஆம்‌, 


எதிரிக்கு குடிகளாகி அமைவதைவிட இனிய வெற்றி 
பிறிதொன்றில்லை” என்றான்‌ இன்னொருவன்‌. 


மகளிர்‌ அவர்களை எழுப்பி உந்தி கிளப்பினர்‌. “போர்‌ 
அல்ல என எண்ணுகிறேன்‌. இது களிப்போராகவே 
இருக்கவேண்டும்‌” என்றான்‌ ஒருவன்‌. “ஆம்‌, 
பயிற்சிப்போர்‌. அல்லது போர்முரசின்மேல்‌ ஏதேனும்‌ 
விழுந்திருக்கும்‌.” அவர்கள்‌ படைக்கலங்களுடன்‌ 
தள்ளாடியபடி தெருக்களுக்கு வந்தனர்‌. கவசங்களை 
சீராக அணியாமையால்‌ கழன்று விழுந்தன. சிலர்‌ 
காலணிகளை அணிந்திருக்கவில்லை. “எப்போது 
முடியும்‌ இந்தப்‌ போர்‌? இருட்டிவிடுமா?” என்று ஒருவன்‌ 
கேட்டான்‌. “விரைவிலேயே முடியும்‌. அந்தியானால்‌ அரசர்‌ 
மதுவின்றி அமையமாட்டார்‌” என்று ஒருவன்‌ 
நகைத்தான்‌. 


போர்முரசின்‌ ஒலி கேட்டு கவசங்களை 
அணிந்துகொண்டு அமர்ந்த விருத்திரன்‌ மது 
கொண்டுவர ஆணையிட்டான்‌. மேலும்‌ மேலும்‌ என 
அருந்தி கவசங்களுடன்‌ படுத்துத்‌ துயின்றான்‌. அவன்‌ 
வீரர்களும்‌ படைக்கலங்களுடன்‌ தெருக்களில்‌ துயின்று 
சரிந்தனர்‌. சிலர்‌ சிரித்தபடியே “இத்தனை விரைவாகவா 
போர்‌ முடிந்துவிட்டது?” என்றனர்‌. “மது இருந்தால்‌ போரே 
வேண்டியதில்லை” என்றான்‌ ஒருவன்‌. 


[image] 


மறுநாள்‌ விழித்தெழுகையில்‌ உடலில்‌ கவசங்கள்‌ 
இருக்கக்‌ கண்டு நடந்ததை உணர்ந்து பாய்ந்து சென்று 
விரைந்து அமைச்சரை அழைத்து என்ன நிகழ்ந்தது 
என்றான்‌ விருத்திரன்‌. “அரசே, இந்திரனின்‌ படைகள்‌ 
அணுகிவிட்டன. நகருக்குள்‌ அவை 
நுழைந்துகொண்டிருக்கின்றன” என்றார்‌ அமைச்சர்‌. 
“இனி ஒருகணம்கூட நமக்கு இல்லை” என்று கூவினார்‌. 
ம்‌, காலம்‌...” என்று விருத்திரன்‌ சொன்னான்‌. “நாள்‌ 
என ஒன்றுபோல்‌ காட்டி வாளென்று வருவது. அவ்வாறே 


ஆகுக!” 

இந்திரனின்‌ படைகள்‌ அமராவதியைச்‌ சூழ்ந்து அதன்‌ 
கோட்டைகளைத்‌ தாக்கி எட்டுவாயில்களையும்‌ உடைத்து 
உட்புகுந்தன. கோட்டையென அமைந்த பெரும்பாறைகள்‌ 
நிலைபெயர்ந்துச்‌ சரியும்‌ அதிர்வில்‌ தன்‌ கையிலிருந்த 
மதுக்கிண்ணத்தில்‌ சிற்றலையெழுந்ததைக்‌ கண்டுதான்‌ 
அமராவதி வீழ்ந்தது என்று விருத்திரன்‌ உணர்ந்தான்‌. 
அப்போதும்‌ எழமுடியாமல்‌ ஏவற்பெண்டிரை நோக்கி 
“பிறிதொரு கலம்‌” என்று மதுவுக்கு ஆணையிட்டான்‌. 
“இறுதிக்‌ கலம்‌” என தனக்கே சொல்லிக்கொண்டான்‌. 


இந்திராணி அவனை அணுகி சினத்துடன்‌ “என்ன 
செய்கிறீர்கள்‌? உங்கள்‌ கொடியும்‌ கோட்டையும்‌ 
விழுகின்றன. இன்னும்‌ சற்றுநேரத்தில்‌ அசுரப்‌ படைகள்‌ 
இங்கு வந்தணையும்‌” என்றாள்‌. “நீ 
அஞ்சவேண்டியதில்லை தேவி, என்னை வெல்ல 
எவராலும்‌ இயலாது” என்றான்‌ விருத்திரன்‌. “எனக்கு 
எந்தை அளித்த நற்சொல்‌ துணையிருக்கும்‌. இந்திரனின்‌ 
மின்படை ஒரு மென்மலரென என்‌ தோளில்‌ 
வந்துவிழுவதை நீ காண்பாய்‌.” 


இந்திராணி அவன்‌ தோளைப்பிடித்து உலுக்கி 
“பித்தன்போல பேசவேண்டாம்‌. இனி உங்களுக்கு 
நேரமில்லை. இதோ நகரெங்கும்‌ தேவர்கள்‌ தாக்கப்படும்‌ 
ஓசை கேட்கிறது” என்றாள்‌. “இன்னொரு கலம்‌ மது. 
இறுதிக்‌ கலம்‌ எனக்கென எதை வைத்திருக்கிறதென்று 
ஆவல்கொள்கிறேன்‌. அதன்பின்‌ நான்‌ என்‌ 
படைக்கலங்களுடன்‌ எழுவேன்‌” என்றான்‌ விருத்திரன்‌. 
அவள்‌ தலையிலறைந்துகொண்டு கண்ணீருடன்‌ 
ஓடிச்சென்று உப்பரிகையில்‌ ஏறி வெளியே பார்த்தாள்‌. 
வருணகுலத்து அசுரப்படைகள்‌ நீலநிற உடலும்‌ 
எழுந்துபறக்கும்‌ வெண்பிடரியும்‌ கொண்ட புரவிகளில்‌ 
நகருக்குள்‌ நிறைவதைக்‌ கண்டாள்‌. “நம்‌ முற்றத்தில்‌... 
நம்‌ கூடங்களில்‌” என்று நெஞ்சைப்பற்றிக்கொண்டு 
கூவினாள்‌. 


வாருண குடியின்‌ அசுரர்கள்‌ தேவர்களை தங்கள்‌ 
ஒளிரும்‌ வாள்களால்‌ வெட்டி வீழ்த்தினர்‌. மதுவுண்டு 
தெருவெங்கும்‌ மயங்கிக்கிடந்த தேவர்கள்‌ தங்கள்‌ 
இல்லப்பெண்டிரால்‌ உசுப்பி உந்தி எழுப்பப்பட்டு 


படைக்கலங்களுடன்‌ வெளியே அனுப்பப்பட்டனர்‌. 
என்ன நிகழ்கிறதென்றறியாமல்‌ அவர்கள்‌ 
வெற்றுப்போர்க்கூச்சலை எழுப்பினர்‌. அக்கூச்சல்‌ 
தொண்டையில்‌ எஞ்சியிருக்கவே வெட்டுண்டும்‌ 
அம்புபட்டும்‌ விழுந்து மடிந்தனர்‌. மடியும்‌ கணத்தில்‌ 
அவர்கள்‌ தொலைகனவென மறந்த மானுடவாழ்க்கை 
மீண்டுவர திகைத்து அத்திகைப்புடன்‌ சிலைமுகம்‌ 
கொண்டனர்‌. 


அமராவதியின்‌ மாளிகைகளின்‌ அடித்தூண்களை முட்டி 
இடித்தன நீலப்புரவிகள்‌. அவை முனகியபடி விரிசலிட்டு 
வெண்புழுதிகொட்ட நோய்கொண்ட யானையென 
முழந்தாளிட்டு கொம்புகுத்தி சரிந்தன. அவை 
சரிந்தபோதெழுந்த நிலப்புழுதியால்‌ நகர்‌ பொற்திரையால்‌ 
என மூடப்பட்டது. எங்கும்‌ ஓலங்களும்‌ கூச்சல்களும்‌ 
எழுந்தன. அவற்றை வென்று வந்தணைந்தது 
அசுரப்படைகளின்‌ வெற்றிக்கூவல்‌. 


இந்திராணி மீண்டும்‌ ஓடிவந்து “அரசே, எழுங்கள்‌... 
அரண்மனைக்குள்‌ நுழைந்துவிட்டது அசுரர்படை” 
என்றாள்‌. “ஆம்‌, நான்‌ எழுந்தாகவேண்டும்‌. எங்கே என்‌ 
படைக்கலம்‌?” என்றான்‌ விருத்திரன்‌. அவள்‌ ஓடிச்சென்று 
அவன்‌ படைக்கலங்களை கொண்டுவந்து கொடுத்தாள்‌. 
நிலைகொள்ளா உடலுடன்‌, அலையும்‌ கைகளுடன்‌ 
அவன்‌ ஒளிரும்‌ கவசங்களையும்‌ காலணிகளையும்‌ 
அணிந்துகொண்டான்‌. நீண்ட வாளை வலக்கையிலும்‌ 
சென்றுதிரும்பும்‌ வேலை இடக்கையிலும்‌ ஏந்தியபடி 
போருக்கெழுந்தான்‌. 


அவனால்‌ நிற்கமுடியவில்லை. கால்கள்‌ தள்ளாட 
அரண்மனைச்‌ சுவரை பற்றிக்கொண்டான்‌. அ 
திரைபோல்‌ நெளிய “நீர்‌ வழிகிறது” என்று சொல்லி 
அவளை நோக்கிப்‌ புன்னகைசெய்தான்‌ “சென்று 
போரிடுங்கள்‌... வீரனென களம்நில்லுங்கள்‌!” என்றாள்‌ 
இந்திராணி. “இதோ” என்று அவன்‌ அரண்மனையின்‌ 
படிகளில்‌ இறங்கினான்‌. “நீர்‌ வழிகிறது!” ஒருகணம்‌ ஏன்‌ 
போரிடவேண்டும்‌ என்னும்‌ சலிப்பு எழுந்து அவன்‌ மேல்‌ 
இனிய துயிலெனப்‌ பரவியது. எவருக்காக இந்நகரை 
நான்‌ தூக்கி நின்றிருக்கவேண்டும்‌? நான்‌ இதைப்‌ 
பற்றியிருக்கிறேனா, இதில்‌ கட்டுண்டிருக்கிறேனா? 


அந்த அரக்குப்பரப்பிலிருந்து தன்னை கிழித்துப்பிரித்து 
மெல்ல கீழிறங்கிச்‌ சென்றான்‌. மாமுற்றமும்‌ களமும்‌ 
ஒழிந்துகிடந்தன. காவல்நின்றிருந்த தேவர்கள்‌ ஓடி 
ஒளிந்துகொண்டிருந்தனர்‌. வற்றியகுளத்தில்‌ மீன்கள்‌ 


இறந்து பரந்திருப்பதுபோல அவர்கள்‌ கைவிட்டுச்சென்ற 
படைக்கலங்கள்‌ சிதறிக்கிடந்தன. போர்முடிந்த களம்‌ 
உண்டு எழுந்த பந்திபோல கொண்ட வெறுமை. களத்தில்‌ 
விளைவது விஜயலட்சுமி என்று யார்‌ சொன்னது? 


அவன்‌ முற்றத்தில்‌ இறங்கியதும்‌ வருணன்‌ அளித்த 
நீலப்புரவிமேல்‌ நுரைவாளை வீசியபடி கிழக்கு 
முனையில்‌ இந்திரன்‌ தோன்றினான்‌. “இழிமகனே, இன்று 
உன்னைக்‌ கொன்று குருதிசூடவே வந்தேன்‌” என்று 
வஞ்சினம்‌ உரைத்தபடி பாய்ந்து அணுகினான்‌. அவன்‌ 
புரவியின்‌ பிடரி பறந்தது. அவன்‌ கவசங்களில்‌ 
அரண்மனையின்‌ படிமம்‌ அலையடூத்தது. 


சுட்டுவிரல்‌ சொடுக்க நாண்‌ விம்ம எழுந்த அம்புபோல 
இந்திரனின்‌ அச்சொல்‌ அவனுள்‌ சினம்‌ எழச்செய்தது. 
காலை ஓங்கி உதைத்து அலறியபடி முன்னால்‌ 
பாய்ந்தபோது விருத்திரனின்‌ உடல்‌ நாகமென நீண்டது. 
அவன்‌ கைகள்‌ விரிந்து கழுகின்‌ சிறகுகளாயின. 
பிடரியில்‌ செஞ்சடை விரிந்து சிம்மமுகம்‌ கொண்டான்‌. 
யானையெனப்‌ பிளிறியபடி தன்‌ வாளைவீசி இந்திரனின்‌ 
புரவியை இருதுண்டுகளாக ஆக்கினான்‌. குருதி பெருக 
விழுந்து துடித்தது அது. இந்திரனின்‌ தலைக்கவசம்‌ 
ஓசையுடன்‌ தரையில்‌ விழுந்து உருண்டது. அவன்‌ தலை 
அது என அவன்‌ உள்ளம்‌ களிவெறிகொண்டது. 


விழுந்த புரவி நிலம்தொடுவதற்குள்‌ கால்களால்‌ உந்திப்‌ 
பாய்ந்தெழுந்து பிறிதொரு புரவிமேல்‌ ஏறிக்கொண்டான்‌ 
இந்திரன்‌. வாளுடன்‌ அணுகிய தன்‌ வீரரை நோக்கி 
“விலகுக, இது என்‌ போர்‌” என்று வாளைச்‌ சுழற்றியபடி 
அவன்‌ கூவினான்‌. விருத்திரன்‌ அவன்‌ புரவியை 
மீண்டும்‌ துணித்தான்‌. இந்திரன்‌ அலைநுரைவாளுடன்‌ 
பாய்ந்து விலகுவதற்குள்‌ அவன்‌ தோளைவெட்டியது 
விருத்திரன்‌ வாள்‌. 


குருதிசிந்தியபடி ஓடிச்சென்று பிறிதொரு புரவியில்‌ ஏறி 
தன்‌ வாளை வீசினான்‌ இந்திரன்‌. அது கண்௯சும்‌ 
ஒளியுடன்‌ வந்து விருத்திரனை தாக்கியது. வெட்டுண்டு 
நிலத்தில்‌ விழுந்து புரண்டு எழுந்தான்‌. அவன்‌ வால்‌ 
குருதியுடன்‌ கிடந்து துடிப்பதைக்‌ கண்டான்‌. 
கவிழ்க்கப்பட்ட கலத்து நீர்‌ என குருதி சிற்றலையெனச்‌ 
சென்று சுவர்களை மோதிப்பரந்தது. குருதிவாசனை 
அவனை அனல்பற்றி எழச்செய்தது. வெறிக்கூச்சலுடன்‌ 
கைகளால்‌ நிலத்தை அறைந்தபடி பாய்ந்து இந்திரனின்‌ 
புரவியை வெட்டினான்‌. 


மங்கலச்‌ சிலம்பும்‌ ஒலித்தன. முதலில்‌ நிறைகுடம்‌ ஏந்தி 
வேதம்‌ பாடி நீர்‌ தெளித்த முதுவைதிகர்‌ எழுவர்‌ வந்தனர்‌. 
மலரும்‌ தீபமும்‌ மஞ்சளும்‌ பொன்னும்‌ மங்கலப்பட்டும்‌ 
தானியங்களும்‌ நிறைகுடமும்‌ என்று சப்தமங்கலங்களை 
ஏந்திய அரண்மனை மகளிர்‌ தொடர்ந்து வந்தனர்‌. 


மங்கல வாத்தியங்களை இசைத்தபடி சூதர்கள்‌ 
அவர்களுக்குப்பின்னால்‌ வர குந்திதேவி இருபக்கமும்‌ 
இருசேடியர்‌ அணுக்கத்தாலமும்‌ மங்கத்தாலமும்‌ ஏந்தி வர 
பின்னால்‌ வந்த சேடி வெண்குடை பிடித்திருக்க கவரி 
வீசிய சேடியர்‌ மருங்குசூழ உள்ளே வந்தாள்‌. 


அலறியபடி மேலெழுந்த இந்திரன்‌ தொடைவெட்டுபட்டு 
புழுதியில்‌ விழ வாருணப்படைகள்‌ பாய்ந்து அவனை 
அள்ளி திருப்பிக்‌ கொண்டுசென்றன. சுவர்கள்‌ அதிரும்‌ 
பிளிறலுடன்‌ விருத்திரன்‌ விண்ணில்‌ 
சிறகடித்தெழுந்தான்‌. அவன்‌ சிறகுகளின்‌ நிழல்‌ 
அமராவதியின்‌ தெருக்களெங்கும்‌ பரவிக்கிடந்த 
தேவர்களின்‌ சடலங்களின்‌ மேல்‌ பறந்தலைந்தது. 


இந்திரன்‌ குருதிவார அசுரர்‌ கைகளில்‌ கிடந்து க்‌ 
அசுரர்கள்‌ விருத்திரனின்‌ விரிவுரு கண்டு அஞ்சி 
அலறியபடி விலகி ஓடினர்‌. சிலர்‌ இந்திரனை 
இழுத்துச்சென்று இடந்த மாளிகையின்‌ சுவர்களுக்குள்‌ 
ஒளித்தனர்‌. மண்ணில்‌ பல்லாயிரம்‌ 
வேள்விநெருப்புகளில்‌ விழுந்த நெய்யால்‌ இந்திரன்‌ 
மீண்டும்‌ ய யப்‌ புதுவிசையுடன்‌ எழுந்து 
புரவியில்‌ ஏறிக்கொண்டு சென்று வெளிமுற்றத்தில்‌ 
நின்றான்‌. “வா! வா!” என அறைகூவல்விடுத்து வாளை 
தூக்கினான்‌. 


சிறகுக்காற்று விம்மலோசை எழுப்ப கழுகென 
அகவியபடி வந்து அவனை தாக்கினான்‌ விருத்திரன்‌. 
எம்பிப்பாய்ந்து பற்றவந்த அவன்‌ உகிர்‌எழுந்த 
செதிற்கால்களை இந்திரன்‌ வெட்டி வீசினான்‌. 


நிலையழிந்து சரிந்துசென்று மண்ணில்‌ விழுந்து துடித்து 
சிறகைவீசி மீண்டும்‌ காற்றிலேறினான்‌ விருத்திரன்‌. 


இந்திரன்‌ வெட்டுண்ட புரவியிலிருந்து இறங்கி ஓடி 
அரண்மனைக்குள்‌ சென்று தன்‌ அரியணைமேல்‌ 
அமர்ந்தான்‌. அக்கணமே ஐராவதம்‌ பிளிறியபடி அதைக்‌ 
கட்டியிருந்த சங்கிலியை உடைத்துக்கொண்டு 
மாமுற்றத்திற்கு வந்தது. அதன்மேல்‌ அவன்‌ ஏறி 
விண்ணிலெழுந்தான்‌. பறந்துவந்து சூழ்ந்த 
விருத்திரனின்‌ பிடரிகளை செவிகளுடன்‌ அவன்‌ வாள்‌ 
சீவி எறிந்தது. பின்‌ அவன்‌ வலச்சிறகை கைகளுடன்‌ 
அரிந்தது. 


இந்திரனின்மேல்‌ மழையெனப்‌ பெய்தது விருத்திரனின்‌ 
குருதி. அவன்‌ உடல்‌ செவ்வரக்கில்‌ முக்கிய பொன்னகை 
என தோன்றியது. மீண்டும்‌ மீண்டும்‌ விருத்திரன்‌ 
இடக்கையில்‌ ஏந்திய நீண்ட வாளால்‌ இந்திரனை 
வெட்டினான்‌. இந்திரனின்‌ இருகால்களும்‌ செயலற்றன. 
ஒற்றைக்கை துண்டாகித்‌ தசைச்‌ சரடில்‌ தொங்கியது. 
அவன்குருதியும்‌ அசுரன்குருதியும்‌ ஒன்றெனக்கலந்து 
பெய்து அமராவதி சிவந்தது. 


இடச்சிறகுமேல்‌ வெட்டு விழ விருத்திரன்‌ 
பிளிறலோசையுடன்‌ சரிந்து சென்று கிழக்குவானில்‌ 
விழுந்தான்‌. அங்கிருந்து குருதிசிதறும்‌ ஓற்றைச்சிறகை 
அசைத்தபடி பறந்து திசைமடிப்புக்குள்‌ மறைந்தான்‌. 
இந்திரன்‌ தன்‌ வியோமயானத்தை வரவழைத்து அதில்‌ 
ஏறிக்கொண்டு சென்றான்‌. வான்வெளியெங்கும்‌ 
சொட்டிக்கிடந்தன குருதித்துளிகள்‌. அதை நோக்கி 
தடம்தேடி அவன்‌ விருத்திரனை துரத்திச்சென்றான்‌. 
அதன்‌ மேல்‌ அவன்‌ விமானம்‌ ஊர்ந்துசெல்ல 
செந்நிறக்கீற்றென வானில்‌ விரிந்தது அப்பாதை. 


விருத்திரன்‌ மண்ணிலிறங்கி தன்‌ புற்றிகபுரியை 
தேடிச்சென்றான்‌. அங்கே நீலக்கடல்‌ அலைகளே 
நிறைந்திருக்கக்‌ கண்டான்‌. அவனுடைய தொல்குடியினர்‌ 
சிதறி அழிந்திருந்தனர்‌. அவர்கள்‌ வாழ்ந்த சுவடே 
எங்குமிருக்கவில்லை. தன்‌ நகர்‌ இருந்த நிலம்‌ மேல்‌ 
அவன்‌ தவித்தலைந்தான்‌. “மூதாதையரே, தந்தையரே, 
என்‌ தோழர்களே” என்றுகூவினான்‌. அலைகள்‌ 
ஒன்றுமறியாத அமைதிகொண்டிருந்தன. 


விருத்திரன்‌ கடல்மேல்‌ இறங்கி ஒற்றைச்சிறகை 
அடித்தபடி கூவினான்‌ “என்‌ குலமூத்தவரே, வருணரே, 
எனக்கு அடைக்கலமளியுங்கள்‌. என்‌ குலம்காக்க 
உதவுங்கள்‌!” வருணனின்‌ ஓசை புயல்சுழலென எழுந்தது. 
“ஒரு குடியில்‌ ஒருவரே மூத்தவனாக அமையமுடியும்‌. 
மூடா, இனி நானே அசுரமுதல்வனும்‌ தேவனும்‌ A 
செல்க!” விருத்திரன்‌ “நம்‌ தொல்குடி வேதச்சொல்லெடுத்து 
ணையிடுகிறேன்‌. எனக்கு துணைநிற்க!” என்றான்‌. 
“நம்‌ தொல்குடி வேதம்‌ மானுடரின்‌ 
வேதமென்றாகிவிட்டது. இக்கணம்‌ பல்லாயிரம்‌ 
வேள்விக்குளங்களில்‌ எனக்கென அவி 
பெய்யப்படுகிறது. அவிகொண்டு என்‌ உடல்‌ 
ஒளிபெற்றுக்கொண்டிருக்கிறது” என்றான்‌ வருணன்‌. 


விண்ணில்‌ வண்டுமுரலும்‌ ஒலிகேட்டு விருத்திரன்‌ 
திரும்பிநோக்கினான்‌. செங்குருதியால்‌ நனைந்த 
வியோமயானம்‌ ஒரு தெச்சிமலர்‌ மொட்டு என தெரிந்தது. 
செங்கமலமென்றாகியது. செம்முகிலென விரிந்தது. 
அதன்‌ ஒலிகேட்டு முகில்கணங்கள்‌ பிளிறின. 
மலைச்சரிவுகள்‌ ப ஒற்றைச்சிறகுடன்‌ 
விருத்திரன்‌ திரும்பி ஓடினான்‌. நிலைசரிந்து விழுந்தும்‌ 
எழுந்தும்‌ விரைந்து காட்டுக்குள்‌ புகுந்தான்‌. அவன்மேல்‌ 
கிளைகள்‌ அமைத்த பச்சைக்கூரை விரிய அதற்கு 
அப்பால்‌ இந்திரவிமானத்தின்‌ ஓசை மணற்புயல்‌ 
சருகுப்பரப்பில்‌ பொழிந்ததுபோல்‌ ஒலித்தது. 


இந்திரன்‌ மரங்கள்‌ சிதறித்தெறிக்க மண்ணிலிறங்கினான்‌. 
நுரைவாளைச்‌ சுழற்றி மரங்களையும்‌ 
மலைப்பாறைகளையும்‌ வெட்டிச்‌ சிதறடித்தபடி 
விருத்திரனை துரத்தினான்‌. “நான்‌ இறக்க விழைகிறேன்‌. 
தவம்செய்து முழுமைகொள்ள என்னை விட்டுவிடு” 
என்று ஓடியபடியே விருத்திரன்‌ கூவினான்‌. “இனி பகை 
ஒருதுளியும்‌ எஞ்சாது. இப்புவியளவு பழிகொண்டாலும்‌ 
சரி, இனி நான்‌ எண்ணுவதன்றி உனக்கு இருப்பில்லை” 
என்றான்‌ இந்திரன்‌. 

விருத்திரன்‌ விழுந்தும்‌ எழுந்தும்‌ ஓடிச்சென்று ஒரு 
மலைமேல்‌ ஏறியபோது திறந்தவாய்‌ என ஒரு குகையைக்‌ 
கண்டான்‌. அதற்குள்‌ புகுந்து இருளில்‌ மறைந்தான்‌. 
அதன்‌ வாயிலில்‌ வந்துநின்ற இந்திரன்‌ வாளை 
பாறைமேல்‌ ஓங்கியறைந்து “வெளிவருக, அசுரனே! 
வெளிவந்து உன்‌ இறப்பை அடைக! ஊழ்‌ முடிந்தது 
உனக்கு” என்று அறைகூவினான்‌. 


உள்ளிருந்து உறுமலோசைகள்‌ மட்டும்‌ கேட்டன. 
மும்முறை அழைத்தபின்‌ சினம்‌ கொண்டு உறுமியபடி 
குகைக்குள்‌ வாளுடன்‌ புகுந்த இந்திரன்‌ அதன்‌... 
இருளுக்குள்‌ விழியிழந்து தடுமாறினான்‌. இருளுக்குள்‌ 
அசுரனின்‌ பெருங்குரல்‌ எழுந்தது. “வளரும்‌ பெருங்குகை 
இது. இதன்‌ பெயர்‌ விருத்திரம்‌. இது என்‌ உடல்‌. இந்திரனே, 
நீ என்‌ வாய்க்குள்‌ நுழைந்திருக்கிறாய்‌. எனக்கு 
உணவாவாய்‌!” குகையின்‌ மேற்கூரைகள்‌ தசைகளாகி 
இறுகி நெருங்கின. 


அதன்‌ வெம்மையும்‌ மென்மையும்‌ கொண்ட கெளவலில்‌ 
சிக்கிக்கொண்ட இந்திரன்‌ தன்‌ வாளை நிலத்திட்டு 
கைவிரித்து “விருத்திரனே, நான்‌ உன்‌ உடலுக்குள்‌ 
இருப்பதனால்‌ உன்‌ மைந்தன்‌. என்னைக்‌ கொன்றால்‌ நீ 
மைந்தனைக்‌ கொன்ற பழிக்கு ஆளாவாய்‌” என்று 
கூவினான்‌. அசுரனின்‌ பெருநகைப்பு நின்றது. குகை 
ரீங்கரித்தது. பின்‌ பெருமூச்சு விட்டது. சுவர்கள்‌ பிதுங்கி 
சேறென வந்து அவனை உந்தி வெளித்தள்ளின. 


ஒரு சிறு குகைவாயினூடாக இந்திரன்‌ உடலெங்கும்‌ 
நிணச்சேற்றுடன்‌ பிதுங்கி வெளிவந்து விழுந்தான்‌. 
குகைக்குள்ளிருந்து முழங்கும்‌ குரல்‌ “நலம்‌ சூழ்க, 
மைந்தா!” என்று ஒலித்தது. அவன்‌ புரண்டு எழுந்து 
“கொன்று செல்க படைக்கலமே!” என தன்‌ நுரைவாளை 
குகைக்குள்‌ வீசினான்‌. “அந்நெஞ்சிருப்பது எங்கென்று நீ 
அறிவாய்‌. குருதிகொள்க!” என்று கூவினான்‌. 

குகையிருளுக்குள்‌ விருத்திரன்‌ அலறல்‌ எழுந்தது. அவன்‌ 
வாழ்த்துக்குரலெழுந்த திசைநாடிச்‌ சென்ற வாள்‌ 
நெஞ்சில்‌ பாய்ந்து வெட்டி உள்ளே சென்றது. “மைந்தா!” 
என்று அலறியபடி விருத்திரன்‌ விழுந்து இருளுக்குள்‌ 
சென்றுகொண்டே இருந்தான்‌. அந்த ஒலி 
நெடுந்தொலைவுக்கு அப்பால்‌ மேலும்‌ அப்பால்‌ என 
ஒலித்தது. ஓய்ந்தபின்‌ குகை “ஆம்‌ ஆம்‌ ஆம்‌” என 
கார்வை மீட்டியது. 


இந்திரன்‌ மலையிலிருந்து இறங்கிவந்து திரும்பி 
நோக்கினான்‌. நான்குமுகம்‌ கொண்ட அம்மலையின்‌ 
முகங்கள்‌ அனைத்தும்‌ ஊழ்கத்திலாழ்ந்திருந்தன. 
அவன்‌ அதை நோக்கியபடி அங்கே நின்றிருந்தான்‌. 
பெருமூச்சுடன்‌ திரும்பும்போது அங்கே நாரதர்‌ 
தோன்றினார்‌. “மீண்டும்‌ நீ வென்றாய்‌. உன்‌ நகரும்‌ 
கொடியும்‌ முடியும்‌ இருள்மீண்டன. நீ வாழ்க!” என்றார்‌. 
“ஆம்‌” என அவன்‌ சோர்வுடன்‌ சொன்னான்‌. 


“உன்‌ சோர்வை அறிகிறேன்‌. ஆம்‌, முறைப்படி நீ 
விருத்திரனின்‌ மைந்தன்‌ என்றானாய்‌. மைந்தனாக ஆன 
பின்னர்தான்‌ உன்‌ அலைப்படைக்கலம்‌ இலக்கடைந்தது” 
என்றார்‌. அவன்‌ தன்‌ கைகளைத்‌ தூக்கிப்‌ பார்த்தான்‌. 
“மெய்‌, அவை தந்தையின்‌ குருதிகொண்டுள்ளன. 
ஆனால்‌ இது உன்‌ கடன்‌. எனவே இப்பழியும்‌ உன்‌ 
பொறுப்பே. அதை சுமந்தாகவேண்டும்‌” என்றார்‌ நாரதர்‌. 


மெய்தளர்ந்து குரலிழிந்து “நான்‌ என்ன செய்யவேண்டும்‌, 
நாரதரே?” என்றான்‌ இந்திரன்‌. “தாதைப்பழி தீர்க்கும்‌ 
தூயநீர்ச்சுனைகளிலாடுக! மும்முறை அக்குருதியை நீ 
கழுவியாகவேண்டும்‌. உன்‌ எதிரியின்‌ குருதியை 
ஒருமுறை. உன்‌ தந்தையின்‌ குருதியை 

மறுமுறை. மறைதேர்ந்த மெய்யறிவனின்‌ குருதியை 
மூன்றாம்‌ முறை” என்றார்‌ நாரதர்‌. “அதன்பின்‌ உன்‌ 
தந்தைக்கு ஆண்டுதோறும்‌ நீர்க்கடன்‌ செய்க! அவர்‌ 
அருளும்‌ நற்சொல்‌ உன்னுடன்‌ திகழும்‌.” 


நீராடி தூய்மை பெற்று நோன்பிருந்து உளமொழிந்து 
மீண்டும்‌ அரசத்‌ தோற்றத்தில்‌ இந்திரன்‌ அமராவதிக்கு 
மீண்டபோது அவன்‌ விட்டுவந்த தோற்றத்தில்‌ இந்திராணி 
காத்திருந்தாள்‌. அணிகுலுங்க அவனை அணுகி கனிந்த 
விழிகளுடன்‌ “வருக அரசே, இந்நகர்‌ தங்கள்‌ 
காலடிகளுக்காக காத்திருக்கிறது” என்றாள்‌. அவன்‌ தன்‌ 
செல்வங்களை மாளிகைகளை நகரை குடிகளை 


நோக்கினான்‌. ஒருகணத்தில்‌ சிறுதுளியில்‌ அனைத்தும்‌ 
எவருடையவோ கனவுதான்‌ என்னும்‌ உளமயக்கை 
அடைந்தான்‌. 


முனிவர்‌ வாழ்த்தி அரிமலர்‌ சொரிய வேதமொலிக்க 
விண்நீர்‌ பொழிந்து நெறிநின்றோர்‌ அழைத்துச்சென்று 
இந்திரனை அரியணை அமர்த்தினர்‌. இந்திராணி இடம்‌ 
அமர அவன்‌ அத்துலாமையத்தில்‌ அமர்ந்தான்‌. 
மண்ணில்‌ வேள்விகள்‌ பெருகின. அவிசொரிந்து 
தேவர்களைப்‌ பெருக்கினர்‌ மானுடர்‌. மீண்டும்‌ தேவபுரி 
பொலிவுகொண்டு எழுந்தது. அதன்‌ மேல்‌ இந்திரனின்‌ 
மின்கொடி பறந்தது. 

“விருத்திரன்‌ உள்ளே சென்று மறைந்த குகைவாயில்‌ அது 
என்று என்னிடம்‌ கபாலர்‌ சொன்னார்‌” என்றான்‌ 
பிரசண்டன்‌. “அவர்‌ உள்ளே சென்று மறைந்தபின்‌ 
அக்குகை நூற்றெட்டுநாட்கள்‌ விம்மலோசை 
எழுப்பிக்கொண்டிருந்தது. அவ்வோசையை 
மலைக்காடுகளுக்குள்‌ ஒளிந்துவாழ்ந்த அசுரகுடிகள்‌ 
கேட்டன. அவர்கள்‌ முழவுகளை முழக்கியபடி பூசகர்‌ 
தலைமையில்‌ அக்குகையை தேடிவந்தனர்‌. 
குகைவாயிலில்‌ இருந்து குருதிவழிந்து அரக்குபோல 
அலையலையாக இறங்கியிருப்பதைக்‌ கண்டனர்‌.” 


“வெறியாட்டெழுந்த முதுபூசகர்‌ அது விருத்திரன்‌ 
மறைந்த படுகளம்‌ என்று உரைத்தனர்‌. அங்கே அவரை 
தெய்வமாக்கி வழிபட்டனர்‌. பின்‌ அவர்களில்‌ ஒருசிலர்‌ 
மேலே அக்குருதிப்பரப்பைக்‌ கடந்துசென்று 
நோக்கியபோது குகைமுகப்பில்‌ பாறைச்செதுக்கு என 
தெரிந்த விருத்திரனின்‌ முகத்தை கண்டடைந்தனர்‌. 
மூதாதையைக்‌ கண்ட முதற்பூசகன்‌ கைகால்கள்‌ இழுக்க 
விழுந்து வாய்நுரைகொள்ள துடித்தான்‌. முழவுமீட்டி 
குரவையிட்டு அவன்‌ காலடியில்‌ தங்கள்‌ குலமைந்தரை 
வைத்து வணங்கினர்‌. மூதாதையின்‌ குருதியைத்‌ தொட்டு 
நெற்றியிலணிந்து வழிபட்டனர்‌.” 


“விருத்திரனின்‌ குருதி அந்த மலையின்‌ மூன்று 
குகைவழிகளினூடாக வழிந்து மலையடிவாரத்தில்‌ 
இறங்கி அங்குள்ள மூன்று சுனைகளில்‌ தேங்கியது. 
அங்கமலதம்‌, மலஜம்‌, கரூஷம்‌ என அச்சுனைகள்‌ 
அழைக்கப்பட்டன” என்று பிரசண்டன்‌ சொன்னான்‌. 
“நான்‌ அச்சுனைகளுக்கு சென்று பார்த்திருக்கிறேன்‌. 
விருத்திரனைக்‌ கொன்ற பழிதீர இந்திரன்‌ வந்து அந்தச்‌ 


சுனைகளில்‌ நீராடி தன்னை 
தூய்மைப்படுத்திக்கொண்டான்‌ என்கிறார்கள்‌ 
தொல்கதைசொல்லிகள்‌. முன்பு ராகவராமன்‌ 
காடேகியபோது விஸ்வாமித்திர முனிவருடன்‌ அங்கே 
சென்று நீராடி குலப்பழி களைந்ததாக தொல்காவியம்‌ 
சொல்கிறது.” 


“ஆம்‌, நானும்‌ அதை கேட்டிருக்கிறேன்‌. இங்கிருந்து 
நான்கு நாட்கள்‌ வழிநடைத்‌ தொலைவிலுள்ளன அந்த 
சுனைகள்‌” என்று பிரசாந்தர்‌ சொன்னார்‌. “முதல்‌ 
சுனையாகிய அங்கமலதம்‌ மானுடர்‌ நீராடுவது. 
கலங்கலான செந்நீர்‌ அதில்‌ தேங்கியிருக்கும்‌. அதன்‌ 
கரைச்சேறு செந்நிணம்போலிருக்கும்‌. இரண்டாவது 
சுனையாகிய மலஜம்‌ சற்று பெரியது. அது 
தேவர்களுக்குரியது. அதில்‌ செந்நிற நிணம்‌ மிதக்கும்‌. 
அதன்சேற்றுக்கு குருதிமணம்‌ உண்டு. அதற்கப்பாலுள்ள 
கரூஷம்‌ கரியநிறமுடையது. கருநிறச்சதுப்பால்‌ 
சூழப்பட்டது. அந்நீரை கையில்‌ அள்ளி நோக்கினால்‌ 
குருதிபோல சிவந்திருக்கும்‌. அது அசுரர்களுக்குரியது.” 


இளவேனிற்காலத்தில்‌ வேதியர்‌ சிறு கூட்டங்களாக 
காட்டுக்குள்‌ சென்று அங்கமலதத்தின்‌ கரையில்‌ 
மூதாதையான விருத்திரனுக்கு நீத்தார்கடனும்‌ பழிநீங்கு 
பூசனைகளும்‌ செய்கிறார்கள்‌. அப்போது பித்ருவனம்‌ 
என்னும்‌ அந்தக்‌ காடு முழுக்க அனைத்து மரங்களும்‌ 
அனல்கொண்டதுபோல செந்நிற மலர்களால்‌ 
நிறைந்திருக்கும்‌. புதர்களும்‌ சிறுசெடிகளும்கூட 
குருதிநிறப்பூக்களையே கொண்டிருக்கும்‌. செங்காந்தள்‌ 
மலர்களாலும்‌ குங்கும செந்தூர செங்களப 
விழுதுக்கலவையாலும்‌ விருத்திரனை பூசனை 
செய்வார்கள்‌. இளங்கள்ளும்‌ தேனும்‌ கலந்து நெய்யுடன்‌ 
அவியிலிடுவார்கள்‌. கலைமான்‌, இளம்பன்றி, 
வெள்ளாட்டு ஊன்களைக்‌ கலந்து தத த 
பலிவிலங்கின்‌ குருதிகலந்த சோறே அவிமிச்சமென 
அளிக்கப்படும்‌. 


அந்த மகாஅபராதவேள்வி இரவும்பகலும்‌ இடைவிடாது 
நிகழும்‌. மழைவிழுந்து வேள்வித்தீ 
அணையுமென்றால்தான்‌ அப்படையலை விருத்திரன்‌ 
ஏற்றுக்கொண்டான்‌ என்றுபொருள்‌. அதுவரைக்கும்‌ 
வேள்வியாளர்களும்‌ வருகையாளர்களும்‌ உணவோ 
நீரோ கொள்வதில்லை. ஒருபொழுது உண்டு ஏழுநாட்கள்‌ 
நோன்பிருந்து பன்னிருநாட்கள்‌ நடந்து அங்கு 
வந்துசேர்ந்தவர்கள்‌ அவர்கள்‌. நான்‌ சென்ற அன்று 
ஏழாவது நாளாக வேள்வி நிகழ்ந்துகொண்டிருந்தது. 


நூற்றெட்டு அந்தணர்‌ வேள்விகளைச்‌ செய்ய ஆயிரம்‌ 
பேருக்குமேல்‌ அங்கே கூடியிருந்தனர்‌. வேள்விப்புகை 
எழுந்து மேலே சென்று முகிலை தொட்டிருந்தது. 

பலர்‌ சோர்ந்து ஆங்காங்கே படுத்துவிட்டனர்‌. அன்று 
உச்சிப்பொழுதில்‌ காட்டின்‌ வெப்பம்‌ கூடிக்கூடி வந்தது. 
அனைத்து இலைகளும்‌ வாடியவை போலிருந்தன. 
வாடிய இலைமணம்கொண்ட வறண்ட காற்று 
சுற்றிவந்தது. அவ்வப்போது அங்கே வந்து மக்களைக்‌ 
கண்டு திகைத்து திரும்பி ஓடிய உடும்புகளின்‌ கண்களில்‌ 
வெப்பத்தின்‌ துயரம்‌ தெரிந்தது. பெருமூச்சு 
விட்டுக்கொண்டு வியர்வையை மீண்டும்‌ மீண்டும்‌ 
துடைத்தபடி காத்திருந்தோம்‌. எப்போதாவது காட்டின்‌ 
உயிர்ப்பு என மெல்லிய காற்று வந்து தொட்டபோது 
இனிய நினைவு ஒன்று எழுந்ததுபோல உடல்சிலிர்த்தது. 


விடாய்கொண்டு உடல்சோர்ந்து நானும்‌ ஒரு பாறைமேல்‌ 
அமர்ந்துவிட்டேன்‌. அப்போது குரல்கள்‌ 
வெடித்தெழுந்தன. புலியோ யானையோ 
வந்துவிட்டதென்று உணர்ந்து எழுந்துநின்று 
நோக்கியபோது என்‌ தோளில்‌ ஒரு நீர்த்துளி விழுந்தது. 
அதிர்ந்து உடல்‌ சிலிர்க்க நோக்குவதற்குள்‌ மூக்கில்‌ ஒன்று. 
இன்னொன்று மார்பில்‌. கையால்‌ தொட்டு நோக்கினேன்‌. 
அவை செந்துளிகள்‌. குருதிபோலவே விரல்கள்‌ நடுவே 
பசையாக ஒட்டின. மேலே நோக்கியபோது மலைகளுக்கு 
அப்பாலிருந்து முகில்குவை ஒன்று வந்து அப்பகுதியை 
மூடியிருப்பதைக்‌ கண்டேன்‌. சுனைநீரில்‌ முகிலின்‌ 
முழுவடிவை காணமுடிந்தது. அது ஒரு முகமென நான்‌ 
எண்ணிக்கொண்டேன்‌. 


சற்றுநேரத்திலேயே மழைபொழிந்து வேள்வித்தீ 
முற்றணைந்தது. வேள்விக்கு அமர்ந்திருந்த வைதிகர்கள்‌ 
அவிமிச்சத்தையும்‌ சாம்பலையும்‌ மலர்களையும்‌ 
சிறுசுடுமண்‌ கலங்களில்‌ எடுத்துக்கொண்டு சுனையில்‌ 
இறங்கி அதை நீரில்விட்டுவிட்டு மும்முறை மூழ்கி நீராடி 
எழுந்தனர்‌. நீரின்‌ செவ்வலைகள்‌ எழுந்து செஞ்சேற்றை 
நக்கியபடி வளைந்தன. கூடிநின்ற அனைவரும்‌ 
“விருத்திரனே, விரிபவனே, மூத்தவனே, தந்தையே, 
வாழ்த்துக எங்களை!” என்று கூவியபடி நீரில்‌ இறங்கி 
மூழ்கி நீராடினர்‌. “பலர்‌ அழுதுகொண்டிருப்பதை 
பார்த்தேன்‌” என்றார்‌ பிரசாந்தர்‌. “நானும்‌ அன்று 
அழுதேன்‌.” 


“அது பசியாலும்‌ விடாயாலும்‌ வந்த அழுகையாகக்கூட 
இருக்கலாம்‌” என்றான்‌ பிரசண்டன்‌. பிரசாந்தர்‌ தலையை 


மட்டும்‌ அசைத்தார்‌. “கரூஷத்தில்‌ அசுரகுடிகளின்‌ மாமத 
நீராட்டுக்கு நான்‌ சென்றிருக்கிறேன்‌” என்றான்‌ 
பிரசண்டன்‌. “பெயல்பொழிந்து காடுமூடியிருக்கும்‌ 
கார்காலத்தில்‌ முதல்நிலவு அன்று தேவர்கள்‌ வந்து 
இறங்கி மலஜம்‌ என்னும்‌ சுனையில்‌ நீராடுவார்கள்‌ என்று 
சொல்கிறார்கள்‌. தொலைவில்‌ மலையுச்சிகளில்‌ நின்று 
நோக்கினால்‌ தேவர்கள்‌ நீராடும்‌ அலைவளையங்களை 
அச்சுனைநீரில்‌ காணமுடியும்‌. குளிர்காலத்தில்‌ 
கார்த்திகைக்‌ கருநிலவில்‌ அசுரர்கள்‌ கரூஷமென்னும்‌ 
சுனையில்‌ நீராடுவார்கள்‌.” 


கார்த்திகை முழுக்க அவர்கள்‌ குலங்களாகக்‌ கிளம்பி 
காட்டுவழியில்‌ நடந்து வந்து அச்சுனையருகே 
சிறுகுடில்கள்‌ கட்டி தங்குவார்கள்‌. அங்கேயே காயும்‌ 
கனியும்‌ ஊனும்‌ தேனும்‌ உண்டு வாழ்வார்கள்‌. பகலும்‌ 
இரவும்‌ விருத்திரனின்‌ புகழ்பாடும்‌ தொல்பாடல்களை 
பாடிக்கொண்டிருப்பார்கள்‌. இரவில்‌ நெருப்பிட்டு அதைச்‌ 
சூழ்ந்து அமர்ந்து பலியுணவைச்‌ சுட்டு உண்டபடி 
கள்ளருந்தி நடனமிட்டபடி காத்திருப்பார்கள்‌. 
அசுரகுலங்கள்‌ வந்து பெருகிக்கொண்டே இருக்கும்‌. 
நூற்றெட்டு தொல்குடியினர்‌ அவர்கள்‌. ஒரு குடியிலிருந்து 
ஒருவரேனும்‌ வந்தாகவேண்டுமென்பது நெறி. ஆனால்‌ 
ஒவ்வொருமுறையும்‌ சில குலங்கள்‌ 
மறைந்துவிட்டிருப்பதையே காண்பார்கள்‌. 


ஒவ்வொரு குலமாக அணுக அணுக கூச்சலிட்டபடி 
ஓடிச்சென்று அள்ளித்தழுவி கண்ணீர்‌ உகுப்பார்கள்‌. 
அன்னையர்‌ அள்ளி மடியிலமர்த்திக்‌ கொள்ள தந்தையர்‌ 
தலைதொட்டு வாழ்த்துவார்கள்‌. குலங்கள்‌ ஒன்றுசேரும்‌ 
விழவுகளில்‌ ஒன்று அது. கருநிலவுநாளன்று 
பொழுதுதிகைந்ததும்‌ குலப்பூசகர்‌ எழுந்துசென்று 
அங்கிருக்கும்‌ காலமஸ்தகம்‌ என்னும்‌ பாறைமேல்‌ 
ஏறிநின்று தன்‌ இடையிவிருக்கும்‌ கொம்பை எடுத்து 
மும்முறை பிளிறலோசை எழுப்புவார்‌. அனைத்து 
அசுரர்களும்‌ ஆண்‌ பெண்‌ மைந்தரென பிரிவின்றி நீரில்‌ 
பாய்ந்து நீராடுவார்கள்‌. 


அது ஒரு கட்டிலாக்‌ களியாட்டு. சேற்றில்‌ விழுந்து 
புரள்வார்கள்‌. ஒருவரை ஒருவர்‌ தள்ளிவிட்டும்‌ தழுவியும்‌ 
துள்ளிமறிவார்கள்‌. தோள்பெருத்தோர்‌ மல்லிடுவார்கள்‌. 
சில தருணங்களில்‌ அது போரென்றே ஆகும்‌. சிரிப்பும்‌ 
அழுகையும்‌ பின்னர்‌ காமமென ஆகும்‌. உடலிணைந்து 
சேற்றுக்குள்‌ திளைப்பார்கள்‌. கரூஷத்தின்‌ கரையில்‌ 
அனைத்துப்‌ பெண்களும்‌ கருவுற்றாகவேண்டுமென்பது 
நெறி. அச்சுனையின்‌ நீரின்‌ ஒரு துளி உடலில்‌ 


பட்டால்கூட விருத்திரனின்‌ மைந்தர்கள்‌ பெண்ணுக்குள்‌ 
முளைவிடுவார்கள்‌ என்று பாடல்கள்‌ சொல்லின. 


“அன்று நான்‌ கரையமர்ந்து நோக்கியிருந்தேன்‌. 
அவர்களில்‌ ஒருவனல்ல நான்‌ என்றே என்னை 
உணர்ந்தேன்‌. என்‌ மொழிமட்டும்‌ அவர்களுக்கும்‌ உரியது. 
எனவே அவர்கள்‌ ஓய்ந்து களைத்து கரைநீந்தி வந்து 
காடுகளுக்குள்‌ ஆங்காங்கே விழுந்து உறங்கத்‌ 
தொடங்கியபோது ஒவ்வொரு முகமாக சென்று 
நோக்கினேன்‌. மலர்ந்தவை, துயர்கொண்டு தணிந்தவை. 
பின்‌ என்‌ முழவை எடுத்து அவர்களைப்‌ போற்றிப்‌ 
பாடலானேன்‌” என்றான்‌ பிரசண்டன்‌. “அந்தப்‌ பாடலை 
பல்லாண்டுகாலம்‌ நான்‌ பாடிக்கொண்டிருந்தேன்‌. அதை 
பிறரும்‌ பாடலாயினர்‌. பின்னர்‌ குப்த சந்திரசூடரின்‌ 
விருத்திரப்பிரபாவத்தில்‌ சமாப்திப்‌ பாடலாக அதை 
கேட்டேன்‌.” 


பொய்யான தன்னிகழ்ச்சி கலந்த சிரிப்புடன்‌ “அதைப்‌ 
பாடிய குணதனிடம்‌ சொன்னேன்‌, அப்பாடலைப்‌ 
பாடியவன்‌ அழிவற்றவன்‌, அவன்‌ என்றுமுள்ள ஒன்றின்‌ 
நாக்கு என. ஆம்‌ என்று அவன்‌ சொன்னான்‌” என்றான்‌ 
பிரசண்டன்‌. பிரசாந்தர்‌ “அது உண்மை, சூதரே” என்றார்‌. 
அவர்கள்‌ மெல்ல புரண்டு மல்லாந்துபடுத்தனர்‌. 
பிச்சாண்டவர்‌ குனிந்து நீறெழுந்த குவையை குச்சியால்‌ 
கிளறினார்‌. “இவர்‌ எதையாவது கேட்கிறாரா?” என்றார்‌ 
பிரசாந்தர்‌. “நான்‌ பார்த்தது முதல்‌ இப்படித்தான்‌ 
இருக்கிறார்‌. இவருக்குள்‌ வேறு குரல்கள்‌ ஒலிக்கின்றன 
போலும்‌” என்றான்‌ பிரசண்டன்‌. “நெருப்பு 
எஞ்சியிருக்கிறதா?' என்று பிரசாந்தர்‌ கேட்டார்‌. “இல்லை, 
அணைந்துவிட்டதென்று நினைக்கிறேன்‌” என்றான்‌ 
பிரசண்டன்‌. 


னால்‌ நெருப்பு குகைக்குள்‌ வந்த காற்றால்‌ ஊதப்பட்டு 

ண்டும்‌ கண்விழித்தது. “எளிதில்‌ அணைவதில்லை. 
இவை காட்டுவிறகுகள்‌” என்றார்‌ பிரசாந்தர்‌. பிரசண்டன்‌ 
“அந்தணரே, அங்கே விருத்திரனை வழுத்தி அந்தணர்‌ 
ஓதிய வேதம்‌ எது? அசுரர்களின்‌ வேதமா அன்றி 
அந்தணர்‌ வேதமா?” என்றான்‌. “வேதம்‌ கங்கை போன்றது. 
அது ஊறிவரும்‌ மலைகளை இதுவரை மானுடர்‌ 
ஒருமுறையேனும்‌ நோக்கியிருக்கமாட்டார்‌. இனி என்றும்‌ 
அதை முழுக்க நோக்கப்போவதுமில்லை” என்றார்‌ 
பிரசாந்தர்‌. 


இருமல்போல்‌ ஓசைகேட்க இருவரும்‌ திரும்பி 
பிச்சாண்டவரை நோக்கினர்‌. “இவர்‌ மூன்றாவது 


முகம்போலும்‌” என்றான்‌ பிரசண்டன்‌ சிரித்தபடி. இருமல்‌ 
அல்ல சிரிப்பு என்று பின்னர்தான்‌ தெரிந்தது. அவர்கள்‌ 
திகைப்புடன்‌ நோக்கி சிலைத்திருக்க அவர்‌ எண்ணி 
எண்ணி உவகைகொள்பவர்‌ போல சிரித்தார்‌. 
ஒற்றைக்கண்ணில்‌ இருந்து நீர்‌ வழிந்தது. இருவரையும்‌ 
மாறிமாறி நோக்கி உடல்குலுங்கி அதிர கைகள்‌ வலித்து 
நெகிழ சிரித்துச்‌ சிரித்து மூச்சுவாங்கினார்‌. அவர்கள்‌ 
ஏதென்று அறியாமலேயே அச்சிரிப்பைக்‌ கேட்டு 
நாணினர்‌. 


பிரசண்டன்‌ வெளியே பார்த்தான்‌. மழை விட்டிருந்தது. 
விடிந்து இளநீலநிறமாக காற்று உள்ளொளி 
கொண்டிருந்தது. வெளியே சென்றாலென்ன என்னும்‌ 
எண்ணம்‌ எழுந்தது. பிரசாந்தரை நோக்க அவர்‌ 
விழிகளும்‌ அச்சத்துடன்‌ வந்து பிரசண்டனின்‌ விழிகளை 
தொட்டுச்சென்றன. சிரித்து தளர்ந்தவர்‌ போல 
இருகைகளையும்‌ பின்னால்‌ ஊன்றி மல்லாந்தார்‌ 
பிச்சாண்டவர்‌. மேலிருந்து குளிர்ந்த நீர்த்துளி தன்மேல்‌ 
விழுந்தபோது பிரசண்டன்‌ திடுக்கிட்டான்‌. பிரசாந்தர்‌ 
“ஊற்று” என்றார்‌. பிரசண்டன்‌ தொட்டுநோக்கி “சேறு” 
என்றான்‌. 


பிரசாந்தர்‌ விரல்களை அசைத்து “குருதிபோல பிசுக்கு” 
என்றார்‌. நீர்த்துளிகள்‌ அவர்கள்‌ மேல்‌ தொடர்ந்து 
விழத்தொடங்கின. “குருதிமழை” என்றார்‌ பிரசாந்தர்‌. 
சிரிப்பொலி ஓய்ந்திருக்கக்‌ கண்டு அவர்கள்‌ 
பிச்சாண்டவரை நோக்கினர்‌. அவர்‌ அமைதியான 
முகத்துடன்‌ கண்களை மூடி மழையை ஏற்றுக்கொண்டு 
மல்லாந்திருந்தார்‌. சற்றுநேரத்தில்‌ அவர்களை 
அக்குருதிமழை முழுமையாக மூடிக்கொண்டது. 
குகையின்‌ ஆழத்தில்‌ நீர்‌ ஊறிவிழும்‌ ஒலி கேட்டது. அது 
உறுமலென விம்மலென பொருள்கொண்டது. குருதி 
இளஞ்சூடாக ஊன்மணத்துடன்‌ இருந்தது. எழுந்து 
விலகவேண்டும்‌ என எண்ணியபடி உடலை 
அசைக்கமுடியாதவர்களாக பிரசண்டனும்‌ பிரசாந்தரும்‌ 
அங்கே அமர்ந்திருந்தனர்‌. 

முழவை மீட்டி நிறுத்தி சண்டன்‌ சொன்னான்‌. 
“வணிகர்களே, உங்கள்‌ குலம்‌ தழைப்பதாக! அழியா 
மூதாதையின்‌ அருள்‌ உங்கள்‌ குருதிகளில்‌ விதைகளாக 
நிறைவதாக! உங்கள்‌ மங்கையர்‌ அன்னையராகுக! 
உங்கள்‌ மைந்தர்‌ நிழல்மரங்களாகுக! உங்கள்‌ கொடிவழி 
தளிர்‌ நீட்டி எதிர்காலத்தைத்‌ தொட்டு சுருண்டெழுக! ஆம்‌, 
அவ்வாறே ஆகுக!” வணிகர்கள்‌ “ஆம்‌ ஆம்‌ ஆம்‌” என 
வாழ்த்தினர்‌. பைலனும்‌ சுமந்துவும்‌ மெல்ல உடலசைந்து 

அவை நிறைந்து அமர்ந்திருந்தவர்களை தன்‌ உடலால்‌ 
பார்த்தபடி, விழிகளை வெட்டவெளியில்‌ மிதக்கவிட்டு 
காற்றில்‌ மிதந்துவரும்‌ பொன்னிறமான புகைச்சுருள்‌ 
போல குந்தி நடந்துவந்ததை விதுரன்‌ தன்‌ 
ஐம்புலன்களாலும்‌ பார்த்துக்கொண்டிருந்தான்‌. 
அங்கிருந்த அனைவர்‌ விழிகளும்‌ அவளில்‌ குவிந்திருக்க 
விதவிதமான மெல்லிய உடலசைவுகள்‌ அவையில்‌ 
பரவின. மங்கல இசையும்‌ வாழ்த்தொலிகளும்‌ முடிந்ததும்‌ 
அமைதி நிலவியது. எவரோ மெல்ல இருமினர்‌. யாரோ 
ஒருவருடைய கங்கணம்‌ மெல்லக்குலுங்கியது. எவரோ 
மெல்லியகுரலில்‌ ஏதோ சொன்னார்கள்‌. 


குந்திபோஜன்‌ எழுந்து வணங்கி “அவையினரே, உங்கள்‌ 
வருகையால்‌ அனைவரும்‌ இந்தச்‌ சிறிய யாதவநாட்டை 
சிறப்பித்திருக்கிறீர்கள்‌. இங்கே என்‌ அறப்புதல்வி 
பிருதையின்‌ மணத்தன்னேற்பு நிகழ்வை குலமுறைப்படி 
நடத்தும்படி எனது போஜர்‌ குலத்தின்‌ மூத்தாரை 
கோருகிறேன்‌” என்றார்‌. அவையில்‌ இருந்த மூன்று யாதவ 
முதியவர்கள்‌ எழுந்து வணங்கினார்கள்‌. போஜன்‌ 
வணங்கி நிற்க ரிஷபரும்‌ மூன்று துணையமைச்சர்களும்‌ 
சென்று அவர்களை வணங்கி அவைமுகப்புக்கு இட்டு 
வந்தனர்‌. 

மூன்று யாதவர்களும்‌ வெண்ணிறப்‌ பருத்தியாடை 
உடுத்து கழுத்தில்‌ குன்றிமணிமாலைகளும்‌ 
மஞ்சாடிமாலைகளும்‌ அணிந்திருந்தனர்‌. இடையில்‌ 
மூன்று சுற்றாக சணல்‌ கயிற்றைச்சுற்றிக்கட்டி தங்கள்‌ 
குலக்குறியான வளைதடியை கையில்‌ ஏந்தியிருந்தனர்‌. 
அவர்கள்‌ வந்து அவையை மும்முறை பணிந்து 
வணங்கினர்‌. அவர்களில்‌ இளையவர்‌ “அவையினரே, 
ஆநிரை காத்தல்‌ என்பது மானுடர்க்கு கானுறை 
மாயோன்‌ வகுத்த முதற்பெருந்தொழில்‌. 
அத்தொழில்செய்யும்‌ ஆயர்களே மண்பயனுறச்செய்யும்‌ 
முதற்குடிகள்‌. எங்கள்‌ குலத்துதித்த இளவரசியின்‌ 
மணநிகழ்வு தொன்மையான ஆயர்முறைப்படியே 
ஆகவேண்டுமென விழைகிறோம்‌” என்றார்‌ 


இயல்புநிலைக்கு மீண்டனர்‌. ஜைமினி 
நிறைவின்மையுடன்‌ தலையை அசைத்தான்‌. 

தண்டகாரண்யத்தைக்‌ கடந்து திருவிடத்தின்‌ 
மேட்டுநிலத்தின்‌ மீது சண்டனும்‌ இளையோர்‌ மூவரும்‌ 
ஏறினர்‌. பாறைகள்‌ ஏட்டுச்சுவடிகளை அடுக்கி 
வைத்தவைபோலிருந்தன. எட்டுப்பெருக்குகளாக 
அப்பாறைகளிலிருந்து விழுந்த திரோத்காரம்‌ என்னும்‌ 
அருவி ஒன்று மேலும்‌ மேலும்‌ என பள்ளத்தில்‌ சரிந்து 
நூற்றுக்கணக்கான சிற்றருவிகளாக ஆகி கீழே ஆறென 
ஒருங்கிணைந்தது. “அருவிகள்‌ படைகொண்டு 
செல்கின்றன” என்றான்‌ ஜைமினி. “வெண்ணிற 
காட்டுத்தீ என நான்‌ நினைத்தேன்‌” என்றான்‌ பைலன்‌. 
“அன்னங்கள்‌” என்றான்‌ சுமந்து. 


“அவை ஏன்‌ அருவிகளல்லாமலாகவேண்டும்‌?” என்று 
சண்டன்‌ கேட்டான்‌. “ஆம்‌, ஏன்‌ நாம்‌ பார்க்கும்‌ 
ஒவ்வொன்றையும்‌ பிறிதொன்றாக்குகிறோம்‌?” என்று 
சுமந்து வியந்தான்‌. “பிறிதொன்றாக்கவில்லை, 
பிறிதுபலவாக்குகிறோம்‌. சொல்லிச்சொல்லி 
சலிக்கும்வரை சொல்லிக்கொண்டே இருக்கிறோம்‌” 
என்றான்‌ பைலன்‌. “நாம்‌ ஒவ்வொன்றையும்‌ 
அனைத்துடனும்‌ இணைக்க விழைகிறோம்‌. ஒன்றென 
ஆன ஒன்றை நோக்கி அனைத்தையும்‌ 
கொண்டுசெல்கிறோம்‌” என்றான்‌ ஜைமினி. “இது 
வெண்முகில்‌. இது மலையின்‌ பால்‌. இது நிலமகளின்‌ 
புன்னகை. இது ஒரு சாமரம்‌. சரியும்‌ வெண்டட்டு...” 


சண்டன்‌ சிரித்து “அருவி என்னும்‌ சொல்லை உதிர்த்து 
அதன்‌ கீழ்‌ சற்றுநேரம்‌ நின்றாலே போதும்‌. அது தான்‌ 
எதுவென நமக்கு காட்டும்‌” என்றான்‌. 
பொழிந்துகொண்டிருந்த நீர்ப்பெருக்கை நோக்கி 
நின்றிருந்த பைலன்‌ திரும்பி சண்டனிடம்‌ “ஓயாது 
கழுவிக்கொண்டே இருக்கிறது” என்றான்‌. சுமந்து “ஆம்‌, 
நீரென்று ஒன்றைப்‌ படைத்த கருணையை 
எண்ணிக்கொள்கிறேன்‌. எதிலிருந்தும்‌ கழுவி 
மீளமுடிகிறது” என்றான்‌. ஜைமினி “நீங்கள்‌ பின்னர்‌ 
அக்குகையிலிருந்தவர்களை சந்தித்தீர்களா, சூதரே?” 
என்றான்‌. 


சண்டன்‌ நீர்ப்புகை படாமல்‌ முழவை முதுகைநோக்கி 
தாழ்த்திக்கொண்டு சொன்னான்‌ “ஆம்‌, நான்‌ தாதவனம்‌ 
என்னும்‌ ஊரில்‌ பிரசாந்தரை சந்தித்தேன்‌. அவர்‌ 
தன்னந்தனியாகச்‌ சென்று அங்கமலதம்‌ எனும்‌ சுனையில்‌ 
நீராடி அந்த குருதிக்கறையை கழுவிக்கொண்டார்‌. 
தாததோஷம்‌ என்னும்‌ பழிக்கு அவர்‌ ஆளாகிவிட்டதாக 
நிமித்திகர்‌ சொன்னதனால்‌ மீண்டும்‌ மும்முறை வந்து 
அங்கே மகாஅபராதபூசனையை செய்தார்‌.” 


“கரூஷம்‌ என்னும்‌ சுனையில்‌ சென்று தன்‌ நிணப்பூச்சை 
கழுவி மீண்டார்‌ பிரசண்டர்‌. அவருக்கும்‌ தந்தைப்பழி 
இருந்தது. நூறுபாடல்களில்‌ விருத்திரன்‌ புகழ்பாடி அதை 
அகற்றிக்கொண்டார்‌. ஆனால்‌ பிச்சாண்டவர்‌ 
அக்குருதியை கழுவவேயில்லை. குகையிலிருந்து 
தனித்துவந்த அதே நடையில்‌ தனித்து விலகிச்சென்றார்‌. 
மீண்டும்‌ மூன்றாண்டுகள்‌ கழித்து பிரசாந்தர்‌ அவரைக்‌ 
கண்டபோதும்‌ சடைகளிலும்‌ உடலிலும்‌ 
அக்குருதிஉலர்ந்த செம்பொடி எஞ்சியிருந்தது.” 


“பிரசண்டர்‌ அவரைக்‌ கண்டது மேலும்‌ 
ஓராண்டுக்குப்பின்‌ காசியின்‌ இந்திரவிழவின்போது” 
என்றான்‌ சண்டன்‌. “நகர்மையத்தில்‌ அமைந்த 
இந்திரகோட்டத்தில்‌ கோயில்கொண்டிருந்த இந்திரனின்‌ 
பொற்சிலையை மலர்களைந்து அணிகளைந்து 
பல்லக்கிலாக்கி அரசரும்‌ படைத்தலைவரும்‌ 
அமைச்சரும்‌ குடித்தலைவரும்‌ தோள்களில்‌ சுமந்தபடி 
நீராட்டுக்கு கொண்டுசென்றனர்‌. வேதமோதியபடி 
அந்தணர்‌ முன்செல்ல புலவரும்‌ குடிமூத்தாரும்‌ பின்‌ 
சென்றனர்‌. அணிப்பரத்தையரும்‌ இசைச்சூதரும்‌ 
அந்நிரைக்கு முன்னால்‌ மங்கலம்‌ கொண்டுசென்றனர்‌. 
காசியின்‌ பதினெட்டு பெருங்குடிகள்‌ 
முழுதணிக்கோலத்தில்‌ தொடர்ந்தனர்‌.” 


இந்திரனை வாழ்த்தும்‌ கூவல்கள்‌ எழுந்து 
பட்டுத்தோரணங்களாலும்‌ மலர்மாலைகளாலும்‌ 
அணிசெய்யப்பட்டிருந்த நகர்த்தெருக்களை நிறைத்தன. 
நகரமாளிகைகளின்‌ உப்பரிகைகளில்‌ நின்ற மங்கையர்‌ 
வாழ்த்துக்கூவி அரிமலர்‌ தூவினர்‌. அந்தப்‌ 
பொன்மழையில்‌ நனைந்தபடி சென்ற அணியூர்வலம்‌ 
கங்கைக்கரையை அடைந்தது. படிக்கட்டில்‌ இறங்கி 
கங்கையை அடைந்ததும்‌ அந்தணர்‌ நீரை அணைந்தனர்‌. 
மலரிட்டு சுடர்நீட்டி வழிபட்டு கங்கையை வணங்கியபின்‌ 
மூழ்கி எழுந்து கங்கைநீரை மும்முறை அள்ளிவீசி 
இந்திரனை வாழ்த்தினர்‌. அரசர்‌ தன்‌ கையில்‌ இந்திரனை 
எடுத்துக்கொண்டு நீரில்‌ மூழ்கி எழுந்தார்‌. 


காலைமுதலே கண்க௯ூசும்‌ ஒளியுடனிருந்த வானம்‌ 
அவர்கள்‌ கங்கையை அடையும்போதே 
இருட்டத்தொடங்கியது. அரசர்‌ மூழ்கி எழுந்ததும்‌ 
கருமுகில்‌ ஒன்று வந்து வானில்‌ நின்றது. அதில்‌ 
மின்கதிர்கள்‌ வெட்டின. இடியோசை களிறென 
ஒலியெழுப்பியது. ஐங்குடிப்பெருக்கும்‌ இந்திரனை 
வாழ்த்தும்‌ ஒலி உச்சம்கொண்டது. மழைத்துளிகள்‌ 
சாய்வாக வந்து தைக்கலாயின. கைவீசி துள்ளி 
ஆர்ப்பரித்தனர்‌ நகர்மாந்தர்‌. ஆணும்‌ பெண்ணும்‌ 
களிவெறிகொண்டு நடனமிட்டனர்‌. 
மழை மென்தூவல்‌ பொழிவென அவர்களை மூடியது. 
உடல்கள்தோறும்‌ பற்றி எழத்தொடங்கிய காமத்திற்கு 
பட்டுத்திரையாகியது. இந்திரனை மீண்டும்‌ ஆலயத்திற்கு 
கொண்டுசெல்லும்‌ வழியில்‌ எங்கும்‌ ஆணும்பெண்ணும்‌ 
முறைமறந்து நெறிமறந்து குருதியொன்றே முன்செலுத்த 
கலவிகொண்டனர்‌. அவர்கள்‌ சூடிய களபமும்‌ சந்தனமும்‌ 
குங்குமமும்‌ கரைந்தழிந்தன. ஆடைகள்‌ 
தோலென்றாயின. நகர்மாளிகைகள்‌ நனைந்து சிலிர்த்து 
நின்றன. பெருகுக பெருகுக பெருகுக என்று இந்திரனின்‌ 
ப பந்த வதால்‌ முழங்கிக்கொண்டிருந்தது. அத்திரள்‌ நடுவே 
ரசண்டர்‌ அலைந்தார்‌. காமம்‌ எத்தனை சொற்களை 
கோருகிறதென்று அவர்‌ எண்ணிக்கொண்டதுண்டு. 
எத்தனை விரைவாக சொற்களைத்‌ துறக்கிறது என்று 
அப்போது உணர்ந்தார்‌. 


அப்போதுதான்‌ அவர்‌ அந்தப்‌ பிச்சாண்டவரை மீண்டும்‌ 
கண்டார்‌. தொலைவில்‌ ஒரு கூரைக்கு அடியில்‌ அவர்‌ 
குந்தி அமர்ந்திருந்தார்‌. தன்‌ முன்‌ பெருகிய 
உடற்கொந்தளிப்பை அவர்‌ காணவில்லை என்று 
தோன்றியது. பின்‌ எழுந்து அக்கூட்டத்தினூடாக நடந்தார்‌. 
பிறர்‌ விழிகாணமுடியாது ஊடே நடப்பவர்போல. மழைநீர்‌ 
விழுந்ததும்‌ அவர்‌ உடலில்‌ இருந்து அக்குருதிப்பொடி 
கரையலாயிற்று. சற்றுநேரத்தில்‌ செங்குருதி மூடிய 
உடலுடன்‌ அவர்‌ அவர்கள்‌ நடுவே நடந்துசென்றார்‌. 


நூறு தலைமுறைகளுக்கு முன்பு ஒருமுறை 
இந்திரவிழவின்‌ உச்சிப்பொழுதுப்‌ பூசெய்கையின்போது 
ஒரு முதுபூசகரில்‌ சன்னதம்கொண்டெழுந்த 
தொல்தெய்வம்‌ ஒன்று சொன்னது “இந்திரன்‌ 
தாதைக்கொலை செய்தவன்‌. அவன்‌ கையால்‌ மைந்தர்‌ 
மலர்கொள்ளலாகாது. அவன்‌ நீரை கன்னியர்‌ 
கொள்ளலாகாது. அவன்‌ முன்‌ அரசனின்‌ செங்கோல்‌ 
வைக்கப்படலாகாது.” அங்கே துள்ளிக்‌ கொந்தளித்த 
பெருந்திரள்‌ அக்குரல்‌ கேட்டு அமைதியடைந்தது. அரசன்‌ 


கைகூப்பி “ஆம்‌, ஆணை” என்றான்‌. 


இந்திரனின்‌ ஆலயத்திற்கு வெளியே நகரின்‌ 
தெற்குமூலையில்‌ ஒரு வளரும்‌ சிதல்புற்றாக விருத்திரன்‌ 
கோயில்கொண்டிருந்தான்‌. ஓலைவேய்ந்த 
கொட்டகைக்குள்‌ பன்னிரு முகடுகொண்டு நின்றிருந்த 
அந்தப்‌ புற்றின்மேல்‌ வெள்ளியாலான அவன்‌ முகம்‌ 
பதிக்கப்பட்டிருந்தது. மூதாதைதெய்வத்திற்கு அங்கே 
குருதிபலியும்‌ கொடையும்‌ பூசெய்கையும்‌ நிகழ்ந்தன. 
ஐங்குலத்து அன்னையரும்‌ அங்கேதான்‌ மைந்தரை 
அவன்‌ காலடியில்‌ கிடத்தி அருள்கொண்டனர்‌. 
இளமகளிர்‌ மஞ்சள்நீர்‌ கொண்டனர்‌. அங்குள்ள ஒரு 
பேராலமரத்திலிருந்து செந்நிற அரக்கு என 
வழிந்துகொண்டே இருந்தது விருத்திரனின்‌ குருதி. 
அதைத்தொட்டு நெற்றியிலணிந்து அவன்‌ 
அருள்பெற்றனர்‌. 


“விருத்திரனின்‌ குருதியுடன்‌ மஞ்சள்பொடியும்‌ 
அரிசிப்பொடியும்‌ மலரும்‌ கலந்து ஒரு கூடையில்‌ 
எடுத்துச்சென்று இந்திரனுக்கு படைத்தனர்‌. 
அதன்பின்னரே இந்திரனுக்குரிய பூசெய்கை 
தொடங்கியது. அங்கே காமம்கொண்ட இளையோரும்‌ 
களம்புகும்‌ மறவரும்‌ மட்டுமே மலர்கொண்டு இந்திரனின்‌ 
அருள்பெற்றனர்‌” என்றான்‌ சண்டன்‌. “இந்திரனின்‌ 
ஆலயத்தில்‌ இருந்து ஒவ்வொரு நாளும்‌ 
மலர்கொண்டுவந்து விருத்திரனின்‌ காலடியில்‌ 
வைக்கப்பட்டு பூசைசெய்யப்பட்டது. தாதாபராதபூசை 
என அது அழைக்கப்பட்டடது.” 


“வேள்விதோறும்‌ அவிகொள்பவன்‌ எந்தை இந்திரன்‌. 
அவனை தந்தைக்கொலை செய்தவன்‌ என்று நூலேதும்‌ 
சொல்வதில்லை” என்றான்‌ ஜைமினி. “சொல்லும்‌ 
நூல்களும்‌ உள்ளன” என்றான்‌ சண்டன்‌. ஜைமினி 
“வேதமுதல்வன்‌ இந்திரனே. ஏனென்றால்‌ அவன்‌ 
விழைவுகளின்‌ அரசன்‌. இப்புவியிலுள்ள ஒவ்வொன்றும்‌ 
விழைவுகொண்டுள்ளன, விழைவெனவே 
விண்ணிருப்புகள்‌ உயிர்களை அறிகின்றன. சூதரே, 
உயிரென்பதே சலிக்காத, தேயாத விழைவுமட்டும்தான்‌” 
என்றான்‌. 


“ஏழு விழைவுகள்‌. மூலத்தின்‌ காமம்‌, சுவாதிட்டானத்தின்‌ 
பசி, மணிபூரகத்தின்‌ மூச்சு, அனாகதத்தின்‌ இதயம்‌, 
விசுத்தியின்‌ சொல்‌, ஆக்கினையின்‌ எண்ணம்‌, 
சகஸ்ரத்தின்‌ முழுமைநாட்டம்‌ அனைத்தும்‌ ஒற்றை 
விழைவின்‌ ஏழுபடிநிலைகள்‌ மட்டுமே” என்று ஜைமினி 


சொன்னான்‌. “ஆகவே வேட்டலே உயிர்களுக்குரிய செயல்‌. 
இங்கு உயிர்களாற்றும்‌ செயலனைத்தும்‌ வேட்டல்தான்‌. 
அதை சொல்லென்றும்‌ செயலென்றும்‌ அமைப்பென்றும்‌ 
முறையென்றும்‌ வழக்கென்றும்‌ 
முறைப்படுத்தியமைத்தனர்‌ மூதாதையர்‌. அதுவே 
வேள்வி.” 


“வேள்வி என்பது மதலை அன்னையை நோக்கி 
அழுவது. அன்னை முலைகனிந்தாகவேண்டும்‌. வேள்வி 
துலாவின்‌ இப்பக்கத்தட்டு. மறுதட்டு 
நிகர்கொண்டாகவேண்டும்‌. வேள்வி என்பது சொல்‌. 
எல்லா சொல்லும்‌ பொருள்குறித்தனவே” என்று ஜைமினி 
தொடர்ந்தான்‌. “ஆம்‌, தொல்வேதம்‌ அசுரர்களிடமிருந்து 
வந்தது. ஆனால்‌ மரப்பட்டை நூறாயிரம்‌ முறை 
அறைவாங்கி நூறுநாள்‌ நீரிலூறி சக்கை களைந்து 
ஒளிகொண்ட சரடென மட்டுமே எஞ்சும்போதுதான்‌ அது 
மரவுரியாகிறது. வேள்விக்கு இனிய தேன்‌ தேனீக்களின்‌ 
மிச்சிலே. ஆனால்‌ அது மலர்களில்‌ ஊறியதென்பதே 
மெய்‌.” 


“வேர்கள்‌ உண்ணும்‌ பொருட்களால்‌ ஆனதே கனி. 
ஆனால்‌ வேர்களுண்பனவற்றை எல்லாம்‌ விலங்குகளும்‌ 
உண்பதில்லை” என்று ஜைமினி தொடர்ந்தான்‌. “இங்கு 
வந்த உயிர்களில்‌ நெறிநின்றவை வாழ்ந்தன. தங்களை 
மேலேற்றிக்கொண்டவை வென்றன. வென்றதனால்‌ 
வேதம்‌ உருவானது. மீண்டும்‌ வெற்றிக்கு அது 
நெறியென்றாகியது. வேதம்‌ மாபெரும்‌ அடர்களம்‌ 
ஒன்றின்‌ வெற்றிமுரசு” என்றான்‌ ஜைமினி. 


உணர்வெழுச்சியுடன்‌ அவன்‌ சொன்னான்‌ “ஆம்‌, அது 
குருதிபடிந்ததே. வேதமுரசு குருதிச்செந்நிறம்‌ கொண்டது. 
தாதையர்‌ குருதியா? ஆம்‌. தனயரின்‌ குருதியென்றாலும்‌ 
ஆம்‌. அயலவரின்‌ குருதியென்று நீங்கள்‌ சொல்லலாம்‌. 
அதேயளவே நம்மவரின்‌ குருதியும்‌ ஆகும்‌. ஆனால்‌ 
இப்புவியில்‌ அறமென ஒன்றை நிறுத்தி வாழ்வை 
வளர்ப்பதனாலேயே அது தேவர்களுக்கு இனியதாகிறது. 
ஓசைகளில்‌ தாயதும்‌ சொற்களில்‌ அரியதும்‌ 
எண்ணங்களில்‌ முழுமைகொண்டதும்‌ என்றும்‌ 
அழியாததும்‌ ஆகிறது. அது வாழ்க!” கைகளைக்‌ கூப்பி 
“ஓம்‌ ஓம்‌ ஓம்‌” என்று அவன்‌ தொழுதான்‌. பின்னர்‌ 
முன்னால்‌ நடந்து மறைந்தான்‌. 


சண்டன்‌ மறுத்தொரு சொல்லும்‌ சொல்லாமல்‌ தன்‌ 
முழவுடன்‌ தலைகுனிந்து நடந்தான்‌. உடன்சென்ற சுமந்து 
“சொல்தேர்ந்திருக்கிறார்‌ ஜைமின்யர்‌” என்றான்‌. “அவர்‌ 


தேடும்‌ ஆசிரியர்‌ அவருக்கு அமைக!” என்றான்‌ பைலன்‌. 
“மூன்று பாதைகள்‌, மூன்று ஆசிரியர்கள்‌” என்று சுமந்து 
சொன்னான்‌. “மாணவர்கள்‌ முளைத்து அவர்களால்‌ 
தேடப்படுவதாலேயே உரிய ஆசிரியன்‌ எங்கோ 
திகைந்துவிட்டான்‌ என்று பொருள்‌ என என்னிடம்‌ 
உஜ்ஜயினியில்‌ ஒரு அந்தணன்‌ சொன்னான்‌.” சுமந்து 
“மூன்றுமுகம்‌ கொண்ட ஒருவரா?” என்றான்‌. சண்டன்‌ 
நகைத்தான்‌. 


சற்றுதொலைவில்‌ ஜைமினி நின்றிருப்பதை அவர்கள்‌ 
கண்டனர்‌. “அவர்‌ சென்றுவிடமாட்டார்‌ என நான்‌ 
அறிவேன்‌” என்றான்‌ பைலன்‌. “அவர்‌ நம்மால்‌ மட்டுமே 
தன்‌ இடைவெளிகளை நிறைவுசெய்யமுடியும்‌.” சுமந்து 
“அவர்‌ நம்மை விரும்புகிறார்‌ என்றே எனக்கும்‌ 
தோன்றிக்கொண்டிருந்தது” என்றான்‌. அவர்கள்‌ 
அணுகியபோது ஜைமினி புன்னகையுடன்‌ அவர்களை 
நோக்காது வேறுதிசை நோக்கி நின்றிருந்தான்‌. சண்டன்‌ 
அருகே வந்ததும்‌ “செல்வோம்‌, அந்தணரே” என்றான்‌. 


“நான்‌ என்‌ நிலைமீறி சொல்லாடிவிட்டேனா, சண்டரே?” 
என்றான்‌ ஜைமினி. “உங்களை வசைபாடினேன்‌. 
உங்களை வெறுக்க நான்‌ செய்த முயற்சி அது. உங்களை 
விட்டு விலகிச்செல்லும்போது எண்ணிக்கொண்டேன்‌ 
இத்தனை அகன்றும்‌ என்னுள்‌ என்ன எஞ்சியிருக்கிறது 
என்று. புழுதிபடிந்த உங்கள்‌ கால்கள்தான்‌ நினைவில்‌ 
நின்றன. அவை சென்றுமீண்ட தொலைவுகளே உங்கள்‌ 
சொற்களுக்கு பொருளாகின்றன. நான்‌ இளையவன்‌. 
என்னையறியாமலேயே எனக்கு அளிக்கப்பட்டவற்றால்‌ 

னவன்‌. பிழைசொல்லிவிட்டேன்‌ என்றால்‌ 
பொறுத்தருள்க!” 


சண்டன்‌ சிரித்தபடி “விதையில்‌ மணமென 
கனிப்பெருக்கு உள்ளது என ஒரு சூதர்பாடல்‌ 
சொல்கிறது” என்றான்‌. “நீங்கள்‌ 
பற்றிக்கொண்டிருப்பவற்றால்‌ முழுமையாக 
பற்றப்படுங்கள்‌, அந்தணரே. அதைவிடப்‌ பெரிய நல்லூழ்‌ 
ஏதும்‌ மானுடனுக்கில்லை.” ஜைமினி பெருமூச்சு விட்டு 
“உங்கள்‌ சொல்‌ நிலைக்கட்டும்‌, சூதரே” என்றான்‌. எழ 
உன்னிய ஆழ்சொற்களின்‌ விசையால்‌ முகம்‌ 
கொந்தளிக்க தலைகுனிந்து சண்டன்‌ நடக்க அவர்கள்‌ 
உடன்‌ சென்றனர்‌. அவர்களின்‌ காலடிகள்‌ மட்டும்‌ 
ஒலித்தன. 


சண்டன்‌ ஒரு சொல்‌ உந்தியெழுந்த அதிர்வில்‌ கைகள்‌ 
பதைக்க உடல்தவிக்க நின்றான்‌. நடுங்கும்‌ குரலில்‌ 


“அந்தணரே, வேதமுரசு குறித்து நீங்கள்‌ சொன்னது 
உண்மை. அன்றும்‌ இன்றும்‌ அது குருதியொழுகும்‌ 
செம்முரசே. ஆனால்‌ சொல்சென்று தொடும்‌ அறியாத்‌ 
தொலைவெளி ஒன்றில்‌ தூயவெண்முரசு ஒலிப்பதை 
நான்‌ கேட்கிறேன்‌” என்றான்‌. தாளமுடியாத ஒன்றை 
சொல்வதுபோல அவன்‌ கண்கள்‌ கலங்கின. முகம்‌ 
சிவந்து இதழ்கள்‌ துடித்தன. 


மறுகணமே தன்னை மீட்டுக்கொண்டு “ஓர்‌ இனிய கனவு. 
அது துரத்தவில்லை என்றால்‌ எப்படி இத்தனை 
தொலைவு நடக்கமுடியும்‌? நடக்காமல்‌ அமர்ந்துவாழும்‌ 
ஊழ்‌ இப்பிறப்பில்‌ இல்லை. என்ன செய்வது?” என்றான்‌. 
தலைதூக்கி உரக்க நகைத்தபடி “இளையோருடன்‌ 
இருப்பதன்‌ பயனை இப்போது அறிகிறேன்‌. எத்தனை 
மூடக்கனவையும்‌ இல்லாப்பொய்யையும்‌ துணிந்து 
அவர்களிடம்‌ சொல்லலாகும்‌” என்றான்‌. 


ஆனால்‌ அவர்கள்‌ நீர்மைபடிந்த விழிகளுடன்‌ அவனை 
நோக்கியபடி நடந்தனர்‌. “பெண்களிடமும்‌ கனவையும்‌ 
பொய்யையும்‌ சொல்லலாம்‌. ஆனால்‌ அவை 
அவர்களைப்‌ பற்றியவையாக இருக்கவேண்டும்‌. பிற 
கனவுகள்‌ அவர்களுக்கு பிள்ளைவிளையாட்டென்றே 
படும்‌” என்றபின்‌ சண்டன்‌ மீண்டும்‌ நகைத்தான்‌. 
இளையவர்‌ ஒருவரை ஒருவர்‌ நோக்கிக்கொண்டனர்‌. 
பைலன்‌ அவனை வெளியே கொண்டுவர விரும்பி 
“தந்தைப்பழி கொண்டவன்‌ இந்திரன்‌ என்பதே அவனை 
வல்லமை மிக்கவனாக்குகிறது என்று ஒரு வரி 
காவியத்தில்‌ வருகிறது, சூதரே” என்றான்‌. 


“ஆம்‌” என்று சண்டன்‌ சொன்னான்‌. “தந்தைப்பழி 
கொள்ளாமல்‌ தன்னைக்‌ கடப்பவன்‌ இல்லை.” அவர்கள்‌ 
மேலும்‌ சொல்லின்றி ஒவ்வொருவரும்‌ தங்கள்‌ 
தனிமையில்‌ நடந்தனர்‌. ஜைமினி தலைநிமிர்ந்து 
“சண்டரே, நான்‌ நல்லாசிரியராகிய தங்கள்‌ கால்களைத்‌ 
தொட்டு வாழ்த்துபெற விழைகிறேன்‌” என்றான்‌. சண்டன்‌ 
எந்த முகமாற்றமும்‌ இல்லாமல்‌ “அவ்வாறே” என்றான்‌. 
ஜைமினி அவன்‌ கால்களைத்தொட்டு அப்புழுதியை 
சென்னி சூடினான்‌. “நெறிகளென அறியப்படுவதே 
மீறலென்றும்‌ அறியப்படுகிறது. அறியப்படும்வகையில்‌ 
அது எழுக! ஆம்‌, அவ்வாறே ஆகுக!” என்று சண்டன்‌ 
சொன்னான்‌. 


[2] 
அந்திவெளிச்சம்‌ சிவக்கத்‌ தொடங்குகையில்‌ அவர்கள்‌ 


பாறை ஒன்றை வந்தணைந்தனர்‌. “இது அடர்வற்ற காடு. 
புலிகள்‌ வேட்டையாடுவதற்கு ஏற்றது. இங்கு நாம்‌ 
அனல்சூடியே இரவமைய முடியும்‌” என்றான்‌ சண்டன்‌. 


அந்தப்‌ பாறைமேல்‌ ஏறி அனல்மூட்டி அதைச்‌ சூழ்ந்து 
அமர்ந்துகொண்டனர்‌. இருள்‌ விரைவிலேயே எழுந்து 
சூழ்ந்துகொண்டது. குளிரும்‌ வந்து பொதிந்தது. 
சேர்த்துவந்த கிழங்குகளை தீயில்‌ சுட்டு பாறையில்‌ 
வைத்து உடைத்து அவர்கள்‌ உண்டனர்‌. தேன்தட்டுகளை 
மூங்கில்கூடையில்‌ சேர்த்துக்கொண்டு வந்திருந்தான்‌ 
சண்டன்‌. கிழங்குடன்‌ அதையும்‌ சேர்த்து ஜைமினி 
உண்டான்‌. “அடுமனை உணவை உண்ண நா 
வழங்காமலாகிவிடுவோம்‌ என ஐயுறுகிறேன்‌, சூதரே” 
என்றான்‌. 

விண்ணில்‌ மீன்கள்‌ நிறைந்திருந்தன. புகையில்‌ அவை 
நீர்ப்பாவைகள்‌ போல அலைபாய்ந்தன. சண்டன்‌ தன்‌ 
முழவை மெல்ல மீட்டத்தொடங்கினான்‌. அது 
வேழாம்பல்போல விம்மலோசை எழுப்பியது. பின்‌ 
புரவித்தாளமாகியது. அவன்‌ ஆழ்ந்தகுரல்‌ எழுந்தது. 


“அனைத்தையும்‌ தழுவும்‌ என்‌ பாடல்‌ 
இசைவுகொண்டு எழுந்து 

இந்திரனை நாடுகின்றன 

பெருமைக்குரிய அவனை 

கணவனைத்‌ தழுவும்‌ இளம்‌ மணமகள்‌ போல 
ஆரத்தழுவுகின்றன 

அடைக்கலம்‌ கோருகின்றன 

இந்திரனே**, அழகனே ** 

ஆண்களில்‌ முதல்வனே 

உன்னைப்பற்றும்‌ என்‌ உள்ளம்‌ 

வேறெங்கும்‌ விலகுவதேயில்லை 

உன்னில்‌ நிலைக்கிறது என்‌ காதல்‌ 

என்‌ அரசனைப்போல்‌ வந்தமர்க இந்த தர்ப்பையில்‌ 


அருந்துக என்‌ இனிய சோமமதுவை! 


என்‌ விடாயை போக்குக 
அனைத்துச்‌ செல்வங்களுக்கும்‌ தலைவனே 
வெண்களிறுமேல்‌ ஊர்பவனே 


ஏழு ஆறுகளால்‌ செழிப்புறுகின்றது என்‌ நிலம்‌” 


ரிக்‌ வேதப்பாடலின்‌ ஒலி அந்த இருண்ட காட்டில்‌ 
முதன்முறை அது ஒலித்த அந்த அறியாக்காட்டிலென 
அப்போதும்‌ தூய்மைகொண்டிருந்தது. சண்டன்‌ பாடி 
நிறுத்தி விரல்களால்‌ தன்‌ முழவை 
தடவிக்கொண்டிருந்தான்‌. பின்னர்‌ தாழ்ந்த குரலில்‌ 
சொல்லத்தொடங்கினான்‌ “விண்ணளாவியவனின்‌ 
மைந்தன்‌ பிரம்மன்‌. பிரம்மனின்‌ உடலில்‌ தோன்றிய 
பிரஜாபதிகளில்‌ முதல்வர்‌ மரீசி. மரீசியின்‌ மைந்தனும்‌ 
குலங்களுக்கு விதையுமான கசியபரை வணங்குவோம்‌. 
கசியபர்‌ தட்சப்பிரஜாபதியின்‌ மகளாகிய அதிதியில்‌ ஈன்ற 
மைந்தர்கள்‌ ஆதித்யர்கள்‌. தாதா, ஆரியமா, மித்ரன்‌, 
ருத்ரன்‌, வருணன்‌, சூரியன்‌, பகன்‌ விவஸ்வான்‌, பூஷா, 
சவிதா, த்வஷ்டா, விஷ்ணு என்னும்‌ பன்னிரு 
ஆதித்யர்களின்‌ முதல்வன்‌ அவனே. அவனை 
தேவர்களின்‌ அரசன்‌ என்றும்‌ ஆதித்யர்களின்‌ தலைவன்‌ 
என்றும்‌ வேதங்கள்‌ வணங்குகின்றன.” 


முற்காலத்தில்‌ புவிமேல்‌ மலைகளுக்கு சிறகுகள்‌ 
இருந்தன. இரவுகளில்‌ அவை ஓசையின்றி எழுந்து 
பெருங்கடல்களின்மேல்‌ பறந்தலைந்தன. முகில்களுடன்‌ 
கலந்து விளையாடின. நிலவுபரவிய இரவுகளில்‌ எழுந்து 
வானை நோக்கியவர்கள்‌ பறக்கும்‌ மலைகளின்‌ நிழல்கள்‌ 
நிலத்தில்‌ நீலத்திரைபோல, ஈரப்பரப்புபோல 
ஒழுகிச்செல்வதையே கண்டனர்‌. அவற்றிலிருந்த 
பறவைகளின்‌ ஒலிகள்‌ கலைந்து அவர்களின்‌ 
தலைக்குமேல்‌ ஒழுகிச்சென்றன. அங்கே குடியிருந்த 
மலைமக்கள்‌ நிலவொளியில்‌ சுடர்கொண்டிருந்த 
முகில்களை கைகளால்‌ அள்ளி அளைந்து களித்தனர்‌. 


[image] 


ஒருமுறை வைதிகர்‌ ஒருவர்‌ காட்டுக்குள்‌ தர்ப்பை 
வெட்டும்பொருட்டு சென்றபோது அங்கே பொன்னிற 
மான்‌ ஒன்றைக்‌ கண்டார்‌. வியந்து அருகணைந்தபோது 
அதைப்‌ பிடிக்கவந்த மலைமகனாகிய சிறுவனின்‌ 
உடலும்‌ பொன்னிறமாக ஒளிவிடுவதைக்‌ கண்டு 
திகைத்தார்‌. அது எப்படி நிகழ்ந்தது என்று அவர்‌ 


இரண்டாமவர்‌ “வீரர்களே முன்பெல்லாம்‌ ஏறுதழுவி 
பெண்கொள்ளும்‌ வழக்கமே இங்கிருந்தது. ஆயர்களும்‌ 
வில்லெடுக்கத்‌ தொடங்கியபின்னர்‌ அவ்வழக்கம்‌ 
அரசர்களுக்குரியதாக கொள்ளப்படுவதில்லை. ஆயினும்‌ 
கன்று ஏற்புச்‌ சடங்குகள்‌ வழியாகவே ஆயர்குலத்து 
மணம்கோடல்‌ நிகழவேண்டுமென்பதனால்‌ மூன்று 
போட்டி நிகழ்வுகள்‌ இங்கே முன்வைக்கப்படுகின்றன. 
மூன்றில்‌ ஒன்றை வெல்பவரே இவ்வரங்கில்‌ 
இளவரசியின்‌ மாலைகொள்ளத்‌ தகுதியுள்ளவர்‌ என்று 
கொள்வோம்‌” என்றார்‌. 


மூன்றாமவர்‌ “நிகழ்வுகளை எங்கள்‌ மாணவர்கள்‌ இங்கே 
விளக்கியுரைப்பார்கள்‌” என்றார்‌. அதன்பின்‌ 
வெண்குன்றுபோன்ற உடலும்‌, கூரிய இரும்புமுனைகள்‌ 
பதிக்கப்பட்ட கொம்புகளும்‌ கொண்ட பெரும்‌ எருது 
ஒன்று மூக்குவளையத்தில்‌ கட்டப்பட்ட கயிற்றால்‌ 
வழிநடத்தப்பட்டு அவைக்குக்‌ கொண்டுவரப்பட்டது. 
அதன்‌ கொழுத்த திமில்‌ இடப்பக்கமாகச்‌ சரிந்து 
அசைந்தது. கழுத்துக்குக்‌ கீழே தசைமடிப்புகள்‌ 
அலையலையாக வளைந்து தரை தொடும்படி 
தொங்கிக்கிடந்தன. எலும்பே தெரியாமல்‌ இறுகிய தசை 
மூடி மெழுகியிருந்த அதன்‌ உடல்‌ நதிநீர்ப்பரப்பு போல 
ஆங்காங்கே சிலிர்த்தது. கனத்த குளம்புகள்‌ கல்தரையை 
உரசும்‌ ஒலி அவை முழுக்க ஒலித்தது. அது நடந்த 
எடையால்‌ அவைமுற்றம்‌ அதிர்ந்தது. 


எருது கொம்பு தாழ்த்தி தரையை முகர்ந்தபின்‌ மூச்சு சீற 
தலைதூக்கி அவையை நோக்கியது. தசைச்சுருள்கள்‌ 
மடிந்து சூழ்ந்த அதன்‌ முகத்தில்‌ சேற்றில்‌ பாதி புதைந்த 
கருங்கல்சில்லு போல விழிகள்‌ ஈரம்‌ மின்ன தெரிந்தன. 
தேன்கூடு போன்ற மூக்குக்கருமைக்கு அடியே கனத்த 
தாடையின்‌ நீட்டி நின்ற முள்முடிகளில்‌ 
வாய்நீர்க்கோழையின்‌ துளிகள்‌ திரண்டு மணியாகி 
நின்றன. முன்னங்காலைத்‌ தூக்கி ஊன்றி அது உடல்‌ 
எடையை மாற்றிக்கொண்டது. கண்களின்‌ ஈரத்தைச்‌ 
சுற்றிப்பறந்த சிறு பூச்சிகளை உதற தலையைக்‌ 
குலுக்கியது. வாழைப்பூநிற நாக்கை நீட்டி தன்‌ விலாவை 
தானே நக்கிக்கொண்டது. 


மூத்தாரின்‌ மாணவன்‌ சபைஏறி “வீரர்களே, இந்த எருது 
ஒவ்வொருவர்‌ பீடத்துக்கு அருகிலும்‌ வரும்‌. இருக்கை 
விட்டெழாமலேயே இதன்‌ கழுத்தில்‌ கட்டுக்கயிறைச்‌ 
சுற்றிக்கட்டுவதே போட்டியாகும்‌. ஒருமுறை மட்டுமே 
முயலவேண்டும்‌. கட்டமுடியாதவர்கள்‌ அவைவிட்டு 
வெளியேறவேண்டும்‌. எவரும்‌ ஆயுதங்களெதையும்‌ 


அவனிடம்‌ நயந்து கேட்டார்‌. அவன்‌ அவர்களின்‌ 
குடில்கள்‌ அமைந்த மலை இரவில்‌ எழுந்து வானில்‌ 
பறப்பதாகவும்‌ மண்ணிலிருந்து எழுந்த புகை 
மலைகளை அடைந்து மரங்களின்‌ நடுவே செறிந்து 
குடில்களை முகில்களென மூடியிருப்பதாகவும்‌ 
சொன்னான்‌. என்ன நிகழ்ந்தது என்று அவர்‌ 
உய்த்தறிந்தார்‌. 

அங்கு நிகழ்ந்துகொண்டிருந்த அதிராத்ர வேள்வியின்‌ 
அவிகொண்டு விண்ணிலெழுந்த புகையை அதைக்‌ 
கடந்துசென்ற அந்த மலையின்‌ மக்கள்‌ நுகர்ந்தனர்‌. 
அதன்‌ இனிமையை அறிந்ததும்‌ நாளும்‌ அங்குவந்து 
விண்ணில்நின்று வேள்விப்புகையை புசித்தனர்‌. 
தேவர்களுக்கு அளிக்கப்பட்ட அவியே அவர்களை 
ஒளிகொள்ளச்‌ செய்தது. அந்தணர்‌ அதை தன்‌ 
தோழர்களிடம்‌ சொன்னார்‌. அன்று இரவில்‌ அவர்கள்‌ 
வெளியே சென்று நோக்கியபோது பறக்கும்‌ 
மாமலைகளுக்கு மேல்‌ அம்மக்கள்‌ நின்று 
புகைமாந்துவதைக்‌ கண்டனர்‌. 


அவர்கள்‌ தேவர்க்கரசனை வேள்விக்களத்தில்‌ எழுந்த 
அனலில்‌ வரவழைத்து முறையிட்டனர்‌. 
வேள்வித்தலைவரான புலஸ்தியர்‌ ஆணையிட்டார்‌ “இனி 
எங்கள்‌ வேள்விப்புகையில்‌ ஒருமிடறும்‌ அவர்கள்‌ 
அருந்தலாகாது. இனி அவர்களின்‌ நிழல்‌ எங்கள்‌ 
தலைக்குமேல்‌ படலாகாது!” ஆணையை பணிந்து ஏற்று 
இந்திரன்‌ எழுந்தான்‌. தன்‌ வைரவாளை வீசியபடி 
இடிமுரசொலிக்க விண்ணிலெழுந்தான்‌. 
வெள்ளையானை மேல்‌ அமர்ந்து பறக்கும்‌ மலைகளை 
வேட்டையாடினான்‌. அவற்றின்‌ சிறகுகளை அரிந்து 
வீழ்த்தினான்‌. குருதி வழிய அவை சரிந்து மண்ணில்‌ 
விழுந்தன. அந்த அதிர்வில்‌ இல்லங்களுக்குள்‌ 
துயின்றவர்கள்‌ திகைத்து விழித்தெழுந்தார்கள்‌. 
அவர்களின்‌ முற்றத்து மரங்கள்‌ இலையுதிர்த்து நிற்பதை 
காலையில்‌ கண்டார்கள்‌. 


விண்ணில்‌ மிதந்த மலைகள்‌ அனைத்தும்‌ சிறகற்று 
சரிந்தும்‌ கவிழ்ந்தும்‌ மண்ணில்‌ விழுந்து ஆழப்பதிந்தன. 
சில மலைகள்‌ வெடித்தன. சில மலைகள்‌ உடைந்து 
பிளந்தன. சில சிதறிப்பரவின. மலைகளின்‌ குருதி 
பாறைகள்‌ மேல்‌ சிவந்த வரிகளாக விழுந்தது. 
மலையடிவாரங்களில்‌ மலைகளின்‌ நிணம்‌ 
செம்பாறைகளாக சிதறிக்கிடந்தது. மலைகளின்‌ 
வலித்துடிப்பைக்‌ கண்டு அவற்றின்‌ களித்தோழர்களாகிய 
முகில்கள்‌ கண்ணீர்விட்டன. அது இளமழையென 


மலைகளுக்கு மேல்‌ பொழிந்தது. 


மைனாகம்‌ என்னும்‌ இளைய மலைமமட்டும்‌ 
இந்திரனிடமிருந்து தப்பியது. அதன்‌ சிறகுகள்‌ கருநீல 
நிறம்கொண்டிருந்தன. எனவே அதை இந்திரன்‌ 
பார்க்கவில்லை. மைனாகம்‌ பறந்துசென்று 
வளியிறைவனிடம்‌ தன்னை காக்கும்படி கோரியது. “நீ 
என்னை பலமுறை சிறகுவருடி வாழ்த்தியிருக்கிறாய்‌. 
நான்‌ உன்‌ மைந்தன்‌. என்னை காத்தருள்க!” என்று 
மன்றாடியது. வளியிறைவன்‌ அதை அள்ளி 
எடுத்துக்கொண்டு சென்றான்‌. அதைக்‌ கண்ட இந்திரன்‌ 
தன்‌ வைரவாளுடன்‌ துரத்திவந்தான்‌. வளி அதை 
வருணனிடம்‌ கொடுத்து “நீரிறையே, இவன்‌ உன்‌ 
மைந்தன்‌ எனக்கொள்க!” என்றான்‌. 


நீரிறைவன்‌ அதை தன்‌ ஆடைகளுக்குள்‌ 
மறைத்துக்கொண்டான்‌. அது சிறகுள்ள 
வெண்மலையென நீருக்குள்‌ புகுந்து நீந்தியது. 
மைனாகத்தைத்‌ தொடர்ந்து ஓடிவந்த இந்திரன்‌ 
குருதிபடிந்த வாளுடன்‌ நின்று அறைகூவினான்‌ 
“அவனை வெளியே விடு... அவன்‌ சிறகுகளை 
வெட்டியாகவேண்டும்‌. இது என்‌ வஞ்சினம்‌.” வருணன்‌ 
பெருங்குரலில்‌ நகைத்து “விலகிச்செல்‌, இந்திரனே! 
உன்னால்‌ என்‌ விரிவை வெல்லமுடியாது. இவன்‌ என்றும்‌ 
என்‌ காவலிலேயே இருப்பான்‌” என்றான்‌. “உன்னை 
ஒருநாள்‌ வெல்வேன்‌. ஒருநாள்‌ நீ அவனை 
காத்தமைக்காக வருந்துவாய்‌” என்றான்‌ இந்திரன்‌. 
வருணன்‌ உரக்க நகைத்தான்‌. சினத்துடன்‌ இந்திரன்‌ 
திரும்பினான்‌. 


மைனாகம்‌ வருணனின்‌ ஆட்சியில்‌ நீருக்குள்‌ வாழ்ந்தது. 
அது ஒளியை காணவேயில்லை. அங்கே அது 
தனிமையை உணர்ந்தமையால்‌ வருணன்‌ அதன்‌ 
நீர்ப்பாவையை ஒரு பெண்ணாக்கினான்‌. அவர்கள்‌ 
புணர்ந்து மீன்மலைகளைப்‌ பெற்றனர்‌. அவை 
மீன்களாயினும்‌ நீருள்‌ மூச்சுவிடும்‌ கலையை 
கற்கவில்லை. பெருஞ்சிறகுகளை வீசியபடி 
உடல்வளைவுகளில்‌ நீர்ப்பெருக்கு வழிந்திறங்க வெள்ளி 
ஒளி வீசி அவை நீருக்குமேல்‌ எழுந்தன. அந்த 
அலையெழுரந்து விரிந்து பெருங்கலங்களை 
தள்ளாடச்செய்தது. வாலசைவால்‌ கலங்களைச்‌ 
சிதறடிக்கும்‌ பேருருவும்‌ ஆற்றலும்‌ கொண்டிருந்தன 
அவை. 


அவற்றை காற்றரசன்‌ தன்‌ இளமைந்தர்களென 


எண்ணினான்‌. வெள்ளி மரம்போல நீரைத்‌ துப்பியபடி 
அவை பாய்ந்தெழுந்து காற்றின்‌ மடியில்‌ விழுந்து 
திளைத்தாடின. அமுதென காற்றை அள்ளி உண்டன. 
அவை காற்றுறிஞ்சும்‌ சீறலோசை மரக்கலக்காரர்களை 
அஞ்சவைத்தது. அவை சீறும்‌ ஒலி எரிமலை 
எழுவதுபோல கேட்டது. அவை நகைக்கும்‌ ஒலி 
காற்றிலேறி நெடுந்தொலைவு சென்று நாவாய்களில்‌ 
இருந்தவர்களை கைகளைக்கூப்பி “மைனாக 
மைந்தர்களே, அருள்க! நெடுங்கடலின்‌ 
உரிமையாளர்களே, பெருங்காற்றுகளால்‌ 
பேணப்படுபவர்களே, உங்களுக்கே அடைக்கலம்‌” என்று 
கூவச்செய்தது. மைனாகமைந்தர்‌ மானுடர்‌ மேல்‌ 
கனிவுகொண்டவர்கள்‌ என்று நூல்கள்‌ வாழ்த்தின. 


மண்மேல்‌ ஒரு மலையைமமட்டும்‌ இந்திரன்‌ சிறகுடன்‌ 
விட்டுவைத்தான்‌. அதை அவன்‌ இந்திரகீலம்‌ என்று 
அழைத்தான்‌. அவன்‌ மண்ணுக்கு வரும்போது அவன்‌ 
ஊர்தியென்றாகி அவனைச்‌ சுமந்து விண்ணில்‌ பறந்தது 
அது. அதன்‌ குளிர்ச்சோலைகளில்‌ அவன்‌ 
அரம்பையருடன்‌ காதலாமனான்‌. தேவர்களுடன்‌ 
விளையாடினான்‌. அது அமர்ந்துசென்ற இடங்களில்‌ 
அதைப்‌ பார்த்தவர்கள்‌ அது அங்கிருப்பதாக 
நினைத்துக்கொண்டனர்‌. ஆகவே நூற்றெட்டு 
இந்திரகீலங்கள்‌ இருப்பதாக தொல்கதைகள்‌ சொல்லின. 
ஆனால்‌ உண்மையில்‌ அது கிழக்கே சூரியக்கதிர்‌ படியும்‌ 
முதல்‌ எல்லையில்‌ இந்திரனால்‌ நிறுத்தப்பட்டது. 


“வேள்வியமுதை முதலில்‌ பெறுபவன்‌, வேதச்சொல்லால்‌ 
ஆளப்படுபவன்‌ இந்திரன்‌. தன்‌ இளையோனாகிய 
த்வஷ்டாவால்‌ அமைக்கப்பட்ட மின்கதிர்படைக்கலம்‌ 
சூடியவன்‌. அகி, துஷ்ணன்‌, சம்பரன்‌, வலவன்‌ போன்ற 
அசுரர்களை வென்றவன்‌. சசியென்றும்‌ புலோமசை 
என்றும்‌ அழைக்கப்படும்‌ இந்திராணியை மணந்தவன்‌, 
கிழக்குதிசையை ஆள்பவன்‌. இந்திரனால்‌ 
புரக்கப்படுகிறது இப்புவியும்‌ அவ்விண்ணும்‌. அவன்‌ 
வாழ்க!” என்றான்‌ சண்டன்‌. 

“இது பிறிதொரு கதை” என்று சண்டன்‌ சொன்னான்‌. 
அவனுடன்‌ பைலனும்‌ சுமந்துவும்‌ ஜைமினியும்‌ 
நடந்தனர்‌. “இக்கதையை காமரூபத்துப்‌ பாணர்‌ 
சொல்லக்கேட்டேன்‌. அவர்களிடம்‌ இக்கதையே மூன்று 
வெவ்வேறு பாணர்பாடலாகத்‌ திகழ்கிறது. இதில்‌ 
அர்ஜுனனை அவர்கள்‌ மேற்குப்பாலையில்‌ கண்டெடுத்த 
கதை சொல்லப்படுகிறது.” பைலன்‌ புன்னகைத்து “நூறு 
இளையபாண்டவர்கள்‌ நூற்றுக்கணக்கான கதைகள்‌” 
என்றான்‌. “மாமனிதர்களை மொழி ஆடிகள்போல 
சூழ்ந்திருக்கிறது. அவர்கள்‌ முடிவிலாது 
பெருகிக்கொண்டிருப்பார்கள்‌” என்றான்‌ ஜைமினி. 


“அவரை வருணனின்‌ ஏழு மயனீர்கள்‌ வெள்ளாடுகளின்‌ 
வடிவில்‌ வந்து தங்கள்‌ மேல்‌ ஏற்றிக்கொண்டு பாலையில்‌ 
வந்த காப்பிரி வணிகர்களிடம்‌ அளித்ததாக ஒரு கதை 
சொல்கிறது. ஏழு பாலைநிலத்து ஓநாய்கள்‌ அவை என 
இன்னொரு கதை. அவருக்கு மேல்‌ இந்திரனின்‌ 
முகிலொன்று குடைபிடித்தது என்றும்‌ அதன்கீழ்‌ அவர்‌ 
அரசன்‌ என வந்தார்‌ என்றும்‌ பிறிதொரு கதை.” 


“எந்தக்‌ கதையை நீங்கள்‌ சொல்வீர்கள்‌?” என்றான்‌ 
ஜைமினி. “அன்று நான்‌ சொல்வதற்கு பொருந்திவரும்‌ 
கதையை. எல்லாக்‌ கதைகளும்‌ நிகரான உண்மையும்‌ 
பொய்யும்தான்‌” என்றான்‌ சண்டன்‌. “அவரை காப்பிரிகள்‌ 
கண்டெடுத்தனர்‌ என்பது மட்டும்‌ மாறுவதில்லை. அதை 
நானும்‌ மாற்றுவதில்லை.” பைலன்‌ “சொல்க!” என்றான்‌. 
சண்டன்‌ அர்ஜுனன்‌ மீண்டு வந்து கிழக்கை வென்ற 
கதையை சொல்லலானான்‌. “ஆற்றுவதற்கு கடமைகள்‌ 
கொண்ட உயிரை அணைத்துக்‌ காக்கும்‌ 
அன்னையாகிறது ஊழ்‌. அதுவே பனியில்‌ போர்வையும்‌ 
கடலில்‌ புணையும்‌ பாலையில்‌ நிழலுமென்றாகிறது.” 


மேற்குப்‌ பாலைநிலத்தில்‌ சிறியகண்‌ என்று 
அழைக்கப்பட்ட ஊற்றொன்றின்‌ கரையிலமைந்த 
சிற்றூரின்‌ மதுவிடுதியில்‌ பெயரறியா பித்தன்‌ என எட்டு 
மாதம்‌ இருந்தவன்‌ அர்ஜுனன்‌ என எவரும்‌ 
அறிந்திருக்கவில்லை. அவன்‌ உடலில்‌ இருந்த 
அடையாளங்களைப்‌ பார்த்து அறியும்‌ எவரும்‌ அவனை 
காணவில்லை. அவனை அங்கே கொண்டுசேர்த்தவர்கள்‌ 


தெற்கே காப்பிரிநிலம்‌ நோக்கி சென்றுகொண்டிருந்த 
வணிகர்குழு. அவர்கள்‌ அவனை அங்கே விட்டுவிட்டுச்‌ 
சென்றபோது அவர்களையும்‌ அவன்‌ அறியவில்லை. 


இறந்தவர்களின்‌ நிலத்தருகே உப்புவளையத்திற்கு 
வெளியே அவன்‌ விழுந்துகிடந்ததை 
காப்பிரிவணிகர்கள்‌ தொலைவிலேயே கண்டனர்‌. 
சடலமென்று எண்ணி அருகே வந்தபோதுதான்‌ மூச்சு 
ஓடிக்கொண்டிருப்பதை விலாவசைவு காட்டியது. 
அவனை எழுப்பி நீர்‌ அளித்து உயிர்மீட்டனர்‌. 
“இப்பாலையில்‌ உயிருடன்‌ ஒருவனை மீட்பது இதுவே 
முதல்முறை” என்றான்‌ அவனைத்‌ தூக்கிய ஏவலன்‌. 
அவன்‌ நாவில்‌ நீரைத்‌ தடவினர்‌. துளித்துளியாக அவன்‌ 
உள்நாக்கில்‌ நீரை விட்டனர்‌. ஒருதுளி வெல்லம்‌ உள்ளே 
சென்றதும்‌ அவன்‌ உடலில்‌ உயிர்‌ பற்றிக்கொள்ள மெல்ல 
முனகினான்‌. 


ஆனால்‌ அவன்‌ உளம்‌ மீளவில்லை. சொல்கேட்டுப்‌ 
பொருளுணரவோ விழிநோக்கி முகமறியவோ 
இயலாதவனாக இருந்தான்‌. அவன்‌ கைகளும்‌ கால்களும்‌ 
இழுத்துக்கொண்டிருந்தன. தலை பு பி இருந்தது. 
நெடுநேரம்‌ விழிகள்‌ இமைப்பின்றி மீன்நோக்குடன்‌ 
வெறித்தன. சட்டென்று உதைபட்டவன்போல உடல்‌ அதிர 
அந்த அசைவின்மையிலிருந்து விடுபட்டபோது அவன்‌ 
உள்ளுறுப்பில்‌ வலிகொண்டவன்போல உடல்முறுக்கி 
மெல்ல முனகினான்‌. அவன்‌ உதடுகள்‌ ஓசையின்றி 
எதையோ சொல்லிக்கொண்டே இருந்தன. எவரோ 
அவனிடம்‌ பேசிக்கொண்டே இருப்பதுபோல அவன்‌ 
உடலெங்கும்‌ செவிகள்‌ கூர்ந்திருந்தன. 


அவர்களிடம்‌ நீர்‌ சிறிதே இருந்தது. உணவு முற்றிலும்‌ 
தீர்ந்துவிட்டது. எதிர்பாராத புழுதிப்புயலால்‌ வழிதவறி 
நாற்பதுநாட்கள்‌ அலைந்து மீண்டும்‌ தடம்தேடி 
கண்டடைந்திருந்தார்கள்‌. பொதிவிலங்குகளில்‌ ஒன்று 
இறந்துவிட்டிருந்தது. இருவர்‌ கடும்‌ நோயிலிருந்தனர்‌. 

கவே அவனை விட்டுவிட்டுச்‌ செல்லலாம்‌ என்று 
காப்பிரிகளின்‌ இளந்தலைவன்‌ சொன்னான்‌. “இவன்‌ நம்‌ 
அனைவரையும்‌ கொல்லும்பொருட்டு பாலையின்‌ 
தெய்வங்களால்‌ அனுப்பப்பட்டவனாக இருக்கலாம்‌. 
செம்புலத்து நாகங்கள்‌ இவன்‌ உரு கொண்டிருக்கக்கூடும்‌” 
என்றான்‌. “நம்‌ உறுதியை சீண்டிநோக்குகிறது இந்தத்‌ 
தெய்வம்‌. நாம்‌ இறந்தபின்‌ இங்கு எழுந்துநின்று 
நகைக்கும்‌ இது.” 


அவன்‌ முதிய தந்தை உடனிருந்தார்‌. சுருக்கங்கள்‌ 


மண்டிய கனிய முகம்‌ காற்றிலாடும்‌ சிலந்திவலையென 
நெளிய அர்ஜுனனை கூர்ந்து நோக்கினார்‌. “மைந்தா, 
இறந்தவர்களின்‌ கடல்‌ இது. இவ்வழியே பலநாட்களாக 
வணிகக்குழுக்களேதும்‌ சென்றதில்லை என்று 
காட்டுகின்றது பாதைக்குறிகள்‌. இவன்‌ எப்படி உயிர்‌ 
வாழ்ந்தான்‌? எங்ஙனம்‌ இந்த தனிமையைத்‌ 
தாங்கிக்கடந்தான்‌? இந்த வறுநிலத்தை 
நூறுதலைமுறைகளாக அறிந்துள்ள நாம்கூட இங்கே 
இப்படி உயிருடன்‌ எஞ்சுவது இயலாது” என்றார்‌. 
“தெய்வங்கள்‌ இவனை துணைத்துள்ளன?” என்று 
மைந்தன்‌ சொன்னான்‌. “நம்மை பலிகொள்ள எண்ணும்‌ 
தெய்வங்கள்‌ அவை.” 


“இல்லை. இதுநாள்வரை நானறிந்த உண்மைகளில்‌ 
முதன்மையானது ஒன்றே. பாலையில்‌ தெரியும்‌ கானல்நீர்‌ 
போன்றதே தெய்வங்களின்‌ தோற்றமும்‌” என்றார்‌ தந்த. 
“ஒன்று மட்டும்‌ உறுதி. குன்றா உளவல்லமைகொண்ட 
மாமனிதன்‌ இவன்‌. இவன்‌ யாரென்று நாமறியோம்‌. 
எவராயினும்‌ வென்றுசெல்பவன்‌. மண்ணில்‌ உப்பென 
என்றுமிருப்பவன்‌. இவன்‌ நிறம்‌ அங்கே கிழக்கே உலகின்‌ 
மையமெனத்‌ திகழும்‌ பாரதவர்ஷத்தைச்‌ சார்ந்தவன்‌ 
என்று காட்டுகிறது. முனிவர்களும்‌ அறிஞர்களும்‌ 
வீரர்களும்‌ செறிந்த நிலம்‌ அது என்று கதைகளினூடாக 
நாம்‌ அறிவோம்‌.” 


அவன்‌ உடலில்‌ இருந்த அடையாளங்களை அவர்‌ 
நோக்கினார்‌. “மின்கதிர்‌ இது. இது தாமரை. இது 
மதுக்கலமென நினைக்கிறேன்‌. அரசகுடியினன்‌ போலும்‌. 
எளியவர்களுக்கு இக்குறிகள்‌ பொறிக்கப்படுவதில்லை. 
இவனை நாம்‌ மீட்டாகவேண்டும்‌.” மைந்தன்‌ சினத்துடன்‌ 
“தெய்வங்கள்‌ நம்மை நோக்குகின்றன” என்றான்‌. அவர்‌ 
சிரித்து “ஆம்‌, நாம்‌ என்ன செய்கிறோம்‌ என்று அவை 
நோக்குகின்றன போலும்‌” என்றார்‌. “என்‌ ஆணை இது, 
இவன்‌ உடனிருப்பான்‌.” மைந்தன்‌ தனக்குள்‌ “நாம்‌ 
இவனுடன்‌ மடிவோம்‌, அதுவே நிகழவிருக்கிறது” 
என்றான்‌. 


அவர்கள்‌ இரண்டு நாட்கள்‌ மணல்வெளியில்‌ நடந்தனர்‌. 
நீரும்‌ முழுமையாக தீர்ந்தது. தோல்பைகளும்‌ 
குடுவைகளும்‌ உலரலாகாது என்பதற்காக 
எஞ்சவைக்கப்பட்டிருந்த இறுதித்துளி நீரையும்‌ நாவில்‌ 
சொட்டிக்கொண்டனர்‌. விடாய்‌ தொண்டையிலிருந்து 
உடலுக்குப்பரவி உடலும்‌ எரிந்தணைந்தபின்‌ 
எண்ணமாக எஞ்சி பின்‌ மெல்லிய புகைப்படலம்போல 
உள்ளம்‌ உடலை உணரும்‌ நிலை எழுந்தது. நிற்கிறோமா 


செல்கிறோமா என அவர்கள்‌ அறியவில்லை. கேட்கும்‌ 
சொற்களும்‌ எண்ணும்‌ சொற்களும்‌ இடைகலந்த மொழி 
ஒன்று ஓடிக்கொண்டிருந்தது. 


“வழிக்குறிப்புகளின்படி ஓநாய்முகம்கொண்ட பாறை 
வருவது வரை நீரோ உணவோ இல்லை. அது 
நெடுந்தொலைவுக்கு கண்ணில்படவுமில்லை” என்றான்‌ 
இளையவன்‌. தந்தை ஒன்றும்‌ சொல்லவில்லை. அவரது 
அமைதியால்‌ சீண்டப்பட்டு “நாம்‌ இன்று மாலைக்குள்‌ 
நீரை கண்டடையவில்லை என்றால்‌ இறப்போம்‌. ஐயமே 
வேண்டியதில்லை” என்றான்‌ மைந்தன்‌. அதற்கும்‌ அவர்‌ 
ஒன்றும்‌ சொல்லவில்லை. அக்குழுவிலிருந்த 
அனைவரும்‌ பழுத்து சொல்மடிந்த விழிகளால்‌ 
அர்ஜுனனை நோக்கிக்கொண்டிருந்தார்கள்‌. அவனை 
அவர்கள்‌ திரைமறைவுக்குள்தான்‌ பார்த்தனர்‌. சிலர்‌ 
அவன்‌ யார்‌ என எண்ணினர்‌. சிலர்‌ மீண்டும்‌ மீண்டும்‌ 
அவனை கண்டுபிடித்தனர்‌. 


ஓட்டகைகள்தான்‌ அவர்களை கொண்டுசென்றன. 
அவற்றின்‌ கால்களில்‌ வாழ்ந்த தெய்வங்கள்‌ பாலையை 
அறிந்திருந்தன. அவர்கள்‌ பிளவுபட்டு நின்ற 
மணற்பாறை ஒன்றை அடைந்தபோது இடியோசை 
கேட்டது. “புயல்‌” என்றான்‌ மைந்தன்‌. “மணற்புயல்தான்‌ 
அது.” தந்தை கைகளை விழிமேல்‌ வைத்து நோக்கி 
“இடிபோல்‌ ஒலிக்கிறது” என்றார்‌. “இடியா?” என அவன்‌ 
இகழ்ச்சியுடன்‌ கேட்டான்‌. மீண்டும்‌ அவ்வொலி 
எழுந்தபோது அவன்‌ “மலைப்பாறைகள்‌ சரிகின்றன” 
என்றான்‌. தந்தை “இப்பாதையில்‌ பெரிய மலைகளென 
ஏதுமில்லை” என்றார்‌. தென்கிழக்குச்‌ சரிவில்‌ அவர்கள்‌ 
கரிய தீற்றலை கண்டார்கள்‌. “அது மணற்பெருக்கே” 
என்றான்‌ மைந்தன்‌. “மணலெழுச்சி செந்நிறம்‌ 
கொண்டிருக்கும்‌” என்றார்‌ தந்தை. அந்நிழல்‌ உறுமியது. 
அதன்‌ சுருள்கள்‌ தெரியத்தொடங்கின. 


“என்ன சொல்கிறீர்கள்‌? முகில்கறுத்து 
மழையெழுகிறதென்றா?” என்றான்‌ மைந்தன்‌ 
சினத்துடன்‌. தந்தை “ஏன்‌ வரக்கூடாது? இப்பாலையில்‌ 
இரண்டு நாட்கள்‌ முகில்நின்று மழைபொழியக்‌ 
கண்டிருக்கிறேன்‌, எழுபத்திரண்டு தபம்‌ புக்க 
முன்பு” என்றார்‌. இடியோசை எழுந்தபோது அவர்கள்‌ 
ஓட்டகைகளை இழுத்து நிறுத்திவிட்டு நோக்கினர்‌. 
மின்னல்‌ ஒன்று நெளிந்து அணைந்தது. மீண்டும்‌ முகில்‌ 
முழங்கியது. “மழையேதான்‌” என்றார்‌ தந்தை. “ஆம்‌” 
என்றான்‌ மைந்தன்‌. சட்டென்று அவன்‌ உடைந்த குரலில்‌ 
“தெய்வங்களே” என்று கூவி அழத்தொடங்கினான்‌. 

அனைவரும்‌ கைகளை வானில்நீட்டி கதறி அழுதனர்‌. 
முதியவர்‌ திரும்பி பாலையில்‌ கண்டெடுக்கப்பட்டவனை 
பார்த்தார்‌. அவன்‌ மிக அண்மையில்‌ இருப்பவரிடம்‌ 
பேசுபவன்போல ஏதோ சொல்லிக்கொண்டிருந்தான்‌. 
குளிர்ந்த காற்று வந்து ஆடைகளை அசைத்தது. 
மண்வெந்த மணம்‌ எழுந்தது. புழுதிக்காற்றில்‌ நீராவியை 
உணரமுடிந்தது. நீராவிக்காக அவர்கள்‌ 
ஓணான்களைப்போல நாநீட்டினர்‌. திரையை இழுத்து 
கொண்டுவருவதுபோல காற்று வான்முகில்பரப்பை 
தலைக்குமேல்‌ கொண்டுவந்து நிறைத்தது. விழியிருட்ட 
பாலையின்‌ அலைகளின்‌ வளைவுகள்‌ மட்டும்‌ மீனின்‌ 
தோல்பரப்பென மின்னின. 


மின்னல்கள்‌ வாள்வீச்சுகளெனச்‌ சுழல இடி 
உறுமிக்கொண்டே இருந்தது. மிகத்தொலைவில்‌ சருகுகள்‌ 
நொறுங்குவது போன்ற ஒலி எழுந்தது. சிறிய 
மான்கூட்டம்‌ ஒன்று அணுகுவது போல. “மழை!” என்று 
ஒருவன்‌ கூவினான்‌. “மழை!” என குரல்கள்‌ எழுந்தன. 
கற்களைப்போல நீர்த்துளிகள்‌ வந்து மேலே விழ இருவர்‌ 
நிலைதடுமாறி கீழே விழுந்தனர்‌. நீர்த்துளி விழுந்ததும்‌ 
வறுகலம்‌ என வெம்மைகொண்டிருந்த 
பாறைப்பரப்புகள்‌ நாகக்கூட்டங்கள்போல சீறின. 


மண்ணில்‌ விழுந்த நீர்த்துளிகள்‌ எண்ணையில்‌ 
மாவுருளை விழுந்து அப்பமாவதுபோல சீறி சுருண்டு 
உருண்டு எழுந்தன. அவர்கள்‌ முகத்தில்‌ தோளில்‌ 
தலையிலென விழுந்து சிலகணங்களில்‌ முழுமையாக 
மூடிக்கொண்டது மழை. சுட்டுப்பழுத்த பாறைகள்‌ 
மணியோசையுடன்‌ வெடித்தன. கண்மயக்குபோல 
பாலையின்‌ நிறம்‌ மாறியது. துடிக்கும்‌ தசைப்பரப்பாக 


அது ஆகியது. 


அவர்கள்‌ நீர்ப்புழுக்களைப்போல மழையில்‌ உடலால்‌ 
திளைத்தனர்‌. கைகளை விரித்து நீரைப்பற்றி 
அள்ளிஅள்ளிக்‌ குடித்தனர்‌. பின்னர்‌ தன்னிலை 
உணர்ந்து தோற்பரப்புகளை விரித்து மழைநீரை அதில்‌ 
பிடித்து தொகுத்து அனைத்துக்‌ குடுவைகளையும்‌ 
நிறைத்துக்கொண்டனர்‌. பொழிந்து குளிர்ந்து மெல்ல 
நீர்ப்பொழிவு நின்றது. காற்று பறக்கும்‌ ஊசிகளென 
நீர்த்துளிகளை அள்ளிச்‌ சாய்த்து கொண்டுசென்றது. 
பின்‌ நீராவியும்‌ வெந்த மண்ணின்‌ மணமும்‌ நிறைந்த 
குளிர்காற்று அவர்களை சிலிர்க்கச்செய்தது. நீர்‌ 
முழுமையாக மண்ணுக்குள்‌ மறைய அப்பம்‌ வெந்து 


பதமாவதுபோல அதில்‌ குமிழிவெடித்த சிறிய துளைகள்‌ 
வழியாக புகைபோல ஆவி எழுந்தது. 


“இந்த மழை இவர்‌ ஒருவருக்காக” என்றார்‌ முதியவர்‌. 
“ஆம்‌” என்றான்‌ ஒரு ஏவலன்‌. “அவர்‌ மார்பில்‌ இருந்த 
அதே மின்படையை நான்‌ வானிலும்‌ கண்டேன்‌.” 
இன்னொருவன்‌ “இதோ, கலங்கள்‌ நிறைந்துள்ளன 
நமக்கு” என்றான்‌. இளையவன்‌ தலைகுனிந்து 
அழுதுகொண்டே இருந்தான்‌. பாறைகளிலிருந்து 
புகையென நீராவி எழுந்தது. வான்‌ முகில்‌ உடைந்து 
வெளித்து ஒளியெழுந்தபோது அது வெண்ணிற 
இறகுபோல தெரிந்தது. மழை பெற்ற சிறுகுருவிகள்‌ 
சிறகுகளைக்‌ குடைந்தபடி வானிலெழுந்து சுழன்று 
சுழன்றமைந்தன. 


அனைத்தும்‌ நோக்கியிருக்கவே மாறிவிட்டிருந்தது. 
புன்னகையுடன்‌ ஒளிகொண்டிருந்தன காற்று கரைத்த 
பாறைகள்‌. செம்பட்டு என மென்மைகொண்டிருந்தது 
மண்‌. வானம்‌ இனிய தேன்பரப்பாக மங்கித்தெரிந்தது. 
காற்றில்‌ மழையின்‌ நினைவு எஞ்சியிருந்தது. அவர்கள்‌ 
அம்மழையைப்பற்றி தங்களுக்கு 
அணுக்கமானவர்களிடம்‌ சொல்வதைப்பற்றி 
எண்ணினர்‌. சொல்லத்‌ தொடங்கினர்‌. அவர்களுடன்‌ 
அங்கிருந்தனர்‌. மீண்டு வந்து கண்கலங்கி அழுதனர்‌. 


தொலைவில்‌ அவர்கள்‌ புகைஎழுவதைக்‌ கண்டனர்‌. 
“ஏதோ எரிகிறது” என்றான்‌ இளையவன்‌. முதியவர்‌ 
சிரிக்கத்‌ தொடங்கினார்‌. அவன்‌ கூர்ந்து நோக்கி 
“மணற்காற்றா?” என்றான்‌. அதற்குள்‌ இன்னொருவன்‌ 
கண்டுகொண்டான்‌. “ஈசல்‌! ஈசல்‌” என்று கூவினான்‌. 
அவர்கள்‌ அதை நோக்கி ஓடினர்‌. அவர்களைச்‌ 
சூழ்ந்திருந்த நிலத்தில்‌ திறந்த நூற்றுக்கணக்கான 
துளைகளில்‌ இருந்து ஈசல்கள்‌ எழுந்து காற்றை 
நிறைத்தன. குற்றிலைச்‌ சருகுகள்‌ காற்றில்‌ 
சுழன்றதுபோல. நீர்நிறம்‌ மின்னும்‌ திரைபோல. 
விரைவிலேயே அவர்கள்‌ ஈசல்திரைக்குள்‌ திசையழிந்து 
கூச்சலிட்டனர்‌. முற்றாக வானையே மறைத்தது அது. 


ஆடைகளை வீசி வீசி ஈசல்களின்‌ சிறகுகளை 
உதிரச்செய்து மண்ணில்‌ வீழ்த்தினர்‌. விரித்த 
தோற்பரப்பில்‌ விழுந்துகுவிந்த ஈசல்களை அள்ளி 
அப்படியே வாயிலிட்டு மென்று உண்டனர்‌. “இதுதான்‌ 
தெய்வங்களின்‌ மாயம்‌. இங்கு இதில்‌ நின்றுவிட்டால்‌ நாம்‌ 
அழிந்தோம்‌” என்றார்‌ முதியவர்‌. “இவை வேறு 
உயிர்களுக்கான உணவு. நமக்கு போதுமான அளவு 


கிடைத்துவிட்டது. கிளம்புவோம்‌.” ஈசல்களைத்‌ தேடி 
பறவைகள்‌ வரத்தொடங்கின. வானிலிருந்து பிதுங்கி 
துளித்து மழையெனப்‌ பெய்பவைபோல சிறுபறவைகள்‌ 
வந்தன. காற்றில்‌ தாவித்தாவி அவை ஈசல்களை 
உண்டன. ஈசல்கள்‌ அவற்றுக்கு தங்ளை 
உவந்தளிப்பதாகத்‌ தோன்றியது. 


ஈசல்களை வறுத்து உண்டபடி நான்கு நாட்கள்‌ நடந்து 
அவர்கள்‌ சிறியகண்‌ என்று அமைக்கப்பட்ட விடுதி 
இருந்த சிற்றாரை அடைந்தனர்‌. அங்கே இருநாட்கள்‌ 
தங்கி இளைப்பாறி உணவும்‌ நீரும்‌ கொண்டபின்‌ 
அவனை அங்கேயே விட்டுவிட்டு சென்றனர்‌. “இவரது 
பாதை கிழக்கு நோக்கி. நாம்‌ இவரை கொண்டுசெல்வது 
முறையல்ல. கிழக்கு வணிகர்கள்‌ எவரேனும்‌ இங்கு 
வரக்கூடும்‌. இவர்‌ உடலில்‌ உள்ள அடையாளங்களை 
அறியக்கூடும்‌” என்றார்‌ முதியவர்‌. விடுதித்தலைவனிடம்‌ 
“இடிமின்னல்களை ஆளும்‌ தெய்வத்தின்‌ 
அன்புக்குரியவர்‌ இவர்‌. இவர்‌ இங்கிருக்கட்டும்‌. 
உங்களுக்கு நல்லூழ்‌ தொடரும்‌” என்றபின்‌ அவர்கள்‌ 
பிரிந்துசென்றனர்‌. 


விடுதியில்‌ ஒருவேளைமட்டும்‌ உணவுண்டு பாலையிலும்‌ 
முட்புதர்காட்டிலும்‌ அலைந்து முற்றிலும்‌ தனித்து அவன்‌ 
தங்கியிருந்தான்‌. அவன்‌ வருவதற்கு முன்‌ பெய்த 
மழையால்‌ அவ்வூரே செழித்திருந்தது. கலங்கள்‌ முழுக்க 
ஈசல்‌ நிறைந்திருந்தது. மலைச்சரிவில்‌ நின்றிருந்த 
ஈச்சைமரங்கள்‌ சிலநாட்களிலேயே பாளை நீண்டு 
இன்மதுவை சுரக்கலாயின. அவர்கள்‌ விதைத்து 
மறந்திருந்த மணிப்புற்கள்‌ முளைவிட்டெழுந்தன. 
மேலுமொரு மழைபெய்து அவை மணிகொள்ளுமென 
உறுதி எழுந்தது. வரப்போகும்‌ மணிகளின்‌ நினைவே 
அவர்களை களிவெறியிலாழ்த்தியது. அவர்கள்‌ இரவும்‌ 
பகலும்‌ பாடிக்கொண்டிருந்தனர்‌. 


மழைமைந்தன்‌ என அவர்கள்‌ அவனுக்கு பெயரிட்டனர்‌. 
அவனுக்கு ஊனுணவும்‌ கள்ளும்‌ மாறிமாறி கொண்டு 
கொடுத்தனர்‌. அவனிடம்‌ தங்கள்‌ மொழியில்‌ மாறிமாறி 
உரையாடினர்‌. அவன்‌ அவர்களின்‌ உதடசைவுகளை 
நோக்கிக்கொண்டிருந்தான்‌. அவர்களின்‌ குழந்தைகளை 
நோக்கி சிரித்தான்‌. ஏனென்றறியாமலேயே அங்குள்ள 
அனைத்து மகளிரும்‌ அவனை விரும்பினர்‌. அவர்கள்‌ 
சமைத்த உணவில்‌ முதல்பங்கை அவனுக்கென 
எடுத்துவைத்தனர்‌. அவனுக்கு உணவளிக்க 
அவர்களிடையே எப்போதும்‌ பூசல்‌ இருந்தது. அவனுக்கு 
உணவு அளிக்க அவர்கள்‌ முறைவகுத்தனர்‌. 


பயன்படுத்தலாகாது” என்றான்‌. சேவகர்கள்‌ 
ஒவ்வொருவர்‌ கையிலும்‌ ஒரு கட்டுக்கயிற்றைக்‌ 
தாலத்தில்‌ கொண்டுவந்து நீட்டினர்‌. 


பாண்டு புன்னகையுடன்‌ “முதலில்‌ எருது எங்குள்ளது 
என நீ எனக்குச்‌ சொல்லவேண்டும்‌ விதுரா” என்றான்‌. 
விதுரன்‌ “இளவரசே, நாம்‌ அதைக்‌ கட்டும்படி ஆகாது. 
மதுராபுரியின்‌ இளவரசரே கட்டிவிடுவார்‌. நாம்‌ அடுத்த 
போட்டியையே சந்திக்கவிருக்கிறோம்‌” என்றான்‌. பாண்டு 
நகைத்தபடி “ஆம்‌, அவன்‌ என்ன இருந்தாலும்‌ யாதவன்‌” 
என்றான்‌. எருதின்‌ மூக்குவளையம்‌ அகற்றப்பட்டது. 
ஒருவன்‌ அதை பின்னாலிருந்து ஊக்க அது 
அமர்ந்திருந்தவர்களின்‌ முன்‌ பக்கம்‌ வழியாக திமில்‌ 
குலுங்க, விலாத்தசை அதிர நடந்தது. 


முதல்‌ யாதவ இளைஞன்‌ கனத்த கரிய உடல்‌ 
கொண்டிருந்தான்‌. தோலாடையை மார்பின்மேல்‌ போட்டு 
கல்மணிமாலையும்‌ மரக்குழையும்‌ அணிந்திருந்தான்‌. 
கூர்ந்த கண்களுடன்‌ கயிற்றை எடுத்து எருதின்‌ கழுத்தை 
நோக்கிக்‌ கொண்டுசென்றான்‌. எருது அவனை 
திரும்பிநோக்கியதாகவே தெரியவில்லை. ஆனால்‌ அவன்‌ 
உடலை முன்னால்‌ சரித்து எருதை அணுகியதும்‌ 
தலையை பக்கவாட்டில்‌ சாய்த்து ஈ ஒன்றை ஓட்டுவது 
போல மிக எளிதாக கொம்பைத்‌ திருப்பி தலையைத்‌ 
தூக்கியது. அதன்‌ கொம்பு அவன்‌ விலாவைக்குத்தி 
விலாவெலும்புக்குள்‌ சென்று சிக்கிக்கொள்ள அதன்‌ 
தூக்கிய தலையுடன்‌ அவனும்‌ அலறியபடி மேலே 
எழுந்தான்‌. 


கைகால்களை இழுத்து உதறியபடி அடைத்த குரலில்‌ 
அலறிக்கொண்டு சமநிலை தவறி அதன்‌ 
திமிலைப்பற்றிக்கொள்ள கை பதறித்‌ துழாவினான்‌. 
கையின்‌ பிடி வழுக்க காளையின்‌ முகத்தில்‌ தன்‌ வயிறு 
உரசிச்சரிய அவன்‌ துடித்த கைகால்களுடன்‌ அதன்‌ முன்‌ 
விழுந்தான்‌. கீழே கிடந்து அதிர்ந்த அவன்‌ உடலில்‌ 
இருந்து அதன்‌ உயர்ந்த கொம்பு வரை அவன்‌ குடல்‌ 
மஞ்சள்கொழுப்பு படிந்த செந்நிற சகதிக்குழாயாக 
இழுபட்டு அவன்‌ துடிப்பில்‌ அசைந்து வழுக்கி 
நழுவிச்சரிந்து அவன்‌ மேலேயே விழுந்தது. 
அவனைச்சுற்றி குருதி கொப்பளித்து கல்தரையில்‌ வழிய 
அவன்‌ வயிறு செந்நிறமாகத்‌ திறந்து உள்ளே குடல்கள்‌ 
கொதிக்கும்‌ செங்கூழ்‌ என கொப்பளிப்பது தெரிந்தது. 


அவை சிலைவிழிகளுடன்‌ அக்காட்சியை நோக்கி 
அமர்ந்திருக்க கம்சன்‌ புன்னகையுடன்‌ தன்‌ தொடையில்‌ 


உணவளித்த பெண்கள்‌ எண்ணி எண்ணி சிரித்து முகம்‌ 
சிவந்தனர்‌. 


விரைவிலேயே அவன்‌ தெய்வங்களுக்கு நிகரான 
வில்லவன்‌ என அவர்கள்‌ கண்டுகொண்டனர்‌. 
புல்பறித்து வீசி பறக்கும்‌ ஈயை வீழ்த்தும்‌ ஒருவனை 
அவர்கள்‌ கதைகளிலும்‌ கண்டிருக்கவில்லை. 
வில்தேர்ந்தவனுக்கு கைகளே வில்லென்றாகுமென்று 
அவர்கள்‌ கண்டனர்‌. பின்னர்‌ அவனை அவர்கள்‌ 
தெய்வமென வழிபடலாயினர்‌. குலத்தலைவன்‌ 
அவனுக்கு ஏழு பெண்களை பரிசளித்தான்‌. 
துணையிழந்து வாழ்ந்த அப்பெண்கள்‌ அம்மாதமே 
கருவுற்றனர்‌. ஏழு வில்வீரர்களால்‌ அக்குடி பெருகி நிலம்‌ 
வென்று அரசென்று ஆகும்‌ என்றார்‌ அங்கு வந்து 
தங்கிச்சென்ற தொல்குடிப்பாடகர்‌. 


அங்கே அடுத்த பீதர்குழு வந்தபோது அவர்களால்‌ 
உடல்கொண்ட தெய்வமெனக்‌ கருதப்பட்ட அவன்‌ 
வில்திறனைப்பற்றி விடுதித்தலைவன்‌ சொன்னான்‌. 
அவர்கள்‌ அதை வெறும்சொல்லென்றே முதலில்‌ 
கொண்டனர்‌. “அதோ, அந்த ஒட்டடையின்‌ ஒரு சரடை 
மட்டும்‌ அம்புவிட்டு அறுக்கச்சொல்‌ உன்‌ தெய்வத்திடம்‌” 
என்றான்‌ பீதர்தலைவன்‌. வெளியே இளமைந்தருடன்‌ 
விளையாடிக்கொண்டிருந்த அர்ஜுனனிடம்‌ சென்று 
மைந்தர்‌ அதைச்‌ சொல்லி அவன்‌ ஆடையைப்பற்றி 
இழுத்துவந்தனர்‌. பீடம்‌ மீதிருந்த ஒரு மெல்லிய துரும்பை 
எடுத்து சுண்டி ஒட்டடையின்‌ ஒரு சரடை மட்டும்‌ அவன்‌ 
அறுத்தான்‌. மைந்தர்‌ கைகொட்டி குதித்து மகிழ மேலும்‌ 
சரடுகளை அறுத்தான்‌. வலைவடிவு குலையாமல்‌ அது 
மெல்லிய புகைக்கீற்றென விழுந்து உணவுமேடைமேல்‌ 
படிந்தது. பீதர்கள்‌ அஞ்சி எழுந்து வணங்கும்‌ 
விழிகளுடன்‌ நின்றனர்‌. 


அந்தப்‌ பீதர்குழுவுடன்‌ அவன்‌ அயிலம்‌ என்னும்‌ 
துறைநகரை சென்றடைந்தான்‌. அச்சிற்றூர்‌ மக்கள்‌ 
கண்ணீருடன்‌ அவனை தங்கள்‌ பாலையின்‌ 
எல்லைவரை வந்து வழியனுப்பினர்‌. அவன்‌ 
சென்றுவிடுவான்‌ என அவர்கள்‌ அறிந்திருந்தனர்‌. 
ஆனால்‌ செல்வதை எதிர்கொள்ள முடியவில்லை. அவன்‌ 
கருவைச்‌ சுமந்திருந்த ஏழு பெண்களும்‌ தங்கள்‌ 
குடில்களின்‌ இருளுக்குள்‌ உடல்சுருட்டிப்‌ படுத்திருந்தனர்‌. 
வெளியே கேட்கும்‌ ஒவ்வொரு ஒலிக்கும்‌ அவர்கள்‌ உடல்‌ 
அதிர்ந்துகொண்டிருந்தது. குழந்தைகள்‌ ஓடிவந்து அவன்‌ 
செல்லும்‌ செய்தியை சொல்லிக்கொண்டிருந்தனர்‌. 
அவர்களைச்‌ சூழ்ந்திருந்த இருட்டு மெல்ல நெளிந்தது. 


ஒட்டகைகள்‌ பொதிகட்டி எழுந்து காலுதற காவலர்‌ 
படைக்கலங்களை எடுத்துக்கொள்ள ஏவலர்‌ 
நீர்க்குடுவைகளை சீர்செய்ய அங்கிருந்து கிளம்பும்‌ 
அன்று காலை அவனை பீதர்கள்‌ தங்களுடன்‌ 
அழைத்தபோது விழிவிரிய வெறுமனே 
நோக்கிக்கொண்டிருந்தான்‌. “தொலைவில்‌... கிழக்கே 
செல்கிறோம்‌. வருகிறீர்களா, வில்லவரே?” என்றான்‌ பீதர்‌ 
தலைவன்‌. ஆம்‌ என அவன்‌ தலையசைத்தான்‌. அவன்‌ 
கிளம்பும்‌ செய்தியறிந்ததும்‌ ஊரே சோர்ந்து 
ஓசையழிந்தது. அவன்‌ நடந்த பாதையில்‌ அவர்கள்‌ 
கால்வைக்காது அருகே சென்றனர்‌. அவன்‌ ஒருமுறைகூட 
திரும்பி நோக்கவில்லை. செந்நில மடிப்பில்‌ அவன்‌ 
வணிகர்குழுவுடன்‌ மூழ்கி மறைந்தான்‌. புழுதிமட்டும்‌ 
வானில்‌ மெல்ல கரைந்தது. 


இருளறைகளிலிருந்து பெண்கள்‌ எழுந்தோடி வந்து 
கைநீட்டி கதறினர்‌. அவன்‌ நடந்துசென்ற பாதையின்‌ 
புழுதியை அள்ளி தங்கள்‌ நெஞ்சிலும்‌ முகத்திலும்‌ 
பூசிக்கொண்டு கண்ணீர்விட்டனர்‌. அவர்களை பிறர்‌ 
தூக்கி வீடுகளுக்கு கொண்டுசென்றனர்‌. மது அளித்து 
மயங்கச்செய்தனர்‌. விழித்தெழுந்தபோதெல்லாம்‌ 
அவர்கள்‌ நினைவுகூர்ந்து அழுதுகொண்டிருந்தனர்‌. 
நாட்கள்‌ செல்லச்செல்ல அவ்வழுகை இறுகி ஆழ்ந்த 
அமைதியாகியது. 


பின்னர்‌ அவர்கள்‌ ஒவ்வொருவராக ஏழு மைந்தர்களை 
பெற்றனர்‌. கரிய உடல்கொண்டிருந்த மைந்தரின்‌ கண்கள்‌ 
புதுச்சிப்பியின்‌ ஒளிகொண்டிருந்தன. அவற்றை குனிந்து 
நோக்கியபோது அவர்கள்‌ உடல்சிலிர்த்து அழுதனர்‌. 
இறுக்கமெல்லாம்‌ உருகி அழுகையாகப்‌ பெருகியது. 
அம்மைந்தர்களை கைநீட்டித்‌ தொடவும்‌ அவர்கள்‌ 
அஞ்சினர்‌. அவர்களுக்கு இடிமழையின்‌ ஏழு பெயர்கள்‌ 
சூட்டப்பட்டன. அன்னையர்‌ அப்பெயரைச்‌ சொல்லி 
அழைக்க அஞ்சினர்‌. கிழக்கின்‌ மைந்தர்கள்‌ என 
அவர்கள்‌ அன்னையரால்‌ அழைக்கப்பட்டனர்‌. 


[4] 


அர்ஜுனன்‌ பீதர்களின்‌ கலத்தில்‌ மேற்குப்‌ 
பாலைநிலத்தின்‌ முனம்பிலிருந்த அயிலம்‌ என்னும்‌ 
துறைநகரிலிருந்து கிளம்பி எட்டுமாதங்கள்‌ பயணம்‌ 
செய்து பாரதவர்ஷத்தை குமரிமுனம்பு வழியாக 
சுற்றிக்கொண்டு கிழக்கே சென்று புவியில்‌ இந்திரன்‌ 
வந்திறங்கும்‌ இடமென்று தொல்கதைகளில்‌ 
சொல்லப்பட்டிருந்த இந்திரகீலம்‌ என்னும்‌ பறக்கும்‌ 


மலையை சென்றடைந்தான்‌. முற்றிலும்‌ தன்னுடலுக்குள்‌ 
தனித்து அடைபட்டவனாக இருந்தான்‌. அடியிலிவரை 
ஆழம்கொண்ட சிறுதுளைகள்‌ போலிருந்தன அவன்‌ 
கண்கள்‌. அவன்‌ சொற்கள்‌ மொழியென உருக்கொள்ளா 
ஒலிகளென்றிருந்தன. 


யவன, காப்பிரி, சோனகக்‌ கலங்களுக்கு நிகராக 
பீதர்நாட்டுக்‌ கலங்கள்‌ நின்றிருந்த அயிலம்‌ என்னும்‌ 
துறைமுகத்தின்‌ பாலைநிலவிரிவு உயரமற்ற செம்மண்‌ 
வீடுகளாலும்‌ வீடுகளைவிடப்‌ பெரிதாக தோலுறையால்‌ 
பொதிந்து கட்டப்பட்ட பண்டப்பொதிகளாலும்‌ 
நிறைந்திருந்தது. எட்டு நீள்சாலைகள்‌ வந்து 
அவ்விரிவில்‌ இணைந்தன. அவற்றில்‌ நான்கில்‌ 
பாலைவணிகர்களின்‌ ஒட்டகைகளின்‌ நிரை 
பொதிகளுடன்‌ வந்து சேர்ந்தன. அப்பொதிகளை 
துலாக்கள்‌ தூக்கி நீருள்‌ நின்றாடிய கலங்களில்‌ ஏற்றின. 
மறுபக்கம்‌ கலங்களிலிருந்து துலாக்கள்‌ எடுத்துச்‌ 
சுழற்றிவைத்த பொதிகள்‌ நிலத்தில்‌ புழுதியுடன்‌ 
அமைந்தன. 


பொதி ஏற்றப்பட்ட ஒட்டகைநிரை அங்கிருந்து கிளம்பி 
பாலைப்பாதையில்‌ புழுதிச்சிறகு சூடிச்‌ சென்றது. 
பொன்னிறப்‌ புழுதியால்‌ அங்கிருந்த அனைத்தும்‌ 
மூடப்பட்டிருந்தன. கலங்கல்நீரில்‌ மீன்கள்போல 
பலவண்ண ஆடையணிந்திருந்த வணிகரும்‌ ஏவலரும்‌ 
அதிலிருந்து தோன்றி அதில்‌ மூழ்கி மறைந்தனர்‌. 
கடலோசையும்‌ சிறகுகுவித்து அணையும்‌ கலங்களும்‌ 
சிறகு விரித்து அலைகளில்‌ ஏறிக்கொள்ளும்‌ கலங்களும்‌ 
எழுப்பும்‌ கொம்பொலியும்‌ ஏவலரும்‌ விலங்குகளும்‌ 
எழுப்பும்‌ ஓசைகளும்‌ வணிகர்களின்‌ 

ணைக்கூச்சல்களும்‌ திரைக்கு அப்பால்‌ 
தொடங்கவிருக்கும்‌ நாடகம்‌ ஒலிப்பதுபோல புழுதிக்குள்‌ 
இருந்து எழுந்தன. 


அங்கிருந்த சிறுமண்குடில்‌ ஒன்றில்‌ மேலும்‌ எட்டு மாதம்‌ 
அவன்‌ தங்கியிருந்தான்‌. அவன்‌ வில்திறன்‌ அதற்குள்‌ 
அனைவராலும்‌ அறியப்பட்டது. அவனைத்‌ தங்கள்‌ 
வணிகக்குழுவுடன்‌ சேர்த்துக்கொள்ள அனைவரும்‌ 
விரும்பினர்‌. அதற்காக பீதர்நாட்டு வணிகர்களிடம்‌ 
அவர்கள்‌ பொருள்‌ பேசினர்‌. நாள்தோறும்‌ விலையாடியும்‌ 
அவன்‌ மதிப்பு நிறுத்தப்படவில்லை. அலைகளை 
நோக்கியபடி துறைமேடையில்‌ அசைவிலாது 
அமர்ந்திருந்தான்‌. பாலையில்‌ புழுதிக்காற்று 
சுருள்வதைக்‌ கண்டும்‌ இருந்த இடம்விட்டு 
நகராதிருந்தான்‌. ஒரு சொல்லேனும்‌ அவன்‌ 


உரைக்கவில்லை. ஒருவேளை மட்டும்‌ ஊனுணவு 
உண்டான்‌. கடல்நாரைகளைப்போல பாறைகளிலும்‌ 
கலங்களிலும்‌ வடப்பின்னல்களிலும்‌ தாவிச்செல்லும்‌ 
உடல்கொண்டிருந்தான்‌. 


அவன்‌ உடலில்‌ இருந்த குலக்குறிகளை நோக்க 
நாள்தோறும்‌ வணிகர்‌ வந்தனர்‌. “அரசகுலத்தான்‌, 
இடிமின்னலை ஆளும்‌ தெய்வங்களின்‌ மைந்தன்‌” என்று 
சொல்லிக்கொண்டனர்‌. கீழ்த்திசையிலிருந்து வந்த 
பெருங்கலம்‌ ஒன்றின்‌ தலைவர்‌ அவனை பார்க்க 
வந்தார்‌. பாறைப்பாசி என தொங்கும்‌ நரைத்த தாடியும்‌ 
நீர்ப்பைபோல தூங்கிய இமைகளும்‌ கொண்டவர்‌. 
அவனை நோக்கியதுமே அருகே வந்து அவன்‌ உடலில்‌ 
உள்ள குலக்குறிகளை நோக்கினார்‌. திரும்பி அருகே 
நின்ற பீதர்நாட்டு வணிகனிடம்‌ “உனக்கு 
வேண்டியதென்ன? இவரை நான்‌ 
அழைத்துச்செல்கிறேன்‌” என்றார்‌. 


அவர்‌ அரசகுலத்தவர்‌ என அறிந்திருந்த வணிகன்‌ 
மும்முறை வணங்கி அழைத்துவந்தபின்‌ வணங்கிய 
தோற்றத்திலேயே நின்றிருந்தான்‌. “தாங்கள்‌ என்னிடம்‌ 
பேசியதே என்‌ நல்லூழ்‌. அதற்குமேல்‌ எதுவும்‌ வேண்டேன்‌” 
என்றான்‌. “நன்று, உன்‌ பெயர்‌ 
நினைவில்கொள்ளப்படும்‌” என்றபின்‌ அவன்‌ 
செல்லலாம்‌ என்று கையசைத்தார்‌. அவன்‌ விலகிச்‌ 
சென்றபின்‌ அர்ஜுனனிடம்‌ குனிந்து “இளைய 
பாண்டவருக்கு என்‌ வணக்கம்‌. என்‌ நாவாய்‌ தங்கள்‌ 
காலடிகளுக்காக காத்திருக்கிறது” என்றார்‌. அர்ஜுனன்‌ 
விழிகளில்‌ ஒரு சிறு அசைவு வந்து மறைந்தது. 


“தங்கள்‌ பயணம்‌ கீழ்த்திசை நோக்கியே இருக்குமென 
எண்ணுகிறேன்‌. நீங்கள்‌ திசைவெல்ல மேற்கே 
வந்திருப்பதை கதைகள்‌ வழியாக அறிந்திருந்தேன்‌” 
என்றார்‌ முதிய வணிகர்‌. “பீதர்நிலத்து தொன்மையான 
அரசகுலமான நூவா குடியைச்சேர்ந்த என்‌ பெயர்‌ வீ. 
உங்களுக்குப்‌ பணிசெய்ய காத்திருக்கிறேன்‌.” அர்ஜுனன்‌ 
“ஆம்‌, நான்‌ கிழக்கே செல்லவேண்டும்‌” என்றான்‌. “நீங்கள்‌ 
நெறிவாழும்‌ மேற்கை அறிந்துவிட்டீர்கள்‌. மீறலின்‌ 
கிழக்கை அறிந்தாகவேண்டும்‌. என்னுடன்‌ வருக! என்‌ 
கலம்‌ நாளைமறுநாள்‌ கிளம்புகிறது” என்றார்‌ வீ. 
அர்ஜுனன்‌ எழுந்து “கிளம்புவோம்‌” என்றான்‌. 
அங்கிருந்தே அதுவரை உடன்வந்த எவரையும்‌ 
திரும்பிநோக்காமல்‌ சென்று அக்கலத்தில்‌ 
ஏறிக்கொண்டான்‌. 


“எங்கள்‌ மெய்மையின்பம நான்கு அசுரர்களால்‌ 
பேணப்படுகின்றன திசைகள்‌. செங்குருதிப்‌ பறவை 
வடிவம்‌ கொண்டது தெற்கின்‌ தெய்வமாகிய அனல்‌. 
வெள்ளைப்‌ புலியாக மேற்கை ஆள்பவர்‌ 
உலோகங்களின்‌ தலைவர்‌. கரிய ஆமை வடிவில்‌ 
நீர்த்தெய்வம்‌ வடக்கை ஆள்கிறது. பறக்கும்‌ நாகத்தின்‌ 
வடிவம்கொண்ட காடுகளின்‌ தெய்வத்தால்‌ 
ஆளப்படுவது கிழக்கு” என்றார்‌ வீ. “கிழக்கின்‌ 
தலைவனுக்குரியது என்று சொல்லப்படும்‌ பொன்மலை 
ஒன்று அங்கே உள்ளது. அதற்குமேல்‌ பறக்கும்மலை 
ஒன்றுள்ளது. நான்‌ அதை கண்ணால்‌ கண்டிருக்கிறேன்‌. 
அதன்பெயர்‌ இந்திரகீலம்‌. அங்குதான்‌ உங்கள்‌ 
தெய்வமாகிய இந்திரன்‌ வாழ்கிறான்‌ என்கிறார்கள்‌.” 


“வெண்முகில்‌ சிறகுகளுடன்‌ விண்ணில்‌ நிலம்தொடாது 
பறந்துநிற்கும்‌ மலை அது. அதிலிழிந்து பொழியும்‌ 
அருவிகள்‌ கீழே அலையடிக்கும்‌ கடலில்‌ 
வந்துவிழுகின்றன. அங்கே செல்ல பறவைகளாலும்‌ 
பறக்கும்‌ தெய்வங்களாலும்‌ மட்டுமே முடியும்‌. முகிலின்‌ 
மேல்‌ எப்போதும்‌ மழைவில்‌ வளைந்துநிற்கும்‌ 
அம்மலையைப்‌ பற்றி இளமையிலேயே 
கேள்விப்பட்டிருக்கிறேன்‌. அதை எவரும்‌ கண்டதில்லை. 
அங்கே கலங்கள்‌ செல்லமுடியாது. நீருக்குள்‌ இருந்து 
மலைவடிவ ஆமைகள்‌ எழுந்துவந்து கலங்களைப்‌ புரட்டி 
மூழ்கடிக்கும்‌. பாறைமுகடுகளாகத்‌ தெரிபவை 
மூழ்கிக்கிடக்கும்‌ கொலைமுதலைகளின்‌ செதில்கள்‌. 
கலங்கள்‌ மிகத்தொலைவிலேயே திரும்பிவிடும்‌.” 


“என்‌ முதிரா இளமையில்‌ எந்தையுடன்‌ 
கடலோடலானேன்‌. அந்நாளில்‌ ஒருமுறை எங்கள்‌ கலம்‌ 
புயலால்‌ அடித்துச்செல்லப்பட்டு அப்பாறைகள்‌ மேல்‌ 
மோதியது. சிம்புகளாகச்‌ சிதறிய கலத்திலிருந்து நான்‌ 
மட்டும்‌ தூக்கிவீசப்பட்டேன்‌. பாறை ஒன்றில்‌ 
பற்றிக்கொண்டு அலைக்கொந்தளிப்பை கடந்தேன்‌. என்‌ 
கலத்தில்‌ வந்தவர்களில்‌ எவரும்‌ உயிருடன்‌ 
எஞ்சவில்லை. நான்‌ மட்டும்‌ பாறைகளைத்‌ தொற்றி 
மேலேறிச்‌ சென்றேன்‌. மேலும்‌ மேலுமென மலைகள்‌ 
எழுந்துவந்தன. கருங்கற்பாறைகள்‌ செறிந்த மலைகள்‌ 
அல்ல. சுண்ணப்பாறையாலான மலைகள்‌. 
பச்சைமரங்களும்‌ செடிகளும்‌ அடர்ந்து வெட்டிஎடுத்து 
வைக்கப்பட்ட காட்டின்‌ துண்டு என்றே தோன்றுபவை.” 


“அவற்றின்மேல்‌ முகில்கூரை ஒழியாது நின்றிருந்தது. 
இளமழை எப்போதுமிருந்தது. அந்த மலைகளுக்கு 
நடுவே வெண்முகில்‌ செறிந்திருக்கக்‌ கண்டு அருகே 


சென்றேன்‌. அதற்குள்‌ பல அருவிகள்‌ இழிந்து 
நீர்ப்பரப்பில்‌ விழக்கண்டேன்‌. கடல்நீர்‌ அங்கே 
கொந்தளித்துக்கொண்டிருந்தது. அணுகி மேலே 
நோக்கியபோதுதான்‌ வானில்‌ பறந்து நின்றிருந்த 
மலையைக்‌ கண்டேன்‌” என்றார்‌ வீ. 


“அங்கே நான்‌ நான்குமாதம்‌ வாழ்ந்தேன்‌. பின்னர்‌ 
கரையொதுங்கிய மரச்சிம்புகளைக்‌ கொண்டு தெப்பம்‌ 
ஒன்றைச்செய்து நீந்தி கலங்கள்‌ செல்லும்‌ பாதையை 
அடைந்தேன்‌. அங்கே நாற்பத்தாறு நாட்கள்‌ 
மிதந்துகிடந்தேன்‌. தொடர்ந்து மழைபெய்து 
கொண்டிருந்தமையால்‌ நான்‌ மீன்களை உண்டு அந்த 
சிறுதெப்பத்தில்‌ வாழமுடிந்தது. என்னை என்‌ 
குலத்தினரின்‌ கலம்‌ ஒன்று கண்டுபிடித்தது. அங்கிருந்த 
பாரதநிலத்துச்‌ சூதன்‌ ஒருவன்‌ சொன்னான்‌ நான்‌ 
கண்டது இந்திரன்‌ வாழும்‌ பறக்கும்‌ மலையாகிய 
இந்திரகீலத்தை என்று. நீரில்‌ மூழ்கிக்கிடக்கும்‌ 
மைனாகத்தின்‌ இளையவள்‌ அவள்‌ என்று அவன்‌ 
சொன்னான்‌.” 


வீ சொன்னார்‌ “உத்தமரே, நீங்கள்‌ இந்திரனை தேடிச்‌ 
செல்வதென்றால்‌ இந்திரகீலத்திற்குத்தான்‌ 
செல்லவேண்டும்‌.” அர்ஜுனன்‌ ஆம்‌ என 
தலையசைத்தான்‌. 


கிராதம்‌ - 49 


[5] 


இந்திரகீலமலையை அர்ஜுனன்‌ தன்னந்தனியாகவே 
சென்றடைந்தான்‌. பீதர்நாட்டுக்‌ கலங்கள்‌ அவர்களின்‌ 
கடற்பாதையிலேயே வழிபிரிந்தன. பாய்புடைத்து 
காற்றில்‌ பறந்துசென்றுகொண்டிருந்த பெருங்கலங்களை 
கடலுக்குள்‌ நிறுத்தமுடியாதென்பதனால்‌ 
விரைவுகுறையாமலேயே கலவிலாவில்‌ கட்டப்பட்டிருந்த 
மென்மரத்தாலான படகை கயிற்றை அவிழ்த்து 
கீழிறக்கினர்‌. அர்ஜுனன்‌ வீயிடம்‌ 

டைபெற்றுக்கொண்டு கயிற்றினூடாக அதில்‌ இறங்கி 
அமர்ந்தான்‌. 
கடலைக்‌ கிழித்த கலத்தின்‌ மூக்கு உருவாக்கிய 
பேரலையில்‌ அவன்‌ படகு எழுந்தமைந்தது. கயிறு 
அறுக்கப்பட்டதும்‌ அர்ஜுனனின்‌ படகு அலைமேல்‌ ஏறி 
அமைந்து விலகிச்சென்றது. அவன்‌ அதன்‌ பாயை 
இழுத்து விரித்தான்‌. சுக்கானைப்பற்றி பாயின்‌ 
கோணத்தை திருப்பியதும்‌ கிளையிலிருந்து எழும்‌ 
சிறுபறவைபோல அது கடல்விரிவில்‌ சென்றது. 
சற்றுநேரத்திலேயே கலம்‌ விலகிச்சென்றது. கலமுகப்பில்‌ 
நின்ற வீ அவனை நோக்கிக்கொண்டிருந்தார்‌. 


அலைகளில்‌ அவன்‌ படகு ஊசலாடியது. ஆனால்‌ 
இருமுறை வடங்களைப்பற்றி அவன்‌ இழுத்ததுமே அது 
தலைவனை அறிந்த கூர்மதிப்‌ புரவி என பணிந்தது. 
புன்னகையுடன்‌ திரும்பி தன்‌ அருகே வந்து நின்றிருந்த 
குலப்பாடகனிடம்‌ “வீரர்களுக்கு இவ்வுலகு போதவில்லை 
பாடகரே, அவர்களுக்காகவே தெய்வங்கள்‌ 
மேலும்மேலுமென உலகங்களை உருவாக்குகின்றன” 
என்றார்‌. அவன்‌ முழுமையாக நோக்கிலிருந்து 
மறைந்ததும்‌ “அவர்‌ வெல்வார்‌ என்பதில்‌ ஐயமில்லை. 
அவர்கள்‌ வெல்வதற்காகவே தெய்வங்கள்‌ 
காத்திருக்கின்றன” என்றார்‌. 


அர்ஜுனன்‌ இருநாட்கள்‌ கடலலைமேல்‌ சென்றபின்‌ 
தொலைவில்‌ எழுந்துதெரிந்த கரிய பாறைமுகடுகளைக்‌ 
கண்டான்‌. அவற்றில்‌ அலைமோதி வெள்ளிதம்‌ 
மலர்களை விரியவைத்துக்கொண்டிருந்தது கடல்‌. 
அணுகும்தோறும்‌ அவை பெரிதாகி தலைக்குமேல்‌ 
எழுந்தன. அவற்றின்‌ மடம்புகளில்‌ அலைநீர்‌ 


பால்நுரையென வழிந்தது. பாறைகள்‌ அவனை நோக்கி 
பல்காட்டி நகைத்தாடுவதுபோல தோன்றியது. ஏளனப்‌ 
புன்னகை கொண்டிருப்பதுபோலத்‌ தோன்றிய அவை 
அணுக அணுக வெறியுடன்‌ சிரித்துச்‌ சுழன்று வந்தன. 


அவனை அள்ளி அள்ளிச்‌ சுழற்றிய நீலப்பரப்பு 
பாறைகளிலிருந்து விலக்க முயல்வதுபோல்‌ 
தோன்றியது. அவன்‌ பாயைத்‌ திருப்பி காற்றை 
நெறிப்படுத்தி கரைநோக்கியே செல்லக்கண்டு 
பொறுமையிழந்து அள்ளித்தூக்கி அருகிருந்த 
பெரும்பாறையில்‌ ஓங்கி அறைய முயன்றது. பாயைத்‌ 
திருப்பி காற்றை அதன்மேல்‌ ஏவி அவன்‌ அப்பாறையை 
தவிர்த்தான்‌. மேலும்‌ மேலும்‌ அவனை பாறைகளை 
நோக்கி வீசிய கடலை ஏமாற்றி இரு பாறைகள்‌ நடுவே 
புகுந்தான்‌. 

அதன்பின்‌ அலைவீச்சு குறைந்தது. பாறைகளைத்‌ 
தவிர்த்தும்‌ ஒளிந்தும்‌ அவன்‌ முன்னேசென்று இறுதியாக 
எழுந்துவந்த பெரிய பாறை ஒன்றை அணுகினான்‌. 
அவன்‌ பாயைச்‌ சுருக்குவதற்குள்‌ வந்த பேரலை ஒன்று 
படகைத்‌ தூக்கி அப்பாறைமேல்‌ அறைந்தது. அவன்‌ 
பாய்ந்து அலைமேல்‌ குதித்து விலகினான்‌. படகு 
சிம்புகளாகச்‌ சிதறி நீரலைவில்‌ மிதந்து ஆடியது. அவன்‌ 
மீண்டுமெழுந்த அலையொன்றில்‌ ஏறிச்சென்று 
பாறையின்‌ நீள்மூக்கு நுனியை பற்றிக்கொண்டான்‌. 

நீர்‌ அவனை விட்டொழிந்த விசைக்கு கைகளை 
முறுகப்பற்றி அசையாமல்‌ அமைந்து தப்பினான்‌. அடுத்த 
அலை எழுவதற்குள்‌ பாறைமுகப்பு மேல்‌ தாவி 
ஏறிக்கொண்டான்‌. அவன்‌ கால்களை வந்து அறைந்து 
மீண்டது பேரலையின்‌ நுரை. வெள்ளிக்கழலென நுரை 
வளைத்த கணுக்கால்களுடன்‌ பாறைமேல்‌ நடந்து 
சென்றான்‌. பாறைகளாலான கடல்வளைவை தாவியும்‌ 
நடுவே நீரில்பாய்ந்து நீந்தி பிறிதொரு பாறைமேல்‌ பற்றி 
ஏறியும்‌ கடந்துசென்றான்‌. 


பின்னர்‌ அவன்‌ பச்சைக்குவைகளென எழுந்து 
நின்றிருந்த மலைகளைக்‌ கண்டான்‌. சுண்ணமலைகள்‌ 
என பசுமைக்குள்‌ தெரிந்த பாறைகள்‌ காட்டின. தொங்கி 
வழிந்து சொட்டி நின்றது காடு. அவன்‌ கரையை 
அடைந்து பாறைகளில்‌ ஒட்டிநின்றிருந்த சிப்பிகளைப்‌ 
பிடித்து பிளந்து வெறும்‌ ஊனை உண்டான்‌. மேலும்‌ 
சிப்பிகளை அள்ளி தன்‌ மேலாடையில்‌ கட்டி 


எடுத்துக்கொண்டு அப்பசுமலைகளை நோக்கி நடந்தான்‌. 
அவற்றிலிருந்து ஓடி கடல்நோக்கி வந்த சிற்றோடை 
ஒன்றின்‌ நீர்‌ தூயதாக இருந்தது. அதை அள்ளி 
அருந்திவிட்டு அந்த மலைநோக்கிச்‌ சென்றான்‌. 


மலைகளில்‌ உண்ணத்தக்க கனிகளும்‌ சிற்றுயிர்களும்‌ 
நிறைந்திருந்தன. மானுடவிழியால்‌ நோக்கப்படாத காடு 
என்று அதன்‌ திமிர்ப்பே சுட்டியது. தொங்கும்காடுகளை 
கடந்துசென்றபோது மலைகள்‌ சூழ்ந்த கடல்குடா ஒன்றை 
கண்டான்‌. அதன்‌ வட்டக்கரையில்‌ அலை இதழிதழாக 


விரிந்து படிந்துகொண்டிருந்தது. அதன்‌ மையம்‌ 
முழுமையாகவே வெண்ணிற இருளால்‌ 


மூடப்பட்டிருந்தது. அதற்குள்‌ அருவிகள்‌ 
கொட்டிக்கொண்டிருக்கும்‌ ஒலியை கேட்டான்‌. 
முகில்களுக்குமேல்‌ பச்சைமுகிலென நின்றிருந்தது 
இந்திரகீலமலை. 


அவன்‌ குனிந்து கீழே கூர்ந்து நோக்கினான்‌. அது 
மண்ணை தொட்டிருக்கவில்லை. நீர்ப்பொழிவுதான்‌ 
கடல்மேல்‌ கால்களை ஊன்றியிருந்தது. அக்காட்சியால்‌ 
விழியும்‌ சித்தமும்‌ கட்டப்பட்டவனாக அவன்‌ 
நோக்கிக்கொண்டு நின்றான்‌. அவன்‌ உடல்‌ காய்ந்து 
உப்பரிக்கலாயிற்று. கடற்காற்றில்‌ உலர்ந்த முடியும்‌ 
தாடியும்‌ பறந்து அலையடித்தன. இந்திரகீலம்‌ பறந்து 
அகல்வதுபோல்‌ தோன்றியது. அது விழிமயக்கா என 
அவன்‌ இமைகொட்டி மீண்டும்‌ நோக்கினான்‌. 
வான்வழியாக வெண்பறவைகள்‌ வந்து அதில்‌ 
செறிந்திருந்த மரங்களின்‌ மேல்‌ அமைந்தும்‌ எழுந்து 
பறந்தும்‌ வானில்‌ சுழன்றமைய மலையில்‌ இருந்து 
வெண்புகை எழுவதுபோல்‌ தோன்றியது. 


முகில்களுக்கு அப்பால்‌ பின்காலைச்சூரியன்‌ எழுந்ததும்‌ 
அவை வெள்ளிச்சிறகுகளாக மாறின. அப்போதுதான்‌ 
அவன்‌ மலையின்‌ மணிமுடி என வளைந்து நின்றிருந்த 
வான்வில்லை நோக்கினான்‌. அது மழைவில்‌ போல்‌ 
கரையவில்லை. ஏழுவண்ண உலோகங்களால்‌ 
கட்டப்பட்ட அணித்தோரணவளைவுபோல 
அவ்வண்ணமே நின்றது. அவன்‌ அதை நோக்கியபடியே 
அருகிருந்த மலை ஒன்றின்‌ மேல்‌ மரங்களை 
பற்றிக்கொண்டு ஏறிச்சென்றான்‌. மேலும்‌ மேலுமெனச்‌ 
சென்று உச்சியில்‌ நின்றபோது முகில்களுக்கு அப்பால்‌ 
மிதந்து நின்றிருந்தது இந்திரகீலம்‌. 


அதை அணுகும்‌ வழியென எதுவும்‌ தென்படவில்லை. 
அவன்‌ மலைவிளிம்பில்‌ சென்று நின்று கையெட்டும்‌ 


தொலைவுக்கு அப்பால்‌ நின்றாடிய மலையை 
நோக்கிக்கொண்டிருந்தான்‌. அதன்‌ மரங்களனைத்தும்‌ 
தளிர்கொண்டு தழைத்திருந்தன. இலைகள்‌ 
ஒவ்வொன்றையும்‌ தனித்தனியாக நோக்கமுடியும்‌ 
அண்மை. ஆனால்‌ நோக்கியபோது பாறைகள்‌ 
செறிந்த கடல்‌ அலை ய 
நெளிந்துகொண்டிருப்பதைத்தான்‌ பார்க்கமுடிந்தது. 
அவன்‌ மீண்டும்‌ அந்த மலையிலேயே சுற்றிவந்தான்‌. 
களைத்துப்போய்‌ உச்சிமலைப்பாறை ஒன்றில்‌ படுத்து 
விழிமூடினான்‌. 


இமைகள்‌ வெயிலொளியில்‌ குருதிப்பரப்பென தெரிந்தன. 
அவனுக்குள்ளும்‌ ஒளிநிறைந்திருந்தது. அவன்‌ 
குருதியொளியில்‌ சென்றுகொண்டிருந்தான்‌. எவரோ 
அழைப்பதுபோலத்‌ தோன்றி விழித்தெழுந்தான்‌. மிக 
அண்மையில்‌ நின்றிருந்தது இந்திரகீலம்‌. விழிப்பெழுந்த 
மறுகணமே எம்பிப்‌ பாய்ந்து அதன்‌ மரச்செறிவின்மேல்‌ 
சென்றுவிழுந்தான்‌. அவன்‌ தயங்குவான்‌ என எண்ணி 
நின்றிருந்த மலை திகைத்துவிலகுவதற்குள்‌ அவன்‌ 
அதன்‌ மரக்கிளைகளை பற்றிக்கொண்டான்‌. மிரண்ட 
புரவிபோல இந்திரகீலம்‌ அவனை உதற முயன்றது. 
காற்றில்‌ கழுகுபோல சிறகடித்து துள்ளிச்சுழன்றது. 
மேலும்‌ கீழும்‌ ஆடியும்‌ விரிந்து சுருங்கியும்‌ அவனை 
வீழ்த்த முயன்று பின்‌ மெல்ல அடங்கியது. 


அவன்‌ மரங்களினூடாக பாறை ஒன்றின்‌ மேல்‌ 
இறங்கினான்‌. வெண்சுண்ணமலை. அதன்‌ பாறைகள்‌ 
பளிங்குபோல்‌ ஒளிகொண்டிருந்தன. இளமழை அதன்‌ 
இடுக்குகள்‌ வழியாக நீரோடைகளை பாய்ந்து 
இழியச்செய்தது. இலைகள்‌ அனைத்தும்‌ ததும்பி 
சொட்டிக்கொண்டிருந்தன. நீரின்‌ ஒளியால்‌ காடு 
நிழலின்றி பொலிந்தது. அவன்‌ பாறைகள்‌ வழியாக 
மேலேறிச்சென்று மரங்களின்‌ செறிவைக்‌ கடந்து 
மென்புல்வெளி பரவிய மலைக்குவடுகளை 
அடைந்தான்‌. 


சிலிர்த்த புரவியின்‌ உடலென ஒளிகொண்டிருந்தது 
அந்நிலம்‌. அதற்குமேல்‌ பச்சைப்பாசிப்பரப்பு படிந்த 
பளிங்குப்பரப்பாலான முகடுகள்‌ வந்தன. அவற்றின்மேல்‌ 
எழுந்து வளைந்திருந்த வான்வில்லை கையால்‌ 
தொட்டுவிடமுடியுமெனத்‌ தோன்றியது. அங்கே மானுடர்‌ 
எவரும்‌ வந்திருக்கமுடியாதென்று அவன்‌ அறிந்தான்‌. 
தேவரோ தெய்வங்களோ அங்குள்ளனவா என்று 
விழிசெவிமெய்மூக்கு கூர்ந்தபடி நடந்தான்‌. 


அடித்துக்கொண்டான்‌. சல்லியன்‌ அரைக்கணம்‌ 
கம்சனை நோக்கியபின்‌ திரும்பினான்‌. யாதவனின்‌ 
இருகால்களும்‌ குருதியில்‌ வழுக்கி வழுக்கி இழுபட்டன. 
தலை பின்னகர்ந்து வாய்‌ திறந்து, நாக்கு பதைபதைக்க, 
சேற்றுக்குழியின்‌ குமிழிகள்‌ உடையும்‌ ஒலியுடன்‌ 
துடித்தான்‌. எருது அவனை குனிந்துகூட பாராமல்‌ 
அவனைத்‌ தாண்டி காலெடுத்துவைத்து அடுத்த யாதவன்‌ 
முன்‌ வந்து நின்றது. 


அவன்‌ உள்ளம்பதற அசையாமல்‌ அமர்ந்திருந்தான்‌. 
அவன்‌ தாடை இறுகியசைவது தெரிந்தது. சேவகன்‌ 
பின்னால்‌ தட்ட எருது அடுத்த யாதவன்‌ முன்னால்‌ 
வந்தது. மூன்று யாதவர்கள்‌ அஞ்சி அமர்ந்திருக்க 
நான்காமவன்‌ கயிற்றை எடுத்தான்‌. எருதின்‌ உடல்‌ 
சிலிர்த்தது. அது உலைத்துருத்தி என மூச்சிரைத்தது. 
அவன்‌ எருதின்‌ கொம்பை நோக்கியபடி ஒரு கையால்‌ 
கயிற்றை நீட்டினான்‌. மறுகையால்‌ அது 
கொம்பைச்சரிக்குமென்றால்‌ பிடிக்க ஒருங்கினான்‌. 
ஆனால்‌ அசையாமல்‌ நின்ற எருது ஒருகணத்தில்‌ 
முழுமையாகத்‌ திரும்பி அவன்‌ நெஞ்சில்‌ தன்‌ தலையால்‌ 
நேருக்கு நேராக ஓங்கி முட்டியது. 


யாதவன்‌ அலறி பீடத்துடன்‌ பின்னால்‌ விழ அவன்‌ 
சேவகன்‌ அவனைப்பிடிக்க முன்னகர்ந்தான்‌. 
அச்சேவகனை குத்தித்‌ தூக்கி தன்பின்னால்‌ சரித்தபின்‌ 
நாகமெனச்‌ சீறியபடி திமிலசையக்‌ குனிந்து உடைந்த 
விலாவை கையால்பொத்தியபடி எழுந்து விலகமுயன்ற 
யாதவனை தன்‌ வேல்நுனிக்கொம்புகளால்‌ குத்தியது 
எருது. அவன்‌ அலறியபடி உடல்‌ அதிர்ந்து ஒருகையால்‌ 
தரையை ஓங்கி அறைந்தான்‌. எருது கொலைக்காகப்‌ 
பழக்கப்பட்டது என விதுரன்‌ உணர்ந்தான்‌. அது 
வெறியுடன்‌ அவனைக்‌ குத்தி தூக்கிப்போட்டது. அவன்‌ 
உடலுக்குள்‌ புகுந்த க! கார துழாவியது. 
நிமிர்ந்தபோது அதன்‌ வெண்ணிற பெருமுகம்‌ முற்றிலும்‌ 
செந்நிறமாக மாற கொம்புநுனிகளில்‌ இருந்து நிணம்‌ 
வழுக்கி முகத்திலும்‌ கழுத்திலும்‌ விழுந்து கீழே 
சொட்டியது. சீறியபடி அது தலையை அசைத்தது. 


கொழுவிய குருதித்துளிகள்‌ சொட்டிக்கொண்டிருக்கும்‌ 
முகத்துடன்‌ மேலும்‌ அது நடந்தபோது எந்த யாதவனும்‌ 
கைநீட்டவில்லை. கம்சன்‌ மீசையை இடக்கையால்‌ 
நீவியபடி புன்னகையுடன்‌ அது தன்னை நோக்கி 
வருவதை பார்த்துக்கொண்டிருந்தான்‌. அவையே 
அவனைத்தான்‌ நோக்கிக்கொண்டிருக்கிறது என அவன்‌ 
அறிந்திருந்தான்‌. கீழே நெளிந்த உடல்கள்‌ 

முதலில்‌ அவன்‌ அறிந்தது மணத்தை. மலர்மணமென 
தோன்றியது. மலருக்கு இல்லாத உயிரின்‌ வீச்சு 
அதிலிருந்தது என்று பின்னர்‌ உணர்ந்தான்‌. புனுகா 
கஸ்தூரியா கோரோசனையா என்று பின்னர்‌ ஐயுற்றான்‌. 
அவையனைத்திலும்‌ நுண்மையாகக்‌ கலந்திருக்கும்‌ 
குருதிமணம்‌ அதில்‌ இருக்கவில்லை. பின்னர்‌ அவன்‌ 
யாழொலியை கேட்டான்‌. குழல்‌ அதனுடன்‌ கலந்ததை 
உணர்ந்தான்‌. சலங்கைகளா சிறுமணியா? அவன்‌ விழி 
அறிவதற்குள்ளாகவே உடல்‌ அருகமைவை உணர்ந்தது. 
அவன்‌ அவளை நோக்கியபோது மிக அருகே 
நின்றிருந்தாள்‌. “எங்ஙனம்‌ இங்கே வந்தீர்‌, இளையவரே?” 
என்றாள்‌. “இங்கே மானுடர்‌ வர ஒப்புதலில்லை, 
அறியமாட்டீரா?” 


அர்ஜுனன்‌ அவளை நோக்கி விழிசலிக்காமல்‌ நின்றான்‌. 
ஒவ்வொரு கணுவிலும்‌ மலர்மட்டுமே நிறைந்த 
மரக்கொம்புபோல அழகொன்றேயான 
உடல்கொண்டிருந்தாள்‌. செம்மலர்‌ நிற உடலில்‌ 
மூச்சிலெழுந்த மாமுலைகள்‌ மேல்‌ மணிமாலை 
துவண்டது. அவன்‌ நோக்கை அறிந்ததும்‌ அவள்‌ 
இதழ்களில்‌ சிறுநகை வந்துசென்றது. தன்‌ நோக்கைச்‌ 
சரித்து மெல்ல முகம்‌ சிவந்து “ஆனால்‌ உங்களை இங்கு 
கண்டதில்‌ நான்‌ உவகையே கொள்கிறேன்‌. இந்நிலத்தின்‌ 
காவல்யட்சி நான்‌. என்‌ பெயர்‌ வாமை. இக்கணம்வரை 
ஆண்‌ என எவரையும்‌ நோக்காதவள்‌” என்றாள்‌. 


பின்னர்‌ உதடுகளைக்‌ கடித்து நாணம்‌ கொண்டு மெல்ல 
உடல்‌ துவண்டு “அழகு என்பது காமத்தின்‌ 
உடல்வெளிப்பாடு. அணிகொள்ளுதலோ விழைவை 
கொண்டாடுதல்‌. அழகுக்கு அணிகொண்டு 
யிரமாண்டுகாலம்‌ இங்கே காத்திருப்பதன்‌ துயரை நான்‌ 
சொல்லி புரியவைக்கமுடியாது” என்றாள்‌. அவனை தன்‌ 
சிவந்த விழிகளால்‌ நோக்கி “நன்று, இதற்காகத்தான்‌ 
அக்காத்திருப்பு என்றால்‌ அது ஒரு தவமே. தவமுதிர்வே 
தவத்தை பொருள்கொண்டதாக்குகிறது” என்றாள்‌. 


அர்ஜுனன்‌ “நான்‌ எந்தையை பார்க்கும்பொருட்டு இங்கே 
வந்தேன்‌” என்றான்‌. “உங்களை அங்கே வழிகாட்டி 
அழைத்துச்செல்கிறேன்‌. தேவர்களுக்கு அரசர்‌ இங்கு 
எப்போதேனும்தான்‌ வருவார்‌. அவர்‌ வருவதற்காக 
ஒவ்வொருநாளும்‌ மலர்பூத்து மணம்கொண்டு 
காத்துநின்றிருக்கிறது இந்த மலை” என்றாள்‌ யட்சி. 
அவன்‌ முன்னால்‌ செல்ல அவள்‌ பின்னால்‌ வந்தபடி 


“நாம்‌ காதல்கொண்டாடும்பொருட்டே இது இவ்வண்ணம்‌ 
நின்றுள்ளது என்றே எனக்குப்படுகிறது” என்றாள்‌. 
“நீங்கள்‌ என்‌ அழகில்‌ மயங்கியிருக்கிறீர்கள்‌ என்று நான்‌ 
அறிவேன்‌. எப்பெண்ணும்‌ உணர்ந்துகொள்வது 
ஆண்விழிகளின்‌ காமம்‌.” 


அவன்‌ “ஆம்‌, நான்‌ உன்‌ அழகால்‌ பித்தாகியிருக்கிறேன்‌ 
என்பது உண்மை” என்றான்‌. துயர்மிக்க மென்சிரிப்புடன்‌ 
“ஆனால்‌ உளம்‌ பொருந்தாது உடல்பொருந்தும்‌ காமம்‌ 
என்பது தன்னிழிவை எஞ்சவைப்பது. உறவுக்குப்பின்‌ 
ஆணை தனிமையில்‌ உணரச்செய்வது. நிறையாக்காமம்‌ 
பேரழகையும்‌ உளம்கசப்பதாக ஆக்கிக்காட்டும்‌” என்றான்‌ 
அர்ஜுனன்‌. “மானுடனாகிய என்‌ உளம்‌ தேவர்தேவியாகிய 
உனக்குத்‌ தெரியுமா என்று ஐயுறுகிறேன்‌” என்றான்‌. “எவர்‌ 
சொன்னது? ஆண்களின்‌ உள்ளத்தை மலருக்குள்‌ 
தேனை அறியும்‌ வண்டென உணர்பவள்‌ நான்‌. உங்கள்‌ 
உள்ளத்தின்‌ அனைத்து அசைவுகளையும்‌ இக்காட்டின்‌ 
அசைவுகள்‌ போல கண்டுகொண்டிருக்கிறேன்‌” என்றாள்‌. 


“அவ்வண்ணமென்றால்‌ சொல்‌, என்‌ உள்ளம்‌ 
நிறைந்துள்ள பெண்‌ வடிவு எது?” என்றான்‌ அர்ஜுனன்‌. 
“உன்‌ உள்ளத்தை நான்‌ அறியவும்‌ அவ்விடை உதவும்‌ 
என எண்ணுகிறேன்‌” என்று புன்னகையுடன்‌ 
சொன்னான்‌. அவள்‌ “ஆணென்பது அணுதொறும்‌ 
உடலில்‌ நிறையும்‌ பருவத்தில்‌ உங்களை அறிபவள்‌ நான்‌. 
இளமைக்காதலி அறிந்த ஆணை எவருமறிவதில்லை” 
என்றாள்‌. அவன்‌ தலையசைத்து நீள்மூச்செறிந்து 
“எவரேனும்‌ அறிந்துகொள்ளவேண்டும்‌ என்றே எல்லா 
மந்தணங்களும்‌ ஒளிந்து காத்துள்ளன?” என்றான்‌. 


அவள்‌ புன்னகைத்து “ஐவரும்‌ காதல்கொண்டுள்ள 
பெண்‌, பாஞ்சாலத்து அரசி, திரெளபதி” என்றாள்‌. “ஆம்‌, 
அவள்மேல்‌ நான்‌ மாளாக்காதல்‌ கொண்டவனே. ஆனால்‌ 
அவளை விடவும்‌ ஒருத்தி இருக்கிறாள்‌” என்றான்‌ 
அர்ஜுனன்‌ நடந்தபடி. “உங்கள்‌ தோழரின்‌ பிறவடிவள்‌. 
யாதவ அரசி, சுபத்திரை” என்றாள்‌ யட்சி பின்னால்‌ 
வந்துகொண்டே. 


“ஆம்‌, அவள்மேல்‌ நான்‌ கொண்டுள்ளது காதலையும்‌ 
கடந்த அன்பு” என்றான்‌ அர்ஜுனன்‌. “மூன்றாம்‌ முறை நீ 
விடைசொல்லவில்லை என்றால்‌ நின்றுவிடு!” அவள்‌ 
தயங்கி நின்றாள்‌. அவன்‌ முன்னால்‌ செல்ல 
இடைமணியும்‌ சிலம்பும்‌ கழுத்தணிந்த முத்தாரமும்‌ 
ஒலிக்க அவன்‌ பின்னால்‌ ஓடிவந்தாள்‌. மூச்சிரைக்க 
கன்னியருக்குரிய இன்மழலைமொழியில்‌ “உங்கள்‌ 


அன்னை குந்தி. ஆம்‌, அவளாகவே இருக்கமுடியும்‌. 
காதல்பெண்களில்‌ அன்னையைத்‌ தேடுவது ஆண்களின்‌ 
இயல்பு” என்றாள்‌. அவன்‌ புன்னகையுடன்‌ “இல்லை... 
இல்லையென்று இந்த மலர்மரம்‌ சான்று” என்றான்‌. ஆம்‌ 
என்று மலர்மரம்‌ கிளையசைத்தது. 


அவன்‌ கடந்துசெல்ல ஓங்கி எழுந்த யட்சி பதினெட்டு 
கைகளும்‌ துறுவிழிகளும்‌ திறந்த வாயுமாக நின்று நூறு 
சிம்மங்களின்‌ குரலில்‌ அலறினாள்‌. மரங்களை அறைந்து 
குலுங்க வைத்தாள்‌. கற்பாறைகளை காலால்‌ மிதித்துப்‌ 
பிளந்தாள்‌. அவன்‌ திரும்பிப்பார்க்கவில்லை. 
“திரும்பிப்பார்‌... ஒருகணம்‌ திரும்பிப்பார்‌” என அவள்‌ 
நெஞ்சில்‌ அறைந்தபடி கூச்சலிட்டாள்‌. அவன்‌ அருகே 
நின்ற பாறைகளில்‌ வெடிப்போசையுடன்‌ அறைந்தாள்‌. 
அவள்‌ நிழலெழுந்து அவன்‌ மேல்‌ விழுந்தது. 


திரும்பாமல்‌ அவன்‌ கடந்துசென்றபோது மெல்லிய 
விம்மலோசை கேட்டது. “நில்லுங்கள்‌, என்‌ விை 
மெய்யானது. இனி அது நிறைவுறப்போவதே இல்லை” 
என்றாள்‌ அவள்‌. அவன்‌ அவ்வெல்லை கடக்கையில்‌ 
“நலமுணப்படாது துறக்கப்பட்டோர்‌ சூடுநர்‌ இட்ட 
பூவோரன்னர்‌” என்றாள்‌. அழுகையொலி தேய்ந்து 
மறையும்வரை அவன்‌ இறுகிய உடலசைவுகளுடன்‌ 
நடந்து பின்பு மெல்ல எளிதானான்‌. 


அவன்‌ முன்‌ கருநிற உடலும்‌ அலைக்கும்‌ நீள்குழலும்‌ 
ஒளிரும்‌ வாள்விழிகளுமாக இன்னொரு யட்சி 
தோன்றினாள்‌. “அவள்‌ சான்றவள்‌ அல்ல. ஆணுள்ளம்‌ 
அறியாப்பெண்‌ அவனுடன்‌ ஒருபோதும்‌ முற்றிலும்‌ 
கூடமுடியாது. ஒவ்வொரு கூடலுக்குப்‌ பின்னரும்‌ 
அவ்விடைவெளி வளர்கிறது. அத்தனை ஐயங்களும்‌ 
கசப்புகளும்‌ சினங்களும்‌ அவ்விடைவெளியிலேயே 
தேங்குகின்றன” என்றபடி அவள்‌ அவனருகே வந்தாள்‌. 
அவள்‌ உடலில்‌ வியர்வையுடன்‌ மதநீரின்‌ ஊன்மணமும்‌ 
கலந்து அவனை அடைந்தது. 


“ஆனால்‌ சொல்லொடு சொல்லென்‌ இணையும்‌ பெண்‌ 
ஆணை விடுதலை செய்கிறாள்‌. ஆடைகளைதல்‌ 
பெண்ணுக்கு எளிது. ஆடையுடன்‌ அவள்‌ 
அனைத்தையும்‌ களையலாகும்‌. அகத்தின்‌ ஆடைகளை 

ண்கள்‌ எளிதில்‌ களைவதில்லை” என 
அவனுக்குமட்டும்‌ என எழுந்த சொற்களால்‌ உரைத்தாள்‌. 
“ஆம்‌, சொல்லி அறியவைத்தல்‌ இயலாததே ஆணின்‌ 
அகம்‌ பெண்ணுக்கு. உணராப்பெண்களுக்கு 
ஆண்களின்‌ எச்சொல்லும்‌ பொருளற்றதே. 


சொல்லச்சொல்ல அவள்‌ உணராதவள்‌ என்பதையே 
அவர்கள்‌ உணர்கிறார்கள்‌” என்றான்‌ அர்ஜுனன்‌. 


“நான்‌ மைந்தரை மடியிலேந்தி கணவனை அறியும்‌ 
மனைவிபோன்றவள்‌. விதைநோக்கி மரத்தை உணர்வதே 
உகந்தவழி” என்றாள்‌. அர்ஜுனன்‌ அவளை 
ஏறிட்டுநோக்கியபின்‌ கடந்துசென்றபடி “நான்‌ என்னுள்‌ 
தனியன்‌” என்றான்‌. “இளையவரே, தன்‌ தனிமையை 
உடைக்காத பெண்ணை ஆணும்‌ தன்‌ ஆணவத்தை 
வெல்லாத ஆணை பெண்ணும்‌ விரும்பமுடியாது” 
என்றபடி அவள்‌ பின்னால்‌ வந்தாள்‌. “நில்லுங்கள்‌! 
உங்கள்‌ உள்தனிமைவரோை நிலத்தை ஊடுருவும்‌ நீரென 
வந்தமையும்‌ ஆற்றல்கொண்டவள்‌ நான்‌” என்றாள்‌. 


அவன்‌ திரும்பாமல்‌ நடந்துகொண்டிருந்தான்‌. 
“ஒருகணநோக்கிலேயே என்‌ உடலை முற்றிலும்‌ 
நோக்கிவிட்டீர்கள்‌. உடலில்‌ காமம்‌ எஞ்சுவதுவரை 
உள்ளத்திலும்‌ காமம்‌ எஞ்சுவதே ஆணின்‌ இயல்பு” 
என்றபடி அவள்‌ உடன்வந்தாள்‌. வளையலோசை 
குலுங்க ஆடைதிருத்தினாள்‌. “என்‌ பெயர்‌ தட்சிணை. 
உங்களுக்காகவே இங்கே காத்திருந்தேன்‌. 
மலர்மென்மைகொண்டவள்‌ மலைப்பாறைகளைப்போல 
காலம்‌ கடந்து காத்து அமர்ந்திருப்பதன்‌ பெருந்துயரை 
நீங்கள்‌ அறிவீர்கள்‌...” 


அர்ஜுனன்‌ “ஆம்‌” என்றான்‌. “நீ சொல்‌, அவளிடம்‌ நான்‌ 
கேட்ட வினா இது. பிறிதொரு நிகரியின்றி என்‌ 
நெஞ்சமர்ந்தது எவள்‌ உரு?” என்றான்‌ அர்ஜுனன்‌. அவள்‌ 
ஒருகணம்‌ எண்ணியபின்‌ “ஆணவம்‌ கொண்ட 
ஆணுள்ளத்தைக்‌ கரைத்து ஆழத்தில்‌ நின்றிருக்கும்‌ 
எளியபெண்‌ ஒருத்தி இருப்பாள்‌. முட்பன்றி 
களிமண்ணில்‌ பதிவதுபோல நீங்கள்‌ பதிந்த இடம்‌ அது. 
உலூபி” என்றாள்‌. அவன்‌ “ஆம்‌, சற்றேனும்‌ 
துயர்கொள்கையில்‌ அவளையே நாடிச்செல்கிறது என்‌ 
உள்ளம்‌” என்றான்‌. “ஆனால்‌ விஞ்சியிருப்பது பிறிதொரு 
முகம்‌.” 
அவள்‌ சீற்றத்துடன்‌ பின்னால்‌ வந்து “நில்லுங்கள்‌. 
இம்முறை பிழைக்காது. இதோ, இந்த பொற்கொம்புக்‌ 
கலைமான்‌ சான்று” என்று கூவினாள்‌. “கணமும்‌ 
தயங்காது விட்டுச்செல்லும்‌ உங்களை கணமும்‌ 
தயங்காமல்‌ விட்டுநின்றவள்‌ ஒருத்தியே. சித்ராங்ககை. 
ஆணென நிறைந்தவன்‌ பெண்ணென்றாகி அறிந்த 
ணுள்ளம்‌ கொண்டவள்‌. முடிவடையாத ஆடல்‌ 
வழியாக ஈசனும்‌ அறியாத பெண்ணின்‌ அகத்தைக்‌ 


காட்டியவள்‌.” அவன்‌ முன்னால்சென்றபடி “இல்லை” 
என்றான்‌. ஆம்‌ என்று கலைமான்‌ தலையசைத்தது. 
அவள்‌ உறுமியபடி “இன்னும்‌ ஒருமுறை. இன்னும்‌ 
ஒரேமுறை” என்றாள்‌. “ஆம்‌” என்றான்‌ அவன்‌. 


“அவள்‌ பெயர்‌ மாலினி. அன்னையென வந்தவள்‌. 
அன்னை கொண்ட விலக்கம்‌ சற்றுமில்லாத அன்னை” 
என்றாள்‌. “இல்லை” என்றான்‌ அர்ஜுனன்‌. அவள்‌ 
சினத்துடன்‌ ஓங்கி தன்‌ நெஞ்சை அறைந்தபடி நின்றாள்‌. 
பிடியானையபோல்‌ பிளிறியபடி அவனை நோக்கி 
ஒடிவந்தாள்‌. அவன்மேல்‌ குளிர்ந்த காற்றென மோதி 
நிலையழியச்செய்தாள்‌. “நில்லுங்கள்‌, 
விட்டுச்செல்லாதீர்கள்‌. நில்லுங்கள்‌!” என்று கூவினாள்‌. 
அவன்முன்‌ உடல்தளர்ந்து முலைதூங்கி முகம்சுருங்கிய 
முதுமகளாக வந்துநின்று வழிமறித்தாள்‌. 
“இம்முதுமையில்‌ நான்‌ காலமுடிவுவரை இருப்பதா? 
சொல்லுங்கள்‌!” என்றாள்‌. 


அவன்‌ மெல்லிய புன்னகையுடன்‌ அவளை 
கடந்துசென்றான்‌. அவள்‌ விம்மியழுவதை கேட்டான்‌. 
ஊன்மட்கும்‌ மணம்‌ எழுந்தது. சிதைப்புகை எரிந்தது 
பின்னர்‌. அவன்‌ நீள்மூச்சுடன்‌ கடந்துசென்றான்‌. எதிரே 
மாந்தளிர்‌ நிறத்தில்‌ நீண்டகாதுகளில்‌ குழைதொங்கி 
தோள்தொட்டாட தொய்யில்‌ எழுதிய முலைகளும்‌ 
தோள்விரிவில்‌ பொன்னகைகளுமாக வந்தவள்‌ 
அவனை நோக்கி புன்னகைசெய்து “நான்‌ மத்யை. 
இடமும்‌ வலமும்‌ பொய்யே. முன்செல்பவனுக்கு 
திசையென்பது முகப்புமட்டுமே” என்றாள்‌. “ஆம்‌” என்று 
அவன்‌ சொன்னான்‌. 


அவள்‌ அவனுடன்‌ வந்தபடி “உங்கள்‌ உள்ளறிவதில்‌ 
அவர்கள்‌ பிழைசெய்தனர்‌. இளைஞனாக உங்களை 
எண்ணியவள்‌ வாமை. நடுவயதினனாகக்‌ கண்டவள்‌ 
தட்சிணை. நீங்கள்‌ இன்று முதுமைக்குள்‌ வந்துவிட்டவர்‌. 
கடந்துவிட்டவர்‌ நினைவில்‌ எஞ்சுவதென்ன என்பதே 
வினா. அதை நான்‌ அறிகிறேன்‌” என்றாள்‌. அவன்‌ 
புன்னகையுடன்‌ “ஆம்‌, முதிய மனைவியே ஆணை 
முழுதறிகிறாள்‌ என்பார்கள்‌. சொல்க, என்‌ உளம்நின்ற 
முதன்மைப்‌ பெண்முகம்‌ எது?” என்றான்‌. 


அவள்‌ “முதல்பெண்‌. அவளுக்குப்‌ பெயரென்று உங்கள்‌ 
உள்ளத்தில்‌ ஏதுமில்லை” என்றாள்‌. “கொழுத்த 
உடல்கொண்டவள்‌. கரியவள்‌. பரத்தைத்தெருவில்‌ 
உங்களை வந்து அழைத்து தன்‌ 
மடியிலெடுத்துக்கொண்டவள்‌.” சிரித்தபடி “பெண்மணம்‌ 


பெண்வெம்மை பெண்ணொலி என உங்களுள்‌ பதிந்த 
முதல்வள்‌” என்றாள்‌. “உடலளித்தவள்‌. ஒருபொழுதை 
மட்டுமே பகிர்ந்தவள்‌. ஒருதுளியை மட்டுமே அளித்தவள்‌. 
அளித்துப்‌ பரந்து உடல்சூழ்ந்தபோதும்‌ தன்னை 
உள்ளிழுத்து முற்றிலும்‌ ஒளிந்துகொண்டவள்‌. 
ஒருபோதும்‌ பிறகு எண்ணாதொழிந்தவள்‌.” அர்ஜுனன்‌ 
“ஆம்‌, ஒருநாளும்‌ அவளை மறந்ததில்லை. ஆனால்‌ 
அவளல்ல” என்றான்‌. 


அவள்‌ முகம்‌ சிவந்து “அவ்வண்ணமென்றால்‌ 
இன்னொருத்தி. சென்றடையும்‌ மறுஎல்லையில்‌ 
காத்திருப்பவள்‌. எளியசேடி. ஒவ்வொரு கணமும்‌ 
நினைத்திருப்பவள்‌. உள்ளும்‌ புறமும்‌ எஞ்சுவதும்‌ 
கடந்ததும்‌ அளித்தவள்‌. எஞ்சாமல்‌ தன்னை 
உணர்பவள்‌” என்றாள்‌. “ஆம்‌, அவளும்‌ என்றும்‌ என்‌ 
நெஞ்சிலிருக்கிறாள்‌. அவளல்ல என இந்த மலை 
அறியும்‌.” மலை ஆம்‌ ஆம்‌ ஆம்‌ என எதிரொலித்தது. 
அவள்‌ முகம்‌ சுருங்கியது. “நீங்கள்‌ என்னை 
கடந்துசெல்ல முடியாது” என்றாள்‌. “முதுமகள்‌ அறியா 
ஆணுள்ளம்‌ இருப்பதில்லை.” 


“சொல்‌, நான்‌ கொண்ட அம்முகம்‌ எவருடையது?” 
என்றான்‌. அவள்‌ மேலும்‌ அருகணைந்து அவன்‌ 
முகத்தை கூர்ந்து நோக்கி “ஆம்‌” என்றாள்‌. உடனே 
அச்சத்துடன்‌ விலகி “ஆம்‌, ஆம்‌” என்றாள்‌. “எம்முகம்‌ 
அது? நானே அதை இன்னமும்‌ அறிந்திருக்கவில்லை. 
ஒரே ஒருமுறை அதை கனவில்‌ மட்டுமே கண்டுள்ளேன்‌. 
அன்று எழுந்த உளப்பெருக்கை மட்டுமே 
நினைத்திருக்கிறேன்‌” என்றான்‌ அர்ஜுனன்‌. “அவர்‌... 
அவர்தான்‌” என்று அவள்‌ சொன்னாள்‌. 
“கானாடலின்போது ஒருநாள்‌ நீரில்‌ நீங்கள்‌ கண்ட 
அம்முகம்‌. அதை அலைகள்‌ நெளியச்செய்தன. 
தேடிச்சலித்து ஓய்ந்தீர்கள்‌. மூன்றாம்நாள்‌ கனவில்‌ அது 
குவிந்தது.” 

அவன்‌ படபடப்புடன்‌ அவளையே நோக்கினான்‌. அவள்‌ 
முகம்‌ மெல்ல நெகிழ்ந்தது. “கருமுகம்‌. நீளவிழிகள்‌. 
செவ்விதழ்களில்‌ குறுநகை. அலைகுழலில்‌ மயிற்பீலி சூடி 
மஞ்சள்பட்டாடை அணிந்து இதழில்‌ குழல்சேர்த்து 
இசைத்தபடி கடம்பமரத்தடியில்‌ நின்றாள்‌ அவள்‌.” அவன்‌ 
நீள்மூச்சுடன்‌ நெகிழ்ந்தான்‌. “ஆம்‌” என்றான்‌. “அவர்தான்‌ 
பிறிதெவருமில்லை. இப்பிறவியில்‌ வேறுமுகமென்று 
ஏதுமில்லை.” அவள்‌ “நீங்கள்‌ விழையும்‌ அம்முகம்‌ 
கொண்டு எழுந்து உங்களை வெல்லவேண்டுமென்பதே 
என்‌ ஆணை. அம்முகம்‌ இப்புவியிலெவரும்‌ சூடமுடியாத 


முகம்‌, இளையவரே” என்றாள்‌. “நன்று, நான்‌ 
செல்லவேண்டிய வழியேது என்று சொல்‌” என்றான்‌. 


அவள்‌ அவன்‌ முன்‌ ஆறுவயதுச்‌ சிறுமியென்றாகி 
நின்றாள்‌. “முதுமகளாகிய மனைவி தன்‌ கணவனுக்கு 
காட்டவிழையும்‌ தோற்றம்‌ இது” என்றாள்‌. “என்னை 
கையிலெடுத்துக்‌ கொள்ளுங்கள்‌. உங்கள்‌ பெயர்மகள்‌ 
நான்‌.” அவன்‌ குனிந்து அவளை எடுத்துக்கொண்டான்‌. 
“நீ கிருஷ்ணையின்‌ முகம்‌ கொண்டிருக்கிறாய்‌” என்றான்‌ 
அர்ஜுனன்‌. “ஆம்‌, ஆனால்‌ நான்‌ பிறக்கவே 
போவதில்லை” என்று அவள்‌ சொன்னாள்‌. “செல்க, அந்த 
மலையுச்சிமேல்‌ விண்ணகத்தேர்‌ வந்திறங்கும்‌ இடம்‌ 
உள்ளது” என்று சுட்டிக்காட்டினாள்‌. 


அவன்‌ அவளை முத்தமிட்டான்‌. “அளியவள்‌” என்றான்‌. 
“கிருஷ்ணையைப்போல்‌ துயர்கொண்டவள்‌ 
எவருமில்லை. தன்‌ பெண்முகம்‌ முளைப்பதை அவள்‌ 
காணப்போவதே இல்லை.” அவள்‌ புன்னகைசெய்து 
“அரியணை அமர்தல்போல்‌ தீயூழ்‌ பிறிதில்லை, இளைய 
பாண்டவரே” என்றாள்‌. முத்தமிட்டு முத்தமிட்டு 
அச்சிறுமியைக்‌ கொஞ்சியபடி அவளுக்கு மலர்களையும்‌ 
வண்ணத்துப்பூச்சிகளையும்‌ சுட்டிக்காட்டி 
விளையாடியபடி அர்ஜுனன்‌ மலைமேல்‌ ஏறிச்சென்றான்‌. 

இந்திரகீலத்தின்‌ உச்சிமலை ஏந்திய வெள்ளித்தாலமென 
முழுமைகொண்ட வட்டமாக இருந்தது. நாண்‌இழுத்த 
வில்லென வளைந்து தெரிந்த அதன்‌ விளிம்பைக்‌ 
கடந்தபோது அர்ஜுனன்‌ கையிலிருந்த யட்சி 
நடைதிருந்தா, மொழியறியா பைதலென 
உருக்கொண்டிருந்தாள்‌. வலக்கையின்‌ விரலை 
வாய்க்குள்‌ இட்டு மடிப்புகள்‌ என தசைகொழுவிய 
கால்களை உதைத்து உடலை நெளித்து எம்பி ஆ ஆ என 
குரலெழுப்பி கீழிறங்க விரும்பினாள்‌. 
“இறங்கிக்கொள்கிறாயா?” என்று அவன்‌ 
மதலைமொமழியில்‌ கேட்டான்‌. அவள்‌ தலையசைத்து 
காட்டை சுட்டிக்காட்டினாள்‌. 


அவன்‌ இறக்கிவிட்டதும்‌ அண்ணாந்து 
ங்கப்‌ இருசிறுபற்கள்‌ தெரிய 
புன்னகைத்தாள்‌. மீண்டும்‌ காட்டை சுட்டிக்காட்டினாள்‌. 
அவன்‌ குனிந்து அவள்‌ புன்தலையில்‌ கையால்‌ வருடி 
“சென்று வருகிறேன்‌, அன்னையே” என்றான்‌. அவள்‌ 
காட்டுக்குள்‌ செல்கிறேன்‌ என்று கையை காட்டிவிட்டு 
தளர்நடையிட்டுச்‌ சென்று புதர்களுக்கிடையில்‌ 
மறைந்தாள்‌. 


மழைவிழுந்து கரைந்து மெழுக்கிட்டு கால்வழுக்கிய 
வெண்பளிங்குப்பரப்பில்‌ நடந்து மையத்தை 
அடைந்தபோதுதான்‌ அம்மாபெரும்‌ வட்டத்தை 
அர்ஜுனன்‌ நன்கு அறிந்தான்‌. அண்ணாந்து வானை 
நோக்கியபோது மிக அருகிலெனத்‌ தெரிந்தது எழுவண்ண 
வில்‌. எம்பிக்‌ குதித்து அதை பற்றிக்கொள்ள முடியும்‌ 
என்பதைப்போல. அதற்கு இருபுறமும்‌ மலையின்‌ 
சிறகுகளென விரிந்து நீண்டிருந்த முகில்கள்‌ வானொளி 
கொண்டிருந்தன. அவை மெல்ல நுனி அலைய 
அசைந்துகொண்டிருந்தன. 


இந்திரகீலம்‌ கடலுக்குமேல்‌ பறப்பதை அவன்‌ 
உணர்ந்தான்‌. கீழே நோக்கியபோது மலைமுடிகளும்‌ 
மரங்கள்‌ செறிந்த தாழ்வரைகளும்‌ கைவிடப்பட்ட 
வண்ண ஆடை என கீழிறங்கி மடிந்து நெளிந்து அகன்று 
கொண்டிருந்தன. நோக்கியிருக்கவே மலைமுடியொன்று 
கூரிய கல்‌ஊசி என்றாயிற்று. மரக்கிளைகள்‌ பச்சை 


நிறக்குவியல்களின்‌ பரப்பென மாறின. கடலின்‌ 
அலைகள்‌ எழுந்தமைவது பூனையின்‌ கையில்‌ 
வெண்ணிற உகிர்கள்‌ எழுந்து மறைவதுபோல்‌ தெரிந்தது. 


இந்திரகீலத்தின்‌ சிறகுகள்‌ காற்றசையாது மெல்ல வீச, 
விழிநிறைக்கும்‌ தூயஒளி நிறைந்திருந்த வானை நோக்கி 
அவன்‌ எழுந்துகொண்டிருந்தான்‌. மென்மழைத்‌ தூறல்‌ 
ஓய்ந்தது. நீர்த்துளிகள்‌ ஒளித்துருவல்களாக சிதறி பின்‌ 
மறைந்தன. வானுருகி பொழிவதுபோலிருந்தது ஒளி. 
சூரியன்‌ கீழ்வானின்‌ சரிவில்‌ மிகப்பெரிய நீலவட்டமாக 
கதிர்வளையம்‌ சூடி அதிர்ந்துகொண்டிருந்தது. 
இந்திரகீலம்‌ மேலெழுவதன்‌ விசையை தன்‌ உடலுள்‌ 
குலுங்கிய நீர்மையால்‌ மட்டுமே அறிந்தான்‌. 


வானிலெழுந்து சென்ற இந்திரகீலம்‌ மெல்ல தயங்கி 
நின்றது. கீழே அலைத்தோடிய காற்றில்‌ மெல்ல அது 
அசைந்தது. நடக்கும்‌ யானை மேல்‌ நின்றிருப்பது போல்‌ 
அர்ஜுனன்‌ உடல்ததும்பினான்‌. சூரியனை 
நோக்கியபோது கண்கூசவே மேற்கே சரிந்த 
வானிழைவின்‌ தாயநீலத்தை நோக்கினான்‌. அவன்‌ மேல்‌ 
நிழலொன்று கடந்துசெல்ல வானை அண்ணாந்தபோது 
கீழைச்சூரியனிலிருந்து கிளம்பி வந்தது ஓர்‌ அசைவு. 
அதன்‌ நீள்நிழல்கற்றைகள்‌ எழுந்து ஆழியின்‌ 
ஆரங்களென சுழன்றன. விழிகூர்ந்தபோது ஏழு 
வெண்புரவிகள்‌ இழுத்த பொற்தேரொன்று அணுகிவரக்‌ 
கண்டான்‌. 


தொலைவில்‌ வெண்முகிலின்‌ முனையில்‌ 
அந்திச்செம்மையென அது விழிமயக்கு காட்டியது. 
அணுகும்தோறும்‌ புரவிகளின்‌ பிடரிகள்‌ பறப்பதும்‌ 
இழுவிசையில்‌ கழுத்துகள்‌ முன்‌ நீண்டிருப்பதும்‌ 
தூக்கப்பட்ட நீள்முகங்களும்‌ தெளிவடைந்தன. சுழன்று 
பறந்த செந்நிறவால்‌. முகில்கீற்றுகளை அளைந்தபடு 
பாய்ந்த மெல்லிய நீண்ட கால்கள்‌. பொற்குளம்புகள்‌. 
அவன்‌ அவற்றின்‌ வாயில்‌ தொங்கிய 
மென்பஞ்சுநுரையைக்கூட கண்டுவிட்டான்‌. 


பொன்னிறக்‌ கடிவாளங்களால்‌ அப்புரவிகளை 
பிணைத்துப்‌ பற்றியபடி அதன்‌ முன்தட்டில்‌ நின்றிருந்த 
இந்திரனை அவன்‌ கண்டான்‌. ஏழடுக்கு வைரமுடி 
தொலைவிலேயே மின்னியது. பொன்னிற முகம்‌ ஒளிரும்‌ 
நீலவிழிகளுடன்‌ புன்னகைத்தபடி அணுகி வந்தது. 
பொற்துளி ஒன்று விண்ணிலிருந்து கண்ணைநோக்கி 
உதிர்வதுபோல. நிழல்‌ அவனைக்‌ கடந்து சென்ற 
பின்னரே தேர்‌ முகில்களினூடாக இறங்கி இந்திரகீலத்தின்‌ 


பளிங்குத்தாலத்தில்‌ வந்து அமைந்தது. 


புரவிகளின்‌ குளம்புகள்‌ பாறைபரப்பைத்‌ தொட்டதும்‌ 
துடிதாளமிட்டன. விரல்தொட்டு மீட்டப்பட்ட 
கிணைப்பறையின்‌ தோல்‌ என ஆயிற்று இந்திரகீலத்தின்‌ 
உச்சிவட்டம்‌. அவனை அரைவட்டமென சுற்றி வந்து 
விசையழிந்து தேர்‌ நின்றது. ஏழு கடிவாளங்களையும்‌ 
இழுத்து புரவிகளை இந்திரன்‌ நிறுத்தினான்‌. 
கழுத்துகளை வளைத்தும்‌ ஒசித்தும்‌ அண்ணாந்தும்‌ 
குனிந்தும்‌ புரவிகள்‌ விசையை தங்கள்‌ உடலுக்குள்‌ 
நிறுத்திக்கொண்டு அமைந்தன. குளம்புகளை பொய்யடி 
வைத்து முன்னும்பின்னும்‌ ஊன்றி வால்சுழற்றி நிலை 
கொண்டன. 


தேர்முகப்பிலிருந்து முழுக்கவச உடையுடன்‌ ஒளிக்கற்றை 
சரிந்திறங்குவதுபோல படிகளில்‌ கால்வைத்து இறங்கி 
வந்த இந்திரனைக்‌ கண்டு அர்ஜுனன்‌ தலைவணங்கி 
“எந்தையே, தங்கள்‌ மைந்தன்‌ பணிகிறேன்‌” என்றான்‌. 
புன்னகையுடன்‌ அருகே வந்து “நான்‌ 
விண்ணவர்கோனின்‌ தேர்ப்பாகனாகிய மாதலி” என்று 
அவன்‌ சொன்னான்‌. “உன்னை அழைத்து வரும்படி 
அரசரின்‌ ஆணை” என்றான்‌. அர்ஜுனன்‌ கைகூப்பி 
“தேவசாரதிக்கு வணக்கம்‌. உங்கள்‌ கால்‌ என்‌ தலைமேல்‌ 
அமைவதாக!” என்றான்‌. 


மாதலி சிரித்தபடி “விண்ணரசர்‌ என என்னை நீ 
மயங்கியது இயல்பே. நான்‌ அவர்‌ தோற்றம்‌ கொண்டவன்‌. 
அனலை அணுகியது அனலாவதுபோல அணுக்கன்‌ 
அரசனைப்போல்‌ ஆவதென்பது எங்குமுள்ளதே” 
என்றான்‌. அர்ஜுனன்‌ “தன்னை முழுதளித்த அணுக்கர்‌ 
மாற்றுருக்கொண்ட அரசரே. நீங்கள்‌ என்‌ தந்தைக்கு 
நிகரானவர்‌. ஊர்வலம்‌ வரும்‌ இறைப்படிமம்‌ கருவறை 
அமர்ந்த முதல்தெய்வமே என்பது நம்‌ கோயிலொழுகு 
அல்லவா?” என்றபின்‌ குனிந்து மாதலியின்‌ கால்களைத்‌ 
தொட்டு சென்னி சூடினான்‌. 


அவன்‌ இரு தோள்களையும்‌ கையால்‌ பற்றி அள்ளி 
மார்போடணைத்து மாதலி சொன்னான்‌ “இளமைந்தன்‌ 
என நீ பிறந்த அன்று உன்‌ தந்தையுடன்‌ அஸ்தினபுரியின்‌ 
முகில்கூட்டத்தின்மேல்‌ நின்றிருந்தேன்‌. வில்‌ 
தொட்டெடுத்து நீ எய்த முதல்‌ அம்பை விண்ணிலிருந்து 
பார்த்துக்‌ களித்தேன்‌. உன்‌ வெற்றிகளிலும்‌ 
தனிமைகளிலும்‌ எப்போதும்‌ உடனிருந்தேன்‌. இன்றே உன்‌ 
உடல்தொட்டு நெஞ்சோடணைக்க வாய்த்தது. தேவன்‌ 
என்றே ஆயினும்‌ மைந்தரின்பத்துக்கு நிகர்‌ விண்ணிலும்‌ 


அமைதியடைந்தன. அவற்றை அரண்மனைச்‌ சேவகரும்‌ 
அந்த யாதவர்களின்‌ அணுக்கத்தோழர்களும்‌ சேர்ந்து 
எடுத்து விலக்கினர்‌. 


கம்சனுக்கு முன்னால்‌ இருந்த யாதவன்‌ கைநீட்டுவது 
போல சற்று அசைய எருது மூச்சு சீறி தோலைச்‌ 
சிலிர்த்தது. அவன்‌ அசைவிழந்து மூச்சடக்கிக்‌ 
கொண்டான்‌. சேவகன்‌ தட்ட எருது கம்சனின்‌ முன்னால்‌ 
வந்து நின்றது. அது வரும்போதே அவன்‌ தன்‌ 
சால்வையை விலக்கி கைகளை ஒன்றுடன்‌ ஒன்று 
உரசிக்கொண்டு சிறிய விழிகளால்‌ கூர்ந்து நோக்கிக்‌ 
காத்திருந்தான்‌. எருது அவனருகே வந்தபோது அவன்‌ 
அந்தக்கயிற்றை தன்‌ சேவகனிடம்‌ கொடுத்து விட்டான்‌. 


எருது அவன்‌ முன்‌ நின்று முன்னங்காலை மெல்ல 
தரையில்தட்டி குனிந்து கொம்பை ஆட்டியது. அதன்மேல்‌ 
குருதி சிறிய குமிழிகளாகவும்‌ கட்டிகளாகவும்‌ மாறி 
வழிந்த நிலையில்‌ உறையத்தொடங்கியிருந்தது. கம்சன்‌ 
அதை ஒரு கணம்‌ நோக்கினான்‌. பின்பு 
நினைத்திருக்காத கணத்தில்‌ அதன்‌ கழுத்தில்‌ ஓங்கி 
கையால்‌ வெட்டினான்‌. அந்த ஓசையில்‌ அவை 
திகைத்தது. அடிபட்ட எருது திரும்புவதற்குள்‌ அவன்‌ 
அதன்‌ வலக்கொம்பை தன்‌ இடக்கையால்‌ பற்றி 
முழுவல்லமையுடன்‌ இழுத்து வளைத்து வலக்கையால்‌ 
மீண்டும்‌ அதன்‌ காதுக்குப்பின்பக்கம்‌ ஓங்கி அறைந்தான்‌. 


எருது நிலைகுலைந்தாலும்‌ கொம்பை விடுவித்து 
அவனை குத்தித்தூக்க முயன்றது. கம்சன்‌ தன்‌ 
கழுத்துநரம்புகளும்‌ தோள்தசைகளும்‌ தெறிக்க, தாடை 
இறுகி கடிபட, முழு வல்லமையாலும்‌ அதன்‌ கொம்பை 
வளைத்து அதன்‌ தலையை நிலம்நோக்கிச்‌ சரித்தான்‌. 
அது கால்களை முன்னால்‌ நீட்டி வைத்து எழ முயல 
அவன்‌ தன்‌ இடக்காலால்‌ அதன்‌ கால்களைத்‌ தட்டினான்‌. 
எருது நிலையழிந்து சரிந்து விழுந்தது. அதன்‌ தலையை 
தன்‌ இடக்கையால்‌ வளைத்து மடியோடு சேர்த்து 
இறுக்கியபடி அதன்‌ கழுத்தில்‌ ஓங்கி அறைந்தான்‌ கம்சன்‌. 
ஒரே இடத்தில்‌ ஐந்துமுறை அவன்‌ அறைந்ததும்‌ எருதின்‌ 
வாய்‌ திறந்து கனத்த நாக்கு வெளியே வந்தது. 


கொம்பைப்பிழத்த கையை விடாமல்‌ எருதின்‌ தலையை 
உடலுடன்‌ அழுத்திப்பிடித்து வலக்காலால்‌ அதன்‌ 
முன்காலை அழுத்தி மிதித்து அதன்‌ அடிக்கழுத்தை 
அடித்துக்கொண்டே இருந்தான்‌. அதன்‌ உடல்‌ அதிர்ந்து 
அதிர்ந்து அடங்கி கால்கள்‌ மண்ணை உதைத்து ஓய்வது 
வரை. அவன்‌ அதை அறைந்ததுமே ஏதோ சொல்ல 


இல்லை என்றே சொல்வேன்‌.” 


“தங்கள்‌ அருளால்‌ என்றும்‌ காக்கப்பட்டேன்‌, தந்தையே. 
தங்களால்‌ தழுவப்பட்டதும்‌ என்‌ உடல்‌ 
நிறைவுகொண்டது” என்றான்‌ அர்ஜுனன்‌. “வருக!” 
என்று தோள்‌ தொட்டு அணைத்து தேரை அணுகி 
“அப்பீடத்தில்‌ அமர்க!” என்று சுட்டிக்காட்டினான்‌ மாதலி. 
விண்மீன்களை அள்ளிச்‌ செறித்ததுபோல்‌ வைரப்பட்டை 
விளிம்புடன்‌ செம்பட்டு மெத்தையுடன்‌ 
சிம்மப்பிடிகளுடன்‌ அமைந்திருந்த அரியணையை 
நோக்கி அர்ஜுனன்‌ தயங்கினான்‌. 


“எந்தையே, அது விண்முதல்வனின்‌ அரியணை 
அல்லவா?” என்றான்‌ அர்ஜுனன்‌. “ஆம்‌. இத்தேரை அவர்‌ 
அனுப்பினார்‌ என்றால்‌ அதில்‌ உன்னை அமர்த்தி 
அழைத்து வரவே விரும்பியிருப்பார்‌” என்றான்‌ மாதலி. 
அர்ஜுனன்‌ “மானுடனாகிய நான்‌ அதில்‌ அமரலாகாது. 
பொறுத்தருள்க!” என்றான்‌. “அது உன்‌ தந்தையின்‌ 
ஆணை என்றால்‌ அதை ஆற்றுவதே உன்‌ கடமை” 
என்றபின்‌ மாதலி பரிபீடத்தில்‌ ஏறியமர்ந்தான்‌. 


உள்மேடையில்‌ சென்று இந்திரனின்‌ அரியணையைத்‌ 
தொட்டு வணங்கியபின்‌ அதன்‌ காலமரும்‌ மெத்தைமேல்‌ 
அர்ஜுனன்‌ அமர்ந்துகொண்டான்‌. “இதுவே எனக்கு 
உகந்ததென்று எண்ணுகிறேன்‌, தந்தையே. எழுக தேர்‌!” 
என்றான்‌. 


விண்ணகருக்கான பாதை வானில்‌ ஒரு செந்நிறத்‌ தீற்றல்‌ 
என தொடுவான்வரை வளைந்து சென்றது. புரவிகள்‌ 
அதன்மேல்‌ குளம்பு தொட்டும்‌ தொடாமலும்‌ விரைய 
தேருக்குப்‌ பின்புறம்‌ அப்பாதை அக்கணமே கரைந்து 
மறைந்தது. அழகிய இடையில்‌ அரைநாண்‌ படிந்த 
வடுபோல என்று அர்ஜுனன்‌ நினைத்தான்‌. 
அவ்வெண்ணத்தை அவனே நோக்கி 
புன்னகைத்துக்கொண்டான்‌. தொடத்‌ தொட 
வளைந்தகன்றது தொடுவான்‌ கோடு. முகில்குவைகள்‌ 
வளைந்திறங்கி கீழே மறைந்தன. குனிந்து 
நோக்கியபோது அவன்‌ அறிந்த வானம்‌ காலடியில்‌ 
இருந்தது. நீலம்‌ குடையென கவிந்த பிறிதொரு வானம்‌ 
மேலே. சிறு துளியெனக்‌ கூட எந்த மாசும்‌ அற்றது. அதன்‌ 
வழுக்கில்‌ எம்மாசும்‌ நிற்காதுபோலும்‌. 


மேலும்‌ மேலுமென கணந்தோறும்‌ விரைவுகொண்டது 
தேர்‌. அவன்‌ ஆடைகள்‌ எழுந்து படபடத்தன. தலைமயிர்‌ 
உடலிலிருந்து பிடுங்கிக்கொண்டு பறக்க 


விழைவதுபோல்‌ துடித்தது. விரைவின்‌ ஒரு கணத்தில்‌ 
ஆடைகள்‌ விலகி அக்கணமே பின்கடந்த தொலைவில்‌ 
மூழ்கி மறைந்தன. அவன்‌ இரு கைகளையும்‌ விரித்தான்‌. 
அவன்‌ கொண்ட கடலோடியின்‌ இரும்பு அணிகள்‌ 
உடைந்து தெறித்தன. பின்‌ ஒரு கணத்தில்‌ முற்றக்கனிந்த 
பழத்தின்‌ விதையிலிருந்து மென்தசை 
வழிந்தகல்வதுபோல்‌ அவன்‌ உடல்‌ பிரிந்து பறந்து 
பின்னால்‌ அகன்றது. 


எஞ்சிய அவன்‌ உடல்‌ வெறும்‌ ஒளிவடிவெனத்‌ 
தோன்றியது. கைகளைத்‌ தூக்கிப்‌ பார்த்தபோது 
நீர்ப்பாவை என அதனூடாக மறுபக்கம்‌ தெரிந்தது. 
இருக்கிறேன்‌, இதோ இதோ என சொல்லிக்கொண்டான்‌. 
அவ்வுணர்வு உள்ளிருக்கையில்‌ மட்டுமே இவ்வண்ணம்‌ 
எஞ்சலாகும்‌. கரைந்துகொண்டிருந்தது உடல்‌. 
நிலவொளியில்‌ பனிப்படலம்போல. ரில்‌ உப்பு போல. 
இருத்தலென்பது கணந்தோறும்‌ வந்தமையும்‌ 
இன்மையென்று உணர்ந்து அமையும்‌ பதற்றத்தால்‌ 
இருத்தலை மீண்டும்‌ உணர்ந்தான்‌. 


சித்தத்தால்‌ சேர்த்துத்‌ தொகுத்து தன்‌ உருவை 
செறித்துக்கொண்டான்‌. பனிச்சிலையென ஒளியை 
உள்வாங்கி கடக்கவிட்டான்‌. ஒளிகடந்து செல்லும்‌ 
அனைத்தும்‌ வானே என்று உணர்ந்தான்‌. பின்னர்‌ 
அத்தேரும்‌ அவ்வண்ணமே உருவழிவதைக்‌ கண்டான்‌. 
அவனைப்போன்றே ஒரு உணர்தல்‌ மட்டுமென அதுவும்‌ 
மாறியது. செல்கை மட்டுமே எஞ்சியிருந்தது. 


மென்கருமை படிந்த யட்சர்களின்‌ உலகை அடைந்தனர்‌ 
அவர்கள்‌. ஒவ்வொன்றும்‌ த த எஞ்சிய 
உலகில்‌ அவர்களும்‌ நிழல்களென்றே அலைந்தனர்‌. 
விழைவு அவர்களை நீண்டு மடிந்து சுருங்கி மறைந்து 
தோன்றச்செய்தது. ஓசையற்ற உலகு. அசைவுகள்‌ 
பின்னிப்படர்ந்து வலையென ஆகி ஒற்றை 
அசைவென்றே ஆன வெளி. நகக்கண்களிலும்‌ 
நோக்குகொண்டிருந்தனர்‌ யட்சர்‌. முலைக்கண்களாலும்‌ 
நோக்கினர்‌ யட்சிகள்‌. 


இளநீல ஒளி பரவிய கந்தர்வ உலகை அவர்கள்‌ கடந்து 
சென்றனர்‌. நீலச்சிறகுகள்‌ புகைப்படலமென அசைய 
மணியொளி கொண்ட உடல்களும்‌ அனல்‌ சுடரும்‌ 
விழிகளுமாக கந்தர்வர்கள்‌ அங்கு நிறைந்திருந்தனர்‌. 
வண்ண மலர்களால்‌ ஆனவை அவர்களின்‌ இல்லங்கள்‌. 
மலரிதழ்படுக்கைகள்‌. மலர்க்குடைகள்‌. மலர்மொட்டு 
இருக்கைகள்‌. மலர்முரசுகள்‌. மலர்க்குழல்‌ கொம்புகள்‌. 


மலர்களன்றி பிறிதிலாத உலகு. மலர்நிழல்களும்‌ 
வண்ணம்கொண்டு பிறிதொரு மலராக இருந்தன. 


இளஞ்சிவப்பு நிறமான கின்னர உலகத்துக்குள்‌ அவன்‌ 
தேரில்‌ நுழைந்தான்‌. அனல்வடிவ உடல்‌ 
கொண்டிருந்தனர்‌ அவர்கள்‌. எழுந்து பறந்து 
தொலைவுவரை அலையடித்த குழல்கள்‌. கை 
முனைகளும்‌ கால்‌ முனைகளும்‌ அனலலைகள்போல்‌ 
நெளிந்தன. ஒருவரைஒருவர்‌ தொட்டதுமே அவர்கள்‌ 
உடல்கள்‌ ஒன்றென ஆயின. விழைவால்‌ நீண்டு 
நெடுங்கோடென்றாயினர்‌. தனிமையால்‌ தேங்கி 
வட்டமாயினர்‌. தவத்தால்‌ குவிந்து துளியாயினர்‌. 
காதலால்‌ சுருள்களாகி இன்னொருவரை வளைத்துச்‌ 
சூழ்ந்தனர்‌. 

இளம்பச்சை நிறம்‌ கொண்ட கிம்புருட உலகத்தை 
கடந்தார்கள்‌. ஒளி உண்டு உடல்‌ சுடரும்‌ 
பச்சைக்கற்களென உடல்‌ கொண்டிருந்தனர்‌ அவர்கள்‌. 
நீண்ட உணர்கொம்புகள்‌ மெல்ல அதிர இன்னிசை 
எழுப்பினர்‌. அவ்விசையையே சரடென்று ட்ட அதில்‌ 
தொற்றி ஆடிப்பறந்தனர்‌. அனைத்தும்‌ தளிரென்றே 
எஞ்சும்‌ ஓர்‌ உலகு. மான்களும்‌ யானைகளும்‌ 
குழவிகளென்றிருந்தன. பறவைகளனைத்தும்‌ குஞ்சுகள்‌. 
நீரெல்லாம்‌ சிறு ஊற்றுகள்‌. மலைகளும்‌ 
தளிரென்றிருந்தன. 


இசையென ஆகியவர்களைச்‌ சூழ்ந்திருந்தது காலம்‌. 
அவ்விசையின்‌ மறுபக்கமாக பிணைந்திருந்தது வெளி. 
இசையே அங்கு ஒளியென்றும்‌ இருந்தது. 
இசையெழுந்தமைந்தபோது ஒளியலையாகியது. 
வெளிமடிந்து அவர்களை ஊசலாட்டியது. அவர்களில்‌ 
ஒருவரை தொடமுடிந்தால்‌ பேரிசை ஒன்றை உடலெங்கும்‌ 
நிரப்பிக்கொள்ளமுடியும்‌. இசையென்றாகி இனித்தினித்து 
அங்கிருக்கமுடியும்‌. 


வெண்பாலின்‌ வண்ணம்‌ கொண்டிருந்தது 
வித்யாதரர்களின்‌ உலகு. வெண்நுரையென அவர்களின்‌ 
உடல்‌ இருந்தது. வெளியில்‌ சற்றே உருவாகி 
அவ்விழைவழிந்ததுமே மீண்டும்‌ கரைந்து மறைந்தனர்‌. 
நீர்நுரை. பால்நுரை. தேன்நுரை. நெய்நுரை. நுரைகள்‌ 
மட்டுமேயான உலகில்‌ அனைத்தும்‌ அலைபாய்ந்தன. 
பறவைகளின்‌ நுரையே இறகு. விலங்குகளின்‌ நுரை 
வெண்மயிர்‌. மரங்களின்‌ நுரை வெண்மலர்கள்‌. 


ஒவ்வொன்றும்‌ நுண்வடிவத்தில்‌ இருந்த குஹ்யர்களின்‌ 


உலகை தேர்‌ கடந்துசென்றது. இருத்தலென்னும்‌ 
உணர்வென்றே அங்குளோர்‌ எஞ்சினர்‌. அவர்களால்‌ 
உணரப்படுகையிலேயே பொருள்‌ உருக்கொண்டது. 
உணரப்படும்‌ வடிவை அது சூடியது. உணர்வுக்கேற்ப 
உருமாறியது. மீண்டும்‌ கருநிலைகொண்டது. நுண்ணணு 
வடிவ மாமலைகள்‌. நுண்துளிக்‌ கடல்கள்‌. 
ஒளித்துளியென வானம்‌. அங்கே ஒவ்வொன்றும்‌ 
ஆயிரம்கோடிமடங்கு எடைகொண்டு கணத்திற்கு ஆயிரம்‌ 
மடங்கென எடைபெருகின. எடைமிகுந்து அவை 
இன்மையென்றாகி அவ்வெல்லையில்‌ சென்றுமுட்டி 
மீண்டும்‌ எடை இழந்து மீண்டுவந்தன. 


நுண்சொல்‌ வடிவென அனைத்தும்‌ இருந்த சித்தர்களின்‌ 
உலகை இறுதியாகக்‌ கடந்தனர்‌. ஒலியையும்‌ 
பொருளையும்‌ உதறிய தூய சொல்‌அறியப்படாத 
பெருவெளியாகி அங்கு நிறைந்திருந்தது. அதில்‌ 
கரைந்திருந்தனர்‌ சித்தர்‌. பொருள்கொண்டு ஒலிசூடி 
பிறந்து குமிழியென்றாகி ஒளிசூடி மீண்டும்‌ அதில்‌ 
மறைந்தனர்‌. கடந்துசென்றபின்‌ அவன்‌ அறிந்தான்‌ 
ஓங்காரமென்ற ஒற்றைச்சொல்‌ அது என. 


“இவை விண்ணவரின்‌ உலகுக்கான பாதைநிலைகள்‌” 
என்றான்‌ மாதலி. “சிறகெழுந்து பறக்கும்‌ 
வண்ணத்துப்பூச்சி இங்கே முட்டைஎன புழுஎன கூடுஎன 
பதங்கமென தன்னை தான்‌ வளர்த்துக்கொள்கிறது.” 
அவன்‌ கைகளைக்‌ கூப்பியபம தேர்த்தட்டில்‌ 
நின்றிருந்தான்‌. “இருத்தலென்பதன்‌ மாறாநெறிகளால்‌ 
கட்டப்பட்ட மானுடவாழ்க்கைதான்‌ எத்தனை எளியது!” 
என்றான்‌. “மென்பஞ்சுத்‌ துகள்கள்‌ பெருங்காற்றில்‌ 
முட்களில்‌ குத்திக்கொள்கின்றன தங்களை” என்றான்‌ 
மாதலி. 

அமராவதியின்‌ நுழைவாயிலை அர்ஜுனன்‌ 
நெடுந்தொலைவிலேயே கண்டான்‌. சிறுகணையாழி 
ஒன்று நீரோடையின்‌ அலைநகர்வுக்குள்‌ விழுந்து 
கிடப்பதுபோல்‌ தோன்றியது. அவன்‌ விழிகூர்ந்து 
நோக்கும்தோறும்‌ அது அணுகிவருவதாகத்‌ தெரிந்தது. 
இல்லை அங்குதான்‌ நின்றுகொண்டிருக்கிறகென்று 
எண்ணியபோது அசைவிழந்தது. 


அவர்கள்‌ சென்ற பாதை அதை நோக்கி சென்று 
இணைவதை அதன்பின்‌ அவன்‌ கண்டான்‌. அந்த 
மென்சரடால்‌ இழுக்கப்பட்டதுபோல அது சீராக அணுகி, 


உருப்பெருகி வந்தது. அது ஒரு தோரணவளைவு என 
அவன்‌ அறிந்தபோதே அதன்‌ உயர்ந்த சிற்பவளை 
மிகமேலே எழுந்து சென்றுவிட்டிருந்தது. அதன்‌ நடுவே 
பதிக்கப்பட்டிருந்த மும்முகனின்‌ உவத்தல்முகம்‌ அவனை 
நோக்கவில்லை. ஆனால்‌ அதன்‌ நோக்கை அவன்‌ 
உணர்ந்தான்‌. 


அமராவதி நகருக்குள்‌ விண்ணிலிருந்து 
விழுபவன்போல அவன்‌ சென்றடைந்தான்‌. அதன்‌ 
ஆழிவட்டத்தெருக்களும்‌ அவற்றில்‌ ஆரத்தில்‌ 
பொற்காசுகளென பொற்செதுக்குகள்‌ எனச்‌ செறிந்திருந்த 
மாளிகைகளும்‌ நடுவே எழுந்திருந்த இந்திரனின்‌ 
அரண்மனையும்‌ பொன்னிற இலைத்தளிர்கள்‌ கொண்ட 
மரங்களும்‌ அலையடித்த சுனைகளும்‌ சிறகலைத்து 
வானை அளாவிய பறவைக்குழாம்களும்‌ நகரெங்கும்‌ 
பறந்தலைந்த தேவர்களின்‌ கவச ஒளிகளும்‌ 
அப்சரஸ்களின்‌ உடைவண்ணங்களும்‌ ஒரேகணத்தில்‌ 
எழுந்துவந்து அவனை வாங்கிக்கொண்டன. மறுகணம்‌ 
அவன்‌ அவர்களின்‌ நடுவே தன்னை உணர்ந்தான்‌. 


அவர்களில்‌ சிலர்‌ இமையாவிழிப்பு கொண்ட கண்களில்‌ 
கனவுடன்‌ புகை காற்றில்பிரிவதுபோல மிதந்து 
அசைந்தனர்‌. சிலர்‌ கால்கொண்டு கைவீசி மண்ணில்‌ 
நடந்தனர்‌. சிலர்‌ ஒளிக்கதிர்கள்‌ போல எண்ணத்தின்‌ 
விரைவிலேயே கடந்துசென்றனர்‌. சிலர்‌ காற்றென ஆகி 
மலர்களை அசைத்தனர்‌. சிலர்‌ மணற்பருவென்றா 
தெருவெங்கும்‌ பரவியிருந்தனர்‌. அறியும்தோறும்‌ 
பெருகினர்‌. எவரும்‌ எவரையும்‌ நோக்கவில்லை. எவரும்‌ 
தனியுள்ளம்‌ கொண்டிருக்கவில்லை. அங்கிருந்த 
வெளியென அவர்களின்‌ அகங்களும்‌ ஒன்றென்றே 
இருந்தன. 


நோக்க நோக்க அவன்‌ அமராவதிப்‌ பெருநகர்‌ 
சுவரோவியங்கள்‌ மேல்‌ வெள்ளைபுூசி மேலும்‌ மேலும்‌ 
வரையப்பட்ட ஓவிய அடுக்குபோலிருப்பதை 
உணர்ந்தான்‌. ஈசலிறகுகள்‌ என ஒளிக்குள்‌ ஓர்‌ 
ஒளிநிழலென அசைந்தனர்‌ தேவர்கள்‌. ஒருவரை நோக்கி 
சித்தம்கூர்கையில்‌ அவர்‌ ஒன்றுள்‌ ஒன்றெனச்‌ செல்லும்‌ 
பல்லாயிரவரின்‌ பளிங்குமணிநிரை எனத்‌ தோன்றியது. 
ஒவ்வொன்றும்‌ ஆடிக்குள்‌ ஆடியென, அணைவிலாப்‌ 
பாதையின்‌ தொடக்கமெனத்‌ தெரிந்தது. ஒன்றன்மேல்‌ 
ஒன்றென ஒளியை எத்தனை முறை அடுக்கமுடியும்‌? 
“எந்தையே, இங்கு நான்‌ காண்பவை என்‌ 
சித்தப்பெருக்குதானா?” என்று அவன்‌ கேட்டான்‌. 


“மண்ணுலகென்பது இடம்‌, காலம்‌, பரு என்னும்‌ மூன்று 
இயல்புகளால்‌ கட்டுண்டது. அவை மூன்றிலிருந்தும்‌ 
விடுபட்டதே விண்ணுலகு. இங்கு ஒருவர்‌ 
எங்குமிருக்கமுடியும்‌. எப்போதுமிருக்கமுடியும்‌. 
எவ்வடிவிலும்‌ இருக்கமுடியும்‌. இருத்தலும்‌ இன்மையுமாக 
அமையவும்‌ இயலும்‌” என்றான்‌ மாதலி. “மைந்தா, நீ 
காணும்‌ ஒவ்வொரு துளி காலஇடத்திலும்‌ முடிவிலிவரை 
செல்லும்‌ அடுக்குகளாக தேவருலகங்கள்‌ உள்ளன. உன்‌ 
விழிபடும்‌ ஒரு கோணம்‌ கோடானுகோடி மண்ணுலகுக்கு 
நிகரானது.” 


அர்ஜுனன்‌ அந்தச்‌ சொற்களின்‌ விரிவை நோக்கி தன்‌ 
உள்ளம்‌ எழத்‌ தயங்குவதை உணர்ந்தான்‌. தன்னை 
கைவிடாமல்‌ சென்றடையமுடியாத பொருள்வெளி. 
அதை உணர்ந்து பின்நகர்ந்து நீள்மூச்சுவிட்டான்‌. 
“இங்குள்ள தேவர்கள்‌ எங்கிருந்து வருகிறார்கள்‌? 
எந்தையே, மண்வாழ்பவர்கள்‌ தங்கள்‌ செயல்களால்‌ 
தேவர்களாகிறார்கள்‌ என்று நூல்கள்‌ சொல்கின்றனவே?” 
என்றான்‌. 


“ஆம்‌, மண்ணிலிருந்தும்‌ தேவர்கள்‌ எழுகிறார்கள்‌. 
புடவியின்‌ பல்லாயிரம்கோடி உலகங்கள்‌ 
அனைத்திலிருந்தும்‌ கணம்கோடி தேவர்கள்‌ இங்கு 
வந்துகொண்டே இருக்கிறார்கள்‌” என்றான்‌ மாதலி. 
“நற்செயல்கள்‌ வழியாக மானுடர்‌ உருமாறி வந்தடையும்‌ 
நிலை அல்ல தேவர்‌ என்பது. தேவர்கள்‌ 
மானுடனிலிருந்து கணத்திற்கு ஒருவரெனப்‌ 
பெருகுபவர்கள்‌. இன்னிசை ஒன்றின்‌ உச்சியில்‌ நீ 
நெஞ்சுருகும்போது ஒரு தேவன்‌ உன்னிலிருந்து 
எழுகிறான்‌. மைந்தனை எடுத்து நெஞ்சோடு 
அணைக்கையில்‌ பிறிதொருவன்‌. 
பொற்கணங்களனைத்தும்‌ தேவர்களென்றாகின்றன.” 


“வேள்விகள்‌ தேவர்களை பெருக்குகின்றன என்று 
வேதங்கள்‌ சொல்வது இதையே. வாழ்வே பெருவேள்வி 
என உணர்பவன்‌ தன்னிலிருந்து தேவர்ப்பெருக்கை 
உருவாக்குகிறான்‌” என்றான்‌ மாதலி. “ஒவ்வொரு 
வாழ்வாலும்‌ கோடி தேவர்கள்‌ உருவாக்கப்படுகிறார்கள்‌. 
ஒவ்வொரு மானுடனைச்‌ சூழ்ந்தும்‌ தேவர்களின்‌ 
உலகமொன்று உள்ளது. பிறிதொருமுறை 
அப்பொற்கணத்தை நீ அறியும்போது முன்னர்‌ உன்னில்‌ 
எழுந்த அந்தத்‌ தேவனை அருகே உணர்கிறாய்‌.” 


“மைந்தா, மானுடரைச்‌ சூழ்ந்து நின்று அரியவை 
ஒவ்வொன்றையும்‌ சுட்டி இதோ இதோ என 


தவித்துக்கொண்டிருக்கிறார்கள்‌ அவன்‌ படைத்த 
தேவர்கள்‌” என்றான்‌ மாதலி. அர்ஜுனன்‌ அவர்களை 
நோக்கிக்கொண்டே சென்றான்‌. பின்னர்‌ 
“முன்பொருமுறை எங்கள்‌ அரசப்பேரவையின்‌ தூண்‌ 
ஒன்றின்‌ மேலேறினேன்‌. அங்கே குவைமுகட்டில்‌ கீழே 
நிகழும்‌ அவைக்கலைவோசை ஓங்காரமென 
உருக்கொண்டிருப்பதைக்‌ கண்டேன்‌” என்றான்‌. மாதலி 
சிரித்தான்‌. 

அவர்கள்‌ அமராவதியின்‌ தெருக்களினூடாகச்‌ 
சென்றபோது அர்ஜுனன்‌ அந்த விந்தையை 
உணர்ந்தான்‌. அவன்‌ எண்ணுவதற்கேற்ப அந்நகர்‌ 
மாறிக்கொண்டிருந்தது. ஒரு கணம்‌ அவன்‌ 
சிற்றிளமையில்‌ மாலினியின்‌ இடையிலமர்ந்து 
சென்றபோது நோக்கிய அஸ்தினபுரியின்‌ அந்திச்செம்மை 
கொண்ட காட்சியாக இருந்தது. பிறிதொரு கணம்‌ அவன்‌ 
கனவிலெழுந்த அறியாப்பெருநகர்‌. அடுத்த கணமே 
ஓவியத்தில்‌ வரைந்து சூத்ராகி காட்டிய இந்திரப்பிரஸ்தம்‌. 


“இது என்‌ உள்ளமேதானா?” என்று அவன்‌ தனக்குள்‌ என 
கேட்டான்‌. அங்கே சொல்வதும்‌ எண்ணுவதும்‌ ஒன்றே 
என மாதலி மறுமொழி உரைத்தபோது உணர்ந்தான்‌. 
“ஆம்‌, ஆனால்‌ உன்‌ சிற்றுடலுக்குள்‌ இருப்பதல்ல 
உள்ளம்‌. உன்‌ ஆளுமையால்‌ சுமக்கப்படுவதுமல்ல. 
உள்ளத்திற்குள்‌ உடல்‌ ஒரு சிறுதுளி. உள்ளத்தின்‌ ஒரு 
கணநேரத்‌ தன்னுணர்வே தான்‌ என்பது” என்றான்‌ 
மாதலி. “இது இப்பிரபஞ்சப்பெருக்கின்‌ உள்ளம்‌ என்பர்‌ 
கவிஞர்‌.” 


“இனிதென்றும்‌ நன்றென்றும்‌ அழகென்றும்‌ 
இறையென்றும்‌ ஆன அனைத்தாலும்‌ உருவான ஒரு 
நகர்‌” என்று அர்ஜுனன்‌ சொன்னான்‌. ஒவ்வொன்றையும்‌ 
நோக்குவது இயலாதென்று உணர்ந்து ஒன்றையும்‌ 
நோக்காமல்‌ அனைத்திலும்‌ முழுக்கக்‌ கரைந்து இருக்க 
முயன்றான்‌. மாதலி புன்னகைத்து “இல்லை, மைந்தா. நீ 
இங்கு அறிபவை அனைத்தும்‌ இனிதென்றும்‌ 
நன்றென்றும்‌ அழகென்றும்‌ இறையென்றும்‌ ஆனவை. 
விண்ணுலகென்பது ஒரு விழிப்புத்‌ தோற்றம்‌ மட்டுமே” 
என்றான்‌. 

அவன்‌ விழியே இருப்பென நோக்கிக்கொண்டே 
சென்றான்‌. நி லற்ற ஒளி. எதிரொலியற்ற ஓசை. 
பொருட்களிலிருந்து எழாத நறுமணம்‌. உடலே ஒரு 
நாவென அவ்வினிமையை சுவைத்தான்‌. 
ஒவ்வொன்றிலும்‌ இருந்து அவற்றின்‌ உச்சங்களை 


மட்டுமே அள்ளிக்கொண்டுவந்து சமைக்கப்பட்ட உலகம்‌. 
ஒவ்வொன்றும்‌ மீளமுடியாத நிலையில்‌ 
முழுமைகொண்டிருக்கும்‌ வெளி. படைக்கலங்களின்‌ 
கூர்மைகளை மட்டுமே கொண்டு ஒரு 
படையமைப்பதுபோல. “ஒரு கை ஓசை” என்று அவன்‌ 
சொல்லிக்கொண்டான்‌. 


ம்‌ என அவன்‌ புன்னகைத்தான்‌. அவன்‌ செய்ததன்‌ 

ழையென்ன என்று புரிந்தது. அவனென எஞ்சி 
அனைத்தையும்‌ கடந்தமைவதை அறிய முயன்றான்‌. 
அறிதலினூடாக அடையப்படுவதல்ல அது. ஆதலே 
அறிதலென்றாவது. அவன்‌ சொன்னான்‌ “எந்தையே, 
தேவன்‌ என்றாகாமல்‌ தேவருலகை அறியமுடியாது.” 
மாதலி உரக்க சிரித்தான்‌. “ஒருமுறையேனும்‌ 
தேவனென்றாகாத ஒரு மானுடன்கூட மண்ணில்‌ 
வாழ்ந்ததில்லை” என்றான்‌. 

இந்திரபுரிக்கு நடுவே ஆயிரத்தெட்டு அடுக்குகளில்‌ 
பன்னிரண்டாயிரம்‌ உப்பரிகைகளும்‌ 
நாற்பத்தெட்டாயிரம்‌ சாளரங்களும்‌ கொண்டு ஓங்கி 
நின்ற வைஜயந்தம்‌ என்னும்‌ அரண்மனைவாயிலில்‌ 
விரிந்த மஹஸ்‌ என்னும்‌ பெருமுற்றத்தின்‌ நடுவே 
இந்திரனின்‌ வெண்கொற்றக்குடை தெரிந்தது. அதன்கீழே 
அணிவகுத்து நின்றிருந்த ஏழு வெள்ளை யானைகள்‌ 
கடல்நுரையலை போல காதுகளை ஆட்டி 
துதியசைத்தன. பனிமலையடுக்குகளுக்குமேல்‌ மேரு 
எழுந்ததுபோல ஐராவதம்‌ அவற்றின்‌ நடுவே நான்கு 
பொற்கொம்புகளுடன்‌ நின்றிருந்தது. 


அதனருகே பன்னிரு அணிப்புரவிகள்‌ கொடிகளுடன்‌ 
நிற்க நடுவே பொன்னிறக்‌ காதுகளும்‌ குளம்புகளும்‌ 
கொண்ட உச்சைசிரவம்‌ நின்றது. ரம்பை, ஊர்வசி, 
மேனகை என்னும்‌ தேவமகளிர்‌ தலைமையில்‌ 
அப்சரப்பெண்கள்‌ மங்கலத்தாலமேந்தி இருநிரைகளாக 
நின்றிருக்க அவர்களுக்குப்‌ பின்னால்‌ தும்புருவின்‌ 
தலைமையில்‌ இசைகந்தர்வர்கள்‌ கொம்புகளும்‌ 
குழல்களும்‌ முரசுகளும்‌ முழவுகளும்‌ மணிகளும்‌ 
சல்லரிகளுமாக நின்றனர்‌. அணிபடாம்களும்‌ 
கொடிகளும்‌ ஏந்திய தேவர்நிரைகள்‌ அவர்களுக்குப்‌ 
பின்னால்‌ நீண்டன. 


குன்றா இளமைகொண்ட சனகர்‌ சனந்தனர்‌ சனாதனர்‌ 
சனத்குமாரர்‌ என்னும்‌ முனிமைந்தர்கள்‌ தலைமையில்‌ 
அமைச்சர்கள்‌ இருபக்கமும்‌ சூழநிற்க நடுவே தன்‌ 
துணைவியான இந்திராணியுடன்‌ முழுக்கவச 
உடையணிந்து மணிமுடி சூடி இந்திரன்‌ நின்றிருந்தான்‌. 
அவனுக்கு முன்னால்‌ அவன்‌ மைந்தன்‌ ஜயந்தன்‌ 
உருவிய வாளுடன்‌ நின்றான்‌. அவன்‌ பின்னால்‌ 
உடைவாள்‌ ஏந்தி பிறிதொரு மைந்தனாகிய பாலி 
நின்றிருந்தான்‌. அவனுக்குப்‌ பின்னால்‌ 
மெய்க்காவலர்களாகிய இருபத்தேழு மருத்தர்களும்‌ 
இடிபடைகள்‌ ஏந்தி நான்கு வரிசைகளாக நின்றனர்‌. 


மாதலியின்‌ தேர்‌ அணுக அணுக அவர்களின்‌ 
எதிரேற்புநிலை விரிதிரை ஓவியம்போல நுட்பங்களுடன்‌ 
அணுகி வந்தது. அர்ஜுனன்‌ “யாருக்காக 


காத்திருக்கிறார்கள்‌?” என்றான்‌. “இங்கு விழவு கூடுகிறதா 
என்ன?” மாதலி திரும்பி சிரித்தபடி “உனக்காகவே” 
என்றான்‌. “தன்‌ மைந்தனைப்‌ பார்க்க மாளிகை 
வாயிலுக்கே எழுந்தருளியிருக்கிறார்‌ அரசர்‌.” அர்ஜுனன்‌ 
உள எழுச்சியுடன்‌ “எனக்காகவா?” என்றான்‌. “தந்தை 
உலகாளலாம்‌, மைந்தர்‌ தந்தையை ஆள்கிறார்கள்‌” 
என்றான்‌ மாதலி. 


“நீ அறிந்திருக்கமாட்டாய்‌. உன்னை அவர்‌ வந்து 
தொட்டுத்தழுவி வருவதுண்டு. உன்‌ மஞ்சத்தில்‌ பறந்து 
தழுவிச்செல்லும்‌ சாளரத்திரைச்சீலையாக, காடுகளில்‌ 
தோளுரசிச்செல்லும்‌ மலர்க்கிளையாக, கன்னம்‌ தொட்டு 
பறந்துவிடும்‌ பறவையிறகாக அவர்‌ உன்னை தொடுவார்‌. 
உன்னை பிறர்‌ பாராட்டும்‌ தருணங்களிலெல்லாம்‌ 
பொன்னொளிர்‌ புன்னகையுடன்‌ உன்‌ மேல்‌ 
நின்றிருப்பார்‌. பாலையில்‌ நடந்து களைத்த உன்‌ 
கால்களை வந்து தடவிச்சென்ற சருகு அவரே. 
மயங்கிக்கிடந்த உன்மேல்‌ மழையென விழுந்து 
நீரூட்டியதும்‌ அவரே” என்றான்‌ மாதலி. 


கலுழும்‌ நெஞ்சுடன்‌ கைகளைக்‌ கூப்பியபடி அர்ஜுனன்‌ 
தேரில்‌ அமர்ந்திருந்தான்‌. தேர்‌ சென்று முற்றத்தில்‌ 
நின்றதும்‌ மங்கலஇசை முழங்கியது. வாழ்த்தொலிகள்‌ 
எழுந்தன. “இந்திரமைந்தன்‌ வாழ்க! இளைய பாண்டவன்‌ 
வாழ்க! வில்விஜயன்‌ வாழ்க!” மூன்று நங்கையர்‌ 
தலைமையில்‌ அப்ரசப்பெண்டிர்‌ மங்கலத்தாலமேந்தி 
முன்னால்‌ வந்து அர்ஜுனனை வரவேற்றனர்‌. ஜயந்தன்‌ 
ஏழு அடி எடுத்து முன்னால்‌ வந்து உடைவாள்‌ தாழ்த்தி 
“வருக, இளையவனே! இந்நகரும்‌ அரசரும்‌ உன்‌ வரவில்‌ 
மகிழ்கிறார்கள்‌” என்றான்‌. 


அர்ஜுனன்‌ கைகளைக்‌ கூப்பியபடியே நடந்துசென்று 
முதலில்‌ இந்திராணியின்‌ கால்களைத்‌ தொட்டு 
சென்னிசூடி வணங்கினான்‌. இந்திரனை அவன்‌ 
வணங்கப்போகும்போது அவன்‌ தோள்களைத்‌ தழுவி 
தூக்கி நெஞ்சோடு அணைத்துக்கொண்டான்‌ 
விண்ணரசன்‌. முனிவர்கள்‌ அவர்களை மலரிட்டு 
வாழ்த்தினர்‌. இந்திராணி “உன்‌ தந்தையின்‌ இல்லத்திற்கு 
வருக, மைந்தா!” என்றாள்‌. இந்திரன்‌ “நீ விழைவன 
அனைத்தும்‌ இங்கு ஒருக்கப்பட்டுள்ளன. நீ எண்ணும்‌ 
காலம்‌ இங்கு வாழலாம்‌. நீ விழையும்‌ காலமென அதை 
மண்ணில்‌ அமைத்துக்கொள்ளலாம்‌” என்றான்‌. 


வாழ்த்தொலிகளும்‌ இன்னிசையும்‌ சூழ அவர்கள்‌ 
அரண்மனையின்‌ இடைநாழிகளினூடாக நடந்தனர்‌. 


எழுந்த இளையவரை மூத்தவர்‌ கையசைத்து 
அடக்கினார்‌. எருதின்‌ வாயிலிருந்து கொழுத்த குருதி 
வழியத்தொடங்கியது. அதன்‌ உடல்‌ முற்றிலும்‌ 
அசைவிழந்து விழிகள்‌ மேலேறி வெண்ணிறச்‌ 
சிப்பிகளாகத்‌ தெரிந்தன. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


கம்சன்‌ அந்தக்குருதியைத்‌ தொட்டு தன்‌ மீசையில்‌ தடவி 
நீவியபின்‌ கையை நீட்ட சேவகன்‌ கட்டுக்கயிற்றைக்‌ 
கொடுத்தான்‌. அதை எருதின்‌ கழுத்தில்‌ கட்டியபின்‌ 
அதை காலால்‌ உதைத்துத்‌ தள்ளினான்‌. 
அதன்குருதியிலேயே வழுக்கி அது அசைந்துவிலகியது. 
தொங்கிய நீள்நாக்கு அவ்வசைவில்‌ ஆடியது. 


“கம்சரே, எந்த யாதவனும்‌ எருதைக்‌ கொல்வதில்லை” 
என்றார்‌ இளைய குலமூத்தவர்‌ உரக்க. “எங்கள்‌ கண்முன்‌ 
நம்‌ குலச்சின்னத்தை அவமதித்திருக்கிறீர்கள்‌.” கம்சன்‌ 
கோணலான உதடுகளுடன்‌ சிரித்து 
“தன்னைக்கொல்லவரும்‌ பசுவையும்‌ 
கொல்லலாமென்பது விதி” என்றான்‌. “ஆனால்‌...” என 
அவர்‌ தொடங்கியதும்‌ மூத்தவர்‌ கையமர்த்தி தன்‌ 
மாணவனிடம்‌ தலையசைத்தார்‌. 


அவன்‌ முன்னால்‌ வந்து வணங்கி அடுத்த போட்டியை 
அறிவித்தான்‌. சிவந்த நிறமான பசு ஒன்று அவைமுன்‌ 
கொண்டுவந்து நிறுத்தப்பட்டது. “அவையோரே, 
இப்பசுவின்‌ கழுத்தில்‌ உள்ள வளையத்தை 
உடைக்காமல்‌ கழற்றி எடுப்பவர்‌ வென்றார்‌. பிறர்‌ அவை 
நீங்கலாம்‌. அதற்குரிய நேரம்‌ ஒரு மூச்சு” என்றான்‌ 
மாணவன்‌. பசு சேவகனால்‌ முதல்‌ ஷத்ரிய மன்னன்‌ முன்‌ 
கொண்டு வந்து நிறுத்தப்பட்டது. அவன்‌ திகைப்புடன்‌ 
அந்த இரும்பு வளையத்தைப்பார்த்தான்‌. திரும்பி தன்‌ 
சேவகனைப்பார்த்தபின்‌ வளையத்தைத்‌ தூக்கி 
கொம்புவழியாக கழற்ற முயன்றான்‌. கொம்புக்கு 
மிகக்கீழே இருந்தது அது. 


அடுத்த ஷத்ரியன்‌ அந்த வளையத்தை தன்‌ புஜங்களால்‌ 
வளைத்து கொம்பை நோக்கி இழுக்கமுயன்றான்‌. அவன்‌ 
தோற்றதுமே பிற அனைவருக்கும்‌ தெரிந்துவிட்டது. 
அந்தவளையம்‌ பசுவின்‌ கொம்புகள்‌ வழியாக வரவே 
முடியாதென்று. திகைப்புடன்‌ சிலர்‌ தொட்டுப்பார்த்து 


அர்ஜுனன்‌ அதன்‌ உருண்டு எழுந்த தூண்களையும்‌ 
பொன்னூல்பின்னிய பட்டுப்‌ பாவட்டாக்களையும்‌ 
நோக்கியபடி நடந்தான்‌. “எங்கோ பார்த்திருக்கிறேன்‌ 
இவ்வரண்மனையை. என்‌ கனவிலா?” என்றான்‌. “ஆம்‌, 
உன்‌ கனவிலிருந்து எடுத்து உருவாக்கப்பட்டது 
இவ்வரண்மனை” என்றான்‌ இந்திரன்‌. அர்ஜுனன்‌ 
நகைத்து “உங்கள்‌ முகமும்‌ அவ்வாறுதானா?” என்றான்‌. 
“அல்ல, மாறாக என்‌ கனவிலிருந்து எழுந்தது உன்‌ முகம்‌” 
என்றான்‌ இந்திரன்‌. 

விழிகளை ஓட்டி அவ்வரண்மனையின்‌ 
பொன்பட்டையிட்ட படிக்கட்டுகளையும்‌ வளைந்த 
மேல்வளைவுகொண்ட மான்கண்‌ சாளரங்களையும்‌ 
பொற்குமிழ்கள்‌ மின்னிய கதவுகளையும்‌ நீர்நிழலென 
பாவை உடன்வந்த பளிங்குத்தரையையும்‌ 
நோக்கிக்கொண்டு நடந்தான்‌. வியப்புடன்‌ “என்‌ 
உளமயக்காகவும்‌ இருக்கலாம்‌ எந்தையே, 
இந்திரப்பிரஸ்தத்தின்‌ மாளிகை இதைப்போலுள்ளது” 
என்றான்‌. “ஆம்‌, இதைப்போன்றதே அதுவும்‌” என்றான்‌ 
இந்திரன்‌. “இதை தன்‌ கனவில்‌ அவள்‌ இளவயதில்‌ 
கண்டாள்‌.” 


“எங்ஙனம்‌?” என்றான்‌ அர்ஜுனன்‌. “மானுடர்கள்‌ மூன்று 
வலைகளால்‌ சேர்த்து பின்னப்பட்டுள்ளனர்‌, மைந்தா” 
என்றான்‌ இந்திரன்‌. “குருதியின்‌ வலையால்‌. ஊழின்‌ 
பெருவலையால்‌. கனவுகளின்‌ முடிவிலா வலையால்‌.” 
அர்ஜுனன்‌ அங்கிருந்த சேடியரை நோக்கி “இவர்களின்‌ 
முகங்களும்கூட அங்குள்ளவையே” என்றான்‌. “ஆம்‌” 
என்று இந்திரன்‌ நகைத்தான்‌. “வருக, அரசவை 
கூடியிருக்கிறது!” என தோள்தொட்டு 
அழைத்துச்சென்றான்‌. 


நீள்வட்ட அரசவை பதினாறாயிரத்துஎட்டு 
பெருந்தாண்களுக்குமேல்‌ பருவுருக்கொண்ட 
வெண்ணிற வானம்‌ என அமைந்த குவைக்கூரையால்‌ 
மூடப்பட்டிருந்தது. அதிலிருந்து ஒளிரும்‌ 
அருமணிகளையே சுடர்களாகக்கொண்ட செண்டு 
விளக்குகள்‌ தொங்கின. அவ்வொளியில்‌ துலங்கிய 
அவைப்பரப்பில்‌ வலப்பக்கம்‌ முனிவரும்‌ இடப்பக்கம்‌ 
பெண்டிரும்‌ அமரும்‌ பீடங்கள்‌ இருந்தன. முகப்பில்‌ 
அலைவளைவுக்குள்‌ வளைவென அமைந்த பீடங்களில்‌ 
தேவர்களும்‌ சித்தர்களும்‌ குஹ்யர்களும்‌ 
வித்யாதரர்களும்‌ கிம்புருடர்களும்‌ கின்னரரும்‌ 
கந்தர்வர்களும்‌ யட்சர்களும்‌ அமர்ந்திருந்தனர்‌. 


“இதுவும்‌ இந்திரப்பிரஸ்தம்‌ போன்றதே” என்றான்‌ 
அர்ஜுனன்‌. அவனருகே நின்றிருந்த பாலி “நான்‌ இங்கு 
வந்தபோது கிஷ்கிந்தையின்‌ அவையென இது தெரிந்தது. 
தெரிந்ததன்‌ வடிவிலேயே நீ இதைப்‌ பார்க்கமுடியும்‌, 
இளையோனே. தெரிந்தது உதிர்ந்து தெளிவது எழ நீ 
செல்லவேண்டிய தொலைவு சில உண்டு” என்றான்‌. 
ஜயந்தன்‌ “வருக இளையோனே, உனக்கென நிகர்பீடம்‌ 
இடவேண்டுமென எந்தை ஆணையிட்டிருக்கிறார்‌” 
என்றான்‌. “நிகர்பீடமா?” என்று அர்ஜுனன்‌ திரும்பி 
நோக்க பாலி “தலைமேல்‌ வைத்துக்கொள்ளவே தந்தை 
விழைவார்‌. முறைமை நோக்கியே நிகர்பீடம்‌” என்றான்‌. 


சனகரும்‌ சனாதனரும்‌ சனந்தனரும்‌ சனத்குமாரரும்‌ 
வந்து அர்ஜுனனை அழைத்துச்சென்று அரசமேடையில்‌ 
இந்திரனின்‌ அரியணைக்கு நிகராக போடப்பட்டிருந்த 
பிறிதொரு அரியணையில்‌ அமர்த்தினர்‌. 
வாழ்த்தொலிகள்‌ சூழ அவன்‌ அதில்‌ அமர்ந்ததும்‌ 
இந்திரன்‌ எழுந்து வந்து தன்‌ மணிமுடியை எடுத்து அவன்‌ 
தலையில்‌ சூட்டினான்‌. முனிவர்கள்‌ மலர்வீசி வாழ்த்த 
அவையமர்ந்தவர்கள்‌ வாழ்த்தொலி எழுப்பினர்‌. “உன்‌ 
வருகையால்‌ மீண்டும்‌ மைந்தனைப்‌ பெற்ற 
இளந்தந்தையின்‌ உணர்வுநிலையை அடைந்தேன்‌” 
என்றான்‌ இந்திரன்‌. 


பின்னர்‌ உணர்வுமிகுதியால்‌ அவனை கைபற்றி இழுத்து 
தன்‌ தொடைமேல்‌ அமரச்செய்தான்‌. அர்ஜுனன்‌ நாணி 
எழமுயல அவன்‌ தன்‌ வலிய கைகளால்‌ மைந்தனை 
இறுகப்பற்றி அமரச்செய்தான்‌. அவையமர்ந்தவர்கள்‌ 
உரக்க நகைத்தனர்‌. இந்திராணி அவன்‌ முகத்தை தன்‌ 
கைகளால்‌ வருடி “நாணும்போதே மைந்தர்கள்‌ அழகர்‌” 
என்றாள்‌. 


தும்புரு கைகாட்ட அவரது இளையோரான பகு 
முழவுடனும்‌ ஹஹ யாழுடனும்‌ ஹுஹு குழலுடனும்‌ 
வந்து இசைமேடையில்‌ அமர்ந்தனர்‌. 
இசையெழத்தொடங்கியதும்‌ தேவநடனமகளிரான 
ஊர்வசியும்‌ ரம்பையும்‌ திலோத்தமையும்‌ 

டல்தோற்றத்தில்‌ வந்து நின்றனர்‌. தொடர்ந்து 

ருதாசியும்‌ பூர்வசித்தியும்‌ ஸ்வயம்பிரபையும்‌ வந்தனர்‌. 
மிஸ்ரகேசியும்‌ தண்டகெளரியும்‌ வரூதினியும்‌ பின்னர்‌ 
வந்தனர்‌. தொடர்ந்து கோபாலி, ஸகஜன்யை, 
கும்பயோனி, பிரஜாகரை, சித்ரலேகை ஆகியோர்‌ வந்து 
பின்னின்றனர்‌. 


இனிய குரலுள்ள ஸகை பாடத்தொடங்கியதும்‌ அவர்கள்‌ 


நடமிட்டனர்‌. இசைவழி கைகள்‌ செல்ல, கைவழி கண்கள்‌ 
செல்ல, கால்வழி தாளம்‌ எழுந்து உடலென்றாக, கண்வழி 
நோக்கும்‌ இசையென்றாயினர்‌ அம்மகளிர்‌. 
மயில்கழுத்துகள்‌ அன்னத்திரும்பல்கள்‌ 
மான்விழிவெட்டுகள்‌ கன்றுத்துள்ளல்கள்‌ 
மலர்க்கிளையசைவுகள்‌ கனிக்கொடி ஊசல்கள்‌. 
பருவடிவு கொண்டவை அசைவிலேயே 
உயிர்கொள்கின்றன. ஆடலிலேயே அசைவு 
முழுமைகொள்கிறது. 


ஆடுவதே அழகென்றாகிறது. இதோ கைநீட்டி 
அணுகுகிறது மதலை. துள்ளி ஓடி ஒளிந்து சிரிக்கிறது 
இளமை. இடையொசிய தயங்குகிறது கன்னிமை. 
முலைபெருத்து வளைகிறது தாய்மை. மகிழ்கிறது காதல்‌. 
உள்ளம்‌ நெகிழ்கிறது காமம்‌. உள்ளுருகி வழிகிறது 
கனிவு. உடலில்‌ நிகழ்கின்றன ஐம்பருவின்‌ 
அசைவுகளனைத்தும்‌. பாறையென உருள்கின்றன 
யானைகள்‌. அனலென பாய்கின்றன புலிகள்‌. 
காற்றெனச்‌ சுழல்கின்றன பறவைகள்‌. நீரென 
ஓடுகின்றன நாகங்கள்‌. பெண்ணுடலில்‌ நிகழ்கின்றன 
உடலென்றான அசைவுகள்‌ அனைத்தும்‌. இளயானைத்‌ 
தளர்நடை. மயிலாடும்‌ மெல்நடை. ஏறுநடை. சிம்மத்தின்‌ 
எழுநடை. பாம்பு வழிதல்‌. பருந்து எழுதல்‌. நாரை 
அமைதல்‌. மீன்கொத்தி விழுதல்‌. சிட்டு நீந்தி நிற்றல்‌. 


தலைக்கோலியாகிய ஊர்வசி கோலைத்‌ தூக்க அனைத்து 
அசைவுகளும்‌ அமைந்தன. ஊர்வசி “அவைக்கு வந்த 
மாவீரரே, முதிர்ந்த நுண்ணறிவுகொண்டவர்‌ என்று 
உம்மைப்‌ பற்றி சொன்னார்கள்‌ இங்குள்ள முனிவர்‌. 
ஆணென்றும்‌ பெண்ணென்றும்‌ காதலை அறிந்தவர்‌ 
நீங்கள்‌ என்றுரைத்தனர்‌. இங்கே எங்கள்‌ ஆடலில்‌ ஒரு 
வினாவெழுகிறது. உங்கள்‌ விடை எங்களுக்கு தெளிவு 
அளிக்கட்டும்‌” என்றாள்‌. மேனகை “விடை எங்களுக்குத்‌ 
தெரியும்‌” என நகைத்தாள்‌. 


திலோத்தமை “பிழையான விடை என்றால்‌ நீங்கள்‌ 
காமத்தில்‌ எங்களுக்கு பணிவிடை செய்யவேண்டும்‌” 
என்றாள்‌. கிருதாசி “இல்லையேல்‌ நாங்கள்‌ உங்களுக்கு 
பணிவிடை செய்வோம்‌” என்றாள்‌. அர்ஜுனன்‌ 
நகைத்துக்கொண்டு பேசாமலிருக்க “என்‌ மைந்தன்‌ 
அவன்‌. போர்க்களத்திலும்‌ காமக்களத்திலும்‌ அவனை 
விஞ்சுபவர்‌ இல்லை. விடை சொல்வான்‌” என்றான்‌ 
இந்திரன்‌. அவை கலைந்து நகைத்தது. தண்‌ என 
முழவொலிக்க ஊர்வசி தலைக்கோலை மீண்டும்‌ 
தூக்கினாள்‌. தாளம்‌ நடைமாறியது. நடனம்‌ 


தொடங்கியது. 

காமநிறைவை கண்டடைவதற்கென்றே வாழ்ந்த 
அரசனொருவன்‌ இருந்தான்‌. அவனை பங்காஸ்வன்‌ 
என்று அழைத்தனர்‌. கடலோரச்‌ சிறுநாடாகிய 
கமலத்வஜத்தின்‌ தலைவன்‌. தந்தை நிறைத்துச்‌ சென்ற 
கருவூலம்‌ கொண்டிருந்தான்‌. மழை நெறிநின்றதாலும்‌ 
நிலம்‌ சுவைநிறைவு கொண்டிருந்ததாலும்‌ கதிர்வழிப்‌ 
பாதை நாட்டின்‌ மேல்‌ அமைந்திருந்ததாலும்‌ எழுவகைக்‌ 
காற்றுகள்‌ சூழும்‌ திசையில்‌ மலைகள்‌ திறந்திருந்ததாலும்‌ 
அவன்‌ நாட்டில்‌ வளம்‌ குன்றவே இல்லை. அலைகடலால்‌ 
அரணிடப்பட்ட அவன்‌ நகருக்கு எதிரிகள்‌ 
இருக்கவில்லை. எனவே இளமையிலேயே காமமன்றி 
பிறிதொரு நாட்டமில்லாதவனாக இருந்தான்‌. 


உடலை உணர்ந்த முதல்‌ நாளிலேயே அரண்மனை 
மகளிரால்‌ காமம்‌ கற்பிக்கப்பட்டான்‌. பின்னர்‌ 
உடல்களினூடாக, அசைவுகளினூடாக, 
உணர்வுகளினூடாக, கனவுகளினூடாக, காமத்தின்‌ 
வண்ண மாறுதல்களை தொட்டுத்‌ தொட்டு அறிந்தபடி 
நாள்‌ என நாழிகை என கணமென காலத்தைக்‌ 
கடந்தான்‌. பருவத்திற்கு ஒரு மாளிகை கட்டினான்‌. 
அதைச்‌ சூழ்ந்து மலர்வனங்கள்‌ எடுத்தான்‌. சுனைகளும்‌ 
அருவிகளும்‌ இசைமண்டபங்களும்‌ 
கொடிமண்டபங்களுமென காதலுக்கான அனைத்தும்‌ 
அங்கு அமைந்தன. 


பொற்கிழிகளுடன்‌ அமைச்சர்களையும்‌ ஓற்றர்களையும்‌ 
பாரதவர்ஷமெங்கும்‌ அனுப்பி அழகுமிக்க மகளிரை தன்‌ 
அரண்மனைக்கு கொண்டுவந்தான்‌. முறித்தமஞ்சள்‌ என 
மின்னிய தோலும்‌ நீர்த்துளிக்‌ கண்களும்‌ கொண்ட 
குருவிபோன்ற காமரூபத்துப்‌ பெண்கள்‌. 
சுண்ணப்பளிங்குச்‌ சிலைபோன்ற ஓங்கிய உடல்கொண்ட 
காந்தாரநாட்டுப்‌ பெண்கள்‌. செஞ்சந்தன 
வண்ணம்கொண்ட திரிகர்த்தநாட்டவர்‌. சுடுமண்சிலை 
நிறமும்‌ சிற்றுடலும்‌ கூர்முகமும்‌ கொண்ட 
விதர்ப்பநாட்டுக்‌ கன்னியர்‌. அகன்ற மூக்கும்‌ பெரிய 
உதடுகளுக்குள்‌ பரந்த பற்களும்‌ கொண்ட 
தண்டகாரண்யப்‌ பெண்கள்‌. கொழுவிய கன்னங்களும்‌ 
கமுகுப்பாளை நிறமும்‌ கொண்ட திருவிடத்துப்‌ 
பெண்கள்‌. கருங்கல்சில்லென நீர்மை மின்னிய நீண்ட 
விழிகளும்‌ ஒளிரும்‌ பற்களும்‌ கருங்குருத்துத்‌ தோலும்‌ 
கொண்ட தமிழ்நிலத்துப்‌ பெண்கள்‌. 


பெண்கள்‌ வந்துசேரும்தோறும்‌ அழகென்பதன்‌ 
இலக்கணம்‌ மாறிக்கொண்டிருந்தது அவனுள்‌. அழகை 
அறிந்த விழிகள்‌ ஒவ்வொரு அழகுக்குள்ளும்‌ அழகின்‌ 
நுண்வண்ணங்களை காணலாயின. யானைமுகப்படாம்‌ 
என மெல்ல அசைந்து நடந்தனர்‌ காந்தாரியர்‌. 
விட்டிலெனத்‌ தாவினர்‌ காமரூபர்‌. காற்று 
கொண்டுசெல்வதுபோல நடந்தனர்‌ விதர்ப்பினியர்‌. 
அலைகளிலெழுந்தாடும்‌ மலர்மொட்டுபோல திருவிடர்‌. 
மானெனத்‌ தயங்கினர்‌ தமிழ்க்கன்னியர்‌. நடக்கையில்‌ 
ஒருத்தி நிற்கையில்‌ பிறிதொருத்தி. அஞ்சி 
ஆடைசீரமைக்கையில்‌ முற்றிலும்‌ புதிய ஒருத்தி. 
முடிதிருத்தி திரும்புகையில்‌ எங்கிருந்தோ வந்தமரும்‌ 
ஒருத்தி. கண்கனிந்து ஊழ்கத்திலாழ்பவள்‌. 
அவர்களனைவரையும்‌ கடந்த வேறொருத்தி. ஒரு 
பெண்ணில்‌ கடந்துசெல்லும்‌ ஓராயிரம்‌ பெண்கள்‌. 
தெய்வமென்பது ஒரு வாசல்‌ மட்டுமே. தெய்வமென 
நிறைந்திருக்கும்‌ பெருவெளி பீரிடும்‌ மடை. பெண்ணென 
வந்த தெய்வம்‌ புவி நிறைத்தாள்கிறது. 


பட்டுச்சிறகடித்தன சில விழிகள்‌. சில விழிகள்‌ காற்றில்‌ 
கனன்றன. சில நகைத்து ஒளிர்ந்தன. சில நாணி 
மயங்கின. சில ஓரக்கூர்‌ கொண்டிருந்தன. நேர்நின்று 
நோக்கின சில. சிவந்துருகிச்‌ சொட்டிய 
பொற்துளியென்றாயின அவை. நோக்கு 
கொள்ளமுடியுமா உடல்‌? விழியை அள்ளி உடலெங்கும்‌ 
ப மயங்கும்‌ பெண்கள்‌. தொடுவதற்கு முன்‌ 

தாடுகையறியும்‌ தோல்பரப்பில்‌ வந்து காத்து 
நின்றிருக்கும்‌ நுண்மை. முல்லைச்சரப்‌ புன்னகைகள்‌. 
பொரிபொங்கும்‌ சிரிப்புகள்‌. உடல்குலுங்கும்‌ 
அலைநுரைப்புகள்‌. உள்ளே தேங்கி கன்னச்சிவப்பென 
கண்கசிவென உதட்டுச்சுழிப்பென மெல்லசைவென 
கசியும்‌ மென்னகைகள்‌. 


எழுந்தவை குழைந்தவை கரந்தவை கனிந்தவை. 
ததும்புகையில்‌ குலுங்குகையில்‌ தொட்டுச்சிவக்கையில்‌ 
அளித்து எஞ்சி அப்பால்‌ நின்று அதுவல்ல நானென்று 
சொல்லி சிவந்தணைபவை. அழைப்பென்றே ஆன 
மென்மை. விலக்கி விழிசீறுகையில்‌ அணைக்க விரிந்தன 
தோள்கள்‌. எவையுறங்கும்‌ வயிறு? எதுவென்றான 
சுழிப்பு? நெகிழ்ந்தவை இறுகுவதெப்போது? கனன்று 
சிவந்து உருகி பின்‌ குளிர்ந்து ஈரம்பூத்து அவை 
அமையும்போது தொடுகையை விழையாது விலகுவது 
ஏன்‌? அறிந்தறிந்து ஆளலாகுமா? அறியாச்சுனைகளில்‌ 
ஆழம்‌ மிகுகிறது. இன்சொல்‌. பெரும்பாறை விரிசலில்‌ 
கசியும்‌ ஒருதுளி. உள்ளுறைப்‌ பேரமைதியின்‌ ஒலி. 


ஒவ்வொருவருக்கும்‌ ஓர்‌ ஒலி. பொருளொன்றே ஆன 
சொற்களின்‌ களஞ்சியம்‌. பெண்ணென்பது விழைவு 
சென்றுபடியும்‌ அருமணி. அழகென்பது அதில்பட்டு 
நூறுமேனி பெருகி மீளும்‌ விழைவு. 


பின்பு பெண்ணெல்லாம்‌ அழகென்றாயினர்‌. மானும்‌ 
மயிலும்‌ போலவே பன்றியும்‌ காகமும்‌ அழகெனத்‌ 
தோன்றின. தசையால்‌ அழகில்லாதவை அசைவால்‌ 
அழகுகொண்டு நிகர்‌ செய்தன. அசைவாலும்‌ 
அழகுகொள்ளாதவை வேட்கையால்‌ அழகென்றாயின. 
அனல்கொள்கையில்‌ அனைத்து உலோகங்களும்‌ அழகே. 
அழகென்று ஈர்ப்பது அழகென்றே எஞ்சி அழகெனச்‌ 
சூழ்வது விழைவு. ஆயிரம்‌ நா கொண்டது. பல்லாயிரம்‌ 
கண்‌ கொண்டது. லட்சம்‌ செவி கொண்டது. கோடி மெய்‌ 
கொண்டது. பூக்கும்‌ மரம்‌ அழகு. பூக்கவிருக்கும்‌ மரம்‌ 
உள்ளுறை அழகு. இலையுதிர்க்கையில்‌ அதன்‌ துயர்‌ 
அழகு. காத்திருக்கும்‌ அதன்‌ தவம்‌ அழகு. முதல்தளிர்‌ 
கொள்கையில்‌ அது கொள்ளும்‌ மலர்வு பேரழகு. 


நூறு மனைவியர்‌ அவனுக்கிருந்தனர்‌. ஆயிரம்‌ 
காமமகளிர்‌ உடனுறைந்தனர்‌. ஒரு மலர்போல்‌ 
பிறிதொன்றிலை என்றும்‌ மலரனைத்தும்‌ ஒன்றே என்றும்‌ 
மாயம்‌ காட்டும்‌ இயற்கையால்‌ விழித்திருக்கும்‌ 
கணமெல்லாம்‌ அவன்‌ அலைக்கழிக்கப்பட்டான்‌. 
அறியுந்தோறும்‌ பெருகும்‌, பெருகுந்தோறும்‌ விசை 
கொள்ளும்‌, விசைகொள்ளும்தோறும்‌ இனிமை 
கொள்ளும்‌ பசி. ஈரத்திலெழும்‌ எரி. அவனுடலை எரித்து 
அழித்துக்கொண்டிருந்தது அது. வெறியாட்டு கொண்ட 
பாணனின்‌ கையில்‌ அமைந்த முழவுத்தோலென நாளும்‌ 
தளர்ந்தது அவன்‌ நரம்பிழைப்பரப்பு. மீளமீள அதை 
முறுக்கி கட்டை சேர்த்து முடுக்கி நிறுத்தினர்‌ அவை 
மருத்துவர்‌. மீளமீளக்‌ குறைவது அன்னம்‌. மீண்டும்‌ 
மீண்டுமென எழுவது அனல்‌. அன்னத்தை உண்டு எழும்‌ 
அனலுக்கு அன்னமே எல்லையென்றாகிறது. 


மெல்ல அவர்களின்‌ கைத்திறன்‌ எல்லை கண்டது. 
தன்னுடலும்‌ தளர்வு கொள்ளும்‌ என்று ஒருநாள்‌ 
உணர்ந்தபோது இறப்பை எதிர்கண்டவன்‌ போல அஞ்சி 
எழுந்து உடல்‌ நடுங்கினான்‌. அவன்‌ முன்‌ விழித்து 
காத்துக்கிடந்தாள்‌ அந்தப்‌ பெண்‌. “ஆம்‌” என்று அவன்‌ 
அவளிடம்‌ சொன்னான்‌. “ஆம்‌, இதுவும்‌ உடலே. 
ஐம்பருப்பொருள்‌ இணைந்து உயிரனலில்‌ எரிவது.” 
அவள்‌ விழிகளை கூர்ந்து நோக்கி “எழுந்து செல்க!” 
என்றான்‌. அவற்றிலுள்ளது என்ன? பெண்‌ ஆணை 
வெல்லவே விழைகிறாள்‌. வென்று செல்கையில்‌ ஏன்‌ 


துயர்கொள்கிறாள்‌? 


காமமென்பது கொள்வதல்ல என்றும்‌, வெல்வதல்ல 
என்றும்‌, பகிர்வதுமல்ல என்றும்‌ அவன்‌ உணர்ந்த 
இளமுதிர்‌ அகவை அது. செவிப்பரப்பில்‌ பால்நுரையென 
நரை வந்தமைந்திருந்தது. கண்ணிமைகளுக்குக்‌ கீழே 
நிழல்‌ தீற்றப்பட்டிருந்தது. காமமென்பது மூழ்குதலே 
என்றும்‌ மீளாதிருத்தலே என்றும்‌ முனைகொள்ளலே 
என்றும்‌ அறிந்து முதலடி எடுத்துவைத்த நாள்‌ அது. 
முதல்‌ வாயிலை தட்டினான்‌. அப்பால்‌ வந்து தாழ்மேல்‌ 
வைக்கப்பட்ட கையை உணர்ந்தான்‌. அங்கு எழும்‌ 
மூச்சை கேட்டான்‌. அங்கு நின்றிருந்தாள்‌ காமக்கொடி, 
காமவிழியள்‌, காமக்கன்னி, காமக்கடலி. 


நெஞ்சுடைந்து நடைதளர இடைநாழியில்‌ அவன்‌ 
ஓடினான்‌. காமினி, காமவல்லி, காமாக்ஷி, காமிகை, 
காமாம்பரை. அவன்‌ நெஞ்சு கூவிய சொற்களை வாய்‌ 
அரற்றியது. பித்தனைப்போல கைவிரித்துக்‌ 
கூச்சலிட்டபடி அவை மருத்துவர்களின்‌ 
மருத்துவசாலைக்குள்‌ நுழைந்தான்‌. “பூட்டுக என்‌ 
நாணை... மருத்துவர்களே, மீட்டுக என்‌ உடலை! என்‌ 
நரம்புகளில்‌ அனல்‌ பாய்ச்சுக! என்‌ குருதி மின்‌ கொள்க!” 
என்றான்‌. “இன்றே, இப்போதே... ஆம்‌, இக்கணமே” என்று 
வீரிட்டான்‌. 


மருத்துவர்கள்‌ அஞ்சி பின்னடைந்தனர்‌. தலைமை 
மருத்துவர்‌ பிருங்கர்‌ துணிந்து முன்னால்‌ வந்து “அரசே, 
உள்ளமென்பது ஒரு நுண்மை. உடலோ பருண்மை. 
உடலில்‌ மட்டுமே உள்ளம்‌ நின்றாகவேண்டும்‌ என்பதும்‌ 
உள்ளத்தால்‌ மட்டுமே உடல்‌ அறியவும்‌ ஆகவும்‌ 
இயங்கவும்‌ கொள்ளவும்‌ முடியுமென்பதும்‌ தெய்வங்கள்‌ 
தங்களுக்கு தாங்களே இட்டுக்கொண்ட ஆணை. அதை 
நாங்கள்‌ மீற இயலாது” என்றார்‌. “மருத்துவர்‌ முடிவில்‌ 
தோல்வியடைந்தாக வேண்டிய ஊழ்‌ கொண்டவர்‌ என்பது 
மருத்துவத்தின்‌ முதல்நெறி, அரசே” என்றார்‌ 
முதுமருத்துவரான கிருபாகரர்‌. 


“ஒவ்வொரு தோல்வியும்‌ மருத்துவத்தை 
மேன்மைப்படுத்துகிறது. அது போரிடுவது 
எப்பெருவல்லமையுடன்‌ எனக்‌ காட்டுகிறது” என்றார்‌ 
சங்கரர்‌ என்னும்‌ மருத்துவர்‌. “மருந்தில்‌ வாழும்‌ நுண்மை 
உடலுள்‌ அமைந்த நுண்மையுடன்‌ உரையாடும்‌ 
தருணமொன்று உண்டு, அதை நோக்கியே மருத்துவம்‌ 
இயங்குகிறது. அந்நுண்புள்ளி விலகிச்செல்லுமென்றால்‌ 
மருந்துகள்‌ பயனற்றவையே” என்றார்‌ சூத்ரகர்‌. 


“இங்குள்ள அனைத்து இறப்புகளும்‌ மருந்துகளை 
வென்று நிகழ்பவையே” என்றார்‌ சபரர்‌. “சிதையில்‌ 
எழுந்தாடும்‌ அனலால்‌ மருத்துவர்கள்‌ 
வாழ்த்தப்படுகிறார்கள்‌ என்கின்றன எங்கள்‌ நூல்கள்‌” 
என்றார்‌ சம்பவர்‌ என்னும்‌ இளமருத்துவர்‌. 


அச்சொல்‌ அனல்‌ என வந்து சுட சீறி வாளை உருவி 
அவர்களை வெட்டச்‌ சென்றான்‌ பங்காஸ்வன்‌. 
“மூடர்களே, துரத்தப்பட்ட எலிபோல ஆயிரம்‌ சுவர்களில்‌ 
முட்டி மோதி திசையுலைந்து நான்‌ வாழ்க்கையை 
வீணடித்தேன்‌. இன்றுதான்‌ என்‌ வழியை 
கண்டுகொண்டேன்‌. இத்தருணத்தில்‌ என்‌ உடல்‌ 
தளர்கிறது என்றால்‌ அது ஊழ்‌. அவ்வூழை வென்று 
மறுபக்கம்‌ காணவே உங்களை இங்கு 
அழைத்திருக்கிறேன்‌” என்று அலறினான்‌. நெஞ்சிலும்‌ 
தோளிலும்‌ அறைந்தபடி “நான்‌ வென்றாகவேண்டும்‌. என்‌ 
உடல்‌ எழுந்தாகவேண்டும்‌. இல்லையேல்‌ இக்கணமே 
உடல்துறப்பேன்‌” என்றான்‌. 


“அரசே, உங்கள்‌ உடலனலை மூட்டும்‌ நூறு மருந்துகள்‌ 
எங்களிடம்‌ இருந்தன. நூறாவது மருந்தும்‌ சென்ற ஒரு 
மண்டலத்துடன்‌ முடிந்தது. இனி மருந்தென ஏதுமில்லை” 
என்றார்‌ தலைமை மருத்துவர்‌. நோக்கி சில கணங்கள்‌ 
நின்று நாண்‌ இழந்து தளர்ந்து தள்ளாடிப்‌ பின்னடைந்து 
பீடத்தில்‌ விழுந்து அமர்ந்து விம்மி 
அவ்விம்மலோசையால்‌ உளமுருகப்பெற்று தலையை 
அறைந்துகொண்டு அவன்‌ அழுதான்‌. 
“வீணடித்துவிட்டேன்‌. இதுவரை நானறிந்ததெல்லாம்‌ 
காமமே அல்ல. இன்றே அறிந்து விழித்தேன்‌. இனி 
காமத்தை அறியலாகாகென்றால்‌ இலக்கெட்டாத 
அம்பென வீணில்‌ விழுந்தவனாவேன்‌.” 


இமைகளில்‌ சிலிர்த்து நின்ற கண்ணீருடன்‌ நிமிர்ந்து 
அவர்களை நோக்கி சொன்னான்‌ “காமம்‌ கரிய 
பேரன்னை ஒருத்தியின்‌ சிறுவிரல்‌ மோதிரம்‌. மும்முறை 
புவியை சுழற்றிக்கட்டும்‌ நாகம்‌ அது. மருத்துவர்களே, 
அது நுகர்வல்ல, களியாட்டல்ல. தவம்‌! ஆணவம்‌ 
கலந்திருக்கும்வரை தவமும்‌ களியாட்டே. ஆணவம்‌ 
அழிந்து திளைக்கையில்‌ களியாட்டும்‌ தவமே. நான்‌ 
ஈடேறும்‌ வழி இதுவே. இதற்கு என்‌ உடல்‌ ஒப்பவில்லை 
என்றால்‌ இருந்து பயனில்லை.” 


அழுது மெல்ல அமைந்தபோது அக்கணத்தில்‌ விரிந்த 
வெறுமையின்‌ எடைதாளாது உளம்‌ பொங்க பாய்ந்து தன்‌ 
உடைவாளை எடுத்து கழுத்தை வெட்டப்போனான்‌. 


அரண்மனை வைதிகர்‌ சலஃபர்‌ பாய்ந்து அவன்‌ 
கைகளை பற்றிக்கொண்டார்‌. “அரசே, பொறுங்கள்‌! 
உடலை வெல்வதற்கு ஓர்‌ எல்லையுண்டு. ஏனெனில்‌ அது 
பருவடிவம்‌ கொண்டது. உயிரென அமைந்ததற்கு 
எல்லையே இல்லை. ஏனெனில்‌ அது விண்ணின்‌ துளி. 
வேள்விகளால்‌ வெல்லத்தக்கதே விண்‌. இதற்கென 
வேள்வியொன்றுண்டா என்று வினவுவோம்‌.” 


வாளை உதிர்த்து இமைமயிர்‌ ஓட்டிய கன்னங்களுடன்‌ 
இளமைந்தன்‌ என விதும்பிய இதழ்களுடன்‌ அரசன்‌ 
கேட்டான்‌ “இதற்கென்றொரு வேள்வியா? 
இருக்கிறதென்று நீர்‌ அறிவீரா?” சலஃபர்‌ “இல்லை. 
இதுவரை இதற்கென்று எவரும்‌ வேட்டதில்லை. ஆனால்‌ 
இப்புவியில்‌ மானுடர்‌ ல்‌ தேடுவது எதற்கும்‌ 
வேதத்தில்‌ வழி உண்டென்றே என்‌ முன்னோர்‌ 
சொல்லியுள்ளனர்‌. ஆயிரம்‌ வேள்வி நிகழ்த்தி நூறு 
அகவை திகைந்து இல்லத்தில்‌ அமர்ந்திருக்கிறார்‌ 
முதுவைதிகரான எந்தை, அவரிடம்‌ வினவுகிறேன்‌” 
என்றார்‌. 


மறுநாள்‌ சலஃபர்‌ முகம்மலர்ந்து வந்து வணங்கி “அரசே, 
ஒரு நற்செய்தி உரைக்க வந்தேன்‌. தங்கள்‌ வினாவை 
தந்தையிடம்‌ உரைத்தேன்‌. முன்பு மாமன்னர்‌ யயாதி 
இயற்றிய பெருவேள்வி ஒன்று உள்ளதென்றார்‌. அதன்‌ 
பெயர்‌ இந்திரதுவஷ்டம்‌. விழைவுக்கு இறைவனை வேட்டு 
வேள்விப்‌ பந்தலில்‌ நிலைமரத்தில்‌ அவனை எழச்செய்து 
அவனிடம்‌ அருட்சொல்‌ பெறுவோம்‌. 
விண்ணனைத்தையும்‌ ஆள்பவன்‌, மண்ணெல்லாம்‌ 
முளைத்தெழும்‌ முடிவிலா வீரியம்‌ கொண்டவன்‌, 
இந்திரனே, காமத்தின்‌ தெய்வம்‌” என்றார்‌. “அவ்வாறே 
ஆகுக!” என்று அரசன்‌ ஆணையிட்டான்‌. 


தலைக்கோலேந்தி வந்து ஆடிநின்ற ஊர்வசி இனிய 
குரலில்‌ ஓங்கி சொன்னாள்‌ “காமநிறைவுக்கென 
இந்திரதுவஷ்டமெனும்‌ வேள்வியை எடுத்தான்‌ அரசன்‌. 
காமநிறைவே கொள்ளஇயலாதவனே காமத்தைக்‌ 
காக்கவேண்டுமென எண்ணினான்‌. மானுடர்‌ 
தெய்வங்களை பகடைக்காய்களென 
வைத்தாடுகிறார்கள்‌. தெய்வங்களுக்காக இரங்குக! 
தெய்வங்களை வாழ்த்துக!” இந்திரன்‌ நகைத்து 
தன்தொடையில்‌ தட்டினான்‌. அவை முழுக்க சிரிப்பொலி 
பரவியது. 

இந்திரதுவஷ்டம்‌ என்னும்‌ வேள்வியை இயற்றும்‌ 
முறையை இல்லத்தில்‌ அமர்ந்திருந்த முதிய வைதிகர்‌ தன்‌ 
உடலுக்குள்ளாகவே மூச்சுடனும்‌ நாடித்துடிப்புடனும்‌ 
கலந்து ஒலித்த மென்குரலால்‌ சொல்ல ஏழு வைதிகர்‌ 
அதனை குறித்தெடுத்தனர்‌. முற்றிலும்‌ புதிய சடங்குகள்‌ 
கொண்டதாக அது இருந்தது. “தந்தையே, 
இவ்வேள்விச்சடங்குகள்‌ பெரிதும்‌ 
மாறுபட்டிருக்கின்றனவே?” என்றார்‌ சலஃபர்‌. “இவை 
மாகேந்திரம்‌ எனப்படும்‌ தொன்மையான வேதமரபைச்‌ 
சேர்ந்த சடங்குகள்‌. வாருணமும்‌ பிறவும்‌ 
வந்துசேர்வதற்கும்‌ முந்தையவை” என்றார்‌ முதிய 
வைதிகர்‌. “இடியோசையை தாளமெனக்‌ கொண்டவை. 
விழைவையே பொருளென சூடியவை.” 


“மாகேந்திரம்‌ மெல்ல வழக்கொழிந்து 
மகாவஜ்ரமென்றாகியது. தேவசிற்பியான த்வஷ்டாவால்‌ 
விண்ணவனுக்கு சமைத்து அளிக்கப்பட்டது 
மின்கதிர்ப்படை. வஜ்ரமேந்திய விண்ணவனை மானுடர்‌ 
அதன்பின்னரே வழிபடலாயினர்‌. வைரவாளின்‌ வழி 
என்பது வென்றுசெல்வது. வருணனும்‌ சோமனும்‌ 
மித்ரனும்‌ விஸ்வகர்மனும்‌ துணைநற்கும்‌ இந்திரனின்‌ 
சொல்‌ அது. மின்னதிரும்‌ நுண்தாளம்‌ 
வேதத்திலமைந்தது அதன்பின்னரே” என்றார்‌ 
முதுவைதிகர்‌. “ஆயினும்‌ இன்னமும்‌ வடமேற்கே 
எஞ்சியிருக்கும்‌ தொல்குடிகள்‌ மாகேந்திரமுறையிலேயே 
வேதத்தை ஆள்கின்றனர்‌. ரிக்வேதத்தின்‌ 
கிருஷ்ணபக்ஷத்தில்‌ அது சற்று எஞ்சியிருக்கிறது.” 


அவர்‌ சொன்னவற்றைத்‌ தேடி நாடுமுழுக்க அலைந்தனர்‌ 
அரசஏவலர்‌. வேள்விக்குரிய நெய்யும்‌ ஐவகை விறகும்‌ 
ஒன்பது மணிகளால்‌ ஆன அன்னமும்‌ பாலும்‌ தேனும்‌ 
கொண்டுவந்து சேர்க்கப்பட்டன. ஏழு மலைகளிலிருந்து 
கஸ்தூரியும்‌ கோரோசனையும்‌ புனுகும்‌ 
கொண்டுவரப்பட்டன. பன்னிரு மலைகளிலிருந்து 
குந்திரிக்கமும்‌ சவ்வாதும்‌ அகிலும்‌ திரட்டப்பட்டன. 
பதினெட்டு மலைகளிலிருந்து தேனும்‌ தினையும்‌ 
கொம்பரக்கும்‌ கொண்டுவரப்பட்டன. மூன்றுவகை 
பொன்னும்‌ ஐந்துவகை பட்டும்‌ ஒளிவிடும்‌ ஒன்பதுவகை 


விலகினார்கள்‌. சிலர்‌ கையையே நீட்டவில்லை. பாண்டு 
விதுரனைப்‌ பார்த்தான்‌. விதுரன்‌ “அதை சல்லியர்‌ 
செய்துவிடுவார்‌” என்றான்‌. பாண்டு “எப்படி?” என்றான்‌. 
விதுரன்‌ “தெரியவில்லை. ஆனால்‌ செய்துவிடமுடியும்‌ 
என சல்லியர்‌ நினைப்பதை முகத்தில்‌ காண்கிறேன்‌” 
என்றான்‌. 


சல்லியன்‌ முன்‌ பசு கழுத்து வளையத்துடன்‌ வந்து நின்று 
தலையை ஆட்டியது. அவனையே அவை கூர்ந்து 
நோக்கிக்கொண்டிருந்தது. சல்லியன்‌ அந்த வளையத்தை 
சிலகணங்கள்‌ உற்றுநோக்கியபின்‌ அதன்‌ இருபக்கமும்‌ 
தன்‌ கையை வைத்து அழுத்தி நீள்வட்டமாக்கினான்‌. 
பசுவின்‌ கழுத்தெலும்பு இறுகும்படி வளையத்தை 
நீட்டியபின்‌ அதன்‌ நீள்முனையை ஒரு கையால்‌ பற்றி 
பசுவின்‌ மூக்கை இன்னொரு கையால்‌ பிடித்தான்‌. அதன்‌ 
வாய்நீரைத்‌ தொட்டு அதன்‌ மூக்குஎலும்பில்‌ 
நன்றாகப்பூசினான்‌. அவன்‌ என்னசெய்யப்போகிறான்‌ 
என்று ஷத்ரியர்‌ திகைக்க யாதவகுலமூத்தார்‌ புன்னகை 
புரிந்தனர்‌. 

சல்லியன்‌ பசுவின்‌ மூக்கையும்‌ தாடையையும்‌ 
சேர்த்துப்பற்றி ஒரே வீச்சில்‌ அழுத்திப்‌ பின்னால்‌ உந்தி 
தாடையை கழுத்தோடு முடிந்தவரை ஒட்ட அதே கணம்‌ 
வளையத்தின்‌ நீள்நுனியை முன்னால்‌ இழுத்து 
அதற்குள்‌ பசுவின்‌ மூக்கையும்‌ தாடையையும்‌ 
அழுத்திச்செலுத்தி மேலே தூக்கினான்‌. பசுவின்‌ 
எச்சில்பரவிய முகஎலும்பு வழியாக இரும்புவளையம்‌ 
வழுக்கி மேலேறியதும்‌ கொம்பு வழியாக அதை உருவி 
மேலே தூக்கி எடுத்து அவைக்குக்‌ காட்டினான்‌. பசு 
வலியுடன்‌ கழுத்தை உதறி காதுகளை 
அமடுத்துக்கொண்டது. ஒருகணம்‌ திகைத்தபின்‌ அவை 
ஆரவாரமிட்டது. 


குலமூத்தார்‌ “யாதவர்களில்‌ ஷத்ரியர்களைத்‌ தேடினோம்‌. 
ஷத்ரியர்களில்‌ யாதவர்களைத்‌ தேடினோம்‌. இனி 
ஷத்ரியர்களில்‌ அறிஞனைத்‌ தேடுவோம்‌” என்றார்‌. அவர்‌ 
கையசைத்ததும்‌ நான்கு பேர்‌ உள்ளே ஓடினர்‌. 
பின்வாயிவில்‌ இருந்து ஒரு பெரிய இரும்புக்கூண்டு 
சக்கரங்கள்‌ கொண்ட வண்டிமேல்‌ வைக்கப்பட்டு 
சேவகர்களால்‌ தள்ளிக்‌ கொண்டுவரப்பட்டது. அதற்குள்‌ 
ஒரு புலி நிலைகொள்ளாமல்‌ இரும்பு உரசும்‌ ஒலியில்‌ 
உறுமியபடி வாலைச்‌ சுழற்றிச்‌ சுற்றிவந்தது. வண்டி 
நின்றதும்‌ சமநிலையிழந்து அமர்ந்து மீண்டும்‌ எழுந்தது. 
அவையைக்‌ கண்டு அஞ்சி பதுங்கி வாய்‌ திறந்து 
செந்நாக்கையும்‌ வெண்பற்களையும்‌ காட்டி உறுமியது. 


அருமணிகளும்‌ வேள்விக்களத்தில்‌ 
கொண்டுவந்தமைக்கப்பட்டன. 


அரண்மனை முற்றத்தில்‌ அமைந்த ஆயிரங்கால்‌ 
பந்தலில்‌ மூவெரி மூண்டெழுந்து ஆடிய எரிகுளங்கள்‌ 
அமைக்கப்பட்டன. வேதம்‌ நிறைந்த வைதிகர்‌ 
நூற்றொருவர்‌ சூழ்ந்தமர்ந்து வேள்விக்காவல்‌ 
தெய்வங்களை அழைத்து தர்ப்பைமேல்‌ அமரச்செய்து 
வேள்வியை தொடங்கினர்‌. நுரைவாள்‌ சுழற்றி இந்திரன்‌ 
விருத்திரனைக்‌ கொன்றபோது விழுந்த குருதித்துளிகள்‌ 
காந்தள்‌ மலர்களாயின. செம்பவள மணிகளாயின. 
இந்திரகோபப்‌ பூச்சிகளாக உயிர்கொண்டன. காந்தளும்‌ 
செம்பவளமும்‌ இந்திரனுக்கு அவியாக்கப்பட்டது. 


இந்திரனால்‌ பாதுகாக்கப்பட்டு மழைமாறாக்‌ காடுகளின்‌ 
புதர்களுக்குள்‌ வாழும்‌ குருதிப்பூச்சிகளைப்‌ பிடித்து 
மூங்கில்குடத்தில்‌ இட்டுக்கொண்டுவந்து 
வேள்விக்களத்தில்‌ திறந்துவைத்து வேதம்‌ முழக்கினர்‌. 
அவை பறந்தெழுந்து அனலில்‌ தங்களை 
அவியாக்கிக்கொண்டபோது வைதிகர்‌ மாகேந்திரத்தின்‌ 
தொன்மையான வேதவரிகளை முழங்கினர்‌. அனல்‌ 
சுருண்டு எழுந்து ஆம்‌ ஆம்‌ ஆம்‌ என முழங்கியது. 
வெண்ணிற வேள்விப்புகை எழுந்து பந்தலுக்குமேல்‌ 
முகிலென நின்றது. 


பன்னிரு நாட்கள்‌ அவ்வேள்வி நிகழ்ந்தது. அன்னம்‌ 
உண்டு போடப்பட்ட இலைகளும்‌ தொன்னைகளும்‌ 
குன்றுகளென எழுந்தன. அவிகொண்டு மயங்கி சிறகுகள்‌ 
எடைகொண்ட தேவர்கள்‌ வெண்தாடிவிதைகளென 
தும்பிகளென தேன்சிட்டுகளென நகரெங்கும்‌ விழுந்து 
சிறகு சரித்து மண்‌ வருடிச்‌ சுழன்றனர்‌. அவிப்புகை 
உண்டு நனைந்த முகில்கள்‌ கன்று முட்டிய காராம்பசு என 
மழை சொரிந்தன. மழைச்சாரல்‌ அணைக்க நெய்யூற்றி 
மேலும்‌ மேலுமென வேள்வித்‌ தீயை எழுப்பினர்‌ 
அந்தணர்‌. 

நாளும்‌ இரவும்‌ கணமொழியாது வேதம்‌ அதிர்ந்த காற்றில்‌ 
சருகுகள்‌ காயத்ரியில்‌ மிதந்தன. இலைகள்‌ 
அனுஷ்டுப்பில்‌ ஆடின. இளங்காற்றில்‌ துணிகள்‌ 
உஷ்ணிக்கில்‌ நெளிந்தன. சுவர்கள்‌ தொட்டு வேதம்‌ 
எனும்‌ அதிர்வை உணரமுடிந்தது. ஒவ்வொருவர்‌ 
உள்ளச்சொல்லோட்டமும்‌ வேதச்சந்தமென்றமைந்தது. 
சந்தமே வேதமென்பதால்‌ அவை 
வேதச்சொல்லென்றாயின. வேதச்சொல்‌ கொண்டு 
செய்யும்‌ செயலெல்லாம்‌ வேள்வியே என்பதனால்‌ நகரம்‌ 


மாபெரும்‌ வேள்விக்கூடமாகியது. உண்ணுதல்‌ 
அவியூட்டலாயிற்று. உழைத்தல்‌ 
வேள்விமுத்திரைகளென்றாயிற்று. உறங்குதல்‌ 
வேள்விக்குள்‌ அமைதலென மாறியது. வேள்வியன்றி 
பிறிதேதும்‌ நிகழாத அந்நகரில்‌ தேவர்களாயினர்‌ மானுடர்‌. 
தங்களுக்குத்‌ தாங்களே அருள்பொழிந்துகொண்டனர்‌. 


பன்னிரண்டாவது நாள்‌ முகில்‌ இருண்டு திரண்டது. 
வானில்‌ எழுந்தது ஐராவதம்‌. மின்படை சுழன்று நகர்மேல்‌ 
கடந்து சென்றது. ஒவ்வொரு கூழாங்கல்லிலும்‌ தெய்வ 
விழிகள்‌ மின்னி அணைந்தன. ஒவ்வொரு மாளிகையும்‌ 
அமராவதியில்‌ அமைந்திருக்கும்‌ அதன்‌ ஒளிவடிவின்‌ 
தோற்றத்தைக்‌ காட்டி அமைந்தது. வேள்விப்பந்தலின்‌ 
கிழக்கு மூலை பற்றி எரியலாயிற்று. “இந்திரனே, வருக! 
தேவர்க்கரசே, வருக! விழைவுக்கிறைவனே, வருக! கண்‌ 

யிரம்‌ கொண்ட காமத்தலைவனே, வருக!” என்று 
வைதிகர்‌ குரல்‌ எழுப்பினர்‌. 


வேள்வி மரமென நின்றிருந்த வேர்ப்பலாவின்‌ கிளை 
பற்றி இறங்கி கொழுந்துவிட்டு வெடித்து நின்றாடி 
இந்திரன்‌ கேட்டான்‌ “வேட்பர்களே, உங்கள்‌ 
விழைவென்ன? சொல்க!” கைதொழுது சலஃபர்‌ 
சொன்னார்‌ “விண்ணவர்க்கரசே, இவர்‌ இவ்வேள்வியை 
ற்றும்‌ அரசர்‌. இவரது விழைவுக்கெனவே இங்கு 
க கழ்கிறது இந்த மாகேந்திரப்‌ பெருவேள்வி.” அரசனை 
நோக்கி “சொல்க!” என்று இந்திரன்‌ இடியோசையால்‌ 
உரைத்தான்‌. வேள்விக்காவலனின்‌ பீடத்திலிருந்து 
எழுந்து கைகூப்பியபடி பங்காஸ்வன்‌ “விசைகொள் 
உடல்‌ கேட்டு உன்னை அழைத்தேன்‌, விண்ணவர்க்கரசே” 
என்றான்‌. 


“காமமுழுமைக்கென்று இப்புவியில்‌ பிறந்தேன்‌ என்று 
என்னை உணர்கிறேன்‌. காமத்தினாலன்றி 
மெய்மையையும்‌ அறிய என்னால்‌ இயலாது 
உடலென்றான காமத்தை இளமையில்‌ அடைந்தேன்‌. 
நடுவயதில்‌ உள்ளமென்றான காமத்தில்‌ திளைத்தேன்‌. 
இன்று காமமென்றேயான காமத்தை அறியும்‌ கனிந்த 
நிலையிலிருக்கிறேன்‌. இறுதி வாயில்‌ திறக்கும்‌ 
தருணத்தில்‌ என்‌ உடல்‌ தளர்ந்துவிட்டது. இசை பெருகும்‌ 
சூதனின்‌ கையில்‌ தந்தி தளர்ந்த யாழ்போல்‌ ஆனேன்‌. 
உன்‌ அருள்கொண்டு என்‌ உடல்‌ மீண்டு எழவேண்டும்‌. 


காமத்தை முழுதறிந்து நிறைய என்‌ உள்ளம்‌ கொள்ளும்‌ 
எழுச்சியை உடல்‌ சூடவேண்டும்‌.” 


இந்திரன்‌ தயங்கி சற்றுநேரம்‌ அனலென 


கொழுந்தாடியபின்‌ அரக்குவெடிக்கும்‌ ஒலியில்‌ 
சொன்னான்‌ “முழுதறிய விழைகின்றாய்‌, நன்று. 
மானுடனே, மூன்று மெய்நிலைகளை முழுதறிய 
இயலாதென்று அறிக! ஏனென்றால்‌ அறிதல்‌ வடிவிலேயே 
அவை இருப்புகொண்டுள்ளன.” நீலச்சுடர்கொண்டு 
மேலெழுந்த இந்திரன்‌ கூறினான்‌ “பிரம்மத்தை 
மானுடரால்‌ முழுதறிய முடியாது. பிரம்மமென்று 
ஆவதொன்றே அதன்‌ வழி. ஊழையும்‌ முற்றறிய 
மானுடனால்‌ இயலாது. பிரம்மத்தை அறிவதே அதன்‌ 
வழி. அரசே, காமத்தை அறியவும்‌ மானுடனால்‌ இயலாது. 
காமத்தை அறிந்தவன்‌ பிற இரண்டையும்‌ 
அறிந்தவனாவான்‌.” 


கைகூப்பி நின்றாலும்‌ உறுதிமாறாத பங்காஸ்வன்‌ 
சொன்னான்‌ “இதுவன்றி பிறிதொன்றுக்குமாக நான்‌ 
இங்கு எழவில்லை. இது அமையாவிமுல்‌ உயிர்‌ வாழ்வதில்‌ 
பொருளில்லை.” இந்திரன்‌ கனிந்து “மாளா 
விழுச்செல்வம்‌, முழுமைகொள்‌ பெருவாழ்வு, சிறப்புறு 
மைந்தர்‌, அழியாக்‌ குடிநீட்சி, மானுடச்‌ சொல்லில்‌ வாழும்‌ 
தகைமை இவை அனைத்தையும்‌ அளிக்கிறேன்‌. 
இவ்விழைவை விலக்குக!” என்றான்‌. “இவ்வேள்வி 
இவ்விழைவுக்கென்றே ஆற்றபப்ட்டது. இதை மறுத்து 
இறைவனாகிய நீ விண்‌ திரும்புவாயென்றால்‌ 
இவ்வேள்வி அனலில்‌ விழுந்து உயிர்‌ துறப்பதே எஞ்சும்‌ 
வழியென்றிருக்கும்‌ எனக்கு” என்றான்‌ பங்காஸ்வன்‌. 


இந்திரன்‌ புன்னகைத்து “காமத்தை உணர்ந்தறிய ஆயிரம்‌ 
குறி கொண்டிருந்தேன்‌. அதன்பின்‌ ஆயிரம்‌ 
விழிகொண்டவனாகி அக்காமத்தை 
செறிவாக்கிக்கொண்டேன்‌. இன்னமும்‌ காமத்தை 
கடந்தவனில்லை. நான்‌ எப்படி உனக்கு அச்சொல்லை 
அளிக்க முடியும்‌?” என்றான்‌. பங்காஸ்வன்‌ “காமத்தைக்‌ 
கண்டு கடப்பது என்‌ வழி. நான்‌ விழைவது காமத்தில்‌ 
தளராமல்‌ இருக்கும்‌ உடல்நிலை. அழிவின்மை அமுதென 
கரந்திருக்கும்‌ அரண்மனையில்‌ வாழும்‌ உன்னால்‌ அதை 
எனக்கு அளிக்க முடியும்‌” என்றான்‌. 


சலஃபர்‌ சொன்னார்‌ “அரசே, வேள்வியில்‌ அனல்‌உண்டு 
எழும்‌ தெய்வம்‌ அளிப்பது தன்‌ சொல்லை அல்ல. கடலின்‌ 
துமியென்றே அது இங்கு தோன்றுகிறது. அதன்‌ உப்பும்‌ 
குளிரும்‌ கடலுக்குரியவையே ஆகும்‌. இங்கு 
சொல்லளியுங்கள்‌, அதை ஆற்றுவது பிரம்மமே.” 
இந்திரன்‌ தலையசைத்து “அவ்வாறே ஆகுக! காமநிறைவு 
கொள்க! அதற்குரியன நிகழ்க!” என்று சொல்லுரைத்து 
விண்மீண்டான்‌. 


வேள்விக்களத்திலிருந்து வைரம்போல்‌ உடல்‌ கொண்டு 
மீண்டான்‌ பங்காஸ்வன்‌. கணுதோறும்‌ முளைக்கும்‌ 
முள்முருங்கை என்று ஆயிற்று அவன்‌ ஆகம்‌. நூறாயிரம்‌ 
முறை காமத்திலாடினான்‌. நூறு மைந்தரை ஈன்றான்‌. 
தான்‌ பெருகுவதை காணக்காண ஆணவம்‌ கொண்டான்‌. 
ஆணவம்‌ காமக்கனலுக்கு காற்று. கரைதழுவும்‌ 
கடலலைபோல்‌ ஒவ்வொரு கணமும்‌ மகளிரை 
தழுவிக்கொண்டிருந்தான்‌. பின்பு ஒருமுறை இளமகள்‌ 
ஒருத்தியின்‌ அருகிருந்து எழுந்தபோது உணர்ந்தான்‌, 
காமம்‌ முழுதமையவில்லை என. ஏன்‌ என வியந்த 
மறுகணம்‌ எக்காமமும்‌ முழுதமையவில்லை என்று 
அறிந்தான்‌. முழுதமையாத காமமென்பது முற்றிலும்‌ 
அமையாத காமமே என்று தெளிந்தான்‌. 


அக்கணமே மஞ்சத்தறைவிட்டு வெளியே வந்து அங்கே 
நின்ற அமைச்சனிடம்‌ “என்‌ முதல்‌ மைந்தனுக்கு 
முடிசூட்டுக!” என்று மட்டும்‌ சொல்லிவிட்டு மேலாடையை 
எடுத்து இடையில்‌ சுற்றிக்கொண்டு குளிர்ந்த காற்று 
சுழன்றடித்த விரிந்த முற்றத்திலிறங்கி நடந்து 
மறைந்தான்‌. அவன்‌ செல்வதை அமைச்சன்‌ நோக்கி 
நின்றான்‌. அவன்‌ அதை முன்னரே எதிர்பார்த்திருந்தான்‌. 
மூன்று தலைமுறைகளுக்கு முன்‌ உணவின்மேல்‌ 
பெரும்பித்து கொண்டிருந்த பங்காஸ்வன்‌ மூதாதை 
பீதாஸ்வன்‌ அதேபோல இருளில்‌ இறங்கி மூழ்கி 
மறைந்ததை அறிந்திருந்தான்‌. அதற்கும்‌ முன்‌ ஏழு 
தலைமுறை மூதாதையாகிய ஸ்வேதாஸ்வன்‌ காவியம்‌ 
மீது பெரும்பற்று கொண்டிருந்தான்‌. அவனும்‌ அதே 
இருளைத்தான்‌ நாடினான்‌. 

காட்டுக்குச்‌ சென்ற பங்காஸ்வன்‌ தன்னந்தனிமையில்‌ 
நடந்தான்‌. நாடி அடைந்த ஒவ்வொன்றையும்‌ 
நினைவிலிருந்து உதிர்த்தான்‌. அடிக்கு ஒரு நினைவு என 
அகற்றி அகற்றி பலநூறுகாதம்‌ மண்தொடாது விண்ணில்‌ 
நின்று துடிக்கும்‌ அனலென விழைவு மட்டுமே அவனுள்‌ 
எஞ்சியது. அவன்‌ சென்றடைந்த காடு இந்திரகுப்தம்‌ 
என்று அமைக்கப்பட்டது. தன்‌ விழைவுக்கென இந்திரன்‌ 
அமைத்தது அது. அவன்‌ விழைவென அவனை மீறி 
வளர்ந்து பரவி அவனை ஒரு சிறுதுளியாக்கும்‌ 
விரிவுகொண்டிருந்தது. 

அக்காட்டுக்குள்‌ செங்குருதிப்பெருக்கென சென்று 
கொண்டிருந்த ஆறொன்றைக்‌ கண்டான்‌ பங்காஸ்வன்‌. 
அதன்‌ கரையில்‌ நின்று செந்நீரின்‌ சுழிப்பை 


நோக்கிக்கொண்டிருந்தான்‌. ஓடும்புரவியின்‌ உடலென, 
காற்றில்பறக்கும்‌ கொடியின்‌ நெளிவென, நெளிந்தாடும்‌ 
தழலென. அப்பெருக்கில்‌ ஒழுகிச்‌ 
சென்றுகொண்டிருந்தன காய்களும்‌ 

இலைகளும்‌ நெற்றுகளும்‌ சருகுகளும்‌ 
நுரைக்குமிழிப்படலங்களும்‌. மேலும்‌ விழிகூர்ந்தபோது 
அவையனைத்தும்‌ முகங்களென உடல்களென 
உருக்கொண்டன. காமம்கொண்டு புணர்ந்து நெளிந்தன 
அவை. பல்லாயிரம்‌ மானுடர்‌, விலங்குகள்‌, பறவைகள்‌, 
நாகங்கள்‌. உடல்‌ பின்னி திளைத்துக்‌ கொப்பளித்து 
குமிழியிட்டு சுழன்றமைந்து நீரென்றே ஆகியிருந்தன. 


அவ்வாற்றுக்கு அப்பால்‌ இளம்பச்சை ஒளி பரவிய 
நிலமொன்றை அவன்‌ கண்டான்‌. அங்கிருந்த மரங்கள்‌ 
அனைத்தும்‌ முலைகளென காய்த்து கனிந்திருந்தன. 
தோல்கதுப்பென தளிர்கள்‌. மென்தசை வளைவுகளென 
தண்டுகள்‌. பாறைக்குவையில்‌ மென்மணல்‌ குழைவில்‌ 
காமமே ததும்பியது. உடல்பிணைந்து ஒன்றென ஆகி 
துய்த்து திளைத்தாடின அடிமரங்கள்‌. அதுவே தன்‌ இடம்‌ 
என்று அவன்‌ உணர்ந்தான்‌. மறுகணம்‌ அது ஒரு 
மயல்நீரோ என்று அஞ்சினான்‌. நீ 
இழப்பதற்கொன்றுமில்லை. மயல்நீரென்றாலும்‌ அதை 
நோக்கிச்‌ சென்று அழிவதே உன்‌ ஊழென்றால்‌ 
பிறிதொன்றை நீ தெரிவுசெய்ய இயலாதென்று 
சொன்னது அவன்‌ நுண்ணறிவு. 


மும்முறை தயங்கி, பின்‌ துணிந்து அவ்வாற்றில்‌ 
குதித்தான்‌. பெருக்கு அவனை அள்ளிச்‌ சுழற்றி 
ஆழத்திற்கு கொண்டுசென்றது. நீந்தி மேலெழும்போது 
அலையொன்று அவனை அறைந்து மீண்டும்‌ 
உள்ளிழுத்தது. 


பன்னிருமுறை அவனை சுழற்றியும்‌ அலைத்தும்‌ 
கொண்டுசென்ற அவ்வாற்றிலிருந்து அருகணைந்த 
உடல்புணை ஒன்றைத்‌ தழுவி நீந்தி கரைசேர்ந்தான்‌. 
எழுந்து கரையில்‌ நின்று நீரை உதறி 
ஆடைதிருத்தியபோது அறிந்தான்‌, அவன்‌ உடல்‌ 
பெண்ணாகியிருந்தது. முலைகள்‌ பருத்து கருங்கண்‌ 
கொண்டிருந்தன. தோள்‌ மென்மையாகக்‌ குழைய கைகள்‌ 
கொடியென நெளிய இடைவளைந்து தொடைபெருத்து 
ஒற்றிச்செல்லும்‌ சிற்றடி வைத்து நடந்தான்‌. 

தன்‌ உடலையே திகைப்புடன்‌ மீண்டும்‌ மீண்டும்‌ 
பார்த்துக்கொண்டான்‌. கொழுமுலைகளை 
மென்வயிற்றை தொட்டபோது உள்ளம்‌ திடுக்கிட்டு 


கைகூச விலக்கிக்கொண்டான்‌. இடைக்குக்கீழ்‌ 
எண்ணியபோது அனல்கொண்டு எரிந்தது அவன்‌ உடல்‌. 
அவன்‌ நினைவறிந்த நாள்முதல்‌ எண்ணி எண்ணி ஏங்கி 
தேடித்தேம அடைந்து மேலும்‌ மேலுமென விழைந்த 
அனைத்தையும்‌ அவனே கொண்டிருந்தான்‌. ஆனால்‌ 
அவையனைத்தும்‌ பிறனெனத்‌ தோன்றி 
அருவருப்பூட்டின. பிறர்‌ கொண்டிருக்கையில்‌ 
ஆறாவிழைவூட்டியவை தான்‌ கொண்டிருக்கையில்‌ 
ஒவ்வாததென ஆகும்‌ விந்தை என்ன? 


விழைவுகொண்டது அவற்றின்மேல்‌ அல்லவா? 
அவையென தன்னை வெளிப்படுத்திய 
பிறிதொன்றின்மேலா? அது பெண்மை. நாணமென 
காமமென கன்னிமையென அன்னைமையென 
அமுதென நஞ்சென தன்னை நிகழ்த்திக்கொண்டிருக்கும்‌ 
ஆடல்‌. தெய்வம்‌ குடியேற்றப்படாத சிலை வெறும்‌ கல்‌. 
இம்முலைகள்‌, இத்தொடைகள்‌, இந்த அல்குலுக்குப்பின்‌ 
ஒரு பெண்‌ இல்லை. மீண்டும்‌ மீண்டும்‌ அவன்‌ உடல்‌ 
கூசிக்கொண்டிருந்தது. ஏதோ ஒரு கட்டத்தில்‌ 
குமட்டலெடுத்து வாயுமிழ்ந்தான்‌. எதை 
அருவருக்கிறேன்‌? என்‌ அகம்‌ அமைந்திருக்கும்‌ இந்த 
உடலையா? இதுவும்‌ உடலே. இது உண்டு உயிர்வளர்க்கும்‌, 
குளிர்வெம்மை உணரும்‌, துயின்று விழிக்கும்‌. இதன்‌ 
இன்பங்களை என்‌ அகம்‌ அறியும்‌. அக்கணம்‌ 
சென்றுதொட்ட ஓர்‌ எண்ணம்‌ தேள்கொடுக்கென கொட்ட 
அவன்‌ மீண்டும்‌ வயிறு எக்கி வாயுமிழ்ந்தான்‌. 


ஆம்‌, இவ்வுடல்‌ என்னுடையது. ஆனால்‌ இது என்னை 
சொல்லவில்லை. கனவிலோ களிமயக்கிலோ நான்‌ 
சொன்ன சொல்போன்றது இது. என்னால்‌ பொருளேற்றம்‌ 
செய்யப்படாதது. இதில்‌ வெளிப்படுவது நான்‌ அல்ல. இது 
என்‌ வாய்க்குள்‌ பிறர்‌ எச்சில்‌ துப்பப்பட்டு 
நிறைந்திருப்பதுபோல. மீண்டும்‌ குமட்டி உமிழ்ந்து 
அப்படியே சோர்ந்து படுத்துக்கொண்டான்‌. 
பொருளில்லாச்‌ சொல்‌. கக்கு எல்லாச்‌ சொல்லும்‌ 
பொருள்குறித்தன. கனவிலும்‌ களியிலும்‌ சொன்ன 
சொற்களும்‌ அவனுடையவை அல்லவா? ஒருவேளை 
அவனுள்‌ உறையும்‌ ஆழத்துக்குரியவை அல்லவா 
அவை? 


நீள்மூச்சுடன்‌ எழுந்து நின்று எங்கு செல்வதென்று 
எண்ணினான்‌. அறியாநிலமெதற்காவது 
சென்றுவிடவேண்டும்‌. அங்கே பெண்ணென்றேயாகி 
நடிக்கவேண்டும்‌. ஆம்‌, அதுவொன்றே செய்வதற்குரியது. 
ஆணென நோக்கும்‌ விழிகள்முன்‌ பெண்ணென்று 


நிற்றலாகாது. பெண்ணுக்கு அளிக்கப்படும்‌ நோக்குகளை 
என்‌ ஆண்விழி எதிர்கொள்ளலாகாது. பெண்ணென 
எனைச்‌ சூழும்‌ காமத்தை ஆணென என்‌ உள்ளம்‌ 
எதிர்கொள்வதே உயிருடன்‌ இறத்தல்‌. அவன்‌ அங்கிருந்து 
கிளம்பி ஷீரப்பிரபை என்னும்‌ நகரை சென்றடைந்தான்‌. 


அங்கிருந்த சந்தையினூடாக அவன்‌ நடந்தபோது 
விழிகளனைத்தும்‌ அவனை நோக்கி திரும்பின. 
ஒருபோதும்‌ தன்மேல்‌ பிறர்நோக்கு அவ்வண்ணம்‌ 
குவிவதை அவன்‌ உணர்ந்ததில்லை. அணிகொண்டு 
முடிசூடி அரசயானைமேல்‌ செங்கோலுடன்‌ அமர்ந்து 
நகர்வலம்‌ வரும்போதுகூட. இன்று ஒவ்வொரு கணமும்‌ 
அணியூர்வலம்‌ செல்கிறேன்‌. ஒவ்வொரு இடத்திலும்‌ 
அரியணையில்‌ அமர்ந்திருக்கிறேன்‌. ஒரு களிமகன்‌ 
“பேரழகுப்‌ பெண்‌ நீ. ஆணொருவன்‌ உன்னுள்‌ 
புகுந்துவிட்டிருக்கிறான்‌. கடப்பாரையை விழுங்கிய 
நாகமென தோன்றுகிறாய்‌” என்று சொல்லி வெடித்துச்‌ 
சிரிக்க பல விழிகள்‌ நகைப்பில்‌ ஒளிகொண்டன. 


என்‌ உடலின்‌ நெளிவை உள்ளம்‌ கொள்ளவில்லை. 
உள்ளம்‌ உடலில்‌ அசைவாக வெளிப்படுகிறது. அவன்‌ 
உடல்கொண்ட நெளிவை உள்ளத்தாலும்‌ நடிக்கலானான்‌. 
இடை வளைகையில்‌ அவன்‌ உள்ளத்தமைந்த 
தன்னுணர்‌ உடலின்‌ இடையையும்‌ அசைத்தான்‌. முலை 
குலுங்குகையில்‌ அகமும்‌ குலுங்கினான்‌. எதிர்வரும்‌ 
விழிகளை நோக்குகையில்‌ இமைசரித்து ஓரவிழி கூர்த்து 
ஒல்கி நடந்தான்‌. அத்தனை விழிகளுக்கு முன்‌ அப்படி 
செல்வதே உகந்ததென்று விரைவிலேயே 
கண்டுகொண்டான்‌. 


கசன்‌ என்னும்‌ பெருவணிகனின்‌ மனைவிக்கு சேடியென 
அவன்‌ சென்று சேர்ந்தான்‌. “பேரரசியருக்குரிய 
அழகுகொண்டவள்‌ என்‌ பணிப்பெண்‌” என அவள்‌ 
உவகையுடன்‌ தோழிகளிடம்‌ சொன்னாள்‌. “நோக்கு, 
அவள்‌ அணங்கோ யட்சியோ, யாரறிவார்‌?” என்றனர்‌ 
பட பதம்‌ “நோக்கினேன்‌, ஒவ்வொரு அடியிலும்‌ அவள்‌ 
உடலென்றிருக்கிறாள்‌. மானுடப்பெண்ணேதான்‌” 
என்றாள்‌ வணிகன்‌ மனைவி. அவன்‌ பெண்களுடன்‌ 
அணியறையிலும்‌ அடுமனையிலும்‌ நீராட்டறையிலும்‌ 
இருந்தான்‌. அவர்கள்‌ பேசுவதை சிரிப்பதை ஒசிவதை 
ஒல்குவதை கூர்ந்து நோக்கினான்‌. நோக்க நோக்க அவை 
அவன்‌ உடலிலும்‌ கூடின. நடிக்கும்தோறும்‌ உள்ளம்‌ 
உருமாறியது. உள்ளமென்பது ஒரு நடிப்பே என்று அவன்‌ 
உணர்ந்தபோது உள்ளும்புறமும்‌ பெண்ணென்று 
ஆகிவிட்டிருந்தான்‌. 


பெண்ணுடலை அவன்‌ நாளும்‌ நோக்கியும்‌ தொட்டும்‌ 
அறிந்துகொண்டிருந்தான்‌. அவை வெறும்‌ 
மென்தசைகள்‌ என்றாயின. அவர்களை நீராட்டி, 
அகில்காட்டி, அணிபுனைந்து, சுண்ணமும்‌ மையும்‌ பூசி 
அழகூட்டினான்‌. அவர்களுடன்‌ நிலவிரவுகளில்‌ 
தோட்டங்களில்‌ அமர்ந்து இசை கேட்டான்‌. அவர்கள்‌ 
தங்கள்‌ நெஞ்சின்‌ ஆழத்து அறைகளைத்‌ திறந்து 
ஒளியையும்‌ இருளையும்‌ வெளியே எடுத்தபோது 
கேட்டிருந்தான்‌. அவன்‌ காமம்‌ கொள்ளவேயில்லை 
என்பதை பிறகெப்போதோதான்‌ அறிந்தான்‌. அவ்வறிதல்‌ 
அவனுக்கு உவகையையே அளித்தது. 


பிறகொருநாள்‌ தனிமையில்‌ நீராடிவிட்டு அவன்‌ நீராழிப்‌ 
படிகளில்‌ மேலேறும்போது மேல்படியில்‌ வணிகனின்‌ 
இளமகன்‌ நின்றிருந்தான்‌. அவன்‌ விழிகளை 
நோக்கியபோது அவள்‌ உடல்‌ நாணி குளிர்கொண்டது. 
விழிதாழ்த்தி அவனை கடந்து சென்றபோது உடலெங்கும்‌ 
அவன்‌ நோக்கு வருடிச்செல்வதை உணர்ந்தாள்‌. 
தோள்கள்‌ வெம்மைகொள்வதை, உள்ளுருகி 
உடல்நனைவதை அறிந்தாள்‌. வெறுந்தரையில்‌ 
கால்வழுக்கி விழுந்துவிடுவோமென்று அஞ்சினாள்‌. 
சுவர்பற்றி நிற்கவும்‌ இறுகி கூர்கொண்டு நின்ற 
முலைக்குவைகளுக்கு அப்பால்‌ செறிந்தமைந்த 
குளிர்மூச்சை ஊதி வெளிவிடவும்‌ விழைந்தாள்‌. 


திரும்பி நோக்கவேண்டுமென எண்ணி 
நோக்கலாகாதென்று முகத்தை இறுக்கி இதோ 
நோக்கிவிடுவோம்‌ என அஞ்சி நோக்கு நோக்கென்று 
கெஞ்சிய அகத்தை வென்று உதிரும்‌ நீர்த்துளி என விலகி 
ஓடினாள்‌. தன்‌ அறைக்குள்‌ சென்று கொலைமதம்‌ 
கொண்டெழுந்த மத்தகத்தைப்போல்‌ விம்மிய 
முலைகளுக்குமேல்‌ கைகளை வைத்து அழுத்தியபடி 
மூச்சடக்கினாள்‌. மெல்ல நரம்புகள்‌ விடுபட 
காதுமடல்களில்‌ இளவெங்குருதி படர, கண்கள்‌ 
நீர்கொள்ள, மூச்சு சீறித்தணிய அமைந்தாள்‌. தன்னை 
உணர்ந்தபோது அவள்‌ இடக்கால்‌ நரம்பு இழுபட்டு 
அதிர்ந்துகொண்டிருந்தது. 


செறுக்கச்செறுக்க மிகும்‌ காமப்பெருக்கின்‌ முன்‌ 
புதுவெள்ளமெழுந்த நதியின்‌ மணற்கரைபோல அவள்‌ 
கணந்தோறும்‌ தன்னை காத்துக்கொள்ளவே முயன்றாள்‌. 
அனைத்து முயற்சிகளும்‌ சிலந்திவலையில்‌ துடிக்கும்‌ 
எ சிறகுகள்‌ சிக்கிக்‌ கொள்வதுபோல அமிழவே 
சய்தன. கணந்தோறும்‌ அவனையே 
எண்ணிக்கொண்டிருந்தாள்‌. அவள்‌ செயல்கள்‌ 


பிழைத்தன. கை சென்ற இடத்திற்கு கண்‌ செல்லவில்லை. 
கண்‌ அறிந்ததை கருத்து தொடவில்லை. அவன்‌ முன்‌ 
செல்லும்‌ தருணத்தை நூறுநூறாயிரம்‌ வகைகளில்‌ 
நடித்துக்கொண்டாள்‌. நடிப்புகள்‌ சலித்து எழுந்து அவன்‌ 
முன்‌ சென்று நின்றுவிட எண்ணினாள்‌. அந்நினைப்பே 
கூச தலையசைத்து முகம்‌ சிவந்தாள்‌. 


அந்நூறுக்கும்‌ அப்பால்‌ என அது நிகழ்ந்தபோது பதறி 
உடல்வியர்த்து முலைக்குவையிடையே சுடுவியர்வை 
எழுந்து பனித்து இதழ்கள்‌ தடித்து விழிகள்‌ தழைந்து 
தள்ளாடினாள்‌. அவன்‌ கேட்ட ஓரிரு சொல்‌ 
வினாக்களுக்கு குழறி ள்‌: குரலில்‌ மறுமொழி 
அளித்தபின்‌ ஓடி தன்‌ அறைமீண்டு அமர்ந்து 
நெஞ்சிடிப்பை கேட்டுக்கொண்டிருந்தாள்‌. மூடப்பெண்‌, 
அறிவிலாப்பேதை என தன்னையே 
சலித்துக்கொண்டாள்‌. பிழைகளைந்து மீண்டுமொரு 
சந்திப்பை நிகழ்த்துவதைப்பற்றி கனவுகண்டபடி 
சேக்கையில்‌ முலைபுதைத்து விழுந்துகிடந்தாள்‌. 


கூர்கொண்ட கனவு. முள்முனைமேல்‌ பனித்துளி என 
நின்று நடுங்கியது அது. ஏழுநிறம்‌ மின்ன வான்சூடி 
நின்றது. ஒருவன்‌ அவளுள்‌ பகுந்து விரிந்தான்‌. அவன்‌ 
இவனைப்போல்‌ தோள்பெருத்தவன்‌ அல்ல. முழவேந்திய 
பாணன்‌. கண்களில்‌ களிமயக்கு கொண்டவன்‌. அவனோ 
நீண்ட உடல்கொண்டவன்‌. நீண்ட கைகளில்‌ நரம்புகள்‌ 
பின்னியவன்‌. வில்லவன்‌. இவன்‌ புரவிக்கடிவாளத்தை 
பிடித்து இழுத்து நிறுத்தும்‌ சூதன்‌. கரிய உடலில்‌ 
வியர்வை வழிய ஒளிர்பவன்‌. கூர்மீசை கொண்டவன்‌ 
அவன்‌. மெல்லுதடு அதிரும்‌ இளமகன்‌ இவன்‌. அவன்‌ 
குரல்‌ முழவு. இவன்‌ குரல்‌ மயிலகவு. எங்கு கண்டேன்‌ 
இவர்களை? எப்படி அள்ளிக்கொண்டேன்‌? ஏன்‌ ஊறி 
எழுகிறார்கள்‌ என்‌ ஆழ்சுனையில்‌? 


பின்‌ குற்றவுணர்ச்சியுடன்‌ புரண்டுபடுத்து அவர்களை 
இணைத்து ஒற்றைஉருவாக்கிக்‌ கொண்டாள்‌. நூறுமுகன்‌. 
முகம்பெருகும்‌ ஆண்மகன்‌. முகம்பெருக்கி அவனை 
புணரும்‌ முதலாற்றல்‌ நான்‌. மானென களிறென 
குயிலென எறும்பென உமையைப்‌ புணர்ந்தான்‌ சிவன்‌ 
என்கின்றன காவியங்கள்‌. நீரென நெருப்பென 
புணர்ந்தாலும்‌ தீருமா? ஒன்றென உருகி 
இணைந்தபின்னரும்‌ அணையுமா? வென்று 
கால்கீழிலிட்டு மார்மீது நின்றாடவேண்டும்‌. கொன்று 
கிழித்துண்டு மண்டை மாலைசூடி கூத்தாடவேண்டும்‌. 
நீறுபூசி நெருப்பென சிதைமேலெழவேண்டும்‌. 


நெஞ்சிலும்‌ தலையிலும்‌ அறைந்துகொண்டு 
கதறவேண்டுமெனத்‌ தோன்றியது. முட்டுவேன்கொல்‌! 
தாக்குவேன்கொல்‌!. இச்சுவர்களை இடிப்பேன்‌. எழுகிறது 
என்‌ மதம்கொண்ட மத்தகம்‌. இந்நகரை 
தூள்தூளனென்றாக்குவேன்‌. புழுதிசூடி உறுமியபடி இங்கே 
சுழன்றலைவேன்‌. குருதியாடியே வெறிதீரவேண்டும்‌. 
என்னென்ன எண்ணங்கள்‌! எண்ணங்களில்‌ வாழும்‌ 
தெய்வம்‌ கணம்தோறும்‌ கோடியென பெருகும்‌ 
வல்லமைகொண்டது. எண்ணம்‌ பெருகி இரவாகிறது. 
இருளாகிறது. கங்குல்வெள்ளம்‌ கரையிலாதது. காக்கும்‌ 
புணையிலாதது கங்குல்வெள்ளம்‌. 


கனவுகளில்‌ அவன்‌ வந்தபோதுதான்‌ அவன்‌ 
குறுமீசையை, மென்முடிபரவிய கன்னங்களை, விரிந்த 
தோள்களை, புயங்களிலோடிய நீலநரம்பை, மார்பில்‌ 
படர்ந்த முடியை, வயிறு நோக்கி அது குவிந்திறங்கிய 
பொழிவை அத்தனை கூர்மையாக அவள்‌ 
நோக்கியிருந்தது அவளுக்கே தெரிந்தது. அவன்‌ கண்கள்‌ 
அவள்‌ ஆயிரம்‌ பிறவிகளில்‌ அறிந்தவைபோல மிக 
அருகே வந்து இளநகை ஒளிசூடி நின்றன. 
விழித்தெழுந்ததும்‌ ஏனென்றறியாமல்‌ அவள்‌ ஏங்கி 
அழுதாள்‌. அழுதுகுளிர்ந்தபோது உள்ளம்‌ தித்தித்தது. 
உடல்‌ அவ்வினிமையை அள்ளி விரல்முனைவரை 


நிறைத்துக்கொண்டது. 


அவன்‌ கையில்‌ அவள்‌ சென்றமைவது 
முன்குறிக்கப்பட்ட கணமென அவள்‌ அது நிகழ்ந்தபோது 
அறிந்தாள்‌. அதுவரை ஒவ்வொரு கணத்தையும்‌ ஒரு 
முழு வாழ்வென ஆக்கும்பொருட்டே அந்நாடகங்கள்‌ 
அனைத்தும்‌ நிகழ்ந்தன என்று உணர்ந்தாள்‌. 
எத்தனையோ முறை கூடிக்களித்திருந்தாள்‌. 
ஊடிப்பிரிந்து கலுழ்ந்து தனித்து மீண்டும்‌ கண்டு 
தழுவியிருந்தாள்‌. எவருமில்லா நிலங்களில்‌ அவனுடன்‌ 
வாழ்ந்தாள்‌. மேடைமேல்‌ ஏறிநின்று பெருந்திரளிடம்‌ 
இவன்‌ என்னவன்‌ என அறிவித்தாள்‌. மைந்தரைப்பெற்று 
முதுமகளாகி மறைந்தாள்‌. இளமகளென உருக்கொண்டு 
அவன்‌ கைவிரல்பற்றி துள்ளிக்குதித்து நடந்தாள்‌. 
மதலையென அவன்‌ மடியில்‌ கிடந்தாள்‌. 


அவன்‌ அவள்‌ கைகளைப்‌ பற்றிய நாளில்‌ வளையல்கள்‌ 
உடைபட கையை இழுத்தபடி “வேண்டாம்‌ வேண்டாம்‌” 
என்று மூச்சிரைத்தாள்‌. அன்புமொழி சொன்னபடி 
அவளை இழுத்து அவன்‌ தன்‌ உடலுடன்‌ 
இணைத்துக்கொண்டான்‌. “விலகுக... வேண்டாம்‌” என 
அவள்‌ மூச்சுவிட்டுக்கொண்டிருந்தாள்‌. அச்சொற்கள்‌ 


மாணவன்‌ “அவையோரே, இந்த அவைக்குக்‌ 
கொண்டுவரப்படும்‌ ஏழு இளங்கன்றுகளில்‌ ஒன்றை 
நீங்கள்‌ இக்கூண்டுக்குள்‌ அனுப்பலாம்‌. ஏழு மூச்சு நேரம்‌ 
கன்று கூண்டினுள்‌ இருக்கவேண்டும்‌. அதை 
இப்பசித்தபுலி கொல்லும்‌ என்றால்‌ அதை உள்ளே 
அனுப்பியவரும்‌ அக்கணமே தன்‌ வாளை தானே பாய்ச்சி 
உயிர்துறக்கவேண்டும்‌. கன்றை தேர்வுசெய்யாதோர்‌ 
விலகிக்கொள்ளலாம்‌” என்றான்‌. விதுரன்‌ “இது என்ன 
போட்டி?” என்றான்‌. “அந்தப்புலி பசியுடனிருப்பதை 
வாயைப்பார்த்தாலே அறியமுடிகிறது.” 


பாண்டு அந்தப்‌ புலியின்‌ கண்களை உற்று நோக்கினான்‌. 
“மிகவும்‌ அஞ்சியிருக்கிறது” என்றான்‌. பின்பு 
தலைதூக்கி பின்னால்‌ நின்றிருந்த விதுரனிடம்‌ “அதை 
நான்‌ தெரிவுசெய்கிறேன்‌” என்றான்‌. விதுரன்‌ “நீங்கள்‌...” 
என்றதும்‌ அவன்‌ சிரித்தபடி “என்‌ அன்னையின்‌ 
பாவைப்பேழையில்‌ புலிகளும்‌ கன்றுகளும்‌ ஒன்றாகவே 
இருக்கும்‌” என்றான்‌. அவன்‌ கண்களை நோக்கியபின்‌ 
விதுரன்‌ “ஆம்‌ இளவரசே, அஸ்தினபுரி ஒருபோதும்‌ 
தோற்றுப்‌ பின்மாறலாகாது” என்றான்‌. 


மறுபக்கம்‌ வெண்ணிறமும்‌ கருநிறமும்‌ செந்நிறமும்‌ 
கொண்ட ஏழு இளம்பசுக்கன்றுகள்‌ சேவகர்களால்‌ 
கொண்டுவந்து நிறுத்தப்பட்டன. கன்றுகளைக்‌ 
கண்டதும்‌ பதுங்கியிருந்த புலி எழுந்து கம்பியருகே வந்து 
பார்த்தது. மெல்லிய மலரிதழ்போல நெளிந்த விளிம்புகள்‌ 
கொண்ட நாக்கை நீட்டி கடைவாயை நக்கியபடி 
முரசுத்தோலை கோலால்‌ நீவியதுபோன்ற ஒலியில்‌ 
முனகியது. வாலைத்தூக்கியபடி பரபரப்புடன்‌ 
கூண்டுக்குள்‌ சுற்றி வந்தது. சபையில்‌ இருந்த அனைத்து 
ஷத்ரியர்களும்‌ திகைத்த விழிகளுடன்‌ அமர்ந்திருந்தனர்‌. 


பாண்டு மெல்ல எழுந்து கையசைத்து சேவகனை 
அழைத்தான்‌. அவற்றில்‌ முற்றிலும்‌ வெண்ணிறமாக 
நின்ற இளம்கன்று ஒன்றைச்‌ சுட்டி அதை 
இழுத்துவரச்சொன்னான்‌. அவையெங்கும்‌ வியப்பு 
உடலசைவின்‌ ஒலியாக வெளிப்பட்டது. கம்சன்‌ 
முனகியபடி முன்சரிந்து அமர்ந்தான்‌. கன்றை 
இழுத்துவந்த சேவகனின்‌ கைகள்‌ 
நடுங்கிக்கொண்டிருந்தன. பாண்டு எழுந்து சென்று 
கூண்டின்‌ கதவை மெல்லத்திறந்து கன்றை உள்ளே 
விடும்படிச்‌ சொன்னான்‌. ஒரு கணம்‌ தயங்கியபின்‌ 
சேவகன்‌ கன்றைத்‌ தூக்கி கூண்டுக்குள்‌ விட்டான்‌. 


கன்று எதையும்‌ உணராமல்‌ கூண்டுக்குள்‌ நின்றது. 


பொருளிலாதொலிக்க அவள்‌ உடல்‌ அவன்‌ உடலுடன்‌ 
ஒட்டிக்கொண்டது. ஒவ்வொரு உறுப்புக்கும்‌ 
அவற்றுக்குரிய தனிக்‌ காமம்‌ இருந்தது. கருங்கூர்‌ எழ 
விம்மின முலைகள்‌. தளர்ந்து நிற்கவியலாதாயின 
கால்கள்‌. நோக்கிழந்தன விழிகள்‌. மூக்கு ஆயிரம்‌ 
மணங்களை அள்ளிச்சேர்த்தது. 


தேனில்‌ திளைக்கும்‌ புழுவென காமத்திலாடுவதை அவள்‌ 
முன்பு அறிந்திருக்கவே இல்லை. இதற்குத்தான்‌ 
அவ்வெழுச்சிகளா? விலகி எதிர்‌ ஓடி 
எட்டுத்திசைகளையும்‌ சுற்றி வந்தமைந்தால்தான்‌ இது 
இத்தனை இனிக்குமா? அவன்‌ கைகளால்‌ உடல்‌ 
மீட்டப்பட்டாள்‌. பற்றி எரிந்தது அவள்‌ புரம்‌. 
நின்றெரிந்தன காவல்மாடங்கள்‌. சரிந்து மண்ணறைந்து 
விழுந்தன கோட்டைச்சுவர்கள்‌. கருவூலப்பொன்‌ உருகிக்‌ 
குழம்பாகியது. ஊற்றுகொண்டன அனைத்து 
நீராழிகளும்‌. ஆறுகளனைத்தும்‌ கரைமீறிப்‌ பரவின. 
தன்னை காமத்திற்கு முற்றளித்தாள்‌. காமத்திற்குள்‌ 
பிறந்து இறந்து மீண்டும்‌ பிறந்துகொண்டிருந்தாள்‌. 
விரிந்து பரவி அவள்‌ நிலமென்றானாள்‌. அதில்‌ 
சிறுகால்களை வைத்து துள்ளிக்குதித்து 
களித்துக்கொண்டிருந்த சிறுமைந்தனை உவகையுடன்‌ 
நோக்கிக்கொண்டிருந்தாள்‌. 

முதற்காமத்திற்குப்‌ பின்‌ பங்காஸ்வன்‌ தன்னை முழுதும்‌ 
பெண்ணென்றே உணர்ந்தான்‌. எங்கோ கனவின்‌ 
ஆழத்தில்‌ சிலகணங்கள்‌ ஆணென உணர்கையில்‌ அஞ்சி 

ழித்தெழுந்து நெஞ்சு துடிக்க அமர்ந்திருந்து நீர்‌ அருந்தி 
மீள்வான்‌. ஆனால்‌ ஆணென்றிருந்த நினைவு அவன்‌ 
புலன்களின்‌ ஆழத்தில்‌ இருந்தமையால்‌ உடலறிந்து 
உள்ளம்‌ அறியாது காமத்தில்‌ ஆண்மை செல்லும்‌ 
வழிகளிலெல்லாம்‌ முன்னரே சென்று காத்திருந்தது 
அவன்‌ உடல்‌. முற்பிறப்பு நினைவுகளால்‌ 
செலுத்தப்படுபவன்‌ கண்டடையும்‌ வாழ்ந்த நிலமும்‌ 
அறிந்த முகங்களும்போல. 


பெண்ணென்றாகி அவனை நிறுத்தியது 
அப்பெண்ணுடல்‌. அது அறிந்து அடைந்து 
திளைத்தவற்றை அவன்‌ உள்ளுறைந்ததும்‌ கொண்டது. 
வணிக இளைஞன்‌ செல்வந்தர்குடியில்‌ பிறந்த 
இளைஞர்களைப்போல உடலறிந்ததுமே காமத்தில்‌ 
விழுந்தவன்‌. பெண்களைக்‌ கண்டு கடந்துகொண்டே 
இருந்தவன்‌. அவன்‌ அறிய அறிய கடக்கவியலாத 
விரிவாக அவள்‌ இருந்தாள்‌. “உள்ளே நுழைந்தவர்களை 
வெளியே விடாத புதிர்வழிக்கோட்டை அவள்‌. 
அவளுக்குள்‌ அறிந்துமுடிக்கமுடியாத ஏதோ ஒன்று 
உள்ளது” என்று அவன்‌ நண்பர்களிடம்‌ சொன்னான்‌. 


“அது என்ன என்று ஒவ்வொருமுறையும்‌ என்‌ அகத்தை 
கூர்தீட்டி வைத்திருக்கிறேன்‌. என்‌ விழிப்பில்‌ ஒன்று 
காமத்தில்‌ திளைக்கையிலும்‌ ஒன்று விலகி 
நோக்கியிருக்கிறது. மீண்டு வரும்போது விலகியிருப்பது 
பேசத்தொடங்குகிறது. அது கண்டவற்றை, 
தொட்டுத்தொட்டு சேர்த்தவற்றை. ஒவ்வொருமுறையும்‌ 
ஒன்று” என்று அவன்‌ சொன்னபோது அவர்கள்‌ 
திகைப்புடன்‌ நோக்கியிருந்தனர்‌. “இன்று ஒன்று 
தோன்றியது. அவள்‌ அறியாத ஆணின்‌ ஆழம்‌ என்பது 
இல்லை. உடலில்‌ உள்ளத்தில்‌ உள்ளம்‌ கடந்த துரியத்தில்‌. 
அவள்‌ முன்னரே அங்கு சென்றுமீண்டிருக்கிறாள்‌.” 
“ஒருவேளை காமத்திலாடி சலித்த முதுபரத்தை அந்தத்‌ 
தெளிவை அடையக்கூடும்‌. ஆனால்‌ அவள் கூட 
ஆண்காமத்தின்‌ அடுக்குகளையே அறிந்திருப்பாள்‌. நாம்‌ 


சூதுக்களத்தில்‌ பொற்கோளில்‌ சொல்லாடலில்‌ அடையும்‌ 
நுண்மைகளை அவள்‌ எப்படி அடையக்கூடும்‌? 
இயல்வதே அல்ல அது” என்று அவன்‌ சொன்னான்‌. 
“அச்சமூட்டுகிறது அவள்‌ நோக்கு. அங்கே நாம்‌ 
ஆடையின்றி மட்டுமே நின்றிருக்கமுடியும்‌.” அவன்‌ 
அணுக்கத்தோழன்‌ சொன்னான்‌ “அவ்வண்ணமெனில்‌ 
அவளை விட்டு விலகுவதே உகந்தது. அவளுக்கு 
அறியாத்தெய்வங்களின்‌ துணை உள்ளது.” அவன்‌ 
சிரித்து “அச்சத்தைப்போல்‌ பெரும்‌ கவர்ச்சி பிறிதில்லை. 
இனி பிறிதொரு பெண்ணை என்னால்‌ எண்ணவும்‌ 
முடியாது. தோழனே, கூர்வாள்‌ கொண்டு போர்க்களம்‌ 
பயின்ற பின்னர்‌ பயிற்சிக்குரிய மரவாளை 
கையிலெடுக்கவும்‌ கூசுவோம்‌” என்றான்‌. 


ஆனால்‌ அவள்‌ அவனை எளிதில்‌ கடந்து மறுபக்கம்‌ 
சென்றாள்‌. அவன்‌ பொருள்‌ ஒழிந்து 
சலிக்கத்தொடங்கியதும்‌ பற்றவைத்து இறுதியையும்‌ 
கொள்ளமுயன்றாள்‌. அதன்பொருட்டு சற்று விலக்கம்‌ 
காட்டினாள்‌. பெருகிய எழுச்சியுடன்‌ அவன்‌ மீண்டும்‌ 
அருகணைந்தான்‌. ஊடிச்‌ சினந்தும்‌ அருகணைந்து 
தழுவியும்‌ அவனை பெருக்கிப்பெருக்கி துளிஎஞ்சாது 
துய்த்தாள்‌. நழுவும்பொருளை அள்ளிப்பற்றும்‌ 
பதற்றத்திலேயே அவனை வைத்திருந்தாள்‌. பற்றப்பற்ற 
நழுவுமென்று அவனை அறியவைத்தாள்‌. உச்சத்தில்‌ 
முற்றிலும்‌ ஒழிந்து அவன்‌ நின்றபோது இரக்கமின்றி 
அவனை உதிர்த்துவிட்டுச்‌ சென்றாள்‌. 


அவனை உதிர்ப்பதைப்பற்றிய எண்ணம்‌ அளித்த 
உவகையை அவளே திகைப்புடன்‌ நோக்கினாள்‌. ஒழிந்த 
கலத்தை வீசுவதில்‌ புதுக்கலம்‌ கொள்வதைவிட 
பேரின்பம்‌ உண்டென்று பிறர்‌ சொல்லியிருந்தால்‌ 
ஏற்றிருக்கமாட்டாள்‌. நூற்றுக்கணக்கான முறை 
வெவ்வேறு தருணங்களில்‌ வெவ்வேறு உணர்ச்சிகளுடன்‌ 
அவனை விடுத்தாள்‌. சொற்களை கூட்டிக்கூட்டி 
அப்போது சொல்லவேண்டியவற்றை யாத்து நினைவில்‌ 
நிறுத்திக்கொண்டாள்‌. ஒவ்வொரு சொற்கோவையையும்‌ 
நுண்சொல்‌ உரைக்கும்‌ தவத்தான்போல 
சொல்லிக்கொண்டே இருந்தாள்‌. 


ஆணவத்தின்‌ உச்சத்தில்‌ நின்று “நீ எளியோன்‌. எனக்கு 
இணையானவனே அல்ல. உன்‌ காமத்தின்‌ உச்சத்தில்‌ 
மட்டுமே நீ என்னுடன்‌ ஓடமுடியும்‌. புள்‌ மேல்‌ 
காதல்கொண்டால்‌ தவளை தாவி அழியும்‌” என்றாள்‌. 
தன்னிரக்கத்தின்‌ கீழ்ப்படியில்‌ நின்று “எளியவள்‌, நீங்கள்‌ 
செல்லும்‌ தொலைவு மிகுதி. என்னுடன்‌ இருந்தால்‌ 


இழிவும்‌ துயருமே பகல்‌ மறந்துவிடுங்கள்‌. இனியொரு 
பிறவியில்‌ அணுகுவோம்‌. அன்று நானும்‌ 
இணையானவளாக இருப்பேன்‌. இன்று சொல்கிறேன்‌, 
இப்பிறவியில்‌ பெண்ணென உங்களால்‌ நிறைந்தேன்‌. 
இனியொரு எண்ணம்‌ எனக்கில்லை” என்று கண்ணீர்‌ 
வடித்தாள்‌. 


வஞ்சம்‌ கொண்டு சீறி “என்னை வெறும்‌ உடலென்று 
நுகர்ந்தவர்‌ நீர்‌. சொன்ன சொற்களை நான்‌ ஒருபோதும்‌ 
மறந்ததில்லை. என்னுடன்‌ சோலையில்‌ இருக்கையில்‌ 
உங்கள்‌ குலமூத்தார்‌ ஒருவரின்‌ குரல்கேட்டு எழுந்து 
ஒளிந்தீர்‌. அன்று நான்‌ இழிந்தேன்‌. அவ்விருளில்‌ இருந்து 
வெளிவந்ததே இல்லை நான்‌” என்றாள்‌. கனிந்து “இது 
வாழ்க்கையின்‌ ஒரு கட்டம்‌. இது இப்படியே 
கடந்துசெல்வதே முறை. தேர்க்கு அருகே சோலைமரம்‌ 
ஒன்று எப்போதும்‌ நின்றிருக்கவேண்டுமென்று 
விழைவது குழந்தையியல்பு. ஆணென்று நின்று 
கடந்துசெல்க!” என்றாள்‌. 


அந்த அத்தனை நடிப்புகளிலும்‌ முழுதும்‌ ஈடுபட்டு 
உணர்வுநிலைகளின்‌ உச்சங்களில்‌ நின்று திளைத்தாள்‌. 
அவள்‌ முகம்‌ ஒவ்வொரு தருணத்தில்‌ ஓர்‌ உணர்வின்‌ 
உச்சத்தில்‌ நெளிந்துகொண்டிருப்பதைக்கண்டு தோழியர்‌ 
அவளுக்கு அணங்கு கூடியிருக்கிறதென்று எண்ணினர்‌. 
நடித்து நடித்து அத்தருணம்‌ மழையொழுகிய 
மலைப்பாறைபோல தேய்ந்து கருக்கழிந்தபோது அதில்‌ 
சலிப்புற்றாள்‌. அவனை மிக எளிதாக வென்று கடந்தாள்‌. 
நுரைத்துத்‌ ததும்பி தன்‌ உச்ச உறவொன்றிலிருந்து 
அவன்‌ விலகியபோது உதட்டுச்சுழிப்புடன்‌ முகடுநோக்கி 
பேசாமல்‌ கிடந்தாள்‌. 


அவன்‌ அவள்‌ புன்னகையைக்‌ கண்டதுமே அதிர்ந்து 
நோக்கை விலக்கினான்‌. பின்னர்‌ “என்ன? என்ன?” 
என்று மீண்டும்‌ மீண்டும்‌ கேட்டான்‌. அவள்‌ மறுமொழி 
சொல்லாமல்‌ எழுந்து கடட அணிந்தாள்‌. “சொல்‌, 
என்ன?” என்று அவன்‌ கேட்டான்‌. அவள்‌ ஒன்றும்‌ 
சொல்லாமல்‌ திரும்பி விலகிச்சென்றாள்‌. அவனை 
வென்றுகடந்துவிட்டோம்‌ என்று அப்போது உணர்ந்தாள்‌. 
உடம்பெங்கும்‌ மதுக்களிபோல்‌ ஒன்று ததும்பியது. 
கண்கள்‌ மங்கலடைய கால்கள்‌ தடுமாறின. 
எவரிடமாவது நகையாடவேண்டும்போல எவரையாவது 
தழுவவேண்டும்‌ போலிருந்தது. காமத்தின்‌ உச்சங்களுக்கு 
ஒருபடி மேல்‌ அந்நிலை என்று உணர்ந்தாள்‌. காற்றுபட்ட 
மலைச்சுனைபோல்‌ சிலிர்த்துக்கொண்டே இருந்தாள்‌. 
அடுமனைக்குச்‌ சென்று அங்கிருந்த பெண்களிடம்‌ 


நகையாடினாள்‌. அவர்களை தழுவிச்‌ சிரித்தாள்‌. 
அவளுக்குள்‌ பிறிதொரு அணங்கு 
குடிகொண்டுவிட்டதென்று அவர்கள்‌ எண்ணினர்‌. 


அவனை முற்றிலும்‌ தவிர்க்கலானாள்‌. அவனைத்‌ 
தவிர்ப்பது அத்தனை எளிதென்று அப்போதுதான்‌ 
உணர்ந்தாள்‌. அவனை தன்‌ அகம்‌ முற்றாக முன்னரே 
தவிர்த்துவிட்டிருந்தது என்று அறிந்தாள்‌. முதலில்‌ அவன்‌ 
கடும்சினம்‌ கொண்டான்‌. அவளை சந்தித்து 
மதவேழத்தின்‌ உறுமலுடன்‌ “ஏன்‌ என்னை தவிர்க்கிறாய்‌? 
என்ன ஆயிற்று உனக்கு?” என்றான்‌. அந்த ஆற்றலுக்கு 
அடியிலிருந்த அச்சம்‌ அக்குரலுக்குள்‌ எங்கோ தெரிந்தது. 
காற்றுக்குள்‌ மழை இருப்பதன்‌ குளிர்போல. அது அவன்‌ 
ஆண்மையின்‌ நிமிர்வை மைந்தரின்‌ தோரணையாக 

க்கி அவளை புன்னகைக்க வைத்தது. 
“ஒன்றுமில்லை” என்று சொல்லி அவள்‌ 
கடந்துசென்றாள்‌. 


அவன்‌ மேலும்‌ மேலும்‌ சினம்கொண்டான்‌. அவளை 
அச்சினம்‌ ஒன்றும்‌ செய்யாதென்று உணர்ந்த 
ஒருகணத்தில்‌ உடைந்து “என்னை தவிர்க்காதே. நான்‌ 
உனக்கென உயிர்வாழ்பவன்‌. உன்‌ முகமன்றி பிறிதில்லை 
என்‌ நெஞ்சில்‌. நீ என்னை விடுத்தால்‌ மண்ணில்‌ விழுந்து 
மட்கி புழுதியாவேன்‌” என்றான்‌. அவள்‌ மெல்லிய 
இளிவரல்‌ உள்ளுக்குள்‌ ஒளிந்த கனிவுடன்‌ “என்ன 
சொல்கிறீர்கள்‌? ஆண்‌ என நின்று பேசவேண்டாமா? 
இச்சொற்கள்‌ என்னை துன்புறுத்துகின்றன” என்றாள்‌. 


அவன்‌ உடைந்தழுது “என்னை கொன்றுவிடாதே” என்று 
கைகளை நீட்டினான்‌. அக்கணத்தில்‌ தன்னை 
அன்னையென விரித்து “ஏன்‌ இப்படி பேசுகிறீர்கள்‌? 
உங்கள்‌ நலனன்றி பிறிதொன்றும்‌ நான்‌ கருதவில்லை” 
என்றாள்‌. கடந்துசென்றபோது அவள்‌ கால்நகம்‌ ஒன்று 
மட்டும்‌ புன்னகைத்துக்கொண்டிருந்தது. அவன்‌ 
அதைமட்டும்‌ கண்டான்‌. இடிவிழுந்து எரியும்‌ பனைபோல 
அவன்‌ அங்கே நின்றான்‌. அத்தனை அன்னை 
தெய்வங்களாலும்‌ இளிவரலுக்காளானவன்‌. அத்தனை 
ஆண்‌ தெய்வங்களாலும்‌ கனிவுடன்‌ குனிந்து 
நோக்கப்பட்டவன்‌. 


அவன்‌ மீண்டும்‌ மீண்டும்‌ அவளிடமே வந்தான்‌. நோயுற்று 
உடல்மெலிந்து விழிகள்‌ பழுத்து இதழ்கள்‌ கருகி நடுங்கும்‌ 
உடலுடன்‌ அவள்‌ செல்லும்‌ பாதையில்‌ காத்து நின்றான்‌. 
கண்கள்‌ இறைஞ்சின. பின்‌ அவை வெறும்‌ பொருளற்ற 
நோக்குகள்‌ மட்டுமாயின. பின்‌ நோக்கும்‌ அழிந்து இரு 


வெண்சிப்பிகளென்றே எஞ்சின. அவள்‌ அவனை 
கடந்துசெல்கையில்‌ உடல்கொள்ளும்‌ ஆழ்ந்த 
உவகையில்‌ திளைத்தாள்‌. குட்டியைக்‌ கிழித்து 
உண்டபின்‌ நாவால்‌ குருதியை நக்கும்‌ 
அன்னைப்பன்றியின்‌ நிறைவு. அவள்‌ உள்ளத்தில்‌ எழும்‌ 
பாதைகளில்‌ எல்லாம்‌ அவன்‌ எங்கோ நின்றிருந்தான்‌. 
அவன்‌ நோக்கு பரவிய மண்ணையே அவள்‌ மிதித்து 
நடந்தாள்‌. 


அவன்‌ அளித்த உவகைகளும்‌ பொருளிழக்கலாயின. 
புத்தாடை கருக்கழிந்து வண்ணமிழப்பதுபோல. அவள்‌ 
பெருவணிகனின்‌ நண்பனின்‌ மைந்தனுடன்‌ 
காதல்கொண்டாள்‌. அக்காதலை முதற்காதலன்‌ 
காணவேண்டுமென்று விரும்பினாள்‌. அவனுடன்‌ 
இருக்கையில்‌ முதற்காதலனின்‌ நோக்கு 
கதவுக்குமிழ்களின்‌, கதவுத்துளைகளின்‌ 
ஒளித்துளிகளில்‌ இருப்பதாக உணர்கையில்‌ நரம்புகள்‌ 
இழுபட்டு உடல்கூசி உள்ளம்‌ கூர்ந்து உச்சம்கொண்டாள்‌. 
காமப்புளைவின்‌ தருணங்களில்‌ சாளரக்கதவு 
முனகினால்‌ திரைச்சீலை நெளிந்தால்‌ உடல்கொள்ளும்‌ 
மெய்ப்பும்‌ விழிகசிய கால்வெள்ளை கூச எழும்‌ 
விதிர்ப்பும்‌ காமத்தின்‌ அறியாச்‌ சுவைகளென்றிருந்தன. 


பின்னர்‌ அவள்‌ காதல்கள்‌ ஒவ்வொன்றும்‌ ஒன்றுக்கு 
எதிரான பிறிதொன்றென இருந்தன. 
உணர்ச்சிப்பெருக்குடன்‌ ஒருவனை அடைந்தாள்‌. 
தெய்வப்படையல்‌ என தன்‌ உள்ளத்தையும்‌ உடலையும்‌ 
அவனுக்களித்தாள்‌. எஞ்சலாகாது எதுவுமென்று 
சூளுரைகொண்டாள்‌. இதுவே இறுதியென்று எண்ணி 
உருகி அவனுடனிருந்தாள்‌. அவளுக்குள்‌ அந்தச்‌ 
சிறுபல்லி அமர்ந்து நொடிப்பொலி எழுப்பியதை அவள்‌ 
கேட்டுக்கொண்டுமிருந்தாள்‌. அந்த மந்தண ஒலி 
அத்தருணத்தின்‌ நெகிழ்வுக்கு மேலும்‌ இனிமையை 
அளித்தது. 


பின்‌ கசந்து ஊடி பிரிந்தாள்‌. அதற்கென்றே 
தருணங்களை அவளுள்‌ அமர்ந்து 
தேடிக்கொண்டிருந்தது பிறிதொரு உள்ளம்‌. அதைக்‌ 
கண்டடைந்ததும்‌ சேர்த்துவைத்த சொல்லனைத்தையும்‌ 
அதன்மேல்‌ பெய்தது. வளர்த்தெடுத்து 
அனலென்றாக்கியது. தன்னிரக்கமும்‌ பகைவெறியும்‌ 
கொண்டு கொதித்தாள்‌. கூர்சொற்களால்‌ குத்தி 
குருதிபெருக்கினாள்‌. தன்‌ குருதியை உடன்கலந்து 
குடித்து மயங்கினாள்‌. பிரிதலின்‌ பெருந்துன்பத்தின்‌ 
மயக்கில்‌ திளைத்தாள்‌. அணிகளைந்து ஆடைகலைந்து 


சொல்குலைந்து துயர்சுமந்து பிச்சியென்றாகி 
அமர்ந்திருந்தாள்‌. இறப்பின்‌ கூர்விளிம்புகளில்‌ 
கால்கட்டைவிரல்‌ நகங்களை மட்டும்‌ ஊன்றி நடந்தாள்‌. 
இருண்டிருண்டு சென்ற அடியிலிகளில்‌ முடிந்தவரை 
சென்றாள்‌. 


எத்தனை தொலைவுக்கு இருண்டிருண்டு 
உள்வாங்குகிறாளோ அத்தனை விசையுடன்‌ 
எரிந்தெழமுடியுமென்று அறிந்திருந்தாள்‌. 

தொருவனைக்‌ கண்டு அவனை பதினாறு கைகளால்‌ 
தழுவி இறுக்கி அவன்‌ மார்பில்‌ முகம்பொத்தி தன்னை 
இரங்கி கலுழ்ந்து கண்ணீர்வார்ந்து குலுங்கி அதிர்ந்து 
ஓய்ந்தபோது எழும்‌ தனிமைக்கு காமத்தைவிட 
நூறுமடங்கு சுவை இருந்தது. அவன்‌ அளிக்கும்‌ 
முத்தங்களை பெற்றுப்பெற்று மழைகொண்ட 
பாலைநிலமெனக்‌ குளிர்ந்து மெய்ப்புகொண்டு 
தளிர்பரவி பரந்துகொள்ளும்‌ காமப்புளைவென்பது 
தெய்வங்கள்‌ திகைத்து விழித்துச்‌ சூழ்ந்து 
நின்றுநோக்கும்‌ வெறிகொண்டிருந்தது. முடிந்து உடல்கள்‌ 
ஓய்ந்தபின்னரும்‌ காற்றில்‌ அவ்வசைவு எஞ்சியிருந்தது. 
பின்னர்‌ அந்நாடகங்களில்‌ அவள்‌ தேர்ந்த 
நடிகையென்றானாள்‌. ஒவ்வொன்றும்‌ பிசிறின்றி 
முழுமைகொண்டிருந்தன. அம்முழுமை சலித்தபோது 
அவள்‌ அதன்‌ விளிம்பை கலைத்தாள்‌. அக்கலைவை 
சீர்செய்யும்போது பதைத்தாள்‌. அடைந்தவற்றை இழந்து 
ஏங்கினாள்‌. ஒருகணத்தில்‌ பேதையென்றும்‌ 
மறுகணத்தில்‌ கலைதேர்ந்த பரத்தை என்றும்‌ 
இக்கணத்தில்‌ அன்னை என்றும்‌ அக்கணத்தில்‌ 
குருதிவிடாய்கொண்ட அணங்கு என்றும்‌ மாயம்‌ காட்டும்‌ 
அவளை திருப்பத்திருப்ப ஒளிபெறும்‌ வைரம்‌ என்று 
உணர்ந்தனர்‌ ஆண்கள்‌. 


அவள்‌ உறிஞ்சி உதிர்த்த ஆண்களின்‌ நிரையை 
அனைவரும்‌ அறிந்திருந்தனர்‌. அதனாலேயே அவளை 
நோக்கி மேலும்‌ ஈர்க்கப்பட்டனர்‌. ஒவ்வொருவரின்‌ 
ஆணவத்தையும்‌ அவள்‌ சீண்டினாள்‌. தாங்கள்‌ 
உதிர்க்கப்பட முடியாதவர்கள்‌ என்ற அவர்களின்‌ 
நம்பிக்கை அவர்களை அவளிடம்‌ அழைத்துவந்தது. 
வெண்ணைக்கல்‌ சிற்பம்‌ செய்து தேர்ந்தபின்‌ 
களிக்கல்லிலும்‌ மாக்கல்லிலும்‌ தேர்ந்து கருங்கல்லை 
வந்தடைவதுபோல அவள்‌ மேலும்‌ மேலும்‌ இறுகிய 
ண்களை சந்தித்தாள்‌. வென்று மேலே சென்று 
ர்த்து தன்‌ கரும்பனையின்‌ அடியில்‌ 
உதிர்ந்து கிடக்கும்‌ மண்டையோடுகளைக்‌ காணும்‌ யட்சி 


என அவள்‌ விழிகள்‌ மின்னின. 


நெஞ்சு ஏறியிறங்க “ஆம்‌” என்று அவள்‌ 
சொல்லிக்கொண்டாள்‌. அக்கணத்தில்‌ திளைப்பதற்காக 
தன்னிரக்கத்தின்‌ படிகளில்‌ மெல்ல இறங்கினாள்‌. 
“நிறைவடையாதவளின்‌ தனிமை” என்றாள்‌. “எளியவள்‌. 
எப்போதும்‌ தாக்கப்படுபவள்‌. தெய்வங்களால்‌ 
கைவிடப்பட்டவள்‌. பிறிதொன்றை நான்‌ 
செய்யவியலாது. இச்செய்கைகளின்‌ பழி சுமந்து என்‌ 
உள்ளம்‌ எடைகொள்கிறது.” அத்துயரை தன்குருதியை 
நக்கி உண்ணும்‌ பெண்புலி என சுவைத்துச்‌ சுவைத்து 
நிறைந்தபின்‌ உள்ளெழுந்த ஆணவத்துடன்‌ குகையதிர 
உறுமினாள்‌. “ஆம்‌, நான்‌ பெண்‌. 
பெண்ணென்பதனாலேயே இவையனைத்தையும்‌ 
ஆற்றத்தக்கவள்‌. தெய்வங்கள்‌ அறிக!” 

பல ஆண்டுகளுக்குப்பின்‌ பெண்ணுருவில்‌ பங்காஸ்வன்‌ 
தன்‌ அரண்மனையை வந்தடைந்தான்‌. அரண்மனைக்‌ 
கோட்டைக்குள்‌ இயல்பாக நுழைந்த அவளைக்‌ கண்டு 
காவலர்‌ தடுத்தனர்‌. “நான்‌ உங்கள்‌ அரசன்‌. 
பெண்ணுருக்கொண்டவன்‌” என்று அவன்‌ சொன்னான்‌. 
தன்‌ கைகளில்‌ பொறிக்கப்பட்ட குலக்குறிகளைக்‌ 
காட்டியும்‌ அவர்கள்‌ அவனை அறியவில்லை. 
துணைக்கழைத்த ஏவலரும்‌ அடையாளம்‌ கண்டு 
கொள்ளவில்லை. செய்தியறிந்து வந்த நூறு 
மைந்தருக்கும்‌ அவனை அறியக்கூடவில்லை. 


அமைச்சர்‌ விபூதர்‌ “மானுட உள்ளம்‌ விழைவுகளும்‌ 
ஐயங்களும்‌ அச்சங்களும்‌ கொண்டது. அம்மாசுபடாத 
உள்ளம்‌ கொண்டவை விலங்குகள்‌. அரசர்‌ ஊர்ந்த 
புரவியாகிய பாண்டகம்‌ இங்குள்ளது. பிற எவரையும்‌ 
தன்மேல்‌ ஏற அது ஒப்பியதில்லை. அது சொல்லட்டும்‌” 
என்றார்‌. அவ்வெண்புரவி கொண்டுவரப்பட்டது. 
பாண்டகம்‌ அவளைக்‌ கண்டதுமே கனைத்தபடி 
ஓடிவந்து அருகணைந்து அவள்‌ மேல்‌ கழுத்தை உரசி 
நின்றது. அப்புரவியின்‌ உளமறிந்த சூதன்‌ “அரசே” என்று 
அழைத்து வணங்கினான்‌. அவள்‌ அதன்மேல்‌ ஏறி 
அரண்மனைமுற்றம்‌ நோக்கி சென்றாள்‌. 


பெண்ணுருக்கொண்டு வந்தது அரசனே என்று 
அரண்மனை ஏற்றது. ஆகவே அவை ஒப்பியது. அதை 
அந்நகரும்‌ நாடும்‌ ஏற்றன. அரண்மனைச்சூதர்‌ 
நாடுசெழிக்கும்பொருட்டு தவம்செய்து அரசர்‌ 


பெண்ணுருப்பெற்று மீண்டிருப்பதாக பாடினர்‌. அதை 
ஏற்று மக்கள்‌ உவகைகொண்டு அரசியை வாழ்த்தினர்‌. 
கமலத்வஜத்தின்‌ அரசியென அமர்ந்து மீண்டும்‌ கரையற்ற 
காமத்திலாடத்தொடங்கினான்‌ பங்காஸ்வன்‌. 


குளிர்விதை தொங்கும்‌ காளையென மதமணம்கொண்ட 
இளையோர்‌, தோள்திமிர்த்த மல்லர்‌, நீள்கைகொண்ட 
வில்லவர்‌, களம்நின்று பொருதும்‌ வாள்வீரர்‌ என 
வீரர்கள்‌ அரண்மனைக்கு கொண்டுவரப்பட்டனர்‌. 
நாவன்மைகொண்ட கவிஞர்‌, இன்குரல்‌ பாடகர்‌, 
விழிமயங்கும்‌ ஓவியர்‌ என ஒவ்வொருநாளும்‌ 
அழைத்துவரப்பட்டனர்‌. நாளும்‌ பதின்மருடன்‌ அவள்‌ 
காமத்திலாடினாள்‌. பவளப்பேழைக்குள்‌ அமைந்த 
சின்னஞ்சிறு இந்திரகோபம்‌. சருகுக்குள்‌ ஒளிந்த 
அனல்துளி. எரிந்தெரிந்து சுவை அறியும்‌ சிறுநா. 
அனல்போல தான்‌ பெருகுவது பிறிதில்லை. 
கொள்ளும்தோறும்‌ பெருகும்‌ களியாட்டென காமம்‌ 
தழைத்தது. 


நூறு மைந்தரை ஈன்றாள்‌. நூறாவது மைந்தனுக்கு 
முலையூட்டி படுக்க வைத்து குனிந்து அம்முகத்தைப்‌ 
பார்த்ததும்‌ மீண்டும்‌ அவள்‌ முதுகிலொரு 
தொடுகையென எதையோ உணர்ந்தாள்‌. அவ்வண்ணமே 
மேற்கு வாயில்‌ திறந்து வெளியே சென்று பணிந்து நின்ற 
அமைச்சரிடம்‌ “நகர்முடியை மீண்டும்‌ மைந்தனுக்கு 
அளியுங்கள்‌” என்று சொல்லி நடந்து காடேகினாள்‌. 


ஆணென்று அமைந்து பங்காஸ்வன்‌ பெற்றெடுத்த 
நூறுமைந்தரும்‌ பெண்ணென்று ஈன்ற நூறுமைந்தரும்‌ 
தங்களுக்குள்‌ பகைமை கொண்டனர்‌. பெண்ணின்‌ 
மைந்தர்‌ தங்கள்‌ தந்தையரின்‌ குலத்தையும்‌ குடியையும்‌ 
பொருளையுமே உரிமை கொண்டவர்‌ என்றனர்‌ 
தந்தையின்‌ மைந்தர்‌. அன்னையென வந்ததும்‌ 
பங்காஸ்வனே என்பதனால்‌ மணிமுடிக்கு தாங்களும்‌ 
உரிமை கொண்டவரே என்றனர்‌ பெண்ணீன்றவர்‌. 
அவர்களுக்குள்‌ எழுந்த பூசலைத்‌ தீர்ப்பதற்கு முன்னறி 
நெறிகள்‌ எவையும்‌ சான்றோர்‌ அறிந்திருக்கவில்லை. 
நிமித்திகர்‌ வரைந்த பன்னிரு களங்களில்‌ வந்தமைந்த 
தெய்வங்களுக்கும்‌ விடை தெரிந்திருக்கவில்லை. 


ஆண்‌ பெற்ற மைந்தர்‌ தங்களை அழித்துவிடக்‌ 
கூடுமென்று அஞ்சி பெண்‌ பெற்ற மைந்தர்‌ தங்கள்‌ 
தந்தையரை துணை கூட்டினர்‌. அவர்களோ 
நாடுகளெங்குமிருந்து திரட்டப்பட்ட தகுதிமிக்க 
பெருவீரர்கள்‌. அவர்கள்‌ படைகொண்டு சென்று கந்தை 


பெற்ற நூறுமைந்தரை சூழ்ந்து போரிட்டு 
கொன்றொழித்தனர்‌. அதன்பின்‌ எஞ்சிய தாய்‌ பெற்ற 
நூற்றுவருக்குள்‌ பூசல்‌ தொடங்கியது. நூறு மைந்தருக்கு 
பல்லாயிரம்‌ தந்தையர்‌ குருதியுரிமை கோரினர்‌. மன்று 
வந்து சான்று சொல்ல அன்னை இருக்கவில்லை. 
பல்லாயிரம்‌ தந்தையர்‌ பலநூறு குடிகளைச்‌ 
சேர்ந்தவர்கள்‌. குலங்களெனத்‌ திரண்டு 
ஒருவருக்கொருவர்‌ போரிட்டனர்‌. ஒருவருக்கொருவர்‌ 
வெட்டி முற்றிலும்‌ கொன்றொழித்து மைந்தரென 
எவருமில்லாதாகினர்‌. 


காட்டில்‌ தனித்து சென்ற பங்காஸ்வன்‌ அவர்கள்‌ 
போரிட்டு மறைந்ததை அறிந்திருக்கவில்லை. மீண்டும்‌ 
அச்செந்நதிப்பெருக்கருகே வந்து நின்றபோது அங்கு 
குடில்‌ அமைத்து தங்கியிருந்த பிருங்கர்‌ என்னும்‌ 
முனிவரைக்‌ கண்டாள்‌. அவர்முன்‌ சென்று வணங்கி 
நின்றாள்‌. “காமக்‌ கடும்புனல்‌ கடந்து அப்பொன்னுலகை 
எய்துவதற்கென இங்கு வந்தேன்‌. இந்நீரில்‌ என்‌ உடல்‌ 
அமிழ மறுக்கிறது. எனவே இங்கு குடிலமைத்து 
தங்கியிருக்கிறேன்‌” என்று அவர்‌ சொன்னார்‌. “அதைக்‌ 
கடக்கவே இங்கு வந்தேன்‌ நானும்‌” என்று அவள்‌ 
சொன்னாள்‌. 


“நீ இங்கு வந்தது என்‌ ஊழ்‌ போலும்‌. இன்று நான்‌ ஒன்றை 
அறிந்தேன்‌” என்றார்‌ பிருங்கர்‌. “நான்‌ ஆற்றில்‌ நீராட 
இறங்குகையில்‌ அங்கு இடையளவு நீரில்‌ ஒரு இளம்பசு 
நின்றது. என்னைக்‌ கண்டு அது கரையேறாது நீராடியது. 
அப்போது கரைமேல்‌ வந்து நின்ற அன்னைப்பசு ஒன்று 
காமம்‌ கரையாத ஆண்முன்‌ கன்னியர்‌ 
நின்றிருக்கலாகாது மகளே, கரையேறுக என்றது. 
அப்போது அறிந்தேன்‌ நான்‌ எங்கு தோற்றேன்‌ என்று. 
கரைத்தழிப்பதை புதைத்தழிக்க இயலாது.” 


“அம்‌, எனக்கும்‌ அனலடங்கி உளம்‌ மீளுமென்றால்‌ 
நன்றே” என்றாள்‌. அவருக்கு மனைவியாக அக்குடிலில்‌ 
தங்கினாள்‌. உதறிக்கடந்த காமமனைத்தும்‌ உடலுக்குள்‌ 
கரந்திருந்த முனிவர்‌ அவளுடன்‌ அக்குடிலில்‌ 
கணந்தோறும்‌ காமம்கொண்டு அறிந்தார்‌. அவள்‌ 
யாரென்று ஒருசொல்லும்‌ அவர்‌ கேட்கவில்லை. 
அக்கணத்திற்கு முந்தைய கணத்தில்‌ அவள்‌ 
இல்லையென்றே கொண்டிருந்தார்‌. எனவே 
ஒவ்வொருகணமும்‌ முழுமைகொள்ள அவள்‌ 
முழுமையாக தழைத்தாள்‌. அவர்‌ முற்றிலும்‌ ஒழிந்தார்‌. 


ஒவ்வொரு உறவுக்குப்‌ பின்னரும்‌ அவர்‌ உடல்‌ எடை 


கம்பிகளில்‌ உடலை உரசியபடி அது நடந்தபோது புலி 
பதுங்கிப்‌ பின்னகர்ந்தது. கன்று புலியை ஆர்வத்துடன்‌ 
பார்த்தபின்‌ புல்லை மெல்வதுபோல தலையை 
அசைத்தபடி 'ம்பேய்‌' என குரலெழுப்பியது. புலி 
உறுமியபடி உடலை நன்றாகச்‌ சுருட்டி கூண்டின்‌ 
மூலையில்‌ பதுங்கி அமர்ந்து மீசை சிலிர்க்க வாயை 
முழுமையாகத்‌ திறந்து ஓசையின்றி தன்‌ 
வெண்பற்களைக்‌ காட்டியது. கன்று திரும்பி வெளியே 
நின்ற தன்‌ தோழர்களைப்பார்த்தபின்‌ வாலைத்தூக்கி 
சிறுநீர்‌ கழித்தது. 


புலி கன்றை ஒன்றும்‌ செய்யப்போவதில்லை என்று 
அவை உணர்ந்ததும்‌ அனைவரும்‌ மெல்ல 
இருக்கைகளில்‌ சாய்ந்தமர்ந்தனர்‌. சேவகன்‌ 
கூண்டைத்திறந்து கன்றை வெளியே இழுத்தான்‌. அது 
வெளியே வரத்தயங்கியதுபோல அசையாமல்‌ 
சிலகணங்கள்‌ நின்றபின்‌ எம்பிக்குதித்து வெளிவந்தது. 
கூண்டு மூடப்பட்டதும்‌ புலி மெல்ல எழுந்து வந்து 
கூண்டுக்கம்பிகள்‌ வழியாக வெளியே நோக்கியது. 
கண்களை மூடிமூடித்‌ திறந்தபின்‌ வாய்‌ திறந்து 
உறுமியபடி திரும்பவும்‌ சுற்றிவரத்தொடங்கியது. 


விதுரன்‌ “அது ஒரு பூனை. பகலில்‌ அதன்‌ கண்கள்‌ 
கூசுகின்றன. ஆகவேதான்‌ வெண்ணிறக்‌ கன்றை 
அனுப்பினீர்கள்‌” என்றான்‌. பாண்டு சிரித்தபடி “ஆம்‌, 
எனக்கே கண்கள்‌ கூசிக்கொண்டிருக்கின்றன” என்றபடி 
பட்டுத்துணியால்‌ கண்களைத்‌ துடைத்துக்கொண்டான்‌. 
விதுரன்‌ புலியை மீண்டும்‌ பார்த்தான்‌. அதன்‌ 
கண்களிலிருந்து வழிந்த நீரில்‌ பூச்சிகள்‌ 
மொய்த்துக்கொண்டிருந்தன. கண்களை மூடிமூடித்‌ 
திறந்தபடி அது சுற்றிவந்தது. விதுரன்‌ “ஆம்‌, 
அடர்கானகத்துப்புலி. இத்தனை ஒளியை அது 
அறிந்திருக்காது” என்றான்‌. 


குலமூத்தார்‌ எழுந்து “அவையினரே, இன்று இளவரசியின்‌ 
தன்னேற்பு மணநிகழ்வில்‌ மூவர்‌ மட்டுமே 
பங்கேற்கவியலும்‌” என்றார்‌. சேவகர்‌ மூன்று 
இருக்கைகளைக்‌ கொண்டு வந்து அவைநடுவே 
சிம்மாசனத்துக்கு எதிராகப்‌ போட்டனர்‌. “மதுராபுரியின்‌ 
இளவரசரும்‌ மாத்ரநாட்டு இளவரசரும்‌ அஸ்தினபுரியின்‌ 
இளையமன்னரும்‌ அப்பீடங்களில்‌ அமரவேண்டுமென 
கோருகிறோம்‌” என்றார்‌ குலமூத்தார்‌. அமைச்சர்‌ மூவர்‌ 
வந்து மூவரையும்‌ அழைத்துச்சென்று பீடத்தில்‌ 
அமரச்செய்தனர்‌. 


குறைந்து வந்தது. ஒருநாள்‌ அவ்வாற்றங்கரையில்‌ 
அவளுடன்‌ உறவுகொண்டபின்‌ எழுந்தபோது வீசிய 
மென்காற்று அவரை பஞ்சென பறக்கச்செய்து 
கொண்டுசென்று அப்பெருக்கில்விட்டது. அவர்‌ நீர்‌ மேல்‌ 
நடந்து அவளை திரும்பி நோக்காமல்‌ சென்று மறுபக்கம்‌ 
மறைந்தார்‌. அவர்‌ விட்டுச்சென்ற எடையனைத்தும்‌ தான்‌ 
கொண்டவளாக அவள்‌ நீரை அணுகியதுமே 
கற்பாறையென ஆழத்தில்‌ அமிழ்ந்தாள்‌. நடந்து 
குடிலுக்குச்‌ செல்லவே நெடுநேரமாகும்‌ அளவுக்கு அவள்‌ 
உடல்‌ எடைகொண்டது. நின்ற இடத்தில்‌ கற்பாறை 
குழிந்தது. சாய்ந்த மரம்‌ இலையுதிர்த்துச்‌ சரிந்தது. 


ஒருநாள்‌ அவள்‌ வேர்ப்பலவின்‌ அடியில்‌ கனிகொய்து 
உண்டு தனித்திருக்கையில்‌ அவளருகே வந்து நின்ற 
காகம்‌ ஒன்றுக்கு ஒரு சுளை எடுத்து வீசினாள்‌. 
பசித்திருந்தும்‌ அதை உண்ணாது பறந்தெழுந்தமைந்தது 
காகம்‌. ஏழுமுறை அது அவ்வண்ணம்‌ செய்யவே அதன்‌ 
விழிகளைக்‌ கூர்ந்து “பறவையே சொல்க, இவ்வுணவு ஏன்‌ 
உனக்கு ஒவ்வாதிருக்கிறது?” என்று கேட்டாள்‌. “நான்‌ 
விண்ணுலகில்‌ வாழும்‌ உன்‌ மூதாதை. மைந்தரில்லா 
வெற்றுடல்‌ கொண்டிருக்கிறாய்‌. நீ அளிக்கும்‌ உணவு 
பலியாகவே பொருள்கொள்கிறது. அதை நான்‌ 
உண்ணலாகாது” என்றது. 


“நான்‌ நூறு மைந்தருக்கு அன்னையும்‌ 
தந்தையுமல்லவா?” என்று அவள்‌ சீறினாள்‌. “நீ 
அறியமாட்டாய்‌, உன்‌ இருநூறு மைந்தரும்‌ பூசலிட்டு 
மடிந்தனர்‌. உன்‌ நகரம்‌ நாகம்‌ ஏறி பறவைகள்‌ கலைந்த 
மரம்போலுள்ளது. உன்‌ அரண்மனையில்‌ எருக்கு 
எழுந்துவிட்டது” என்றது காகம்‌. நெஞ்சிலறைந்து 
அழுதபடி அவள்‌ தன்‌ நகர்‌ மீண்டாள்‌. மெல்ல சிற்றடி 
வைத்து நின்ற இடமெல்லாம்‌ கதறி விழிநீர்‌ உகுத்து 
அவள்‌ சென்றடைந்தபோது ஒவ்வொரு அடிக்கும்‌ என 
முதுமை கொண்டிருந்தாள்‌. நகரை அடைந்தபோது 
உடல்பழுத்து முடிநரைத்து பல்லுதிர்ந்து நகங்கள்‌ 
சுருண்டு அழுக்காடையும்‌ சடைமுடிகளுமாக 
பிச்சியென்றே ஆகியிருந்தாள்‌. 


நகர்த்தெருக்களில்‌ எல்லாம்‌ குடித்தலைவன்‌ இறந்த 
வீட்டின்‌ உணர்வே நிறைந்திருந்தது. இடிந்து சரிந்து 
படற ப பண ஐய க ர. 
அரணமனைக்குள்‌ புகுந்து தன மைந்தர்‌ தவழந்த 
திண்ணையை ஆடிய முற்றங்களை அவர்களை ஈன்ற 
ஈற்றறையை ஒவ்வொன்றாக தொட்டுத்‌ தொட்டு 
சென்றாள்‌. நெஞ்சில்‌ அறைந்து அழுதபடி நகரெங்கும்‌ 


அலைந்தாள்‌. தன்‌ மைந்தர்‌ விழுந்திறந்த மண்ணில்‌ 
விழுந்து தலையறைந்து கதறினாள்‌. அவர்கள்‌ எரிந்த 
சிதைச்சாம்பல்‌ கலந்த மண்ணை முகத்தில்‌ அள்ளிப்‌ 
பூசினாள்‌. அவர்களின்‌ எலும்புகள்‌ கரைக்கப்பட்ட 
ஆற்றின்‌ கரைச்சேற்றில்‌ புரண்டு கதறினாள்‌. 


இரவும்‌ பகலும்‌ அவள்‌ கதறல்‌ ஒலித்தது. 
நகர்த்தெருக்களில்‌ நெஞ்சில்‌ அறைந்து அலறியும்‌ 
கைவிரித்துக்‌ கூவியும்‌ ஓடி விழுந்து எழுந்து அழுத 
முதுமகளை அயலூர்‌ பிச்சியென்றே அனைவரும்‌ 
எண்ணினர்‌. அழுது உடல்‌ நீரனைத்தும்‌ விழிவழியாக 
வெளியேற கோடைஉண்ட குளம்போல உடல்‌ வற்றி தோல்‌ 
வெடிப்புகொண்டு எடையற்ற நெற்றென ஆனாள்‌. 
ஒருநாள்‌ எவரும்‌ அறியாது அந்நகரைவிட்டு நீங்கினாள்‌. 
மீண்டும்‌ காட்டுக்குத்‌ திரும்பி அந்நதிக்கரையை 
அடைந்தாள்‌. 


அவள்‌ இறங்கியபோது ஆற்றுநீர்‌ பளிங்கென இறுகி 
அவளை தாங்கிக்கொண்டது. அதன்மேல்‌ காலடி வைத்து 
மறுபக்கம்‌ சென்றாள்‌. மறுநிலத்தைச்‌ சென்றடைந்ததும்‌ 
அவள்‌ உருமீண்டு பங்காஸ்வன்‌ என்றாகியது. அது 
மீண்டும்‌ இளமை பெற்று ஒளிர்ந்திருக்கக்‌ கண்டான்‌. 
அவன்‌ முன்‌ மணிமுடியும்‌ மின்கதிர்‌ படையும்‌ 
கொண்டெழுந்த இந்திரன்‌ புன்னகையுடன்‌ சொன்னான்‌ 
“இது காமநிறைவுற்றோருக்கான பொன்வெளி. காமமே 
இங்கு மகிழ்வென்றும்‌ தவமென்றும்‌ ஆகும்‌. நீ கடந்து 
அடைந்துவிட்டாய்‌. நீ அடைந்த அவ்வுலகு என்னால்‌ 
இன்னமும்‌ அடையப்படாதது. நீ வாழ்க!” அவனை 
கைகூப்பி வணங்கிய பங்காஸ்வனிடம்‌ “உன்னை 
பெண்ணாக்கி ஆடியவன்‌ நானே. நீ வென்றமைந்தாய்‌. 
விழையும்‌ ஒரு அருட்கொடையை கேள்‌!” என்றான்‌ 


இந்திரன்‌. 


இந்திரனின்‌ அவைமுன்‌ நடனமாடிச்‌ சுழன்றவர்கள்‌ 
மெல்ல தளர்ந்து மலர்க்காடென கை முத்திரைகொண்டு 
நின்றனர்‌. இளங்காற்று கடந்துசென்ற மரங்கள்‌ 
மலருதிர்க்க அசைந்தாடின. மேனகை பங்காஸ்வனாக 
கைகூப்பி நிற்க இந்திரனாக அருட்கை காட்டி நின்றாள்‌ 
திலோத்தமை. தலைக்கோல்‌ ஏந்திய ஊர்வசி அதைச்‌ 
சுழற்றி முன்னால்‌ வந்து விழிகளில்‌ புன்னகை ஒளிவிட 
“சொல்லுங்கள்‌, இளைய பாண்டவரே! பங்காஸ்வன்‌ 
தேவர்க்கரசனிடம்‌ கேட்ட அருட்சொல்‌ எது?” என்றாள்‌. 


அர்ஜுனன்‌ புன்னகையுடன்‌ தாடியை நீவியபடி 
“பெண்ணுரு மீண்டு பொன்னுலகுக்குள்‌ 


செல்லவேண்டும்‌ என்றுதான்‌” என்றான்‌. ஊர்வசி அருகே 
வந்து “ஏன்‌? அவன்‌ பெண்ணுடலில்‌ வாழ்ந்தவன்‌ 
என்றாலும்‌ ஆணல்லவா?” என்றாள்‌. “பெண்ணென்றும்‌ 
ஆணென்றும்‌ அமைந்து காமத்தை அறிந்தவன்‌ அவன்‌. 
அவன்‌ நாடும்‌ மாற்றுலகிலும்‌ இன்பமென ஊழ்கமென 
அவன்‌ விழைவது காமத்தையே. பெண்ணென்று அறிந்த 
காமத்தை சிறுதுளியேனும்‌ ஆணென்று அறிந்திருக்க 
மாட்டான்‌” என்றான்‌ அர்ஜுனன்‌. 


அவை கலைந்து நகையெழுப்பியது. முகம்‌ சிவந்து விழி 
திருப்பிய ஊர்வசி கோல்சுழற்ற மேனகை வணங்கி 
இந்திரனிடம்‌ அச்சொல்லை பெற்றாள்‌. பெண்ணென்று 
நடந்து அந்தச்‌ சோலைக்குள்‌ மறைந்தாள்‌. 
மரக்கிளைகள்‌ என கைகளை வீசி நடனமங்கையர்‌ 
அவளைச்‌ சூழ்ந்து அணைத்துக்‌ கொண்டனர்‌. பின்னர்‌ 
வளையல்கள்‌ குலுங்க கைகொட்டி நகைத்தபடி 
அனைவரும்‌ கலைந்து விலகினர்‌. 

அவை நிகழ்வுகள்‌ முடிந்ததும்‌ அறிவிப்பு மேடையில்‌ 
ஏறிய நிமித்திகன்‌ வலம்புரிச்‌ சங்கை மும்முறை 
முழக்கினான்‌. வெளியே வெள்ளிப்பேரிகைகள்‌ 
இயம்பின. கொம்புகள்‌ பிளிறின. தேவபுரியெங்கும்‌ 
இந்திரனை வாழ்த்தி பேரோசை எழுந்தது, அவை 
நிறைத்து அமர்ந்திருந்த முனிவர்கள்‌ எழுந்து 
அரிமலர்வீசி இந்திரனை வாழ்த்தினர்‌. சாமரங்கள்‌ 
அமைந்தன. சேடிகள்‌ பின்னகர்ந்தனர்‌. கைகளைக்கூப்பி 
முனிவரையும்‌ அவையினரையும்‌ வணங்கியபின்‌ வலம்‌ 
திரும்பி அவன்‌ வெளியே நடந்தான்‌. இடம்‌ கொண்டு 
இந்திராணி உடன்‌ சென்றாள்‌. 


தேவர்க்கிறைவனின்‌ மின்படை பொறிக்கப்பட்ட 
கொடியுடன்‌ ஏவல்தேவன்‌ ஒருவன்‌ முன்னால்‌ சென்றான்‌. 
அணிமங்கலங்கள்‌ ஏந்தி அரம்பையர்‌ நான்கு நிரை 
வகுத்து அவனுக்குப்பின்‌ தொடர்ந்தனர்‌. தும்புருவும்‌ 
இளையோரும்‌ மங்கல இசையுடன்‌ அவர்களுக்குப்பின்‌ 
நடந்தனர்‌. இந்திரனின்‌ உடைவாளுடன்‌ ஜயந்தன்‌ நடக்க 
அவனுக்குப்பின்னால்‌ மருத்துக்கள்‌ தங்கள்‌ 
படைக்கலங்களுடன்‌ சென்றனர்‌. ஒவ்வொருநாளும்‌ 
நிகழும்‌ நாடகமென்றாலும்‌ நாளவன்‌ அணையும்‌ இனிய 
துயர்‌ கொண்டிருந்தது அக்காட்சி. 


இந்திரன்‌ அவைநீங்கியதும்‌ நிமித்திகர்‌ மீண்டும்‌ 
அறிவிப்பு மேடை ஏறி சங்கொலி எழுப்பினார்‌. ஆடையும்‌ 
அணிகளும்‌ ஒலிக்க மெல்லிய பேச்சொலிகளுடன்‌ அவை 
கலைந்தது. கைகூப்பி நின்றிருந்த அர்ஜுனன்‌ 
புன்னகையுடன்‌ தோள்தளர்த்தி அரசமேடையிலிருந்து 
கீழிறங்கினான்‌. அவையமர்ந்திருந்த முனிவர்கள்‌ 
அனைவரும்‌ அவனை சூழ்ந்துகொண்டனர்‌. அவன்‌ 
கைகளைப்பற்றியும்‌ தோள்களைத்‌ தழுவியும்‌ 
இன்சொல்லாடினர்‌. அனைவர்‌ கால்களையும்‌ தொட்டு 
சென்னி சூடி வணங்கினான்‌. அவர்கள்‌ வாழ்த்துக்கள்‌ 
உரைத்தனர்‌. நலம்‌ உசாவினர்‌. அவன்‌ அழகையும்‌ 
தோள்வல்லமையையும்‌ பாராட்டினர்‌. 


”உன்‌ மூதாதை யயாதியின்‌ அவையிலிருந்தேன்‌” என்றார்‌ 
கர்க்கர்‌. “உன்னைப்போலவே விழைவால்‌ 
அனல்கொண்டவர்‌ அவர்‌. வெற்றிகளால்‌ மேலும்‌ 


விழைவெழப்பெற்றவர்‌. சுபகர்‌ “நான்‌ உன்‌ 
மூதாதையாகிய குருவை நன்கறிந்தவன்‌” என்றார்‌. 
சுபாகு “உன்‌ குல வேள்விகள்‌ அனைத்தையும்‌ 
தலைமைதாங்கினேன்‌” என்றார்‌. “அவர்‌ 
அறிந்திருக்கவில்லை, அவர்குருதி அருகுபோல்‌ வேரோடி 
பரவும்‌ என்று. காலத்தின்‌ முன்‌ மானுடர்‌ 
மிகச்சிறியவர்கள்‌.” செளரப்யர்‌ “நான்‌ பிரதீபரின்‌ 
அவைகண்டவன்‌. அவருக்காக பன்னிரு 
பெருவேள்விகளை இயற்றினேன்‌” என்றார்‌. 


a உன்‌ க்கல்‌ இங்கே வந்ததே இல்லை. 
மண்ணில்‌ நீ காள்ளும்‌ வெற்றிகள்‌ அனைத்தும்‌ இங்கு 
விழவாகின்றன” என்றார்‌ சப்தமர்‌. “வெற்றியையும்‌ 
புகழையும்‌ அடைந்தவன்‌ விண்ணுலகுக்கு ஏறும்‌ 
படிகளை கட்டிக்கொண்டிருக்கிறான்‌” என்றார்‌ குமரகர்‌. 
சாந்தர்‌ “வேள்விகளால்‌ தேவர்கள்‌ பெருகுவதுபோல 
மானுடர்‌ அடையும்‌ வெற்றிகளால்‌ இங்கு ஒளி 
பெருகுகிறது மைந்தா” என்றார்‌. அவன்‌ அச்சொற்களை 
கலைந்த ஒலிகளாகவே கேட்டான்‌. ஒரே சமயம்‌ நூறு 
அன்னையர்‌ கைநீட்டி அழைக்க திகைத்துநிற்கும்‌ 
இளமைந்தனைப்போல்‌ ஆனான்‌. ஓவ்வொருவரையாக 
நோக்கி புன்னகைத்து பணிவுச்‌ சொல்லுரைத்து சுழல்‌ 
காற்றில்‌ அலைப்புறும்‌ செடி போல்‌ அவன்‌ நடுவே 
நின்றான்‌. 


தன்‌ பெரிய கைகளை விரித்து அனைவரையும்‌ விலக்கி 
அருகே வந்த பாலி அவன்‌ கைகளை பற்றிக்கொண்டு 
”இங்கு நெடுநாள்‌ இருக்கப்போகிறார்‌ இளைய பாண்டவர்‌. 
இன்று அவர்‌ என்னுடன்‌ இருக்கட்டும்‌. 
இளைப்பாறியபின்‌ இன்னும்‌ நிறைய சொற்களை 
சொல்வார்‌. அவர்‌ வணங்கவேண்டிய பாதங்கள்‌ இங்கு 
பெருகியிருக்கின்றன” என முனிவர்களிடம்‌ 
சொன்னபின்‌ “வருக!” என்று அவனை அழைத்தான்‌. 
அர்ஜுனன்‌ முனிவர்களிடம்‌ மீண்டும்‌ மீண்டும்‌ கைகூப்பி 
விடைபெற்றுக்‌ கொண்டான்‌. “இங்கு நீ களியாட 
சோலைகளும்‌ நீராடச்‌ சுனைகளும்‌ சொல்மகிழ 
அவைகளும்‌ உள்ளன, இளையோனே. வென்று 
செல்லத்தான்‌ ஒன்றுமில்லை” என்றார்‌ சித்பவர்‌. அவன்‌ 
புன்னகையுடன்‌ “ஒவ்வொன்றினூடாகவும்‌ என்னை 
வென்றுசெல்கிறேன்‌” என்றான்‌. 


அவன்‌ தோள்களைத்‌ தழுவிய பாலியின்‌ கை 
எடைமிக்கதாக இருந்தது. “வருக, இளையோனே!” என்று 
வாயிலை நோக்கி அழைத்துச்‌ சென்றான்‌. ”கதைகளின்‌ 
உலகுக்குள்‌ விழுந்துவிட்டது போல்‌ உள்ளது, மூத்தவரே. 


இங்கு நான்‌ கண்ட அனைவரையும்‌ சொல்வடிவில்‌ 
முன்னர்‌ அறிந்திருக்கிறேன்‌” என்றான்‌ அர்ஜுனன்‌. 
“ஒவ்வொருவரும்‌ எனக்கு ஒவ்வொரு நூலைப்போல. 
ஒவ்வொருமுறை வாசிக்கையிலும்‌ நயம்‌ 
பெருகிக்கொண்டிருப்பவர்கள்‌.” 


பாலி உரக்க நகைத்து ”ஒரு சொல்லேனும்‌ சென்று 
தொடாதவர்கள்‌ இங்கு வருவதில்லை” என்றான்‌. 
அர்ஜுனன்‌ அதைக்கேட்டு “சொல்லில்‌ ஆடும்‌ 
சூதர்களுக்கு பிறிதொரு விண்ணுலகு உள்ளது போலும்‌” 
என்றான்‌. பாலி மேலும்‌ நகைத்தான்‌. ””அதை அவர்கள்‌ 
அங்கு மண்ணிலேயே உருவாக்கிக்‌ கொள்கிறார்கள்‌.” 
அர்ஜுனன்‌ “உண்மை, அவர்களுக்கு நேற்றும்‌ நாளையும்‌ 
இல்லை. எனவே விண்ணுலகும்‌ கீழுலகும்‌ இல்லை” 
என்றான்‌. 


பாலி “நம்மை சொல்லில்‌ பிணைக்கிறார்கள்‌. சிலந்தி 
சிக்கா வலை அது” என்றபின்‌ “முதற்பாவலராகிய 
புற்றுறைமுனிவரை நான்‌ இங்கு வந்தபின்‌ சந்தித்தேன்‌. 
என்னை அவர்‌ அடையாளம்‌ காணவே இல்லை. நான்‌ 
பாலி என்று அவரிடம்‌ அறிமுகம்‌ செய்துகொண்டேன்‌. 
திகைப்புடன்‌ நீங்களா என்றார்‌. ஏன்‌ என்றேன்‌. நான்‌ 
அறிந்த பாலி வேறு என்றார்‌. அவனாகவும்‌ நானே 
இருக்கிறேன்‌ என்றேன்‌. சிரித்துவிட்டார்‌.” 


அவர்கள்‌ இடைநாழியில்‌ நடந்தனர்‌. அவன்‌ கைகளை 
பாலி தன்‌ கைகளுக்குள்ளேயே வைத்திருந்தான்‌. 
ஒவ்வொரு படியேறும்போதும்‌ இளமைந்தனை 
துணைப்பது போல்‌ அவன்‌ தோள்‌ வளைத்து “எப்போதும்‌ 
உன்னை நோக்கிக்‌ கொண்டிருந்தேன்‌” என்றான்‌. 
”அன்றிருந்தது போலவே இன்றும்‌ 
ஒளிகொண்டிருக்கிறாய்‌. அன்று இருந்த உன்‌ முகம்‌ 
இன்று வேண்டுமென்று எண்ணினேன்‌. அதுவாக 
உன்னை இப்போது காண்கிறேன்‌.” அர்ஜுனனின்‌ 
தாடியை வருடி “இனியவர்களின்‌ உடல்தழுவுதல்போல்‌ 
இன்பம்‌ பிறிதில்லை” என்றான்‌. 


“எங்கு பார்த்தீர்கள்‌? என்று அர்ஜுனன்‌ வியப்புடன்‌ 
திரும்பிப்‌ பார்த்தான்‌. “இடும்ப வனத்தில்‌” என்று சொல்லி 
பாலி நகைத்தான்‌. “சூர்ணன்‌ என்னும்‌ சிறு குரங்கை 
நினைவுறுகிறாயா?” அர்ஜுனன்‌ முகம்‌ மலர்ந்து “ஆம்‌. 
நெல்லிப்பிஞ்சு போல உருளும்‌ அவன்‌ விழிகளை 
இன்னமும்‌ நான்‌ மறக்கவே இல்லை. அவன்‌ ஒரு நாள்‌ 
அக்காட்டை ஆள்வான்‌ என்று மூத்தவர்‌ சொன்னார்‌” 
என்றான்‌. பின்‌ உளஎழுச்சியுடன்‌ பாலியின்‌ கைகளை 


பற்றிக்கொண்டு “மூத்தவரே, அவன்‌ தாங்களா?” 
என்றான்‌. 


“அக்கணத்தில்‌ ஆம்‌” என்றான்‌ பாலி. “அவன்‌ விழிகளில்‌ 
நான்‌ வந்தமைந்தேன்‌. அவனில்‌ நிகழ்ந்தேன்‌.” அர்ஜுனன்‌ 
“அவன்‌ குலம்‌ பெருகியிருக்கும்‌” என்றான்‌. “ஆம்‌, அவன்‌ 
பெயரன்‌ இன்று அக்குலத்தையும்‌ காட்டையும்‌ 
ஆள்கிறான்‌. அவனையும்‌ தூளிகன்‌ என்றே 
அழைக்கிறார்கள்‌” என்றான்‌ பாலி. அர்ஜுனன்‌ நெஞ்சு 
கனிய பாலியை அணைத்துக்‌ கொண்டான்‌. “அன்று 
ஏனோ என்‌ நெஞ்சு நெகிழ்ந்தது. மூத்தவர்கள்‌ இருவரும்‌ 
சொல்லாடிக்கொண்டிருந்தபோது நான்‌ அவன்‌ புன்தலை 
மயிரையே நோக்கிக்கொண்டிருந்தேன்‌. என்னை அவன்‌ 
பார்க்கிறான்‌ என்றும்‌, என்னை அவனுக்குத்தெரியும்‌ 
என்றும்‌ தோன்றியது.” 


அவர்கள்‌ முன்‌ அரண்மனையின்‌ வெண்பளிங்குத்‌ 
தூண்நிரைகள்‌ பொற்பட்டையிடப்பட்டு 
சித்திரச்செதுக்குகளுடன்‌ எழுந்தெழுந்து வந்தன. 
புதுமழைநீரின்‌ செந்நுரைபோன்ற திரைச்சீலைகள்‌ 
காற்றிலாடின. தலைக்குமேல்‌ அலைவளைவெனத்‌ 
தெரிந்த உட்கூரைக்‌ குடைவில்‌ வண்ணச்சித்திரங்கள்‌ 
மலர்ப்படுகை என ஒன்றுடன்‌ ஒன்று இணைந்து, 
ஒன்றையொன்று நிரப்பி நிறைந்திருந்தன. 
“இவ்வரண்மனை உனக்கென முற்கணம்‌ உருவாகி 
வருகிறது” என்று பாலி சொன்னான்‌. ”நீ கால்‌ வைக்க 
கால்‌ வைக்க விரிந்து தன்னை பெருக்கிச்‌ சூழ்கிறது.” 


“ஆம்‌, இது இந்திரப்பிரஸ்தத்தின்‌ அரண்மனையின்‌ 
விராடவடிவம்‌. இந்த அறைமுகப்பும்‌ எனது அறை 
போலவே உள்ளது” என்றான்‌. வாயிலில்‌ நின்ற 
காவல்தேவன்‌ தலைவணங்கி கதவைத்‌ திறக்க இருவரும்‌ 
உள்ளே நுழைந்தனர்‌. உள்ளே நுழைந்ததும்‌ இனிய 
இசையும்‌ குளிர்காற்றும்‌ எழுந்து அவர்களைச்‌ சூழ்ந்தன. 
“விழியறியா மருத்துக்கள்‌ இங்கே காற்றென 
நிறைந்திருக்கிறார்கள்‌” என்றான்‌ பாலி. அங்கே 
அகல்களில்‌ அருமணிகள்‌ சுடர்களாக மின்னின. 
அலையடிக்காத ஒளியில்‌ விழிதொடத்தொட 
துலங்குவதுபோல சுவர்கள்‌ ஒளிகொண்டன. அவற்றில்‌ 
இருந்த சித்திரங்கள்‌ விழியும்‌ நகையும்‌ கொண்டன. 


பொற்சித்திர செதுக்கு கொண்ட பீடங்களும்‌ காற்றில்‌ 
உலையும்‌ செவ்வெழினியும்‌ கொண்டிருந்தது அந்த 
அறை. நடுவே வெண்பட்டு விரித்த சேக்கையில்‌ மலர்கள்‌ 
விழுந்தவைபோல்‌ கிடந்தன. பீடத்தில்‌ அமர்ந்தபடி 


“அச்சாளரம்‌ வழியாக நீ விழைந்தால்‌ யமுனையைப்‌ 
பார்க்கலாம்‌” என்று பாலி சொன்னான்‌. ”இல்லை 
கங்கையென அது ஒழுக வேண்டுமென்றால்‌ அவ்வாறே” 
என்றான்‌. “அங்கே மென்மணலும்‌ நறுமலர்களும்‌ அழகிய 
சிறுபறவைகளும்‌ வண்ணத்துப்பூச்சிகளும்‌ 
நிறைந்திருக்கும்‌.” அர்ஜுனன்‌ “ஆனால்‌ சேறும்‌ புதர்களும்‌ 
காகங்களும்‌ கொசுக்களும்‌ இல்லையேல்‌ அது கங்கை 
அல்ல” என்றான்‌. “இது விண்ணவரின்‌ கங்கை” என்றான்‌ 
பாலி. 


அர்ஜுனன்‌ புன்னகையுடன்‌ அச்சாளரத்தை அணுகி 
பார்த்தான்‌. பின்னர்‌ திரும்பி பாலியிடம்‌ ”நான்‌ பார்ப்பது 
யமுனையை” என்றான்‌. பாலி “ஆம்‌, எண்ணினேன்‌” 
என்றான்‌. அர்ஜுனன்‌ “ஆனால்‌ இந்திரப்பிரஸ்தத்தின்‌ 
சாளரத்தினூடாக அல்ல. மதுராவில்‌ என்‌ இனிய 
தோழரின்‌ அறைச்சாளரத்தினூடாக” என்றான்‌. பாலியின்‌ 
முகம்‌ மாறுபட்டது. திரும்பி அருகிருந்த பீடத்தை 
இழுத்துப்‌ போட்டு கால்களை நீட்டிக்கொண்டான்‌. அவன்‌ 
பெரிய தோள்கள்‌ சற்று இறுகி பின்‌ தொய்ந்தன, 
நிலைகொள்ளாத உள்ளம்‌ கொண்டவன்போல கால்மேல்‌ 
கால்‌ வைத்து கைகளை மடிமேல்‌ பொருத்தி 
சாய்ந்துகொண்டான்‌. 

அவன்‌ உடலசைவிலிருந்த மாறுதலை உணர்ந்த 
அர்ஜுனன்‌ “தாங்கள்‌ எப்போதேனும்‌ அவரைப்‌ 
பார்த்ததுண்டா, மூத்தவரே?” என்று கேட்டான்‌. “ஆம்‌ 
பார்த்தேன்‌” என்றான்‌ பாலி அவனை நோக்காமல்‌. 
ஆர்வத்துடன்‌ அருகே வந்து “எப்போது?” என்றான்‌ 
அர்ஜுனன்‌. பாலி பேசாமலிருக்க அவன்‌ முன்‌ வந்து 
நின்று “சொல்க!” என்று அர்ஜுனன்‌ கேட்டான்‌. பாலி 
சொல்ல விழையாதவன்‌ போல்‌ விழிதிருப்பி 
அமர்ந்திருந்தான்‌. “சொல்லுங்கள்‌, மூத்தவரே! எங்கு 
பார்த்தீர்கள்‌ அவரை?” 


பாலி நிமிர்ந்து “பலமுறை” என்றான்‌. மேலும்‌ கேட்க 
அர்ஜுனன்‌ காத்துநின்றான்‌. “அவன்‌ அங்கு 
நிகழ்ந்திருக்கிறான்‌ என்று அறிந்தபோது கோகுலத்திற்கே 
சென்று பார்த்தேன்‌. அவன்‌ தாவிச்சென்ற மரக்கிளையில்‌ 
சிறு குரங்குக்‌ குட்டியென உடன்‌ தாவி அணுகி 
நோக்கினேன்‌. பின்னர்‌ சாந்தீபனி குருநிலையில்‌ 
பலமுறை. மதுராவில்‌, யமுனைப்பெருக்கில்‌, 
இமயக்காடுகளில்‌ மீண்டும்‌ மீண்டும்‌ அவனை 
பார்த்துக்கொண்டிருக்கிறேன்‌. பிறிதொருமுறை 


அவனைப்‌ பார்க்கலாகாது என்று ஒவ்வொரு முறையும்‌ 
எண்ணுவேன்‌. ஆனால்‌ அவனையே 
எண்ணிக்கொண்டிருக்கிறேன்‌. அவ்வெண்ணமே 
அவனைப்‌ பார்த்தாகவேண்டும்‌ என ஆக்குகிறது. 


“நாம்‌ எண்ணிக்கொண்டிருக்கும்‌ முகத்தை மீண்டும்‌ 
மீண்டும்‌ பார்த்தாக வேண்டும்‌ என்ற விழைவு எழுவது 
இயல்பு. பார்க்காமலிருக்க முடியாது, இளையோனே. 
அவனிடம்‌ இருந்து எனக்கு மீட்பில்லை” என்றான்‌ பாலி. 
அர்ஜுனன்‌ விழிகளைச்‌ சுருக்கியபடி “ஏன்‌?” என்றான்‌. 
“அவனுடன்‌ நான்‌ பிணைந்துள்ளேன்‌.” அர்ஜுனன்‌ 
“அவர்‌ வாழும்‌ காலம்‌ பிறிதல்லவா?” என்றான்‌. “ஆம்‌, 
இளையோனே. ஆனால்‌ காலத்திலென்ன?” என்றான்‌ 
பாலி. 


பெருமூச்சுடன்‌ பாலி சொன்னான்‌ “அவனை 
முதல்நோக்கு கண்டதும்‌ திகைத்து கிறீச்சிட்டு அலறியபடி 
மரக்கிளையின்‌ பிடிவிட்டு நான்‌ கீழே விழுந்தேன்‌. என்‌ 
bi ஆன வால்‌ நீண்டு பிறிதொரு 
ளையைப்பற்றி என்னைக்‌ காத்தது. அன்று நான்‌ 
கண்ட முகம்‌ பால்மணம்‌ மாறாப்‌ பைதலுக்குரியது 
ஆயினும்‌ விழிகள்‌ அவனுடையவை. நான்‌ நன்கறிந்த 
கள்‌, இளையோனே. அவ்விழிகள்‌ என்றும்‌ புவியில்‌ 
இருக்கும்‌. ஏதேதோ நிலங்களில்‌ வெவ்வேறு முகங்களில்‌ 
அவை மானுடரை நோக்காத ஒரு கணம்‌ அங்கு நிகழாது.” 


அர்ஜுனன்‌ “எவை?” என்றான்‌. அதைக்கேளாதவன்‌ 
போல பாலி “அவை நானறிந்த விழிகள்‌” என்றான்‌. 
அவன்‌ என்ன சொல்கிறானென்று புரிந்தும்‌ புரியாமலும்‌ 
அர்ஜுனன்‌ நோக்கிக்‌ கொண்டிருந்தான்‌. பாலியின்‌ 
கைகள்‌ விரல்பின்னி பிசைந்துகொண்டே இருந்தன. 
பலமுறை அவன்‌ எழ எண்ணுவது உடலசைவில்‌ 
தெரிந்தது. அதை அவன்‌ உள்ளம்‌ அறியவில்லை. அது 
பிறிதெங்கோ இருந்தது. “யார்‌?” என்றான்‌ அர்ஜுனன்‌. 


மேற்கொண்டு சொல்ல விழையாதவன்‌ போல பாலி 
எழுந்து இரு கைகளையும்‌ உரசிக்‌ கொண்டு 
பெருமூச்சுவிட்டு “நன்று! இப்பொழுது இதைப்பற்றி பேச 
நிகழுமென்று நான்‌ எண்ணவில்லை. இப்பேச்சு இந்த 
இனிய தருணத்தை தேவையற்ற எடை மிக்கதாக 
க்கியிருக்கிறது” என்றான்‌. உடனே எளிதாகி நகைத்து 
"நாம்‌ இதைப்பேசுவோம்‌. இப்படி சுவர்‌ சூழ்ந்த அறைக்குள்‌ 
அமர்ந்தபடி அல்ல. அப்சரஸ்கள்‌ அழகு சேர்க்கும்‌ இனிய 
சோலை ஒன்றில்‌ மீண்டும்‌ சந்திக்கலாம்‌” என்றான்‌. 


அவன்‌ திரும்புவதற்குள்‌ அர்ஜுனன்‌ “பொறுங்கள்‌, 
மூத்தவரே!” என்று அழைத்தான்‌. “தாங்கள்‌ கண்ட முகம்‌ 
எது? அதை இப்போது உரைக்காது நீங்கள்‌ போனால்‌ 
இங்கு என்னால்‌ இருக்க முடியாது.” பாலி அவனைத்‌ 
திரும்பி நோக்கி “முகமல்ல விழிகள்‌” என்றான்‌. 
“சொல்லுங்கள்‌! எவர்‌ விழிகள்‌?” என்றான்‌ அர்ஜுனன்‌. 
பாலி தத்தளித்த விழிகளுடன்‌ கையைத்தூக்கி ஏதோ 
சொல்லமுயன்று தவிர்த்து மீண்டும்‌ சொல்லைப்பிடுங்கி 
எடுத்து பேசினான்‌. 


“திஷ்கிந்தையின்‌ காடு. அறியாத எண்ணம்‌ ஒன்று 
என்னுள்‌ எழுந்த திகைப்பை உணர்ந்தேன்‌. மல்லாந்து 
விழுந்தேன்‌. என்‌ இளையோன்‌ கால்களை ஊன்றி என்‌ 
மேல்‌ எழுந்து நின்றான்‌. அவனும்‌ திகைத்திருந்தான்‌.” 
அவன்‌ குரல்‌ மிகத்தாழ்ந்திருந்தது. “என்‌ நெஞ்சில்‌ பாய்ந்த 
வாளியை உருவி எடுத்து அவன்‌ பெயரை படித்தேன்‌. 
திகைத்து விழிதூக்கினேன்‌. தானும்‌ திகைத்து அங்கு 
நின்றிருந்தான்‌. அவனை நானறிந்த அக்கணமே 
என்னையும்‌ அவன்‌ அறிந்தான்‌.” 


“ரகுகுல ராமன்‌...” என்றான்‌ அர்ஜுனன்‌. அவன்‌ அதை 
முன்னரே உய்த்திருந்த போதிலும்‌ அச்சொல்லை நாவால்‌ 
சொல்லப்‌ போவதில்‌ நெஞ்சு படபடத்தது. “அவ்விழிகள்‌ 
அவனுடையவை” என்றான்‌ பாலி. “வில்லறம்‌ துறந்து 
நின்றான்‌. வேதச்‌ சொல்லறம்‌ பின்னால்‌ மறைந்தது. 
தொல்திகழ்‌ நல்லறம்‌ அதற்கும்‌ அப்பால்‌ இருண்டது. 
அக்கணத்தில்‌ அவன்‌ கொண்ட அவ்விழிகளைச்‌ சூடி 
இவன்‌ எழுந்திருக்கிறான்‌. இளையோனே, 
அத்தருணத்தை நீட்டி பிறிதொரு வாழ்வென்றாக்கி 
இவனென்றானான்‌.” 


“வேதம்‌ புதியதல்ல. வேதமென கூர்கொண்ட 
தொல்மெய்மையும்‌ புதியதல்ல. இவனும்‌ பல்லாயிரம்‌ 
முறை புவியில்‌ நிகழ்ந்தவன்‌” என்றான்‌ பாலி. அர்ஜுனன்‌ 
“நான்‌ ரகுகுல ராமனின்‌ நூறு ஓவியங்களையாவது 
பார்த்திருப்பேன்‌. ஒன்றிலும்‌ எந்த வகையான 
ஒற்றுமையையும்‌ நான்‌ பார்க்கவில்லை. அவர்‌ 
இவரைபோல கரியோன்‌ என்பது மட்டுமே பொதுமை. 
அவர்‌ நெடியோன்‌. பெருந்தோளன்‌. என்‌ தோழர்‌ எளிய 
சிற்றுடல்‌ கொண்டவர்‌. ரகுகுல ராமன்‌ இளமையிலேயே 
கனிந்தவர்‌. இவரோ முதுமையிலும்‌ இளையவர்‌” 
என்றான்‌. 


பாலி மெல்ல நகைத்து “அணியறை புகுந்து ஆடையும்‌ 
உருவும்‌ மாற்றி மீண்டும்‌ மீண்டும்‌ வந்து 


“மார்த்திகாவதியின்‌ இளவரசி தன்‌ மணமகனை ஏற்க 
எழுந்தருள்கிறார்‌” என்று நிமித்திகன்‌ அறிவித்ததும்‌ 
மங்கல இசை முழங்கத்தொடங்கியது. இரு சேடியர்‌ ஒரு 
பெரிய தாலத்தில்‌ இருந்த செந்தாமரைமலர்களால்‌ ஆன 
மாலையை குந்தியின்‌ கையில்‌ கொடுத்தனர்‌. 
இருபக்கமும்‌ சேடியர்‌ வர குந்தி கையில்‌ மலர்மாலையுடன்‌ 
மெல்ல நடந்து வந்தாள்‌. பொற்குடக்கழுத்துபோன்ற 
அவள்‌ இடைக்குக்‌ கீழே கால்கள்‌ பட்டாடையை 
அலையிளகச்செய்து அசைந்தன. மேகலையின்‌ 
பதக்கவரிசைகள்‌ ஒளியுடன்‌ பிரிந்து இயைந்து 
நெளிந்தன. பொன்னோசையும்‌ மணியோசையும்‌ 
பட்டோசையும்‌ அவ்வொளியின்‌ ஓசையென எழுந்தன. 


அவளிடம்‌ ஓர்‌ ஆண்மைச்சாயலிருந்ததை விதுரன்‌ 
அறிந்தான்‌. திரண்ட தோள்களிலும்‌ இறுகிய கைகளிலும்‌ 
வலுவான கழுத்திலும்‌ அது தெரிந்தது. நடந்தபோது 
அவள்‌ தோள்கள்‌ குழையவில்லை. கையில்தூக்கிய 
மலர்மாலை அசையவுமில்லை. நெருங்கி வரும்தோறும்‌ 
அவள்‌ என்னசெய்யப்போகிறாளென விதுரன்‌ 
உணர்ந்துகொண்டான்‌. அவனுடைய ஒரு கால்‌ மட்டும்‌ 
மெதுவாக நடுங்கிக்கொண்டிருந்தது. பாண்டு 
அவளைப்பார்த்தபின்‌ திரும்பி சல்லியனைப்‌ பார்த்தான்‌. 


மூவரையும்‌ நெருங்கிவந்த குந்தி தன்‌ கையிலிருந்த 
தாமரை மாலையை பாண்டுவின்‌ கழுத்தில்‌ போட்டாள்‌. 
அவள்‌ நெருங்கியபோது சல்லியனை நோக்கி 
அனிச்சையாகத்‌ திரும்பியிருந்த பாண்டு ஒரு கணம்‌ 
கழித்தே என்ன நிகழ்கிறதென உணர்ந்தான்‌. இரு 
கைகளாலும்‌ மாலையைப்‌ பற்றியபடி அவன்‌ 
செயலிழந்து அமர்ந்திருக்க அவையெங்கும்‌ 
வியப்பொலியும்‌ பின்பு விதவிதமான பேச்சொலிகள்‌ 
கலந்த இரைச்சலும்‌ எழுந்தது. 

கம்சன்‌ சிலகணங்கள்‌ என்ன நிகழ்ந்ததென்றே 
உணராதவன்‌ போல அவையையும்‌ குந்தியையும்‌ மாறி 
மாறி நோக்கினான்‌. குந்தி மாலையை அணிவித்தபின்‌ 
பாண்டுவை வணங்கிவிட்டு அவையை வணங்கத்‌ 
திரும்பியபோது கம்சன்‌ தன்‌ தொடையை ஓங்கி 
அறைந்தபடி பாய்ந்து எழுந்தான்‌. “என்ன இது? என்ன 
நடக்கிறது இங்கே?” என்று உடைந்த குரலில்‌ உரக்கக்‌ 
கூவினான்‌. அவன்‌ உடலுக்கு அக்குரல்‌ 
மென்மையானதாக இருந்தது. “இது சதி! நான்‌ 
ஏமாற்றப்பட்டிருக்கிறேன்‌” என்றான்‌. பதற்றமாக சுற்றி 
நோக்கியபடி “எங்கே என்‌ படைகள்‌... இதோ இவளை 
நான்‌ சிறையெடுத்துச்செல்லப்போகிறேன்‌... ஆம்‌!” 


கொண்டிருக்கிறார்கள்‌. விழிகளை மட்டும்‌ அவர்களால்‌ 
மாற்ற முடியவில்லை. ஏனென்றால்‌ அதுவே அவர்கள்‌ 
தோன்றும்விதை” என்றான்‌. “இங்கு ஏன்‌ அதை நீங்கள்‌ 
சொல்ல வந்தீர்கள்‌?” என்றான்‌ அர்ஜுனன்‌. “நான்‌ 
அவனை எண்ணிக்கொண்டேன்‌” என்றான்‌ பாலி. “ஆம்‌, 
ஆனால்‌ அவரை எண்ணிக்கொண்டபோது உங்கள்‌ உளம்‌ 
மலரவில்லை. அதனால்தான்‌ இதைக்‌ கேட்கிறேன்‌” 
என்றான்‌ அர்ஜுனன்‌. 


பாலி “நான்‌ இந்திரனின்‌ மைந்தன்‌, உன்னைப்போல” 
என்றான்‌. அர்ஜுனன்‌ அவன்‌ சொல்லப்போவதென்ன 
என்பதுபோல்‌ நோக்கினான்‌. “இளையோனே, அவன்‌ 
இந்திரனுக்கு எதிரி என்பதை நீ உணர்ந்ததில்லையா?” 
என்றான்‌ பாலி. அர்ஜுனன்‌ எளிதாகி புன்னகைத்து 
“இதுதானா? நானும்‌ பெரிதாக அஞ்சினேன்‌” என்றான்‌. 
“மூத்தவரே, இளவயதில்‌ இந்திரனுக்கு அளித்த 
பலிக்கொடையையும்‌ பூசனையையும்‌ இளைய யாதவர்‌ 
நிறுத்தினார்‌ என நானும்‌ அறிவேன்‌. மாற்றாக மந்தர 
மலையையே வழிபடுபொருளாக அமைத்தார்‌.” 


“ஆம்‌, யாதவர்‌ குடில்களில்‌ அணையாமல்‌ எரிந்த 
இந்திரனின்‌ சுடர்‌ அவனால்தான்‌ அகற்றப்பட்டது. 
யாதவரின்‌ ஆலயங்களில்‌ கிழக்கு மூலை 
சிறுதெய்வமென எந்தை அமரச்செய்யப்பட்டார்‌. அது ஒரு 
கதையென யாதவர்களால்‌ இன்றும்‌ பாடப்படுகிறது” 
என்றான்‌ பாலி. “கதை என்றாகும்போது அதன்‌ குருதி 
உலரத்தொடங்கிவிடுகிறது” என்று தொடர்ந்தான்‌. 
“ஆயிரம்‌ வருடங்களாக யாதவர்‌ இல்லங்கள்தோறும்‌ 
வழிபடப்பட்டு வந்த சுடர்‌ அது. ஒவ்வொரு நாளும்‌ 
யாதவமூத்தோர்‌ ஒரு பிடி அன்னம்‌ இந்திரனுக்கு 
அளிக்கப்படாமல்‌ உண்டதில்லை. இன்று அக்குலத்து 
இளையோர்‌ நான்கு திசைதேவர்களுள்‌ ஒருவனாக 
மட்டுமே எந்தையை அறிந்திருக்கிறார்கள்‌.” 


“ஏன்‌ அவன்‌ அதைச்‌ செய்தான்‌? என்றாவது நீ அதை 
எண்ணியதுண்டா?” என்றான்‌ பாலி. “அறியாத வயது 
அது. அன்றே நந்தை இந்திரன்மேல்‌ அவன்‌ கொண்ட 
சினத்திற்கு என்ன அடிப்படை?” அர்ஜுனன்‌ 
“அன்னைப்பசுவைப்‌ கொன்று பலிகொடுத்தது 
அவருக்கு உகக்கவில்லை என்பது யாதவர்களின்‌ 
குலக்கதைக்‌ கூற்று” என்றான்‌. “அப்படியென்றால்‌ அவன்‌ 
பசுவை பலியிடுவதை மட்டும்‌ நிறுத்தியிருக்கலாம்‌. 
இந்திர வழிபாட்டை முழுமையாக ஏன்‌ நிறுத்தினான்‌?” 
என்றான்‌ பாலி. அவன்‌ விழிகளையே அர்ஜுனன்‌ 
நோக்கிக்கொண்டிருந்தான்‌. “சொல்‌, ஏன்‌?” என்று பாலி 


கேட்டான்‌. 


அர்ஜுனன்‌ கைகளை நெஞ்சில்‌ கட்டியபடி “அறியேன்‌” 
என்றான்‌. “அறிந்துகொள்‌. இன்று இவ்விழி கொண்டு 
யாதவர்‌ குலத்தில்‌ எழுவதற்கு முன்‌ அவன்‌ அயோத்தியில்‌ 
ரகுகுலத்தில்‌ க்ஷத்திரியனாகப்‌ பிறந்தான்‌. அன்று இந்திர 
மைந்தனாகிய என்னை மறைந்திருந்து வீழ்த்தினான்‌. 
இளையோனே, இந்திரனுக்கும்‌ அவனுக்குமான பூசல்‌ 
இன்று தொடங்கியதல்ல” என்றான்‌ பாலி. 


அர்ஜுனன்‌ “இந்தப்‌ பூசலின்‌ கதை அங்கும்‌ நூல்களில்‌ 
பேசப்படுகிறது. அதன்பொருள்‌ எனக்கு இன்றுவரை 
புரியவில்லை” என்றான்‌. “அந்தக்‌ காலத்தின்‌ அரசியல்‌. 
அன்றுள்ள சூழல்‌. அதை இன்று தொல்காவியம்‌ 
வழியாகவும்‌ சூதர்‌ சொல்வழியாகவும்‌ மட்டுமே 
அறியமுடிகிறது.” பாலி “அதன்‌ பொருள்‌ துலங்க 
இன்னும்‌ நூறு தலைமுறைகளாகும்‌” என்றான்‌. அவர்கள்‌ 
சற்றுநேரம்‌ சொல்லிழந்து அமர்ந்திருந்தனர்‌. “நந்தை 
அப்பகையை கொண்டுள்ளாரா?” என்றான்‌ அர்ஜுனன்‌. 
பாலி ஆம்‌ என தலையை அசைத்தான்‌. 


“ராகவனாக வந்து என்னை வென்று எந்தையை சிறுமை 
செய்தான்‌. பின்‌ எந்தையின்‌ இயல்புகள்‌ அனைத்தையும்‌ 
தானே கொண்டு மீண்டும்‌ மண்‌ நிகழ்ந்தான்‌. இன்று 
தங்கள்‌ காளைகள்‌ வீரியம்‌ கொள்ள யாதவர்கள்‌ 
வழிபடுவது இந்திரனை அல்ல. தங்கள்‌ நிலங்கள்‌ கதிர்‌ 
நிறைய உழவர்கள்‌ அவனை வணங்கும்‌ நாள்‌ 
தொலைவிலும்‌ இல்லை” என்று பாலி சொன்னான்‌. 
பின்பு “நான்‌ இவை எதையும்‌ இங்கு பேச வரவில்லை, 
இளையவனே. நீ யார்‌ என்று நீயே உணர்ந்திருப்பாய்‌ 
என்று எண்ணினேன்‌. அதை மீண்டும்‌ நினைவுறுத்திச்‌ 
செல்ல விரும்புகிறேன்‌” என்றபின்‌ கதவைத்‌ திறந்து 
வெளியே சென்று மறைந்தான்‌. 


அர்ஜுனன்‌ அவனிடம்‌ மேலும்‌ பேசவிழைந்தான்‌. அவன்‌ 
சென்றபின்‌ மூடிய கதவை நோக்கியபடி சற்றுநேரம்‌ 
அசையாமல்‌ நின்றபின்‌ சேக்கையில்‌ படுத்து கண்களை 
மூடிக்கொண்டான்‌. சதசிருங்கம்‌ முதல்‌ 
அஸ்தினபுரியினூடாக இந்திரப்பிரஸ்தத்தினூடாக 
காடுகளினூடாக பாலைகளினூடாக கடந்துவந்த 
வாழ்க்கை ஒரு துளிக்கனவெனத்‌ தோன்றியது. இல்லை, 
இதுதான்‌ கனவு என சொல்லிக்கொண்டான்‌. ஆனால்‌ 
நெஞ்சு எடைமிகுந்திருந்தது. உடலைப்‌ புரட்டிப்புரட்டி 
அவ்வெடையை நிகர்செய்யவேண்டியிருந்தது. 


அவன்‌ விழிசரிந்து துயிலில்‌ ஆழ்ந்தபோது 
அவனைச்சூழ்ந்திருந்த அறை மறைந்தது. அவன்‌ 
காட்டில்‌ ஒரு மரத்தடியில்‌ தன்னந்தனிமையில்‌ 
படுத்திருந்தான்‌. ஒரு நாகம்‌ அவனை அணுகி 
தலைதாக்கி நாபறக்க நின்றபின்‌ வளைந்து சென்றது. 
புலி ஒன்று தொலைவில்‌ வந்து விழியொளியுடன்‌ 
அவனை நோக்கி நின்றபின்‌ திரும்பிச்சென்றது. 
அவன்மேல்‌ சருகுகள்‌ மெல்ல உதிர்ந்துகொண்டிருந்தன. 
அவன்‌ அங்கு படுத்தபடி வேறெங்கோ ஒரு 
மென்சேக்கையில்‌ துயில்வதாக 
கனவுகண்டுகொண்டிருந்தான்‌. 


மிக அருகே அவனை எவரோ அணுகும்‌ ஓசை. அவன்‌ 
உடல்‌ அதை அறிந்தது. அவனை நோக்கி குனிபவனை 
அவன்‌ உள்ளுடல்‌ நன்கறிந்திருந்தது. அவன்‌ 
விழிதிறந்தபோது அந்த முகம்‌ மிக அண்மையில்‌ 
இருந்தது. விழிகளை அவன்‌ தன்‌ விழிகளுடன்‌ 
கோத்துக்கொண்டான்‌. அந்த விழிகள்தான்‌. அவன்‌ 
உடல்நடுங்க விழித்துக்கொண்டு சேக்கையில்‌ தன்னை 
உணர்ந்தான்‌. சாளரத்திரை அசைந்துகொண்டிருந்தது. 


அந்த விழிகளை எங்கே பார்த்தேன்‌? அவை மதுராவிலும்‌ 
யமுனையிலும்‌ அவனுடன்‌ ஆடிய இளைய யாதவனின்‌ 
நகைக்கும்‌ விழிகளல்ல. அவனுடன்‌ அவையமர்ந்து 
சொல்லாடிய கனவுக்கண்களும்‌ அல்ல. குளிர்விரல்‌ 
ஒன்றின்‌ தொடுகைபோல்‌ அவன்‌ உணர்ந்தான்‌, அவை 
தன்னுடன்‌ போரிட்டு வென்று அடக்கி மேலேறி கொல்ல 
ஓங்கிய கையுடன்‌ தெரிந்த இளைய யாதவனின்‌ 
அண்மைவிழிகள்‌ என. 


அவன்‌ எழுந்து அமர்ந்து தன்னை அணையச்செய்தான்‌. 
கண்களை மூடினால்‌ அந்த விழிகள்‌ 
தெரியுமென்பதனால்‌ வெண்சுவரையே 
நோக்கிக்கொண்டிருந்தான்‌. அந்த விழிகளிலிருந்த 
வஞ்சம்‌ எத்தனை உண்மையானது என அவன்‌ உள்ளம்‌ 
அன்று அறிந்தது. அவனை அலைக்கழித்தது அதுதான்‌. 
அவன்‌ திசைத்தேவர்களின்‌ படைக்கலம்தேடிச்சென்றது 
அதனால்தான்‌. நான்‌ நிகர்நிலை நிற்க விரும்பி 
படைக்கலம்‌ தேடவில்லை. அவனை அஞ்சியே 
அலைகிறேன்‌. அவனிடமிருந்து என்னை 
காத்துக்கொள்ளவே இவையனைத்தும்‌. 


அவனை வெல்ல விழைகிறேனா? நானா, அவனை 
வெல்வதா? என்று அவன்‌ எண்ணிக்கொண்டதுமே 
உள்ளாழத்தில்‌ ஓர்‌ எண்ணம்‌ எழுந்தது. வெல்வதும்‌ 


அவன்‌ விழைவே என. அதை உணர்ந்ததும்‌ வலியளித்த 
முள்ளை பிடுங்கி எடுத்ததுபோல ஆறுதல்நிறைந்த 
உளைச்சல்‌ எஞ்சியது. அவன்‌ மீண்டும்‌ படுத்து 
கண்களை மூடிக்கொண்டான்‌. அந்தக்கண்கள்‌ மிக 
அருகே எனத்‌ தெரிந்தன. அவற்றையே 
நோக்கிக்கொண்டிருந்தான்‌. 

இந்திர நகரியின்‌ மலர்ச்சோலைகளிலிருந்து எழுந்து வந்த 
இளங்காற்று அர்ஜுனனைத்‌ தொட்டு பற்றியிழுத்துச்‌ 
சென்றது. அதிலிருந்த குளிரும்‌ மணமும்‌ ஒன்றென்றே 
ஆகிவிட்டிருந்தன. செல்லும்தோறும்‌ பெருகிய 
நறுமணத்தால்‌ முற்றிலும்‌ சூழ்ந்து பிறிதொன்றிலாது 

க்கப்பட்டான்‌. மூக்கைத்‌ தொட்டு எண்ணங்களை 

றைத்து நினைவுகளைப்‌ பெருக்கி இனிமை என்றாகும்‌ 
நறுமணங்களை அவன்‌ மண்ணில்‌ பலமுறை 
உணர்ந்ததுண்டு. இனிமை என்றே எழுந்து 
பிறிதொன்றிலாதாகி நிற்கும்‌ நறுமணத்தை அங்கே 
அறிந்தான்‌. 


சோலை அவனை கடலலை கரைப்பாறையை வந்து 
தழுவுவதுபோல்‌ சூழ்ந்துகொண்டது. வண்ணங்களின்‌ 
ஆயிரம்‌ மாறுபாடுகளால்‌ அமைந்த மலர்ப்பெருக்கு. மலர்‌ 
கொள்வதற்கென்றே ஆன கிளைகள்‌. மலர்‌ சுமந்து இடை 
நெளிந்த அடிமரங்கள்‌. மலர்களுக்கு நடுவே யாழுடனும்‌ 
குழலுடனும்‌ பறந்தலைந்தனர்‌ தும்பிகளும்‌ வண்டுகளும்‌ 
சிட்டுகளும்‌ ஆன கந்தர்வர்கள்‌. இனிமை நிறைந்து ஒரு 
துளி குறையாது ஒரு துளி மிகாது முற்றிலும்‌ 
அசைவிழந்தது அவன்‌ சித்தம்‌. அசைவிழந்தபோது அது 
இன்மையென்றிருந்தது. அலைவுறும்போதே 
இனிமையை அறிய முடிந்தது. 


முழுமையில்‌ நிலைகொண்டு மேலும்‌ அறியும்பொருட்டு 
பின்னகர்ந்தபோது தன்னை அறிந்தான்‌. தானறியும்‌ 
சோலையை அந்தத்‌ தன்னுணர்வின்‌ மீது படர்ந்த 
வண்ணமென உணர்ந்தான்‌. உளம்‌ நிறைந்து அங்கிருந்த 
காலம்‌ கணங்களா யுகங்களா என்று மயங்கியது. 
அவ்வெளியில்‌ இன்மையும்‌ இருப்புமென 
இருநிலைகொண்டு அலைந்துகொண்டிருப்பதை 
கனவென விழிப்பென உள்ளம்‌ ஆக்கிக்கொண்டது. 
விலகி மீண்டபோது பிரிவாற்றாது துடித்தவை போல்‌ 
அத்தனை மரங்களும்‌ கிளைநீட்டி வந்து 
சூழ்ந்துகொண்டன. பெருங்கடல்‌ எழுந்து ஒற்றை 
அலையென ஆனதுபோல்‌ வண்ணமும்‌ மணமும்‌ 
அவனை வந்தறைந்து அள்ளி எடுத்து ஆழத்தில்‌ 
அமைத்துக்கொண்டன. 


பின்னர்‌ அந்நறுமணத்தின்‌ ஒலிவடிவென அவன்‌ அவள்‌ 
குரலைக்‌ கேட்டான்‌. மலர்ச்செடிகளுக்கு அப்பால்‌ 
தோழிகளுடன்‌ சொல்லாடி சிரித்துக்கொண்டிருந்தாள்‌ 
ஊர்வசி. அவள்‌ குரலின்‌ முதல்‌ ஒலிமாத்திரையிலேயே 
அவளென அறிந்த தன்னுள்‌ உறைந்த ஆண்நுண்மை 
ஒன்றை எண்ணி அவன்‌ புன்னகைத்தான்‌. அவன்‌ 
தன்னை கேட்டுவிட்டதை அக்கணமே தன்‌ 
பெண்நுண்மையால்‌ அவள்‌ உணர்ந்தாள்‌. உடனே அவள்‌ 
குரலின்‌ ஒலி மாறுபட்டது. இயல்பாக எழுந்த சிரிப்பு 
மிகையாகப்‌ பொங்கியது. குரல்‌ எவரிடமோ 
அறைவதுபோல அழுத்தமாக ஓங்கி ஒலித்தது. 
அவ்வொலி மாறுபாடை அவன்‌ உணர்ந்து மேலும்‌ 
புன்னகைத்தான்‌. 


அவர்களை அணுகி மலர்ச்செடிகளுக்கு நடுவே 
கைகளைக்‌ கட்டியபடி அவளை நோக்கி நின்றான்‌. 
அத்தனை பெண்களும்‌ அவனை முன்னரே 
உணர்ந்துவிட்டிருந்தனர்‌ என்றாலும்‌ அப்போதுதான்‌ 
உணர்வதுபோல சற்றுகழித்தே உடலசைவுகொண்டு 
ஆடை திருத்தினர்‌. அவனை நோக்காமலேயே ஆடையை 
அழகமைத்து இடத்தொடை குவிந்தெழ வலக்கையை 
ஊன்றி உடல்‌ ஓசித்து எழுந்து நின்றாள்‌. சரிந்த குழலை 
கை தாக்கி முடிந்து தோளிலிட்டாள்‌. முலைகள்‌ மேல்‌ 
அருவிநுரை செம்பாறைமேல்‌ என மென்பட்டு சரிந்தது. 


கைவளைகளின்‌ ஒலி. காதிலாடியது குழைகளின்‌ ஒளி. 
கட்டைவிரல்‌ சிறுகிளியின்‌ தலை என எழுந்து நிற்க 
புருவம்‌ வளைத்து தோழிகளிடம்‌ என்ன என்று 
வினவினாள்‌. அவர்கள்‌ கண்களை அசைத்து அவனை 
காட்டினர்‌. அவள்‌ மேலுதடில்‌ மென்வியர்வை 
அரும்பியது. கன்னங்களில்‌ குருதி அலை எழுந்தது. 
மூச்சில்‌ முலைகள்‌ எழுந்து அமைந்தன. கைவிரல்கள்‌ 
ஆடைநுனி பற்றி சுற்றின. அவளைச்‌ சூழ்ந்திருந்த 
அப்சரகன்னியர்‌ சிரித்தபடி விழிகளால்‌ அவளிடம்‌ 
விடைபெற்றனர்‌. அவர்கள்‌ விலகிச்சென்ற பின்னர்‌ 
அவள்‌ உடலில்‌ மெல்லிய அசைவாக இயல்புநிலை 
மீண்டது. 


அவர்கள்‌ விலகிச்‌ செல்வதைக்‌ கண்டதும்‌ அர்ஜுனன்‌ 
அருகணைந்து “என்ன நகைப்பு?” என்று கேட்டான்‌. 
ஊதப்பட்ட கனல்‌ என அச்சொல்பட்டே அவள்‌ முகம்‌ 
சிவந்தாள்‌. கைகைளைத்‌ தூக்கி நகங்களை 
நோக்கிவிட்டு விழிமுனையால்‌ அவனைப்‌ பார்த்து 
விலகிக்கொண்டாள்‌. “என்னைப்பற்றியா?” என்றான்‌. 
அவள்‌ விழி தூக்கி அவன்‌ கண்களைப்‌ பார்த்தபின்‌ 


தழைத்து “பெண்களுக்குரிய பேச்சுகள்‌” என்றாள்‌. அவன்‌ 
விலகிச்செல்லும்‌ அவர்கள்‌ அங்கிருந்தே கைகாட்டுவதை 
நோக்கியபின்‌ “ஏன்‌ விலகிச்செல்கிறார்கள்‌?” என்றான்‌. 
“ஆம்‌, அதைத்தான்‌ நானும்‌ எண்ணுகிறேன்‌. 
வேண்டுமென்றே செல்கிறார்கள்‌” என்றாள்‌. 


அவன்‌ “ஏதோ நினைக்கிறார்கள்‌” என்றான்‌. “என்ன?” 
என்று கேட்டவள்‌ “அய்யோ, நானும்‌ செல்லவேண்டும்‌” 
என்று செல்வதுபோல்‌ ஓர்‌ அசைவை உடலில்‌ 
நிகழ்த்தினாள்‌. இரு கால்களும்‌ தரையிலேயே 
பதிந்திருந்தன. அர்ஜுனன்‌ அருகிலிருந்த சிறு 
மரப்பீடத்தில்‌ அமர்ந்தபடி “என்னிடம்‌ நீ ஏதேனும்‌ பேச 
விரும்புகிறாயா?” என்றான்‌. அவள்‌ “இல்லை” என்றாள்‌. 
அவன்‌ “நன்று. அவ்வண்ணமெனில்‌ நான்‌ இங்கு சற்று 
நேரம்‌ மலர்‌ நோக்கி அமர்ந்திருக்கிறேன்‌. நீ செல்லலாம்‌” 
என்று சொன்னான்‌. 


அவள்‌ உரக்க நகைத்து “பெண்களிடம்‌ எப்படி 
பேசவேண்டும்‌ என்று அறிந்திருக்கிறீர்கள்‌” என்றாள்‌. 
அர்ஜுனன்‌ “அப்படியா? அணிச்சொற்கள்‌ எதையும்‌ நான்‌ 
இங்கு சொல்லவில்லையே” என்றான்‌. “அணிச்சொற்கள்‌ 
சலிப்பூட்டுபவை. ஆணுக்குரிய கூரிய நேர்ச்சொற்கள்‌ 
மேலும்‌ அழகியவை” என்றாள்‌. “அப்படியா? நான்‌ என்‌ 
எண்ணத்தைத்தான்‌ சொன்னேன்‌” என்றான்‌. 
“பெண்ணின்‌ உளமறிந்து சொல்லும்‌ நேர்ச்சொற்கள்‌ 
மேலும்‌ இலக்கடைவன?” என்றாள்‌. “நான்‌ உளம்‌ 
அறிந்துவிட்டேனா?” என்றான்‌. “என்‌ நகைப்பைக்‌ 
கேட்டதுமே இங்கு நோக்கித்‌ திரும்பியது அதனால்தானே?” 
அவள்‌ தாழ்ந்த மரக்கிளை ஒன்றில்‌ தன்‌ இடை பதித்து 
பிறிதொரு மரக்கிளையை கைகளால்‌ பற்றியபடி 
கேட்டாள்‌. “மேலும்‌ நான்‌ ஏதேனும்‌ பேசவிழைந்தால்‌ 
இங்கிருக்கலாம்‌ என்றும்‌ நீங்கள்‌ சொன்னதற்கு பொருள்‌” 
என்றாள்‌. 


“நேற்று அவையில்‌ அந்த ஆடலை தெரிவு செய்தது யார்‌?” 
என்றான்‌ அர்ஜுனன்‌. “நான்தான்‌. அந்நடனத்தை 
அமைத்ததும்‌ நானே” என்றாள்‌. “ஏன்‌?” என்று அர்ஜுனன்‌ 
கேட்டான்‌. “உங்களைப்பற்றி பல கதைகள்‌ இங்கு வந்தன. 
மணிபூரகத்தில்‌ சித்ராங்கதையின்‌ பொருட்டு 
பெண்ணென்று ஆன கதை அதில்‌ ஒன்று. அதை நான்‌ 
பலமுறை கேட்டிருக்கிறேன்‌. பெண்ணென்று ஆகி 
பெண்ணை அணுகுவது முதல்‌ நோக்கில்‌ மடமை. 
ஆனால்‌ பிறிதொரு நோக்கில்‌ அது மதிக்கூர்மை. 
பெண்ணென்று உடல்கொண்டிருந்தால்‌ எத்தனை 
உள்ளறிந்திருந்தாலும்‌ பெண்ணென்றே விழிசொல்ல 


உளம்‌ நம்பும்‌. பெண்‌ கொண்டிருக்கும்‌ நடிப்பரண்கள்‌ 
மறையும்‌. வேலியில்லாப்‌ பயிர்‌.” 


அர்ஜுனன்‌ நகைத்து “ஆணை அணுகத்தானே பெண்‌ 
விரும்புவாள்‌?” என்றான்‌. “இளைய பாண்டவரே, பெண்‌ 
விழையும்‌ ஆண்‌ அவள்‌ வேண்டும்போது 
பெண்ணென்றும்‌ ஆணென்றும்‌ ஆகத்தக்கவன்‌” 
என்றாள்‌. “எப்போதெல்லாம்‌?” என்று அர்ஜுனன்‌ 
சிரித்தபடி கேட்டான்‌. “களித்தோட்டத்தில்‌, 
வம்புப்பேச்சுகளில்‌, இனியபொருளின்மைகளை 
சலிக்காது பேசுகையில்‌ பெண்ணென்றிருப்பவனே நல்ல 
காதலன்‌.” அர்ஜுனன்‌ அவள்‌ கணகளை நோக்கி 
“எப்போது ஆணென்றிருக்கவேண்டும்‌?” என்றான்‌. 
“துயரில்‌ அச்சத்தில்‌ அடைக்கலம்‌ கோருகையில்‌. 
பிறபெண்கள்‌ முன்‌ இவன்‌ என அவள்‌ 
சுட்டிக்காட்டுகையில்‌. பிற ஆண்களுக்கு முன்‌ ஒருபடி 
மேலென்று நின்றிருக்கையில்‌.” 


அர்ஜுனன்‌ “படுக்கையில்‌?” என்றான்‌. “அங்கு 
ஆணென்றும்‌ பெண்ணென்றும்‌ அவள்‌ உள்ளம்‌ 
மாறுவதற்கேற்ப மாறிக்கொண்டிருக்கவேண்டும்‌. அவன்‌ 
மாறிய பின்னர்‌ அதைக்கண்டே அவள்‌ அம்மாற்றத்தை 
விழைந்தாள்‌ என்று அவள்‌ அறியவேண்டும்‌” என்றாள்‌. 
அர்ஜுனன்‌ “பெண்ணை அறிந்து கடப்பது எளிதல்ல 
போலும்‌” என்றான்‌. “எதையுமே அறிந்து கடக்க முடியாது. 
அதுவாக ஆதலே கடத்தலின்‌ வழி. காமமும்‌ காதலும்‌ 
அழியாது நின்றிருந்தால்‌ போதும்‌. அவையே நீர்வெளி. 
பெண்‌ அலையும்‌ நுரையும்‌ மட்டுமே” என்றாள்‌. 


“நான்‌ அடைந்த பெண்களை வென்றேனா என்றே ஐயம்‌ 
கொள்கிறேன்‌” என்றான்‌. “நீங்கள்‌ வென்ற பெண்‌ 
உங்கள்மேல்‌ மேலும்‌ உரிமைகொள்வாள்‌. உருமாறி 
உங்கள்‌ அன்னையென்றாவாள்‌. அதுவே அடையாளம்‌” 
என்றாள்‌ ஊர்வசி. அர்ஜுனன்‌ “விந்தையாக இருக்கிறது” 
என்றான்‌. “வெல்லப்பட்டபின்‌ அவனை தான்‌ வென்று 
செல்வதற்குப்பின்‌ பெண்ணுக்கு இருக்கும்‌ ஒரே வழி 
அன்னையென்றாவதே. மெலிய அதட்டல்கள்‌, 
கடுமைகள்‌, நயத்தல்கள்‌, வழிநடத்தல்கள்‌. ஆணைச்‌ 
சிறுமைந்தனென்று ஆக்கிக்கொண்ட பெண்ணைப்போல 
மகிழ்வுமிக்கவள்‌ வேறில்லை” என அவள்‌ நகைத்தாள்‌. 
அர்ஜுனனும்‌ உரக்க நகைத்தான்‌ “ஆம்‌, உண்மை” 
என்றான்‌. 


“ஆகவேதான்‌ அந்தக்‌ கதையை தெரிவுசெய்தேன்‌” 
என்றாள்‌ ஊர்வசி. “உங்களுக்கு பெண்ணை எத்தனை 


அணுக்கமாகத்‌ தெரியும்‌ என்று பார்ப்போமே என்று 
எண்ணினேன்‌” என்றாள்‌. அர்ஜுனன்‌ “அணுகும்தோறும்‌ 
அறிதல்‌ குறைகிறது” என்றான்‌. அவள்‌ விழிசுருக்கி 
“ஏன்‌?” என்றாள்‌. “அகன்றிருக்கையில்‌ அறிபடுபவை 
பெரியவை, பருவடிவானவை. அணுகும்தோறும்‌ 
நுண்மைகள்‌ பெருகுகின்றன. ஒரு வான்கடத்தலைவிட 
அணுதுளைத்தல்‌ நெடுந்தொலைவு என்பார்கள்‌” 
என்றான்‌. அவள்‌ நகைத்து “முற்றிலும்‌ அறியாத சில 
எஞ்சும்வரைதான்‌ புவி சுழலக்கூடும்‌” என்றாள்‌. 


“பெண்ணென்றும்‌ ஆணென்றும்‌ ஆனதுதான்‌ என்ன? 
இரு மானுடத்தோற்றங்கள்‌. அன்னை வயிற்றில்‌ பிறக்கும்‌ 
இரு உயிர்கள்‌” என்றான்‌ அர்ஜுனன்‌. அவள்‌ “ஒன்றை 
ஒன்று நிரப்பும்‌ இரு நிகழ்வுகள்‌. அவை முற்றிலும்‌ 
நிரப்பினால்‌ அங்கு முழுமை எழுகிறது. எந்த முழுமையும்‌ 
பிரம்மமே என்பது வேதநிறைவுச்‌ சொல்‌” என்றாள்‌. 
“தாமத்தினூடாக பிரம்மம்‌!” என்றான்‌ அர்ஜுனன்‌ 
கேலியாக. “நன்று! உங்களுக்கு உகந்த பாடம்தான்‌” என்று 
அவள்‌ நகைத்தாள்‌. 


“நான்‌ காமத்தை ஒருபோதும்‌ தேடிச்செல்லவில்லை. 
காமத்தினூடாக அலைவுற்றேன்‌. கங்கையில்‌ செல்லும்‌ 
நெற்றுபோல. கங்கையை நோக்காது அதை காண்பவன்‌ 
ஒரு நடனத்தை அல்லது போரைத்தான்‌ காணமுடியும்‌” 
என்றான்‌ அர்ஜுனன்‌. அதுவரை பேசிவந்த உவகை 
ஏனென்றே தெரியாமல்‌ அறுபட்டு அமைதி சூழ்ந்தது. 
பெண்களுடன்‌ பேசுகையில்‌ அந்த அமைதி ஏன்‌ 
அவ்வப்போது உருவாகிறது என அர்ஜுனன்‌ 
வியப்பதுண்டு. மெல்லிய இறகு ஒன்றை இருவரும்‌ 
சேர்ந்து ஊதியூதி வானில்‌ நிறுத்துவதுதான்‌ அது. எங்கோ 
ஒரு புள்ளியில்‌ அது அவர்களின்‌ மூச்சுக்காற்றுக்கு 
அப்பால்‌ சென்றுவிடுகிறது. அப்படியே மெல்ல மண்ணில்‌ 
அமைகிறது. 


“மண்வாழ்த்தும்‌ பெருங்காதலனுக்கு பெண்ணை 
புரிந்துகொள்ள முடியவில்லை என்றால்‌ வியப்புதான்‌” 
என்றாள்‌ அவள்‌. மேலும்‌ அப்பேச்சை நீட்ட 
விரும்புகிறாள்‌ என அவன்‌ அறிந்தான்‌. “நான்‌ அல்ல, 
இளைய யாதவரே பெருங்காதலன்‌ என சூதர்களால்‌ 
பாடப்படுகிறார்‌” என்றான்‌. அவள்‌ “இல்லை, அவர்‌ 
காதலரே அல்ல” என்றாள்‌. அவன்‌ இளைய யாதவனைப்‌ 
பற்றிய எண்ணம்‌ முன்னரே வந்துவிட்டதென்றும்‌ 
அதனால்தான்‌ பேச்சு அமைதியாகியதென்றும்‌ 
அப்போதுதான்‌ உணர்ந்தான்‌. “ஏன்‌?” என்றான்‌. “அவர்‌ 
பெண்களுடன்‌ தன்னை பகிர்வதில்லை.” அவன்‌ 


மீண்டும்‌ “ஏன்‌?” என்றான்‌. “நதிகளிணைந்து ஒழுகுவது 
காதல்‌. நதிகள்‌ சென்று கடல்சேர்வது அல்ல” என்றாள்‌ 
ஊர்வசி. 


அவன்‌ “ஆம்‌” என்றான்‌. எழுந்து விலகிச்செல்ல 
விரும்பினான்‌. அவள்‌ அவனையே 
நோக்கிக்கொண்டிருந்தாள்‌. அவன்‌ உள்ளச்சரடை மிக 
அண்மையில்‌ தொடர்ந்துகொண்டிருந்தாள்‌. “சற்று 
நிலையழிந்திருக்கிறீர்கள்‌” என்றாள்‌. “ஆம்‌” என்று 
அவன்‌ சொன்னான்‌. “அதனால்தான்‌ ஒரு பெண்ணுடன்‌ 
சொல்லாடலாம்‌ என்று தோன்றியதோ?” என்றாள்‌. 
“பெண்ணுக்காக இங்கு வரவில்லை” என்றான்‌ 
அர்ஜுனன்‌ சிறிய எரிச்சலுடன்‌. “மலர்ச்சோலையில்‌ 
பெண்கள்‌ இருப்பார்களென்று அறியாதவர்‌ அல்ல 
நீங்கள்‌” என்றாள்‌ ஊர்வசி. அவன்‌ உடனே விடுபட்டு 
புன்னகைத்து “உண்மை. இங்கு வருகையில்‌ என்னுள்‌ 
எங்கோ அவ்வெண்ணம்‌ இருந்தது என்று இப்போது 
உணர்கிறேன்‌. உன்‌ குரல்‌ கேட்ட அக்கணமே உன்னை 
எதிர்பார்த்திருந்ததை அறிந்தேன்‌” என்றான்‌. 


அவள்‌ கன்னத்தின்‌ இருபுறங்களிலும்‌ நீள்கோடென குழி 
விழ சிரித்தாள்‌. சிரிப்பு முடிந்ததும்‌ அக்குழி விழுந்த இடம்‌ 
நீர்ச்சுழி மறைந்தபின்‌ எஞ்சும்‌ விழிமயக்குப்‌ புள்ளிபோல 
தெரிந்தது. ஒவ்வொன்றும்‌ முற்றிலும்‌ 
அமைத்தெடுக்கப்பட்ட முகம்‌. அவள்‌ கொண்டுள்ளது 
பருவுடல்‌ அல்ல. அவன்‌ விழைவுகளை அவனிடமிருந்து 
திரட்டி அதற்கேற்ப உருவாக்கிக்கொண்ட முகம்‌. அதில்‌ 
அவன்‌ மகிழ்ந்த அத்தனை முகங்களின்‌ கூறுகளும்‌ 
இருந்தன. மிக இளமையில்‌ பெண்ணை 
கனவுகாணும்போதுதான்‌ அந்த முகம்‌ அவனிடமிருந்தது. 
விழுந்துடைந்து நூறு முகங்களாக சிதறியது. மீண்டும்‌ 
ஒரேமுகமென்றாகி முன்னால்‌ அமர்ந்திருந்தது. 


அசைந்தசைந்து சுருள் நிழல்‌ வீழ்த்திய கருஞ்சுருள்கள்‌ 
கன்னத்திலிருந்து கீழிறங்கின. பொற்பலாவின்‌ 
சுளைபோன்ற காது. கருங்குருவி இறகுபோன்ற 
இமைப்பீலிகள்‌. குழவியின்‌ கொழுங்கன்னம்‌. 
மென்பாளை வரிகள்‌ கொண்ட கழுத்து. அவன்‌ 
விழிகளை விலக்கிக்கொண்டு “சற்றுமுன்‌ மூத்தவரிடம்‌ 
சொல்லாடிக்கொண்டிருந்தேன்‌” என்றான்‌. அவளிடம்‌ 
கொள்ளும்‌ மயக்கத்திலிருந்து தன்னை 
விலக்கிக்கொள்ளவே அப்பேச்சை எடுத்தானா? அல்லது 
அவனுள்‌ இருக்கும்‌ அந்தச்‌ கசப்பை அவள்‌ 
நீக்கமுடியுமென எண்ணினானா? உரையாடல்களில்‌ 
எப்போதும்‌ உள்ளிருந்து பிறிதொன்று எழுந்துவந்து 


என்றான்‌. 


சல்லியன்‌ திடமான உரத்த குரலில்‌ “ஷத்ரியர்‌ அவையில்‌ 
அது நடக்காது கம்சரே. இளவரசி எதை விரும்புகிறாரோ 
அதுவே இங்கு விதி” என்றான்‌. குந்திபோஜனும்‌ 
தளபதிகளும்‌ வாட்களை உருவினர்‌. கம்சன்‌ “இவளை 
கொண்டுபோகமுடியாவிட்டால்‌ கொன்றுவிட்டுச்‌ 
செல்கிறேன்‌” என்றபடி தன்‌ வாளை உருவி அதே 
விரைவில்‌ குந்தியை வெட்ட முயன்றான்‌. ஆனால்‌ 
அக்கணமே சல்லியன்‌ அவன்‌ வாள்கரத்தை 
வலக்கையால்‌ பிடித்து இடக்கரத்தால்‌ அவன்‌ தோளை 
அழுத்தி அவனை செயலற்று நிற்கச்செய்தான்‌. கம்சன்‌ 
இடக்கையால்‌ தன்‌ கட்டாரியை உருவி சல்லியனை 
குத்தப்போக சல்லியன்‌ கம்சனை தாக்கிச்‌ சுழற்றி 
தரையில்‌ அறைந்தான்‌. 


வாள்‌ உலோகச்‌ சிலும்பலுடன்‌ தெறித்துவிலக பேருடல்‌ 
மண்ணில்‌ அறைந்து அதிர்வொலியெழுப்ப கம்சன்‌ 
மல்லாந்து விழுந்தான்‌. புரண்டு எழுந்து நின்றபோது 
அவன்‌ ஆடைகள்‌ கலைந்து தரை நோக்கி நழுவின. 
காளையின்‌ குருதி செங்கருமையாகப்‌ படிந்த மார்புடனும்‌ 
முகத்துடனும்‌ வெறியுடன்‌ பற்களைக்‌ கடித்துக்கொண்டு 
மூச்சிரைத்தான்‌. அதற்குள்‌ அவனைச்சுற்றி 
குந்திபோஜனின்‌ தளபதிகள்‌ வாட்களுடன்‌ கூடினர்‌. 
“மறுமுறை எழமுடியாது போகலாம்‌ கம்சரே” என்று 
சல்லியன்‌ மென்‌ சிரிப்புடன்‌ சொன்னான்‌. 


கம்சன்‌ பற்களைக்‌ கடித்து உறுமியபோது அவன்‌ ஒரு 
கண்ணிலிருந்து கண்ணீர்‌ வழிந்தது. அவையை 
சுற்றிநோக்கிய அவன்‌ அவனைநோக்கிச்‌ சிரித்த 
கண்களையும்‌ பற்களையும்தான்‌ கண்டான்‌. தன்‌ 
மேலாடையைக்கூட எடுக்காமல்‌ அவையை விட்டு 
வெளியே ஓடினான்‌. சல்லியன்‌ “இளவரசியின்‌ 
விருப்பப்படி மணநிகழ்வு முழுமைகொள்ளட்டும்‌ 
குந்திபோஜரே” என்றான்‌. அவையிலிருந்த யாதவரும்‌ 
ஷத்ரியரும்‌ “ஆம்‌ ஆம்‌” என்றனர்‌. 


குந்திபோஜன்‌ சூதர்களை நோக்கித்‌ திரும்ப அவர்கள்‌ 
வாழ்த்தொலி எழுப்பினர்‌. வெளியே அரண்மனையின்‌ 
அறிவி மணி ஒலிக்கத்‌ தொடங்கியது. அதைக்கேட்டு 
கோட்டைமீதும்‌ காவல்மாடங்களிலும்‌ இருந்த 
பெருமுரசுகள்‌ ஒலிக்கத்தொடங்கின. நகரமெங்கும்‌ 
மக்கள்‌ எழுப்பிய வாழ்த்தொலி இலைகள்மேல்‌ 
மழைபோல எழுந்தது. குந்திபோஜன்‌ “அஸ்தினபுரியின்‌ 
இளையமன்னரை மணமண்டபத்துக்கு அழைக்கிறோம்‌” 


தன்னை நிகழ்த்துகிறது. 


அவள்‌ “நீங்கள்‌ இருவரும்‌ தோள்பிணைத்துச்‌ செல்வதை 
கண்டேன்‌” என்றாள்‌. “நாங்கள்‌ எதை பேசியிருப்போம்‌ 
என்று உன்னால்‌ கணிக்க முடிகிறதா?” என்றான்‌. 
“இளைய யாதவரைப்பற்றி” என்றாள்‌ அவள்‌. அர்ஜுனன்‌ 
சற்று வியந்து “எப்படி தோன்றியது?” என்றான்‌. “உங்கள்‌ 
நடுவே அது ஒன்றே எஞ்சமுடியும்‌” என்று அவள்‌ 
சொன்னாள்‌. “அதையன்றி பிறவற்றை பேசுவோம்‌ 
என்றே அவர்‌ அறைக்குள்‌ வந்திருப்பார்‌. அதைப்பற்றி 
மட்டுமே பேசமுடியும்‌ என்று பேசி முடிந்தபின்‌ 
அறிந்திருப்பார்‌.” அவன்‌ அவளை நோக்கினான்‌. அவள்‌ 
அவ்வெண்ணங்களையும்‌ தன்னுள்‌ இருந்து அள்ளித்‌ 
திரட்டிக்கொள்கிறாளா? ஆனால்‌ காதல்கொண்ட பெண்‌ 
ஆணிடமிருந்து அறியாத நுண்மைகள்‌ சிலவே. 


“இளைய யாதவர்‌ ரகுகுல ராமனேதான்‌ என்கிறார்‌” 
என்றான்‌ அர்ஜுனன்‌. “இங்கிருந்து அறியும்‌ உண்மை 
அது. அங்கு அது உண்மையென்றாக 
வேண்டுமென்பதில்லை” என்றாள்‌ ஊர்வசி. “உண்மை 
அப்படி உருமாறுமா?” என்றான்‌. “நாம்‌ சொல்லளாவிக்‌ 
கொண்டிருக்கும்‌ இந்தச்‌ சோலையில்‌ உங்கள்‌ 
விழிதொடுவதற்கு ஒரு கணம்‌ முன்னரே 
இவையனைத்தும்‌ உருவாகின்றன. விழிதிரும்பியவுடன்‌ 
மறைந்துவிடுகின்றன என்றால்‌ மண்ணில்‌ அதை எப்படி 
பொருள்‌ கொள்வது?” என்று அவள்‌ கேட்டாள்‌. 
“உண்மைதான்‌” என்று அவன்‌ சொன்னான்‌. 


“இங்கிருந்து நோக்குகையில்‌ புவி ஒரு சிறிய நீர்த்துளி. 
பெருமலைகள்‌ அதில்‌ வெறும்‌ அதிர்வுகள்‌. மானுடம்‌ 
என்பது அதிலாடும்‌ ஒளிநடனம்‌” என்று ஊர்வசி 
சொன்னாள்‌. “நான்‌ அதை எண்ணவே விழையவில்லை” 
என்றான்‌ அர்ஜுனன்‌. “மானுட உள்ளம்‌ என்பது ஒரு 
கைப்பிடி நீர்‌. அதை ஒரு முழம்‌ பரப்பலாம்‌. நூறு முழமும்‌ 
பரப்பலாம்‌. நூறு காதம்‌ பரப்பினால்‌ என்ன எஞ்சும்‌?” 
அவள்‌ நகைத்து “நல்ல ஒப்புமை” என்றாள்‌. “எங்கோ 
சூதர்‌ பாடலில்‌ கேட்டிருப்பேன்‌” என்று அவன்‌ சிரித்தான்‌. 


“இளைய யாதவராகி அங்கிருக்கும்‌ அவருக்கும்‌ 
எந்தைக்குமிடையேயான என்றுமிருக்கும்‌ 
முரண்பாட்டைப்பற்றி மூத்தவர்‌ சொன்னார்‌” என்றான்‌ 
அர்ஜுனன்‌. “அது இரு மானுடருக்கு இடையேயானதல்ல. 
இரு தெய்வங்களுக்கிடையேயான பூசலும்‌ அல்ல. இரு 
திசைகளுக்கு நடுவே இருக்கும்‌ இடைவெளி கொண்டது” 
என்று ஊர்வசி சொன்னாள்‌. “ஏன்‌?” என்று அர்ஜுனன்‌ 


கேட்டான்‌. “இளைய பாண்டவரே, இந்திரன்‌ 
பெருந்தெய்வமென அமைந்த வேதம்‌ இருவகை. 
இன்றுளது மகாவஜ்ரம்‌ என்றும்‌ முன்பிருந்தது 
மாகேந்திரம்‌ என்றும்‌ அமைக்கப்படுகிறது” என்றாள்‌ 
ஊர்வசி. “வேதமெய்மை ஒன்றென்றால்‌ ஏன்‌ இந்த 
வேறுபாடு?” அர்ஜுனன்‌ “அவை நோக்கும்‌ திசைகள்‌” 
என்றான்‌. “அதைத்தான்‌ நானும்‌ சொன்னேன்‌” என்றாள்‌ 
அவள்‌. 


“மாகேந்திரத்திற்கு முன்‌ வாருணம்‌ வேதமுறைமையாக 
சொல்லப்பட்டது. அதற்கு முன்‌ ஆசுரமும்‌ மாநாகமும்‌ 
வேதங்களென அங்கே இருந்தன. வேதம்‌ ஒன்றிலிருந்து 
ஒன்றென தன்னை எழுப்பி கூராக்கிக்கொள்கிறது. 
இளைய பாண்டவரே, அங்கு மாகேந்திரத்திலிருந்து 
எழுகிறது பிறிதொரு வேதம்‌” என்றாள்‌ ஊர்வசி. “நீங்கள்‌ 
அறிந்த ஒவ்வொரு முந்தைப்பெருவேதமும்‌ பல 
தலைமுறைக்காலம்‌ நிகழ்ந்த குருதிப்போருக்கும்‌ 
சொற்களத்திற்கும்‌ பின்னரே முழுதமைந்தன.” 


மெல்ல அழகுரு அகன்று ஓர்‌ அருஞ்சொற்பாவை 
என்றாகி ஊர்வசி சொன்னாள்‌ “ஓர்‌ அரசு 
உருமாறுவதற்கான போரில்‌ நூறுமடங்கு ஆக்கமும்‌ 
அழிவும்‌ ஒரு குமுகம்‌ மாறுவதற்கு தேவையாகிறது. ஒரு 
குமுகம்‌ மாறுவதைவிட நூறுமடங்கு ஒரு பண்பாடு 
மாறுவதற்கு தேவையாகிறது. ஒரு பண்பாடு 
மாறுவதைவிட நூறுமடங்கு குருதியும்‌ கண்ணீரும்‌ 
சொல்லும்‌ ஒரு தத்துவம்‌ மாறுவதற்கு தேவையாகின்றன. 
இளைய பாண்டவரே, ஒரு தத்துவம்‌ மாறுவதைவிட 

யிரம்மடங்கு அனலெழுந்து அடங்கிய பின்னரே ஒரு 
அ ரிக்னாம்‌ மாறுபடுகிறது.” 


“அங்கு என்ன நிகழவிருக்கிறது?” என்று அர்ஜுனன்‌ 
அச்சத்துடன்‌ கேட்டான்‌. “இருமுறை அவர்கள்‌ 
நிகழ்ந்திருக்கிறார்கள்‌. கரிய சான்றோன்‌ என ஒருமுறை. 
களியாடும்‌ கார்நிறத்தான்‌ என மறுமுறை. அவர்கள்‌ 
அங்கு சமைக்க எண்ணுவது பிறிதொரு வேதம்‌. அழித்து 
தொகுத்து ஆக்கி நிறுத்தி அவர்‌ மீள்வார்‌.” அர்ஜுனன்‌ 
“குருதியும்‌ கண்ணீரும்‌” என்றான்‌. “ஆம்‌, குருதியும்‌ 
கண்ணீரும்‌. வேரில்‌ மட்காமல்‌ கிளையில்‌ பூக்காது 
என்பார்கள்‌.” அர்ஜுனன்‌ கண்களை மூடிக்கொண்டான்‌. 
அலையலையாக அவன்‌ முன்‌ இளைய யாதவனின்‌ முகம்‌ 
எழுந்தணைந்தது. இறுதியாக அந்த வஞ்சப்பெருமுகம்‌. 
அதன்‌ எரியும்‌ விழிச்செம்மைகள்‌. 


“அவர்‌ முகமொன்று எனக்குள்‌ எஞ்சுகிறது. என்னை 


இங்குவரை செலுத்தியது அதுவே” என்றான்‌ அர்ஜுனன்‌. 
“நான்‌ அதை அஞ்சுகிறேன்‌. அதை எதிர்க்கவும்‌ 
வெல்லவும்‌ விழைகிறேன்‌. அதன்முன்‌ என்னை 
முற்றாகப்‌ பணியவைத்து அமையவும்‌ எண்ணுகிறேன்‌.” 
ஊர்வசி “நீங்கள்‌ அவருடன்‌ போரிட்டபோது எழுந்த 
வஞ்சம்மிக்க கரியமுகம்‌ அல்லவா?” என்றாள்‌. “ஆம்‌” 
என்றான்‌ அர்ஜுனன்‌. “நீ அதை அறியமாட்டாய்‌.” அவள்‌ 
புன்னகைத்து “அறிவேன்‌” என்றாள்‌. அவன்‌ விழிதூக்கி 
நோக்கினான்‌. 


“அங்கே மண்ணில்‌ அவர்‌ இருண்டு இருண்டு 
எடைகொண்டு குளிர்ந்து அமைந்திருக்கிறார்‌. அவரை 
முற்றிலும்‌ சூழ்ந்திருக்கிறாள்‌ மூத்தவள்‌. அத்தவத்தைக்‌ 
கலைக்க இங்கிருந்து இசைஞரும்‌ ஆட்டரும்‌ 
கணிகையரும்‌ என சென்றுகொண்டே இருக்கிறார்கள்‌. 
நானும்‌ சென்றேன்‌.” அர்ஜுனன்‌ “நீயா?” என்றான்‌. 
“நானாக அல்ல. அவர்‌ உள்ளம்‌ விழைந்த பெண்களில்‌ 
ஒருத்தியாக.” அர்ஜுனன்‌ பேசாமல்‌ அவள்‌ 
சொல்லப்போவதை எதிர்பார்த்துக்‌ காத்திருந்தான்‌. 
“அவரை அணுகமுடியவில்லை. மூத்தவளின்‌ இருண்ட 
வளையத்தைக்‌ கடந்து எவரும்‌ செல்லமுடியாது.” 


“நான்‌ சென்றது ஓர்‌ இளைய கோபிகையாக” என்று 
ஊர்வசி சொன்னாள்‌. “அவள்‌ பெயர்‌ ராதை.” அர்ஜுனன்‌ 
சிரித்து “அவள்‌ மூத்தவள்‌” என்றான்‌. “அவளுக்கு 
என்றும்‌ இளமைதான்‌” என்றாள்‌ ஊர்வசி. “அவர்‌ 
செல்லும்‌ வழியில்‌ பாற்குடம்‌ சுமந்து ஆய்ச்சியெனச்‌ 
சென்றேன்‌. அவர்‌ எதிரில்‌ வந்தபோது என்‌ கலம்‌ ததும்பி 
விழுந்த பாற்துளி மலரென மண்ணில்‌ விரிந்தது. அவர்‌ 
விழிகள்‌ என்னை நோக்கின. ஆனால்‌ எதையும்‌ அங்கு 
நான்‌ காணவில்லை.” 


“நான்‌ புன்னகை செய்தேன்‌. அப்புன்னகையை அவர்‌ 
தன்‌ இளமையில்‌ ஒவ்வொருநாளும்‌ கனவுகண்டிருந்தார்‌. 
ஆனால்‌ வெறும்‌ விழிகளுடன்‌ கடந்துசென்றார்‌” 
என்றாள்‌. “நான்‌ அவரைத்‌ தொடர்ந்து செல்ல காலடி 
எடுத்து வைத்தபோது அவர்‌ சென்றுமறைந்த 
சாலைவளைவில்‌ இருந்து அந்த யாதவப்பெண்ணின்‌ 
கணவனாகிய அபிமன்யூ வருவதைக்‌ கண்டேன்‌. அவன்‌ 
என்னை நோக்கியதுமே என்‌ மாயங்கள்‌ அழிந்தன. 
தயங்கி பின்காலெடுத்து வைத்து புதருக்குள்‌ 
ஒளிந்தேன்‌.” 


“மீண்டுவந்தபின்‌ அறிந்தேன்‌, அது அவரேதான்‌” 
என்றாள்‌. அவன்‌ “ம்‌?” என்றான்‌. “அவரிலிருந்து ஒரு 


மாய உருவை சமைத்திருக்கிறாள்‌ மூத்தவள்‌. 
ஒவ்வொருவருக்கும்‌ உருமாற்றி அவரை அவளே 
காட்டுகிறாள்‌. பல்வேறு பேயுருக்கள்‌. அவர்‌ 
அன்னையெனச்‌ சென்றவள்‌ மேனகை. அவள்‌ முன்‌ 
கம்சன்‌ எனக்‌ காட்டினாள்‌.” 


“காதல்‌, இசை, கவிதை, தத்துவம்‌, மெய்மை அனைத்துமே 
இப்பால்‌ நின்றிருக்கின்றன. அவரை அணுகுபவர்கள்‌ 
அனைவரையும்‌ அவள்‌ அணைத்துக்கொள்கிறாள்‌. 
கடுங்குளிர்ப்‌ பனிக்கட்டி சூழ்ந்திருப்பவை 
அனைத்தையும்‌ உறையச்செய்வது போல அவர்கள்‌ 
அனைவருமே இருண்டு இறுகிவிட்டனர்‌. அவர்‌ 
துணைவியர்‌ அஞ்சி துவாரகையில்‌ 
அமைந்திருக்கின்றனர்‌. அவர்‌ அமைச்சரும்‌ தோழரும்‌ 
மைந்தரும்‌ அவரைப்‌ பார்த்தே நெடுநாட்களாகின்றன.” 


“ஏன்‌ அவ்விருள்‌?” என்றான்‌ அர்ஜுனன்‌. “வென்று 
செல்ல. இரக்கமில்லாமலிருக்க. எஞ்சவிடாது அழிக்க” 
என்றாள்‌ அவள்‌. “கருக்கிருட்டுக்குப்‌ பின்னரே புலரி 
என்று அறிந்திருப்பீர்கள்‌.” அர்ஜுனன்‌ “பேரழிவு ஒன்று 
அமையவிருக்கிறது என நெடுநாட்களாகவே நிமித்திகர்‌ 
சொல்லிக்கொண்டிருக்கிறார்கள்‌” என்றான்‌. “அது 
முன்னரே தொடங்கிவிட்டது” என்று அவள்‌ சொன்னாள்‌. 
“அவர்‌ பிறப்பதற்கு முன்னரே. ராகவன்‌ பிறப்பதற்கு 
முன்னரே. அதை அவர்கள்‌ முடிவுசெய்வதில்லை. நாம்‌ 
அலைகளைத்தான்‌ காண்கிறோம்‌, ஆழ்கடல்‌ 
பின்னாலிருக்கிறது.” 


அர்ஜுனன்‌ நீள்மூச்சுடன்‌ “துளியினும்‌ துளியென 
உணர்வதன்‌ விடுதலையை அறிகிறேன்‌. நன்றி” 
என்றான்‌. அவள்‌ சிரித்து “காதற்சொல்லாட வந்தீர்கள்‌. 
பேரழிவைப்பற்றி பேசிவிட்டேன்‌” என்றாள்‌. “இல்லை, 
என்னுள்‌ திகழ்ந்த கசப்பு ஒன்றை அகற்றிவிட்டாய்‌” 
என்றான்‌. 

“நெடுங்காலத்துக்கு முன்‌ மண்ணில்‌ வேதம்‌ அசுரர்‌ 
நாவிலும்‌ நாகர்‌ மொழியிலும்‌ மட்டுமே வாழ்ந்தது 
என்பார்கள்‌” என்றார்‌ சனகர்‌. “ஏனென்றால்‌ அன்று 
மண்ணில்‌ அவர்கள்‌ மட்டுமே இருந்தனர்‌. அன்று புவியும்‌ 
அவர்களுக்குரிய இயல்புகொண்டிருந்தது. பார்த்தா, 
பருப்பொருள்‌ அனைத்துக்குமே புடவிநெசவின்‌ மாறா 
மூன்றியல்புகள்‌ உண்டு என அறிந்திருப்பாய்‌. 
நிலையியல்பு, செயலியல்பு, நிகர்நிலையியல்பு 
என்பவை ஒன்றை ஒன்று எதிர்த்து நிரப்பி 
நிலைகொண்டு பின்‌ கலைந்து இவையனைத்தையும்‌ 
செயல்நிலைகொள்ளச்‌ செய்பவை” என்றார்‌ சனாதனர்‌. 


“பிரம்மத்தின்‌ மூன்று நிலைகள்‌ இவை. பிரம்மமே 
இவற்றினூடாகத்தான்‌ இயக்கம்கொண்டு தன்னை தான்‌ 
அறிகிறது. செயலென்னும்‌ மாயையை நிகழ்த்துகிறது. 
களவாட ஆழம்‌ தன்னை நிகழ்த்தி தானென்று 

அறிவதுபோல. எனவே அதை திரிகுண சமன்வயம்‌ 
என்கின்றனர்‌ சாங்கியர்‌” என்று சனந்தனர்‌ சொன்னார்‌. 
சனத்குமாரர்‌ “முதல்நிலையில்‌ மண்‌ முற்றிலும்‌ 
நிலையியல்பு கொண்டிருந்தது. அதை வெல்ல 
புவிநிகழ்ந்தவர்கள்‌ அசுரர்‌. தேவர்கள்‌ மலர்சூடிய 
கிளைகள்‌ என்றால்‌ அசுரர்‌ மண்ணிலாழ்ந்த வேர்கள்‌. 
அவர்கள்‌ ஒருவரின்றி ஒருவர்‌ நிலைகொள்ள 
முடியாதவர்கள்‌ என்றுணர்க!” என்றார்‌. 


தேவருலகத்தின்‌ தவச்சோலை ஒன்றில்‌ என்றுமுள 
தொன்மை, எக்காலமும்‌ அழிவின்மை, குன்றா இனிமை, 
வளரா இளமை என்னும்‌ வேதத்தின்‌ இயல்புகள்‌ 
நான்கும்‌ மைந்தர்களாக எழுந்த இளமுனிவர்‌ அருகே 
கைகூப்பி அர்ஜுனன்‌ அமர்ந்திருந்தான்‌. அப்பால்‌ 
கங்கை ஒளியுடனும்‌ குளிருடனும்‌ பெருகிச்‌ 
சென்றுகொண்டிருந்தது. நான்கு முனிவர்களும்‌ வாழ்ந்த 
சிறிய புற்குடில்களில்‌ அணிகொண்ட குழலில்‌ 
அகில்மணம்‌ இருப்பதுபோல வேள்விப்புகை 
எஞ்சியிருந்தது. அங்கிருந்த மயில்கழுத்துகளின்‌ 
வளைவில்‌, மான்விழிகளின்‌ மின்னில்‌, கிளிகளின்‌ 
சிறகுவண்ணங்களில்‌, மரங்களின்‌ தளிர்மென்மையில்‌ 
வேதம்‌ திகழ்ந்தது. நால்வரும்‌ கல்விச்சாலையிலிருந்து 


கரந்து ஓடி சோலையாடிக்கொண்டிருக்கும்‌ இளமைந்தர்‌ 
போலிருந்தனர்‌. இளமைக்குரிய விழிச்சிரிப்பும்‌ 
இளமையேயான உடற்துள்ளலும்‌ கொண்டிருந்தனர்‌. 
நால்வரும்‌ ஆடிப்பாவைகள்‌ என தெரிந்தனர்‌. ஒருவர்‌ 
சொல்லை பிறரும்‌ விழிகளால்‌ சொல்வதுபோலிருந்தது. 


சனாதனர்‌ சொன்னார்‌ “நிலையியல்பு கொண்டதாகவே 
இவ்விசும்பு பல்லாயிரம்‌ யுகங்கள்‌ நீடித்தது. தன்‌ 
நெறிகளின்படி அது தனக்குள்‌ தான்‌ நிறைந்து 
அமர்ந்திருந்தது. பின்னர்‌ பிரம்மனின்‌ உள்ளத்திலிருந்து 
மரீசி, அங்கிரஸ்‌, அத்ரி, கிருது, புலஹர்‌, புலஸ்தியர்‌, 
கசியபர்‌ என்னும்‌ பிரஜாபதிகள்‌ எழுந்தனர்‌. 
அவர்களிடமிருந்து உருவாயின உலகுகள்‌ 
அனைத்தையும்‌ நிறைக்கும்‌ விண்ணவரும்‌ 
மண்ணவரும்‌ ஆழுலகோருமான முடிவிலா இருப்புகள்‌. 
மண்மேல்‌ புழுக்களும்‌ பூச்சிகளும்‌ விலங்குகளும்‌ 
பறவைகளும்‌ உருவாயின. ஆயினும்‌ மண்ணின்‌ 
நிலையியல்பு மாறவில்லை. ஒரு கல்லை 
இடமாற்றுவதற்குக்கூட அவற்றால்‌ இயலவில்லை. 
அதைக்கண்டு சீற்றம்கொண்ட கசியபரின்‌ உள்ளத்தின்‌ 
விசையிலிருந்து அசுரர்‌ உருவாயினர்‌.” 


“வெறிகொண்ட செயலூக்கமே அவர்களின்‌ அடிப்படை 
இயல்பு. விடாய்மிக்கு நீர்தேடும்‌ பாலைஓநாய்போல, 
பசிகொண்டு இரையைத்‌ துரத்தும்‌ சிம்மம்போல, 
மதம்கொண்டு பாறையில்‌ தலைமோதும்‌ களிறுபோல 
எப்போதும்‌ இருப்பது அவர்களின்‌ வழக்கம்‌. 
கரைப்பாறைமேல்‌ அலையலையென வந்து மோதி 
தலையுடைந்துச்‌ சிதறி அழியும்‌ அலைகளைப்போல 
அவர்கள்‌ அசைவிலியாக காலத்திலமைந்திருந்த 
முதலியற்கைமேல்‌ முட்டினர்‌. அர்ஜுனா, அங்கே ஒரு 
பாறை பிளக்கப்பட்டிருக்கிறது என்றால்‌ அதன்பொருட்டு 
ஆயிரம்‌ அசுரர்‌ குருதி சிந்தியிருக்கிறார்கள்‌ என்று 
பொருள்‌. ஒரு குகைச்சித்திரம்‌ 
செதுக்கப்பட்டிருக்கிறதென்றால்‌ அதன்பொருட்டு 
நூறாண்டுகாலம்‌ தவமியற்றப்பட்டிருக்கிறது என்று 
பொருள்‌” என்றார்‌ சனாதனர்‌. 


“விழைவே அசுரரின்‌ முதலியல்பு. அவ்விழைவு மூன்று 
முகம்‌ கொண்டது. சூழ்ந்திருக்கும்‌ அனைத்தையும்‌ 
வென்று தன்‌ 

உடைமையென்றாக்கிக்கொள்ளும்‌ திருஷ்ணை. 
தன்னை முடிவிலாது பெருக்கிக்கொள்ளும்‌ ஆஸக்தி. 
அறிந்துகொள்வதற்கான ஜிக்ஞாஸை. மூன்று 
முனைகளில்‌ அவர்கள்‌ அதை பெருக்கிக்கொண்டனர்‌. 


வீரத்தால்‌, பாலின்பத்தால்‌, தவத்தால்‌ அவர்களில்‌ 
எழுந்தனர்‌ மண்ணையும்‌ விண்ணையும்‌ முழுதாண்ட 
பேரரசர்கள்‌. ஒன்றுநூறெனப்‌ பெருகும்‌ பெருந்தந்தையர்‌. 
ஒற்றைச்சொல்லில்‌ பிரம்மத்தை திறந்தெடுத்த முனிவர்‌. 
அவர்கள்‌ தங்களை கூர்படுத்தி கூர்படுத்திச்‌ சென்று 
வேதத்தை தொட்டனர்‌” என்றார்‌ சனந்தனர்‌. 
“வேதமென்பது புவியை தன்‌ உள்ளங்கையில்‌ ஏந்தி 
குனிந்து நின்றிருக்கும்‌ நெடுவிசும்பின்‌ 
எண்ணப்பெருக்கு. அண்ணாந்து நோக்கும்‌ ஒரு சிறுபுழு 
தன்‌ சித்தத்தை பெருக்கி நீட்டி கூர்ந்து குனிந்துநோக்கும்‌ 
மானுடனின்‌ விழியை சந்தித்து அவர்கள்‌ புன்னகை 
பரிமாறிக்கொள்வது போன்றது அந்நிகழ்வு. அக்கணமே 
அது புழுவல்லாதாகிறது. வேதத்தை அறிந்த 
அசுரமுனிவர்‌ உள்ளத்தில்‌ மொழி உருவாகியது. மொழி 
உரையாடலாகியது. கல்லில்‌ கனலென அவர்களுக்குள்‌ 
இருந்த வேதம்‌ உரசிப்பொறியாகி எரிவடிவுகொண்டு 
எழுந்தது” என்று சனத்குமாரர்‌ சொன்னார்‌. 


“மரம்கனிந்த மலர்த்தேன்போல மொழி கனிந்து இனிக்கும்‌ 
நுனியே வேதம்‌ என்கின்றன காவியங்கள்‌” என்றான்‌ 
அர்ஜுனன்‌. சனகர்‌ புன்னகைத்து “ஆம்‌, அதுவும்‌ 
மெய்யே. ஆனால்‌ அது அனைத்தையும்‌ மொழியென்றே 
அறியும்‌ கவிஞர்‌ உணர்ந்தது. மொழி உருவான பின்‌ 
அதில்‌ மெய்மை அமைந்து வேதம்‌ பிறப்பதில்லை. 
வேதமே விதை. அது உள்ளமென்றாகி பிற உள்ளத்தை 
நாடுகையில்‌ மொழியை உருவாக்கிக்கொள்கிறது. 
முளையாகி தளிராகி எழுந்த விதை கொடிச்சுருளை நீட்டி 
நீட்டித்‌ தவித்து பற்றிக்கொள்வதுபோல. வேதம்‌ 
அனல்துளிபோல. அது பரவ விரும்புகிறது. 
பற்றிக்கொண்டு எழ முனைகிறது. அதன்‌ தவிப்பே மொழி 
என்க!” என்றார்‌. சனாதனர்‌ “மொழி என்பது ஒற்றைச்‌ 
சொல்லே. அச்சொல்லின்‌ முடிவில்‌ நிறைவின்மையை 
உணர்ந்து எழுகிறது அடுத்த சொல்‌. அதிலிருந்து அடுத்த 
சொல்‌ என பெருகிப்பெருகி அது 
சொல்வெளியென்றாகிறது” என்றார்‌. 


“ஆகவேதான்‌ ஒரு சொல்லை விளக்குவதற்காக பிற 
அத்தனை சொற்களும்‌ எழுந்து சூழ்கின்றன” என்றார்‌ 
சனந்தனர்‌. “இளைய பாண்டவனே, மொழி என்பதுதான்‌ 
என்ன? உரைக்கவும்‌ உணர்த்தவும்‌ கொள்ளும்‌ முடிவிலா 
தவிப்பு அல்லவா அது? ஒவ்வொரு கணமும்‌ பொருள்‌ 
வளர்வது சொல்‌. ஒவ்வொரு முறையும்‌ புதிதெனப்‌ 
பிறப்பது. ஒருபோதும்‌ சொல்லி நிறைவறியாதது. 
மொழிக்குள்‌ அமைந்து ஒவ்வொரு சொல்லிலும்‌ எழுந்து 


துள்ளி அலைத்து தவித்துக்கொண்டிருப்பது என்ன? 
தளிர்நுனிகளனைத்திலும்‌ துடிப்பது, வேர்முனைகள்‌ 
அனைத்திலும்‌ நெளிவது விதையினுள்‌ எழுந்த 
விழைவே அல்லவா?” என்று சனத்குமாரர்‌ கேட்டார்‌. 


“மொழியென்றாகிய வேதம்‌ கருவறை புகுந்த பார்த்திவப்‌ 
பரமாணுபோல புவியில்‌ விழுந்த உயிர்த்துளி. “நான்‌ 
வளர்க! நான்‌ பெருகுக! நானே ஆகுக!” என்றே அதுவும்‌ 
தவம்செய்கிறது. அந்தத்‌ துளி அசுரர்களை 
ஒற்றைப்பேருடலாக்கியது. பல்லாயிரம்‌ கைகளும்‌ 
கால்களும்‌ கொண்ட விராடவடிவன்‌ ஆயிரக்கணக்கான 
புரவிகளை ஒன்றாக்கி அவற்றின்‌ மேலேறி போர்க்களம்‌ 
செல்வதுபோல அவர்களின்‌ குலங்கள்‌ மேல்‌ அது 
நின்றது. அசுரர்‌ என்று ஒரு திரள்‌ இல்லை, ஆசுரம்‌ 
என்னும்‌ எழுச்சியே உள்ளது” என்று சனந்தனர்‌ 
சொன்னார்‌. “அசுரவேதம்‌ அசுரரின்‌ நாவுகளில்‌ அமைந்து 
அவர்களின்‌ குருதியை ஒன்றாக்கியது. அவர்களின்‌ 
நோக்கிலெழுந்து முகில்களையும்‌ மலைமுடிகளையும்‌ 
ஆறுகளையும்‌ நிலவிரிவையும்‌ கடல்களையும்‌ 
அள்ளத்துடித்தது. அவர்களின்‌ படைக்கலங்களில்‌ 
தோன்றி குருதிகொள்ளத்‌ துடித்தது. அடங்காது திமிறிய 
புரவி அவர்களால்‌ வென்று கடிவாளமிடப்பட்டது. 
நஞ்சும்‌ அமுதுமெனக்‌ கலந்து நின்றிருந்த அன்னம்‌ 
அவர்களால்தான்‌ சமைக்கப்பட்டது” என்றார்‌ சனாதனர்‌. 


“இளைய பாண்டவனே, படைப்பில்‌ இருவிசைகளை 
அறிந்துகொள்‌. ஒன்று தன்வாலை தான்விழுங்கி 
தன்னுள்‌ சுருண்டு சுழன்றுகொண்டிருக்கும்‌ அன்னம்‌. 
இன்னொன்று அதில்‌ ஊடுருவி அதன்‌ சுருள்களைந்து 
எழச்செய்யும்‌ அறிவு. அன்னமும்‌ அறிவும்‌ சக்தியும்‌ 
சிவமும்‌ கொள்ளும்‌ இரு தோற்றங்களே. விண்ணிலும்‌ 
மண்ணிலுமுள்ள இருப்புகள்‌ அனைத்தும்‌ 
முதன்மைப்பிரஜாபதியாகிய தட்சனில்‌ இருந்து 
உருவானவை. மாநாக வடிவினனாகிய அவனே 
அன்னரூபன்‌. அதிதி, திதி, தனு, அரிஷ்டிரை, சுரசை, 
கசை, சுரபி, வினதை, தாம்ரை, குரோதவஸை, இரா, கத்ரு, 
முனி என்னும்‌ பதின்மூன்று நாகினியரில்‌ இருந்தே 
அசுரரும்‌ தேவரும்‌ நாகரும்‌ மானுடரும்‌ விலங்குகளும்‌ 
பறவைகளும்‌ பூச்சிகளும்‌ புழுக்களும்‌ பிறந்து 
விண்ணையும்‌ மண்ணையும்‌ நிறைத்தனர்‌. அம்மகளிரை 
மணந்த முதல்‌ பிரஜாபதியாகிய கசியபரின்‌ உள்ளே 
எண்ணமென எண்ணும்‌ வாய்ப்பென உறைந்தவையே 
அவர்களில்‌ அன்னம்சூடி உயிருருக்கொண்டு எழுந்தன” 
என்றார்‌ சனகர்‌. 


“அதிதியில்‌ இருந்து ஆதித்யர்கள்‌ பிறந்தனர்‌. விஷ்ணு, 
சுக்ரன்‌, ஆரியமா, தாதா, த்வஷ்டா, பூஷா, விவஸ்வான்‌, 
சவிதா, மித்ரன்‌, வருணன்‌, அம்சன்‌, பகன்‌ என்னும்‌ 
பன்னிரு ஆதித்யர்களில்‌ இருந்து ஆதித்யகுலம்‌ 
தொடங்கியது. அதிதியிலிருந்து எழுந்த இரண்டாவது 
பெருங்குலத்தோர்‌ வசுக்கள்‌ எனப்பட்டனர்‌. அனலன்‌, 
அனிலன்‌, ஆபன்‌, சோமன்‌, தரன்‌, துருவன்‌, பிரத்தியூடன்‌, 
பிரபாசன்‌ என்னும்‌ எட்டு வசுக்கள்‌ விண்ணை 
ஆள்கின்றனர்‌. திதியில்‌ இருந்து தைத்யர்கள்‌ பிறந்தனர்‌. 
ஹிரண்யாக்ஷனும்‌ ஹிரண்யகசிபுவும்‌ பிறந்தது 
தைத்யகுலத்திலேயே. தனுவிலிருந்து தானவர்கள்‌ 
பிறந்தனர்‌. அவர்கள்‌ விருத்திரனை முதல்‌ தந்தையாகக்‌ 
கொண்டவர்கள்‌. சுரபியிலிருந்து பதினொரு ருத்ரர்கள்‌ 
பிறந்தனர்‌. வினதை கருடனைப்‌ பெற்றாள்‌. கத்ரு 
பெற்றவை பெருநாகங்கள்‌” என்றார்‌ சனத்குமாரர்‌. 


“ஓன்று அறிக, ஆதித்யர்களும்‌ தைத்யர்களும்‌ 
தானவர்களும்‌ உடன்பிறந்தோர்‌. முன்பு ஆதித்யர்களும்‌ 
அசுரர்கள்‌ என்றே அறியப்பட்டனர்‌. ஏனென்றால்‌ ஆசுரம்‌ 
என்னும்‌ முதலியல்பே அவர்களை இயக்கிய வல்லமை. 
இந்திரனும்‌ வருணனும்‌ மித்ரனும்‌ அசுரர்களே” என்று 
சனகர்‌ தொடர்ந்தார்‌. “அசுரர்களின்‌ உள்ளத்தில்‌ வேதம்‌ 
எழுந்ததும்‌ அது தன்னியல்பால்‌ கனியலாயிற்று. 
மொழியை அது சமைத்தது. அதை 
ஊர்தியெனக்கொண்டு உள்ளங்கள்‌ தோறும்‌ விரிந்தது. 
வேதம்‌ முனிவர்களை உருவாக்கியது. முனிவர்கள்‌ 
வேதத்தைப்‌ புரக்க வேள்விகளை இயற்றினர்‌” என்றார்‌ 
சனந்தனர்‌. 


“வேள்வியென மானுடர்‌ இன்று இயற்றுபவை 
தன்னியல்பாக அன்று செய்யப்பட்ட நற்செயல்களின்‌ 
சடங்கு வடிவங்களே” என்றார்‌ சனாதனர்‌. “ஒருபோதும்‌ 
தோற்காமலிருத்தலுக்குரிய விக்ரமம்‌, அனைத்தையும்‌ 
அடைவதற்குரிய திருஷ்ணம்‌, பெருகிக்கொண்டே 
இருப்பதற்குரிய கிராந்தம்‌ என அசுர வேள்விகள்‌ மூன்றே. 
அவற்றை இயற்றி அசுரர்‌ வெற்றிகளையும்‌ 
செல்வங்களையும்‌ ஈட்டினர்‌. குலம்பெருக்கினர்‌” என்றார்‌ 
சனாதனர்‌. சனத்குமாரர்‌ “இன்று மண்ணில்‌ அரசர்கள்‌ 
இம்மூன்று மறவேள்விகளில்‌ இருந்து எழுந்த வேள்விகள்‌ 
பலவற்றை இயற்றுகிறார்கள்‌. ராஜசூயமும்‌ 
அஸ்வமேதமும்‌ விக்ரமம்‌ எனப்படுகின்றன. 
பொருள்நாடிச்‌ செய்யும்‌ பூதவேள்விகள்‌ திருஷ்ணம்‌ 
போன்றவை. புத்ரகாமேஷ்டி போன்றவை கிராந்தமரபைச்‌ 
சேர்ந்தவை” என்றார்‌. 


“வென்று வாழ்ந்து நிலைகொண்டபின்னரும்‌ 
எஞ்சுவதென்ன என்று அவர்களின்‌ முனிவர்கள்‌ 
உளம்கூர்ந்தனர்‌. அவர்கள்‌ ஏழுவகை அறவேள்விகளை 
உருவாக்கினர்‌. அனைவருக்கும்‌ பகிர்ந்தளித்து 
உண்ணுதல்‌ ஃபாஜனம்‌, அளித்தவற்றுக்கு நன்றி 
சொல்லுதல்‌ பிரதிநந்தனம்‌, எடுத்தவை மேலும்‌ 
வளரவிடுதல்‌ அஃபிஜனனம்‌, அளித்த விண்ணவர்க்கே 
திருப்பி அளித்தல்‌ நிவேதனம்‌, அறியாதவருக்கும்‌ 
அன்னமளித்தல்‌ அஃப்யாகதம்‌, சிற்றுயிர்களையும்‌ 
ஓம்புதல்‌ உபகாரம்‌, இங்கிருப்பவற்றின்‌ ஒழுங்கு 
குலையாது நுகர்தல்‌ ௬தம்‌. இந்த ஏழு 
தொல்வேள்விகளுக்கு அசுரர்களில்‌ ஒருசாராரான 
ஆதித்யர்கள்‌ கட்டுப்பட்டனர்‌. ஆகவே அவர்கள்‌ 
வேள்விக்குரியவர்களாயினர்‌. தைத்யர்களும்‌ 
தானவர்களும்‌ அறவேள்வியை மீறிச்சென்றவர்கள்‌. 
வேள்வியிலமர்ந்து அவிகொள்ளத்‌ தொடங்கியதும்‌ 
ஆதித்யர்கள்‌ ஒளிகொண்டனர்‌. அழிவின்மையை 
அடைந்தனர்‌. விண்ணாளும்‌ தேவர்களென்றானார்கள்‌. 
தைத்யர்களும்‌ தானவர்களும்‌ தங்கள்‌ ஆசுரத்தால்‌ 
முழுக்கக்‌ கட்டுண்டிருந்தனர்‌. எனவே இருண்டு புவியை 
நிறைத்தனர்‌” சனகர்‌ சொன்னார்‌. 


“ஆதித்யர்களான அசுரர்களில்‌ மூத்தவர்‌ வருணன்‌. 
தைத்யர்களும்‌ தானவர்களுமான அசுரர்களில்‌ முதல்வர்‌ 
விருத்திரன்‌. விருத்திரனை வென்றமையால்‌ இந்திரன்‌ 
தேவர்குடியில்‌ மூத்தவனென்றானான்‌” என்றார்‌ 
சனந்தனர்‌. சனத்குமாரர்‌ “ருதம்‌ கொண்டமைந்த 
அசுரர்குடி மூத்தவராகிய வருணனே அசுரகுமயின்‌ 
அறவேள்விகளில்‌ முதல்வர்‌. அவருக்கான வேதம்‌ 
வாருணம்‌ எனப்பட்டது. வேதமுதல்வனாக இந்திரன்‌ 
எழுந்தபின்‌ உருவான வேதமுறைமை மாகேந்திரம்‌. 
குன்றாவிழைவும்‌ வென்றுசெல்லும்‌ வீரமும்‌ அறம்நிற்கும்‌ 
அமைதியும்‌ கொண்டவனாகிய இந்திரனே அதன்‌ 
முழுமுதல்தேவன்‌ என அமைந்தான்‌” என்றார்‌. 


“விருத்திரனின்‌ அழிவுக்குப்பின்‌ அசுரரும்‌ தேவரும்‌ 
கொண்ட பகைமை ஒவ்வொரு கணமும்‌ என வளர்ந்தது. 
அசுரருக்கும்‌ தேவருக்கும்‌ உளம்பகுத்து 
அளித்தவர்களாகிய மானுடர்‌ உருவாகி வந்தனர்‌. 
மானுடரின்‌ அறவேள்விகளால்‌ தேவர்‌ வளர்ந்தனர்‌. 
தங்கள்‌ அழியா விழைவின்‌ ஆற்றலால்‌ அசுரர்‌ 
நிகர்நின்றனர்‌. இன்றுவரை நீளும்‌ அப்போர்‌ இனி 
என்றும்‌ இவ்வண்ணமே நீடிக்கும்‌ என்பதே நெறி” என்றார்‌ 
சனத்குமாரர்‌. 


என்றார்‌. 


விதுரன்‌ பாண்டுவின்‌ கைகளைப்பற்றிக்கொண்டான்‌. 
அவை இறந்துகொண்டிருக்கும்‌ பாம்பின்‌ உடல்போல 
குளிர்ந்து நிக்கா நெளிந்தன. “இளவரசே எதையும்‌ 
எண்ணாதீர்கள்‌ கள்‌ மணமேடை ஏறியாகவேண்டும்‌... 
விழுந்துவிடக்கூடாது” என்று விதுரன்‌ பாண்டுவின்‌ 
காதில்‌ சொன்னான்‌. நடுங்கி அதிர்ந்த உதடுகளும்‌ 
ஆடிக்கொண்டிருக்கும்‌ தலையுமாக பாண்டு “ஆம்‌... ஆம்‌” 
என்றான்‌. 


[18] 


“மைந்தரை வளர்க்கும்‌ அன்னை மைந்தர்‌ 
வளரும்தோறும்‌ தான்‌ மாறுபடுவதுபோல வேதம்‌ 
மாறிக்கொண்டிருக்கிறது” என்றார்‌ லோமசர்‌. இந்திரனின்‌ 
மலர்க்காட்டின்‌ கொடிமண்டபத்தில்‌ அவருடன்‌ 
அர்ஜுனன்‌ அமர்ந்திருந்தான்‌. “இந்திரனை முதல்‌ 
தெய்வமாகக்‌ கொண்ட வேதம்‌ மாகேந்திரம்‌ எனப்பட்டது. 
அதற்கு முன்னாலிருந்த வாருணத்திலிருந்து 
வேள்விச்சடங்குகளை தான்‌ எடுத்துக்கொண்டது. 
மாகேந்திர வேள்விகள்‌ அனைத்திலும்‌ முதல்‌ அவி 
இந்திரனுக்கே அளிக்கப்பட்டது. மானுடர்‌ மண்ணில்‌ 
செய்த வேள்விகளின்‌ அவி பெருநதிகளாக வந்து 
சூழ்ந்தமையால்‌ இந்திரபுரி அணையாத ஒளியுடன்‌ 
திகழ்ந்தது அன்று. இந்திரனுக்கு அப்பால்‌ 
தெய்வங்களென எவருமிருக்கவில்லை அன்று” என்று 
லோமசர்‌ சொன்னார்‌. 


அந்நாளில்‌ அசுரர்‌ கோமான்‌ ஹிரண்யன்‌ 
அசுரப்பெருவேதத்தின்‌ பன்னிரண்டாயிரம்‌ பாதங்களை 
முழுதுணர்ந்து தெளிந்தான்‌. அந்த வேதம்‌ அவனுக்கு 
வெற்றியும்‌ குலவிரிவும்‌ புகழுமாகியது. தன்னை 
இறைவனென அவன்‌ உணர்ந்தான்‌. எனவே அவனை 
இறைவன்‌ என எண்ணினர்‌ அசுரகுடிகள்‌. வேதமெய்மை 
படர்ந்த அவன்‌ உடல்‌ பொன்னென்றே ஆகியது. அவன்‌ 
தேர்ந்தமைத்த பொன்மய வேதம்‌ ஹிரண்யம்‌ என 
அழைக்கப்பட்டது. தந்தையிடமிருந்தே வேதம்‌ 
கற்றுத்தெளிந்தான்‌ அவன்‌ மைந்தனாகிய பிரஹலாதன்‌. 
அதை முழுதும்‌ ஓதி உணர்ந்து தெளிந்தபோது அது 
குறையுடையது என்று உணர்ந்தான்‌. அக்குறை 
என்னவென்று அவனால்‌ அறியமுடியவில்லை. 
அசுரர்களின்‌ ஆசிரியரான சுக்ரரும்‌ அதை 
அறிந்திருக்கவில்லை. எனவே அதை அறிய நாரதரை 
தேடிச்சென்றான்‌. 


நாரதர்‌ சொன்னார்‌ “அசுர இளவலே, உன்‌ வேதம்‌ சீறும்‌, 
பாயும்‌, போரிடும்‌, வெல்லும்‌. கண்மூடி வெறுமனே 
அமராது. எனவே அசுரர்‌ வென்று அமைந்ததுமே 
அவர்களின்‌ வேதம்‌ அவர்களை கைவிடத்‌ 
தொடங்குகிறது. செயலூக்கம்‌ என்பது இயல்புநிலை 
அல்ல. செயலின்மை என்பதுபோல அதுவுமொரு 
குறைநிலையே. செய்தடங்குதலே நிறைநிலை. உன்‌ 
தந்தை குன்றா விசைகொண்டு விண்ணை 
முட்டிக்கொண்டிருந்தார்‌. அவருக்குரியதாக அமைந்தது 
அவ்வேதம்‌. நிலைகொண்ட உள்ளத்துடன்‌ உன்னை 


நோக்கி அமர்ந்த உனக்கு அது உதவாச்‌ சொல்லென்று 
ஆகியது. செயல்‌ ஒறுத்து நீ அமைதி கொள்கையிலும்‌ 
தொடர்ந்துவரும்‌ வேதமென்ன என்று உணர்க!” 


அத்தகைய வேதம்‌ என்ன என்று அறியும்பொருட்டு 
வேதமுணர்ந்த தன்‌ தந்தையிடமும்‌ தந்தையின்‌ 
க சுக்ரரிடமும்‌ சுக்ரரின்‌ ஆசிரியரான 

ரஹஸ்பதியிடமும்‌ சென்றபின்‌ மீண்டும்‌ நாரதரிடமே 
வந்தான்‌ பிரஹலாதன்‌. “முனிவரே, உங்கள்‌ வினாவுடன்‌ 
நான்‌ என்‌ தந்தையிடம்‌ சென்றேன்‌. ஆடாத தீ என்று 
ஒன்றில்லை என்றார்‌. சுக்ரர்‌ சுழல்கையிலேயே காற்று 
மூச்சென்றாகிறது என்றார்‌. பிரஹஸ்பதி அசையாத 
நாக்கு சொல்லெடுப்பதில்லை என்றார்‌. நீங்கள்‌ சொன்ன 
வேதம்‌ என ஒன்றில்லை என்றே அவர்கள்‌ கூறினர்‌. 
எனவே உங்களையே அடைக்கலம்‌ புகுகிறேன்‌. 
அமைதிநிலையில்‌ திகழும்‌ வேதம்‌ என்பது என்ன?” 
என்றான்‌. 


நாரதர்‌ “இளவலே, கேள்‌! வீரமும்‌, காமமும்‌, கொடையும்‌ 
செயலென்று மட்டுமே திகழ்பவை. ஆற்றாவிட்டால்‌ 
இல்லையென்றாகுபவை. ஆனால்‌ அளியும்‌ அறமும்‌ 
அருளும்‌ உணர்வென்றும்‌ இயல்பென்றும்கூட 
உள்ளமைபவை. இயற்றாவிட்டாலும்‌ இருப்பவை. எந்த 
வேதம்‌ அப்பண்புகளை மட்டும்‌ தான்‌ எனக்‌ 
கொண்டுள்ளதோ அதுவே நிறைநிலை வேதம்‌” என்றார்‌. 
“அவ்வேதம்‌ எங்குள்ளது?” என்றான்‌ பிரஹலாதன்‌. “நீ 
கற்றறிந்த வேதத்திற்குள்ளேயே அதுவும்‌ 
அமைந்துள்ளது. மெய்யறிவால்‌ அதைத்‌ தொட்டு 
மீட்டெடுக்கவேண்டும்‌” என்றார்‌ நாரதர்‌. 


“முனிவரே, அதைத்‌ திரட்டி எடுக்கும்‌ வழியென்ன என்று 
சொல்க!” என்றான்‌ பிரஹலாதன்‌. “விழைவென்றும்‌ 
செயலென்றும்‌ அலை கொந்தளிக்கும்‌ வேதவெளிக்கு 
அடியில்‌ இருப்பென்றும்‌ இன்மையென்றும்‌ இல்லாது 
நிறைந்திருக்கும்‌ அமைதி ஒன்றுள்ளது. 
அனைத்துமாகியும்‌ அனைத்திற்கும்‌ அப்பாற்பட்டும்‌ 
இருக்கும்‌ ஒன்று. அதைக்‌ குறிக்கும்‌ சொல்‌ ஒன்று. 
அச்சொல்லைப்‌ பற்றுக! ராணித்தேனீயை 
எடுத்துச்சென்றால்‌ தேனீக்கூடே உடன்‌ வருவதுபோல 
மெய்வேதம்‌ அதைத்‌ தொடர்ந்து உன்னுடன்‌ வரும்‌.” 


தன்‌ அருகே முழந்தாளிட்டு செவிகாட்டி அமர்ந்திருந்த 
பிரஹலாதனுக்கு கைகளால்‌ இதழ்பொத்தி செவிகளில்‌ 
அந்த முதற்சொல்லை நாரதர்‌ சொன்னார்‌ “நாராயணா”. 
மும்முறை அதைச்‌ சொல்லி தன்‌ ஆழத்தில்‌ 


நிறைத்துக்கொண்டான்‌ பிரஹலாதன்‌. “அசைவற்றது, 
முழுமைகொண்டது, அனைத்துமானது, நீரென 
நிறைவது, நிலைகொண்டது, காப்பது, விரிவது என்னும்‌ 
ஏழு பொருள்கொண்டது இச்சொல்‌. ஊழ்கத்தில்‌ 
ஏழாயிரம்‌ கோடி பொருள்கொண்டு விரிவது. இது 
உன்னுடன்‌ இருக்கட்டும்‌” என நாரதர்‌ வாழ்த்தினார்‌. 


நாராயணா என்னும்‌ ஒற்றைச்‌ சொல்லால்‌ 
ஹிரண்யவேதத்திலிருந்து பிரஹலாதன்‌ திரட்டிய வேதமே 
மஹாநாராயணம்‌ என்றும்‌ வைஷ்ணவம்‌ என்றும்‌ 
அழைக்கப்படுகிறது. அவ்வேதத்தை ஓதி உணர்ந்து 
அவன்‌ ஒளிகொண்டான்‌. தந்தையின்‌ ஒளியைவிட 
மைந்தனின்‌ ஒளி மிகுந்தபோது அசுரர்‌ அவனை 
நாடிவந்தனர்‌. அவர்களுக்கு மகாநாராயண வேதத்தை 
பிரஹலாதன்‌ கற்பித்தான்‌. ஹிரண்யவேதமன்றி பிற 
வேதம்‌ ஒலிக்கலாலாது தன்‌ நாட்டில்‌ என 
ஆணையிட்டிருந்தான்‌ ஹிரண்யன்‌. ஒருநாள்‌ 
வேட்டைக்குச்‌ சென்றபின்‌ புலர்காலையில்‌ காட்டிலிருந்து 
நகர்திரும்புகையில்‌ காட்டுவிலங்குகள்‌ நிரைநிரையென 
செல்வதைக்‌ கண்டு வியந்து தேரை நிறுத்தினான்‌. அவை 
செல்லும்‌ வழியெங்கே என்று நோக்கிவர ஒற்றனை 
அனுப்பினான்‌. 


ஒற்றன்‌ திரும்பிவந்து நகருக்கு வெளியே ஆற்றங்கரைக்‌ 
குடிலில்‌ அவன்‌ மைந்தன்‌ பிரஹலாதன்‌ 
வேதமோதுவதாகவும்‌ அதைக்‌ கேட்கும்பொருட்டே 
விலங்குகள்‌ செல்வதாகவும்‌ சொன்னான்‌. வேதம்‌ 
அசுரருக்குரியது, விலங்குகள்‌ எவ்வண்ணம்‌ வேதத்தை 
அறியமுடியும்‌ என அவன்‌ வியந்தான்‌. தேரைத்‌ திருப்பி 
மைந்தன்‌ இருந்த குடிலுக்குச்‌ சென்றான்‌. அங்கே மானும்‌ 
முயலும்‌ புலியும்‌ நரியும்‌ புட்களும்‌ கூடி அவ்வேதத்தைக்‌ 
கேட்டு நிற்பதைக்‌ கண்டான்‌. மைந்தனிடம்‌ “இது எந்த 
வேதம்‌? ஹிரண்யவேதம்‌ அசுரருக்குரியது. அதை பிற 
உயிர்கள்‌ அறியமுடியாது” என்றான்‌. “வேதம்‌ ஒன்றே. 
காட்டில்‌ கனிகொய்வதுபோல அதில்‌ இனிய பகுதி 
ஒன்றை நான்‌ தேர்ந்துகொண்டேன்‌” என்றான்‌ மைந்தன்‌. 
“பொய்யாமையும்‌ கொல்லாமையும்‌ விலகாமையும்‌ 
கொண்ட வேதம்‌ இது. தான்‌ மட்டுமே இருந்தாலும்‌ 
முழுநிலையிலமைவது.” 


சினத்தை அடக்கி “அந்த வேதம்‌ எது?” என்றான்‌ 
ஹிரண்யன்‌. “நாராயாணா என்னும்‌ சொல்லுடன்‌ 
வந்திணையும்‌ சொற்களாலான வேதம்‌” என்றான்‌ 
பிரஹலாதன்‌. கந்தை சினம்‌ கட்டுமீற ஒற்றை அடியில்‌ 
அக்குடிலை உடைத்து வீசினான்‌. “இனி அந்த வேதம்‌ 


இங்கு ஒலிக்கலாகாது” என்றான்‌. “அவ்வேதமே என்‌ 
நாவில்‌ ஒலிக்கும்‌. மெய்யென்று ஒன்றை அறிந்தபின்‌ 
பிறிதொன்றைச்‌ சூட ஒருபோதும்‌ ஒப்பேன்‌” என்றான்‌ 
பிரஹலாதன்‌. தந்தை மைந்தனை தன்‌ கதையால்‌ 
அடிக்கப்போனான்‌. “என்னை கொல்லுங்கள்‌. உங்கள்‌ 
வேதத்தை நீங்களே தோற்கடியுங்கள்‌” என்றான்‌ 
பிரஹலாதன்‌. “அவை கூடட்டும்‌. நம்‌ இருவேதங்களும்‌ 
அவையிலெழட்டும்‌. மெய்மையின்‌ துலா எங்கு 
சாய்கிறதென்று நோக்குவோம்‌” என்றான்‌ ஹிரண்யன்‌. 


நூற்றெட்டு அசுரமுனிவர்களும்‌ ஆயிரத்தெட்டு 
அசுரகுலத்தலைவர்களும்‌ கூடிய பேரவையில்‌ பன்னிரு 
நாட்கள்‌ அந்த மெய்யாடல்‌ நிகழ்ந்தது. பெருங்கடல்களை 
துளித்துளியாக ஆராய்வதுபோல ஹிரண்யமும்‌ 
மகாநாராயணமும்‌ சொல்தோறும்‌ உசாவப்பட்டன. 
இறுதியிலொரு சொல்லில்‌ சென்று நின்றது 
அவ்வுரையாடல்‌. அறிதலென அடைவன எல்லாம்‌ 
அறிதல்‌ மட்டுமே என்றது மகாநாராயணம்‌. பெயரிட்டு 
பொருள்கொள்ளப்படும்‌ பொருள்‌ பெயரென 
பொருளென தன்னை நடிக்கிறது. “எப்படி அது 
நிகழலாகும்‌?” எனச்‌ சீறி எழுந்தான்‌ ஹிரண்யன்‌. 
“சொல்லுக்கும்‌ பொருளுக்கும்‌ அப்பால்‌ காலத்தில்‌ 
இடத்தில்‌ மாறாமுடிவிலியாக நின்றிருப்பதே பொருள்‌. 
சொல்‌ அதன்மேல்‌ விழும்‌ ஒளி. இருளிலும்‌ அது 
அங்குதான்‌ இருக்கும்‌” என்றான்‌. 


“இருளில்‌ அங்கிருப்பது பொருளென எவர்‌ அறிவார்‌? 
எங்கோ எவரோ கொள்ளும்‌ விழியும்‌ ஒளியும்தான்‌ அதை 
பொருளென்றாக்குகிறது” என்றான்‌ பிரஹலாதன்‌. “இதோ 
நின்றுள்ளது கற்தூண்‌. இதை சிம்மம்‌ என நான்‌ 
பெயரிட்டழைத்தால்‌ இது உறுமி உகிரும்‌ எயிறும்‌ 
கொண்டு எழாது” என்றான்‌ ஹிரண்யன்‌. “தூணென 
பொருள்கொண்டு சிம்மமென அழைத்தால்‌ அவ்வாறே. 
உங்கள்‌ முழுஉள்ளத்தாலும்‌ அதை சிம்மமெனக்‌ 
கொண்டால்‌ அது சிம்மமேயாகும்‌” என்றான்‌ 
பிரஹலாதன்‌. “ஆம்‌, இதோ இதை சிம்மமெனக்‌ 
கொள்கிறேன்‌. எழுக, சிம்மமே!” என்று தன்‌ 
அசுரவிசைகொண்ட உள்ளத்தால்‌ கூவியபடி கதை 
சுழற்றி அதை நோக்கி சென்றான்‌ ஹிரண்யன்‌. கற்தூண்‌ 
சிம்மமென்றாகி எழுந்து உறுமி உகிர்நீட்டி அவனைப்‌ 
பற்றி குடல்‌ கிழித்து மாலையாக்கிச்‌ சூடியது. 
அதன்பின்னர்‌ மகாநாராயணமே வேதக்கூர்‌ என்றாயிற்று. 
படவ வேள்விகளை நிகழ்த்தி பொன்னுடல்கொண்ட 
ரஹலாதன்‌ இந்திரன்‌ என உருக்கொண்டு 


விண்ணிலேறி அமராவதியை வந்தடைந்து 
அரியணையில்‌ அமர்ந்தான்‌. ஹிரண்யனால்‌ 
வெல்லப்பட்டு முடியிழந்தபின்‌ மீண்டும்‌ அரியணையைப்‌ 
பெற்று முடிசூடி கோல்கொண்டு அமர்ந்திருந்த இந்திரன்‌ 
விலகி ஓடினான்‌. இலையுதிர்க்கும்‌ நீர்த்துளியெனச்‌ 
சொட்டி அறியாத ஆழங்களுக்குள்‌ சென்று மறைந்தான்‌. 
ஆயிரமாண்டுகாலம்‌ இருளில்‌ உதிர்ந்த கரிய வைரம்‌ என 
எவருமறியாமல்‌ கிடந்தான்‌. பின்‌ துயர்செறிந்து 
எடைமிகுந்து அவ்வெடையால்‌ தன்னை உணர்ந்து 
எழுந்து மெய்யாசிரியராகிய பிர ஹஸ்பதியை அணுகி 
தான்‌ இழந்தது என்ன என்று கேட்டான்‌. “நானறிந்திலேன்‌. 
என்‌ மாணவன்‌ அசுரர்களின்‌ ஆசிரியன்‌. அவன்‌ 
அறிந்திருக்கக்கூடும்‌” என்றார்‌ பிரஹஸ்பதி. 


சுக்ரரிடம்‌ சென்று பணிந்து “அசுரர்களுக்கு ஆசிரியரே, 
அகத்திருளின்‌ ஆராவிழைவால்‌ நானும்‌ அசுரனே. 
எனக்கு அருள்க! நான்‌ வெல்வதெப்படி?” என்றான்‌ 
இந்திரன்‌. சுக்ரர்‌ பிரஹலாதனின்‌ வெற்றியால்‌ சினம்‌ 
கொண்டிருந்தார்‌. எனவே நிகழ்ந்தது என்ன என அவர்‌ 
இந்திரனுக்கு சொன்னார்‌. “அசுரமைந்தனிடம்‌ வேதம்‌ 
விளைந்திருக்கிறது, அரசே. உங்களை அரியணையில்‌ 
அமர்த்திய வேதம்‌ மாகேந்திரம்‌ எனப்படுகிறது. வான்‌ 
நிறைக்கும்‌ இடியின்‌ சந்தம்‌ கொண்டது அது. வென்று 
எழுந்து மூடும்‌ விழைவு மட்டுமேயானது. தன்னை தான்‌ 
பெருக்கிக்‌ கொள்வது. உண்பது, பிறப்பது, வெல்வது, 
ஒருபோதும்‌ ஓயாதது.” 

“அரசே, ஆயிரம்‌ யுகங்கள்‌ வேள்விகளால்‌ 
விண்நிறுத்தப்பட்டவர்‌ என்றாலும்‌ நீங்களும்‌ ஆழத்தின்‌ 
அடியிலியிருளில்‌ ஓர்‌ அசுரரே என உணர்ந்திருக்கிறீர்‌. 
ஆம்‌, உங்கள்‌ வேதத்தில்‌ ஆசுரம்‌ ஒருபோதும்‌ 
ஒழிவதில்லை. ஆசுரம்‌ அமைந்த மாகேந்திரத்தை 
வென்றெழுந்தது தூய ந்‌ ஹிரண்யம்‌. அதை கன்‌ 
பெருக்கிலொரு சிறுதுளியென்றாக்கி எழுந்தது 
மகாநாராயணம்‌ என்னும்‌ வேதம்‌” என்றார்‌ சுக்ரர்‌. 
“பிரஹலாதனிடமிருந்து அதைப்‌ பெறுக! அவ்வேதத்தை 
நீர்‌ உமதென்றாக்குக! அதுவே வெல்லும்‌ வழி.” இந்திரன்‌ 
“ஆசிரியரே, நான்‌ அவரை வெல்லமுடியாது. அதற்குரிய 
படைக்கலங்கள்‌ என்னிடமில்லை” என்றான்‌. 
புன்னகைத்து “உம்‌ படைக்கலம்‌ எப்படியென்றாலும்‌ 
வெல்லவேண்டுமெனும்‌ முனைப்பே. அதைக்‌ கொள்க!” 
என்றார்‌ சுக்ரர்‌. “அவன்‌ கொண்டுள்ள மகாநாராயண 
வேதம்‌ அளி, அறம்‌, அருள்‌ என்னும்‌ முப்பண்புகளின்‌ 
முழுநிலை. அதைக்‌ கொண்டே அதை வெல்க!” இந்திரன்‌ 


வணங்கி மீண்டான்‌. ஒரு எளிய அந்தணச்சிறுவனாக 
மாறி பிரஹலாதன்‌ தவம்செய்துகொண்டிருந்த சிறுகுடில்‌ 
முன்‌ சென்று நின்று வணங்கினான்‌. “அறிவை 
கொடையளியுங்கள்‌, ஆசிரியரே” என்றான்‌. 
அந்தணச்சிறுவனின்‌ எழில்‌ கண்டு பிரஹலாதன்‌ உளம்‌ 
கனிந்தான்‌. அவனை கூர்ந்தறியும்பொருட்டு 
“சொல்லுக்குப்‌ பொருளென்றாவது எது?” என்று 
கேட்டான்‌. “பிறிதொரு சொல்‌” என்றான்‌ 
அந்தணச்சிறுவன்‌. “மொழிக்குப்‌ பொருளாவது எது?” 
என்றான்‌ பிரஹலாதன்‌. “அதன்‌ முதற்சொல்‌” என்றான்‌ 
அந்தணச்சிறுவன்‌. “அருகணைக!” என அழைத்து தன்‌ 
உடலுடன்‌ சேர்த்துக்கொண்டு “நன்று, நீ வெல்க!” 
என்றான்‌ பிரஹலாதன்‌. 


பன்னிரண்டு ஆண்டுகாலம்‌ பிரஹலாதனின்‌ 
மாணவனாக அமைந்து மகாநாராயண வேதத்தை 
இந்திரன்‌ முழுதும்‌ கற்றான்‌. அதன்‌ இறுதிச்சொல்லையும்‌ 
அவனுக்களித்த பின்னரும்‌ அவன்‌ வணங்கி 
நிற்கக்கண்டு “சொல்க, மைந்தா!” என்றான்‌ பிரஹலாதன்‌. 
“நான்‌ முழுமை கொள்ளவேண்டும்‌” என்றான்‌ இந்திரன்‌. 
“நீ விழைவதை கேள்‌!” என்றான்‌ பிரஹலாதன்‌. 
“இவ்வேதத்தைப்‌ பயின்று நீங்கள்‌ அடைந்த 
நற்பேறையும்‌ எனக்கே அருளவேண்டும்‌” என்றான்‌ 
இந்திரன்‌. அக்கணமே அது இந்திரன்‌ என பிரஹலாதன்‌ 
அறிந்தான்‌. ஆனால்‌ அவனமைந்த வேதமுழுமை “ஆம்‌, 
அவ்வாறே ஆகுக!” என அளிக்கவே அவனைச்‌ 
செலுத்தியது. அவன்‌ உடலில்‌ இருந்து பொன்னிற நிழல்‌ 
ஒன்று எழுந்து இந்திரனை அடைந்தது. அவன்‌ 
ஒளியுடன்‌ எழுந்து “நானே இனி விண்முதல்வன்‌” என்று 
உரைத்து பேருருவம்‌ கொண்டான்‌. 


“அவ்வாறே ஆகுக!” என்று புன்னகையுடன்‌ பிரஹலாதன்‌ 
சொன்னான்‌. “ஆனால்‌ நீ எவ்வகையிலும்‌ இவ்வேதத்தின்‌ 
முதல்வனாக ஆகப்போவதில்லை. அளியும்‌ அறமும்‌ 
அருளும்‌ நீ கொண்ட விழைவின்‌ கறைகொண்டதாகவே 
உன்னில்‌ திகழும்‌. உன்‌ உடல்‌ பொன்னொளி 
கொண்டிருக்கும்‌, உன்‌ இடக்கால்‌ கட்டைவிரல்‌ 
கரியெனவே எஞ்சும்‌” என்றான்‌. இந்திரன்‌ “ஆகுக! நான்‌ 
விண்ணவர்கோன்‌ என்று மீண்டும்‌ முடிகொள்வேன்‌. 
எதன்பொருட்டும்‌ என்‌ கோலை கைவிடமாட்டேன்‌. 
விண்ணவனாகிய நாராயணன்பொருட்டும்கூட” 
என்றான்‌. பின்னர்‌ இந்திரனின்‌ அரியணையில்‌ மீண்டும்‌ 
அமர்ந்தான்‌. 


“மீண்டும்‌ அரியணை அமர்ந்த இந்திரனுக்கு முதலெதிரி 


என நின்றது மகாநாராயண வேள்வியே. அதில்‌ தனக்கு 
அவிமுதன்மை கிடைத்தாகவேண்டும்‌ என்று அவன்‌ 
விழைந்தான்‌. அதன்பொருட்டு அவன்‌ கிழக்கின்‌ 
இறைவனாகிய சூரியனை தன்னுடன்‌ 
இணைத்துக்கொண்டான்‌. பிற திசைத்தேவர்களும்‌ 
அவனுடன்‌ நின்றனர்‌. எண்திசைத்தேவர்களும்‌ 
தேவர்க்கிறைவனும்‌ முதன்மைகொண்ட வேதமே 
மகாவஜ்ரம்‌ என அமைக்கப்பட்டது. மின்னலின்‌ மொழி 
அது” என்றார்‌ லோமசர்‌. 

மாளிகைகள்‌ செறிந்த அமராவதியின்‌ அகன்ற 
வீதிகளின்‌ வலைப்பின்னலில்‌ இளங்காற்றில்‌ 
அலைவுறும்‌ கருநீலக்‌ குருவியின்‌ மெல்லிறகென 
அர்ஜுனன்‌ திரிந்தான்‌. ஒவ்வொரு மாளிகையும்‌ 
முதற்கணம்‌ விழிவிரிய நெஞ்சுகிளர வியப்பூட்டியது. 
ஒவ்வொரு தூணாக, உப்பரிகையாக, வாயிலாக, 
சாளரமாக விழிகள்‌ தொட்டுச்சென்றபோது முன்பே 
அறிந்திருந்த அது முகம்‌ தெளிந்தது. எங்கு எங்கு என 
நெஞ்சு தவித்து அடையாளம்‌ கண்டுகொண்டு அவன்‌ 
அகம்‌ துள்ளியெழுந்தது. அவனறிந்தவை அனைத்தும்‌ 
முழுக்க மலர்ந்திருந்தன அங்கு. இங்கிருக்கும்‌ 
ஒவ்வொன்றும்‌ அங்கு தன்னில்‌ ஒரு அணுவைத்தான்‌ 
சொட்டிவைத்துள்ளன என்று ஒருமுறையும்‌ 
அங்குள்ளவை எல்லாம்‌ இங்குள்ளவையென பெருகும்‌ 
வாய்ப்புள்ளவை அல்லவா என்று மறுமுறையும்‌ 
தோன்றிக்கொண்டிருந்தது. 


அத்தனை மாளிகைகளும்‌ அவனை அறிந்திருந்தன. 
புன்னகையுடன்‌ இதழ்‌ விரித்தவை, சொல்லெடுக்க சற்றே 
வாய்‌ திறந்தவை, மகிழ்ந்து அழைக்கும்பொருட்டு வாய்‌ 
குவிந்தவை, தன்னுள்‌ ஆழ்ந்து கண்‌ மயங்கியவை, 
கனவில்‌ விழிமூடி புன்னகை கொண்டவை. 
பால்நுரையென வெண்மாளிகைகள்‌, மலரிதழென 
இளஞ்சிவப்பு மாளிகைகள்‌, மீன்கொத்தியின்‌ 
இறகுப்பிசிறு என நீலமாளிகைகள்‌. முகில்கீற்றென 
கருமை கொண்டவை, இளந்தளிரென பச்சை ஒளி 
கொண்டவை, காலைப்பனி என பொன்னிறம்‌ 
கொண்டவை. அனைத்து வண்ணங்களும்‌ ஒளியே 
என்று அங்கு உணர்ந்தான்‌. 


மண்ணில்‌ அவன்‌ அறிந்த அனைத்து மாளிகைகளும்‌ 
எடையென்றே தங்கள்‌ இருப்பை காட்டியவை. 
அமராவதியின்‌ மாளிகைகள்‌ அனைத்தும்‌ 
அறியமுடியாத கையொன்றால்‌ தாங்கப்பட்டவை என 
மிதந்து நின்றன. மூச்சுக்காற்றில்‌ அவை மெல்ல 
அலைவுறுமென்றும்‌ கைநீட்டி தொடச்சென்றால்‌ 
புகைக்காட்சியென உருவழியுமென்றும்‌ மயல்‌ காட்டின. 


நகரில்‌ அனைத்து முகங்களும்‌ பேருவகையொன்றின்‌ 


உச்சியில்‌ திளைத்து நிறைந்தமைந்த பாவனை 
கொண்டிருந்தன. நாவே உடலாகித்‌ திளைக்கும்‌ 
இன்சுவை, நெஞ்சு கவிந்தெழும்‌ இசைத்தருணம்‌, சித்தம்‌ 
திகைக்கும்‌ கவிப்பொருளவிழ்வு, தான்‌ கரைந்து 
ஊழ்கவெளியில்‌ அமைதல்‌. இவர்களை இம்முனையில்‌ 
நிறுத்துவதேது? இருப்பே தவமென்றான நிலையில்‌ 
எய்துவதுதான்‌ என்ன? 


தேவர்‌ முகங்களை கூர்ந்து நோக்கியபடி சென்றான்‌. 
அவையனைத்தும்‌ அவன்‌ முன்பறிந்த முகங்கள்‌. இதோ 
இவர்‌ முகம்‌! காமரூபத்தின்‌ கடைத்தெரு ஒன்றில்‌ 
உடலெங்கும்‌ சொறியுடன்‌ தன்‌ கடைமுன்‌ வந்து நின்று 
வாலாட்டிய நாய்க்கு குனிந்து ஒரு அப்பத்தைப்‌ போட்டு 
புன்னகைத்த சுமைவணிகன்‌. அக்கணத்தில்‌ சூடியிருந்த 
முகம்‌ இது. காசியில்‌ வேள்விச்சாலைவிட்டு வெளிவந்து 
கையிலிருந்த அவிப்பொருளை அங்கு நின்றிருந்த கரிய 
உடலும்‌ புழுதி படிந்த கூந்தலும்‌ கொண்டிருந்த பிச்சிக்கு 
தாமரை இலைபரப்பி நீர்தெளித்து வலக்கையால்‌ 
அள்ளிவைத்து அன்னம்‌ ஸ்வாகா என உரைத்து 
கைகூப்பி அளிக்கையில்‌ முதிய அந்தணர்‌ கொண்டிருந்த 
முகம்‌ அது. 


இந்த முகத்தை எங்கோ ஓர்‌ இசைநிகழ்வின்‌ திரளில்‌ 
பார்த்திருக்கிறேன்‌. அந்த முகம்‌ மிக அப்பால்‌ ஒலித்த 
ஆலயமணி ஓசையைக்‌ கேட்டு அசைவிழந்து நின்று 
கைகூப்பியவர்‌ மேல்‌ கனிந்திருந்தது. அது 
இல்லத்திலிருந்து நடை திருந்தா சிறுமகன்‌ இரு 
கைகளை விரித்து ஓடிவரக்கண்டு குனிந்து கைவிரித்து 
கண்பனிக்க அணுகிய தந்தைக்குரியது. முலையூட்டி 
உடல்சிலிர்த்து இமைசரிந்து முற்றிலும்‌ உளம்‌ 
உருகிச்சொட்ட அமர்ந்திருந்த அன்னையல்லவா அது! 
இது நோயுற்றுக்‌ கிடந்த இரவலன்‌ அருகே துயிலாது 
விழித்திருந்து பணிவிடை செய்த பிறிதொரு இரவலனின்‌ 
முகம்‌. மாளவத்துப்‌ பெருஞ்சாலையில்‌ அவன்‌ முகம்‌ 
சோர்ந்திருந்தது. இங்கு அவ்விழிகளின்‌ அளிமட்டும்‌ 
விரிந்து எழுந்திருக்கிறது. 


அந்தக்‌ கணங்களின்‌ முகங்கள்‌. அவை எழுந்து திரண்டு 
அலை கொண்டிருந்தது அப்பெருவெளி. நடப்பது 
களைப்பை உருவாக்கவில்லை. எண்ணினால்‌ எழுந்து 
பறக்க முடிந்தது. எண்ணுமிடத்திற்கு அக்கணமே செல்ல 
முடிந்தது. எண்ணம்‌ எண்ணியாங்கு 
சென்றடையுமென்றால்‌ இடமென்பதே ஓர்‌ எண்ணம்‌ 
மட்டும்தான்‌. இடமிலாதானால்‌ காலமும்‌ மறைகிறது. 
காலமில்லாதபோது எங்கு நிகழ்கின்றன எண்ணங்கள்‌? 


அவை எண்ணங்களே அல்ல, எண்ணமென எழாத 
கருக்கள்‌. இவையனைத்தும்‌ ஒற்றைக்கணத்தில்‌ நிகழ்ந்து 
மறையும்‌ ஒரு கனவு. 

குளிர்ச்சுனைகளில்‌ நோக்கிய அவன்‌ முகம்‌ எப்போதோ 
ஊசிமுனையென கூர்‌ கொண்டிருந்த இலக்கொன்றை 
தன்‌ அம்பு சென்று அடைந்தபோது அவன்‌ சூடியிருந்தது. 
அலை எழுந்த ஏரியில்‌ அவனுடன்‌ வந்த அவன்‌ உருவம்‌ 
இளைய யாதவரின்‌ கை தன்‌ தோள்‌ மேல்‌ 
அமர்ந்திருக்கையில்‌ அவன்‌ கொண்டிருந்தது. மாளிகைப்‌ 
பரப்பொன்றில்‌ அவன்‌ கண்ட முகம்‌ அபிமன்யூவை 
கையிலெடுத்தபோது அவனில்‌ பூத்தது. அந்த முகம்‌ எது? 
அவன்‌ நின்று அதை நோக்கினான்‌. கைகள்‌ ஏதுமில்லை 
என விரிந்திருக்க அவன்‌ ஒரு மலைப்பாதையில்‌ 
விழுந்து இறந்துகொண்டிருந்தான்‌. அருகே 
எவருமில்லை. அவன்‌ விழிகளில்‌ வானம்‌ 
நிறைந்துகொண்டிருந்தது. புன்னகையில்லாத 
மலர்வுகொண்டிருந்தது அம்முகம்‌. 


தளிர்களும்‌ மலர்களும்‌ மட்டுமேயான சோலைகள்‌. 
வண்ணம்‌ மட்டுமே கொண்ட மலர்களுக்கு பருவுடலென 
ஒன்று உண்டா என்றே ஐயுற்றான்‌. நிழல்களும்‌ மெல்லிய 
ஒளி கொண்டிருந்தன. இசை சூடிச்சுழன்று பறந்த 
கந்தர்வ வண்டுகள்‌ பொன்னென வெள்ளியென 
அனலென நீர்த்துளியென தங்களை ஒளி 
மாற்றிக்கொண்டன. இவ்வுலகு ஒவ்வொன்றிலிருந்தும்‌ 
எடுத்த உச்சங்களால்‌ ஆனது. வேதம்‌ ஒன்றே 
மொழியென்றானது. புன்னகை ஒன்றே முகங்கள்‌ 
என்றானது. புன்னகையே கண்ணீராகவும்‌ இங்கு 
சொட்டமுடியும்‌. 


தனிமை எப்போதும்‌ அத்தனை முழுமை 
கொண்டிருந்ததில்லை என்றுணர்ந்தான்‌. தான்‌ என்னும்‌ 
உணர்தல்‌ ஒருபோதும்‌ அத்தனை நிறைவளித்ததில்லை. 
சென்று சேர இலக்கின்றி வந்த வழியின்‌ நினைவின்றி 
ஒருபோதும்‌ கணங்களில்‌ அப்படி பொருந்தியதில்லை. 
ஏனெனில்‌ இப்பேருலகு உணரும்‌ அக்கணத்தால்‌ மட்டுமே 

னது. கணமென்று மட்டுமே காலம்‌ வெளிப்படும்‌ 
வெளி. இதற்கு நீளமில்லை, அகலம்‌ மட்டுமே என்று 
அவன்‌ எண்ணிக்கொண்டான்‌. உறைவிடமும்‌ உணவும்‌ 
உணவுக்கலமும்‌ அன்னைமடியும்‌ ஒன்றென்றே ஆன 
எளிய தேன்புழு. உலகென்று தேனன்றி பிறிதொன்றை 
உணராதது. 


அலைகளில்‌ தானும்‌ உலைந்தாடும்‌ நீர்ப்பாசியின்‌ 

மீண்டும்‌ நினைத்துக்கொண்டதுபோல மை 
தொடங்கியது. மாலைநேரத்து மழைக்கே உரிய குளிரும்‌ 
இருளும்‌ அறைகளுக்குள்‌ நிறைந்தன. 
சாளரக்கதவுகளில்‌ சாரல்‌ அறைந்த ஒலி கேட்டபடி 
பிருதை தன்‌ அறைக்குள்‌ தனித்திருந்தாள்‌. அவளுடைய 
நெற்றிப்பொட்டு மட்டும்‌ மெல்ல அதிர்ந்துகொண்டிருக்க 
சுட்டுவிரலால்‌ அதை அழுத்தியிருந்தாள்‌. வெளியே 
மெல்லிய காலடியோசையுடன்‌ அனகை நெருங்கிவந்து 
கதவை விரலால்‌ சுண்டினாள்‌. “ம்‌” என்றாள்‌ பிருதை. 
அனகை உள்ளே வந்து வணங்கி கதவைத்‌ தாழிட்டாள்‌. 


பிருதை ஏறிட்டுப்பார்த்தாள்‌. “மாத்ரநாட்டு இளவரசர்‌ 
சற்றுமுன்‌ கிளம்பிச்சென்றுவிட்டார்‌” என்றாள்‌ அனகை. 
குந்தி கண்களைத்‌ திருப்பிக்கொண்டு சுவரை 
நோக்கினாள்‌. “நகர்மக்கள்‌ திரண்டு 
அவருக்குப்பின்னால்‌ சென்றனர்‌. படகுத்துறையில்‌ 
யிரக்கணக்கானவர்கள்‌ கூடி அவரை வாழ்த்தி 
குரலெழுப்பி வழியனுப்பினர்‌.” பிருதை மேலே 
சொல்லும்படி சைகை காட்ட “கம்சர்‌ புரவியிலேயே 
மதுராபுரிக்குச்‌ சென்றுவிட்டார்‌ என்கிறார்கள்‌. 
அவரைத்தொடர்ந்து அவரது படைவரர்களும்‌ 
சென்றிருக்கிறார்கள்‌. பிறர்‌ இப்போதுதான்‌ படகுகளில்‌ 
கிளம்புகிறார்கள்‌” என்றாள்‌ அனகை. 


பிருதை “நான்‌ வசுதேவரைச்‌ சந்திக்கவிழைகிறேன்‌” 
என்றாள்‌. “அவரும்‌ கம்சருடன்‌ சென்றுவிட்டாரா என்ன?” 
அனகை “அவர்‌ இங்குதான்‌ இருக்கிறார்‌ இளவரசி. நம்‌ 
அரசரிடமும்‌ அஸ்தினபுரியின்‌ பிதாமகரிடமும்‌ 
உரையாடிக்கொண்டிருக்கிறார்‌” என்றாள்‌. பிருதை 
“அவரிடம்‌ நான்‌ சந்திக்க விழைவதைச்‌ சொல்‌” என்றாள்‌. 
அனகை தலைவணங்கி திரும்பும்போது சற்றே 
ஒலிமாறுபட்ட குரலில்‌ பிருதை “அனகை” என்றாள்‌. 


அனகை நின்றாள்‌. “அஸ்தினபுரியின்‌ அமைச்சர்‌ என்று 
அந்த இளைஞரைத்தான்‌ சொல்கிறார்களா?” என்றாள்‌ 
கு ம்‌, அவர்‌ மறைந்த மாமன்னர்‌ 
விசித்திரவீரியரின்‌ அறப்புதல்வர்‌ என்றும்‌ 


பொடிபோல அப்பேருலகின்‌ நிகழ்வுகளில்‌ 
அவனுமிருந்தான்‌. ஆனால்‌ அவன்‌ நீர்‌ 
அல்லாதுமிருந்தான்‌. நீர்‌ சூழ்ந்த வெளியில்‌ அணுவெனச்‌ 
சிறுத்து, எவரும்‌ நோக்காதிருந்தும்‌ தானெனும்‌ 
உணர்வுகொண்டு தனித்திருக்கும்‌ உயிர்த்துளி. 


அங்கு மிதந்தலைந்த முகங்கள்‌ அவனை நோக்கி 
புன்னகைத்தன. விழிகள்‌ அவன்‌ விழிதொட்டு அன்பு 
காட்டி கடந்து சென்றன. இதழ்கள்‌ குவிந்து விரிந்து 
இன்சொல்‌ உரைத்தன. உள்ளங்கள்‌ அவன்‌ உள்ளத்தைத்‌ 
தழுவி அகன்றன. ஆயினும்‌ அவனுள்‌ இருந்து 
கூர்கொண்டிருந்த முள்ளின்‌ முனை ஒன்று தினவு 
கொண்டிருந்தது. முள்முனை அளவிற்கே அணுவளவுத்‌ 
தினவு. சிறியதென்பதனாலேயே முழுச்சித்தத்தையும்‌ 
அறைகூவுவது. இன்பம்‌ மட்டுமே பெருகி 
நிறைந்திருக்கும்‌ இப்பெருவெளியில்‌ அது 
துழாவிக்கொண்டே இருக்கிறது. கூர்முனையின்‌ 
கூர்மையென ஒரு துளி. 


எங்கேனும்‌ தொட்டு குருதி உண்ணத்‌ தவிக்கிறது போலும்‌ 
அந்த முள்‌. ஏதேனும்‌ விரல்‌ வந்து தன்மேல்‌ அமர ( 
விழைந்தது. வந்தமர்வது ஓர்‌ அணுவென்றாலும்‌. முள்‌ 
அறியும்‌ முள்முனை. முள்‌ என்றுமிருந்தது. 
எப்பெருக்கிலும்‌ தான்‌ கரையாதிருந்தது. இங்கு 
அப்படியொன்று தன்னுள்‌ இருப்பதை உணர்ந்த 
எவரேனும்‌ இருக்கக்கூடுமா? இப்பேருலகம்‌ முற்றிலும்‌ 
அதற்கு அப்பாற்பட்டது. ஒவ்வொன்றும்‌ மலரும்‌ இங்கு 
முள்ளென்று ஒன்று மலர்த்தண்டில்கூட இருக்க 
வழியில்லை. முள்ளை உணர்வதில்‌ விழிகளுக்கு 
தனித்திறனுள்ளது. ஏனென்றால்‌ நோக்கு என்பது ஒரு 
முள்‌. 


முள்ளை உணர்ந்த ஒரு விழியும்‌ அங்கு 
தென்படவில்லை. விழி பார்த்துக்கொண்டிருந்தபோதே 
அவன்‌ சித்தம்‌ சென்று தொட்டது. நின்று 'ஆம்‌' என்று 
தனக்குள்‌ சொல்லிக்கொண்டது. அவள்‌ அம்முள்ளை 
முதல்‌ நோக்கிலேயே தொட்டறிந்திருந்தாள்‌. அவன்‌ 
அவளை எண்ணியதுமே மெல்லிய சிரிப்பொலி அவன்‌ 
காதில்‌ விழுந்தது. திரும்பிப்‌ பார்க்கையில்‌ கடந்து சென்ற 
யானை ஒன்றின்மேல்‌ முழுதணிக்‌ கோலத்தில்‌ ஊர்வசி 
அமர்ந்திருந்தாள்‌ அவளைச்‌ சூழ்ந்து வெண்புரவிகளில்‌ 
அப்சரகன்னிகைகள்‌ அணிகுலுங்க ஆடைநலுங்க 
அசைந்து சென்றனர்‌. 

புரவிகளை பின்னிருந்து காலவெளி உந்தி உந்தி 
முன்னோக்கி தத்திச்‌ செல்ல செய்தது. யானையை அது 
கையிலெடுத்து பக்கவாட்டில்‌ ஊசலாட்டியது. புரவி ஒரு 
சொட்டுதல்‌. யானை ஒரு ததும்புதல்‌. அவன்‌ நின்று 
அவர்களை நோக்கினான்‌. முன்னால்‌ வந்த களிறு 
அவனைக்‌ கண்டதும்‌ துதி நீட்டி மணம்‌ கொண்டது. தன்‌ 
உடலுக்குள்‌ தானே அசைவொன்று உருண்டு அமைய 
கால்மாற்றி நின்று மூச்சு சீறியது. நின்றுகூர்ந்த செவிகள்‌ 
மீண்டும்‌ அசையத்‌ தொடங்கின. சிறிய விழிகளை 
கம்பிமயிர்கொண்ட இமைகள்‌ மூடித்‌ திறந்தன. 


மேலிருந்து குனிந்து “இளைய பாண்டவரே, நகர்‌ 
நோக்குகிறீர்கள்‌ போலும்‌” என்றாள்‌ ஊர்வசி. “ஆம்‌” 
என்று அவன்‌ சொன்னான்‌. வளையல்கள்‌ அ ந்த 
கையை நீட்டி “வருக! யானை மேலிருந்து நோக்கலாமே?” 
என்று சொன்ன அவள்‌ விழிகளில்‌ இருந்த சிரிப்பை 
அவன்‌ சந்தித்தான்‌. “ஏன்‌?” என்று அவன்‌ கேட்டான்‌. 
“யானை மேலிருந்து நோக்கும்‌ உலகம்‌ பிறிதொன்று” 
என்று அவள்‌ சொன்னாள்‌. “கரியை காலாக்கியவன்‌ 
என்று இந்திரனை ஏன்‌ சொல்கிறார்கள்‌ என்று 
அறிவீர்களா?” 


அவன்‌ அருகே சென்று யானையின்‌ கால்களைத்‌ 
தொட்டபடி தலைதூக்கி நோக்கி “நீயே சொல்‌!” என்றான்‌. 
“பதறாத கால்கள்‌ கொண்டது யானை. ஏனென்றால்‌ அது 
தன்‌ கால்களை நோக்கமுடியாது. கரியூர்ந்தவன்‌ 
பிறகொரு ஊர்தியிலும்‌ தன்னை பெரிதென்று 
உணரமாட்டான்‌.” அர்ஜுனன்‌ சிரித்தான்‌. அவள்‌ கைநீட்டி 
“ஏறிக்கொள்க! கரிகாலனின்‌ யானை இது, அவர்‌ 
மைந்தனை அது நன்கறியும்‌” என்றாள்‌. “நன்று” 
என்றபடி அவன்‌ யானையின்‌ முன்கால்‌ மடிப்பில்‌ 
மெல்லத்தட்ட அது காலைத்தூக்கி படியென்றாக்கியது. 
அதில்‌ மிதித்து கால்‌ தூக்கிச்சுழற்றி ஏறி அவளுக்குப்‌ பின்‌ 
அமர்ந்துகொண்டான்‌. 


“செல்க!” அவள்‌ யானையின்‌ மத்தகத்தை மெல்ல 
தட்டினாள்‌. அது துதிநுனி நீட்டி மண்ணை முகர்ந்து 
அவ்வழியே காலெடுத்து வைத்து சென்றது. அலைபாயும்‌ 
படகிலென அவளுடன்‌ அவன்‌ அமர்ந்திருந்தான்‌. அவள்‌ 
குழல்புரி ஒன்று பறந்து அவன்‌ முகத்தின்‌ மேல்‌ பட்டது. 
அதை புன்னகையுடன்‌ பற்றி காதருகே 
செருகிக்கொண்டாள்‌. அது மீண்டும்‌ பறந்து அவனை 
வருடியது. அவன்‌ அதைப்‌ பிடித்து சுட்டுவிரவில்‌ சுழற்றி 
சுருளாக்கி கொண்டைக்குள்‌ செருகினான்‌. கழுத்தை 
நொடித்துத்‌ திரும்பிநோக்கி அவள்‌ புன்னகை செய்தாள்‌. 


சாலையின்‌ இருபுறமும்‌ மாளிகைகள்‌ மிதந்தமிழ்ந்து 
அலைகொண்டு கடந்து சென்றன. “அமராவதியை 
நோக்கி நிறைந்தவர்‌ எவரும்‌ இல்லை” என்றாள்‌ ஊர்வசி. 
“ஏனென்றால்‌ நோக்குபவரின்‌ கற்பனை இது. கற்பனை 
என்பது ஆணவம்‌. தான்‌ எவரென்று தான்‌ கண்டு 
முடித்தவர்‌ எவர்‌?” அர்ஜுனன்‌ “நோக்குகிறேன்‌ 
என்றுணர்ந்து நோக்கும்‌ எவரும்‌ நிறைவடைவதில்லை” 
என்றான்‌. “இங்கிருப்பவர்‌ எவரும்‌ இதை 
நோக்குவதில்லை என்பதைக்‌ கண்டேன்‌. அவர்கள்‌ 
இதற்குள்‌ இருக்கிறார்கள்‌.” 


“இதற்குள்‌ அமைய உங்களைத்‌ தடுப்பது எது?” என்று 
அவள்‌ கேட்டாள்‌. அவள்‌ கொண்டை அவன்‌ மார்பைத்‌ 
தொட்டு அசைந்தது. அவன்‌ “ஒரு முள்‌” என்றான்‌. 
“எங்குள்ளது?” என்று அவள்‌ கேட்டாள்‌. “நீ அதை 
அறிந்ததில்லையா?” என்று அவன்‌ கேட்டான்‌. அவள்‌ 
சிரித்து “ஆம்‌, அறிவேன்‌” என்றாள்‌. “முதல்‌ நோக்கிலேயே 
அதைத்தான்‌ கண்டேன்‌.” பின்னர்‌ மீண்டும்‌ சிரித்து 
“முள்ளை முள்ளால்தான்‌ அகற்ற முடியும்‌. 
அறிவீரல்லவா?” என்றாள்‌. 


“எப்படி?” என்று அவன்‌ கேட்டான்‌. அவள்‌ தலைதாக்கி 
அவனை நோக்கி “காமத்தை காமத்தால்‌ வெல்வதுபோல” 
என்றாள்‌. அவள்‌ விழிகளை அவன்‌ விழிகள்‌ சந்தித்தன. 
நோக்குணர்ந்ததும்‌ மொட்டு விரிவதுபோல மிக மெல்லிய 
ஓசையுடன்‌ அவள்‌ இதழ்கள்‌ பிரிந்தன. வெண்பற்களின்‌ 
ஈரம்‌ படிந்த ஒளிநிரை தெரிந்தது. மென்‌ கழுத்து 
மலர்வரிகளுடன்‌ விழிக்கு அண்மையில்‌ இருந்தது. 
அப்பால்‌ தோள்களின்‌ தாமரைநூல்‌ போன்ற 
வளையக்கோடுகள்‌. பொற்சங்கிலி ஒன்றின்‌ ஒளிமட்டும்‌ 
விழுந்ததுபோல. கச்சின்‌ வலுக்குள்‌ இறுகிய 
இளமுலைகள்‌ நடுவே மென்மையென்றும்‌ 
இளமையென்றும்‌ துடித்தது நெஞ்சு. 


அவள்‌ இடையை தன்‌ கைகள்‌ வளைத்திருப்பதை 
அவன்‌ உணர்ந்தான்‌. அதை பின்னிழுக்க விழைந்தான்‌. 
ஆனால்‌ உடனே அதைச்‌ செய்தால்‌ அவள்‌ அவ்வச்சத்தை 
உணர்ந்துவிடக்கூடும்‌ என எண்ணி தயங்கினான்‌. அந்தத்‌ 
தயக்கத்தை அவள்‌ உணர்ந்துகொண்டு அவன்‌ கைமேல்‌ 
தன்‌ கையை வைத்துக்கொண்டாள்‌. விழிகளை 
திருப்பிக்கொண்டு “ஆம்‌” என்று அவன்‌ சொன்னான்‌. 
அவன்‌ கையை அழுத்தியபடி “இருக்கிறேன்‌ என்று. பின்‌ 
நான்‌ என்று. நானே என்னும்போது ஒரு துளியேனும்‌ 
குருதியின்றி அது அமைய முடியாது” என்று அவள்‌ 
சொன்னாள்‌. 


“நன்கு அறிந்திருக்கிறாய்‌” என்று அர்ஜுனன்‌ மெல்லிய 
கசப்புடன்‌ சொன்னான்‌. “ஆண்களின்‌ பொருட்டே 
உருவாகி வந்தவள்‌ நான்‌. என்‌ உடல்‌ ஆண்களின்‌ 
காமத்தால்‌ வடிவமைக்கப்பட்டது. என்‌ உள்ளம்‌ 
அவர்களின்‌ ஆணவத்தால்‌ சமைக்கப்பட்டது” என்றாள்‌ 
ஊர்வசி. இடக்கு தெரியாத இயல்பான குரலில்‌ “ஆணுக்கு 
முற்றிலும்‌ இசைவதன்‌ மூலம்‌ அவனை 
மூடனாக்குவீர்கள்‌. மூடனுடன்‌ முற்றிலும்‌ இசைய 
உங்களால்‌ இயலும்‌” என்றான்‌ அர்ஜுனன்‌. 


அவள்‌ அதைப்‌ புரிந்துகொண்டு சிரித்து “ஆண்களிடம்‌ 
குன்றா பெருவிழைவை உருவாக்கும்‌ பெண்‌ 
அவர்களுக்கு முற்றிலும்‌ அடிபணியும்‌ இயல்பு 
கொண்டவளல்ல. தன்‌ அச்சை வாங்கி உருக்கொண்டு 
எதிர்நிற்கும்‌ பெண்ணிடம்‌ ஆண்‌ முழுமையாக 
பொருந்தக்கூடும்‌. ஆனால்‌ அவளை அக்கணமே 
மறந்தும்‌ விடுவான்‌. அவனை ஒவ்வொரு கணமும்‌ சீண்டி 
உயிர்ப்பிக்கும்‌ ஆணவத்தின்‌ துளியொன்றை தானும்‌ 
கொண்டிருப்பவளே நீங்கா விருப்பை அவனில்‌ 
உருவாக்குகிறாள்‌. அவன்‌ அவள்‌ ஊரும்‌ வன்புரவி. 
பசும்புல்வெளியென்றும்‌ பின்தொடையில்‌ 
எப்போதுமிருக்கும்‌ சவுக்கின்‌ தொடுகையென்றும்‌ 
தன்னை உணரச்செய்பவள்‌” என்றாள்‌. 


மறுகணமே விழிகளில்‌ ஏளனம்‌ வெளிப்பட முகவாய்‌ 
தூக்கி உடல்‌ குலுங்க நகைத்து “ஆனால்‌ 
கொழுந்தாடுபவை விரைந்தணைய வேண்டுமென்பதே 
நெறி” என்றாள்‌. “அனல்‌ ஈரத்தை முற்றும்‌ உண்டபின்‌ 
விலகி வானில்‌ எழுகிறது. பின்பு ஒருபோதும்‌ எரிந்த 
கரியை அது திரும்பிப்பார்ப்பதில்லை.” அவளுடைய 
நேரடியான பேச்சால்‌ சீண்டப்பட்ட அர்ஜுனனை அந்த 
விளையாட்டுச்சிரிப்பு எளிதாக்கியது. அவள்‌ இடையை 
அழுத்தி தன்னுடன்‌ அவளை சேர்த்துக்கொண்டு “நீ 
எரியென படர்பவளா?” என்றான்‌. அவன்‌ விழிகளை 
சிறுகுழந்தையின்‌ தெளிந்த நோக்குடன்‌ ஏறிட்டு “ஆம்‌, 
நான்‌ அதற்கென்றே படைக்கப்பட்டவள்‌” என்றாள்‌. 


அவன்‌ நோக்கை விலக்காமல்‌ “அதன்பொருட்டே 
என்னையும்‌ அணுகுகிறாயா?” என்றான்‌. “ஆம்‌” என்று 
அவள்‌ சொன்னாள்‌. “இங்கு நீங்கள்‌ எழுந்தருளியபோது 
உங்கள்‌ ஆழத்தில்‌ கூர்ந்திருந்த அந்த முள்ளை 
உணர்ந்தவள்‌ நான்‌. முள்முனை உணரும்‌ முள்முனை 
ஒன்றுண்டு.” அர்ஜுனன்‌ முகத்திலிருந்த நகைப்பு 
அணைய “ஆம்‌, உண்மை” என்றான்‌. “இங்கு 
இப்பெருநகரின்‌ வீதியில்‌ மகிழ்ந்து திளைத்து நீங்கள்‌ 


அலைந்து கொண்டிருப்பதாகவே இங்குள்ள பிறர்‌ 
எண்ணக்கூடும்‌. ஒவ்வொரு கணமும்‌ அந்த முள்‌ 
முனையில்‌ நஞ்சு செறிவதை நான்‌ உணர்கிறேன்‌” 
என்றாள்‌. 


“நானும்‌ அதை இப்போதுதான்‌ உணர்ந்தேன்‌” என்று 
அர்ஜுனன்‌ சொன்னான்‌. “அந்நஞ்சு ஏன்‌ என்றே என்‌ 
உள்ளம்‌ வியந்துகொள்கிறது.” அவள்‌ “இவை 
அமுதென்பதனால்‌ அது நஞ்சு, அவ்வளவுதான்‌” 
என்றாள்‌. “இருக்கிறேன்‌ என்றுணர்கையில்‌ அது துளி, 
நானென்று எழுகையில்‌ அது கூர்மை. எவர்‌ என்று 
தேடுகையில்‌ அது நஞ்சு. இளைய பாண்டவரென நீங்கள்‌ 
இருக்கையில்‌ ஆம்‌ நீங்கள்‌ இளைய பாண்டவரென 
சூழ்ந்திருக்கும்‌ அனைத்தும்‌ திருப்பிச்‌ சொல்லியாக 

வண்டும்‌.” அவள்‌ அவன்‌ கையைப்பற்றி 
“அவ்வண்ணம்‌ திருப்பிச்‌ சொல்ல இங்கிருப்பவள்‌ 
நானொருத்தியே” என்றாள்‌. 


“அந்நஞ்சு உன்னை அச்சுறுத்தவில்லையா?” என்றான்‌ 
அர்ஜுனன்‌. “ஆண்களின்‌ அந்நச்சு முனையே 
பெண்களைக்‌ கவர்கிறது” என்று அவள்‌ விழிகளில்‌ 
சிரிப்புடன்‌ சொன்னாள்‌. “நச்சுப்பல்‌ கொண்ட 
நாகங்களையே நல்ல பாம்பாட்டிகள்‌ விரும்புவார்கள்‌.” 
அர்ஜுனன்‌ அச்சொற்களைக்‌ கேட்காதவன்‌ போல 
தன்னுள்‌ ஆழ்ந்திருந்தான்‌. “பெண்ணுக்குள்‌ உள்ள 
முள்முனையால்‌ அம்முள்முனையை 
தொட்டறிவதைப்போல காதலை நுண்மையாக்கும்‌ 
பிறிதொன்றில்லை” என்று அவள்‌ மீண்டும்‌ சொன்னாள்‌. 


“இது மேலும்‌ தனிமையையே அளிக்கிறது” என்று 
அர்ஜுனன்‌ சொன்னான்‌. அவள்‌ நகைத்து 
“அத்தனிமையை என்னுடன்‌ பகிர்ந்து கொள்ளலாம்‌” 
என்றாள்‌. அர்ஜுனன்‌ “வேட்டையாடி காமம்‌ 
கொண்டாடிய நாட்களிலிருந்து நான்‌ நெடுந்தொலைவு 
விலகி வந்துவிட்டேன்‌” என்றபின்‌ “உன்னுடன்‌ நான்‌ 
காமம்‌ கொண்டால்‌ அது என்‌ ஆடிப்பாவையைப்‌ 
புணர்வதுபோல பொருளற்றது. நீ கொண்டுள்ள 
இத்தோற்றம்‌ இந்நகைப்பு இந்தச்‌ சீண்டல்‌ அனைத்துமே 
என்‌ விழைவுகளிலிருந்து எழுந்து வெளியே திரண்டு 
நிற்பவை என்று நானறிவேன்‌. எதிரொலியுடன்‌ 
உரையாடுவதுபோல்‌ அறிவின்மை பிறிதொன்றில்லை” 
என்றான்‌. 


“ஆணவத்தின்‌ உச்சத்தில்‌ நிற்பவர்கள்‌ காமம்‌ கொள்வது 
தன்னுடன்‌ மட்டுமேதான்‌” என்றாள்‌ ஊர்வசி. அர்ஜுனன்‌ 


“எனது ஆணவம்‌ அத்தனை முதிரவில்லை போலும்‌” 
என்று சொல்லி புன்னகைத்தான்‌. இயல்பாகவே 
அவர்களுக்குள்‌ சொல்லாடல்‌ அடங்கியது. இருபுறமும்‌ 
நிரைவகுத்த மாளிகைகளின்‌ நடுவே அவர்களின்‌ களிறு 
முகில்‌ பொதியென சென்றுகொண்டிருந்தது. 


ஏன்‌ உரையாடல்‌ நிலைத்தது என அவன்‌ 
எண்ணிக்கொண்டான்‌. ஆணுக்கும்‌ பெண்ணுக்கும்‌ 
நடுவே உரையாடல்‌ தேய்ந்திறுவது எதனால்‌? 
சொல்லித்தீர்வதல்ல காமம்‌. காமத்தை முகமாக்கி 
அவர்கள்‌ ஒருவரை ஒருவர்‌ கண்காணிக்கிறார்கள்‌. 
ஒருவரை ஒருவர்‌ வகுத்துக்கொள்கிறார்கள்‌. 
அவ்வரையறைமேல்‌ ஐயம்கொண்டு அதன்‌ 
எல்லைகளை சீண்டிக்கொண்டே இருக்கிறார்கள்‌. எங்கோ 
ஓரிடத்தில்‌ உள்ளிருக்கும்‌ உண்மையைச்‌ சென்று 
தொட்டுவிடுகிறார்கள்‌. அது இருவரும்‌ சேர்ந்து தொடும்‌ 
உண்மை. ஆகவே இருவரும்‌ சொல்லிழந்துவிடுகிறார்கள்‌. 


அவள்‌ “தங்களை இன்று அவையில்‌ அரசர்‌ 
சந்திக்கக்கூடும்‌” என்றாள்‌. அவ்வாறு முற்றிலும்‌ புதிய 
இடத்தில்‌ அவள்‌ தொடங்கியது அவன்‌ எண்ணியது 
உண்மை என உணரச்செய்தது. “ஆம்‌, எனக்கு செய்தி 
வந்தது” என்று அர்ஜுனன்‌ சொன்னான்‌. “அதற்குள்‌ 
உங்களிடம்‌ அவர்‌ உரைக்கவேண்டிய அனைத்தையும்‌ 
அவர்பொருட்டு பிறர்‌ உரைத்திருப்பார்கள்‌” என்றாள்‌ 
ஊர்வசி. இயல்பாக சந்தித்த நான்கு மைந்தர்களும்‌ 
கணாதரும்‌ பேசியவை அவன்‌ நினைவில்‌ எழுந்தன. 
அவை ஒரு திட்டத்துடன்‌ சொல்லப்பட்டவை என்பதை 
அப்போதுதான்‌ உணர்ந்து “ஆம்‌” என்றான்‌. 


“உங்களை சந்திப்பதற்கு முன்‌ நீங்கள்‌ சிலவற்றை 
உணர்ந்திருக்க வேண்டுமென்று அவர்‌ விழைகிறார்‌” 
என்றாள்‌ ஊர்வசி. “நீயும்‌ அதற்கென 
அனுப்பப்பட்டாயா?” என்று அர்ஜுனன்‌ கேட்டான்‌. 
“ஆமென்றே கொள்ளுங்கள்‌” என்று அவள்‌ சொன்னாள்‌. 
“சொல்‌” என்று அர்ஜுனன்‌ சற்று எரிச்சலுடன்‌ 
சொன்னான்‌. “உங்களை நேற்று தோளணைத்து 
அழைத்துச்‌ சென்ற மூத்தவர்‌ பிறந்ததெப்படி என்றொரு 
கதை உண்டு, அறிந்திருக்கிறீர்களா?” என்றாள்‌ ஊர்வசி. 
அவ்வினாவின்‌ பொருளென்ன என்று உணரமுடியாமல்‌ 
விழிசுருக்கி அவன்‌ நோக்கினான்‌. 


“விண்ணவர்க்கரசர்‌ ஒருமுறை கிழக்கே 
இந்திரகீலமலைமேல்‌ தன்‌ தேவமகளிருடன்‌ சோலையாடச்‌ 
சென்றிருந்தார்‌. அவ்வழியாகச்‌ சென்ற சூரியனின்‌ 


மாற்றுருவான தேர்ப்பாகன்‌ அருணன்‌ அக்களியாடலைக்‌ 
கண்டான்‌. அவர்களுடன்‌ சேர்ந்து கொள்ளும்பொருட்டு 
தன்‌ மாயத்தால்‌ பெண்ணுருவம்கொண்டு அருணி 
என்னும்‌ பெயருடன்‌ அம்மலையில்‌ இறங்கினான்‌. 
கன்னியருடன்‌ ஆடிய முதல்‌ தேவர்‌ அவர்களில்‌ 
அருணியே அழகு நிறைந்தவள்‌ என்று கண்டார்‌. அவள்‌ 
உளம்கவர்ந்தார்‌. மின்படையோனின்‌ மாயத்தால்‌ 
காதல்நிறைந்தவளாக மாறிய அருணியும்‌ அவருடன்‌ 
காமத்திலாடினாள்‌. அவ்வுறவில்‌ பிறந்தவரே 
கிஷ்கிந்தையின்‌ அரசனென வந்த பாலி” என்று ஊர்வசி 
சொன்னாள்‌. 


“தொல்கவியின்‌ காவியத்தில்‌ அச்செய்தி உள்ளது” 
என்றான்‌ அர்ஜுனன்‌. “அக்கதை சுட்டும்‌ செய்தி என்ன 
என்று பாருங்கள்‌” என்று ஊர்வசி சொன்னாள்‌. 
“மாகேந்திர வேதம்‌ திகழ்ந்த நாளில்‌ கிழக்கின்‌ 
தலைவனெனத்‌ திகழ்ந்தவர்‌ சூரியன்‌. மகாவஜ்ரவேதம்‌ 
எழுந்தபோது அவிகொள்ளும்‌ உரிமைகளை 
பகிர்ந்தளித்த பிரம்மன்‌ திசைகளை 
தேவர்களுக்குரியதாக்கினார்‌. தெற்கு எமனுக்கும்‌ வடக்கு 
குபேரனுக்கும்‌ மேற்கு வருணனுக்கும்‌ வடகிழக்கு 
ஈசானருக்கும்‌ தென்கிழக்கு அனலவனுக்கும்‌ வடமேற்கு 
வளிதேவனுக்கும்‌ தென்மேற்கு நிருதிக்கும்‌ 
அளிக்கப்பட்டது. கிழக்குத்திசை 
இந்திரனுக்குரியதாகியது.” 


“கிழக்கின்‌ தேவனாகிய சூரியனை அது சினம்கொள்ளச்‌ 
செய்தது. இந்திரனுக்கும்‌ சூரியனுக்கும்‌ இடையே பூசல்‌ 
எழுந்தது. திசை தேவன்‌ எவன்‌ என்பதில்‌ தேவர்களும்‌ 
முனிவர்களும்‌ குழம்பினர்‌. இந்திரனுக்கு அளிக்கும்‌ அவி 
தனக்குரியது என்று சூரியன்‌ எண்ணினார்‌. சூரியனுக்கு 
அவியளிக்கலாகாதென்று இந்திரன்‌ ஆணையிட்டார்‌. 
ஆயிரமாண்டுகாலம்‌ அப்பூசல்‌ நிகழ்ந்தது” என்றாள்‌ 
ஊர்வசி. 


“மகாநாராயண வேதம்‌ எழுந்தபோது எட்டுத்திசைகளும்‌ 
அதன்‌ மையமும்‌ விஷ்ணுவுக்குரியதே என்று அது 
கூறியது. அவியனைத்தும்‌ முதலில்‌ விஷ்ணுவுக்குச்‌ 
சென்று அவர்‌ அளிக்கும்‌ முறைமையிலேயே பிறருக்கு 
அளிக்கவேண்டுமென அவ்வேதவேள்வியில்‌ 
வகுக்கப்பட்டது. அது இந்திரனையும்‌ சூரியனையும்‌ 
சினம்கொள்ளச்‌ செய்தது. அச்சினம்‌ அவர்கள்‌ 
இருவரையும்‌ ஒன்றென இணைத்தது” என்றாள்‌ ஊர்வசி. 
“அவ்விணைப்பின்‌ விளைவாக இந்திரகுலத்திற்கும்‌ 
சூரியகுலத்திற்கும்‌ இடையே உருவான உறவே பாலியை 


உருவாக்கியது.” 


அவள்‌ சொல்லவருவதென்ன என அவன்‌ எதிர்நோக்கி 
அமர்ந்திருந்தான்‌. “இளைய பாண்டவரே, இந்திரன்‌ 
மைந்தர்‌ நீங்கள்‌. உங்கள்‌ மூத்தவராகிய கர்ணன்‌ 
சூரியனின்‌ மைந்தர்‌. நீங்கள்‌ இருவரும்‌ 
ஒன்றாகவேண்டும்‌ என்று உங்கள்‌ தந்தை விழைகிறார்‌. 
அதுவே அவர்‌ உங்களுக்கிடும்‌ ஆணை என்றும்‌ 
சொல்வேன்‌” என்றாள்‌. அர்ஜுனன்‌ பேசாமல்‌ கூர்ந்த 
விழிகளுடன்‌ நோக்கி அமர்ந்திருந்தான்‌. “உங்கள்‌ பொது 
எதிரி மகாநாராயண வேதமே. அதன்‌ விழுப்பொருளாகத்‌ 
திரண்டு வரும்‌ மெய்மையையே இளைய யாதவர்‌ 
முன்னிறுத்துகிறார்‌.” 


அர்ஜுனன்‌ மெல்லிய பொறுமையின்மையை 
உடலசைவில்‌ காட்டினான்‌. அவன்‌ கைமேல்‌ கையை 
வைத்து ந உங்களுக்கு அவருடன்‌ இருக்கும்‌ உறவை 
நான்‌ அறிவேன்‌. உங்கள்‌ தந்தை மேலும்‌ அறிவார்‌” 
என்றாள்‌. “ஆனால்‌ மைந்தருக்கு தந்தையுடனான கடன்‌ 
என்பது ஊழால்‌ வகுக்கப்பட்டது. பிரம்மத்தின்‌ 
விழைவையே ஊழென்கிறோம்‌. அக்கடனிலிருந்து 
நீங்கள்‌ விலகமுடியாது.” 


அர்ஜுனன்‌ “களிறு நிற்கட்டும்‌” என்றான்‌. “பொறுங்கள்‌, 
நான்‌ சொல்வதை கேளுங்கள்‌” என்றாள்‌ ஊர்வசி. 
அர்ஜுனன்‌ களிறின்‌ பிடரியில்‌ தட்ட அது நின்று 
முன்வலக்காலைத்‌ தூக்கியது. “அங்கு நிகழ்வது 
வேதங்களின்‌ போர்‌. நீங்கள்‌ நின்றிருக்கவேண்டிய இடம்‌ 
உங்கள்‌ தந்தையின்‌ தரப்பே” என்று அவள்‌ சொன்னாள்‌. 
அவன்‌ யானையின்‌ கால்களினூடாக இறங்கி திரும்பி 
நோக்காமல்‌ நடந்தான்‌. 

மாதலியே தன்னை இந்திரமாளிகைக்கு அழைத்துப்போக 
வந்திருப்பதை ஏவலன்‌ வந்து சொன்னபோது அர்ஜுனன்‌ 
திகைப்புடன்‌ எழுந்துவிட்டான்‌. “அவர்‌ காத்து 
நின்றிருக்கிறாரா?” என்று கேட்டபடி அவன்‌ 
அறையைவிட்டு வெளியே செல்ல உடன்‌ வந்த கந்தர்வ 
சமையப்பெண்கள்‌ “இளையவரே, இன்னும்‌ அணிகள்‌ 
முடியவில்லை” என்றனர்‌. “போதும்‌” என்று அவன்‌ 
சொன்னான்‌. “இந்த மணிகள்‌ மட்டும்‌” என்றாள்‌ ஒருத்தி. 
“கால்நகங்களில்‌ ஒன்றில்‌ ஒளி குறைந்துள்ளது, 
சற்றுநேரம்‌...” என்றாள்‌ இன்னொருத்தி. “போதும்‌” என 
அவர்களை விலக்கியபின்‌ அவன்‌ வெளியே நடந்தான்‌. 


படிகளில்‌ இறங்கி முற்றத்தை அடைந்தபோது அங்கே 
உச்சிக்கதிரொளி பட்ட சுனைபோல இந்திரனின்‌ 
ஒளிபரவும்‌ தேர்‌ வந்து நின்றிருப்பதை கண்டான்‌. 
கூப்பிய கைகளுடன்‌ அதை நோக்கி சென்றான்‌. மாதலி 
தேர்த்தட்டிலிருந்து இறங்கி “வருக மைந்தா, உனக்காக 
அரசர்‌ காத்திருக்கிறார்‌” என்றான்‌. “தாங்களே 
வரவேண்டுமா, எந்தையே?” என்றான்‌ அர்ஜுனன்‌. “நானே 
வரவேண்டுமென்பது அரசரின்‌ ஆணை. அவருக்கு 
இருக்கும்‌ இடம்‌ உனக்கும்‌ 
அளிக்கப்பட்டாகவேண்டுமென்று சொன்னார்‌” என்றபின்‌ 
மாதலி ஏறிக்கொண்டான்‌. அர்ஜுனன்‌ தேர்த்தட்டில்‌ ஏறி 
அமராமல்‌ நின்றுகொண்டான்‌. 


தேர்‌ அமராவதியின்‌ தெருக்களினூடாகச்‌ சென்றது. 
அர்ஜுனன்‌ அதன்‌ விரைவின்‌ வழியாக படிப்படியாக 
இயல்பானான்‌. “என்னிடம்‌ ஏதேனும்‌ சொல்லச்‌ 
சொன்னாரா அரசர்‌?” என்றான்‌ அர்ஜுனன்‌. “ஆம்‌, 
ஆனால்‌ நான்‌ அதை சொல்லப்போவதில்லை” என்றான்‌ 
மாதலி. “ஏன்‌?” என்று அர்ஜுனன்‌ கேட்டான்‌. “நான்‌ 
உணர்வதை சொல்லவேண்டும்‌, எனக்கு 

ணையிடப்பட்டதை அல்ல. அதற்கான தருணம்‌ 
அமையட்டும்‌” என்றான்‌ மாதலி சிரித்தபடி. அர்ஜுனனும்‌ 
பணிவுடன்‌ சிரித்து “சொல்லுங்கள்‌, காத்திருக்கிறேன்‌” 
என்றான்‌. 


தேர்‌ இந்திரனின்‌ அரண்மனையின்‌ தேர்முற்றத்தில்‌ 
சென்று நின்றது. கந்தர்வ ஏவலர்‌ ஓடிவந்து புரவிகளை 


பற்றிக்கொண்டனர்‌. அர்ஜுனன்‌ இறங்கியதும்‌ மாதலி 
அருகே வந்து அவன்‌ தோளில்‌ கைவைத்து “வருக, 
மைந்தா” என்றபின்‌ முன்னால்‌ நடந்தான்‌. படிகளில்‌ ஏறி 
பெருந்தூண்கள்‌ நிரைவகுத்த இடைநாழியினூடாக 
நடக்கையில்‌ அர்ஜுனன்‌ அது அரசவைக்கூடத்திற்குச்‌ 
செல்லும்‌ வழிபோல இல்லை என எண்ணிக்கொண்டான்‌. 
அவன்‌ எண்ணத்தை உணர்ந்தவன்போல “நாம்‌ அரசரின்‌ 
மஞ்சத்தறைக்கு செல்கிறோம்‌” என்றான்‌ மாதலி. “ஏன்‌?” 
என்றான்‌ அர்ஜுனன்‌. “அவர்‌ உன்னிடம்‌ 
பேசவிழைகிறார்‌. இருவரும்‌ இணைந்து 
அவைநுழையவேண்டுமென எண்ணுகிறார்‌.” 


அர்ஜுனன்‌ அணிச்சொற்களுக்காக நெஞ்சைத்‌ துழாவி 
அவை அமையாமல்‌ நேரடியாக “அவர்‌ என்னிடம்‌ 
ஏதேனும்‌ வாக்குறுதியை பெற விழைகிறாரா என்ன?” 
என்றான்‌. மாதலி புன்னகைத்தான்‌. “அவர்‌ எனக்கு 

ணையிடலாம்‌. ஆனால்‌ என்னைக்‌ கடந்தவற்றை 
ஆணையிட இயலாது” என்றான்‌ அர்ஜுனன்‌. மாதலி 
அதற்கும்‌ புன்னகை புரிந்தான்‌. இடைநாழியினூடாகச்‌ 
சென்று சிற்றவைக்கூடத்திற்குள்‌ நுழைந்தனர்‌. 
“இந்திரமைந்தனின்‌ வரவை அறிவி” என்று அங்கிருந்த 
கந்தர்வனிடம்‌ மாதலி ஆணையிட்டான்‌. அவன்‌ சென்று 
அறிவித்து மீண்டுவந்து கதவை மெல்லத்‌ திறந்து “அவர்‌ 
அறைநுழையலாம்‌” என்றான்‌. 


அர்ஜுனன்‌ கைகூப்பியபடி திறந்த கதவினூடாக உள்ளே 
சென்றான்‌. ஒளிகொண்ட வெண்முகில்கள்போல 
பளிங்குச்சுவர்கள்‌ மின்னிக்கொண்டிருந்த அறையில்‌ 
இடப்பட்ட நான்கு பீடங்களில்‌ ஒன்றில்‌ இந்திரனும்‌ 
அருகே பாலியும்‌ அமர்ந்திருந்தனர்‌. சாளரத்தருகே 
இந்திராணி நின்றிருந்தாள்‌. அர்ஜுனன்‌ அருகணைந்து 
இந்திராணியின்‌ கால்களைத்‌ தொட்டு சென்னி சூடினான்‌. 
அவள்‌ “வெற்றியும்‌ புகழும்‌ திகழ்க! மெய்மை கைவருக!” 
என வாழ்த்தினாள்‌. “நீ நகர்சுற்றி வருவதை இருமுறை 
கண்டேன்‌. உன்‌ விழிகள்‌ இளமைந்தர்‌ விழிகள்‌ 
போலிருந்தமை கண்டு நகைத்தேன்‌” என்றாள்‌. 
அர்ஜுனன்‌ “இங்கு இளமை மட்டுமே உள்ளது, 
அன்னையே?” என்றான்‌. 


இந்திரன்‌ தலைகுனிந்து அவனை நோக்காமல்‌ 
அமர்ந்திருந்தான்‌. அவன்‌ அருகே சென்று கால்தொட்டு 
வணங்க அவன்‌ தலையை மட்டும்‌ தொட்டான்‌. அவன்‌ 
பாலியை வணங்கியபோது அவன்‌ வாழ்த்தென ஏதோ 
சில சொற்களை முனகியபம அவனை தலைதொட்டு 
வாழ்த்தினான்‌. அவன்‌ கைகட்டி அருகே 


வியாசமுனிவரின்‌ நேர்மைந்தர்‌ என்றும்‌ 
சொல்கிறார்கள்‌... அவருக்கு அரசருக்கிணையான 
அதிகாரமிருக்கிறது.” பிருதை தலையை அசைத்தாள்‌. 
அனகை அவள்‌ ஏதாவது கேட்பாளென்பதுபோல 
நின்றாள்‌. குந்தி அவள்‌ செல்லலாம்‌ என்று கையை 
அசைத்தபின்‌ அவள்‌ பின்னால்‌ வந்து “நில்‌” என்றாள்‌. 


அனகை திரும்பி நோக்கினாள்‌. “வசுதேவர்‌ என்னை 
வந்து சந்திப்பது செய்தியாக ஆகலாம்‌. இங்கே 
மதுராபுரியின்‌ ஒற்றர்கள்‌ உண்டு... நான்‌ 
அரண்மனைக்குச்‌ செல்கிறேன்‌. அவரும்‌ அரண்மனைக்கு 
வரட்டும்‌. அரண்மனை இடைநாழியில்‌ நான்‌ அவரை 
தற்செயலாகச்‌ சந்தித்து சில சொற்கள்‌ பேசுகிறேன்‌.” 
அனகை வியப்புடன்‌ “இடைநாழியிலா?” என்றாள்‌. “ஆம்‌, 
இடைநாழியில்‌ பேசுவது மந்தணமல்ல. அதை அனைத்து 
ஒற்றர்களும்‌ கண்டு மதுராபுரிக்குத்‌ தெரிவிக்கட்டும்‌” 
என்றாள்‌. 


அனகை சென்றபின்‌ பிருதை மீண்டும்‌ தன்‌ நெற்றியை 
அழுத்திக்கொண்டாள்‌. உடலில்‌ குருதி ஓடும்‌ ஒலியைக்‌ 
கேட்பவள்‌ போல அமர்ந்திருந்தாள்‌. நாகம்‌ ஏறிய மரத்தின்‌ 
பறவைகள்‌ போல எண்ணங்கள்‌ எதையோ கண்டு அஞ்சி 
அமரமறுத்து கலைந்து கலைந்து 
சிறகடித்துக்கொண்டிருந்தன. சிலகணங்களுக்குப்பின்‌ 
அவளால்‌ அமர்ந்திருக்க இயலவில்லை. எழுந்து 
அறைக்குள்‌ உலவத்‌ தொடங்கினாள்‌. 


மமை மெதுவாக ஓய்ந்து துளியோசை 
கேட்டுக்கொண்டிருந்தது. அரண்மனை முழுக்க 
நெய்விளக்குகளை ஏற்றத்‌ தொடங்கினார்கள்‌. நெய்த்திரி 
விளக்கை ஏந்திய சேடிகள்‌ இருளில்‌ நடந்து 
விளக்குகளை ஏற்றி ஏற்றிச்‌ செல்வது மின்மினிகள்‌ 
அலைவது போலத்‌ தெரிந்தது. மின்மினி சென்று தொட்ட 
பாவைவிளக்குகள்‌ சுடர்கொள்ள அந்த கீழ்‌ஒளியில்‌ 
பெண்பாவைகளின்‌ முகங்களில்‌ நாணப்புன்னகை 
மலர்ந்தது. அவர்களின்‌ அணிக்கொண்டையின்‌ 
நிழல்கள்‌ எழுந்து கூரையைத்‌ தொட்டு மடிந்தன. 


சற்று நேரத்தில்‌ அனகை மீண்டும்‌ வந்தாள்‌. 
“வசுதேவரைக்‌ கண்டேன்‌ இளவரசி. தாங்கள்‌ சற்றுநேரம்‌ 
கழித்து இடைநாழியில்‌ நடந்தால்‌ அவர்‌ உங்களைக்‌ 
கண்டு எதிரே வருவார்‌” என்றாள்‌. குந்தி எழுந்து சேடியை 
அழைத்தாள்‌. அவள்‌ கொண்டுவந்த நறுமண வெந்நீர்‌ 
பாத்திரத்தில்‌ முகம்‌ கழுவி கூந்தல்‌ திருத்தி 
உடைகளையும்‌ அணிகளையும்‌ சரிசெய்துகொண்டாள்‌. 


நின்றுகொண்டான்‌. “அமர்க!” என்றான்‌ இந்திரன்‌. 
“இல்லை” என்று அர்ஜுனன்‌ சொல்லப்போக “இது அவை. 
இங்கு அமரலாம்‌” என்றான்‌ பாலி. அர்ஜுனன்‌ 
அமர்ந்தான்‌. 

அவர்கள்‌ எதற்காகவோ காத்திருந்தனர்‌. காற்றிலாது 
அசைவிழந்த சுடர்கள்போல இருவரும்‌ தோன்றினர்‌. 
அர்ஜுனன்‌ அவர்கள்‌ சொல்கொள்வதற்காக 
காத்திருந்தான்‌. பாலியின்‌ உடலில்‌ மெல்லிய அசைவு 
தோன்றியதும்‌ ஆடிப்பாவையென இந்திரனும்‌ 
அசைவுகொண்டான்‌. பாலி “தந்தை உன்னிடம்‌ 
நேரடியாகவே பேச விழைகிறார்‌, இளையோனே” 
என்றான்‌. 


“அவ்வாறே” என்றான்‌ அர்ஜுனன்‌. இந்திரன்‌ விழிதூக்கி 
அர்ஜுனனை சிலகணங்கள்‌ நோக்கியபின்‌ “நீ என்‌ 
மைந்தன்‌ என்பதனால்‌ இச்சொற்கள்‌. நான்‌ எவரிடமும்‌ 
எதையும்‌ வேண்டுவதில்லை” என்றான்‌. “நீங்கள்‌ 
ஆணையிடலாம்‌, தந்தையே” என்றான்‌ அர்ஜுனன்‌. “நீ 
உன்‌ தோழனை கைவிட்டாகவேண்டும்‌. அதுவே என்‌ 
ஆணை?” என்றான்‌ இந்திரன்‌. சிலகணங்கள்‌ அர்ஜுனன்‌ 
சித்தமும்‌ செயலற்றிருந்தது. பின்னர்‌ கைகூப்பியபடி 
“அது என்னால்‌ இயலாது, தந்தைப்பழிகொண்டவனின்‌ 
நரகத்தில்‌ முடிவிலாக்காலம்‌ வரை உழன்றாலும்‌” 
என்றான்‌. 


“நீ என்ன பேசுகிறாய்‌ என்று தெரிகிறதா, மூடா?” என்று 
கூவியபடி பாலி எழுந்தான்‌. “மைந்தா, அமர்க! அவர்‌ 
சொல்லவேண்டியதை சொல்லட்டும்‌. நாம்‌ 
பேசுவதற்காகவே இங்கே அவனை அழைத்தோம்‌” 
என்றாள்‌ இந்திராணி. பாலி அச்சொல்லுக்கு அடங்கி 
அமர்ந்தான்‌. “மைந்தா, அவன்‌ அங்கிருப்பது ஓர்‌ எளிய 
யாதவனாக அல்ல. முடிவில்லாத ஒரு மணிமாலையின்‌ 
ஒரு அருமணி அவன்‌. அவன்‌ மண்ணில்‌ வாழும்‌ 
அனைவரையும்‌ தன்‌ காய்களாகக்‌ கொண்டு பெரும்‌ 
பன்னிருகளம்‌ ஒன்றை ஆடிக்கொண்டிருக்கிறான்‌. அதை 
உன்னிடம்‌ சொல்லவே முனிவர்களை அனுப்பினேன்‌” 
என்றான்‌ இந்திரன்‌. “ஆம்‌, அவர்கள்‌ என்னிடம்‌ 
சொன்னார்கள்‌” என்று அர்ஜுனன்‌ சொன்னான்‌. 


“அதன்‌ பின்னருமா இதை சொல்கிறாய்‌? நீ அறிவாயா 
மகாவஜ்ரமென்றால்‌ என்னவென்று? 
போர்கொண்டெழுந்த இந்திரனின்‌ வேதம்‌. இந்திரன்‌ 
எவருடன்‌ கொண்ட போர்‌ அது என அறிவாயா?” என்று 
பாலி கூவினான்‌. தசைகள்‌ நெளிய பெரிய கைகளை 


உரசியபடி “எதிர்நின்று அறைகூவுவது யார்‌ தெரியுமா? 
அவர்‌ பக்கம்‌ நின்று நீ பேசுகிறாய்‌. சொல்‌, உன்‌ 
தந்தையின்‌ நெஞ்சுக்கு நேராகவா எழப்போகிறது உன்‌ 
வாளி?” என்றான்‌. இந்திராணி “மைந்தா, நீ அமர்க! உன்‌ 
தந்தை அவர்‌ சொற்களை சொல்லட்டும்‌” என்றாள்‌. பாலி 
மீண்டும்‌ அமர்ந்தான்‌. இந்திரன்‌ “அவன்‌ 
சொல்வதைத்தான்‌ நானும்‌ சொல்லவிழைகிறேன்‌, 
இளையவனே?” என்றான்‌. “நான்‌ என்‌ 
மின்படைக்கலத்தை ஏந்தியபடி போருக்கெழுந்து 
நின்றிருக்கும்‌ தருணம்‌ இது. எதிர்நிற்பவன்‌ உன்‌ 
தோழன்‌.” 


பலமுறை கேட்டிருந்தபோதிலும்‌ அவன்‌ வாயால்‌ அதை 
கேட்க அர்ஜுனன்‌ உடல்‌ சற்று சிலிர்த்தது. “மண்ணில்‌ 
மாகேந்திரம்‌ தோற்கடிக்கப்பட்டது. எஞ்சி அங்கு 
தங்கும்பொருட்டு மகாவஜ்ரம்‌ 
போராடிக்கொண்டிருக்கிறது. நீ அறியமாட்டாய்‌, அங்கு 
எவ்வேள்வியிலும்‌ இன்று எனக்கு முதல்‌ அவி இல்லை. 
முதன்மை இடமும்‌ இல்லை. அங்கிருந்து பெய்யும்‌ 
அவியே இங்கு அமுதமென மழைக்கிறது என்று 
அறிந்திருப்பாய்‌. இந்நகரம்‌ சிறுத்துக்கொண்டிருக்கிறது. 
என்‌ குடிகள்‌ குறைந்துகொண்டிருக்கிறார்கள்‌. ஒவ்வொரு 
நாளும்‌ ஒளிமங்குகின்றன இங்குள்ள அனைத்தும்‌” 
என்றான்‌ இந்திரன்‌. சினம்‌ அனல்கொள்ளச்‌ செய்த 
முகத்துடன்‌ “ஆனால்‌ போராடிக்கொண்டே 
இருப்பவனுக்குரியது இந்திரநிலை. இதையும்‌ போராடி 
வெல்வேன்‌ என்பதில்‌ ஐயமில்லை” என்றான்‌. 


அர்ஜுனன்‌ இந்திரன்‌ சொல்லிமுடிப்பதற்காக 
காத்திருந்தான்‌. “வேதப்பாற்கடல்‌ கடைந்து 
அமுதெடுக்கப்போகிறான்‌ அவன்‌ என்கின்றனர்‌ 
அவனைப்‌ போற்றும்‌ முனிவர்‌. நஞ்செழாது அமுதில்லை 
என்றும்‌ அவர்கள்‌ அறிந்திருப்பார்கள்‌. மைந்தா, அங்கு 
நிகழவிருப்பது பெரும்‌ குருதிக்கொந்தளிப்பு. அங்கு 
திகழும்‌ சொல்லை வெல்ல தன்‌ மெய்யறிதலே போதும்‌ 
என அவன்‌ அறிந்திருப்பான்‌. களம்‌ நின்று வெல்ல உன்‌ 
கைவில்‌ வேண்டும்‌ என்று உணர்ந்திருப்பதனால்தான்‌ 
உன்னை தன்‌ நண்பன்‌ என கொண்டிருக்கிறான்‌. நீ 
அவனுடனிருக்கையில்‌ அவனே வெல்வான்‌. அவன்‌ 
சொல்‌ அங்கு நிற்கும்‌. அது மகாநாராயண வேதமென்று 
அங்கே வாழும்‌.” 


“அவன்‌ சொல்வது வேதத்திற்கும்‌ அப்பால்‌ உள்ள 
மெய்மையை” என்றான்‌ இந்திரன்‌. அர்ஜுனன்‌ அவன்‌ 
விழிகளை நோக்காமல்‌ “ஆம்‌, வேண்டுவனவற்றை 


கெஞ்சியும்‌ அடம்கொண்டும்‌ தந்தையிடம்‌ பெறுபவர்‌ 
மைந்தர்‌. அவர்‌ சித்தம்‌ முதிர்ந்து தந்தையை அறிய 
முயல்வதும்‌ இயல்பே என்று என்னிடம்‌ சொன்னார்‌” 
என்றான்‌. இந்திரன்‌ உரத்த குரலில்‌ “மூடா, ஒவ்வொரு 
கூழாங்கல்லிலும்‌ உள்ளது முடிவின்மையே. 
முடிவிலியின்‌ பாதையை திறப்பவனுக்கு 
இன்பங்களென்று ஏதுமில்லை. அவனுக்கு வாழ்வே 
இல்லை” என்றான்‌. “ஆம்‌, முடிவிலியை அறிந்தவன்‌ 
தானே முடிவிலியென்றாகிறான்‌” என்றான்‌ அர்ஜுனன்‌. 


இந்திரன்‌ தளர்ந்து கைகளை விரித்தான்‌. பின்னர்‌ 
நீள்மூச்சுடன்‌ அசைந்தமர்ந்து “இளையவனே, 
வெயிலொளியை பளிங்குருளையால்‌ குவிப்பதுபோல 
அவன்‌ வேதவிரிவை ஒற்றை 
மெய்மையென்றாக்குகிறான்‌. அது சுடர்‌. எரித்தழிப்பதும்‌ 
கூட. அவன்‌ வென்றால்‌ பாரதவர்ஷத்தில்‌ ஊழிக்காலம்‌ 
வரை அம்மெய்மையே நின்றிருக்கும்‌. மைந்தா, அது 
கூர்வாள்‌ என என்‌ புகழை வெட்டிச்செல்லும்‌” என்றான்‌. 
“ஏனென்றால்‌ மாகேந்திரம்‌ விழைவுகொண்டோரின்‌ 
வேதம்‌. மகாவஜ்ரம்‌ வென்று எழுபவன்‌ வேதம்‌. அவன்‌ 
சென்றடையும்‌ வேதமெய்ப்பொருளோ அடைவதற்கும்‌ 
இழப்பதற்கும்‌ நடுவே, வெல்வதற்கும்‌ வீழ்வதற்கும்‌ 
அப்பால்‌ விழித்திருக்கும்‌ ஒரு நோக்கு மட்டுமே.” 


“அவன்‌ சிப்பியில்‌ முத்தெடுப்பதுபோல 
அவ்வேதமெய்ப்பொருளை எடுக்கிறான்‌” என்றான்‌ பாலி. 
“ஆண்டாண்டுகாலம்‌ வேதத்தின்‌ உள்நின்று உறுத்தியது. 
வேத உயிர்சூடி ஒளிகொண்டது. இளையோனே, அதை 
எடுத்தபின்‌ வேதம்‌ வெறுங்கலமே.” அர்ஜுனன்‌ “கதிர்‌ 
முதிர்ந்த பின்னரும்‌ நிலம்‌ வளத்துடன்‌ எஞ்சுவதே 
வழக்கம்‌, மூத்தவரே” என்றான்‌. பாலி உரக்க “வீண்‌ சொல்‌ 
வேண்டாம்‌!” என்று கூவினான்‌. அர்ஜுனன்‌ முகத்தருகே 
தன்‌ முகம்‌ வர அணுகி சினத்தால்‌ சுளித்த முகம்‌ அசைய, 
இரைக்கும்‌ மூச்சு அவன்‌ மேல்‌ வெம்மையுடன்‌ படர 
“திசைத்தேவர்களின்‌ வேதமே மகாவஜ்ரம்‌. நீ 
திசைத்தேவர்களை அணுகி படைக்கலம்‌ கொண்டாய்‌. 
அவர்கள்‌ உன்னை எந்தையின்‌ இளைய மைந்தன்‌ 
என்றெண்ணியே அருள்புரிந்தனர்‌. இன்று 
அப்படைக்கலங்களுடன்‌ நீ எந்தைக்கு எதிராக 
கிளம்புகிறாய்‌” என்றான்‌. 


அவனை அடங்கும்படி கையசைத்து விலக்கியபின்‌ 
இந்திரன்‌ சொன்னான்‌ “மைந்தா, சூரியன்‌ எங்கள்‌ 
தோழன்‌. மகாநாராயணம்‌ மண்நிகழத்‌ தொடங்கியதுமே 
விண்ணகத்தேவர்கள்‌ ஒருங்கிணைந்துவிட்டோம்‌. என்‌ 


குலத்தான்‌ இவன்‌. சூரியனின்‌ மைந்தன்‌ இவன்‌ 
இளையோன்‌ சுக்ரீவன்‌. அந்த யுகத்தில்‌ இவர்கள்‌ பிரிந்து 
போரிட்டு அழிந்தனர்‌, அவன்‌ வென்றான்‌. இந்த 
யுகத்திலும்‌ அது நிகழலாகாது. இன்று மண்ணில்‌ 
உன்னுடன்‌ இருக்கும்‌ அவன்‌ மைந்தன்‌ உன்‌ 
உடன்பிறந்தான்‌. அவனையே உன்‌ முதல்வன்‌ எனக்‌ 
கொள்க! அவனும்‌ நீயும்‌ இணைந்தால்‌ உன்‌ தோழன்‌ என 
வந்தவன்‌ வெல்ல முடியாது. அவன்‌ எண்ணும்‌ 
வேதமுடிவும்‌ மண்நிலைக்க முடியாது.” 


இந்திரன்‌ குரல்‌ தழைந்தது. “மைந்தன்‌ என்பதனால்‌ 
உன்னிடம்‌ நான்‌ மன்றாடுவதும்‌ பிழையல்ல. 
இத்தருணத்தில்‌ இது ஒன்றே நான்‌ உன்னிடம்‌ கோருவது. 
இதை நீ ஏற்றால்‌ மண்ணில்‌ ஒரு பெரும்போர்‌ 
தவிர்க்கப்படும்‌. போரில்‌ உனக்கு களமெதிர்நிற்கப்‌ 
போகிறவர்கள்‌ உன்‌ உடன்பிறந்தார்‌, உன்‌ முதுதந்தையர்‌, 
உன்‌ ஆசிரியர்கள்‌. நேற்றுவரை உன்‌ 
சுற்றமென்றிருந்தவர்‌, உன்‌ கொடிசூடி உனக்குப்‌ பின்‌ 
படைநிரையென வந்தவர்‌. அவர்களின்‌ குருதிமேல்‌ 
நடந்துசென்றே நீ வெல்ல முடியும்‌.” அர்ஜுனன்‌ திகைத்து 
அமர்ந்திருந்தான்‌. பாலி “பல்லாயிரம்‌ கைம்பெண்கள்‌, 
பல்லாயிரம்‌ ஏதிலிமைந்தர்‌, பல்லாண்டுகாலம்‌ ஓயா 
விழிநீர்‌. இளையவனே, அவை மட்டுமே எஞ்சும்‌ உனக்கு” 
என்றான்‌. 


அர்ஜுனன்‌ தலைகுனிந்தான்‌. அவன்‌ உடல்‌ மட்டும்‌ 
விதிர்த்துக்கொண்டிருந்தது. “அழிவது அவர்கள்‌ மட்டும்‌ 
அல்ல. உன்‌ குடியும்தான்‌. இதோ சொல்கிறேன்‌, உன்‌ 
மைந்தர்‌ களத்தில்‌ நெஞ்சுபிளந்து விழுந்து துடித்து 
இறப்பார்கள்‌. உன்‌ நகரம்‌ எரிஎழுந்து கரிமூடும்‌” என்று 
பாலி முழங்கும்‌ குரலில்‌ சொன்னான்‌. “அனைத்துக்கும்‌ 
அப்பால்‌ உள்ளது ஒன்று. இளையோனே, போர்கொண்டு 
செல்லும்‌ அரசனை தோல்விக்குப்‌ பின்‌ மூத்தவள்‌ கையில்‌ 
ஏந்திக்கொள்கிறாள்‌. வென்றால்‌ அவன்‌ நெஞ்சில்‌ 
இளையோள்‌ குடிவருகிறாள்‌. ஆனால்‌ அவ்விளையோள்‌ 
அறியாது உருமாறி மூத்தவளாக ஆவாள்‌. நுனிக்கால்‌ 
ஊன்றி நிற்க நிலமில்லாதாகும்‌, வெறுமையே எஞ்சும்‌.” 


கைசுட்டி பாலி சொன்னான்‌ “உலராத உதிராத 
விழிநீருடன்‌ நீ அந்நிலமெங்கும்‌ அலைந்து திரிவாய்‌. 
ஒவ்வொரு சொல்லும்‌ பொருளழிந்து வெறும்கூடாகும்‌. 
ஒவ்வொரு நம்பிக்கையும்‌ பொய்யென்றாகும்‌. ஒவ்வொரு 
உறவும்‌ நடிப்பெனத்‌ தெரியும்‌. இளையவனே, 
அவ்வெறுமையில்‌ இறந்தகாலம்‌ எழுந்து வந்து நிறையும்‌. 
இழப்புகள்‌ பெருகும்‌. துயர்கள்‌ மேலும்‌ இருளும்‌. 


கணங்கள்‌ எடைகொண்டபடியே செல்லும்‌. மண்ணில்‌ 
மானுடருக்கு அளிக்கப்படும்‌ பெருநரகுகளில்‌ அதுவே 
முதன்மையானது. உனக்கென அங்கே காத்திருப்பது 
அது.” 

அர்ஜுனன்‌ மீண்டும்‌ உடல்‌ விதிர்த்தான்‌. பாலி 
இருகைகளையும்‌ தட்டியபடி உரக்க “சொல்‌, மூடா! 
விலகினேன்‌ என்று சொல்‌! உன்‌ கடன்‌ மகாவஜ்ரத்துடன்‌ 
மட்டுமே என்று சொல்‌!” என்றான்‌. அர்ஜுனன்‌ அசையா 
விழியிமைகளுடன்‌ உடல்‌ ஒடுக்கி அமர்ந்திருந்தான்‌. 
“நோக்கு... விழிகொண்டே நோக்கு. இதோ!” என்று பாலி 
கூவினான்‌. “மைந்தா, இது நெறியல்ல” என்று சொல்லி 
இந்திரன்‌ எழுந்தான்‌. அதற்குள்‌ விழிதூக்கிய அர்ஜுனன்‌ 
தன்முன்‌ பெரும்போர்க்களம்‌ ஒன்றை கண்டான்‌. 


வெட்டுண்டு சிதறிக்கிடந்த உடல்களை உதறி உதறிப்‌ 
பிரிந்து மேலெழுந்த உயிர்களை அவன்‌ கண்டான்‌. 
ஊனுடல்கள்‌ பொருள்வயின்‌ பிரியும்‌ தந்தையரை 
அள்ளிப்பற்றிக்‌ கதறும்‌ இளம்பைதல்கள்‌ என 
அவ்வொளித்தோற்றங்களை நோக்கி எம்பியும்‌ தாவியும்‌ 
துள்ளின. உதறப்பட்டதுமே பொருளிழந்து 
குருதிநனைந்த மண்ணில்‌ விழுந்து தவித்து மெல்ல 
அமைந்தன. அவற்றுக்குமேல்‌ துயர்நிறைந்த 
விழிகளுடன்‌ நின்ற உயிர்வடிவங்கள்‌ கைகள்‌ தவிக்க 
கால்கள்‌ பதற அவ்வுடல்களையே சுற்றிவந்தன. குனிந்து 
அவற்றுக்குள்‌ மீண்டும்‌ நுழைய முயன்றன சில. 
அவ்வுடல்கள்‌ மெல்லிய உதைபட்டதுபோலவோ 
உள்நாண்‌ ஒன்று அறுபட்டதுபோலவோ விலுக்கிட்டன. 


அவை இனி தங்களை உள்நுழையவிடாத வெறும்‌ 
தசைக்கூடுகள்‌ என உணர்ந்த உயிர்கள்‌ தவித்தபம மேலே 
எழுந்தன. கைகளால்‌ அவ்வுடல்களை தழுவித்தழுவி 
ஏங்கின. எழுந்து பிறிதொரு உடலருகே சென்று அங்கு 
அவ்வுடலைத்‌ தழுவி அமர்ந்திருந்த இன்னொரு 
உயிர்வடிவை தழுவிக்கொண்டது அதன்‌ தந்தை என்று 
அர்ஜுனன்‌ உணர்ந்தான்‌. மைந்தரைத்‌ தேடிப்‌ பதைத்து 
அலைந்தன உயிர்கள்‌. இன்னும்‌ இறக்காது 
துடித்துக்கொண்டிருந்த உடல்களுக்குள்‌ மைந்தரைக்‌ 
கண்டு அவர்களைப்‌ பற்றி வெளியே இழுத்தன. 
தாழக்‌! இறந்துகொண்டுருக்க அருகே அமர்ந்து 
காத்திருந்தன சில உயிர்கள்‌. 


காற்றை உதைத்து உதைத்து தளர்ந்த கால்கள்‌ 
அசைவிழக்க உடல்களில்‌ இருந்து விடுபட்டெழுந்த 
புரவிகள்‌ கால்களை உதறி உதறி புதிய வெளியை 


புரிந்துகொண்டபின்‌ சுழற்றப்படும்‌ ஆடியின்‌ ஒளியென 
ஓசையற்று சுழன்று விரைந்தன. களிறுகள்‌ நீள்மூக்கின்‌ 
நுனியைத்‌ துழாவி மணம்பற்ற விழைந்தன. அவை 
அறிந்த புது மணத்தால்‌ திகைத்து துதிக்கை சுருட்டி 
மத்தகம்மேல்‌ அறைந்து ஓசையின்றிப்‌ பிளிறின. ஓடி 
அமைந்த புரவிகள்‌ இறகுக்கீற்றுகளாக காற்றில்‌ மிதந்து 
உருப்பிரிந்தன. பெரிய துளிகளாக திரண்டு அசைவற்று 
நின்றன யானைகள்‌. 


அந்தி அணைந்துகொண்டிருந்தது. பல்லாயிரம்‌ 
பாடிவீடுகளில்‌ வெட்டுண்டும்‌ குத்துண்டும்‌ 
புண்பட்டிருந்த வீரர்களை அள்ளி நிரையாக மண்ணில்‌ 
கிடத்தியிருந்தனர்‌. மாணவர்கள்‌ 
மருந்துப்பேழைகளுடன்‌ உடன்வர அவர்களை நோக்கிச்‌ 
சென்ற மருத்துவர்களை நோக்கி கைகூப்பி கதறி 
மன்றாடினர்‌. அவர்கள்‌ சுண்ணக்குறியிட்ட வீரர்களை 
மட்டும்‌ தூக்கி துணிமஞ்சலில்‌ ஏற்றி 
ஆதுரசாலைகளுக்குள்‌ கொண்டுசென்றனர்‌ வீரர்‌. 
எஞ்சியவர்கள்‌ கதறினர்‌. கண்ணீருடன்‌ மன்றாடினர்‌. 
இளமருத்துவர்கள்‌ அவர்களின்‌ புண்வாய்களைத்‌ 
திறந்து நச்சருளைகளை வைத்து மூடினர்‌. நஞ்சு உடலில்‌ 
பரவ அவர்களின்‌ உடல்கள்‌ ஒளியிழந்தன. விழிகள்‌ 
பிதுங்கித்தெறிக்க துடித்து அசைவழிந்தன. 


இதழ்களில்‌ எஞ்சிய சொற்களுடன்‌ சிலைத்துக்கிடந்த 
அவர்களை இழுத்துக்கொண்டுசென்று அங்கிருந்த 
வண்டிகளில்‌ முன்னரே அடுக்கப்பட்டிருந்த 
பிணங்களுடன்‌ ஏற்றினர்‌. எடைகொண்டு உடலழுந்த 
அப்போதும்‌ இறக்காதிருந்த ஒருவன்‌ முனகி அழுதான்‌. 
பிணவண்டியில்‌ ஏற்றப்படும்போது ஒருவன்‌ ஏற்றும்‌ 
வீரனொருவனின்‌ ஆடையை இறுகப்பற்றிக்கொண்டு 
நடுங்கிய உடலுடன்‌ இறுதிச்சொல்லை ஊழ்கநுண்சொல்‌ 
என மீண்டும்‌ மீண்டும்‌ வெறிகொண்டு 
சொல்லிக்கொண்டிருந்தான்‌. 


பிணங்கள்‌ செறிந்த வண்டிகள்‌ ஓடிய களமெங்கும்‌ 
உடல்கள்‌ விரிந்துகிடந்தன. நீண்ட ஈட்டிகளுடன்‌ 
களம்புகுந்த வீரர்கள்‌ சாவுப்புண்கொண்டு 
துடித்துக்கொண்டிருந்தவர்களை நெஞ்சில்‌ குத்திக்‌ 
கொன்றனர்‌. அவர்களிடமிருந்து எழுந்த உயிருடல்கள்‌ 
குத்துபவர்களைச்‌ சூழ்ந்துகொண்டு சினந்து கைநீட்டி 
துள்ளின. அவர்களை அறைந்தும்‌ கடித்தும்‌ தாக்கின. 
அந்தக்‌ குளிரை உணர்ந்து அவர்கள்‌ உடல்‌ சிலிர்த்தனர்‌. 
தங்கள்‌ ஆடைபற்றி இழுப்பது காற்று என எண்ணி 
கைகளால்‌ இழுத்து உடலுடன்‌ செருகிக்கொண்டனர்‌. 


அவன்‌ துரோணரைக்‌ கண்டான்‌. வெட்டி அகற்றப்பட்ட 
தலைகொண்ட வெற்றுடலுடன்‌ தேருக்குக்‌ கீழே கிடந்தார்‌. 
அவர்‌ மூச்சுக்குழாய்‌ நீண்ட செந்நிறக்கொடி என 
கழுத்திலிருந்து நீண்டு மண்ணில்‌ கிடந்தது. உடலெங்கும்‌ 
அம்புகள்‌ தைத்திருக்க வான்நோக்கிக்‌ கிடந்த பீஷ்மரைக்‌ 
கண்டான்‌. புயல்கடந்த நிலத்தில்‌ இளமரங்கள்‌ என 
செத்துக்குவிந்திருந்த இளைய கெளரவர்களின்‌ 
உடல்களைக்‌ கண்டான்‌. கெளரவ நூற்றுவரையும்‌ 
கண்டுவிட்டான்‌. நெஞ்சு பிளந்துகிடந்த துச்சாதனன்‌ 
எழுந்து தன்‌ உடலை நோக்கியபடி நின்றிருந்தான்‌. 
தொடைசிதைந்து கிடந்த உடலைச்சுற்றி வந்து 
பெருஞ்சினத்துடன்‌ கைகளை ஓங்கி ஓங்கி 
அறைந்துகொண்டான்‌ துரியோதனன்‌. 


அவன்‌ கர்ணனைக்‌ கண்டான்‌. தேர்த்தட்டின்‌ அடியில்‌ 
புதைந்த சக்கரத்தில்‌ சாய்ந்து இறந்து அமர்ந்திருந்த 
அவனுக்கு மேல்‌ ஒளிகொண்ட உயிருடல்‌ கைகளைக்‌ 
கட்டியபடி நோக்கி நின்றது. அவனை திரும்பி 
நோக்கியபோது அதன்‌ விழிகள்‌ ஒளிகொண்டன. 
புன்னகையுடன்‌ கைநீட்டி “இளையோனே” என்று அவன்‌ 
அழைத்தான்‌. “மூத்தவரே, நீங்கள்‌ அறிவீர்களா? என்னை 
அறிந்திருந்தீர்களா?” என அவன்‌ நெஞ்சுடையும்‌ 
ஒலியுடன்‌ கேட்டான்‌. “ஆம்‌, நன்கறிந்திருந்தேன்‌. நீ என்‌ 
உளம்‌ கனியச்செய்யும்‌ இளையோன்‌. உன்னைக்‌ 
கொல்லாதொழிந்த என்‌ வாளியை எண்ணி எண்ணி 
எத்தனை முறை மகிழ்ந்தேன்‌.” அர்ஜுனன்‌ “மூத்தவரே” 
என்று தேம்பினான்‌. கர்ணன்‌ கனிவுடன்‌ நோக்கி 
“வருந்தாதே. இது வெறும்‌ கனவு” என்றான்‌. 


ஏதோ சொல்ல வாயெடுத்தவன்‌ ஓர்‌ உறுத்தலுணர்வை 
அடைந்து அது எண்ணமென்றானதும்‌ திடுக்கிட்டு 
திரும்பிப்‌ பார்த்தான்‌. இரு கைகளையும்‌ 
விரித்துக்கொண்டு ஓடி வீழ்ந்துகிடந்த அபிமன்யூவை 
நோக்கினான்‌. தலை ஒரு குருதிக்குமிழியாக வெடித்துச்‌ 
சிதறியிருக்க இரு கைகளையும்‌ விரித்து 
மல்லாந்துகிடந்தான்‌. அவன்‌ இளங்கால்கள்‌ இரு 
பக்கமும்‌ விரிந்திருந்தன. கவசம்‌ அகன்ற மார்பில்‌ சரிந்து 
கிடந்தது மணியாரம்‌. கங்கணங்களில்‌ ஒன்று 
உதிர்ந்திருந்தது. அர்ஜுனன்‌ நடுங்கிக்கொண்டிருந்தான்‌. 


அவனருகே குளிரென ஓர்‌ இருப்பை உணர்ந்து 
திடுக்கிட்டு திரும்பி நோக்கினான்‌. அபிமன்யூவின்‌ 
மூச்சுடல்‌. “அங்கே இளையவர்களும்‌ மூத்தவர்களும்‌ 
எரிந்துகொண்டிருக்கிறார்கள்‌, தந்தையே.” அர்ஜுனன்‌ 
இல்லை என்பதுபோல்‌ தலையசைத்தான்‌. “அழுதபடி 


அன்னையும்‌ அரண்மனை மகளிரும்‌ 
வந்துகொண்டிருக்கிறார்கள்‌...” அர்ஜுனன்‌ “வேண்டாம்‌... 
நான்‌ நோக்கமாட்டேன்‌. நான்‌ விழிதூக்கமாட்டேன்‌” 
என்றான்‌. “முற்றழிவு... எஞ்சுவது அதுமட்டுமே” என்றான்‌ 
அபிமன்யூ. “அரண்மனையில்‌ உத்தரையின்‌ 
கருவுக்குள்ளும்‌ புகுந்துவிட்டது நஞ்சு. என்‌ மைந்தன்‌ 
துடித்தணைவதை பார்த்துக்கொண்டிருக்கிறேன்‌.” 
அர்ஜுனன்‌ “வேண்டாம்‌, பார்க்கமாட்டேன்‌” என்று 
கூவினான்‌. 


“இதுதான்‌ நிகழவிருப்பது” என்றான்‌ இந்திரன்‌ ஆழ்ந்த 
குரலில்‌. கண்ணீருடன்‌ கூப்பி நெஞ்சில்பதித்த கைகள்‌ 

நடுங்கிக்கொண்டிருக்க நின்றிருந்த அர்ஜுனன்‌ கால்‌ 
தளர்ந்து பீடத்தில்‌ விழுந்து அமர்ந்தான்‌. 
“இதற்காகத்தான்‌...” என்றான்‌ இந்திரன்‌. அர்ஜுனன்‌ 
அறியாது விம்மிவிட்டான்‌. “மைந்தா, இதை நீ 
தவிர்க்கமுடியும்‌” என்று இந்திரன்‌ சொன்னான்‌. 
“இக்கணம்‌ நீ வல ப்‌ முடிவு இக்குருதியை தடுக்கும்‌, 
அதற்கு நான்‌ உறுதியளி க்கிறேன்‌. ” அர்ஜுனன்‌ “இவை 
எங்கு நிகழ்கின்றன?” என்றான்‌. “எதிர்காலத்தில்‌. அது 
ஒவ்வொரு கணமும்‌ அணுகிவருகிறது” என்றான்‌ பாலி. 
“மூத்தவரே, அவர்‌ இதை அறிவாரா?” என்று அர்ஜுனன்‌ 
கேட்டான்‌. இந்திரன்‌ “நன்கறிவான்‌. அவன்‌ மைந்தரும்‌ 
குலமும்‌ நகரும்‌ இதைப்போலவே அழியும்‌ என்பதையும்‌ 
அறிவான்‌” என்றான்‌. வலிகொண்டவன் போல 
அர்ஜுனன்‌ மெல்ல முனகினான்‌. 


“அவன்‌ அனைத்தையும்‌ கண்முன்னிலென 
பார்த்துக்கொண்டிருக்கிறான்‌. அதன்‌ இருளால்‌ 
சூழப்பட்டிருக்கிறான்‌” என்றான்‌ இந்திரன்‌. “இங்கிருந்து 
மாயம்‌ நிகழ்த்தும்‌ கந்தர்வர்களையும்‌ வருவதுரைக்கும்‌ 
முனிவர்களையும்‌ அனுப்பிக்கொண்டே இருக்கிறோம்‌. 
ஒவ்வொரு கணமும்‌ அச்சித்திரத்தை உயிர்ப்புடன்‌ 
வைத்திருக்கிறோம்‌. அவ்விருளை அவன்‌ 
கடக்கலாகாதென்று விழைகிறோம்‌. கடப்பான்‌ என்றும்‌ 
அதன்பொருட்டே எழுந்தருளியவன்‌ அவன்‌ என்றும்‌ 
நன்கறிந்துமிருக்கிறோம்‌.” 


அர்ஜுனன்‌ அசைவில்லாது அமர்ந்திருந்தான்‌. 
அவர்களும்‌ அவன்மேலிருந்து விழிகளை விலக்கி 
தங்கள்‌ அமைதிக்கு மீண்டனர்‌. நெடுநேரத்திற்குப்‌ பின்‌ 
பாலி விழிதூக்கி அர்ஜுனனை நோக்கினான்‌. 
அந்நோக்கை உணர்ந்து அவன்‌ உடல்‌ மெல்ல 
அசைந்ததும்‌ இந்திரன்‌ கலைந்தெழுந்தான்‌. “மைந்தா, 
உன்னிடம்‌ நான்‌ கோருவது ஒன்றே. அவனிடம்‌ செல்‌, 


ஒற்றைச்‌ சொற்றொடரில்‌ சொல்‌. உன்‌ தந்தைக்கு 
கொண்ட கடனுக்கு நீ கட்டுப்பட்டவன்‌ என்றுரை. 
அனைத்தும்‌ அக்கணமே முடிவுக்கு வந்துவிடும்‌.” 


பாலி “உன்‌ தமையனாகிய கர்ணன்‌ அஸ்தினபுரியை 
ஆள்வான்‌. அவன்‌ வலப்பக்கம்‌ இளையவனாகிய 
துரியோதனன்‌ வாளுடன்‌ காவல்‌ நிற்பான்‌. வலப்பக்கம்‌ 
இளவல்‌ யுதிஷ்டிரன்‌ துணைநிற்பான்‌. நூற்றைந்து 
தம்பியர்‌ கொண்ட பேரரசன்‌ பாரதமண்ணை 
முழுதாள்வான்‌. அவன்‌ பேரறத்தான்‌. அவன்‌ 
கோல்கொண்டிருக்கையில்‌ கதிர்முறை மாறாது. நாளவன்‌ 
அருளிருந்தால்‌ எட்டுத்திசையர்களின்‌ அருளுமிருக்கும்‌. 
வளமும்‌ செல்வமும்‌ குன்றாது. புகழும்‌ நிறைவும்‌ 
தேடிவரும்‌” என்றான்‌. அர்ஜுனன்‌ சொல்லில்லாது 
அமர்ந்திருந்தான்‌. “சொல்‌, உன்‌ உறுதியை தந்தைக்கு 
அளி” என்றான்‌ பாலி. 


அர்ஜுனன்‌ மெல்ல அசைந்தான்‌. அவன்‌ உதடுகள்‌ 
வெறுமனே பிரிந்தமைந்தன. பாலி “உன்‌ சொல்‌ ஒன்று 
போதும்‌, தந்தை இதுகாறும்‌ கொண்ட அத்தனை 
துயர்களையும்‌ நீக்க. சென்ற யுகத்தில்‌ நான்‌ 
கொல்லப்பட்ட வஞ்சம்‌ அவரை எரிக்கிறது, 
இளையோனே. ஒரு சொல்லால்‌ அதை நீ 
அணைக்கமுடியும்‌” என்றான்‌. அர்ஜுனன்‌ 
பெருமூச்சுவிட்டு விழிகளை சாளரம்‌ நோக்கி 
திருப்பிக்கொண்டான்‌. “சொல்க!” என்றான்‌ பாலி சற்றே 
தளர்வடைந்த குரலில்‌. அர்ஜுனன்‌ மெல்ல கனைத்தான்‌. 
பின்னர்‌ எழுந்து கைகூப்பி வணங்கினான்‌. 


“என்னை நீங்கள்‌ தீச்சொல்லிட்டு இழிநரகுக்குள்‌ 
தள்ளினால்‌ அதையும்‌ என்‌ நல்லூழ்‌ என்றே 
எண்ணுவேன்‌, தந்தையே. ஆனால்‌ எதன்பொருட்டும்‌ 
நான்‌ என்‌ தோழரிடமிருந்து விலகமுடியாது. அவருக்காக 
என்னையும்‌ என்‌ குடியையும்‌ சுற்றத்தையும்‌ 
அழிக்கவேண்டுமென்பதே அவர்‌ ஆணை என்றால்‌ 
அதையும்‌ இனிதே தலைக்கொள்வேன்‌. பெரும்பழிகளே 
எஞ்சுமென்றால்‌ அதையும்‌ என்‌ கடன்‌ என்றே 
சென்னிசூடுவேன்‌. நான்‌ அவரன்றி பிறிதல்ல” என்றான்‌. 
பாலி சினத்துடன்‌ கைநீட்டி எழமுயல அவன்‌ 
தொடைமேல்‌ கைவைத்து அமரச்செய்தான்‌ இந்திரன்‌. 
அர்ஜுனன்‌ மீண்டும்‌ மூவரையும்‌ தொழுதபின்‌ வெளியே 
சென்றான்‌. 

அர்ஜுனன்‌ வெளியே சென்றதுமே மாதலியை பார்த்தான்‌. 
அவன்‌ நடை தயங்கியது. மாதலி இயல்பாக அவனருகே 
வந்து “வருக!” என்றான்‌. அவனிடம்‌ தன்‌ அறைக்கு மீள 
விரும்புவதாகச்‌ சொல்ல எண்ணினான்‌ அர்ஜுனன்‌. 
ஆனால்‌ அதை அவன்‌ எப்படி புரிந்துகொள்வான்‌ என்று 
தயங்கினான்‌. அவன்‌ “நீ சொன்னவற்றை நான்‌ 
புரிந்துகொள்கிறேன்‌. நீ பிறிதொன்றை சொல்லமுடியாது” 
என்றான்‌. அவனை நோக்கி சொல்கொள்வதற்குள்‌ 
சிரித்தபடி “இந்திரகீலத்திற்கு ஏறி வரும்‌ வழியில்‌ நீ 
சந்தித்த யட்சியும்‌ நானே” என்றான்‌ மாதலி. 


அர்ஜுனன்‌ திகைப்புடன்‌ “நீங்கள்‌...” என்றதும்‌ அவன்‌ 
புன்னகைத்து “இங்குள்ளது ஒரே உள்ளம்‌” என்றான்‌. 
அர்ஜுனன்‌ பெருமூச்சுவிட்டு “என்‌ உள்ளத்தை எண்ணி 
நான்‌ வியந்துகொண்டிருக்கிறேன்‌, தந்தையே. என்னால்‌ 
என்‌ தோழரை விலக்கி எண்ணவே முடியவில்லை. அவர்‌ 
என்னில்‌ ஒரு பகுதி. அதை நானே ஒவ்வொரு 
தருணத்திலும்‌ வியப்புடன்‌ அறிந்துகொண்டிருக்கையில்‌ 
பிறரிடம்‌ சொல்லிப்‌ புரியவைப்பது எளிதல்ல. 
முக்காலமும்‌ பதினான்குலகமும்‌ அறிந்த 
தேவர்தலைவரிடம்கூட” என்றான்‌. 


மாதலி நகைத்து “அவரும்‌ அறிவார்‌. ஆனாலும்‌ அவர்‌ 
சொல்லியாகவேண்டும்‌ என விரும்புகிறார்‌” என்றான்‌. 
மேலும்‌ சிரித்து “மைந்தனுக்கு என ஓர்‌ உள்ளமும்‌ 
ஆளுமையும்‌ இருக்கலாகும்‌ என்பதைப்போல 
தந்தையரால்‌ ஏற்கமுடியாதது பிறிதில்லை. வளர்ந்தெழும்‌ 
மைந்தரைக்‌ கண்டு தந்தையின்‌ உள்ளம்‌ தாவித்தழுவ 
முனைகிறது. மறுகணமே தயங்கி பின்னடைகிறது. 
ஏனென்றால்‌ அவருக்குள்‌ வாழும்‌ அழியாத ஒன்று அவர்‌ 
என்னும்‌ அக்கூட்டை உதறி அக்கணமே புத்தம்புதிய 
கூண்டில்‌ குடியேற விழைவதை அவர்‌ அறிகிறார்‌. 
அவரை அச்சுறுத்துவது அவ்விழைவுதான்‌” என்றான்‌. 


அர்ஜுனன்‌ “நான்‌ என்னைப்பற்றியே 
எண்ணிக்கொண்டிருக்கிறேன்‌, தந்தையே” என்றான்‌. 
“ஏன்‌ என்னால்‌ இளைய யாதவரை விட்டு 
அகலமுடியவில்லை? அவருடைய ஆழம்‌ எனக்கு 
தெரியும்‌. ஒவ்வொருநாளும்‌ கடலலைமேல்‌ ஆடுபவர்கள்‌ 


“நான்‌ அரண்மனைக்குக்‌ கிளம்பவேண்டும்‌... அரசரை 
சந்திக்கவிருக்கிறேன்‌” என அவள்‌ சொன்னதும்‌ சேடி 
தலைவணங்கி உள்ளே சென்றாள்‌. 


முதற்சேடி முன்னால்‌ சென்று அந்தி பரவிய அந்தப்புர 
முற்றத்தில்‌ இறங்கி வலம்புரிச்சங்கை ஊதி அவள்‌ 
கிளம்புவதை அறிவித்தாள்‌. மங்கலத்தாலமும்‌ சாமரமும்‌ 
ஏந்திய சேடியர்‌ இருபக்கமும்‌ வர பிருதை அந்தப்புர 
முற்றத்துக்கு அப்பால்‌ இருந்த இடைநாழியில்‌ ஏறி 
மறுபக்கம்‌ இருந்த அரண்மனை நோக்கிச்‌ சென்றாள்‌. 
இடைநாழி எங்கும்‌ நெய்விளக்குகள்‌ ஆடிப்புலங்களில்‌ 
சுடர்பெருக்கி நின்றிருந்தன. தரை மழையீரத்தில்‌ அந்த 
செவ்வொளியை ஏற்று பளபளத்தது. 


எதிரே வசுதேவன்‌ செம்பட்டுச்சால்வையைப்‌ 
போர்த்தியபடி வருவதைக்கண்டு நடைவிரைவைக்‌ 
குறைத்தாள்‌. அனகை விரைவைக்‌ குறைக்காமல்‌ 
முன்னால்‌ நடக்க பிறசேடியர்‌ அக்குறிப்பை உணர்ந்து 
அவளை முந்திச்சென்றனர்‌. அவளும்‌ வசுதேவனும்‌ 
அருகணைந்து முகம்‌ நோக்கி நின்றனர்‌. 


வசுதேவன்‌ முறைப்படி பணிந்து “மார்த்திகாவதியின்‌ 
இளவரசியை வணங்குகிறேன்‌” என்றான்‌. குந்தி 
வணங்குவதுபோன்ற அசைவைக்‌ காட்டியபடி “என்‌ 
மைந்தனைப்பற்றிய செய்தி ஏதாவது கிடைத்ததா?” 
என்றாள்‌. “இல்லை பிருதை. என்‌ படைவீரர்கள்‌ 
யமுனைக்கரையின்‌ அனைத்து படகுத்துறைகளிலும்‌ 
மீனவர்‌ இல்லங்களிலும்‌ விசாரித்துவிட்டனர்‌. குழந்தை 
படகுடன்‌ நீரில்‌ மூழ்கியிருக்கவே வாய்ப்பு” என்றான்‌ 


பிருதையின்‌ கழுத்தின்‌ தசைகள்‌ இழுபட்டு பின்‌ 
தளர்ந்தன. பார்வையை பக்கவாட்டில்‌ திருப்பி 
உதடுகளை இறுகக்‌ கடித்து “அவன்‌ இறக்கமுடியாது” 
என்றாள்‌. வசுதேவன்‌ “...இதென்ன பேச்சு?” என்று 
தொடங்க “அவன்‌ சூரியனின்‌ மைந்தன்‌. சூரியநாகம்‌ 
அவனுக்குக்‌ காவல்‌. அவன்‌ இறக்கமாட்டான்‌” என்றாள்‌. 
“என்ன பேசுகிறாய்‌ என்று தெரிகிறதா உனக்கு? 
அரசுசூழ்தல்‌ பயின்ற நீ பேசும்‌ பேச்சுதானா இது?” 
என்றான்‌ வசுதேவன்‌. 


“நான்‌ அதை உறுதியாக அறிவேன்‌” என்றாள்‌ குந்தி. 
“நான்‌ நேற்று ஒரு கனவு கண்டேன்‌. நான்‌ ஆடியில்‌ 
என்னைப்பார்க்கிறேன்‌. என்‌ ஆடிப்பாவை அந்த 
மைந்தனுக்கு முலையூட்டுகிறது. அது என்‌ முலைப்பால்‌. 
ஆனால்‌ இப்பால்‌ நான்‌ திகைத்து 


உள்ளூர ஆழியென்றால்‌ என்னவென்றும்‌ 
அறிந்திருப்பார்கள்‌. முடிவிலியென அதை 
அறிந்திருப்பதே நுரைமட்டுமே என அலைகளை 
எண்ணி அவர்கள்‌ மகிழ்வுகொண்டாடச்‌ செய்கிறது. 
ஒவ்வொன்றிலும்‌ முடிவிலியை அறிந்து அவ்வறிதலை 
ஒத்திப்போட்டு அன்றாட கணங்களில்‌ திளைப்பது 
மானுட உள்ளத்தின்‌ விந்தைகளில்‌ ஒன்று.” அவன்‌ அந்த 
ஒப்புமை வழியாக தன்‌ சொற்களை கண்டுகொண்டான்‌. 
அதையே விரித்து கருத்துக்களாக ஆக்கினான்‌. 


“முழுக்க அறிந்தபின்னரே மீன்கொள்ளவும்‌ கடலோடவும்‌ 
ஆழியிலிறங்க வேண்டுமென்று எவரும்‌ 
எண்ணுவதில்லை. அதை துடுப்புகளால்‌ கிளறவும்‌ 
பாய்விரித்து அதன்மேல்‌ தாவவும்‌ தயங்குவதில்லை. 
அதன்‌ அச்சுறுத்தும்‌ ஆழம்‌ அறியப்பட 
முடியாதென்பதனாலேயே கணம்‌ கோடிமடங்கெனப்‌ 
பெருகிக்கொண்டிருப்பது. ஆனால்‌ ஒருமுறை கைகூப்பி 
வணங்கிவிட்டு அதன்மேல்‌ பாய்கின்றனர்‌ மானுடர்‌. 
ஏனென்றால்‌ அத்தனை பெரிய ஒன்று அது 
பெரியதென்பதனாலேயே எளியவர்கள்‌ மேல்‌ 
அளிகொண்டிருக்கவேண்டும்‌, காத்தருளவேண்டும்‌. 
அவ்வாறு நம்புவதன்றி மானுடருக்கு வேறு வழியில்லை.” 


“தந்தையே, சற்றுமுன்‌ நான்‌ வரவிருக்கும்‌ பேரழிவை 
கண்முன்‌ கண்டேன்‌. என்‌ உள்ளுறைந்த அனைத்தும்‌ 
பதறி எழுந்தன. இறந்திறந்து எழுந்தேன்‌. இனி நான்‌ 
அடைவதற்கொன்றுமில்லை. ஆம்‌, பேரழிவு. ஆறாத்துயர்‌. 
அழியாப்பழி. இறுதியில்‌ மாற்றிலாத வெறுமை. 
பிறிதொன்றுமில்லை. ஆனால்‌ மறுகணம்‌ என்‌ உள்ளம்‌ 
எண்ணியது, அதை அவர்‌ அறியமாட்டாரா? தான்‌ ஓட்டும்‌ 
பசு அடுத்தகணம்‌ வைக்கப்போகும்‌ காலடியை முன்பே 
அறிபவர்‌ அவர்‌ என்கிறார்கள்‌. இதை அறிந்தே 
ஆற்றுகிறார்‌ என்றால்‌ அவருக்கு அதற்குரிய நோக்கங்கள்‌ 
உள்ளன. அதை நான்‌ எப்படி அறியமுடியும்‌?” 


“அவரளவே ஆகாமல்‌ அவர்‌ அறிந்ததை நான்‌ முற்றறிய 
இயலாது. எறும்பும்‌ பருந்தும்‌ உலகைப்பற்றி 
உரையாடிக்கொள்ள முடியுமா என்ன?” என்றான்‌ 
அர்ஜுனன்‌. “அவர்‌ என்‌ அரசன்‌. அரசனின்‌ 
எண்ணங்களை ஆராயும்‌ பொறுப்பு 
படைவீரனுக்கில்லை. வில்லேந்தி செருகளம்‌ சென்று 
கொன்று நின்று மடிவதொன்றே அவன்‌ கடன்‌. அதை 
மட்டுமே நான்‌ செய்யவிருக்கிறேன்‌.” 


சொல்லச்சொல்ல அவன்‌ இயல்பானான்‌. முகம்‌ தெளிய 


குரல்‌ நேர்பட “சென்று என்‌ தந்தையிடம்‌ சொல்லுங்கள்‌. 
அவர்‌ காலடிகளை என்‌ சித்தத்தில்‌ சூடியிருக்கிறேன்‌. 
ஆனால்‌ இளைய யாதவருக்குரியது இப்பிறவி. அதை 
இளைய யாதவரே மறுத்தால்கூட நான்‌ மாறமுடியாது” 
என்றான்‌. மாதலி புன்னகை புரிந்தான்‌. அதைக்கண்டு 
அர்ஜுனனும்‌ புன்னகைகொண்டான்‌. “ஆம்‌, 
முதுசெவிலியர்‌ கூற்று ஒன்றுண்டு. ஆடை என்றால்‌ 
அகலலாம்‌. தோளில்‌ எழுதிய தொய்யில்‌ என்றால்‌ 
அழியலாம்‌. பச்சை குத்தப்பட்ட ஓவியம்‌ சிதையில்‌ 
தானும்‌ எரியும்‌.” 


மீண்டும்‌ விழிகள்‌ கூர்மைகொள்ள “தந்தையே, சற்று 
முன்‌ ஒன்றை உணர்ந்தேன்‌. ஒரு பொருந்தா 
எண்ணத்திவலையென வந்துசென்றது அது. 
உண்மைகள்‌ அவ்வண்ணமே நம்மை 
எண்ணியிராப்பொழுதில்‌ ஏதென அறியாது 
தொட்டுச்செல்லும்‌ போலும்‌. அவரை நான்‌ 
ஒருநிலையிலும்‌ பிரியமுடியாதென்று என்‌ ஆழம்‌ முதலில்‌ 
உணர்ந்தது நான்‌ அவருடன்‌ போரிட்டபோது” என்றான்‌ 
அர்ஜுனன்‌. “அப்போரை நான்‌ எனக்குள்‌ நிகழ்த்துவது 
என்றே என்‌ அகம்‌ உணர்ந்தது. என்னருகே எழுந்த அவர்‌ 
விழிகள்‌ என்‌ விழிகளென்று திடுக்கிட்டேன்‌. அவர்‌ 
எழுந்தகன்றபோது அர்ஜுனன்‌ விழுந்துகிடப்பதை 
இளைய யாதவர்‌ என நின்று நான்‌ கண்டேன்‌.” 


மாதலி “நீங்கள்‌ ஒன்றே” என்றான்‌. “உன்‌ தந்தைக்கு நீ 
எதையும்‌ உரைக்கவேண்டியதில்லை. அவர்‌ அறியாத 
எதையும்‌ நீ எப்போதுமே எண்ணியதில்லை.” அர்ஜுனன்‌ 
அவனை நோக்கி “அனால்‌ அவரிடமும்‌ என்‌ 
மூத்தவரிடமும்‌ சொல்ல என்னிடம்‌ ஒரு சொல்லும்‌ 
இல்லை” என்றான்‌. “நீ அவைபுகுந்து உணர்ந்ததை 
சொல்லலாம்‌, மைந்தா” என்றான்‌ மாதலி. “இல்லை, 
அவையில்‌ நான்‌ அவரை எதிர்த்தேன்‌ என்றாகக்கூடாது” 
என்ற அர்ஜுனன்‌ “என்னை என்‌ அரண்மனைக்கே 
கொண்டுசெல்லுங்கள்‌, தந்தையே” என்றான்‌. 


மாதலி “இத்தருணத்தில்‌ அவையை நீ மறுப்பதே மேலும்‌ 
மீறலென பொருள்‌ கொள்ளப்படும்‌” என்றான்‌. “இல்லை, 
நான்‌ அவையை சந்திக்க விழையவில்லை. என்னிடம்‌ 
ஒரு சொல்லும்‌ எஞ்சியிருக்கவில்லை” என்று அர்ஜுனன்‌ 
சொன்னான்‌. “என்னிடம்‌ இப்போது சொன்ன இதே 
சொற்களை அவர்‌ அவையில்‌ சொல்வாரென்றால்‌ நான்‌ 
நேர்நின்று எதிர்ச்சொல்‌ எடுக்க நேரும்‌. நான்‌ இப்படியே 
பழிகொண்ட மைந்தனாக புவிமீள்கிறேன்‌. அதுவே என்‌ 
ஊழென்றால்‌ அவ்வண்ணமே ஆகுக!” 


மாதலி “மைந்தர்‌ ஏதேனும்‌ ஒரு தருணத்தில்‌ தந்தையை 
எதிர்த்து நின்றாகவேண்டும்‌. அக்கணத்தில்‌ இருவரும்‌ 
ஒருவரை ஒருவர்‌ முழுமையாக கண்டடைகிறார்கள்‌. 
அது இந்த அவையில்‌ நிகழட்டும்‌. நீ எடுக்கும்‌ 
சொல்லென்ன என்பதும்‌ அவர்‌ வைக்கும்‌ எதிர்ச்சொல்‌ 
என்ன என்பதும்‌ அத்தருணத்திலேயே இருவருக்குள்‌ 
இருந்தும்‌ உருவாகி எழுந்துவரும்‌. அதற்கு முந்தைய 
கணம்‌ வரை எத்தனை எண்ணினாலும்‌ அவற்றை 
அறியமுடியாது. அது நிகழ்ந்தபின்‌ இருவருமே விடுதலை 
அடைவீர்கள்‌” என்றான்‌. 


ஒருகணம்‌ அர்ஜுனன்‌ உடல்‌ தத்தளிக்க நின்றான்‌. 
பின்னர்‌ தேர்த்தட்டில்‌ ஏறி அமர்ந்து “என்னை 
அழைத்துச்செல்லுங்கள்‌, தந்தையே” என்றான்‌. மாதலி 
மாறாபுன்னகையுடன்‌ “நன்று” என்றபின்‌ தேர்த்தட்டில்‌ 
ஏறிக்கொண்டான்‌. புரவிகள்‌ உயிர்ப்படைந்து குளம்புகள்‌ 
நீந்த அமராவதியின்‌ தெருக்களினூடாக பாய்ந்தோடின. 
அவன்‌ ஒழுகும்‌ மாளிகைகளை நோக்கி விழிவிரித்து 
உடல்தளர்ந்து அமர்ந்திருந்தான்‌. மாதலி அதன்மேல்‌ ஒரு 
சொல்லும்‌ சொல்லவில்லை. 


மாளிகை வந்ததும்‌ மாதலி கடிவாளங்களை இழுத்தான்‌. 
புரவிகள்‌ செருக்கடித்து உடல்‌ நெளித்து நின்றன. 
அர்ஜுனன்‌ இறங்கி “விடை, தந்தையே” என்றான்‌. 
“நன்று” என்றான்‌ மாதலி. “நான்‌ உடனே கிளம்புகிறேன்‌. 
இனி ஒருகணமும்‌ இங்கிருக்க விழையவில்லை. 
தந்தையிடம்‌ சொல்லிவிடுங்கள்‌” என்றபின்‌ அவன்‌ 
மாளிகைக்குள்‌ நடந்தான்‌. 

அர்ஜுனன்‌ மாளிகையைவிட்டு வெளியே வந்ததும்‌ 
முகமுற்றத்தில்‌ மயிலிருக்கை கொண்ட பொற்தேர்‌ வந்து 
நிற்பதைக்‌ கண்டான்‌. முதல்படியிலேயே தயங்கி 
நின்றான்‌. பீடத்தில்‌ அமர்ந்திருந்த ஊர்வசி எழுந்து 
அவனை நோக்கி புன்னகை செய்தபடி ஆடையை 
கையால்‌ பற்றி ஒதுக்கி படிகளில்‌ கால்வைத்து 
இறங்கினாள்‌. குழலைத்‌ தள்ளி பின்னாலிட்ட அசைவில்‌ 
மயில்‌ எனச்‌ சொடுக்கி நிமிர்ந்த தலையுடன்‌ அவனை 
நோக்கி வந்தாள்‌. விரித்திட்ட குழல்கற்றைகள்‌ தோளில்‌ 
அலையடித்தன. 

பெருமூச்சுவிட்டபடி அவன்‌ அவளை நோக்கி நின்றான்‌. 
அவனை அணுகி “அவைக்களத்திற்கு செல்கிறீர்களா?” 
என்றபின்‌ திரும்பி “தேர்‌ எங்கே?” என்றாள்‌. 


“வரச்சொன்னேன்‌” என்றான்‌. அவன்‌ கண்களைப்‌ 
பார்த்ததுமே அவள்‌ புரிந்துகொண்டாள்‌. 
“கிளம்புகிறீர்களா?” என்றாள்‌. அவன்‌ “ஆம்‌” என்றான்‌. 
“ஏன்‌?” என்றாள்‌. முகம்‌ ஏமாற்றத்தை காட்டியது. “இங்கு 
எந்தை அருள்கொள்ள வந்தேன்‌. சந்தித்து 
வணங்கிவிட்டேன்‌.” 


அவள்‌ “இன்று உங்களுக்காக அவைகூடுவதாக 
அல்லவா அறிந்தேன்‌?” என்றாள்‌. அவன்‌ சீற்றத்துடன்‌ 
“அறிந்தாய்‌ அல்லவா? பிறகென்ன?” என்றான்‌. அவள்‌ 
அவன்‌ கண்களை நோக்கிக்கொண்டிருந்தாள்‌. அவன்‌ 
நோக்கை விலக்கி “நான்‌ கலந்துகொள்வதாக இல்லை. 
புவிமீள்கிறேன்‌” என்றான்‌. அவள்‌ “அது நன்றல்ல. 
உங்கள்‌ தந்தையை நீங்கள்‌ உதறக்கூடாது” என்றாள்‌. “நீ 
அதைப்பற்றி பேசவேண்டியதில்லை” என்றான்‌ 
அர்ஜுனன்‌. 

“நன்று, நான்‌ ஒன்றும்‌ சொல்லவில்லை” என்றாள்‌. 
கனிந்த புன்னகை விரிய “சற்றுநேரம்‌ நான்‌ தங்களுடன்‌ 
பேசமுடியும்‌ அல்லவா?” என்றாள்‌. அர்ஜுனன்‌ 
அவளுடைய அந்தச்‌ சிரிப்பால்‌ உளமடங்கினான்‌. ஒரே 
கணத்தில்‌ சிறுமியாகவும்‌ அன்னையாகவும்‌ 
மூதன்னையாகவும்‌ ஆகும்‌ வல்லமைகொண்டவர்கள்‌ 
பெண்கள்‌ என நினைத்துக்கொண்டான்‌. 
புன்னகையுடன்‌ “சற்றுநேரம்தான்‌, நெடுநேரம்‌ அல்ல” 
என்றான்‌. 


அவள்‌ சிறுமியென்றாகி “நான்‌ உங்களிடம்‌ ஒன்றை 
காட்டும்பொருட்டு வந்தேன்‌... அதை காட்டவேண்டும்‌ 
என்று நேற்றுதான்‌ தோன்றியது...” என்று சிரித்தாள்‌. 
“காட்டட்டுமா?” என்று சொன்னபோது அவள்‌ உடலில்‌ 
எழுந்த துள்ளலைக்கண்டு மெல்லிய ஏளனத்துடன்‌ “சரி” 
என்றான்‌. “இங்கே காட்டமுடியாது. இது பிறர்‌ 
பார்க்குமிடம்‌. நாம்‌ தனியறைக்கு செல்வோம்‌” என்றாள்‌. 
அவன்‌ கையைப்பற்றியபடி “வருக!” என்றாள்‌. அவன்‌ 
நடை தயங்க அவளே அவனை இழுத்துக்கொண்டு 
சென்றாள்‌. 


அவர்கள்‌ இடைநாழிக்குச்‌ சென்றதும்‌ அவள்‌ “நாம்‌ 
அங்கே செல்வோம்‌” என்று அவன்‌ கையைப்பற்றி கூடம்‌ 
நோக்கி சென்றாள்‌. பின்னர்‌ நின்று “வேண்டாம்‌... இங்கும்‌ 
கந்தர்வர்களின்‌ நோக்கு இருக்கும்‌... வருக!” என 
இழுத்துக்கொண்டு சிறிய அறைக்குள்‌ சென்றாள்‌. 
“அமருங்கள்‌, இளைய பாண்டவரே” என அவள்‌ தோளில்‌ 
கையை வைத்து அழுத்தி பீடத்தில்‌ அமரச்செய்தாள்‌. 


அவள்‌ மேலாடை நழுவி வாழையிலைக்‌ குருத்தின்‌ 
நடுஓடைபோன்ற மென்மையுடன்‌ இளமுலைகளின்‌ 
இடைவெளி தெரிந்தது. 


அவள்‌ ஆடைதிருத்தவில்லை. அவனருகே நெருங்கி 
அமர்ந்தபடி தன்‌ உள்ளங்கையை விரித்தாள்‌. அதில்‌ ஒரு 
சிறிய கூழாங்கல்‌ இருந்தது. “இது என்ன?” என்றாள்‌. 
“கூழாங்கல்‌” என்றான்‌. சிரித்து “இல்லை” என்றாள்‌. 
அருகணையும்போது எப்போதும்‌ பெண்ணின்‌ 
தோல்மென்மைதான்‌ ஆணின்‌ சித்தத்தை நிறைக்கிறது. 
அகலே தெரியும்‌ தோல்‌ பட்டென தளிரென நீர்ப்பரப்பென 
மென்மையும்‌ ஒளியும்‌ கொண்ட ஒன்று. 
அருகணையும்போது மென்மயிர்ப்பரவலும்‌ 
மெய்ப்புகொண்ட புள்ளிகளும்‌ மச்சங்களும்‌ 
தோல்வரிகளும்‌ கொண்டு மங்கலடைகிறது. ஆனால்‌ 
அதுவே உயிர்விழைவை கிளர்த்துகிறது. அதன்‌ 
மென்மணம்‌, ஈரம்‌, அசைவுகள்‌. அனைத்தையும்விட 
முதன்மையாக அது உணர்வுகளை சொல்லும்‌ முறை. 
தோல்‌ தன்‌ வண்ணங்களாலேயே நாணுகிறது 
தயங்குகிறது, காமம்‌ கொண்டு ம டிகிற்கிற்கு. சிரிக்கிறது, 
சினக்கிறது. 


அவள்‌ “சொல்லுங்கள்‌!” என்றாள்‌. அவன்‌ மூச்சு 
வெம்மைகொள்ள “பாம்பின்‌ முட்டை” என்றான்‌. இல்லை 
என்று அவள்‌ கையை இழுத்து மூடி மீண்டும்‌ திறந்து 
“நன்றாக பாருங்கள்‌!” என்றாள்‌. உதடுகள்‌ 
அண்மைநோக்கில்‌ நுண்சுருக்கங்கள்‌ கொண்டவை. 
நனைந்த மலர்போல. நீரிலூறிய செம்பட்டுபோல. 
வெண்பற்களின்‌ கீழ்நுனிகளின்‌ ஈரம்‌. கண்கள்‌ அணிந்த 
மை சற்றே கரைந்து கீழிமைகளில்‌ படர்ந்திருந்தது. 
விழிவெண்குமிழில்‌ செந்நிறக்கோடுகள்‌. எந்த மலரின்‌ 
இதழ்‌ இது? 


“சொல்லுங்கள்‌!” என அவள்‌ அவனுக்கு மட்டுமே என 
சொன்னாள்‌. கழுத்தில்‌ நீல நரம்பு ஒன்று கிளைகொண்டு 
இறங்கியது. தோள்‌ எலும்பின்மேல்‌ நீரலை என ஒரு 
வளைவு. கழுத்தின்‌ கோடுகள்‌ ஏன்‌ மென்மை மென்மை 
என்கின்றன? “தெரியவில்லை” என்று அவன்‌ 
சொன்னான்‌. “நீங்கள்‌ நன்கறிந்ததுதான்‌” என்றாள்‌ 
அவள்‌. உடல்‌ உடல்‌ உடல்‌. உடலைப்போல 
முற்றறியமுடியாத ஆழம்கொண்டது பிறிதில்லை. 
உடலென்றான வடிவுக்குள்‌ இருந்து அந்த ஆழம்‌ தன்னை 
வெளிப்படுத்த தவித்துக்கொண்டிருக்கிறது. உடல்போல 
ஈர்ப்பதும்‌ உணர்த்துவதும்‌ பிறிதொன்றில்லை. 
ஒவ்வொரு அணுவும்‌ பொருள்கொண்டது உடல்‌. 


மானுடமொழி சொல்லிச்சொல்லி கடந்து செல்லாது 
நின்றிருப்பவை இரண்டே. உடலும்‌ இறையும்‌. 


“என்ன பார்வை? இதைப்‌ பார்த்து சொல்லுங்கள்‌!” 
என்றாள்‌. சிணுங்கலாக உடலை உலைத்து 
“சொல்லுங்கள்‌!” என்றாள்‌. மரங்களில்‌ மலர்‌ என 
உடல்களில்‌ கன்னி. கன்னங்களில்‌ மெல்ல 
இறங்கியிருக்கிறது பூனையயிர்‌. பின்கழுத்தில்‌ 
பிசிறியிருக்கிறது. மேல்‌உதட்டில்‌ நுரையென 
படர்ந்திருக்கிறது. புருவங்களென 
நிரைகொண்டிருக்கிறது. ஓவியங்களில்‌ ஒருபோதும்‌ 
பெண்ணுடலின்‌ தன்னியல்பான கட்டிலாமை 
வெளிப்பட்டதில்லை. இந்த மயிர்ப்பரவலுக்கு என்ன 
ஒழுங்கு? இது இளங்கருமுகில்‌. இது முதல்மழை மென்புல்‌. 
ஓவியங்கள்தான்‌ எத்தனை செயற்கையானவை. 
கட்டிலாமை. கட்டில்லாமையென்றால்‌ எதன்‌ கட்டு? 
விழிகளென்றாகி இவ்வுடல்தொட்டு பிறிதொன்றை 
வனைய நினைக்கும்‌ என்‌ எண்ணத்தின்‌ எல்லை அது. 
ஏன்‌ அது இத்தளிர்மையிலிருந்து ஓர்‌ ஓவியத்தை அள்ளி 
எடுக்கிறது? 


“இது ஒரு விழி” என்று அவள்‌ சொன்னாள்‌. “ஆம்‌” 
என்றான்‌. அவள்‌ கையில்‌ அந்தக்‌ கூழாங்கல்‌ விழியென 
மின்னத்‌ தொடங்கியது. “எவர்‌ விழி?” என்று அவள்‌ 
மீண்டும்‌ கேட்டாள்‌. ஓசையின்றி உள்ளங்களே 
உரையாடிக்கொள்கின்றனவா? தோல்பரப்புகள்‌ 
விழிகளென்றாகி ஒன்றையொன்று நோக்கி 
வியந்தமைந்துள்ளனவா? “ம்‌?” என்றான்‌. 
“சொல்லுங்கள்‌, எவர்‌ விழி?” விரிந்து சுருங்கின உதடுகள்‌. 
ண்‌ எவனும்‌ பெண்‌ உதடுகளிலிருந்து தப்பியதில்லை. 
ஏனென்றால்‌ உதடுகள்‌ உடலுக்கு வெளியே தெரியும்‌ 
உள்ளுடல்‌. பசுங்குருதித்‌ தசை. முத்தமிடும்‌ உதடுகள்‌ 
இணையும்போது உடல்கள்‌ உருகி ஒன்றாகின்றன. 
தவித்துத்‌ தேடி கண்டுகொண்டு தழுவிக்கொள்கின்றன 
நாக்குகள்‌. உடலுக்குள்‌ கரந்த ஒன்றின்‌ 
ஆறாத்தவிப்பாகிறது நா. நாவும்‌ உதடும்‌ அதன்‌ விடாய்‌ 
எரியும்‌ மலர்கள்‌. நாகக்குழவிகளாகின்றன விரல்கள்‌. 
உடலுக்கு அப்பாற்பட்ட ஒன்றை உடலில்‌ தேடுகின்றன. 
உடலில்‌ அன்றி அதை எங்கும்‌ தேடவும்‌ இயலாது. 
உடலென்று தன்னை வெளிப்படுத்தி உடலென்ற 
அரண்சூடி அமர்ந்திருக்கிறது போலும்‌ அது. 
அரண்களெல்லாம்‌ வெளிப்பாடுகள்‌ அல்லவா? 
வெளிப்பாடுகள்‌ அனைத்தும்‌ அரண்களும்‌ அல்லவா? 


அவனுள்ளிருந்து அவன்‌ இறங்கி அப்பால்‌ நின்று 


அக்காட்சியை நோக்கி இருந்தான்‌. இரு உடல்கள்‌ ஒன்றை 
ஒன்று அணுகிக்கொண்டிருந்தன. இரு நீரோடைகள்‌ என. 
“இது ஒரு சிறுவனின்‌ விழி” என்றாள்‌. “ம்‌” என்று அவன்‌ 

சான்னான்‌. “அவனுக்கு ஒரு வயது... அவன்‌ சொல்‌ 
தெளிந்துகொண்டிருந்தது, விழிக்கூர்‌ 
மின்னத்தொடங்கியிருந்தது.” அவன்‌ “யார்‌?” என்றான்‌. 
“அஸ்தினபுரியின்‌ பாண்டுவின்‌ இளையமகன்‌. 
விழிச்சுடரோன்‌ என அவனை அழைத்தனர்‌. 
நோக்கிலேயே வெல்லும்‌ விஜயன்‌.” அவன்‌ அக்கணமே 
அவ்விழியை அடையாளம்‌ கண்டான்‌. குனிந்து 
அவ்விழிகளை முன்பு நோக்கியிருக்கிறேன்‌. அப்போது 
எவராக இருந்தேன்‌? 


“அவன்‌ நீராடச்சென்றான்‌” என்று அவள்‌ சொன்னாள்‌. 
“சேடியரில்‌ ஒருத்தி அவனை தன்‌ இடையில்‌ 
வைத்திருந்தாள்‌. பெண்டிர்‌ அப்படித்தான்‌, . 
இளமைந்தரை இடைசூடுவது அவர்களுக்கு 
உவகையளிப்பது. அது காட்டெரியின்‌ கனல்துளி என 
அவர்களின்‌ ஆழம்‌ அறியும்‌. காடுண்ணும்‌ பெரும்பசியை 
கையிலெடுக்க முடிவதன்‌ உளக்கிளர்ச்சியே அவர்களை 
இயக்குகிறது. குழவியென்றும்‌ காமனென்றும்‌ ஆகும்‌ 
விழிகளின்‌ முடிவின்மை உள்ளத்தை 
ஊசிமுனையாக்குகிறது.” அவன்‌ அதை 
நோக்கிக்கொண்டிருந்தான்‌. “ஆம்‌, நான்‌ அனைத்தையும்‌ 
காண்கிறேன்‌” என்றான்‌. அவ்விழிகளையும்‌ அதை 
நோக்குபவனையும்‌ அவன்‌ நோக்கிக்கொண்டிருந்தான்‌. 
எத்தருணம்‌ இது? வாழ்தருணங்கள்‌ ஓரிடத்தில்‌ 
ஒருகாலத்தில்தான்‌ நிகழ்கின்றன என்று 
எண்ணுவதுதான்‌ மானுடனின்‌ மாயையா? 


சதசிருங்கத்தின்‌ ஏரியின்‌ நீர்மணம்‌. அலையொளியை 
அணிந்த கரைமரங்கள்‌ நடனமிட்டன. அவற்றின்‌ 
நிழல்கள்‌ சிதறிச்சிதறி கரைந்து உருவழிந்து மீண்டன. 
ஏவல்‌ பெண்களும்‌ முனிவர்மகளிரும்‌ நீந்திச்‌ சிரித்து 
களித்தாடிக்கொண்டிருந்தனர்‌. உடலுடன்‌ ஒட்டிய 
டைகள்‌ அவர்களின்‌ அசைவுகளில்‌ இழுபடும்‌ ஒலி. 
நீர்க்கொப்புளங்கள்‌ ஆடைகளுக்குள்‌ எழுந்தன. 
வாழைத்தண்டுத்‌ தோள்களில்‌ வழிந்த நீர்‌. முலையிடை 
மென்னோடைகளில்‌ குவிந்திறங்கிய நீர்‌. ஆடைக்குள்‌ 
உந்திச்சுழி. “நான்‌ உங்கள்‌ அருகே வந்தேன்‌” என்றாள்‌. 
“நீயா?” என்றான்‌. “ஆம்‌, அவளுடலை அப்போதுதான்‌ 
சூடினேன்‌.” மென்மணம்‌. தசைமணம்‌. குருதிமணம்‌. அந்த 
மணத்தை அறியும்‌ ஆழ்விலங்கு. அதன்‌ தனிமை. 


“எப்போது?” என்றான்‌. “உங்கள்‌ நோக்கு வந்து அவளைத்‌ 


தொட்ட அக்கணம்‌” என்றாள்‌. “நான்‌ உங்கள்‌ அருகே 
வந்தேன்‌. குனிந்து படிகளில்‌ பித்தளைப்பேழையில்‌ 
இருந்த ஈஞ்சைப்பட்டையை எடுத்து 
உடல்தேய்க்கலானேன்‌. ஆடைநெகிழ அதை 
முலைகளுடன்‌ அழுத்திப்‌ பற்றிக்கொண்டேன்‌. என்‌ உடல்‌ 
உங்கள்‌ விழிகளால்‌ தீட்டப்பட்ட ஓவியமாக விரிந்து 
ஒளிகொண்டது. அவ்வுடலை நானே தொட்டுத்‌ தொட்டு 
அறிந்தேன்‌. செங்குழம்பு பூசினேன்‌. திரும்பி நீரில்‌ 
பாய்வதற்கு முன்‌ ஒருகணம்‌ உங்கள்‌ விழிகளை 
நோக்கினேன்‌. கூர்மீசையும்‌ மாறா ஏளனப்‌ புன்னகையும்‌ 
கொண்ட வில்விஜயனை கண்டுவிட்டேன்‌. நீர்ப்படலம்‌ 
பிளந்து உள்ளே அமிழ்ந்தபோது என்‌ உடல்‌ 
விம்மிக்கொண்டிருந்தது. முலைக்கண்கள்‌ 
கதவுக்குமிழ்களென குளிர்ந்து இறுகியிருந்தன.” 


“ஆம்‌” என்றான்‌. “அவனை நான்‌ இங்கிருந்தே 
காண்கிறேன்‌. அவன்‌ உடல்‌ விதிர்ப்புகொள்கிறது. 
குளிர்கொண்டவன்போல ஒடுங்குகிறான்‌. பின்‌ விதும்பி 
அழத்தொடங்குகிறான்‌. செவிலியன்னை மாலினி அருகே 
வந்து என்ன என்று கேட்கிறாள்‌. நீர்ப்பரப்பைச்‌ 
சுட்டிக்காட்டி அவன்‌ அழுகிறான்‌. மூழ்கிய 
அப்பெண்ணும்‌ எழுந்து முகம்‌ வழிந்த நீரை கூந்தலுடன்‌ 
விலக்கி விந்தையாக நோக்குகிறாள்‌. அன்னையால்‌ 
அள்ளப்பட அவள்‌ கொழுத்த தோள்களில்‌ 
முகம்புதைத்து அவன்‌ விம்மிக்கொண்டிருக்கிறான்‌.” 
அவள்‌ “ஆம்‌, நான்‌ அதைப்‌ பார்த்தபடி அருகிருந்த 
கற்சிலையின்‌ புன்னகையாக இருந்தேன்‌.” 


அவன்‌ “நீரில்‌... நீரில்‌...” என்றான்‌. செவிலியன்னை 
“நீரில்‌ என்ன?” என்றாள்‌. அவன்‌ தோளைத்‌ தட்டியபடி 
“நீரில்‌ ஒன்றுமில்லை” என்றாள்‌. அகில்சந்தனம்‌ அரைத்த 
கையுடன்‌ எழுந்து வந்த முதுசெவிலி ஒருத்தி 
“நீராடுமிடத்தில்‌ கந்தர்வப்பெண்களும்‌ அப்சரஸ்களும்‌ 
வருவதுண்டு... எவரையாவது பார்த்திருப்பார்‌” 
என்றாள்‌. “அதெல்லாமில்லை, யாரோ குதித்ததைக்‌ 
கண்டு அஞ்சியிருப்பார்‌ இளவரசர்‌” என்றாள்‌ செவிலி. 
“கந்தர்வப்பெண்ணைக்‌ காண்பது நன்று... விருந்து 
தொடங்கிவிட்டது” என்றாள்‌ ஒரு பெண்‌. “போடி” என 
அவளை செவிலி கண்டித்தாள்‌. 


“நான்‌ சூடியிருப்பது அவள்‌ உடல்‌” என்றாள்‌ ஊர்வசி. 
“இதுவா?” என்றான்‌. “ஆம்‌” என்று அவள்‌ சொன்னாள்‌. 
“உங்கள்‌ முதற்கணம்‌. இதை வந்தடைந்தவர்‌ மட்டுமே 
நிறைவுறுகிறார்‌.” அவன்‌ அவளை 
நோக்கிக்கொண்டிருந்தான்‌. “யாரவள்‌?” என்றான்‌. 


“காற்று கங்கையில்‌ பல்லாயிரம்கோடி குமிழிகளாகிறது. 
மீண்டும்‌ காற்றாகிறது. அது எதுவானாலென்ன?” 
என்றாள்‌ ஊர்வசி. “இது உங்கள்‌ ஆழத்தில்‌ பொத்தி 
வைக்கப்பட்டிருந்த உடல்‌. இதுவே உச்சம்‌. இங்கணைவதே 
முழுமை.” அவன்‌ “ஆம்‌” என்றான்‌. மூச்சால்‌ விழியால்‌ 
உடலசைவால்‌ வெம்மையால்‌ “ஆம்‌” என்றான்‌. 


“நீ ஏன்‌ அன்று என்னை வந்து நோக்கினாய்‌?” என்றான்‌. 
அதை ஏன்‌ கேட்கிறேன்‌? இப்பொருளற்ற வினா வழியாக 
அத்தருணத்தை நீட்டிக்கொள்கிறேன்‌. வெம்மைமிக்க 
அடுமனைக்கலத்தில்‌ நீர்விட்டு குளிர்விப்பதுபோல. 
அவள்‌ “ஒவ்வொருவருக்கும்‌ ஒருத்தி. உங்களுக்கு நான்‌” 
என்றாள்‌. “ஏன்‌?” என்றான்‌. “நான்‌ தொடையிலிருந்து 
பிறந்தவள்‌” என்றாள்‌. “மானுட உடலில்‌ ஒவ்வொரு 
உறுப்புக்கும்‌ பொருளுண்டு. தலை அறிதல்‌. முகம்‌ 
மகிழ்தல்‌. கைகள்‌ ஆற்றுதல்‌. நெஞ்சு எதிர்கொள்ளல்‌. 
தோள்கள்‌ சுமத்தல்‌. வயிறு எரிதல்‌. தொடைகள்‌ 
தாங்குதல்‌. விழைவு தலையென்றாகிறது. ஆற்றல்‌ 
தோளென்றாகிறது. இளவரசே, ஆணவமே 
தொடையென்றாகிறது.” அவன்‌ “எவருடைய ஆணவம்‌?” 
என்றான்‌. “எவருடையதென்றிலாது எங்கும்‌ 
நிறைந்திருப்பவை உணர்வுகள்‌. மானுடர்கள்‌ அவற்றை 
எதிரொளிக்கமட்டுமே செய்கிறார்கள்‌.” 


“ஆணவமா?” என்றான்‌. “ஆம்‌” என்றாள்‌. “என்ன 
ஆணவம்‌?” அவள்‌ புன்னகைத்து “ஆணவத்தில்‌ 
முதன்மையானது. அனைத்து அறிவுதேடிகளுக்கும்‌ 
உரியது” என்றாள்‌. அவன்‌ “சொல்‌” என்றான்‌. 
“அறிந்துவிடமுடியும்‌ என்னும்‌ ஆணவம்‌.” அவன்‌ 
நீள்மூச்செறிந்து “ஆம்‌” என்றான்‌. “அறிவின்‌ முன்‌ 
முற்றிலும்‌ தோற்பவன்‌ அறியக்கூடுவனவற்றை 
முழுதறிந்துவிடுகிறான்‌” என்றாள்‌. அவன்‌ மீண்டும்‌ 
பெருமூச்சுவிட்டான்‌. “நீ அவ்வாணவத்தின்‌ 
பெண்மையா?” என்றான்‌. “ஏன்‌, தேடலின்‌ 
பெண்மையென்றாகக்‌ கூடாதா?” என்றாள்‌. 


அவன்‌ கைமேல்‌ அவள்‌ தன்‌ கையை வைத்தாள்‌. 
முதன்முறையாக அவளைத்‌ தொடுபவன்போல 
உணர்ந்து அவன்‌ மெய்ப்பு கொண்டான்‌. “நான்‌ 
உங்களுக்குரியவள்‌. இவ்வுருவும்‌ இவ்வுளமும்‌ முற்றிலும்‌ 
உங்களுக்காக சமைக்கப்படடவை.” அவன்‌ அவள்‌ 
கைமேல்‌ தன்‌ கையை வைத்தான்‌. அவை 
நடுங்கிக்கொண்டிருந்தன. “ஏன்‌ அஞ்சுகிறீர்கள்‌?” 
என்றாள்‌. “அச்சமில்லை” என்றான்‌. “பின்‌?” என்றாள்‌. 
“தெரியவில்லை. ஆனால்‌ இந்த அனல்‌ 


இன்பமளிக்கிறது.” அவன்‌ தோள்மேல்‌ அவள்‌ 
மென்மையான கன்னம்‌ படிந்தது. விழிதூக்கி அவன்‌ 
விழிகளுக்குள்‌ நோக்கி “என்னிடம்‌ மட்டுமே நீங்கள்‌ 
முழுமையான ஆண்‌” என்றாள்‌. 


நின்றுகொண்டிருந்தேன்‌.... கனாநூலின்‌ கணிதப்படி 
அது அக்குழந்தையை எனக்கு நிகரான எவளோ ஏற்று 
முலையூட்டி வளர்க்கிறாள்‌ என்பதற்கான சான்று. ஆம்‌, 
அவன்‌ இருக்கிறான்‌.” 


“ஆனால்‌ இன்று நீ அச்செய்தியை வெளியே 
சொல்லமுடியாது” என்றான்‌ வசுதேவன்‌. “நம்‌ 
யாதவர்குலத்தில்‌ அது மிக இயல்பான ஒன்று. உனக்கு 
மைந்தனிருப்பதை நான்‌ கம்சரிடம்‌ சொன்னேன்‌. 
அதையே மங்கலக்குறியாக அவர்‌ எண்ணினார்‌. ஆனால்‌ 
ஷத்ரியர்களின்‌ மரபு அதுவல்ல. அவர்கள்‌ 
மணம்புரிகையில்‌ மகளிர்‌ கன்னியராக 
இருந்தாகவேண்டுமென்ற நெறிகொண்டிருக்கிறார்கள்‌. 
அவர்களின்‌ நூல்களும்‌ முறைகளும்‌ நம்பிக்கைகளும்‌ 
அதை வலியுறுத்துகின்றன.” 


“ஆம்‌” என்றாள்‌ பிருதை. “நான்‌ என்‌ கணவரிடம்‌ 
அனைத்தையும்‌ சொல்லலாமென்றிருக்கிறேன்‌.” 
வசுதேவன்‌ சிலகணங்கள்‌ சிந்தனைசெய்துவிட்டு 
“அவரை நீ நன்கறிந்தபின்‌ சொல்வதே முறை. 
சிலநாட்களாகட்டும்‌. அவர்‌ அதை ஏற்பாரென்பதை நீ 
உறுதிப்படுத்திக்கொள்‌...” பிருதை உறுதியான குரலில்‌ 
“நான்‌ எதையும்‌ மறைக்கப்போவதில்லை. நான்‌ 
யாதவப்பெண்‌ என்பதை அறிந்துதான்‌ அஸ்தினபுரி 
மணம்கொள்ள வந்துள்ளது. அன்னையரை 
முதன்மையாகக்‌ கொண்ட நம்‌ முறைமைகளை 
அவர்களும்‌ நன்கறிவார்கள்‌. எனக்குப்பிறந்த 
மைந்தனை நான்‌ ஒளித்து வைக்கப்‌ போவதில்லை. 
ஏனெனில்‌ அவனைப்பெற்றதை நான்‌ பிழையென 
எண்ணவில்லை. என்றென்றும்‌ நான்‌ பெருமை 
கொள்ளப்போகும்‌ என்‌ மைந்தன்‌ அவன்‌” என்றாள்‌. 


“ஆம்‌, ஒளித்துவைக்கப்படும்‌ ஒன்று நம்மைத்‌ 
தளையிடுகிறது” என்றான்‌ வசுதேவன்‌. “ஆனால்‌ 
எப்போது எப்படி அதைச்‌ சொல்லவேண்டுமென நீதான்‌ 
முடிவெடுக்கவேண்டும்‌. அதை நீ அறிவாய்‌.” அவன்‌ 
கண்களில்‌ மெல்லிய ஒரு சுருக்கம்‌ நிகழ்ந்தது. 
“அஸ்தினபுரியின்‌ அரசி என்பது நீ எடுத்துக்கொண்ட 
சுமை.” பிருதை அவன்‌ கண்களை நேருக்கு நேராக 
நோக்கி “ஆம்‌, அது மார்த்திகாவதிக்கும்‌ 
யாதவகுலத்துக்கும்‌ நன்மை பயக்கும்‌ என நான்‌ 
எண்ணுகிறேன்‌” என்றாள்‌. 


சினத்தை அடக்கமுடியாதவனாக வசுதேவன்‌ 
“ஆம்‌,அஸ்தினபுரிக்கு ஏவல்‌ பணிசெய்ய யாதவர்கள்‌ 

மலைப்பாறைகளை கட்டித்தாக்கும்‌ வல்லமைகொண்ட 
மென்பட்டுநூல்‌. மெல்லியது 
வல்லமைகொண்டதாகும்போது வாளெனக்‌ 
கூர்கொள்கிறது. யாழ்நரம்பென இசை எழுப்புகிறது. 
அவள்‌ மூச்சு அவன்‌ மார்பின்மேல்‌ படர்ந்தது. “ஏன்‌?” 
என்று அவன்‌ காதுக்குள்‌ கேட்டாள்‌. “என்ன?” என்றான்‌. 
“அஞ்சுகிறீர்களா?” என்றாள்‌. “ஏன்‌ அச்சம்‌?” என்றான்‌. 
“பின்‌?” என்றாள்‌. அவன்‌ பொருளில்லாமல்‌ “ம்‌” 
என்றான்‌. அவன்‌ கைகள்‌ ஓய்ந்துகிடந்தன. 


“விழைவின்‌ உச்சியிலும்‌ ஆண்கள்‌ செயலிழப்பதுண்டு” 
என்றாள்‌ அவள்‌. அவன்‌ “ம்‌” என்றான்‌. அவள்‌ மெல்ல 
சிரித்து “அப்படி இல்லையென்று தெரிகிறது” என்றாள்‌. 
அதற்கும்‌ அவன்‌ “ம்‌” என்றான்‌. காமத்தில்‌ சொற்கள்‌ 
ஆற்றுவதென்ன? காமத்தை கூர்தீட்டுகின்றனவா? 
இல்லை அவை இவ்வெரிதழல்‌ உமிழும்‌ சருகுக்கரிகள்‌ 
மட்டுமே. பொருளின்றி சுழன்று அலைபாய்கின்றன. 
பொருளென்பது அவ்வெரிதலின்‌ பதற்றம்‌ மட்டுமே. 
விழிகூர்ந்து நாபறக்க இரைநோக்கிச்‌ செல்லும்‌ 
நாகங்கள்போல அவள்‌ கைகள்‌ அவன்‌ தோளை 
வளைத்தன. அவை விரல்நுனிகளில்‌ வியர்வையீரத்தால்‌ 
குளிர்ந்திருந்தன. கைகள்‌ வெம்மைகொண்டிருந்தன. 
அவள்‌ முகத்தை அவன்‌ தோள்களில்‌ புதைத்து “என்ன?” 
என்றாள்‌. 


சொற்கள்‌ பொருளிழக்கையில்‌ அச்சம்‌ அளிக்கின்றன. 
அயல்நிலத்தில்‌ அறியா விலங்குபோல. பொருளை 
அள்ளி அச்சொற்கள்‌ மேல்‌ பூசத்‌ தவிக்கிறது நெஞ்சு. 
“என்‌ மேல்‌ சினமா?” ஆனால்‌ கொதிக்கும்‌ கலம்‌ மீது 
மெழுகும்‌ அரக்கும்‌ என உருகி வழிகின்றன பொருள்கள்‌. 
சொல்‌ நின்று அனல்கிறது. “ஏன்‌ சினம்‌?” சொல்லையே 
ஒரு காமஉறுப்பென மெல்ல சுண்டிக்கொண்டிருக்கலாம்‌. 
சுட்டுவிரல்தொட்டுச்‌ சுழற்றலாம்‌. 
தொட்டுத்தொடாமலென நீவலாம்‌. காமத்தில்‌ மட்டும்‌ 
மெல்லத்‌ தொடும்தோறும்‌ எழுகிறது அனல்‌. “பின்‌ ஏன்‌?” 
காமம்‌ உயிர்கொண்டபின்‌ உடலுறுப்புகள்‌ ஆடைகளை 
வெறுக்கின்றன. சொல்‌ பொருளை தன்மீதிருந்து 
கிழித்துக்கிழித்து அகற்றுகிறது. “தெரியவில்லை.” 


அவள்‌ வாயிலிருந்து மென்மணம்‌ எழுந்தது. வாய்நீரல்ல. 
அனல்கொண்ட குருதியின்‌ மணம்‌. உருகிச்சொட்டும்‌ 
தசையின்‌ மணம்‌. உள்ளெங்கும்‌ நொதிக்கிறதுபோலும்‌ 
அமுது. கலத்தின்‌ மூடி மெல்ல திறந்து ஆவி எழுகிறது. 
நுரையா இப்பற்கள்‌? நொதிப்பவற்றுள்‌ குடியேறும்‌ 
தெய்வம்‌ என்ன? நொதிக்கும்பொருள்‌ 
பிறிதொன்றாகிறது. குமிழியிட்டு நுரைத்துப்‌ பொங்கி 
எல்லைகளை கடக்கிறது. இருக்கும்‌ கலங்களில்‌ 
அமையும்‌ இயல்பே நீர்மை. பொங்கி கரைகடத்தலே 
நொதிப்பு. நொதிப்பவை அனைத்திலும்‌ பித்து 
உறைகிறது. நெஞ்சறைந்து கூவி தலைவிரித்தாடும்‌ 
வெறியாட்டுவேலனின்‌ விசை. கள்ளிலெழுவது 
தலைசுழற்றிப்‌ புயலாடும்‌ தென்னையின்‌ களி. 
களியுறையா உயிர்கள்‌ உண்டா என்ன? 


எண்ணங்கள்‌ தொட்டுத்தொடர்ந்தோடும்‌ இவ்வெளியின்‌ 
தொடக்கத்திலும்‌ இறுதியிலும்‌ நின்றிருக்கும்‌ வைரம்‌ 
ஒளிரும்‌ விழிகொண்ட தெய்வங்கள்‌ எவை? “என்‌ மேல்‌ 
அன்பில்லையா?” தெய்வங்களுக்குப்‌ பிரியமான செயல்‌ 
பொருட்கள்‌ நிலையழிவதுதான்போலும்‌. மலைவிட்டு 
இறங்கும்‌ பாறையுடன்‌ பாய்கின்றன. அலையெழும்‌ 
கடல்மேல்‌ களியாடுகின்றன. மதம்கொண்ட களிறு 
அவற்றுக்கு உகந்தது. சீறும்‌ நாகமே அவற்றுக்கு 
அண்மையானது. “ஏன்‌?” அவள்‌ வியர்வையில்‌ 
உப்புமணம்‌ அகன்றது. ஊன்சாறென துளிக்கும்‌ 
பிறிதொரு வியர்வை. கழுத்தில்‌ அதன்‌ ஈரக்கோடுகள்‌. 
தோளில்‌ அதன்‌ மென்னொளி. “அன்பிருந்தால்‌ 
இப்படியா?” 


வேறொரு மணம்‌. கருவறைக்குள்‌ 
சுருண்டிருக்கையிலேயே அறிந்தது. கருக்குழவிகளின்‌ 
புன்தலையில்‌ வீசுவது. “என்ன?” ஊடுபவள்‌ மேலும்‌ 
அணுகலாகுமா என்ன? முலைக்கண்கள்‌ விரல்களாகி 
தீண்டின. “அன்பா?” தொட்டு விலகுபவற்றை மேலும்‌ 
தாவிப்பற்ற எழுவது எது? “அன்பென்றால்‌ ஒன்றாவது.” 
மீண்டும்‌ வந்து தொடுகையில்‌ ஆயிரமாண்டுகாலம்‌ 
அறிந்ததாக அது தெரிகிறது. “ஆம்‌.” தொட்டுத்தொட்டு 
விலகி விலகி இங்கு ஆடிக்கொண்டே இருக்கும்‌ ஒரு 
விளையாட்டு. “ஒன்றாகத்தான்‌.” 


அவள்‌ முலைகள்‌ அவன்‌ மார்பில்‌ பதிந்தன. 
கழுத்தைச்சுற்றிய கைகள்‌ தலையைப்பற்றி இழுத்து 
குனியச்செய்தன. நாகச்சுருளில்‌ படம்‌ எழுவதுபோல 
அவள்‌ மேலுடல்‌ விழுத்தொடைகளில்‌ இருந்து விம்மி 
எழுந்தது. பிறந்த நாய்க்குட்டிபோல 


விழிசொக்கியிருந்தாள்‌. உதடுகள்‌ அறியாச்சொல்‌ 
ஒன்றை உச்சரிப்பதுபோல அசைந்தன. என்ன சொல்‌ 
அது? சொல்லேதான்‌. ஆனால்‌ மானுடச்சொல்லா? 
சொல்லென்றால்‌ அதுவே புடவிப்பின்னவில்‌ பிறந்த 
முதற்சொல்‌. அது குறிப்பதே பிரம்மம்‌ கொண்ட 
முதற்பொருள்‌. மூச்சில்‌ மூக்குச்சிமிழ்கள்‌ விரிந்தசைந்தன. 
மேலுதடு பனித்திருந்தது. கன்னக்கொழுமைகளின்‌ 
சிறியபருக்கள்‌ செவ்வரும்புகள்‌ என துடித்தன. 


“நான்‌ எதிர்நோக்கியிருந்தேன்‌.” எங்கோ நீர்த்துளிகளென 
சொட்டிக்கொண்டிருந்தன அச்சொற்கள்‌. அவள்‌ 
உதடுகள்‌ சொன்னது அதுவல்ல. மேலுமேதோ சொல்ல 
வந்தாள்‌. ஊடேபுகுந்தது குழல்கற்றை ஒன்று. பல்லியென 
ஓசையிட்டு அதை அள்ளி பின்னாலிட்டாள்‌. கையில்‌ 
தொட்ட செவிக்குழையை சுழற்றி எடுத்து வீசினாள்‌. 
நெற்றிக்குங்குமம்‌ ஈரத்தில்‌ கரைந்திருந்தது. புருவம்‌ 
மழைநனைந்த மென்புல்நிரை. இமைகள்‌ தேனருந்தும்‌ 
வண்ணத்துப்பூச்சியின்‌ இறகுகள்‌ என சொக்கிச்‌ சொக்கிச்‌ 
சொக்கி அசைவழிந்தன. அவள்‌ உடல்தளர்ந்ததுபோல 
பின்னால்‌ வளைய தன்‌ கைகள்‌ அவள்‌ இடையை 
பற்றியிருப்பதை அப்போதுதான்‌ உணர்ந்தான்‌. 
குலைவாழை ஒன்றை கையில்‌ தூக்கும்‌ நிகரின்மையின்‌ 
தடுமாற்றம்‌. அதை தோளோடு சேர்த்து உடல்வளைவுடன்‌ 
இணைப்பதொன்றே வழி. “மெல்ல” என்றாள்‌. “என்ன?” 
மேலும்‌ மேலுமென மூச்சு. நெகிழ்ந்த கச்சு இறங்கி தெரிந்த 
வெண்மை. நீர்விளிம்பு பின்வாங்கிய 
பொற்சேற்றுக்கரையின்‌ மென்கதுப்பு. 
மயிர்க்கால்களனைத்தும்‌ புள்ளிகளாக சிலிர்த்து 
நின்றிருந்தன. 


இது கணம்‌. எது கரையென தடுக்கிறது? ஏதோ 
பின்விசை. இது நுரைக்கோட்டை. இது பனித்திரை. 
ஆயினும்‌ அப்பாலிருக்கிறது அக்கணம்‌. 
மலைப்பாறைகளை கட்டித்தாக்கும்‌ வல்லமைகொண்ட 
மென்பட்டுநூல்‌. அவள்‌ உடல்‌ மெல்ல அதிர்ந்துகொண்டே 
இருந்தது. கூட்டிலிருந்து விழுந்த குருவிக்குஞ்சின்‌ 
நெஞ்சென. மென்மை மென்மை என. அவன்‌ அசைவற்ற 
விழிகளுடன்‌ அவளை நோக்கிக்கொண்டிருந்தான்‌. 
ஒவ்வொரு கணமாக நழுவியது. அவள்‌ இமைகள்மேல்‌ 
ஒரு விதிர்ப்பு. கழுத்தில்‌ ஒரு நரம்பின்‌ மெல்லசைவு. 
விழிதிறந்து அவனைக்‌ கண்டதுமே கூசியவள்போல 
மீண்டாள்‌. அக்கணமே அவன்‌ கைகளிலிருந்த அவள்‌ 
உடலின்‌ எடை மறைந்தது. காதோர மயிரை நீவி 
சீராக்கியபடி “நெடுநேரமாகிறது. நான்‌ வந்த பணி 
ஒன்றுள்ளது” என்றாள்‌. 


எதிர்பாராதபடி அந்த நாள்புழக்கச்‌ சொற்கள்‌ அவன்‌ 
நாணைச்‌ சுண்டி வில்லை உயிர்கொள்ளச்‌ செய்தன. 
அவள்‌ இடையை சுற்றி வளைத்து தன்‌ உடலுடன்‌ சேர்த்து 
இறுக்கி குனிந்து அவள்‌ உதடுகளை தன்‌ உதடுகளால்‌ 
கவ்விக்கொண்டான்‌. அவன்‌ குழல்கற்றைகளை அவள்‌ 
நு த! அள்ளிப்பற்றி இறுக்கினாள்‌. தசை 
தசையை தொட்டுத்துழாவி உயிர்‌ பிறிதொன்றை 
அறிந்தது. ஒரு முட்டைக்குள்‌ தழுவிப்‌ பிரிந்து சீறி 
மீண்டும்‌ தழுவும்‌ நாகக்குழவிகள்‌. விழியிலாதோன்‌ 
விரல்கள்‌. சிற்பத்தை, கனிகளை, பொற்கலங்களை, 
அணிச்செதுக்குகளை, அம்பின்‌ கூர்முனையை 
அறிந்தன. “என்ன சீற்றம்‌?” காதருகே எள்ளி நகைப்பது 
பிறிதொரு கன்னி. “மெல்ல, மெல்ல...” கொஞ்சி 
முத்தமிடுவது அறியாத அன்னை. “அய்யோ” என 
கூசிச்சிரிப்பது அறியாமைகொண்ட சிறுமி. மெல்ல 
முனகுவது அக்கணம்‌ பிறந்த பைதல்‌. 


முத்தங்களென்று உண்ணத்தலைப்படுகின்றது உடல்‌. 
உண்டு உண்டு எஞ்சுவது உடல்‌. வால்விழுங்கிய நாகம்‌ 
உண்டு முடிப்பதே இல்லை. விரல்‌ தொட்டுத்தொட்டு 
மென்மைகொண்ட முழவுத்‌ தோற்பரப்பு. அதிர்ந்ததிர்ந்து 
நின்றிருக்கும்‌ யாழ்த்தந்தி. இது புரி. இது குமிழ்‌. இது குடம்‌. 
இது உள்ளிருந்து ஊறும்‌ பேரிசையின்‌ கார்வை. அவன்‌ 
கை அசைவிழந்தது. “ஏன்‌?” அவன்‌ அவளை 
விட்டுவிட்டு எழுந்தான்‌. அவள்‌ பின்னால்‌ சரிந்து தன்‌ 
அவிழ்ந்த குழல்பரப்புமேல்‌ விழுந்தாள்‌. “ஏன்‌?” என்றாள்‌. 
கைகளை நீட்டி “ஏன்‌?” என்றாள்‌. களிமயக்கிலெனக்‌ 
குழைந்தது குரல்‌. “வேண்டாம்‌.” அவள்‌ சிணுங்கலாக 
“ஏன்‌?” என்றாள்‌. அவன்‌ “நான்‌ செல்கிறேன்‌” என்றான்‌. 
“விளையாடாதீர்கள்‌!” அவன்‌ தன்‌ ஆடையை 
சீரமைத்தான்‌. அவ்வசைவிலேயே அவனிடமிருந்து 
அனல்‌ அகன்றுவிட்டதை அவள்‌ உணர்ந்துகொண்டாள்‌. 
கையூன்றி எழுந்து “ஏன்‌?” என்றாள்‌. பெருமூச்சுடன்‌ 
“வேண்டாம்‌” என்றான்‌. 


அவள்‌ முகம்‌ சிவந்து சீற்றம்கொண்டது. எழுந்து 
நின்றபோது கனல்கொண்ட பொற்கலங்களெனச்‌ 
சிவந்திருந்த இரு முலைகளும்‌ கருங்குவளை 
மொக்குகளுடன்‌ எழுந்தமைந்தன. “என்ன ஆயிற்று, 
மூடா?” என்றாள்‌. சினமும்‌ உதடுகளை எரிந்துருகச்‌ 
செய்யும்‌. “நான்‌ செல்கிறேன்‌” என்றான்‌. “என்ன ஆயிற்று 
உனக்கு? அறிவிலியா நீ? இல்லை, உன்‌ 
தந்தையைப்போல அணிலியா?” அவன்‌ 
அச்சினச்சொற்களால்‌ முழுமையாக நிலையமைந்தான்‌. 
புன்னகையுடன்‌ “அறியேன்‌, ஆனால்‌ இத்தருணத்தில்‌ 


இது வேண்டியதில்லை என எண்ணுகிறேன்‌” என்றான்‌. 
“சொல்‌, ஏன்‌? அதை நான்‌ அறிந்தாகவேண்டும்‌” என்றாள்‌. 
“ஏனென்றால்‌ இதற்குப்பின்‌ எனக்கு 
எஞ்சுவதொன்றில்லை.” 


அவள்‌ விழிகள்‌ சுருங்கின. அவன்‌ “நீ என்‌ காமத்தின்‌ 
முழுமை. முழுமை என்பது இறப்பு” என்றான்‌. அவள்‌ 
புன்னகை செய்தாள்‌. பல்‌ தெரியாமல்‌ இதழ்நீண்டு 
கன்னங்களில்‌ குழிகள்‌ எழ விழிகளில்‌ கூர்‌ ஒளிவிட. 
நஞ்சுமிழப்‌ புன்னகைக்கும்‌ கலையறியாத பெண்கள்‌ 
உண்டா என்ன? “அஞ்சுகிறாயா?” அவன்‌ அவள்‌ 
விழிகளை நோக்கி “ஆம்‌” என்றான்‌. “நீ மூடன்‌. உன்‌ 
உளம்‌ அளிக்கும்‌ மாயங்களை நம்புகிறாய்‌ என்றால்‌ 
எப்போதும்‌ எதையும்‌ நீ அறியப்போவதில்லை” என்றாள்‌. 
“ஆம்‌, ஆழுள்ளம்‌ சொன்னதுதான்‌” என்றான்‌. “என்ன?” 
அவன்‌ அவளை விழிவிலக்காமல்‌ நோக்கினான்‌. 
நோக்கமுடியும்வரைதான்‌ வெல்லமுடியுமென அவன்‌ 
அறிந்திருந்தான்‌. “இது அவருக்கு எதிரானது.” 


அவள்‌ அதை உணர்ந்திருந்தாள்‌ என விழிகளில்‌ வந்த 
வஞ்சம்‌ காட்டியது. எனினும்‌ “எவருக்கு?” என்றாள்‌. 
“இளைய யாதவருக்கு.” அவள்‌ இதழ்கள்‌ மேலும்‌ 
கேலியைக்‌ காட்டி ஒருபக்கமாக வளைந்தன. 
“அப்படியா?” என்றாள்‌. அதிலிருந்த நஞ்சின்‌ கடலை 
முற்றறிந்தும்‌ அவன்‌ விழிகளை விலக்கவில்லை. “ஆம்‌, 
காமத்திலாயினும்‌ நான்‌ தேடுவது ஒன்றையே. அதை 
இங்கே முற்றறிந்துவிட்டேன்‌ என்றால்‌ அவர்முன்‌ நீட்ட ஓர்‌ 
ஒழிந்த கலம்‌ எனக்கு எஞ்சியிருக்காது.” அவள்‌ 
கழுத்திலொரு நரம்பு துடித்தது. “வீணன்‌... நீ ஒரு 


அடிமை” என்றாள்‌. “ஆம்‌” என்றான்‌ அவன்‌. “மேலும்‌ 
மேலும்‌ அதை உணர்கிறேன்‌. முற்றடிமை. 
பிறிதொன்றுமில்லை.” 


“மூடா, நீ அறியக்கூடுவன அனைத்தையும்‌ இங்கு 
இதனூடாக அறியலாம்‌. நீ தேடுவன அனைத்தும்‌ 
உன்னுள்‌ இருந்து ஊறி எழுந்து உருக்கொண்டு உன்‌ 
நானென நின்றிருக்கின்றது இதோ!” அவன்‌ தன்‌ விழிகள்‌ 
அதுவரை இருந்த முயற்சியின்‌ சலிப்பை இழந்து 
இயல்பாக அவளை நோக்குவதை உணர்ந்தான்‌. “ஆம்‌, 
ஆனால்‌ நான்‌ அதை அவரிடமிருந்தே 
பெறவிழைகிறேன்‌.” அவள்‌ கண்கள்‌ மீண்டும்‌ 
கனிவுகொண்டன. “நான்‌ சொல்வதை கேள்‌. அவரிடம்‌ 
இருந்து நீ அதை அறியப்போவதில்லை. உனக்கு அது 
சொல்லப்படும்‌. அதை கேட்கும்பொருட்டு நீ இழப்பவை 
பெருகி உன்னை நிறைப்பதனால்‌ இறுதிக்கணம்‌ வரை நீ 


அதை உணரமாட்டாய்‌.” 


அவன்‌ பெருமூச்சுடன்‌ விழிகளை விலக்கிக்கொண்டான்‌. 
“ஆம்‌, அவ்வாறே நிகழலாம்‌. இறுதிக்கணம்‌ வரை அது 
எனக்கு திறக்காமலாகலாம்‌.” அவள்‌ உரக்க “திறக்காது. 
அப்பொற்கதவத்தை பார்ப்பாய்‌. அதன்‌ தாழைத்‌ 
தொடுவாய்‌. விலக்கி நுழைய தோள்வல்லமை இல்லாது 
இப்பக்கமே நின்றிருப்பாய்‌. அது நஞ்சினூடாக அறிதல்‌. 
இதோ, இது இனித்தினித்து அறிந்து அதுவாதல்‌. இதைத்‌ 
துறந்து சென்றால்‌ நீ அடைவதேதென்று அறிவாயா? 
இழப்புகள்‌... இழப்புகளுக்குப்‌ பின்‌ மானுடன்‌ 
இயல்புநிலை மீளவே முடியாது. மூடா மூடா மூடா... 
எப்போது இந்த இருள்வான்போல்‌ வந்துசூழும்‌ 
அறியாமையை அடைந்தாய்‌?” என்றாள்‌. 


அவன்‌ தலைதாழ்த்தியபடி “இழப்பின்‌, துயரின்‌ 
முற்றிருள்தான்‌. அதை நான்‌ முன்னரே கண்டுவிட்டேன்‌” 
என்றான்‌. அவள்‌ அருகே வந்து அவன்‌ கைகளை 
பற்றிக்கொண்டாள்‌. “சொல்‌, வேறென்ன? வேறென்ன 
உனக்கு?” அவன்‌ தாழ்ந்த குரலில்‌ “அறியாமைதான்‌. நான்‌ 
அவர்‌ முன்‌ பிறந்துவிழுந்த பைதலின்‌ 
வெற்றுள்ளத்துடன்‌ நிற்க விழைகிறேன்‌. சீம்பாலின்‌ 
குருதிச்சுவையுடன்‌ அவர்‌ சொற்கள்‌ எனக்கு 
அருளப்படவேண்டுமென எண்ணுகிறேன்‌. 
முற்றறியாமை கொண்டு ஆசிரியனை அணுகாதவன்‌ 
எதையும்‌ அறிவதில்லை. தன்‌ ஆணவத்தையே 
அவருடைய சொற்களென எண்ணி மயங்குவான்‌. தன்‌ 
குருதியை சுவைத்துச்‌ சுவைத்து இறக்கும்‌ புண்பட்ட 
ஊனுண்ணியென அழிவான்‌” என்றான்‌. 


“அவன்‌ ஆசிரியன்‌, ஒப்புகிறேன்‌” என்று அவள்‌ அவன்‌ 
கைகளை எடுத்து தன்‌ தோள்கள்‌ மேல்‌ 
வைத்துக்கொண்டாள்‌. “ஆம்‌, அவன்‌ மெய்மையைச்‌ சூடி 
நின்றிருக்கும்‌ ஞானி. ஞானமென்றேயாகி தன்னைக்‌ 
காட்டும்‌ யோகி. மெய்மையென்று தன்னுடல்‌ ஒளிர 
நின்றிருக்கும்பொருட்டு மண்ணில்‌ துளித்துச்‌ சொட்டிய 
பிரம்மம்‌.” அவன்‌ விழிகளை நோக்கி “ஆனால்‌ 
இங்குள்ளது உன்‌ மேல்‌ கனிந்த தந்தை. உன்னை 
அழைத்துச்செல்லும்‌ காதலி. உனக்காகவே கனிந்த 
மெய்மை. எண்ணிப்பார்‌, தெய்வங்களை விடவா 
ஆசிரியன்‌ அணுக்கமானவன்‌? பிரம்மத்தைவிடவா 
அவன்‌ முழுமையானவன்‌?” என்றாள்‌. 


“ஆம்‌” என்று அர்ஜுனன்‌ சொன்னான்‌. “தெய்வங்களென 
இவற்றைச்‌ சமைப்பது என்‌ தன்னிலைதான்‌. பிரம்மமோ 


தன்னை பிற ஒன்றென்றே காட்டும்‌ தன்மைகொண்டது. 
சிரியன்‌ மட்டுமே பிறிதொன்றென முழுமைகொண்டு 

ன்று நம்மை அவனிடம்‌ இழுப்பவன்‌. நானறிந்தது 
ஒன்றே, அனைத்தையும்‌ உதறி ஆசிரியனை 
அணுகாதவனுக்கு சொல்திறப்பதில்லை.” அவள்‌ மெல்ல 
தளர்ந்தாள்‌. மென்தோள்களில்‌ ஒன்று சரிய இடை ஒசிய 
தொடை ஒன்று மேலெழுந்தது. “என்ன சொல்கிறாய்‌ 
என்றே தெரியவில்லை. மானுடர்‌ இப்படி 
சொல்லக்கூடுமென்றே எண்ணமுடியவில்லை.” அவன்‌ 
“நானும்‌ இதை ஏன்‌ சொல்கிறேன்‌ என்று எண்ணி 
வியக்கிறேன்‌. ஆனால்‌ நான்‌ பிறிதொன்றுமில்லை. நான்‌ 
கலம்‌. இதில்‌ அமுது நிறையவேண்டுமென்றால்‌ 
முற்றொழியவேண்டும்‌. முழுத்தூய்மை 
கொள்ளவேண்டும்‌. அதன்பொருட்டே இந்த 
அல்லல்களும்‌ தேடல்களும்‌. அது ஒன்றே தெளிந்து 
தெளிந்து வருகிறது” என்றான்‌. 


அவன்‌ கைகளின்‌ எடையை அவள்‌ உணர்ந்தாள்‌. 
வலக்கையை எடுத்து தன்‌ முலைமேல்‌ வைத்தாள்‌. 
அக்கணமே விசையெழுந்து முன்னால்‌ பாய்ந்து அவனை 
முலைக்குவைகள்‌ அழுந்த மூச்சு சீற கைவளைத்து 
பற்றிக்கொண்டாள்‌. அவன்‌ அவளை 
பிடித்துத்தள்ளினான்‌. மல்லாந்து நிலத்தில்‌ 
விழுந்தபோது அவள்‌ இடைநெகிழச்‌ சுற்றியிருந்த 
ஆடையும்‌ விலகியது. இருகைகளையும்‌ விரித்து 
“அளிகூர்க!” என்றாள்‌. “பொறுத்தருள்க!” என்றபடி 
அவன்‌ திரும்பினான்‌. “செல்லாதே... விழைவறிவித்தபின்‌ 
விலக்கப்பட்ட பெண்ணின்‌ பெருந்துயரை நீ 
அறியமாட்டாய்‌” என்றாள்‌. அவன்‌ மேலும்‌ ஓர்‌ அடி 
எடுத்துவைத்தான்‌. அவள்‌ விசும்பும்‌ ஒலி கேட்டது. 
எடைகொண்ட கால்களுடன்‌ அவன்‌ மேலும்‌ நகர அவள்‌ 
சீறலென ஒலி எழுப்பி அழுதாள்‌. 


அவ்வழுகையை அவன்‌ கேட்டுக்கொண்டே சென்றான்‌. 
நெடுந்தூரம்‌. ஐந்து காலடிகளால்‌ ஆன முடிவிலி. 
அழுகையொலியைக்‌ கடப்பது எளிதல்ல. 
மலைப்பாறைகளை கட்டித்தாக்கும்‌ வல்லமைகொண்ட 
மென்பட்டுநூல்‌. மேலுமொரு அடி. அவள்‌ சீற்றத்துடன்‌ 
எழும்‌ ஒலியை கேட்கமுடிந்தது. நாகமொன்று 
படமெடுத்ததுபோல மூச்சு. “நில்‌, மூடா நில்‌!” அவன்‌ 
திரும்பாமல்‌ நின்றான்‌. அவள்‌ அவனை நோக்கி வந்து 
அவன்‌ தோளைப்பற்றி திருப்பினாள்‌. நீர்மை அனலென 
எரிந்த விழிகளை கண்டான்‌. வெறித்த முகத்தில்‌ பற்கள்‌ 
சினத்தின்‌ ஒளிகொண்டிருந்தன. “நீ என்னை 
சிறுமைசெய்தாய்‌... திரிந்த காமம்போல்‌ நஞ்சு 


பிறிதில்லை என நீ அறிவாய்‌.” 


“தீச்சொல்லிடுகிறாய்‌ என்றாலும்‌ ஆகுக! நான்‌ என்‌ 
முழுமையை அவருக்கு படைத்துவிட்டேன்‌” என்றான்‌. 
அச்சொற்களால்‌ அவன்‌ உள்ளம்‌ உவகை 
கொண்டெழுந்தது. “அதை உணரும்தோறும்‌ நான்‌ மேலும்‌ 
மேலும்‌ விடுதலை கொள்கிறேன்‌. அழகியே, நான்‌ 
இன்னமும்‌ பிறக்கவே இல்லை. கருவறைக்குள்‌ 
தொப்புள்கொடியால்‌ உணவும்‌ உயிர்ப்பும்‌ கொண்டு 
உள்ளே உறைகிறேன்‌. என்னை அவர்‌ சுமக்கிறார்‌. 
அவருடைய குருதி. அவருடைய உயிர்‌. அவரே என்‌ 
உணர்வுகளும்‌ எண்ணங்களும்‌. நான்‌ எதற்கும்‌ 
பொறுப்பல்ல இனி.” 


“பெண்ணென்றாகுக நீ!” என்று அவள்‌ சொன்னாள்‌. 
“பெண்ணாகி அறிக நான்‌ இன்றறிந்த இழிவை. 
பெண்ணென்றாவகென்றால்‌ என்னவென்றறிவாயா, 
பேடியே? நுரைத்துப்‌ பெருகும்‌ காமம்கொண்டாலும்‌ 
தன்னிடம்கூட சொல்லமுடியாதவள்‌. அளித்தாலன்றி 
அடையமுடியாதவள்‌. இசைநிறைந்து ததும்பினாலும்‌ 
விரல்‌ நாடி காத்திருக்கவேண்டிய யாழின்‌ தவிப்பென்ன 
என்று முற்றறியவேண்டும்‌ நீயும்‌. செல்‌, உருகி நின்றிரு! 
சிறுமைகொண்டு அழல்கொள்‌! சிறுத்து நிழலென நிலம்‌ 
படி! எஞ்சும்‌ ஆணவத்தை எரித்து எழு! அன்றறிவாய்‌ 
நான்‌ இக்கணம்‌ யாரென்று.” 


அர்ஜுனன்‌ கண்களை மூடி அசையாமல்‌ நின்றான்‌. 
அவன்‌ உடல்‌ விதிர்த்துக்கொண்டே இருந்தது. 

டைகளை எடுத்துக்கொண்டு அவள்‌ 

ரும்பிச்செல்வதன்‌ ஓசை மட்டும்‌ கேட்டது. அவன்‌ 
விழிதிறந்து நோக்கியபோது பட்டுச்சேலையை 
தோளிலிட்டபடி அவள்‌ குழல்‌அள்ளிச்‌ சுழற்றி முடிவதை 
கண்டான்‌. ஆடையை இடைசுற்றிவிட்டு 
திரும்பிநோக்காமல்‌ சென்று மறைந்தாள்‌. அவள்‌ கழற்றி 
வீசிய குழை கீழே ஒரு துளிப்‌ பொன்‌ சொட்டியதென 
கிடந்தது. ஓர்‌ உதிர்ந்த மலர்‌. வான்பறவை ஒன்றின்‌ இறகு. 


அவன்‌ குனிந்து அதை எடுக்கப்போனபோது தன்‌ உடலை 
அள்ளிப்பற்றித்‌ தொங்கிய முலைகளை உணர்ந்தான்‌. 
கைவைத்தபோது அவற்றின்‌ கரியமுனைகளை 
குழந்தையின்‌ விரலென தொட்டான்‌. இடை மெலிந்து 
பின்குவை பெருத்திருந்தது. கைகள்‌ குழைந்தன. 
தொட்டபோது முகம்‌ மென்மைகொண்டிருந்தது. நான்‌ 
என ஒரு சொல்‌. மறுகணம்‌ பொருந்தா ஆடையை 
அணிந்திருப்பதுபோல அகம்‌ கூசியது. அதைக்‌ கழற்றி 


வீசிவிடவேண்டும்‌. தசைகிழித்து நரம்புகளை உரித்து 
எறிந்துவிட்டு ஓடவேண்டும்‌. ஒருமுறை விதிர்த்தான்‌. 
வாயுமிழவேண்டுமெனத்‌ தோன்றியது. குனிந்து தன்‌ 
உடலை மீண்டும்‌ நோக்கியதுமே நெஞ்சு அதிர்ந்து 
பின்னடைந்தது. கண்களை மூடி “இல்லை, இல்லை” என 
சொல்லிக்கொண்டான்‌. 


பின்னர்‌ மெல்ல தளர்வுடன்‌ பின்னடைந்து மீண்டும்‌ 
பீடத்தில்‌ அமர்ந்துகொண்டான்‌. அந்த அமர்கையிலேயே 
தன்‌ உடலை பிறிதென்று உணர்ந்தான்‌. ஓசிந்து 
அமைந்திருந்தது இடை. தோள்‌ தழைந்து கைகள்‌ 
மடியிலிருந்தன. இது என்‌ உடல்‌. இது நான்‌ நிறைந்த 
கலம்‌. இவ்வுடலல்ல நான்‌. இது நான்‌ சூடிய உருவம்‌. 
மாற்றுருவம்‌ கொண்டவன்‌ உள்ளே மாறுவதில்லை. 
ஆனால்‌ என்னை எதிர்கொள்ளும்‌ விழிகளில்‌ நான்‌ 
பெண்‌. அவர்கள்‌ என்னை நோக்குகையில்‌ எனக்குள்‌ 
ஒளிந்திருந்து திகைப்பதே நான்‌. நான்‌ என நான்‌ 
எண்ணுவது அவர்கள்‌ அறிவதை அல்லவென்றால்‌ நான்‌ 
என சொல்லும்‌ சொல்லுக்கு என்ன பொருள்‌? 
இருமுனைகளில்‌ இருபொருள்கொண்ட சொல்‌ எப்படி 
துடிதுடிக்கும்‌! 


தலை நரம்புகள்‌ முறிந்த யாழ்த்தந்திகளென துடித்தன. 
ஆடியை நோக்கவேண்டும்‌ போலிருந்தது. விடாயை 
எண்ணத்தால்‌ வெல்லமுயல்வதுபோல அதை அடக்கி 
பின்‌ விடாயே வெல்ல எழுந்து சென்று அறைமூலையில்‌ 
ஒரு குளிர்ச்சுனை என ஒளியலை அணிந்து நின்றிருந்த 
சுவராடியில்‌ தன்னை நோக்கினான்‌. முதலில்‌ அறியாப்‌ 
பெண்ணொருத்தி திரைவிலக்கி வாயிலினூடாக 
அவனை நோக்கி திகைத்தபடி வருவதைப்போலவே 
தோன்றியது. யாரவள்‌ என்று சித்தம்‌ வினவியது. சரிந்த 
குழலைச்‌ சீரமைத்த அசைவில்தான்‌ அது தான்‌ என 
உணர்ந்தான்‌. திடுக்கிட்டு பின்னடைய அவள்‌ அவனை 
நோக்கி திகைத்து தான்‌ பின்னடைந்தாள்‌. பின்னர்‌ 
அச்சமும்‌ ஐயமும்‌ கொண்டு அவனை அணுகிவந்தாள்‌. 
இருவரும்‌ விழியொடு விழி தொட்டு அசைவிழந்து 
நின்றனர்‌. பின்‌ இருவருமே அஞ்சி விலகி ஓடினர்‌. 


மூச்சிளைப்புடன்‌ அவன்‌ கண்களை மூடி பீடத்தில்‌ 
அமர்ந்தான்‌. அப்பால்‌ நின்று அங்கே அமர்ந்திருக்கும்‌ 
அவனை நோக்கினான்‌. அவள்‌ அழகி என தோன்றியது. 
அவள்‌ எண்ணைக்‌ கருங்கற்சிலையென 
ஒளிகொண்டிருந்தாள்‌. நெளிவென்றும்‌ ஒசிவென்றும்‌ 
வளைவென்றும்‌ குழைவென்றும்‌ குவையென்றும்‌ 
கரவென்றும்‌ உடல்நிறைந்திருந்தாள்‌. அவன்‌ தன்‌ 


முலைகளை தொட்டான்‌. இடைவரை கையை 
ஓட்டினான்‌. மீண்டும்‌ எழுந்து ஆடியை நோக்க 
விழைந்தான்‌. இம்முறை உடனே எழமுடிந்தது. கால்கள்‌ 
பின்ன இடை வளைய மெல்ல நடந்தபோது 
விம்மியமைந்தன முலைமேடுகள்‌. 


ஆடிக்குள்‌ இருந்து அச்சமும்‌ தயக்கமும்‌ ஆர்வமும்‌ 
கொண்ட ஒரு பெண்‌ எழுந்து வந்து நீள்விழிகளால்‌ 
அவனை நோக்கினாள்‌. விழிதொட்டபோது அவள்‌ 
நோக்கின்‌ கூர்‌ கண்டு அவன்‌ உள்ளம்‌ எழுந்தது. மேலும்‌ 
அருகணைந்து அவளை அன்றி பிறிதிலாத விழிசூடி 
நின்றான்‌. மலர்களால்‌ அழகுறும்கொடி என விழிகளால்‌ 
அழகுகொண்டிருந்தாள்‌. அவள்‌ எவள்‌? அர்ஜுனை? 
விஜயை? அவன்‌ ஃபால்குனையை எண்ணினான்‌. அது 
மாற்றுரு. இது தன்னுரு. உருவே அகமென்றால்‌ இதோ 
என்‌ உள்ளூர பெண்‌ ஊறி எழுந்துகொண்டிருக்கிறாள்‌. 
அச்சில்‌ உருக்கி ஊற்றப்படுகிறேன்‌. உறைந்து 
உருக்கொண்டெழுவேன்‌. அழகி. இந்த முகம்‌, இந்தக்‌ 
கன்னங்கள்‌, இவ்வுதடுகள்‌, இந்தக்‌ கழுத்து. அழகி - இது 
நான்‌. அழகுபொலிந்தெழுந்தவள்‌ நான்‌. அவள்‌ 
முலைகள்‌ விம்மித்தணிந்தன. விழியோரம்‌ ஈரம்‌ 
கொண்டது. 

புன்னகையுடன்‌ நடந்து மீண்டும்‌ வந்து தன்‌ பீடத்தில்‌ 
அமர்ந்தாள்‌. அழகி என்னும்‌ சொல்லாக இருந்தது 
உள்ளம்‌. அப்போது பிறர்‌ தன்னை நோக்குவதை 
விழைந்தாள்‌. விண்வில்லென ஏறிடும்‌ விழிகள்‌ நடுவே 
ஒளிகொண்டு எழவேண்டும்‌. மீன்கோடிகளை சூடிய 
கங்கையென அவ்விழிகளை அணிந்து 
நெளிகொள்ளவேண்டும்‌. நெஞ்சு படபடத்தது. 
சுவர்களிலெல்லாம்‌ விழிகள்‌ திறந்தன. நிழல்களெல்லாம்‌ 
அவளை நோக்கி நின்றன. நோக்குக நோக்குக நோக்குக! 
என்னை நோக்குக உலகே! என்னை நோக்குக காலமே! 


அவள்‌ அகக்குரல்‌ கேட்டு வந்ததுபோல வாயில்‌ திறந்து 
உள்ளே வந்து பணிந்த கந்தர்வன்‌ விழிகளில்‌ எதையும்‌ 
காட்டவில்லை. அர்ஜுனன்‌ இனிய பெண்குரலில்‌ “நான்‌ 
தேவர்க்கரசரின்‌ அவைக்கு செல்லவேண்டும்‌” என்றான்‌. 
கந்தர்வன்‌ “தேர்‌ காத்திருக்கிறது” என்றான்‌. “எப்படி 
தெரியும்‌?” என்றான்‌ அர்ஜுனன்‌. “தேவபாகர்‌ வந்தார்‌. 
அவர்‌ வந்து காத்து நிற்பதாக உங்களிடம்‌ சொல்லும்படி 
சொன்னார்‌.” சிலகணங்கள்‌ அவன்‌ கந்தர்வனை 
நோக்கியபடி விழிநிலைத்தான்‌. பின்‌ இமைசலித்து 


செல்லமுடியும்‌ அல்லவா?” என்றான்‌. “அண்ணா, கம்சர்‌ 
எவரையும்‌ வாழவைப்பவரல்ல. யாதவர்களுக்கு அவர்‌ 
பேரழிவையே உருவாக்குவார்‌” என்றாள்‌. “ஏன்‌, அவர்‌ 
தலைமையில்‌...” என வசுதேவன்‌ பேசத்தொடங்க “...நான்‌ 
விவாதிக்கவில்லை அண்ணா. கம்சரால்‌ எவரையும்‌ 
தலைமைதாங்கி முன்நடத்த முடியாது” என்றாள்‌. “சிலர்‌ 
அழிக்கவே மண்ணில்‌ பிறக்கிறார்கள்‌, இறுதியில்‌ 
அழிவார்கள்‌.” 


வசுதேவன்‌ திகைத்துப்போய்‌ பார்த்தான்‌. “என்னைச்‌ 
சிறையெடுக்க அவர்‌ முடிவெடுத்தபோதே அதை 
உணர்ந்துகொண்டேன்‌. அது சற்றும்‌ 
சிந்தியாமலெடுக்கப்பட்ட அவசர முடிவு. அப்படி 
சிறையெடுத்துக்கொண்டுசென்று அந்தப்புரத்தில்‌ 
சேர்க்கப்படக்கூடிய எளிய பெண்ணா நான்‌ என்பதை 
அவர்‌ ஒரே ஒரு சூதரை கூப்பிட்டுக்‌ கேட்டிருந்தாலே 
அறிந்திருக்கலாம்‌. நான்‌ யாதவகுலத்தவள்‌, 
அந்தப்புரத்தில்‌ ஒடுங்கிய ஷத்ரியப்பெண்‌ அல்ல. 
ஒருபோதும்‌ என்‌ ஆணவம்‌ அழிவதை ஏற்கமாட்டேன்‌ 
என அவர்‌ உணரவில்லை. அவரால்‌ மனிதர்களை 
கணிக்கமுடியாது.” 


“அத்துடன்‌ அவரால்‌ சிறப்பாக அரசாளவும்‌ இயலாது” 
என்றாள்‌ குந்தி. “என்னைச்‌ சிறையெடுக்க அவர்‌ ஒரு 
எளிய துணைத்தளபதியை அனுப்பினார்‌. என்‌ உடலை 
ஆராய்ந்து என்னிடமுள்ள ஆயுதத்தை 
பறித்துக்கொள்ளவேண்டும்‌ என அவனுக்குத்‌ 
தோன்றவில்லை. என்‌ ஆணைகளை மீறும்‌ துணிவும்‌ 
வரவில்லை. ஏனென்றால்‌ அவனால்‌ என்னை 
ஏறிட்டுப்பார்க்கவே முடியவில்லை. ஒருவரைச்‌ சிறையிட 
எப்போதும்‌ அவருக்கு நிகரான ஒருவரையே 
அனுப்பவேண்டும்‌ என்பது அரசுசூழ்தலின்‌ விதி...” குந்தி 
புன்னகைசெய்து “அவர்‌ அரசறிந்தவர்‌ என்றால்‌ ஓர்‌ 
அமைச்சரை அனுப்பியிருப்பார்‌” புன்னகை மேலும்‌ 
விரிய “சூழ்மதியாளர்‌ என்றால்‌ உங்களை 
அனுப்பியிருப்பார்‌” என்றாள்‌. 


“ஆம்‌” என்றான்‌ வசுதேவன்‌. “என்னை 
அனுப்பியிருந்தால்‌ நான்‌ அதைச்‌ செய்திருப்பேன்‌. வேறு 
வழியே எனக்கிருந்திருக்காது.” அவன்‌ பெருமூச்சுடன்‌ 
“ஆயினும்‌ அவர்‌ யாதவர்‌. நம்‌ குலம்‌. அரசர்கள்‌ 
அவர்களின்‌ மதியால்‌ ஆள்வதில்லை.” பிருதை 
இடைமறித்து “பிறரது கூர்மதியை பெற்றுக்கொள்ளும்‌ 
மனநிலை கொண்டவரல்ல கம்சர்‌” என்றாள்‌. வசுதேவன்‌ 
ஒன்றும்‌ சொல்லாமல்‌ நின்றான்‌. “அண்ணா 


தன்னை எண்ணினான்‌. “ஆம்‌” என்றபடி 
எழுந்துகொண்டான்‌. 

அர்ஜுனன்‌ எழுந்து நின்று கிளம்பும்பொருட்டு இயல்பாக 
ஆடைதிருத்தியபோது திடுக்கிடலை உணர்ந்தான்‌. 
ஆணின்‌ ஆடையில்‌ தானிருப்பதை உணர்ந்ததும்‌ 
பதற்றத்துடன்‌ ஓடிச்சென்று ஆடியில்‌ நோக்கினான்‌. 
பொருந்தா ஆடையுடன்‌ அங்கு தெரிந்த உருவத்தை 
அவனால்‌ அரைக்கணம்கூட நோக்கமுடியவில்லை. 
“யாரங்கே?” என்று கூவினான்‌. அப்பால்‌ சிற்றறைக்கதவு 
திறந்து உள்ளே வந்த கந்தர்வ ஏவலர்‌ பணிந்தனர்‌. 
“எனக்குரிய ஆடைகளை எடுங்கள்‌... உடனே” என்றான்‌. 
அவர்கள்‌ தலைதாழ்த்தினர்‌. 


அவனை ஏழு கந்தர்வமகளிர்‌ அழைத்துச்சென்று 
பெண்டிருக்கான அணியறையில்‌ தீட்டப்பட்ட 
வெள்ளியாலான பேராமமுன்‌ அமரச்செய்தனர்‌. 
மலர்மரத்தில்‌ சிட்டுக்குருவிகள்‌ மொய்ப்பதுபோல 
அவர்களின்‌ விரல்கள்‌ அவன்‌ மேல்‌ தொட்டும்‌ விலகியும்‌ 
குவிந்தும்‌ விரிந்தும்‌ அணிசெய்யலாயின. அவன்‌ 
ஆடியில்‌ தன்‌ உருவை நோக்கிக்கொண்டிருந்தான்‌. 
ஆணின்‌ ஆடை அகன்றதும்‌ பெருஞ்சுமை ஒன்று 
அகன்றதென அவன்‌ உடல்‌ எளிதாகியது. அவர்கள்‌ 
எடுத்துக்காட்டிய ஆடைகள்‌ எதுவும்‌ அவனுக்கு 
உகக்கவில்லை. எங்கோ தன்னை நோக்கியிருக்கும்‌ 
விழிகளுக்காகவே அவன்‌ தன்‌ உருவை புனைய 
விழைந்தான்‌. 


ஆடைகளை மாறிமாறி நோக்கி தலையை 
ஆட்டிக்கொண்டிருந்தவனை நோக்கி குனிந்த 
கந்தர்வப்பெண்‌ “அரசி, ஓர்‌ ஆடையை நீங்கள்‌ ஏற்றே 
ஆகவேண்டும்‌. ஆடைகள்‌ எவையும்‌ உள்ளம்‌ கொண்ட 
கனவை அணுகாதென்றறிக! காலம்‌ 
சென்றுகொண்டிருக்கிறது” என்றாள்‌. 
இளநீலப்பட்டாடையை கையில்‌ எடுத்துக்கொண்டு “இது 
அவ்விழிகளுக்கு உகக்குமா?” என அவன்‌ எண்ணினான்‌. 
எவ்விழிகள்‌? அவை நூறு ஆயிரம்‌ பல்லாயிரமெனப்‌ 
பெருகிய ஓரிணைவிழிகள்‌ என அப்போது உணர்ந்தான்‌. 
யார்‌ அவன்‌? அவன்‌ பெண்ணுள்ளத்தின்‌ 
ஆழ்கனவிலிருந்து தன்‌ உருத்திரட்டி எழுபவன்‌. 
இன்னமும்‌ அவன்‌ முழுதுருவாகவில்லை. விழியென்றே 


ஆகி எங்கோ நின்றிருப்பவன்‌. 


நீள்மூச்சுடன்‌ “இதுவே போதும்‌” என்றாள்‌. ஆடையும்‌ 
அணியும்‌ புனைந்து முகச்சுண்ணமும்‌ விழிக்கரியும்‌ 
இதழ்ச்செம்மையும்‌ தீட்டி கைகளிலும்‌ கால்களிலும்‌ 
செம்பஞ்சுக்குழம்பு பூசி மலர்ச்சாறும்‌ கோரோசனையும்‌ 
கஸ்தூரியும்‌ என நறுமணம்‌ கொண்டு எழுந்தபோது 
விழிகள்‌ முழுமையாக மாறிவிட்டிருந்தன. தன்‌ உருவை 
நோக்கியபடி நின்றபோது இளமூச்சில்‌ முலைக்குவைகள்‌ 
எழுந்தமைந்தன. கைகள்‌ கழுத்தைத்‌ தொட்டு விலகின. 
“கிளம்புக, அரசி!” என்றாள்‌ கந்தர்வப்பெண்‌. “ஆம்‌” 
என்றபடி அவள்‌ ஆடிமுன்னால்‌ அப்படியே நின்றாள்‌. 
நூறு விழிகொண்டு தன்னை நோக்கிக்கொண்டிருந்தாள்‌. 
நோக்கி நோக்கி தன்னை தீட்டினாள்‌. அகன்றுநின்று 
ஆணென்றாகி மீண்டும்‌ நோக்கினாள்‌. 


“அரசி” என்றாள்‌ கந்தர்வப்பெண்‌. அவள்‌ “செல்வோம்‌” 
என ஆடையை அள்ளிக்கொண்டு மெல்ல நடந்தாள்‌. 
அணிகுலுங்கும்‌ ஓசையும்‌ ஆடைநலுங்கும்‌ ஒலியும்‌ 
மெல்லிய மந்தணச்சொற்களென அவளுடன்‌ வந்தன. 
அவை அவள்‌ ஒளிந்துகொள்ளும்‌ மலர்க்காடு. அவள்‌ 
அங்கிருந்தபடி நோக்கிக்கொண்டிருந்தாள்‌. எவ்விழிகள்‌ 
என்‌ இறையே? எவர்‌ முகத்தில்‌ பூத்தவை? அவளைக்‌ 
கண்ட அத்தனை ஆண்விழிகளும்‌ மின்‌ கொண்டு பின்‌ 
அணைந்தன. அவள்‌ படியிறங்கி கூடம்‌ கடந்து 
வெளிமுற்றத்தை அடைந்தாள்‌. 


மாதலி அவளைக்‌ கண்டதும்‌ எவ்வியப்பையும்‌ 
காட்டவில்லை. “வருக!” என்றபின்‌ தேர்ப்பீடம்‌ மீது 
ஏறிக்கொண்டான்‌. அவள்‌ தேரிலேறி இந்திரபீடத்தில்‌ 
அமர்ந்து தன்‌ வலக்காலை இடக்கால்‌ மேல்‌ வைத்து 
ஆடையைத்‌ திருத்தி குழல்‌ சீர்படுத்தி “செல்க!” என்றாள்‌. 
தேர்‌ குலுங்கிக்‌ கிளம்பியது. “என்னிடம்‌ ஊர்வசி 
சொன்னாள்‌” என்றான்‌ மாதலி அவளை நோக்காமல்‌. 
அவள்‌ ஒன்றும்‌ சொல்லவில்லை. “சினந்திருந்தாள்‌. 
அவள்‌ இட்ட தீச்சொல்லுக்காக வருந்தினாள்‌.” அவள்‌ 
“அது நன்றே” என்றாள்‌. மாதலி “எதுவும்‌ நன்றே” 
என்றான்‌. அவன்‌ புன்னகைப்பது முதுகிலேயே 
தெரிந்தது. 


“நான்‌ இவ்வுருக்கொள்ளாமலிருந்தால்‌ எந்தையை 
அவைநின்று எதிர்கொள்ளத்‌ துணிந்திருக்க மாட்டேன்‌” 
என்றாள்‌ விஜயை. “ஏன்‌?” என்று மாதலி கேட்டான்‌. 
“அறியேன்‌. இவ்வுடலில்‌ இருக்கையில்‌ இதுவரை 
அறியாத துணிவொன்றை அடைகிறேன்‌” என்றாள்‌ 


விஜயை. “தந்தையை மீறும்‌ துணிவா?” என்றான்‌ மாதலி. 
“ஆம்‌, உண்மை. நான்‌ பிறந்த இடத்திற்குரியவள்‌ அல்ல 
என்னும்‌ உணர்வு. முற்றாக என்னை வெட்டிக்கொண்டு 
சென்றுவிடவேண்டுமென்னும்‌ விழைவு” என்றாள்‌. “நான்‌ 
இங்குள்ள எவருக்கும்‌ இதுவரையிலான எவற்றுக்கும்‌ 
உரியவளல்ல என இயல்பாகவே என்‌ அகம்‌ உணர்கிறது, 
தந்தையே.” 


மாதலி தோள்குலுங்க மெல்ல சிரித்து “அதை உணராத 
பெண்‌ எவள்‌?” என்றான்‌. “ஆம்‌, நான்‌ 
எவருக்குரியவளென அறியேன்‌. ஆனால்‌ எங்கோ எவரோ 
என்னை முற்றுரிமைகொள்ளவிருக்கிறார்‌ என்பதை 
மட்டும்‌ நன்குணர்ந்திருக்கிறேன்‌” என்றாள்‌ விஜயை. 
மாதலி “நன்று மகளே, அவ்வண்ணமே ஆகுக! தன்னை 
முற்றளித்து முழுவுரிமைகொண்டு வெல்பவள்‌ பெண்‌ 
என்பது மூத்தோர்‌ சொல்மரபு” என்றான்‌. தேர்‌ நகரின்‌ 
தெருக்களினூடாகச்‌ சென்றது. “எந்தை என்‌ 
உருமாற்றத்தை அறிந்திருப்பாரா?” என்றாள்‌ விஜயை. 
“ஆம்‌, ஊர்வசி அவரிடம்‌ சொல்லாமலிருக்க முடியாது.” 
அவள்‌ “நன்று, நான்‌ அறிந்த விழிகள்‌ முன்பு சென்று 
நிற்கவேண்டுமென்பது சற்றே எளிது” என்றாள்‌. 


“அவையில்‌ இருப்பவர்‌ அனைவரும்‌ அறிந்திருக்க 
வாய்ப்பில்லை” என்றான்‌ மாதலி. “எவர்‌ 
அறிந்தாலென்ன? நான்‌ எந்தையையும்‌ என்‌ 
மூத்தவரையும்‌ மட்டுமே எண்ணுகிறேன்‌” என்றாள்‌ 
அவள்‌. “விந்தைதான்‌. இவ்வுருவில்‌ என்னை எவர்‌ 
எப்படி எதிர்கொள்ளப்போகிறார்கள்‌ என உய்த்துணரவே 
இயலவில்லை.” மெல்ல சிரித்தபடி “எந்தை முன்னரே 
அறிந்து எதிர்நோக்கியிருந்தாலும்‌ என்‌ உருவம்‌ கண்டதும்‌ 
அதிர்ச்சியே கொள்வார்‌ என நினைக்கிறேன்‌. மூத்தவரும்‌ 
என்னை ஏற்றுக்கொள்ள மறுப்பார்‌” என்றாள்‌. மாதலி 
“உள்ளம்‌ எவ்வண்ணம்‌ செல்லுமென எவர்‌ அறிவார்‌?” 
என்றான்‌. 


“அன்னை அருவருப்பு கொள்வார்‌. அருகணையவே 
மறுப்பார்‌” என்றாள்‌ விஜயை. மாதலி ஒன்றும்‌ 
சொல்லவில்லை. “ஆனால்‌ எவர்கொள்ளும்‌ உணர்வும்‌ 
எனக்கு ஒரு பொருட்டல்ல என்று தோன்றுகிறது. நான்‌ 
எனக்குரிய உடலில்‌ இருக்கிறேன்‌ என்று உணர்கிறேன்‌.” 
மாதலி அறியாமல்‌ திரும்பி நோக்கினான்‌. “உண்மை, 
தந்தையே. நான்‌ இப்போதுதான்‌ முற்றமைகிறேன்‌. 
அவ்வுடலில்‌ நான்‌ அடைந்த தனிமை இதிலில்லை. அது 
கன்றுதேடும்‌ தாய்முலைக்கண்‌ போல எக்கணமும்‌ 
உறுத்து தவித்துக்கொண்டிருந்தது. இது தன்னுள்‌ 


நிறைந்துள்ளது.” 


“அவ்வண்ணமென்றால்‌ நன்று” என்றான்‌ மாதலி. 
“ஆனால்‌ இது தன்னை பிறிதொருவர்‌ முன்‌ படைக்க 
விழைகிறது. கோடிவிதைகள்‌ புதைந்துகிடக்கும்‌ 
நிலம்போல பெருக விழைகிறது” என்றாள்‌ விஜயை. 
அவள்‌ மேலும்‌ சொல்ல வாயெடுத்ததுமே நாணம்‌ 
கொண்டு தன்னை அடக்கிக்கொண்டாள்‌. அவள்‌ 
சொற்களுக்காகக்‌ காத்த மாதலியின்‌ தோளிறுக்கம்‌ 
சிலகணங்களுக்குப்பின்‌ மெல்ல தளர்ந்தது. “ஆம்‌, 
இதுவும்‌ முழுமைகொண்டது அல்ல. ஆனால்‌ இதன்‌ 
தனிமையும்‌ தவிப்பும்கூட தன்னளவிலேயே 
நிறைவானவை. பிறிதொன்றில்லாமலேயே 
தன்னிலிருந்து அனைத்தையும்‌ உருவாக்கி நிறைய 
இதனால்‌ முடியும்‌.” 


அச்சொற்கள்‌ ஓடிக்கொண்டிருக்கையிலேயே அவள்‌ 
முழுதறிந்துவிட்டாள்‌. மெய்ப்புகொண்டு 
இருகைகளாலும்‌ முலைகளை பற்றிக்கொண்டாள்‌. 
“இறையே, முழுமுதலே!” என மெல்ல கூவினாள்‌. 
மூச்சிரைக்க அவள்‌ உடல்‌ தவித்தது. எழுந்து 
நிற்கப்போகிறவள்போல ஓர்‌ அசைவு அவளில்‌ எழுந்து 
அடங்கியது. மாதலி என்ன என்று கேட்க எழுந்த 
வினாவை அடக்குவது தெரிந்தது. அவன்‌ உள்ளத்‌ 
தயக்கத்தை கடிவாளம்‌ வழியாக அறிந்த புரவிகள்‌ 
மென்னடையிட்டன. அந்த சீர்தாளத்தில்‌ அமைந்தது 
அத்தருணம்‌. 


“தந்தையே, அது அவர்தான்‌” என்றாள்‌ விஜயை. “எப்படி 
இதை எண்ணாமலிருந்தேன்‌? பிறிதெவர்‌?” அதை 
உணர்ந்ததும்‌ மாதலி “ஆம்‌” என்றான்‌. “நான்‌ அவரை 
எண்ணி என்னை அமைத்துக்கொள்ள வேண்டியவள்‌. 
அவரால்‌ முழுமையாக நிறைக்கப்பட வேண்டியவள்‌” 
என்றாள்‌. மாதலி பெருமூச்சுவிட்டான்‌. “என்‌ நல்லூழ்‌ 
இது. அவரை முழுதுணரவே இப்பெண்ணுடலில்‌ 
அமைந்தேன்‌ போலும்‌. உருகி விழிநீர்‌ சிந்தி அவரை 
அறிவேன்‌. முழுதும்‌ படைத்து முற்றழிந்து 
அவரென்றாவேன்‌.” அவள்‌ குரல்‌ நனைந்து ஊறிய 
பட்டுபோல்‌ மென்மைகொண்டிருந்தது. 
எவரிடமென்றில்லாமல்‌ அவள்‌ அகம்‌ வீரிட்டது. “காணும்‌ 
கேட்கும்‌ சுவைக்கும்‌ முகரும்‌ உணரும்‌ எண்ணும்‌ 
அனைத்தும்‌ அவரென்றே ஆகுக! தெய்வங்களே, இனி 
அவர்‌ முகம்சூடியே என்னை அணுகுக!” 


பிச்சியைப்போல அவள்‌ இரு கைகளையும்‌ கோத்து 


இறுக்கி அதில்‌ முகம்‌ புதைத்து அதிர்ந்தாள்‌. பீலியும்‌ 
குழலும்‌ விழியொளியும்‌ நகையொளியும்‌ அன்றி 
இவ்விழிகளுக்கு பிறிதேதும்‌ உவப்பல்ல. கரியவன்‌ 
தோளும்‌ நெஞ்சும்‌ அன்றி நான்‌ அமையுமிடம்‌ 
ஏதுமில்லை. உணர்வெழுச்சியால்‌ அவள்‌ தோள்களை 
குறுக்கினாள்‌. மெல்லிய விம்மலொன்று அவளிலிருந்து 
எழ மாதலி திரும்பிப்பார்த்தான்‌. அவள்‌ உடல்குலுங்க 
அழுதுகொண்டிருப்பதை நோக்கியபின்‌ புரவிகளின்‌ 
முதுகில்‌ சவுக்கால்‌ மெல்ல தொட்டான்‌. அவை 
விரைவுகொண்டன. 

இந்திர அவைக்குள்‌ அவள்‌ நுழைந்தபோது அனைத்து 
விழிகளும்‌ திரும்பி அவளை நோக்கி உடனே திடுக்கிட்டு 
விலகிக்கொண்டன. அந்நோக்கே ஓர்‌ சேர்ந்தொலியென 
எழுந்தமைந்தது. பின்‌ ஆழ்ந்த அமைதியில்‌ அவள்‌ தன்‌ 
ஆடையும்‌ அணிகளும்‌ ஒலிக்க மெல்ல நடந்தாள்‌. 
அவளை மீண்டும்‌ நோக்கியபின்‌ இந்திரன்‌ 
பெருமூச்சுவிட்டான்‌. பாலி இருகைகளையும்‌ கோத்து 
இறுக்க பெரும்புயங்கள்‌ எழுந்தமைந்தன. உடலுக்குள்‌ 
இருந்து இன்னொரு உடல்‌ எழுந்து வெளியேறத்‌ 
துடிப்பதென ஓர்‌ அசைவு நிகழ்ந்தது. சனகரும்‌ 
சனந்தனரும்‌ சனாதனரும்‌ சனத்குமாரரும்‌ மட்டும்‌ 
விழிகளில்‌ நிறைந்த மைந்தர்களுக்குரிய ஆர்வத்தின்‌ 
இளநகையுடன்‌ அவளை நோக்கிக்கொண்டிருந்தனர்‌. 


இந்திராணி இரு கனிவூறிய விழிகளுடன்‌ அருகணைந்து 
அவள்‌ கைகளை வளையல்களுடன்‌ சேர்த்து 
பற்றிக்கொண்டாள்‌. “வாடி” என்றாள்‌. அவள்‌ 
“அன்னையே, நிகழ்ந்ததை அறிந்திருப்பீர்கள்‌” என்றாள்‌. 
“அம்‌” என்றாள்‌ அவள்‌. “அதனாலென்ன? நீ என்‌ மகள்‌” 
என்று சொல்லி “வருக, உனக்கான பீடத்திலமர்க!” என 
அழைத்துச்சென்று அமர்த்தினாள்‌. “நான்‌ 
எவ்வகையிலும்‌ துயருறவில்லை, அன்னையே. மாறாக 
உவகைதான்‌ கொள்கிறேன்‌” என்றாள்‌. “ஆம்‌, அதையும்‌ 
என்னால்‌ புரிந்துகொள்ள முடிகிறது” என்றாள்‌ 
இந்திராணி. 


அவள்‌ ஊர்வசியின்‌ கண்களை சந்திக்க அவள்‌ பதறி 
விலக்கிக்கொண்டாள்‌. ரம்பையும்‌ திலோத்தமையும்‌ 
கிருதாசியும்‌ பூர்வசித்தியும்‌ ஸ்வயம்பிரபையும்‌ அவளை 
நோக்கிக்கொண்டிருந்தனர்‌. அவள்‌ மிஸ்ரகேசியின்‌ 
விழிகளை சந்தித்ததும்‌ புன்னகைத்தாள்‌. அவள்‌ 
திகைத்து விழிவிலக்கி மீண்டும்‌ நோக்கினாள்‌. 


மிகமெல்லிய புன்னகை இதழ்களில்‌ எழ 
தண்டகெளரியின்‌ கைகளை தொட்டாள்‌. அவளருகே 
அமர்ந்திருந்த வரூதினியும்‌ கோபாலியும்‌ “என்ன?” என 
மெல்ல கேட்க அவள்‌ இதழ்மட்டும்‌ அசைய ஏதோ 
சொன்னாள்‌. அவர்கள்‌ அவள்‌ விழிகளை சந்திக்க 
அனைத்து முகங்களும்‌ புன்னகையின்‌ ஒளி சூடின. 


பின்னால்‌ நின்ற ஸகஜன்யையும்‌ கும்பயோனியும்‌ 
பிரஜாகரையும்‌ அப்புன்னகையை அவர்களின்‌ 
உடல்களிலேயே அசைவெனக்‌ கண்டனர்‌. சித்ரலேகை 
“என்ன?” என்றாள்‌. எவரும்‌ சொல்லாமலேயே 
அனைவரும்‌ அவள்‌ விழிகளை அறிந்தனர்‌. ரம்பை 
புன்னகையுடன்‌ அவளுக்கு மட்டுமே தெரியும்படி மெல்ல 
தலையசைத்தாள்‌. திலோத்தமை அதை நோக்கியபின்‌ 
குறும்புச்சிரிப்புடன்‌ அவள்‌ ஆரம்‌ நன்றாக உள்ளது என 
கைவிரல்‌ செய்கையால்‌ காட்டினாள்‌. அவள்‌ அதைத்‌ 
தொட்டு நோக்கியபின்‌ சரி என தலையசைத்தாள்‌. 
விழியுணரா சரடொன்று சிலந்திவலையென விரிந்து 
பின்னி அவர்களை மட்டும்‌ ஒரு தனியுலகில்‌ 
ஒன்றாக்கியது. தேவமகளிர்‌ ஒவ்வொருவராக அதில்‌ 
வந்து இணைந்துகொண்டிருந்தனர்‌. 


அவை நிகழ்வுகளை அவள்‌ அறியவில்லை. 
முறைமைச்சொற்களும்‌ வாழ்த்துகளும்‌ அறிவிப்புகளும்‌ 
முற்றிலும்‌ பொருளிழந்து பிறிதொரு உலகிலென 
நிகழ்ந்துகொண்டிருந்தன. அங்கிருந்த அத்தனை 
பெண்களின்‌ ஆடைகளையும்‌ அவள்‌ 
அறிந்துவிட்டிருந்தாள்‌. அணிகளின்‌ அத்தனை 
செதுக்குகளையும்‌ நோக்கிவிட்டிருந்தாள்‌. விழிகளும்‌ 
இதழ்களும்‌ விரல்நுனிகளும்‌ உரைத்த ஒலியிலா 
மொழியில்‌ அவர்கள்‌ கருத்துக்களை சொன்னார்கள்‌. 
பாராட்டுக்களை ஏற்றார்கள்‌. கச்சபர்‌ இந்திரனை வாழ்த்தி 
முழங்கும்‌ சொற்களை எடுத்தபோது மேனகை 
மிகநுட்பமாக உதடுகளைச்‌ சுழித்து பழிப்பு காட்டினாள்‌. 
அத்தனைப்‌ பெண்விழிகளும்‌ சிரிப்புகளால்‌ 
ஒளிவிட்டன. 


நடுவே புகுந்த இந்திராணியின்‌ விழி அவர்களை 
அதட்டியபோது அனைவரும்‌ அதை 
அடக்கிக்கொண்டனர்‌. லோமசர்‌ தன்‌ அழியா 
காமத்துறப்பு நோன்பைச்‌ சொல்லி அவையை 
வாழ்த்தியபோது அப்படியா என பொய்வியப்பு 
காட்டினாள்‌ விழிகளால்‌ வியந்து கும்பயோனி. 
உண்மையாடி என்றாள்‌ மேனகை. ஆம்‌ எனக்குத்தெரியும்‌ 
என்றாள்‌ கிருதாசி. சீ என்றாள்‌ மேனகை. என்ன அதில்‌ 


என்றாள்‌ பிரஜாகரை. போடி என மேனகை அதட்டினாள்‌. 
சரிதான்‌ என்று திலோத்தமை அவர்களை அடக்கினாள்‌. 
மானுடர்‌ நடுவே தேவர்களென அப்பாலெழுந்த 
வாய்ச்சொற்கள்‌ நடுவே அவர்களின்‌ நுண்மொழி 
உலவியது. 


இந்திரனின்‌ குரலை அவள்‌ கேட்டுக்கொண்டிருந்தாள்‌. 
பலமுறை ஏதோ சொல்லப்பட்டது. பின்புதான்‌ அத்தனை 
விழிகளும்‌ தன்னை நோக்குவதை அவள்‌ உணர்ந்தாள்‌. 
இந்திராணி அவள்‌ தொடையைத்‌ தொட்டு 
“உன்னிடம்தான்‌ சொல்லப்படுகிறது, இளையவளே” 
என்றாள்‌. அவள்‌ திடுக்கிட்டு விழித்து “என்ன?” என்றாள்‌. 
“உன்னிடம்‌ ஊர்வசியை அனுப்பியவன்‌ நான்‌. உன்மேல்‌ 
விழுந்த தீச்சொல்லும்‌ அவளுடையதே. மைந்தா, நீ அதை 
விட்டு விலகி எழமுடியும்‌. அவளிடம்‌ சொல்மீட்க 
ஆணையிடுகிறேன்‌” என்றான்‌ இந்திரன்‌. “தந்தையே, 
தாங்கள்‌ என்னை மைந்தா என்றழைக்கும்‌ சொல்‌ 
என்னை கூசவைக்கிறது” என்றாள்‌. இந்திரன்‌ 
நாவெடுக்கும்‌ முன்‌ “நான்‌ இவ்வுடலிலேயே 
இனிதமைந்துள்ளேன்‌. பிறிதொன்றை வேண்டேன்‌” 
என்றாள்‌. 


இந்திரன்‌ சினம்கொண்டு கைநீட்டி ஏதோ 
சொல்லவந்தான்‌. சுளித்த முகத்தில்‌ பற்கள்‌ 
இறுகியிருந்தன. பின்‌ தன்னை எளிதாக்கிக்கொண்டு 
“நான்‌ உன்னை புரிந்துகொள்கிறேன்‌, மகளே. உள்ளம்‌ 
என்பது நீர்‌. கலத்தின்‌ உருவே அதற்கும்‌. ஆனால்‌ 
இவ்வுடல்‌ உன்னுடையதல்ல” என்றான்‌. “இல்லை 
தந்தையே, பாறையென இறுகியிருந்தது நீர்பட்டு 
மென்சேறாகியிருக்கிறது, அவ்வளவே” என்றாள்‌. “வீண்‌ 
சொல்‌ பேசாதே. இது அவளிட்ட தீச்சொல்‌. அவள்‌ இதை 
திருப்பி எடுக்கமுடியும்‌” என்றான்‌ இந்திரன்‌. “நான்‌ அதை 
விழையவில்லை. சொல்மீட்சிக்கு நான்‌ கோராமல்‌ அவள்‌ 
அருளமுடியாது” என்றாள்‌ அவள்‌. “என்னுள்‌ இருந்த ஒரு 
முள்ளை இழந்து அமைந்திருக்கும்‌ இதுவே என்‌ 
பெருநிலை.” 


“அதை பின்னர்‌ பார்ப்போம்‌” என்றார்‌ வசிட்டர்‌. 
“இவ்வவை கூடியிருப்பது தேவர்க்கரசர்‌ தன்‌ மைந்தரை 
அவைநிறுத்தி வாழ்த்தும்பொருட்டு. அது நிகழட்டும்‌.” 
இந்திரன்‌ சொல்லெடுப்பதற்குள்‌ “மைந்தனென்றும்‌ 
மகளென்றும்‌ ஆனது ஒன்றே. அதன்‌ தோற்றங்களை நாம்‌ 
கருத்தில்‌ கொள்ளவேண்டியதில்லை” என்றார்‌. இந்திரன்‌ 
பெருமூச்சுடன்‌ கைகளைக்‌ கோத்து அதில்‌ முகத்தை 
பதித்துக்கொண்டான்‌. பாலி உரக்க “இளையவனே, நான்‌ 


உன்னை அவ்வண்ணமே அழைப்பேன்‌. தந்‌ைத 
உன்னிடம்‌ விழைவதென்ன என்று நீ நன்கறிவாய்‌. அதை 
அவர்‌ இந்த அவைமேடையில்‌ அரசகோல்சூடி நின்று 
மீண்டும்‌ கோருகிறார்‌” என்றான்‌. அவன்‌ அவள்‌ 
விழிகளை அப்போதுதான்‌ நோக்கினான்‌. “இல்லை, 
ஆணையிடுகிறார்‌” என்றான்‌. 


அவள்‌ அவனை நேர்விழிகளால்‌ நோக்கி 
“பொறுத்தருள்க, மூத்தவரே! தந்தையும்‌ அன்னையும்‌ 
இவ்வவையும்‌ என்னை முனியலாகாது. நான்‌ 
இங்குள்ளவள்‌ அல்ல. உங்கள்‌ எவருக்கும்‌ 
உரிமைப்பட்டவளும்‌ அல்ல. எச்சொல்லும்‌ எவ்வுணர்வும்‌ 
எந்நெறியும்‌ என்னை கட்டுப்படுத்தாது” என்றாள்‌. பாலி 
திகைத்து அவளை நோக்கி நின்றான்‌. இதழ்கள்‌ 
சிலமுறை சொற்களுக்காக அசைந்தன. பின்னர்‌ திரும்பி 
இந்திரனை நோக்கிவிட்டு “நீ உன்‌ தந்தையின்‌ 
அவையிலமர்ந்துள்ளாய்‌” என்றான்‌. “ஆம்‌, அவர்‌ என்‌ 
தந்தை. அதை நான்‌ மறுக்கவில்லை. ஆனால்‌ நான்‌ 
அவருக்குரியவளல்ல.” 


“பின்‌ எவருக்குரியவள்‌?” என்று பாலி உரக்க கேட்டான்‌. 
பெரிய கைகளை விரித்தபடி அவளை நோக்கி வந்தான்‌. 
“அவருக்கு” என அவள்‌ சொன்னாள்‌. அக்கணமே 
அலையென அவளை அறைந்து மூழ்கடித்த நாணத்தால்‌ 
தலைகவிழ்ந்து உடல்‌ விதிர்த்து தோள்குறுக “அவர்தான்‌” 
என்றாள்‌. அவள்‌ இதழ்கள்‌ நடுங்கின. இமைகள்‌ 
அதிர்ந்தன. “யார்‌?” என்று அவன்‌ கூவினான்‌. 
“நீங்களனைவரும்‌ அறிவீர்கள்‌” என்றாள்‌ அவள்‌. அவன்‌ 
என்ன இது என்பதுபோல கைவிரித்தான்‌. இந்திரன்‌ தன்‌ 
தலையை கையால்‌ அறைந்துகொண்டான்‌. 


“நீங்கள்‌ ஆண்கள்‌. உங்கள்‌ உலகில்‌ நின்றபடி இதை 
ஒருபோதும்‌ புரிந்துகொள்ள முடியாது. நான்‌ என்னை 
முற்றளித்துவிட்டவள்‌” என்றாள்‌. “அப்படி முற்றளிக்க 
எவராலும்‌ முடியாது. அறிவிலிபோல்‌ சொல்லெடுக்காதே. 
உளம்கொண்டு உடல்கொண்ட எவரும்‌ தனிமையின்‌ ஒரு 
துளியேனும்‌ உள்ளே எஞ்சவைத்தவர்களே” என்றான்‌ 
இந்திரன்‌. “இல்லை, காதல்கொண்ட பெண்ணின்‌ இயல்பு 
அது. காதலின்‌ பெருநிலையை வாழ்நாளெல்லாம்‌ 
நீட்டித்துக்கொண்டவளுக்கு அது இயல்வதே” என்று 
அவள்‌ சொன்னாள்‌. 


இந்திரன்‌ சலிப்புடன்‌ தலையசைத்து “வீண்‌ சொல்‌” 
என்றான்‌. “தந்தையே, அவ்வண்ணம்‌ கணம்‌ முறியாது 
காதலில்‌ வாழ்ந்தவள்‌ ஒருத்தியேனும்‌ இருந்தாள்‌. அவள்‌ 


பெயர்‌ ராதை” என்றாள்‌. அவை முழுக்க வியப்பின்‌ 
கார்வை எழுந்தது. “நான்‌ இக்கணம்‌ எனக்கு 
அணுக்கமானவளாக உணர்வது அவளை மட்டுமே. 
என்னை அறியக்கூடுபவளும்‌ அவள்‌ ஒருத்தியே” 
என்றாள்‌. பின்னர்‌ எழுந்து “நன்று, இந்த அவையில்‌ 
அதைச்‌ சொல்லும்பொருட்டே இங்கு வந்தேன்‌. 
முழுதுருக்கொண்டு பிரம்மம்‌ எழுந்து வந்தாலும்‌ என்‌ 
உள்ளத்தை மாற்றமுடியாதென்று இனி நான்‌ 
சொல்லவேண்டியதில்லை” என்றாள்‌. 


அவை நோக்கி கைகூப்பி “என்னை வாழ்த்துக, 
முனிவர்களே! என்னுடன்‌ இருங்கள்‌, தேவர்களே. இனி 
நான்‌ ராதை” என்றபின்‌ அவைமேடை விட்டிறங்கினாள்‌. 
அவள்‌ படிகளில்‌ கால்வைத்து கீழே சென்று 
அவைமுகப்பினூடாக நடக்கையில்‌ இந்திரன்‌ கை நீட்டி 
“விஜயை” என்றான்‌. அவள்‌ தயங்கிநின்றாள்‌. 
“தந்தையைத்‌ தேடிவந்து நீ வெறுங்கையுடன்‌ 
மீளவேண்டியதில்லை. நீ விழைந்ததைக்‌ கோருக!” 
என்றான்‌. அவள்‌ திரும்பி அவனை நோக்கி “தந்தையே, 
நான்‌ படைக்கலம்கொள்ளவே வந்தேன்‌. அப்படைக்கலம்‌ 
அவருக்கு துணைநிற்பது. ஒருவேளை களத்தில்‌ 
உங்களுக்கு எதிர்வருவது” என்றாள்‌. 


“ஆம்‌” என்றபோது இந்திரனின்‌ தோள்களில்‌ தசைகள்‌ 
மெல்ல தளர்ந்தன. “அவ்வாறென்றாலும்‌ ஆகுக! நீ உன்‌ 
படைக்கலத்தை கோரலாம்‌.” அவள்‌ “உங்களாலும்‌ 
வெல்லப்படமுடியாத படைக்கலம்‌” என்றாள்‌. இந்திரன்‌ 
விழிகள்‌ அசைவற்றிருக்க நோக்கி அமர்ந்திருந்தான்‌. 
பாலி “மகாவஜ்ரமா?” என்றான்‌. “ஆம்‌, அதுவன்றி 
வேறேதும்‌ வேண்டியதில்லை” என்றாள்‌. பாலி 
சினத்துடன்‌ கையை தூக்கியபடி முன்னால்‌ வர இந்திரன்‌ 
அவன்‌ தோளைத்‌ தொட்டு தடுத்தான்‌. எழுந்து “நன்று, 
ஈன்றோரில்லம்‌ நீங்கும்‌ எந்தப்‌ பெண்ணும்‌ விழைவது 
தந்தையை தன்‌ கொழுநன்‌ வெல்லவேண்டும்‌ என்றே” 
என்றபோதே அவன்‌ முகம்‌ மலர்ந்தது. “ஆனால்‌ அதை 
அவள்‌ கேட்பதிலுள்ள தன்னலத்தின்‌ கள்ளமில்லா 
அழகுக்கு முன்‌ எந்தத்‌ தந்தையும்‌ தோற்றாகவேண்டும்‌. 
கொள்க, மகளே!” என்றான்‌. 


அவள்‌ திரும்பிவந்து அவன்‌ காலடியைத்‌ தொட்டு 
சென்னிசூடினாள்‌. அவள்‌ தோள்பற்றி தன்‌ மார்புடன்‌ 
அணைத்து காதில்‌ மகாவஜ்ர நுண்சொல்லை மும்முறை 
சொன்னான்‌ இந்திரன்‌. அவள்‌ அதை மும்முறை திரும்பச்‌ 
சொல்லி மீண்டும்‌ வணங்கினாள்‌. “சென்று வருக! 
உன்னுடன்‌ என்றுமிருக்கட்டும்‌ இப்படைக்கலம்‌. இது 


அவரிடமிருந்து விலகிவிடுங்கள்‌. மதுவனத்துக்கே 
திரும்பிச்செல்லுங்கள்‌. கம்சர்‌ மதுராபுரியை அழிப்பார்‌ 
என எனக்கு ஐயமே இல்லை. அவரிடமிருந்து 
மார்த்திகாவதியை காக்கவே நான்‌ அஸ்தினபுரியின்‌ 
இளையஅரசருக்கு மாலையிட்டேன்‌.” 


“நீ சல்லியரை மணப்பாய்‌ என நான்‌ நினைத்தேன்‌” 
என்றான்‌ வசுதேவன்‌. அதுவரை அவன்‌ கண்களை 
நோக்கிப்பேசிய குந்தி பார்வையை விலக்கி “அதனால்‌ 
எப்பயனும்‌ இல்லை. மாத்ரபுரி மார்த்திகாவதியைவிடச்‌ 
சிறிய அரசு” என்றாள்‌. வசுதேவன்‌ அக்கணத்தில்‌ 
அனைத்தையும்‌ உறுதிசெய்துகொண்டவனாக “ஆனால்‌ 
அவர்‌...” எனத்‌ தொடங்கியதும்‌ நாகம்‌ 
தலைதிருப்புவதுபோலத்‌ திரும்பி சீறும்‌ குரலில்‌ “நான்‌ 
எதனாலும்‌ எவருடைய உடைமையும்‌ ஆவதில்லை” 
என்று குந்தி சொன்னாள்‌. 


வசுதேவன்‌ மேலும்‌ பேசுவதற்காக வாயெடுத்தான்‌. “என்‌ 
மைந்தனைத்‌ தேடுவதை நிறுத்தவேண்டியதில்லை” 
என்றபின்‌ குந்தி முன்னால்‌ நடந்து சென்றாள்‌. 
அவளுடைய கூந்தல்‌ நெளிவதை மேலாடை உலைந்து 
ஆடுவதைப்‌ பார்த்துநின்றபோது வசுதேவன்‌ அவள்‌ 
சொல்லாத ஒன்றையும்‌ உணர்ந்துகொண்டான்‌. 
அரசுசூழ்வதில்‌ அவன்‌ ஒருபோதும்‌ 
வெற்றிபெறப்போவதில்லை என அவள்‌ எண்ணுகிறாள்‌. 
அவனிடம்‌ அவள்‌ எதையுமே கேட்கவில்லை, 

ணைகளையும்‌ அறிவுரைகளையும்‌ மட்டுமே 
சொல்கிறாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சினம்‌ கொண்டு அவன்‌ அங்கே நின்றிருப்பதை 
திரும்பிப்பாராமலேயே பிருதை உணர்ந்தாள்‌. 
நடக்கநடக்க அவள்‌ அகம்‌ கசப்பில்‌ நிறைந்தது. சேடி 
அவள்‌ வருகையை அறிவித்ததும்‌ மந்திரசாலையில்‌ 
இருந்து குந்திபோஜன்‌ எழுந்து வாசலுக்கு வந்து “வருக 
இளவரசி... உன்னைத்தான்‌ எதிர்பார்த்திருந்தோம்‌” 
என்றார்‌. மந்திரசாலையில்‌ ரிஷபரும்‌ தேவவதியும்‌ 
இருந்தார்கள்‌. தேவவதியின்‌ விழிகள்‌ பிருதையின்‌ 
விழிகளை நொடிநேரம்‌ தொட்டு மீண்டன. பிருதை 
அவளைப்பாராமல்‌ புன்னகை புரிந்தாள்‌. 


உன்னை வெல்லமுடியாதவனாக நிலைநிறுத்தட்டும்‌” 
என்றான்‌. “தங்கள்‌ வாழ்த்துக்களால்‌ 
நிறைநிலைகொண்டேன்‌, தந்தையே” என அவள்‌ 
சொன்னாள்‌. 


“மகாவஜ்ரத்தின்‌ முதன்மை இங்கு முடிந்தது” என பாலி 
கசப்புடன்‌ சொன்னான்‌. “தந்தையே, இ 
மகாநாராயணமே வேதமெனத்‌ திகழும்‌. அதை நீங்களே 
தொடங்கிவைத்துவிட்டீர்கள்‌.” இந்திரன்‌ “ஆம்‌” என்றான்‌. 
“சென்று அவனிடம்‌ அதை சொல்லச்சொல்லுங்கள்‌ 
இவளிடம்‌. அவன்‌ நெய்யும்‌ வேதப்பெருவலையில்‌ ஒரு 
திசைக்காவலனாக அமைவீர்கள்‌. அவன்‌ 
வேள்விச்சாலையில்‌ அவிகொள்ள நிரையிலொருவராக 
நின்றிருப்பீர்கள்‌.” இந்திரன்‌ பெருமூச்சுடன்‌ 
“அவ்வண்ணமென்றால்‌ அதுவே ஆகுக! நான்‌ 
இத்தருணத்தை பிறிதொருவகையில்‌ கடக்கவியலாது” 
என்றான்‌. வசிட்டர்‌ “அது அவ்வண்ணமே 
ஆகவேண்டுமென்பதே ஊழ்‌, அரசே” என்றார்‌. “அறமே 
வேதமென உருக்கொள்கிறது. அறம்‌ வளர்வதே 
இறைநெறி. வளர்தலென்பது உதிர்தலும்‌ 
முளைத்தலுமென நிகழும்‌ முடிவிலா மாற்றம்‌.” 


“சென்றுவருகிறேன்‌, தந்தையே. நான்‌ வந்த பணி 
முடிந்தது” என்றாள்‌. இந்திராணியை அணுகி 
கால்தொட்டு வணங்கிவிட்டு பாலியின்‌ அருகே வந்தாள்‌. 
“வாழ்த்துக, மூத்தவரே!” என அவன்‌ கால்களை 
தொடக்குனிந்தாள்‌. “வெற்றி கொள்க!” என்று பாலி 
அவள்‌ தலையைத்‌ தொட்டு நற்சொல்‌ உரைத்தான்‌. 
அவள்‌ நிமிர்ந்ததும்‌ பொய்க்கடுமையை முகத்தில்‌ 
நிறுத்தி “உன்னை இவ்வண்ணம்‌ காண அவன்‌ 
விழையமாட்டான்‌. நீ படைக்கலங்களுடன்‌ வந்து 
வில்விஜயன்‌ என தன்‌ போர்க்களங்களில்‌ 
நிற்கவேண்டுமென்றே எண்ணுவான்‌” என்றான்‌. அவள்‌ 
திகைத்து இந்திரனை நோக்க “ஆம்‌, மகளே. அவன்‌ 
உன்னை இங்கு அனுப்பியது அதன்பொருட்டே” 
என்றான்‌. 


“அவர்‌ என்னை அனுப்பவில்லை” என்றாள்‌ அவள்‌. 
“நீங்களிருவரும்‌ கொண்ட அப்போர்‌ நிகழ்ந்ததல்ல. 
நிகழ்த்தப்பட்டது” என்றான்‌ பாலி. அவள்‌ 
பெருமூச்சுவிட்டாள்‌. “ஆனாலும்‌...” என சொல்லத்‌ 
தொடங்கியதுமே இந்திரன்‌ “நீ இவ்வுடலில்‌ எழுந்தது 
ஆணென இருந்து அறியமுடியாத பெரும்‌ பிரமையை 
அடையும்பொருட்டே. அதை வென்று சூடி 
முழுமைகொண்டுவிட்டாய்‌. இது உன்னுள்‌ கனவின்‌ 


விதையென என்றுமிருக்கும்‌. உன்‌ மெய்யறிதல்களை 
கனியவைக்கும்‌” என்றான்‌. அவள்‌ “ஆம்‌” என்றாள்‌. 


“ஊர்வசியின்‌ தீச்சொல்‌ அழியவேண்டியதில்லை. அவள்‌ 
ஆணையிடும்‌ காலம்‌ மட்டும்‌ நீ பெண்ணென்று 
வாழ்ந்தால்‌ போதும்‌. அக்காலத்தை நீ விழையும்படி 
தெரிவுசெய்யலாம்‌” என்றான்‌ இந்திரன்‌. ஊர்வசி “ஆம்‌ 
இளைய பாண்டவரே, அக்காலமொன்று வரும்‌. அன்று 
என்‌ தீச்சொல்லே நற்சொல்லென்று உங்களுக்கு 
துணையிருக்கும்‌” என்றாள்‌. கைகூப்பி “அவ்வாறே 
ஆகுக!” என்றான்‌ அர்ஜுனன்‌. ஊர்வசி அருகே வந்து 
அவன்‌ கைகளைப்‌ பற்றியபடி “மீட்டு எடுத்த சொல்‌ என்‌ 
உடலில்‌ ஒரு கரிய மச்சமென எப்போதும்‌ இருக்கும்‌. 
அக்குறையை ஓர்‌ அருமணி என நான்‌ சூடியிருப்பேன்‌” 
என்றாள்‌. 

அவள்‌ தொட்டதுமே அவன்‌ முலைகரைந்து 
தோள்பெருத்து கைகள்‌ இறுகி அர்ஜுனன்‌ என்றானான்‌. 
அவள்‌ விழிகளை நோக்கியபடி “இன்று அறிகிறேன்‌ உன்‌ 
அகத்தை” என்றான்‌. அவள்‌ அவன்‌ விழிகளை 
நோக்காமல்‌ திரும்பிக்கொண்டு சிலம்புகள்‌ ஒலிக்க 
வளையல்கள்‌ குலுங்க ஆடை நெகிழ்ந்து நீண்டு 
தரையில்‌ இழுபட்டுத்‌ தொடர விரைந்தோடி உள்ளே 
சென்றாள்‌. அர்ஜுனன்‌ சுரமகளிர்‌ விழிகளை 
நோக்கினான்‌. அவை மீண்டும்‌ அகன்று வேறொன்றாக 
விரிந்திருந்தன. அவையை கைகூப்பி வணங்கிவிட்டு 
அவன்‌ வெளியே நடந்தான்‌. 

பைலனும்‌ ஜைமினியும்‌ சுமந்துவும்‌ தொடர திருவிட 
நிலத்திற்குள்‌ நுழைந்தபோது சண்டன்‌ அர்ஜுனனின்‌ 
இந்திரபுரிபுகுகை குறித்த ஏழு வெவ்வேறு காவியங்களின்‌ 
கதைகளை சொல்லிமுடித்திருந்தான்‌. அவர்கள்‌ கேட்ட 
ஐயங்கள்‌ அனைத்திற்கும்‌ பிறிதொரு கதையையே அவன்‌ 
மறுமொழியாக சொன்னான்‌. ஒரு கட்டத்தில்‌ அவர்கள்‌ 
முற்றிலும்‌ வினாக்கள்‌ அழிந்து கதைச்சுழலுக்குள்‌ மூழ்கி 
செவியும்‌ விழியும்‌ மட்டுமேயென தொடர்ந்து வந்தனர்‌. 


“விண்ணிலிருந்து மீண்டும்‌ இந்திரகீலமலைக்கு வந்து 
விழுந்தான்‌ இளைய பாண்டவன்‌ என்கின்றன கதைகள்‌. 
அங்கிருந்து அடர்காடுகளின்‌ வழியாக அவன்‌ 
இமயமலையடுக்குகள்வரை சென்றான்‌. இமயத்தின்‌ 
இடுக்குகள்‌ வழியாக கடல்தேடி வரும்‌ பீதர்நாட்டு 
வணிகர்களுடன்‌ சேர்ந்து சென்றான்‌. அவர்களைப்‌ 
பிரிந்து கின்னரகுடியினருடன்‌ இணைந்துகொண்டு 
மேற்கு நோக்கி சென்றான்‌. பதினெட்டு மாதங்களில்‌ 
அவன்‌ கயிலைக்குச்‌ செல்லும்‌ மாவிரதர்களைக்‌ கண்டு 
அவர்களுடன்‌ இணைந்துகொண்டான்‌. எங்கும்‌ 
நில்லாதவன்‌ என்பதனால்‌ அவனை சலன்‌ என 
அழைக்கின்றன நூல்கள்‌” என்றான்‌ சண்டன்‌. 


அவர்கள்‌ பயோஷ்னி என்னும்‌ சிற்றாற்றின்‌ கரையை 
வந்தடைந்திருந்தனர்‌. பாறைகள்‌ செறிந்திருந்த 
மலைச்சரிவில்‌ நுரைத்தும்‌ சீறியும்‌ 
சென்றுகொண்டிருந்தது நீர்ப்பெருக்கு. சண்டன்‌ 
நாணல்களைப்‌ பறித்து இணைத்துக்கட்டி 
நீள்கூம்புவடிவ மீன்கோரியை முடையத்தொடங்கினான்‌. 
களைத்த கால்களுடன்‌ இளையோர்‌ அவனைச்‌ சூழ்ந்து 
அமர்ந்தனர்‌. ஜைமினி “அவன்‌ அங்கே கற்ற வேதம்‌ எது?” 
என்றான்‌. “அவன்‌ அங்கே கடந்தது இந்திரனை 
முதன்மையாக்கிய மகாவஜ்ரம்‌” என்றான்‌ சண்டன்‌. 


“அவ்வேதம்‌ இன்றில்லையா?” என்றான்‌ ஜைமினி. 
சண்டன்‌ புன்னகைத்து “எந்த வேதமும்‌ 
முற்றழிவதில்லை, அந்தணரே. அது மண்ணுக்குள்‌ 
வேரென்று நீடிக்கும்‌. ஒவ்வொரு சொல்லிலும்‌ அதன்‌ 


பொருளும்‌ இணைந்திருக்கும்‌” என்றான்‌. ஜைமினி 
பெருமூச்சுடன்‌ “நான்‌ கற்றதே வேறு” என்றான்‌. “சொல்க!” 
என்றான்‌ சண்டன்‌. ஜைமினி தயங்க “சொல்க அந்தணரே, 
இக்காடே ஒரு கல்விநிலை அல்லவா?” என்றான்‌ 
சண்டன்‌. ஜைமினி “பிரம்மனின்‌ நாவிலிருந்து எழுந்து 
ககனவெளியில்‌ ஒலியலைகளாக நீடித்தவை வேதங்கள்‌. 
மானுடரால்‌ உருவாக்கப்பட்டவை அல்ல என்பதனால்‌ 
அவை ஒளபெளருஷேயங்கள்‌. மானுடனுக்கு 
சொல்லப்பட்டவை என்பதனால்‌ சுருதிகள்‌” என்றான்‌. 


“வேதம்‌ பெற்ற அனைவருமே முனிவர்‌ என்றும்‌ 
வேதச்சொல்லைத்‌ தொகுத்த அனைவருமே வியாசர்கள்‌ 
என்றும்‌ முன்னோரால்‌ அழைக்கப்பட்டனர்‌. சொல்தேர்ந்து 
வேதம்‌ தொகுத்த முதல்‌ வியாசர்‌ நூறாயிரம்‌ நூல்களாக 
வேதங்களை வகுத்தமைத்தார்‌. அவற்றை ரிக்‌, யஜூர்‌, 
சாமம்‌, அதர்வமெனப்‌ பகுத்தார்‌. ரிக்கால்‌ 
ஸெளத்ரத்தையும்‌ யஜுஸால்‌ அத்வார்யவத்தையும்‌ 
சாமத்தால்‌ ஒளல்காத்ரத்தையும்‌ அதர்வத்தால்‌ 
பிரம்மதத்துவத்தையும்‌ அடையலாகுமென நிறுவினார்‌. 
அழைப்பும்‌ அளிப்பும்‌ உசாவலும்‌ பெறுதலுமாக வேதம்‌ 
அமைந்தது.” 


சண்டன்‌ “எதனடிப்படையில்‌ அந்த நூறாயிரம்‌ நூல்கள்‌ 
தொகுக்கப்பட்டன? எப்படி அவற்றில்‌ இன்றிருப்பவை 
மட்டும்‌ எஞ்சின?” என்றான்‌. ஜைமினி “அது மானுடரின்‌ 
வீழ்ச்சி. முன்பிருந்த மூதாதையர்‌ வானென விரியும்‌ 
உளம்கொண்டிருந்தனர்‌. அவர்கள்‌ வேதமன்றி 
பிறிதொன்றிலாது வாழ்ந்தனர்‌. மானுடம்‌ வளர்ந்ததும்‌ 
விழைவுகள்‌ பெருகின. வேதம்‌ அறியமுடியாமைக்கு 
ஆற்றும்‌ கடமைகளையே வேள்வியெனக்‌ கொண்டது. 
ழைவுக்கு இலக்காகும்‌ பொருளுக்கென ஆற்றப்படும்‌ 
கடமைகளனைத்தும்‌ வேதமறுப்பே. வேதமறுப்பு மானுட 
உள்ளத்தை குறுகச்‌ செய்தது. அதற்கேற்ப வேதம்‌ 
குறைந்து வந்தது. ஒவ்வொருநாளும்‌ ஒரு பாடலென 
வேதம்‌ மானுடரால்‌ கைவிடப்படுகிறது” என்றான்‌. 


சண்டன்‌ “அந்தணரே, வேதமென இங்கு வந்த 
மெய்ச்சொல்‌ வடக்கே எழுந்த 
பனிமலையடுக்குகளைப்போன்றது. ஒவ்வொரு 
காலகட்டத்திலும்‌ அதன்‌ ஒரு பகுதி 
முதன்மைகொள்கிறது. சில பகுதிகள்‌ 
கண்டெடுக்கப்படுகின்றன. சில பகுதிகள்‌ 
கைவிடப்படுகின்றன. பெரும்பகுதி எவராலும்‌ 
காணப்படாமல்‌ அங்கிருக்கிறது. அறிந்தவேதமே நாம்‌ 
பேசும்‌ வேதம்‌. அறியாவேதத்தின்‌ நுனியே அது என்று 


அறிக!” என்றான்‌. “இமயமலையடுக்குகளுக்குள்‌ பயணம்‌ 
செய்பவர்கள்‌ அங்கு அசுரரும்‌ அரக்கரும்‌ கின்னரரும்‌ 
கந்தர்வரும்‌ வாழ்ந்து விட்டுச்சென்ற பெருநகர்கள்‌ 
ஒழிந்து கிடப்பதை காண்பார்கள்‌. அவர்கள்‌ எதை 
வென்றார்கள்‌? எதை இழந்தார்கள்‌?” என்று சண்டன்‌ 
கேட்டான்‌. 


“வேதங்களுக்குள்‌ விடப்பட்ட வேதங்கள்‌ 
புதைந்திருக்கின்றன என்று அறியாதவன்‌ வேதங்களை 
பொருள்கொள்ள இயலாது” என்று அவன்‌ 
தனக்குத்தானே என சொல்லிக்கொண்டான்‌. பின்னர்‌ 
கூடையை எடுத்தபடி மீன்கொள்ளும்பொருட்டு 
பாறைகளின்‌ மேல்‌ தாவிச்சென்றான்‌. இருபாறைகளின்‌ 
நடுவே பீரிட்டு வளைந்து விழுந்த நீர்ப்பெருக்கின்‌ 
குறுக்காக அந்தக்‌ கூடையை சற்றுநேரம்‌ வைத்து நீர்‌ 
வளைந்து தெறிக்கச்‌ சுழற்றி வீசி எடுத்தான்‌. அதில்‌ 
வெள்ளியிலைகளென மீன்கள்‌ துள்ளின. அவற்றை 
செவிள்கள்‌ வழியாக நாணவில்‌ கோத்து 
இடையிலணிந்துகொண்டான்‌. 


“செல்வோம்‌, நாமும்‌ உணவு தேடி மீளவேண்டும்‌. 
இருட்டிக்கொண்டிருக்கிறது” என்றான்‌ சுமந்து. பைலன்‌ 
“வெள்ளித்‌ திறவுகோல்களை கொத்தாகக்‌ கட்டி இடைசூடி 
நின்றிருக்கும்‌ வாயிற்காவலன்‌ போலிருக்கிறார்‌” என்று 
சண்டனை நோக்கி சொன்னான்‌. “யார்‌ அவர்‌ என என்‌ 
உள்ளம்‌ வினவிக்கொண்டே இருக்கிறது. ஒரு வழிகாட்டி 
என உணர்கிறேன்‌. எதன்பொருட்டு நம்மை அவரிடம்‌ 
ஒப்படைத்துள்ளது ஊழ்‌? நாம்‌ எங்கு 
சென்றுகொண்டிருக்கிறோம்‌?” என்றான்‌ ஜைமினி. 
“நெடுந்தூரம்‌ வந்துள்ளோம்‌. இக்கொடும்பயணத்தை 
நமக்கு அமைத்த நெறி வீண்விளையாட்டை 
விரும்பாதென்றே கொள்வோம்‌” என்றான்‌ பைலன்‌. 


காட்டுக்குள்‌ நுழைந்தபோது அவர்கள்‌ 
அமைதிகொண்டிருந்தனர்‌. முட்காடுகள்‌ வழியாக 
வந்திருந்த அவர்களுக்கு பேரிலைச்‌ செடிகள்‌ கொண்ட 
பசுங்காடு அறியாமலேயே உவகையை அளித்தது. 
சருகுமெத்தையில்‌ அவர்கள்‌ கால்கள்‌ புதைந்தன. 
உடல்தொட்ட மரங்களிலிருந்து மலர்ப்பொடிகள்‌ 
உதிர்ந்தன. புதர்களுக்குள்‌ செம்போத்து ஊடுருவி 
ஓடியது. ஆர்வத்துடன்‌ ஒரு குரங்கு இறங்கி வந்து 
அவர்களை நோக்கியது. அதன்‌ தோழி கீழிறங்கி வர 
மேலே செல்லும்படி அதை எச்சரித்தது. 


பைலன்‌ அருகே நின்ற வாழையின்‌ மடல்களைப்‌ பிய்த்து 


வாயில்‌ வைத்து தேனுண்ண உறிஞ்சினான்‌. “இது அந்தி. 
வாழைத்தேன்‌ காலையிலேயே இருக்கும்‌” என்றான்‌ 
சுமந்து. “ஆசிரியரின்‌ மெய்ச்சொற்களை புலரியிலேயே 
அடையவேண்டும்‌, அவை மலர்த்தேனைப்‌ போன்றவை 
என்று ஒரு நெறிநூல்‌ உரைக்கிறது” என்றான்‌ ஜைமினி. 
“இந்தக்‌ காட்டில்கூட நாம்‌ நூல்களிலிருந்து விடுதலை 
பெறமாட்டோமா என்ன?” என்றான்‌ பைலன்‌. “காடாகச்‌ 
சூழ்ந்திருக்கின்றன நாம்‌ கற்ற நூல்கள்‌” என்றான்‌ சுமந்து. 
“இலக்கணமற்றது, ஏடென்றும்‌ பாதமென்றும்‌ 
பிரிக்கப்படாத நூல்‌ இது.” 


“நாம்‌ கனிகொள்ள வந்தோம்‌, அதைச்‌ செய்வோம்‌” என்று 
ஜைமினி எரிச்சலுடன்‌ சொன்னான்‌. “எதையும்‌ 
தத்துவமாக ஆக்கவில்லை என்றால்‌ உங்களுக்கு சொல்‌ 
திகட்டுகிறதுபோலும்‌. இதோ, இந்த மரங்களும்‌ 
செடிகளும்கூட உவமைகளாக ஆகிவிடுவோமா என 
அஞ்சி நடுங்கி நிற்கின்றன.” சுமந்து வெடித்துச்‌ 
சிரித்துவிட்டான்‌. பைலன்‌ சிரித்தபடி “ஜைமின்யரே, 
நீங்கள்கூட வேடிக்கை பேசமுடியும்‌ என இன்று 
அறிந்தேன்‌” என்றான்‌. 


ஜைமினி கொடிகளைப்‌ பற்றி இழுத்து வேர்புதைந்த 
இடத்தைச்‌ சுட்ட பைலன்‌ சிறு கூர்கழியால்‌ அகழ்ந்து 
கிழங்குகளை வெளியே எடுத்தான்‌. உச்சிக்கிளைகளில்‌ 
இருந்த காய்களை அக்கொடியிலேயே கவண்‌ கட்டி வீசி 
எறிந்து பற்றி இழுத்து பறித்தனர்‌. அக்கொடிகளைப்‌ 
பின்னி கூடையாக்கி அவற்றில்‌ காய்களையும்‌ 
கிழங்குகளையும்‌ சேர்த்து தூக்கிக்கொண்டனர்‌. 
அச்செயலில்‌ அவர்கள்‌ மூழ்கியபோது சொல்லாடல்‌ 
இயல்பாக நின்று அமைதி சூழ்ந்துகொண்டது. 


“வேதம்‌ பிரம்மனிலிருந்து பிறந்தது என்று அனைத்து 
நூல்களும்‌ சொல்கின்றன” என்று எண்ணியிராத 
தருணத்தில்‌ ஜைமினி தொடங்கினான்‌. சுமந்துவும்‌ 
பைலனும்‌ அப்போது பிரம்மனைப்பற்றித்தான்‌ 
எண்ணிக்கொண்டிருப்பதை உணர்ந்து சற்று 
திடுக்கிட்டனர்‌. “ஆனால்‌ ஒவ்வொரு நூலும்‌ பிரம்மனின்‌ 
தோற்றம்‌ பற்றி ஒவ்வொரு கதையை சொல்கிறது.” 
அவன்‌ என்ன எண்ணிக்கொண்டிருக்கிறான்‌ என்பதை 
நுட்பமாகத்‌ தொடர்ந்தன இருவரின்‌ உள்ளங்களும்‌. 
“அவ்வாறென்றால்‌ ஒவ்வொரு பிரம்மனும்‌ படைத்த 
வேதங்களும்‌ வேறுவேறா?” என்று அவன்‌ கேட்டபோது 
அம்புவிடுபட்ட வில்லென அவர்களின்‌ அகங்கள்‌ 
நிலைமீண்டன. 


“ஏனோ இத்தருணத்தில்‌ முன்பு கற்ற அன்னைநெறியின்‌ 
கதையே என்‌ நெஞ்சில்‌ முதன்மையென எழுகிறது” 
என்றான்‌ ஜைமினி “யுகத்தொடக்கத்தில்‌ விஷ்ணு ஒரு 
கைமகவாக ஆலிலையில்‌ கிடந்தார்‌. அவரில்‌ 
தன்னுணர்வு எழுந்தது. அது அச்சமென்றாகியது. அந்த 
மகவு வீரிட்டழுதது. அப்போது விண்ணிலிருந்து 
மெல்லிய மூச்சு அதன்மேல்‌ பட்டது. “நான்‌ யார்‌? 
எனையீன்றது எவர்‌? எதன்பொருட்டு?” என அவர்‌ 
உள்ளம்‌ வினவியது. விண்நிறையும்‌ இடிமுழக்கமாக ஓர்‌ 
ஒலியெழுந்தது. *சர்வ கல்விதமேவாகம்‌****, நான்யாஸ்தி 
சனாதனம்‌***, இவையனைத்தும்‌ நானே. நானன்றி 
தொடக்கமென ஏதுமில்லை.” 


விஷ்ணு நிமிர்ந்து நோக்கினார்‌. நான்கு கைகளில்‌ சங்கும்‌ 
சக்கரமும்‌ கதையும்‌ மலரும்‌ கொண்டு அன்னை 
அவர்முன்‌ தோன்றினாள்‌. அவள்‌ நிழலும்‌ 
வண்ணம்கொண்டிருந்தது. ரதி, ஃபூதி, புத்தி, மதி, கீர்த்தி, 
திருதி, ஸ்மிருதி, சிரத்தை, மேதை, ஸ்வதை, ஸ்வாகை, 
க்ஷுதை, நித்ரை, தயை, கதி, துஷ்டி, புஷ்டி, கஷமை, 
லஜ்ஜை, ஜ்ரும்பை, தந்த்ரி என்னும்‌ 
அன்னையாற்றல்களாக அந்நிழல்‌ பெருகிச்‌ சூழ்ந்தது. 
அறியாமகவு அலகிலா அன்னையரைக்‌ கொண்டதாக 


ஆகியது. 


தன்‌ கனிந்த விழிகளால்‌ நோக்கி அன்னை சொன்னாள்‌ 
“மைந்தா, நீ என்‌ காலத்தின்‌ ஒரு கணம்‌. முடிவிலாது 
பிறந்து அழிந்து மீள்கிறாய்‌. நீ வளர்க!” அவள்‌ அதை 
எடுத்து தன்‌ முலைகள்மேல்‌ சேர்த்தாள்‌. அமுதை உண்டு 
இளமைந்தன்‌ கண்மயங்கலானான்‌. அவன்‌ செவிகளில்‌ 
அன்னையின்‌ சொல்‌ எழுந்தது. “நீ பெருகுக! நீ 
சத்வகுணத்தான்‌. பெருநிலை கொண்டமைந்தவன்‌. 
மெய்மைக்கடல்மேல்‌ அறிதுயில்‌ கொள்க! உன்‌ 
தொப்புளில்‌ இருந்து ரஜோகுணத்தான்‌ எழுக! 
செயல்நிலை கொண்ட அவனை பிரம்மன்‌ என்று 
அழைக்கட்டும்‌ முனிவர்‌. பிரம்மன்‌ புடவிப்பெருக்கை 
படைப்பான்‌. அது வளர்ந்து தன்‌ விசையால்‌ மையம்‌ 
கொள்கையில்‌ அதிலெழுக தமோகுணத்தானாகிய 
மகாருத்ரன்‌! எதிர்நிலை கொண்ட அவனை அழிவிலா 
நஞ்சென்றும்‌ அனல்வண்ணனென்றும்‌ அழிப்போன்‌ 
என்றும்‌ ஆடவல்லான்‌ என்றும்‌ அறியட்டும்‌ 
மெய்யுணர்ந்தோர்‌.” 

“அவ்வாறு பிறந்தனர்‌ மூன்று தெய்வங்களும்‌ 
முப்பத்துமுக்கோடி தேவர்களும்‌ எண்ணிலாப்‌ 
புடவிகளும்‌ அவற்றை இணைத்தாடும்‌ ஊழ்ப்பெருக்கும்‌” 


என்றான்‌ ஜைமினி. “பிறிதொரு நூலில்‌ உள்ள கதை 
சற்றே மாறுபடுகிறது. காலத்தொடக்கத்தில்‌ இங்கிருந்தது 
விண்நீர்‌ மட்டுமே. அதன்‌ அலைகளென தன்னை 
நிகழ்த்திக்கொண்டிருந்தவள்‌ அன்னை. அவள்‌ 
தானென்றும்‌ ர. உடல்கள்‌ கொண்டு அதில்‌ 
நீராடித்‌ திளைத்தபோது அவள்‌ அண்டத்துளி ஒன்று 
அந்நீர்ப்பரப்பில்‌ விழுந்து பொற்துகளென சுடர்விட்டது. 
அன்னை அதைக்‌ கண்டாள்‌. நீ தவத்தான்‌ 
படைப்பவனாகி எழுக என ஆணையிட்டாள்‌. பின்‌ 
தானே அதன்‌ உயிரென புகுந்து எழுந்து வளர்ந்து 
புடவிகளை படைத்தெடுத்தாள்‌.” 


“முடிவிலாக்‌ கதைகள்‌” என்று பைலன்‌ சொன்னான்‌. 
“பிரம்மனின்‌ பிறப்பு குறித்த கதைகளை நாம்‌ இங்கு 
பேசுவோம்‌ என்றால்‌ நம்‌ அகவை முதிர்ந்து 
சிதைசேர்வதுவரை ஒருகணமும்‌ ஒழியாது 
பேசிக்கொண்டிருக்கலாம்‌. இங்குள்ள குலங்கள்‌ 
அனைத்தும்‌ பிரம்மனைப்பற்றி ஒரு கதையை 
வைத்துள்ளன. குடிகளுக்கு ஒரு கதை 
அப்பெருங்கதைக்குள்‌ இருக்கும்‌. நூல்களில்‌ 
அக்கதைகள்‌ நூறுமுகங்கள்‌ கொண்டு வளரும்‌.” 
ஜைமினி “அன்னையைப்பற்றி வேதங்கள்‌ என்ன 
சொல்கின்றன என்று எண்ணிக்கொண்டேன்‌” என்றான்‌. 
மூவரும்‌ சிலகணங்கள்‌ அமைதிகொண்டனர்‌. 


“வாக்தேவி என்றும்‌ அதிதி என்றும்‌ அன்னையின்‌ 
முகங்கள்‌ உள்ளன. ராத்ரி, உஷை, சந்த்யை என 
அன்னை முகம்‌ காட்டுகிறாள்‌. ஆனால்‌ வேள்விக்குரிய 
முதன்மைத்தெய்வமாகவோ தேவர்களை ஈன்ற 
பேரன்னையாகவோ அவளை வேதங்கள்‌ 
உரைப்பதில்லை” என்றான்‌ சுமந்து. ஜைமினி “உரைக்கும்‌ 
வேதங்கள்‌ எங்கேனும்‌ உள்ளனவா?” என்றான்‌. அவர்கள்‌ 
மீண்டும்‌ அமைதியானார்கள்‌. “அறியாவேதங்கள்‌ என 
சண்டர்‌ சொல்வது அவற்றைத்தானா?” அவர்கள்‌ தங்கள்‌ 
தனித்த எண்ண ஓட்டங்களில்‌ மூழ்கியவர்களாக 
நடந்தனர்‌. 


நீண்டநேரம்‌ கழித்து மீண்டும்‌ ஜைமினி சொன்னான்‌ 
“அப்படியென்றால்‌ திசைநான்கையும்‌ வென்று 
அர்ஜுனன்‌ அடைந்த வேதமெய்மையின்‌ பொருள்தான்‌ 
என்ன? வேதங்களை அறிந்து கடப்பது ஒருவனுக்கு 
இயல்வதாகுமா?” பைலன்‌ “ஒவ்வொரு வேதமும்‌ 
பிறிதொன்றை முழுமைப்படுத்துகிறது என்கின்றன 
நூல்கள்‌” என்றான்‌. அவன்‌ சொன்னதென்ன என்று 
அவர்களுக்கு புரியவில்லை. அவர்கள்‌ அவனை 


திரும்பிப்பார்த்தனர்‌. அவனும்‌ தான்‌ சொன்னதன்‌ 
பொருளென்ன என்று உணராதவன்போல திகைத்து 
அவர்களை நோக்கினான்‌. பின்னர்‌ புன்னகைத்து 
“கற்றவை அனைத்தையும்‌ முற்றிலும்‌ கலைத்துவிட்டார்‌ 
சூதர்‌” என்றான்‌. அச்சொல்லில்‌ எளிதாகி அவர்கள்‌ 
நகைத்தனர்‌. 


சுமந்து “கிழங்குகளின்‌ வேதம்‌ விதைகளுக்கில்லை. 
காய்களுடன்‌ இணைந்து வேதமும்‌ கனிகிறது” என்றபின்‌ 
“அரிய சொல்லாட்சி... எனக்கே இதை எங்கேனும்‌ 
எழுதவேண்டும்‌ போலிருக்கிறது” என்றான்‌. “மானின்‌ 
வேதத்தை மானை உண்ணும்‌ புலி தானும்‌ அடைகிறது” 
என்றான்‌ பைலன்‌. “பைலரே, வேண்டாம்‌. வேதமறுப்பும்‌ 
வேதநகையாட்டும்‌ பழி சேர்க்கும்‌” என்றான்‌ ஜைமினி. 
“வேதப்பழி பிறிதொரு வேதமாகிறது” என்றான்‌ பைலன்‌. 
சுமந்து “ஆ, மெய்யாகவே அது ஓர்‌ அரிய எண்ணம்‌. நம்‌ 
மெய்யாடலின்‌ வரலாற்றை அதனூடாகச்‌ சென்று 
அணுகியறியமுடியுமென்று தோன்றுகிறது” என்றான்‌. 


“வேடிக்கை வேண்டாம்‌” என்றான்‌ ஜைமினி சினத்துடன்‌. 
“வேதங்களை நாம்‌ கிளிகளுக்கு கற்பிப்போம்‌. 
பாரதவர்ஷமெங்கும்‌ அவை சென்று அத்தனை 
கிளிகளையும்‌ வேதமொழி சொல்லப்‌ பயிற்றும்‌. 
வேதமொலிக்கும்‌ காடுகளில்‌ வேதம்‌ கனிந்த கனிகள்‌ 
எழும்‌. அவற்றை உண்ட மானுடர்‌ அவியுண்ட 
தேவர்களென்றாவார்கள்‌” என்றான்‌ பைலன்‌. 
“அக்கனிகள்‌ அழுகி நிலத்தில்‌ விழுந்தால்‌ 
பாதாளநாகங்களால்‌ உண்ணப்படும்‌. அவை 
பொன்னுடல்கொண்டு நெளியும்‌. வேதம்‌ கீழுலகங்களை 
முற்றழிக்கும்‌” என்றான்‌ சுமந்து. “வேண்டாம்‌, இங்கேயே 
நிறுத்திக்கொள்வோம்‌” என்று ஜைமினி குரல்‌ உடையச்‌ 
சொன்னான்‌. 


“உண்ணப்படும்‌ கனிகளைவிட உதிரும்‌ கனிகளே மிகுதி. 
அவியுண்ட அடியுலகோர்‌ விண்ணவராவர்‌. ஆழம்‌ 
விண்ணென்றாகும்‌. மணல்கடிகை திரும்புவதுபோல 
ஏழுலகும்‌ தலைகீழாகும்‌” என்று பைலன்‌ சொன்னான்‌. 
“விஷ்ணு ஆழுலகில்‌ பாற்கடலில்‌ படுத்திருப்பார்‌. 
வானெங்கும்‌ நாகங்கள்‌ நெளியும்‌.” ஜைமினி நின்று 
அழுகை கலந்த உரத்த குரலில்‌ “வேண்டாம்‌! வேண்டாம்‌! 
போதும்‌!” என்று கூவினான்‌. “சரி போதும்‌” என்று பைலன்‌ 
சிரித்துக்கொண்டே சொன்னான்‌. சுமந்‌ 
“வேதங்களைப்பற்றிய மெய்யறிதலை இனிமேல்‌ நாம்‌ 
இவரிடம்‌ பகிர்ந்துகொள்ளவேண்டாம்‌” என்றான்‌. 
“வேதங்களை இவர்‌ அன்னை சொன்ன தந்தையின்‌ 


பெயர்‌ என நம்புகிறார்‌” என்றான்‌ பைலன்‌. “பைலரே” 
என ஜைமினி கூவ “சரி, இனி இல்லை” என்றான்‌ 
பைலன்‌. 


அவர்கள்‌ திரும்பி ஆற்றங்கரையை அடைந்தபோது 
காட்டுக்குள்‌ இருள்‌ பரவி பறவைகள்‌ சேக்கேறும்‌ ஒலிகள்‌ 
எழுந்துகொண்டிருந்தன. ஜைமினி தலைகுனிந்தவனாக 
நடந்தான்‌. அற்றங்கரை மணவில்‌ அவர்களின்‌ கால்கள்‌ 
புதையும்‌ ஒலி எழுந்தது. ஜைமினி 
“நகையாடலாயினும்‌...” என்றான்‌. “என்ன?” என்றான்‌ 
பைலன்‌. “நகையாடலாயினும்‌ எண்ணவேண்டிய 
சொற்களே” என்றான்‌ அவன்‌. பைலன்‌ சிரித்து 
“நகையாட்டிலன்றி எவரும்‌ கூரியவற்றை 
சொல்லமுடியாது, ஜைமின்யரே” என்றான்‌. 

பயோஷ்னியின்‌ நீரில்‌ ஒளி கலங்கி 
அலையமத்துக்கொண்டிருந்தது. ஈரப்பாறைகளில்‌ 
சிந்திய குங்குமம்போல செம்மை வழிந்தது. 
நாணல்களுக்கு அப்பால்‌ பாறை ஒன்றின்‌ பரப்பில்‌ 
சண்டன்‌ அனல்‌ மூட்டி அதில்‌ மீன்களை 
சுட்டுக்கொண்டிருந்தான்‌. அவன்‌ மீனைச்‌ சுட்டு 
முடிப்பதற்காக அவர்கள்‌ காத்திருந்தனர்‌. சுட்ட மீன்களை 
இலையொன்றில்‌ அடுக்கி வைத்துக்கொண்டிருந்த 
அவன்‌ அவர்கள்‌ வருவதைக்‌ கண்டும்‌ 
விழிதிருப்பவில்லை. சரியான பதத்தில்‌ மீன்‌ வெந்து 
நீலச்சுடர்‌ எழுவதற்காக அவன்‌ விழிகள்‌ கூர்ந்திருந்தன. 


மீன்களைச்‌ சுட்டு முடிந்ததும்‌ அவன்‌ எழுந்துகொண்டு 
“நீங்கள்‌ உங்கள்‌ உணவை சுடலாம்‌” என்றான்‌. ஜைமினி 
தன்‌ கிழங்குக்கூடையுடன்‌ முன்னால்‌ அடிவைக்க “அனல்‌ 
ஊனுண்டு செழித்திருக்கிறது, அந்தணரே” என்றான்‌ 
சண்டன்‌. அறியாது ஜைமினி தயங்க நகைத்து “தூய 
அனலைத்‌ தேடுகிறீர்‌ போலும்‌” என்றான்‌. 


ஜைமினி திரும்பி தன்‌ தோழர்களை நோக்கிவிட்டு 
முன்னால்‌ சென்று கிழங்குகளை சுடத்தொடங்கினான்‌. 
கண்களில்‌ புன்னகையுடன்‌ பிற இருவரும்‌ வந்து 
அருகமைந்து கிழங்குகளை சுட்டனர்‌. சண்டன்‌ அப்பால்‌ 
அமர்ந்து மீனை உண்டு முட்களை அருகிருந்த 
இலைமேல்‌ வைத்தான்‌. ஜைமினி திரும்பிப்பார்க்க 
“முன்பு மீன்கள்‌ வானில்‌ பறந்திருந்தன என்று 
சொல்கிறார்கள்‌, அந்தணரே” என்றான்‌. “மெய்யாகவா?” 
என்றான்‌ சுமந்து. “ஆம்‌, நான்‌ இமயமலையின்‌ 


பிருதை அமர்ந்ததும்‌ குந்திபோஜன்‌ “நம்‌ 
குலமூதாதையரும்‌ குடிகளும்‌ குழம்பியிருக்கிறார்கள்‌ 
பிருதை” என நேரடியாகவே தொடங்கினார்‌. பிருதை 
“நமக்கு வேறுவழியில்லை தந்தையே” என்றாள்‌. “நம்மால்‌ 
மதுராபுரியின்‌ அசட்டு அரக்கனை வேறெவ்வகையிலும்‌ 
எதிர்கொள்ளமுடியாது” அவர்கள்‌ எண்ணத்தில்‌ 
ஓடுவதை உணர்ந்தவளாக “மாத்ரநாட்டு இளவரசர்‌ 
எவ்வகையிலும்‌ நமக்கு உதவமுடியாது. இன்று 
சுயம்வரத்தில்‌ இருந்து அவர்‌ மதுராபுரியின்‌ 
பகைமையைப்‌ பெற்று மீண்டிருக்கிறார்‌.” 


குந்திபோஜன்‌ பெருமூச்சுடன்‌ “ஆம்‌” என்றார்‌. “அவர்‌ 
எதனால்‌ அவ்வாறு எதிர்பாராதபடி கிளம்பி 
வந்தாரென்று எனக்குப்புரியவில்லை.” தேவவதியின்‌ 
கண்கள்‌ மீண்டும்‌ குந்தியின்‌ கண்களை 
தொட்டுச்சென்றன. “தேள்கடித்த குரங்கு என்று 
சொல்வார்கள்‌. அந்நிலையில்‌ இருக்கிறார்‌ மதுராபுரியின்‌ 
இளவரசர்‌... அவரது தந்தை எக்கணமும்‌ உயிர்விடலாம்‌. 
அவர்‌ அரசரானால்‌ நாம்‌ நம்‌ படைக்கலங்களைத்‌ 
தாழ்த்தவே நேரமிருக்காது.” 


“நம்மை அவர்‌ நெருங்கமாட்டார்‌” என்று குந்தி 
சொன்னாள்‌. “பீஷ்மரின்‌ தலைமைத்திறனும்‌ 
அஸ்தினபுரியின்‌ படைத்திறனும்‌ அவருக்குத்‌ 
தெரியவில்லை என்றாலும்‌ அமைச்சர்களுக்குத்‌ 
தெரிந்திருக்கும்‌.” குந்திபோஜன்‌ உரக்கச்சிரித்து “ஆம்‌, நாம்‌ 
அவர்களின்‌ ஒரு படைப்பிரிவைக்கூட இங்கே 
நிறுத்திக்கொள்ள முடியும்‌” என்றார்‌. தேவவதி மெல்ல 
அசைந்த உடையோசை கேட்டது. “அதற்காக நம்‌ இளவரசி 
இத்தனை பெரிய முடிவை 
எடுத்திருக்கவேண்டியதில்லை” என்றாள்‌. 
“அஸ்தினபுரியின்‌ இளவரசரால்‌ எழுந்து நடக்கவே 
முடியவில்லை.” 


இருவர்‌ விழிகளும்‌ சந்தித்துக்கொள்ள முதல்முறையாக 
தேவவதியின்‌ கண்களில்‌ ஒரு புன்னகை இருப்பதை 
பிருதை கண்டாள்‌. எப்போதும்‌ அங்கே இருக்கும்‌ 
திகைப்பு மறைந்திருந்தது. அச்சொற்களை அவள்‌ 
பலநூறுமுறை தனக்குள்‌ சொல்லிக்கொண்டிருப்பாள்‌ 
என நினைத்ததும்‌ தனக்குள்‌ எழுந்த அலையை 
உணர்ந்து மெல்ல தன்னை விரித்து பரப்பி 
அமைதியாக்கிக்கொண்டபின்‌ தேவவதியின்‌ கண்களை 
நோக்கி “ஆம்‌, அரசி. அவர்‌ நோயுற்றிருக்கிறார்‌. அங்கே 
மூத்தவரும்‌ பார்வையற்றவர்‌. அரசாட்சியை முழுக்க 
விதுரதேவர்தான்‌ நடத்துவதாகச்‌ சொன்னார்கள்‌” 


உச்சிப்பாறை ஒன்றில்‌ மீன்கள்‌ பதிந்து உருவான 
முள்வடிவை கண்டிருக்கிறேன்‌” என்றான்‌. 


“அவை எப்படி நீர்வாழ்வில்‌ அமைந்தன?” என்றான்‌ 
ஜைமினி அறியாமல்‌. “அவற்றின்‌ வேதம்‌ 
சொல்மாறியிருக்கும்‌” என்றான்‌ சண்டன்‌. பைலனும்‌ 
சுமந்துவும்‌ சிரிக்க சுட்ட கிழங்குகளை எடுத்துக்கொண்டு 
ஜைமினி அப்பால்‌ சென்று திரும்பி அமர்ந்து 
உண்ணத்தொடங்கினான்‌. “சினம்‌ கொள்கிறார்‌” 
என்றான்‌ பைலன்‌. “சினப்பது அவருக்கு நன்று. 
சினத்தினூடாகவே அவர்‌ கற்றுக்கொள்கிறார்‌” என்றான்‌ 
சண்டன்‌. 


புதர்களுக்குள்‌ ஓர்‌ அசைவு கேட்க சண்டன்‌ எட்டி 
அனலில்‌ இருந்த கொள்ளிவிறகொன்றை 
கையிலெடுத்துக்கொண்டான்‌. “மானா?” என்றான்‌ 
பைலன்‌. “அல்ல” என்ற சண்டன்‌ “யார்‌?” என்றான்‌. 
அங்கிருந்து “நீங்கள்‌ யார்‌?” என குரல்‌ கேட்டது. 
“இளையவர்‌” என்றான்‌ சண்டன்‌. பின்னர்‌ உரக்க “நான்‌ 
சூதன்‌. மூன்று அந்தண இளையோரும்‌ 
என்னுடனிருக்கிறார்கள்‌” என்றான்‌. அங்கிருந்த குரல்‌ 
“நான்‌ அந்தணச்‌ சிறுவன்‌. என்‌ பெயர்‌ வைசம்பாயனன்‌” 
என்றது. 


சண்டன்‌ எழுந்து அந்தக்‌ கொள்ளியை காற்றில்‌ சுழற்றி 
அனலூட்டி கொழுந்தாடச்செய்தான்‌. அந்த ஒளியில்‌ 
தொலைவில்‌ நின்ற இளையவனை காணமுடிந்தது. 
“வருக, அந்தணரே! நீங்கள்‌ உரிய குழுவுடன்‌ 
இணைந்துள்ளீர்கள்‌” என்றான்‌ சண்டன்‌. 
வைசம்பாயனன்‌ ஆற்றின்‌ பாறைகளை மெல்லக்‌ கடந்து 
அருகே வந்தான்‌. “முதலில்‌ உண்ணுங்கள்‌” என்றான்‌ 
சண்டன்‌. “ஆம்‌, நான்‌ பசிகொண்டிருக்கிறேன்‌. என்னிடம்‌ 
சில கிழங்குகள்‌ உள்ளன” என்றபடி அவன்‌ அனலருகே 
அமர்ந்தான்‌. “அவற்றை பின்னர்‌ சுடுவோம்‌. இப்போது 
சுட்டவற்றை உண்ணுக!” என்றான்‌ சண்டன்‌. 


அவன்‌ உண்பதை அவர்கள்‌ நோக்கி அமர்ந்திருந்தனர்‌. 
உண்டு முடித்து கமுகுப்பாளைத்‌ தொன்னையிலிருந்து 
நீரை அருந்திவிட்டு அவன்‌ நிமிர்ந்து “கடும்பசி. வரும்‌ 
வழி அடர்காடு. ஏதேனும்‌ நீர்க்கரையில்‌ இரவு 
தங்கவேண்டுமென்பதற்காக கடுநடையிட்டு வந்தேன்‌” 
என்றான்‌. “அன்னம்‌ அன்னத்தை அறியும்‌ தருணத்தை 
நோக்கியிருப்பதுபோல நிறைவளிப்பது 
பிறிதொன்றில்லை” என்றான்‌ சண்டன்‌. “ஆம்‌, இந்த 
நெடும்பாதையில்‌ நான்‌ மெய்யென்று முதலில்‌ அறிந்தது 


பசியையே” என்றான்‌ வைசம்பாயனன்‌. 


அவன்‌ வாயிலிருந்து ஏப்பம்‌ ஒன்று எழுந்தது. 
“வேதநாதங்களில்‌ முதன்மையானது உயிர்கள்‌ 
கொள்ளும்‌ ஏப்பம்‌ என்று ஒரு சூதனின்‌ சொல்லை 
வைசாவியில்‌ கேட்டேன்‌” என்றான்‌ வைசம்பாயனன்‌. 
“ஜடரவேதம்‌ என அதை அவர்‌ சொன்னார்‌.” பின்னர்‌ 
பைலனை நோக்கி தலைவணங்கி “விசும்ப குலத்தில்‌ 
வந்தவன்‌. என்‌ பெயர்‌ என வைசம்பாயனன்‌ என்பதை 
கொண்டிருக்கிறேன்‌” என்றான்‌. பைலனும்‌ சுமந்துவும்‌ 
ஜைபினியும்‌ குலமும்‌ குருமுறையும்‌ பெயரும்‌ சொல்லி 
தங்களை அறிமுகம்‌ செய்துகொண்டார்கள்‌. 


அவர்கள்‌ வாழ்த்துரைத்து முடித்ததும்‌ சண்டன்‌ “நான்‌ 
சூதனாகிய சண்டன்‌” என சுருக்கமாக தன்னை 
சொன்னான்‌. “எங்கு செல்கிறீர்கள்‌?” என்று பைலன்‌ 
கேட்டான்‌. வைசம்பாயனன்‌ “நொதித்த கள்‌ கலம்விட்டு 
எழுவதைப்போல மாணவர்கள்‌ குருநிலைகளிலிருந்து 
வெளியே செல்கிறார்கள்‌ என்று ஒரு சூதன்‌ சில 
நாட்களுக்கு முன்‌ பாடக்கேட்டேன்‌” என்றான்‌. “எனக்கு 
மெய்மையை என்த தன்‌ சடக்‌ ஒருவரை 
தேடிச்செல்கிறேன்‌.” ஜைமினி “அந்த ஒப்புமை எனக்குப்‌ 
புரியவில்லை” என்றான்‌. வைசம்பாயனன்‌ “அது ஒரு 
பகடி, ஜைமின்யரே. புளித்தெழும்‌ நுரை ஆணவமே. 
வழிவதே நிகழ்கிறது, வெளியேற்றம்‌ அல்ல” என்றான்‌. 


ஜைமினி “அப்படி சொல்லமுடியுமா என்ன?” என்றான்‌. 
பைலன்‌ “அது பகடி. அதை அவரே சொல்லியும்விட்டார்‌. 
பகடியை ஆராய்வதென்பது உடையை பஞ்சாக்கிப்‌ 
பார்ப்பதுபோல” என்றான்‌. ஜைமினி 
“வெளியேறாதவர்கள்‌ எதை கண்டடைய முடியும்‌?” 
என்றான்‌. “முற்றிலும்‌ வெளியேறுபவர்களே 
கண்டடையமுடியும்‌ என்று அதற்குப்‌ பொருள்‌” என்றான்‌ 
வைசம்பாயனன்‌. “வெளியேறும்போதே 
முழுமையாகத்தானே கிளம்புகிறோம்‌?” என்றான்‌ 
ஜைமினி. சுமந்து “பகடியையே வேதமெய்ப்பொருள்‌ என 
ஆய்பவர்‌ அவர்‌, வைசம்பாயனரே” என்றான்‌. “ஆம்‌, 
அதை அவரைப்‌ பார்த்ததுமே அறிந்துகொண்டேன்‌” 
என்றான்‌ வைசம்பாயனன்‌. 


சண்டன்‌ சிரித்து “நன்று, நால்வரும்‌ நிகரானவர்களே” 
என்றான்‌. வைசம்பாயனன்‌ “நானும்‌ அதையே 
உணர்ந்தேன்‌, சண்டரே” என்றான்‌. 
“திசையானைகளைப்போல கிளம்பியிருக்கிறீர்கள்‌” 
என்றபின்‌ சண்டன்‌ உரக்க நகைத்து “அல்லது 


திசையாமைகளா?” என்றான்‌. வைசம்பாயனன்‌ “அது 
இலக்கு அமைந்திருக்கும்‌ இடத்தைப்‌ பொறுத்தது. 
செல்லுமிடம்‌ எங்கிருக்கிறதென்று தெரியவில்லை 
என்றால்‌ விரைவும்‌ அமைவும்‌ நிகர்‌ அல்லவா?” 
என்றான்‌. 


“வைசம்பாயனரே, உங்களிடம்‌ ஒரு வினா. நாங்கள்‌ 
சற்றுமுன்‌ அதைப்பற்றித்தான்‌ பேசிக்கொண்டிருந்தோம்‌” 
என்றான்‌ பைலன்‌. “இவர்‌ அன்னைநெறிவந்த நூல்களில்‌ 
பிரம்மனை முதலாற்றலாகிய பேரன்னை படைத்தமை 
குறித்து சொன்னார்‌. அன்னை படைத்த பிரம்மனின்‌ 
சொல்லில்‌ எழுந்த வேதங்கள்‌ ஏன்‌ அன்னையைப்‌ 
பாடவில்லை?” என்றான்‌. சுமந்து “அல்லது பாடும்‌ 
வேதங்கள்‌ எங்கேனும்‌ உள்ளனவா? நீர்‌ அறிவீரா?” 
என்றான்‌. 


“இருக்க வாய்ப்பில்லை” என்றான்‌ வைசம்பாயனன்‌. 
“வேதமென்றால்‌ வேர்நீர்‌ செடியை என தேவர்களை 
வளர்க்கவேண்டும்‌. குன்றாது குறையாது 
என்றுமிருப்பவளை வேதம்‌ வழுத்தவும்‌ பெருக்கவும்‌ 
வேண்டியதில்லை.” சற்றே முன்னகர்ந்து “இங்குள 
அனைத்தும்‌ அவள்‌ வடிவே என்றால்‌ வேதமும்‌ அவளே. 
வாக்கென வந்து வேதமென அமைந்தவள்‌ அன்னை” 
என்றான்‌. 


சண்டன்‌ முகம்‌ மாறியது. அனலை உந்தி செம்பொறி 
பறக்க விறகமைத்தபோது அவன்‌ முகமும்‌ அனலொளி 
கொண்டது. “நீர்‌ கற்றவர்‌, அந்தணரே” என்றான்‌. 
“தொன்மையான பாடல்‌ ஒன்று அவளை வேதமே 
உடலென்றானவள்‌ என்கின்றது. சிக்ஷ அவள்‌ குரல்‌, 
சந்தம்‌ அவள்‌ நடை, வியாகரணம்‌ அவள்‌ ஆடை, 
நிருக்தம்‌ அவள்‌ காலம, கல்பம்‌ அவள்‌ அருட்கை, 
ஜ்யோதிஷம்‌ அவள்‌ அளிக்கை. வேதமென்று இங்கு 
ஓதப்படும்‌ அனைத்தும்‌ அவளென்று அறிகின்றனர்‌ 
அன்னைநெறி அமைந்த படிவர்‌.” 


அனல்மேல்‌ எடைமிக்க காட்டுவிறகுகளை ஒன்றன்மேல்‌ 
ஒன்றென சாய்த்து அமர்த்தினான்‌ சண்டன்‌. அனல்‌ 
மெல்ல அவற்றில்‌ பரவி எழலாயிற்று. “அகலாது 
அணுகாது அறிக, இகல்வென்று நின்றாடும்‌ அனலை!” 
என்றபின்‌ அவன்‌ தன்‌ உடலை சுருட்டிக்கொண்டு 
கண்களை மூடிக்கொண்டான்‌. பிற நால்வரும்‌ 
செந்தழலின்‌ ஆடலை, உடனாடும்‌ நிழல்வெளியின்‌ 
பெரும்பித்தை நோக்கி அமர்ந்திருந்தனர்‌. 

திருவிடத்தின்‌ காடுகள்‌ மாறா இருள்‌ நிறைந்தவை. மயன்‌ 
அமைத்த அசுரர்‌ மாளிகையின்‌ பெருந்தூண்களென 
எழுந்த அடிமரங்களின்‌ மேல்‌ சினந்தெழுந்த கொம்புகள்‌ 
எனத்‌ திமிறிநின்ற கிளைகள்‌ சூடிய பச்சை 
இலைத்தழைப்பு பிளவிடாக்‌ கூரைவெளியென 
மூடியிருக்க நிழல்வரைவாகவும்‌ விழியொளியாகவும்‌ 
மூச்சொலியாகவும்‌ காலரவமாகவுமே மான்களும்‌ 
மிளாக்களும்‌ காட்டெருதுகளும்‌ அங்கே 
அறியப்படலாயின. செம்புக்கலம்‌ சிலம்பும்‌ ஒலியாக 
வால்துடிக்கும்‌ அணில்களும்‌ சிறுமுழவு மீட்டும்‌ ஒலியாக 
குவிந்து துள்ளும்‌ குழிமுயல்களும்‌ இரும்புரசும்‌ ஒலியாக 
காட்டு ஆடுகளும்‌ இருள்மடிப்புகளுக்கு அப்பால்‌ 
இருப்புணர்த்தின. 


முதலைத்‌ தோலென்றும்‌ யானைக்‌ காலென்றும்‌ ஆமை 
ஓடென்றும்‌ தோற்றம்கொண்ட செதில்செறிந்த 
அமடிமரங்களின்‌ வேர்க்கிளைகள்‌ உருகிவழிந்து 
மண்ணிலூன்றிய கொம்பரக்கின்‌ விழுதுகளெனப்‌ 
பரவிய மண்ணில்‌ சிற்றிலைப்புற்களும்‌ 
பச்சிலைப்பூசணங்களும்‌ பரவி மூடியிருந்தன. விழுந்து 
மண்ணில்‌ பாதி உடல்புதைந்த தொல்மரங்களின்‌ மேல்‌ 
எழுந்த வெண்ணிறக்‌ காளான்‌ குடைகள்‌ 
அப்பச்சையலை எழுப்பிய நுரை எனத்‌ தெரிந்தன. 


கூரிலை பசலைக்கொடிகளும்‌ ஒட்டிப்பற்றி மேலேறும்‌ 
இத்திள்களும்‌ மட்டுமே அங்கு கை தொடும்‌ 
இலைகளெனத்‌ தெரிந்தன. இலைநுனிகள்‌ 
அனைத்திலும்‌ தளிர்ப்பச்சை உடல்கொண்ட 
சிறுதவளை கள்‌ விழித்து அமர்ந்திருந்தன. 
காலடியோசையில்‌ அவை தாவி எழுந்து இலைமாறி 
அமர்ந்து ஆடின. உடல்மேல்‌ பட்ட சிறு தவளை 
நீர்த்துளியென்றே நடுக்கம்‌ தோன்றச்செய்தது. 
காட்டுக்குள்‌ மென்புகையென நீராவி நிறைந்திருந்தது. 
அடியிலைகளில்‌ அது பனித்து நுனிக்கூம்புகளில்‌ 
துளித்துச்‌ சொட்டியது. சொட்டுமொலியில்‌ காடு 
படிகமாலை உருட்டி ஊழ்கநுண்சொல்‌ உரைத்து 
அமைந்திருப்பதெனத்‌ தோன்றியது. துயிலும்‌ மாடுகளின்‌ 
காதுகள்‌ போல்‌ கவிழ்ந்தும்‌ இளையோர்‌ 


கைவிரித்ததுபோல்‌ விரிந்தும்‌ சூழ்ந்திருந்தன இலைகள்‌. 


அவற்றுக்கிடையே சிறு கால்கள்‌ வைத்து வாலை 
அசைத்து உடுக்குத்தோலை கையால்‌ மீட்டும்‌ ஒலியுடன்‌ 
குழறியபடி செம்போத்துகள்‌ ஊடுருவி ஓடி அலைந்தன. 
நுரைக்கொழுந்தென வால்‌ சிலிர்த்த கீரிகள்‌ தாவிச்‌ 
சென்றன. மெல்ல இழுபட்டு வளைவால்‌ ஒளியெழுப்பி 
நெளிவை விழியில்‌ எஞ்சவிட்டுச்‌ சென்றது நாகம்‌. 
பெருமரங்கள்‌ மேல்‌ தொற்றி அமர்ந்து கொண்டை 
உலைத்து கொத்திய மரங்கொத்திகள்‌ உளியோசை 
எழுப்பின. அது பல்லாயிரம்‌ கற்தச்சர்களால்‌ 
கட்டப்பட்டுக்கொண்டிருக்கும்‌ மாளிகையென 
அக்காட்டை எண்ணச்செய்தது. 


அவ்வடர்காட்டிலும்‌ கால்புழக்கம்‌ பதித்த வழியொன்று 
சென்றிருப்பதை சற்று விழி தெளிந்த பின்னரே 
காணமுடிந்தது. அது பசுமைக்குள்‌ வேறொரு 
பசுந்தட்மென கண்ணறிகிறதா கருத்துணர்கிறதா 
என்னும்‌ மயல்கூட்டி தெரிந்தது. பின்னர்‌ அவ்வழி சென்ற 
உடல்களையும்‌ அவ்வுடல்களை நாயின்‌ நாக்கு 
நுனிகளென ஈரக்குளிருடன்‌ நக்கி அசைந்த 
இலைநுனிகளையும்‌ காண முடிந்தது. மொழியிலும்‌ 
சித்தத்திலும்‌ எவரெவரோ சென்ற தடங்கள்‌ என பைலன்‌ 
நினைத்துக்கொண்டான்‌. அவ்வெண்ணம்‌ எழுந்ததுமே 
கண்முன்‌ விரியும்‌ காட்டை அழுத்திச்சுருக்கி ஒரு 
ஒப்புமை மட்டுமே என்றாக்க விழைவதுதான்‌ எது என 
அவன்‌ சித்தம்‌ வியந்தது. 

அடர்காட்டின்‌ முகப்பிலேயே நீண்ட கழிகளை வெட்டி 
முனை கூரச்செய்து அவர்களுக்கு அளித்திருந்தான்‌ 
சண்டன்‌. கூர்கழியுடன்‌ வைசம்பாயனன்‌ முன்னால்‌ 
செல்ல பைலனும்‌ ஜைமினியும்‌ சுமந்துவும்‌ பின்னால்‌ 
சென்றனர்‌. மூங்கில்‌ வளைத்து காட்டுக்கொடி கட்டி 
இறுக்கிய வில்லை வலக்கையில்‌ ஏந்தி மூங்கில்‌ 
கூர்கொண்ட அம்புகளை தோள்‌ தூளிகளில்‌ நிறைத்து 
திசைகள்தோறும்‌ விழி செலுத்தி 
இலைச்செறிவுகளுக்குள்ளும்‌ மரங்களின்‌ மறைவுக்கு 
அப்பாலும்‌ கூர்நோக்கியபடி சண்டன்‌ நடந்தான்‌. 


அவர்களின்‌ காலமயோசை பெருகி காட்டின்‌ 
பசுமைவெளிக்கு உள்ளே எதிரொலித்து ஒரு படை 
நகர்வென செவிமயக்கு அளித்தது. கையெட்டும்‌ 
தொலைவுக்கு அப்பால்‌ விழியும்‌ எட்டாதொரு 
பயணத்தை பைலன்‌ முன்னர்‌ எண்ணியிருக்கவே 
இல்லை. “இத்தனை தழைக்கக்கூடும்‌ காடு என்று இதற்கு 


முன்னால்‌ அறிந்ததே இல்லை, சண்டரே” என்றான்‌. 
“இமயக்காடுகளை கண்டிருக்கிறேன்‌. அவையும்‌ 
இத்தனை தழைத்து பசுமை மட்டுமே என்றானதில்லை.” 
மூச்சிரைக்க அவன்‌ நின்றான்‌. மூச்சென நீராவி 
எழுவதை கண்டான்‌. கொதிகலம்‌ இவ்வுடல்‌. ஆனால்‌ 
வெளியே உருகுகையில்‌ உள்ளே குளிர்ந்திருக்கிறது இது. 


சுமந்து “ஆம்‌, பசுமையை நீலமென்றும்‌ கருமையென்றும்‌ 
ஏன்‌ சொல்கிறார்கள்‌ என்று இன்றுதான்‌ அறிந்தேன்‌. 
இதுவே மலைநின்ற மாலின்‌ வண்ணம்‌” என்றான்‌. 
ஜைமினி “குளிர்நிறைந்த இமயக்காடு அஞ்சிய எருதின்‌ 
உடலென சிலிர்த்திருக்கிறது. வறண்ட தண்டகாரண்யம்‌ 
முட்பன்றியென சினந்திருக்கிறது. இக்காட்டின்‌ 
ஒவ்வொரு இலையும்‌ இளமைந்தர்‌ கைகளைப்போல்‌ 
தொட்டு அழைக்கின்றன. கிளைமுனைகள்‌ அன்னையர்‌ 
வாழ்த்து என தலைதொட்டுத்‌ தழுவுகின்றன” என்றான்‌. 


சண்டன்‌ “தென்னகமே பெருங்காடுகளின்‌ நிலம்‌. இங்கு 
ஆண்டுக்கு மூன்று மழைக்காலம்‌. இது வாயுவும்‌ 
வருணனும்‌ புரக்கும்‌ அரசு. இதோ, அடிமரமென பெருத்து 
பசும்பெருக்கென இலை சூடி நிற்கும்‌ இவை அனைத்தும்‌ 
தென்கடலில்‌ காற்று மொண்டு வந்த மழைநீரே” என்றான்‌. 
“பாரதவர்ஷத்தை வேள்வியில்‌ எழுந்த அனல்‌ என்று 
உரைப்பதுண்டு நூலோர்‌. அதன்‌ கொழுந்து இமயம்‌ 
என்றால்‌ கரித்தழலே திருவிடம்‌. பாரதம்‌ அறத்தின்‌ 
குளிர்ச்சுனை என்பர்‌ கவிஞர்‌. அதன்‌ வெள்ளியலைகளே 
இமயம்‌, குளிர்ந்திருண்ட ஆழமே திருவிடம்‌.” 


“தரியதாகையால்‌ இக்காடு காளிகவனம்‌ என்று 
அழைக்கப்படுகிறது. இங்குள்ள மக்கள்‌ காளிகர்‌ 
எனப்படுகின்றனர்‌. பாதாளத்தை ஆளும்‌ வாசுகியின்‌ 
வழிவந்த காளிகன்‌ என்னும்‌ கருநாகத்தின்‌ நச்சில்‌ 
இருந்து முளைத்தெழுந்த காளர்கள்‌ என்னும்‌ 
தொல்பிரஜாபதிகள்‌ நூற்றெண்மரால்‌ உருவாக்கப்பட்ட 
குலம்‌ என அவர்கள்‌ தங்களைப்பற்றி சொல்கிறார்கள்‌. 
தொல்நாகர்குலங்களுக்கும்‌ இவர்களுக்கும்‌ அணுக்கம்‌ 
மிகுதி. இவர்களை கருநாகர்கள்‌ என்றும்‌ அப்பால்‌ 
தாழ்வரைகளில்‌ வாழ்பவர்களை பைநாகர்கள்‌ என்றும்‌ 
சொல்லும்‌ மரபுண்டு.” 


காட்டுப்பூனை ஒன்று மரக்கிளை ஒன்றின்‌ 
தளிர்க்கொத்து சூடிய நுனி நோக்கி மெல்ல நடந்து 
வந்தது. அதன்‌ மெல்லிய கால்வைப்புக்கேற்ப கிளை 
குரங்குவால்போல்‌ வளைந்து தழைந்து இலைகள்‌ 
குலுங்க அமைந்தது. இரு சுடர்மணிகளென 


விழிகொண்டு அவர்களை நோக்கி செவிமடித்து 
தலைதாழ்த்தி வால்தூக்கி அசைத்தது அனல்வரிகள்‌ 
கொண்ட செம்பூனை. அனல்கொழுந்து என அதன்‌ 
நாக்கு நீண்டு வளைந்து செல்ல ஆழ்ந்த குரலில்‌ 
அகவியபின்‌ அக்கிளையை உலைத்து மலர்பொழியத்‌ 
தாவி எழுந்து பிறிதொரு கிளை பற்றி நிலைகொண்டு 
நீள்வாலைத்‌ தூக்கியபடி நடந்து அப்பால்‌ சென்று 
மறைந்தது. 


“நிகரென எவருமில்லை என்றறிந்த நிமிர்வு” என்று 
ஜைமினி சொன்னான்‌. “எளிய பூனை தன்‌ எண்ணத்தால்‌ 
புலியென்றாகி விட்டது.” பைலன்‌ புன்னகைத்து 
“முழவுநடனத்தின்‌ தாளம்‌!” என்றான்‌. அது குரங்குகளின்‌ 
ஓலி. அலையலையென எழுந்தமைந்து கேட்டது அது. 
ஆனால்‌ அவை இலைத்தழைப்புக்கு மேல்‌ எங்கோ 
இருந்தன. அங்கு ஒற்றை ஓசைப்பரப்பென 
அலைகொண்டு நிறைந்திருந்த பறவைக்குரல்களுடன்‌ 
அவையும்‌ கலந்து ஒலித்தன. 


“இக்காட்டின்‌ முதன்மை விலங்கு யானையே” என்றான்‌ 
சண்டன்‌. “இக்காடு போலவே கரியது. இதன்‌ ஆழம்போல 
ஓசையற்றது. கிளை முறிபடும்‌ ஒலியில்‌ மட்டுமே இங்கு 
யானையை அறிய முடியும்‌. பெருங்களிறுக்கூட்டம்‌ ஒன்று 
மிக அருகே கடந்து செல்லும்போதுகூட அச்சிறு 
ஒலிகளை அன்றி நாம்‌ எதையும்‌ கேட்க முடியாது. நம்மீது 
கருணைகொண்ட வழிகாட்டிப்பறவைகள்‌ கூறும்‌ மொழி 
கேட்க பழகிக்கொண்டால்‌ ஒழிய இக்காட்டை எவரும்‌ 
கடக்க இயலாது.” 


“தென்னகத்தின்‌ இப்பெருங்காடு கீழே கடல்‌ 
சூழ்ந்திருக்கும்‌ நீள்நிலம்‌ சேர்த்து வைத்திருக்கும்‌ 
செல்வக்குவைகளுக்கான காவலரண்‌ என்கிறார்கள்‌. 
செல்வம்‌ உறையுமிடமென்பதனால்‌ இது திருவிடம்‌. இங்கு 
அமைந்துள்ளன நூற்றெட்டு அன்னையர்‌ 
குடிகொள்ளும்‌ ஆற்றல்‌ மையங்கள்‌. அதற்கப்பால்‌ 
மும்முடியர்கள்‌ ஆளும்‌ தமிழ்த்தொல்நிலம்‌. 
மாறாக்கன்னிமை கொண்ட முதல்‌ தெய்வம்‌ 
அமர்ந்திருக்கும்‌ முக்கடல்‌ முனம்பு. இப்பாரதவர்ஷம்‌ 
அக்கன்னியின்‌ தவத்தால்‌ ஆளப்படுகிறது” என்றான்‌ 
சண்டன்‌. 
“சிற்றாடை கட்டி சிறுமியென அங்கிருப்பவள்‌ 
பாரதவர்ஷமெங்கும்‌ தேவியென, அன்னையென 


நூறாயிரம்‌ முகம்கொண்டு நிறைந்திருக்கிறாள்‌. பிடாரி 
என்றும்‌ பேரருள்‌ கொண்டவள்‌ என்றும்‌ உருக்‌ 


காட்டுகிறாள்‌” என்று அவன்‌ தொடர்ந்தான்‌. “காளிகம்‌ 
என்னும்‌ இக்காடும்‌ கன்னி அன்னையின்‌ ஆலயம்‌ 
என்கின்றன கதைகள்‌. இதன்‌ தென்கிழக்கு மூலையில்‌ 
அமைந்துள்ளது கருங்குமரித்‌ தெய்வம்‌ கெளசிகையின்‌ 
ன அவளை குமரிமுனை அமர்ந்த கன்னியின்‌ 

றிது வடிவம்‌ என்று வழிபடுகிறார்கள்‌ நூற்றெட்டு 
தொல்குலத்தோர்‌. ஆண்டிற்கு மும்முறை சூழ்ந்துள்ள 
ஊர்களிலிருந்து காடுகளுக்குள்‌ புகுந்து அவள்‌ 
ஆலயத்தை வந்தடைந்து படையலும்‌ பூசெய்கையும்‌ 
முடித்து திரும்புகிறார்கள்‌. இங்குள பாதைகள்‌ 
அனைத்தும்‌ அன்னை ஆலயத்திற்குச்‌ செல்லும்‌ 
மானுடரின்‌ கால்‌ பட்டுப்‌ பிறந்தவையே.” 

காளிகக்காட்டின்‌ காலடிப்பாதையில்‌ சண்டன்‌ நான்கு 
பக்கமும்‌ ஓடும்‌ விழிகளுடன்‌ காடெனச்‌ சூழ்ந்துள்ள 
இலைகளையே செவிகளென எண்ணியவன்போல 
அன்னையின்‌ கதையை சொல்லிக்கொண்டு வந்தான்‌. 
இளையோர்‌ நால்வரும்‌ அவன்‌ குரல்‌ கேட்கும்‌ பொருட்டு 
விரைவழிந்து சற்று உடல்‌ நெருங்கிக்கொண்டார்கள்‌. 
“மகாபைரவர்‌ இயற்றிய பிரசண்ட புராணத்தின்‌ கதை 
இது” என்று சண்டன்‌ சொன்னான்‌. “இமயமலையில்‌ 
தாட்சாயணியாகப்‌ பிறந்தவள்‌ முதற்சிவத்தின்‌ இடம்‌ 
அமைந்த சிவை. அவளே தெற்கே திருவிடத்தின்‌ 
காளிகப்பெருங்காட்டில்‌ அழகிய குறமகளென வந்தாள்‌. 
அது முதலன்னையும்‌ தந்தையும்‌ கொள்ளும்‌ ஆடல்‌. 
மானுடரில்‌ விலங்குகளில்‌ பறவைகளில்‌ பூச்சிகளில்‌ 
புழுக்களில்‌ நுண்ணுயிர்களில்‌ அவர்கள்‌ காதல்கனிந்த 
இணைகளென பிறந்துகொண்டே இருக்கிறார்கள்‌. 
அவர்களின்‌ கூடலாலும்‌ ஊடலாலும்‌ 
இயக்கப்படுகின்றன உயிர்க்குலங்கள்‌.” 


காளிககுலமே காராமணி நிறம்‌ கொண்டது. அவர்கள்‌ 
நடுவே கருமணி என அவள்‌ ஒளிகொண்டிருந்தாள்‌. 
அவளை காளி என்று அழைத்தனர்‌ அவள்‌ குலத்தோர்‌. 
காளுதல்‌ என்றால்‌ இருளொளி கொள்ளல்‌ என்று 
அவர்களின்‌ மொழிப்பொருள்‌. அவள்‌ கன்னங்களின்‌ 
வளைவில்‌ வானொளி மின்னும்‌ என்று சொல்கின்றன 
தொல்கதைகள்‌. இருளில்‌ இருக்கையில்‌ அவள்‌ 
உடல்கொண்ட ஒளியே அச்சூழலைத்‌ துலக்கும்‌ 
என்கின்றன. அவள்‌ கூந்தலொளியை 
மேனிக்கருமையின்‌ ஒளி மிஞ்சும்‌ என்றும்‌ 
மேனிக்கருமையை விழிக்கருமை அஞ்சச்‌ செய்யும்‌ 
என்றும்‌ கூறுகின்றனர்‌ கவிஞர்‌. அவள்‌ நகங்களும்‌ 


கருவண்ணம்‌ கொண்டவை. அவை நோக்கு கொண்ட 
விழிகள்‌ என ஒளிர்பவை. 


தன்‌ குலம்‌ ஈன்ற அருமுத்தை நிகரற்ற ஒருவனுக்கே 
அளிக்க வேண்டுமென்று நோற்றிருந்தார்‌ அவள்‌ 
தந்தையாகிய கராளர்‌. காளிகர்‌ குடியின்‌ தலைக்குடி 
அவருடையது. ஆயிரத்தெட்டு பேரன்னையர்‌ பிறந்து 
பேற்றுத்தவமியற்றி நிறைந்து தெய்வமாகி 
நோன்பிருக்கும்‌ மகளிரின்‌ படையல்கொண்டு 
விண்ணமர்ந்திருக்கும்‌ குருதிக்கொடிவழி அவருடையது. 
அவ்வன்னையரின்‌ அருள்‌ கொண்டு எழுந்த மகளை 
வேட்டு தன்‌ இல்லம்‌ வருபவர்‌ எவராக இருப்பினும்‌ 
காளிக குலத்தின்‌ முதற்தெய்வமாக அமர்ந்திருக்கும்‌ 
ஏழுதலை நாகமாகிய காளிகனின்‌ ஆலயத்திற்குள்‌ 
சென்று அவன்‌ அருளாணை பெற்று வரவேண்டும்‌ 
என்று அறிவித்திருந்தார்‌. 


அவள்‌ அழகை காட்டுப்பாடலில்‌ கேட்டு உளம்‌ மயங்கி 
அங்கு வந்த இளையோரில்‌ பலர்‌ அவ்வாணையைக்‌ 
கேட்டதுமே அஞ்சி விலகினர்‌. துணிந்தவர்‌ அனைவரும்‌ 
பெருநாகங்கள்‌ செறிந்த புற்றுக்குவை அமைந்த 
அக்கோயிலுக்குள்‌ சென்று அக்கணமே சீறிச்‌ சொடுக்கும்‌ 
இமைநோக்குள்ள நச்சு தீண்டி இறந்தனர்‌. அந்நச்சு 
தொட்டதுமே அவர்களின்‌ உடல்கள்‌ காளிகர்போல்‌ 
கருமைகொண்டன. முகத்தில்‌ களியுவகை என சிரிப்பு 
ஒன்று எழுந்து உறைந்தது. கூப்பிய கைகளுடன்‌ 
விரைத்துக்கிடந்த அவர்களின்‌ உடல்களை மூங்கில்‌ 
தெப்பத்தில்‌ கட்டி பயோஷ்னியின்‌ பெருக்கில்‌ இட்டு 
திசைசேர்த்தனர்‌ அக்குலத்தோர்‌. ஒவ்வொரு நாளும்‌ 
பயோஷ்னியில்‌ ஒழுகும்‌ ஒரு உடல்‌ அவளை ஊருக்கு 
அறிவித்துச்‌ சென்றது. 


பின்‌ அவள்‌ வெல்லமுடியாதவள்‌ என்றே 
அறியப்படலானாள்‌. உச்சிப்பாறை முகட்டில்‌ கனிந்த 
தேன்கூடு அவள்‌ என்றனர்‌ அயலூர்களின்‌ 
அங்காடிப்பாடகர்‌. அரியதேதும்‌ இறைவனுக்கே என்றனர்‌ 
காடுகளின்‌ முதுகுலத்தோர்‌. அவளையீன்ற அன்னை 
தன்‌ மகள்‌ கன்னியென்று நின்றுவிடுவாள்‌ என்று அஞ்சி 
துயர்கொண்டு ஏங்கலானாள்‌. “கன்னியென்று 
நின்றிருப்பதே அவள்‌ ஊழென்றால்‌ அவ்வண்ணமே 
ஆகுக!” என்று அவள்‌ தந்‌ைத சொன்னார்‌. ஆனால்‌ தன்‌ 
ஆழுள்ளத்தில்‌ அமைதியிழந்தமையால்‌ அவளை 
நோக்குவதையே தவிர்த்தார்‌. நாள்தோறும்‌ 
ஒளிகொள்ளும்‌ இவள்‌ ஒருநாள்‌ சுடரென்றாகி 
விண்புகுவாள்‌ போலும்‌ என்றனர்‌ குடிப்பாணர்‌. அவள்‌ 


நோற்கும்‌ கன்னிமை கனிந்து கணவன்‌ வருவான்‌ 
என்றார்‌ குலப்பூசகர்‌. 


அவளை மணப்பதற்கென்று அனல்வண்ணன்‌ 
விந்தியஅடுக்கின்‌ ஏழு மலையை படியென்றாக்கி இறங்கி 
வந்தான்‌. செஞ்சடைச்சுருள்‌ மகுடத்தில்‌ அனலென 
காந்தள்‌ மலர்‌ சூடி, நெற்றியில்‌ வெண்சாம்பல்‌ பொடி பூசி, 
நாகக்குழை அணிந்து, வெள்விடை மேல்‌ வந்தவன்‌ 
காளிகக்குடி வாழும்‌ ஊர்‌ நடுவே மன்றுநின்று தன்‌ 
உடுக்கை ஒலித்தான்‌. எவெரெவெரெவரென ஒலித்தது 
குறுந்தோல்‌ வட்டக்‌ கொட்டு. குடில்களுக்குள்‌ இருந்து 
எட்டிப்பார்த்தவர்கள்‌ “யார்‌ இவன்‌? எருக்குமாலை 
அணிந்திருக்கிறான்‌. பன்றிப்பல்‌ பிறை சூடிய 
செஞ்சடையன்‌. முன்பு கண்டதில்லையே இவனை” என 
வியந்தனர்‌. தன்‌ மையக்குடில்‌ விட்டு நாகபடம்‌ செதுக்கிய 
மரக்கொந்தையும்‌ கல்மணிமாலையும்‌ அணிந்து 
வெளிவந்த கராளரை நோக்கி அவன்‌ முழங்கும்‌ குரலில்‌ 
“குறவர்க்கரசே, உன்‌ மகளை மணம்கொள்ள 
வந்துள்ளேன்‌” என்று உரைத்தான்‌. 


இளிவரல்‌ புன்னகையுடன்‌ கராளர்‌ “மகட்கொடை 
மறுத்தல்‌ எங்கள்‌ அன்றாட நிகழ்வாகி ஐந்தாண்டுகள்‌ 
ஆகின்றன, செஞ்சடையரே. முடிகொண்ட மாமன்னர்கள்‌ 
அனுப்பிய தூதர்கள்‌ வந்து இங்கு நிரைகொண்டு 
நிற்காது ஒரு நாளும்‌ கடந்து சென்றதில்லை. எங்கள்‌ 
குலதெய்வமென அமர்ந்திருக்கும்‌ கூர்நஞ்சின்‌ 
தொடுகையேற்று இறந்தவர்‌ நிரையோ அதனினும்‌ பெரிது. 
மலைமகனெனத்‌ தோன்றுகிறீர்‌. விரைவிலா விடையேறி 
வந்திருக்கின்றீர்‌. உமக்கும்‌ அதுவே நெறி” என்றார்‌. 


தன்‌ முப்பிரி வேலை தோள்சாய்த்து இனிய 
புன்னகையுடன்‌ எரிவண்ணன்‌ சொன்னான்‌ “நஞ்சு 
எனக்குப்‌ புதியதல்ல. நான்‌ உண்ணும்‌ அமுதே அது. 
காட்டுக, உங்கள்‌ குல தெய்வம்‌ உறையும்‌ 
புற்றுக்கோயிலை!” அவன்‌ புன்னகையின்‌ தெளிவு 
அவர்களை குழப்பியது. கராளர்‌ ஒருமுறை தன்‌ 
துணைவியை திரும்பி நோக்கியபின்‌ “அவ்வண்ணமே 
ஆகுக!” என்றார்‌. அவள்‌ அவன்‌ மேனிப்பொலிவை 
நோக்கி கைகூப்பி கண்ணீர்ப்படலம்‌ ஒளிவிட 
நின்றிருந்தாள்‌. “ஆனால்‌ இது உன்‌ தேர்வு என்றும்‌ 
இவ்விறப்புப்‌ பழிக்கு எங்கள்‌ குடி பொறுப்பல்ல என்றும்‌ 
நீரையோ நிலத்தையோ தொட்டு நீ 
ணையளிக்கவேண்டும்‌” என்றார்‌ கராளர்‌. அவன்‌ 

லம்‌ தொட்டு “ஆணை ஆணை ஆணை. இது என்‌ 

முற்றுறுதி” என்றான்‌. 


என்றபின்‌ புன்னகைத்தாள்‌. 


தீச்சுட்ட புழு போல தேவவதியின்‌ அகம்‌ அதிர்ந்து 
சுருண்டுகொள்வதை கண்நகர்வு வழியாகவே அறிந்து 
குந்தி மேலும்‌ விரிந்த புன்னகையுடன்‌ “அமைச்சர்‌ விதுரர்‌ 
அனைத்து வல்லமைகளும்‌ கொண்டவர்‌ என்கிறார்கள்‌. 
அஸ்தினபுரியில்‌ அவரையே அனைவரும்‌ மன்னராக 
எண்ணுகிறார்கள்‌.” தேவவதி பதற்றத்துடன்‌ தன்‌ 
மேலாடை நுனியை எடுத்து விரல்களில்‌ 
சுழற்றத்தொடங்கினாள்‌. ஆனால்‌ விரல்கள்‌ நடுநடுங்க 
விட்டுவிட்டாள்‌. 


குந்திபோஜன்‌ “ஆம்‌ இளவரசி, நான்‌ விதுரரிடம்‌ 
உரையாடினேன்‌. அவர்‌ அறியாத ஏதுமில்லை. அரசு 
சூழ்தலில்‌ நீ இனி எதையாவது கற்கவேண்டுமென்றால்‌ 
அதை அவரிடமே கற்கமுடியும்‌” என்றார்‌. “நீ அவரைச்‌ 
சந்தித்ததில்லை அல்லவா?” என்று அவர்‌ கேட்டதும்‌ 
பிருதை புன்னகையுடன்‌ “பார்த்தேன்‌” என்று மட்டும்‌ 
சொல்லிவிட்டுத்‌ திரும்பி தேவவதியை நோக்கி உதடுகள்‌ 
விரிய புன்னகை செய்தாள்‌. “எங்கே?” என்றார்‌ 
குந்திபோஜன்‌. “நம்‌ உபவனத்தின்‌ கொற்றவை 
லயத்தில்‌ வாள்வணக்க பூசனைக்குச்‌ 
சென்றிருந்தபோது” என்றாள்‌. மீண்டும்‌ தேவவதியை 
நோக்கியபோது தன்‌ உடலிலும்‌ கண்களிலும்‌ 
நாணச்சிவப்பு படர்ந்திருக்கச்‌ செய்தாள்‌. 


தேவவதி அமர்ந்திருக்க முடியாமல்‌ எழுந்துவிட்டாள்‌. 
அவள்‌ எழுந்ததைக்‌ கண்டதும்‌ குந்திபோஜன்‌ “என்ன?” 
என்றார்‌. “நான்‌ அந்தப்புரம்‌ செல்லவேண்டியிருக்கிறது. 
சுயம்வரத்துக்கு வந்த பெண்களுக்காக ஒரு பூசனை 
நிகழவிருப்பதாக என்‌ சேடி சொல்லியிருந்தாள்‌” என 
பதறும்‌ குரலில்‌ சொன்னபடி தேவவதி குந்தியைப்‌ 
பாராமலேயே “வருகிறேன்‌” என்று சொன்னபின்‌ 
ஆடைகள்‌ சரசரக்க வெளியேறினாள்‌. குந்திபோஜன்‌ 
சிரித்து “அரசு சூழ்தலின்‌ கதைகளைக்‌ கேட்டாலே அவள்‌ 
பதற்றம்‌ கொள்கிறாள்‌. எளிய யாதவப்பெண்‌” என்றார்‌. 


“அரசே, நானல்லவா எளிய யாதவப்பெண்‌?” என்றாள்‌ 
பிருதை. “நீங்கள்‌ பேரரசி .... நீங்கள்‌ நேற்று எடுத்த 
முடிவை எண்ணி நான்‌ இன்னும்கூட 
வியந்துகொண்டிருக்கிறேன்‌” என்றார்‌ ரிஷபர்‌. அவர்கள்‌ 
இருவரின்‌ விழிகளைக்‌ கண்டதும்‌ அங்கே அவளுக்கும்‌ 
தேவவதிக்கும்‌ நடுவே நிகழ்ந்தவை அனைத்துமே 
அவர்கள்‌ உணராதவை என்ற எண்ணம்‌ வந்து பிருதை 
புன்னகை செய்தாள்‌. “நாம்‌ கம்சரிடம்‌ இனி 


குறுமுழவு மீட்டி குலப்பூசகர்‌ முன்னால்‌ செல்ல 
குருத்தோலை முடிசூடி குடி மூத்தோர்‌ எழுவர்‌ அவனைச்‌ 
சூழ்ந்து உடன்‌ அழைத்துச்‌ சென்றனர்‌. விந்தை 
காண்பதற்காக இளையோரும்‌ பெண்களுமென ஒரு 
பெருங்கூட்டம்‌ அவர்களைத்‌ தொடர்ந்து சென்றது. 
அவன்‌ நடந்தபோது இடையணிந்திருந்த வெள்ளெலும்பு 
குடைந்து செய்த மணிமாலைகள்‌ மெல்ல குலுங்கின. 
அவன்‌ காலடிபட்ட புற்கள்‌ வணங்கி எழுந்தன. நோக்க 
நோக்க கிராத வடிவம்‌ நெஞ்சள்ளும்‌ பேரழகுகொள்வதன்‌ 
மாயமென்ன என்று பெண்டிர்‌ அகத்தே வியந்தனர்‌. 
பெருமூச்சுவிட்டபடி அவனையன்றி பிறிது நோக்காது 
உடன்‌ சென்றனர்‌. 


நூற்றெட்டு மூங்கில்‌ கால்‌ நாட்டி எழுப்பிய தன்‌ குடிலின்‌ 
தெற்குச்‌ சாளரத்தினூடாக விழிகளில்‌ இளநகையொளிர 
காளி அவன்‌ செல்வதை நோக்கியிருந்தாள்‌. இருபுறமும்‌ 
நின்ற அவள்‌ தோழிகள்‌ ஜயையும்‌ விஜயையும்‌ ஜயந்தியும்‌ 
அபராஜிதையும்‌ அவள்‌ நிலைமாற்றம்‌ கண்டு 
களியாடினர்‌. “முத்து வயலை அறுவடை செய்யும்‌ 
பாண்டியன்‌ தோற்றுத்‌ திரும்பியது உன்‌ வாயில்‌. 
நெல்மலை கொண்ட சோழன்‌ இளிவரலுக்குள்ளானான்‌. 
பெருங்களிறுகளை கால்களாகக்‌ கொண்ட சேரன்‌ மகள்‌ 
மறுக்கப்பட்டான்‌. நூறு காதுகளைக்‌ கொண்ட திருவிட 
பெருமன்னன்‌ இன்னமும்‌ உன்னை நினைத்து 
ஏங்குகிறான்‌. இவனோ நீற்றுப்பொடி பூசி புலித்தோல்‌ 
டையணிந்து வந்திருக்கும்‌ மலைமகன்‌. விழி கண்டால்‌ 
த்தனென்று தோன்றுகிறது” என்றாள்‌ ஜயை. 


“இவனுடன்‌ சென்று நீ உச்சிமலைக்‌ குகையில்‌ பூதங்கள்‌ 
ஏவல்‌ செய்ய வாழப்போகிறாயா என்ன? அவனுக்கு 
புலித்தோல்‌ எனில்‌ உனக்கு மான்தோல்‌. வெள்ளெலும்பில்‌ 
அணிகள்‌. உனக்கும்‌ இருக்கும்‌ முடிப்பிறைப்‌ பல்லும்‌ 
முப்பிரிவேலும்‌. உன்‌ இதழ்மேல்‌ இதழ்‌ பதித்து அவன்‌ 
முத்தமிடுகையில்‌ உன்‌ நெற்றியிலும்‌ எழும்‌ ஒரு மூன்றாம்‌ 
விழி. கரியவளே, காட்டிலிருந்து மேலும்‌ அகக்காட்டுக்குச்‌ 
செல்வதே உன்‌ ஊழ்‌ போலும்‌” என்றாள்‌ விஜயை. 


“பித்தன்‌. அவனுக்கிணையாக நீயும்‌ 
பிச்சியென்றாவாயா? அவன்‌ ஆட்டும்‌ உடுக்கொலிக்கு நீ 
ஆடிக்களிப்பாயா?” என்றாள்‌ ஜயந்தி. “உடனாட அந்த 
உச்சிமலையில்‌ பூதநிரைகளே எழும்‌. நாதமென்று இந்தக்‌ 
காளை திமிலசைக்கக்கூடும்‌” என்றாள்‌ அபராஜிதை. 
“ஒருகையில்‌ தழலும்‌ மறுகையில்‌ தாளமும்‌ 
கொண்டிருப்பான்‌. மான்‌ தொடர மழுவேந்தி நின்ற 
மலைவேடன்‌. அவன்‌ துணைவியாகிய நீ கொள்ளும்‌ 


ஊர்தி எது?” என்று ஜயை சிரித்தாள்‌. “வெள்ளெருது 
அஞ்சும்‌ சிம்மம்‌...” என்று விஜயை சொன்னாள்‌. 


அவளோ அவ்விளிவரலை புகழ்மொழியாக ஏற்று 
மெய்சிலிர்த்துக்கொண்டிருந்தாள்‌. தன்‌ உடல்‌ இனிய 
மயிர்ப்பு கொள்வது ஏன்‌? முலைக்குவைகள்‌ 
குறுவியர்வையுடன்‌ விம்மித்‌ தணிவது ஏன்‌? தொண்டை 
வறள்கையில்‌ இதழ்‌ ஈரம்‌ கொள்வது ஏன்‌? மூச்சு வெப்பம்‌ 
கொள்கையில்‌ கண்கள்‌ பனிப்பது ஏன்‌? அதுவரை 
அறிந்திராத மெய்ப்பாடுகளால்‌ தளர்ந்து 
சாளரக்கழிகளை இருகைகளாலும்‌ பற்றிக்கொண்டு 
தலைசாய்த்து விழித்த கனவிலென 
அசைவிழந்திருந்தாள்‌. பின்‌ அறியா உள எழுச்சியால்‌ 
அவள்‌ கண்ணீர்விடலானாள்‌. 


பெருநாகம்‌ குடிகொண்ட ஆலய முகப்பை அடைந்து 
அதன்‌ கதவென அமைந்த ஏழு மூங்கில்களை விலக்கி 
பூசகர்‌ சொன்னார்‌ “இதன்‌ வாயிலுக்கு இப்பால்‌ நின்று 
வழிபடுவதுதான்‌ எங்கள்‌ வழக்கம்‌. நூற்றெட்டு முகடுகள்‌ 
கொண்டதும்‌ ஆயிரத்தொரு வாய்கள்‌ கொண்டதுமான 
இந்தப்‌ புற்றுக்குவை பல்லாயிரம்‌ ஆண்டுகளாக 
இங்குள்ளது. இதன்‌ பணிக்கென்று இக்காட்டில்‌ பிறந்து 
வந்தவர்கள்‌ நாங்கள்‌. இங்கு இறப்பிலாது வாழும்‌ 
எழுதலைப்‌ பெருநாகமான காளிகன்‌ நூற்றெட்டுமுறை 
கரிய மண்ணைக்‌ கொத்தி எங்களை முளைத்தெழ 
வைத்தது என்பது தொல்கதை. படையலும்‌ பூசைகளும்‌ 
வெளியிலிருக்கும்‌ இந்த மூன்று பலிபீடங்களில்‌ மட்டுமே 
நிகழ்வது வழக்கம்‌.” 


அவன்‌ மேல்‌ நீறிட்டு வாழ்த்தி பூசகர்‌ சொன்னார்‌ “நீ 
எங்கள்‌ குல மகளை கைக்கொள்ள வேண்டுமென்றால்‌ 
இவ்வெல்லை தாண்டி செல்லவேண்டும்‌. அப்புற்றுகளில்‌ 
ஒன்றின்‌ வாய்க்குள்‌ கைவிட்டு மாநாகர்களே அருள்க, 
இக்குலக்‌ கன்னியை எனக்கு நல்குக என்று 
கோரவேண்டும்‌. அவர்கள்‌ அருளினார்கள்‌ என்றால்‌ நீ 
உயிருடன்‌ மீண்டு இப்படிக்கு இப்பால்‌ வருவாய்‌. எங்கள்‌ 
குலம்‌ உனக்குப்‌ பணியும்‌. எங்கள்‌ குலமகள்‌ உன்‌ 
குடிக்குரியவளாவாள்‌.” 


புன்னகையுடன்‌ “நன்று, நான்‌ அதை இயற்றுவேன்‌” 
என்றபின்‌ தன்‌ முப்பிரிவேலையும்‌ அதில்‌ கட்டிய 
உடுக்கையையும்‌ அங்கே சாற்றிவைத்து எலும்புமணிக்‌ 
கங்கணம்‌ ஒலித்த கைகளை நீட்டி படிதொட்டு 
சென்னிசூடி வணங்கி அவன்‌ வாயில்‌ கடந்து உள்ளே 
சென்றான்‌. அங்கிருந்த கன்னியர்‌ அஞ்சி மூச்சிழுத்து 


நெஞ்சமுத்தி ஏங்கி “என்ன நிகழ்கிறது! 
தென்றிசையன்னையரே, நீங்களே சான்று” என்றனர்‌. 
இளையோர்‌ அவன்‌ அசைவுகளை நோக்கி 
அவற்றுக்கேற்ப அறியாது அசையும்‌ தசைகளுடன்‌ 
இறுகிய நாணில்‌ அம்பென நின்றனர்‌. 


புற்றுக்குவையை அணுகி ஒருகணம்‌ நோக்கிவிட்டு 
முதற்குவையில்‌ கால்‌ வைத்து இரண்டாம்‌ முகடில்‌ 
கைபற்றித்‌ தொற்றி அவன்‌ மேலேறினான்‌. வெளியே 
நின்ற பூசகர்‌ பதற்றத்துடன்‌ “இளையோனே, அறியாது 
செய்கிறாய்‌ நீ. இதன்‌ நூற்றெட்டு வாய்களில்‌ பாதாளப்‌ 
பெருநாகங்களின்‌ புவிமீள்‌ வழிகள்‌ அமைந்துள்ளன. 
அது கார்க்கோடகனின்‌ முகடு. அப்பால்‌ அதோ, அது 
திருதராஷ்டிரனுக்குரியது. இது மணிகர்ணனின்‌ முகடு. 
அதனருகே உள்ளது அஜமுகனின்‌ வழி. இப்பால்‌ 
வியாஹ்ரன்‌. மேலே உச்சிவாய்‌ திறந்திருப்பது வாசுகியின்‌ 
மைந்தனும்‌ எங்கள்‌ குலதெய்வமுமான காளிகனின்‌ 
குகைவாய்‌. ஒருமுறை உமிழ்ந்தால்‌ இப்புவியை 
முற்றெரித்து சாம்பலாக்கி பறக்கவிடும்‌ 
வல்லமைகொண்ட அருநஞ்சு அவன்‌ நாவில்‌ உள்ளது” 
என்று கூவினார்‌. 


“நீ அங்கு செல்லவேண்டியதில்லை. இப்புற்றிலுள்ள 
அனைத்து நாகங்களும்‌ அவனே. ஏதேனுமொரு 
புற்றுவாயை அணுகி அதற்குள்‌ கைவிட்டு நாகத்தின்‌ 
அருள்‌ கொண்டால்‌ போதும்‌” என்றார்‌ முதுகுலத்தார்‌ 
ஒருவர்‌. இல்லத்துச்‌ சாளரத்தில்‌ நின்றிருந்த அவளிடம்‌ 
ஓடிவந்த ஜயை “புற்றுமுகம்‌ பற்றி ஏறுகிறான்‌. 
பெருநாகங்களை அறைகூவுகிறான்‌” என்றாள்‌. விஜயை 
“அவன்‌ சற்றும்‌ அஞ்சவில்லை. இளமைந்தன்‌ 
மணல்மேட்டிலாடுவதுபோல ஏறிச்‌ செல்கிறான்‌” 
என்றாள்‌. அவள்‌ அதை வேறொரு விழியால்‌ 
அண்மையிலென கண்டுகொண்டிருப்பவள்‌ 
போலிருந்தாள்‌. 


கூடி நின்றவர்களில்‌ ஒருத்தி தன்‌ நிறையழிந்து 
“வேண்டாம்‌! நச்சுப்பெருக்கு அப்புற்று. விலகிவிடுங்கள்‌. 
இளையோனே, வீண்‌ முயற்சி வேண்டாம்‌” என 
கூவினாள்‌. அதிலெழுந்து அலைகொண்ட பெண்டிர்‌ 
அத்தனைபேரும்‌ அவனை நோக்கி கைநீட்டி 
“வேண்டாம்‌... மீள்க!” என்று கூவி அழுதனர்‌. அவன்‌ 
அச்சொற்களை கேட்கவில்லை. முதன்மைப்புற்றுமேல்‌ 
ஏறி காளிகனின்‌ பாதைக்குள்‌ தன்‌ கையை விட்டான்‌. 
புற்று ஒரு பெருஞ்சங்கமென்றாகி உள்ளே கார்வை 
எழுந்தது. அனைத்து வாயில்களிலிருந்தும்‌ கரிய 


நாகத்தலைகள்‌ சீறி எழுந்தன. 


விறகுக்குவையிலிருந்து எழுந்தாடும்‌ கரிய தழல்‌ 
நாக்குகள்போல அனைத்து புற்றுவாய்களிலிருந்தும்‌ 
எழுந்த நாகங்கள்‌ சீறி நெளிந்தன. நீட்டிப்‌ பறந்தன 
இருமுனை நாக்குகள்‌. சிறுமணிக்‌ கண்களில்‌ அனற்துளி 
அசைந்தது. அணுகி நின்றிருந்த அனைவரும்‌ அஞ்சி 
விலகி பின்னடைந்தனர்‌. அலறல்களும்‌ அழுகைகளும்‌ 
கூக்குரல்களும்‌ எழுந்து சூழ்ந்தன. அவற்றின்‌ சீறல்கள்‌ 
இணைந்து நீரலை ஒன்று எழுந்தணுகுவதுபோல 
ஒலித்தன. மையப்பெருவாயிலிலிருந்து ஏழு தலைகளும்‌ 
பறக்கும்‌ செந்நாவும்‌ செம்மணி விழிகளுமாக அள்ள 
எழுந்த ஏழுவிரல்‌ கைபோல எழுந்து நின்றாடியது 
கருநாகமாகிய காளிகன்‌. 

அதன்‌ கழுத்தைப்பற்றி உருவி எடுத்து கையில்‌ தல்‌ ப்‌ 
தூக்கி தன்‌ கழுத்தில்‌ அணிந்துகொண்டு அவ 
இறங்கினான்‌. கரிய கடலலை என எழுந்து 
பேருருக்கொண்டு எழுந்த அதன்‌ படம்‌ அவன்‌ 
தொட்டதுமே சுருங்கி எடுத்ததுமே மேலும்‌ சிறுத்து 
கழுத்தில்‌ அணிந்ததும்‌ கருமணிகோத்த ஆரமென ஆன 
விந்தையை அவர்கள்‌ ஓசையடங்கி வா டு 
விழிமலைத்த திகைப்புடன்‌ பார்த்தனர்‌. என்றும்‌ அவன்‌ 
நெஞ்சிலேயே அமைந்திருந்தது அது என்று 
அவர்களுக்குத்‌ தோன்றியது. 


புன்னகையுடன்‌ வெளியே வந்து அவன்‌ “நீங்கள்‌ 
சொன்னதை செய்துவிட்டேன்‌. குலத்தோரே, உங்கள்‌ 
குலமகளை கைபிடிக்க விழைகிறேன்‌” என்றான்‌. ஆயிரம்‌ 
குரல்கள்‌ ஒரே கணத்தில்‌ வெடித்து எழுந்தன. 
“அவ்வண்ணமே ஆகுக! இனி எங்கள்‌ குலம்காக்கும்‌ 
தெய்வமென நீங்களே நின்றருள்க! இங்கு அளிக்கப்படும்‌ 
படையல்‌ அனைத்திலும்‌ உங்கள்‌ சுவைதேர்‌ நா வந்து 


படுக!” 


பூசகர்‌ குரல்‌ நடுங்க கைகூப்பி “எந்தையே, 
துயர்கொள்கையில்‌ எங்கள்‌ குரல்‌ உங்கள்‌ செவிகளை 
வந்தடையட்டும்‌. அஞ்சுகையில்‌ எங்கள்‌ குரலின்மையை 
நீங்கள்‌ கேட்குமாறாகட்டும்‌. எங்கள்‌ கொடிவழிகளுக்கு 
காப்பென்று உங்கள்‌ பேரையே என்றும்‌ உரைப்போம்‌” 
என்றார்‌. “ஆம்‌, அவ்வாறே ஆகுக!” என்றான்‌ அவன்‌. 


ஜயையும்‌ விஜயையும்‌ ஓடிவந்து காளியின்‌ 


இருதோள்களையும்‌ பற்றிக்கொண்டு “வென்றானடி 
அப்பித்தன்‌. இனி உன்‌ கைபற்றுவான்‌ அவன்‌” என்றனர்‌. 
அவள்‌ கண்ணீர்‌ வழிய அசைவற்று தலைகுனிந்து 
அமர்ந்திருந்தாள்‌. “வருந்துகிறாயா?” என்றாள்‌ ஜயந்தி. 
“அவள்‌ உடல்‌ சொல்கிறது, அது உவகை” என்றாள்‌ 
அபராஜிதை. அவள்‌ அச்சொற்களுக்கெல்லாம்‌ அப்பால்‌ 
எங்கோ இருந்தாள்‌. 

காளிகக்‌ காட்டின்‌ பசுந்தடப்‌ பாதையில்‌ நடந்தபடி 
சண்டன்‌ சொன்னான்‌ “காளிகக்குடியின்‌ 
பொதுமுற்றத்தில்‌ அமைந்த நூற்றெட்டு கால்‌ கொண்ட 
குருத்தோலைப்‌ பந்தலில்‌ காளிகப்பெருங்குலத்தின்‌ 
பன்னிரு குடிமூத்தார்‌ அவை அமர்ந்திருக்க 
குடிகளனைவரும்‌ அரிமலரிட்டு வாழ்த்த தலைகுனிந்து 
அடியெண்ணி நடந்துவந்த காளியை தாய்மாமன்‌ 
கைபற்றி கொண்டுவந்து மன்றுநிறுத்தினார்‌. தந்தையும்‌ 
தாயும்‌ வாழ்த்த அவள்‌ மலர்மாலை சூடி மணை 
அமர்ந்தாள்‌. குரவையிட்டு வாழ்த்தினர்‌ இளமகளிர்‌. 
வாழ்த்தொலி எழுப்பினர்‌ இளைஞர்‌. முழவுகளும்‌ 
கொம்புகளும்‌ முழங்கின. உச்சிமரத்தின்‌ முகட்டிலேறி 
அமர்ந்து முழவிசைத்து காட்டுக்கு செய்தியறிவித்தனர்‌.” 


குடிமூத்தார்‌ கேட்டபோது தன்‌ பெயரை காளையன்‌ 
என்றும்‌ பைநாகப்‌ பெருங்குலத்தான்‌ என்றும்‌ அவன்‌ 
சொன்னான்‌. காளி அவனுக்கு உகந்த இணையே 
என்றனர்‌ பெண்கள்‌. அவளருகே அவன்‌ நின்றபோது 
அந்தியும்‌ இரவுமெனத்‌ தெரிந்தனர்‌. கருமையும்‌ 
செம்மையும்‌ கூடிய அழகிய குனிமுத்து அவர்களின்‌ 
இணைவு என குழந்தைகள்‌ எண்ணின. கரியிலெழும்‌ 
கனல்‌ என்று எண்ணினர்‌ குடிமூத்தோர்‌. 


சிறுபறை அடித்து பாடி குலதெய்வங்களையும்‌ 
நீத்தாரையும்‌ வழுத்தி பூசகர்‌ அவனை அக்குலத்திற்குள்‌ 
எடுத்துக்கொண்டார்‌. அவள்‌ தந்தை கராளர்‌ அவன்‌ 
கையிலொரு கீறலிட்டு குருதிச்சொட்டு எடுத்து நீரில்‌ 
கலந்து தங்கள்‌ குடிகள்மேல்‌ வீசினார்‌. தான்‌ அணிந்த 
எருக்கு மாலையை அவளுக்கு அவன்‌ அணிவித்தான்‌. 
அவள்‌ காந்தள்‌ மாலையை அவனுக்கு சூட்டினாள்‌. 


தாய்மாமன்‌ அவள்‌ கைபற்றி அவனுக்களிக்க அரிமலர்‌ 
பொழிந்த திரையில்‌ மறைந்தது அக்காட்சி. 
விம்மியழுதப்டி அன்னை தன்‌ கணவன்‌ தோளில்‌ 
சாய்ந்துகொண்டாள்‌. அவர்கள்‌ கை 
தொட்டுக்கொண்டபோது தொலைவில்‌ இடி முழங்கியது. 
மின்‌ ஒன்று காட்டை ஒளிரச்செய்து கடந்து சென்றது. 
வானமொரு தூவலாக மாறி மெல்ல மண்‌ படிந்தபோது 
இளமழை பெய்யலாயிற்று. 


பன்னிரு நாட்கள்‌ இல்லாள்‌ குடியில்‌ புதுமணம்‌ 
ஆடிவிட்டு அவள்‌ அன்னையும்‌ தந்தையும்‌ குடியும்‌ 
சுற்றமும்‌ கண்ணீருடன்‌ சூழ்ந்து விடைகொடுக்க அவள்‌ 
கைபற்றி அழைத்து காட்டுக்குச்‌ சென்றான்‌. அவள்‌ 
கன்னம்‌ தொட்டு வாழ்த்தி கைமுத்தினர்‌ அன்னையர்‌. 
அவள்‌ கைதொட்டு நெஞ்சில்‌ வைத்து ஏங்கினர்‌ 
கன்னியர்‌. தாள்‌ பணிகையில்‌ தலைதொட்டு வாழ்த்தினர்‌ 
முதுதந்தையர்‌. 


வலக்கால்‌ எடுத்துவைத்து அவள்‌ அக்குடியின்‌ எல்லை 
கடந்தபோது அந்தி விழுந்ததுபோல்‌ அங்கு இருள்‌ 
சூழ்ந்தது. நெஞ்சு கலுழ்ந்தபடி அன்னை நிலத்தமைந்து 

ம்மி அழுதாள்‌. அனைவரும்‌ சோர்ந்து எடைகொண்ட 
உடல்சுமந்தவர்கள்போல்‌ ஆங்காங்கே அமர்ந்தனர்‌. 
அவர்கள்‌ சென்றுமறைந்த சித்திரம்‌ விழிகளில்‌ 
எஞ்சியிருக்க அப்பாதையை நோக்கினர்‌. அவன்‌ 
அணிந்த எலும்புமணி மாலையும்‌ அவள்‌ சூடிய கல்மணி 
நகைகளும்‌ ஒலிக்கும்‌ கிலுக்கம்‌ நெடுநேரம்‌ 
கேட்டுக்கொண்டிருந்தது. பின்னர்‌ அது எப்போதும்‌ 
அக்காட்டில்‌ இருந்தது. 


நூறு வளைவுகொண்ட அலையென வடக்கே எழுந்த 
விந்தியமலையின்‌ உச்சியில்‌ அமைந்த மலைக்குகை 
முப்பிரிவேல்போல்‌ மூன்று வழிகளாக இறங்கி 
மண்ணுக்கடியில்‌ சென்று பாதாள அனலை 
அள்ளிவந்தது. அவன்‌ அக்குகையில்‌ அவளுடன்‌ 
வாழ்ந்தான்‌. காலத்தை கணத்துளிகளாக்கி ஒவ்வொரு 
துளியையும்‌ ஒரு முழுவாழ்வென்றாக்கி அவளுடன்‌ 
அவன்‌ காதலாடினான்‌. பத்து விரல்நகங்களிலும்‌ விழி 
கொண்டு அவள்‌ உடலை அறிந்தான்‌. முத்தங்களால்‌ 
அவளை துளித்துளியாக உண்டு உண்டு மீட்டான்‌. 
தேனில்‌ பிறந்து தேனுண்டு தேன்திளைக்கும்‌ 
தேன்புழுவென அவளில்‌ இருந்தான்‌. 


விழிகளை விழிகளுடன்‌ கோத்து அவள்‌ 
உள்ளத்தமைந்து சொற்களை எல்லாம்‌ தான்‌ 
உறிஞ்சிக்கொண்டான்‌. சொல்லற்ற அமைதியில்‌ 
இருவரும்‌ ஒன்றென ஆனபோது சூழ்ந்திருந்த 
புவிப்பரப்பனைத்தும்‌ செயல்கள்‌ ஒருகணம்‌ நிலைத்து 
இருண்டன. பின்‌ ஆமென்று அவை நிலைமீண்டன. 
பறவைகள்‌ எங்கோ வாழ்‌ என்றும்‌ ஈன்றவளே என்றும்‌ 
கூவி உயிர்கொண்டன. அவள்‌ அவனை செவ்விழிகளால்‌ 
நோக்கி நாணியபோது வான்‌ சிவந்தது. அவள்‌ நாணம்‌ 
கண்டு அவன்‌ நகைத்தபோது வெயிலொளி பரவியது. 
அவர்களின்‌ காதல்‌ சொல்‌ பொருள்கொண்டதுபோல்‌ நீர்‌ 


ஒளிகொண்டதுபோல்‌ அனல்‌ வெம்மை கொண்டதுபோல்‌ 
மண்நிகழ்ந்தது என்கின்றது மகாபைரவரின்‌ 
சொல்திகைந்த பிரசண்ட புராணம்‌. 


இனிய காதல்‌ ஓர்‌ உறவல்ல, விளையாட்டு. ஆணும்‌ 
பெண்ணும்‌ ஆடத்தகுந்த விளையாட்டு ஒளிந்தாடலே. 
நாளும்‌ இரவும்‌ அவர்கள்‌ ஆடியதும்‌ அதுவே. ஒருவரை 
ஒருவர்‌ ஒருகணமும்‌ ஒழியாது நோக்குபவர்‌ மட்டுமே 
ஒளிந்தாடலின்‌ உச்ச உவகையை அறிய முடியும்‌. 
இலைகளின்‌ பசுமையில்‌, நீரின்‌ நீலத்தில்‌ 
பாறைப்பிளவின்‌ வாயிருளில்‌ அவள்‌ தன்னை 
ஒளித்துக்கொண்டாள்‌. அவளை அறிந்த அவன்‌ 
புலன்கள்‌ முட்பன்றியெனக்‌ கூர அவள்‌ கால்தடமும்‌ 
ஒலித்தடமும்‌ மென்மணமும்‌ தேடி அவளை 
கண்டுகொண்டான்‌. பறவைக்குரலும்‌ நிழலாடலும்‌ 
ஒளியசைவும்‌ தேர்ந்து அவளை கண்டுபிடித்தான்‌. 
அவளோ தன்‌ அல்குலும்‌ முலைகளும்‌ இதழ்களும்‌ 
அறிந்த நுண்மை ஒன்றால்‌ நேராக அவன்‌ ஒளிந்திருந்த 
இடம்‌ நோக்கி வந்து தழுவிக்கொண்டாள்‌. 


ஒவ்வொரு முறையும்‌ புதிய ஒரு காளியை அவன்‌ 
கண்டுபிடித்தான்‌. ஒவ்வொரு முறையும்‌ புத்தம்‌ புது 
காளையனை அவள்‌ பெற்றாள்‌. கண்டடைதவின்‌ 
தருணத்தில்‌ புதிதெனப்‌ பிறந்தெழுந்து கூவி நகைத்து 
நீர்வழிப்படுபவன்‌ புணையை என அவள்‌ கைகளாலும்‌ 
கால்களாலும்‌ தழுவிக்கொண்டாள்‌. அவளை அள்ளி 
மலரென தன்‌ தலையிலும்‌ மார்பிலும்‌ சூடிக்கொண்டான்‌. 
ஒவ்வொரு கண்டடைதலுக்குப்‌ பின்னரும்‌ முதல்முறை 
என உறவுகொண்டனர்‌. உருகி இழைந்து ஒன்றென்றாகி 
அப்பெருநிலையின்‌ அசைவின்மை சலித்து பிரிந்து 
மீண்டும்‌ ஒளிந்தாடினர்‌. 


பனியின்‌ திரையிலும்‌ புகையின்‌ செறிவிலும்‌ அவன்‌ 
ஒளிந்துகொண்டான்‌. ஒளிந்திருக்கையில்‌ 
கண்டடையப்பட வேண்டும்‌ என்று அவன்‌ விழைந்தான்‌. 
கண்டடையப்பட்டு கை தழுவி கால்‌ பிணைத்து உடல்‌ 
இணைகையில்‌ உள்ளே ஒரு பகுதி ஒளிந்தே இருந்தது. 
ஒருபோதும்‌ தாங்கள்‌ முற்றிலும்‌ கண்டடையப்‌ 
போவதில்லை என்றும்‌ ஒரு துளியும்‌ எஞ்சாது 
கண்டடையப்படவும்‌ இயலாது என்றும்‌ இருவரும்‌ 
உணர்ந்தனர்‌. எப்போதும்‌ எஞ்சும்‌ 
அவ்விடைவெளியிலேயே இருவரென்றாகி அங்கு 
நடிக்கும்‌ அது தன்‌ ஆடலை நிகழ்த்துகிறதென்று 
அறிந்தனர்‌. 


துயிலும்‌ அவள்‌ செவியில்‌ குனிந்து “என்னை தேடுக, 
இளையவளே!” என்றுரைத்து எழுந்து காலைச்‌ 
செவ்வொளியில்‌ கரைந்து அவன்‌ உடல்‌ 
மறைத்துக்கொண்டான்‌. கையூன்றி எழுந்து அவள்‌ 
அவனைத்‌ தேடினாள்‌. நெளியும்‌ செம்மை படர்ந்த நீரில்‌ 
காட்டுநெருப்பின்‌ திரையில்‌ பூத்த செண்பகத்தின்‌ 
மரச்செண்டில்‌ அவனை அவள்‌ தேடினாள்‌. அவளைத்‌ 
தொடர்ந்து வந்து அறியாது முத்தம்‌ கொடுத்து திகைத்துத்‌ 
திரும்புகையில்‌ நகைத்து அவன்‌ நகையாடினான்‌. தேடிச்‌ 
சலித்து முகம்‌ சிவந்து “தோற்றேன்‌. என்‌ முன்‌ வருக, 
இறைவ!” என்றாள்‌. “எங்கேனும்‌ நீ மறைக! நான்‌ 
உன்னை கண்டுகொள்வேன்‌. அங்கு மட்டுமே என்‌ உருக்‌ 
காட்டுவேன்‌” என்றான்‌. 


அவள்‌ ஓடி காட்டுக்குள்‌ சென்று இலைகளுக்குள்‌ செறிந்த 
நிழலில்‌ ஒளிந்தாள்‌. பின்னர்‌ அங்கிருந்து மேலும்‌ 
இருண்ட குகைக்குள்‌ சென்றாள்‌. அங்கிருந்து இரவின்‌ 
கூரிருளுக்குள்‌ முற்றிலும்‌ உடல்‌ மறைத்தாள்‌. 
இருளென்றாகி அருவமானாள்‌. சிரித்தபடி தேடிய அவன்‌ 
தன்‌ புலன்கள்‌ ஊமையானதை உணர்ந்தான்‌. தன்‌ 
உள்ளம்‌ திகைத்தமைவதை பின்பு கண்டான்‌. 
உள்ளமைந்த அறியா நுண்புலனும்‌ கைவிட்டபோது 
அஞ்சினான்‌. எனினும்‌ கைகளிலும்‌ கால்களிலும்‌ 
அமைந்த அசைவின்‌ அறியா நெறியால்‌ தேடித்‌ 
துழாவினான்‌. சலித்து மெல்ல சினம்‌ கொண்டான்‌. 
“எங்கிருக்கிறாய்‌? என்‌ முன்‌ வருக!” என்றான்‌. 


அவன்‌ காதருகே சிரித்து “கண்டுபிடிக்கிறேன்‌ என்றீர்கள்‌, 
காத்திருக்கிறேன்‌” என்றாள்‌. மேலும்‌ பொறுமையிழந்து 
“எங்கிருக்கிறாய்‌? என்‌ முன்‌ வருக இப்போதே!” என்றான்‌ 
முக்கண்ணன்‌. “தோற்றேன்‌ என சொல்லுங்கள்‌, 
தோன்றுகிறேன்‌” என்றாள்‌. “நான்‌ எங்கும்‌ 
தோற்பதில்லை” என்று அவன்‌ சொன்னான்‌. “தோற்றேன்‌ 
என்று உரைக்காமல்‌ உங்கள்‌ முன்‌ வரப்போவதில்லை” 
என்றாள்‌. அக்கணத்தில்‌ வந்து தைத்த கனலம்பு ஒன்று 
அவனை சீறச்‌ செய்தது. “வரவேண்டியதில்லை. நீயிலாது 
முன்பு நானிருந்த நிலையே முழுமையானது. செல்க!” 
என்று சொல்லி திரும்பி நடந்து தன்‌ குகை மீண்டான்‌. 


அங்கு அவளிலாத இன்மையே ஒவ்வொரு பொருளிலும்‌ 
லங்குவதைக்‌ கண்டான்‌. உளம்‌ விம்மி 
ள்மூச்செறிந்தான்‌. அறியாது விழிகலங்க “காளி, 
நகையாடாதே. இங்கு எழுக!” என்றான்‌. அவன்‌ துயர்‌ 
அவளுக்கு அறியா உவகை ஒன்றை அளித்தது. 
ஒளிந்துகொள்வதனூடாகவே பெண்‌ ஆணை எப்போதும்‌ 


வெல்கிறாள்‌ என அவள்‌ அறிந்தாள்‌. எப்போதும்‌ 
தணிபவள்‌ ஒருமுறை வெற்றிச்சுவையை அறிந்தபின்‌ 
எளிதில்‌ மீளமுடியாதென்றும்‌ உணர்ந்தாள்‌. “வென்ற 
தருக்கனைத்தையும்‌ நிலத்திட்டு கை தொழுங்கள்‌” 
என்றாள்‌. 

தளர்ந்த குரலில்‌ “கைதொழுதேன்‌, வா!” என்றுரைத்தான்‌. 
அவள்‌ மேலும்‌ எழுந்து “என்‌ கால்‌ தொட்டு வருக 
என்றுரையுங்கள்‌” என்றாள்‌. “கால்‌ தொடுகிறேன்‌, வா!” 
என்றான்‌. அவள்‌ உடல்‌ சிலிர்த்து விழிநீர்‌ கோத்தது. 
அவளில்‌ கூடினர்‌ இருளுருவாக தென்திசையில்‌ 
அமைந்த அவள்‌ குடியின்‌ மூதன்னையர்‌. “உங்கள்‌ 
முடித்தலை என்‌ காலடியில்‌ வளையவேண்டும்‌” என்றாள்‌. 
எரிந்தெழுந்த சினத்துடன்‌ “வேண்டாம்‌. நீயில்லாது நான்‌ 
நிறையிலாதோன்‌. ஆனால்‌ வளைந்திறுவதைவிட 
இக்குறையுடனே வாழ்வதே மேல்‌” என்றான்‌. “நானென்று 
எஞ்சுவது அழிந்தபின்‌ நான்‌ கொள்வதும்‌ வெல்வதும்‌ 
எதை? விலகிச்செல்‌!” என்று கூவினான்‌. 


அப்போதும்‌ அவன்‌ சினம்‌ அவளுக்கு உறைக்கவில்லை. 
பின்னால்‌ சென்று சிரித்து “தோற்பவர்‌ கொள்ளும்‌ 
சினம்தான்‌ எத்தனை அழகு!” என்றாள்‌. “விலகிச்செல்‌!” 
என்று அவன்‌ கூவினான்‌. முப்பிரி வேலை தலைமேல்‌ 
தூக்கி “இக்கணம்‌ என்‌ முன்‌ வந்தால்‌ உன்னை 
கொன்றழிப்பேன்‌. செல்‌... விலகு!” என்றான்‌. “ஒளியில்‌ 
மறைந்து என்னை விம்‌ இவ்விருளில்‌ 
மறைந்து நான்‌ ஆடுகிறேன்‌. ஆணென்றால்‌ வந்து 
என்னைத்‌ தொடுங்கள்‌ பார்ப்போம்‌” என்றாள்‌. “இல்லை... 
இனி அந்த ஆடல்‌ நம்மிடையே நிகழாது. இனி 
ஒருபோதும்‌ உன்னை நான்‌ தேடப்போவதும்‌ இல்லை” 
என்றான்‌. 


“அப்படியென்றால்‌ நன்று. நான்‌ செல்கிறேன்‌” என்று 
அவள்‌ திரும்பிச்சென்றாள்‌. அவன்‌ தன்‌ பின்னால்‌ 
வருவான்‌ என அவள்‌ அப்போதும்‌ எதிர்பார்த்தாள்‌. 
கேட்கும்‌ ஓசையெல்லாம்‌ அவன்‌ காலடி என்று 
மயங்கினாள்‌. திரும்பிப்பார்க்காது சென்ற அவளுடலில்‌ 
அமைந்து சித்தம்‌ நொடிக்கொருமுறை திரும்பி நோக்கி 
ஏங்கியது. அவன்‌ வரவில்லை என உணர்ந்ததும்‌ முதலில்‌ 
திகைத்து பின்‌ சினந்தது. அது தன்‌ பெண்மைக்கு 
அவமதிப்பென்று எண்ணினாள்‌. எங்கு 
செல்லப்போகிறார்‌ என்று இகழ்ச்சியுடன்‌ எண்ணி அதை 
கடந்தாள்‌. இருண்ட வேர்க்குவை ஒன்றுக்குள்‌ சென்று 
உடலொடுக்கி அமைந்துகொண்டாள்‌. அங்கிருக்கையில்‌ 
முழுமையாக இன்மைகொள்ள இயல்வதை உணர்ந்தாள்‌. 


செய்யவேண்டியதென்ன?” என்று குந்திபோஜன்‌ கேட்டார்‌. 


பிருதை “தாங்கள்‌ அவருக்கு ஒரு தூதனுப்பவேண்டும்‌...” 
என்றாள்‌. “ரிஷபரே செல்வது முறை. அவரிடம்‌ நான்‌ 
இம்முடிவை எடுத்ததில்‌ நீங்கள்‌ அதிர்ச்சி 
அடைந்திருப்பதாகவும்‌ அஸ்தினபுரி மார்த்திகாவதியை 
விழுங்கிவிடுமென அஞ்சுவதாகவும்‌ தெரிவியுங்கள்‌. 
மார்த்திகாவதிக்கு கம்சரே காவலாக 
என்றுமிருக்கவேண்டும்‌ என்றும்‌, 
யாதவப்பெருங்குலங்களின்‌ தலைவர்‌ அவரே என்றும்‌ 
சொல்லுங்கள்‌.” 


ரிஷபர்‌ புன்னகை செய்தார்‌. “அவர்‌ செய்யக்கூடியது 
ஒன்றுதான்‌ தந்தையே. இப்போது தன்னை 
அஸ்தினபுரியின்‌ எதிரி என அவர்‌ 
நினைத்துக்கொண்டுவிட்டார்‌. ஆகவே மகதத்துக்குத்‌ 
தூதனுப்புவார்‌. மகதமும்‌ அஸ்தினபுரியும்‌ புரியப்போகும்‌ 
பெரும்போரில்‌ மகதத்தை ஆதரிப்பதைப்‌ பற்றி 
எண்ணிக்கொள்வார்‌.” குந்திபோஜன்‌ “நம்‌ தூதை அவர்‌ 
நம்புவாரா?” என்றார்‌. “நம்ப மாட்டார்‌. ஆனால்‌ நாம்‌ 
நம்பிவிட்டதாக நினைப்பார்‌. நாம்‌ அப்படி 
நம்பிக்கொண்டிருக்கட்டும்‌ என நினைத்து சிலகாலம்‌ 
நம்மை விட்டுவிடுவார்‌. நாம்‌ நமது எல்லைகளையும்‌ 
துறைகளையும்‌ அஸ்தினபுரியின்‌ படைகளைக்கொண்டு 
பலப்படுத்திக்கொள்ள காலஇடை கிடைக்கும்‌.” 


“ஆம்‌” என்று குந்திபோஜன்‌ பெருமூச்சு விட்டார்‌. “ஏன்‌ 
இந்தப்போர்கள்‌ என்றே புரியவில்லை. இதையெல்லாம்‌ 
சிந்தனைசெய்தால்‌ ஏன்‌ யாதவர்கள்‌ அரசுகளாக 
ஆகவேண்டும்‌ என்றும்‌ தோன்றுகிறது... கன்றுமேய்த்து 
குழலூதி காட்டில்‌ வாழ்பவர்கள்‌ வில்லும்வாளுமாக ஏன்‌ 
நகரங்களைக்‌ காக்கவேண்டும்‌?” பிருதை எழுந்தபடி “நம்‌ 
சந்ததிகளுக்காக” என்றாள்‌. ரிஷபர்‌ “ஆம்‌ அரசே, 
இப்படித்தான்‌ அனைத்து அரசுகளும்‌ 
உருவாகியிருக்கின்றன. விதைகள்‌ வெடிக்காமல்‌ 
செடிகள்‌ முளைப்பதில்லை” என்றார்‌. 


குந்தி மீண்டும்‌ தன்‌ அறைக்கு வந்தபோது இரவுக்கான 
ஒலிகள்‌ எழுந்திருந்தன. அப்பால்‌ மார்த்திகாவதியின்‌ 
உயரமற்ற கோட்டைமீது காவல்முரசு மெல்ல 
அதிர்ந்தடங்கியது. அவள்‌ உள்ளும்‌ புறமும்‌ 
களைத்திருந்தாள்‌. அவளுக்காக சேடியர்‌ காத்து 
நின்றிருந்தனர்‌. அவர்களைப்‌ பார்த்ததுமே பிருதை 
புரிந்துகொண்டு அனகையிடம்‌ “அஸ்தினபுரியின்‌ 
அரசருக்கு உடல்நலமில்லை என்றார்கள்‌” என்றாள்‌. 


அவ்விருளில்‌ இருந்து அவன்‌ விழிகளாலேயே தான்‌ 
உருவென வரைந்தெடுக்கப்படுவதாக அறிந்தாள்‌. 
களிமண்ணில்‌ அவன்‌ கைகள்‌ தன்னை 
வனைந்தெடுத்து கலமென்றாக்கி அவன்‌ கொண்ட 
அமுதை நிறைக்கின்றன. அதை அவன்‌ உண்கிறான்‌. 
அவன்‌ கைவிட்டால்‌ மீண்டும்‌ களிமண்‌ நிலமென்றாகி 
விரிந்து அவன்‌ காலடிகளை நெஞ்சில்‌ தாங்கி 
அமைவதன்றி பிறிதொரு வழியில்லை அவளுக்கு. 


அவன்‌ ஒரு சொல்‌ எடுத்தால்‌, ஒரு நோக்கசைத்தால்‌ 
தாவிச்சென்று அவன்‌ காலடியில்‌ லட யியல்‌ 
காத்திருந்தாள்‌. அவனோ அவளை மீண்டும்‌ 
விழியிலிருந்தும்‌ சித்தத்திலிருந்தும்‌ இழந்தான்‌. மீண்டும்‌ 
அவள்‌ தன்னிடம்‌ ஒளிந்தாடுவதாக எண்ணினான்‌. 
எத்தனை ஒளிந்தாலும்‌ ஆணை பெண்‌ தன்‌ 
நுண்மையின்‌ ஒரு முனையால்‌ 
பின்தொடர்ந்துவிடமுடியும்‌. தன்னை 
முற்றொளித்துக்கொள்ளும்‌ பெண்ணை தன்‌ உச்சப்‌ 
புலனொன்றின்‌ கூரால்‌ கூட ஆண்‌ தொட்டறிந்துவிட 
முடியாது. அவள்‌ செல்லும்‌ ஆழங்கள்‌ முடிவற்றவை. 
அங்கு அவளுடைய மூதன்னையர்‌ புன்னகைக்கும்‌ 
விழிகளுடன்‌ அவளை இரு கைகள்‌ விரித்து 
பெற்றுக்கொள்கிறார்கள்‌. 


உண்மை சினம்‌ கொள்ளவைக்கிறது. நம்மால்‌ 
மாற்றமுடியாத உண்மையோ பெருஞ்சினம்‌ 
கொள்ளவைக்கிறது. ஏனெனில்‌ நாமும்‌ ஒரு 
கண்ணியென்றிருக்கும்‌ இப்புடவிநெசவின்‌ இரக்கமற்ற 
விரிவை அவை நமக்கு காட்டுகின்றன. தெய்வங்களும்‌ 
அதில்‌ ஒரு கண்ணியே. சினம்‌ நிலை அழியச்செய்கிறது. 
நிலையழிவோர்‌ முதலில்‌ பிறழ்வது சொல்லில்‌. 
சொல்லென்பது சித்தம்‌ ஒவ்வொரு கணமும்‌ கொள்ளும்‌ 
கயிற்று நடை. ஒருபக்கம்‌ அகமெனும்‌ முடிவிலியின்‌ 
ஆழம்‌. மறுபக்கம்‌ புறமென்றாகி நின்றிருக்கும்‌ 
தகவுகளின்‌ வெளி. செவிகள்‌ சொற்களை அள்ளி 
முடைந்து உருவாக்கிக்கொண்டிருக்கும்‌ வானத்தில்‌ வந்து 
விழுந்து திகைக்கின்றன சொற்பொருட்கள்‌. ஒருமுறை 
சித்தம்‌ அடிபிழைத்தால்‌ சொல்‌ ஓராயிரம்‌ முறை 
தவறுகிறது. 


அவன்‌ அவளை அழைத்தான்‌ “காளி, எழுக! எழுக என்‌ 
முன்‌! இது உன்‌ கொண்டவனின்‌ ஆணை!” அவள்‌ அதை 
கேட்கவில்லை. சினத்தால்‌ அல்ல, காதலாலேயே 
கருமையிலிருந்து திரட்டி எடுக்கப்படுபவள்‌ அவள்‌ என 
அவன்‌ உணரவுமில்லை. “எழுக! இக்கணமே எழுக!” 


சினம்‌ கொண்டு முப்பிரிவேலைச்‌ சுழற்றி “இதோ 
ஆணையிடுகிறேன்‌, நீ என்னை உளம்‌ நிறுத்திய 
துணைவியென்றால்‌ இத்தருணத்திலே வந்து என்‌ முன்‌ 
பணிக!” என்று முக்கண்ணன்‌ கூவினான்‌. அதிலிருந்த 
கரையற்ற பெருஞ்சினத்தைக்கூட காளி 
புரிந்துகொள்ளவில்லை. அவன்‌ குரலைக்‌ கேட்டதும்‌ 
மீண்டும்‌ அவள்‌ முகம்‌ புன்னகை சூடியது. அவன்‌ ஒரு 
கனிந்த சொல்லை எடுக்கவேண்டுமென அவள்‌ 
எண்ணினாள்‌. 


“சினம்‌ உங்களை மேலும்‌ சிவக்க வைக்கிறது” என்று 
இருளாகி நின்று மெல்ல சிரித்தபடி சொன்னாள்‌. அவள்‌ 
குரலில்‌ இருந்த காதலை அவன்‌ இளிவரலென்று 
எண்ணினான்‌. முப்பிரிவேலை நிலத்தறைந்து 
“இத்தருணத்தில்‌ இங்கு வா! இல்லையெனில்‌ நான்‌ பூட்டிய 
மங்கலநாண்‌ அறுத்து இங்கு இட்டுவிட்டு விலகிச்‌ செல்‌!” 
என்றான்‌. அப்போதுதான்‌ அவள்‌ அவன்‌ கொண்ட சினம்‌ 
என்ன என்று உணர்ந்தாள்‌. உளம்‌ நடுங்கி ஓடி வந்து 
அவன்‌ முன்‌ நின்று “என்ன இது? தாங்கள்‌ 
சொல்வதென்ன?” என்றாள்‌. 


“நீ என்னை வென்று செல்கிறாய்‌. உன்‌ இருளைப்‌ 
பயன்படுத்தி என்னை சிறுமைப்படுத்துகிறாய்‌. 
சிறுமகளே, என்‌ ஒளியுடலின்‌ ஒரு சிறு மரு என்று 
மட்டுமே அமையும்‌ தகுதிகொண்டவள்‌ நீ. கரியவளாகிய 
உன்னை ஒளியுடல்‌ கொண்ட நான்‌ ஏற்றது என்‌ 
கருணையினால்‌ மட்டுமே” என்றான்‌. காளி கொழுநன்‌ 
சினம்‌ அறிந்த மனையாட்டியரின்‌ இயல்புக்கிணங்க 
மேலும்‌ தாழ்ந்து “பொறுத்தருள்க! இது ஒரு 
களியாட்டென்றே கருதினேன்‌. தாங்கள்‌ சினம்‌ 
கொண்டிருப்பதை உணரவில்லை” என்றாள்‌. 


“இல்லை, நீ உணர்ந்தாய்‌. என்‌ சினத்துடன்‌ நீ 
விளையாடினாய்‌. இருளென என்னைச்‌ சூழ்ந்து 
இளிவரல்‌ தொடுத்தாய்‌” என்றான்‌. “இல்லை, நான்‌ 
விளையாடுகையில்‌ என்‌ கட்டற்ற கன்னிநாட்களுக்கு 
திரும்பிவிடுகிறேன்‌. மங்கலநாண்‌ சூடி பிறிதொருவருடன்‌ 
இணைந்ததை மறந்துவிடுகிறேன்‌. என்‌ இளமை 
உள்ளத்தால்‌ செய்த பிழை இது. பொறுத்தருள வேண்டும்‌” 
என்றாள்‌ காளி. அவன்‌ பற்களைக்‌ கடித்து 
நீர்மைகொண்ட விழிகளால்‌ அவளை நோக்கி “நீ உன்‌ 
மூதன்னையருடன்‌ சென்று சேர்ந்தமைந்தாய்‌. 
அவர்களின்‌ பொருட்டே உன்‌ காலடியில்‌ என்னை 
விழும்படி கோரினாய்‌. உன்‌ குடிக்கு முன்‌ நான்‌ இழிவுசூடி 
நின்றிருந்தேன்‌ என்றால்‌ உன்னுள்‌ வாழும்‌ தொல்குடி 


அன்னை மகிழ்ந்திருப்பாள்‌. அதை நான்‌ அறிவேன்‌” 
என்றான்‌. 


அவள்‌ ஒருகணம்‌ திகைத்தாள்‌. அது உண்மைதானோ 
என உளம்‌ மயங்கினாள்‌. மெல்லிய குரலில்‌ “இல்லை, 
அது வெறும்‌ காதல்‌ விளையாட்டு...” என்றாள்‌. அவள்‌ 
குரலிறங்கியமை அவனை மேலும்‌ எழச்செய்தது. 
வெறுப்புடன்‌ நகைத்து “இல்லை, உன்‌ உளமறியும்‌ அதை. 
யார்‌ உன்‌ மூதன்னையர்‌? காட்டுக்கிழங்கும்‌ தேனும்‌ 
தேடியலைந்த மலைக்குறத்தியர்‌. மொழிதிருந்தாத மூடர்‌. 
கற்பெனும்‌ நெறியிலாது மைந்தரை ஈன்று பெருக்கிய 
வெறும்‌ கருப்பைகள்‌. அவர்கள்‌ முன்‌ நான்‌ 
அடிபணியவேண்டுமா என்ன?” என்றான்‌. 


அவள்‌ அச்சொற்களால்‌ அனைத்தையும்‌ மறந்து 
சினந்தெழுந்தாள்‌. “ஆம்‌, நான்‌ அவர்களில்‌ ஒருத்தி. 
அவர்களைப்போன்ற அன்னையர்‌ ஈன்று 
பெருக்கியமையால்‌ உருவானதே மானுடப்‌ பெருங்குலம்‌. 
அன்னையரையும்‌ நீரையும்‌ நிலத்தையும்‌ பழிப்பவன்‌ 
தன்னை இழிவுபடுத்திக்கொள்ளும்‌ வீணன்‌.” அவள்‌ 
சொல்மீறியது அவனை மேலும்‌ உவகையே 
கொள்ளச்செய்தது. “ஆம்‌! இதோ, உன்‌ நாவிலிருந்து 
எழுந்துவிட்டது உன்‌ உளம்கொண்ட எண்ணம்‌. நான்‌ 
வீணன்‌. உனை நாடிவந்த அரசர்‌ கொண்ட 
செல்வக்குவையும்‌ அரியணையும்‌ இல்லாத மலைமகன்‌. 
பித்தன்‌, வெறும்பேயன்‌... நீ என்னை உன்‌ சிறுகுடிக்கு 
முன்‌ பணியச்சொன்னது அதன்பொருட்டே.” 


முற்றிலும்‌ தளர்ந்து அவள்‌ மெல்ல விம்மினாள்‌. 
கண்ணீரை கைகளால்‌ மூட விரல்மீறி வழிந்தன 
துளிகள்‌. நெஞ்சுலைய விசும்பியபடி “நான்‌ இனி ஒன்றும்‌ 
சொல்வதற்கில்லை. நான்‌ சொல்லும்‌ சொல்‌ எதுவும்‌ 
உங்கள்‌ நெஞ்சில்‌ நஞ்சென்றே பொருள்கொள்கிறது” 
என்றாள்‌. “ஏனென்றால்‌ நீ உளம்கொண்ட நஞ்சு அது” 
என்றான்‌ அவன்‌. அவள்‌ சூழலையும்‌ அவனையும்‌ 
மறந்து அழத்தொடங்கினாள்‌. அழும்‌ பெண்‌ ஆணை 
வென்றவனாக உணரச்செய்கிறாள்‌. உளமுருகவும்‌ 
செய்கிறாள்‌. அவன்‌ மேலும்‌ ஒரு சொல்லிடை வெற்றியை 
விரும்பினான்‌. அதை கைக்கொண்டபின்‌ அவளை 
அணைத்து முத்தமிட்டு மீட்டெடுக்கலாமென 
எண்ணினான்‌. 


“உன்‌ கருமை என்‌ கண்ணை இருளச்செய்கிறது” 
என்றான்‌. “உன்‌ கீழ்க்குடிப்பிறப்பை 
அறிவித்துக்கொண்டே இருக்கிறது அது.” அவள்‌ 


கைவிலக்கி கண்ணீர்‌ அனல்கொள்ள நோக்கியபோது 
வென்றுவிட்டேன்‌ என அவன்‌ உள்ளம்‌ உவகையில்‌ 
துள்ளியது. அங்கு நிறுத்துவதே நலம்‌ என அவன்‌ 
அறிந்திருந்தபோதிலும்‌ ஆயனின்‌ சீழ்க்கை கேட்ட 
பின்னரும்‌ மேலுமிரு காலடிகள்‌ வைக்கும்‌ கன்றுபோல 
சொல்‌ முந்திச்சென்றது. “உலகை ஒளியூட்டும்‌ செந்நிறம்‌ 
நான்‌. ஒளியனைத்தும்‌ சென்று அமையும்‌ முற்றிருள்‌ நீ. 
நாமிருவரும்‌ இணைதல்‌ இயல்வதல்ல, செல்க!” என்றான்‌. 


அவள்‌ ஆழ்ந்த குரலில்‌ “ஆம்‌, நான்‌ இருள்‌ 
நிறம்கொண்டவள்‌. அது புடவியின்‌ நெறி. 

தித்யர்களும்‌ கோளங்களும்‌ அவ்விருளின்‌ சிறு 

ன்னல்‌ துளிகள்‌ மட்டுமே” என்றாள்‌. அவள்‌ குரலில்‌ 
ஒலித்த அறைகூவலால்‌ சினம்கொண்டு அவள்‌ 
விழிகளை நோக்கிய காளையன்‌ அங்கு முழுமையான 
மாற்றம்‌ நிகழ்ந்திருப்பதைக்‌ கண்டு சற்றே அஞ்சினான்‌. 
அதுவரை முற்றிலும்‌ அடிபணிந்து நின்றிருந்த 
அவளுக்குள்ளிருந்து பெண்மையின்‌ ஆணவம்‌ 
பத்திவிரித்து எழுந்திருந்தது. 


அதை உணர்ந்ததும்‌ அவன்‌ முழுமையாகவே 
பின்வாங்கிவிட்டான்‌. அன்னையிடம்‌ பாயும்‌ அஞ்சிய 
மைந்தன்‌ என அவளை நோக்கி கைவிரித்துச்‌ செல்லவே 
உளமெழுந்தது. ஆயினும்‌ அவன்‌ நா “என்‌ பொன்னிறம்‌ 
உன்னில்‌ ஒரு துளி மட்டுமே என்கிறாயா?” என்றது. 
“அனைத்து நிறங்களும்‌ கருமையின்‌ பரப்பில்‌ அமைந்த 
சிற்றொளிகள்‌ மட்டுமே” என்று அவள்‌ சொன்னாள்‌. 
இருவரும்‌ சில கணங்கள்‌ விழி கோத்தனர்‌. 


இரு விசைகள்‌ நிகர்கொண்ட உச்சதருணம்‌. அது 
இருவரிலும்‌ மானுடம்மீறிய உவகை ஒன்றை எழுப்பியது. 
போரிடும்‌ உயிர்கள்‌ கொலைத்தருணத்தில்‌ அடையும்‌ 
மெய்ப்பாடு அது. ஒவ்வொரு மயிர்க்காலும்‌ 
உயிர்கொண்டு எழுந்து நின்றிருக்கும்‌ கணம்‌. 
அதையறிந்த உயிர்‌ பின்வாங்குவதே இல்லை. 


காளி “நான்‌ என்றும்‌ இருக்கும்‌ நிலை. என்னில்‌ நிகழும்‌ 
அலையே நீங்கள்‌. இத்தருணத்தில்‌ அதை 
உணர்ந்தமையால்‌ நீங்கள்‌ அடையும்‌ சினம்‌ இது. இதைக்‌ 
காட்டவேண்டிய இடம்‌ நானல்ல. இவையனைத்துமாகி 
நின்றிருக்கும்‌ பிரம்மம்‌. அங்கு சென்று சீறுக!” என்றாள்‌. 
பெருங்காதலும்‌ பெருஞ்சினமும்‌ மிகச்சரியான தந்தியைத்‌ 
தொட்டு மீட்ட வல்லவை. எந்தப்‌ புள்ளியில்‌ தன்‌ வலியை 
மூவிழியன்‌ உணர்ந்துகொண்டிருந்தானோ அங்கு பட்டன 
அவள்‌ சொற்கள்‌. 


இடிகொண்டு அனலான மரமென தழல்விட்டு கைநீட்டி 
அவன்‌ சொன்னான்‌ “நீ முழுமையென்றால்‌ உன்னில்‌ 
எழவேண்டும்‌ அனைத்தும்‌. செல்‌! எனக்குரிய அழகு 
வடிவம்‌ கொண்டு இங்கு வா! உன்னை முகம்‌ சுளிக்காமல்‌ 
நோக்கி மகிழ என்னால்‌ இயலுமென்றால்‌ 
ஏற்றுக்கொள்கிறேன்‌.” அவள்‌ ஏளனத்துடன்‌ 
இதழ்வளைத்து “இவ்வழகு வடிவத்தை தேடித்தான்‌ 
நீங்கள்‌ வந்தீர்கள்‌” என்றாள்‌. அவன்‌ “ஆம்‌, அது காணும்‌ 
பெண்ணையெல்லாம்‌ வென்று செல்லவேண்டுமென்ற 
ஆண்மையின்‌ ஆணவம்‌ மட்டுமே. உன்‌ தந்தை விடுத்த 
அறைகூவலின்‌ பொருட்டே உன்னை வென்றேன்‌. 
உன்னை உடனுறையச்‌ செய்ய வேண்டுமென்று 
எண்ணவில்லை. உண்டு முடித்த கலம்‌ நீ. இனி உனக்கு 
என்‌ உள்ளத்தில்‌ இடமில்லை. விலகு!” என்றான்‌. 


அச்சொற்களில்‌ அவள்‌ ஒரு கணம்‌ நடுங்கினாள்‌. நலம்‌ 
உண்டு துறக்கப்படுதல்‌ என்பது பெண்மை என்றும்‌ 
உள்ளூர அஞ்சும்‌ கொடுநரகு, உலகாளும்‌ அன்னை 
வடிவமே ஆயினும்‌. தளர்ந்த குரலில்‌ காளி “என்ன 
சொல்கிறீர்கள்‌?” என்றாள்‌. “நான்‌ மீண்டு 
வரவேண்டியதில்லையா? மெய்யாகவா சொல்கிறீர்கள்‌?” 
என்றாள்‌. “செல்க, இனி ஒரு கணமும்‌ உன்னை 
எண்ணிப்பார்க்க மாட்டேனென்று இதோ 
சா கத ம்‌ இப்புவியெங்கும்‌ 
றந்திருக்கிறார்கள்‌ எனக்குரிய பெண்டிர்‌. நீ அதில்‌ ஒரு 
துளி. அது உதிர்ந்துவிட்டது.” 


அழுகையென ஒலித்த குரலில்‌ “என்ன சொல்கிறீர்கள்‌?” 
என்றாள்‌. “இனி என்‌ விழிகளுக்கு நீ அழகல்ல. உன்‌ 
உள்ளம்‌ இனியெனக்கு ஒரு பொருட்டும்‌ அல்ல. அதை 
மட்டுமே சொன்னேன்‌” என்றான்‌. “இத்தனை நாள்‌ நீங்கள்‌ 
கொண்ட காதல்‌ பொய்யென்று உரைக்கிறீர்களா?” 
என்றாள்‌. அதிலிருந்த மன்றாட்டைக்‌ கண்டு அவள்‌ 
அகமே கூசியது. அவன்‌ அத்தணிவால்‌ மேலேற்றப்பட்டு 
உச்சி ஒன்றில்‌ நின்று சொன்னான்‌ “பொய்யல்ல, 
அத்தருணத்திற்கு உரியவை அவை. அக்கணங்களைக்‌ 
கடந்து இங்கு வந்து நின்றிருக்கிறேன்‌. உன்னை அங்கு 
முற்றுதிர்த்துவிட்டிருக்கிறேன்‌. காதலில்‌ ஆண்‌ சொல்லும்‌ 
அத்தனை சொற்களும்‌ மின்னல்‌ போன்று 
மறுகணமற்றவை. செல்‌!” 


அனைத்துப்‌ படைக்கலங்களையும்‌ இழந்து கைதளர்ந்து 
கண்ணீர்‌ வழிய விம்மியழுதபடி தலைகுனிந்து அவள்‌ 
நின்றாள்‌. அவள்‌ அழுகைக்‌ குரல்‌ கேட்டு வீம்புடன்‌ 
அவன்‌ திரும்பி நின்றான்‌. அவளுடைய அழுகையொலி 


அவன்‌ நெஞ்சை அறுத்தது. மறைமுக உவகையுடன்‌ 
அவன்‌ அவ்வலியில்‌ திளைத்தாடினான்‌. “நான்‌ ஒரு 
சொல்லுக்கென்று கூட உங்களை மறுதலிக்க இயலாது. 
அதை நீங்கள்‌ அறிவீர்கள்‌” என்றாள்‌. அவன்‌ உடலில்‌ 
ஒரு சிறு அசைவு கடந்து சென்றது. “சொல்லுங்கள்‌, நான்‌ 
என்ன செய்ய வேண்டும்‌? எங்கு பணிய வேண்டும்‌? 
எவ்வளவு சிறுக்க வேண்டும்‌?” 


அவன்‌ வலியில்‌ திளைப்பதன்‌ சுவையை 
அறிந்துவிட்டிருந்தான்‌. தன்‌ கோட்டைகள்‌ 
ஒவ்வொன்றையும்‌ அவனே இடத்துச்‌ சரித்தான்‌. தன்‌ 
உடலை குருதிவழியக்‌ கிழித்து வீசினான்‌. ஏளனம்‌ 
நிறைந்த முகத்துடன்‌ “சென்று இவ்விழிந்த கரிய உடலை 
அகற்றி பொன்னுடல்‌ சூடி இங்கு வா! உன்னை என்‌ 
ணையெனக்‌ கொள்கிறேன்‌. இனி கருமையின்‌ 
ழ்மையைச்‌ சூட என்னால்‌ இயலாது” என்றான்‌. 

அவள்‌ உடல்‌ தொய்ந்தபோது அணிகள்‌ மெல்ல விழும்‌ 
ஓசை எழுந்தது. முலைக்குவைகள்‌ எழுந்தமைய 
நெடுமூச்சுவிட்டு “இதையே ஆணையெனக்‌ 
கொள்கிறேன்‌. பொன்னுடல்‌ பூண்டு இங்கு மீள்கிறேன்‌” 
என்று சொல்லி திரும்பி நடந்தாள்‌. அவன்‌ அவள்‌ 
செல்வதை முற்றிலும்‌ தளர்ந்தவனாக நோக்கி நின்றான்‌. 
ஒரு நாடகம்‌ முடிந்துவிட்டதென அவன்‌ அறிந்தான்‌. 
ஆயிரம்‌ முறை அவளை பின்னின்று அழைத்தான்‌. 
அதை ஒலியாக்கும்‌ ஆற்றல்‌ அவன்‌ உடலில்‌ 
எஞ்சியிருக்கவில்லை. 

“தாளி தன்னந்தனியளாக மீண்டும்‌ இக்காளிக 
வனத்திற்கு வந்தாள்‌” என்றான்‌ சண்டன்‌. “அவள்‌ தந்தை 
இரு கைகளையும்‌ விரித்து ஓடிவந்து வழிமுகப்பிலேயே 
அவளை எதிர்கொண்டார்‌. “என்ன ஆயிற்று? சொல்‌ 
மகளே, என்ன ஆயிற்று?” என்று அவர்‌ கூவினார்‌. 
அன்னையும்‌ தோழியரும்‌ தொடர்ந்தோடி வந்தனர்‌. அவள்‌ 
குலம்‌ அவளை சூழ்ந்துகொண்டது. “தந்தையே, 
எனக்கொரு தவக்குடில்‌ அமையுங்கள்‌. அங்கு கன்னிமை 
நோற்கிறேன்‌” என்று காளி சொன்னாள்‌. தந்தை 
திகைப்புடன்‌ “என்ன சொல்கிறாய்‌? உன்‌ கொழுநன்‌ 
எங்கே?” என்றார்‌. அவள்‌ அன்னை அதற்குள்‌ 
புரிந்துகொண்டு அவளை அணைத்து “சின்னாள்‌ நீ 
இங்கிரு” என்றாள்‌. அவளை தன்‌ இல்லத்திற்குள்‌ 
கொண்டுசென்றாள்‌. 


பெண்டிர்‌ சூழ அவள்‌ உள்ளறைக்குள்‌ அமர்ந்தாள்‌. 
அன்னை அளித்த நீரையும்‌ உணவையும்‌ உண்டாள்‌. 
“என்னடி உன்‌ எண்ணம்‌?” என்றாள்‌ அன்னை. 
“கணவனிடம்‌ பூசலிட்டாயா? நோக்கு, உன்‌ கால்தடம்‌ 
கலைவதற்குள்‌ அவர்‌ இங்கு வருவார்‌.” பெண்கள்‌ 
சிரித்தனர்‌. அவள்‌ “இல்லை அன்னையே, அவர்‌ 
வரப்போவதில்லை” என்றாள்‌. அன்னை முகம்கூர “நான்‌ 
உரைத்தேனே, இங்கு கன்னியென திரும்பியிருக்கிறேன்‌” 
என்றாள்‌. “என்னடி பேசுகிறாய்‌? மங்கலநாண்‌ சூடி 
மறுகும்‌ சென்றவள்‌ கன்னிமை நோன்பு ஏற்பது எப்படி?” 
என்று அன்னை கேட்டாள்‌. “அன்னையே, 
ஒவ்வொன்றாக உதிர்த்து என்‌ கன்னி நாட்களுக்கு 
திரும்பிச்‌ செல்கிறேன்‌. கன்னியழகை எனக்கு அளித்த 
தெய்வங்களை வரவமைக்கிறேன்‌. அவர்களிடம்‌ 
இக்கருமையழகை உதறி பொன்னழகை 
எனக்களிக்கும்படி கோருகிறேன்‌” என்றாள்‌ காளி. 


அன்னை “நீ சொல்வது பொருளற்றது, மகளே. 
கொழுநனை கைபிழிக்கும்‌ கணத்திலேயே உன்‌ 
கன்னியழகுகளை கடந்துவிட்டாய்‌. அதன்பின்‌ 
திதலையும்‌ பசலையுமென உன்னுடல்‌ 
உருமாறிக்கொண்டிருக்கிறது. அன்னை என்றானபின்‌ 
கன்னிவாழ்க்கை ஒரு தொலைகனவு மட்டுமே. நீ 


அறியமாட்டாய்‌, இங்குள்ள அத்தனை பெண்டிரும்‌ 
அவர்கள்‌ கைவிட்டு வந்த அக்கன்னி வாழ்க்கையையே 
எண்ணி தங்கள்‌ அறையிருளுக்குள்‌ பிறரறியாமல்‌ 
நீள்மூச்செறிகிறார்கள்‌. முதற்புலரியில்‌ விழிப்பு 
வருகையில்‌ அக்கன்னி வாழ்க்கையின்‌ சில கணங்கள்‌ 
கனவில்‌ வந்து ளா. எண்ணி 
கண்ணீர்விடாத பெண்‌ இங்கெவரும்‌ இல்லை” என்றாள்‌. 


“தவம்‌ என்பது நதி மலை மீளுவதுபோல, பறவை 
முட்டைக்குத்‌ திரும்புதல்போல” என்றாள்‌ காளி. 
“அரிதென்பதால்தான்‌ அது தவம்‌.” அன்னை அதன்பின்‌ 
சொல்சேர்க்கவில்லை. அவளை நோக்கி விழிநீருடன்‌ 
அமர்ந்திருந்தாள்‌. அவள்‌ எழுந்து வெளியே சென்று 
குடிமூத்தார்‌ சூழ மன்றமர்ந்திருந்த கராளரிடம்‌ “தந்தையே, 
நான்‌ கேட்டவற்றை அளியுங்கள்‌” என்றாள்‌. அவள்‌ குலம்‌ 
கொந்தளித்தது. “இங்கு வந்து என்‌ மகள்‌ கைபற்றிச்‌ 
சென்ற அவன்‌ இவள்‌ இங்கு வந்திருக்கும்‌ நிலைக்கு 
பொறுப்பானவன்‌. எழுக, நம்‌ குலம்‌! அவனிடம்‌ சென்று 
அறம்‌ உரைப்போம்‌. அது அவனுக்குப்‌ 
புரியவில்லையென்றால்‌ மறம்‌ என்னவென்று அவனுக்கு 
தெரியவைப்போம்‌” என்றார்‌ அவள்‌ தாய்மாமன்‌. கராளர்‌ 
“என்‌ குலமலரை விழிநீர்‌ சிந்தவைத்துவிட்டான்‌” என்றார்‌. 
“அவனை இழுத்து வந்து நம்‌ குடிமன்றில்‌ நிறுத்துவோம்‌” 
என்றனர்‌ இளையோர்‌. 


கைநீட்டி உரத்த குரலில்‌ கூவி காளி அவர்களை 
தடுத்தாள்‌. “தந்தையே, இது அவருக்கும்‌ எனக்குமான 
ஆடல்‌ மட்டுமே. இங்கு நான்‌ வந்தது எனக்கென 
அமைந்துள்ள பிடிநிலம்‌ இங்குள்ளது என்பதனால்தான்‌. 
அதிலுள்ளன என்‌ இளமைநினைவுகள்‌.” கராளர்‌ “நன்று, 
மகளே! உனக்கு உரியது செய்ய ஆணையிடுகிறேன்‌” 
என்றார்‌. அவர்‌ ஆணைப்படி அக்காட்டின்‌ தென்கிழக்கு 
மூலையில்‌ ஒரு சோலை தெரிவுசெய்யப்பட்டது. 
கன்னியராக மண்மறைந்த பெண்களை மண்ணளிக்கும்‌ 
இடம்‌ அது. நூற்றெட்டு கன்னியரின்‌ கல்பதுக்கைகள்‌ 
அங்கு இருந்தன. 


அச்சோலையில்‌ அமைந்த குடிலுக்கு தன்‌ மகளை 
கைபற்றி அழைத்துச்‌ செல்கையில்‌ அன்னை 
சொன்னாள்‌ “நீ இன்னும்‌ சிறுமியைப்போல்‌ 
எண்ணிக்கொண்டிருக்கிறாய்‌, மகளே. ஒன்றறிக! 
மணம்முடித்து இல்லம்விட்டு கிளம்பிச்சென்ற எந்தப்‌ 
பெண்ணும்‌ மீண்டும்‌ அந்த அன்னை இல்லத்துக்கு 
வந்ததில்லை. இங்கு நீ காணும்‌ இந்தத்‌ தூண்களும்‌ 
சுவர்களும்‌ திண்ணையும்‌ அடுமனையும்‌ இங்குதான்‌ 


உள்ளன. நீ வளர்ந்த இல்லம்‌ இங்கில்லை. 
இப்புவியெங்கும்‌ பெண்கள்‌ தாங்கள்‌ விட்டுவந்த இல்லம்‌ 
நோக்கித்‌ திரும்பி அது அங்கு இல்லையென்று அறிந்து 
விழிநீருடன்‌ திரும்பிச்செல்கிறார்கள்‌. நீ 
வந்திருக்கலாகாது.” 


“நானும்‌ ஓர்‌ இல்லாளே. இல்லாடலென்றால்‌ 
எப்பெண்ணையும்போல்‌ நானும்‌ அறிவேன்‌. 
இவ்வாடலில்‌ நானோ உந்தையோ இங்குள்ள உன்‌ 
குலமோ ஒரு தரப்பே அல்ல. இது இருவாள்களின்‌ கூர்கள்‌ 
உரசி அறியும்‌ ஒரு தருணம்‌. பெருங்காதலின்‌ 
களியாட்டுக்குப்‌ பின்‌ இது நிகழ்ந்தாகவேண்டும்‌. உன்னை 
நீ அவருக்கு முற்றளிக்கப்போவதில்லை. அவரும்‌ 
தன்னை உனக்கு முற்றளிக்கப்போவதில்லை. நீங்கள்‌ 
எதை எதுவரை அளித்துக்‌ கொள்ளப்போகிறீர்கள்‌ என்று 
முடிவாவதன்பொருட்டு நிகழும்‌ பூசல்‌ இது. நீ அங்கு அவர்‌ 
கண்முன்‌ இருந்திருக்கவேண்டும்‌. இங்கு வந்தாலும்‌ நீ 
அங்குதான்‌ குடியிருப்பாய்‌.” 

“ஆம்‌” என்று அவள்‌ சொன்னாள்‌. “ஆனால்‌ தவமென்று 
எண்ணியபோதே நான்‌ உள்ளிய இடம்‌ இதுவே. 
ஏனென்றால்‌ கன்னியென்றும்‌ சிறுமியென்றும்‌ 
குழவியென்றும்‌ இங்குதான்‌ வளர்ந்திருக்கிறேன்‌. 
அன்றிருந்த அந்நிலத்திற்கு நான்‌ மீள முடியாது. ஆனால்‌ 
அன்றிருந்த என்னைச்‌ சூழ்ந்திருந்த நிலமும்‌ காற்றும்‌ 
நீரும்‌ இங்குதான்‌ உள்ளன. அவை என்னை அறியும்‌. 
கன்னிமாடம்‌ அங்கு அமையட்டும்‌ என்று எண்ணியது 
அதனால்தான்‌.” 


காளியின்‌ தோழியர்களான ஜயையும்‌ விஜயையும்‌ 
ஜயந்தியும்‌ அபராஜிதையும்‌ அவளுடன்‌ தங்கினர்‌. 

ண்கள்‌ எவரும்‌ அவளை பார்க்கலாகாது என்று 
குலநெறி வகுக்கப்பட்டது. அவள்‌ வாழ்ந்த சோலை 
எல்லை வகுக்கப்பட்டு வேலியிடப்பட்டது. தந்தையும்‌ 
அவளை பார்க்கவில்லை. பின்னர்‌ பிற பெண்டிரும்‌ 
அவளை பார்க்காதொழிந்தனர்‌. நாளடைவில்‌ 
அன்னையும்‌ அணுகாதானாள்‌. தோழியர்‌ நால்வரால்‌ 
புரக்கப்பட்டு தன்‌ முழுத்தனிமையில்‌ அவள்‌ அங்கே 
இருந்தாள்‌. தன்னுள்‌ கருப்பை வடிவில்‌ குடியிருந்த 
பிரம்மனின்‌ பீடத்தை எண்ணி தவமிருந்தாள்‌. 
முதற்புலரியின்போது எழுந்து படைப்பு முதல்வனை 
வணங்கி நோன்புணவை அருந்தி நாள்‌ கடந்தாள்‌. 
இரவில்‌ தன்னைச்‌ சூழ்ந்த அனைத்தையும்‌ முற்றுதிர்த்து 
உள்ளம்‌ என்றே அங்கிருந்தாள்‌. 


அவள்‌ உடல்‌ மாறிவந்ததை தோழியர்‌ அறிந்தனர்‌. 
மணம்கொண்டபின்‌ கூடிய மங்கலங்கள்‌ அனைத்தும்‌ 
அகன்றன. தோளும்‌ இடையும்‌ கன்னிபோல்‌ மெலிந்தன. 
பின்‌ சிறுமியென்றாகி ஒடுங்கின. யாழின்‌ கார்வை 
கொண்டிருந்த குரல்‌ நீர்த்து குழலின்‌ மென்மை 
கொண்டது. நடையில்‌ அமைதி குலைந்து சிறுதுள்ளல்‌ 
வந்து கூடியது. ஓரவிழிப்‌ பார்வை அகன்றது. அச்சமற்ற 
நேர்விழி நோக்கமைந்தது. சொல்லெண்ணிப்‌ பேசும்‌ 
சித்தம்‌ மறைந்து வெள்ளிமணிக்‌ கொலுசென சிரித்தாள்‌. 
அச்சிரிப்பில்‌ கலந்த சொற்களாக உரையாடினாள்‌. 
விழிகளில்‌ மான்கருமை அகன்று சிறு நாய்க்குட்டியின்‌ 
பேதைமை வந்து படிந்தது. 


வான்‌ நோக்கி நிலவில்‌ விழிநட்டு அமர்ந்திருக்கும்‌ 
தனிமை அவளிடமிருந்து விலகி அருகிருக்கும்‌ 
பொருளெதுவோ அதனால்‌ 
விளையாடப்படுபவளானாள்‌. கூழாங்கல்‌ பொறுக்கி 
சோழியாடினாள்‌. சிறு விதைகளை தெரிந்து 
கொண்டுவந்து செப்புகளில்‌ சேர்த்தாள்‌. காலை 
எழுந்ததுமே முற்றத்து மலர்களை நோக்குவதற்காக 
சிற்றாடை பறக்க துள்ளி ஓடினாள்‌. சாலையோரம்‌ 
உதிர்ந்து கிடந்த ஒரு வண்ண இறகைக்‌ கண்டதும்‌ 
உவகை கொண்டு கூவி கைதட்டி ஆர்ப்பரித்து அதை 
எடுத்து கொண்டுவந்து தோழியரிடம்‌ காட்டிச்‌ சிரித்து 
துள்ளினாள்‌. சுவைகளில்‌ நாட்டம்‌ கொண்டவளானாள்‌. 
பின்‌ அனைத்தும்‌ சுவையே என்றாகியது. 
புளிக்காய்களும்‌ துவர்க்கும்‌ குருத்துகளும்கூட அவள்‌ 
நாவுக்கு உகந்தன. கன்னம்‌ கூர்கொண்டது. இதழ்கள்‌ 
குமிழ்‌ அகன்றன. கூந்தலிலும்‌ கழுத்திலும்‌ பளபளப்பு 
குறைந்து மென்வெளிறல்‌ கூடியது. 


சிறுமியென்றாகி சூழ்ந்திருந்த சோலை மட்டுமே அறியும்‌ 
மந்தணங்கள்‌ கொண்டு அவள்‌ அங்கிருந்தாள்‌. அவள்‌ 
கருக்குருதி நின்றது. பல மாதங்களுக்குப்‌ பின்‌ ஒருநாள்‌ 
அடிவயிற்றை கைகளால்‌ பொத்தி முழந்தாள்‌ மடித்து 
அமர்ந்து அழுதாள்‌. மலர்‌ கொய்துகொண்டிருந்தவள்‌ 
எண்ணியிராது குடலையை வீசிவிட்டு அழும்‌ ஒலி கேட்டு 
தோழியர்‌ ஓடிச்சென்று நோக்கினர்‌. “என்னடி? என்னடி?” 
என்றாள்‌ ஜயை. “முள்‌ பட்டுவிட்டதா விரலில்‌?” என்றாள்‌ 
விஜயை. “எதையேனும்‌ மிதித்துவிட்டாயா? இங்கு சிறு 
நாகக்குஞ்சுகள்‌ உண்டே!” என்றாள்‌ ஜயந்தி. அபராஜிதை 
அவள்‌ முகம்பற்றி மேலேதூக்கி விழி நோக்கியதுமே 
அறிந்துகொண்ட புன்னகையுடன்‌ “அதுதான்‌” என்றாள்‌. 


அவர்கள்‌ அதை எதிர்பார்த்திருந்தனர்‌. 


“உடல்நிலை தேறியிருக்கிறது என்று செய்தி வந்தது” 
என்று அனகை சொன்னாள்‌. அவள்‌ கண்களை ஒரு 
கணம்‌ நோக்கியபின்‌ குந்தி தலையசைத்தாள்‌. 


தைலமிட்ட நறுநீரில்‌ நீராடி செம்பட்டாடை உடுத்து, 
கால்நகங்களில்‌ அணிவளையங்கள்‌ முதல்‌ தலைவகிடில்‌ 
பொன்மலர்ச்சுட்டி வரை நூற்றெட்டு நகைகள்‌ அணிந்து 
பிருதை மங்கலத்‌ தோற்றம்‌ கொண்டாள்‌. தன்‌ 
வெண்கால்களில்‌ செம்பஞ்சுக்குழம்பு பூசும்‌ முதுசேடியரை 
அவர்கள்‌ என்ன செய்கிறார்கள்‌ என்பது போல 
நோக்கியபடி அமர்ந்திருந்தாள்‌. தொய்யில்‌ எழுதிய 
தோள்களும்‌ செந்தாமரைக்கோலமிட்ட 
கைவெண்மைகளும்‌ பொன்பொடி பூசப்பட்ட 
கன்னங்களும்‌ உடலெங்கும்‌ மின்னும்‌ மணிகளுமாக 
தன்னை ஆடியில்‌ பார்த்தபோது ஓர்‌ ஓவியத்துக்குள்‌ 
அவள்‌ புகுந்துகொண்டதுபோலத்‌ தோன்றியது. 


அனகை அவள்‌ கூந்தலில்‌ பட்டுநூலை சுற்றிக்கட்டியபடி 
“யாதவர்களின்‌ மணநிகழ்வுக்கு அத்தனை ஷத்ரியர்கள்‌ 
ஏன்‌ வந்தனர்‌ என்று தெரிகிறது இளவரசி” என முகமன்‌ 
சொன்னாள்‌. பிருதை “இந்த ஆடிப்பாவையில்‌ என்ன 
குறை இருக்கிறது என்று பார்த்துக்கொண்டிருந்தேன்‌” 
என்றாள்‌. அனகை திடுக்கிட்டு “என்ன குறை?” என்றாள்‌. 
பிருதை “இதோ உதடுகளின்‌ இருபக்கமும்‌ உள்ள இந்த 
மெல்லிய சுருக்கம்‌... அது முன்பு எனக்கு 
இருக்கவில்லை.” அனகை ஒன்றும்‌ சொல்லவில்லை. 
“அது எனக்கு ஒரு அழுத்தமான ஐயம்கொண்ட முகத்தை 
அளிக்கிறது” என்றாள்‌ பிருதை. 


பெருமூச்சுடன்‌ திரும்பியபடி “பெண்ணுடல்‌ மீது 
ஆண்கள்‌ பெருங்காதல்‌ கொண்டிருக்கிறார்கள்‌ 
என்கிறார்கள்‌. அப்படியென்றால்‌ எதற்காக இத்தனை 
அணிகள்‌?” என்றாள்‌ பிருதை. “அவர்கள்‌ 
பெண்ணுடலை குறையுடையதாக எண்ணுகிறார்கள்‌. 
அணிகளால்‌ அந்தக்‌ குறையை நிறைத்துக்‌ 
கொள்கிறார்கள்‌” என்ற அனகை சிரித்தபடி 
“அந்தக்குறை தெய்வங்கள்‌ உருவாக்குவது. அதை 
மனிதர்களின்‌ பொருட்களைக்கொண்டு நிரப்ப 
முயல்கையில்தான்‌ முடிவில்லா அணிகளும்‌ 
ஆடைகளும்‌ கவிதைகளும்‌ கலைகளும்‌ உருவாகின்றன” 
என்றாள்‌. பிருதை இன்னொரு முறை ஆடியில்‌ 
பார்த்தபின்‌ “நான்‌ சொல்லப்போகிறேன்‌” என்றாள்‌. 


“இளவரசி” என்று அனகை அவள்‌ முன்னால்‌ வந்தாள்‌. 
“நான்‌ என்‌ மைந்தனைப்பற்றி சொல்லவிருக்கிறேன்‌ 


அச்சொல்லிலேயே அனைத்தையும்‌ உணர்ந்தனர்‌. இரு 
கைகளாலும்‌ அவளை அள்ளி மெல்ல 
கொண்டுசென்றனர்‌. தென்கிழக்கு குடில்‌ மூலையில்‌ 
அவளை அமர்த்தினர்‌. குறுக்கே உலக்கையை அரண்‌ 
வைத்தனர்‌. ஈச்சை ஓலை துடைப்பத்தை துணைக்கு 
அமைத்தனர்‌. அருந்த நீரும்‌ இன்மாவின்‌ 
உருண்டைகளும்‌ கொண்டுவந்து அளித்தனர்‌. “ஐந்து 
நாள்‌ இங்கிரு. மீண்டும்‌ ஒரு பெண்ணாக 
எழவிருக்கிறாய்‌” என்றாள்‌ ஜயை. “அலையெனச்‌ 
சுருண்டு பின்‌ வாங்கிவிட்டாய்‌. வளைந்து மீண்டும்‌ 
எழவிருக்கிறாய்‌” என்றாள்‌ விஜயை. “ஆம்‌, ஆறு 
மலையடைந்துவிட்டது” என்றாள்‌ ஜயந்தி. 
“முட்டைக்குள்ளிருந்து ஓடுடைத்து வெளிவரும்‌ நாள்‌ 
இனி” என்றாள்‌ அபராஜிதை. 


அன்று இரவில்‌ வெளியே ஓர்‌ உறுமல்‌ கேட்டு அபராஜிதை 
திகைத்தெழுந்தாள்‌. மெல்ல சென்று சாளரத்தைத்‌ திறந்து 
வெளியே நோக்கி வியப்பொலி எழுப்பினாள்‌. அன்று 
வளர்நிலவு பத்தாம்‌ நாள்‌. முற்றத்திற்கு அப்பால்‌ நின்ற 
முல்லைக்கொடி படர்ந்த மஞ்சணத்தி மரத்திற்கு அடியில்‌ 
பிடரிமயிர்‌ பறக்க ஆண்‌ சிம்மமொன்று நின்றிருப்பதை 
கண்டாள்‌. அது ஓர்‌ விழிமயக்கென்று முதலில்‌ 
தோன்றியது. நாணல்‌ எழுந்த சிறு மண்மேடு என 
எண்ணத்தலைப்பட்டது சித்தம்‌. மீண்டும்‌ ஒரு முறை 
உறுமி “நான்‌ சிம்மம்‌' என்றது அது. அதற்குள்‌ அவள்‌ 
தோழிகள்‌ எழுந்து ஓடிவந்தனர்‌. “சிம்மமா? இங்கு இப்படி 
ஓர்‌ விலங்கை பார்த்ததே இல்லை” என்றாள்‌ விஜயை. 
“அனலெழுந்து விலங்கானதுபோல்‌ தெரிகிறது” என்றாள்‌ 
ஜயந்தி. உகிர்க்கால்கள்‌ மண்பொத்தி மெல்ல ஒலிக்க 
அசைவு ததும்பும்‌ உடலுடன்‌ முற்றத்திற்கு இறங்கிவந்து 
வாயில்‌ முன்‌ நின்று மீண்டும்‌ உறுமியது சடைசிலிர்த்த 
சீயம்‌. பின்னர்‌ அங்கேயே வாயிலில்‌ விழிபதித்து 
படுத்துக்கொண்டது. 


“அது நம்‌ இளவரசிக்குக்‌ காவல்‌” என்றாள்‌ ஜயை. 
“ஊனுண்ணி விலங்கு. ஆனால்‌ அதன்‌ கண்களில்‌ 
அருள்‌ உள்ளது” என்றாள்‌ விஜயை. அவளிடம்‌ சென்று 
அங்கு சிம்மம்‌ ஒன்று வந்து அவளுக்கு 
காவலமைத்திருப்பதை சொன்னார்கள்‌. அவள்‌ விழிகள்‌ 
அறியாத்தெய்வத்தின்‌ நோக்கு கொண்டிருந்தன. ஐந்து 
நாள்‌ அஞ்சும்‌ சிறுமியென அம்மூலையில்‌ உடல்‌ ஒடுக்கி 
அமர்ந்திருந்தாள்‌. தோழியரால்‌ மஞ்சள்‌ நீராட்டப்பட்டாள்‌. 
சந்தனமும்‌ அகிலும்‌ கொண்டு அவள்‌ உடலையும்‌ 
குழலையும்‌ நறுமணமூட்டினர்‌. இரவும்‌ பகலும்‌ 
துணையென முறைவைத்து விழித்திருந்தனர்‌. 


ஐந்தாம்நாள்‌ முழுநிலவு. மெல்லிய யாழிசை ஒன்றை 
தோழியர்‌ நால்வரும்‌ ஒருங்கே கேட்டனர்‌. “வண்டு 
முரல்கிறது போலும்‌” என்றாள்‌ ஜயை. “இரவில்‌ முரலும்‌ 
வண்டுகள்‌ உண்டா?” என்றாள்‌ விஜயை. ஜயந்தி “அது 
கந்தர்வர்களின்‌ இசை” என்றாள்‌. இசை மேலும்‌ மேலும்‌ 
வலுத்தது. “நூறு வண்டுகள்‌” என்றாள்‌ ஜயை. “ஆயிரம்‌ 
பல்லாயிரம்‌ என அவை பெருகுகின்றன போலும்‌” 
என்றாள்‌ விஜயை. 


ஜயை ஓடிச்சென்று சாளரத்தினூடாக வெளியே 
பார்த்தாள்‌. காவல்‌ சிம்மம்‌ எழுந்து தொலைவை நோக்கி 
மெல்ல உறுமி எச்சரிக்கையுடன்‌ கால்களை மெல்ல 
எடுத்துவைத்து பாய்வதற்காக உடல்‌ தாழ்த்தியது. 
பெருகிவந்த யாழிசையால்‌ கொண்டுவரப்பட்டவர்கள்‌ 
போல வெண்சிறகுகள்‌ பறக்கும்‌ ஏழு கந்தர்வப்‌ பெண்கள்‌ 
அவ்வில்லம்‌ நோக்கி வந்தனர்‌. நுரைச்சிறகை மடித்து 
சுருக்கி ஆடையின்‌ முந்தானை என்றாக்கி மண்ணில்‌ 
கால்வைத்து ஒளி வடிவென்றாகி இல்லத்திற்குள்‌ 
நுழைந்தனர்‌. கைகூப்பி நின்ற ஜயை “காளியின்‌ 
கன்னிமாடத்திற்கு வருக!” என்றாள்‌. 


முதலில்‌ வந்தவள்‌ “என்‌ பெயர்‌ தீக்ஷை. நான்‌ இவளை 
கன்னியென்று ஆக்க வந்தேன்‌. கொண்டவற்றில்‌ 
முற்றுறுதியை அளிப்பவள்‌ நான்‌” என்றாள்‌. “நான்‌ 
ஸ்வாதை. இவளை மூதன்னையரின்‌ நெறியில்‌ 
நிறுத்துவேன்‌” என்றாள்‌ இரண்டாவதாக வந்தவள்‌. 
மூன்றாமவள்‌ தன்னை த்ருதி என்றாள்‌. “குன்றாத்‌ 
துணிவை இவளுக்கு அளிப்பவள்‌” என்றாள்‌. 
நான்காமவள்‌ தன்னை தயை என்றாள்‌. “கருணையால்‌ 
இவளை அன்னையென்றாக்குவேன்‌” என்றாள்‌. ஐந்தாம்‌ 
தேவி தன்னை க்ரியை என்றாள்‌. “செயலூக்கத்தின்‌ 
தெய்வம்‌ நான்‌” என்றாள்‌. ஆறாம்‌ தேவியாகிய புஷ்டி 
“நான்‌ அவள்‌ உடலை வளரச்செய்பவள்‌” என்றாள்‌. 
ஏழாம்‌ தேவியாகிய லஜ்ஜை “அவளில்‌ நாணத்தை 
நிறைப்பதே என்‌ பணி” என்றாள்‌. 


காளி எழுந்து கைகூப்பி “நன்று கந்தர்வப்‌ பெண்களே, 
இக்கன்னியழகனைத்தையும்‌ நான்‌ சூடுவதற்குமுன்‌ என்‌ 
உடல்‌ பொன்னொளி கொள்ளவேண்டும்‌. 
அதன்பொருட்டே தவம்‌ மேற்கொண்டேன்‌” என்றாள்‌. 
தீக்ஷை திகைத்து “அறியாது பேசுகிறாய்‌, இளையவளே. 
உடல்‌ போர்த்திய தோல்கொண்டது அல்ல நிறம்‌. உன்‌ 
உள்ளமைந்த ஆழத்தின்‌ விழித்தோற்றம்‌ அது. கடல்‌ 
நீலமும்‌ அனல்‌ சிவப்பும்‌ அவற்றின்‌ உள்ளியல்பால்‌ 
ஆனவை என்று அறிக!” என்றாள்‌. “அவ்வண்ணமெனில்‌ 


என்‌ ஆழத்தை மாற்றுக!” என்றாள்‌ காளி. 


“நாங்கள்‌ உன்னில்‌ விழி அறியும்‌ புறத்தோற்றத்தை 
மாற்றும்‌ ஆற்றல்‌ மட்டுமே கொண்டவர்கள்‌. உன்னைப்‌ 
படைத்த பிரம்மனே உன்‌ ஆழத்தை அறிவார்‌” என்றாள்‌ 
த்ருதி. “அவ்வண்ணமெனில்‌ பிரம்மன்‌ எழுக!” என்றாள்‌ 
காளி. “எங்கள்‌ பணி உன்னை கன்னியென்றாக்குதல்‌ 
மட்டுமே. நாங்கள்‌ படைப்பிறைவனின்‌ பணியாட்கள்‌. 
பல்லாயிரம்‌ கோடியெனப்‌ பெருகி நாங்கள்‌ 
இப்புவியெங்கும்‌ வாழும்‌ மானுடரை விலங்குகளை 
பறவைகளை நாகங்களை பூச்சிகளை புழுக்களை 
கன்னி எழிலூட்டுகிறோம்‌. இதுவன்றி 
பிறிதறியாதவர்கள்‌” என்றாள்‌ லஜ்ஜை. 


“பிரம்மன்‌ இங்கு எழுக!” என்று சொல்லி கைகூப்பி 
விழிமூடி ஒற்றைக்காலில்‌ நின்று காளி தவம்‌ செய்தாள்‌. 
பதினான்கு நாட்கள்‌ பிறிதொன்றிலாத சித்தத்துடன்‌ 
நின்றிருந்தாள்‌. அவளை நோக்கி விழியசைக்காது 
வாயிலில்‌ நின்றிருந்தது செந்நிறச்சீயம்‌. அவளைச்‌ 
சூழ்ந்து காவல்‌ நின்றனர்‌ தோழியர்‌. பதைத்தும்‌ 
பொருளறியாது சுழன்றும்‌ அங்கிருந்தனர்‌ கந்தர்வப்‌ 
பெண்கள்‌. 


பதினான்காவது நாள்‌ முற்றிருள்‌ மூடிய கருநிலவின்‌ 
இரவில்‌ அவர்கள்‌ மட்டுமே காணும்‌ ஒரு முழுநிலவு ஒன்று 
வானில்‌ எழுந்தது. அதன்‌ ஒளி செம்பட்டுப்‌ பாதையென 
நீண்டு அவள்‌ குடில்வரை வந்தது. அதனூடாக நடந்து 
பொன்னுடல்‌ கொண்ட அந்தணர்‌ வடிவில்‌ பிரம்மன்‌ 
அவள்‌ குடிலுக்கு எழுந்தருளினார்‌. அவர்‌ உள்ளே 
நுழைந்தபோது விளக்குகளின்றி அக்குடில்‌ சுடர்விட்டது. 
அங்கிருந்த உயிர்களனைத்தும்‌ விழிகொண்டு 
“எந்தையே!” என கைகூப்பின. தன்‌ சுட்டுவிரலால்‌ விழி 
மூடி தவத்தில்‌இருந்த காளியின்‌ நெற்றிப்பொட்டில்‌ 
தொட்டு “விழித்தெழுக, இளையவளே! உன்‌ 
விழைவென்ன? சொல்க!” என்றார்‌. 


தவம்‌ பொலிந்து விழிதிறந்த காளி “என்‌ உடல்‌ 
பொன்மயமாகவேண்டும்‌” என்றாள்‌. “உன்‌ ஆழம்‌ 
முடிவற்றது, அறிவாயா? அம்முடிவிலியின்‌ நிறம்‌ 
கொண்டவள்‌ நீ. அதைத்‌ துறந்து ஒளிரும்‌ புறப்பூச்சை நீ 
அடைய விரும்புவது ஏன்‌?” என்றார்‌. “என்‌ கொழுநனின்‌ 
விருப்பம்‌ இது. அவர்‌ முன்‌ பொன்னுடல்கொண்டு 
சென்று நிற்க விழைகிறேன்‌” என்றாள்‌ காளி. “நீ இழப்பது 
மீண்டும்‌ அடையப்பட இயலாதது என்று அறிக!” என்றார்‌ 
பிரம்மன்‌. “ஆம்‌, அதை நன்கு அறிவேன்‌” என்றாள்‌ காளி. 


“நான்‌ அவருக்குரியவளாகவேண்டும்‌. பிறிதெதையும்‌ 
அதன்பொருட்டு இழப்பேன்‌.” 


“பொன்னொளி பெறுக! பிறிதொருத்தியாகுக!” என்று 
வாழ்த்தினார்‌ பிரம்மன்‌. காளி உலையில்‌ உருகி 
உருவழிந்து அச்சில்‌ நிறைந்து மீளுருக்கொண்டு எழும்‌ 
பொற்சிலை என மேனி கொண்டாள்‌. திரும்‌ 
நோக்கியபோது அருகே கரிய ங்கொ பிறிதொரு 
பெண்‌ நிற்பதைக்‌ கண்டாள்‌. பிரம்மன்‌ “உன்‌ கரிய 
தோலிலிருந்து எழுந்தவள்‌. கோசத்திலிருந்து 
பிறந்தமையால்‌ அவள்‌ கெளசிகை” என்றார்‌. கரிய 
அன்னை புன்னகை செய்தாள்‌. “தேவி, உன்‌ இருள்வடிவு 
கொண்ட அழகனைத்தும்‌ அவளிடமே எஞ்சும்‌” என்றார்‌ 
பிரம்மன்‌. 


திரும்பி நோக்கி “நன்று, அது நானிருந்த பீடம்‌” என்றபின்‌ 
அன்னை பிரம்மனை வணங்கினாள்‌. “நன்று சூழ்க!” 
என்று அவளை வாழ்த்தினார்‌ பிரம்மன்‌. வெளியே 
சென்று படிகளிலிறங்கி செந்தழலென பிடரி சிலிர்க்க 
நின்ற சிம்மத்தின்‌ மேலேறி வடதிசை நோக்கிச்‌ சென்று 
அவள்‌ மறைந்தாள்‌. கெளசிகை பிரம்மனை வணங்கி 
தென்கிழக்கு மூலையில்‌ சென்று பீடம்‌ கொண்டாள்‌. 


அனற்சிம்மம்‌ மீதேறி பொன்னுடல்கொண்டு தன்னை 
வந்தடைந்த காளியை முதலில்‌ செஞ்சடையன்‌ 
அடையாளம்‌ காணவில்லை. ஏனெனில்‌ அவள்‌ சென்ற 
மறுகணம்‌ முதல்‌ அக்கரிய எழிலுருவையே தன்‌ 
அகவிழியில்‌ நிறைத்து தவம்‌ செய்துகொண்டிருந்தான்‌. 
அவன்‌ உளம்‌ உருகிய சொற்கள்‌ நாண்‌ தளர்ந்த வில்லின்‌ 
அம்புகளென எழுந்து அவள்‌ காலடியில்‌ 
விழுந்துகொண்டே இருந்தன. தன்‌ சொற்களேதும்‌ 
அவளை சென்றடையவில்லை என்பதை 
உணரும்தோறும்‌ மேலும்‌ தளர்ந்தான்‌. காதலுடன்‌ 
கொஞ்சியும்‌ கண்ணீருடன்‌ இறைஞ்சியும்‌ 
சிறுமைந்தனென ஆகி பணிந்தும்‌ அவன்‌ அழைத்ததை 
அவள்‌ அறியவில்லை. துறக்கப்பட்டவன்‌ 
சிறுமைகொள்கிறான்‌. இழக்கப்பட்டது பேருருக்‌ 
கொள்கிறது. அவன்‌ கரும்பாறை எழுந்த 
மலையடிவாரத்தில்‌ சிறுநெருப்பென 
ஆடிக்கொண்டிருந்தான்‌. 


தன்‌ தவம்‌ முடிந்ததென்று உணர்ந்து அவன்‌ 
விழிதூக்கியபோது எதிரில்‌ தோன்றியவளைக்‌ கண்டு 
திகைத்தெழுந்து நின்றான்‌. பின்னரே அவள்‌ முகமும்‌ 
சிரிப்பும்‌ உணர்ந்து கைவிரித்து அருகே ஓடி அணுகி 


“தேவி, நீயா?” என்றான்‌. “இதோ, நீங்கள்‌ கோரிய 
பொன்னுடல்‌” என்று அவள்‌ சொன்னாள்‌. நெஞ்சுருக 
“என்‌ ஆணவச்சொல்‌ அது, தேவி. நான்‌ விழைந்ததும்‌ 
பெருங்காதல்‌ கொண்டதும்‌ உன்‌ கரிய உடலை 
அல்லவா?” என்றான்‌. “அதை நானும்‌ அறிவேன்‌. அது 
உங்கள்‌ ஆழத்தால்‌ நீங்கள்‌ விழைந்தது. உங்கள்‌ 
தகுதியால்‌ நீங்கள்‌ பெற்றது இது” என்று அவள்‌ 
சொன்னாள்‌. 


“இப்போது நீ பேரழகி. ஆனால்‌ அக்கரியவளுக்கே நான்‌ 
என்னை முழுதளிக்க முடியும்‌. இங்கு அமர்ந்து 
தனிமையில்‌ உணர்ந்தேன்‌ அலகிலா கரிய நீர்வெளி நீ. 
அதில்‌ சிற்றலை எழுப்பும்‌ விசை மட்டுமே நான்‌” என்றான்‌ 
சடையன்‌. விழிநீருடன்‌ அவள்‌ கைகளை 
பற்றிக்கொண்டான்‌. “என்‌ அருகமர்க, தேவி! 
என்னைவிட்டு நீங்காதிரு. இன்றுமுதல்‌ நீ என்‌ தேவி. நீ 
கொண்ட அக்கரிய தோற்றம்‌ என்‌ அன்னை. அக்கடலைக்‌ 
கடந்து இவ்வமுதத்தை எடுத்திருக்கிறாய்‌.” அவள்‌ 
இடைசுற்றி தன்‌ உடலுடன்‌ சேர்த்து “என்‌ இடமென ஆகுக! 
உடலென உடனிரு!” என்றான்‌. 


புன்னகையுடன்‌ அவள்‌ அவனை தழுவிக்கொண்டாள்‌. 
இருவரும்‌ ஓருடல்‌ ஆயினர்‌. வெண்விடை வலமும்‌ 
செஞ்சிங்கம்‌ இடமும்‌ நின்றிருக்க பொன்னிறமும்‌ 
செந்நிறமும்‌ கலந்த மாதொருபாகனாக மலைமுடி மேல்‌ 
அங்கிருந்தனர்‌. 

பின்னர்‌ வெள்விடையும்‌ உடுக்கும்‌ வேலும்‌ துறந்து 
அவன்‌ காளிகம்‌ என்னும்‌ இக்காட்டுக்கு வந்தான்‌. காளி 
தவம்‌ செய்த அக்கன்னி மூலை கெளசிகவனம்‌ என்னும்‌ 
ஒரு சோலைக்கோயிலாக மாறியிருந்தது. அதில்‌ பதினாறு 
கைகளும்‌ வெறிவிழிகளும்‌ கோரைப்பல்‌ நகையும்‌ 
கொண்டு கோயில்‌ கொண்டிருந்தாள்‌ கெளசிகை 
அன்னை. அவள்‌ கரிய உடல்‌ மிளிர அமர்ந்திருந்த 
கருவறைக்கு முன்‌ செஞ்சடையும்‌ நீறணிந்த 
மேனியும்கொண்டு மலை இறங்கி வந்த அயல்நிலத்துத்‌ 
துறவியென நின்று அவன்‌ கைகூப்பி வணங்கினான்‌. 
“அன்னையே, உன்‌ அடிபணிகிறேன்‌. என்‌ தலை மீது உன்‌ 
கால்‌ அமர்க! என்‌ ஆணவம்‌ பனித்து குளிர்ந்து சொட்டுக! 
இத்தென்னிலத்தை முற்றுரிமை கொண்டவள்‌ நீ. உன்‌ 
ஏவல்‌ பணி செய்பவன்‌ நான்‌” என்றான்‌. 

“கெளசிகை அன்னையின்‌ காலடிகளால்‌ புரக்கப்படுவது 


திருவிடத்துப்‌ பெருநிலம்‌” என்றான்‌ சண்டன்‌. 
“அன்னையும்‌ கன்னியும்‌ என்றன்றி இங்கு நிலம்‌ 
வேறுமுகம்‌ கொள்வதில்லை. பொன்றா பெருந்திருவென 
அன்னை கோயில்கொண்டிருப்பதனால்தான்‌ இந்நிலம்‌ 
திருவிடம்‌ என்று அத... என்கிறார்‌ 
மகாபைரவர்‌ தன்‌ காவியத்தில்‌.” ஜைமினி “ஆம்‌, 
பிடாரிக்கோலம்‌ கொண்ட தாய்ப்பன்றியின்‌ குட்டிகள்‌ 
எனக்‌ கொழுத்திருக்கின்றன இங்குள்ள அனைத்தும்‌” 
என்றான்‌. சண்டன்‌ நகைத்து “அதுவும்‌ மகாபைரவரின்‌ 
வரியே. வற்றாப்பெருமுலை சூடியிருப்பதனாலேயே 
அன்னை கொலைத்தேற்றையும்‌ மதவிழிகளும்‌ 
கொண்டிருக்கிறாள்‌” என்றான்‌. 

விழிதெரியா வலையிழுத்து அதன்‌ நுனியில்‌ இருக்கும்‌ 
சிறுசிலந்தி போலிருந்தது சண்டகெளசிகையின்‌ 
சிற்றாலயம்‌. அவர்கள்‌ புலரி நன்கு எழுந்து 
ஒளிக்குழாய்கள்‌ சரிவுமீண்டு வரும்‌ வேளையில்‌ சென்று 
சேர்ந்தனர்‌. மூன்று நாட்கள்‌ அடர்காட்டில்‌ விழித்தடம்‌ 
மட்டுமே எனத்‌ தெரிந்த பாதையில்‌ ஒற்றை நிரையென 
உடல்‌ கண்ணாக்கி, தங்கள்‌ காலடியோசையையே 
கேட்டுக்கொண்டு நடந்தனர்‌. மலைப்பாறைகளில்‌ ஏறி 
அனல்மூட்டி அந்தி உறங்கினர்‌. விடிவெள்ளி கண்டதுமே 
எழுந்து சுனைகளில்‌ நீராடி முந்தைய நாள்‌ எச்சம்‌ 
வைத்திருந்த சுட்ட கிழங்குகளையும்‌ காய்களையும்‌ 
உண்டு நடக்கலாயினர்‌. எங்கிருக்கிறோம்‌ என்று 
தெரியாததனால்‌ அன்னையின்‌ ஆலயம்‌ 
அணுகிவருகிறதா என்றே அறியமுடியாமலிருந்தது. 


ஓங்கிய இலுப்பை மரத்தின்‌ அடித்தடியின்‌ பட்டை கீறி 
எழுதப்பட்டிருந்த குழூஉக்‌ குறிகளை விரல்தொட்டு 
வாசித்த சண்டன்‌ “அருகில்தான்‌ அன்னையின்‌ ஆலயம்‌” 
என்றான்‌. அச்சொல்‌ அவர்களை முதலில்‌ தளரச்செய்தது. 
பைலன்‌ மூச்சிரைத்தபடி ஒரு வேர்க்குவையில்‌ 
அமர்ந்தான்‌. பிறரும்‌ அவன்‌ அமரக்கண்டதும்‌ கால்‌ 
தளர்ந்தனர்‌. சண்டன்‌ “அருகில்தான்‌... செல்வோம்‌” 
என்றான்‌. “ஆலயங்களை காடுகளுக்குள்‌ வைப்பதேன்‌ 
என்று தெரியவில்லை” என ஜைமினி முணுமுணுத்தான்‌. 
“மானுடர்‌ காடுகளுக்குள்‌ தங்கள்‌ தெய்வங்களை 
விட்டுவிட்டு நிரைநிலங்களுக்கு இறங்கிச்‌ 
சென்றுகொண்டே இருக்கிறார்கள்‌” என்றான்‌ சண்டன்‌. 


மலை என முகடு எழுந்து ஓர்‌ ஆலயம்‌ பச்சை 
இலைப்படப்பிற்கு அப்பால்‌ தெரியும்‌ என்று பைலன்‌ 
எதிர்பார்த்தான்‌. எனவே சண்டன்‌ கை சுட்டி “அதோ!” 
என்று காட்டியபோது அவன்‌ விழிகள்‌ சற்று 
அண்ணாந்தே அலைந்தன. “அங்கு” என்று மீண்டும்‌ 
சண்டன்‌ சொன்னான்‌. விழிதடுமாற “ஆலயமா?” என்று 
பைலன்‌ கேட்டான்‌. அதற்குள்‌ ஜைமினி அதை 
பார்த்துவிட்டிருந்தான்‌. “சிறிய ஆலயம்‌... இலைகளுக்குள்‌ 
அதோ?” என்றான்‌. ஒழுங்கற்ற பாறைப்பாளங்களை நட்டு 
சுவரென்றாக்கி அதன்‌ மேலே பாறைகளை அடுக்கி 


எழுப்பப்பட்ட அவ்வாலயம்‌ ஓர்‌ ஆள்‌ உயரத்திற்கே 
அமைந்திருந்தது. அதன்மேல்‌ காட்டுமரங்களின்‌ 
இலைகளும்‌ அவற்றின்‌ நிழல்களும்‌ பொதிந்திருந்தன. 


அங்கு மானுடர்‌ வந்து நெடுங்காலம்‌ ஆகிவிட்டதனால்‌ 
அதன்‌ மேல்‌ குற்றிலைக்‌ கொடிகளும்‌ கூம்பிலைப்‌ 
பசலைகளும்‌ பதுப்பு பச்சைப்பாசியும்‌ படர்ந்து 
மூடியிருக்க பச்சைக்குள்‌ ஒரு பச்சை வடிவெனத்‌ 
தெரிந்தது. “பசுந்தவளை இலையடர்வுக்குள்‌ 
இருப்பதுபோல” என அக்கணமே ஜைமினி ஒப்புமை 
சொன்னான்‌. அதன்‌ நின்ற நீள்சதுர வடிவ வாயில்‌ கரிய 
திரைத்‌ தொங்கலெனத்‌ தெரிந்ததைக்‌ கொண்டே அது 
அங்கிருப்பதை முதலில்‌ விழி அறிந்தது. 
“மிகத்தொன்மையான ஆலயம்‌” என்றான்‌ சண்டன்‌. 
“மானுடக்‌ கைகள்‌ உளியேந்தத்‌ தொடங்குவதற்கு முன்பு 
கட்டப்பட்டது. மானுட மொழி இலக்கணம்‌ கொள்வதற்கு 
முன்னரே வகுக்கப்பட்ட கதைகொண்டது.” 


அவர்கள்‌ உளக்கிளர்ச்சியுடன்‌ அவ்வாலயத்தை நோக்கி 
நடக்க சுமந்து “இன்றும்‌ இமயமலைச்சாரலில்‌ சில 
பழங்குடிகள்‌ இதைப்போன்ற ஆலயத்தைக்‌ கட்டுவதை 
பார்த்திருக்கிறேன்‌. இயல்பாகவே பிளவுபட்டிருக்கும்‌ 
பாறைப்படிவங்களை கண்டடைகிறார்கள்‌. 
அப்பிளவுகளுக்கு நடுவே உலர்ந்த மர ஆப்புகளை 
அடித்து அதன்‌ மேல்‌ நீரூற்றி ஊறவைக்கிறார்கள்‌. ஆப்பு 
ஊறி உப்பும்போது மிக மெல்ல பாறை பிளந்து 
தனித்தெழும்‌. நடுவே மரநெம்புகோல்களை செலுத்தி 
நெம்பி மெல்ல பிளந்தெடுக்கிறார்கள்‌. பாறைத்தோல்‌ 
உரிப்பதுபோலிருக்கும்‌.” 


சண்டன்‌ “கல்லில்‌ உரித்த நார்‌” என்றான்‌. “ஆம்‌” என்றான்‌ 
சுமந்து. “உருளை மரங்களில்‌ அப்பலகைகளை ஏற்றிக்‌ 
கொண்டுவந்து சேர்க்கிறார்கள்‌. கொடிகள்‌ கட்டி 
பலநூறுபேர்‌ நின்று எறும்புக்கூட்டம்‌ இரை 
தூக்குவதுபோல எளிதாக எடுத்து அடுக்குகிறார்கள்‌.” 
அக்கோயிலை மேலும்‌ அணுகி நோக்கியபடி “ஆனால்‌ 
இத்தனை காலம்‌ இச்சிற்றாலயம்‌ இங்கிருப்பது 
வியப்புதான்‌” என்றான்‌ வைசம்பாயனன்‌. சண்டன்‌ 
“நின்றிருக்கும்‌ கற்பாளங்கள்‌ ஒவ்வொன்றும்‌ இதே 
அளவுக்கு மண்ணுக்குள்ளும்‌ சென்றிருக்கும்‌. 
தொல்குடிகள்‌ எதிர்காலம்‌ என்பதை எட்டாமை என்று 
எண்ணப்‌ பயின்றவர்கள்‌. அவர்களின்‌ பெரும்‌ நடுகற்கள்‌ 
நினைப்புக்கு அப்பாலுள்ள தொன்மை முதல்‌ இங்கு 
நின்றிருக்கின்றன. அவை 
இம்மலைப்பாறைகளைப்போல காலம்‌ இறந்தவை” 


என்றான்‌ சண்டன்‌. 


அவர்கள்‌ அச்சிற்றாலயத்தின்‌ முகப்பை அடைந்தனர்‌. 
பல மாதங்களுக்கு முன்பு அங்கு வந்தவர்கள்‌ அதன்‌ 
முற்றத்தை அரைவட்டமாக கொழுயும்‌ செடியும்‌ வெட்டி 
சீரமைத்திருந்தனர்‌. அதற்குப்பின்‌ எழுந்த புதர்களும்‌ 
செடிகளும்‌ மண்டி பச்சை இலைகளால்‌ ஆன ஒரு முற்றம்‌ 
அங்கு அமைந்திருந்தது. அதைக்‌ கிழித்து கடந்து 
அவர்கள்‌ ஆலய முகப்பை அடைந்தனர்‌. அவர்களின்‌ 
காலடிகேட்டு சிறுதவளைகள்‌ எம்பிக்குதித்தன. ஒரு 
பச்சைப்பாம்பு உயிர்கொண்ட இலைத்தண்டென 
தலைமொட்டுடன்‌ சுருண்டு வளைந்து நாநீட்டியது. 
தலைக்குமேல்‌ ஆள்காட்டிப்பறவை கூவிக்கொண்டே 
சென்றது. அவர்களை அது புதருக்குள்‌ இட்ட 
முட்டையிலிருந்து விலக்கும்பொருட்டு கூவியபடியே 
நிலத்தில்‌ விழுந்து சிறகடித்துப்புரண்டு அவர்களின்‌ 
நோக்கை தன்மேல்‌ வாங்கிக்கொண்டு எழுந்து பறந்து 
அப்பால்‌ சென்றது. 


ஆலயத்தின்‌ கருவறைக்குள்‌ பெயர்த்தெடுத்த கருங்கல்‌ 
பாளமொன்றின்‌ மேல்‌ ஆளுயர நிலைக்கல்லென 
சண்டகெளசிகையின்‌ சிலை அமைந்திருந்தது. அதன்‌ 
மேலும்‌ பச்சைப்‌ பாசி படிந்திருந்தமையால்‌ அது ஒரு 
வெறும்‌ கற்பாளம்‌ என்றே தோன்றியது. அவர்கள்‌ 
இருநிரையென கைகூப்பி பணிந்து நிற்க சண்டன்‌ இரு 
கைகளையும்‌ தலைக்குமேல்‌ கூப்பி அப்படியே 
முழந்தாளிட்டு விழுந்து கையும்‌ தலையும்‌ மார்பும்‌ 
இடையும்‌ காலும்‌ நிலம்‌ படிய அன்னையை 
வணங்கினான்‌. “கரியவளே, மூத்தவளே, முழுத்தவளே, 
என்றும்‌ இருப்பவளே, எங்கும்‌ என்று ஆனவளே, என்‌ 
சொல்லில்‌ அமர்க! என்‌ முழவில்‌ ஒலி ஆகுக! என்‌ 
எண்ணங்களில்‌ ஒளியென்று நிறைக! என்‌ 
உணர்வுகளில்‌ அனலாகுக!” என்று வாழ்த்தினான்‌. பின்பு 
சிற்றாலயத்தின்‌ சிறு நடையைத்‌ தொட்டு சென்னி சூடி 
உள்ளே நுழைந்தான்‌. 


உள்ளே குவிந்திருந்த ஓநாயின்‌ எச்சங்களையும்‌ பாதி 
மட்கிய முடிகளையும்‌ உண்டு எஞ்சிய எலும்புகளையும்‌ 
கையால்‌ அள்ளி வெளியே போட்டான்‌. பின்னர்‌ 
அருகிருந்த எண்ணை வற்றி மையென எஞ்சிய 
தேங்காயோட்டு அகல்‌ ஒன்றை எடுத்து அதைக்கொண்டு 
அன்னையின்‌ பாறை வடிவை மெல்ல சுரண்டினான்‌. 
பசும்பரப்பாக படர்ந்துமூடியிருந்த பாசி அகன்றபோது 
மெல்லிய பதிவோவியச்‌ சிற்பமாக அன்னையின்‌ உருவம்‌ 
விழிமுன்‌ எழுந்தது. பைலன்‌ அருகே குனிந்து நோக்கி 


“சிற்பமா? ஓவியமா?” என்றான்‌. “உலோகங்கள்‌ பழகாத 
காலத்தில்‌ வரையப்பட்டது இது. கல்லில்‌ பிறிதொரு 
கல்லால்‌ அடித்து உருவாக்கப்பட்ட பள்ளத்தால்‌ ஆன 
சிற்பம்‌” என்றான்‌ சண்டன்‌. “இதை பதிக்கை என்பது 
தென்மொழி வழக்கம்‌.” 


விரல்‌ தொட்டு “இது அன்னையின்‌ முகம்‌. இவை 
பதினாறு தடக்கைகள்‌. இவை சிலம்பணிந்த கால்கள்‌” 
என்று அவன்‌ சொன்ன அக்கணமே அனைவரும்‌ 
அன்னையின்‌ முழு உருவை பார்த்துவிட்டனர்‌. கணம்‌ 
கணமென அது தெளிவும்‌ பொலிவும்‌ கொண்டு எழுந்தது. 
கல்‌ மறைந்து அங்கே அன்னை நின்றிருந்தாள்‌. 
“வியப்புதான்‌” என்றான்‌ சுமந்து. “இப்போது என்‌ முன்‌ 
சண்டகெளசிகை உடல்‌ கொண்டு நின்றிருப்பதாகவே 
தோன்றுகிறது.” சண்டன்‌ புன்னகைத்து “சிற்பங்கள்‌ 
அனைத்தும்‌ மானுடக்‌ கற்பனையின்‌ கல்லிலேயே 
செதுக்கி எடுக்கப்படுகின்றன, அந்தணரே” என்றான்‌. 
சற்றுநேரத்தில்‌ அகவை முதிர்ந்த அன்னை ஒருத்தி 
அவர்கள்முன்‌ விழிகூர்ந்து நோக்கி நின்றிருப்பதாகவே 
உணர்ந்தனர்‌. 


“அன்னையை நீராட்டி மலர்‌ சாத்தி படையலிட்டு 
பூசெய்கை முடித்து கிளம்புவோம்‌” என்றான்‌ சண்டன்‌. 
ஜைமினி தரையை நோக்கி “வலப்பக்கமாக 
சரிந்திறங்குகிறது நிலம்‌. அங்கொரு ஓடை இருக்க 
வாய்ப்புண்டு” என்றான்‌. பின்னர்‌ கண்களை மூடி 
தலையை மெல்லத்‌ திருப்பி “ஆம்‌ அங்கு நீரொலியும்‌ 
எழுகிறது” என்றான்‌. “இருவர்‌ சென்று நீருடன்‌ வருக! 
இருவர்‌ புதுமலரும்‌ படையலுக்கு உணவும்‌ கொண்டு 
மீள்க!” என்றான்‌ சண்டன்‌. அவர்கள்‌ பிரிந்து காட்டிற்குள்‌ 
சென்றனர்‌. 


சண்டன்‌ அன்னையின்‌ உருவை வெளியே இருந்த 
அரப்புல்லை பறித்து உரசி நன்கு துலக்கினான்‌. 
வெளிவந்து அங்கு நின்றிருந்த ஈச்ச மரக்கன்றொன்றின்‌ 
இலைகளைப்‌ பற்றி வெட்டி துடைப்பமாக்கி ஆலயத்தின்‌ 
உட்பகுதியை தூய்மை செய்தான்‌. ஜைமினியும்‌ 
சுமந்துவும்‌ கோட்டிய கமுகுப்பாளைத்‌ தொன்னையில்‌ 
நீருடன்‌ வந்தனர்‌. அதை அன்னை மேல்‌ விட்டு 
முழுக்காட்டி கழுவினர்‌. ஏழுமுறை அவர்கள்‌ நீர்‌ 
கொண்டு வந்தனர்‌. இறுதி தொன்னை நீரை அன்னை 
முன்‌ வைத்தார்கள்‌. 


வலைக்குடலையில்‌ காட்டுப்பூக்களும்‌ பிடுங்கிய 
புதுக்கிழங்குகளுமாக வைசம்பாயனனும்‌ பைலனும்‌ 


அனகை என்றாள்‌ குந்தி. “இளவரசி, ஷத்ரியர்‌ 
மரபுகள்‌...” என அனகை தொடங்கியதுமே 
“யாதவப்பெண்களை பிறப்பிலேயே அன்னை என்று 
குலமூதாதையர்‌ வணங்குகிறார்கள்‌. என்‌ குலவழக்கத்தை 
நான்‌ ஏன்‌ மறைக்கவேண்டும்‌?” என்றாள்‌ குந்தி. அனகை 
“அரசர்‌ அதை எவ்வாறு ஏற்பார்‌?” என்றாள்‌. “அவர்‌ 
ஏற்றாகவேண்டும்‌...” என்று குந்தி சொன்னாள்‌. 


அனகையின்‌ கண்களுக்குள்‌ நெய்விளக்குகளின்‌ 
செவ்வொளி தெரிந்தது. “பாண்டுரர்கள்‌ 
ஆண்மையற்றவர்கள்‌ என்று வைத்தியநூல்கள்‌ 
சொல்கின்றன. அதை இதற்குள்‌ மார்த்திகாவதியின்‌ 
நகரமே அறிந்திருக்கும்‌. ஆகவேதான்‌ பீஷ்மபிதாமகர்‌ தன்‌ 
மைந்தனுக்கு உடல்நலமில்லை என்றபோதும்‌ 
மணமங்கல இரவை இன்றே 
வைத்துக்கொள்ளவேண்டுமென 
ஆணையிட்டிருக்கிறார்‌” என்றாள்‌ பிருதை. 


அனகை “ஆம்‌ இளவரசி, இளைய மன்னரைப்பற்றி 
சேடிகளும்‌ அப்படித்தான்‌ பேசிக்கொள்கிறார்கள்‌” 
என்றாள்‌. “நானே அவருக்கு மாலையிட்டிருக்கிறேன்‌. 
எனவே நான்‌ அவரது ஆண்மையின்மையை ஒருபோதும்‌ 
வெளியே சொல்லமாட்டேன்‌ என பீஷ்மபிதாமகர்‌ 
நினைக்கிறார்‌. இங்கேயே மணமங்கல இரவு முடிந்து 
மறுநாள்‌ நான்‌ நிறைநீராடினால்‌ அச்செய்தியே 
இளையஅரசரின்‌ ஆண்மைக்கான சான்றாக ஆகிவிடும்‌ 
அல்லவா?” பிருதை புன்னகையுடன்‌ “நான்‌ அதைத்தான்‌ 
செய்யவிருக்கிறேன்‌. அதற்குப்பதிலாக அவர்கள்‌ என்‌ 
மைந்தனை ஏற்றுக்கொள்ளட்டும்‌” என்றாள்‌. 


“அதற்கு...” என அனகை தொடங்கியதுமே 
“இளையமன்னர்‌ அதை ஏற்கவில்லை என்றால்‌ 
அவருக்கு ஆண்மையில்லை என்று கூறி நான்‌ வெளியே 
வந்துவிடுவேன்‌” என்று குந்தி சொன்னாள்‌. அனகை 
“அணை?” என்றாள்‌. “அஸ்தினபுரிக்கு நான்‌ சென்றபின்‌ 
என்‌ மைந்தனைத்‌ தேடிக்‌ கண்டடைந்து அவனை தன்‌ 
அறப்புதல்வனாக இளையமன்னர்‌ ஏற்கவேண்டும்‌... 
அதை அவர்கள்‌ செய்வார்கள்‌. வேறு வழியே 
அவர்களுக்கில்லை” என்றாள்‌ குந்தி. 


அனகை “அணை?” என்றபின்‌ தலைவணங்கி வெளியே 
சென்றாள்‌. வெளியே நின்ற முதுசேடி உள்ளே வந்து 
“தாங்கள்‌ சற்று நறும்பால்‌ அருந்துகிறீர்களா இளவரசி?” 
என்றாள்‌. 


வந்தனர்‌. தன்‌ தோல்பைக்குள்‌ இருந்து 
அரணிக்கட்டையை எடுத்து உரசி நெருப்பூட்டி காய்ந்த 
புல்லை எரித்து சிறு அனல்‌ குழிக்குள்‌ குவித்த விறகை 
எழுப்பினான்‌ சண்டன்‌. அதில்‌ கிழங்குகளைச்‌ சுட்டு 
அவை வெடித்து வெண்நகை கொண்டபோது எடுத்து 
கையால்‌ உடைத்து புது வாழைத்தளிர்‌ நாக்கில்‌ படைத்து 
அன்னை முன்‌ வைத்தான்‌. வைசம்பாயனனும்‌ 
பைலனும்‌ மலர்களைத்‌ தொடுத்து மாலையாக்கினர்‌. 
செவ்வரளியும்‌ செங்காந்தளும்‌ செந்தெற்றியும்‌ 
செண்பகமும்‌ கலந்து அமைந்த மாலையை 
அன்னையின்‌ கழுத்தில்‌ மாட்டினான்‌ சண்டன்‌. 


பதினாறு பெருங்கைகளில்‌ படைக்கலங்களும்‌, 
பன்றித்தேற்றையும்‌ தெறிவிழிகளும்‌ கொண்டிருந்த 
அன்னை அச்செம்மையால்‌ ஒளி கொண்டாள்‌. எரியும்‌ 
அனற்களத்திலிருந்து ஒரு விறகை எடுத்து அச்சுடரை 
மும்முறை சுழற்றி மும்முறை எதிர்‌ சுழற்றி அன்னைக்கு 
அனலாட்டு காட்டினான்‌ சண்டன்‌. பின்னர்‌ வெளிவந்து 
இடக்கால்‌ மடித்து அமர்ந்து தன்‌ உடுக்கை எடுத்து மீட்டி 
அன்னையின்‌ ஆயிரம்‌ பெயர்கள்‌ அமைந்த 
தொல்பாடலைப்‌ பாடினான்‌. ஒவ்வொரு சொல்லாக 
அவன்‌ சொல்லச்‌ சொல்ல அச்சொற்கள்‌ உதிர்ந்து 
அன்னை அவள்‌ மட்டுமே என அங்கு நிற்பதுபோல்‌ 
பைலனுக்குத்‌ தோன்றியது. 


பூசனை முடித்து அவர்கள்‌ முற்றத்தில்‌ வளைந்தமர்ந்து 
அன்னைக்குப்‌ படைத்த கிழங்கை பகிர்ந்துண்டு அவள்‌ 
அடிகளில்‌ படைத்த நீரை அருந்தினர்‌. ”அன்னையை 
இக்குலங்கள்‌ கரிய மண்ணின்‌ வடிவமென்று 
வழிபடுகின்றனர்‌” என்றான்‌ சண்டன்‌. “ஆடிப்பட்டம்‌ 
அமைந்ததும்‌ வயலொருக்கி வைத்துவிட்டு 
விதைகளுடன்‌ இங்கு வருவார்கள்‌. இந்நிலத்தில்‌ இருந்து 
கரிய மண்ணை அள்ளி ஒரு தொன்னையில்‌ நிரப்பி 
அதில்‌ விதைகளிட்டு நீரூற்றி அன்னை முன்‌ 
வைப்பார்கள்‌. மூன்று நாட்கள்‌ இங்கே சுற்றிலும்‌ குடில்‌ 
அமைத்து தங்குவார்கள்‌. அவ்விதைகள்‌ முளைத்து 
ஈரிலை விட்டு எழுந்ததும்‌ அன்னையை வணங்கி அவள்‌ 
அருளிய கொடை என அதை கொண்டுசென்று தாங்கள்‌ 
உழுது மரமோட்டி செம்மைப்படுத்தி வைத்திருக்கும்‌ 
வயலில்‌ நடுவார்கள்‌” என்றான்‌ சண்டன்‌. 


சண்டன்‌ “எருவும்‌ தழையுமிட்டு மும்முறை உழுது 
நீர்த்தேக்கிவிட்டு வந்த வயல்‌ அப்போது செந்நிறத்‌ 
தீற்றலென பாசி படிந்து இனிய ஊன்‌ மணம்‌ கொண்டு 
காத்திருக்கும்‌. வயல்‌ பூப்பது என்று அதை சொல்வார்கள்‌. 


அது அன்னையின்‌ கருக்குருதி என்று 
சொல்லக்கேட்டிருக்கிறேன்‌. அன்னையின்‌ 
அருள்கொண்ட செடிகள்‌ ஒன்று நூறு மேனியென 
பெருகும்‌ என்பது குலநம்பிக்கை. என்று இத்தெய்வம்‌ 
இங்கமர்ந்ததென்று எவருமறியார்‌. காட்டுக்குள்‌ அன்னை 
அமர்ந்திருப்பது வரை ஊர்களில்‌ கழனிகளில்‌ அமுது 

ளையுமென்று தொல்பாடல்கள்‌ சொல்கின்றன” 
என்றான்‌. 


அன்னையின்‌ அருளுணவை உண்டு ஒழிந்த 
இலையுடன்‌ எழுந்த ஜைமினி இயல்பாகத்‌ திரும்பி 
கருவறையை நோக்கிய உடனே வியப்பொலி எழுப்பி 
உடலதிர்ந்தான்‌. “என்ன?” என்றான்‌ சண்டன்‌. “ஒருகணம்‌ 
அன்னையின்‌ கண்களை என்‌ கண்கள்‌ சந்தித்தன” 
என்றான்‌ ஜைமினி. “ஆம்‌, நான்‌ கருவறை 
நுழைகையிலேயே அவளுடன்‌ விழிதொட்டேன்‌” 
என்றான்‌ சண்டன்‌. அவர்களை மாறி மாறி நோக்கிய 
சுமந்து திரும்பி கருவறையை நோக்கியபின்‌ 
“நோக்குந்தோறும்‌ உயிர்‌ கொண்டு எழுகிறாள்‌” என்றான்‌. 
“ஆனால்‌ நம்‌ சித்தம்‌ இது கல்‌ என்று 
சொல்லிக்கொண்டிருக்கிறது. சித்தம்‌ கரையும்‌ ஓர்‌ 
அறியாக்கணத்தில்‌ கல்லை திரையெனச்சூடி உள்‌ 
அமர்ந்திருக்கும்‌ அன்னை எழுந்து வந்துவிடுகிறாள்‌” 
என்றான்‌ சண்டன்‌. 

வியப்புடன்‌ அவர்கள்‌ நால்வரும்‌ கருவறையை 
நோக்கினர்‌. “நோக்குகிறேன்‌ எனும்‌ உணர்வு வந்ததுமே 
அவள்‌ கல்லுக்குள்‌ சென்று நின்றுவிடுகிறாள்‌” என்றான்‌ 
வைசம்பாயனன்‌. “நாம்‌ விழி விலக்கியதுமே அவள்‌ 
எழுந்து நோக்கு கொள்கிறாள்‌ போலும்‌” என்று சுமந்து 
சொன்னான்‌. “செல்வோம்‌! இருளுக்குள்‌ நாம்‌ 
கெளசிகக்காட்டைவிட்டு விலகிச்சென்றுவிடவேண்டும்‌” 
என்றான்‌ சண்டன்‌. அவர்கள்‌ கை கழுவி மீண்டு வந்து 
அன்னையின்‌ காலடிகளை விழுந்து வணங்கி 
புறம்காட்டாது நடந்து விலகி மீண்டும்‌ காட்டுப்பாதையை 
அடைந்தனர்‌. 


ஜைமினி “சிற்பநூல்‌ முறைப்படி பீடமென்பது 
இவ்வுலகம்‌. அதன்‌ மேல்‌ விண்ணுருக்கொண்டு 
அமர்ந்திருக்கின்றன தெய்வங்கள்‌. யோகநூலின்‌ 
கூற்றுக்களின்படி அப்பீடம்‌ புறமும்‌ அகமும்‌ ஆன 
ஜாக்ரத்‌. அதில்‌ துரியாதீதமாக எழுந்தவையே 
தெய்வங்கள்‌” என்றான்‌. “சண்டரே, தெய்வங்களை 


அப்பீடத்தில்‌ நிலை நிறுத்துவது வேதம்‌. 

இவ்வன்னையை பீடத்தில்‌ நிலை நிறுத்தும்‌ வேதம்‌ எது?” 
சண்டன்‌ “வேதமொன்று உள்ளது, இல்லையேல்‌ அன்னை 
இங்கு அமர்ந்திருக்க வாய்ப்பில்லை. எங்கோ அது நாளும்‌ 
உரைக்கப்படுகிறது. எவ்வனலிலோ அவியளிக்கவும்‌ 


படுகிறது. அது நாமறியாத வேதம்‌” என்றான்‌. 


“அந்தணர்களே, இப்புவி நம்‌ நினைப்புக்கும்‌ எட்டாது 
விரியும்‌ வெளி. இதில்‌ நாம்‌ நடந்து நடந்து அறிவது 
பாரதவர்ஷம்‌ என்னும்‌ நிலம்‌ ஒன்றே. நூறுநூறு 
நிலவர்ஷங்கள்‌ அடங்கியது இப்புவி. பல்லாயிரம்கோடி 
புவிகள்‌ அடங்கியது வான்வெளி. வானென்று 
சூழ்ந்தமைபவையே தெய்வங்கள்‌. ஒற்றை ஒரு கணத்தில்‌ 
ஓராயிரம்கோடிகோடி நாவுகள்‌ வேதமோதி அன்னையை 
வாழ்த்துகின்றன என்று ஒரு கவிதைவரியுண்டு. 
பெருமழையின்‌ ஒருதுளியே வேதமென்று நம்‌ எளிய 
மொழியில்‌ சிக்கியது. மொழி பலவாகி விரிந்துள்ள 
இங்கெங்கும்‌ பரவி பெய்து கொண்டிருக்கிறது வேத 
மாமழை. ஒருவிதையையும்‌ அது முளைக்காமல்‌ 
எஞ்சவிடுவதில்லை என்கின்றனர்‌ கவிஞர்‌.” 


ஜைமினி தன்‌ உளச்சொற்களில்‌ உழன்றபடி 
தலைகுனிந்து நடந்தான்‌. “இரண்டு வேதங்கள்‌” என்று 
அவன்‌ தனக்குள்‌ என சொல்வதைக்கேட்டு சுமந்து 
“என்ன?” என்றான்‌. “பொன்னுருக்கொண்ட ஹிரண்யம்‌. 
மண்ணுருக்கொண்ட கிருஷ்ணம்‌” என்றான்‌ ஜைமினி. 
“ஒவ்வொரு வேதத்திற்கும்‌ கரிய கிளையொன்று உள்ளது. 
அதை ஏன்‌ கிருஷ்ணசாகை என்கின்றனர்‌ என இப்போது 
அறிகிறேன்‌.” அச்சொற்களை ஒவ்வொருவரும்‌ தங்கள்‌ 
எண்ணத்தில்‌ விரித்துவிரித்து பொருள்‌ கொண்டபடி 
நடந்தனர்‌. அவர்களின்‌ காலடியோசைகள்‌ 
அவ்வெண்ணங்களுக்கு தாளம்‌ அமைத்தன. 


சண்டன்‌ அக்காட்டை விழிகளால்‌ துழாவியபடி தனக்குள்‌ 
இயல்பாக எழுந்த வரியொன்றை முனகியபடி கடந்தான்‌. 
அது என்ன வரி என்று பைலன்‌ செவிகூர்ந்தான்‌. 


“சர்வ கல்விதமேவாகம்‌ *நான்யாஸ்தி சனாதனம்‌****[*%% 


அவன்‌ அதை உணர்ந்ததை விழிதிருப்பி நோக்கியதும்‌ 
சண்டன்‌ புன்னகைத்தான்‌. “தொன்மையானது என 
பிறிதொன்றில்லை” என்றான்‌ பைலன்‌. மேலும்‌ விரிந்த 
புன்னகையுடன்‌ “அதுவே இவையனைத்தும்‌” என்றான்‌ 
சண்டன்‌. 

அவர்கள்‌ காட்டின்‌ விளிம்பைக்‌ கடந்து விரிந்த 
மேய்ச்சல்வெளியொன்றை அடைந்தனர்‌. 
தொலைவிலேயே கன்றுகளின்‌ கழுத்துமணியோசையை 
பைலன்‌ கேட்டான்‌. “இனிய ஓசை” என்றான்‌. 
“காட்டுக்குள்‌ வரும்‌ முதல்‌ ஊரின்‌ ஒலி 
கழுத்துமணிதான்‌” என்று சண்டன்‌ சொன்னான்‌. 
“வேறெந்த ஒலியும்‌ காட்டிலும்‌ எழ வாய்ப்புள்ளது. 
உலோகமணியை ஊரார்‌ மட்டுமே எழுப்பமுடியும்‌.” 
நெருங்கநெருங்க அந்த ஓசை பெருகிவந்தது. 
“உலோகமணிகளின்‌ மழை” என்றான்‌ ஜைமினி. “இவர்‌ 
எப்போதுமே காவியங்களுக்குள்தான்‌ இருக்கிறார்‌. 
காட்டையும்‌ ஊரையும்‌ அங்கே 
இழுத்துவைத்துக்கொள்கிறார்‌” என்றான்‌ சுமந்து. 


நூற்றுக்கணக்கான மாடுகள்‌ அந்தியொளியில்‌ நிழல்நீள 
புல்வெளியில்‌ நின்று மேய்ந்துகொண்டிருந்தன. 
அவற்றின்‌ வால்கள்‌ சுழல மொய்த்த பூச்சிகள்‌ 
செவ்வொளியில்‌ சிறகுசுடரப்‌ பறந்தன. ஜைமினி ஏதோ 
சொல்ல வாயெடுத்து அடக்கிக்கொண்டன. 
“சொல்லுங்கள்‌, அந்தணரே! எவர்‌ என்ன சொன்னாலும்‌ 
குயில்‌ பாடாமலிருக்கிறதா?” என்றான்‌ சண்டன்‌. “இது 
பகடி என்றாலும்‌ உண்மை. நான்‌ எண்ணுவகஷதைச்‌ 
சொல்வதனூடாக இருக்குமிடத்திலிருந்து ஒரு 
கணுவேனும்‌ மேலேறுகிறேன்‌” என்றான்‌ ஜைமினி. 
“என்ன எண்ணினீர்‌?” என்றான்‌ பைலன்‌. “அனலை 
வீசும்போது பொறிகிளம்புவதுபோல” என்றான்‌ ஜைமினி. 
“நன்று” என்றான்‌ சண்டன்‌. 


அவர்கள்‌ புல்வெளியில்‌ காலெடுத்துவைத்தபோது 
அப்பால்‌ ஒரு சிறிய ஒற்றைக்காளை மாட்டுவண்டி 
செல்வதைக்‌ கண்டனர்‌. “வணிகர்களா?” என்றான்‌ 
ஜைமினி. “இல்லை, அவர்களும்‌ சூதர்களே. 
பக்கத்தண்டில்‌ முழவும்‌ யாழும்‌ மாட்டப்பட்டுள்ளது. 
உள்ளே விறலி அமர்ந்திருக்கிறாள்‌” என்றான்‌ சண்டன்‌.. 
வண்டியின்‌ நுகமுகப்பில்‌ அமர்ந்திருந்தவன்‌ தெரிந்தான்‌. 
“நம்மைப்போலவே கிராத சூதன்‌, நன்று” என்று சண்டன்‌ 
சொன்னான்‌. “எப்படி தெரியும்‌?” என்றான்‌ பைலன்‌. 
“குழலைக்‌ கட்டி எலும்புகொண்டு கோத்திருக்கிறான்‌. 
மானுட எலும்பு.” அவர்கள்‌ உடனே அதைக்‌ கண்டனர்‌. 
“ஆம்‌, முழங்கை” என்றான்‌ வைசம்பாயனன்‌. 


புல்மேல்‌ வண்டி மெதுவாகவே சென்றது. அவர்கள்‌ 
வண்டியை அணுகினார்கள்‌. உள்ளிருந்து ஒரு 


கன்னங்கரிய உடல்கொண்ட சிறுவன்‌ எட்டிப்பார்த்தான்‌. 
மூன்றுவயதான குழந்தை. வலப்பக்கம்‌ சாய்ந்த சிறிய 
குடுமியும்‌ காதில்‌ கல்லாலான கடுக்கனும்‌ 
அணிந்திருந்தான்‌. பால்பற்கள்‌ தெரிய ”தந்தையே, ஒரு 
பாசுபத சூதர்‌” என்றான்‌. “பேசாமலிரு, யார்‌?” என்று 
அவன்‌ அன்னை அவனை பிடித்தாள்‌. “என்ன?” 
என்றான்‌ அவன்‌ தந்தை. அவனைநோக்கி சண்டன்‌ 
“பாசுபதன்‌ என எப்படி அறிந்தாய்‌?” என வியப்புடன்‌ 
கேட்டான்‌. “உங்கள்‌ கையின்‌ பாம்புவிரலில்‌ 
நாகக்கணையாழி உள்ளதே” என்றபடி சிறுவன்‌ குதித்து 
கீழே இறங்கினான்‌. “உக்ரா, என்ன செய்கிறாய்‌?” என்றாள்‌ 
அவன்‌ அன்னை. “அவனைப்பிடி, அறிவிலியே. 
அடிக்கொருதரம்‌ வண்டியிலிருந்து குதிக்கிறான்‌ மூடன்‌” 
என்று அவன்‌ தந்தை சினந்தபடி கயிற்றை இழுத்து 
வண்டியை நிறுத்தினான்‌. 


சிறுவன்‌ கண்களை சுருக்கியபடி நால்வரையும்‌ நோக்கி 
தனக்கே என கைசுட்டிக்கொண்டான்‌. பின்னர்‌ 
சண்டனிடம்‌ “இவர்கள்‌ அந்தணர்கள்‌. இவர்களை நீங்கள்‌ 
கொன்று உண்ணப்போகிறீர்களா?” என்று ஆர்வமாக 
கேட்டான்‌. “ஆம்‌, நான்‌ தென்குமரி வரை செல்கிறேன்‌. 
வழியில்‌ உணவு இல்லாமலாகக்கூடாது அல்லவா? 
இவர்களில்‌ எவரை முதலில்‌ உண்ணலாம்‌?” என்றான்‌ 
சண்டன்‌. அவன்‌ நால்வரையும்‌ மாறி மாறி நோக்கியபின்‌ 
வைசம்பாயனனை சுட்டிக்காட்டி “இவரை” என்றான்‌. 
வெடுத்துச்சிரித்து “ஏன்‌?” என்றான்‌ சண்டன்‌. 
ஜைமினியை சுட்டிக்காட்டி “இவர்தானே கொழுத்தவர்‌?” 
என்றான்‌. 


சிறுவன்‌ “ஆம்‌, ஆனால்‌ இவர்‌ மட்டுமே உங்கள்‌ மேல்‌ ஐயம்‌ 
கொண்டிருக்கிறார்‌” என்றான்‌. சண்டன்‌ 
வைசம்பாயனனை நோக்கிவிட்டு “ஆம்‌, அதனால்‌ 
அவரை உண்ணவேண்டுமா?” என்றான்‌. “ஐயம்‌ 
கொள்பவரின்‌ ஐயத்தை உண்மையாக்குவதுதானே 
சிறந்தது?” என்றான்‌ சிறுவன்‌. சண்டன்‌ அவன்‌ தலையை 
வருடியபடி “இவன்‌ கருவறைக்குள்‌ இருந்தே மொழியுடன்‌ 
எழுந்திருக்கிறான்‌ போலும்‌” என்றான்‌. “நான்‌ 
கருவறைக்குள்‌ இருக்கும்போது என்‌ அன்னை காவியம்‌ 
படித்தாள்‌, அவளே சொன்னாள்‌” என்றான்‌ சிறுவன்‌. 


வண்டியோட்டிய சூதன்‌ இறங்கி வந்து வணங்கி 
“பொறுத்தருள்க, சூதரே! இவன்‌ என்‌ ஒரேமைந்தன்‌. 
இன்னொரு குழந்தை அவன்‌ அன்னை வயிற்றில்‌ 
இருக்கிறது. இவன்‌ சற்று துடுக்குமிக்கவன்‌. பல 
இடங்களில்‌ எனக்கு அடிவாங்கி தந்திருக்கிறான்‌” 


என்றான்‌. “உண்மையில்‌ கூர்மபிருங்கத்தில்‌ ஒரு 
அந்தணர்‌ இல்லத்துக்‌ காவலர்களிடம்‌ வாங்கிய அடி 
இன்னும்‌ என்‌ உடலில்‌ வலிக்கிறது. அங்கிருந்து நேராக 
இங்கே வந்தேன்‌. அடுத்தவேளை உணவை இனிமேல்தான்‌ 
தேடவேண்டும்‌. தேள்‌ நினைக்கும்‌ முன்னரே கொடுக்கு 
சென்று கொட்டிவிடும்‌ என்பார்கள்‌. இவன்‌ என்‌ 
தேள்கொடுக்கு” என்றான்‌. “கொடுக்கு 

இருப்பதனால்தானே அதை தேள்‌ என்கிறோம்‌?” என்று 
சிறுவன்‌ கேட்டான்‌. 


“நாங்கள்‌ அயலூர்‌ சூதர்‌. என்‌ பெயர்‌ சண்டன்‌. இவர்கள்‌ 
வைதிகர்குலத்து இளையோர்‌” என்றான்‌ சண்டன்‌. சூதன்‌ 
கைகூப்பி “பொறுத்தருள்க! நான்‌ முதலில்‌ 
என்னைப்பற்றி சொல்லியிருக்கவேண்டும்‌. தொல்சூதர்‌ 
மரபான மாயூரத்தில்‌ சகரன்‌ மைந்தனாகப்பிறந்த 
என்பெயர்‌ கிருதன்‌. குலமுறையாகவே மாவிரத 
நெறிகொண்டவன்‌. வண்டிக்குள்‌ இருப்பவள்‌ என்‌ 
மனையாள்‌. மார்ஜாரகுலத்தவள்‌. காட்டில்‌ 
பிறந்துவளர்ந்தவள்‌. காலகரின்‌ மகளான அவள்‌ பெயர்‌ 
சுதை” என்றான்‌. “இவன்‌ என்‌ துணைவிக்கு 
மலாலோமகுலத்து முனிவரான லோமஹர்ஷணரில்‌ 
பிறந்த மைந்தன்‌. இவன்‌ பிறந்தபோது 
பெருங்குரலெழுப்பியமையால்‌ தந்தையால்‌ உக்ரசிரவஸ்‌ 
என்று பெயரிடப்பட்டான்‌. உண்மையிலேயே இவன்‌ 
தொண்டை மும்மடங்கு ஆற்றல்கொண்டது” என்றான்‌. 


“சொல்லாற்றல்‌ ஐந்து மடங்கு என நினைக்கிறேன்‌” 
என்றான்‌ சண்டன்‌. கிருதன்‌ “உண்மையிலேயே இவனை 
எண்ணி நான்‌ அஞ்சிக்கொண்டிருக்கிறேன்‌, சண்டரே. 
ஏழுமாதங்களிலேயே நன்றாக பேசத்தொடங்கிவிட்டான்‌. 
இரண்டுவயதுக்குள்‌ ஆயிரம்‌ பாடல்களை 
பாடம்கொண்டுவிட்டான்‌. உலகநடைமுறையை 
அறியும்முன்னரே மொழியும்நூலும்‌ கைவருவதன்‌ 
அனைத்து இடர்களையும்‌ அடைந்துகொண்டிருக்கிறான்‌” 
என்றான்‌ கிருதன்‌. “இவன்‌ உலகமே அறிந்தோர்‌ 
அறியாதோர்‌ என இரண்டாகப்‌ பிரிந்துவிட்டது. 
அறியாதோர்‌ இழிந்தோர்‌ என எண்ணுகிறான்‌. 
இவ்வுலகில்‌ அறியாதோரை அண்மயே அறிந்தோர்‌ 
வாழவேண்டுமென்று இன்னமும்‌ 
புரிந்துகொள்ளவில்லை” என்றான்‌. 


“நீங்கள்‌ அறிந்தோர்‌” என்று உக்ரன்‌ கைசுட்டி 
சொன்னான்‌. “எப்படி தெரியும்‌?” என்று பைலன்‌ 
சிரித்துக்கொண்டே குனிந்து அவனிடம்‌ கேட்டான்‌. 
“அறிந்தோர்‌ விழிகளில்‌ ஒரு நகைப்பு உள்ளது. 


அறியாதோர்‌ எவை கொண்டிருந்தாலும்‌ எங்கிருந்தாலும்‌ 
விழிகளில்‌ உள்ளது ஒரு பதைப்பு மட்டுமே” என்றான்‌ 
உக்ரன்‌. ஜைமினி குனிந்து அவனைத்‌ தாக்கி தன்‌ 
தோளில்‌ அமர்த்திக்கொண்டான்‌. “எடையே 
இல்லாமலிருக்கிறான்‌. ஒருவயதுக்குழந்தை அளவுக்கே 
உடல்‌ உள்ளது” என்றான்‌. சுதை எட்டிநோக்கி 
புன்னகைத்தபடி “அவன்‌ எதையுமே உண்பதில்லை. 
துயிலும்‌ நேரம்‌ தவிர்த்து பிறபொழுதெல்லாம்‌ பேச்சுதான்‌. 
பேசத்திறந்த வாய்க்குள்‌ ஏமாற்றி உணவை 
ஊட்டவேண்டும்‌. அதையும்‌ துப்பிவிடுவான்‌” என்றாள்‌. 


“அந்தணர்கள்‌ சூதர்களை தூக்கலாமா?” என்று பைலன்‌ 
கேட்டான்‌. “இவன்‌ கலைமகளின்‌ மைந்தன்‌” என்றான்‌ 
ஜைமினி. “இல்லை நான்‌ சுதையின்‌ மைந்தன்‌. என்னை 
செளதி என்றே சொல்லவேண்டும்‌” என்றான்‌ 
மேலிருந்தபடி உக்ரன்‌. “இது சிற்றூர்‌. ஆனால்‌ 
மலையடிவாரம்‌ என்பதனால்‌ சூதர்கள்‌ அடிக்கடி 
வருவதில்லை என நினைக்கிறேன்‌. ஆகவே நமக்கு 
அளிக்க இவர்களிடம்‌ பொருளும்‌ உளமும்‌ 
இருக்கக்கூடும்‌” என்றான்‌. “ஆம்‌, இன்னும்‌ காடு 
எஞ்சியிருக்கும்‌ ஊர்‌” என்றான்‌ சண்டன்‌. அவர்கள்‌ 
ஊரை நோக்கி சென்றனர்‌. 


உக்ரன்‌ “அந்தணரே, ஓர்‌ ஊரார்‌ வருபவர்களிடம்‌ 
கேட்கவிழையும்‌ முதற்செய்தி என்ன?” என்றான்‌. 
ஜைமினி “நல்ல மழை, நல்லரசு, வெற்றிகள்‌, வேள்விகள்‌” 
என்றான்‌. “இல்லை, அனைவருமே கேட்பது அவர்கள்‌ 
ஊரைப்பற்றி நாம்‌ எப்படி அறிந்தோம்‌ என்றே. 
நெடுந்தொலைவிலேயே அவ்வூரைப்பற்றி நம்மிடம்‌ பலர்‌ 
சொன்னார்கள்‌ என்று நாம்‌ சொன்னால்‌ மகிழ்வார்கள்‌. 
காட்டுக்குள்‌ ஒளிந்து எவருமறியாது கிடக்கும்‌ 
சிற்றூர்கூட கண்டடையபப்படவேண்டுமென்றே 
ஏங்குகிறது” என்றான்‌. “ஆம்‌, உண்மை” என்றான்‌ 
சண்டன்‌. “நான்‌ எப்போதும்‌ அதைத்தான்‌ சொல்கிறேன்‌.” 
வைதிகர்‌ நால்வரும்‌ சிரித்தனர்‌. பைன்‌ “நுண்மையாக 
உணர்ந்திருக்கிறான்‌” என்றான்‌. “அந்த விழைவையே 
சரடெனக்கொண்டு அவர்களை தங்களை நோக்கி 
இழுத்துக்கொண்டிருக்கிறது நாடும்‌ முடியும்‌” என்றான்‌ 
வைசம்பாயனன்‌. 

காகவனம்‌ என்று அழைக்கப்பட்ட அந்தச்‌ சிற்றூர்‌ 
முன்னூறு மூங்கில்‌ இல்லங்களும்‌ நடுவே 
வட்டவடிவமான மன்றுமுற்றமும்‌ கொண்டிருந்தது. 
ஊரை வளைத்துச்‌ சென்ற முள்மர வேலிக்கு நடுவே 
கன்றுகள்‌ சென்று வருவதற்கான வலப்பக்க வாயிலும்‌ 
மானுடரும்‌ வண்டிகளும்‌ செல்வதற்கான இடப்பக்க 
வாயிலும்‌ இருந்தன. வலப்பக்க வாயிலில்‌ புகுந்த 
காலடிப்பாதை வளைந்து சென்று ஊரின்‌ பின்புறம்‌ 
இருந்த குறுமரங்களால்‌ ஆன சோலையை அடைந்தது. 
அதற்குள்‌ கன்றுகளைக்‌ கட்டும்‌ தொழுவங்கள்‌ 
அமைந்திருந்தன. இடப்பக்க வாயிலை அடைந்த 
வண்டிப்பாதை ஊரை வளைத்துச்‌ சென்ற மூன்றாள்‌ 
உயரமான அகழிக்கு மேல்‌ போடப்பட்ட மரப்பாலத்தின்‌ 
மேல்‌ ஏறி உள்ளே சென்று முற்றமன்றில்‌ முடிந்தது. 


மன்று நடுவே நின்றிருந்த தொன்மையான 
அரசமரத்தினடியில்‌ குலத்தலைவரும்‌ குடிமூத்தாரும்‌ 
அமர்ந்து நெறியுசாவும்‌ மேடை அமைக்கப்பட்டிருந்தது. 
இல்லங்களுக்கு நடுவே பிறிதொரு சிறிய முள்வேலியால்‌ 
காக்கப்பட்ட குலத்தலைவரின்‌ மூன்றடுக்கு மூங்கில்‌ 
இல்லம்‌ அமைந்திருந்தது. அதன்மேல்‌ அவர்களின்‌ 
குடிமுத்திரையான ஆலிலை பொறிக்கப்பட்ட கொடி 
பறந்தது. ஓராள்‌ உயரத்திற்கு மண்குவித்து மேலே 
மூன்றாள்‌ உயரத்திற்கு முள்மரம்‌ நட்டு அமைக்கப்பட்ட 
அவ்வேலியின்‌ நான்கு மூலைகளிலும்‌ தேக்குமரங்கள்‌ 
நடப்பட்டு அவற்றின்‌ உச்சியில்‌ பரண்‌ கட்டப்பட்டு 
காவல்மாடம்‌ அமைக்கப்பட்டிருந்தது. அவற்றில்‌ 
எந்நேரமும்‌ காவலர்‌ இருவர்‌ தொலைதேரும்‌ அம்புகளும்‌ 
நீள்வில்லுமாக அமர்ந்திருந்தனர்‌. 


புல்வெளியைக்‌ கடந்து அவர்களின்‌ வண்டி வருவதைக்‌ 
கண்டதும்‌ கிழக்கு வாயிலின்‌ அருகே இருந்த 
காவல்மாடத்தின்‌ உச்சியில்‌ நின்றிருந்த வீரன்‌ கொம்பை 
முழக்கினான்‌. பிற மூன்று காவல்மாடங்களிலிருந்தும்‌ 
கொம்புகள்‌ எழுந்தன. வயலுக்கு வெளியே நான்கு 
குடிவீரர்கள்‌ கையில்‌ தோதகத்திமரம்‌ செதுக்கிச்‌ செய்த 
நீண்ட ஈட்டிகளுடன்‌ தோன்றினர்‌. அவர்களுக்குக்‌ 
காவலாக சற்று பின்னால்‌ நான்கு வில்லேந்திய வீரர்கள்‌ 


வந்தனர்‌. சண்டனும்‌ கிருதனும்‌ தங்கள்‌ கையிலிருந்த 
முழவுகளை தலைக்கு மேல்‌ தூக்கி விரல்களால்‌ மீட்டி 
ஓசை எழுப்பினர்‌. 


சூதர்‌ வருகைக்குரிய குழூஉக்குறி அது. அந்த முழவோசை 
கேட்டதும்‌ காவலர்கள்‌ விரைவு தணிந்து உடல்‌ 
இயல்புநிலை கொள்ள காத்து நின்றனர்‌. உடலுக்கு 
இயல்புநிலை என்பது கோணல்நிலையா என பைலன்‌ 
எண்ணிக்கொண்டான்‌. அவர்கள்‌ நேர்கொண்ட 
உடலுடன்‌ சீரடிகளுடன்‌ இரும்புப்‌ பாவைகள்போல்‌ 
அதுவரை வந்தனர்‌. அது பயின்று உருவாக்கிய இறுக்கம்‌. 
அவன்‌ ஒவ்வொரு உடலாக நோக்கினான்‌. ஒவ்வொன்றும்‌ 
ஒவ்வொரு கோணல்‌ கொண்டிருந்தன. அந்தக்‌ கோணல்‌ 
எங்குள்ளது? அவர்களின்‌ இயல்பிலா? அவ்வாறென்றால்‌ 
அவர்களின்‌ உள்ளத்திலுள்ளதா அது? 
எண்ணங்களிலும்‌ உணர்வுகளிலும்‌ அது இருக்குமா? 


அதோ அவன்‌ இடையில்‌ வலக்கை வைத்து சற்றே 
இடக்கால்‌ வளைத்து நிற்கிறான்‌. இன்னொருவன்‌ அருகே 
மார்பில்‌ கைகட்டி முதுகை வளைத்து நின்றிருக்கிறான்‌. 
உடலில்‌ எப்பகுதி கோணலாகிறதென்பதைக்கொண்டு 
அவர்கள்‌ எவ்வகைப்பட்டவர்கள்‌ எனச்‌ சொல்லும்‌ 
நிமித்திகமுறை உள்ளதா? உடல்நிமித்திகர்‌ இதை 
அறிவார்களா என்ன? மறுகணமே அவன்‌ 
புன்னகையுடன்‌ அக்கோணலைக்கொண்டு 
அவர்களுக்குரிய தெய்வமேதென்று சொல்லும்‌ ஒரு 
மெய்யியல்‌ உருவாகக்கூடுமா என எண்ணினான்‌. நீ 
இடப்பக்கம்‌ கோணல்கொண்டிருக்கிறாய்‌, உனக்குரியது 
அதர்வம்‌. வலப்பக்கம்‌ கோணலாகிய உனக்கு யஜரர்‌. 
நடுவளைந்த உனக்கு ரிக்‌. அதிலும்‌ உன்‌ தோள்‌ 
சரிந்துள்ளது, ஆகையால்‌ உன்னுடையது கரியகிளை. 
எந்த வேதமும்‌ இல்லாதவர்‌ யார்‌? முற்றிலும்‌ 
நிகர்நிலைகொண்டவர்களா? 


அவன்‌ புன்னகைப்பதைக்கண்டு “மலைப்பகுதியின்‌ 
சிற்றூர்கள்‌ சிறிய அரசுகள்‌ போலவே இயங்குகின்றன” 
என்றான்‌ கிருதன்‌. “இங்கு வரி கொள்வதற்கு மட்டுமே 
அரசென்று ஒன்று வந்து தொடுகிறது” என்றான்‌ சண்டன்‌. 
கிருதன்‌ “ஆம்‌, அதுவும்‌ நன்றே. அரசு அங்கு நிகழ்த்தும்‌ 
வேள்வியில்‌ இவர்களுடையதென ஒரு பிடி அரிசி 
சென்றாலும்‌ அந்நலன்‌ இவர்களுக்குரியதல்லவா? 
எத்தனை தனித்து காட்டுக்குள்‌ வாழ்ந்தாலும்‌ வான்மழை 
அனைவருக்குமாகவே பெய்கிறது. மழை கொணரும்‌ 
வேதம்‌ அனைவருக்கும்‌ உரியதே” என்றான்‌. சண்டன்‌ 
புன்னகைத்தான்‌. 


உக்ரன்‌ “ஏன்‌ அத்தனைபேரும்‌ வளைந்து நிற்கிறார்கள்‌?” 
என்றான்‌. பைலன்‌ திடுக்கிட்டான்‌. “காற்று 
வீசும்போதுதான்‌ செடிகள்‌ இப்படி வளையும்‌” என்று 
உக்ரன்‌ சுட்டிக்காட்டினான்‌. “அங்கே கண்ணுக்குத்‌ 
தெரியாத காற்று வீசுகிறது.” பைலன்‌ சிரித்தபடி 
“ஆளுக்கொரு காற்றா?” என்றான்‌. “ஒரே காற்றுதான்‌. 
அவர்களின்‌ வேரும்‌ கிளைகளும்தான்‌ வேறுவேறு” 
என்றான்‌ உக்ரன்‌. கிருதன்‌ “இப்படித்தான்‌ 
வாயில்வந்ததை உளறுவான்‌. அவன்‌ யாரைச்‌ 
சொல்கிறானோ அவர்களை நோக்கி கையை வேறு 
சுட்டுவான்‌. இவனால்தான்‌ நான்‌ ஒருநாள்‌ கழுவிலேறி 
அமரப்போகிறேன்‌” என்றான்‌. 


வண்டிக்குள்‌ இருந்த அவன்‌ அன்னை சுதை “அவன்‌ 
பொருளில்லாமல்‌ சொல்வதில்லை. நமக்குத்தான்‌ 
புரிவதில்லை” என்றாள்‌. “உன்னைப்போன்ற கரிய 
காட்டுப்பெண்ணை அணைந்தபோது 
லோமஹர்ஷணருக்கு சற்றே கிறுக்கு 
பிடித்திருக்கவேண்டும்‌. அந்தக்‌ கிறுக்குதான்‌ இப்படி 
தனியாகப்‌ பிரிந்து வந்து பிறந்திருக்கிறது” என்றான்‌ 
கிருதன்‌. “தந்தையே, கிறுக்கு தொற்றக்கூடியதா?” 
என்றான்‌ உக்ரன்‌. “இல்லை, இருந்தால்‌ எனக்கு 
தொற்றியிருக்குமே?” என கிருதன்‌ பல்லைக்கடித்தபடி 
சொன்னான்‌. 


அவர்கள்‌ அவ்வூரின்‌ வாயிலை அடைந்ததும்‌ கிருதன்‌ 
கைகளை தலைக்குமேல்‌ தூக்கி “என்‌ பெயர்‌ கிருதன்‌, 
தொல்சூதர்‌ மரபான மாயூரத்தில்‌ சகரன்‌ மைந்தனாகப்‌ 
பிறந்த பாடகன்‌. வண்டிக்குள்‌ என்‌ மனையாட்டி 
இருக்கிறாள்‌” என்றான்‌. “அவள்‌ கருவுற்றிருப்பதனால்‌ 
நடக்கமுடியவில்லை.” திரும்பி சண்டனை சுட்டிக்காட்டி 
“அவர்‌ பாசுபத நெறிகொண்ட சூதர்‌. அவர்கள்‌ அயலூர்‌ 
வைதிகர்‌. கல்விதேடி நிலம்பெயர்பவர்‌” என்றான்‌. சுதை 
தன்‌ பெரிய வயிற்றுடன்‌ மெல்ல இறங்கினாள்‌. 


பைலனும்‌ சுமந்துவும்‌ வைசம்பாயனனும்‌ ஜைமினியும்‌ 
தங்களை அறிமுகம்‌ செய்துகொண்டதும்‌ ஊர்க்காவலர்‌ 
முகங்கள்‌ மாறின. அவர்களின்‌ தலைவன்‌ “நீங்கள்‌ 
இங்கெழுந்தருளியது எங்கள்‌ சிற்றூரை அருள்‌ 
கொள்ளச்செய்கிறது, அந்தணர்களே” என்றான்‌. திரும்பி 
அருகே நின்ற இன்னொருவனிடம்‌ “அந்தணர்கள்‌ என 
ஊர்த்தலைவரிடம்‌ சொல்‌” என்று ஆணையிட அவன்‌ 
உள்ளே ஓடினான்‌. 


“வருக, தங்கள்‌ கால்களால்‌ எங்கள்‌ ஊர்‌ பொலிக!” என்று 

பிருதை அறைக்குள்‌ நுழைந்தபோது பாண்டு மஞ்சத்தில்‌ 
படுத்திருப்பதைத்தான்‌ பார்த்தாள்‌. கதவை பின்னிருந்து 
அனகை மெல்ல இழுத்துச்சாத்தியபோது எழுந்த 
ஓசையில்‌ அவன்‌ தலையைத்‌ தூக்கிப்பார்த்தான்‌. உடனே 
நான்குநாகங்கள்‌ நெளிவதுபோல அவனுடலில்‌ 
கைகால்கள்‌ இழுத்துக்கொண்டதைக்‌ கண்டு குந்தி 
அருகே சென்றாள்‌. அவன்‌ கடைவாயில்‌ வாய்நீர்‌ 
நுரைத்து வழிய கண்கள்‌ மேலேறி சிப்பிவெண்மை 
தெரிய தொண்டையில்‌ பசுநரம்பு புடைத்து அசைந்தது. 
அவனுக்கு நரம்புப்பின்னல்‌ நோய்‌ என பிருதை 
அறிந்திருந்தாள்‌. வெளியே சென்று வைத்தியர்களை 
அழைப்பதா என ஒரு கணம்‌ சிந்தனைசெய்தபின்‌ 
வேண்டாம்‌ என முடிவெடுத்து அருகே பீடத்தில்‌ 
அமர்ந்துகொண்டாள்‌. 


நீரில்‌ அமிழ்பவனைப்போல பாண்டு அசைவின்மை 
கொண்டு மஞ்சத்தில்‌ படிந்தான்‌. அவள்‌ அவனையே 
நோக்கிக்கொண்டிருந்தாள்‌. இரு வெண்புருவங்களுக்குக்‌ 
கீழே பால்கொப்புளங்கள்போல இமைகள்‌ 
அதிர்ந்துகொண்டிருந்தன. கண்ணீர்‌ இருபக்கமும்‌ 
வழிந்து காதுகளில்‌ சொட்டிக்கொண்டிருந்தது. 
சின்னஞ்சிறு செவ்வுதடுகள்‌. பால்நுரைத்துண்ட 
கைக்குழந்தையின்‌ மேலுதடுபோன்ற மெல்லிய 
வெண்மயிர்பரவல்‌. 


அவள்‌ அகம்‌ திகைத்து நெஞ்சில்‌ கைவைத்து 
எழுந்துவிட்டாள்‌. சாளரம்‌ வழியாக வெளியே 
அசைந்துகொண்டிருந்த மரத்தின்‌ இலைகளைப்‌ 
பார்த்தாள்‌. ஆனால்‌ பொறிக்கப்பட்ட ஓவியம்போல 
அவ்வுதடுகளே அவள்‌ கண்ணுக்குள்‌ நின்றன. திரும்பி 
அவற்றைப்‌ பார்த்தாள்‌. நெஞ்சின்‌ அதிர்வை 
உணர்ந்தபடி பார்த்துக்கொண்டே நின்றாள்‌. பால்நுரை. 
அதை முதலில்‌ கண்டு அடைந்த பெரும்‌ மனக்கிளர்ச்சி. 
அதை மீண்டும்‌ அடைந்து கண்கள்‌ கசிய தொண்டை 
அடைக்க அவள்‌ கால்தளர்ந்து பீடத்தில்‌ 
அமர்ந்துவிட்டாள்‌. 


அவன்‌ நால்வரிடமும்‌ சொன்னான்‌. ஆனால்‌ ஐயத்துடன்‌ 
அவன்‌ விழிகள்‌ ஜைமினியின்‌ தோள்மேல்‌ இருந்த 
உக்ரனை பார்த்துக்கொண்டிருந்தன. பின்னர்‌ “அவருக்கு 
இன்னமும்‌ மெய்யணைவுச்‌ சடங்கு 
செய்யப்படவில்லையா?” என்றான்‌. ஜைமினி புரியாமல்‌ 
“சூதர்களுக்கு பன்னிரு வயதில்தானே அணைநூல்‌ 
அளிப்பார்கள்‌?” என்றான்‌. அவன்‌ மேலும்‌ குழம்பி 
“வடபுலத்து அந்தணர்‌ இத்தனை கரியநிறம்‌ 
கொண்டிருப்பதில்லை” என்றான்‌. “இவன்‌ அந்தணன்‌ 
அல்ல, சூதன்‌” என்றான்‌ ஜைமினி புரிந்துகொண்டு. 


கிருதன்‌ பதறியபடி “ஆம்‌, அவன்‌ என்‌ மைந்தன்‌. என்‌ 
மனைவிக்கு முனிவராகிய லோமஹர்ஷணரில்‌ 
பிறந்தவன்‌. உக்ரசிரவஸ்‌ செளதி என்பது அவன்‌ பெயர்‌” 
என்றான்‌. அவர்கள்‌ ஒருகணம்‌ சொல்லிழந்தவர்களாக 
நோக்கினர்‌. “அந்தணர்‌ மேல்‌ அமர்ந்து பயணம்‌ செய்யும்‌ 
முதல்‌ சூதனை பார்த்திருக்கிறார்கள்‌. அவர்களின்‌ 
உலகம்‌ இடிந்து சரிந்து மீண்டும்‌ எழுந்து அமைய 
சற்றுநேரமாகும்‌” என்றான்‌ சண்டன்‌ சிரித்தபடி. 
காவலர்முதல்வன்‌ பெருமூச்சுவிட்டு “வருக!” என்றான்‌. 
கிருதன்‌ “கீழிறங்கு, கரியா. உன்னை இவ்வண்ணம்‌ 
கண்டால்‌ ஊர்த்தலைவர்‌ என்ன சொல்வார்‌ என்று 
அறியேன்‌” என்றான்‌. ஜைமினி “அவன்‌ தனக்குரிய 
ஊர்தியிலேயே செல்கிறான்‌ சூதரே, அமைதிகொள்க!” 
என்றான்‌. 


ஊர்த்தலைவர்‌ உள்ளிருந்து மேலாடையை எடுத்து 
சுற்றிக்கொண்டு ஓடிவந்தார்‌. அதை அவர்‌ விரைந்து 
பெட்டியிலிருந்து எடுத்திருக்கவேண்டுமென அதில்‌ வீசிய 
தாழம்பூப்‌ பொடியின்‌ மணமே காட்டியது. கைகூப்பியபடி 
“வருக வருக! அந்தணர்‌ காலடிபடுவதனால்‌ எங்களூரில்‌ 
அறமும்‌ கல்வியும்‌ செழிக்கட்டும்‌. சூதர்‌ சொற்களினூடாக 
மாவீரரும்‌ பத்தினியரும்‌ தவமுனிவரும்‌ தேவரும்‌ 
தெய்வங்களும்‌ எங்களூரில்‌ குடியேறட்டும்‌” என்றார்‌. 
அவர்‌ ஜைமினியின்‌ மேல்‌ அமர்ந்திருக்கும்‌ உக்ரனை 
திட்டமிட்டு விழிதவிர்ப்பது தெரிந்தது. முன்னரே 
அவருக்கு சொல்லப்பட்டுவிட்டது என்று ஜைமினி 
உணர்ந்துகொண்டான்‌. 


அக்குடியின்‌ ஆண்களும்‌ பெண்களும்‌ அவருக்குப்‌ பின்‌ 
வந்து கூடினர்‌. பெண்கள்‌ குடங்களில்‌ மஞ்சள்‌ கரைத்த 
நீருடனும்‌ குடலைகளில்‌ மலர்களுடனும்‌ வந்தனர்‌. அவர்‌ 
குடங்களில்‌ இருந்த நீரை எடுத்து வைதிகர்‌ மூவரின்‌ 
கால்களையும்‌ கழுவினார்‌. ஜைமினி உக்ரனை 
இறக்கிவிட்டான்‌. குலத்தலைவர்‌ ஜைமினியின்‌ 


கால்களில்‌ மஞ்சள்நீரூற்றிவிட்டு 
விழிவிலக்கிக்கொண்டார்‌. ஜைமினி ஊர்த்தலைவர்‌ ஒரு 
பெண்ணிடம்‌ திரும்பக்கொடுத்த சுரைக்குடுக்கையை 
தான்‌ வாங்கி மஞ்சள்நீரை அள்ளி உக்ரனின்‌ கால்களில்‌ 
விட்டு தானே கழுவினான்‌. ஊர்த்தலைவரின்‌ கழுத்தில்‌ 
தசைகள்‌ இழுபடுவதை காணமுடிந்தது. 


மூன்று பெண்கள்‌ சுடர்‌, நீர்‌, அரிசி, மலர்‌, பொன்‌ என 
ஐந்து மங்கலங்களைக்‌ காட்டி அவர்களை வரவேற்றனர்‌. 
பிறர்‌ அரிமலர்‌ தூவி வாழ்த்துரைத்தனர்‌. குரவையோசை 
சூழ்ந்து ஒலித்தது. அவர்கள்‌ தங்களுடன்‌ 
அழைத்துச்சென்றமையால்‌ உக்ரனும்‌ அந்த 
வாழ்த்துக்களுடன்‌ உள்நுழைந்தான்‌. கிருதனும்‌ அவன்‌ 
மனைவியும்‌ தொடர்ந்துசென்றனர்‌. இரு காவலர்‌ 
அவர்களின்‌ வண்டியை அப்பால்‌ கொண்டுசெல்ல 
இறுதியாக சண்டன்‌ தன்‌ தோல்மூட்டையுடனும்‌ 
முழவுடனும்‌ நுழைந்தான்‌. 

ஊர்த்தலைவர்‌ அவர்களை அழைத்துச்சென்று 
மன்றுநடுவே நின்றார்‌. “தாங்கள்‌ தங்குவதற்காக 
குடில்கள்‌ ஒருக்கப்படுகின்றன, அந்தணர்களே. அந்தணர்‌ 
தங்கும்பொருட்டு இங்கே குடில்‌ ஒன்று உள்ளது. ஆனால்‌ 
அந்தணர்கள்‌ இங்கு வந்து பத்தாண்டுகளுக்கும்‌ மேல்‌ 
ஆகிறது. ஆகவே குடில்‌ சற்று தூசடைந்துள்ளது. 
பெண்டிர்‌ அதை சீரமைத்துக்கொண்டிருக்கிறார்கள்‌. 
சற்றுநேரம்‌ பொறுங்கள்‌” என்றார்‌. திரும்பி சண்டனிடம்‌ 
“சூதர்கள்‌ தங்குவதற்கு அப்பால்‌ குடில்கள்‌ இரண்டு 
உள்ளன. அவை உழவுப்பொருட்கள்‌ போட்டுவைக்க 
இப்போது பயன்படுத்தப்படுகின்றன. எடுத்து 
அகற்றிக்கொண்டிருக்கிறார்கள்‌. இன்னும்‌ சற்றுநேரத்தில்‌ 
சித்தமாகிவிடும்‌” என்றார்‌. 


“இவன்‌ எங்களுடன்‌ தங்குவான்‌” என்றான்‌ ஜைமினி. 
ஊர்த்தலைவர்‌ அதை கேட்காதவர்‌ போலிருந்தார்‌. 
“நாங்கள்‌ உரிய ஆசிரியரைத்‌ தேடிச்செல்லும்‌ 
மாணவர்கள்‌. இங்கு ஒருநாள்‌ மட்டுமே தங்குவதாக 
உள்ளோம்‌” என்றான்‌ பைலன்‌. “இப்போது எங்கள்‌ 
மெய்யாசிரியராக வழிகாட்டி அழைத்துச்செல்பவர்‌ இவர்‌.” 
ஊர்த்தலைவர்‌ அதையும்‌ கேட்டதாக 
காட்டிக்கொள்ளவில்லை. “அந்தணர்களே, இங்கு எங்கள்‌ 
குலத்தின்‌ சிறார்‌ எண்ணும்‌ எழுத்தும்‌ பயில்கிறார்கள்‌. 
அவர்களுக்கு சொல்முறை செய்ய அந்தணர்‌ வேண்டும்‌. 
பல்லாண்டுகாலமாக இங்கே அந்தணர்களை 
கொண்டுவர முயல்கிறோம்‌. எவரும்‌ இத்தனை 
தொலைவுக்கு வருவதில்லை. உங்கள்‌ கையால்‌ 


மெய்சொல்‌ பெற்றால்‌ அவர்களின்‌ சித்தம்‌ தெளியுமென 
நினைக்கிறேன்‌” என்றார்‌. “ஆம்‌, அது எங்கள்‌ கடமை” 
என்றான்‌ வைசம்பாயனன்‌. 

காகவனத்தின்‌ முற்றத்தில்‌ நடுவே மன்றெரி 
மூட்டப்பட்டது. தழலெழுந்து இருளுக்குள்‌ ஆட 
சூழ்ந்திருந்த இல்லங்கள்‌ நிழல்திரையென ஆடின. 
ஊர்த்தலைவரும்‌ குடிமூத்தாரும்‌ கரிய 
கம்பளியாடைகளை போர்த்தியபடி வந்து எரியருகே 
இடப்பட்ட மணைகளில்‌ அமர்ந்தனர்‌. ஊரார்‌ 
ஒவ்வொருவராக கம்பளிகளும்‌ மரவுரிகளும்‌ கொண்டு 
உடல்மூடி வந்து அமர்ந்தனர்‌. சற்றுநேரத்தில்‌ அந்த _- 
முற்றமே முழுமையாக நிறைந்தது. குழந்தைகள்‌ முதல்‌ 
வளையமாகவும்‌ ஆண்கள்‌ அடுத்த வளையமாகவும்‌ 
அமர்ந்திருக்க இடப்பக்கத்தில்‌ பெண்கள்‌ தனியாக 
அமர்ந்தனர்‌. நான்குபேர்‌ பெரிய மரக்குடுவையிலிருந்து 
அவர்களுக்கு கொதிக்கும்‌ இன்சுக்குநீரை மூங்கில்‌ 
குவளைகளில்‌ அளித்தனர்‌. அனைவருமே ஊனுடன்‌ 
உணவுண்டு நிறைந்திருந்தனர்‌. சிலர்‌ அப்போதே 
மெல்லிய துயிலில்‌ எடைகொண்ட தலையுடன்‌ ஆடினர்‌. 
குழந்தைகள்‌ விழிசொக்கி அன்னை மடிகளில்‌ 
தலைசாய்த்தன. 


கிருதனும்‌ சண்டனும்‌ தங்கள்‌ முழவுகளுடன்‌ வந்தனர்‌. 
அவர்கள்‌ நெருப்பருகே வந்து குலத்தலைவரை 
வணங்கியதும்‌ அவர்‌ “அந்தணர்கள்‌ எங்கே?” என்றார்‌. 
“அவர்களின்‌ சடங்குகள்‌ சில முடியவில்லை. 
வந்துகொண்டிருக்கிறார்கள்‌” என்றான்‌ சண்டன்‌. அவர்‌ 
உக்ரனைப்பற்றி பேச விரும்புகிறார்‌ எனத்‌ தெரிந்தது. 
ஆனால்‌ அவரை ஏதோ ஒன்று தடுத்தது. அப்பால்‌ 
அந்தணர்குடில்களின்‌ அருகே பேச்சொவியும்‌ சிரிப்பும்‌ 
கேட்டது. “அங்கு அவர்களுக்கு குறையென ஏதுமில்லை 
அல்லவா?” என்றார்‌ ஊர்த்தலைவர்‌. “நன்று என்றனர்‌” 
என்றான்‌ சண்டன்‌. உக்ரனின்‌ குரல்‌ உரக்க கேட்டது. 
“உங்கள்‌ மைந்தனுக்கு மிகக்கூரிய குரல்‌” என்றார்‌ 
குலத்தலைவர்‌. “ஆம்‌, அதன்பொருட்டே அவனுக்கு 
அப்பெயர்‌ இடப்பட்டது” என்றான்‌ கிருதன்‌. அவர்‌ முகம்‌ 
சுளித்து திரும்பிக்கொண்டார்‌. 


நால்வரும்‌ நடந்து வந்தனர்‌. இம்முறை 
வைசம்பாயனனின்‌ தோள்மேல்‌ உக்ரன்‌ இருப்பதை 
ஊர்த்தலைவர்‌ கண்டார்‌. அறியாமலேயே அவர்‌ விழி 
திரும்பி சண்டனைப்‌ பார்த்துவிட்டு விலகியது. கிருதன்‌ 


தாழ்ந்த குரலில்‌ “என்ன நிகழ்கிறதென்றே 
தெரியவில்லையே” என்றான்‌. “என்‌ மனைவி 
சொன்னால்தான்‌ கொஞ்சம்‌ கேட்பான்‌. அவள்‌ 
பயணக்களைப்பில்‌ படுத்துவிட்டாள்‌. எனக்கு 
உண்மையிலேயே அச்சமாக இருக்கிறது. சண்டரே, 
நீராவது அவனிடம்‌ கொஞ்சம்‌ சொல்லமுடியுமா?” 
என்றான்‌. சண்டன்‌ புன்னகைமமட்டும்‌ செய்தான்‌. 
ஊர்த்தலைவர்‌ வேறுபக்கம்‌ நோக்கியவராக “மைந்தருக்கு 
உலகமுறை தெரியாது. கற்றுத்தருவது பெற்றோரின்‌ 
கடன்‌” என்றார்‌. கிருதன்‌ “நான்‌ கற்றுத்தர ஏதுமில்லை, 
தலைவரே. அவன்‌ தேவைக்குமேல்‌ கற்றுக்கொண்டவன்‌. 
நாகக்குஞ்சுக்கு நஞ்சதிகம்‌ என்று 
கேள்விப்பட்டிருப்பீர்கள்‌” என்றான்‌. 

அவர்கள்‌ அருகே வந்து ஊர்த்தலைவரை வணங்கிவிட்டு 
அமர்ந்தனர்‌. உக்ரன்‌ “நாம்‌ இப்போது பாடப்போகிறோமா?” 
என்று ஆவலுடன்‌ கிருதனிடம்‌ கேட்டான்‌. “நான்‌ 
பாடப்போகிறேன்‌. நீ சென்று அமர்க!” என்று எரிச்சலுடன்‌ 
கிருதன்‌ சொன்னான்‌. “நானும்‌ பாடுவேனே” என்றான்‌ 
உக்ரன்‌. ஊர்த்தலைவர்‌ எரிச்சலுடன்‌ “நாங்கள்‌ இங்கு 
புராணமும்‌ கதையும்‌ கேட்டு மெய்யுணரும்பொருட்டு 
அமர்ந்திருக்கிறோம்‌. குழவிச்சொல்‌ கேட்டு மகிழ்வதற்காக 
அல்ல” என்றார்‌. உக்ரன்‌ “குழவிச்சொல்லில்‌ மெய்யுணர 
முடியாதா உங்களுக்கு? நீங்கள்‌ விரும்பும்‌ கதையை 
சொல்லுங்கள்‌. நான்‌ சொல்கிறேன்‌” என்றான்‌. 


“என்ன இது?” என்றார்‌ ஊர்த்தலைவர்‌. “அவனுக்கு 
எல்லா கதையும்‌ உளப்பாடமாகத்‌ தெரியும்‌. அவன்‌ 
நினைவுத்திறன்‌ ஏதோ தீயதெய்வத்திற்குரியதென்றே 
நான்‌ அஞ்சுவதுண்டு” என்றான்‌ கிருதன்‌. ஊர்த்தலைவர்‌ 
“ஆனால்‌...” என ஏதோ சொல்லமுயல கிருதன்‌ “அவன்‌ 
பல தருணங்களில்‌ முற்றிலும்‌ புதிய கதைகளையும்‌ 
சொல்கிறான்‌. அக்கதைகளை நூல்தேர்ந்தோர்கூட 
சொன்னதில்லை. ஆனால்‌ அவற்றைக்‌ கேட்டவர்கள்‌ 
அவை நூலுக்குரிய கதைகள்‌ என்றே சொல்கிறார்கள்‌. 
சென்ற பிறப்பில்‌ இவன்‌ கதைகளை ஆண்ட 
மாமுனிவனாக இருக்கக்கூடும்‌ என்று ஒரு அயலகச்‌ 
சூதன்‌ ஒருமுறை சொன்னான்‌. ஒன்றுமட்டும்‌ 
சொல்கிறேன்‌ தலைவரே, இவன்‌ சொல்லும்‌ 
எச்சொல்லுக்கும்‌ நான்‌ பொறுப்பல்ல. நான்‌ இவனுக்கு 
கற்பித்ததெல்லாம்‌ மொழியை மட்டுமே” என்றான்‌. 
ஊர்த்தலைவர்‌ அவனையே நோக்கி சிலகணங்கள்‌ 
இருந்தார்‌. பின்னர்‌ “இவ்வனல்‌ எதன்‌ வடிவம்‌ என்று 
சொல்‌?” என்றார்‌. “குலத்தலைவரே, முதன்மைப்‌ 


பருப்பொருட்கள்‌ மூன்றே. அனல்‌, நீர்‌, மண்‌. வானம்‌ 
என்பது பருப்பொருட்களின்‌ இன்மைநிலை. 
அவ்வின்மையின்‌ நீரோ நிலமோ அனலோ அமைக்கும்‌ 
அசைவையே காற்று என்கிறோம்‌” என்றான்‌ உக்ரன்‌. 
“முப்பெரும்‌ பருப்பொருட்களும்‌ மூன்று 
முதலியல்புகளின்‌ பருவெளிப்பாடுகள்‌. 
மாறாநிலையியல்பு கொண்ட நிலம்‌ தமஸ்‌. அதை ஆளும்‌ 
நீர்‌ சத்வம்‌. அதன்மேல்‌ எரிந்தெழும்‌ அனல்‌ ராஜஸம்‌.” 
வைசம்பாயனன்‌ “இதை நான்‌ இதுவரை கேட்டதே 
இல்லை” என்றான்‌. 


ஜைமினி “இது தொல்பிராமணங்களில்‌ ஒன்றான 
கிருஷ்ணபதத்தில்‌ வரும்‌ ஒரு பாடலின்‌ பொருள்‌. நீ 
இதை எப்படி கற்றாய்‌?” என்றான்‌. “நான்‌ காட்டின்‌ 
விளிம்பில்‌ நின்றிருந்தபோது சிவந்த சிறகுகளும்‌ கரிய 
தலையும்‌ கொண்ட பறவை ஒன்றைக்‌ கண்டேன்‌. அது 
சென்றமர்ந்து எழுந்த இடங்களில்‌ எல்லாம்‌ அனல்‌ பற்றி 
எரிந்தது. அப்பறவையை கைநீட்டி அருகே 
வரவழைத்தேன்‌. என்‌ கைகளில்‌ அது வந்தமர்ந்தது. என்‌ 
நாவில்‌ தன்‌ வெண்ணிற அலகால்‌ தொட்டது. அப்போது 
இவையனைத்தும்‌ எனக்கு தெரியவந்தன” என்றான்‌ 
உக்ரன்‌. 


வியப்புடன்‌ எழுந்து “அந்தப்‌ பறவையின்‌ பெயர்‌ 
அனலை. அக்னிக்கு கிரெளஞ்சப்பறவை ஒன்றில்‌ 
பிறந்தது அது. அக்கதை தேவலரின்‌ 
புராணகதாகெளமுதியில்‌ உள்ளது” என்றான்‌ பைலன்‌. 
“இக்கதைகளை இவனுக்கு எவர்‌ கற்பித்தார்கள்‌?” 
கிருதன்‌ அச்சத்துடன்‌ “நான்‌ ஒன்றும்‌ அறியேன்‌, 
அந்தணர்களே. இந்த மூடன்‌ இப்படி பல கதைகளைச்‌ 
சொல்லி எங்கு சென்றாலும்‌ என்‌ அன்னத்தில்‌ 
மண்ணிடுகிறான்‌. அடேய்‌, வாயை மூடு! சென்று உன்‌ 
அன்னையருகே படுத்து துயில்‌! போ...” என்றான்‌. 
சண்டன்‌ “மேலே சொல்‌, மைந்தா” என்றான்‌. 


“பொருளென்பது ஒரு வெளிப்பாடு மட்டுமே” என்றான்‌ 
உக்ரன்‌. “அப்பால்‌ கருத்து என்றும்‌ இப்பால்‌ 
பொருளென்றும்‌ அறிதலில்‌ இயல்பென்றும்‌ 
அறியமுடியாமையில்‌ முடிவிலி என்றும்‌ தன்னை 
வெளிப்படுத்தும்‌ ஒன்றின்‌ ஒரு முகம்‌. நிலமென்று நின்ற 
நேர்நிலை பிரம்மன்‌. அதில்‌ செயலென்று எழுந்த அனலே 
சிவன்‌. அமைந்த நீரின்‌ தண்மையே விஷ்ணு. நிலத்திலும்‌ 
நீரிலும்‌ உறைகிறது அனல்‌. தழல்தலென்றும்‌ 
எரிதலென்றும்‌ வெம்மையென்றும்‌ ஒளியென்றும்‌ இங்கு 
நின்றிருப்பதை ருத்ரம்‌ என்றது தொல்வேதம்‌. 


அனைத்தையும்‌ உண்டழிக்கும்‌ அதன்‌ நாக்கு திகழும்‌ 
சுடலையில்‌ அதை ருத்ரனென்று அமர்த்தினர்‌ முன்னோர்‌. 
அறிக, செம்மையெல்லாம்‌ ருத்ரம்‌! குருதி ஒரு ருத்ரன்‌. 
செங்காந்தள்‌ மலர்‌ ஒரு ருத்ரன்‌. செம்புலத்து மண்‌ ஒரு 
ருத்ரன்‌. பதினாறு ௬ுத்ரர்கள்‌ ஆள்கிறார்கள்‌ புவியை. 
அவையோரே, அலகிலாப்‌ பெருவெளியை ஒரு 
சிதையென்றாக்கி நின்றெரிவது மகாருத்ரம்‌. அறிக 
மானுடரே, எரிவதெல்லாம்‌ சிவமே!” 


சிவந்தெரிந்த தழலாட்டத்தில்‌ அறியாத்‌ 
தொல்தெய்வமொன்று வந்தமைந்த சிறு கருங்கற்சிலை 
என அவன்‌ நின்றிருந்தான்‌. அங்கிருந்த அனைவர்‌ 
உணர்வுகளும்‌ மாறிவிட்டிருந்தன. எரிகொள்ளும்‌ கரி 
என அவன்‌ சுடர்ந்துகொண்டே சென்றான்‌. அவன்‌ 
விழிகளில்‌ ஆடிய செந்தழல்‌ துளிகளை நோக்கி அவர்கள்‌ 
அமர்ந்திருந்தனர்‌. “அன்னமனைத்திலும்‌ 
அனலுறைகிறது. வெளியெங்கும்‌ ஒளியென அதுவே 
நிறைந்துள்ளது. சொல்லில்‌ எண்ணத்தில்‌ சித்தத்தில்‌ 
துரியத்தில்‌ அதுவே மெய்யென்று நின்றுள்ளது. ஆம்‌, 
அவ்வாறே ஆகுக!” அவன்‌ கைகூப்பினான்‌. 


தீ எரியும்‌ ஒலி மட்டும்‌ அங்கு கேட்டுக்கொண்டிருந்தது. 
பின்னர்‌ ஊர்த்தலைவர்‌ “இவர்‌ எங்ஙனம்‌ இதையெல்லாம்‌ 
கற்றார்‌? ஒலியணுகூட பிழைக்காத முழுமை 
இச்சொல்லில்‌ எப்படி கைவந்தது?” என்றார்‌. “நான்‌ 
அறியேன்‌, தலைவரே. இவனை நான்‌ வளர்க்கவே 
இல்லை” என்றான்‌ கிருதன்‌. சண்டன்‌ “வேளிரே, 
ஒன்றுணர்க! கற்றுத்தேரும்‌ சொல்‌ ஒருபோதும்‌ 
மெய்மையை சென்றடைவதில்லை. அது ஓர்‌ ஒப்பந்தம்‌ 
மட்டுமே. கற்பித்தவர்களுக்கும்‌ கற்றவர்களுக்கும்‌ நடுவே 
ஒரு படைக்கலம்‌ வைப்பு, ஒரு நிகர்நிலை ஒப்பு. அழியா 
மெய்ச்சொல்‌ கல்லில்‌ அனலென எழவேண்டும்‌. அது 
கற்பதற்கேதுமில்லை. ஒலிகளையும்‌ ஒப்புமைகளையும்‌ 
மட்டுமே அது இங்கிருந்து பெற்றுக்கொள்கிறது” 
என்றான்‌. 


“இவர்‌ சொன்னவை முன்னரே மகாருத்ரபிரபாவம்‌ 
என்னும்‌ நூலில்‌ உள்ளவை” என்றான்‌ சுமந்து. “ஆனால்‌ 
மேலும்‌ கூரிய சொற்களில்‌ இவரிடமிருந்து அவை 
வெளிப்படுகின்றன. அந்நூலை கற்றுத்‌ தேர்ந்து 
தன்சொல்லென ஆக்கி அளிக்கும்‌ ஆசிரியர்‌ 
போலவிருக்கிறார்‌.” உக்ரன்‌ “அந்தச்‌ சிறிய குருவி தன்‌ 
அலகால்‌ தொட்டு பாறைகளை உருகச்‌ செய்துவிடும்‌” 
என்றான்‌. அவன்‌ சொன்னதென்ன என்று அறியாமல்‌ 
தலைவர்‌ திகைப்புடன்‌ திரும்பி நோக்கினார்‌. “அதன்‌ 


குரல்‌ கூரியது. சிக்கிமுக்கிக்‌ கல்‌ உரசும்‌ ஒலிகொண்டது” 
என்று அவன்‌ கைகளை அசைத்தான்‌. சிறுவர்களுக்குரிய 
வகையில்‌ சிறுநெஞ்சு விம்ம கைகளை அசைத்து “சிவ்‌ 
சிவ்‌ சிவ்‌ சிவ்‌!” என்றான்‌. ஊர்த்தலைவர்‌ பெருமூச்சுடன்‌ 
“ஆம்‌, நாம்‌ அறிந்தது சற்றே” என்றார்‌. 


குடிமூத்தவர்‌ ஒருவர்‌ “இளைய சூதர்‌ முதற்சிவம்‌ 
வெளியில்‌ எழுந்த கதையை சொல்லட்டும்‌. இன்றிரவு 
நாம்‌ அனலுருக்கொண்டு எழுந்த அவன்‌ காலடியில்‌ 
அமர்ந்திருக்கிறோம்‌” என்றார்‌. “ஆம்‌, தன்னை இவர்‌ 
சொல்லவேண்டுமென அதுவே முடிவுசெய்துள்ளது 
போலும்‌” என்றார்‌ ஊர்த்தலைவர்‌. கைகூப்பி பணிந்து 
“நான்‌ வேண்டுமென்றால்‌ சிவபுராணத்திலிருந்து 
அக்கதையை சொல்கிறேன்‌. நான்‌ அதை பல 
மேடைகளில்‌ பாடியதுண்டு” என்றான்‌ கிருதன்‌. 
ஊர்த்தலைவர்‌ திரும்பிப்பார்த்தபின்‌ மறுமொழி ஏதும்‌ 
சொல்லாமல்‌ நோக்கை விலக்கிக்கொண்டார்‌. 


சண்டன்‌ குனிந்து உக்ரனைத்‌ தூக்கி அங்கிருந்த 
மரத்தாலான சிறிய பீடத்தின்மேல்‌ நிறுத்தினான்‌. தன்‌ 
முழவை எடுத்து அவன்‌ கைகளில்‌ கொடுத்தான்‌. “எழுக 
சொல்‌!” என்றான்‌. உக்ரன்‌ அந்த முழவை திருப்பித்‌ 
திருப்பி பார்த்தபின்‌ “இது எனக்கா?” என்றான்‌. “ஆம்‌” 
என்றான்‌ சண்டன்‌. “நானே வைத்துக்கொள்ளலாமா?” 
என்றான்‌. “ஆம்‌, வைத்துக்கொள்‌!” என்றான்‌ சண்டன்‌ 
புன்னகையுடன்‌. “கேட்டாலும்‌ தரமாட்டேன்‌” என்று 
உக்ரன்‌ தலையைச்‌ சரித்து புருவம்‌ சுளித்து சொன்னான்‌. 
“உன்னுடையதேதான்‌ இது, போதுமா?” அவன்‌ அதன்‌ 
தோற்பரப்பை கையால்‌ வருடியபடி “மென்மையாக 
உள்ளது” என்றான்‌. பின்பு நிமிர்ந்து “அழுதாலும்‌ 
தரமாட்டேன்‌” என்றான்‌. சண்டன்‌ சிரித்து “வேண்டாம்‌” 
என்றான்‌. 

“எந்தையின்‌ முழவு இதைவிடப்‌ பெரியது. ஆனால்‌ அவர்‌ 
அதை நான்‌ தொடுவதற்கே விடமாட்டார்‌. நான்‌ அதை 
ஒருமுறை முள்வைத்து கிழித்துவிட்டேன்‌” என்று அவன்‌ 
சொன்னான்‌. “ஆனால்‌ இதை கிழிக்கமாட்டேன்‌.” அவன்‌ 
முகம்‌ புன்னகையில்‌ மலர்ந்தது. “ஏனென்றால்‌ இது 
என்னுடையது. நான்‌ எவரிடமும்‌ இதை 
கொடுக்கமாட்டேன்‌.” அதன்மேல்‌ கைகளால்‌ 
வருடிக்கொண்டே இருந்தான்‌. அவன்‌ உள்ளம்‌ அந்த 
அசைவில்‌ தெரிந்தது. “முழவுமீட்டக்‌ கற்றுள்ளாயா?” 
என்றான்‌ பைலன்‌. “இல்லை, ஆனால்‌ நான்‌ அனைத்துப்‌ 


பொருட்களையும்‌ தாளமாக்குவேன்‌” என்றான்‌ அவன்‌. 
அவன்‌ கைகள்‌ அசைய அசைய உடல்‌ மயக்கு 
கொண்டது. விழியிமைகள்‌ துயிலில்‌ என தளர்ந்தன. 


அவனுடையதா என்று ஐயுறச்செய்யும்‌ குரலில்‌ அவன்‌ 
மெல்ல முனகினான்‌. வண்டு முரல்வதுபோல. 
ஓநாய்க்குட்டியின்‌ முனகலென அது ஆகியது. பின்‌ 
புலிக்குருளையின்‌ உறுமலைப்போல. அவன்‌ 
மையச்சுருதியை பற்றிவிட்டான்‌ என சண்டன்‌ 
புரிந்துகொண்டான்‌. சுட்டுவிரல்‌ சீறிக்கொத்தும்‌ 
நாகக்குழவி என முழவை தொட்டுச்சென்றது. 
அம்மெல்லிய ஒலிக்கேற்ப அவன்‌ உடலே 
முழவுத்தோலென அசைந்தது. முழவென்று ஆகி ஒருவன்‌ 
முழவுமீட்டுவதை அப்போதுதான்‌ பார்க்கிறோம்‌ என 
சண்டன்‌ எண்ணிக்கொண்டான்‌. “சிவமேயாம்‌!” என்று 
உக்ரன்‌ சொன்னான்‌. விரல்‌ துடித்து எழ விசைகொண்ட 
தாளத்துடன்‌ இசைந்து “சிவமேயாம்‌!” என்றான்‌. மேலும்‌ 
உரத்து வெடித்தெழுந்தது அச்சொல்‌. “ஆம்‌, சிவமேயாம்‌!” 

காகவனத்தின்‌ ஊர்மன்றில்‌ தன்‌ கையிலிருந்த முழவை 
மீட்டியபடி உக்ரன்‌ பாடினான்‌. அவன்‌ முன்‌ கம்பளியும்‌ 
மரவுரியும்‌ போர்த்தி அமர்ந்திருந்தவர்களின்‌ கண்களில்‌ 
மன்றெரி அனல்முனைகொண்டிருந்தது. காற்று 
குடில்கூரைகளை சீறவைக்க தழல்‌ எழுந்து ஆடி குவிந்து 
பரந்து மீண்டும்‌ எழுந்தது. அப்பால்‌ அவர்களின்‌ 
தொழுவங்களில்‌ கன்றுகள்‌ காதடித்து குளம்புவைத்து 
இடம்மாறி நிற்கும்‌ ஒலி கேட்டது. காட்டின்‌ சீவிடு ஒலி 
சூழ்ந்து நின்றிருக்க அவன்‌ குரல்‌ அதன்‌ ஒரு பகுதியே 
என ஒலித்தது. 

“கல்பத்தின்‌ தொடக்கத்தில்‌ பிரம்மம்‌ தன்னுள்‌ 
பிறிதொன்று இருப்பதை உணர்ந்தது. அது விஷ்ணு 
என்றாகியது. விஷ்ணு தன்னுள்‌ இருந்து பிரம்மனை 
கண்பெடுத்தார்‌. பிரம்மன்‌ தனக்குள்‌ புடவிகள்‌ 
இருப்பதை கண்டடைந்தார்‌. அவற்றை அவர்‌ 
விரித்துப்பரப்பி விசும்பை நிறைத்தபோது அவை 
தங்களுக்குள்‌ அனலிருப்பதை அறிந்தன. அனல்‌ 
தன்னை ருத்ரம்‌ என்று அறிந்தது. ௬த்ரம்‌ தன்னை 
மகாருத்ரம்‌ என்று கண்டடைந்தது. மகாருத்ரமே பிரம்மம்‌ 
என அறிந்தது. அதில்‌ ஒருதுளியென்று விஷ்ணு 
தன்னை அறிந்தார்‌” என்றான்‌ உக்ரன்‌. முழவை 
மீட்டியபடி அவன்‌ பாடலானான்‌. 


பிரம்மனிலிருந்து எழுந்த ருத்ரம்‌ ஒரு நீலநிறமான 
உடல்கொண்ட சிறுவனாக இருந்தது. சீறிஎழுந்து 
நின்றாடி அவன்‌ தன்‌ தந்தையிடம்‌ கேட்டான்‌. “தந்தையே, 
என்‌ பெயர்‌ என்ன?” பிரம்மன்‌ குனிந்து அச்சிறுவனை 
நோக்கி ஒருகணம்‌ எண்ணி “எரிதலென்றே ஆன நீ 
ருத்ரன்‌” என்றார்‌. “உனக்குரிய உறைவிடம்‌ சூரியன்‌.” 
அவன்‌ கோடி கைகளை விரித்து வெளியெங்கும்‌ 
பரவினான்‌. விண்பரவிய நீரில்‌ விழுந்து செந்நிற 
உடல்கொண்ட சிறுவன்‌ எழுந்து “சொல்க தந்தையே, என்‌ 
பெயர்‌ என்ன?” என்றான்‌. “நீ பவன்‌” என்றார்‌ பிரம்மன்‌. 
“நீர்‌ உன்‌ இருப்பிடமாகுக!” 

பவன்‌ தொட்ட அனைத்தும்‌ வெம்மை உண்டு 


கனல்கொண்டன. உலோகங்கள்‌ உருகின. பாறைகள்‌ 
கனித்துண்டுகளாயின. செங்கனல்‌ வடிவிலெழுந்த 


மூன்றாவது மைந்தன்‌ கேட்டான்‌ “தந்தையே, என்‌ 
பெயரென்ன என்று சொல்க!” பிரம்மன்‌ “நீ சர்வன்‌” 
என்றார்‌. “நீ வாழுமிடம்‌ மண்‌. அன்னத்திலெழுந்து 
அன்னத்தை உண்டு அன்னத்தை வென்று வாழ்க!” 
காற்றை புரவியெனக்கொண்டு எழுந்து திசைதோறும்‌ 
பரவிய புகைவண்ண மைந்தன்‌ கேட்டான்‌ “நான்‌ யார்‌?” 
பிரம்மன்‌ சொன்னார்‌ “வடகிழக்கு மூலையில்‌ 
என்றுமிருந்து மண்புரத்தல்‌ உன்‌ தொழில்‌. உனக்குரியது 
காற்று. நீ மண்ணின்‌ மூச்சில்‌ வாழ்க! உன்‌ பெயர்‌ ஈசானன்‌ 
என்றமைக!” 


விண்ணளாவ எழுந்த அனல்வடிவாக நின்று 
இளமைந்தன்‌ ஒருவன்‌ கேட்டான்‌ “எனக்கு பெயரிடுக, 
தந்தையே!” பிரம்மன்‌ அவனை நோக்கி “பொன்னிறமான 
நீ பசுபதி. நீ மண்பொருட்டு விண்ணைச்‌ சூடியவன்‌. 
எரியென்று அடுமனைகளில்‌ வாழ்க! வேள்விகளில்‌ 
அவிகொள்ளும்‌ நாவாகுக! அகல்களில்‌ 
சுடர்மணியென்று ஒளிர்க!” கரியநிறமாக விண்ணில்‌ 
பரந்து நிறைந்த இளமைந்தன்‌ “தந்தையே, என்னை 
அறிக!” என்றான்‌. “விண்ணில்‌ வாழும்‌ நீ பீமன்‌. 
மின்னலென காணப்படுக! இடியென கேட்கப்படுக! 
உன்னை முனிவர்‌ பர்ஜன்யன்‌ என வணங்குக!” என்றார்‌. 


தவழ்ந்து வந்து எழுந்து நின்ற மைந்தன்‌ கேட்டான்‌ 
“தந்தையே, நான்‌?” அவன்‌ இளம்பச்சை 
நிறம்கொண்டிருந்தான்‌. குனிந்து அவன்‌ தலையை வருடி 
உளம்கனிந்து பிரம்மன்‌ சொன்னார்‌ “நீ உக்ரன்‌. 
மெய்யமைந்த சொல்லில்‌ வாழ்க! இளந்தளிரில்‌ 
மின்மினியில்‌ உன்‌ ஒளி திகழ்க!” வெம்மையின்றி 
ஒளிமட்டுமேயாகி வெண்ணிறத்தில்‌ எழுந்த எட்டாவது 
மைந்தனை நோக்கி பிரம்மன்‌ அருளினார்‌ “நீ 
மகாதேவன்‌. சந்திரனில்‌ வாழ்வாய்‌. உலகனைத்துக்கும்‌ 
குளிராவாய்‌, காதலில்‌ பிரிந்தோரை மட்டும்‌ காய்வாய்‌. 
சுனைகளை கனவிலாழ்த்துவாய்‌, கடல்களை 
கொந்தளிக்கச்‌ செய்வாய்‌. நீ வாழ்க!” 


எட்டு ருத்ரர்களுக்கு அவர்களின்‌ இடப்பக்கத்திலிருந்தே 
தேவியரை உருவாக்கினார்‌ பிரம்மன்‌. சூரியனில்‌ அமர்ந்த 
ருத்ரன்‌ சுவர்ச்சலையை மணந்தான்‌. முதற்புலரியில்‌ நீரில்‌ 
எழும்‌ பொன்னலையாகிய உஷையை பவன்‌ மணந்தான்‌. 
காற்றில்‌ புழுதியென எழுந்த விகேசியை சர்வன்‌ 
ணைகொண்டான்‌. ஈசானன்‌ தன்னுடலில்‌ சிவையை 
சூடினான்‌. அவிகொள்கையில்‌ நாவெனக்‌ கொழுந்தாடும்‌ 
ஸ்வாகை பசுபதிக்கு மனைவியானாள்‌. 
விண்வடிவனாகிய பீமன்‌ திசைதேவிக்கு 


அவன்‌ விழியிதழ்கள்‌ அதிர்ந்து பின்‌ பிரிந்தன. நீர்படிந்த 
வெண்பீலிகள்‌ கொண்ட செவ்விழிகள்‌ முயல்களின்‌ 
கண்களைப்‌ போலிருந்தன. அவளை அடையாளம்‌ 
கண்டதும்‌ அவன்‌ திகைத்து ஒரு கையை ஊன்றி 
எழமுயன்றான்‌. அவள்‌ புன்னகையுடன்‌ “வேண்டாம்‌” 
என்றாள்‌. “நான்‌ இங்கே அமர்ந்திருக்கிறேன்‌. 
ஓய்வெடுங்கள்‌” என்று மெல்லியகுரலில்‌ சொன்னாள்‌. 
அக்குரலிலும்‌ புன்னகையிலும்‌ இருந்த தாய்மை அவன்‌ 
முகத்தில்‌ உடனே எதிரொளித்தது. அவன்‌ கண்கள்‌ 
கனிந்தன. “எனக்கு மூச்சுத்திணறுகிறது” என்று அவன்‌ 
சொன்னான்‌. 


தாய்மையை ஏற்று அதற்குள்‌ முழுமையாக 
ஒடுங்கிக்கொள்வதற்கான பயிற்சியை அவன்‌ 
முழுமையாகப்‌ பெற்றிருக்கிறான்‌ என்று பிருதை 
எண்ணிக்கொண்டாள்‌. “சற்றுநேரம்‌ கண்களை 
மூடிக்கொண்டிருங்கள்‌... அது ஓர்‌ அதிர்ச்சி மட்டுமே” 
என்றாள்‌. “என்‌ மருத்துவனை அமழைக்கமுடியுமா? 
அவனுடைய நஸ்யம்‌ என்னை ஆறுதல்படுத்தும்‌.” குந்தி 
திடமான குரலில்‌ “அது அகிபீனாவாக இருக்கும்‌. அதை 
உட்கொள்ளவேண்டாம்‌. அது நரம்புகளை மேலும்‌ 
வலிவிழக்கவே செய்யும்‌” என்றாள்‌. 


“நான்‌...” என அவன்‌ தொடங்கியதும்‌ “வேண்டாம்‌” என்று 
பிருதை உறுதியாகச்‌ சொன்னாள்‌. அவன்‌ தலையை 

ட்டியபின்‌ கண்களை மூடிக்கொண்டான்‌. அவள்‌ 
அவனருகே சென்று குனிந்து “உங்களுடைய நோய்‌ 
உள்ளத்தில்தான்‌. ஆகவே உடலை எண்ணவேண்டாம்‌. 
உள்ளத்தை ஒருங்கமையுங்கள்‌... இங்கே அறைக்குள்‌ 
என்ன நிகழ்கிறதென்பதை சிந்தையில்‌ 
விரித்துக்கொண்டே இருங்கள்‌. நரம்புகள்‌ நெகிழ்வதை 
உணர்வீர்கள்‌.” 


பாண்டு “ஆம்‌” என்றான்‌. தலையை மெல்ல 
அசைத்துக்கொண்டு பெருமூச்சு விட்டான்‌. அவனுடைய 
நெற்றியிலும்‌ கழுத்திலும்‌ நீலநரம்புகள்‌ புடைத்திருந்தன. 
“நீ இங்கே வருவாய்‌ என்றார்கள்‌. அப்போதே...” என்றான்‌. 
மஞ்சள் நிறமான பற்களால்‌ சிவந்த உதடுகளைக்‌ 
கவ்வியபடி “என்னால்‌ தாளமுடியவில்லை” என்றான்‌. 
இரு கைகளையும்‌ இறுக முட்டிபிடித்து “ம்ம்‌ ம்ம்‌' என்றான்‌. 
மெல்ல மெல்ல அமைதிகொண்டான்‌. கண்களைத்‌ 
திறந்து “என்னால்‌ தாளமுடியவில்லை” என்றான்‌. சிறிய 
விசும்பல்‌ ஒன்று அவனிடமிருந்து வெளிவந்தது. அவன்‌ 
உதடுகளைக்‌ கடித்து அடக்கமுயன்றான்‌. மழை அறையும்‌ 
சாளரங்கள்‌ போல உதடுகள்‌ துடித்தன. பின்பு அவன்‌ 


துணைவனானான்‌. சொல்வடிவனாகிய உக்ரன்‌ 
பற்றுறுதியாகிய தீக்ஷையை மணந்தான்‌. குளிர்நிலவு 
வடிவம்கொண்ட மகாதேவனில்‌ நிழலுருவாக ரோகிணி 
அமைந்தாள்‌. 


தவத்திலமர்ந்து மெய்ச்சொல்‌ அறிந்து முழுமைகொண்ட 
யோகி ஒருவன்‌ தன்‌ நாவை தழலாக்கினான்‌. 
அதிலெழுந்தான்‌ உக்ரன்‌. உக்ரன்‌ படர்ந்தேறிய அவன்‌ 
மொழி அனல்கொண்டது. அவன்‌ அகம்‌ சுடராகியது. 
அவனறிந்த அனைத்தும்‌ எரிந்தன. தழலுரு என எழுந்து 
வெளிவந்த அவன்‌ கிழக்கே ௬ுத்ரனையும்‌ மேற்கே 
மகாதேவனையும்‌ ஒருங்கே கண்டான்‌. அவன்‌ நின்ற 
மண்ணில்‌ சர்வனும்‌ அவன்‌ மேல்‌ கவிந்த வானில்‌ 
பீமனும்‌ அவன்‌ உள்ளங்கை அனலில்‌ பசுபதியும்‌ மூச்சு 
சூழ்ந்த காற்றில்‌ ஈசானனும்‌ அவன்‌ குருதி நீரில்‌ பவனும்‌ 
எழுந்தனர்‌. 

“எண்மரும்‌ ஒன்றென்றாகி அவனில்‌ நிறைந்தபோது 
அவன்‌ தலை எழுந்து விண்முட்டி ஏழு மேலுலகுகளையும்‌ 
கடந்து அலகிலா வெளியில்‌ பரவிச்சென்றது. அவன்‌ 
கால்கள்‌ மண்ணிலிறங்கி இருளில்‌ ஆழ்ந்து சென்றன. 
முடிவிலியென தன்னை உணர்ந்து அவன்‌ சொன்னான்‌, 
சிவமேயாம்‌. அச்சொல்‌ விசும்பெங்கும்‌ பல்லாயிரம்கோடி 
இடிகளாக ஒலித்தபடியே சென்றது. ஆதித்யகோடிகள்‌ 
எதிரொலித்தன, சிவமேயாம்‌. காலம்படர்ந்த கடுவெளி 
முழங்கியது, சிவமேயாம்‌. சிவம்‌ சிவம்‌ சிவம்‌ என இன்மை 
ஒலியணிந்தது. இருநுனி முடிவிலி என சிவம்‌ பிறந்து 
நின்றது.” 


“ஆம்‌, அவ்வாறே ஆகுக!” என்று உக்ரன்‌ கைகூப்பி 
சொன்னான்‌. “ஆம்‌ ஆம்‌ ஆம்‌” என கூட்டம்‌ உடன்‌ 
முழங்கியது. குலத்தலைவர்‌ கைகூப்பி “இங்கு 
இவ்வண்ணம்‌ நீங்கள்‌ எழுந்தருளவேண்டுமென்பது 
முழுமுதலின்‌ நெறிபோலும்‌, நல்லாசிரியரே. எங்கள்‌ 
சிற்றறிவால்‌ அதை அறிய முடியவில்லை. சிறுமதியை 
பொறுத்தருளவேண்டும்‌” என்றார்‌. “உங்கள்‌ சொல்‌ 
எங்கள்‌ மைந்தர்‌ நாவிலும்‌ வளரவேண்டுமென்று 
அருள்க!” என்றார்‌ குடிமூத்தார்‌ ஒருவர்‌. உக்ரன்‌ 
அச்சொற்களை கேட்டதாகவே தெரியவில்லை. அவன்‌ 
அனலை நோக்கியபடி அமர்ந்திருந்தான்‌. 

காலை நீராட்டின்போது ஜைமினி “நான்‌ அக்கதைகளை 
பயின்றிருக்கிறேன்‌. சற்று மாறுபட்ட வடிவில்‌ 


மகாருத்ரபுராணத்திலும்‌ சூரியபுராணத்திலும்‌ உள்ளது. 
ஆனால்‌ இவன்‌ சொல்வது முற்றிலும்‌ பிறிதொன்று” 
என்றான்‌. சுமந்து “விஷ்ணுவை முதன்மைத்தெய்வமாகக்‌ 
கொண்ட நூல்களில்‌ உள்ள கதை பிறிதொன்று” 
என்றான்‌. வைசம்பாயனன்‌ அப்பால்‌ சுனைநீரில்‌ 
இடுப்பளவு ஆழத்தில்‌ நின்று சுனைக்கு மறுகரையில்‌ ஒரு 
நாணல்மேல்‌ மீன்கொத்தி அமர்ந்திருப்பதை 
நோக்கிக்கொண்டிருந்தான்‌. 


“இவன்‌ எங்ஙனம்‌ கற்றான்‌ இக்கதைகளை?” என்றான்‌ 
பைலன்‌. சுமந்து “அவன்‌ கற்றிருப்பதுபோல்‌ 
தெரியவில்லை. கனவில்‌ கண்டதுபோல்‌ உள்ளது” 
என்றான்‌. “கற்காமல்‌ எப்படி இக்கதைகளை 
சொல்லமுடியும்‌?” என்றான்‌ பைலன்‌. “ஏன்‌ முடியாது? 
நான்‌ பிறந்தது அயோத்தியில்‌. மலையென ஒன்றை நான்‌ 
முதல்முறையாகக்‌ கண்டது எந்தையுடன்‌ கயிலை 
செல்லும்போது. முதல்முறை மலை என்‌ முன்‌ 
எழுந்தபோதே நான்‌ உணர்ந்தேன்‌, அதை நான்‌ 
நன்கறிவேன்‌ என்பதை” என்றான்‌ ஜைமினி. “நாமும்‌ 
மலையமைந்துள்ள இம்மண்ணில்தான்‌ இருக்கிறோம்‌. 
ஒரே உப்பு நாம்‌. ஆகவே நாம்‌ உள்ளறிந்திருக்கிறோம்‌. 
கதைகள்‌ காற்றுபோல, மூச்சென நம்முள்‌ ஓடுவதுதான்‌ 
உயிர்க்குலங்கள்‌ அனைத்திலும்‌ புகுந்து 
வெளிவந்துள்ளது. மானுடம்‌ மூச்சாலும்‌ கதைகளாலும்‌ 
ஒன்றென கோக்கப்பட்டுள்ளது என்பார்கள்‌.” 


பைலன்‌ “விந்தைதான்‌. இளவயதில்‌ மெய்மையறிந்து 
நூலியற்றியவர்கள்‌ என பல முனிவர்களைப்பற்றி நான்‌ 
கேட்டிருக்கிறேன்‌. சொல்திருந்தா இளமையில்‌ 
இவ்வண்ணம்‌ நிகழுமென்பதை எண்ணியும்‌ 
பார்த்ததில்லை” என்றான்‌. வைசம்பாயனன்‌ நீரில்‌ மூழ்கி 
எழுந்து குடுமியை அடித்து துளி களைந்தபடி கரை 
நோக்கி வந்தான்‌. “நீங்கள்‌ என்ன எண்ணுகிறர்கள்‌, 
வைசம்பாயனரே?” என்றான்‌ ஜைமினி. “நீங்கள்‌ 
பேசுவதைக்‌ கேட்டேன்‌. மலையுச்சிப்பாறையில்கூட பாசி 
முளைத்திருப்பதைக்‌ காணலாம்‌. ஈரமிருந்தால்‌ போதும்‌. 
பாசியின்‌ விதை காற்றில்‌ உள்ளது. அவனுக்குள்‌ 
சொல்லூற்று உள்ளது. வெளியே இருந்து ஓர்‌ 
எண்ணத்தின்‌ விதை சென்று விழுந்தால்போதும்‌.” 
அவர்கள்‌ அது மேலும்‌ உகந்ததாக இருப்பதை 
உணர்ந்தனர்‌. 

“அவன்‌ சொன்ன கதை கிராதமதத்திற்கு மிக 
அண்மையானது” என்றான்‌ பைலன்‌. “சிவமேயாம்‌ 
என்பது பொதுவான ஊழ்கச்சொல்‌” என்றான்‌ சுமந்து. 


“ஆம்‌, ஆனால்‌ சிவம்‌ ஒரு தவத்தோனின்‌ சொல்லில்‌ 
முளைத்து எழுந்து தன்னைத்‌ தானுணர்ந்து பெருகியது 
என்பது அவர்களின்‌ நோக்கே” என்றான்‌ பைலன்‌. “ஆம்‌, 
அதை நானும்‌ எண்ணினேன்‌. விந்தைதான்‌. 
கதைகளினூடாக எளிதில்‌ சென்று தொடமுடிகிறது 
அனைத்தையும்‌” என்றான்‌ வைசம்பாயனன்‌. ஜைமி 
“குரங்கு கைபற்றி முயன்றேறும்‌ கிளைநுனியில்‌ பூத்த 
மலரில்‌ வண்ணத்துப்பூச்சி எளிதில்‌ சென்றமைகிறது 
என்று ஒரு சூதர்சொல்‌ உண்டு” என்றான்‌. 
“அனைத்துக்கும்‌ ஒப்புமை வைத்திருக்கிறார்‌. 
அவருக்காக இந்தப்‌ புவியே ஒன்றை ஒன்று ஒத்துப்போக 
முயல்கிறது” என்றான்‌ பைலன்‌. வைசம்பாயனன்‌ 
நகைத்தான்‌. 


சண்டன்‌ வருவதை அவர்கள்‌ கண்டனர்‌. “பிந்தி 
எழுந்திருக்கிறார்‌” என்றான்‌ சுமந்து. “ஆம்‌, நேற்று 
நெடுநேரம்‌ அவரும்‌ குலத்தலைவரும்‌ கிருதரும்‌ அமர்ந்து 
பேசிக்கொண்டிருந்தனர்‌” என்றான்‌ பைலன்‌. “எதை?” 
என்றான்‌ வைசம்பாயனன்‌. “நான்‌ கேட்டபோது 
கிருதர்தான்‌ பேசிக்கொண்மருந்தார்‌. அஸ்தினபுரியில்‌ 
நிகழ்வதை” என்றான்‌ பைலன்‌. “பாண்டவர்களைத்‌ தேடி 
நாடெங்கும்‌ ஒற்றர்களை அனுப்பியிருக்கிறார்‌ 
துரியோதனர்‌.” வைசம்பாயனன்‌ “ஏன்‌?” என்றான்‌. 
“அவர்கள்‌ அரிய அம்புகளை தேடிச்சென்றிருப்பதாக 
சூதர்‌ சொல்லிப்பரப்பும்‌ கதைகளைக்‌ கேட்டு 
அஞ்சியிருக்கலாம்‌” என்றான்‌ பைலன்‌. 


“ஏன்‌ அஞ்சவேண்டும்‌? அவரிடம்‌ அரசு இருக்கிறது. 
இந்திரப்பிரஸ்தத்திலும்‌ அமுதகலசக்கொடியே பறக்கிறது. 
உஜ்ஜயினியில்‌ நான்‌ கேட்டது என்னவென்றால்‌ 
பாரதவர்ஷத்தின்‌ ஷத்ரியர்கள்‌ அனைவருமே 
அவரைத்தான்‌ தலைவராக 
ஏற்றுக்கொண்டிருக்கிறார்கள்‌. இன்று 
பாரதவர்ஷமெங்கும்‌ எழுந்துவரும்‌ அசுரர்களையும்‌ 
நிஷாதர்களையும்‌ சூத்திரர்களையும்‌ வென்றொழிக்க 
அவரால்தான்‌ இயலும்‌ என நினைக்கிறார்கள்‌” என்றான்‌ 
வைசம்பாயனன்‌. “அரசர்களை அரியிட்டு அரியணை 
அமர்த்தியது நால்வேதம்‌. அதை காக்கும்‌ பொறுப்பு 
அரசர்களுக்குண்டு. இளைய யாதவர்‌ வேதத்தை 
கடந்துசெல்ல முயல்கிறார்‌ என்று சொல்கிறார்கள்‌. 
அச்சொல்லே அத்தனை ஷத்ரியர்களையும்‌ 
துரியோதனரிடம்‌ சென்றுசேரச்செய்கிறது. இனி அவரை 
வெல்ல எவராலும்‌ இயலாது.” 


“ஆம்‌, மறுபக்கம்‌ துவாரகை அழிந்துகொண்டிருக்கிறது” 


என்றான்‌ சுமந்து. “மூத்த யாதவர்‌ சினம்கொண்டு 
பிரிந்துசென்று மதுராவில்‌ இருக்கிறார்‌. வசுதேவரும்‌ 
அவருடன்‌ இருக்கிறார்‌. துவாரகை இருண்டுகிடக்கிறது. 
இளையவர்‌ இன்னமும்‌ தன்‌ இருள்சூழ்ந்த 
தனிமையில்தான்‌ இருந்துகொண்டிருக்கிறார்‌.” ஜைமினி 
“ஆம்‌, இனி அவர்களை வெல்ல எதனாலும்‌ இயலாது. 
பாண்டவர்கள்‌ மாவீரர்கள்‌ என்பதில்‌ மாற்றுச்சொல்‌ 
இல்லை. ஆனால்‌ அரசும்‌ படையும்‌ குடியும்‌ இன்றி 
அவர்கள்‌ என்ன செய்யமுடியும்‌?” என்றான்‌. சுமந்து 
“அதைத்தான்‌ செய்துகொண்டிருக்கிறார்கள்‌. 
கதைகளுக்குள்‌ புகுந்துகொள்கிறார்கள்‌. அங்கே 
வாழ்வார்கள்‌” என்றான்‌. 


அருகே வந்த சண்டன்‌ “பாண்டவர்களைப்பற்றி 
பேசிக்கொண்டிருக்கிறீர்கள்‌ போலும்‌. என்னிடம்‌ ஒரு 
தெய்வம்‌ வந்து சொன்னது” என்றான்‌. சிரித்தபடி பைலன்‌ 
“நீங்கள்‌ இதழசைவு நோக்குவதில்‌ திறத்தோர்‌ என 
அறிவேன்‌” என்றான்‌. சுமந்து “ஆம்‌, அனைத்து 
வல்லமைகளும்‌ வாய்ப்புகளும்‌ துரியோதனருக்கே 
என்றும்‌ பாண்டவர்‌ கதைகளிலும்‌ இளைய யாதவர்‌ 
தத்துவத்திலும்‌ வாழ்வதொன்றே எஞ்சும்‌ என்றும்‌ 
சொல்லிக்கொண்டிருக்கிறோம்‌” என்றான்‌. 
வைசம்பாயனன்‌ “இனி பாண்டவர்‌ வெல்வதென்றால்‌ 
தற்செயல்‌ என தெய்வமெழவேண்டும்‌” என்றான்‌. 


“நேற்று நெடுநேரம்‌ இதைப்பற்றித்தான்‌ 
பேசிக்கொண்டிருந்தனர்‌. கிருதர்‌ நிறைய செய்திகளை 
வைத்திருக்கிறார்‌. அதுவே அவருடைய வாழ்க்கை 
என்பதனால்‌ சொல்லிச்‌ சொல்லி நினைவில்‌ 
வளர்த்திருக்கிறார்‌. நிறைய சொல்லப்படுவது 
பிழையென்றாகிறது. எதிர்ச்சொல்‌ எடுக்கப்படுகையில்‌ 
பொய்யென தன்னை சமைத்துக்கொள்கிறது” என்றான்‌ 
சண்டன்‌. “ஆகவே, நான்‌ பேசாமல்‌ செவிமூடி சிவமூலி 
இழுத்தேன்‌. அங்குள்ள சொற்களெல்லாம்‌ 
மின்மினிகளாகி என்னைச்‌ சூழ்ந்து பறந்தன. நான்‌ 
கொண்ட சொற்கள்‌ அனல்துளிகளாகி உடன்‌ கலந்தன. 
தொலைவிலிருந்து ஒரு மணம்‌ வந்து என்மேல்‌ படிந்தது. 
உழுதவயலின்‌ மணம்‌. அது என்னை கொண்டுசென்றது” 
என்றான்‌ சண்டன்‌. 


“நீர்‌ என்ன எண்ணுகிறீர்‌, சூதரே?” என்றான்‌ 
வைசம்பாயனன்‌. “நீங்கள்‌ சொல்வது முற்றிலும்‌ 
உண்மை. அனைத்தும்‌ துரியோதனருக்கு 
உகந்தவகையில்‌ திரண்டுள்ளன?” என்றான்‌ சண்டன்‌. 
“ஆனால்‌ ஒன்று உள்ளது, அது பாண்டவர்களுக்கு 


ஆதரவானது. அதை தவிர்க்கமுடியாமை என நான்‌ 
சொல்வேன்‌. ஊழ்‌ என்று நீங்கள்‌ சொல்லலாம்‌. 
இறைநெறி என்று அவர்‌ சொல்லலாம்‌.” அவர்கள்‌ நீரில்‌ 
எழுந்து நின்று அவன்‌ சொல்வதை விழிநட்டு கேட்டனர்‌. 
“மரம்‌ எனில்‌ அது வளரும்‌ என்பதுதான்‌ 
தவிர்க்கமுடியாமை. வளரும்‌ மரத்தில்‌ அணிவிக்கப்பட்ட 
சட்டம்‌ இரும்பேயானாலும்‌ உடைந்து விழும்‌ என்பது 
அதன்‌ அடுத்தகட்டம்‌. இளையோரே, ஒரு 
தவிர்க்கமுடியாமை இன்னொரு தவிர்க்கமுடியாமையை 
நெறியாக்குகிறது. அவை ஒரு சரடென நீண்டு 
வாழ்க்கையையும்‌ வரலாற்றையும்‌ இயற்கையையும்‌ 
கட்டியிருக்கின்றன.” 


“எனவே இங்கு தற்செயலென ஒன்று இல்லை. தற்செயல்‌ 
காண்பவன்‌ தன்‌ அறியாமையையே அறிகிறான்‌” என்று 
சண்டன்‌ தொடர்ந்தான்‌. “நேற்று கிருதர்‌ 
சொல்லிக்கொண்டிருக்கையில்‌ நான்‌ குலத்தலைவரின்‌ 
விழிகளை நோக்கிக்கொண்டிருந்தேன்‌. கிருதரின்‌ 
சொற்களில்‌ அவர்‌ தனக்குரிய ஒன்றை 
தேடிக்கொண்டிருந்தார்‌. அவர்‌ தேடியது பாண்டவர்களின்‌ 
வெற்றியை. அஸ்தினபுரியின்‌ படைவல்லமையை, 
கெளரவர்களின்‌ வீரத்தை, ஆசிரியர்களும்‌ 
பிதாமகர்களும்‌ ஆதரிக்கும்‌ தகைமையை, 
ஷத்ரியகுடிகளின்‌ முழுத்துணைப்பை அவர்‌ 
சொல்லிக்கொண்டிருந்தார்‌.” 


வரலாறு எழுந்து வந்து துரியோதனரின்‌ அரியணையை 
தாங்கிநின்றிருக்கும்‌ காட்சியை காட்டினார்‌. ஒரு துளியும்‌ 
மிச்சமில்லை. ஒரு விரிசலுக்கும்‌ வாய்ப்பில்லை. ஆனால்‌ 
குலத்தலைவர்‌ தவித்துத்‌ தவித்து சொல்லிடைவெளி 
தேடிக்கொண்டிருந்தார்‌. “அவர்களை தெய்வங்கள்‌ 
கைவிடுமா என்ன?” என்றார்‌. “இந்திரனும்‌ வாயுவும்‌ 
தர்மனும்‌ அவர்களை விட்டுவிலகிவிடுவார்களா?” என 
கேட்டார்‌. நான்‌ புன்னகையுடன்‌ கிருதரை 
நோக்கிக்கொண்டே இருந்தேன்‌. அவரால்‌ அச்சொற்களை 
புரிந்துகொள்ளமுடியவில்லை. மேலும்‌ ஊக்கத்துடன்‌ 
“அஸ்தினபுரியின்‌ அரசர்‌ கலியின்‌ வடிவம்‌. 
நிமித்திகநூலின்படி கலியுகம்‌ பிறந்துவிட்டது. எனவே 
அவர்‌ ஆள்வதில்‌ ஐயமே இல்லை” என்றார்‌. 


குலத்தலைவர்‌ “மூத்தவர்‌ கந்தமாதனத்தை வென்றதாக 
சொல்லப்படுகிறதே?” என்றார்‌. “இருக்கலாம்‌. ஆனால்‌ 
அவரால்‌ படைக்கலம்‌ ஏந்தமுடியுமா என்ன?” என்றார்‌ 
கிருதர்‌. “இளையவர்‌ திசைத்தேவர்களை வென்று 
அம்புகளை வென்றிருக்கிறாராமே?” என்றார்‌ 


குலத்தலைவர்‌. “அவரை ஆளும்‌ யாதவர்தான்‌ இருண்டு 
அமைந்துவிட்டாரே?” என்றார்‌ கிருதர்‌. “இளைய யாதவர்‌ 
எழுவார்‌, அது விடியலுக்கான கருக்கிருட்டு 
என்கிறார்களே?” என்றார்‌ குலத்தலைவர்‌. “அது 
வீண்சொல்‌, மூத்தவர்‌ விலகியதுமே யாதவகுலம்‌ அவரை 
கைவிட்டுவிட்டது. துவாரகைக்கு அவர்‌ மீள்வதும்‌ 
அரிதே” என்றார்‌ கிருதர்‌. 


கிருதர்‌ ஏன்‌ இன்னமும்‌ செம்பு நாணயங்களுக்கு மேல்‌ 
எதையும்‌ கண்ணால்‌ பார்க்காதவராக இருக்கிறார்‌ 
என்பதை நான்‌ உணர்ந்தேன்‌. செய்தி என்பது நடந்தவை 
அல்ல, நாம்‌ நினைப்பவையும்‌ அல்ல, கேட்பவர்கள்‌ 
நடுவே உருவாகும்‌ நிகர்நிலைப்புள்ளிதான்‌. அதை 
கண்டடைபவனே நல்ல சூதன்‌. நான்‌ புன்னகையுடன்‌ 
“ஆனால்‌ நிஷாத, அசுர, சூத்திரப்பேரரசுகளும்‌ 
பெருகிவருகின்றனவே?” என்றேன்‌. “தெற்கே திருவிடம்‌ 
முதல்‌ வடக்கே கின்னரநாடுவரை இன்று அவர்களின்‌ 
அரசுகளே எண்ணிக்கையில்‌ மிகுதி. அவர்களுக்கு 
எதிராக திரண்டிருக்கும்‌ ஷத்ரியர்களோ 
முற்றொருமைகொள்ளவுமில்லை. அனல்குலத்து 
ஷத்ரியர்களை இன்னமும்‌ பிறர்‌ ஏற்கவில்லை” என்றேன்‌. 


குலத்தலைவர்‌ முகம்‌ தெளிந்தது. “ஆம்‌, அதை நானும்‌ 
அறிந்தேன்‌. ஷத்ரியர்‌ ஒன்றுதிரள்வதே பிறர்‌ 
குடிவேறுபாட்டை மறந்து ஒருங்கிணைவதற்கான 
உந்துதலாக ஆகும்‌. இனி தங்கள்‌ தலைமேல்‌ அந்த 
அனல்முடியைச்‌ சூட நிஷாதரும்‌ அசுரரும்‌ சூத்திரரும்‌ 
ஒப்பமாட்டார்கள்‌” என்றார்‌. “ஆனால்‌ ஷத்ரியர்‌ புலிகள்‌. 
இவர்கள்‌ இன்றுதான்‌ உகிரும்‌ எயிறும்‌ முளைத்த நரிகள்‌” 
என்றார்‌ கிருதர்‌. “ஆனால்‌ ஷத்ரியர்கள்‌ வாழ்வதெல்லாம்‌ 
தொல்நதிக்கரைகளில்‌. புதிய சூத்திரநாடுகள்‌ 
அனைத்தும்‌ கடற்கரைகளில்‌ எழுந்து வருகின்றன. 
கலவணிகத்தால்‌ பொன்‌ குவித்துள்ளன. பீதர்நாட்டு 
எரிபடைகளை சேர்த்துவைத்துள்ளன. அவர்களுக்கு 
இப்போது தேவை ஒரு வெற்றி மட்டுமே” என்றேன்‌. 


கிருதர்‌ சொல்லிழந்துவிட்டார்‌. என்னை வாய்திறந்து 
நோக்கிக்கொண்டிருந்தார்‌. குலத்தலைவர்‌ உரக்க “ஆம்‌, 
இப்போது தேவை வெற்றி. இப்போது வெல்லாவிட்டால்‌ 
இனியில்லை” என்றார்‌. அப்போதுதான்‌ கிருதருக்கு 
அனைத்தும்‌ புரிந்தது. அதற்குள்‌ காலம்‌ கடந்துவிட்டது. 
“இறையருள்‌ எங்குள்ளதோ அது வெல்லும்‌” என்றார்‌. 
“தெய்வங்கள்‌ எளியவருடன்‌ மட்டுமே உள்ளன. 
சவுக்கடிபட்டவர்களை நோக்கி வருவதே உண்மையான 
தெய்வம்‌” என்றார்‌ குலத்தலைவர்‌. இறுதியாக கிருதர்‌ 


“வேள்வியால்‌ வளர்க்கப்பட்ட தேவர்கள்‌ அவர்களுடன்‌ 
இருப்பதாக சொல்லிக்கொள்கிறார்கள்‌” என்றார்‌. மேலும்‌ 
தாழ்ந்த குரலில்‌ “வேதமே மாபெரும்‌ படைக்கலம்‌ என்று 
ஒரு கவிஞர்‌ பாடினார்‌” என்றதும்‌ குலத்தலைவர்‌ உரக்க 
“எங்களிடமும்‌ வேதங்கள்‌ உள்ளன. நாங்களும்‌ 
அவியளித்து அன்னையரை போற்றுகிறோம்‌. 
அவர்களின்‌ தேவர்கள்‌ எழட்டும்‌, பிடாரிவடிவாக எங்கள்‌ 
அன்னையர்‌ அவர்களை களத்தில்‌ சந்திப்பார்கள்‌” 
என்றார்‌. 


அதன்பின்‌ அப்படி வெளிப்பட்டுவிட்டதை எண்ணி 
அவரே சற்று நாணி “நாங்கள்‌ எளிய மலைக்குடியினர்‌. 
எங்களைக்‌ காக்கும்‌ அரசே எங்களுக்குரியது. எவர்‌ 
வென்றாலும்‌ நாங்கள்‌ வரிகொடுத்து அடிபணியும்‌ 
குடிகளே” என்றார்‌. கிருதர்‌ அச்சொல்லால்‌ 
ஆறுதலடைந்து “ஆம்‌, நாங்கள்‌ சூதர்‌. வென்றோர்‌ எவரோ 
அவரே எங்கள்‌ பாடலுக்குரியோர்‌. தோற்றோரைப்‌ 
பாடுபவை குலக்கதைகள்‌ மட்டுமே” என்றார்‌. “அனால்‌ 
குலக்கதைகளை மீண்டும்‌ நாம்‌ பாடத்‌ தொடங்குவோம்‌ 
அல்லவா?” என்றேன்‌. “ஆம்‌, அதெல்லாம்‌ சற்று 
கழித்துதானே?” என்றார்‌ கிருதர்‌. குலத்தலைவர்‌ 
புன்னகை புரிந்தார்‌. 


“இன்று காலை நான்‌ வென்றதை கிருதர்‌ 
புரிந்துகொண்டார்‌. அவருக்கும்‌ துணைவிக்கும்‌ மரவுரி 
பரிசாகக்‌ கிடைத்தது. எனக்கு கலிங்கத்து வெண்கூறை” 
என்று சண்டன்‌ நகைத்தான்‌. “குலத்தலைவரில்‌ எழுந்த 
விசையையே தவிர்க்கமுடியாமை என்கிறேன்‌. ஆலமரம்‌ 
வேரை ஆறு காதத்திற்கு விரித்துவிட்டது. அடிமரம்‌ 
பெருக்காமல்‌ வழியே இல்லை. ஷத்ரியர்களின்‌ கூட்டு 
அழியும்‌, அதுவே வரலாற்றின்‌ நெறி.” 


“ஆனால்‌ அது எப்படி?” என்றான்‌ சுமந்து. “எப்படியேனும்‌. 
நீர்‌ தன்‌ வழியை தன்‌ முழு உடலாலும்‌ கண்டடைகிறது” 
என்றான்‌ சண்டன்‌. “இது நிகழ்ந்தாகவேண்டும்‌. 
பாரதவர்ஷம்‌ தேங்கவேண்டுமா வளரவேண்டுமா 
என்பதே வினா. தேங்குதலென்பது அழிவு.” ஜைமினி 
பெருமூச்சுவிட்டான்‌. பின்னர்‌ “அவ்வண்ணமென்றால்‌ 
வேதம்‌ அழியுமா?” என்றான்‌. “வேதச்சொல்‌ 
கூர்மைபெறும்‌” என்றான்‌ சண்டன்‌. “அது 
அனைவருக்கும்‌ உரியதென ஆகும்‌.” 

அவர்கள்‌ அச்சொல்லால்‌ அமைதியை நோக்கி 
செலுத்தப்பட்டனர்‌. சண்டன்‌ நீரில்‌ இறங்கும்‌ ஒலி 
கேட்டது. நீரில்‌ “சிவமேயாம்‌” என கூவியபடி இறங்கி 


மூழ்கி எழுந்தான்‌. வைசம்பாயனன்‌ “நான்‌ இங்கு ஒரு 
பிச்சாண்டவரால்‌ ஆற்றுப்படுத்தப்பட்டேன்‌, சண்டரே” 
என்றான்‌. சண்டன்‌ எழுந்து முகத்தில்‌ வழிந்த நீரை 
வழித்தபடி நோக்கினான்‌. “நான்‌ சொல்வளர்க்கும்‌ 
ஆசிரியர்‌ ஒருவரை சந்திப்பேன்‌ என்று அவர்‌ சொன்னார்‌. 
அது ஒருவேளை நீங்களோ என்னும்‌ ஐயமே என்னை 
விலகி நின்று உங்களை நோக்கச்‌ செய்தது” என்றான்‌ 
வைசம்பாயனன்‌. “நான்‌ நோக்கி நின்றிருக்கிறேன்‌ 
என்பதையே நேற்று உக்ரன்‌ சொன்னபோதுதான்‌ 
அறிந்தேன்‌. இரவெல்லாம்‌ நான்‌ அதையே 
எண்ணிக்கொண்டிருந்தேன்‌.” 


சண்டன்‌ “நான்‌ எவருக்கும்‌ ஆசிரியன்‌ அல்ல” என்றான்‌. 
“ஆம்‌, நீங்கள்‌ சொல்சுருக்கிச்‌ செல்லும்‌ வழிகொண்டவர்‌” 
என்றான்‌ வைசம்பாயனன்‌. “சொல்லுங்கள்‌, நான்‌ என்‌ 
ஆசிரியரை எப்படி கண்டடைவேன்‌?” சண்டன்‌ “இவர்கள்‌ 
மூவரும்கூட ஆசிரியரைத்‌ தேடியே வந்துள்ளனர்‌” 
என்றான்‌. ண்‌ நாங்கள்‌ ஒவ்வொருவரும்‌ தேடுவது 
ஒவ்வொரு சிறப்புள்ள ஆசிரியனை” என்றான்‌ பைலன்‌. 
“சொல்லில்‌ மாறாநெறியமைக்கும்‌ ஆசிரியனை 
ஜைபின்யர்‌ தேடுகிறார்‌. நான்‌ சொல்லைக்‌ 
கலைத்துவிளையாடும்‌ ஒருவரைத்‌ தேடுகிறேன்‌. இவர்‌ 
தேடுவது உலகென அமையும்‌ ஒருவரை. அவரோ 
கனவுகளைச்‌ சமைப்பவரை விழைகிறார்‌.” 


“ஒருவரே நால்வராகவும்‌ ஏன்‌ இருக்கக்கூடாது?” என்றான்‌ 
சண்டன்‌. அவர்கள்‌ திகைப்புடன்‌ அவனை நோக்க 
“ஐந்தாவதாக ஒருவன்‌ வந்திருக்கிறான்‌. அவன்‌ தேடுவது 
இந்நான்காகவும்‌ ஆகி அப்பாலும்‌ என அமைந்திருக்கும்‌ 
ஒருவரை. அவன்‌ கண்டடைபவரே உங்களுக்கும்‌ 
ஆசிரியர்‌” என்றான்‌. அவர்கள்‌ சொல்லிலாது நிற்க 
ஜைமினி மட்டும்‌ மெல்ல அசைந்தான்‌. 
“நோக்குவிழிக்கேற்ப உருக்கொள்ளும்‌ மலைபோன்ற 
ஒருவர்‌. அள்ளும்‌ கலத்திற்கேற்ப அமையும்‌ ஆறுபோன்ற 
ஒருவர்‌” என்று சண்டன்‌ சொன்னான்‌. தலை 
காய்ந்துவிட்டதாக உணர்ந்து மீண்டும்‌ நீரில்‌ மூழ்கினான்‌. 


அவன்‌ எழுந்துவருவதற்காக அவர்கள்‌ காத்து 
நின்றிருந்தனர்‌. அவன்‌ நீர்‌ பிளந்தெழுந்து 
சடைக்கற்றைகளை அள்ளி தோளிலிட்டு வாயில்‌ 
அள்ளிய நீரை உமிழ்ந்தான்‌. ஜைமினி “அவரை எப்படி 
கண்டடைவது?” என்றான்‌. சண்டன்‌ சிரித்து “காட்டில்‌ நீர்‌ 
கண்டடைய ஒரு வழி செய்வதுண்டு. குரங்குக்கு உப்பு 
அள்ளி ஊட்டி விடாய்‌ கொள்ளச்செய்வார்கள்‌. அது 
செல்லும்‌ வழியில்‌ தாங்களும்‌ சென்று சுனையையோ 


ஊற்றையோ அடைவார்கள்‌” என்றான்‌. அவன்‌ 
சொல்வதை உணர்ந்து பைலன்‌ புன்னகைத்தான்‌. 


[image] 


“எண்ணிஎண்ணிச்‌ சென்று நீங்கள்‌ 
அடையப்போவதில்லை, அந்தணர்களே. ஐயம்கொண்ட 
எவரும்‌ ஆசிரியர்களை அணுகியதில்லை. நீரோடை 
நதிசேர்வதுபோல தன்‌ இயல்பால்‌ இருப்பால்‌ 
நுண்மையால்‌ தன்போக்கில்‌ அவரை நோக்கி 
செல்பவனே அடைகிறான்‌. அவனுக்கு பிறிதொரு பாதை 
இருப்பதில்லை.” மீண்டும்‌ மூழ்கி எழுந்து சண்டன்‌ 
சொன்னான்‌ “சிறியவனைத்‌ தொடர்க! அவன்‌ உங்களை 
கொண்டுசேர்ப்பான்‌. அவனை முன்னரே என்றும்‌ வாழும்‌ 
சொல்‌ தன்‌ நாவென தெரிவுசெய்துவிட்டது.” 

சண்டன்‌ நீராடி எழுந்து சடைத்திரிகளை தன்‌ தோள்மேல்‌ 
விரித்து கைகளால்‌ ஒவ்வொரு சரடாக எடுத்து ஈரம்‌ போக 
உதறி பின்னுக்கு எறிந்தபடி நடந்தான்‌. அவனுடைய 
மரவுரி ஆடையைத்‌ துவைத்து அழுத்திப்‌ பிழிந்து 
கைகளில்‌ எடுத்தபடி ஜைமினி பின்னால்‌ சென்றான்‌. 
சுமந்துவும்‌ வைசம்பாயனனும்‌ பைலனும்‌ தங்கள்‌ 
ஆடைகளைப்‌ பிழிந்தபடி பின்தொடர்ந்தனர்‌. 
ஒவ்வொருவரும்‌ தங்கள்‌ அகத்தே அவன்‌ சொற்களையே 
மீண்டும்‌ மீண்டும்‌ கேட்டுக்கொண்டிருந்தனர்‌. 


ஏதோ ஒரு கணத்தில்‌ பைலன்‌ இனி அங்கு ஒரு நாளும்‌ 
தங்கியிருக்க முடியாதென்று உணர்ந்தான்‌. அவ்வுணர்வு 
எழுந்ததுமே உள்ளம்‌ பொங்கியெழுந்தது. அங்கிருந்து 
கிளம்பவேண்டுமென உடல்‌ தவித்தது. அங்கு தங்கும்‌ 
ஒவ்வொரு நாளும்‌ சென்றடையும்‌ இலக்கு அகன்று 
போகிறது. பின்னர்‌ தோன்றியது, அக்கணம்‌ வரை 
இலக்கென்று ஏதும்‌ இருக்கவே இல்லை என்று. அது பிறர்‌ 
அறியாது தனிமையில்‌ வருடி மகிழும்‌ ஓர்‌ இனிய 
கற்பனையாகவே இருந்தது. எங்கிருந்தோ ஒரு ஆசிரியன்‌ 
எழுந்து வந்து அவன்‌ தலையைத்‌ தொட்டு வாழ்த்தி தன்‌ 
சொல்வளையத்திற்குள்‌ எடுத்துக்கொள்கிறான்‌. 
வான்நிறைந்த நீராவி குளிர்கலத்தில்‌ பனித்து 
சொட்டாவதுபோல மெய்மை திரண்டு எழும்‌ ஒரு மனிதர்‌. 


ஆனால்‌ அது அவன்‌ வாசித்து அறிந்த நூல்களில்‌ 
இருந்தும்‌ கேட்டறிந்த கதைகளில்‌ இருந்தும்‌ உருவான 
உளஓவியம்‌ மட்டுமே. அவன்‌ விழைவதென்ன என்று 
அவனுக்கு தெரிந்திருக்கவில்லை. இல்லத்திலிருந்து 
எழுந்து கதைகளுக்குள்‌ சென்றுவிடவேண்டுமெனும்‌ 
விழைவு. காலந்தோறும்‌ அப்படி கிளம்பிக்கொண்டே 
இருக்கிறார்கள்‌. அனைத்தையும்‌ கலைத்து கடந்து 
செல்லும்‌ ஓர்‌ ஆசிரியன்‌ என்றால்‌ அவனுக்கு அனைத்து 
இலக்கணங்களும்‌ தெரிந்திருக்கவேண்டும்‌. இம்மண்ணை 
நோக்கி ஒன்றை சொல்லும்‌ தகுதி உடையவனுக்கு 
பெரும்கனவுகள்‌ இருக்கவேண்டும்‌. கனவில்‌ உலாவும்‌ 
ஒருவன்‌ வாழ்ந்து அறிந்திருக்கவேண்டும்‌ 
அனைத்தையும்‌. ஒன்றிலாது பிறிதொன்றிலை. 


நான்கு முனைகளிலும்‌ முழுமைகொண்ட ஒருவன்‌ 


விம்மல்களும்‌ மூச்சொலிகளும்‌ கேவல்களுமாக 
அழத்தொடங்கினான்‌. 


அவன்‌ அழுதுமுடிப்பது வரை அவள்‌ அவனையே 
நோக்கியபடி பீடத்தில்‌ அமர்ந்திருந்தாள்‌. அவன்‌ 
நீள்மூச்சுக்களுடன்‌ அழுது அடங்கி கண்மூடியபடி 
படுத்திருந்தான்‌. இறுகி அதிர்ந்த நரம்புகள்‌ தளர்ந்து 
அவிழ்ந்து பின்‌ மீண்டும்‌ இயல்பு நிலைக்கு வந்தன. 
கைகளால்‌ கண்களைத்‌ துடைத்தபின்‌ கண்களைத்‌ 
திறந்து அவளைப்பார்த்தான்‌. பற்கள்‌ தெரிய சிரித்து “நீ 
வெறுக்கும்‌ நாடகத்தில்‌ ஓர்‌ அங்கம்‌ முடிந்துவிட்டது” 
என்றான்‌. “திறனிலியின்‌ துயரம்‌ போல 
அருவருப்பளிப்பது ஏதுமில்லை... எனக்கும்தான்‌” 
என்றான்‌. 


“அது ஆண்களின்‌ மனநிலை” என்றாள்‌ பிருதை. “தன்‌ 
கையில்‌ மிகமிகத்‌ திறனற்ற ஓர்‌ உயிரை 
ஏந்தும்போதுதான்‌ பெண்ணின்‌ அகம்‌ கனிவும்‌ 
முழுமையும்‌ கொள்கிறது.” அவன்‌ அவள்‌ கண்களைச்‌ 
சந்தித்தான்‌. அவள்‌ அவன்‌ மோவாயைச்‌ சுட்டி “நான்‌ 
என்ன நினைத்தேன்‌ தெரியுமா?” என்றாள்‌. 
புன்னகையுடன்‌ “பால்நுரை படிந்த கைக்குழந்தையின்‌ 
உதடுகள்‌ என” என்றாள்‌. பாண்டு சிரித்துக்கொண்டு 
“அப்படி அதைக்‌ கடந்துசெல்ல உன்னால்‌ முடிந்தால்‌ நீ 
நல்லூழ்‌ கொண்டவள்‌” என்றான்‌. 


“கடந்துசெல்வது அல்ல...” என்றாள்‌ பிருதை. 
“இத்தருணத்தில்‌ நானறிந்த உண்மை இது.” பாண்டு 
“நான்‌ நேரடியாகவே கேட்கிறேனே, என்‌ கழுத்தில்‌ நீ ஏன்‌ 
உன்‌ மணமாலையைப்‌ போட்டாய்‌? அந்த மாலை 
அஸ்தினபுரியின்‌ செல்வத்துக்காகவும்‌ 
படைக்கலன்களுக்காகவும்தானே?” பிருதை அவன்‌ 
கண்களை நோக்கி “ஆம்‌” என்றாள்‌. “நான்‌ 
மார்த்திகாவதியின்‌ இளவரசியாக மட்டுமே என்னை 
உணர்பவள்‌.” பாண்டு சற்று கோணலாகச்‌ சிரித்‌ 
“உண்மையை நேரடியாகச்‌ சொன்னது மகிழ்வளிக்கிறது” 
என்றான்‌. 


பிருதை “மகிழ்வளிக்கிறதா?” என கூர்ந்து நோக்கி 
கேட்டாள்‌. பாண்டு “இல்லை... அதுதான்‌ உண்மை. நீ 
சொல்வதுதான்‌ உண்மை என்று எனக்குத்தெரியும்‌. 
வேறென்ன சொல்லியிருந்தாலும்‌ அது என்னை 
ஏமாற்றுவதென்றும்‌ அறிவேன்‌. ஆயினும்‌ என்னை 
உனக்குப்‌ பிடித்திருக்கிறதென்று சொல்லவேண்டுமென 
என்‌ அகம்‌ விரும்பியது.” அவன்‌ உடனே அந்த 


இருக்க முடியுமா என்ன? கவிஞனும்‌ அறிஞனும்‌ 
பித்தனும்‌ பெருஞ்சூழ்ச்சியாளனுமான ஒருவன்‌. எங்கோ 
அப்படி ஒருவன்‌ இருந்தாகவேண்டும்‌. ஏனெனில்‌ அது 
சொல்லப்பட்டுவிட்டது. நினைவுக்கு எட்டிவிட்டது. 
சென்றடையும்‌ தொலைவென்ன என்பதே வினா. 
சண்டன்‌ சொன்ன அனைத்தும்‌ மறுசொல்‌ இலாத 
உண்மை என்று உறுதிகொண்டது உள்ளம்‌. 
அழைத்துச்செல்பவன்‌ அறியாச்சிறுவனே. ஏனெனில்‌ 
உக்ரன்‌ ஒவ்வொரு கணத்திலும்‌ முழுவிசையுடன்‌ 
இருந்தான்‌. எய்யப்பட்டு இலக்கு நோக்கி செல்லும்‌ 
அம்பிற்கு மட்டுமே அவ்விரைவு இயல்பு. அவன்‌ வழி 
பிழைக்க வாய்ப்பே இல்லை. 


அவர்கள்‌ குடில்களுக்குச்‌ சென்றபோது தெற்குமூலையில்‌ 
இருந்த சூதர்குடிலில்‌ இருந்து சுதையின்‌ உரத்த குரல்‌ 
கேட்டது. “அடித்து கொன்றேவிடுவேன்‌. 
கொன்றேவிடுவேன்‌! பொய்‌ சொல்லவில்லை, 
கொன்றேவிடுவேன்‌. நில்‌!” மூங்கில்‌ படல்‌ கதவைத்‌ 
திறந்து உக்ரன்‌ வெளியே ஓடி வந்தான்‌. வந்த விரைவில்‌ 
வெளியே கால்‌ பிழைக்க முழங்கால்‌ ஊன்றி மண்ணில்‌ 
விழுந்து புரண்டெழுந்து மீண்டும்‌ ஓடி வந்தான்‌. ஜைமினி 
ஓடிச்சென்று அவன்‌ இரு கைகளையும்‌ 
பற்றிக்கொண்டான்‌. “ஓடாதே, நில்‌! நில்‌, மூடா!” என 
அன்னையின்‌ குரல்‌ கேட்டது. 


குடிலுக்குள்ளிருந்து இடையில்‌ கைவைத்து வெளியே 
வந்த சுதை “பிடியுங்கள்‌ அவனை! பிடித்து 
நிறுத்துங்கள்‌... இதோ வருகிறேன்‌” என்றாள்‌. பைலன்‌ 
“என்ன ஆயிற்று?” என்று கேட்டான்‌. “உணவு 
ஊட்டிவிடவேண்டுமென்றான்‌. வாய்‌ திறந்தால்‌ நூலும்‌ 
நெறியுமாக பேசித்தள்ளுகிறானே, ஓரிடத்தில்‌ அமர்ந்து 
சற்று உணவை அள்ளி உண்டாலென்ன கேடு இவனுக்கு? 
பருப்பும்‌ நெய்யுமிட்டு அன்னத்தைப்‌ பிசைந்து 
இலைமேல்‌ வைத்துவிட்டு பால்‌ எடுக்க அப்பால்‌ 
சென்றேன்‌. தரையில்‌ இருந்து மண்ணை அள்ளி 
அன்னத்தில்‌ கலந்து வைத்துவிட்டு அமர்ந்திருக்கிறான்‌. 
அறிவுடையோன்‌ செய்யும்‌ செயலா இது? அன்னத்தில்‌ 
மண்‌ கலந்தால்‌ தெய்வங்கள்‌ எப்படி பொறுக்கும்‌?” 


ஜைமினி குனிந்து “என்ன இது, சூதரே? தாங்கள்‌ இதை 
செய்யலாகுமா? தாங்கள்‌ அறியாததா?” என்றான்‌. “அந்த 
அன்னம்‌ எறும்புகளுக்குரியது. அவை என்னை 
வாழ்த்துவதை நான்‌ முன்னரே கேட்டுவிட்டேன்‌” 
என்றான்‌ உக்ரன்‌. முதல்‌ கணம்‌ அவன்‌ உண்மையாகவே 
ஏதோ சொல்கிறான்‌ என்று ஜைமினி எண்ணினான்‌. 


கண்களில்‌ வந்து சென்ற சிரிப்பின்‌ சிறு மிளிரைக்‌ 
கண்டதும்‌ தானும்‌ சிரித்தான்‌. இரு புயங்களிலும்‌ 
அவனை பற்றித்தூக்கி தன்‌ தோள்மேல்‌ 
அமர்த்திக்கொண்டு முழங்காலில்‌ மண்‌ இருந்ததை 
கைகளால்‌ தட்டியபடி “காலையில்‌ நீராடுவதோ 
தெய்வங்களுக்கு பூசெய்கையோ உங்களுக்கு 
வழக்கமில்லையா, இளம்சூதரே?” என்றான்‌. 


“நான்‌ புலரிக்கு முன்னரே எழுந்து வெளியே சென்று 
காகங்களை பார்த்தேன்‌” என்றான்‌ உக்ரன்‌. 
“குருவிகளும்கூட இங்கு நிறைய இருக்கின்றன.” 
“காகங்களிடம்‌ பேசினீரா?” என்றான்‌ ஜைமினி. “இந்த 
ஊரே காகங்களுக்கு புகழ்பெற்றது” என்று சண்டன்‌ 
சொன்னான்‌. “ஆம்‌, காகங்கள்‌ அதை 
அறிந்திருக்கின்றன. பல காகங்கள்‌ அடர்காட்டிலிருந்து 
இங்கு வருகின்றன. இங்குள்ள பெண்டிர்‌ முதல்‌ நாளிரவே 
காகங்களுக்கு உணவை அள்ளி வீசிவிட்டு 
படுக்கிறார்கள்‌. காலையில்‌ காகங்களின்‌ குரல்‌ கேட்டே 
நான்‌ எழுந்தேன்‌” என்றான்‌ உக்ரன்‌. கையைத்‌ தூக்கி 
“காகங்கள்‌ இந்த ஊரை அன்னவயல்‌ என 
அழைக்கின்றன” என்றான்‌. அவன்‌ நகையாடுகிறானா 
என பைலன்‌ நோக்கினான்‌. ஆனால்‌ அவன்‌ முகம்‌ 
விசையுடனிருந்தது. “அவர்கள்‌ இங்கே இந்த 
மனிதர்களை வரவழைத்திருக்கிறார்கள்‌. இவர்களுக்கு 
அவர்கள்‌ ஆணையிடுகிறார்கள்‌” என்றான்‌ உக்ரன்‌. 


“வருகிறேன்‌” என்று சொல்லி சண்டன்‌ முன்னே 
சென்றான்‌. “அவனை இறக்கிவிடுங்கள்‌. அவன்‌ ஏதாவது 
உண்ணவேண்டுமல்லவா? இந்த வயிற்றை 
வைத்துக்கொண்டு அவனை நான்‌ எப்படி துரத்திப்‌ 
பிடிப்பது?” என்றாள்‌ சுகை. “நன்று விறலியே, நாங்களே 
இவனுக்கு ஏதாவது வேள்வி அன்னத்தை 
ஊட்டிவிடுகிறோம்‌” என்று வைசம்பாயனன்‌ 
சொன்னான்‌. “நீங்கள்‌ ஓய்வெடுங்கள்‌” என்றான்‌ சுமந்து. 
“இத்தனை சிறிய உடலை வைத்துக்கொண்டு இவ்வளவு 
சொற்களை எங்கிருந்து எடுக்கிறான்‌ என்றே எனக்குப்‌ 
புரியவில்லை. சொல்லெடுத்து சொல்லெடுத்தே உள்‌ 
ஒழிந்து ஒரு நாள்‌ சருகாக உதிர்வான்‌ மூடன்‌” என்று 
முணுமுணுத்தபடி உள்ளே சென்றாள்‌ சுதை. 


“தாங்கள்‌ உண்பதற்கென்ன, சூதரே?” என்று ஜைமினி 
கேட்டான்‌. “உண்ணும்போது என்‌ உள்ளோடும்‌ 
சொற்பெருக்கு முறிவடைகிறது. ஐந்து கவளம்‌ 
உணவென்றால்‌ ஐந்து முறை இடைவெளி வருகிறது.” 
அவனை தோளில்‌ வைத்து ஆட்டியபடி “கங்கையை 


கோடரியால்‌ பிளக்க முடியுமா என்ன?” என்றான்‌ 
ஜைமினி சிரித்தபடி. “முடியாது. ஆனால்‌ அலை கிளப்ப 
முடியும்‌” என்றான்‌ உக்ரன்‌. “எதற்கும்‌ மறுமொழி 
சொல்கிறான்‌” என்றான்‌ சுமந்து. “ஆம்‌, வாயிலேயே 
நான்கு அடிபோட்டால்‌ ஒழுங்குக்கு வருவான்‌. அதை 
அவன்‌ தந்தை செய்வதில்லை” என்று குடிலுக்குள்‌ சுதை 
சொன்னாள்‌. 


அவர்கள்‌ அந்தணர்களுக்குரிய குடில்களுக்குள்‌ 
சென்றனர்‌. ஜைமினி உக்ரனை இறக்கிவிட்டுவிட்டு “இது 
சூதஆசிரியரின்‌ மரவுரி. நான்‌ கொடியில்‌ 
காயப்போட்டுவிட்டு வருகிறேன்‌” என்று வெளியே 
சென்றான்‌. இடுப்பில்‌ கைவைத்து குடிலில்‌ நின்ற உக்ரன்‌ 
“அழகிய குடில்‌, அந்தணர்களுக்கு மட்டும்‌ சிறந்த 
குடில்களை அளித்திருக்கிறார்கள்‌” என்றான்‌. “ஆம்‌, 
அவர்கள்‌ வேள்வி செய்து வேதம்‌ புரப்பவர்‌ அல்லவா?” 
என்றான்‌ பைலன்‌. “நன்று. வேதமும்‌ அவர்களை நன்கு 
புரக்கிறது” என்றபடி உக்ரன்‌ சுற்றுமுற்றும்‌ பார்த்தான்‌. 
அங்கிருந்த அரணிக்கட்டை அவன்‌ நோக்கை கவர 
ஓடிச்சென்று அதை எடுத்து “அரணிக்கட்டை, நான்‌ இதை 
உரசி அனல்‌ எழுப்பப்‌ போகிறேன்‌” என்றான்‌. 


“அதை உரசுவதற்கு தோளில்‌ ஆற்றல்‌ தேவை” என்றான்‌ 
வைசம்பாயனன்‌ தன்‌ மரவுரியை உதறி நீண்ட கழியில்‌ 
மாட்டி மேலேயிருந்த மூங்கிலில்‌ காயப்போட்டபடி. “சிறிய 
தோள்களுக்கு சிறிய அனல்‌ வரும்‌” என்றான்‌ உக்ரன்‌. 
வைசம்பாயனன்‌ “அனல்‌ அந்த மரக்கட்டையின்‌ 
ஆழத்தில்‌ அமர்ந்திருக்கிறது. அதுவரைக்கும்‌ உங்கள்‌ 
சை சென்றாலொழிய அது வெளியே வரவிரும்பாது” 
என்றான்‌. விழிகள்‌ சுருக்கி ஏறிட்டு “ஏன்‌?” என்றான்‌ 
உக்ரன்‌. “ஏனெனில்‌ தன்னை எரித்தபமயேதான்‌ அந்த 
அனல்‌ வெளிவர முடியும்‌” என்றான்‌ வைசம்பாயனன்‌. 
சிறுவனின்‌ கண்கள்‌ மாறுபட்டன. “ஆம்‌, பிறிதொரு 
அனல்‌ வந்து அவ்வனலை எழுப்பவேண்டியிருக்கிறது” 
என்றான்‌. அவன்‌ சொல்வதென்ன என்று புரியாமல்‌ 
அனைவரும்‌ திரும்பிப்பார்த்தனர்‌. அவன்‌ 
அரணிக்கட்டையை ஒன்றோடொன்று தட்டிப்பார்த்தான்‌. 


பைலன்‌ “இளம்சூதரே, தாங்கள்‌ ஏதேனும்‌ ஆசிரியரை 
தேடிப்போவதைப்பற்றி எண்ணியிருக்கிறீர்களா?” 
என்றான்‌. “ஆசிரியரா...?” என்று அவன்‌ விழிதாக்கிப்‌ 
பார்த்தான்‌. “எனக்கா?” என்றான்‌. “ஆம்‌, தங்களுக்கு 
சொல்‌ முழுமையையும்‌ வேத மெய்மையையும்‌ கற்பிக்கும்‌ 
ஒருவர்‌.” குனிந்து அரணிக்கட்டையை நோக்கி 
“எனக்குத்தான்‌ எந்தை கற்பித்துக்கொண்டிருக்கிறாரே?” 


என்றான்‌ உக்ரன்‌. “தாங்கள்‌ கற்றதற்கு அப்பால்‌ 
உள்ளவற்றை கற்பிப்பவர்‌” என்றான்‌ சுமந்து. அவன்‌ 
அதை தட்டியபடி மூக்கை உறிஞ்சினான்‌. “ஆம்‌, அப்படி 
ஒருவர்‌ இருக்கலாம்‌. ஆனால்‌ நான்‌ இதுவரை 
அவரைப்பற்றி எண்ணியதில்லை” என்றபின்‌ “நான்‌ 
சூதனல்லவா? எனக்கு சூதர்கள்‌ பாடல்களை 
கற்பிப்பார்கள்‌. ஆனால்‌ அவர்கள்‌ கற்பிக்கத்‌ 
தொடங்கும்போதே அந்தப்‌ பாடல்‌ எனக்கு முன்னரே 
முழுமையாகத்‌ தெரியும்‌ என்பதை ஒவ்வொருமுறையும்‌ 
உணர்கிறேன்‌” என்றான்‌. 


“பாடலுக்கு அப்பால்‌ செல்லும்‌ ஒரு உள்ளம்‌ கொண்டவர்‌ 
நீங்கள்‌. மெய்மையறிந்த நா கொண்டவர்‌. நேற்று இவ்வூரே 
அதை உணர்ந்து நிற்கிறது” என்றான்‌ சுமந்து. அவன்‌ 
சொல்வதென்ன என்று புரியாதவன்போல உக்ரன்‌ 
விழிதாக்கிப்‌ பார்த்தான்‌. பின்னர்‌ “அரணிக்கட்டையில்‌ 
காத்திருக்கும்‌ அனலின்‌ பெயரென்ன?” என்றான்‌. 

உள்ளே வந்த ஜைமினி “சூதரே, எங்களிடம்‌ இன்று 
சண்டர்‌ ஒன்று சொன்னார்‌. இவர்கள்‌ கேட்பது 
அதைப்பற்றியே” என்றான்‌. என்ன என்று 
வினவுவதுபோல அவர்களை நோக்கினான்‌ உக்ரன்‌. 


வைசம்பாயனன்‌ “நாங்கள்‌ நால்வரும்‌ எங்கள்‌ 
இயல்புக்கிசைந்த மெய்யாசிரியர்‌ ஒருவரைத்‌ தேடி 
இல்லம்விட்டிறங்கி வந்தோம்‌. அந்நால்வரும்‌ 
ஒருவராகவே எங்களை அணுகக்கூடும்‌ என்றார்‌ சண்டர்‌. 
அவ்வொருவரை தேடிச்செல்லும்‌ தகைமை கொண்டவர்‌ 
தாங்களே என்றார்‌” என்றான்‌. “எங்கள்‌ நால்வரையும்‌ 
நீங்களே வழிகாட்டி அழைத்துச்‌ செல்லவேண்டும்‌ 
என்றார்‌ சண்டன்‌” என்றான்‌ பைலன்‌. 


“நானா...?” என்றபின்‌ அவன்‌ அரணிக்கட்டையை மேலே 
தூக்கி “இதை நான்‌ பெரியவனான பிறகு கடைந்து 
நிறைய தீயை எடுப்பேன்‌. இந்தக்‌ காடுகள்‌ 
அனைத்தையுமே எரியூட்டுவேன்‌” என்றான்‌. அவன்‌ 
உள்ளம்‌ முழுமையாக அதில்‌ திரும்பவே அதை தரையில்‌ 
வைத்து பிள்ளைக்கட்டையால்‌ தாய்க்கட்டையின்‌ 
புழைக்குள்‌ செருகி கைகளால்‌ உருட்டத்‌ தொடங்கினான்‌. 
ஜைமினி அருகே வந்து அவன்‌ முகத்தைப்பற்றி மேலே 
தூக்கி “சூதரே, ஆசிரியர்‌ என்று எவரையாவது தாங்கள்‌ 
தேடிச்‌ செல்கிறீர்களா? தங்கள்‌ உள்ளத்தில்‌ ஏதேனும்‌ 
முகம்‌ எழுகிறதா? கனவிலேனும்‌ வழி தென்படுகிறதா? 
இன்று உங்களை நம்பியே நாங்களும்‌ திசைதேர 
வேண்டியவர்களாயிருக்கிறோம்‌” என்றான்‌. 


“நான்‌ ஆசிரியர்‌ என்று எவரையும்‌ உணரவில்லையே” 
என்றான்‌ உக்ரன்‌. “ஆனால்‌ இந்த அரணிக்கட்டையில்‌ 
அனல்‌ எடுக்க எனக்கு யாரோ கற்பிக்கப்போகிறார்கள்‌ 
என்று இப்போது தோன்றுகிறது” என்றவன்‌ எழுந்து 
நின்று “நான்‌ சென்று குலத்தலைவரிடம்‌ கேட்கிறேன்‌, 
ஒருவேளை அவர்‌ எனக்கு இதை கற்பிக்கக்கூடும்‌” 
என்றான்‌. சற்று எரிச்சலுடன்‌ அரணிக்கட்டையை வாங்கி 
அப்பால்‌ வைத்துவிட்டு ஜைமினி சொன்னான்‌ 
“இளம்சூதரே, தங்கள்‌ உள்ளம்‌ தாங்கள்‌ 
எண்ணுவதைவிட பலநூறு மடங்கு ஆழம்‌ கொண்டது. 
பாதாள கங்கை பெருகி மேலெழும்‌ சிறு துளை 
போன்றவர்‌ தாங்கள்‌. சொல்க, உங்கள்‌ உள்ளத்தில்‌ ஒரு 
பெயரேனும்‌ எழுகிறதா?” 


உக்ரன்‌ அவனை உதறி “ஆ, அது என்னுடைய 
அரணிக்கட்டை. இனி அதை நான்தான்‌ 
வைத்திருப்பேன்‌” என்றான்‌. கடுமையாக 
“சொல்லுங்கள்‌!” என்றான்‌ ஜைமினி. “அது 
என்னுடையது... என்னுடையது...” என்று அவன்‌ 
கூச்சலிட்டன்‌. “அவனை விடுங்கள்‌, ஜைமின்யரே” 
என்றான்‌ பைலன்‌. “ஒரு கணம்‌ முதிராக்குழவியாகவும்‌ 
மறுகணம்‌ மெய்யுணர்ந்த ஆசிரியனாகவும்‌ மாறி ஏதோ 
ஒன்று இச்சிற்றுடலில்‌ இருந்து நம்முடன்‌ 
விளையாடுகிறது. அதை ஒருபோதும்‌ நம்மால்‌ முழுக்க 
புரிந்துகொள்ள முடியாது.” உக்ரன்‌ “என்னுடைய 
அரணிக்கட்டை... என்னுடைய அரணிக்கட்டை... 
என்னுடைய அரணிக்கட்டை...” என்று கால்களை மாறி 
மாறி உதைத்தபடி வெறியுடன்‌ வீறிட்டான்‌. அவன்‌ 
கழுத்தில்‌ நரம்புகள்‌ புடைத்தன. 


“என்ன குரல்‌... காதுக்குள்‌ கொண்டுவந்து கொம்பை 
ஊதியதுபோல்‌ இருக்கிறது. அவனை வெளியே 
விடுங்கள்‌” என்றான்‌ வைசம்பாயனன்‌. ஜைமினி பிடியை 
விட்டதும்‌ பாய்ந்து சென்று அரணிக்கட்டையை எடுத்து 
அதன்‌ பிள்ளைக்குழவியையும்‌ அப்பாலிருந்து தேடி 
எடுத்து அவற்றை இருகைகளிலும்‌ வைத்தபடி 
உதடுகளைப்‌ பிதுக்கி பகையுடன்‌ கூர்ந்து பார்த்து 
“போடா” என்றான்‌. பின்னர்‌ பாய்ந்து வந்து ஜைமினியை 
அடிக்கத்‌ தொடங்கினான்‌. வேடிக்கையாக சிரித்தபடி 
அதைத்‌ தடுத்த ஜைமினி சிறுவன்‌ மேலும்‌ மேலும்‌ 
வெறிகொண்டு பற்களை கிட்டித்தபடி அடிப்பதை 
அறிந்து எப்படி தடுப்பது என்று தெரியாமல்‌ 
பின்னடைந்தான்‌. அவன்‌ முழங்கையிலும்‌ 
மணிக்கட்டிலும்‌ பட்ட அடி நன்றாகவே வலித்தது. 


பைலன்‌ வந்து உக்ரனைப்‌ பிடித்து இழுத்து அப்பால்‌ 
தள்ளினான்‌. நிலத்தில்‌ விழுந்த அவன்‌ மூச்சிரைக்க 
எழுந்து பற்கள்‌ தெரிய சிறுநெஞ்சு உலைய கண்களில்‌ நீர்‌ 
நிறைந்திருக்க “கொல்வேன்‌... கொல்வேன்‌... உங்கள்‌ 
அனைவரையும்‌ கொல்வேன்‌” என்று கூச்சலிட்டான்‌. “சரி” 
என்றான்‌ பைலன்‌. “நான்‌ அரணிக்கட்டையை 
கொளுத்தக்‌ கற்றுக்கொள்ளும்போது உங்கள்‌ 
மரவுரியைத்தான்‌ முதலில்‌ கொளுத்துவேன்‌” என்றான்‌. 
கைகளை உதறிக்கொண்டிருந்த ஜைமினி அறியாமல்‌ 
புன்னகைத்து “அதுவரைக்கும்‌ நன்று” என்றான்‌. “நீங்கள்‌ 
நால்வருமே அறிவிலிகள்‌” என்றான்‌ உக்ரன்‌. “நான்‌ 
உங்கள்‌ தலைமயிரை கொளுத்துவேன்‌.” 


“சரி, அதற்கென்ன?” என்றான்‌ ஜைமினி. மேற்கொண்டு 
என்ன சொல்வது என்று தெரியாமல்‌ தலையை சற்று 
சாய்த்தபடி “நான்‌ மேலும்‌ பெரியவனாகும்போது உங்கள்‌ 
நால்வரையுமே கொளுத்துவேன்‌” என்றான்‌. ஜைமினி 
“நன்று, அவ்வாறே ஆகுக!” என்று சிரிக்க பைலன்‌ 
சேர்ந்துகொண்டான்‌. உக்ரன்‌ “இதை நான்‌ 
கொண்டுசென்று குலத்தலைவரிடம்‌ கொடுக்கிறேன்‌. 
அவர்‌ எனக்கு பால்‌ தருவார்‌. அதைக்‌ குடித்ததும்‌ எனக்கு 
தோளில்‌ ஆற்றல்‌ வரும்‌. அதன்‌ பிறகு நான்‌ இதைக்‌ 
கடைந்து அனலை எடுப்பேன்‌. உங்களுக்கு தரமாட்டேன்‌” 
என்றபின்‌ அதை மார்போடணைத்தபடி வெளியே 
சென்றான்‌. 


சுமந்து “அவனிடம்‌ எந்த நேர்வினாவும்‌ எழுப்புவதில்‌ 
பொருளில்லை” என்றான்‌. அவர்கள்‌ திரும்பிப்‌ 
பார்த்தனர்‌. “இதற்குள்‌ நீங்கள்‌ இதை உணராதது 
விந்தையே. கதை சொல்லும்போது மட்டுமே அவன்‌ 
மெய்யறிவர்‌ போலிருக்கிறான்‌. பிற தருணங்களில்‌ 
எல்லாம்‌ சின்னஞ்சிறுவனாகவே தோன்றுகிறான்‌” 
என்றான்‌. “உண்மை” என்றான்‌ வைசம்பாயனன்‌. 
“அவனை அழைத்து ஒரு கதை சொல்லும்படி 
கேளுங்கள்‌, சொல்லமுடியாது. எதுவுமே நினைவுக்கு 
வராது. ஒரு வினா எழுப்புங்கள்‌, விடை அவனுக்கு 
தெரிந்திருக்காது. அவனே தானாகவே சொல்லத்‌ 
தொடங்கினால்‌ விண்முனிவர்‌ வந்து 
நாவிலமர்கிறார்கள்‌. சூதமூதாதையர்‌ வந்து விரல்களை 
எடுத்துக்கொள்கிறார்கள்‌” என்றான்‌ சுமந்து. 


“அம்‌” என்றான்‌ பைலன்‌. “அவனை பேசவைக்கலாம்‌. 
இத்தருணத்தில்‌ அவன்‌ நாவில்‌ தானாக எழும்‌ கதை 
எதுவோ அதைக்கொண்டு நாம்‌ 
புரிந்துகொள்ளவேண்டும்‌” என்று சுமந்து சொன்னான்‌. 


“அவனை எப்படி சொல்ல வைப்பது?” என்றான்‌ 
வைசம்பாயனன்‌. “அவன்‌ தன்னியல்பாக கதை சொல்ல 
வைக்க நம்மால்‌ முடியும்‌” என்று சுமந்து சொன்னான்‌ 
“அவனை மீட்டி சொல்பெருக வைப்பது ஒரு 
முதற்சொல்லே.” பைலன்‌ “ஆம்‌, நேற்று அவன்‌ கதை 
சொன்னதைப்‌ பார்த்தபோது நானும்‌ அதையே 
எண்ணினேன்‌” என்றான்‌. 


ஜைமினி “ஆம்‌, அவன்‌ உள்ளத்தில்‌ ஒரு சொல்‌ சென்று 
விழுகிறது. தேனுண்ட எடையால்‌ நிலத்துதிர்ந்த 
தேனீபோல ரீங்கரித்தபடி தன்னைத்‌ தானே அது சுற்றி 
வருகிறது. எங்கோ ஒரு புள்ளியில்‌ தன்‌ கொடுக்கை 
எடுத்து அது கொட்டுகிறது. அக்கணத்தில்‌ அவனிடம்‌ 
இருந்து அவன்‌ கொண்டிருக்கும்‌ அச்சிறுவனின்‌ உடலும்‌ 
உள்ளமும்‌ மறைகின்றன. சொல்லென்‌ அவனுக்குள்‌ 
குடியிருக்கும்‌ தெய்வம்‌ எழுகிறது. பிறகு அவன்‌ 
சொல்வதெல்லாம்‌ பிறிதொரு மொழி” என்றான்‌. 
“அதைத்தான்‌ நானும்‌ உணர்கிறேன்‌. அவனை 
ஊழ்கத்திலாழ்த்துவது நாம்‌ பேசிக்கொண்டிருப்பதில்‌ 
இருந்து எழும்‌ ஒரு சொல்‌. தற்செயலாகவே அது 
நிகழ்கிறது” என்று சுமந்து சொன்னான்‌. 


“அச்சொல்லை எப்படி கண்டடைவது? எப்படி அவனிடம்‌ 
அதை சேர்ப்பது?” என்றான்‌ வைசம்பாயனன்‌. “நாம்‌ 
பேசுவது எதையும்‌ அவன்‌ விழிசெவி கொடுத்து 
கேட்பதில்லை. வேறு ஏதோ ஒன்றில்‌ ஈடுபட்டு 
விளையாடிக்கொண்டல்லவா இருக்கிறான்‌?” என்றான்‌ 
பைலன்‌. “ஆம்‌, அவனிடமென ஒரு சொல்லும்‌ நாம்‌ 
சொல்லலாகாது. ஆனால்‌ அவன்‌ காதில்‌ அச்சொல்‌ 
இயல்பாக விழவேண்டும்‌. எச்சொல்‌ அவனை 
மீட்டுகிறதெனக்‌ கண்டுகொண்டால்‌ அதையே மீளமீளச்‌ 
சொல்லவேண்டும்‌. இது ஒரு முயற்சிதான்‌, பார்ப்போம்‌” 
என்றபின்‌ சுமந்து எழுந்து வாயிலை நோக்கினான்‌. 
மார்போடு அரணிக்கட்டைகளை அணைத்தபடி உக்ரன்‌ 
வருவது தெரிந்தது. 


“இங்குதான்‌ வருகிறான்‌” என்றான்‌ சுமந்து. ஜைமினி 
“குலத்தலைவர்‌ அரணிக்கட்டை பற்றவைக்க 
கற்றுக்கொடுக்கவில்லை போலும்‌” என்றான்‌. முகம்‌ 
தளர்ந்திருக்க குடில்‌ வாயிலுக்குள்‌ வந்த உக்ரன்‌ “நான்‌ 
இந்த சிற்றூரை தீச்சொல்லிட்டு எரிக்கப்‌ போகிறேன்‌” 
என்றான்‌. ஜைமினி சிரித்தபடி “ஏன்‌?” என்றான்‌. அவன்‌ 
சினத்துடன்‌ புருவம்‌ நெரிபட “நான்‌ மிகச்சிறியவனென்று 
அவர்‌ சொல்கிறார்‌. அவர்‌ கிழவர்‌. நீர்‌ நாளைக்கே 
செத்துப்போய்விடும்‌ என்று அவரிடம்‌ சொன்னேன்‌. நான்‌ 


தீச்சொல்லிட்டபோதுகூட அவரும்‌ அவரது துணைவியும்‌ 
மூன்று மகள்களும்‌ சிரித்தனர்‌” என்றான்‌. 


ஜைமினி சிரித்துவிட்டான்‌. அதைக்‌ கண்டு உக்ரனும்‌ 
முகம்‌ மலர்ந்து “அவர்களில்‌ ஒருத்தி எனக்கு பால்‌ 
கொண்டுவந்து தந்தாள்‌. அவள்‌ அழகி. அவளுக்கு ஏழு 
மைந்தர்‌ பிறப்பார்கள்‌” என்றான்‌. பைலன்‌ “நீங்கள்‌ 
அதை அருந்தினீர்களா?” என்றான்‌. “ஆம்‌, அது சூடான 
பாலாகையால்‌ அதை அருந்தினேன்‌. அதன்‌ பிறகு 
அவர்கள்‌ என்‌ எதிரிகள்‌ என்றாலும்‌ நான்‌ 
அரணிக்கட்டையை கடைந்தபின்‌ அவர்களுக்கு 
தீச்சொல்லிடப்போவதில்லை என்றேன்‌. ஏனென்றால்‌ 
அவர்கள்‌ குலத்தில்‌ ஒன்பது வீரர்கள்‌ பிறப்பார்கள்‌” 
என்றான்‌. “அப்படியென்றால்‌ எங்களை எரிக்க 
வந்தீர்களா?” என்றான்‌ ஜைமினி. 


உக்ரன்‌ மிக இயல்பாக அரணிக்கட்டையை கீழே வைத்து 
அரைநழுவிய மரவுரியை ஏற்றி அணிந்தபடி “உங்களை 
காலமும்‌ எரிக்கமுடியாது. நீங்கள்‌ நால்வரும்‌ 
அழியாச்சொல்‌ கொண்டவர்கள்‌. ஒற்றைச்சொல்லின்‌ 
நான்கு முகங்கள்‌ நீங்கள்‌” என்றான்‌. மீண்டும்‌ 
அரணிக்கட்டையை கையில்‌ எடுத்துக்கொண்டு மூக்கை 
உறிஞ்சியபடி “நான்‌ உள்ளே வந்தால்‌ இந்த 
அரணிக்கட்டையை நீங்கள்‌ பிடுங்கிக்கொள்வீர்கள்‌” 
என்றான்‌. ஜைமினி “ஆம்‌, சில சமயம்‌” என்றான்‌. உரத்த 
குரலில்‌ “பிடுங்கிக்கொண்டால்‌ நான்‌ தீச்சொல்லிடுவேன்‌” 
என்று கூவினான்‌. 


பைலன்‌ “அந்த அரணிக்கட்டை தங்களுடையது, சூதரே, 
அதை தாங்களே வைத்துக்கொள்ளலாம்‌” என்றான்‌. 
“அப்படியென்றால்‌ இதை கொண்டுபோய்‌ என்‌ முழவின்‌ 
பக்கம்‌ வைத்துவிட்டு வருகிறேன்‌. அது என்‌ முழவு, அதை 
எவரும்‌ எடுக்கக்கூடாது என்று அன்னையிடமும்‌ 
தந்தையிடமும்‌ மூன்று முறை சொன்னேன்‌” என்றான்‌. 
“தந்தை உங்கள்‌ ஆசிரியரா? அவரை நீங்கள்‌ நன்கு 
அறிவீர்களா?” என்றான்‌ வைசம்பாயனன்‌. அவன்‌ அதை 
கேட்டதாகத்‌ தெரியவில்லை. “ஆசிரியரென்றால்‌ அவரை 
அடிமுடி காணவேண்டுமல்லவா? அவ்வாறு நீங்கள்‌ 
அவரை கடந்துவிட்டீர்களா?” என்று சுமந்து கேட்டான்‌. 


ஆசிரியர்‌ என்ற சொல்‌ அவன்‌ காதில்‌ விழுந்ததா என 
ஒருவரை ஒருவர்‌ விழிகளால்‌ கேட்டுக்கொண்டனர்‌. 
அவன்‌ உள்ளே வந்து அரணிக்கட்டையை தரையில்‌ 
வைத்து “எனக்கு இதைவிட பெரிய அரணிக்கட்டை 
வேண்டும்‌. நான்‌ அதன்‌ மேல்‌ ஏறி நின்று கடைவேன்‌” 


என்றான்‌. மீண்டும்‌ இடையில்‌ மரவுரி நழுவியது. 
ஜைமினி முழந்தாளிட்டு அமர்ந்து அதை சரியாகக்‌ 
கட்டினான்‌. “ஆசிரியனை நல்ல மாணவன்தான்‌ 
முற்றறிய முடியும்‌” என்றான்‌ பைலன்‌. “அவ்வளவு பெரிய 
அரணிக்கட்டை எனக்குத்‌ தேவை. அதன்‌ அடிமுடி நான்‌ 
காண்பேன்‌” என்றான்‌ உக்ரன்‌. “ஆனால்‌ 
அரணிக்கட்டைகளை சிறுவர்களிடம்‌ கொடுக்கக்கூடாது. 
நெருப்பு சிறுவர்களை நண்பர்களாக நினைத்துவிடும்‌” 
என்றான்‌. 


ஜைமினி உடனே அவன்‌ நெஞ்சில்‌ விழுந்த சொல்லை 
அடையாளம்‌ கண்டு கொண்டான்‌. விழிகளால்‌ பிறருக்கு 
குறிப்பு காட்டியபின்‌ “அடிமுடி காண்பதற்குப்‌ பெயர்தான்‌ 
கற்றல்‌. அடியிலிருந்து முடி வரை ஒன்றை 
அறிந்தபின்னர்‌ நாம்‌ அதன்‌ பகுதியாகிறோம்‌” என்றான்‌. 
“ஆசிரியனை அடிமுடி காண்பது மாணவருக்கு 
இயலுமா?” என்றான்‌ பைலன்‌. “இவ்வளவு பெரிய 
அரணிக்கட்டை... இதன்‌ அடிமுடியை யார்‌ 
காணமுடியும்‌?” என்று வைசம்பாயனன்‌ சொன்னான்‌. 
“ஏன்‌?” என்று உக்ரன்‌ கேட்டான்‌. “இதற்குள்‌ 
அனலிருக்கிறதே. அனலின்‌ அடிமுடி காண்பது எளிதா 
என்ன?” என்றான்‌ பைலன்‌. 


உக்ரனின்‌ விழிகள்‌ மாறுவதை நால்வரும்‌ நோக்கினர்‌. 
கண்கள்‌ விரிந்து இதழ்‌ ஒரு சொல்லை திரும்பத்‌ திரும்ப 
சொல்லலாயிற்று. விழிகூர்ந்தபோது அடிமுடி என்னும்‌ 
சொல்‌ அவன்‌ நாவில்‌ திகழ்வதை காணமுடிந்தது. 
பைலனை நோக்கிவிட்டு “ஆசிரியனை அடிமுடி 
காணுதல்தான்‌ கல்வி” என்றான்‌ வைசம்பாயனன்‌. 
“ஆனால்‌ எவரேனும்‌ மெய்யாசிரியனை அடிமுடி 
காணமுடியுமா?” என்றான்‌ பைலன்‌. “காணமுடியும்‌, 
நாமும்‌ அடிமுடி அறியா பேருருவர்‌ ஆகி அருகே 
நின்றால்‌” என்றான்‌ சுமந்து. 


“அனற்பெருந்தூண்‌” என்று உக்ரன்‌ சொன்னான்‌. 
கைகளைத்‌ தூக்கி விழிகள்‌ தெறித்து நிற்க “அனலின்‌ 
அடிமுடியின்மை” என்றான்‌. “அனற்பெருந்தாண்‌. 
இருபுறமும்‌ விசும்பு சூடி நின்றிருந்தது அது” என்றான்‌. 
அவனுக்குப்‌ பின்னால்‌ எவரோ வந்து நிற்பதுபோல 
தோன்றி ஜைமினிக்கு மெய்சிலிர்த்தது. 
“அனல்நெடுந்தோற்றம்‌. மகாருத்ரம்‌” என்றான்‌ உக்ரன்‌. 

உக்ரனின்‌ குரல்‌ மிக மெல்லிய ஊழ்க நுண்சொல்போல்‌ 
முதலில்‌ எழுந்தது. “அடிமுடி.” அவன்‌ அதையே 
சொல்லிக்கொண்டிருக்க பைலனின்‌ உள்ளத்தில்‌ 
அச்சொல்‌ குழம்பிப்பரவியது. அடிதல்‌, முடிதல்‌. அடித்து 
அடித்து அடிமையெனப்‌ பணிந்து அமதொழுது 
முடிந்தமைந்த முடி. முடிந்த முடி, முதலென முடியென 
எழுதல்‌. அடியென அமைவென விழுதல்‌. சொல்‌ 
எங்கெல்லாம்‌ சென்று தொடுகிறது! நச்சுக்கொடுக்கு 
இல்லாத சொல்லென ஏதுமில்லை. அத்தனை 
சொற்களும்‌ ஊழ்க நுண்சொற்களே. மொழி என்பது ஓர்‌ 
ஊழ்கவெளி. மொழிப்படலம்‌. அடிமுடி காணாத 
அனல்வெளி. மொழியாகி நின்றிருக்கும்‌ இதில்‌ எல்லா 
சொற்களும்‌ அடிமுடியற்றவை. 


உக்ரனின்‌ சொற்கள்‌ நஞ்சுண்டு மயங்கி காலிடறி நடக்கும்‌ 
வெள்ளாட்டுநிரைகளென ஒன்றுடன்‌ ஒன்று 
முட்டிக்கொண்டு ஒன்றை ஒன்று சார்ந்தும்‌ சரித்தும்‌ 
நிரைகொண்டன. நிரைகலைந்து மீண்டும்‌ 
கண்டுகொண்டன. என்ன சொல்கின்றான்‌? அவன்‌ 
விரல்கள்‌ தவிப்பதை பைலன்‌ கண்டான்‌. 
வைசம்பாயனன்‌ அவன்‌ கையில்‌ அரணிக்கட்டையை 
எடுத்து அளித்தான்‌. அச்செயல்‌ பைலனை மெல்லிய 
அதிர்வுக்குள்ளாக்கியது. அறியாப்பொருள்கொண்ட ஒரு 
செயல்‌. மானுடர்‌ கைகளை தெய்வங்கள்‌ 
எடுத்துக்கொள்ளும்‌ தருணம்‌. எப்போதும்‌ 
முள்முனைமேல்‌ நிலைபிறழாதிருக்கிறான்‌ 
இவ்விளையசூதன்‌. சொல்லே அருளென்றாகுமா? 
சொல்லிலே விசும்பு வெளித்தெழலாகுமா? 


அரணிக்கட்டையின்‌ மென்மரப்பரப்பில்‌ உக்ரனின்‌ 
விரல்கள்‌ ஓடலாயின. தொட்டுத்தொட்டு அவை தாவ 
மென்மரம்‌ தோற்பரப்பென ஒலிகொண்டது. 
அறிதல்களுக்குரிய அடி. அடிதாளம்‌. அறிந்தறிந்து 
செல்லும்‌ முடி. முடிதாளம்‌. “அவ்வண்ணம்‌ எழுந்தான்‌ 
அனலுருக்கொண்ட முதலோன்‌!” என்றான்‌ உக்ரன்‌. “அது 
அறியவொண்ணா அப்பழங்காலத்தில்‌ நிகழ்ந்தது. 
ஒவ்வொரு நாளும்‌ அவனை அழகுருவனாக தன்‌ அருகே 
கண்டுகொண்டிருந்தாள்‌ அன்னை. அருள்புரிக்‌ 


தற்சிறுமையுணர்வை வென்று சிரித்தான்‌. “சரிதான்‌, அது 
என்‌ பிழை அல்ல. மனிதர்களை அத்தனை 
சிறியவர்களாகப்‌ படைத்த பிரம்மனின்‌ பிழை அது.” 


பிருதை புன்னகை செய்து “ஆனால்‌ நான்‌ இங்கே உள்ளே 
நுழைந்து உங்களை நோக்கியபின்‌ உங்களை 
விரும்புகிறேன்‌” என்றாள்‌. “என்‌ ஆற்றலின்மையையா?” 
என்றான்‌ பாண்டு. “அதை என்னால்‌ 
புரிந்துகொள்ளமுடியவில்லை” என்று பிருதை 
சொன்னாள்‌. “என்னைப்பற்றி உனக்கு என்ன தெரியும்‌?” 
என்று பாண்டு கேட்டான்‌. “நீங்கள்‌ உங்கள்‌ அன்னை 
வைத்து விளையாடும்‌ ஒரு பளிங்குப்பாவை” என்று 
பிருதை புன்னகையுடன்‌ சொன்னாள்‌. “அதை உங்கள்‌ 
அளவில்‌ எதிர்ப்பதற்காக ஓர்‌ அங்கதத்தை சொல்லிலும்‌ 
பாவனையிலும்‌ வளர்த்துக்கொண்டிருக்கிறீர்கள்‌.” 


சிரித்தபடி “அவ்வளவுதான்‌... என்னைப்பற்றி 
இதற்குமேல்‌ ஏதும்‌ சொல்வதற்கில்லை” என்றான்‌ 
பாண்டு. “ஆகா, எனக்கே அனைத்து எடையும்‌ விலகி 
இறகுபோல ஆகிவிட்ட உணர்வு ஏற்படுகிறது. 
இரண்டுவரிகளில்‌ முழுமையாக வகுத்துவிடக்கூடிய ஒரு 
வாழ்க்கைக்கு நிகராக வேறேது இருக்கமுடியும்‌?” 
பிருதையும்‌ சிரித்துக்கொண்டு “இரண்டுவரிக்குமேல்‌ 
தேவைப்படும்‌ வாழ்க்கை என ஏதும்‌ மண்ணில்‌ உண்டா 
என்ன?” என்றாள்‌. “உண்டு” என்று பாண்டு சிரித்தான்‌. 
“உனக்கு இன்னும்‌ ஒரு சொல்‌ தேவைப்படும்‌ என 
நினைக்கிறேன்‌” கண்களில்‌ குறும்புடன்‌ “அந்த 
இரண்டுவரிக்குப்பின்‌ ஆனால்‌ என்ற ஒரு சொல்லையும்‌ 
சேர்த்துக்கொள்ளலாம்‌.” 


இருவரும்‌ சேர்ந்து சிரித்தார்கள்‌. பாண்டுவின்‌ 
முக்கியமான இயல்பொன்றை பிருதை உணர்ந்தாள்‌. 
எந்தத்‌ தடையும்‌ இல்லாமல்‌ பளிங்குமலை உடைந்து 
சரிவதுபோல சிரிக்க அவனால்‌ முடியும்‌. அச்சிரிப்பை 
எதிரில்‌ இருப்பவரிடமும்‌ அவனால்‌ உருவாக்க முடியும்‌. 
அவள்‌ அப்படிச்‌ சிரித்தது சிறுமியாக இருக்கும்போதுதான்‌ 
என எண்ணிக்கொண்டாள்‌. “நீ ஒரு சூழ்மதியாளர்‌ 
என்றார்கள்‌. அதனுடனும்‌ ஆனால்‌ சேரும்‌ என்று 
சற்றுமுன்‌ தெரிந்துகொண்டேன்‌” என்றபின்‌ அவன்‌ 
மீண்டும்‌ சிரித்தான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


கைகளுடன்‌ அவனை தங்கள்‌ தவத்திற்குப்‌ பின்‌ 
எழுப்பினார்கள்‌ முனிவர்கள்‌. ஆட்டன்‌ என அவனை 
அறிந்துரைத்தனர்‌ கவிஞர்‌.” 


ஆனால்‌ அனைவரும்‌ அறிந்திருந்தனர்‌, அனலென்பது 
என்னவென்று. தங்கள்‌ காதலை, தவத்தை, சொற்களைக்‌ 
கடந்து அரைக்கணத்தின்‌ ஆயிரத்தில்‌ ஒரு மாத்திரையில்‌ 
அடிமுடி அறியவொண்ணா அப்பெருங்கனலைக்‌ கண்டு 
அஞ்சிப்பின்னடைந்து அறிந்தவற்றுள்‌ 
மீண்டமைந்தனர்‌. அறியவொண்ணாமையும்‌ 
அறிதலுமாக நின்றிருந்தது அது. அதன்‌ நிழலில்‌ 
வாழ்ந்தது விசும்பு. 


அந்நாளில்‌ ஒருமுறை விண்ணுலாவியாகிய நாரதர்‌ 
பிரம்மனின்‌ அவைக்கு சென்றார்‌. அங்கு தன்‌ தேவியுடன்‌ 
அமர்ந்து படைப்பிறைவன்‌ தாயம்‌ 
விளையாடிக்கொண்டிருப்பதைக்‌ கண்டார்‌. ஒரு முகம்‌ 
சிரிக்க இன்னொன்று கணிக்க மற்றொன்று வியந்து 
நோக்கியிருக்க பிறிதொன்று ஊழ்கத்திலமைந்திருக்க 
ஒரு கையில்‌ தாமரையும்‌ மறுகையில்‌ மின்படையும்‌ 
கொண்டு கீழிருகைகளால்‌ எண்களத்தில்‌ பகடை 
உருட்டிய பிரம்மன்‌ திரும்பி “வருக நாரதரே, இங்கு 
விசைமுற்றிய ஓர்‌ ஆடல்‌ நிகழ்ந்துகொண்டிருக்கிறது. 
வெற்றியும்‌ தோல்வியும்‌ வாள்முனை கொண்டுள்ளன?” 
என்றார்‌. 


“ஆம்‌, இருவர்‌ முகத்திலும்‌ அதன்‌ உவகை உள்ளது” 
என்றபடி அருகணைந்தார்‌ நாரதர்‌. பகடையை 
உருட்டிவிட்டு புன்னகையுடன்‌ பின்சாய்ந்து “ஆம்‌, 
ஆடுக!” என்றார்‌ பிரம்மன்‌. திரும்பி நாரதரிடம்‌ 
கண்சிமிட்டி “ஒவ்வொரு பகடையும்‌ ஒரு புதுப்‌ படைப்பு. 
பகடை நின்றபின்னரே படைக்கப்பட்டது என்ன என 
நான்‌ அறிவேன்‌. காலம்‌, இடம்‌, பரு, பொருள்‌ என நான்கு 
பக்கங்களின்‌ ஆடல்‌ மட்டுமே இப்பகடை” என்றார்‌. 
உதடுகோட்டி பகடையின்‌ எண்களை நோக்கிய 
கலைமகளைச்‌ சுட்டி “என்‌ படைப்புக்கு இவள்‌ சொல்றிகர்‌ 
வைக்கவேண்டும்‌. அவள்‌ சொல்லுக்கு நான்‌ 
படைத்தளிக்கவேண்டும்‌ என்பதே ஆடல்நெறி” என்றார்‌. 


தேவி அக்களங்களை சுட்டுவிரலால்‌ தொட்டு எண்ணி 
காய்களை கருதிக்கருதி நகர்த்திவைத்தாள்‌. பின்னர்‌ 
“ஆம்‌” என தலையசைத்து காய்நிரைத்து நிமிர்ந்து 
புன்னகைத்தாள்‌. “நன்று” என்றார்‌ நாரதர்‌. குனிந்து 
நோக்கிய பிரம்மன்‌ “ஆம்‌, அது தன்‌ பெயரைப்‌ 
பெற்றுவிட்டது” என்றார்‌. “சொல்சூடுவதுவரை பொருள்‌ 


நின்று பதைக்கிறது. சொல்‌ அதன்‌ அடையாளம்‌ ஆனதும்‌ 
பிற அனைத்து அடையாளங்களையும்‌ அதற்கேற்ப 
ஒடுக்கி அதற்குள்‌ நுழைந்து ஒடுங்கிக்கொள்கிறது. 

ந்தைதான்‌!” என்றார்‌ நாரதர்‌. “சொல்லெனும்‌ சரடால்‌ 
பொருள்வெளியுடன்‌ இணைந்து தானில்லாதாகிறது” 
என்றாள்‌ கலைமகள்‌. 


“இனி உன்‌ ஆடல்‌” என்றார்‌ பிரம்மன்‌. பகடையை கையில்‌ 
எடுத்து மெல்லிய சீண்டலுடன்‌ நகைத்து கலைமகள்‌ 
அதை உருட்டினாள்‌. புரண்டு விழுந்த எண்களை நோக்கி 
பிரம்மன்‌ குனிய நாரதரிடம்‌ “ஒலி, வரி, பொருள்‌, குறிப்பு 
என நான்கு பட்டைகளால்‌ ஆன புதிய ஒரு சொல்‌, 
அதற்குரிய பொருளைப்‌ படைத்தமைப்பது அவர்‌ 
ஆட்டம்‌” என்றாள்‌. தலையில்‌ மெல்ல சுட்டுவிரலால்‌ 
தட்டியபடி இடக்கையால்‌ காயொன்றை நகர்த்தி தயங்கி 
பின்னெடுத்து மீண்டும்‌ தயங்கி மீண்டும்‌ வைத்தார்‌ 
நான்முகன்‌. மீண்டும்‌ நகர்த்தியபோது முகம்‌ தெளிந்தது. 
“இதோ?” என்றார்‌. 


“ஆம்‌, பொருள்‌ பிறந்து சொல்லென்றாகிவிட்டது” 
என்றார்‌ நாரதர்‌. “விந்தை, பொருள்‌ தனக்கு முன்னரே 
இருந்த சொல்லை நடிக்கிறது.” மீண்டுமொரு 

டலுக்கென அன்னை பகடையை எடுத்தபோது “மொழி 
தொடாத பொருளொன்று புடவியில்‌ இல்லை 
என்பார்கள்‌. மொழியிலிருந்து பொருளுக்கோ 
பொருளிலிருந்து மொழிக்கோ சென்றுகொண்டிருக்கிறது 
நில்லாப்பெருநெசவு” என்று தனக்குத்தானே என 
சொன்னார்‌. “சொற்பொருள்‌ என விரியும்‌ இதை தன்‌ 
ஆடையென்றாக்கி அணிந்து நின்றாடுகிறான்‌ ஒருவன்‌. 
அவனுக்கு சிவம்‌ என்று சொல்‌. அச்சொல்லுக்கு ஆடல்‌ 
என்று பொருள்‌. அச்சொல்லுக்கும்‌ பொருளுக்கும்‌ 
அப்பால்‌ அவனொரு அடிமுடியிலி மட்டுமே” என்றார்‌. 


பிரம்மன்‌ திரும்பி நோக்கி “அடிமுடி காணவொண்ணா 
ஒன்று என்றால்‌ அது பிரம்மம்‌ மட்டுமே. அதுவன்றி 
பிறிதேதும்‌ ஆக்கப்பட்டதும்‌ அழிவுடையதுமேயாகும்‌” 
என்றார்‌. நாரதர்‌ “ஆம்‌, அதையே நானும்‌ எண்ணினேன்‌. 
தங்கள்‌ படைப்பிலிருந்து எழுந்தது புடவி. 
புடவியிலிருந்து எழுந்தது சிவம்‌ என்பது தொல்கூற்று. 
அவ்வண்ணமெனில்‌ அடியிலிருப்பது தங்கள்‌ படைப்பே. 
அதன்‌ சுழியத்தில்‌ எழுந்த அனல்‌ எப்படி அடியிலியாகும்‌?” 
என்றார்‌. பிரம்மன்‌ நகைத்து “ஆம்‌, அதை நீர்‌ சென்று 
கேளும்‌” என்றார்‌. “சென்று கேட்கலாம்‌, ஆனால்‌ நான்‌ 
விழைந்த வடிவில்‌ அவன்‌ வரும்போது அவ்வினாவுக்கு 
பொருளே இல்லை. அனைத்து உசாவல்களுக்கும்‌ 


அப்பால்‌ எழுந்து நிற்கும்‌ அந்த 
அனற்பெருந்தூணிடமல்லவா அதை நாம்‌ கேட்க 
வேண்டும்‌?” என்றார்‌. 


கையில்‌ பகடையுடன்‌ புன்னகைத்து நின்ற தேவி “இவர்‌ 
அறியாத ஒன்றுள்ளது, முனிவரே. படைப்பின்‌ முன்‌ 
படைத்தவன்‌ மிகச்சிறியவன்‌. தன்னை நிகழ்த்தி 
வளர்ந்தெழும்‌ படைப்புக்கு வேரும்‌ கிளையும்‌ 
முடிவடைவதே இல்லை. எனவே அதற்கு மண்ணும்‌ 
வானும்‌ இல்லை” என்றாள்‌. “அது நீ படைக்கும்‌ 
சொல்லுக்கு. அது உளமயக்கு. நான்‌ படைப்பவை 
காலமும்‌ இடமும்‌ கொண்ட இருப்புக்கள்‌. அவை என்‌ 
கைக்கு அடங்குபவை” என்றார்‌. “நீங்கள்‌ அதை 
அறியமுயல்கையிலேயே அது அறிபடுபொருள்‌ 
என்றாகிவிடுகிறது. அறிவை மட்டுமே அறியமுடியும்‌ 
என்பதனால்‌ அனைத்து அறிபடுபொருட்களும்‌ அறிவை 
அளித்து அறிவுக்கு அப்பால்‌ நின்றிருப்பவை மட்டுமே” 
என்றாள்‌ கலைமகள்‌. 


அவள்‌ சிரிப்பால்‌ சீண்டப்பட்டு சினம்கொண்டு “அறிந்து 
வந்து உனக்கு அறிவென்பது பொருள்‌ அளிக்கும்‌ 
தோற்றம்‌ மட்டுமே என்று காட்டுகிறேன்‌” என்றபடி 
பிரம்மன்‌ எழுந்துகொண்டார்‌. அவருடைய களிமுகம்‌ 
சினத்தில்‌ வெறித்தது. கணித்த முகம்‌ தன்னுள்‌ ஆழ்ந்தது. 
வியந்த முகம்‌ பதைக்க ஊழ்கமுகம்‌ 
விழித்தெழாதிருந்தது. “அளிகூர்ந்து அமருங்கள்‌, 
படைப்பவரே! ஒரு சொல்லாடலின்பொருட்டு நான்‌ 
சொன்னது இது. சென்று அம்முடிவிலியை அடி 
தேடுவதென்பது வீண்‌ வேலை. அத்துடன்‌...” என்றார்‌ 
நாரதர்‌. 


“அத்துடன்‌ எனில்‌? சொல்க!” என்றார்‌ பிரம்மன்‌. 
“ஒருவேளை அடி சென்று தொடமுடியாவிடில்‌...” என 
நாரதர்‌ தயங்க “வீண்சொல்‌!” என்று பிரம்மன்‌ சீறினார்‌. 
“அடியென அமைந்திருக்கிறது என்‌ படைப்பு. சொல்‌ 
எத்தனை வளர்ந்தாலும்‌ ஆணிவேரிலிருக்கிறது 
விதையின்‌ முதல்‌ துளி. சென்று அதைத்‌ 
தொடுவதொன்றும்‌ எனக்கு அரிதல்ல. வருக, சென்று 
தொட்டுக்காட்டுகிறேன்‌” என்றார்‌. நாரதர்‌ உடனெழுந்து 
“நான்‌ இதை எண்ணவில்லை, தேவி” என்றார்‌. 
கலைமகள்‌ சிரித்து “நன்று, சிலவற்றை அவர்‌ 
கற்கலுமாகும்‌” என்றாள்‌. “வந்து நான்‌ என்ன கற்றேன்‌ 
என்று சொல்கிறேன்‌. இங்கு படைத்தவன்‌ நானே, எனவே 
மூவரில்‌ முதல்வனும்‌ நானே” என்றபின்‌ நாரதரிடம்‌ 
“வருக!” என்று சொல்லி பிரம்மன்‌ நடந்தார்‌. 


விண்வெளியில்‌ பிரம்மனுடன்‌ நடக்கையில்‌ நாரதர்‌ 
“தாங்கள்‌ அடிதேடலாகும்‌. அடிதொடுவதும்‌ உறுதி. 
ஆனால்‌ அதற்கு முடியுமில என்று சில நூல்கள்‌ 
உரைக்கின்றன. விண்வடிவோன்‌ அறியாத முடியென்று 
இருக்கலாகுமா என்ன?” என்றார்‌. “ஆம்‌, முடியென்று 
ஒன்றெழுந்தால்‌ அவர்‌ விண்வடிவப்‌ பேருடலிலேயே அது 
சென்றமையலாகும்‌” என்றார்‌ பிரம்மன்‌. “அவரிடம்‌ முடி 
சென்று தொடமுடியுமா என்று கேட்போம்‌” என்ற நாரதர்‌ 
“ஒருவேளை தொடமுடியாமலானால்‌ அதையும்‌ தாங்களே 
தொட்டுக்காட்டலாம்‌” என்றார்‌. நகைத்து “ஆம்‌, அடியும்‌ 
முடியும்‌ அறிந்தபின்‌ அவன்‌ எல்லையை நான்‌ 
வகுப்பேன்‌” என்றார்‌ பிரம்மன்‌. 


அவர்கள்‌ சென்றபோது நாரணனும்‌ நங்கையும்‌ 
பாற்கடலின்‌ கரையில்‌ கரந்தறிதலை 
விளையாடிக்கொண்டிருந்தனர்‌. அவரை 
கண்மூடச்செய்துவிட்டு மணல்கூட்டி வைத்து தன்‌ 
கையிலிருந்த அணி ஒன்றை திருமகள்‌ 
ஒளித்துவைத்தாள்‌. அவர்‌ அவள்‌ விழிநோக்கி சிரித்தபடி 
கைவைத்து அதை எடுத்தார்‌. “எப்படி எடுத்தீர்கள்‌? 
கண்களை நீங்கள்‌ மூடவில்லை” என்று அவள்‌ 
சினந்தாள்‌. “மூடிக்கொண்டுதான்‌ இருந்தேன்‌...” என்றார்‌ 
நாரணன்‌. “மீண்டும்‌... இம்முறை நீங்கள்‌ அறியவே 
இயலாது” என்றபடி அவள்‌ தன்‌ கணையாழியின்‌ சிறிய 
அருமணி ஒன்றை மண்ணில்‌ புதைத்தாள்‌. “சரி, 
விழிதிறவுங்கள்‌... தேடுங்கள்‌” என்றாள்‌. 


அவர்‌ அவளை நோக்கி நகைத்தபின்‌ அந்த மணல்மேல்‌ 
கையை வைத்தார்‌. “இல்லை” என அவள்‌ கைகொட்டி 
நகைத்தாள்‌. மீண்டும்‌ ஓர்‌ இடத்தில்‌ கை வைத்தார்‌. 
“இல்லை... இன்னும்‌ ஒரே முறைதான்‌... ஒரேமுறை... 
தவறினால்‌ நான்‌ வென்றேன்‌” என்றாள்‌. அவர்‌ கையை 
வைத்ததும்‌ முகம்‌ கூம்பி “ஆம்‌” என்றாள்‌. அவர்‌ 
எடுப்பதற்கு முன்‌ தானே மணலைக்‌ கலைத்து 
அருமணியை எடுத்தபடி “ஏதோ பொய்யாடல்‌ உள்ளது. 
எப்படி உடனே கண்டுபிடிக்கிறீர்கள்‌?” என்றாள்‌. 
நாரணன்‌ சிரித்தார்‌. அவர்களை நோக்கி பிரம்மனும்‌ 
நாரதரும்‌ வருவதைக்‌ கண்டு தேவி முகம்‌ 
திருப்பிக்கொண்டாள்‌. 


அருகணைந்த நாரதர்‌ “தேவி சினந்திருக்கிறார்‌” என்றார்‌. 
“ஆம்‌, அவள்‌ மறைத்துவைத்தவற்றை நான்‌ எளிதில்‌ 
கண்டுபிடிக்கிறேன்‌ என வருந்துகிறாள்‌” என்றார்‌ 
நாரணன்‌. நாரதர்‌ “தேவி, செல்வங்களை மண்ணிலன்றி 
எங்கும்‌ ஒளித்து வைக்கமுடியாது. அவரோ மண்மகளின்‌ 


தலைவர்‌” என்றார்‌. தேவி சினத்துடன்‌ திரும்ப 
“அறிவிழிகொண்டவர்‌ முன்‌ எதை மறைக்கமுடியும்‌ என 
சொல்லவந்தேன்‌” என்றார்‌. பிரம்மன்‌ “நாம்‌ வந்ததை 
சொல்லும்‌, முனிவரே” என்றார்‌. 


“முழுமுதன்மைக்கு ஒரு அணு குறைவென்றே 
மும்மூர்த்திகளும்‌ அமையமுடியுமென தாங்களும்‌ 
அறிந்திருப்பீர்கள்‌” என்றார்‌ நாரதர்‌. “ஆனால்‌ 
சிவப்படிவர்‌ தங்கள்‌ இறைவன்‌ அடியும்முடியுமற்ற 
பெருநீட்சி என எழுந்தவர்‌ என்கிறார்கள்‌. அது ஆணவம்‌ 
என அனைத்தையும்‌ படைத்தவர்‌ எண்ணுகிறார்‌. அடி 
தேடிக்‌ கண்டடைந்து இவ்வளவுதான்‌ என அவரை 
வகுத்துரைக்க சென்றுகொண்டிருக்கிறார்‌.” நாரணன்‌ 
“முடி தேடி நான்‌ செல்லவேண்டியதில்லை. அது என்‌ 
அடிவரை வந்து நின்றிருக்கும்‌ என அறிவேன்‌” என்றார்‌. 
“ஆம்‌, அதை அறியாதோர்‌ எவர்‌?” என்றார்‌ நாரதர்‌. 
“ஆனால்‌ ஆற்றப்படாதவை அனைத்தும்‌ விழைவுகளும்‌ 
கூற்றுகளுமென்றே பொருள்படும்‌ என்று நான்‌ 
சொல்லவில்லை என்றாலும்‌ நூலோர்‌ பின்னர்‌ 
சொல்லக்கூடும்‌.” 


“அதை ஆற்றிவிடுகிறேன்‌. அவன்‌ முடிதொட்டு 
மீள்கிறேன்‌” என்று விஷ்ணு எழுந்தார்‌. “நன்று, ஆனால்‌ 
முன்னரே நீங்கள்‌ மூன்றடியால்‌ அளந்த விண்‌ அது. 
அதை மீண்டும்‌ அளப்பதில்‌ விந்தை என்ன இருக்கிறது? 
அன்று அளக்காது எஞ்சியது அவுணன்‌ சென்றமைந்த 
ஆழம்‌. அதை அளந்து மீள்கையில்தான்‌ உங்கள்‌ 
மூன்றாம்‌ அடியும்‌ முழுதமைகிறது” என்றார்‌ நாரதர்‌. 
பிரம்மன்‌ ஏதோ சொல்ல முயல அதை முந்தி 
“பருவுருக்கொண்டவை அனைத்தும்‌ நான்முகன்‌ 
படைப்பென்று அனைவரும்‌ அறிவர்‌. பரு அனைத்திலும்‌ 
உறையும்‌ விண்ணையும்‌ படைத்தவர்‌ 
முழுதளந்துவிட்டால்‌ அதன்பின்‌ அவரை முனிவர்கள்‌ 
முழுமுதலுக்கு நிகர்‌ என்றே போற்றுவர்‌” என்றார்‌ நாரதர்‌. 


தேவி புன்னகையுடன்‌ “இங்கு கைப்பிடி மண்ணை 
அகழ்ந்து மணி தேர்வதுபோல்‌ அல்ல அது. அடியிலா 
ஆழம்‌. அங்கே அனலென அகழ்ந்து ஆழ்ந்துசெல்கிறது 
அவர்‌ அடி என்கிறார்கள்‌” என்றாள்‌. சினத்துடன்‌ திரும்பி 
“அளந்து மீள்கிறேன்‌. அது நான்‌ என்னையும்‌ 
அறிந்துகொள்ளுதலே” என்றார்‌ விஷ்ணு. “நன்று, இதோ 
நூலோர்‌ நவின்று மகிழும்‌ ஒரு நூலுக்கான கதை” என்று 
நாரதர்‌ சொன்னார்‌. 


அவர்கள்‌ கயிலாய மலைக்குச்‌ சென்றபோது அங்கே தன்‌ 


இரு இளமைந்தருடன்‌ ஆடிக்கொண்டிருந்தாள்‌ அன்னை. 
“தேவி, உங்கள்‌ கொழுநன்‌ எங்கே?” என்று நாரதர்‌ 
கேட்டார்‌. “இங்கு இவர்களின்‌ தந்தையென இருப்பவர்‌ 
நினைத்தபோது எழுந்தருள்வார்‌. அயனும்‌ அரியும்‌ 
சேர்ந்து தேடுபவர்‌ எவரென நான்‌ அறியேன்‌. அவரை 
நீங்களே கண்டடைக!” என்றாள்‌ தேவி. “திசையிலியின்‌ 
மையத்தில்‌ அடியிலியில்‌ தொடங்கி முடியிலியில்‌ ஓங்கி 
நின்றிருக்கும்‌ அனலே அவர்‌ என்றனர்‌ நூலோர்‌. அடிமுடி 
காண சென்றுகொண்டிருக்கிறார்கள்‌ இவர்கள்‌. அவர்கள்‌ 
காண்பதைக்‌ காண சென்றுகொண்டிருக்கிறேன்‌ நான்‌” 
என்றார்‌ நாரதர்‌. 


“நானும்‌ உடன்வருகிறேன்‌” என தன்‌ வேலுடன்‌ எழுந்தான்‌ 
இளைய மைந்தன்‌. “அது முறையல்ல, மைந்தா” என்றாள்‌ 
அன்னை. “எந்தையென வந்தவரை நான்‌ இன்றுவரை 
முழுதாகக்‌ கண்டதில்லை.” தேவி அவனைத்‌ தடுத்து 
“தனயர்‌ தந்தையரை முழுதுறக்‌ காணலாகாது, மைந்தா. 
அவர்‌ அளிக்கும்‌ முகமே உனக்குரியது” என்றாள்‌. 
உணவுண்டுகொண்டிருந்த மூத்த மைந்தன்‌ “ஆம்‌, 
அன்னை சொல்லியே தந்தைமுகம்‌ வந்தமையவேண்டும்‌” 
என்றான்‌. 


அவர்கள்‌ செல்லும்‌ வழியில்‌ விண்கடல்‌ கரையோரம்‌ 
அமர்ந்து தன்‌ சிறு கமண்டலத்தில்‌ மணலை அள்ளி 
அப்பாலிட்ட அகத்தியரைக்‌ கண்டனர்‌. “என்ன 
செய்கிறீர்கள்‌, குறுமுனியே?” என்றார்‌ நாரதர்‌. தலைதாக்கி 
நோக்கியபின்‌ அதே கூருள்ளத்துடன்‌ மணல்‌ அள்ளிக்‌ 
கொட்டியபடி “அளந்துகொண்டிருக்கிறேன்‌” என்றார்‌ 
அகத்தியர்‌. “கடல்மணலையா? நன்று” என நகைத்தார்‌ 
பிரம்மன்‌. “அதை அளந்து முடித்துவிட்டு கடலை 
அளப்பீர்‌ அல்லவா?” என்றார்‌ விஷ்ணு. “இல்லை, நான்‌ 
அளந்துகொண்டிருப்பது என்னை. எனக்கு எப்போது 
சலிக்கிறதென்று பார்க்கிறேன்‌” என்றார்‌ அகத்தியர்‌. 
“சலிக்காத ஒன்றை அளக்கச்‌ செல்கிறோம்‌. உங்கள்‌ 
கமண்டலத்துடன்‌ வருக!” என்றார்‌ நாரதர்‌. அவர்‌ 
ஆவலுடன்‌ எழுந்து “செல்வோம்‌... நான்‌ திரும்பிவந்து 
இதை அளக்கிறேன்‌” என்றார்‌. 

சிரியனை அளக்க நான்கு மாணவர்கள்‌ 

ளம்பிச்சென்றனர்‌. ஒருவர்‌ தன்‌ ஆணவத்தால்‌, 
பிறிதொருவர்‌ தன்‌ அறிவால்‌, மூன்றாமவர்‌ தன்‌ 
யல்‌ சென்றனர்‌. நான்காமவர்‌ சென்றது அளந்து 

ளையாடும்பொருட்டு. பதினான்கு வெளிகளை, 


இறத்தல்‌, நிகழ்தல்‌, வருதல்‌, நுண்மை, இன்மை எனும்‌ 
ஐந்து காலங்களை, காலம்‌, நியதி, கலை, வித்தை, 
இராகம்‌, புருஷன்‌, மாயை, துரியம்‌ என்னும்‌ எட்டு 
தன்னிலைகளை அவர்கள்‌ கடந்துசென்றனர்‌. நால்வரும்‌ 
அப்பால்‌ அப்பாலெனச்‌ சென்று அவர்கள்‌ உற்றதெல்லாம்‌ 
அகன்றபின்‌ கடுவெளியின்‌ மையப்பெரும்பாழில்‌ 
முழுமுதன்மை என எழுந்த அனல்பேருருவைக்‌ கண்டு 
நின்றனர்‌. 

“நான்‌ சென்று அடியளந்து மீள்கிறேன்‌” என்றார்‌ 
பெருமாள்‌. தன்‌ உருப்‌ பெருக்கி கொடுந்தேற்றையும்‌ 
மதவிழியும்‌ கொண்டு பன்றி வடிவெடுத்தார்‌. அவ்வுருக்‌ 
கண்டதும்‌ நீரென புகையென நெகிழ்ந்து அவரை 
தன்னுள்‌ அணைத்துக்கொண்டாள்‌ புவிமகள்‌. “நான்‌ 
விண்சென்று முடிதொட்டு மீள்கிறேன்‌” என்று எழுந்தார்‌ 
பிரம்மன்‌. “எங்கு செல்கிறார்கள்‌?” என்றார்‌ அகத்தியர்‌. 
“அளந்துவர” என்றார்‌ நாரதர்‌. “விளையாடும்பொருளை 
ஏன்‌ அளக்கவேண்டும்‌? அளந்தால்‌ ஆட்டம்‌ 
முடிந்துவிடுமே?” என்றார்‌ குறுமுனி. 

காலமிலியில்‌ இரு தெய்வங்களும்‌ பறந்தும்‌ அகழ்ந்தும்‌ 
சென்றனர்‌. மண்ணைக்‌ கடந்து ஏழு ஆழுலகுகளைக்‌ 
கடந்து மொழியின்மை, வடிவின்மை, ஒளியின்மை, 
விழியின்மை, அகமின்மை, நுண்மையின்மை, 
இன்மையின்மை எனும்‌ ஏழு இருளுலகுகளையும்‌ கடந்து 
சென்றுகொண்டே இருந்தார்‌ விஷ்ணு. அங்கும்‌ 
முடிவிலாது சென்றது அனலுருவின்‌ அடி. மேலும்‌ 
மேலுமென செல்லச்செல்ல அவர்‌ உள்ளம்‌ ஒடுங்கிக்‌ 
கூம்பி குறுகி ஊசியென்றாகி நீண்டு மேலும்‌ மேலும்‌ 
கூர்ந்து இன்மையென்றாகியது. இன்மையென இருந்தது. 
அந்த முழு விடுதலையை அடைந்து மீண்டதும்‌ அது 
என்ன என திகைத்தார்‌. அப்பெருநிலை கலைய எழுந்த 
முதல்‌ அதிர்வின்‌ ஓசையையே அந்நிலைக்கான 
பெயரெனச்‌ சூட்டினார்‌. “தம!” 


மேலெழுந்து சென்றுகொண்டே இருந்த பிரம்மன்‌ 
செல்லுந்தோறும்‌ விரிந்தார்‌. ஒளியால்‌ ஒலியால்‌ 
திசையால்‌ மையத்தால்‌ இருப்பால்‌ இன்மையால்‌ 
நுண்மையால்‌ ஆன வான்களைக்‌ கடந்தார்‌. வானென 
விரிந்து அகன்று பரவி மெலிந்து இலாதானார்‌. பின்‌ 
மீண்டபோது தான்‌ கண்டடைந்தது என்ன என 
திகைத்தார்‌. தன்‌ படைப்புக்கற்பனை அனைத்தும்‌ 
பெருக நான்கு கைகளாலும்‌ வெளிதுழாவினார்‌. 


“எழுதழலென எழுக ஒரு மலர்‌!” என்றார்‌. அவர்‌ முன்‌ 
செம்மஞ்சள்‌ ஒளியுடன்‌ வந்து நின்றது செந்தாழை. 
அதன்‌ ஒரு மடலை எடுத்துக்கொண்டு கீழிறங்கி வந்தார்‌. 


அவர்களை நோக்கி ஓடிவந்த நாரதர்‌ “திருமகள்‌ 
தலைவனே, நீங்கள்‌ அறிந்ததென்ன?” என்றார்‌. 
“அறியவொண்ணாமையை அறிந்து ஓர்‌ 
ஊழ்கநுண்சொல்‌ என்றாக்கி கொண்டுவந்தேன்‌” என்றார்‌ 
நாரணன்‌. “அது தம என்னும்‌ பொருள்பெருகும்‌ ஒலி.” 
நாரதர்‌ வணங்கி “ஆம்‌, முடிவிலிக்கு ஒரு மந்திரம்‌ நிகர்‌. 
நீங்கள்‌ அறிந்து மீண்டீர்‌ என ஒப்புகிறேன்‌” என்றார்‌. 


பிரம்மனிடம்‌ திரும்பி “தாங்கள்‌ அறிந்ததென்ன, 
கலைமகள்‌ கொழுநரே?” என்றார்‌ நாரதர்‌. “கூறமுடியாமை 
கவிஞனிடம்‌ அணியென்று மலர்கிறது. இது 
பெருந்தழலின்‌ ஒரு கொழுந்து” என்று தாழைமலர்‌ 
மடலைக்‌ காட்டினார்‌. “இது வெம்மையும்‌ வீறும்‌ இல்லாத 
தழல்‌. அதன்‌ அழகு மட்டுமே ஆகி என்‌ கையில்‌ 
அடங்குவது.” நாரதர்‌ கைகூப்பி “ஆம்‌, பொருந்தியெழும்‌ 
ஒப்புமை ஒன்று பொருளுக்கு நிகர்‌. முடியிலாதெழும்‌ 
அனலே இம்மலர்‌. நீங்களும்‌ அறிந்துமீண்டீர்‌” என்றார்‌. 


நாரதர்‌ தலைநிமிர்ந்து நோக்கி “அலகிலியே, 
அறியமுடியாமை அறிந்து மீண்டுளார்கள்‌ இருவரும்‌. 
இவை மெய்யென்றால்‌ அவ்வாறே ஆணையிடுக!” 
என்றார்‌. இடியோசை எழுந்து “ஆம்‌ ஆம்‌ ஆம்‌” என 
முழங்கியது. “நாங்கள்‌ அறியுமொரு 
உருக்கொண்டெழுந்து அருள்புரிக!” என்றார்‌ நாரதர்‌. 
இடியோசை நகைப்பென்று ஆகி மறைந்தது. 
அகத்தியரிடம்‌ திரும்பி “நீங்கள்‌ சென்று முயல்க!” என்றார்‌ 
நாரதர்‌. தன்‌ கமண்டலத்துடன்‌ சென்று எதிரே நின்றிருந்த 
எரியெழுகையை கமண்டலத்தில்‌ அள்ளி வந்து 
அவர்களிடம்‌ காட்டினார்‌ குறுமுனி. ஓங்கி நிறைந்திருந்த 
அனல்‌ அங்கே குளிர்ந்த சிற்றலைகளுடன்‌ 
ஒளிகொண்டிருந்ததை அவர்கள்‌ நால்வரும்‌ கண்டனர்‌. 


“காலநாகக்‌ குழவி சுருண்டமைந்த தாழைமடலுக்கு 
வணக்கம்‌. தன்‌ வாலை தான்‌ கவ்வி ஒலிக்கும்‌ 
ஊழ்கநுண்சொல்லுக்கு வணக்கம்‌. ஆம்‌, அவ்வாறே 
ஆகுக!” என்று உக்ரன்‌ சொல்லி முடித்தான்‌. அவனைத்‌ 
தாங்கி நின்றிருந்த உள்ளங்கை ஒன்று விலகியதுபோல 
மண்ணில்‌ விழுந்து உடல்வளைத்து கைத்தாளமென 
ஒலித்த அரணிக்கட்டைமேல்‌ முகம்‌ பதித்து அவன்‌ 
கிடந்தான்‌. மெல்லிய கரிய உடல்‌ அப்போதுதான்‌ 
முட்டையை உடைத்து வெளிவந்த குஞ்சுபோல 


ஈரத்துடன்‌ மெல்ல விதிர்த்து உதறிக்கொண்டிருந்தது. 
ஜைமினி எழுந்துசென்று அவனைத்‌ தொட்டபோதும்‌ 
எம்பி விழுந்தது. அவன்‌ உக்ரனை மெல்லத்தூக்கி 
எடுத்தான்‌. அவன்‌ கைகளும்‌ கால்களும்‌ விரைத்து 
இழுபட்டிருக்க வாயோரம்‌ மென்னுரை வழிந்தது. 


உக்ரனை தோளில்‌ சாய்த்தபடி ஜைமினி வெளியே 
செல்வதை அவர்கள்‌ நோக்கி அமர்ந்திருந்தனர்‌. 
ஜைமினியின்‌ தோளில்‌ எச்சில்‌ வழிந்தது. மெல்லிய 
குரலில்‌ உக்ரன்‌ ஏதோ சொன்னான்‌. இருமுறை அவன்‌ 
குழறிய பின்னரே அவன்‌ சொல்வதென்ன என 
அவனுக்குப்‌ புரிந்தது. உக்ரன்‌ “தரமாட்டேன்‌” என்றான்‌. 
மெல்ல நெளிந்தபடி மீண்டும்‌ “யாருக்கும்‌ தரமாட்டேன்‌” 
என்றான்‌. “அது என்‌ அரணிக்கட்டை” 


ஜைமினி “ஆம்‌, எவருக்கும்‌ அதை 
அளிக்கவேண்டியதில்லை” என்றான்‌. உக்ரன்‌ 
விழித்துக்கொண்டு எழுந்து தலைதிருப்பி அவனை 
பார்த்தான்‌. சிறிய சுட்டுவிரலைக்‌ காட்டி “நான்‌ அதில்‌ 
தாளமிடுவேன்‌” என்றான்‌. ஜைமினி “ஆம்‌, நீங்கள்‌ 
நெருப்பில்‌ தாளமிடுபவர்‌, மகாசூதரே” என்றான்‌. 

காகவனத்திலிருந்து சண்டனும்‌ இளவைதிகர்‌ நால்வரும்‌ 
கிளம்பும்போது உக்ரன்‌ கிளர்ச்சியுடன்‌ அங்குமிங்கும்‌ 
பாய்ந்துகொண்டிருந்தான்‌. முடிச்சு போட்டுவைத்த 
தோல்மூட்டையை அவன்‌ பிரித்துக்கொண்டிருப்பதைக்‌ 
கண்ட பைலன்‌ “என்ன செய்கிறீர்‌, சூதரே?” என்றான்‌. 
பொதியிலிருந்த ஆடைகளை எடுத்து வெளியே 
போட்டபடி “என்னுடைய அரணிக்கட்டை, உள்ளே 
வைக்கிறேன்‌” என்றான்‌ உக்ரன்‌. “எங்கே 
அரணிக்கட்டை?” என்றான்‌ பைலன்‌. 


அரணிக்கட்டை தன்‌ கையில்‌ இல்லை என்பதை 
அப்போதுதான்‌ உக்ரன்‌ உணர்ந்தான்‌. “என்‌ 
அரணிக்கட்டை... என்‌ அரணிக்கட்டை...” என்று 
கைகளை உதறியபடி அழத்தொடங்கினான்‌. 
“அஞ்சவேண்டாம்‌, இதோ எடுத்துத்தருகிறேன்‌” என்றான்‌ 
ஜைமினி. “என்‌ அரணிக்கட்டை எங்கே?” என்று உக்ரன்‌ 
அழுதபடி கால்களால்‌ தரையை உதைத்தான்‌. 
அரணிக்கட்டையை குடிலெங்கும்‌ தேடினார்கள்‌. “நாய்‌ 
தோண்டி வெளியே போடுவதுபோல மூட்டையை 
குதறிவிட்டார்‌” என்றான்‌ ஜைமினி. “இதென்ன புதிய 
குழப்பம்‌? எங்கு வைத்தீர்‌, சூதரே?” என்றான்‌ சுமந்து. 


“நீங்கள்‌ என்‌ அரணிக்கட்டையை திருடிவிட்டீர்கள்‌” 
என்று கண்ணீருடன்‌ கைசுட்டி உக்ரன்‌ சொன்னான்‌. 
“நான்‌ ஊர்த்தலைவரிடம்‌ சொல்வேன்‌... அவர்‌ உங்களை 
அடிப்பார்‌.” வைசம்பாயனன்‌ “அவர்‌ ஏதேனும்‌ 
மூட்டைக்குள்தான்‌ செருகியிருப்பார்‌. 
அவிழ்த்துப்பாருங்கள்‌” என்றான்‌. “மீண்டும்‌ நான்கு 
மூட்டைகளையும்‌ அவிழ்ப்பதா?” என சுமந்து 
சலித்துக்கொண்டான்‌. “என்‌ அரணிக்கட்டை!” என 
உக்ரன்‌ வீரிட்டான்‌. “செவி ரீங்கரிக்கிறது... ஏதாவது 
செய்யுங்கள்‌. இனி இந்தக்‌ குரலைக்‌ கேட்டால்‌ என்‌ காது 
உடைந்துவிடும்‌” என்றான்‌ வைசம்பாயனன்‌. ஜைமினி 
ஒவ்வொரு மூட்டையாக பார்த்தபோது சுமந்துவின்‌ 
மூட்டைக்குள்‌ அது இருந்தது. 


“நீ என்‌ அரணிக்கட்டையை திருடினாய்‌... நீ கள்வன்‌” 
என்றான்‌ உக்ரன்‌. “சரி, இதோ வைத்துக்கொள்ளுங்கள்‌” 
என்றான்‌ சுமந்து. அதை வாங்கி மார்போடணைத்தபடி 


“நான்‌ உங்களுக்கு மாலையிட்டபோது என்ன 
நினைத்தீர்கள்‌?” என அவள்‌ பேச்சை மாற்றினாள்‌. 
பாண்டு “நான்‌ சொல்வதைக்கேட்டு நீ வியப்புறமாட்டாய்‌ 
என அறிவேன்‌” என்றான்‌. “நீ என்‌ கழுத்தில்‌ 
மாலையிட்டபோது அது எனக்கு அதிர்ச்சியாக 
இருக்கவில்லை. அதை நான்‌ எதிர்பார்த்திருந்தேன்‌. உன்‌ 
காலடிகள்‌ ஒவ்வொருவரையாக தாண்டி வர வர நீ 
என்னை நோக்கி வந்து என்‌ கழுத்தில்‌ மாலையிடுவதை 
நான்‌ முழுமையாகவே கற்பனைசெய்துவிட்டிருந்தேன்‌.” 


“ஆம்‌, அதில்‌ வியப்புற ஏதுமில்லை” என்றாள்‌ குந்தி. 
“ஏன்‌...? நான்‌ அழகற்றவன்‌, ஆண்மையும்‌ அற்றவன்‌” 
என்றான்‌ பாண்டு. “உடலைச்சார்ந்தா உள்ளம்‌ 
இயங்குகிறது?” என்று பிருதை சொன்னாள்‌. பாண்டு 
துள்ளி எழுந்து மஞ்சத்தில்‌ கால்மடித்து 
அமர்ந்துகொண்டான்‌. “முற்றிலும்‌ உண்மை... இந்த 
நொய்ந்த வெள்ளுடல்‌ நானல்ல. இது எனக்குக்‌ 
கிடைத்திருக்கிறது. நான்‌ இதுவல்ல. நான்‌ உள்ளே 
வேறு... வேறு யார்யாரோ...” 


“யார்‌?” என்றாள்‌ பிருதை. “எப்படிச்‌ சொல்வேன்‌?” என 
பாண்டு கணநேரம்‌ திகைத்தான்‌. துள்ளி எழுந்து நின்று 
உளவிரைவால்‌ கைகளை விரித்தான்‌. “நானென்பது 
ஆறுபேர்‌. ஆறு பாண்டுக்கள்‌. ஒருவன்‌ அளவில்லாத 
கொடையும்‌ பெருந்தன்மையும்‌ கொண்டவன்‌. 
எச்சிறுமைக்கும்‌ அப்பால்‌ தலைதூக்கி நிற்கும்‌ 
ஆண்மகன்‌. அவனாக நான்‌ ஆயிரம்‌ வாழ்க்கையை 
வாழ்ந்திருக்கிறேன்‌. இன்னொருவன்‌ அறமே 
உருவானவன்‌. ஒவ்வொன்றிலும்‌ என்றுமுள 
நெறியைத்தேடி அவ்வண்ணம்‌ வாழ்பவன்‌. அவனாகவும்‌ 
நான்‌ ஆயிரம்‌ முறை வாழ்ந்திருக்கிறேன்‌.” 


“இன்னும்‌ நால்வர்‌...” என்றான்‌ பாண்டு. அன்னையிடம்‌ 
தன்‌ வரவிளையாட்டுக்களைச்‌ சொல்லும்‌ சிறுவன்‌ போல 
சற்றே மோவாயைத்‌ தூக்கி திக்கித்‌ திணறிய 
சொற்களுடன்‌ “மூன்றாமவன்‌ நிகரற்ற உடலாற்றல்‌ 
கொண்டவன்‌. மரங்களை நாற்றுக்களைப்போலப்‌ 
பிடுங்குபவன்‌. பாறைகளை வெறும்‌ கைகளால்‌ 
உடைப்பவன்‌. கட்டற்ற காட்டுமனிதன்‌. சூதும்‌ சூழ்தலும்‌ 
அறியாதவன்‌. நான்காமவன்‌...” அவன்‌ முகம்‌ சிவந்தது. 
பிருதை புன்னகைசெய்தாள்‌. 


“நான்காமவன்‌ இந்திரனுக்கு நிகரான காமம்‌ 
கொண்டவன்‌. என்றுமிறங்காததது அவன்‌ கொடி. இந்த 
பாரதவர்ஷமெங்கும்‌ அலைந்து அவன்‌ மகளிரை 


இமைமயிர்‌ ஒட்டியிருக்கும்‌ கன்னங்களுடன்‌ சுமந்துவை 
சீற்றத்துடன்‌ நோக்கிய உக்ரன்‌ அவன்‌ கண்களை 
சந்தித்ததும்‌ உதட்டைப்பிதுக்கி பழிப்பு காட்டினான்‌. 
“அனைத்தையும்‌ எடுத்துக்கொண்டுவிட்டீர்கள்‌ 
அல்லவா?” என்றான்‌ வைசம்பாயனன்‌. அவன்‌ போ என 
தலையசைத்தான்‌. “அப்படியே விட்டுவிடுங்கள்‌. 
அவரிடம்‌ பேசவேண்டாம்‌...” 


அவர்கள்‌ மீண்டும்‌ பணிகளில்‌ விசைகொள்ள 
“வைதிகரே, இதை எங்கே வைப்பது?” என்று உக்ரன்‌ 
மெல்லிய குரலில்‌ கேட்டான்‌. மறுமொழி 
சொல்லவேண்டாமென விழிகளால்‌ பைலன்‌ சொல்ல 
எவரும்‌ அதை கேட்டதாக காட்டிக்கொள்ளவில்லை. 
அவர்கள்‌ அங்குமிங்கும்‌ செல்வதனூடாக நடந்த உக்ரன்‌ 
“அந்தணரே, இதை எந்த மூட்டையில்‌ வைப்பது?” 
என்றான்‌. பைலனைத்‌ தொட்டு “இதை உங்கள்‌ 
மூட்டையில்‌ வைக்கலாமே” என்றான்‌. அவன்‌ ஒன்றும்‌ 
சொல்லாதது கண்டு வைசம்பாயனனிடம்‌ “இதை 
உங்களுடன்‌ வைத்துக்கொள்ளுங்கள்‌, அந்தணரே” என 
கெஞ்சும்‌ குரலில்‌ சொன்னான்‌. 


வைசம்பாயனன்‌ சிரித்துவிட்டான்‌. “கொடுங்கள்‌... 
ஆனால்‌ நான்‌ கொடுக்கும்வரை இதை கேட்கக்கூடாது” 
என்றான்‌. “இல்லை, நான்‌ முழவை மட்டும்‌... ஆ! என்‌ 
முழவு! என்‌ முழவு!” என உக்ரன்‌ கூவினான்‌. “என்‌ 
முழவை காணவில்லை...” பைலன்‌ “முழவு உங்கள்‌ 
தந்தையிடமிருக்கும்‌... சென்று எடுத்துவாருங்கள்‌” 
என்றான்‌. உக்ரன்‌ “என்‌ முழவு” என்றபடி வெளியே 
ஓடினான்‌. அதை நோக்கிவிட்டு புன்னகையுடன்‌ திரும்பி 
“இவரையும்‌ கூட்டிச்செல்லப்‌ போகிறோமா என்ன?” 
என்றான்‌ பைலன்‌. “அப்படித்தான்‌ 
நினைத்துக்கொண்டிருக்கிறார்‌” என்றான்‌ சுமந்து. “அவர்‌ 
நம்முடன்‌ அவரது தந்தையும்‌ தாயும்‌ வருவதாக 
நினைத்துக்கொண்டிருக்கிறார்‌...” என்று ஜைமினி 
சொன்னான்‌. 


முழவுடன்‌ பாய்ந்து உள்ளே வந்த உக்ரன்‌ மூச்சிரைத்தபடி 
“என்‌ முழவு... இதில்‌ காற்று இருக்கிறது” என்றான்‌. 
“அரணிக்கட்டையில்‌ அனல்‌. இருபெரும்‌ பூதங்களையும்‌ 
இரு கைகளாக கொண்டிருக்கிறார்‌” என்றான்‌ பைலன்‌. 
அதை வாங்கி தன்‌ மூட்டையில்‌ வைத்த ஜைமினி 
“இனிமேல்‌ கேட்கக்கூடாது... இது இங்கேதான்‌ இருக்கும்‌” 
என்றான்‌. “நான்‌ எப்படி பாடுவது?” என்று உக்ரன்‌ 
கேட்டான்‌. “பாட்டு வரும்போது கேளுங்கள்‌ சூதரே, 
எடுத்துத்‌ தருகிறேன்‌.” உக்ரன்‌ கவலையுடன்‌ “எனக்கு 


இப்போது பாட்டு வருகிறதே” என்றான்‌. “இவருக்கு 
சிறுநீரும்‌ பாட்டும்‌ ஒன்று. வந்துகொண்டே இருக்கும்‌” 
என்றான்‌ பைலன்‌. 


“பேசாமல்‌ இரும்‌, சூதரே... எங்களுக்கு பணிகள்‌ உள்ளன” 
என்று ஜைமினி சொன்னான்‌. உக்ரன்‌ 
வைசம்பாயனனைத்‌ தொட்டு “அந்தணரே, என்னுடைய 
அரணிக்கட்டையை எடுத்துக்கொடுங்கள்‌” என்றான்‌. 
“பிடித்து வெளியே போட்டுவிடுவேன்‌, தெரிகிறதா?” என 
வைசம்பாயனன்‌ அதட்ட அவனை விழித்து 
நோக்கியபின்‌ “நீ பன்றி” என்றான்‌ உக்ரன்‌. “நீர்‌ 
எலிக்குஞ்சு...” என்றான்‌ வைசம்பாயனன்‌. “பிடித்து 
எலிவளைக்குள்‌ போட்டுவிடுவேன்‌.” உக்ரன்‌ ஆர்வம்‌ 
கொண்டு “எலிவளைக்குள்ளா?” என்றான்‌. 
நெருங்கிவந்து “உள்ளே என்ன இருக்கும்‌?” என்றான்‌. 
“அய்யோ, ஜைமின்யரே இவரை கொஞ்சம்‌ அப்பால்‌ 
கொண்டுசெல்லமுடியுமா?” என்றான்‌ வைசம்பாயனன்‌ 
தலையில்‌ அடித்துக்கொண்டு. 


“எலிவளைக்குள்‌ பூனை நுழையுமா?” வைசம்பாயனன்‌ 
“இதற்குமேல்‌ என்னால்‌ தாளமுடியாது” என்றான்‌. 
“எலிவளைக்குள்‌ நான்‌ போவேன்‌.” ஜைமினி “நான்‌ 
உங்களை எலிவளைக்குள்‌ கொண்டுசெல்கிறேன்‌ சூதரே, 
வருக!” என்று தூக்கிக்கொண்டு சென்றான்‌. “அப்பாடா... 
இது என்ன வார்ப்பு என்று எனக்கு பிடிகிடைக்கவே 
இல்லை” என்றான்‌ வைசம்பாயனன்‌. “கல்வி ஞானம்‌ 
அனைத்தையும்‌ தெய்வங்கள்‌ இப்படி அவ்வப்போது 
கேலிசெய்வதுண்டு” என்றான்‌ சுமந்து. “இது 
கொடுமையான கேலி. ஞானம்‌ என்பது குரங்குக்கு வால்‌ 
என கூடவே பிறந்து தன்விருப்பப்படி செயல்படும்‌ 
என்றால்‌...” என்றான்‌ பைலன்‌. 
சண்டன்‌ குடில்வாயிவில்‌ வந்து நின்று 
“ஒருங்கிவிட்டீர்களா?” என்றான்‌. “ஆம்‌, 
கிளம்பிக்கொண்டிருக்கிறோம்‌” என்றான்‌ பைலன்‌. 
“ஜைமின்யர்‌ எங்கே?” என்று சண்டன்‌ கேட்டான்‌. “அவர்‌ 
சூதமைந்தரை கொண்டுவிட்டுவிட்டு 
வரச்சென்றிருக்கிறார்‌. இங்கே அவரால்‌ எதையுமே 
செய்யமுடியாத நிலைமை” என்று பைலன்‌ சொன்னான்‌. 
“அவரும்‌ நம்முடன்‌ வரவிருப்பதாக எண்ணுகிறார்‌” 
என்றான்‌ சுமந்து. “அவனும்‌ வரவேண்டியதுதானே? 
வேறெங்கே செல்வது?” என்றான்‌ சண்டன்‌. 


“அவரா?” என்று சுமந்து பைலனைப்‌ பார்த்தான்‌. 
“அவருடைய பெற்றோர்‌ வருகிறார்களா?” சண்டன்‌ 


“இல்லை, சுதைக்கு ௧௬ தாழ்ந்துவிட்டது. பத்து 
நாட்களுக்குள்‌ குழவியிறங்கலாம்‌. இங்கேயே தங்கி 
மகவுக்கு விழி தெளிந்தபின்‌ கிளம்புவதுதான்‌ 
அவர்களின்‌ எண்ணம்‌” என்றான்‌. சுமந்து 
“அப்படியென்றால்‌...?” என்றான்‌. “நீங்கள்‌ எண்ணுவது 
புரிகிறது, அந்தணர்களே. உக்ரன்‌ நம்முடன்‌ மட்டுமே 
வரமுடியும்‌. அவன்‌ தேடியடையவேண்டியது ஆசிரியரை. 
தந்தையுடன்‌ இருக்கும்‌ அகவை முடிந்துவிட்டது.” 


வைசம்பாயனன்‌ “ஐந்தாண்டுகள்‌ வரை தந்தையே 
ஆசிரியன்‌ என்பார்கள்‌” என்றான்‌. “அது பிறருக்கு. இவன்‌ 
அனலென்றே எழுந்தவன்‌” என்றான்‌ சண்டன்‌. சுமந்து 
“அது உண்மை. ஆனால்‌ எப்போது அனல்‌ எப்போது 
பைதல்‌ என்று சொல்லமுடியவில்லை. அதுதான்‌ 
சிக்கலே” என்றான்‌. “பார்ப்போம்‌” என்று சொன்னபின்‌ 
சண்டன்‌ “நீங்கள்‌ சொன்னபின்னர்தான்‌ 
நினைவுகூர்கிறேன்‌. அவன்‌ மட்டும்‌ நம்முடன்‌ வருகிறான்‌ 
என்பதை அவனிடம்‌ நாம்‌ இன்னமும்‌ சொல்லவில்லை. 
நேற்றுமுன்னாளே அவன்‌ பெற்றோரிடம்‌ 
சொல்லிவிட்டேன்‌” என்றான்‌. 


சுமந்து “அன்னைக்கு உவப்புதானா?” என்றான்‌. 
“அன்னை அவன்மேல்‌ கொண்டிருக்கும்‌ விலக்கம்‌ 
வியப்பூட்டுவது. சிம்மத்தைப்‌ பெற்ற அன்னைமானின்‌ 
மருட்சி அது. அவளால்‌ அவனை புரிந்துகொள்ளவே 
முடியவில்லை. புரிந்துகொள்ள முடியாத எதையும்போல 
அவளுக்கு அவன்‌ அச்சமூட்டுகிறான்‌. அச்சம்‌ 
விலக்கமாகி விலக்கம்‌ வெறுப்பாகிவிட்டது.” சுமந்து 
“நாம்‌ விலகிச்செல்லும்‌ ஒவ்வொன்றின்மேலும்‌ நாம்‌ 
கொள்ளும்‌ வெறுப்பு வியப்பூட்டுவது” என்றான்‌. 
“வெறுப்பை உருவாக்கியே விலகிச்செல்கிறோம்‌” 
என்றான்‌ பைலன்‌. 


“அவள்‌ நாம்‌ அவனை எவ்வளவு முந்தி 
அழைத்துச்செல்கிறோமோ அவ்வளவு நன்று என 
நினைக்கிறாள்‌. அவர்களின்‌ சீர்வாழ்வொழுக்கில்‌ அவன்‌ 
பெரிய இடர்‌. அவன்‌ விலகிச்‌ சென்றபின்‌ அவள்‌ அறிந்த 
வாழ்க்கையின்‌ இனிமைகளில்‌ திளைக்க முடியும்‌” 
என்றான்‌ சண்டன்‌. ஜைமினி உள்ளே வந்து “ஒரே 
அழுகை... அவருடைய முழவு இங்குதான்‌ இருக்கிறது. 
அதை எடுத்துக்கொண்டு நம்முடன்‌ வருவேன்‌ என்று 
சொல்கிறார்‌” என்றான்‌. பின்னால்‌ ஓடிவந்து குடிசைக்குள்‌ 
புகுந்த உக்ரன்‌ “நானும்‌ வருவேன்‌, நானும்‌ வருவேன்‌, 
நானும்‌ வருவேன்‌” என உச்சகட்ட கீச்சுக்குரலில்‌ 
கூவினான்‌. “ஷுத்ரசிரவஸ்‌ என்று 


பெயரிட்டிருக்கவேண்டும்‌. என்ன ஒரு குரல்‌” என்றான்‌ 
பைலன்‌ செவிகளில்‌ விரல்‌ நுழைத்து. 


உக்ரனிடம்‌ கைசுட்டி “சத்தம்‌ போடாதே! நீயும்‌ வருகிறாய்‌” 
என்றான்‌ சண்டன்‌. “நானுமா?” என அவன்‌ விழிவிரிய 
கேட்டான்‌. “ஆம்‌, உன்‌ மூட்டையை எடுத்துக்கொள்‌. நாம்‌ 
கிளம்புகிறோம்‌.” அவன்‌ மெல்ல ஐயம்‌ கொண்டு 
“தந்தை?” என்றான்‌. “அவர்‌ வரவில்லை.” அவன்‌ புருவம்‌ 
சுருக்கி “அன்னை?” என்றான்‌. “அவளும்‌ வரமுடியாது.” 
அவன்‌ தலைசரித்து சற்றுநேரம்‌ சிந்தனை செய்தபின்‌ 
“அன்னையின்‌ உள்ளே இருக்கும்‌ குழவி?” என்றான்‌. 
“அதை எப்படி கொண்டுசெல்லமுடியும்‌?” 


உக்ரன்‌ பெருமூச்சுவிட்டான்‌. பின்னர்‌ பின்னகர்ந்து 
சுவருடன்‌ முதுகைச்‌ சேர்த்தபின்‌ “நானும்‌ வரமாட்டேன்‌” 
என்றான்‌. “குருவைத்‌ தேடி போகவேண்டாமா?” என்றான்‌ 
ஜைமினி. “வேண்டாம்‌... நான்‌ வரமாட்டேன்‌” என்று 
கூவியபடி அவன்‌ திரும்பி வெளியே ஓடினான்‌. 
“வருவான்‌. தகுந்த தருணங்களில்‌ அவனுள்‌ இருந்து 
அந்த வரலாற்றுமானுடன்‌ வெளியே எழுவான்‌... நாம்‌ 
கிளம்புவோம்‌” என்றான்‌ சண்டன்‌. 


அவர்கள்‌ மூட்டைகளுடன்‌ வெளியே வந்தபோது 
ஊர்த்தலைவரும்‌ குடிமூத்தவர்களும்‌ பிறரும்‌ வெளியே 
காத்து நின்றிருந்தனர்‌. ஊர்த்தலைவர்‌ “எங்கள்‌ 
சிறுகுடியில்‌ இனி சொல்பெருகும்‌, அந்தணர்களே. 
மகாசூதர்‌ காலடிபட்ட நிலம்‌ இது என எங்கள்‌ குலங்கள்‌ 
பெருமிதம்கொள்ளும்‌” என்றார்‌. குடிமூத்தார்‌ ஒருவர்‌ 
“உங்கள்‌ எழுத்தாணி தொட்ட எங்கள்‌ மைந்தர்நாவுகளில்‌ 
கலைமகள்‌ வாழ்வாள்‌. இந்த மலைக்குடி உங்களால்‌ 
வாழ்த்தப்பட்டது” என்றார்‌. பைலன்‌ “எங்கள்‌ உடலில்‌ 
இந்த நிலத்தின்‌ உப்பு கலந்துவிட்டது, குடியினரே. அது 
எப்போதும்‌ அங்கிருக்கும்‌” என்றான்‌. 


குடிப்பெண்டிர்‌ அன்னம்‌, நீர்‌, மலர்‌, விளக்கு, ஆடி எனும்‌ 
ஐந்து மங்கலங்கள்‌ கொண்ட தாலங்களுடன்‌ 
இருநிரைகளாக நின்றிருந்தனர்‌. குலத்தலைவர்‌ 
குடுவைகளிலிருந்து மஞ்சள்நீரை எடுத்து அவர்களின்‌ 
கால்களை கழுவினார்‌. மலர்‌, கனி, ஆடை, நறுமணம்‌, 
பொன்‌ என்னும்‌ ஐந்து மங்கலங்கள்‌ பரப்பிய 
தாலங்களை எடுத்து அந்தணர்‌ நால்வருக்கும்‌ அளித்தார்‌. 
சண்டனுக்கு ஆடையும்‌ நறுமணமும்‌ பொன்னும்‌ 
கொண்ட தாலத்தை அளித்து வணங்கினார்‌. 
பெண்களின்‌ குரவையோசையும்‌ ஆண்களின்‌ 
வாழ்த்தொலிகளும்‌ சூழ எழுந்தன. 


அவர்கள்‌ கிளம்பிச்‌ செல்லும்போது பைலன்‌ 
திரும்பிப்பார்த்து “எங்கே சூதர்‌?” என்றான்‌. “அம்மாவின்‌ 
ஆடைக்குள்‌ ஒளிந்துகொண்டிருக்கிறார்‌” என்றான்‌ 
சுமந்து. கூட்டமாக அவர்களை குடியினர்‌ ஊர்ச்சுற்றுக்கு 
அப்பால்‌ கொண்டுசென்றனர்‌. பைலன்‌ 
திரும்பிப்பார்த்தான்‌. அவன்‌ விழிகளை சந்தித்ததும்‌ 
சுதையின்‌ சேலைக்குள்‌ இருந்து நோக்கிக்கொண்டிருந்த 
உக்ரன்‌ முகத்தை மூடிக்கொண்டான்‌. அவன்‌ 
புன்னகையுடன்‌ “நாம்‌ அழைக்கவேண்டுமென 
எதிர்பார்க்கிறாரோ?” என்றான்‌. “சண்டர்‌ அழைப்பார்‌ என 
நினைக்கிறார்‌ போலும்‌” என்றான்‌ சுமந்து. 


அவர்கள்‌ சற்றுதொலைவுக்குச்‌ சென்றதும்‌ “பெரிய 
தந்தையே” என்று அழைத்தபடி உக்ரன்‌ ஓடி 
அவர்களுக்குப்‌ பின்னால்‌ வந்தான்‌. அனைவரும்‌ 
சிரித்தபடி திரும்பிப்பார்த்தனர்‌. சண்டன்‌ “வருக, 
மைந்தா!” என்றான்‌. பாதி வழி வந்ததும்‌ நின்று “என்‌ 
முழவு...” என்றபடி திரும்ப ஓடினான்‌. “முழவு இங்கே 
இருக்கிறது” என்றான்‌ சண்டன்‌. “அம்மா?” என்றான்‌ 
உக்ரன்‌. டடத வருகிறாய்‌” என்றான்‌ சண்டன்‌. 
“அம்மா வரவேண்டும்‌” என்றான்‌ உக்ரன்‌. சண்டன்‌ “நீ 
மட்டும்தான்‌ வருகிறாய்‌... வா!” என்றபடி திரும்ப 
நடந்தான்‌. 


உக்ரன்‌ விம்மி அழுதபடி “அம்மாவும்‌ வரவேண்டும்‌” 
என்று முனகிக்கொண்டு வந்தான்‌. அவர்களை 
நெருங்கியதும்‌ ஜைமினி அவனை தோளில்‌ 
தூக்கிக்கொண்டான்‌. “அம்மா அம்மா” என உக்ரன்‌ 
கைநீட்டி கூவி அழுதான்‌. சுதை திரும்பி உள்ளே 
சென்றுவிட்டாள்‌. “அம்மா அம்மா” என்று அவன்‌ 
கைகளை உதறி அழுதான்‌. “இறக்கிவிடுங்கள்‌, 
ஜைமின்யரே” என்றான்‌ சண்டன்‌. ஜைமினி 
இறக்கிவிட்டதும்‌ உக்ரன்‌ ௬தை சென்றவழியை 
நோக்கியபடி நின்றான்‌. அவன்‌ கண்களிலிருந்து 
கண்ணீர்‌ வழிந்தது. சிறியகரிய நெஞ்சு ஏறியமைந்தது. 


“இளையவர்‌. அவருக்கு இன்னமும்‌ அன்னையைப்‌ 
பிரியும்‌ வயதாகவில்லை” என்றான்‌ வைசம்பாயனன்‌. 
“உறவுகளிலிருந்து வெட்டிக்கொள்ளாமல்‌ 
அறிவுப்பயணம்‌ இல்லை. அது எப்போதேனும்‌ நிகழ்ந்தே 
ஆகவேண்டும்‌” என்றான்‌ சண்டன்‌. உக்ரன்‌ 
அவர்களுக்குப்‌ பின்னால்‌ மெல்ல நடந்துவந்தான்‌. 
புல்வெளியைக்‌ கடந்து அவர்கள்‌ மலைப்பாதையை 
அடைந்தனர்‌. உக்ரன்‌ “அந்தணரே, என்னை 
தூக்கிக்கொள்ளுங்கள்‌” என்றான்‌. ஜைமினி அவனை 


தூக்கிக்கொண்டான்‌. அவன்‌ தோளில்‌ முகம்புதைத்து 
கண்ணீர்விட்டபடி உக்ரன்‌ வந்தான்‌. 


“மகாசூதரே” என்று ஜைமினி மெல்ல அழைத்தான்‌. 
“வருந்துகிறீரா?” உக்ரன்‌ “ஆம்‌” என்றான்‌. 
“அன்னையிடம்‌ திரும்ப விரும்புகிறீர்களா?” என்றான்‌ 
ஜைமினி. “ஆம்‌” என்றான்‌ உக்ரன்‌. “நான்‌ உங்களை 
நாளையே திரும்ப கொண்டுசென்று விட்டுவிடவா?” 
உக்ரன்‌ மறுமொழி சொல்லவில்லை. “சொல்லுங்கள்‌, 
செல்கிறீர்களா?” உக்ரன்‌ பெருமூச்சுவிட்டான்‌. “உங்கள்‌ 
கண்ணீர்‌ என்னை வருத்துகிறது, சூதரே.” உக்ரன்‌ “நான்‌ 
திரும்பிச்‌ செல்லமுடியாது” என்றான்‌. “ஏன்‌?” என்றான்‌ 
ஜைமினி. “அன்னை என்னை வெறுக்கிறாள்‌” என்றான்‌ 
உக்ரன்‌. 


ஜைமினி சற்று அயர்ந்துபோனான்‌. “ஏன்‌ அப்படி 
சொல்கிறீர்கள்‌? அவர்‌ உங்கள்‌ அன்னையல்லவா?” 
என்றான்‌. “ஆம்‌, ஆனால்‌ அன்னையானாலும்‌ விருப்பும்‌ 
வெறுப்பும்‌ உண்டு.” இது யார்‌ சொல்வது என ஜைமினி 
வியந்தான்‌. குழந்தையின்‌ முகத்தை பார்க்கவேண்டுமென 
விழைந்தான்‌. “ஆனால்‌ அவர்‌ உங்கள்‌ மேல்‌ பெரும்பற்று 
கொண்டிருக்கவேண்டும்‌ அல்லவா?” என்றான்‌ ஜைமினி. 
மறுமொழிக்காக காத்தபோது அவன்‌ நெஞ்சு அறைந்தது. 
“அறிவுடையோர்‌ பாமரரை வெறுக்கிறார்கள்‌” என்று 
உக்ரன்‌ சொன்னான்‌. “ஆனால்‌ பாமரர்‌ அறிவுடையோரை 
மும்மடங்கு வெறுக்கிறார்கள்‌.” 


ஜைமினி மெல்ல உடல்தளர்ந்தான்‌. தோளிலிருந்த 
சிறுமைந்தனின்‌ உடல்‌ பலமடங்கு எடைகொண்டதுபோல்‌ 
தோன்றியது. “ஏனென்றால்‌, அறிவுடையோர்‌ தங்கள்‌ 
விருப்பப்படி பாமரர்‌ வாழ்வை ஆட்டிவைக்கிறார்கள்‌” 
என்றான்‌ உக்ரன்‌. “அப்படியென்றால்‌ ஏன்‌ பாமரரை 
அறிவுடையோர்‌ அஞ்சுகிறார்கள்‌?” என்றான்‌ ஜைமினி. 
“பெருந்திரளாக ஆகும்போது பாமரர்‌ மாபெரும்‌ வல்லமை 
கொண்டவர்கள்‌. ஒற்றைநிலைபாடு கொள்கையில்‌ 
அவர்கள்‌ அறிவுடையோரை பேரலை சிறுதுரும்பை என 
அள்ளி அடித்துச்செல்கிறார்கள்‌.” 


ஜைமினி பெருமூச்சுவிட்டான்‌. “இதை எங்கே 
அறிந்தீர்கள்‌?” என்றான்‌. “குருகுலோதயம்‌ என்னும்‌ 
சிறுநூலில்‌ அரசு சூழ்தல்‌ பற்றி வரும்‌ பகுதிகளை ஒரு 
முதுசூதர்‌ பாடினார்‌. நான்‌ அதை கேட்டபோது இப்படி 
எண்ணிக்கொண்டேன்‌” என்றான்‌ உக்ரன்‌. “அதை 
யாத்தவர்‌ யார்‌?” என்றான்‌ ஜைமினி. “அவர்‌ குருகுலத்து 
மூத்தவரான கிருஷ்ணதுவைபாயன மகாவியாசர்‌” 


என்றான்‌ உக்ரன்‌. ஜைமினி “அவர்‌ மறைந்துவிட்டார்‌ 
என்கிறார்களே?” என்றான்‌. “அவர்‌ மறையமுடியாது. 
அவருக்காகவே இங்கே அரசரும்‌ முனிவரும்‌ அந்தணரும்‌ 
வீரரும்‌ மக்களும்‌ இணைந்து இவையனைத்தையும்‌ 
நடிக்கிறார்கள்‌. அவர்‌ தெய்வங்களின்‌ ஆடலை 
பார்த்துக்கொண்டிருக்கிறார்‌.” 


ஜைமினி “அவர்‌ பெயரில்‌ வந்துகொண்டிருக்கும்‌ 
பாடல்கள்‌ சூதர்களே பாடுபவை என்கிறார்கள்‌” 
என்றான்‌. “இல்லை, அவற்றை பிறர்‌ பாடமுடியாது” 
என்றான்‌ உக்ரன்‌. “நீங்கள்‌ கூடவா?” என்றான்‌ ஜைமினி. 
சிலகணங்களுக்குப்பின்‌ “நான்‌ பாடலாம்‌” என்றான்‌ 
உக்ரன்‌. ஜைமினி மீண்டும்‌ பெருமூச்சுவிட்டு அவன்‌ 
முதுகை கையால்‌ வருடி “ஆம்‌ மகாசூதரே, தாங்கள்‌ 
மட்டுமே பாடமுடியும்‌” என்றான்‌. 

அன்று உச்சிப்பொழுதில்‌ அவர்கள்‌ சுகவாணி என்னும்‌ 
சிறிய சோலையை சென்றடைந்தனர்‌. 
நெடுந்தொலைவிலேயே அங்கே ஒலித்த 
பறவைக்குரல்களை கேட்டார்கள்‌. களைத்துப்போயிருந்த 
சுமந்து “நாம்‌ அங்கே ஒரு நல்ல சோலையை 
காணமுடியுமென நினைக்கிறேன்‌” என்றான்‌. “ஆம்‌, 
அங்கே முன்னர்‌ தண்டக முனிவரின்‌ குருநிலை இருந்தது. 
இன்றும்‌ அவருடைய மாணவர்கள்‌ அங்கே 
வாழ்கிறார்கள்‌. இனிய சுனை ஒன்றும்‌ சுற்றும்‌ அழகிய 
மலர்மரங்களும்‌ உள்ளன” என்றான்‌ சண்டன்‌. 


பைலனின்‌ தோளில்‌ இருந்த உக்ரன்‌ 
துயில்கொண்டிருந்தான்‌. அவன்‌ எச்சில்‌ பைலனின்‌ 
தோளில்‌ வழிந்தது. “தூங்கிவிட்டாரா?” என்றான்‌ 
ஜைமினி. “ஆம்‌” என்றான்‌ பைலன்‌. “நான்‌ 
வைத்துக்கொள்ளவா?” என்றான்‌ ஜைமினி. 
“வேண்டாம்‌... எடையே இல்லாமலிருக்கிறார்‌” என்றான்‌ 
பைலன்‌. சுமந்து “நாம்‌ எவ்வளவு விரைவாக நீர்‌ 
அருந்துகிறோமோ அவ்வளவு நன்று” என்றான்‌. “ஏன்‌?” 
என்றான்‌ வைசம்பாயனன்‌. “எனக்கு நீர்விடாய்‌ 
இருக்கிறது, அதனால்தான்‌” என்றான்‌ சுமந்து. 
வைசம்பாயனன்‌ சினந்துநோக்க பைலன்‌ சிரித்தான்‌. 


அவர்கள்‌ சுகவாணிக்குள்‌ நுழைந்தபோது சிறிய 
நீரோடை ஒன்று குறுக்காக கடக்கக்‌ கண்டனர்‌. தெளிந்த 
நீர்‌ இன்மையின்‌ ஒளி என அலைபாய 
ஓடிக்கொண்டிருந்தது. சுமந்து நீர்‌ அள்ளி அருந்தினான்‌. 


பிறரும்‌ நீரிலிறங்க பைலன்‌ மெல்ல உக்ரனை தரையில்‌ 
படுக்கவைத்தான்‌. விழித்துக்கொண்ட உக்ரன்‌ “நான்‌ 
நான்‌!” என்றான்‌. “என்ன?” என்றான்‌ பைலன்‌. 
“நான்தான்‌ தின்பேன்‌.” பைலன்‌ சிரித்து “எதை?” 
என்றான்‌. “பலாப்பழம்‌... மிகப்பெரியது.” பைலன்‌ 
“சிறியவை கனவில்கூட வருவதே இல்லைபோலும்‌” 
என்றான்‌. 


உக்ரன்‌ எழுந்து இறங்கி நீரை அள்ளி தலைமேல்‌ 
விட்டுக்கொண்டான்‌. “குடுமியை நனைக்கவேண்டாம்‌” 
என்று சண்டன்‌ கூரிய குரலில்‌ சொல்ல அவன்‌ “சரி” என 
கரையில்‌ ஏறி நின்றுகொண்டான்‌. அப்பால்‌ 
முருங்கைமரங்களாலான ஒரு காட்டுச்செறிவு தெரிந்தது. 
விழுந்து விழுந்து முளைத்து பசுந்தளிர்க்கற்றைகளாக 
அசைந்துகொண்டிருந்தது அத்தழைப்பு. “முருங்கை” 
என்று உக்ரன்‌ சுட்டிக்காட்டினான்‌. “ஆனால்‌ காய்களே 
இல்லை.” சுமந்து “காய்கள்‌ அதோ மேலே நிற்கின்றன” 
என்றான்‌. “இங்கே எவரோ அன்றாடம்‌ வந்து கீரை 
கொய்து செல்கிறார்கள்‌. சேற்றுக்குள்‌ காலடிகள்‌ 
தெரிகின்றன” என்று சுமந்து சுட்டிக்காட்டினான்‌. 

உக்ரன்‌ “முருங்கை” என்றான்‌. குனிந்து ஒரு சிறிய 
முசுக்கட்டைப்‌ புழுவை நோக்கினான்‌. அது சிலிர்த்த 
உடலுடன்‌ மெல்ல சென்றுகொண்டிருந்தது. “அது சிறிய 
குட்டி... முருங்கையின்‌ குழவி” என்றான்‌. திரும்பி 
ஜைமினியிடம்‌ “முருங்கைக்குழவி” என்றான்‌. அவன்‌ 
கண்களில்‌ மெல்ல பாலாடையென ஓர்‌ மங்கல்‌ 
நிகழ்வதைக்‌ கண்ட ஜைமினி மெல்ல “யார்‌?” என்றான்‌. 
அதற்குள்‌ அவன்‌ சொல்வதைக்‌ கேட்க பிறரும்‌ 
அருகணைந்தனர்‌. “முருங்கைக்குட்டி என்று ஒரு 
சிறுகுழவி இருந்தது முன்பு” என்றான்‌ உக்ரன்‌. “அது 
அன்னையின்‌ கையில்‌ பிறந்தது. விரலிடுக்குகளுக்குள்‌ 
வளைந்து ஒடுங்கி வாழ்ந்தது.” அவன்‌ கைகளை இடுக்கி 
அதேபோல அமர்ந்துகாட்டினான்‌. “மிகச்சிறிய குட்டி 
அது.” 


“அன்னை அந்தக்‌ குட்டிக்கு பாலும்‌ சோறும்‌ ஊட்டி 
அணைத்து வைத்துக்கொள்வாள்‌. அது அன்னையிடம்‌ 
பேசிக்கொண்டே இருக்கும்‌.” கைகளை விரித்து “ஒருநாள்‌ 
பெரிய வேடன்‌ ஒருவன்‌ வந்தான்‌. அவன்‌ கருமையாக 
இருந்தான்‌. மிகப்பெரிய மீசை. அவன்‌ கண்கள்‌ 
களாப்பழம்‌ போல சிவந்தவை. அவன்‌ அந்த 
முருங்கையன்னையை ஓங்கி வெட்ட முருங்கையன்னை 


அப்படியே கீழே விழுந்தது. அதை அந்த வேடன்‌ 
கூட்டிக்கொண்டுவந்த பெரிய எருமை மேய்ந்தது.” 
சண்டன்‌ கூர்விழிகளுடன்‌ அருகணைந்து “எருமையா?” 
என்றான்‌. “ஆம்‌, அது அந்த முருங்கையன்னையை 
மேய்ந்தது” என்றான்‌. 


“அந்த வேடன்‌ முருங்கையன்னையின்‌ தடியை வெட்டி 
சிறுதுண்டுகளாக ஆக்கி கட்டி கையில்‌ 
எடுத்துக்கொண்டு சென்றான்‌. அதிலிருந்த 
முருங்கைக்குட்டி அப்படியே விதை போல மண்ணில்‌ 
உதிர்ந்தது. அதற்கு எங்கே செல்வதென்றே 
தெரியவில்லை. அழுதுகொண்டே இருந்தது. 
அதன்பின்னர்‌ காற்றுசெல்லும்‌ திசையிலேயே அதுவும்‌ 
செல்ல ஆரம்பித்தது. அதற்கு யாருமே இல்லை 
அல்லவா?” என்றான்‌ உக்ரன்‌. “ஆம்‌” என்றான்‌ ஜைமினி. 
“அந்த முருங்கைக்குட்டி அழுதுகொண்டே சென்றது. 
செல்லும்‌ வழியில்‌ இலைகளைத்‌ தின்றது. 
தின்னும்போதும்‌ அது அழுதது.” 

“அது என்ன ஆயிற்று?” என்றான்‌ ஜைமினி. “அந்த 
முருங்கைக்குட்டி காட்டிலேயே வாழ்ந்தது. 
ஒவ்வொருநாளும்‌ இரவில்‌ அது அன்னையை நினைத்து 
அழுதுகொண்டே இருந்தது. ஒருநாள்‌ அது மேய்வதற்காக 
செல்லும்போது அன்னையின்‌ மணம்‌ வருவதை 
அறிந்தது. அன்னை அன்னை என்று கூவியபடி அது 
முடியைச்‌ சிலிர்த்தபடி ஓடியது. ஓடி ஓடி...” அவன்‌ 
கைகளை தரையில்‌ ஊன்றி புழுபோல தவழ்ந்து 
காட்டினான்‌. மூச்சிரைக்க எழுந்து “அது ஒரு பெரிய 
வயலை சென்றடைந்தது. அங்கே...” அவன்‌ கைகளைத்‌ 
தூக்கி சுட்டுவிரல்‌ அசையாமலிருக்க கண்கள்‌ செருக 
புன்னகைத்தான்‌. 


ஜைமினி நெகிழ்ந்து அவனை அள்ளி தன்‌ கையில்‌ 
எடுத்துக்கொண்டான்‌. “அங்கே அவன்‌ என்ன 
கண்டான்‌?” என்றான்‌ பைலன்‌. “அந்த வேடன்‌ 
முருங்கையன்னையை துண்டுதுண்டாக வெட்டி 
நட்டிருந்தான்‌. அன்னை அத்தனை கணுக்களிலும்‌ 
முளைத்து பல்லாயிரம்‌ மரங்களாக வளர்ந்து ஒரு பெரிய 
காடாக ஆகிவிட்டிருந்தாள்‌. முருங்கைக்குட்டி அந்தக்‌ 
காட்டுக்குள்‌ சென்று குடியேறியது.” அவன்‌ கைகளை 
விரித்து “எங்கே பார்த்தாலும்‌ அன்னை. நூறு ஆயிரம்‌ 
இலக்கம்‌ அன்னையர்‌. அன்னைக்காடு... அது 
அன்னைக்காட்டில்‌ மகிழ்ச்சியாக வாழ்ந்தது.” 


அவன்‌ பால்பற்கள்‌ தெரிய சிரித்தான்‌. ஜைமினி உளம்‌ 


எழ அவனைத்‌ தழுவி புன்மயிர்‌ குடுமியை 
முத்தமிட்டான்‌. “என்‌ அரணிக்கட்டை எங்கே?” என்றான்‌ 
உக்ரன்‌. “ஆரம்பித்துவிட்டார்‌” என்றான்‌ பைலன்‌. சுமந்து 
சிரித்தான்‌. ஐயத்துடன்‌ சுமந்துவை நோக்கி “இவர்‌ என்‌ 
அரணிக்கட்டையை எடுத்துவிட்டார்‌” என்றான்‌ உக்ரன்‌. 
“இல்லை இளஞ்சூதரே, உள்ளே இருக்கிறது” என்றான்‌ 
ஜைமினி. “எங்கே?” என்றபடி அவன்‌ சென்று இறக்கி 
வைக்கப்பட்ட மூட்டைகளை பிரிக்கத்‌ தொடங்கினான்‌. 


“இதென்ன தொடர்பே இல்லாமல்‌ ஒரு குழந்தைக்கதை?” 
என்றான்‌ வைசம்பாயனன்‌. “அது இப்போது 
குழந்தையாக இருக்கிறது” என்றான்‌ சண்டன்‌. பைலன்‌ 
“ஆனால்‌ அக்கதையினூடாக வெளியே வந்துவிட்டார்‌. 
இனிமேல்‌ திரும்ப மாட்டார்‌” என்றான்‌. “ஆம்‌” என்றான்‌ 
சண்டன்‌. “ஆனால்‌...” என்றபின்‌ “சுதை, பாவம்‌” 
என்றான்‌. “என்ன?” என்றான்‌ ஜைமினி. “அவன்‌ 
சொன்னதை கேட்டீர்கள்‌ அல்லவா?” அவர்கள்‌ அதை 
ஒரு குளிர்காற்றென ஒருங்கே உணர்ந்தனர்‌. “ஈன்று 
மீளமாட்டாளா?” என்றான்‌ பைலன்‌. “அறியேன்‌. ஆனால்‌ 
அவன்‌ உணர்கொம்புகள்‌ கொண்ட உயிர்‌” என்றான்‌ 
சண்டன்‌. 


அடைகிறான்‌. காந்தாரத்தில்‌ காமரூபத்தில்‌ இமயத்தில்‌ 
தெற்கே பாண்டியத்தில்‌... பலவகையான பேரழகியர்‌. 
மஞ்சள்வண்ணத்தவர்‌. செம்பொன்னிறத்தவர்‌. மாந்தளிர்‌ 
நிறத்தவர்‌. நாகப்பழத்தின்‌ நிறத்தவர்‌... அவனுக்கு காமம்‌ 
நிறைவடைவதேயில்லை.” 


பிருதை வாய்பொத்திச்‌ சிரித்தபோது அவள்‌ முகமும்‌ 
கழுத்தும்‌ சிவந்தன. “என்னைப்பற்றி என்ன 
நினைக்கிறாய்‌?” என்றான்‌ பாண்டு. “இயல்பான 
கனவுகள்தானே என்றுதான்‌” என்றாள்‌ பிருதை. “ஆம்‌, 
அவை இயல்பானவை. ஆனால்‌ அவையும்‌ எனக்குப்‌ 
போதவில்லை. பெரும்புரவியறிஞனாக ஆகவேண்டும்‌. 
மண்ணிலுள்ள அனைத்துப்புரவிகளையும்‌ அறிந்து 
கொள்ளவேண்டும்‌ என்று எண்ணுவேன்‌. 
முக்காலத்தையும்‌ அறியும்‌ நூலறிஞனாக ஆகி 
பாரதவர்ஷத்தின்‌ ஒவ்வொருவருக்கும்‌ சென்றதும்‌ 
வருவதும்‌ பார்த்துக்குறிக்கவேண்டும்‌ என 
நினைப்பேன்‌...” 


“ஆறுமுகம்‌” என்று பிருதை சிரித்தாள்‌. “ஆம்‌, என்‌ 
இறைவடிவம்‌ ஆறுமுகவேலனேதான்‌. அஸ்தினபுரியில்‌ 
என்‌ அரண்மனைக்குள்‌ எனக்காக சுப்ரமணியனின்‌ 
சிறிய ஆலயமொன்றை அமைத்திருக்கிறேன்‌.” பிருதை 
“சுப்ரமணியனுக்கு தேவியர்‌ இருவர்‌” என்றாள்‌. “ஆம்‌, 
அதுவும்தான்‌” என்றான்‌ பாண்டு. “காட்டுமகள்‌ ஒருத்தி, 
அரசமகள்‌ ஒருத்தி.” பிருதை சிரித்துக்கொண்டு 
“இதையெல்லாம்‌ உங்கள்‌ அன்னையிடம்‌ சொல்வீர்களா 
என்ன?” என்றாள்‌. பாண்டு விழிகளைத்‌ தாழ்த்தி 
“இல்லை... இவை எனக்குள்‌ மட்டுமே இருப்பவை. நான்‌ 
இப்போது எப்படி இத்தனை எளிதாக உன்னிடம்‌ 
சொன்னேன்‌ என்றே தெரியவில்லை” என்றான்‌. 


அவள்‌ “சொல்வதற்காகத்தானே துணைவி?” என்றாள்‌. 
“சொல்லாவிட்டாலும்‌ நீ எனக்குள்‌ உள்ள அனைத்தையும்‌ 
அறியத்தான்‌ போகிறாய்‌. உன்னைப்போன்றவர்களை 
எதிர்கொள்ள ஒரே வழிதான்‌. அப்படியே மண்ணில்‌ 
குப்புற விழுந்து சரணடைவது... பிருதை, 
அஸ்தினபுரியில்‌ இருவர்தான்‌ உன்னெதிரே நிற்கமுடியும்‌. 
பிதாமகர்‌ பீஷ்மர்‌ விண்ணளந்த பெருமானுக்கு முன்‌ 
நிற்கக்கூடியவர்‌. அவரை நீ ஒருபோதும்‌ முற்றறியவோ 
முந்திச்செல்லவோ இயலாது. ஆகவே உன்‌ சதுரங்கக்‌ 
களத்தில்‌ உனக்கு எதிரே அமரக்கூடியவன்‌ என்‌ தம்பி 
விதுரன்‌ மட்டுமே.” 


பிருதை இயல்பாக கூந்தலை ஒதுக்கியபடி 

தளிர்ப்பசுமை சூழ்ந்த சோலைக்குள்‌ மரங்களின்‌ 
அடிக்கவர்களின்மேல்‌ கட்டப்பட்ட சிறுகுடில்கள்‌ 
குருவிக்கூடுகள்போலிருந்தன. காற்றில்‌ மரங்கள்‌ ஆட 
அவை மெல்ல ஆடுவது தொட்டில்போலிருந்தது. மூங்கில்‌ 
வேய்ந்த தரைமேல்‌ ஈச்சையோலைகளைப்‌ பரப்பி 
மெத்தென்றாக்கியிருந்தனர்‌. வைதிகமுனிவரான 
காண்டவரின்‌ மாணவர்களான சந்திரரும்‌ சிகரரும்‌ 
அங்கே தங்கள்‌ மாணவர்களுடன்‌ இருபது குடில்களிலாக 
தங்கியிருந்தனர்‌. விருந்தினர்களுக்கான பெரிய குடில்‌ 
நடுவே நின்றிருந்த பிரமோதம்‌ என்னும்‌ 
இலுப்பைமரத்தின்‌ மேல்‌ அமைந்திருந்தது. அதில்‌ 
அந்தணர்‌ நால்வரும்‌ தங்கவைக்கப்பட்டனர்‌. 


அவர்கள்‌ சுகவாணிச்‌ சோலைக்குள்‌ நுழைந்ததுமே 
சந்திரரும்‌ சிகரரும்‌ நேரில்‌ வந்து வரவேற்று 
அழைத்துச்சென்றனர்‌. அவர்கள்‌ அளவைநோக்கு 
கொண்ட வைதிகர்கள்‌ என்பதனால்‌ ஜைமினி மிக 
அணுக்கமாக உணர்ந்தான்‌. அவர்களும்‌ மிக 
விரைவிலேயே அவனை தங்களவர்‌ என 
கண்டுகொண்டனர்‌. சூதமைந்தனை ஜைமினி 
தோளிலேற்றிக்கொண்டு வந்தமையால்‌ முதலில்‌ சந்திரர்‌ 
அவனை நேர்கொண்டு நோக்குவதை தவிர்த்திருந்தார்‌. 
அவன்‌ தன்‌ குருமரபைச்‌ சொன்னபோது அவர்‌ விழிகள்‌ 
வியப்பில்‌ சுருங்கி உக்ரனை ஒரு கணம்‌ நோக்கி 
அகன்றன. 


ஆனால்‌ அதை காட்டிக்கொள்ளாமல்‌ முறைச்சொல்‌ 
உரைத்து அவர்களை அழைத்துச்சென்று குடில்களில்‌ 
அமர்த்தினர்‌. நீராடி வந்ததும்‌ பால்கஞ்சியும்‌ பழங்களும்‌ 
அளித்து மன்று அமர்த்தினர்‌. சூதர்கள்‌ இருவருக்கும்‌ 
மாணவர்களின்‌ குடில்களுக்கு அப்பால்‌ சிறிய 
குடிலொன்று அளிக்கப்பட்டது. நால்வரும்‌ அவர்களின்‌ 
அந்தி வேள்வியில்‌ கலந்துகொண்டனர்‌. 
வேள்விக்குப்பின்‌ அங்குள்ள மாணவர்களின்‌ 
வினாக்களுக்கு ஜைமினி அளித்த மறுமொழிகள்‌ 
அவனை மகாவைதிகன்‌ என அவர்கள்‌ எண்ணும்படி 
செய்தன. அதுவரை இருந்த நோக்கும்‌ நடப்பும்‌ மாற 
அவர்கள்‌ மூதாசிரியனிடமென அவனிடம்‌ பேசலாயினர்‌. 


இரவுணவுக்குப்பின்‌ அந்தணர்‌ நால்வரும்‌ அமர்ந்திருந்த 
விருந்தினர்‌ குடிலுக்கு நூலேணி வழியாக உக்ரன்‌ 
ஏறிவந்தான்‌. வாயிலில்‌ நின்றபம கைகளை விரித்து 
“எங்கள்‌ குடில்‌ சிறியது... அங்கே கரடி வந்து என்னை 
தூக்கிக்கொண்டு செல்லப்போகிறது... மூத்த தந்தையை 
கரடி சங்கைக்கடித்து கொல்லும்‌” என்றான்‌. தன்‌ கையை 
கடித்துக்காட்டி “கரடி குருதியைக்‌ குடிக்கும்‌. மூத்த தந்தை 
அழுவார்‌” என்றான்‌. “ஏன்‌ மூத்த தந்தைமேல்‌ இத்தனை 
சினம்‌?” என்றான்‌ சுமந்து. “வேறென்ன, ஆணைகளை 
இடுகிறார்‌ அல்லவா?” என்றான்‌ பைலன்‌. “இவர்‌ 
அவருடைய ஆணைகளுக்கு மட்டுமே கட்டுப்படுகிறார்‌” 
என்றான்‌ சுமந்து. “விதையிலேயே மரத்தின்‌ அனைத்து 
இயல்புகளும்‌ இருக்கும்‌ என்பார்கள்‌. எத்தனை சரி என 
எண்ணிக்கொண்டிருக்கிறேன்‌” என்றான்‌ 
வைசம்பாயனன்‌. 


“எங்கள்‌ குடிலில்‌ இதேபோல மான்தோல்‌ படுக்கை 
இல்லை” என்று உக்ரன்‌ சொன்னான்‌. “இதேபோல 
தொங்கும்‌ விளக்கும்‌ அங்கே இல்லை.” உள்ளே வந்து 
கொடியை சுட்டிக்காட்டி “இவ்வளவு பெரிய கொடி அங்கே 
இல்லை” என்றான்‌. “நீங்கள்‌ இங்கேயே இரவு தங்குங்கள்‌, 
சூதரே” என்றான்‌ ஜைமினி. “ஆம்‌, நான்‌ அவருடன்‌ 
தங்கமாட்டேன்‌. அவரை இருட்டில்‌ கரடி பிடிக்கும்போது 
நான்‌ அழவே மாட்டேன்‌” என்றான்‌. உள்ளே வந்து 
மான்தோலிருக்கையில்‌ அமர்ந்து பலமுறை எம்பி அந்த 
மென்மையை நுகர்ந்து மகிழ்ந்தபின்‌ “ஆனால்‌ அங்கே 
என்னிடம்‌ நல்ல முழவு இருக்கிறது. பெரிய முழவு. அதை 
நீங்கள்‌ கேட்டால்‌ தரவே மாட்டேன்‌” என்றான்‌. 


கீழே விளக்கொளி விழுந்துகிடந்த வட்டத்தில்‌ சண்டன்‌ 
வந்து நின்று “இங்கே இருக்கிறானா சுண்டெலி?” 
என்றான்‌. “ஆம்‌” என்றான்‌ ஜைமினி. “உங்களை கரடி 
பிடிக்கப்போவதாக சொல்கிறார்‌.” சண்டன்‌ சிரித்தபடி 
“மேலே வரலாமா?” என்றான்‌. “வருக... உங்கள்‌ இடம்‌ 
அல்லவா இது?” என்றான்‌ ஜைமினி. சண்டன்‌ நூலேணி 
வழியாக மேலே வந்து “மைந்தரை வளர்ப்பது 
எளிதல்ல.பெற்றவர்களுக்கு மெய்யுசாவ 
நேரமிருப்பதில்லை என்பது ஏன்‌ என்று புரிந்தது” 
என்றான்‌. “காலைமுதல்‌ இவன்‌ பேச்சைக்கேட்டு என்‌ 
தலைக்குள்‌ எலிச்சத்தம்‌ நிறைந்துவிட்டது. மைந்தன்‌ 
என்ற சொல்லே உடலை நடுங்கச்செய்கிறது.” 


ஜைமினி சிரித்து “அதிலும்‌ இவர்‌ மைந்தர்களாலான ஒரு 
படைக்கு நிகரானவர்‌” என்றான்‌. சண்டன்‌ களைப்புடன்‌ 
அமர்ந்துகொண்டு “இனிய காடு...” என்று சுற்றிலும்‌ 


பார்த்தான்‌. “அழகாக இருக்கிறது. அனைத்தும்‌ 
தளிர்விட்டிருக்கிறது” என்றான்‌ சுமந்து. பைலன்‌ 
“இக்காட்டின்‌ அடியில்‌ நீர்‌ நிறைந்துள்ளது. எங்கெல்லாம்‌ 
பள்ளங்கள்‌ உள்ளனவோ அங்கெல்லாம்‌ நீர்‌ ஊறி 
எழுந்துள்ளது” என்றான்‌. “ஆம்‌, சுகவாணி என இதற்குப்‌ 
பெயர்‌ வந்ததே அதனால்தான்‌. இங்கே கிளிகள்‌ மிகுதி” 
என்று சண்டன்‌ சொன்னான்‌. உக்ரன்‌ “அதில்‌ ஒரு 
கிளியின்‌ பெயர்‌ சகனை. அது என்னிடம்‌ இங்கே உள்ள 
வேதங்களை கேட்டுக்கேட்டு தங்கள்‌ வேதங்களை 
மறந்துவிட்டதாக சொன்னது” என்றான்‌. 


அவர்கள்‌ அந்திப்‌ பறவைகளின்‌ ஒலியை 
கேட்டுக்கொண்டு அமர்ந்திருந்தனர்‌. “என்ன ஓசை! 
கூடணைந்தபின்னர்தான்‌ அவை பேசிக்கொள்ளவே 
தொடங்குகின்றன போலும்‌” என்றான்‌ பைலன்‌. சண்டன்‌ 
பெருமூச்சுடன்‌ அசைந்தமர்ந்தான்‌. “இரவு இத்தனை 
வெம்மையுடன்‌ சூழ்ந்துகொள்ளுமென எண்ணியதே 
இல்லை... ஏதோ பெருவிலங்கின்‌ ஆவிமூச்சுபோல 
இருக்கிறது காற்று” என்றான்‌ பைலன்‌ மீண்டும்‌. 


ஜைமினி “நாகங்கள்‌ மரங்களின்மேல்‌ சுற்றி ஏறும்‌ 
பொழுது. அவற்றைக்‌ கண்டபின்னர்தான்‌ பறவைகள்‌ 
ஒலியெழுப்புகின்றன” என்றான்‌. “நாகங்களுக்கான 
அச்சம்‌ அவற்றின்‌ ஆழத்திலேயே பொறிக்கப்பட்டுள்ளது. 
முன்பு ஒரு தெருவித்தையன்‌ முட்டை ஒன்றை என்‌ 
கையில்‌ தந்தான்‌. அதை படம்கொண்ட நாகத்தின்‌ அருகே 
நீட்டும்படி சொன்னான்‌. நாகம்‌ மெல்ல அதைநோக்கி 
குனிந்தபோது என்‌ கையிலிருந்த முட்டை மெல்ல 
அதிர்வதை உணர்ந்தேன்‌” என்றான்‌ வைசம்பாயனன்‌. 


பைலன்‌ சண்டனை நோக்கி “தங்கள்‌ உள்ளம்‌ 
இங்கில்லைபோலும்‌” என்றான்‌. சண்டன்‌ விழித்து 
“என்ன?” என்றான்‌. “எதை 
எண்ணிக்கொண்டிருக்கிறீர்கள்‌?” என்றான்‌ சுமந்து. 
சண்டன்‌ “காலபீதி என்னும்‌ முனிவரைப்பற்றி” என்றான்‌. 


அவர்கள்‌ நோக்கி அமர்ந்திருக்க சண்டன்‌ 
“மகாருத்ரபுராணத்தில்‌ இக்கதை உள்ளது. அந்த 
முட்டையைப்பற்றி சொன்னபோது நினைவிலெழுந்தது” 
என்றான்‌. “சொல்லுங்கள்‌” என்றான்‌ வைசம்பாயனன்‌. 
“நான்‌ அந்தக்‌ கதையை கேட்டதே இல்லை” என்று எழுந்து 
வந்து இடையில்‌ கைவைத்து நின்றான்‌ உக்ரன்‌. “சென்று 
அமர்ந்துகொள்ளுங்கள்‌. சூதர்‌ சொல்வார்‌” என்றான்‌ 
பைலன்‌. அவன்‌ திரும்பி நோக்கியபின்‌ சென்று 
ஜைமினியின்‌ மடியில்‌ அமர்ந்தான்‌. அவனை மெல்ல 


தழுவிக்கொண்டான்‌ ஜைமினி. ஜைமினியின்‌ மார்பில்‌ 
தன்‌ தலையை சாய்த்து கால்களை நீட்டிக்கொண்டு 
உக்ரன்‌ அமர்ந்தான்‌. சண்டன்‌ சொல்லத்‌ தொடங்கினான்‌. 

மாம்டி என்னும்‌ அந்தணன்‌ பத்தாண்டுகாலம்‌ 
மைந்தரில்லாமையால்‌ பதினாறு ருத்ரர்களை பதினாறு 
மாதம்‌ நோற்று தன்‌ மனையாட்டியாகிய காலகேயியின்‌ 
கருவில்‌ ஒரு குழவியை பெற்றான்‌. கூரை கிழிய 
பொன்மழை விழுந்த கருமி என அவன்‌ ஆனான்‌. 
களஞ்சியம்‌ நிறைந்த வேளாளன்‌ என 
கைபெருகப்பெற்றான்‌. அந்தணருக்கும்‌ சூதருக்கும்‌ 
அள்ளி வழங்கினான்‌. அவன்‌ தலைக்குமேல்‌ 
கந்தர்வர்கள்‌ இன்னிசையுடன்‌ எப்போதுமிருந்தனர்‌. 
அவன்‌ செல்லுமிடமெல்லாம்‌ கின்னரர்கள்‌ நறுமணம்‌ 
சூழச்செய்தனர்‌. அவன்‌ கேட்கும்‌ சொல்லையெல்லாம்‌ 
வித்யாதரர்கள்‌ கவிதையென்றாக்கினர்‌. 


ஒருநாள்‌ விண்ணில்‌ பறந்த இந்திரன்‌ தன்‌ நிழல்‌ நீண்டு 
விழுவதை கண்டான்‌. “என்ன இது, தேவர்களுக்கு நிழல்‌ 
விழலாகாதே?” என்று அவன்‌ மாதலியிடம்‌ கேட்டான்‌. 
“அரசே, தேவர்கள்‌ தன்னொளி கொண்டவர்கள்‌. ஆகவே 
அவர்களுக்கு நிழலில்லை. இன்று உங்களைவிட 
ஒளிகொண்ட ஒருவன்‌ இதோ கீழே 
சென்றுகொண்டிருக்கிறான்‌. அவன்‌ உங்கள்‌ உடலுக்கு 
நிழல்‌ சமைக்கிறான்‌” என்றான்‌ மாதலி. “யாரவன்‌?” 
என்றான்‌ இந்திரன்‌. “தவமிருந்து மைந்தனைப்பெற்ற 
மாம்டி என்னும்‌ அந்தணன்‌. அவன்மேல்‌ விண்ணவர்கள்‌ 
மலர்சொரிந்தபடியே உள்ளனர்‌” என்றான்‌ மாதலி. 


இந்திரன்‌ அவனை கூர்ந்து நோக்கினான்‌. “மாற்றிலாத 
இன்பத்தை மானுடர்‌ உலகியலில்‌ பெறமுடியாதே? 
எவ்வாறு இப்படி நிகழ்ந்தது?” என்றான்‌. “அவன்‌ 
தேவர்களை அறிந்தான்‌. தேவருக்கும்‌ தேவரான 
தென்றிசைத்தலைவனை இன்னும்‌ அவன்‌ 
அறியவில்லை” என்றான்‌ மாதலி. இந்திரன்‌ அன்றே 
சிறுகருவண்டாக மாறி பறந்துசென்று யமனை 
அடைந்தான்‌. “மாம்டியின்‌ மைந்தனின்‌ ஊழ்‌ என்ன? 
சொல்க, அறச்செல்வரே!” என்றான்‌. “ஊழ்நெறியை 
முன்னால்‌ அறியலாகாது, அரசே” என்றான்‌ யமன்‌. “அது 
புடவியை நெய்திருக்கும்‌ ஊழின்‌ ஓட்டத்தை 
அழிப்பதாகும்‌. அதைச்‌ சொல்ல எனக்கு 
ணையில்லை.” இந்திரன்‌ “அவன்‌ எவ்வண்ணம்‌ 
இறப்பான்‌ என்பதை மட்டும்‌ சொல்லுங்கள்‌” என்றான்‌. 


“எவ்வண்ணம்‌ இறப்பான்‌ என்பது எவ்வண்ணம்‌ 
வாழ்வான்‌ என்பதைத்தான்‌ சுட்டுகிறது. அதை நான்‌ 
சொல்லமுடியாது” என்றான்‌ யமன்‌. 


பலவாறாகக்‌ கேட்டும்‌ யமன்‌ இரங்காததனால்‌ இந்திரன்‌ 
யமன்‌ அறியாமல்‌ சித்திரபுத்திரனிடம்‌ சென்று 
“அந்தணரே, நான்‌ வேள்விகாக்கும்‌ தேவர்தலைவன்‌. 
ஒன்றை மட்டும்‌ சொல்லுங்கள்‌, ஊழ்முதிர்கையில்‌ 
அவனை அழைத்துவரும்‌ யமபுரியின்‌ காவலன்‌ யார்‌?” 
என்றான்‌. “அதைச்‌ சொல்ல எனக்கு ஆணையில்லை, 
அரசே” என்றார்‌ சித்திரபுத்திரன்‌. “உம்மால்‌ 
பிறிதொருவரை அனுப்ப முடியுமா?” என்றான்‌ இந்திரன்‌. 
“இல்லை, அம்மைந்தன்‌ கருக்கொள்கையிலேயே இங்கே 
இவனும்‌ இருட்துளியாக ஊறிவிட்டிருப்பான்‌. இருவரும்‌ 
சேர்ந்தே பிறக்கிறார்கள்‌. இங்குள்ள 
பெருங்கோட்டைவாயிலில்‌ அவன்‌ ஒரு சிறுபுள்ளியென 
தோன்றிவிட்டிருப்பான்‌” என்றார்‌. 


இந்திரன்‌ காலபுரியின்‌ கோட்டைச்சுவர்‌ வழியாக வி 

யிரம்‌ கொண்ட வண்டாகப்‌ பறந்தான்‌. கோடானுகோடி 
கொலைவிழிகளையே கருங்கற்சில்லுகள்‌ என அடுக்கிக்‌ 
கட்டப்பட்டிருந்தது அக்கோட்டை. “மாம்டியின்‌ 
மனைவியிலமைந்த கருவை கொல்லப்போகும்‌ 
காலதேவன்‌ எழுக! இது அரசாணை!” என்று 
கூவிக்கொண்டே சென்றான்‌. கோட்டைச்சுவரில்‌ ஒரு கண்‌ 
அசைந்தது. “மாம்டியின்‌ மைந்தன்‌ நூறாண்டு 
வாழ்ந்தபின்னர்‌ சென்று அழைக்கவேண்டும்‌ 
என்பதல்லவா ஆணை?” என்றது அக்கண்களின்‌ வாய்‌. 
“நீ அதை எப்படி அறிவாய்‌?” என்றான்‌ இந்திரன்‌. “என்‌ 
பெயர்‌ காலமார்க்கன்‌. நானே அவனை 
அழைத்துவரவேண்டியவன்‌. இங்கே கருத்தவத்தில்‌ 
இருக்கிறேன்‌” என்றான்‌ அவன்‌. 


இந்திரன்‌ “கரியவனே, நான்‌ உன்னைத்தான்‌ 
தேடிவந்தேன்‌. எனக்கு ஓர்‌ அருள்‌ செய்க! மாம்டியின்‌ 
மனைவி காலகேயியின்‌ கருவிலிருக்கும்‌ குழவிக்கு உன்‌ 
முகத்தை மட்டும்‌ காட்டி மீள்க!” என்றான்‌. காலமார்க்கன்‌ 
“அதற்கு எனக்கு ஆணையில்லை, அரசே” என்றான்‌. 
“உன்னை அவன்‌ அறிவானா என எப்போதேனும்‌ 
எண்ணியிருக்கிறாயா?” என்றான்‌ இந்திரன்‌. “ஆம்‌, 
அவ்வியப்பு எனக்கு உண்டு. நான்‌ அவனை அறிவேன்‌ 
என்பதனால்‌ அவனும்‌ என்னை அறிந்திருக்கவேண்டும்‌” 
என்றான்‌ காலமார்க்கன்‌. “அத்தனை குழவியரும்‌ 
அவர்களின்‌ காலனை கருவறைக்குள்‌ 
அறிந்திருக்கின்றனர்‌. அவனைநோக்கி 


கைகூப்பியபடியே மண்ணில்‌ தோன்றுகின்றனர்‌” 
என்றான்‌ இந்திரன்‌. 

காலமார்க்கன்‌ “ஆனால்‌ அவனை கருவறைக்குள்‌ 
சென்று நோக்க எனக்கு நெறியில்லையே?” என்றான்‌. 
இந்திரன்‌ “காலனே, அவனை நீ கொண்டுவருவதே ஊழ்‌ 
என்றால்‌ கருவில்‌ விதையென இருக்கும்‌ அவன்‌ உன்‌ 
முகத்தை நன்கறிந்திருப்பான்‌” என்றான்‌. காலமார்க்கன்‌ 
“ஆவல்‌ என்னை அலைக்கழிக்கிறது. ஆனால்‌ அவன்‌ 
என்னை அறிந்துகொண்டால்‌ பின்னர்‌ என்னிடம்‌ 
நெருங்கமாட்டான்‌. இறப்பை மானுடன்‌ தெரிவுசெய்து 
தேடிவந்து அணிகலன்‌ என எடுத்து 
சூட்டிக்கொண்டாகவேண்டும்‌. விரும்பாதவனை அணுகி 
உயிர்கவர எங்களுக்கு ஆணையில்லை” என்றான்‌. 


“அவ்வாறு நிகழுமென்றால்‌ அதுவே அவன்‌ ஊழ்‌ 
அல்லவா?” என்றான்‌ இந்திரன்‌. “அவன்‌ ஊழ்‌ 
அதுவென்றால்‌ நாம்‌ என்ன செய்தாலும்‌ அது 
நிகழ்ந்தாகவேண்டும்‌, காலமார்க்கனே” என மீண்டும்‌ 
சொன்னான்‌. “ஆம்‌, அதை ஆராய்ந்துநோக்கவே 
விழைகிறேன்‌. ஆனால்‌ என்‌ உள்ளம்‌ தயங்குகிறது” 
என்றான்‌ காலமார்க்கன்‌. “ஆவல்‌ எழுந்தபின்‌ எவரும்‌ 
அமைந்ததே இல்லை. நீ சென்று அவனை நோக்குவாய்‌” 
என்றபின்‌ புன்னகையுடன்‌ விழைவுக்கிறைவன்‌ தன்‌ 
அரியணைக்கு மீண்டான்‌. 


இந்திராணி உளச்சோர்வுடன்‌ “தேவர்க்கரசே, அந்த 
அந்தணனின்‌ இன்பத்தை அழிப்பதனால்‌ நீங்கள்‌ 
அடைவதென்ன?” என்றாள்‌. “நான்‌ எனக்கு பெருநெறி 
இட்ட ஆணைகளை நிறைவேற்றுபவன்‌ மட்டுமே. 
மானுடன்‌ மண்ணில்‌ காலூன்றி நின்று 
விண்ணவனுக்குரிய இன்பங்களை அடையக்கூடாது. 
மானுடனின்‌ சித்தத்தில்‌ முட்டைக்கருவுக்குள்‌ 
சிறகுகள்போல ஞானப்பேரார்வம்‌ 
பொறிக்கப்பட்டிருக்கிறது. அதுவன்றி பிறிதை அவன்‌ 
அழியா இன்பமென உணரலாகாது” என்றான்‌. 


கருவுக்குள்‌ புகுந்து அங்கே துரியத்தில்‌ இருந்து துளித்து 
உருக்கொண்டு சுஷுப்தியில்‌ சொக்கிச்‌ சுருண்டிருந்த 
குழவியின்‌ நெற்றிப்பொட்டில்‌ தொட்டு எழுப்பினான்‌ 
காலமார்க்கன்‌. உடல்‌ அதிர்ந்து விழித்து அசுரவடிவில்‌ 
வந்த அந்த முகத்தை நோக்கி அஞ்சி குழவி ஓசையிலாது 
அழுதது. கால்களை உந்தி உந்தி கருநீரில்‌ நீந்தி 
விலகமுயன்றது. சிரித்தபடி அணுகி “நான்‌ உன்‌ காலன்‌. 
உன்னை அழைத்துச்செல்லவிருப்பவன்‌” என்றான்‌ 


காலமார்க்கன்‌. “நான்‌ வரமாட்டேன்‌” என்று குழவி அஞ்சி 
நடுங்கியபடி சொன்னது. அதன்‌ சொற்கள்‌ 
குமிழிகளாயின. “எவரும்‌ மறுக்கமுடியாத அழைப்பு 
என்னுடையது” என்றான்‌ காலமார்க்கன்‌. 


கருக்குழவி அழுதுநடுங்கிக்கொண்டு 
கருவறைக்குழிக்குள்‌ ஒடுங்கியது. அன்னை தன்‌ 
வயிற்றில்‌ கொப்புளங்களையும்‌ நடுக்கங்களையும்‌ 
உணர்ந்தாள்‌. மருத்துவர்கள்‌ அவளை ஆய்ந்துநோக்கி 
அவள்‌ வயிறு அருவியருகே அமைந்த பாறைபோல 
உள்நடுக்குகொண்டிருப்பதை உணர்ந்தனர்‌. ஒன்பது 
மாதங்களானபோது கருவறை சுருங்கி கருவழி வாய்‌ 
திறந்து குழவியை உமிழ்ந்து வெளித்தள்ள முயன்றது. 
மைந்தன்‌ தன்‌ இரு கால்களாலும்‌ கருவழியை அழுத்தி 
மூடிக்கொண்டான்‌. வலி தாளாமல்‌ அன்னை துடித்தாள்‌. 
குழவி வெளிவரவில்லை. கைதுழாவி நோக்கிய 
வயற்றாட்டியர்‌ உள்ளே குழவியின்‌ கால்கள்தான்‌ 
தொடுபடுகின்றன என்றனர்‌. 


பன்னிருமுறை அவ்வண்ணம்‌ குழவி வந்து முட்டி 
மீண்டது. மூன்று மாதம்‌ குழவி உள்ளேயே இருந்தது. தன்‌ 
மனையாட்டியின்‌ துடிப்பை தாளமுடியாமல்‌ மாம்டி 
ருத்ரர்களை வேண்டினான்‌. அவர்கள்‌ மறுமொழி 
உரைக்காமை கண்டு பதினாறு கைகளுடன்‌ 
காட்டாலயத்தில்‌ அமர்ந்திருந்த காளியன்னையின்‌ 
திருநடையில்‌ சென்று நின்றான்‌. “அன்னையே, என்‌ 
மைந்தனை காத்தருள்க!” என்று கூவினான்‌. பூசகனில்‌ 
சன்னதமாக எழுந்த அன்னை “அவன்‌ அஞ்சுகிறான்‌. 
அவன்‌ அச்சமென்ன என்று கேள்‌” என்றாள்‌. “என்‌ 
அகல்விளக்கு எண்ணையில்‌ அவன்‌ எழுக!” என 
ஆணையிட்டாள்‌. 


அகல்விளக்கின்‌ கரியநெய்யில்‌ அச்சம்நிறைந்த 
கண்களுடன்‌ மைந்தன்‌ தோன்றினான்‌. “தந்தையே, நான்‌ 
காலமார்க்கன்‌ என்னும்‌ அசுரனால்‌ கொல்லப்படுவேன்‌. 
ஆகவே நான்‌ வெளிவரவே அஞ்சுகிறேன்‌” என்றான்‌ 
மைந்தன்‌. “நீ நிறைவாழ்வுடையவன்‌ என நிமித்திகர்‌ 
சொல்கிறார்கள்‌, மைந்தா” என்றான்‌ மாம்டி. “நூறாண்டு 
வாழ்ந்தாலும்‌ இறுதியில்‌ அந்த அசுரனால்‌ 
கைப்பற்றப்படுவேன்‌ அல்லவா? தந்தையே, நான்‌ 
இங்கேயே இருந்துகொள்கிறேன்‌” என்றான்‌ மைந்தன்‌. 
“அது நீ வாழுமிடமல்ல, மைந்தா. அன்னையின்‌ 
வயிற்றில்‌ வாழ்வதற்கொரு காலமுள்ளது” என்றான்‌ 
மாம்டி. “நான்‌ வளராதொழிகிறேன்‌. சிறுகருவாகிறேன்‌. 
பார்த்திவப்பரமாணுவாக மாறுகிறேன்‌. தந்தையே, இறப்பு 


என்னை அச்சுறுத்துகிறது” என்றான்‌ மைந்தன்‌. 

“மூடா, நீ அஞ்சுவது இறப்பை அல்ல, பிறப்பை” என்று 
மாம்டி சொன்னான்‌. “நான்‌ பிறக்கவே விரும்பவில்லை. 
மண்ணில்‌ வரவேமாட்டேன்‌” என்று மைந்தன்‌ கைகளால்‌ 
தொப்புள்கொடியை பற்றிக்கொண்டான்‌. “இங்கே 
அனைத்தும்‌ இனிதாக உள்ளது. அன்னையின்‌ 
குருதியால்‌ சூழப்பட்டிருக்கிறேன்‌. அதையே உண்டு 
உயிர்க்கிறேன்‌. அவள்‌ நெஞ்சத்தை 
கேட்டுக்கொண்டிருக்கிறேன்‌. மேலும்‌ இனிதாக 
அப்புவியில்‌ என்ன இருக்கிறது?” என்றான்‌. மாம்டி 
திகைத்து நோக்கிக்கொண்டு நின்றான்‌. அக்கணம்‌ 
உண்மையிலேயே புவியில்‌ என்னதான்‌ இருக்கிறதென்று 
அவனால்‌ சொல்லமுடியவில்லை. 


அக்கருக்குழவி காலபீதி என அமைக்கப்பட்டான்‌. 
அவனைப்பற்றிய செய்திகளை அறிந்து முனிவரும்‌ 
நூலறிந்த அந்தணரும்‌ வந்து அவனை கண்டனர்‌. 
“சொல்க, நான்‌ புவிபிறப்பது ஏன்‌? அங்கிருப்பவற்றில்‌ 
இங்கிருப்பவற்றைவிட இனியது எது?” என்றான்‌ 
காலபீதி. “அங்குளோர்‌ அனைவரும்‌ தேடுவது அமுதை. 
நானோ அவ்வமுதில்‌ திளைத்து இங்கே வாழ்பவன்‌. நான்‌ 
ஏன்‌ மண்ணிறங்கவேண்டும்‌?” 


அனைவரும்‌ மறுமொழி இன்றி திரும்பிச்சென்றனர்‌. 
மன்றுகளிலும்‌ இல்லங்களிலும்‌ அமர்ந்து சொல்லாடினர்‌. 
இரவுகளில்‌ தனித்திருந்து எண்ணி எண்ணி குழம்பினர்‌. 
உண்பது, புணர்வது, விளையாடுவது, அடைவது, 
வெல்வது, கற்பது, எய்துவது என்னும்‌ ஏழு 
மெய்யுவகைகளும்‌ இருப்பது என்னும்‌ ஒருநிலையின்‌ 
மாற்றுருக்களே என்றும்‌ இருத்தலென்பது 
இறத்தலுக்கெதிரானதென்னும்‌ உவகையை மட்டுமே 
கொண்டது என்றும்‌ உணர்ந்தனர்‌. அவ்வறிதல்‌ 
அவர்களை சோர்வுறச்செய்தது. 


மாம்டி மீண்டும்‌ பதினாறு ருத்ரர்களை எண்ணி 
தவம்செய்தான்‌. ஒவ்வொருவரிடமாக அவன்‌ கேட்டான்‌ 
“என்‌ மைந்தன்‌ கேட்டதற்குரிய விடை என்ன?” அவர்கள்‌ 
“பிறப்பு இறப்பால்‌ நிகர்செய்யப்பட்டாகவேண்டும்‌. 
பிறிதொரு விடையும்‌ எங்களிடமில்லை” என்றனர்‌. 
தாங்களும்‌ குழம்பி “பிறப்பதனால்‌ வாழ்வமைகிறது. 
வாழ்வமைவதனால்‌ இறப்பு நிகழ்கிறது. பிறிதொரு 
விளக்கமும்‌ இதற்கில்லை” என்றனர்‌. பதினாறாவது 


ருத்ரன்‌ “அந்தணனே, ஒரு மெய்வினாவுக்கு 
முழுமெய்மை மட்டுமே விடையென்றாகும்‌. நீ கேட்கும்‌ 
இவ்வினாவுக்கு பிரம்மஞானம்‌ மட்டுமே விடை. அதை 
மகாருத்ரனிடம்‌ கேள்‌” என்றார்‌. 


மாம்டி மகாருத்ரனை எண்ணி தவம்செய்தான்‌. அவன்‌ 
ஏழு கருநிலவுக்காலம்‌ தன்னை உதிர்த்து அருந்தவம்‌ 
செய்து நிறைந்தபோது மின்னல்தொட்டு எரிந்தெழுந்த 
கரும்பனையாக மாருத்ரம்‌ அவன்‌ முன்‌ எழுந்தது. 
“எனக்கு பிரம்மஞானம்‌ அருள்க!” என்றான்‌ மாம்டி. 
அவன்‌ மேல்‌ அனல்‌ கவிந்தது. தலைமுடியும்‌ 
இமைமயிர்களும்‌ பொசுங்கின. எரிமணமென எழுந்தது 
மூச்சு. தன்னுள்‌ அவன்‌ “ஆம்‌” என்னும்‌ ஒலியை 
கேட்டான்‌. “சிவோகம்‌” என முழங்கியபடி அவன்‌ 
எழுந்துகொண்டான்‌. 


மாம்டி தன்‌ மைந்தனிடம்‌ மீண்டான்‌. காளியின்‌ 
அகலெண்ணையில்‌ மைந்தனை வரவழைத்தான்‌. 
கால்கட்டைவிரலை வாயிலிட்டு தன்னைத்தான்‌ 
சுவைத்து மகிழ்ந்திருந்த காலபிதி “சொல்க தந்தையே, 
நான்‌ ஏன்‌ வெளிவரவேண்டும்‌?” என்றான்‌. “ஏனென்றால்‌ 
நீ சிவம்‌. உருக்கொண்டு உருவழிந்து சிவம்‌ ஆடும்‌ 
நடனமே நீ கொள்ளும்‌ வாழ்க்கை” என்றான்‌ மாம்டி. 
“ஒவ்வொரு உயிர்த்துளியும்‌ ஒவ்வொரு பருப்பொடியும்‌ 
அவ்வாடலை நிகழ்த்திக்கொண்டிருக்கின்றன. இது 
அழியாத தாளமென்றறிக! எழுக காலரூபனாக! 
காலத்துடன்‌ நின்றாடுக!” 


மனையாட்டியின்‌ வயிற்றில்‌ வாயை வைத்து அவன்‌ 
முதன்மைச்சொல்லை மூன்றுமுறை சொன்னான்‌. 
“சிவமேயாம்‌! சிவமேயாம்‌! சிவமேயாம்‌!” குழவி 
அச்சொல்லை தான்‌ முழங்கியது. அன்னையின்‌ 
உள்ளத்தில்‌ எரிதழல்தூண்‌ ஒன்று கனவென எழுந்தது. 
எரிந்து எழுவதுபோல மைந்தன்‌ வெளியே வந்தான்‌. 
அரை விழி திருப்பியபோது தன்‌ நிழலென உடன்‌ எழுந்த 
காலமார்க்கனைக்‌ கண்டான்‌. புன்னகையுடன்‌ கைகளை 
வீசி உடல்நெளித்து அதனுடன்‌ ஆடினான்‌. 


காலநிழலுடன்‌ ஆடி வளர்ந்தவனை மகாகாலர்‌ என்று 
வழுத்தினர்‌ நூலோர்‌. சொல்தேர்ந்த அறிஞனாகி 
சொல்கரைந்து யோகியாகி அமர்ந்தார்‌ மகாகாலர்‌. 
ஒவ்வொருமுறை அவர்‌ வளரும்போதும்‌ அவரைவிட 
வளர்ந்தான்‌ காலமார்க்கன்‌. அவர்‌ ஆற்றும்‌ செயல்களில்‌ 
விளைவுகுறித்த அச்சமாக இருந்தான்‌. அவர்‌ கற்ற 
நூல்களில்‌ ஐயமானான்‌. அவர்‌ கொண்ட உறவுகளில்‌ 


ஆணவத்தின்‌ இறுதிக்‌ கசப்பானான்‌. அவர்‌ செய்த 
பூசனைகளில்‌ பழக்கமெனும்‌ பொருளின்மையானான்‌. 
அவர்‌ அமைந்த ஊழ்கங்களில்‌ எஞ்சும்‌ 
தன்னிலையானான்‌. 


நூறாண்டு முதிர்ந்தபோது ஒருநாள்‌ அவனை நோக்கித்‌ 
திரும்பி அவர்‌ கேட்டார்‌ “உன்னை வென்ற மானுடர்‌ 
எவரேனும்‌ உளரா?” காலமார்க்கன்‌ சொன்னான்‌ 
“வெல்லலாகாதென்பதே புடவியின்‌ முதல்நெறி.” 
மகாகாலர்‌ “தேவர்களில்‌ உன்னை வென்றவர்‌ எவர்‌?” 
என்றார்‌. “தேவர்கள்‌ என்னால்‌ வாழ்த்தப்படுபவர்கள்‌ 
மட்டுமே” என்றது நிழல்‌. “தெய்வங்களில்‌ உன்னை 
வென்றவர்‌ எவர்‌?” என்றார்‌ மகாகாலர்‌. 
“முக்கண்முதல்வனின்‌ காலடியில்‌ அமைபவன்‌ நான்‌” 
என்றான்‌ காலமார்க்கன்‌. “அவர்‌ ஏந்திய பினாகமும்‌ 
பாசுபதமும்‌ என்னை ஆள்கின்றன.” 


தன்‌ இடையாடையை அவிழ்த்துவீசிவிட்டு தென்மேற்கு 
திசையில்‌ வடக்கு நோக்கி அமர்ந்தார்‌ மகாகாலர்‌. 
ஊழ்கத்திலாழ்ந்து சென்றார்‌. உடலுருகி சித்தம்‌ அழிந்து 
தன்னிலையும்‌ மறைந்தபோது அப்பால்‌ எழுந்த 
அனல்துளியை கண்டார்‌. “ஆம்‌” என்றபடி விழிதிறந்தார்‌. 
அருகே நீண்டுகிடந்த கரிய டட அறு 
புன்னகையுடன்‌ கைகளை விரித்து “அருகே வா, 
காலமார்க்கனே!” என்று அழைத்தார்‌. 


விண்தொடும்‌ பேருருவுடன்‌ அவர்‌ முன்‌ எழுந்தது 
கருநிழல்‌. அது மான்மழுவும்‌ நீர்மலிச்சடையும்‌ 
முக்கண்ணும்‌ முப்புரிவேலும்‌ கொண்டிருந்தது. 
அதைநோக்கி விழிதூக்கி “யாமேநீ!” என்றார்‌ மகாகாலர்‌. 
“ஆம்‌ யாமேநீ” என்றது நிழல்‌. 


சண்டன்‌ சொல்லி முடித்தபோது வைதிகர்‌ நால்ரும்‌ 
இருளை நோக்கிய விழிகளுடன்‌ அமர்ந்திருந்தனர்‌. 
இலைத்தழைப்பு வழியாக காற்று ஓடிக்கொண்டிருந்தது. 
இடைவெளியில்‌ தெரிந்த ஒற்றை மீன்‌ நடுங்கியது. 
நீண்டநேரம்‌ கடந்து பைலன்‌ பெருமூச்சுடன்‌ 
விழித்துக்கொண்டான்‌. அவ்வொலியில்‌ பிறரும்‌ 
நனவுமீண்டனர்‌. ஜைமினி எழுந்துசென்று கருந்திரி 
எரிந்த அகலை தூண்டினான்‌. ஒவ்வொருவரும்‌ 
நிழல்பெற்றனர்‌. 


உக்ரன்‌ “பெரிய தந்தையே” என மெல்லிய குரலில்‌ 
அழைத்தான்‌. “சொல்க!” என்றான்‌ சண்டன்‌. “மகாகாலர்‌ 
பெற்ற அந்த மெய்மையின்‌ பெயர்‌ என்ன?” சண்டன்‌ 


“அஸ்தினபுரியின்‌ அரசரே அவர்தான்‌ என்கிறார்கள்‌” 
என்றாள்‌. “ஆம்‌, அவன்‌ பாரதவர்ஷத்தையே ஆளும்‌ 
திறன்கொண்டவன்‌. பார்ப்பதற்கு வியாசரைப்போலவே 
இருக்கிறான்‌ என்கிறார்கள்‌. ஆகவே பேரரசிக்கும்‌ 
பிதாமகருக்கும்‌ அவன்‌ மேல்‌ பெரும்‌ பற்று உள்ளது... 
இங்கே வந்தபின்னர்தான்‌ சுயம்வர மண்டபத்தில்‌ 
யாதவர்களும்‌ இருப்பதைக்‌ கண்டேன்‌. அப்படியென்றால்‌ 
விதுரனையும்‌ அமரச்செய்திருக்கலாம்‌.” 


“உங்கள்‌ தமையரின்‌ துணைவி பேரழகி என்றார்கள்‌” என 
அப்பேச்சை வெட்டி திருப்பிக்கொண்டு சென்றாள்‌ 
பிருதை. “ஆம்‌... பாரதவர்ஷத்தின்‌ பேரழகிகளில்‌ 
அவளும்‌ ஒருத்தி என்கிறார்கள்‌. வெண்பளிங்கு நிறம்‌ 
கொண்டவள்‌. அவள்‌ கண்கள்‌ மீன்கொத்தியின்‌ 
குஞ்சுகள்‌ போல மின்னும்‌ நீலநிறம்‌ கொண்டவை 
என்கிறார்கள்‌” என்றான்‌ பாண்டு. “விழியிழந்தவருக்கு 
பேரழகி ஒருத்தி மனைவியாக வருவதில்‌ ஒரு அழகிய நீதி 
உள்ளதென்று எனக்குப்படுகிறது.” 


“என்ன?” என்றாள்‌ பிருதை. அவள்‌ தன்னுள்‌ 
சொற்களை தெரிவுசெய்யத்தொடங்கினாள்‌. 
“அழகென்பது பார்க்கப்படுவதற்காக மட்டுமே உள்ளது 
என்பது எவ்வளவு மடமை. அது தன்னளவில்‌ ஒரு 
முற்றிருப்பு அல்லவா? நான்‌ ஓவியங்களை வரைந்ததும்‌ 
என்‌ அன்னை கேட்பாள்‌, அவற்றை மனிதர்கள்‌ 
பார்க்கவேண்டுமல்லவா என. ஏன்‌ பார்க்கவேண்டும்‌? 
பார்ப்பதன்‌ மூலம்‌ ஓவியம்‌ வளர்வதுமில்லை 
தேய்வதுமில்லை. சுவைகள்‌ மண்ணில்‌ முடிவில்லாது 
கிடக்கின்றன. கடலின்‌ உப்பை நாக்கு 
உருவாக்கவில்லை. நாக்கால்‌ அறியப்படாவிட்டாலும்‌ 
உப்பின்‌ முடிவின்மை அங்குதான்‌ இருக்கும்‌.” 


அவன்‌ நிறுத்திக்கொண்டு “என்ன சொல்கிறேன்‌ என்றே 
தெரியவில்லை. ஆனால்‌ ஒரு பேரழகு கண்களால்‌ 
தீண்டப்படவில்லை என்பதில்‌ மகத்தான ஏதோ ஒன்று 
உள்ளது என்று எனக்குத்‌ தோன்றியது. 
ஆழ்கடல்களைப்போல. தூய்மையான ஏதோ ஒன்று...” 
அவன்‌ உள எழுச்சியுடன்‌ “அப்படித்தான்‌ காந்தாரநாட்டு 
இளவரசியைப்பற்றி சொல்லிக்கொள்கிறார்கள்‌. 
தூயவள்‌, மிகமிகத்‌ தூயவள்‌ என்று. அவளுடைய 
கன்னிமையின்‌ வல்லமையால்தான்‌ அவள்‌ காலடிகள்‌ 
நகரில்‌ பதிந்த அன்று வானமே பேரருவியெனக்‌ 
கொட்டியது என்கிறார்கள்‌ சூதர்கள்‌.” 


“நாம்‌ ஒருமுறை மதுவனத்துக்குச்‌ செல்லவேண்டும்‌” 


“அதை பாசுபதம்‌ என்கின்றனர்‌ அறுநெறிச்‌ சைவர்‌” 
என்றான்‌. அவன்‌ எழுந்து அருகே வந்து நின்று 
“எப்படிப்பட்டது அது?” என்றான்‌. “அறியேன்‌. 
யோகநூல்கள்‌ உரைப்பவற்றை சொல்கிறேன்‌” என்றான்‌ 
சண்டன்‌. “பிநாகம்‌ பொன்னிறமான பெருநாகம்‌. அது 
வடதிசையிலிருந்து தென்திசைவரை நிறைத்திருக்கும்‌ 
முடிவிலா வளைவையே உடலெனக்கொண்டது.” 


“அதற்கு ஏழு தலைகள்‌. செந்நிறமான ஆணவம்‌, 
அனல்நிறமான சினம்‌, பொன்னிறமான விழைவு, 
பசும்நிறமான அறிவு, நீலநிறமான மொழி, 
கருநீலநிறமான ஊழ்கம்‌ கருநீலச்செம்மைகொண்ட 
தன்னிலை என அதை வகுக்கின்றன நூல்கள்‌. பாசுபதம்‌ 
அதன்‌ அம்பு. அது நீலநா பறக்கும்‌ தழல்வடிவமான 
சிறுநாகம்‌. நிழலற்றது அது” என்றான்‌ சண்டன்‌. 
“பாசுபதம்‌ பெற்றவன்‌ தானும்‌ சிவமென்றாகிறான்‌.” 


அனைவரும்‌ எண்ணிக்கொண்டிருந்த சொல்லையே 
உக்ரன்‌ கேட்டான்‌ “பெரிய தந்தையே, அர்ஜுனன்‌ 
பாசுபதம்‌ பெற்றானா?” சண்டன்‌ “பெற்றான்‌ என்கின்றன 
சூதர்கதைகள்‌. திசைவென்றவன்‌ பின்‌ வெல்வதற்கு 
எஞ்சுவது அதுவே. ஏனென்றால்‌ அது திசைகளின்‌ 
மையம்‌” என்றான்‌. 


தன்‌ உடலுறுப்பென தோளில்‌ கிடந்த முழவை எடுத்து 
சண்டன்‌ பாசுபதச்‌ சொல்லை பாடலானான்‌. தாளம்‌ 
உறும சொல்‌ உடனிணைந்து ஆடியது. 


ஓம்‌**! நமோ பகவதே மகா பாசுபதாய!** 
அதுலபலவீர்ய பராக்ரமாய! திரிபஞ்சனயனாய! 
நானா ரூபாய! நானாபிரஹரணோத்யதாய! 
சர்வாங்கரக்தாய! ஃபின்னாக்ஞனசயபிரக்யாய! 
ஸ்மஸானவேதாளப்ரியாய... 

பைலன்‌ ஒருசொல்லால்‌ அறையப்பட்டான்‌. அவன்‌ 
விரல்கள்‌ நடுங்கத்‌ தொடங்கியபின்னரே அச்சொல்லை 
அவன்‌ சித்தம்‌ அறிந்தது. சர்வாங்க ரக்தாய! குருதியுடல்‌. 
கருக்குழவியுடல்‌. சர்வாங்க ரக்தாய! கொலைகளத்தில்‌ 
குருதிசூடிக்‌ கூத்தாடும்‌ உடல்‌. சர்வாங்க ரக்தாய! 
அனலுடல்‌. அனலெனும்‌ குருதிப்பேருடல்‌. சர்வாங்க 


ரக்தாய! சர்வாங்க ரக்தாய! குருதியுடல்‌ கொண்டெழுக! 
சர்வாங்க ரக்தாய! சர்வாங்க ரக்தாய! சர்வாங்க 


ரக்தாய! சிவாய! 

பீதர்நாட்டு வணிகர்களுடன்‌ மகாநாகம்‌ வந்து காமரூபம்‌ 
வழியாக இமயமலையடுக்குகளுக்குமேல்‌ ஏறிய 
அர்ஜுனன்‌ அங்குதான்‌ வெண்சுடர்‌ கின்னரர்களின்‌ 
உச்சிநிலம்‌ குறித்து கேட்டறிந்தான்‌. பீதவணிகர்‌ 
ஆண்டுதோறும்‌ கோடைகாலத்தின்‌ தொடக்கத்திலேயே 
அத்திரிகள்‌ சுமக்கும்‌ வணிகப்பொருட்களுடன்‌ 
மலையடுக்குகள்மேல்‌ ஏறிச்சென்று 
இமயமலைச்சரிவுகளில்‌ அமைந்த ஆயிரத்தெட்டு 
சிற்றூர்களில்‌ வாழ்ந்த மலைமக்கள்‌ வந்துகூடும்‌ ஏழு 
அங்காடிகளை சென்றடைந்தனர்‌. தவளம்‌, சுஃப்ரம்‌, 
பாண்டுரம்‌, ஸ்வேதம்‌, சுக்லம்‌, அமலம்‌, அனிலம்‌ என்னும்‌ 
ஏழு சந்தைகளும்‌ ஆண்டுக்கொருமுறை 
கோடைப்பருவத்தின்‌ இறுதி இரண்டு வாரங்களில்‌ 
மட்டுமே கூடின. கோடை முழுதும்‌ மலைக்குடிகளின்‌ 
விழவுக்காலம்‌. 


பீதவணிகர்‌ உலோகப்பொருட்களையும்‌ ஆடைகளையும்‌ 
அணிகலன்களையும்‌ விற்று நறுமணப்பொருட்களையும்‌ 
கவரிமான்மயிரையும்‌ மலைக்காளைத்தோலையும்‌ 
அருமணிக்கற்களையும்‌ மாற்றாக வாங்கிக்கொண்டு 
மீண்டனர்‌. அப்பொருட்களை காமரூபர்களுக்கும்‌ 
நாகர்களுக்கும்‌ விற்று பொன்னாக ஆக்கிக்கொண்டு 
கடலோரங்களில்‌ அமைந்த தங்கள்‌ 
வணிகச்சிற்றூர்களுக்கு மீண்டனர்‌. 
கின்னரர்களிடமிருந்து மலைமக்கள்‌ பெற்று 
வணிகர்களுக்கு விற்கும்‌ அருமணிகளுக்கு 
பன்னிரண்டாயிரம்‌ மடங்கு விலை அளித்தனர்‌ யவனர்‌. 
“தெய்வங்களின்‌ கண்கள்‌” என அவற்றை யவன 
மணிநோக்கிகள்‌ சொன்னார்கள்‌. அச்செல்வத்தால்‌ 
பீதர்களின்‌ கடற்கரைச்சிற்றூர்கள்‌ 
செழித்துக்கொண்டிருந்தன. 


“மழையெனப்‌ பெய்வது விண்ணில்‌ பரந்த நீர்‌. 
மழையுடன்‌ வெயிலெழ விண்வில்‌ வளையும்‌ 
பொழுதுகளில்‌ வான்நிறையும்‌ தேவர்கள்‌ 
அப்பல்லாயிரம்கோடித்‌ துளிகளில்‌ சிலவற்றை மட்டும்‌ 
கைகளால்‌ தொட்டு எடுக்கிறார்கள்‌. உருவிலிகளாகிய 
அவர்கள்‌ மண்ணின்‌ களியாட்டை நோக்கி 


மகிழும்பொருட்டு அவற்றை விழிகளென்றாக்கி 
சூடிக்கொள்கிறார்கள்‌. வெண்பற்களென்று அணிந்து 
சிரிக்கிறார்கள்‌. மணிகளென அள்ளி வீசி 
விளையாடுகிறார்கள்‌. அவை ஆலங்கட்டிகளாக 
மண்ணில்‌ விழுகின்றன” என்றான்‌ பீதர்களுடன்‌ சென்ற 
காமரூபத்துப்‌ பாணன்‌. அவர்களுடன்‌ 
பொதிக்காவலனாக வில்லேந்தி அர்ஜுனன்‌ சென்றான்‌. 
செல்லும்‌ வழியெங்கும்‌ வெண்சுடர்‌ 
கின்னரர்களைப்பற்றிய பேச்சே வணிகர்களிடம்‌ 
தொடர்ந்தது. 


“அவற்றில்‌ சில தேவர்களின்‌ ஆடைகளில்‌ 
தங்கிவிடுகின்றன. அவர்கள்‌ ஏழாம்‌ வானை 
அடையும்போது அங்கிருக்கும்‌ ஒளியை தாம்‌ 
சூடிக்கொண்டு அவை சுடர்கொள்கின்றன. 
விண்ணவர்நாட்டுக்குள்‌ நுழைவதற்குமுன்‌ தேவர்கள்‌ 
அவற்றை உதறிவிடுகிறார்கள்‌. அவை அருமணிகளாக 
ஒளியுடன்‌ உதிர்ந்து பனியிலும்‌ பாறையிடுக்கிலும்‌ 
மின்னிக்கிடக்கின்றன. அவற்றையே கின்னரர்கள்‌ 
தொட்டு எடுத்து சேர்க்கிறார்கள்‌. மலையிறங்கி வந்து 
இம்மலைமக்களுக்கு அளிக்கிறார்கள்‌” என்றான்‌ 
பாணன்‌. “மலையுச்சியில்‌ வாழும்‌ மானுடர்‌ 
அறியவொண்ணா கின்னரர்களின்‌ வழித்தோன்றல்கள்‌ 
என இம்மலைமக்கள்‌ தங்களை எண்ணுகின்றனர்‌. 
கின்னரஜன்யர்‌ என்பதே பதினெட்டு பெருங்குலங்களும்‌ 
நூற்றெட்டு குடிகளுமாகப்‌ பிரிந்து 
உச்சிமலைச்சரிவுகளில்‌ வாழும்‌ இவர்களுக்குரிய 
பொதுவான பெயர்‌.” 


கின்னரர்‌ அன்றி பிறருக்கு அம்மக்கள்‌ வரியோ கப்பமோ 
கொடுப்பதில்லை. அவர்களின்‌ சிற்றூர்மன்றுகளில்‌ 
கின்னரமூத்தார்கள்‌ வெண்புகைச்‌ சிறகுகளுடன்‌ 
பனிநுரைக்‌ குஞ்சியுடன்‌ முப்பிரிவேல்‌ ஏந்தி 
வெள்ளெருதுமேல்‌ ஏறி அருள்புரிந்து 
அமர்ந்திருந்தார்கள்‌. அவர்களின்‌ காலடியில்‌ எட்டு 
கால்கைகளுடன்‌ பெருவயிறழுந்த ஊர்ணநாபன்‌ 
என்னும்‌ அரக்கன்‌ மல்லாந்து நோக்கி தொழுது 
கிடந்தான்‌. முழுநிலவுநாட்களில்‌ கின்னரர்கள்‌ 
நிலவொளியில்‌ பறக்கும்‌ வெண்பஞ்சுத்துகள்கள்போல 
வந்திறங்கி அவர்களின்‌ கன்னியரை கனவுக்குள்‌ புகுந்து 
உளம்‌ மயக்கி புணர்ந்து மீண்டனர்‌ என்றனர்‌ 
குலப்பாடகர்‌. 


கின்னரஜன்யரில்‌ குழவி பிறக்கையில்‌ முதல்வினா 
விழிநிறமென்ன என்பதாகவே இருந்தது. 


பச்சைமணிவிழி என வயற்றாட்டி சொன்னால்‌ 
அக்கணமே அதன்‌ தந்தை கைகளை விரித்து 
வடக்குமலையுச்சிகளை நோக்கி “தேவர்களே, கின்னரரே” 
என்று கூவி அழுவான்‌. பிறர்‌ அவனைச்‌ சூழ்ந்து 
கூச்சலிட்டு வாழ்த்தி கொண்டாடுவார்கள்‌. அன்று அவன்‌ 
ஒரு கொழுத்த கன்றை அறுத்தாகவேண்டும்‌. 

பச்சைமணிவிழிகள்‌ அமைந்தவர்கள்‌ மட்டுமே 
அக்குலங்களில்‌ உயர்ந்தோர்‌ என்று கொள்ளப்பட்டனர்‌. 
அவர்களுக்கே மன்றமைத்து சொல்லுசாவும்‌ தகுதி 
இருந்தது. தாங்கள்‌ கின்னரகுருதிகொண்டவர்கள்‌ 
என்பதை காட்டும்பொருட்டு அவர்கள்‌ அனைவரும்‌ 
தங்கள்‌ தலையணிக்குமேல்‌ வெண்ணிற 
நாரையிறகொன்றை சூடியிருப்பார்கள்‌. 
குடித்தலைவர்கள்‌ கவரிமான்மயிர்‌ குச்சத்தை 
அணிந்திருப்பார்கள்‌. 


அவர்கள்‌ அனைவரும்‌ கடலோரத்தின்‌ பறக்கும்‌ 
மலைகளில்தான்‌ முன்பு வாழ்ந்துவந்தனர்‌ என்று 
அவர்களின்‌ குலக்கதைகள்‌ கூறின. ஊர்ணநாபன்‌ 
என்னும்‌ அரக்கனின்‌ வழிவந்தவர்கள்‌ அவர்கள்‌. 
பெருவயிற்றிலிருந்து எழுந்த எட்டு கைகள்‌ கொண்ட 
சிலந்தி வடிவன்‌ அவன்‌. வயிற்றில்‌ விழிகொண்டவன்‌. 
பறக்கும்‌ மலைகளின்‌ அரசியான மகாசிகையின்‌ நடுவே 
இருந்த உக்ரஸ்தூபம்‌ என்னும்‌ குன்றின்மேல்‌ அவன்‌ 
வாழ்ந்தான்‌. பறக்கும்‌ மலைகளில்‌ எங்கிருந்தாலும்‌ 
அவனை காணமுடிந்தது. பறக்கும்‌ மலைகளையும்‌ 
அவற்றுக்குக்‌ கீழே அலையடித்த கடலையும்‌ அவன்‌ தன்‌ 
திசையறியும்‌ பெருவிழிகளால்‌ 
நோக்கிக்கொண்டிருந்தான்‌. தன்‌ உடலில்‌ இருந்து 
பல்லாயிரம்‌ வெள்ளிச்‌ சரடுகளை நீட்டி மலைகள்‌ 
அனைத்தையும்‌ தன்னுடன்‌ 
இணைத்துக்கொண்டிருந்தான்‌. 


அடங்காப்பெரும்பசி கொண்டிருந்த அவன்‌ தன்னை 
ஊட்டிப்புரக்கும்‌ குடியொன்றை அமைக்கும்பொருட்டு 
மலைப்பாறைகளில்‌ ஒட்டியிருந்த சிப்பிகளின்‌ 
வாயைத்திறந்து அதற்குள்‌ தன்‌ விரல்நுனியில்‌ எழுந்த 
எச்சில்பசையை துளித்தான்‌. அவை கருவுற்றுப்‌ பிறந்த 
மைந்தர்கள்‌ பெருகி அவன்‌ குடியென்றாயினர்‌. 
அவர்களுக்கு சூக்தர்‌ என்று பெயர்‌ அமைந்தது. அவர்கள்‌ 
அனைவரையும்‌ அவன்‌ தன்‌ நுண்வலையால்‌ 
பிணைத்திருந்தான்‌. அவர்கள்‌ எங்கு சென்றாலும்‌ 
எவருடனிருந்தாலும்‌ அவனுடைய வலைநுனியில்தான்‌ 
இருந்தனர்‌. அவர்களின்‌ அசைவுகளை அவன்‌ 
அறிந்தான்‌. அவர்களின்‌ எண்ணங்களையும்‌ 


அச்சரடினூடாக அவன்‌ உணர்ந்துகொண்டிருந்தான்‌. 
வலைச்சரடு அவர்களுக்கு ஆணையிட்டது, 
கண்காணித்தது, எல்லையமைத்தது. 


சூக்தர்‌ கடற்பாறைகளில்‌ தொற்றிச்‌ சென்று மீனும்‌ 
சிப்பியும்‌ பொறுக்கியும்‌ மலையுச்சிகளில்‌ தேனும்‌ ஊனும்‌ 
திரட்டியும்‌ உணவு கொண்டுவந்து தங்கள்‌ 
குடிமூதாதையான ஊர்ணநாபனுக்கு படைத்தனர்‌. 
அவன்‌ உண்டதுபோக மிச்சிலை தாங்கள்‌ உண்டனர்‌. 
எட்டு கைகளில்‌ இரண்டு கைகளால்‌ 
இடைவெளியில்லாமல்‌ அவன்‌ உண்டான்‌. உணவு 
போதாமலானால்‌ அவன்‌ அவர்களையே பிடித்து 
உண்டான்‌. அவனை தெய்வமென்றும்‌ மூதாதை என்றும்‌ 
கொடியபகை என்றும்‌ அக்குடி எண்ணியது. அவர்களின்‌ 
குடிமன்றுகளில்‌ அவன்‌ உருவை பாறையில்‌ பொறித்து 
வழிபட்டனர்‌. மைந்தர்‌ பிறந்ததும்‌ கொண்டுசென்று 
அவன்‌ காலடியில்‌ வைத்து வணங்கி மீண்டனர்‌. 
கனவுகளில்‌ அவன்‌ பசைச்சரடை இழுத்து அவர்களை 
அருகணையச்செய்து தூக்கி உண்பதைக்‌ கண்டு அலறி 
விழித்து உடல்நடுங்கினர்‌. 


ஒருமுறை விண்ணில்‌ ஒளிவடிவாகச்‌ சென்ற தேர்‌ 
ஒன்றை ஊர்ணநாபன்‌ கண்டான்‌. பசிகொண்டிருந்த 
அவனுக்கு ஏழு வெண்குதிரைகள்‌ இழுக்க உருண்டு 
சென்ற அது ஒரு பெரும்‌ பூச்சி என்று தோன்றியது. அவன்‌ 
தன்‌ வெள்ளிச்சரடை வீசி அத்தேரைப்பற்றி இழுத்தான்‌. 
அதிலிருந்தவன்‌ அனல்வடிவ உடல்கொண்டிருந்தான்‌. 
தேர்ச்சகடங்கள்‌ அசைவிழக்க அவன்‌ திரும்பி நோக்கி 
“யாரது?” என்றான்‌. “நான்‌ ஊர்ணநாபன்‌. எனக்கு நீ 
இன்று இரை.” அவன்‌ புன்னகைத்து “அரக்கனே, நான்‌ 
விண்ணாளும்‌ தேவன்‌. இடிமின்னல்களை ஆள்பவன்‌. நீ 
சிறியவன்‌, என்னை விடு” என்றான்‌. 


“பசியே எனக்கு விழி” என்றபடி ஊர்ணநாபன்‌ அவனைப்‌ 
பிடித்து இழுக்க அவன்‌ சினந்து தன்‌ வாளை 
உருவினான்‌. மலைகள்‌ அதிரும்படி இடி முழங்கியது. 
எட்டுநாக்குகளுடன்‌ மின்னல்‌ சுழன்றெழுந்தது. 
மின்வாளால்‌ விண்ணரசன்‌ ஊர்ணநாபனின்‌ எட்டு 
கைகளையும்‌ வெட்டினான்‌. நீலக்குருதி பீரிட்டு வழிய 
அவன்‌ மகாசிகையின்‌ உச்சிப்பீடத்தில்‌ விழுந்தான்‌. தன்‌ 
வலைச்சரடுகளை வீசி மலைமேல்‌ 
தொற்றிக்கொண்டான்‌. சினம்‌ பெருக பெருங்குரலில்‌ 
கூவியபடி அவன்‌ பறக்கும்‌ மலையை 
சிறகடித்தெழச்செய்து விண்ணரசன்மேல்‌ போர்கொண்டு 
சென்றான்‌. அவன்‌ சரடால்‌ பிணைக்கப்பட்ட அனைத்து 


மலைகளும்‌ சிறகுவீசி அவனுக்குப்‌ பின்னால்‌ 
நிரைகொண்டு சென்றன. 


“எதிரியை தாக்குங்கள்‌” என ஊர்ணநாபன்‌ 
ணையிட்டான்‌. அவன்‌ வலைச்சரடுகளினூடாக 
அவ்வாணை அத்தனை சூக்தர்களையும்‌ 
சென்றடைந்தது. அவர்கள்‌ சிப்பிநஞ்சு பூசிய வாளிகளை 
எய்து விண்ணவனுடன்‌ போரிட்டனர்‌. ஊர்ணநாபன்‌ தன்‌ 
வயிற்றில்‌ ஆறாப்பசியாகக்‌ கொதித்த நஞ்சை 
விண்ணவன்‌ மேல்‌ உமிழ்ந்தான்‌. விண்ணரசனின்‌ ஏழு 
புரவிகளில்‌ ஒன்று கருகி புகைந்து அலறிவிழுந்தது. 
அவன்‌ தேர்ப்பாகனின்‌ இடக்கரம்‌ கரியாகியது. அதுவரை 
விளையாட்டு எண்ணம்‌ கொண்டிருந்த விண்கோ 
இடியோசை எழுந்து முகில்கணங்கள்‌ அதிர 
ஊர்ணநாபன்‌ அமர்ந்திருந்த மலைகளின்‌ சிறகுகளை 
வெட்டினான்‌. அவை அதிர்வோசையுடன்‌ கடலில்‌ 
விழுந்தன. நீர்சிதற அலைவிரிய மூழ்கி மறைந்தன. 


மலைகளிலிருந்த ஊர்ணநாபனை வானரசன்‌ எட்டு 
துண்டுகளாக வெட்டினான்‌. எட்டுதிசைகளிலாக அவன்‌ 
உடல்‌ சிதறி கடலில்‌ விழுந்தது. ஊர்ணநாபனின்‌ 
உடலுடன்‌ தங்களைப்‌ பிணைத்திருந்த சரடுகள்‌ அறுந்து 
சூக்தர்கள்‌ கடலில்‌ விழுந்தனர்‌. வாழ்நாளெல்லாம்‌ 
அறுபடாச்‌ சரடால்‌ ஆட்டுவிக்கப்பட்ட அவர்களால்‌ அதன்‌ 
தொடர்பில்லாமல்‌ தனித்துச்செயல்பட இயலவில்லை. 
நீச்சலறிந்தவர்கள்கூட அலைகளில்‌ மூழ்கித்‌ தவித்தனர்‌. 
அலைகளால்‌ அள்ளி கரைகளில்‌ ஒதுக்கப்பட்ட சூக்தர்‌ 
ஒருவரை ஒருவர்‌ நோக்கி கதறினர்‌. ஒரு முதுசூக்தர்‌ தன்‌ 
மைந்தனின்‌ உடவில்‌ அறுபட்டு நீண்டிருந்த சரடுடன்‌ தன்‌ 
சரடை பிணைத்தார்‌. அதைக்கண்ட பிற சூக்தர்கள்‌ 
தங்கள்‌ உடலில்‌ எஞ்சியிருந்த சரடுகளை ஒன்றுடன்‌ 
ஒன்று பிணைத்து மீண்டும்‌ ஒரு வலையென்றாயினர்‌. 
அவ்வலை அவர்களில்‌ எவரும்‌ தனியாக மூழ்காது 
செய்தது. கரையணைந்தவர்கள்‌ பிறரை இழுத்து 
கரைசேர்த்தனர்‌. 


தவளைமுட்டையென வெள்ளிச்சரடால்‌ 
இணைக்கப்பட்ட சூக்தர்களின்‌ திரள்‌ எங்கு 
செல்வதென்றறியாமல்‌ கரையில்‌ நின்று 
ஒருவரோடொருவர்‌ முட்டி தன்னுள்‌ தானே ததும்பி 
அலைக்கழிந்தது. வான்‌ நோக்கி கைகளை விரித்து 
“எந்தையே! எங்கள்‌ அரசே!” என ஊர்ணநாபனை 
எண்ணி அலறி அழுதது. “எண்கரத்தோய்‌, 
வயிற்றுவிழியுடையோய்‌! எழுக, எங்கள்‌ தேவனே! உங்கள்‌ 
குடிகாக்க எழுக, வேந்தே!” என்று கூவி மன்றாடியது. 


அலைநக்கிய கரையிலும்‌ பாறைகளிலும்‌ 
நீலநிறப்பெருக்காக ஊர்ணநாபனின்‌ நஞ்சு 
வழிந்துகிடப்பதைக்‌ கண்டனர்‌. மரங்களின்‌ 
இலைகளில்‌இருந்து கொழுத்த துளிகளாக அது 
சொட்டியது. அவர்கள்‌ அதை அள்ளி தங்கள்‌ 
உடலெங்கும்‌ பூசிக்கொண்டு கதறி அழுதனர்‌. 
“எளியோருக்கு இனி எவர்‌? எங்கள்‌ குடிகாக்கும்‌ கோல்‌ 
இனி எது?” என நெஞ்சிலறைந்து முறைகூட்டினர்‌. 


அவர்கள்‌ மேல்‌ வானிறைவனின்‌ சினம்‌ இடியோசையாக 
இறங்கியது. மின்பட்டு பிளந்த பாறைகள்‌ உருண்டுவந்து 
அவர்களை கொன்றன. இறந்தவர்களின்‌ உடலில்‌ இருந்து 
சரடுகளை அறுத்தெடுக்கையில்‌ அவர்கள்‌ துயர்மீதூற 
தலையில்‌ அறைந்துகொண்டு விண்நோக்கி பழிகூவி 
அழுதனர்‌. அறுபட்ட சரடின்‌ நுனியை தங்கள்‌ கைகளில்‌ 
ஏந்தி அதை நோக்கி நோக்கி ஏங்கி கண்ணீர்விட்டபடி 
விலகிச்சென்றனர்‌. பின்னர்‌ அந்த அறுநுனிகளை பிற 
அறுநுனிகளுடன்‌ பிணைத்துக்கொண்டு 
ஆறுதலடைந்தனர்‌. அறுபடும்தோறும்‌ பிணைக்கவே 
அவர்களின்‌ சரடுகளின்‌ முடிச்சுகள்‌ மேலும்‌ மேலும்‌ 
பெருகின. ஆயிரம்‌ கால்கள்‌ கொண்ட ஒற்றைவிலங்கென 
அவர்கள்‌ நடந்தனர்‌. 

இந்திரனின்‌ வஞ்சத்தை மீறி எஞ்சியவர்கள்‌ வடக்கே 
சென்று புறக்குடிகள்‌ வாழும்‌ சிற்றூர்களை அடைந்தனர்‌. 
சென்ற இடங்களில்‌ எல்லாம்‌ அவர்களின்‌ உடலில்‌ 
இருந்து சொட்டிய நஞ்சு ஊறி மக்களும்‌ கால்நடைகளும்‌ 
உயிர்துறந்தனர்‌. அவர்களின்‌ காலடிபட்ட செடிகள்‌ 
கருகின. ஒற்றைத்திரளென வந்த அம்மக்களை 
கைகளும்‌ கால்களும்‌ தலைகளும்‌ பெருகியிருக்க 
ஊர்ந்து வரும்‌ கடல்வாழ்பெருவிலங்கு என்றே 
தொல்குடிகள்‌ எண்ணின. நாகர்களும்‌ காடவரும்‌ 
அவர்களை தங்கள்‌ நிலங்களுக்குள்‌ புகாமல்‌ 
அம்புகளாலும்‌ வேல்களாலும்‌ கற்களாலும்‌ துரத்தி 
அடித்தனர்‌. அவர்கள்‌ கடக்காதபடி ஆறுகளின்‌ மேல்‌ 
அமைந்த பாலங்களை அழித்தனர்‌. அவர்கள்‌ சென்ற 
காடுகளைச்‌ சூழ்ந்து நெருப்பிட்டனர்‌. அவர்கள்‌ 
துயில்கையில்‌ சூழ்ந்து வந்து அம்புகளால்‌ 
வேட்டையாடிுனர்‌. 


இறந்தவர்களை அறுத்திட்டுக்கொண்டு மேலும்‌ 
முடிச்சிட்டு இறுகியவர்களாக சூக்தர்கள்‌ தொடர்ந்து 
வடக்குமலை ஏறிச்சென்றனர்‌. குளிரில்‌ அவர்களின்‌ 
முதியோரும்‌ இளையோரும்‌ இறந்தனர்‌. மலைப்பாறை 
உருண்டும்‌ காலிடறி ஆழத்தில்‌ உதிர்ந்தும்‌ 


ஒவ்வொருநாளும்‌ இறப்பு நிகழ்ந்தது. ஆனால்‌ 
வேறெங்கும்‌ செல்ல திசை திறந்திருக்கவில்லை. 
சிப்பிகளையும்‌ நத்தைகளையும்‌ உண்ணும்‌ 
வழக்கமிருந்தமையால்‌ அவர்களுக்கு எப்போதும்‌ உணவு 
கிடைத்தது. அவர்கள்‌ மறைந்தும்‌ மூழ்கியும்‌ செல்ல 
சதுப்புநிலங்களும்‌ மலைப்புதர்ச்சரிவுகளும்‌ உதவின. 


சூக்தர்‌ ஒவ்வொருவரும்‌ விழிகளை மூடி தங்கள்‌ சரடின்‌ 
மறுமுனையில்‌ ஊர்ணநாபனே இருப்பதாக 
எண்ணிக்கொண்டனர்‌. அவ்வெண்ணம்‌ அவர்களின்‌ 
அச்சத்தை அகற்றி ஊக்கமளித்தது. பின்னர்‌ விழிதிறந்து 
அம்முனையில்‌ தங்கள்‌ குடித்தொகை இருப்பதைக்‌ 
கண்டு ஏமாற்றம்‌ கொண்டனர்‌. நாளடைவில்‌ 
அக்குடித்தொகையே ஊர்ணநாபன்‌ எனத்‌ 
தோன்றலாயிற்று. அச்சரடினூடாக அவர்கள்‌ தங்கள்‌ 
குழத்தொகையின்‌ எண்ணங்களையும்‌ உணர்வுகளையும்‌ 
சொல்லின்றி அறிந்துகொண்டனர்‌. 
எண்ணியிருக்கையில்‌ எவரோ ஒருவர்‌ “எந்தையே” என 
ஊர்ணநாபனை எண்ணி விழிநீர்‌ சொட்டி அழுதபோது 
அக்குடியே விம்மலோசைத்‌ தொகை எழ சேர்ந்து 


கலுழ்ந்தது. 


பதினெட்டு மாதங்களுக்குப்பின்‌ மலைநாகர்களால்‌ 
துரத்தப்பட்டு தப்பிச்சென்று எஞ்சிய நாற்பத்தெட்டு 
ஆண்களும்‌ முப்பத்தேழு பெண்களும்‌ எழுபத்தொரு 
குழந்தைகளும்‌ ஒரு பனிக்குகைக்குள்‌ உடலோடு உடல்‌ 
ஓட்டி ஒற்றைச்சரடால்‌ பின்னப்பட்டு கூட்டுக்குள்‌ 
பட்டுப்புழு என ஒண்டி படுத்திருந்தபோது கின்னரரை 
கண்டனர்‌. அவர்கள்‌ பலநாள்‌ உணவுண்மருக்கவில்லை. 
குளிரில்‌ அவர்களின்‌ உடல்‌ நடுங்கி பின்‌ அடங்கி 
அனல்போல்‌ எரியலாயிற்று. உலர்ந்த உதடுகளும்‌ 
ஒளிவறண்ட விழிகளுமாக வெட்புக்குவித்திட்டு மட்கும்‌ 
வாழைத்தண்டுகள் போல ஒற்றைத்தசைக்குவியலாக 
அவர்கள்‌ கிடந்தனர்‌. அப்போது ஒரு சிறுவன்‌ 
அக்குகைவாயிலை சுட்டிக்காட்டினான்‌. இன்னொருவன்‌ 
திரும்பிநோக்கினான்‌. வெண்ணிற ஒளியாக ஏழு 
கின்னரர்கள்‌ மெல்ல அவர்களை நோக்கி வந்தனர்‌. 


உடல்‌ விதிர்க்க அவர்கள்‌ அசைந்து விலக முயன்றனர்‌. 
பின்னர்‌ அறியாது கைகூப்பி கண்மூடினர்‌. “எந்தையே 
எந்தையே” என ஊர்ணநாபனை எண்ணி உளம்‌ 
கரைந்தனர்‌. அந்த அச்சத்தின்‌ விசை தாளமுடியாமல்‌ 
அவர்களின்‌ எஞ்சிய உயிர்விசையும்‌ அழிந்தது. பின்னர்‌ 
அவர்கள்‌ விழிதிறந்தபோது கின்னர உலகில்‌ இருந்தனர்‌. 
வெண்ணிற ஒளியாலான சிறகுகளுடன்‌ அவர்களைச்‌ 


சூழ்ந்து பறந்த கின்னரர்கள்‌ அன்னைமுலைப்பாலென 
னித்த அமுதை அளித்தனர்‌. கருக்குழி என 
வெம்மைகொண்ட ஆடைகளை போர்த்தினர்‌. நீர்த்துளி 
நீரிலுதிரும்‌ இசையில்‌ இன்சொல்‌ கூறினர்‌. அவர்களின்‌ 
கனிந்த விழிகள்‌ விண்மீன்கள்போல அவர்களுக்குமேல்‌ 
மின்னின. புன்னகைகள்‌ மூழ்கிச்செல்லும்‌ கடலாழத்தில்‌ 
வளைந்து ஒளிகாட்டிச்‌ செல்லும்‌ மீன்களைப்போல 
எழுந்தமைந்தன. 
அங்கே பன்னிருநாட்கள்‌ வாழ்ந்தபின்னர்‌ அவர்கள்‌ 
மலைச்சரிவில்‌ இருந்த இனியசோலை ஒன்றில்‌ 
விழித்தெழுந்தனர்‌. அங்கே வெம்மை ஊறும்‌ ஏழு 
ஊற்றுகள்‌ இருந்தன. அதைச்‌ சூழ்ந்திருந்த மரங்களில்‌ 
கனிகள்‌ செறிந்திருந்தன. விழித்தெழுந்ததும்‌ அவர்கள்‌ 
தங்களிடம்‌ என்ன நிகழ்ந்திருக்கிறதென எண்ணி 
வியந்தனர்‌. சற்று கழித்தே தங்கள்‌ உடலைப்‌ பின்னிய 
சரடு முற்றிலும்‌ அறுபட்டிருப்பதை உணர்ந்தனர்‌. கனவில்‌ 
கின்னரர்கள்‌ தங்கள்‌ சரடுகளை வெள்ளிக்கத்திகளால்‌ 
வெட்டுவதைக்‌ கண்டதை நினைவுகூர்ந்தனர்‌. அஞ்சி 
நடுங்கி ஒருவரை ஒருவர்‌ கைகளாலும்‌ கால்களாலும்‌ 
தழுவிக்கொண்டனர்‌. அழுது அரற்றியபடி ஒற்றை 
உடற்திரளாக அங்கே கிடந்தனர்‌. 


ஆனால்‌ நெடுநேரம்‌ அப்படி இருக்கமுடியவில்லை. 
பசிக்கையில்‌ கைகளை விடுத்து அவர்கள்‌ பிரிந்தாக 
வேண்டியிருந்தது. உணவுண்டபோது முதல்முறையாக 
ஓர்‌ இளைஞன்‌ அவ்வுணவும்‌ தானும்‌ மட்டுமே 
தனித்திருக்கும்‌ உணர்வை அடைந்தான்‌. அது அச்சமா 
திகைப்பா இன்பமா என்று அறியாமல்‌ தவித்தான்‌. 
அத்துடன்‌ அந்த உணர்வையும்‌ தான்‌ மட்டுமே 
அடைவதை அறிந்தான்‌. திரும்பி ஆங்காங்கே 
கனிகளைப்‌ பறித்து உண்டுகொண்டிருந்த தன்‌ 
குடியினரைக்‌ கண்டபோது அவர்கள்‌ எவருக்கும்‌ 
அவ்வுணர்வுகள்‌ தெரியவில்லை என்று அறிந்து ஒரு 
துடிப்பை அடைந்தான்‌. இனி அந்த இன்பத்தை 
ஒருபோதும்‌ தன்னால்‌ விடமுடியாதென்று அப்போது 
உணர்ந்தான்‌. 


அவர்கள்‌ செய்யவேண்டியவை அனைத்தும்‌ அவர்களின்‌ 
குலமூத்தாரின்‌ கனவில்‌ சொல்லப்பட்டிருந்தன. 

அவர்கள்‌ ஒவ்வொருவரும்‌ தங்கள்‌ உற்றாருடன்‌ 
தனித்தனியாக தங்கவும்‌ தங்கள்‌ உணவை தாங்களே தேடி 
உண்ணவும்‌ விழைந்தனர்‌. எனவே மென்பாறைகளைக்‌ 
குடைந்து தனித்தனியாக சிறு இல்லங்களை 
அமைத்தனர்‌. இல்லங்கள்‌ இணைந்து 


என்று பிருதை சொன்னாள்‌. “இங்கே திருமணத்துக்கு 
என்‌ தந்தை சூரசேனர்‌ வரவில்லை. நாம்‌ அங்கே சென்று 
அவரைப்‌ பார்ப்பதே முறை.” பாண்டு அவள்‌ பேச்சை 
அப்படியே திருப்பிக்கொண்டுசெல்வதை உணர்ந்து 
சிலகணங்கள்‌ திகைத்தபின்‌ “ஆம்‌, செல்வோமே. 
அதற்கென்ன?” என்றான்‌. “நான்‌ ஓர்‌ இளவரசி அல்ல. 
யாதவப்பெண்‌. காடுகளில்‌ ஆநிரை 
மேய்த்துக்கொண்டருந்தவள்‌. அதை 
அங்குசென்றால்தான்‌ நீங்கள்‌ அறியமுடியும்‌” என்றாள்‌ 
பிருதை சிரித்தபடி. “நானும்‌ ஆநிரைகள்‌ 
மேய்ப்பதென்றாலும்‌ செய்கிறேன்‌” என்று அவன்‌ 
சொன்னான்‌. 


“எங்கள்‌ நெறிகளும்‌ முறைமைகளும்‌ வேறு” என்று குந்தி 
சொன்னாள்‌. “ஷத்ரியப்பெண்களைப்போல நாங்கள்‌ 
அந்தப்புரத்து கூண்டுப்பறவைகளல்ல. ஆண்களின்‌ 
கைப்பாவைகளுமல்ல.” பாண்டு இடையுகுந்து “ஆம்‌, 
அறிவேன்‌. காந்தாரத்திலும்‌ அப்படித்தான்‌ என்றார்கள்‌. 
காந்தார இளவரசியின்‌ விளையாட்டே புரவியில்‌ 
பாலைநிலத்தில்‌ நெடுந்தூரப்பயணங்கள்‌ செய்வதுதான்‌ 
என்றனர்‌.” 


அவனுடைய சொற்களால்‌ எங்கோ சீண்டப்பட்டு பிருதை 
“நான்‌ சொல்லவருவது ஒன்றுள்ளது” என்றாள்‌. அவன்‌ 
முகம்‌ எச்சரிக்கை கொள்ள கண்கள்‌ விரிந்தன. 
அதைக்கண்டபோதுதான்‌ அச்சொற்றொடர்‌ பிழையானது 
என அவள்‌ அறிந்தாள்‌. அவள்‌ பேச்சை ஏன்‌ 
யாதவர்களின்‌ குலமுறைக்குள்‌ கொண்டுசெல்கிறாள்‌ 
என்ற எச்சரிக்கையை அவன்‌ அடைந்துவிட்டான்‌. 
“என்ன சொல்லவிருக்கிறாய்‌?” என்று பாண்டு கேட்டதுமே 
அவனுடைய அகம்‌ செல்லும்‌ வழிகளனைத்தும்‌ 
அவளுக்குத்தெரிந்தன.மின்னல்‌ சிடுக்கென கணத்தில்‌ 
கோடிக்கிளைகளை அது விரித்துவிட்டிருந்தது. 


பிருதை பாண்டுவின்‌ கண்களை நோக்கி “என்‌ 
புதல்வியே மார்த்திகாவதியை ஆளும்‌ உரிமை 
கொண்டவள்‌. புதல்வி இல்லையேல்‌ புதல்வன்‌” என்றாள்‌. 
பாண்டு ஐயம்‌ விலகாமல்‌ “ஆம்‌” என்றான்‌. 
“எந்தநிலையிலும்‌ மார்த்திகாவதி அஸ்தினபுரியின்‌ 
கிளைநாடாக இருக்காது. அதன்‌ மீது அஸ்தினபுரி எந்த 
ஆதிக்கத்தையும்‌ செலுத்த முடியாது” என்றாள்‌ பிருதை. 
பாண்டுவின்‌ உடல்‌ முறுக்கமிழப்பதை காணமுடிந்தது. 
புன்னகையுடன்‌ “அஸ்தினபுரி என்றுமே ஆதிக்கம்‌ 
செலுத்த விழையும்‌ நாடல்ல” என்றான்‌. 


அச்சுனைக்கரையில்‌ சிற்றூர்‌ ஒன்று எழுந்தது. அதுவே 
அவர்களின்‌ முதற்குடி. அச்சிற்றூர்‌ சூடகம்‌ என 
அழைக்கப்பட்டது. அக்குடியிலிருந்து மேலும்‌ 
மேலுமெனப்பெருகி ஆயிரத்தெட்டு ஊர்களாயின. 


அவர்களின்‌ உள்ளிருந்து சுனையாழத்து 
தலைப்பிரட்டைகள்‌ என சொற்கள்‌ வால்துடிக்க 
விழிதெறிக்க எழுந்து வந்தபடியே இருந்தன. முன்பு 
சொல்லாமல்‌ உணர்ந்தவை அனைத்தையும்‌ சொல்லி 
தெரிவிக்கவேண்டியிருந்தது. ஒரு சொல்லின்‌ போதாமை 
பிறிதொரு சொல்லை உருவாக்கியது. சொல்பெருகி 
அவர்களின்‌ மொழி செறிந்தது. சொல்லிச்சொல்லி 
நிறையாதபோது சொல்லலில்‌ திறம்கொண்ட பாணர்கள்‌ 
பிறந்துவந்தனர்‌. சொல்கடந்து சொல்லும்‌ பூசகர்கள்‌ 
உருவாயினர்‌. 


அவர்களின்‌ கருவில்‌ கின்னரர்களின்‌ பச்சைவிழிகளும்‌ 
பளிங்குநிறமும்‌ கொண்ட குழவிகள்‌ பிறந்தன. அவர்கள்‌ 
தங்களை கின்னரஜன்யர்‌ என்று சொல்லிக்கொண்டனர்‌. 
அவர்களைத்‌ தேடி ஒவ்வொரு கோடையிலும்‌ 
கின்னரர்கள்‌ மலையிறங்கி வந்தனர்‌. கின்னரர்களுக்கும்‌ 
மானுடர்களுக்கும்‌ நடுவே தொடர்பாளர்கள்‌ அவர்களே. 
கின்னரர்களிடம்‌ பேசும்‌ மொழி அவர்களிடம்‌ மட்டுமே 
இருந்தது. தங்களை பிறர்‌ பார்ப்பதை கின்னரர்‌ 
விரும்பியதுமில்லை. கின்னரர்‌ என எவருமில்லை 
என்றும்‌ அது அக்குடிகளின்‌ பாணர்களின்‌ கதைகளில்‌ 
வாழும்‌ தேவர்களே என்றும்‌ பீதவணிகர்களில்‌ சிலர்‌ 
எண்ணினர்‌. அருமணிகள்‌ கிடைக்கும்‌ நிலத்தை பிறர்‌ 
அறியாது காப்பதற்கு உருவாக்கப்பட்ட கதைகள்‌ அவை 
என்றனர்‌. 

கின்னரஜன்யரின்‌ மலைச்சிற்றூர்கள்‌ அனைத்தும்‌ 
உச்சிப்பாறைமேல்‌ கழுகுகள்‌ கட்டிய கூடுகள்போல 
முகில்சூழ அமைந்திருந்தன. மலைப்பாறைகளை 
உருட்டி தங்கள்‌ ஊர்களைச்‌ சுற்றி 
காவலமைத்திருந்தனர்‌. விரும்பாதவர்கள்‌ மலையேறி 
வரக்கண்டால்‌ அவர்களில்‌ பத்துவயதான 
சிறுவர்களேகூட அந்தப்‌ பாறைகளை உருட்டி கீழே 
செலுத்திவிடமுடியும்‌. பன்னிருநாட்கள்‌ பெருமழை என 
நில்லாது பொழியுமளவுக்கு அவர்களிடம்‌ பாறைகள்‌ 
இருந்தன. கோடைகாலத்தில்‌ மலையாறுகளை 
வழிதிருப்பி படையென்றாக்கி செலுத்தவும்‌ 
குளிர்காலத்தில்‌ பனிப்பாளங்களைப்‌ பிளந்து இறக்கவும்‌ 


அவர்களால்‌ இயன்றது. 


ஆகவே அங்கே தொல்பழங்காலத்திற்குப்பின்‌ எதிரிகள்‌ 
என எவரும்‌ அணுகியதே இல்லை. ஆயினும்‌ அவர்கள்‌ 
தெய்வச்சடங்குபோல ஒவ்வொரு ஆண்டும்‌ 
காவல்பாறைகளை அமைத்து பூசனை செய்துவந்தனர்‌. 
கோடைமுடிவில்‌ பாறைகளை அரணமைக்கும்‌ நாளில்‌ 
உயிர்ப்பலி கொடுத்து இறுதிப்பாறையாக அமைவதற்கு 
குருதியாட்டு நிகழ்த்தி எடுத்துவைப்பார்கள்‌. அப்போது 
குலப்பெண்டிர்‌ குரவையிட வரர்கள்‌ தங்கள்‌ வேல்களை 
வானுக்குத்தூக்கி போர்க்குரலெழுப்புவர்‌. அதன்பின்னர்‌ 
அடுத்தகோடைகாலம்‌ வரை அவ்வரணுக்கு அப்பால்‌ 
எவரும்‌ செல்ல அவர்கள்‌ ஒப்புவதில்லை. கோடையின்‌ 
முதல்‌ இரு நிலவுகள்வரை கின்னரர்கள்‌ வந்திறங்கி 
மீளும்‌ பொழுது. அப்போது அம்மலைச்சரிவை அணுகும்‌ 
எவரையும்‌ நோக்கியதுமே கொல்ல அவர்கள்‌ சித்தமாக 
இருப்பார்கள்‌. 

கோடையின்‌ மூன்றாவது நிலவுப்பொழுது தொடங்கும்‌ 
அன்று மீண்டும்‌ குருதியாட்டு நிகழ்த்தி அந்த 
இறுதிப்பாறையை முதலில்‌ பெயர்த்தெடுப்பார்கள்‌. 
குரவையும்‌ போர்க்குரல்களும்‌ ஒலிக்க வழிதிறந்து 
வாயிலில்‌ உயரமான மரத்தின்மேல்‌ மூங்கில்‌ கட்டப்பட்டு 
இளஞ்செந்நிறக்‌ கொடி ஏற்றப்படும்‌. அங்கே கொடி 
ஏறுவதை நோக்கிச்‌ சொல்ல கீழே பாறைகளின்‌ மேல்‌ 
பீதவணிகர்கள்‌ ஏவலரை நிறுத்தியிருப்பார்கள்‌. கொடி 
ஏறிய செய்தி முழவுகள்‌ வழியாக அடிநிலத்துச்‌ 
சிற்றூர்களில்‌ பரவும்‌. அங்கே பலநாட்களுக்கு முன்னரே 
வந்து அத்திரிகளை அவிழ்த்துக்கட்டிவிட்டு மூங்கில்தட்டி 
கூட்டியமைத்த பொதிக்குடில்களில்‌ பொருட்களை 
சேர்த்துவைத்து சிறுகுடில்களில்‌ தங்கி உண்டும்‌ குடித்தும்‌ 
பாட்டுகேட்டும்‌ காத்திருக்கும்‌ வணிகர்கள்‌ 
வாழ்த்துக்கூச்சல்களும்‌ சிரிப்புகளுமாக கிளம்புவார்கள்‌. 


அத்திரிகள்‌ பொதிகளின்‌ எடை திரண்டமைந்த 
குளம்புகள்‌ ஓசையுடன்‌ உருண்டு இறங்கும்‌ 
உருளைக்கற்கள்‌ பரவிய மலைப்பாதையில்‌ மிதிபட்டு 
ஒலியெழுப்ப எறும்புநிரை என வளைந்து 
மேலேறிச்சென்று அங்காடிகளை அடைந்தன. ஒவ்வொரு 
அங்காடிக்கும்‌ வெவ்வேறு நிரைகள்‌ சென்றன. கீழே 
சிற்றூர்களில்‌ சிறுவர்கள்‌ தங்கள்‌ இல்லக்கூரைகளின்‌ 
மேல்‌ ஏறிநின்று அந்த நிரைகளை நோக்கி கூவி 
கைவீசினர்‌. மலையேறுபவர்களுடன்‌ சென்று 
கின்னரஜன்யரின்‌ கதையைப்‌ பாடிய சூதர்களின்‌ 
முழவொலி அவ்வப்போது சரிவிறங்கிச்‌ சுழலும்‌ காற்றில்‌ 


சிதர்களாக வந்து செவிதொட்டுச்‌ சென்றது. 


கின்னரஜன்யர்களின்‌ ஏழு சிற்றூர்களின்‌ நடுவே 
அமைந்திருந்தது தவளம்‌ என்னும்‌ சந்தை. அது 
குறும்பாறைகள்‌ அமைந்த மலைச்சரிவு. அங்கே 
வளர்ந்திருந்த முட்புதர்களை வெட்டி அகற்றியிருந்தனர்‌. 
ஈரப்புதுமண்ணில்‌ மண்புழுக்கள்‌ 
நெளிந்துகொண்டிருந்தன. அவர்கள்‌ செல்லும்போதுகூட 
ஓர்‌ எல்லையில்‌ புதர்களை வெட்டி அகற்றும்‌ வேலை 
நடந்துகொண்டிருந்தது. சந்தைமுற்றத்தின்‌ வடபுலத்தில்‌ 
வட்டமாக அமைந்திருந்த சோலைக்குள்‌ மரங்களில்‌ கட்டி 
இழுத்து அறையப்பட்ட தோல்கூடாரங்களில்‌ 
சந்தைக்கென வந்த கின்னரகுடியின்‌ வணிகர்கள்‌ வந்து 
தங்கியிருந்தனர்‌. தென்வளைவில்‌ 
பீதவணிகர்களுக்கான இடம்‌ ஒருக்கப்பட்டிருந்தது. 


முதல்பீதர்குழு உள்ளே நுழைந்தபோது 
கின்னரஜன்யர்களின்‌ பெண்களும்‌ குழந்தைகளும்‌ 
வெண்பனித்துருவல்‌ போன்ற ஆடைகளையும்‌ 
தலையணிகளையும்‌ அணிந்து கழிகளில்‌ செந்நிற 
மலர்க்கொத்துகளைக்‌ கட்டியபடி கூடிநின்று கைவீசி 
இன்குரலெழுப்பி வரவேற்றனர்‌. பூசகர்கள்‌ 
மூங்கில்குழாய்களையும்‌ காட்டுமாட்டுக்‌ கொம்புகளையும்‌ 
ஊதி முழவுகளை முழக்கி இசையெழுப்பினர்‌. 
பீதவணிகர்கள்‌ குழந்தைகளுக்காக இனிப்புகளையும்‌ 
பெண்களுக்காக அணிப்பொருட்களையும்‌ 
கொண்டுவந்திருந்தனர்‌. முதியபீதர்கள்‌ அவற்றை 
நீட்டியபடி சிலந்திவலையென முகம்‌ சுருங்க 
சிரித்துக்கொண்டு அணுகினர்‌. 


மூத்தகுடித்தலைவர்‌ கையசைப்பதுவரை காத்து நின்ற 
குழந்தைகள்‌ பாய்ந்துவந்து அவற்றை வாங்கிக்கொண்டு 
கூச்சலிட்டனர்‌. பெண்கள்‌ சிறுமிகளை உந்தி முன்னால்‌ 
அனுப்பி பனையோலையால்‌ செய்யப்பட்ட 
தலைமலர்களையும்‌ சிப்பிகளாலான காதணிகளையும்‌ 
சங்குவளையல்களையும்‌ பெற்றுக்கொண்டனர்‌. 
கிளர்ச்சியுடன்‌ அவற்றை எடுத்துக்கொண்டு ஓடி சூழ்ந்து 
நின்று வியப்பொலி எழுப்பி நோக்கி நோக்கி வியந்தனர்‌. 
சிறுபூசல்களும்‌ சிரிப்பொலிகளும்‌ எழுந்தன. 
பனிக்காளையின்‌ வெண்மயிரை முடியெனச்‌ சூடிய 
முதுகுடித்தலைவர்‌ வந்து தன்‌ கைக்கோலைத்‌ தூக்கி 
அவர்களை வாழ்த்தி வணிக ஒப்புதல்‌ அளித்ததும்‌ 
அவர்களின்‌ முதல்‌ அத்திரி எல்லைகடந்து 
அங்காடிமுற்றத்திற்குள்‌ நுழைந்தது. 


அத்திரிகளை தறியறைந்து நிறுத்தி பொதியவிழ்த்து 
அடுக்கி கோல்நாட்டி கூடாரங்களை எழுப்பினர்‌ வணிகர்‌. 
அர்ஜுனன்‌ தன்‌ வில்லை அருகே வைத்துவிட்டு 
பணியாட்களுடன்‌ இணைந்து கூடாரங்களைக்‌ 
கட்டினான்‌. கோடையென்றாலும்‌ நிலமாந்தருக்கு அங்கே 
கூதிர்‌ காரென குளிர்ந்தது. விழிகூச வழிந்துகிடந்த 
வெயிலும்கூட குளிர்ந்து விரைத்திருந்தது. பாறைகள்‌ 
குளிரில்‌ உடல்சிலிர்ப்பவை போலிருந்தன. அருகே ஓடிய 
ஓடையிலிருந்து மரக்குடைவுக்‌ கலத்தில்‌ நீரள்ளிக்‌ 
கொண்டுவந்து தொட்டியை நிறைத்தான்‌. வணிகர்கள்‌ 
நீர்‌ அள்ளிக்‌ குடித்துக்கொண்டிருந்தனர்‌. ஏவலர்‌ 
அத்திரிகளை நீர்‌ அருந்த கொண்டுசென்றனர்‌. 


அர்ஜுனன்‌ அக்குடில்களில்‌ ஒன்றை அணுகி 
அடுப்புமூட்ட அனல்‌ கேட்டான்‌. புதிய தலையணி 
அணிந்த இளம்பெண்‌ ஒருத்தி உள்ளிருந்து சிறுகலத்தில்‌ 
அனல்கொண்டுவந்து அவனிடம்‌ தந்தாள்‌. அவள்‌ 
விழிகள்‌ பச்சைமணிக்கல்‌ போலிருந்தன. 
வெண்பனிபோன்ற நிறம்‌. குருதிச்செம்மைகொண்ட 
இதழ்கள்‌. அவனைக்‌ கண்டதும்‌ விழிகள்‌ சுருங்க “உங்கள்‌ 
உடலெங்கும்‌ ஏன்‌ இத்தனை வடுக்கள்‌?” என்றாள்‌. 
“அவை போரிலடைந்த புண்கள்‌. நான்‌ ஒரு வில்லவன்‌” 
என்றான்‌. 


“ஆம்‌, கதைகளில்‌ கீழ்நிலத்தின்‌ 
போர்வில்லவர்களைப்பற்றி கேட்டிருக்கிறேன்‌” என்று 
அவள்‌ சொன்னாள்‌. பின்னர்‌ வாய்பொத்திச்‌ சிரித்தாள்‌. 
அவன்‌ “என்ன?” என்றான்‌. இல்லை என 
தலையசைத்தாள்‌. “சொல்‌” என்றான்‌ அர்ஜுனன்‌. “இங்கே 
செல்குறி பதித்துச்‌ செல்லும்‌ சிலமரங்களுண்டு. 
அவைதான்‌ இப்படி உடலெங்கும்‌ வடுக்களுடன்‌ 
இருக்கும்‌” என்றாள்‌. “இவை செல்குறிகளே” என்றான்‌ 
அர்ஜுனன்‌ அனலுடன்‌ திரும்பியபடி. “யார்‌ பதித்த 
குறிகள்‌?” என்றாள்‌. “பலர்‌...” என்றபின்‌ அவன்‌ 
புன்னகைத்து திரும்பி நடந்தான்‌. 


அவன்‌ கூடாரத்திற்குச்‌ சென்று அடுமனைப்‌ பீதனிடம்‌ 
அனலை கொடுத்தான்‌. அவனுக்குப்‌ பின்னால்‌ வந்த 
மூத்தபீதர்‌ “வில்லவரே, பெண்களின்‌ உள்ளம்‌ எல்லைமீற 
விழைவது. ஏனென்றால்‌ அது உயிரின்‌ முதல்விழைவு. 
நீர்ப்பரப்பின்‌ விளிம்பு போன்றது அவர்களின்‌ காமம்‌. 
விரிந்துபரவுவதே அதன்‌ வழி. ஆனால்‌ இம்மக்கள்‌ 
நிலத்தோரை விரும்புவதில்லை. கின்னரர்‌ அன்றி 
பிறர்குருதி இவர்களுக்குள்‌ கலக்கலாகாதென்னும்‌ நெறி 
கொண்டவர்கள்‌” என்றார்‌. 


“நான்‌ எல்லை மீறவில்லையே!” என்றான்‌ அர்ஜுனன்‌. 
“ஆம்‌, ஆனால்‌ அதற்கான வாய்ப்பு உண்டு என 
அவர்களில்‌ எவருக்குத்‌ தோன்றினாலும்‌ நாம்‌ எவரும்‌ 
மலையிறங்க முடியாது” என்றார்‌ பீதர்‌. அர்ஜுனன்‌ “நான்‌ 
எதையும்‌ பிழையாகக்‌ காணவில்லை. அவள்‌ கேட்டது 
ஆர்வம்கொள்ளும்‌ சிறுமியின்‌ வினாக்களையே” 
என்றான்‌. “ஆம்‌, ஆர்வமாகவே அது தொடங்கும்‌. ஒரு 
பெண்‌ எதன்பொருட்டு ஆணின்‌ உடலை நோக்கினாலும்‌ 
அது ஒன்றின்பொருட்டென்றே ஆகும்‌. அவளிடமிருந்து 
ம்பம்‌ இது என்‌ ஆணை!” என்றார்‌ 

தர்‌. 

பன்னிருநாட்கள்‌ அர்ஜுனன்‌ கின்னரஜன்யர்களின்‌ 
மலைச்சிற்றூர்களில்‌ தங்கினான்‌. அவன்‌ காவலனாக 
அமைந்த வணிகக்குழு ஏழாகப்‌ பிரிந்து ஏழு 
அங்காடிகளுக்கும்‌ சென்றது. கின்னரர்‌ கொண்டுவந்து 
அளித்துவிட்டுப்போன அருமணிகளில்‌ சிறந்தவற்றை 
தாங்களே கொள்ளவேண்டுமென்ற போட்டி 
வணிகர்களிடையே இருந்தது. ஆகவே அவர்கள்‌ 
கிளைகளாகப்‌ பிரிந்து அத்தனை அங்காடிகளையும்‌ 
நிறைத்துக்கொண்டனர்‌. அத்தனை 
அங்காடிகளிலிருந்தும்‌ கிளம்பிவந்து ஓரிடத்தில்‌ சந்தித்து 
செய்தி மாற்றிக்கொண்டனர்‌. 


கின்னரஜன்யர்களுக்கு அவற்றின்‌ இயல்போ மதிப்போ 
தெரிந்திருக்கவில்லை. ஒளிவிடும்‌ கற்கள்‌ 
அனைத்தையும்‌ அவர்கள்‌ கொண்டுவந்து நீட்டினர்‌. 
அவற்றில்‌ பெரும்பான்மையும்‌ எளிய கற்கள்‌. ஆனால்‌ 
அவற்றை மதிப்பற்றவை என்று சொல்லி விலக்கினால்‌ 
அவர்கள்‌ அதைப்போன்றவைதான்‌ என எண்ணி 
அருமணிகளையும்‌ வீசிவிடக்கூடும்‌ என்பதனால்‌ எல்லா 
கற்களையும்‌ ஒரே விலைக்கு அவர்களிடம்‌ 
பெற்றுக்கொண்டனர்‌ வணிகர்‌. அவர்களின்‌ ஈட்டல்கள்‌ 
அருமணிகளில்‌ மட்டுமே இருந்தன. ஒரு அருமணி நூறு 
எளியகற்களுக்கான இழப்பை ஈடுசெய்தது. 


அருமணிகள்‌ கிடைத்ததும்‌ அவற்றை பாலில்‌ இட்டு 
பால்நிறம்‌ மாறுவதைக்கொண்டும்‌, சிறுபேழைக்குள்‌ 
இட்டு மூடி துளைவழியாக நோக்கி உள்ளே ஒளி 
எஞ்சுவதைக்கொண்டும்‌ ஒளியோட்டத்தை 
மதிப்பிட்டனர்‌. சிறிய மரப்பெட்டிக்குள்‌ அவற்றை 
ப்ட்‌ ஊசித்துளைவழியாகச்‌ செல்லும்‌ ஒற்றை 
ஒளிக்கீற்றை அதன்மேல்‌ வீழ்த்தி பிறிதொரு துளைமேல்‌ 
விழிகளை அழுத்திவைத்து நோக்கி அவற்றின்‌ 
உள்நீரோட்டத்தை கணித்தனர்‌. பூனைக்கண்போல 
எருமையின்‌ உள்விழிபோல a ௮ 
அனல்பொறிபோல உள்ளிருந்தும்‌ வெளியிலிருந்தும்‌ 
வண்ணங்கள்‌ கொண்ட மணிகள்‌. 


மலையேறிவந்த நூற்றுக்கும்‌ மேற்பட்ட பீதர்குழுக்கள்‌ 
அனைத்துக்குமே அருமணிகள்‌ வாய்த்தன. ஆனால்‌ 


சிலவற்றுக்கு மட்டுமே தெய்வவிழிகளைப்போன்ற 
மணிகள்‌ அமைந்தன. “அருமணியின்‌ மதிப்பு என்பது 
அதைப்போன்ற பிறிதொன்றில்லை என்பதனால்‌ 
உருவாவதே. தெய்வத்தன்மை என்பது 
பிறிதொன்றிலாமை மட்டுமே” என்று பாணன்‌ 
சொன்னான்‌. “அரியசொல்போல” என்று முதியபீதர்‌ 
சேர்த்துக்கொண்டார்‌. “சொல்வதற்குரிய தருணத்தில்‌ 
சொல்வதற்குரிய முறையில்‌ சொல்லப்பட்ட சொல்‌ 
முடிவின்மையை ஒளியென தன்னுள்‌ 
சுருட்டிக்கொண்டது. அது கூழாங்கற்கள்‌ நடுவே 
அருமணி.” 


சிறந்த கல்‌ கிடைத்த பீதர்குழு அதை 
அறிவிக்கும்பொருட்டு தங்கள்‌ சிறுகடைக்குமேல்‌ 
அனலுமிழும்‌ முதலைநாகத்தின்‌ கொடி ஒன்றை 
பறக்கவிட்டது. அதைக்கண்டதும்‌ வணிகக்குழுக்களில்‌ 
பாராட்டொலிகள்‌ எழுந்தன. சிறுவணிகர்கள்‌ வந்து அந்த 
அருமணிகொண்டவனிடம்‌ தங்களுக்கு அவன்‌ 
அன்றைய உணவையும்‌ குடியையும்‌ அளிக்கவேண்டும்‌ 
என கோரினர்‌. அவனைச்‌ சூழ்ந்துநின்று அவன்‌ 
குலத்தையும்‌ வணிகக்குழுவையும்‌ வாழ்த்தி கூவினர்‌. 
பாணர்‌ அந்த அருமணியைப்பற்றி அப்போதே கவிதை 
புனையத்தொடங்கினர்‌. அதன்‌ கதைகளை அவர்கள்‌ 
காற்றினூடாக மொழியில்‌ அள்ளி எடுத்து வைத்தனர்‌. 


உச்சிப்பொழுது கடந்ததுமே மலைகளின்மேல்‌ 
முகில்திரை சரிந்து இருண்டு மூடியது. குளிர்ந்த ஊசிகள்‌ 
போன்ற நீர்த்துளிகள்‌ காற்றில்‌ வந்து அறைந்தன. 
கடைகளை மூடிவிட்டு தோல்கூடாரங்களுக்குள்‌ 
அனல்சட்டிகளை வைத்துக்கொண்டு சூழ்ந்தமர்ந்து 
கிழங்குகளையும்‌ ஊனையும்‌ சுட்டுத்தின்றபடி தேறல்‌ 
அருந்தினர்‌. அதன்பின்‌ அருமணிகளைப்பற்றியே 
பேசினர்‌. அப்படியே விழுந்து துயின்று கனவுகண்டு 
எழுந்தமர்ந்து உளறி உடல்நடுங்கினர்‌. 
“அருமணிகளுக்குக்‌ காவலாக இரு தேவர்கள்‌ உள்ளனர்‌. 
பகற்காவலன்‌ விழித்திருக்கையில்‌ நமக்கு இனிய 
எண்ணங்களை அளிக்கிறான்‌. இரவுக்காவலன்‌ 
துயிலில்வந்து கொடுந்தோற்றம்‌ காட்டி 
அச்சுறுத்துகிறான்‌” என்றனர்‌ பாணர்‌. 


அருமணிகளை கடல்வரை கொண்டுசென்று சேர்ப்பது 
பெரும்பாடு. அவர்களிடம்‌ அருமணி இருக்குமென்பதை 
அனைவரும்‌ அறிந்திருப்பர்‌. வில்லவர்கள்‌ சூழ 
சென்றாலும்கூட வழியெங்கிலும்‌ கொள்ளையர்களை 
எதிர்கொள்ளவேண்டியிருக்கும்‌. சரளமரத்தின்‌ 


சிறுகொட்டையில்‌ துளையிட்டு உள்ளே இருக்கும்‌ 
பருப்பை அகற்றிவிட்டு அதில்‌ அருமணிகளை இட்டு 
பசையிட்டு ஒட்டி பணியாட்களைக்கொண்டு 
விழுங்கச்செய்வார்கள்‌. ஒவ்வொருநாளும்‌ அவன்‌ 
மலத்திலிருந்து அதை திரும்ப எடுத்து கழுவி இன்னொரு 
கொட்டைக்குள்‌ இட்டு மீண்டும்‌ விழுங்கச்செய்வார்கள்‌. 


அருமணி எந்த ஏவலனின்‌ குடலுக்குள்‌ இருக்கிறதென 
அவ்வணிகக்குழுவிலேயே பிற ஏவலருக்கு 
தெரிந்திருக்காது. பிறரிடம்‌ சொல்லாமலிருப்பதே அந்த 
ஏவலனின்‌ உயிருக்கும்‌ உறுதியளிப்பதென்பதனால்‌ 
அவனும்‌ பகிர்ந்துகொள்வதில்லை. 
வணிகக்குழுக்களைத்‌ தாக்கும்‌ கொள்ளையர்‌ அவர்கள்‌ 
அனைவரையும்‌ கொன்று அத்தனைபேர்‌ வயிற்றையும்‌ 
கிழித்துப்‌ பார்ப்பார்கள்‌. அவ்வாறு பெருவாய்‌ என வயிறு 
திறந்து கிடக்கும்‌ பிணங்களை அவர்களனைவருமே 
செல்லும்‌ வழிகளில்‌ கண்டிருந்தனர்‌. 


அவ்விதை எவ்விதமேனும்‌ திறந்தால்‌ தன்‌ 
உடலுறுப்புகளை வைரக்கூர்‌ வெட்டிச்செல்லுமென்றும்‌ 
குருதிவார விழுந்து இறக்கவேண்டியிருக்குமென்றும்‌ 
அதை விழுங்கியவன்‌ அறிந்திருப்பான்‌. தன்னை பாம்பு 
உறையும்‌ புற்று என்றும்‌ வாளிடப்பட்ட உறை என்றும்‌ 
உணர்வான்‌. அவன்‌ விழிகள்‌ மாறிவிட்டிருப்பதை 
காணமுடியும்‌. அவன்‌ சொல்லடங்கி தனித்திருப்பான்‌. 
தன்‌ உடலை எடைகொண்டதைப்போல 
கொண்டுசெல்வான்‌. தன்னை ஓர்‌ அரும்பொருளென 
ஒருகணமும்‌ நச்சுத்துளியென மறுகணமும்‌ 
உணர்ந்துகொண்டிருப்பான்‌. கனவுகண்டு 
எழுந்தமர்வான்‌. நடுங்கி அதிர்ந்து மெல்ல அமைந்தபின்‌ 
இருளுக்குள்‌ நெஞ்சைத்தொட்டு புன்னகை செய்வான்‌. 


தன்‌ உடலில்‌ இருந்து அருமணி வெளியே சென்ற 
முதற்கணம்‌ ஆறுதலடைவான்‌. சற்றுநேரத்திலேயே 
தனிமைகொண்டு பதைக்கத்‌ தொடங்குவான்‌. அதை 
மீண்டும்‌ விழுங்கும்வரை தன்மேல்‌ சூழும்‌ 
பொருளின்மையை அவனால்‌ தாளமுடிவதில்லை. 
மீண்டும்‌ அது தன்‌ வயிற்றை அடைந்ததும்‌ முகத்தில்‌ 
நிறைவு தெரிய நீள்மூச்சுவிட்டு அமைவான்‌. “சுடர்‌ 
ஏற்றப்படும்போதே அகல்‌. திரியணைந்தபின்‌ அகலில்‌ 
குடியேறும்‌ மூத்தவளின்‌ வெறுமை” என்று அதை ஒரு 
பாணன்‌ சொன்னான்‌. 


அருமணி சுமப்பவர்களை முத்துச்சிப்பிகள்‌ 
என்றழைத்தனர்‌. சூக்திகர்களுக்கு வணிகக்குழுக்களில்‌ 


பெருமதிப்பிருந்தது. மணியை கையளித்ததும்‌ 
அவர்களுக்கு பரிசுகள்‌ அளிக்கப்படும்‌. ஆனால்‌ 
கைநிறையப்பெற்ற பொற்காசுகளை பொருளற்ற 
ஓடுகளாகவே அவர்களால்‌ காணமுடியும்‌. அந்த 
ஆண்டுமுழுக்க அவர்கள்‌ தாங்கள்‌ சூக்திகர்களாக 
இருந்தோம்‌ என்பதைத்தான்‌ பேசிக்கொண்டிருப்பார்கள்‌. 
அருமணி தங்களுக்குள்‌ இருந்தபோது உயர்ந்த 
எண்ணங்களுக்கு ஆளானதாகவும்‌ தெய்வங்களால்‌ 
சூழப்பட்டிருந்ததாகவும்‌ சொல்வார்கள்‌. நாளடைவில்‌ 
அதை அவர்களே நம்பத்‌ தொடங்குவார்கள்‌. உயர்ந்த 
எண்ணங்களால்‌ உள்ளம்நிறையப்பெற்று 
மேலெழுவார்கள்‌. ஓர்‌ அருமணி இருந்த இடத்தை நிரப்ப 
எத்தனை அரியவை தேவை என எண்ணி வியப்பார்கள்‌. 


னால்‌ கின்னரஜன்யர்களுக்கு அவை பொருளற்றவை 
என்றே தோன்றின. கின்னரர்களிடமிருந்து 
அவற்றைப்பெற்று சிறிய குலுக்கைகளில்போட்டு 
கூரைமேல்‌ கட்டிவைத்தனர்‌. அவை நஞ்சு என்றும்‌ 
குழவியர்‌ கையில்‌ கிடைக்கலாகாதென்றும்‌ அவர்கள்‌ 
எண்ணியமையால்‌ எப்போதும்‌ இல்லங்களின்‌ முகப்பில்‌ 
உத்தரங்கள்‌ எழுந்துசந்தித்த கூம்பின்‌ உச்சியில்‌ 
கணுமூங்கில்‌ சாற்றிவைத்து ஏறிச்சென்று எடுக்கும்‌ 
உயரத்திலேயே வைத்திருந்தனர்‌. அவற்றை 
அவர்களுக்குள்‌ எவரும்‌ திருடுவதில்லை என்பதனால்‌ 
கண்காணிப்பு இருப்பதுமில்லை. அர்ஜுனன்‌ 
ஊரினூடாக தோளில்‌ காவடியில்‌ நீர்க்குடுவைகளை 
சுமந்து சென்றுகொண்டிருந்தபோது அவனுக்கு அனல்‌ 
அளித்த பெண்‌ திண்ணையிலிருந்து எட்டிநோக்கி 
கைதட்டி அழைத்து “குறிமரமே, ஒருகணம்‌ இங்கு வருக!” 
என்றாள்‌. 


அவன்‌ அருகே சென்றபோது அவள்‌ 
பாறைமுகடுவளைவில்‌ மலைத்தேன்கூடு என தொங்கிய 
உறியை சுட்டிக்காட்டி “அந்தக்‌ குலுக்கையை எடுத்துத்தர 
இயலுமா?” என்றாள்‌. அருகே இருந்த நீண்ட 
கணுமூங்கிலை சுட்டிக்காட்டி “இதனூடாகத்தான்‌ 
ஏறிச்செல்லவேண்டும்‌... எங்கள்‌ மைந்தர்‌ எளிதாக 
ஏறுவார்கள்‌” என்றாள்‌. அர்ஜுனன்‌ சுற்றும்‌ நோக்கியபின்‌ 
அருகே சுவரில்‌ ஆணியில்‌ மாட்டப்பட்டிருந்த சிறுகோடரி 
ஒன்றை எடுத்து அதன்‌ கட்டுக்கயிற்றை நோக்கி 
வீசினான்‌. குலுக்கை அறுந்து கீழே விழுந்தபோது 
ஒற்றைக்கையால்‌ அதை ஏந்தி பிடித்துக்கொண்டான்‌. 
அவள்‌ வியப்பொலி எழுப்பி நோக்க அதை நீட்டி 
“கொள்க!” என்றான்‌. 

அவள்‌ “எப்படி அத்தனை கூர்மையாக எறியமுடிந்தது?” 
என்றாள்‌. “ஒருமை” என்றான்‌ அர்ஜுனன்‌. “எப்படி?” என 
அவள்‌ மீண்டும்‌ கேட்டாள்‌. “படைக்கலங்கள்‌ அனைத்தும்‌ 
கூரியவை. கூர்மை என்பது ஒருமுனை நோக்கி 
ஒடுங்குதல்‌” என்றான்‌ அர்ஜுனன்‌. “விழிகளும்‌ கைகளும்‌ 
சித்தமும்‌ ஒற்றைப்புள்ளியென்றாவது இது.” அவன்‌ 
திரும்பிச்செல்ல முயன்றபோது அவள்‌ அக்குலுக்கையை 
தரையில்‌ கொட்டினாள்‌. அதில்‌ ஒளிவிடும்‌ 
மலரிதழ்கள்போல நீலமும்‌ பச்சையும்‌ சிவப்பும்‌ 
நீர்மையுமாக வண்ணம்‌ மின்னும்‌ அருமணிகள்‌ பரவின. 
அவள்‌ அவற்றிலிருந்து கைப்பிடி அள்ளி “இதை 
வைத்துக்கொள்ளுங்கள்‌” என்றாள்‌. 


“எனக்கா?” என்றான்‌. “நான்‌ செய்தது சிறிய பணி, 
இளையவளே.” அவள்‌ கன்னங்கள்‌ குழியச்‌ சிரித்து 
“இவற்றின்பொருட்டு அல்லவா இத்தனை மலையேறி 
வருகிறீர்கள்‌. உங்களுக்கு அளிக்கவேண்டுமென 
நினைத்தேன்‌” என்றாள்‌. “நன்று, நான்‌ இதை 
ஏற்கப்போவதில்லை. எனக்கு பொருட்களில்‌ 
நாட்டமில்லை” என்று அர்ஜுனன்‌ சொன்னான்‌. 
“பொருளுக்கில்லை என்றால்‌ ஏன்‌ இங்கு வந்தீர்கள்‌?” 
என்று அவள்‌ கேட்டாள்‌. “ஓர்‌ இடத்திற்கு நான்‌ செல்வது 
முந்தைய இடத்திலிருந்து விலகும்பொருட்டு மட்டுமே” 
என்றான்‌ அர்ஜுனன்‌. 


அவள்‌ ஒருகணம்‌ கழித்து சிரித்து “மிகச்சரியான 
சொற்களை எடுக்கிறீர்கள்‌” என்றாள்‌. மீண்டும்‌ சிரித்து 
“எண்ணவே வியப்பாக இருக்கிறது, இப்படியன்றி வேறு 
எப்படியும்‌ இதை சொல்லிவிடமுடியாது” என்றாள்‌. 
அர்ஜுனன்‌ “நான்‌ சொல்வலன்‌ என்று சொல்லமாட்டேன்‌. 
ஆனால்‌ எந்தப்‌ படைக்கலத்தையும்‌ முழுதுறக்‌ கற்பவன்‌ 
சித்தமும்‌ சொல்லும்‌ கூர்கொள்ளப்பெறுகிறான்‌” 
என்றான்‌. “ஏன்‌?” என்றாள்‌ அவள்‌. அவனிடம்‌ 
பேசமட்டுமே அவள்‌ விழைகிறாள்‌ என்பதை விழிகள்‌ 
காட்டின. முகம்‌ அவன்‌ காதல்மொழி 
சொல்லக்கேட்பவள்போல மலர்ந்திருந்தது. கண்களில்‌ 
சிரிப்பென தவிப்பென ஓர்‌ ஒளி அலையழடித்தது. 


“புறப்பொருள்‌ என்பது உள்ளமே” என்றான்‌ அர்ஜுனன்‌. 
“புறப்பொருளில்‌ நாம்‌ ஆற்றும்‌ எதுவும்‌ உள்ளத்தில்‌ 
நிகழ்வதே. மரத்தை செதுக்குபவன்‌ உள்ளத்தை 
செதுக்குகிறான்‌. பாறையை சீரமைப்பவன்‌ 
உள்ளத்தையே சீரமைக்கிறான்‌. படைக்கலத்தை 


ஏன்‌ பின்வாங்கினோமென்று குந்தி வியந்துகொண்டாள்‌. 
சொல்லியிருக்கவேண்டிய தருணம்‌, அவள்‌ கூட்டிச்சேர்த்த 
சொல்முனை அது. அங்குசெல்லும்‌ பாதையை திறந்தும்‌ 
விட்டாள்‌. அடுத்தகணம்‌ பாண்டு கேட்ட வினா அவள்‌ 
எண்ணியவற்றை உறுதிசெய்தது. “சல்லியரின்‌ 
மாத்ரநாட்டிலும்‌ இந்த முறைமைகள்‌ உண்டா என்ன?” 
அவள்‌ தன்‌ கண்களை அவன்‌ கண்களுடன்‌ நேரடியாக 
நிலைக்கச்செய்து “மாத்ரர்கள்‌ ஷத்ரியர்கள்‌ அல்லவா? 
அங்கே மூத்த மைந்தனல்லவா முறைமன்னன்‌?” 
என்றாள்‌. பாண்டு கண்களை விலக்கி “ஆம்‌, ஆனால்‌ 
ஒவ்வொரு ஷத்ரியகுடியும்‌ ஒவ்வொரு 
பழங்குலத்திலிருந்து வந்தது” என்றான்‌. 


ஏன்‌ பின்வாங்கினாளென அவள்‌ அப்போது 
உணர்ந்தாள்‌. அவன்‌ அக்கணத்தில்‌ எண்ணிய சித்திரம்‌ 
அவளை வெறும்‌ பெண்ணாக நிறுத்தியது. அதை அவள்‌ 
ஏற்க சித்தமாகவில்லை. “காந்தாரர்கள்‌ பஷுத்துரர்களின்‌ 
குருதிவழி கொண்டவர்கள்‌. லாஷ்கரர்கள்‌ என்னும்‌ 
ஏழுபெருங்குலக்குழுதான்‌ அவர்களை இன்றும்‌ 
ஆள்கிறது. ஆயினும்‌ அவர்களின்‌ கற்பொழுக்கநெறிகள்‌ 
ஷீத்ரியர்களைப்போலவே உள்ளன” என்றான்‌ பாண்டு. 
இன்னொரு அலை வந்து அவள்‌ எண்ணியவற்றை 
அழித்து மேலும்‌ விலக்கிக்‌ கொண்டு சென்றதைப்போல 
உணர்ந்தாள்‌. 


பயில்பவன்‌ உள்ளத்தையே பயில்கிறான்‌. படைக்கலம்‌ 
கைப்படுகையில்‌ உள்ளமும்‌ வெல்லப்படுவதை அவன்‌ 
காண்பான்‌.” ஏன்‌ அதை அவளிடம்‌ 
சொல்லிக்கொண்டிருக்கிறோம்‌ என அவன்‌ வியந்தான்‌. 
அறியா மலைமகள்‌. அவளிடம்‌ ஏன்‌ மதிப்பை ஈட்ட 
விழைகிறேன்‌? இல்லை, இத்தருணத்தை திசைதிருப்ப 
விரும்புகிறேன்‌. இச்சொற்கள்‌ வழியாக இப்போது இருவர்‌ 
நடுவே நுரைகொண்டெழும்‌ விழைவை 
மூடிப்போர்த்திவிட முனைகிறேன்‌. 


“ஆம்‌, அதை நானும்‌ உணர்ந்திருக்கிறேன்‌” என்று அவள்‌ 
சொன்னாள்‌. “வெண்ணை திரட்டுகையில்‌ கலங்கி 
நுரைகொள்வது உள்ளம்‌. திரண்டுவருவது உள்ளறிந்த 
ஒரு மெய்‌.” அவன்‌ அவளை வியப்புடன்‌ நோக்கினான்‌. 
அவளை சற்றுமுன்‌ எளிய மலைமகள்‌ என அவன்‌ 
கருதியதை எண்ணிக்கொண்டான்‌. அப்படியல்ல என்று 
அவன்‌ உள்ளூர அறிவான்‌. இல்லையென்றால்‌ அவன்‌ 
அவள்‌ முன்‌ தன்‌ திறனை காட்டியிருக்கமாட்டான்‌. 
கணுமுளைமேல்‌ ஏறி அக்குலுக்கையை எடுத்தளித்தபின்‌ 
விலகிச்சென்றிருப்பான்‌. அவள்‌ அவனை அழைத்த 
குரலின்‌ முதல்துளியிலேயே அவளை 
அறிந்திருக்கமாட்டான்‌. 


“நன்று” என அவன்‌ முழுமையாக தன்னை 
பின்னிழுத்துக்கொண்டான்‌. “படைக்கலத்தேர்ச்சி என்பது 
உள்ளம்‌ தேர்வதே. சொல்லோ அம்போ வெறும்‌ 
கருவிதான்‌.” அவன்‌ தலைவணங்கி தன்‌ காவடியை 
தோளிலேற்றிக்கொண்டான்‌. அவள்‌ மேலும்‌ 
பேசவிழைபவள்போல அவனுக்குப்‌ பின்னால்‌ வந்தாள்‌. 
அவள்‌ கைகளின்‌ விரல்கள்‌ ஒன்றுடன்‌ ஒன்று பின்னி 
விளையாடுவதைக்‌ கண்டதும்‌ அவன்‌ நெஞ்சு 
மீட்டப்பட்டது. விழிகளை விலக்கி “வருகிறேன்‌” 
என்றான்‌. 


“இந்தக்‌ கற்களை இவர்கள்‌ எதற்காக 
பெற்றுச்செல்கிறார்கள்‌?” என்றாள்‌ அவனுடன்‌ வந்தபடி. 
“இவற்றை யவனர்‌ வாங்கிக்கொள்கிறார்கள்‌” என்றான்‌ 
அர்ஜுனன்‌ நடந்துகொண்டே. “ஏன்‌?” என்றாள்‌. “இவை 
அணிகலன்கள்‌” என்றான்‌. அவள்‌ “எங்கள்‌ பாணர்‌ 
பிறிதொன்று சொன்னார்‌. இவை தெய்வங்களின்‌ 
விழிகள்‌. இவற்றை அவர்கள்‌ நெற்றியில்‌ சூடும்போது 
பிறிதொரு நோக்கு கொள்கிறார்கள்‌” என்றாள்‌. 
அர்ஜுனன்‌ நகைத்து “ஆம்‌, அவ்வாறும்‌ சொல்லலாம்‌” 
என்றான்‌. அவள்‌ மேலும்‌ தொடர்ந்தபடி “அவர்கள்‌ 
அதன்பின்‌ கின்னரரை காணமுடியும்‌. அவர்களிடம்‌ 


பேசமுடியும்‌” என்றாள்‌. 


“ஏன்‌, இந்த அருமணிகள்‌ உங்களுக்கும்‌ விழியாகலாமே?” 
என்றான்‌ அர்ஜுனன்‌. “நாங்கள்‌ இப்போதே 
கின்னரர்களிடம்‌ பேசமுடியுமே? எங்களுக்கு இவ்விழிகள்‌ 
தேவையில்லை. எங்கள்‌ விழிகள்‌ இந்தக்‌ கற்களைவிட 

அரியவை.” அவன்‌ அறியாமல்‌ அவளுடைய பச்சைநிறக்‌ 
கண்களை நோக்கியபின்‌ புன்னகையுடன்‌ “ஆம்‌” 
என்றான்‌. “உங்களுக்கும்‌ இவ்விழிகள்‌ தேவையில்லை. 
நான்‌ உங்கள்‌ விழிகளைத்தான்‌ 
எண்ணிக்கொண்மருந்தேன்‌. அவை மற்றவர்களின்‌ 
விழிகளைப்போன்றவை அல்ல. அவை பச்சைநீல 
வண்ணம்‌ கொண்டிருக்கவில்லை. கன்னங்கரிய 
மணிக்கல்‌ போலிருக்கின்றன. அவற்றின்‌ ஒளி 
ஆழமானது.” 


அவன்‌ மெல்லிய திணறலொன்றை அடைந்தான்‌. 
அவளை தவிர்த்துச்செல்ல விரும்பினான்‌. அவள்‌ மேலும்‌ 
உடன்வந்தபடி “உங்கள்‌ உடலெங்கும்‌ இருக்கும்‌ 
வடுக்களும்‌ விழிகளைப்போல 
ஓஒளிகொண்டிருக்கின்றன. அவற்றுக்கும்‌ நோக்கு 
இருக்கிறது. நீங்கள்‌ திரும்பிச்செல்லும்போதும்‌ என்னை 
நோக்கிக்‌ கொண்டிருக்கிறீர்கள்‌” என்றாள்‌. அர்ஜுனன்‌ 
விரைந்து காலடிகளை எடுத்துவைத்தான்‌. அவள்‌ 
அவனுடன்‌ வந்தபடி “விண்ணவர்க்கரசன்‌ உடலெங்கும்‌ 
விழிகொண்டவன்‌ என்கிறார்கள்‌. அவரை எண்ணாமல்‌ 
உங்களை நோக்கமுடியவில்லை” என்றாள்‌. அவன்‌ 
எவரேனும்‌ நோக்குகிறார்களா என விழியோட்டினான்‌. 
எங்கும்‌ முகங்கள்‌, ஆனால்‌ எவையும்‌ நோக்கவில்லை. 


“கண்ணோட்டமில்லா கண்கள்‌ புண்கள்‌ என்கின்றனர்‌. 
புண்கள்‌ கண்களாகுமென்றால்‌ நீங்கள்‌ 
கனிந்திருக்கவேண்டும்‌” என்று அவள்‌ சொன்னாள்‌. 
அர்ஜுனன்‌ “புண்களினூடாக மானுடரை நோக்க 
கற்றுக்கொண்டேன்‌” என்றான்‌. “ஆம்‌, அப்படித்தான்‌ 
நானும்‌ எண்ணினேன்‌” என அவள்‌ உவகையுடன்‌ மெல்ல 
குதித்தபடி சொன்னாள்‌. அவள்‌ அணிந்திருந்த 
கல்மணிமாலைகள்‌ கூடவே ஒலித்து பிறிதொரு 
சிரிப்பொலியெனக்‌ கேட்டன. 


“நீங்கள்‌ என்‌ குடில்‌ வழியாகச்‌ செல்வதை நோக்குவேன்‌. 
உங்கள்‌ விழிகளெல்லாம்‌ என்னை நோக்குவதைக்‌ 
காண்பேன்‌” என்றாள்‌. பின்னர்‌ சிரித்தபடி “இங்குள்ள 
அத்தனை பெண்களும்‌ உங்களைத்தான்‌ 
நோக்குகிறார்கள்‌ என்று அறிவீர்களா?” என்றாள்‌. 


“பெண்களை நான்‌ கடந்துவந்துவிட்டேன்‌, 
இளையவளே” என்றபின்‌ அர்ஜுனன்‌ தன்‌ கூடாரம்‌ 
நோக்கி சென்றான்‌. அவள்‌ அங்கேயே நின்று அவனை 
நோக்கிக்கொண்டிருந்தாள்‌. அந்நோக்கை அவன்‌ தன்‌ 
உடலால்‌ கண்டான்‌. மலைமகள்களுக்கு அச்சமும்‌ 
நாணமும்‌ மடமும்‌ பயிற்றுவிக்கப்படவில்லை. 
அவையில்லாத இடத்தில்‌ வெற்றுடல்போல்‌ 
வெறும்வேட்கையே எழுந்து நின்றது. ஆனால்‌ அது 
உளவிலக்களிக்கவில்லை. தூயதென இயல்பானதெனத்‌ 
தோன்றியது. அதன்முன்‌ அணிச்சொற்களும்‌ 
முறைமைகளும்‌ பொருந்தா ஆடைகளெனப்பட்டன. 

அர்ஜுனன்‌ கூடாரத்திற்குள்‌ வேட்டையாடிக்‌ கொணர்ந்த 
பறவைகளை சிறகு களைந்துகொண்டிருந்தபோது 
முதியபீதர்‌ உள்ளே வந்தார்‌. சிறகுபோன்ற கைகள்‌ 
கொண்ட ஆடையை அணைத்துக்கொண்டு அவனருகே 
அமர்ந்தார்‌. அவன்‌ அப்போதுதான்‌ அவரைக்கண்டு 
வணங்கினான்‌. அவர்‌ அவனை சுருங்கிய கண்களால்‌ 
நோக்கி “நீங்கள்‌ பேசிக்கொண்டு வருவதை கண்டேன்‌” 
என்றார்‌. அவர்‌ சொல்வதென்ன என அவன்‌ உடனே 
புரிந்துகொண்டான்‌. பேசாமல்‌ தலையசைத்தான்‌. 


“நான்‌ உன்னிடம்‌ எச்சரித்தேன்‌” என்றார்‌ அவர்‌. “நான்‌ 
அத்துமீறவில்லை” என்றான்‌ அவன்‌. “எல்லைகள்‌ 
மீறப்பட்டுவிட்டன. அதை நெடுந்தொலைவிலேயே 
எவரும்‌ காணமுடியும்‌” என்றார்‌. “ஆண்கள்‌ கூட 
மறைத்துக்கொள்ளமுடியும்‌. பெண்களின்‌ உடல்‌ 
அனைத்தையும்‌ காட்டுவது.” அர்ஜுனன்‌ “அதற்கு நான்‌ 
ஒன்றும்‌ செய்வதற்கில்லை” என்றான்‌. “இல்லை, 
இம்முறை தெளிவாகவே நீ யார்‌ என அவளுக்குக்‌ 
காட்டினாய்‌” என்று அவர்‌ சொன்னார்‌. அவன்‌ 
புருவம்சுருங்க அவரை பார்த்தான்‌. “உன்‌ வில்திறனை நீ 
காட்டியதற்கு பிறிதேதும்‌ நோக்கமில்லை. மயில்‌ 
தோகைவிரிப்பதன்றி வேறல்ல அது.” 


“இங்கு எவரும்‌ நீ யாரென அறிந்திருக்கவில்லை, நான்‌ 
அறிவேன்‌. மும்முறை நான்‌ கங்கையினூடாக 
பயணம்செய்திருக்கிறேன்‌” என்றார்‌. அவன்‌ 
பெருமூச்சுவிட்டான்‌. “ஏன்‌ இக்கோலத்தில்‌ இருக்கிறாய்‌ 
என நான்‌ அறியேன்‌. ஆனால்‌ நீ எங்கும்‌ உன்னை 
ஒளித்துக்கொள்ள முடியாது. விண்ணவனாகிய உன்‌ 
தந்தையின்‌ பெருவிழைவை உடல்‌ முழுக்க கொண்டவன்‌ 
நீ. உன்‌ விழிகளைக்‌ கண்ட பெண்கள்‌ அக்கணமே 


அனல்கொள்வார்கள்‌” என்று அவர்‌ சொன்னார்‌. “ஒரு 
சொல்லும்‌ இன்றியே அந்தப்‌ பெண்‌ அதை 
அறிந்துகொண்டிருப்பாள்‌ என நான்‌ உணர்ந்தேன்‌.” 


“ஆம்‌, அவள்‌ கூரியவள்‌” என்றான்‌ அர்ஜுனன்‌. 
“இளையவனே, அக்குலத்திலேயே கூரியவள்தான்‌ 
உன்னை நோக்கி வருவாள்‌. வான்நாரைகளில்‌ 
விசைமிக்கதே முதலில்‌ பறக்கும்‌” என்று அவர்‌ 
சொன்னார்‌. “அவளில்‌ எழுவது இக்குடியின்‌ 
எல்லைகளை மீறவிரும்பும்‌ ஒன்று. அது அவள்‌ 
குருதியில்‌ நுரைக்கிறது. அது மிகமெல்லிய விழைவாக 
தன்னை வெளிப்படுத்தினால்‌ இனிய நகையாகவும்‌ 
அழகிய சொல்லாகவும்‌ எழலாம்‌. ஆனால்‌ உள்ளே 
இருப்பது காலப்பெருக்கை நிகழ்த்தும்‌ விசை. அதையே 
ஆற்றலன்னை என வழிபடுகின்றனர்‌. அவளுக்கு கை 
ஆயிரம்‌. நா பல்லாயிரம்‌. விழி பலப்பல ஆயிரம்‌. 
பெருங்கடல்‌ அலை என வந்து உன்னை அவள்‌ இழுத்துச்‌ 
சுருட்டிச்‌ சென்றுவிடுவாள்‌.” 


அர்ஜுனன்‌ “ஆம்‌, அவளுடைய விழைவை நான்‌ 
உணர்கிறேன்‌” என்றான்‌. “பெண்கள்‌ அனைவரிலும்‌ 
விழைவு இருக்கும்‌. ஆனால்‌ அவை அஞ்சி கட்டுக்குள்‌ 
நின்றிருக்கும்‌. அவர்களில்‌ ஆற்றல்மிக்கவளே 
பெருவிழைவை அடைவாள்‌. அவளை 
அக்கட்டுப்பாடுகள்‌ எவ்வகையிலும்‌ தடுக்கவும்‌ முடியாது” 
என்றார்‌ பீதர்‌. “மீறத்துணிபவள்‌ மீறும்‌ தகுதிகொண்டவள்‌ 
என்பதை ஒவ்வொருமுறையும்‌ காண்கிறேன்‌, இளைய 
பாண்டவனே.” 


அர்ஜுனன்‌ பெருமூச்சுவிட்டு “நான்‌ அதை 
விரும்பவில்லை” என்றான்‌. “நாங்களும்‌ 
விரும்பவில்லை” என்றார்‌ அவர்‌. “நீ அதை 
வென்றுசெல்லக்கூடும்‌. அதைப்போன்ற பலவற்றைக்‌ 
கண்டவனாக இருப்பாய்‌. ஆனால்‌ நாங்கள்‌ இங்கே 
நெடுங்காலமாக அமைத்துள்ள இந்த வணிகவலை 
அறுபடும்‌. மீண்டும்‌ அதை நெய்து சீரமைக்க 
நெடுங்காலமாகும்‌.” அர்ஜுனன்‌ “நான்‌ என்ன 
செய்யவேண்டும்‌?” என்றான்‌. “இன்றே கிளம்பிச்செல்க! 
கீழே சிற்றூர்களில்‌ ஒன்றில்‌ எங்களுக்காகக்‌ காத்திரு. 
உடனே இங்கிருந்தே எழுந்து விலகு!” என்றார்‌. 
“அவ்வண்ணமே” என்று அர்ஜுனன்‌ எழுந்து தன்‌ 
வில்லம்பை எடுத்துக்கொண்டான்‌. 


அவன்‌ கடைக்குச்‌ சென்று தன்‌ முதன்மை வணிகரிடம்‌ 
ஏனென்று விளக்காமல்‌ முதுபீதரின்‌ ஆணையை மட்டும்‌ 


சொல்லி விடைபெற்றுக்கொண்டான்‌. தன்‌ 
பொதியைக்கூட எடுத்துக்கொள்ளாமல்‌ 
மலைப்பாறைகளின்‌ அரணைக்‌ கடந்து அப்பால்‌ 
சென்றான்‌. அவன்‌ கிளம்பிச்‌ செல்வதை வேறு 
எவரிடமும்‌ சொல்லவில்லை. மூடுபனி 
எழத்தொடங்கியிருந்த பிற்பகல்‌. கடைகளை மூடி 
பொருட்களை எடுத்து தொகுத்துக்கொண்டிருந்தனர்‌ 
ஊழியர்கள்‌. கூடாரங்களுக்குள்‌ அனல்சட்டிகளை 
கொண்டுவைத்துக்கொண்டிருந்தனர்‌ சிலர்‌. அவன்‌ 
பனித்திரைக்குள்‌ மறைந்தபோது எவரும்‌ 
நோக்கவில்லை. உருளைக்கற்கள்‌ பரவிய 
சேற்றுச்சாலையில்‌ அவன்‌ தன்‌ முன்‌ தெரிந்த சில சில 
எட்டுகளை மட்டும்‌ நோக்கியபடி நடந்தான்‌. 


சாலை வளைவு ஒன்றைக்‌ கடக்கையில்‌ மிகமெல்லிய 
ஓசையிலேயே அவன்‌ படைக்கலங்களை கேட்டுவிட்டான்‌. 
உடல்‌ அசைவற்று நிற்க இடக்கைமட்டும்‌ வில்லை 
தூக்கியது. “அசையாதே” என ஓர்‌ ஒலி பனிக்கு அப்பால்‌ 
கேட்டது. பட்டுத்திரையில்‌ ஓவியமென கின்னரஜன்யன்‌ 
ஒருவன்‌ எழுந்துவந்தான்‌. அவன்‌ விழிகளை அவன்‌ 
சந்தித்தபின்னரே அவனை மானுடனாக எண்ண 
முடிந்தது. மேலும்‌ நால்வர்‌ சித்திரமெனத்‌ தோன்றி 
சிலையென முப்புடைப்பு கொண்டனர்‌. முன்னால்‌ 
வந்தவன்‌ வெறுப்பு நிறைந்த முகத்துடன்‌ “மானுடனே, 
உன்னை முன்னரே எச்சரித்திருக்கவேண்டும்‌. இங்கு 
வரும்‌ எவரும்‌ அறிந்தபின்னரே வருவார்கள்‌ என 
எண்ணியிருந்தோம்‌. பிழையாயிற்று” என்றான்‌. 


அர்ஜுனனின்‌ கண்களையே பிறர்‌ நோக்கி நின்றனர்‌. 
அவர்களின்‌ கைகளில்‌ கூர்முனை கொண்ட வேல்கள்‌ 
பாயக்காத்து நின்றிருக்கும்‌ நாகங்களென நீண்டு 
அசைவற்று நின்றன. “எங்கள்‌ குலமகளிடம்‌ நீ 
பேசிக்கொண்டிருப்பதை பலர்‌ நோக்கினர்‌. உன்னவர்‌ 
பலர்‌ வியந்துமிருப்பர்‌. உன்‌ பிணம்‌ இங்கு கிடப்பது 
அவர்களுக்கு சிறந்த அறிவுறுத்தலென அமையும்‌” 
என்றபடி அவன்‌ தன்‌ வேலை தூக்கினான்‌. 


அர்ஜுனனின்‌ விழிகள்‌ வலப்புறம்‌ அசைய 
அவ்வசைவால்‌ ஈர்க்கப்பட்டு அவன்‌ தோழர்களின்‌ 
நோக்கு வலப்புறமாக ஒருகணம்‌ சென்று மீள்வதற்குள்‌ 
அவன்‌ வேல்‌ முனையைப்பற்றி அதை பின்னால்‌ உந்தி 
அவ்வீரர்தலைவனின்‌ தோளுக்கு கீழிருந்த 
நரம்புமுடிச்சைத்‌ தாக்கினான்‌. அவன்‌ வலிப்பு கொண்டு 
கீழே விழுவதை நோக்கி பிறர்‌ கண்கள்‌ சென்று 
மீள்வதற்குள்‌ அவர்களின்‌ உயிர்நாண்‌ இணைவுகளில்‌ 


அவன்‌ வேல்‌ முனை பதிந்து மீண்டது. ஈரப்பொதி 
மண்ணில்‌ பதியும்‌ ஓசையுடன்‌ அவர்கள்‌ விழுந்தனர்‌. 


வலிப்பு கொண்டு வாய்நுரை வழிய கைகால்கள்‌ 
மண்ணிலிழுபட கிடந்தவர்களை அவர்களின்‌ 
ஆடைகளாலேயே கைபிணைத்துக்கட்டி இழுத்துச்சென்று 
ஒரு மரத்தடியில்‌ நீண்டுநின்றிருந்த பாறைக்கு அடியில்‌ 
கிடத்தினான்‌. அவர்களின்‌ தலைவன்‌ நினைவுமீண்டு 
“உன்னை விடமாட்டோம்‌. உன்‌ தலையை எங்கள்‌ 
தெய்வங்களுக்கு முன்‌ படைப்போம்‌” என்றான்‌. பிறரும்‌ 
நினைவுமீண்டனர்‌. அவர்களின்‌ விழிகள்‌ அர்ஜுனனை 
நோக்கின. அவன்‌ கைகளை கட்டிக்கொண்டு அவர்களை 
நோக்கி நின்றான்‌. பின்னர்‌ திரும்பி ஊர்‌ நோக்கி 
சென்றான்‌. 


அவர்கள்‌ திகைத்து அவன்‌ செல்வதை 
நோக்கிக்கிடந்தனர்‌. தலைவன்‌ கட்டுகளை அவிழ்த்து 
எழும்பொருட்டு உடலை உந்தி திமிறினான்‌. அவன்‌ 
எழக்கூடுமென்ற ஐயமே இல்லாதவனாக திரும்பி 
நோக்காமல்‌ அர்ஜுனன்‌ நடந்தான்‌. அவன்‌ முன்‌ பாதை 
முழுமையாகவே பனியால்‌ மூடப்பட்டிருந்தது. அவன்‌ 
காலடியோசை அதில்பட்டு அவன்மேலேயே வந்து 
பெய்தது. ஊர்‌ எல்லைக்குள்‌ அவன்‌ நுழைந்தபோது 
தோல்கூடாரங்கள்‌ அந்திமுகில்கள்‌ என உள்ளே எரிந்த 
அனல்‌ தெரிய சிவந்திருந்தன. வெளியே 
எவருமிருக்கவில்லை. 


அவன்‌ அவள்‌ இல்லத்தை அடைந்து சிலகணங்கள்‌ 
நோக்கி நின்றான்‌. பின்னர்‌ வில்லின்‌ நாணில்‌ ஒரு 
கல்லைவைத்து அவள்‌ மூடிய சாளரத்தின்‌ கதவின்‌ மேல்‌ 
எய்தான்‌. மூன்றுமுறை எய்தபோது அக்கதவு திறந்தது. 
புதரிலிருந்து மலர்க்கழி ஒன்றை அவன்‌ ஒடித்து 
வைத்திருந்தான்‌. அவள்‌ மார்பில்‌ அந்த மலர்க்கணை 
சென்று விழுந்தது. திகைத்து பின்னடைந்து அதை 
எடுத்து நோக்கியபின்‌ கதவைத்‌ திறந்தபடி சற்றுநேரம்‌ 
காத்திருந்தாள்‌. பின்னர்‌ கதவு மூடியது. 


பின்கட்டின்‌ கதவு திறக்கும்‌ ஓசை கேட்டது. அர்ஜுனன்‌ 
இல்லத்தின்‌ பின்பக்கம்‌ சென்று அவள்‌ வெளியே வந்து 
சுற்றிலும்‌ பார்ப்பதை கண்டான்‌. பனியிலிருந்து எழுந்து 
அவள்‌ முன்‌ சென்று நின்றான்‌. அவள்‌ அவனை எளிதில்‌ 
அடையாளம்‌ கண்டுகொண்டாள்‌. கன்னங்களில்‌ 
குழிவிழ சிரித்தாள்‌. செந்நிற ஒளியுடன்‌ அவளுக்குப்‌ 
பின்னால்‌ திறந்திருந்த கதவு அவ்வில்லமும்‌ 
சிரிப்பதைப்போல தோன்றவைத்தது. 


அவன்‌ அருகே சென்றபோது நாணம்‌ கொள்ளவோ 
விழிகளை விலக்கிக்கொள்ளவோ செய்யவில்லை. 
அவன்‌ அவளை அணுகி இடையை வளைத்து 
அவளைப்‌ பற்றி தன்‌ உடலுடன்‌ சேர்த்து 
இறுக்கிக்கொண்டு அவள்‌ இதழ்களை தன்‌ இதழ்களால்‌ 
கவ்வி முத்தமிட்டான்‌. அவளை 
உண்ணவிழைபவன்போல அவளில்‌ புகுந்து 
திளைப்பவன்போல அவளுடனான தொலைவை 
தவழ்ந்து தவழ்ந்து கடப்பவன்‌ போல. 


அவள்‌ விடுவித்துக்கொண்டு “உள்ளே வருக!” என்றாள்‌. 
“யார்‌ இருக்கிறார்கள்‌?” என்று அவன்‌ கேட்டான்‌. “யார்‌ 
இருந்தாலென்ன?” என்று அவள்‌ அவன்‌ காதில்‌ 
அனவல்படிந்த குரலில்‌ சொன்னாள்‌. உள்ளே 
அனல்சட்டியின்‌ செவ்வொளி பரவியிருந்தது. 
சுவர்களிலும்‌ கூரையிலும்‌ பதிக்கப்பட்டிருந்த 
மென்மயிர்த்‌ தோல்பரப்பு அவ்வொளியில்‌ அனல்போலத்‌ 
தெரிந்தது. அவள்‌ அவனை தன்‌ உடலால்‌ வளைத்து 
கவ்விக்கொண்டாள்‌. காமம்‌ கொதித்த அவள்‌ மூச்சை 
அவன்‌ செவிகள்‌ உணர்ந்தன. அவள்‌ உருகும்‌ மணத்தை 
மூக்கு அறிந்தது. மென்மயிர்த்தோல்‌ பரப்பிய மஞ்சத்தில்‌ 
அவளுடன்‌ அவன்‌ அமர்ந்தான்‌. உடல்களால்‌ ஒருவரை 
ஒருவர்‌ இறுதிக்கணத்திலென பற்றிக்கொண்டனர்‌. 


பின்னர்‌ நெடுநேரமென உணர்ந்து விழிப்புகொண்டு 
எழுந்தபோதுதான்‌ அவன்‌ அவள்‌ பெயரை கேட்டான்‌. 
“பார்வதி” என்று அவள்‌ மறுமொழி சொன்னாள்‌. அவன்‌ 
மெல்லிய திடுக்கிடலுடன்‌ அவள்‌ விழிகளை 
நோக்கினான்‌. அதிலிருந்த அனல்‌ அணைந்து கனிவு 
நிறைந்திருந்தது. ' “நான்‌ யார்‌ என நீ கேட்கவில்லை” 
என்றான்‌. “பெயரையும்‌ குலத்தையும்‌ மட்டும்தானே இனி 
அறியவேண்டியுள்ளது?” என்றாள்‌ அவள்‌. 


வெண்முரசு விவாதங்கள்‌ 

காலையில்‌ பார்வதி அர்ஜுனனைத்‌ தொட்டு “புலர்கிறது, 
இங்கு மிக முன்னதாகவே காலையொளி எழுந்துவிடும்‌” 
என்றாள்‌. அவன்‌ திடுக்கிட்டு விழித்தெழுந்து 
உடல்நடுங்க காய்ச்சல்‌ படர்ந்த விழிகளால்‌ அவளை 
நோக்கினான்‌. “என்ன?” என்றாள்‌. “இல்லை” என அவன்‌ 
தலையசைத்தான்‌. அவன்‌ உடல்‌ 
நடுங்கிக்கொண்டிருந்தது. “என்ன?” என அவள்‌ மீண்டும்‌ 
கேட்டாள்‌. அவன்‌ தலையை அசைத்தபடி எழுந்து 
அமர்ந்தான்‌. “கனவில்‌ இருந்தீர்களா?” அவன்‌ ஆம்‌ என 
தலையை அசைத்தான்‌. “என்ன கனவு?” என்றாள்‌. 
அவன்‌ தலையை அசைத்தபடி புரண்டு அமர்ந்து அவள்‌ 
திறந்துவைத்திருந்த சாளரத்தினூடாக வெளியே 
வெண்ணிற வானம்‌ தெரிவதை நோக்கினான்‌. 


அவள்‌ “நீங்கள்‌ கிளம்பலாம்‌. இன்னும்‌ சற்றுநேரத்தில்‌ 
எங்கள்‌ ஊர்‌ துயிலெழுந்துவிடும்‌” என்றாள்‌. 
ஆடையணிந்து மென்மயிர்‌ மேலுடையின்‌ 
தோல்நாடாவை கட்டாமல்‌ விட்டிருந்தாள்‌. 
இருகைகளையும்‌ தூக்கி கூந்தலை அள்ளிச்‌ சுழற்றி 
முடிந்தபடி “ இப்போது பனிமேல்‌ ஒளி படர்ந்திருக்கிறது. 
வெண்திரை. எவரும்‌ பாராமல்‌ கிளம்பிச்‌ 
சென்றுவிடமுடியும்‌” என்றாள்‌. அவள்‌ விழிகளை 
நோக்காமல்‌ அவன்‌ அந்தச்‌ சாளரத்தையே 
நோக்கிக்கொண்டிருந்தான்‌. அந்த அறை நீருக்குள்‌ 
இருப்பதுபோல நெளிந்துகொண்டிருந்தது. காலையொளி 
சாளரத்தில்‌ எழுந்தபின்னரும்‌ பறவைகளின்‌ ஒலியே 
இல்லாமலிருப்பது விந்தையாக இருந்தது. 


“கிளம்புங்கள்‌” என்றாள்‌. அர்ஜுனன்‌ “உன்‌ தந்தையும்‌ 
தமையன்களும்‌ எழட்டும்‌... அதன்பொருட்டே 
காத்திருக்கிறேன்‌” என்றான்‌. ஒரு கணம்‌ அவள்‌ விழிகள்‌ 
நிலைத்தன. பின்னர்‌ புன்னகையுடன்‌ “நன்று” என்றாள்‌. 
அர்ஜுனன்‌ “அவர்கள்‌ எவரும்‌ இறந்துவிடமாட்டார்கள்‌” 
என்றான்‌. “தெரியும்‌” என்று அவள்‌ புன்னகையுடன்‌ 
சொன்னாள்‌. அர்ஜுனன்‌ “வேறென்ன தெரியும்‌?” 
என்றான்‌. “நீங்கள்‌ வெல்வீர்கள்‌” என்றாள்‌. “எப்படி?” 
என்று கேட்டபடி அவன்‌ கைகளை தலைக்குமேல்‌ 
கோத்துக்கொண்டான்‌. “நீங்கள்‌ எப்போதும்‌ வெல்பவர்‌.” 


அர்ஜுனனின்‌ விழிகள்‌ சுருங்கின. அவள்‌ “உங்கள்‌ 
நடத்தையிலிருக்கும்‌ நிமிர்வு அதைத்தான்‌ காட்டுகிறது. 
சிலருக்கு ஊழ்‌ அவ்வாறு அமைகிறது, அவர்கள்‌ 
வெற்றியன்றி எதையும்‌ அடைவதே இல்லை” என்றாள்‌. 
அவனை அவள்‌ அறிந்துகொள்ளவில்லை என 
உணர்ந்ததும்‌ அவனுக்கு ஒளிந்திருக்கும்‌ உவகை ஒன்று 
ஏற்பட்டது. “நேற்று நான்‌ இங்கிருந்து 
கிளம்பிச்சென்றேன்‌” என்றான்‌. அவள்‌ “என்னை 
விட்டுவிட்டா?” என்றாள்‌. “ஆம்‌” என்றான்‌ அர்ஜுனன்‌. 
“என்னிடம்‌ கிளம்பிச்செல்லும்படி அறிவுறுத்தினார்‌ 
வணிகர்தலைவர்‌. செல்லும்‌ வழியில்‌ சிலர்‌ என்னை 
அச்சுறுத்தினர்‌. அவர்களை வென்றுவிட்டு 
திரும்பிவந்தேன்‌. ஏனென்றால்‌ அச்சுறுத்தலுக்குப்‌ 
பணிவது என்‌ இயல்பல்ல.” 


“என்‌ தமையனாகத்தான்‌ இருக்கவேண்டும்‌” என்று அவள்‌ 
சொன்னாள்‌. “அவர்‌ இன்னமும்‌ வீடுதிரும்பவில்லை.” 
அர்ஜுனன்‌ “அஞ்சவேண்டியதில்லை, அப்பாதையில்‌ 
முதல்‌ நடமாட்டம்‌ தொடங்கும்போது விடுவிக்கப்படுவார்‌. 
குளிருக்கான ஆடைகளும்‌ அவர்கள்‌ உடலில்‌ இருந்தன” 
என்றான்‌. அவள்‌ கண்களின்‌ முனையிலிருந்த மெல்லிய 
நகைப்பு அவனை புன்னகைக்க வைத்தது. “உனக்கு 
அவரை நான்‌ வென்றது உவகையூட்டுகிறதுபோலும்‌” 
என்றான்‌. “இல்லை என்று சொல்வேன்‌ என 
நினைக்கிறீர்களா?” என்றாள்‌. அவன்‌ நகைத்தான்‌. 


“உண்மையிலேயே பிடித்திருக்கிறது. ஆண்மான்கள்‌ 
கொம்புகோப்பதை பெண்மான்கள்‌ நின்று விரும்பி 
நோக்குவதை கண்டிருக்கிறேன்‌” என்றாள்‌ அவள்‌. 
வெளியே குரல்கள்‌ கேட்கத்தொடங்கின. “நன்று, 
முதற்புலரியிலேயே வணிகர்கள்‌ அவ்வழி 
சென்றுவிட்டார்கள்‌” என்றபடி அர்ஜுனன்‌ எழுந்தான்‌. 
தன்‌ ஆடையை அணிந்துகொண்டு வில்லை 
வலத்தோளிலிட்டு அம்புத்தூளியை இடத்தோளிலிட்டபடி 
கதவைத்திறந்து வெளியே சென்றான்‌. அங்கிருந்த 
இரண்டு முதியபெண்கள்‌ அலறியபடி 
எழுந்துகொண்டனர்‌. அறைகள்‌ 
தோலுறையிடப்பட்டவை என்பதனால்‌ ஒலி வெளியே 
வருவதில்லை என எண்ணிக்கொண்டான்‌. முகப்புக்‌ 
கதவைத்திறந்து திண்ணையில்‌ இறங்கினான்‌. 


பெண்களின்‌ அலறலோசை கேட்டு எழுந்து 
திரும்பியவர்கள்‌ உள்ளிருந்து அவன்‌ வருவதை 
கண்டார்கள்‌. கூச்சல்களுடன்‌ பலர்‌ வேல்களைத்‌ தூக்க 
அர்ஜுனன்‌ அவர்களை நோக்கி விழிகளை 


திருப்பவில்லை, தியப அவன்‌ உடல்விழிகள்‌ 
அவர்களை நோக்கிவிட்டன. முந்தையநாள்‌ அவனிடம்‌ 
தோல்வியடைந்த முதன்மை வீரன்‌ கையசைத்து 
அவர்களை தடுத்தான்‌. அர்ஜுனன்‌ நிமிர்ந்த தலையும்‌ 
இயல்பான நடையுமாக திண்ணை முனையில்‌ 
சென்றுநின்றான்‌. உரத்த குரலில்‌ “குலத்தோரே, 
மூத்தவர்களே, நான்‌ இந்த இல்லத்துப்‌ பெண்ணை 
காந்தர்வமுறைப்படி மணம்கொண்டிருக்கிறேன்‌. ஷத்ரிய 
குலத்தவனாகிய என்‌ பெயர்‌ அர்ஜுனன்‌. 
அஸ்தினபுரியின்‌ குருகுலத்து அரசனாகிய பாண்டுவின்‌ 
மைந்தன்‌” என்றான்‌. 


அங்கு நின்றிருந்த முதியவர்கள்‌ வியப்பொலி 
எழுப்பினர்‌. சிலர்‌ அவனைப்‌ பார்க்கும்பொருட்டு 
முண்டியடித்து முன்னால்‌ வந்தனர்‌. அறைகூவும்‌ குரலில்‌ 
அர்ஜுனன்‌ சொன்னான்‌ “செவிகூருங்கள்‌! நீங்கள்‌ 
திரளாக என்னைத்‌ தாக்கினால்‌ இந்திரப்பிரஸ்தத்தின்‌ 
அரசர்‌ படைகொண்டுவந்து உங்கள்‌ குடிகளை முற்றாக 
அழிப்பது முறை என்றாகிறது. நீங்கள்‌ இங்கு 
அமைத்திருக்கும்‌ இந்தப்‌ பாறைக்காவல்‌ எல்லாம்‌ என்‌ 
தமையன்‌ படைகொண்டுவந்தால்‌ ஒரு பொருட்டே அல்ல 
என்று உணருங்கள்‌.” ஒவ்வொரு முகத்தையாக 
நோக்கியபடி “இல்லையேல்‌ எனக்கு நிகரான ஒரு வீரன்‌ 
எழுந்து வந்து என்னுடன்‌ போர்புரியட்டும்‌” என்றான்‌. 


அவர்கள்‌ ஒருவரை ஒருவர்‌ நோக்கினர்‌. “இல்லை, 
உங்களில்‌ இருவர்‌ என்னிடம்‌ போரிடட்டும்‌.” அவர்களை 
நோக்கியபடி அவன்‌ மீண்டும்‌ சொன்னான்‌ “அன்றி ஐவர்‌ 
போரிடட்டும்‌.” மெல்லிய நகையமைந்த இதழ்களுடன்‌ 
மீண்டும்‌ நோக்கியபின்‌ “உங்கள்‌ வீரர்‌ பதின்மர்‌ ஒரே 
காலத்தில்‌ என்னிடம்‌ போரிடலாம்‌. என்‌ அறைகூவல்‌ 
இது” என்றான்‌. இளைஞன்‌ ஒருவன்‌ கைகளைத்‌ 
தூக்கியபடி ஏதோ சொல்ல முன்னால்‌ வந்தான்‌. முதியவர்‌ 
ஒருவர்‌ அவனைத்‌ தடுத்து “நீர்‌ மாவில்லவராகிய 
பார்த்தன்‌ என்றால்‌ இங்குள்ள நூறுபேர்கூட உம்முடன்‌ 
நிகர்நின்று போரிட இயலாது. எங்கள்‌ இளையோரை நீர்‌ 
கொல்லாமல்‌ விட்டமைக்காக நன்றி சொல்கிறோம்‌” 
என்றார்‌. 


கைகளைக்‌ கூப்பியபடி அவர்‌ அவனருகே வந்தார்‌. 
“உங்கள்‌ மூத்தவரைப்பற்றி கேள்விப்பட்டிருக்கிறோம்‌. 
எங்கள்‌ அரண்களெல்லாம்‌ மானுடர்களுக்கு. காற்றின்‌ 
மைந்தனுக்கல்ல. நாங்கள்‌ எளியவர்கள்‌, எங்கள்‌ 
தனிநெறிகளுடன்‌ இங்கு வாழ்கிறோம்‌. அந்நெறிகளைப்‌ 
பேணும்பொருட்டே மண்ணில்‌ வாழும்‌ 


மழைப்‌ பாடல்‌ - 48 
பகுதி பத்து : அனல்வெள்ளம்‌ 
[1] 


அஸ்தினபுரியின்‌ வரலாற்றில்‌ அதற்கிணையானதொரு 
மழைக்காலமே வந்ததில்லை என்றனர்‌ கணிகர்‌. 
ஆறுமாதகாலம்‌ மழை பிந்தியதுமில்லை. வந்தமழை 
மூன்றுமாதம்‌ நின்று பொழிந்ததுமில்லை. 
புராணகங்கையில்‌ நீர்‌ ஓடியதைக்‌ கண்ட எவருமே 
அஸ்தினபுரியில்‌ வாழ்ந்திருக்கவில்லை. 
நூற்றைம்பதாண்டுகளுக்கு முன்பு அதில்‌ 
நீர்பெருகியதை கணிகர்நூல்கள்‌ குறிப்பிட்டன. 
அப்போது ஆமை ஒன்று அஸ்தினபுரியின்‌ 
மாளிகைமாடத்தின்‌ மீது ஏறியது என்றன. 


மழை பொழியத்‌ தொடங்கி ஒரு மாதமானபோது 
நாணல்களுக்குள்‌ வாழும்‌ எலிகளைப்போல மனிதர்கள்‌ 
மழைத்தாரைகளுக்குள்‌ வாழக்கற்றுக்கொண்டனர்‌. 
தவளைகளைப்போல நீரில்‌ துழாவி நடந்தனர்‌. 
நீர்ப்பாம்புகள்‌ போல நெளிந்தனர்‌. நண்டுகள்‌ போல 
வளைகளை மூமக்கொண்டு சேற்றின்‌ ஈரத்தில்‌ 
துயின்றனர்‌. மழைக்குள்ளேயே வணிகமும்‌ 
தொழில்களும்‌ நிகழ்ந்தன. மழைக்குள்ளேயே 
அவிப்புகையும்‌ அடுபுகையும்‌ எழுந்து நீர்ச்சரடுகளுக்குள்‌ 
ஊடுருவிப்‌ பரவின. வாழ்வின்‌ ஓசைகள்‌ வான்நீரில்‌ 
பட்டுப்‌ பரவின. 


நகரின்‌ அனைத்துப்பறைகளிலும்‌ தோற்பரப்புகள்‌ 
நெகிழ்ந்து தழைய, அனைத்து செய்தியொலிகளும்‌ 
வெண்கலமணிகளாலேயே நிகழ்ந்தன. இருளுக்குள்‌ 
வானம்‌ ஒளியுடன்‌ வெடித்து துடித்துக்கொண்டிருந்தது. 
விடிந்தபின்‌ விடைகொண்ட ராத்ரிதேவியின்‌ மெல்லிய 
மேலாடையே நீண்டு பகலாகிக்கிடந்தது. சூரியன்‌ 
தோன்றியதையே கண்கள்‌ மறந்தன. திண்ணைகளில்‌ 
தோலாடைகளைப்‌ போர்த்தியபடி அமர்ந்து 
பழம்பாடல்களை பாடக்கேட்டனர்‌ நகர்மக்கள்‌. 
காவலர்கள்‌ தேன்மெழுகுபூசப்பட்ட பாய்மறைக்குள்‌ 
பதுங்கி ஒடுங்கி அமர்ந்து இரவும்‌ பகலும்‌ கண்ணயரக்‌ 
கற்றுக்கொண்டனர்‌. 


வடக்குவாயில்‌ காவல்மாடத்தின்‌ மீது இரவில்‌ 


மானுடர்களிடமிருந்து எங்களை முற்றிலும்‌ 
அகற்றிக்கொண்டிருக்கிறோம்‌. ஏனென்றால்‌ முன்பு 
அம்மானுடரால்‌ அகற்றப்பட்டவர்கள்‌ நாங்கள்‌. சிப்பியில்‌ 
பிறந்தவர்கள்‌ சிறகு பெற்றது இங்குதான்‌. எங்கள்‌ 
வாழ்க்கை இங்கு சிறுகச்சிறுக தழைத்துச்‌ செறிந்துள்ளது. 
சிலந்திவலையை அறுத்துச்செல்லும்‌ கருவண்டுபோல 
நீங்கள்‌ உட்புகுந்திருக்கிறீர்கள்‌. இது முறையா என்பதை 
நீங்களே முடிவுசெய்துகொள்க!” என்றார்‌. 


“மூத்தவரே, உங்கள்‌ குலமுறைமைகளையும்‌ 
அறநெறிகளையும்‌ இறையாணைகளையும்‌ நான்‌ 
போற்றுவேன்‌. ஆனால்‌ பெண்ணின்‌ கருப்பைக்குமேல்‌ 
எந்த நெறியும்‌ முற்றாணை கொண்டதல்ல” என்று 
அர்ஜுனன்‌ சொன்னான்‌. “பெண்ணின்‌ விழைவு என்பது 
நீர்தேடி மண்ணுக்குள்‌ செல்லும்‌ வேர்போன்றது. 
அறியவொண்ணாதது. தன்‌ வேட்கையையே 
விசையெனக்‌ கொண்டு புதுவழி தேர்வது. கிளைகளை 
வெட்டலாம்‌. அடிமரத்துக்கு கற்சுற்றமைக்கலாம்‌. 
வேர்களை எவரும்‌ மட்டுப்படுத்துவதில்லை. கட்டற்ற 
வேர்களே செழித்த மரத்தின்‌ வல்லமை என்பதை 
உணருங்கள்‌.” 


“உங்கள்‌ பெண்ணைக்‌ கவர நான்‌ இங்கு வரவில்லை. 

னால்‌ என்னை தடுக்கும்பொருட்டு உங்கள்‌ 
இளையோர்‌ வந்து சூழ்ந்தபோது அவர்களின்‌ அச்சத்தைக்‌ 
கண்டேன்‌. அவர்களை எளிதில்‌ வெல்லமுடிந்தபோது 
அவர்களின்‌ ஆற்றலின்மையைக்‌ கண்டேன்‌. உங்கள்‌ 
மகளிர்‌ இன்னமும்‌ சிறைப்பட்டிருப்பார்களென்றால்‌ 
உங்கள்‌ குலம்‌ பாறைமேல்‌ மரமென வேரொடுங்கி தேம்பி 
அழியும்‌ என்று எண்ணினேன்‌. ஆகவேதான்‌ இங்கே 
வந்தேன்‌” என்றான்‌ அர்ஜுனன்‌. “இவள்‌ உங்கள்‌ 
குலத்தின்‌ அரசி. இவள்‌ கருவில்‌ உங்கள்‌ குடிவழிகள்‌ 
பாடிப்பரவும்‌ மாவீரர்கள்‌ எழுவார்கள்‌” என உள்ளே 
சுட்டிக்காட்டி சொன்னான்‌. 


அங்கே நிகழ்வதை நோக்கி ஊரிலிருந்து 
ஒவ்வொருவராக வந்து கூடத்தொடங்கினர்‌. 
குலத்தலைவரை அழைத்துவர சிலர்‌ ஓடினர்‌. “என்ன? 
என்ன நிகழ்கிறது?” என்றார்கள்‌ சிலர்‌. முதியவர்‌ ஒருவர்‌ 
அவர்களை கைதூக்கி அமைதிப்படுத்திவிட்டு 
அர்ஜுனனிடம்‌ “நாங்கள்‌ எங்களை கின்னரர்களுக்கு 
ஒப்புக்கொடுத்தவர்கள்‌, ஷத்ரியரே” என்று உரைத்தார்‌. 
“எங்களை இங்கு வாழச்செய்தவர்கள்‌ அவர்கள்‌. நீங்கள்‌ 
மீறியது எங்கள்‌ நெறிகளை அல்ல, அவர்களின்‌ 
ஆணைகளை. உங்களை தண்டிக்கவேண்டியவர்கள்‌ 


அவர்கள்‌. நீங்கள்‌ போரிடவேண்டியதும்‌ 
அவர்களுடன்தான்‌.” 


உடனே “ஆம்‌, ஆம்‌” என்று குரல்கள்‌ எழுந்தன. 
“கின்னரர்கள்‌ வரட்டும்‌... அவர்கள்‌ முடிவு சொல்லட்டும்‌” 
என்றனர்‌ சிலர்‌. குலத்தலைவர்‌ “அவர்கள்‌ இனிமேல்‌ 
வரப்போவதில்லை என நாம்‌ அறிவோம்‌” என்று 
கைகாட்டி அவர்களை அடக்கினார்‌. “நாம்‌ இவர்களை 
நம்‌ பூசகமன்றுக்குக்‌ கொண்டுசெல்வோம்‌. நம்‌ 
தெய்வங்களுடன்‌ உரையாடுபவர்‌ நமது முதுபூசகர்‌ 
மட்டுமே. அவர்‌ சொல்லட்டும்‌.” “ஆம்‌, அதுவே முறை” 
என்று குரல்கள்‌ எழுந்தன. “அவர்‌ அனைத்துமறிவார்‌. 
அவர்மேல்‌ எழும்‌ தெய்வங்களின்‌ ஆணை வரட்டும்‌.” 


நான்கு வேல்வீரர்களுடன்‌ குலத்தலைவர்‌ விரைந்து 
வந்தார்‌. இருவர்‌ ஓடிச்சென்று அவரிடம்‌ நடந்தவற்றைச்‌ 
சொன்னபடி உடன்‌ வந்தனர்‌. வந்ததுமே கைதூக்கி 
உரத்தகுரலில்‌ “வீரரே, எங்களுடன்‌ பூசகமன்றுக்கு வருக!” 
என்றார்‌ குலத்தலைவர்‌. “அவளும்‌ வரட்டும்‌... அவள்‌ 
ஊழையும்‌ கின்னரரே முடிவு செய்யட்டும்‌” என்றாள்‌ ஒரு 
முதுமகள்‌. குலத்தலைவர்‌ “மற்ற வணிகர்கள்‌ 
அனைவரும்‌ உடனே கூடாரங்களைக்‌ கலைத்து 
மலையிறங்கட்டும்‌... நான்‌ ஆணையிட்டேன்‌ என உரை. 
நம்‌ அரண்கள்‌ பூசனையிட்டு மூடப்படட்டும்‌. கின்னரர்‌ 
நமக்கிடும்‌ ஆணையை தலைசூடுவோம்‌” என்றார்‌. 
நான்கு வீரர்கள்‌ அவருக்குத்‌ தலைவணங்கி 
ஈட்டிகளுடன்‌ கிளம்பிச்சென்றார்கள்‌. 


அர்ஜுனன்‌ திரும்பி இல்லவாயிலை நோக்க அங்கே 
பார்வதி கவரிமானின்‌ மென்மயிர்ப்பீலியை 
தலையணியாகச்‌ சூடி வந்து நின்றிருப்பதைக்‌ கண்டான்‌. 
அவள்‌ அவன்‌ விழிகளை சந்தித்ததும்‌ புன்னகை 
செய்தான்‌. அத்தகைய தருணங்களில்‌ பெண்களில்‌ எழும்‌ 
உறுதியை அவன்‌ பலமுறை அறிந்திருந்தாலும்‌ 
எப்போதும்‌ எழும்‌ அவ்வியப்பையும்‌ அடைந்தான்‌. 
அவர்கள்‌ ஆண்களை நம்பியிருப்பதாக 
தோற்றமளிக்கிறார்கள்‌. ஆனால்‌ அந்தத்‌ துணிவு 
ஆண்களைச்‌ சார்ந்து உருவாவது அல்ல. எங்கிருந்து 
அது எழுகிறது என அவன்‌ மீண்டும்‌ தன்னிடமே 
கேட்டுக்கொண்டான்‌. 


அத்தனை தோற்றநிமிர்வுக்கும்‌ அடியில்‌ அவன்‌ சற்று 
அஞ்சிக்கொண்டிருந்தான்‌. எதை அஞ்சுகிறோம்‌ என்றே 
அறியாமலுமிருந்தான்‌. அக்கணம்‌ அவளுடைய 
அப்புன்னகையைத்தான்‌ பற்றுறுதியாகக்‌ 


கொண்டிருந்தான்‌. எல்லா தருணங்களிலும்‌ பெண்களின்‌ 
துணிவை பற்றிக்கொண்டே என்‌ எல்லைகளை 
கடந்திருக்கிறேன்‌. எல்லைகளைக்‌ கடக்கும்பொருட்டே 
அவர்களிடம்‌ செல்கிறேன்‌. 

முதுபாணன்‌ ஒருவன்‌ கைமுழவை முழக்கி அவர்களை 
பூசனைமன்றுக்கு இட்டுச்செல்லவிருப்பதை ஊருக்கு 
அறிவித்தான்‌. அவர்கள்‌ கைகளைத்‌ தூக்கி குரலெழுப்பி 
அதை ஆதரித்தனர்‌. “செல்க!” என்றார்‌ குலத்தலைவர்‌. 
அவர்கள்‌ இருவரையும்‌ நடுவே செல்லவிட்டு 
கின்னரஜன்யர்‌ முன்னும்பின்னும்‌ நிரைவகுத்தனர்‌. 
முதலில்‌ பாணன்‌ சிறுமுழவை மீட்டியபடி சென்றான்‌. 
அந்த மலைச்சரிவில்‌ அத்தனை இல்லங்கள்‌ இருப்பதை 
அர்ஜுனன்‌ அப்போதுதான்‌ உணர்ந்தான்‌. தேனடைபோல 
பாறைகளைக்‌ குடைந்து ஒன்றுக்குமேல்‌ ஒன்றென 
குகையில்லங்களை அமைத்திருந்தனர்‌. கற்களை 
அடுக்கி உள்ளே தோற்சுவரமைத்த உயரமற்ற இல்லங்கள்‌ 
சரிவில்‌ ஒன்றுக்குமேல்‌ ஒன்றென எழுந்திருந்தன. 
தேனீக்கள்போல அவற்றிலிருந்து மக்கள்‌ இறங்கி வந்து 
ரீங்கரித்தபடி அவர்களை சூழ்ந்தனர்‌. 


அர்ஜுனன்‌ அப்பெண்களின்‌ விழிகளை நோக்கினான்‌. 
அவை அவனை நோக்கியபின்‌ அவளைச்‌ சென்று 
சந்தித்து மீண்டன. கிளர்ச்சியும்‌ ஆவலும்‌ பதற்றமும்‌ 
கொண்ட விழிகள்‌. ஆனால்‌ அவையனைத்திலுமே ஒரு 
களிப்பும்‌ இருப்பதை சற்றுகழித்தே அவன்‌ உணர்ந்தான்‌. 
அவளை திரும்பிப்பார்க்கவேண்டுமென விழைந்து 
அதை கட்டுப்படுத்திக்கொண்டான்‌. அவள்‌ விழிகளின்‌ 
களிப்பைத்தான்‌ அவர்கள்‌ பகிர்ந்துகொள்கிறார்கள்‌. 
அவளுடன்‌ தங்களை இணைத்துக்கொள்கிறார்கள்‌. 
கண்முன்‌ எழுந்த பலநூறு ஆடிகளில்‌ அவள்தான்‌ 
பெருகிச்‌ சூழ்ந்திருக்கிறாள்‌. 


அவள்‌ முகம்‌ அப்போது மலர்ந்திருக்கும்‌ என அவன்‌ 
உய்த்து அறிந்தான்‌. அவள்‌ உடலெங்கும்‌ நடனமென ஒரு 
துள்ளல்‌ இருப்பதை அணிகளின்‌ ஓசையே காட்டியது. 
வென்றவளின்‌ ஊரணிக்கோலம்‌ என 
நடந்துகொண்டிருப்பாள்‌. அவள்‌ கால்கள்‌ 
நிலம்படுகின்றனவா? அவள்‌ விழிகளுக்கு முன்‌ மானுடர்‌ 
எப்படி தெரிகிறார்கள்‌? 


அப்போது தோன்றியது அந்தத்‌ துணிவு எங்கிருந்து 


வருகிறதென்று. ஆண்கள்‌ இழப்பதற்கே அஞ்சுகிறார்கள்‌. 
நிலத்தை, மரபை, குலத்தை, குடியை, பெயரை, 
இல்லத்தை. திரும்பிவரும்‌ வழியை உறுதி 
செய்துகொள்ளாமல்‌ செல்வது எப்போதுமே 
அவர்களுக்கு இயல்வதல்ல. பெண்கள்‌ கூட்டுப்புழு சிறகு 
பெற்றதுபோல பெற்றவையும்‌ கொண்டவையும்‌ 
பூண்டவையுமான அனைத்திலிருந்தும்‌ 
பறந்தெழுபவர்கள்‌. திரும்பி நோக்காமல்‌ சென்றுவிடும்‌ 
வல்லமை கொண்டவர்கள்‌. மலையிறங்கும்‌ ஆறுகள்‌. 
அவர்கள்‌ சென்றடையும்‌ இடம்‌ மட்டுமே சித்தமென 
எஞ்சுகையில்‌ இழப்பென ஏதுமில்லை. 


அந்த எண்ணம்‌ எழுந்ததுமே அவன்‌ இயல்புநிலையை 
அடைந்தான்‌. அதுவரை இருந்த சிறிய பதற்றம்‌ 
முழுமையாக விலகியது. ஒரு புதிய எண்ணம்‌ 
எழுவதைப்போல இன்பமளிப்பது வேறேதுமில்லை. அது 
தன்‌ கணு ஒன்று முளைப்பதைக்‌ காணும்‌ 
மரக்கிளையின்‌ இன்பம்போலும்‌. அவனுடைய நடை 
எளிதாகியது. விழிகளை ஓட்டி அச்சூழலை நோக்கியபடி 
நடந்தான்‌. அவன்‌ இயல்படைந்ததை அவளும்‌ 
உணர்ந்ததை அவள்‌ அணியோசை சற்று 
நிலைத்ததிலிருந்து அவன்‌ உணர்ந்தான்‌. விழிபடும்‌ 
உணர்வை தோல்‌ எப்படி அடைகிறது என்பது 
தீராவிந்தை என்று தோன்றியது. 


எண்ணியிராத கணத்தில்‌ அவனை ஓர்‌ உணர்வு 
ஆட்கொண்டது, அப்பெண்ணுடன்‌ அவன்‌ அப்படி 
முன்னரும்‌ நடந்திருப்பதாக. எங்கே எங்கே என 
தவித்தலைந்த உள்ளம்‌ பின்பு உணர்ந்தது அவளை 
அவன்‌ நன்கறிந்திருந்தான்‌ என. ஒரே பெண்‌. திரெளபதி, 
உலூபி, சித்ராங்கதை, சுபத்திரை, சுபகை... வெவ்வேறு 
உருவம்கொண்டெழுந்து ஆட்கொள்கிறார்கள்‌. அவர்கள்‌ 
என்றுமிருப்பவர்கள்‌. 


எங்கோ சென்றலைந்த சித்தம்‌ இயல்பாக நீண்டு தொட்ட 
ஓர்‌ முனை அவனை சிலிர்க்கச்செய்தது. அவள்‌ பெயர்‌ 
பார்வதி என அவன்‌ நினைத்துக்கொண்டான்‌. 
மலைமகள்‌. நிலமகளும்‌ அலைமகளும்‌ என்றானவள்‌. 
திருமகளும்‌ சொல்மகளும்‌ அனல்மகளுமென உரு 
நிறைந்தவள்‌. அவளை திரும்பி நோக்கினான்‌. அவள்‌ 
நிமிர்ந்த தலையுடன்‌ புன்னகை நிலைத்த முகத்துடன்‌ 
நடந்துகொண்டிருந்தாள்‌. ஏதோ களிமயக்கிலென 
கண்கள்‌ சிவந்திருந்தன. 


அவர்கள்‌ பூசனைமன்றுக்குச்‌ சென்றுசேர்ந்தபோது 


பெருந்திரள்‌ உடனிருந்தது. நான்கு ஊர்களுக்கு நடுவே 
இருந்த பெரிய பாறைச்சரிவு ஒன்றில்‌ இருந்தது மேலே 
கூரையில்லாத இறைப்பதிட்டை. அணுகுந்தோறும்‌ 
நீர்வரிகள்‌ சூடி காட்டெருது என நின்றிருந்த 
மையப்பாறை தெளிவுகொண்டது. தப்ப 
நிற்பதற்கு ஏற்ற பெரிய பாறைப்பரப்பின்‌ நடுவே 
ஆளுயரத்தில்‌ நின்ற அதன்மேல்‌ புடைப்புச்சிற்பமாக ஏழு 

ன்னரர்களின்‌ உருவங்கள்‌ செதுக்கப்பட்டிருந்தன. 
பலிபீடமாக போடப்பட்மருந்த தட்டைக்கல்‌ மேல்‌ 
மலர்களும்‌ காலையில்‌ படைத்த அன்னமும்‌ இருந்தன. 
அவற்றை சிறுகுருவிகள்‌ எழுந்தமர்ந்து 
கொத்திக்கொண்டிருந்தன. முழவோசையில்‌ அவை 
எழுந்து வளைந்து மிக அப்பாலென நின்றிருந்த 
தேவதாரு மரத்தின்‌ இலைத்தழைப்பை அடைந்து புகுந்து 
மறைந்தன. 


இறைபீடத்தின்‌ அருகே கற்பாளங்களை அடுக்கிக்‌ கட்டிய 
சிறிய இல்லமொன்றிருந்தது. அதனுள்‌ இருந்து முதுபூசகர்‌ 
எழுந்து வந்து அவர்களை நோக்கிநின்றார்‌. அவர்கள்‌ 
அருகணைந்ததும்‌ அவர்‌ கைகளை விரித்துக்காட்ட 
தொடர்ந்து வந்த அனைவரும்‌ அகன்று நின்று பெரிய 
வட்டமொன்றை சமைத்தனர்‌. குலத்தலைவரும்‌ 
குடிமூத்தார்‌ எழுவரும்‌ மட்டும்‌ அவர்கள்‌ இருவரையும்‌ 
அழைத்துக்கொண்டு அருகே சென்றனர்‌. முழவோசை 
நின்றது. அதுவரை இருந்த அகஒழுங்கை அவ்வமைதி 
சிதறடிக்க மரம்‌ முறிந்து விழுந்ததும்‌ வானில்‌ தவிக்கும்‌ 
பறவைகளென நிலையழிந்தன எண்ணங்கள்‌. 


பூசகர்‌ வெண்ணிற மென்மயிர்‌ ஆடை அணிந்து 
தலையில்‌ வெண்கவரிமானின்‌ பனிக்குச்ச வாலை 
இறகுபோல்‌ அணிந்திருந்தார்‌. கந்தக மஞ்சளோடிய 
சுண்ணத்தாலானதுபோன்ற முகம்‌. உலர்ந்த 
சேற்றுக்குழிபோல்‌ விரிசல்கள்‌ சூழ்ந்த 
விழிப்பள்ளத்திற்குள்‌ கண்மணிகள்‌ மங்கிய சிப்பி 
போலிருந்தன. ஒன்றன்மேல்‌ ஒன்றென அணிந்த 
மயிர்த்தோலாடைக்குள்‌ அவர்‌ உடல்‌ வெறும்‌ 
எலும்பாலானதுபோல்‌ தோன்றியது. மெல்லிய நடுக்கம்‌ 
ஒன்று அவர்‌ உடலில்‌ ஓடிக்கொண்டிருந்தது. சிவந்த 
றல்போன்ற உதடுகள்‌ உள்ளடங்கியிருந்தன. “வருக!” 
என அவர்‌ சொன்னபோது பற்கள்‌ கூழாங்கற்கள்போல்‌ 
தெரிந்தன. 
அவர்‌ கைகாட்டி அவர்கள்‌ இருவரையும்‌ பலிபீடத்தருகே 
போடப்பட்டிருந்த கல்மணைகளில்‌ அமரும்படி 
சொன்னார்‌. அர்ஜுனன்‌ அமர்ந்தபின்னர்தான்‌ ஏழு 


கின்னரர்களின்‌ காலடியில்‌ மல்லாந்துகிடந்த 
ஊர்ணநாபனை கண்டான்‌. அது அவன்‌ சிலைதானா 
என மீண்டும்‌ கூர்ந்து நோக்கினான்‌. எட்டு கைகளும்‌ 
பெருவயிற்றின்மேல்‌ புடைத்த விழிகளும்‌ பற்கள்‌ செறிந்த 
வாயுமாக கிடந்த ஊர்ணநாபனின்‌ அனைத்து 
விரல்களிலிருந்தும்‌ எழுந்த சரடுகளை கின்னரர்‌ 
பற்றிக்கொண்டிருப்பதை மெல்லிய கோடுகளாக 
செதுக்கியிருந்தனர்‌. அவன்‌ ஆணுறுப்பு வேர்போல 
மண்ணில்‌ ஆழ்ந்திறங்கியிருந்தது. 
உ அவனை நடுங்கும்‌ தலையுடன்‌ 
நாக்கிக்கொண்டிருந்தார்‌. பின்னர்‌ திரும்பி 
குலத்தலைவரையும்‌ பிறரையும்‌ விலகிச்செல்லும்படி 
கைகாட்டினார்‌. அவர்கள்‌ குழப்பத்துடன்‌ ஒருவரை 
ஒருவர்‌ நோக்கியபின்‌ விலகிச்சென்றனர்‌. அவனை 
சற்றுநேரம்‌ நோக்கியபின்‌ பூசகர்‌ மெல்ல முனகினார்‌. 
பின்னர்‌ “நீர்‌ இந்திரப்பிரஸ்தத்தின்‌ இளவரசரான 
அர்ஜுனன்‌ என அறிந்தேன்‌” என்றார்‌. “ஆம்‌” என்று 
அவன்‌ சொன்னான்‌. “நீர்‌ என்‌ குடிப் பெண்ணை 
மணந்ததை முதுதந்தையாக நான்‌ ஏற்கிறேன்‌” என்று 
அவர்‌ சொன்னார்‌. “இக்குடி பெருகவேண்டுமென்றால்‌ 
இது மண்ணுக்கு இறங்கியாகவேண்டும்‌. வேலிகளை 
உடைத்து இதன்‌ வேர்கள்‌ செல்லவேண்டும்‌...” 


அவர்‌ குரல்‌ முனகல்போல ஒலித்தது. “ஏனென்றால்‌ மேலே 
செல்ல இடமில்லை. மேலே அவர்கள்‌ இருக்கிறார்கள்‌. 
கின்னரர்கள்‌. அவர்களின்‌ வாழ்க்கை வேறு. அவர்கள்‌ 
.. எல்லாம்‌ வானமே அளிக்கும்‌. அவர்களுக்கு 
மண்ணே தேவையில்லை.” அர்ஜுனன்‌ அவர்‌ 
உதடுகளையே நோக்கிக்கொண்டிருந்தான்‌. அவர்‌ 
உடலின்‌ அனைத்து நரம்புகளும்‌ விசையழிந்து 
தளர்ந்திருப்பதை உணரமுடிந்தது. “ஆனால்‌ நாங்கள்‌ 
இங்கு எங்கள்‌ வாழ்க்கையை வாழவில்லை. 
கட்டுண்டிருக்கிறோம்‌. நாங்கள்‌ அடிமைகள்‌. அவர்களால்‌ 
வளர்க்கப்படும்‌ விலங்குகள்‌. எங்கள்‌ உடல்களை 
அவர்கள்‌ அளவில்லை. எண்ணங்களில்‌ 
நிறைந்திருக்கிறார்கள்‌.” 


அவருடைய விழிகள்‌ ஒளிகொண்டபடியே வருவதை தன்‌ 
உளமயக்கா என அவன்‌ ஐயத்துடன்‌ நோக்கினான்‌. 
“அவர்கள்‌ முடிவெடுக்கவேண்டும்‌. அவர்கள்‌ ஒப்பாமல்‌ 
இங்கு எதுவும்‌ நிகழமுடியாது.” அவர்தான்‌ பேசுகிறாரா 
என அர்ஜுனன்‌ ஐயுற்றான்‌. அவருடைய விழிகள்‌ 
நிலைகுத்தி நின்றன. இமைகள்‌ அசையவில்லை. 
“அவர்களை வென்றுவருக... அவர்களை வென்றுவருக! 


இளவரசே, இக்குலத்தை விடுதலைசெய்க!” என்று அவர்‌ 
சொன்னார்‌. அவர்‌ குரல்‌ அவ்வுடலில்‌ இருந்து 
எழவில்லை. சொற்களை அறியாமல்‌ சிறிய இதழ்கள்‌ 
ர்க்க படத்‌ காற்றில்‌ ஏதோ பசையை 
அளாவுவதுபோல அவர்‌ விரல்கள்‌ அசைந்தன. 


அர்ஜுனன்‌ “அவர்களின்‌ படைகளேதும்‌ இங்கில்லையே! 
ஆண்டுக்கு ஒருமுறைகூட அவர்கள்‌ இங்கு 
வருவதுமில்லை” என்றான்‌. “ஆம்‌, அவர்கள்‌ 
எவ்வகையிலும்‌ இங்கில்லை. இளையவரே, இங்கு 
ஆண்டுதோறும்‌ பொருட்களுடன்‌ இறங்கி வருபவர்களும்‌ 
அவர்களல்ல” என்றார்‌ பூசகர்‌. “அவர்கள்‌ மேலே 
இருக்கிறார்கள்‌. நாம்‌ அவர்களை நோக்கவும்‌ முடியாது.” 
அவர்‌ இல்லை இல்லை என்பதுபோல தலையை 
அசைத்தார்‌. “அவர்களின்‌ படைக்கலங்களை நாங்கள்‌ 
அறிந்ததில்லை. அவர்களின்‌ ஒரு சொல்லையேனும்‌ 
நாங்கள்‌ கேட்டதில்லை. ஆனால்‌ இங்குள்ள ஒவ்வொரு 
உள்ளத்தையும்‌ அவர்கள்‌ ஆள்கிறார்கள்‌. இங்குள்ள 
மரங்களையும்‌ பாறைகளையும்கூட கையாள்வது 
அவர்களே.” 


அர்ஜுனன்‌ அவ்விரல்களையே 
நோக்கிக்கொண்டிருந்தான்‌. அவை எதையோ 
நெய்கின்றன. “ஏனென்றால்‌ அவர்கள்‌ எங்கள்‌ 
கனவுகளுக்குள்‌ புகுந்திருக்கிறார்கள்‌. 
இவையனைத்தையும்‌ சமைக்கும்‌ கனவை எங்களுக்குள்‌ 
அவர்களே அமைக்கிறார்கள்‌. கனவுவழியாக எதையும்‌ 
மீறிச்செல்லலாம்‌. இளையவரே, கனவை மீறிச்செல்வது 
எளிதல்ல மானுடனுக்கு... கனவுகளை அடிபணியச்‌ 
செய்தவன்‌ கருவுக்குள்‌ நோய்கொண்ட குழவி... 
கனவுகளே மீறல்‌. கனவுகளே கடத்தல்‌. கனவுகளே 
க இளையவரே, கனவுகளும்‌ 
றருடையதென்றானவன்‌ அடிமையென்றறியாமல்‌ 
அடிமையென்றிருக்கும்‌ இழிசினன்‌.” 


அவர்‌ விரல்களைவிட்டு அவன்‌ விழிகள்‌ முகத்துக்குச்‌ 
சென்று இயல்பாக மீண்டபோது அவை மெல்லிய 
சிலந்திவலைச்‌ சரடை பின்னிக்கொண்டிருப்பதை 
கண்டான்‌. விழிகளை பலமுறை இமைத்து அதை 
நோக்குமயல்‌ என தள்ளமுயன்றான்‌. ஆனால்‌ மேலும்‌ 
மேலும்‌ அவை தெளிவடைந்தன. அச்சரடுகள்‌ தரையில்‌ 
படர்ந்து நீண்டு பனிவெண்மைக்குள்‌ புகுந்து மறைந்தன. 
அவர்‌ குரல்‌ எழுந்தது. பெரும்பன்றியின்‌ உறுமல்போன்ற 
ஆழமும்‌ கார்வையும்‌ கொண்ட ஒலி. “இங்கு 
காத்திருக்கிறேன்‌. இந்த மண்ணின்‌ அடியில்‌” என்றார்‌ 


அவர்‌. “சென்று வென்றுவருக... அவர்களை வென்று 
வருக!” 


“நீங்கள்‌ யார்‌?” என்றான்‌ அர்ஜுனன்‌. அவ்வினாவுடன்‌ 
இயல்பாக அவன்‌ விழிதிரும்பி ஊர்ணநாபனை 
நோக்கியது. “அடியிலிருப்பவன்‌. தோற்கடிக்கப்பட்டவன்‌” 
என்று அவர்‌ சொன்னார்‌. “என்‌ சரடுகள்‌ 
அறுபடுவதில்லை...” அவர்‌ முன்னும்பின்னும்‌ உடலை 
ஊசலாட்டினார்‌. கைகள்‌ மேலே தூக்கி விரிந்தபோது 
அந்தச்‌ சரடுகள்‌ ஒளியாலானவை என தெரிந்தன. 
“செல்க... மலையேறிச்‌ செல்க... வென்று மீள்க...” 
அர்ஜுனன்‌ சித்தம்‌ உறைந்திருக்க அவரை 
நோக்கிக்கொண்டிருந்தான்‌. “நீ வெல்வாய்‌... நீ 
வென்றாகவேண்டும்‌!” 


அவன்‌ அப்போதுதான்‌ அவள்‌ இருப்பை உணர்ந்தான்‌. 
திரும்பி நோக்கியபோது அவள்‌ துயிலில்‌ என 
விழிசொக்கி அவர்‌ உடலின்‌ ஆட்டத்திற்கிணைய மெல்ல 
ஆடிக்கொண்டிருப்பதை கண்டான்‌. அவள்‌ அவருடன்‌ 
அச்சரடுகளால்‌ பிணைக்கப்பட்டிருந்தவள்‌ 
போலிருந்தாள்‌. அப்படி எண்ணியதுமே அவன்‌ 
அச்சரடுகளை பார்த்துவிட்டான்‌. “ஆம்‌” என்று அவன்‌ 
சொன்னான்‌. “நான்‌ சென்று வெல்கிறேன்‌.” அவர்‌ தலை 
சொடுக்கிச்‌ சொடுக்கி திரும்பியது. காற்றில்‌ துழாவிய 
கைகள்‌ எதையோ வனைந்தன. கலைத்து மீண்டும்‌ 
அமைத்தன. “ஆம்‌ ஆம்‌ ஆம்‌” என்றார்‌. “நீ வென்று 
வருவாய்‌... நீ வென்று வந்தாகவேண்டும்‌!” 


மெல்ல அவர்‌ வலப்பக்கமாக சரிந்து விழுந்தார்‌. கால்கள்‌ 
மெல்ல உதைத்துக்கொண்டு அமைந்தன. அவன்‌ 
பெருமூச்சுடன்‌ உடலை இயல்பாக்கிக்கொண்டான்‌. 
அருகே பார்வதியும்‌ பக்கவாட்டில்‌ சரிந்து 
விழுந்திருந்தாள்‌. அவன்‌ அவளைப்பற்றி சற்று 
உலுக்கினான்‌. அவள்‌ விழித்துக்கொண்டு “என்ன?” 
என்றபின்‌ பூசகரை நோக்கி திகைப்புடன்‌ “என்ன 
ஆயிற்று?” என்றாள்‌. “விழித்துக்கொள்வார்‌” என்றான்‌. 
“என்ன சொன்னார்‌?” என்றாள்‌. “நான்‌ இன்று காலை 
கண்ட கனவை விளக்கினார்‌” என்றான்‌ அர்ஜுனன்‌. 

அவள்‌ விளங்காமையுடன்‌ நோக்கினாள்‌. “நீ ஒரு 
பெருஞ்சிலந்தியாக பதினாறு கைகள்‌ விரித்திருந்தாய்‌. 
உன்‌ கையிலிருந்து எழுந்த ஒளிச்சரடுகளில்‌ நான்‌ 
சிக்கியிருந்தேன்‌. நீ வெறிகொண்டு நடனமிட நானும்‌ 


அச்சரடுகளால்‌ ஆட்டுவிக்கப்பட்டு 
ஆடிக்கொண்டிருந்தேன்‌” என்றான்‌ அர்ஜுனன்‌. அவள்‌ 
அவன்‌ சொற்களை உள்வாங்கிக்கொள்ளவில்லை. 
திரும்பி பூசகரை நோக்கி “என்ன சொன்னார்‌?” என்றாள்‌. 
“நீ காலையில்‌ இட்ட ஆணையைத்தான்‌” என்றான்‌ 
அர்ஜுனன்‌. “என்ன?” என்று அவள்‌ அவனிடம்‌ திரும்பி 
கேட்டாள்‌. அவன்‌ “நான்‌ இன்றே கிளம்புகிறேன்‌” 
என்றான்‌. 


வெண்முரசு விவாதங்கள்‌ 

வெண்பனி ஒளிகொண்டு ஊரை மூடியிருந்த 
முதற்காலையில்‌ அர்ஜுனன்‌ தன்‌ சிறுகுடிலில்‌ இருந்து 
கதவைத்திறந்து மென்மயிர்த்தோலாடை 
உடல்மூடியிருக்க வெண்குஞ்சித்‌ தலையணி காற்றில்‌ 
பிசிற வெளியே வந்தான்‌. தோளில்‌ வில்லும்‌ அம்புறையும்‌ 
அமைந்திருந்தன. அவனைக்‌ காத்து அவ்வூரின்‌ 
அனைத்து இடங்களையும்‌ நிறைத்தபடி கின்னரஜன்யர்‌ 
நின்றிருந்தனர்‌. அவனைக்‌ கண்டதும்‌ எழுந்த 
வியப்பொலி பெருமுரசொன்றின்‌ உறுமலின்‌ 
கார்வையுடன்‌ பரவியது. 


பல்லாயிரம்‌ விழிகளுக்கு முன்‌ எழுந்தபோதுதான்‌ அவன்‌ 
முதன்முறையாக நான்‌ என முழுதுணர்ந்தான்‌. 
எப்போதுமே விழிகளுக்கு முன்பு 
நிகழ்ந்துகொண்டிருந்தான்‌ என அப்போது உணர்ந்தான்‌. 
எவருமறியாத இடங்களின்‌ முழுத்தனிமையில்‌ 
சென்றுகொண்டிருக்கும்போதுகூட விழியறியா 
நோக்குகளால்‌ சூழப்பட்டிருந்தான்‌ என்று 
அறிந்திருந்தான்‌. அணிகொண்டு மேடையிலெழுந்த 
நடிகனின்‌ தன்னிலை அவனில்‌ நிறைந்தது. சூழ்ந்திருந்த 
விழிகள்‌ பெருகி திசைவளைவு என்றாயின. 


புன்னகையுடன்‌ அனைவரையும்‌ நோக்கி 
கைகூப்பினான்‌. அவர்கள்‌ அவனுக்கு 
வாழ்த்துரைக்கவோ வணங்கவோ செய்யவில்லை. 
விழிகள்‌ திகைப்புடன்‌ பதைப்புடன்‌ நோக்கி 
அமைந்திருந்தன. அவர்கள்‌ முந்தையநாளிரவே அங்கு 
வந்து கூடியிருந்தார்கள்‌ என்பதை நனைந்து 
சொட்டிக்கொண்டிருந்த மென்மயிராடைகள்‌ காட்டின. 
பலர்‌ உடல்நடுங்கிக்கொண்டிருந்தனர்‌. இரவில்‌ அவர்கள்‌ 
மூட்டிய அனல்பள்ளங்கள்‌ அணைந்து 
புகைவிட்டுக்கொண்டிருந்தன. கடுங்குளிரில்‌ அங்கே 
அவனுக்காக அவர்கள்‌ காத்திருக்கையில்‌ அவன்‌ உள்ளே 
கம்பளியின்‌ கனலுக்குள்‌ உடல்சுருட்டி கருக்குழவி எனப்‌ 
படுத்து துயின்றுகொண்டிருந்தான்‌. 

கனவுக்குள்‌ அவன்‌ அப்பெருவலையில்‌ 
ஆடிக்கொண்டிருந்தான்‌. நடனமிடுகிறதா உயிர்தப்பத்‌ 
துடிக்கிறதா அப்பூச்சி? அளியது, சிறியது. ஆனால்‌ 


மழைத்தாரைகளுக்கு அடியில்‌ பெரிய தவளைபோல 
பாயுடன்‌ ஒடுங்கி அமர்ந்திருந்த காவலன்‌ காட்டுக்குள்‌ 
யானைக்கூட்டம்‌ ஒன்று கிளைகளை விலக்கி 
மரங்களைப்‌ பெயர்த்து பாறைகளை உருட்டி வருவதாக 
கனவுகண்டான்‌. யானைக்கூட்டம்‌ மத்தகங்களால்‌ 
கோட்டைமதிலை முட்டித்திறக்க முயல்வதைக்‌ கண்டு 
திகைத்துக்கூச்சலிட்டுக்கொண்டு அவன்‌ விழித்து 
எழுந்தபோது வடக்குவாயிலுக்கு அப்பால்‌ இருட்டுக்குள்‌ 
இலைகளின்‌ அடிப்பக்கத்தில்‌ நீரின்‌ ஒளி தெரிவதுபோல 
உணர்ந்தான்‌. கூச்சலிட்டபடி காவல்மாடத்துக்குள்‌ 
ஓடிச்சென்று துயின்றுகொண்டிருந்த 
இணைக்காவலர்களை எழுப்பினான்‌. 


அவர்கள்‌ எழுந்து வந்து பந்தங்களைக்‌ கொளுத்தி 
அவற்றுக்குப்பின்னால்‌ இரும்புக்‌ குழியாடிகளை நிறுத்தி 
ஒளிகுவித்து வீசி காட்டை நோக்கினர்‌. வடபுலத்தின்‌ 
அடர்காட்டுக்குள்‌ செந்நிறமான மழைநீர்‌ சுழித்துவந்து 
தேங்கிக்கொண்டே இருந்தது. மரங்களின்‌ அடித்தார்கள்‌ 
நீருக்குள்‌ காலூன்றி நின்றிருக்க நீர்‌ எழுந்துகொண்டே 
இருந்தது. சிறுபுதர்களுக்குள்‌ வாழும்‌ முயல்களும்‌ 
எலிகளும்‌ நீரில்‌ அலைகளெழுப்பியபடி நீந்திச்சென்று 
புதர்க்கிளைகளில்‌ தொற்றி ஏறிக்கொள்வதைக்‌ 
காணமுடிந்தது. 


“நீரா?” என்றான்‌ கிருதன்‌ என்னும்‌ காவலன்‌. “ஆம்‌... 
மழைநீர்‌!” என்றான்‌ காகன்‌ என்னும்‌ 
தலைமைக்காவலன்‌. “நதிபோல இருக்கிறதே” என்றான்‌ 
கிருதன்‌. முதியவனாகிய காகன்‌ “இது 
முன்னொருகாலத்தில்‌ கங்கையாக இருந்த பள்ளம்‌. 
கங்கை திசைமாறியபின்‌ காடாகியிருக்கிறது. 
ஆகவேதான்‌ இதற்கு புராணகங்கை என்று பெயர்‌” 
என்றான்‌. நீர்‌ ஏறிக்கொண்டே இருப்பதை அவர்கள்‌ 
கண்டனர்‌. நூற்றுக்கணக்கான முயல்களும்‌ எலிகளும்‌ 
பாம்புகளும்‌ கீரிகளும்‌ நீரில்‌ நீந்தி மரங்களில்‌ 
தொற்றிக்கொண்ட ஓசை மரங்கள்‌ சொட்டும்‌ ஒலியுடன்‌ 
இணைந்து ஒலித்தது. 


காகன்‌ “உடனடியாக எவரேனும்‌ சென்று அமைச்சரிடம்‌ 
தெரிவியுங்கள்‌” என்றான்‌. கிருதன்‌ தன்‌ குடைமறையை 
தலையிலிட்டுக்கொண்டு வேல்கழியை ஊன்றியபடி 
மழையால்‌ அறைபட்ட சேறு 
கொந்தளித்துக்கொண்டிருந்த சாலை வழியாக ஓடினான்‌. 
வடபுலத்துச்‌ சோலைகளில்‌ யானைகள்‌ மழையில்‌ 
நனைந்து கருங்குவைகளாக அசையாமல்‌ 
நின்றுகொண்டிருந்தன. அவை அசையாமல்‌ 


துடிநடனமிட்டு முடிவதுதான்‌ எத்தனை சிறப்பானது! 
அகல்சுடரும்‌ அவிநெருப்பும்‌ கொண்டுள்ள பேறு அது. 
காலையில்‌ முதற்சங்கின்‌ ஒலி கேட்டபோது அவன்‌ 
பிறைநிலவணிந்த புரிவேணி பறக்க அனலேந்திய 
ஒருகையும்‌ வேலேந்திய மறுகையுமாக 
ஊழ்நடனமிட்டுக்கொண்டிருந்தான்‌. ஊழியொலியெனச்‌ 
சங்கு. நெருப்பொலியும்‌ அறியாநகைப்பொலியும்‌ 
எழுந்தமைந்த ஆழத்து இருள்‌. 


எழுந்து அமர்ந்து தன்னை தொட்டுத்தொட்டு 
தொகுத்துக்கொண்டான்‌. இரண்டு கின்னரஜன்யப்‌ 
பெண்கள்‌ அகன்ற மரக்குடைவுக்‌ கலத்தில்‌ கொதிக்கும்‌ 
நீருடன்‌ வந்தனர்‌. அதில்‌ மரவுரியை முக்கி ஆவியெழ 
உடலை துடைத்துக்கொண்டான்‌. அவர்கள்‌ அளித்த 
ஆடைகளை ஒன்றன்‌ மேல்‌ ஒன்றென 
அணிந்துகொண்டான்‌. உடல்கொண்ட அனலுக்கு 
அத்தனை காப்பு என எண்ணி புன்னகைத்தான்‌. ஒரு 
பெண்‌ சிரித்தபடி “உங்களை எண்ணி இங்கே அவள்‌ 
காத்திருப்பதாக சொல்லச்‌ சொன்னாள்‌” என்றாள்‌. 
அர்ஜுனன்‌ புன்னகைத்தான்‌. “அவள்‌ தவத்தால்‌ நீங்கள்‌ 
வெல்வீர்கள்‌” என்றாள்‌ இன்னொருத்தி. “வெல்வது 
அவளே” என்றான்‌ அர்ஜுனன்‌. 


அவள்‌ சிரித்தபோது இன்னொருத்தியும்‌ 
இணைந்துகொண்டாள்‌. அச்சிரிப்பையா கேட்டேன்‌? 
உடனொலித்த முழவு எது? வெளியே முழவொலிகள்‌. 
மானுடக்குரலிணைந்த முழக்கம்‌. “வெளியே யார்‌?” 
என்றான்‌. “குலத்தார்‌... நீங்கள்‌ செல்லவிருப்பதை 
அறிந்து வந்துகொண்டே இருக்கிறார்கள்‌.” 


முந்தையநாள்‌ முதுபூசகர்‌ எழுந்து வந்து அவன்‌ 
கின்னரர்நாட்டுக்கு செல்லவிருப்பதைச்‌ சொன்னபோது 
குலத்தலைவரும்‌ குடிமூத்தாரும்‌ முதலில்‌ 
பொருள்கொள்ளவில்லை. “இவரை 
விட்டுவிடலாமென்கிறீர்களா, பூசகரே?” என்றார்‌ 
குடிமூத்தார்‌ ஒருவர்‌. 


“இவர்‌ சென்றுவிட்டாரென்றால்‌ அவளை என்ன 
செய்வது? உடன்‌ அனுப்புவதா?” என்றார்‌ குலத்தலைவர்‌. 
பூசகர்‌ “இவர்‌ மலையேறி கின்னரநாட்டுக்கு செல்கிறார்‌. 
அங்கே அவர்களை நேர்கண்டு ஒப்புதல்பெற்று 
திரும்புகிறார்‌” என்றார்‌. சிலகணங்களுக்குப்‌ பின்னரே 
அவர்களுக்கு உளம்தெளிந்து “மேலேயா? மேலே 
செல்வதென்றால்‌...” என்றார்‌ குலத்தலைவர்‌. “இவர்‌ 
செல்வார்‌” என்றார்‌ பூசகர்‌. சற்றுநேரம்‌ நோக்கி நின்றபின்‌ 


“அவ்வாறே ஆகுக!” என்றார்‌ குலத்தலைவர்‌. திரும்பி 
நடக்கையில்‌ மெல்ல அச்சொல்‌ அனைவருக்கும்‌ பரவி 
முழு அமைதி அவர்களை வளைத்து 
அழுத்திப்பிணைத்தது. அவர்களின்‌ 
காலடியோசைகள்மட்டும்‌ ஒலித்தன. அவளும்‌ அவனும்‌ 
மட்டுமே அந்நிரையில்‌ இயல்பான முகமலர்வுடன்‌ 
நடந்தனர்‌. 


இல்லமுகப்பை அடைந்ததும்‌ குலத்தலைவர்‌ “பூசகரின்‌ 
ணை அது என்றால்‌ நாங்கள்‌ ஒன்றும்‌ 
செய்வதற்கில்லை, வீரரே. எங்களை ஆளும்‌ 
கின்னரமூதாதையரின்‌ சொற்களைக்‌ கேட்கும்‌ நேர்ச்செவி 
கொண்டவர்‌ அவர்‌ மட்டுமே” என்றார்‌. “அவரிலெழுந்து 
கின்னரர்‌ ஆணையிட்டிருக்கிறார்கள்‌ என்றால்‌ அவர்கள்‌ 
உங்களை வரவழைக்க விழைகிறார்கள்‌ என்றே பொருள்‌. 
யாரறிவார்‌? அளிகொண்டிருக்கலாம்‌, அருள்வதற்காக 
இருக்கலாம்‌” என்றார்‌ இன்னொருவர்‌. “தெய்வங்களை 
நாம்‌ அளக்கவியலாது” என்றார்‌ இன்னொருவர்‌. 
அர்ஜுனன்‌ “நான்‌ நாளை காலையிலேயே 
கிளம்புகிறேன்‌” என்று சொல்லிவிட்டு அவளை 
திரும்பியும்‌ நோக்காமல்‌ குடிலுக்குள்‌ சென்றான்‌. 


கைகூப்பியபம அவன்‌ முற்றத்திலிறங்கியபோது 
அவர்கள்‌ பிளந்து வழிவிட்டனர்‌. அவன்‌ நடக்கத்‌ 
தொடங்கியபோது முணுமுணுப்புகளினாலான முழக்கம்‌ 
அவனைச்‌ சூழ்ந்திருந்தது. அவன்‌ ஊரின்‌ 
வடஎல்லையை அடைந்தபோது தன்னைத்‌ தொடர்ந்து 
இளையவர்‌ சிலர்‌ வந்துகொண்டிருப்பதை செவிகளால்‌ 
அறிந்தான்‌. கின்னரஜன்யநாட்டின்‌ எல்லை என 
குறிக்கப்பட்டிருந்த மலைப்பாறையில்‌ பள்ளச்செதுக்கு 
ஓவியமாக கின்னரன்‌ ஒருவன்‌ கைவேலுடன்‌ 
நின்றிருக்கும்‌ சிலை இருந்தது. அவன்‌ அதை அணுகி 
ஒரு கணம்‌ நோக்கிவிட்டு கடந்துசென்றான்‌. 


அப்பால்‌ மலைச்சரிவில்‌ கரியயாறைஎன மலைளருது 
ஒன்று மேய்ந்துகொண்டிருந்தது. அவன்‌ காலடிகளைக்‌ 
கேட்டதும்‌ அது தலைதூக்கி நோக்கியது. அதன்‌ 
உடலெங்கும்‌ தொங்கிய கரியமுடியில்‌ பனிமணிகள்‌ 
சிறிய காய்கள்போல தொங்கிக்கிடந்தன. அவன்‌ 
அருகணையக்‌ கண்டதும்‌ அது தலையைத்‌ தாழ்த்தி 
விழிகளை உருட்டி துருத்தி என மூச்சுவிட்டது. 
முன்காலால்‌ ஈரமண்ணை கிளறியது. அர்ஜுனன்‌ அதை 
நோக்கியபடி நடந்து அணுகியபோது அப்பெரிய உடலில்‌ 
எதிர்பார்க்கமுடியாத விரைவுடன்‌ திரும்பிப்‌ பாய்ந்து 
மலைச்சரிவில்‌ மேலேறிச்‌ சென்றது. அதன்‌ கால்பட்ட 


உருளைக்கற்கள்‌ உருண்டு கீழே வந்தன. கிளறப்பட்ட 
மண்‌ புண்போலத்‌ தெரிந்தது. சேற்றின்‌ புதுமணம்‌ 
எழுந்தது. 

அவன்‌ தனக்குப்‌ பின்னால்‌ இளையவர்‌ சிலர்‌ 
ஓடிவருவதைக்‌ கேட்டு நின்றான்‌. மூச்சிரைக்க வந்து 
அவன்‌ முன்‌ நின்ற நால்வரில்‌ முதல்வன்‌ “நாங்களும்‌ 
வருகிறோம்‌, இளவரசே” என்றான்‌. அர்ஜுனன்‌ 
புன்னகைத்தான்‌. “போதும்‌ இந்த அடிமைவாழ்வு... 
அறுத்துக்கொண்டு சென்றாகவேண்டும்‌ இந்த 
எல்லைகளை...” என்று இன்னொருவன்‌ சொன்னான்‌. 
“நீங்கள்‌ போரிடச்‌ செல்கிறீர்கள்‌ என நாங்கள்‌ 
அறிவோம்‌... நீங்கள்‌ எங்களுக்காக தனிமையில்‌ 
இறந்தால்‌ அந்தப்‌ பழியிலிருந்து நாங்கள்‌ விடுபட 
முடியாது. உடன்வருகிறோம்‌, உடன்மடியவும்‌ சித்தமாக 
உள்ளோம்‌” என்றான்‌ ஒருவன்‌. 


“நான்‌ போரிடச்‌ செல்கிறேன்‌ என எப்படி அறிந்தீர்கள்‌?” 
என்றான்‌ அர்ஜுனன்‌. “நேற்று என்‌ கனவில்‌ அப்போரை 
நான்‌ கண்டேன்‌” என்றான்‌ முதல்வன்‌. “நான்‌ அதை 
இவர்களிடம்‌ சொன்னேன்‌. இவர்களும்‌ அக்கனவை 
வேறுவகையில்‌ கண்மருக்கிறார்கள்‌.” இன்னொருவன்‌ 
“வேறுபலரும்‌ அதே கனவை கண்டிருக்கிறார்கள்‌” 
என்றான்‌. “ஆம்‌, அது என்‌ போர்‌” என்றான்‌ அர்ஜுனன்‌. 
“இல்லை, அது எங்களுக்கான போர்‌. அதுவும்‌ எங்கள்‌ 
கனவில்‌ வந்தது...” என்றான்‌ முதல்வன்‌. “அவர்கள்‌ 
உங்களுக்காக அங்கே காத்து நின்றிருப்பதைக்‌ 
கண்டோம்‌...” 


அர்ஜுனன்‌ புன்னகையுடன்‌ அவன்‌ தோளில்‌ கைகளை 
வைத்தான்‌. “நன்று. நான்‌ எனக்கிடப்பட்ட பணியை 
நிறைவேற்றுகிறேன்‌. நீங்கள்‌ எண்ணுவதுபோல நான்‌ 
தோற்பவன்‌ அல்ல. திசைவென்றவன்‌, தேவர்‌ 
அருள்கொண்டவன்‌. வென்று மீள்கிறேன்‌.” ஒருவன்‌ 
“மீளா அடிமைத்தனமென்றால்‌ என்னவென்று இன்று 
அறிந்தோம்‌” என்றான்‌. “முன்பு எப்போதோ உடல்பின்னி 
ஒன்றென வாழ்ந்தோம்‌ என்கின்றன கதைகள்‌. ஆனால்‌ 
அன்று அனைவரும்‌ ஓற்றைப்பெருந்திரளாக இருந்தோம்‌. 
இன்று ஒவ்வொருவருக்கும்‌ அகமென ஒன்று 
உருவாகியிருக்கிறது. அருமணியென ஒளிவிடும்‌ 
பெருநஞ்சு. அதைச்‌ சுமந்தலைகிறோம்‌.” 


“இரக்கமற்ற தலைவனுக்குத்‌ தேரோட்டும்‌ பாகன்‌ எங்கள்‌ 
உள்ளம்‌” என்றான்‌ இன்னொருவன்‌. “உள்ளமும்‌ 
உள்ளாழமும்‌ முரண்படுவதன்‌ பெரும்பதைப்பையே 


இங்கே வாழ்வென கொண்டிருக்கிறோம்‌. இளமையில்‌ 
திமிறித்துடித்து தவித்து இயலாமையை உணர்ந்து 
அடங்குவதையே இங்கே அமைதி என்று அறிகிறோம்‌. 
இனியும்‌ தாளமுடியாது. அதற்கெதிரான போரில்‌ ஒரு 
துளிக்‌ குருதியேனும்‌ சிந்தினோம்‌ என்றாகட்டும்‌” 
என்றான்‌. “இது எனக்கிடப்பட்ட போர்‌. இதில்‌ நான்‌ 
எவரையும்‌ உடன்சேர்க்கவியலாது. அனைத்துப்‌ 
போர்களும்‌ கல்விகள்தான்‌ எனக்கு. என்‌ மெய்மையைத்‌ 
தேடி சென்றுகொண்டிருக்கிறேன்‌. மீண்டுவந்து 
பார்ப்போம்‌” என்றபின்‌ அர்ஜுனன்‌ நடந்தான்‌. 


மலையடுக்குகள்‌ மேலெழுந்து வந்து 
திசைமறைத்தபடியே இருந்தன. பின்னர்‌ அவன்‌ 
குவைமடிப்புகளில்‌ வெண்பனி விழுந்து வேல்முனை 
வடிவில்‌ நீண்டிருப்பதைக்‌ கண்டான்‌. விழுந்த மேலாடை 
என, வெண்ணிற ஆட்டின்‌ முகம்‌ என பனியின்‌ 
வடிவுகள்‌. வானில்‌ கட்டிய வெண்பட்டுத்‌ தோரணம்‌ என 
பனிமுகடுகளின்‌ நிரை தெரியலாயிற்று. குளிரை முதலில்‌ 
காற்றென பின்‌ நீரென பின்‌ இரும்பென உணரலானான்‌. 
குளிரில்‌ சொற்களும்‌ நடுங்கி உறைந்துவிடுவதை “நாரை: 
என்னும்‌ ஒற்றைச்சொல்‌ நெடுநேரம்‌ உள்ளே 
நின்றுகொண்டிருப்பதிலிருந்து உணர்ந்தான்‌. நாரை 
என்று சொல்லிக்கொண்டபோது அச்சொல்‌ அசைந்தது. 
பனிமலை என நகர்ந்து நாரை என்றே நின்றது. நாரை 
என எதை சொல்கிறேன்‌? வெண்ணிற நாரை. இந்த மலை 
ஒரு பெருநாரை. நாரைக்கூட்டம்‌. 


நாரைகள்‌ அவனைச்‌ சூழ்ந்து சிறகுகோட்டி அமர்ந்து 
நோக்கிக்கொண்டிருந்தன. அவற்றின்‌ கூரலகுகளின்‌ 
முனையை மெல்லிய தன்னுணர்வாக அறியமுடிந்தது. 
ஒரு சிறு கலைவில்‌ அவை சிறகுவிரித்து எழுந்து பறந்து 
வானை மூடிவிடக்கூடும்‌. அவற்றின்‌ குரல்‌ 
உறையிலிருந்து வாளை உருவுவதுபோல, முரசுத்தோலை 
கோல்வருடிச்செல்வதுபோல செம்புக்கலம்‌ 
இழுபடுவதுபோல செவிதுளைக்க ஒலிக்கக்கூடும்‌. 
வெண்நாரைகள்‌ குளிர்ந்திருந்தன. வெண்நாரைகள்‌ 
நடுங்கிக்கொண்டிருந்தன. மெல்லிய உறுமல்‌. ஓநாய்‌. 
அல்லது யானை. இது வெள்ளை யானை. வயிறதிரும்‌ 
உட்பிளிறல்‌. 


அவன்‌ கண்ணெதிரே பெரிய பனிமலை ஒன்றின்‌ விலா 
அசைந்து ஆடையென மெல்ல நழுவி கீழிறங்கத்‌ 
தொடங்கியது. அதன்‌ கீழெல்லையில்‌ வெண்நுரையலை 
ஆடைநுனியென நெளிந்து வளைந்தெழுந்தது. 
ஒருகணம்‌ உள்நடுங்கியபின்னரே அது மிக 


அப்பாலிருக்கிறதென்பதும்‌ அதற்கும்‌ தனக்கும்‌ நடுவே 
பெரும்பள்ளமொன்று கீழிறங்கிச்‌ செல்கிறதென்பதும்‌ 
சித்தத்தை வந்தடைந்தன. வெண்ணிற அருவியென 
இறங்கியது பனிப்படுகை. கீழே எங்கோ காற்று 
அறைபட்டுப்‌ பொங்கி மேலெழுந்து வந்து அவனை மூடி 
அதிரச்செய்து கடந்துசென்றது. மலைமுகடுகள்‌ 
எங்கெங்கோ ஓலமிட்டுக்கொண்டிருந்தன. 


[image] 


அவன்‌ நெடுநேரம்‌ சென்றுகொண்டிருந்தான்‌. அது ஒரு 
கணத்தின்‌ உள்சுழல்விரிவுதான்‌ என்றும்‌ தோன்றியது. 
அமர்ந்து ல தட தன்‌ ஆடைகளையே 
கூடாரமாகக்‌ கொண்டு உள்ளே ஒடுங்கிக்கொண்டபோது 
நத்தை என உணர்ந்தான்‌. முதற்சில நாட்கள்‌ 
கையிலிருந்த சுடப்பட்ட உலர்ந்த ஊனையே மென்று 
உண்டான்‌. பின்னர்‌ வரையாடு ஒன்றை வீழ்த்தி அதை 
சுட்டு உண்டான்‌. மீண்டும்‌ மீண்டும்‌ சென்றுகொண்டே 
இருந்தான்‌. பதினேழு நாட்களுக்குப்பின்‌ அவன்‌ 
மலையுச்சியில்‌ முதல்‌ கின்னரனைக்‌ கண்டான்‌. 


அவன்‌ அங்கே ஒரு சிறிய அசைவெனத்‌ தோன்றினான்‌. 
அங்கிருந்து வந்த முதல்‌ அம்பை அர்ஜுனனின்‌ உடல்‌ 
இயல்பாகத்‌ தவிர்த்தது. மேலும்‌ மேலுமென வந்த 
அம்புகளை பாறையொன்றுக்குப்பின்‌ மறைந்து 
தவிர்த்தான்‌. மலைவிளிம்பில்‌ மேலும்‌ நான்கு கின்னரர்‌ 
தோன்றினர்‌. அவன்‌ அம்புபட்டு ஒருவன்‌ கீழே 
விழுந்தான்‌. மேலும்‌ ஒருவன்‌ திரும்புவதற்குள்‌ 
விழுந்தான்‌. மீண்டும்‌ ஒருவன்‌ தலைதோன்றியதுமே 
விழுந்ததும்‌ அவர்கள்‌ புரிந்துகொண்டனர்‌. பின்னர்‌ 
நெடுநேரம்‌ அங்கே அசைவு தெரியவில்லை. 


பின்னர்‌ முழவோசை எழத்தொடங்கியது. அதன்‌ 
மொழியை அர்ஜுனன்‌ புரிந்துகொண்டான்‌. மூன்று 
அம்புகளை நேர்மேலே எழுப்பினான்‌. அவற்றின்‌ 
மொழியை அவர்கள்‌ புரிந்துகொண்டதும்‌ 
மலைவிளிம்பில்‌ வெண்ணிறமான தலையணி அணிந்த 
கின்னர முதியவன்‌ ஒருவன்‌ தோன்றினான்‌. கைகளை 
விரித்து ஆட்டி அவனை வரவேற்றான்‌. அர்ஜுனன்‌ 
எழுந்து மீட்டுக்‌ கைவீசினான்‌. அங்கிருந்து கின்னரர்கள்‌ 
நீண்ட சரடு ஒன்றில்‌ ஒருவர்‌ பின்‌ ஒருவராக இறங்கி 
அவனை நோக்கி வரலாயினர்‌. 

அர்ஜுனனை அவர்கள்‌ மலைப்பிளவு ஒன்றுக்குள்‌ 
அழைத்துச்சென்றனர்‌. அதன்‌ முகப்பை பார்ப்பதுவரை 
நெடிதுயர்ந்த மலை விலா நோக்கி செல்வதாகவே அவன்‌ 
எண்ணிக்கொண்டிருந்தான்‌. ஒரு குன்றைச்‌ 
சுற்றிக்கொண்டு அப்பால்‌ சென்று அந்தத்‌ திறந்த 
வாயைக்‌ கண்டபோது அதைப்போல ஒரு கோட்டையை 
கண்டதே இல்லை என உணர்ந்தான்‌. உள்ளே 
சென்றபோது குளிர்‌ எண்ணியிராதபடி குறையத்‌ 
தொடங்கியது. உலைமுகம்‌ என நீராவி வந்து 
முகத்திலறைய மெல்லிய வியர்வை 
பொடித்தெழலாயிற்று. 


வெண்ணிறக்‌ கோட்டையெனச்‌ சூழ்ந்திருந்த 
பனிமலைகளின்‌ நடுவே பச்சைக்‌ குறுமரங்கள்‌ செறிந்த 
சோலை தெரிந்தது. அங்கிருந்து நுரைகிளம்புவதுபோல 
வெண்மயிராடை அணிந்த மக்கள்‌ கிளம்பி அவர்களை 
நோக்கி வந்தனர்‌. இடையிலிருந்த குழந்தைகளும்‌ 
பருத்திப்பூக்கள்போல தெரிந்தன. சிறிய வட்டமுகங்களில்‌ 
ஒட்டிவைக்கப்பட்ட பச்சைமணிக்‌ கண்கள்‌. 
மொட்டுபோன்ற உதடுகள்‌. விழிகளிலெல்லாம்‌ அச்சமும்‌ 
வியப்பும்தான்‌ இருந்தது. அவன்‌ திரும்பி நோக்கியபோது 
குழந்தைகள்‌ அலறியபடி அன்னையரை 
பற்றிக்கொண்டன. பெண்கள்‌ மூச்சொலியுடன்‌ பின்னால்‌ 
சென்றனர்‌. அவர்கள்‌ அனைவரும்‌ அவன்‌ தோளுக்குக்‌ 
கீழே நின்றிருக்கும்‌ உயரம்‌ கொண்டிருந்தனர்‌. பெண்கள்‌ 
அவன்‌ இடையளவே இருந்தனர்‌. 


அவனை அவர்களின்‌ ஆலயமாகத்‌ தெரிந்த குகை 
ஒன்றுக்கு அழைத்துச்சென்றனர்‌. அதன்‌ வாய்முகப்பில்‌ 
அமைந்திருந்த பலிபீடத்தருகே கொண்டுசென்று 
நிறுத்தினர்‌. அப்பால்‌ கருங்கல்லால்‌ ஆன மிகச்சிறிய 
இருக்கை. சோலைக்குள்‌ அமைந்திருந்த உயரமற்ற 
கல்குடில்களிலிருந்து திரண்டு வந்த மக்கள்‌ 
அவர்களுக்குப்‌ பின்னால்‌ கூடிநின்று அவர்களை 
நோக்கிக்கொண்டிருந்தனர்‌. முழவோசையும்‌ 
மணியோசையும்‌ தொலைவிலென கேட்டன. பின்‌ 
நேர்முன்னாலிருந்த மலையின்‌ மடிப்பிலிருந்து எழுந்தன. 
பின்னர்‌ குகைக்குள்‌ ஆழத்தில்‌ அதன்‌ மாற்றொலி 
எழுந்தது. 


அவன்‌ அப்பால்‌ கின்னரர்களின்‌ தலைவர்‌ தன்னவர்‌ சூழ 
வருவதைக்‌ கண்டான்‌. அவனுடன்‌ வந்தவர்கள்‌ மீட்டிய 
முழவும்‌ எழுப்பிய மணியும்‌ ஓசையிலா அசைவாக 
இருக்க சூழ்ந்த மலைகள்‌ கார்வையுடன்‌ அவ்வொலியை 
சுழற்றி நிறைத்துக்கொண்டிருந்தன. தலைவர்‌ 


வெண்மயிராடை அணிந்து தலைக்குமேல்‌ மூன்றடுக்காக 
உயர்ந்த வெண்மயிர்‌ முடிசூடி கையில்‌ வளைகோலுடன்‌ 
வந்தார்‌. அவருடைய தாடி இடைவரை வெண்ணிற 
அலைகளாகத்‌ தொங்கியது. வெண்குழல்கள்‌ தோளில்‌ 
சரிந்திருந்தன. அணுகுந்தோறும்‌ அவை அவர்‌ 
அணிந்திருப்பவை எனத்‌ தெரிந்தது. அவர்கள்‌ ஒரு 
சடங்கென நடந்து அவன்‌ நின்றிருந்த குகைமுகப்பை 
அடைந்தனர்‌. 


அவர்கள்‌ அணுகி வந்ததும்‌ முன்னால்‌ வந்த முதுமகன்‌ 
ஒருவன்‌ அர்ஜுனனிடம்‌ “அரசரை வணங்குக!” என்றான்‌. 
அச்சொல்‌ அர்ஜுனனை திகைக்கச்‌ செய்தது. 
அஸ்தினபுரியின்‌ கிளைமொழி அது. அவன்‌ விழிகளின்‌ 
திகைப்பை நோக்கி புன்னகைத்தபடி அவன்‌ “உன்‌ 
உள்ளத்திலிருந்து அம்மொழியை எடுக்கிறேன்‌” 
என்றான்‌. அவன்‌ பேசுகிறானா விழிகளால்‌ 
உணர்த்துகிறானா என அவனால்‌ 
புரிந்துகொள்ளமுடியவில்லை. அவன்‌ அரசனை 
முழந்தாளிட்டு வணங்கினான்‌. அரசர்‌ தன்‌ கோல்சாய்த்து 
அவனுக்கு வாழ்த்தளித்தார்‌. 

இருவர்‌ சென்று அப்பால்‌ நின்றிருந்த பட்டைக்கற்கள்‌ 
இரண்டை விலக்கிச்‌ சரித்தனர்‌. அரசனுக்குரிய கல்பீடம்‌ 
பச்சைநிற ஒளிகொள்ளத்தொடங்கியது. மழைக்காலச்‌ 
சுனைநீரின்‌ நிறம்‌ மேலும்‌ ஒளிகொண்டு உச்சிவெயில்‌ 
பட்ட நீரென ஆயிற்று. அவர்‌ அதில்‌ ஏறி அமர்ந்தார்‌. அவர்‌ 
கையிலிருந்த கோலை ஒருவர்‌ பெற்றுக்கொண்டார்‌. 
அவருடைய சிறிய விழிகள்‌ அவனை நோக்கி சற்றுநேரம்‌ 
நிலைத்திருந்தன. அவன்‌ எண்ணிய அனைத்துடனும்‌ 
அவரும்‌ உடனிருந்தாரென்று உணர்ந்தபோது 
உள்நடுக்குடன்‌ தன்னை கட்டுப்படுத்தினான்‌. அவர்‌ 
புன்னகையுடன்‌ “அந்தக்‌ குகைதான்‌” என்றார்‌. 


அவன்‌ திரும்பி அதைப்‌ பார்த்தான்‌. “அது இங்கு 
எப்போதும்‌ திறந்திருக்கிறது” என்று கின்னர குலத்து 
அரசர்‌ சொன்னார்‌. “அது எங்கள்‌ மூதாதையர்‌ வந்த வழி... 
இந்த மலையுச்சியில்‌ இருந்து விண்ணுக்குச்‌ செல்லும்‌ 
பாதையும்‌ அதுவே.” அவர்‌ அமர்ந்திருந்த பீடம்‌ 
இளந்தளிர்‌ என ஒளிகொண்டது. அதன்மேல்‌ அவர்‌ 
பச்சைப்புழுபோல உடல்‌ மிளிர அமர்ந்திருந்தார்‌. 
“மானுடனே, நாங்கள்‌ அங்கே 
விண்ணுருவிவிருக்கிறோம்‌. இது எங்கள்‌ 
மானுடத்தோற்றம்‌. நீ போரிடவேண்டியது 
அவர்களிடம்தான்‌.” 


அர்ஜுனன்‌ அவருடைய விழிகளை நோக்கிக்கொண்டு 
நின்றான்‌. கூர்ந்து நோக்க நோக்க அவை நோக்கு 
தொடாத தொலைவுக்கு அகன்றுகொண்டிருந்தன. 
“இங்கிருப்பவை தனிப்பொருட்கள்‌. அவற்றை 
இணைத்திருக்கும்‌ சரடு சொல்‌ எனும்‌ சொல்லால்‌ 
சுட்டப்படுவதுமட்டுமே. சொல்பின்னி எழுகின்றது புவி” 
என்றார்‌. “அங்கு மண்ணில்‌ வாழ்பவர்களிடம்‌ திகழ்வது 
அவர்களின்‌ சொல்‌. அது வேர்விட்டு முளைத்தெழுந்த 
அடியாழமே எங்கள்‌ சொல்வெளி. எங்கள்‌ சொல்‌ 
முளைத்தெழுந்த ஆழம்‌ அக்குகைக்குள்‌ வாழும்‌ சொல்‌” 
என்றார்‌. 


“சொல்வெளியை அள்ளி முடிச்சிட்டு அமைத்த மையமே 
வேதம்‌” என அவர்‌ தொடர்ந்தார்‌. “அது ஒரு பீடம்‌. 
அங்கமைகின்றன தெய்வங்கள்‌. அது ஒரு படைக்கலம்‌. 
அதன்‌ கூரே நெறிகள்‌. வேதத்தை உறுதிசெய்பவர்கள்‌ 
மொழியை கட்டுகிறார்கள்‌. மொழியை ஆள்பவர்கள்‌ 
புவியை வெல்கிறார்கள்‌” என்றார்‌ அவர்‌. அர்ஜுனன்‌ 
அச்சொற்களை அவருடைய ஒவ்வொரு 
உதடசைவுடனும்‌ இணைந்து கேட்டபடி நின்றான்‌. 
“சென்று அதை வென்று வருக... எங்கள்‌ வேதத்தின்மேல்‌ 
ஒரு சொல்‌ உன்னுடையது அமையும்‌ என்றால்மட்டுமே நீ 
எங்களை வென்றாயென்று பொருள்‌. சென்று மீள்க!” 


அவர்‌ கைகாட்ட அர்ஜுனனின்‌ இருபக்கங்களிலும்‌ 
நின்றவர்கள்‌ “வருக!” என்றனர்‌. அவன்‌ எழுந்து தன்‌ 
வில்லுடன்‌ அவர்கள்‌ இட்டுச்சென்ற வழியே நடந்தான்‌. 
அவனைச்‌ சூழ்ந்திருந்த முகங்கள்‌ அலைநீரில்‌ குமிழிகள்‌ 
என அசைந்தன. ஒரு சொல்லும்‌ இல்லாத நோக்குகள்‌. 
அவன்‌ அக்குகை வாயிலை அடைந்ததும்‌ நின்றான்‌. 
அவர்கள்‌ “செல்க!” என்றபின்‌ திரும்பிச்சென்றனர்‌. 
எடைகொண்ட கால்களை சித்தத்தால்‌ உந்தி அசைத்து 
முன்னெடுத்து அவன்‌ உள்ளே நுழைந்தான்‌. 


அக்குகை வெண்பனியாலானது. வெண்பனியாலான 
இருள்‌ நிறைந்திருந்தது உள்ளே. அவன்‌ காலடிகள்‌ 
உள்ளிருந்து அவனை நோக்கி அணுகிவருவதைப்போல 
உணர்ந்தான்‌. அவன்‌ அங்கேயே நிற்க அவனிலிருந்து 
பிரிந்த பிறிதொன்றென அவன்‌ முன்னால்‌ சென்றான்‌. 
அவனை ஆடிகள்‌ என சூழ்ந்துகொண்டன பனிக்குகைச்‌ 
சுவர்கள்‌. முற்றிலும்‌ ஓசையற்றிருந்தது அவ்விடம்‌ என 
உணர்ந்தபோது அறிந்தான்‌ ஆடியென்றாலும்‌ அவை 
அவன்‌ பாவையை காட்டவில்லை. 


முன்னரே அறிந்த இடம்போல்‌ அது தோற்றம்காட்டுவது 


எதனால்‌ என்று அவன்‌ எண்ணிக்கொண்டான்‌. 
ஒவ்வொரு அடிவைப்பையும்‌ முன்னர்‌ பலமுறை 
செய்திருந்தான்‌. முன்னர்‌ அறிந்த எண்ணங்களையே 
கொண்டிருந்தான்‌. இந்தக்‌ கணம்‌ இப்படியே 
நிகழ்ந்திருக்கிறது. இப்படியே அடுத்த 
கணமென்றாகியிருக்கிறது. இந்த இடம்‌ எது? எங்குள்ளது 
இந்த ஆழம்‌? அக்கணம்‌ எதிரே முதல்முறையாக தன்‌ 
டிப்பாவையை கண்டான்‌. திடுக்கிட்டு அசைவிழந்து 

ன்ற அவனை நோக்கி அது மெல்ல வந்துகொண்டே 

இருந்தது. 


அது வெளியே அவன்‌ கண்ட கின்னர குலத்தரசர்‌ என 
அறிந்தான்‌. வெண்ணிறத்தில்‌ வெண்பாவை எனத்‌ 
தெரிந்த அவ்வசைவை எப்படி நான்‌ என உணர்ந்தேன்‌ 
என அவன்‌ வியந்தான்‌. “போருக்கெழுக!” என்றது 
பெருங்குரல்‌ ஒன்று. அவர்‌ கையில்‌ அந்த நீண்ட 
வளைதடி தோன்றியது. அது சுழன்று தன்மேல்‌ 
விழுவதற்குள்‌ அவன்‌ காண்டீபத்தை எடுத்து வளைத்து 
அவர்மேல்‌ அம்பெய்துவிட்டிருந்தான்‌. மறுகணமே 
அவருடன்‌ அவன்‌ ஒரு போரில்‌ ஈடுபட்டுவிட்டிருந்தான்‌. 
அவன்‌ செய்த அத்தனை போர்களிலும்‌ வில்லுடன்‌ 
முற்றிலும்‌ இணைந்து நெளிந்து நடனமிட்ட அவன்‌ 
உடலுக்குள்‌ விலகி விழிமட்டுமேயாக நோக்கி நின்றிருந்த 
உள்ளம்‌ அப்போரில்‌ முற்றிலும்‌ ஈடுபட்டு தன்னை 
அழித்துக்கொண்டிருந்தது. 


முதலில்‌ அவ்வுரு கரைந்து எழுந்த துரோணரின்‌ உருவம்‌ 
கண்டு அவன்‌ திகைத்தான்‌. மறுகணமே அவ்வுருவை 
யமனின்‌ தண்டாயுதத்தால்‌ அடித்து சிதறடித்தான்‌. 
மறுகணமே இடப்பக்கம்‌ பெருநகைப்புடன்‌ எழுந்த 
பீஷ்மரை குபேரனின்‌ அந்தர்த்தானமென்னும்‌ அம்பால்‌ 
வீழ்த்தினான்‌. அவர்‌ நிலத்தமைவதற்கு முன்னரே 
பின்னால்‌ ஜயத்ரதன்‌ வில்லுடன்‌ எழுந்தான்‌. வருணனின்‌ 
பாசவாளியால்‌ அவனை அவன்‌ கொன்றான்‌. இடிபோல 
நாண்‌ ஒலித்தபடி முன்னால்‌ கர்ணன்‌ தோன்றினான்‌. 
அர்ஜுனன்‌ வஜ்ரத்தை அம்பாக்கி அவனை உடைத்து 
வீழ்த்தினான்‌. 


வெற்றிநகைப்புடன்‌ அவன்‌ முன்னால்‌ செல்ல எதிரே 
வில்லுடன்‌ எழுந்த இளைய யாதவனைக்‌ கண்டு அவன்‌ 
திகைத்து செயலிழந்தான்‌. கரியவனின்‌ வெறித்த விழிகள்‌ 
அவனை அறியவில்லை. அம்முகத்திலெழுந்த 
பெருஞ்சினத்தைக்‌ கண்டு அர்ஜுனன்‌ பின்னடைந்தான்‌. 
அவனை நோக்கி வந்த அம்பை தடுக்கும்பொருட்டு 
மண்ணில்‌ விழுந்து புரண்டு எழுந்தான்‌. “யாதவரே...” 


என்று அவன்‌ கூவினான்‌. “என்‌ முன்‌ நில்‌... இல்லையேல்‌ 
தலைகொடுத்து விழு!” என்று கண்ணனின்‌ குரல்‌ 
ஆணையிட்டது. “இல்லை, இப்பிறப்பில்‌ எவர்‌ முன்னும்‌ 
தோற்பதில்லை” என்றபடி அர்ஜுனன்‌ அம்புகளை 
எய்தான்‌. 


அவன்‌ தொடுத்த அம்புகளெல்லாம்‌ சென்று 
ஆடிப்பாவையிலென கரியோன்‌ மேல்‌ விழுந்து 
ஓசையுடன்‌ தெறித்தன. போர்‌ மட்டுமே அளிக்கும்‌ 
பேருவகையுடன்‌ அவன்‌ வெறிகொண்டு நகைத்தபடி 
அம்புகளைப்‌ பொழிந்தான்‌. இக்கணம்‌ இறப்பேன்‌, இதோ 
பிறந்தெழுந்தேன்‌. மீண்டும்‌ ஓர்‌ இறப்பு. கணமே 
வாழ்வென்றாகும்‌ காலப்பெருக்கு. அம்புகளால்‌ ஆன 
காலம்‌. அம்புகள்‌ சூழ்ந்த வெளி. அம்புகளால்‌ இவனுடன்‌ 
இணைக்கப்பட்டிருக்கிறேன்‌. இந்த அம்புவலையில்‌ 
சிக்கியிருப்பவன்‌ நான்‌, மறுபக்கம்‌ அவன்‌. அம்புத்தூளி 
ஒழிந்தது. அருகிருந்த கற்களைப்‌ பெயர்த்து 
அம்புகளென எய்தான்‌. அவன்‌ ஆடைகள்‌ கிழிந்து 
அகன்றன. அணிகள்‌ உடைந்தன. உடலெங்கும்‌ தைத்த 
அம்புகளிலிருந்து குருதி தெறித்து குகைச்‌ சுவர்கள்‌ 
செந்நிறத்‌ தசைப்பரப்பென்றாயின. 


அவன்‌ எதிரே நின்றுபோரிட்ட இளைய யாதவனின்‌ முகம்‌ 
இருள்நீரில்‌ நீந்தும்‌ மனென வாய்பிளந்து பல்நிரை 
காட்டியது. அவன்‌ அம்புகளை உடலெனும்‌ கவசத்தால்‌ 
ஏற்று ஆமையென குவிந்தெழுந்தது. அம்புகளைத்‌ 
தொடுத்து பன்றியென உறுமியது. குருதிவெறிகொண்டு 
சிம்மம்‌ என முழங்கியது. இவன்‌ குறியோன்‌. இவன்‌ 
அனலோன்‌. இவன்‌ வில்லுடன்‌ எழுந்த ராகவன்‌. இவன்‌ 
ஆழியிலமைந்தவன்‌. இவன்‌ இருளென சுருண்டு 
அவனை ஏந்தியவன்‌. இவன்‌ ஜயன்‌, இவன்‌ விஜயன்‌. 
இருளெனப்‌ பெருகி எண்ணிலாக்‌ கைகளுடன்‌ 
அவனைச்‌ சூழ்ந்துகொண்டது விண்ணளந்த பேருருவம்‌. 


அவன்‌ போரிட்டபடியே பின்னகர்ந்தான்‌. வில்‌ உடைந்து 
தெறிக்க படைக்கலமேதுமில்லாமல்‌ வெறுங்கையுடன்‌ 
குருதிமூடிய வெற்றுடலுடன்‌ நின்று தவித்தான்‌. அவனை 
கரிய அலையென பெருகியணைந்தது யாதவனின்‌ 
விண்ணுருவம்‌. கொலைவிழிகள்‌. குருதிச்சுவையூறிய 
வாயில்‌ கொடுஞ்சிரிப்பு. அறியாத்தவிப்பில்‌ அவன்‌ 
பாய்ந்து பற்றி கிழிக்கமுற்பட்ட குகைச்சுவரில்‌ ஓர்‌ 
இடைவெளி விழுந்தது. அதனூடாக அவன்‌ தலைகீழாக 
பிதுங்கி சிறுகுகைவழியில்‌ வழிந்த சேற்றுநீரினாடாக 
விரைந்து சென்று எங்கோ விழுந்தான்‌. 


நிற்பதனாலேயே யானைத்தன்‌மையை 
இழந்துவிட்டிருந்தன. யானையென அறிந்திருந்தது அந்த 
உடலூசலைத்தான்‌ என்று கிருதன்‌ 
எண்ணிக்கொண்டான்‌. அசையாத யானை என்பது 
பனிக்கட்டியாக ஆன நீர்‌. அது நீரே அல்ல. 
அப்படியென்றால்‌ யானை ஒவ்வொரு கணமும்‌ மழை 
மழை என்றுதான்‌ அசைகிறதா? 


அவன்‌ அமைச்சர்‌ விப்ரரின்‌ மாளிகையை அடைந்தான்‌. 
மழைத்தாரைக்கு அப்பால்‌ நெய்த்தீபங்களின்‌ 
செவ்வொளிவிழிகளுடன்‌ மாளிகையும்‌ குளிரில்‌ 
விரைத்து ஒடுங்கியிருந்தது. செய்தியைக்கேட்டதும்‌ 
தலைமைக்காவலனான கலன்‌ விப்ரரை எழுப்பலாமா 
வேண்டாமா என குழம்பினான்‌. கிருதன்‌ சொல்வதென்ன 
என்று அவனால்‌ புரிந்துகொள்ள முடியவில்லை. 
புராணகங்கையில்‌ நீர்‌ வருகிறதென்றால்‌ என்ன 
பொருள்‌? நகரின்‌ அனைத்துத்‌ தெருக்களும்தான்‌ நீரால்‌ 
நிறைந்து ஆறுகளாக ஓடிக்கொண்டிருக்கின்றன. 
கம்மியர்‌ தெருவில்‌ குதிரைகள்‌ நீந்திச்செல்லுமளவுக்கு நீர்‌ 
ஓடிக்கொண்டிருக்கிறது. 


“முன்னர்‌ அங்கே நீ மழைநீரை பார்த்ததில்லையா?” 
என்றான்‌. கிருதன்‌ “அங்கே இப்போது ஒரு பெரிய நதி 
கிளம்பி வந்திருக்கிறது” என்றான்‌. “நதியா?” என்றான்‌ 
கலன்‌. “இன்னும்‌ அது ஓடத்தொடங்கவில்லை” என்றான்‌ 
கிருதன்‌. தலையை கையால்‌ சுரண்டியபடி சற்று 
சிந்தித்தபின்‌ “வா நானே பார்க்கிறேன்‌” என்று சொல்லி 
கலன்‌ தன்‌ உடைவாளை எடுத்தணிந்துகொண்டு 
குடைமறையை அணிந்து குதிரையில்‌ ஏறிக்கொண்டான்‌. 
கிருதன்‌ பின்னால்‌ ஓடிவந்தான்‌. 


நீர்‌ சுழித்தோடிய தெருக்கள்‌ வழியாக விரைந்து வடக்கு 
வாயிலை நோக்கிச்‌ சென்றான்‌. அதை நெருங்க நெருங்க 
அவனுக்குள்‌ உள்ளுணர்வின்‌ எச்சரிக்கை 
எழத்தொடங்கியது. குதிரை அந்த உள்ளுணர்வின்‌ 
பருவடிவென கால்தயங்கி நின்று முகவாயை தூக்கியது. 
அவன்‌ அதன்‌ விலாவில்‌ குதிமுட்களைக்‌ குத்தி 
முன்செலுத்தினான்‌. வடக்குவாயில்‌ பெருங்கதவு 
மூடியிருந்தது. அதன்‌ கனத்த தாழ்மரங்கள்‌ குறுக்கும்‌ 
நெடுக்குமாக பூட்டப்பட்டிருந்தன. தாழ்களின்‌ 
இரும்புப்பட்டைகளும்‌ குமிழ்களும்‌ இருளுக்குள்‌ பந்த 
ஒளியை அணையப்போகும்‌ அனல்போல பிரதிபலித்தன. 
சிலகணங்கள்‌ கழித்தே கலன்‌ அவன்‌ கண்டதென்ன என 
உணர்ந்தான்‌. மூடியகதவின்‌ பொருத்துக்கள்‌, இடுக்குகள்‌ 
வழியாக வாள்கள்‌ போல நீர்ப்பட்டைகள்‌ உள்ளே 


குரல்கள்‌ அவனை சூழ்ந்துகொண்டன. கூச்சல்கள்‌. 
“விலகுங்கள்‌! விலகுங்கள்‌!” எனும்‌ ஒலிகள்‌. அவனுக்கு 
குளிர்ந்தது. கைகளை மார்புடன்‌ சேர்த்து உடல்சுருட்டி 
குறுகிக்கொண்டான்‌. விழிதிறக்கமுடியாமல்‌ தலை 
எடைகொண்டிருந்தது. மென்மையான சூடான 
குருதிச்சேற்றில்‌ புதைந்துகிடக்க விழைந்தான்‌. அச்சேறு 
அவன்‌ எண்ணங்களையும்‌ மூடி அவனை தன்னில்‌ 
அழுந்தவைத்துக்கொண்டது. 


வெண்முரசு விவாதங்கள்‌ 

அர்ஜுனன்‌ விழித்துக்கொண்டபோது கல்லால்‌ ஆன 
சிற்றறைக்குள்‌ வெம்மைமிக்க தசையென 
அணைத்திருந்த மென்மயிர்ப்‌ போர்வைக்குள்‌ இருந்தான்‌. 
உள்ளே எரிந்த கனலின்‌ ஒளியில்‌ அச்சிற்றறை 
செங்குருதி என ஒளி நிறைந்திருந்தது. கைகளை ஊன்றி 
எழமுயன்றபோதுதான்‌ உடலில்‌ ஆழ்ந்த வலியை 
உணர்ந்தான்‌. முனகியபடி படுத்துக்கொண்டபோது 
விழிகளுக்குள்‌ அலையலையாக குருதியின்‌ ஓட்டத்தை 
கண்டான்‌. கீழே விழுந்துகொண்டே இருப்பதைப்போல்‌ 
உணர்ந்தான்‌. அவன்‌ படுத்திருந்த மென்மயிர்ப்‌ படுக்கை 
அலைபாயும்‌ நீர்ப்பரப்பெனத்‌ தோன்றியது. 


அவனுடைய முனகலை அவனே கேட்டான்‌. மெல்ல 
எழுந்து அவனருகே வந்து குனிந்த முகத்திலிருந்து 
பிறிதொரு முனகல்‌ எழுந்தது. “யார்‌?” என்று அவன்‌ 
அஞ்சிய குரலில்‌ கேட்டான்‌. “நான்‌ பூசகன்‌. 
அஞ்சவேண்டியதில்லை, இளைய பாண்டவனே” என்றார்‌ 
பூசகர்‌. “உன்னை நான்‌ மீட்டு இங்கே கொண்டுவந்தேன்‌.” 
அர்ஜுனன்‌ கண்களை மூடி எண்ணங்களால்‌ 
காலங்களை தொட்டுவிட முயன்றான்‌. சலித்து சோர்ந்து 
பெருமூச்சுடன்‌ ஓய்ந்தான்‌. “எனக்கு ஒன்றும்‌ 
தெரியவில்லை” என்றான்‌. 


“உன்னை அவர்கள்‌ கொண்டுவந்து இவ்வூர்‌ எல்லையில்‌ 
போட்டுவிட்டு சென்றிருந்தனர்‌. கடும்‌ காய்ச்சல்‌ 
கண்டிருந்தது. உடலெங்கும்‌ காயங்கள்‌ 
சீழ்கொண்டிருந்தன” என்று அவர்‌ சொன்னார்‌. “புண்கள்‌ 
ஆற இன்னும்‌ நாட்களாகும்‌. ஆனால்‌ 
உயிர்பிழைத்துவிட்டாய்‌.” அர்ஜுனன்‌ கண்களை 
மூடியபடி “ஆம்‌, நான்‌ எளிதில்‌ சாகமாட்டேன்‌” என்றான்‌. 
அவர்‌ “நீ மீண்டு வருவாய்‌ என நான்‌ எண்ணவில்லை. 
உன்னை மேலே அனுப்பியபோதிருந்த நம்பிக்கை நீ 
சென்றகணமே முற்றிலும்‌ அழிந்தது” என்றார்‌. 


அர்ஜுனன்‌ “நான்‌ அவர்களை எதிர்கொள்ள 
முடியவில்லை” என்றான்‌. “ஆம்‌, அவர்களின்‌ வேதம்‌ 
வல்லமை மிக்கது. அது நம்‌ சொற்கள்மேல்‌ படர்ந்து 
அனைத்தையும்‌ தான்‌ இணைத்துக்கொண்டுவிடுகிறது. 
நம்முடன்‌ நாமே போர்புரியும்படி செய்கிறது” என்றபடி 


அவர்‌ அருகே பீடத்தில்‌ அமர்ந்தார்‌. “அதை 
மகாநாராயணம்‌ என்கிறார்கள்‌.” அவன்‌ திடுக்கிட்டு 
போர்வையை விலக்கிவிட்டு எழுந்தமர்ந்து “என்ன 
சொன்னீர்கள்‌?” என்றான்‌. “அவர்களின்‌ தெய்வம்‌ ஏந்திய 
படைக்கலம்‌ அது” என்றார்‌ பூசகர்‌. “உன்னை 
உளமயக்குக்கு ஆளாக்கினேன்‌. நிகழ்ந்ததை எல்லாம்‌ 
உன்‌ சொற்களினூடாக அறிந்துகொண்டேன்‌. நீ சென்ற 
அக்குகை சுக்லபிலம்‌ எனப்படுகிறது. அதற்குள்‌ உறையும்‌ 
தெய்வத்தை நீ எதிர்கொண்டாய்‌.” 


அவன்‌ அச்சொல்லை வறண்ட உதடுகளால்‌ உச்சரித்தபடி 
தலையைச்‌ சாய்த்து கண்களை மூடிக்கொண்டான்‌. 
அவன்‌ விழியோரம்‌ வழிந்த நீர்‌ கன்னங்களில்‌ 
இறங்கியது. மூக்கை உறிஞ்சும்‌ ஒலி கேட்டு அவர்‌ மீண்டும்‌ 
அருகே குனிந்தார்‌. “நீ தோற்கவில்லை, இளையவனே. 
பெருந்தெய்வம்‌ ஏந்திவந்த படைக்கலத்தின்‌ முன்புகூட 
நிமிர்ந்து நின்றிருக்கிறாய்‌. உன்னை ஆட்டுவிக்கும்‌ ஊழ்‌ 
பெரிது.” அர்ஜுனன்‌ ஆம்‌ என தலையசைத்தான்‌. “நீ 
எஞ்சியிருப்பது எதனால்‌ என நான்‌ எண்ணி எண்ணி 
வியக்கிறேன்‌. நானறியா பெருநோக்கம்‌ ஒன்று 
இருக்கலாம்‌.” 


அர்ஜுனன்‌ தன்‌ காய்ச்சலை காதுகளில்‌ 
உணர்ந்துகொண்டு அசைவிலாது கிடந்தான்‌. 
கைகால்களில்‌ இனிய தளர்வும்‌ கண்களில்‌ அனல்பட்ட 
எரிதலும்‌ இருந்தன. மூச்சு மூக்குத்துளைகளை 
வறளச்செய்தது. ஆனால்‌ வாயில்‌ எச்சில்‌ கசந்தது. “நான்‌ 
இங்கிருப்பதை அவள்‌ அறிவாளா?” என்றான்‌. அவர்‌ 
“இல்லை, இவ்வூரில்‌ எவரும்‌ அறியவில்லை” என்றார்‌. 
அவன்‌ பெருமூச்சுடன்‌ “நன்று” என்றான்‌. “பால்‌ 
அருந்துகிறாயா?” என்றார்‌ பூசகர்‌. “தேவையில்லை... என்‌ 
நா சுவையிழந்துள்ளது” என்றான்‌ அர்ஜுனன்‌. 


“ஆம்‌, ஆனால்‌ தொண்டைக்கு பால்‌ தேவையிருக்கும்‌” 
என்றபடி அவர்‌ எலும்புகள்‌ ஒலிக்க மூச்சால்‌ உடலை 
உந்தி எழுந்துசென்று அருகிருந்த அனலில்‌ 
சிறுசெம்புக்குடுவையை வைத்து வெம்மையூட்டி 
அதிலிருந்த பாலை மூங்கில்குவளையில்‌ ஊற்றி 
எடுத்துவந்தார்‌. “நேற்றுவரை உனக்கு சிறு குழாய்‌ 
வழியாக உணவூட்டினேன்‌. இது மூலிகைப்பால்‌. 
உடலுறுப்புகள்‌ அனைத்தையும்‌ நனைத்து 
உயிரூட்டுவது” என்றார்‌. அர்ஜுனன்‌ கைகளை ஊன்றி 
விலா எலும்புகள் மேல்‌ மிகக்கூரிய வலியை உணர்ந்தபடி 
எழுந்தமர்ந்து அதை வாங்கி அருந்தினான்‌. 


நாவில்‌ பால்‌ பட்டதுமே உடல்‌ குமட்டியது. ஒவ்வாத 
எதையோ வாயில்‌ கொண்டதுபோல. ஆனால்‌ தொண்டை 
இனிதாக அந்த எரிதலை பெற்றுக்கொண்டது. 
வயிற்றிலிருந்த அனல்‌ அது சென்று படிந்ததும்‌ 
அணைந்தது. சிலகணங்களில்‌ குருதியெங்கும்‌ 
இளவெம்மையாக அது ஓடிநிறைவதை உணரமுடிந்தது. 
“உப்பும்‌ இனிப்பும்‌ கலந்த பால்‌” என்று அவர்‌ சொன்னார்‌. 
“மறுபிறப்படைந்துவிட்டிருக்கிறாய்‌. பாலே அமுது” என 
புன்னகைத்தபோது கூழாங்கற்பற்கள்‌ தெரிந்தன. தலை 
ஆடியது. “நான்‌ உன்னை மீட்டதை தெய்வங்களுக்கு 
சொன்ன மறுமொழி என்றே எடுத்துக்கொள்கிறேன்‌” 
என்றபடி குவளையை திரும்பக்கொண்டுசென்று 
வைத்தார்‌. 


“நான்‌ உயிர்வாழ விரும்பவில்லை” என்று அர்ஜுனன்‌ 
சொன்னான்‌. “திசைவென்று நான்‌ அடைந்த 
படைக்கலங்களனைத்தும்‌ பொருளற்றவை என 
இப்போது உணர்கிறேன்‌.” அவர்‌ புன்னகைத்து 
“எப்போதும்‌ ஒரு படைக்கலம்‌ அப்பால்‌ 
இருந்துகொண்டிருக்கும்‌” என்றார்‌. “அதன்‌ 
பொருளென்ன என்று எனக்குப்‌ புரியவில்லை” என்றான்‌. 
அவன்‌ சொல்வதென்ன என்று அவர்‌ உணர்ந்து 
புன்னகைத்து “அங்கிருந்துதானே இப்பயணம்‌ 
தொடங்கியது?” என்றார்‌. அவன்‌ திகைப்புடன்‌ அவரை 
நோக்கினான்‌. “அவ்வண்ணமென்றால்‌ நான்‌ தேடுவதை 
இன்னமும்‌ அடையவில்லை அல்லவா?” என்றான்‌. அவர்‌ 
“ஆம்‌” என்றார்‌. 


அவன்‌ பெருமூச்சுடன்‌ உடலை தளர்த்தினான்‌. அவனுள்‌ 
எழுந்த எண்ணங்களைத்‌ தொடர்ந்துசென்று சில 
சொற்களை எடுக்க முயன்றான்‌. ஆனால்‌ நழுவி நழுவிச்‌ 
சென்றன அவை. அவற்றை தேடிச்செல்லும்தோறும்‌ 
அவன்‌ தன்னிலை அழிந்துகொண்டிருந்தது. தன்‌ 
குறட்டையொலியை கேட்டுக்கொண்டு அவன்‌ 
விழித்தான்‌. வாய்‌ ஒழுகியிருந்தது. “துயின்றேனா?” 
என்றான்‌. கணப்பருகே உடலைச்‌ சுருட்டிப்‌ படுத்திருந்த 
அவர்‌ “ஆம்‌, சற்றுநேரம்‌” என்றார்‌. “உடல்‌ இத்தனை 
சோர்வை அறிந்ததே இல்லை” என்றான்‌. 
“இறந்துபிறக்காமல்‌ மெய்யான எதையும்‌ 
அறிந்துவிடமுடியாது, பாண்டவனே” என்றார்‌ பூசகர்‌. 
“நான்‌ இருந்தாகவேண்டுமா?” என்றான்‌. “ஆம்‌, 
இல்லையேல்‌ நீ எஞ்சியிருக்கமாட்டாய்‌” என்றார்‌. “ஏன்‌?” 
என்றான்‌. “நீ வெல்வாய்‌” என்றார்‌. அவன்‌ 
சிலகணங்களுக்குப்பின்‌ “நான்‌ இனி 


அறியவேண்டியதென்ன, பூசகரே?” என்றான்‌. “அறியேன்‌. 
இவை நமக்கு அப்பாற்பட்டவை. ஆனால்‌ ஏதோ ஒன்று 
எஞ்சியிருக்கிறது” என்றார்‌. “இல்லை, நாம்‌ அவ்வாறு 
எண்ணிக்கொள்ளவேண்டியதில்லை” என்று அர்ஜுனன்‌ 
சொன்னான்‌. “மகாநாராயணம்‌ இன்று இறுதியானது. 
நிகரான பிறிதொன்று நாளை எழலாம்‌. இன்று இதுவே 
இவையனைத்தையும்‌ ஆள்கிறது.” 


“ஆம்‌, இந்த யுகத்தின்‌ வேதம்‌ அது” என்றார்‌ அவர்‌. 
“ஆனால்‌ அடிமுடியறியவொண்ணா ஒன்றின்‌ ஓர்‌ உருவம்‌ 
மட்டுமே அது. ஒவ்வொன்றையும்‌ தொட்டு நாம்‌ 
சென்றறியும்‌ பிறிதொன்று உள்ளது. அனைத்துமான 
ஒன்று.” அவன்‌ அவரை நோக்கிக்கொண்டிருந்தான்‌. 
“ஆழ்ந்து சென்றறியலாகும்‌. அகன்றுசென்று 
தொட்டுவிடலுமாகும்‌. அது அங்குள்ளது என்பதில்‌ ஐயமே 
இல்லை” என்றார்‌ பூசகர்‌. “அதை எங்கு சென்று தேடுவது? 
எவ்வண்ணம்‌ அறிவது?” என்றான்‌ அர்ஜுனன்‌. 


அவர்‌ அவனை தன்‌ வெண்பனித்‌ திவலைபோன்ற 
விழிகளால்‌ நோக்கிக்கொண்டிருந்தார்‌. அவர்‌ விரல்கள்‌ 
அசையத்‌ தொடங்குவதை அவன்‌ கண்டான்‌. அவை 
வலைபின்னும்‌ சிலந்தியின்‌ கால்கள்‌ போன்று நடுங்கி 
அதிர்ந்தன. அவற்றில்‌ அந்த மென்சரடை காணமுடிந்தது. 
அவன்‌ அவரை கூர்ந்து நோக்கியபடி படுத்திருந்தான்‌. 
மூச்சில்‌ எழுந்தமைந்த மார்புக்குள்‌ காற்றின்‌ அழுத்தம்‌ 
வலியளித்தது. அவருடைய விரல்கள்‌ விரிந்து நெளிய 
தன்னையும்‌ இணைத்துக்கொண்டு அந்த வலை 
நெசவுகொள்வதை அறிந்தான்‌. அவர்‌ விழிகள்‌ வெறித்து 
அசைவிழந்தன. உதடுகளின்‌ நடுக்கத்திற்கு 
அப்பாலிருந்தென உறுமலொன்று எழுந்தது. 


“சொல்க...” என்று அவர்‌ எவரிடமோ கேட்டார்‌. “சொல்க, 
என்ன செய்யவேண்டும்‌? இவன்‌ செல்லவேண்டியது 
எங்கு? சொல்க! ஆழ்ந்தவரே, மறைந்தவரே, 
அங்கிருப்பவரே, அறிந்தவர்‌ நீங்கள்‌. சொல்க! எங்கள்‌ 
வழியென்ன?” அக்குரல்‌ மன்றாடியது. “சொல்க, 
முற்றிலும்‌ வென்றவர்களுக்கும்‌ முழுதாகத்‌ 
தோற்றவர்களுக்கும்‌ மெய்யறியும்‌ வல்லமை உண்டு 
என்பர்‌ மூத்தோர்‌. சொல்க! எந்தையே, சொல்க!” 


அறையை வெள்ளிவலைச்சரடுகள்‌ முற்றிலுமாக 
மூடிவிட்டன என அவன்‌ கண்டான்‌. அசைவற்றவனாக 
அவன்‌ நோக்கிக்கிடந்தான்‌. அவன்‌ எண்ணங்கள்‌ 
அதிர்வுகளாக அந்த வலையை அடைந்தன. 
எண்ணங்களை பார்க்கமுடிந்தது. விரல்‌ நீட்டினால்‌ 


அவ்வெண்ணங்களை தொட்டறியமுடியும்‌. 
எண்ணங்களை சீண்டி மீட்டமுடியும்‌. சரடின்‌ 
மறுமுனையில்‌ அவன்‌ பிறிதொன்றை அறிந்தான்‌. பிற 
எண்ணம்‌ ஒன்று. குரலல்ல, மொழியுமல்ல. 
எண்ணமென்றே அவனை அடைந்தது. உள்ளமென 
அவனுள்‌ நிகழ்ந்தது, ஆனால்‌ பிறிதாகவே இருந்தது. 


“பேரனல்‌.” அவன்‌ அவ்வெண்ணம்‌ செந்நிறத்தில்‌ 
எரிவதைக்‌ கண்டான்‌. நெருப்பாலான நீள்சரடு ஒன்றின்‌ 
அதிர்வு. “அடியிலி, முடியிலி.” அவன்‌ வேறெங்கோ அதை 
நோக்கிக்கொண்டிருந்தான்‌. பின்னர்‌ மெல்லிய 
வலிப்பொன்று அவன்மேல்‌ படர்ந்தது. தன்‌ வலக்கால்‌ 
துடிப்பதைத்தான்‌ அவன்‌ உணர்ந்தான்‌. அதை 
அடக்கமுயல்கையிலேயே வாய்‌ கோட்டிக்கொண்டது. 
வலக்கை இழுத்து வளைந்தது. பார்வை மங்கலாகி 
அனைத்தும்‌ ஊசலாடின. நினைவின்‌ இறுதிக்கரைவில்‌ 
அவன்‌ அனல்‌ என்னும்‌ சொல்லில்‌ நின்றிருந்தான்‌. 
மீண்டும்‌ விழித்தபோது அனல்‌ என்னும்‌ சொல்லில்‌ 
எழுந்திருந்தான்‌. அவனுக்குமேல்‌ பூசகர்‌ குனிந்து 
நோக்கிக்கொண்டிருந்தார்‌. 


“விடாய்‌” என்று அவன்‌ சொன்னான்‌. அவர்‌ 
எழுந்துசென்று பாலைச்‌ சூடாக்கி குவளையில்‌ 
கொண்டுவந்து அவன்‌ கடைவாயைத்‌ திறந்து 
ஊட்டினார்‌. அதைப்‌ பற்ற அவன்‌ கையை 
தூக்கமுயன்றபோதுதான்‌ கை அருகே ஒரு அடிபட்ட 
நாகமெனக்‌ கிடந்து நெளிவதைக்‌ கண்டான்‌. “கை கை” 
என்றபோது கடைவாயில்‌ பால்‌ வழிந்தது. “நரம்புகள்‌ 
இழுபட்டுள்ளன, இளவரசே. சீராக சிலநாட்களாகும்‌” 
என்றார்‌ அவர்‌. அவன்‌ தன்‌ உடலே எண்ணங்களுக்குத்‌ 
தொடர்பின்றி கிடப்பதை உணர்ந்தான்‌. “ஆனால்‌ உடல்‌ 
துடிக்கிறது. அது நன்று. உள்ளத்தை உந்தி அதற்குள்‌ 
செலுத்திக்கொண்டே இரு. அது உயிர்கொள்ளும்‌” 
என்றார்‌ அவர்‌. 

அர்ஜுனன்‌ தலையை அசைத்து கண்களை 
மூடிக்கொண்டான்‌. அவனில்‌ கண்ணீர்‌ வழியத்‌ 
தொடங்கியது. “காய்ச்சல்‌ நின்றிருக்கிறது. புண்கள்‌ ஆறத்‌ 
தொடங்குகின்றன என்று பொருள்‌” என்றார்‌ பூசகர்‌. 
“முன்பென என்‌ கை செயல்கொள்ளுமா?” என்றான்‌. 
“கை என்பது சித்தத்தின்‌ கருவி” என்றார்‌ பூசகர்‌. அவன்‌ 
மீண்டும்‌ பெருமூச்சுவிட்டான்‌. “நீ ஆற்றவேண்டியவை 
பல உள்ளன, இளவரசே” என்று பூசகர்‌ சொன்னார்‌. 
“நேற்று நான்‌ அறிந்தவை அனைத்தையும்‌ உன்னிடம்‌ 
சொல்லவேண்டும்‌.” 


அர்ஜுனன்‌ “நான்‌ நேற்று கண்டது...” என 
தொடங்கினான்‌. “அதுவே அங்கிருப்பது. என்றுமுள்ளது. 
ஆக்கமோ அழிவோ அற்றது. முழுமுதலானது. அதை 
அனலென்றால்‌ சைவர்‌. புனலென்றால்‌ வைணவர்‌. 
ஆற்றலென்றால்‌ அன்னைநெறியர்‌” என்றார்‌ பூசகர்‌. 
அவன்‌ அவர்‌ சொற்களுக்காக காத்திருந்தான்‌. “நான்‌ 
பெற்றது ஒன்று. இப்போது சொல்வது அதை 
மொழியென்றாக்குவது” என்று பூசகர்‌ சொன்னார்‌. 
“இப்பகுப்புகளுக்கு என்ன பொருளென்று அறியேன்‌. 
ஆனால்‌ இப்பகுப்புகளினூடாக அன்றி நாம்‌ எதையும்‌ 
அறியமுடிவதில்லை. அலைகளாகவன்றி கடலை எவர்‌ 
காணமுமூயும்‌?” 


“அழியா அனலை அறிய முயன்ற இருவரால்‌ 
தோன்றியவை வேதங்கள்‌ என்றறிக! 
தொல்வேதங்களனைத்தும்‌ பிரம்மனிவிருந்து 
எழுந்தவை. நாகவேதமும்‌ அசுரவேதமும்‌ மற்றும்‌ 
இம்மண்ணிலுள்ள அனைத்து நிஷாதவேதங்களும்‌ 
பிரம்மனால்‌ உருவாக்கப்பட்டவை. அவற்றைக்‌ 
கறந்தெடுத்த சாறென்றமைந்த வாருணம்‌, மகாருத்ரம்‌, 
மாகேந்திரம்‌, மகாவஜ்ரம்‌ என்னும்‌ பிற 
வேதங்களனைத்தும்‌ பிரம்மஜன்யம்‌ என்றே 
அழைக்கப்படுகின்றன” என்று பூசகர்‌ சொன்னார்‌. 
“விண்ணளாவ விரிந்தெழுந்து அறிந்தவை. 
முடிவின்மைக்கு நிகராக ஒரு சொல்லை வைத்தவை. 
அனலுக்கு மாற்றென மலரை வைத்தவை. அவற்றை 
கவிதைகள்‌ என்கின்றனர்‌ கற்றோர்‌.” 


“இளையோனே, அவையனைத்தையும்‌ தன்னுள்‌ அடக்கி 
எழுந்தது மகாநாராயணவேதம்‌. ஆழ்ந்து சென்று அறிந்த 
நுண்சொல்‌ அது. முடிவின்மையை ஓர்‌ 
ஒலியென்றாக்கிக்கொண்டது. அனலின்‌ அடியிலிக்கு 
நிகரென நுண்சொல்லில்‌ எழும்‌ ஒலியின்மையை 
முன்வைத்தது” என்றார்‌ பூசகர்‌. “நீ மகாநாராயணத்தால்‌ 
வெல்லப்பட்டாய்‌. உன்னுள்‌ இருந்து பெருகி எழுந்து 
உன்னைச்‌ சூழ்ந்தது. உன்‌ எதிரியென வந்து உன்னை 
வென்றது.” 


அர்ஜுனன்‌ “அதற்கும்‌ அப்பால்‌ அமைந்துள்ளது என்ன?” 
என்றான்‌. “அது வேதம்‌ கடந்தது” என்று அவர்‌ 
சொன்னார்‌. “வேதக்கனி அது என்கின்றனர்‌. கனியென்று 
எழுவதே முன்பு அதன்‌ விதையென்றும்‌ இருந்தது. 
சென்று அதை அடைக! அதை அடையாமல்‌ வேதமென 
எழுந்த எதையும்‌ வென்று கடக்கவியலாது.” அர்ஜுனன்‌ 
விழிகள்‌ மட்டுமென்றாகி அவரை 


நோக்கிக்கொண்டிருந்தான்‌. “அதை பாசுபதம்‌ 
என்கின்றனர்‌” என்று அவர்‌ சொன்னார்‌. 

நாற்பத்தெட்டு நாட்களாயிற்று அர்ஜுனன்‌ மீண்டும்‌ கன்‌ 
உடல்‌ திரும்ப. அவன்‌ கிடந்த அந்த கல்சிற்றறை 
உண்மையில்‌ தன்‌ சிறு கல்லில்லத்தின்‌ அடியில்‌ 
பல்லாண்டுகளாக பூசகரால்‌ தோண்டி உருவாக்கப்பட்ட 
வளை. அது அங்கிருப்பதை அக்குடிகள்‌ எவரும்‌ 
அறிந்திருக்கவில்லை. அதனுள்‌ கூட்டுப்புழு என 
அர்ஜுனன்‌ வளர்ந்து உருமாறிக்கொண்டிருந்தான்‌. அவர்‌ 
அளித்த பச்சிலைச்சாறும்‌ வேர்ப்பொடிகளும்‌ அவன்‌ 
உடலனலை ஓம்பின. புண்பட்ட பழைய உடல்‌ உயிரிழந்து 
கருகி சருகுப்பரப்பாகி உரிந்து அகன்றது. உள்ளிருந்து 
புதிய தளிருடல்‌ எழுந்து வந்தது. 


ஒவ்வொருநாளும்‌ அவன்‌ ஆழ்ந்து 
சென்றுகொண்டிருந்தான்‌. முதலில்‌ இருந்த அச்சங்களும்‌ 
ஐயங்களும்‌ துயரும்‌ மெல்ல அகன்றன. கொந்தளிப்புகள்‌ 
அமைதிகொண்டன. பின்னர்‌ நாளெல்லாம்‌ ஒரு 
சொல்லும்‌ நாவிலெழாமலானான்‌. உள்ளே 
ஓடிக்கொண்டிருந்த சொற்பெருக்கும்‌ தேய்ந்திற்று 
ஓய்ந்தது. அமைதி காலத்தை இல்லாமலாக்கியது. 
காலமென்பது உள்ளும்‌ புறமும்‌ ஓடும்‌ சொற்களே 
என்றறிந்தபின்‌ விழிப்பா துயிலா என்றறியாத நிலையில்‌ 
இருப்புணர்வொன்றாக மட்டுமே எஞ்சி தனியறைச்‌ சுடர்‌ 
என அசைவிழந்து நின்றிருந்தான்‌. 


அவன்‌ உடல்‌ தேறி எழுந்து உடலுக்கு நீர்விட்டு பூசகர்‌ 
அளித்த ஆடையை அணிந்துகொண்டபோதுதான்‌ 
மீண்டும்‌ சொற்தளத்திற்கு வந்தான்‌. முந்தையநாள்‌ இரவு 
பூசகர்‌ அவன்‌ உடலில்‌ நூறு நரம்புமுடிச்சுகளில்‌ 
ஊசிகளால்‌ மெல்ல குத்தி நோக்கியபின்‌ “நரம்புகள்‌ 
இறுக்கம்கொண்டுவிட்டன, பாண்டவனே. நீ 
மீண்டுவிட்டாய்‌” என்றார்‌. “மீண்டும்‌ எழும்‌ உடல்‌ 
பிறந்தெழுந்த குழவிக்குரியதென உயிர்நனைந்து 
துடித்திருக்கிறது. இன்று நீ இளைஞனைப்போல்‌ சென்று 
களம்நிற்க முடியும்‌.” அவன்‌ சொற்களுக்கு 
அப்பாலிருந்தான்‌. அவர்‌ சொன்னதைக்‌ கேட்ட உள்ளம்‌ 
வேறெங்கோ இருந்தது. 

மறுநாள்‌ அவனை ஆடைகளைந்து அமரச்செய்து 


கொதிக்கும்‌ மருந்திலை நீரைவிட்டு நீராட்டினார்‌. அவன்‌ 
எழுந்ததும்‌ வேர்ச்சாறு கலந்த பாலை அருந்தும்படி 


நீட்டினார்‌. அவன்‌ முதல்முறையாக ஒரு சொல்லை 
அடைந்தான்‌. “அனல்‌.” அதை அவன்‌ 
சொல்லியிருக்கவேண்டும்‌. அவர்‌ “ஆம்‌, 
அனலெழுந்துள்ளது. நீ உடல்சிறந்துள்ளாய்‌, 
பாண்டவனே?” என்றார்‌. அவன்‌ “நான்‌ 
கிளம்பியாகவேண்டும்‌” என்று சொன்னான்‌. “ஆம்‌, 
அனல்தேமச்‌ செல்லவேண்டும்‌ என்பதற்காகவே 
உயிர்கொண்டிருக்கிறாய்‌. இன்றே கிளம்புக!” என்றார்‌ 
பூசகர்‌. 


மலைச்சிற்றூர்கள்‌ முழுதடங்கிவிட்டிருந்தன. குனிந்து 
நோக்கினால்‌ கால்கள்‌ தெரியாதபடி வெண்ப 
மூடியிருந்தமையால்‌ முகிலில்‌ 
நீந்திச்சென்றுகொண்டிருக்கும்‌ உணர்வே எழுந்தது. 
அவன்‌ ஊரைக்கடந்து வெளியே சென்றதை எவரும்‌ 
பார்க்கவில்லை. பார்வதியின்‌ இல்லத்தைக்‌ 
கடந்துசென்றபோது அதன்‌ மூடிய சாளரங்களுக்கு 
அப்பால்‌ அவள்‌ நோக்கு கூர்கொண்டிருப்பதான 
உணர்வை அவன்‌ அடைந்தான்‌. அவன்‌ காலடிகள்‌ 
பனிக்குள்‌ நீரில்‌ இலைவிழும்‌ மெல்லொலியுடன்‌ கேட்டன. 
மிக அப்பால்‌ ஒரு கூரை சொட்டும்‌ ஒலி கேட்டது. 
மலையிடுக்குகளில்‌ காற்று ஊதிச்செல்லும்‌ முழக்கம்‌ 
எழுந்து அமைந்தது. 


ஊரெல்லையில்‌ அவன்‌ மூச்சொலியை கேட்டான்‌. 
பின்னர்‌ பனிப்பரப்பில்‌ ஒரு கரியதீற்றல்‌ என அந்தக்‌ 
காட்டெருதைக்‌ கண்டான்‌. மேலும்‌ அணுகியபோது அதன்‌ 
விழிகளை அருகிலெனக்‌ கண்டான்‌. அது மூச்சு சீறி 
தலைதாழ்த்தியது. கழுத்தின்‌ மயிர்த்தோகைகள்‌ நிலம்‌ 
தொட்டு அசைந்தன. பெருந்திமில்‌ தலையென எழுந்து 
நின்றது. அவன்‌ அஞ்சாது நெருங்கிச்செல்ல அது மேலும்‌ 
ஓர்‌ அடி முன்னால்‌ எடுத்துவைத்தது. அவன்‌ அருகே 
சென்று அதன்‌ நெற்றியில்‌ கைவைத்தான்‌. திமில்‌ 
சிலிர்க்க காதுகள்‌ தழைய அது மீண்டும்‌ மூச்சொலித்தது. 
அவன்‌ அதன்‌ விலாவை வருடியபடி கடந்துசென்றான்‌. 


அவனை நோக்கியபடி அது பின்னால்‌ நின்றது. மெல்லிய 
குரலில்‌ “க்ரம்‌?” என்று கேட்டது. அவன்‌ திரும்பி 
நோக்கியபோது தலையை அசைத்தது. அவன்‌ அதன்‌ 
விழிகளை நோக்கியபடி நின்றான்‌. அது அவனருகே 
திமில்‌ அசைய நடந்துவந்து காதுகள்‌ உடுக்கின்‌ 
சரடுமுழைபோல ஆடி அடித்துக்கொள்ள தலையை 
ஆட்டியபின்‌ தும்மல்போல்‌ ஓர்‌ ஒலி எழுப்பியது. மீண்டும்‌ 
முரசுத்தோலில்‌ கோல்‌ தொட்டதுபோல “க்ரம்‌?” என்றது. 
அவன்‌ அதை நோக்கிக்கொண்டு நின்றான்‌. 


கால்களை எளிதாக எடுத்துவைத்து எடைமிக்க உடலை 
மேலேற்றி அது சரிவில்‌ சென்றது. அவன்‌ அதைத்‌ 
தொடர்ந்து சென்றான்‌. அது அவன்‌ தொடர்வதை 
அறிந்திருந்தது. அவன்‌ களைப்புடன்‌ நின்றபோது 
அப்பால்‌ அதுவும்‌ தயங்கி நின்றது. கீழே கிடந்த கற்களை 
எடுத்து வாய்க்குள்‌ போட்டு பல்படாமல்‌ குதப்பிவிட்டு 
உமிழ்ந்தது. மீண்டும்‌ நடந்தபோது அவன்‌ தொடர்கிறான்‌ 
என்பதை உறுதிசெய்துகொண்டது. 


அன்று மாலை அது சென்றடைந்த சிறிய 
மலைப்பொந்துக்குள்‌ அவன்‌ ஒடுங்கிக்கொண்டான்‌. 
தன்னிடமிருந்த உலர்‌ உணவை உண்டு அங்கே 
படிந்திருந்த பனிப்படலத்தை உடைத்து நீராக்கி 
அருந்தினான்‌. அது மூன்றுகாலில்‌ நின்றபடியே 
தலைதாழ்த்தி விழிசொக்கித்‌ துயின்றது. துயிலிலும்‌ 
அதன்‌ செவிகள்‌ ஓசைக்கேற்ப அசைந்துகொண்டிருந்தன 
உடல்‌ சிலிர்ப்பும்‌ விதிர்ப்பும்‌ கொண்டது. மூச்சொலியுடன்‌ 
விழித்து கால்மாற்றி நின்றது. காலையில்‌ அதன்‌ 
ஒலிகேட்டு அவன்‌ விழித்துக்கொண்டான்‌. அது 
கிளம்பியபோது உடன்‌ கிளம்பினான்‌. 


ஒரு வினாவும்‌ இன்றி அந்த ஏற்பு நிகழ்ந்ததை அவன்‌ 
எண்ணி வியப்பு கொள்வதற்கே மூன்று நாட்கள்‌ 
கடந்துவிட்டிருந்தன. கிளம்பும்போது எங்கு செல்கிறோம்‌ 
என அவன்‌ திட்டமிட்டிருக்கவில்லை. மீண்டும்‌ கின்னரர்‌ 
உலகம்‌ என்றே எண்ணியிருந்தான்‌ என பின்னர்தான்‌ 
உணர்ந்தான்‌. எங்கிருந்தோ ஓர்‌ அழைப்பு வரும்‌ என 
அவன்‌ உள்ளம்‌ சொன்னது. “செல்க, அது உன்னை 
அழைத்துக்கொள்ளட்டும்‌” என்றுதான்‌ பூசகரும்‌ 
சொல்லியிருந்தார்‌. ஆகவேதான்‌ தெளிவான 
அவ்வழைப்பு வியப்பை அளிக்கவில்லை. 


ஏழு நாட்கள்‌ அவன்‌ அவ்வெருதுடன்‌ நடந்தான்‌. அது 
களைப்படையவில்லை. பனித்துகள்களையும்‌ 
குற்றிச்செடிகளின்‌ சிறிய காய்களையும்‌ அன்றி எதையும்‌ 
உணவாகக்‌ கொள்ளவில்லை. அவன்‌ ஏழாம்நாள்‌ 
தங்கியிருந்த பாறைப்பிளவுக்குள்‌ மென்மணல்குழிக்குள்‌ 
மலைக்கிழங்குபோல ஆழ்துயிலில்‌ இருந்த பனிக்கீரி 
ஒன்றைப்பிடித்து கல்லுரசி நெருப்பிட்டு சுட்டு உண்டான்‌. 
அவற்றைப்‌ பிடிக்கும்‌ முறையை அடைந்ததும்‌ 
தயக்கமில்லாது சென்றுகொண்டே இருந்தான்‌. 


எட்டாவது நாள்‌ புலரியில்‌ ஒரு பெரிய மலைப்பிளவை 
எருது சென்றடைந்தது. அங்கிருந்து 
உருளைக்கற்களுடன்‌ மண்‌ பொங்கி அருவியென 


பீரிட்டுக்கொண்டிருந்தன. 


கலன்‌ குதிரையைத்திருப்பி நீர்ச்சுழிப்புகளை 
பாய்ந்துகடந்து அமைச்சரின்‌ மாளிகையை அடைந்து 
இறங்கி உள்ளே ஓடி அவரது துயிலறை வாயிற்கதவைத்‌ 
தட்டினான்‌. அவர்‌ நெகிழும்‌ உடையுடன்‌ வந்து பதறி 
“என்ன? என்ன?” என்றார்‌. “வெள்ளம்‌! புராணகங்கை 
நகருக்குள்‌ நுழையவிருக்கிறது” என்றான்‌ கலன்‌. 
அச்சொற்களைக்‌ கேட்டதுமே முழு உயிர்‌ கொண்டு 
மஞ்சத்தில்‌ உடன்‌ துயின்ற கணிகையிடம்‌ உடனடியாக 
அவள்‌ குடிக்குத்திரும்பச்‌ சொல்லிவிட்டு மேலாடையை 
மஞ்சத்தில்‌ இருந்து எடுத்தணிந்தவாறே வெளியே 
விரைந்தார்‌. செல்லும்போதே ஆணைகளை 
வெளியிட்டுக்கொண்டிருந்தார்‌. 


அவர்‌ வடக்குவாயிலை அணுகுவதற்குள்ளேயே 
அரண்மனையின்‌ தெற்கு மூலையில்‌ பெரிய 
மரத்தாண்களுக்குமேல்‌ தொங்கிய தசகர்ணம்‌ என்னும்‌ 
பெரிய கண்டாமணி முழங்கத்தொடங்கியது. இரட்டை 
ஒலிகளாக அதன்‌ முழக்கம்‌ எழுந்ததுமே நீரொலிக்குள்‌ 
மானுடக்குரலொலிகள்‌ எழுந்து ஓங்க அஸ்தினபுரி 
துயிலெழுந்தது. அது வெள்ளம்‌ நெருப்பு ஆகியவற்றை 
மட்டுமே சுட்டும்‌ மணியோசை என அனைவரும்‌ 
அறிந்திருந்தனர்‌. 


சிறிய இல்லங்களில்‌ வாழ்ந்தவர்கள்‌ பதறியும்‌ கூவியும்‌ 
திகைத்துநின்றும்‌ மீண்டும்‌ பரபரப்பு கொண்டும்‌ தங்கள்‌ 
உடைமைகளை அள்ளி மூட்டைகளிலும்‌ 
மரப்பெட்டிகளிலும்‌ சேர்த்துக்கொண்டனர்‌. 
குழந்தைகளைத்‌ தூக்கியபடி முதியோரைப்‌ பற்றியபடி 
அருகிருந்த உயரமான மாடமாளிகைகளுக்கோ 
காவல்மாடங்களுக்கோ சென்றனர்‌. ஆலயமுகடுகள்‌ 
கோட்டைவீட்டு நிலைகள்‌ எங்கும்‌ அவர்கள்‌ 
ஏறிக்கொண்டனர்‌. ஏறமுடியாத முதியவர்களை 
கைப்பிடித்து தூக்கினர்‌. பொருட்களை நனையாத 
உயரங்களில்‌ அடுக்கினர்‌. ஆண்கள்‌ முழங்கால்‌ மூழ்கும்‌ 
நீரில்‌ ஓடிச்சென்று கன்றுகளை கட்டவிழ்த்து விட்டனர்‌. 


நகர்‌ முழுக்க குதிரைகளில்‌ விரைந்த அரசவீரர்கள்‌ 
மக்கள்‌ உயரமான இடங்களுக்குச்‌ செல்லும்படி கூவி 
ணையிட்டனர்‌. எங்கு செல்வதென்றறியாமல்‌ 
தெருக்களில்‌ முட்டிமோதியவர்களை வழிகாட்டியும்‌ 
அதட்டியும்‌ கைகளைப்பற்றி இழுத்தும்‌ 
ஆற்றுப்படுத்தினர்‌. “எந்தப்‌ பசுவும்‌ கட்டுக்குள்‌ 
இருக்கலாகாது... வணிகர்களின்‌ கழுதைகள்‌ 


வழிந்து பெரிய கூம்பாக நின்றது. அதன்மேல்‌ எருது 
ஏறிச்சென்றபோது கற்கள்‌ உருண்டுருண்டு விழுந்தன. 
அவன்‌ ஏறியபோது அவனை முட்டித்‌ தெறித்து கீழே 
சென்றன. அந்தக்‌ கூம்பு ஏறத்தொடங்கியபின்னர்தான்‌ 
எத்தனை பெரிதென்று தெரிந்தது. துணிக்குவியல்போல 
அது அவன்‌ ஏறுந்தோறும்‌ தழைந்து கீழே வந்தது. 
பின்னர்‌ அந்த எருது கால்வைத்த இடங்களில்‌ மட்டுமே 
தான்‌ காலை வைக்கவேண்டும்‌ என்று 
கண்டுகொண்டான்‌. 


மேலேறிச்சென்று மலைப்பிளவினூடாக அப்பால்‌ 
நோக்கியபோது திகைப்புடன்‌ நெஞ்சுவிரிய 
மூச்சிழுத்துவிட்டான்‌. அங்கே பசுமைதேங்கியதுபோல 
ஒரு சிறிய சோலை இருந்தது. உயரமில்லாத 
சோலைமரங்கள்‌ பச்சை நுரைக்குமிழிகள்போல 
இலைக்குடை சூடி நின்றன. நடுவே ஓடிய 
சிற்றோடைகளின்‌ இருமருங்கிலும்‌ நாணல்கள்‌ 
அடர்ந்திருந்தன. சோலையின்‌ மையமாக ஓடிய ஆறு 
அப்பால்‌ பிறிதொரு மலைப்பிளவின்‌ வழியாக 
ஊறிவந்து இரையெடுத்த மலைப்பாம்புபோல சற்று 
பெருத்து மீண்டும்‌ ஒடுங்கி அவன்‌ காலடியில்‌ ஒரு 
பாறைவெடிப்புக்குள்‌ புகுந்து மறைந்தது. நீர்‌ விழும்‌ 
வலியை கேட்கமுடியவில்லை. ஆனால்‌ காலில்‌ அந்த 
ரோடையின்‌ அதிர்வை அறியமுடிந்தது. 


எருது கீழே இறங்கிச்‌ சென்றுகொண்டிருந்தது. அவன்‌ 
கால்களை எடுத்து வைத்து உடல்நிகர்செய்து மெல்ல 
கீழிறங்கினான்‌. கீழிறங்குவது மேலும்‌ கடினமாக 
இருந்தது. இருமுறை வழுக்கி விழுந்து கைகளை ஊன்றி 
அமர்ந்தான்‌. மேலே நின்றபோது அத்தாழ்வரையின்‌ 
நெடுந்தொலைவை நீள்விழிக்கோணத்தில்‌ 
நோக்கியமையால்‌ ஆழம்‌ தெரியவில்லை. அவன்‌ 
நோக்கிய மரக்கொண்டைகள்‌ புல்பத்தைகள்போல 
மிகக்கீழே இருந்தவை. இறங்கி செல்லச்செல்ல வியர்வை 
வழியலாயிற்று. 


அந்தச்‌ சிற்றாறும்‌ அதன்‌ கிளையோடைகளும்‌ 
வெம்மைகொண்டு கொதித்துக்கொண்டிருப்பதை 
காணமுடிந்தது. அதிலிருந்து நீராவி புகைபோல தயங்கி 
எழுந்து வெண்மைகொண்டு காற்றில்‌ பட்டுச்சல்லா 
போல சுழன்றாடிக்கொண்டிருந்தது. அவன்‌ நடுவே 
இருமுறை அமர்ந்து ஓய்வெடுத்துக்கொண்டு 
கீழிறங்கினான்‌. அந்தியிருண்ட பின்னரே கீழே சென்று 
சேர்ந்தான்‌. அங்கிருந்த பாறை ஒன்றில்‌ 
இளைப்பாறினான்‌. காலையில்‌ எழுந்தபோது எருது 


அவன்‌ அருகே இல்லை என்பதை அறிந்தான்‌. அதன்‌ 
குளம்புகளுக்காக தேடியபோது அப்பகுதியெங்கும்‌ 
பலநூறு குளம்புத்தடங்களை கண்டான்‌. 


எழுந்து நின்று அந்நிலத்தின்மேல்‌ காலையொளி 
பரவுவதை நோக்கினான்‌. நீள்வட்டமாக மலைகளால்‌ 
சூழப்பட்டிருந்தது அத்தாழ்வரை. அங்கே கதிர்‌ எழுவது 
பிந்தியும்‌ அணைவது முந்தியும்‌ நிகழுமெனத்‌ தெரிந்தது. 
அங்கிருந்த வெந்நீர்‌ ஆறு குளிரை மிகவும்‌ 
குறைத்துவிட்டிருந்தது. அந்த மரங்களும்‌ செடிகளும்‌ 
அவ்வெப்பத்தை உண்டு அங்கு வாழ்பவை என்று 
தெரிந்தது. குனிந்து நிலத்தை நோக்கியபடி நடந்தான்‌. 
மானுடக்‌ காலடிகள்‌ எவையும்‌ தென்படவில்லை. 
செவிநிறைக்கும்படி பறவைக்குரல்களும்‌ குரங்குகளின்‌ 
ஓசைகளும்‌ கேட்டுக்கொண்டிருந்தன. 


ஆற்றுக்குச்‌ செல்லும்‌ ஓடையொன்றின்‌ வெம்மையெழுந்த 
நீரை அள்ளி முகம்‌ கழுவிவிட்டு அருந்தினான்‌. கனிந்து 
நின்ற அத்திப்பழங்களை பறித்து உண்டான்‌. 
அச்சோலையை சுற்றிவந்தான்‌. மரநிழலிலும்‌ 
புதர்களிலும்‌ எருதுகள்‌ கால்மடித்துக்‌ கிடந்து 
கண்களைமூடி அசைபோட்டன. புதர்களுக்குள்‌ 
செவிவிடைத்து விழி உருட்டி நின்றிருந்த மான்கள்‌ 
அவன்‌ காலடி அணுகியதும்‌ வால்‌ விரைத்து அசைய 
ஓசை ஒவ்வொன்றுக்கும்‌ சிலிர்த்து ஒற்றை நாண்‌ எய்த 
அம்புக்கூட்டமென பாய்ந்து மறைந்தன. புதர்களிலிருந்து 
ஓணான்களும்‌ அரணைகளும்‌ எழுந்து சருகோசையுடன்‌ 
ஓடின. மரக்கிளைகள்‌ முழுக்க சிறிய கிளிகளின்‌ ஓசை 
நிறைந்து அவற்றை கிலுகிலுப்பைச்‌ 
செண்டுகளென்றாக்கியது. 


உயிர்‌ நிறைந்திருந்த காடு. மானுடவாழ்வுக்கான ஒரு சிறு 
அடையாளம்கூட தெரியவில்லை. அவன்‌ மரங்களிலோ 
பாறைகளிலோ குழூஉக்குறிகள்‌ தெரிகின்றனவா என்று 
நோக்கினான்‌. பின்னர்‌ குனிந்து கூர்ந்து நோக்கி ஒரு 
கல்லை எடுத்துப்பார்த்தான்‌. அது வேல்முனை 
போலிருந்தது. கைகளால்‌ செதுக்கப்பட்டதென்று 
தெரிந்தது. படைக்கலமாகும்‌ கூர்கற்களை அவன்‌ 
முன்னரும்‌ கண்டிருந்தான்‌. எச்சரிக்கையுடன்‌ திரும்பி 
அந்தச்‌ சோலையை விழிகளால்‌ அளந்தான்‌. அதற்குள்‌ 
மானுடர்‌ இருப்பதற்கு வாய்ப்பே இல்லை என 
உறுதிசெய்துகொண்டான்‌. 


ஆற்றங்கரை வரை சென்றபோது அவன்‌ உடல்‌ 
மயிராடைக்குள்‌ வியர்த்து வழியத்‌ தொடங்கியது. 


டைகளைக்‌ கழற்றி அப்பால்‌ வைத்துவிட்டு 
வெண்ணிறமான சேறுபடிந்த அதன்‌ கரையில்‌ 
கால்புதைய நடந்து நீரை அணுகினான்‌. கைசுடும்‌ 
அளவுக்கு கொதித்து குமிழியிட்டது ஆற்றுப்பெருக்கு. 
அதில்‌ சென்றிணைந்த ஓடைகளின்‌ நீரையே 
தொடமுடிந்தது. நீரை அள்ளி தலைமேல்‌ 
விட்டுக்கொண்டு திரும்பியபோது அவன்‌ பாதிமண்ணில்‌ 
புதைந்ததாக ஒரு சிவக்குறியை கண்டான்‌. 


இல்லை, விழிமயக்கு, அது மலையாறு உருட்டிவந்த 
மோழைக்கல்‌ மட்டுமே என சொல்லிக்கொண்டான்‌. 
ஆனால்‌ அவன்‌ விழிகள்‌ உறுதிசெய்துவிட்டிருந்தன. 
அருகணைந்து குனிந்து சூழ்ந்திருந்த மண்ணை விலக்கி 
நோக்கினான்‌. சிவக்குறி பதிந்திருந்த ஆவுடை தெரிந்தது. 
அதை பெயர்த்தெடுத்த பள்ளத்தில்‌ மண்புழுக்கள்‌ 
நெளிந்தன. நீர்‌ ஊறி மேலெழுந்து அதை மூடியது. அவன்‌ 
அதை எடுத்து அருகே நிறுத்தினான்‌. அவன்‌ கையளவே 
இருந்தது. ஆற்றில்‌ வந்த உருளைக்கல்லை செதுக்கி 
அமைத்தது. ஆவுடை சீரற்ற வடிவுகொண்டிருந்தது. 
அதை கல்லால்‌ அடித்தே செதுக்கியதுபோல. 


அதை சேறு அகல ஓடைநீரில்‌ கழுவி 
எடுத்துக்கொண்டுசென்று அங்கிருந்த பாறை ஒன்றன்‌ 
மேல்‌ வைத்தான்‌. கைகளால்‌ மும்முறை அள்ளி அதற்கு 
நீராட்டு செய்தான்‌. நீலமும்‌ சிவப்பும்‌ மஞ்சளும்‌ என 
சுற்றிலும்‌ அலர்ந்து நின்றிருந்த மலர்களைக்‌ கொய்து 
அதன்மேல்‌ இட்டு வணங்கினான்‌. அவன்‌ உள்ளம்‌ 
பொருளற்ற ஏதோ சொற்களாக இருந்தது. ஒரு சொல்லில்‌ 
தடுக்கி அவன்‌ திகைத்தான்‌. அனல்‌. உடலுக்குள்‌ ஒரு 
சொடுக்கலை உணர்ந்தான்‌. தன்‌ ஆடையை முழுமையாக 
கழற்றி வீசினான்‌. இருகைகளையும்‌ தலைக்குமேல்‌ 
கூப்பியபடி அங்கே நின்று விழிமூடி தன்னுள்‌ அந்த 
அனலுருவை காணலானான்‌. 

மலையில்‌ நின்றது தனிமரம்‌. காய்ந்த மலர்களும்‌ 
சருகுகளும்‌ உதிர்ந்து அதன்‌ காலடியை மூடின. 
எடையிழந்து எழுந்தாடி காற்றைத்‌ துழாவின கிளைகள்‌. 
பின்னர்‌ மலர்களையும்‌ கனிகளையும்‌ உதிர்த்து தனக்கே 
அடிபூசனை செய்தன. பின்னர்‌ இலைகளையும்‌ 
காய்களையும்‌ உதிர்க்கத்தொடங்கியது மரம்‌. மெல்ல 
பிஞ்சுகளும்‌ தளிர்களும்‌ உதிரலாயின. இறுதியில்‌ 
வெறுமையை சூடிநின்ற கிளைகள்‌ உதிர்ந்தபின்‌ 
அடிமரம்‌ வேர்மேல்‌ உதிர்ந்தது. வேர்‌ மண்ணில்‌ 
பிடிவிட்டது. ஆணிவேரின்‌ குவைக்குள்‌ ஓர்‌ உயிர்த்துளி 
மட்டும்‌ அனன்றது. 


புவியை உண்டு முன்னகர்ந்தது மண்புழு. உடலே 
நாவென சுவையறிந்தது. நாவே குடலென நெளிந்து 
செரித்தது. உண்ட மண்ணும்‌ உமிழ்ந்த மண்ணும்‌ 
நிகரென்றாக உப்பை மட்டும்‌ எடுத்து உடல்நெளிவாக்கிக்‌ 
கொண்டது. இன்மையைச்‌ சென்றடைந்து திரும்பி 
நோக்கியபோது புவி ஒரு மண்குவியலென தன்‌ பின்னால்‌ 
எழுந்திருக்கக்‌ கண்டது. தன்‌ மூச்சை இழுத்து படம்‌ 
கொண்டது. மேலும்‌ பசித்து தன்‌ வால்நுனியின்‌ 
அசைவைக்‌ கண்டு வெருண்டெழுந்தது. மும்முறை நிலம்‌ 
கொத்தியெழுந்தபின்‌ பாய்ந்து அதைக்‌ கவ்வி உண்டது. 


தன்‌ நிழல்‌ கண்டு விழிவிரித்து உடல்சிலிர்த்து நின்றது 
மான்‌. செவியசைந்தபோது நீருள்‌ எதிரி ஒன்று 
செவியசைக்கக்‌ கண்டு உடல்‌ வெருண்‌ 
அவ்வெருட்சியை தான்‌ கண்டது. அலையின்‌ 
ஆழத்திலிருந்து ஆடிய அதன்‌ விழிகளின்‌ அருகே 
யென மிதந்து சென்றது மீன்‌. சிறகசைத்தன மூன்று 
மீன்கள்‌. கோடி மான்விழிகள்‌ ஒளிநோக்குடன்‌ முகில்‌ 
துழாவிச்சென்றன. உடலெங்கும்‌ விழியாகும்‌ ஒரு நீல 
விழியாகி வான்நோக்கிக்‌ கிடந்தது சுனை. அதன்மேல்‌ 
அலையலையலை என விழுந்துகொண்டிருந்தன மரம்‌ 
உதிர்த்த பனித்துளிகள்‌. ஒரே பனித்துளி. ஒன்றுபோல்‌ 
ஒன்றென முடிவிலாது பனித்து உதிர்ந்தது விசும்பு. 
குத்துவிளக்கிலிருந்து திரை வழியாக சுவடியடுக்கில்‌ 


பற்றி ஏறியது அனல்‌. நெறி நூல்களை உண்டது. 
இலக்கண நூல்களை உண்டது. காவியங்களை உண்டு 


எழுந்து வேதங்களை பற்றிக்கொண்டது. சுவடிகள்‌ 
எரிந்து நெளிந்து துவண்டு கருகி சாம்பலாக அவை 
கொண்ட சொற்கள்‌ எரிமேல்‌ எழுந்து சிறகடித்து கூவிச்‌ 
சுழன்று பறந்தன. பின்னர்‌ அவையும்‌ சிறகுகள்‌ கருகி 
அனலிலேயே விழுந்து அனல்பற்றி எரிந்து கூவிச்‌ 
சுழன்று மூழ்கி மறைந்தன. அனல்‌ என்ற சொல்லாக 
அனல்‌ மட்டும்‌ எரிந்தது. அச்சொல்‌ வெளியில்‌ நின்று 
தவிக்க அனல்‌ அணைந்தது. அச்சொல்‌ எழுந்து வானில்‌ 
பரவி மறைந்தது. 


முட்டைவிட்டு எழுந்த கணமே தன்னை பறவை என்று 
அறிந்தது ஓர்‌ உயிர்‌. முதற்கிளைவிட்டு எழுந்து வானில்‌ 
சுழன்றதன்‌ பேருவகையால்‌ ஆட்டுவிக்கப்பட்டது. 
இரைதேட இணையறிய முட்டை மீறிய குஞ்சுகளுக்கு 
சிறகளிக்க பறந்துகொண்டே இருந்தது. முதிர்ந்து 
இறகுகள்‌ உதிர்ந்து எடைமிகுந்து ஒரு சிறுகிளையில்‌ 
அமர்ந்து குளிர்ந்துவரும்‌ உடலை உணர்ந்தது. “என்‌ 
வாழ்நாளின்‌ பொருள்தான்‌ என்ன?” என்று 
எண்ணியபோது வாழ்நாளெல்லாம்‌ தான்‌ பறந்த தடங்கள்‌ 
அனைத்தையும்‌ வானில்‌ ஒரு வலை எனக்‌ கண்டது. 
விழிதிருப்ப அருகே ஒரு சிலந்தி நெய்த வலையைக்‌ 
கண்டு உளம்திகைத்து பின்‌ புன்னகைத்தது. 


கொந்தளித்த கடல்‌ எழுந்து கார்முகிலென வான்‌ 
நிறைத்தது. கோடிகோடி துளிகளென்றாகி மண்ணை 
அறைந்து மூடி பெருகிச்‌ சுழித்து திரண்டு ஓடி 
கடலாகியது. துளியென்றாகாத நீரின்‌ ஓர்‌ அணு வானில்‌ 
எஞ்சியது. அதன்மேல்‌ விழுந்த விண்மீன்களின்‌ 
பட்‌ அதுவும்‌ ஒரு விண்மீன்‌ என்றாகியது. 

ழ்வானில்‌ நீலநிறம்‌ கொண்டு மின்னிய அதை 
மீன்கணங்கள்‌ கண்டுகொண்டு விழிதுளித்து 
நோக்கிநின்றன. விடாய்கொண்ட பறவைகள்‌ அதை 
நோக்கி நா நுணைத்தன. விண்ணிலொரு கடலென்று 
அது நின்றது. மண்ணிலொரு துளியென கடல்‌. 


ஏழாம்‌ கடலென்பது வானமே. ஆறுகடல்களாக 
அலையடிப்பதன்‌ அமைதி அது. 


கரிய தேவன்‌ ஒருவனால்‌ ஓட்டப்பட்ட கரிய தேர்‌ வந்து 
நின்றது மாளிகை முகப்பில்‌. கதவிடுக்கின்‌ 
வெள்ளிக்கோல்‌ கரிய பட்டையென்றாகியது. திறந்து 
வெளிவந்து படிகளில்‌ நின்றான்‌. அவன்‌ உடல்‌ கனலாக 
ஆடைகள்‌ எரிந்துகொண்டிருந்தன. அத்தழலில்‌ இருந்து 


மாளிகையின்‌ கதவும்‌ சுவரும்‌ பற்றிக்கொண்டன. அவன்‌ 
தசைகள்‌ உருகிச்‌ சொட்டி விழுந்த துளிகளும்‌ புகையுடன்‌ 
எரிந்தன. வாய்‌ திறந்தபோது உள்ளிருந்து தீ பறந்தது. 
மூக்கினூடாகப்‌ புகை எழுந்தது. 


ஏழு குதிரைகளும்‌ எண்ணை மின்னும்‌ கருவண்ணம்‌ 
கொண்டவை. அவற்றின்‌ திறந்தவாய்களும்‌ நாக்குகளும்‌ 
பற்களும்கூட கரியவை. கருங்கல்‌ குளம்புகள்‌ 
கற்தரையில்‌ முட்டும்‌ ஓசை. கரிய இரும்பாலான தேரின்‌ 
சகடவட்டமும்‌ கரிய ஒளியே கொண்டிருந்தது. அதன்‌ 
பீடத்தில்‌ எழுந்த தேவனின்‌ கண்விழிகளும்‌ பற்களும்‌ 
கைநகங்களும்‌ கருஞ்சிப்பிபோல இருளொளி 
கொண்டிருந்தன. அவன்‌ இரும்புக்‌ குறடுகள்‌ கல்லில்‌ 
ஒலிக்க அணுகி பணிந்து “வருக!” என்றான்‌. 


“ஏன்‌?” என அவன்‌ கேட்டான்‌. “வருக!” என்று அவன்‌ 
மீண்டும்‌ சொல்லி கைகாட்டினான்‌. “நீ யார்‌?” என்றான்‌. 
“நான்‌ குரோதன்‌. என்‌ தலைவர்‌ உன்னைத்‌ தேடி 
வந்துள்ளார்‌.” அவன்‌ எரிந்துகொண்டே சென்றான்‌. 
உள்ளே கரிய பட்டுத்திரை அசைந்தது. “யார்‌?” என்றான்‌. 
“அவரை அதர்வன்‌ என்கிறார்கள்‌ தேவர்கள்‌. அழிவற்ற 
ஆற்றலே அவர்‌ என வழிபடுகின்றனர்‌ முனிவர்‌.” 


அஞ்சியபம அவன்‌ நடந்து சென்று தேரிலேறி 
அத்திரையை விலக்கினான்‌. உள்ளே புகைமூடிய அனல்‌ 
என அமர்ந்திருந்தது எரியுடல்‌ கொண்ட தெய்வம்‌. கரிய 
முட்கள்‌ என மயிர்‌ சிலிர்த்த பன்றிமுகம்‌. வெறிமயங்கிய 
கருமணிக்கண்கள்‌. “வருக!” என அவனை கைநீட்டி 
அழைத்தது. எட்டு கைகளில்‌ வாளும்‌ வேலும்‌ வில்லும்‌ 
அம்பும்‌ பாசமும்‌ அங்குசமும்‌ குளிர்மலரும்‌ அமுதகலமும்‌ 
கொண்டிருந்தது. அனல்‌ அனலை என அவன்‌ 
அத்தெய்வத்தின்‌ மடியில்‌ அமர்ந்தான்‌. சவுக்கு 
சொடுக்கப்படும்‌ ஒலி கேட்டது. தேர்‌ அசைந்து சகட 
ஒலியுடன்‌ கிளம்பியது. 


அவனுக்கு எதிர்வந்தது பிறிதொரு கரியவண்ணத்்‌ தேர்‌. 
அதன்‌ கொடி புகைச்சுருள்‌ என பறந்தது. 
அதிலமர்ந்திருந்தவனின்‌ எரிவிளிம்புகளை அவன்‌ 
கண்டான்‌. “அவன்‌ உன்‌ வெஞ்சினத்தின்‌ இலக்கு. 
அவனை வென்றால்‌ நீ முற்றடங்கி குளிர்வாய்‌. 
பாண்டவனே, நீ சென்றடையத்‌ தடையென எப்போதும்‌ 
இறுதியில்‌ எழுந்து நிற்பது இதுவே” என்றது தெய்வம்‌. 
“யார்‌ அவன்‌?” என்றான்‌ அர்ஜுனன்‌. “உன்‌ 
உடன்பிறந்தோன்‌. யுகமடிப்புகள்தோறும்‌ நீங்கள்‌ 
போரிட்டே வருகிறீர்கள்‌.” 


அர்ஜுனன்‌ விழிகூர நோக்கியதுமே அடையாளம்‌ 
கண்டுகொண்டான்‌. “என்‌ படைக்கலங்களில்‌ ஒன்றை 
எடுத்து அவனை எதிர்கொள்க!” என்றது பன்றிமுகத்‌ 
தெய்வம்‌. அவன்‌ உடல்‌ விம்மி பின்‌ மெல்ல தணிந்து 
“அந்த மலர்‌ என்‌ படைக்கலமாகுக!” என்றான்‌. அதர்வன்‌ 
புன்னகையுடன்‌ “அவ்வாறே ஆகுக!” என்றான்‌. 
அர்ஜுனன்‌ எடுத்து வீசிய அந்த மலர்‌ பெருகி 
மாமழையென்றாகி அக்கரிய தேர்மேல்‌ பொழிய அது 
குளிர்ந்து நீர்ப்புகையெழ நின்றது. அனல்‌ அணைந்து 
அது அமைவதை அவனால்‌ காணமுடிந்தது. 


புன்னகையுடன்‌ ஏதோ சொல்ல முயன்ற கணம்‌ “ஆம்‌! 
ஆம்‌! ஆம்‌!' என்னும்‌ முழக்கத்தைக்‌ கேட்டபடி அவன்‌ 
உதிர்ந்து தேர்த்தட்டிலிருந்து கீழே விழுந்தான்‌. அவன்‌ 
எரிதல்‌ அணைந்துவிட்டிருந்தது. எழுந்து நின்றபோது 
தன்‌ உடலின்‌ மென்மையையும்‌ மணத்தையும்‌ அறிந்தான்‌. 
பூனையயிர்‌ படர்ந்த முகமும்‌ நாண்‌ இழுத்த 
கைவில்போன்று இறுகிய இளைய உடலுமாக அவன்‌ 
முதிராஇளைஞனாக மாறிவிட்டிருந்தான்‌. 


பேரியாழின்‌ நரம்புகளின்‌ அதிர்வுபோன்ற ஒலியைக்‌ 
கேட்டு அவன்‌ நோக்கினான்‌. இளஞ்செந்நிற தாமரைமலர்‌ 
நீரலையில்‌ எழுந்தமைந்து அணுகுவதுபோல வந்த தேர்‌ 
ஒன்று தெரிந்தது. செந்தாமரையின்‌ மலர்ந்த ஏழு 
இதழ்கள்‌ போன்ற குதிரைகள்‌ குளம்புகளை உதைத்து 
கழுத்து திமிறி கனைப்போசையுடன்‌ நின்றன. அதை 
ஓட்டிவந்த பாகன்‌ மலர்நடுப்புல்லி போலிருந்தான்‌. 
இறங்கி தலைவணங்கி “நான்‌ காமன்‌” என்றான்‌. “இது 
என்‌ தலைவனுடன்‌ நீங்கள்‌ செல்லும்‌ தேர்‌.” 


அவன்‌ அந்தத்‌ தேர்‌ மீட்டிமுடித்த யாழென இசை 
விம்மிக்கொண்டிருப்பதை தன்‌ உடலால்‌ உணர்ந்தான்‌. 
அணுகியபோது அவ்விசையை உள்ளம்‌ உணர்ந்தது. 
“என்‌ தலைவரை சாமன்‌ என்கிறார்கள்‌. வானில்‌ கார்‌ 
நிறைப்பவர்‌. மரங்களை மலர்கொள்ளச்‌ செய்பவர்‌. 
யானைத்துதிக்கைகளை குழையச்‌ செய்பவர்‌. 
மான்விழிகளில்‌ ஒளியாகுபவர்‌. 
மலைத்தேன்கூடுகளுக்குள்‌ இனிமையை நிறைப்பவர்‌” 
என்றான்‌ காமன்‌. “ஷட்ஜன்‌, ரிஷபன்‌, காந்தாரன்‌, 
மத்திமன்‌, பஞ்சமன்‌, தைவதன்‌, நிஷாதன்‌ எனும்‌ ஏழு 
புரவிகளால்‌ இழுக்கப்படும்‌ இந்தத்‌ தேர்‌ சுநாதம்‌ 
எனப்படுகிறது.” 


அவன்‌ தேரைத்‌ தொட்டதுமே தன்‌ உடல்‌ முழுக்க இசை 
நிறைவதை உணர்ந்தான்‌. தேனில்‌ துழாவிய நாக்கு 


என்றாகியது அவன்‌ உடல்‌. அவ்வினிமையை 
தாளமுடியாமல்‌ அவன்‌ விழிகசிந்தான்‌. உடல்நடுங்கி 
அதிர தேருக்குள்‌ ஏறி அங்கே முற்றிலும்‌ மலர்ந்த தாமரை 
மலரென அமர்ந்திருந்த தெய்வத்தைக்‌ கண்டான்‌. 
புரவியின்‌ தலை. விழிகள்‌ நீல மலர்கள்‌ போலிருந்தன. 
ஆறு கைகளில்‌ வில்லும்‌ அம்பும்‌ மலரும்‌ மின்கதிரும்‌ 
கொண்டு அஞ்சலும்‌ அருளலுமென அமைந்திருந்தது. 
“வருக, மைந்தா!” என அவனை கைபற்றி தன்‌ அருகமரச்‌ 
செய்தது. 


இசையின்‌ அலைகளில்‌ எழுந்தமைந்து அவன்‌ 
சென்றுகொண்டிருந்தான்‌. எதிரே இளஞ்செந்நிறத்‌ தேர்‌ 
ஒன்று மிதந்தணைவதைக்‌ கண்டான்‌. “உன்‌ காமத்தின்‌ 
நிறைவை அளிப்பவள்‌ அவள்‌. நீ இக்கணம்வரை சற்றும்‌ 
அறியாதவள்‌. இளையோனே, எதிர்ப்படும்‌ அத்தனை 
முகங்களினூடாகவும்‌ நீ தேடிக்கொண்டிருந்தது 
அவளையே. இதோ, உனக்கு அவளை அளிக்கிறேன்‌. 
விழைவை ஆற்றலெனக்‌ கொண்டு எழுக! அத்தனை 
புலன்களாலும்‌ அவளை அடைக! இசைதலின்‌ 
பேரின்பத்தை அறிந்து கடந்தெழுக!” என்றது 
அத்தெய்வம்‌. 

ஒருகணம்‌ எண்ணியபின்‌ “அறிந்து அதைக்‌ கடந்தவர்‌ 
எவருமில்லை” என்றான்‌. அக்கணமே அவன்‌ ஒரு 
சிறுமைந்தனாக மாறி இடையில்‌ கிண்கிணியும்‌ கழுத்தில்‌ 
ஐம்படைத்தாலியும்‌ மட்டும்‌ அணிந்து அத்தேரில்‌ 
நின்றிருந்தான்‌. அவனை அறியாமல்‌ எதிர்த்தேர்‌ கடந்து 
சென்றது. அவனை இரு கைகள்‌ இறக்கி கீழேவிட்டன. 
கடந்து செல்வனவற்றை விழிமலர்ந்து புன்னகைத்து 
நோக்கியபடி அவன்‌ அங்கே நின்றிருந்தான்‌. 


பொற்குண்டலம்‌ ஒன்று கீழ்த்திசையில்‌ எழுவதைக்‌ 
கண்டு கைகளை விசி சிரித்தான்‌. அது பெருகி 
அணுகியபோது பொன்னிறப்‌ புரவிகள்‌ இழுக்கும்‌ ஒரு 
தேர்‌ அது என்பதைக்‌ கண்டான்‌. பொன்னொளி தரையில்‌ 
மஞ்சள்‌ நீர்‌ என பரவிக்கிடக்க அது வந்து அவனருகே 
நின்றது. பழுத்த வாழைப்பழச்‌ சீப்பு என புரவிகள்‌ 
நிலைகொள்ள பாகன்‌ இறங்கி வந்து அவனிடம்‌ “நான்‌ 
மோகன்‌. எந்தை யஜுர்வனின்‌ தேருக்கு வருக!” என்றான்‌. 


அகிற்புகை மணக்கும்‌ அத்தேரினுள்ளில்‌ கலைமான்‌ 
உருவில்‌ அமர்ந்திருந்தது நான்கு கைகளில்‌ மலரும்‌ 
அமுதும்‌ அஞ்சலும்‌ அருளலும்‌ கொண்ட தெய்வம்‌. 
கவர்கொம்புகளில்‌ மலரும்‌ தளிரும்‌ எழுந்திருந்தன. 
“வருக, குழந்தை!” என அவனை அள்ளி தன்‌ மடியில்‌ 


அமர்த்திக்கொண்டது. “இங்கு தெரியும்‌ அனைத்தும்‌ 
உன்னுடையதே. நீ விழைந்தவையும்‌ அடையாதவையும்‌ 
மட்டும்‌ நிரைவகுக்கும்‌ வெளி இது. நிறைக!” என்றது. 


அவன்‌ விழிவிரித்து வாயில்‌ கையை விட்டுக்கொண்டு 
ஒவ்வொன்றையாக பார்த்தான்‌. பின்‌ சிணுங்கி அழுதபடி 
“அம்மா வேண்டும்‌” என்றான்‌. “இவற்றில்‌ எதை வைத்து 
விளையாட விழைகிறாய்‌ நீ?” என்றது தெய்வம்‌. 
“ஒன்றுமே வேண்டாம்‌. அம்மாவிடம்‌ செல்கிறேன்‌. அம்மா 
மட்டும்‌ போதும்‌” என்றான்‌. “இதை நீ இனி அடைய 
முடியாது. இது மிகமிக அரியது” என அவனுக்கு 
ஒவ்வொன்றாக சுட்டிக்காட்டியது. “அம்மா! அம்மாவிடம்‌ 
செல்கிறேன்‌. அம்மா அம்மா” என அவன்‌ அலறி 
கால்களையும்‌ கைகளையும்‌ உதைத்தபடி திமிறி 
அழத்தொடங்கினான்‌. 


அழுது மூச்சு சிக்கிக்கொள்ள உடல்‌ நீலம்பாரித்து அவன்‌ 
துடித்தான்‌. “அம்மா அம்மா” என்று உதடுகள்‌ 
அசைந்துகொண்டே இருந்தன. அவனை இறக்கி 
படுக்கவைத்துவிட்டுச்‌ சென்றது தேர்‌. புழுதியில்‌ அவன்‌ 
கிடந்து நெளிந்து அழுதான்‌. வெண்மை ஒளிரும்‌ தேர்‌ 
ஒன்று அவனருகே வந்து நின்றது. வெண்புரவிகள்‌ 
காலோய்ந்து மூச்சு சீறின. அதிலிருந்து சாந்தன்‌ எனும்‌ 
பாகன்‌ இறங்கினான்‌. அம்மகவை இரு கைகளால்‌ 
அள்ளி எடுத்து தேருக்குள்‌ அமர்ந்திருந்த தெய்வத்திடம்‌ 
அளித்தான்‌. 


வெண்பசுவின்‌ தலையும்‌ அஞ்சலும்‌ அருளலுமென 
மலர்ந்த இரு கைகளும்‌ கொண்டிருந்தாள்‌ ரிக்‌ என்னும்‌ 
அன்னை. யஜுர்வன்‌, சாமன்‌, அதர்வன்‌ என்னும்‌ மூன்று 
மைந்தர்களைப்‌ பெற்றவள்‌. அவள்‌ அவனை தன்‌ 
முலைகளுடன்‌ அணைத்து அமுதுக்காம்புகளை அவன்‌ 
வாயில்‌ வைத்தாள்‌. ஆவலுடன்‌ சப்பி உறிஞ்சி உண்ண 
உண்ண அவன்‌ சுருங்கி ஒரு மொட்டென்று ஆனான்‌. 
அவனை தன்‌ இடையில்லிக்குள்‌ செலுத்தி 
கருவறைக்குள்‌ வைத்துக்கொண்டாள்‌. அங்கே அவன்‌ 
கைகள்‌ குவித்து உடல்சுருட்டி அமைந்தான்‌. 


அவன்‌ உடல்‌ பொன்னாகியது. உருகிச்சொட்டும்‌ 
பொற்துளி என அவள்‌ கருவறைக்குள்‌ இருந்து அவன்‌ 
பிறந்தெழுந்தான்‌, ஒன்பது சூரியன்கள்‌ ஒளிவிட்ட 
பிறிதொரு உலகில்‌. “ஹிரண்யகர்ப்பனே, வருக!” என்று 
ஓர்‌ அறிந்த குரல்‌ அவனை அழைத்தது. 


எரிந்தது முதற்புரம்‌. செந்தசைக்கோட்டை சூழ்‌ பெருநகரம்‌ 
அணுவெனக்‌ குறுகியது. விதையுள்‌ கருவென ஆகியது. 
இருப்பென்றும்‌ இல்லையென்றும்‌ ஆடும்‌ ஓர்‌ ஊஞ்சல்‌. 
எரிந்தது மறுபுரம்‌. வெள்ளிச்‌ சிலந்தி பின்னிய 
வலைநகரம்‌. ஒரு கண்ணி பிறிதொன்றை ஆக்கும்‌ 
நெசவு. அவிழ்ப்பதே இறுக்குவதாக ஆகும்‌ அவிழாச்சுழல்‌. 
எரிந்தது பிறிதொரு புரம்‌. பொன்னிறக்‌ கருவறை. 
ஆடிகள்‌ தங்களுள்‌ நோக்கி அமைத்த மாநகரம்‌. 
எதிர்ப்பவரை அள்ளி தன்‌ குடிகளென்றாக்குவது. கோடிக்‌ 
களம்‌ கொண்ட ஆடல்‌. கோடிக்‌ காய்கள்‌ நின்றிருக்கும்‌ 
களம்‌. எரிந்தழிந்தது முப்புரம்‌. செம்பு எரிந்தது. எரிந்தது 
வெள்ளி. உருகி அழிந்தது பொன்‌. மூவிழி அனலில்‌ தழல்‌ 
மூண்டழிந்தது முப்புரம்‌. கைப்பிடி ந்றென்றாகியது. 
எஞ்சியது அது. நீறெனும்‌ வெண்மை. 

ஸ்ரவ்யம்‌ என்னும்‌ காட்டில்‌ ஓர்‌ ஆண்குயில்‌ மஞ்சள்‌ 
கொடி ஒன்று பறப்பதைக்‌ கண்டு அருகணைந்தது. அது 
கொன்றைமரம்‌ பூத்திருப்பது என்று அறிந்ததும்‌ தன்‌ 
உடல்‌ விம்மி இறகுகள்‌ எழுவதை உணர்ந்தது. 
சிறகுகளைச்‌ சுழற்றியபடி மாதவிக்கொடி ஒன்றின்‌ 
வளைவிலிருந்து ஊசலாடியபோது தன்‌ அலகிலிருந்து 
அன்றுவரை அறிந்திராத இன்னிசை ஒன்று எழுவதைக்‌ 
கேட்டது. அவ்விசையின்‌ சுழலில்‌ இன்னும்‌ இன்னுமென 
தித்தித்துச்‌ சென்றுகொண்டிருந்தது. 


பின்‌ அதை கேட்பவர்‌ எவர்‌ என உணர்ந்‌ 
விழிப்புகொண்டது. மிக அருகே வரிவரியென உடலிறகு 
கொண்டு அமைந்திருந்த பெண்குயிலை 
கண்டுகொண்டது. அதை நோக்கி தன்‌ விடாயை 
பாடியது. விடை எழாமை கண்டு தன்‌ தனிமையைச்‌ 
சொன்னது. அதை துயரென்று மீட்டியது. அதன்‌ 
விழிகளைக்‌ கண்டதும்‌ ஒலியடங்கியது. அவள்‌ கொண்ட 
அமைதி தன்‌ இசையின்‌ உச்சமென உணர்ந்தது. 


வீக்ஷம்‌ என்னும்‌ காட்டில்‌ ஓர்‌ தறல குளிர்ச்சுனை 
ஒன்றில்‌ குனிந்து நீர்‌ அருந்தியபோது தன்னருகே நின்ற 
துணைமானை அங்கு கண்டது. நீரில்‌ ஒளியென 
நடனமிட்ட அவ்வழகைக்‌ கண்டு பெருங்காதல்கொண்டு 
முத்தமிட்டது. விடாய்‌ மிகுந்து நாகுவித்து தன்‌ 
துணைவியை அள்ளி அள்ளிக்‌ குடிக்கலாயிற்று. ஒரு 
துளியும்‌ குறையாமல்‌ தன்‌ உடல்‌ ஊறி 
நிறைந்துகொண்டிருப்பதை உணர்ந்து மயங்கி 
நின்றிருந்தாள்‌ அவள்‌. 


கட்டவிழ்க்கப்பட்டிருக்கவேண்டும்‌' என்று 
ணையிட்டபடி காவலர்‌ தலைவர்கள்‌ குதிரைகளில்‌ 
கடந்துசென்றனர்‌. 


கோட்டையின்‌ மேற்கு மூலையில்‌ கட்டப்பட்டிருந்த 
ஜலமந்திரம்‌ அவர்கள்‌ அறிந்த நாள்முதல்‌ பயனற்றே 
கிடந்தது. மரத்தாலான அந்தக்கட்டடத்தின்‌ முகப்பில்‌ 
வருணன்‌ கெளரி, வருணானி, சர்ஷணி என்னும்‌ 
துணைவியருடன்‌ அமர்ந்திருக்கும்‌ சிலை இருந்தது. 
மேற்குத்திசை அதிபனாகிய வருணனின்‌ சிறிய ஆலயம்‌ 
அதற்கு அப்பால்‌ சிவந்த கற்களால்‌ கட்டப்பட்டிருந்தது. 
கனத்த மரங்களால்‌ கட்டப்பட்டிருந்த ஜலமந்திரத்தின்‌ 
பன்னிரண்டு அடுக்குகளிலும்‌ மென்மரத்தைக்‌ குடைந்து 
செய்யப்பட்ட சிறுபடகுகளும்‌ மூங்கில்‌ முடைந்து 
களிமண்ணும்‌ தேன்மெழுகும்‌ பூசப்பட்டுச்‌ செய்யப்பட்ட 
பரிசல்களும்‌ அடுக்கப்பட்டிருந்தன. படைவீரர்கள்‌ 
ஜலமந்திரத்தில்‌ ஏறி படகுகளையும்‌ பரிசல்களையும்‌ 
சித்தமாக்கினர்‌. 


விப்ரர்‌ வடக்குக்‌ கோட்டைவாயிலை அடைந்து 
காவல்பீடம்‌ மீது ஏறிக்கொண்டு பார்த்தார்‌. கதவின்‌ 
இடைவெளிகள்‌ வழியாக பீரிட்ட நீர்‌ நெடுந்தாரத்துக்கு 
வீசியடித்தது. அவர்‌ சிலகணங்கள்‌ திகைத்து நின்றபின்‌ 
கதவைத்திறக்குமாறு ஆணையிட்டார்‌. அந்த 
ஆணையைப்‌ பெற்ற காவலர்தலைவன்‌ ஒருசில 
கணங்கள்‌ திகைத்தான்‌. பின்பு தலைவணங்கி தன்‌ 
இடையிலிருந்த சங்கை எடுத்து ஒலித்தான்‌. காவலர்கள்‌ 
ஓடி வாயிலைத்திறக்கும்‌ நான்கு யானைகளை 
கொட்டிலில்‌ இருந்து அழைத்து வந்தனர்‌. 


முழங்கால்‌ மடிப்பு வரை புதைந்த சேற்றில்‌ மெல்ல 
அசைந்து வந்த யானைகள்‌ தாழ்களைத்‌ திறக்கும்‌ 
சங்கிலிகளை துதிக்கைகளால்‌ பற்றிக்கொண்டு அடுத்த 

ணைக்காகக்‌ காத்து நின்றன. காவலன்‌ மீண்டும்‌ சங்கு 
ஊதியதும்‌ கோட்டைமேலிருந்த பெரிய கண்டாமணி 
மும்முறை ஒலித்தது. யானைகள்‌ சங்கிலிகளை இழுக்க 
மேலே இருந்த பெரிய இரும்புச்சக்கரங்கள்‌ உருண்டு கீழே 
தாழ்மரங்கள்‌ மெல்ல எழுந்து விலகின. அவை விலக 
விலக கதவுகள்‌ அதிர்ந்து இரு கதவுகள்‌ நடுவே உள்ள 
பொருத்து பெரியதாகி ப கப்‌ கிடைமட்டமாக ஒரு 
அருவி விழுவதுபோல நீர்‌ பீரிட்டுப்பாய்ந்து 
தெறித்துவிழுந்தது. 


முதல்‌ இரு தாழ்மரங்கள்‌ விலகியதும்‌ ஆயிரம்‌ 
யானைகளால்‌ உந்தப்பட்டதுபோல கதவு அதிர்ந்து 


தம்சம்‌ என்னும்‌ காட்டில்‌ இரு யானைகள்‌ சேற்றுப்‌ 
பரப்பொன்றில்‌ இறங்கி தங்கள்‌ உடல்‌ எடையை 
இழந்தன. துதிக்கை தழுவியும்‌ உடல்‌ வழுக்கியும்‌ 
இணைந்து பிளிறியும்‌ காதல்கொண்டன. மதமெழுந்து 
கன்னம்‌ நனைந்த களிறு கொம்புகளால்‌ பிடியைத்‌ 
தூக்கிச்‌ சுழற்றி வீசியது. சினம்கொண்ட பிடி எழுந்து 
திரும்பி துதிக்கையால்‌ களிற்றை அறைந்து தன்‌ சிறு 
தந்தத்தால்‌ அதன்‌ விலாவை குத்தியது. காடதிர 
முழங்கியபடி களிறு பிடியைக்‌ குத்தி தந்தத்தை இறக்க 
பிடி அலறிய ஒலியில்‌ பறவைகள்‌ வானிலெழுந்தன. 


சினம்கொண்ட இரு பேருடல்களும்‌ வெடிபடும்‌ ஒலியுடன்‌ 
மத்தகங்களால்‌ முட்டிக்கொண்டன. 
துதிக்கைகளைப்பற்றி ஒன்றை ஒன்று உந்திச்‌ சுழற்றின. 
மரங்கள்‌ கடைபிழுது விழுந்தன. கிளைகள்‌ ஒடிந்து 
சொரிந்தன. பாறைகள்‌ சரிவில்‌ உருண்டன. உழுத 
வயலென்றாகியது காடு. இருபெரும்‌ அடிமரங்கள்‌ நடுவே 
பிடி சிக்கிக்கொண்டது. களிறு அதை அடக்கி மேலேறி 
உடலிணைந்தது. இருவர்‌ கொண்ட விசைகளும்‌ 
எதிரெதிர்‌ முட்டி அசைவிழந்தன. குருதி வழியும்‌ புண்கள்‌ 
இனிக்கத்‌ தொடங்கின. 


ரம்யம்‌ என்னும்‌ காட்டில்‌ இரு தட்டாரப்‌ பூச்சிகள்‌ காற்றில்‌ 
இணை கண்டுகொண்டன. ஆணும்‌ பெண்ணும்‌ தங்கள்‌ 
சிறகுகளை இணையாக்கி உடலை ஒன்றாக்கி 
எழுந்தமைந்த இளங்காற்றில்‌ சுழன்று பறந்தன. இரு 
சிறகுகளும்‌ ஒற்றைவிசை கொண்டபோது 
ஒன்றுக்கொன்று முற்றிலும்‌ எடையற்றவையென்றாகின. 
தொடுவுணர்வு மட்டுமே அவற்றிடையே இருந்தது. 
சிறகுகள்‌ முற்றிலும்‌ பொருந்தியசைந்த கணத்தில்‌ 
தங்கள்‌ காதலால்‌ மட்டுமே அவை தொட்டுக்கொண்டன. 


தன்யம்‌ என்னும்‌ காட்டில்‌ அரசித்‌ தேனீயின்‌ 
அரண்மனையை தேனால்‌ நிரப்பின தேனிக்கள்‌. 
காடெங்கும்‌ மலர்ந்த பல்லாயிரம்‌ மலர்களின்‌ இனிமை. 
அவற்றை தேடிச்‌ செல்லவைத்த மணம்‌. அவற்றை உண்டு 
சுமந்து வருகையில்‌ எழுந்த இசை. அவற்றை 
நிறைத்தபின்‌ ஆடிய நடனம்‌. விழிசொக்கி அமர்ந்திருந்த 
பெண்ணின்‌ முன்‌ ஒன்று நூறு ஆயிரமென பெருகியது 
ஆண்‌. ஒன்று நூறு ஆயிரம்‌ என விரிந்து அன்னையைச்‌ 
சூழ்ந்தது தந்தை. 


ஊழ்கத்திலமைந்திருந்த அம்மையப்பனின்‌ உடலில்‌ 


இருந்து தன்‌ கருணையால்‌ பிரிந்தெழுந்தாள்‌ அன்னை. 
மெல்ல அவனைத்‌ தொட்டு எழுப்பினாள்‌. “அருந்தவம்‌ 
முதிர்ந்துவிட்டது அவனுக்கு. இன்னமும்‌ பிந்துதல்‌ 
அழகல்ல” என்றாள்‌. விழித்தெழுந்து புன்னகைத்து 
“முலை ஊறுகிறது போலும்‌ உனக்கு” என்றார்‌ ஐயன்‌. 
“குழவியின்‌ அழுகையை நெடுநேரம்‌ பொறுத்தல்‌ எந்த 
அன்னைக்கும்‌ அரிது” என்றாள்‌ அவள்‌. 


குனிந்து கீழே ரிஷபவனம்‌ என்னும்‌ சோலையை 
பார்த்தார்‌ பசுபதி. அங்கே அவன்‌ அருகமைந்து தவம்‌ 
செய்த கருங்கல்‌ சிவக்குறி உயிர்கொண்டு விதையென்று 
ஆகிவிட்டிருந்தது. “ஆம்‌, இது தருணம்‌” என்று அவர்‌ 
சொன்னார்‌. “குழவி ன்‌ உயிர்விசைபோல்‌ அன்னையை 
மகிழ்விப்பது பிறிதொன்றிலலை" என்றாள்‌ தேவி. 

வானில்‌ எழுந்த கருமுகில்‌ திரளிலிருந்து 
இடியோசையுடன்‌ மின்னலொன்று இறங்கி அர்ஜுனனை 
தாக்கியது. விண்யானையின்‌ துதிக்கையால்‌ தூக்கி 
வீசப்பட்டு அவன்‌ சென்று மல்லாந்து விழுந்தான்‌. அவன்‌ 
முடியும்‌ தாடியும்‌ பொசுங்கிய எரிமயிர்‌ மணம்‌ மூக்கை 
நிறைத்தது. கண்களுக்குள்‌ அவன்‌ ஆழ்ந்திருந்த “பணிக 
சிவம்‌' என்னும்‌ நுண்சொல்‌ ஒளியலையாக 
கொந்தளித்தது. அவன்‌ பற்கள்‌ கிட்டித்திருந்தன. அவை 
உரசும்‌ ஒலியை காதுகள்‌ கேட்டன. அத்தனை தசைகளும்‌ 
இழுபட்டு இறுக இழுத்து வளைக்கப்பட்ட முற்றிய 
மூங்கில்வில்லென கிடந்து துள்ளியது அவன்‌ உடல்‌. 


பின்னர்‌ அறுபட்ட நாணொலியுடன்‌ அவன்‌ அகம்‌ 
விடுபட்டது. இடக்கை மட்டும்‌ இழுபட்டுத்‌ துடித்தது. 
மூக்கில்‌ தசைபொசுங்கும்‌ வாடை. வாயில்‌ குரு 
நிறைந்திருந்தது. அவன்‌ செங்கோழையைத்‌ துப்பியபடி 
இடக்கையை ஊன்றி எழுந்தான்‌. நெஞ்சில்‌ 
உதைபட்டவன்போல பின்னால்‌ சரிந்து விழுந்தான்‌. 
கண்களை மூடி குருதியலைகளைக்‌ கண்டபடி சற்றுநேரம்‌ 
இருந்தான்‌. அவை மெல்ல அடங்கியபின்‌ மீண்டும்‌ 
எழுந்தான்‌. நிலம்‌ சரிந்திருப்பதுபோலத்‌ தோன்றியது. 
இருமுறை தள்ளாடி நிலைகொள்ள முயன்றபின்‌ 
மீண்டும்‌ விழுந்தான்‌. 


மூன்றாம்‌ முறை எழுந்து கைகளை சற்று விரித்து 
விழிகளை தொலைவில்‌ இருந்த பாறை ஒன்றில்‌ நட்டு 
தன்னை நிலைப்படுத்திக்கொண்டான்‌. ஒரு வலுவான 
சரடுபோல அந்நோக்கு அவனை நிலைநிறுத்தியது. 
கடிபட்ட நாக்கு அதற்குள்‌ வீங்கத்‌ தொடங்கியிருந்தது. 
தலைமுடி உச்சியில்‌ கொத்தாக கருகிச்‌ சுருண்டு 
புகைந்துகொண்டிருந்தது. தொட்டு நோக்கியபோது 
சுருண்ட முடி பிசின்‌ என ஓட்டியது கையில்‌. அந்தப்‌ 
பொசுங்கல்வாடை உடல்குமட்டி அதிரச்செய்தது. மூச்சை 
இழுத்து விட்டுக்கொண்டான்‌. மீண்டும்‌ மீண்டும்‌ நெஞ்சை 


நிரப்பி ஒழித்தான்‌. 


சற்றே நிலைமீண்டபின்னர்‌ காற்றை 
பற்றிக்கொள்பவன்போல தள்ளாடி நடந்து ஆற்றை 
அணுகி ஆவியெழ ஓடிக்கொண்டிருந்த சிற்றோடை 


ஒன்றில்‌ குனிந்து நீர்‌ அள்ளி குடித்தான்‌. நீருக்கான 
தவிப்பே உடலுள்‌ நிறைந்திருப்பதை அது செல்லும்போது 
உணரமுடிந்த . நீர்‌ உள்ளே சென்றதும்‌ நனைந்தமைந்த 
உட்தசைகள்‌ ண்டும்‌ தலைசுற்றச்‌ செய்தன. கண்களை 
மூடி உள்ளோடிய செங்குமிழ்களின்‌ சுழற்சியை 
நோக்கிக்கொண்டிருந்தான்‌. விழித்து மீண்டும்‌ நீரை 
அள்ளி முகத்தை கழுவிக்கொண்டான்‌. 


எழுந்தபோது விழிதெளிந்திருந்தது. உடல்‌ இயல்புமீண்டு 
கால்கள்‌ மண்ணைக்‌ கவ்வி நின்றன. பெருமூச்சுடன்‌ 
விண்ணை நோக்கினான்‌. அவனை குளவியெனக்‌ 
கொட்டிவிட்டு அந்தக்‌ கருமுகில்‌ அகன்று சென்றிருந்தது. 
அதன்‌ சிறகுகள்‌ மெல்ல விரிந்திருந்தன. அதன்‌ 
கருமைக்குள்‌ இரு சிறுமின்னல்கள்‌ சீறித்துடித்து 
அடங்கின. அவன்‌ தன்‌ அடிவயிற்று வலியென பசியை 
உணர்ந்தான்‌. அது பசியென சித்தம்‌ அறிந்ததுமே 
உடலெங்கும்‌ பசி பரவியது. கைவிரல்கள்‌ நடுங்கலாயின. 
சூழிடமெல்லாம்‌ உணவுக்காகத்‌ துழாவியது விழி. மணம்‌ 
கூர்ந்தது மூக்கு. ஒலி தேடியது செவி. நா ஊறி 
சுவைகொண்டது. 


தன்‌ வில்லையும்‌ அம்புத்தாளியையும்‌ எடுத்துக்கொண்டு 
மெல்லிய காலடிகளுடன்‌ நடந்தான்‌. நாலைந்து 
காலடிகளுக்குள்ளாகவே அவனுள்‌ உறைந்த 
வேட்டைக்காரன்‌ எழுந்தான்‌. அடிமேல்‌ அடி 
னைப்பாதமென பதிந்தது. அவனைத்‌ தொட்ட 
இவைகள்‌ ஓசையிலாது நிமிர்ந்தன. அவன்‌ மூச்சு அவன்‌ 
செவிக்கே கேளாதபடி ஒலித்தது. அவன்‌ ஒரு பன்றியின்‌ 
மணத்தை அடைந்தான்‌. சிலகணங்கள்‌ அசைவிலாது 
நின்று அந்த மணம்‌ எங்கிருந்து வருகிறது என்று 
பார்த்தான்‌. பின்னர்‌ குனிந்து முற்றிலும்‌ 
நாணல்புதருக்குள்‌ உடல்‌ மறைத்து நாணல்கள்‌ 
உலையாமல்‌ நீரோடை செல்வதுபோல 
மென்மையாகப்பிளந்து முன்னால்‌ சென்றான்‌. 


தொலைவில்‌ பன்றியின்‌ சூர்‌ எழுந்தது. ர ந்‌ ந்த எனத்‌ 
கெளிந்தான்‌. தேற்றையால்‌ மண்ணைக்‌ 

முன்னங்காலால்‌ கிண்டி கிழங்குகளை 
உண்டுகொண்டிருந்தது. அவன்‌ அருகே சென்று 
அம்புதொடும்‌ தொலைவை அடைந்ததும்‌ ஒரு 
நாணல்கதிர்கூட அசையாமல்‌ அம்பை எடுத்தான்‌. 
நாணொலி எழாது இழுத்து அம்பைச்செருகி குறிநோக்கி 
அதன்‌ இடதுவிழியில்‌ தொடுத்தான்‌. அம்பு சென்று 
தைத்ததும்‌ பன்றி முடிசிலிர்க்க ஒருகணம்‌ அதிர்ந்து 
நின்றது. பின்‌ உறுமல்‌ ஒலியுடன்‌ குழறியபடி திரும்பி 


அவனை நோக்கியே பாய்ந்து வந்தது. 


அஞ்சி பின்காலெடுக்காமல்‌ அதன்‌ மேல்‌ 
வைத்தவிழியசையாமல்‌ அவன்‌ அடுத்த அம்பை 
எய்ததும்‌ அதையும்‌ ஏற்றுக்கொண்டு விழுந்து வந்தவிசை 
முடியாமல்‌ உருண்டு அணுகியது. அதன்‌ மேல்‌ மேலுமிரு 
அம்புகள்‌ இருப்பதை அவன்‌ கண்டான்‌. இன்னொரு 
அம்பை நாணேற்றி நிமிர்ந்தபோது உள்ளுணர்வால்‌ 
தன்மேல்‌ முன்னரே ஓர்‌ அம்பு கூர்கொண்டிருப்பதை 
உணர்ந்தான்‌. அவன்‌ அம்புக்கு நேர்‌ எதிரே ஒரு 
காட்டாளன்‌ பன்றிக்கு மறுபக்கம்‌ நாணல்களுக்குள்‌ 
இருந்து எழுந்து நின்றிருந்தான்‌. அவன்‌ அம்பின்‌ 
கூரிலிருந்த நீலம்‌ அது நஞ்சென்பதைக்‌ காட்டியது. 


இருவரும்‌ ஒருவரை ஒருவர்‌ அம்புகளால்‌ நோக்கியபடி 
அசைவற்று நின்றனர்‌. அவர்களின்‌ விழிகளும்‌ 
ஒன்றோடொன்று தொட்டுநின்றன. இருவருக்கும்‌ நடுவே 
இருந்த வெளி அஞ்சி சிலிர்த்து நிற்கும்‌ முள்ளம்பன்றி 
போல அசைவற்றிருந்தது. அர்ஜுனனின்‌ தோளில்‌ ஒரு 
நாணல்பூ தொட்டுச்செல்ல அவன்‌ அறியாது சற்று 
தோளசைத்தான்‌. அவ்வசைவு காட்டாளனிலும்‌ 
ஏற்பட்டது. கணங்களாக ஓடிச்சென்ற அத்தருணத்தின்‌ 
ஒரு புள்ளியில்‌ தன்னை அறுத்துக்கொண்டு 
தோள்தளர்ந்து அர்ஜுனன்‌ தன்‌ வில்லைத்‌ தாழ்த்தி 
பெருமூச்சுவிட்டான்‌. காட்டாளனும்‌ வில்தாழ்த்திவிட்டு 
இயல்பானான்‌. 


காட்டாளன்‌ அர்ஜுனனைவிட அரைமடங்கு உயரமும்‌ 
அதற்கேற்ப பருமனும்‌ கொண்டிருந்தான்‌. அர்ஜுனனின்‌ 
தலையளவு இருந்தன அவன்‌ தோள்தசை உருளைகள்‌. 
வேங்கைத்தூர்‌ என சேற்றில்‌ புதைந்திருந்தன நரம்பு 
புடைத்த கால்கள்‌. உடலெங்கும்‌ சாம்பல்‌ பூசி இடையில்‌ 
புலித்தோல்‌ அணிந்திருந்தான்‌. செஞ்சடைக்‌ கற்றைகளை 
சுருட்டிக்‌ கட்டி அதில்‌ பன்றித்‌ தேற்றையை 
பிறைநிலவென அணிந்திருந்தான்‌. நெற்றியில்‌ மூன்றாம்‌ 
நீள்விழி செந்தழல்‌ எனத்‌ தெரிந்தது. 


“யார்‌ நீ?” என இருவரும்‌ ஒரே குரலில்‌ கேட்டனர்‌. குரல்கள்‌ 
முட்டிக்கொண்டதை உணர்ந்து தயங்கி அர்ஜுனன்‌ “யார்‌ 
நீ?” என்றான்‌. அவன்‌ புன்னகைத்து “நீ யார்‌? இது என்‌ 
நிலம்‌” என்றான்‌. “நான்‌ அஸ்தினபுரியின்‌ குருகுலத்துப்‌ 
பாண்டுவின்‌ மைந்தனாகிய அர்ஜுனன்‌. 
இந்திரப்பிரஸ்தத்தின்‌ அரசன்‌ யுதிஷ்டிரனின்‌ 
இளையோன்‌” என்றான்‌. “நான்‌ காட்டாளன்‌. கரியவன்‌ 
என்பதனால்‌ காளன்‌” என்று அவன்‌ சொன்னான்‌. 


அகன்ற கரிய முகத்தில்‌ வெண்பற்கள்‌ மின்ன ஒரு 
புன்னகை வந்துசென்றது. 


சற்றே எரிச்சலுடன்‌ “என்னை நீ அறிந்திருக்கலாம்‌. நான்‌ 
வில்விஜயன்‌. நூறு களம்‌ கண்டவன்‌. நூறு பரணிகளால்‌ 
பாடப்பட்டவன்‌. என்றுமிருக்கும்‌ சூதர்மொழிகளின்‌ 
பாட்டுடைத்தலைவன்‌. இமையசைவதற்குள்‌ 
தலையறுத்து வீழ்த்தும்‌ வல்லமை கொண்டவன்‌” 
என்றான்‌ அர்ஜுனன்‌. “என்னை நீ அறிந்திருக்க 
வாய்ப்பில்லை. நான்‌ என்‌ மனைவியால்‌ 
நன்கறியப்பட்டவன்‌. பங்காளிகளால்‌ 
வெறுக்கப்படுபவன்‌. நீ எண்ணுவதை முன்னரே அறியும்‌ 
திறன்கொண்டவன்‌” என்றான்‌ காளன்‌. அவன்‌ முகத்தில்‌ 
மீண்டும்‌ அந்த வெண்சிரிப்பு விரிந்தது. 


அவன்‌ தன்னை கேலிசெய்வது அப்போதுதான்‌ 
அர்ஜுனனுக்குப்‌ புரிந்தது. காட்டாளர்கள்‌ 
கேலிசெய்வார்கள்‌ என்னும்‌ எண்ணமே தன்னுள்‌ ஏன்‌ 
எழவில்லை என அவன்‌ உள்ளம்‌ ஓர்‌ எல்லையில்‌ விலகி 
நின்று வியக்க மறுஎல்லையில்‌ பழுத்த உலோகத்தில்‌ நீர்‌ 
விழுந்ததுபோல சுரீலென சினம்‌ மூண்டது. அவன்‌ கை 
அம்பை நாடுவதற்குள்‌ காட்டாளன்‌ அம்புபூட்டி 
வில்தூக்கிவிட்டிருந்தான்‌. அர்ஜுனனின்‌ கை தழைந்தது. 
“நன்று, நீயும்‌ கலையறிந்தவன்‌ என ஏற்கிறேன்‌” 
என்றான்‌. “இந்தப்‌ பன்றி உணவின்பொருட்டு நான்‌ 
வேட்டையாடியது. வேட்டைநெறிகளின்படி இது 
எனக்குரியது.” 


காளன்‌ புன்னகையுடன்‌ “வேட்டைநெறிகளின்படி 
வேட்டைப்பொருள்‌ ஷத்ரியருக்குரியது என்று 
உரைக்கிறாயா?” என்றான்‌. மீண்டும்‌ தலைக்கேறிய 
சினத்தை மெல்ல அடக்கி “இல்லை, இதன்மேல்‌ முதலில்‌ 
விழுந்த அம்பு என்னுடையது என்பதனால்‌” என்றான்‌. 
“இளவரசே, இதன்மேல்‌ முதலில்‌ பதிந்த அம்பு 
என்னுடையது என்றே நான்‌ சொல்கிறேன்‌” என்றான்‌ 
காளன்‌. கைசுட்டி “நோக்குக! இப்பன்றி என்‌ அம்புபட்டு 
திகைத்துநின்று பின்‌ உன்னை நோக்கிப்பாய்ந்தது” 
என்றான்‌. அர்ஜுனன்‌ பற்களைக்‌ கடித்தபம “என்‌ அம்பு 
பாய்ந்தபோது உன்‌ அம்பு அதனுடலில்‌ இருக்கவில்லை” 
என்றான்‌. “ஆம்‌, அதையேதான்‌ நான்‌ சொல்வேன்‌. என்‌ 
அம்பு பாய்ந்தபோது உன்‌ அம்பை நான்‌ பார்க்கவில்லை” 
என்றான்‌ காளன்‌. 


அர்ஜுனன்‌ “என்‌ அம்புபட்டு பன்றி என்னை நோக்கி 
சினந்து வந்தது. தாக்குதல்‌ வந்த திசைக்கே பாய்வது 


பன்றிகளின்‌ இயல்பு” என்றான்‌. காளன்‌ தலையை 
அசைத்து “இல்லை, என்‌ அம்புபட்டு அதன்‌ வலக்கண்‌ 
நோக்கிழந்தது. எனவேதான்‌ இடக்கண்‌ காட்டிய 
திசைநோக்கி அது பாய்ந்தது” என்றான்‌. அர்ஜுனன்‌ 
கையை வீசி அவனைத்‌ தவிர்த்து “இச்சொல்லாடலுக்கு 
முடிவிருக்கப்போவதில்லை. பார்‌, பன்றி என்‌ திசைக்கு 
வந்துள்ளது” என்றான்‌. “அதை அங்கே செலுத்தியவன்‌ 
நான்‌” என்றான்‌ காளன்‌. 


அர்ஜுனன்‌ சினத்தை அடக்க கையிலிருந்த அம்பை 
சிலமுறை உருட்டினான்‌. அருகே சென்று அந்தப்‌ 
பன்றியை நோக்கி குனிந்து அதன்‌ முகத்தைப்‌ பார்த்தான்‌. 
அதன்‌ இருவிழிகளிலும்‌ அம்புகள்‌ தைத்திருந்தன. இரு 
விலாக்களிலும்‌ அம்புகள்‌ ஒரே ஆழத்தில்‌ இறங்கி 
நின்றிருந்தன. குருதி நிலைத்து உறுதிகொள்ளத்‌ 
தொடங்கிவிட்டிருந்தது. அவன்‌ அதை நன்கு நோக்கியும்‌ 
எந்த முடிவுக்கும்‌ வரமுடியவில்லை. காளன்‌ அதே 
இடத்தில்‌ அசையாமல்‌ நின்றிருந்தான்‌. அந்த நிகழ்வே ஓர்‌ 
பகடிநாடகமெனத்‌ தோன்றியது ஒருகணம்‌. 


பின்னர்‌ தன்னை அடக்கிக்கொண்டு அர்ஜுனன்‌ ஏறிட்டு 
நோக்கி “சரி, காட்டாளனே இதை நான்‌ உனக்கு 
அளிக்கிறேன்‌. இன்னொன்றை நான்‌ 
வேட்டையாடிக்கொள்கிறேன்‌. இதை நீர்தெளித்து நான்‌ 
அளிக்க நீ கொடையென பெற்றுக்கொள்ளவேண்டும்‌” 
என்றான்‌. காளன்‌ சிரித்து “நன்று, நான்‌ வென்றதை ஏன்‌ 
கொடையெனப்‌ பெறவேண்டும்‌? இளவரசே, இதை நான்‌ 
தோளில்‌ ஏற்றிக்கொண்டு வெற்றிக்குரலுடன்‌ மட்டுமே 
என்‌ குடிக்குச்‌ செல்வேன்‌” என்றான்‌. அர்ஜுனன்‌ 
நெற்றிப்பொட்டு துடிப்பதை உணர்ந்தான்‌. விழிகளைத்‌ 
தாழ்த்தி மெல்லிய குரலில்‌ “உனக்கு வேண்டியது என்ன, 
பன்றிதானே?” என்றான்‌. 


“இல்லை, கொடைகொள்ளும்‌ இடத்தில்‌ நான்‌ 
என்றுமிருந்ததில்லை. ஏற்பது என்‌ வில்லுக்கும்‌ 
குலத்திற்கும்‌ இகழ்ச்சி” என்றான்‌ காளன்‌. அர்ஜுனன்‌ 
ஏறிட்டு நோக்கியபோது பரிவுதோன்ற புன்னகைத்து “நீ 
பசித்திருக்கிறாய்‌ என்றால்‌ கூறு, இதை நான்‌ உனக்கு 
கொடையென்று அளிக்கிறேன்‌. பொழுதிருள்வதற்குள்‌ 
நூறு பன்றிகளை வேட்டையாட என்னால்‌ இயலும்‌” 
என்றான்‌. அர்ஜுனன்‌ முகம்சீறிச்‌ சுளிக்க பற்களைக்‌ 
கடித்தபடி “சேறுநாறும்‌ காட்டாளனிடம்‌ இரந்துண்டு 
வாழ்வேன்‌ என நினைத்தாயா? நான்‌ அரசமகன்‌” 
என்றான்‌. “ஆம்‌, அரசர்கள்‌ சேறுநாறும்‌ மக்களிடம்‌ 
கொள்ளையடித்து உண்ணலாம்‌ என்றே நெறியுள்ளது” 


என்றான்‌ காளன்‌. 


“இனி உன்னிடம்‌ பேசிப்பயனில்லை” என்ற அர்ஜுனன்‌ 
எதிர்பாராதபடி அம்பொன்றை அவன்மேல்‌ எய்தான்‌. 
அது சென்று எய்தும்‌ முன்னரே காளனின்‌ அம்பால்‌ 
இரண்டாக முறிக்கப்பட்டது. காளனின்‌ அம்பு வந்து 
அர்ஜுனனின்‌ தோளுரசிச்‌ சென்றது. அவன்‌ சினந்து எய்த 
அம்பை காளன்‌ கிளம்பும்போதே முறித்தான்‌. மீண்டும்‌ 
எழுந்த அம்பை நாண்‌ தொடும்‌ முன்னரே 
தெறிக்கவைத்தான்‌. அடுத்த அம்பை அவன்‌ 
தொடுவதற்குள்ளே அது அம்பறாத்தாணியிலிருந்து 
பறந்தது. அவன்‌ பின்னங்காலெடுத்துவைத்து 
நாணலுக்குள்‌ அமிழ்ந்து ஒளிந்துகொண்டு 
மூச்சிரைத்தான்‌. 


“சினம்‌” என சொல்லிக்கொண்டான்‌. சினம்‌ 
கைவிரல்களில்‌ துடித்தது. உதடுகளில்‌ நெளிந்தது. 
சினத்தை வெல்‌. கடந்துசெல்‌. இந்த ஆட்டத்தை 
பார்த்தனை ணு நீ உள்ளே தனித்திரு. ஒவ்வொரு 
விரலையாக மெல்ல மெல்ல விடுவித்தான்‌. மூச்சை 
இழுத்து சீராக விட்டான்‌. அவன்‌ அம்புகளுக்கு 
இலக்காகும்‌ வெளியில்‌ மிக இயல்பாக நின்று தன்‌ 
தோளில்‌ வந்தமைந்த கொசுவை அடித்தான்‌. வில்லால்‌ 
முதுகை சொறிந்துகொண்டான்‌. குனிந்து பன்றியை 
நோக்கி அதன்‌ விழியில்‌ குத்தியிருந்த அம்பை மெல்ல 
அசைத்தான்‌. 


அத்தனை தன்னம்பிக்கையுடனிருக்கிறான்‌ என்றால்‌ 
அவனால்‌ இயலும்‌. அவன்‌ நோக்கிழந்திருக்கிறான்‌ என 
எண்ணி அம்பெய்தால்‌ அக்கணமே அவன்‌ அதை 
வெல்வான்‌. அச்செயல்வழி மீண்டும்‌ தன்னை 
சீண்டுவான்‌. இப்போது தேவை அவனை நிலைகுலையச்‌ 
செய்யும்‌ ஓர்‌ அடி. ஒரு துளிக்குருதி. அவன்‌ மீள்வதற்குள்‌ 
அதை அளித்தாகவேண்டும்‌. அவன்‌ கை மெல்ல சென்று 
அம்பைத்‌ தொட்டது. மீண்டுமொரு பாழ்‌ அம்பா? இல்லை. 
இது வென்றபின்‌ எளிய அம்புகளே போதும்‌. முதல்‌ அடி 
வென்றேயாகவேண்டும்‌. 


அவன்‌ அம்பைத்‌ தொட்டு யமன்‌ அளித்த 
அமுதச்சொல்லை மும்முறை சொன்னான்‌. 
அந்நுண்சொல்லின்‌ நெறிகளுக்கேற்ப அவன்‌ 
கட்டைவிரல்‌ வளைந்து சுட்டுவிரல்‌ நீண்டது. 
தண்டபாசம்‌ அவன்‌ கையில்‌ நெகிழ்ந்து 
உருக்கொள்வதை உணர்ந்தான்‌. இரைகவ்வும்‌ 
தவளையென எழுந்து அதே விரைவில்‌ அதைத்‌ 


தொடுத்தான்‌. உறுமலுடன்‌ பாய்ந்து நாகமென வளைந்து 
காளனை அணுகியது அது. அவன்‌ உடல்‌ குழைந்து 
வளைந்தெழ அவன்‌ முன்‌ வந்து நெஞ்சுநோக்கிச்‌ 
சென்றது. பின்காலிட்டு விலகி தன்‌ அம்பால்‌ அதை 
முறித்து வீழ்த்தினான்‌ காளன்‌. 


அனைத்துக்‌ கட்டுகளும்‌ அகல பெருங்கூச்சலுடன்‌ 
எழுந்து அந்தர்த்தானையின்‌ நுண்சொல்லை உரைத்து 
அம்பை எய்தான்‌. அவன்‌ பற்களனைத்தும்‌ ஒளிரும்‌ 
சிரிப்புடன்‌ சிறிய அம்பொன்றால்‌ அதை முறித்தான்‌. 
அவன்‌ விடுத்த அம்பொன்று வந்து அர்ஜுனனின்‌ 
தோளில்‌ தைத்தது. அந்த விசையில்‌ நிலையழிய 
பிறிதொரு அம்பு வந்து அவன்‌ தொடையை துளைத்து 
நின்றாடியது. அவன்‌ மல்லாந்து விழுந்து அதே 
விசையில்‌ கால்களை உதைத்து புதர்களுக்குள்‌ தன்னை 
முழுமையாக இழுத்துக்கொண்டான்‌. அவன்‌ 
உள்ளங்காலில்‌ காளனின்‌ அம்பு வந்து தொட்டது. 


தான்‌ அழுதுகொண்டிருப்பதை அவன்‌ அப்போதுதான்‌ 
உணர்ந்தான்‌. பற்களைக்‌ கிட்டித்து, முகம்‌ இழுபட, 
விழிநீர்‌ தாடிமயிர்தொகையில்‌ வழிய விம்மினான்‌. 
அவ்வொலி கேட்டதுமே தன்னிழிவுகொண்டு சினம்‌ மிஞ்ச 
தலையை அசைத்தான்‌. கைகள்‌ 
பதைத்துக்கொண்டிருந்தன. உள்ளம்‌ 
மலைப்புகொண்டிருந்தது. என்ன நிகழ்கிறது? இவன்‌ 
யார்‌? புவியிலொருவன்‌ இப்படி இருக்கக்கூடுமா? அங்கே 
நகரங்களில்‌ வில்வேதமென்று ஓதப்படுபவை, 
வாழ்நாளெல்லாம்‌ படைத்து கற்கப்படுபவை 
அனைத்தும்‌ வீணென்றாகும்‌ ஒரு இடம்‌ 
புவியிலிருக்கலாகுமா? வேதமுதன்மைகொண்ட 
தெய்வங்களின்‌ நுண்சொல்‌ அமைந்த வாளிகளும்‌ 
விளையாட்டென்றாவது ஒரு காட்டாளனின்‌ வில்‌ 
முன்னரா? 


வாருணவாளியை எடுத்தபோது அவனுக்கே நம்பிக்கை 
இருக்கவில்லை. கைகள்‌ நடுங்குவதை உணர்ந்து தன்‌ 
விழிகளை மூடி உள்விழியை நெற்றிக்குவியத்தில்‌ 
நிறுத்தி ஒவ்வொரு கணமாக நுண்சொல்லை தன்‌ 
உளம்வழியாக கடந்துசெல்லவிட்டான்‌. இலைசெறிந்த 
மரத்திலிருந்து நீர்‌ சொட்டுவதைப்போல அவனுள்‌ 
அச்சொல்‌ நிகழ்ந்துகொண்டிருந்தது. இலைமேல்‌ 
இலைசொட்டி வலக்‌ ஒளிர்ந்தசைய தன்னுள்‌ 
அலைகளைழுந்து அறைவதை உணர்ந்தான்‌. 
பேரலையொன்று வந்து பாறைகளை அறைந்து 
வெண்சிறகென எழுந்து சிதறி அமைந்தகணம்‌ எழுந்து 


அவ்வாளியை ஏவினான்‌. 


அலையென எழுந்து ஓசைபொங்கச்‌ சென்று அவனை 
அடைந்த அதை அவன்‌ அம்பு முறித்த அந்தக்‌ கணத்தை 
ஆயிரம்‌ மடங்கு நீட்டிப்பரப்பி அவன்‌ 
நோக்கிக்கொண்டிருந்தான்‌. அவன்‌ கைசென்று 
அம்பெடுத்து நாணுக்களிக்க நாண்‌ விம்மியமைந்து 
அதை ஏவ கிளையுதைத்தெழும்‌ புள்‌ என அம்பு 
காற்றிலெழுந்து சென்று வருணபாசத்தைக்‌ கவ்வி சற்றே 
குதறி முறித்து தானும்‌ சரிந்து புல்லில்‌ விழுந்தது. 
அமைந்து மீண்டும்‌ நிமிர்ந்த புல்லின்‌ வெண்பூக்குலை 
சிலிர்த்தது. 

அவன்‌ எழுந்து ஒரு கையில்‌ வில்லும்‌ இன்னொரு 
கையில்‌ அம்புமாக நின்றான்‌. எதிரே காளன்‌ 
கரும்பாறைமேல்‌ சிறகுகோட்டி அமர்ந்த 
வெண்கொக்குநிரைபோல பற்கள்‌ தெரியும்‌ சிரிப்பெழுந்த 
முகத்துடன்‌ நின்றான்‌. “நாம்‌ போரிட்டுவிட்டோம்‌ என 
எண்ணுகிறேன்‌, இளவரசே. நீ மாபெரும்‌ வில்லவன்‌ என 
அறிந்துகொண்டேன்‌. பன்றியை நான்‌ 
எடுத்துச்செல்கிறேன்‌. அன்றி நீ அதை விழைகிறாய்‌ 
என்றால்‌ உனக்கே கொடையளிக்கிறேன்‌” என்றான்‌. 


அனைத்தையும்‌ மறந்த பெருங்கூச்சலுடன்‌ அர்ஜுனன்‌ 
வஜ்ரத்தை எடுத்து அவன்‌ மேல்‌ ஏவினான்‌. சிம்மத்தின்‌ 
உறுமலென அது சென்ற ஒலி கேட்டது. காளனின்‌ அம்பு 
அதை வழியிலேயே தடுத்தது. பிறிதொரு அம்பு அதை 
திசைதிருப்பியது. மூன்றாம்‌ அம்பு அதைச்‌ சுழற்றி 
நிறுத்த அவன்‌ கையால்‌ அதைப்பற்றி அதன்‌ முனையை 
நோக்கினான்‌. விழிதூக்கி அவனை நோக்கி “எளிய 
அம்புதான்‌... ஏன்‌ இத்தனை ஆற்றல்‌ இதற்கு?” என்றான்‌. 
அதை வீசிநோக்கியபின்‌ “அம்பில்‌ ஏதுமில்லை... அதை 
ஏவுகையில்‌ நீ சொல்லும்‌ நுண்சொல்லில்‌ உள்ளது இதன்‌ 
விந்தை” என்றான்‌. 


அர்ஜுனன்‌ வில்லைத்‌ தளரவிட்டு நின்றான்‌. 
அனைத்தும்‌ கனவென்றாகுமென அவனுள்‌ இருந்த 
சிறுவன்‌ விழைந்தான்‌. காளன்‌ மகாவஜ்ரத்தை 
தூக்கிப்போட்டு பிடித்து “எளிய மூங்கிலம்பு... அது எப்படி 
இத்தனை பேரொலி எழுப்பியது? இடியெழுகிறதென்றே 
எண்ணினேன்‌. மின்னலை நோக்கினேன்‌” என்றான்‌. 
“இதைச்‌ சொல்கையில்‌ உனது விரல்‌ அதற்கேற்ப 
அறியாது வளைகிறதுபோலும்‌.” அதை ட்ட 
போட்டுவிட்டு “நான்‌ பன்றியுடன்‌ செல்லப்போகிறேன்‌... நீ 
விரும்பினால்‌ இப்போதுகூட இதை பெறமுடியும்‌” 


இறுகியது. இரண்டாவது இரு தாழ்மரங்கள்‌ பாதி 
விலகுவதற்குள்ளாகவே பெரும்‌ உறுமலுடன்‌ 
கோட்டைக்கதவு திறந்து பக்கவாட்டில்‌ கோட்டைச்சுவரில்‌ 
மோத வெள்ளம்‌ வெடித்து எழுவதுபோல உள்ளே வந்தது. 
கோட்டைச்சுவரில்‌ ஒரு பெரிய துதிக்கை முளைத்தது 
போல வெள்ளப்பெருக்கு நீண்டு யானைகளை 
தூக்கிச்சுழற்றி எடுத்துக்கொண்டு நகருக்குள்‌ சென்றது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


பெருகிய நீர்‌ உள்ளே விரிந்திருந்த களமுற்றத்தில்‌ 
விரிந்ததும்‌ விரைவழிந்து நாற்புறமும்‌ பரவியது. 
கோட்டைவாயில்‌ வழியாக அவர்‌ அதுவரை கண்டிராத 
ஒரு புதிய நதி நகருக்குள்‌ புகுவதை விப்ரர்‌ 
பார்த்துக்கொண்டிருந்தார்‌. நீரில்‌ வந்த மரங்களும்‌ 
புதர்களும்‌ சுழித்து கட்டடங்களில்‌ முட்டித்‌ தயங்கின. 
கைவிடுபடைக்கலங்களின்‌ பெருமேடைகளில்‌ தங்கின. 
பெரிய மரங்கள்‌ சில கோட்டைவாயிலில்‌ முட்டி நின்று 
நீரின்‌ அழுத்தத்தை வாங்கி நீரைப்‌ பிரித்தன. பின்‌ 
மெல்லமெல்ல திசைமாறி சரிந்து உள்ளே வந்து 
நீர்விரைவில்‌ கலந்து சென்றன. 


நீரில்‌ புரண்டுசென்ற நான்குயானைகளும்‌ மூழ்கி எழுந்து 
துதிக்கையை நீருக்குமேல்‌ தூக்கியபடி நீந்தி மறுபக்கம்‌ 
தங்கள்‌ கொட்டில்‌ நோக்கிச்‌ சென்றன. 
கட்டவிழ்த்துவிடப்பட்ட யானைகள்‌ பெருகிவந்த நீரில்‌ 
நீந்தியபடி மேடான இடம்‌ நோக்கிச்‌ செல்ல யானைகளின்‌ 
தலைவியான காலகீர்த்தி துதிக்கை தூக்கி பிளிறி 
யானைமகவுகள்‌ நலமாக இருக்கின்றனவா என்று 
வினவியது. அனைத்து அன்னை யானைகளும்‌ 
பதிலுக்குப்‌ பிளிறி அவை நலமே என்று அறிவித்தன. 
யானைக்கொட்டிலை பாதி நிறைத்த நீர்‌ மேலும்‌ சற்று 
உயர்ந்தது. மகாமுற்றத்திலிருந்து பிரியும்‌ 
அனைத்துச்சாலைகளையும்‌ கிளையாறுகளாக 
ஆக்கியபடி நீர்‌ நகரை நிறைத்தது. 


நீர்‌ தங்கள்‌ இல்லங்களின்‌ உப்பரிகை விளிம்புகளில்‌ 
வந்து மெல்லிய நாக்கால்‌ நக்கி ஒலிப்பதை 
அரையிருளில்‌ நகர்மக்கள்‌ கண்டனர்‌. நீரில்‌ மிதந்துவந்த 
எதையும்‌ தொடவேண்டாமென்றும்‌ நீர்‌ விளிம்புக்குச்‌ 
செல்லவேண்டாமென்றும்‌ அவர்கள்‌ மைந்தர்களை 
எச்சரித்தனர்‌. கழிகளால்‌ நீரில்‌ மிதந்துவந்து 


என்றான்‌. 


அர்ஜுனன்‌ பெருமூச்சுவிட்டு “நன்று, முடித்துவிட்டுப்‌ 
போ” என்றான்‌. காளன்‌ புரியாமல்‌ “போராடல்‌ 
முடிந்துவிட்டதே” என்றான்‌. “என்னை கொல்‌. அதுவே 
போரின்‌ முறை” என்றான்‌ அர்ஜுனன்‌. “இல்லை 
ஷத்ரியனே, நான்‌ உண்ணாத உயிரை கொன்றதே 
இல்லை” என்றான்‌ கிராதன்‌. கைவீசி “திரும்பிச்‌ செல்க...” 
என்றபடி குனிந்து பன்றியின்‌ காலைப்‌ பற்றினான்‌. 
நெஞ்சில்‌ கையால்‌ அறைந்தபடி “அடேய்‌, நீ என்மேல்‌ 
சிறிதளவேனும்‌ மதிப்புகாட்ட விழைந்தால்‌ என்னைக்‌ 
கொல்‌” என்று அர்ஜுனன்‌ கூவினான்‌. 
“மதிப்புகாட்டும்பொருட்டு கொல்வதா? மண்ணவர்‌ 
நெறிகளே எனக்கு விளங்கவில்லை” என்றான்‌ காளன்‌. 


“மூடா” என வீரிட்டபடி அர்ஜுனன்‌ தன்‌ வில்லை அவன்‌ 
மேல்‌ வீசினான்‌. “கொல்‌ என்னை... கொன்று செல்‌ 
என்னை!” அவன்‌ “என்ன சொல்கிறாய்‌, ஷத்ரியனே? 
உன்னை நான்‌ ஏன்‌ கொல்லவேண்டும்‌? நீ என்‌ 
உணவல்ல. என்னை கொல்லப்போகிறவனும்‌ அல்ல” 
என்றான்‌. “இழிமகனே, காடனே, கொல்‌ என்னை... நீ 

ண்மகன்‌ என்றால்‌ என்னைக்‌ கொல்‌” என்று கூவியபடி 
அர்ஜுனன்‌ கீழே கிடந்த கற்களை எடுத்து அவன்‌ மேல்‌ 
எறிந்தான்‌. புகைபோல உடல்‌ வளைத்து அவன்‌ 
அக்கற்களை ஒழிந்தான்‌. 


மூச்சிரைக்க அர்ஜுனன்‌ நின்றான்‌. கண்ணீர்‌ வழிய 
“சிறுமை செய்யாதே... நான்‌ என்‌ உயிரை 
பறித்துக்கொள்ளும்படி ஆக்காதே... கொல்‌ என்னை” 
என்றான்‌. “நான்‌ இதுவரை மானுடரை கொன்றதில்லை, 
ஷத்ரியனே” என்றான்‌ காளன்‌. “உன்னுடன்‌ 
விளையாடவே வந்தேன்‌... ஆடல்‌ முடிந்துவிட்டது. நீ 
விழைந்தால்‌ நாம்‌ நெஞ்சுசேர தோள்தழுவுவோம்‌” என்று 
கைகளை விரித்தான்‌. “தோள்தொடுவதா? உன்னிடமா? 
உன்‌ இழிந்த கையால்‌ இறந்தாலும்‌ எனக்கு 
விண்ணுலகுண்டு. உன்னை நிகரென நினைத்துத்‌ 
தழுவினால்‌ நானே விண்ணுலகை விழையமாட்டேன்‌... நீ 
செய்யக்கூடுவதொன்றே. கொல்‌ என்னை....” என்று 
அர்ஜுனன்‌ குனிந்து தன்‌ தொடையிலிருந்த அம்பை 
பிழுதெடுத்தான்‌. “இப்போதே என்னைக்‌ கொல்‌. 
இல்லையேல்‌ என்‌ கழுத்துநரம்பை அறுத்து உன்‌ முன்‌ 
குருதிசோர விழுவேன்‌.” 


குட்டைமரங்களின்‌ இலைத்தொகை சலசலக்க அவன்‌ 
திரும்பி நோக்கினான்‌. தழைப்புக்கு அப்பாலிருந்து 


கரியநிறமும்‌ செஞ்சாந்துப்‌ பொட்டிட்ட பெரிய 
வட்டமுகமும்‌ கொண்ட பெண்‌ ஒருத்தி இடையில்‌ 
மலர்சூடிய குழல்முடித்து ஆடையின்றி அமர்ந்திருந்த 
இளமைந்தனுடன்‌ தோன்றினாள்‌. அவள்‌ அணிந்த 
மான்தோலாடையைப்‌ பற்றியபடி பெருவயிறனாகிய 
மூத்தவன்‌ கையில்‌ பாதியுண்ட கனியொன்றுடன்‌ 
நின்றான்‌. இரு சிறுவரும்‌ ஆவலுடன்‌ அர்ஜுனனை 
நோக்கினர்‌. “இங்கிருக்கிறீரா? எத்தனை நேரம்‌?” 
என்றவள்‌ அர்ஜுனனை நோக்கி “யார்‌ இவன்‌? முன்பு 
வந்த பீலிமுடியர்‌ போலிருக்கிறான்‌?” என்றாள்‌. கணவன்‌ 
அளவுக்கே அவளும்‌ உயரமிருந்தாள்‌. 
பெருமுலைகளுக்குமேல்‌ வெண்கல்மாலை 
கரும்பாறைமேல்‌ அருவியெனக்‌ குழைந்தது. 


கண்களில்‌ புன்னகையுடன்‌ “அவனுடன்‌ நான்‌ 
போரிட்டேன்‌” என்றான்‌ காளன்‌. “அவனிடமா? 
உமக்கென்ன அறிவில்லையா? இளமைந்தர்போல 
விழிகொண்டிருக்கிறான்‌, அவனிடமா போரிடுவீர்‌?” 
என்று அவள்‌ சினந்தபின்‌ அவனை நோக்கி “பித்தர்‌... நீ 
பொருட்படுத்தவேண்டியதில்லை, மைந்தா” என்றாள்‌. 
“அவன்‌ அந்த அம்புக்கூரால்‌ தன்‌ கழுத்தை தானே 
வெட்டிக்கொள்ளப்போவதாக சொல்கிறான்‌. நான்‌ அது 
கூடாது என்றேன்‌” என்றான்‌ காளன்‌. “தன்‌ கழுத்தையா? 
எதற்கு?” என்றாள்‌ அவள்‌. “என்னிடம்‌ தோற்றுவிட்டான்‌. 
தோற்றபின்‌ உயிர்துறப்பது அவன்‌ குடியினரின்‌ 
வழக்கமாம்‌.” 


சீற்றம்கொண்டு திரும்பி “என்ன சொல்கிறாய்‌? அறிவே 
இல்லையா உனக்கு? போடு அதை கீழே” என்று கையை 
ஓங்கியபடி அதட்டிக்கொண்டு அவள்‌ அர்ஜுனன்‌ அருகே 
வந்தாள்‌. அவன்‌ “நான்‌...” என்று ஏதோ சொல்ல 
“போடச்சொன்னேன்‌, கீழே போடு” என்றாள்‌. அவன்‌ கீழே 
போட்டுவிட்டு “நான்‌ இவரிடம்‌ போரில்‌...” என காளனைச்‌ 
சுட்டி சொல்லவர “அவர்‌ பித்தர்‌. பித்தரிடம்‌ எவராவது 
போரிடமுடியுமா? நீ அழகிய 
இளையவன்போலிருக்கிறாய்‌...” என்றபின்‌ திரும்பி 
“வரவர என்ன செய்கிறீர்‌ என்றே தெரியவில்லை உமக்கு” 
என்றாள்‌. காளன்‌ தலைதூக்கி வாய்திறந்து உரக்கச்‌ 
சிரித்தபடி அர்ஜுனனிடம்‌ “இவள்‌ என்‌ மனைவி. காளி 
என்று அழைப்பேன்‌. சீற்றம்‌ மிக்கவள்‌...” என்றான்‌. 


காளி அர்ஜுனனிடம்‌ “இளையவனே, எதற்காக போர்‌? 
உனக்கு என்ன வேண்டும்‌? இந்தப்‌ பன்றியா? இதோ, 
எடுத்துக்கொள்‌. வேண்டுமென்றால்‌ இந்தக்‌ காட்டிலுள்ள 
அத்தனை பன்றிகளையும்‌ உனக்கு இவரை 


வேட்டையாடித்‌ தரச்சொல்கிறேன்‌. இதற்கா பூசல்‌?” 
என்றாள்‌. “அதை நான்‌ முன்னரே அவனுக்கு 
கொடுத்தேன்‌. மறுத்துவிட்டான்‌” என்றான்‌ காளன்‌. 
அவள்‌ அவனிடம்‌ “நீர்‌ வாயை மூடும்‌...” என சீறிவிட்டு 
“நான்‌ கொடுக்கிறேன்‌ உனக்கு. நீ கொண்டுசென்று 
உண்க, மைந்தா! இது என்‌ கொடை” என்றாள்‌. அவன்‌ 
சிறுவன்போல சரி என தலையசைத்தான்‌. 


அவள்‌ குனிந்து ஒற்றைக்கையால்‌ அந்தப்‌ பன்றியைத்‌ 
தூக்கி அர்ஜுனனை நோக்கி நீட்டினாள்‌. அர்ஜுனன்‌ 
இயல்பாகக்‌ கைநீட்டி அந்தப்‌ பன்றியை வாங்கினான்‌. 
அவள்‌ பிடிவிட்டதும்‌ எடைதாளாமல்‌ அவன்‌ 
கையிலிருந்து நழுவி அது கீழே விழுந்தது. “அவரால்‌ 
தூக்கமுடியவில்லை” என்று மூத்த மைந்தன்‌ 
சொன்னான்‌. “நானே கொண்டு கொடுத்துவிட்டு வரவா?” 
காளி “அதெல்லாம்‌ அவரே கொண்டுசெல்வார்‌... 
பேசாமல்‌ வா. அங்கேயும்‌ சென்று பாதியைப்‌ பிடுங்கி 
தின்றுவிட்டு வர நினைக்காதே” என அவன்‌ தலையை 
தட்டினாள்‌. 


அர்ஜுனன்‌ அவள்‌ முகத்தை நோக்கியபடி உளமழிந்து 

நின்றான்‌. அவள்‌ விழிகள்‌ முலையூட்டும்‌ 

அன்னைவிழியென கனிந்திருந்தன. சின்னஞ்சிறு 
குமிழுதடுகளில்‌ எப்போதுமென ஒரு புன்னகை இருந்தது. 
அவிழ்ந்த நீள்குழலை அள்ளிச்‌ சுழற்றிமுடிந்தபடி அவள்‌ 
திரும்பியபோது அவன்‌ அறியாமல்‌ அவர்களை நோக்கி 
ஓர்‌ அடி எடுத்துவைத்தான்‌. அவள்‌ திரும்பி “என்ன?” 
என்றாள்‌. அவன்‌ நெஞ்சு கலுழ விம்மி அழுதபடி “இனி 
நான்‌ வாழ விரும்பவில்லை, அன்னையே” என்றான்‌. 
அவள்‌ அவனை நோக்கி புருவம்‌ சுளித்து “ஏன்‌?” 

2: “நான்‌ தோற்றுவிட்டேன்‌... தோல்விக்குப்‌ பின்‌ 
வது என்னால்‌ இயலாது” என்றபோது அவன்‌ 
களிலிருந்து கண்ணீர்‌ வழிந்து நெஞ்சில்‌ சொட்டியது. 

ள்‌... இறுக்கி அவன்‌ தலைகுனிந்தான்‌. 


அறிவிலியே என புன்னகையிலேயே செல்லமாக 
அழைத்து “தோற்றாய்‌ என்றால்‌ நீ அறியாத ஒன்றை 
சந்தித்திருக்கிறாய்‌ என்றல்லவா பொருள்‌? அதைக்‌ 
கற்கும்‌ ஒரு வாய்ப்பு உனக்கு அமைந்திருக்கிறது 
என்றுதானே கொள்ளவேண்டும்‌ நன்மாணவன்‌?” 
என்றாள்‌. அவன்‌ உள்ளம்‌ சொடுக்க, விழிதூக்கி அவளை 
நோக்கினான்‌. உதடுகள்‌ சொல்லில்லாமல்‌ அசைந்தன. 
இனிய மென்குரலில்‌ “நீ கற்றிராததை இவரிடமிருந்து 
கற்றுக்கொள்‌. கற்பிக்கும்‌ இவர்‌ உன்‌ ஆசிரியர்‌. 
ஆசிரியனிடம்‌ தோற்பதில்‌ இழிவென ஏதுமில்லை. 


ஆசிரியன்‌ முன்பு முற்றிலும்‌ தோற்காதவன்‌ எதையும்‌ 
கற்கத்தொடங்குவதில்லை” என்றாள்‌. 


அர்ஜுனன்‌ பெருமூச்சுடன்‌ “ஆம்‌” என்றான்‌. ஒரு 
மூச்சிலேயே உளம்கொண்ட சுமையெல்லாம்‌ அகன்று 
எடையிழந்துவிட்டிருப்பதை உணர்ந்தான்‌. “அவர்‌ 
காலடியை வணங்கி கல்வியை கேள்‌” என்றாள்‌ அவள்‌. 
அவன்‌ காலை நொண்டியபடி எடுத்து முன்னால்‌ வைத்து 
காளனின்‌ அருகே சென்று வலியுடன்‌ முழந்தாளிட்டு 
“காலவடிவரே, நான்‌ எளியவன்‌. ஆணவத்தால்‌ 
ஆட்டிவைக்கப்படும்‌ இழிந்தோன்‌. உம்மிடமுள்ள 
அறிவையும்‌ திறனையும்‌ எனக்கும்‌ 
கற்பித்தருளவேண்டும்‌” என்றான்‌. காளன்‌ உரக்க 
நகைத்து அவன்‌ தலைமேல்‌ கைவைத்து “எழுக... நான்‌ 
அவள்‌ ஆணைகளை மீறுவதில்லை...” என்றான்‌. 


மார்பில்‌ எச்சில்கோழை வழிய வாயில்‌ இடக்கையை 
வளைத்து வைத்து கசக்கி சுவைத்துக்கொண்டிருந்த 
இளமைந்தன்‌ கைகளை விரித்து “ந்தையே” என்று தாவ 
“ஆ! வா வா! என்‌ அழகனல்லவா?” என்றபடி வாங்கிச்‌ 
சுழற்றி தன்‌ தோளில்‌ வைத்துக்கொண்டான்‌. தந்தையின்‌ 
மார்பில்‌ இரு கால்களையும்‌ போட்டுக்கொண்டு எம்பி 
குதித்து “பானை... யானை! பெரீ யானை!” என்றான்‌ 
இளையவன்‌. மூத்தவன்‌ வந்து அர்ஜுனனின்‌ கைவிரலை 
இயல்பாக பற்றிக்கொண்டு “பெரிய பன்றி... நாம்‌ அதைக்‌ 
கொண்டுசெல்வோம்‌” என்றான்‌. அவனை நோக்கி காளி 
புன்னகை செய்தாள்‌. 


அர்ஜுனன்‌ “நானே எடுத்துவருகிறேன்‌” என்றான்‌. காளி 
“இல்லை, உன்‌ கால்கள்‌ புண்பட்டிருக்கின்றன. அவனே 
கொண்டுவரட்டும்‌. உணவென்றால்‌ அவன்‌ யானை. 
எத்தனை எடையையும்‌ சுமப்பான்‌” என்றாள்‌. “ஆம்‌, 
பன்றி மிகச்சுவையானது” என்ற மூத்தவன்‌ திரும்பி 
நோக்கி கைசுட்டி “சிரிக்கிறது” என்றான்‌. அர்ஜுனன்‌ 
திரும்பி நோக்க பற்கள்‌ தெரிய கிடந்த பன்றி 
நகைப்பதைப்போல தெரியக்கண்டு தன்னை மீறி 
சிரித்துவிட்டான்‌. 

காளி தான்‌ சேர்த்துவைத்திருந்த கிழங்குகள்‌ கொண்ட 
கூடையை எடுத்துக்கொண்டாள்‌. அர்ஜுனனுக்கு 
இன்சுவைக்‌ கிழங்குகளை அளித்தாள்‌. அவன்‌ அவற்றை 
உண்டதும்‌ மலைத்தேன்‌ குடுவையை அளித்தாள்‌. 
சுனைநீருண்டதும்‌ அவன்‌ உடலாற்றல்‌ மீண்டான்‌. அவன்‌ 
உடலில்‌ இருந்த அம்புகளை அகற்றி பச்சிலை 
சாறூற்றினாள்‌. அனலென எரிந்து 
குளிர்ந்தணைந்தபோது புண்‌ மூடிக்கொண்டுவிட்டதை 
அவன்‌ அறிந்தான்‌. நடந்தபோது வலியிருக்கவில்லை. 
வெந்நீர்‌ ஓடிய சிற்றோடைகளையும்‌ விழுந்து கிடந்த 
பெருமரங்களையும்‌ கடந்து அவர்கள்‌ சென்றனர்‌. 


அவர்களுடன்‌ செல்கையில்‌ அந்தச்‌ சிறுகாடு அவன்‌ 
அப்போதுவரை அறியாத முகங்களை 
காட்டத்தொடங்கியது. மலைகளின்‌ இடுக்கு ஒன்றை 
செறிந்த மரங்கள்‌ மூடியிருந்தன. அதனூடாகச்‌ 
சென்றபோது அந்த மறைவாயிலின்‌ இரு பக்கங்களிலும்‌ 
திமில்பெருத்து திமிரெழுந்த நோக்குடன்‌ நின்றிருந்த 
காளைவடிவங்கள்‌ செதுக்கப்பட்டிருப்பதை அர்ஜுனன்‌ 
கண்டான்‌. “அவை எங்கள்‌ குலக்குறிகள்‌. இவற்றுக்கு 
அப்பால்‌ எங்கள்‌ வாழ்நிலம்‌” என்று பன்றியை தோளில்‌ 
சுமந்துகொண்டு வந்த மூத்த மைந்தன்‌ சொன்னான்‌. 


“இங்கே காவல்‌ என்று ஏதுமில்லையே?” என்றான்‌ 
அர்ஜுனன்‌. “காவலா? எதற்கு?” என்று காளி கேட்டாள்‌. 
“இதற்குள்‌ வரும்‌ விலங்குகள்‌ அனைத்தும்‌ எங்கள்‌ 
சொல்கேட்பவைதான்‌.” அர்ஜுனன்‌ “எதிரிகள்‌ 
வரக்கூடுமே?” என்றான்‌. “எதிரிகள்‌ என்றால்‌?” என்றான்‌ 
மூத்த மைந்தன்‌. அர்ஜுனன்‌ “உங்களை தாக்குபவர்கள்‌. 
வெல்பவர்கள்‌. அடிமைப்படுத்தி திறைகொள்பவர்கள்‌. 
கொள்ளையடித்துச்‌ செல்பவர்கள்‌” என்றான்‌. காளன்‌ 
ஒரு கையால்‌ தொடையை அறைந்து வெடித்துச்சிரிக்க 
காளி சினத்துடன்‌ திரும்பி “அதென்ன எப்போதும்‌ ஒரு 
மூடச்சிரிப்பு? செவி ரீங்கரிக்கிறது” என்றாள்‌. காளன்‌ 
சற்று குறுகி சிறுவன்போல “இவன்‌ காலால்‌ என்‌ மார்பை 
வருடி கூச்சமளித்தான்‌. அதனால்தான்‌” என்றான்‌. 


காளி அர்ஜுனனிடம்‌ “நாங்கள்‌ இங்கிருப்பதை எவரும்‌ 
அறியமாட்டார்கள்‌. இந்த எல்லைக்கு அப்பால்‌ சென்று 


பிறவுலகை அறிந்து வந்தவர்களே நானும்‌ இவரும்‌ 
மட்டும்தான்‌. பிறருக்கு புறமென ஒன்று உண்டென்றே 
தெரியாது” என்றாள்‌. “புறவுலகுக்கு நீங்கள்‌ ஏன்‌ 
சென்றீர்கள்‌?” என்றான்‌ அர்ஜுனன்‌. காளன்‌ “எல்லா 
வகையான காதல்களையும்‌ செய்து 
பார்ப்பதற்காகத்தான்‌” என்றான்‌. “அய்யோ” என்றபடி 
காளி அவனை அறைந்தாள்‌. அவன்‌ விலகிக்கொண்டு 
உரக்க நகைத்தபடி “ஹை ஹை ஹை” என ஓசையிட்டு 
நடனமிட்டான்‌. அவள்‌ அவனை அடிக்கச்செல்ல அவன்‌ 
நடனமிட்டபடி விலகினான்‌. அவன்மேல்‌ அமர்ந்த 
இளையவன்‌ கைகளை வீசி எம்பி குதித்து பால்பற்கள்‌ 
தெரிய சிரித்தான்‌. 


மூத்தவன்‌ அர்ஜுனனிடம்‌ “நன்றாக ஆடுவார்‌... உள்ளே 
போனதுமே சிவப்புகை இழுப்பார்‌. அதன்பின்‌ 
இரவெல்லாம்‌ ஆட்டம்தான்‌” என்றான்‌. அர்ஜுனன்‌ 
புன்னகையுடன்‌ அவர்களைப்‌ பார்த்தான்‌. காளி 
மூச்சிரைக்க “உள்ளே வருக... பார்க்கிறேன்‌” என்றாள்‌. 
மூத்தவன்‌ “சில தருணங்களில்‌ நானும்‌ ஆடுவேன்‌. 
எனக்கு களிமயக்கு எழவேண்டும்‌” என்றான்‌. “சிவப்புகை 
எடுப்பாயா?” என்றான்‌ அர்ஜுனன்‌. “இல்லை, எனக்கு 
வயிறு முழுமையாக நிறைந்தாலே களியெழுந்துவிடும்‌” 
என்றான்‌ மூத்தவன்‌. 


அர்ஜுனன்‌ சட்டென்று நின்று “ஆ!” என்றான்‌. “என்ன?” 
என்று அவள்‌ கேட்டாள்‌. “நாகம்‌ கொத்திவிட்டதா? 
அஞ்சாதே, எங்களிடம்‌ நஞ்சுநீக்கும்‌ பச்சிலைகள்‌ பல 
உள்ளன.” அர்ஜுனன்‌ “இல்லை அன்னையே, நீங்கள்‌ 
அஸ்தினபுரிக்கு வந்திருந்தீர்களா?” என்றான்‌. “நாங்கள்‌ 
மண்ணிலுள்ள அனைத்து இடங்களுக்கும்‌ சென்றோம்‌” 
என்றான்‌ காளன்‌. “ஆமாம்‌, மண்முழுக்கச்‌ செல்வது... 
அறிவில்லாமல்‌ எதையாவது பேசுவது. கேட்டால்‌ ஒரு 
கிறுக்குச்‌ சிரிப்பு” என நொடித்தபின்‌ “ஏன்‌ கேட்கிறாய்‌, 
மைந்தா?” என்றாள்‌. 


“நீங்களெல்லாம்‌ பேசுவது அஸ்தினபுரியின்‌ 
தனிச்செம்மொழியை... அந்த உச்சரிப்புகூட அப்படியே 
அஸ்தினபுரியிலுள்ளது” என்றான்‌. அவள்‌ “அப்படியா?” 
என்றாள்‌. “ஆம்‌, மலைநோக்கி வருந்தோறும்‌ மொழியில்‌ 
பீதர்மொழியின்‌ ங ஒலியிருக்கும்‌. மேற்குநோக்கி 
சென்றால்‌ யவனர்களின்‌ ழ ஒலியிருக்கும்‌. தெற்கே 
சென்றால்‌ தென்மொழியின்‌ குறுமுழவோசை கலக்கும்‌” 
என்றான்‌ அர்ஜுனன்‌. “அஸ்தினபுரியின்‌ மொழி 
கங்கைக்கரை ஓசைகொண்டது. வங்கம்‌ முதல்‌ 
பாஞ்சாலம்‌ வரை புழங்கும்‌ இம்மொழியில்‌ யாழின்‌ ஓசை 


கலந்திருக்கும்‌.” 


“நாங்கள்‌ இந்த மொழியை உன்‌ உள்ளத்திலிருந்தே 
எடுத்துக்கொள்கிறோம்‌” என்றான்‌ காளன்‌. “உளம்புகு 
கலையா? நான்‌ அதை கற்கமுடியுமா?” என்றான்‌ 
அர்ஜுனன்‌. “உளமழியும்‌ கலை என்று சொல்லலாம்‌. 
கற்பதற்கு உளமில்லாதாகும்போது வந்தடையும்‌ கலை 
அது” என்று சொல்லி காளன்‌ கண்சிமிட்டினான்‌. “இவர்‌ 
பேசுவதை புரிந்துகொள்ள முயலாதே. அது இவருக்கே 
தெரியாது. நீ உனக்கு வேண்டியதை மட்டும்‌ 
கற்றுக்கொள்‌” என்றாள்‌ காளி. “மறந்தும்‌ இவரிடமிருந்து 
சிவப்புகையை பெற்றுக்கொள்ளாதே. பெற்ற தாய்‌ 
மைந்தனுக்கு ஊட்டுவதுபோல கொஞ்சிக்கொஞ்சி 
நீட்டுவார்‌. வாங்கி இழுக்கத்‌ தொடங்கினால்‌ அதன்பின்‌ 
உனக்குள்‌ ஒரு சொல்லும்‌ இருக்காது. உறவும்‌ கடமையும்‌ 
மறக்கும்‌. வெறும்‌ முகில்‌ மட்டுமே இருக்கும்‌.” 


அர்ஜுனன்‌ “இல்லை, அன்னையே” என்றான்‌. அவனை 
நோக்கி காளன்‌ மீண்டும்‌ கண்சிமிட்டி புன்னகை 
செய்தான்‌. மூத்தவன்‌ மிக எளிதாக அந்தப்‌ பெரிய 
பன்றியை தூக்கிவருவதை அர்ஜுனன்‌ கண்டான்‌. 
அவனுக்கு ஐந்து வயதுகூட இருக்காதென்று முகம்‌ 
காட்டியது. ஆனால்‌ அர்ஜுனனின்‌ தோள்‌ அளவுக்கு 
உயரமிருந்தான்‌. “உன்‌ பெயர்‌ என்ன?” என்றான்‌. 
“கொம்பன்‌” என்றான்‌ அவன்‌. அவ்வொலி அர்ஜுனனை 
சற்று திகைக்கச்‌ செய்தது. “அதன்‌ பொருள்‌ என்ன?” 
என்றான்‌. “களிற்றுயானை. பெருங்கொம்பு கொண்டது” 
என்றான்‌ கொம்பன்‌. “என்‌ இளையோன்‌ பெயர்‌ குமரன்‌... 
சிறுவன்‌ என்று அதற்குப்‌ பொருள்‌. தந்தை அவனை 
அழகன்‌ என்று அழைப்பார்‌.” 


அஞ்சிய முட்பன்றியென அர்ஜுனனுக்குள்‌ அனைத்துப்‌ 
புலன்களும்‌ முள்கொண்டன. அவன்‌ நின்றுவிட்டான்‌. 
“ஏன்‌?” என்றான்‌ கொம்பன்‌. “இந்தப்‌ பெயர்கள்‌ 
தென்மொழியில்‌ அமைந்தவை...” என்றான்‌. 
“தென்மொழியா?” என்றபடி கொம்பன்‌ அவனை ஏறிட்டு 
நோக்கினான்‌. “பாரதவர்ஷத்தின்‌ தென்முனம்பில்‌ 
பேசப்படும்‌ மொழி அது. தென்னவர்‌ தொன்மையான 
கடலோடிகள்‌. முத்துக்களை பணமாகக்‌ கொண்டு 
உலகுடன்‌ வணிகம்‌ செய்பவர்‌. இசை தேர்ந்தவர்கள்‌. 
ஏழுவகை யாழ்கொண்டவர்கள்‌. அவர்களின்‌ 
மொழியிலமைந்த பெயர்கள்‌ இவை.” 


அர்ஜுனன்‌ அந்தப்‌ பெயர்களை மீண்டும்‌ சொல்லி 
“கொம்பன்‌ என்ற பெயரிலேயே தென்னகப்பாணன்‌ 


ஒருவன்‌ அஸ்தினபுரிக்கு வந்திருக்கிறான்‌. அவன்‌ 
முகத்தைக்கூட நினைவுறுகிறேன்‌” என்றான்‌. கொம்பன்‌ 
“அவன்‌ என்னைப்போலவே சிறந்த வீரனா?” என்றான்‌. 
“அவன்‌ பாணன்‌” என்றான்‌ அர்ஜுனன்‌. “அவனால்‌ 
முழுப்பன்றியை உண்ணமுடியுமா?” என்றான்‌ கொம்பன்‌. 
அர்ஜுனன்‌ சிரித்துவிட்டான்‌. 


அப்பால்‌ காளியும்‌ காளனும்‌ தங்களுக்குள்‌ ஏதோ 
பேசியபடி வந்தனர்‌. தலைக்குமேல்‌ குமரன்‌ விழுந்து 
துயின்றுகொண்டிருந்தான்‌. “அவன்‌ மேலே ஏறினாலே 
துயின்றுவிடுவான்‌. என்னை அவர்‌ அப்படி 
ஏற்றிக்கொள்வதில்லை” என்றான்‌ கொம்பன்‌. “நான்‌ 
எடை மிகுதி. மேலும்‌ செல்லும்வழியெல்லாம்‌ கனிகொய்து 
உண்பதனால்‌ அவரால்‌ நடக்கவும்‌ முடியாது.” அர்ஜுனன்‌ 
“என்ன பேசிக்கொள்கிறார்கள்‌?” என்றான்‌. “அவர்கள்‌ 
அப்படித்தான்‌ பேசிக்கொண்டே இருப்பார்கள்‌. 
சண்டைபோடுவதற்காக பேசுவார்கள்‌. மீண்டும்‌ 
பேசுவதற்காக சண்டைபோடுவார்கள்‌” என்றான்‌ 
கொம்பன்‌. 


அவர்கள்‌ சென்றடைந்த நிலம்‌ தென்னகம்போலவே 
இருந்தது. ஓங்கிய தென்னைமரங்கள்‌ உடல்வளைத்து 
நடமிடும்‌ பாணர்களும்‌ விறலியரும்போல இலைவிரித்து 
நின்றிருந்தன. கொடிமரங்களின்‌ செறிவென கமுகுகள்‌, 
கிழிந்த பேரிலையை யானைச்செவிபோல அசைத்தபடி 
வாழைகள்‌, கருங்கால்வேங்கைகள்‌, விழுதுபரப்பிய 
ஆல்கள்‌, இலைச்சிமிட்டல்கள்‌ அடர்ந்த அரசுகள்‌, 
பொன்னணிந்த கொன்றைகள்‌, இலுப்பைகள்‌, இலை 
சிலிர்த்த வேம்பு, புதுத்தளிர்விட்ட புங்கம்‌. இளவேனில்‌ 
எழுந்திருந்தது அங்கு. பறவைகளின்‌ ஓசை 
தலைக்குமேல்‌ பெருகிநிறைந்திருந்தது. இலைகள்மேல்‌ 
காற்றோடும்‌ ஓசை அருவியை அணுகுவதுபோல 
எண்ணச்செய்தது. 


விழிவிரிய சுற்றிலும்‌ நோக்கியபடி “தென்னகநிலம்‌!” 
என்றான்‌ அர்ஜுனன்‌. காளன்‌ அதைக்‌ கேட்டு 
அருகணைந்து “ஆம்‌, தெற்கே இதைப்போலொரு 
நிலமிருப்பதாக சொல்லப்பட்டுள்ளது எங்கள்‌ 
பாடல்களில்‌” என்றான்‌. பசும்பரப்பின்‌ ஊடாகச்சென்ற 
கால்தடப்‌ பாதையில்‌ அவர்கள்‌ சென்றனர்‌. பசுமைக்குள்‌ 
தெரிந்த மலைப்பாறைகள்‌ அனைத்துமே முகங்களாக 
செதுக்கப்பட்டிருந்தன. ஊழ்கத்தில்‌ மூழ்கிய முகங்கள்‌ 
சில. விழி உறுத்து கேளாச்சொல்லொன்றைச்‌ சொல்லி 
அமைந்தவை. கனிந்து புன்னகைக்கும்‌ அன்னையர்‌ 
முகங்கள்‌. தந்தையருக்குக்‌ கீழே எருதுகளும்‌ 


யானைகளும்‌ செதுக்கப்பட்டிருந்தன. அன்னையருக்கு 
கலைமான்களும்‌ சிம்மங்களும்‌. அவர்கள்‌ அனைவருமே 
சடைத்திரிக்‌ கூந்தல்‌ கொண்டிருந்தனர்‌. அவை வழிந்து 
விழுதுகளென நிலம்தொட்டு விரிந்திருந்தன. 


“அவர்‌ எங்கள்‌ குலமூதாதையர்‌” என்றான்‌ காளன்‌. 
“உங்கள்‌ குலப்பெயர்‌ என்ன?” என்று அர்ஜுனன்‌ 
கேட்டான்‌. “காலர்‌” என்று காளன்‌ சொன்னான்‌. “கால்‌ 
எனில்‌ காற்று. அலையலையென எழுந்துவரும்‌ 
முடிவிலா காற்றென்றே காலம்‌ எங்கள்‌ மூதாதையரால்‌ 
அறியப்பட்டது. பருவங்களைச்‌ சமைப்பது அதுவே. 
மலர்களை முகிழவிழச்‌ செய்கிறது. மகரந்தங்களால்‌ 
சூலுறச்செய்கிறது. காயும்‌ கனியும்‌ ஆக்குகிறது. 
விலங்குகளிலும்‌ பறவைகளிலும்‌ காமத்தை 
எழுப்புகிறது. மழையையும்‌ பனியையும்‌ சுமந்து 
வருகிறது. வெயிலை குளிரவைத்து அளிக்கிறது.” 


“காற்றே மூச்சு என உடலில்‌ ஓடுகிறது. காலமென்றாகி 
நெஞ்சில்‌ துடிக்கிறது. எண்ணங்களாகி அகத்தை 
நிறைக்கிறது. காற்று அகலும்போது அன்னம்‌ மீண்டும்‌ 
அன்னமென்றாகிறது” என்று காளன்‌ தொடர்ந்தான்‌. 
“அன்ன எனில்‌ போல என்று பொருள்‌. அன்னதே 
அன்னமென்றாகியது. பொருளை பிறிதொன்றுடன்‌ 
ஒப்பிடாமல்‌ அறியமுடியாது. ஒப்பிடப்பட்ட 
முதற்பொருளின்‌ முன்பாக அனைத்துடனும்‌ 
ஒப்பிடப்படும்‌ முழுப்பொருள்‌ நின்றிருந்தது” என்றான்‌. 
“அது அன்னத்தைப்‌ பொருளென்றாக்குகிறது. சொல்லில்‌ 
பொருளென குடிகொள்கிறது.” 


சிவந்தவரிகள்‌ ஓடிய அவன்‌ விழிகள்‌ சிப்பியின்‌ 
உட்தசைபோலிருந்தன. கருவிழிகளுக்கு நடுவே 
நோக்கிலாதவைபோல வெறித்தன இரு உள்விழிகள்‌. “குடி 
என்றால்‌ வாழ்வது. கூடுதல்‌ என்றால்‌ இணைவது, 
மிகுவது. கூடுவதே குடி. குடியை கூடு என்றும்‌ நாங்கள்‌ 
சொல்வதுண்டு. வழிதலென்பது வழியென்றானது. 
வழியே வாழ்வென்றானது. வாழ்வே வழுத்துதல்‌ என்க! 
வழுவும்‌ அதுவே.” அருகே நின்ற பேரிலைக்கதலியை 
கையால்‌ தட்டி “வாழ்வதென்பதனால்‌ இது வாழை. 
குளிர்ந்தது, கனிவது, வேர்முளைப்பது, 
முழுமைகொண்டழிவது” என்றான்‌. 


“தென்மொழியேதான்‌... ஐயமே இல்லை. அத்தனை 
சொற்களும்‌ அம்மொழியே” என்றான்‌ அர்ஜுனன்‌ 
வியப்புடன்‌. “நன்று, அதை நானறியேன்‌. அவர்கள்‌ 
இங்கிருந்து மொழியை கொண்டுசென்றிருக்கக்கூடும்‌. 


இதுவே ஊற்றுமுகம்‌. இங்கு எழுந்த அனலே எங்கும்‌ 
பற்றிக்கொண்டது” என்று காளன்‌ சொன்னான்‌. 
“முழுமுதற்‌ சொல்லை பெற்றுக்கொண்ட 
மூத்தகுடியென்பதனால்‌ நாங்கள்‌ இங்கு மலைசூழ்ந்து 
காக்க அதில்‌ திளைத்துவாழ்கிறோம்‌.” அவன்‌ தலையைத்‌ 
தொட்டு “வருக!” என அவன்‌ முன்சென்றான்‌. 


“அந்த முதற்சொல்‌ வாட்கருக்கு கொண்ட வைரம்‌. 
அருநஞ்சும்‌ ஆராவமுதும்‌ ஒன்றென்றானது. அதை 
எங்களுக்கு உகந்த முறையில்‌ மெருக்கிக்கொண்டோம்‌. 
எங்கள்‌ தலைமுறைச்சரடின்‌ காலப்பெருக்கில்‌ உருண்டு 
உருண்டு மொழுத்தமையால்‌ அதை மொழி என்கிறோம்‌” 
என்றான்‌ காளன்‌. “எங்கள்‌ மொழியை அறிக! எங்கள்‌ 
தொல்மூதாதையர்‌ கண்ட முழுமுதன்மை ஆயிரம்‌ 
நாவுகளில்‌ அமைந்ததே எங்கள்‌ மொழி. சொல்தொட்டு 
பொருள்பெற்று பின்னகர்ந்து சென்றமைக! அதுவே 
இங்குள்ள ஊழ்கம்‌.” 


அவன்‌ அர்ஜுனனின்‌ தோளில்‌ தன்‌ 
வேங்கைமரக்கிளைபோன்ற பெருங்கையை வைத்தான்‌. 
“அந்த முதற்சொல்லே பாசுபதம்‌ என சொல்லப்படுகிறது.” 
அர்ஜுனன்‌ மின்தொட்ட மரம்‌ என சுடர்ந்து நின்றான்‌. 
பின்னர்‌ மெல்ல எரிந்தணைந்தான்‌. நீள்மூச்சுடன்‌ “ஆம்‌, 
அதன்பொருட்டே வந்தேன்‌” என்றான்‌. 


அவர்களை நோக்கி அங்குள்ள சோலைக்குள்‌ இருந்து 
இளையோர்‌ கூச்சலிட்டபடி ஓடிவந்தனர்‌. கரிய முகத்தின்‌ 
வெண்பல்நகைகளும்‌ இடையணிந்த 
வெண்கல்நகைகளும்‌ மட்டும்‌ முந்தித்தெரிவதுபோலத்‌ 
தோன்றியது. அவர்களின்‌ குரல்கேட்டு தந்தையின்‌ 
தோளிலிருந்த இளையவன்‌ எழுந்து கூச்சலிட்டபடி 
எம்பிக்குதித்தான்‌. “இறக்கு இறக்கு” என்று கூவினான்‌. 
அவனை இறக்கிவிட்டதும்‌ கைவிரித்துக்கொண்டு ஓடி 
அவர்களுடன்‌ இணைந்துகொண்டான்‌. அவர்கள்‌ 
அவனிடம்‌ பேசியபடியே உள்ளே ஓடினர்‌. 


உள்ளிருந்து கல்நகைகளும்‌ மான்தோல்‌ ஆடையும்‌ 
அணிந்த கரிய பெண்கள்‌ இலைப்பசுமைக்குள்‌ இருந்து 
தோன்றினர்‌. அர்ஜுனனை வியப்புடன்‌ நோக்கி “மீண்டும்‌ 
வந்திருக்கிறாரா?” என்றாள்‌ ஒரு முதுமகள்‌. “அவர்‌ வேறு 
ஒருவர்‌. இவர்‌ அவருடைய நண்பர்‌” என்றான்‌ காளன்‌. 
“யார்‌?” என்று அர்ஜுனன்‌ கேட்டான்‌. உடனே பீலிமுடியன்‌ 
என காளி சொன்னது நினைவிலெழுந்தது. “அவரா? 
இங்கு வந்துள்ளாரா?” என்றான்‌. “ஆம்‌, அவனுடைய 
முதிரா இளமையில்‌... உன்னுடன்‌ என நான்‌ அவனுடன்‌ 


கரைக்கழிகளைப்‌ பற்றி தொற்றி ஏறமுயன்ற 
பாம்புகளை அவர்கள்‌ தள்ளி மீண்டும்‌ நீரிலேயே 
விட்டார்கள்‌. 

தெற்குக்‌ கோட்டைவாயில்‌ வழியாக நீர்‌ பெருகி வெளியே 
சென்றது. நீரில்‌ வந்த மரங்களும்‌ புதர்களும்‌ நகரால்‌ 
அரித்துநிறுத்தப்பட, வெறும்‌ நீர்‌ அலையலையாக 
வெளியே சென்று அங்கே ஓடிய புராணகங்கையின்‌ 
மறுபக்கப்‌ பள்ளம்‌ வழியாகச்‌ சென்று அப்பால்‌ விரிந்த 
காட்டுக்குள்‌ புகுந்தது. மழை விடியற்காலையிலேயே 
நின்றுவிட்டது. மெல்லிய காலையொளியில்‌ நகரம்‌ 
முழுக்க நிறைந்திருந்த செந்நிறமான நீரைக்‌ கண்டு 
குழந்தைகள்‌ உவகை கொண்டு குதித்தன. 
நகர்மாளிகைகள்‌ மரக்கலங்கள்‌ போல, இல்லங்கள்‌ 
படகுகள்‌ போலத்‌ தோன்றின. நீரின்‌ ஒளியால்‌ நகரம்‌ 
மேலும்‌ துலக்கமுற்றது. 


நகர்த்தெருக்களில்‌ படகுகள்‌ ஓடுவதை முதியவர்கள்‌ 
திகைத்து வாய்மேல்‌ கைகளை வைத்து நோக்கினர்‌. 
படகுகளிலும்‌ பரிசல்களிலும்‌ படைவீரர்கள்‌ “யாவரும்‌ 
நலமா? உணவு தேவைப்படுபவர்கள்‌ யார்‌? 
தனித்துச்சிக்கிக்கொண்டவர்கள்‌ உளரா?” என்று 
கூவியபடியே சென்றனர்‌. உப்பரிகையில்‌ நின்றபடி கீழே 
சுழித்தோடிய வெள்ளத்தைப்பார்த்த குழந்தைகள்‌ நான்கு 
யானைகள்‌ அந்த நீரில்‌ மகிழ்வுடன்‌ நீந்தித்திளைத்துச்‌ 
செல்வதைக்‌ கண்டு கூவி ஆர்த்து துள்ளிக்குதித்தனர்‌. 
மதியம்‌ மழை முழுமையாகவே நின்றுவிட்டது. காற்றில்‌ 
நீர்ப்பிசிறுகள்‌ மட்டும்‌ பறந்துகொண்டிருந்தன. 
நகர்த்தெருக்களில்‌ ஓடிய நீரின்‌ ஒளியலைகள்‌ 
கட்டடங்களின்‌ சுவர்களில்‌ ததும்பின. அஸ்தினபுரிக்கு 
அயலான மலைச்சேற்றின்‌ வாசனை நீரிலிருந்து 
எழுந்தது. மாலைக்குள்‌ நீர்‌ பாதியாகக்‌ குறைந்தது. 
இரவெல்லாம்‌ நீர்‌ குறைந்தபடியே இருந்தது. குழந்தைகள்‌ 
கண்‌ துயில பெரியவர்கள்‌ அச்சமும்‌ மனக்கிளர்ச்சியுமாக 
பேசிக்கொண்டே இரவைக்‌ கழித்தனர்‌. 


மறுநாள்‌ காலை விடிந்தபோது தெருக்களில்‌ 
கணுக்காலளவே நீர்‌ ஓடிக்கொண்டிருந்தது. 
குழந்தைகளை வீடுகளில்‌ விட்டுவிட்டு ஆண்களும்‌ 
பெண்களும்‌ தெருவிலிறங்கி தங்கள்‌ இல்லங்கள்‌ 
சரியாமலிருக்கின்றனவா என்று பார்க்கச்சென்றனர்‌. 
அஸ்தினபுரியின்‌ இல்லங்களெல்லாமே ஆழமாக 
மரங்களை நட்டு அந்த அடித்தளம்‌ மீது 
எழுப்பப்பட்டவையாதலால்‌ ஓரிரு வீடுகளே 


போரிட்டேன்‌” என்றான்‌ காளன்‌. 


அர்ஜுனன்‌ “அதன்பின்‌?” என்றான்‌. “அவன்‌ ஆழியைப்‌ 
பற்றி இங்கே கொண்டுவந்துவிட்டேன்‌. என்‌ பின்னால்‌ 
அவனே வந்தான்‌. இங்கு சிலநாட்கள்‌ தங்கிச்சென்றான்‌. 
அதன்பின்‌ இங்கு வருபவன்‌ நீ மட்டுமே” என்றான்‌ 
காளன்‌. மேலும்‌ மேலும்‌ பெண்கள்‌ வந்து அவர்களைச்‌ 
சூழ்ந்தனர்‌. அனைவரும்‌ அர்ஜுனனை ஆர்வத்துடன்‌ 
நோக்கி உடன்‌ நடந்தனர்‌. அவன்‌ விழி அவர்களை 
சந்தித்ததும்‌ புன்னகைத்தனர்‌. வெண்பரல்நிரை 
கரியநீரிலெழுந்ததுபோன்ற சிரிப்புகள்‌. நீர்த்தண்மை 
நிறைந்த விழிகள்‌. 


“முன்பு எவர்‌ வந்திருக்கிறார்கள்‌?” என்றான்‌ அர்ஜுனன்‌. 
“குறுமுனிவன்‌ ஒருவன்‌ வந்தான்‌. என்‌ முழங்காலளவே 
உயரமானவன்‌. பெருவயிறன்‌. தாள்தோய்ச்‌ சடையன்‌” 
என்றான்‌ காளன்‌. “அகத்தியர்‌” என்றான்‌ அர்ஜுனன்‌. 
“இப்போது தெரிகிறது, தென்மொழி இம்மொழிபோன்று 
எழுந்தது எவ்வாறென்று” என்றான்‌. வியப்புடன்‌ 
தலையை அசைத்தபடி “இங்கிருந்து சென்ற அனலா?” 
என தனக்குள்‌ சொல்லிக்கொண்டான்‌. 


[34] 


அந்த மலையுச்சித்‌ தாழ்வரையின்‌ பெயர்‌ கைலை. அதன்‌ 
நடுவே விண்முட்ட எழுந்து நின்ற களிறுவடிவ மலையே 
கைமா என்றழைக்கப்பட்டது. கைமாமலை மருவி 
கைலையென்றாகி அத்தாழ்வரையே அப்பெயர்‌ 
சூடிக்கொண்டது. கைமா மீது எப்போதும்‌ அனல்முகில்‌ 
அமர்ந்திருந்தது. அதற்கப்பாலிருந்த பன்னிரு 
அனல்மலைகளின்‌ வெம்மையால்‌ 
கோடைவெம்மைகொண்டிருந்த அந்நிலத்தில்‌ 
கதிர்விரியும்‌ பகுதிகளுக்குரிய மரங்களும்‌ செடிகளும்‌ 
புட்களும்‌ பூச்சிகளும்‌ பிறந்துபெருகி ஒரு தனியுலகை 
அமைத்திருந்தன. 


பச்சைப்பாசி படிந்த கருங்கற்பாளங்களை சுவரென்றும்‌ 
கூரையென்றும்‌ அமைத்துக்‌ கட்டப்பட்ட தாழ்ந்த 
இல்லங்களின்மேல்‌ பீர்க்கும்‌ சுரையும்‌ இலைவிரித்துப்‌ 
படர்ந்தேறியிருந்தன. மூங்கில்வேலிக்குமேல்‌ 
சணிக்கொடிகள்‌ பூக்கள்‌ விரிய நீர்‌ உண்ட செழிப்புடன்‌ 
பரிலை விரித்து நின்றிருந்தன. அத்தனை 
இல்லங்களிலும்‌ முகப்பில்‌ மரத்திலோ மண்ணிலோ 
செய்யப்பட்ட எருதுச்சிலை வைக்கப்பட்டிருந்தது. சாய்ந்த 
பின்காலைவெயில்‌ படிந்த சிறுமுற்றங்களில்‌ 


மூங்கில்பாய்களில்‌ கம்பும்‌ தினையும்‌ சாமையும்‌ வரகும்‌ 
காயப்போடப்பட்டிருக்க காகங்கள்‌ சூழ்ந்தெழுந்து 
பறந்தன. கையில்‌ இலைச்செண்டுகொண்ட நீண்ட 
கழியுடன்‌ அமர்ந்திருந்த மூதன்னையர்‌ பாடல்போலக்‌ 
கூவி கோல்வீசி காகங்களைத்‌ துரத்தும்‌ அகவலோசைக்கு 
மரங்கொத்திகளும்‌ அணில்களும்‌ எழுப்பிய 
கொத்தொலிகளும்‌ செதுக்கொலிகளும்‌ தாளமாயின. 


கிளைகளின்‌ ஊடாக இறங்கி புற்பரப்பில்‌ பதிந்து 
இளம்பச்சை வட்டங்களாக ஆன வெயில்பட்டைகளில்‌ 
சிறுபூச்சிகளும்‌ சருகுத்திவலைகளும்‌ ஒளிகொண்டு 
மிதந்தன. அதன்‌ ஒலிவடிவம்‌ என எங்கோ குழலோசை 
ஒன்று சுழன்று சுழன்று காற்றில்‌ கரைந்து மீண்டும்‌ 
உருக்கொண்டது. பச்சையின்‌ அழுத்தமாறுபாடுகளால்‌ 
ன சோலைகள்‌. தளிர்ப்பச்சையை வெட்டி அமைத்த 
சிறுபாத்திகளில்‌ பசும்பயிரின்‌ அலைகள்‌. அவற்றின்மேல்‌ 
நீராவியென எழுந்து அமைந்த சிறுபூச்சித்தொகையின்‌ 
ஒளிர்வுகள்‌. காலடிகள்‌ படிந்த செம்மண்‌ தரையில்‌ 
முந்தைய மழையின்‌ ஈரம்‌ எஞ்சியிருந்தது. 
கொன்றைகளுக்குக்‌ கீழே கால்குழித்‌ தடங்களில்‌ 
பொன்பொடி என மகரந்தம்‌ உதிர்ந்து கிடந்தது. 


அத்தனை இல்லங்களிலிருந்தும்‌ சிறுவர்கள்‌ 
இறங்கிவந்து இளையோனுடன்‌ விளையாடலாயினர்‌. 
அவர்களின்‌ கூச்சல்கள்‌ செவிதுளைக்க முகம்‌ சுளித்த 
காளி “உண்பதெல்லாம்‌ குரலென்றே வீணாகிறது...” 
என்றாள்‌. “நான்‌ குரலெழுப்புவதே இல்லை, அன்னையே” 
என்றான்‌ கொம்பன்‌. “நீ சற்று குரலெழுப்பி 
உடல்கரைத்தால்‌ நன்று” என்று அவள்‌ சொன்னாள்‌. 
கொம்பன்‌ அர்ஜுனனிடம்‌ “நாம்‌ இதை மன்றுக்குக்‌ 
கொண்டுசென்று சேர்ப்போம்‌. அடுமடையர்கள்‌ இதைச்‌ 
சுடுவார்கள்‌. இஞ்சியும்‌ மிளகும்‌ மலையுப்புடன்‌ 
சேர்த்துப்பூசி சுட்டால்‌ பன்றியின்‌ ஊன்நெய்‌ உருகி 
அதிலிணைகையில்‌ அமுதென்றிருக்கும்‌” என்றான்‌. 
“செல்க, உண்பதற்கு அவனிடம்தான்‌ கற்கவேண்டும்‌” 
என்றாள்‌ காளி. 


வெண்ணிறக்‌ கல்லில்‌ செதுக்கப்பட்ட எருதுச்சிலை 
எழுந்த அவர்களின்‌ இல்லத்தை அடைந்ததும்‌ காளன்‌ “நீ 
மன்றுக்குச்‌ செல்க, இளவரசே! நாங்கள்‌ அங்கு 
வந்துவிடுகிறோம்‌” என்றான்‌. அவன்‌ இல்லத்திற்குமேல்‌ 
தோகைசரிய மயில்‌ ஒன்று அமர்ந்திருந்தது. 
காலடியோசை கேட்டு நீள்கழுத்து ஒளிமழுங்க அது 
திரும்பி நோக்கியது. தோகை தொங்கி அசைய 
சிறகோசையுடன்‌ பறந்து அருகே நின்ற 


மகிழமரத்தின்மேல்‌ சென்று அமர்ந்து கழுத்தைச்‌ 
சொடுக்கி அகவியது. அவர்கள்‌ பசுங்குடிலென 
ஒளிகொண்டிருந்த அந்த இல்லத்திற்குள்‌ நுழைய 
உள்ளிருந்து கன்றுக்குட்டி ஒன்று வெளியே பாயந்தது. 
காளி உரக்க நகைத்து அதன்‌ முதுகில்‌ தட்டினாள்‌. 


அவர்கள்‌ இருவரும்‌ இல்லத்திற்குள்‌ செல்ல கொம்பன்‌ 
அர்ஜுனனிடம்‌ “அங்கே சென்றதுமே 
சண்டைபோடுவார்கள்‌” என்றான்‌. “எப்படி தெரியும்‌?” 
என்று அர்ஜுனன்‌ கேட்டான்‌. “அவர்களில்‌ யார்‌ 
உயர்ந்தவர்‌ என்பது இன்னும்‌ முடிவாகவில்லை” என்ற 
கொம்பன்‌ “நாம்‌ செல்வோம்‌. பன்றி உடல்வெம்மையை 
இழந்தபடியே செல்கிறது. சுவைகுன்றிவிடும்‌” என்றான்‌. 
“ஆம்‌, இது எனக்கு அன்னை அளித்த கொடை” என்றான்‌ 
அர்ஜுனன்‌. கொம்பன்‌ ஐயத்துடன்‌ நோக்கி “அப்படியா? 
நம்மிருவருக்கும்‌ உரியது என்றல்லவா சொன்னார்‌?” 
என்றான்‌. அர்ஜுனன்‌ சிரித்துக்கொண்டு “ஆம்‌, நான்‌ 
மறந்துவிட்டேன்‌” என்றான்‌. 


மன்றுமுற்றத்தில்‌ மையமாக ஒரு பெரிய பீடம்‌ இருந்தது. 
அதன்‌ நடுவே செங்குத்தாக எழுந்த பெரிய சிவக்குறியை 
அர்ஜுனன்‌ கண்டான்‌. தீட்டப்பட்ட கரியகல்லில்‌ 
சூழ்ந்திருந்த மரங்களின்‌ பாவைகள்‌ ஆடின. அதன்முன்‌ 
இருந்த பலிபீடத்தில்‌ காலையில்‌ படைக்கப்பட்ட மலரும்‌ 
பொரியும்‌ இருந்தன. சிறுகுருவிகள்‌ எழுந்தமைந்து 
பொரியை உண்டுகொண்டிருந்தன. மன்றில்‌ மூன்று 
முதியவர்கள்‌ சிறிய கல்பீடத்தில்‌ அமர்ந்து சுருங்கிய 
விழிகளுடன்‌ ஒருவரோடொருவர்‌ 
பேசிக்கொண்டிருந்தனர்‌. அவனைக்‌ கண்டதும்‌ திரும்பி 
நெற்றியில்‌ கைவைத்து நோக்கினர்‌. ஒருவரின்‌ தாடை 
மெல்ல விழ வாய்‌ சிறுதுளையெனத்‌ தெரிந்தது. உள்ளே 
நாக்கு பதைத்தது. 


அவர்கள்‌ மூவருமே செஞ்சடையை மகுடமெனச்‌ 
சுற்றிவைத்து நெற்றியில்‌ மூவிழி வரைந்து உடலெங்கும்‌ 
நீறுபூசியிருந்தனர்‌. இடையில்‌ புலித்தோல்‌, கழுத்தில்‌ 
கருவிழிமணிமாலை. ஒருவர்‌ கையில்‌ முப்பிரிவேல்‌ 
இருந்தது. அர்ஜுனன்‌ அவர்களை அணுகியதும்‌ கை 
தலை மார்பு வயிறு கால்கள்‌ நிலம்படிய விழுந்து 
வணங்கினான்‌. அவர்களில்‌ முதியவர்‌ முப்பிரிவேலை 
நீட்டி அவன்‌ தலையைத்‌ தொட்டு “எழுக!” என்றார்‌. 
அவன்‌ எழுந்ததும்‌ “அஸ்தினபுரியின்‌ இளவரசருக்கு 
நல்லூழ்‌ அமைக!” என்றார்‌. அர்ஜுனன்‌ மீண்டும்‌ 
கைகூப்பினான்‌. 


கொம்பன்‌ அந்தப்‌ பன்றியை கால்பிணைத்து தூக்கி 
முக்கால்‌ நடுவே தலைகீழாகக்‌ கட்டினான்‌. 
“அடுமடையர்கள்‌ எங்கே?” என்றான்‌. “பொறு மைந்தா... 
பிறரும்‌ வரட்டும்‌” என்றார்‌ முதியவர்‌. அர்ஜுனன்‌ அந்த 
முழுவட்டத்‌ தாழ்வரையைச்‌ சூழ்ந்திருந்த 
நீலமலையடுக்குகளை நோக்கினான்‌. அவற்றின்‌ 
அடிவளைவில்‌ இருந்து பசியகாடு எழுந்து வந்து 
அவ்வூரைச்‌ சூழ்ந்திருந்தது. அங்கிருந்து குரங்குகளின்‌ 
ஓலி கேட்டுக்கொண்டிருந்தது. காட்டின்‌ மீது 
வெண்முகில்கள்‌ சிதறி மெல்ல காற்றில்‌ 
பிரிந்துகொண்டிருந்தன. முதியவர்‌ “அமர்க!” என்று 
கையை காட்டினார்‌. 


அர்ஜுனன்‌ அவர்களின்‌ காலடியில்‌ 
அமர்ந்துகொண்டான்‌. “என்‌ பெயர்‌ சடையன்‌” என்று 
முதல்‌ முதியவர்‌ சொன்னார்‌. “நெடுந்தொலைவு 
வந்துள்ளாய்‌. நீடுதவம்செய்து உடலுருகியிருக்கிறாய்‌...” 
இன்னொருவர்‌ “என்‌ பெயர்‌ பேயன்‌” என்றார்‌. “நீ உகந்த 
வழிகளினூடாகவே இங்கு வந்துள்ளாய்‌ என உன்‌ 
விழிநோக்கி அறிகிறேன்‌” என்றார்‌. அர்ஜுனன்‌ அவரை 
வணங்கி “அவ்வாறன்றி இங்கு வர இயலாதென்று 
அறிவேன்‌, எந்தையே” என்றான்‌. அவர்‌ நகைத்து “ஆம்‌” 
என்றார்‌. மூன்றாமவர்‌ “என்னை எரியன்‌ என 
அழைக்கிறார்கள்‌. உன்னைக்‌ கண்டதும்‌ நான்‌ 
மகிழ்ந்தேன்‌, மைந்தா” என்றார்‌. “அது 
எந்தையரிடமிருந்து நான்‌ பெற்ற நல்லூழ்‌” என்றான்‌ 
அர்ஜுனன்‌. 

“சொல்க, நீ எங்களிடமிருந்து விழைவது என்ன?” 
என்றார்‌ சடையன்‌. பிற இருவரும்‌ கண்களில்‌ 
புன்னகையுடன்‌ அவனை கூர்ந்து நோக்கினர்‌. “நான்‌ 
பாசுபதம்‌ பெறுவதற்காக இங்கு வந்தேன்‌” என்றான்‌ 
அர்ஜுனன்‌. சடையன்‌ நகைத்து “நன்று, அதைக்கொண்டு 
நீ செய்யப்போவது என்ன?” என்றார்‌. அர்ஜுனன்‌ என்ன 
சொல்வதென்றறியாமல்‌ அவர்களை முன்னும்பின்னும்‌ 
நோக்கினான்‌. “மைந்தா, எந்த அறிதலும்‌ 
படைக்கலமாகும்‌. பாசுபதம்‌ முழுமுதல்‌ 
அறிதலென்பதனால்‌ அதுவே நிகரில்லா கொலைக்கருவி. 
நீ வெல்ல விழைவது எது?” என்றார்‌ பேயன்‌. 


அர்ஜுனன்‌ இடையில்‌ கைவைத்து திகைத்த 
உள்ளத்துடன்‌ நின்றான்‌. பின்னர்‌ “நிகரற்ற 
படைக்கலத்தால்‌ வென்றடையப்படுவதென இங்குள்ளது 
என்ன? நிகரற்ற ஒன்றை நோக்கி அல்லவா அதை 
செலுத்தவேண்டும்‌?” என்றான்‌. “ஆம்‌, நீ வெல்லப்போவது 


எதை?” என்றார்‌ எரியன்‌. அர்ஜுனன்‌ “இம்மண்ணில்‌ 
எதையும்‌ அல்ல” என்றான்‌. சடையன்‌ உரக்க நகைத்து 
“சொல்லெண்ணுக! மானுடர்‌ எய்தற்கரிய 
பெரும்படைக்கலம்‌ உன்னிடமிருக்கும்‌. நீ காணும்‌ 
கொலைப்போர்க்களங்களில்‌ உன்னைவிட 
ஆற்றலுள்ளோர்‌ உனக்கு எதிர்வருவர்‌. உன்‌ உற்றார்‌ 
அவர்களின்‌ படைக்கலம்‌ முன்‌ நிற்பர்‌. உன்‌ அரசும்‌ 
குடியும்‌ புகழும்‌ உன்‌ வில்‌ ஒன்றையே சார்ந்திருக்கும்‌. 
ஆனால்‌ அனைத்தையும்‌ வெல்லும்‌ 
பெரும்படைக்கலத்தை நீ எடுக்க முடியாது” என்றார்‌. 


“ஆம்‌, எடுக்கமாட்டேன்‌” என்று அர்ஜுனன்‌ சொன்னான்‌. 
“சொல்க, உன்‌ மைந்தர்‌ சிரமறுந்து விழும்‌ களத்திலும்‌ 
அதை கைக்கொள்ளமாட்டாயா?” அர்ஜுனன்‌ “இல்லை, 
அத்தனை பெரிய படைக்கலத்தை ஏந்தியவன்‌ வான்‌ 
தொட தலை எழுந்த விராடன்‌. அவன்‌ எளிய 
மானுடர்மேல்‌ கருணையுடன்‌ மட்டுமே 
இருந்தாகவேண்டும்‌” என்றான்‌. “நன்று” என்றார்‌ 
சடையன்‌. “பாசுபதம்‌ பெறும்‌ தகுதிகொண்டவனே நீ, 
நன்று!” என்று பேயன்‌ நகைத்தார்‌. “தந்தையரே, பாசுபதம்‌ 
பெற நான்‌ செய்யவேண்டியதென்ன?” என்றான்‌ 
அர்ஜுனன்‌. “குனிந்து இம்மண்ணிலுள்ள ஒரு 
கூழாங்கல்லை எடு” என்றார்‌ சடையன்‌. அர்ஜுனன்‌ 
குனிந்து ஒரு சிறுகல்லை எடுத்துக்கொண்டான்‌. 
“இளையவனே, இதுவே பாசுபதம்‌” என்றார்‌ சடையன்‌. 

அர்ஜுனன்‌ கைலையின்‌ மண்ணில்‌ எடுத்த அந்தக்‌ 
கூழாங்கல்லை நோக்கிக்கொண்டிருந்தான்‌. அதன்‌ 
பொருளென்ன என்று அவனுக்குப்‌ புரியவில்லை. 

னால்‌ அவர்கள்‌ அதை கேலிக்கென சொல்லவில்லை 
என்பதை அவர்களின்‌ முகக்குறி காட்டியது. கொம்பன்‌ 
அவனிடம்‌ “நீங்கள்‌ அடுகலை கற்றவரா?” என்றான்‌. 
“உங்கள்‌ அடுமுறை நானறியாதது” என்றான்‌ அர்ஜுனன்‌. 
“எதுவானாலும்‌ அடுமுறை நன்றே. அட்ட உணவு அமுது” 
என்றான்‌ கொம்பன்‌. அர்ஜுனன்‌ “அடாத உணவு?” 
என்றான்‌. அவன்‌ சற்று எண்ணிநோக்கி “அதுவும்‌ 
அமுதே” என்றான்‌. 


எண்ணியிரா கணத்தில்‌ நூறு சிறுவர்கள்‌ மன்றுக்குள்‌ 
நுழைந்தனர்‌. பெருங்கூச்சலுடன்‌ மன்றை நிறைத்து 
சுழன்று கைவீசி துள்ளி விரிந்தோடினர்‌. ஒரு சிறுவன்‌ 
சடையனின்‌ தோள்மேல்‌ தாவி அப்பால்‌ விழுந்து எழுந்து 
ஓடினான்‌. ஒருவனின்‌ தோளில்‌ குமரன்‌ இருப்பதை 
அர்ஜுனன்‌ கண்டான்‌. அவன்‌ “ஓடு ஓடு ஓடு” என 
துள்ளிக்கொண்டிருந்தான்‌. “இச்சிறுவர்களை 
வெறிகொள்ளச்‌ செய்பவன்‌ அவனே” என்றார்‌ எரியன்‌. 
“ஆம்‌, அவனைச்‌ சுற்றியே எப்போதும்‌ இவர்கள்‌ 
அனைவரும்‌ இருக்கிறார்கள்‌” என்றார்‌ பேயன்‌. 


“என்‌ இளையோன்‌” என்றான்‌ கொம்பன்‌ 
பெருமிதத்துடன்‌. “நானும்‌ இதைப்போல அவனை 
தூக்கிக்‌ கொள்வேன்‌.” சடையன்‌ “அவர்களுடன்‌ சென்று 
விளையாடுவதுதானே?” என்றார்‌. “ஏன்‌?” என்றான்‌ 
அவன்‌ புரியாதவனாக. “சிறுவர்‌ என்றால்‌ 
விளையாடவேண்டுமே?” என்றார்‌ பேயன்‌. “ஏன்‌?” என்று 
அவன்‌ மீண்டும்‌ கேட்டான்‌. “விளையாடாவிட்டால்‌ எப்படி 
உடல்‌ உறுதிகொள்ளும்‌?” என்று பேயன்‌ கேட்டார்‌. “நான்‌ 
நிறைய உண்பேன்‌. என்‌ உடல்‌ உறுதியாகும்‌” என்றான்‌ 
கொம்பன்‌. “நன்று, அவனுக்குரியதை அவன்‌ 
செய்கிறான்‌” என்று எரியன்‌ நகைத்தார்‌. 


இல்லத்திலிருந்து காளன்‌ வருவதை அர்ஜுனன்‌ 
கண்டான்‌. அவனுக்குப்‌ பின்னால்‌ காளி ஒரு பெரிய 
மரக்குடைவுக்‌ கொப்பரையுடன்‌ வந்தாள்‌. கொம்பன்‌ 
முகம்‌ மலர்ந்து “அது இன்கடுங்கள்‌. இங்குள்ள 


நெடும்பனைகளில்‌ ஊறிய தேன்‌” என்றான்‌. “பனைகள்‌ 
எங்குள்ளன?” என்றான்‌ அர்ஜுனன்‌. “அங்கே 
மேற்குச்சரிவில்‌. அங்குதான்‌ வெம்மையும்‌ மிகுதி. 
மழையும்‌ குறைவு” என்றபின்‌ அவன்‌ “இன்கடுங்கள்ளில்‌ 
மூதாதையர்‌ பாடல்கள்‌ உறைகின்றன என்று எந்தை 
சொன்னார்‌” என்றான்‌. “இளையோர்‌ கள்ளருந்தலாமா?” 
என்றான்‌ அர்ஜுனன்‌. “இளையோர்‌ எதையும்‌ 
அருந்தலாம்‌” என இயல்பாக சொல்லிவிட்டு அவன்‌ 
தந்தையை நோக்கி ஆவலுடன்‌ சென்றான்‌. 


காளன்‌ சிரித்தபடியே அணுகினான்‌. கொம்பன்‌ 
அன்னையிடமிருந்து கொப்பரையை வாங்க முயல 
அவள்‌ அவனை வெருட்டி விலக்கியபடி வந்தாள்‌. 
காளன்‌ அர்ஜுனன்‌ அருகே வந்ததும்‌ “இவர்கள்‌ 
காலகுடியின்‌ மூத்தவர்கள்‌. இவர்களின்‌ அருள்‌ 
பெற்றுவிட்டாயா?” என்றான்‌. “ஆம்‌” என்றான்‌ 
அர்ஜுனன்‌. அவன்‌ கையிலிருந்த ச்ச” 
நோக்கியபின்‌ சிரித்து “பாசுபதம்‌ அளித்துவிட்டார்களா?” 
என்றான்‌ காளன்‌. அர்ஜுனன்‌ மெல்ல புன்னகைத்து 
“ஆம்‌, ஆனால்‌ அது இத்தனை எளிதென்று நான்‌ 
அறிந்திருக்கவில்லை” என்றான்‌. 


“அரியவை, அடைதற்கரியவை என்பது 
எளியமானுடரின்‌ எண்ணம்‌” என்றான்‌ காளன்‌. “ஆனால்‌ 
மெய்நோக்கினால்‌ அரியதொன்றை உணர்ந்த ஒருவன்‌ 
அதை சென்றடையாமல்‌ ஓய்வதில்லை. அவ்வுணர்வை 
அடைவதே அரிது” என்றபடி அங்கிருந்த உருளைக்கல்‌ 
ஒன்றில்‌ அமர்ந்தான்‌. காளி அருகே வந்து கொப்பரையை 
நடுவே வைத்து அதிலிருந்து மூங்கில்‌ குவளையில்‌ 
நுரையெழும்‌ கள்ளை ஊற்றி அர்ஜுனனுக்கு 
அளித்தாள்‌. “அவர்‌ மிகுதியாக அருந்தினால்‌ 
நோயுறுவார்‌” என்றான்‌ கொம்பன்‌. “வாயை மூடு... 
விலகிச்செல்‌” என்றாள்‌ காளி. 


கள்‌ இனிப்பும்‌ புளிப்பும்‌ கலந்த மணத்துடன்‌ இருந்தது. 
“அருந்துக!” என்றாள்‌ காளி. அர்ஜுனன்‌ பிறரும்‌ 
குவளைகளை வாங்குவதற்காக காத்தான்‌. “தந்தை 
இரவில்தானே அருந்துவார்‌?” என்றான்‌ கொம்பன்‌. 
“அப்பால்‌ செல்லும்படி சொன்னேனா இல்லையா?” என்று 
அவள்‌ கையை ஓங்க அவன்‌ அதை பொருட்படுத்தவே 
இல்லை. காளன்‌ கையில்‌ குவளையை வாங்கியதுமே 
குடித்துவிட்டு புறங்கையால்‌ வாயை துடைத்துக்கொண்டு 
மீண்டும்‌ நீட்டினான்‌. “போதும்‌ போதும்‌” என்று கொம்பன்‌ 
சொன்னான்‌. 


காளன்‌ இன்னொரு குவளையை வாங்கி அதே விரைவில்‌ 
மாந்திவிட்டு “நன்கள்‌... பனைவேர்‌ அறிந்த அனல்‌ 
ஊ௱றியிருக்கிறது அதில்‌” என்றான்‌. முதியவர்கள்‌ 
குவளைகளை பெற்றுக்கொண்டதும்‌ “முதியவர்களுக்கு 
ஒரு குவளைக்குமேல்‌ அளிக்கலாகாது” என்றான்‌ 
கொம்பன்‌. “சும்மா இருக்கப்போகிறாயா இல்லையா?” 
என்றாள்‌ காளி. அர்ஜுனன்‌ அந்தக்‌ கள்ளின்‌ துவர்ப்பை 
முதலிலும்‌ புளிப்பை பிறகும்‌ உணர்ந்தான்‌. உடல்‌ 
உலுக்கிக்கொண்டது. பின்‌ அடிநா இனிப்பு கொண்டது. 
காளன்‌ மீண்டுமொரு குவளை கள்‌ பெற்றுக்கொண்டான்‌. 
“போதும்‌, தந்தையே” என்றான்‌ கொம்பன்‌. 


“இவன்‌ குடிக்கவிடமாட்டான்‌” என்றாள்‌ காளி. “போதும்‌, 
அவனே அருந்தட்டும்‌” என்றான்‌ காளன்‌. அச்சொல்‌ 
முடிவதற்குள்‌ கொம்பன்‌ கொப்பரையை 
தூக்கிக்கொண்டு அப்பால்‌ சென்றான்‌. “அதை முழுக்க 
அவர்‌ அருந்துவாரா?” என்றான்‌ அர்ஜுனன்‌ வியப்புடன்‌. 
“அருந்துவான்‌. ஆனால்‌ மயக்கு கொள்வதில்லை” 
என்றாள்‌ காளி திரும்பி நோக்கி சிரித்தபடி. “ஏன்‌?” 
என்றான்‌ அர்ஜுனன்‌. “மயக்கெழுந்தால்‌ உணவருந்த 
முடியாதே” என்றாள்‌. அர்ஜுனன்‌ புன்னகையுடன்‌ 
கையிலிருந்த குவளையை உருட்டியபடி முதியவர்களை 
பார்த்தான்‌. அவர்கள்‌ குவளைகளை கைகளில்‌ 
வைத்தபடி பழுத்த விழிகளில்‌ சிரிப்புடன்‌ கொம்பனை 
பார்த்தனர்‌. 

சடையன்‌ “மீண்டும்‌ மீண்டும்‌ இவர்கள்‌ இங்கு 
பிறந்தபடியே இருக்கிறார்கள்‌. அழகனும்‌ ஆனையனும்‌” 
என்றார்‌. “இங்குள்ளவர்கள்‌ இறப்பதே இல்லை” என்றார்‌ 
எரியன்‌. “தளிர்வந்து இலையாகி பழுத்துச்‌ சருகாகி உதிர 
மரம்‌ மாறா இளமையுடன்‌ நின்றிருக்கிறது.” காளன்‌ 
“தாளி, பாசுபதம்‌ அளிக்கப்பட்டுவிட்டது” என்றான்‌. 
காளி “எப்போது?” என்றாள்‌. அர்ஜுனன்‌ “சற்றுமுன்‌” 
என்று நாணச்சிரிப்புடன்‌ சொன்னான்‌. “பாசுபதம்‌ 
பெற்றவர்கள்‌ மாகாலர்கள்‌ என்றழைக்கப்படுவார்கள்‌. 
இனி நீயும்‌ காலனே” என்றான்‌ காளன்‌. 


உதட்டைச்‌ சுழித்து நொடித்தபடி “இதெல்லாம்‌ வீண்பேச்சு. 
அது எதற்கு உனக்கு? வீசிவிட்டு உன்‌ அன்னையிடம்‌ 
திரும்பு” என்றாள்‌ காளி. அர்ஜுனன்‌ பணிவுடன்‌ 
“அன்னையே, நான்‌ இதற்கென்றே அருந்தவம்‌ இயற்றி 
இங்கே வந்தேன்‌” என்றான்‌. அவள்‌ முகவாயைத்‌ தூக்கி 
“வந்து எதை அடைந்தாய்‌? இச்சிறுகல்லையா?” என்றாள்‌. 
“இதைக்கொண்டு என்ன செய்யப்போகிறாய்‌?” 
அர்ஜுனன்‌ அவள்‌ விழிகளை நோக்கினான்‌. “அங்கே 


உங்களுக்கென வேதங்கள்‌ உள்ளனவே! ஏன்‌ 
வேதங்களிலிருந்து வேதங்களென முளைக்கச்‌ 
செய்கிறீர்கள்‌? ஏன்‌ வேதவேர்‌ தேடி ஆழ்ந்திறங்குகிறீர்கள்‌? 
அடைந்த வேதத்தை முற்றறிந்துவிட்டீர்களா என்ன?” 


“ஏன்‌ தொடுவானில்‌ ஏதோ கனிந்திருக்கிறதென்று 
எண்ணி சென்றுகொண்டே இருக்கிறீர்கள்‌? இருந்த 
இடத்தில்‌ நிறைந்து கனிவதற்கு உங்களைத்‌ தடுப்பது 
எது?” என்று அவள்‌ கேட்டாள்‌. அவன்‌ புன்னகையுடன்‌ 
“தெரியவில்லை” என்றான்‌. “ஏன்‌ உன்குலத்துப்‌ பெண்டிர்‌ 
காடேகி தவமியற்றி கொடைகொள்ளவில்லை?” என்று 
கேட்டாள்‌. “அவர்கள்‌ அமர்ந்து முழுமைகொள்ள நீங்கள்‌ 
மட்டும்‌ ஏன்‌ அலைந்து சிதைவுறுகிறீர்கள்‌?” 


அர்ஜுனன்‌ கைகூப்பி “நான்‌ இதை எண்ணிப்பார்த்ததே 
இல்லை, அன்னையே” என்றான்‌. காளன்‌ எழுந்து 
அர்ஜுனனின்‌ தோளைப்பற்றித்‌ திருப்பி “நான்‌ 
சொல்கிறேன்‌, ஏனென்றால்‌ நீயும்‌ நானும்‌ இங்குள்ள 
ம்ம்‌ அனைவரும்‌ இவர்களின்‌ கருவறையிலிருந்து 

ளம்பியிருக்கிறோம்‌. இவர்களிடமில்லாத ஒன்று நம்மில்‌ 
எழ வாய்ப்பில்லை. மண்ணிலில்லாதது மரத்தில்‌ 
மணக்காது...” என்றான்‌. 


திரும்பி கொம்பனைச்‌ சுட்டி அவன்‌ சொன்னான்‌ “இதோ 
இவனுடைய தீராப்பசியும்‌ இளையவனின்‌ இனியஅழகும்‌ 
இரண்டும்‌ இவளுக்குள்‌ இருப்பதை நான்‌ 
கண்டிருக்கிறேன்‌. இளையவனே, நீ உன்‌ அன்னையின்‌ 
அகம்‌ தேடித்தவிக்கும்‌ தொலைதிசைகளிலேயே 
அலைந்துகொண்டிருக்கிறாய்‌.” காளி சினத்துடன்‌ 
“எதற்கும்‌ இறுதியில்‌ பெண்ணைப்‌ பழி சொல்வதே 
வழக்கமாகக்‌ கொள்க... வேறென்ன தெரியும்‌ 
உங்களுக்கு?” என்றாள்‌. “நீங்கள்தானே பெற்றீர்கள்‌?” 
என்றான்‌ காளன்‌. “நாங்கள்‌ என்ன வெறுமனே 
பெற்றோமா? நீங்கள்தானே தொடக்கம்‌?” என்று அவள்‌ 
கேட்டாள்‌. 


காளன்‌ எழுந்து கைகளைத்‌ தட்டியபடி “இப்போது 
சொல்லிவிட்டாய்‌ அல்லவா? நான்தான்‌ தொடக்கம்‌... 
போதுமா? முடிந்துவிட்டதா?” என்றான்‌. நடனமிட்டபடி 
“சொல்‌! தோற்றாய்‌ என்று சொல்‌...” என்றான்‌. அவள்‌ 
முகம்சீற “சொல்மாற்றவேண்டாம்‌. அது வேறு பேச்சு” 
என்று கூவினாள்‌. “எல்லாம்‌ ஒரே பேச்சுதான்‌... 
சொல்வதெல்லாம்‌ இங்குதான்‌ காற்றில்‌ இருக்கும்‌. அந்தக்‌ 
காற்றுதான்‌ இதுவும்‌” என்றான்‌ காளன்‌. “அப்படியா? 
சொல்‌ மாறாதா? அப்படியென்றால்‌ நேற்று பேசிய பேச்சு 


ஒன்றை சொல்கிறேன்‌” என்று அவள்‌ கைநீட்டி கூவ 
“கையை நீட்டிப்பேசாதே...” என்று அவன்‌ கூவினான்‌. 


இருவர்‌ நடுவே இயல்பாக புகுந்து இப்பால்‌ வந்த 
கொம்பன்‌ “கடுங்கள்ளின்‌ அடிமண்டி சிறந்தது...” 
என்றான்‌. “எங்கே?” என்றான்‌ அர்ஜுனன்‌. “முழுக்க 
முடிந்துவிட்டது. ஆனால்‌ குடிலுக்குள்‌ மேலே ஓர்‌ உறியில்‌ 
இருக்கிறது கள்‌. நாம்‌ சென்றால்‌ எடுத்து குடிக்கலாம்‌” 
என்றான்‌. சடையன்‌ “அதாவது அவன்‌ 
முழுக்கொப்பரையையும்‌ குடித்ததுபோக அடிமண்டியை 
உனக்குத்‌ தருவான்‌, இளையோனே?” என்றார்‌. காளி சொல்‌ 
நிறுத்தி திரும்பி “அங்கே என்ன செய்கிறாய்‌? போய்‌ 

ளையாடு” என்றாள்‌. “பன்றி ஆறிக்கொண்டிருக்கிறது” 
என்றான்‌ கொம்பன்‌. “அதை சுடும்போது அழைப்போம்‌. 
சுடுவதற்குள்‌ தின்றாகவேண்டுமா என்ன? போ” என்றாள்‌. 
அவன்‌ தயங்கியபடி நின்று பன்றியை காதலுடன்‌ 
நோக்கிவிட்டு அப்பால்‌ சென்றான்‌. 


அவள்‌ அர்ஜுனனிடம்‌ “இதோ பார்‌ இளையோனே, இந்த 
பாசுபதமெல்லாம்‌ உனக்கெதற்கு? எளியவனாக இரு. 
ஒவ்வொரு உயிருக்கும்‌ அளிக்கவேண்டியதென்ன என்று 
உலகாளும்‌ அன்னைக்குத்‌ தெரியும்‌... போ!” என்றாள்‌. 
“நில்‌, பெண்சொல்லைக்‌ கேட்டால்‌ அடுக்களைக்குள்‌ 
இருக்கவேண்டியிருக்கும்‌. பெற்றுப்‌ புறந்தருவார்கள்‌. 
எஞ்சிய வாழ்நாளெல்லாம்‌ திரும்ப கருவறைக்குள்‌ 
இழுக்க முயல்வார்கள்‌” என்றான்‌ காளன்‌. “நான்‌ 
உங்களிடம்‌ பேசவில்லை. பித்தர்களிடம்‌ பேச நான்‌ பிச்சி 
இல்லை” என்று காளி சொன்னாள்‌. 


“நீதான்‌ பிச்சி, பேய்ச்சி” என்று காளன்‌ கூச்சலிட்டபடி 
அவளை நோக்கி சென்றான்‌. அமர்ந்திருந்த சடையன்‌ 
ஒரு கல்லை எடுத்து காளன்மேல்‌ எறிந்து “நில்‌, இதோ 
இவரிடம்‌ சொல்‌, பாசுபதம்‌ என்றால்‌ என்ன என்று” 
என்றார்‌. “பாசுபதம்‌ என்றால்‌...” என அவன்‌ 
சொல்லெடுக்க முனைந்து சொல்‌ தகையாமல்‌ குழம்பி 
மூவரையும்‌ நோக்கிவிட்டு “அது பெரிய ஒரு...” என்றபின்‌ 
“அதாவது அது பாசுபதம்‌ என்னும்‌...” என்றபின்‌ 
காளியிடம்‌ “என்னடி அது?” என்றான்‌. “எனக்குத்‌ 
தெரியாது” என்று அவள்‌ சொன்னாள்‌. “என்‌ கண்‌ 
அல்லவா? என்‌ கரியோள்‌ அல்லவா? நான்‌ உனக்கு நீ 
கேட்ட வெள்ளைச்‌ செண்பகப்பூவை நாளை 
கொண்டுவந்து தருவேன்‌” என்றான்‌ காளன்‌. 


“எனக்குத்‌ தெரியாதென்று சொன்னேனே?” என்றாள்‌ 
காளி. “நான்‌ உனக்கு எரிமுகடேறிச்சென்று அருமணி 


சரிந்திருந்தன. இல்லங்களுக்குள்‌ எல்லாம்‌ நீர்‌ 
சுழித்தோடிக்கொண்டிருந்ததைக்‌ கண்டனர்‌. 
'இல்லங்களுக்குள்‌ நுழையாதீர்‌. பாம்புகளும்‌ தேள்களும்‌ 
குடிகொண்டிருக்கலாம்‌” என எச்சரித்தபடி காவலர்கள்‌ 
குதிரைகளில்‌ சென்றனர்‌. 


மறுநாள்‌ முற்றிலுமாகவே நீர்‌ நின்றுவிட்டது. 
மென்மையான சேறு நகரமெங்கும்‌ படிந்திருந்தது. 
தோலுரிக்கப்பட்ட ஊன்‌ போன்ற கதுப்பு. நீரில்‌ ஊறிய 
பட்டுபோன்ற சுழிப்பு. மக்கள்‌ தங்கள்‌ 
இல்லங்களுக்குச்சென்று தூய்மைப்படுத்தத்‌ 
தொடங்கினர்‌. அரச ஆணைப்படி காடுகளிலிருந்து 
நாகர்கள்‌ வந்திறங்கினர்‌. அவர்கள்‌ வீடுகளுக்குள்‌ 
சென்று சாளரத்து அழிகளிலும்‌ தாழ்களிலும்‌ 
சுற்றியிருந்த பாம்புகளை கழிகளால்‌ தட்டிச்‌ சீறச்செய்து 
அவை பாய்ந்தோடும்போது அங்கே ஓலையாலான 
கூடைகளைக்‌ காட்டி பிடித்து பெரிய கூடைகளிலாக்கிக்‌ 
கொண்டனர்‌. அவர்கள்‌ சுமந்துசென்ற கூடைகளின்‌ 
இடுக்குகள்‌ வழியாக வழிந்த பாம்புகள்‌ 
ஓட்டைக்கலங்களில்‌ இருந்து கரிய திரவம்‌ 
வழிவதுபோலத்‌ தோன்றின. 


பிடிபட்ட பாம்புகளை தலையில்‌ சுமந்து வண்டிகளில்‌ 
ஏற்றி மீண்டும்‌ வடபுலக்காட்டுக்குள்ளேயே 
கொண்டுசென்று விட்டனர்‌. கூடைகளில்‌ இருந்து அவை 
நான்குபக்கமும்‌ பாய்ந்திறங்கி இலைத்தழைப்புக்குள்‌ 
மறைந்தன. நகருக்குள்‌ புகுந்த எலிகளை 
பானைப்பொறிகளை வைத்து பிடித்தனர்‌. வீடுகளுக்குள்‌ 
எல்லாம்‌ செங்களி போல சேறு படர்ந்திருந்தது. அவற்றை 
பலகைகளால்‌ தள்ளிச்‌ சேர்த்து அள்ளி வெளியே 
கொட்டினர்‌. சேற்றுப்பரப்புகளில்‌ சிறிய குமிழிகள்‌ 
வெடித்த துளைகளுக்குள்‌ சிறு பூச்சிகள்‌ 
அதற்குள்ளாகவே வாழத்தொடங்கியிருந்தன. 
சேற்றுக்கதுப்பில்‌ பூச்சிகள்‌ ஓடிய வரிகள்‌ 
விழுந்திருந்தன. யானைச்சருமம்‌ போல சேற்றில்‌ நீர்‌ ஊறி 
ஓடிய வரிகள்‌ தெரிந்தன. 


நகரம்‌ தன்னை தூய்மைசெய்துகொள்ள 
பத்துநாட்களாகியது. அதன்பின்‌ மழை பெய்யவில்லை. 
வானம்‌ முழுமையாகவே வெளுத்து வெள்வெயில்‌ 
நகர்மீது பரவிப்பொழிய நெடுநாட்களாக ஒளியைக்‌ 
காணாத முதியவர்களின்‌ கண்கள்‌ கலங்கி நீர்வழிந்தது. 
இரண்டுநாட்களிலேயே எஞ்சிய சேற்றையெல்லாம்‌ 
மென்மணல்போல ஆக்கியது வான்வெம்மை. 
நாலைந்துநாட்களுக்குள்‌ மழை பெய்ததெல்லாம்‌ 


கொண்டுவந்து தருவேன்‌. சொல்‌!” என்றான்‌ காளன்‌. 
அவள்‌ கண்களில்‌ சிரிப்புடன்‌ சிறிய உதடுகளை 
அழுத்தியபடி “என்னவென்று தெரியாமல்தான்‌ இத்தனை 
தொலைவுக்கு அழைத்துவந்தீரா?” என்றாள்‌. “நான்‌ 
எங்கே அழைத்துவந்தேன்‌? அவனை நீதான்‌ 
வரச்சொன்னாய்‌.” அவள்‌ சிரித்துவிட்டாள்‌. 
“அப்படியென்றால்‌ எதை எண்ணி தலைதொட்டு 
வாழ்த்தினீர்‌?” அவன்‌ “அது எல்லோரும்‌ 
வாழ்த்துவதுதானே? மேலும்‌ நான்‌ முதியவன்‌” என்றான்‌. 


“முதியவனா? நேற்று அப்படி சொன்னதற்குத்தானே 
முப்பிரிவேலை எடுக்கப்போனீர்‌?” என்று அவள்‌ சொல்ல 
“அதை பிறகு பேசுவோம்‌. பாசுபதம்‌ என்றால்‌ என்ன? 
சொல்‌, அதை எப்படி சொல்வது?” என்றான்‌. அவள்‌ 
“அந்த கரிக்குழாயை எடுத்து புகையை இழுப்பதுதானே? 
வந்துகொட்டுமே சொல்லும்‌ ஆட்டமும்‌... எனக்கு வேலை 
இருக்கிறது” என எழுந்தாள்‌. அவன்‌ பாய்ந்து அவள்‌ 
கையைப்பிடித்து “சொல்லிவிட்டுச்‌ செல்‌... என்‌ செல்லம்‌ 
அல்லவா?” என்றான்‌. 


“என்னிடம்‌ இனிமேல்‌ சண்டை போடக்கூடாது” என்றாள்‌. 
“இல்லை, மெய்யாகவே இல்லை” என்றான்‌. “நான்‌ 
சொல்வதை எல்லாம்‌ ஒப்புக்கொள்ளவேண்டும்‌” என 
அவள்‌ கையை நீட்டினாள்‌. அதைப்பற்றி அவன்‌ “நான்‌ 
என்றைக்கு மீறினேன்‌?” என்றான்‌. “இப்போது 
சொல்லுங்கள்‌, இன்னும்‌ சற்றுநேரத்தில்‌ அங்கே வந்து 
மல்லுக்கு நிற்பீர்‌... சிறியவனை வேறு காணவில்லை. 
எந்த மரக்கிளையில்‌ இருக்கிறான்‌ என்றே 
தெரியவில்லை.” அவன்‌ அவள்‌ தாடையைப்பிபித்து 
“எத்தனைமுறை கேட்டுவிட்டேன்‌! சொல்லடி!” என்றான்‌. 


அவள்‌ “இளையவனே, ஓர்‌ அனல்கொழுந்தின்‌ முடியை 
காணமுடியுமா?” என்றாள்‌. அர்ஜுனன்‌ அவ்வினாவால்‌ 
ஒரு கணம்‌ திகைத்து பின்‌ “கண்ணுக்குத்‌ தெரியும்‌ 
நுனி...” என்றபின்‌ “ஆம்‌! அது முடிவிலாது 
சென்றுகொண்டிருக்கிறது. அது வானமேயாகிறது” 
என்றான்‌. “அதன்‌ அடியை?” என்றாள்‌. அவன்‌ 
தலையசைத்து “இன்மையிலிருந்து எழுந்து 
ஒளியென்றாவதையே காணமுடியும்‌. அது விறகில்‌ அந்த 
மரம்நின்ற மண்ணில்‌ மண்ணென்றான பொருளில்‌ 
இருக்கிறது. முடிவிலாதது” என்றான்‌. 

“அனலின்‌ அடிமுடியை காண்பதெப்படி?” என்று அவள்‌ 
கேட்டாள்‌. “எப்படி?” என்று காளன்‌ அவளிடம்‌ ஆவலாக 
கேட்டான்‌. “ஆமாம்‌, நீங்களே கேளுங்கள்‌! உங்களிடம்‌ 


கற்கவந்த இவன்‌ முன்னால்‌ வைத்தே கேட்டு 
இழிவுகொள்ளும்‌” என கைநீட்டி காளனை திட்டியபின்‌ 
“இளையோனே, அனலை அறிவதற்கு ஒரே வழி 
அனலென்றாவதே. அனலென்பது அனைத்தையும்‌ 
தானென்றாக்கும்‌ பெருவிழைவின்‌ வெளிச்சம்‌. 
அனலுடன்‌ இணைக, அனலாகுக!” என்று சொன்னாள்‌. 
“அதுவே பாசுபதம்‌ எனப்படுகிறது.” 


அர்ஜுனன்‌ கைகூப்பினான்‌. “நான்‌ உனக்கு இனிமேல்‌ 
விளக்குகிறேன்‌. மிகமிக எளியது. அதாவது நாம்‌ 
அனலை ஒரு சிறு மண்குழாயில்‌ எடுத்துக்கொள்கிறோம்‌. 
அதில்‌...” என காளன்‌ தொடங்க “இதோ பார்‌! வரும்போதே 
சொன்னேன்‌ உன்னிடம்‌, இந்த புகையாட்டெல்லாம்‌ 
உனக்கு வேண்டியதில்லை. இவரிடம்‌ நீ கற்கவேண்டியது 
ஒன்றே. இருநிலையழிந்து ஒன்றென்றாதல்‌” என்று 
அவள்‌ சொன்னாள்‌. “அதை அவரிடம்‌ கேட்காதே. 
சிவப்புகையை உன்‌ மூச்சில்‌ திணிப்பார்‌. அவருடன்‌ 
இருந்து அவரென்றானதை அறி!” 


அவள்‌ எழுந்து செல்வதை அர்ஜுனன்‌ நோக்கிநின்றான்‌. 
காளன்‌ “அவளுக்கு எல்லாமே தெரியும்‌” என்றான்‌. 
அர்ஜுனன்‌ “எனில்‌ ஏன்‌ ஓயாது பூசலிடுகிறீர்கள்‌?” 
என்றான்‌. “பூசலா? நாங்களா?” என காளன்‌ திகைத்தான்‌. 
“ஆம்‌, நானே பலமுறை கண்டேனே!” என்றான்‌ 
அர்ஜுனன்‌. “அதுவா பூசல்‌ என்பது? அவளை நான்‌ 
வேறு எப்படித்தான்‌ அணுகுவது?” என்று காளன்‌ 
சொன்னான்‌. “அவளை சற்றுநேரம்‌ 
தனித்துவிட்டுவிட்டால்‌ பனியிலுறையும்‌ ஏரி என 
அமைதிகொண்டுவிடுவாள்‌. அதன்பின்‌ எரிமலை 
எழுந்தாலொழிய சொல்மீளமாட்டாள்‌.” 


அர்ஜுனன்‌ “ஆம்‌, அவ்வாறே நானும்‌ எண்ணினேன்‌. 
அன்னை எண்ணுவதும்‌ பேசுவதும்‌ இயங்குவதும்‌ பிறர்‌ 
பொருட்டே” என்றான்‌. அவன்‌ சொன்னதை 
செவிகொள்ளாத காளன்‌ எழுந்து தன்‌ புலித்தோலை 
இடையில்‌ சீரமைத்து “அவள்‌ அங்கே தனித்திருக்கிறாள்‌. 
நான்‌ அவளிடம்‌ சென்று பாசுபதம்‌ பற்றிய இந்தக்‌ 
கதையை அவள்‌ எங்கே தெரிந்துகொண்டாள்‌ என்று 
கேட்டுவருகிறேன்‌. பெரும்பாலும்‌ நானே சிவப்புகை 
வெறிப்பில்‌ சொன்னதாக இருக்கும்‌. அதை இங்கே 
சொல்லி என்னை அறிவிலி என்று காட்டிவிட்டுச்‌ 
செல்கிறாள்‌” என்றபம நடந்தான்‌. 

அவன்‌ செல்வதை நோக்கி சிரித்த எரியன்‌ “இக்குடியின்‌ 
ஆண்களும்‌ பெண்களும்‌ இப்படித்தான்‌ 
எப்போதுமிருக்கிறார்கள்‌” என்றார்‌. சடையன்‌ திரும்பி 
பாறைகளாக பெருமுகம்‌ கொண்டிருந்த 
அன்னையரையும்‌ தந்தையரையும்‌ சுட்டி “அவர்களும்‌ 
இப்படித்தான்‌ இருந்திருப்பார்கள்‌. அன்னையரின்‌ 
புன்னகைக்கு வேறொரு ஏது இருக்க வாய்ப்பில்லை” 
என்று நகைத்தார்‌. 


“அன்னை சொன்னவற்றுக்கு என்ன பொருள்‌, 
சடையரே?” என்றான்‌ அர்ஜுனன்‌. சடையன்‌ 
“இளையோனே, கீழே மண்ணில்‌ வாழும்‌ உங்களை 
ஆள்வது இருமை. அன்னமும்‌ எண்ணமும்‌ என, 
உள்ளமும்‌ உடலும்‌ என, சொல்லும்‌ பொருளும்‌ என, 
துரியமும்‌ சித்தமும்‌ என அனைத்தும்‌ இரண்டெனப்‌ 
பிரிந்துள்ளன அங்கு. உங்கள்‌ வாழ்வின்‌ துயரென்பது 
அப்பிளவு அளிக்கும்‌ துன்பமே. நீங்கள்‌ அடையும்‌ 
இன்பமென்பது அவ்விருநிலை அகன்று அமையும்‌ 
சிலகணங்கள்‌ மட்டுமே. உணவில்‌ உறவில்‌ காமத்தில்‌ 
கலையில்‌ அறிதலில்‌ ஊழ்கத்தில்‌ அதை அறிகிறீர்கள்‌” 
என்றார்‌. 


“ஊன்சுவை கண்டபின்‌ கூண்டிலடைபட்டருக்கும்‌ 
சிம்மக்குருளை போன்றிருக்கிறீர்கள்‌ நீங்கள்‌. அறிந்த 
ஒன்றை அடைவதற்கான தவிப்பு. தவமென்பது என்ன? 
இரண்டழியும்‌ முழுநிலை. இருத்தல்நிறைவு. 
இன்மையென்றாதல்‌” என சடையன்‌ தொடர்ந்தார்‌. 
“தாளனை நீ ஏன்‌ போரில்‌ வெல்லவில்லை என்றறிக! 
உன்‌ வாழ்நாளெல்லாம்‌ நீ கற்ற விற்கல்வி என்பது 
உளமென உடலை ஆக்கும்‌ பயணமே. உன்‌ உடல்‌ 
உள்ளமென்றே ஆகிவிட்டமையால்தான்‌ நீ இருநிலை 
வில்லவன்‌ எனப்படுகிறாய்‌.” 


“ஆனால்‌ அந்நிலையிலும்கூட உன்‌ உளம்வேறு 
உடல்வேறுதான்‌. உளம்‌ உடலுக்கு அப்பால்‌ வியந்தபடி 
தனித்திருக்கிறது. எங்கள்‌ குலத்துக்‌ காளனின்‌ உடல்‌ 
அவன்‌ உள்ளமேயாகும்‌. அவன்‌ உடலுள்ளம்‌ 
அம்புகளைத்‌ தவிர்க்க விழைந்தாலே போதும்‌. 
ஆற்றுவதல்ல அவன்‌ செயல்‌, ஆவதேயாகும்‌” என்றார்‌ 
பேயன்‌. “அதைத்தான்‌ நீ கற்பதற்கு வந்தாய்‌. 
அறியக்கற்பது கல்வி. ஆவதற்கான வழியே பாசுபதம்‌.” 


“இளையோனே, இந்நிலம்‌ என்றும்‌ இவ்வண்ணமே 


இருந்தது. மண்ணின்‌ அல்குல்குழி இது என்று 
சொல்கின்றன எங்கள்‌ கதைகள்‌. விண்நீர்‌ முதலில்‌ 


விழுந்த இடம்‌. உயிர்த்துளி முதலில்‌ முளைத்த நிலம்‌. 
எங்கள்‌ குலமுதல்வனை என்றோ யாரோ சிவப்பன்‌ 
என்றனர்‌. பின்‌ வந்தோர்‌ அச்சொல்லை சிவம்‌ 
என்றாக்கினர்‌. அவன்‌ ஆளும்‌ இந்நிலத்தை சிவநிலம்‌ 
என்றுரைத்தனர்‌” என்றார்‌ எரியன்‌. 


“இங்கு வாழ்ந்திருந்தார்‌ அவர்‌. அவர்‌ இடம்‌ அமைந்த 
துணையை சிவை என்கின்றன கதைகள்‌. அவர்களின்‌ 
முகமென்ன என்றறியோம்‌. அன்றி, இந்நிலத்தைச்‌ 
சூழ்ந்தமைந்த பாறைகள்‌ அனைத்திலும்‌ 
செதுக்கப்பட்டிருக்கும்‌ அத்தனை முகங்களும்‌ 
அவர்களுடையனவே என்று சொல்வோம்‌” என சடையன்‌ 
சொன்னார்‌. “திமிலெழுந்த வெண்காளை ஒன்று 
அவருக்குத்‌ துணையென்றிருந்தது. அதனால்‌ அவர்‌ 
பெயர்‌ பசுபதி எனப்பட்டது. மழு அவர்‌ படைக்கலம்‌. 
உடுக்கு அவர்‌ காலம்‌. மான்‌ அவர்‌ கொடி. பைநாகம்‌ அவர்‌ 
கழுத்தணிந்த ஆரம்‌. கதைகள்சொல்லி வரைந்ததெடுத்த 
ஓவியமே இன்று அவர்‌.” 


“வாழ்வாங்கு வாழ்ந்து நிறைந்தவர்‌ அவர்‌” என்று 
சடையன்‌ சொன்னார்‌. “விண்ணுடன்‌ நேர்த்தொடர்பு 
கொண்டிருந்தார்‌. ஒளியணையாத சொல்‌ வகுத்தார்‌. 
பித்தர்‌, எருக்குமாலை சூடும்‌ பேயர்‌, ஆட்டர்‌, 
ஆராக்காதலர்‌. ஒருமுறை இந்நிலத்தைச்‌ சூழ்ந்திருந்த 
மலைகள்‌ நகைக்கத்தொடங்கின. வானில்‌ 
பெருமரங்கள்போல முகில்கள்‌ எழுந்து நின்றன. அதன்‌ 
பொருள்‌ அறிய தன்‌ வெள்விடை ஏறி தனித்து 
மலையேறிச்‌ சென்றார்‌. மீள்கையில்‌ அவர்‌ நுதலில்‌ ஒரு 


செவ்விழி திறந்திருந்தது. ஊன்விழி கடந்து 
கண்டமைக்கு சான்று அது.” 


“இங்கு பிறந்திறந்த பல்லாயிரவரில்‌ அவர்‌ மட்டும்‌ தன்‌ 
முதிர்ந்த துணைவியுடன்‌ வெள்ளெருது ஊர்ந்து அந்த 
முடிமலைமீது ஏறிச்சென்று மறைந்தார்‌ என்கின்றன 
மூதாதைச்‌ சொற்கள்‌. குடியினர்‌ கூடிநின்று கைதொழுது 
அவர்கள்‌ செல்வதை நோக்கி நின்றனர்‌. 
மேலேறிச்சென்றவர்‌ ஏழாவது நாள்‌ விசும்புகடந்து 
செல்லும்‌ அனலுருவாக மலைமேல்‌ எழுந்து நின்றார்‌. 
பதினெட்டு நாட்கள்‌ அத்தழல்பேருரு வானை 
ஏந்தியிருந்தது. பின்‌ அது குளிர்ந்து செம்முகிலென 
னபோது கூனலிளம்பிறையொன்றைச்‌ சூடியிருந்தது. 
றைக்குளிர்கொண்டு அதன்‌ பித்து அணைந்தது.” 


“செந்தழலென எழுந்தவரை சிவப்பர்‌ என 
அழைக்கலாயினர்‌ எங்கள்‌ குடிகள்‌. அவர்‌ கொண்ட 


மூவிழியையும்‌ பிறையையும்‌ தாங்களும்‌ 

அ ந்துகொண்டனர்‌” என்று சடையர்‌ சொன்னார்‌. 
மன்றில்‌ இருந்த சிவக்குறியைச்‌ சுட்டி “நீத்தோருக்கு 
கல்லமைத்து வணங்குதல்‌ எங்கள்‌ குடிவழக்கம்‌. 
கிடைக்கல்லாக அன்னையரும்‌ நிலைக்கல்லாக 
தந்தையரும்‌ நின்று மலரும்‌ கள்ளும்‌ ஊனும்‌ 
படையல்கொண்டு அருள்புரிவார்கள்‌. மலையேறிச்‌ 
சென்று அனலென எழுந்த அன்னையையும்‌ 
தந்தையையும்‌ வழிபட கிடைக்கல்மேல்‌ நிலைக்கல்‌ நாட்டி 
ஒன்றென வழிபடலானோம்‌. அதுவே எங்கள்‌ 
மன்றுகளில்‌ இன்று சிவக்குறி என அமைந்துள்ளது.” 

“பாசுபதம்‌ எங்கள்‌ வேதம்‌” என்று எரியன்‌ சொன்னார்‌. 
“எரியென எழுந்த மூதாதையின்‌ ஒலிகளிலிருந்து எங்கள்‌ 
குடிமூத்தோர்‌ எடுத்தமைத்தது அது. இளையோனே, 
உங்கள்‌ வேதங்கள்‌ மானுடர்‌ எரியிடம்‌ உரைப்பவை. 
எங்கள்‌ வேதம்‌ எரி மானுடரிடம்‌ உரைப்பது. 
எரியென்றானவர்களுக்குரிய மொழி அது. மானுடப்‌ 
பொருள்தொடாத்‌ தூய்மை உடையது.” 


“அது முந்நூறாயிரம்‌ நுண்சொற்கள்‌ கொண்டது. 
நூறாயிரம்‌ நுண்சொற்கள்‌ எண்ணங்களாகவே உள்ளன. 
நூறாயிரம்‌ நுண்சொற்கள்‌ மூச்சென அமைந்துள்ளன. 
நூறாயிரம்‌ நுண்சொற்கள்‌ ஒலியென்றாகின்றன. இறுதிச்‌ 
சொல்‌ ஒன்று மட்டுமே மொழியென்று வருகிறது. அதை 
நாங்கள்‌ ஓம்‌ என்று உரைக்கிறோம்‌. அதுவரையிலான 
அத்தனை நுண்சொற்களையும்‌ ஏற்று மெய்யென்று 
சான்றுகூறுகிறது அவ்வொரு மொழிச்சொல்‌” என்றார்‌ 
சடையன்‌. 


“அச்சொற்களும்‌ அதனுடன்‌ இணைந்த ஆயிரத்தெட்டு 
விரல்குறிகளும்‌ இணைந்ததே பாசுபதவேதம்‌. வேதமென 
மண்‌ அறிந்த முதல்வேதம்‌ அதுவே” என்றார்‌ எரியன்‌. 
அர்ஜுனன்‌ நீள்மூச்சுடன்‌ மெல்ல நெகிழ்ந்தமைந்தான்‌. 
“மூத்தோரே, ஓம்‌ எனும்‌ அம்மொழிச்‌ சொல்லை 
முதலென்றாக்கி ஒலிக்கத்‌ தொடங்கியவையே எங்கள்‌ 
வேதங்கள்‌ அனைத்தும்‌” என்றான்‌. “அசுரரும்‌ நாகரும்‌ 
நிஷாதரும்‌ கொண்ட வேதங்கள்‌ எல்லாம்‌. 
நால்வேதமென்றான வாருணம்‌, மகாருத்ரம்‌, மாகேந்திரம்‌, 
மகாவஜ்ரம்‌ அனைத்தும்‌.” 


பேயன்‌ “ஆம்‌, அவை எங்கள்‌ வேதத்தின்‌ நீர்ப்பாவைகள்‌” 
என்றார்‌. “இன்று இந்த மண்ணின்‌ துளியொன்றைப்‌ 


பெற்று எங்களுள்‌ ஒருவனாக ஆனாய்‌. பாசுபதத்திற்குள்‌ 
நுழைந்து முழுமைகொள்க!” என்று சடையன்‌ 
அர்ஜுனனை வாழ்த்தினார்‌. அர்ஜுனன்‌ கைகூப்பினான்‌. 

கைலைமலைத்‌ தாழ்வரையில்‌ உச்சிவெயில்‌ எழுந்ததுமே 
பொழுது இறங்கத்தொடங்கிவிட்டது. பறவைகளின்‌ 
ஒலிகள்‌ சுதிமாறி, காற்றில்‌ குளிர்‌ கலந்தது. கதிர்‌ 
சரிந்துகொண்டிருக்கும்போதே வேட்டைவிளைகளுடன்‌ 
காலர்கள்‌ வரலாயினர்‌. மான்கள்‌, பன்றிகள்‌, 
காட்டுஆடுகள்‌, மிளாக்கள்‌ குருதியுறைந்து விழிவெறித்து 
நாசரிய வாய்திறந்து மூங்கில்கழிகளில்‌ தொங்கியபடி 
வந்தன. பெண்கள்‌ கிழங்குகளையும்‌ காய்களையும்‌ 
கனிகளையும்‌ கொண்டுவந்து நிரத்தினர்‌. அனைத்து 
உணவும்‌ மன்றிலேயே கொண்டு சேர்க்கப்பட்டன. 


மூத்தோர்‌ மூவரும்‌ அங்கே இருந்து ஆணைகொடுக்க 
அடுமடையர்கள்‌ பன்னிருவர்‌ வந்து தாங்கள்‌ 
கைத்தேர்ச்சிகொண்டிருந்த செம்புக்கத்திகளால்‌ 
விலங்குகளின்‌ தோலில்‌ மெல்லிய கோடிழுத்து உள்ளே 
விரல்செலுத்தி இளங்கமுகுப்பாளைபோல்‌ வெளுத்த 
உட்தோலை மடித்துப்புரட்டி சுருட்டி எடுத்து அகற்றி 
குடலும்‌ நுரைக்குலைகளும்‌ விலக்கி கீற்றுகளாக 
ஊன்கிழித்து உள்ளே உப்புமிளகுஇஞ்சிச்‌ சாந்தை பூசி 
முக்காலிகளில்‌ தொங்கவிட்டு கீழே அனல்மூட்டி 
சுடத்தொடங்கினர்‌. வேகும்‌ ஊனின்‌ இனிய மணம்‌ 
ஊரைச்‌ சூழ்ந்தது. 


உருகிச்‌ சொட்டிய ஊன்நெய்‌ எரிபட்டு அனலாகிச்‌ 
சுடர்ந்து துளிகளாக விழுந்து விறகுக்குவைமேல்‌ எழுந்த 
தழல்நாவுகளை துள்ளித்‌ தழைந்து எழுந்து 
கபட டா பொசுங்கி நெய்யூறி சிவந்து அருகி கருகி 

ரிசல்‌ படர்ந்து உணவென ஆயிற்று ஊன்‌. காய்‌ ஒன்று 
கனிவதுபோலிருந்தது அது. 


சூழ்ந்து அமர்ந்து அனலை நோக்கிக்கொண்டிருந்தனர்‌ 
காலர்கள்‌. அர்ஜுனன்‌ அவர்கள்‌ நடுவே சிறு 
கல்லொன்றில்‌ கால்‌ மடித்து அமர்ந்திருந்தான்‌. 
அனலன்றி பிற ஒளியேதும்‌ அங்கிருக்கவில்லை. 
விண்ணை முகில்‌ மூடி இருந்ததனால்போலும்‌, 
மீன்களென ஏதும்‌ வானில்‌ எழவில்லை. சீர்வட்டமென 
சுற்றியிருந்த மலைநிரை அலைகள்‌ வானின்‌ மங்கிய 
ஒளிப்பரப்பின்‌ பகைப்புலத்தில்‌ இருளுக்குள்‌ 
நிழல்செறிந்த வடிவுகளெனத்‌ தெரிந்தன. 


தொலைவிலிருந்து காட்டின்‌ இரவொலிகள்‌ எழுந்து 
வந்து ஊரையும்‌ காடென்றே எண்ணவைத்தன. 
அறுபடாத சீவிடுகளின்‌ ஓசையின்‌ சரடில்‌ கோக்கப்பட்ட 
காட்டுஆடுகளின்‌ கனைப்பு, கூகைக்‌ குழறல்‌, 
தொலைவில்‌ வேங்கையொன்றின்‌ உறுமல்‌, அதைக்‌ 
கேட்டெழுந்த களிறுகளின்‌ ஓசைத்தொடர்‌. மிக அருகே 
மான்கூட்டம்‌ ஒன்று புதர்களில்‌ சுள்ளிகள்‌ ஒடிய நடந்தது. 
அனலிருப்பதனால்‌ வேங்கை அணுகாதென்று அறிந்த 
மான்கூட்டங்கள்‌ புதர்களுக்குள்‌ சறலோசை எழுப்பியபடி 
நின்று அவர்களை நோக்கின. விழிதிருப்பி வருகையில்‌ 
ஒரு மானின்‌ அனல்‌ மின்னும்‌ விழிகளை அவன்‌ 
நோக்கினான்‌. 


சேறுபூசி அருகமைத்த குழிசிக்குள்‌ விறகுகள்‌ 
எரிகொண்டு வெடித்து செம்பொறி சிதறின. அவற்றில்‌ 
ஊறிய அரக்கு எரிந்தபடி பின்னால்‌ வந்தது. அதைத்‌ 
துரத்தியபடி செந்தழல்‌ உடன்‌ வழிந்தது. சூழ்ந்திருந்தோர்‌ 
எத்தனை பேரென்று அவ்விருளில்‌ அறியக்கூடவில்லை. 
சிற்றில்களில்‌ இருந்து மேலும்‌ மேலும்‌ என வந்து 
ஓசையின்றி பின்னால்‌ அமர்ந்துகொண்டனர்‌. 
கல்லணிகலன்கள்‌ குலுங்கியதாலும்‌ அமரும்‌ 
மூச்சொலிகளாலுமே அவர்கள்‌ வந்தமர்வதை 
உணரமுடிந்தது. ஒளியில்‌ தெரிந்த முகங்களனைத்தும்‌ 
ஒற்றை உணர்வுகொண்டிருந்தன. சடைத்திரிக்‌ குழல்‌ 
கொண்ட அன்னையர்‌. வலக்கொண்டை சரிந்த 
கன்னியர்‌. பிடரியில்‌ சடைக்கற்றை பரவிய இளையோர்‌. 
அனல்படர்ந்த தாடியுடன்‌ முதியோர்‌. அனைத்து 
விழிகளிலும்‌ நெருப்பு தெரிந்தது. 


நெருப்பை அன்றி பிற எதையும்‌ எவரும்‌ நோக்கவில்லை 
என்று அவன்‌ உணர்ந்தான்‌. அருமணிக்குவை நோக்கும்‌ 
கருமியின்‌ மெய்மறந்த நிலைபோலும்‌, பேரழகுப்‌ 
பாவையொருத்தி மேடையேறி நின்றாடுவதை நோக்கும்‌ 
காமுகனின்‌ உவகைபோலும்‌, கொலைக்கலம்‌ ஏந்தி 
எழுந்த அறியா தெய்வம்‌ ஒன்றைக்கண்டு அஞ்சிச்‌ 
சொல்லழிந்ததுபோலும்‌ நோக்கிச்‌ சமைந்த விழிகள்‌. 
நெருப்பு சீறிச்சுழன்று நாபறக்க துள்ளி அமைந்து 
எழுந்து தழைந்தாடியது. கழுகென இறகு விரித்தது. 
அரவென கழுத்து நீட்டியது. பசுவென நா துழாவியது. 


திறந்த குங்குமச்சிமிழ்போல்‌ அனல்‌ அள்ளி நிறைத்து 
திறந்திருந்த விழிகளை மாறி மாறி நோக்கிச்‌ சுழன்ற 
அவன்‌ பார்வை குடிமூத்தார்‌ மூவரில்‌ அமைந்தது. 
சடையன்‌ இரு கைகளையும்‌ நெஞ்சில்‌ கோத்தபடி 
அமர்ந்து அனலை நோக்கிக்‌ கொண்டிருந்தார்‌. பிசிறி 


நின்ற சடையின்‌ உதிரி முடிகள்‌ அனல்‌ எனத்‌ தெரிந்தன. 

பேயன்‌ இருகைகளிலும்‌ தலையை தாங்கியிருக்க 

மு ங்கால்மடிப்பில்‌ முகம்‌ வைத்து அமர்ந்திருந்தார்‌ 
யன்‌. நாளும்‌ எரியோம்புபவர்கள்போலத்‌ 

டட ரில்‌ அவர்களின்‌ முகம்‌. அன்று 

முதல்முறையாக பொன்னொளி கொண்டெழுந்த 

தேவனை நோக்குபவர்கள்‌ எனத்‌ தெரிந்தனர்‌. 


காளன்‌ நெருப்புக்கு வலப்பக்கம்‌ கால்‌ மடித்து 
முழங்கால்கள்மேல்‌ கைவைத்து அமர்ந்திருந்தான்‌. 
அவனருகே கொம்பன்‌ அமர்ந்திருக்க இடப்பக்கம்‌ காளி 
தன்‌ மடியில்‌ குமரனுடன்‌ அமர்ந்திருந்தாள்‌. கொம்பன்‌ 
இரு கைகளையும்‌ நிலத்தில்‌ ஊன்றி முகத்தை முன்னால்‌ 
நீட்டி கனிந்த ஊனை மூக்கால்‌ தொடவிழைபவன்‌ 
போலிருந்தான்‌. இளையவன்‌ இருகைகளையும்‌ 
வாய்க்குள்‌ விட்டு அடிநிரம்பாச்‌ சிறுபாதங்கள்‌ சுருங்க 
கட்டைவிரலை சுழித்துக்‌ கொண்டிருந்தான்‌. 


ஊன்‌ வெந்து சுவைமணம்‌ எழுந்ததும்‌ அறிந்த தெய்வம்‌ 
ஒன்று அறியாவெளியிலிருந்து பெருகி நேரில்‌ 
தோன்றியதென அர்ஜுனன்‌ உணர்ந்தான்‌. அடுமடையர்‌ 
சேர்ந்து வெந்த ஊன்‌ விலங்குகளை கணுக்கொழுவால்‌ 
பற்றி அனலில்‌ இருந்து விலக்கி எடுத்து தூக்கி 
இயல்பாகச்‌ சுழற்றி தரையில்‌ பரப்பப்பட்டிருந்த 
பாக்குமட்டைப்‌ பாய்களில்‌ வைத்தனர்‌. வன்பால்‌ 
நிலத்தில்‌ முதல்மழை என வெம்மைஎழுந்த ஊனில்‌ 
கொதிக்கும்நெய்‌ சிறுகுமிழியுடன்‌ 
வற்றிக்கொண்டிருந்தது. சொட்டிய ஊன்நெய்‌ 
பாளைவரிகளில்‌ தயங்கி வழிந்தது. 


ஊன்‌ அனைத்தும்‌ இறக்கப்பட்டதும்‌ கிழங்குகளையும்‌ 
காய்களையும்‌ பச்சைநாணலில்‌ இறுக்கமாகக்‌ கோத்து 
அனலில்‌ காட்டி, சுழற்றிச்‌ சுட்டு எடுத்து வாழை 
இலைமேல்‌ பரப்பினர்‌. காய்ச்சில்‌ பெருங்கிழங்குகள்‌ 
வெந்து வெண்புன்னகையென வெழத்திருந்தன. 
கருணைக்கிழங்கு கறைமணம்‌ எழ தோல்‌ 
வழண்டிருந்தது. முக்கிழங்கும்‌ நனைகிழங்கும்‌ 
கொடிக்கிழங்கும்‌ வள்ளிக்கிழங்கும்‌ கலந்து ஒன்றென 
மணத்தன. ஒவ்வொரு காயும்‌ ஒரு வகையில்‌ வெந்து 
சுருங்கியது. வழுதுணங்காய்‌ பசுந்தோல்‌ வழண்டது. 
மாங்காயின்‌ கடுந்தோல்‌ அதுங்கியிருந்தது. 
கோவைக்காய்‌ கருகியிருந்தது. 


இலைகளிலும்‌ பாய்களிலும்‌ உணவைப்‌ பரப்பியதும்‌ 
அடுமடையன்‌ சென்று சடையன்‌ முன்‌ நின்று 


தலைவணங்கி “அன்னம்‌ ஒருங்கிவிட்டது, மூத்தவரே” 
என்றான்‌. அவர்‌ தன்‌ முப்பிரிவேலை அவன்‌ தலைமேல்‌ 
தொட்டு வாழ்த்தினார்‌. சடையன்‌ காளனை நோக்கி 
கைகாட்ட அவன்‌ எழுந்து அனலை மும்முறை 
வணங்கிவிட்டு தன்‌ கையிலிருந்த கத்தியால்‌ வெந்து 
விரிந்திருந்த பன்றியின்‌ தொடையொன்றை வெட்டி 
தனித்தெடுத்தான்‌. அதை மூன்றாகப்‌ பங்கிட்டு 
குடிமூத்தார்‌ மூவர்‌ முன்‌ வாழையிலையில்‌ படைத்தான்‌. 
பின்னர்‌ காளி எழுந்து ஊனையும்‌ கிழங்குகளையும்‌ 
அவர்கள்‌ அனைவருக்கும்‌ பகிர்ந்தளித்தாள்‌. 


நீரிலிட்ட பொரி பரவுவதுபோல அன்னம்‌ அத்திரளில்‌ 
பிரித்து பகிரப்பட்டு ஓசையின்றி விரிவதை அர்ஜுனன்‌ 
கண்டான்‌. எவரும்‌ கேட்கவில்லை. எவரும்‌ 
விலக்கவுமில்லை. கிழங்கும்‌ காய்களும்‌ ஊனும்‌ 
அவர்கள்‌ முன்‌ வாழை இலையில்‌ படைக்கப்பட்டு 
முடிந்ததும்‌ சடையன்‌ முதல்‌ பிடி ஊனை எடுத்து 
“மூதாதையரே, உங்களுக்கு” என்றுரைத்து அனலில்‌ 
இட்டார்‌. பேயன்‌ “வாழ்பவர்களே, உங்களுக்கு” 
என்றுரைத்து அனலில்‌ அன்னம்‌ இட்டார்‌. எரியன்‌ 
“என்றுமிருப்பவர்களே, உங்களுக்கு” என்று கூறியபடி 
அனலூட்டினார்‌. 


அங்கிருந்த அனைவரும்‌ “ஆம்‌. அன்னையரே, 
உங்களுக்கு. தந்தையரே, உங்களுக்கு” என்று உரைத்தபடி 
ஒரு சிறு உணவுத்துண்டை எடுத்து அனலில்‌ இட்டனர்‌. 
அனைவரும்‌ சடையனையே நோக்கிக்கொண்டிருந்தனர்‌. 
அவர்‌ உண்ணத்‌ தொடங்கியதும்‌ தாங்களும்‌ 
உண்ணலாயினர்‌. 


மழைத்துளி சேற்றில்‌ விழும்‌ ஓசைபோல்‌ உணவு 
மெல்லப்படும்‌ மெல்லிய ஓசை மட்டும்‌ அர்ஜுனனை 
சூழ்ந்திருந்தது. அவ்வப்போது சில மூச்சுகள்‌, சில 
உதடோசைகள்‌. சில குழவிகள்‌ சிணுங்கின. சில மைந்தர்‌ 
மென்குரலில்‌ அன்னையிடம்‌ ஏதோ சொல்லினர்‌. 
கொம்பன்‌ இருகைகளாலும்‌ பன்றித்தொடையை எடுத்து 
ஓநாய்க்குட்டியென மிகுவிரைவுடன்‌ உண்பதை 
அர்ஜுனன்‌ ஆர்வத்துடன்‌ நோக்கினான்‌. 
விழிதிருப்பியபோது காளியின்‌ விழிகளைக்‌ கண்டு 
புன்னகைத்தான்‌. உண்டு முடித்ததுமே முழந்தாளிட்டு கை 
நீட்டி இன்னொரு மான்‌ தொடையை கொம்பன்‌ அவனே 
எடுத்துக்கொண்டு அர்ஜுனனை நோக்கி 
நாணப்புன்னகை செய்தான்‌. 


உண்ணுதல்‌ ஒரு வேள்வியென அங்கு நிகழ்வதாக 


தொலைதூர நினைவாக மாறும்படியாக வெயில்‌ எழுந்து 
நின்றது. நகரின்‌ அனைத்து நீரோடைகளிலும்‌ 
சுழித்தோடிய தெள்நீரில்‌ மழைநீரின்‌ குளுமையும்‌ 
சேற்றுச்சுவையும்‌ எஞ்சியிருந்தன. 


காட்டுக்குள்‌ இருந்து வெண்சுண்ணமண்ணை அள்ளி 
ஒற்றைமாட்டுவண்டியில்‌ சுமையேற்றிய காடவர்கள்‌ 
நகருக்குள்‌ தெருத்தெருவாக வந்து கூவி விற்றனர்‌. 
தேன்மெழுகையும்‌ கொம்பரக்கையும்‌ விற்கும்‌ களியரும்‌ 
தெருக்கள்‌ தோறும்‌ அத்திரிகளையும்‌ கழுதைகளையும்‌ 
சுமைகளுடன்‌ ஓட்டியபடி கூவியலைந்தனர்‌. நகர்மக்கள்‌ 
கூரையிடுக்குகளை களிமண்ணையும்‌ தேன்மெழுகையும்‌ 
கலந்து அடைத்தனர்‌. வெண்மண்ணையும்‌ அரக்கையும்‌ 
மெழுகையும்‌ கலந்து தங்கள்‌ இல்லச்சுவர்களில்‌ பூசி 
புதுவண்ணமேற்றினர்‌. நீலக்கல்லையும்‌ 
செந்நிறக்கல்லையும்‌ அரைத்து எடுத்த சாயங்களுடன்‌ 
மெழுகை உருக்கிச்சேர்த்த கலவையைப்‌ பூசி 
தூண்களையும்‌ கதவுகளையும்‌ 
வண்ணம்கொள்ளச்செய்தனர்‌. வசந்தம்‌ பூத்த காடு போல்‌ 
நகரம்‌ தன்னை புதுப்பித்துக்கொண்டே இருந்தது. 


அரண்மனையை புதுப்பிக்க கலிங்கச்‌ சிற்பியர்‌ வந்து 
சேர்ந்தனர்‌. அவர்கள்‌ மாடக்குவைகளை 
வெண்ணிறமேற்றி மேகக்கூட்டங்கள்‌ போலாக்கினர்‌. 
செந்நிற மரப்பலகைகளில்‌ மெழுகேற்றி மெருகூட்டினர்‌. 
சுவர்களில்‌ புதுச்சுண்ணம்‌ சேர்த்தனர்‌. புதிய 
திரைச்சீலைகளையும்‌ பாவட்டாக்களையும்‌ 
பட்டத்தூண்களையும்‌ பதாகைகளையும்‌ கட்டினர்‌. 
அப்போது பணித்ததுபோல அரண்மனை வளாகம்‌ எழில்‌ 
கொண்டு எழுந்தது. பழையன கழிந்து புதியவை எழுந்து 
அஸ்தினபுரி மலர்ந்தது. 


அரசகுலத்தின்‌ இரு இளவரசர்களுக்கும்‌ மணவினை 
முடிந்து தேவியர்‌ நகர்புகுந்துவிட்டனர்‌. மழைக்காலம்‌ 
முடிந்துவிட்டதனால்‌ மூத்தவருக்கு பட்டம்‌ சூட்டும்‌ விழவு 
நிகழுமென மக்கள்‌ எதிர்பார்த்தனர்‌. அரச அறிவிப்பு 
எத்தினத்திலும்‌ வெளியாகுமென்று சந்தைகளிலும்‌ 
மன்றுகளிலும்‌ திண்ணைகளிலும்‌ பின்கட்டுகளிலும்‌ 
பேச்சு நிகழ்ந்தது. ஐம்பத்தைந்து ஷத்ரிய மன்னர்களும்‌ 
பாரதவர்ஷத்தின்‌ தொலைதூரத்து அரசர்களும்‌ 
நகர்புகுவார்கள்‌ என நிமித்திகர்‌ கூறினர்‌. அதற்கேற்ப 
அஸ்தினபுரியின்‌ அனைத்துக்‌ கட்டடங்களையும்‌ 
பழுதுபார்க்கும்பணி இரவுபகலாக 
நிகழ்ந்துகொண்டிருந்தது. 


அர்ஜுனன்‌ எண்ணிக்கொண்டான்‌. அனவருக்கும்‌ 
உணவளித்த நிறைவுடன்‌ நடுவே மெல்ல ப 
நின்றிருந்தது அனல்‌. உண்ணும்‌ ஒலிகள்‌ மெல்ல 
விரைவழிந்து ஓயும்‌ மழையின்‌ இறுதிச்‌ சொட்டுகளென 
ஒலிக்கலாயின. இங்கொன்றும்‌ அங்கொன்றுமாக சிறு 
மூச்சொலிகள்‌ கேட்டன. பின்னர்‌ ஒலிகள்‌ அனைத்தும்‌ 
அமைய ஒரு டட குழந்தை ஏப்பம்விட்ட ஒலி இனிய 
பறவையின்‌ குரலென இருளில்‌ ஒலித்தது. அர்ஜுனன்‌ 
திரும்பி அக்குழவியை நோக்க விழி சுழற்றினான்‌. 
மீண்டும்‌ ஓர்‌ ஏப்பம்‌ ஒலித்தது. முதிய 
அன்னையொருத்தியின்‌ நிறைவு அது. பின்னர்‌ ஏப்ப 
ஒலிகள்‌ இருளுக்குள்‌ தொடர்ந்து எழுந்தன. 


காளன்‌ ஒரு சிறு மண்குழாயை அனலூட்டி 
வாய்பொருத்தி ட்‌ இழுத்தான்‌. மூக்கினூடாக வந்த 
நீலப்புகை தாடியில்‌ ஊடுருவிப்‌ பரவியது. அவ்வனலை 
வாங்கி பிறிதொருவன்‌ இழுத்தான்‌. சுழன்றுவந்த அனல்‌ 
மீண்டும்‌ அவனிடமே வந்தது. இழுக்கையில்‌ முன்னால்‌ 
குனிந்து புகைவிடுகையில்‌ அண்ணாந்து மீண்டும்‌ 
குனிந்து என ஒரு தாளம்‌ அவ்வசைவுகளுக்கு இருந்தது. 
புகை எடைமிக்க சேறுபோல அவர்களை அழுத்தி மூடி 
ஓசையற்றவர்களாக ஆக்கியது. விழிகள்‌ மட்டும்‌ 
அதிர்ந்தபடி இருந்தன. 


கைகளை ஒன்றுடன்‌ ஒன்று உரசித்‌ துடைத்துக்கொண்டு 
உடலொடு உடல்‌ தொட்டு பெரிய வட்டமாக அனலைச்‌ 
சுற்றி அமர்ந்திருந்தனர்‌ காலகுலத்தோர்‌. அவர்களின்‌ 
தோள்களும்‌ மெல்ல அசைவதை அர்ஜுனன்‌ கண்டான்‌. 
ஒற்றைச்‌ சரடில்‌ கோக்கப்பட்ட மணிகளென அவை 
முற்றிலும்‌ ஒத்திசைவு கொண்டிருந்தன. பின்‌ கைகள்‌ 
நெளிந்தும்‌ குழைந்தும்‌ குவிந்து நீண்டும்‌ 
வளைந்தமைந்தும்‌ விரல்கள்‌ மலர்ந்தும்‌ கூம்பியும்‌ 
விழிச்சொற்களாயின. 


பலநூறு முறை பயின்ற நடனம்‌ என நிகழ்ந்தது 
அவ்வசைவு. பழுதற்ற பொறிபோல. அவர்களை 

ஆட்டுவிப்பது எது என அவன்‌ எண்ணியதும்‌ தன்னுடல்‌ 
பெருக்கில்‌ இணையாததை உணர்ந்தான்‌. 
அவ்விலக்கம்‌ மூலமே அவ்வசைவை அவன்‌ 
பார்ப்பதையும்‌ அறிந்தான்‌. 


தன்‌ இடையில்‌ சுருட்டி வைக்கப்பட்டிருந்த 
அக்கூழாங்கல்லை எடுத்து வலக்கையில்‌ வைத்து 
பொத்திக்கொண்டான்‌. அதை நெஞ்சோடு சேர்த்து 
விழிகளை மூடியபடி மெல்ல தன்‌ உடலை 


அசைக்கலானான்‌. இருபுறமும்‌ தோள்கள்‌ அவனை 
முட்டின. பின்‌ அத்தொடுகையின்‌ தாளத்தை அவன்‌ 
உடல்‌ அறிந்தது. அத்தாளம்‌ மட்டுமே அவன்‌ உடலில்‌ 
அசைவென்றாகியது. அந்தக்‌ கல்‌ எடைகொண்டு 
அவனைத்‌ தன்‌ ஊசலென ஆக்குவது போலிருந்தது. 
அவன்‌ மூச்சும்‌ நெஞ்சும்‌ அத்தாளத்தில்‌ அமைந்தன. 
காளன்‌ “ஹாம்‌!” என்று ஒலித்தான்‌. “ஹாம்‌!” எனும்‌ 
நுண்சொல்‌ மலையிடுக்கில்‌ காற்றுநுழையும்‌ ஒலியென 
எழுந்தது. எரிசுழல்வதுபோல்‌ மாறியது. அவர்களின்‌ 
உதடுகள்‌ அவற்றை உச்சரிக்கவில்லை. அவர்கள்‌ எவரும்‌ 
அதை அறியவுமில்லை. அச்சொல்‌ திரளென மட்டுமே 
இருந்த அவர்களிடமிருந்து இயல்பாக எழுந்தது. மீளமீள. 
முடிவிலாதென எழும்‌ ஓர்‌ ஒலி சித்தத்தை 
நிறுத்திவிடுகிறது. “ஹும்‌!” என்னும்‌ அடுத்த நுண்சொல்‌. 
மீண்டும்‌ மீண்டும்‌. ஊசல்‌. முடிவிலாச்‌ சுழல்‌. 


தன்னைத்‌ தான்‌ சுற்றும்‌ மையத்தின்‌ அசைவிலா 
அசைவு. “ஹம்‌!” அனல்‌ முழக்கம்‌. அனல்‌ ரீங்காரம்‌. 
அனல்‌ வெடிப்பு. “ஹெளம்‌!” அனைத்தையும்‌ அறைந்து 
மூடித்தழுவும்‌ அலை. “ஹெள!” அனைத்தின்‌ மேலும்‌ 
பொழியுமொரு பெருமழை. “ஹ்ரீம்‌!” அனைத்தையும்‌ 
வளைத்தெழும்‌ பசி. அனைத்தையும்‌ நொறுக்கும்‌ “ஸ்ரீம்‌!” 
கொஞ்சல்‌ என “ப்ரீம்‌!” அழைப்பு என “ரீம்‌!” ஆழ்ந்த 
அமைதிகொண்ட “க்ரீம்‌!” சீறி எழும்‌ “ஸூம்‌!” 
அனைத்தையும்‌ மூடிநின்றிருக்கும்‌ “ஹோம்‌!” ஒலிகளின்‌ 
நீள்பெருக்கு. 


“ஆ” என்னும்‌ ஒலியுடன்‌ காளன்‌ எழுந்தான்‌. அவன்‌ 
கைகள்‌ நாகபடங்கள்‌ என சீறி எழுந்தன. கால்கள்‌ 
நிலத்தை உதைத்து உதைத்து துடித்தன. உடன்‌ காலர்கள்‌ 
இருவர்‌ உடுக்கோசையுடன்‌ எழுந்தனர்‌. துடிதுடித்துப்‌ 
பற்றிப்‌ படர்ந்தேறிய அவ்வொலியில்‌ துள்ளும்‌ 
தசைகளுடன்‌ காளன்‌ பாய்ந்து கல்பீடம்‌ மீதேறினான்‌. 
பெருந்துடி தாளத்துடன்‌ இயைந்து அவனைச்‌ சூழ்ந்து 
நடனமிட்டனர்‌ பன்னிரு காலர்‌. நடுவே அவன்‌ 
கணமொரு தோற்றம்‌ கொண்டு கண்விரைவை முந்தி 
நின்றாடினான்‌. 


கையொன்று சொல்ல கால்‌ அதைத்‌ துள்ள கண்‌ 
அதற்கப்பால்‌ எனச்‌ சுட்ட சொல்தொடா சித்தம்தொடா 
விசையில்‌ நிகழ்ந்தது ஆடல்‌. இளநகை கொண்டது இதழ்‌. 
மான்‌ என்றது கை. சினம்கொண்டு சீறியது முகம்‌. மழு 
என்றது கை. மலர்‌ என்றது. மின்படை என்றது. 
அமுதென்றது. ஊழித்தீ என்றது. நஞ்சுண்டது. 


அமுதளித்தது. ஆக்கியது ஒரு கை. அனலேந்தி 
காத்துநின்றது மறுகை. அருளியது ஒரு கை. அடி பணிக 
என்று ஆணையிட்டது மறுகை. அங்கு அத்தனை 
கைகளும்‌ உடல்களும்‌ உரைத்த விழிச்சொற்கள்‌ 
அனைத்தும்‌ அவன்‌ கைகளில்‌ உடலில்‌ நிகழ்ந்தன. 


இடக்கால்‌ எடுத்து சுழற்றி வலக்கால்‌ சுட்டுவிரல்‌ நுனியில்‌ 
நின்று சுழன்றாட பறந்தது புலித்தோல்‌. சிறகென எழுந்து 
சுழன்றது சடைத்திரள்‌. தூக்கிய கால்‌ குத்தென எழுந்து 
தலைக்குமேல்‌ ஒரு மையத்தில்‌ நிலைக்க சுழன்று சுழன்று 
வெறும்‌ சுழிப்பென ஆகி அவன்‌ விழியிலிருந்து 
மறைந்தான்‌. 

அர்ஜுனன்‌ அச்சுழலில்‌ தான்‌ கரைவதை உணர்ந்தான்‌. 
இதோ, இக்கணம்‌, மறுகணம்‌, இது, இக்கணம்‌ என 
உணர்ந்து சென்று பின்பு அனலைச்சுற்றி மாபெரும்‌ 
சுழியாகச்‌ சுழன்றுகொண்டிருந்தான்‌. 
விசைகொண்டெழுந்து அவ்வனலென்றானான்‌. 
விசும்பின்மேல்‌ வெளிசூடி நின்றான்‌. 

“ஏழு முழுநிலவுகளை கைலைத்‌ தாழ்வரையில்‌ வாழ்ந்து 
கண்டு பாசுபதம்‌ பெற்று பார்த்தன்‌ டப்ப வந்தான்‌” 
என்றான்‌ சண்டன்‌. திருவிடத்தின்‌ தென்னெல்லையாக 
ஒழுகிய கோதை நீர்ப்பெருக்கின்‌ கரையில்‌ ஒரு 
நாணல்மேட்டில்‌ அந்தணர்‌ நால்வரும்‌ இளஞ்சூதனும்‌ 
அவனைச்‌ சூழ்ந்து அமர்ந்திருந்தனர்‌. “முத்துவிளைந்த 
சிப்பி மேலெழுந்து வருவதுபோல்‌ அவன்‌ வந்தான்‌ 
என்கின்றது அயோத்தியின்‌ பெருங்கவிஞர்‌ 
கெளண்டின்யர்‌ அர்ஜுனேந்திரத்தை தொடர்ந்து எழுதிய 
காவியமான பாசுபதார்ஜுனியம்‌.” 


வெண்தாமரை மலரிதழ்‌ அடுக்குகள்‌ என அவனைச்‌ 
சூழ்ந்திருந்த பனிமலை முடிகள்‌ மெல்ல கூம்பி அவனை 
வெளியேற்றின. சிறு கருவண்டென அகன்று பின்‌ 
திரும்பிநின்று அவை இளவெயிலில்‌ வெளிறி 
மறைவதை நோக்கினான்‌. அங்கு பெற்றவை அனைத்தும்‌ 
முன்பு எப்போதோ அறிந்திருந்தவை என்று தோன்றும்‌ 
விந்தையை எண்ணிக்கொண்டான்‌. ஒவ்வொரு 
அறிதலுக்குப்‌ பின்னரும்‌ அவன்‌ உணர்வது அது, 
அறிதலெல்லாம்‌ நினைவுகூர்தல்‌ மட்டுமே. 


அவன்‌ கண்முன்‌ அந்தி எழுந்துகொண்டிருந்தது. 
மீண்டும்‌ நின்று திரும்பி வெண்புகை நடுவே அனல்‌ என 
எழுந்த கைலைமலைமுடியை அவன்‌ நோக்கினான்‌. 
அதைவிட்டு விழியகற்ற இயலாதவனாக நெடுநேரம்‌ 
உறைந்திருந்தான்‌. பின்‌ எண்ணம்‌ மின்ன தன்‌ இடையில்‌ 
இருந்து பாசுபதத்தை எடுத்து நோக்கினான்‌. அவன்‌ 
கையிலிருந்தது கைலைமுடி. 


“இங்கு மட்டுமே இது இருத்தல்‌ தகும்‌. பிறிதெங்கும்‌ 
அமைய ஒண்ணாது” என எண்ணினான்‌. நீள்மூச்சுடன்‌ 
புன்னகைத்து “நன்று, முழுமுதன்மை இவ்வண்ணம்‌ 
எனக்கு வாய்த்தது” என்று தனக்கே உரைத்தபின்‌ அதை 
வெண்பல்நிரை என எழுந்து ஒரு வான்நகைப்புபோலத்‌ 
தெரிந்த இமயம்‌ நோக்கி வீசினான்‌. திரும்பாமல்‌ நடந்து 
மீண்டான்‌. 


மலையடுக்குகள்‌ கடந்து சரிவிறங்கி வருகையில்‌ 
வெள்ளி நாகமென ஓர்‌ ஆறு வளைந்தோடி நுழைந்து 
மறைந்த பிலமொன்றைக்‌ கண்டான்‌. அதன்‌ வழுக்கும்‌ 
பாறைகளுக்குள்‌ நுழைந்து இருண்டு குளிர்ந்த 
வாய்க்குள்‌ புகுந்து நடந்தான்‌. நூறு வளைவுகளுக்குப்‌ 
பின்‌ வில்லும்‌ அம்பும்‌ தூளியும்‌ கொண்டு அவன்‌ 
எழுந்தது கின்னரர்களின்‌ தெய்வக்குகை முகப்பில்‌. 


அது இளம்புலரிவெயில்‌ எழுந்து சிறகுவிரித்து நின்ற 
நேரம்‌. தங்கள்‌ தெய்வங்களுக்கு பூசனை இட மலரும்‌ 
நீரும்‌ அன்னமும்‌ கொண்டு அங்கு நின்றிருந்தனர்‌ 
கின்னரர்‌. காலைச்‌ செவ்வொளியில்‌ கைவில்லுடன்‌ 
எழுந்து வந்த அவனைக்‌ கண்டதும்‌ குலத்தலைவர்‌ 
தலைமேல்‌ கைகூப்பி “எந்தையே, தெய்வங்களே!” என்று 
கூவினார்‌. பூசகரும்‌ பிறரும்‌ அவனை வாழ்த்தி 
குரலெழுப்பினர்‌. புன்னகையுடன்‌ அவர்களை நோக்கி 
அருள்மொழி உரைத்தபின்‌ அவன்‌ நடந்து கீழே வந்தான்‌. 


கின்னரஜன்யர்களின்‌ சிற்றூரில்‌ பார்வதி அவனுக்காக 
நோற்றிருந்தாள்‌. அவன்‌ மீளப்போவதில்லை என்றனர்‌ 
அவள்‌ குடியினர்‌. தோழியரும்‌ அவனை மறப்பதுவே 
அவளுக்கு உகந்தது என்றனர்‌. அவள்‌ “முயன்று 
மறப்பதென்று ஒன்றுண்டா என்ன? மறக்க இயலாதது 
அவ்வண்ணமே தன்னை நிறுவிக்கொள்கிறது, 
தோழியரே” என்றாள்‌. “இது என்‌ உடலுக்குள்‌ அமைந்த 
உள்ளம்‌ என, நான்‌ என்றாகிய பிறிதொன்று. தானின்றி 
என்னை இருக்க விடாது. இது இவ்வண்ணமே திகழட்டும்‌” 
என்றாள்‌. 


இளவேனிலின்‌ முதல்நிலவு நாளில்‌ கின்னரஜன்யர்‌ 
மலையிறங்கிவரும்‌ தங்கள்‌ தெய்வங்களுக்காக 
படையல்கள்‌ கொண்டு மலைச்சரிவின்‌ எல்லையென 
அமைந்த கின்னரப்பாறையருகே கூடிநின்றிருந்தபோது 
தொலைவில்‌ வெண்பனிமேல்‌ படர்ந்த கதிரொளியில்‌ ஓர்‌ 
உடல்நிழல்‌ அசைவதைக்‌ கண்டனர்‌. கின்னரர்‌ என்று 
குலத்தலைவர்‌ கூவினார்‌. கின்னரஜன்யர்களின்‌ 
குடிநிரைகள்‌ வாழ்த்தொலி எழுப்பினர்‌. பூசகர்‌ மட்டும்‌ 
இரு கைகளையும்‌ கூப்பியபடி, சுருங்கிய முகமும்‌ 
நடுங்கும்‌ தலையுமாக காத்திருந்தார்‌. 


“ஒருவன்‌ மட்டுமே வருகிறான்‌” என்று ஒருவர்‌ 
சொன்னபோது தலைதூக்கி முகம்‌ விரிய நோக்கினார்‌. 
“வில்லேந்தியவன்‌” என்றான்‌ ஒருவன்‌. “கின்னரரல்ல. 
இங்கிருந்து சென்ற இளையவர்‌” என்று ஓர்‌ இளையோன்‌ 
கூவினான்‌. “அவர்‌ வருவார்‌ என்று நான்‌ அறிவேன்‌. 
அவர்‌ வரவில்லை என்றால்‌ தெய்வங்களும்‌ 
பொருளிழந்துவிடும்‌.” அவர்கள்‌ அனைவரும்‌ கூர்ந்து 
நோக்கியபடி முண்டியடித்தனர்‌. “அவரா?” என்று 
பிறிதொரு குரல்‌ வியந்தது. “அவர்தான்‌” என்று நூறு 
குரல்கள்‌ எழுந்தன. 


பின்னர்‌ வியப்பு எழுந்தமைந்த அவர்கள்‌ குரல்‌ அழிந்து 
நோக்கி நின்றனர்‌. மலைச்சரிவில்‌ கரிய எருதொன்று 
துணைவர அவன்‌ இறங்கி வந்தான்‌. 
ஊரெல்லைக்கப்பால்‌ எருது நின்று காதுகளை 
அடித்துக்கொண்டு தலை குலுக்கி முன்காலால்‌ 
சுரைமாந்தி நின்றது. அவன்‌ புன்னகையுடன்‌ வந்து 
அவர்கள்‌ முன்‌ நின்றான்‌. குலத்தலைவர்‌ எழுந்த 
உணர்வுப்பெருக்குடன்‌ இரு கைகளையும்‌ தலைக்கு மேல்‌ 
கூப்பி “வருக, வீரரே! எங்கள்‌ குடி தழைக்கட்டும்‌! மாவீரர்‌ 
இங்கு பிறக்கட்டும்‌!” என்றார்‌. 


அர்ஜுனன்‌ பூசகரை அணுகி அவர்‌ கால்களைத்தொட்டு 
சென்னி சூடினான்‌. அவன்‌ தோள்களை அள்ளி 
வளைத்து தன்‌ நெஞ்சோடு சேர்த்து “வென்று மீள்வாய்‌ 
என்று நான்‌ நன்கறிந்திருந்தேன்‌” என கண்ணீர்‌ விட்டார்‌. 
எவரோ ஒருவர்‌ தன்‌ தலையணியைக்‌ கழற்றி வானில்‌ 
வீசி “இளைய பாண்டவர்‌ வாழ்க! வில்கொள்‌ விஜயன்‌ 
வாழ்க!” என்று கூவினார்‌. அப்பெருந்திரள்‌ 
வாழ்த்தொலியால்‌ கொந்தளித்தது. 


பூசகரும்‌ குலத்தலைவரும்‌ இருபுறமும்‌ அழைத்துச்செல்ல 
அர்ஜுனன்‌ அச்சிற்றூருக்குள்‌ புகுந்தான்‌. ஊர்மன்றில்‌ 
சென்றமர்ந்து அவனைச்‌ சூழ்ந்து நின்ற இளையோரிடம்‌ 


சொன்னான்‌ “இவ்வூரைச்‌ சூழ்ந்த அனைத்து 
கோட்டைகளும்‌ அகற்றப்படுவதாக! படைக்கலம்‌ 
கொள்ளுங்கள்‌, அஞ்சி ஒளியாதிருங்கள்‌. சார்ந்திருங்கள்‌, 
பணியாதெழுங்கள்‌. வென்று செல்லுங்கள்‌, பழி 
கொள்ளாதீர்கள்‌. என்றும்‌ இவ்வூரின்‌ நெறியென்று இது 
அமைக!” இளைஞர்கள்‌ கைதூக்கி “ஆம்‌! ஆம்‌! ஆம்‌!” 
என்று முழங்கினர்‌. 


“கின்னரர்‌, ஊர்ணநாபர்‌ இருவருமே உங்கள்‌ 
தெய்வங்களென்று அமைக! உங்கள்‌ விண்ணை 
கின்னரர்‌ ஆள்க! உங்கள்‌ மண்ணை ஊர்ணநாபர்‌ 
சியல்‌. கிளைகள்‌ தனித்து அசையட்டும்‌. வேர்கள்‌ 

ன்னி ஒன்றாக இருக்கட்டும்‌. சிறப்புறுக!” என்று 
அர்ஜுனன்‌ அவர்களை வாழ்த்தினான்‌. “வாழ்க! வாழ்க!” 
என முதியோர்‌ மலரிட்டு அவன்‌ சொற்களை ஏற்றனர்‌. 


மறுநாள்‌ ஊர்மன்றில்‌ குடிமூத்தார்‌ எழுவர்‌ கூடி 
பார்வதியை அவனுக்கு கடிமணம்‌ செய்து 
கையளித்தனர்‌. அவள்‌ கைபற்றி ஏழு அடி வைத்து 
அனல்‌ முன்‌ நின்று “இவள்‌ என்‌ துணைவியாகுக!” என்று 
அர்ஜுனன்‌ சொன்னான்‌. “இவளைப்‌ போற்றிய தேவர்‌, 
காத்த கந்தர்வர்‌, அருளிய தெய்வங்கள்‌ அனைவரும்‌ 
அறிக, இனிமுதல்‌ இவள்‌ என்னவள்‌. இவளுக்கு தேவரும்‌ 
கந்தர்வரும்‌ தெய்வங்களும்‌ ஆக நான்‌ திகழ்வேன்‌. ஆம்‌, 
அவ்வாறே ஆகுக!” என்றான்‌. 


அவன்‌ கைபற்றி தலைகுனிந்து நின்ற பார்வதி 
புன்னகைத்தாள்‌. அவளுக்கு இருபுறமும்‌ நின்ற தோழியர்‌ 
அவள்‌ உடல்‌ மயிர்ப்புகொண்டு புள்ளிகளாவதைக்‌ 
கண்டனர்‌. மணம்‌ முடிந்து அவளை தனித்தழைத்துச்‌ 
செல்கையில்‌ “வென்றுவிட்டாய்‌” என்றாள்‌ ஒரு தோழி. 
அவள்‌ “நான்‌ தோற்றதே இல்லை” என்றாள்‌. 


அன்றிரவு மணவறை மென்சேக்கையில்‌ 
இளவெம்மையுடன்‌ போர்த்தியிருந்த மயிர்த்தோல்‌ 
போர்வைக்குள்‌ அவளுடன்‌ மெய்தழுவிப்‌ 
படுத்திருக்கையில்‌ அர்ஜுனன்‌ சொன்னான்‌ “இங்கிருந்து 
நான்‌ சிலநாட்களில்‌ கிளம்பிச்‌ செல்லப்போகிறேன்‌, 
இளையோளே. எனக்கு குடிக்கடனும்‌ அரசகடனும்‌ 
உள்ளன. மீண்டு வருதல்‌ என்‌ கையில்‌ இல்லை. ஆனால்‌ 
ஊர்ண நாபனின்‌ குலத்திலிருந்து ஒரு சரடு என்றும்‌ 
என்னுடன்‌ இருக்கும்‌ என அறிவேன்‌.” 


இரு கன்னங்களும்‌ புன்னகையில்‌ குழிய “ஆம்‌, உங்கள்‌ 
குருதி இங்கு வாழும்‌” என்றாள்‌ பார்வதி. அவன்‌ தோளை 


வளைத்து முகத்தருகே தன்‌ முகம்‌ கொண்டு அவள்‌ 
கேட்டாள்‌ “ஒன்று கேட்பேன்‌, அக்குகைக்குள்‌ ஏன்‌ 
நுழைந்தீர்கள்‌?” அர்ஜுனன்‌ சொன்னான்‌ “அதை நான்‌ 
முன்பு அறிந்திருந்தேன்‌. நூறுமுறை என்‌ கனவில்‌ நான்‌ 
நுழைந்த வழி அது.” விழிகளில்‌ வினாவுடன்‌ அவள்‌ 
நோக்கினாள்‌. “உள்ளே சென்று நின்று நான்‌ சொன்னேன்‌ 
எழுக இளைய யாதவரே. இங்குளேன்‌ நான்‌!” 


அவள்‌ விழிகள்‌ மாறின. “அவரா?” என்றாள்‌. “ஆம்‌, 
படையெதிர்‌ நின்று என்னை வென்றவர்‌. அவரை 
போருக்கு அறைகூவினேன்‌. முதலில்‌ அவர்‌ விழிகளில்‌ 
திகைப்பைக்‌ கண்டேன்‌. அது ஏன்‌ என 
அக்குகைச்சுவரின்‌ ஈரத்தில்‌ என்‌ உருவம்‌ தெரிந்தபோது 
அறிந்தேன்‌. நான்‌ சடைமுடித்திரளில்‌ பிறைசூடி முக்கண்‌ 
முகத்துடன்‌ சிவமென நின்றிருந்தேன்‌. அவர்‌ 
புன்னகையுடன்‌ இது நிகர்ப்போர்‌. எனவே முடிவிலாதது. 
இருவரும்‌ தோள்தழுவுதலே உகந்தது என கைகளை 
விரித்தார்‌.” 


“இருவரும்‌ தழுவி நின்றோம்‌. பின்னர்‌ வெடித்துச்‌ 
சிரிக்கலானோம்‌. இளமைந்தராக அன்று அஸ்தினபுரியில்‌ 
கண்ட நாட்களில்‌ ஒருவர்‌ மேல்‌ ஒருவர்‌ கங்கைக்கரைச்‌ 
சேற்றை வாரி வீசிவிட்டு ஓடிச்சென்று நீரில்‌ பாய்கையில்‌ 
சிரித்ததுபோல மீண்டும்‌ சிரித்தோம்‌” என்று அர்ஜுனன்‌ 
சொன்னான்‌. அவள்‌ அவனைத்‌ தழுவினாள்‌. “ஆம்‌, 
நீங்கள்‌ சிவம்‌, ஏனென்றால்‌ நான்‌ மலைமகள்‌” என்றாள்‌. 
அவன்‌ முகத்தருகே மீண்டும்‌ முகமெழுந்து “அவர்‌ 
எத்தோற்றத்தில்‌ இருந்தார்‌?” என்றாள்‌. “பெருகும்‌ முகம்‌ 
கொண்ட விருத்திரனின்‌ உருவில்‌” என்றான்‌ அர்ஜுனன்‌. 

வேங்கடத்திற்கு வழிபடுநடை செல்லும்‌ விண்ணடியார்‌ 
எழுப்பிய இசை முதலில்‌ தொலைவில்‌ ஏதோ சிற்றூர்‌ 
இருப்பதைப்போல எண்ணச்‌ செய்தது. பின்னர்‌ காற்றில்‌ 
அது வலுத்து செவிதொட்டு அகன்றது. “அங்கு ஓர்‌ 

லயம்‌ உள்ளது” என்றான்‌ உக்ரன்‌. அருகே புதர்களுக்கு 
அப்பால்‌ அவர்களின்‌ இசை எழுந்ததுமே சண்டன்‌ 
“விண்ணிறைவழியினர்‌” என்றான்‌. “யார்‌ அவர்கள்‌?” 
என்றான்‌ வைசம்பாயனன்‌. “இசைச்சூதர்கள்‌ 
போலிருக்கிறார்கள்‌” என்றான்‌ சுமந்து. ஜைமினியின்‌ 
தோளில்‌ இருந்த உக்ரன்‌ “பாடி ஆடுகிறார்கள்‌. பாட்டில்‌ 
ஒலியிலேயே ஆட்டத்தின்‌ அலை உள்ளது” என்றான்‌. 


“விண்ணளந்தோனை முழுமுதல்தெய்வமென 
வழிபடுபவர்கள்‌. ஒவ்வொரு நிலத்திலும்‌ ஒவ்வொரு 
முறையில்‌ விரிந்துகொண்டிருக்கிறது இவ்வழிபாடு. 
வடக்கே பசும்புல்வெளிகளின்‌ தலைவனாக அவனை 
வழிபடுகிறார்கள்‌. விரிந்த நிலத்தின்‌ நடுவே அவன்‌ 

லயங்கள்‌ அமைந்துள்ளன. அங்கே அவன்‌ முப்பிரிப்‌ 
பேரரவு மேல்‌ அறிதுயில்கொண்டிருக்கிறான்‌. 
ஆய்ச்சியரும்‌ ஆயரும்‌ நோன்பிருந்து தாமரைமலர்க்‌ 
குடலைகளுடன்‌ பாற்குடம்‌ சுமந்துவந்து அவனுக்குப்‌ 
படைத்து வழிபடுகிறார்கள்‌. இங்கே திருவிடத்திலும்‌ 
தமிழ்நிலத்திலும்‌ மலைநின்ற நெடுமாலாக அவனை 
வணங்குகிறார்கள்‌. அவனை வழிபட இசையே வழி 
என்று சொல்கிறார்கள்‌” என்றான்‌ சண்டன்‌. 


விண்ணடியார்‌ அணுகும்தோறும்‌ மரக்கிளைகளில்‌ 
இருந்து பறவைகள்‌ எழுந்து பறந்தன. தண்ணுமையின்‌ 
ஒலி செவியை கூர்மையாக தொட்டது. “தாளமென்றால்‌ 
இதுதான்‌... காலம்போலவே பிழையற்றது” என்றான்‌ 
ஜைமினி. “ஆம்‌, தென்னிலமே இசையாலும்‌ தாளத்தாலும்‌ 
ஆனது. ஆயிரத்துக்கும்‌ மேற்பட்ட தாளக்கருவிகள்‌ 
இங்குள்ளன. செல்லும்தோறும்‌ ஊருக்கொரு 
முழவுவகையை நீங்கள்‌ காணமுடியும்‌. 
தொழில்சூழ்கையிலும்‌ ஓய்வுகொள்கையிலும்‌ 
வழிபடுகையிலும்‌ பாடிக்கொண்டே இருப்பது 
அவர்களின்‌ வழக்கம்‌. அவர்களின்‌ ஊர்களில்‌ குழலோ 
யாழோ முழவோ ஒலிக்காத பொழுதென ஏதுமில்லை” 


என்றான்‌ சண்டன்‌. 


“அவர்கள்‌ இசையை நூற்றிமூன்று பண்களென 
வகுத்துள்ளனர்‌. அத்தனை பொழுதுகளுக்கும்‌ உரிய 
பண்கள்‌ அவர்களிடம்‌ உள்ளன. முதுகுருகு முதுநாரை 
என நூற்றெட்டு இசைநூல்கள்‌ அவர்களிடமுள்ளன. 
குரல்‌, துத்தம்‌, கைக்கிளை, உழை, இளி, விளரி, தாரம்‌ 
என ஏழு இசைநிலைகளை வகுத்துள்ளனர்‌. மயிலகவு, 
பசுவின்‌ குரல்‌, ஆட்டின்‌ சினைப்பு, அன்னத்தின்‌ விளி, 
கூகைக்குமுறல்‌, குதிரைக்கனைப்பு, யானைப்பிளிறல்‌ 
என ஏழு உயிரொலிகளில்‌ இருந்து எழுந்தவை 
இசைநிலைகள்‌ என்பது அவர்களின்‌ கூற்று” என்று 
சண்டன்‌ சொன்னான்‌. 


விண்ணடியார்‌ உருவங்கள்‌ தெரியத்தொடங்கின. 
அனைவருமே மஞ்சளாடை அணிந்து மஞ்சள்‌ 
தலைப்பாகையுடன்‌ விண்ணிறைவனின்‌ காலடிகளை 
நெற்றியில்‌ வரைந்துகொண்டு கைகளில்‌ 
இசைக்கருவிகளை ஏந்தி மீட்டியபடியும்‌ பாடி 

டியபடியும்‌ வந்தனர்‌. அவர்கள்‌ வணங்கியபடி 

ன்றிருக்க அருகணைந்த பின்னரும்‌ அவர்களால்‌ 
இசையிலிருந்து இறங்க முடியவில்லை. முதலில்‌ வந்தவர்‌ 
முழவை நிறுத்திவிட்டு வணங்கியபின்னரும்‌ பிறர்‌ 
இசையை தொடர்ந்தனர்‌. மெல்ல இசை ஓய்ந்த பின்னரும்‌ 
அவர்களின்‌ உடல்களில்‌ இசை ததும்பிக்கொண்டிருந்தது. 
சிவந்து கலங்கி புறநோக்கிழந்து பித்தர்விழிகள்‌ 
போலிருந்தன கண்கள்‌. 


அவர்களின்‌ முதல்வர்‌ கண்ணீர்‌ வழிய கைகளைக்‌ 
கூப்பியபடி மிகுவுணர்ச்சியுடன்‌ “விண்ணவன்‌ புகழ்‌ 
இனிதாகுக! விண்ணவன்‌ பெயர்‌ இனிதாகுக! 
விண்ணவன்‌ பொழுது இனிதாகுக!” என்றார்‌. சண்டன்‌ 
“சிவமேயாம்‌!” என்று மறுவாழ்த்து உரைத்தான்‌. 
“வணங்குகிறேன்‌, அந்தணர்களே. உங்களைக்‌ கண்டது 
எங்கள்‌ இன்பேறு” என்றார்‌ முதல்விண்ணடியார்‌. 
நால்வரும்‌ அவரை முறைப்படி வணங்கினர்‌. ஜைமினி 
“தாங்கள்‌ எவரென்று நாங்கள்‌ அறியலாமா?” என்றான்‌. 
“நாங்கள்‌ தென்னிலத்திலிருந்து வேங்கடம்‌ செல்லும்‌ 
விண்ணடியார்‌. ஒவ்வொருவரும்‌ ஒருவகை தொழில்‌ 
செய்வோர்‌. இவர்கள்‌ இருவரும்‌ உழவர்கள்‌. அவர்கள்‌ 
மூவரும்‌ கம்மாளர்‌. பிறிதொருவர்‌ வணிகர்‌. நான்‌ 
அந்தணன்‌” என்றார்‌ முதல்‌ விண்ணமியார்‌. 


“மழைவிழும்‌ ஆறுமாதகாலம்‌ எங்கள்‌ ஊர்களில்‌ 
தொழில்செய்து பொருளீட்டுவோம்‌. அதன்பின்‌ இல்லம்‌ 


துறந்து விண்ணளந்தோன்‌ நினைவொன்றே நெஞ்சில்‌ 
நிறைந்திருக்க ஊர்கள்தோறும்‌ செல்வோம்‌. அங்கே 
எங்கள்‌ இறைவனின்‌ புகழ்பாடி அம்மக்கள்‌ அளிக்கும்‌ 
உணவை உண்டு சாவடிகளில்‌ தங்கி மறுநாள்‌ 
கிளம்புவோம்‌. எவ்வூரிலும்‌ ஒருநாள்‌ இரவுக்குமேல்‌ 
தங்குவதில்லை. தென்னிலத்தின்‌ மாலிருஞ்சோலையில்‌ 
தொடங்கி வடபுலத்து வேங்கடம்‌ வரை வந்து 
திரும்பிச்செல்வோம்‌. ஊர்துறந்து கிளம்பியபின்‌ 
எங்களுக்குப்‌ பெயர்கள்‌ இல்லை. அனைவருமே 
விண்ணடியார்‌ என்றே அமைக்கப்படுவோம்‌.” 


“அனைவருமே இசையறிந்திருக்கிறீர்கள்‌” என்றான்‌ 
சுமந்து. “இசையினூடாக மட்டுமே அவனை 
அறியமுடியுமென்பதனால்‌ இசையை அறிந்தோம்‌. 
நோக்குக இளையோரே, இதோ வசந்தம்‌ எழுந்துள்ளது. 
இப்புவியின்‌ பல்லாயிரம்‌ கோடி மலர்களில்‌ மணமென 
எழுந்து தேன்‌ என ஊறிக்கொண்டிருப்பவன்‌ அவனே. 
சற்று சித்தம்‌ திறந்தால்‌ இந்த மரத்தில்‌ அந்தப்‌ பாறையில்‌ 
அப்பால்‌ மலைகளில்‌ அனைத்திலிருந்தும்‌ அவன்‌ 
மணமும்‌ இனிமையும்‌ எழுந்துகொண்டிருப்பதை 
உணர்வீர்கள்‌. இனிது இப்புவி, ஏனென்றால்‌ இது 
அவனை தன்னுள்‌ கரந்திருக்கிறது. இவ்வினிமையில்‌ 
கணமும்‌ வீணாகாமல்‌ திளைப்பதற்கென்றே 
மானுடப்பிறவியை அவன்‌ அளித்துள்ளான்‌” என்றார்‌ 
விண்ணடியார்‌. 


“அறிக, கனிந்து தன்‌ முட்டைகளை தேனிலேயே இடும்‌ 
அன்னைத்தேனீ அவன்‌. தேனில்‌ வளர்ந்து தேனே 
சிறகாகி எழுந்து தேன்‌ தேடி அலைந்து தேனை 
உணவாக்கி வாழ்ந்து மறைவதொன்றே நம்‌ கடன்‌” 
என்றார்‌ இன்னொரு விண்ணடியார்‌. “ஆகவே, நாங்கள்‌ 
அவன்‌ புகழன்றி வேறேதும்‌ பேசுவதில்லை. அவன்‌ 
இசையன்றி ஏதும்‌ பாடுவதில்லை. அவன்‌ அழகை 
மட்டுமே எங்கள்‌ விழிகள்‌ நோக்கும்‌. அவன்‌ மணம்‌ 
மட்டுமே எங்கள்‌ மூக்குகள்‌ அறியும்‌. அவனைப்போல்‌ 
இனிக்கும்‌ அன்னம்‌ மட்டுமே எங்கள்‌ உணவு. எங்கள்‌ 
குரல்‌ தித்திப்பதை நீங்கள்‌ உணர்வீர்கள்‌, ஏனென்றால்‌ 
எங்கள்‌ உடல்‌ தித்திக்கிறது. உள்ளம்‌ திகட்டாது 
தித்திக்கிறது. இளையோரே, அவன்‌ பள்ளிகொண்ட 
பாற்கடலே எங்கள்‌ இறுதியினிமை” என்றார்‌. 


சண்டன்‌ “ஆம்‌, அவ்வாறே ஆகுக!” என்றான்‌. “நன்று 
சூழ்க!” என முதல்‌ விண்ணடியார்‌ வாழ்த்தினார்‌. “இன்று 
காலையிலேயே எங்கள்‌ நெஞ்சு மேலும்‌ மேலுமென 
இனிக்கத்‌ தொடங்கிவிட்டிருந்தது. கூசக்கூச இனிமை. 


காந்தாரத்தில்‌ இருந்து இளவரசர்‌ சகுனி தன்‌ தமக்கை 
அரியணையமரும்‌ விழவைக்‌ கொண்டாடுவதற்காக 
பரிசில்களுடன்‌ வருவதாக அரண்மனைச்செய்தி 
நகருக்குள்‌ பரவியது. “காந்தாரம்‌ செல்வக்கருவூலம்‌... 
அவர்‌ கொண்டுவரும்‌ செல்வத்தால்‌ நம்‌ களஞ்சியங்கள்‌ 
நிறையப்போகின்றன” என்றனர்‌ மூத்தார்‌. 
ஒவ்வொருநாளும்‌ புதிய செய்திகள்‌ 
வந்துகொண்டிருந்தன. ஆயிரம்‌ யானைகளில்‌ செல்வம்‌ 
வருவதாக முதலில்‌ சொன்னார்கள்‌. அவை யானைகள்‌ 
அல்ல ஒட்டகவண்டிகள்‌ என்று பின்னர்‌ செய்தி வந்தது. 
ஆயிரமா, யார்‌ சொன்னது, ஐந்தாயிரம்‌ வண்டிகள்‌ என்று 
சொன்ன சூதனை திகைத்து நோக்கி வாய்திறந்து 
நின்றனர்‌ நகர்மக்கள்‌. 


சகுனி எல்லைபுகுந்துவிட்டார்‌ என்ற செய்தி வந்ததும்‌ 
நகர்மக்கள்‌ கிளர்ச்சிகொண்டனர்‌. மறுநாள்‌ அவர்‌ நகர்‌ 
நுழையக்கூடுமென்று வணிகர்கள்‌ சொன்னார்கள்‌. 
கணிகர்‌ நாள்‌ நோக்கி மறுநாள்‌ கதிர்‌ எழுவதற்கு முன்னும்‌ 
அந்தி சாய்ந்தபின்னும்‌ மட்டுமே நற்தருணம்‌ உள்ளது 
என்றனர்‌. அந்தியில்‌ செல்வம்‌ உள்ளே வருவதற்கு நூல்‌ 
முறை இல்லை என்பதனால்‌ சகுனி அதிகாலையில்தான்‌ 
நகர்நுழையக்கூடுமென்றனர்‌. ஒவ்வொரு நாழிகைக்கும்‌ 
ஒரு செய்தி என வந்துகொண்டிருந்தது. மன்றுகள்‌ 
முழுக்க அதைப்பற்றி மட்டுமே பேசப்பட்டது. 


கருக்கிருட்டிலேயே கிழக்குக்கோட்டைவாயிலுக்கு 
முன்னால்‌ பெருங்கூட்டம்‌ திரண்டிருந்தது. குதிரைகளில்‌ 
ஏறிய படைவீரர்கள்‌ “பாதையை மறிக்காதீர்‌. பாதையின்‌ 
எல்லைக்கற்களுக்கு அப்பால்‌ மட்டுமே நில்லுங்கள்‌!” 
என்று கூவியபடி மீண்டும்‌ மீண்டும்‌ சாலைகளில்‌ 
குளம்படி ஓசை சிதற விரைந்துகொண்டிருந்தார்கள்‌. 
முரசுமேடைகளிலும்‌ காவல்மாடங்களிலும்‌ 
மன்றுத்தூண்களிலும்‌ மாளிகைமுகடுகளிலும்‌ பந்தங்கள்‌ 
செவ்வொளி அலைய ஒளிவிட்டுக்கொண்டிருந்தன. 
கைவிடுபடைகளின்‌ வேல்நுனிகளில்‌ பந்த ஒளிகள்‌ 
ஆயிரம்‌ செவ்விழிகளாகத்‌ திறந்து 
இமைத்துக்கொண்டிருந்தன. 


மூடிய கோட்டைக்கதவுக்குப்‌ பின்னால்‌ திரண்டிருந்த 
அஸ்தினபுரியின்‌ மக்கள்‌ கிளர்ச்சியுற்ற குரலில்‌ 
பேசிக்கொண்டும்‌ கூவிக்கொண்டும்‌ காத்திருந்தனர்‌. 
கோட்டைக்கதவின்‌ பொருத்துக்களின்‌ இடைவெளிகள்‌ 
வழியாக மறுபக்கம்‌ எரிந்த பந்தங்களின்‌ 
செவ்வொளிக்கற்றைகள்‌ பீரிட்டு வந்து குருதிதோய்ந்த 
வாள்கள்‌ போல இருளில்‌ நீட்டி நின்றன. 


என்னவனே, பெருமாளை, போதும்‌ இது என உளத்துள்‌ 
கூவினேன்‌. ஏன்‌ என எனக்கு நானே 
கேட்டுக்கொண்டேன்‌. உங்களை நோக்கியதுமே அது ஏன்‌ 
என அறிந்தேன்‌. இதோ, விண்ணளந்தோன்‌ புகழ்‌ 
வளர்க்கும்‌ ஐவரை கண்முன்‌ காண்கிறேன்‌. சாம்பல்பூசிய 
மாவிரதச்சைவர்‌ அவர்களை அழைத்துவருவதும்‌ அவன்‌ 
ஆடலே” என்றார்‌. 


இன்னொருவர்‌ “ஆம்‌, கண்டதுமே என்‌ நெஞ்சு இனித்து 
விழிகள்‌ நிறைந்துவிட்டன. நான்கு திசைகளென 
நால்வர்‌. அந்நான்கையும்‌ அணைக்கும்‌ விண்‌ என 
ஒருவர்‌. இளஞ்சூதரே, தாங்கள்‌ எங்கள்‌ மால்வண்ணன்‌ 
என கண்முன்‌ எழுந்து இந்நாளை பெருகவைத்தீர்‌. 
தங்கள்‌ பாதங்களை சென்னிசூடும்‌ நல்லூழ்‌ வாய்த்தது 
எங்களுக்கு” என்றார்‌. அவர்கள்‌ எழுவரும்‌ வந்து 
அந்தணர்‌ நால்வரின்‌ கால்களையும்‌ தொட்டு 
வணங்கினர்‌. உக்ரனின்‌ கால்களை எடுத்து சென்னிசூடி 
விழிகளில்‌ ஒற்றிக்கொண்டனர்‌. “எந்தையே, 
எம்பெருமானே, விண்ணளந்தோனே, உன்சொல்‌ பெருக 
நீயே முகம்கொண்டெழுகிறாய்‌ போலும்‌” என்றார்‌ ஒருவர்‌. 


அவர்களின்‌ விழிநீரும்‌ விம்மலும்‌ நால்வரையும்‌ 
வியப்புகொள்ளச்‌ செய்தன. ஒருவரை ஒருவர்‌ 
விழியசைவுகளால்‌ நோக்கிக்கொண்டனர்‌. அவர்கள்‌ 
வணங்கிக்கொண்டிருக்கையிலேயே முதல்வர்‌ முழவை 
மீட்டி “ஒரு கால்‌ தூக்கி உலகேழும்‌ அளந்தவனே, திருமால்‌ 
என தென்மலை மீது எழுந்தவனே, கருமாமணியே, 
கன்னலின்‌ சுவையே, கரியோனே, பெருமாளே, 
பழவடியார்‌ சொல்லில்‌ இனிப்பவனே” என கூவ 
இன்னொரு விண்ணடியார்‌ “பைம்பால்‌ ஆழி அலை 
நடுவே அமைந்தவனே, ஐம்பால்‌ இனமும்‌ அடிபணியும்‌ 
அருளோனே” என ஏற்றுப்பாடினார்‌. அவர்கள்‌ 
அக்கணமே பிறிதுருக்கொண்டவர்களென இசைக்குள்‌ 
மூழ்கினர்‌. இசை அவர்களின்‌ அசைவென்றாகியது. 
விழியறியாத நீரலை என அவர்களை எற்றி 
அலைக்கழித்து எடுத்துச்சென்றது. 


“விந்தையானவர்கள்‌” என்று உக்ரன்‌ சொன்னான்‌. 
“பனித்துளிகள்‌ சொட்டி நிற்கும்‌ காலைச்செடி 
போலிருக்கிறார்கள்‌” என்றான்‌ ஜைமினி. பிறர்‌ ஒன்றும்‌ 
சொல்லாமல்‌ தங்களுக்குள்‌ மூழ்கியவர்களாக 
நடந்துவந்தனர்‌. ஜைமினி அவர்களைப்பற்றி 
பேசவிரும்பினான்‌. “அவர்கள்‌ எதைக்‌ கண்டார்கள்‌? 
நம்மில்‌ எழும்‌ எந்தச்‌ சொற்பெருக்கை அவர்கள்‌ 
சொல்கிறார்கள்‌?” என்றான்‌. உக்ரன்‌ “நீங்கள்‌ 


இயற்றப்போகும்‌ நூல்களை” என்றான்‌. “நானா?” 
என்றான்‌ ஜைமினி. ஆனால்‌ அவன்‌ முகம்‌ 
மலர்ந்துவிட்டிருந்தது. “ஆம்‌, நீங்கள்‌ நால்வருமே 
நூல்களை எழுதுவீர்கள்‌ என்றார்கள்‌ அவர்கள்‌” 
என்றான்‌ உக்ரன்‌. 


“சரி, அப்படியென்றால்‌ நீர்‌?” என்று ஜைமினி கேட்டான்‌. 
“நான்‌ நான்கையும்‌ ஒன்றாக்குவேன்‌ என்றார்கள்‌” என்று 
உக்ரன்‌ சொன்னான்‌. “நான்‌ அனைத்தையும்‌ பாடலாக 

க்குவேன்‌. பாடியபடி...” காலை உதைத்து எம்பி 
கைகளை விரித்து “விண்ணில்‌ பறப்பேன்‌... 
பறவைபோல பறப்பேன்‌” என்றான்‌. நிலையழிந்து 
ஜைமினி தள்ளாடி நின்று சிரித்துக்கொண்டு 
“விழப்போகிறீர்‌” என்றான்‌. “நான்‌ விழமாட்டேன்‌... நான்‌ 
இப்போது பறந்துகொண்மருக்கிறேன்‌... வண்டுபோல. 
கந்தர்வர்களின்‌ இசையை கேட்கிறேன்‌” என்று உக்ரன்‌ 
சொன்னான்‌. 


பிறமூவரும்‌ பேசப்போவதில்லை என்று தெரிந்ததும்‌ 
அவர்களுக்குள்ளேயே பேசத்தொடங்கினர்‌. “நீர்‌ நான்‌ 
எழுதுவதை எப்படி பாடுவீர்‌?” என்றான்‌ ஜைமினி. 
“முழவு...” என்றபின்‌ உக்ரன்‌ “என்‌ முழவு... என்‌ முழவு 
எங்கே?” என்றான்‌. “தொடங்கிவிட்டீரா? அதை பிறகு 
எடுத்துத்‌ தருகிறேன்‌.” உக்ரன்‌ “என்‌ முழவு... என்‌ முழவு” 
என்று சிணுங்கியபடி துள்ளினான்‌. “சரியான...” என்று 
சலித்துக்கொண்ட ஜைமினி “இரும்‌...” என அவனை 
இறக்கி தன்‌ மூட்டையைப்‌ பிரித்து முழவை எடுத்து 
அவனிடம்‌ அளித்தான்‌. “என்‌ அரணிக்கட்டை...” என்று 
உக்ரன்‌ சுட்டிக்காட்டினான்‌. “அது எதற்கு உமக்கு?” 
என்றான்‌ ஜைமினி. “எனக்கு வேண்டும்‌ அது.” 


ஜைமினி அதை எடுத்துத்தர ஒரு கையில்‌ முழவும்‌ 
இன்னொரு கையில்‌ அரணிக்கட்டையுமாக அவன்‌ 
“என்னை தாக்கு” என்றான்‌. மூட்டையைக்‌ கட்டியபடி 
ஜைமினி “இரும்‌” என்றான்‌. “நான்‌ 
கூட்டிச்செல்லமாட்டேன்‌” என்றான்‌ உக்ரன்‌. 
“விட்டுவிட்டுப்போய்விடுவேன்‌.” சண்டன்‌ 
திரும்பிப்பார்த்தான்‌. நோக்கு எங்கோ உட்திரும்பியிருக்க 
அவை சிலைவிழிகள்‌ போலிருந்தன. “அவர்‌ கண்கள்‌ 
திரும்பியிருக்கின்றன...” என்றான்‌ உக்ரன்‌. 
“ஓவியத்துணியின்‌ பின்னால்‌ நின்று பார்ப்பதுபோல 
தெரிகிறார்‌.” ஜைமினி சிரித்தபடி திரும்பிப்பார்த்தான்‌. 
சண்டன்‌ தாடியை நீவியபடி முன்னால்‌ சென்றான்‌. 


ஜைமினி உக்ரனைத்‌ தூக்கிக்கொண்டு உடன்சென்றான்‌. 


அன்று பகலில்‌ அவர்கள்‌ உணவுண்ணவில்லை. 
அந்தியில்‌ அவர்கள்‌ சென்றிறங்கிய மலைச்சரிவில்‌ 
பாதை இரண்டாகப்‌ பிரிந்தது. சண்டன்‌ நின்று 
“அந்தணர்களே, நான்‌ இவ்வழியே செல்கிறேன்‌. இது 
உங்களுக்குரியதல்ல” என்றான்‌. ஜைமினி திகைப்புடன்‌ 
“ஏன்‌?” ஏன்றான்‌. “நான்‌ செல்லுமிடத்திற்கு கரியானை 
என்று தென்மொழியில்‌ பெயர்‌. செம்மொழியில்‌ 
காளஹஸ்தி. அங்கே சுவர்ணமுகி நதிக்கரையில்‌ 
மலைக்குகைக்குள்‌ நிறுவப்பட்ட சிவக்குறியை வழிபட்டு 
பிறவிமுழுமையை அடைய நான்‌ 
சென்றுகொண்டிருக்கிறேன்‌. நீங்கள்‌ வந்தடையவேண்டிய 
இடம்‌ அதுவல்ல.” 


ஜைமினி ஏதோ சொல்ல வாயெடுக்க வைசம்பாயனன்‌ 
விழிகளால்‌ வேண்டாம்‌ என்றான்‌. “நீங்கள்‌ 
செல்லுமிடமும்‌ நோக்கமும்‌ எனக்கு நன்றெனத்‌ 
தெரிகிறது. நான்‌ உங்களை இதுவரை அழைத்துவந்ததும்‌ 
ஏன்‌ என அவர்களின்‌ சொல்வழி தெரிந்துகொண்டேன்‌. 
நன்று, அப்பணி நிறைவுற்றது. நலம்‌ சூழ்க!” என்றான்‌ 
சண்டன்‌. பின்னர்‌ அவர்களிடம்‌ விடைபெறாமல்‌ நடந்து 
மலைச்சரிவில்‌ இறங்கிச்சென்றான்‌. அவர்கள்‌ அவன்‌ 
விட்டிலென தாவிச்செல்வதை நோக்கி நின்றனர்‌. 

கீழே குறுங்காட்டுக்குள்‌ முழவோசை கேட்டது. 
இருண்டகாடு பனித்துத்‌ துளித்ததுபோல பிச்சாண்டவர்‌ 

ருவர்‌ கையில்‌ முப்பிரி வேலுடன்‌ சடைமகுடம்‌ சூடி 

றணிந்த வெறும்மேனியுடன்‌ எழுந்து வந்தார்‌. 
தொடர்ந்து காளாமுகர்களின்‌ ஒரு குழு நடனமிட்டபடி 
தோன்றி அப்பால்‌ வளைந்து சென்றது. அவர்களுடன்‌ 
சென்ற முதியபாணன்‌ ஒருவன்‌ முழவை மீட்டியபடி 
பாடினான்‌. சண்டன்‌ இயல்பாகச்‌ சென்று அவர்களுடன்‌ 
சேர்ந்துகொண்டான்‌. அவர்கள்‌ புதர்களுக்குள்‌ மறைய 
பாடல்‌ மட்டும்‌ கேட்டுக்கொண்டிருந்தது. 


எரிமருள்‌ காந்தள்‌ செம்மலர்‌ சூடி 
எரிசிதைச்‌ சாரம்‌ மேனியிற்‌ பொலிய 
கரியுரி இருட்தோல்‌ கைக்கோள்‌ ஆக 
விரிசடை அண்ணல்‌ ஆடிய கொட்டி 
நிலைபிறழ்‌ வடவை நிமிர்ந்தெழு சூலொடு 
கலைஇய வேங்கை கடுந்துடி உடுக்கை. 

உக்ரனுடன்‌ அவர்கள்‌ இருளெழுந்த பின்னர்தான்‌ 
அருகிலிருந்த சிற்றூருக்குச்‌ சென்று சேர்ந்தனர்‌. 
ஊர்வாயிலில்‌ தொலைபயணிகள்‌ அறிந்து 
வரும்பொருட்டு உயர்ந்த கற்றூண்‌ மேல்‌ அகல்‌ 
விளக்கேற்றப்பட்டிருந்தது. அவர்கள்‌ அணுகியதும்‌ 
நாய்க்குரைப்போசை கேட்டு ஊர்த்தலைவர்‌ 
அகல்சுடருடன்‌ வந்து வணங்கினார்‌. “வருக 
அந்தணர்களே, தங்கள்‌ கால்களால்‌ எங்கள்‌ ஊர்‌ 
தூய்மைகொண்டது” என முகமன்‌ உரைத்தார்‌. 
அவர்களை கால்கழுவச்செய்து ஊருக்குள்‌ 
அழைத்துச்சென்றார்‌. அவர்களுக்குரிய மாற்றாடையும்‌ 
குடிநீருமாக அவர்‌ துணைவி அருகே வந்து நின்றாள்‌. 
இருவரும்‌ தொழுது அழைத்துச்சென்றனர்‌. 


அவர்களுக்குரிய குடிலுக்குச்‌ சென்றதும்‌ ஜைமினி 
“தமிழ்நிலத்தில்தான்‌ துணைவியும்‌ வந்து விருந்தினரை 
வரவேற்கிறார்‌” என்றான்‌. சுமந்து “ஆம்‌, அதை நான்‌ 
பயின்றறிந்துள்ளேன்‌” என்றான்‌. அவர்கள்‌ அருகிருந்த 
சுனையில்‌ நீராடி வந்ததும்‌ உணவு வெம்மையுடன்‌ 
சித்தமாக இருந்தது. ஊர்த்தலைவரும்‌ ஊரார்‌ மூவரும்‌ 
தங்கள்‌ துணைவியருடன்‌ வந்து அவர்களுக்கு அன்னம்‌ 
பரிமாறினர்‌. “துயின்றெழுக, அந்தணர்களே! நாளை 
புலரியில்‌ எங்கள்‌ ஊர்ச்சிறார்களுக்கு 
சொல்லளிக்கவேண்டும்‌ தாங்கள்‌” என்றார்‌ 
ஊர்த்தலைவர்‌. அவர்கள்‌ சென்றதும்‌ ஐவரும்‌ குடிலின்‌ 
முன்‌ அமர்ந்துகொண்டனர்‌. 


வானில்‌ விண்மீன்கள்‌ இறைந்து கிடந்தன. ஜைமினி 
அவற்றை நோக்கிக்கொண்டிருந்தான்‌. சுமந்து 
“விண்மீன்களைக்‌ கொண்டே மண்ணில்‌ என்ன 
நிகழவிருக்கிறதென்று சொல்லும்‌ கலை ஒன்றுண்டு 
வடமேற்கே” என்றான்‌. “விண்‌ ஒரு பெருநூல்‌. 
அனைத்தும்‌ எழுதப்பட்டுள்ளது அதில்‌ என அந்தக்‌ 
கலையறிந்த நிமித்திகர்‌ சொன்னார்‌.” வைசம்பாயனன்‌ 
“விண்ணுக்கு நிகரான ஒரு காவியத்தை மண்ணில்‌ 
எழுதவேண்டும்‌ ஒருவர்‌” என்றான்‌. 


“எந்தக்‌ காவியமும்‌ ஒருவரால்‌ எழுதப்படுவதில்லை. 
ஆறுபோல அது ஊறித்தொடங்கி பெருகி துணைகளை 
இணைத்துக்கொண்டு செல்கிறது” என்றான்‌ பைலன்‌. 
ஜைமினியின்‌ மடியில்‌ ஒரு கையில்‌ முழவும்‌ மறுகையில்‌ 
அரணிக்கட்டையுமாக உக்ரன்‌ துயில்கொள்ளத்‌ 
தொடங்கினான்‌. “மிக மெலிந்திருக்கிறார்‌” என்று அவன்‌ 
கையையும்‌ தோளையும்‌ வருடியபடி சுமந்து சொன்னான்‌. 
“இனி இவரே நம்‌ வழிகாட்டி என்றார்‌ சண்டர்‌” என்றான்‌ 


ஜைமினி குனிந்து உக்ரனின்‌ தலையை வருடியபடி. 
“இவர்‌ நீரல்ல, நெருப்பு. எதையும்‌ 
இணைத்துக்கொள்வதில்லை, உண்டு தான்‌ 
தழலாகிறார்‌.” 


குழந்தை ஒன்று சிணுங்கியது. அன்னை “லோ லோ லோ” 
என மென்மையாக பாடினாள்‌. இரவுப்பறவை ஒன்றின்‌ 
குரலென அது ஒலித்தது. குழந்தை மேலும்‌ 
சிணுங்கிவிட்டு அழத்தொடங்கியது. அவள்‌ அதை 
இழுத்து தன்‌ முலைக்காம்பை வாயில்‌ செருகினாள்‌. 
குழந்தை வாய்‌ அதுங்கும்‌ ஓசை. பின்னர்‌ எழுந்த மிக 
இனிய ஓசையின்மை. அவள்‌ ம்ம்‌ என வண்டுபோல 
ரீங்கரித்தபின்‌ பாடலானாள்‌. 


“இவன்‌ என்‌ மைந்தன்‌! அரசியே கேள்‌, இவன்‌ 
வில்விஜயன்‌ 

கார்த்தவீரியனுக்கு நிகரானவன்‌, சிவனுக்கு 
அணுக்கமானவன்‌ 

இந்திரவஜ்ரத்தை படைக்கலமாகக்கொண்டவன்‌ 
அதிதிக்கு விஷ்ணு எப்படி மகிழ்வளித்தானோ 
அப்பம உனை நிறைக்கப்போகும்‌ இளையவன்‌ இவன்‌ 
குந்தியே கேள்‌ இவன்‌ பாண்டவரில்‌ பெருவீரன்‌” 


“மகாவியாசரின்‌ வரிகள்‌. அவருடைய அர்ஜுனோதயம்‌ 
என்னும்‌ நீள்பாடல்‌” என்று ஜைமினி சொன்னான்‌. 
உக்ரன்‌ எழுந்து அமர்ந்து மழுங்கலாக “அவர்‌ பாடினார்‌!” 
என்றான்‌. “யார்‌?” என்றான்‌ ஜைமினி. “அவர்‌... நீண்ட 
தாடி... அன்னையைப்போன்ற கண்கள்‌. முதியவர்‌...” 
சுமந்து “கனவு கண்டீரா?” என்றான்‌. 


“இவன்‌ வெல்வான்‌ எங்கும்‌ பணியமாட்டான்‌ 

எதையும்‌ கொள்ளமாட்டான்‌ எப்போதும்‌ 
தனித்திருப்பான்‌ 

மெய்யறிந்திருப்பான்‌ மெய்கடந்து முழுமையடைவான்‌ 
ஃபால்குனன்‌ பார்த்தன்‌ விஜயன்‌ பாரதன்‌ ஜிஷ்ணு 
தனஞ்சயன்‌ கிருஷ்ணன்‌ ஸவ்யசாசி கிரீட” 


என அப்பெண்ணின்‌ குரல்‌ தொடர்ந்து கேட்டது. 
“அவர்தான்‌ பாடுகிறார்‌” என்று உக்ரன்‌ சொன்னான்‌. 
அரையிருளில்‌ அவன்‌ புன்னகை வெண்மையாகத்‌ 
தெரிந்தது. “அழகானவர்‌. என்னை நோக்கி சிரித்தார்‌.” 
வைசம்பாயனன்‌ “என்ன சொன்னார்‌?” என்றான்‌. 
“என்னை அவர்‌ அழைத்தார்‌... வா என்று கைகாட்டி... 
இதோ இப்படி” என்றான்‌ உக்ரன்‌. 


அவன்‌ விழிகள்‌ மீண்டும்‌ சரிந்தன. படுத்துக்கொண்டு 
புன்னகையில்‌ கன்னங்களில்‌ குழி இருக்க அப்படியே 
நீள்மூச்சு எழ துபில்கொள்ளலானான்‌. “ஓடி வருவேன்‌” 
என்றான்‌. பின்னர்‌ மெல்ல அசைந்து வாயை 
சப்புக்கொட்டி “என்னிடம்‌ அரணிக்கட்டை இருக்கிறதே, 
உங்களிடம்‌ இருக்கிறதா?” என்றான்‌. வைசம்பாயனன்‌ 
அருகே வந்து “மகாசூதரே” என்றான்‌. “ம்‌?” என்றான்‌ 
உக்ரன்‌. “எப்படி செல்வீர்கள்‌ அங்கே?” என்றான்‌ 
வைசம்பாயனன்‌. “ம்‌?” என்றான்‌ அவன்‌. “எப்படி அங்கே 
செல்வீர்கள்‌?” அவன்‌ சொல்லாமல்‌ 
மூச்சுவிட்டுக்கொண்டிருந்தான்‌. “சொல்லுங்கள்‌ 
மகாசூதரே, எப்படி அங்கே செல்வது?” 


உக்ரன்‌ “பாட்டு வழியாக” என்றான்‌. “எப்படி?” என்றான்‌ 
வைசம்பாயனன்‌. உக்ரன்‌ துயில்மூச்சு 
விட்டுக்கொண்டிருந்தான்‌. வைசம்பாயனன்‌ 
“அனைத்தும்‌ நிமித்தங்களாக ஒலிக்கின்றன, 
ஜைமின்யரே. நாம்‌ ஐவருமே ஒருவரிடம்தான்‌ 
செல்லப்போகிறோம்‌. அனல்பெருந்தூாணை 
அறியச்சென்ற தெய்வங்களைப்போல” என்றான்‌. 
ஜைமினி “ஆம்‌” என்றான்‌. “மகாநாராயணவேதம்‌ அவர்‌ 
சொற்களில்‌ முழுமைகொள்ளப்போகிறது” என்றான்‌ 
பைலன்‌. ஜைமினி உள எழுச்சியுடன்‌ 
பெருமூச்சுவிட்டான்‌. 


குழந்தை துயில்கொண்டுவிட்டதுபோலும்‌, அந்தப்‌ பெண்‌ 
பாட்டை முடித்துவிட்டாள்‌. உடலசைத்துப்‌ படுக்கும்போது 
அவள்‌ மூச்சுவிடும்‌ ஒலி மிக அருகே என கேட்டது. 
“மாவிண்ணவச்‌ சொல்‌ கோக்கும்‌ முனிவரே, 
மண்ணளக்கும்‌ வியாசரே, தென்குமரி 
மகேந்திரமலையமர்ந்தவரே காப்பு” என்று சொல்லி 
விரல்சொடுக்கி கோட்டுவாய்‌ இட்டாள்‌. திரும்பிப்படுக்கும்‌ 
ஒலியும்‌ மீண்டும்‌ ஒரு கோட்டுவாயும்‌ கேட்டன. “ஓம்‌ ஓம்‌ 
ஓம்‌” என்று அவள்‌ சொன்னாள்‌. 


“அன்னை வாக்கு” என்று ஜைமினி கைகூப்பினான்‌. 
சுமந்துவும்‌ பைலனும்‌ வைசம்பாயனனும்‌ கைகூப்பி “ஓம்‌ 
ஓம்‌ ஓம்‌” என்றனர்‌. 

[கிராதம்‌ முழுமை] 


வெண்முரசு விவாதங்கள்‌ 


மாமலர்‌ - 1 
1. காற்றின்‌ களி 


இமயத்தின்‌ அடிவாரத்தில்‌ கோமதி நதிக்கரையில்‌ 
அமைந்த கோதவனம்‌ என்னும்‌ காட்டில்‌ கிளைவிரித்துப்‌ 
பரந்து சிறுபசுஞ்சோலைகளைச்‌ சூடி நின்ற சாலமரங்கள்‌ 
நான்கை ஒன்றுடன்‌ ஒன்று மூங்கில்களால்‌ கட்டி 
தளமிட்டு அதன்‌ மேல்‌ எழுப்பப்பட்ட ஏழு அறைகள்‌ 
கொண்ட குடிலில்‌ பாண்டவர்கள்‌ தங்கியிருந்தனர்‌. 
அடுமனையும்‌ மகளிர்‌அறையும்‌ தனியாக வேறு இரு 
சாலமரங்களில்‌ இருந்தன. அவற்றுக்குச்‌ செல்ல 
மூங்கில்களால்‌ ஆன பாலம்‌ இருந்தது. 


சுற்றிலும்‌ இருந்த புதர்க்காட்டைத்‌ திருத்தி அழகிய 
மலர்த்தோட்டத்தை நகுலனும்‌ சகதேவனும்‌ 
உருவாக்கியிருந்தனர்‌. கோமதிக்குச்‌ செல்லும்‌ ஓடை 
ஒன்றை கால்திருத்திக்‌ கொண்டுவந்து பரப்பியிருந்தனர்‌. 
அதன்‌ ஈரம்படர்ந்த பாத்திகளில்‌ தெச்சியும்‌ அரளியும்‌ 
குருக்கத்தியும்‌ செங்காந்தளும்‌ தழல்சூடி நின்றன. 
மும்மூங்கில்நிலைகளில்‌ இருவாட்சியும்‌ முல்லையும்‌ 
வெண்முத்துக்கள்‌ சூடி படர்ந்தேறியிருந்தன. 
நந்தியாவட்டையின்‌ நிழல்களில்‌ பேணாமலேயே வளரும்‌ 
கொடுவேரிகள்‌ செறிந்திருந்தன. 


மலர்ச்சோலையைச்‌ சுற்றி யானைகள்‌ தயங்கும்படி 
இடையளவு ஆழமுள்ள அகழி வெட்டப்பட்டிருந்தது. 
தாவி கடந்துவிடும்‌ மான்களையும்‌, இறங்கி ஏறமுனையும்‌ 
இளைய எருதுகளையும்‌ தடுக்கும்பொருட்டு 
காட்டுமரங்களை பெருந்தடிகளால்‌ இணைத்துக்‌ கட்டி 
வேலி அமைத்திருந்தான்‌ பீமன்‌. மரக்கிளைகளில்‌ 
தொற்றி வந்து உள்நுழைய விழையும்‌ கரடிகளை 
அச்சுறுத்துவதற்கு மரமணிகள்‌ கோக்கப்பட்ட சரடுகளை 
கிளைகளுக்குள்‌ கரந்து கட்டியிருந்தான்‌. 


பீமனுக்கு உகந்த குரங்குப்படை ஒன்று எப்போதும்‌ 
அக்குடிலை காவல்‌ காத்தது. உயர்ந்த மரக்கிளை ஒன்றில்‌ 
திசை நோக்கி அமர்ந்திருந்த நீள்நோக்குக்‌ குரங்கு 
யானையோ புலியோ நெடுந்தொலைவில்‌ 
தோன்றும்போதே வயிற்றை கையால்‌ அடித்தபடி 
கொப்பரைகளை சேர்த்து அறையும்‌ ஒலியில்‌ 
எச்சரிக்கைக்‌ குரல்‌ எழுப்பியது. 


அக்கணமே அங்கு இலைச்செறிவுக்குள்‌ வால்பற்றி 
இழுத்துச்‌ சீண்டியும்‌ ஒன்றன்‌ மேல்‌ ஒன்று தாவியும்‌ 
விளையாடிக்கொண்டிருந்த குட்டிக்குரங்குகள்‌ 
அன்னையை நோக்கி பாய்ந்துசென்று ஒற்றை 
உடல்தொகையாக ஆயின. கிளைக்கவருக்குள்‌ 
அமர்ந்திருந்த அன்னையரும்‌, உச்சிக்கிளைகளில்‌ 
கைகால்‌ தொங்க வால்‌ வளைந்து நெளிய விழிசொக்கிப்‌ 
படுத்திருந்த ஆடவரும்‌ கூட்டுஓலியெழுப்பியபடி 
கிளையுலைய வந்து அத்தவச்சாலையை 
சுற்றிக்கொண்டனர்‌. 


குரங்குகளின்‌ ஒலி கேட்டு தன்‌ அறையில்‌ சுவடி 
நோக்கிக்கொண்டிருந்த தருமன்‌ எழுந்து வந்து குடில்‌ 
முகப்பில்‌ நின்று “புலியா?” என்றார்‌. “ஆம்‌, யானை 
என்றால்‌ அவை நம்மிடம்‌ சொல்லவரா. அங்கு சென்று 
அதை விரட்டவே முயலும்‌” என்று உள்ளே அமர்ந்து 
அம்புகளை கூர்தீட்டிக்‌ கொண்டிருந்த நகுலன்‌ 
சொன்னான்‌. குரங்குகள்‌ குடிலைச்சூழ்ந்து நின்று 
கூச்சலிட்டன. தருமன்‌ வெளியே சென்று 
கையசைத்ததும்‌ அவர்‌ அறிந்துவிட்டதை உணர்ந்து 
அவை முனகி பற்களைக்‌ காட்டின. பின்னர்‌ 
வழிநடத்திவந்த பெருங்குரங்கு திரும்பிச்‌ சென்றது. மற்ற 
குரங்குகள்‌ அதைத்‌ தொடர்ந்து சென்றமை காற்று 
இலைகளுள்‌ ஊடாடிக்‌ கடப்பதுபோல தெரிந்தது. 


“மந்தன்‌ இவ்வேளையில்‌ எங்கு சென்றான்‌?” என்று 
தருமன்‌ சலிப்புடன்‌ கேட்டார்‌. “இக்காட்டில்‌ குளிர்‌ குறைவு 
என்பதனால்‌ இங்கு தங்க முடிவெடுத்தோம்‌. இதுவோ 
ஊன்விலங்கும்‌ மதவிலங்கும்‌ செறிந்ததாக உள்ளது. 
நாள்தோறும்‌ ஒன்றேனும்‌ நாடிவருகின்றது. காடு நம்‌ மீது 
வஞ்சம்‌ கொண்டு தன்‌ தூதர்களை அனுப்பிக்கொண்டே 


இருப்பதுபோல.” 


ஓலையில்‌ ஏதோ எழுதிக்கொண்டிருந்த சகதேவன்‌ 
“மூத்தவர்‌ நேற்றிரவு காட்டுக்குள்‌ சென்றார்‌” என்றான்‌. 
“எப்போது?” என்றார்‌ தருமன்‌. “அறியேன்‌” என்றான்‌ 
சகதேவன்‌. “எங்கு செல்கிறான்‌ எப்போது மீள்வான்‌ ஏதும்‌ 
தெரியாது நமக்கு. அவன்‌ நம்முடன்‌ இருக்கிறான்‌. நாம்‌ 
அவனுடன்‌ இல்லை” என்றார்‌ தருமன்‌. வெளிமேடையில்‌ 
நின்றபடி காற்றில்‌ பறந்த தன்‌ மேலாடையை தோளில்‌ 
இழுத்துப்‌ போட்டுக்கொண்டு “இக்காட்டில்‌ அவன்‌ 
என்னதான்‌ செய்கிறான்‌?” என்றார்‌. 


“காடு அவருக்கு கற்றுத்‌ தீராத காவியம்‌ போல. இங்கு 
வந்த இவ்விரண்டாண்டுகளில்‌ விழித்திருக்கும்‌ 


கணமெல்லாம்‌ அதை அறிந்துகொண்டே இருக்கிறார்‌. 
ஒவ்வொரு நாளும்‌ புதியதொரு செய்தியுடன்‌ இங்கு 
வருகிறார்‌” என்றான்‌ சகதேவன்‌. நகுலன்‌ புன்னகைத்து 
“ஆம்‌, ஒவ்வொரு செய்தியைச்‌ சொல்லும்போதும்‌ அவரது 
பேருடலில்‌ எழுந்து வரும்‌ அச்சிறுவனைப்போல்‌ நம்‌ 
உளவிருப்புக்குரியது இப்புவியில்‌ பிறிதில்லை. 
அவருடன்‌ இருக்கும்‌ வரை நமக்கு மூப்பு என்பதே 
இல்லை” என்றான்‌. 


தருமன்‌ உள்ளே வந்து “இளையோனே, நான்‌ அவனைப்‌ 
பார்த்தே நெடுநாட்களாகின்றன. அவன்‌ குரல்‌ கேட்டு 
வருவதற்குள்‌ அகன்றுவிடுகிறான்‌. என்‌ விழிக்குள்‌ 
இருக்கும்‌ அவன்‌ தோற்றம்‌ இப்போது எப்படி 
மாறியிருக்கிறது என்றே நான்‌ அவ்வப்போது வியந்து 
கொள்வதுண்டு. இரவில்‌ எப்போதோ எவருமறியாமல்‌ 
வருகிறான்‌. புலரிக்குள்‌ திரும்பிச்‌ செல்கிறான்‌. 
அவனைப்‌ பார்த்துவிடுவோம்‌ என்று நான்குமுறை 
அவன்‌ அறைக்குள்‌ சென்றேன்‌. மஞ்சத்தில்‌ அவன்‌ படுத்த 
சுவடே இல்லை” என்றார்‌. 


நகுலன்‌ சிரித்து “அவர்‌ இரவுகளில்‌ வருவதும்‌ குறைவே” 
என்றான்‌. “எப்போதுதான்‌ துயில்கிறான்‌?” என்றார்‌ 
தருமன்‌. “மூத்தவரே, பெருவிலங்குகள்‌ உச்சிவெயில்‌ 
எழுந்து சாய்வெயில்‌ அணைவதுவரை புதர்களுக்குள்‌ 
துயில்‌ கொள்கின்றன” என்றான்‌ நகுலன்‌. 
“புதர்களுக்குள்ளா? நாகங்கள்‌ நிறைந்த இக்காட்டிலா?” 
என்றபின்‌ தருமன்‌ பெருமூச்செறிந்து “ஆம்‌, அங்குதான்‌ 
அவன்‌ நிறைவுடன்‌ இருக்க முடியும்‌ போலும்‌. அவனுக்கு 
முலையூட்டியது நம்‌ அன்னை அல்ல, 
புதர்களுக்குள்ளிருந்து இறங்கி வந்த பெருங்குரங்கு 
ஒன்று. அது அளித்த மெய்மை அவனுக்குள்‌ உண்டு” 
என்றார்‌. 


“அவர்‌ காற்றின்‌ மைந்தர்‌” என்றான்‌ நகுலன்‌. 
“பெருமரங்களை கடைபுழக்கவும்‌ சுவடிலாது ஒழுகவும்‌ 
அறிந்தது காற்று.” தருமன்‌ திரும்பி குரங்குகளை 
நோக்கினார்‌. ஒரு பெருங்குரங்கு கிளைநுனியில்‌ குடிலை 
நோக்கியபடி அமர்ந்திருந்தது. அதன்‌ வால்நுனி கீழே 
தொங்கி அதன்‌ உள்ளோடும்‌ எண்ணங்களுக்கேற்ப 
மெல்ல வளைந்து அசைந்துகொண்டிருந்தது. தருமன்‌ 
“அந்த அன்னையின்‌ குருதியின்பொருட்டே சூழ்ந்தமர்ந்து 
நம்மைக்‌ காக்கின்றன இக்குரங்குகள்‌. முன்பு ராகவ 
ராமனுக்கு துணை நின்ற கிஷ்கிந்தையின்‌ படையினர்‌ 
போல்‌” என்றார்‌. 


“மூத்தவர்‌ வரும்போது தங்களை சந்திக்கும்படி 
சொல்கிறேன்‌” என்றான்‌ நகுலன்‌. தருமன்‌ “நன்று” என 
வெளியே செல்ல சகதேவன்‌ புன்னகைத்து குரல்‌ தாழ்த்தி 
“அதற்கு தாங்கள்‌ அவரைப்‌ பார்த்து எத்தனை நாட்கள்‌ 
ஆகின்றன, மூத்தவரே” என்றான்‌. நகுலன்‌ தன்னை 
அறியாது வாய்விட்டு சிரித்து விட்டான்‌. “உண்மைதான்‌. 
நானும்‌ பார்த்து நெடுநாட்கள்‌ ஆகின்றன” என்றான்‌. 


தருமன்‌ வெளியே குடில்முகப்பில்‌ நின்றபடி “புலி 
திரும்பிவிட்டது என்று நினைக்கிறேன்‌. மரமானுடர்‌ 
தங்கள்‌ இயல்புக்கு மீண்டுவிட்டார்கள்‌” என்றார்‌. “இங்கு 
வந்தபோது இது மண்ணில்‌ ஒரு விண்ணுலகு என்று 
தோன்றியது. இவ்வாற்றின்‌ கரையின்‌ குளிர்காற்றும்‌ 
பசுமை மாறா செடிகளும்‌ குடைமரங்களும்‌ மண்ணும்‌ 
மலரும்‌ கலந்த இன்மணமும்‌ உயர்ந்த 
எண்ணங்களுக்கென்றே அமைக்கப்பட்டவை என 
எண்ணினேன்‌. இங்கு அமர்ந்திருக்கும்‌ ஒவ்வொரு நாளும்‌ 
தவமென்றே நினைத்தேன்‌.” 


“...இன்று அறிகிறேன்‌, எந்தக்‌ காடும்‌ எந்த மலையும்‌ 
நம்மைத்‌ தவத்திற்கு கொண்டு செல்வதில்லை. நம்‌ 
உள்ளிருந்து ஊறுவதே தவமென்றாகும்‌” என்றார்‌ 
தருமன்‌. விழிகள்‌ ஒளிநிழலாடிய காட்டுவெளி நோக்கி 
தாழ்ந்து நின்றிருக்க சற்றுநேரம்‌ சிலைநிலை கொண்டு 
மீண்டு திரும்பி “இளையோரே, ஒரு முனிவனென்று 
என்னை எண்ணிக்கொள்ள எப்போதும்‌ விழைந்து 
வந்திருக்கிறேன்‌. இன்று நான்‌ அடைந்த 
மெய்யறிதலென்பது ஒன்றே, நான்‌ முனிவனல்ல. என்‌ 
இளையோர்‌ மீதான அன்பிலிருந்து எனக்கு விடுதலை 
இல்லை. அது என்‌ தளையல்ல, அணி என உணர்ந்ததே 
என்‌ வீடுபேறு” என்றார்‌. 


“ஆனால்‌ உலகியலான்‌ காட்டில்‌ வாழ்வதென்பது 
எளிதல்ல” என அவர்‌ தொடர்ந்தார்‌. “தக்கையை நீர்‌ என 
உலகியலானை காடு வெளித்தள்ளிக்கொண்டே 
இருக்கிறது. ஆனால்‌ மந்தன்‌ காட்டில்‌ 
மகிழ்ந்திருக்கிறான்‌. அவனை நகரங்கள்‌ வெளியே 
தள்ளிக்கொண்டிருந்தன. அப்படியென்றால்‌ அவன்‌ 
உலகியலான்‌ அல்லனா? ஒருவகை யோகியா?” அவர்கள்‌ 
அவர்‌ சொல்வதை கேட்டுக்கொண்டு பேசாமல்‌ 
அமர்ந்திருந்தார்கள்‌. 

“இல்லை, நீங்கள்‌ சொல்வதைப்போல களிமாறா 
இளமைந்தனேதானா? மைந்தர்களுக்கு நாடென்றும்‌ 
காடென்றும்‌ வேறுபாடில்லையே! அவர்களை அக்கணம்‌ 


பெருமுரசங்களின்‌ அருகே கோல்காரர்கள்‌ காத்து 
நின்றனர்‌. “விதுரர்‌! விதுரர்‌!' என ஒரு குரல்‌ ஒலித்தது. 
விதுரனின்‌ ரதம்‌ அப்பால்‌ வருவதை அங்கே எழுந்த 
வாழ்த்தொலிகள்‌ காட்டின. மக்கள்‌ விதுரனை வாழ்த்தி 
கூவினர்‌. 


விதுரன்‌ வந்து கோட்டையின்‌ மூடிய வாயிலுக்கு முன்‌ 
ரதத்தில்‌ இருந்து இறங்கி நின்றுகொண்டான்‌. 
அமைச்சர்கள்‌ விப்ரரும்‌ லிகிதரும்‌ சோமரும்‌ 
படைத்தலைவர்கள்‌ உக்ரசேனரும்‌ சத்ருஞ்சயரும்‌ 
வியாஹ்ரதத்தரும்‌ தங்கள்‌ ரதங்களில்‌ வந்து இறங்கி 
விதுரனின்‌ இருபக்கமும்‌ நின்றுகொண்டனர்‌. 
அவர்களின்‌ ரதங்கள்‌ அப்பால்‌ கொடிகள்‌ மென்காற்றில்‌ 
அலைய வரிசையாக அணிவகுத்து நின்றன. 
படைவீரர்கள்‌ கைகாட்ட வாழ்த்தொலிகள்‌ அமைந்தன. 
கொடிகளும்‌ சுடர்களும்‌ காற்றில்‌ படபடக்கும்‌ ஒலி 
கேட்குமளவுக்கு அமைதி நிலவியது. குதிரை ஒன்று பர்ர்‌ 
என செருக்கடித்தது. 


கோட்டைமேல்‌ ஒரு விளக்கு சுழன்றது. விப்ரர்‌ கையைக்‌ 
காட்டினார்‌. அவர்‌ முன்‌ ஆணைகாத்து நின்ற 
காவலர்தலைவன்‌ தன்‌ இடையில்‌ இருந்த சங்கை எடுத்து 
ஊத வீரர்கள்‌ கூச்சலிட்டபடி ஓடினர்‌. 
கோட்டைவாயிலைத்திறக்கும்‌ நான்கு யானைகள்‌ 
பாகன்களால்‌ கொண்டுசெல்லப்பட்டன. அவை 
தலையை ஆட்டி, துதிக்கை துழாவி முன்னால்சென்றன. 
பிரம்ம முகூர்த்தத்துக்கு முன்னால்‌ அஸ்தினபுரியின்‌ 
கோட்டைவாயில்‌ திறக்கப்படுவதில்லை, சகுனிக்காக 
விதிகள்‌ தளர்த்தப்படுகின்றன என ஒரு முதியவர்‌ 
சொன்னார்‌. பிறர்‌ வியப்புடன்‌ தலையசைத்தனர்‌. 


யானைகள்‌ கனத்த சங்கிலிகளை இழுத்ததும்‌ மேலே 
இருந்த இரும்புச்சக்கரங்கள்‌ உலோக ஓலத்துடன்‌ 
சுழன்றன. கதவை மூடியிருந்த பெருந்தாழ்மரங்கள்‌ 
மெல்ல விலகின. அஞ்சிய உதடுகளில்‌ சொல்‌ 
பிறப்பதுபோல கதவுகள்‌ விலகி இடைவெளியிட்டன. 
இரும்புக்கீல்கள்‌ பேரொலி எழுப்ப கதவு விரியத்திறந்தது. 
அப்பாலிருந்து காட்டுத்தீ பெருகி நகருக்குள்‌ 
இறங்குவதுபோல பல்லாயிரம்‌ நெய்ப்பந்தங்களின்‌ ஒளி 
உள்ளே நுழைந்தது. பந்தங்களை ஏந்திய குதிரை 
வீரர்கள்‌ சூழ்ந்துவர பெரிய வண்டிகளும்‌ ரதங்களும்‌ 
வந்தபடியே இருந்தன. 


அள்ளி ஆழ்த்தும்‌ ஒரு சூழல்‌ மட்டுமல்லவா அவர்கள்‌ 
விழைவது?” அவர்‌ திரும்பி குரங்கை நோக்கினார்‌. 

“அல்லது இக்குரங்குபோல. இது நகர்களில்‌ வாழ்வதை 
விரும்பாது. காட்டில்‌ காட்டின்‌ துளியென இருக்கிறது.” 


அவர்‌ நோக்கியதை உணர்ந்து அந்தக்‌ குரங்கு கண்சிமிட்டி 
இடையை சொறிந்தது. பற்களை இளித்தபடி எதையோ 
விரல்களில்‌ எடுத்து கூர்ந்து நோக்கியது. அதை பல்லில்‌ 
வைத்துக்‌ கடித்தபின்‌ மீண்டும்‌ தோள்‌ தொய்ந்து 
இயல்படைந்தது. தருமன்‌ “சலிப்பில்லாது 
அமர்ந்திருக்கிறது. இன்றும்‌ நாளையும்‌ இவ்வண்ணமே 
இங்கிருக்க அதனால்‌ முடியும்‌. இளையோனே, 
சலிப்படைந்த காட்டுவிலங்கை நான்‌ கண்டதே இல்லை. 
நாட்கணக்கில்‌ காத்திருக்கின்றன பூனைகளும்‌ 
புலிகளும்‌. பதுங்கி அசையாதிருக்கின்றன முயல்களும்‌ 
நாகங்களும்‌. அசைபோட்டு விழிசொக்கிக்‌ கிடக்கின்றன 
காளைகளும்‌ மான்களும்‌... இருத்தலே அவற்றுக்குப்‌ 
பேரின்பம்‌. மானுடர்‌ மட்டும்‌ இருத்தலில்‌ சலிப்பு 
கொள்கிறார்கள்‌. இயைவதும்‌ இயல்வதும்‌ அல்ல, 
எழுவதும்‌ செல்வதுமே தங்கள்‌ இன்பமென்று 
எண்ணுகிறார்கள்‌” என்றார்‌. 


“இங்கிருந்து கிளம்பிச்‌ சென்று திசைகளை 
வெல்லவேண்டுமென்று தோன்றவில்லை. நான்‌ 
அடைவதற்கு இதற்கப்பால்‌ ஏதோ ஒன்று உள்ளதென்றும்‌ 
இப்போது என்‌ உளம்‌ உணரவில்லை. நான்‌ நினைவறிந்த 
நாள்‌ முதலே அங்கு அங்கு என்று 
தேடிக்கொண்டிருந்தேன்‌. அப்பயணத்தின்‌ இறுதியில்‌ 
இங்கு அமைவதெப்படி என்று தெளிந்தேன்‌. 
இளையோர்களே, இன்று இச்சிறு சோலைக்கு அப்பால்‌ 
நான்‌ விழைவதெதுவும்‌ இல்லை...” 


“...இருந்தும்‌ நாட்கள்‌ சலிப்பூட்டுகின்றன. காலம்‌ 
இழுபட்டு நீண்டு கிடக்கிறது. இருப்பதன்‌ சலிப்பே 
மனிதனை காமம்‌ குரோதம்‌ மோகம்‌ மூன்றுக்கும்‌ 
அழைத்துச்‌ செல்கிறது. சலிப்பின்றி இருக்கத்‌ 
தெரிந்தவன்‌ யோகி. சித்தமடக்கி சொல்லற சும்மா 
இருத்தலே யோகம்‌ என்கின்றனர்‌ முனிவர்‌. ஒவ்வொரு 
ஒலித்துளியாலும்‌ அச்சொற்களை இங்கு நான்‌ 
முழுதுணர்கிறேன்‌” என்றார்‌ தருமன்‌. திரும்பி 
அக்குரங்கை நோக்கி “காட்டுவிலங்குகளெல்லாம்‌ 
யோகிகள்‌ போலும்‌. விலங்காக மாறும்பொருட்டுதான்‌ 
இங்கு வருகிறார்களா மெய்யுசாவிகள்‌?” என்றார்‌. 


“நான்‌ விரும்புவதென்ன என்று சென்ற சில நாட்களாக 


எண்ணிக்கொண்டே இருந்தேன்‌. இந்திரப்பிரஸ்தமா? 
பாரதவர்ஷத்தின்‌ சக்ரவர்த்தியென மணிமுடி சூடி அமரும்‌ 
தருணமா? யயாதிக்கு நிகரான மன்னனென சூதர்கள்‌ 
பாடும்‌ பெரும்‌ புகழா? எது? இரக்கமற்ற எதிரியைப்போல 
வினாக்களை எனக்கு நானே கேட்டுக்கொண்டேன்‌. 
இல்லையென்றே அகம்‌ சொல்கிறது. அஸ்தினபுரியில்‌ 
இருக்கும்‌ என்‌ மைந்தரைக்‌ காண மீண்டு செல்ல 
வேண்டுமென்றுகூட உள்ளம்‌ எண்ணவில்லை. 
பிறகென்ன என்னுள்‌ இருப்பது?” 


கைகளைக்‌ கட்டியபடி காற்றிலாடும்‌ ஆடையுடன்‌ 
காட்டிலைகள்‌ ஆடிய ஒளிநிழலாட்டம்‌ முகத்தில்‌ ததும்ப 
தருமன்‌ நின்றார்‌. பின்பு பெருமூச்சுடன்‌ கலைந்து 
“சொற்களிலாக்குவதென்றால்‌ இப்படி கோக்கலாம்‌. 
ஒவ்வொன்றையும்‌ மீளக்‌ கண்டுபிடிப்பதே பொருள்வய 
உலகின்‌ இன்பம்‌ எனப்படுகிறது. புதுமலர்‌, புதுத்தளிர்‌, 
புதுநிலம்‌, புதிய எண்ணம்‌, புதிய மனிதர்கள்‌. புதிய எனும்‌ 
சொல்லில்‌ உள்ளது இப்புவியில்‌ நாம்‌ வாழும்‌ புற வாழ்வு. 
இங்கெதுவும்‌ புதிதல்ல என்று ஒருகணமும்‌ ஒவ்வொரு 
கணத்துளியும்‌ புதிதென்று மறுகணமும்‌ மாறிமாறிக்‌ 
கண்டடையும்‌ உவகையால்‌ நெய்யப்பட்டுள்ளது வாழ்வு” 
என்றார்‌. 


“இங்கு நான்‌ இழந்திருப்பது புதிது என உளமெழும்‌ 
தருணத்தை. இதோ, இங்கிருந்து இறங்கிச்‌ சென்றால்‌ நான்‌ 
பார்க்கும்‌ எந்தக்‌ கிளையில்‌ மலர்‌ மலர்ந்திருக்கும்‌ என்று 
இப்போதே தெரிகிறது. உற்று நோக்கினால்‌ கோமதியில்‌ 
எத்தனை அலைகள்‌ எழுகின்றன என்பதைக்‌ கூட என்‌ 
அகம்‌ முன்னறிந்திருப்பதுபோலப்‌ படுகிறது. இதே 
வானம்‌, இதே காற்று... என்‌ எண்ணங்கள்‌ கூட ஒன்று 
மற்றொன்றென மீள நிகழ்கின்றன. இங்கு வந்த சில 
நாட்களில்‌ என்னுள்‌ எழுந்த அதே எண்ணங்களைத்தான்‌ 
இப்போதும்‌ அடைகிறேன்‌.” 


“ஏனெனில்‌ இப்போதும்‌ என்னைச்‌ சுற்றியிருக்கும்‌ 
இப்பொருட்கள்‌ மாறுபடுவதில்லை. அப்படியானால்‌ 
இப்பொருட்களால்‌ உருவாக்கப்படுவதுதானா என்‌ அகம்‌? 
என்‌ எண்ணங்கள்‌ அனைத்தும்‌ இப்பொருள்வயப்‌ 
புடவியின்‌ நீட்சிகள்‌ மட்டும்தானா? அறியேன்‌...” தருமன்‌ 
எதையோ விட்டெறிவதைப்போல்‌ கையை வீசினார்‌. 


“சென்ற சில மாதங்களாகவே நீங்கள்‌ 
நிலையழிந்திருப்பதைக்‌ கண்டோம்‌, மூத்தவரே” என்றான்‌ 
நகுலன்‌. “உண்மையில்‌ இளையவர்‌ சென்று இத்தனை 
நாட்களாகியும்‌ மீளாததே அத்துயருக்குப்பின்‌ என்று 


எண்ணிக்கொண்டோம்‌.” தருமன்‌ துயரம்‌ படிந்த 
புன்னகையுடன்‌ “ஒருவகையில்‌ அது உண்மை. அவனை 
எண்ணாமல்‌ ஒருநாளும்‌ துயின்றதில்லை. விழித்ததுமே 
அவன்‌ எண்ணமே என்னுள்‌ நிறைகிறது. னால்‌ 
அவனைப்பற்றி அச்சமில்லை. அவன்‌ வெல்வதற்கென்று 
மட்டுமே பிறந்தவன்‌. செல்லும்‌ திசை எதுவும்‌ அவனைப்‌ 
பணியும்‌. அடைந்து நிறைந்து கனிந்து மீள்வான்‌. அதில்‌ 
எனக்கு ஒருபோதும்‌ ஐயம்‌ வந்ததில்லை” என்றார்‌. 


னால்‌ நால்வரில்‌ ஒருவர்‌ என்‌ அருகே 
இல்லாதபோதுகூட நான்‌ உணரும்‌ பெரும்‌ 
இடைவெளியைத்தான்‌ நுணுகியும்‌ கூர்ந்தும்‌ 
எண்ணிக்கொள்கிறேன்‌. நான்‌ முழுமையற்றவன்‌, 
உங்கள்‌ நால்வரால்‌ நிறைக்கப்படுகையில்‌ மட்டுமே 
நிலைகொள்பவன்‌. இங்கிருக்கையில்‌ நாம்‌ அவனுக்காக 
காத்திருக்கிறோமென்ற உணர்வு இருக்கிறது. அதுவே 
துயர்‌ நிறைக்கிறது. இலக்கு ஒன்று வேண்டும்‌, 
செல்வதற்கும்‌ அடைவதற்கும்‌. அது இங்கிருக்கும்‌ 
இருப்பின்‌ பொருளை வெறும்‌ காத்திருப்பென்று 
ஆக்காமல்‌ இருக்கும்‌ பொருட்டு மட்டுமே.” 


மேலும்‌ சொல்ல நாவெடுத்து தலையசைத்து தன்னைக்‌ 
கலைத்தபின்‌ தருமன்‌ படிகளில்‌ இறங்கி மலர்த்தோட்டம்‌ 
நோக்கி சென்றார்‌. காட்டுக்கொடிகளை முறுக்கிச்‌ செய்த 
கயிற்றால்‌ மரக்கிளைகளைக்‌ கட்டி உருவாக்கப்பட்டிருந்த 
படிகளில்‌ அவர்‌ கால்கள்‌ பதிய அவை இறுகி மீளும்‌ 
முனகலோசை கேட்டு அடங்கியது. 


நகுலன்‌ “மிகச்சரியான சொற்களில்‌ துயரையும்‌ 
சலிப்பையும்‌ தனிமையையும்‌ சொல்வதற்கு 
பயின்றிருக்கிறார்‌. பிறந்த நாள்‌ முதலே இதில்‌ பயிற்சி 
செய்துவந்திருக்கிறார்‌ என்பதால்‌ உவகையையும்‌ 
எழுச்சியையும்‌ மெய்மையையும்‌ தொடும்‌ மொழியை 
அவர்‌ அடையவே இல்லை” என்றான்‌. சகதேவன்‌ 
நகைத்து “துயரினூடாகத்தான்‌ அனைத்தையும்‌ அறிய 
வேண்டுமென்று சிலருக்கு ஊழ்‌ அமைந்துள்ளது. அதற்கு 
நாம்‌ என்ன செய்ய இயலும்‌?” என்றான்‌. 

தருமன்‌ தோட்டத்தை அடைந்து சூழ்ந்திருந்த மலர்களை 
இடையில்‌ கைவைத்து நோக்கிக்கொண்டிருந்தார்‌. 
ஓட்டுமொத்தமாக அந்த மலர்ப்பரப்பு பொருளிலாத 
வண்ணக்குவியலெனத்‌ தோன்றியதும்‌ குனிந்து 
ஒவ்வொரு மலராக நோக்கினார்‌. அவற்றின்‌ 


பலவகையான மலர்வுகளும்‌ குவிகைகளும்‌ 
விரிதல்களும்‌ குமிழ்தல்களும்‌ உள்ளத்தை ஈர்த்தன. 
மென்மையென்பதும்‌ தண்மை என்பதும்‌ 
வண்ணமென்றானவை.பின்னர்‌ எப்போதோ அவர்‌ 
பீமனைப்பற்றி எண்ணிக்கொண்டிருப்பதை 
உணர்ந்தபோதுதான்‌ மலர்கள்‌ சலிப்பளித்துவிட்டிருப்பது 
தெரியவந்தது. அத்தனை வடிவமாறுபாடுகளுக்கும்‌ 
அப்பால்‌ அவை ஒன்றே. விரித்து தன்னைக்காட்டும்‌ 
வண்ணக்குவளைகள்‌. அறிவிலா அழகியர்‌ போல 
வெறும்‌ தேனேந்திகள்‌. 


கிளம்பிவிடவேண்டும்‌ என்ற வெறி எழுந்து உடலை 
துடிக்கச்செய்தது. பிறிதொரு காடு, பிறிதொரு நதி, புத்தம்‌ 
புதிய ஒரு மலை.இங்கு இனிமேல்‌ இருக்கமுடியாது. 
அவையும்‌ இவைபோன்றவையே. எங்கும்‌ புவி ஒன்றே. 
எழுந்த வான்‌ ஒன்றே. மீளமீள ஒன்றையே மலரென 
விரிக்கிறது. நதியென உருக்கி இழுத்து நீட்டுகிறது. 
மலையென அள்ளிக்‌ குவிக்கிறது. பிறிதொன்றறியா 
பேதைப்பெரும்பரு, ஆனால்‌இன்னொரு நிலம்‌ மேலும்‌ 
சிலகாலம்‌ ஆழ்த்தி வைத்திருக்கக்கூடும்‌. இது புதிது 
என்னும்‌ மாயையை பேணிக்கொண்டு அங்கு மேலும்‌ 


சற்று வாழ்வை உந்திக்கழிக்கமுடியும்‌. 


திரும்பவும்‌ படிகளினூடாக குடிலை நோக்கி 
செல்லும்பொருட்டு கால்களைத்‌ தூக்கி வைத்தபோது 
அவர்‌ காவல்குரங்கை நோக்கினார்‌. அது அவரருகே ஒரு 
கிளையில்‌ வந்து அமர்ந்து அவரை நோக்காமல்‌ உடல்‌ 
குறுக்கி அமர்ந்திருந்தது. கால்கள்‌ மட்டும்‌ கிளைகளைப்‌ 
பற்றியிருக்க கைகள்‌ தொய்ந்துகிடந்தன. தோள்‌ 
தொய்வால்‌ அது துயில்வதுபோல்‌ தோன்றியது. ஆனால்‌ 
அவர்‌ அசைவுகளை உடலால்‌ நன்கறிந்தபம விழிகளை 
அப்பால்‌ காட்டின்‌ புதர்களுக்குள்‌ நாட்டியிருக்கிறது 
என்றும்‌ தெரிந்தது. 


ஏனென்றறியாமல்‌ ஒரு அகவிரைவு எழ அவர்‌ வேலியை 
மூடியிருந்த படலை கட்டவிழ்த்து மெல்ல உந்தினார்‌. 
மறுபக்கம்‌ கட்டப்பட்டிருந்த எடையால்‌ படல்கதவு 
துலாபோல ஓசையின்றி மேலெழுந்தது. வெளியே சென்று 
கயிற்றை இழுத்து அதை மூடிவிட்டு காலடிப்பாதையில்‌ 
நடந்தார்‌. அவர்‌ தலைக்கு மேல்‌ குரங்கு கிளையுலைய 
இலையுதிர பதறியபடி வந்தது. உப்‌ உப்‌ என்று அது 
குரலெழுப்பக்‌ கேட்டதும்தான்‌ எங்கு செல்ல எழுந்தோம்‌ 
என்பதை அவரே உணர்ந்தார்‌. அந்தப்‌ புலி... 
வெறுங்கையுடன்‌ அதன்‌ முன்‌ சென்று 
நின்றிருக்கவேண்டும்‌. இந்த நாளை அசைவுறச்செய்ய 


அதனால்‌ இயலும்‌.அதுவும்‌ திகைக்கக்கூடும்‌, இன்றைய 
சலிப்பை அதுவும்‌ கடக்கக்கூடும்‌. 


புன்னகையுடன்‌ அவர்‌ நடக்க அவர்‌ மீது குரங்குகள்‌ 
பெருகிக்கொண்டிருந்தன. அவை அவரை 
அழைப்பதுபோலவே குரல்கள்‌ ஒலித்தன. ஓரிரு 
குரங்குகள்‌ தாவி இறங்கி தாழ்கிளைகளில்‌ ஆடி அவரை 
நோக்கி மேலுதடு குவித்து கூச்சலிட்டன. கிளைகளில்‌ 
நின்று ஆடி ஆடி குதித்தன. அவர்‌ மேலும்‌ 
களிகொண்டார்‌. புலன்கள்‌ கூர்பெற சற்றுநேரத்திலேயே 
புலியின்‌ காலடிகளை கண்டுவிட்டார்‌. பெரிய புலி. அதன்‌ 
பின்னங்கால்களுக்கிடையே இருந்த தொலைவை 
வைத்து ஆண்புலி எனத்‌ தெளிந்தார்‌. பூழிமென்மையில்‌ 
பதிந்த தடத்தை குனிந்து நோக்கினார்‌. ஊன்துளி 
இல்லை என்பதைக்கொண்டு அது 
இரைகொண்டிருக்கவில்லை என்று கணித்தார்‌. 


குரங்குகள்‌ முன்னால்‌ சென்றுவிட்டிருந்தன. அங்கே 
அவற்றின்‌ பூசலோசை எழுந்தது. அவை அவரைக்‌ 
காக்கும்பொருட்டு புலியைத்‌ துரத்துவதற்காக 
சென்றிருக்கின்றன என்று உணர்ந்தார்‌. புலி அஞ்சி 
விலகிச்சென்றுவிடலாகாது என்று எண்ணி விரைந்து 
காலடி எடுத்துவைத்தார்‌. சுற்றிலும்‌ நோக்கியபடிச்‌ 
சென்றபோது அவர்‌ புன்னகைத்துக்கொண்டிருப்பதை 
அவரே அறிந்தார்‌. முகத்தசைகளின்‌ விரிவை 
உணர்ந்தகணம்‌ புன்னகைத்தே 
நெடுநாட்களாகிவிட்டிருப்பது தெரிந்தது. கைவீசி 
கூச்சலிட்டு துள்ளிக்குதித்தார்‌. பின்னர்‌ அறிந்தார்‌, அது 
அவருக்குள்ளேதான்‌ நிகழ்ந்தது. அவர்‌ அதே 
கூன்தோளும்‌ தளர்நடையுமாகத்தான்‌ 
சென்றுகொண்டிருந்தார்‌. 


கோமதியின்‌ இடைவளைவு என அமைந்த சதுப்பு அது 
என்று தெரிந்தது. மட்கிய சேற்றின்‌ மணம்‌ 
வரத்தொடங்கியது. குரங்குகளின்‌ ஓசை வலுத்து பின்‌ 
தொலைவில்‌ அகன்று தேய்ந்தது. பின்‌ 
இளங்குரங்குகளின்‌ ஓசையை கேட்டார்‌. அவை 
சிறுவர்கள்போலவே கூச்சலிட்டன. நிறைய 
இளையவாலோர்‌ இருக்கக்கூடும்‌ அங்கு என தோன்றியது. 
அவர்களனைவரும்‌ அங்கு எப்படி சென்றனர்‌? அங்கே 
சற்றுமுன்னர்தான்‌ பெரும்புலி சென்றிருக்கிறது. அவர்‌ 
குனிந்து அதன்‌ பாதத்தடங்களை நோக்கி அச்செலவை 
உறுதிசெய்துகொண்டார்‌. ஈரம்‌ கசியும்‌ மென்கதுப்பில்‌ 
நால்விரல்‌ பதிவுகள்‌ விரியிலை வடிவில்‌ தெரிந்தன. 


கோமதியின்‌ ஒளி இலைகளின்‌ நடுவே அலையலையென 
தெரியத்‌ தொடங்கியது. இளவாலோர்‌ குரல்கள்‌ 
அணுகியபோது அவர்‌ தெளிவடைந்து நடை தளர்ந்தார்‌. 
பீமனின்‌ குரல்‌ ஊடே ஒலித்துக்கொண்டிருந்தது. அது 
குரங்குமொழியில்‌ பேசுவது எருது உறுமுவதுபோலவும்‌, 
செம்புக்கலம்‌ முட்டுவதுபோலவும்‌ ,முழவில்கோல்‌ 
வருடுவதுபோலவும்‌, தோல்வாரில்‌ 
வாள்தீட்டுவதுபோலவும்‌ ஒலித்தது. அவர்‌ அருகணைந்து 
ஒரு பெரிய அரசமரத்திற்குப்‌ பின்னால்‌ நின்று 
நோக்கினார்‌. 


காற்றில்‌ அலையுலைந்த நாணல்பெருக்கினுள்‌ 
வால்சொடுக்கி வளைந்து நின்றிருக்க புலி தவித்துச்‌ 
சுழன்று, கோட்டுப்பல்‌ காட்டி உறுமி, எம்பிக்குதித்து 
கைமடித்து காற்றிலறைந்து நின்றிருக்க அதன்‌ மேல்‌ 
குட்டிக்குரங்குகள்‌ சிறுசில்லைகளில்‌ தொங்கி ஆடி 
கும்மாளமிட்டன. வால்‌எழுந்து வளைந்திருக்க ஒரு 
சிறுவன்‌ நாணலுக்குள்‌ குதித்து எழுந்து நின்று 
வயிற்றைப்‌ பிராண்டியபடி ஹூஹூஹூ எனறான்‌. புலி 
அவனை நோக்கி உறுமியபடி பாய நால்வர்‌ அதன்‌ 
பின்பக்கம்‌ குதித்து வாலைப்பற்றி இழுத்தனர்‌. அது சீறிச்‌ 
சுழல பாய்ந்து கிளைச்சில்லையில்‌ தொற்றி ஆடிநின்ற 
தோழரின்‌ கைபற்றி மேலேறிக்கொண்டனர்‌. 


கிளைகளெங்கும்‌ காய்க்குலைகள்போலச்‌ செறிந்திருந்த 
குரங்குகள்‌ ஹஹூஹூஹூ என ஓசையிட்டு 
எம்பிக்குதித்தன. இலைகள்‌ சுழன்று புலிமேல்‌ விழ அது 
ஒவ்வொரு இலைக்கும்‌ அஞ்சி உடல்விதிர்த்து 
முதுகுவளைத்து ஒண்டியது. அதன்‌ விலாவெலும்புகள்‌ 
வரித்தோல்‌ மடிப்புகளுக்குள்‌ அசைவுகொண்டன. 
பிடரியும்‌ பின்‌ தொடையும்‌ ஆங்காங்கே 
தசையதிர்ந்தன.மரங்களின்‌ மேல்‌ பீமன்‌ தலைகீழாக 
கால்களால்‌ கிளைபற்றி கைவீசி தொங்கிக்கிடந்து 
ஹூஹூஹூ எனக்‌ குரலெழுப்பினான்‌. புலி பின்னால்‌ 
காலடி எடுத்துவைத்து நடுநடுங்கியபடி சென்று 
கோமதியின்‌ சேற்றுவிளிம்பை அடைந்து சரிவில்‌ 
கால்வழுக்கிச்‌ சென்றது. 


கால்களை எடுத்து வைக்கும்தோறும்‌ வழுக்க அது 
பூனைபோலவே முனகியபடி தலைதாழ்த்தியது. 
முன்னங்கால்களால்‌ களிமண்ணை அள்ளிப்பற்றி 
மேலேற முயன்றபோது பின்னங்கால்‌ நீண்டு கீழிறங்க 
தொங்கவிடப்பட்டதுபோல அதன்‌ உடல்‌ நெடுகியது. 
குரங்குச்சிறுவர்‌ ஒவ்வொருவராக நாணலில்‌ குதித்தனர்‌. 
பீமன்‌ இறுதியாக தலைகீழாகக்‌ குதித்து கைகளை 


ஊன்றி கால்கள்‌ காற்றில்‌ நடக்க வல்ல இட்டபடி 
பின்னால்‌ நடந்தான்‌. புன்தலை மயிர்‌ சிலிர்த்திருக்க 
குரங்குக்குட்டிகள்‌ புலியின்‌ அருகே சென்று நின்றன. 
அதன்‌ உறுமல்‌ கேட்டு மெய்விதிர்க்க பாய்ந்து ஒருவரை 
ஒருவர்‌ பற்றிக்கொண்டன. மீண்டும்‌ துணிவுகொண்டு 
அணுகின. 


புலி வயிற்றை எக்கி உறுமியது. மீசைமயிர்முட்கள்‌ 
விடைக்க தலையைத்‌ தாழ்த்தி குருதிநிற வாய்திறந்து 
அலறியது. துணிவுகொண்ட குரங்கு ஒன்று மெல்ல 
அருகே சென்றது. மேலும்‌ நெருங்கி கைநீட்ட புலி 
துள்ளித்‌ துள்ளி அமறியது. அவ்வசைவில்‌ மேலும்‌ 
சேற்றில்‌ வழுக்கியது. குட்டி தன்‌ சிறுகை நீட்டி புலியின்‌ 
மீசையைப்பிடித்து இழுத்து விட்டு ஹூஹூஹூ என 
ஓசையிட்டபடி பின்னால்‌ பாய்ந்தது. மற்ற குரங்குகளும்‌ 
கூவியபடி அதனுடன்‌ சேர்ந்துகொண்டன. இன்னொன்று 
முன்னால்‌ சென்று மீண்டும்‌ புலியின்‌ மீசையைப்‌ பிடித்து 
இழுத்தது. இன்னொன்று ஒரே பாய்ச்சலில்‌ புலியின்‌ 
தோள்மேல்‌ தொற்றி ஏறிக்கொண்டு எழுந்து நின்று 
ஹூஹூஹூ என்றது. அதன்‌ சிறுகுறி பிஞ்சுப்பலாக்காய்‌ 
என புமயிருடன்‌ விடைத்திருந்தது அத்தனை 
குரங்குக்குட்டிகளும்‌ பெருங்குரலில்‌ ஓசையிட்டன. 


புலி வயிற்றை சேற்றில்‌ அழுத்தி கால்களை நன்றாகப்‌ 
பரப்பி புலித்தோல்‌ இருக்கைபோலவே ஆகியது. 
அவ்வாறே காலையும்‌ விரித்தபோது அதனால்‌ 
நீந்துவதுபோல முன்னகர முடிந்தது. நாணலில்‌ முன்கால்‌ 
சிக்கியதும்‌ ஒரே பாய்ச்சலில்‌ எழுந்து துள்ளிச்‌ சுழன்றது. 
குரங்குகள்‌ கூச்சலிட்டபடி சேற்றில்‌ விழுந்து 
நான்குபக்கமும்‌ சிதறி ஒன்றை ஒன்று கைபற்றியும்‌ 
வால்தொற்றியும்‌ கிளைகளில்‌ ஏறிக்கொண்டன. சில 
குரங்குகள்‌ ஓடி பீமன்‌ காலைப்பற்றி கைகளில்‌ தொற்றி 
இடைமேல்‌ ஏறின. பதைத்து ஓடிய ஒரு குட்டி 
நீரைநோக்கிச்‌ சென்று திகைத்து திரும்பி எதிரில்‌ 
புலியைக்‌ கண்டு அஞ்சி மயிர்சிலிர்த்து வாய்‌ இழுபட்டு 
இளிக்க அசைவற்று நின்றது. புலியும்‌ அஞ்சி 
முகம்தாழ்த்தி உறுமியபடி நின்றது. 


குரங்கு மெல்ல அசைந்தபோது புலியும்‌ திடுக்கிட்டு 
அசைந்தது. குரங்கின்‌ சிறுசெவி மட்டும்‌ முன்னும்‌ 
பின்னும்‌ அசைய புலியின்‌ வால்‌ ஐயத்துடன்‌ சுழித்து 
நெளிந்தது. மேலே குரங்குகள்‌ கூச்சலிட்டு கிளையை 
உலுக்கின. பீமனின்‌ உடல்மேல்‌ தொற்றியிருந்த 
குரங்குகள்‌ மேலேறி தலைமேலும்‌ தோள்களிலும்‌ நின்று 
எம்பி எம்பி கூச்சலிட்டன. புலி ஐயத்துடன்‌ 


முன்னங்காலைத்‌ தூக்கி காற்றில்‌ மெல்ல . மீசை 
விடைக்க உடலை நிலம்சேர்த்து முன்னகர்ந்து மீண்டும்‌ 
கைநீட்டியது. குரங்குக்குட்டி ஈஈஈ௱ என ஓசையிட்டு 
தொழுவதுபோல கைசேர்த்து ஒடுங்கியது. 


அக்கணம்‌ ஓடிவந்த பீமன்‌ புலியை வால்பற்றித்‌ தூக்கி 
அதே விசையில்‌ மும்முறை சுழற்றி நாணல்மேல்‌ 
வீசினான்‌. உள்ளே விழுந்து, செந்நிற ஆடை அலைவு 
என துள்ளி எழுந்து, மீண்டும்‌ அமிழ்ந்து, மீன்‌ போல 
அப்பால்‌ தோன்றி, துள்ளித்துள்ளித்‌ தெறித்து அது 
விலகி ஓடியது. அதன்‌ வால்சுழல்வது தொலைவில்‌ 
தெரிந்து மறைந்தது. அஞ்சி நின்றிருந்த குரங்கு 
கையூன்றி விழுவதுபோல்‌ மண்ணிலமர்ந்தது. பின்‌ ரீச்‌ 
என ஓசையிட்டு சிறுநீர்‌ பீய்ச்சியபடியே ஓடி வந்து பீமனை 
அணுகி அவனை அறைந்தது. பல்காட்டிச்‌ சீறி கடித்தும்‌ 
உதைத்தும்‌ கூச்சலிட்டது. அதன்‌ முகக்குழிகள்‌ 
பதைத்தன. என்ன செய்வதென்று தெரியாமல்‌ 
சுற்றிச்சுற்றி வந்து மண்ணை அள்ளி 
வீசியது.மண்ணில்படுத்துப்‌ புரண்டு எழுந்தது அதைச்‌ 
சூழ்ந்து குட்டிகள்‌ குதித்தன. அவை சேர்ந்து 
ஓசையிட்டபடி எம்பிக்குதித்தன. கிளைகளில்‌ தொற்றி 
ஏறிக்கொண்டு அங்கிருந்தபடி கூட்டோசையிட்டன. 

பீமன்‌ அவர்களிடம்‌ ஏதோ கூச்சலிட்டு பேசியபடி 
ஓடிவந்தான்‌. அவன்‌ விழிகள்‌ தன்‌ மேல்‌ பதிவதை 
உணர்ந்தபோது தருமன்‌ அறியாமல்‌ பதுங்க முயன்றார்‌. 
பீமன்‌ அவரை அறியவே இல்லை எனத்‌ தெரிந்தது. 
கூவியபடி பாய்ந்து கிளைமுனையைப்பற்றி ஆடி 
மேலேறி இலைத்தழைப்புக்குள்‌ சென்று அகன்றான்‌. 
கிளைகள்‌ கலைந்து அலையெழுப்ப அவர்கள்‌ காட்டின்‌ 
ஆழத்திற்குள்‌ மறைந்தனர்‌. மீன்கூட்டம்‌ மூழ்கியபின்‌ 
நீர்ப்பரப்பு என பசப்பு அசைவிழந்தது. தருமன்‌ அதை 
நோக்கியபடி சற்றுநேரம்‌ நின்றபின்‌ தன்னை உணர்ந்து 
உடல்‌ மீண்டு நீள்மூச்செறிந்தார்‌. 

2. கதிர்முன்‌ நிற்றல்‌ 


அறைவாயிலில்‌ காலமயோசை கேட்டு தருமன்‌ 
திரும்பினார்‌. விரைவாக உள்ளே வந்த திரெளபதி 
கையிலிருந்த மரக்குடுவையை அவரருகே பீடத்தில்‌ 
வைத்துவிட்டு “பால்‌” என்றபின்‌ ஆடைநுனியால்‌ 
ஈரக்கையை துடைத்தபடி திரும்பிச்‌ செல்லப்போனாள்‌. 
அவர்‌ எட்டி அவள்‌ கையைப்பற்றி “என்ன விரைவு? சற்று 
நில்‌... உன்னிடம்‌ பேசவேண்டுமென்றாலே அடுமனைக்கு 
வரவேண்டியிருக்கிறதே!” என்றார்‌. அவள்‌ திரும்பி 
அடுமனையை நோக்கியபின்‌ “சொல்லுங்கள்‌...” 
என்றாள்‌. “என்ன?” என்று அவர்‌ கேட்டார்‌. “ஏதோ 
சொல்லவேண்டும்‌ என்றீர்களே? நான்‌ செல்லவேண்டும்‌. 
உலையேற்றும்‌ நேரம்‌ இது” என்றாள்‌. 


எரிச்சலுடன்‌ அவள்‌ கையை விட்டு “செல்‌!” என்றார்‌ 
தருமன்‌. “ஏன்‌? என்ன சொல்லவந்தீர்கள்‌?” என்றாள்‌ 
அவள்‌. “வேதங்கள்‌ நான்கு, ரிக்‌ யஜூர்‌ சாம அதர்வம்‌. 
அதைச்‌ சொல்லவந்தேன்‌” என்று அவர்‌ சொல்ல அவள்‌ 
அரைச்செவியுடன்‌ கேட்டு “ஆம்‌... இன்று உலையேற்ற 
பிந்திவிட்டது. பெருங்கலம்‌ ஏற்றவிருக்கிறேன்‌” என்றபடி 
“நான்‌ செல்லவா?” என்றாள்‌. அவர்‌ சினத்துடன்‌ “செல்‌! 
போ... இனி உள்ளே வராதே. ஏதாவது வேண்டுமென்றால்‌ 
நானே வருகிறேன்‌” என்றார்‌. அந்த உரத்த குரல்‌ அவளை 
திகைக்கச்‌ செய்தது. “என்ன ஆயிற்று? ஏன்‌ 
கூச்சவிடுகிறீர்கள்‌?” 


அவர்‌ மெல்ல தணிந்து “ஒன்றுமில்லை. செல்‌!” என்றார்‌. 
“எப்போதும்‌ இப்படித்தான்‌ இருக்கிறீர்கள்‌. 
நிலையமைவதே இல்லை” என்றபின்‌ “பால்‌ அருந்துக! 
சுக்கும்‌ மிளகும்‌ போட்டிருக்கிறது” என்றவள்‌ மீண்டும்‌ 
வெளியே செல்லத்திரும்பினாள்‌. “எடுத்துக்கொண்டு 
போ!” என்று தருமன்‌ கூவினார்‌. “ஏன்‌?” என அவள்‌ கேட்க 
“எடுத்துக்கொண்டு போடு... எடுத்துக்கொண்டு 
போகச்சொன்னேன்‌. போ...” என்றார்‌. “என்ன ஆயிற்று 
உங்களுக்கு?” என்றாள்‌ அவள்‌. “போ வெளியே... 
உன்னை போகச்‌ சொன்னேன்‌.” அவள்‌ அவரை புதிராக 
நோக்கியபின்‌ பாலை எடுத்துக்கொண்டு வெளியே 
சென்றாள்‌. 


மூச்சிரைத்தபடி அவர்‌ குனிந்து அமர்ந்திருந்தார்‌. 


முடியிழைகள்‌ முகத்தில்‌ சரிய எரிச்சலுடன்‌ அவற்றை 
பின்னால்‌ தள்ளி நிமிர்ந்தார்‌. பின்னர்‌ கூரையின்‌ 
மூங்கில்வேய்வை நோக்கிக்கொண்டிருந்தார்‌. சற்றுநேரம்‌ 
கழித்து மீண்டு வந்து ஓலையை எடுத்து 
ழியோட்டலானார்‌. ஆனால்‌ சொற்கள்‌ 
பொருளென்றாகவில்லை. அதை மூடி 
கட்டிவைத்துவிட்டு கைகளைக்‌ கட்டியபடி கீழே தெரிந்த 
காட்டை நோக்கிக்கொண்டு வெறுமனே இருந்தார்‌. 


கொடுவேரிப்‌ புதர்களுக்குள்‌ செம்போத்துகள்‌ இரண்டு 
எழுந்து சிறகடித்து புதைந்துகொண்டிருந்தன. 
கிளைகளில்‌ ஒரு சிறு குரங்கு மட்டும்‌ அரைத்துயிலில்‌ 
அமர்ந்திருந்தது. அது காணும்‌ கனவுகளை அதன்‌ 
வால்நுனியில்‌ அசைவுகளாக அறியமுடிந்தது. 
பின்காலையின்‌ வெயில்‌ நீராவியை எழுப்பத்‌ 
தொடங்கிவிட்டிருந்தது. காடெங்கும்‌ அதன்‌ மென்மயக்கம்‌ 
பரவியிருந்தது. காட்டின்‌ உணர்வுநிலைகளை 
அதிலெழும்‌ பறவையோசையே காட்டிவிடுவதை அவர்‌ 
உணர்ந்திருந்தார்‌. காலையில்‌ கொப்பளிக்கும்‌ 
அவ்வோசை வெயிலெழுகையில்‌ மெல்ல தொய்வடைந்து 
உச்சியில்‌ அமைதியாகி முன்மாலையில்‌ மயங்கியெழுந்து 
முன்னந்தியில்‌ மீண்டும்‌ அலையழுக்கும்‌. இருள்‌ 
எழுகையில்‌ புதைந்து மறைந்து இரவுக்குள்‌ ஆங்காங்கே 
சில வினாக்களும்‌ விடைகளுமாக 
ஒலித்துக்கொண்டிருக்கும்‌. 

பறவையோசையை செவிகூர்வது எப்போதும்‌ 
உள்ளத்தை அமைதியுறச்செய்கிறது. அவர்‌ எழுந்தபோது 
உள்ளம்‌ தெளிந்து முகம்‌ இயல்புகொண்டிருந்தது. 
வெளியே சென்றபோது குடிலின்‌ பேரறையில்‌ 
எவருமிருக்கவில்லை. நகுலனின்‌ மேலாடை மட்டும்‌ 
மூங்கில்‌ வளையத்தில்‌ கிடந்தது. குனிந்து நோக்கியபோது 
மலர்த்தோட்டத்தின்‌ தென்மூலையில்‌ அவன்‌ 
மண்வெட்டியால்‌ வெட்டிக்கொண்டிருப்பது தெரிந்தது. 
அவன்‌ மூச்சொலியும்‌ மண்வெட்டி விழும்‌ ஒலியும்‌ 
காட்டில்‌ பட்டு எதிரொலித்து வேறெங்கோ என கேட்டன. 
அவனருகே இரு குரங்குகள்‌ வேடிக்கை நோக்கியபடி 
அமர்ந்திருந்தன. ஓர்‌ அன்னைக்குரங்கு மடியிலிருந்த 
சிறுபைதலின்‌ தலையை வருடி பேன்‌ 
நோக்கிக்கொண்டிருந்தது. 


மூங்கிலால்‌ ஆன பாதை வழியாக தருமன்‌ 
இணைக்கப்பட்டிருந்த அடுமனைக்குச்‌ சென்றார்‌. அங்கே 
திரெளபதியின்‌ பேச்சுக்குரலும்‌ உடன்‌ சகதேவனின்‌ 
குரலும்‌ கேட்டது. அவர்‌ காலடிகளை நன்கு தேய்த்தபடி 

சகுனியின்‌ படை பெருக்கெடுத்து நகர்நுழைவதை 
விதுரன்‌ முகத்தில்‌ எந்த உணர்ச்சியும்‌ வெளிப்படாமல்‌ 
நோக்கி நின்றான்‌. முதலில்‌ பதினெட்டு யானைகள்‌ 
பொன்வேய்ந்த முகபடாமும்‌ பொன்னூல்‌ பின்னிய 
அணிபடாமும்‌ தொங்கும்‌ மணிச்சரடுகளும்‌ 
அணிந்தவையாக, செம்மணிக்குடை பிடித்த காவலன்‌ 
மேலே அமர்ந்திருக்க, சங்கிலி குலுங்கும்‌ ஒலியுடன்‌ 
காலெடுத்துவைத்து வந்தன. ஒவ்வொன்றிலும்‌ 
பொன்னணிசெய்த பெரிய பித்தளைப்பேழைகள்‌ 
இருந்தன. அதன்பின்‌ முந்நூறு ஒட்டகங்கள்‌ 
அரிக்குஞ்சலங்கள்‌ அணிந்த கழுத்துக்களுடன்‌, 
கடிவாளம்‌ இழுபட தலைதாழ்த்தியும்‌, பந்தங்களைக்‌ 
கண்டு அஞ்சி தலை தாக்கியும்‌ கழுத்துக்கள்‌ விதவிதமாக 
வளைய இரும்படிக்கூடம்‌ போல குளம்புகளைத்‌ தூக்கி 
வைத்து கனத்த தோல்பொதிகளுடன்‌ வந்தன. 


அதன்பின்‌ குதிரைகள்‌ இழுத்த ஆயிரத்தெட்டு 
பொதிவண்டிகள்‌ இருநிரைகளாக வந்தன. 
ஒவ்வொன்றும்‌ தோற்கூரையிடப்பட்டு காந்தாரத்தின்‌ 
கொடிபறக்க, கனத்த சகடங்கள்‌ மண்ணின்‌ 
செம்புழுதியை அரைக்க, குடத்தில்‌ உரசும்‌ அச்சுக்கொழு 
ஒலிஎழுப்ப வந்தன. அதன்பின்‌ மாடுகள்‌ குனிந்து 
விசைகூட்டி இழுத்த ஆயிரத்தெட்டு பொதிவண்டிகள்‌ 
பின்பக்கம்‌ வீரர்களால்‌ தள்ளப்பட்டு உள்ளே நுழைந்தன. 
ஒவ்வொன்றிலும்‌ விலைமதிப்புள்ள செல்வங்கள்‌ 
இருப்பது வெளித்தெரியும்பம வெண்கலத்தாலும்‌ 
தோலாலும்‌ அணிசெய்யப்பட்டு காந்தாரக்‌ கருவூலத்தின்‌ 
ஓநாய்‌ முத்திரை கொண்ட கொடி பறந்தது. 


பல்லாயிரம்‌ பந்தங்களின்‌ தழல்கள்‌ குழைந்தாட 
நெருப்பாறு இறங்கியதுபோல சகுனியின்‌ படை உள்ளே 
நுழைந்தபோதே நகர்மக்கள்‌ திகைத்து 
சொல்லிழந்துவிட்டிருந்தனர்‌. யானைகளுக்குப்பின்‌ வந்த 
ஒட்டகவரிசை முடியும்போது விடிந்துவிட்டது. அதன்பின்‌ 
குதிரைவண்டிகள்‌ உள்ளே நுழையத்தொடங்கின. 
காலைவெயிலில்‌ வண்டிக்குடைகளில்‌ இருந்த 
பித்தளைப்பட்டைகள்‌ பொற்சுடர்விட்டன. ஓடித்தேய்ந்த 


உள்ளே நுழைந்தார்‌. அவர்கள்‌ ஏதோ பேசி 
சிரித்துக்கொண்டிருந்தனர்‌. சகதேவன்‌ கீழே மணையில்‌ 
அமர்ந்து காய்கறிகளை நறுக்க அவள்‌ அப்பால்‌ குனிந்து 
அடுப்பில்‌ வைக்கப்பட்டிருந்த மிகப்பெரிய 
மண்பானையில்‌ நீரை ஊற்றிவிட்டுத்‌ திரும்பினாள்‌. 
அவள்‌ விழிகள்‌ மாறுபட்டன. “பால்‌ கொண்டுவரவா?” 
என்றாள்‌. அவர்‌ “இல்லை. அதற்காக வரவில்லை” 
என்றார்‌. 


“உணவு ஒருங்க இன்னும்‌ பிந்தும்‌. இன்று சற்று 
கூடுதலாகவே சமைக்கவேண்டும்‌” என்றாள்‌. “ஏன்‌?” 
என்றார்‌ தருமன்‌. “இன்று மூத்தவர்‌ உணவுக்கு வரக்கூடும்‌ 
என்று எண்ணுகிறாள்‌ தேவி” என்றான்‌ சகதேவன்‌. 
“அவருக்கு உகந்த ஊன்சோறு சமைக்கலாமென 
எண்ணினோம்‌. புல்லரிசி நிறையவே இருக்கிறது. 
காலையிலேயே இரு காட்டுப்பன்றிகளை வேட்டையாடி 
கொண்டுவந்தோம்‌.” தருமன்‌ திரெளபதியின்‌ 
இடைக்குமேல்‌ எழுந்திருந்த மண்பானையை 
நோக்கிவிட்டு “ஆம்‌, அவனுக்கென்றால்‌ இப்பெருங்கலமே 
போதாது” என்றார்‌. 


“கலமல்ல சிக்கல்‌, மூத்தவரே. பெருமளவில்‌ 
சமைக்கையில்‌ சேர்வைமுறை கைநிற்பதில்லை. உப்போ 
புளியோ எரிவோ மிஞ்சிப்போகிறது. ஆகவேதான்‌ 
ஊனுணவு. இதில்‌ உப்பு மட்டுமே இடர்‌. அதை 
வேண்டுமென்றால்‌ கூட்டிக்கொள்ளவும்‌ ஆகும்‌. ஊன்‌ 
மிகுந்தாலும்‌ பழுதில்லை” என்றான்‌ சகதேவன்‌. 
திரெளபதி விறகைச்‌ சரித்து எரியை எழுப்புவதை 
தருமன்‌ ஆர்வத்துடன்‌ நோக்கி “வேள்வியேதான்‌” 
என்றார்‌. “வேள்வியில்‌ எரி நம்‌ உணவை உண்ணும்‌ 
விருந்தினன்‌. இங்கு அது விருந்து சமைக்கும்‌ 
அடுமடையன்‌.” சகதேவன்‌ சிரிக்க திரெளபதியும்‌ உடன்‌ 
சிரித்தாள்‌. 


“என்ன?” என்றார்‌. “இல்லை, நீங்கள்‌ வரும்போது 
உங்களைப்பற்றித்தான்‌ பேசிக்கொண்டிருந்தோம்‌” 
என்றான்‌ சகதேவன்‌. “என்னைப்பற்றியா?” என்றார்‌ 
தருமன்‌. “ஆம்‌, நீங்கள்‌ சினம்கொண்டதை தேவி 
சொன்னாள்‌. நீங்கள்‌ சினம்கொண்டால்‌ அதன்‌ பொருள்‌ 
மெய்மையை அணுகிக்கொண்டிருக்கிறீர்கள்‌ 
என்பதுதான்‌ என்றேன்‌. வெகுளி கணமேனும்‌ காத்தல்‌ 
அரிது என்றல்லவா தொல்நூல்‌ கூற்று?” அதிலிருந்த 
நுண்ணிய அங்கதத்தை உணர்ந்ததும்‌ தருமன்‌ சிரித்தார்‌. 
“உண்மையில்‌ நான்‌ சினந்தது தேவியிடம்‌ 
பேசமுடியவில்லையே என்பதனால்தான்‌. வெறும்‌ 


அடுமனையாட்டியாகவே இங்கு வந்தபின்‌ மாறிவிட்டாள்‌. 
நாங்களிருவரும்‌ சேர்ந்தமர்ந்து சொல்லுசாவி எத்தனை 
காலமாயிற்று தெரியுமா?” 


“உண்மை, மூத்தவரே. இக்காடு சொல்லில்லாதது. நானே 
அவ்வப்போது திடுக்கிடலுடன்‌ உணர்வதுண்டு, 
சொல்லாய்ந்து எத்தனை நாளாயிற்று என்று. 
ஓடிச்சென்று சுவடிகளைப்‌ பிரித்துக்கொண்டு அமர்ந்தால்‌ 
அனைத்தும்‌ பொருளிழந்திருக்கும்‌. நேற்றும்‌ நாளையும்‌ 
பின்னும்‌ இன்றுகளின்‌ தொடராக காலத்தை நோக்குகிறது 
நிமித்திகநூல்‌. இன்று மட்டுமேயான காடு இது” என்றான்‌ 
சகதேவன்‌. உடனே சிரித்துக்கொண்டு “இதில்‌ திளைக்க 
மூத்தவரால்‌ மட்டுமே முடியும்‌” என்றான்‌. திரெளபதி 
புல்லரிசியை எடுத்தபடி “ஏனென்றால்‌ சோறு நேற்றிலும்‌ 
நாளையிலும்‌ இல்லை, இன்று கண்முன்‌ இருந்தால்‌ 
மட்டுமே பொருளுடையது” என்றாள்‌. 


“அவன்‌ வருவான்‌ என எப்படி தெரியும்‌?” என்றார்‌ 
தருமன்‌. “தோன்றியது” என்றாள்‌ திரெளபதி. “தேவி 
காலையில்‌ கனவில்‌ அவர்‌ வருவதைக்‌ கண்டாளாம்‌” 
என்றான்‌ சகதேவன்‌. “கனவிலா? என்‌ கனவில்கூடத்தான்‌ 
அவன்‌ நாளும்‌ வருகிறான்‌” என்றார்‌ தருமன்‌. “பசியுடன்‌ 
வந்திருக்கிறார்‌. அப்படி அவர்‌ வந்தபோதெல்லாம்‌ 
நேரிலும்‌ வந்துள்ளார்‌” என்றான்‌ சகதேவன்‌. “நன்று” 
என்று சொல்லி புன்னகைத்த தருமன்‌ “அந்தப்‌ பாலை 
எடு... அதை அருந்தாமல்‌ நிலைகொள்ளவில்லை” 
என்றார்‌. “ஆறிவிட்டது...” என்றாள்‌ திரெளபதி. 
“சூடுசெய்து ! கொடு... ஏன்‌ வீணாக்கவேண்டும்‌?” என்றார்‌ 
தருமன்‌. 


“நீங்கள்‌ முதன்மையாக எதையாவது சொல்ல 
விழைந்தீர்களா, மூத்தவரே?” என்றான்‌ சகதேவன்‌. 

தருமன்‌ முகம்‌ மலர்ந்து “நான்‌ இப்போது 
வாசித்துக்கொண்டிருப்பது என்ன நூல்‌ தெரியுமா?” 
என்றான்‌. சகதேவன்‌ “நூல்‌ என்பதே அயலாகிவிட்டது, 
மூத்தவரே” என்றான்‌. “வேதங்கள்‌ பல, வகுத்த நான்கே 
நாடறிந்தது. அதை நீங்களும்‌ அறிந்திருப்பீர்கள்‌” 
என்றார்‌ தருமன்‌. “அசுரர்களின்‌ ஆசுரமும்‌ நாகர்களின்‌ 
மாநாகமும்‌ தொல்வேதங்கள்‌. அசுரதெய்வங்களாக 
இருந்த வருணனுக்குரியது வாருணம்‌. இந்திரனுக்குரியது 
மாகேந்திரம்‌. வருணனையும்‌ திசையரசர்களையும்‌ 
இந்திரன்‌ வென்று முழுமுதலோனாக எழுந்தபோது 
உருவானது மகாவஜ்ரம்‌. இடையே அசுரப்பேரரசன்‌ 
இரணியன்‌ அமைத்த தனி வேதம்‌ ஹிரண்யம்‌. அதை மீறி 
அவன்‌ மைந்தன்‌ பிரஹலாதனில்‌ எழுந்தது 


மகாநாராயணம்‌. இன்று பாரதவர்ஷத்தை 
ஆளும்பொருட்டு பரவிக்கொண்டிருக்கிறது அது.” 


சகதேவன்‌ காய்களை அரிவதை நிறுத்திவிட்டு நிமிர்ந்து 
நோக்கிக்கொண்டிருந்தான்‌. “இன்றிருக்கும்‌ அனைத்து 
வேதங்களும்‌ பித்து என்னும்‌ அன்னையின்‌ வயிற்றில்‌ 
தோன்றியவையே. மாநாகம்‌ எதனுடனும்‌ இணையாமல்‌ 
ஆழத்தில்‌ கரந்து தனித்தொழுகுகிறது. அதன்‌ துளிகள்‌ 
அதர்வத்தில்‌ உள்ளன?” என்று தருமன்‌ தொடர்ந்தார்‌. 
“இங்கு வரும்வழியில்‌ செளரமதத்தினராகிய சுலபரைக்‌ 
கண்டேன்‌. அவர்‌ அவர்களின்‌ முதலாசிரியரான 
அர்வாவசு அமைத்த செளரவேதத்தை எனக்களித்தார்‌. 
மந்தணவேதம்‌ என அது அழைக்கப்படுகிறது. பிற 
வேதமரபுகள்‌ அனைத்தும்‌ அதை ஒதுக்கிவிட்டன. 
முழுமுதல்தெய்வமாக சூரியனை முன்கொள்கிறது இது.” 


“இது வேதம்‌ பெருகிய நிலம்‌” என்றபடி சகதேவன்‌ 
மீண்டும்‌ காய்களை அரியத்‌ தொடங்கினான்‌. “மேலும்‌ 
வேதங்கள்‌ இம்மண்ணில்‌ இன்னும்‌ இருக்கக்கூடும்‌. 
அகழுந்தோறும்‌ இங்கு சிவக்குறிகள்‌ கிடைக்கும்‌ 
என்பார்கள்‌. இம்மொழியை அகழ்பவர்கள்‌ 
வேதங்களையே கண்டடைவார்கள்‌” என்றார்‌ தருமன்‌. 
“இன்று செளரவேதத்தை வாசித்துக்கொண்டிருந்தேன்‌. 
பல வரிகள்‌ ரிக்வேதத்தில்‌ சற்றே ஒலிமாறிய 
வடிவிலமைந்துள்ளன. இதுவே தொன்மையானது என 
எண்ணுகிறேன்‌. இதிலிருந்து அங்கு சென்றிருக்கலாம்‌.” 
அக்கணம்‌ தோன்றிய உள எழுச்சியால்‌ அவர்‌ 
திரெளபதியை அணுகி “கேள்‌ தேவி, இந்த வேதம்‌ கிழக்கே 
காமரூபத்திற்கு அப்பால்‌ நாகர்களின்‌ நிலத்திற்கும்‌ 
அப்பாலிருந்து எழுந்தது. கிழக்கு இந்திரனுக்குரியது. 
சூரியனுக்கும்‌ உரியது. இந்திரன்‌ வேதமுதல்வனாக 
எழுந்தபோது இது அழிந்ததா?” என்றார்‌. 


அவள்‌ புல்லரிசியைக்‌ கழுவி நீரில்‌ அள்ளி அள்ளிப்‌ 
போட்டபடி “அர்வாவசு எந்த மண்ணைச்‌ சேர்ந்தவர்‌?” 
என்றாள்‌. “நாம்‌ கந்தமாதனத்திற்கு வரும்போது வழியில்‌ 
லோமசர்‌ பல தூநீர்ச்சுனைகளின்‌ கதைகளைச்‌ 
சொல்லிவந்தார்‌. அப்போது மதுபிலசமங்கம்‌ என்னும்‌ 
சுனையைப்பற்றி சொன்னார்‌. அது காமரூபத்திற்கும்‌ 
மணிபூரகத்திற்கும்‌ நாகநிலத்திற்கும்‌ அப்பால்‌ 
மாமேருவின்‌ கரையில்‌ அமைந்திருக்கிறது என்றார்‌. 
அதுதான்‌ செளரநெறியினரின்‌ முதன்மை நீர்‌. 
அச்சோலையில்‌ ரைஃப்யர்‌, பரத்வாஜர்‌ என இரு 
முனிவர்கள்‌ குருநிலை அமைத்து தங்கியிருந்தனர்‌. 
அவர்கள்‌ செளரவேதத்தின்‌ தொல்முனிவர்கள்‌. அவர்கள்‌ 


இயற்றிய எண்பத்தெட்டு பாடல்கள்‌ இந்நூலில்‌ உள்ளன.” 


[image] பரத்வாஜருக்கு யவக்ரீதன்‌ என்னும்‌ மைந்தன்‌ 
பிறந்தான்‌. ரைஃப்யரின்‌ மைந்தர்களாகிய அர்வாவசுவும்‌ 
பராவசுவும்‌ மணம்புரிந்து அறமியற்றினர்‌. அர்வாவசு 
செளரவேதத்தின்‌ செய்யுட்களைத்‌ திரட்டி 
சொற்பழுதுபோக்கி ஒன்றாக்கினார்‌. பராவசு அவற்றுக்கு 
சந்தம்‌ வகுத்தார்‌. பரத்வாஜரின்‌ மைந்தனாகிய யவக்ரீதன்‌ 
காட்டுக்குச்‌ சென்று வேதமெய்மையை அறியவிழைந்து 
கடுந்தவம்‌ புரிந்தான்‌. 


பல்லாண்டுகள்‌ தவம்‌ செய்தும்‌ சூரியதேவன்‌ தோன்றி 
அருளவில்லை. ஏனென்றால்‌ அறியவேண்டுமென்னும்‌ 
பெருவிழைவே அறிதலுக்குத்‌ தடையாக ஆவதை அவன்‌ 
உணரவில்லை. அவன்‌ உளம்தளர்ந்த பொழுதில்‌ அவன்‌ 
முன்‌ தோன்றிய இந்திரன்‌ அவன்‌ விரும்பும்‌ வரத்தை 
அருள்வதாகச்‌ சொன்னான்‌. மெய்யென இப்புவியிலுள்ள 
அனைத்தையும்‌ அறியவேண்டும்‌ என யவத்ரீதன்‌ 
கோரினான்‌. “இதோ உனக்கு மெய்யருளினேன்‌” என்றான்‌ 
இந்திரன்‌. அதன்முன்‌ “என்‌' எனும்‌ சொல்லை நாவிலேயே 
மறைத்துக்கொண்டான்‌. 


இந்திரமெய்மையாகிய பெருங்காமத்துடன்‌ யவக்ரீதன்‌ 
குடில்‌ திரும்பினான்‌. தன்னைச்‌ சூழ்ந்து திகழ்ந்தவை 
அனைத்திலும்‌ காமத்தையே கண்டான்‌. உயிர்கள்‌ 
காமத்திலாடின. அனலும்‌ காற்றும்‌ புணர்ந்தன. ஒளியும்‌ 
வானும்‌ ஒன்றாகி மகிழ்ந்தன. குடிலுக்கு வரும்‌ வழியில்‌ 
அர்வாவசுவின்‌ துணைவி ரம்யையும்‌ பராவசுவின்‌ 
மனைவி பிரதமையும்‌ வருவதைக்‌ கண்டான்‌. அவர்கள்‌ 
சுனைநீராடி திறந்த தோள்களில்‌ கூந்தலைப்‌ படரவிட்டு 
ஒற்றை ஆடை அணிந்து வந்துகொண்டிருந்தனர்‌. 


யவக்ரீதன்‌ தன்‌ கைகளை விரித்து அவர்களை அணுகி 
அள்ளிப்பற்றிக்கொண்டான்‌. அவர்களின்‌ ஆடைகளைக்‌ 
களைந்து வீசி அருகே இருந்த புதர்களுக்கு 
இழுத்துச்செல்ல முயன்றான்‌. அவர்களின்‌ அலறல்‌ ஓசை 
கேட்டு உள்ளிருந்து ஓடிவந்த அர்வாவசுவும்‌ பராவசுவும்‌ 
தங்கள்‌ துணைவியரை காப்பாற்ற முயன்றனர்‌. ஆனால்‌ 
இந்திரவல்லமை கொண்டிருந்த யவக்ரீதன்‌ தன்‌ 
ஒற்றைக்கையால்‌ இரு மகளிரையும்‌ பிடித்தபடி 
மறுகையால்‌ அவர்கள்‌ இருவரையும்‌ அறைந்து 
வீழ்த்தினான்‌. 


குடிலுக்குள்‌ இருந்து ரைஃப்யர்‌ ஓடிவந்தார்‌. மைந்தர்‌ 
குருதி கக்கிக்‌ கிடப்பதையும்‌ அவர்களின்‌ 


துணைவியருடன்‌ யவக்ரீதன்‌ புதர்களுக்குள்‌ 
சென்றுவிட்டதையும்‌ கண்டு என்ன 
செய்வதென்றறியாமல்‌ திகைத்தார்‌. ஓடிச்சென்று சூரியன்‌ 
முன்‌ நின்று தன்‌ சடைக்கற்றை ஒன்றைப்‌ பறித்து வீசி 
“சூரியனே, உன்னை ஓதி நான்‌ கொண்ட தவத்தின்‌ பயன்‌ 
இந்தச்‌ செஞ்சடை. நீ தெய்வமென்றால்‌ இங்கெழுக!” 
என்று கூவினார்‌. “என்‌ தவமனைத்தும்‌ உருகி எழுக! 
என்னில்‌ இனி வஞ்சமே திகழ்க! இக்கணமே வருக, 
இறைவா!” என்றார்‌. 


சூரியவெம்மைகொண்டு அந்தச்‌ சடை தீப்பற்றி எரிந்தது. 
தீ மூண்டெழுந்து புதர்களைச்‌ சுற்றிப்‌ படர்ந்தேறியது. 
வெம்மை தாளாமல்‌ எழுந்த யவக்ரீதனை தீச்சுடர்கள்‌ 
கவ்விக்கொண்டன. அவன்‌ அலறியபடி ஓடி உடல்வெந்து 
விழுந்து மறைந்தான்‌. அவன்‌ பிடியிலிருந்த இரு 
தேவியரும்‌ அவ்வனலிலேயே உடல்‌ நீத்தனர்‌. காடு பசுமை 
பொசுங்கி தழல்சூடி எரியலாயிற்று. எரிமணம்‌ உணர்ந்து 
அலறலோசை கேட்டு பரத்வாஜர்‌ தன்‌ 
தவச்சாலையிலிருந்து ஓடிவந்தார்‌. மைந்தன்‌ 
எரிந்துகொண்டிருப்பதைக்‌ கண்டார்‌. “என்‌ தவம்‌ 
மெய்யென்றால்‌ நீ உன்‌ மைந்தனாலேயே 
கொல்லப்படுவாய்‌. ஆணை!” என்றபின்‌ தானும்‌ எரியில்‌ 
புகுந்தார்‌. 

ரைஃப்யரும்‌ இரு மைந்தரும்‌ மதுபிலசமங்கத்தின்‌ 
தெற்குக்‌ காட்டுக்குச்‌ சென்று குடியமர்ந்தனர்‌. அங்கே 
அனைத்தையும்‌ மறந்து மீண்டும்‌ 
செளரவேதமெய்மையில்‌ மூழ்கலாயினர்‌. கடும்‌ 
வறுமையில்‌ காட்டிலிருந்து தேனும்‌ அரக்கும்‌ சேர்த்து 
அருகே சிற்றூர்ச்‌ சந்தையில்‌ கொண்டுசென்று விற்று 
ஈட்டிய சிறுசெல்வத்தைக்‌ கொண்டு அங்கே வாழ்ந்தனர்‌. 
மீண்டும்‌ துணைவியரைத்‌ தேட இருவரும்‌ விழைந்தாலும்‌ 
கன்னிப்பொருள்‌ அளிக்க செல்வமில்லாதிருந்தனர்‌. ஒரு 
பொன்னேனும்‌ ஈட்ட முடிந்தால்‌ இருவரும்‌ சேர்ந்து ஒரு 
பெண்ணை மணம்கொள்ளலாமே என்று 
எண்ணிக்கொண்டனர்‌. 


ஒருநாள்‌ மணிபூரகத்தைக்‌ கடந்து பிருஹத்யும்னன்‌ 
என்னும்‌ அந்தணன்‌ அவர்களிடம்‌ வந்தான்‌. வற்கடம்‌ 
சூழ்ந்த காமரூபத்தின்‌ அரசன்‌ டளப்‌ ப வேண்டி 
ஒரு செளரவேள்வியை நிகழ்த்தும்பொருட்டு 
பெருஞ்செல்வத்தை அளித்திருப்பதாகவும்‌ 
அவ்வேள்வியை இளையோர்‌ இருவரும்‌ வந்து நின்று 
நடத்தியளிக்கவேண்டும்‌ என்றும்‌ கோரினான்‌. 
தெய்வச்சொல்‌ என அதைக்‌ கேட்டு ரைஃப்யர்‌ மகிழ்ந்தார்‌. 


இரு மைந்தரும்‌ பொருள்கொண்டுவந்தால்‌ மணம்புரிந்து 
மைந்தரைப்‌ பெறக்கூடும்‌ என்றும்‌ புத்‌ எனும்‌ கீழுலகில்‌ 
நீரும்‌ அன்னமும்‌ இன்றி தவிக்கும்‌ நிலை தனக்கு வராது 
என்றும்‌ அவர்‌ கூறினார்‌. 


அர்வாவசுவும்‌ பராவசுவும்‌ பிருஹத்யும்னனுடன்‌ 
கிளம்பிச்‌ சென்றனர்‌. அந்த அந்தணன்‌ இந்திரனால்‌ 
அனுப்பப்பட்டவன்‌ என்பதை இருவரும்‌ 
உணர்ந்திருக்கவில்லை. எளிய அந்தணனை நம்பி 
அத்தனை பெருஞ்செல்வத்தை ஓர்‌ அரசன்‌ 
அளிக்கக்கூடுமா என்று எண்ணும்‌ அளவுக்கு 
உலகியலறியாத மலைமக்களாக இருந்தனர்‌ அவர்கள்‌. 
சூரியமானசம்‌ என்னும்‌ சுனைக்கரையில்‌ காட்டுக்குள்‌ 
பந்தலிட்டு பிருஹத்யும்னன்‌ எடுத்த வேள்வி 
பன்னிருநாட்கள்‌ நீடித்தது. அர்வாவசுவும்‌ பராவசுவும்‌ 
தலைநிற்க நூற்றெட்டு அந்தணர்‌ அதிலமர்ந்து வேதச்‌ 
சொல்லோதி அவியிட்டனர்‌. 


வேள்வி முடிந்ததும்‌ இருவரும்‌ முதுகொடியச்‌ 
சுமக்குமளவுக்கு பெருஞ்செல்வத்தை பிருஹத்யும்னன்‌ 
அவர்களுக்கு அளித்தான்‌. இருவரும்‌ அச்செல்வத்துடன்‌ 
மதுபிலசமங்கம்‌ நோக்கி நடக்கத்தொடங்கினர்‌. முதலில்‌ 
அது பொன்னாக இருந்தது. பொழுது செல்லச்செல்ல 
அவர்களின்‌ விழைவென்று அது மாறியது. பின்னர்‌ 
அச்சமென்றாகியது. இறுதியில்‌ ஐயமென்று இருண்டது. 
தங்கள்‌ காலடிகளையே ஐயுற்றவர்களாக ஒருவரை 
ஒருவர்‌ வேவு பார்த்தவர்களாக அவர்கள்‌ 
காட்டுப்பாதையில்‌ நடந்தனர்‌. 


அவர்கள்‌ வருவதை தொலைவிலேயே ரைஃப்யர்‌ 
கண்டார்‌. தன்‌ புலித்தோல்‌ மேலாடையை எடுத்து 
அணிந்தபடி உவகையுடன்‌ அவர்களை நோக்கி வந்தார்‌. 
புதர்களுக்குள்‌ அவர்‌ வரும்‌ ஓசையைக்‌ கேட்ட பராவசு 
அக்கணமே தன்‌ வேலை எடுத்து வீசினார்‌. “மைந்தா!” 
என்றலறியபடி ரைஃப்யர்‌ விழுந்து துடித்தார்‌. வேல்‌ 
பாய்ந்த நெஞ்சுடன்‌ மூச்சிரைக்க “அவன்‌ சொன்னபடியே” 
என முனகி உயிர்விட்டார்‌. இருவரும்‌ திகைத்து உடல்பதற 
அவர்‌ அருகே நின்றனர்‌. ரைஃப்யரின்‌ கால்களைப்‌ 
பற்றியபடி பராவசு கதறி அழுதார்‌. 


“நான்‌ புலி என்று எண்ணினேன்‌... புலியைத்தான்‌ 
கொல்லமுயன்றேன்‌” என்று பராவசு அழுதார்‌. “இனி 
ஒன்றும்‌ செய்வதற்கில்லை, இளையோனே. தந்தைக்குரிய 
இறுதிச்சடங்குகளை செய்வோம்‌” என்றார்‌ அர்வாவசு. 
“உடலை இங்கே எரியூட்டுவோம்‌. நீர்க்கடன்களை 


மூத்தவனாகிய நான்‌ செய்கிறேன்‌. நீ சென்று ஊரில்‌ 
வாழும்‌ அந்தணர்களிடம்‌ நடந்ததைச்‌ சொல்‌. பிழைநிகர்‌ 
சடங்கு செய்து அந்தணர்‌ ஆயிரவருக்கு 
அன்னமூட்டுவோம்‌. நாம்‌ அறிந்து செய்தது அல்ல இது. 
மணம்கொண்டு மைந்தரைப்பெற்று நீர்க்கடன்‌ செய்தால்‌ 
தந்தை விண்நிறைவார்‌.” 


“அவ்வண்ணமே” என்று சொல்லி வணங்கினார்‌ பராவசு. 
அர்வாவசு காட்டுமரங்களாலும்‌ அரக்காலும்‌ 
தேன்மெழுகாலும்‌ தந்தைக்கு சிதைகூட்டி அதில்‌ அவரை 
படுக்கச்செய்து எரியூட்டினார்‌. பராவசு 
செல்வக்குவைகளை அருகே ஒரு அரசமரத்தின்‌ அடியில்‌ 
புதைத்து வைத்துவிட்டு கைப்பிடியளவு பொன்னுடன்‌ 
ஊருக்குள்‌ சென்றார்‌. செல்லும்‌ வழியிலேயே அவர்‌ 
உள்ளம்‌ மாறலாயிற்று. இந்திரவிழைவின்‌ 
விந்துத்துளியென கையிலிருந்த பொன்‌ தண்ணென்று 
எண்ணங்களைத்‌ தொட்டுத்‌ தூண்டியது. மூத்தவன்‌ 
அகற்றப்படுவான்‌ என்றால்‌ முழுச்செல்வத்திற்கும்‌ 
தலைவனாக முடியும்‌ என்றும்‌ மாளிகையும்‌ மகளிரும்‌ 
மைந்தரும்‌ என அனைத்தும்‌ கொள்ளமுடியும்‌ என 
எண்ணம்‌ ஓடியது. 


ஊருக்குள்‌ சென்ற பராவசு நெஞ்சிலறைந்து அழுதபடி 
மன்றில்‌ நின்று “என்‌ தமையன்‌ தந்தையைக்‌ கொன்று 
எரியூட்டிவிட்டான்‌... என்னையும்‌ கொல்லமுயல்கிறான்‌. 
நான்‌ அஞ்சி ஓடிவந்தேன்‌” என்று கூவினார்‌. 
ஊர்த்தலைவனிடம்‌ “எந்தையைக்‌ 
கொன்றவனிடமிருந்து என்னைக்‌ காத்தருளுங்கள்‌... 
எனக்கு அடைக்கலம்‌ கொடுங்கள்‌” என்று 
கண்ணீர்விட்டார்‌. 


அவர்‌ சொல்கேட்டுத்‌ திரண்ட ஊரார்‌ அவருடன்‌ 
காட்டுக்குச்‌ சென்றனர்‌. அங்கே தந்தையின்‌ சிதையருகே 
அமர்ந்திருந்த அர்வாவசு அவர்கள்‌ திரண்டுவருவது தன்‌ 
தந்தையின்‌ சாவூட்டுச்சடங்குக்காகவே என எண்ணினார்‌. 
எழுந்து அவர்களை முறைப்படி வணங்கி முகமன்‌ 
சொல்வதற்குள்ளாகவே பாய்ந்து வந்த பராவசு 
தமையனை ஓங்கி அறைந்து வீழ்த்தினார்‌. மேலே ஒரு 
சொல்லும்‌ சொல்லமுடியாதபடி அவரை அவர்கள்‌ 
தாக்கினர்‌. கைபிணைத்துக்‌ கட்டி தூக்கி நிறுத்தியபோது 
பற்கள்‌ உடைந்து உதடுகள்‌ வீங்கி சொல்‌ எழாதவராக 
அர்வாவசு ஆகிவிட்டிருந்தார்‌. 


அவரை ஊருக்கு இழுத்துவந்து மன்றில்‌ நிறுத்தி 
விசாரித்தனர்‌. அர்வாவசுவால்‌ ஒரு சொல்லும்‌ 


சொல்லமுடியவில்லை. அந்தணன்‌ என்பதனால்‌ அவரை 
அவர்கள்‌ கொல்லவில்லை. முடியை மழித்து முகத்தில்‌ 
புலையந்தணன்‌ எனப்‌ பொருள்படும்‌ காகத்தின்‌ படத்தை 
பச்சைகுத்தி காட்டில்‌ துரத்திவிட்டனர்‌. மீண்டும்‌ 
மதுபிலசமங்கத்திற்கே வந்த அர்வாவசு அங்கே அமர்ந்து 
தான்‌ அடைந்த பழிக்கு நிகர்செய்யவேண்டும்‌ என 
வஞ்சினம்‌ கொண்டார்‌. செளரவேதத்தை 
சொல்சொல்லெனத்‌ தேர்ந்து பொருள்கொண்டு 
ஊழ்கத்திலமர்ந்து உணர்ந்தார்‌. 

வேதத்தவம்‌ முழுமைகொண்டபோது அவர்‌ முன்‌ 
ஆடியெனக்‌ கிடந்த மதுபிலசமங்கச்‌ சுனையில்‌ அகலில்‌ 
சுடர்‌ என சூரியன்‌ எழுந்து “விழைவதென்ன, மைந்தா?” 
என்றான்‌. வேதமுழுமையை உணர்ந்தமைந்த அர்வாவசு 
“ஏதும்‌ விழைகிலேன்‌. இப்புவியில்‌ எவரிடமும்‌ 
கடனிலேன்‌, எவருடனும்‌ பகையுறவும்‌ அற்றுள்ளேன்‌. 
முழுமையன்றி கோருவது பிறிதில்லை” என்றார்‌. 
அவ்வண்ணமே என்று சொல்லி சூரியன்‌ மறைந்தான்‌. 
சுனையில்‌ இறங்கி அர்வாவசு நிறைவடைந்தார்‌. அவர்‌ 
தொகுத்த செளரவேதம்‌ அங்கே குடிலில்‌ மரப்பேழையில்‌ 
ஆயிரம்‌ சுவடிகளில்‌ எழுதப்பட்டு நூறு 
தலைமுறைக்காலம்‌ காத்திருந்தது. 

பராவசு தன்‌ பெருஞ்செல்வத்தைக்‌ கொண்டு 
மதங்கமலை அடிவாரத்தில்‌ பன்னிரு ஊர்களை 
அமைத்தார்‌. பன்னிரு அரண்மனைகளில்‌ பன்னிரு 
மனைவியரை குடியமர்த்தினார்‌. அந்நிலம்‌ செளரவம்‌ 
எனப்பட்டது. அவர்‌ அதன்‌ அரசரென ஆண்டார்‌. 
அவருடைய மைந்தர்கள்‌ அனைவருமே அவரைப்போல 
பொருள்விழைவு மிக்கவர்களாக இருந்தனர்‌. 
மூத்தவனாகிய ராகு தந்தையைக்‌ கொன்று தன்‌ 
முதன்மையைப்‌ பெற எண்ணினான்‌. அதை அறிந்த 
பராவசு அவனைக்‌ கொல்ல தன்‌ இளைய மைந்தன்‌ 
அர்வனிடம்‌ ஆணையிட்டார்‌. ராகுவை அர்வன்‌ 
கொன்றான்‌. அர்வனை ராகுவின்‌ 
உடன்பிறந்தவர்களாகிய அனசனும்‌ அக்ரனும்‌ 
கொன்றனர்‌. 


உடன்பிறந்தார்‌ நடுவே பூசல்‌ முற்றியது. அனசனும்‌ 
அக்ரனும்‌ மாறிமாறி போரிட்டனர்‌. அனசனை அக்ரன்‌ 
கொல்ல அக்ரனை பாரவன்‌ கொன்றான்‌. தன்‌ மைந்தர்‌ 
அனைவரும்‌ மாறிமாறி கொன்று கண்ணெதிரே 
அழிவதைக்‌ கண்டு நோயில்‌ விழுந்து நொய்ந்து பராவசு 


மடிந்தார்‌. அயல்நிலத்து கிராதர்‌ படைகொண்டுவந்து 
செளரவத்தை வென்று சூறையாடினர்‌. அங்கிருந்த 
மக்கள்‌ சிதறி பல ஊர்களிலாக பரவினர்‌. அந்நிலம்‌ 
புதர்மூடி மறைந்தது. அங்கு சேற்றுக்கு அடியில்‌ அதன்‌ 
மாளிகையிடிபாடுகள்‌ மட்டும்‌ எஞ்சின. மொழியில்‌ சில 
கதைகளும்‌ மிஞ்சியிருந்தன. 


செளரவேதத்தை நூறு தலைமுறைகளுக்குப்‌ பின்‌ 
மதுபிலசமங்கத்திற்கு வந்த மெய்யுசாவியான சமதன்‌ 
என்னும்‌ அந்தணச்சிறுவன்‌ கண்டடைந்தான்‌. அவன்‌ 
அர்வாவசுவை தன்‌ முதலாசிரியராக உளம்நிறுத்தி 
அதைப்‌ பயின்றான்‌. அவன்‌ அர்வாவசு மெய்மரபின்‌ 
இரண்டாம்‌ ஆசிரியன்‌ என்று அழைக்கப்பட்டான்‌. 
அவனும்‌ பின்னர்‌ வந்த மாணவநிரையும்‌ அர்வாவசு 
என்றே பெயர்கொண்டனர்‌. 


[[ஙage] “ஆனால்‌ அர்வாவசு தந்தையைக்‌ கொன்றவர்‌ 
என்றே மக்களால்‌ அழைக்கப்படுகிறார்‌. எனவே அவரது 
வேதம்‌ அந்தணரால்‌ முழுமையாக 
புறக்கணிக்கப்படுகிறது. எந்த வேள்வியிலும்‌ அதன்‌ ஒரு 
சொல்லும்‌ ஓதப்படுவதில்லை” என்றார்‌ தருமன்‌. 
சகதேவன்‌ புன்னகைத்து “அது ஏன்‌ உங்களைக்‌ 
கவர்கிறது எனத்‌ தெரிகிறது, மூத்தவரே” என்றான்‌. “ஏன்‌?” 
என்று தருமன்‌ புருவம்‌ சுளித்தபடி கேட்டார்‌. 
“தோற்கடிக்கப்பட்டவர்களும்‌ பழிசுமத்தப்பட்டவர்களும்‌ 
மறக்கப்பட்டவர்களும்‌ உங்கள்‌ விருப்பத்திற்குரியவர்கள்‌. 
அவர்களை நீங்கள்‌ உங்கள்‌ அகத்துள்‌ மீட்டு 
எழுப்பிக்கொள்கிறீர்கள்‌” என்றான்‌ சகதேவன்‌. 


“மெய்தான்‌” என்றபின்‌ தருமன்‌ திரும்பினார்‌. கீழே 
நகுலனின்‌ குரல்‌ கேட்டது. “ஊனை மேலே 
கொண்டுவருவதற்காக அழைக்கிறார்‌” என்றபடி அவன்‌ 
எழுந்து தொங்கும்‌ ஏணிவழியாக கீழிறங்கிச்‌ சென்றான்‌. 
“நகுலன்‌ என்ன செய்கிறான்‌?” என்றார்‌ தருமன்‌ குனிந்து 
நோக்கியபடி. “பன்றிகளின்‌ ஊன்‌ எச்சத்தைப்‌ புதைக்க 
குழிதோண்டுகிறார்‌. அதன்மேல்‌ நட்டால்‌ குருக்கத்திகள்‌ 
பெரிதாக மலர்கொள்கின்றன” என்றாள்‌ திரெளபதி. நீர்‌ 
புல்லரிசியுடன்‌ தளதளவென கொதிக்கத்‌ 
தொடங்கிவிட்டிருந்தது. 


“இந்தக்‌ கதையை நான்‌ ஏன்‌ இப்போது சொன்னேன்‌ என 
எண்ணிக்கொள்கிறேன்‌” என்றார்‌ தருமன்‌. திரெளபதி 
புன்னகைத்து “மீண்டும்‌ போட்டிகளும்‌ வஞ்சங்களும்‌ 
வெற்றிதோல்விகளும்‌ நிறைந்த உலகை விரும்புகிறது 
உங்கள்‌ உள்ளம்‌” என்றாள்‌. சினத்துடன்‌ “என்ன 


சொல்கிறாய்‌?” என்றார்‌ தருமன்‌. “சலிப்பு. அதை வெல்ல 
மீண்டும்‌ பகடை” என்றாள்‌. தருமன்‌ மெல்ல தளர்ந்து 
“மெய்யாக இருக்கலாம்‌. நான்‌ 
சொல்வதற்கொன்றுமில்லை. ஆனால்‌ இன்று 
செளரவேதத்தை வாசித்தபோது அதிலிருந்த 
விழைவைத்தான்‌ என்‌ உள்ளம்‌ தொட்டறிந்தது” என்றார்‌. 


சகதேவன்‌ மேலே வந்து சகடையில்‌ கட்டப்பட்டிருந்த 
கயிற்றை இழுத்து வலைக்கூடையை மேலே தூக்கி 
வைத்தான்‌. செந்நிறமான பிண்டிமரத்‌ துண்டுகள்‌ போல 
பன்றியின்‌ ஊன்‌ அதிலிருந்தது. தொடைகளை எடுத்து 
காய்களின்‌ அருகே விரிக்கப்பட்டிருந்த ஈச்சம்‌ பாயில்‌ 
வைத்தான்‌. தருமன்‌ ஊனையே 
நோக்கிக்கொண்டிருந்தார்‌. பன்றியூனில்‌ குருதி எளிதில்‌ 
உறைந்துவிடுவதனால்‌ அவை ஆழ்செம்மை நோக்கி 
சென்றுகொண்டிருந்தன. சகதேவன்‌ கீழே நகுலன்‌ எடுத்து 
வைத்த ஊன்பாளங்களை எடுத்து அடுக்கினான்‌. 


“இத்தனை ஊனையும்‌ வெட்டித்‌ 
துண்டுகளாக்குவதற்குள்‌ அரிசி வெந்துவிடும்‌” என்றான்‌ 
சகதேவன்‌. ஐந்தாவது கூடை மேலே வந்தபோது உடன்‌ 
நகுலனும்‌ ஏறிவந்தான்‌. அவன்‌ உடலெங்கும்‌ குருதியும்‌ 
மண்ணும்‌ வியர்வையில்‌ நனைந்து வழித்தடங்களுடன்‌ 
இருந்தன. “இன்று மந்தன்‌ வரவில்லை என்றால்‌ 
இவ்வுணவை என்ன செய்வது? ஐம்பதுபேர்‌ 
உண்ணுமளவுக்கு இருக்குமே?” என்றார்‌ தருமன்‌. 
“தேவியின்‌ கனவில்‌ வந்தால்‌ அவர்‌ 
வராமலிருப்பதில்லை” என்றான்‌ நகுலன்‌. 


சிரித்தபடி “சரி, நிகழ்க!” என்றார்‌ தருமன்‌. “அவன்‌ 
வந்ததுமே எனக்கு சொல்லுங்கள்‌” என்றபடி வெளியே 
சென்றார்‌. பீமனை காட்டில்‌ பார்த்ததை சொல்லலாமா 
என எண்ணியபின்‌ தவிர்த்தபடி மையக்குடில்‌ நோக்கி 
நடந்தார்‌. 


வெண்முரசு விவாதங்கள்‌ 


சக்கரப்பட்டைகள்‌ வாள்நுனியென ஒளிர்ந்தன. 
குதிரைகளின்‌ வியர்த்த உடல்களில்‌ இருந்து எழுந்த 
உப்புத்தழை வாசனை அப்பகுதியை நிறைத்தது. 


அது முடியவிருக்கையில்‌ மீண்டும்‌ 
மாட்டுவண்டிவரிசைகள்‌ வந்தபோது நகர்மக்கள்‌ மெல்ல 
உடல்‌ தொய்ந்து ஒருவர்மேல்‌ ஒருவர்‌ சாய்ந்து நின்றனர்‌. 
பலர்‌ அமர்ந்துகொண்டனர்‌. ஒருவரிடமிருந்தும்‌ 
ஓசையேதுமெழவில்லை. தொடக்கத்தில்‌ 
அஸ்தினபுரியின்‌ சமந்த நாட்டின்‌ செல்வத்தை 
தன்னெழுச்சியுடன்‌ பார்த்த நகர்மக்கள்‌ பின்னர்‌ 
காந்தாரத்தின்‌ செல்வ வளத்தின்‌ முன்‌ அஸ்தினபுரி ஒரு 
சிற்றரசே என்று எண்ணத்தலைப்பட்டனர்‌. அவர்களின்‌ 
கண்முன்‌ சென்றுகொண்டிருந்த பெருஞ்செல்வம்‌ எந்த 
ஒரு கங்கைக்கரை நாட்டிலுமுள்ள 
கருவூலத்தையும்விடப்பெரியது. 


மாட்டுவண்டிகளின்‌ நிரைமுடிந்தபோது அத்திரிகளின்‌ 
நிரை தொடங்கியது. லிகிதர்‌ பொறுமை இழந்து “இது 
திட்டமிட்ட விளையாட்டு” என்றார்‌. விதுரன்‌ வெறுமே 
திரும்பிநோக்கினான்‌. லிகிதர்‌ “எண்ணிப்பாருங்கள்‌ 
அமைச்சரே, இதுவரை காணிக்கைப்பொருட்களை 
முன்னால்‌ அனுப்பி அரசர்கள்‌ பின்னால்‌ வரும்‌ வழக்கம்‌ 
உண்டா?” என்றார்‌. விதுரன்‌ புன்னகைசெய்தான்‌. 
“இந்தச்செல்வத்தை முழுக்க நாம்‌ நின்று 
பார்க்கவேண்டுமென ஆசைப்படுகிறார்‌ சகுனி. எத்தனை 
ஆணவம்‌! என்ன ஒரு சிறுமை!” விதுரன்‌ “இதில்‌ என்ன 
சிறுமை உள்ளது? செல்வத்தை நகர்மக்களுக்குக்‌ 
காட்டுவதன்‌ வழியாக அவர்‌ இந்நாட்டைக்‌ 
கைப்பற்றுவதை உணர்த்த முனைகிறார்‌. 
இதைவிடச்சிறந்த மதிசூழ்‌ செய்கையை என்னால்‌ 
உய்த்துணர இயலவில்லை” என்றான்‌. 


“நாட்டைக்கைப்பற்றுவதா?” என்றார்‌ லிகிதர்‌. “இத்தனை 
பெருஞ்செல்வத்துடன்‌ வருபவர்‌ எளிதில்‌ 
திரும்பிச்செல்வாரா என்ன?” என்றான்‌ விதுரன்‌. லிகிதர்‌ 
திகைப்புடன்‌ தன்‌ முன்‌ கலங்கலான நீரோடும்‌ நதிபோல 
சென்றுகொண்டிருந்த பொதியேந்திய அத்திரிகளின்‌ 
நிரையை திறந்த வாயுடன்‌ நோக்கினார்‌. 
“அஸ்தினபுரியின்‌ களஞ்சியம்‌ இச்செல்வத்தைச்‌ 
சேர்த்தால்‌ இருமடங்காகிவிடும்‌!” என்றார்‌. “ஆம்‌, 
இச்செய்தி இன்று மாலைக்குள்‌ அனைத்து 
ஷத்ரியர்களுக்கும்‌ சென்றுசேரும்‌. அவர்கள்‌ இதை 
அஸ்தினபுரியின்‌ போர்முழக்கமாக மட்டுமே 
எடுத்துக்கொள்வார்கள்‌. பாரதவர்ஷத்தில்‌ போர்‌ 

3. நன்னீராட்டு 


தருமன்‌ தன்‌ அறைக்குள்‌ சென்றமர்ந்து சுவடிக்கட்டை 
கையில்‌ எடுத்தபோது குரங்குகளின்‌ ஓசை 
படைவருகைபோல கேட்டது. ஒருகணம்‌ திகைத்தாலும்‌ 
உடனே முகம்‌ மலர்ந்து அவர்‌ வெளியே ஓடி 
குடில்விளிம்பில்‌ நின்று எட்டிப்‌ பார்த்தார்‌. 
மரக்கிளைகளில்‌ சுழற்காற்று வீசுவதுபோலிருந்தது. 
நூற்றுக்கணக்கான குட்டிக்குரங்குகள்‌ ஹஹ ூஹூஹ 
என கூச்சலிட்டபடி கிளைகளில்‌ தொங்கி ஊசலாடி, 
பாய்ந்து கிளை பற்றி, தாவி காற்றில்‌ பறந்து, 
கிளைகளில்‌ தொற்றி பெருங்காற்று கொண்டுவரும்‌ 
சருகுகள்போல வந்தன. குடிலின்‌ கூரைமேல்‌ அவை காய்‌ 
உதிர்வதுபோல விழுந்தன. 


இறைவாணத்திலும்‌ கழுக்கோல்முனைகளிலும்‌ தொங்கி 
ஆடி உள்ளே வந்து விழுந்து அவ்விரைவில்‌ என்ன 
செய்வதென்று அறியாமல்‌ திகைத்து தன்னைத்தான்‌ 
சுற்றிக்கொண்டு வால்‌ சொடுக்கி அங்குமிங்கும்‌ தாவின. 
ஒரு குட்டி தருமனின்‌ ஆடையைப்பற்றி இழுத்தது. 
இன்னொன்று சுவடிக்கட்டை ஆவலாக எடுக்கப்போக 
தருமன்‌ “ஆ... போ போ போ” என கூவியபடி அதை 
விரட்டி சுவடிகளை எடுத்து பெட்டிக்குள்‌ வைத்தார்‌. 
சற்றுநேரத்தில்‌ குடில்முழுக்க குரங்குகளின்‌ உடல்கள்‌ 
நிறைந்து சாம்பல்நிறம்‌ எங்கும்‌ நெளிந்தது. 
முந்தையநாளின்‌ மழைக்குப்பின்‌ அவையனைத்தும்‌ 
நீராடி புதிய உடலுடன்‌ இருந்தன. 


ட ஒன்றுடன்‌ ஒன்று தழுவி ஒன்றன்‌ மேல்‌ ஒன்று ஏறி 

விழுந்து பல்காட்டி சீறின. வாலைப்பற்றி இழுத்து 
பூசலிட்டன. கூரைமூங்கிலில்‌ உறிகள்‌ போலத்‌ தொங்கி 
எடுக்க தாளாத ஆர்வத்துடன்‌ ஒன்று ஒரு தாலத்தை 

க்க ஐந்து குரங்குகள்‌ பாய்ந்து அதைப்பற்றி இழுத்து 

பிடுங்க முயன்றன. தாலம்‌ பேரோசையுடன்‌ தரையில்‌ விழ 
தூசுப்பரப்பு காற்றில்‌ விலகுவதுபோல குரங்குத்தொகை 
நாலாபக்கமும்‌ சிதறி அகன்றது. வெளியே இருந்து ஒரு 
பெருங்குரங்கு கையூன்றி அரசநடையுடன்‌ உள்ளே 
வந்தபோது அத்தனை குரங்குகளும்‌ உடல்‌ வணங்கி 
விலகின. 


பெருங்குரங்கு மெல்ல நடந்துசென்று தாலத்தை 


தொட்டுப்பார்த்து “அஞ்சும்படி ஒன்றுமில்லை” என்று 
முகம்‌ காட்டிவிட்டு திரும்ப ஒரு குட்டி தாலத்தின்‌ 
விளிம்பை மிதித்தது. எழுந்த தாலத்தைக்‌ கண்டு அஞ்சி 
விலக தாலம்‌ மீண்டும்‌ ஓசையெழுப்பியபடி விழுந்து 
அதிர்ந்தது. அறியாது மெய்விதிர்த்து விலகி ஓடிய 
பெருங்குரங்கு சினம்கொண்டு குட்டியை கடிக்க ஓடியது. 
அது பாய்ந்து கூரைக்கழுக்கோலைப்‌ பற்றி கூரையின்‌ 
நடுமடிப்பு வரை சென்றது. பெருங்குரங்கால்‌ அதை 
தொடரமுடியவில்லை. அங்குமிங்கும்‌ நோக்கியபடி 
உறுமிவிட்டு தருமனை நோக்கி “ஒன்றுமில்லை, 
சின்னப்பிள்ளைகள்‌” என்று முகம்‌ வலித்தது. இன்னொரு 
குட்டி வேண்டுமென்றே தாலத்தில்‌ குதிக்க பெருங்குரங்கு 
துள்ளி விழுந்து சீறியபடி அதை பிடிக்க ஓடியது. 
பிறிதொன்று தாலத்தின்‌ மேல்‌ குதித்தது. பெருங்குரங்கு 
திகைத்து பக்கத்து அறைநோக்கி நடக்க குட்டிகள்‌ 
ஹூஹ_ூஹூ என கூவியபடி அதை தலைக்குமேல்‌ 
தொடர்ந்து சென்றன. 


அடுமனையில்‌ திரெளபதியின்‌ சிரிப்பும்‌ கூச்சலும்‌ 
கேட்டது. நகுலன்‌ தோள்களிலும்‌ தலையிலும்‌ மூன்று 
குரங்குக்குட்டிகள்‌ தொற்றி அமர்ந்திருக்க வெளியே வந்து 
நடைபாலத்தில்‌ நின்றபடி “மூத்தவர்‌ வருகிறார்‌” 
என்றான்‌. “எங்கே?” என்றார்‌ தருமன்‌. “தொலைவில்‌... 
அவர்‌ வரும்போதுதான்‌ குரங்குகளின்‌ இந்த வகையான 
ஒலி கேட்கும்‌.” தருமன்‌ செவிகூர்ந்து “அதே ஒலிதானே? 
காட்டையே கலக்கிக்கொண்டிருக்கிறார்கள்‌ வாலர்கள்‌” 
என்றார்‌. “இல்லை, இது வேறுவகை ஒலி... இது 
அலையலையாக எழும்‌” என்றான்‌ மேலும்‌ சில குரங்குகள்‌ 
தலைமேல்‌ அமர்ந்திருக்க வந்த சகதேவன்‌. 


பீமனின்‌ மஞ்சள்நிற உடல்‌ இலைப்பசுமைக்குள்‌ இருந்து 
எழுந்தது. அவன்‌ தாவி வந்து கூரைமேல்‌ குடிலே 
அதிரும்படி இறங்கி அதன்‌ ஈச்சையோலைப்பரப்பைக்‌ 
கிழித்து ஊடுருவி உள்ளே இறங்கி தருமனைக்‌ கண்டு 
“வணங்குகிறேன்‌, மூத்தவரே” என்றான்‌. தருமன்‌ முதலில்‌ 
அறியாமல்‌ சற்று சிரித்து உடனே சினந்திரட்டி 
“வீட்டுக்குள்‌ நுழைய வாயில்‌ என ஒன்று உள்ளது, மூடா” 
என்றார்‌. குழப்பமாக வாயிலை நோக்கிய பீமன்‌ “ஆம்‌” 
என்றபின்‌ வாயில்வழியாக வெளியே சென்று உடனே 
அவ்வழியே உள்ளே நுழைந்து “வணங்குகிறேன்‌, 
மூத்தவரே” என்றான்‌. “ஒழிந்து போ... உன்னைப்‌ 
பார்த்தாலே எரிச்சலாக இருக்கிறது. அஸ்தினபுரியின்‌ 
பாண்டுவின்‌ மைந்தனா நீ? இல்லை குரங்கா?” என்றார்‌ 
தருமன்‌. 


“நானா?” என்ற பீமன்‌ “மூத்தவரே, நான்‌ அஸ்தினபுரியின்‌ 
இளவரசனாகிய குரங்கு... அல்லது...” என்றபின்‌ திரும்பி 
சகதேவனிடம்‌ “இளையோனே, பசிக்கிறது!” என்றான்‌. 
“அடுமனையில்‌ உனக்காகத்தான்‌ சமையல்‌ நிகழ்கிறது. 
போ! அண்டாவோடு உண்டுவிட்டுச்‌ செல்‌” என்றார்‌ 
தருமன்‌. பீமன்‌ “நான்‌ இங்கே உணவிருக்காதென 
எண்ணினேன்‌. நல்ல பன்றி ஒன்றை 
பிடித்துக்கொண்டுவர நாசிகனையும்‌ சூசிகனையும்‌ 
செப்பனையும்‌ அனுப்பினேன்‌. நாகபுச்சனும்‌ சூசிமுகனும்‌ 
உடன்‌ சென்றனர்‌” என்றான்‌. “இங்கே எல்லாமே 
சித்தமாகிக்கொண்டிருக்கிறது. தங்களுக்குப்‌ பிடித்த 
ஊன்சோறு” என்று நகுலன்‌ சொன்னான்‌. 


கையில்‌ அகப்பையுடன்‌ பின்னால்‌ வந்து நின்ற 
திரெளபதி “சென்று எத்தனை நாளாகின்றன என்று 
தெரியுமா?” என்றாள்‌. “நாட்கணக்கெல்லாம்‌ காட்டில்‌ 
இல்லை, தேவி” என்றான்‌ பீமன்‌. “நீராடும்‌ வழக்கம்‌ 
உண்டா, அல்லது இனிமேல்தானா?” என்று அவள்‌ 
கேட்டாள்‌. “நீராடவேண்டும்‌” என்றான்‌ பீமன்‌. அவள்‌ 
விழிகள்‌ கனிந்த நகையுடனிருந்தன. இதழ்கள்‌ சிரிப்பில்‌ 
நீண்டிருந்தன. பீமன்‌ அவளருகே சென்றதும்‌ அவள்‌ 
அவன்‌ தலையில்‌ கைவைத்து “முடியெல்லாம்‌ 
நார்போலிருக்கிறது... முதலில்‌ சற்று எண்ணை 
பூசவேண்டும்‌... வருக!” என்றாள்‌. அவன்‌ கையைப்‌ 
பற்றியபடி “வரவர கையா காலா என்றே தெரியவில்லை” 
என அழைத்துச்சென்றாள்‌. 


“அன்னை போலிருக்கிறாள்‌” என்றார்‌ தருமன்‌. 
“அன்னையர்தான்‌ இப்படி சலித்துக்கொள்வார்கள்‌. வேறு 
எவரும்‌ எக்குறையும்‌ சொல்வதற்கு முன்னரே தாங்கள்‌ 
அதை சொல்லிவிடுவார்கள்‌.” சகதேவன்‌ “நீங்களும்‌ 
தந்தைபோலத்தான்‌ இருக்கிறீர்கள்‌, மூத்தவரே” என்றான்‌. 
தருமன்‌ சினத்துடன்‌ “பின்‌ இல்லாமல்‌? இவனை 
இப்படியே விட்டால்‌ இங்கிருந்து அஸ்தினபுரியின்‌ 
இளவரசனை நாம்‌ அழைத்துச்செல்லமுடியாது. கழுத்தில்‌ 
சரடுகட்டி குரங்கு ஒன்றை இழுத்துச்‌ செல்வோம்‌. 
கண்டிப்பதற்கு தயங்கியமையால்தான்‌ இப்படி 
ஆகிவிட்டிருக்கிறான்‌. மூடன்‌...” என்றார்‌. “முற்றிலும்‌ 
உண்மை” என்றான்‌ நகுலன்‌. “இவனை இப்படியே 
விடமுடியாது” என்றபடி தருமன்‌ தன்‌ பீடத்தை நோக்கி 
செல்ல அங்கே உடல்‌ ஒன்றாக அமர்ந்திருந்த மூன்று 
குரங்குகள்‌ “உர்ர்‌” என்றன. 


“இதில்‌ மூன்று தலைவேறு” என்று சலித்துக்கொண்ட 
தருமன்‌ “நான்‌ இங்கே எங்கே அமர்வது?” என்றார்‌. 


“அமர்வது நல்ல எண்ணம்‌ அல்ல, மூத்தவரே. நாம்‌ 
அமர்ந்தால்‌ நம்மை இவை பீடமாக கொள்கின்றன” 
என்றான்‌ நகுலன்‌. மீண்டும்‌ சிரிப்பு எழ முகத்தை 
திருப்பிக்கொண்டு “இலங்கையரசன்‌ எப்படி வீழ்ந்தான்‌ 
என இப்போது புரிகிறது. இவற்றை பார்ப்பதற்கு 
பத்துமுகமும்‌ இருபது கண்ணும்‌ போதாது” என்றபடி 
தருமன்‌ “என்ன உண்கிறானா இல்லையா?” என்றார்‌. 
“நீராடுகிறார்‌ என நினைக்கிறேன்‌” என்றான்‌ நகுலன்‌. 
“இளையவன்‌ எங்கே?” என்றார்‌ தருமன்‌. “அவர்‌ 
நீராடுவதைப்‌ பார்ப்பது இளையவனுக்கு மிக 
விருப்பமானது” என்ற நகுலன்‌ “எனக்கும்‌...” என்றபடி 
அங்கிருந்து அகன்றான்‌. 


நகுலன்‌ செல்வதை ஒருகணம்‌ நோக்கியபின்‌ தருமன்‌ 
“நானும்‌ வருகிறேன்‌. வேறு எப்போது அந்தக்‌ குரங்கிடம்‌ 
பேசுவது? நீராடி உணவுண்டால்‌ உடனே கிளம்பவும்‌ 
வாய்ப்புண்டு” என்றபடி உடன்‌ நடந்தார்‌. கீழே 
தோட்டத்தில்‌ சிறிய மரப்பீடத்தில்‌ இடையில்‌ தோல்‌ 
கோவணத்துடன்‌ அமர்ந்திருந்த பீமன்‌ உடலில்‌ சகதேவன்‌ 
இளஞ்சூடான எண்ணையை கொப்பரையில்‌ இருந்து 
அள்ளித்‌ தேய்த்துக்கொண்டிருந்தான்‌. அருகே திரெளபதி 
ஈஞ்சைப்பட்டையை உரித்து சுருட்டிக்கொண்டிருந்தாள்‌. 
நிறைய குரங்குகள்‌ திகைத்தவைபோலவும்‌ 
வியந்தவைபோலவும்‌ அவர்களைச்‌ சூழ்ந்து 
நின்றிருந்தன. ஒரு பெருங்குரங்கு எண்ணையைத்‌ 
தொட்டு நோக்கியபின்‌ திரும்பி “ஒன்றுமில்லை, 
கெடுமணம்‌ மட்டுமே” என்றது. 


“அவன்‌ பெயர்‌ சக்ரநாபன்‌...” என்றான்‌ நகுலன்‌. ஏணியில்‌ 
அவன்‌ இறங்க தருமன்‌ மேலேயே நின்றபடி “நீ சென்று 
குளிப்பாட்டு உன்‌ தமையனை. நான்‌ இங்கேயே 
நின்றுகொள்கிறேன்‌” என்றார்‌. நகுலன்‌ புன்னகையுடன்‌ 
கீழிறங்கிச்‌ சென்றான்‌. இரு குரங்குகள்‌ ஓடிவந்து 
அவனிடம்‌ கைசுட்டி பீமனைக்‌ காட்டி ஏதோ சொல்லின. 
குட்டி ஒன்று “என்னைத்‌ தூக்கு” என்று கையைக்‌ 
காட்டியது. அவன்‌ அதை கைபிழித்துச்‌ சுழற்றி 
எடுத்துக்கொண்டு அணுகினான்‌. சகதேவன்‌ எண்ணை 
பூசும்படி சொல்ல நகுலன்‌ கொப்பரையை 
வாங்கிக்கொண்டான்‌. 


எண்ணைப்பூச்சில்‌ பீமனின்‌ உடல்‌ வெண்கலம்போல 
ஒளிவிட்டது. ஒவ்வொரு தசையும்‌ இறுகி 
முழுமையடைந்திருந்தன. தோள்தசை அவ்வளவு 
பொங்கி எழமுடியுமா, முதுகுப்பள்ளம்‌ அப்படி ஆழ 
இறங்கமுடியுமா? நரம்போடிய பெரும்புயங்கள்‌. ர 


பலகை விரிந்த நெஞ்சு. வயிற்றில்‌ நரம்புகள்‌ 
பின்னியிருப்பதை வேறெங்காவது பார்த்திருக்கிறோமா? 
அவர்‌ கண்ட செஞ்சிலை உடல்களெல்லாம்‌ சிறியவை. 
பேருடல்கள்‌ எங்கேனும்‌ ஏதேனும்‌ பெருத்தவை. 
அனைத்தும்‌ அமைந்த உடல்‌. ஏன்‌ அன்னை இவனை 
ஒருகணமும்‌ விழிநிறுத்தி நோக்க மறுக்கிறாள்‌ என 
இப்போது புரிகிறது. 


திடுக்கிட்டு தருமன்‌ மீண்டார்‌. கண்ணேறு 
தொட்டிருக்குமோ? தந்தைகண்போல்‌ தீயதில்லை 
என்பார்கள்‌. என்ன செய்வது அதற்கு? ஒரு துளிக்‌ குருதி 
அளித்தால்‌ போதுமென்பார்கள்‌ என எண்ணம்‌ வந்தது. 
இடையைத்‌ தொட்டபோது கத்தியில்லை என தெரிந்தது. 
மூங்கில்‌ முனை ஒன்று நீட்டி நின்றது. அதில்‌ தன்‌ 
புறங்கையை வைத்து அழுத்தி இழுத்தார்‌. கிழிந்து குருதி 
வழிந்தது. கையை நீட்டி “ஸ்வாஹா... விழியில்‌ 
வாழ்பவளே, மூத்தவளே, இருண்டவளே, ஸ்வாஹா” என 
மூன்று சொட்டுகள்‌ உதிர்த்து விழிமூடி 
வேண்டிக்கொண்டார்‌. 


னால்‌ அவனை நோக்காமலிருக்கவும்‌ முடியவில்லை. 
இனி நோக்கலாம்‌, குருதி அளிக்கப்பட்டுவிட்டதே என 
எண்ணியபடி மீண்டும்‌ பார்த்தார்‌. நகுலன்‌ குதிரையை 
தோலுருமிவிட்டுத்‌ தேர்ந்த கைகளால்‌ பீமனின்‌ உடலை 
அழுத்தி தேய்த்தான்‌. எப்போதும்‌ எதனையும்‌ மேலிருந்து 
கீழ்நோக்கியே இழுபடும்படி அவன்‌ கையசைவுகள்‌ 
அமைந்திருந்தன. சகதேவன்‌ கீழே அமர்ந்து கால்களை 
கைபொத்தி இழுத்து வழித்திறக்கினான்‌. திரெளபதி 
அவன்‌ குழலில்‌ எண்ணை பூசி விரல்களை உள்ளே 
செலுத்தி நீவிச்‌ சுழற்றி கொண்டைபோல 
சுற்றிக்கட்டினாள்‌. 


குரங்குகள்‌ குறையா ஆர்வத்துடன்‌ நோக்கி 
அமர்ந்திருந்தன. ஒரு குரங்கு தானும்‌ பீமனை தடவ 
வந்தபோது நகுலன்‌ அதை விலக்கினான்‌. அது திரும்ப 
மற்ற குரங்குகள்‌ ஹோஹோஹோ என ஓசையிட்டன. 
எண்ணை பூசிமுடித்ததும்‌ நகுலன்‌ அருகே இருந்த பெரிய 
மரக்குடைவுத்‌ தொட்டியில்‌ நிறைந்திருந்த நீரில்‌ 
அப்பாலிருந்த அடுப்பில்‌ எரியும்‌ கனலில்‌ 
சுட்டுப்பழுத்துக்‌ கிடந்த பெரிய உருளைக்கற்களை 
எடுத்து போடத்தொடங்கினான்‌. பின்னர்‌ அவற்றை 
எடுத்து மீண்டும்‌ அடுப்பிலிட்டான்‌. மெல்ல நீர்‌ 
வெம்மைகொண்டு ஆவியெழத்‌ தொடங்கியது. 
கைவிட்டுப்‌ பார்த்து அதன்‌ வெம்மையை மதிப்பிட்ட 
திரெளபதி தன்‌ ஆடையை இடையில்‌ செருகிக்கொண்டு 


பெரிய சுரைக்குடுவையில்‌ நீரை அள்ளி பீமனின்‌ 
தலையில்‌ விட்டாள்‌. 


குரங்குகள்‌ கூச்சலிட்டுக்கொண்டு பாய்ந்து பின்வாங்கின. 
பெருங்குரங்குகள்‌ கைகளைத்‌ தூக்கியபடி 
போருக்கெழுந்தன. பீமன்‌ மெல்லிய உறுமலால்‌ 
அவற்றிடம்‌ பேச அவை திரும்பி பிற குரங்குகளிடம்‌ 
“ஒன்றுமில்லை” என விளக்கின்‌. ஒவ்வொரு குரங்காக 
அணுகி அச்சத்துடன்‌ நோக்கிநின்றது. ஒவ்வொரு 
குடுவையசைவுக்கும்‌ அவற்றின்‌ உடல்களும்‌ 
உடனசைந்தன. ஒரு குரங்கு பீமனைச்‌ சுட்டிய கையை 
அப்படியே வைத்திருந்தது. ஒன்று சுற்றிவளைத்துச்‌ 
சென்று நீர்த்தொட்டியைத்‌ தொட்டு நோக்கி ஹிஹிஹி என 
ஓசையிட்டது. 


பீமனின்‌ உடலில்‌ இருந்து ஆவியெழுந்தது. நகுலன்‌ 
மேலும்‌ நீர்‌ கொண்டுவிட்டு சுடுகற்களை 
போட்டுக்கொண்டிருந்தான்‌. சகதேவனும்‌ திரெளபதியும்‌ 
அள்ளி அள்ளி நீரூற்றினர்‌. திரெளபதி அவன்‌ குழலை 
விரல்‌ செலுத்திக்‌ கழுவினாள்‌. சகதேவன்‌ 
உருளைக்கல்லால்‌ அவன்‌ தோளையும்‌ மார்பையும்‌ 
தேய்த்தான்‌. திரெளபதி ஈஞ்சைப்பட்டையால்‌ அவன்‌ 
காதுமடல்களையும்‌ கன்னங்களையும்‌ கழுத்தையும்‌ 
தேய்த்தாள்‌. யானை நீராட்டு என தருமன்‌ 
எண்ணிக்கொண்டு உடனே அது கண்ணேறாகுமா என 
அஞ்சி தலையை அசைத்தார்‌. நீராட்டுவதில்‌ அவர்கள்‌ 
மேலும்‌ மேலுமென ஆழ்ந்து சென்றனர்‌. அவன்‌ உடலின்‌ 
ஒவ்வொரு பகுதியையும்‌ தேய்த்து உரசிக்‌ கழுவினர்‌. 


பின்னர்‌ திரெளபதி மேலேறிச்சென்று மரவுரிகளை 
எடுத்துவந்தாள்‌. அதைக்‌ கொண்டு அவன்‌ தலையை 
அவள்‌ துவட்ட நகுலனும்‌ சகதேவனும்‌ அவன்‌ உடலை 
துடைத்தனர்‌. புதிய தோலாடையை இடைசுற்றியபடி 
பீமன்‌ எழுந்தபோது குரங்குகள்‌ மெல்ல உளம்‌ எளிதாகின. 
ஒரு குரங்கு அஹஹஹாஹ்‌ என ஓசையிட மற்ற 
குரங்குகளும்‌ சேர்ந்துகொண்டன. அவர்கள்‌ 
மேலேறிவரும்போது முந்தியபடி குரங்குகள்‌ தொற்றி 
மேலே வந்தன. பல குரங்குகள்‌ ஒரேநேரத்தில்‌ 
அடுமனைக்குள்‌ செல்ல பேரோசை கேட்டது. 
உணவுக்கலம்‌ கவிழ்ந்துவிட்டது என்று தருமன்‌ 
எண்ணினார்‌. 

அடுமனைக்குள்‌ எட்டிப்‌ பார்த்தபோது அது உண்மை 


எனத்‌ தெரிந்தது. பெருங்கலத்தின்‌ விளிம்பிலேறிய 
குரங்குகள்‌ அதைக்‌ கவிழ்த்து ஊன்சோறு ஆவியுடன்‌ 


அடுமனைத்தரையில்‌ குவியச்‌ செய்திருந்தன. கவிழ்த்த 
குரங்குகள்‌ அஞ்சி மேலேறி கூரையில்‌ தொற்றி 
குற்றவுணர்வுடன்‌ தலைதிருப்பி சுவரை 
நோக்கிக்கொண்டிருந்தன. மேலேறிவந்த திரெளபதி 
“என்ன செய்திருக்கிறார்கள்‌? இதோ, அத்தனை 
பேரையும்‌...” என சொல்லவர பீமன்‌ “ஒன்றும்‌ 
நிகழவில்லை... நான்‌ அங்கே காட்டில்‌ 
வெறும்பாறையிலிட்டு உணவுண்பவன்‌. மண்கலக்கா 
உணவு எனக்கு சுவைப்பதில்லை” என்றபடி அங்கேயே 
அமர்ந்துகொண்டான்‌. 


அவன்‌ ஊன்சோற்றை அள்ளி உண்ணத்தொடங்க 
நகுலன்‌ திரும்பி தருமனை பார்த்தான்‌. 
“சேர்ந்துண்ணலாம்‌ என எண்ணினேன்‌, மூத்தவரே” 
என்றான்‌. தருமன்‌ “அதற்கென்ன? அவன்‌ உண்பதை 
நாம்‌ உண்ணலாகாதா?” என்றபடி அருகே வந்து 
அமர்ந்தார்‌. நகுலன்‌ முகம்‌ மலர்ந்து “ஆம்‌, இன்றைய 
உணவு இப்படியாகுக!” என்றபடி உணவுக்குவையின்‌ 
அப்பால்‌ அமர்ந்தான்‌. சகதேவனும்‌ அமர்ந்தான்‌. தருமன்‌ 
ஒரு கவளம்‌ உருட்டி திரெளபதிக்கு நீட்ட அவள்‌ 
சிரித்தபடி அதை பெற்றுக்கொண்டாள்‌. “இனிது” என்றார்‌ 
தருமன்‌. “இத்தனை சுவையாக அரசி சமைப்பாள்‌ என 
நான்‌ எண்ணவே இல்லை.” 


நகுலன்‌ “மூத்தவருக்காக சமைக்கையில்‌ மட்டுமே 
இச்சுவை அமைகிறது” என்றான்‌. “இவன்‌ உண்பதைப்‌ 
பார்த்தால்‌ சுவைதேர்பவன்‌ போலவே தெரியவில்லையே” 
என்றார்‌ தருமன்‌ ஊனுணவை உண்டபடி. “மூத்தவரே, 
பேருணவுண்ணும்‌ யானையே நுண்சுவை அறிவதிலும்‌ 
கூர்ந்தது. நோக்குக!” என்றபின்‌ முற்றிலும்‌ 
உணவிலாழ்ந்திருந்த பீமனிடம்‌ “மூத்தவரே, இப்பன்றி 
எத்தனை அகவை கொண்டது?” என்றான்‌. பீமன்‌ “இதில்‌ 
இரு பன்றிகள்‌ உள்ளன. ஒன்றுக்கு மூன்று வயது 
இன்னொன்றுக்கு ஐந்து வயது” என்றான்‌. பார்த்தீர்களா 
என்பதுபோல திரும்பிநோக்கி நகுலன்‌ புன்னகைத்தான்‌. 


“இளையவனே, எதைக்கொண்டு அறிகிறாய்‌?” என்றார்‌ 
தருமன்‌. “ஒரு பன்றி தசைமூப்பு கொண்டு கொழுப்புசேரத்‌ 
தொடங்கிவிட்டிருக்கிறது. இன்னொன்று இன்னமும்‌ 
கன்று. இளந்தசை” என்றான்‌ பீமன்‌. “இதிலிட்ட 
காய்கறிகள்‌ ஒவ்வொன்றும்‌ என்ன வகை எவ்வளவு 
மூப்பு என்றுகூட சொல்லிவிடுவான்‌ போல” என்று 
தருமன்‌ சிரித்தார்‌. பீமன்‌ “இதில்‌ இடப்பட்ட 
வழுதுணைகள்‌ கீழே கோமதியின்‌ சேற்றுக்கரையில்‌ 
விளைந்தவை. சற்று கறைமிகுந்துள்ளன” என்றான்‌. 


தருமன்‌ “இதற்குமேல்‌ நான்‌ எதையுமே கேட்க 
விரும்பவில்லை” என்று சிரித்தார்‌. 


குரங்குகள்‌ அவர்கள்‌ உண்பதை சூழ்ந்து அமர்ந்து 
நோக்கின. “அவை அட்ட உணவை உண்பதில்லையா?” 
என்றார்‌ தருமன்‌. “அவற்றுக்கு உப்பு உவப்பதில்லை” 
என்றாள்‌ திரெளபதி. “இவனுடன்‌ 
உண்ணவேண்டுமென்றால்‌ பருக்கைகளாக 
உண்ணவேண்டும்‌ போலுள்ளது” என்றார்‌ தருமன்‌. 
“மூத்தவரே, தாங்கள்‌ இங்கு அடிக்கம வருவதில்லை என 
மூத்தவர்‌ வருந்தினார்‌” என்றான்‌ சகதேவன்‌. “வந்து 
மீள்கிறாரே?” என்றாள்‌ திரெளபதி. தருமன்‌ “நான்‌ இவன்‌ 
உடல்‌ தேய்ந்திருப்பான்‌ என அஞ்சினேன்‌. நன்று, 
காடுதான்‌ இவனுக்குரிய இடம்‌” என்றார்‌. நகுலன்‌ 
“மொழியே மறந்தவர்‌ போலிருக்கிறார்‌” என்றான்‌. 


அவர்கள்‌ உண்டு எழுந்தபின்னரும்‌ பீமன்‌ உண்டான்‌. 
அவர்கள்‌ கடித்துப்போட்ட எலும்புகளை எடுத்து 
வாயிலிட்டு நொறுக்கி விழுங்கினான்‌. “சீ, என்ன 
செய்கிறாய்‌?” என்றார்‌ தருமன்‌. “அவர்‌ எப்போதும்‌ 
செய்வதுதானே?” என்றாள்‌ திரெளபதி. தருமன்‌ எழுந்து 
கைகழுவிவிட்டு கைகளை மார்பில்‌ கட்டியபடி நின்று 
அவன்‌ உண்பதை நோக்கினார்‌. நகுலன்‌ “தங்களுக்கு 
உணவு போதுமானதாக உள்ளதா, மூத்தவரே?” என்றான்‌. 
“எஞ்சியதை வெளியே சென்று உண்பேன்‌... என்‌ 
நண்பர்களிடம்‌ நல்ல பெரும்பன்றி ஒன்றை 
கொண்டுவரச்‌ சொல்லியிருக்கிறேன்‌” என்றான்‌ பீமன்‌. 


“இதற்கு மேலுமா?” என்ற தருமன்‌ “நன்று, உண்க 
இளையோனே! இப்புவியில்‌ ஐம்பெரும்‌ பருக்களும்‌ 
உன்னை வாழ்த்தி மண்ணுக்கு அனுப்பியிருக்கின்றன” 
என்றார்‌. பீமன்‌ உண்பதை அவர்கள்‌ நோக்கிநின்றனர்‌. 
கை துலாபோல எழுந்தமைந்தது. தாடை இறுக வாய்‌ 
அசைந்தது. முகம்‌ ஊழ்கநிலைகொண்டிருந்தது. ஒரு 
சோறு சிந்தவில்லை. ஒரு துளி சிதறவில்லை. உருட்டி 
அள்ளப்பட்ட அத்தனை கவளங்களிலும்‌ ஊனும்‌ சோறும்‌ 
ஒரே அளவில்‌ இருந்தன. நெடுங்காலம்‌ கற்றுத்தேர்ந்த 
கலைஞனின்‌ அசைவுகள்‌. பழுதற்றவை, பிறிதற்றவை. 


ஒரு பருக்கைகூட எஞ்சாமல்‌ அவன்‌ உண்டுமுடித்தான்‌. 
கலத்தை உருட்டி அதில்‌ ஒட்டியிருந்தவற்றையும்‌ சுரண்டி 
உண்டான்‌. பெருத்த ஏப்பத்துடன்‌ அவன்‌ எழுந்தபோது 
அப்பகுதியில்‌ உணவுண்ணப்பட்டதற்கான தடமே 
எஞ்சவில்லை. இதுவே வேள்வி என தருமன்‌ 
எண்ணிக்கொண்டார்‌. மேலுமொரு ஏப்பம்‌ விட்டபின்‌ 


பீமன்‌ கலத்தை எடுக்கப்போக நகுலன்‌ “அதை அங்கேயே 
விடுங்கள்‌, மூத்தவரே. நாங்கள்‌ கழுவிக்கொள்கிறோம்‌” 
என்றான்‌. பீமன்‌ கைகழுவ திரெளபதி நீர்‌ வார்த்தாள்‌. 
அவன்‌ கையைப்‌ பற்றி அவளே தேய்த்து கழுவிவிட்டாள்‌. 
அவன்‌ வாயை தன்‌ மேலாடையால்‌ துடைத்துவிட்டு 
“நிறைந்ததா?” என்றாள்‌. “சுவையில்‌ 
நிறைவென்பதில்லை” என்றான்‌ பீமன்‌. 


[image] வெளியே குரங்குகளின்‌ ஓசை கேட்டது. 
மரக்கிளைகளில்‌ இருந்த குரங்குகள்‌ கூச்சலிட குடிலை 
நிரப்பியிருந்த குரங்குகள்‌ எதிர்க்கூச்சலிட்டன. 
செவிநிறைந்த கூச்சலைக்‌ கேட்டு “ராகவராமன்‌ 
தெய்வக்கூறுள்ளவன்‌. இல்லையேல்‌ கிஷ்கிந்தையரை 
அவன்‌ தாங்கிக்கொண்டிருக்கமாட்டான்‌” என்றார்‌ 
தருமன்‌. பீமன்‌ எழுந்துசென்று நோக்கினான்‌. எட்டு 
பெருங்குரங்குகள்‌ ஒரு கரிய குள்ளமனிதனை 
தூக்கிக்கொண்டு வந்தன. ஆடையற்ற அவன்‌ உடல்‌ 
சிறுவனளவுக்கே இருந்தாலும்‌ கொழுத்து 
உருண்டிருந்தது. பெரிய வெண்ணிறப்‌ பற்கள்‌ மட்டும்‌ 
காற்றிலென மின்னி மின்னித்‌ தெரிந்து அணுகின. 


“யார்‌ இவன்‌?” என்றான்‌ நகுலன்‌. “அறியேன்‌, நான்‌ 
இவர்களிடம்‌ பன்றியை கொண்டுவரும்பமதான்‌ 
சொன்னேன்‌” என்றான்‌ பீமன்‌. அவனை குரங்குகள்‌ 
கொண்டுவந்து உள்ளே போட்டன. பலகைப்பரப்பில்‌ 
ஓசையுடன்‌ விழுந்த அவனைச்‌ சூழ்ந்து இருகால்களில்‌ 
எழுந்து நின்றபடி நெஞ்சை அறைந்து ஓசையிட்டன. 
“இவனை உண்ணப்போகிறாயா, மந்தா?” என்றார்‌ 
தருமன்‌. பீமன்‌ “உண்ணுதற்குரிய ஊன்‌ கொண்டவனே. 
வாலோர்‌ எண்ணியது பிழையல்ல” என்றபின்‌ “வேறேதும்‌ 
கிடைக்காத காலத்திற்காக உடன்வைத்திருக்க ஏற்றவன்‌” 
என்றான்‌. 


பீமனின்‌ குரல்கேட்டு “என்ன?” என்று குழறியபடி 
குள்ளன்‌ எழுந்து அமர்ந்து சூழ்ந்து நின்றிருந்த 
குரங்குகளைப்‌ பார்த்ததும்‌ அலறியபடி வலிப்புகொண்டு 
மீண்டும்‌ மயங்கினான்‌. அவன்‌ கால்கள்‌ இழுபட்டன. 
வாயிலிருந்து எச்சில்‌ குமிழியாக வெடித்து வழிந்தது. 
“எளிய ஆன்மா... அதை உன்‌ தோழர்கள்‌ 

வதைத்‌ ருக்கிறார்கள்‌” என்றார்‌ தருமன்‌. “இல்லை 
மூத்தவரே, அவர்கள்‌ அவனை ஒன்றும்‌ செய்யவில்லை” 
என பீமன்‌ குனிந்து அவனை நோக்க அவன்‌ உடல்‌ எம்பி 
விழுந்தது. “ராமன்‌! ராமனிடம்‌!” என்று அவன்‌ 
குழறினான்‌. இமைகளுக்குள்‌ விழிக்குமிழிகள்‌ ஆடின. 


சகதேவன்‌ “விலகுங்கள்‌ மூத்தவரே, உங்களைப்‌ 
பார்த்தால்‌ அவர்‌ நெஞ்சடைத்து செத்தே போய்விடுவார்‌” 
என்றபின்‌ அமர்ந்து அவன்‌ தலையைப்‌ பிடித்து 
உலுக்கினான்‌. அவன்‌ மெல்ல இமையதிர்ந்து 
வாய்நெளிய முனகினான்‌. விழிதிறந்து சகதேவனைப்‌ 
பார்த்ததும்‌ அலறியபடி எழுந்து கைகளால்‌ தோளை 
வளைத்துப்‌ பற்றிக்கொண்டான்‌. உடல்‌ அதிர அவன்மேல்‌ 
தொற்றி ஏற விழைபவன்போல கைகளாலும்‌ 
கால்களாலும்‌ பின்னி இறுக்கியபடி வெறிகொண்டு 
அலறினான்‌. “குரங்குகள்‌... குரங்குகள்‌” என்றான்‌. 


“அமைக! அமைக!” என்றான்‌ சகதேவன்‌. 
“காப்பாற்றுங்கள்‌... காப்பாற்றுங்கள்‌...” என்றான்‌ அவன்‌. 
“நீ பாதுகாப்பாக இருக்கிறாய்‌... நோக்குக! இது 
இந்திரப்பிரஸ்தத்தின்‌ முன்னரசர்‌ யுதிஷ்டிரரின்‌ இல்லம்‌...” 
என்றான்‌ சகதேவன்‌. அவன்‌ அதைக்‌ கேட்டதாகத்‌ 
தெரியவில்லை. மீண்டும்‌ மீண்டும்‌ சொன்னபோது அகம்‌ 
தெளிந்து சொல்கொண்டு பெருமூச்சுவிட்டு பிடி 
தளர்ந்தான்‌. வாய்திறந்து தருமனையும்‌ சகதேவனையும்‌ 
மாறிமாறி நோக்கினான்‌. பெரிய இமைகள்‌ இருமுறை 
மூடித்திறந்தன. “அவருக்கு இங்கு குரங்குகள்தான்‌ 
குடிகளா?” என்றான்‌. 


தருமன்‌ வாய்விட்டு சிரித்துவிட்டார்‌. சகதேவன்‌ 
புன்னகையுடன்‌ “இல்லை, அவை இரண்டாமவரின்‌ 
நண்பர்கள்‌” என்றான்‌. அவன்‌ எழுந்து தலையால்‌ 
நிலம்தொட்டு வணங்கி “இந்திரப்பிரஸ்தத்தின்‌ அரசரை 
வணங்குகிறேன்‌. என்‌ பெயர்‌ குஸ்மிதன்‌. அறிவைப்‌ 
பெருக்கும்பொருட்டு நான்‌ உடல்வளர்ச்சியை முன்னரே 
நிறுத்திக்கொண்டவன்‌. எனவே என்னை முண்டன்‌ 
என்று அழைப்பார்கள்‌” என்றான்‌. முகத்தில்‌ 
வெண்பற்கள்‌ தோன்றி மறைய சூழ நின்றிருந்த 
குரங்குகளை நோக்கியபின்‌ “உங்கள்‌ இளையவர்‌ மீது 
கொண்டுள்ள அதே கட்டுப்பாட்டை குரங்குகள்‌ மீதும்‌ 
கொண்டிருக்கிறர்கள்‌ என எண்ணுகிறேன்‌” என்றான்‌. 


தருமன்‌ சிரித்தபடி “வாழ்க! நீங்கள்‌ பகடிக்கலைஞர்‌ என 
எண்ணுகிறேன்‌” என்றார்‌. “ஆம்‌, கழைக்கூத்தும்‌ 
கயிற்றாட்டமும்‌ விழிமாயமும்‌ செவிமாயமும்‌ செய்வேன்‌. 
இங்கு காட்டுச்சந்தை ஒன்றில்‌ திறன்காட்ட பொன்‌ பெற 
வந்தேன்‌” என்றான்‌. “இங்கா?” என்றார்‌ தருமன்‌. “ஆம்‌, 
நகர்களில்‌ முனிவர்களே அனைத்தையும்‌ 
காட்டிவிடுகிறார்கள்‌” என்று அவன்‌ சொல்ல தருமன்‌ 
சிரித்து உடனே சினம்காட்டி “மிகைபகடி வேண்டாம்‌” 
என்றார்‌. “ஆணை” என அவன்‌ வணங்கி “பொன்‌ 


தொடங்கிவிட்டது லிகிதரே!” 


வியாஹ்ரதத்தர்‌ அருகே வந்து “அமைச்சரே, போர்‌ 
அறைகூவலுக்கு நிகராகவல்லவா இருக்கிறது?” என்றபடி 
தன்‌ பெரிய மீசையை நீவினார்‌. “ஆம்‌... போர்தான்‌” 
என்றான்‌ விதுரன்‌ நகைத்தபடி. “உமது வாள்களின்‌ துரு 
இந்த பொன்னின்‌ ஒளியால்‌ அகலவேண்டும்‌!” 
வியாஹ்ரதத்தர்‌ உரக்கச்சிரித்தார்‌. 

காலைவெயில்‌ நிமிர்ந்து மேலெழுவதுவரை அத்திரிகள்‌ 
சென்றன. அதன்பின்னர்தான்‌ காந்தாரத்தின்‌ கொடியுடன்‌ 
முதன்மைக்‌ கொடிவீரனின்‌ ரதம்‌ வருவது தெரிந்தது. 
விதுரன்‌ “எத்தனை ரதங்கள்‌?” என்றான்‌. “ஆயிரத்தெட்டு 
என்றார்கள்‌” என்றார்‌ லிகிதர்‌. 


முதல்‌ நூறு ரதங்களில்‌ மங்கலத்தாசிகள்‌ 
முழுதணிக்கோலத்தில்‌ பொற்தாலங்கள்‌ ஏந்தி 
நின்றிருந்தனர்‌. தொடர்ந்த நூறு ரதங்களில்‌ சூதர்கள்‌ 
தங்கள்‌ இசைக்கருவிகளை மீட்டியபடி நின்றிருந்தனர்‌. 
அடுத்த நூறு ரதங்களில்‌ மன்றுசூழ்நர்‌ அமர்ந்திருந்தனர்‌. 
அதன்பின்னர்தான்‌ அரசகுலத்தவர்‌ வரும்‌ மாடத்தேர்கள்‌ 
வந்தன. காந்தாரத்தின்‌ ஈச்ச இலை 

இலச்சினைகொண்ட கொடி பறக்கும்‌ மும்மாடப்‌ 
பெருந்தேர்‌ கோட்டைவாயிலை நிறைப்பதுபோல உள்ளே 
நுழைந்தது கரியபெருநாகம்‌ மணியுமிழ்வதுபோலத்‌ 
தோன்றியது. பொன்னொளி விரிந்த 
மாடக்குவைகளுக்குக்‌ கீழே செம்பட்டுப்‌ பாவட்டாக்கள்‌ 
காற்றில்‌ நெளிய அது வானில்‌ சென்ற பேருருவ தெய்வம்‌ 
ஒன்றின்‌ காதிலிருந்து உதிர்ந்த குண்டலம்‌ போலிருந்தது. 


பன்னிரு குதிரைகளால்‌ இழுக்கப்பட்ட மாடத்தேர்‌ 
நின்றதும்‌ அதற்குப்பின்னால்‌ வந்த தேர்களையும்‌ 
வண்டிகளையும்‌ நிற்கச்சொல்லி கொடிகள்‌ 

ட்டப்பட்டன. பல்லாயிரம்‌ வண்டிகளும்‌ புரவிகளும்‌ 

ற்கும்‌ ஓசை கேட்டுக்கொண்டே விலகிச்சென்றது. விப்ரர்‌ 
கையைக்‌ காட்டியதும்‌ அஸ்தினபுரியின்‌ கிழக்குக்‌ 
கோட்டைமேலிருந்த பெருமுரசுகள்‌ முழங்கத்தொடங்கின. 
அவ்வொலி கேட்டு நகர்‌ முழுக்க இருந்த பலநூறு 
முரசுகள்‌ ஒலியெழுப்பின. சகுனியை வரவேற்கும்‌ 
முகமாக அரண்மனைக்கோட்டைமுகப்பில்‌ தொங்கிய 
காஞ்சனம்‌ என்னும்‌ கண்டாமணி இனிய ஓசையை 
எழுப்பத்தொடங்கியது. 

கிடைத்தது. அதைக்‌ கண்டு ஒரு மலையழகி என்மேல்‌ 
காதல்கொண்டாள்‌. அவளும்‌ என்னைப்போலவே 
குள்ளம்‌. ஆகவே நான்‌ அவளை மணந்துகொண்டு 
அவள்‌ குடிலிலேயே தங்கினேன்‌” என்றான்‌. 


“பிறகு?” என்றாள்‌ அப்பால்‌ வந்து நின்றிருந்த திரெளபதி. 
“அரசியை வணங்குகிறேன்‌. அவள்‌ கற்புடையவள்‌ 
அல்ல. என்‌ பொன்னையெல்லாம்‌ பெற்றுக்கொண்டபின்‌ 
மைந்தனைப்‌ பெற பிறிதொருவனை 
சேர்த்துக்கொண்டாள்‌. என்னிடம்‌ சொல்லியிருந்தால்‌ 
இருவருமே அவளுக்கு கணவர்களாக இருந்திருக்கலாம்‌. 
கற்பில்லாதவளுக்கு அது புரியவில்லை.” தருமன்‌ முகம்‌ 
சிவந்து ஏதோ சொல்ல நாவெடுக்க திரெளபதி சிரித்தபடி 
“எளிய பெண்போலும்‌” என்றாள்‌. 


“ஆம்‌ அரசி, மிக எளியவள்‌. அவளும்‌ அவள்‌ காதலனும்‌ 
சேர்ந்து எனக்கு மது அளித்து மயங்கச்செய்து 
தூக்கிக்கொண்டுவந்து காட்டுக்குள்‌ போட்டுவிட்டார்கள்‌. 
என்‌ ஆடைகளையும்‌ கொண்டுசென்றுவிட்டனர்‌. 
ஆடையில்லாதவனாக காட்டுக்குள்‌ வந்த நான்‌ 
குரங்குகள்‌ வரும்‌ ஒலி கேட்டு மக்கள்‌ என எண்ணி 
புதருக்குள்‌ பதுங்கினேன்‌. என்னை அவை 
தூக்கிக்கொண்டு வந்துவிட்டன.” நகுலன்‌ “பன்றி என 
எண்ணிவிட்டிருக்கின்றன” என்றான்‌. “நான்‌ முன்பு 
ஹனுமான்‌ சஞ்சீவி மலையை கொண்டு சென்றதுபோல 
என்றல்லவா எண்ணினேன்‌” என்றான்‌ முண்டன்‌. 
“இப்போது என்ன? என்னை சமைக்கப்போகிறீர்களா? 
எனக்கு புளி பிடிக்காது.” 


“இப்போது உண்பதாக இல்லை” என்றான்‌ பீமன்‌. 
“வணங்குகிறேன்‌ பேருடலரே, நீங்கள்தான்‌ 
காற்றின்மைந்தர்‌ போலும்‌. நேற்று முன்னாள்‌ கூட 
உங்களைப்பற்றி பேச்சு வந்தது. நீங்கள்‌ 
காற்றிறைவனின்‌ மைந்தர்‌ என்று ஒருவன்‌ சொன்னன்‌. 
இல்லை, பேருணவு கொள்பவர்‌ என்பதனால்‌ கீழ்க்காற்று 
வெளியேற்றம்‌ மிகையாகி அப்பெயர்‌ கொண்டீர்கள்‌ என 
நான்‌ சொன்னேன்‌. முதியசூதர்‌ எல்லா கதைகளுமே மெய்‌ 
என்றார்‌. நாங்கள்‌ நான்கு குவளை கள்ளை முன்வைத்து 
ஆம்‌ என்றோம்‌” என்றான்‌. எழுந்து திரெளபதியை 
வணங்கி “நான்‌ பசித்திருக்கிறேன்‌. அரசியிடம்‌ 
உணவிரக்கலாகாதென்பதனால்‌ ஒரு செய்தியாக இதை 
சொல்கிறேன்‌” என்றான்‌. 


திரெளபதி புன்னகையுடன்‌ “வருக... உடனே உணவிட்டு 
அளிக்கிறேன்‌” என்றாள்‌. அவன்‌ சிறுவன்போல துள்ளி 


எழுந்து அவளுடன்‌ சென்றான்‌. தருமன்‌ “இவன்‌ 
இங்கிருக்கட்டும்‌. எல்லாச்‌ சொல்லிலும்‌ நம்மை 
ற்‌ செய்யமுடிகிறது இவனால்‌” என்றார்‌. 

மன்‌ “ஆம்‌, உண்மையை சொல்லக்‌ கற்றிருக்கிறான்‌” 
என்றான்‌. 


வெண்முரசு விவாதங்கள்‌ 

4. ஏட்டுப்புறங்கள்‌ 


அடுமனையின்‌ தரையில்‌ அமர்ந்து முண்டன்‌ 
உணவுண்டான்‌. அப்போதுதான்‌ உலையிலிருந்து 
இறக்கிய புல்லரிசிச்சோற்றை அவன்‌ முன்‌ இலையில்‌ 
கொட்டி புளிக்காயிட்டு செய்த கீரைக்குழம்பை 
அதன்மேல்‌ திரெளபதி ஊற்றினாள்‌. அவன்‌ 
அள்ளுவதைக்கண்டு “மெல்ல, சூடாக இருக்கிறது” 
என்றாள்‌. “உள்ளே அதைவிடப்‌ பெரிய அனல்‌ எரிகிறது, 
அரசி” என்றான்‌ முண்டன்‌. “சிற்றனலை நீர்‌ அணைக்கும்‌. 
காட்டனலை காட்டனலே அணைக்குமென்று 
கண்டிருப்பீர்கள்‌.” அவன்‌ பெரிய கவளங்களாக உருட்டி 
உண்பதைக்கண்டு “உன்‌ உடல்‌ இப்படி கொழுப்பது ஏன்‌ 
எனத்‌ தெரிகிறது” என்றாள்‌. 


“நான்‌ அதைத்‌ தடுக்க முயல்வதில்லை” என்று முண்டன்‌ 
சொன்னான்‌. “ஏன்‌?” என்று அவள்‌ கேட்டாள்‌. “அரசி, 
நான்‌ குள்ளன்‌ என்பதே என்‌ படைக்கலம்‌. 
கொழுத்திருக்கையில்‌ நான்‌ குழந்தையுடல்‌ கொள்கிறேன்‌. 
கொழுவிய கன்னங்களும்‌ பதிந்த மூக்குமே என்னை 
நோக்கி புன்னகையுடன்‌ அன்னமிடுகையில்‌ உங்கள்‌ 
நெஞ்சு நெகிழச்செய்கிறது” என்றான்‌. அறைவாயிலில்‌ 
வந்துநின்ற தருமன்‌ “மெய்தான்‌... நீ குழவியென்றே 
விழிக்கு தோன்றுகிறாய்‌” என்றார்‌. “நீங்கள்‌ மட்டும்‌ 
முதியவராகவே தோன்றுகிறீர்களே. உங்களை வெளியே 
எடுத்ததுமே வயற்றாட்டி மூத்தவரே 
என்றழைத்திருப்பாள்‌” என்றான்‌ முண்டன்‌. 


சிரித்தபடி நகுலனும்‌ சகதேவனும்‌ வந்து அடுமனைக்குள்‌ 
அவனைச்‌ சூழ்ந்து நின்றனர்‌. “மந்தன்‌ எங்கே?” என்றார்‌ 
தருமன்‌. நகுலன்‌ “துயில்கிறார்‌. குரங்குகளும்‌ காட்டுக்குள்‌ 
சென்றுவிட்டன” என்றான்‌. “உணவுக்குப்பின்‌ துயில்வது 
நன்று, உணவல்லாதவற்றை கனவுகாணமுடியும்‌” 
என்றான்‌ முண்டன்‌. “உன்‌ குடியும்‌ குலமும்‌ பதியும்‌ எது?” 
என்றார்‌ தருமன்‌. “நான்‌ மிதிலைநாட்டான்‌. அங்கே 
போர்மறவர்‌ குடியில்‌ பிறந்தேன்‌. எந்தை நான்‌ 
பிறந்தபோது ஒருமுறை குனிந்து நோக்கி முகம்‌ சுளித்தார்‌. 
மூதாதையர்‌ செய்த பழி என்றார்‌. அக்கணமே என்‌ 
அன்னையைக்‌ கைவிட்டு அகன்றார்‌” என்றான்‌ 
முண்டன்‌. 


“என்‌ கால்கள்‌ வளைந்திருந்தன. 
இரட்டைப்பெருமண்டை. பிறக்கையிலேயே 
பற்களுமிருந்தன. பிறந்த அன்றே முண்டன்‌ எனப்‌ 
பெயர்கொண்டேன்‌” என அவன்‌ தொடர்ந்தான்‌. 
“உயரமற்றவர்களை தங்களைவிடத்‌ தாழ்ந்தவர்கள்‌ 
என்று எண்ணுவதிலிருந்து மானுடர்‌ ஒழியவே முடியாது. 
குள்ளர்களின்‌ பெருந்துன்பம்‌ அவர்கள்‌ எப்போதும்‌ 
மேலிருந்தே பார்க்கப்படுகிறார்கள்‌ என்பதுதான்‌. 
அவர்கள்‌ அதன்பொருட்டே உரத்தகுரலில்‌ பேசத்‌ 
தொடங்குகிறார்கள்‌. தங்களை அறியாமலேயே 
நுனிக்கால்களில்‌ எம்பி நின்றுகொள்கிறார்கள்‌. 
வெற்றியினூடாக பிறரைவிட மேலெழ முனைகிறார்கள்‌.” 


“ஆகவே சூழ்ச்சிக்காரர்களாக சீண்டுபவர்களாக 
இரக்கமற்றவர்களாக இருப்பதற்கும்‌ 
அஞ்சாமலாகிறார்கள்‌. தன்‌ தலைக்குமேல்‌ நிகழும்‌ 
உலகை தன்னை நோக்கி இழுக்க ஒவ்வொரு கணமும்‌ 
முயன்றுகொண்டிருக்கிறார்கள்‌” என்றான்‌ முண்டன்‌. 
“ஆனால்‌ அவர்கள்‌ தொடர்ந்து கனிவுடன்‌ 
பார்க்கப்படுகிறார்கள்‌. பொறுத்தருளப்படுகிறார்கள்‌. 
அரசி, ஒரு குள்ளனை குழந்தைபோல 
கொஞ்சுவதைப்போல அவனை சினம்கொள்ளச்செய்யும்‌ 
செயல்‌ பிறிதில்லை.” 


கைகளை நக்கியபடி முண்டன்‌ தொடர்ந்தான்‌ “ஆனால்‌ 
மானுடரால்‌ அதைச்‌ செய்யாமலிருக்க முடியாது. 
ஏனென்றால்‌ குள்ளர்களை அவர்களின்‌ ஆழுள்ளம்‌ 
குழந்தைகளுடன்‌ ஒப்பிட்டுக்கொள்கிறது.” திரெளபதி 
“ஆம்‌, உன்னையும்‌ அவ்வாறே எண்ணிக்கொண்டேன்‌” 
என்றாள்‌. “அதனால்தான்‌ என்‌ சொற்களிலிருந்த 
நஞ்சுக்கு நீங்கள்‌ நகைத்தீர்கள்‌” என்றான்‌ அவன்‌. அவள்‌ 
சிரித்து “ஆம்‌. மட்டுமல்ல, நான்‌ இங்கு அவ்வாறு 
பிறிதொருவகை பேச்சைக்‌ கேட்டே 
நெடுநாட்களாகின்றன” என்றாள்‌. 


“இளமையில்‌ நெடுநாட்கள்‌ நான்‌ அன்னையரின்‌ 
குழவியாகவே இருந்தேன்‌. என்னை இடையிலேயே 
வைத்திருந்தாள்‌ என்‌ அன்னை. அவள்‌ தோழியரும்‌ 
என்னை இடையிலெடுத்துக்கொள்வார்கள்‌. பெண்கள்‌ 
நடுவே அமர்ந்துகொண்டு அவர்களின்‌ சழக்குப்‌ பேச்சை 
கேட்பேன்‌. என்னை செவியென்றும்‌ 
விழியென்றுமுணராமல்‌ வெறும்‌ பைதலென எண்ணி 
பேசிக்களிப்பார்கள்‌. ஆடைகளைந்து நீராடுவார்கள்‌. 
பூசலிட்டு மந்தணங்களை அள்ளி இறைப்பார்கள்‌. ஒரு 
கைப்பொருளென என்னை எங்கேனும்‌ வைப்பார்கள்‌. 


மறந்து சென்றுவிடுவதுமுண்டு.” 


“நான்‌ முதிரத்‌ தொடங்கியபோது அவர்கள்‌ என்னை 
சற்றே விலக்கலாயினர்‌. கொஞ்சல்கள்‌ குறைந்தபோது 
அவர்களுடனேயே நீடிக்கும்பொருட்டு நானும்‌ சழக்கு 
பேசலானேன்‌. அவர்களை சிரிக்கச்செய்வதெப்படி என்று 
கண்டுகொண்டேன்‌. அரசி, பெண்கள்‌ விரும்புவது காமச்‌ 
சொல்லாடலே. ஆனால்‌ அச்சொல்லாடலை 
முன்னெடுப்பவள்‌ விடுநா கொண்டவள்‌ என்று பெயர்‌ 
பெறுவாள்‌. நாணிலாதவள்‌ என அவள்‌ தோழிகளாலேயே 
பழிக்கப்படுவாள்‌. ஆகவே அதை எவரேனும்‌ சொல்ல 
தான்‌ கேட்டு மகிழ்ந்து பின்‌ நாணி பொய்ச்சீற்றம்‌ 
காட்டுவதே பெண்கள்‌ விழையும்‌ ஆடல்‌. நான்‌ 
அவ்விடத்தை ஆடலானேன்‌.” 


“ஒவ்வொருநாளும்‌ துளித்துளியாக எல்லை மீறுதலே 
அவர்களை நகையுவகை கொள்ளச்செய்கிறதென்று 
கண்டேன்‌. ஒருகட்டத்தில்‌ அவர்கள்‌ நடுவே எதையும்‌ 
சொல்பவனாக அமர்ந்திருந்தேன்‌. என்னை மானுடனென 
அவர்கள்‌ எண்ணவில்லை. பேசும்‌ கிளியென்றும்‌ ஆடும்‌ 
குரங்கென்றும்‌ கண்டனர்‌. எனவே எதுவும்‌ தல்‌ எத்து 
படவில்லை. அவர்களின்‌ கொழுநரும்‌ அவ்வாறே 
எண்ணினர்‌. அவர்களின்‌ கொழுநர்களைக்‌ கண்டு 
என்னுள்‌ வாழ்ந்த ஆண்‌ அஞ்சினான்‌. எனவே 
அவர்களை நான்‌ அணுகியதே இல்லை.” 


“என்‌ வயதுக்கு மிக இளையவர்களாகிய 
சிறுமைந்தருடன்தான்‌ நான்‌ விளையாடி வந்தேன்‌. 
பெண்கள்‌ நடுவே என்‌ உள்ளம்‌ வளர்ந்தபோது 
அவர்களுடன்‌ ஆடுவது இயலாதாயிற்று. ஆண்களின்‌ 
உலகில்‌ நுழைய விழைந்தேன்‌. மிகத்‌ தற்செயலாக 
அதற்கான வழியை கண்டடைந்தேன்‌. ஒருநாள்‌ 
நூற்றுவர்தலைவன்‌ ஒருவனைப்பற்றி அவன்‌ 
புறக்காதலி சொன்ன சீண்டும்‌ சொல்லை அவனிருந்த 
மன்றில்‌ சொன்னேன்‌. சொல்லிவிட்டதுமே அஞ்சி 
உடல்குளிர்ந்தேன்‌. அவன்‌ தோழர்‌ வெடித்து நகைத்தனர்‌. 
அவனும்‌ உடன்‌ நகைத்து என்‌ மண்டையைத்‌ தட்டினான்‌. 
அன்று அறிந்தேன்‌, நான்‌ என்ன சொன்னாலும்‌ எவரும்‌ 
பெரிதாக எடுத்துக்கொள்ளப்போவதில்லை என்று.” 


“அதன்பின்‌ அதுவே என்‌ வழியென்றாகியது. நான்‌ 
பகடிபேசுபவனாக ஆனேன்‌. நச்சுநாவை 
கூர்தீட்டிக்கொண்டேன்‌. ஆனால்‌ அதைக்‌ குறித்த 
தன்னிழிவும்‌ என்னுள்‌ திரண்டுகொண்டே இருந்தது. என்‌ 
அன்னை இறந்தபோது அவ்வூரில்‌ இருக்க விரும்பாமல்‌ 


கிளம்பினேன்‌. ஊர்தோறும்‌ அலைந்து ஒரு சந்தையில்‌ 
நின்றிருக்கையில்‌ கழைக்கூத்தாடிகளைக்‌ கண்டேன்‌. 
அவர்களுடன்‌ என்னை சேர்த்துக்கொண்டார்கள்‌. 
அவர்களின்‌ மூத்தாசிரியன்‌ எனக்கு தாவுகலையையும்‌ 
உடல்நிகர்கலையையும்‌ கற்பித்தான்‌. கைமாயங்களையும்‌ 
விழிமாயங்களையும்‌ மூதன்னை ஒருத்தி 

ற்றுவித்தாள்‌.” 


“அன்று அம்மூத்தவள்‌ என்னிடம்‌ நீ என்ன செய்தாலும்‌ 
நகைப்பர்‌. ஏனென்றால்‌ உன்‌ உடல்வழியாக 
படைப்போன்‌ ஓர்‌ இளிவரலை முன்னரே 
செய்துவிட்டிருக்கிறான்‌ என எண்ணுகிறார்கள்‌ என்றாள்‌. 
இப்புவியில்‌ பிறிதொரு மானுடரைக்‌ காண்கையில்‌ 
மானுடர்‌ முகம்‌ இயல்பாக மலர்வதில்லை. ஒருகணம்‌, 
கணத்திலொரு துளி, அது சுருங்குகிறது. ஐயுறுகிறது, 
அளவிடுகிறது, முடிவெடுக்கிறது. அதன்‌ பின்னரே 
இன்சொல்லும்‌ புன்சிரிப்பும்‌ எழுகின்றன. 
உன்னைக்கண்ட கணமே முகங்கள்‌ விரிகின்றன. 
இளங்குழவியரை காண்பதுபோல. துள்ளும்‌ 
குருளைகளையும்‌ பூஞ்சிறகுக்‌ குஞ்சுகளையும்‌ 
காண்பதுபோல. வளர்ந்த பின்னரும்‌ அப்புன்னகையைப்‌ 
பெறுபவை குரங்கும்‌ யானையும்‌ மட்டிலுமே என்றாள்‌.” 


“அன்றறிந்தேன்‌, எனக்களிக்கப்பட்ட நற்கொடை 
இவ்வுடல்‌ என. அன்றுமுதல்‌ இதைக்‌ 
கொண்டாடலானேன்‌. இதைக்கொண்டு என்‌ சூழலைக்‌ 
கொண்டாடினேன்‌. அரசி, இவ்வுடல்‌ ஒரு அகப்பை. 
இதைக்கொண்டு நானிருக்குமிடத்தை கலக்குகிறேன்‌. இது 
ஒரு முழைதடி. இதைக்கொண்டு இம்முரசுகளை 
ஒலிக்கச்செய்கிறேன்‌” என்றான்‌ முண்டன்‌. 
“தண்ணறிவதை கருத்தறியாது செய்வேன்‌. 
கருத்தறிவதை களவென்றாக்குவேன்‌. களவனைத்தும்‌ 
நிகழச்செய்வேன்‌. காலத்தை கலைத்தடுக்குவேன்‌.” 


சொல்லிமுடிவதற்குள்ளாகவே நின்றிருந்த இடத்திலேயே 
ஒருமுறை ல்‌ பதிக சுழன்று நின்று “இப்படி 
எப்போதுவேண்டுமென்றாலும்‌ இப்புவியின்‌ ஒரு ஏட்டை 
என்னால்‌ புரட்டிவிடமுடியும்‌...” என்றான்‌. “இது நாளை. 
அரசி இன்று தலையில்‌ குழல்சுருட்டிக்‌ கொண்டையிட்டு 
செண்பகப்பூ சூடியிருக்கிறார்‌. அங்கே அஸ்தினபுரியில்‌ 
கங்கைக்கரைக்‌ கன்னிமாடத்தில்‌ வாழும்‌ மாயை 


குழல்நீட்டி குருதிகாத்திருக்கிறாள்‌ என எண்ணியபடி 
அம்மலரை சூட்டிக்கொண்டார்‌.” 


மீண்டுமொருமுறை பின்னோக்கிச்‌ சுழன்றுநின்று “நான்‌ 


எங்கே விட்டேன்‌?” என்றான்‌. நகுலன்‌ “கால ஏட்டைப்‌ 
புரட்டுகிறாய்‌” என்றான்‌. “ஆம்‌, கொடிது அது. மொத்தமும்‌ 
சொற்பிழைகள்‌, எழுத்துப்பிழைகள்‌” என்றான்‌ 
முண்டன்‌. “முன்பு அதை ஏதோ கைதிருந்தா குழந்தை 
எடுத்து விளையாமியிருக்கிறது போலும்‌. அரசே, நடுநூல்‌ 
அறுந்துள்ளது. அடுக்குகுலைந்த ஏடுகளிடையே ஆயிரம்‌ 
ஏடுகள்‌ விடுபட்டுள்ளன என்று தோன்றும்‌.” 


நகுலன்‌ சிரித்து “காவியமும்‌ கற்றுள்ளாய்‌ போலும்‌” 
என்றான்‌. அவன்‌ கைகளை நக்கிக்கொண்டு 
“நற்செயல்கள்‌ காவியமாக ஆவதுபோல்‌ இன்னுணவு 
நறுமணமாக ஆகிறது என்பார்கள்‌” என்றான்‌. உடனே 
ஏப்பம்‌ விட்டபடி “ஆனால்‌ சற்று மிகையானால்‌ 
கீழ்க்காற்றாக ஆவதும்‌ உண்டு” என்றான்‌. தருமன்‌ “சீ... 
இவனுடன்‌ சொல்லாடுவதே இழிவென்றுபடுகிறது” 
என்றார்‌. “ஆகாதா?” என்றான்‌ முண்டன்‌. தருமன்‌ திரும்பி 
தன்‌ அறைக்கு சென்றார்‌. நகுலன்‌ “வருக, மூத்தவரை 
மகிழ்விக்கும்‌ சிலவற்றை சொல்க!” என்றான்‌. “நான்‌ 
என்னை மகிழ்விப்பதை மட்டுமே சொல்லும்‌ வழக்கம்‌ 
கொண்டவன்‌” என்றான்‌ முண்டன்‌. “சரி, அதைச்‌ சொல்‌!” 
என அவன்‌ தலைமேல்‌ கைவைத்து தள்ளிக்கொண்டு 
சென்றான்‌ நகுலன்‌. 


[image] தருமனின்‌ அறைக்குள்‌ சென்றதும்‌ நகுலன்‌ 
“சினம்‌ கொள்ளவேண்டாம்‌, மூத்தவரே. அவனே 
சொன்னபடி அவன்‌ அனைத்துக்கும்‌ கீழிருப்பவன்‌. 
அங்கிருந்து நம்மை நோக்க அவனுக்கு உரிமை உண்டு” 
என்றான்‌. “நான்‌ பாதாளத்திற்குக்கூட சென்று 
நோக்குவேன்‌” என்றான்‌ முண்டன்‌. “அரசர்‌ இப்போது 
நோக்கும்‌ நூல்‌ என்னவென்று நான்‌ அறிவேன்‌.” தருமன்‌ 
“என்ன நூல்‌? சொல்‌!” என்றார்‌. “செளரவேதம்‌” என்றான்‌ 
முண்டன்‌. தருமன்‌ வியந்து “எப்படி தெரியும்‌?” என்றார்‌. 
“உங்கள்‌ உளம்பயின்று அறிந்தேன்‌” என்றான்‌ முண்டன்‌. 


“மேலுமென்ன பயின்றறிந்தாய்‌?” என்று தருமன்‌ கேட்டார்‌. 
“இதை சூரியமைந்தரான அங்கரின்‌ வேதமாக நீங்கள்‌ 
எண்ணுகிறீர்கள்‌” என்றான்‌ முண்டன்‌. 
“விளையாடுகிறாயா?” என தருமன்‌ சீறினார்‌. முண்டன்‌ 
அஞ்சி நகுலனுக்குப்‌ பின்னால்‌ சென்று 
ஒளிந்துகொண்டான்‌. “பொருட்படுத்தவேண்டாம்‌, 
மூத்தவரே. இவனை ஒரு இனிய 
விளையாட்டுப்பொருளாக மட்டுமே எண்ணுக!” 
என்றான்‌. தருமன்‌ “அவன்‌ அத்துமீறுகிறான்‌” என்றார்‌. 


முண்டன்‌ அஞ்சிநடுங்கி நகுலனுக்குப்‌ பின்னால்‌ 


பாதிமறைந்து ஒரு கண்‌ மட்டும்‌ காட்டி “இனிமேல்‌ 
இல்லை” என்றான்‌. “என்ன இல்லை?” என்றார்‌ தருமன்‌. 
“இனிமேல்‌ உண்மையை சொல்லமாட்டேன்‌” என்று 
முண்டன்‌ சொன்னான்‌. தருமன்‌ சிரித்துவிட்டார்‌. 
“இவனை என்ன செய்வதென்றே தெரியவில்லை” 
என்றார்‌. “உண்மைகளை நான்‌ வேண்டுமென்றால்‌ 
பொய்யாக்கிவிடுகிறேன்‌” என்றான்‌ முண்டன்‌. “அய்யோ” 
என தருமன்‌ தலையில்‌ அடித்துக்கொண்டார்‌. 
“தாவியமாக்குவதைவிட இது எளிது...” என்றான்‌ 
முண்டன்‌. 


“இவன்‌ கால ஏட்டைப்‌ புரட்டுவான்‌ என்கிறான்‌” என்றான்‌ 
நகுலன்‌. சகதேவன்‌ பின்னால்‌ வந்து நின்று “அதை நாம்‌ 
கண்களாலேயே காணமுடியும்‌” என்றான்‌. திரெளபதியும்‌ 
வந்து கதவருகே நின்று “என்ன இருந்தாலும்‌ நாம்‌ 
அவனை மட்டுமே நோக்கும்படி செய்துவிடுகிறான்‌” 
என்றாள்‌. “காலத்தைப்‌ புரட்டுவாயா?” என்றார்‌ தருமன்‌. 
“தெரியாமல்‌ செய்துவிட்டேன்‌” என்றான்‌ முண்டன்‌. 
“எங்கே, புரட்டு பார்ப்போம்‌” என்றார்‌ தருமன்‌. 
“எவருடைய காலத்தை?” என்றான்‌ முண்டன்‌. “மூடா, 
உன்னுடைய காலத்தைத்தான்‌...” என்றார்‌ தருமன்‌. “நீ 
என்‌ கையால்‌ அறைவாங்குவாயா இல்லையா என்று 
சொல்‌!” 


“முன்னோக்கிச்‌ செல்‌... நாளை என்ன நடக்கப்போகிறது 
என்று பார்த்துச்‌ சொல்‌” என்றான்‌ நகுலன்‌. “ஆம்‌” என்று 
சொல்லி அவன்‌ நான்குமுறை சுழன்று நின்று “ஆ!” 
என்றான்‌. “என்ன?” என்றான்‌ நகுலன்‌. “என்ன?” என்றார்‌ 
தருமன்‌ திகைப்புடன்‌. “எனக்கு பன்றிக்கறியிட்ட 
ஊன்சோறு அளிக்கப்படுகிறது.” நகுலன்‌ சிரித்து 
“அதைவிட சற்றே முதன்மைகொண்ட சிலவற்றைச்‌ 
சொல்லலாம்‌” என்றான்‌. “அரசி தேன்சேர்த்த கனிக்கூழை 
எனக்கு அளிக்கிறார்கள்‌.” நகுலன்‌ “சரி, வேறு?” என்றான்‌. 
“காட்டுக்குள்‌ ஒரு யானை வந்து அகழிக்கு அப்பால்‌ 
நின்று துதிதூக்கி நுண்மணம்‌ கொள்கிறது. இரண்டு 
குரங்குகள்‌ அதன்‌ மேலே கிளையிலமர்ந்து அதை 
அச்சுறுத்தி துரத்துகின்றன. அதன்‌ மேல்‌ காக்கை எச்சம்‌ 
வெண்சுண்ணமாக வழிந்துள்ளது.” 


நகுலன்‌ சலிப்புடன்‌ “நன்று, அனைத்தையும்‌ 
பொதுவாகவே உன்னால்‌ சொல்லமுடியும்‌ போலும்‌. நீ 
விழைவது நிகழ்க!” என்றான்‌. “தேன்பழக்கூழை தாடியும்‌ 
முடியும்‌ நீண்ட ஒரு விருந்தினருக்கு அளிக்கிறார்கள்‌ 
அரசி” என்று முண்டன்‌ சொன்னான்‌. “அரசரை 
எட்டுறுப்பும்‌ நிலம்தொட விழுந்து கால்தொட்டு 


வணங்கிவிட்டு பீடத்திலமர்ந்திருக்கும்‌ அவர்‌ ஓர்‌ 
இளமுனிவர்‌ என எண்ணுகிறேன்‌. இன்சுவையை அவர்‌ 
அருந்துகிறார்‌. அவர்‌ கண்கள்‌ வண்டுகள்‌ போல 
ஒளிகொண்டிருக்கின்றன. கரிய சிறு உடல்‌ 
குதிரைக்குட்டியின்‌ இறுக்கம்‌ கொண்டது.” 


“அப்போது பெருங்குரல்‌ எழுகிறது. பேருடலர்‌ முன்னரே 
செய்தியறிந்து வந்திருக்கிறார்‌. வந்த விரைவிலேயே 
இளமுனிவரை அவர்‌ அள்ளிளடுத்துச்‌ சுழற்றி தன்‌ 
தோளிலேற்றிக்கொண்டு நடனமிடுகிறார்‌. இருவரும்‌ 
குடிலே அதிரும்படி நகைக்கிறார்கள்‌. குரங்குகள்‌ அதைக்‌ 
கண்டு திகைக்கின்றன. ஓரிரு குட்டிகள்‌ மட்டும்‌ 
கிளையிறங்கி வந்து சுவர்விளிம்பில்‌ அமர்ந்து 
அவர்களின்‌ நடனத்தை விரும்பி நோக்குகின்றன.” 
தருமனின்‌ உடல்‌ நடுங்கிக்கொண்டிருந்தது. கைகளை 
கோத்து நெஞ்சோடு சேர்த்துக்கொண்டார்‌. 


“மற்ற குரங்குகள்‌?” என்றான்‌ சகதேவன்‌. “அவை 
இளமுனிவரை அஞ்சுகின்றன. அவர்‌ தோள்களெல்லாம்‌ 
தழும்பாக இருக்கின்றன. அவர்‌ மாவில்லவராக 
இருக்கவேண்டும்‌.” தருமன்‌ “என்ன சொல்கிறாய்‌?” என்று 
கூச்சலிட்டபடி ஓடிவந்து குள்ளனைப்‌ பிடித்து 
உலுக்கினார்‌. “என்ன சொல்கிறாய்‌? பார்த்தன்‌ 
வரப்போகிறானா? நாளை மறுநாளா? உண்மையாகவா?” 

நகுலன்‌ “நம்‌ உள்ளத்தின்‌ விழைவைத்‌ தெரிந்துகொண்டு 
விளையாடுகிறான்‌, மூத்தவரே” என்றான்‌. “நான்‌ 
விளையாடித்‌ தெரிந்துகொள்பவன்‌, அரசே” என்றான்‌ 
முண்டன்‌. “நீங்கள்‌ அழுவதை காண்கிறேன்‌. அரசி 
வாயிலருகே சாய்ந்து நின்று கண்ணீர்‌ ஒளிவிட 
நோக்குகிறார்‌. இவர்கள்‌ இருவரும்‌ அழுகையும்‌ 
சிரிப்புமாக நின்றிருக்கிறார்கள்‌.” 


“எப்படி அறிந்தாய்‌? சொல்‌?” என்றார்‌ தருமன்‌. “நான்‌ 
நாட்களைப்‌ புரட்டுகிறேன்‌. முன்னால்‌ சென்றால்தானே 
நீங்கள்‌ அஞ்சுகிறீர்கள்‌. இதோ, பின்னால்‌ வருகிறேன்‌” 
என்றபடி அவன்‌ எதிர்த்திசையில்‌ சிலமுறை குதித்து 
!” என்றான்‌. “என்ன?” என்றான்‌ நகுலன்‌ எரிச்சலுடன்‌. 

அடுமனையில்‌ புல்லரிசிக்கஞ்சி கொதிக்கிறது. 
புளிக்காய்த்‌ துவையல்‌ அரைக்கிறார்‌ அரசி.” நகுலன்‌ 
“சரி” என்றான்‌. “புலி ஒன்று வருகிறது. குடிலை 
தொலைவில்‌ நின்று நோக்கியபின்‌ கோட்டுவாய்‌ விரித்து 
தலையை உலுக்கி உடுக்கோசையாக காதடித்து திரும்பி 
பொத்துக்கால்‌ வைத்து நடந்தகல்கிறது. அதன்மேல்‌ 
நூற்றுக்கணக்கான குரங்குகள்‌ கூடி கூச்சலிட்டு எம்பிக்‌ 
குதிக்கின்றன. அதன்மேல்‌ சுழலும்‌ ஈக்கள்‌ இளவெயிலில்‌ 


ஒளிவிட்டு அனல்துளிகளாகின்றன.” 


“உண்மை” என்றார்‌ தருமன்‌. நகுலன்‌ அவனை 
கண்களைச்‌ சுருக்கி நோக்கினான்‌. “அரசர்‌ சலிப்புடன்‌ 
பேசிக்கொண்டிருக்கிறார்‌. பின்னர்‌ கீழிறங்கி 
தோட்டத்திற்குச்‌ செல்கிறார்‌. வெறும்‌ கைகளுடன்‌ புலியை 
தேடிச்செல்கிறார்‌. புலிக்கால்தடத்தைத்‌ தேர்ந்து சென்று 
கோமதிக்கரை நாணல்வெளியில்‌ அப்புலியை 
காண்கிறார்‌. ஏராளமான குரங்குக்குட்டிகள்‌ புவியைச்‌ 
சூழ்ந்து சீண்டி விளையாடுகின்றன. அவர்களுடன்‌ 
சேர்ந்து பேருடலரும்‌ ஆடிக்கொண்டிருப்பதை 
அரசமரத்திற்குப்‌ பின்னால்‌ நின்று நோக்குகிறார்‌.” 


திகைப்புடன்‌ “ஆம்‌, இது நடந்தது!” என்றார்‌ தருமன்‌. 
“உண்மை! அப்படியென்றால்‌ இளையோன்‌ 
வரப்போவதும்‌ உண்மை!” என்று கூவியபடி மீண்டும்‌ 
அருகே சென்று “உண்மையிலேயே 
வந்துகொண்டிருக்கிறானா? எங்குள்ளான்‌?” என்றார்‌. 
சகதேவன்‌ “நான்‌ முன்னரே அதைக்‌ கணித்து அரசியிடம்‌ 
சொல்லியிருந்தேன்‌, மூத்தவரே. இந்த மழைக்காலம்‌ 
அணுகுவதற்குள்‌ விஜயர்‌ திரும்பிவருவார்‌” என்றான்‌. 
தருமன்‌ நெஞ்சைப்பற்றியபடி மெல்ல பின்னடைந்து 
பீடத்திலமர்ந்தார்‌. விழிகள்‌ சுரந்து வழியலாயின. 
“வரப்போகிறானா? நலமாகத்தான்‌ இருப்பான்‌. எப்படி 
மாறியிருப்பான்‌?” என்றார்‌. தலையை அசைத்து “என்‌ 
இளையோன்‌... என்‌ மைந்தன்‌! விஜயன்‌!” என்றார்‌. 


விழிநீரை சுட்டுவிரலால்‌ துடைத்தபடி மூக்கை 
துடைத்தார்‌. “எவ்வண்ணம்‌ ஆகியிருந்தாலும்‌ அவன்‌ 
பார்த்தன்‌. எப்படி இருந்தாலும்‌ நம்‌ உடன்குருதியன்‌” 
என்றார்‌. “ஆம்‌ மூத்தவரே, அவர்‌ என்றும்‌ நம்‌ காவலர்‌” 
என்றான்‌ நகுலன்‌. “சற்றுமுன்‌ சேர்ந்து 
உணவுண்ணும்போது ஒரு கணம்‌ சவுக்குச்‌ 
சுண்டுதல்போல அவ்வெண்ணம்‌ வந்தது என்னுள்‌. ஒரு 
கை குறைகிறது என்று. ஒன்று குறைந்தாலும்‌ நாம்‌ 
முழுமையர்‌ அல்லர்‌ என்று. தெய்வங்களே, மூதாதையரே, 
என்‌ நெஞ்சக்‌ கனலை நீர்‌ கண்டீர்‌.” பெருமூச்சுடன்‌ 
மலர்ந்து “தேவி, இளையவன்‌ வரப்போகிறான்‌.... 
நம்முடனிருக்கப்போகிறான்‌!” என்றார்‌. திரெளபதி 
புன்னகையும்‌ கண்ணீருமாக “ஆம்‌” என்றாள்‌. 


முண்டன்‌ மீண்டும்‌ இருமுறை சுழன்று நின்று 
நிலைகொள்ளமுடியாமல்‌ மீண்டும்‌ மீண்டும்‌ சுழன்றான்‌. 
“என்னால்‌ நிறுத்தமுடியவில்லை. ஏடுகள்‌ புரள்கின்றன, 
அரசே” என்று கூவினான்‌. மிக விரைவாகச்‌ சுழன்றபோது 


ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


தேர்வாயிலைத்‌ திறந்து சகுனி வெளியே இறங்கினான்‌. 
மார்பில்‌ பொற்கவசமும்‌, தோள்களில்‌ தோளணிகளும்‌, 
கைகளில்‌ வைரங்கள்‌ ஒளிவிட்ட கங்கணங்களும்‌, 
தலையில்‌ செங்கழுகின்‌ சிறகு சூட்டப்பட்ட மணிமுடியும்‌, 
காதுகளில்‌ அனல்துளிகளென ஒளிசிந்திய 
மணிக்குண்டலங்களும்‌, கழுத்தில்‌ துவண்ட 
செம்மணியாரமும்‌, செவ்வைரப்பதக்கமாலையும்‌ 
அணிந்து இளஞ்செந்நிறப்பட்டாடை உடுத்தி வந்த 
அவனைக்கண்டதும்‌ அஸ்தினபுரியின்‌ அனைத்து 
மக்களும்‌ அவர்களை அறியாமல்‌ வாழ்த்தொலி 
எழுப்பினர்‌. அவன்மேல்‌ மலர்களும்‌ மஞ்சளரிசியும்‌ 
அலையலையாக எழுந்து வளைந்து பொழிந்தன. 


விதுரன்‌ வணங்கியபடி முன்னால்‌ சென்று சகுனியை 
எதிர்கொண்டான்‌. இருபக்கமும்‌ அமைச்சர்களும்‌ 
தளபதிகளும்‌ சென்றனர்‌. விதுரன்‌ தன்‌ அருகே வந்த 
சேவகனின்‌ தாலத்தில்‌ இருந்து பசும்பால்‌ நுரையுடன்‌ 
நிறைந்த பொற்குடத்தை எடுத்து சகுனியிடம்‌ நீட்டி 
“அஸ்தினபுரியின்‌ அமுதகலசம்‌ தங்களை ஏற்று 
மகிழ்கிறது இளவரசே” என்றான்‌. சகுனி உணர்ச்சியற்ற 
கண்களுடன்‌ உதடுகள்‌ மட்டும்‌ விரிந்து புன்னகையாக 
மாற “காந்தாரம்‌ சிறப்பிக்கப்பட்டது” என்று சொல்லி 
அதைப்‌ பெற்றுக்கொண்டான்‌. 


“பேரரசியாரும்‌ பிதாமகரும்‌ இன்று மாலை தங்களை 
அவைமண்டபத்தில்‌ சந்திப்பார்கள்‌” என்றான்‌ விதுரன்‌. 
சகுனி தலைவணங்கி “நல்வாய்ப்பு” என்றான்‌. விதுரன்‌ 
“அஸ்தினபுரியின்‌ அமைச்சர்களனைவரும்‌ 
இங்குள்ளனர்‌” என்றான்‌. களஞ்சியக்காப்பாளராகிய 
லிகிதரும்‌, வரிகளுக்குப்‌ பொறுப்பாளராகிய சோமரும்‌, 
ஆயுதசாலைக்கு அதிபராகிய தீர்க்கவ்யோமரும்‌, 
எல்லைக்காவலர்‌ தலைவரான விப்ரரும்‌, 
யானைக்கொட்டடிக்கு அதிபராகிய வைராடரும்‌ வந்து 
சகுனிக்கு வாழ்த்தும்‌ முகமனும்‌ சொல்லித்‌ 
தலைவணங்கினர்‌. தளகர்த்தர்களாகிய உக்ரசேனரும்‌, 
சத்ருஞ்சயரும்‌, வியாஹ்ரதத்தரும்‌ சகுனியை அணுகி 
தங்கள்‌ வாள்களை சற்றே உருவி தலைதாழ்த்தி 
வணங்கினர்‌. 


சகுனி அவர்களனைவருக்கும்‌ முகமனும்‌ வணக்கமும்‌ 
சொல்லித்‌ தலைவணங்கினான்‌. “இளவரசரே, தங்களை 
அழைத்துச்செல்ல முறைப்படி அரசரதம்‌ வந்துள்ளது. 


அவன்‌ ஒரு காற்றாடிபோல கண்ணுக்குத்‌ 
தெரியாதவனானான்‌. அப்படியே எம்பி சாளரம்‌ வழியாக 
வெளியே தெறித்து அலறியபடி கீழே சென்றான்‌. 
அவர்கள்‌ ஓடிச்சென்று நோக்க கீழே சாலமரத்திலிருந்து 
சென்ற கொடி ஒன்றில்‌ தொற்றி ஆடி மீண்டும்‌ சுழன்று 
கீழே விழுந்து “ஆ!” என்றான்‌. 


“என்ன?” என்றார்‌ தருமன்‌. “நான்‌ நெடுந்தொலைவு 
வந்துவிட்டேன்‌. இங்கே எல்லாமே வேறுவகையில்‌ 
உள்ளன. மிகப்பெரிய அரண்மனைகள்‌ செறிந்த 
தெருக்கள்‌. வணிகர்களின்‌ பெருவண்டிகள்‌. இது ஒரு 
நகரம்‌...” நகுலன்‌ “அதன்‌ பெயரென்ன?” என்றான்‌. 
அவன்‌ “கேட்டுச்சொல்கிறேன்‌” என்றபின்‌ “இது 
பாடலிபுத்திரம்‌ என்கிறான்‌” என்றான்‌. 


“பாடலிபுத்திரமா? எங்குள்ளது அது?” என்றான்‌ 
சகதேவன்‌. “கங்கைக்கரையில்‌. கங்கையில்‌ 
பெருநாவாய்கள்‌ பாய்த்தொகை புடைக்க 
சென்றுகொண்டிருக்கின்றன. இது மகதர்களின்‌ 
தலைநகர்‌.” நகுலன்‌ “மகதர்களின்‌ தலைநகர்‌ 
ராஜகிருஹம்‌ அல்லவா?” என்றான்‌. “அப்படியா?” 
என்றான்‌ முண்டன்‌. சகதேவன்‌ “ராஜகிருஹத்தைப்பற்றி 
கேட்டுச்‌ சொல்‌” என்றான்‌. “ராஜகிருஹம்‌ 
கைவிடப்பட்டது. தாம்ரலிப்தி மண்மூடி அழிந்ததுமே 
அதுவும்‌ பொருளிழந்தது” என்றான்‌. சகதேவன்‌ 
பெருமூச்சுவிட்டு “நன்று” என்றான்‌. 


“இந்திரப்பிரஸ்தம்‌ பற்றி கேள்‌” என்றார்‌ தருமன்‌. 
“வேண்டாம்‌” என்று சகதேவன்‌ உரக்க சொன்னான்‌. 
“ஏன்‌?” என தருமன்‌ திரும்ப “வேண்டியதில்லை” என்று 
சகதேவன்‌ உறுதியுடன்‌ சொன்னான்‌. தருமன்‌ 
“அஸ்தினபுரி பற்றி...” என கேட்கத்‌ தொடங்கியதும்‌ 
சகதேவன்‌ “அதுவும்‌ வேண்டியதில்லை” என்றான்‌. 
திரெளபதி “ஆம்‌, வேண்டியதில்லை” என்றாள்‌. தருமன்‌ 
அவளை புரியாமல்‌ திரும்பி நோக்கினார்‌. “துவாரகை 
குறித்து...” என சொல்லெடுத்த பின்‌ தருமன்‌ 
அடக்கிக்கொண்டார்‌. 


“அய்யய்யோ அய்யய்யோ” என்று முண்டன்‌ அலறினான்‌. 
“என்ன ஆயிற்று எனக்கு? பித்தனாக ஆகிவிட்டேன்‌ 
போலும்‌...” நகுலன்‌ “என்ன?” என்றான்‌. “நான்‌ 
ஏட்டுச்சுவடிகளை நோக்கி பேசிக்கொண்டிருக்கிறேன்‌. ஆ, 
ஏட்டுச்சுவடியில்‌ இருப்பவர்கள்‌ என்னிடம்‌ 
பேசுகிறார்கள்‌.” கைதூக்கி அனலில்‌ நிற்பவன்போல 
துள்ளி “காப்பாற்றுங்கள்‌. எனக்கு என்னவோ 


ஆகிவிட்டது. மருத்துவர்கள்‌ எங்கே?” என்று 
கூச்சலிட்டான்‌. நகுலன்‌ “யார்‌ உன்னிடம்‌ பேசுகிறார்கள்‌?” 
என்றான்‌. “நீங்களெல்லாம்தான்‌... இவையெல்லாம்‌ 
ஜயசேனர்‌ எழுதிய கல்யாணசெளகந்திகம்‌ என்னும்‌ 
நூலில்‌ உள்ளவை!” என்றான்‌ முண்டன்‌. “எவை?” 
என்றான்‌ நகுலன்‌. “இதோ, நான்‌ பேசுவது உட்பட 
அனைத்தும்‌” என்றான்‌ முண்டன்‌. 


முண்டன்‌ விம்மியழுதபடி “என்ன செய்வேன்‌...? நான்‌ 
இந்நூலில்‌ இருந்து வெளியே தெறித்து வந்துவிட்டேன்‌... 
என்னை உள்ளே இழுங்கள்‌” என்றான்‌. தருமன்‌ 
“பித்தனைப்போல்‌ பேசுகிறான்‌” என்றார்‌. முண்டன்‌ 
“உயிருடன்‌ நூலுக்குள்‌ புகமுடியுமா? பாண்டவர்கள்‌ 
காவியத்திற்குள்‌ பிறந்தார்கள்‌ என்கிறார்களே... 
நேரடியாகவே நூலுக்குள்‌ ஐந்து குட்டிகள்‌ 
போடப்பட்டிருக்கின்றன” என்றபடி தவித்துப்‌ பரிதவித்து 
காற்றிலேயே முட்டிமோதி “அய்யய்யோ, வழியே 
இல்லையே. எல்லா பக்கங்களையும்‌ உரையெழுதி 
மூடிவைத்திருக்கிறார்களே மூடர்கள்‌” என்றான்‌. 


அவனுக்குப்‌ பின்னால்‌ ஒரு பெருங்குரங்கு வந்து 
இறங்கியது. “யார்‌ நீர்‌?” என அவன்‌ திடுக்கிட்டுத்‌ திரும்பி 
கேட்டான்‌. அது “ர்ர்ர்‌” என்றது. அவன்‌ அலறியபடி 
மீண்டும்‌ பல சுழற்சிகளாக எழுந்து சென்றதுபோலவே 
மீண்டு அறைக்குள்‌ வந்தான்‌. “அனுமன்‌! அனுமன்‌!” 
என்றபின்‌ கண்களைத்‌ திறந்து “ராமகதைக்குள்‌ 
விழுந்துவிட்டேனா? என்ன இது? இங்கிருந்து ஏதாவது 
வேதத்திற்குள்‌ சென்றுவிழுந்தால்‌ வாய்‌ ஓயாத 
பெருந்தவளையாக ஆகிவிடுவேனே?” என்றான்‌. நகுலன்‌ 
அவனை உலுக்கி “விழித்துக்கொள்‌” என்றான்‌. 


முண்டன்‌ தலையைத்‌ தட்டியபடி “என்ன ஆயிற்று?” 
என்றான்‌. “நீ எங்கோ சென்றாய்‌” என்றான்‌ நகுலன்‌. “ஆம்‌, 
ஒரு நூலுக்குள்‌... அல்லது நூலில்‌ இருந்து வெளியே 
வந்தேனா?” சகதேவன்‌ “அந்த நூல்‌ எது?” என்றான்‌. “அது 
ஒரு இன்பச்சுவைக்‌ காவியம்‌... ஜயசேனர்‌ அதை 
உக்ரசிரவஸ்‌ செளதி பாடிய பாரதப்பெரும்பாடல்‌ என்னும்‌ 
நாவுரை காவியத்திலிருந்து எடுத்து 
விரிவாக்கியிருக்கிறார்‌. உக்ரசிரவஸ்‌ செளதி தன்‌ 
பாடல்களை வைசம்பாயனரும்‌ பைலரும்‌ சுமந்துவும்‌ 
ஜைமினியும்‌ எழுதியவற்றைக்‌ கொண்டு அமைத்தார்‌. 
அவர்கள்‌ மகாவியாசராகிய கிருஷ்ண துவைபாயனரின்‌ 
மாணவர்கள்‌. அவர்‌ எழுதிய வெற்றிக்காவியத்தை 
அவர்கள்‌ விரித்தெழுதினார்கள்‌.” 


“வியாசர்‌ உண்மையில்‌ சூதர்கள்‌ பாடியதைக்‌ 
கேட்டுத்தான்‌ எழுதினார்‌. சூதர்கள்‌ வேறு சூதர்கள்‌ 
பாடியதைக்‌ கேட்டு பாடினர்‌. வேறு சூதர்கள்‌ மக்கள்‌ 
சொன்னதைக்‌ கேட்டு பாடினார்கள்‌. மக்கள்‌ பிறர்‌ 
சொன்னதைக்‌ கேட்டு சொன்னார்கள்‌. அந்தப்‌ பிறர்‌ 
மேலும்‌ பிறர்‌ சொன்னதைக்‌ கேட்டு சொன்னார்கள்‌. அந்த 
மேலும்‌ பிறர்‌ பொதுவாக சொல்லப்பட்டதைக்‌ கேட்டு 
சொன்னார்கள்‌. உண்மையில்‌ அவர்கள்‌...” என்று அவன்‌ 
சொல்ல இடைமறித்த சகதேவன்‌ “நன்று. நீ சென்று 
ஓய்வெடுக்கலாம்‌” என்றான்‌. முண்டன்‌ கைதாக்கி 
சோம்பல்‌ முறித்து “உணவருந்திவிட்டு ஓய்வெடுப்பதே 
என்‌ வழக்கம்‌” என்றான்‌. 


திகைப்புடன்‌ “இப்போதுதானே உணவருந்தினாய்‌?” 
என்றான்‌ நகுலன்‌. “நான்‌ அப்பம முறைமைகளை 
கைக்கொள்வதில்லை” என்றபின்‌ முண்டன்‌ 
திரெளபதியிடம்‌ “அரசி, மீண்டும்‌ அன்னமிட உங்கள்‌ 
உள்ளம்‌ எண்ணுவதை அறிகிறேன்‌” என்றான்‌. 
திரெளபதி சிரித்து “வா” என்றாள்‌. “உணவிடச்செல்லும்‌ 
பெண்கள்‌ பேரழகிகள்‌. உணவுடன்‌ வருகையில்‌ 
அவர்கள்‌ மேலும்‌ அழகியராகிறார்கள்‌” என்றபடி 
முண்டன்‌ அவளைத்‌ தொடர்ந்து சென்றான்‌. கீழே கிடந்த 
தாலமொன்றை காலால்‌ தட்டி மேலெழுப்பி கையிலேற்றி 
சுட்டுவிரல்முனையில்‌ சா...” 
கேளாய்‌... அறநிலையாகிய குருநிலையில்‌...” என்று 
சொன்னபடி போனான்‌. 


“பெருநடிகன்‌” என்றான்‌ நகுலன்‌. “நடிக்கும்போது 
நடிக்கப்படுவதாக மாறிவிடுகிறான்‌. மானுடன்‌ எப்படியும்‌ 
தன்னை ஆக்கிக்கொள்ளமுடியும்‌” என்றான்‌ சகதேவன்‌. 
தருமன்‌ “அவன்‌ சொல்‌ பொய்க்காதென்று என்‌ உள்ளம்‌ 
சொல்கிறது. இளையோன்‌ வரவிருக்கிறான்‌” என்றார்‌. 

5. இனிதினிது 


குரங்குகள்தான்‌ முதலில்‌ அறிவித்தன. அவற்றின்‌ ஓசை 
நூறு முழவுகளின்‌ தாளம்போல கேட்டது. நகுலன்‌ அதைக்‌ 
கேட்டு ஒருகணம்‌ திகைத்து உடனே புரிந்துகொண்டு 
எழுந்துசென்று குடில்முகப்பில்‌ நின்று “வந்துவிட்டார்‌!” 
என்று கூவினான்‌. அவன்‌ கைகள்‌ பதறின. என்ன 
செய்வதென்று அறியாமல்‌ “வந்துவிட்டார்‌” என்று 
கூவியபடி அடுமனை நோக்கி ஓடி வழியிலேயே நின்று 
திரும்பி ஓடிவந்து கயிறேணியைத்‌ தவிர்த்து 
கழுக்கோலில்‌ தொங்கி கீழே பாய்ந்து வாயில்படல்‌ நோக்கி 
ஓடி அதைத்‌ திறந்தான்‌. உடனே அதை மூடி, ஏன்‌ அதைச்‌ 
செய்கிறோம்‌ என வியந்து மீண்டும்‌ திறந்து காட்டுக்குள்‌ 
ஓடினான்‌. 


சகதேவன்‌ உள்ளறையிலிருந்து கையில்‌ ஒரு சிறு 
கோடரியுடன்‌ ஓடிவந்து குடில்முகப்பில்‌ நின்று 
“நெடுந்தொலைவில்‌ வந்துகொண்டிருக்கிறார்‌ என 
நினைக்கிறேன்‌” என்றான்‌. கோடரியை கொக்கியில்‌ 
மாட்டிவிட்டு அறையிலிருந்து எழுந்துவந்து நின்ற 
தருமனிடம்‌ “வந்துசேர ஒரு நாழிகையாவது ஆகும்‌” 
என்றான்‌. “இவன்‌ எங்கே?” என்றார்‌ தருமன்‌ 
புருவங்களைச்‌ சுளித்தபடி. “யார்‌?” என்றான்‌ சகதேவன்‌. 
“மந்தன்தான்‌...” என்றார்‌ தருமன்‌. “காலையில்‌ 
வந்துவிடுவதாக சொல்லிவிட்டுச்‌ சென்றார்‌” என்றான்‌ 
சகதேவன்‌. “அவனிடம்‌ இருநாட்கள்‌ எங்கும்‌ செல்லாமல்‌ 
இங்கே இருக்கும்படி சொல்லியிருந்தேனே?” என்றார்‌ 
தருமன்‌. 


சகதேவன்‌ நூலேணி வழியாக இறங்கிச்செல்வதை 
ஆர்வமில்லாமல்‌ நோக்கியபடி நின்றபின்‌ தருமன்‌ 
பெருமூச்சுவிட்டார்‌. பின்‌ நிலையழிந்து அறைக்குள்‌ 
சென்று அங்கே அமரமுடியாமல்‌ மீண்டும்‌ வந்து குடில்‌ 
விளிம்பில்‌ கைகளைக்‌ கட்டியபடி நின்று வெளியே 
நோக்கினார்‌. மூங்கில்‌ நடைபாதை முனக 
அடுமனையிலிருந்து ஓடிவந்த திரெளபதி 
“வந்துவிட்டாரா?” என்றாள்‌. “வருகிறான்‌ என்கிறார்கள்‌” 
என தருமன்‌ திரும்பிநோக்காமலேயே சொன்னார்‌. 
“நடந்தா வருகிறார்‌?” என்றாள்‌ திரெளபதி. 


தருமன்‌ திரும்பிநோக்கி ஏளனத்துடன்‌ “இல்லை, 


தேர்யானைபுரவிகாலாள்‌ படைசூழ வருகிறான்‌. அவன்‌ 
எங்கு சென்றான்‌ என நினைக்கிறாய்‌?” என்றார்‌. 
திரெளபதி “அவர்‌ அரசணிக்கோலத்தில்‌ வருவதாக நான்‌ 
கனவுகண்டேன்‌” என்றாள்‌. தருமன்‌ “கனவு நன்று. இந்தக்‌ 
காட்டில்‌ வேறேது உள்ளது?” என்றபடி 
திரும்பிக்கொண்டார்‌. அவள்‌ ஆடைகள்‌ 
மந்தணமூச்சுபோல ஒலித்துக்கொண்டிருப்பதை கேட்டார்‌. 
அவள்‌ மூச்சொலி உடன்‌ இணைந்தது. 
கையிலணிந்திருந்த சங்குவளையல்கள்‌ அடிக்கடி 
குலுங்கின. அவளைத்‌ திரும்பிப்பார்க்க விழைவு 
எழுந்தாலும்‌ அடக்கிக்கொண்டார்‌. அது முறையல்ல, 
ஒருவகை அத்துமீறல்‌ எனத்‌ தோன்றியது. 


முண்டன்‌ பின்னால்‌ வந்துநின்று “அடுமனையில்‌ 
அத்தனை சமையலும்‌ பாதியில்‌ நிற்கிறது. இங்கே என்ன 
செய்கிறீர்கள்‌, அரசி?” என்றான்‌. “போ, நீயே சமைத்து 
வை. அள்ளிக்குழைத்து தின்கிறாய்‌ அல்லவா?” என்றாள்‌ 
திரெளபதி. “நான்‌ என்ன அரசியா சமைப்பதற்கு?” 
என்றபடி அவன்‌ உள்ளே சென்றான்‌. “நானெல்லாம்‌ 
சந்தையில்‌ நின்றாலே பொன்னாகக்‌ கொட்டும்‌. 
வணிகர்கள்‌ சிரிப்புக்கெல்லாம்‌ பணம்‌ கொடுப்பார்கள்‌” 
என்றான்‌. 


“ஆமாம்‌, எழுத்துக்கு லட்சம்‌ அளித்தார்கள்‌... பேசாமல்‌ 
போ” என்று அவள்‌ சொன்னாள்‌. “வணிகர்கள்‌ 
பொய்யாகச்‌ சிரித்துச்‌ சிரித்து முகமே 
சிரிப்புக்கோடுகளுடன்‌ இருக்கும்‌. நான்‌ என்ன 
சொன்னாலும்‌ அறியாமல்‌ சிரிப்பு வந்துவிடும்‌ 
அவர்களுக்கு” என்றான்‌ முண்டன்‌. 
“இந்திரப்பிரஸ்தத்தின்‌ அரசர்‌ யுதிஷ்டிரர்‌ என ஒருமுறை 
சொன்னேன்‌. நூறுபேர்‌ விழுந்துவிழுந்து சிரித்தனர்‌.” 
திரெளபதி “போகிறாயா இல்லையா?” என்றாள்‌. “நான்‌ 
சென்று நெடுநேரமாகிறது” என்றான்‌ முண்டன்‌. 


“நல்ல துணை உனக்கு” என்றார்‌ தருமன்‌. 
“உண்மையிலேயே நல்ல துணை. ஓர்‌ இனிய 
வீட்டுவிலங்கு போல.” தருமன்‌ “அவ்வப்போது 
பிராண்டும்‌” என்றார்‌. “அதுவும்‌ தேவையாக உள்ளது...” 
என்றாள்‌ திரெளபதி. கீழே நின்ற நகுலன்‌ “சரிவில்‌ 
ஏறிவருகிறார்‌. கோமதியின்‌ கரையில்‌ குரங்குகளின்‌ 
ஒலிகள்‌ கேட்கின்றன” என்றான்‌. சகதேவன்‌ “சென்று 
அழைத்து வருவோம்‌” என்றான்‌. நகுலன்‌ “நான்‌ 
செல்கிறேன்‌. நீ இங்கு இரு... அவர்‌ வரும்போது 
மூத்தவருடன்‌ நில்‌” என்றபடி வெளியே சென்றான்‌. 


“நான்‌ அவனை ஒவ்வொருநாளும்‌ 
எண்ணிக்கொண்டிருந்தேன்‌... அவன்‌ வருவதை ஆயிரம்‌ 
முறை நெஞ்சில்‌ நிகழ்த்தி நோக்கிவிட்டேன்‌. 
ஆகவேதான்போலும்‌ அவன்‌ நேரில்‌ வருகையில்‌ அதுவும்‌ 
ஓர்‌ உளநாடகமாக ஆகி இயல்பாகத்‌ தெரிகிறது” என்றார்‌ 
தருமன்‌. அவள்‌ ஒன்றும்‌ சொல்லாமல்‌ 
தூணைப்பற்றியப்டி நோக்கி நின்றிருந்தாள்‌. அவளை 
விழி சரித்து நோக்கி “இந்நாட்களில்‌ நீ மிகவும்‌ 
மாறிவிட்டாய்‌” என்றார்‌ தருமன்‌. “அங்கிருக்கையிலும்‌ 
அவர்‌ ஒவ்வொருமுறையும்‌ எங்கிருந்தாவது 
திரும்பிவருவது இனிதாகவே இருந்தது” என அவள்‌ 
சொன்னாள்‌. 


அவள்‌ கன்னங்களில்‌ முற்றத்தின்‌ ஒளி மின்னுவதை 
தருமன்‌ நோக்கினார்‌. விழிகள்‌ பெரிய நீர்த்துளிகள்போல 
நீர்மைகொண்டிருந்தன. “ஆனால்‌ இங்கிருக்கையில்‌ 
எளிய பெண்ணாக ஆகிவிட்டதுபோலத்‌ தோன்றுகிறாய்‌” 
என்றார்‌. “இக்காட்டில்‌ அப்படி ஆகாமலிருக்க முடியுமா 
என்ன?” என்றாள்‌ திரெளபதி. “ஆம்‌, லோமசர்‌ இங்கு 
வந்தபோது அதை என்னிடம்‌ சொன்னார்‌. காடு 
ஒவ்வொன்றாக உதிர்க்கவேண்டிய இடம்‌ என்று.” அவர்‌ 
பெருமூச்சுவிட்டு “இங்கிருந்து மீண்டும்‌ நகர்களுக்குச்‌ 
செல்ல என்னால்‌ இயலுமா என்றே ஐயமாக இருக்கிறது. 
நேற்றெல்லாம்‌ நான்‌ எண்ணிக்கொண்டிருந்தது 
அன்னையை மட்டும்‌ இங்கு கொண்டுவந்துவிடலாம்‌ 
என்று. இதுவே நம்‌ வாழ்வென நிறையலாகும்‌ என 
தோன்றியது” என்றார்‌. 


அவள்‌ ஒன்றும்‌ சொல்லவில்லை. சற்றுநேரத்தில்‌ தருமன்‌ 
மெல்ல உடல்நெடுக்கு தொய்ந்து “நான்‌ சென்று 
எதையாவது படிக்கிறேன்‌. இங்கு வெறுமனே நிற்பது 
சோர்வளிக்கிறது” என்று அறைக்குள்‌ சென்றார்‌. அவர்‌ 
செல்வதை திரும்பி நோக்கி வெறுமனே புன்னகைத்த 
பின்‌ அவள்‌ காட்டுப்பாதையை நோக்கியபடி ஆடையை 
விரலால்‌ சுழற்றிக்கொண்டு தூணில்‌ உடல்சாய்த்து 
நின்றாள்‌. தருமன்‌ உள்ளே சென்று பீடத்திலமர்ந்து ஒரு 
சுவடியை எடுத்து விழியோட்டினார்‌. உள்ளம்‌ 
எழுத்துக்களில்‌ நிலைக்கவில்லை என உணர்ந்ததும்‌ 
பிறிதொரு சுவடியை எடுத்து அதில்‌ எழுதத்‌ 
தொடங்கினார்‌. எழுத்து அவரை ஈர்த்துக்கொண்டது. 
ஏட்டை எழுத்தாணி கீறிச்செல்லும்‌ ஒலி தெளிவாகக்‌ 
கேட்டது. 


பலாப்பழம்‌ விழுவதுபோல கிளைகளை ஊடுருவியபடி 
ஒரு குரங்கு பாய்ந்து வந்து திரெளபதி முன்‌ விழுந்து 


எழுந்து இரு கைகளாலும்‌ விலாவை வருடியபடி 
ஹுஹுஹ என்றது. எம்பி எம்பி குதித்து 
தன்னைத்தானே சுற்றி வாலைத்தூக்கி வளைத்தபடி 
“ர்ர்ர்ர்‌” என்றது. “வருகிறாரா? பார்த்தாயா?” என்றாள்‌ 
திரெளபதி உவகைப்பதற்றத்துடன்‌. மேலும்‌ குரங்குகள்‌ 
வந்து அவள்‌ முன்‌ நின்று எம்பி எம்பி கூச்சலிட்டன. 
சற்றுநேரத்தில்‌ முற்றம்‌ முழுக்க குரங்குகள்‌ நிறைந்தன. 
மரக்கிளைகளில்‌ அவற்றின்‌ ஓசையும்‌ அசைவும்‌ 
கொந்தளித்தன. அவள்‌ உதடுகளை அழுத்தியபடி 
மூச்சடக்கி நோக்கிநின்றாள்‌. 


தொலைவில்‌ அசைவு தெரிந்தது. திரும்பி 
“வருகிறார்கள்‌” என்றாள்‌. “நன்று” என்றபடி தருமன்‌ 
தொடர்ந்து எழுதிக்கொண்டிருந்தார்‌. “தெரிகிறார்கள்‌” 
என்று அவள்‌ மீண்டும்‌ சொன்னாள்‌. “வரட்டும்‌...” 
என்றபடி தருமன்‌ தொடர்ந்து எழுதினார்‌. அவள்‌ 
நகுலனைத்தான்‌ முதலில்‌ கண்டாள்‌. அவன்‌ 
அணிந்திருந்த மான்தோல்‌ மேலாடையின்‌ மஞ்சள்‌ நிறம்‌ 
பச்சையிலைகள்‌ நடுவே தெரிந்து தெரிந்து மறைந்தது. 
அவள்‌ திரும்பி தருமனிடம்‌ “வாருங்கள்‌, தெரிகிறார்‌” 
என்றாள்‌. பின்‌ இயல்பாகத்‌ திரும்பியபோது அவனை 
கண்டுவிட்டாள்‌. “இங்கேதானே வருகிறான்‌?” என தருமன்‌ 
சொன்னதை அவள்‌ கேட்கவில்லை. 


அவர்கள்‌ நடைவழியில்‌ தோன்றியபோது திரெளபதி 
உரக்க “வந்துவிட்டார்கள்‌” என்று கூவியபடி மெல்ல 
குதித்தாள்‌. ஆடைநெகிழ ஓடி தொங்குபடிகளில்‌ இறங்கி 
தோட்டத்தினூடாக விரைந்தாள்‌. வாயிலில்‌ நின்றிருந்த 
சகதேவனும்‌ அவளுக்கு முன்னால்‌ சென்று நின்றான்‌. 
அர்ஜுனன்‌ மெலிந்து களைத்து நரைகலந்த நீண்ட 
தாடியும்‌ குடுமியாகக்‌ கட்டிவைத்த குழலுமாக 
இளமுனிவன்‌ போலிருந்தான்‌. அவள்‌ வேலிமரத்தைப்‌ 
பற்றியபடி நின்றாள்‌. சிரிப்பும்‌ அழுகையுமாக உடல்‌ 
ததும்பியது. நகுலனின்‌ கைகளைக்‌ கோத்து பற்றியிருந்த 
அர்ஜுனன்‌ “நலமா, இளையோனே?” என்று சகதேவனிடம்‌ 
கேட்டான்‌. சகதேவன்‌ வெறுமனே விம்மினான்‌. அருகே 
வந்த அர்ஜுனன்‌ அவன்‌ தோளைத்‌ தொட்டதும்‌ தளர்ந்து 
அவன்‌ தோளில்‌ முகம்சேர்த்துகொண்டான்‌. அர்ஜுனன்‌ 
அவன்‌ இடைவளைத்து அணைத்து மெல்ல தோளில்‌ 
தட்டியபடி திரெளபதியை நோக்கினான்‌. 


நகுலன்‌ “தொலைவில்‌ வருவதைப்‌ பார்த்ததுமே 
தெரிந்துவிட்டது. பிற எவருக்குமில்லை இந்த நடை” 
என்றான்‌. இரு தம்பியரையும்‌ இரு கைகளால்‌ 
அணைத்தபடி அர்ஜுனன்‌ அணுகி அவளை நோக்கி 


புன்னகைத்தான்‌. விழியொளிரும்‌ அப்புன்னகையின்‌ 
வழியாக அவன்‌ முதன்முதலாக அவள்‌ கண்ட அந்த 
இளைஞனாக மாறினான்‌. “நலமா, தேவி?” என்ற குரலில்‌ 
மேலும்‌ இளமை இருந்தது. “நலம்‌” என அவள்‌ 
சொன்னாள்‌. ஆனால்‌ குரல்‌ எழவில்லை. விழிகளில்‌ நீர்‌ 
நிறைய தலைகுனிந்தாள்‌. “மூத்தவர்‌ மேலே 
இருக்கிறாரா?” என்றான்‌ அர்ஜுனன்‌. “ஆம்‌” என்று அவள்‌ 
தலையை அசைத்தாள்‌. 


அவன்‌ அவளைக்‌ கடந்துசெல்ல அவள்‌ நகுலனை 
நோக்கி புன்னகை செய்தாள்‌. சகதேவன்‌ “இரண்டாமவர்‌ 
காட்டுக்குள்‌ சென்றார்‌. நீங்கள்‌ வரும்‌ செய்தி அவருக்கு 
சென்றிருக்கும்‌. இக்காடு முழுக்க அவரது குடிகளால்தான்‌ 
ஆளப்படுகிறது” என்றான்‌. அர்ஜுனன்‌ கயிற்றேணியில்‌ 
ஏறினான்‌. அவனைத்‌ தொடர்ந்து ஏறியபடி நகுலன்‌ 
“மூன்றாண்டுகளாக இங்கு வாழ்கிறோம்‌, மூத்தவரே. 
மூத்தவருக்கு இவ்விடம்‌ சலித்துவிட்டது. நாங்கள்‌ இங்கு 
இருந்தது இவ்விடம்‌ முனிவரனைவருக்கும்‌ தெரியும்‌ 
என்பதனால்தான்‌. எந்த குருநிலையில்‌ கேட்டாலும்‌ 
அவர்கள்‌ உங்களை இங்கே ஆற்றுப்படுத்திவிடுவார்கள்‌ 
என எண்ணினோம்‌” என்றான்‌. 


சற்றே பின்தங்கி நின்ற திரெளபதியிடம்‌ “அருகே 
செல்வதுதானே?” என்றான்‌. அவள்‌ நெற்றியும்‌ மேலுதடும்‌ 
வியர்த்திருந்தன. கழுத்துக்குழியில்‌ மூச்சு துடித்தது. 
“விழிகளும்‌ குரலும்‌ மட்டுமே அறிந்தவைபோலுள்ளன” 
என்றாள்‌ அவள்‌. “அவைதான்‌ பார்த்தர்‌. வில்லறிந்த 
கைகளும்‌” என்றான்‌ நகுலன்‌. அவள்‌ “ஆம்‌” என 
மூச்சுத்திணறுவதுபோல சொன்னாள்‌. அவன்‌ 
அண்ணாந்து நோக்கி “மூத்தவர்‌ அறைக்குள்ளேயே 
இருக்கிறார்‌ போலும்‌” என்றான்‌. “ஆம்‌, அவர்‌ தன்னை 
காட்டிக்கொள்ளக்கூடாதென்று எண்ணுகிறார்‌” என்றாள்‌. 
“ஆம்‌, இந்திரப்பிரஸ்தத்தின்‌ பேரரசர்‌...” என்று நகுலன்‌ 
சொல்ல “அதை அவர்‌ கடந்து நீணாளாகிறது. இன்று 
விண்விளிம்பில்‌ மண்ணில்‌ நின்றிருக்கும்‌ மூதாதை 
மட்டுமே” என்றாள்‌. 


[[/age]அவர்கள்‌ மேலே ஏறிச்சென்றபோது அர்ஜுனன்‌ 
தன்‌ தோல்மூட்டையையும்‌ அம்புத்தாளியையும்‌ 
வில்லையும்‌ வைத்துவிட்டு கைகளைக்‌ கூப்பியபடி 
தருமனின்‌ அறைக்குள்‌ நுழைவதைக்‌ கண்டார்கள்‌. 
உடன்சென்ற சகதேவன்‌ “மூத்தவரே” என்று தருமனை 
அழைத்தான்‌. கையில்‌ எழுத்தாணியுடன்‌ சுவடியை 
நோக்கியபடி தலைகுனிந்து அமர்ந்திருந்த தருமனின்‌ 
தோளில்‌ மெல்லிய அதிர்வு ஏற்பட்டது. அர்ஜுனன்‌ 


ஓசையில்லாது நடந்து உள்ளேசென்று குனிந்து 
தமையனின்‌ கால்களைத்‌ தொட்டு வணங்கினான்‌. அவர்‌ 
தலைதிருப்பாமல்‌ இடக்கையை அவன்‌ தலைமேல்‌ 
வைத்து “நீள்வாழ்வும்‌ புகழும்‌ நெடுங்குலமும்‌ திகழ்க!” 
என்றார்‌. வலக்கையில்‌ எழுத்தாணியை கட்டாரிபோல 
பற்றியிருந்தார்‌. கழுத்தில்‌ நரம்பு ஒன்று இறுகி 
அசைந்தது. 


அர்ஜுனன்‌ மெல்லிய மூச்சொன்றை விட்டபின்‌ 
கைகூப்பி இன்னொருமுறை வணங்கிவிட்டு பின்காலடி 
எடுத்துவைத்து வெளியே வந்தான்‌. தருமன்‌ மெல்ல 
விசும்பிய ஒலி அனைவரையும்‌ கூர்வாள்முனை என 
தொட்டது. நகுலன்‌ மெல்லிய சிலிர்ப்பை அடைந்து 
கைநீட்டி திரெளபதியின்‌ தோளை தொட்டான்‌. அவள்‌ 
நோக்கியபோது ஏட்டுச்சுவடிகளின்மேல்‌ 
விழிநீர்த்துளிகள்‌ உதிர்வதைக்‌ கண்டாள்‌. அந்த 
மெல்லிய ஒலிகூட அனைவருக்கும்‌ கேட்டது. தருமன்‌ 
உதடுகளை மடித்து அழுகையை அடக்கிக்கொண்டார்‌. 
நகுலன்‌ ஏதோ சொல்லமுயல திரெளபதி வேண்டாம்‌ என 
தலையசைத்துக்காட்டி விழிகளால்‌ பின்னுக்கு 
அழைத்தாள்‌. 


[image] 


அவர்கள்‌ நுனிக்கால்களால்‌ நடந்து பேரறைக்கு வந்தனர்‌. 
அங்கே இரு குரங்குகள்‌ உள்ளேவந்து அர்ஜுனனின்‌ 
மூட்டையைப்‌ பிரித்து ஆராய்ந்துகொண்டிருந்தன. 
உள்ளே இரு பழைய மரவுரிகளும்‌ ஒரு 
சுரைநீர்க்குடுவையும்‌ மட்டும்‌ இருந்தன. ஒரு குரங்கு 
மரவுரியை நீட்டி நோக்கி கீழுதட்டைப்‌ பிதுக்க 
இன்னொன்று ஒழிந்த குடுவையை வாயில்‌ கவிழ்த்து நீர்‌ 
அருந்துவதுபோல நடித்தது. அப்பால்‌ ஒரு பெரிய குரங்கு 
“பாவம்‌, சிறுவர்கள்‌” என்னும்‌ முகக்குறியுடன்‌ அமர்ந்து 
தன்‌ வால்நுனியை தானே பேன்‌ 
பார்த்துக்கொண்டிருந்தது. 


“மூத்தவரின்‌ குலத்தார்‌” என்று சகதேவன்‌ சிரித்தபடி 
சொன்னான்‌. “இங்கே அவர்‌ ஒரு பேரரசை 
உருவாக்கிவிடுவார்‌ என்றே அஞ்சுகிறார்கள்‌ அரசர்கள்‌.” 
அர்ஜுனன்‌ புன்னகைத்து “விலங்குகளில்‌ 
குரங்குகளிடமிருக்கும்‌ அச்சமின்மை வியப்பூட்டுவது. 
அறிவின்‌ துணிவு அது” என்றான்‌. குரங்கு அவனை 
நோக்கி குடுவையை நீட்டியது. “வேண்டாம்‌” என்றான்‌ 
அர்ஜுனன்‌. அது குடுவையை தலைமேல்‌ 
கவிழ்த்துக்கொண்டு எழுந்து நின்றது. “அறிவிலிருந்து 


கேலியும்‌ ஐயமும்‌ எழுகின்றன” என்றான்‌ நகுலன்‌. 
சகதேவன்‌ “குரங்குகளின்‌ நினைவாற்றலும்‌ வஞ்சமும்‌ 
அச்சமூட்டுபவை” என்றான்‌. 


திரெளபதி “இன்னீர்‌ அருந்துகிறீர்களா?” என்றாள்‌. 
அவள்‌ தொண்டை சற்று அடைத்ததுபோலிருந்தது. 
“ஆம்‌” என்றான்‌ அவன்‌. அவள்‌ ஆடையைச்‌ செருகியபடி 
திரும்ப “இங்கு அடுமனைச்சேடியர்‌ இல்லையா?” 
என்றான்‌. “இல்லை. இங்கு நாங்கள்‌ மட்டிலுமே” என்றான்‌ 
சகதேவன்‌. “அதனால்தான்‌ தேவி மாறிவிட்டாளா?” என்று 
அர்ஜுனன்‌ சிரித்தான்‌. திரெளபதி “உண்மையிலேயே 
சமைப்பதும்‌ விளம்புவதும்‌ உள்ளத்தை 
மாற்றிவிடுகின்றன” என்றாள்‌. அச்சிரிப்பினூடாக அவள்‌ 
இயல்பானாள்‌. “நீங்கள்‌ விழைவதை எல்லாம்‌ 
சமைக்கிறேன்‌. என்‌ கைச்சுவை அரிது என்கிறார்கள்‌ 
முனிவர்‌” என்றாள்‌. அர்ஜுனன்‌ “ஆம்‌, உண்பதற்காகவே 
வந்துள்ளேன்‌” என்றான்‌. அவள்‌ சட்டென்று நாணி 
முகம்சிவக்க “நன்று” என உள்ளே சென்றாள்‌. அர்ஜுனன்‌ 
முகத்திலும்‌ அந்நாணத்தின்‌ எதிரொளி இருந்தது. 
சகதேவனும்‌ நகுலனும்‌ அவன்‌ முகத்தை நோக்குவதை 
தவிர்த்தனர்‌. 

முண்டன்‌ வந்து வாயிலில்‌ நின்று தலைவணங்கி “நான்‌ 
முண்டன்‌. இங்கு வளர்க்கப்படுகிறேன்‌” என்றான்‌. 
அர்ஜுனன்‌ சிரித்துவிட்டான்‌. “எதன்பொருட்டு?” 
என்றான்‌. “வளர்ப்பவர்களின்‌ ஆணவத்தின்‌ 
பொருட்டுதான்‌. எல்லா வளர்ப்புவிலங்குகளையும்போல. 
விஜயரே, உங்களுக்கு இன்னீரும்‌ சுட்டகிழங்கும்‌ சித்தமாக 
உள்ளது. உச்சிப்பொழுதுக்கு ஊனுணவு 
சமைக்கவேண்டும்‌... அதற்குமுன்‌ பெருவயிறர்‌ வருவாரா 
என உறுதிசெய்யவேண்டும்‌” என்றான்‌. 


“இவன்‌ அடுமனையாளனா?” என்றான்‌ அர்ஜுனன்‌. 
“இல்லை. அடிப்படையில்‌ நான்‌ பகடிக்கலைஞன்‌. 
சமையலில்‌ மட்டும்தான்‌ பகடிக்கு இடமே இல்லை.” 
அர்ஜுனன்‌ “வில்வித்தையில்‌ உள்ளதோ?” என்றான்‌. 
“மூத்த அரசர்‌ அம்புவிடுவது வேறென்ன?” என்றான்‌ 
முண்டன்‌. “அய்யோ” என்றான்‌ அர்ஜுனன்‌ பதறி 
திரும்பிநோக்கியபடி. “தேன்‌ கலந்த பழக்கூழ்‌ இனிது. 
நான்‌ சற்று முன்னர்தான்‌ முதற்சுவை நோக்கினேன்‌” 
என்றபின்‌ அவன்‌ திரும்பிச்சென்றான்‌. 


அர்ஜுனன்‌ “எளியவன்‌ அல்ல, ஆனால்‌ 
நேர்மையானவன்‌” என்றான்‌. “ஆம்‌, அதை நானும்‌ 
கணித்தேன்‌” என்றான்‌ சகதேவன்‌. மூங்கில்கூடையை 


அதில்‌ ஏறி நகர்வலம்‌ வந்து அரண்மனைபுகுதல்‌ முறை” 
என்றான்‌ விதுரன்‌. திரும்பி விதுரன்‌ சுட்டிக்காட்டிய 
அமைச்சர்களுக்கான ரதத்தை நோக்கிய சகுனி மெல்லிய 
சலிப்பு எப்போதும்‌ தேங்கிக்கிடந்த விழிகளுடன்‌ 
“இவ்வகை ரதத்திலா இங்கு அரசர்கள்‌ 
நகருலாவுகின்றனர்‌?” என்றான்‌. விப்ரர்‌ “அரச ரதம்‌ வேறு” 
என்றார்‌. சகுனி “காந்தார நாட்டில்‌ மன்னர்கள்‌ 
அணிரதத்தில்‌ ஏறியே நகருலா செல்வார்கள்‌. அவர்களை 
அரசகுலத்தோர்‌ மட்டுமே வந்து எதிரீடு செய்து அழைத்துச்‌ 
செல்வார்கள்‌” என்றான்‌. 


விதுரன்‌ தலைவணங்கி “இங்குள்ள இளவரசர்கள்‌ 
இருவரும்‌ சற்றே உடற்குறை கொண்டவர்களென 
தாங்களறிவீர்கள்‌” என்றான்‌. “ஆம்‌, ஆனால்‌ பிதாமகர்‌ 
பீஷ்மர்‌ இன்னும்‌ முதுமையை அடையவில்லை” என்ற 
சகுனி “நான்‌ என்‌ அணிரதத்திலேயே நகர்‌ நுழைகிறேன்‌” 
என்றான்‌. “தங்கள்‌ ட அதுவென்றால்‌ ஆகுக!” 
என்றான்‌ விதுரன்‌. வியாஹ்ரதத்தரிடம்‌ சகுனி 
“படைத்தலைவரே நீர்‌ இங்கே நின்று தொடர்ந்து வரும்‌ 
என்‌ படைகளை நான்காகப்பிரித்து நகரெங்கும்‌ 
தங்கவையுங்கள்‌. கருவூல அதிகாரி யார்‌?” என்றான்‌. 


வியாஹ்ரதத்தர்‌ விதுரனை அரைக்கண்ணால்‌ 
பார்த்தபின்‌ “ஆணை இளவரசே” என்றார்‌. லிகிதர்‌ 
“கருவூலம்‌ என்‌ காப்பு” என்றார்‌. “இங்கே வந்துள்ள 
செல்வத்துடன்‌ எங்கள்‌ கருவூலநாதர்‌ சுருதவர்மரும்‌ 
வந்துள்ளார்‌. அவருடன்‌ இணைந்து 
அனைத்துப்பொருட்களையும்‌ கருவூலக்கணக்குக்குக்‌ 
கொண்டுசெல்லுங்கள்‌. நாளை மறுநாள்‌ எனக்கு 
அனைத்துக்‌ கணக்குகளும்‌ ஓலையில்‌ 
வந்துசேர்ந்தாகவேண்டும்‌” என்றான்‌ சகுனி. “ஆம்‌, 
ஆணை?” என்று லிகிதர்‌ தலைவணங்கினார்‌. 


“இங்கே ஒட்டகங்களுக்காக தனியதிகாரிகள்‌ எவரேனும்‌ 
உள்ளனரா?” என்று சகுனி கேட்டான்‌. “இல்லை. 
யானைக்கொட்டிலுக்கு அதிபராக வைராடர்‌ இருக்கிறார்‌.” 
சகுனி தன்‌ தாடியை வருடியபடி “வைராடரே, ஒட்டகங்கள்‌ 
ஒருபோதும்‌ மழையில்‌ நனையலாகாது. ஈரத்தில்‌ 
படுக்கக்கூடாது. ஒருநாளைக்கு ஒருமுறைக்குமேல்‌ நீர்‌ 
அருந்தலாகாது. என்‌ ஒட்டகக்காப்பாளர்‌ பிரசீதர்‌ 
வந்துள்ளார்‌. அவருடன்‌ இணைந்து பணியாற்றுங்கள்‌” 
என்றபின்‌ விதுரனிடம்‌ “செல்வோம்‌” என்றான்‌. 


சகுனியின்‌ ரதத்தைத்‌ தொடர்ந்து அவனுடைய 
அமைச்சர்களும்‌ படைத்தலைவர்களும்‌ வந்தனர்‌. 


கவிழ்த்திட்டு அர்ஜுனன்‌ அமர்ந்தான்‌. அவன்‌ அருகே 
நகுலனும்‌ சகதேவனும்‌ அமர திரெளபதி அடுமனைக்குள்‌ 
சென்றாள்‌. “அனைவருமே மாறிவிட்டிருக்கிறீர்கள்‌. 
தோற்றத்தில்‌ மட்டுமல்ல. உள்ளேயும்‌” என்றான்‌ 
அர்ஜுனன்‌. “நீங்கள்‌ மாறிவிட்டிருக்கிறீர்கள்‌. 
அகைத்தான்‌ பார்க்கிறீர்கள்‌” என்று நகுலன்‌ 
சொன்னான்‌. 


திரெளபதி உள்ளிருந்து கனித்தாலத்துடன்‌ வந்து 
அவனருகே வைத்தாள்‌. அர்ஜுனன்‌ “தேவி நூறு 
பெயர்மைந்தர்களின்‌ பேரன்னைபோல 
கனிந்திருக்கிறாள்‌” என்றான்‌. திரெளபதி கண்கள்‌ 
பொங்க சிரித்து “குருகுலத்தவரின்‌ குருதியையும்‌ 
சேர்த்தால்‌ நூறென்ன, ஆயிரங்கள்‌ கூட அமையும்‌” 
என்றாள்‌. முண்டன்‌ இரு கைகளிலும்‌ இன்னீரும்‌ 
தச 2. அவ்விரைவிலேயே 
இருமுறை தலைகீழாகச்‌ சுழன்று த்‌ 
“நெடுந்தொலைவு சென்றுவிட்டேன்‌. மீண்டு 
வரவேண்டியிருந்தது” என்றான்‌. அவன்‌ 
கையிலிருந்தவை துளியும்‌ சிந்தவில்லை. 


அர்ஜுனன்‌ “நீ நிகருடல்‌ திறனுடையவன்‌, ஒப்புகிறேன்‌” 
என்றான்‌. “திறன்‌ வளர்த்து ஒருநாள்‌ உங்கள்‌ 
அம்பொன்றை கையால்‌ பற்றுவேன்‌” என்றான்‌ முண்டன்‌. 
“சற்றுமுன்‌ நான்‌ சென்ற தொலைவில்‌ ஒரு மலைவேடன்‌ 
உங்கள்‌ அம்புகளை கையால்‌ பற்றுவதைக்‌ கண்டேன்‌.” 
அதை அவன்‌ உள்ளே சென்றபம சொன்னதனால்‌ 
அர்ஜுனன்‌ கேட்கவில்லை. அவன்‌ தேன்பழநீரை 
அருந்தியபின்‌ கிழங்கை உண்ணத்‌ தொடங்கினான்‌. 
முண்டன்‌ மீண்டும்‌ பலமுறை சுழன்று வந்து அவர்கள்‌ 
முன்‌ தேன்பழநீர்‌ குடுவையையும்‌ குவளைகளையும்‌ 
வைத்தான்‌. 


திரெளபதி குவளைகளில்‌ ஊற்றி அவர்களுக்கு 
அளித்தாள்‌. அதைச்‌ சுவைத்தபடி “எங்கெல்லாம்‌ 
சென்றீர்கள்‌, மூத்தவரே?” என்றான்‌ சகதேவன்‌. “நான்கு 
திசைகளிலும்‌ நெடுந்தொலைவு” என்றான்‌ அர்ஜுனன்‌. 
“மேற்கே நிலைக்கடல்‌ முதல்‌ கிழக்கே பறக்கும்‌ மலைகள்‌ 
வரை. திசைத்தேவர்களை வென்று நிகரற்ற 
படைக்கலங்களுடன்‌ வந்துள்ளேன்‌.” அறைவாயிலில்‌ 
தோன்றிய தருமன்‌ “உன்னை வென்றாயா?” என்றார்‌. 
அர்ஜுனன்‌ தெளிந்த விழிகளுடன்‌ அவரை 
ஏறிட்டுநோக்கி “ஆம்‌” என்றான்‌. அவர்‌ “நன்று” என்றார்‌. 
கைகளைக்‌ கட்டியபடி நின்று அர்ஜுனனை கூர்ந்து 
நோக்கினார்‌. “நன்கு மெலிந்துள்ளாய்‌.” 


“கொழுப்பதற்கு இங்கு நிறைய நாட்கள்‌ உள்ளன, 
மூத்தவரே” என்றான்‌ அர்ஜுனன்‌. “ஆம்‌, இவள்‌ இப்போது 
நன்கு சமைக்கிறாள்‌” என்று தருமன்‌ சொன்னார்‌. 
முகத்தை கடுமையாக வைத்துக்கொள்ளும்பொருட்டு 
பற்களைக்‌ கடித்து வாயை இறுக்கியிருந்தார்‌. “நீ 
கற்றவற்றில்‌ சிலவற்றை இவர்களுக்கு சொல்லிக்கொடு. 
இங்கே தோட்டக்காரர்களாகவே ஆகிவிட்டிருக்கிறார்கள்‌” 
என்றார்‌. அர்ஜுனன்‌ “ஆணை?” என்று சொல்லி நகுலனை 
நோக்கி சற்றே புன்னகைத்தான்‌. அவர்‌ உடல்‌ விழியாகி 
அவனை பார்ப்பதுபோலிருந்தது. நோக்கு வேறெங்கோ 
இருந்தது. காற்று செடிகளில்‌ என அவர்‌ வருகை 
அங்கிருந்த அனைவர்‌ உடலிலும்‌ நிலைமாறுபாட்டையும்‌ 
மெல்லசைவையும்‌ உருவாக்கியது. 


“உன்‌ தமையன்‌ இன்னும்‌ வரவில்லையா?” என்றார்‌ 
தருமன்‌ வெளியே நோக்கியபடி. “வந்துகொண்டிருக்கிறார்‌ 
என நினைக்கிறேன்‌” என்றான்‌ நகுலன்‌. “எங்கு 
சென்றான்‌? மூடன்‌! இங்கேயே இருக்கும்படி நான்குமுறை 
நானே சொன்னேன்‌” என்றபடி மேலும்‌ ஏதோ 
சொல்லவந்தார்‌. பின்பு “சரி சரி, உண்ணுக!” என்றபின்‌ 
மீண்டும்‌ உள்ளே சென்றார்‌. அவர்கள்‌ 
இயல்புநிலைமீளும்‌ அசைவுகள்‌ ஏற்பட்டன. 


முண்டன்‌ வந்து “உரியநடிப்புகள்‌ முடிந்துவிட்டன 
என்றால்‌ இருவர்‌ வந்து அடுமனையில்‌ உதவவேண்டும்‌. 
பெருவயிறருக்கு சமைக்க தனியாக என்னால்‌ இயலாது” 
என்றான்‌. நகுலன்‌ “இவன்‌ தலைகீழாகக்‌ குதித்து 
காலத்தின்‌ ஏடுகளை புரட்டத்தெரிந்தவன்‌. நீங்கள்‌ 
வரவிருப்பதை சரியாகச்‌ சொன்னான்‌” என்றான்‌. 
“இப்போது சற்றுமுன்‌ தலைகீழாகப்‌ பாய்ந்து வந்தானே?” 
என்றான்‌ அர்ஜுனன்‌. “நான்‌ பலநாட்களுக்கு முன்னால்‌ 
சென்றுவிட்டிருந்தேன்‌” என்றான்‌ முண்டன்‌. “எங்கே? 
என்ன கண்டாய்‌?” என்றான்‌ அர்ஜுனன்‌. “விஜயரின்‌ 
வில்லுக்கு வேலை வந்துவிட்டிருப்பதைக்‌ கண்டேன்‌” 
என்றான்‌ முண்டன்‌ கைதாக்கி. “அம்புகள்‌ பறக்கும்‌ ஒரு 
பெரும்போர்‌!” என்று கூவினான்‌. 


அவன்‌ குரல்‌ மறையும்படி தடதடவென கூரைமேல்‌ 
குரங்குகள்‌ க்‌ அ கேட்டது. “இந்த இல்லத்தையே 
ஒருநாள்‌ இழுத்து கீழே போட்டுவிடுவான்‌ அறிவிலி!” 
என்றார்‌ தருமன்‌ அறைக்குள்‌. பீமன்‌ உள்ளே வந்தபோது 
கூடவே ஏழெட்டுக்‌ குரங்குகளும்‌ வந்தன. அனைத்துமே 
கைகளில்‌ தேன்தட்டுகளை வைத்திருந்தன. பீமன்‌ 
பாளையால்‌ முடையப்பட்ட பெருங்கூடையில்‌ 
தேன்கூடுகளை நிறைத்து எடுத்துவந்திருந்தான்‌. அவன்‌ 


உடலெங்கும்‌ தேன்‌ வழிந்தது. “இளையோனே? என்று 
கூவியபடி தன்‌ பெரிய கைகளை நீட்டிக்கொண்டு 
ஓடிவந்து அர்ஜுனனை பற்றிக்கொண்டான்‌. அர்ஜுனன்‌ 
“எங்கு சென்றீர்கள்‌?” என்று சொல்லி அவன்‌ 
தோள்களைத்‌ தழுவினான்‌. 


உரக்க நகைத்தபடி பீமன்‌ அர்ஜுனனை அணைத்து 
தூக்கிச்சுழற்றினான்‌. அவனை காற்றில்‌ எறிந்து 
பிடித்தான்‌. வெறிகொண்டவன்போல ஓங்கி ஓங்கி 
அறைந்தான்‌. தேன்‌ ததும்பி தரையில்‌ விழ அதில்‌ 
இருவரும்‌ வழுக்கி நிலையழிந்து சிரித்தபடியே நின்றனர்‌. 
அறைவாயிலில்‌ வந்துநின்ற தருமன்‌ “போதும்‌, குடிலை 
சரித்துப்போடவேண்டியதில்லை” என்றார்‌. பீமன்‌ 
அர்ஜுனனை கீழே விட்டுவிட்டு “மலைத்தேனும்‌ 
கனிகளும்‌ எடுத்துவரச்‌ சென்றேன்‌, மூத்தவரே” என்றான்‌. 
“ஏற்கெனவே அவனுக்கு மதுபர்க்கம்‌ அளித்தாகிவிட்டது. 
நீ முதலில்‌ குளி” என்றார்‌ தருமன்‌. 


அவன்‌ தலையசைக்க “குரங்கு” என்றபின்‌ பிற 
குரங்குகளை நோக்கி “இவை இவனைவிட 
பண்பறிந்தவை” என்றார்‌. நகுலன்‌ சிரிப்பை அடக்க 
அவர்‌ திரும்பி உள்ளே சென்றார்‌. ஒரு குரங்கும்‌ 
அவரைப்போலவே தளர்நடையிட்டு உடன்சென்றது. 
அவர்‌ கதவை மூடிக்கொண்டார்‌. “என்ன செய்வதென்றே 
தெரியவில்லை அவருக்கு” என்றான்‌ நகுலன்‌. “அள்ளி 
மடியிலிட்டு சற்றுநேரம்‌ அழுது பின்‌ கொஞ்சி 
உணவூட்டினால்‌ நெஞ்சமைவார்‌. அதைச்‌ செய்ய 
முடியாமையால்‌ நிலையழிகிறார்‌” என்றான்‌ சகதேவன்‌. 


பீமன்‌ தேன்கூட்டை எடுத்து “மலைத்தேன்‌! இனிய 
தேனிருக்கும்‌ இடம்‌ குரங்குகளுக்கு மட்டுமே தெரியும்‌. 
இனிய கனிகளை அவைதான்‌ தெரிவுசெய்யமுடியும்‌... 
இவற்றை உண்டு பார்‌” என்றபடி தேன்தட்டு ஒன்றை 
எடுத்து அர்ஜுனன்‌ வாயில்‌ ஊட்டப்போனான்‌. “நான்‌ 
பிழிந்து கொண்டுவருகிறேன்‌” என்றாள்‌ திரெளபதி. 
“இதை இப்படியே உண்ணலாம்‌” என பீமன்‌ தூக்கிக்‌ காட்ட 
சொட்டிய தேனை அர்ஜுனன்‌ நக்கிக்குடித்தான்‌. “நன்று... 
இத்தனை இனிய தேனை உண்டதே இல்லை” என்றபடி 
இன்னொரு தட்டை எடுத்து திரெளபதியிடம்‌ நீட்டினான்‌. 
அவள்‌ விழிகளில்‌ பதற்றம்‌ எழ வேண்டாம்‌ என 
தலையசைத்தாள்‌. 

“அருந்துக! இது அரிய மலைத்தேன்‌” என்றான்‌ பீமன்‌. 


அவள்‌ தலையசைக்க சகதேவன்‌ எழுந்து “நான்‌ விறகு 
கொண்டுவரச்‌ செல்லவேண்டும்‌... மூத்தவரே, 


வருகிறீர்களா?” என்றான்‌. பீமன்‌ “விறகு 
கொண்டுவருவதெல்லாம்‌ ஒரு வேலையா? என்‌ 
படையிடம்‌ சொன்னால்‌ போதுமே” என 
எழுந்துசென்றான்‌. நகுலன்‌ “முண்டன்‌ என்ன 
செய்கிறான்‌ என பார்க்கிறேன்‌” என்று எழுந்து உள்ளே 
சென்றான்‌. அவர்கள்‌ இருவரும்‌ ஒருவரை ஒருவர்‌ 
விழிதொடுத்து நோக்கினர்‌. 


திரெளபதி நோக்கில்‌ எழுந்த கூரொளியுடன்‌ “சென்ற 
இடங்களில்‌ எத்தனை துணைவியர்‌?” என்றாள்‌. “ஏன்‌? 
அதைத்தான்‌ முதலில்‌ கேட்கவேண்டுமா?” என்றான்‌. 
“சொல்லுங்கள்‌!” அர்ஜுனன்‌ “பலர்‌” என்றான்‌. “ஆனால்‌ 
அனைவரும்‌ உன்‌ வடிவங்களே.” அவள்‌ சிரித்து “ஆம்‌, 
பேசுவதை மட்டும்‌ நன்கு பயின்று வைத்திருக்கிறீர்கள்‌” 
என்றாள்‌. தாழ்ந்த குரலில்‌ “அனைத்துக்‌ கலைகளையும்‌ 
கற்றவன்‌ என்கிறார்கள்‌ என்னை” என்று சொன்னபடி 
அவள்‌ கையை அவன்‌ பற்ற “அய்யோ, இது நடுஅறை” 
என்றாள்‌ அவள்‌. “அப்படியென்றால்‌ உள்ளறைக்குச்‌ 
செல்வோம்‌” என்றான்‌ அர்ஜுனன்‌. “இப்போதா?” 
என்றாள்‌. “அதை உணர்ந்துதான்‌ அனைவரும்‌ 
சென்றுவிட்டார்கள்‌” என்றான்‌. “அய்யோ, எண்ணவே 
கூச்சமாக இருக்கிறது” என்றாள்‌. “இதென்ன, அச்சமும்‌ 
நாணமும்‌ மடமும்‌ பயிர்ப்பும்‌ எப்போது வந்தன?” அவள்‌ 
“வந்தன... அவ்வளவுதான்‌” என்றாள்‌. 

6. ஐம்பொருட்‌ சாறு 


வெயில்‌ மூத்துக்கொண்டிருந்த பின்காலையில்‌ 
அர்ஜுனனும்‌ சகதேவனும்‌ தோட்டத்தில்‌ மலர்‌ 
நோக்கிக்கொண்டிருந்தனர்‌. அப்பால்‌ நகுலன்‌ 
மண்வெட்டியால்‌ பாத்தி வெட்டிக்கொண்டிருந்தான்‌. 
“இங்கு மலர்கள்‌ மட்டும்தானா?” என்றான்‌ அர்ஜுனன்‌. 
“ஆம்‌, இங்கே காட்டில்‌ காய்கனிகளுக்கு குறைவே 
இல்லை” என்றான்‌ சகதேவன்‌. “மலர்களும்‌ 
குறைவில்லையே!” என்றான்‌ அர்ஜுனன்‌. “ஆமாம்‌, 
ஆனால்‌ அனைத்து மலர்களையும்‌ ஓரிடத்தில்‌ 
காணமுடியவில்லை. ஆகவே இங்கே இத்தோட்டத்தை 
அமைத்தோம்‌. ஒருமுறை விழியோட்டினால்‌ நூறுவகை 
மலர்களை பார்க்கமுடியும்‌.” 


அர்ஜுனன்‌ “விந்தைதான்‌... எங்கும்‌ நாம்‌ சமைக்கும்‌ 
அழகு நமக்குத்‌ தேவைப்படுகிறது” என்றான்‌. “இங்கு 
தேவல முனிவர்‌ வந்திருந்தபோது இதையே சொன்னார்‌. 
இத்தோட்டம்‌ ஒரு காவியம்‌ என்றார்‌. காடு எனப்‌ 
பூத்திருப்பவை நாவளர்‌ பாடல்கள்‌.” ஏணிப்படிகள்‌ 
முனக பீமன்‌ கீழிறங்கி வருவதைக்கண்டு இருவரும்‌ 
திரும்பிநோக்கினர்‌. புயங்களில்‌ தசையுருளைகள்‌ 
எழுந்தமைய கைகளை தலைக்குமேல்‌ தூக்கி 
சோம்பல்முறித்தபடி வந்த பீமன்‌ “நன்கு 
துயின்றுவிட்டேன்‌, இளையோனே. காலை வந்ததை 
அறியவில்லை” என்றான்‌. 


“இது காலையல்ல, உச்சி அணுகிக்கொண்டிருக்கிறது” 
என்றான்‌ அர்ஜுனன்‌. கோட்டுவாயிட்டபடி 
“அதைத்தானே நானும்‌ சொன்னேன்‌” என்றான்‌ பீமன்‌. 
“நேற்று நீங்கள்‌ உறங்கியபின்‌ நான்‌ காட்டுக்குள்‌ 
சென்றேன்‌. கோமதியில்‌ அவ்வேளையில்‌ யானைகள்‌ 
நீராடும்‌. உடன்நீந்துவது இனிது.” அர்ஜுனன்‌ “ஆம்‌, 
நீங்கள்‌ இரவுகளில்‌ குடிலில்‌ இருப்பதை 
விரும்புவதில்லை என அறிந்தேன்‌” என்றான்‌. “பகலில்‌ 
இருக்க குரங்குகள்‌ விடுவதுமில்லை” என்றான்‌ 
சகதேவன்‌. 


“நீங்கள்‌ உணவருந்திவிட்டீர்களா, மூத்தவரே?” என்றான்‌ 
அர்ஜுனன்‌. “எழுந்ததுமே அடுமனைக்குத்தான்‌ 
சென்றேன்‌. எளிய உணவுதான்‌. பல்தேய்த்து 


குளித்துவிட்டு மீண்டும்‌ முறையாக உண்ணவேண்டும்‌” 
என்றபடி பீமன்‌ அருகேவந்து குந்தி அமர்ந்தான்‌. 
சகதேவனிடம்‌ “அடேய்‌, தள்ளிப்போ. நான்‌ 
இளையோனிடம்‌ சில அரசமந்தணங்கள்‌ 
பேசவேண்டியிருக்கிறது” என்றான்‌. “என்ன அப்படி?” 
என்று சகதேவன்‌ கேட்க “செல்கிறாயா இல்லையா?” 
என்றான்‌. சகதேவன்‌ “அரசியலுக்கும்‌ உங்களுக்கும்‌ 
என்ன தொடர்பு?” என முணுமுணுத்தபடி நகுலனின்‌ 
அருகே சென்று நின்றான்‌. 


பீமன்‌ தாழ்ந்த குரலில்‌ “இளையோனே, உண்மையில்‌ 
நான்‌ நேற்று காட்டுக்குள்‌ சென்றது இன்தேறல்‌ 
கொண்டுவருவதற்காக” என்றான்‌. அர்ஜுனன்‌ “தேறலா? 
எங்கிருந்து?” என்றான்‌. “காட்டில்‌ வைத்திருக்கிறேன்‌. 
நானே வடித்தது. மேலே ஒரு குகையில்‌ புதைத்து 
வைத்திருந்தேன்‌. நேற்றிரவு எடுத்து மூடியைத்‌ திறந்தேன்‌” 
என்றான்‌ பீமன்‌. “நறுமணத்தால்‌ காடே மயங்கிவிட்டது. 

யிரம்‌ மரமானுடர்‌ அந்தப்‌ பாறையருகே 

ன்றிருக்கிறார்கள்‌. நாகபுச்சனையும்‌ சுகர்ணனையும்‌ 
காவலுக்கு நிறுத்திவிட்டு வந்தேன்‌. அவர்களை பிறர்‌ 
அஞ்சுவார்கள்‌.” 


“பழத்தேறலா?” என்றான்‌ அர்ஜுனன்‌ ஐயத்துடன்‌. “ஆம்‌, 
இங்கே மரமானுடர்‌ உதிர்ந்த பழங்களைச்சேர்த்து 
பாறைக்குழிகளில்‌ இட்டு நொதிக்கச்செய்து மேலே 
தெளிந்துவரும்‌ கடுந்தேறலை இலைகளால்‌ அள்ளி 
அருந்தி மயங்குவதைப்‌ பார்த்தேன்‌. அதன்பின்‌ காடே 
காதலும்‌ பூசலுமாக ஒலிக்கும்‌. அவர்களிடமிருந்துதான்‌ 
உரிய கனிகளைத்‌ தெரிவுசெய்ய கற்றுக்கொண்டேன்‌. நீ 
வந்து பார்‌. ஒரு நாழிகை தொலைவிலேயே அதன்‌ 
மணத்தை உணர்ந்துகொள்வாய்‌. அறிந்திருப்பாயே, 
சான்றோரின்‌ புகழ்‌ பரவுவதைப்பற்றி ஒரு பாடலில்‌ 
சொல்லப்பட்டுள்ளதுபோல...” 


அர்ஜுனன்‌ “அது மலர்மணம்‌” என்றான்‌. “இது அதைவிட 
கூரிய மணம்‌” என்றான்‌ பீமன்‌. அர்ஜுனன்‌ “வேண்டாம்‌ 
மூத்தவரே, நான்‌ மதுவருந்தி நீணாள்‌ ஆகிறது” என்றான்‌. 
“நீ தவமுனிவர்‌ போவிருக்கிறாய்‌. உலகுக்குத்‌ திரும்பு. 
எங்களைப்‌ பார்‌, நாங்கள்‌ சொல்வளர்காடுகளினூடாக 
இங்கே வந்தோம்‌. இது சொல்லில்லா காடு. இங்குதான்‌ 
இனிதாக வாழ்கிறோம்‌.” அர்ஜுனன்‌ “வேண்டாம்‌” 
என்றான்‌. “ஏன்‌?” என்றான்‌ பீமன்‌. அர்ஜுனன்‌ “மூத்தவர்‌ 
இருக்கிறார்‌” என்றான்‌. “அவருக்கும்‌ கொடுப்போம்‌” 
என்றான்‌ பீமன்‌. “விளையாடாதீர்கள்‌, மூத்தவரே” 
என்றான்‌ அர்ஜுனன்‌. 


“உண்மை, அவர்‌ இப்போது மூதாதையருள்‌ ஒருவர்‌. 

கவே முறையாக படைக்கவேண்டும்‌. நான்‌ புதியதேறல்‌ 
எடுத்ததும்‌ இங்கு கொண்டுவந்து தேவியிடம்‌ 
கொடுப்பேன்‌. அவள்‌ கொடுத்தால்‌ அவர்‌ அருந்துவார்‌. 
அதைப்பற்றி எதுவும்‌ தெரியாததுபோல்‌ நாம்‌ 
இருந்துவிடவேண்டும்‌ என்பது மட்டுமே நெறி” என்று 
பீமன்‌ சொன்னான்‌. “இளையோரை தவிர்த்துவிடுவோம்‌. 
அவர்கள்‌ முன்‌ நாம்‌ அருந்தினால்‌ நமக்கு 
மதிப்பிருக்காது.” அர்ஜுனன்‌ தத்தளிப்புடன்‌ “இது 
முறையா என தெரியவில்லை” என்றான்‌. 


“மூத்தவரின்‌ ஆணைக்குக்‌ கட்டுப்படுவது முறையா 
அல்லவா?” என்றான்‌ பீமன்‌. “அது முறைதான்‌” என்றான்‌ 
அர்ஜுனன்‌. “அப்படியென்றால்‌ இது என்‌ ஆணை. வருக!” 
என்றான்‌ பீமன்‌. “இளையவனே, முனிவராக இருந்தது 
போதும்‌. நாம்‌ வெல்வதனைத்தையும்‌ வென்றுவிட்டோம்‌. 
இனி மெல்ல எளிதமைந்து கனிவோம்‌.” அர்ஜுனன்‌ 
“மெய்யாகவே நாம்‌ மூத்தவருக்கும்‌ கொண்டுவந்து 
கொடுக்கப்போகிறோமா?” என்றான்‌. “ஆம்‌, ஐயமென்ன? 
மிகச்சிறந்த பகுதி அவருக்குரியது. அதன்பின்‌ நாம்‌ 
மகிழ்வோம்‌.” அர்ஜுனன்‌ புன்னகைத்து 
“அப்படியென்றால்‌ நன்று” என்றான்‌. 


பீமன்‌ சகதேவனிடம்‌ “இளையோனே, நாங்கள்‌ 
காட்டுக்குள்‌ சென்று ஒரு சிறு அரசியல்பணி முடித்து 
மீள்கிறோம்‌” என்றான்‌. அவன்‌ அருகே வந்து “நானும்‌ 
வருகிறேன்‌” என்றான்‌. பீமன்‌ “இது 
பெரியவர்களுக்கானது” என்றான்‌. “நானும்‌ பெரியவனே. 
மேலும்‌ உங்களுக்கு துணைநிற்பேன்‌” என்றான்‌. சில 
கணங்கள்‌ கூர்ந்து நோக்கியபின்‌ பீமன்‌ “எப்படி 
அறிந்தாய்‌?” என்றான்‌. சகதேவன்‌ “நான்‌ வாயசைவை 
நோக்கக்‌ கற்றவன்‌” என்றான்‌. அர்ஜுனன்‌ சிரித்து 
“சரிதான்‌... இவன்‌ பெரும்பாலான நிமித்தக்குறிகளை 
அவனை அணுகுபவர்கள்‌ தொலைவில்‌ பேசிக்கொண்டு 
வருவதிலிருந்தே உய்த்தறிந்து சொல்கிறான்‌” என்றான்‌. 


“நான்‌ மதுவருந்தி நீண்டநாளாகிறது” என்றான்‌ 
சகதேவன்‌. “சென்ற வாரம்தானே கொண்டுவந்தேன்‌?” 
என்றான்‌ பீமன்‌. “அதைத்தான்‌ நானும்‌ சொன்னேன்‌” 
என்றான்‌ சகதேவன்‌. பீமன்‌ “சரி, ஓசையிடாதே” என்றான்‌. 
நகுலனிடம்‌ “நாங்கள்‌ ஒரு சிறு வேட்டைக்கு 
சென்றுவருகிறோம்‌, இளையோனே. உன்‌ பணி 
தொடரட்டும்‌” என்றான்‌. நகுலன்‌ மண்வெட்டியை 
வைத்துவிட்டு மேலேறி வந்து “எங்கே 
தேறலிட்டிருக்கிறீர்கள்‌, மூத்தவரே?” என்றான்‌. “உனக்கும்‌ 


வாயசைவு கேட்டுவிட்டதா?” என்றான்‌ பீமன்‌. நகுலன்‌ 
“நான்‌ இவன்‌ உடலசைவை நோக்குவேன்‌. புரவிகளின்‌ 
உடல்மொழிபோலவே தெளிவானது” என்றான்‌. 


“பிறகென்ன? கிளம்புவோம்‌” என்றான்‌ அர்ஜுனன்‌. 
நகுலன்‌ “ஓசையின்றி கிளம்புவது நன்று. மூத்தவரும்‌ 
உடன்வரக்கூடும்‌” என்றான்‌. “பேசாமல்‌ வா!” என்றான்‌ 
பீமன்‌ எரிச்சலுடன்‌. “நேற்றிரவு மூத்தவர்‌ படிப்படியாக 
மலர்ந்தார்‌. அத்தனை நடிப்புகளையும்‌ துறந்து சிரித்தார்‌. 
பின்னிரவில்‌ நடனம்‌ கூட ஆடினார்‌” என்றான்‌ 
அர்ஜுனன்‌. “நடனமா?” என பீமன்‌ நின்றுவிட்டான்‌. 
“ஆம்‌, துரியோதனன்‌ இந்திரப்பிரஸ்தத்தில்‌ வழுக்கியதை 
நடித்துக்காட்டினார்‌” என்றான்‌ சகதேவன்‌. “மூத்தவரா?” 
என்றான்‌ பீமன்‌ திகைப்புடன்‌. 


“ஆம்‌ மூத்தவரே, அவரும்‌ சற்று இளக வேண்டுமல்லவா? 
நேற்று அதற்கான தருணம்‌. முதலில்‌ இரவுணவுக்கு 
சேர்ந்து அமரவே தயங்கினார்‌. தேவி சென்று தனியாகப்‌ 
பேசியபின்‌ கிளம்பிவந்தார்‌. கைபற்றி 
உடனமர்த்தவேண்டியிருந்தது. உண்ணும்போது 
இறுக்கமாகவே இருந்தார்‌. ஊன்‌ துண்டு ஒன்றை 
பார்த்தருக்கு எடுத்துவைத்தபோது விழி ததும்பினார்‌. 
அதன்பின்‌ அழுகை. அழுது முடித்ததும்‌ முகம்‌ 
மலர்ந்துவிட்டது. அவர்‌ அழுததை அவரே கேலி செய்தார்‌. 
சிரிப்பு தொடங்கியது.” 


“மூத்தவர்‌ வாய்விட்டுச்‌ சிரித்து நான்‌ பார்த்ததையே 
மறந்துவிட்டேன்‌” என்றான்‌ பிமன்‌. நகுலன்‌ “நம்‌ அன்னை 
கருவுற்றிருக்கும்‌ செய்தி அறிந்ததும்‌ தந்தை தலையில்‌ 
தேன்தட்டுகள்‌ நிறைந்த கூடையைச்‌ சுமந்தபடி 
உடலெங்கும்‌ தேன்‌ வடிய வந்தாராம்‌. அதை 
சேடியர்கதைகளிலிருந்து அவர்‌ அறிந்திருக்கிறார்‌. நேற்று 
நீங்கள்‌ வந்ததும்‌ அதைப்போல என்று சொல்லி 
சிரிக்கலானார்‌. அப்படியே தந்தையை பகடி செய்தார்‌. 
பின்‌ அன்னையை. பின்னர்‌ அனைவரையும்‌. சிரித்துச்‌ 
சிரித்து ஒரு தருணத்தில்‌ நான்‌ அப்படியே சுருண்டு 
படுத்துவிட்டேன்‌” என்றான்‌. 


“இன்று அவர்‌ கண்முன்னாலேயே செல்லக்கூடாது என்று 
தேவி சொன்னாள்‌” என்றான்‌ சகதேவன்‌. “காலை 
எழுந்ததுமே அவர்‌ நடனமிட்டதுதான்‌ அவருக்கு 
நினைவுக்கு வரும்‌. சினம்கொண்டு 
சிடுசிடுவென்றிருப்பார்‌ என்றாள்‌.” பீமன்‌ நகைத்து “ஆம்‌, 
ஓரிரு நாட்கள்‌ அது நீடிக்கும்‌. ஆனால்‌ தேறல்‌ அவரை 
சற்று இளகச்செய்யக்கூடும்‌” என்றான்‌. அர்ஜுனன்‌ “அவர்‌ 


குருகுலத்துப்‌ பாண்டுவாக ஆகிக்கொண்டிருக்கிறார்‌ 
என்று தோன்றியதுண்டு எனக்கு” என்றான்‌. “அவர்‌ 
கடந்துசென்று பிரதீபரும்‌ யயாதியுமாக கூட 
ஆகிக்கொண்டிருக்கிறார்‌” என்றான்‌ சகதேவன்‌. 


[10826]அவர்கள்‌ காட்டுக்குள்‌ நடந்துசென்றபோது 
தலைக்குமேலும்‌ முன்னாலும்‌ பின்னாலும்‌ குரங்குகள்‌ 
சூழ்ந்து வந்தன. ஆனால்‌ அவை ஓசையேதும்‌ 
எழுப்பவில்லை. ஆர்வமிகுதியால்‌ அவ்வப்போது சில 
குரங்குகள்‌ “ஹூ?” என்று கேட்க மூத்த குரங்குகள்‌ “ர்ர்‌” 
என அதட்ம அமைதியை மீட்டன. “நெடுந்தொலைவு 
வந்துவிட்டோம்‌ போலும்‌” என்றான்‌ அர்ஜுனன்‌. 
“அண்மைதான்‌...” என்றான்‌ பீமன்‌. “குரங்குகள்‌ 
இங்கிருந்து இரண்டே நாழிகையில்‌ குடிலுக்கு 
சென்றுவிடும்‌.” 


“நாம்‌ நான்கு நாழிகைக்கும்‌ மேலாக 
நடந்துகொண்டிருக்கிறோம்‌” என்றான்‌ அர்ஜுனன்‌. 
“அண்மைதான்‌” என்று பீமன்‌ சொன்னான்‌. 
இலைத்தழைப்புக்குமேல்‌ கரிய பாறையின்‌ கூன்வளைவு 
தெரிந்தது. “சற்று குத்தான பாறை. நீர்‌ வழிந்து 
மென்மையாகிவிட்டிருக்கிறது, வழுக்கவும்‌ கூடும்‌” 
என்றான்‌ பீமன்‌. குரங்குகள்‌ மரங்களிலிருந்து குதித்து 
கைகளை அன்றி பாய்ந்தேறி மேலே சென்றன. 
“கைகளை ஊன்றிக்கொண்டால்‌ விரைந்தேறலாம்‌” 
என்றான்‌ பிமன்‌. 


அவர்கள்‌ கைகளை ஊன்றி தொற்றி மேலேறினர்‌. மூன்று 
அடுக்குகளுக்கு மேலே சென்றதும்‌ அவர்கள்‌ மேல்‌ உருகிய 
வெள்ளியென உச்சிவெயில்‌ பொழிந்தது. நகுலன்‌ 
வியர்வை வழிய கையூன்றி அமர்ந்தான்‌. 
மழைக்காலத்தில்‌ நீர்விழுந்து சுழித்தோடிய இடங்களில்‌ 
உரல்குழிபோல மென்மையாக பள்ளம்‌ விழுந்து அதில்‌ நீர்‌ 
தேங்கியிருந்தது. அள்ளிக்குடித்து உடல்மேலும்‌ 
வீசிக்கொண்டனர்‌. “வந்துவிட்டோம்‌, அண்மைதான்‌” 
என்றான்‌ பீமன்‌. 


மேலேறிச்சென்றதும்‌ பீமன்‌ சுட்டிக்காட்டி “அங்குதான்‌” 
என்றான்‌. அங்கே பாறைக்குழிகளிலமைந்த 
சுனைகளுக்குமேல்‌ பாளைகளையும்‌ ஓலைகளையும்‌ 
கொண்டு நெய்த பரிசல்போன்ற பெரிய கூடைகள்‌ 
கவிழ்த்து வைக்கப்பட்டிருந்தன. அணுகியதும்‌ 
இன்தேறல்‌ மணமெழுந்தது. “இங்கா 
வைத்திருக்கிறீர்கள்‌?” என்றான்‌ அர்ஜுனன்‌. “நோக்குக!” 
என பீமன்‌ ஒரு கூடையை எடுத்தான்‌. உள்ளே வட்டமான 


கற்குழியில்‌ கரிய சேறுபோல பழக்கூழ்‌ அழுகிநொதித்து 
குமிழிகள்‌ வெடித்துக்கிடந்தது. அதன்மேல்‌ 
கவிழ்க்கப்பட்ட கூடையின்‌ உட்புறத்தில்‌ அதிலிருந்து 
ஆவியாகிப்‌ படிந்த தேறல்‌ குளிர்ந்து துளித்து வழிந்து 
அதன்‌ சரிவில்‌ ஓடி வந்து சற்று கீழே அமைந்திருந்த 
பிறிதொரு குழியில்‌ சொட்டி நிறைந்தது. அதன்மேல்‌ 
பெரிய தட்டைக்கல்லை வைத்து மூடியிருந்தான்‌ பீமன்‌. 


“இந்த நொதிக்கூழை பானையிலிட்டு மெல்லிய அனலில்‌ 
ஆவியெழச்‌ செய்வார்கள்‌. ஆனால்‌ இங்கே பழங்கள்‌ 
பேரளவில்‌ உள்ளன. கலங்களும்‌ இல்லை. ஆகவே 
இம்முறையை கண்டுபிடித்தேன்‌. வெயிலின்‌ 
மென்வெம்மையில்‌ ஆவியெழும்‌ தேறல்‌ மிக 
உயர்வானது” என்றான்‌. கல்லைப்புரட்டி குழியில்‌ 
தெளிந்த எண்ணைபோல கிடந்த தேறலை காட்டினான்‌. 
அதன்‌ அடியில்‌ கரிய காய்கள்‌ சில கிடந்தன. “அவை 
என்ன?” என்றான்‌ அர்ஜுனன்‌. “கதலிப்பழங்கள்‌. 
நறுந்தேறலுக்குள்‌ இவற்றை போட்டு வைத்தால்‌ சாற்றை 
தேறல்‌ உறிஞ்சிஎடுத்து கருகிச்சுருங்கச்செய்து அடியில்‌ 
தங்கவைக்கும்‌. தேறலில்‌ இன்மணம்‌ இருக்கும்‌” என்றான்‌. 


“அதோ, அந்தக்‌ குழியில்‌ நெல்லிக்காய்‌ 
போட்டுவைத்திருக்கிறேன்‌. அது பிறிதொரு சுவை. தேன்‌ 
சேர்த்து அருந்தும்‌ தேறல்‌ அதோ, அந்தக்‌ குழியில்‌ 
இருக்கிறது. மலரிட்டு வாற்றப்பட்ட தேறல்களும்‌ 
உள்ளன. இளையோரே, பதினெட்டுவகை 
தேறல்சுவைகளை இங்கு இப்போது 
உருவாக்கியிருக்கிறேன்‌. இன்னும்‌ நூறுவகையில்‌ 
உருவாக்க முடியும்‌” என்றான்‌ பீமன்‌. சகதேவன்‌ “முதலில்‌ 
மூதாதைக்கு படைப்போம்‌. எண்ணி 
ஏங்கிக்கொண்டிருக்கப்போகிறார்‌” என்றான்‌. 


“ஆம்‌, அதை முதலில்‌ செய்வோம்‌” என பீமன்‌ குகைக்குள்‌ 
சென்று நான்கு சுரைக்குடுவைகளை எடுத்துவந்தான்‌. 
ஒவ்வொன்றிலும்‌ தேறலை இலைக்கோட்டலால்‌ மெல்ல 
அள்ளிநிறைத்து மரக்கட்டையால்‌ இறுக அடைத்து 
தேன்மெழுகையும்‌ அரக்கையும்‌ கலந்து விளிம்பை மூடி 
கயிற்றில்‌ கட்டினான்‌. அவன்‌ அழைத்ததும்‌ நான்கு 
குரங்குகள்‌ வந்து நின்றன. அவன்‌ அளித்த குடுவையை 
வாங்கி முகம்‌ சுளித்து முகர்ந்தபின்‌ ஒரு குரங்கு “ர்ர்‌” 
என்றது. பீமன்‌ அதே மொழியில்‌ அவற்றிடம்‌ 

ணையிட்டான்‌. அவை கிளைகளுக்குமேல்‌ 
ஏறிக்கொண்டன. 


“இன்சுவை நான்கு மூத்தவருக்கு அனுப்பப்பட்டுள்ளது. 


அவர்கள்‌ கோட்டை முகப்பிலேயே நின்றுவிட சகுனியும்‌ 
மங்கலப்படைகளும்‌ அஸ்தினபுரியின்‌ அரசவீதிகள்‌ 
வழியாக அணியூர்வலம்‌ செய்தனர்‌. உப்பரிகைகளில்‌ கூடி 
நின்ற நகர்ப்பெண்கள்‌ மஞ்சளரிசியும்‌ மலரும்‌ தூவி 
அவர்களை வாழ்த்தி கூவினர்‌. அரண்மனை வாயிலில்‌ 
அஸ்தினபுரியின்‌ அணிப்பரத்தையரும்‌ இசைச்சூதரும்‌ 
வைதிகரும்‌ கூடி நின்று அவனை வரவேற்றனர்‌. 
வைதிகர்‌ நிறைகுடநீர்‌ தெளித்து அவனை வாழ்த்த 
பரத்தையர்‌ மஞ்சள்நீரால்‌ அவன்‌ பாதங்களைக்‌ கழுவி 
மலர்தூவி அரண்மனைக்குள்‌ ஆற்றுப்படுத்திச்‌ 
சென்றனர்‌. 


சகுனி தன்‌ மாளிகைக்குள்‌ சென்றதும்‌ விதுரன்‌ தன்‌ 
ரதத்தில்‌ மீண்டும்‌ கோட்டைமுகப்புக்குச்‌ சென்றான்‌. ஒரு 
காவல்மாடத்திலேறி நோக்கியபோது சகுனியின்‌ 
பெரும்படை புதுமழைவெள்ளம்‌ போல பெருகிவந்து பல 
கிளைகளாகப்பிரிந்து நகரை 
நிறைத்துக்கொண்டிருப்பதைக்‌ காணமுடிந்தது. வடக்கு 
திசையில்‌ இருந்த கருவூலக்கட்டடங்களுக்கு முன்னால்‌ 
பெருமுற்றத்தில்‌ சகுனியுடன்‌ வந்த யானைகளும்‌ 
ஒட்டகங்களும்‌ குதிரைகளும்‌ பொதிவண்டிகளும்‌ 
ஒன்றையொன்று முட்டி நெரித்துக்கொண்டு நின்றன. 


விதுரன்‌ கீழிறங்கி கோட்டைமுகப்புக்குச்‌ சென்றான்‌. 
சகுனியின்‌ படைகள்‌ அப்போதும்‌ உள்ளே 
நுழைந்துகொண்டே இருந்தன. கோட்டைமீது ஏறி 
மறுபக்கம்‌ நோக்கியபோது படைகளின்‌ கடைநுனி 
தெரியவில்லை. சிந்தனையுடன்‌ அவன்‌ இறங்கி கீழே 
வந்தபோது சத்ருஞ்சயர்‌ அவனை நோக்கி புரவியில்‌ 
வந்தார்‌. “அமைச்சரே, நகரமே நிறைந்து அசைவிழந்து 
விட்டது. அனைத்து தெருக்களிலும்‌ படைகளும்‌ 
வண்டிகளும்‌ நெரித்து நிற்கின்றன” என்றார்‌. “நமது 
வீரர்கள்‌ செயலற்றுவிட்டனர்‌. எவருக்கும்‌ என்ன 
செய்வதென்று தெரியவில்லை.” 


விதுரன்‌ புன்னகைசெய்து “ஆம்‌, கண்டேன்‌” என்றான்‌. 
“நான்‌ சோமரையும்‌ உக்ரசேனரையும்‌ வரச்சொன்னேன்‌. 
மூவரும்‌ பேசி என்ன செய்யலாமென 
முடிவெடுக்கப்போகிறோம்‌. இப்போதைய 
திட்டமென்னவென்றால்‌...” எனத்‌ தொடங்கிய 
சத்ருஞ்சயரை மறித்த விதுரன்‌ “படைத்தலைவரே, 
இப்போது நீங்கள்‌ என்ன செய்தாலும்‌ அது தீங்காகவே 
முடியும்‌. எத்தனை நுண்மதியாளன்‌ திட்டம்‌ வகுத்‌ 
செயல்பட்டாலும்‌ மேலும்‌ பெரிய இக்கட்டுகளே நிகழும்‌” 
என்றான்‌. 


இனி நாம்‌ அருந்துவோம்‌” என்றான்‌ பீமன்‌. அவர்கள்‌ 
மேலிருந்த பாறையின்‌ ல்‌ அமர்ந்துகொண்டனர்‌. 
பீமன்‌ ஏழு சிறிய இலைத்தொன்னைகளில்‌ மதுவை 
அள்ளி தெற்கு மூலையில்‌ வைத்து மூதாதையருக்குப்‌ 
படைத்து கைகூப்பி வணங்கினான்‌. அதன்பின்‌ 
மூங்கில்குடுவைகளில்‌ தேறலை அள்ளிக்கொண்டுவந்து 
அவர்களுக்கு அளித்துவிட்டு பெரிய சுரைக்குடுவை 
நிறைய மதுவுடன்‌ தானும்‌ அமர்ந்தான்‌. 


“முதலில்‌ இனிப்புத்தேறல்‌. தேன்‌ கலந்தது. அதுவே முறை” 
என்றான்‌. “குடுவையை சற்றுநேரம்‌ கையில்‌ வைத்து 
அதிலெழும்‌ ஆவியை முகர்ந்தபின்‌ சுவைக்கவேண்டும்‌. 
வாயில்நிறையும்‌ மணத்தை மூக்கினூடாக 
வெளிவிடவேண்டும்‌” என்றான்‌. அர்ஜுனன்‌ “நான்‌ 
அருந்தியவற்றிலேயே சிறந்தது” என்றான்‌. பீமன்‌ 
“இவற்றைவிடச்‌ சிறந்தது இங்கு உண்டு... இந்தக்‌ காற்றில்‌, 
ஒளியில்‌, மண்ணில்‌, மலர்களில்‌ தேனாக அவை 
எழுகின்றன. கனிகளில்‌ ஊறுகின்றன. அவற்றை நான்‌ 
வாற்றி எடுப்பேன்‌” என்றான்‌. அவன்‌ ஏப்பம்விட்டு 
உடலை உலுக்கியபின்‌ மீண்டும்‌ அருந்தினான்‌. 


மெல்ல அவர்கள்‌ உடல்தளர்ந்து கண்கள்‌ சிவந்தனர்‌. 
வியர்த்த தோல்மேல்‌ குளிராக காட்டுத்தென்றல்‌ 
தழுவிச்சென்றது. “இந்தக்‌ காட்டை நான்‌ இன்னும்‌ 
அறியவில்லை. இது எனக்கு அப்பால்‌ உள்ளது 
இன்னமும்‌. நூறாயிரம்முறை புணர்ந்த பின்னரும்‌ 
உளம்காட்ட மறுக்கும்‌ கன்னியின்‌ மாயம்‌...” மீண்டும்‌ 
அருந்தி “இந்தத்‌ தேறல்‌ எங்கிருக்கிறது? இளையோனே, 
இது எங்குள்ளது?” என்றான்‌. “சொல்லுங்கள்‌” என்றான்‌ 
அர்ஜுனன்‌. “இதோ, இந்த மண்ணில்‌... மண்ணுக்கு 
அடியிலுள்ள குளிரூற்றுகளில்‌. அதற்கும்‌ அடியிலுள்ள 
அனலூற்றுகளில்‌. அங்கிருந்து வேர்களால்‌ உறிஞ்சி 
எடுக்கப்படுகின்றது. தளிர்களில்‌ ஒளிகொள்கிறது. 
மலர்களில்‌ இனிக்கிறது. கனியில்‌...” 

அவன்‌ தன்‌ சுட்டுவிரலைத்‌ தூக்கி ஏதோ சொல்ல 
முயன்று கண்களை மூடித்திறந்தான்‌. வேறு எண்ணம்‌ 
ஊடுகலந்தபோது சொல்லவந்ததை மறந்து மீண்டும்‌ 
குடுவையை எடுத்து அருந்தினான்‌. “இனி நாம்‌ 
புளிப்புக்குச்‌ செல்வோம்‌” என்றபடி எழுந்துசென்றான்‌. 
சகதேவன்‌ “அவர்‌ நினைவழிந்து விழுந்தபின்னர்தான்‌ 
நிறுத்திக்கொள்வார்‌” என்றான்‌. எஞ்சியதைக்‌ குடித்தபின்‌ 
“ஆனால்‌ அதற்கு நெடுநேரமாகும்‌” என்றான்‌ நகுலன்‌. 


பீமன்‌ மீண்டும்‌ வந்து அவர்களுக்கு தேறல்‌ பரிமாறிவிட்டு 
அமர்ந்து தன்‌ குடுவையை கையில்‌ 
எடுத்துக்கொண்டான்‌. “நான்‌ என்ன சொன்னேன்‌? இந்த 
மது எங்கிருக்கிறது? நான்‌ சொல்லவா?” 


“சொல்லுங்கள்‌” என்றான்‌ அர்ஜுனன்‌ புன்னகையுடன்‌. 
“வானில்‌... இடிமின்னலின்‌ கொந்தளிப்பில்‌. விழிகூசும்‌ 
வெயிலொளியின்‌ எரிதலில்‌. விண்மீன்கள்‌ அளிக்கும்‌ 
கனவில்‌” என்றான்‌ பீமன்‌. “இளையோனே, அதைத்தான்‌ 
இந்த மலர்கள்‌ அள்ளிக்குடிக்கின்றன. கனிகளுக்குள்‌ 
கொண்டுசென்று தேக்குகின்றன. இதோ, பறக்கும்‌ 
தேனீக்களும்‌ வண்டுகளும்‌ தங்கள்‌ சிறகுகளால்‌ அறிந்த 
மது. அவை மலர்தோறும்‌ தேடிச்சென்று அவற்றை 
குடிக்கின்றன. ஆனால்‌...” அவன்‌ மீண்டும்‌ கைதூக்கி 
இல்லை என அசைத்து மந்தணப்புன்னகை பூத்து 
“ஆகவே...” என்றான்‌. 


அவர்களைச்‌ சூழ்ந்து குரங்குகள்‌ வந்து இருகால்களில்‌ 
அமர்ந்திருந்தன. ஒரு மூத்த குரங்கு அணுகி வந்து 
எரிச்சலுடன்‌ பீமனிடம்‌ ஏதோ சொல்ல அவன்‌ “ஆ, 
மறந்துவிட்டேன்‌” என எழுந்துசென்றான்‌. குரங்கும்‌ 
சலிப்புடன்‌ அவனுடன்‌ சென்றது. பீமன்‌ கலங்கிய 
பழநொதிப்பை பாளைத்தொன்னையால்‌ அள்ளி 
பாறைமேல்‌ வைக்க பெருங்குரங்கு அதை அணுகி 
குனிந்து முகர்ந்து முகம்‌ சுளித்து தும்மியது. வால்நெளிய 
எழுந்து தாவி அமர்ந்து மீண்டும்‌ முகர்ந்து குமட்டலுடன்‌ 
குதித்து உடல்‌ உலுக்கியது. மீண்டும்‌ அருகே சென்று 
நுனிநாக்கால்‌ நக்கி திடுக்கிட்டதுபோல பின்னால்‌ 
பாய்ந்தது. நாக்கை நீட்டி வாயை நக்கியபடி குழிந்த 
கன்னங்கள்‌ உப்பி விரிய சிறுமணிக்கண்கள்‌ சிமிட்ட 
பீமனை நோக்கியது. 


பீமன்‌ நகைத்தபடி “தேறலாடுபவர்களில்‌ இவனே 
முதல்வன்‌... இவன்‌ பெயர்‌ சாமரபுச்சன்‌” என்றான்‌. குரங்கு 
மீண்டும்‌ காலெடுத்துவைத்து எதிரியை 
அணுகுவதுபோல மதுவருகே சென்று தயங்கி “அய்யோ” 
என சலிப்பதுபோல முகம்‌ வலித்து பின்‌ சட்டென்று 
குனிந்து உறிஞ்சிக்‌ குடித்து குளிர்நீர்‌ பட்டதுபோல உடல்‌ 
குறுக்கி உறைந்தது. ஃபுக்‌ என ஏப்பமிட்டு கழுத்தை 
வலிப்புகொள்வதுபோல இழுத்தபின்‌ மீண்டும்‌ குனிந்து 
குடித்தது. எழுந்து நாக்கைச்‌ சுழற்றி பீமனை நோக்கி 
இளித்தபின்‌ மீண்டும்‌ குனிந்து ஒரே இழுப்பில்‌ குடித்தது. 


“ர்ர்ர்ர்‌” என அது உறுமியதைக்‌ கேட்டு பீமன்‌ நகைத்தான்‌. 
மீசையில்‌ துளிகள்‌ நிற்க எழுந்து உடலை 


உலுக்கிக்கொண்டு கண்களை மூடியது. திடுக்கிட்டு 
விழித்தெழுந்து மீண்டும்‌ குனிந்து உறிஞ்சி இழுத்தது. 
விலாவைச்‌ சொறிந்துகொண்டு என்ன நடக்கிறது என 
எண்ணுவதுபோல கண்களை மூடித்திறந்தபின்‌ அய்யோ 
என பதறி மீண்டும்‌ குனிந்து குடித்தது. பீமன்‌ அத்தனை 
குரங்குகளுக்கும்‌ ஊறலை அள்ளி அள்ளி வைத்தான்‌. 
ஒரு பெரிய குழியில்‌ குடுவையால்‌ அவன்‌ அள்ளி 
மொண்ட ஊறலை அவை கூடி தலைகள்‌ 
முட்டிக்கொள்ளும்படி குனிந்து குடித்தன. 


ஒரு குட்டி அன்னை இடையிலிருந்து திமிறி அதற்குள்‌ 

முந்து ரீச்‌ என அலறியபடி எழுந்து கரையேற முயன்று 
வழுக்கி மீண்டும்‌ அதிலேயே விழுந்தது. அதை அன்னை 
வாலைப்பிழித்து தூக்கி அப்பாலிட்டுவிட்டு குனிந்து 
குடித்தது. தேறலில்‌ ஊறிய குட்டி எண்ணையில்‌ நனைந்த 
எலி போலிருந்தது. அதை இரு குட்டிகள்‌ நக்கின. அது 
வால்சொடுக்கி பாய்ந்தோடி அமர்ந்து தன்‌ உடலை தானே 
நக்கிக்கொண்டது. 


பீமன்‌ தேறலின்‌ அடியில்‌ கிடந்த கருகிய பழங்களை 
எடுத்து அன்னையருக்கு அளித்தான்‌. அவை 
அக்கனிகளை பிதுக்கி கூழாக்கி குட்டிகளுக்கு 
அளித்தன. ஊறல்‌ மாந்திய குரங்குகள்‌ ஸ்ஸ்ஸ்‌ என 
உறிஞ்சின. ர்ர்ர்‌ என உறுமி உடலை சொறிந்துகொண்டன. 
ஒரு குரங்கு எழுந்துநின்று உடலை உலுக்கிக்கொண்டு 
“ஹிஹிஹி என்றது. ஒன்று தன்‌ நெளியும்‌ 
வாலைக்கண்டு திடுக்கிட்டு பாய்ந்தது. ஒன்றை ஒன்று 
பிடித்து தள்ளிக்கொண்டு அவை ஊறல்‌ அருந்தின. 


முதலில்‌ ஊறல்‌ அருந்திய பெருங்குரங்கு 
கொட்டாவிவிட்டு விழிசொக்கியது. மெல்ல ஆடி 
பக்கவாட்டில்‌ விழுந்தது. எழுந்து திகைத்து நெஞ்சில்‌ 
படபடவென அறைந்து “ரேரேரே” என ஓசையிட பிற 
குரங்குகள்‌ ஆவலுடன்‌ திரும்பி நோக்கின. இன்னொரு 
தாட்டான்‌ குரங்கு தன்‌ நெஞ்சில்‌ அறைந்தபடி அதனுடன்‌ 
மல்லுக்குச்‌ சென்றது. ஆனால்‌ இருவருக்குமே கால்கள்‌ 
நிலைக்கவில்லை. கட்டிக்கொண்டபம அவை தள்ளாடி 
உருண்டு எழுந்து பற்களை இளித்து உறுமின. அவற்றை 
பிடிக்கப்போன இரு குரங்குகள்‌ வேறு திசையில்‌ 
உருண்டன. 


நகுலனும்‌ சகதேவனும்‌ சிரித்தபடியே இருந்தனர்‌. பீமன்‌ 
குடுவையில்‌ இருந்து அருந்தியபடி “நல்ல களிமயக்கு... 
இந்தக்‌ களி எங்குள்ளது என எண்ணுகிறீர்கள்‌?” 
என்றான்‌. “சொல்லுங்கள்‌” என்றான்‌ அர்ஜுனன்‌. 


“காற்றில்‌... மரங்களை வெறிகொள்ள வைக்கிறது 
காற்று. சருகுகள்‌ பொருளிழந்து பறக்கின்றன. சுனைகள்‌ 
அலைகொந்தளிக்கின்றன. அனைத்தின்மீதும்‌ தூசு 
படர்ந்து மூடுகிறது. மலர்கள்‌ அனைத்தும்‌ உதிர்கின்றன. 

னால்‌...” அவன்‌ சுட்டுவிரலைத்‌ தூக்கி பின்‌ 
அதைக்கண்டு நாவால்‌ நக்கியபின்‌ “ஆனால்‌ தென்றலாகி 
வந்து அது மலர்களை... ஆகவே...” என்றான்‌. 


நாலைந்து பெருங்குரங்குகள்‌ வானிலிருந்து 
விழுந்தவைபோல மல்லாந்து வாயிளித்தபடி துயின்றன. 
ஒரு குட்டிக்குரங்கு பாய்ந்து அவ்விசையில்‌ உருண்டு கீழே 
செல்ல மற்றவை கூச்சலிட்டபடி பின்னால்‌ சென்றன. ஓர்‌ 
அன்னை பக்கவாட்டில்‌ படுத்து துயில அதன்‌ மேல்‌ 
அமர்ந்த குட்டி விழிகள்‌ சொக்கி துயிலில்‌ விழுந்தது. 
குரங்குக்கூட்டமே கீழே செறிந்திருந்த காட்டுக்குள்‌ சென்று 
மரங்களின்‌ மேல்‌ ஏறிக்கொண்டது. காடு அலையிளகிக்‌ 
கொந்தளிப்பது தெரிந்தது. பீமன்‌ சகதேவனிடம்‌ திரும்பி 
“நான்‌ என்ன சொல்கிறேன்‌ என்றால்‌...” என்றான்‌. 


சகதேவன்‌ சிரித்துக்கொண்டே இல்லை என்பதுபோல 
தலையசைத்தான்‌. நகுலன்‌ “நாம்‌ அதை பிறகு பேசலாம்‌” 
என்றான்‌. பீமன்‌ “இந்த மயக்கு... இது உண்மையில்‌...” 
என்றான்‌. சகதேவன்‌ மீண்டும்‌ தலையசைக்க நகுலன்‌ 
“நாம்‌ பிறகு பேசிக்கொள்ளலாம்‌” என்றான்‌. அர்ஜுனன்‌ 
விழிகளை மூடி முகவாய்‌ மார்பில்‌ படிய பாறையில்‌ 
சாய்ந்து அமர்ந்தான்‌. பீமன்‌ “நாம்‌ இன்னும்‌ ஒரு வகை 
தேறலை அருந்துவோம்‌. இதில்‌ சற்று சுக்கு உண்டு. 
மூச்சுக்கு நல்லது” என்றபடி எழுந்து சென்று 
மொண்டுவந்தான்‌. 


பாறைப்பரப்பு முழுக்க குரங்குகள்‌ களம்பட்ட படைபோல 
சிதறிக்கிடந்தன. ஒரு சின்னஞ்சிறு குட்டி மட்டும்‌ சிறிய 
உருளைக்கல்லை உருட்டி விளையாடிக்கொண்டிருந்தது. 
பீமனைக்‌ கண்டு ஆவலுடன்‌ பின்னால்‌ வந்தபின்‌ 
நினைவுகூர்ந்து மீண்டும்‌ கல்லுக்கே திரும்பிச்சென்றது. 
சகதேவன்‌ “எனக்கு சற்று தேறல்‌” என குழறியபடி 
சொல்லிவிட்டு பீமனை நோக்கி கைசுட்டிச்‌ சிரித்தான்‌. 
“நாம்‌ பிறகு பேசலாமே” என்றான்‌ நகுலன்‌. அர்ஜுனன்‌ 
மீண்டும்‌ தேறலை வாங்கி அருந்தினான்‌. சகதேவன்‌ ஏதோ 
சொல்லப்போக “நாம்‌ நாளை பேசுவோம்‌” என்றான்‌ 
நகுலன்‌. 


கீழே குரங்குகள்‌ மரங்களிலிருந்து உதிர்ந்தன. விழுந்த 
குரங்குகளுக்கு மேல்‌ மேலும்‌ குரங்குகள்‌ விழுந்தன. 
வெயில்‌ வண்ண அலைகளாக மாறியது. செவிகள்‌ 


நன்றாக அடைத்து காட்டின்‌ ஒலிகள்‌ தலைக்குள்‌ எங்கோ 
ஒலித்தன. இடவுணர்வும்‌ காலவுணர்வும்‌ அழிந்தன. 
அர்ஜுனன்‌ தன்‌ மார்பில்‌ எச்சில்‌ சொட்டுவதை 
உணர்ந்தான்‌. ஆனாலும்‌ தலையை தூக்கமுடியவில்லை. 
உடற்பொருத்துக்கள்‌ தளர்ந்து தசைகள்‌ ஊறிப்பரவி 
நீர்ப்பட்லமாக பாறைமேல்‌ படர்ந்தான்‌. தொலைவில்‌ 
காட்டின்‌ ஓசை கேட்டுக்கொண்டிருந்தது. அது 
கடலோசையாகியது. அதன்மேல்‌ நாவாய்கள்‌ சிறகு 
விரித்தன. ஒரு நாவாயில்‌ இளைய யாதவர்‌ நின்று 
“இருண்டிருக்கிறது” என்றார்‌. “என்ன?” என்று அவன்‌ 
கேட்டான்‌. “நல்ல இருள்‌” என்றார்‌ இளைய யாதவர்‌. 


அவன்‌ விழித்துக்கொண்டபோது பேச்சுக்குரல்‌ கேட்டது. 
துயின்றுகொண்டிருந்த பீமனை முண்டன்‌ “பேருடலரே” 
என கூவி எழுப்பிக்கொண்டிருந்தான்‌. “என்ன?” என்றபடி 
அர்ஜுனன்‌ எழுந்தமர்ந்து அவ்விசையிலேயே 
வில்லையும்‌ அம்பையும்‌ எடுத்தான்‌. முண்டன்‌ 
அவனருகே ஓடிவந்து “அங்கே... அங்கே...” என்றான்‌. 
“என்ன?” என்றான்‌ அர்ஜுனன்‌. “சொல்‌... என்ன 

யிற்று?” என்றான்‌. முண்டன்‌ “அரசியை யாரோ 
தூக்கிக்கொண்டு சென்றுவிட்டார்கள்‌!” என்று 
சொன்னான்‌. அர்ஜுனன்‌ திரும்பி நகுலனை உதைத்து 
“எழுக... உடனே எழுக!” என்றான்‌. 


நகுலன்‌ பாய்ந்தெழுந்து வாயைத்துடைத்து “என்ன?” 
என்றான்‌. சகதேவனை உலுக்கியபடி “எழுக... 
இளையோனே, எழுக!” என கூவினான்‌. “இளவரசே, 
அரசர்‌ மதுவருந்தி துயின்றார்‌. அரசி நீராடுவதற்காக 
கோமதிக்கு சென்றார்‌. நெடுநேரமாகியும்‌ திரும்பவில்லை. 
நானும்‌ சற்று தேறல்‌ மாந்தி துயின்றுவிட்டேன்‌... 
விழித்துக்கொண்டு நெடுநேரமாகிவிட்டதை உணர்ந்து 
நேராக கோமதிக்கு சென்றேன்‌. அரசியின்‌ ஆடைகள்‌ 
நாணவில்‌ சிதறிக்கிடந்தன. கரைச்சேற்றில்‌ ஏராளமான 
புரவிக்குளம்படிகளை கண்டேன்‌” என்றான்‌. 


“இளையோனே, மூத்தவரை எழுப்பி கூட்டிக்கொண்டு 
வருக!” என்றபடி அர்ஜுனன்‌ குரங்குகளை மிதிக்காமல்‌ 
தாவிக்கடந்து ஓடினான்‌. முண்டன்‌ உடன்‌ ஓடியபடி 
“ஐம்பது புரவிகள்கூட இருக்கும்‌... ஆகவே அரசர்கள்‌ 
எவரோதான்‌. ஐயமே இல்லை” என்றான்‌. நகுலன்‌ பீமன்‌ 
காதில்‌ குனிந்து “மூத்தவரே! எழுக, மூத்தவரே!” என்று 
கூவினான்‌. பீமன்‌ ஆழ்கனவுக்குள்‌ “தொலைதூரம்‌...” 
என்றான்‌. சப்புக்கொட்டியபடி “நறுமணம்‌” என்று 
சொல்லி உடனே விழித்துக்கொண்டு எழுந்து 
வாயைத்துடைத்தபடி “என்ன? யார்‌?” என்று கேட்டான்‌. 

7. பெண்கோள்‌ பெற்றி 


அர்ஜுனன்‌ காட்டினூடாக வீழ்ந்த மரங்களை 
தாவிக்கடந்தும்‌ முட்புதர்களை வகுந்தும்‌ தங்கள்‌ குடிலை 
சென்றடைவதற்குள்ளாகவே அங்கே பீமன்‌ 
சென்றுவிட்டிருந்தான்‌. அவனைத்‌ தொடர்ந்து அதேபோல 
மரக்கிளைகள்‌ வழியாகவே முண்டனும்‌ அங்கு 
சென்றிறங்கியிருந்தான்‌. அர்ஜுனன்‌ தோட்டத்திற்குள்‌ 
நுழைந்தபோது பீமன்‌ அவனை எதிர்கொண்டு உரத்த 
குரலில்‌ “பார்த்தா, மூத்தவர்‌ கலங்கிப்போயிருக்கிறார்‌. 
தேவி தனியாக கோமதிக்கு சென்றதைக்கூட அவர்‌ 
அறிந்திருக்கவில்லை. முண்டன்‌ சொன்னபிறகே 
அறிந்திருக்கிறார்‌” என்றான்‌. “நாம்‌ பேசிக்கொண்டிருக்க 
நேரமில்லை” என்றபடி அர்ஜுனன்‌ வெளியே ஓடினான்‌. 


அவர்கள்‌ கோமதிக்கரையை அடைந்தபோது முன்னரே 
குரங்குகள்‌ அங்கு சென்றுவிட்டிருந்தன. “இத்தனை 
தொலைவுக்கு ஏன்‌ வந்தாள்‌ அரசி?” என்றான்‌ 
அர்ஜுனன்‌. “இங்குள்ள பிற முனிவர்துணைவிகளுடன்‌ 
சேர்ந்து நீராட அவள்‌ வருவதுண்டு” என்று பீமன்‌ 
சொன்னான்‌. “அவளுக்கு பெண்மொழி பேசுவதற்கு இங்கு 
மட்டுமே இடமுள்ளது.” நாணல்பெருக்குக்கு அப்பால்‌ 
கோமதி அலையிளகி ஒளியுடன்‌ 
ஒழுகிக்கொண்டிருந்தது. இருமருங்கிலும்‌ ஒளியலை 
ததும்பிய இலைத்தழைப்புகொண்ட மரங்கள்‌ தழைந்து 
நீரில்‌ விழுந்த நிழலை வருடிக்கொண்டிருந்தன. 


சதுப்புக்கரையில்‌ குரங்குகள்‌ தரையை முகர்ந்தும்‌ 
எம்பிக்குதித்தும்‌ கூச்சலிட்டன. பீமன்‌ அவற்றை அணுகி 
அவற்றின்‌ மொழியிலேயே பேசிவிட்டு அர்ஜுனனிடம்‌ 
“தம்பி, இவை தேவியின்‌ காலடிகள்‌. இன்னொரு 
காலடியும்‌ இங்கு உள்ளது...” என்றான்‌. அவர்களைத்‌ 
தொடர்ந்து ஓடிவந்த நகுலன்‌ அக்காலடிகளை குனிந்து 
நோக்கி “அவை அப்பாலுள்ள முனிவர்காட்டில்‌ வாழும்‌ 
சுதர்மரின்‌ துணைவி தாத்ரேயியின்‌ காலடிகள்‌ என 
நினைக்கிறேன்‌. பாதத்தடங்களின்‌ நடுவே குழி 
ஆழ்ந்துள்ளது. இரு காலடிகளும்‌ சற்று விலகி 
முந்துள்ளன. அவள்‌ கால்கள்‌ முதுமையால்‌ 
வளைந்தவை என்பதைக்‌ காட்டுகிறது இது” என்றான்‌. 


அப்பால்‌ விழுந்துகிடந்த அரசியின்‌ ஆடைகளின்‌ அருகே 


குரங்குகள்‌ எம்பி எம்பிக்‌ குதித்து ஓசையிட்டன. பீமன்‌ 
“அரசியின்‌ ஆடைகள்தான்‌... அங்கே புரவிக்குளம்புகள்‌ 
தெரிகின்றன” என்றான்‌. அவர்கள்‌ சதுப்பைக்‌ 
கடப்பதற்காகப்‌ போடப்பட்டிருந்த கற்பாளங்களில்‌ 
மிதித்துத்‌ தாவி ஓடினார்கள்‌. “இன்னொரு காலடி! இது 
முதியவனுக்குரியது!” என்றான்‌ நகுலன்‌. “இங்கே தேவியும்‌ 
வந்து நின்றிருக்கிறாள்‌. உடன்‌ தாத்ரேயியும்‌ 
இருந்திருக்கிறாள்‌.” மேலும்‌ ஏறிச்சென்றபோது 
ஆற்றங்கரையில்‌ மரங்களின்‌ நடுவே சென்ற செம்மண்‌ 
பாதையில்‌ மிதித்துச்‌ சுழன்று வட்டம்‌ அமைத்த 
புரவிக்குளம்படித்‌ தடங்களை கண்டனர்‌. 


“இவற்றைத்தான்‌ நான்‌ பார்த்தேன்‌...” என்றான்‌ 
மூச்சிரைக்க வந்த முண்டன்‌. நகுலன்‌ குனிந்து 
நோக்கியபடி “பழுதற்ற நிகருடல்கொண்ட 
அரசப்புரவிகள்‌ ஏழு. எஞ்சியவை எடைமிக்க 
படைப்புரவிகள்‌. மொத்தம்‌ நாற்பத்தேழு 
குளம்புச்சுவடுகள்‌” என்றபடி முன்னால்‌ ஓடினான்‌. 
“அப்பாலெங்கோ தேர்‌ நின்றிருக்கவேண்டும்‌. 
பெரும்பாலும்‌ அங்கே வணிகச்சாலையில்‌ அதை 
நிறுத்திவிட்டு புரவிகளை மட்டும்‌ 
கொண்டுவந்திருக்கிறார்கள்‌.” கைசுட்டி “ஏழு 
அரசப்புரவிகளில்‌ ஒன்றின்‌ மேல்‌ மட்டுமே அமர்வு 
இருந்திருக்கிறது... அவன்‌ ஓர்‌ அரசன்‌!” 


“தடம்‌ நோக்கி குரங்குகள்‌ செல்லட்டும்‌. உடன்செல்க, 
மூத்தவரே!” என அர்ஜுனன்‌ ஆணையிட்டான்‌. 
“செல்பவர்களைத்‌ தாக்கி புரவிகளை மட்டும்‌ கைப்பற்றி 
கொண்டுவருக! நமக்கு இக்கணம்‌ தேவையானவை 
புரவிகள்‌.” குரங்குகளும்‌ பீமனும்‌ முண்டனும்‌ 
கிளைகளில்‌ தொற்றி ஏறி ஊசலாடி பறந்து பசுமைக்குள்‌ 
புதைந்து மறைந்தனர்‌. அவர்களுக்குப்‌ பின்னால்‌ 
தருமனும்‌ சகதேவனும்‌ வந்தனர்‌. சகதேவன்‌ “அம்புகள்‌ 
கொண்டுவந்துள்ளேன்‌, மூத்தவரே” என்றான்‌. 
அவற்றைப்‌ பெற்றுக்கொண்டு அர்ஜுனன்‌ முன்னால்‌ 
ஓடினான்‌. 


தொலைவில்‌ சீழ்க்கை ஒலி கேட்டது. பின்னர்‌ 
குதிரைகளின்‌ குளம்போசை. நகுலன்‌ “ஒழிந்த குதிரைகள்‌ 
எட்டு... மூத்தவர்தான்‌ கொண்டுவருகிறார்‌!” என்றான்‌. 
பீமன்‌ ஒரு குதிரையில்‌ அமர்ந்து பிற குதிரைகளை 
கடிவாளங்களைப்‌ பிணைத்துக்கட்டி இழுத்துக்கொண்டு 
விரைந்து வந்தான்‌. “இறுதியாகச்‌ சென்ற குழுவை 
வீழ்த்திவிட்டேன்‌, பார்த்தா. அவர்கள்‌ அதை அறிவதற்கு 
இன்னும்‌ சற்றுநேரம்தான்‌. வழியிலேயே முண்டனும்‌ 


குரங்குகளும்‌ அரண்நிற்கின்றனர்‌” என்றான்‌. 


அர்ஜுனன்‌ ஒரு சொல்‌ உரைக்காமல்‌ 
சிட்டுக்குருவிபோலப்‌ பறந்து எழுந்து புரவிமேல்‌ ஏறி 
கடிவாளத்தை பற்களால்‌ கடித்துக்கொண்டு காலால்‌ 
புரவிப்பள்ளையை தூண்டினான்‌. அது கனைத்தபடி 
முன்குளம்பு தூக்கி எழுந்து பிடரிமயிர்‌ அலைய பாய்ந்து 
ஓடியது. குளம்புகள்‌ நிலமறைந்து முழங்க வால்சுழற்றிப்‌ 
பாய்ந்து செல்லும்‌ அப்புரவியைத்‌ தொடர்ந்து பீமனும்‌ 
நகுலனும்‌ சகதேவனும்‌ தருமனும்‌ புரவிகளில்‌ 
விரைந்தனர்‌. காடுகள்‌ குளம்போசையை எதிரொலித்தன. 
பறவைகள்‌ அஞ்சி எழுந்து வான்‌ கலைத்தன. 


தொலைவில்‌ புரவிகளின்‌ குளம்படியோசை 
கேட்கத்தொடங்கியதும்‌ அர்ஜுனன்‌ அம்புமுனை சூழ்கை 
அமைக்கும்படி மூன்றுவிரல்‌ செய்கை காட்டிவிட்டு 
முன்னால்‌ சென்றான்‌. முன்னால்‌ சென்றவர்களால்‌ 
சாலையில்‌ எழுந்த புழுதி அப்போதும்‌ 
அடங்கியிருக்கவில்லை. பீமனால்‌ தாக்கப்பட்ட 
படைவீரர்கள்‌ நால்வர்‌ சாலையிலேயே தலையுடைந்து 
கைகால்கள்‌ வலித்துக்கொள்ள அடிபட்ட நாகமென 
அசைந்தபடி கிடந்தனர்‌. இருவர்‌ 
இடையுடைந்தவர்கள்போல்‌ செயலற்ற கால்களை 
இழுத்து தவழ்ந்து ஓரமாக சென்றுகொண்டிருந்தனர்‌. 
இருவர்‌ முன்னரே குருதி கக்கி இறந்துவிட்டிருந்தனர்‌. 


சாலையில்‌ கிடந்தவர்கள்‌ மேல்‌ குதிரைகள்‌ 
மிதித்துச்செல்ல அவர்கள்‌ அலறித்‌ துடித்தபடி எழுந்து 
அமைந்தனர்‌. குதிரைகள்‌ மேலும்‌ மேலும்‌ மிதித்துச்‌ செல்ல 
அவர்களின்‌ உடல்கள்‌ சிதைந்து அசைவழிந்தன. 
செல்லும்‌ விசையிலேயே நகுலன்‌ அம்புகளைச்‌ செலுத்தி 
எழுந்து விலகியவர்களை கொன்றான்‌. 


தேர்ச்சகடங்களின்‌ ஓசை கேட்டது. “தேரிலேறிவிட்டனர்‌!” 
என சகதேவன்‌ கூவினான்‌. பீமன்‌ “ஆம்‌, ஏழுபுரவிகளின்‌ 
தேர்‌ என்றால்‌ விரைவு மிகுந்திருக்கும்‌” என்றான்‌. 
அவர்கள்‌ காட்டின்‌ நடுவே செந்நிற நீர்‌ ஓடிய ஆறெனக்‌ 
கிடந்த சாலையை வந்தடைந்தனர்‌. புழுதிப்படிவில்‌ 
குளம்புத்தடங்கள்‌ சீராக நிரைகொண்டு பறக்கும்‌ சிறு 
குருவித்தொகை தென்திசைநோக்கிச்‌ செல்லும்‌ 
நீட்சியென பதிந்திருந்தன. நடுவே தேர்ச்சகடத்‌ தடம்‌ 
இரட்டைக்கோடுகளென தெரிந்தது. நகுலன்‌ 
நோக்கியதுமே “அது யவனத்தேர்‌, விரைவுமிக்கது. 
அதிர்வுவிற்கள்‌ மிகுந்ததென்பதனால்‌ வேர்களிலும்‌ 
கற்களிலும்‌ ஏறிச்செல்ல உகந்தது” என்றான்‌. 


“விரைக! அதைப்‌ பிடித்தாகவேண்டும்‌” என்றான்‌ பீமன்‌. 
நகுலன்‌ “இப்புரவிகள்‌ எளிதில்‌ களைப்பவை. எடைமிக்க 
படைப்புரவிகள்‌ இவை” என்றான்‌. “அவர்களை 
விட்டுவிடமுடியாது. இன்சுனையை நாய்‌ நக்குமென்றால்‌ 
நாம்‌ இருந்து பயனில்லை” என்றான்‌ பீமன்‌. அர்ஜுனன்‌ 
திரும்பிநோக்காமல்‌ சாலையிலேயே விரைந்தான்‌. 
சாலையோரம்‌ விழுந்துகிடந்த ஓர்‌ உடலைச்சுற்றி 
குரங்குகள்‌ கூச்சலிடுவதை தொலைவிலேயே அர்ஜுனன்‌ 
கண்டான்‌. அருகணைந்ததும்தான்‌ அது ஆடைகலைந்து 
புழுதியில்‌ புரண்டுகிடந்த முதியவள்‌ என்பதை 
உணர்ந்தான்‌. 

“தாத்ரேயி” என நகுலன்‌ கூவினான்‌. அர்ஜுனன்‌ 
பாய்ந்திறங்கி அவளை அள்ளித்தாக்கி தலையை 
உலுக்கி “அன்னையே, சொல்க! என்ன நிகழ்ந்தது? யார்‌ 
அவர்கள்‌?” என்றான்‌. அவள்‌ தலையில்‌ குருதி 
வழிந்தாலும்‌ அடிபட்டிருக்கவில்லை. “என்னை 
புரவியிலிருந்து தூக்கி வீசினர்‌” என்றாள்‌. “யார்‌?” 
என்றான்‌ அர்ஜுனன்‌. “அவர்‌ சிந்துநாட்டரசர்‌ ஜயத்ரதர்‌!” 
என்றாள்‌ தாத்ரேயி. “சொல்க... என்ன நடந்தது?” 
என்றான்‌ பிமன்‌. 


“நாங்கள்‌ நீராடிக்கொண்டிருந்தோம்‌. சாலையில்‌ 
புரவிகளில்‌ ஒரு அரசப்படை செல்வதைக்‌ கண்டோம்‌. 
அதன்‌ முதற்புரவியில்‌ இருந்த அரசன்‌ தேவியை 
நோக்கியபடியே சென்றான்‌. அவன்‌ நோக்கு கண்டு அரசி 
உளம்‌ கலங்கி “சென்றுவிடுவோம்‌, அன்னையே?” என்று 
சொல்லி துணிகளை சுருட்டிக்கொண்டு கிளம்பினார்‌. 
நாங்கள்‌ சதுப்பைக்‌ கடக்கும்போது ஒரு முதியவன்‌ 
எங்களை நோக்கி வந்தான்‌. தன்னை சிந்துநாட்டரசர்‌ 
ஜயத்ரதரின்‌ அமைச்சனாகிய கோடிகாஸ்யன்‌ என்று 
அறிமுகம்‌ செய்துகொண்டான்‌. சிந்துநாட்டரசர்‌ 
சால்வநாட்டு இளவரசியை மணம்புரிவதற்காக 
சென்றுகொண்டிருப்பதாகவும்‌ தேவியைக்‌ கண்டு 
காமம்கொண்டிருப்பதாகவும்‌ சொன்னான்‌.” 


தருமன்‌ தலையசைத்து “அப்படியென்றால்‌ அவன்‌ பெரிய 
படையுடன்தான்‌ வந்திருப்பான்‌... மிக அருகே நாட்டு 
எல்லையில்‌ அவன்‌ படை இருக்கிறது... இன்னும்‌ 
சற்றுநேரத்தில்‌ அங்கே சென்றடைந்துவிடுவான்‌” என்றார்‌. 
“ஆம்‌, படைகளை மையச்சாலையில்‌ வரச்சொல்லிவிட்டு 
காட்டுவழியில்‌ குறுக்காக சென்றபோதுதான்‌ எங்களை 
பார்த்திருக்கிறார்‌ சிந்துவின்‌ அரசர்‌. கோடிகாஸ்யன்‌ 
ஜயத்ரதரின்‌ புகழைச்சொல்லி அவருடன்‌ கிளம்புவதே 
நல்லது என்றான்‌. அரசிக்கு அரண்மனையும்‌ 


பெருஞ்செல்வமும்‌ முடிசூடும்‌ குடிநிலையும்‌ மைந்தருக்கு 
தந்தைபெயரும்‌ அளிப்பதாகச்‌ சொன்னான்‌.” 


“அரசி சினந்து அவனிடம்‌ “இழிமகனே, என்னை 
எவரென்று எண்ணினாய்‌? நான்‌ மணமானவள்‌. இங்கு 
ஊழ்கத்திலமர்ந்திருக்கும்‌ முனிவர்களின்‌ துணைவி 
என்றார்‌. அவன்‌ மேலும்‌ சொல்ல முயன்றபோது “சீ! 
விலகு... இக்கணமே உன்னை கொல்வேன்‌” என்று 
கடுஞ்சொல்‌ சொல்லி விலக்கிவிட்டு ஓடினார்‌” என்றாள்‌ 
முதுமகள்‌. சகதேவன்‌ அருகே இருந்த சுனையிலிருந்து 
கொண்டுவந்த நீரை அருந்தியபோது அவளுக்கு 
குரலெழுந்தது. 


“அதற்குள்‌ ஜயத்ரதரும்‌ இரு வீரர்களும்‌ புரவிகளில்‌ வந்து 
அவரை அணுகினர்‌. ஜயத்ரதர்‌ “அழகி, உன்னை எங்கோ 
பார்த்திருக்கிறேன்‌. நீ எளிய முனிமகள்‌ அல்ல, 
அரசிபோலிருக்கிறாய்‌' என்றார்‌. அரசி “ஆம்‌, நான்‌ 
பாண்டவர்களின்‌ துணைவி. துருபதன்‌ மகள்‌. ஐந்து 
மைந்தருக்கு அன்னை. விலகிச்செல்‌! நிகரற்ற வீரர்களின்‌ 
பகையை ஈட்டாதே” என்றார்‌. ஜயத்ரதர்‌ நகைத்தபடி 
“நன்று, நான்‌ முனிமகளைக்‌ கவர்ந்தேன்‌ என்னும்‌ பழி 
என்னைச்‌ சேராது. தீச்சொல்லை 
அஞ்சவேண்டியதுமில்லை. பெண்கோள்‌ பெற்றி 
அரசனுக்கு அணியே: என்றபடி அவரை பற்றவந்தார்‌.” 


“அரசியிடம்‌ படைக்கலம்‌ இருக்கவில்லையா?” என்றான்‌ 
அர்ஜுனன்‌. “இல்லை, இங்கே அவர்‌ படைக்கலமேதும்‌ 
வைத்திருக்கும்‌ வழக்கமில்லை” என்றாள்‌ முதுமகள்‌. 
“கையை பற்றியதும்‌ அரசி உரக்கக்‌ கூவியபடி 
திமிறினார்‌. “உன்‌ சங்கை அறுப்பேன்‌. என்‌ குலத்தின்‌ 
இறுதிக்குருதி இருக்கும்வரை உன்‌ குலம்‌ வாழ 
விடமாட்டேன்‌” என்று கூவினார்‌. அரசர்‌ 
நகைத்துக்கொண்டே “ஐவருக்கும்‌ துணைவியானவள்‌ 
கற்பின்‌ பெயரால்‌ சொல்லெடுக்கலாகுமா, தேவி?” 
என்றார்‌.” 


“இன்னொருவன்‌ என்னைப்பற்றி தூக்கி அவன்‌ 
குதிரைமேல்‌ அமரச்செய்து “ஓசையின்றி குதிரையில்‌ ஏறி 
அமர்க! ஒரு கணம்‌ பிந்தினாலும்‌ இக்கிழவியின்‌ தலை 
தனித்துக்கிடக்கும்‌” என்றான்‌. தேவி என்னை நோக்கி 
திகைத்தபின்‌ தணிந்து “நன்று, அவரை ஒன்றும்‌ 
செய்யவேண்டாம்‌” என்றார்‌. அவர்‌ புரவியில்‌ 
ஏறப்போனபோது “அரசி, வேண்டாம்‌. ஓசையிடுங்கள்‌. 
எவரேனும்‌ கேட்கக்கூடும்‌... என்னை எண்ணாதீர்கள்‌” 
என நான்‌ கூவினேன்‌. “இல்லை, என்‌ கொழுநர்‌ 


சத்ருஞ்சயர்‌ திகைத்த விழிகளுடன்‌ நோக்கினார்‌. 
“இந்நகரம்‌ நூற்றுக்கணக்கான தெருக்களையும்‌ 
தெருக்களுக்கிடையே ஆயிரத்துக்கும்‌ மேற்பட்ட 
இணைப்புகளையும்‌ கொண்டது. வந்து கொண்டிருப்பது 

யிரக்கணக்கான வண்டிகள்‌. எந்த மேதையாலும்‌ 
இவை இணையும்‌ பல லட்சம்‌ நிகழ்தகவுகளை 
கணக்கிட்டுவிடமுடியாது. அவன்‌ ஆயிரம்‌ தகவுகளை 
கணக்கிட்டால்‌ பல்லாயிரம்‌ தகவுகள்‌ 
கைவிட்டுப்போகும்‌.” 


“அப்படியென்றால்‌ என்ன செய்வது?” என்றார்‌ 
சத்ருஞ்சயர்‌. “மழைவெள்ளம்‌ எப்படி நகரை 
நிறைக்கிறது? அதன்‌ பெருவிசை அதற்குரிய வழிகளை 
கண்டடைகிறது. இதுவும்‌ ஒரு வெள்ளமே. 
நாளைக்காலைவரை காத்திருங்கள்‌. 
இந்தப்பெருங்கூட்டம்‌ முட்டி மோதி தேங்கி பீரிட்டு 
தனக்குரிய வழிகளைக்‌ கண்டுகொள்ளும்‌. 
நாளைக்காலை அதன்‌ வழிகளை எந்தக்‌ காவல்மாடம்‌ 
மீது ஏறி நின்றாலும்‌ பார்த்துவிட முடியும்‌. அவ்வழிகளை 
மேலும்‌ தெளிவாக்கி சிடுக்குகளை அகற்றி 
செம்மைசெய்து கொடுப்பது மட்டுமே நமது பணி” 


சத்ருஞ்சயர்‌ நம்பிக்கை இல்லாமல்‌ தலைவணங்கினார்‌. 
“நம்புங்கள்‌ சத்ருஞ்சயரே, நாளை நீங்களே காண்பீர்கள்‌” 
என்றான்‌ விதுரன்‌ சிரித்தபடி. “அரசு சூழ்பவன்‌ முதலில்‌ 
அறிந்திருக்கவேண்டியது ஊழை. ஊழின்‌ 
பெருவலியுடன்‌ அவன்‌ ஆற்றல்‌ மோதக்கூடாது. ஊழின்‌ 
விசைகளுடன்‌ இணைந்து தனக்குரியவற்றைக்‌ 
கண்டடைந்து அவற்றை தனக்காக 
பயன்படுத்திக்கொள்பவனே வெல்கிறான்‌.” “நான்‌ 
இப்போது என்ன செய்வது?” என்றார்‌ சத்ருஞ்சயர்‌. 
“செல்வங்கள்‌ பாதுகாப்பாக இருக்கவேண்டும்‌. 
அனைவருக்கும்‌ உணவும்‌ நீரும்‌ கிடைக்கவேண்டும்‌. 
அதைமட்டும்‌ செய்யுங்கள்‌!” 


விதுரன்‌ தன்‌ மாளிகையை அடைந்து நீராடி உணவருந்தி 
ஓய்வெடுக்கும்‌ முன்‌ தன்‌ சேவகனிடம்‌ அனைத்து 
செய்திகளையும்‌ குறித்துக்கொள்ளும்படியும்‌ 
எழுப்பவேண்டாமென்றும்‌ சொன்னான்‌. அவன்‌ 
எண்ணியதுபோலவே கண்விழித்ததும்‌ பேரரசியும்‌ 
அம்பிகையும்‌ அம்பாலிகையும்‌ அவனை 
அழைத்திருந்தனர்‌. அவன்‌ ஆடைமாற்றிக்கொண்டு 
பேரரசி சத்யவதியின்‌ அரண்மனையை அடைந்தான்‌. 
சியாமை அவனுக்காக வாயிலிலேயே காத்திருந்தாள்‌. 
“பேரரசி இருநாழிகை நேரமாக உங்களுக்காகக்‌ 


தேடிவருவார்கள்‌...' என்றபடி அவரே ஏறி புரவிமேல்‌ 
அமர்ந்தார்‌.” 


“எங்களை இங்கே கொண்டுவந்ததும்‌ அவரை 
பன்னிருவர்‌ பாய்ந்து பற்றிக்கொண்டு கயிறுகளால்‌ 
சேர்த்துக்கட்டி தூக்கி தேரில்‌ ஏற்றினர்‌. நான்‌ ஓலமிட 
என்னை குதிரையிலிருந்து தூக்கி வீசினர்‌” என்றாள்‌. 
பீமன்‌ “நாம்‌ இங்கு கதைகேட்டு 
நின்றிருக்கப்போகிறோமா?” என்று கூவினான்‌. 
“மூத்தவரே, இங்குள்ள மிக உயர்ந்த பாறையுச்சிக்கு 
என்னை இட்டுச்செல்க!” என்றான்‌ அர்ஜுனன்‌. 
“பாறையுச்சிக்கா?” என்ற பீமன்‌ “நன்று... என்னுடன்‌ 
வருக!” என்றான்‌. “நகுலனும்‌ சகதேவனும்‌ சாலையிலேயே 
தொடர்ந்து ஜயத்ரதனின்‌ படைவரை வந்துசேரட்டும்‌. 
மூத்தவர்‌ இம்முதியவளைக்‌ கொண்டுசென்று அவள்‌ 
குடில்சேர்த்து மருத்துவர்களிடம்‌ ஒப்படைக்கட்டும்‌” 
என்றான்‌ அர்ஜுனன்‌. “குரங்குகள்‌ முடிந்தவரை 
விரைந்துசென்று அவர்களின்‌ செல்கையை 
தடைசெய்யட்டும்‌...” திகைத்து ஏதோ சொல்லப்போன 
தருமனை திரும்பிப்பார்க்காமல்‌ அர்ஜுனன்‌ பீமனுடன்‌ 
புரவியில்‌ விரைந்தான்‌. 


[108௨26]அவர்கள்‌ பக்கவாட்டில்‌ பாய்ந்து புதர்காட்டுக்குள்‌ 
ஊடுருவிச்சென்றனர்‌. புதர்கள்‌ அவர்களை முழுமையாக 
மூடிக்கொண்டன. பீமன்‌ சவுக்கால்‌ புரவியை அடித்து 
அடித்து முன்செலுத்த அர்ஜுனன்‌ புரவி அவன்‌ 
எண்ணத்தை தான்‌ அடைந்து உடன்பாய்ந்தது. 
அவர்களைத்‌ தொடர்ந்து நான்கு குரங்குகள்‌ 
தலைக்குமேல்‌ பாய்ந்துவந்தன. “இங்குள்ளது 
பெரும்பாறை ஒன்று. அதன்‌ உச்சியிலுள்ள தேவதாரு 
மிகப்பெரிது. முழுக்காட்டையும்‌ பார்க்கமுடியும்‌” என்று 
பீமன்‌ திரும்பி கைசுட்ட சொன்னான்‌. 


பாறையருகே குதிரையை நிறுத்திவிட்டு அர்ஜுனன்‌ 
இறங்கி பாறைச்சரிவில்‌ ஓடி ஏறினான்‌. பீமனும்‌ 
குரங்குகளும்‌ நான்குகால்களில்‌ அவனை 
முந்திச்சென்றார்கள்‌. செங்குத்தாக உருண்டேறிய 
பாறைப்பரப்பில்‌ தாவிச்சென்ற குரங்குகள்‌ பீமனை 
கைபற்றி மேலே தூக்க அவன்‌ ஏறியதுமே அர்ஜுனனை 
ஒற்றைக்கையில்‌ தூக்கி மேலே எடுத்தான்‌. மேலும்‌ 
மேலுமென பாறைச்சுவர்கள்‌ எழுந்து வந்தன. 
குரங்குகளுக்கு அவற்றின்‌ விரிசலும்‌ பொருக்குமே 
பற்றிக்கொள்ள போதுமானதாக இருந்தது. உச்சியில்‌ ஒரு 
பசுங்கோபுரமென எழுந்து நின்றிருந்தது தேவதாரு. 


குரங்குகள்‌ அதில்‌ பற்றி ஏறி அர்ஜுனனை மேலே 
கொண்டுசென்றன. உச்சிக்கிளையில்‌ அவன்‌ காவிட்டு 
அமர்ந்தான்‌. “தெரிகிறதா, இளையோனே?” என்றான்‌ 
பீமன்‌. “ஆம்‌” என்றபடி அர்ஜுனன்‌ வில்லை எடுத்தான்‌. 
“நெடுந்தொலைவு சென்றிருப்பார்கள்‌. அம்புகள்‌ 
அத்தனை தொலைவுக்கு செல்லமுடியுமா என்ன?” 
என்றான்‌ பீமன்‌. அர்ஜுனன்‌ நீண்ட அம்பு ஒன்றை 
எடுத்தான்‌. கண்களை மூடிக்கொண்டு உளம்கூர்ந்து 
அம்பை பொருத்தினான்‌. வில்‌ இழுபட்டு நீண்டு 
பாம்புச்சுருள்போலவே ஆகியது. வீணைநரம்பின்‌ 
விம்மலோசை கேட்டது. அம்பு சென்றுவிட்டிருப்பதை 
பீமன்‌ உணர்ந்தான்‌. 


“என்ன ஆயிற்று?” என்றான்‌ பீமன்‌. “ஒரு புரவி 
சரிந்துவிட்டது” என்றான்‌ அர்ஜுனன்‌. மீண்டுமொரு 
அம்பு சென்றது. “இன்னொரு புரவி” என்றான்‌. 
மூன்றாவது அம்பில்‌ “அச்சு” என்றபின்‌ கீழே 
இறங்கத்தொடங்கிய அவனிடம்‌ “அவனை 
கொன்றிருக்கலாமே” என்றான்‌ பீமன்‌. “ஒளிந்திருந்து 
கொல்ல நான்‌ ராகவராமன்‌ அல்ல” என்றபடி 
மரத்திலிருந்தே புரவிமேல்‌ பாய்ந்தான்‌. “அவர்கள்‌ 
புரவிகளை மாற்றி அச்சு பொருத்தி மீண்டும்‌ 
கிளம்புவதற்குள்‌ நாம்‌ அவர்களை பிடித்துவிடலாம்‌” 
என்றபடி புதர்கள்மேல்‌ தாவிச்சென்றான்‌. “ஆம்‌, அவனை 
என்‌ கைகளால்‌ அறையவேண்டும்‌” என்றபடி பீமன்‌ 
உடன்‌ பாய்ந்தான்‌. 


தொலைவிலேயே அவர்களின்‌ குளம்படிகள்‌ 
அணுகுவதை ஜயத்ரதன்‌ கேட்டுவிட்டான்‌ என்பதை 
அங்கே எழுந்த பரபரப்பு காட்டியது. அப்போதுதான்‌ 
அவர்கள்‌ புரவிகளை கட்டிமுடித்திருந்தனர்‌. ஜயத்ரதன்‌ 
தேரில்‌ பாய்ந்தேறியபடி கைகளை நீட்டி ஆணையிட 
அவன்‌ படைவீரர்கள்‌ விற்களில்‌ நாணேற்றியபடி 
புரவிகளில்‌ திரும்பி அவர்களை நோக்கி வந்தனர்‌. 
அர்ஜுனனின்‌ நாண்‌ மிகமெல்ல 
விம்மிக்கொண்டிருப்பதைத்தான்‌ பீமன்‌ கேட்டான்‌. 
மெல்லிய திடுக்கிடல்களுடன்‌ ஒவ்வொருவராக 
புரவியிலிருந்து விழுந்தார்கள்‌. அவர்கள்‌ 
அனைவருக்குமே கழுத்தின்‌ நரம்பில்‌ அம்பு 
பாய்ந்திருந்தது. அனைவருமே இடம்சரிந்து விழுந்து 
புழுதியில்‌ துடித்து ஓய்ந்தனர்‌. 

ஜயத்ரதனின்‌ தேர்‌ முழுவிசையை 


அடைந்துவிட்டிருந்தது. அதன்‌ சகடங்களுக்குப்‌ 
பின்னால்‌ தெறிக்கும்‌ கூழாங்கற்களை காணமுடிந்தது. 


தேர்த்தட்டில்‌ இருக்கைக்குக்‌ கீழே கைகள்‌ கட்டப்பட்டு 
திரெளபதி படுத்திருப்பது மரவுரியின்‌ இளஞ்சிவப்பு 
வண்ணம்‌ மட்டுமாகத்‌ தெரிந்தது. அர்ஜுனனின்‌ 
அம்புகள்பட்டு ஒவ்வொரு வீரனாக உதிர 
திகைத்துப்போன குதிரைகள்‌ கனைத்தபடி சுற்றிவந்தன. 
அருகணைந்த அர்ஜுனன்‌ தன்‌ களைத்த 
குதிரையிலிருந்து இன்னொன்றுக்குத்‌ தாவ பீமனும்‌ 
அவ்வாறே செய்தான்‌. தன்னைச்‌ சூழ்ந்துவந்த 
அத்தனைபேரும்‌ அம்புபட்டு வீழ்ந்ததை ஜயத்ரதன்‌ 
கண்டான்‌. 

தனித்துவிடப்பட்டதை உணர்ந்ததும்‌ ஜயத்ரதன்‌ 
புரவிகளை சவுக்கால்‌ வெறியுடன்‌ அறைந்து 
ஓடவிட்டான்‌. ஆனால்‌ அது ஒருவர்‌ செல்லவேண்டிய 
விரைவுத்தேர்‌. இருவரின்‌ எடையால்‌ புரவிகள்‌ 
மூச்சுத்திணறத்தொடங்கின. ஜயத்ரதன்‌ திரெளபதியை 
காலால்‌ உருட்டி கீழே போட்டான்‌. “தேவி!” என பீமன்‌ 
கூவினான்‌. “புரவிகள்‌ மிதித்துவிடலாகாது, 
இளையோனே?” என்று கூச்சலிட்டபடி அணுகி அதே 
விரைவில்‌ இடைவளைத்து குனிந்து திரெளபதியை 
தூக்கி மேலேற்றிக்கொண்டான்‌. அவள்‌ கைகளைக்‌ 
கட்டியிருந்த கட்டுகளை அம்புமுனையால்‌ அறுத்தான்‌. 
அவள்‌ இரு கைகளாலும்‌ அவன்‌ தோளை வளைத்து 
கட்டிக்கொண்டாள்‌. 


“ஒன்றுமில்லை... ஒன்றுமில்லை, தேவி” என்றான்‌ பீமன்‌. 
அர்ஜுனன்‌ புரவியைத்‌ திருப்பி அவர்களருகே வந்தான்‌. 
“இளையோனே, அவனை விடவேண்டாம்‌. அவனை நாம்‌ 
கொன்றாகவேண்டும்‌” என்று பீமன்‌ கூவினான்‌. “இருவர்‌ 
சேர்ந்து ஒருவனைக்‌ கொல்வதா? அவன்‌ தன்‌ படையை 
சென்றடையட்டும்‌. படைநடுவே அவனைக்‌ 
கொல்கிறேன்‌” என்றான்‌ அர்ஜுனன்‌ மீசையை நீவியபடி. 
அவன்‌ விழிகளில்‌ மட்டும்‌ ஒருகணம்‌ மின்னிச்சென்ற 
குறுநகையை கண்ட பீமன்‌ “ஆம்‌, நாம்‌ 
தொடர்ந்துசெல்வோம்‌” என்றான்‌. 


திரெளபதி பீமனைப்‌ பற்றியபடி “வேண்டாம்‌... போதும்‌. 
அங்கே அவன்‌ படைகள்‌ நின்றிருக்கின்றன” என்றாள்‌. 
“ஒன்றுமில்லை, தேவி... பொறுத்தருள்க! இது எங்கள்‌ 
பிழை. பொறுத்தருள்க!” என்று பீமன்‌ அவள்‌ தோளை 
அணைத்தான்‌. பின்பக்கம்‌ நகுலனும்‌ சகதேவனும்‌ 
புரவிகளில்‌ வந்தனர்‌. “தேவியை குடில்சேருங்கள்‌. 
மூத்தவருக்கு துணைநின்றிருங்கள்‌” என்றான்‌ 
அர்ஜுனன்‌. “நாங்கள்‌ இரையுடன்‌ வருகிறோம்‌ என்று 
அரசருக்கு அறிவியுங்கள்‌.” பீமன்‌ “அவ்விழிமக்களின்‌ 


குருதியிலாடி வருவோம்‌!” என்றான்‌. திரெளபதியை 
அவன்‌ இறக்கிவிட அவள்‌ நிற்கமுடியாமல்‌ 
கால்தளர்ந்தாள்‌. சகதேவன்‌ ஓடிவந்து அவளைப்‌ பிடிக்க 
அவன்‌ தோளைப்பற்றியபடி அவள்‌ விம்மி அழுதாள்‌. 
“ஒன்றுமில்லை, அன்னையே. ஒன்றுமில்லை... வருக!” 
என அவன்‌ அவளை தோளணைத்தான்‌. அவள்‌ 
தள்ளாடியபடி சென்று புரவியில்‌ ஏறிக்கொண்டாள்‌. 


“செல்க!” என அர்ஜுனன்‌ திரும்பிப்பாராமலேயே 
சொல்லிவிட்டு புரவியில்‌ முன்னால்‌ சென்றான்‌. “தேவி, 
பொறுத்தருள்க... எங்கள்‌ அனைவர்மேலும்‌ 
அருள்கொள்க!” என்றபின்‌ பீமன்‌ திரும்பி 
உடன்சென்றான்‌. அவர்கள்‌ சாலையில்‌ புழுதிமேல்‌ 
ஏறியவர்கள்போல விரைந்தனர்‌. நகுலன்‌ “நாம்‌ 
மெல்லவே செல்லமுடியும்‌, தேவி” என்றான்‌. திரெளபதி 
ஒன்றும்‌ சொல்லாமல்‌ கண்ணீர்‌ வழிய 
தலைகுனிந்தவளாக புரவிமேலேயே அமர்ந்திருந்தாள்‌. 


(10826]சாலை சுழித்து இறங்கிச்சென்ற இடத்தில்‌ சற்று 
விரிந்த களமொன்று தெரிந்தது. அங்கே தேர்களும்‌ 
புரவிகளுமாக சிறிய படை ஒன்று நின்றிருப்பதை 
அர்ஜுனன்‌ கண்டான்‌. தேரில்‌ சென்ற ஜயத்ரதன்‌ அதை 
நோக்கி கைவீசினான்‌. அவர்களின்‌ தலைவன்‌ அதைக்‌ 
கண்டதுமே இருபது புரவிகள்‌ கிளம்பி முழுவிரைவுடன்‌ 
அலை அணைவதுபோல தேரை நோக்கி வந்தன. 
புரவிப்படையின்‌ தலைவன்‌ தொடர்ந்து வந்த 
அர்ஜுனனையும்‌ பீமனையும்‌ கண்டுவிட்டான்‌. அவன்‌ 
கூவியதும்தான்‌ ஜயத்ரதன்‌ திரும்பிப்பார்த்தான்‌. 
தாக்கும்படி அவன்‌ ஆணையிட அந்தப்‌ படை ஒரே 
கணத்தில்‌ அசைவுகொண்டது. அணையுடைத்த நீர்‌ என 
பெருகி அவர்களை நோக்கி வந்தது. 


“நன்று... ஒரு சிறந்த போர்‌” என்றான்‌ அர்ஜுனன்‌. “நான்‌ 
கோருவதெல்லாம்‌ ஒழியாத அம்பறாத்தூணி மட்டுமே.” 
பீமன்‌ “அதை அவர்களே அனுப்புவார்கள்‌. நான்‌ 
கீழிருந்து சேர்த்து அளிக்கிறேன்‌” என்றான்‌. ஜயத்ரதன்‌ 
திரும்புவதற்குள்ளாகவே அவனை அணுகிய அவன்‌ 
படைவீரர்‌ இருவர்‌ அம்புபட்டு விழுந்தனர்‌. அவர்களின்‌ 
அம்புகள்‌ அணுகும்தொலைவுக்கு வெளியே இருந்தனர்‌ 
பாண்டவர்‌ இருவரும்‌. ஆனால்‌ அர்ஜுனனின்‌ அம்புகள்‌ 
அவர்களை தொட்டுத்தொட்டு 
சாய்த்துக்கொண்டிருந்தன. ஒருவருக்கு ஓர்‌ அம்புக்குமேல்‌ 
அவன்‌ விடவில்லை. எந்த அம்பும்‌ கழுத்திலன்றி 
வேறெங்கும்‌ பதியவுமில்லை. சிந்துநாட்டுப்படையின்‌ 
முன்னணி வீரர்கள்‌ அம்புபட்டு சரிய அவர்களின்‌ 


புரவிகளை அடித்து விலக்கியபடி பிறர்‌ முன்னால்‌ 
வந்தனர்‌. அர்ஜுனன்‌ அதே விரைவில்‌ மேலும்‌ பின்னால்‌ 
சென்றபடி அவர்களை வீழ்த்திக்கொண்டிருந்தான்‌. 


அவர்களின்‌ அம்புகள்‌ பறந்துவந்து வயலில்‌ இறங்கும்‌ 
கிளிக்கூட்டங்கள்போல அவர்கள்‌ முன்னால்‌ வளைந்து 
நிலமிறங்கின. பீமன்‌ குதித்து தரையிலிருந்து 
அவ்வம்புகளை அள்ளிச்சேர்த்து ஆவநாழி நிறைத்து 
அர்ஜுனனை நோக்கி வீசினான்‌. அவன்‌ அதைப்பற்றி 
தோளிலிட்டபடி ஒழிந்த தூளியை திரும்ப வீசினான்‌. 
போர்‌ எழுந்தபின்‌ படை சித்தமற்று புலன்கள்‌ மட்டுமே 
கொண்டதாக ஆகிவிடுகிறது. அவர்கள்‌ 
பொருளில்லாமல்‌ இறந்துகொண்டிருப்பதை 
உணர்ந்தாலும்‌ முன்னால்‌ வருவதை 
தவிர்க்கமுடியவில்லை. முன்னால்‌ வந்தவர்கள்‌ 
அறியாமல்‌ சற்றுதயங்கியபோது பின்னால்‌ 
வந்தவர்களின்‌ விசை அவர்களை உந்தியது. 


வெறியுடன்‌ “விரைக... கொல்க... கொல்க அவர்களை... 
இதோ அருகில்தான்‌” என ஜயத்ரதன்‌ கூவிக்கொண்டு 
தேரில்‌ பாய்ந்து வந்தான்‌. அவன்‌ தேர்முகடையும்‌ 
கொடியையும்‌ அர்ஜுனன்‌ உடைத்தான்‌. அவன்‌ வில்லை 
தெறிக்கச்செய்தான்‌. திகைத்து வெறும்கைகளுடன்‌ நின்ற 
அவன்‌ காதுகளில்‌ இருந்த குண்டலங்கள்‌ இரு 
அம்புகளால்‌ தெறித்தன. கழுத்திலணிந்த ஆரம்‌ 
தெறித்தது. அவன்‌ பாய்ந்திறங்கி பின்னால்‌ வந்த 
வீரனின்‌ புரவியில்‌ ஏறிக்கொண்டான்‌. அத்தருணம்‌ பீமன்‌ 
சிம்மக்குரலெழுப்பியபடி சைந்தவர்களின்‌ படைக்குள்‌ 
புகுந்தான்‌. முதல்‌ அடியில்‌ விழுந்த ஒருவனின்‌ கதையை 
கையிலெடுத்து சுழற்றியபடி படையைக்‌ கலக்கி உள்ளே 
சென்றான்‌. 


சில கணங்கள்‌ அர்ஜுனனே திகைத்துவிட்டான்‌. 
குருதியும்‌ வெண்மூளைநிணமும்‌ சலமுமாக தலைகள்‌ 
உடைந்து தெறித்து மழையென அவனை மூடின. 
ஜயத்ரதன்‌ இரு கைகளையும்விட்டு அஞ்சிய குழவிபோல 
குதிரைமேல்‌ அமர்ந்திருந்தான்‌. பின்னர்‌ அடிபட்ட 
விலங்கென கம்மிய ஒலியில்‌ அலறியபடி புரவியைத்‌ 
திருப்பி படைகளிலிருந்து வெளியே பாய்ந்தான்‌. 
பீமனைத்‌ தொடர்ந்து மரக்கிளைகளிலிருந்து பாய்ந்து 
சைந்தவர்‌ மேல்‌ பரவிய குரங்குகள்‌ அவர்களை கடித்து 
குதறின. அவர்களின்‌ அம்புகளும்‌ வாளும்‌ கதைகளும்‌ 
பட்டு அவை உடலுடைந்து கீழே விழுந்து துடித்து கைகள்‌ 
சுருள்பிடித்து அதிர கால்கள்‌ இழுத்து இழுத்து ஓய 
இளித்த பற்களுடன்‌ அமைந்தன. 


அக்குருதிநடனம்‌ கண்டு அர்ஜுனன்‌ உளம்‌ பதைத்தான்‌. 
கண்ணை மறைத்து வழிந்த குருதியை வழித்தபடி 
புரவிவிட்டு இறங்கி அடிபட்டுச்‌ சிதைந்து துடித்த 
உடல்கள்மேல்‌ மிதித்தோம அர்ஜுனன்‌ “மூத்தவரே, 
நிறுத்துக! நிறுத்துக இதை... போதும்‌. இவர்கள்‌ மேல்‌ 
என்ன பகை நமக்கு?” என்று கூவினான்‌. ஒரு கணம்‌ 
நின்று அவனை நோக்கிய பீமன்‌ மீண்டும்‌ வெறிகொண்டு 
நெஞ்சை கையால்‌ அறைந்து பெருங்குரங்கென 
முழக்கமிட்டபடி கதையைச்‌ சுழற்றி அறைந்து 
உடல்களை உடைத்து தெறிக்கச்செய்தான்‌. 
முட்டைகளென மூளை சிதற மண்டைகள்‌ சிதைந்தன. 
தேன்கூடுகள்‌ போல கிழிந்து சிதறிய உடல்களில்‌ 
புழுக்கள்போல நரம்புகள்‌ நெளிந்தன. “மூத்தவரே, 
மூத்தவரே” என அர்ஜுனன்‌ கூச்சலிட்டு சென்று 
அவனைப்‌ பிடித்தான்‌. “விடுங்கள்‌... எளிய வீரர்கள்‌ 
இவர்கள்‌...” 


பீமன்‌ “என்‌ குலமகள்‌... என்‌ குலமகள்‌. நம்‌ 
கைப்பிடித்தமைக்காக இன்னும்‌ எத்தனை சிறுமைகளை 
சந்திப்பாள்‌? ஓட்டுமொத்த ஷத்ரியர்களை அழிக்கிறேன்‌. 
மூடா, ஓட்டுமொத்த ண்குலத்தை அழிக்கிறேன்‌. அழிக 
பாரதவர்ஷம்‌, அழிக ப என்று வெறியெழுந்த 
கண்களில்‌ வழிந்த கண்ணீருடன்‌ இளித்த வாய்கொண்ட 
முகத்துடன்‌ கூவினான்‌. அவன்‌ உடலெங்கும்‌ குருதி 
வழிந்தது. நிணம்‌ வழுக்கி உதிர்ந்தது. “இழிமக்கள்‌... 
கீழுயிர்கள்‌... செத்துக்குவியட்டும்‌ இவர்கள்‌. 
ஆண்குறிகொண்டி ௬ப்பதனாலேயே சாகத்தக்கவர்கள்‌... 

சைகொண்டிருப்பதனாலேயே கீழுலகில்‌ 
நெளியவேண்டியவர்கள்‌” எனக்‌ கூவியபடி 
விலகிச்சென்றுகொண்டிருந்த சைந்தவர்களை நோக்கி 
ஓடி அவர்களுக்குள்‌ புகுந்து மீண்டும்‌ தலைகளை 
அறைந்து சிதறடித்தான்‌. 


வெறியில்‌ அவன்‌ பல உடல்கொண்டவன்‌ 
போலிருந்தான்‌. மானுடம்‌ மீது பெருவஞ்சம்‌ கொண்ட 
கீழுலகத்‌ தேவன்‌ ஒருவன்‌ எழுந்துவந்து குருதியாட்டு 
கொள்வதுபோல தெரிந்தான்‌. அடிபட்டு கீழே விழுந்த 
ஒருவனை மிதித்து மிதித்து கூழாக்கினான்‌. “மூத்தவரே, 
நம்‌ இரை அவன்‌. அவன்‌ தப்பிவிடக்கூடாது” என்றபடி 
அர்ஜுனன்‌ படைகளைக்‌ கடந்து ஓட பீமன்‌ மீண்டும்‌ 
சிலமுறை கதைசுழற்றி சிலரை அடித்துச்‌ சிதைத்துவிட்டு 
சென்ற வழியெங்கும்‌ குருதிநிணச்சேறு சிதற ஓடிவந்து 
புரவியில்‌ ஏறிக்கொண்டு அர்ஜுனனைத்‌ தொடர்ந்தான்‌. 

8. குருதிக்‌ குமிழிகள்‌ 


ஊர்பவன்‌ அடையும்‌ உணர்வெழுச்சிகளை புரவிகளும்‌ 
அவன்‌ உடல்‌ வழியாகவே அடைந்துவிடுகின்றன. 
ஜயத்ரதனின்‌ குதிரை அஞ்சி உடலெங்கும்‌ மயிர்க்கோள்‌ 
எழுந்து, அனல்பட்டதுபோல உரக்கக்‌ கனைத்தபடி 
புதர்கள்‌ மேல்‌ தாவி காட்டுக்குள்‌ புகுந்து மரங்கள்‌ நடுவே 
வளைந்து திரும்பி மலைச்சரிவில்‌ பாய்ந்தோடியது. 
பீமனும்‌ அர்ஜுனனும்‌ அதைத்‌ தொடர்ந்து காட்டுக்குள்‌ 
பாய்ந்தபோது சென்றவழியில்‌ இலைகள்‌ அசைவழிய 
அவன்‌ முழுமையாக மறைந்துவிட்டிருந்தான்‌. 


ஆனால்‌ பீமனின்‌ புரவியும்‌ ஊர்ந்தவன்‌ உணர்வை தான்‌ 
ஏற்றுகொண்டுவிட்டிருந்தது. முன்னால்‌ ஓடிய புரவியின்‌ 
மணத்தைப்‌ பெற்றுக்கொண்டு அதுவும்‌ தொடர்ந்து 
வந்தது. ஜயத்ரதனின்‌ மேலே எழுந்த கிளைகளில்‌ 
குரங்குகள்‌ கைவீசி தாவித்தாவி வந்தன. இரு 
பெருங்குரங்குகள்‌ உச்சிக்கிளைகளுக்குச்‌ சென்று 
ஜயத்ரதன்‌ செல்வதை நோக்கிவிட்டு திசைகூவிச்‌ சொல்ல 
பீமன்‌ புரவியை அரட்டிச்‌ செலுத்தியபடி அவனைத்‌ 
தொடர்ந்து வந்தான்‌. 


தன்னைத்‌ தொடர்ந்துவரும்‌ குளம்பொலிகளை 
ஜயத்ரதன்‌ கேட்டுக்கொண்டே இருந்தான்‌. அவை 
வலுக்கின்றன என எண்ணியபோது உடல்‌ கடுங்குளிர்‌ 
கொண்டதுபோல சிலிர்த்தது. மேலும்‌ மேலுமென 
புரவியை அடித்தும்‌ குதிமுள்ளால்‌ குத்தியும்‌ கூச்சலிட்டும்‌ 
துரத்தினான்‌. அது தாவித்தாவி பாறைகளையும்‌ 
முட்குவைகளையும்‌ சிற்றோடைகளையும்‌ 
சேற்றுக்குழிகளையும்‌ கடந்தது. புரவியை மிகையாகத்‌ 
தூண்டுவதனாலேயே அதை விரைந்து களைப்படையச்‌ 
செய்கிறோம்‌ என்பதை அவன்‌ அவ்வச்சத்தில்‌ 
உணரவில்லை. 


அதன்‌ வாயிலூறிய நுரை காற்றில்‌ தெறித்து அவன்மேல்‌ 
துளிசிதறியது. அதன்‌ வியர்வையால்‌ அவன்‌ தொடைகள்‌ 
வழுக்கின. அதன்‌ உடலுக்குள்‌ ஓடிய குருதியின்‌ 
குமிழிகளை அவனால்‌ உணரமுடிந்தது. “மேலும்‌! மேலும்‌!” 
என அவன்‌ அதை உதைத்தான்‌. பின்னால்‌ 
புரவிக்குளம்படிகள்‌ வந்துகொண்டே இருந்தன. 
உச்சிக்கிளைமேலிருந்து குரங்குகள்‌ அவனை 


காட்டிக்கொடுக்கின்றன என அவன்‌ உணர்ந்தான்‌. 
இன்னும்‌ சற்றுத்தொலைவுதான்‌. அவனால்‌ 
திரிகர்த்தர்களின்‌ எல்லைக்குள்‌ சென்றுவிடமுடியும்‌. 
திரிகர்த்தனிடம்‌ அடைக்கலம்‌ என்று கூவியபடி முதல்‌ 
படைக்காவலரணைக்‌ கடந்துவிட்டால்‌ போதும்‌. 
அவர்கள்‌ ஊருக்குள்‌ நுழைய முடியாது. முதல்‌ தெரு... 
அவனைக்‌ காக்கப்போகும்‌ முதல்‌ ஊர்‌. 


எண்ணியிராமல்‌ எரி அணைவதுபோல புரவி 
விரைவழிந்தது. “செல்க! செல்க... கெடுமதியே செல்க!” 
என அவன்‌ அதை சவுக்கால்‌ அறைய அது தயங்கி 
நின்றுவிட்டது. வாயிலிருந்து நுரையுடன்‌ குருதியும்‌ 
வழியலாயிற்று. கால்களைப்‌ பரப்பி வைத்து தலையை 
தரைதொடும்படி தாழ்த்தி அது கக்குவதுபோலவும்‌ 
இருமுவதுபோலவும்‌ ஒலியெழுப்பியது. உடல்‌ 
அதிர்ந்துகொண்டே இருந்தது. அவன்‌ அதன்‌ கழுத்தை 
கைகளால்‌ அறைந்தான்‌. “செல்‌... செல்‌!” என்று 
கூவினான்‌. 


புரவி வேல்‌ பட்டதுபோல விதிர்த்தது. அவன்‌ 
உய்த்துணர்ந்து கீழே குதிக்கவும்‌ மறுபக்கம்‌ சரிந்து 
பள்ளை நிலமறைய விழுந்து குளம்புகளை காற்றிலுதறி 
கால்களை உதைத்துக்கொள்ளத்‌ தொடங்கியது. வால்‌ 
புழுதியில்‌ கிடந்து குழைந்து அலைந்தது. அதன்‌ கண்கள்‌ 
வெறித்து உருண்டிருந்தன. வாழைப்பூமடல்‌ போல 
செந்நீலநிற நாக்கு நீண்டு வெளிவந்து தழைந்து 
கிடந்தது. அவன்‌ சினத்துடன்‌ அதை ஓங்கி உதைத்தான்‌. 
பின்னர்‌ ஓடி புதர்களுக்குள்‌ பாய்ந்து மறைந்தான்‌. 
அணுகிவரும்‌ குளம்படிகளை காலடியில்‌ 
நிலமதிர்வதிலிருந்தே உணர்ந்தான்‌. ஓடுவதைவிட 
முழுமையாக எங்கேனும்‌ பதுங்கிக்கொள்வதே உகந்தது 
என எண்ணி விழிகளால்‌ தேடிக்கொண்டே சென்றான்‌. 
புதர்களுக்குள்‌ ஒளிவதைப்பற்றி எண்ணியதுமே 
குரங்குகளும்‌ வரும்‌ என்பது நினைவுக்கு வந்தது. அவை 
நாய்களைவிட மோப்பம்‌ கொண்டவை. ஒரு கணம்‌ 
அங்குமிங்கும்‌ நோக்கியபின்‌ அருகே ஓடிய கோமதியை 
நோக்கி சென்றான்‌. அங்கே ஆற்றுநீர்‌ வளைந்து 
அரைவட்ட அலைகள்‌ கரைச்சேற்றில்‌ படிய 
சுனையென்றாகியிருந்தது. அதன்‌ மேல்‌ தாமரைகளும்‌ 
நீலங்களும்‌ மெல்ல அசைந்துகொண்டிருந்தன. 


சதுப்பின்‌ மேல்‌ விழுந்துகிடந்த மட்கிய மரங்களிலும்‌ 
மத்தகம்‌ காட்டிய பாறைகளிலும்‌ மட்டும்‌ கால்வைத்து 
ஆற்றை நோக்கி சென்றான்‌. மரம்‌ ஒன்றின்‌ மேல்‌ தொற்றி 


ஏறி கிளைகள்‌ வழியாகவே மேலும்‌ மரங்களுக்குச்‌ சென்று 
நீர்மேல்‌ கவிழ்ந்திருந்த மரத்தின்மேல்‌ ஏறி ne 
கிளையிலிருந்து நீருக்குள்‌ குதித்தான்‌. நீந்தி ஆழத்திற்குச்‌ 
சென்று அங்கே எழுந்து மேலே வந்திருந்த தாமரை 
ஒன்றை அடிவேருடன்‌ பிழுதெடுத்தான்‌. அதன்‌ 
மலர்க்குவைக்கு நடுவே கடித்து துப்பி தண்டிலிருந்து 
காற்றுவழியை உருவாக்கினான்‌. அந்த மலரை மேலே 
நின்றிருந்த இலைகளுடனும்‌ மலர்களுடனும்‌ பின்னி 
மிதக்கவிட்டபடி கொடியின்‌ மறுமுனையை வாயில்‌ 
கவ்விக்கொண்டு நீருக்குள்‌ மூழ்கினான்‌. 


நீருக்குள்‌ செறிந்து நின்றிருந்த தாமரைக்கொடிகளில்‌ 
தன்‌ உடலை பிணைத்துக்கொண்டபோது ஆழம்‌ மேலே 
உந்தியதை எதிர்கொண்டு உடல்‌அலைவை 
நிலைகொள்ளச்செய்ய முடிந்தது. மேலே மலர்கள்‌ நடுவே 
அந்தத்‌ தாமரை மலர்‌ எழுந்து நின்றிருந்தது. அதன்‌ 
மையத்துளை வழியாக வந்த காற்றை வாயால்‌ உறிஞ்சி 
வாய்‌ வழியாகவே வெளிவிட்டுக்கொண்டு நீருக்குள்‌ 
மூழ்கிக்‌ கிடந்தான்‌. ஆழம்‌ அலையடங்க அவன்‌ மேல்‌ 
நீர்ப்பாசிகள்‌ வந்து மூடிப்படிந்தன. நீர்க்குமிழிகள்‌ சில 
எழுந்து உடலை மீன்குஞ்சுகள்‌ போல வருடி மேலே 
சென்றன. 


மீன்கள்‌ அச்சம்‌ நீங்கி விழித்த கண்களுடன்‌ அவனை 
நோக்கி வந்து சிறகுலைய அசைவற்று நின்றபின்‌ 
வால்சுழற்றி திரும்பிச்சென்றன. தலைக்குமேல்‌ ஒளியாக 
அலைசுழன்று அசைந்துகொண்டிருந்தது. ஓரிரு 
குமிழிகள்‌ மட்டும்‌ மேலெழுந்துசென்று வெடித்தன. 
நெஞ்சத்துடிப்பு விலக அவன்‌ உடலுக்குள்‌ குருதி 
குளிர்ந்து சீரமையலாயிற்று. எண்ணங்கள்‌ 
கூர்கொண்டபோது அவன்‌ வெளியே நிலம்‌ அதிர 
புரவிகள்‌ வந்து நிற்பதை கேட்டான்‌. சேற்றை மிதித்தபடி 
அவை சுழன்றன. மேலே கிளைகளிலிருந்து குரங்குகள்‌ 
குதித்தன. 


சில கணங்களுக்குள்‌ காதுகளே புலன்கள்‌ 
அனைத்தையும்‌ நிறைக்க அவன்‌ அனைத்தையும்‌ 
காணலானான்‌. இரு வெண்புரவிகளில்‌ வந்த 
அர்ஜுனனும்‌ பீமனும்‌ விழிகளை ஓட்டியபடி புரவியைச்‌ 
சுழற்றினர்‌. அர்ஜுனன்‌ இறங்கி தரையில்‌ பதிந்திருந்த 
அவன்‌ காலடிகளை கூர்ந்து நோக்கினான்‌. விழிகளைத்‌ 
தூக்கி அவன்‌ ஆற்றைப்‌ பார்த்தபோது ஜயத்ரதன்‌ 
நெஞ்சதிர்ந்தான்‌. ஒரு குமிழி மூச்சு வெளியேறி 
மேலெழுந்தது. 


ஆனால்‌ பீமன்‌ தொலைவில்‌ எதையோ 
சுட்டிக்காட்டினான்‌. குரங்குகள்‌ தரையை முகர்ந்து 
நோக்கி மூக்கு சுளித்து ஏதோ பேசிக்கொண்டன. 
குழப்பத்துடன்‌ எழுந்து வயிற்றை சொறிந்து வாயை 
நீட்டின. பின்‌ ஒரு பெரிய குரங்கு அவன்‌ வந்த 
வழியிலேயே சரிந்த அடிமரங்கள்‌ வழியாக வந்து அவன்‌ 
ஏறிய மரத்தில்‌ தொற்றி ஏறிக்கொண்டது. கிளைகள்‌ 
வழியாக வந்து அவன்‌ நீரில்‌ குதித்த கிளை வரைக்கும்‌ 
வந்தது. அவன்‌ “தெய்வங்களே! மூதாதையரே!” என்று 
நெஞ்சுக்குள்‌ கூவினான்‌. 


பெருங்குரங்கு கிளைமுனையில்‌ நின்று எக்களிப்பு போல 
ஓசையிட்டுக்‌ கூவியதும்‌ மற்ற குரங்குகளும்‌ அங்கே 
வந்தன. “இவ்வழியேதான்‌ சென்றிருக்கிறான்‌” என்றபடி 
அர்ஜுனன்‌ அங்கே வந்தான்‌. “ஆனால்‌ சேற்றில்‌ 
கால்தடங்கள்‌ இல்லை. படகு ஒன்று நீரில்‌ 
வந்திருக்கக்கூடும்‌. அதை கரையணையச்‌ செய்யாமல்‌ 
அங்கேயே நிறுத்திவிட்டு கிளைகள்‌ வழியாகச்‌ சென்று 
அதில்‌ ஏறியிருக்கிறான்‌” என்றான்‌ பீமன்‌. 


“இதற்குள்‌ அவன்‌ மறுகரை சென்றிருக்கமுடியாது” 
என்றான்‌ அர்ஜுனன்‌. “ஆம்‌, நீரொழுக்கு கடினமானது” 
என்றான்‌ பீமன்‌. “அவன்‌ தப்பிச்‌ சென்றிருக்கிறான்‌ 
என்றால்‌ ஒரே வழிதான்‌. ஒழுக்கினூடாக 
சென்றிருக்கக்கூடும்‌. மெல்லிய தக்கைப்படகு. அதை 
இங்கே ஒளித்துவைத்திருக்கிறான்‌. அல்லது குகன்‌ 
ஒருவன்‌ கொண்டுவந்திருக்கிறான்‌” என்றான்‌ 
அர்ஜுனன்‌. “நெடுந்தொலைவு சென்றிருக்க 
வாய்ப்பில்லை. ஒழுக்கிலேயே விரைந்து 
சென்றுகொண்டிருக்கிறான்‌. நாம்‌ காணலாகாதென்று 
கரைமரங்கள்‌ சரிந்த தழைச்செறிவுக்குள்ளாகவே 
செல்கிறான்‌.” 


“அம்‌, கிளம்புவோம்‌” என்றபடி பீமன்‌ புரவியை 
தட்டினான்‌. அர்ஜுனன்‌ எஞ்சிய ஐயத்துடன்‌ திரும்பி 
நோக்கியபடி அவனைத்‌ தொடர்ந்து சென்றான்‌. 
ஜயத்ரதன்‌ மெல்ல இயல்படைந்து நீருக்குள்‌ கால்களை 
நீட்டினான்‌. தாமரைத்‌ தண்டுகளுக்குள்‌ இருந்து இரு 
மீன்கள்‌ வெளிவந்து அவனை நோக்கின. ஒன்று வாலை 
அறைந்து திரும்பி மேலெழுந்து அவன்‌ கண்களை 
நோக்கி வந்தது. அவன்‌ இமைகளை மூடிக்கொண்டான்‌. 
அது அணுகி அவன்‌ கன்னத்தையும்‌ கழுத்தையும்‌ 
வழுக்கியபடி சென்றது. அவன்‌ விழிதிறந்து நோக்க 
பிறிதொன்று அவன்‌ கண்களை நோக்கி வந்தது. அவன்‌ 
கையால்‌ அதை தட்ட உடல்‌ அசைந்தது. 


காத்திருக்கிறார்‌ அமைச்சரே” என்றாள்‌. 


“ஆம்‌, அறிவேன்‌” என்றான்‌ விதுரன்‌. “மேலும்‌ இருவர்‌ 
காத்திருக்கிறார்கள்‌” என்றபோது அவன்‌ உதடுகள்‌ 
விரிந்தன. சியாமையும்‌ புன்னகைசெய்தாள்‌. “ஒரு 
சந்திப்புக்கு முன்‌ சிலநாழிகைநேரம்‌ காத்திருப்பது நன்று. 
நம்முள்‌ பெருகி எழும்‌ சொற்களை நாமே சுருட்டி அழுத்தி 
ஓரிரு சொற்றொடர்களாக ஆக்கிக்கொள்வோம்‌. 
சொல்லவிழைவதை தெளிவாகச்‌ சொல்லவும்‌ 
செய்வோம்‌.” சியாமை நகைத்தபடி “அனைவரிடமும்‌ 
விளையாடுகிறீர்கள்‌” என்றாள்‌. “சதுரங்கக்‌ காய்கள்‌ 
அல்லாத மானுடரை நீங்கள்‌ சந்திப்பதே இல்லையா 
அமைச்சரே?” 


சத்யவதி விதுரனைக்‌ கண்டதும்‌ எழுந்துவந்தாள்‌. 
“என்ன, கூப்பிட்டனுப்பினால்‌ இவ்வளவு நேரமா?” 
என்றாள்‌. பேரரசிக்குரிய தோரணையை அவள்‌ 
அவனிடம்‌ காட்டுவதில்லை. “உனக்கு உடல்நிலை 
சரியில்லையா என்று கேட்டு சியாமையை மீண்டும்‌ 
அனுப்பினேன்‌.” விதுரன்‌ “உடல்நிலை 
குலையவேண்டுமென காந்தாரர்‌ நினைத்திருப்பார்‌” 
என்றான்‌. “இன்று காலை ஒரு பேரருவியின்‌ கீழ்‌ 
நான்குநாழிகை நேரம்‌ நின்றிருந்தேன்‌.” சத்யவதி 
சிரித்தபடி “ஆம்‌, சொன்னார்கள்‌. ஆணவப்பெருமழை” 
என்றாள்‌. “ஆணவம்‌ அரசகுணம்‌ அல்லவா?” என்றான்‌ 
விதுரன்‌. சத்யவதி சிரித்தபடி “வர வர உன்‌ சொற்களை நீ 
சென்றபின்னர்தான்‌ நான்‌ புரிந்துகொள்கிறேன்‌” 
என்றாள்‌. 


சத்யவதி அமர்ந்ததும்‌ விதுரன்‌ அவளருகே 
அமர்ந்துகொண்டு “மலர்ந்திருக்கிறீர்கள்‌ பேரரசியே” 
என்றான்‌. “ஆம்‌, என்‌ வாழ்நாளில்‌ நான்‌ இதைப்போல 
உவகையுடன்‌ இருந்த நாட்கள்‌ குறைவே. அனைத்தும்‌ 
நான்‌ எண்ணியபடியே முடியப்போகின்றன” என்றாள்‌. 
“ஆம்‌, நானும்‌ அவ்வண்ணமே நினைக்கிறேன்‌” என்றான்‌ 
விதுரன்‌. சத்யவதி “நீ உன்‌ பொருளற்ற ஐயங்களை என்‌ 
மீது சுமத்தி இந்த உவகையை பறிக்கவேண்டியதில்லை... 
சற்றே வாய்மூடு” என அதட்டினாள்‌. விதுரன்‌ நகைத்தபடி 
“நான்‌ ஒன்றுமே சொல்லப்போவதில்லை பேரரசியே” 
என்றான்‌. 

“இன்றுமாலை நான்‌ சகுனியை சந்திக்கவிருக்கிறேன்‌” 
என்றாள்‌ சத்யவதி. “அவன்‌ என்னிடம்‌ நேரடியாகவே 


திருதராஷ்டிரனின்‌ முடிசூட்டுவிழா குறித்துப்பேசுவான்‌ 
என நினைக்கிறேன்‌.” விதுரன்‌ “ஆம்‌, அதுதான்‌ நிகழும்‌” 


நீருக்கு மேல்‌ குமிழிகள்‌ எழுந்தன. இரு மீன்கள்‌ துள்ளி 

விழுந்து அலைகிளப்ப குரங்குகள்‌ அனைத்தும்‌ சேர்ந்து 
ஓசையிடத்‌ தொடங்கின. கிளைகளில்‌ எம்பிக்‌ குதித்து 
இலைத்தழைப்பை உலுக்கியபடி அவை குதித்துக்‌ 
கூச்சலிட்டன. பீமன்‌ திரும்பி அவற்றை நோக்கினான்‌. 
குரங்குகளை கைசுட்ம ஏதோ சொன்னான்‌. பின்னர்‌ 
இருவரும்‌ அவனிருந்த சுனைச்சுழி நோக்கி புரவிகளில்‌ 
வந்தனர்‌. 


[image] 


பீமன்‌ நீர்ச்சுழிகளை நோக்கினான்‌. மீன்கள்‌ 
துள்ளித்துள்ளி விழுந்தன. “மீன்கள்‌” என்றான்‌ 
அர்ஜுனன்‌. “இல்லை, அங்குதான்‌ இருக்கிறான்‌ 
என்கின்றன குரங்குகள்‌. அவை அறியும்‌” என்றபின்‌ 
பீமன்‌ அருகே சென்று கூர்ந்து நோக்கினான்‌. 
“இளையோனே, தாமரைத்தண்டை மூச்சுக்குழாயாக 
வைத்துக்கொண்டு மூழ்கிக்கிடக்கிறான்‌” என்று 
கூவியபடி நீரில்‌ இறங்கப்போனான்‌. 


“நில்லுங்கள்‌!” என்றபடி அர்ஜுனன்‌ வில்லை எடுத்து 
அம்பு தொடுத்தான்‌. தாமரைகள்‌ அறுபட்டு மிதந்தன. 
“ஒரு தாமரையில்‌ நடுவே புல்லி இல்லை” வ்‌ அதை 
வெட்டினான்‌. துண்டாகி அலைகளில்‌ கவிழ்ந்தது 
சிறகுகள்‌ சரிந்த பறவைக்குஞ்சுபோல நீரில்‌ ர மூழ்கி 
விலகியது. அவர்கள்‌ இடையில்‌ கைவைத்து நோக்‌ 
நின்றனர்‌. குரங்குகள்‌ கூச்சலிடத்‌ ர. ஜயத்ரதன்‌ 
மேலெழுந்து வந்து கையால்‌ முகத்தில்‌ வழிந்த நீரை 
வழித்துக்கொண்டு “நான்‌ போர்நிறுத்திப்‌ பணிகிறேன்‌. 
சிந்துவின்‌ அரசன்‌ நான்‌... இந்திரப்பிரஸ்தத்திடம்‌ 
அடைக்கலம்‌ புகுகிறேன்‌” என்றான்‌. 


“வருக!” என்றான்‌ அர்ஜுனன்‌. ஒரு கணம்‌ தயங்கிவிட்டு 
அர்ஜுனன்‌ கண்களை நோக்கியபின்‌ கைவீசி ஜயத்ரதன்‌ 
நீந்தி அணுகினான்‌. சேற்றுக்கரையை அவன்‌ அணுகி 
ஆடையை அழுத்தியபடி எழுவதற்குள்‌ “இழிமகனே... த 
என்று கூவியபடி பீமன்‌ அவன்‌ மேல்‌ பாய்ந்தான்‌. 
அவனை தன்‌ பெரிய கைகளால்‌ பீமன்‌ அறைந்த ஓசை 
கேட்டு இரு புரவிகளும்‌ உடல்‌ விதிர்த்தன. குரங்குகள்‌ 
கிளைகளில்‌ தாவி பின்னால்‌ சென்று ஒன்றோடொன்று 
ஓட்டிக்கொண்டு நோக்கின. பீமன்‌ அவனைத்‌ தூக்கி 
தரையில்‌ அறைந்தான்‌. சேற்றிலிட்டு மிதித்தான்‌. 


2 மூத்தவரே!” என அர்ஜுனன்‌ பதறினான்‌. 
விலகு...” என பீமன்‌ உறுமினான்‌. ஜயத்ரதனின்‌ 


வாயிலேயே மிதித்து அனைத்துப்‌ பற்களையும்‌ 
உதிரச்செய்தான்‌. அவனைத்‌ தூக்கி அறைந்து 
கைகளையும்‌ கால்களையும்‌ ஒழுத்தான்‌. எலும்புகள்‌ 
தசைக்குள்‌ ஒடியும்‌ ஒலி கேட்டு அர்ஜுனன்‌ பதறியபடி 
“மூத்தவரே, வேண்டாம்‌... வேண்டாம்‌” என்று கூவினான்‌. 
சிவந்த விழிகளுடன்‌ “விலகு... அணுகினால்‌ 
உன்னையும்‌ கொல்வேன்‌” என்றான்‌ பீமன்‌. 


ஜயத்ரதன்‌ அடிபடும்‌ நாய்போல ஊளையிட்டான்‌. 
சேறுடன்‌ சேர்ந்து உடல்‌ குழைய அவன்‌ குரல்‌ கம்மலாகி 
ஊளையாக அலறிக்கொண்டே இருந்தான்‌. அவன்‌ 
வாய்க்குள்‌ சேறு நுழைந்தது. குருதியுடன்‌ அதை 
கக்கினான்‌. பீமன்‌ அவன்‌ கால்களை விரித்து 
ஆண்குறியை மிதிக்கப்போனான்‌. “மூத்தவரே, 
வேண்டாம்‌... வேண்டாம்‌” என ஜயத்ரதன்‌ கைகளை நீட்டி 
கெஞ்சி அழுதான்‌. “வேண்டாம்‌, மூத்தவரே...” என்று 
அர்ஜுனன்‌ கூவினான்‌. 


பீமன்‌ காலை ஓங்க அவன்‌ தன்‌ இடைப்பகுதியை 
பொத்திக்கொண்டு சுருண்டுகொண்டான்‌. அவன்‌ 
கால்களைப்‌ பிடித்து இழுத்து சேற்றிலிட்டு ஆண்குறியை 
மிதிக்கத்தொடங்கினான்‌. மிதித்து மிதித்து கூழாக்கி 
அவனை சேற்றில்‌ பாதி புதைத்தான்‌. பீமன்‌ சற்றே 
மூச்சிடைவெளிவிட அர்ஜுனன்‌ பாய்ந்துசென்று 
அவனை பிடித்துக்கொண்டான்‌. “வேண்டாம்‌, மூத்தவரே. 
நாம்‌ கொல்லும்‌ உரிமைகொண்டவர்கள்‌ அல்ல. இவனை 
தண்டிக்கவேண்டியவர்‌ மூத்தவர்‌” என்றான்‌ அர்ஜுனன்‌. 
நெஞ்சு விரிந்தமைய “உம்‌” என பீமன்‌ மூச்சிளைத்தபடி 
சொன்னான்‌. தலையை உலுக்கி முடியைத்‌ தள்ளி 
பின்னாலிட்டபின்‌ பற்களை கடித்துக்கொண்டு திரும்பி 
நோக்கினான்‌. காறி அவன்‌ முகத்தில்‌ உமிழ்ந்தபின்‌ 
திரும்பி நடந்தான்‌. 


அர்ஜுனன்‌ ஓடிச்சென்று ஜயத்ரதனை மெல்லத்‌ தூக்கி 
நீரை அள்ளி முகத்திலறைந்தான்‌. முனகலுடன்‌ 
ஜயத்ரதன்‌ விழித்துக்கொண்டு அக்கணமே அச்சம்‌ 
கொண்டு உடல்‌ உலுக்க சிறுவர்களுக்குரிய குரலில்‌ 
“காப்பாற்றுக... இளவரசே, காப்பாற்றுக!” என்றான்‌. 
உறுமலுடன்‌ பாய்ந்து திரும்பி வந்த பீமன்‌ அவனைப்‌ 
பிடித்து இழுத்து நாணல்மேலிட்டு மீண்டும்‌ மிதிக்கத்‌ 
தொடங்கினான்‌. அர்ஜுனன்‌ எழுந்து பீமனை 
நரம்புப்பொருத்து ஒன்றில்‌ அறைந்து அப்பால்‌ 
தள்ளினான்‌. விழுந்து பிளிறியபடி எழுந்த பீமன்‌ 
விழிகளை நோக்கி “போதும்‌” என்றான்‌ அர்ஜுனன்‌. பீமன்‌ 
“இந்த இழிமகன்‌... இவன்‌...” என கைநீட்டி கூவ “அவனை 


என்ன செய்வதென்று மூத்தவர்‌ முடிவெடுக்கட்டும்‌” 
என்றான்‌ அர்ஜுனன்‌. 


பீமன்‌ மீண்டும்‌ காறி அவன்‌ முகத்தில்‌ துப்பினான்‌. 
“காப்பாற்றுக! என்னை காப்பாற்றுக!” என்றான்‌ 
ஜயத்ரதன்‌. “நான்‌ ஓர்‌ அரசன்‌... என்‌ தலைவராகிய மூத்த 
கெளரவரை மகிழ்விக்கவே இதைச்‌ செய்தேன்‌.” பீமன்‌ 
அர்ஜுனனின்‌ அம்புத்தூளியிலிருந்து பிறையம்பை 
எடுத்துக்கொண்டு அருகே வந்தான்‌. “வேண்டாம்‌, 
மூத்தவரே!” என்று அர்ஜுனன்‌ கைவிரித்து தடுத்தான்‌. 
“இளையோனே, விலகு!” என்றான்‌ பீமன்‌. 
“காப்பாற்றுக...” என்று ஜயத்ரதன்‌ அர்ஜுனன்‌ 
கால்களைப்‌ பிடித்தான்‌. “கொல்லமாட்டேன்‌... விலகு!” 
என்றான்‌ பிமன்‌. 


அர்ஜுனன்‌ தயங்க பீமன்‌ ஜயத்ரதனின்‌ கையைப்பிடித்து 
இழுத்து தொடையை ஓங்கி உதைத்து குடப்பொருத்தை 
உடைத்து அவன்‌ அலறியபடி துடிக்க திறந்த வாய்க்குள்‌ 
கைவிட்டு நாக்கை கைகளால்‌ பற்றிப்‌ பிடித்து இழுத்து 
இறுக்கிக்கொண்டான்‌. அவன்‌ உடல்‌ அதிர்ந்து அதிர்ந்து 
விழுந்தது. தலையை ஆங்காங்கே முடி எஞ்சும்படி 
மழித்தான்‌. ஒற்றை மீசையை மழித்தான்‌. காதுகளின்‌ 
மடல்களையும்‌ சீவி எறிந்தான்‌. பின்‌ அவனை 
இழுத்துக்கொண்டுவந்து அவன்‌ ஆடையைக்‌ கழற்றி 
அதைக்கொண்டே தன்‌ குதிரையின்‌ சேணத்துடன்‌ 
கட்டிக்கொண்டு ஏறினான்‌. “செல்வோம்‌, இளையோனே” 
என்றான்‌. 


“மூத்தவரே, இது பெருங்கொடுமை” என்றான்‌ அர்ஜுனன்‌. 
“ம்ம்‌” என யானைபோல்‌ பீமன்‌ உறுமினான்‌. “நானும்‌ 
இசைச்‌ செய்தேன்‌. இன்றும்‌ அவ்வனலை என்‌ உள்ளம்‌ 
அணைத்துக்கொள்ளவில்லை. என்றேனும்‌ நானும்‌ 
போரில்‌ பெருமையிழந்து குன்றி அமரும்போது மட்டுமே 
அது குளிரும்‌... வேண்டாம்‌! இவனை அரசனென 
நடத்துவோம்‌. ஊழ்‌ புறம்‌ மாறி அமைகையில்‌ எவர்‌ 
எங்கிருக்கிறோம்‌ என எவர்‌ சொல்லமுடியும்‌?” பீமன்‌ “சீ... 
கோழை... நாளையை அஞ்சி இந்த நாயை விட்டுவிடச்‌ 
சொல்கிறாயா?” என அவன்‌ முகம்‌ மீது மீண்டும்‌ காறி 
உமிழ்ந்தான்‌. அர்ஜுனன்‌ தளர்ந்து “மானுட 
எல்லைகளென சில உள்ளது, மூத்தவரே” என்றான்‌. 
சிவந்த சிறிய விழிகளில்‌ குருதி பரவியிருக்க திரும்பிய 
பீமன்‌ சீறலென ஒலித்த குரலில்‌ “மானுட எல்லைக்குள்‌ 
மகளிர்‌ வருவதில்லையா? அரசரங்கில்‌ ஆடைகளைந்து 
நிற்கச்செய்கையில்‌ சிறுமைகொள்ளாத மானுடம்‌ ஒன்று 


உண்டென்றால்‌ அது இங்கு வந்து கூசி நிற்கட்டும்‌. 
அனைத்தையும்‌ விட்டு ஓடிவந்து சிறுகுடிலில்‌ புல்லரிசி 
சமைத்து வாழ்கிறாள்‌ என்‌ குலம்புகுந்த அரசி. இங்கும்‌ 
வந்து அவள்‌ குழல்பற்றி இழுத்துச்‌ செல்கிறான்‌ என்றால்‌, 
இவனை...” என்றவன்‌ அக்கணமே திரும்பி ஜயத்ரதனைத்‌ 
தூக்கி நிலத்திட்டு மீண்டும்‌ மிதிக்கத்தொடங்கினான்‌. 
“மூத்தவரே, மூத்தவரே...” என அர்ஜுனன்‌ கூவினான்‌. 


ஜயத்ரதன்‌ துணிப்பாவைபோல கிடந்தான்‌. “போதும்‌... 
போதும்‌... உயிர்‌ எஞ்சவேண்டும்‌” என்றான்‌ அர்ஜுனன்‌. 
“ஆம்‌, என்‌ மூத்தவரின்‌ பெருமைக்காக மட்டும்‌” 
என்றபின்‌ பீமன்‌ புரவியைத்‌ தட்டினான்‌. அது 
விரைந்தோட தரையில்‌ விழுந்து புழுதியிலும்‌ முள்ளிலும்‌ 
கற்களிலும்‌ இழுபட்டபடியே சென்றான்‌ ஜயத்ரதன்‌. காடு 
முழுக்க அவனை இழுத்துச்சென்றான்‌. 
சாலைப்புழுதியை அடைந்ததும்‌ மேலும்‌ 
விரைவுகொண்டான்‌. அவன்‌ மேல்‌ கிளைவழி வந்த 
குரங்குகள்‌ முற்றிலும்‌ ஓசையடங்கிவிட்டிருந்தன. 


[[agelமுன்னரே சென்ற குரங்குகளின்‌ பூசலும்‌ 
குதிரைக்கனைப்புகளும்‌ சேர்ந்து முனிவர்களின்‌ 
இல்லங்களிலிருந்து அனைவரையும்‌ வெளியே வந்து 
பார்க்கச்செய்தன. முதலில்‌ அவர்கள்‌ மண்ணில்‌ புரண்டு 
சடலம்போல வந்த ஜயத்ரதனை பார்க்கவில்லை. 
உரித்தெடுக்கப்பட்ட மாட்டுத்தோல்‌ என ஒருவர்‌ எண்ணி 
“தோலா?” என்றார்‌. இன்னொருவர்‌ “ஏதோ உடல்‌” என்றார்‌. 
பின்னர்‌ ஒருகணத்தில்‌ அனைவருக்கும்‌ அது ஜயத்ரதன்‌ 
எனத்‌ தெரிந்தது. வியப்பொலிகளும்‌ துயரக்குரல்களும்‌ 
கேட்டன. பெண்கள்‌ குழந்தைகளை கண்களைப்பொத்தி 
இழுத்துச்‌ சென்றார்கள்‌. முதிய பெண்கள்‌ கைநீட்டி 
கதறியழுதனர்‌. 


சுஃப்ர முனிவர்‌ கைகளை நீட்டியபடி வந்து சாலையில்‌ 
நின்று “என்ன இது? இறந்த உடலை சிறுமைசெய்ய 
மானுடனுக்கு உரிமையில்லை...” என்று கூவினார்‌. 
பிரபாகரர்‌ பின்னால்‌ வந்து “அது தென்முதல்வன்‌ கைக்கு 
சென்றுவிட்ட உயிர்‌. எரியரசனுக்கோ மண்ணரசிக்கோ 
உரிய உடல்‌!” என்று கத்தினார்‌. “அவன்‌ இன்னும்‌ 
சாகவில்லை” என்றான்‌ பீமன்‌. அவர்கள்‌ திடுக்கிட்டு 
நோக்க அவன்‌ கைகள்‌ துடிப்பதைக்‌ கண்டு 
“தெய்வங்களே!” என்று கூவினர்‌. “என்‌ குலமகள்‌ மேல்‌ 
கைவைத்தவன்‌ இவன்‌... இவனை என்ன 
செய்யவேண்டுமென என்‌ மூத்தவர்‌ சொல்லட்டும்‌. இனி 
இவ்வெண்ணம்‌ எவ்விழிமகனுக்கு வருகிறதோ அவன்‌ 
குழந்தைகளின்‌ சங்குகடித்து குருதியைக்‌ குடிப்பேன்‌. 


இதோ, சுழலும்‌ காற்றுத்தேவன்‌ மேல்‌ ஆணை!” என்றான்‌. 


“பாண்டவரே...” என்று சொல்லி சுஃப்ரர்‌ ஓர்‌ அடி 
முன்னால்‌ எடுத்து வைக்க பீமன்‌ சவுக்கை ஓங்கி 
“எதிர்நிற்கும்‌ எவரும்‌ இவ்விழிமகனுக்கு 
உடன்நிற்பவர்கள்‌ என்றே கொள்வேன்‌. முனிவரோ 
தேவரோ தெய்வங்களோ ஆயினும்‌ அவர்களின்‌ 
குருதியாட தயங்கமாட்டேன்‌... விலகுக!” என்றான்‌. 
அவர்கள்‌ நெஞ்சைப்பற்றியபடி விலகிநின்றனர்‌. 


குடிலை நெருங்கியபோது அர்ஜுனன்‌ தளர்ந்திருந்தான்‌. 
தாழ்ந்த குரலில்‌ “சொல்லவேண்டியதை நீங்களே 
சொல்லிவிடுங்கள்‌, மூத்தவரே. இவ்வுடலில்‌ உயிர்‌ 
உள்ளதா என்றே ஐயுறுகிறேன்‌” என்றான்‌. “ஆம்‌, நான்‌ 
ஏற்கிறேன்‌. நான்‌ கொள்கிறேன்‌ இப்பழியை... 
இளையோனே, குருகுலத்துக்கீழ்மக்கள்‌ நூற்றுவரையும்‌ 
கொன்று யுகப்பழி கொள்ளவிருக்கும்‌ கைகள்‌ இவை...” 
என்று பீமன்‌ சொன்னான்‌. 


குடில்‌ முற்றத்திலிருந்து நகுலன்‌ ஓடிவந்தான்‌. “என்ன 
ஆயிற்று?” என்று கேட்டதுமே ஜயத்ரதனை 
கண்டுகொண்டான்‌. “உயிர்‌ இருக்கிறதா?” என்றான்‌. 
“சாகவில்லை” என்றான்‌ பீமன்‌. மேலிருந்து சகதேவன்‌ 
பாய்ந்திறங்கி வந்தபடி “என்ன செய்துவிட்டீர்கள்‌, 
மூத்தவரே? அவன்‌ நம்‌ உறவினன்‌. துச்சளை உங்கள்‌ 
தங்கை” என்றான்‌. தருமன்‌ குடில்விளிம்பில்‌ வந்து நிற்க 
அவர்‌ அருகே திரெளபதி வந்து நோக்கினாள்‌. 
அவள்தான்‌ முதலில்‌ ஜயத்ரதனை அடையாளம்‌ 
கண்டுகொண்டாள்‌. அஞ்சியவள்போல நெஞ்சில்‌ 
கைவைத்தாள்‌. அவள்‌ கண்கள்‌ கலங்கி நீரொளி 
கொள்வதை காணமுடிந்தது. 


என்ன நிகழ்கிறதென்றறியாமலேயே தருமன்‌ 
உடல்நடுங்கிக்கொண்டிருந்தார்‌. குரங்குகள்‌ 
ஒவ்வொன்றாக இறங்கி வந்து ஓசையில்லாமல்‌ 
வேலிமேல்‌ குந்தி அமர்ந்தன. திடீரென்று 
அப்பகுதியெங்கும்‌ பூசணப்பாசி படிந்ததுபோல்‌ ஆயிற்று 
அவற்றின்‌ ம ன பதறிய குரலில்‌ 
“இளையோனே, என்ன?” என்றார்‌ தருமன்‌. “இதோ 
கிடக்கிறான்‌ நம்‌ குலக்கொடிமேல்‌ கைவைத்த கீழ்மகன்‌” 
என்றான்‌ பீமன்‌. கட்டியிருந்த துணியைப்பற்றித்‌ தூக்கி 
ஜயத்ரதனை நிற்கச்செய்தான்‌. “உங்கள்‌ தீர்ப்புக்காக 
உயிருடன்‌ கொண்டுவந்துள்ளேன்‌.” 


ஜயத்ரதனால்‌ நிற்க முடியவில்லை. கால்கள்‌ 


தொடையிலும்‌ மூட்டிலும்‌ கணுக்காலிலும்‌ எலும்புகள்‌ 
உடைந்து துணிச்சுருளாக தொய்ந்தன. கால்களுக்கு 
நடுவே பெரிய பொதிபோல குறிக்காய்கள்‌ வீங்கி 
நிறைந்திருந்தன. கையெலும்புகள்‌ உடைந்து 
மணிக்கட்டு முழுமையாக பின்பக்கம்‌ திரும்பியிருந்தது. 
பற்கள்‌ உதிர்ந்த வாய்க்குள்‌ நாக்கு வீங்கி நிறைந்திருக்க 
உடலெங்கும்‌ தோல்‌ உரிந்து சதைப்பூச்சு உரிந்து தெறிக்க 
பல இடங்களில்‌ வெள்ளெலும்பு தெரிந்தது. 
குருதியூறிவழிய மண்ணும்‌ சருகுத்துகள்களும்‌ கரைந்து 
வழியலாயின. 


“இளையோனே...” என வீரிட்டபடி தருமன்‌ இறங்கி கீழே 
வந்தார்‌. படியில்‌ கால்தவறி விழப்போக அவரை 
சகதேவன்‌ பற்றிக்கொண்டான்‌. “என்ன செய்துவிட்டாய்‌... 
இளையோனே?” என்று கூவினார்‌. அவர்‌ 
விழிகளிலிருந்து நீர்‌ வழிந்தது. குரல்‌ அடைத்து கைகள்‌ 
பதறின. என்ன செய்வதென்று அறியாமல்‌ அங்குமிங்கும்‌ 
நோக்கி ததும்பி பதறி “இளையோனே... அவனுக்கு நீர்‌ 
அளியுங்கள்‌... அவனை படுக்க வையுங்கள்‌” என்று 
கூச்சலிட்டார்‌. திரெளபதி படிகளில்‌ இறங்கி ஓடிவந்து 
“என்ன செய்தீர்கள்‌? இளையவரே, அவன்‌ ஓர்‌ 
அன்னையின்‌ மைந்தன்‌ அல்லவா?” என்றாள்‌. 


சகதேவன்‌ சென்று ஜயத்ரதனைப்பற்றி படுக்கவைத்தான்‌. 
திரெளபதி அருகே அமர்ந்து அவன்‌ தலையை மெல்ல 
தூக்கி குருதியில்‌ ஒட்டிக்கிடந்த குழலை அள்ளி 
காதோரம்‌ ஒதுக்கினாள்‌. அவள்‌ கண்ணீர்த்துளிகள்‌ 
ஜயத்ரதன்‌ முகத்தில்‌ விழுந்தன. விம்மலில்‌ கழுத்து 
குழிந்தெழுந்து அதிர்ந்தது. நகுலன்‌ ஓடிச்சென்று 
நீர்க்குடுவையை கொண்டுவந்தான்‌. திரெளபதி அதை 
வாங்கி அவனுக்கு கொடுத்தாள்‌. வாய்‌ வீங்கி 
நிறைந்திருந்தமையால்‌ ஜயத்ரதனால்‌ நீரை குடிக்க 
முடியவில்லை. திரெளபதி சிறுகுழவியை என அவனை 
தன்‌ மார்பில்‌ மெல்ல அணைத்துக்கொண்டு சுட்டுவிரல்‌ 
விட்டு நாக்கை அகற்றி இடுக்கில்‌ நீரை விட்டாள்‌. 


நீர்‌ பட்டதும்‌ அவன்‌ உள்வாய்‌ தவித்து உடல்‌ எழுந்து 
குடுவை நோக்கி வந்தது. அன்றுபிறந்த மகவென அவன்‌ 
இழுத்து இழுத்து குடித்தான்‌. இருமி குருதித்துண்டங்கள்‌ 
அவள்‌ முகத்திலும்‌ கழுத்திலும்‌ முலைகள்மேலும்‌ 
தெறிக்க நெஞ்சக்கூடு உதறிக்கொள்ள 
உயிர்பிரிவதுபோல நெளிந்தான்‌. கைகள்‌ எலும்புடைந்து 
நாகங்கள்போல தரையில்‌ கிடந்து புரண்டன. 
கண்ணீருடன்‌ “என்ன செய்துவிட்டாய்‌, மந்தா...? அவன்‌ 
அரசன்‌. நம்‌ குலத்தில்‌ பெண்ணெடுத்தவன்‌” என்றார்‌ 


தருமன்‌. “என்‌ குலமகள்‌ மேல்‌ கைவைத்தவன்‌... 
அதையன்றி வேறெதையும்‌ எண்ணப்போவதில்லை 
நான்‌” என்றான்‌ பீமன்‌ உரக்க. 


“அவனை விட்டுவிடுக... இளையோனே. அவன்‌ 
வீரர்களிடம்‌ அவனை ஒப்படையுங்கள்‌. அவர்கள்‌ 
அவனை கொண்டுசெல்லட்டும்‌. அவன்‌ இறக்கலாகாது...” 
என்றார்‌ தருமன்‌. அருகே வந்து குனிந்து கைகூப்பி 
“சைந்தவரே... பெரும்பிழை நிகழ்ந்துவிட்டது. 
பொறுத்தருள்க... உங்கள்‌ மூதாதையரும்‌ 
குலதெய்வங்களும்‌ என்‌ குடிமேல்‌ வஞ்சம்‌ 
கொள்ளாதிருக்கட்டும்‌...” என்றார்‌. ஜயத்ரதன்‌ இமைகள்‌ 
மட்டும்‌ அசைந்துகொண்டிருந்தன. அவன்‌ 
அச்சொற்களை கேட்கிறான்‌ என்பது தெரிந்தது. 
திரெளபதி உதடுகளை அழுத்தி அழுகையை 
அடக்கிக்கொண்டிருந்தாள்‌. 


“ஆவன செய்க... இளையோரே, ஆவன செய்க... நான்‌ 
உடனே இவர்‌ தந்தை பிருஹத்காயருக்கும்‌ சிந்துவின்‌ 
குலமூத்தாருக்கும்‌ பொறுத்தருளக்கோரி ஓலை 
அனுப்புகிறேன்‌” என்றார்‌ தருமன்‌. அர்ஜுனன்‌ “ஆணை, 
மூத்தவரே!” என்றபின்‌ திரும்பி “அவரை முதலில்‌ 
படுக்கவையுங்கள்‌. புண்கள்‌ மேல்‌ பூச்சிகள்‌ 
படியக்கூடாது” என்றான்‌. நகுலனும்‌ சகதேவனும்‌ சேர்ந்து 
ஜயத்ரதனை தூக்கப்போக திரெளபதி ஓடிச்சென்று இரு 
வாழையிலைகளை வெட்டிவந்தாள்‌. அவற்றை 
அங்கிருந்த மூங்கில்‌ முடைந்த பீடத்தில்‌ விரித்து 
அதன்மேல்‌ குளியலுக்கான மூலிகைஎண்ணையை 
ஊற்றி அவனை படுக்கவைத்தனர்‌. 


அர்ஜுனன்‌ நகுலனிடம்‌ “இளையோனே, செல்க! 
சிந்துவின்‌ படைகள்‌ அங்கே 
ஒருங்கிணைந்துவிட்டிருக்கும்‌. அவர்களிடம்‌ 
தேர்கொண்டுவந்து அரசனை கொண்டுசெல்லும்படி 
சொல்க!” என்றான்‌. சகதேவனிடம்‌ “விரைந்து சென்று 
முனிவர்களில்‌ மருத்துவமறிந்தவர்கள்‌ சிலரை 
அழைத்துவருக!” என்றான்‌. அவர்கள்‌ புரவிகளில்‌ 
ஏறிக்கொண்டு வெளியே சென்றனர்‌. தருமன்‌ 
கால்தளர்ந்தவராக அங்கிருந்த கூடை ஒன்றின்மேல்‌ 
அமர்ந்து தலையை கைகளால்‌ பற்றிக்கொண்டார்‌. “இது 
பெரும்பழி... நம்‌ குலத்திற்கும்‌ பழி இது” என்றார்‌. 
அர்ஜுனன்‌ “நாம்‌ இதை பின்னர்‌ பேசுவோம்‌, மூத்தவரே” 
என்றான்‌. 


திரெளபதியும்‌ அர்ஜுனனும்‌ எண்ணையை பஞ்சில்‌ 


முக்கி ஜயத்ரதனின்‌ உடலில்‌ உரிந்திருந்த தோலையும்‌ 
தசைக்கிழிசல்களையும்‌ ஒற்றி தூய்மைப்படுத்தினார்கள்‌. 
பீமன்‌ இடையில்‌ கைவைத்து அவளை நோக்கியபடி 
நின்றான்‌. கைபட்டபோது ஜயத்ரதன்‌ உடலின்‌ 
ஆழத்திலிருந்து மெல்லிய முனகல்‌ எழுந்தது. அவள்‌ 
உடலெங்கும்‌ அவன்‌ குருதி படிந்திருந்தது. மலரால்‌ 
ஒற்றுவதைப்போல மிகமெல்ல அவள்‌ கைகள்‌ 
அசைவதை அவன்‌ புரியாச்செயல்‌ என 
நோக்கிக்கொண்டு நின்றான்‌. அர்ஜுனன்‌ நிமிர்ந்து 
“தாங்கள்‌ செல்லலாம்‌, மூத்தவரே” என்றான்‌. 


பீமன்‌ தரையில்‌ துப்பிவிட்டு “இவனைக்‌ கொல்லாது 
விட்டமைக்காக வருந்துகிறேன்‌, மூத்தவரே” என்று 
தருமனிடம்‌ சொன்னான்‌. அர்ஜுனன்‌ “மூத்தவரே, செல்க!” 
என சற்று எரிச்சலுடன்‌ சொன்னான்‌. “இளையோனே, 
நான்‌ காட்டான்‌. உங்கள்‌ மெய்யறிதல்கள்‌ எனக்கில்லை. 
ஆனால்‌ ஒன்று சொல்கிறேன்‌. இது ஊழின்கணம்‌. ஆகவே 
இக்கருணை உங்கள்‌ உள்ளத்திலெழுகிறது. 
இதன்பொருட்டு நீ எஞ்சிய வாழ்நாளெல்லாம்‌ 
துயர்கொள்வாய்‌” என்றபின்‌ தன்‌ இடைக்கச்சையை 
அவிழ்த்து உதறி தோளிலிட்டபடி நடந்து குடிலை 
அடைந்து கயிறேணியில்‌ தொற்றி மேலேறிச்‌ சென்றான்‌. 

தன்‌ அறையிலிருந்து நிலைகொள்ளா உடலுடன்‌ 
வெளிவந்த தருமன்‌ “அவன்‌ இருக்குமிடமாவது 
தெரிந்தால்‌ சொல்லுங்கள்‌. நானே சென்று பார்க்கிறேன்‌” 
என்றார்‌. குடிலின்‌ முகக்கூடத்தில்‌ 
நூலாய்ந்துகொண்டிருந்த சகதேவன்‌ சுவடிகளை 
மூடிவிட்டு “இந்தக்‌ காட்டில்தான்‌ எங்கோ இருக்கிறார்‌. 
எந்தக்‌ குரங்கை தொடர்ந்து சென்றாலும்‌ அவரை 
அடைந்துவிடமுடியும்‌” என்றான்‌. “அவன்‌ உளம்‌ 
புண்பட்டிருக்கிறான்‌. அன்று நாம்‌ அவனை 
குற்றவாளியாக்கிவிட்டோம்‌. முதன்மையாக நான்‌” 
என்றார்‌. “ஒரு கணவனாக அவன்‌ செய்தது சரிதான்‌. நாம்‌ 
அரசகுலத்தோராகவும்‌ குடிமையறம்‌ சூடியவர்களாகவும்‌ 
மட்டுமே நம்மை உணர்ந்தோம்‌.” 


சகதேவன்‌ “அவர்‌ வராமலிருப்பதொன்றும்‌ புதிதல்ல” 
என்றான்‌. “ஆம்‌, ட இம்முறை அது அவ்வாறல்ல 
என என்‌ உள்ளம்‌ சொல்கிறது. அவன்‌ நம்மைவிட்டு 
உளம்‌ விலகியிருக்கிறான்‌.” கூடையொன்றை 
முடைந்துகொண்டிருந்த நகுலன்‌ நிமிராமலேயே 
“நம்மிடமிருந்து அவ்வாறெல்லாம்‌ விலகுபவர்‌ அல்ல 
அவர்‌” என்றான்‌. “அதையும்‌ நான்‌ அறிவேன்‌. என்‌ செயல்‌ 
எதையும்‌ அவன்‌ மீறப்போவதில்லை. நான்‌ உளம்‌ 
வருந்தும்‌ எதையும்‌ இயற்றவும்‌ மாட்டான்‌. ஆனால்‌ 
அதனாலேயே அவன்‌ உள்ளத்தைக்‌ குறித்து 
கவலைகொள்கிறேன்‌. அவனையே 
எண்ணிக்கொண்டிருக்கிறேன்‌” என்றார்‌ தருமன்‌. 


திரெளபதி உள்ளே வந்து நகுலனுக்கும்‌ சகதேவனுக்கும்‌ 
இன்னீர்‌ கொண்டுவைத்தாள்‌. கைகளை முந்தானையில்‌ 
துடைத்தபடி அவள்‌ திரும்பியபோது தருமன்‌ “தேவி, நீ 
சொல்‌. அவன்‌ உளம்புண்பட்டுத்தானே 
சென்றிருக்கிறான்‌?” என்றார்‌. “ஆம்‌” என அவள்‌ 
இயல்பான விழிகளுடன்‌ சொன்னாள்‌. “ஆனால்‌ 
எதையும்‌ அங்கே காட்டில்‌ உலவி அவரால்‌ 
கரைத்துக்கொள்ள முடியும்‌. உளம்‌ மீளும்போது அவரே 
வருவார்‌.” தருமன்‌ “நான்‌ அவனிடம்‌ கடுமையாகப்‌ 
பேசிவிட்டேன்‌” என்றார்‌. “ஆம்‌, ஆனால்‌ பேசவேண்டிய 
இடத்தில்‌ இருப்பவர்‌ நீங்கள்‌ மட்டுமே. மூத்தவரே, அவர்‌ 


முனிவர்களிடமே கையோங்கிப்‌ பேசியவர்‌” என்றான்‌ 
நகுலன்‌. 


பெருமூச்சுடன்‌ திரும்பி தன்‌ அறைக்குச்‌ சென்றார்‌ 
தருமன்‌. திரெளபதி “நாளுக்குநாள்‌ குற்றத்துயர்‌ 
கொள்கிறார்‌” என்றாள்‌. “அவருடைய ஊழ்‌ அது. 
அன்பின்‌ துயரால்‌ அழிவதும்‌ ஒரு நல்லூழே” என்றபின்‌ 
சகதேவன்‌ சுவடியை விரித்தான்‌. திரெளபதி 
“இளையவர்களே, நீங்கள்‌ சென்று அவர்‌ எப்படி 
இருக்கிறார்‌ என்பதை பார்த்து வரலாம்‌” என்றாள்‌. “ஏன்‌?” 
என்றான்‌ நகுலன்‌. “மூத்தவர்‌ துயர்கொண்டிருக்கிறார்‌ 
என்பதை அவர்‌ அறியட்டும்‌” என திரெளபதி 
சொன்னாள்‌. “அவர்‌ மூத்தவரின்‌ துயரை 
உள்ளுணர்வாலேயே அறிவார்‌” என்றான்‌ சகதேவன்‌. 


அவர்கள்‌ இன்னீர்‌ அருந்தினர்‌. கதவைத்திறந்து தருமன்‌ 
வந்து “நாம்‌ கிளம்புவோம்‌, இளையோரே. கீழே முண்டன்‌ 
இருக்கிறான்‌. அவன்‌ அறியாத ஒன்றுமில்லை. என்னை 
அவனிடம்‌ இட்டுச்செல்ல ஆணையிடுகிறேன்‌” என்றார்‌. 
நகுலன்‌ “இன்றே கிளம்பவேண்டாம்‌, மூத்தவரே. 
சிலநாட்கள்‌ பார்ப்போம்‌. அவர்‌ சென்று ஆறுநாட்கள்‌ கூட 
ஆகவில்லை” என்றான்‌. “நான்‌ கிளம்பிவிட்டேன்‌. இங்கு 
என்னால்‌ வெறுமனே இருக்கமுடியாது” என்றார்‌ தருமன்‌. 
சகதேவன்‌ சுவடியை மூடிவிட்டு “நானும்‌ வருகிறேன்‌, 
மூத்தவரே” என எழுந்தான்‌. 


“சண்டனும்‌ சகதேவனும்‌ உடன்‌ வந்தால்போதும்‌. 
நீங்களிருவரும்‌ தேவியுடன்‌ இருங்கள்‌” என்றார்‌ தருமன்‌. 
“நானும்‌ வருகிறேன்‌. வேட்டைக்கும்‌ 
செல்லவேண்டியிருக்கிறது” என நகுலன்‌ எழ “நீ இங்கிரு. 
பார்த்தனும்‌ இருந்தாகவேண்டும்‌” என்றார்‌ தருமன்‌. 
நகுலன்‌ “நீங்கள்‌ ஜயத்ரதனை அஞ்சுகிறீர்கள்‌” என்றான்‌. 
“ஆம்‌, அவனை சிறுமைசெய்து அனுப்பியிருக்கிறோம்‌. 
அரசனின்‌ உள்ளம்‌ வஞ்சத்தால்‌ இயங்குவது. சிந்து 
பாரதவர்ஷத்தின்‌ பெருநாடுகளில்‌ ஒன்று. அதன்‌ 
படைகளால்‌ இந்தக்‌ காட்டையே வலையென அள்ளி 
எடுத்துவிடமுடியும்‌” என்றார்‌. 


“ஜயத்ரதன்‌ இன்னும்‌ முழுநினைவு கொள்ளவில்லை. 
அவன்‌ எழுந்தமர எப்படியும்‌ ஆறு மாதமாகும்‌ என 
அறிந்தேன்‌” என்றான்‌ சகதேவன்‌. “ஆம்‌, ஆனால்‌ அவன்‌ 
தந்தை இருக்கிறார்‌. இளையோனே, பிருஹத்காயரின்‌ 
சினத்தையும்‌ மைந்தன்‌ மீதுகொண்டிருக்கும்‌ 
பெரும்பற்றையும்‌ அறியாதவர்கள்‌ எவரும்‌ 
பாரதவர்ஷத்தில்‌ இல்லை. அன்று செளமித்ர முனிவர்‌ 


என்றான்‌. “அதில்‌ நமக்கு எந்தத்‌ தடையும்‌ இல்லை. நீ 
கூறியபடி அனைத்து நூல்களையும்‌ விரிவாக ஆராய்ந்து 
சொல்லும்‌ நிமித்திகர்களை அமைத்துவிட்டேன்‌. 
விழியிழந்தவன்‌ மன்னனாக ஆவதற்கு நெறிகளின்‌ தடை 
என ஏதுமில்லை. அமைச்சும்‌ சுற்றமும்‌ மன்னனின்‌ 
கண்கள்‌ என்கின்றது பிரகஸ்பதிநீதி. என்‌ மைந்தனுக்கு 
நீயும்‌ சகுனியும்‌ இரு விழிகள்‌. வேறென்ன?” 


“மக்கள்‌ ஏற்றுக்கொள்ளவேண்டும்‌ என 
சொல்லப்பட்டிருக்கிறது” என்றான்‌ விதுரன்‌. 
“அதற்கென்ன? எந்த முடிசூடலுக்கும்‌ நால்வகை 
வருணமும்‌ ஐவகை நிலமும்‌ ஆணையிடவேண்டுமென்று 
சொல்லப்பட்டிருக்கிறது. அது எப்போதுமுள்ளதுதானே?” 
என்று சத்யவதி கேட்டாள்‌. “ஆம்‌.” “ஏன்‌ தயங்குகிறாய்‌? நீ 
எதையாவது எதிர்பார்க்கிறாயா?” “இல்லை பேரரசியே... 
அனைத்தும்‌ சிறப்புற முடியுமென்றே நினைக்கிறேன்‌.” 
“அச்சொல்லிலேயே ஒரு இடைவெளி உள்ளதே...” 
“பேரரசியே நான்‌ அமைச்சன்‌. அனைத்துத்‌ 
திசைகளையும்‌ ஐயத்துடன்‌ நோக்கக்‌ கடன்பட்டவன்‌.” 


“நீ முதலில்‌ உன்னை ஐயத்துடன்‌ நோக்கு...” என்று 
சத்யவதி பொய்ச்சினத்துடன்‌ சொன்னாள்‌. “நான்‌ 
உன்னை வரவழைத்தது இதற்காகத்தான்‌. 
திருதராஷ்டிரனின்‌ மணிமுடிசூடல்‌ பற்றி சகுனி கேட்டால்‌ 
இந்த இளவேனில்‌ காலத்திலேயே அதை 
நிகழ்த்திவிடலாமென நான்‌ வாக்களிப்பதாக உள்ளேன்‌. 
இதை நீயே பீஷ்மரிடமும்‌ திருதராஷ்டிரனிடமும்‌ 
சொல்லிவிடு. அனேகமாக இன்றே திருதராஷ்டிரனின்‌ 
முடிசூட்டுநாள்‌ முடிவாகிவிடுமென எண்ணுகிறேன்‌.” 
“ஆம்‌ பேரரசியே அதுவே முறை” என்றான்‌ விதுரன்‌. 


அவன்‌ வெளியே வந்தபோது சியாமை பின்னால்‌ 
வந்தாள்‌. “அடுத்த சந்திப்பு இளையபிராட்டியா?” 
என்றாள்‌. “ஆம்‌ வேறெங்கு?” என்றான்‌ விதுரன்‌. “என்ன 
முறை அது? உங்கள்‌ கணிப்புகள்‌ எனக்கு 
விளங்கவில்லை அமைச்சரே” என்றாள்‌ சியாமை 
சிரித்தபடி. “இன்று பேரரசி என்னிடம்‌ பேசும்போது நான்‌ 
இளைய அரசியைப்‌ பற்றி ஏதேனும்‌ சொல்கிறேனா என்று 
அகம்கூர்ந்தபடியே இருந்தார்‌. அப்படியென்றால்‌ அவருள்‌ 
ஒரு முள்போல ஓர்‌ ஐயம்‌ இருக்கிறது.” 


“முள்தான்‌... ஆனால்‌ பூமுள்‌” என்றாள்‌ சியாமை 
சிரித்துக்கொண்டு. “அமைச்சரே, சிறிய அரசி 
அம்பாலிகை என்னதான்‌ செய்துவிடமுடியும்‌? இன்னும்‌ 
தன்‌ படுக்கையறையில்‌ பாவையை வைத்துக்கொண்டு 


வந்து சொன்ன கதையைக்‌ கேட்டு என்‌ குருதி 
உறைந்துவிட்டது. அவன்‌ தந்தை அருந்தவமியற்றிப்‌ 
பெற்ற சொற்கொடை ஒன்று உள்ளது. அவனைக்‌ 
கொன்று தலையை தரையில்‌ வீழ்த்துபவனின்‌ தலை 
அக்கணமே உடைந்து தெறிக்குமாம்‌.” 


“ஆம்‌, அறிந்துள்ளேன்‌” என்றான்‌ சகதேவன்‌. 
“நல்லவேளை, அன்று அர்ஜுனன்‌ சினம்‌ மிஞ்சி அதை 
செய்யவில்லை. அர்ஜுனன்‌ தடுக்காவிட்டால்‌ மந்தன்‌ 
அதை செய்திருப்பான்‌... என்‌ இளையோர்‌ 
உயிர்பிழைத்தது என்‌ ஊழின்‌ வல்லமையால்தான்‌.” 
அவர்‌ மீண்டும்‌ பெருமூச்சுவிட்டு “நான்‌ 
பிருஹத்காயரைத்தான்‌ அஞ்சிக்கொண்டிருக்கிறேன்‌. 
அவர்‌ சிந்துவின்‌ படைகளுடன்‌ கிளம்பிவருவதை 
பலமுறை கனவுகண்டு விழித்துக்கொண்டேன்‌. 
குளம்படியோசைகள்‌ என காற்றின்‌ ஒலிகேட்டு 
திடுக்கிட்டேன்‌” என்றார்‌. 


தனக்குத்தானே என “பிறிதொரு முறை அவன்‌ தேவியை 
கவர்வான்‌ என்றால்‌ பின்னர்‌ நமக்கென ஒரு பெயரோ 
முகமோ இங்கு இருக்காது. புழுவென மண்ணுள்‌ புகுந்து 
மறைவதே ஒரே வழியென்றாகும்‌” என்றார்‌. சகதேவன்‌ 
“இல்லை, மூத்தவரே. அவர்கள்‌ அஞ்சுவார்கள்‌. 
அவர்களல்ல, இனி பாரதவர்ஷத்தில்‌ எந்த அரசனும்‌ 
தேவியை எண்ணுகையில்‌ உடல்‌ சிலிர்ப்பான்‌” என்றான்‌. 
“ஆம்‌, மந்தன்‌ அன்று தென்னகத்தேவன்‌ போலிருந்தான்‌... 
அவனை ஏறிட்டு நோக்கவே நான்‌ அஞ்சினேன்‌. பின்னர்‌ 
எண்ணியபோது அவன்‌ செய்த அத்தீச்செயலைப்போல 
நமக்கு அரண்‌ பிறிதில்லை என்றும்‌ பட்டது” என்றார்‌ 
தருமன்‌. 


அவர்கள்‌ படிகளில்‌ இறங்கி கீழே சென்றனர்‌. நகுலன்‌ 
திரெளபதியிடம்‌ “உன்‌ விழிகளில்‌ ஏதோ தெரிகிறது” 
என்றான்‌. “இல்லையே” என்றாள்‌ அவள்‌. “இல்லை, உன்‌ 
உள்ளம்‌ மாறுபாடு கொண்டுவிட்டது” என அவன்‌ 
மீண்டும்‌ சொன்னான்‌. “ஒன்றுமில்லை” என சொல்லி 
அவள்‌ ஒழிந்த குவளைகளை எடுத்துக்கொண்டாள்‌. 
“சொல்‌!” என்றான்‌ அவன்‌. அவள்‌ விழிகள்‌ மெல்ல 
தழைய “இரண்டாமவர்‌ செய்ததை நீங்கள்‌ நால்வரும்‌ 
உள்ளத்தால்‌ பலநூறுமுறை செய்துவிட்டீர்கள்‌” 
என்றாள்‌. நகுலன்‌ ஒருகணம்‌ திகைத்தபின்‌ “ஆம்‌” 
என்றான்‌. “அதை தவிர்க்கமுடியவில்லை.” 


“அப்படியென்றால்‌ அவரை ஏன்‌ அன்று பழித்தீர்கள்‌? 
அன்று உங்களைத்‌ தடுத்தது அறமா, அன்றி 


விளைவுகளை எண்ணிய அச்சமா?” நகுலன்‌ சில 
கணங்கள்‌ கைகட்டி அசையாமலிருந்தபின்‌ 
“எதிரிகளையோ விளைவுகளையோ குறித்த அச்சம்‌ 
அல்ல, தேவி. அந்த அச்சத்தை நாங்கள்‌ கடந்து 
நெடுநாட்களாகிறது” என்றான்‌. அவள்‌ கையில்‌ 
குவளைகளுடன்‌ விழிகள்‌ சுருங்க அவனை 
பார்த்துக்கொண்டிருந்தாள்‌. “அறம்‌ குறித்த அச்சம்தான்‌. 
ஒரு முறை அறத்தால்‌ அடிபட்டவன்‌ கொள்ளும்‌ 
என்றுமுள்ள நடுக்கம்‌...” 


அவள்‌ ஒன்றும்‌ சொல்லாமல்‌ உள்ளே சென்றாள்‌. நகுலன்‌ 
எழுந்து கீழே செல்ல அங்கே அர்ஜுனன்‌ தருமனுடன்‌ 
பேசிக்கொண்டிருப்பதைக்‌ கண்டு தயங்கினான்‌. 
அர்ஜுனன்‌ “ஆகவேதான்‌ மூத்தவரே, இப்போது தாங்கள்‌ 
செல்லவேண்டியதில்லை என்கிறேன்‌. இது அதற்கான 
தருணமல்ல” என்றான்‌. தருமன்‌ “அவன்‌ என்‌ 

ளையோன்‌” என்றார்‌. “ஆம்‌, அதனால்தான்‌ நீங்கள்‌ 
இளகிவிடுவீர்கள்‌ என்கிறேன்‌. அங்கே சென்றால்‌ நீங்கள்‌ 
குற்றவுணர்வடைகிறீர்கள்‌ என காட்டியதாக ஆகும்‌. 
அவரிடம்‌ பணிவதாக பொருள்கொள்ளப்படும்‌... 
மூத்தவர்‌ தூய உணர்ச்சிகளால்‌ ஆனவர்‌. அவரை 
என்றும்‌ அறம்‌ கட்டுப்படுத்தவேண்டும்‌. நீங்கள்‌ 
பணிந்தால்‌ அவர்‌ கட்டற்றவராக ஆவார்‌.” 


“எனக்கு ஒன்றும்‌ புரியவில்லை” என்றபடி தருமன்‌ 
திரும்பி நகுலனை நோக்கினார்‌. “என்‌ இளையோனிடம்‌ 
நான்‌ இதையெல்லாம்‌ பார்க்கவேண்டுமா? நான்‌ செல்வது 
எப்படி குற்றவுணர்வினை காட்டுவதாக ஆகும்‌?” 
அர்ஜுனன்‌ “ஏனென்றால்‌ நீங்கள்‌ குற்றவுணர்வு 
கொண்டிருக்கிறீர்கள்‌. உங்கள்‌ உள்ளம்‌ இன்று மூத்தவர்‌ 
செய்ததே சரி என ஆழத்தில்‌ 
எண்ணிக்கொண்டிருக்கிறது” என்றான்‌. தருமன்‌ 
திகைப்புடன்‌ “இல்லை” என்றார்‌. “அத்தருணத்தில்‌ 
அரசராக இருந்தீர்கள்‌. இன்று நீங்கள்‌ கணவர்‌, வெறும்‌ 
குடிமூத்தார்‌” என்றான்‌ அர்ஜுனன்‌. 


அவர்‌ விழிகளை நோக்கியபடி அவன்‌ தொடர்ந்தான்‌. 
“அனால்‌ நான்‌ தெளிவாகவே இருக்கிறேன்‌. மூத்தவர்‌ 
என்னிடம்‌ சொன்னவற்றை நான்‌ பலமுறை உள்ளூர 
எண்ணிநோக்கினேன்‌. என்‌ அகம்‌ தெளிவாகவே 
காட்டுகிறது, இங்கு நான்‌ காட்டிய கருணைக்கு நிகராக 
அவன்‌ எனக்கு அளிக்கவிருப்பது அவலத்தை மட்டுமே. 
நம்‌ கருணையே அவனை பெருந்துயர்‌ உறச்செய்கிறது 
இப்போது. அவன்‌ உள்ளே நஞ்சென வஞ்சமென அது 
பெருகுகிறது. இப்பிறவியின்‌ முதன்மைப்பெருந்துயரை 


அவன்‌ எனக்கு அளிப்பான்‌... ஒருவேளை...” 


அர்ஜுனன்‌ மூச்சென இடைவெளிவிட்டு சற்றே இடறிய 
குரலில்‌ “ஒருவேளை அது மைந்தர்துயர்‌ அல்லது 
தந்தைத்துயர்‌. ஆயினும்‌ நான்‌ பிழை செய்ததாக 
உணரவில்லை. எது எனக்குரிய அறமோ அதையே நான்‌ 
செய்தேன்‌. அவனுக்குரிய மறத்தை அவன்‌ இயற்றட்டும்‌. 
எது ஊழின்‌ துலாக்கோலின்‌ திசையோ அது முடிவாகுக!” 
என்றான்‌. தருமன்‌ ஏதோ சொல்ல வாயெடுக்க “ஆகவே, 
நாம்‌ பிழையேதும்‌ செய்யவில்லை. அதை எங்கும்‌ நாம்‌ 
விட்டுக்கொடுக்கவேண்டியதில்லை” என்றான்‌ 
அர்ஜுனன்‌. “அவன்‌ நம்‌...” என தருமன்‌ சொல்லப்போக 
“அவரிடம்தான்‌ முதன்மையாக நாம்‌ அதைக்‌ 
காக்கவேண்டும்‌” என்றான்‌ அர்ஜுனன்‌. 


நிலையற்ற கைகளுடன்‌ தருமன்‌ மேலாடையை 
சீரமைத்தார்‌. திரும்பி சகதேவனையும்‌ நகுலனையும்‌ 
நோக்கினார்‌. அப்பால்‌ நின்ற முண்டனை நோக்கி 
“குஸ்மிதா, காலத்தில்‌ முன்னோக்கிச்‌ சென்று சொல்க! 
எப்போது மந்தன்‌ திரும்பி வருவான்‌?” என்றான்‌. 
முண்டன்‌ “என்னால்‌ அப்படியெல்லாம்‌ செல்லமுடியாது. 
அதுவே நிகழவேண்டும்‌...” என்றான்‌. “சுழன்று பார்‌” 
என்றார்‌ தருமன்‌. முண்டன்‌ ஒருமுறை சுழன்றுகுதிக்க 
முயன்று நிலைதடுமாறித்‌ தெறித்து அப்பால்‌ சென்று 
விழுந்தான்‌. எழுந்து “மூட்டில்‌ அடிபட்டுவிட்டது” 
என்றான்‌. மீண்டும்‌ சுழலமுயன்று விழுந்து எழுந்து 
“என்னால்‌ முடியவில்லை” என்றான்‌. 


புன்னகையுடன்‌ தருமன்‌ “நன்று” என்றபடி 
மேலேறிச்சென்றார்‌. முண்டன்‌ அவரைத்‌ தொடர்ந்து 
சென்றபடி “நான்‌ வேண்டுமென்றால்‌ 
கழற்சிகளைக்கொண்டு சொல்லாடலாடிக்‌ காட்டுகிறேன்‌. 
சிறந்தது. சொற்களுக்கு இப்படியெல்லாம்‌ பொருள்‌ 
உண்டா என வியக்கச்செய்ய முடியும்‌ என்னால்‌... 
உண்மையில்‌...” என்றான்‌. அருகே மூங்கில்களைப்பற்றி 
மேலேறிச்சென்று அவர்‌ முன்னால்‌ நின்று “அதாவது 
நான்‌ சொற்களுக்கு அவையே இயங்கும்‌ விடுதலையை 
அளிக்கிறேன்‌. கனவுபோல. கவிதைபோல. நன்கு 
சினம்கொண்டு எழும்‌ கெடுசொல்‌ போல...” என்றான்‌. 


[i/௮ge]இரவுணவுக்குப்பின்‌ முகக்கூடத்தில்‌ தருமன்‌ வந்து 
அமர்ந்துகொண்டு “முண்டனை அழையுங்கள்‌... அவன்‌ 
ஏதோ கலைநிகழ்ச்சியை செய்வதாகச்‌ சொன்னானே” 
என்றார்‌. அர்ஜுனன்‌ “ஆம்‌, கழற்சிச்சொல்‌ என்றான்‌...” 
என்றான்‌. அன்று பகல்‌ முழுக்க அவர்களிடமிருந்த 


இறுக்கத்தை அவர்களே அவிழ்க்க விழைந்தனர்‌. 
சகதேவன்‌ சென்று அடுமனையிலிருந்து முண்டனை 
அழைத்துவந்தான்‌. அவன்‌ விரல்களை நக்கிக்கொண்டே 
வந்து “உணவுண்டுகொண்டிருந்தேன்‌” என்றான்‌. 
“முடித்துவிட்டு வா!” என்றார்‌ தருமன்‌. “கலைக்குமுன்‌ 
உணவு என்ன பொருட்டு? வேண்டுமென்றால்‌ இன்னொரு 
முறை உண்ணலாமே?” என்றான்‌. 


அவனுடன்‌ வந்த திரெளபதி சிரித்துக்கொண்டு “ஆமாம்‌, 
மீண்டும்‌ உண்ண உனக்கு உணவளிக்கிறார்கள்‌... 
தட்டுடன்‌ வா!” என்றாள்‌. முண்டன்‌ “அரசே, கலைக்குப்‌ 
பரிசாக எனக்கு உணவளிக்கவேண்டும்‌” என்றான்‌. 
தருமன்‌ சிரித்துக்கொண்டு “உண்டு, 
மூட்டைநிறைப்பதுபோல உன்‌ உடல்ததும்ப உணவு 
செலுத்தப்படும்‌” என்றார்‌. “அது அரசர்களுக்குரிய பேச்சு” 
என்ற முண்டன்‌ “நான்‌ இங்கே ஆற்றவேண்டிய கலை 
என்ன? ஒரு நல்ல பாடல்‌?” என்றான்‌. “பாடினாய்‌ 
என்றால்‌ அக்கணமே இளையவர்‌ உன்‌ சங்கை 
அறுப்பார்‌... பாடிவிடுவாயா?” என்றான்‌ சகதேவன்‌ 
உரக்க. 


“இல்லை, பாடவில்லை. நற்குரலிருந்தால்தான்‌ 
பாடவேண்டும்‌ என்று சொன்னால்‌ அது நெறிப்பிழை... 
உடலில்லாதபோதே பாண்டுமன்னர்‌ மைந்தரைப்‌ 
பெற்றார்‌ என்று சொல்கிறார்கள்‌” என்றான்‌ முண்டன்‌. 
“அடேய்‌!” என தருமன்‌ கூவ “தீயோர்‌ அவ்வாறு 
சொல்கிறார்கள்‌, நான்‌ சொல்லவில்லை” என அவன்‌ 
பணிவுடன்‌ சொன்னான்‌. “நஞ்சு கக்காமல்‌ இந்த 
அரவத்தால்‌ ஆடமுடியாது” என்றான்‌ சகதேவன்‌. 
“அதன்மேல்‌ தேர்‌ ஊர்ந்துசென்றுவிடுமென்று சொல்‌!” 
என்றார்‌ தருமன்‌. “நீ முன்பு சொன்னாயே கழற்சிச்சொல்‌, 
அவ்விளையாட்டை ஆடு” என்றான்‌ அர்ஜுனன்‌. 


முண்டன்‌ “ஆம்‌” என்றபின்‌ சுறுசுறுப்புடன்‌ ஓடிச்சென்று 
சமையலறையிலிருந்து காட்டுக்காய்களை, ஒரு சிறிய 
மூங்கில்கூடையில்‌ உலரவைத்த நெற்றுக்களை 
எடுத்துவந்தான்‌. “உரிய கழற்சிக்காய்களைக்‌ 
கொண்டுதான்‌ ஆடவேண்டும்‌. ப்‌ இங்கே அரசரே 
காட்டிலிருக்கிறார்‌. அவருக்கு இதெல்லாம்‌ போதும்‌ என்று 
எவரேனும்‌ எண்ணினார்கள்‌ என்றால்‌ அது என்‌ 
எண்ணம்‌ அல்ல” என்றபடி வந்து அவர்கள்‌ முன்‌ 
நின்றான்‌. கைகளை உரசிக்கொண்டு கூடையில்‌ கிடந்த 
காய்களை எடுத்தான்‌. ஒவ்வொன்றும்‌ ஒவ்வொரு நிறம்‌ 
கொண்டிருந்தது. 


“அரசே, இந்தக்‌ காய்‌ அறம்‌ எனும்‌ சொல்‌. இந்தக்‌ காய்‌ 
யுதிஷ்டிரன்‌. ஆம்‌, இது பீமன்‌. இது ஆற்றல்‌. இது கூர்மை 
என்றால்‌ இதை அதனருகே வைத்து விஜயன்‌ என்பேன்‌. 
இது நிமித்தம்‌. ஆகவே இது சகதேவன்‌. இது விசை. 
அருகிருப்பது நகுலன்‌. அப்பாலிருப்பது ஆணவம்‌. 
அதன்‌ இணையை துரியோதனன்‌ என்பேன்‌. 
அருகிருப்பது சகுனி. அதன்‌ துணை விழைவு. 
அப்பாலிருப்பது அறியாமை. அதற்குரியவர்‌ இந்தக்‌ 
காயென அமைந்த திருதராஷ்டிரர்‌. இது வஞ்சம்‌. இது 
கர்ணன்‌. இவை பெருமிதமும்‌ பீஷ்மரும்‌. இவை பற்றும்‌ 
துரோணரும்‌. இது சீற்றம்‌. அதை குந்திதேவி என்பேன்‌. 
அவையோரே, இதோ இது ஆக்கம்‌. இதை நான்‌ 
கிருஷ்ணன்‌ என்பேன்‌. இது அழிவு. அதை திரெளபதி 
என்றால்‌ சினம்கொள்ளலாகாது. நாம்‌ வேண்டுமென்றால்‌ 
இவற்றையெல்லாம்‌ மாற்றிக்கொள்ளலாம்‌. யார்‌ நம்மைக்‌ 
கேட்பது?” 


அவன்‌ சொல்லறாது பேசிக்கொண்டே சென்றான்‌. “இதோ 
எழுகிறது ஆற்றல்‌. துணைசெல்கிறது பீமன்‌. 
உடனெழுகின்றன கூரும்‌ விஜயனும்‌. 
துணையெழுகின்றது நிமித்தம்‌. அதன்‌ முகமென 
சகதேவன்‌. விரைவும்‌ நகுலனும்‌... நோக்குக! முகம்‌ நான்கு, 
அவற்றின்‌ அகம்‌ நான்கு. ஆ! சுழல்கின்றன. ஒன்றுடன்‌ 
ஒன்று ஒட்டி சரடென்றாகின்றன. இதோ, அவை கட்டி 
எழுப்புவது எதை? ஆ! அறம்‌. அறம்‌ அறம்‌... 
உடனெழுந்தாடுகிறது யுதிஷ்டிரன்‌ என்னும்‌ சொல்‌. 
எழுகிறது சீற்றம்‌. உடனமைவதென்ன, அழிவா? ஆம்‌, 
அது திரெளபதி என்னும்‌ சொல்‌.” எட்டு காய்களும்‌ 
இணைந்து அவ்விரண்டையும்‌ உந்தி மேலெழுப்பி 
நிறுத்தின. கீழே பிறகாய்கள்‌ துள்ள அவை புரவிமேல்‌ 
பாய்பவைபோல மேலே நின்றிருந்தன. 


அவன்‌ சொற்களால்‌ அக்காய்கள்‌ தூக்கிச்‌ 
சுழற்றப்படுவதுபோலத்‌ தோன்றின. அனைத்துக்‌ 
காய்களையும்‌ இடக்கைக்கு கொண்டுசென்று 
வலக்கையால்‌ மேலும்‌ காய்களை எடுத்தான்‌. “இது 
ஆணவம்‌. இது வஞ்சம்‌. இதோ, அவற்றை தாக்கிச்‌ 
சுழற்றும்‌ விழைவு. வெற்றுப்பெருமிதம்‌ உடனெழுகிறது. 
துணையென அமையும்‌ பற்று. எப்போதும்‌ நீங்கா 
அறியாமை. அனைத்தையும்‌ எடுத்தாடுவது எது? ஆம்‌, 
அது கிருஷ்ணன்‌. அவனுடன்‌ இணைந்த ஆக்கம்‌.” 
இடக்கையில்‌ அக்காய்கள்‌ ஒரு பெரிய காற்றாடிபோலச்‌ 
சுழன்றபடி நின்றன. வலக்கையில்‌ காய்கள்‌ எழுந்து 
சுழலத்‌ தொடங்கின. கிருஷ்ணனும்‌ ஆக்கமும்‌ என 
இருகாய்கள்‌ பிற அனைத்தையும்‌ தட்டித்தூக்கியபடி 


நின்றன. 


இருகைகளிலும்‌ சுழலும்‌ கழற்சிகளுடன்‌ அவன்‌ 
அறையை சுற்றிவந்தான்‌. கால்தடுக்கியதுபோல அவன்‌ 
திடுக்கிட்டு தடுமாறி நின்றிருக்க காய்கள்‌ ஒன்றுடன்‌ 
ஒன்று கலந்தன. துரியோதனனை நிமித்தம்‌ 
ஏந்தியிருந்தது. அறத்தை கர்ணன்‌ தொடர்ந்தான்‌. 
திரெளபதியை ஆக்கமும்‌ குந்தியை பற்றும்‌ தொடர்ந்தன. 
“கலந்துவிட்டது... பொறுத்தருளவேண்டும்‌... இதோ” என 
அவன்‌ சீரமைக்க முயல்பவன்போல அவற்றை கலந்து 
கலந்து பிரித்தான்‌. “விழைவு ஏன்‌ யுதிஷ்டிரனாகிறது? 
பிழை... அது பிழை... இதோ!” என்றான்‌. கனிவு சூடி 
திரெளபதி எழுந்தாள்‌ வஞ்சம்‌ கொண்டு குந்தி. 
துரியோதனன்‌ பற்று கொண்டிருந்தான்‌. 


விசைகொண்டு எழுந்தது அழிவு. ஆக்கம்‌ வஞ்சம்‌ 
கொண்டது. “இதை நான்‌ நிறுத்தமுடியாது... நிறுத்தினால்‌ 
அனைத்தும்‌ உதிர்ந்துவிடும்‌... இதோ” என அவன்‌ 
மீண்டும்‌ மீண்டும்‌ கலந்துகொண்டே இருந்தான்‌. 
ஒவ்வொரு சொல்லும்‌ புதுப்பொருள்‌ கொண்டன. 
ஒவ்வொரு பெயரும்‌ பிறிதொன்றாயின. “வஞ்சம்‌ 
விழைவுசூடுகிறது. அருகமைந்துள்ளது பற்று. 
அறியாமை விசைகொள்கிறது. அறம்‌ 
அறியாமையென்றாகிறது. என்ன நிகழ்கிறது? சொற்கள்‌ 
இப்படித்தான்‌... அவை பித்துகொள்கையில்‌ 
பொருளிழக்கின்றன. அவையோரே, அவை 
பொருளெனும்‌ ஆடையைக்‌ களைய எப்போதும்‌ 
துடித்துக்கொண்டிருப்பவை.” 


ஒவ்வொரு சொல்லாக அவன்‌ கையிலிருந்து தெறித்து 
அகன்றது. துரியோதனனும்‌ சகுனியும்‌ பற்றுடனும்‌ 
நிமித்தத்துடனும்‌ தெறித்தனர்‌. அர்ஜுனன்‌ சீற்றத்துடனும்‌ 
பீமன்‌ வஞ்சத்துடனும்‌ தெறித்தனர்‌. 
குலப்பெருமிதத்துடன்‌ தருமன்‌ தெறிக்க உடன்‌ 
அறியாமையுடன்‌ பீஷ்மர்‌ சென்றார்‌. அறையெங்கும்‌ 
கழற்சிகள்‌ தெறித்துக்கிடந்தன. அவன்‌ கையில்‌ 
திரெளபதியும்‌ கிருஷ்ணனும்‌ பிற இரு காய்களும்‌ 
மட்டுமே எஞ்சின. 


அவன்‌ மிக விரைவாக இரு காய்களையும்‌ 
போட்டுப்பிடித்தான்‌. இறுதியாக திரெளபதி 
தெறித்துவிலக அவன்‌ கையில்‌ கிருஷ்ணனும்‌ ஒரு 
காயுமாக நின்றான்‌. இரு கைகளிலாக அவற்றைப்‌ 
பிடித்தான்‌. வலக்கையில்‌ கிருஷ்ணனும்‌ இடக்கையில்‌ 
அறமும்‌ எஞ்சியிருந்தன. மிக விரைவாக அவற்றை வீச 


அறம்‌ கிருஷ்ணனை அடித்து தெறிக்கச்செய்தது. அதே 
விரைவில்‌ விழுந்து முண்டனை தெறித்து 
அறைமூலையில்‌ விழச்‌ செய்தது. 


அவன்‌ அலறியபடி எழுந்து முழந்தாளிட்டு அமர்ந்து 
அறியாதவன்போல அஞ்சியவன்போல நோக்கினான்‌. 
பம்பரம்போல அந்தக்‌ காய்‌ சுழன்றுகொண்டே இருந்தது. 
அவன்‌ மெல்ல குனிந்து அதை தொடப்போனான்‌. 
அவனை மீண்டும்‌ அது தூக்கி இன்னொரு மூலையில்‌ 
எறிந்தது. அவன்‌ சுழன்றெழுந்து அதை 
நோக்கிக்கொண்டிருந்தான்‌. சுழன்று மெல்ல அது 
அசைவழிந்தது. 


முண்டன்‌ பெருமூச்சுடன்‌ தருமனை நோக்கி “அது என்ன 
சொல்‌, அரசே?” என்றான்‌. “அறியேன்‌... விழிதொடர 
முடியாத விரைவு” என்றார்‌ தருமன்‌. “அது ஒரு சொல்‌, 
அவ்வளவே” என்றபின்‌ அவன்‌ குனிந்து அந்தக்‌ 
காய்களைப்‌ பொறுக்கி தன்‌ கூடையில்‌ 
வைக்கத்தொடங்கினான்‌. அவர்கள்‌ அமைதியாக 
அவனை நோக்கிக்கொண்டிருந்தனர்‌. தருமன்‌ 
பெருமூச்சுடன்‌ மெல்ல அசைந்து அமர்ந்தார்‌. 
அனைவரும்‌ அறியாது திரும்பி அவரை நோக்கினர்‌. 
தருமன்‌ “நிலைகுலையச்‌ செய்துவிட்டான்‌” என்றார்‌. “நம்‌ 
அச்சங்களுடனும்‌ ஐயங்களுடனும்‌ விளையாடுகிறான்‌.” 


“அனைத்து ஆடல்களும்‌ அப்படிப்பட்டவைதானே?” 
என்றான்‌ சகதேவன்‌. திரெளபதி அசைய அவர்கள்‌ 
திரும்பி அவளை நோக்கினர்‌. அவள்‌ “இரண்டாமவர்‌” 
என்றாள்‌. “எங்கே?” என்று தருமன்‌ திரும்பினார்‌. 
வாயிலில்‌ நிழலசைவாக பீமன்‌ தெரிந்தான்‌. தருமன்‌ 
முகம்‌ மலர்ந்து எழுந்து “வருக, மந்தா... உன்னைத்தான்‌ 
காலைமுதலே தேடிக்கொண்டிருந்தேன்‌” என்றார்‌. “ஆம்‌, 
நான்‌ அதை உணர்ந்தேன்‌” என்று அவன்‌ சொன்னான்‌. 
“எப்போது வந்தீர்கள்‌, மூத்தவரே? முண்டன்‌ ஓர்‌ ஆடலை 
நிகழ்த்திக்கொண்டிருந்தான்‌ சற்று முன்‌” என்றான்‌ 
சகதேவன்‌. “ஆம்‌, நான்‌ அதைப்‌ பார்த்தேன்‌” என்று பீமன்‌ 
சொன்னான்‌. முண்டன்‌ “எளிய ஆடல்‌. சொற்களை 
கழற்சிகளுக்கு இட்டு கழற்சிகளைக்கொண்டு சொற்களை 
ஆட்டுவிக்கலாம்‌” என்றான்‌. 


“அது உன்‌ கைத்திறன்‌. உன்‌ எண்ணங்களே கையில்‌ 
நிகழ்கின்றன” என்றான்‌ பீமன்‌. “இல்லை, பேருடலரே. 
என்‌ எண்ணமோ விழைவோ மட்டுமல்ல அவை. 
இறுதியாக அவை இந்த காற்றெல்லைக்குள்‌ கழற்சிகள்‌ 
ஒன்றை ஒன்று அடித்து இயக்கியாகவேண்டும்‌ என்னும்‌ 


தேவையால்‌ மட்டும்தான்‌ இயக்கப்படுகின்றன. 
கழற்சிகளின்‌ எடையும்‌ காற்றும்‌ பிற விசைகளும்‌ 
இணைந்து உருவாகும்‌ நடனம்‌ இது. எந்த நடனமும்‌ 
இறுதியில்‌ விசைகளின்‌ ஒத்திசைவு மட்டுமே” என்றபின்‌ 
முண்டன்‌ தன்‌ கழற்சிகளின்‌ கூடையை 
எடுத்துக்கொண்டு உள்ளே சென்றான்‌. 


“உணவருந்தினீர்களா?” என்று திரெளபதி கேட்டாள்‌. 
“ஆம்‌” என்றபடி பீமன்‌ அமர்ந்தான்‌. தருமன்‌ “உன்னிடம்‌ 
நான்‌ பேசவேண்டும்‌, இளையோனே. இன்றிரவு 
பிந்திவிட்டது. நாளை காலை இரு” என்றபடி எழுந்தார்‌. 
அர்ஜுனன்‌ “குரங்குகளின்‌ ஒசை கேட்கவில்லை” 
என்றான்‌. “நான்‌ தனியாக வர விழைந்தேன்‌” என்றான்‌ 
பீமன்‌. சகதேவனும்‌ நகுலனும்‌ எழுந்துகொண்டு “குளிர்‌ 
தொடங்கிவிட்டது, நாங்கள்‌ அப்பால்‌ சிற்றறையில்‌ 
தங்கிக்கொள்கிறோம்‌” என்றபடி சென்றனர்‌. அர்ஜுனன்‌ 
பீமனிடம்‌ “உங்கள்‌ உள்ளம்‌ அடங்கிவிட்டதா?” என்றான்‌. 
பீமன்‌ சிரித்து “என்‌ உள்ளம்‌ அலைவுறவில்லை. உங்கள்‌ 
உள்ளங்கள்‌ அலையடங்குவதற்காகவே காத்திருந்தேன்‌” 
என்றான்‌. 


அர்ஜுனன்‌ சற்று சினத்துடன்‌ “நான்‌ 
அலைவுகொள்ளவில்லை” என்றான்‌. பீமன்‌ 
“அவ்வண்ணமென்றால்‌ நன்று” என்றபின்‌ மெல்ல 
சிரித்து இளையோனே, எண்ணியதை அக்கணமே 
அவ்வண்ணமே இயற்றும்‌ காட்டாளனுக்கு மட்டுமே 
உள்ளம்‌ அலைவுறுவதில்லை” என்றான்‌. அர்ஜுனன்‌ 
எழுந்துகொண்டு “இல்லை, எண்ணத்தை 
தொகுத்துநோக்கக்‌ கற்ற யோகிக்கும்‌ அது இயலும்‌” 
என்றான்‌. பீமன்‌ வெறுமனே நகைக்க அர்ஜுனன்‌ “நன்று, 
நாளை பார்ப்போம்‌” என்று வெளியே சென்றான்‌. 
திரெளபதி அவன்‌ செல்வதை நோக்கியபின்‌ பீமனிடம்‌ 
திரும்பி “இதைச்‌ சொல்லி அவர்களை வருந்தச்செய்‌ 
நீங்கள்‌ அடையப்போவதுதான்‌ என்ன?” என்றாள்‌. பீமன்‌ 
தலையைச்‌ சிலுப்பி முடியை பின்னுக்குத்‌ தள்ளினான்‌. 


திரெளபதி எழுந்துகொள்ள அவனும்‌ உடன்‌ எழுந்தபடி 
“ஜயத்ரதனுக்காக விடுத்த விழிநீர்‌ உலர்ந்துவிட்டதா?” 
என்றான்‌. “இல்லை” என அவள்‌ திரும்பி அவன்‌ 
விழிகளை நோக்கி சொன்னாள்‌. “இப்போதும்‌ அவன்‌ 
அன்னையாகவே என்னை உணர்கிறேன்‌.” அவன்‌ உரக்க 
“பெண்கவர வந்த சிறுமகன்‌... அவன்‌...” என 
சொல்லெடுக்க அவள்‌ கைகாட்டி “பலந்தரையை 
சிறைகொள்வதற்கு முன்‌ அவள்‌ உள்ளத்தை நீங்கள்‌ 
அறிந்தீர்களா?” என்றாள்‌. அவன்‌ சொல்சிக்கி தடுமாற 


“அவ்வாறுதான்‌ கற்பிக்கப்பட்டிருக்கிறீர்கள்‌ ஷத்ரியர்‌ 
அனைவரும்‌. மண்ணையும்‌ பொன்னையும்‌ 
பெண்ணையும்‌ வென்று பெருமைகொள்ளவே 
துடிக்கிறீர்கள்‌. அதில்‌ முட்டி மோதி வென்று 
தருக்குகிறீர்கள்‌. வீழ்ந்து அழிகிறீர்கள்‌” என்றாள்‌. 
உதடுகள்‌ கோட “இரண்டுமே வீண்‌” என்றாள்‌. 


“ஏன்‌, உனக்கு மண்விழைவு இல்லையா?” என்று அவன்‌ 
சினத்துடன்‌ கேட்டான்‌. “இன்று இல்லை” என்று அவள்‌ 
சொன்னாள்‌. அவன்‌ மேலும்‌ பேச எண்ணம்‌ குவியாமல்‌ 
அவளையே நோக்கினான்‌. “உங்கள்‌ களங்களில்‌ 
களம்பட்டு குருதிசிந்துபவர்களின்‌ அன்னையாக 
மட்டுமே இன்று உணர்கிறேன்‌” என்றாள்‌. பீமன்‌ கைகள்‌ 
செயலற்றுக்‌ கிடக்க அப்படியே நின்றான்‌. அவள்‌ 
விழிகனிந்து புன்னகைத்து அவன்‌ கைகளைப்பற்றி 
“வருக!” என்றாள்‌. 


மாமலர்‌ - 10 


10. வான்மணம்‌ 


பின்னிரவில்‌ தன்னை எழுப்பியது சேக்கையில்‌ தன்‌ 
இடக்கை உணர்ந்த வெறுமையே என விழித்து சில 
கணங்களுக்குப்‌ பின்னரே பீமன்‌ அறிந்தான்‌. 
ஆழ்துயிலிலும்‌ அவன்‌ வலக்கை இயல்பாக 
நீண்டுசென்று அவளைத்‌ தொட்டு அறிந்து கனவுக்குள்‌ 
வந்து சொல்லிக்கொண்டிருந்தது. அங்கே அவள்‌ 
காட்டுப்பெண்ணாக இருந்தாள்‌. அவள்‌ அரசி என்று 
மீண்டும்‌ மீண்டும்‌ நினைவுறுத்தியது கை. அவள்‌ கிடந்த 
இடத்தின்‌ மரவுரிக்குழியை துழாவி திகைத்து கை 
கொண்ட அசைவே புற உலகென அவனுள்‌ வந்து 
உலைந்தது. எழுந்தவன்‌ அரையிருளில்‌ 
அச்சிற்றறையைச்‌ சுற்றி நோக்கியபோதுகூட வலக்கை 
அவ்விடத்தை தொட்டுக்கொண்டிருந்தது. 


எழுந்து ஆடையை எடுத்து சுற்றிக்கொண்டு வாயிலை 
பார்த்தான்‌. மூங்கில்படல்‌ சற்றே திறந்திருக்க, 
வாழைத்தண்டென வெளிறிய வானம்‌ நின்றிருந்தது. 
பறவைக்குரல்‌ ஒன்று குழறிக்கொண்டிருக்க காற்று 
குளிர்ந்த பெருக்கென அறைக்குள்‌ வந்து சுழன்றது. 
அவள்‌ ஆடை அப்பால்‌ சிறுமேடையில்‌ மெல்ல 
அசைந்துகொண்டிருந்தது. என்ன என்றறியாது எழுந்த 
பதற்றத்தை அவனே சற்று விலகிநின்று வியந்தபடி 
கதவை திறந்தான்‌. 


மஞ்சத்தறையின்‌ வெளிவிளிம்பிலோ அடுமனைக்குச்‌ 
செல்லும்‌ பாலத்திலோ அடுமனை குடில்விளிம்புகளிலோ 
அவள்‌ இல்லையென்பதை சில கணங்களில்‌ 
உணர்ந்தான்‌. தன்‌ உடல்‌ முழுக்க பரவிய அச்சத்தை 
மூச்சை இழுத்துவிட்டு அமைதிகொள்ளச்செய்ய 
முயன்றான்‌. எடைமிக்க காலடிகளுடன்‌ உட்கூடத்திற்கு 
வந்தபோது அப்பதற்றம்‌ உடலிலிருந்து விலகி 
உள்ளிறங்கி உள்ளம்‌ முழுக்க நிறைந்திருந்தது. 
உதடுகளை இறுக்கி அவற்றை சிறை கட்டினான்‌. 
எவரையும்‌ எழுப்பலாகாது என்ற எண்ணத்துடன்‌ மெல்ல 
காலடி வைத்து குடில்‌ முகப்புக்கு வந்து கீழே பார்த்தான்‌. 
முதல்‌ விழியோட்டலிலேயே தோட்டத்தில்‌ 


மலர்ச்செடிகளுக்கு நடுவில்‌ அவள்‌ இருப்பதை 
பார்த்துவிட்டான்‌. அனைத்துச்‌ சுருள்விற்களும்‌ 


விளையாடுபவள்‌. ” விதுரன்‌ “ஆம்‌, ஆனால்‌ அவள்‌ 
அன்னை. அன்னையரிடம்‌ கூடும்‌ பேராசையைக்‌ கண்டு 
பிரம்மனே திகைத்துவிடுவான்‌. பேராசையால்‌ அவர்கள்‌ 
கொள்ளும்‌ மதிநுட்பமும்‌ குரூரமும்‌ அளவிறந்தவை.” 
சியாமையின்‌ கண்களில்‌ திகைப்பு வந்தது. 
“பூமூள்ளாயினும்‌ கண்ணில்‌ குத்துமென்றால்‌ ஆபத்து 
அல்லவா?” என்றபின்‌ விதுரன்‌ படியிறங்கினான்‌. 


இறுக்கமிழந்து நெகிழ உடல்‌ எளிதாகியது. 
நீள்மூச்சுகளாக விட்டபடி தூண்‌ சாய்ந்து அவளை 
நோக்கிநின்றான்‌. கவிழ்த்திட்ட கூடையொன்றில்‌ 
அமர்ந்து முழங்கால்மேல்‌ கைவைத்து கைகளில்‌ 
தாடையைத்‌ தாங்கியபடி தொடுவானைப்‌ பார்த்து 
அமர்ந்திருந்த திரெளபதியின்‌ முகம்‌ வானின்‌ மெல்லிய 
ஒளியில்‌ எண்ணெய்ப்‌ பூச்சு பெற்ற கருங்கற்சிலையென 
தெரிந்தது. நீள்குழல்‌ முன்னெடுத்து மடியில்‌ 
போடப்பட்டிருந்தது. அவளுக்கு சற்று அப்பால்‌ 
வேலித்தடி மீது நான்கு பெருங்குரங்குகள்‌ அவளைப்‌ 
பார்த்தபடி காவலென அமர்ந்திருந்தன. 
மரக்கிளைகளுக்கு மேல்‌ மேலும்‌ பல குரங்குகள்‌ அவளை 
நோக்கி வால்தொங்க துயில்பவைபோல தொய்ந்தும்‌ 
அவ்வப்போது சிறுசெவி அசைத்தும்‌ அமர்ந்திருந்தன. 


அவை இருப்பதை அறியாதவண்ணம்‌ அவள்‌ தனக்குள்‌ 
மூழ்கியிருந்தது தெரிந்தது. அருகே செல்வதா மீண்டும்‌ 
மஞ்சத்திற்கே திரும்பிவிடலாமா என்று எண்ணினான்‌. 
எம்முடிவும்‌ எடுக்காமல்‌ உடலை அசைத்தபோது அதுவே 
படிகளை நாடிச்சென்றது. தான்‌ இறங்கும்‌ ஒலி கேட்டு 
அவள்‌ திரும்பிப்பார்ப்பாள்‌ என்று எதிர்பார்த்தான்‌. 
ஆனால்‌ முற்றத்தில்‌ இறங்கி பாத்திகளுக்கு நடுவே 


இடப்பட்ட சிறுபாதை நடந்தபோதுகூட அவள்‌ 
அவனை அறிந்ததாகத்‌ தெரியவில்லை. 

அத்தனை குரங்குகளும்‌ முதலிலேயே அவனைப்‌ பார்த்து 
செவிகோட்டி காட்டிவிட்டிருந்தன. அவன்‌ அணுகுவதை 
உணர்ந்ததும்‌ முதற்பெருங்குரங்கின்‌ வால்‌ சற்று 
வளைந்து அசைந்தது. தன்‌ தலையை அசைத்து அதற்கு 
அவன்‌ செய்கை காட்டினான்‌. மெல்ல முனகியபடி அது 
மீண்டும்‌ மரக்கிளையில்‌ உடல்‌ குவித்து அமைந்தது. 
அடிவயிற்றிலிருந்து சிறு உண்ணியைப்‌ பிடுங்கி 
பிறைநிலவொளியில்‌ கூர்ந்து நோக்கியது. அதன்‌ 
மென்முடிப்பரப்பு குளிரில்‌ சிலிர்த்து இரவின்‌ மெல்லிய 
ஒளியில்‌ ஊறித்தெரிந்தது. 


பீமன்‌ மிக அருகே சென்றுநின்ற பிறகுதான்‌ திரெளபதி 
அவனை உணர்ந்தாள்‌. இலை விழுந்த சிறு சுனையென 
உடல்‌ முழுக்க மெல்லிய விதிர்ப்பு எழ நிமிர்ந்து 
அவனைப்‌ பார்த்து புன்னகைத்தாள்‌. “ஏன்‌ 
இங்கிருக்கிறாய்‌?” என்றான்‌. “துயில்‌ கலைந்தது” என்று 
அவள்‌ சொன்னாள்‌. “உன்னைத்‌ தேடினேன்‌” என்று 
அவன்‌ சொன்னான்‌. “நீயில்லாத உணர்வை கை 


அடைந்தபோது விழித்துக்கொண்டேன்‌” என்றான்‌. 
அவள்‌ புன்னகைத்தபோது இருளில்‌ பல்நிரைகளின்‌ ஒளி 
தெரிந்தது. “அஞ்சிவிட்டீர்களா?” என்றாள்‌. “பதற்றம்‌ 
கொண்டேன்‌” என்றபம அவன்‌ அமர்வதற்காக சுற்றும்‌ 
முற்றும்‌ நோக்கினான்‌. அப்பால்‌ கிடந்த பிறிதொரு 
மூங்கில்கூடையை எடுத்துவந்து அவளருகே போட்டு 
அதில்‌ அமர்ந்து முழங்கால்கள்‌ மேல்‌ கைமுட்டுகளை 
ஊன்றிக்கொண்டான்‌. 


கைநகங்களை நிரத்தி அவற்றை நோக்கியபடி இயல்பான 
குரலில்‌ “மீண்டும்‌ எவரேனும்‌ தூக்கிச்‌ சென்றிருப்பார்கள்‌ 
என்று எண்ணினீர்களா?” என்றாள்‌. அப்போதுதான்‌ 
தான்‌ அடைந்த எண்ணங்களை அவன்‌ 
திரும்பிப்பார்த்தான்‌. விந்தை உணர்வுடன்‌ 
தலையசைத்து “இல்லை. அவ்வெண்ணம்‌ ஒருகணம்கூட 
எழவில்லை” என்றான்‌. “பிறகு...?” என்று அவள்‌ 
கேட்டாள்‌. அவன்‌ சற்றுநேரம்‌ சொல்தவித்தபின்‌ 
“கதவைத்‌ திறந்து நீ வெளியேறுவதை ஒரு கணம்‌ என்‌ 
உள்ளம்‌ உருவெளித்‌ தோற்றமாக கண்டுவிட்டது” 
என்றான்‌. 


“வெளியேறுவது என்றால்‌...” என்று அவள்‌ கேட்டாள்‌. 
“வெளியேறுவதுதான்‌... இவை அனைத்திலிருந்தும்‌” 
என்றான்‌ பீமன்‌. அவள்‌ நிமிர்ந்து அவனை 
நோக்கியபோது விழிகளின்‌ நீர்மை வானின்‌ 
மெல்லொளியில்‌ துலக்கமாகத்‌ தெரிந்தது. மீண்டும்‌ 
கைகள்‌ மேல்‌ தாடையை வைத்தபோது வளையல்கள்‌ 
மெல்லிய ஒலியுடன்‌ ஒருங்குகூடின. அவள்‌ ஆடை சரிந்து 
மண்ணில்‌ நுனி விழுந்தது. “வெளியேறி எங்கு செல்வது?” 
என்றாள்‌. 


“வெளியேறும்போது அதை நாம்‌ பெரிதாக 
எண்ணுவதில்லை. எம்முடிவும்‌ எடுக்காமல்‌ 
வெளியேறுகிறோம்‌. அல்லது அப்போதைக்கென ஓர்‌ 
இலக்கை கற்பனை செய்துகொள்கிறோம்‌” என்றான்‌ 
பீமன்‌. அவள்‌ புன்னகைத்து “வெளியேறுவது எவ்வளவு 
பெரிய கனவு, இல்லையா? வெளியேறிவிட முடியும்‌ என்ற 
நம்பிக்கை, வெளியேறுவதைப்‌ பற்றிய பல வகையான 
கற்பனைகள்‌, அவற்றினூடாகத்தான்‌ அனைத்தையும்‌ 
கடந்து வருகிறார்கள்‌ மானுடர்கள்‌” என்றாள்‌. “ஆம்‌” 
என்றபின்‌ அவன்‌ நகைத்து “துணிந்து 
வெளியேறியவர்கள்‌ அவ்விரு இன்பங்களையும்‌ 
இழந்துவிடுகிறார்கள்‌. மீண்டும்‌ ஒருமுறை 
வெளியேறுவதைத்‌ தவிர அவர்களுக்கு வேறு வழியே 
இல்லை” என்றான்‌. 


இரு கன்னங்களிலும்‌ நீள்குழிகள்‌ விழ இதழ்கள்‌ நீள 
“உங்கள்‌ வழக்கமான கசப்பு” என்றபின்‌ அவள்‌ தலை 
திருப்பி சூழ மலர்ந்திருந்த மலர்களை நோக்கினாள்‌. 
அவன்‌ வானை பார்த்தான்‌. விடிய நெடுநேரமிருப்பது 
தெரிந்தது. விண்மீன்களின்‌ பொருளற்ற பெருக்கு. 
பெருங்கூட்டமென்றாலும்‌ ஒவ்வொன்றும்‌ 
தன்னந்தனிமையில்‌ மின்னிக்கொண்டிருந்தன. “புலரி 
மலர்கள்‌ விரிய இன்னும்‌ பொழுதிருக்கிறது” என்றான்‌. 
அவள்‌ அதைக்‌ கேட்டதாக தெரியவில்லை. “கருக்கிருட்டு 
எழும்‌ பொழுது. தென்குளிர்‌ காற்றிலேறவிருக்கிறது.” 
அவள்‌ “ம்‌” என்றாள்‌. “அதனூடாகத்தான்‌ மலர்களை 
விரியச்செய்யும்‌ கந்தர்வர்கள்‌ மண்ணிறங்குகிறார்கள்‌ 
என்று கதைகள்‌ சொல்கின்றன.” 


அவள்‌ கீழிருந்து ஒரு இலையை கையிலெடுத்தாள்‌. 
அதை விரல்களால்‌ நெருடியும்‌ சுழற்றியும்‌ 
நோக்கியிருந்தபின்‌ தலைதிருப்பி “நான்‌ ஒரு மலரின்‌ 
நறுமணத்தை துயிலுக்குள்‌ அறிந்தேன்‌” என்றாள்‌. 
“என்ன மலர்‌?” என்று அவன்‌ கேட்டான்‌. “தெரியவில்லை. 
கனவுக்குள்‌ அது செண்பகம்‌ போலவோ பாரிஜாதம்‌ 
போலவோ தோன்றியது. அல்லது அறியாத வேறு ஏதோ 
மலர்போல. கனவுக்குள்ளே பாரிஜாதம்‌ என்று முதலில்‌ 
எண்ணியதும்‌, செண்பகமா என்று வியந்ததும்‌ 
நினைவிலிருக்கிறது” என்று அவள்‌ சொன்னாள்‌. 


“கனவிலிருந்து ஒரு நறுமணத்தை மீட்டெடுப்பது 
எளிதல்ல” என்றான்‌ பீமன்‌. “எண்ணங்களைக்கூட 
தொகுத்துக்கொள்ளலாம்‌.” திரெளபதி “ஆனால்‌ 
விழித்துக்கொண்டு எழுந்தமர்ந்தபோதும்‌ ஆடை தேடி 
அணிந்துகொண்டபோதும்கூட அந்த நறுமணத்தை 
முகர்ந்துகொண்டிருந்தேன்‌” என்றாள்‌. “விழித்த பிறகும்‌ 
கனவு நீடிப்பதுண்டு” என்றான்‌ பீமன்‌. “அவ்வாறல்ல... 
அது வெறும்‌ கனவல்ல. நான்‌ 
துயின்றுகொண்டிருந்தபோது மிக அருகே அந்த மணம்‌ 
வந்திருக்கிறது... உண்மையிலேயே” என்றாள்‌. 


பீமன்‌ நகைத்து “கல்யாண செளகந்திகம்‌ என்றொரு 
மலரைப்பற்றி சூதர்கள்‌ பாடுவதுண்டு. கன்னியரின்‌ 
துயிலில்‌ மட்டுமே மணம்‌ பரப்பும்‌ தேவமலர்‌. மூன்றாம்‌ 
விண்ணில்‌ கந்தர்வர்களின்‌ உலகின்‌ கன்னிமூலையில்‌ 
அம்மலர்‌ பூத்த மரம்‌ நின்றிருக்கிறது. அதன்‌ மலர்களில்‌ 
ஒன்று பின்னிரவுப்பொழுதில்‌ கந்தர்வர்‌ 
மண்ணிலிறங்கும்போது அரிதாக தானும்‌ நழுவி 
மண்ணில்‌ உதிர்கிறது. அதைச்‌ சிலர்‌ எரிவிண்மீன்‌ என 
காணக்கூடும்‌. எரிவிண்மீன்‌ சிவந்த நிறம்கொண்டது. 


கல்யாண செளகந்திகம்‌ வெண்ணிறமானது” என்றான்‌. 


“இளமையில்‌ என்‌ செவிலி அதை சொல்லியிருக்கிறாள்‌” 
என்றாள்‌ திரெளபதி. “அந்த நறுமணம்‌ அது விழும்‌ 
இடத்தில்‌ இருக்கும்‌ கன்னியரின்‌ கனவுக்குள்‌ எழும்‌. 
அவர்களை அது காதலில்‌ அகம்‌ ஒளிரச்செய்யும்‌. 
விழித்தபின்‌ பிச்சிகளாக்கும்‌. சூழ்ந்திருக்கும்‌ 
அனைத்தையும்‌ வெறுக்க வைக்கும்‌. உடலுருகி 
விழிகுழிந்து வாய்‌உலர்ந்து நோய்கொள்வார்கள்‌. 
அறியாத ஒன்றை மட்டுமே எண்ணி எண்ணி 
தவமிருப்பார்கள்‌. கல்யாண செளகந்திகத்தின்‌ 
மணம்பெற்ற பெண்‌ மானுட ஆண்களை 
விரும்புவதில்லை. அவள்‌ உடலுருகி 
அழகிழந்துகொண்டே இருப்பாள்‌. ஆனால்‌ பின்னிரவின்‌ 
ஒளியில்‌ பேரழகியாவாள்‌. அப்போது க்க செல்லும்‌ 
கந்தர்வர்கள்‌ அவளை ஒரு மலரென மணம்பெற்று 
அருகணைகிறார்கள்‌. அழகனாகிய கந்தர்வன்‌ ஒருவன்‌ 
வந்து அவள்‌ கைபற்றி அழைத்துச்‌ செல்வான்‌” என்றான்‌ 
மன்‌. 


“அரிய கதை” என்றாள்‌ திரெளபதி. பீமன்‌ மெல்ல 
நகைத்து “கல்யாண செளகந்திகத்தின்‌ மணத்தை முதல்‌ 
முறையாக அன்னையொருத்தி பெற்றிருக்கிறாள்‌” 
என்றான்‌. சில கணங்கள்‌ அவள்‌ ஒன்றும்‌ 
சொல்லவில்லை. அவனுடைய நகைப்பு அவளுக்கு 
சென்று சேரவில்லை என்பதுபோல்‌ நீர்த்துளியென 
அசைவிலாது ததும்பும்‌ முகத்துடன்‌ குனிந்து மலர்களை 
நோக்கிக்கொண்டிருந்தாள்‌. “என்ன...?” என்றான்‌ பீமன்‌. 
“தெரியவில்லை. என்னை நான்‌ அன்னையென்று 
உணர்கிறேனா, இல்லை கன்னியென்றா, சிறுமியென்றா? 
ஒவ்வொரு தருணத்திலும்‌ ஒவ்வொரு வகை என்றே 
சொல்லமுடிகிறது. இன்ன தருணத்தில்‌ இவ்வாறு என்று 
முன்பொருபோதும்‌ சொல்லிவிடவும்‌ கூடுவதில்லை” 
என்றாள்‌. 


“நான்‌ சொல்லவா?” என்றான்‌ பீமன்‌. “நேற்றிரவு உன்னை 
அன்னை என்று என்னிடம்‌ சொன்னாய்‌. மூதன்னை என 
எண்ணிக்கொண்டு துயின்றாய்‌. உன்னுள்‌ வாழும்‌ கன்னி 
அதனால்‌ சீண்டப்பட்டாள்‌. கல்யாண செளகந்திகத்தை 
கனவில்‌ வரவழைத்தாள்‌.” திரெளபதி சிறு சீற்றத்துடன்‌ 
தலைதிருப்பி “ஏன்‌? அன்னை என்பதில்‌ என்ன குறை?” 
என்றாள்‌. “அது முதுமையும்கூட அல்லவா?” என்றான்‌ 
பீமன்‌. “அழகியர்‌ அஞ்சுவது முதுமையை மட்டும்தான்‌.” 
அவள்‌ தரையிலிருந்த ஒரு சுள்ளியை எடுத்து பூழி 
மண்ணில்‌ எதையோ வரைந்தபம தன்‌ எண்ணங்களைத்‌ 


தொடர்ந்தவளாக அமர்ந்திருந்தாள்‌. பீமன்‌ மீண்டும்‌ 
அவள்‌ தன்முன்‌ இருந்து மறைந்துவிட்டதைப்போல 
உணர்ந்தான்‌. அவளைத்‌ தக்கவைக்கவே அவன்‌ 
பேசிக்கொண்டிருந்தான்‌. மீண்டும்‌ ஒரு பேச்சைத்‌ 
தொடங்க எண்ணி ஆனால்‌ எதைப்பற்றி என 
தெளிவிலாமல்‌ எண்ணம்‌ அலைய அவளை 
நோக்கிக்கொண்டிருந்தான்‌. 


புது எண்ணம்‌ எழுந்ததுபோல்‌ முகம்‌ தூக்கி, முகத்தில்‌ 
நிழலுடன்‌ சரிந்து ஆடிய குழல்கற்றையை விரல்களால்‌ 
டுத்து செவிக்குப்பின்‌ செருகியபடி, விரிந்த விழிகளில்‌ 
ஒளி தெரிய திரெளபதி அவனை ஏறிட்டாள்‌. 
“உண்மையிலேயே அப்படி ஒரு மலர்‌ எங்கேனும்‌ 
இருக்கக்கூடுமா என்ன?” என்றாள்‌. அவள்‌ அத்தனை 
நேரம்‌ அதைத்தான்‌ எண்ணிக்கொண்மருக்கிறாளா என 
எண்ணி உள்ளூர புன்னகைத்தபடி பீமன்‌ “இருந்தால்‌ 
அதை உனக்கு நான்‌ கொண்டுவருவேன்‌” என்றான்‌. 
“விளையாட்டல்ல, அப்படி ஒரு மலரில்லாமல்‌ 
புராணங்களில்‌ அது எவ்வாறு சொல்லப்பட்டிருக்கும்‌?” 
என்றாள்‌. “புராணங்கள்‌ அப்படி பல்லாயிரம்‌ கதைகளை 
சொல்கின்றன, அரசி” என்று அவன்‌ சொன்னான்‌. 


அவள்‌ இல்லையென்பதுபோல்‌ தலையசைத்தாள்‌. 
“ஆழியும்‌ சங்கும்‌ கதையும்‌ மலருமேந்தி விண்ணில்‌ 
ஒருவன்‌ நின்றிருக்கிறான்‌ என்றால்‌ அது தொல்கதை 
மட்டும்தான்‌. ஆனால்‌ தொல்கதையால்‌ அப்படி 
உருவமளிக்கப்பட்ட ஒன்று அவர்களால்‌ 
உணர்ப்பட்டிருக்கிறது என்பதே அதன்‌ மெய்‌” என்றாள்‌. 
அவளில்‌ எழுந்த அகவிசை அவனை குழப்பம்‌ 
கொள்ளச்செய்தது. “என்ன சொல்ல வருகிறாய்‌?” என்று 
கேட்டான்‌. “கல்யாண செளகந்திகம்‌ என்றுணரப்பட்டது 
எது?” என்றாள்‌. பீமன்‌ “கனவு” என்றான்‌. முடிந்தவரை 
குரலை தட்டையாக ஒலிக்கவைத்து “இளமையில்‌ 
இவையனைத்திற்கும்‌ அப்பால்‌ என்றுதான்‌ உள்ளம்‌ 
எழுகிறது. அவ்வெழுச்சி வெளியுலகை முட்டித்‌ திரும்பி 
வருகையில்‌ உள்‌ நிறைகிறது. கனவுக்குள்‌ செல்லத்தான்‌ 
முடிவற்ற தொலைவு இருக்கிறதே! ஆண்கள்‌ அவர்கள்‌ 
வெல்லவிருக்கும்‌ உலகை கனவு காண்கிறார்கள்‌. 
பெரும்புகழை எண்ணி ஏங்குகிறார்கள்‌. பெண்கள்‌ 
கொள்ளும்‌ கனவும்‌ ஏக்கமும்‌ இப்படி ஒரு மலராக 
உள்மலர்ந்திருக்கலாம்‌” என்றான்‌. 


“அதைத்தான்‌ நான்‌ கேட்க விரும்புகிறேன்‌” என்றாள்‌ 
அவள்‌. “அது எது?” பீமன்‌ குரலை எளிமையாகவே 
ஒலிக்கவிட்டபடி “அதை நான்‌ எப்படி சொல்ல முடியும்‌? 


நான்‌ பெண்ணல்ல” என்றான்‌. அவள்‌ சில கணங்கள்‌ 
குனிந்து தரையை கீறிக்கொண்டிருந்தபின்‌ மெல்லிய 
குரலில்‌ “இரண்டாமவரே, நான்‌ என்‌ அறியா இளமையை 
இப்போது எண்ணிக்கொண்டேன்‌” என்றாள்‌. பீமன்‌ “தன்‌ 
சிற்றிளமையை எண்ணி விடியலில்‌ 
விழித்துக்கொள்ளாத பெண்‌ எவளும்‌ புவியில்‌ இல்லை 
என்று நினைக்கிறேன்‌” என்றான்‌. “ஆம்‌, பெண்‌ 
வாழ்க்கை என்பது சிறுமியென்றிருக்கையில்‌ அவள்‌ 
பூண்ட வண்ணங்களும்‌ சிறகுகளும்‌ ஒவ்வொன்றாக 
உதிர்வது மட்டும்தான்‌ என்று விறலியர்‌ பாடலொன்று 
சொல்கிறது” என்றாள்‌. 


அவளுள்‌ எழுந்த எண்ணங்கள்‌ அவள்‌ உடலை மெல்ல 
அதிர வைப்பதை அரையிருளிலேயே அவன்‌ கண்டான்‌. 
“நீ அரண்மனை மகளிர்கோட்டத்திற்குள்‌ வாழ்ந்த 
இளவரசி. சிறகுகள்‌ அந்தக்‌ கட்டடங்களுக்குள்ளேயே 
எல்லை வகுக்கப்பட்டவை” என்றான்‌. “ஆம்‌. ஆனால்‌ 
என்‌ தந்தையை நான்‌ மிக அணுக்கமாக உணர்ந்த 
நாட்கள்‌ அவை. அன்றெல்லாம்‌ விழித்திருக்கும்‌ 
பொழுதெல்லாம்‌ அவரை தொட்டுக்கொண்டிருக்க 
விழைவேன்‌. இளங்குழந்தையாக அவர்‌ கால்களைப்‌ 
பற்றுவதற்காக தவழ்ந்து சென்றதை நினைவுகூர்கிறேன்‌. 
அரண்மனைக்குள்‌ அவர்‌ அணிந்திருக்கும்‌ பொன்னூல்‌ 
பின்னிய பாதக்குறடுகளையும்‌ முழங்கால்வரை 
வந்திருக்கும்‌ அரசப்பட்டாடையின்‌ பொன்வண்ண 
மடிப்புகளையும்‌ என்னால்‌ மிக அணுக்கமென இப்போது 
பார்க்க முடிகிறது. கால்‌ பற்றி எழுந்து நிற்கையில்‌ அவர்‌ 
முழங்கால்‌ அளவுக்கே நான்‌ இருந்தேன்‌ என்பதே 
இப்போது தெரிகிறது.” 


கனவை கண்முன்‌ பார்த்தபடி சொல்வதுபோல அவள்‌ 
பேசினாள்‌. “என்‌ இடையின்‌ இரு பக்கமும்‌ பதியும்‌ அவரது 
காய்த்துப்போன பெரிய விரல்களின்‌ தொடுகையை 
எத்தனையோ முறை கனவுகளில்‌ 
மீட்டுக்கொண்டிருக்கிறேன்‌. உரக்க நகைத்தபடி என்னைத்‌ 
தூக்கி காற்றில்‌ வீசிப்பிடித்து கூச்சலிடுவார்‌. “உலகின்‌ 
அரசி! உலகின்‌ அரசி!” என்பார்‌. என்னை எப்போதும்‌ 
பேரரசி என்றே அவர்‌ சொல்லியிருக்கிறார்‌. பின்னர்‌ 
அனைவருமே அதை சொல்லத்தொடங்கினர்‌. 
பிறிதொன்றிலாது அவ்வாறு நான்‌ என்னை உணர்ந்தது 
அதனூடாகவே.” 

“சிறுமகவென அவர்‌ கைகளில்‌ கால்களும்‌ கைகளும்‌ 


வீசி பறந்துகொண்டிருப்பேன்‌. குனிந்து அவரது ஒளிரும்‌ 
விழிகளையும்‌ கலைந்து காற்றில்‌ அலையும்‌ 


குழல்களையும்‌ முறுக்கி மேல்நோக்கிய மீசையையும்‌ 
மின்னும்‌ பற்களையும்‌ பார்த்து எம்பிக்‌ குதிப்பேன்‌. 
அவரது தோள்களில்‌ அமர்ந்து தலைமயிரைப்‌ 
பற்றிஉலுக்கி விரைந்து செல்‌ விரைந்து செல்‌ புரவியே 
என்று கூச்சலிடுவேன்‌. சிற்றாடை அணியும்‌ வயது 
வரும்வரை அவர்‌ தோள்களில்‌ நான்‌ 
அமர்ந்திருப்பதுண்டு. புலரியில்‌ செவிலியின்‌ 
அருகிலிருந்து எழுந்து பீடத்தை இழுத்திட்டு தாழ்திறந்து 
வெளியேறி இடைநாழிகளில்‌ நடந்து தந்தையின்‌ 
மஞ்சத்தறையை அடைவேன்‌. காவலன்‌ என்னை 
தடுப்பதில்லை. கதவைத்‌ திறந்து உள்ளே சென்று 
அவரது போர்வைக்குள்‌ படுத்துக்கொள்வேன்‌. மார்பிலும்‌ 
வயிற்றிலும்‌ இருந்த மென்மயிர்களுக்குள்‌ முகம்‌ 
புதைப்பேன்‌. தோள்களிலிருந்து இறங்கி கைகளுக்கு 
வரும்‌ பெருநரம்பில்‌ சுட்டுவிரலோட்டுவேன்‌. 
மணிக்கட்டில்‌ அந்நரம்புகளை அழுத்தி யாழ்‌ மீட்டுவேன்‌. 
அந்த இளவெம்மைக்குள்‌ துயின்றதுபோல்‌ 
பிறகெப்போதும்‌ இன்துயிலை நான்‌ அறிந்ததில்லை.” 


அவன்‌ அவளுக்குள்‌ அணங்கு ஒன்று புகுந்துகொண்டதா 
என எண்ணி புன்னகைத்தான்‌. ஆனால்‌ 
பிறிதொருத்தியாக மாறி பேசத்தொடங்குவது 
பெண்களின்‌ இயல்பு என்று தோன்றியது. 
பகடைக்காய்களென புரள விழைகிறார்கள்‌. அதனூடாக 
ஆர்வத்தை தங்கள்‌ மேல்‌ குவிக்கிறார்கள்‌. “இன்று 
எண்ணியபோது எந்தையன்றி பிற ஆண்‌ எவரும்‌ என்‌ 
நெஞ்சைத்‌ தொட்டுள்ளாரா என்றே ஐயுற்றேன்‌” என்றாள்‌ 
திரெளபதி. பீமன்‌ தன்‌ பேருடலை சற்று அசைத்து “நன்று, 
இதைச்‌ சொல்லாத பெண்கள்‌ அரிதாகவே இருப்பார்கள்‌ 
என்று எண்ணுகிறேன்‌. இதைச்‌ சொல்ல வாய்ப்பில்லாத 
வாழ்வமைந்த பெண்கள்‌ பேரளிக்குரியவர்கள்‌. பின்‌ 
என்ன?” என்றபடி எழுந்து கொண்டான்‌. 


அவள்‌ அமர்ந்தபடியே நிமிர்ந்து நோக்கி “நான்‌ 
சொல்வதை தாங்கள்‌ முழுமையாக கேட்கவில்லை, 
இரண்டாமவரே” என்றாள்‌. “சொல்‌!” என்றபின்‌ பீமன்‌ 
வேறுபக்கம்‌ திரும்பினான்‌. தன்‌ உடல்‌ முழுக்க எழுந்த 
பொறுமையின்மையின்‌ அசைவை அவனே 
விரும்பவில்லை. அதை அடக்கும்பொருட்டு உடலை 
இறுக்கிக்கொண்டபோது அது சினமென தெரிய மீண்டும்‌ 
தளர வைத்தான்‌. யானையென அவன்‌ உடலில்‌ அசைவு 
ததும்பிக்கொண்டிருந்தது. கைகளை மார்பில்‌ 
கட்டிக்கொண்டான்‌. “இம்மலரின்‌ நறுமணத்தை நான்‌ 
முதலில்‌ அறிந்தது எந்தையின்‌ அணைப்புக்குள்‌ துயிலும்‌ 
அந்த வயதிலேயேதானா என்று இன்று எண்ணிக்‌ 


கொண்டேன்‌?” என்றாள்‌. 


“சிறுமியருக்கு இம்மலரின்‌ மணம்‌ தெரியாது என்று 
தொல்கதைகள்‌ சொல்கின்றன” என்றான்‌ பீமன்‌. அவள்‌ 
“அன்றே உள்ளத்தில்‌ நான்‌ கன்னியாக இருந்திருக்கலாம்‌” 
என்று சொன்னாள்‌. “நான்‌ சிறுமியென இருந்த நாட்களே 
குறைவு. சிறுமியர்‌ எவருடனும்‌ என்னால்‌ இணைய 
முடியவில்லை. தந்தையுடன்‌ இருக்கும்பொருட்டு 
எப்போதும்‌ அரசவையிலேயே இருந்தேன்‌. அங்கிருப்பதை 
நிறுவும்பொருட்டு அரசுசூழ்தலை கற்றேன்‌. 
அறிந்தவளென என்னை வெளிப்படுத்திக்கொண்டேன்‌. 
நான்‌ பாஞ்சாலத்திற்குரியவளல்ல என்றும்‌ 
உறையிலிருந்து உருவப்படவிருக்கும்‌ வாள்‌ மட்டுமே 
என்றும்‌ எண்ணிக்கொண்டிருந்தேன்‌. மெல்லுணர்வுகள்‌ 
எவையும்‌ என்னில்‌ எழுந்ததாக 
நினைவுகொள்ளவில்லை.” 


“ஆனால்‌ எப்போதோ அந்த நறுமணத்தை நான்‌ 
அறிந்திருக்கிறேன்‌. விழித்தெழுந்து எண்ணி ஏங்கி 
அழுதிருக்கிறேன்‌. என்‌ தலையைக்‌ கோதியபடி எந்தை 
மீண்டும்‌ மீண்டும்‌ ஏன்‌ அழுகிறாய்‌ என்று வினவியதை 
நினைவுகூர்கிறேன்‌. அப்போது அவரது தொடுகையை 
வெறுத்து த்‌ கல) ல்‌ விலக்கிவிட்டு உடல்‌ சுருக்கி 
விசும்பி அழுதேன்‌. மீண்டும்‌ என்னைத்‌ தொடாமல்‌ 
என்னிடம்‌ குனிந்து அவர்‌ மன்றாடினார்‌. “என்‌ 
அரசியல்லவா? என்‌ குலதெய்வமல்லவா? எனையாளும்‌ 
விண்ணரசியல்லவா? சொல்‌ தேவி, உனக்கு என்ன 
வேண்டும்‌? உன்‌ காலடியில்‌ என்‌ தலையை வைக்கிறேன்‌. 
உன்‌ காலடியில்‌ இந்நாடு பணியும்‌. என்ன வேண்டும்‌ 
சொல்‌? என்‌ அன்னை அல்லவா?” என்றார்‌. என்னால்‌ 
ஏதும்‌ சொல்லக்‌ கூடவில்லை.” 


“இன்று சொல்லியிருந்தால்‌ என்ன சொல்லியிருப்பேன்‌? 
நீங்கள்‌ சிறிதாகிவிட்டீர்கள்‌ தந்தையே என்றா? நீங்கள்‌ 
அளித்ததன்‌ பேருருவம்‌ எனக்குத்‌ தேவை என்றா? 
அதுவும்‌ ஓர்‌ எளிமைப்படுத்தல்தான்‌” என்றாள்‌ 
திரெளபதி. “இந்த நறுமணத்தை நான்‌ அறிந்தேன்‌ என்று 
உறுதியாகச்‌ சொல்ல முடியவில்லை. ஆனால்‌ முன்னரே 
பலமுறை அறிந்துளேன்‌ என்னும்‌ எண்ணத்தை 
அகற்றமுடியவில்லை.” அவள்‌ கைகளைக்‌ கோத்து 
அதன்‌ மேல்‌ முகத்தை வைத்துக்கொண்டாள்‌. “நான்‌ 
விழைவதென்ன? எங்கு செல்லவிருக்கிறேன்‌? 
எதன்பொருட்டு உளம்கரைந்து கண்ணீர்விடுகிறேன்‌. 
இரண்டாமவரே, என்னை நன்கறிந்த எவரேனும்‌ 
சொல்லக்கூடும்‌ என்றால்‌ முதன்மையாக தாங்களே.” 


மெல்லிய படபடப்பை அடைந்தவனாக பீமன்‌ 
சொன்னான்‌ “நாம்‌ இதைப்பற்றி மேலும்‌ பேச 
வேண்டியதில்லை, அரசி.” அவள்‌ “ஏன்‌?” என்று 
கேட்டாள்‌. “இத்தனை ஆழ்ந்து கணவனும்‌ மனைவியும்‌ 
உளம்‌ பரிமாறிக்கொள்ளலாகாது.” அவள்‌ “ஏன்‌?” என்று 
புருவம்‌ சுருக்கி மீண்டும்‌ கேட்டாள்‌. “உறவென்பது ஒரு 
நுண்ணிய நடிப்பு. முன்னோர்‌ முன்‌, குலத்தின்‌ முன்‌, 
உலகின்‌ முன்‌... அதற்கப்பால்‌ நாம்‌ யார்‌?” அவள்‌ “ஏன்‌ 
ஆணும்‌ பெண்ணுமென இருக்கமுடியாதா?” என்றாள்‌. 
“முடியும்‌” என்றான்‌ பீமன்‌. “நீ அரசியன்றி ஒரு 
காட்டுப்பெண்ணாக இருந்தால்‌. நான்‌ பாண்டவனாக 
அல்லாமல்‌ இருந்தால்‌.” 


அவள்‌ நீள்மூச்சுடன்‌ “உண்மைதான்‌” என்றாள்‌. 
“இப்போது இவற்றையெல்லாம்‌ சொல்லும்போதே 
ஒவ்வொன்றையும்‌ அறியாது நான்‌ நிறம்‌ 
மாற்றிக்கொண்டதை உணர்கிறேன்‌. இங்கு 
சொல்லப்படுபவை அனைத்துமே உங்களுக்காகவே 
சொல்பூண்கின்றன. உ இவை மெய்யல்ல. 
மெய்போலும்மே, மெய்போலும்மே...” பின்னர்‌ சிறிய 
சொல்லின்மை வழியாக தன்னுள்‌ 
சொல்சேர்த்துக்கொண்டு “மடை வழியாக 
வெளிவருகையில்‌ நீர்‌ மடை வடிவம்‌ கொள்கிறது என்று 
விறலியர்‌ பாடல்‌ உண்டு. ஆனால்‌ இவ்வண்ணமேனும்‌ 
இதைச்‌ சொல்லவில்லை என்றால்‌ என்‌ நெஞ்சு சற்றேனும்‌ 
அதை கடக்கமுடியாது, பாண்டவரே” என்றாள்‌. 


பீமன்‌ உளம்‌ நெகிழ்ந்து காற்றில்‌ எழுந்து பறந்த குழலை 
கைகளால்‌ அள்ளி தோளுக்குமேல்‌ போட்டபடி மீண்டும்‌ 
மூங்கில்‌ கூடையில்‌ அமர்ந்தான்‌. “இது முறை. நாம்‌ 
இருவரும்‌ கொள்ளும்‌ அணிகளையும்‌ ஆடைகளையும்‌ 
மாற்றுமுகங்களையும்‌ கலைக்காமல்‌ அமர்ந்து 
அவ்வெல்லைக்குள்‌ பேசிக்கொள்வோம்‌” என்றான்‌. 
அவள்‌ முகம்‌ மலர்ந்தது அரையிருளிலும்‌ தெரிந்தது. 
உடல்‌ முறுக்கவிழ கால்களை எளிதாக நீட்டிக்கொண்டு 
“ஆம்‌” என்றாள்‌. “இதை ஓர்‌ இனிய ஆடலென்றே 
கொள்வோம்‌. நாளை புலரிக்குப்பின்‌ பொருளேதும்‌ 
கொள்ளாத சொற்கள்‌. இவ்விரவைக்‌ கடப்பதற்குரிய 
உளநடிப்புகள்‌.” பீமன்‌ “ஆம்‌” என்று புன்னகைத்தான்‌. 

11. தொலைமலர்‌ 


“எல்லைக்குள்‌ நிற்றல்‌... அந்தச்‌ சொற்றொடர்‌ மிக 
பாதுகாப்பாக உணரச்செய்கிறது” என்றாள்‌ திரெளபதி. 
“அரசுசூழ்தலை கற்றநாள்‌ முதல்‌ நான்‌ உணர்ந்த ஒன்று. 
மானுடர்‌ பேசிக்‌ கொள்வதனைத்துமே 
எல்லைக்குட்பட்டவைதான்‌. சொல்லுக்கு முன்னரே 
இருவரும்‌ ஆடும்‌ களம்‌ எல்லைகொண்டுவிடுகிறது. 
அவ்வெல்லைதான்‌ அனைத்துச்‌ சொற்களுக்கும்‌ 
பொருள்விரிவை அளிக்கிறது. எல்லை குறுகும்தோறும்‌ 
சொற்கள்‌ எடைமிகுந்து தெய்வச்சிலைகள்போல்‌ 
அலகிலாத ஆழம்கொண்டு அச்சுறுத்தத்‌ 
தொடங்கிவிடுகின்றன. சொற்களைக்‌ கொண்டு ஒரு 
நுண்ணிய களமாடலைத்தான்‌ அரசவைகளில்‌ 
நிகழ்த்துகிறோம்‌.” பீமன்‌ “எல்லா இடமும்‌ எங்குமிருக்கும்‌ 
அரசனின்‌ அவைதான்‌ என்பர்‌ முனிவர்‌” என்று 
நகைத்தான்‌. அவளும்‌ உடன்‌ நகைத்தாள்‌. 


அதன்பின்‌ அவள்‌ சொற்கள்‌ மேலும்‌ இயல்பாக 
ஓலிக்கலாயின. “காம்பில்யத்தில்‌ வாழ்கையில்‌ 
பாரதவர்ஷத்தின்‌ சக்ரவர்த்தினியாக அல்லாது 
வேறெவ்வகையிலும்‌ நான்‌ என்னை உணரவில்லை. 
அதற்கென்று ஒவ்வொரு நாளும்‌ திட்டமிட்டேன்‌. நான்‌ 
கற்றதெல்லாம்‌ அதற்காகவே. நிகரற்ற 
பெருநகரமொன்றை எனக்கென உருவகித்தேன்‌. அதை 
சூத்ராகிகளுடன்‌ பல உ. சூழ்ந்து 
வரைபடத்தில்‌ எழுப்பினேன்‌. அக்கனவை கையில்‌ 
வைத்தபடி என்‌ எண்ணங்களுக்கு ஊர்தியாகும்‌ 
கணவனைக்‌ குறித்து மட்டுமே எண்ணிக்‌ 
கொண்டிருந்தேன்‌. அவன்‌ எனக்கு இணையாக 
பாரதவர்ஷத்தின்‌ அரியணை அமர்பவன்‌. 
பிறிதொன்றையும்‌ நான்‌ எண்ணவில்லை என்று நானே 
நம்பியிருந்தேன்‌. அவ்வாறல்ல என்று நானறிந்த ஒரு 
தருணம்‌ வந்தது.” 


பீமன்‌ “ஆம்‌, புரிகிறது.” என்றான்‌. அவள்‌ அதை 
சொல்லவேண்டாமே என அவன்‌ எண்ணியது உடலில்‌ 
ஒரு மிகமெல்லிய அசைவென வெளிப்பட்டது. ஆனால்‌ 
அவள்‌ தடையின்றி சொல்லூறும்‌ 
உளம்கொண்டிருந்தாள்‌. “பெண்ணென்று மட்டும்‌ 

விதுரன்‌ அம்பாலிகையின்‌ மாளிகைமுற்றத்தை 
அடைந்தபோது அவனுக்காக சாரிகை காத்து 
நின்றிருந்தாள்‌. அவளை நோக்கி ஓடிவந்து “சிறிய 
அரசியார்‌ சினம்‌ கொண்டு உங்கள்‌ மாளிகைக்கே 
கிளம்பிவிட்டார்கள்‌ அமைச்சரே. நான்‌ அது பீடன்‌ 
என்று அவர்‌ கைகளைப்பற்றி அமைதிப்படுத்தினேன்‌” 
என்றாள்‌. “வந்திருக்கலாமே, ஏழை அமைச்சனுக்கு அது 
பெரிய கெளரவமாக அமைந்திருக்குமல்லவா?” என்றான்‌ 
விதுரன்‌. அவள்‌ திகைத்தபின்‌ “ஆனால்‌...” என்று 
சொல்லவந்து அதன்பின்னரே விதுரன்‌ 
நகையாடியிருக்கிறான்‌ என்று புரிந்துகொண்டு 
புன்னகை செய்தாள்‌. 


மாளிகைக்குள்‌ முகமண்டபத்தில்‌ பீடத்தில்‌ விதுரனை 
அமரச்செய்துவிட்டு சாரிகை உள்ளே ஓடினாள்‌. உள்ளே 
உரத்தகுரலில்‌ அம்பாலிகை “அவனை நான்‌ 
சந்திக்கப்போவதில்லை என்று சொல்‌. உடனடியாக 
அவன்‌ இங்கிருந்து கிளம்பியாகவேண்டுமென்று சொல்‌” 
என்று சொல்வது கேட்டது. “அப்படியென்றால்‌ நான்‌ 
கிளம்புகிறேன்‌ சிறிய அரசி...” என விதுரன்‌ எழுந்ததுமே 
அம்பாலிகை பாய்ந்து வெளியே வந்து “நீ யாருடைய 
பணியாள்‌ என்று எனக்குத்தெரியும்‌... நான்‌ 
அழைத்தபோது நீ ஏன்‌ தவிர்த்தாய்‌ என்றும்‌ 
புரிந்துகொண்டேன்‌” என்று முகம்‌ சிவக்க கூவினாள்‌. 


“அரசி, நான்‌ இந்த நாட்டை ஆளும்‌ பேரரசியின்‌ 
பணியாள்‌. வேறு எவருடைய பணியாளும்‌ அல்ல” 
என்றான்‌ விதுரன்‌. “பேரரசியே இன்று அவளுடைய 
பணியாளாக இருக்கிறாள்‌ என நானறிவேன்‌. எனக்கு 
இந்த அஸ்தினபுரியில்‌ எவருமில்லை. அன்புக்கோ 
ஆதரவுக்கோ எந்தக்குரலும்‌ இல்லை” மூச்சிரைக்க 
அம்பாலிகை பீடத்தில்‌ விழுவதுபோல அமர்ந்தாள்‌. தன்‌ 
தலையை கைகளில்‌ ஏந்தியபடி “ஆனால்‌ எனக்கு என்‌ 
தெய்வங்களின்‌ துணை உண்டு. இக்கணம்‌ வரை என்‌ 
தெய்வங்கள்‌ என்‌ முறையீட்டை கேளாமலிருந்ததில்லை. 
என்னை தன்‌ சேடியாக ஆக்கவேண்டுமென அவள்‌ 
எண்ணினாள்‌. என்‌ வேண்டுகோளைக்‌ கேட்ட 


நின்றிருக்கும்‌ ஒரு தருணம்‌. அதனுடன்‌ இந்த மணம்‌ 
இணைந்துகொண்டுள்ளது என இப்போது உணர்கிறேன்‌. 
இதை அப்போது நினைவுகூர்ந்தேனா என்று 
தெரியவில்லை. ஆனால்‌ உள்ளத்தில்‌ 
இணைந்துவிட்டிருப்பது பின்னர்‌ ஒருநாள்‌ தெரிந்தது. 
உள்ளே ஒரு சிலந்தி ஒவ்வொன்றையும்‌ தாவித்தாவி 
மெல்லிய நூலால்‌ இணைத்துக்கொண்டே இருக்கிறது” 
என்றாள்‌. மீண்டும்‌ வெளியே விழிநோக்க “இத்தனை 
நாட்களுக்குப்பின்‌ மீண்டும்‌ அந்த மணம்‌ இங்கு 
வந்துள்ளது. இப்போது அந்த மணத்தை என்‌ மூக்கு 
உண்மையிலேயே உணர்கிறது. இங்கெங்கோ விழுந்து 
கிடக்கிறது அந்த மலர்‌” என்றாள்‌. 


“இங்கா?” என்றான்‌ பீமன்‌. “ஆம்‌, அந்த மணத்தை 
தேடித்தான்‌ இங்கு வந்தேன்‌. இங்கு அமர்ந்தபிறகு 
மிகத்தெளிவாகவே உணர்கிறேன்‌. இங்குதான்‌ 
விழுந்துகிடக்கிறது அந்த நறுமணம்‌.” பீமன்‌ சுற்றிலும்‌ 
நோக்கியபடி “கல்யாண செளகந்திகமா?” என குரலில்‌ 
ஏளனம்‌ எழ கேட்டான்‌. அவள்‌ தலையசைத்தாள்‌. அவன்‌ 
எழுந்து “சரி, இங்குள்ள அனைத்து உதிர்ந்த 
மலர்களையும்‌ சேர்த்து தருகிறேன்‌. அந்த மலரை எடுத்து 
எனக்குக்‌ காட்டு” என்றான்‌. “இச்சோலையில்‌ இப்போது 
பல்லாயிரம்‌ மலர்கள்‌ விரிந்து உதிர்ந்துள்ளன. அத்தனை 
உதிர்ந்த மலர்கள்‌ நடுவே அந்த மலரை என்னால்‌ 
பிரித்தறிய முடியாது” என்றாள்‌ அவள்‌. “ஏன்‌?” என்றான்‌. 
“தெரியவில்லை, எந்த மலரை முகர்ந்தாலும்‌ அந்த 
மலரின்‌ மணமே இப்போது தெரியும்‌.” அவன்‌ “பிறகெப்படி 
அதை கண்டடைவது?” என்றான்‌. 


அவள்‌ இதழ்கள்‌ நடுவே பல்வரிசையின்‌ கீழ்நுனி தெரிய 
புன்னகைத்து “என்‌ மூக்கு அறியும்‌ நறுமணத்தை 
நீங்களும்‌ உணர்ந்தால்‌ போதும்‌” என்றாள்‌. அதே 
புன்னகையுடன்‌ அவன்‌ “அதற்கு உன்‌ கனவுக்குள்‌ நான்‌ 
வரவேண்டும்‌” என்றான்‌. “அதை உங்களுக்குள்‌ எழுப்ப 
முடியுமென்று எண்ணித்தான்‌ இத்தனை சொற்கள்‌. 
இத்தகைய நேரடி உணர்வுகளைச்‌ சொல்வதில்‌ 
அணிகளும்‌ உவமைகளும்‌ எத்தனை பொருளற்றவை 
என தோன்றுகிறது. இதற்கு அப்பால்‌ சொல்வதற்கு 
ஒன்றுமில்லை. நான்‌ இந்த நறுமணத்தை, அல்லது 
இதைப்போன்ற எதையோ ஒன்றை, எங்கெல்லாம்‌ 
அறிந்தேன்‌ என்று மட்டும்‌ சொல்கிறேன்‌.” பீமன்‌ மீண்டும்‌ 
அமர்ந்து “சொல்‌!” என்றான்‌. என்ன விளையாட்டு இது 
என ஒரு கணம்‌ சலிப்புற்றான்‌. எழுந்து காட்டுக்குள்‌ 
சென்றுவிடவேண்டுமென அகம்‌ விழைய அதை 
கடந்தான்‌. அவள்‌ சொல்லப்போவதை தான்‌ 


விரும்பமுடியாதென்று முன்னரே உள்ளம்‌ அறிந்தது 
எப்படி? 


“நீங்கள்‌ விழையாததை சொல்லாமலிருக்கலாமென 
எண்ணினேன்‌. ஆனால்‌ அதைச்‌ சொல்லவே என்‌ நெஞ்சு 
தாவுகிறது” என்றாள்‌. பீமன்‌ “ம்‌” என்றான்‌. “எந்தப்‌ 
பெண்ணும்‌ கணவனுக்கு அதன்‌ ஒரு சிறுநுனியை 
காட்டியிருப்பாள்‌, இல்லையா?” என்றாள்‌ அவள்‌. 
அறியாது அவள்‌ விழிகளில்‌ விழிதொட்டு “என்ன?” 
என்றான்‌ பீமன்‌. உடனே புரிந்துகொண்டு அப்பால்‌ 
நோக்கினான்‌. ஆனால்‌ அவன்‌ உடல்‌ விழியாயிற்று. “அது 
அவள்‌ அவனைக்‌ கடந்து செல்லும்‌ ஒரு தருணம்‌. 
தன்னில்‌ ஒன்று எப்போதும்‌ மிஞ்சியிருக்கிறது என்று 
சொல்லவே பெண்‌ விழைவாள்‌” என்று அவள்‌ 
சொன்னாள்‌. அவன்‌ இவள்‌ தன்னிடம்‌ 
எதிர்பார்ப்பதென்ன என்று எண்ணினான்‌. அதை தான்‌ 
அளிக்கலாகாது. ஆனால்‌ அனைத்தையும்‌ அறிந்தும்‌ ஆட 
உளம்குவியாதவன்‌ தான்‌ என மறுகணம்‌ உணர்ந்தான்‌. 


“என்‌ மணத்தன்னேற்புக்கு முந்தைய நாள்‌ ஐங்குழல்‌ 
அன்னையரின்‌ ஆலயத்தில்‌ தொழச்சென்றபோது 
ஒருவரை சந்தித்தேன்‌. நாராயணியின்‌ ஆலயத்தில்‌.” 
பீமன்‌ அவள்‌ சொல்வதற்காக விழி செலுத்தி 
அமர்ந்திருந்தான்‌. “கரிய ஒளிகொண்ட நெடிய உடல்‌. 
மார்பில்‌ கட்டப்பட்ட கைகள்‌. இளநகைப்பின்‌ 
ஒளிகொண்ட கண்கள்‌. அருகே பேருடலரான தோழர்‌” 
என அவள்‌ தொடர்ந்தாள்‌. அவன்‌ புரிந்துகொண்டானா 
என அவள்‌ ஐயுறுகிறாளா என எண்ணிய பீமன்‌ “ஆம்‌” 
என்றான்‌. அவள்‌ அக்குரலை கேட்டதாகவே 
தெரியவில்லை. “பின்னர்‌ ஒருவனை வாளுருவி 
வெட்டும்‌ பொருட்டு சென்றேன்‌. அன்றுமின்றும்‌ 
அவனுக்கிணையாக நான்‌ எவரையும்‌ வெறுத்ததில்லை. 
ஆனால்‌ எந்நிலையிலும்‌ அவனை என்னால்‌ கொல்ல 
முடியாதென்று அறிந்து உடைந்து அமர்ந்து அழுதேன்‌. 
இறுதி விம்மலுடன்‌ அவ்வழுகை முடிந்தபோது உள்ளம்‌ 
மலர்ந்து அந்த மணத்தை உணர்ந்தேன்‌.” 


பீமன்‌ தலையசைத்தான்‌. “அவன்‌ என்‌ களித்தோழன்‌, 
இரண்டாமவரே” என்றாள்‌. “அவன்‌ மைந்தன்‌ 
அவ்வடிவில்‌ பிறந்து என்னுடன்‌ ஆடத்தொடங்கியதும்‌ 
அவன்‌ மேலும்‌ இனியவனாக ஆனான்‌.” நிலையற்று 
ஒன்றோடொன்று பின்னி உரசிக்கொண்டிருந்த அவள்‌ 
விரல்கள்‌ நடக்கும்‌ தேளின்‌ கால்களும்‌ கொடுக்குகளும்‌ 
போல அசைவதாக அவன்‌ நினைத்தான்‌. அந்த 
எண்ணத்தை உணர்ந்ததும்‌ புன்னகை எழுந்தது. 


கவிஞர்களைப்போல நல்ல ஒப்பணிகள்‌ தனக்கு 
தோன்றவே போவதில்லை போலும்‌. அவன்‌ முகத்தில்‌ 
விரியவில்லை என்றாலும்‌ அப்புன்னகையை உணர்ந்து 
அவள்‌ திரும்பி நோக்கினாள்‌. பின்னர்‌ இயல்பாக 
அவ்வுணர்ச்சிகளுக்குள்‌ இழுக்கப்பட்டு பேசலானாள்‌. 


“பின்னர்‌ ஒருமுறை மூத்தோரும்‌ கற்றோரும்‌ அரசரும்‌ 
குலத்தோரும்‌ கூடிய அவைமன்றில்‌ நான்‌ நின்றேன்‌. நான்‌ 
சூடிய ஆணவங்கள்‌ அனைத்தும்‌ களையப்பட்டு சிறுத்து 
வெறுமைகொண்டேன்‌. பாண்டவரே, அன்று என்‌ உள்ளம்‌ 
வேறெதையும்‌ எண்ணவில்லை. என்‌ உடல்‌ என்‌ உடல்‌ 
என்றே பதறியது. இங்கு பெண்‌ என்பவள்‌ வெறும்‌ உடல்‌ 
மட்டுமே என்று அன்று உணர்ந்தேன்‌. புடவியில்‌ எந்த 
ஆணும்‌ அவளுக்கு காப்பல்ல என்று அப்போது 
அறிந்தேன்‌.” அவள்‌ குரல்‌ அத்தனை இயல்பாக 
ஒலித்தமையால்‌ அவன்‌ திரும்பி அவளை நோக்கினான்‌. 
அவள்‌ கன்னவளைவுகளில்‌ கழுத்தின்‌ நெகிழ்கோட்டில்‌ 
வானொளி விளிம்பு தெரிந்தது. ஒரு 
சொல்விளையாட்டினூடாக அவள்‌ வெளிப்பட 
இடமளித்துவிட்டோம்‌ என அவன்‌ அறிந்தான்‌. 


“அவ்வுடைவு எளிதல்ல. எப்பெண்ணுக்கும்‌ அது முழு 
இறப்பே” என்றாள்‌. “எப்படியோ பிறந்த கணம்‌ முதல்‌ 
ஆணின்‌ அன்புக்கும்‌ கொஞ்சலுக்கும்‌ உரியவளாக, 

ணின்‌ கைகளால்‌ வேலிகட்டி காக்கப்படுபவளாக, 

ணை கொழுகொம்பென பற்றி ஏறுபவளாகத்தான்‌ 
பெண்‌ இங்கு வளர்கிறாள்‌. பாண்டவரே, அது ஐவரும்‌ 
இறந்த நாள்‌. திருஷ்டத்யும்னன்‌ இறந்த நாள்‌. துருபதன்‌ 
இறந்த நாள்‌. ஐந்து மைந்தர்கள்‌ பொருளிழந்த நாள்‌. 
நெஞ்சில்‌ நிறைந்த ஆழிவண்ணன்‌ மறைந்த நாள்‌. 
அதிலிருந்து மீள எனக்கு நெடுநாட்களாயிற்று. ஆனால்‌ 
அவ்வாறு மீண்டபின்னரே நான்‌ என எஞ்சினேன்‌. நான்‌ 
என நிறைவுடன்‌ உணரலானேன்‌.” 


“இக்காட்டுக்குள்‌ வருவதுவரை என்னுள்‌ நானே ஒடுங்கி 
புற உலகை முற்றிலும்‌ தவிர்த்து உள்ளோடும்‌ 
எண்ணங்களை மட்டுமே ஓயாது அளைந்து 
கொண்டிருந்தேன்‌. சிடுக்கவிழ்க்க முனைந்து சலித்து 
விரல்கள்‌ மேலும்‌ மேலுமென முடிச்சுகளைப்‌ போடுவதை 
உணர்ந்து அதை முற்றிலுமாக கைவிட்டேன்‌. எஞ்சியது 
சமைப்பதும்‌, தூய்மை செய்வதும்‌ மட்டுமே. 

டைகளைந்து காட்டுச்சுனைகளிலும்‌ ஆறுகளிலும்‌ 
நீராடுகையில்‌ மட்டுமே புரியாத விடுதலையொன்றை 
உணர்ந்தேன்‌. எளிய செயல்களில்‌ மூழ்க முடிந்தமை 
எனக்கு மூதன்னையர்‌ அளித்த அளி. சமையல்‌ என்பது 


மீண்டும்‌ மீண்டும்‌ ஒன்றே. தூய்மை செய்வது அதனிலும்‌ 
எளிது. ஆனால்‌ இச்செயல்களினூடாக என்னை நான்‌ 
மாற்றிக்கொண்டுவிட்டதை மெல்ல அறிந்தேன்‌.” 


“வெறும்‌ அடுமனைப்பெண்‌, பிறிதொன்றுமல்லாது 
இருத்தல்‌. அவ்விடுதலையை கொண்டாடத்‌ 
தொடங்கினேன்‌. விழித்தெழுகையில்‌ அன்று எதை 
சமைப்பது என்பதைப்‌ பற்றியன்றி பிறிதொன்றையும்‌ 
எண்ணவேண்டாம்‌ என்றிருக்கும்‌ நிலை. இதுவே நிறைவு. 
இது என்னை கனியச்செய்யும்‌ என எண்ணியிருந்தேன்‌” 
என்றாள்‌ திரெளபதி. “ஆனால்‌ இக்கனவு என்னை 
மீண்டும்‌ வந்து தொட்டுள்ளது. ஏன்‌ என்று 
தெரியவில்லை. அனைத்தும்‌ குலைந்துவிட்டன. மீண்டும்‌ 
ஒரு தொடக்கம்‌ போல.” அவள்‌ குனிந்து நோக்கி “அந்த 
மலர்‌... இங்கெங்கோ அது விழுந்து கிடக்கிறது. 
விண்ணிலிருந்து விழுந்திருக்கிறது” என்றாள்‌. 


“இதுவும்‌ ஒரு உளமயக்குதான்‌, தேவி” என்றான்‌ பீமன்‌. 
“எளிய அடுமனைப்பெண்‌ என உன்னை 
ஆக்கிக்கொண்டு நீ அடையும்‌ விடுதலைக்கு ஓர்‌ எல்லை 
உள்ளது. அவ்வெல்லையை அடைந்தபின்‌ உன்‌ 
அட்‌ ணவத்தில்‌ விரல்‌ படுகிறது, அது 

ழித்துக்கொள்கிறது. இல்லை, நான்‌ வேறு என்கிறது. 
எல்லைக்கப்பால்‌ பிறிதொன்று என உள்ளம்‌ தேடுகிறது. 
எளிய மானுடராக இப்புவியில்‌ பிறப்பவர்கள்‌ மட்டுமே 
எளியராக வாழமுடியும்‌. பிறிதொன்றெனப்‌ பிறந்த 
எவரும்‌ தங்களை உதிர்க்க முடியாது.” 


“மிகச்‌ சிலரால்‌ முடியலாம்‌, அதைத்தான்‌ தவம்‌ என்று 
சொல்கிறார்கள்‌ போலும்‌. துறந்திறங்குபவர்களில்‌ 
ஆயிரம்‌ பேர்களில்‌ ஒருவர்‌ மட்டுமே அமர முடிகிறது. 
அமர்ந்தவர்களில்‌ ஆயிரம்‌ பேர்களில்‌ ஒருவர்‌ மட்டுமே 
அங்கு நிலைக்க முடிகிறது” என்று பீமன்‌ தொடர்ந்தான்‌. 
“பார்த்தாயல்லவா...? மூத்தவரும்‌ இளையவனும்‌ 
தேடிச்சென்று அடைந்தபின்‌ திரும்பிவந்து 
அமைந்துள்ளார்கள்‌. வென்றதெல்லாம்‌ 
இப்புவிக்குரியவை என்றால்‌ சென்றதன்‌ பொருள்தான்‌ 
என்ன?” 


அவள்‌ அவன்‌ சொற்களைக்‌ கேட்காமல்‌ தன்‌ 
உளஒழுக்கை தொடர்ந்து சென்றாள்‌. “அந்த மணம்‌ நான்‌ 
உங்களுடன்‌ இருக்கும்போது மட்டும்‌ ஏன்‌ வந்தது? 
அதைத்தான்‌ எண்ணிக்கொண்டிருக்கிறேன்‌. உங்கள்‌ 
கைகளின்‌ எடை என்‌ மேல்‌ இருப்பதை எப்போதும்‌ 
விரும்புவேன்‌. இன்று விழித்துக்கொண்ட பின்னும்‌ 


உங்கள்‌ துயிலோசையுடன்‌ இணைந்தே அந்த மணம்‌ 
எனக்குத்‌ தெரிந்தது. உங்கள்‌ கையிலிருந்து நழுவி நான்‌ 
எழுந்தபோது ஒருகணம்‌ அது உங்கள்‌ மணம்‌ 
என்றுணர்ந்தேன்‌. படிகளில்‌ இறங்கி வரும்போது அந்த 
மணத்தை நான்‌ முன்பு அறிந்திருக்கிறேன்‌ என்று 
தோன்றியது. முன்பு எப்போதோ உங்கள்‌ மணமாக அதை 
அறிந்திருக்கிறேன்‌.” 


“எப்போது என நான்‌ மீளமீள கேட்டுக்கொண்டேன்‌. 
முன்பு என்னை நீங்கள்‌ காம்பில்யநகரின்‌ 
தெருக்களினூடாக தேரில்‌ வைத்து இழுத்துச்‌ 
சென்றபோது? உங்கள்‌ தோளிலேறி நான்‌ கங்கையில்‌ 
நீந்திக்‌ களித்தபோது...? தெரியவில்லை. அதையெல்லாம்‌ 
இணைத்துக்கொள்ள விழைகிறேனா? உள்ளத்தை 
பின்தொடர்வது புகையைப்‌ பற்ற முயல்வதுபோல...” 
பீமன்‌ “இங்கிருந்து அவற்றை எண்ணிக்கொண்டாயா?” 
என்றான்‌. “ஆம்‌, ஒவ்வொரு கணமாக எண்ணி 
கோத்துக்கொண்டேன்‌. ஆனால்‌ என்‌ அறிவுக்குத்‌ 
தெரிகிறது என்‌ உள்ளாழத்தின்‌ நுண்நெகிழ்வு 
ஒருபோதும்‌ உங்களுக்கென இருந்ததில்லை. 
அனைத்தையும்‌ களைந்திட்டு மீறிவந்து 
களியாடுகையில்‌ ஒரு துணைமட்டுமே நீங்கள்‌.” 


“இன்று உங்களுக்காகவே நிறைந்திருக்கிறேன்‌, 
பாண்டவரே. நான்‌ அதை எப்படி உங்களுக்கு சொல்வது? 
எத்தனை சொன்னபிறகும்‌ சொல்லப்படாமல்‌ அங்கேயே 
இருக்கிறதே?” என்றாள்‌. சட்டென்று அவள்‌ உதடுகளை 
அழுத்திக்கொண்டு விம்மலை அடக்கினாள்‌. மெல்லிய 
ஓசை எழ பீமன்‌ அவள்‌ கைகளை தொட்டான்‌. “நான்‌ 
என்ன செய்வது, தேவி? நான்‌ அளிப்பதற்கு என்ன 
உள்ளது? உயிர்‌ எனில்‌ இக்கணம்‌ பிறிதொரு 
எண்ணமில்லாமல்‌ அதை அளிப்பேன்‌” என்றான்‌. 


அவள்‌ தன்‌ இருகைகளாலும்‌ அவன்‌ கைகளைப்பற்றி 
பொத்தி வைத்துக்கொண்டாள்‌. “ஆம்‌, நான்‌ அதை 
அறிவேன்‌. அன்று சிந்து மன்னனை இழுத்து வந்தபோது 
பிறர்‌ விழிகள்‌ எதிலும்‌ இல்லாத ஒன்று உங்கள்‌ 
விழிகளில்‌ இருந்தது. அது பெரும்சினம்‌. 
பிறிதொன்றுக்குமன்றி எனக்கென மட்டுமே எழுந்த 
சினம்‌. பாண்டவரே, அக்கணம்‌ நீங்கள்‌ 
எனக்குரியவரானீர்‌. இனி எனக்கு பிறிதெவரும்‌ கணவர்‌ 
அல்ல.” 


தன்‌ உள்ளம்‌ ஏன்‌ பொங்கியெழவில்லை என அவன்‌ 
வியந்தான்‌. அத்தனை நேருச்சங்களிலும்‌ 


அலையடங்கிவிடுகின்றன எண்ணங்கள்‌. அப்பாலென 
விலகிநின்று நோக்குகின்றது தன்னிலை. “அன்று அவன்‌ 
பொருட்டு என்‌ உளம்‌ இரங்கியது. ஆனால்‌ இரவு 
துயில்கையில்‌ உங்கள்‌ விழிகள்‌ மட்டுமே நெஞ்சில்‌ 
எஞ்சியிருந்தது. அதிலிருந்த அனலை பேருவகையுடன்‌ 
மீள மீள என்‌ விழிக்குள்‌ தீட்டிக்கொண்டேன்‌. 
நாட்கணக்கில்‌ ஒருகணம்கூட விடாமல்‌ அதைப்பற்றி 
எண்ணிக்கொண்டிருந்தேன்‌ என்று சொன்னால்‌ 
ஒருவேளை நம்ப மாட்டீர்கள்‌.” 


நீள்மூச்சுடன்‌ “நெடுங்காலம்‌ ஆயிற்று பாண்டவரே, 
அப்படி பிறிதொன்றை எண்ணியும்‌ விலக்க முடியாமல்‌ 
முற்றிலும்‌ இழந்து எண்ணிக்கொண்டிருக்கும்‌ நிலை 
வாய்த்து” என அவள்‌ சொன்னாள்‌. “ஒருகணத்தில்‌ 
அத்துன்பத்தை எண்ணிச்‌ சலித்து சினம்‌ கொண்டேன்‌. 
என்ன இது? மீண்டும்‌ ஒரு துயரை... பெண்போல என்று 
கசந்து என்னையே கடிந்துகொண்டேன்‌. பின்னர்‌ 
தோன்றியது, பெண்ணென்றும்‌ பேதையென்றும்‌ இருக்கும்‌ 
நிலை வாய்த்தது நல்லூழல்லவா என்று. எண்ணி 
கரையவும்‌ நினைந்து விழிநீர்‌ மல்கவும்‌ ஒன்று 
எஞ்சியிருப்பது மூதன்னையர்‌ கொடைபோலும்‌.” 


பீமன்‌ ஏதோ சொல்ல நாவெடுத்து சொற்களில்லாமல்‌ 
தலையை மட்டும்‌ அசைத்து “நாம்‌...” என்றான்‌. அவள்‌ 
பெருமூச்சுவிட்ட ஓசையில்‌ அவன்‌ சொல்‌ கரைந்தது. 
மீண்டும்‌ உதடசைய அவள்‌ “போதும்‌, நாம்‌ 
இதையெல்லாம்‌ பேசவேண்டாம்‌. பேசும்தோறும்‌ 
எளியவையாகின்றன. இவ்வுலகைச்‌ 
சார்ந்தவையாகின்றன. இவை இப்படியே மானுடர்க்கரிய 
பிறிதொரு வெளியில்‌ கிடக்கட்டும்‌. எந்த அறிவாலும்‌ 
எடுத்து கோக்கப்படாமல்‌ அப்படியே சிதறி 
பரந்திருக்கட்டும்‌” என்றாள்‌. “ஆம்‌” என்று அவன்‌ 
சொன்னான்‌. அப்பேச்சை முடித்துவிட விரும்பினான்‌. 


அவள்‌ மீண்டும்‌ சுற்றிப்பார்த்து “இப்போது நன்றாக 
உணர்கிறேன்‌ அந்த மணத்தை” என்றாள்‌. 
“எத்திசையிலிருந்து...?” என்று அவன்‌ கேட்டான்‌. “அதை 
சொல்லத்‌ தெரியவில்லை. என்னைச்‌ சூழ்ந்து காற்று 
வீசும்‌ ஒவ்வொரு திசையிலிருந்தும்‌ வருகிறது. 
கூர்கையில்‌ அகன்றும்‌ அகல்கையில்‌ கூர்ந்தும்‌ 
விளையாடுகிறது. உள்ளத்தை குளிர்‌ என சூழ்கிறது. 
நறுமணம்‌ எத்தனை இனிய நினைவுகளை எழுப்புகிறது 
என்று எண்ணி வியந்தேன்‌. எங்கெங்கோ நிகழ்ந்து 
எவ்வண்ணமோ உருமாறிக்‌ கிடக்கும்‌ அத்தனை 
இனிமைகளையும்‌ ஒரு சரடென கோத்து தனி மாலையாக 


ஆக்கமுடியுமென்றால்‌ அது நறுமணம்‌ மட்டுமே.” அவள்‌ 
புன்னகைத்து “நீங்கள்‌ சொன்ன கதையின்படி, இது என்‌ 
கன்னிமையின்‌ மணம்‌” என்றாள்‌. 


“நாம்‌ இதை மீண்டும்‌ பேசவேண்டியதில்லை” என்றான்‌ 
பீமன்‌. “ஆம்‌, நாம்‌ உள்ளே செல்வோம்‌. குளிர்‌ மிகுந்து 
வருகிறது” என்றபடி திரெளபதி எழுந்தாள்‌. குழலை 
பின்னுக்கு தூக்கிவிட்டு குனிந்து ஆடையை 
சீரமைத்தாள்‌. அவ்வசைவுகளில்‌ மீண்டும்‌ அவள்‌ அறிந்த 
பெண்ணென்றாவதை அவன்‌ உணர்ந்தான்‌. அவன்‌ 
நோக்கை உணர்ந்து நிமிர்ந்து புன்னகைத்து “செல்வோம்‌” 
என்றாள்‌. எடை விலக காற்றில்‌ மெல்ல மிதந்தெழும்‌ 
பட்டு ஆடைபோல அவள்‌ தோன்றினாள்‌. நெடுநேரம்‌ 
பேசிமுடித்த பெண்களுக்குரிய உளவிடுதலை உடலில்‌ 
எழுகிறது என அவன்‌ எண்ணிக்கொண்டான்‌. 
ஆடிநோக்கி அணிபுனைவதுபோல. சிறுமியர்‌ 
முதுமகளென்றும்‌ பாடினி என்றும்‌ பேய்மகள்‌ என்றும்‌ 
ஆடைகொண்டு மாற்றுரு பூண்டு மகிழ்வதுபோல. 


அவள்‌ திரும்பி “என்ன?” என்றபோது எதிர்காற்றில்‌ குழல்‌ 
எழுந்து பறந்தது. கழுத்தைத்‌ திருப்பி அதை 
அள்ளிச்சுழற்றினாள்‌. அவ்வசைவில்‌ உளம்‌ 
அதிர்ந்தபோது அவன்‌ அந்த நறுமணத்தை உணர்ந்தான்‌. 
“ஆம்‌, ஒரு நறுமணம்‌” என்றான்‌. அவள்‌ “என்ன?” 
என்றாள்‌. “நீ சொன்ன மணம்‌. நான்‌ இதுவரை அறியாத 
ஒரு மணம்‌” என்றபடி அவன்‌ எழுந்தான்‌. “நீ சொன்னது 
உண்மை. இங்கு ஏதோ மலர்‌ விழுந்திருக்கிறது. காற்றில்‌ 
வந்து விழுந்திருக்கலாம்‌. அல்லது இக்குரங்குகள்‌ 
கொண்டு வந்திருக்கலாம்‌” என்றான்‌. 


அவள்‌ ஐயம்கொண்டு “பாரிஜாதமாக இருக்குமோ?” 
என்றாள்‌. “இல்லை, ஒருகணம்‌ பாரிஜாதம்‌ என்றே 
தோன்றியது. ஆனால்‌ அதற்கு இத்தனை எரிமணம்‌ 
இல்லை. செண்பகம்‌ என்று எண்ணினால்‌ அதுவே 
தோன்றுகிறது... ஆனால்‌ இது நான்‌ அறிந்திராத மணம்‌” 
என்றான்‌ பீமன்‌. “எங்கிருந்து?” என்று அவள்‌ ஐயம்‌ 
விலகாத குரலில்‌ கேட்டாள்‌. “அனைத்து 
திசைகளிலிருந்தும்தான்‌. ஒரு மலரா? ஒரு மலர்‌ எப்படி 
அனைத்து திசைகளிலிருந்தும்‌ மணமெழுப்ப முடியும்‌?” 
அவன்‌ பரபரப்புடன்‌ சுற்றிலும்‌ குனிந்து தேடினான்‌. “என்‌ 
விழிகளுக்கேதும்‌ தென்படவில்லை... இப்போது அந்த 
மணம்‌ மறைந்துவிட்டது.” நிமிர்ந்து மூக்கைத்தூக்கி 
காற்றை ஏற்றான்‌. “என்‌ உளமயக்கு என 
எண்ணத்தோன்றுகிறது. ஆனால்‌ நான்‌ 
மிகத்தெளிவாகவே அந்த மணத்தை அறிந்தேன்‌” 


என்றான்‌. 


அவள்‌ அவன்‌ கைகளைப்‌ பற்றி தன்‌ நெஞ்சில்‌ 
வைத்துக்கொண்டாள்‌. “அந்த மணம்தான்‌... கல்யாண 
செளகந்திகம்‌” என்றாள்‌. அவள்‌ கழுத்தில்‌ ஒரு நரம்பு 
எழுந்து சிறிய முடிச்சுடன்‌ அசைந்தது. மூச்சுக்குழி 
பதைத்தது. அவன்‌ நகைத்து “கல்யாண 
செளகந்திகத்தின்‌ மணத்தை ஆண்கள்‌ அறியமுடியாது 
என்று தொல்கதைகள்‌ சொல்கின்றன” என்றான்‌. 
“முடியும்‌, மெய்க்காதல்‌ கொண்ட ஆண்‌ அறிய முடியும்‌. 
ஆகவேதான்‌ தாங்கள்‌ அறிந்திருக்கிறீர்கள்‌.” என்றாள்‌. 
உருகியதுபோன்ற குரலில்‌ “என்‌ நெஞ்சின்‌ நறுமணத்தை 
இப்புவியில்‌ தாங்கள்‌ மட்டுமே அறியமுடியும்‌” என்றாள்‌. 


அவன்‌ அவள்‌ கண்களைப்‌ பார்த்து “ஆம்‌” என்றான்‌. 
“பிறிதெவரும்‌ அறியமுடியாது” என அவள்‌ அவனுக்கு 
மட்டுமே கேட்கும்‌ குரலில்‌ சொன்னாள்‌. “தாங்கள்‌ 
அறியவில்லை என்பது அவ்வளவு பெரிய தவிப்பை 
என்னுள்‌ ஏற்படுத்தியது. அறிந்துவிட்டீர்கள்‌ எனும்போது 
பிறகெப்படி என்று என்‌ உள்ளம்‌ துள்ளியது. தாங்கள்‌ 
அறியாத ஏதும்‌ என்னுள்‌ இல்லை” என்றாள்‌. பட்டு 
நலுங்குவதுபோன்ற குரல்‌. தளிர்க்கொத்து 
அசைவதுபோன்ற குரல்‌. வீணைக்கம்பிமேல்‌ தலைமயிர்‌ 
இழுபட்டதுபோன்ற குரல்‌. “ஐவரில்‌ நான்‌ 
மிகக்குறைவாகப்‌ பேசியவர்‌ நீங்கள்‌. மிக அணுக்கமாக 
என்னுள்‌ நுழைந்தவர்‌ நீங்கள்‌ மட்டுமே. மாமல்லரே, 
எனக்கு அந்த நறுமலரை கொண்டு வாருங்கள்‌” 
என்றாள்‌. 


“எந்த நறுமலரை?” என்று பீமன்‌ கேட்டான்‌. 
அதன்பின்னரே அந்த வினாவிலிருந்த பேதைமையை 
உணர்ந்தான்‌. அவள்‌ அவன்‌ கையை அழுத்தி 
புன்னகையுடன்‌ “இப்போது நீங்கள்‌ மணம்‌ அறிந்த அந்த 
நறுமலரை. கல்யாண செளகந்திகம்‌” என்றாள்‌. அவன்‌ 
“என்ன சொல்கிறாய்‌?” என்றான்‌. “இது ஒரு உளமயக்காக 
இருக்கலாம்‌. உன்‌ சொற்களால்‌ நானும்‌ உள்ளே 
வந்திருக்கலாம்‌.” அவள்‌ “இல்லை, உளமயக்கு இல்லை. 
உளமயக்கு இத்தனை விழிப்பு நிலையில்‌ எழ 
வாய்ப்பில்லை. இங்கு ஒரு மலர்‌ மணக்கிறது. எங்கோ 
அது நின்றுள்ளது. ஏதேனும்‌ பறவை அதை 
கொண்டுவந்திருக்கலாம்‌. மாருதர்களில்‌ எவரேனும்‌ 
கொண்டு வந்திருக்கலாம்‌... அதில்‌ ஒரு மலரை எனக்கு 
கொண்டு வாருங்கள்‌” என்றாள்‌. 


எந்த எண்ணமும்‌ இன்றி பீமன்‌ “சரி” என்றான்‌. அவள்‌ 


அவன்‌ தோளில்‌ மெல்ல தலைசாய்த்து “கொண்டு 
வாருங்கள்‌, இரண்டாமவரே. அதை என்‌ விடாய்‌ தீர 
முகர்கிறேன்‌. அதன்‌ பின்‌ உயிர்வாழ வேண்டுமா என்று 
அப்போது முடிவெடுக்கிறேன்‌” என்றாள்‌. அவள்‌ 
முகத்தைப்பற்றி “என்ன இது?” என்றான்‌ அவன்‌ 
பதற்றத்துடன்‌. அவன்‌ கையைப்பற்றி தன்‌ உடலில்‌ 
அழுத்திக்கொண்டு புடைத்த புயங்களில்‌ முகம்‌ அமர்த்தி 
அவள்‌ மெல்ல விம்மினாள்‌. கண்ணின்‌ நீர்‌ அவனைத்‌ 
தொட்டது. “எனக்கு அந்த மலர்‌ வேண்டும்‌, பாண்டவரே. 
அந்த மலர்‌ வேண்டும்‌ எனக்கு” என்று சிறுமியைப்போல்‌ 
தலையை அசைத்து சொன்னாள்‌. 


[image] 


“நன்று, அப்படி ஒரு மலர்‌ உண்டென்றால்‌ அதை நான்‌ 
கொண்டுவருகிறேன்‌” என்று பீமன்‌ சொன்னான்‌. “உண்டு, 
அது எங்கோ உள்ளது. எனக்கு ஐயமே இல்லை.” பீமன்‌ 
“அதைக்‌ கொண்டுவந்து உன்‌ குழலில்‌ சூட்டுகிறேன்‌” 
என்றான்‌. அவள்‌ அவன்‌ நெஞ்சில்‌ மெல்ல தலையால்‌ 
முட்டி “விளையாட்டல்ல, உண்மையாகவே எனக்கு அது 
வேண்டும்‌” என்றாள்‌. “விளையாடவில்லை, தேவி. நான்‌ 
அதை கொண்டுவருகிறேன்‌. இது ஆணை!” என்றான்‌. 
அவள்‌ விழிப்பீலிகளில்‌ கண்ணீருடன்‌ நிமிர்ந்து 
அவனைப்‌ பார்த்து புன்னகைத்தாள்‌. 

12. நீர்ச்சொல்‌ 


கரிச்சான்‌ குரலெழுப்பிய முதற்புலரியிலேயே பீமன்‌ 
எழுந்து கோமதிக்குச்‌ சென்று நீராடி அங்கேயே புதிய 
மான்தோல்‌ இடையாடையை அணிந்துகொண்டான்‌. 
கோமதி இருளுக்குள்‌ வானொளிகொண்டு 
ஓடிக்கொண்டிருந்தது. அதன்மேல்‌ விண்மீன்கள்‌ தாழ்ந்து 
நின்றிருந்தன. கரைமரங்கள்‌ இளங்காற்றில்‌ உலைய 
அவற்றின்‌ நிழல்கள்‌ அலைகளில்‌ அசைவதை 
காணமுடிந்தது. அவனுடன்‌ வந்த குரங்குகள்‌ 
கரைமரங்களில்‌ அசையாமல்‌ அமர்ந்திருந்தன. 
படித்துறையாக அமைந்த ஆலமரத்தின்‌ வேர்வளைவில்‌ 
இரு பெருங்குரங்குகள்‌ அவனை நோக்கிய விழிகள்‌ 
மின்ன குவிந்தமைந்திருந்தன. 


பீமன்‌ ஈரக்குழல்திரிகளை விரல்களால்‌ நீவி தோளில்‌ 
பரப்பியபடி படியேறி இடைவழியில்‌ நடந்தான்‌. 
குரங்குகள்‌ அவனுக்கு முன்னும்‌ பின்னும்‌ 
வால்வளைந்திருக்க கைகால்களை ஊன்றி நடந்து 
வந்தன. குடிலை அடைந்ததும்‌ ஒரு குரங்கு பாய்ந்து 
அடுப்பொளி தெரிந்த அடுமனை நோக்கி சென்று 
வெளியே அமர்ந்து 'ரீச்‌' என்று குரலெழுப்பியது. 
அடுமனைக்குள்‌ இருந்த திரெளபதி வெளியே வந்து 
நூலேணியில்‌ பீமன்‌ ஏறி வருவதை பார்த்தாள்‌. அவள்‌ 
முகத்தின்‌ வலப்பக்கத்தில்‌ நெருப்பின்‌ ஒளி 
செம்மையென பூசப்பட்டிருந்தது. 


பீமன்‌ மேலேறி வந்து “கதிரெழுவதற்குள்‌ நான்‌ 
கிளம்பவேண்டும்‌, தேவி” என்றான்‌. அவள்‌ உதடுகள்‌ 
விரியாமல்‌ புன்னகைத்தாள்‌. அவன்‌ திரும்பியதும்‌ “நான்‌ 
வெற்றுப்பேச்சென ஏதோ சொல்லிவிட்டேன்‌ என 
இப்போது உணர்கிறேன்‌, பாண்டவரே” என மெல்லிய 
குரலில்‌ சொன்னாள்‌. “ஏன்‌?” என்றான்‌. “பின்னிரவின்‌ 
உணர்வுகள்‌ அனைத்துமே பொய்யானவை” என்றாள்‌. 
அவன்‌ “நான்‌ எப்போதும்‌ ஒரே உள்ளம்‌ கொண்டவன்‌” 
என்றான்‌. அவள்‌ அவன்‌ கைகளைப்பற்றி விழிகளில்‌ 
ஈரம்‌ பரவ “செல்லவேண்டியதில்லை. நான்‌ 
சொன்னதையெல்லாம்‌ மறந்துவிடுங்கள்‌” என்றாள்‌. 
“அவர்களும்‌ சென்றுவந்தனர்‌, தேவி” என்றான்‌ அவன்‌. 
“அவர்கள்‌ தமக்காகச்‌ சென்றனர்‌” என்றாள்‌. “நான்‌ 


தெய்வங்கள்‌ அவள்‌ மகனை விழியிழந்த 
மூர்க்கனாக்கின. இன்று அந்த அரக்கனை அரசனாக்க 
எண்ணுகிறாள்‌. என்‌ தெய்வங்கள்‌ ஒருபோதும்‌ அதை 
அனுமதிக்காது” என்றாள்‌. 


விதுரன்‌ எந்த உணர்ச்சியும்‌ தெரியாத முகத்துடன்‌ “அரசி, 
முறைப்படி அவர்‌ இந்நாட்டுக்கு மன்னர்‌. முறைமை 
மீறப்படுவதை மக்கள்‌ ஏற்றுக்கொள்வதில்லை. மக்களும்‌ 
சான்றோரும்‌ ஏற்றுக்கொள்ளாத அரசுகள்‌ 
நீடிப்பதுமில்லை” என்றான்‌. “மக்களும்‌ சான்றோரும்‌ 
தொல்நெறிக்கும்‌ நூல்நெறிக்கும்‌ கட்டுப்பட்டவர்கள்‌. 
விழியிழந்தவர்‌ அரசாள எந்த நெறி ஒப்புகிறது?” 
என்றாள்‌ அம்பாலிகை. “ஒப்பும்‌ நெறிகள்‌ பல உள்ளன. 
அவற்றை கண்டறிந்தபின்னரே மூத்த இளவரசரை 
மன்னராக்கும்‌ முடிவை பேரரசியும்‌ பிதாமகரும்‌ 
எடுத்திருக்கிறார்கள்‌.” 


அது பொய்நெறி... அந்த நெறிகளும்‌ நூல்களும்‌ 
சமைக்கப்பட்டவை... நானறிவேன்‌... என்ன 
நடக்கிறதென நான்‌ நன்றாகவே அறிவேன்‌” என 
அம்பாலிகை உடைந்த குரலில்‌ கூவினாள்‌. “அரச ஓலை 
ஒன்றை வாசித்தறியமுடியாதவன்‌ எப்படி 
நாடாளமுடியும்‌? எந்த நூல்‌ அதை ஒப்பும்‌?” என்றாள்‌. 
“அரசி, வெயிலில்‌ நிற்கமுடியாதவர்‌ மட்டும்‌ 
நாடாளலாமா?” என்றான்‌ விதுரன்‌. சினத்துடன்‌ 
பாய்ந்தெழுந்த அம்பாலிகை “அவன்‌ ஏன்‌ வெயிலில்‌ 
நிற்கவேண்டும்‌? வெண்கொற்றக்குடைக்கீழ்‌ நிற்கட்டும்‌... 
அவனுக்குக்‌ கவரி வீச பாரதத்தின்‌ முடிமன்னர்கள்‌ வந்து 
நிற்பார்கள்‌” என்றாள்‌. 


விதுரன்‌ “தங்கள்‌ சினம்‌ எனக்குப்புரியவில்லை அரசி” 
என்றான்‌. “எதனால்‌ மூத்தமன்னரின்‌ முடிசூட்டை நீங்கள்‌ 
விரும்பவில்லை... தங்கள்‌ மைந்தர்‌ 
மன்னராகவேண்டுமென்பதற்காகவா? இங்கே எவர்‌ 
முடிசூடினாலும்‌ தங்கள்‌ மைந்தர்‌ அரசநிலையில்தானே 
இருப்பார்‌?” அம்பாலிகை கண்களில்‌ நீர்ப்படலத்துடன்‌ 
சினத்தில்‌ நெளிந்த உதடுகளுடன்‌ “அந்த 
வீண்சொற்களை நான்‌ இனிமேலும்‌ நம்பப்போவதில்லை. 
அவன்‌ முடிசூடினால்‌ அந்த முடி இருக்கப்போவது அவள்‌ 
மடியில்‌. விழியிழந்தவனை முன்வைத்து அவள்‌ இந்த 
நாட்டின்‌ பேரரசியாகவிருக்கிறாள்‌. அவள்‌ காலடியில்‌ என்‌ 
மகன்‌ இரந்து நிற்பதை நான்‌ ஒருபோதும்‌ ஒப்பமாட்டேன்‌” 
என்றாள்‌. 


“அரசி, உங்கள்‌ அச்சங்கள்‌ என்ன?” என்று அவள்‌ 


எதையும்‌ எனக்காகச்‌ செய்ததில்லை” என்றபின்‌ 
“எனக்கும்‌ செல்லவேண்டியிருக்கிறது...” என அவள்‌ 
தோளைத்‌ தட்டினான்‌. 


அவன்‌ தன்‌ அறைக்குள்‌ சென்றபோது முண்டன்‌ 
மான்தோலை விரித்து அதற்குள்‌ மாற்றாடையையும்‌ பிற 
பொருட்களையும்‌ எடுத்து வைத்து நான்கு கால்களாக 
விரிந்திருந்த முனைகளை எடுத்து சேர்த்து 
கட்டிக்கொண்டிருந்ததை கண்டான்‌. அருகே இடுப்பில்‌ 
கைவைத்தபடி நின்ற சகதேவன்‌ பீமனிடம்‌ 
“தங்களுக்குரிய பொருட்களெவையும்‌ இதில்‌ இல்லை, 
மூத்தவரே” என்றான்‌. “மாற்றாடை உள்ளதல்லவா?” 
என்றான்‌ பீமன்‌. “ஆம்‌, ஆனால்‌...” என்றான்‌ சகதேவன்‌. 
“அதற்கப்பால்‌ எனக்கு தேவையொன்றுமில்லை” என்று 
பீமன்‌ சொன்னான்‌. முண்டன்‌ “உண்மையில்‌ எனக்கு 
மாற்றாடைகூடத்‌ தேவையில்லை. அரச துணையாக 
செல்கிறேன்‌ என்பதற்காகவே ஆடையையே 
அணிந்திருக்கிறேன்‌” என்றான்‌. 


சகதேவன்‌ கண்களில்‌ சினத்துடன்‌ “எப்போது 
நகையாட்டு சொல்வதென்று ஒரு கணிப்பு உன்னிடம்‌ 
இருக்க வேண்டும்‌” என்றான்‌. “உரிய தருணம்‌ 
நோக்கிதானே சொல்கிறேன்‌?” என்றான்‌ முண்டன்‌. 
“அரசர்கள்‌ குழம்பியிருக்கையில்‌ மேலும்‌ குழப்புவதற்காக 
சொல்லப்படுவதுதானே நகையாட்டு என்பது?” சகதேவன்‌ 
சினத்துடன்‌ “வெளியே போ!” என்று கையை காட்ட 
முண்டன்‌ “நன்று, அடுமனைவரை சென்றுவிட்டு 
வருகிறேன்‌” என்று வெளியே சென்றான்‌. 


எரிச்சலுடன்‌ “இவனை எதற்கு கூட்டிச்செல்கிறீர்கள்‌?” 
என்று சகதேவன்‌ கேட்டான்‌. சிரித்தபடி “வழித்துணை?” 
என்றான்‌ பீமன்‌. “இவனா? மூடன்‌!” என்றான்‌ சகதேவன்‌. 
“நான்‌ பேசுபவன்‌ அல்ல. ஆகவே பேசிக்‌ கேட்க ஒருவன்‌ 
உடன்‌ இருப்பது நன்று” என்றான்‌ பீமன்‌. “இவன்‌ 
பேசினால்‌ அதைக்‌ கேட்டு பொறுத்துக்கொள்ள 
முடியாதே...!” என்றான்‌ சகதேவன்‌. “அவன்‌ பேசுவது 
முன்பு நான்‌ பேசியதுபோலவே இருக்கிறது. நன்கு கனிந்த 
கசப்பின்‌ சொட்டுகள்‌” என்றான்‌ பீமன்‌. 


திரெளபதி வாயிலில்‌ வந்து நின்று “உணவு 
ஒருங்கிவிட்டது” என்றாள்‌. “நான்‌ மூத்தவரிடம்‌ ஒரு 
சொல்‌ சொல்லிவிட்டு வருகிறேன்‌” என்றான்‌ பீமன்‌. முள்‌ 
என நோக்கு கூர்ந்திருக்க “அவர்‌ இன்னும்‌ துயில்‌ 
விழிக்கவில்லை. தாங்கள்‌ உணவுண்டுவிட்டே அவரை 
பார்க்கலாம்‌” என்று திரெளபதி சொன்னாள்‌. பீமன்‌ 


ம. “நன்று!” என்றபின்‌ தலைகுனிந்து நடந்து 
மனைக்குச்‌ சென்று நிலத்திலிட்ட பாயில்‌ 
அமர்ந்தான்‌. தரையில்‌ விரித்த தைத்த இலைப்பரப்பில்‌ 
திரெளபதி இரு கலங்களை தாக்கிச்‌ சரித்து குவித்த 
புல்லரிசிச்‌ சோற்றை புளிப்பழம்‌ கலந்து அட்ட 
பருப்புக்கறியை ஊற்றி கொதிக்கக்‌ கொதிக்க உருட்டி 
உண்ணலானான்‌. 


அவனருகே வந்து மூங்கில்‌ பீடத்தில்‌ அமர்ந்த சகதேவன்‌ 
“தாங்கள்‌ செல்வது எதற்காக என்று மூத்தவர்‌ அறிவாரா?” 
என்றான்‌. தலைநிமிராது “எனக்கே நன்கு தெரியாது” 
என்று சொன்னபடியே பீமன்‌ உண்டான்‌. 

“விளையாடாதீர்‌, மூத்தவரே! தாங்கள்‌ படைக்கலம்‌ தேடிச்‌ 
செல்பவரல்ல என்று நான்‌ அறிவேன்‌” என்றான்‌. பீமன்‌ 
தலையைத்‌ தாக்கி “ஏன்‌ இளையவன்‌ திசைவென்று 
சிவன்படை கொண்டுவந்திருக்கிறான்‌. எனக்கென்றொரு 
படைக்கலம்‌ தேடலாகாதா?” என்றான்‌. 


“யாருடைய படைக்கலம்‌? எத்தெய்வத்தின்‌ அருள்‌?” 
என்றான்‌ சகதேவன்‌. பீமன்‌ “எந்தை...” என்றான்‌. இருவர்‌ 
விழிகளும்‌ சந்தித்தன. பீமன்‌ “பண்டு அனுமன்‌ வீசிய 
கதாயுதமொன்று கிஷ்கிந்தையின்‌ புற எல்லையில்‌ 
கிடப்பதாக சொன்னார்கள்‌. அதைத்‌ தேடி 
எடுத்துவரலாமென்று எண்ணுகிறேன்‌” என்றான்‌. 
சகதேவன்‌ எரிச்சலுடன்‌ “அதை விடுங்கள்‌, மூத்தவரே. 
இந்தத்‌ தொல்கதைகளையெல்லாம்‌ நம்புபவர்‌ அல்ல 
தாங்கள்‌ என்று எனக்குத்‌ தெரியும்‌” என்றான்‌. 
“உண்மையிலேயே அப்படி ஒரு படைக்கலம்‌ இருக்குமா 
என்று பார்க்கத்தான்‌ செல்கிறேன்‌” என்று பீமன்‌ 
சொன்னான்‌. சகதேவன்‌ மேலும்‌ ஏதோ சொல்ல 
வாயெடுத்து பின்‌ பேசாமல்‌ இருந்தான்‌. 


நகுலன்‌ வந்து வாயிலில்‌ நின்று பீமன்‌ உண்ணுவதை 
பார்த்தான்‌. “மூத்தவர்‌ எழுந்துவிட்டார்‌. முகம்‌ கைகால்‌ 
கழுவிக்கொண்டிருக்கிறார்‌” என்றான்‌. “இதோ 
வருகிறேன்‌” என்றான்‌ பீமன்‌. “தாங்கள்‌ எங்கு செல்கிறீர்‌, 
மூத்தவரே?” என்றான்‌ நகுலன்‌. “ராகவராமனின்‌ 
அணுக்கர்‌ அனுமன்‌ முன்பு விட்டுச்சென்ற கதாயுதம்‌ 
ஒன்று கிஷ்கிந்தையில்‌ கிடக்கிறது. அதை எடுத்துவரச்‌ 
செல்கிறார்‌” என்று ஏளனம்‌ கலந்த குரலில்‌ சகதேவன்‌ 
சொன்னான்‌. புரியாமல்‌ “கிஷ்கிந்தையா? அது 
எங்குள்ளது?” என்றான்‌ நகுலன்‌. “அது தெரிந்தால்‌ 
நேராகச்‌ சென்று எடுத்துவரமாட்டேனா? 
தொல்கதைகளில்‌ வழி இருந்தால்‌ எங்கோ அது தொடரும்‌. 
கதைகளிலிருந்து மண்ணில்‌ இறங்குவதற்கு ஒரு பயணம்‌ 


உள்ளது. அதைத்தான்‌ செய்யப்போகிறேன்‌” என்று பீமன்‌ 
சொன்னான்‌. 


“தாங்கள்‌ எதையோ ஒளிக்கிறீர்கள்‌” என்றான்‌ நகுலன்‌. 
“உங்களிடமா?” என்றான்‌ பீமன்‌. “ஆம்‌, வெறும்‌ கைகளே 
மிகையென்றெண்ணும்‌ வீரர்‌ நீங்கள்‌. ஒரு படைக்கலம்‌ 
தேடி நீங்கள்‌ செல்லப்போவதில்லை.” பீமன்‌ ஒன்றும்‌ 
சொல்லாமல்‌ உண்டு முடித்து இலையைச்‌ சுருட்டி 
எடுத்தபடி எழுந்தான்‌. அதை வெளியே கொண்டுசென்று 
போட்டுவிட்டு கைகழுவி மீண்டு வந்தான்‌. திரெளபதி 
மரக்குடுவை நிறைய எடுத்துவந்த பாலை வாங்கி 
அண்ணா ந்து குடித்தான்‌. அவர்கள்‌ அவன்‌ அருந்தும்‌ 
ஓசையைக்‌ கேட்டபடி நோக்கி நின்றனர்‌. “வருக!” 
என்றபடி பீமன்‌ நடக்க அவர்கள்‌ தொடர்ந்து சென்றனர்‌. 


“சொல்லுங்கள்‌ மூத்தவரே, தாங்கள்‌ எங்கு செல்கிறீர்கள்‌?” 
என்றான்‌ நகுலன்‌. 

“இதை எதற்கு தெரிந்துகொள்ள விரும்புகிறாய்‌?” என்று 
பீமன்‌ கேட்டான்‌. “தாங்கள்‌ எங்கள்‌ மேல்‌ சினத்துடன்‌ 
செல்லவில்லை என்று உறுதிபடுத்திக்கொள்வதற்காக 
மட்டுமே” என்றான்‌. “சினமா, உங்கள்‌ மீதா?” என்ற பீமன்‌ 
அவன்‌ தோளை அறைந்து “மூடா, பல்லாண்டுகாலம்‌ 
வெளியுலகு சென்றுவிட்டு மீண்டு வந்திருக்கிறான்‌ 
இளையோன்‌. அதன்‌ பொருட்டே” என்றான்‌. இருவரும்‌ 
அவன்‌ சொல்வதை புரிந்து கொண்டனர்‌. “ஆகவே...” 
என்று ஏதோ சொல்ல வாயெடுத்த நகுலன்‌ 
“அவ்வாறெனில்‌ அது உகந்ததே” என்றான்‌. “அதையே 
மூத்தவருக்கும்‌ சொல்ல நினைக்கிறேன்‌. சொல்ல 
முடியாதென்பதால்‌ இப்படைக்கலத்தின்‌ கதையை 
சொல்கிறேன்‌. இக்கதையே இங்கு நிலவட்டும்‌” என்றபடி 
பீமன்‌ கூடத்திற்குள்‌ சென்றான்‌. 


கூடத்தில்‌ தருமனின்‌ அறையருகே அர்ஜுனன்‌ 
நின்றிருந்தான்‌. பீமன்‌ “நான்‌ கருக்கிருட்டில்‌ 
கிளம்புகிறேன்‌. முண்டனும்‌ என்னுடன்‌ வருகிறான்‌” 
என்றான்‌. “சொன்னார்கள்‌” என்றான்‌ அர்ஜுனன்‌. 
உள்ளறைக்குள்‌ தருமன்‌ மெல்ல செருமினார்‌. அதைக்‌ 
கேட்டதும்‌ பீமன்‌ உள்ளே சென்று தருமனின்‌ காலடி 
தொட்டு சென்னி சூடினான்‌. தருமன்‌ அவன்‌ தலைமேல்‌ 
கைவைத்து “வெற்றி சூழ்க!” என்றார்‌. பீமன்‌ எழுந்து 
“சென்று வருகிறேன்‌” என்று சொல்லி அவர்‌ 
மேற்கொண்டு ஏதேனும்‌ கேட்பாரா என்று 
எண்ணியவன்போல்‌ காத்து நின்றான்‌. தருமன்‌ 
ஒருகணம்‌ நோக்கிவிட்டு சுவடியை கையில்‌ எடுத்து 
புரட்டத்தொடங்கினார்‌. பீமன்‌ வெளியே வந்து “சென்று 


வருகிறேன்‌” என்று மீண்டுமொரு முறை அர்ஜுனனிடம்‌ 
சொன்னான்‌. 


இயல்பாக திரும்பிப்‌ பார்க்கையில்‌ கூடத்தின்‌ 
மறுஎல்லையில்‌ கைகளை மார்பில்‌ கட்டியபடி திரெளபதி 
நிற்பதைக்‌ கண்டு அருகே சென்றான்‌. அவள்‌ கண்களை 
குனிந்து நோக்கி “சென்று வருகிறேன்‌, தேவி” என்றான்‌. 
விழிகளில்‌ ஈரம்‌ மின்ன அவள்‌ தலையசைத்தாள்‌. 
காதருகே குழல்சுருளின்‌ அலைவு. கன்னங்களில்‌ 
எழுந்திருந்த சிறிய பரு. அவளை அவன்‌ அப்போது 
தொட்டுத்‌ தழுவ விரும்பினான்‌. புன்னகையுடன்‌ 
“மலருடன்‌” என மிக மெல்ல சொன்னான்‌. அவள்‌ 
கன்னமும்‌ கழுத்தும்‌ மயிர்ப்புகொள்வது தெரிந்தது. 
இதழ்கள்‌ மெல்ல விரியும்‌ ஓசை கேட்பதாகத்‌ தோன்றியது. 
உதடுகளை அழுத்தியபடி இமைசரித்தாள்‌. 


பீமன்‌ கயிற்றுப்‌ படிகளில்‌ இறங்கி முற்றத்தை 
அடைந்தான்‌. அவனுடன்‌ நகுலனும்‌ சகதேவனும்‌ 
இறங்கிச்சென்றனர்‌. திரெளபதி ஓடிவந்து குடில்‌ 
விளிம்பில்‌ நின்று அவர்கள்‌ செல்வதை நோக்கினாள்‌. 
பெருங்குரங்குகள்‌ அவர்களுடன்‌ கையூன்றி நடந்து 
சென்றன. பீமன்‌ திரும்பி நோக்கவில்லை. வாயிலை 
மூடிய துலாவை விடுவித்து மேலே தாக்கி குனிந்து 
நிலம்தொட்டு சென்னிசூடியபின்‌ வெளியே நடந்தான்‌. 


முண்டன்‌ மூட்டையை ஒரு குச்சியில்‌ கட்டி தோளில்‌ 
வைத்தபடி அவர்களுடன்‌ ஓடினான்‌. நகுலன்‌ “உன்‌ உடல்‌ 
நிகழ்காலத்திலேயே இருக்கட்டும்‌. முன்னும்‌ பின்னும்‌ 
புரள வேண்டியதில்லை” என்றான்‌. முண்டன்‌ “நான்‌ 
அதை புரட்டுவதில்லை, காற்றை சருகு எப்படி 
கட்டுப்படுத்த முடியும்‌?” என்றான்‌. “இந்த அணிப்பேச்சு 
தேவையில்லை. எப்போதும்‌ மூத்தவருடன்‌ இரு” என்று 
சகதேவன்‌ சினத்துடன்‌ சொன்னான்‌. “இவர்‌ எப்போதும்‌ 
என்னிடம்‌ சினத்துடன்‌ பேசுகிறார்‌. எனக்கு மேலும்‌ சினம்‌ 
வரும்‌” என்றான்‌ முண்டன்‌. “சரி விடு” என்று அவன்‌ 
தலையைத்‌ தடவி “சென்று வருக!” என்றான்‌ நகுலன்‌. 


பீமன்‌ வெளியே கருக்கிருட்டில்‌ மெல்லிய தடமாகத்‌ 
தெரிந்த சாலையை கடந்தான்‌. முண்டன்‌ அவனுடன்‌ 
நடந்தபடி “இருட்டுக்கு கண்‌ பழகிய பிறகு எல்லாமே 
தெரிகிறது. என்னால்‌ மேலே மரக்கிளைகளுக்குள்‌ 
இருக்கும்‌ கூகைகளைக்கூட பார்க்க முடிகிறது” என்றான்‌. 
பீமன்‌ அண்ணாந்து நோக்கியபின்‌ “உமது காலடியில்‌ ஒரு 
நாகம்‌ உம்மை நோக்குகிறது, அது தெரிகிறதா?” என்றான்‌. 
முண்டன்‌ தாவிக்குதித்து “எங்கே?” என்றான்‌. பீமன்‌ 


சிரித்தபடி நடக்க “விளையாடாதீர்கள்‌. நான்‌ நாகத்தால்‌ 
சாகலாமென நிமித்தவுரை உள்ளது” என்றான்‌. 
“நாகத்தாலா?” என்றான்‌ பீமன்‌. “ஆம்‌, அல்லது 
இடிமின்னலால்‌. அல்லது வாளால்‌. அல்லது அம்பால்‌. 
அல்லது கதையால்‌. இவை ஏதுமில்லை என்றால்‌ 
நோயால்‌. ஆனால்‌ போதிய மூப்புக்கு பின்னர்தான்‌.” 


குரங்குகள்‌ மரக்கிளைகளில்‌ தாவியபடி அவர்களின்‌ 
தலைக்குமேல்‌ வந்தன. இரு குரங்குகள்‌ மட்டும்‌ 
தாவித்தாவி முன்னால்‌ சென்று அவர்கள்‌ 
வந்தடைவதற்காக பொறுமையற்றவைபோல 
வேறெங்கோ நோக்கியபடி காத்துநின்றன. அவர்கள்‌ 
கோமதியின்‌ கரையை அடைந்து நாணல்‌ பரப்பைக்‌ 
கடந்து சாலையில்‌ ஏறியபோது அவை தங்கள்‌ 
எல்லையை அடைந்து தயங்கி நின்றன. பீமன்‌ திரும்பி 
அவர்களைப்‌ பார்த்து கைகளை மேலே தூக்கி 
விடைகொடுத்தான்‌. அனைத்துக்‌ குரங்குகளும்‌ 
கிளைகளில்‌ எழுந்து நின்று கைகளைத்‌ தூக்கியபடி 
ஒற்றைக்‌ குரலென ஓசையிட்டன. 


பீமன்‌ மும்முறை குரலெழுப்பியபின்‌ திரும்பி நடக்க 
முண்டன்‌ தொடர்ந்து வந்து “அவர்கள்‌ மொழியில்‌ 
காவியங்கள்‌ உண்டா?” என்றான்‌. பீமன்‌ ஒன்றும்‌ 
சொல்லவில்லை. “விடைகொடுத்தலுக்கு அவர்கள்‌ 
எழுப்பிய ஒலி பாடல்போலவே இருந்தது. பாடல்களை 
இணைத்தால்‌ காவியம்‌ வரும்‌” என்றான்‌. பீமன்‌ அதற்கும்‌ 
மறுமொழி சொல்லவில்லை. “காவியம்‌ இருந்தாக 
வேண்டும்‌. இல்லையேல்‌ எப்படி கதைத்தலைவர்களை 
உருவாக்க முடியும்‌! கதைத்தலைவர்கள்‌ இருந்தால்தானே 
மாவீரர்கள்‌ இருக்க முடியும்‌. மாவீரர்கள்‌ இல்லையேல்‌ 
குலஒழுங்கு இருக்காதல்லவா?” 


பீமன்‌ திரும்பி “ஏன்‌?” என்றான்‌. முண்டன்‌ 
“மாவீரர்கள்தானே அழகிய பெண்களை 
புணரவேண்டும்‌? மற்றவர்கள்‌ அதையெல்லாம்‌ பாடவோ 
நடிக்கவோ எழுதவோ செய்யலாம்‌” என்றான்‌. பீமன்‌ 
அறியாது புன்னகைத்து “நன்று!” என்றபின்‌ திரும்பி 
நடந்தான்‌. முண்டன்‌ அவனுடன்‌ நடந்தபடி “நான்‌ என்‌ 
வித்தைகளில்‌ பலவற்றை இன்னும்‌ காட்டவே இல்லை. 
உண்மையில்‌ என்னால்‌ காலத்தை மட்டுமல்ல, 
நினைவுகளையும்‌ புரட்ட முடியும்‌. ஒவ்வொருவரையும்‌ 
பிறிதொருவராக ஆக்க முடியும்‌. இப்போது நீங்கள்‌ 
சொன்னீர்கள்‌ என்றால்‌ உங்களை உங்கள்‌ தந்தையாக 
மாற்றிக்‌ காட்டுவேன்‌” என்றான்‌. “யாராக?” என்று பீமன்‌ 
குரலை மாற்றி கேட்டான்‌. முண்டன்‌ குரலைத்‌ தாழ்த்தி 


“உண்மையில்‌ ஒருவரை தந்தையாக மாற்றிய பிறகுதான்‌ 
அவர்‌ தந்தை யாரென்பதை கண்டுபிடிக்க முடியும்‌” 
என்றான்‌. 


பீமன்‌ வாய்விட்டு சிரித்துவிட்டான்‌. “நான்‌ அந்த மலரை 
மட்டுமே அறிய விழைகிறேன்‌” என்றான்‌. “ஆம்‌, 
தந்தையராக ஆவது நன்றல்ல, நம்மை நன்கறிய 
வாய்ப்பாகும்‌” என்றான்‌ முண்டன்‌. பீமன்‌ “நன்றாக 
பேசத்தெரிந்திருக்கிறீர்‌. நிமித்திகர்கள்‌ போல” என்றான்‌. 
“நான்‌ நிமித்தநூலும்‌ கற்றவன்‌. வயிறுகாய்ந்தால்‌ 
அந்தத்தொழிலையும்‌ செய்வதுண்டு” என்றான்‌ முண்டன்‌. 
பீமன்‌ “நான்‌ எண்ணிச்சூழ்வதில்லை, என்‌ 
உள்ளொலிக்கும்‌ குரலையே நம்புகிறேன்‌. அந்த மலர்‌ 
எங்கோ உள்ளது. அதை நான்‌ அடைந்தாகவேண்டும்‌” 
என்றான்‌. “ஆ! பெருங்காதலின்‌ மாமலர்‌!” என்றான்‌ 
முண்டன்‌. அக்குரலில்‌ இருந்த நகையாட்டை 
உணர்ந்தாலும்‌ பீமன்‌ மறுமொழிசொல்லவில்லை. 


“அதைக்கொண்டு என்ன செய்யப்போகிறீர்கள்‌? 
பெண்களுக்கு அதனால்‌ என்ன பயன்‌? குழல்சூடி பிற 
பெண்டிரிடம்‌ காட்டி பெருமைகொள்ளலாம்‌. அதுவும்‌ 
ஒருநாள்‌ பகல்பொழுதுக்கு.” பீமன்‌ “அது வாடாமலர்‌ 
என்கிறார்கள்‌” என்றான்‌. “அதையே மறுநாளும்‌ 
சூடினால்‌ அவர்களுக்கு சலிப்பே எஞ்சும்‌” என்றான்‌ 
முண்டன்‌. “நன்று, உம்‌ கசப்பு என்னுடன்‌ 
இருக்கவேண்டுமென விரும்பினேன்‌. அது 
எதிர்நிலையாக ஒலித்தால்‌ மட்டுமே நான்‌ அதை 
கடந்துசெல்லமுடியும்‌” என்றான்‌ பீமன்‌. 


[ஙagelதன்‌ கையிலிருந்த சிறிய சலங்கையின்‌ 
ஒருபாதியை ஒற்றைக்காலில்‌ கட்டி இன்னொரு பாதியை 
கையில்‌ கட்டியபடி முண்டன்‌ சிறு தாவல்களாக பாய்ந்து 
சென்றான்‌. சலங்கைகளின்‌ தாளம்‌ எழுந்தெழுந்தமைய 
ஒரு கணம்‌ சிறுவனும்‌ மறுகணம்‌ கன்றுமென அவன்‌ 
உருமாறிக்கொண்மருந்தான்‌. “நல்ல தாளம்‌” என்றான்‌ 
பீமன்‌. “உங்கள்‌ உளம்‌ கொண்ட வினாக்களுக்கான 
விடைதேடிச்செல்லும்‌ இப்பயணத்தில்‌ உடன்‌ நான்‌ எதற்கு 
என்றே எண்ணிக்கொண்டிருக்கிறேன்‌. துயரப்பாடலுக்கு 
துள்ளல்தாளம்‌ பொருந்துமா என்று பார்க்கிறேன்‌.” 


சிறு எரிச்சலுடன்‌ “நான்‌ தேடிச்செல்வது அந்த மலரை 
மட்டுமே” என்றான்‌ பீமன்‌. “அவ்வினாக்களைக்‌ கடந்து 
சென்றாலொழிய அந்த மலரை அணுகமுடியாது. அதை 
நீங்களே உணர்வீர்கள்‌” என்றான்‌ முண்டன்‌. பீமன்‌ “எந்த 
வினாக்கள்‌?” என்றான்‌. “நான்‌ பிறர்‌ உளம்புகும்‌ 


கலையறிந்தவன்‌, பாண்டவரே” என்றான்‌ முண்டன்‌. 
உடனே குரல்‌ மாற்றி “ஆனால்‌ அதை என்‌ உள்ளத்துடன்‌ 
குழப்பிக்கொள்வதனால்‌ என்னால்‌ எதையுமே 
சொல்லமுடியவில்லை” என்றான்‌. “சரி, இத்திசையை 
எப்படி தேர்ந்தீர்கள்‌? அதைச்‌ சொல்லுங்கள்‌!” 


“நான்‌ கிளம்புவதற்கு முன்‌ ஒரு கனவு கண்டேன்‌” 
என்றான்‌ பீமன்‌. “ஒருநாழிகைப்பொழுது 
துயின்றிருப்பேன்‌. மலர்தேடிக்‌ கொண்டுவருவதாக 
தேவியிடம்‌ சொல்லியிருந்தேன்‌. ஆனால்‌ எங்கென்றும்‌ 
எப்படி என்றும்‌ அறியாதிருந்தேன்‌. குழப்பத்துடன்‌ 
புரண்டுபடுத்துத்‌ துயின்றபோது அந்த மலர்மணத்தை 
கனவில்‌ உணர்ந்தேன்‌. அது என்‌ கையில்‌ இருந்தது. 
என்னைச்‌ சூழ்ந்து ஐந்து தேவியர்‌ நின்றிருந்தனர்‌.” 
முண்டன்‌ நின்று, ஆவலுடன்‌ “ஐவரா?” என்றான்‌. “ஆம்‌, 
ஐவருமே திரெளபதிதான்‌ என என்‌ உள்ளம்‌ 
அறிந்திருந்தது. ஆனால்‌ முகங்கள்‌ தெளிவுறத்‌ 
தெரியவில்லை” என்றான்‌ பீமன்‌. 


முண்டன்‌ “நன்று” என்றபடி கண்சிமிட்டினான்‌. அவன்‌ 
எதையாவது எண்ணும்போது அந்தச்‌ சிமிட்டல்‌ எழுவதை 
பீமன்‌ கண்டிருந்தான்‌. குட்டிக்குரங்கிலிருந்து 
கற்றுக்கொண்டது அந்த விழியசைவென்று 
எண்ணினான்‌. “நான்‌ நின்றிருந்த இடம்‌ ஒரு 
மலர்ச்சோலை. கொடிகளும்‌ செடிகளும்‌ தழைத்த பச்சை 
இருளுக்குள்‌ மிக அண்மையில்‌ ஒரு சிறு ஆலயம்‌ 
இருந்தது. அச்சோலையில்‌ தென்கிழக்கு மூலையில்‌ 
நின்றிருந்த மரத்தில்‌ பல்லாயிரம்‌ மலர்கள்‌ 
செறிந்திருந்தன. ஆனால்‌ தரையில்‌ ஒரு மலர்கூட 
உதிர்ந்திருக்கவில்லை. என்‌ கையிலிருந்த மலர்‌ 
அப்போதுதான்‌ அலர்ந்ததுபோலிருந்தது.” 


“வெண்ணிற மலர்‌” என்றான்‌ பீமன்‌. “வெண்பட்டு, 
பால்நுரை, அன்னக்குஞ்சு. விழித்தபின்‌ நான்‌ அதற்கு 
ஒப்புமை கொண்டவை இச்சொற்கள்‌. அப்போது 
இயல்பாக என்‌ கையில்‌ இருந்தது அது. அந்த தேவியரிடம்‌ 
சென்றுவருகிறேன்‌ என்றேன்‌. அவர்கள்‌ நன்று 
என்றார்கள்‌. நான்‌ திரும்பி நடக்கையில்தான்‌ 
திசையறிந்தேன்‌. தென்கிழக்காக வந்திருந்தேன்‌, ஆகவே 
வடமேற்காக மீண்டு செல்லத்‌ தொடங்கி 
விழித்துக்கொண்டேன்‌.” முண்டன்‌ “அதனால்தான்‌ 
தென்கிழக்கு” என்றான்‌. பிமன்‌ “ஆம்‌, நான்‌ கொண்ட ஒரே 
திறப்பு அதுமட்டுமே” என்றான்‌. 


முண்டன்‌ “மாமல்லரே, நீங்கள்‌ அந்த மலரை அவர்களில்‌ 


எவருக்கும்‌ அளிக்கவில்லையா?” என்றான்‌. “இல்லை, 
அவர்கள்‌ அதை கோரவுமில்லை” என்றான்‌ பீமன்‌. 
“அவர்கள்‌ முன்னரே அதைச்‌ சூடியிருந்தனரா?” என்றான்‌ 
முண்டன்‌. “இல்லை, அவ்வண்ணம்‌ தெரியவில்லை” 
என்று பீமன்‌ சொன்னான்‌. “நான்‌ 
விழித்துக்கொண்டதுமே அடுமனைக்குச்‌ சென்று அங்கு 
நின்றிருந்த தேவியிடம்‌ உடனே மலர்தேடிக்‌ 
கிளம்பவிருப்பதாக சொன்னேன்‌. திகைத்து அவள்‌ 
எங்கே என்றாள்‌. தென்கிழக்கே என்றேன்‌. அவள்‌ புருவம்‌ 
சுருக்கி நோக்க நான்‌ சிரித்தபடி கன்னிமூலை என்றேன்‌.” 


“அவளை சற்று முன்‌ கனவில்‌ பார்த்தபோது இருந்த அதே 
உடலருகமைவுணர்வை அடைந்தேன்‌. அப்போது 
அவளை ஐந்தெனக்‌ கண்டதை மறந்துவிட்டிருந்தேன்‌. 
எனக்கிருப்பது ஒரு திசை மட்டுமே என்றேன்‌. 
அப்போதுதான்‌ அந்த மலரை நான்‌ கண்டதும்‌ 
நினைவுக்கு வந்தது. தேவி, அந்த மலர்‌ அல்லிபோன்ற 
வடிவம்‌ கொண்டது, வெண்ணிற இதழ்கள்‌ நடுவே 
வெண்புல்லி குவிந்தது என்றேன்‌. அல்லியா என்றாள்‌. 
இல்லை, அது மரத்தில்‌ மலர்ந்திருந்தது. அதன்‌ இலைகள்‌ 
மானின்‌ காதுகள்போல பெரியவை என்றேன்‌. என்னை 
திகைப்புடன்‌ நோக்கி என்ன சொல்கிறீர்கள்‌ என்றாள்‌. 
ஒரு கனவு கண்டேன்‌. அதுபோதும்‌ என்றேன்‌.” 


“தென்கிழக்கு சரியான திசையா என்று அறியேன்‌. 
ஆனால்‌ என்‌ கனவை அணுகிக்கொண்டிருக்கிறேன்‌ 
என்று உள்ளம்‌ சொல்கிறது. அடுத்த திறப்பும்‌ எனக்குள்‌ 
இருந்தே நிகழுமென நம்புகிறேன்‌” என்றான்‌ பீமன்‌. “ஆம்‌, 
அந்த மலரையும்‌ நீங்கள்‌ அங்கேயே கண்டடையலாம்‌” 
என்று முண்டன்‌ சொன்னான்‌. “இல்லை, அந்த மலர்‌ 
மண்ணில்‌ மலர்ந்துள்ளது. எங்கோ, அதன்‌ நறுமணத்தை 
நானறிந்தது மண்ணில்‌ என்‌ புலன்கள்‌ 
படர்ந்திருக்கையில்தான்‌” என்றான்‌ பீமன்‌. 


முண்டன்‌ நின்று “பாண்டவரே, அரசிக்கு எதற்காக அந்த 
மலர்‌?” என்றான்‌. அவன்‌ “ஏன்‌?” என்றான்‌. “தலையில்‌ 
சூடிக்கொள்வாரா என்ன?” என்று முண்டன்‌ மீண்டும்‌ 
கேட்டான்‌. அவன்‌ சொல்வதை உணராமல்‌ பீமன்‌ “ஏன்‌, 
மலர்சூடிக்கொண்டால்‌ என்ன?” என்றான்‌. “அவர்‌ குழலை 
பசித்த வேங்கையின்‌ நாக்குபோல்‌ குருதிவிடாய்‌ கொண்டு 
காத்திருப்பது என்கின்றனர்‌ கவிஞர்‌” என்றான்‌ 
முண்டன்‌. பமன்‌ திடுக்கிட்டவன்போல நின்றுவிட்டான்‌. 
சில கணங்கள்‌ கடந்தே அவனால்‌ நிலைமீள முடிந்தது. 
பின்னர்‌ “அவள்‌ அவ்வஞ்சங்களைக்‌ கடந்து 
நெடுந்தொலைவு வந்துவிட்டாள்‌” என்றான்‌. 


“ஆம்‌, துகில்தொட்டுரிந்தவனின்‌ நெஞ்சுபிளக்க 
வஞ்சமுரைத்தவர்‌ கைபற்றி இழுத்துத்‌ 
தேரிலேற்றியவனை பொறுத்தருளினார்‌” என்றான்‌ 
முண்டன்‌. “ஆனால்‌ அங்கு அஸ்தினபுரியில்‌ விரிகுழல்‌ 
முடியாது விழிநீர்‌ ஒழியாது அணையாத வஞ்சத்துடன்‌ 
காத்திருக்கிறாள்‌ அவர்‌ நிழல்‌.” பீமன்‌ உடல்சிலிர்த்தான்‌. 
“நிழல்களிலிருந்து எவருக்கும்‌ மீட்பில்லை, பாண்டவரே” 
என்று முண்டன்‌ சொன்னான்‌. “உங்கள்‌ நிழல்‌ உங்களுக்கு 
முன்னரே பிறந்துவிட்டிருந்தது. உங்களுக்காகக்‌ 
காத்திருந்தது.” பீமன்‌ தோள்தளர்ந்தான்‌. கைகள்‌ 
தொடைகளை உரசியபடி விழுந்தன. 


“அதுவும்‌ அங்குதான்‌ இருக்கிறது, அஸ்தினபுரியில்‌. 
அவர்‌ நிழல்‌ நீங்கள்‌. நிழலுருவை இரும்பில்‌ சமைத்து 
கைமுன்‌ நிறுத்தி நாளெல்லாம்‌ போர்‌ 
பழகிக்கொண்டிருக்கிறது அது” என்றான்‌ முண்டன்‌. 
“அவர்‌ தோள்கள்‌ திரண்டு புடைத்தெழுகின்றன. அவர்‌ 
நெஞ்சு விரிகிறது. விழிகள்‌ கசப்புகூர்கின்றன. 
நிழலைப்போல்‌ ஆவது எளிதல்ல, கணம்தோறும்‌ 
வளர்ந்தாகவேண்டும்‌ என்று அவர்‌ உணர்கிறார்‌. நிழலை 
வெல்வதும்‌ எளிதல்ல என்று ஒவ்வொருநாளும்‌ 
அறிகிறார்‌. நாம்‌ அடைந்தவை அனைத்தையும்‌ நிழலும்‌ 
அடைகிறது.” 


“அங்கு அந்த நிழல்‌ நின்றெரிவதுவரை இங்கு 
உங்களிலும்‌ அனல்வெம்மையே கூடும்‌” என்றான்‌ 
முண்டன்‌. “மென்மலரைக்‌ கொண்டுசென்று 
எரியழல்மேல்‌ வைக்கலாகுமா, பாண்டவரே?” பீமன்‌ 
இடையில்‌ கைவைத்தபடி நின்று அவனை நோக்கினான்‌. 
“சொல்லுங்கள்‌, குருதிபடிந்த கையால்‌ எடுத்து 
முகரக்கூடுமா அதை?” என்றான்‌ முண்டன்‌. 
பெருமூச்சுடன்‌ பீமன்‌ தலைதிருப்பி 
விடியல்சிவப்பெழுந்த வானை நோக்கினான்‌. “நாம்‌ 
மீள்வதே முறை” என்றான்‌ முண்டன்‌. “அறிக, 
உங்களுக்குரியதல்ல அந்தத்‌ தண்மலர்‌. அதற்கென்று 
பிறிதனைத்தையும்‌ உதறுபவர்களுக்கு மட்டுமே உரியது 
அது.” 


மன்றாடுவதுபோல “நான்‌ என்ன செய்யவேண்டும்‌?” 
என்றான்‌ பிமன்‌. மேலும்‌ தாழ்ந்த குரலில்‌ “எதைச்‌ 
செய்யவும்‌ சித்தமாக உள்ளேன்‌” என்றான்‌. “இந்த மலர்‌ 
அரசிக்குரியதல்ல, அவர்‌ குழலில்‌ அமைந்த கணமே இது 
வாடும்‌” என்றான்‌ முண்டன்‌. “இது எனக்காக” என்று 
பீமன்‌ சொன்னான்‌. “அந்த மணத்தை அறிந்தபின்‌ நான்‌ 
அதை கைக்கொள்ளாமலிருக்க இயலாது.” “உங்களுக்கு 


அது எதற்கு, மாவலரே? நீங்கள்‌ காட்டில்‌ கரையத்‌ 
தெரிந்தவர்‌. இங்குள்ளன உங்கள்‌ இன்பங்கள்‌ 
அனைத்தும்‌.” 


பீமன்‌ தலையை அசைத்தான்‌. “பறக்கக்‌ கற்கும்‌ 
குஞ்சுகளில்‌ சில விழுந்து இறப்பதுண்டு. அன்னை 
பறந்தெழுந்து வருக என அழைக்கையில்‌ சிறகை 
விரித்து கால்களின்‌ பிடியை முற்றிலும்‌ 
விட்டுவிடுபவையே வானை அறிகின்றன. அஞ்சி 
உகிர்பற்றை விடாதவை சிறகு குலைந்து நிலம்‌ 
பதிகின்றன” என்று முண்டன்‌ சொன்னான்‌. “மிக மிக 
எளிது. முற்றிலும்‌ இயல்பானது. விட்டுவிடுங்கள்‌. 
அதுவன்றி நீங்கள்‌ செய்வதற்கு உகந்ததாக ஏதுமில்லை.” 


பீமன்‌ பெருமூச்சுவிட்டான்‌. “இல்லை, என்னால்‌ அது 
இயலாது” என்றான்‌. “நீ சொன்னதைப்போல நான்‌ இங்கு 
முற்றிலும்‌ கரையவில்லை.” திரும்பி காலையொளி 
புகுந்து உயிர்கொண்ட காட்டை நோக்கினான்‌. “இங்கு 
வந்தபோது நான்‌ இக்காடென்றாகக்‌ கூடியவன்‌ என்றே 
உணர்ந்தேன்‌. பெருங்காதலுடன்‌ இதில்‌ திளைத்தேன்‌. 
ஆனால்‌ நான்‌ இதை அணுகுந்தோறும்‌ என்னுள்‌ ஓர்‌ 
ஆழம்‌ அகன்று அகன்று செல்வதை உணர்ந்தேன்‌. 
என்னுள்‌ நான்‌ அறிந்த அந்த விலக்கமே என்னை மேலும்‌ 
பித்துகொள்ளச்‌ செய்தது. ஒரு கணமும்‌ வெளியே இருக்க 
ஒண்ணாதவனாக என்னை ஆக்கிக்கொண்டேன்‌. 
ஆனால்‌...” 


குரல்‌ தழைய சில கணங்கள்‌ மொழியிலாதவன்‌ ஆனான்‌. 
பின்னர்‌ “எந்த விலங்கும்‌ சிந்துநாட்டரசனிடம்‌ நான்‌ 
நடந்துகொண்டதை ஆற்றாது” என்றான்‌. முண்டன்‌ 
நிமிர்ந்து நோக்கினான்‌. துயர்கொண்ட நெஞ்சுடன்‌ பீமன்‌ 
சொன்னான்‌ “நான்‌ அதைச்‌ செய்ததனால்‌ என்னை 
விரும்புகிறாள்‌. ஏனென்றால்‌ அது விலங்கியல்பென்று 
எண்ணுகிறாள்‌. அன்று அக்குரங்குகள்‌ அஞ்சிப்‌ 
பின்னடைந்து அமர்ந்திருப்பதை அவள்‌ காணவில்லை. 
அவை கொலைக்கூத்தாடும்‌. கிழித்து உண்டு களிக்கும்‌. 
வஞ்சம்‌ சுமப்பதில்லை.” முண்டன்‌ “ஆம்‌” என்றான்‌. 


“இச்சிலநாட்களில்‌ காட்டுப்பசுமைக்குள்‌ புதைந்துகிடந்து 
என்னை ஆராய்ந்தேன்‌. விலங்கல்ல நான்‌ என்றால்‌ யார்‌? 
மானுடன்‌ என்றால்‌ என்‌ பொருள்‌ என்ன? மெய்மையென 
எதையோ இவர்கள்‌ தேடிக்கொண்டிருக்கிறார்கள்‌. 
சொல்சூழ்கிறார்கள்‌. வில்‌ கொள்கிறார்கள்‌. எதையும்‌ 
நான்‌ அறியேன்‌. நானறிந்த மானுடத்தருணங்கள்‌ 
எல்லாம்‌ எளிய உணர்வுகளால்‌ ஆனவை. அன்னையின்‌ 


கண்களைக்‌ கூர்ந்து நோக்கி விதுரன்‌ கேட்டான்‌. அவள்‌ 
கண்கள்‌ திடுக்கிட்டு அதிர்ந்தன. “அச்சமா?” என்றாள்‌. 
“ஆம்‌ நீங்கள்‌ அஞ்சுவது எதை? எதன்பொருட்டு நீங்கள்‌ 
துயில்நீக்குகிறீர்கள்‌?” அம்பாலிகை “எனக்கு எந்த 
அச்சமும்‌ இல்லை. நான்‌ நூல்முறைக்காக மட்டுமே 
பேசுகிறேன்‌” என்றாள்‌. ஆனால்‌ ஒருகணத்தில்‌ அவள்‌ 
நெஞ்சு விம்ம குரல்‌ உடைந்தது. “என்‌ மகனுக்கு 
எவருமில்லை. அவன்‌ வலிமையற்றவன்‌. அவன்‌...” 
உதடுகளை அழுத்தி கண்களை மூடி அவள்‌ 
அவ்வெண்ணத்தை அடக்கமுயன்றாள்‌. அதைமீறி அது 
வெளிவந்தது. “அவனுக்கு ஆண்மையும்‌ இல்லை.” 


அச்சொற்களை அவளே கேட்டு அஞ்சியதுபோல 
திகைத்து அவனை நோக்கினாள்‌. அவள்‌ உதடுகள்‌ 
மெல்லப்பிரிந்த ஒலி அவனுக்குக்‌ கேட்டது. 
அந்தச்சொற்களை எப்படிக்‌ கடந்துசெல்வது என 
அவளுக்குத்தெரியவில்லை. அக்கணமே உடைந்து 
அழத்தொடங்கினாள்‌. “என்‌ பிழைதான்‌. என்‌ 
பெரும்பிழைதான்‌ அனைத்துமே... அவனை நான்தான்‌ 
வெண்பளிங்கு பாண்டுரனாகப்‌ பெற்றேன்‌. என்‌ 
பேதமையே என்‌ உதரத்தில்‌ கருக்கொண்டது. நானேதான்‌ 
என்‌ புதல்வனுக்கு எதிரி” என தலையை 
அறைந்துகொண்டு அழுதாள்‌. 


ஒரு சொல்கூட பேசாமல்‌ விதுரன்‌ அவளை நோக்கி 
அமர்ந்திருந்தான்‌. அழுகை பெண்களை சமநிலைக்குக்‌ 
கொண்டுவரும்‌ என்றும்‌, அழும்போது அவர்களை 
ஆறுதல்படுத்தமுயல்வது தீயை நெய்யால்‌ 
அணைக்கமுயல்வது என்றும்‌ அவன்‌ அறிந்திருந்தான்‌. 
அவர்கள்‌ மீண்டபின்‌ மழைவிடிந்த வானென மனம்‌ 
இருக்கையில்‌ ஒவ்வொரு ணவ வீரியம்‌ கொண்ட 
விதைகளாகுமென்றும்‌ அவன்‌ கணித்திருந்தான்‌. வலுத்த 
கேவல்களால்‌ உடலதிர, தொண்டையும்‌ கன்னங்களும்‌ 
இழுபட்டுத்‌ துடிக்க, அம்பாலிகை அழுதாள்‌. 
மேலாடையால்‌ கண்ணீரை துடைத்துக்கொண்டே 
இருந்தாள்‌. ஈரமரங்களை உலுக்கும்‌ மழைக்காற்று போல 
விம்மல்கள்‌ அவள்‌ அழுகையை உதறச்செய்தன. 


அம்பாலிகை பெருமூச்சுடன்‌ அவனைப்பார்த்தாள்‌. 
“ஆம்‌, என்‌ மைந்தன்‌ ஆற்றலற்றவன்‌. 
தன்னைப்பார்த்துக்கொள்ள இயலாதவன்‌. 
விழியிழந்தவனுக்காவது உடல்வல்லமை என 
ஒன்றிருக்கிறது. சின்னாட்களில்‌ அவனுக்கு மைந்தர்கள்‌ 
பிறப்பார்கள்‌. பதினொரு மனைவியரை அந்தப்புரத்தில்‌ 
நிறைத்து வைத்திருக்கிறான்‌. அவன்‌ புதல்வர்கள்‌ 


அருகமைவு. உடன்பிறந்தார்‌ தோள்தழுவல்‌. மைந்தர்‌ 
மடிகொள்ளல்‌.” 


அவன்‌ சொல்வதற்காக முண்டன்‌ காத்து நின்றிருந்தான்‌. 
“அவையனைத்துக்கும்‌ நிகரென என்னை ஆழ்ந்து 
திளைக்கச்செய்வது அவள்மேல்‌ கொண்ட அணுக்கம்‌. 
அதை காமம்‌ என்றால்‌, காதல்‌ என்றால்‌ அச்சொல்‌ 
என்னை கூசவைக்கிறது. அவள்‌ அண்மையைவிட 
கூர்ந்தது அவளை எண்ணிக்கொள்ளல்‌. எண்ணி 
மகிழ்வதைவிட நுண்ணியது கனவில்‌ அவள்‌ எழல்‌. 
அனைத்தையும்விட ஆழ்ந்தது அறியாக்கணமொன்றில்‌ 
அவளென நான்‌ என்னை உணர்வது.” 


“பெருந்துயருடன்‌ அன்று குடில்மீண்டேன்‌. அவளுடன்‌ 
இருக்கையில்‌ பெருநீர்‌ நதியொன்றில்‌ நீந்துபவனாகவே 
உணர்வேன்‌. அன்று அவள்‌ சென்று விழுந்த 
அருவிப்பேராழத்தில்‌ நானும்‌ பொழிந்தேன்‌. மீண்டு 
வந்தபோது எழுந்த வெறுமை. அதை குளிர்ந்த 
எடையெனச்‌ சுமந்தபடி அவள்‌ அருகே சென்றமர்ந்தேன்‌. 
இறுதியில்‌ இவ்வளவுதான்‌ என காமம்‌ தன்னைக்‌ 
காட்டுகிறது. அனைத்தையும்‌ இறுதியில்‌ உடலென 
ட வேண்டியிருக்கிறது. வெறும்‌ உடலென. 

றிதொன்றும்‌ இல்லை என. எஞ்சுவது இதுவொன்றே 
எனில்‌ எதன்பொருட்டு எல்லாம்‌ என.” 


“அப்போதுதான்‌ அந்த மணத்தை உணர்ந்தேன்‌. அதுவே 
நான்‌ அடைந்த உச்சநிலை. அதை அறிந்தால்தான்‌ நான்‌ 
எவரென நான்‌ உணரமுடியும்‌. அதை எண்ணியபின்‌ 
எனக்கு இனி பின்னடிவைப்பில்லை” என்றான்‌ பீமன்‌. 
முண்டன்‌ தலைகுனிந்து சற்றுநேரம்‌ நடந்தான்‌. பீமன்‌ 
அவனை நோக்கியபடியே தொடர்ந்தான்‌. பின்‌ அவன்‌ 
நின்று நிமிர்ந்து பீமனை நோக்கி “பாண்டவரே, 
முன்னோக்கி வைக்கும்‌ ஒவ்வொரு காலடியிலும்‌ 
அதுவரை வந்த தொலைவனைத்தையும்‌ பின்னுக்குத்‌ 
தள்ளுகிறோம்‌ என உணர்ந்திருக்கிறீர்‌ அல்லவா?” 
என்றான்‌. “ஆம்‌” என்றான்‌ பீமன்‌. “நான்‌ உளம்புகு கலை 
அறிந்தவன்‌. காலம்‌ கடக்கக்‌ கற்றவன்‌. நான்‌ உங்களை 
அங்கே இட்டுச்செல்கிறேன்‌” என்றான்‌ முண்டன்‌. 
“அதன்பொருட்டு என்றும்‌ உம்மைப்‌ பணிவேன்‌. இனி நீர்‌ 
என்‌ அணுக்கனல்ல, ஆசிரியன்‌” என்றான்‌ பிமன்‌. 


“ஆனால்‌ நேற்றுவரை நீங்கள்‌ கொண்டிருந்த 
அனைத்தையும்‌ உதறியாகவேண்டும்‌. ஒவ்வொரு 
அடியிலும்‌ அவற்றிலிருந்து நீங்கள்‌ 
விலகிக்கொண்டிருக்கவேண்டும்‌. முற்றிலும்‌ விலகியபின்‌ 


அடைவதே அம்மலர்‌” என்றான்‌ முண்டன்‌. “ஆம்‌, 
விலகுகிறேன்‌” என்று பீமன்‌ சொன்னான்‌. “வருக!” என 
முண்டன்‌ அவன்‌ கைபற்றி பக்கவாட்டில்‌ நடந்து 
நாணல்சரிவில்‌ இறங்கி சுழித்தோடிய கோமதியின்‌ 
கரையை அடைந்தான்‌. சேற்றில்‌ புடைத்திருந்த 
வேர்களில்‌ கால்வைத்து அவர்கள்‌ ஆற்றுவிளிம்பருகே 
சென்றனர்‌. 


முண்டன்‌ “வருக!” என்றபடி நீரில்‌ இறங்கி நின்றான்‌. 
அருகே சென்று நின்ற பீமனிடம்‌ “முடிமலைகளில்‌ 
உறைபவர்கள்‌ மூதாதையர்‌. தொல்நதியில்‌ எழுபவர்கள்‌ 
மூதன்னையர்‌. இங்கு மூதன்னையர்‌ தங்கள்‌ கனிந்த 
விழிகளுடன்‌ வருக. தங்கள்‌ இனிய புன்னகைகளுடன்‌ 
சூழ்க!” என்றான்‌. குனிந்து கைப்பிடி நீரை அள்ளி 
பீமனிடம்‌ அளித்து “என்‌ பகைகள்‌ அனைத்தையும்‌ 
விடுகிறேன்‌ என்க!” என்றான்‌. பீமன்‌ “என்‌ பகைகள்‌ 
அனைத்தையும்‌ விடுகிறேன்‌” என்றான்‌. பிறிதொரு 
கைப்பிடி நீரை அள்ளி “என்‌ வஞ்சங்கள்‌ அனைத்தும்‌ 
அகல்க!” என்றான்‌. பீமன்‌ அவ்வண்ணமே சொன்னான்‌. 
துயர்களை, ஐயங்களை, விழைவுகளை, பற்றுகளை, 
கடன்களை விட்டுவிடுவதாக அவன்‌ நீருறுதி எடுத்தான்‌. 


“ஏழு உறுதிக்கும்‌ ஏழு முறை என நீரில்‌ மூழ்கி 
நினைப்பொழிந்து அணிந்த ஆடையை நீரில்‌ விட்டு 
அன்னையரை எண்ணி கரையேறுக!” என்றான்‌ 
முண்டன்‌. பீமன்‌ நீரில்‌ ஏழு முறை மூழ்கி இடையணிந்த 
ஆடையை நீரில்‌ களைந்து வெற்றுடலுடன்‌ 
கரையேறினான்‌. முண்டன்‌ புதிய ஆடையை 
பொதியிலிருந்து எடுத்து அளித்து “இன்று மீண்டும்‌ 
பிறந்தீர்‌” என்றான்‌. “ஆம்‌ ஆம்‌ ஆம்‌!” என பீமன்‌ 
கைகூப்பியபடி சொன்னான்‌. 

13. எண்கற்களம்‌ 


“தோல்‌ என்று ஒன்றைப்‌ படைத்த பிரம்மன்‌ மானுடரின்‌ 
உள்ளுறுப்புகளை பிறர்‌ பார்க்கலாகாதென்று 
எண்ணினான்‌ என்பது தெளிவு. பாண்டவரே, 
மொழியென்று ஒன்றை படைத்த கலைமகள்‌ மானுடரின்‌ 
உள்ளத்தை பிறர்‌ காணலாகாதென்று எண்ணினாள்‌ 
என்றே கொள்க!” என்றான்‌ முண்டன்‌. உச்சிப்பொழுது 
எட்டியதும்‌ அவர்கள்‌ கோமதி வளைவுதிரும்பும்‌ முனை 
ஒன்றை அடைந்து அங்கிருந்த அன்னசாலையில்‌ 
உணவுண்டபின்‌ அருகிருந்த ஆலமரத்தடியில்‌ 
படுத்திருந்தனர்‌. மரத்திற்குமேல்‌ பறவைகள்‌ 
ஓசையிட்டுக்கொண்டிருந்தன. அவ்வப்போது ஓர்‌ 
எண்ணத்துளி என இலையொன்று சுழன்றிறங்கியது. 


“முற்றிலும்‌ அறியப்படாமலிருக்கவும்‌ மானுடரால்‌ 
இயல்வதில்லை. சொல்லியும்‌ உணர்த்தியும்‌ 
அறிவிக்கிறார்கள்‌. அவ்வாறு அறியப்பட்ட ஒன்று 
நிலைக்கவும்‌ நீடிக்கவும்‌ அவர்கள்‌ விரும்புவதில்லை. 
சொன்னதை வரைந்ததை உடனே கலைத்து நீ 
அறிந்ததல்ல நான்‌ என்கிறார்கள்‌. தன்னை முன்வைத்து 
பிறருடன்‌ பகடையாடுவதே மானுடர்‌ தொழில்‌. 
உடனுறைவோரை அறிய எண்ணுபவன்‌ நீரில்‌ 
அலையெண்ணுபவன்‌.” வேர்க்குவை ஒன்றுக்குள்‌ 
உடலை ஒடுக்கிப்‌ படுத்து கால்மேல்‌ கால்‌ வைத்து 
ஆட்டியபடி முண்டன்‌ சொன்னான்‌. 


“அதைவிட தற்செயலாக சந்தித்து உடனே பிரியும்‌ 
வழிப்போக்கனை அறியமுயல்வது எளிது. குறைந்தது, 
அவன்‌ அமைத்துச்‌ செல்லும்‌ பொய்க்காட்சியை 
அழித்தெழுத அவனுக்கு நாம்‌ வாய்ப்பளிப்பதில்லை” 
என்று அவன்‌ தொடர்ந்தான்‌. “ஆகவே அவ்விரவில்‌ அரசி 
உங்களிடம்‌ சொன்னதென்ன, நீங்கள்‌ அறிந்ததென்ன, 
இருவரும்‌ சேர்ந்து சமைத்ததென்ன, அவ்விடம்‌ விட்டு 
நீங்கிய பின்னர்‌ எஞ்சியதென்ன என்பது எவ்வகையிலும்‌ 
பொருட்படுத்தத்‌ தக்கதல்ல.” பீமன்‌ சலிப்புடன்‌ 
“அவ்வாறென்றால்‌ எதுதான்‌ பொருட்படுத்தத்‌ தக்கது?” 
என்றான்‌. “அக்கணம்‌, அதை சரிவர கையாள்கிறோமா 
இல்லையா என்பது மட்டும்‌” என்றான்‌ முண்டன்‌. 
“ஏனென்றால்‌ மானுடர்‌ வாழ்வது நிகழ்காலத்தில்‌ 


மட்டுமே.” 


“எதிர்காலத்தை அறிய முடியாதென்கிறோம்‌. பாண்டவரே, 
மானுடரால்‌ இறந்தகாலத்தை மட்டும்‌ 
அறிந்துவிடமுடியுமா என்ன?” என்று முண்டன்‌ 
சொன்னான்‌. “இறந்தகாலம்‌ என மானுடர்‌ 
சொல்வதெல்லாம்‌ அவர்கள்‌ நினைவுகூர்வதை 
மட்டும்தானே? நினைவுகூரச்‌ செய்வது எது? விழைவும்‌ 
ஏக்கமும்‌ ஆணவமும்‌ தாழ்வுணர்வும்‌ என அவனாகி 
அவளாகி நின்றிருக்கும்‌ உணர்வுநிலை மட்டும்தானே? 
இறந்தகாலமென்பது புனையப்படுவதே. 
பகற்கனவுகளில்‌ ஒவ்வொருவரும்‌ புனைவதை 
பாடகரும்‌ நூலோரும்‌ சேர்ந்து பின்னி 
ஒன்றாக்குகிறார்கள்‌. நீங்களிருவரும்‌ சேர்ந்து ஒன்றை 
முடைந்து மகிழ்ந்தீர்கள்‌. அவ்வாடல்‌ முடிந்தது, அதன்‌ 
உவகை மட்டுமே அதன்‌ கொள்பொருள்‌.” 


“மணத்தை தேடிச்செல்பவர்‌ நீங்கள்‌. ஒன்று உணர்க, 
காட்சிகளை நினைவுகூரலாம்‌. ஒலிகளை மேலும்‌ 
குறைவாக நினைவுகூரலாம்‌. தொடுகையை இன்னும்‌ 
மெலிதாக. சுவையை அதனினும்‌ சிறிதாக. மாமல்லரே, 
எவரேனும்‌ மணத்தை நினைவுகூர முடியுமா?” என்றான்‌ 
முண்டன்‌. “மணத்தை அடையாளம்‌ காணமட்டுமே 
முடியும்‌. விழியும்‌ நாவும்‌ இணைந்து அளிக்கும்‌ 
அகப்பதிவுக்கேற்ப மணம்‌ உருவாவதை 
அறிந்திருக்கிறீர்களா? முல்லைமணம்‌ கொண்ட 
தாமரையை உங்கள்‌ கையில்‌ அளித்தால்‌ என்ன 
மணத்தை முகர்வீர்கள்‌ என்று தெரியுமா?” 


“அறிக, ஐம்புலன்களில்‌ புறத்திற்கு மிகஅருகே அகம்‌ பூசி 
நின்றிருக்கிறது விழி. அகத்திற்கு மிக அருகே புறம்‌ 
நோக்கி திகைத்து அமைந்துள்ளது மூக்கு. மணம்‌ என்பது 
மணமெனும்‌ தன்னுணர்வு எழுந்து பருப்பொருளைத்‌ 
தொடுவதன்றி வேறல்ல” என அவன்‌ தொடர்ந்தான்‌. 
“நீங்கள்‌ தேடிச்செல்லும்‌ மலர்மீது உங்கள்‌ அகம்‌ அந்த 
மணத்தைப்‌ பூசி அதை தான்‌ அறிந்துகொள்ளவேண்டும்‌. 
ஆடிக்குள்‌ புகுவதற்கு உகந்த வழி விலகுவதே. அகம்புக 
உகந்த வழி அணுகுவதே.” பீமன்‌ நீள்மூச்சுடன்‌ “ஆம்‌. 
னால்‌ நான்‌ தேடிச்சென்றாகவேண்டும்‌. அதை 
அறிகையில்‌ நான்‌ என்னை உணர்வேன்‌” என்றான்‌. 


“தான்‌ என்று உணர்வோர்‌ அறிவதெல்லாம்‌ தான்‌ நிகழும்‌ 
தளங்களை மட்டுமே” என்றான்‌ முண்டன்‌. 
“ஆட்டக்களமும்‌ சூழ்கையும்‌ அன்றி காய்களுக்குப்‌ 
பொருளென்ன இருக்கக்கூடும்‌? இரண்டாமவரே, 


ஐவரையும்‌ அறியாமல்‌, ஐவருக்கு நடுவே அமைந்தவளை 
அறியலாகுமா? அவளை அறியாமல்‌ அவள்நோக்கி 
உளம்‌ மலர்ந்த உங்களை அறியக்கூடுமா?” 


முண்டன்‌ எழுந்தமர்ந்து சுற்றிலும்‌ நோக்கி ஒரு 
சிறுகல்லை எடுத்து வைத்தான்‌. “இது பெண்‌” என்றபின்‌ 
அதைச்‌ சூழ்ந்து இரு சிறுகற்களை வைத்தான்‌. “இது 
தந்தை. அரசுசூழ்பவன்‌, நூலாய்பவன்‌, முதியவன்‌. இது 
உடன்பிறந்தான்‌, பெருவீரன்‌, களித்தோழன்‌, 
இணையுள்ளம்‌ கொண்டவன்‌.” அவன்‌ அந்த இரு 
கற்களையும்‌ எடுத்து கையிலிட்டு குலுக்கினான்‌. 
“இரண்டு ஐந்தாகுக! ஆம்‌, அவ்வாறே ஆகுக!” அவன்‌ 
கைகளை விரித்தபோது அங்கே ஐந்து கற்களிருந்தன. 
“ஆ, ஐந்து!” என்றான்‌. பீமன்‌ கைகளைக்‌ கட்டியபடி சிறிய 
கண்கள்‌ கூர்கொள்ள நோக்கி அமர்ந்திருந்தான்‌. 


முண்டன்‌ முதல்கல்லை வைத்து “இது தந்தையெனும்‌ 
கல்லில்‌ உடைந்த பெருந்துண்டா?” என்றான்‌. 
பிறிதொன்றை வைத்து “இது உடன்பிறந்தானிலிருந்து 
எழுந்த பெருந்துண்டுபோலும்‌. இரு சிறுசில்லுகள்‌ இவை. 
முதற்சில்லில்‌ உடைந்தது இறுதிக்கல்‌. இரண்டாவதில்‌ 
உடைந்தது முந்தைய சிறுகல்‌” என்றான்‌. ஒரு பெரிய 
கல்லை எடுத்துக்காட்டி “அவ்வாறென்றால்‌ இது 
எங்கிருந்து வந்தது? மூடிய கைக்குள்‌ எங்கிருந்து 
முளைத்தது இது?” என்றான்‌. அவன்‌ கைகளை புரட்டியும்‌ 
திருப்பியும்‌ காட்டினான்‌. “காற்றில்‌ திரண்டு கைக்குள்‌ 
எழுந்துள்ளது. சூழ்ந்துள்ள காற்றில்‌ அருவமாக 
இருப்பது போலும்‌. விழைவு முதிர்கையில்‌ திரண்டு 
உருக்கொள்கிறது போலும்‌... எத்தனை பெரிது...! ஆம்‌, 
பெரிதாக மட்டுமே இருக்கமுடியும்‌. கரந்திருப்பவை 
அறியாது வளரும்‌ வல்லமை கொண்டவை அல்லவா?” 


அவன்‌ முதற்கல்லை சுட்டுவிரலால்‌ முன்னோக்கி 
நகர்த்தினான்‌. “அறிவுளோனை பெண்‌ விழைகிறாள்‌. 
அவனுடன்‌ இருத்தலால்‌ தானும்‌ அறிவுடையள்‌ ஆவதை 
அறிகிறாள்‌. விழித்திருக்கையில்‌, மேலே சூரியன்‌ 
கதிர்விரிக்கையில்‌, எளிய விழிகளால்‌ 
சூழப்பட்டிருக்கையில்‌ அதையே அணியென 
சூடிக்கொள்கிறாள்‌. ஆனால்‌ அவள்‌ கொண்ட 
படைக்கலங்கள்‌ எவையும்‌ பயன்தராக்‌ களம்‌ அது. 
கூர்கொண்டவை அனைத்தும்‌ குருதிசூட விழைகின்றன. 
வலிமை கொண்டவை வெற்றியை வேண்டித்‌ 
தவிக்கின்றன. தனிமையில்‌ சலிக்கிறாள்‌. எங்கு 
தொடங்குகிறது சலிப்பு? எங்கு எழுகிறது விருப்பு? 
சலிப்பென்பதே அடித்தளம்‌. எழுச்சிகளெல்லாம்‌ 


விழுந்தமைந்தாகவேண்டும்‌ அதில்‌.” 


இயல்பாக அந்தக்‌ கல்லை பின்னுக்கு நகர்த்தியபடி 
“சலிப்பே தெய்வங்கள்‌ விரும்பும்‌ உணர்வு. பாண்டவரே, 
நோக்குக! தேவர்களும்‌ தெய்வங்களும்‌ சலிப்பில்‌ 
உறைந்து அமைந்திருக்கின்றனர்‌. முடிவிலியைப்போல்‌ 
சலிப்பூட்டுவது பிறிதேது?” என்றான்‌ முண்டன்‌. “அதை 
வெல்லவே ஆடல்‌. இதோ!” என அவன்‌ அந்த மூன்றாம்‌ 
கல்லை முன்னகர்த்தினான்‌. “ஆடல்‌ இனிது. இடர்மிக்க 
ஆடல்‌ மேலும்‌ இனிது. பேரிடரோ பேரின்பமே ஆகும்‌. 
கூருடன்‌ ஆடல்‌. நஞ்சுடன்‌ ஆடல்‌. எரியுடன்‌ ஆடல்‌. 
பெண்வலனை பெண்விழைகிறாள்‌. அவனை முற்றிலும்‌ 
வெல்ல கனவுகாண்கிறாள்‌. முயன்று முயன்று 
தோற்கிறாள்‌. வெல்லப்பட்ட பெண்வலன்‌ வெறும்‌ சருகு. 
வெல்லப்படாதவனோ புற்றுறை நாகம்‌.” 


அக்கல்லை முன்னும்‌ பின்னும்‌ நகர்த்தி விரல்கள்‌ ஆட 
சொற்கள்‌ அவனையறியாமல்‌ எழுந்து 
இலைநாவுகளிலிருந்து ஒலித்து அப்பகுதியைச்‌ 
சூழ்வதுபோலிருந்தன. “வென்றாடல்‌, கொன்றாடல்‌, 
நின்று தருக்கல்‌, ஐயுற்றுச்‌ சரிதல்‌... எத்தனை 
தருணங்கள்‌! தருணங்களை மானுடர்‌ விரும்புகிறார்கள்‌. 
வெற்றிருப்பு என அல்லாதிருக்கும்‌ கணங்கள்‌ அல்லவா 
அவை?” மூன்றாம்‌ கல்லை பின்னிழுத்து நான்காம்‌ 
கல்லை முன்‌ செலுத்தினான்‌. “மின்னை வெல்லாதபோது 
வெல்கிறார்கள்‌ ஒரு செம்மணியை. உறைந்த ஒளி, 
கைக்குள்‌ அடங்கும்‌ எரி. பொன்னில்‌ பதிந்து 
அணியென்றாகி அழகு கூட்டி அமையும்‌ சிறுகல்‌. ஆனால்‌ 
அவளறிவாள்‌, அது மின்னல்ல என. மின்னிச்‌ செல்லும்‌ 
தொலைவு அருமணிக்குள்‌ சுழன்று 
துளியாகியிருக்கிறதென்றாலும்‌ மின்னறியும்‌ வெளியின்‌ 
முடிவிலி வேறென்று.” 


ஐந்தாம்‌ கல்லை நீக்கி அருகே கொண்டுசென்று அவன்‌ 
சொன்னான்‌ “நிகரிகள்‌ எளியவை. அவை நாம்‌ 
விரும்பும்படி நடிப்பவை. நமக்குரியவை 
என்பதனாலேயே அன்புக்குரியவை. அறிக, 
வெல்லப்படாத காட்டுவிலங்கை வேட்டையாடுகிறார்கள்‌. 
காலடியில்‌ அமைந்த வீட்டுவிலங்கை வருடி 
மகிழ்கிறார்கள்‌.” இரு சிறுகற்களையும்‌ இரு பக்கமும்‌ 
நிறுத்தியபடி அவன்‌ நிமிர்ந்து புன்னகை செய்தான்‌. 
“இணையர்‌. அரியணையின்‌ காலென அமைந்த 
சிம்மங்கள்‌. செம்மணிவிழிகள்‌. வெண்கல்‌ பற்கள்‌. 
குருதியுகிர்கள்‌. அவையும்‌ சிம்மங்களே!” அவன்‌ 
விரல்கள்‌ சுழல எல்லையில்‌ இரு பெரிய கற்களும்‌ 


அண்மையில்‌ இரு சிறிய கற்களும்‌ அமைய மையமென 
முதல்கல்‌ நின்று ஒரு வட்டமாகி சுழலத்‌ தொடங்கியது. 


“அனால்‌ உள்ளமறியாதா என்ன, அருமணி எத்தனை 

ன ரரசாலு்‌ ஒரு பஞ்சையும்‌ பற்றவைக்காதென்று?” 
என்றான்‌ முண்டன்‌. “வெல்லப்படாதவை இரண்டு. 
எட்டப்படாதது ஒன்று. எட்டியும்‌ அடங்காத உருக்கொண்ட 
பிறிதொன்று.” பெரிய கல்லை அவன்‌ முன்னால்‌ 
நகர்த்தினான்‌. “வெறும்பாறை. மலைப்பாறையை 
நோக்குந்தோறும்‌ மலைக்கிறது மானுட உள்ளம்‌. அதன்‌ 
வடிவின்மையும்‌ அமைதியும்‌ நம்முள்‌ உறையும்‌ எதையோ 
கொந்தளிக்கச்‌ செய்கின்றன. உடைத்தும்‌ செதுக்கியும்‌ 
அதை வடிவங்களாக்க வெம்புகிறோம்‌. அதை 
முரசுத்தோல்‌ என அறைந்து பிளிறச்செய்ய முயல்கிறோம்‌. 
பாறையை அணுகுபவர்கள்‌ அனைவரும்‌ கைகளால்‌ 
அதை அறைகிறார்கள்‌. உள்ளத்தால்‌ அதன்மேல்‌ 
மோதுகிறார்கள்‌.” 


“பாறை நம்‌ உலகுக்கு அப்பால்‌ உள்ளது” என்று முண்டன்‌ 
தொடர்ந்தான்‌. “அதன்‌ மேல்‌ எப்போதும்‌ 
மோதிக்கொண்டே இருக்கிறாள்‌” என மையத்தை அதை 
நோக்கி செலுத்தினான்‌. மையக்கல்‌ பெரிய 
பாறைக்கல்லை சுற்றிவரத்தொடங்கியது. 
“உள்நுழையமுடியாத மண்டபமா கரும்பாறை? மழையோ 
வெயிலோ மணலோ சருகோ அதன்மேல்‌ 
நிலைப்பதில்லை. எதையும்‌ சூடாது எதுவுமென ஆகாது 
இங்கு நின்றிருக்கும்‌ பெரும்பொருளின்மை அது.” அவன்‌ 
அதை மேலும்‌ சுழற்றிக்கொண்டே இருந்தான்‌. “ஆற்றல்‌ 
என உணரப்படுபவை பல. அறிவும்‌ திறனும்‌ விரிவும்‌ 
கூரும்‌. இளமையும்‌ எழிலும்‌ விரைவும்‌ துள்ளலும்‌. 
அவையனைத்தும்‌ பிறிதொரு அலகால்‌ 
மதிப்பிடப்படுபவை மட்டுமே. மாமல்லரே, வெறும்‌ 
ஆற்றல்‌ என்பது உடலே. சொல்மாயங்களால்‌ 
உளமயக்குகளால்‌ கடக்கப்பட ஓண்ணாதது. 
ஐம்புலன்களும்‌ அறிவதனால்‌ அறிவாலோ உணர்வாலோ 
கனவாலோ மாற்றொன்று கருத முடியாதது.” 


ந எதிர்கொள்ளும்‌ பெண்‌ அஞ்சுகிறாள்‌. 
ஏனென்றால்‌ ஒருபோதும்‌ தன்‌ உடலோ அறிவோ 
உள்ளமோ உரையாட முடியாத ஊமை அது என 
எண்ணுகிறாள்‌. ஆகவே தவிர்க்க முயல்கிறாள்‌. 
தவிர்த்தால்‌ மறைவதல்ல அது என்று உள்ளாழம்‌ 
அறிகிறது. எனவே எப்போதும்‌ ஓரவிழியால்‌ 
நோக்கிக்கொண்டும்‌ இருக்கிறாள்‌. அதைவிட்டு விலகியே 
அத்தனை திசைகளுக்கும்‌ செல்கிறாள்‌. அனைத்திலும்‌ 


முட்டிமுட்டி அங்குதான்‌ திரும்பிவருகிறாள்‌. 
பருப்பொருளில்‌ எழும்‌ ஆற்றலே பிறிதில்லாதது என்று 
இறுதியில்‌ உணர்கிறாள்‌. அதன்‌ முன்‌ 
அடிபணிவதனூடாக வெல்லமுடியுமா என முயல்கிறாள்‌” 
என்றான்‌ முண்டன்‌. 


அந்தப்‌ பாறையை அசையாது நிறுத்திவிட்டு தன்‌ 
கைகளை எடுத்தான்‌. மையக்கல்‌ சுழலத்‌ தொடங்கியது. 
“உங்கள்‌ கையை அந்தப்‌ பாறைக்கல்‌ மேல்‌ வையுங்கள்‌, 
பெருந்தோளரே” என மிகத்தாழ்ந்த குரலில்‌ சொன்னான்‌. 
பீமன்‌ தயங்க “வையுங்கள்‌” என்றான்‌. “வையுங்கள்‌” 
என்று அவன்‌ காதுக்குள்‌ மட்டும்‌ ஒலித்தான்‌. பீமன்‌ 
அதை மெல்ல தொட்டான்‌. மையக்கல்‌ சுவரில்‌ முட்டி கீழே 
விழுந்த வண்டென ரீங்கரித்தபடி சுழன்றுகொண்டே 
இருந்தது. “நீங்கள்‌ விழைவதை கேளுங்கள்‌” என்றான்‌ 
முண்டன்‌. 


பீமன்‌ உடல்‌ நடுங்கிக்கொண்டிருந்தது. “கேளுங்கள்‌” 
என்றான்‌. “வாயால்‌ அல்ல. உள்ளத்தால்‌, எண்ணத்தால்‌.” 
பீமன்‌ கண்களை மூடினான்‌. அவன்‌ கை அதிர்ந்தது. 
உடல்‌ காய்ச்சலென நடுங்கியது. அவன்‌ பிறிதொருவனாக 
ஆனதுபோல உடலின்‌ நிமிர்வும்‌ வளைவும்‌ மாறின. 
அவன்‌ மெல்ல முனகினான்‌. இமைகள்‌ 
தட்டாரப்பூச்சியின்‌ இறகுகள்‌ போல அதிர்ந்தன. 


பின்‌ அவன்‌ விழித்தபோது அவன்‌ முன்‌ கற்கள்‌ 
இருக்கவில்லை. கைகளை மார்பில்‌ கட்டியபடி முண்டன்‌ 
நோக்கி அமர்ந்திருந்தான்‌. “என்ன நடந்தது?” என்றான்‌ 
பீமன்‌. “நாம்‌ செல்லவேண்டிய திசை தெளிவாகியுள்ளது. 
கிளம்புவோம்‌” என்றபடி முண்டன்‌ தன்‌ மூட்டையையும்‌ 
கோலையும்‌ எடுத்துக்கொண்டான்‌. 


[1ாவஊ:]மூன்றுநாட்கள்‌ மானுடச்சுவடே இல்லாத 
அடர்காட்டில்‌ பன்றித்தடம்‌ வழியாக நடந்து அவர்கள்‌ 
சிறுசுனையைச்‌ சுற்றிய சோலையை வந்தடைந்தனர்‌. 
தொலைவில்‌ புதர்வெளிக்கு நடுவே அடர்ந்த மரங்களின்‌ 
பசுங்குவை ஒன்று தெரிவதைக்கண்டு பீமன்‌ நின்‌ 
நோக்கினான்‌. “அங்கு ஒரு சிறு சுனையுள்ளது. பிரதம்‌ 
என அது அழைக்கப்படுகிறது. அதைச்‌ சூழ்ந்துள்ள 
இச்சுனைக்கு சம்மோகனம்‌ என்று பெயர்‌” என்று 
முண்டன்‌ சொன்னான்‌. “நீங்கள்‌ கனவில்‌ கண்ட சோலை 
இதுதானா என்று பாருங்கள்‌, பாண்டவரே!” 


திகைப்புடன்‌ “இவ்வளவு அருகிலா?” என்றான்‌ பீமன்‌. 
“அரியவை அருகிலிருக்காது என்பது ஒரு நம்பிக்கை. 


நாம்‌ வாழ்வது எளிமையில்‌ என்ற எண்ணத்திலிருந்து 
எழுவது அது” என்றான்‌ முண்டன்‌. “வருக!” என 
முன்னால்‌ சென்றான்‌. புதர்கள்‌ நடுவே பாதைபோல 
விலங்குகள்‌ சென்ற வகிடு இருந்தது. அணுகுந்தோறும்‌ 
பீமன்‌ பரபரப்படைந்தான்‌. “இதுதான்‌... இங்குதான்‌!” 
என்றான்‌. “நோக்குக!” என்றான்‌ முண்டன்‌. மேலும்‌ 
அணுகியபோது சோலைக்குள்‌ உயரம்‌ குறைவான ஒரு 
கற்கோயில்‌ இருப்பது தெரிந்தது. “இதே சிற்றாலயம்தான்‌... 
உள்ளே கரிய தேவி சிலை ஒன்று. முகப்பில்‌ எண்ணைக்‌ 
கசடுபடிந்த கல்விளக்கு” என்று பீமன்‌ சொன்னான்‌. 


பதற்றமான காலடிகளுடன்‌ நடந்து முண்டனுக்கு 
முன்னதாகவே பீமன்‌ சோலையைச்‌ சென்றடைந்தான்‌. 
இலைஎடையால்‌ வளைந்த கிளைகள்கொண்ட 
உயரமற்ற சோலைமரங்கள்‌ கிளைகள்‌ பின்னிச்‌ செறிந்த 
சோலைக்குள்‌ பரவியிருந்த சருகுமெத்தைமேல்‌ 
சிற்றுயிர்கள்‌ சலசலத்தோடின. உதிர்ந்த மலர்கள்‌ 
பலவண்ணக்‌ கம்பளம்போல பரவியிருக்க அவற்றின்‌ 
மட்கும்‌ மணம்‌ கிளைகளில்‌ குலைகளாகவும்‌ 
கொத்துகளாகவும்‌ அடர்ந்திருந்த மலர்களின்‌ 
மணத்துடன்‌ கலந்து மூக்கை நிறைத்தது. நெஞ்சில்‌ 
நிறைந்த சொற்களிலும்‌ அந்த மணம்‌ பரவிவிட்டதென்று 
தோன்றியது. “இதே இடம்தான்‌” என்றான்‌ பீமன்‌. 


மரங்கள்‌ சுற்றி வளைத்திருந்த நீள்வட்டச்‌ சிறுசுனை 
நீர்நிறைந்து குளிர்ந்த சிற்றலைகள்‌ கரைதொட்டு நெளிய 
குழந்தையின்‌ விழிபோல தெளிந்து கிடந்தது. அதன்‌ 
கரையோரச்‌ சேற்றில்‌ மான்களும்‌ செந்நாய்களும்‌ 
எருதுகளும்‌ புலியும்‌ சென்ற காலடித்தடங்கள்‌ 
பதிந்திருந்தன. மென்நாணல்காற்றில்‌ சாமரம்‌ சிலிர்த்துச்‌ 
சூழ்ந்த கரைகளில்‌ வகிடென வழிந்த ஊற்றுநீரோடைகள்‌ 
மெல்லிய வழிவோசையுடன்‌ நீரொளி நலுங்காது 
இணைந்துகொண்டிருந்தன. 


எங்கு எதை நோக்குவதென்றறியாமல்‌ அவன்‌ கண்கள்‌ 
பதைத்து சுற்றிவந்தன. நெடுங்காலம்‌ முன்பு 
விட்டுச்சென்றவற்றை தொட்டுத்தொட்டு அறிந்து இது 
இது இதுவே என துள்ளுவதுபோல பரபரப்பு கொண்டது 
உள்ளம்‌. பின்‌ அவன்‌ விரைந்து அச்சிற்றாலயத்தின்‌ 
முகப்புக்குச்‌ சென்று குனிந்து நோக்கினான்‌. உள்ளே 
இடக்கையில்‌ மலரும்‌ வலக்கையில்‌ மின்படையும்‌ 
கொண்டு அமர்ந்திருந்த தேவியின்‌ கரியமுகத்தில்‌ 
வாயிலினூடாக வந்த ஒளி மெல்லிய ஒளிர்நீர்மை என 
வழிந்திருந்தது. அவளுக்கு அணிவிக்கப்பட்ட 
மலர்மாலை சருகாகி நார்தெரிய முலைமேல்‌ கிடந்தது. 


காலடியில்‌ பூசனைப்பொருட்கள்‌ வைக்கப்பட்ட 
தொன்னைகளும்‌ தாலங்களும்‌ உலர்ந்து காற்றில்‌ 
சிதறியிருந்தன. 


“இவளேதான்‌... நான்‌ அன்று கண்டது இவளையே!” 
என்று பீமன்‌ திரும்பி காற்று இலையுலைக்கும்‌ ஒலியில்‌ 
முண்டனிடம்‌ சொன்னான்‌. முண்டன்‌ புன்னகையுடன்‌ 
கைகளைக்‌ கட்டியபடி அங்கேயே நின்றான்‌. பீமன்‌ 
திரும்பி மரங்களை நோக்கினான்‌. “அதே மரங்கள்‌... அதே 
மலர்க்கொத்துகள்‌. ஐயமே இல்லை. தென்மேற்கு 
மூலையில்‌ உள்ளது அந்த மலர்மரம்‌.” அவன்‌ ஆலயத்தை 
சுற்றிக்கொண்டு அங்கே சென்றான்‌. அவன்‌ 
காலடியோசை கேட்டு ஒரு நாகம்‌ புதருக்குள்‌ இருந்து 
தலைதாக்கியது. எழுந்த அதன்‌ தலைக்குப்‌ பின்னால்‌ 
உடல்‌ வளைந்தது. அவன்‌ அதை பொருட்படுத்தாமல்‌ 
நடந்தான்‌. தலையைப்‌ பின்னிழுத்து அது வளைந்து 
ஒழுகியோடி புதருக்குள்‌ இருந்த வளைக்குள்‌ புகுந்தது. 


தென்மேற்கு மூலையில்‌ அந்த மரம்‌ நின்றது. பீமன்‌ “இதோ 
நின்றிருக்கிறது” என்று கூவினான்‌. அல்லிபோல 
வெண்ணிற இதழ்கள்‌ கொண்ட மலர்கள்‌ கிளைதோறும்‌ 
விரிந்து கிளைதொய்ந்து நின்றிருந்தது அந்த மரம்‌. 
“இதுதான்‌... இதே மணம்தான்‌” என்றான்‌ பீமன்‌. 
“நோக்குக, இதன்‌ கீழே ஒரு மலர்கூட 
உதிர்ந்திருக்கவில்லை!” முண்டன்‌ வந்து அப்பால்‌ நின்று 
“இதுவென்றால்‌ நன்று” என்றான்‌. பீமன்‌ பாய்ந்து அதில்‌ 
தாழ்ந்திருந்த ஒரு கிளையைப்‌ பற்றி இழுத்து ஒரு மலரை 
பறித்தான்‌. அதன்‌ சிவந்த நெட்டுமுனையிலிருந்து 
நாய்முலைக்காம்பு போல பாலூறியது. பீமன்‌ அதை 
மெல்ல வருடி “அழுத்தமான இதழ்கள்‌ கொண்டது. 
ஆகவேதான்‌ வாடாமலிருக்கிறது. புல்லிசெறிந்து 
பூம்பொடிநிறைந்துள்ளது. நெடுந்தொலைவு செல்லும்‌ 
மணம்‌ அவ்வாறு வருவதே” என்றான்‌. 


அதை முகர்ந்து விழிசொக்கி முகம்‌ மலர்ந்து மீண்டு 
“அரிய மணம்‌... ஒவ்வொரு கணமும்‌ ஒருமலர்‌ என மாயம்‌ 
காட்டும்‌ ஆடல்‌” என்றான்‌. “பாரிஜாதம்‌ அல்லது 
செண்பகம்‌.” மீண்டும்‌ முகர்ந்தபடி முண்டனிடம்‌ வந்து 
“இந்த மலர்தான்‌. அன்னை காலடியில்‌ வைத்து வணங்கி 
எடுத்துச்செல்வோம்‌” என்றான்‌. அவனுடைய பரபரப்பை 
முண்டன்‌ பகிர்ந்துகொள்ளவில்லை. “அவ்வாறே செய்க!” 
என்றான்‌. “எளிதிலமையாது என்றே எண்ணினேன்‌” 
என்றான்‌ பீமன்‌. “ஏதோ காவியமலர்‌ என்று உளம்‌ 
சொன்னது. இப்படி எளிதில்‌ கையகப்படுமென 
எண்ணவே இல்லை.” 


நாளை இந்நாட்டை நிறைப்பார்கள்‌. அவளுடைய 
ஆணவமும்‌ அலட்சியமும்‌ அவர்களில்‌ பேருருவம்‌ 
கொண்டிருக்கும்‌... ஆம்‌ அது உறுதி... அதை இப்போதே 
காண்கிறேன்‌. அப்படியென்றால்‌ என்‌ மைந்தன்‌ என்ன 
ஆவான்‌? முதுமையில்‌ இழிவுண்டு கைவிடப்பட்டு 
தனித்து இறப்பானா என்ன?” 


உதட்டை இறுக்கியபடி கண்கள்‌ விரிய அவள்‌ 
சொன்னாள்‌. “ஒருபோதும்‌ அதற்கு நான்‌ ஒப்பமாட்டேன்‌. 
என்‌ அகத்தின்‌ கடைத்துளி எஞ்சும்வரை என்‌ 
மைந்தனுக்குரிய இடத்தை அவனுக்குப்‌ 
பெற்றுக்கொடுக்கவே நான்‌ போரிடுவேன்‌. அதற்காக 
எப்பழியை ஏற்றாலும்‌ சரி. எவரால்‌ வெறுக்கப்பட்டாலும்‌ 
சரி. என்‌ அறம்‌ அதுவே... ஆம்‌...” அவள்‌ கண்களில்‌ 
பித்தின்‌ ஒளி குடியேறியபோது அவள்‌ 
இன்னொருத்தியாக உருமாறினாள்‌. 


“நான்‌ என்‌ தமக்கையின்‌ கைபற்றி இந்நகரில்‌ 
நுழைந்தவள்‌. அவளை என்‌ அன்னையின்‌ இடத்தில்‌ 
அமைத்திருந்தவள்‌. ஆனால்‌ அவள்‌ உதரத்தில்‌ 
கருநுழைந்ததுமே அறிந்தேன்‌, அவள்‌ என்‌ அன்னை 
அல்ல என்று. அவள்‌ அக்கருவுக்கு மட்டுமே அன்னை 
என்று. அக்கருவுக்கு உணவு தேவையென்றால்‌ என்னைக்‌ 
கொன்று உண்ணவும்‌ அவள்‌ தயங்கமாட்டாளெனறு 
ஒருநாள்‌ உணர்ந்தபோதுதான்‌ நான்‌ என்னையும்‌ 
கண்டடைந்தேன்‌. நானும்‌ எவருடைய தங்கையுமல்ல. 
நான்‌ என்‌ மைந்தனின்‌ அன்னை மட்டுமே. வேறு எவரும்‌ 
அல்ல, அன்னை. என்‌ மைந்தனுக்குத்‌ தேவை என்றால்‌ 
என்‌ அனைத்து தெய்வங்கள்‌ முகத்திலும்‌ காறியுமிழத்‌ 
தயங்க மாட்டேன்‌.” 


அதை அவள்‌ தனக்குத்தானே சொல்லிக்கொள்கிறாள்‌ 
என்று விதுரன்‌ எண்ணினான்‌. அழுதபோதே அவள்‌ 
உணர்ச்சிகள்‌ கீழிறங்கத்‌ தொடங்கிவிட்டன. சொற்கள்‌ 
வழியாக அவற்றை உந்தி உந்தி மீண்டும்‌ வானில்‌ நிறுத்த 
முயல்கிறாள்‌. அந்த உணர்ச்சிகளின்‌ உச்சியில்‌ அவள்‌ 
தன்னுள்‌ அறியும்‌ தன்‌ ஆற்றலை விரும்புகிறாள்‌. அந்த 
நிலையில்‌ தன்னை வகுத்து நிலைநிறுத்திக்கொள்ள 
விழைகிறாள்‌. அதற்காகச்‌ சொற்களை சுற்றிச்சுற்றி 
அடுக்கிக்கொள்கிறாள்‌. ஆனால்‌ திறனற்ற 
சொற்களைத்தான்‌ அவளால்‌ சொல்லமுடிகிறது. 
இத்தருணத்தில்‌ எத்தனையோ அன்னையர்‌ சொல்லிச்‌ 
சொல்லி ஆற்றுக்கு அடியில்‌ கிடக்கும்‌ உருளைக்கல்‌ 
போல மழுங்கி விட்ட சொற்களை. 


அவன்‌ அதை கொண்டுசென்று ஆலயத்தின்‌ படியில்‌ 
வைத்தான்‌. கைகூப்பி வணங்கியபடி கண்மூடியவன்‌ 
திடுக்கிட்டு விழிதிறந்தான்‌. திரும்பி முண்டனை 
நோக்கியபின்‌ கோயிலுக்குள்‌ உற்றுநோக்கி நின்றான்‌. 
“என்ன?” என்றான்‌ முண்டன்‌. “தேவி என்னை 
நோக்குவதுபோல்‌ ஓர்‌ உணர்வு... உளமயக்கல்ல, அங்கே 
உண்மையில்‌ எவரோ அமர்ந்திருப்பதுபோல” என்றான்‌ 
பீமன்‌. “அவள்‌ ஊர்வசி” என்றான்‌ முண்டன்‌. “இது 
உங்கள்‌ குலமூதாதை புரூரவஸ்‌ அவளுக்காகக்‌ கட்டிய 
சிற்றாலயம்‌.” அவன்‌ திகைப்புடன்‌ நோக்கி “இதுவா?” 
என்றான்‌. “ஊர்வசிக்கு ஆலயமா? நான்‌ கேள்விப்பட்டதே 
இல்லை.” 


“இங்குமட்டுமே உள்ளது. ஹஸ்தியின்‌ காலம்வரைகூட 
இங்கு ஆண்டுக்கொருமுறை குருகுலத்தோர்‌ வந்து 
வணங்கிச்செல்லும்‌ முறையிருந்தது. பின்னர்‌ முற்றிலும்‌ 
மறந்துவிட்டனர்‌. அருகிருக்கும்‌ சிற்றூரிலிருந்து முதல்‌ 
மகவு பெண்ணாகப்‌ பிறந்தால்‌ தந்தையும்‌ துணையரும்‌ 
மட்டும்‌ வந்து வழிபட்டுச்‌ செல்வதுண்டு” என்றான்‌ 
முண்டன்‌. பீமன்‌ குழப்பத்துடன்‌ குனிந்து அந்த மலரை 
எடுத்தான்‌. சிறு ஐயம்‌ ஏற்பட நெற்றி சுருக்கியப்டி அதை 
முகர்ந்தான்‌. திகைப்புடன்‌ திரும்பி முண்டனை 
நோக்கிவிட்டு மீண்டும்‌ முகர்ந்தான்‌. “இல்லை, இது அந்த 
மலர்‌ அல்ல” என்றான்‌. “இந்த மணம்‌ வேறு. இது வெறும்‌ 
பாரிஜாதம்‌... அந்த பித்தெழச்செய்யும்‌ கூர்மை இதில்‌ 
இல்லை.” மீண்டும்‌ முகர்ந்து “ஆனால்‌...” என்றான்‌. 


“இது அதே மரம்தான்‌” என்றான்‌ முண்டன்‌. “ஆனால்‌ 
நீங்கள்‌ முகர்ந்த மலர்‌ இந்த மரத்திலிருந்து எழுந்தது 
அல்ல.” பீமன்‌ வினாவுடன்‌ நோக்க “இளவரசே, இந்த 
மரத்தின்‌ ஒவ்வொரு மலரும்‌ தனிமணம்‌ கொண்டது. 
நீங்கள்‌ தேடிய மலர்‌ இதுபோன்றதே, இது அல்ல” 
என்றான்‌. பீமன்‌ சோர்வுடன்‌ அந்தப்‌ படிகளில்‌ 
அமர்ந்தான்‌. “துயருற வேண்டியதில்லை. இது 
மலரிலிருந்து முளைக்கும்‌ மரம்‌. மலர்களை பறவைகள்‌ 
கொண்டுசென்று வீழ்த்தி முளைக்கச்‌ செய்கின்றன. இங்கு 
அந்த மலர்‌ வந்து விழுந்துள்ளதென்றால்‌ அருகே 
தாய்மரம்‌ உள்ளது என்றே பொருள்‌...” என்றான்‌ 
முண்டன்‌. 


“அதை தேடிக்கண்டடைவோம்‌” என்றபடி பீமன்‌ 
எழுந்தான்‌. “அதற்கு முன்‌ இந்த மலரை கூர்ந்தறிக! இந்த 
தேவியிடம்‌ அதை உசாவுக!” என்று முண்டன்‌ 
சொன்னான்‌. பீமன்‌ மீண்டும்‌ அமர்ந்தான்‌. “மாமல்லரே, 
உங்கள்‌ மூதாதை புரூரவஸ்‌ ஊர்வசியை மணந்த 


கதையை அறிந்திருக்கிறீர்களா?” என்றான்‌. பீமன்‌ 
“சூதர்பாடல்களை கேட்டுள்ளேன்‌” என்றான்‌. 
“தேவருலகின்‌ கன்னியர்களில்‌ ஊர்வசியே பேரழகி 
என்பது கதைஞர்‌ கூற்று. மேனகை, சகஜன்யை, 
கர்ணிகை, புஞ்சிகஸ்தலை, ரிதுஸ்தலை, ஹ்ருதாசி, 
ன ட உல்லோஜை, பிரம்ளோஜை ஆகியோர்‌ 

தவர்குலப்‌ பாடகியர்‌. அனூசானை, அத்ரிகை, 
சோமகேசி, மிஸ்ரை, அலம்புஷை, மரீசி, சூசிகை, 
வித்யுல்பர்ணை, திலோத்தமை, அம்பிகை, க்ஷமை, 
ரம்பை, சுபாகு, அஸிதை, சுப்ரியை, புண்டர்கை, 
சுகந்தை, சுரஸை, பிரமாதினி, காம்யை, சாரத்யுதி 
என்போர்‌ நடன மங்கையர்‌. அவர்களில்‌ கலையாலும்‌ 
ஊர்வசியே முதன்மையானவள்‌.” 


“அழிவற்றவர்கள்‌. ஒவ்வொரு கணமும்‌ தங்கள்‌ 
விழிதொடும்‌ எதிர்பாவையிலிருந்து புதிதென 
பிறந்துவருபவர்கள்‌. எனவே நேற்றிலாதவர்கள்‌. 
காண்பவன்‌ உளமெழுந்த விழைவிலிருந்தே அழகு 
திரட்டி எழுபவர்கள்‌. எனவே தனக்கென 
உருவமொன்றில்லாதவர்கள்‌. காமம்‌ என்னும்‌ தழலுடன்‌ 
ஆடும்‌ காற்று என அவர்களை சொல்கின்றன 
தொல்கதைகள்‌” என்றான்‌ முண்டன்‌. “முன்பொரு 
காலத்தில்‌ நரர்‌, நாராயணர்‌ என்னும்‌ இரு முனிவர்கள்‌ 
கடுந்தவம்‌ இயற்றினார்கள்‌. வழுக்குப்பாறையில்‌ இருவர்‌ 
மாறிமாறி கையுதவி மேலேறிச்‌ செல்வதுபோல்‌ 
அமைந்திருந்தது அவர்களின்‌ தவம்‌. மூன்று 
உள்ளிருள்களையும்‌ நரருக்கு அளித்துவிட்டு தன்‌ 
தவவல்லமையால்‌ மேலேறிச்‌ செல்லும்‌ நாராயணர்‌ அங்கு 
நின்றபடி நரர்‌ கொண்ட இருள்களை தான்‌ 
பெற்றுக்கொள்வார்‌. அவருடைய தவத்தில்‌ அவை 
சிறுத்து சிறு மருவென்றாகிவிட்டிருக்கும்‌. மேலும்‌ 
ஏறிச்சென்ற நரர்‌ நாராயணரை தன்னுடன்‌ 
அழைத்துக்கொள்வார்‌.” 


“அவர்களின்‌ தவம்‌ முழுமைகொள்வதைத்‌ 
தடுக்கும்பொருட்டு விழைவின்‌ இறைவனாகிய இந்திரன்‌ 
தன்‌ தேவர்களை அனுப்பி உலகின்பங்களை 
அளிப்பதாக மயக்குகாட்டினான்‌. அவர்கள்‌ இளகாமை 
கண்டு தேவர்குலப்‌ பாடகிகளையும்‌ 
நடனமங்கையரையும்‌ அனுப்பினான்‌. தங்கள்‌ 
இசையாலும்‌ அசைவாலும்‌ அவர்கள்‌ அவ்விரு 
முனிவர்களையும்‌ சூழ்ந்து ஒரு களியுலகை சமைத்தனர்‌” 
என்று முண்டன்‌ சொன்னான்‌. “இசை அசைவுக்கு அழகு 
கூட்டியது. அழகு இசைக்கு பொருள்‌ சேர்த்தது. இவ்வுலகு 
இன்பப்பெருக்கு. மண்ணின்‌ இனிமை கனியென்றும்‌ 


தேனென்றும்‌ மரத்தில்‌ ஊறுவதுபோல 
அவ்வின்பங்களை மட்டும்‌ தொட்டுச்சேர்த்து 
ஒற்றைநிகழ்வென்றாக்குவது கலை. கூர்கொண்ட 
உலகின்பமே கலை.” 


“அழகின்‌ அழைப்பால்‌ நரர்‌ விழிதிறந்தார்‌. முதற்கணம்‌ 
தன்‌ முழுவிசையால்‌ சூழ்ந்த இன்பப்பெருக்கை விலக்க 
முயன்றார்‌. அதை அஞ்சியமையால்‌ விலக்கம்‌ 
கொண்டார்‌. விலக்கத்தை அருவருப்பென 

க்கிக்கொண்டார்‌. ஆனால்‌ உயர்கலைக்கு அருவருப்பு 
அணியென்றே ஆகுமென அவர்‌ அறிந்திருக்கவில்லை. 
அது மானுடப்புலன்களைச்‌ சீண்டி சிலிர்க்கவைக்கிறது. 
எழுந்து கூர்ந்த புலன்நுனிகளில்‌ கலை அமுதென 
படிகிறது. விழிகசிந்து மெய்சிலிர்த்து தன்னை இழந்த நரர்‌ 
“இதுவே, இதுவொன்றே, இனியேதுமில்லை' என 
உளமுருகினார்‌. தன்னை உதறி உதறி அதிலாழ்ந்து 
சென்றார்‌.” 


“அவர்‌ விட்ட நீள்மூச்சால்‌ நாராயணர்‌ விழிதிறந்தார்‌. தன்‌ 
தவவல்லமையில்‌ பாதி அழிந்துவிட்டதை உடனே 
உணர்ந்தார்‌. அக்கணம்‌ மீளவில்லையேல்‌ பிறிதொரு 
வாய்ப்பில்லை என்று கண்டார்‌. நரர்‌ சென்றவழியின்‌ 
இடரை அறிந்ததுமே பிறிதொரு நெறி தெளிந்தது 
அவருள்‌. ஒரு விழிச்சுழற்சியால்‌ அங்குள்ள அத்தனை 
அழகியரையும்‌ நோக்கினார்‌. அவர்களின்‌ பேரழகின்‌ 
உச்சகணங்களை மட்டும்‌ தொட்டெடுத்தார்‌. அவர்‌ சூடிய 
இசையின்‌ நுண்மைகளை மட்டும்‌ கூட்டிச்சேர்த்தார்‌. 
“எழுக என்‌ மகள்‌” என்று கூவி தன்‌ தொடைமேல்‌ 
அறைந்தார்‌.” 


“அங்கிருந்து எழுந்து வந்தவள்‌ பேரழகுக்கன்னியாக 
இருந்தாள்‌. அவள்‌ உடலில்‌ இசைகூடி அசைவுகள்‌ 
அனைத்தும்‌ ஆடலென்றே நிகழ்ந்தன. விழிமலர்ந்து தன்‌ 
மகளின்‌ ஆடலை நோக்கி அமர்ந்திருந்த நாராயணரின்‌ 
உளம்‌ கலைக்க அங்கு வந்த தேவகன்னியரால்‌ 
இயலவில்லை. தோற்று சலித்து வணங்கி அவர்கள்‌ 
அமராவதிக்கு மீண்டனர்‌. காமத்தைக்‌ கடந்த நாராயணர்‌ 
தன்‌ மறுபாதியை கைபற்றி தன்னருகே 
எடுத்துக்கொண்டார்‌. அறிவது அறிந்து அமைந்து 
அவர்கள்‌ விடுதலைகொண்டனர்‌” என்றான்‌ முண்டன்‌. 

14. இருளாடுதல்‌ 


“ஊரு என்னும்‌ தொடையில்‌ பிறந்தமையால்‌ அவள்‌ 
ஊர்வசி என்றமைக்கப்பட்டாள்‌. இந்திரனின்‌ அவையில்‌ 
ஆடற்கணிகையரிலும்‌ பாடற்கணிகையரிலும்‌ அவளே 
தலைக்கோலி என அமைந்தாள்‌. பாடகியர்‌ அனைவரின்‌ 
குரலினிமையும்‌ அவளில்‌ அமைந்தது. அவர்கள்‌ 
அனைவரும்‌ கொண்ட எழிலசைவுகளின்‌ நுண்மைகள்‌ 
அவள்‌ உடலில்‌ சூழ்ந்தன. தெய்வங்களுக்குரிய அருமலர்‌ 
என்பதனால்‌ தேவர்‌ தலைவனும்‌ அணுக முடியாத 
கன்னியாக அவள்‌ இருந்தாள்‌. முனிவர்‌ அவளை 
பெண்ணுருவில்‌ எழுந்த விண்மலர்‌ என்று வாழ்த்தினர்‌. 
அத்தகைய கன்னியொருத்தியை மானுடன்‌ ஒருவர்‌ 
அடைந்தார்‌. அவரே உம்‌ குலமூதாதையாகிய புரூரவஸ்‌.” 


ஊர்வசியின்‌ சிற்றாலயத்தின்‌ படியில்‌ அமர்ந்து 
கைகளை மார்பில்‌ கட்டியபடி பீமன்‌ கேட்டிருக்க, எதிரே 
கால்சுவடு வைத்து, கை முத்திரை காட்டி, விழிசலித்து 
உடல்நெளித்து கதை தன்னில்‌ நிகழவிட்டு 
நின்றிருந்தான்‌ முண்டன்‌. “பெருந்தோளரே, கேளுங்கள்‌. 
புரூரவஸ்‌ சந்திரகுலத்தின்‌ முதல்‌ மன்னர்‌. இன்று 
பாரதவர்ஷமெங்கும்‌ கொடியும்‌ முடியும்‌ கோலும்‌ 
கொண்டமர்ந்திருக்கும்‌ சந்திரகுலத்து அரசக்குடிநிரைகள்‌ 
அனைத்துக்கும்‌ முதல்தாதை அவரே.” 


1௨௨] பிரஜாபதியாகிய அத்ரிக்கு அனசூயையில்‌ 
வெண்நுரைக்குழலும்‌ வெள்ளிமின்னும்‌ உடலும்‌ 
கொண்ட அழகனாகிய சந்திரன்‌ பிறந்தான்‌. அவன்‌ 
தேவகுருவாகிய பிரஹஸ்பதியிடம்‌ மெய்யறிதல்‌ 
கற்கும்பொருட்டு சென்றமைந்தான்‌. வியாழன்‌ என 
விண்ணில்‌ ஒளிரும்‌ பிரஹஸ்பதி நடைமுறைமெய்மை 
எனும்‌ கொள்கையின்‌ முதலாசிரியன்‌. “எது தன்னலமோ 
அதையே தன்னுள்ளம்‌ விழையும்‌. எது நிகழும்‌ 
விழைவோ அதுவே அகம்‌ ஏற்கும்‌ உண்மை. ஏற்கும்‌ 
உண்மையே நடைமுறை உண்மை, ஏற்கமுடியாத 
உண்மை வெறும்‌ கனவு. அதை அறிந்தாலென்ன, 
அறியாவிட்டாலென்ன?” என்றார்‌ குரு. ஆம்‌ என 
அடிபணிந்து ஏற்றான்‌ சந்திரன்‌. உலகாண்மை என அவர்‌ 
அவனுக்களித்த மெய்மை அழைக்கப்பட்டது. 


குருவின்‌ துணைவி தாரை. ஆசிரியர்‌ 


மாணவனுக்களிக்கும்‌ கல்வியை நாளும்‌ 
கேட்டுக்கொண்டிருந்தாள்‌. முதியவராகிய வியாழனின்‌ 
விலக்கத்தால்‌ சலித்திருந்த அவள்‌ ஒருநாள்‌ இளைய 
மாணவனை காமத்துக்கு அழைத்தாள்‌. அவன்மேல்‌ 
அவள்‌ காமம்‌ கொண்டிருப்பதை அறியாது அவன்‌ முகம்‌ 
தன்னுள்‌ எழுவதைக்கொண்டு அவள்‌ அறிகையில்‌ 
அக்காமம்‌ முற்றிலும்‌ வளர்ந்துவிட்டிருந்தது. அவன்‌ 
உடலை அவள்‌ ஓரவிழியால்‌ பலமுறை நோக்கியதுண்டு. 
நோக்கியகணமே எழும்‌ உளஅதிர்வால்‌ 
படபடப்புகொண்டு விழிவிலக்கி பிறிதொன்றில்‌ 
மூழ்குவாள்‌. முகம்‌ சிவந்து மூச்சு சீறிக்கொண்டிருக்கும்‌. 
பின்னர்‌ கண்கள்‌ கசிய மீள்கையில்‌ தன்‌ தனிமையை 
எண்ணி ஏங்குவாள்‌. 


கணவனுடனிருக்கையில்‌ அறியாது அவன்‌ முகம்‌ 
நினைவுக்கு வருவதனால்‌ அவர்‌ தொடுகைகள்‌ அவளை 
குளிர்ந்து தன்‌ தோலுக்குள்‌ தசைகளுக்குள்‌ 
ஒளிந்துகொள்ளச்‌ செய்யும்‌. ஆனால்‌ ஏதோ ஒரு 
கணத்தில்‌ அவர்‌ தொடுகை அவனுடையதென்றாகும்‌. 
அவள்‌ காமத்தால்‌ எரிந்தெழுந்து ஆயிரம்‌ கைகள்‌ 
கொண்டு அவரை அள்ளித்‌ தழுவிக்கொள்வாள்‌. 
புதுமழைக்‌ காட்டாறென அவரை 
சுருட்டிக்கொண்டுசெல்வாள்‌. பின்னர்‌ மீண்டு 
எழுகையில்‌ அவையனைத்தையும்‌ கடந்து பிறிதொரு 
நதிக்கரைச்‌ சதுப்பில்‌ தன்னந்தனிமையில்‌ சித்தம்‌ 
மயங்கிக்‌ கிடப்பாள்‌. அப்போது அவர்கள்‌ இருவரையும்‌ 
எண்ணி அவளுக்குள்‌ முற்றிலும்‌ ஒளிந்துகொண்டு ஒரு 
சிறுமி புன்னகை செய்வாள்‌. 


னால்‌ அவள்‌ உள்ளத்தை அவன்‌ 
அறிந்திருக்கவில்லை. அவன்மீது கொண்ட 
காமத்தாலேயே அவள்‌ தன்னை அவனிடமிருந்து 
முற்றிலுமாக மறைத்துக்கொண்டாள்‌. அவனிடம்‌ 
கடுமுகம்‌ மட்டுமே காட்டினாள்‌. ஏதென்றில்லாமல்‌ 
அவனிடம்‌ முனிந்தாள்‌. அவனைப்பற்றி கணவனிடம்‌ 
பொய்க்குற்றம்‌ சொன்னாள்‌. தன்‌ மாணவர்களில்‌ 
இளையோனும்‌ அழகனுமாகிய அவன்மேல்‌ மனைவி 
சொன்ன பழுதுகள்‌ அவருள்‌ நுண்ணிய உவகையை 
நிறைத்தன. அவர்‌ அவனுக்காக அவளிடம்‌ நல்லுரை 
சொன்னார்‌. அவனை வேண்டுமென்றே அழைத்துவந்து 
தன்னுடன்‌ உணவுக்கு அமரச்செய்தார்‌. அவர்கள்‌ 
இருவரையும்‌ இணைத்து நகையாட்டுரைத்து சிரித்து 
மகிழ்ந்தார்‌. 
அவள்‌ மேலும்‌ மேலும்‌ சினம்‌ கொண்டு விலக அவர்‌ 


இன்னும்‌ இன்னும்‌ என அவ்வாடலை முடுக்கினார்‌. 
அவளையும்‌ அவனையும்‌ முற்பிறவிக்‌ காதலர்கள்‌ 
போலும்‌ என்று ஒருமுறை சொன்னார்‌. அவள்‌ 
அரைக்கணம்‌ விழிதிடுக்கிடுவதைக்‌ கண்டு நகைத்து 
“அன்று கொண்ட நெருக்கத்தால்‌ உருவான பகைமை 
இது” என்று சிரித்தார்‌. அவள்‌ பற்களைக்‌ கடித்து 
“இனியொரு சொல்‌ எழுந்தால்‌ இங்கு நாக்குபிழுது 
இறப்பேன்‌” என்றபின்‌ எழுந்து அடுமனைக்குள்‌ 
சென்றாள்‌. முலைவிம்ம விழிகசிய அங்கே நின்றாள்‌. 
உணவில்‌ கையளைந்தபடி அமர்ந்திருந்த சந்திரன்‌ 
எழுந்து கைகழுவிவிட்டு ஆசிரியரை வணங்கி 
மீண்டான்‌. 


அடுமனைக்குள்‌ சென்று அவளை இடைவளைத்து 
“என்ன இது? வீண்சொல்‌ சொல்லவும்‌ உரிமையில்லையா 
எனக்கு?” என்றார்‌. “இனி அவ்வண்ணம்‌ ஒரு சொல்‌ 
எழலாகாது. நான்‌ உயிர்சூடமாட்டேன்‌” என அவள்‌ 
விம்மினாள்‌. “மூடப்பெண்ணே, உன்னை நான்‌ 
அறியமாட்டேனா?” என்று சொல்லி அவளை 
அணைத்துக்கொண்டார்‌. மணமாகி நெடுநாளானதனால்‌ 
இருவர்‌ நடுவே இருந்த உளமாடல்‌ ஓய்ந்து உடற்தழுவல்‌ 
தோலில்‌ மட்டுமே என்றாகிவிட்டிருந்தது. அந்தப்‌ புதிய 
நுண்விளையாட்டு தன்னை மீண்டும்‌ அவளிடம்‌ 
அணுக்கம்‌ கொள்ளச்செய்வதை அவர்‌ உணர்ந்தார்‌. 


அந்த வ்‌ இருபுறமும்‌ இருவரும்‌ விழிமூடி நின்று 
வளர்த்தெடுத்தனர்‌. அவளைச்‌ சீறவைத்து பின்‌ 
அழச்செய்து அணைத்துக்கொள்கையில்‌ மெய்க்காமம்‌ 
உடலில்‌ ஊறியவளாக இருப்பதை அவர்‌ உள்ளூர 
அறிந்திருந்தார்‌. எங்கோ உள்ளுக்குள்‌ ஓர்‌ எச்சரிக்கை 
ஒலித்தாலும்‌ அது தொலைவின்‌ போர்முரசம்போல 
தன்னியல்பான கிளர்ச்சியையே அளித்து காமத்தை 
துடிப்புகொண்டதாக்கியது. அவளோ மேலும்‌ மேலும்‌ 
சினம்கொண்டு கடுஞ்சொல்‌ சொன்னாள்‌. ஒரு கட்டத்தில்‌ 
அதைச்‌ சொல்லவேண்டாமென்றே ஆகியது. ஒரு 
விழிச்சந்திப்பும்‌ சீண்டும்‌ ஒரு சிரிப்பும்‌ மட்டுமே அதற்கு 
போதுமென்றாகியது. அச்சொற்களால்‌ தன்‌ காமத்தை 
முழுமையாக ஒளித்துக்கொள்ளமுடிவதைக்‌ கண்டபின்‌ 
அவள்‌ அதை மீண்டும்‌ விரித்தெடுத்தாள்‌. 


ஒருநாள்‌ அவன்‌ பிரஹஸ்பதியின்‌ பூசனைக்காக 
மலர்கொய்து கொண்டுவந்தான்‌. ஒரு மலரை தன்‌ 
குழல்சுருளில்‌ செருகியிருந்தான்‌. தேவருலகின்‌ 
தென்கிழக்கு மூலையில்‌ நின்ற அந்த 
நறுமணமலர்மரத்தடிக்குச்‌ சென்றபோது இயல்பாகவே 


அவள்‌ நினைவெழுந்தது. அவன்‌ உடல்‌ அவள்‌ உடலை 
அவன்‌ கண்ட கணங்களை மட்டும்‌ தொட்டெடுத்து 
தன்னை மீட்டிக்கொண்டது. அந்த மலர்களில்‌ ஒன்றை 
தன்‌ குழலில்‌ சூடியபோது அவன்‌ அக்கிளர்ச்சியில்‌ அன்று 
முழுக்க நீடிப்பதைப்பற்றியே எண்ணியிருந்தான்‌. 


னால்‌ அவனை எதிர்கொண்ட அவள்‌ விழிகள்‌ 
ட்டன மாறுவதைக்‌ கண்டான்‌. சற்றே 
பருத்த அவள்‌ உதடுகள்‌ மெல்ல விரிசலிட மேலுதடு 
வளைந்து வேட்கை காட்டியது. நீர்மை படர்ந்த 
விழிகளைத்‌ திருப்பி முலையிணை விம்ம “அவர்‌ 
இல்லை” என்றாள்‌. அச்சொல்லிலேயே அனைத்தையும்‌ 
அவள்‌ சொல்லிவிட்டதை நெடுங்காலம்‌ கழித்து அதை 
எண்ணத்தில்‌ மீட்டியபோது உணர்ந்தான்‌. ஆனால்‌ 
அவனுள்‌ வாழ்ந்த காமம்‌ அதன்‌ முழுப்பொருளையும்‌ 
உணர்ந்துகொண்டிருந்தது அப்போதே. “அறிவேன்‌” 
என்றபின்‌ மலர்களை கொண்டுசென்று வைத்துவிட்டு 
வந்தான்‌. 


அவள்‌ அவன்‌ வழியில்‌ மூச்சிரைக்க விழிதாழ்த்தி 
நின்றிருந்தாள்‌. மேலுதட்டில்‌ வியர்வை பூத்திருந்தது. 
அனல்கொண்ட கலம்‌ என அவள்‌ உடல்‌ சிவந்திருந்தது. 
இருவரும்‌ அசைவிழந்து நின்றனர்‌. அவள்‌ இமைகள்‌ 
தாழ்ந்திருந்தமையால்‌ நோக்கை அறியமுடியவில்லை. 
ஆனால்‌ உடலே விழியென நோக்கு கொண்டிருந்தது. 
அவள்‌ விழிகள்‌ சரிந்து தன்‌ வலமுலையை 
நோக்கிக்கொண்டிருப்பதை உணர்ந்து அவன்‌ உடல்‌ 
சிலிர்த்த கணம்‌ அவள்‌ நீள்மூச்சு ஒன்றை விடுத்தாள்‌. 
அவன்‌ அக்கணமே அவளை 
தாவித்தழுவிக்கொண்டான்‌. 


அவளுக்குள்‌ மூழ்குகையில்‌ “இது நெறியல்ல. 
எவ்வகையிலும்‌ முறையும்‌ அல்ல” என்று கூறிய 
அவனிடம்‌ “நால்வகை மெய்ப்பொருள்களில்‌ அறம்‌ 
காலம்பொறுத்தது. பொருள்‌ இடம்பொறுத்தது. வீடு 
அறியவொண்ணாதது. கண்முன்‌ என இருப்பது இன்பம்‌ 
ஒன்றே. இன்பமளிப்பதே அறம்‌. அதற்கு உதவுவதே 
பொருள்‌. அதன்‌ விளைவே வீடு” என குரு 
சொன்னதையே தானும்‌ உரைத்தாள்‌ தாரை. நோக்கம்‌ 
கூர்கொண்டவர்களுக்கு சொல்மகள்‌ துணைசெல்கிறாள்‌. 
சந்திரன்‌ அவளிடம்‌ பணிந்தான்‌. உடலுருகி 
அனல்கொள்ளும்‌ அரணிக்கட்டைகள்போல அவர்கள்‌ 
காதலாடினர்‌. 


அதன்பின்‌ அவர்களால்‌ பிரிந்திருக்க இயலவில்லை. ஓர்‌ 


உறவே அவர்களின்‌ உடல்கள்‌ அதன்பொருட்டென்றே 
அமைந்தவை என அவர்களுக்குக்‌ காட்டியது. அதுவன்றி 
பிறிதுநினைப்பே இல்லாமலாக்கியது. சந்திரன்‌ 
தாரையை அழைத்துக்கொண்டு வந்து தன்‌ 
வெள்ளிவேய்ந்த அரண்மனையில்‌ குடியேறினான்‌. 
ஆசிரியர்‌ அறிந்தால்‌ தன்னை தீச்சொல்லிடக்கூடும்‌ 
என்று அஞ்சினான்‌. தேவருலகே தன்‌ செயலைப்‌ 
பழிக்குமென அறிந்திருந்தான்‌. எனவே அவளை ஓர்‌ சிறு 
அல்லிமொக்கென ஆக்கி தன்‌ அரண்மனைச்‌ சுனையில்‌ 
விட்டான்‌. அந்தியில்‌ அவன்‌ ஒளிகொண்டு எழும்போது 
அவளும்‌ மலர்ந்தாள்‌. அவர்கள்‌ ஒளியுடன்‌ ஒளி என 
கூடினர்‌. 


[image] 


துணைவியைக்‌ காணாத பிரஹஸ்பதி அவளைத்‌ தேடி 
நாற்புறமும்‌ மாணவர்களை அனுப்பினார்‌. அவர்களால்‌ 
அவளை கண்டடைய முடியவில்லை. அசுரரோ 
அரக்கரோ அவளை கவர்ந்து சென்றிருக்கக்கூடுமென்று 
அவர்கள்‌ எண்ணினர்‌. அனைத்துலகுகளிலும்‌ 
வண்டுகளாகவும்‌ தும்பிகளாகவும்‌ வல்லூறுகளாகவும்‌ 
நாகங்களாகவும்‌ சென்று அவளை தேடினர்‌. 
ஒவ்வொருவரும்‌ சோர்ந்தும்‌ கசந்தும்‌ திரும்பிவந்தனர்‌. 
அவள்‌ எங்குமில்லை, அவள்‌ அழிந்துவிட்டிருக்கக்கூடும்‌ 
என்றனர்‌. 


துணைவி இறந்தாள்‌ என அறிந்ததும்‌ வஞ்சமும்‌ சினமும்‌ 
அகன்று பெருந்துயர்‌ மட்டுமே எஞ்சிய பிரஹஸ்பதி 
அவள்‌ புழங்கிய அடுமனையிலும்‌ புழக்கடையிலும்‌ 
அமர்ந்து அவளை நினைத்து ஏங்கினார்‌. அவளை 
மீண்டும்‌ காணலாகாதா என எண்ணி விழிநீர்‌ விட்டார்‌. 
அவள்‌ அணிந்த ஆடைகள்‌ பேழைக்குள்‌ இருப்பதைக்‌ 
கண்டு எடுத்து தோளிலிட்டு அவள்‌ என எண்ணித்‌ தழுவி 
நெஞ்சுலைந்தார்‌. பின்‌ எவரும்‌ அறியவில்லை என்று 
எண்ணி அவ்வாடைகளை தான்‌ அணிந்தார்‌. அவள்‌ 
கழற்றிவைத்துவிட்டுச்‌ சென்ற அணிகளையும்‌ 
பூண்டபோது அவளென்றே ஆனார்‌. இடையொசிய 
நடந்து ஆடியில்‌ தன்னை நோக்கியபோது அவர்‌ உள்ளம்‌ 
அவள்கொண்டிருந்த விழைவைச்‌ சூடியது. 


“செல்க, அவள்‌ இங்கு வந்துசென்ற என்‌ மாணவன்‌ 
சந்திரன்‌ இல்லத்தில்‌ உள்ளாள்‌” என அவர்‌ கூவினார்‌. 
மாணவர்கள்‌ சென்று சந்திரனின்‌ அரண்மனையை 
மொய்த்தனர்‌. “அவள்‌ இங்கில்லை, நான்‌ ஏதுமறியேன்‌” 
என சந்திரன்‌ சொன்னான்‌. “தேடுங்கள்‌, அவள்‌ 


இங்கிருந்தால்‌ அழைத்துச்செல்லுங்கள்‌. 
இல்லையென்றால்‌ என்மேல்‌ எய்த பழிக்கு மாற்று 
சொல்லுங்கள்‌” என்றான்‌. அவர்கள்‌ ஈயென்றும்‌ 
கொசுவென்றும்‌ வண்டென்றும்‌ மாறி ஆயிரம்‌ 
பளிங்கறைகள்‌ கொண்ட அவ்வரண்மனையை இடுக்கு 
எஞ்சாமல்‌ தேடினர்‌. 


அவர்களில்‌ ஒருவன்‌ வண்டென்றாகி சுழன்று 
நீராழங்களில்‌ அறைகளுள்ளனவா எனத்‌ தேடினான்‌. 
களைத்தபோது வண்டின்‌ இயல்பால்‌ அருகே இருந்த 
அல்லிமொட்டுமேல்‌ அமரச்சென்றான்‌. சலிப்போசையுடன்‌ 
அது அவனை உதறியது. அக்கணமே அவள்தான்‌ அது 
என உணர்ந்த அவன்‌ “இங்குள்ளார்‌ நம்‌ 
ஆசிரியர்துணைவி” என்று கூவினான்‌. மாணவர்கள்‌ 
ஓடிவந்து மலரைச்‌ சூழ்ந்தனர்‌. மலர்வடிவம்‌ 
கொண்டிருந்த தாரை எழுந்து சினத்துடன்‌ “ஆம்‌, நான்‌ 
இங்கிருக்கிறேன்‌. இவரே என்‌ கொழுநர்‌. இங்கிருப்பதே 
என்‌ விழைவு” என்றாள்‌. 


“தாங்கள்‌ அவர்‌ துணைவி, இது முறையல்ல” என்றான்‌ 
சுக்லதாரன்‌ என்னும்‌ முதல்மாணவன்‌. அவள்‌ விழிசீற 
நாகம்போல்‌ தலைசொடுக்கி எழுந்து “சென்று 
சொல்லுங்கள்‌ அவரிடம்‌, அவர்‌ சொன்ன 
உலகாண்மையின்‌ நெறிப்படியே நான்‌ இங்கிருக்கிறேன்‌ 
என. அவர்‌ தன்‌ சொற்களை மறுப்பார்‌ என்றால்‌ இங்கு 
வந்து அதை சொல்லட்டும்‌, நான்‌ உடன்செல்கிறேன்‌” 
என்றாள்‌. பெண்முகம்‌ அதன்‌ அனைத்து எழில்களையும்‌ 
அப்படி ஒருகணத்தில்‌ இழக்கமுடியும்‌ என்பதைக்‌ கண்டு 
சுக்லதாரன்‌ திகைத்தான்‌. அக்காட்சியில்‌ அவளை அருகே 
நின்ற சந்திரனே வெறுத்தான்‌. 


மாணவர்கள்‌ சென்று அதைச்‌ சொன்னதும்‌ உள்ளம்‌ 
தளர்ந்த பிரஹஸ்பதி “இல்லை, வாழ்நாளெல்லாம்‌ நான்‌ 
சொல்லிச்சேர்த்த கொள்கையை கைவிடமுடியாது” 
என்றார்‌. “எப்படி அவள்‌ இதை செய்தாள்‌? எவ்வண்ணம்‌ 
உளம்‌ துணிந்தாள்‌?” என ஏங்கினார்‌. “நான்‌ என்‌ 
சொற்களை விழுங்குவேன்‌ என்றால்‌ வீணன்‌ என்றே 

வேன்‌. என்னால்‌ அது இயலாது” என்றார்‌. தேவர்கள்‌ 
தாரை சொன்னதையே ஏற்றனர்‌. “ஆம்‌, அவள்‌ செய்தது 
அவள்‌ கொழுநன்‌ காட்டிய நெறிப்படியே. அவர்‌ அதைத்‌ 
துறக்காத வரை அதில்‌ பிழையென்று ஏதுமில்லை. 
தேவர்கள்‌ அவருக்கு துணைநிற்கவேண்டியதில்லை” 
என்றனர்‌. 


மாணவர்கள்‌ ஒவ்வொருவராக அவரிடமிருந்து 


விலகினர்‌. தன்‌ கொள்கையை சொல்‌ சொல்லென 
நெஞ்சுள்‌ உரைத்துக்கொண்டு தனித்திருந்தார்‌ 
பிரஹஸ்பதி. சொல்லிமுடித்த கணமே சொல்கடந்த துயர்‌ 
வந்து நெஞ்சை கவ்விப்பிசைவதன்‌ வலியையும்‌ 
அறிந்தார்‌. “இது என்‌ கொள்கைக்கு வந்த தேர்வு போலும்‌. 
வென்று செல்வேன்‌ இதை” என நாளும்‌ வஞ்சினம்‌ 
உரைத்தார்‌. அவள்‌ இல்லத்தில்‌ எஞ்சவிட்டுச்சென்ற 
அனைத்தையும்‌ அள்ளி வெளியே வீசினார்‌. 
அகற்றும்தோறும்‌ அவள்‌ அங்கே மேலும்‌ இருக்கலானாள்‌. 
ஒரு குங்குமத்தீற்றலில்‌ அவள்‌ எழுந்து வந்தாள்‌. 
கொல்லையில்‌ நின்றிருந்த பசுவின்‌ விழிகளில்‌ அவள்‌ 
தோன்றினாள்‌. முற்றிலும்‌ அகற்றப்பட்டபின்‌ 
அகற்றப்படமுடியாத நுண்வடிவில்‌ அவளே 
அங்கிருந்தாள்‌. 

என்ன நிகழ்ந்தது என தன்னிடமே 
விழிப்புள்ளபோதெல்லாம்‌ கணமொழியாது 
கேட்டுக்கொண்டிருந்தார்‌. இவ்வளவுதானா இது, 
இத்தனை எளிதானவையா இவையெல்லாம்‌, இதன்‌ மீதா 
அமைந்துள்ளன அனைத்தும்‌? எண்ணிக்‌ குமைந்து 
உருகி அழுது தேறி மீண்டு நீள்மூச்செறிந்து மீண்டும்‌ 
எண்ணிக்குமையத்‌ தொடங்குகையிலும்‌ அதில்‌ தான்‌ 
ஆடியதை முழுமையாகவே அவர்‌ உள்ளம்‌ 
மறந்துவிட்டிருந்தது. அதை மூழ்கடிக்கவே 
அப்பெருந்தத்தளிப்பை அது சமைத்துப்‌ 
பெருக்கிக்கொண்டது. 


ஒருநாள்‌ காலை அழுதபடி பிரஹஸ்பதி ஓடிச்சென்று 
சந்திரனின்‌ அரண்மனை வாயிவில்‌ நின்றார்‌. “என்‌ 
தேவி... இங்கிருக்கிறாள்‌ என்‌ துணைவி!” என கூவினார்‌. 
வெள்ளிவேலேந்திய காவலரால்‌ தடுக்கப்பட்டு வெளியே 
தள்ளப்பட்டார்‌. நெஞ்சிலறைந்து அழுதபடி “நீயிலாது 
நான்‌ வாழ இயலாதென்றறிந்தேன்‌. என்‌ தேவி, என்‌ 
நெஞ்சின்‌ அரசி, என்னுடன்‌ வருக!” என கதறி 
அழைத்தார்‌. தாரையின்‌ தோழி வந்து “அரசி உங்கள்‌ 
நினைவை உள்ளத்திலிருந்தும்‌ உடலில்‌ இருந்தும்‌ 
ஒழித்துவிட்டாள்‌. இன்று நீங்கள்‌ அயலான்‌ மட்டுமே. 
அவளுக்கு உங்கள்‌ குரலே அருவருப்பூட்டுகிறது” 
என்றாள்‌. “நான்‌ ஒழிக்க வல்லேன்‌ அல்லேன்‌... 
ஒருகணமும்‌ அவள்‌ நினைப்பொழியமுடியாதவன்‌ 

னேன்‌... அவள்‌ இன்றி செல்லமாட்டேன்‌” என்று அவர்‌ 
நெஞ்சிலறைந்து அழுதார்‌. 


சாளரம்‌ வழியாக எட்டிப்பார்த்த சந்திரன்‌ “என்‌ காமம்‌ 
சலிக்கும்போது அவளை நான்‌ அனுப்புகிறேன்‌. இங்கு 


இவள்‌ சற்று காவியம்‌ கற்றிருக்கலாம்‌ என விதுரன்‌ 
எண்ணிக்கொண்டான்‌. காவியம்‌ இந்தப்‌ 
பொய்யுணர்ச்சிகளை மெய்யாகக்‌ காட்டும்‌ சொற்களை 
அளிக்கும்‌. நம்மைநாமே உச்சங்களில்‌ எவ்வளவுநேரம்‌ 
வேண்டுமென்றாலும்‌ நிறுத்திக்கொள்ளமுடியும்‌. இப்படி 
பேதையென உருண்டு கீழிறங்கவேண்டியதில்லை. 
இல்லை, இவை பொய்யுணர்ச்சிகளல்ல. இவை மெய்யே. 
ஆனால்‌ அரைமெய்‌. அரைமெய்‌ என்பது அரைப்பொய்‌. 
அரைப்பொய்‌ என்பது பொய்யை விட வல்லமை மிக்கது. 
பொய்‌ கால்களற்ற மிருகம்‌. அரைப்பொய்‌ மெய்‌ என்னும்‌ 
நூறுகைகால்கள்‌ கொண்ட கொலைமிருகம்‌. 


அவள்‌ மறைப்பது ஒன்றைத்தான்‌. 
அவளைச்சூழ்ந்திருக்கும்‌ அனைத்துவிழிகளிலும்‌ 
அவளை அவர்கள்‌ வகுத்துக்கொண்டிருக்கும்‌ விதத்தை 
அறிந்துகொண்டிருக்கிறாள்‌. அரசமகள்‌ என்றாலும்‌ 
ஆற்றலும்‌ அறிவும்‌ இல்லாத பேதை. இளமையில்‌ 
அவளில்‌ அழகை விளைவித்த அந்தப்பேதமை 
முதுமையை நெருங்கும்தோறும்‌ இளிவரலை 
உருவாக்கிக்கொண்டிருக்கிறது. இளமையில்‌ தன்‌ 
பேதமையில்‌ மகிழ்ந்து நகைத்த சுற்றவிழிகளெல்லாம்‌ 
எக்கணத்தில்‌ இளிநகையை காட்டத்‌ தொடங்கின என 
அவள்‌ அகம்‌ திகைக்கிறது. ஒவ்வொரு கணமும்‌ தன்‌ 
இழிச்சித்திரத்தை அவ்விழிகளில்‌ கண்டு கூச்சம்‌ 
கொள்கிறது. பேதைநாடகத்தை மீளமீள ஆடி மேலும்‌ 
அன்பைக்‌ கோருகிறது. அன்புக்குப்பதில்‌ மேலும்‌ 
இளிவரலே வரக்கண்டு ஒரு கட்டத்தில்‌ சினந்து சீறித்‌ 
தலைதூக்குகிறது. 


இவளுக்கு இன்று தேவை ஒரு மணிமுடி, ஒரு செங்கோல்‌. 
ஒருவேளை அலகிலா ஊழ்நடனம்‌ அவற்றை இவள்‌ 
கையில்‌ அளிக்குமென்றால்‌ பாரதவர்ஷம்‌ 
கண்டவர்களிலேயே மிகக்கொடூரமான ஆட்சியாளராக 
இருப்பாள்‌. இவள்‌ தன்னைப்பற்றி பிறர்கொள்ள 
விழையும்‌ சித்திரத்தைச்‌ சமைப்பதற்காக குருதியை 
ஓடவைப்பாள்‌. தோன்றித்‌ தோன்றி தானே அழியும்‌ 
அச்சித்திரத்தை கற்சிற்பமாக ஆக்க இவள்‌ எத்தனை 
குருதியை ஓடவிடவேண்டியிருக்கும்‌. பாரதவர்ஷம்‌ 
அதற்குப்‌ போதுமானதாக இருக்குமா என்ன? 


அவன்‌ அமைதியைக்‌ கண்டு அம்பாலிகை தன்னை 
மெல்ல திரட்டித்‌ தொகுத்துக்கொண்டாள்‌. “என்‌ 
மைந்தனைப்பற்றி அந்தப்புரத்தில்‌ இளிநகைகளை 
அவள்‌ பரவவிடுகிறாள்‌ என்று நான்‌ அறிவேன்‌. என்‌ 
உளவுச்சேடி வந்து சொன்னாள்‌, சூதப்பெண்கள்‌ என்ன 


எனக்கு இருபத்தேழு மனைவியர்‌ முன்னரே உள்ளனர்‌” 
என்றான்‌. சினந்தெழுந்த பிரஹஸ்பதி சாளரத்தை 
அறைந்தபடி “இழிமகனே, நீ தேய்ந்தழிவாய்‌. என்‌ 
மனைவியை வெறும்‌ காமக்கிழத்தியென்றாக்கி 
இழிவுசெய்த உனக்கும்‌ இவ்விழிவே அமையும்‌” என்று 
கூவினார்‌. தலையால்‌ சாளரத்தை ஓங்கி ஓங்கி 
முட்டியபடி “நீ இதன்பொருட்டு துயர்கொள்வாய்‌...” 
என்றார்‌. “நான்‌ என்‌ கொள்கையனைத்தையும்‌ 
உதறுகிறேன்‌. தன்னலம்‌ கொண்டு பிறர்துயர்‌ 
பெருக்குபவன்‌ அழிந்தாகவேண்டும்‌. நெறி என்று ஒன்று 
அமையும்‌ என்றால்‌ அது அனைவர்பொருட்டும்‌ ஆகும்‌” 
என்றார்‌. 


பிரஹஸ்பதி குருதிவழியும்‌ முகத்துடன்‌ சென்று 
இந்திரனிடம்‌ நின்றார்‌. “நான்‌ சொன்ன அனைத்துக்‌ 
கொள்கைகளையும்‌ மறுக்கிறேன்‌. என்‌ துயர்‌ ஒன்றே 
மெய்‌. பிறிதேதும்‌ எனக்கு ஒரு பொருட்டல்ல. என்‌ 
மனைவியை என்னிடம்‌ கொண்டுவந்து சேர்‌. இது உன்‌ 
ஆசிரியனாக என்‌ ஆணை!” என்று கூவினார்‌. “உங்கள்‌ 
ஆணைப்படி செய்கிறேன்‌, ஆசிரியரே. எழுக தேவர்படை!” 
என்றான்‌. படைக்கலங்களுடன்‌ போர்க்குரலுடன்‌ 
தேவர்கள்‌ எழுந்தனர்‌. 


அதை அறிந்த அசுரகுருவாகிய சுக்ரர்‌ சந்திரனிடம்‌ 
வந்தார்‌. “அறிக, வெண்ணொளித்தேவனே, நான்‌ 
கொண்டுள்ள கொள்கையெல்லாம்‌ என்‌ ஆசிரியர்‌ 
வியாழனிடமிருந்து கற்றவையே. இன்று தனக்கென 
ஒன்று வந்தபோது கொள்கையை துறந்துள்ளார்‌. நானோ 
அக்கொள்கையையே வாளென ஏந்தியிருக்கிறேன்‌. 
இன்பம்‌ ஒன்றே மெய்ப்பொருள்‌. எய்துவதொன்றே 
வீடுபேறு. உன்னுடன்‌ அசுரப்படைகள்‌ இருக்கும்‌” 
என்றார்‌. “தாரையை நீ விட்டுவிடுவாய்‌ என்றால்‌ 
தேடிவந்த இன்பத்தை துறக்கிறாய்‌. அது அளிக்கும்‌ 
இழப்பின்‌ துயரை நீ கடக்கமாட்டாய்‌. அவளை அவர்கள்‌ 
வென்று செல்வார்கள்‌ என்றால்‌ ஆண்‌ என நீ இழிவும்‌ 
கொள்வாய்‌” என ஊக்கினார்‌. 


தேவர்களும்‌ அசுரர்களும்‌ படைமுரசு ஒலிக்க விண்ணில்‌ 
போர்முகம்‌ கொள்வதை நாரதர்‌ சென்று பிரம்மனிடம்‌ 
சொன்னார்‌. பதறி எழுந்த பிரம்மன்‌ இரு படைகளுக்கு 
நடுவே ஒரு வெண்பறவையாக வந்திறங்கினார்‌. ஒரு 
கையில்‌ அமுதகலமும்‌ மறுகையில்‌ மின்படையுமாக 
பேருருக்கொண்டு எழுந்தார்‌. இடியோசையாக ஒலித்த 
குரலில்‌ சந்திரனிடம்‌ “பெண்பொருட்டு ஒரு போர்‌ 
நிகழலாகாது. இது என்‌ ஆணை, நீ பிரஹஸ்பதியின்‌ 


மனைவியை திருப்பி அனுப்புக!” என்று கூறினார்‌. 
மின்படை வான்‌ நிறைத்து எரிபடர எழுந்ததைக்‌ கண்டு 
நடுங்கிய சந்திரன்‌ “இக்கணமே... இதோ!” என்றான்‌. 


தேவர்கள்‌ சென்று தாரையை அழைத்தனர்‌. முன்னரே 
அவளுக்கு செய்தி சென்றிருந்தது. நாணி ஒடுங்கி ஒரு 
சிற்றெறும்பென ஆகி அரண்மனையின்‌ ஒரு 
சிறுபொந்துக்குள்‌ ஒளிந்திருந்தாள்‌. தேவர்களின்‌ 
அழைப்பை கேட்டாள்‌. அவர்களின்‌ குரலில்‌ இருந்த 
களியாட்டு ஒரு தருணத்தில்‌ அவளை சீற்றம்‌ 
கொள்ளச்செய்தது. எழுந்து தன்‌ முழுவடிவழகுடன்‌ 
முழுமையற்ற ஆடை அணிந்து அவர்கள்‌ முன்‌ 
தோன்றினாள்‌. இனிய புன்னகையுடன்‌ “என்ன ஆயிற்று? 
எதன்‌ பொருட்டு வந்தீர்கள்‌?” என தேவர்தலைவனாகிய 
சித்ரகனிடம்‌ கேட்டாள்‌. அப்புன்னகையை அவர்கள்‌ 
எதிர்பார்க்கவில்லை. நாணமற்ற அவள்‌ விழிகள்‌ முன்‌ 
அவர்கள்‌ கூசினர்‌. விழிதிருப்பிக்கொண்டு தாழ்ந்த 
குரலில்‌ பிரம்மனின்‌ ஆணையை கூறினர்‌. 


“நன்று, அதற்கென்ன?” என அவள்‌ புன்னகைத்தாள்‌. 
“நான்‌ என்‌ அரசணிகளைப்‌ பூணலாம்‌ அல்லவா?” என 
இன்குரவில்‌ கேட்டாள்‌. “ஆம்‌” என்று சித்ரகன்‌ குரல்‌ 
தழுதழுத்தான்‌. பேரரசியின்‌ அணுக்கர்கள்‌ என அவர்கள்‌ 
சூழ்ந்துவர நிமிர்ந்த தலையுடன்‌ குழந்தைகளுக்குரிய 
தெளிந்த விழிகளால்‌ நோக்கியபடி தாரை அவர்களுடன்‌ 
சென்றாள்‌. தேவரும்‌ அசுரரும்‌ அவளைக்கண்டு 
ஓசையழிந்து படைக்கலம்‌ தாழ்த்தி ஓவியப்பெருக்கென 
நின்றனர்‌. பல்லாயிரம்‌ முகங்கள்‌ அவள்‌ பாவையை 
மட்டுமே விழிமணியெனக்‌ கொண்டு நிலைத்தன. 


தேவரும்‌ அசுரரும்‌ கூடிய மன்றில்‌ வந்து தலைநிமிர்ந்து 
நின்று சூழ்ந்திருந்தவர்களை நோக்கி சிறுமியருக்குரிய 
அறியாப்‌ புன்னகையுடன்‌ “என்‌ பொருட்டா 
இப்பெரும்போர்‌?” என்றாள்‌. அவள்‌ குரல்‌ அங்கிருந்த 
அனைவருக்கும்‌ கேட்டது. “எளியவளுக்காகவா 
இத்தனை படைக்கலங்கள்‌?” என்று தேவர்க்கரசனின்‌ 
மின்படைக்கலத்தை நோக்கினாள்‌. அப்போது 
அங்கிருந்த அனைவருமே அவள்மேல்‌ பெருங்காமம்‌ 
கொண்டனர்‌. இந்திரன்‌ அவளை நோக்காதொழிந்தான்‌. 
அவளை இழப்பதைக்‌ குறித்து ஏங்கி உடல்தளர்ந்தான்‌ 
சந்திரன்‌. அகம்‌ விம்மிய பிரஹஸ்பதி முன்னால்‌ வந்து 
“ஆம்‌, உனக்காக.... நீ எனக்கு அரியவள்‌, தேவி” என்றார்‌. 


“நான்‌ எந்தையின்‌ ஆணைப்படி நடக்கிறேன்‌” என்று 
அவள்‌ பிரம்மனை பார்த்தாள்‌. “உன்‌ கணவருடன்‌ 


செல்க!” என்றார்‌ பிரம்மன்‌. “ஆணை!” என 
தலைவணங்கிய அவள்‌ பிரஹஸ்பதியை நோக்கி சிரித்து 
“செல்வோம்‌” என்றாள்‌. அவர்‌ அறியாது விம்மிவிட்டார்‌. 
அவள்‌ அவர்‌ தோள்மேல்‌ கைவைத்து “என்ன இது? சரி, 
சரி, ஒன்றுமில்லை” என்றாள்‌. அன்னையின்‌ கனிவு 
நிறைந்திருந்தது அவள்‌ குரலில்‌. “ஆம்‌, இன்று 
அனைத்தும்‌ முடிந்தது. இனி ஒன்றுமில்லை” என்றார்‌ 
அவர்‌. 


[1௨26] வென்றவனின்‌ பெருமிதத்துடன்‌ தன்‌ மனைவியை 
அழைத்துக்கொண்டு பிரஹஸ்பதி மீண்டும்‌ இல்லம்‌ 
புகுந்தார்‌. நிமிர்ந்து அவருடன்‌ வந்த தாரை தொலைவில்‌ 
தன்‌ சிற்றில்லைக்‌ கண்டதும்‌ கால்தளர்ந்தாள்‌. அவள்‌ 
நிற்பதைக்‌ கண்டு திரும்பி “வா, இது நம்‌ இல்‌!” என்றார்‌ 
பிரஹஸ்பதி. “ஆம்‌” என அவள்‌ சொன்னாள்‌. முலைகள்‌ 
விம்மியமைய சிறு தேம்பல்‌ ஓசை எழுந்தது. 
“அமுகிறாயா? நீயா? அரசியென வந்தாயே?” என்றார்‌ 
பிரஹஸ்பதி. அவள்‌ அவர்‌ கையை உதறிவிட்டு 
பாய்ந்தோடி இல்லத்திற்குள்‌ சென்று தன்‌ அடுமனைக்குள்‌ 
இருண்ட மூலையில்‌ முழங்கால்‌ மடித்து அமர்ந்து 
முகம்புதைத்து கண்ணீர்விட்டாள்‌. 


அவள்‌ முன்‌ சென்று நின்று பிரஹஸ்பதி “நிகழ்ந்ததை 
மறந்துவிடு, தேவி. காமம்‌ எவருக்கும்‌ கடப்பதற்கு 
அரியது. நீயோ எளிய பெண்‌. நான்‌ அனைத்தையும்‌ 
பொறுத்து இப்பால்‌ வந்துவிட்டேன்‌” என்றார்‌. அவள்‌ 
அருகே அமர்ந்து கனிந்த குரலில்‌ “ஒருவேளை நாம்‌ 
மீண்டும்‌ அணுகவும்‌ புதியவர்களென அன்புகொள்ளவும்‌ 
இது வாய்ப்பென ஆயிற்றுபோலும்‌” என்று அவள்‌ 
குழலை வருடினார்‌. அவள்‌ உடைந்தழுதபடி அவரை 
ஆரத்தழுவிக்கொண்டாள்‌. அவள்‌ கண்ணீர்‌ அவர்மேல்‌ 
இளவெம்மையுடன்‌ வழிந்தது. 


அவள்‌ கண்ணீரே தன்‌ உள்ளத்தை நிறைவிக்கிறதென 
அவர்‌ உணர்ந்தார்‌. அவள்‌ கொண்ட நிமிர்வு 
வெல்வதற்கரியவள்‌ என்றும்‌ அறியவொண்ணாதவள்‌ 
என்றும்‌ காட்டி எழுப்பிய பெருங்காமத்தின்‌ அடியில்‌ 
சீற்றம்‌ கொண்டு எழுந்து நின்றிருந்தது வஞ்சம்‌. அவள்‌ 
விழிநீரோ அவர்‌ ஆணவத்தை குளிர்வித்தது. மேலும்‌ 
ஆணவம்‌ கொள்ளும்பொருட்டு மேலும்‌ கனிவு 
கொண்டவரானார்‌. “நீ பிழையேதும்‌ செய்யவில்லை. 
பிழை செய்திருந்தால்‌ அது நானே. நீ என்‌ அன்புக்கு 
உகந்தவள்‌. என்‌ அறத்துணைவி. இந்நிகழ்வை முற்றிலும்‌ 
மறப்போம்‌. இது ஆணை!” என அவர்‌ கைநீட்டினார்‌. 
அந்தக்‌ கைமேல்‌ முகம்‌ அமைத்து அவள்‌ கதறியமுதாள்‌. 


அழுது ஓய்ந்தபின்‌ காமம்‌ விசைகொண்டிருந்தது. 
மழைக்குப்பின்‌ வீசும்‌ புயல்‌ அது. அழுது அழுது அதை 
அவள்‌ கடந்துவந்தாள்‌. அவர்‌ அவள்‌ அழுகை 
ஒவ்வொன்றையும்‌ கடந்து பேருருக்கொண்டார்‌. 
தன்னைப்பற்றிய முழுமகிழ்வில்‌ அவர்‌ இருந்த நாட்கள்‌ 
அவை. தன்‌ மாணவர்களிடம்‌ பொறையையும்‌ 
புரிந்துகொள்ளலையும்‌ பற்றி சொன்னார்‌. “முனிவன்‌ 
என்பவன்‌ எது சரியான செயல்‌ என்பதை வாழ்ந்து 
காட்டுபவன்‌” என்றார்‌. பெருங்கனிவுடன்‌ அவளிடம்‌ 
பேசினார்‌. ஒவ்வொருநாளும்‌ அவளை ஆற்றுவித்தார்‌. 
அவள்‌ அதன்முன்‌ கூசி கண்ணீர்‌ மல்குகையில்‌ மேலும்‌ 
கனிந்தார்‌. ஆனால்‌ ஒருமுறை புழக்கடைத்‌ தொழுவத்தில்‌ 
அவள்‌ தன்‌ பசுக்கன்றிடம்‌ எதையோ பேசிச்சிரிப்பதை 
சாளரம்‌ வழியாகக்‌ கண்டபோது சினம்கொண்டு உடல்‌ 
எரியலானார்‌. ஏன்‌ ஏன்‌ என அதை மீண்டும்‌ 
தனக்குத்தானே கேட்டுக்கொண்டார்‌. 


அன்று அவளிடம்‌ கடுமுகம்‌ காட்டினார்‌. அதை அவள்‌ 
உணர்ந்து அழுத ஒலியை வேறு அறையில்‌ இருந்து 
இறுகிய உடலுடன்‌ கேட்டுக்கொண்டிருந்தார்‌. பின்னர்‌ 
வீங்கிய முகத்துடன்‌ அவள்‌ அவரை உணவருந்த 
அழைத்தபோது நிமிர்ந்து நோக்கினார்‌. அவள்‌ 
விழிதாழ்த்தி நின்றிருந்ததைக்‌ கண்டதும்‌ போர்மன்றில்‌ 
அவள்‌ தலைதூக்கி நின்றிருந்ததை நினைவுகொண்டு 
எழுந்து அவளை அறைந்து வீழ்த்தி 
மிதித்துக்கூழாக்கவேண்டுமென வெறிகொண்டார்‌. அதை 
தானே அஞ்சி மெல்ல தணிந்தார்‌. 


அதைக்‌ கடக்கும்பொருட்டு அவள்‌ இடையை தொட்டார்‌. 
அவள்‌ விசும்பி அழ உளமுருகி அவளை 
அணைத்துக்கொண்டு முத்தமிட்டு “நன்று, 
ஒன்றுமில்லை. ஓர்‌ உளச்சோர்வு. உன்‌ மீதல்ல, தேவி” 
என்றார்‌. அனைத்துக்‌ கசப்புகளும்‌ உடல்கொந்தளிக்கும்‌ 
காமத்தில்‌ முடிந்தன. நாள்‌ செல்லச்செல்ல 
கொந்தளிப்புகள்‌ குறைந்தது. அன்றாடத்தின்‌ சலிப்பு 
கூடியது. அதையே அமைதி என்கிறார்கள்‌ என 
உணர்ந்தார்‌. கொந்தளிப்பின்‌ காலங்களில்‌ அறிந்த காமம்‌ 
பின்‌ நிகழவில்லை. ஆனால்‌ அதை எண்ணுகையில்‌ 
அஞ்சியது அவர்‌ உள்ளம்‌. 


அவள்‌ ஆண்கள்‌ எவரையும்‌ 
ஏறிட்டுநோக்காதவளானாள்‌. அவள்‌ நோக்குகிறாளா 
என்பதை நோக்காமலிருக்க அவராலும்‌ இயலவில்லை. 
தேவர்கள்‌ நடுவே விழியொளிரும்‌ நகையாட்டும்‌ 
மென்குரல்‌ அலர்ப்பேச்சும்‌ அவளைப்பற்றி இருந்தன. 


பின்னர்‌ அனைவரும்‌ அதை மறந்தனர்‌. அவர்‌ மட்டிலுமே 
என்றோ ஒருநாள்‌ இரவில்‌ விழித்துக்கொள்கையில்‌ 
அதை நினைவுகூர்வார்‌. உடல்‌ காஞ்சிரச்சாறு சுவைத்த 
நாவென கசந்து தவிக்கும்‌. புரண்டுபுரண்டு அதை 
புறத்தே தள்ளி துயில்பூணுவார்‌. 


“பெரும்புயம்‌ கொண்டவரே, நாகத்துடன்‌ ஆடுபவன்‌ 
மண்ணுக்கு அடியில்‌ பெருகியிருக்கும்‌ ஏழு 
இருளுலகுகளுடன்‌ ஆடுகிறான்‌. பெண்ணுடன்‌ 
ஆடுபவன்‌ தன்னுள்‌ விரிந்துள்ள மூன்று முடிவிலா 
இருள்களுடன்‌ ஆடுகிறான்‌” என்றான்‌ முண்டன்‌. 
“ஆனால்‌ பெருந்துயர்‌ கொண்டாலும்‌ அவ்வாறு ஆடுவது 
நன்று. ஆழத்தைக்‌ கலக்கி எழுப்பாமல்‌ தன்னை அறிந்து 
அமையமுடியாது என்று உணர்க!” 

15. இருகருவிருத்தல்‌ 


தாரை கருவுற்றிருக்கும்‌ செய்தி அவர்கள்‌ இருவரையுமே 
விடுவித்தது. அவர்‌ அனைத்தையும்‌ உதறி இளஞ்சிறுவன்‌ 
என்றானார்‌. குழவியின்‌ நினைவன்றி பிறிதில்லாதவராக 
முகம்‌ மலர காடுகளிலும்‌ நகர்தெருக்களிலும்‌ 
அலைந்தார்‌. பிறக்கவிருக்கும்‌ குழவிக்கு 
விளையாட்டுப்பொருட்களும்‌ ஆடைகளும்‌ 
கொண்டுவந்து சேர்த்தார்‌. மனைவிக்கு வேதுவைக்கவும்‌ 
மூலிகைச்சாறு கொடுக்கவும்‌ தானே முன்னின்றார்‌. பிறர்‌ 
நகையாடுவதுகூட பெருமையென்றே தோன்றியது. 
“முதுமையில்‌ பிறக்கும்‌ மைந்தன்‌ முற்றறிஞன்‌ ஆவான்‌ 
என சொல்லுள்ளது” என்று சொன்ன காமிக முனிவரிடம்‌ 
அவர்‌ அருகே நின்ற முனிவர்களின்‌ 
ஏளனப்புன்னகையை உணராமல்‌ “ஆம்‌, அவன்‌ 
அழியாத தண்ணொளி கொண்டவன்‌. அவன்‌ 
கருநிமித்தங்களை கருதிநோக்கினேன்‌” என்றார்‌. 


அவளும்‌ முழுமுகமலர்வை அடைந்தாள்‌. அப்போதுதான்‌ 
அவள்‌ அவ்வாறு மகிழ்வதையே தன்னுள்ளம்‌ 
விழைந்திருக்கிறது என்பதை அவர்‌ உணர்ந்தார்‌. 
ஐயம்கொள்ளற்கு அரிய ஒன்றின்பொருட்டு அது 
நிகழவேண்டுமென்றே அவர்‌ எண்ணியிருந்திருக்கிறார்‌. 
துயர்கொள்வதை ஆழுள்ளம்‌ விரும்புவதனால்தான்‌ 
அதை வளர்த்துக்கொள்கிறது. ஆனால்‌ துயர்‌ 
இயல்புநிலை அல்ல, அந்த வாள்முனையில்‌ 
நெடுந்தொலைவு நடக்கமுடியாது என அறிந்தார்‌. 
அனைத்தையும்‌ வீசிவிட்டுக்‌ களித்தாட 
விழைந்திருந்தனர்‌ இருவரும்‌. அது கருக்கோளால்‌ 
அமைந்தது. 


பிறக்கவிருக்கும்‌ குழவியைப்பற்றி பேசிப்பேசி 
பன்னிருகால்‌ புரவியில்‌ நாள்‌ கடந்தனர்‌. அக்குழவியின்‌ 
அழகும்‌ பெருமையும்‌ அதற்கென வெளியே அவர்கள்‌ 
செய்யவேண்டியவையும்‌ என தொட்டுப்பேசி அது 
சலிக்கையில்‌ அதைக்‌ குறித்த அச்சங்களுக்கு சென்றனர்‌. 
கருவிலேயே நோயுறுமோ என அவள்‌ கேட்டாள்‌. 
கருநாகங்களை கனவுகாண்பதாக சொன்னாள்‌. 
அசைவிழந்துள்ளதோ என ஜஐயுற்றாள்‌. அஞ்சி 
பாய்ந்துவந்து அவரை கட்டி இறுக்கிக்கொண்டு 


உடல்நடுங்கினாள்‌. “என்ன இது? உனக்கென்ன பித்தா?” 
என்றார்‌ அவர்‌. அவளை பேசிப்பேசித்‌ தேற்றி 
இயல்படையச்‌ செய்தார்‌. 


அவள்‌ அவ்வாறு நடுங்குவதும்‌ தான்‌ தேற்றுவதும்‌ 
மிகத்தொன்மையான ஒரு நாடகத்தில்‌ ஒவ்வொரு 
முறையும்‌ புதியதாக இருக்கும்‌ நமப்பு என அவர்‌ உள்ளம்‌ 
அறிந்தது. ஆனால்‌ அத்தருணம்‌ தித்தித்தது. 
மகவைப்பற்றிய இன்மொழிகளைச்‌ சொல்லி மெல்ல 
அவளை மலரச்செய்தார்‌. அவள்‌ விழிகசிய உடல்‌ 
மெய்ப்புகொள்ள முலைக்காம்புகள்‌ கூர்கொண்டு அதிர 
அதைக்‌ கேட்டு நீள்மூச்செறிந்தாள்‌. பின்னர்‌ பாய்ந்து 
அவரை கைகவ்வித்‌ தழுவி “செத்துவிடுவேன்‌... 
அப்படியே செத்துவிடுவேன்‌” என புலம்பினாள்‌. “என்ன 
இது வீண்பேச்சு? நான்‌ இல்லையா என்ன?” என்றார்‌. 
அச்சொற்களை தன்‌ தந்தையரும்‌ அவ்வாறே 
சொல்லியிருக்கக்‌ கூடுமென உணர்ந்தபோது அவை 
மேலும்‌ இனிதாயின. 


இனித்து இனித்து கடந்த ஒன்பது மாதங்களில்‌ அவர்கள்‌ 
நெடுந்தொலைவு வந்துவிட்டிருந்தனர்‌. அவள்‌ 
பேற்றுநோவு கொண்டபோது அவர்‌ அவள்‌ 
நீராடுவதற்காக மூலிகைவேர்‌ சேர்க்கும்பொருட்டு 
காட்டிலிருந்தார்‌. மாணவன்‌ ஒருவன்‌ வந்து மூச்சிரைக்க 
“தேவிக்கு வலி” என்றான்‌. அவருக்கு ஈற்றுநோவென 
உளம்‌ கூடவில்லை. “விழுந்துவிட்டாளா? எங்கே?” என 
பதறி ஓடினார்‌. எதிரே ஓடிவந்த இன்னொருவன்‌ 
சிரித்தபடி “ஆண்மகவு...” என்றான்‌. “எங்கே?” என்றார்‌. 
“ஆசிரியரே, தங்களுக்கு மைந்தன்‌ பிறந்துள்ளான்‌.” அவர்‌ 
கைதளர அப்படியே அருகிருந்த பாறையில்‌ அமர்ந்து 
“தெய்வங்களே!” என்றார்‌. 


மாணவர்‌ தோள்பற்றி அவர்‌ இல்லம்‌ மீண்டார்‌. எதிரே 
வந்த முதுசெவிலியின்‌ முகத்திலிருந்த புன்னகையில்‌ 
பிறிதொன்றும்‌ இருப்பதை அவர்‌ அகம்‌ உணர்ந்தது. 
“நற்செய்தி ஆசிரியரே, தண்ணொளி கொண்ட மைந்தன்‌!” 
என்றாள்‌. அவர்‌ “ஆம்‌, அறிந்தேன்‌” என்றார்‌. குடிலில்‌ ஏறி 
அங்கு நின்றிருந்த பெண்களை நோக்கியபோ 

அனைவர்‌ முகத்திலும்‌ அந்த முள்பொதிந்த புன்னகை 
இருப்பதை கண்டார்‌. “எங்கே?” என்றார்‌. “வருக!” என 
அவரை அழைத்துச்சென்றாள்‌ ஒருத்தி. 

ஈற்றறைக்குள்‌ மரவுரிமேல்‌ கிடந்தாள்‌ தாரை. அருகே 
மென்பஞ்ுசு துகிலுக்குள்‌ குழவியின்‌ தலைமட்டும்‌ 
தெரிந்தது. “வெள்ளிக்குழல்‌...” என்றாள்‌. அவர்‌ கைகள்‌ 


நடுங்கத்‌ தொடங்கின. அவள்‌ துணியை விலக்கி 
மைந்தனை காட்டினாள்‌. “பால்வெண்நிறம்‌...” என்றாள்‌. 
அவர்‌ குழவியை குனிந்து நோக்கியபோது கால்கள்‌ 
தளர்ந்தன. அதன்மேலேயே விழுந்துவிடுவோம்‌ என 
அஞ்சினார்‌. ஒரு நோக்குணர்வை அடைந்து திரும்பி 
அவள்‌ விழிகளை சந்தித்தார்‌. முற்றிலும்‌ ஆர்வமற்ற 
விழிகளுடன்‌ அவரை நோக்கியபின்‌ அவள்‌ கண்களை 
மூடிக்கொண்டாள்‌. 


திரும்பிவந்து இல்லமுகப்பில்‌ அமர்ந்தபோது தன்‌ 
உள்ளம்‌ ஏன்‌ அமைதிகொண்டிருக்கிறது என்று 
அவருக்கே புரியவில்லை. குழவிநலம்சூழ 
முனிவர்துணைவியரும்‌ பிறபெண்டிரும்‌ 
வந்துகொண்டிருந்தனர்‌. சற்றுநேரத்தில்‌ சந்திரன்‌ தன்‌ 
அணுக்கர்களுடன்‌ வரும்‌ ஒலி கேட்டது. தேர்‌ வந்து 
நின்றதையும்‌ அணுக்கர்‌ புரவிகளிலிருந்து 
இறங்கியதையும்‌ கண்டபின்னரும்‌ அவர்‌ எழவில்லை. 
புன்னகையுடன்‌ அணுகி வந்த சந்திரன்‌ “இங்கு 
பிறந்துள்ளது என்‌ மகன்‌ என்று நான்‌ அறிந்தேன்‌. 
அவனையும்‌ அவன்‌ அன்னையையும்‌ 
அழைத்துச்செல்லவே வந்தேன்‌” என்றான்‌. 


“அதை முடிவுசெய்யவேண்டியவள்‌ அவளே” என்று அவர்‌ 
அவன்‌ கண்களை நோக்கி சொன்னார்‌. கெளதமரின்‌ 
துணைவியாகிய முதுமகள்‌ உள்ளிருந்து இறங்கிவந்து 
“என்ன சொல்கிறாய்‌? பிறன்மனை தேடும்‌ இழிவு 
இன்னுமா உன்னிடம்‌ வாழ்கிறது?” என்றாள்‌. “அவள்‌ 
வந்துசொல்லட்டும்‌” என்றான்‌ சந்திரன்‌. உள்ளிருந்து 
தாரை குழவியை துணிச்சுருளில்‌ சுற்றி 
எடுத்துக்கொண்டு வந்து நின்றாள்‌. “செல்வோம்‌” 
என்றாள்‌. அனைவரும்‌ திகைத்து அவரை நோக்க அவர்‌ 
விழிகளை அசையாமல்‌ நிலைக்கச்செய்து அங்கு நின்ற 
ஒரு மரத்தை வெறித்துக்கொண்டிருந்தார்‌. 


“வருக!” என அவள்‌ கைகளைப்பற்றி தேர்நோக்கி 
அழைத்துச்சென்றான்‌ சந்திரன்‌. நிமிர்ந்த தலையுடன்‌ 
உறுதியான அடிவைத்து அவள்‌ நடந்துசென்று 
தேரிலேறிக்கொண்டாள்‌. அவர்கள்‌ அமராவதிநகரின்‌ 
தெருக்கள்‌ வழியாக சென்றபோது இருமருங்கும்‌ தேவரும்‌ 
துணைவியரும்‌ வந்து நின்று நோக்கினர்‌. அவள்‌ 
யானைமேல்‌ மணிமுடிசூடி அமர்ந்து நகர்வலம்‌ செல்லும்‌ 
பேரரசி போலிருந்தாள்‌. 


[1௨26] “சந்திரன்‌ தாரையை மணந்து பெற்ற மைந்தன்‌ 
புதன்‌. வெள்ளியுடல்‌ கொண்டிருந்த மைந்தனை சந்திரன்‌ 


உருகிச்சொட்டிய துளி என்று மண்ணிலுள்ளோர்‌ கண்டு 
வாழ்த்தினர்‌. விண்ணில்‌ ஒரு வெண்தழலெனச்‌ சுழன்று 
சென்ற புதன்‌ தன்னருகே மங்கா ஒளிர்சிரிப்புடன்‌ சென்ற 
அழகி ஒருத்தியை கண்டான்‌. “யார்‌ இவள்‌?” என்று 
அவன்‌ வினவியபோது வைவஸ்வத மனுவின்‌ மகளான 
அவள்‌ பெயர்‌ இளை என்றறிந்தான்‌. பின்னர்‌ அவன்‌ 
அங்கே வந்தபோது அவள்‌ தோற்றம்கொண்ட அழகிய 
இளைஞன்‌ ஒருவனை கண்டான்‌. “அவன்‌ இளையின்‌ 
உடன்பிறந்தவனாகிய இளன்‌. அவர்கள்‌ இரட்டையர்‌ 
போலும்‌” என்றனர்‌. 


வைவஸ்வத மனுவுக்கு சிரத்தை என்னும்‌ துணைவியில்‌ 
பிறந்த இளையை மணம்கொள்ள புதன்‌ விழைந்தான்‌. 
ஒருநாள்‌ அவள்‌ தந்தையிடம்‌ சென்று அவர்‌ கன்னியை 
கைக்கொள்ள கோரினான்‌. “அவள்‌ இங்கில்லை. அடுத்த 
மாதம்‌ இளவேனில்‌ எழுகையில்‌ இங்கு வருக!” என்றான்‌ 
அவள்‌ உடன்பிறந்தானாகிய இளன்‌. அவன்‌ 
புன்னகையில்‌ அறியாத பொருள்‌ ஒன்று இருப்பதாக 
உணர்ந்தவனாக புதன்‌ திரும்பி வந்தான்‌. மீண்டும்‌ 
அடுத்த மாதமே சென்று வைவஸ்வத மனுவின்‌ இல்லக்‌ 
கதவை தட்டினான்‌. இம்முறை அழகிய புன்னகையுடன்‌ 
கதவைத்‌ திறந்த இளை சிரித்தபடி “அன்னையே, நீங்கள்‌ 
சொன்ன வெள்ளியுடலர்‌” என்றாள்‌. 


வைவஸ்வத மனுவும்‌ சிரத்தையும்‌ அவனை முகமன்‌ 
சொல்லி அமர்த்தினர்‌. “உங்கள்‌ மைந்தன்‌ இல்லையா 
இங்கு?” என்றான்‌ புதன்‌. “அவன்‌ வெளியே 
சென்றுள்ளான்‌. உங்கள்‌ விழைவை சொல்க!” என்றார்‌ 
வைவஸ்வத மனு. “உங்கள்‌ மகளை மணம்கொள்ள 
விழைகிறேன்‌” என்றான்‌ புதன்‌. வைவஸ்வத மனு 
“எவரும்‌ விழையும்‌ அழகி இவள்‌ என்று நான்‌ அறிவேன்‌. 
இவள்‌ கைகோரி நாளும்‌ ஒரு தேவன்‌ வந்து என்‌ 
வாயிலை முட்டுகிறான்‌. ஆனால்‌ இவளை 
மணப்பவனுக்கு ஒரு தெரிவுமுறைமையை நான்‌ 
வகுத்துள்ளேன்‌” என்றார்‌. “சொல்க!” என்றான்‌ புதன்‌. 


“எவர்‌ பிறிதொருவர்‌ கூறாத பெரும்செல்வம்‌ ஒன்றை 
அவளுக்கு கன்னிப்பரிசென்று அளிக்கிறார்களோ 
அவனுக்குரியவள்‌ அவள்‌” என்றார்‌ வைவஸ்வத ம 
இளையை நோக்கித்திரும்பி “அது எத்தகைய பரிசு?” 
என்றான்‌ புதன்‌. “இங்கு அமர்ந்திருக்கிறாள்‌ என்‌ தாய்‌, 
அவள்‌ உரைக்கவேண்டும்‌ அப்பரிசு நிகரற்றதென்று” 
என்றாள்‌ இளை. புதன்‌ “அத்தகைய பரிசுடன்‌ 
வருகிறேன்‌” என எழுந்தான்‌. 


புதன்‌ தன்‌ அன்னையிடம்‌ சென்று “நிகரற்ற பெண்‌ பரிசு 
எது? அன்னையே, சொல்க!” என்றான்‌. 
முதுமகளாகிவிட்டிருந்த தாரை சொன்னாள்‌ “எந்தப்‌ 
பெண்ணும்‌ விழைவது ஒருபோதும்‌ அறம்பிறழா 
மைந்தனை மட்டுமே.” புதன்‌ அன்னையை 
கூர்ந்துநோக்கி நின்றான்‌. “ஆம்‌ மைந்தா, அன்னையர்‌ 
காமுறுவது அதன்பொருட்டு மட்டுமே. நான்‌ 
விழைந்தவண்ணம்‌ பிறந்தவன்‌ நீ. நான்‌ எண்ணியதும்‌ 
இயற்றியதும்‌ உன்பொருட்டே.” 


புதன்‌ திரும்பிச்சென்று வைவஸ்வத மனுவின்‌ வாயிலை 
முட்டினான்‌. அதைத்‌ திறந்து “வருக!” என்ற வைவஸ்வத 
மனு அவன்‌ வெறும்‌ கைகளை நோக்கி குழப்பத்துடன்‌ 
“அந்நிகரற்ற பரிசை கொண்டு வந்திருக்கிறீர்களா?” 
என்றார்‌. “ஆம்‌. அதை அக்கன்னியிடம்‌ மட்டுமே 
சொல்வேன்‌” என்றான்‌. தன்‌ முன்‌ வந்து நின்ற 
இளையிடம்‌ “தேவி, ஒருபோதும்‌ அறம்‌ வழுவா 
மைந்தனொருவனை என்‌ குருதியில்‌ நீ பெறுவாய்‌. அறம்‌ 
காக்கும்‌ குலப்பெருக்கு அவனிலிருந்து இம்மண்ணில்‌ 
எழும்‌. இதுவே என்‌ பரிசு!” என்றான்‌. 


நெஞ்சு விம்ம கைகோத்து அதில்‌ முகம்‌ சேர்த்து விழிநீர்‌ 
உகுத்தாள்‌ இளை. அவள்‌ பின்‌ வந்துநின்று அவள்‌ 
அன்னை “நன்று கூறினாய்‌! பெண்‌ விரும்பும்‌ 
பெரும்பரிசை அளித்தாய்‌. இவள்‌ கைகொள்க!?” 
என்றாள்‌. அவன்‌ அவள்‌ கைகளைப்பற்றி “இச்சொற்கள்‌ 
மெய்யாகுக! சந்திரகுலம்‌ மண்ணில்‌ எழுக! ஆம்‌, 
அவ்வாறே ஆகுக!” என்றான்‌. 


ஏழு முனிவர்‌ கை பற்றிஅளிக்க எரி சான்றாக்கி 
சந்திரனின்‌ மைந்தனாகிய புதன்‌ இளையை மணந்தான்‌. 
மணநாள்‌ இரவில்‌ அவன்‌ அவளிடம்‌ “உன்‌ 
உடன்பிறந்தான்‌ எங்குள்ளான்‌?” என்றான்‌. “வேற்றூர்‌ 
சென்றுள்ளார்‌. எங்குள்ளார்‌ என்று அறியேன்‌” என்றாள்‌ 
அவள்‌. அவன்‌ கைகளை பற்றிக்கொண்டு அவள்‌ 
கேட்டாள்‌ “எனக்கு இரு சொற்கொடைகளை 
அருளவேண்டும்‌ நீங்கள்‌. என்‌ உடன்பிறந்தான்‌ குறித்து 
ஒருபோதும்‌ கேட்கலாகாது. ஒரு மாதம்‌ உங்களுடன்‌ 
இருந்தால்‌ மறுமாதம்‌ நான்‌ என்‌ தந்தை இல்லத்தில்‌ 
இருப்பேன்‌. அங்கு வந்து என்னை பார்க்கலாகாது.” 
அவன்‌ “அவ்வண்ணமே” என்று அவளுக்கு கைதொட்டு 
ஆணை அளித்தான்‌. 


ஒரு மாதம்‌ அவர்கள்‌ ஊடியும்‌ கூடியும்‌ காதலில்‌ ஆடினர்‌. 
இளை அவன்‌ உள்ளத்தின்‌ ஒவ்வொரு எண்ணத்தையும்‌ 


பேசிக்கொள்கிறார்கள்‌ என்று” என்றாள்‌. விதுரன்‌ அவள்‌ 
நெஞ்சோடும்‌ முறையை உணர்ந்தவன்போல 
“அவருடைய துணைவி அவரில்‌ மகிழ்ந்திருக்கிறாள்‌ 
என்றார்கள்‌” என்றான்‌. ஆனால்‌ அதைப்பற்றிக்கொண்டு 
மேலேறுவதற்குப்‌ பதிலாக அகத்தின்‌ நுண்ணிய பகுதி 
ஒன்று தீண்டப்பட்டு அவள்‌ சினந்தெழுந்தாள்‌. “ஆம்‌ 
மகிழ்ந்திருக்கிறாள்‌. கன்றுமேய்த்து காட்டில்‌ அலைந்த 
யாதவப்பெண்‌ ஷத்ரியர்களின்‌ மணிமுடியைச்‌ சூடி 
மாளிகைக்கு வந்திருக்கிறாளல்லவா?” என்றாள்‌. 


விதுரன்‌ பெருமூச்சுவிட்டான்‌. தன்னுள்‌ நிறைவை 
அறியாத பெண்மனம்‌ பிற எதிலும்‌ நிறைவைக்‌ 
காண்பதில்லை. “என்‌ மைந்தனின்‌ திறனின்மையை 
உலகுக்குச்‌ சொல்லும்‌ பெருமுரசமே அவள்தான்‌. ஓங்கி 
உலகாளும்‌ ஹஸ்தியின்‌ குலம்‌ எப்படி 
யாதவப்பெண்ணை மணமுடிக்கச்‌ சென்றது? 
விழியிழந்தவனுக்குக்‌ கூட காந்தாரப்பேரரசி 
வந்திருக்கிறாளே? அதோ அங்கே கங்கைவெள்ளம்‌ 
நகர்புகுந்ததுபோல அவள்‌ நாட்டிலிருந்து பெண்செல்வம்‌ 
வந்து நிறைந்திருக்கிறது என்கிறார்கள்‌. 
நகரத்தெருக்களே கருவூலங்களாகிவிட்டன என்று 
சூதர்கள்‌ பாடத்தொடங்கிவிட்டனர்‌ என்கிறார்கள்‌. என்‌ 
மைந்தனுக்கு குந்திபோஜன்‌ எட்டு மாட்டு வண்டிகளில்‌ 
பெண்செல்வம்‌ அனுப்பினான்‌ என்பதை அந்தச்சூதன்‌ 
சேர்த்துக்கொள்ளாமலா இருப்பான்‌?” 


அம்பாலிகையின்‌ கொந்தளிப்புக்கான தொடக்கமென்ன 
என்று முன்னரே அறிந்திருந்தாலும்‌ அச்சொற்கள்‌ 
வழியாக அதைக்கேட்டபோது விதுரனால்‌ 
புன்னகைசெய்யாமலிருக்க இயலவில்லை. “அது 
செல்வமா, அஸ்தினபுரிமீது வைக்கப்படும்‌ காந்தாரத்தின்‌ 
கொலைவாளா என நான்‌ இன்னும்‌ 
தெளிவடையவில்லை அரசி” என்றான்‌. “ஆம்‌, 
அதைத்தான்‌ நான்‌ சொல்லவருகிறேன்‌. இந்த 
அஸ்தினபுரியை இனி ஆளப்போவது யார்‌? 
அந்தப்பாலைவனத்து ஓநாய்‌ அல்லவா? அவன்‌ முன்‌ 
என்‌ மைந்தன்‌ உணவுக்கும்‌ உடைக்கும்‌ இரந்து 
நிற்கவேண்டுமா?” 


“அரசி நான்‌ உறுதியாகச்‌ சொல்லிவிடுகிறேன்‌. இந்த 
இளவேனிற்காலத்திலேயே மூத்த இளவரசருக்கு 
மணிமுடிசூட்ட பேரரசி எண்ணியிருக்கிறார்கள்‌. இன்று 
மாலை அவைச்சந்திப்பில்‌ அச்சொல்லை சகுனிக்கு 
அளிக்கவுமிருக்கிறார்கள்‌. அம்முடிவை தாங்கள்‌ 
மாற்றமுடியாது. அதை மனமுவந்து ஏற்கையில்‌ தங்கள்‌ 


உணர்ந்துகொள்பவளாக இருந்தாள்‌. “ஆணுள்ளம்‌ 
பெண்ணுக்கு இத்தனை அணுக்கமானது என்று நான்‌ 
இதுவரை அறிந்திருக்கவில்லை” என்று அவன்‌ 
அவளிடம்‌ சொன்னாள்‌. அவள்‌ புன்னகை புரிந்தாள்‌. 
“ஆண்‌ அறிந்தவை அனைத்தையும்‌ அறிந்திருக்கிறாய்‌” 
என ஒருமுறை அவன்‌ அவளை வியந்தான்‌. அவள்‌ 
சிரித்தபடி கடந்துசென்றாள்‌. 


மாதம்‌ ஒன்று நிறைந்ததும்‌ அவள்‌ அவனிடமிருந்து 
விடைபெற்று வைவஸ்வத மனுவின்‌ இல்லத்திற்கு 
சென்றாள்‌. அவள்‌ சென்றபின்னரே அவள்‌ இருந்ததன்‌ 
நிறைவை புதன்‌ உணர்ந்தான்‌. காணுமிடமெல்லாம்‌ 
அவளென்று இருக்க எண்ணுவதெல்லாம்‌ 
பிறிதொன்றில்லை என்றாக அவன்‌ கணமும்‌ 
வாழமுடியாதவன்‌ ஆனான்‌. சிலநாட்களை தன்‌ 
அரண்மனையில்‌ முடங்கிக்‌ கழித்தபின்‌ இளமுனிவராக 
மாற்றுருக்கொண்டு அவளைக்‌ காணும்பொருட்டு 
வைவஸ்வத மனுவின்‌ இல்லத்திற்கு சென்றான்‌. 


வைவஸ்வத மனுவின்‌ இல்லத்தை அடைந்து கதவைத்‌ 
தட்டியதும்‌ இளன்‌ வந்து கதவைத்‌ திறந்தான்‌. அவனுக்கு 
கால்கழுவ நீர்‌ ஊற்றி இன்மொழி சொல்லி வரவேற்று 
அழைத்து அமரச்செய்தான்‌. “உத்தமரே, யார்‌ நீங்கள்‌?” 
என்றான்‌. “நான்‌ கெளதமகுலத்து முனிவனாகிய 
சம்விரதன்‌. இங்கு திருவுருக்கொண்டு பிறக்கவிருக்கும்‌ 
மைந்தன்‌ ஒருவனை கருக்கொள்ளும்‌ கன்னி ஒருத்தி 
இருப்பதாக அறிந்தேன்‌. அவளுக்கு என்‌ நற்சொல்‌ 
அளித்துச்செல்ல விழைந்தேன்‌” என்றான்‌. இளன்‌ “அவள்‌ 
இங்கில்லை. எங்கள்‌ தந்தையுடன்‌ பிறந்த சுயம்பு 
மனுவின்‌ இல்லத்தில்‌ விருந்தாடும்பொருட்டு 
சென்றுள்ளாள்‌” என்றான்‌. 


ஏமாற்றம்‌ அடைந்த புதன்‌ “நன்று, அவளுக்கு என்‌ 
நற்சொற்கள்‌ உரித்தாகட்டும்‌” என எழுந்தபோது இளன்‌ 
ஈரத்தரையில்‌ மிதித்து அப்பால்‌ சென்றான்‌. அவன்‌ 
காலடிச்சுவடுகளை கண்டதும்‌ என்ன என்றறியாமலேயே 
புதன்‌ உடல்‌ பதைக்கத்தொடங்கியது. பின்னர்‌ “இளை! நீ 
இளை!” என கூவியபடி எழுந்தான்‌. “இல்லை, நான்‌ 
அவள்‌ உடன்பிறந்தான்‌. என்னைப்போலவே அவள்‌ 
தோற்றம்‌ இருக்கும்‌” என்று இளன்‌ பதறியபடி 
சொன்னான்‌. “நீ அவள்தான்‌... என்‌ உள்ளம்‌ சொல்கிறது” 
என்று புதன்‌ கூச்சலிட்டான்‌. “இல்லை இல்லை” என 
சொன்னபடி அவன்‌ வெளியேற முயல புதன்‌ பாய்ந்து 
அவன்‌ கைகளை பற்றிக்கொண்டான்‌. 


அவனைத்‌ தொட்டதுமே அவனுக்கு உறுதியாயிற்று. “நீ 
இளைதான்‌... நான்‌ எந்த தெய்வத்தின்‌ முன்பும்‌ 
ஆணையிடுவேன்‌. நீ என்‌ துணைவி இளை!” என்று 
அவன்‌ கண்ணீருடன்‌ சொன்னான்‌. அழுதபடி இளன்‌ 
அவன்‌ கைகளை பற்றிக்கொண்டான்‌. “ஆம்‌, நான்‌ 
இளைதான்‌. ஒருமாத காலம்‌ ஆணாக இருப்பேன்‌. 
அதன்பொருட்டே இங்கு வந்தேன்‌.” 


என்ன நிகழ்ந்தது என அவள்‌ அன்னை சொன்னாள்‌. 
வைவஸ்வத மனுவும்‌ சிரத்தையும்‌ ஓர்‌ மைந்தனுக்காக 
தவமிருந்தனர்‌. மித்ரனையும்‌ வருணனையும்‌ 
வேள்வியில்‌ எழுப்பி மன்றாடினர்‌. ஒரே நேரத்தில்‌ இரு 
எரிகுளங்களில்‌ மித்ரனும்‌ வருணனும்‌ எழுந்தனர்‌. மித்ரன்‌ 
வைவஸ்வத மனுவிடம்‌ “அழகிய மைந்தனைப்‌ பெறுக!” 
என சொல்லளித்த அதே வேளையில்‌ வருணன்‌ “அறம்‌ 
வளர்க்கும்‌ மகள்‌ பிறக்கட்டும்‌” என்றான்‌. 


இரு சொற்களுமே நிகழ்ந்தன. பிறந்த மகவு ஆணும்‌ 
பெண்ணுமாக இருந்தது. இருபால்‌ குழவியை 
முழுதுடலும்‌ எவருக்கும்‌ தெரியாமல்‌ வளர்த்தனர்‌ 
வைவஸ்வத மனுவும்‌ சிரத்தையும்‌. வைவஸ்வத மனு 
அதை மைந்தன்‌ என்றே அனைவரிடமும்‌ சொல்லி 
அவ்வாறே காட்டிவந்தார்‌. அன்னையோ அதை மகள்‌ 
என்று அணிசெய்து அகத்தளத்தில்‌ வைத்து கொஞ்சி 
வளர்த்தாள்‌. ஆணென்றும்‌ பெண்ணென்றும்‌ மாறிமாறி 
உருக்கொண்டு வளர்ந்தது குழவி. அன்னை அதை 
இளை என்றாள்‌. தந்தை இளன்‌ என்றார்‌. 


ஒருநாள்‌ அவர்களின்‌ இல்லத்திற்கு முதுமுனிவர்‌ 
அகத்தியர்‌ வந்தார்‌. “மைந்தனை கொண்டுவருக... 
அவன்‌ பெருந்தோளன்‌ ஆவதற்குரிய நற்சொல்லை நான்‌ 
உரைக்கிறேன்‌” என்றார்‌. “மைந்தனைக்‌ கொண்டு வா” 
என வைவஸ்வத மனு ஆணையிட சேடி ஒருத்தி 
பெண்ணென ஆடையணிந்த மைந்தனை 
கொண்டுவந்தாள்‌. திகைத்த வைவஸ்வத மனு 
அகத்தியரைப்‌ பணிந்து நடந்ததை சொன்னார்‌. சிரத்தை 
அவர்‌ கால்களைப்‌ பணிந்து “எங்கள்‌ மைந்தனை 
மீட்டருள்க, முனிவரே!” என வேண்டினாள்‌. 


“இக்கணமே இவன்‌ ஆண்‌ என்றாகுக!” என்று உரைத்து 
தன்‌ கமண்டலத்து நீரை தெளித்தார்‌ அகத்தியர்‌. குழவி 
ஆணென்றாகியது. “இவனுக்கு சுத்யும்னன்‌ என்று 
பெயரிடுக!” என அவர்‌ ஆணையிட்டார்‌. மைந்தனை 
வாழ்த்திவிட்டுச்‌ சென்றார்‌. வைவஸ்வத மனு 
பேருவகைகொண்டு களியாடினார்‌. அனைவருக்கும்‌ 


விருந்தளித்தார்‌. குலதெய்வங்களை வணங்கி 
விழவுகொண்டாடினார்‌. சுத்யும்னனின்‌ அன்னையும்‌ 
அதில்‌ கலந்துகொண்டு களியாடினாளென்றாலும்‌ 
அவளுக்குள்‌ மகளை இழந்த துயர்‌ எஞ்சியிருந்தது. 
சுத்யும்னன்‌ போர்க்கலைகளும்‌ ஆட்சிக்கலைகளும்‌ 
கற்றுத்தேர்ந்தான்‌. குடத்தலைமைகொள்ளும்‌ 
தகைமையை அடையும்பொருட்டு அவன்‌ ஐவகை 
நிலமும்‌ கண்டுவர தன்‌ தோழருடன்‌ பயணமானான்‌. 
வழியில்‌ அவர்கள்‌ குமாரவனம்‌ என்னும்‌ சோலைக்குள்‌ 
நுழைந்தனர்‌. அது உமை தன்‌ தோழியருடன்‌ வந்து 
நீராடும்‌ இடம்‌. அதற்குள்‌ ஆண்கள்‌ நுழையலாகாது என 
நெறியிருந்தது. மீறுபவர்கள்‌ பெண்ணென்றாகுவர்‌ என 
உமை அளித்த சொல்‌ நின்றிருந்தது. 

காட்டின்‌ எல்லையைக்‌ கடந்த சுத்யும்னன்மேல்‌ பறந்த 
ஏழு கிளிகள்‌ “இது உமையின்‌ காடு. இங்கு ஆண்களுக்கு 
இடமில்லை” என்று கூவின. அதைக்‌ கேட்டு அஞ்சி 
அவன்‌ துணைவர்கள்‌ நின்றுவிட்டனர்‌. சுத்யும்னன்‌ 
“நான்‌ நுழையலாமா, கிளியே?” என வேடிக்கையாகக்‌ 
கேட்க ஏழு கிளிகளில்‌ ஒன்று “நீங்கள்‌ நுழையலாம்‌, 
அழகரே” என்றது. சுத்யும்னன்‌ உள்ளே நுழைந்தான்‌. 
அக்கணமே அவன்‌ பெண்ணென்று ஆனான்‌. 


அழகிய மங்கையாக வைவஸ்வத மனுவின்‌ இல்லம்‌ 
திரும்பிய சுத்யும்னனைக்‌ கண்டு அன்னை ஓடிவந்து 
அணைத்துக்கொண்டாள்‌. “என்‌ மகள்‌ 
மீண்டுவந்துவிட்டாள்‌” என்று கூவி சிரித்தாடினாள்‌. 
கண்ணீருடன்‌ முத்தமிட்டு தழுவி மகிழ்ந்தாள்‌. தந்தையோ 
ஆழ்ந்த துயர்கொண்டு தன்‌ அறைக்குள்‌ 
முடங்கிக்கொண்டார்‌. தன்‌ காலடிகளை வந்து பணிந்த 
இளையை நோக்கி திரும்பக்கூட அவரால்‌ இயலவில்லை. 


துயர்மிகுந்து தனித்தலைந்த வைவஸ்வத மனு 
வசிட்டரைச்‌ சென்றுகண்டு தன்‌ குறைசொல்லி விழிநீர்‌ 
விட்டார்‌. வசிட்டர்‌ வந்து இளையை கண்டார்‌. 
தந்தைக்கும்‌ தாய்க்கும்‌ இருக்கும்‌ விழைவுகளைச்‌ 
சொல்லி ஒரு மாதம்‌ பெண்ணாகவும்‌ மறுமாதம்‌ 
ஆணாகவும்‌ இருக்கும்‌ சொல்பேறை அவளுக்கு 
அருளினார்‌. இளை மறுமாதம்‌ இளன்‌ என்றானாள்‌. 


“நீங்கள்‌ என்னை பிரிய நினைத்தால்‌ அவ்வாறே 
கட்டும்‌” என்று சொல்லி இளன்‌ கைகூப்பினான்‌. 
கைத்துநின்ற புதன்‌ ஒரு சொல்லும்‌ கூறாமல்‌ திரும்பி 
ஓடினான்‌. தன்‌ அரண்மனைக்குள்‌ சென்று தனியறையில்‌ 


அமர்ந்து நெஞ்சுருகினான்‌. இளையை அவ்வண்ணமே 
மறந்துவிட முடிவெடுத்தான்‌. அம்முடிவை உறுதிசெய்ய 
எண்ணங்களைத்‌ திரட்டும்தோறும்‌ அவளுடன்‌ கொண்ட 
உறவின்‌ தருணங்கள்‌ எழுந்து தெளிவுகொண்டு வந்தன. 


அவ்வுறவின்‌ அழகே அவள்‌ ஆணும்கூட என்பதுதான்‌ 
என அப்போது அறிந்தான்‌. பிறிதொரு பெண்ணிலும்‌ 
அந்தக்‌ காம முழுமையையும்‌ காதல்‌ நிறைவையும்‌ 
அடையமுடியாதென்று தெளிந்தான்‌. அதைச்‌ 
சொன்னபோது அவைக்கவிஞர்‌ காகஜர்‌ ஆணென்று 
உள்ளமும்‌ பெண்ணென்று உடலும்‌ கொண்ட ஒரு 
துணைவியையே ஆண்கள்‌ விழைகிறார்கள்‌ என்றார்‌. 
ஆனால்‌ காமத்தின்‌ ஒரு நுண்கணத்தில்‌ ஆணுடலும்‌ 
பெண்ணுள்ளமும்‌ கொண்டவளாகவும்‌ அவள்‌ ஆவதை 
அவன்‌ மகிழ்ந்து அறிந்திருந்தான்‌. எண்ண எண்ண 
அவன்‌ அவள்மேல்‌ பெரும்பித்து கொள்ளலானான்‌. 
வைவஸ்வத மனுவின்‌ இல்லத்திற்குச்‌ சென்று இளையை 
மனைவியெனக்‌ கொள்ளவே விழைவதாகச்‌ 
சொன்னான்‌. 


இளை கருவுற்றாள்‌. அக்கருவுடன்‌ தன்‌ தாய்வீடு சென்று 
அங்கே இளன்‌ என்று கருவை சுமந்து வளர்த்தாள்‌. 
ஆண்வயிற்றில்‌ ஐந்துமாதமும்‌ பெண்வயிற்றில்‌ 
ஆறுமாதமும்‌ வளர்ந்து அக்குழவி முழுமைகொண்டது. 
பொன்னொளி கொண்ட உடலுடன்‌ பேரழகனாகப்‌ 
பிறந்தது. “கோல்சூடி அறம்பேணும்‌ ஆயிரம்‌ 
மாமன்னர்கள்‌ பிறக்கும்‌ குடிக்கு முதல்‌ மூத்தான்‌ இவன்‌” 
என்றனர்‌ நிமித்திகர்‌. “ஆணென்றும்‌ பெண்ணென்றும்‌ 
அன்னைகொண்டவன்‌. அனைத்துயிர்க்கும்‌ அளி 
சுரக்கும்‌ உள்ளத்தோன்‌” என்றனர்‌ முனிவர்‌. 


[10826] சந்திரகுலத்து முதல்‌ மன்னன்‌ புரூரவஸ்‌ இவ்வாறு 
புதனுக்கும்‌ இளைக்கும்‌ மைந்தனாகப்‌ பிறந்தான்‌. 
அவனை ஏழு பெரும்தீவுகளென அமைந்த 
புவியனைத்திற்கும்‌ அரசன்‌ என்று ஆக்கினான்‌ புதன்‌. 
அவன்‌ குருதியில்‌ பிறந்த மன்னர்களால்‌ சூரியனால்‌ 
அளக்கப்பட்ட புவி நூற்றெட்டு நிலங்களாக பகுத்து 
ஆளப்பட்டது. அறத்துலா கணமும்‌ அசையாது 
புவியாண்டான்‌ புரூரவஸ்‌. 


ஒருமுறை அறம்‌ பொருள்‌ இன்பம்‌ எனும்‌ மூன்று 
மெய்மைகளும்‌ மூன்று முனிவர்களென உருக்கொண்டு 
அவன்‌ அரண்மனைக்கு வந்தன. முனிவர்களைப்‌ 
பணிந்து வரவேற்று அவையில்‌ அமர்த்தி முகமனும்‌ 
முறைமையும்‌ செய்து நற்சொல்‌ கேட்க அமர்ந்தான்‌. 


அம்மூன்று முனிவரில்‌ நீண்ட வெண்தாடியும்‌ 
புரிசடையும்‌ குழலும்‌ கனிந்த விழிகளும்‌ கொண்டிருந்த 
முதியவரே இன்பர்‌. நரைமீசையும்‌ கூரிய தாடியும்‌ 
அச்சமில்லா விழிகளும்‌ கொண்டிருந்த நடுஅகவையர்‌ 
பொருளர்‌. நாணச்சிரிப்பும்‌ தயங்கும்‌ விழிகளும்‌ மெலிந்த 
சிற்றுடலும்‌ பெண்களுக்குரிய மென்முகமும்‌ தோளில்‌ 
சரிந்த சுரிகுழலும்‌ கொண்டிருந்த பதினகவையர்‌ 
அறத்தார்‌. அவர்‌ தங்களை இன்பர்‌ என்றும்‌ பொருளர்‌ 
என்றும்‌ அறத்தார்‌ என்றும்‌ அறிமுகம்‌ 
செய்துகொண்டபோது அரியணை விட்டெழுந்து வந்த 
புரூரவஸ்‌ இரு கைகளையும்‌ கூப்பியபடி சென்று 
இளையவராகிய அறத்தாரை கால்தொட்டு சென்னிசூடி 
“என்‌ அவைக்கு முதல்‌ நல்வரவு, முனிவரே” என்றான்‌. 


சினம்கொண்ட இன்பர்‌ முழங்கும்‌ குரலில்‌ “மூத்தவருக்கு 
முதன்மையளிக்காத முறை கொண்டதா உனது அரசு?” 
என்று கேட்டார்‌. “பொறுத்தருள்க முனிவரே, 
இவ்வவையில்‌ என்றும்‌ அறமே முதன்மைகொண்டது” 
என்றான்‌ புரூரவஸ்‌. மேலும்‌ சினம்கொண்ட பொருளர்‌ 
“இங்கு நீ அமர்ந்திருப்பது பொருள்மேல்‌ என்று 
அறிந்திராத மூடனா நீ? அறம்‌ மட்டும்‌ ஓச்சி 
வாழ்வதென்றால்‌ காட்டுக்குள்‌ தவக்குடில்‌ அமைத்து 
அங்கு சென்று தங்கு. கோலும்‌ முடியும்‌ அரணும்‌ குடியும்‌ 
வாழ்வது பொருள்மேல்‌ என்பதை எப்படி மறந்தாய்‌?” 
என்றார்‌. 


புரூரவஸ்‌ மேலும்‌ பணிந்து “முனிய வேண்டாம்‌ 
பொருளரே, இங்கு நான்‌ ஈட்டியுள்ள பொருளனைத்தும்‌ 
அறத்தின்‌ விளைவாக அதர்வினவி எனைத்‌ 
தேடிவந்தவையே. அறம்‌ துறந்தொரு பொருளை என்‌ 
உள்ளமும்‌ தொட்டதில்லை” என்றான்‌. “இன்பமே 
மங்கலம்‌ என்றறிக! இன்பத்தை அறியாத அரசன்‌ 
மங்கலம்‌ அற்றவன்‌. அவன்‌ மண்ணில்‌ மைந்தரும்‌ 
ஆக்களும்‌ விளைகளும்‌ பெருகாது. மழைவிழுந்து நிலம்‌ 
பொலியாது” என்றார்‌ இன்பர்‌. “அனைத்துமாகி 
நின்றிருக்கும்‌ அறம்‌ என்னையும்‌ குடிகளையும்‌ 
வாழவைக்கும்‌” என்றான்‌ புரூரவஸ்‌. 


இன்பரும்‌ பொருளரும்‌ சினந்து “இனி ஒரு கணம்‌ 
இங்கிருக்கமாட்டோம்‌” என கூவியபடி அவைவிட்டு 
எழுந்தனர்‌. பொருளர்‌ திரும்பி “மூடா, பொருள்‌ என்பதன்‌ 
திறன்‌ அறியாமல்‌ பேசினாய்‌. பொருள்‌ அளிக்கும்‌ 
பெருந்துன்பம்‌ இரண்டு. பொருளருமை அறியாது அள்ளி 
இறைக்கும்‌ வீணன்‌ எய்தும்‌ வெறுமை முதலாவது. 
அதைவிடக்‌ கொடியது, பொருளை அஞ்சி அதை பதுக்கி 


வாழும்‌ கருமி அறியும்‌ குறுகல்‌. நீ ஏழாண்டு காலம்‌ 
வீணனாய்‌ இருப்பாய்‌! எஞ்சிய இருபத்தோராண்டு காலம்‌ 
கருமியாயிருப்பாய்‌! பொருளெனும்‌ பெருந்துன்பத்தை 
அறிந்தபின்‌ அதன்‌ அருளைப்பெறுவாய்‌” என்றபடி 
வெளியேறினார்‌. 


இன்பர்‌ சினத்துடன்‌ சிறிதே நகைத்து “காமத்தின்‌ 
பெருந்துன்பம்‌ பிரிவு. பிரிவு பேருருக்கொள்ள 
வேண்டுமென்றால்‌ அரிதென ஓர்‌ உறவு நிகழவேண்டும்‌. 
பெருங்காதல்‌ உனக்கு அமையும்‌. அதை இழந்து பிரிவின்‌ 
துயரை அறிவாய்‌! அறிந்தபின்னரே அதை கடப்பாய்‌” 
என்றுரைத்து உடன்‌ வெளியேறினார்‌. தயங்கியபடி 
எழுந்த அறத்தார்‌ “நானும்‌ அவர்களுடன்‌ செல்ல 
கடமைப்பட்டவன்‌, அரசே. இன்பத்தையும்‌ பொருளையும்‌ 
இரு கைகளென உணர்பவன்‌ தன்‌ தலையென 
கொள்ளத்தக்கது அறம்‌. அவை இரண்டையும்‌ நீர்‌ 
அறிந்து நிறைகையில்‌ உம்மில்‌ நான்‌ அமைவேன்‌” என்று 
சொல்லி வெளியேறினார்‌. 

“இன்பத்துயரும்‌ பொருள்துயரும்‌ பெற்று அறமறிந்து 
அமைந்தார்‌ உம்‌ மூதாதை புரூரவஸ்‌. அவர்‌ புகழ்‌ வாழ்க!” 
என்றான்‌ முண்டன்‌. “அவர்‌ அவ்விரு 
பெருந்துயர்களையும்‌ அறிந்தது ஊர்வசியுடன்‌ கொண்ட 
காதலால்‌. அவளை அவர்‌ சந்தித்த இடம்‌ இந்தச்‌ சோலை. 
அவள்‌ நினைவாக அவர்‌ அமைத்ததே இச்சிற்றாலயம்‌.” 

16. அறமென்றமைந்தோன்‌ 


இளவேனில்‌ எழுந்தபின்‌ தோன்றும்‌ முதற்கதிர்‌ முதல்‌ 
மலரைத்‌ தொடுவதற்கு முன்‌ தங்கள்‌ முலைதொட 
வேண்டுமென்று தேவகன்னியர்‌ விழைவதுண்டு. 
அவர்கள்‌ அழகை பொன்கொள்ளச்‌ செய்யும்‌ அது. தன்‌ 
தோழியர்‌ எழுவருடன்‌ இமயச்சாரலில்‌ அமைந்த 
செளகுமாரியம்‌ என்ற சோலையை அடைந்து அங்கு ஓடிய 
சிறு காட்டாற்றில்‌ பாய்ந்து நீராடி ஈரக்குழல்‌ உதறி 
கரையேறி மலர்செறிந்த மரக்கிளைகளில்‌ தொங்கி 
ஊசலாடி விளையாடிக்கொண்டிருந்தாள்‌ ஊர்வசி. 
நீந்துகையில்‌ மீன்களென்றும்‌ கிளை தாவுகையில்‌ 
கிளிகளென்றும்‌ ஓடி ஒளிகையில்‌ வெண்முயல்கள்‌ 
என்றும்‌ புதர்கள்‌ ஊடே தாவுகையில்‌ மான்களென்றும்‌ 
அவர்கள்‌ உருமாறினர்‌. 


அப்போது அவ்வழியே கருமுகில்தேர்‌ ஒன்றில்‌ ஏறி கேசி 
என்னும்‌ அரக்கன்‌ தன்‌ ஏழு படைவீரர்களுடன்‌ 
சென்றுகொண்டிருந்தான்‌. அவன்‌ நீளக்கருங்குழல்‌ 
காற்றிலெழுந்து நூறு யோசனை தொலைவுக்கு 
அலையலையென பறந்து கொண்டிருந்தது. அதன்‌ 
இருளால்‌ கருக்கல்வானம்‌ மேலும்‌ இருண்டது. 
முதலொளிக்கு முன்‌ தன்‌ இருளுலகம்‌ 
சேர்ந்துவிடவேண்டும்‌ என அவன்‌ 
விரைந்துகொண்டிருந்தான்‌. 


இளவேனில்‌ எழுந்ததும்‌ முதற்சேவல்‌ மரக்கிளையில்‌ ஏறி 
நின்று செங்கனல்‌ கொண்டையைச்‌ சிலிர்த்து சிறகடித்து 
“எங்கோ எழுந்தருளாயே! எங்கோ எழுந்தருளாயே!” 
என்று கூவியது. கீழ்வான்‌ விளிம்பில்‌ அருணனின்‌ 
தேர்ப்புரவிகளின்‌ குளம்புத்‌ தடங்கள்‌ சிறு செந்நிறத்‌ 
தீற்றல்கள்‌ எனத்‌ தோன்றலாயின. “வருக, எம்‌ தேவா!” 
என்று கூவியபடி நாகணவாய்கள்‌ துயிலெழுந்தன. 
உள்ளான்களும்‌ காகங்களும்‌ காற்றில்‌ எழுந்து 
சிறகசைத்து களியாட்டெழுப்பின. தேர்முகம்‌ தெளிந்து 
கிழக்கே ஒளியரசன்‌ வானிலெழுந்து செங்கதிர்முடி 
துலங்கி வந்தான்‌. 


முதற்கதிர்‌ வந்து மலர்‌ தொடும்போது அவற்றுக்குமேல்‌ 
தங்கள்‌ மெய்யுருக்‌ கொண்டு பொன்முலைகளைத்‌ 
திறந்து காத்து நின்றனர்‌ தேவகன்னியர்‌. அவ்வான்‌ மீது 


கரிய அலையெனப்‌ பறந்த கேசியின்‌ தலைமுடி 
சூரியக்கதிரை மறைத்தது. சினம்‌ கொண்ட ஊர்வசி 
சலிப்போசையிட்டபடி அக்குழலை தன்‌ கையால்‌ பற்றி 
வீசி விலக்கினாள்‌. “யார்‌ அது?” என திரும்பி நோக்கிய 
கேசி கதிர்கொண்டு பொன்பூசி நின்ற ஊர்வசியை 
கண்டான்‌. 


அக்கணம்‌ அவன்‌ பிறிதெதையும்‌ எண்ணவில்லை. 
தேரைத்‌ திருப்பி பாய்ந்துவந்து அவளை அள்ளித்தூக்கி 
தன்‌ தேரிலேற்றி “செல்க, என்‌ அரண்மனைக்கு!” என்று 
தேர்ப்பாகனுக்கு ஆணையிட்டான்‌. இருளுருக்கொண்ட 
தேர்ப்புரவிகள்‌ குளம்பறைய தென்னிருள்‌ நோக்கி 
விரைந்தன. ஊர்வசி கைநீட்டி அலறினாள்‌. கீழே இருந்த 
அவள்‌ தோழிகள்‌ வெண்நாரைகளாக சிறகுகொண்டு 
பறந்து அவனைத்‌ துரத்தினர்‌. கரிய கூகைகளாக எழுந்த 
கேசியின்‌ வீரர்கள்‌ அவர்களை சிறகுகொய்து மண்ணில்‌ 
வீழ்த்தினர்‌. 

வான்வழியே அவர்கள்‌ செல்லும்போது கங்கையில்‌ 
புதுப்புனலாடி ஒளியலைத்த நீர்ப்பரப்பைப்‌ பிளந்து 
பொன்னொளிரும்‌ வெற்றுடலுடன்‌ எழுந்து கரைவந்து 
ஈரக்குழலை உதறி தோள்மேல்‌ பரப்பி விரல்களால்‌ 
நீவியபடி நின்றிருந்த புரூரவஸ்‌ தன்மேல்‌ விழுந்து 
மறைந்த நிழலைக்கண்டு நிமிர்ந்து நோக்கினான்‌. 
அவன்மேல்‌ விழுந்த முதற்கதிரின்‌ ஒளி வேள்வி விறகின்‌ 
மேல்‌ எழுந்த தென்னெரியென சுடர்ந்தது. அவனை 
நோக்கி கைவீசி “என்னை காத்தருள்க, அரசே!” என்று 
ஊர்வசி கூவினாள்‌. 


மின்விரைவில்‌ கடந்து சென்ற கருந்தேரைக்‌ கண்டதுமே 
புரூரவஸ்‌ கையருகே இருந்த தன்‌ உடைவாளை மட்டும்‌ 
எடுத்துக்கொண்டு பாய்ந்து அருகணைந்த தன்‌ 
புரவியிலேறி அதை விண்ணில்‌ பாய்ந்தெழச்‌ செய்தான்‌. 
ஒளிமேல்‌ காலூன்றும்‌ திறன்‌ கொண்டிருந்த அவன்‌ புரவி 
வானிலேறி மிதந்து கேசியின்‌ விண்தேரைப்‌ 
பின்தொடர்ந்து சென்றது. தேரின்‌ குடைத்தூணில்‌ 
கேசியின்‌ கருங்குழலினால்‌ பன்னிருமுறை சுற்றிக்‌ 
கட்டப்பட்டு நின்றிருந்த ஊர்வசி வெண்நிறக்‌ குஞ்சிமுடி 
பறக்க பாற்கடல்‌ அலையென பாய்ந்துவந்த புரவிமேல்‌ 
வெற்றுடலுடன்‌ வாளேந்தி அமர்ந்திருந்த புரூரவஸைக்‌ 
கண்டு விழிமலர்ந்து நோக்கினாள்‌. 


கேசியைத்‌ துரத்தி மறித்த புரூரவஸ்‌ தன்‌ உடைவாளால்‌ 
அத்தேரின்‌ விளிம்புகளில்‌ நின்று வில்லும்‌ வேலுமேந்தி 
போரிட்ட அரக்கர்களின்‌ பறக்கும்‌ கூந்தலை 


வெட்டினான்‌. அவர்கள்‌ பாறைகள்‌ போல சென்று 
மண்ணில்‌ விழுந்தனர்‌. அங்கு எழுந்து நின்று 
பறக்கமுடியாமல்‌ கைவீசி கூச்சலிட்டனர்‌. கேசியின்‌ 
கூந்தலை வெட்டி கீற்றுகளாக பறக்கச்செய்தான்‌. அவை 
மண்ணில்‌ இறங்கிப்படிய விண்பறவையின்‌ சிறகுகள்‌ 
அவை என அங்கே கன்று மேய்த்திருந்த ஆயர்‌ கூச்சலிட்டு 
மேலே நோக்கினர்‌. 


குழலறுபட்டு தேர்த்தட்டில்‌ விழுந்த கேசியைப்‌ பற்றி 
வாளால்‌ அவன்‌ தலையை முற்றிலும்‌ மழித்தான்‌. தன்‌ 

ற்றலனைத்தும்‌ இழந்து வெறும்‌ உடலென தேர்த்தட்டில்‌ 

டந்த கேசியை அவன்‌ ஆடையைக்‌ கொண்டே 
கைகள்பிணைத்து தேரில்‌ இட்டான்‌. முடியாலான 
கட்டுகள்‌ அறுக்கப்பட்டு விடுவிக்கப்பட்ட ஊர்வசி 
அவனை நோக்கி “நன்று செய்தீர்‌ அரசே, இதை 
நினைத்திருப்பேன்‌” என்றாள்‌. 


“நீ யார்‌, அழகியே? கான்தேவதையா? விண்ணுலாவியா? 
நீர்மகளா? மண்ணில்‌ எப்பெண்ணும்‌ இப்பேரழகு 
கொண்டு நான்‌ பார்த்ததில்லை” என்றான்‌ புரூரவஸ்‌. 
ஊர்வசி “நான்‌ அமராவதியின்‌ ஊர்வசி. இது உங்கள்‌ 
உளம்கொண்ட என்‌ தோற்றமே” என்று புன்னகைத்தபின்‌ 
“வருகிறேன்‌” எனச்‌ சொல்லி ஒரு பொற்கிளியாக மாறி 
சிறகடித்து எழுந்து காற்றில்‌ பறந்து மறைந்தாள்‌. 


அமராவதிக்குத்‌ திரும்பி வந்த ஊர்வசி 
கிளம்பிச்சென்றவளாக இருக்கவில்லை. அவள்‌ விழிகள்‌ 
உள்நோக்கி திரும்பிவிட்டிருந்தன. விரல்நுனிகளில்‌ 
எப்போதும்‌ மென்பதற்றம்‌ இருந்தது. இரு கால்களும்‌ 
இணையாக நிலத்தூன்றவில்லை. இடை ஒசிந்து தோள்‌ 
நிலையழிந்து காற்றில்‌ உலையும்‌ மலர்க்கொடி 
என்றிருந்தாள்‌. எண்ணங்களில்‌ எங்கெங்கோ சென்று 
நீள்மூச்சுடன்‌ திரும்பிவந்தாள்‌. கைநகம்‌ கடித்து இமை 
தாழ்த்தி அமர்ந்து ஏங்கினாள்‌. சிற்றொலியில்‌ திடுக்கிட்டு 
விழித்துக்கொண்டு எங்குளோம்‌ என உணர்ந்து 
நீள்மூச்செறிந்தாள்‌. அவளிடம்‌ நிகழ்ந்த மாற்றங்களை 
தோழியர்‌ அறிந்தனர்‌. அவளுக்கு நிகழ்ந்ததென்ன 
என்பதை அவர்கள்‌ அறிந்திருக்கவில்லை. 


அந்நாளில்‌ இந்திரன்‌ அவைக்கு விண்ணுலாவியாகிய 
நாரதர்‌ வந்தபோது அவரை மகிழ்விக்கும்பொருட்டு 
நிருத்யம்‌ என்னும்‌ பெருங்கூத்தை அவையில்‌ 
கழ்த்தும்படி இந்திரன்‌ ஆணையிட்டான்‌. பாடகியர்‌ இரு 
நிரையாக அமர்ந்து பாற்கடலில்‌ துயில்பவனின்‌ 
பேரழகை அவன்‌ நெஞ்சில்‌ அணிந்த அருமணியாகிய 


துணைவியின்‌ பொன்றாப்‌ பொலிவை போற்றிப்பாடினர்‌. 
திருமகளாக நடனமங்கையர்‌ நடுவே ஊர்வசி கால்விரல்‌ 
முதல்‌ நெற்றி வகிடு வரை நூற்றெட்டு அணிகளை 
அணிந்து நின்றாள்‌. இளம்பச்சைப்‌ பட்டாடை சுற்றி 
குழலில்‌ மலர்சூடி இவளே அவளென்று நாரதர்‌ முதலிய 
முனிவரும்‌ விழிமயங்கும்படி தோன்றினாள்‌. 


ஆடல்‌ தொடங்கியது. சொல்‌ ஒவ்வொன்றும்‌ விரல்‌ 
அசைவாக மாறுவதை அவையோர்‌ கண்டனர்‌. 
இசையென்பது உடலசைவாகி தாளம்‌ காலடிகளாகி 
பாடல்கொண்ட பொருளனைத்தும்‌ விழிமின்னல்களாகி 
ஓர்‌ உடலில்‌ ஒரு காவியம்‌ நிகழ்ந்தது. தன்னை 
திருமகளென்றே ஆக்கி அங்கு நிறைந்திருந்தாள்‌ 
ஊர்வசி. பொன்னொளிர்‌ பேருடல்‌ என ஓருடல்‌ என்று 
ஒரு வரி பாடலில்‌ எழுந்தபோது நாணத்தால்‌ கண்சிவக்க 
முகம்கன்ற உடல்‌ சற்று சிலிர்த்து நிலையமைந்து அவள்‌ 
காட்டிய முத்திரையைக்‌ கண்டு இசைமுனிவராகிய நாரதர்‌ 
சினந்தெழுந்தார்‌. 


“நிறுத்து!” என்று கூவினார்‌. “நிறுத்துக! நிறுத்துக! 
ஆடலை நிறுத்துக!” என்று கைவிரித்து கூச்சலிட்டபடி 
அவை நடுவே வந்தார்‌. உடனாடிய மங்கையர்‌ திகைத்து 
நிலைமண்டிலத்தில்‌ கால்பரப்பிவைத்து நின்றுநோக்க 
ஊர்வசியை அணுகி “நீ ஆடியதென்ன? உன்‌ கைவிரல்‌ 
இங்கு மலர்ந்து சொன்னதென்ன?” என்றார்‌. “நான்‌ 
அறிந்து ஆடவில்லை, முனிவரே. இது அதுவாக ஆகி 
ஆடிய நடனம்‌” என்றாள்‌ ஊர்வசி. பெருஞ்சினத்துடன்‌ “நீ 
காட்டிய கைமுத்திரை விண்ணளாவ 
விரிந்தவனுக்குரியதல்ல. அது மானுடனை சுட்டுகிறது” 
என்றார்‌ நாரதர்‌. 


புரியாமல்‌ திகைத்து பிற பெண்களைப்‌ பார்த்தபின்‌ 
இடையில்‌ கைவைத்து ஒசிந்துநின்று “என்ன 
பிழையென்று நான்‌ அறியக்கூடவில்லை, முனிவரே” 
என்றாள்‌ ஊர்வசி. “நீ காட்டியது ஆழிவண்ணன்‌ உடலை 
அல்ல. மானுட உடலை” என்றார்‌ நாரதர்‌. “நீ அவனுக்கு 
மானுடன்‌ ஒருவனை இணை வைத்தாய்‌. இழிமகளே, 
தேவகன்னியர்‌ எண்ணவும்‌ ஒண்ணாத செயல்‌ ஒன்றைச்‌ 
செய்தாய்‌.” 


அப்போதுதான்‌ அனைத்தையும்‌ உணர்ந்தாள்‌. ஆனால்‌ 
அச்சமோ துயரோ கொள்ளாமல்‌ முகம்‌ மலர்ந்து 
இதழ்களில்‌ புன்னகை விரிய கண்களில்‌ ஒளியுடன்‌ 
“ஆம்‌” என்றாள்‌. தோழியரை விழிநுனியால்‌ நோக்கியபடி 
நாணித்தலைகுனிந்து “அதை நன்குணர்கிறேன்‌” 


புதல்வருக்கான கொழுயும்‌ பீடமும்‌ உறுதியாக இருக்கும்‌. 
வீண்‌ எதிர்ப்பில்‌ அவைக்கசப்பை ஈட்டினீர்களென்றால்‌ 
தங்கள்‌ புதல்வருக்குத்‌ தீங்கிழைத்தவராவீர்கள்‌.” 


“விழியிழந்தவன்‌ அரசனாக என்ன நெறியென நானும்‌ 
விசாரித்தறிந்தேன்‌ விதுரா” என்றாள்‌ அம்பாலிகை. 
“சுற்றமும்‌ அமைச்சும்‌ அதை முழுதேற்கவேண்டும்‌. 
திருதராஷ்டிரனின்‌ முதற்சுற்றம்‌ என்‌ மைந்தனே. அவன்‌ 
ஏற்கவில்லை என்றால்‌ முடிசூட முடியாது. அமைச்சிலும்‌ 
சிலரது குரலை நான்‌ அவையில்‌ எழுப்ப இயலும்‌.” 
விதுரன்‌ அதை அவளிடம்‌ எதிர்பார்க்கவில்லை. “அரசி, 
தங்களால்‌ இதைக்‌ கையாளமுடியாது. அரசுசூழ்தலை 
அந்தப்புரத்துச்‌ சேடிப்பெண்களின்‌ 
அறிவுரையைக்கொண்டு செய்ய இயலாது.” 


“நான்‌ செய்யவேண்டியதென்ன என்று நன்கறிவேன்‌” 
அறப்‌ அம்பாலிகை. “என்‌ மைந்தன்‌ ஒப்புகை இன்றி 

ந்தவன்‌ அரசனாகவே முடியாதென்றே நூல்கள்‌ 
ல ன்றன. நீ மன்றில்‌ முன்வைக்கவிருக்கும்‌ 
மூன்றுநூல்களிலுமே அந்நெறி சொல்லப்பட்டுள்ளது.” 
விதுரன்‌ பெருமூச்சுடன்‌ “இதுவே தங்கள்‌ 
எண்ணமென்றால்‌ இதைவெல்ல என்ன 
செய்யவேண்டுமென்பதையே நான்‌ சிந்திப்பேன்‌ அரசி” 
என்றான்‌. 

ஓவியம்‌: ஷண்முகவேல்‌ 


“நான்‌ இதை வீணாக உன்னிடம்‌ கூறவில்லை. இதை நீ 
பேரரசியிடம்‌ சொல்‌. இன்று காந்தாரனுக்கு வாக்கு என 
ஏதும்‌ அளிக்கவேண்டாமென்று தடுத்துவிடு!” விதுரன்‌ 
அவள்‌ முகத்தை நோக்கி “தடுத்துவிட்டு?” என்றான்‌. “என்‌ 
மைந்தனை இந்த நாட்டின்‌ முழுமணிமுடிக்கும்‌ 
உரிமையாளனாக ஆக்கமுடியாதென்று நானுமறிவேன்‌. 
அவள்‌ அதை ஏற்கமாட்டாள்‌” அவள்‌ அகம்‌ செல்லும்‌ 
திசையை விதுரன்‌ உய்த்தறிந்தான்‌. “உத்தர 
அஸ்தினபுரிக்கு பாண்டு மன்னனாகட்டும்‌” என்றாள்‌ 
அம்பாலிகை. விதுரன்‌ சொல்ல வாயெடுப்பதற்குள்‌ 
“அனைத்து அரசுகளிலும்‌ இது நிகழ்ந்திருக்கிறது. 
இப்போது பாஞ்சாலம்‌ அப்படி இரு நாடுகளாகத்தான்‌ 
உள்ளது” என்றாள்‌. 


“அனைத்தையும்‌ எண்ணியிருக்கிறீர்கள்‌” என்றான்‌ 
விதுரன்‌ சிரித்தபடி. “ஆம்‌, நான்‌ இதையன்றி 


என்றாள்‌. “முனிவர்‌ மகளெனப்‌ பிறந்தவள்‌ நீ. 
தெய்வங்களுக்குரிய மலரென இங்கிருப்பவள்‌. 
மானுடனை எண்ணி எப்படி காமம்‌ கொண்டாய்‌?” என்று 
நாரதர்‌ கூவினார்‌. “ஓடையின்‌ திசையை அது முடிவு 
செய்யமுடியாதென்பார்கள்‌, முனிவரே” என அவள்‌ 
மெல்லிய குரலில்‌ சொன்னாள்‌. 


நாரதர்‌ கைநீட்டி “இனி நீ இங்கிருக்கலாகாது. உன்னுள்‌ 
குடியேறிய இந்நஞ்சு முற்றிலும்‌ நொதித்து அமுதென்றாகி 
ஒளிகொண்டபின்‌ இங்கு மீண்டுவருவதே முறை. நீ 
விழைந்த மானுடனை அடைக! அவன்‌ எல்லையை 
அறிந்து கடந்து தெய்வகன்னியாக உன்னை 
உணர்கையில்‌ இங்கு மீள்க!” என்றார்‌. 


“அத்தீச்சொல்‌ ஏற்ற ஊர்வசி கிளையிலிருந்து உதிரும்‌ 
மலரென மண்ணில்‌ விழுந்தாள்‌” என்றான்‌ முண்டன்‌. 
அவன்‌ உடலிலேயே புரூரவஸின்‌ விரைவை, கேசியின்‌ 
ஆற்றலை, ஊர்வசியின்‌ ஆடலை, நாரதரின்‌ சினத்தை 
நோக்கிக்கொண்டிருந்த பீமன்‌ எண்ணம்‌ அறுபட்டு 
மீண்டுவந்தான்‌. நிமிர்ந்து அமர்ந்து “சொல்க!” என்றான்‌. 


அவன்‌ அருகே வந்து முழந்தாளிட்டு அமர்ந்து நிமிர்ந்து 
அவன்‌ விழிகளை நோக்கி முண்டன்‌ சொன்னான்‌ 
“ஊர்வசி மண்ணுக்கு வந்தாள்‌. அவளை புரூரவஸ்‌ 
கண்டடைந்தார்‌. மண்ணிலவள்‌ தோன்றிய இடம்‌ இது. 
இச்சுனைக்கரையில்‌ இந்தச்‌ சோலையில்‌ தான்‌ புரூரவஸ்‌ 
ஒரு காட்டு இளம்கன்னியாக அவளை கண்டடைந்தார்‌.” 


பீமன்‌ திரும்பி ஆலயக்கருவறைக்குள்‌ அமர்ந்திருந்த 
கரிய சிலையின்‌ முகத்தைப்‌ பார்த்தான்‌. 
மாறாக்குமிண்சிரிப்பும்‌ நிலைநோக்கும்‌ 
கொண்டிருந்தாள்‌. கல்லில்‌ எழுந்த கண்ணொளி 
காலத்தை அறியாது என அவன்‌ எண்ணிக்கொண்டான்‌. 
“அன்னையின்‌ ஆலயமுகப்பில்‌ இருக்கிறோம்‌. அவள்‌ 
அனைத்தையும்‌ அறிக!” என முண்டன்‌ சொன்னான்‌. 
“என்னிடம்‌ மாயக்கலை ஒன்றுள்ளது. அதைப்‌ பற்றும்‌ 
உள உறுதியும்‌ தொடரும்‌ விரைவும்‌ 
உங்களுக்கிருக்குமென்றால்‌ இக்காலத்திலிருந்து 
பெயர்த்தெடுத்து உங்களை அக்காலத்திற்கு கொண்டு 
செல்வேன்‌.” 


பீமன்‌ அருகே அவன்‌ முகம்‌ வந்தது. விழிகள்‌ முடிவிலி 
திறக்கும்‌ இரு துளைகளெனத்‌ தெரிந்தன. “புரூரவஸாக 
உங்களை ஆக்குவேன்‌. காலம்‌ கடந்து அங்கு சென்று 
உங்கள்‌ மூதாதை என ஆகி இங்கு வந்து அன்று 


நிகழ்ந்ததை மீண்டும்‌ நடிக்க வைப்பேன்‌. அன்று முதல்‌ 
இன்று வரை மானுடம்‌ அறிந்த அனைத்து அறிதலும்‌ 
உங்களுடன்‌ இருப்பதனால்‌ அன்று நிகழ்ந்ததை 
விழைந்தால்‌ நீங்கள்‌ இன்று மாற்ற முடியும்‌. அனைத்துத்‌ 
தருணங்களையும்‌ பிறிதொன்றென அமைக்க முடியும்‌.” 


“அறியாக்‌ கன்னியென மண்ணில்‌ வந்த ஊர்வசியிடம்‌ 
புரூரவஸாக நின்று உங்கள்‌ உளத்தெழுந்த வினாவை 
கேட்க முடியும்‌.” பீமன்‌ விழிசுருக்கி “எவ்வினாக்களை?” 
என்றான்‌. “உங்களை இங்கு இவ்வண்ணம்‌ 
நிறுத்துவனவற்றை, இங்கிருந்து மேலும்‌ எழாது 
எடையளிப்பவற்றை.” பீமன்‌ தன்‌ மெல்லிய 
செந்தாடியைத்‌ தடவியபடி அவனை 
நோக்கிக்கொண்டிருந்தான்‌. “ஐயுற வேண்டாம்‌, நான்‌ 
உங்களை அங்கு கொண்டு செல்வேன்‌” என்றான்‌ 
முண்டன்‌. “அது ஓர்‌ உளமயக்கா?” என்றான்‌ பீமன்‌. 
“இப்புவியில்‌ நிகழும்‌ மானுட வாழ்க்கை யாவும்‌ ஓர்‌ 
உளமயக்கே. உளமயக்குக்குள்‌ எத்தனை உளமயக்கு 
நிகழ்ந்தாலென்ன?” என்றான்‌ முண்டன்‌. 


மீண்டும்‌ ஏதோ சொல்ல நாவெடுத்தபின்‌ தன்னை 
கலைத்துக்‌ கூர்த்து “நன்றி முண்டரே, நான்‌ சித்தமே” 
என்றான்‌ பீமன்‌. “ஒன்று கேளுங்கள்‌! நீங்கள்‌ அங்கு 
செல்வது மட்டுமே என்‌ திறனால்‌ அமையும்‌. மீண்டு 
வருவது உங்கள்‌ விழைவே. மீண்டு வரவேண்டாம்‌ என்று 
தோன்றியதென்றால்‌ நான்‌ ஒன்றும்‌ செய்ய இயலாது” 
வத்‌ முண்டன்‌. புன்னகையுடன்‌ “ஆகுக!” என்றான்‌ 
மன்‌. 


தன்‌ கைகளை விரித்த முண்டன்‌ வலக்கையிலொரு சிறு 
வெண்மலரை வைத்திருந்தான்‌. இடக்கையில்‌ ஒரு 
கூழாங்கல்‌. அதை பீமன்‌ முன்‌ நீட்டினான்‌. “இது 
விண்ணிலிருந்து உதிர்ந்த மலர்‌. இது அவளை 
நாடிச்செல்லும்‌ ஒரு மானுடன்‌. இதைத்‌ தொடுக!” 
என்றான்‌. பீமன்‌ கை நீட்டி அந்தக்‌ கூழாங்கல்லை 
தொட்டான்‌. “செல்க!” என அவன்‌ சொன்னான்‌. அது ஒரு 
கனவென்று அவன்‌ எண்ணினான்‌. கனவுக்குள்‌ என 
அவன்‌ குரல்‌ ஒலித்தது. “செல்க...” பீமன்‌ இனிய துயிலில்‌ 
என உடல்தளர்ந்தான்‌. ஆம்‌ கனவேதான்‌ என்று 
சொல்லிக்கொண்டான்‌. “செல்க!” என மீண்டும்‌ எங்கோ 
முண்டனின்‌ குரல்‌ ஒலித்தது. 

[[/age]வேட்டைக்குச்‌ செல்வதை புரூரவஸ்‌ ஒருபோதும்‌ 


விரும்பியிருந்ததில்லை. அரசர்கள்‌ மாதம்‌ இருமுறை 
வேட்டை கொள்ளவேண்டுமென்பது அரண்மனையின்‌ 


நெறிகளில்‌ ஒன்றென கடைபிடிக்கப்பட்டது. 
அரண்மனைகள்‌ உருவாவதற்கு முன்பு காட்டுக்குடிலின்‌ 
மீது குலக்கொடி நாட்டி கொந்தைமுடி சூடி கல்பீடத்தில்‌ 
அமர்ந்து பசுங்கோல்‌ ஏந்தி ஆண்ட அக்காலத்தில்‌ 
இருந்தே அரசர்களுக்கு அது முறையென குலமூத்தார்‌ 
கூறினர்‌. குலநெறி பிழைக்கவேண்டாம்‌ என்பதனால்‌ 
அவன்‌ வேட்டையை வெறும்‌ கானாடலாக 
ஆக்கிக்கொண்டான்‌. 


அவன்‌ இளவயது முதலே ஊனுணவை முற்றிலும்‌ 
தவிர்த்திருந்தான்‌. அறியாச்‌ சிறுவனாக இருக்கையில்‌ 
ஒருநாள்‌ அரண்மனை முற்றத்தில்‌ அமைந்த 
அணிக்குளத்தில்‌ ஆம்பலும்‌ குவளையும்‌ மலர்ந்திருக்க 
ஊடே துள்ளி வெள்ளிஒளி காட்டி அலைவளயங்களின்‌ 
நடுவே மூழ்கி களியாடிக்கொண்டிருந்த இளமீன்‌ ஒன்றை 
இலைகள்‌ நடுவே வெண்மலரோ என விழிமாயம்‌ காட்டி 
அமைந்திருந்த கொக்கு சவுக்கென கழுத்தைச்‌ சொடுக்கி 
கவ்விச்‌ செல்வதை அவன்‌ கண்டான்‌. 


பதறியபடி “அன்னையே! அன்னையே!” என்று கூவி 
அழுது அதைத்‌ தடுக்க பாய்ந்து சென்றான்‌. சிறகுக்‌ காற்று 
அவன்மேல்‌ பட சிவந்த நீள்கால்களின்‌ மடிந்த 
உகிர்களில்‌ பற்றிய துள்ளும்‌ மீனுடன்‌ கொக்கு எழுந்து 
அப்பால்‌ நின்றிருந்த சிறுமஞ்சணத்தி மரத்தின்‌ 
கிளையில்‌ அமர்ந்தது. நிகழ்ந்ததென்னவென்று 
அப்போதும்‌ அறியாது நிலைத்துறைந்த மீனின்‌ 
விழிகளை அவன்‌ பார்த்தான்‌. இறுதிச்‌ சொல்‌ 
உறைந்திருந்த திறந்த வாயின்‌ பற்கள்‌ புன்னகை எனத்‌ 
தெரியக்கண்டு பதைத்து நின்றான்‌. 


வால்‌ சுழற்றித்‌ துள்ளும்‌ மீனின்‌ கண்களைக்‌ கொத்தியது 
கொக்கு. பின்‌ அதை கவ்வித்‌ தூக்கி கழுத்து வளைத்து 
நேராக்கி அலகுக்குள்‌ செலுத்தி கிளையிறங்கும்‌ 
நாகமென தலை நெளித்து விழுங்கியது. கொக்கின்‌ 
கழுத்துக்குள்‌ துடித்தபடி செல்லும்‌ மீனை அவன்‌ 
கண்டான்‌. கைகால்கள்‌ வலிப்புற மல்லாந்து விழுந்தான்‌. 
வாயோரம்‌ நுரை வழிய விழிகள்‌ மேலெழுந்து செல்ல 
தரையில்‌ கிடந்தவனை செவிலியர்‌ ஓடிவந்து தூக்கி 
மடியிலிட்டு நீர்‌ தெளித்து கன்னம்‌ பற்றி உலுக்கினர்‌. 


மேலே செருகிய விழி மீண்டதும்‌ அள்ளி 
அன்னையைப்பற்றி அவள்‌ முலைக்குவடுகளுக்குள்‌ 
முகம்‌ புதைத்து உடல்‌ குலுங்க விசும்பி அழுதான்‌. “என்ன 
யிற்று? என்ன ஆயிற்று?” என்று செவிலியர்‌ அவனை 
தேற்றினர்‌. பிறர்‌ அவனைத்‌ தொடும்‌ ஒவ்வொரு 


தொடுகைக்கும்‌ உடல்‌ அதிர்ந்து கூசி அட்டையென 
வளைந்தொடுங்கிக்கொண்டான்‌. அள்ளி அவனை 
கொண்டுசென்று வெண்பட்டுச்‌ சேக்கையில்‌ படுக்க 
வைத்தனர்‌. அவன்‌ சித்தத்தை திருப்பும்பொருட்டு பொன்‌ 
வளையல்கள்‌ குலுங்க கைகொட்டி கொஞ்சினர்‌. அவன்‌ 
உடல்‌ தொட்டு கூச்சமூட்டினர்‌. அன்னை அவன்‌ 
தலையை தன்‌ மடியில்‌ எடுத்துவைத்து புன்தலை மயிரை 
விரலால்‌ அளைந்தபடி “ஒன்றுமில்லை மைந்தா, 
ஒன்றுமில்லை” என்றாள்‌. 


அவன்‌ கண்களிலிருந்து நீர்‌ வழிந்துகொண்டே இருந்தது. 
இரு கைகளும்‌ விரல்‌ ஒன்றுடனொன்று ஏறிப்புரண்டு 
இறுகியிருந்தன. கழுத்து வலிபட தூக்கில்‌ தொங்குபவன்‌ 
போன்று அவன்‌ கால்கள்‌ இழுபட்டிருந்தன. ஏழு நாட்கள்‌ 
ஒளியை அஞ்சி இருளுக்குள்ளேயே கிடந்தான்‌. 
சிற்றறையின்‌ கதவு சற்றே திறந்து செவிலி உள்ளே வரும்‌ 
ஒளி விழிபட்டபோதே அலறியபடி எழுந்து இருண்ட 
மூலைக்கு ஓடி ஒடுங்கிக்கொண்டான்‌. அறியாத எவரைக்‌ 
கண்டாலும்‌ அஞ்சி கண்களை மூடிக்கொண்டு 
மெத்தையில்‌ உட்புறமாகக்‌ கவிழ்ந்து புதைய முயன்றான்‌. 
“அன்னையே அன்னையே அன்னையே” என்ற ஒரு 
சொல்லன்றி எதுவும்‌ அவன்‌ நாவில்‌ எழவில்லை. 


அரண்மனை மருத்துவர்கள்‌ அவனை நோக்கியபின்‌ 
“எதைக்‌ கண்டோ அஞ்சினார்‌ இளவரசர்‌” என்றனர்‌. 
நிமித்திகர்‌ அவன்‌ நாளும்‌ கோளும்‌ நோக்கியபின்‌ “அவர்‌ 
முன்‌ ஏதோ இருட்தெய்வம்‌ எழுந்து முழுதுரு காட்டியது, 
அரசி” என்றனர்‌. கவடி நிரத்தி சோழி பரப்பி 
பன்னிருகளக்‌ கணக்குகள்‌ இட்டு மீண்டும்‌ மீண்டும்‌ 
கலைத்து நோக்கியும்‌ அத்தெய்வம்‌ ஏதென்று 
அறியக்கூடவில்லை. இருட்தெய்வங்கள்‌ எழுந்தால்‌ 
பன்னிருகளத்தின்‌ நான்கு முனையிலும்‌ வைத்த 
அகல்சுடர்கள்‌ அணையுமென்றும்‌ தொட்டுவைத்த 
மஞ்சள்‌ பொட்டுகள்‌ குருதிச்‌ சிவப்பு கொள்ளுமென்றும்‌ 
நூல்கள்‌ கூறின. 


ஆனால்‌ மங்கலத்தெய்வம்‌ எழுந்ததுபோல சுடர்‌ 
புகையற்று அசைவிழந்து நின்றது. மஞ்சள்‌ 
பொன்னொளி கொண்டது. அஞ்சி நடுங்கி உடல்‌ 
வவிப்புற்று சேக்கையில்‌ கிடந்த மைந்தனை நான்கு 
சேடியர்‌ தூக்கிக்கொண்டு வந்து பன்னிருகளம்‌ முன்‌ 
இடப்பட்ட மான்தோல்‌ மஞ்சத்தில்‌ அமர்த்துகையில்‌ 
அவர்கள்‌ அறிந்திராத இன்மணமும்‌ எழுந்தது. “களத்தில்‌ 
எழுந்துள்ளது நற்தெய்வமே” என்றார்‌ நிமித்திகர்‌. 
ஆனால்‌ பற்கள்‌ கிட்டிக்க, நீல நரம்புகள்‌ சென்னியில்‌ 


புடைத்து கழுத்தில்‌ இறங்கி தோள்பரவி மணிக்கட்டில்‌ 

ன்னி கைவெள்ளையில்‌ தெளிய, கண்கள்‌ சுழன்று 
மேலேற, உடல்‌ துள்ளி விழ அப்பெருந்துயரம்‌ 
அச்சிற்றுடலில்‌ ஏன்‌ எழுகிறது என அவர்களுக்கு 
புரியவில்லை. 


அந்நாளில்‌ அங்கு வந்த மாமுனிவராகிய துர்வாசரின்‌ 
காலடியைத்‌ தொட்டு சென்னிசூடி அன்னை கேட்டாள்‌ 
“அருளுரையுங்கள்‌ முனிவரே, மைந்தனை ஆட்கொண்ட 
அத்தெய்வம்தான்‌ எது?” அவர்‌ அன்னையின்‌ விழிநீர்‌ 
கண்டு உளம்‌ இளகினார்‌. “நன்று! நான்‌ நோக்கி 
உரைக்கிறேன்‌” என்றபடி மைந்தனை வைத்த 
இருளறைக்குச்‌ சென்றார்‌. துயர்கொண்ட முகத்துடன்‌ 
அன்னையும்‌ தந்தையும்‌ உடன்‌ வந்தனர்‌. “மைந்தன்‌ 
மீண்டெழுவானா, முனிவரே? எங்கள்‌ குல நிமித்திகரும்‌ 
மருத்துவரும்‌ பூசகரும்‌ அவன்‌ எஞ்சுவது அரிது 
என்கிறார்கள்‌” என்றார்‌ அவன்‌ தந்தை ஹிரண்யபாகு. 


“இவன்‌ விண்ணாளும்‌ தெய்வமரபில்‌ புதன்‌ மைந்தனாக 
இளையின்‌ கருவில்‌ பிறந்தவன்‌ என்றார்கள்‌ நிமித்திகர்‌. 
இவன்‌ பிறந்ததுமே இனி இப்புவியாளும்‌ அரசகுலமெலாம்‌ 
இவன்‌ குருதியில்‌ பிறக்குமென்று உரைத்தனர்‌ 
வருங்காலம்‌ உய்த்தறிந்த ஏழு தொல்‌ நிமித்திகர்‌. வாள்‌ 
வலி கொண்டு புவி வென்று முடிசூடி அமரும்‌ மாவீரன்‌ 
என்று இவனை எண்ணினேன்‌. மானுடரைக்‌ கட்டி 
நிறுத்தும்‌ அச்சமும்‌ ஐயமும்‌ அறத்தயக்கமும்‌ முற்றிலும்‌ 
இல்லாத உளம்கொண்டவன்‌ என்று கருதினேன்‌. இவனோ 
கருகி உதிர்ந்த மலர்போல்‌ இருக்கிறான்‌” என்று அவன்‌ 
தந்தை சொன்னார்‌. 


அன்னை விம்மியபடி “என்‌ மைந்தன்‌ 
நாடாளவேண்டியதில்லை. அரசக்கொடிவழிகள்‌ இவனில்‌ 
பிறந்தெழவும்‌ வேண்டியதில்லை. என்‌ மடி நிறைத்து 
பிறந்து முலையுண்டு வளர்ந்த என்‌ மைந்தன்‌ நான்‌ 
வாழும்‌ காலம்‌ வரை கண்‌ நிறைய என்‌ முன்‌ திகழ்ந்தால்‌ 
மட்டும்‌ போதும்‌. அருள்‌ புரிக, தவத்தோரே” என்றாள்‌. 


மைந்தன்‌ கிடந்த சிற்றறையின்‌ வாயிலில்‌ நின்றிருந்த 
சேடி தலைவணங்கி “துயில்கிறார்‌” என்று மென்குரலில்‌ 
சொன்னாள்‌. நன்று என தலையசைத்தபின்‌ 
கையசைவால்‌ அன்னையையும்‌ தந்தையையும்‌ 
வெளியே நிற்கச்செய்து துர்வாசர்‌ உள்ளே நுழைந்தார்‌. 
காலடி ஓசையின்றி அணுகி இளமைந்தனின்‌ முகம்‌ 
நோக்கி அமர்ந்து திரும்பி அவர்‌ விழிகாட்ட சேடி கதவை 
மூடினாள்‌. அறைக்குள்‌ இருள்‌ நிறைந்தது. கதவின்‌ 


கீழிடுக்கு வழியாக தரையில்‌ விழுந்த வாள்‌ என மின்னிய 
ஒளியில்‌ மெல்ல அறையிலுள்ள அனைத்தும்‌ துலங்கின. 
மைந்தனின்‌ நெற்றிப்பொட்டில்‌ கைவைத்து தன்‌ உளம்‌ 
குவித்தார்‌ துர்வாசர்‌. 


கனவுக்குள்‌ அவன்‌ அவரைக்‌ கண்டான்‌. அவர்‌ கை பற்றி 
உலுக்கி கண்ணீருடன்‌ “சொல்க, சொல்க முனிவரே, இது 
ஏன்‌ இவ்வண்ணம்‌ நிகழ்ந்தது? இங்கு ஒருயிருக்கு 
பிறிதுயிருடன்‌ என்ன பகை? ஒன்று பிறிதை அழிப்பதில்‌ 
எழும்‌ அப்பேருவகையின்‌ பொருள்தான்‌ என்ன? 
மீனெனத்‌ துடிதுடிக்கையில்‌ என்‌ உள்ளத்தின்‌ ஒரு பாதி 
கொக்கென சுவையறிந்தது ஏன்‌?” என்றான்‌. 


“கொல்லுதலும்‌ கொலையுறுதலும்‌ இங்கு ஒழியுமொரு 
கணமில்லை. அவ்விரு செயல்களின்‌ சரடுகளால்‌ 
ஊடுபாவென நெய்யப்பட்டுள்ளது இப்புடவி” என்றார்‌ 
துர்வாசர்‌. அக்கொக்கை சேற்றுச்சுனை ஒன்றின்‌ 
கரையில்‌ முதலை ஒன்று பாய்ந்து கவ்வி சிறகு 
படபடக்க, நீரில்‌ அலைகொந்தளிக்க, உள்ளிழுத்து 
மறையும்‌ காட்சியை அவனுக்கு காட்டினார்‌. 
வீறிட்டலறியபம அவரை அள்ளிப்பற்றி கைகால்களால்‌ 
இறுக்கிக்கொண்டு அவர்‌ தொடையில்‌ முகம்‌ புதைத்து 
கூவியழுதான்‌. 


“அந்த முதலையும்‌ உண்ணப்படும்‌. அச்சேற்றில்‌ அதை 
உண்ணும்‌ பல்லாயிரம்‌ சிறுபுழுக்களின்‌ மூதாதையர்‌ 
பிறந்துவிட்டனர்‌. இவையனைத்தும்‌ ஒரு நிலையில்‌ 
உள்ளமும்‌ அறிவும்‌ ஆழமும்‌ கொண்ட உயிர்க்குலங்கள்‌. 
பிறிதொரு முறையில்‌ அன்னத்தை உண்டு 
அன்னமென்றாகும்‌ வெறும்‌ பருப்பொருட்கள்‌. நிகர்‌ 
நிலையொன்றுண்டு. அதில்‌ நின்றிருக்க மட்டுமே நம்மால்‌ 
இயலும்‌” என்றார்‌ துர்வாசர்‌. 


“சொல்க, நான்‌ என்ன செய்யவேண்டும்‌?” என்றான்‌. 
“நானறிந்ததெல்லாம்‌ நாம்‌ நம்மை ஆள்வதைப்பற்றி 
மட்டுமே. நம்‌ கைகளால்‌ கொலை செய்யாதிருப்பது. நம்‌ 
உள்ளத்தால்‌ அறம்‌ மீறாதிருப்பது. இளையோனே, நமது 
விழைவுகள்‌ முறை மீறாதிருக்கட்டும்‌. நமது கனவுகளும்‌ 
கரைகண்டு அமைவதாகுக! மானுடர்‌ இப்புவியில்‌ 
ஆற்றுவதற்கு பிறிதொன்றுமில்லை.” அவன்‌ 
பெருமூச்சுடன்‌ “ஆம்‌. ஆனால்‌...” என்றான்‌. “ஆமென்பது 
உன்‌ உறுதி, அதை கொள்க! ஆனால்‌ என்பது ஒரு வினா. 
இறுதிநீர்‌ அடிநாவில்‌ குளிரும்‌ வரை அது தொடர்க! 
அவ்வாறே ஆகுக!” 


அவன்‌ சற்றுநேரம்‌ அமைதியாக இருந்தான்‌. பின்னர்‌ 
“ஆம்‌” என்றான்‌. “இளையோனே, நீ என்றும்‌ துலாமுள்‌ 
என அறத்தட்டுகள்‌ நடுவே நிற்கப்போகிறவன்‌. ஆணும்‌ 
பெண்ணும்‌ கருச்சுமந்து பெற்றனர்‌ உன்னை. நீ அறியாத 
ஒன்றும்‌ இங்கு இருக்கப்போவதில்லை” என்று 
உரைத்தபின்‌ எழுந்து கதவைத்‌ திறந்து வெளிவந்த 
துர்வாசர்‌ சேடியரிடம்‌ “துயிலட்டும்‌. நாளை 
மீண்டுவிடுவார்‌” என்றார்‌. 


மறுநாள்‌ முதற்புலரியில்‌ அனைவரும்‌ அயர்ந்து துயில்‌ 
கொண்டிருக்கையில்‌ எழுந்து அவன்‌ கதவைத்‌ திறந்து 
வெளியே சென்றான்‌. குளிரிலும்‌ நோய்மெலிவிலும்‌ 
உடல்நடுங்க மெல்ல கால்வைத்து நடந்தான்‌. ஒவ்வொரு 
நாளும்‌ விழித்திருக்கும்போதெல்லாம்‌ நினைவிலும்‌ 
கனவிலும்‌ அவன்‌ கண்டு அஞ்சிய அணிச்சுனை அருகே 
சென்று நின்றான்‌. அதில்‌ புதிய மீன்கள்‌ வெள்ளித்‌ 
தெறிப்பென எழுந்து விழுந்தன. புதிய மலர்கள்‌ 
மொக்கவிழ்ந்து வண்ணம்‌ காட்டின. புதிய 
வெண்கொக்குகள்‌ இரண்டு வந்து அஞ்சனமரத்தின்‌ 
கிளைகளில்‌ அமர்ந்தன. 

கைகூப்பியபடி a தெரிந்த முதற்கதிரை பார்த்து 
நின்றான்‌. பொன்னொளி எழுந்து வந்து அவன்‌ உடலை 
குளிப்பாட்டியபோது கைகளைக்கூப்பி அவன்‌ கால்‌ 
மடித்து அமர்ந்திருந்தான்‌. மஞ்சத்தறையில்‌ 
அவனைக்காணாத சேடியர்‌ தேடிப்பதைத்து ஓடி 
அலைகையில்‌ சேடி ஒருத்தி அவனைக்‌ கண்டு திகைத்து 
ஓசையின்றி கைகாட்டினாள்‌. அரண்மனை மகளிரும்‌ 
காவலரும்‌ பின்‌ அரசனும்‌ அரசியும்‌ வந்து அவனைச்‌ 
சுற்றி நின்று நோக்கினர்‌. யாரோ ஒரு முதுகாவலர்‌ 
“எந்தையே!” என்று ஒலியெழுப்பி கைகூப்ப அனைவரும்‌ 
அவனை வணங்கினர்‌. தந்தையும்‌ தாயும்‌ கைகூப்பினர்‌. 
பேரறத்தான்‌ என்று அவன்‌ அதன்பின்‌ 
அழைக்கப்பட்டான்‌. 


பின்‌ எப்போதும்‌ அவன்‌ ஊன்‌ உண்டதில்லை. 
படைக்கலம்‌ பயின்று தேர்ந்தான்‌. வாள்‌ கொண்டு 
வெல்லவும்‌ வில்‌ கொண்டு விழி எல்லைவரை தொடவும்‌ 
தேர்ந்தான்‌. நிகரற்ற வீரன்‌ என்று அவன்‌ குலம்‌ அவனை 
கொண்டாடியது. ஆனால்‌ ஒரு களத்திலும்‌ ஒருபோதும்‌ 
பகைவனை அவன்‌ கொல்வதில்லை என்று 
அனைவரும்‌ அறிந்திருந்தனர்‌. கொல்லாநெறி நின்றதால்‌ 
அவனை பேரளியின்‌ மைந்தன்‌ என்று வணங்கினர்‌. 


தென்திசை முதல்வனின்‌ வடிவில்‌ கல்லால மரத்தின்‌ கீழ்‌ 
கால்‌ மடித்தமர்ந்திருக்கும்‌ தோற்றத்தில்‌ அவனுக்கு 
சிலையெழுப்பி தங்கள்‌ தென்திசை சிற்றாலயங்களில்‌ 
அமர்த்தி வழிபட்டனர்‌. 

17. நறுமணவேட்டை 


ருத்ரனின்‌ குரல்‌ கேட்டு அவன்‌ விடிகாலையில்‌ 
உடல்வெம்மை படர்ந்த மெல்லிய சேக்கையில்‌ 
எழுந்தமர்ந்தபோதும்‌ கனவுக்குள்தான்‌ இருந்தான்‌. 
“அரசே, முதற்பொழுது எழுந்துவிட்டது” என்று ருத்ரன்‌ 
சொன்னான்‌. காற்றில்‌ சாளரக்‌ கதவொன்று ர்ர்‌ ர்ர்‌ என 
மரக்குடுமியில்‌ சுழன்றுகொண்டிருந்தது. அறைக்குள்‌ 
சிற்றகல்‌ கரிபடிந்த இறகுவடிவ பித்தளை மூடிக்கு 
அடியில்‌ அனலிதழ்‌ குறுகி எரிந்துகொண்டிருந்தது. 
அவன்‌ மெல்ல தன்னை திரட்டிக்கொண்டான்‌. இடமும்‌ 
காலமும்‌ தன்னிலையும்‌ துயிலின்போது விலகிநின்று 
விழிப்பிற்குப்பின்‌ மெல்ல வந்தமைவதை அவன்‌ 
முன்னரும்‌ கண்டிருக்கிறான்‌. அவை விழிப்பின்‌ மூன்று 
நிலைகள்‌ மட்டுமே என கற்றிருக்கிறான்‌. 


கானாடலில்‌ அவனுக்கு முதற்படைத்துணை என இடம்‌ 
நின்று உடன்‌ வருபவன்‌ அணுக்கனாகிய ருத்ரன்‌. 
குற்றுடலும்‌ இரட்டை மண்டையும்‌ குரங்குக்‌ கண்களும்‌ 
கொண்ட முண்டன்‌. அவன்‌ சிறுமைந்தனாக 
இருக்கையிலேயே உடன்‌ வந்த விளையாட்டுத்தோழன்‌. 
சிறுவனாகவே உடல்‌ எஞ்சிவிட்டதனால்‌ உள்ளத்தையும்‌ 
அவ்வாறே அமைத்துக்கொண்டவன்‌. அவனுடன்‌ பேசும்‌ 
அனைவரையும்‌ சிறுவர்களென்றாக்கும்‌ ஊக்கம்‌ 
கொண்டவன்‌. ஆனால்‌ சொல்கடந்து நுண்புலம்‌ தேரவும்‌ 
அவனால்‌ இயலுமென புரூரவஸ்‌ அறிந்திருந்தான்‌. 


அவன்‌ எழுந்த அசைவு காதில்‌ விழுந்ததும்‌ ருத்ரன்‌ 
மஞ்சத்தறையின்‌ கதவைத்‌ திறந்து உள்ளே நுழைந்து 
அவன்‌ காலருகே நின்று “ “அரசே, கானகம்‌ 
சித்தமாகிவிட்டது” என்று அழைத்தான்‌. கனவுக்குள்‌ 
காட்டிலொரு குரங்கென தாவிக்கொண்டிருந்ததை 
எண்ணினான்‌. அக்கனவுக்குள்‌ நுழைந்து வந்த ருத்ரன்‌ 
“நகர்புக பொழுதாகிவிட்டது, அரசே” என்றான்‌. 
கிளையிலாடியபடி “இன்னொரு நாள்‌” என்றான்‌ 
புரூரவஸ்‌. “நகர்‌ காத்திருக்கிறது, அரசே” என்றான்‌ 
ருத்ரன்‌. “இன்னும்‌ ஒரு நாழிகை” என்றான்‌ கெஞ்சலாக. 
“இப்போதே நாம்‌ புறப்படவில்லையெனில்‌ கோட்டை 
மூடுவதற்குள்‌ நகரை அணுக முடியாது.” 


“இன்னொரு கணம்‌” என்றபின்‌ திரும்பி பின்காலை 


ஒளியில்‌ இலையனைத்தும்‌ மலரென மின்னிய காட்டை 
பார்த்தான்‌. அவன்‌ கைபற்றி “வருக, அரசே!” என்றான்‌ 
ருத்ரன்‌. “ஆம்‌” என்று விழித்துக்கொண்டபோதுதான்‌ 
அவன்‌ தன்‌ மஞ்சத்தை உணர்ந்தான்‌. எழுந்து ஆடையை 
சீரமைத்தான்‌. சாளரத்துக்கு அப்பால்‌ விண்மீன்‌ பரவிய 
வானம்‌ வளைந்திருந்தது. குளிர்காற்றில்‌ இலைப்பசுமை 
மணத்தது. 


ருத்ரனைப்‌ பார்த்து “எங்கு செல்கிறோம்‌?” என்றான்‌. 
“காடு ஒருங்கியிருக்கிறது நமக்காக. இது இளவேனில்‌ 
தொடங்கும்‌ காலம்‌” என்றான்‌ ருத்ரன்‌. அவன்‌ முகம்‌ 
மலர்ந்து “இங்கு என்‌ சாளரத்தைக்‌ கடந்து வந்த குளிர்‌ 
காற்றில்‌ முல்லையின்‌ மணம்‌ இருந்தது” என்றான்‌. 
அவன்‌ வெளியே நடக்க ருத்ரன்‌ உடன்‌ வந்தான்‌. 
புரூரவஸ்‌ “கனவில்‌ நான்‌ ஒரு குரங்கென கிளைகள்‌ 
நடுவே பாய்ந்துகொண்டிருந்தேன்‌, ர௬ுத்ரரே” என்றான்‌. 
“ஆம்‌, நம்‌ குலம்‌ அங்கிருந்து வந்தது” என்றான்‌ ருத்ரன்‌. 
“அறியாத பெருங்காடொன்று. அங்கு மானுட 
உருக்கொண்ட குரங்கென நானிருந்தேன்‌. என்னைச்‌ 
சூழ்ந்து மரமானுடர்‌ வால்சுழற்றிப்‌ பாய்ந்தனர்‌. 
அவர்களுடன்‌ நானும்‌ பாய்ந்தேன்‌. எனினும்‌ அவர்களில்‌ 
ஒருவனல்ல நான்‌ என்றும்‌ உணர்ந்திருந்தேன்‌” என்றான்‌ 
புரூரவஸ்‌. “உங்கள்‌ குரல்‌ அங்கு புகுந்துவந்து 
அழைத்தது. இங்கு எழுந்து ஆடையை சீர்‌ 
செய்துகொண்டபின்னரும்‌ நெடுநேரம்‌ அக்கனவில்‌ 
இருந்தேன்‌” என்றான்‌. ருத்ரன்‌ “கனவுகள்‌ நன்று. ஒரு 
பேழைக்குள்‌ பிறிதொரு பேழை என நம்மை அவை 
பெருகச்செய்கின்றன” என்றான்‌. 


புரூரவஸ்‌ “இக்கனவு தொடர்ந்து என்னுள்‌ இருக்கிறது. 
கனவு கலைந்து எழுந்து நீரருந்தி படுத்த பிறகும்‌ 
அக்கனவே தொடர்கிறது. தொடர்பற்ற துண்டு 
வாழ்க்கைத்தருணங்கள்‌ அவை. பொருள்கொண்டு 
இணைத்தெடுக்க இயலவில்லை” என்றபின்‌ நினைவு 
கூர்ந்து நின்று “அதில்‌ நான்‌ பிறிதொருவனாக 
இருந்தேன்‌” என்றான்‌. ருத்ரன்‌ அவனருகே வந்து 
“அரசனாகவா?” என்றான்‌. புரூரவஸ்‌ குழம்பியபின்‌ 
“அரசனைப்போல. ஆனால்‌ அரசன்‌ அல்ல. ஐந்து 
உடன்பிறந்தாரில்‌ இரண்டாமவன்‌ என எவரோ சொன்ன 
நினைவுள்ளது” என்றான்‌. 


“உங்கள்‌ மூதாதையரில்‌ எவரும்‌ அவ்வண்ணம்‌ 
சொல்லும்படி இல்லையே?” என்றான்‌ முண்டன்‌. 
“அக்காட்டில்‌ மிக அருகில்‌ எங்கோ ஒரு குடிலில்‌ 


வேறெதையும்‌ எண்ணுவதில்லை. பேரரசியிடமும்‌ 
பிதாமகரிடமும்‌ சொல்‌. என்‌ மைந்தனுக்கான மண்‌ 
இல்லாமல்‌ நான்‌ அமைய மாட்டேன்‌ என. என்‌ 
மைந்தனை பிறிதொருவரை அண்டி வாழ்பவனாக 
க்கிவிட்டு மண்மறையப்போவதுமில்லை என்று 
சொல்‌!” விதுரன்‌ தலைவணங்கியபடி எழுந்தான்‌. 
அம்பாலிகை எழுந்தபடி “நான்‌ உனக்கு திருதராஷ்டிரன்‌ 
மீதிருக்கும்‌ பேரன்பை நன்கறிந்தவள்‌. நீ ஒருபோதும்‌ 
அவனுக்கு மாறான ஒன்றைச்‌ செய்யமாட்டாய்‌. ஆனால்‌ நீ 
வியாசமாமுனிவரின்‌ குருதி. அறமறிந்தவன்‌. இவனும்‌ 
உன்‌ தமையனே. இவனை நீ கைவிடமாட்டாய்‌ 
என்றறிந்தே உன்னிடம்‌ சொன்னேன்‌. உன்‌ இரு 
தமையன்களும்‌ முழுநிறைவுடன்‌ வாழ இது ஒன்றே வழி” 


என்றாள்‌. 


“அவ்வண்ணமே ஆகுக” என்று வணங்கி விதுரன்‌ 
வெளியே வந்தான்‌. தாழ்வாரத்தில்‌ நடக்கும்போது 
அவனுள்‌ புன்னகை விரிந்தது. எத்தனை அச்சங்கள்‌. 
மானுட உறவை இயக்கும்‌ அடிப்படை விசையே 
அச்சம்தானோ? பிறன்‌ என்னும்‌ அச்சம்‌. தன்னைப்பற்றிய 
பேரச்சம்‌. கொலையும்‌ அச்சத்தாலேயே. 
அஞ்சுவதற்கேதுமில்லை என்றால்‌ இவர்களின்‌ உலகமே 
வெறுமைகொண்டு கிடக்கும்போலும்‌. எளியமனிதர்கள்‌. 
எளியமனிதர்கள்‌. மிகமிக எளிய மனிதர்கள்‌. 
காலக்களியில்‌ நெளியும்‌ சிறுபுழுக்கள்‌. 


ஏன்‌ அச்சொற்களைச்‌ சொல்லிக்கொள்கிறேன்‌? 
அச்சொற்கள்‌ என்னுடையவை அல்ல. அவை நான்‌ 
காவியத்திலிருந்து அடைந்தவை. அவற்றைச்‌ சொல்லிச்‌ 
சொல்லி நான்‌ எதைக்‌ கடந்துசெல்கிறேன்‌? வெறுப்பை. 
ஆம்‌. இம்மனிதர்கள்‌ மீது நான்‌ அடையும்‌ ஏளனத்தை. 
கபம்‌ முற்றி பசுமைகொள்வதுபோல ஏளனம்‌ இறுகி 
வெறுப்பாகிறது. என்‌ மூச்சுக்கோளங்களை நிறைக்கிறது. 
ஒவ்வொருநாளும்‌ நான்‌ வாசிக்கும்‌ காவியம்‌ 
அவ்வெறுப்பைக்‌ கழுவும்‌ குளியல்‌. ஆனால்‌ 
நாளெல்லாம்‌ என்மேல்‌ படிந்துகொண்டே இருக்கிறது 
இது! 


எவருக்கேனும்‌ அது இயல்வதாகுமா என்ன? மானுடரின்‌ 
காமகுரோதமோகங்களில்‌ நீந்தியபடியே அவர்களை 
விரும்ப? அவர்களின்‌ சிறுமைகளை புன்மைகளை 
தீமைகளைக்‌ கண்டும்‌ அவர்களிடம்‌ மனம்‌ கனிய? 
துளியேனும்‌ தன்மீது ஒட்டாமல்‌ இக்கீழ்மைகளில்‌ 
திளைக்க. ரதிவிஹாரி. ஆம்‌, தந்தையின்‌ காவியத்தின்‌ 
சொல்‌ அது. காமத்திலாடுபவன்‌. காமத்திலாடுபவனால்‌ 


எனக்கென தேவி ஒருத்தி காத்திருப்பதாக உணர்ந்தேன்‌. 
கிளைகளூடாக பாய்ந்து செல்கையில்‌ என்‌ 
உடன்பிறந்தார்‌ இருவர்‌ தொடர அவள்‌ சிறுமலர்த்‌ 
தோட்டமொன்றில்‌ நின்றிருப்பதை கண்டேன்‌. கருநிறமும்‌ 
வெண்ணிறமும்‌ கொண்ட இரட்டையர்‌ அவர்கள்‌.” அவன்‌ 
பெருமூச்செறிந்து “ஐவருக்கும்‌ அவள்‌ ஒரு துணைவி” 
என்றான்‌. 


“அது நம்‌ குலவழக்கமே” என்றான்‌ ருத்ரன்‌. “ஆனால்‌ நம்‌ 
கதைகளில்‌ அரசர்கள்‌ என எவரும்‌ அவ்வண்ணம்‌ 
இல்லை.” புரூரவஸ்‌ “நானும்‌ அதை பலவாறாக எண்ணி 
நோக்கியிருக்கிறேன்‌. அவர்கள்‌ முகங்கள்‌ அத்தனை 
தெளிவாக என்னுள்‌ உள்ளன. அவள்‌ முகம்‌ ஒருநாளும்‌ 
ஒழியாது உள்ளே எழுகிறது” என்றான்‌. ருத்ரன்‌ 
குரங்குபோல்‌ கண்சிமிட்டி புன்னகைத்தான்‌. பெரிய 
சோழிப்பல்‌ நிரைகள்‌ அரையிருளில்‌ மின்னின. “தேவி 
அழகியா?” என்றான்‌. “கரியவள்‌, கருமையிலேயே 
பெண்ணழகு முழுமை கொள்ளமுடியுமென்று தோன்றச்‌ 
செய்பவள்‌” என்றான்‌ புரூரவஸ்‌. 


“யார்‌ கண்டார்‌? இன்று அவளை நாம்‌ பார்க்கவும்‌ கூடும்‌” 
என்றான்‌ ருத்ரன்‌. எரிச்சலுடன்‌ திரும்பிநோக்கி “நான்‌ 
விளையாட்டென இதைச்‌ சொல்லவில்லை ருத்ரரே, 
அவள்‌ முகத்தை தெளிவுறக்‌ கண்டேன்‌. நீண்ட விழிகள்‌. 
சிற்பமுழுமை கொண்ட மூக்கு. அன்னையின்‌ கனிவும்‌ 
மழலையின்‌ எழிலும்‌ சூடிய உதடுகள்‌. நிமிர்வும்‌ குழைவும்‌ 
ஒன்றென்றேயான உடல்‌. ஒரு கணமே அவளைக்‌ 
கண்டேன்‌ என தோன்றுகிறது. அவளை நோக்கி நோக்கி 
ஒரு முழு வாழ்நாள்‌ இருந்தேன்‌ என்றும்‌ அப்போது 
தோன்றியது” என்றான்‌. 


“ஐவரா...?” என்றான்‌ ருத்ரன்‌ தனக்குத்தானே என. “நம்‌ 
குடிப்பிறந்த எவர்‌ முகமேனும்‌ ஒப்பு உள்ளதா?” என்றான்‌. 
“ஆம்‌. நானும்‌ உள்ளில்‌ அதையே 
தேடிக்கொண்டிருக்கிறேன்‌. எல்லா முகங்களிலும்‌ 
அவர்களின்‌ தோற்றம்‌ உள்ளது என ஒரு முறையும்‌ 
முன்னர்‌ கண்டதே இல்லை என மறுமுறையும்‌ 
தோன்றுகிறது” என்று புரூரவஸ்‌ சொன்னான்‌. ருத்ரன்‌ 
“ஆம்‌, முகங்கள்‌ மீளமீளப்‌ பிறக்கின்றன. உள்ளங்கள்‌ 
தனித்தன்மைகொண்டு முகத்தை மாற்றி வனைகின்றன” 
என்றான்‌. “அரசே, ஐவர்‌ முகமும்‌ தெரிந்திருக்கிறதா?” 
“ஆம்‌. இருவரையே நான்‌ இன்று பார்த்தேன்‌. பிற 
இருவரையும்‌ மிக அருகிலென நினைவிலிருந்து எடுக்க 
முடிகிறது. தவத்தோற்றம்‌ கொண்ட மூத்தவர்‌, விழிக்கூர்‌ 


கொண்ட இரண்டாமவர்‌. ச இரட்டையர்‌. இது 
முற்பிறவியோ என ஐயுறுகிறேன்‌” என்றான்‌ புரூரவஸ்‌. 
ருத்ரன்‌ நகைத்து “பிறவிச்சுழலில்‌ முன்‌ என்ன பின்‌ 
என்ன? இங்கு முடையப்பட்டிருக்கிறது எவ்வகையில்‌ எது 
என எவருமறியார்‌” என்றான்‌. 


வெள்ளி எழுந்தபோது கானாடலுக்கான கல்நகைகளும்‌, 
தோலாடையும்‌, தோள்பட்டையும்‌ அணிந்து 
களைப்பறியா கரும்புரவியில்‌ படைத்தோழர்‌ புடைசூழ 
அவன்‌ நகர்‌ நீங்கினான்‌. கல்லடுக்கி மரம்‌ வேய்ந்து 
கட்டப்பட்ட சிற்றில்கள்‌ நிரைவகுத்த அவன்‌ நகரின்‌ 
தெருக்களில்‌ இருபுறமும்‌ எழுந்த குடிகள்‌ அரிமலர்‌ வீசி 
அவன்‌ குடியையும்‌ கொடியையும்‌ வாழ்த்தி ஒப்பக்குரல்‌ 
எழுப்பினர்‌. கோட்டை வாயிலை அவன்‌ கடந்தபோது 
கொடி மாற முரசொலி எழுந்தது. தேர்ச்சாலையைக்‌ 
கடந்து சிற்றாறுகள்‌ இரண்டைக்‌ கடந்து மறுகரை சென்று 
காட்டுக்குள்‌ புகுந்தான்‌. 

காடு மெல்லிய குளிராக, தழை மணமாக, ஈரமண்‌ 
மணமாக, மகரந்தப்பொடி கலந்த காற்றாக அவனை 
வந்து சூழ்ந்தது. பின்னர்‌ பச்சை இலைகளின்‌ 
அலைக்கொந்தளிப்புக்குள்‌ நீரில்‌ மனென மூழ்கி 
மறைந்தான்‌. அவனில்‌ அணியப்பட்டவையும்‌ 
புனையப்பட்டவையுமான அனைத்தும்‌ அவிழ்ந்து 
அகன்றன. அவனுடலில்‌ எழுந்த ஒருவனிலிருந்து 
பிறிதொருவன்‌ என தோன்றிக்கொண்டே சென்றான்‌. 
பன்னிரு தலைமுறைகளை உதிர்த்து அக்காட்டில்‌ 
கல்மழு ஏந்தி, செங்கழுகின்‌ இறகு சூடி, தன்‌ 
குலத்தலைமை கொண்டுநின்ற ஊருபலன்‌ என்னும்‌ 
முதுமூதாதையாக ஆனான்‌. 


அவனுக்கு உளமறியும்‌ வால்‌ முளைத்தது. கைகளில்‌ 
காற்றை அறியும்‌ காணாச்சிறகுகள்‌ எழுந்தன. 
புரவியிலிருந்து தாவி மரக்கிளைகளில்‌ 
தொற்றிக்கொண்டான்‌. கிளைகள்‌ வளைந்து 
வில்லென்றாகி அம்பென அவனை ஏவ பிறிதொரு 
கிளையைத்‌ தொற்றி கூச்சலிட்டபடி தாவினான்‌. நீரில்‌ 
விழுந்து அலைதெறிக்க நீந்தி எழுந்து பல்லொளிர 
கூச்சலிட்டான்‌. கரை மென்சதுப்பில்‌ புரண்டு களிமண்‌ 
சிலையென எழுந்தான்‌. இளவெயிலில்‌ அச்சேற்றுடன்‌ 
படுத்து உலர்ந்தெழுந்து மீண்டும்‌ நீர்க்களியாடினான்‌. 
அன்றும்‌ மறுநாளும்‌ அக்காட்டிலேயே 
பிறிதொன்றிலாதிருந்தான்‌. 


[inage]மூன்றாம்நாள்‌ சாலமரத்தில்‌ கட்டிய ஏறுமாடத்தில்‌ 


ஈச்சைஓலை பரப்பிய மூங்கில்‌ படுக்கையில்‌ மரவுரி 
போர்த்தி துயின்றுகொண்டிருந்தபோது மீண்டும்‌ 
அக்கனவு வந்தது. அதில்‌ அவன்‌ சாலமரத்தின்‌ உச்சியில்‌ 
கட்டப்பட்ட பெருங்குடிலொன்றின்‌ அடுமனையில்‌ 
அமர்ந்து தன்‌ முன்‌ குவிந்திருந்த ஊன்சோற்றை அள்ளி 
உண்டுகொண்டிருந்தான்‌. அவனைச்‌ சூழ்ந்து 
அமர்ந்திருந்தனர்‌ உடன்பிறந்த நால்வர்‌. பன்றி ஊனை 
எடுத்து பற்களால்‌ பற்றி இழுத்து கவ்வி உண்டான்‌. 
அவனுடலில்‌ ஊறிய ஊற்றுக்கள்‌ அனைத்தும்‌ 
அச்சுவையை முன்னரே அறிந்திருந்தன. சுவை சுவை 
என பல்லாயிரம்‌ நாவுகள்‌ துடித்தன. உண்ணும்தோறும்‌ 
பெருகியது உணவு. தன்‌ உடல்‌ இருமடங்கு 
பெருத்திருப்பதை அவன்‌ கண்டான்‌. 


தான்‌ யார்‌ என ஒரு எண்ணக்கீற்று எழுந்து ஓடுவதை 
உணர்ந்து ஒருகணம்‌ உண்பதை நிறுத்தினான்‌. “என்ன, 
மூத்தவரே?” என்றான்‌ கரிய இளையோன்‌. “நான்‌ ஒரு 
தொல்மூதாதை, எங்கோ அடர்காட்டில்‌ கல்மணிமாலை 
அணிந்து கழுகிறகு சூடி நின்றிருக்கிறேன்‌ என்று 
எண்ணிக்கொண்டேன்‌” என்றான்‌. புன்னகையுடன்‌ 
“இப்போதே அப்படித்தான்‌ இருக்கிறீர்கள்‌” என அவன்‌ 
சொன்னான்‌. 


“உண்ணுங்கள்‌” என்றபடி அவன்‌ குலமகள்‌ அருகே வந்து 
மேலும்‌ அன்னத்தை அவன்‌ முன்‌ வைத்தாள்‌. நிமிர்ந்து 
அவள்‌ முகத்தை பார்த்தான்‌. இருள்செறிந்த 
தொல்குகைகளில்‌ அறியா முதுமூதாதையர்‌ கல்கொண்டு 
செதுக்கிய ஓவியச்சிற்பத்தின்‌ வடிவம்‌. இருளைச்‌ 
செதுக்கி எடுத்த எழில்‌ என்று தொல்கதைகள்‌ கூறும்‌ 
தோற்றம்‌. நீண்ட இவ்விழிகள்‌ எவரைப்‌ பார்க்கின்றன? 
இங்கிருந்துண்ணும்‌ இப்பேருடலனையா? இங்கிருந்து 
நோக்கும்‌ மண்மறைந்த மூதாதையையா? 


விழித்துக்கொண்டு குளிரிலா அச்சத்திலா என்றறியாத 
நடுக்கத்தில்‌ அவன்‌ நெடுநேரம்‌ படுத்திருந்தான்‌. தன்னை 
வந்தடையும்‌ விழிப்பு காலைத்‌ தன்னிலையை மிகப்பிந்தி 
கொண்டுவந்து சேர்க்கிறதா? அந்த இடைவெளியில்‌ 
நின்று தவிக்கும்‌ அகம்‌ எவருடையது? எங்கு உறைகிறது 
அது? நீள்மூச்சுடன்‌ எழுந்து குடில்முகப்பில்‌ வந்துநின்று 
ஓசைகளாக இருளுக்குள்‌ சூழ்ந்திருந்த காட்டை 
நோக்கினான்‌. பின்னர்‌ ஏணி எனக்‌ கட்டிய கொடி 
வழியாக தொற்றி இறங்கி இன்னமும்‌ இருள்பிரியாத 
காட்டினூடாக சுள்ளிகள்‌ ஒடியும்‌ ஒலியெழுப்பி 
நடந்தான்‌. 


இருள்‌ திரண்டெழுவதுபோல்‌ எதிர்கொண்டு வந்தது 
பிடியானை வழிநடத்திய யானைக்‌ கூட்டமொன்று. 
பிளிறி அவன்‌ வருவதை தன்‌ குலத்திற்கு அறிவித்தாள்‌ 
முகக்கை மூதன்னை. கிளையோன்றில்‌ 
மலைத்தேனீக்கூடுபோல்‌ கிடந்த கரடியொன்று 
நீளுகிர்கள்‌ ஒன்றுடனொன்று முட்டி கூழாங்கற்கள்போல 
ஒலிக்க இறங்கி கையூன்றி உடல்‌ ததும்பி புதருக்குள்‌ 
சென்று மறைந்தது. நீர்மை ஒளி வளைய சென்றன 
நாகங்கள்‌. விழிமின்னத்‌ திரும்பி நோக்கிய செவி சிலிர்த்த 
மான்கணங்கள்‌ கடந்து சென்றன. 


புலரி வரை அவன்‌ நடந்து சென்றுகொண்டிருந்தான்‌. 
எங்கு செல்கிறோம்‌ என்று அவன்‌ உள்ளம்‌ 
அறிந்திருக்கவில்லை. ஆனால்‌ செல்லும்போது 
அருகணைகிறோம்‌ எனும்‌ அறியா உணர்வொன்று 
கூர்கொண்டு அவனை வழிநடத்தியது. முதலொளி 
எழுந்து இலைத்தழைப்பினூடாக ஆயிரம்‌ விழுதுகளாக 
காட்டில்‌ இறங்கிநின்ற பொழுதில்‌ முற்றிலும்‌ அறியா 
நிலமொன்றில்‌ அவன்‌ இருந்தான்‌. கைகளை விரித்து 
வெய்யோனின்‌ வெள்ளிக்‌ காசுகளை ஏந்தி 
விளையாடியபடி நடந்தான்‌. 


இன்று என்‌ உள்ளம்‌ ஏன்‌ இத்தனை உவகை 
கொண்டிருக்கிறது என்று எண்ணிக்கொண்டான்‌. 
உவகைக்கு உவகையே போதுமான ஏதுவாகும்‌ என்று 
அவன்‌ குலமூத்தார்‌ சொன்னதை எண்ணிக்கொண்டு 
அதன்பொருட்டும்‌ புன்னகைத்தான்‌. சிறு 
சுனையொன்றில்‌ மான்கள்‌ நீர்‌ அருந்தும்‌ ஒலி கேட்டது. 
அவற்றை அப்போதே பார்க்கவேண்டும்‌ என்று 
எண்ணமெரழுந்தது. ஏன்‌ அவ்வாறு தோன்றியதென்று 
பின்பு பலநூறு முறை அவன்‌ எண்ணியதுண்டு. அவை 
நீர்‌ அருந்தும்‌ ஒலி விலங்குகள்‌ நீர்‌ அருந்தும்‌ ஒலிபோல 
விரைவு குறைந்துவரவில்லை. சீரான தாளம்போல்‌ 
ஒழுகிச்சென்றது என்பதை அவன்‌ உணர்ந்தது 
பல்லாண்டுகளுக்குப்‌ பின்னர்தான்‌. 


மெல்ல நடந்தபோது அவை மான்களல்ல ஆடுகள்‌ என 
ஓசை பிரித்தறிந்தான்‌. மான்கள்‌ நீர்‌ அருந்துகையில்‌ 
அவ்வப்போது தலைதூக்கி இடைவெளி விடுவதுண்டு. 
ஆடுகளின்‌ மூச்சு மான்கள்போல சீறல்கொண்டதும்‌ 
அல்ல. அப்பால்‌ மலையூற்று ஊறித்தேங்கிய சிறு 
சுனையொன்றைச்‌ சூழ்ந்து செறிந்திருந்த மரங்களாலான 
சோலையை கண்டான்‌. இலைகளுக்கு அப்பால்‌ நீரலை 
நெளிந்தது. மரங்களின்‌ பசுமையில்‌ நீர்‌ நிறைவு 
துலங்கியது. 


காலையொளியில்‌ சுடர்கொண்டிருந்த 
இலைத்தழைப்புகளை நோக்கியபடி, மெல்லிய 
காலடியோசையால்‌ சிறுபசுந்தவளைகளை 
புல்நுனிகளிலிருந்து தாவித்தெறிக்கச்‌ செய்தபடி, அவன்‌ 
அச்சோலையை அணுகினான்‌. அவன்‌ வரவை அறிந்த 
ஆள்காட்டிக்குருவி சிறகடித்து எழுந்து ஓசையிட்டது. 
புதரில்‌ முட்டையிட்டிருந்த செம்மூக்கன்‌ 
சிறகொடிந்ததுபோல புல்வெளியில்‌ விழுந்து 
எம்பிக்குதித்து எழுந்து பறந்து கூவியபடி மீண்டும்‌ 
விழுந்தது. அவன்‌ அணுகுவதை ஆடுகள்‌ 
அறிந்துவிட்டிருக்கின்றன எனத்‌ தெரிந்தது. ஆனால்‌ 
அவன்‌ வேட்டைக்காரனல்ல என்பதை எப்படியோ 
புல்வாய்‌ விலங்குகள்‌ அறிந்திருந்தன என்பதனால்‌ 
அவனை அஞ்சி அவை ஓடுவது அரிது. 


சோலையை அணுகும்போதே பாரிஜாத மலரின்‌ 
மணத்தை அவன்‌ உணர்ந்திருந்தான்‌. அணுகுந்தோறும்‌ 
அந்த மணம்‌ குறைந்து வருவதன்‌ விந்தையை 
பின்னர்தான்‌ உணர்ந்தான்‌. சோலையின்‌ முகப்பென 
அமைந்த இரு சாலமரங்களின்‌ அடியில்‌ வந்து 
நின்றபோது செண்பக மலர்களின்‌ மணமே அவனைச்‌ 
சூழ்ந்திருந்தது. தான்‌ அறிந்தது செண்பக 
மணத்தைத்தான்‌, தொலைவில்‌ அதையே பாரிஜாதம்‌ 
என்று எண்ணிக்‌ கொண்டேன்‌ என்று அவன்‌ 
எண்ணினான்‌. அது எவ்வண்ணம்‌ என கூடவே 
வியந்தான்‌. மீண்டும்‌ முகர்ந்தபோது அது மனோரஞ்சிதமா 
என ஐயம்‌ எழுந்தது. எண்ணிய மணத்தை தான்காட்டும்‌ 
மலர்‌ என்றால்‌ அது யக்ஷரோ கந்தர்வரோ சூடிய மலரா? 


சருகுகளில்‌ காலடிகள்‌ ஒலிக்க அவன்‌ உள்ளே 
சென்றபோது சோலை நடுவே காலை ஒளியை 
உறிஞ்சிக்கிடந்த சுனைநீரின்‌ அலைவை கண்டான்‌. 
தாழ்ந்திருந்த மரக்கிளைகளின்‌ அடியில்‌ நீரின்‌ 
ஒளியலைகள்‌ நெளிந்தன. பின்னர்‌ அவன்‌ தன்‌ இரு 
ஆட்டுக்குட்டிகளை நீரருந்த காட்டி நின்றிருந்த கரிய 
கான்மகளை பார்த்தான்‌. ஒரு கணம்‌ உள்ளம்‌ பதறி 
சொல்லழிந்து முடிவிலியில்‌ பறந்து மீண்டும்‌ திடுக்கிட்டு 
விழித்து உடல்பொருந்தி எண்ணமென்றாயிற்று. அது 
உருவெளித்தோற்றம்‌ அல்ல, உளமயக்கும்‌ அல்ல. 
அணங்கோ என ஜயம்‌ எழுந்து மயிர்சிலிர்த்தான்‌. 
கால்களை நோக்கி இல்லை எனத்‌ தெளிந்த பின்னரும்‌ 
நெஞ்சம்‌ துடித்துக்கொண்டிருந்தது. 


அவளை அவன்‌ முன்னர்‌ கனவில்‌ கண்டிருந்தான்‌ 
என்றும்‌ அவன்‌ உடல்கொண்ட மெய்ப்பும்‌ உளம்கொண்ட 


கொப்பளிப்பும்‌ அதனால்தான்‌ என்றும்‌ பின்னரே சித்தம்‌ 
உணர்ந்தது. உடன்பிறந்த நால்வருடன்‌ அவன்‌ இருந்த 
அக்குடிலில்‌ இருந்தவள்‌. அவன்‌ வந்த காலடியோசை 
கேட்டு முகம்‌ தூக்கி நீண்ட விழிகளால்‌ அவள்‌ 
நோக்கினாள்‌. முற்றிலும்‌ அச்சமற்ற பார்வை. மடமோ 
நாணமோ பயிர்ப்போ அறியாது நிமிர்ந்த உடல்‌. 


ஆடுகளும்‌ கீழ்த்தாடையின்‌ தொங்குதாடியில்‌ நீர்‌ 
சொட்டிவழிய தலைதூக்கி காதுகளை முன்கோட்டி 
சுண்ணக்கூழாங்கல்‌ என ஒளிவிட்ட கண்களால்‌ 
அவனை கூர்ந்து நோக்கின. அவற்றின்‌ குறிய வால்கள்‌ 
துடித்தன. கன்னங்கரிய ஆடு மெல்ல கனைக்க 
வெண்ணிற ஆடு செருமலோசை எழுப்பியது. பின்‌ 
அவன்‌ தீங்கற்றவன்‌ என உணர்ந்ததுபோல்‌ மீண்டும்‌ 
குனிந்து நீரில்‌ தலையை வைத்தது. கரிய ஆடு “ஆம்‌” என 
தலையசைத்தபின்‌ தானும்‌ நீரை முகர்ந்தது. 


எவர்‌ என்பதுபோல்‌ அவள்‌ புருவங்கள்‌ மெல்ல சுழித்து 
நெற்றி மடிப்புகொண்டது. வாழைப்பூநிற உதடுகள்‌ 
மெல்ல விரிந்து உப்புப்பரல்‌ என பல்நிரை தெரிந்தது. 
அவளை முடிமுதல்‌ அடிவரை கருவறை வீற்றிருக்கும்‌ 
தேவிமுன்‌ நின்றிருக்கும்‌ அடியவன்‌ என நோக்கினான்‌. 
ஆயிரம்‌ முறை விழுந்துவணங்கி எழுந்தான்‌ என 
அத்தருணத்தை பின்னர்‌ அவன்‌ 
சொற்களாக்கிக்கொண்டான்‌. அரசன்‌ என்றும்‌ ஆண்‌ 
என்றும்‌ அல்லாமலாகி விழியென்றும்‌ சித்தமென்றும்‌ 
அங்கு நின்றிருந்தான்‌. 

ஆடுகளை நோக்கி மெல்லிய சீழ்க்கை ஒலி ஒன்றை 
எழுப்பியபின்‌ அவள்‌ சேற்றில்‌ ஊன்றிய வளைகோலை 
கையில்‌ எடுத்துக்கொண்டு உலர்ந்து வெடிப்புகள்‌ பரவி 
தரையோடு வேய்ந்ததுபோல்‌ ஆகியிருந்த கரையில்‌ 
அவற்றின்‌ பொருக்குகள்‌ உடைந்து ஒலிக்க மேலேறி 
வந்தாள்‌. நாணல்‌ வகுந்திருந்த வழியினூடாக அவள்‌ 
காலடிகள்‌ விழுந்து விழுந்து எழுவதை, அவள்‌ அணிந்த 
மான்தோல்‌ கீழாடை நெளிவதை அவன்‌ பிற ஏதுமில்லாத 
வெளியில்‌ கணம்‌ கணமென அசைவு அசைவு என 
கண்டான்‌. 


அவள்‌ அணிந்திருந்த வெண்கல்மாலை உன்னிஎழுந்த 
இளமுலைகளின்மேல்‌ நழுவிப்புரண்டது. இடையில்‌ 
அணிந்திருந்த கல்மேகலை நெற்றுபொலிந்த செடிபோல 
மெல்ல ஒலித்தது. மான்தோலாடை தொடைவரை சுற்றி 
அதன்‌ நுனியை எடுத்து முலை மறைத்து வலத்தோளில்‌ 
செலுத்தி சுழற்றிக்‌ கட்டியிருந்தாள்‌. கைகளில்‌ எருதின்‌ 


கொம்புகீறி நுண்செதுக்குகளுடன்‌ செய்த வளையல்கள்‌. 
கால்களில்‌ மென்மரத்தால்‌ ஆன சிலம்பு. காதுகளில்‌ 
ஆடின செம்மணிக்‌ கல்லணிகள்‌. மூச்சில்‌ வியர்த்த 
மேலுதடுகளுக்கு மேல்‌ புல்லாக்கின்‌ நிழல்‌ அசைந்தது. 


அவன்‌ அருகே வந்து “யார்‌?” என்று அவள்‌ கேட்டபோது 
திடுக்கிட்டு விழித்துக்கொண்டு நீள்மூச்சுடன்‌ “என்‌ 
பெயர்‌...” என்றான்‌. ஒரு கணம்‌ தன்‌ பெயரே தன்‌ 
நினைவிலெழாத விந்தையை உணர்ந்து தடுமாறி இடறிய 
குரலில்‌ “நான்‌ அரசன்‌” என்றான்‌. மீண்டும்‌ சொல்சேர்த்து 
“நகரத்தவன்‌” என்றான்‌. அவள்‌ இதழ்கள்‌ விரிய, 
கொழுவிய கன்னங்களில்‌ மெல்லிய மடிப்புகள்‌ எழ, 
பற்கள்‌ ஒளியுடன்‌ விரிய புன்னகை செய்து 
“பெயரில்லாத அரசனா?” என்று கேட்டாள்‌. “ஆம்‌” என்று 
சொல்லி உடனே “இல்லை” என்று பதறி 
பெருமூச்சுவிட்டான்‌. அவள்‌ சிறிய ஒலி எழ 
சிறுமியைப்போல்‌ வாய்பொத்தி தோள்குறுக்கி சிரித்தாள்‌. 


அவன்‌ தத்தளித்து மூச்சுத்திணறி தன்‌ பெயரை 
கண்டடைந்தான்‌. “என்‌ பெயர்‌ புரூரவஸ்‌” என்றான்‌. 
உடனே சொல்பெருக “புதனுக்கு இளையில்‌ பிறந்த 
மைந்தன்‌. இங்கு காட்டு அரசனான ஹிரண்யபாகுவின்‌ 
மைந்தனாகப்‌ பிறந்தேன்‌. உத்தரகுரு நாட்டை 

ள்கிறேன்‌” என்றான்‌. அவள்‌ விழிகளில்‌ நகைப்பு 

ன்ன “தன்‌ பெயரை இத்தனை எண்ணிச்சூழ்ந்து 
உரைக்கும்‌ ஒருவரை முதல்முறையாக பார்க்கிறேன்‌” 
என்றாள்‌. “நான்‌ என்னை ஒரு கணம்‌ பிறிதொருவனாக 
உணர்ந்தேன்‌. பிறிதேதோ பெயர்‌ என்‌ நாவில்‌ எழுந்தது” 
என்றான்‌. 


புருவம்‌ சுருங்க அவள்‌ “யார்‌?” என்றாள்‌. “என்‌ கனவில்‌ 
எழுந்த ஒருவன்‌... இன்னும்‌ வாழ்ந்திராதவன்‌” என்றான்‌. 
“விந்தைதான்‌” என்று அவள்‌ சொன்னாள்‌. “முதற்கணம்‌ 
உங்களைப்‌ பார்த்தபோது முன்பு எப்போதோ கனவில்‌ 
கண்ட ஒருவர்‌ என்றுதான்‌ நானும்‌ எண்ணினேன்‌. 
அம்மயக்கத்தை இந்தச்‌ சுனைச்சரிவில்‌ ஏறி வருகையில்‌ 
ஒவ்வொரு காலடியாலும்‌ கலைத்து இங்கு வந்தேன்‌” 
என்றாள்‌. அவன்‌ அவள்‌ விழிகளை நோக்கி “உன்‌ பெயர்‌ 
என்ன, கன்னியே?” என்று கேட்டான்‌. “சியாமை” என்று 
அவள்‌ சொன்னாள்‌. “நான்‌ இங்கு காட்டை ஆளும்‌ 
அரசனாகிய கருட்பக்ஷனின்‌ மகள்‌.” 


“உன்னை முன்னர்‌ இங்கு பார்த்ததே இல்லை. இந்த 
அடர்காட்டில்‌ என்ன செய்கிறாய்‌?” என்றான்‌. அவள்‌ 
“இவை நான்‌ வளர்க்கும்‌ ஆடுகள்‌. இவற்றுடன்‌ 


இக்காட்டில்‌ உலவுவதே என்‌ விளையாட்டு” என்றாள்‌. 
“இவற்றை கால்போனயபோக்கில்‌ விட்டு நான்‌ தொடர்ந்து 
செல்வேன்‌. அவற்றை என்‌ உள்ளம்‌ என்பார்கள்‌ என்‌ 
தோழிகள்‌.” இரு ஆடுகளும்‌ சற்று அப்பால்‌ சென்று 
உதிர்ந்த மலர்களையும்‌ பழுத்த இலைகளையும்‌ 
பொறுக்கித்‌ தின்னத்‌ தொடங்கிவிட்டிருந்தன. 


அவன்‌ திரும்பி இரு ஆடுகளையும்‌ பார்த்தான்‌. 
“இனியவை” என்றான்‌. “கரியது ஸ்ருதன்‌. 
வெண்ணிறமானது ஸ்மிருதன்‌. இவை இரண்டும்‌ 
எப்போதும்‌ என்னுடன்‌ இருக்கும்‌. இரவில்‌ என்‌ 
படுக்கையின்‌ இரு பக்கமும்‌ இவற்றை கட்டி இருப்பேன்‌. 
விழித்துக்கொண்டதும்‌ முதலில்‌ இவற்றையே பார்ப்பேன்‌. 
பகல்‌ முழுக்க இவற்றுடனேயே இருப்பேன்‌” என்றாள்‌. 
“இரவில்‌ விழித்துக்கொண்டு இவற்றின்‌ கண்கள்‌ 
ஒளிவிடுவதைக்‌ காணும்போது நான்கு விண்மீன்கள்‌ 
எனக்கு காவலிருப்பது போலிருக்கும்‌.” 


இருவரும்‌ தங்கள்‌ சொற்களை கைமாறிக்கொண்டனர்‌. 
விழிகளால்‌ ஒருவரை ஒருவர்‌ தொட்டுக்கொண்டே 
இருந்தனர்‌. சியாமை புரூரவஸின்‌ தோற்றத்தை அன்றி 
பிறிதெதையும்‌ அறியவில்லை. அவளிலிருந்து 
பேருருவம்‌ கொண்டு எழுந்த ஒருத்தி அப்பொன்னிற 
உடலை ஓவ்வொரு தசையாக நரம்பாக அசைவாக 
மெய்ப்பாக நோக்கிக்கொண்டிருந்தாள்‌. அப்பெண்ணின்‌ 
உள்ளங்கையில்‌ அமர்ந்து பிறிதொருத்தி எளிய 
சொற்களால்‌ சூதுகளம்‌ ஒன்றமைத்து அவனை ஈர்த்தும்‌ 
அணுகுகையில்‌ விலக்கியும்‌ விலகியபின்‌ மீண்டும்‌ 
நெருங்கியும்‌ ஆடினாள்‌. 


புரூரவஸ்‌ அவள்‌ விழிகளையன்றி பிறிதெதையும்‌ 
அறியவில்லை. முலைச்சுவை மறவா 
சிறுகுழந்தையொன்று அவனுள்‌ இருந்து எழுந்து அவள்‌ 
மடியில்‌ படுத்து மலர்மென்மை கொண்ட கால்களை 
நெளித்து, சிறுகட்டை விரல்‌ சுழித்து, காற்றை 
அள்ளிப்பற்றியது போன்று சிறுகை குவித்து 
விளையாடியது. பாலாடை படிந்து பார்வை மறைந்த 
பைதல்‌ பருவமென்பதால்‌ அவள்‌ விழிகளும்‌ இதழ்களின்‌ 
மணமுமன்றி ஏதும்‌ அவனை சென்றடையவில்லை. 
அவள்‌ சுவையை எண்ணி இதழூறி வழிய சொல்லிலா 
குதலைமொழிகளுடன்‌ அவன்‌ அவள்‌ அருகே இருந்தான்‌. 
அப்போது அவன்‌ அந்த மலர்மணத்தை அறிந்தான்‌. 
அதுவரை அறியாததாக இருந்தது அது. 
பிறிதொன்றிலாது வந்து சூழ்ந்துகொண்டது. 

18. மலர்ப்பகடை 


மலர்மரத்தின்‌ அடிபோல உளம்கலந்திருக்க இடம்‌ 
பிறிதொன்றில்லை. சூழும்‌ மணம்‌ எண்ணங்களை 
பறக்கச்செய்கிறது. அங்கிலாதாக்கி ஆட்கொள்கிறது. 
அவ்வப்போது உதிரும்‌ இலைகளும்‌ மலர்களும்‌ தொட்டு 
திடுக்கிடச்செய்கையில்‌ எழுந்துவரும்‌ இவ்வுலகு மேலும்‌ 
இனிதென்றாகிறது. சொற்களால்‌ ஒருவரிடம்‌ ஒருவர்‌ 
தங்களை ஓவியமென தீட்டிக்கொண்டனர்‌. துளிதொட்டு 
துளிதொட்டு ஆக்கிய அந்த ஓவியம்‌ ஆயிரம்‌ ஓவியங்கள்‌ 
அழித்தழித்து எழுந்த திரைமேல்‌ அமைந்தது. 


தங்கள்‌ விருப்ப வடிவை தீட்ட எண்ணி தீட்டிமுடித்து 
நோக்கி அதைக்‌ கண்டு வியந்து அகன்று அதை பிறர்‌ 
நம்புகிறாரா என எண்ணி ஐயுற்றனர்‌. அதை 
வெல்லும்பொருட்டு மெல்லிய துயரை அதில்‌ பூசி 
கூர்படுத்திக்கொண்டனர்‌. இனிய தருணத்தின்‌ துயர்‌ 
மேலும்‌ இனிதென்று உணர்ந்து அதை தொட்டுத்தொட்டு 
பெருக்கினர்‌. ஒருவர்‌ துயரை பிறிதொருவர்‌ ஆற்றினர்‌. 
சொற்கள்‌ சொற்களென பெருகி பின்‌ பெருமழை 
துளியென்றாவதுபோல்‌ ஓய்ந்து பொருளற்ற ஒற்றைச்‌ 
சொற்களும்‌ விழிக்கசிவுமென எஞ்சினர்‌. 


உணர்வுகளை தட்டிஎழுப்பி விசைகொள்ளச்‌ செய்வது 
எளிது. அவை கொள்ளும்‌ திசைமீறல்களை 
கட்டுப்படுத்துதல்‌ அரிது. உதவு தவ 
வழிகுழைந்து திசைமயங்கி தடுமாறி மீண்டும்‌ மீண்டும்‌ 
ஒரே இடத்தையே வந்தடைந்தனர்‌. பெண்‌ பெருகியதும்‌ 
ஆண்‌ குறுகியதும்‌ முழுமை அடைந்தபோது இருவர்‌ 
பரபரப்பும்‌ அடங்கியது. பின்‌ சொற்கள்‌ எழவில்லை, 
நீள்மூச்சுகளும்‌ சிறுபுன்னகைகளும்‌ 
மென்தொடுகைகளுமே எஞ்சின. 


இனிமை முழுத்தபோது இருவருமே தனிமையை 
விரும்பினர்‌, மேலுமொரு சொல்‌ அவ்வினிய குமிழியை 
உடைத்துவிடும்‌ என அஞ்சியவர்கள் போல. 
அவ்வெண்ணத்தால்‌ அச்சம்கொண்டு ஒருவரை ஒருவர்‌ 
உள்ளத்தால்‌ விலக்கினர்‌. ஒருவர்‌ சொல்லும்‌ சொல்லை 
மற்றவர்‌ செவிகொடுக்காமல்‌ வெற்றுப்புன்னகையும்‌ 
தலையசைப்பும்‌ அளித்தனர்‌. இனிமை அது 
இழக்கப்படும்‌ எனும்‌ துயரை தவிர்க்கமுடியாமல்‌ தான்‌ 


கொண்டுள்ளது. அத்துயரால்தான்‌ அது மேலும்‌ 
இனிதாகிறது. 


புரூரவஸ்‌ நீண்டமூச்சுடன்‌ மீண்டுவந்தான்‌. 
பிறிதொன்றை பேசுவதற்கு உளம்‌ அமையவில்லை. 
அனைத்தையும்‌ பொருளிழக்கச்செய்து அதுவொன்றே 
மெய்மை என்றது அந்த நறுமணம்‌. மரத்தை நிமிர்ந்து 
நோக்கி “இந்த மலர்கள்தான்‌” என்றான்‌. அவள்‌ 
காதுக்குள்‌ என ஒலித்த குரலில்‌ “என்ன?” என்றாள்‌. “இந்த 
மலர்களின்‌ மணத்தைத்தான்‌ இச்சோலையை 
அணுகுகையிலேயே நான்‌ அறிந்தேன்‌. அங்கிருக்கையில்‌ 
பாரிஜாதம்‌, அணுகுகையில்‌ செண்பகம்‌. இப்போது 
இதுவரை அறியாத மலரின்‌ மணம்‌... ஆனால்‌ புதியதல்ல. 
நான்‌ அறிந்த ஒன்று” என்றான்‌. அவள்‌ “ஆம்‌, இந்த 
மணம்‌ விண்மலர்‌ ஒன்றுக்குரியது என்கிறார்கள்‌” 
என்றாள்‌. 


அவன்‌ எழுந்து அந்த மரக்கிளையொன்றை தாவிப்பற்றி 
இழுத்து ஒரு வெண்மலரை பறித்தெடுத்தான்‌. அவள்‌ 
முகம்மலர்ந்து எழுந்து அதை கைநீட்டி வாங்கி 
காம்பைப்பற்றி இதழ்களைச்‌ சுழற்றி நோக்கி “தூய 
வெண்மை” என்றாள்‌. “ஆம்‌, மாசில்லாதது” என்று அவன்‌ 
சொன்னான்‌. வெறும்‌ சொற்களுக்கு அப்பால்‌ ஏதேனும்‌ 
சொல்ல அவர்கள்‌ அஞ்சினர்‌. பொருள்கொள்ளும்‌ 
சொற்கள்‌ அத்தருணத்திற்கு ஒவ்வாத 
எடைகொண்டிருந்தன. ஆனால்‌ அறியாது 
“வண்ணங்கள்‌ பல கோடியென பெருகிக்கிடக்கும்‌ 
மலர்களின்‌ வெளியில்‌ வெண்ணிறம்‌ இத்தனை பேரழகு 
கொள்வதெப்படி?” என்றான்‌. அத்தருணத்திலும்‌ 
வினாவென அமையும்‌ தன்‌ உள்ளத்தை எண்ணி 
மறுகணம்‌ சலிப்புற்றான்‌. 


அவள்‌ “அதன்‌ மென்மையினால்‌...” என்றாள்‌. எத்தனை 
பெண்மைகொண்ட மறுமொழி என எண்ணியதுமே 
எத்தனை சரியான சொல்லாட்சி என்றும்‌ அவன்‌ 
உணர்ந்தான்‌. நிமிர்ந்து விழியிமை சரிய, சிறு உதடுகள்‌ 
சற்றே கூம்ப, மலரை நோக்கி குனிந்திருந்த அவள்‌ 
முகத்தை நோக்கியபின்‌ “ஆம்‌, பிற 
எவ்வண்ணத்தைவிடவும்‌ வெண்மையே மென்மை 
மென்மை என்கிறது” என்றான்‌. என்ன சொல்கிறோம்‌ என 
வியந்தபடி “வேறெந்த மலரையும்‌ இதழ்‌ தொட்டு 
வருடலாம்‌. வெண்மலரைத்‌ தொட விரல்‌ தயங்குகிறது” 
என்றான்‌. அவள்‌ நிமிர்ந்துநோக்கி புன்னகை செய்தாள்‌. 


வீண்சொல்‌ பேசுகிறோம்‌ என அவன்‌ உள்ளம்‌ தயங்கியது. 


குரோதத்திலும்‌ மோகத்திலும்‌ ஆடவியலாதா என்ன? 
மானுடம்‌ கண்ட மாபெரும்‌ விளையாட்டுப்பிள்ளையாக 
அவனிருப்பான்‌. ரதிவிஹாரி. எத்தனை மகத்தான சொல்‌. 
எங்கே அடைந்தார்‌ அவர்‌? சுகனின்‌ முன்‌ நின்று 
அச்சொல்லை அறிந்தாரா? அரதியில்‌ விரதியில்‌ 
நின்றிருக்கும்‌ தன்‌ மைந்தனைக்‌ கண்ட தந்தை மனம்‌ 
கொண்ட ஏக்கம்தானா அது? 


ஆம்‌, நான்‌ என்‌ பணியை செய்யத்தான்‌ வேண்டும்‌ என 
மாளிகை முகப்பில்‌ நின்றபடி விதுரன்‌ எண்ணினான்‌. 
திரும்பி அம்பிகையின்‌ மாளிகை நோக்கி நடந்தான்‌. 
வாயிற்காவலர்‌ வணங்கி அவனை வழியனுப்பினர்‌. 
மாளிகையின்‌ அவைக்கூடத்தில்‌ அம்பிகை இருந்தாள்‌. 
அவள்முன்‌ இரண்டு ஓலைநாயகங்கள்‌ அவள்‌ கூற்றை 
எழுதிக்கொண்டிருந்தனர்‌. அவனைக்‌ கண்டதும்‌ 
அவர்களை அனுப்பிவிட்டு அமரும்படி கைகாட்டினாள்‌. 
அவன்‌ அமர்ந்துகொண்டதும்‌ மேலாடையை இயல்பாக 
இழுத்துப்போட்டபடி “என்ன சொல்கிறாள்‌?” என்றாள்‌ 
அம்பிகை. 


“தங்கள்‌ ஒற்றர்கள்‌ சொல்வதைத்தான்‌” என்றான்‌ 
விதுரன்‌. “அவள்‌ எண்ணம்‌ நடக்காது. அவளிடம்‌ சொல்‌, 
ஒருபோதும்‌ இந்நாட்டை கூறுபோட பிதாமகர்‌ பீஷ்மர்‌ 
ஒப்பமாட்டார்‌. என்‌ மைந்தனுக்குரிய இந்நிலத்தைப்‌ 
பிரிக்க நானும்‌ முன் வரமாட்டேன்‌.” விதுரன்‌ “பிதாமகரின்‌ 
நெஞ்சம்‌ எனக்குத்தெரியும்‌” என்றான்‌. அம்பிகை 
“என்ன?” என்றாள்‌. “நாட்டைக்‌ கூறிடவேண்டியதில்லை. 
ஆனால்‌ சிறிய இளவரசர்‌ இந்நாட்டின்‌ 
தொலைதாரப்பகுதி ஒன்றை தன்னாட்சி புரியலாமே. 
மகதத்தின்‌ தெற்கு அப்படித்தானே ஆளப்படுகிறது?” 


அம்பிகை அவனைக்கூர்ந்து நோக்கி “அதைத்தான்‌ 
விவாதித்துக்கொண்டிருந்தீர்களா?” என்றாள்‌. விதுரன்‌ 
“இல்லை, இது என்‌ எண்ணம்‌” என்றான்‌. “சிறிய அரசி 
ஐயமும்‌ சினமும்‌ கொண்டிருக்கிறார்கள்‌. அரசி, அவர்கள்‌ 
இயல்பாகவே தன்‌ மைந்தனின்‌ தமையனை 
நம்பவேண்டும்‌. மூத்த தமையனின்‌ அகவிரிவை 
நம்பாதவர்‌ என எவருமில்லை. ஆனால்‌ அவர்கள்‌ 
நம்பவில்லை. நம்பாதபோது இந்நகரில்‌ அவர்கள்‌ இருக்க 
இயலாது. நம்பிக்கையின்மை மேலும்‌ மேலும்‌ 
கசப்புகளையே உருவாக்கும்‌. அக்கசப்பு வளர்வது 
நாட்டுக்கு நலம்பயக்காது.” 


“அந்தக்கசப்பு இருக்கையில்‌ அவள்‌ கையில்‌ நாட்டை 
அளிப்பது இன்னும்‌ தீங்கானது” என்றாள்‌ அம்பிகை. 


ஆகவே சொன்னவற்றை மேலும்‌ கூராக்க முனைந்தான்‌. 
“தூய்மை ஒரு மலரென்றானதுபோல்‌” என்றான்‌. “நான்‌ 
ஒரு புன்னகை என்று இதை நினைத்துக்கொண்டேன்‌” 
என்று அவள்‌ சொன்னாள்‌. “ஆம்‌” என்று அவன்‌ 
வியப்புடன்‌ சொன்னான்‌. அவள்‌ சிறுமியைப்போல்‌ மிக 
எளிமையாக சொல்லும்‌ ஒரு வரிக்கு முன்‌ கற்று அடைந்த 
தன்‌ கவிதைவரிகள்‌ ஒளியிழக்கின்றனவா? ஒவ்வொரு 
ஒப்புமைக்கும்‌ ஏற்ப அம்மலர்‌ தன்னை மாற்றி 
காட்டிக்கொண்டே இருப்பதுபோல்‌ தோன்றியது. இது 
உண்மையிலேயே விண்ணுலக மலரா என்ன? 


சொற்களினூடாக அனைத்தையும்‌ கடந்து கீழிறங்கி 
வந்துவிட்டிருப்பதை உணர்ந்தான்‌. ஓர்‌ எண்ணம்‌ 
பிறிதொன்றுடன்‌ தொடர்புகொள்ளவே விழைகிறது. 
கோத்துக்கொண்டு சரடென வலையென கூரையென 
தரையென மாறுகிறது. எண்ணங்கள்‌ எழுந்தாலே அவை 
வடிவமென்றாகிவிடுகின்றன. சொற்கள்‌ அறுந்த 
மாலையின்‌ மணிகள்‌. விண்மீன்‌ மின்னுகைகள்‌. 


“திரும்பு! இதை உன்‌ குழலில்‌ சூட்டுகிறேன்‌” என்று அவன்‌ 
சொன்னான்‌. அவள்‌ சிரித்தபடி திரும்பி அள்ளிச்சுருட்டி 
வளைத்துக்கட்டிய தன்‌ கொண்டையை அவிழ்த்து 
விரல்களால்‌ நீவி குழலை விரித்திட்டாள்‌. பொழிந்து 
அவள்‌ இடைக்குக்கீழ்‌ எழுந்த இணைப்பாறைகளில்‌ 
வழிந்த அக்குழலின்‌ பொழிவில்‌ ஒரு கீற்றெடுத்து சுட்டு 
விரவில்‌ சுற்றிக்‌ கண்ணியாக்கி அதில்‌ அம்மலரை அவன்‌ 
வைத்து இழுத்து இறுக்கினான்‌. 


வெண்மலர்‌ அவள்‌ கூந்தலிலேயே மலர்ந்ததுபோல்‌ 
தோன்றியது. அக்கருமை கூர்ந்து ஒளிமுனை 
சூடியதுபோல. “வேல்முனை ஒளிபோல” என்றான்‌. 
அவள்‌ திரும்பி நகைத்து “அவையில்‌ பாணர்களின்‌ 
பாடல்‌ மிகுதியாக கேட்கிறீர்கள்‌ போலும்‌” என்றாள்‌. 
அவன்‌ அவ்விழிகளில்‌ இருந்த ஒன்றால்‌ மிகச்சற்றே 
சீண்டப்பட்டான்‌. உண்மையில்‌ அதை அப்போது அவன்‌ 
உணரவுமில்லை. “அது அரசனின்‌ தொழில்‌” என்றான்‌. 


“ரிங்கரித்து சுழன்று சுழன்று குளவி தன்‌ புழுவையும்‌ 
குளவியாக்குகிறது என்பார்கள்‌. சூதர்கள்‌ பாடிப்பாடி 
வேடர்களை அரசர்களாக்குகிறார்கள்‌ என்று என்‌ தந்தை 
சொன்னார்‌” என்றாள்‌. அவன்‌ சற்றே சினம்கொண்டு 
“அனைத்து வேடர்களும்‌ அரசர்கள்‌ ஆகிவிடுவதில்லை” 
என்றான்‌. “ஆம்‌, ஆனால்‌ அரசர்கள்‌ அனைவரும்‌ 
வேடர்களாக இருந்தவர்களே” என்றாள்‌ சியாமை. 


அவன்‌ முகம்‌ சிவந்து “எந்தை என்னை காட்டில்‌ 
கண்டெடுத்தார்‌. நான்‌ விண்ணுலாவியான ஒளிக்கோள்‌ 
புதனுக்கும்‌ வைவஸ்வத மனுவின்‌ மகள்‌ இளைக்கும்‌ 
பிறந்த மைந்தன்‌ என்று நிமித்திகர்‌ கூறினர்‌. நான்‌ வேடர்‌ 
குலத்தவனல்ல” என்றான்‌. “காடுவென்று நாடாக்கி 
முடிசூடும்‌ குடியினர்‌ குலம்சேர்த்து பொது அரசன்‌ என 
முடிசூடும்‌ மைந்தனை காட்டில்‌ கண்டெடுத்ததாக 
சொல்லும்‌ வழக்கம்‌ இங்குண்டு. அவன்‌ தேவர்களுக்குப்‌ 
பிறந்தவன்‌ என்று கதைகள்‌ உருவாகி வரும்‌. ஏனெனில்‌ 
தங்களில்‌ ஒருவனை தலைவனென்று ஏற்பது 
வேடர்களுக்கு எளிதல்ல. தெய்வங்கள்‌ அருளிய 
மானுடன்‌ அவர்களுக்குத்‌ தேவை. நீங்கள்‌ 
சந்திரகுலத்தோன்‌ என்பது உங்கள்‌ குலவழியை 
வேடர்களிடமிருந்து விலக்கும்‌” என்றாள்‌. 


கண்கள்‌ நீர்கொள்ள அவன்‌ உரக்க “மலைமகள்‌ நீ. அரசு 
அமைதலும்‌ வளர்தலும்‌ உனக்கென்ன தெரியும்‌?” 
என்றான்‌. “நதிகள்‌ ஊறும்‌ மலைமேல்‌ இருப்பவள்‌ நான்‌. 
நீர்ச்சுவையை இங்கிருந்தே கூற முடியும்‌” என்றாள்‌. 
சொல்லெடுத்து அவளை வெல்ல முடியாதென்று 
அறிந்தபோது அவன்‌ மேலும்‌ சினம்கொண்டான்‌. “என்‌ 
பிழைதான்‌, எளிய காட்டாளத்தியிடம்‌ சொல்லாட 
வந்திருக்கலாகாது” என்றான்‌. 


அவன்‌ சினம்‌ அவளை மேலும்‌ நகைசூட வைத்தது. “ஏன்‌, 
முதல்நோக்கில்‌ காட்டாளத்தி என உணரவில்லையா 
அரசர்‌?” என்று சிரித்தபடி கேட்டாள்‌. “காட்டாளத்தியிடம்‌ 
அரசர்கள்‌ காதல்‌ கொள்வது புதிதல்ல” என்று அவன்‌ 
சொன்னான்‌. “காட்டாளத்தியிடம்‌ அரசர்கள்‌ 
கண்டடைவது தங்கள்‌ உள்ளுறையும்‌ 
காட்டாளர்களைத்தானே?” என்றாள்‌ அவள்‌. 


சினம்‌ எல்லைமீற “உனக்கென்ன வேண்டும்‌? 
இறுதிச்சொல்‌ உரைத்து என்னை வென்று நிற்க 
வேண்டுமா?” என்று புரூரவஸ்‌ கேட்டான்‌. அவனை 
முழுதும்‌ வென்றுவிட்டதை அறிந்ததும்‌ ஒரு 
மாயப்பொழுதில்‌ சிறுமியென்றாகி சிரித்தபடி “ஆமாம்‌, 
இதோ வென்றுவிட்டேன்‌. இவ்விரு விரல்களில்‌ ஒன்றை 
தொடுங்கள்‌” என்று கொஞ்சி அவள்‌ கைநீட்டினாள்‌. 
அவன்‌ சற்றே சினந்து “எதற்கு?” என்றான்‌. “தொடுங்கள்‌!” 
என்றாள்‌. சுட்டுவிரலை அவன்‌ தொட 
“தோற்றுவிட்டீர்கள்‌! தோற்றுவிட்டீர்கள்‌!” என்று அவள்‌ 
கைகொட்டி நகைத்தாள்‌. “சரி, தோற்றுவிட்டேன்‌” என்று 
அவன்‌ சொன்னான்‌. மெல்ல முகத்தசைகள்‌ 
இறுக்கமிழந்தன. “தோற்றவர்‌ எனக்கு 


தண்டமிடவேண்டும்‌” என்றாள்‌. “என்ன?” என்றான்‌. 
“தண்டம்‌, தண்டம்‌” என்றாள்‌. 


அச்சிரிப்பினூடாக அவன்‌ சினத்தை கடந்தான்‌. “இதோ” 
என்று இரு செவிகளையும்‌ பற்றி அவள்‌ முன்‌ மும்முறை 
தண்டனிட்டான்‌. அவள்‌ அவன்‌ தலைமேல்‌ கைவைத்து 
“போதும்‌ அடிமையே... உன்மேல்‌ கனிவுகொண்டோம்‌” 
என்றாள்‌. “தேவி, உன்‌ காலடிகளை சென்னிசூடுகிறேன்‌. 
என்றும்‌ உடனிருக்கவேண்டும்‌” என்று அவன்‌ 
சொன்னான்‌. “அருளினோம்‌, அடியவனே” என அவள்‌ 
நகைத்தாள்‌. 


அந்தச்‌ சினம்‌ தலைமுட்டும்‌ ஆடுகள்‌ 
பின்விலகுவதுபோல விசைகூட்ட உதவியது. ஏன்‌ 
அச்சினம்‌ எழுந்தது என்று எண்ணியபோது அவளை 
எளிய பேதை என்று எண்ணிய ஆணவத்தில்‌ 
அடிபட்டதனால்‌ என்று உணர்ந்தான்‌. ஆனால்‌ பின்னர்‌ 
இணைந்தபோது அவள்‌ எளியவள்‌ அல்ல என்பது 
அவனை எழுச்சிகொள்ளச்‌ செய்தது. ஊடியும்‌ 
முயங்கியும்‌ வென்றும்‌ அடங்கியும்‌ சொல்லாடியும்‌ 
சொல்மறந்தும்‌ அவர்கள்‌ காதல்‌ கொண்டாடினர்‌. அந்த 
மலர்மரத்தினடியில்‌ அவளை அவன்‌ மணம்‌ 
கொண்டான்‌. பொன்னிற நாணல்சரடொன்றை எடுத்து 
மும்முறை சுழற்றி விரலாழியாக்கி அவள்‌ 
கையிலணிவித்தான்‌. “இன்று முதல்‌ நீ என்‌ அரசி” 
என்றான்‌. விழிகனிந்து “என்றும்‌ உங்கள்‌ இடம்‌ 
அமைவேன்‌” என்று அவள்‌ சொன்னாள்‌. 


சருகுமெத்தைமேல்‌ அவர்கள்‌ உடல்‌ ஒன்றாயினர்‌. அவள்‌ 
வியர்வையில்‌ எழுந்தது அந்த மலர்மணம்‌. இதழ்‌ 
இணைந்தபோது மூச்சில்‌ மணத்ததும்‌ அதுவே. உடல்‌ 
உருகியபோது மதமென எரிமணம்‌ கொண்டிருந்ததும்‌ 
அந்த மலர்நினைவே. எழுந்து விலகி வான்நோக்கிப்‌ 
படுத்து மெல்ல உருவாகி வந்த புறவுலகை உள்ளிருந்து 
எடுத்த ஒற்றைச்‌ சொற்களை எறிந்து எறிந்து 
அடையாளம்‌ கொண்டபடி கிடந்தபோது அவன்‌ 
“நீயிலாது நான்‌ அரண்மனை மீளப்போவதில்லை” 
என்றான்‌. அவள்‌ அச்சொற்களை கேட்காமல்‌ எங்கோ 
இருந்தாள்‌. திரும்பி அவள்‌ உடல்மேல்‌ கையிட்டு 
வளைத்து “என்‌ அரசியென நீ உடன்வரவேண்டும்‌” 
என்றான்‌. 

திடுக்கிட்டு அவனை எவர்‌ என்பதுபோல நோக்கி 
“என்ன?” என்றாள்‌. “உன்னை உடனமழைத்துச்‌ 
செல்லவிருக்கிறேன்‌” என்றான்‌. அவள்‌ அவன்‌ கையை 


மெல்ல எடுத்து விலக்கிவிட்டு “இல்லை, இக்காடுவிட்டு 
நான்‌ எங்கும்‌ வருவதாக இல்லை” என்று மறுத்தாள்‌. 
“ஏன்‌?” என்று அவன்‌ கேட்டான்‌. “இந்தக்‌ காடு என்‌ 
உள்ளம்‌. இதை நான்‌ என்‌ ஆடுகளுடன்‌ 
சூழ்ந்தறிந்துள்ளேன்‌. இதைவிட்டு வந்தால்‌ 
பொருளற்றவளாக ஆவேன்‌” என்றாள்‌. 


துயர்சீற்றத்துடன்‌ “உனைப்பிரிந்து ஒருநாளும்‌ இனி 
வாழமுடியாது. எங்கிருந்தாலும்‌ உன்னுடன்தான்‌” 
என்றான்‌ அரசன்‌. “உங்கள்‌ நகரில்‌ நான்‌ வாழ காடு 
இல்லை” என்று அவள்‌ சொன்னாள்‌. “இக்காட்டிலும்‌ 
எனது நகரத்தை நான்‌ கொண்டுவந்து விடமுடியும்‌” 
என்று அவன்‌ மறுமொழி சொன்னான்‌. அவள்‌ கை பற்றி 
நெஞ்சோடணைத்து “பிரிவெனும்‌ துயரை எனக்கு 
அளிக்கவேண்டாம்‌” என்றான்‌. 


அவன்‌ கண்களில்‌ நீரைக்‌ கண்டு அவள்‌ மனம்‌ 
குழைந்தாள்‌. அவன்‌ அவளிடம்‌ “நீ என்‌ தேவியென 
அன்னையென தெய்வமென உடனிருக்கவேண்டும்‌” 
என்றான்‌. “உங்களுடன்‌ நான்‌ வருவதென்றால்‌ மூன்று 
உறுதிகளை நீங்கள்‌ எனக்கு அளிக்கவேண்டும்‌” 
என்றாள்‌. “எந்த உறுதியையும்‌ அளிக்கிறேன்‌” என்று 
அவன்‌ சொன்னான்‌. “என்‌ இடமும்‌ வலமும்‌ அமைந்து 
இவ்விரு ஆடுகளும்‌ எப்போதும்‌ அரண்மனைக்குள்‌ 
இருக்கும்‌. அவற்றை முற்றிலும்‌ காப்பது உங்கள்‌ கடன்‌” 
என்றாள்‌. “ஆம்‌, என்‌ உயிரை முன்வைத்து காப்பேன்‌” 
என்று அவன்‌ சொல்லளித்தான்‌. 


“நான்‌ வேள்விமிச்சமான நெய்யன்றி பிற உணவை 
உண்பதில்லை. அதை உண்ணும்படி சொல்லலாகாது” 
என்றாள்‌. விந்தையுணர்வுடன்‌ அவன்‌ “நன்று, அதுவும்‌ 
ஆணையே” என்றான்‌. அவள்‌ அணங்கோ என ஓர்‌ 
எண்ணம்‌ உள்ளில்‌ எழுந்தது. அணங்குகள்‌ வேள்விநெய்‌ 
அருந்துமா என எண்ணி அதை கடந்தான்‌. ஆனால்‌ 
அவ்வச்சம்‌ அவளை மேலும்‌ அழகாக்குவதை உடனே 
உணர்ந்தான்‌. 


அவள்‌ அவன்‌ கைகளை பற்றிக்கொண்டு சில கணங்கள்‌ 
தன்னைத்‌ தொகுத்து பின்‌ விழிதாழ்த்தி “ஒருபோதும்‌ 
ஒளியில்‌ என்‌ முன்‌ உங்கள்‌ வெற்றுடலுடன்‌ 
தோன்றலாகாது” என்றாள்‌. திகைத்து “ஏன்‌?” என்று 
அவன்‌ கேட்டான்‌. அவள்‌ “தோன்றலாகாது, 
அவ்வளவுதான்‌” என்றாள்‌. “சொல்‌, ஏன்‌?” என்றான்‌ 
அவன்‌ சற்றே எரிச்சலுடன்‌. 


“அவ்வாறுதான்‌... பிறிதொன்றும்‌ சொல்வதற்கில்லை” 
என்றாள்‌. “நன்று! வெற்றுடலுடன்‌ ஒளியில்‌ உன்முன்‌ 
தோன்றமாட்டேன்‌” என்றான்‌ புரூரவஸ்‌. “இம்மலரின்‌ 
நறுமணத்தை எண்ணி ஆணையிடுங்கள்‌” என்றாள்‌. 
“அவ்வாறே ஆணையிடுகிறேன்‌” என்று அவன்‌ 
சொன்னான்‌. 


தன்‌ குலத்திடமும்‌ தந்தையிடமும்‌ சொல்லளித்து 
மீள்வதாக சொல்லிச்சென்று அவள்‌ அன்று மாலையே 
மீண்டுவந்தாள்‌. இரு ஆடுகள்‌ இரு பக்கமும்‌ வர அவன்‌ 
கைபற்றி காட்டிலிருந்து வெளியேறி வந்தாள்‌. காட்டின்‌ 
எல்லையில்‌ அமைந்த முக்குடைமலை ஒன்றை 
கடக்கையில்‌ குனிந்து கூழாங்கல்‌ ஒன்றை 
பெண்செல்வமென எடுத்துக்கொண்டாள்‌. அவன்‌ 
அரண்மனைக்குள்‌ வலக்கால்‌ எடுத்துவைத்து 
நுழைந்தபோது தன்‌ இரு விழிகளில்‌ ஒற்றி 
அவனுக்களித்தாள்‌. 


[age] சியாமையுடன்‌ ஏழு ஆண்டுகாலம்‌ பித்தெடுத்த 
பெருங்காதலில்‌ திளைத்து வாழ்ந்தான்‌ புரூரவஸ்‌. 
அவ்வேழு ஆண்டுகளும்‌ அவன்‌ ஆண்ட குருநகரமே 
அவளுடைய அணியறையும்‌ அரசமன்றும்‌ மட்டுமே எனத்‌ 
திகழ்ந்தது என்றனர்‌ குலப்பாடகர்‌. நகரில்‌ எங்கும்‌ 
அவளைப்பற்றியே அனைவரும்‌ பேசினர்‌. 
பாலைநிலமெங்கும்‌ காற்று பதிந்திருப்பதுபோல நகரின்‌ 
அனைத்துப்பொருட்களிலும்‌ அவளே இருந்தாள்‌ 
என்றனர்‌ அரசவைக்கவிஞர்‌. 


வேடன்‌ மகளை மைந்தன்‌ மணம்கொண்டு வரும்‌ 
செய்தியை அறிந்தபோது ஹிரண்யபாகு திகைத்து பின்‌ 
கடும்சினம்‌ கொண்டார்‌. அவன்‌ செங்கோலை 
வலுவாக்கும்‌ தென்னகத்து சூரியகுலத்து அரசன்‌ 
ஒருவனின்‌ மகளை அவர்‌ மணம்பேசிக்கொண்டிருந்த 
காலம்‌ அது. அவன்‌ முன்னரே 
மணம்கொண்டிருந்தவர்கள்‌ புகழ்பெற்ற தொல்குடிகளில்‌ 
பிறந்தவர்கள்‌. “அவனை அங்கேயே நிற்கச்‌ 
சொல்லுங்கள்‌! நகர்‌ நுழையவேண்டியதில்லை. அவளை 
அவன்‌ மணம்புரிந்து நகர்‌ நுழைக்க நான்‌ ஒப்பவில்லை. 
விழைந்தான்‌ என்றால்‌ அவளை விருப்பக்கிழத்தியென 
கொள்ளட்டும்‌. அப்பால்‌ ஆற்றுமுகத்தில்‌ மாளிகை 
அமைத்து அங்கே அவளுடன்‌ வாழட்டும்‌” என்றார்‌. 
அன்னை “காட்டுப்பெண்‌ மாயமறிந்தவள்‌ என்பார்கள்‌. 
என்‌ மைந்தன்‌ உள்ளத்தை அவள்‌ எப்படி கவர்ந்தாள்‌ 
என்றறியேன்‌” என கலுழ்ந்தாள்‌. “அவள்‌ கானணங்கு. 


கொலைவிடாய்‌ கொண்ட வாயள்‌. என்‌ மைந்தன்‌ 
குருதிகுடித்தபின்‌ கான்மீள்வாள்‌” என்றாள்‌. “வீண்சொல்‌ 
பேசாதே. கானகமகளிரை அரசர்‌ மணப்பதொன்றும்‌ 
புதியதல்ல” என்றார்‌ ஹிரண்யபாகு. 


தந்தையின்‌ செய்தி அறிந்ததும்‌ புரூரவஸ்‌ உறுதியான 
குரலில்‌ “நான்‌ பெண்ணெனக்‌ கொள்பவள்‌ இவள்‌ 
ஒருத்தியே. எனக்கு தந்தையின்‌ முறையென வருவது 
அரசு. அவர்‌ அளிக்கவில்லை என்றால்‌ என்‌ 
துணையுடன்‌ மீண்டும்‌ காட்டுக்கே செல்கிறேன்‌. நகரில்‌ 
இவளின்றி ஒருநாளும்‌ அமையமாட்டேன்‌” என்றான்‌. 
அவனுடைய உறுதியைச்‌ சொன்ன அமைச்சர்கள்‌ 
“மறுசொல்‌ எண்ணாமல்‌ ஆனால்‌ உணர்வெழுச்சியும்‌ 
இல்லாமல்‌ சொல்லும்‌ சொற்கள்‌ பாறைகள்‌ போன்றவை 
அரசே, அவற்றுடன்‌ பேசுவதில்‌ பொருளில்லை” 
என்றனர்‌. 


பன்னிருநாட்கள்‌ அவன்‌ நகர்‌எல்லைக்கு அப்பால்‌ 
காத்திருந்தான்‌. பின்னர்‌ “நான்‌ என்‌ துணைவியுடன்‌ 
கானேகினேன்‌ என எந்தையிடம்‌ சொல்லுங்கள்‌” 
என்றபின்‌ திரும்பிச்சென்றான்‌. ருத்ரன்‌ நகருக்குள்‌ 
சென்று ஹிரண்யபாகுவிடம்‌ “அவரை அச்சுறுத்தியோ 
விருப்புஎழுப்பியோ உளம்தளர்த்தியோ அவளிடமிருந்து 
அகற்றமுடியாது, அரசே. தணிவதன்றி வேறுவழியில்லை 
உங்களுக்கு” என்றான்‌. “அவளிடம்‌ அப்படி எதை 
கண்டான்‌?” என்றாள்‌ அன்னை. “அதை அவளைக்‌ 
கண்டதும்‌ நீங்கள்‌ உணர்வீர்கள்‌” என்றான்‌ ருத்ரன்‌. 


சினத்துடன்‌ “அவன்‌ அரசன்‌” என்றார்‌ ஹிரண்யபாகு. 
“அரசே, அவள்‌ புவிக்கெல்லாம்‌ அரசி போலிருக்கிறாள்‌” 
என்றான்‌ ருத்ரன்‌. “அவள்‌ எப்படி இந்நகரில்‌ வாழ்வாள்‌?” 
என்றாள்‌ அன்னை. “அவள்‌ விண்நகர்‌ அமராவதியும்‌ 
கண்டவள்போல தெரிகிறாள்‌, அன்னையே” என்றான்‌ 
ருத்ரன்‌. இறுதியில்‌ அவனுக்குப்‌ பின்னால்‌ தூதர்களை 
அனுப்பி அவன்‌ துணைவியை ஏற்பதாக தந்தையும்‌ 
தாயும்‌ ஒப்புக்கொண்டனர்‌. 


சியாமையுடன்‌ புரூரவஸ்‌ நகர்நுழைந்த நாளில்‌ 
நகர்மக்கள்‌ முகப்பெருக்காகக்‌ கூடி ஆர்ப்பரித்து 
காத்திருந்தனர்‌. அவன்‌ ஊர்ந்த தேர்‌ உள்ளே வந்ததும்‌ 
கடுங்குளிர்கொண்டு மலைச்சுனை உறைவதுபோல 
அவர்கள்‌ சொல்லும்‌ அசைவும்‌ இழந்தனர்‌. சித்தமழிந்து 
விழிகள்‌ வெறும்‌ மலர்களென்றாக நின்றிருந்தனர்‌. ஒரு 
வாழ்த்தொலியும்‌ எழவில்லை. அமைதியில்‌ தேர்ச்சகட 
ஒலி மட்டுமே கேட்டது. நெடுநேரம்‌ கழித்து ஒருவன்‌ 


பாய்ந்து சென்று முரசை முழக்கினான்‌. உடன்‌ பொங்கி 
எழுந்தது மக்களின்‌ பேரொலி. 


அவள்‌ புவியரசியென்றே பிறந்தவள்‌ போலிருந்தாள்‌. 
பேரரசர்களின்‌ மணிமுடிகளுக்குமேல்‌ கால்வைத்து 
நடப்பவள்‌ போல தேரிறங்கிச்‌ சென்று 
அரண்மனைப்படிகளில்‌ ஏறினாள்‌. அருள்புரிபவள்‌ 
போல ஹிரண்யபாகுவையும்‌ மூதரசியையும்‌ கண்டு 
புன்னகைத்து முறைப்படி வணங்கினாள்‌. அவளுடன்‌ 
தேரிறங்கி வந்த ஆடுகள்‌ சூழ்ந்திருந்த திரளையும்‌ 
முரசொலிகளையும்‌ அரண்மனைவிரிவையும்‌ 
அறியாதவை போலிருந்தன. அவை மட்டுமே அறிந்த 
காடு ஒன்றில்‌ அவை அசைபோட்டபடி சிலம்பிய 
குரலெழுப்பியபடி நடந்தன. 


“இவள்‌ முடிமன்னர்‌ பணியும்‌ பேரரசி. இவள்‌ அருளால்‌ 
நம்‌ மைந்தன்‌ பாரதவர்ஷத்தை முழுதாள்வான்‌” என்றார்‌ 
ஹிரண்யபாகு. “ஆம்‌, நாம்‌ இவள்‌ நோக்கில்‌ எளியோர்‌. 

னால்‌ இவள்‌ வயிற்றில்‌ அவனுக்கொரு மைந்தன்‌ 

றந்தால்‌ அவன்‌ மன்றில்‌ எழுந்து நின்றாலே போதும்‌, 
குடிமுடிகள்‌ தலைவணங்கும்‌. கோல்கள்‌ தாழும்‌” என்றாள்‌ 
மூதரசி. அரண்மனையே அவளைப்பற்றி 
பேசிக்கொண்டிருப்பதை மூதரசி கண்டாள்‌. பேசாது 
நின்ற வீரர்‌ விழிகளிலும்‌ அவளே ஒளிவிட்டாள்‌ 
என்பதை உணர்ந்தாள்‌. 


அரண்மனையில்‌ அவளுடன்‌ வாழ்வதற்கு ஓர்‌ 
அணிமண்டபத்தை புரூரவஸ்‌ அமைத்தான்‌. அதில்‌ 
அழகிய மங்கையர்‌ மட்டுமே பணிபுரியும்படி வகுத்தான்‌. 
கவிதையும்‌ இசையும்‌ நடனமும்‌ மதுவும்‌ இன்னுணவும்‌ 
காதலின்‌ களி சிறகோய்ந்து மண்ணுக்கு வந்த 
தருணங்களில்‌ வந்து இணைந்துகொண்டு அவனை 
மீண்டும்‌ எழச்செய்தன. மண்ணில்‌ கால்தொடுவதே உந்தி 
விண்ணுக்கு எழுவதற்காகத்தான்‌ என அவன்‌ 
எண்ணினான்‌. 


அவனை பிறர்‌ நோக்குவதும்‌ அரிதாயிற்று. கதிரையும்‌ 
நிலவையும்‌ காற்றையும்‌ பனியையும்‌ மழைச்சாரலையும்‌ 
அவன்‌ அக்காதலின்‌ பகுதியென்று மட்டுமே 
அறிந்தான்‌.வானும்‌ மண்ணும்‌ அக்காதலின்‌ களங்கள்‌ 
என்று மட்டுமே பொருள்சூடின. அவள்‌ அனைத்துமாகி 
அவனைச்‌ சூழ்ந்திருந்தாள்‌. களித்தோழியாகி 
சிரித்தாடினாள்‌. குழவியென்றாகி அவன்‌ உளம்‌ 
குழையச்செய்தாள்‌. அன்னையென்று ஆகி 
மடியிலிட்டாள்‌. 


காதலில்‌ பெண்ணின்‌ அத்தனை தோற்றங்களும்‌ 
காதலென்றேயாகி வெளிப்படுகின்றன. சழக்குச்சிறுமகள்‌ 
என, வஞ்சமகளென, சினக்கொற்றவை என எழுந்து 
அவனை காய்ந்தாள்‌. அவன்‌ சிறுத்துச்‌ சுருங்க 
அணைத்து மீண்டெழச்செய்தாள்‌. விலகுதல்போல 
அணுகுவதற்கு உகந்த வழி பிறிதில்லை. விலகியணுகும்‌ 

டல்போல காமத்துளியை கடலாக்கும்‌ வழியும்‌ 
ஒன்றில்லை. 


எத்தனை அழகிய சிறுமைகள்‌. அறுந்துதிர்ந்த சிறுமணி 
ஒன்றுக்கென பெரும்பேழைகள்‌ நிறைய அணிகள்‌ 
கொண்டவள்‌ நாளெல்லாம்‌ ஏங்கினாள்‌. அதை 
மீட்டுக்கொடுக்காதவன்‌ என அரசனை குற்றம்சாட்டி 
ஊடினாள்‌. தோழியொருத்தி சூடிய பொன்னிழையாடை 
கண்டு முகம்‌ சிவந்தாள்‌. பாணினிக்குக்‌ கொடுத்த 
சிறுபொருளை மும்முறை எண்ணி கணக்கிட்டாள்‌. 
மூதன்னை சொன்ன சொல்‌ ஒவ்வொன்றையும்‌ 
நினைவுகூர்ந்து சொல்லாப்பொருள்‌ கொண்டாள்‌. 
அவள்‌ நோக்கிலும்‌ நடையிலும்‌ குறைகண்டாள்‌. 


எத்தனை அழகிய மலர்தல்கள்‌! தெருவில்‌ கண்ட 
கீழ்மகள்‌ ஒருத்தியின்‌ இடையிலமைந்த கரிய 
குழந்தையை முகம்‌ மலர்ந்து அள்ளி எடுத்து 
முலைகள்மேல்‌ சூடிக்கொண்டாள்‌. அதன்‌ மூக்கை தன்‌ 
பட்டாடையால்‌ துடைத்தாள்‌. அணிந்த 
அருமணிமாலையைக்‌ கழற்றி அதற்கு அணிவித்தாள்‌. 
திருடி பிடிபட்டு கழியில்‌ கட்டுப்பட்டிருந்தவனை 
அக்கணமே சென்று விடுவித்தாள்‌. அவன்‌ 
சவுக்கடிப்புண்ணுக்கு தானே மருந்திட்டாள்‌. அரியணை 
அமர்ந்து கொடையளிக்கையில்‌ கைகள்‌ மேலும்‌ மேலும்‌ 
விரியப்பெற்றாள்‌. 


தாயக்கட்டையென புரண்டுகொண்டே இருந்தாள்‌. காவிய 
அணிகளுக்கு காட்டுப்பெண்ணென நின்று 
பொருள்வினவி நகைக்கச்‌ செய்தாள்‌. அதன்‌ மையமென 
எழுந்த மெய்மையை பிறர்‌ உன்னும்‌ முன்னரே 
சென்றடைந்தாள்‌. நாளெல்லாம்‌ அணி புனைந்தாள்‌. ஒரு 
சிறுகுறை நிகழுமெனில்‌ உளம்‌ குலைந்தாள்‌. 
அணியின்றி மலர்ச்சோலையில்‌ சென்று தனித்திருந்தாள்‌. 
யாரிவள்‌ என்று ஒவ்வொரு முறையும்‌ எண்‌ 
குலையச்செய்தாள்‌. எண்ணிய ஒவ்வொன்றையும்‌ தானே 
அழித்து பிறிதொருத்தி என எழுந்தாள்‌. 


பிறிதொன்றிலாத காமமே காமம்‌ என்று அவன்‌ 
உணர்ந்தான்‌. காமத்திலாடுதல்‌ பெண்களை பேரழகு 


கொள்ளச்செய்கிறது. பெண்ணழகு காமத்தை மீண்டும்‌ 
பெருக்குகிறது. புரூரவஸ்‌ ஏழு பிறவிக்கும்‌ இயன்ற 
இல்லின்பத்தை அவ்வேழு ஆண்டுகளில்‌ அடைந்தான்‌ 
என்றனர்‌ கவிஞர்‌. அவள்‌ அவனுடைய ஏழு மைந்தரை 
பெற்றெடுத்தாள்‌. ஆயுஸ்‌, ஸ்ருதாயுஸ்‌, சத்யாயுஸ்‌, ரயன்‌, 
விஜயன்‌, ஜயன்‌ என்னும்‌ மைந்தர்‌ அவன்‌ அரசுக்கு 
உரியவர்களெனப்‌ பிறந்தனர்‌. மைந்தருக்கென நோற்று 
அவர்கள்‌ அரண்மனையைத்‌ துறந்து காடேகி 
வேள்விநிகழ்த்துகையில்‌ ஈன்ற தலைமைந்தனாகிய 
ஜாதவேதஸ்‌ தந்தையின்‌ மெய்மைக்கு வழித்தோன்றல்‌ 
என்று ஆனான்‌. 

19. மண்ணுறு அமுது 


ஏழாண்டுகாலம்‌ அமராவதி காத்திருந்தது. ஊர்வசியே 
அமரகணிகையரில்‌ தலைக்கோலி என்பதனால்‌ அவளை 
மையமாக்கியே அங்குள்ள ஆடல்கள்‌ அதுவரை 
ஒருங்கிணைக்கப்பட்டிருந்தன. அவள்‌ முன்னின்று 
ஆடியதை தொடர்ந்தாடியமையால்‌ ஒவ்வொருவரும்‌ 
அவளைப்போலவே ஆகிவிட்டிருந்தனர்‌. அனைவரிலும்‌ 
வெளிப்பட்டமையாலேயே அவள்‌ அங்கில்லாமை மேலும்‌ 
துலக்குற்றது. அவள்‌ இடத்தில்‌ ரம்பையோ 
திலோத்தமையோ நின்று நிகழ்த்தப்பட்ட ஆடல்கள்‌ 
அனைத்திலும்‌ அவள்‌ எழுந்து வந்து மறைந்துகொண்டே 
இருந்தாள்‌. ஒவ்வொரு நிகழ்வுக்குப்பின்னும்‌ 
அவளைப்பற்றி பேசிக்கொண்டு கலைந்து சென்றனர்‌ 
முனிவரும்‌ தேவர்களும்‌. அப்பேச்சை 
எடுக்கவேண்டாமென இந்திரனின்‌ ஆணை எழுந்தபிறகு 
அவளைப்பற்றி எண்ணியபடி கலைந்து சென்றனர்‌. 


“அவை நடனங்கள்‌ உயிரிழந்துள்ளன, அரசே. கலை 
முழுமை கொள்வதில்லை. ஆனால்‌ நிகழ்கையில்‌ இதோ 
முழுமை என முகம்‌ காட்டியாகவேண்டும்‌. இங்கு 
ஆடலனைத்தும்‌ அவள்‌ இன்மையையே காட்டி எழில்‌ 
சிதைந்துள்ளன” என்றார்‌ அவையில்‌ எழுந்த தும்புரு 
முனிவர்‌. “சொல்க, ஊர்வசி எப்போது மீள்வாள்‌?” 
என்றார்‌ செளரவ முனிவர்‌. அவையே அவ்வினாவுடன்‌ 
இந்திரனை நோக்க அவன்‌ தத்தளித்த விழிகளுடன்‌ 
நாரதரை நோக்கினான்‌. “மானுடக்‌ காதலின்‌ எல்லை 
என்ன என்றுணர்ந்து தன்‌ எல்லையின்மையை 
கண்டடையும்‌ வரை அவள்‌ அங்கிருப்பாள்‌” என்றார்‌ 
நாரதர்‌. “அதற்கு எத்தனை காலமாகும்‌?” என்றான்‌ 
விஸ்வவசு என்னும்‌ தேவன்‌. “அது அவள்‌ ஆழத்தையும்‌ 
நுண்மையையும்‌ பொறுத்தது” என்று நாரதர்‌ மறுமொழி 
சொன்னார்‌. 


அன்று அவை நீங்குகையில்‌ இந்திரன்‌ நாரதரிடம்‌ தாழ்ந்த 
குரலில்‌ கேட்டான்‌ “இசை முனிவரே! மெய்மையை அறிய 
அவள்‌ விழையவில்லை என்றால்‌ என்ன செய்வது?” 
நாரதர்‌ திடுக்கிட்டுத்‌ திரும்பி நோக்கி “ஏன்‌?” என்றார்‌. 
“அவள்‌ தன்‌ அறிவை ஒத்தி வைத்திருந்தால்‌...?” என்று 
மீண்டும்‌ இந்திரன்‌ சொன்னான்‌. “அறிவை விழையாத 


“அவள்‌ மைந்தனுக்கு என்‌ மைந்தன்‌ 
நிலமளிக்கவேண்டுமென்றால்‌ அதற்கான வரையறை 
என்ன? இளையவன்‌ என்றென்றும்‌ மூத்தவனுக்கு 
கட்டுப்பட்டிருக்கவேண்டும்‌. அந்நிலம்‌ ஒருபோதும்‌ 
அஸ்தினபுரியிலிருந்து அயலாக கருதப்படலாகாது. 
அவள்‌ உள்ளத்தில்‌ அத்தனை ஐயமும்‌ வஞ்சமும்‌ 
இருக்கையில்‌ அந்நிலத்தை எப்படி அளிக்கமுடியும்‌? அது 
நம்‌ கையே நாகப்பாம்பாக ஆகி நம்மைக்‌ 
கொத்தவருவதாக ஆகுமல்லவா?” 


“அனைத்துச்‌ சொற்களும்‌ உங்கள்‌ இருவரிடமும்‌ 
முன்னரே ஒருங்கியிருக்கின்றன அரசி” என்றான்‌ 
விதுரன்‌. “இச்சொற்களை பலநூறுமுறை 
ஒருவருக்கொருவர்‌ அகத்தே 
சொல்லிக்கொண்டிருக்கிறீர்கள்‌ போலும்‌” அம்பிகை 
முகம்‌ சிவந்து “அவளிடம்‌ எனக்கென்ன பேச்சு?” 
என்றாள்‌. விதுரன்‌ சிலகணங்கள்‌ அவளை கூர்ந்து 
நோக்கியபின்‌ “இந்தப்‌ போராட்டமனைத்தும்‌ மிக எளிய 
ஐயங்களின்‌ மேல்‌ நிகழ்ந்துகொண்டிருக்கிறது அரசி. 
தாங்கள்‌ தங்கள்‌ தங்கையிடம்‌ ஒருமுறை 
லதாமண்டபத்திலமர்ந்து உரையாடினாலென்ன?” 
என்றான்‌. 


“அவளிடம்‌ நான்‌ சொல்வதற்கொன்றுமில்லை. என்‌ 
மைந்தன்‌ விழியிழந்தவன்‌ என்று கேட்டதும்‌ அவள்‌ முகம்‌ 
மலர்ந்ததை நானே கண்டேன்‌. அக்கணம்‌ என்‌ அகத்தில்‌ 
நான்‌ சுமந்திருந்த என்‌ தங்கை இறந்தாள்‌. 
இன்றிருப்பவள்‌ பேராசை கொண்ட ஒரு இணையரசி” 
என்றாள்‌ அம்பிகை. விதுரன்‌ அந்தக்கணத்தை அகத்தில்‌ 
நிகழ்த்திக்கொண்டபோது அவன்‌ உள்ளம்‌ சற்று 
நடுங்கியது. “அது உங்கள்‌ விழிமயக்காக இருக்கும்‌” 
என்றான்‌, மெல்லிய குரலில்‌. 


“இல்லை... நான்‌ அந்த ஒரு கணத்தை ஓராண்டாக, ஒரு 
வாழ்க்கையாக இன்று என்‌ அகக்கண்முன்‌ காண்கிறேன்‌. 
என்‌ ௧௬ முதிரத்தொடங்கியபோதே அவள்‌ 
என்னிடமிருந்து விலகிச்சென்றாள்‌. சேடிகளிடம்‌ மீண்டும்‌ 
மீண்டும்‌ என்‌ உதரத்தில்‌ வாழும்‌ குழந்தைதான்‌ 
நாடாளுமா என்றும்‌, அவள்‌ வயிற்றில்‌ வளரும்‌ 
குழந்தைக்கு எந்த உரிமையும்‌ இல்லையா என்றும்‌ 
கேட்டுக்கொண்டிருந்தாள்‌. ஒருமுறை என்னிடமே என்‌ 
வயிற்றுக்குழந்தை இறந்துவிட்டால்‌ அவள்‌ வயிற்றில்‌ 
வாழும்‌ குழந்தைதானே அரசனாவான்‌ என்று கேட்டாள்‌. 
அவள்‌ பேதை என நான்‌ அறிந்திருந்தாலும்‌ அவ்வினா 
என்‌ உடலையும்‌ உள்ளத்தையும்‌ துடிக்கச்செய்ததை 


எவரேனும்‌ உளரா? அதைத்‌ தடுக்க எவருக்காயினும்‌ 
இயலுமா?” என்றார்‌ நாரதர்‌. இந்திரன்‌ புன்னகைத்து 
“நீங்கள்‌ காமத்தையும்‌ காதலையும்‌ அறிந்ததில்லை, 
முனிவரே” என்றபின்‌ அகன்று சென்றான்‌. 


அன்றே விஸ்வவசுவையும்‌ ஏழு கந்தர்வர்களையும்‌ 
அழைத்து “நீங்கள்‌ குருநாட்டுக்கு செல்லுங்கள்‌. 
புரூரவஸின்‌ அரண்மனையில்‌ எப்போதும்‌ 
இருந்துகொண்டிருங்கள்‌. அங்கு என்ன 
நிகழ்கிறதென்பதை எனக்கு அறிவியுங்கள்‌” என்றான்‌. 
ஒரு கருவண்டென யாழிசை மீட்டியபடி விஸ்வவசு 
எழுந்தான்‌. உடன்‌ சிறுபொன்வண்டுகளென 
கந்தர்வர்கள்‌ சென்றனர்‌. அவர்கள்‌ சியாமைக்காக 
புரூரவஸ்‌ அமைத்த சந்தனமரத்தாலான தூண்கள்‌ 
கொண்ட அணிமண்டபத்தில்‌ உத்தரங்களைத்‌ 
துளையிட்டு உள்ளே புகுந்து அமைந்தனர்‌. அங்கு 
இருந்தபடி நிகழ்வதனைத்தையும்‌ நோக்கினர்‌. 
சொல்லப்பட்ட ஒவ்வொன்றையும்‌ கேட்டு உணர்ந்தனர்‌. 


சியாமை காதலில்‌ ஏழு மைந்தரின்‌ அன்னையென ஆகி 
கனிந்துவிட்டிருந்தாள்‌. தன்‌ மைந்தரினூடாக கணவனை 
ஏழு மடங்கு பெருக்கிக்கொண்டாள்‌. அவன்‌ கொண்ட 
அறத்தாய்மை ஜாதவேதஸில்‌ வெளிப்பட்டது. அவன்‌ 
உடலழகை கொண்டிருந்தான்‌ ஆயுஸ்‌. அவன்‌ 
கூர்மொழியென ஒலித்தான்‌ ஸ்ருதாயுஸ்‌. சத்யாயுஸ்‌ 
அவன்‌ நடையை தான்‌ கொண்டிருந்தான்‌. ரயனும்‌ 
விஜயனும்‌ அவன்‌ சிரிப்பின்‌ அழியா இளமையை 
வெளிப்படுத்தினர்‌. ஜயன்‌ அவளுக்கு மட்டுமே அறிந்த 
அவன்‌ நோக்கொன்றை எப்போதேனும்‌ தன்‌ 
இளவிழிகளில்‌ மின்னச்‌ செய்தான்‌. ஒவ்வொன்றிலும்‌ 
புதியதொரு புரூரவஸை கண்டடைந்தாள்‌. 
அக்கண்டடைதலினூடாக தன்‌ கணவனை ஒவ்வொரு 
நாளும்‌ புதியவனாக மீண்டும்‌ மீண்டும்‌ அடைந்து 
கொண்டிருந்தாள்‌. 


செவிலியின்‌ கை உதறி ஓடிய ஜயனை துரத்திப்பிடித்து 
இரு குட்டிக்கைகளையும்‌ பற்றி இழுத்துச்சென்று தானே 
வெந்நீர்‌ தொட்டிக்குள்‌ ஏற்றி அமரச்செய்து சிகைக்காய்‌ 
பசை இட்டு குழல்‌ அலம்பியபின்‌ நெஞ்சோடு சேர்த்து 
மரவுரியால்‌ தலைதுவட்டிக்கொண்டிருக்கும்‌ ஊர்வசியை 
விஸ்வவசு பார்த்தான்‌. அப்பால்‌ முற்றத்தில்‌ 
ஓசையெழக்கேட்டு அவனைத்‌ தூக்கி இடையில்‌ 
வைத்தபடி “என்ன அங்கே ஓசை?” என்று 
கூவிக்கொண்டு அவள்‌ வெளியே சென்றாள்‌. 
மைந்தனின்‌ எடையால்‌ மெல்ல தள்ளாடினாள்‌. அங்கு 


பூசலிட்டு ஆடிக்கொண்டிருந்த ரயனையும்‌ விஜயனையும்‌ 
தாழ்ந்த மரக்கிளையொன்றை ஓடித்து தளிருடனும்‌ 
மலருடனும்‌ வீசியபடி துரத்தினாள்‌. 


தேன்கூடொன்றைப்‌ பிய்த்து மாறி மாறி வீசி 
விளையாடிக்‌ கொண்டிருந்த இருவரும்‌ துள்ளிக்‌ குதித்து 
அவளுக்கு வாய்‌ வலித்துக்காட்டிச்‌ சிரித்தபடி ஓடி 
அகன்றனர்‌. பொய்யாக அவர்களை வசைபாடியபடி 
மூச்சிரைக்க படியேறி வந்தாள்‌. இடையில்‌ இருந்த ஜயன்‌ 
இரு விரல்களை வாயிலிட்டு அவள்‌ தோளில்‌ 
தலைசரித்து விழிகள்‌ மேலெழுந்து செருக துயிலத்‌ 
தொடங்கியிருந்தான்‌. எச்சில்குழாய்‌ அவள்‌ ஆடைமேல்‌ 
படிந்தது. மெல்ல அவனை கொண்டுசென்று 
சிற்றறைக்குள்‌ வெண்ணிற விரிப்பிட்ட படுக்கையில்‌ 
சாய்த்தாள்‌. 


சேடி வந்து ஸ்ருதாயுஸும்‌ சத்யாயுஸும்‌ ஆசிரியர்‌ 
இல்லத்திலிருந்து வந்துகொண்டிருப்பதை சொன்னாள்‌. 
“எப்போது? வந்துவிட்டார்களா?” என ஆடை திருத்தாமல்‌ 
அவள்‌ எழ “தாங்கள்‌ முறைப்படி ஆடை அணியவில்லை, 
அரசி” என்றாள்‌ சேடி. “விடு” என கையை அசைத்தபடி 
அவள்‌ உடல்‌ குலுங்க விரைந்து நடந்துசென்று 
படிகளிறங்கி பெருங்கூடத்திற்குள்‌ புகுந்தாள்‌. 
அரண்மனை முற்றத்தில்‌ குளம்படிகள்‌ ஒலிக்க இரு 
சிறுபுரவிகளில்‌ வந்து இறங்கிய ஸ்ருதாயுஸும்‌ 
சத்யாயுஸும்‌ அவளை நோக்கி சிரித்தபடி ஓடிவந்து 
இருகைகளையும்‌ பற்றிக்கொண்டனர்‌. 


“இப்புரவிகளில்‌ அங்கிருந்து நாங்களே வந்தோம்‌” என்று 
சொன்னான்‌ ஸ்ருதாயுஸ்‌. “நான்‌ ஒருமுறை கூட 
நிலைபிறழவில்லை” என்றான்‌ சத்யாயுஸ்‌. இருவர்‌ 
தலைகளையும்‌ கையால்‌ வருடி “ஆம்‌ நான்‌ அறிவேன்‌” 
என்றாள்‌. “எப்படி?” என்றான்‌ ஸ்ருதாயுஸ்‌. “உங்கள்‌ 
தந்தையும்‌ ஒருபோதும்‌ புரவியில்‌ நிலை 
தடுமாறியதில்லை என்று அறிந்திருக்கிறேன்‌” என்றாள்‌ 
அவள்‌. “இன்னும்‌ சிலநாட்களில்‌ நான்‌ மலைமேலிருந்து 
பாய்ந்திறங்குவேன்‌” என்றான்‌ ஸ்ருதாயுஸ்‌. அவன்‌ 
பேசவிடாமல்‌ மறித்து கைவீசி “எங்கள்‌ ஆசிரியர்‌ 
பலதேவர்‌ குதிரையில்‌ அமர்ந்து விரைந்தபடியே தரையில்‌ 
கிடக்கும்‌ குறுவாளை எடுக்கிறார்‌...” என்றான்‌ சத்யாயுஸ்‌. 
“நான்‌ எடுப்பேன்‌... நான்‌ அடுத்த மாதம்‌ எடுப்பேன்‌” 
என்று மற்றவன்‌ இடைமறித்தான்‌. 


அரசவைக்‌ களத்தில்‌ இருந்து புரூரவஸ்‌ முதல்‌ மைந்தன்‌ 
ஆயுஸுடன்‌ பேசியபடி நடந்துவந்தான்‌. தந்தையின்‌ 


முகத்திலிருந்த எண்ணச்சுமையையும்‌ 
கையசைவுகளையும்‌ அவன்‌ சொற்களைக்‌ கேட்டபடி 
நடந்துவந்த மைந்தனின்‌ விழிக்கூரையும்‌ 
தொலைவிலிருந்தே நோக்கிநின்றாள்‌. அருகே வந்த 
புரூரவஸ்‌ “நாளை முதல்‌ இவனுக்கு தென்மொழிகளில்‌ 
ஏதேனும்‌ ஒன்றை கற்றுக்கொடுக்க வேண்டுமென்று 
எண்ணியிருக்கிறேன்‌. உகந்த ஆசிரியர்‌ ஒருவர்‌ 
வந்திருக்கிறார்‌” என்றான்‌. அவள்‌ ஆயுஸைப்‌ பார்த்து 
புன்னகைக்க அவன்‌ இளையோர்களை நோக்கி 
“இவர்கள்‌ எப்போது வந்தார்கள்‌?” என்றான்‌. “புரவியில்‌ 
நாங்களே வந்தோம்‌” என்றான்‌ ஸ்ருதாயுஸ்‌. 
“நிலைபிறழவே இல்லை... விரைந்து வந்தோம்‌” என்றான்‌ 
சத்யாயுஸ்‌. 


ஆயுஸ்‌ அன்னையை நோக்கி புன்னகைத்தான்‌. குழந்தை 
நகை அல்ல, முதியவனின்‌ குழந்தை நகைப்பென 
தோன்றியது அவளுக்கு. இரு கை நீட்டி அவனை அள்ளி 
நெஞ்சோடணைக்க உளம்‌ எழுந்தாலும்‌ அது இனி 
முறையன்று என்று அறிந்தவளாக “முழுப்பொழுதும்‌ 
அவையமர வேண்டுமா? இளமைந்தர்‌ சற்று 
விளையாடுவதும்‌ வேண்டாமா?” என்று அவனிடம்‌ 
கேட்டாள்‌. “முற்றிலும்‌ கேட்காமல்‌ எதையும்‌ அறிய 
முடியாது, அன்னையே” என்றான்‌ ஆயுஸ்‌. “அறிய அறிய 
அதைவிட்டு அகலமுடியாது. அரசனின்‌ அவை என்பது 
வாழ்க்கையின்‌ மையம்‌ நடிக்கப்படும்‌ நாடகமேடை.” 


மறுபக்கம்‌ உள்ளறை வாயிலில்‌ வந்து நின்ற முதுசெவிலி 
“மைந்தர்‌ உணவருந்தும்‌ பொழுது” என்று மெல்ல 
சொன்னாள்‌. “நன்று, நானே விளம்புகிறேன்‌” என்றபின்‌ 
“வருக இளவரசே, உணவருந்திவிட்டுச்‌ செல்லலாம்‌” என 
முறைப்படி தன்‌ முதல்‌ மைந்தனை அழைத்தாள்‌. 
இளையவர்கள்‌ “நாங்கள்‌ உணவருந்தவில்லை... 
இப்போது உணவருந்தவே வந்தோம்‌” என்று கூவினர்‌. 
புரூரவஸ்‌ தன்‌ எண்ணங்களிலாழ்ந்தவனாக மெல்ல 
திரும்ப “எங்கு செல்கிறீர்கள்‌? மைந்தருடன்‌ அமர்ந்து 
இன்று உணவருந்துங்கள்‌” என்றாள்‌. “எனக்காக அங்கே 
குடித்தலைவர்‌ காத்திருக்கிறார்‌” என்று புரூரவஸ்‌ 
சொல்ல, இயல்பாக விழிதிருப்பி அவள்‌ இரு 
மைந்தரையும்‌ பார்த்தாள்‌. ரயனும்‌ விஜயனும்‌ பாய்ந்து 
சென்று புரூரவஸின்‌ இரு கைகளையும்‌ 
பற்றிக்கொண்டனர்‌. “வாருங்கள்‌ தந்தையே, எங்களுடன்‌ 
உணவருந்துங்கள்‌” என்று துள்ளினர்‌. “சரி சரி, 
கூச்சலிடவேண்டாம்‌. வருகிறேன்‌” என்றான்‌ புரூரவஸ்‌. 


இரு கைகளையும்‌ பற்றி அவனை அவர்கள்‌ அழைத்துச்‌ 


சென்றனர்‌. புன்னகையுடன்‌ அன்னையைப்‌ பார்த்த 
ஆயுஸ்‌ “உங்கள்‌ தலைமைந்தன்‌ குறைகிறான்‌ அல்லவா?” 
என்றான்‌. “ஆம்‌. ஆனால்‌ அவன்‌ வேதம்‌ பயில்கிறான்‌. 
இல்லறத்தாருடன்‌ அமர்ந்துண்ண வேதக்கல்வியின்‌ நெறி 
ஒப்புவதில்லை. இங்கு நாமனைவரும்‌ கூடியிருக்கையில்‌ 
நமக்கு மேலிருந்து நம்மை வாழ்த்தும்‌ பீடத்தில்‌ அவன்‌ 
அமர்ந்திருக்கிறான்‌. அது எனக்குப்‌ போதும்‌” என்று 
அவள்‌ சொன்னாள்‌. 


ஸ்ருதாயுஸும்‌ சத்யாயுஸும்‌ கைகளை பற்றிக்கொண்டு 
ஒருவரோடொருவர்‌ ஊக்கத்துடனும்‌ 
சொற்திணறலுடனும்‌ கைவீச்சுகளுடன்‌ ஏதோ பேசியபடி 
முன்னால்‌ சென்றனர்‌. உணவறைக்கூடத்தில்‌ 
கால்குறுகிய நீள்பீடத்தில்‌ அவர்களுக்காக 
இலைத்தாலங்கள்‌ போடப்பட்டிருந்தன. கிழக்கு நோக்கி 
புரூரவஸ்‌ அமர்ந்ததும்‌ அவனுக்கு இருபுறமும்‌ ரயனும்‌ 
விஜயனும்‌ அமர்ந்து கொண்டனர்‌. ஒருவரை ஒருவர்‌ 
இடைமறித்து குரல்‌ எழுப்பியும்‌, மீறிச்சொல்லத்‌ துடித்து 
மெல்ல தோள்பிடித்து தள்ளியும்‌, கழுத்தில்‌ நீலநரம்புகள்‌ 
புடைக்க உடல்‌ துடிக்க பேசிக்கொண்டு வந்த 
ஸ்ருதாயுஸும்‌ சத்யாயுஸும்‌ உணவறை வாயிலிலேயே 
நின்று சொல்தொடர புரூரவஸ்‌ “போதும்‌ பேச்சு, 
வந்தமருங்கள்‌” என்று உரத்த குரலில்‌ சொன்னான்‌. 


அவர்கள்‌ பாய்ந்து வந்தமர சியாமை “என்ன இது? முடி 
அள்ளித்திருத்துங்கள்‌. முறைமை மறந்துவிட்டீர்களா?” 
என்றாள்‌. ஆயுஸ்‌ “அங்கு ஆசிரியர்‌ இல்லத்தில்‌ 
அனைத்துக்கும்‌ முறை உண்டு. அதை மீறி 

தாங்களென்‌ றிருக்கவே இங்கு வருகிறார்கள்‌, 
அன்னையே” என்றான்‌. சியாமை புன்னகைத்து “நீ 
கொடுக்குமிடம்‌ அவர்களை வீணர்களாகிய 
இளவரசர்களாக ஆக்காமல்‌ இருந்தால்‌ போதும்‌” 
என்றாள்‌. “அவர்கள்‌ சந்திரகுலத்து இளவரசர்கள்‌. 
ஒவ்வொருவருக்கும்‌ தனிநாடும்‌ குடியும்‌ கொடிவழியும்‌ 
அமையுமென்பது நிமித்திகர்‌ கூற்று” என்றான்‌ புரூரவஸ்‌. 


முடியள்ளி தோல்நாரிட்டுக்‌ கட்டியபடி ஸ்ருதாயுஸும்‌ 
சத்யாயுஸும்‌ பீடங்களில்‌ அமர்ந்து உடனே விட்ட 
இடத்திலிருந்து பேச்சைத்‌ தொடங்கினர்‌. ஆயுஸ்‌ 
கண்களில்‌ சிரிப்புடன்‌ சியாமையைப்‌ பார்த்து “இனி சில 
நாட்களுக்கு புரவிகளன்றி வேறேதும்‌ அவர்கள்‌ 
உள்ளத்தில்‌ இருக்காது, அன்னையே” என்றான்‌. 
புரூரவஸ்‌ நகைத்து ர்‌ அதன்‌ பின்னர்‌ புரவிகள்‌ 
முற்றிலுமாக சித்தத்‌ ருந்து மறைந்து போகும்‌. 
கால்களென்றே ஆகும்‌. எண்ணுவதை இயற்றும்‌. 


அப்போது மட்டுமே ஒருவன்‌ புரவியேற்றம்‌ 
கற்றுமுடித்தான்‌ என்று பொருள்‌” என்றான்‌. 


சேடியர்‌ உணவுக்கலங்களுடன்‌ வந்தனர்‌. “இருவர்‌ 
குறைகிறார்கள்‌” என்று இரு விரலைக்காட்டி ரயன்‌ 
சொன்னான்‌. விஜயன்‌ “ஆம்‌, இருவர்‌” என்றான்‌. சியாமை 
திரும்பி சேடியிடம்‌ “குழந்தையை எடுத்துக்கொண்டு வா” 
என்றாள்‌. புரூரவஸ்‌ “அவன்‌ எதற்கு? 
துயின்றுகொண்டிருக்கும்‌ நேரம்‌” என்றான்‌. “இல்லை, 
அரிதாக அமையும்‌ ஒரு நேரம்‌. அது 
முழுமையடையட்டும்‌” என்றாள்‌. “உனக்கு சித்தம்‌ 
குழம்பிவிட்டது போலும்‌” என்று புரூரவஸ்‌ சொன்னான்‌. 
சியாமை புன்னகைத்தாள்‌. 


செவிலி துயின்று கடைவாய்‌ வழிந்த ஜயனை தோளில்‌ 
தூக்கிக்கொண்டு வந்தாள்‌. “நீயும்‌ அமர்ந்துகொள்” 
என்றான்‌ புரூரவஸ்‌. அவனுக்கு எதிர்ப்பக்கம்‌ முகம்‌ 
நோக்கியபடி சியாமை அமர்ந்தாள்‌. செவிலி ஜவனை 
அவள்‌ மடியில்‌ அமர்த்தினாள்‌. உணவுக்கலங்கள்‌ 
நிரந்ததும்‌ “இன்னும்‌ ஒருவர்‌” என்றான்‌ ரயன்‌. “அவன்‌ 
இங்கில்லை. அவனுக்கு இனி பதினெட்டாண்டுகள்‌ 
அன்னையும்‌ தந்தையும்‌ மூதாதையரும்‌ தெய்வமும்‌ 
ஆசிரியர்‌ ஒருவரே. அனைத்தையும்‌ அளித்தாலன்றி 
வேதம்‌ ஒரு சொல்லையும்‌ அளிப்பதில்லை” என்றான்‌ 
புரூரவஸ்‌. 


“நாங்கள்‌ கற்பதும்‌ வேதம்தான்‌ என்றாரே?” என்றான்‌ 
சத்யாயுஸ்‌. “வேதங்கள்‌ பல. நீ கற்கும்‌ தனுர்வேதம்‌ 
அதிலொன்று. அவை எல்லாம்‌ வேதமெனும்‌ கதிரவனின்‌ 
ஒளிகொள்ளும்‌ ஆடிகளும்‌ சுனைநீர்ப்பரப்புகளும்‌ 
மட்டுமே” என்று புரூரவஸ்‌ சொன்னான்‌. “அறுவர்‌ நீங்கள்‌. 
ஆறு கலைகளுக்கும்‌ தலைவராக 
அமையப்போகிறவர்கள்‌. புவியாள்வீர்கள்‌, 
படைகொண்டு வெல்வீர்கள்‌, அறம்‌ நாட்டுவீர்கள்‌. 
அவற்றினூடாக பெரும்புகழ்‌ கொள்வீர்கள்‌. 
அவையனைத்தும்‌ பிழையற நிகழ வேண்டுமென்றால்‌ 
அங்கே அடர்காட்டில்‌ எவர்‌ விழியும்‌ தொடாத 
ஆற்றங்கரையொன்றில்‌ எளிய குடிலில்‌ அவன்‌ 
வேதமொன்றே சித்தம்‌ என்று தவம்‌ இயற்றியாக 
வேண்டும்‌.” 


புரூரவஸின்‌ முகத்தில்‌ எழுந்த உணர்வெழுச்சியைக்‌ 
கண்டு சிறுவர்கள்‌ முகம்‌ கூர்த்து அவனை நோக்கினர்‌. 
அத்தனை விழிகளிலும்‌ இளமையின்‌ நகைப்பு சற்றே 
மறைந்ததைக்‌ கண்டு அவள்‌ “போதும்‌, இது 


அரசுசூழ்தலுக்கான மேடையல்ல. உணவு 
அருந்துவதற்கானது” என்றாள்‌. தன்னருகே இடப்பட்ட 
இலைத்தாலமொன்றில்‌ ஒரு கரண்டி அன்னத்தையும்‌ 
நெய்யையும்‌ பழங்களையும்‌ தேன்கலந்த இனிப்பையும்‌ 
அள்ளி வைத்தாள்‌. சிறுகிண்ணத்தில்‌ நுரைத்த மதுவை 
ஊற்றி அருகே வைத்தாள்‌. ரயன்‌ “அது அவனுக்கா?” 
என்று கை சுட்டி கேட்டான்‌. அப்படி கேட்கலாகாதென்று 
புரூரவஸ்‌ விழியசைத்து தடுப்பதற்குள்‌ விஜயன்‌ “அவன்‌ 
அங்கு அதையெல்லாம்‌ உண்ணலாகாதே?” என்றான்‌. 
“ஆம்‌, ஆகவேதான்‌ இங்கு அவை பரிமாறப்படுகின்றன” 
என்றபின்‌ சியாமை “உணவருந்துங்கள்‌” என்று கூற 
செவிலியர்‌ இன்மதுவும்‌ உணவும்‌ அவர்களுக்கு 
பரிமாறினர்‌. பேசிச்‌ சிரித்தபடி நடுவே சிறுபூசலிட்டுக்‌ 
கூச்சலிட்டபடி அவர்கள்‌ உண்ணலாயினர்‌. 


[10௨2௨] விஸ்வவசுவும்‌ தோழர்களும்‌ குருநகரிலிருந்து 
கிளம்பி அமராவதியை அடைந்து இந்திரனின்‌ 
அரண்மனைக்குள்‌ புகுந்து அவன்‌ மஞ்சத்தறையில்‌ 
சென்று சந்தித்தனர்‌. நிகழ்ந்ததைக்‌ கூறி “ஊர்வசி 
ஒருபோதும்‌ மீளப்போவதில்லை, அரசே” என்றனர்‌. 
விழிசுருக்கி எழுந்த இந்திரன்‌ “என்ன சொல்கிறீர்கள்‌?” 
என்றான்‌. “அன்னையென கனிந்திருக்கிறாள்‌. 
மூதன்னை என முழுமைகொள்ளும்‌ 
பாதையிலிருக்கிறாள்‌. அவ்வாழ்க்கையிலிருந்து 
ஒருபோதும்‌ அவள்‌ மீளமாட்டாள்‌” என்றான்‌ விஸ்வவசு. 


“என்னால்‌ புரிந்துகொள்ளக்‌ கூடவில்லை. இங்கு அவள்‌ 
முழுமையிலிருந்தாள்‌, மெய்மையிலாடினாள்‌, 
முடிவின்மையில்‌ திளைத்தாள்‌. அங்கிருப்பதோ 
துளித்துச்‌ சொட்டும்‌ கணமென சிறுவாழ்வு. தேவர்கள்‌ 
உண்டு எஞ்சிய மிச்சில்‌. அசுரர்களின்‌ கால்பொடி படிந்த 
குப்பை. அதிலெப்படி அவள்‌ அமைய முடியும்‌?” என்றான்‌ 
இந்திரன்‌. விஸ்வவசு “அதை புரிந்துகொள்ளவே 
இத்தனை நாள்‌ நானும்‌ அங்கு இருந்தேன்‌. இங்கிலாத 
பேருவகை ஒன்று அங்குள்ளது, அரசே. வாழும்‌ 
அக்கணம்‌ மீளாதென்று, பிறிதொருமுறை எதுவும்‌ 
அமையாதென்று ஒவ்வொரு மானுடரும்‌ 
உள்ளுணர்ந்திருக்கிறார்கள்‌. எனவே அக்கணங்களில்‌ 
பொங்கி முற்றிலும்‌ நிறைகிறார்கள்‌” என்றான்‌. 


புரியாமல்‌ நோக்கி அமர்ந்திருந்த இந்திரனின்‌ விழிகளை 
நோக்கி “அதைவிட இனிது சென்றவை நினைவில்‌ மீளும்‌ 
துயரம்‌. மானுடர்‌ ஒவ்வொருவருக்கும்‌ சென்றகாலம்‌ 
எனும்‌ பெருஞ்செல்வம்‌ கருவூலம்‌ நிறைய உள்ளது. 
அரசே, அறியாத ஆயிரம்‌ பண்கள்‌ நிறைந்த ஒரு பேரியாழ்‌ 


அது. இங்கு தேவர்களுக்கு அதில்லை” என்றான்‌ உடன்‌ 
சென்ற சந்திரஹாசன்‌ என்னும்‌ கந்தர்வன்‌. 
பிரபாஹாசன்‌ என்னும்‌ பிறிதொரு கந்தர்வன்‌ அருகில்‌ 
வந்து “அதைவிடவும்‌ இனிது எதிர்காலம்‌ முற்றிலும்‌ 
அறியவொண்ணாதது என்பது. ஒவ்வொரு படியாக கால்‌ 
வைத்தேறி முடிவிலா விண்ணுக்குச்‌ செல்வதுபோல. 
கண்ணுக்குத்‌ தெரியாத மறுதரப்புடன்‌ காய்‌ நீக்கி 
பகடையாடுவதுபோல. மானுடர்‌ கொள்ளும்‌ 
இன்பங்களில்‌ முதன்மையானது நாளை நாளை என 
அவர்கள்‌ மீட்டும்‌ பெருங்கனவு. ஒவ்வொரு நாளும்‌ 
அவர்களின்‌ வீட்டு முற்றங்கள்‌ வரப்போகும்‌ 
விருந்தினருக்காக பதுங்கிய முயலின்‌ தோலென 
விதிர்த்து நிற்கின்றன. அவர்கள்‌ இல்லக்கதவு 
புன்னகைக்கும்‌ வாயென திறந்திருக்கிறது. அவர்களின்‌ 
அடுமனைகளில்‌ அனல்நீர்‌ காத்து அன்னம்‌ 
தவமிருக்கிறது” என்றான்‌. 


சூரியஹாசன்‌ என்னும்‌ கந்தர்வன்‌ “நேற்றுக்கும்‌ 
இன்றுக்கும்‌ நடுவே கணமும்‌ அமையாத துலாமுள்ளென 
அவர்கள்‌ நின்றாடும்‌ பேரின்பத்தைக்‌ கண்டு நானே சற்று 
பொறாமை கொண்டேன்‌, அரசே” என்றான்‌. 
ஜ்வாலாக்ஷன்‌ என்னும்‌ கந்தர்வன்‌ “முதன்மையாக 
அறிதல்‌ என்னும்‌ பேரின்பம்‌ அவர்களுக்குள்ளது. 
முற்றறிதலுக்குப்‌ பின்‌ அறிதல்‌ என்னும்‌ செயல்‌ 
நிகழ்வதில்லை. இங்கு என்றும்‌ இருக்கும்‌ 
பெருமலைகளைப்போல்‌ மெய்மை நிறைந்துள்ளது. 
அதில்‌ திகழ்வதனாலேயே இங்கு எவரும்‌ அதை 
அறிவதில்லை. அங்கோ ஒரு சிறுகூழாங்கல்லென 
கண்முன்‌ வந்து நிற்கிறது மெய்மையின்‌ துளி. 
சிற்றெறும்பென அதைக்‌ கண்டு திகைத்து 
அணுகிக்கடந்து ஏறிக்கொள்ளும்‌ உவகை அவர்களை 
ஆட்டிப்படைக்கிறது” என்றான்‌. 


“ஆம்‌ அரசே, அறிதலுக்கு நிகரான விடுதலை 
ஒன்றில்லை. அறியும்பொருட்டு அமர்வதே தவம்‌. அங்கு 
எவ்வகையிலேனும்‌ ஒரு தவத்தில்‌ அமையாத ஒருவனை 
நான்‌ கண்டதில்லை. உழுபவனும்‌, வேல்தாங்கி 
எழுபவனும்‌, துலாபற்றுபவனும்‌, கன்று பெருக்கி காட்டில்‌ 
வாழ்பவனும்‌, மைந்தரை மார்போடணைத்‌ 

உணவூட்டும்‌ அன்னையும்‌, தவத்தில்‌ உளம்‌ கனியும்‌ 
கணங்களை அறிந்திருக்கிறார்கள்‌. மானுடராகச்‌ சென்ற 
எவரும்‌ மீள்வதில்லை” என்றான்‌ சுவர்ணஜிஹ்வன்‌ 
எனும்‌ கந்தர்வன்‌. 


சுஃப்ரஹாசன்‌ என்னும்‌ கந்தர்வன்‌ சொன்னான்‌ “அரசே, 
அறிந்த அனைத்தையும்‌ சுருக்கி ஓர்‌ அழகுப்படிமமென்று 
ஆக்க அவர்களால்‌ முடிகிறது. விண்நிறைத்துப்‌ 
பறந்திருக்கும்‌ பறவைக்குலம்‌ அனைத்தையும்‌ ஒற்றை 
இறகென ஆக்குகிறார்கள்‌. புவி மூடியிருக்கும்‌ 
பசுமைக்கடலை ஒரு தளிரில்‌ உணர்கிறார்கள்‌. ஒற்றைச்‌ 
சொல்லில்‌ வேதமெழுகிறது. ஒரு சொல்லணியில்‌ 
காவியம்‌ விரிகிறது. கற்பனையை மூன்றாம்‌ விழியெனச்‌ 
சூடியவன்‌ அழிவற்ற பேரின்பத்தின்‌ அடியில்‌ அமர்ந்த 
தேவன்‌. மானுட உருக்கொண்டு சென்ற எவனும்‌ மீள 
வழியே இல்லை.” 


“அரசே, படிமங்களென குறுக்கி ஒளிமணி என்றாக்கி 
தங்கள்‌ கருவூலங்களில்‌ சேர்த்த பெருஞ்செல்வத்தின்‌ 
மேல்‌ அமர்ந்திருக்கிறார்கள்‌. தங்கள்‌ உளச்சிற்றில்களில்‌ 
அவர்கள்‌ ஒளிச்சுடரென வைத்திருப்பது அவற்றையே. 
அவ்வொளியில்‌ அனைத்தையும்‌ கண்டு 
பெருக்கிக்கொண்டு அவர்கள்‌ அமைத்துள்ள உலகு நாம்‌ 
அறியாதது” என்றான்‌ ரத்னஹாசன்‌ என்னும்‌ கந்தர்வன்‌. 
“ஒரு மலரால்‌, தளிரால்‌ அவர்கள்‌ தங்கள்‌ மைந்தருடலை 
அறிகிறார்கள்‌. தழல்நெளிவால்‌, நீர்வளைவால்‌ 
மலரையும்‌ தளிரையும்‌ அறிகிறார்கள்‌. சினத்தால்‌, 
நகைப்பால்‌ எரியையும்‌ நீரையும்‌ அறிகிறார்கள்‌. 
அவர்கள்‌ முடிவிலியில்‌ திளைக்கும்‌ முடிவிலி என 
உள்ளம்‌ கொண்டமைந்தவர்கள்‌.” 


அவர்களின்‌ விழிகொண்ட திளைப்பிலிருந்தும்‌ 
சொல்கொண்ட விசையிலிருந்துமே அவர்கள்‌ உணர்ந்தது 
மெய்மையென்று இந்திரன்‌ அறிந்துகொண்டான்‌. “என்ன 
செய்வதென்று அறியேன்‌, அக்கனி பழுத்து உதிரக்‌ 
காத்திருப்பது ஒன்றே வழியென்று என்னிடம்‌ சொன்னார்‌ 
நாரதர்‌” என்றான்‌. “கனி உதிரலாகும்‌ அரசே, அவளோ 
அங்கு ஆணிவேர்‌ அல்லவா?” என்றான்‌ விஸ்வவசு. 
சினந்து திரும்பி “எனில்‌ அந்த மரம்‌ கடைபுழங்கி 
நிலம்பதிக! வேருடன்‌ பிடுங்கி இங்கு கொண்டு 
வாருங்கள்‌” என்றான்‌ இந்திரன்‌. அவர்கள்‌ விழிகளில்‌ 
துயருடன்‌ நிற்க “என்ன செய்வீர்கள்‌ என்று அறியேன்‌. 
அக்கனவிலிருந்து உலுக்கி எழுப்புங்கள்‌ அவளை. 
விழித்து விலகினால்‌, விழிப்புற்றால்‌ அவள்‌ அறிவாள்‌ 
என்னவென்றும்‌ ஏதென்றும்‌. அவள்‌ இங்கு மீள அது 
ஒன்றே வழி. செல்க!” என்றான்‌. 


ஒவ்வொருவராக தயங்கி சொல்லெடுக்க முனைந்து பின்‌ 
அதை விலக்கி விழிகளால்‌ ஒருவருடன்‌ ஒருவர்‌ 
உரையாம வெளியே சென்றனர்‌. கந்தர்வர்கள்‌ 


விஸ்வவசுவைச்‌ சூழ்ந்து “என்ன சொல்கிறார்‌? எண்ணிச்‌ 
சொல்கிறாரா? அறிந்து அவள்‌ 
மீளவேண்டுமென்பதல்லவா இசை முனிவரின்‌ ஆணை? 
கனியாத காயை பால்‌ சொட்ட முறித்து வீசுவதால்‌ என்ன 
பயன்‌? இங்கு வந்து எண்ணி எண்‌ 
துயருற்றிருப்பாளென்றால்‌ அவள்‌ அங்கு சென்றதே 
வீணென்றாகுமல்லவா?” என்றார்கள்‌. “நாம்‌ அதை 
எண்ணும்‌ கடமை கொண்டவர்களல்ல. ஆணைகளை 
நிறைவேற்றுபவர்‌. அதை செய்வோம்‌” என்றபின்‌ 
விஸ்வவசு மீண்டும்‌ புரூரவஸின்‌ அரண்மனைக்கே 
மீண்டான்‌. 

20. விண்வாழ்‌ நஞ்சு 


குருநகரி மீண்ட விஸ்வவசு தன்‌ பொந்துக்குள்‌ பிற 
கந்தர்வர்‌ எழுவரையும்‌ கூட்டி அமர்ந்து சொல்சூழ்ந்தான்‌. 
“நாம்‌ இங்கு செய்வதற்கு ஏதுமில்லை. ஒருவர்‌ 
முப்பொழுதும்‌ அவளை தொடர்க! ஆறு மைந்தரை 
அறுவர்‌ தொடர்க! அரசனை நான்‌ தொடர்கிறேன்‌” 
என்றான்‌. “நாம்‌ அறிய வேண்டியதென்ன? 
ஆற்றப்போவதென்ன? அதில்‌ தெளிவின்றி பின்‌ 
தொடர்வதனால்‌ ஏது பயன்‌?” என்றான்‌ சந்திரஹாசன்‌. 
“நான்‌ ஒன்றும்‌ அறியேன்‌. ஆனால்‌ ஏதோ ஒன்றை 
அணுக்கமாக தொடர்வோம்‌ என்றால்‌ முன்பு அறிந்திராத 
ஒன்று கண்முன்‌ எழுந்து வருமென்பது ஓர்‌ அரசுசூழ்‌ 
மெய்மை. இன்று நம்‌ முன்னிருப்பது இச்செயல்‌ ஒன்றே. 
விழி முழுமையும்‌ திறந்திருக்கட்டும்‌. செவி உச்சக்கூர்‌ 
கொண்டிருக்கட்டும்‌. மூக்கு மணமனைத்தையும்‌ 
பெறட்டும்‌. எண்ணம்‌ புலன்களில்‌ மட்டும்‌ 
குவிந்திருக்கட்டும்‌. எங்கோ ஒன்று நிகழும்‌ என்று 
காத்திருப்போம்‌” என்றான்‌ விஸ்வவசு. 


விஸ்வவசு இரவும்‌ பகலும்‌ புரூரவஸின்‌ அருகிலேயே 
இருந்தான்‌. வண்டின்‌ இசை ஒன்று தன்னை எப்போதும்‌ 
சூழ்ந்திருப்பதை ஓரிரு கணங்களில்‌ புரூரவஸ்‌ 
உணர்ந்தாலும்‌ அவனைச்‌ சுற்றி ஒலித்த மங்கல இசையும்‌, 
வாழ்த்துரைகளும்‌, அரசுசூழ்‌ சொல்லாடல்களும்‌, 
குலத்தலைவர்‌ கூற்றுகளும்‌, மன்றில்‌ எழுந்த 
வழக்குகளும்‌ அவனை ஆழ்த்தி வைத்திருந்தன. 
அரசனின்‌ அரியணைக்குப்பின்‌ இருந்த சிறுதுளையில்‌ 
புகுந்து சொல்கேட்டிருந்தான்‌ விஸ்வவசு. அவன்‌ 
மஞ்சத்தில்‌ தென்கிழக்கு மூலையில்‌ ஒரு துளையிட்டு 
அங்கு இரவில்‌ உடனிருந்தான்‌. ஊர்வசியுடன்‌ அவன்‌ 
காதலாடுகையில்‌ மச்சிலிருந்து தொங்கிய மலர்க்கொத்து 
விளக்கில்‌ அமைந்திருந்தான்‌. 


நாட்கள்‌ கடந்தனவெனினும்‌ ஒன்றும்‌ புலப்படாமை 
கண்டு அவ்வப்போது உளம்‌ சோர்ந்தான்‌. பிறிதொன்றும்‌ 
செய்வதற்கில்லையென்று அதிலேயே தொடர்ந்தான்‌. 
பெருங்காதலை அறிந்தவனின்‌ உடலில்‌ இருக்கும்‌ 
குழந்தைக்குரிய துள்ளல்‌ புரூரவஸிடம்‌ இருந்தது. 
வெறுமனே இருக்கையில்‌ இன்நினைவு 


இப்போதும்‌ உணர்கிறேன்‌. அவளுக்குள்‌ அன்றே திரண்டு 
வருவதென்ன என்று உணர்ந்துகொண்டேன்‌.” 


மூச்சிரைக்க அம்பிகை சொன்னாள்‌ ” என்‌ மகன்‌ 
பிறந்ததும்‌ என்‌ ஈற்றறைக்குள்‌ அவள்‌ சேடியை 
தொடர்ந்து வந்தாள்‌. நன்னீராட்டப்பட்ட மைந்தன்‌ 
அருகே மென்துகில்‌ மூடிக்கிடந்தான்‌. அவள்‌ முகத்தை 
நான்‌ நன்றாகவே நினைவுறுகிறேன்‌. அதிலிருந்தது 
உவகை அல்ல. நிலைகொள்ளாத தன்மை. என்‌ 
படுக்கையருகே குனிந்து மைந்தனை நோக்கியவள்‌ 
முகத்தில்‌ முதற்கணம்‌ திகைப்பு. சேடி மைந்தனுக்கு 
விழியில்லை என்று சொன்னதும்‌ அதில்‌ வந்த நிறைவை 
மிக அருகே கண்டு பாதாளப்‌ பேருலகையே கண்டவள்‌ 
போல நான்‌ நெஞ்சுநடுங்கி உடல்விரைத்துப்போனேன்‌.” 


விதுரன்‌ மெல்ல அசைந்தான்‌. அம்பிகை அவனை 
நோக்கித்‌ திரும்பி “அவளால்‌ அவ்வுணர்ச்சிகளை 
மறைக்கமுடியவில்லை. மருத்துவர்களால்‌ விழிகளை 
மீட்க முடியாதா என்று கேட்டாள்‌. என்‌ சொற்களனைத்தும்‌ 
நெஞ்சுக்குள்‌ கனக்க அவள்‌ கண்களையே 
நோக்கிக்கிடந்தேன்‌. சேடி அது முடியாதென்றதும்‌ அவள்‌ 
குழந்தையை மீண்டும்‌ நோக்கி பெரிய குழந்தை என்றாள்‌. 
என்னை நோக்கியபோது எங்கள்‌ விழிகள்‌ மிக ஆழத்தில்‌ 
தொட்டுக்கொண்டன. அதை நான்‌ இன்றும்‌ 
அச்சத்துடனேயே உணர்கிறேன்‌. என்‌ மடியில்‌ வளர்ந்த 
குழந்தை அவள்‌. என்‌ இடையில்‌ அமர்ந்து உலகைக்‌ 
கண்டவள்‌. ஆனால்‌ முதன்முதலாக அவள்‌ ஆழத்தை 
என்‌ ஆழம்‌ அறிந்துகொண்டது.” 


“என்‌ குழந்தையை தொட்டுக்கூட பாராமல்‌ அவள்‌ 
திரும்பிச்சென்றாள்‌. அவளுடைய மாளிகையை 
அடைந்ததும்‌ உரக்கநகைத்தபடி சேடியரை 
கட்டிப்பிடித்தாள்‌ என்று அறிந்தேன்‌. என்‌ குழந்தைக்கு 
விழியில்லை என்பதை அவள்‌ நாட்கணக்கில்‌ 
கொண்டாடினாள்‌ என்று சேடியர்‌ வந்து 
சொல்லிக்கொண்டே இருந்தனர்‌. அதன்பின்‌ அவளுக்கு 
அச்சம்‌ வந்தது. அவள்‌ வயிற்றில்‌ இருந்த குழந்தைக்கும்‌ 
விழியில்லாமலாகிவிடுமோ என. ஆதுரசாலையின்‌ 
அனைத்து மருத்துவர்களையும்‌ அழைத்துப்‌ பார்த்தாள்‌. 
நிமித்திகர்களும்‌ கணிகர்களும்‌ அவள்‌ அந்தப்புரத்துக்கு 
நாள்தோறும்‌ சென்றுகொண்டிருந்தனர்‌.” 

அம்பிகை தொடர்ந்தாள்‌ “பின்னர்‌ அவளுடைய அச்சம்‌ 


திசைமாறியது. அவள்‌ குழந்தைக்கும்‌ 
விழியில்லாமலாகும்பொருட்டு நான்‌ தீச்செய்வினை 


கொண்டவன்போல்‌ முகம்‌ மலர்ந்திருந்தது. இதழ்களில்‌ 
அவன்‌ இறுதியாகக்‌ கேட்ட பாடலின்‌ இசை எழுந்தது. 
புதியவர்களிடம்‌ பேசுகையில்‌ அருஞ்செய்தி 
கொண்டுவருபவர்கள்‌ அவர்கள்‌ என அவன்‌ 
எண்ணுவதுபோல்‌ தோன்றியது. அவன்‌ கை அலைநீரில்‌ 
பாவை தெரிவதெனப்‌ பெருகியிருந்தது என்றனர்‌ புலவர்‌. 
ஒன்று உகந்த இடத்தில்‌ நூறு அளித்தான்‌. போதுமென 
சொல்தயங்கும்‌ பாவலர்‌ முகம்‌ கண்டு மேலும்‌ கோருகிறார்‌ 
என்று எண்ணி மீண்டும்‌ அளிப்பதற்கு அள்ளினான்‌. 


அந்நாளில்‌ ஒருமுறை பட்டத்துயானையாகிய 
துங்ககீர்த்தி நோயுற்றிருக்கும்‌ செய்தியை படைத்துறை 
அமைச்சர்‌ வந்து அவையில்‌ சொன்னார்‌. அதன்‌ நலம்‌ 
விசாரித்தபின்‌ மருத்துவர்‌ குழு கூடி ஆவன செய்யட்டும்‌ 
என்று ஆணையிட்டு பிற தொழிலில்‌ மூழ்கினான்‌ 
புரூரவஸ்‌. நோயிலும்‌ துயரிலும்‌ அவன்‌ உள்ளம்‌ 
நிலைக்காதிருந்தது. தேன்‌ மட்டுமே தேரும்‌ வண்டென்று 
ஆகிவிட்டிருந்தது அது. அன்று அவை முடிந்து அவன்‌ 
எழுந்தபோது ஆயுஸ்‌ “தந்தையே, நாம்‌ துங்ககீர்த்தியை 
பார்த்துவிட்டுச்‌ செல்லலாமே?” என்றான்‌. “நன்று” என்று 
சொல்லி செல்வோம்‌ என்று அமைச்சரிடம்‌ கை 
காட்டினான்‌ புரூரவஸ்‌. 


அமைச்சர்களும்‌ இரு படைத்தலைவர்களும்‌ ஏவலரும்‌ 
தொடர அவன்‌ யானைக்கொட்டிலை நோக்கி நடந்தான்‌. 
அவனை எதிர்கொண்டு வணங்கிய சிற்றமைச்சர்‌ 
கொட்டிலாளரும்‌ யானைக்காப்பரும்‌ அவனுக்காக 
காத்திருப்பதை உணர்த்தினார்‌. தலைமை மருத்துவர்கள்‌ 
மூவர்‌ அவனருகே வந்து யானையின்‌ நோய்‌ குறித்தும்‌ 
அளித்துள்ள மருந்துகள்‌ குறித்தும்‌ சுருக்கமாக 
சொன்னபம உடன்நடந்தார்கள்‌. அவர்கள்‌ சொல்வதை 
அவன்‌ செவிகூரவில்லை. துள்ளும்‌ கன்றுகளையும்‌ 
முலைபெருத்து வெண்துளி கசிய மைந்தரை நோக்கிய 
அன்னைப்பசுக்களையும்‌ மட்டும்‌ நோக்கி மகிழ்ந்தபடி 
அவன்‌ நடந்தான்‌. 


யானைக்கொட்டில்‌ நோக்கி செல்கையில்‌ அங்கு இரு 
ஆடுகள்‌ கட்டப்பட்ட சிறு தொழுவம்‌ வந்தது. ஆயுஸ்‌ 
முகம்‌ மலர்ந்து திரும்பி கைசுட்டி “அன்னையின்‌ வளர்ப்பு 
டுகள்‌!” என்றான்‌. ஒருகணம்‌ உடல்‌ விதிர்க்க, விழிகள்‌ 
ன்னிச்சென்று அவற்றைத்‌ தொட்டு மீள, திரும்பி 
மருத்துவரிடம்‌ யானையின்‌ மருந்து குறித்தொரு ஐயம்‌ 
கேட்டபடி புரூரவஸ்‌ கடந்து சென்றான்‌. அத்தருணத்தில்‌ 
அவனில்‌ நிகழ்ந்து மறைந்த ஒன்றை அருகே பறந்து 
வந்த விஸ்வவசு அறிந்துகொண்டான்‌. ஆம்‌, இதுவே, 


இதுவேயாம்‌ என அவன்‌ உள்ளம்‌ துள்ளியது. 
“குறையொன்று இல்லாது முழுதும்‌ மலர்ந்த உள்ளம்‌ 
இல்லை மானுடர்‌ எவருக்கும்‌” என தனக்குத்தானே 
சொல்லிக்கொண்டான்‌. 


மீண்டும்‌ தன்‌ துளைக்கு வந்து தோழரை அங்கு 
வரச்சொன்னான்‌. “அந்த ஆடுகள்‌ எவை? விளக்குக!” 
என்றான்‌. முதுகந்தர்வனாகிய சூர்யஹாசன்‌ “ஊர்வசி 
இங்கு வந்தபோது உடன்‌ வந்தவை அவை. அவள்‌ 
உளம்கொண்ட ஆழமே இரு ஆடுகளாக பின்‌ 
தொடர்ந்தது. தேவருலகில்‌ அவள்‌ அறிந்தவை 
அனைத்தும்‌ ஸ்ருதன்‌ எனும்‌ வெண்ணிற ஆடாயின. 
அவள்‌ அவற்றுள்‌ ஊடுபுகுந்து தான்‌ எண்ணியவை 
ஸ்மிருதன்‌ என்னும்‌ கரிய ஆடாயின. ஸ்ருதனும்‌ 
ஸ்மிருதனும்‌ மீண்டும்‌ அவளை தேவகன்னிகையாக்கி 
விண்ணுக்கு அழைத்து வரும்‌ பொறுப்பு கொண்டவை” 
என்றான்‌. முகம்‌ மலர்ந்த விஸ்வவசு “ஆம்‌, இதுவே வழி. 
நன்று, நாம்‌ ஆற்ற வேண்டியதென்ன என்பது 
தெளிவுற்றுவிட்டது” என்றான்‌. 


சியாமை குருநாட்டிற்கு வந்த தொடக்க நாட்களில்‌ 
பட்டத்துயானைக்கும்‌ அரசப்புரவிக்கும்‌ நிகரான 
மதிப்புடன்‌ அந்த இரு ஆடுகளும்‌ கொட்டிலில்‌ 
பேணப்பட்டன. அவற்றை பராமரிப்பதற்கென்று ஏழு 
தேர்ந்த இடையர்கள்‌ மூதிடையர்‌ ஒருவரின்‌ தலைமையில்‌ 
அமர்த்தப்பட்டனர்‌. தினம்‌ அவற்றை நீராட்டி 
அரண்மனையின்‌ பசுஞ்சோலைகளில்‌ மேயவிட்டு 
அந்தியில்‌ புகையிட்டு கொட்டிலில்‌ கட்டி இரவெல்லாம்‌ 
உடனிருந்து காவல்‌ காத்தனர்‌. ஒவ்வொரு நாளும்‌ 
முதற்புலரியிலேயே எழுந்து அவற்றிடம்‌ வந்து பிடரி 
தடவி, காதுகளை வருடி, இன்குரலில்‌ முகம்‌ தாழ்த்தி 
உரையாடிக்கொண்டிருப்பது அரசியின்‌ வழக்கமாக 
இருந்தது. அவற்றை அரண்மனைக்குப்‌ பின்னிருக்கும்‌ 
அணிக்காட்டில்‌ உலவவிட்டு அவளும்‌ உடன்‌ செல்வாள்‌. 
அங்கு மேய்ந்து நிறைந்து அவை மரநிழல்களில்‌ படுத்து 
அசை போடுகையில்‌ இரண்டுக்கும்‌ நடுவே 
சருகுமெத்தையில்‌ படுத்து துயில்வாள்‌. அவை 
அசைபோடும்‌ மலர்களை தன்‌ கனவில்‌ மலரச்செய்வாள்‌. 


பின்னர்‌ அவள்‌ வருவது குறைந்தது. வாரம்‌ ஒருமுறை 
என்றாகி பின்‌ மாதம்‌ ஒருமுறை என்றாகியது. சிறப்பு 
நாட்களில்‌ மட்டுமே என குறைந்து பின்னர்‌ அவள்‌ அதை 
முற்றிலும்‌ மறந்தாள்‌. அவள்‌ வராமலானபோது 
ஆடுகளை பராமரிப்பவர்கள்‌ ஆர்வமிழந்தனர்‌. 
பாராட்டப்படாத பணி வெற்றுச்சடங்கென்று ஆகிறது. 


சடங்கென்றாகும்‌ பணி உளம்‌ குவிதலற்று 
பொருளிழக்கிறது. மறக்கப்பட்ட ஆடுகள்‌ தங்கள்‌ 
விலங்கியல்புக்கு திரும்பின. உடலெங்கும்‌ புழுதிபடிந்து 
கட்டற்று வளர்ந்த உடலுடன்‌ அவை காட்டுக்குள்‌ 
செருக்கடித்து திரிந்தன. அந்தியில்‌ தொழு திரும்பின. 
தங்கள்‌ தோற்றுவாயை முற்றிலும்‌ மறந்தன. அவற்றைப்‌ 
பராமரிப்பவர்களும்‌ அவற்றை மறந்தனர்‌. இரு 
விலங்குகள்‌ அங்கிருப்பவை என்பதற்கு அப்பால்‌ 
எதுவும்‌ எவருக்கும்‌ தெரியாமலாயிற்று. அவையோ 
முதிர்வு கொள்ளா தோற்றத்துடன்‌ கொட்டிலில்‌ நின்றன. 


மழைமுகில்‌ திரண்டு துளிச்சாரல்‌ நிறைந்த காற்று 
சுழன்றுகொண்டிருந்த ஓர்‌ அந்திவேளையில்‌ விஸ்வவசு 
தன்‌ தேவஉரு மீண்டு கொட்டில்‌ நோக்கி சென்றான்‌. உடன்‌ 
பிற கந்தர்வர்களும்‌ ஓசையின்றி தொடர்ந்தனர்‌. 
அவர்களை எதிர்கொண்ட காவலர்களுக்கு அவர்களும்‌ 
காவலர்‌ வடிவு காட்டினர்‌. சேடியருக்கு சேடியர்‌ 
உருவையும்‌ மருத்துவருக்கு மருத்துவர்‌ உருவையும்‌ 
காட்டினர்‌. கற்பனை அற்ற விலங்குகளுக்கு மட்டும்‌ 
அவர்களின்‌ தன்னுருவே தெரிந்தது. 


பன்னிரு வாயில்களைக்‌ கடந்து கொட்டில்களுக்குள்‌ 
சென்றபோது காவல்நாய்‌ குரைக்கத்தொடங்கியது. 
விழித்திருந்த முதிய பிடியானையாகிய சிருங்கை மெல்ல 
அமறி பிற யானைகளை எச்சரித்தது. 
கொட்டில்களுக்குள்‌ உடல்‌ திருப்பி துதி நீட்டி மோப்பம்‌ 
கொண்டு அவை தேவர்களை அறிந்தன. துங்ககீர்த்தி 
துதிதூக்கி உரக்கப்‌ பிளிறி அறைகூவியது. அதன்‌ ஏழு 
பிடி துணைகளும்‌ உடன்‌ சின்னம்‌ விளித்தன. 
கொட்டிலெங்கும்‌ ஓசை நிறைய அருகிருந்த வாளால்‌ இரு 
ஆடுகளின்‌ கட்டுச்‌ சரடுகளையும்‌ வெட்டி நுனி பற்றி 
இழுத்தபடி வெளியே ஓடினான்‌ விஸ்வவசு. அவனைத்‌ 
தொடர்ந்து வாட்களைச்‌ சுழற்றியபடி பிற கந்தர்வர்களும்‌ 
விரைந்தனர்‌. 


ஓசை கேட்டு அனைத்து திசைகளிலிருந்தும்‌ உள்ளே 
வந்த காவலர்கள்‌ ஆடுகளை இழுத்தபடி செல்லும்‌ 
தேவர்களைக்‌ கண்டு “திருடர்கள்‌! விடாதீர்கள்‌! 
பிடியுங்கள்‌!” என்று கூச்சலிட்டபடி வில்லும்‌ 
வாளுமெடுத்து ஓடிவந்தனர்‌. “அம்பு செலுத்த வேண்டாம்‌. 
ஆடுகளுக்கு ஒன்றும்‌ ஆகிவிடக்கூடாது” என்று முதலில்‌ 
ஓடிவந்த காவலர்‌ தலைவன்‌ கூவினான்‌. கொட்டிலுக்கு 
வெளியே வந்து இருளில்‌ பாய்ந்த விஸ்வவசு தன்‌ இரு 
கைகளையும்‌ விரித்து சிறகுகளாக்கி காற்றை மிதித்து 
மேலேறினான்‌. 


இரு ஆடுகளும்‌ அலறியபடி சரடில்‌ கழுத்து இழுபட்டுத்‌ 
தொங்க கால்கள்‌ நீண்டு காற்றிலுதற அமறியபடியும்‌ 
துடித்தபடியும்‌ அவனுடன்‌ சென்றன. மண்ணில்‌ 
அமைந்து ஏழாண்டுகாலம்‌ அவை உண்ட 
உணவனைத்தும்‌ எடையெனத்‌ தேங்கியமையால்‌ உயிர்‌ 
வலிகொண்டு அவை அலறின. ஏழு தேவர்களும்‌ வானில்‌ 
எழுவதைக்கண்ட காவலர்‌ தலைவன்‌ அரண்மனைக்குள்‌ 
ஓடினான்‌. அந்தப்‌ வேளையிலும்‌ சியாமையுடன்‌ காமம்‌ 
ஆடிக்கொண்டிருந்த புரூரவஸின்‌ சந்தன மண்டபத்தின்‌ 
கதவை ஓங்கித்‌ தட்டி “அரசே! அரசே!” என்று கூவினான்‌. 


எழுந்து கதவுக்குப்‌ பின்னால்‌ நின்று “என்ன? சொல்‌?” 
என்று எரிச்சலுடன்‌ புரூரவஸ்‌ கேட்டான்‌. “அரசியின்‌ இரு 
ஆடுகளையும்‌ கள்வர்‌ கவர்ந்து செல்கிறார்கள்‌” என்றான்‌ 
காவலர்‌ தலைவன்‌. “பிடியுங்கள்‌ அவர்களை! பிறரை 
தலை வெட்டிவிட்டு ஒருவனை மட்டும்‌ இழுத்து 
வாருங்கள்‌” என்றான்‌ புரூரவஸ்‌. “அரசே, அவர்கள்‌ 
மானுடர்கள்‌ அல்ல. காற்றை மிதித்து விண்ணிலேறிச்‌ 
செல்கிறார்கள்‌. நாங்கள்‌ அவர்களைப்‌ பின்தொடர 
இயலவில்லை” என்றான்‌ காவலன்‌. “என்‌ ஆடுகள்‌! 
அவை மறைந்தால்‌ நான்‌ இங்கு இருக்கமுடியாது” என 
சியாமை கூவினாள்‌. 


தேவியுடன்‌ உறவுகொள்கையில்‌ வாளை உருவி 
தொடையருகே வைத்திருப்பது அரசன்‌ வழக்கம்‌. 
அக்கணம்‌ மூண்டெழுந்த சினத்தில்‌ தன்‌ நிலை மறந்த 
புரூரவஸ்‌ வாளை எடுத்தபடி ஓடிச்சென்று சாளரம்‌ 
வழியாக நோக்கினான்‌. தொலைவில்‌ அரைமின்னலில்‌ 
எட்டு தேவர்களும்‌ ஆடுகளுடன்‌ செல்வதைக்‌ கண்டான்‌. 
“எனது ஆடுகள்‌! பிடியுங்கள்‌ அவற்றை!” என்று 
கூவியபடி அவனுக்குப்‌ பின்னால்‌ சியாமை எழுந்து 
வந்தாள்‌. பெருஞ்சாளரத்தினூடாக வெளியே பாய்ந்து 
தன்‌ தவ வல்லமையால்‌ இரு கைகளையும்‌ விரித்து 
காற்றில்‌ பறந்தெழுந்தான்‌ புரூரவஸ்‌. 


அக்கணம்‌ விண்ணில்‌ எழுந்த தேவர்தலைவன்‌ தன்‌ 
ஒளிர்படையை அசைக்க மின்னலொன்று வெட்டிச்‌ 
சுழன்று கொடிவீசி வான்‌ பிளந்து நின்றதிர்ந்து 
மறைந்தது. அந்த ஒளியில்‌ சியாமை புரூரவஸின்‌ 
வெற்றுடலைக்‌ கண்டாள்‌. அலறியபடி மயங்கி 
கால்குழைந்து சாளரத்தைப்‌ பற்றியபடி சரிந்து தரையில்‌ 
விழுந்தாள்‌. 


விண்ணில்‌ விரைந்த தேவர்களை துரத்திச்சென்ற 
புரூரவஸ்‌ இருளை உறிஞ்சிப்‌ பரந்திருந்த முகில்களுக்கு 


மேலே அவர்கள்‌ எழுவதைக்‌ கண்டான்‌. 
முகில்விளிம்புகளை மிதித்துத்‌ தாவி வாளைச்‌ 
சுழற்றியபடி அவர்களை அணுகினான்‌. அவனைச்‌ 
சூழ்ந்து மின்னல்கள்‌ துடித்தன. இடியோசை எழுந்து 
திசைகளனைத்தையும்‌ அதிரச்செய்தது. ஒளிரும்‌ 
வெண்முகில்களுக்கு அப்பால்‌ தேவர்கள்‌ விரைந்து 
செல்வதை அவன்‌ கண்டான்‌. “நில்லுங்கள்‌! நில்லுங்கள்‌!” 
என்று கூவியபடி அவன்‌ தொடர்ந்து சென்றான்‌. 
“விண்ணகர்‌ புகுந்தாலும்‌ விடமாட்டேன்‌. 
விண்ணவர்கோனையும்‌ வெல்வேன்‌” என வஞ்சினம்‌ 
கூவினான்‌. 


ஆனால்‌ இன்னொரு மின்னவில்‌ கீழிருந்து ஆடை 
சிறகெனப்‌ பறக்க குழல்‌ எழுந்து நெளிய பறந்தணைந்த 
பெண்ணுருவம்‌ ஒன்று அந்த இரு ஆடுகளையும்‌ பாய்ந்து 
கழுத்தை கைகளால்‌ சுற்றி பற்றிக்கொள்வதைக்‌ 
கண்டான்‌. அறிந்த முகம்‌, பொன்னொளிர்‌ 
நிறமென்றாலும்‌ நன்கு பழகிய உடலசைவுகள்‌. திகைத்து 
நின்று அவன்‌ சொல்லெடுப்பதற்குள்‌ இரு ஆடுகளுக்கும்‌ 
சிறகுகள்‌ முளைத்தன. இரு கால்களையும்‌ 
அவற்றின்மேல்‌ ஊன்றி சரடுகளை பற்றிக்கொண்டு 
அவள்‌ எழுந்து நின்றாள்‌. அவளைக்‌ கண்டது எங்கென 
அவன்‌ அப்போது உணர்ந்தான்‌. மறுகணமே அவள்‌ 
எவளென்றும்‌ தெளிந்தான்‌. 


அவன்‌ கைகால்கள்‌ செயலற்றன. சிறகுகள்‌ 
தொய்வடைய அவன்‌ கீழே சரியலானான்‌. “தெய்வங்களே! 
மூதாதையரே!” என கூவியபடி அவன்‌ விண்ணில்‌ 
முகில்கணம்‌ ஒன்றை பற்றிக்கொண்டான்‌. அவன்‌ 
உடைவாள்‌ ஒளியுடன்‌ கீழிறங்கிச்‌ சென்று மண்ணில்‌ 
விழுந்தது. அவள்‌ விண்ணில்‌ புதைந்து சிறு புள்ளியென 
மாறி மறைந்தாள்‌. புலரி ஒளி எழுந்ததும்‌ செந்நிற 
முகில்கீற்றுகள்‌ சிதறிப்பரந்திருக்க ஓய்ந்த 
போர்க்களமென ஒழிந்து கிடந்த வான்வெளியை நோக்கி 
புரூரவஸ்‌ திகைத்தான்‌. திசை என ஏதுமற்ற அந்தப்‌ 
பெருவட்டத்தை சுழன்று சுழன்று நோக்கி சோர்ந்து 
சுருங்கினான்‌. அவன்‌ உடல்‌ எடைகொண்டு வந்தது. 
முன்னோர்‌ அளித்த முதற்சொல்‌ அவன்‌ சித்தத்திலிருந்து 
மறைய மெல்ல மண்‌ நோக்கி விழலானான்‌. 


[[ஙage]முகில்களைக்‌ கடந்து காற்றைக்‌ கிழித்தபடி 
குருநகரின்‌ புறக்கோட்டைக்‌ காட்டின்‌ 
குறுமரங்களின்மேல்‌ வந்து விழுந்து கிளையுடைத்து 


தரையில்‌ பதிந்தான்‌. உடலில்‌ படிந்த புழுதியும்‌ சருகும்‌ 
பறக்க பாய்ந்தெழுந்து ஆடையிலா உடலுடன்‌ 


நகர்த்தெருக்கள்‌ வழியாக ஓடி குருநகரியின்‌ 
அரண்மனை முற்றத்தை அடைந்தான்‌. அவனைக்‌ 
கண்டு காவலர்‌ திகைத்து ஓசையிட்டனர்‌. பொன்னுடல்‌ 
இளவெயிலில்‌ மின்ன பித்தனைப்போல “அரசி எங்கே? 
எங்கே சியாமை?” என்று கூவியபடி படிகளில்‌ ஏறி 
அரண்மனைக்குள்‌ புகுந்தான்‌. அவனைக்‌ கண்டு 
அனைவரும்‌ சிதறிப்பரந்தனர்‌. 


அவனை எதிர்கொண்ட அரண்மனை முதுசெவிலி 
“நேற்று நீங்கள்‌ கிளம்பியதும்‌ தன்னினைவிழந்து கிடந்த 
அரசியை தூக்கிக்கொண்டு சென்று மஞ்சத்தில்‌ படுக்க 
வைத்தோம்‌. நீர்‌ தெளித்து முகம்‌ தெளியச்செய்தோம்‌. 
ஆடுகள்‌ ஆடுகள்‌ என கூவி அரற்றினார்‌. பின்னர்‌ என்‌ 
மைந்தர்‌, என்‌ மைந்தரை விட்டுச்செல்லமாட்டேன்‌ என 
கலுழ்ந்து விழிநீர்‌ வார்த்தார்‌. அவர்‌ அருந்த இன்நீருடன்‌ 
வந்தபோது மஞ்சம்‌ ஒழிந்திருப்பதைக்‌ கண்டோம்‌” 
என்றாள்‌. 


“எங்கு சென்றாள்‌? எங்கு சென்றாள்‌ அவள்‌?” என்று 
கூவியபடி அவன்‌ படிகளிலேறி அரண்மனை 
இடைநாழிகளினூடாக ஓடி தன்‌ மஞ்சத்தறையை 
அடைந்தான்‌. அங்கே அவள்‌ இல்லை. திரும்பி அவள்‌ 
மஞ்சத்தறையை மீண்டும்‌ அடைந்து அவள்‌ பேழைகளை 
திறந்து தேடினான்‌. அவன்‌ அளித்த அணிகளும்‌ 
டைகளும்‌ அருமணிகளும்‌ அங்கே இருந்தன. 
த எரும்ரியபோது சிறுபீடத்தின்மேல்‌ அவன்‌ அணிவித்த 
கல்மாலையும்‌ மங்கலத்தாவியும்‌ மெட்டிகளும்‌ 
கணையாழியும்‌ இருந்தன. 
அவன்‌ கால்தளர்ந்து மஞ்சத்தில்‌ அமர்ந்தான்‌. “அரசே, 
இவ்வறைக்கு வாயில்‌ ஒன்றே. இவ்விடைநாழி வழியாக 
வந்து படிகளினூடாகவே வெளியேற முடியும்‌. இங்கு 
காவலர்‌ இருந்தனர்‌. சேடியர்‌ பலர்‌ நடந்தனர்‌. இவ்வழியாக 
அரசி சென்றிருக்க வாய்ப்பில்லை. அறையிலிருந்து 
எவ்வண்ணம்‌ அவர்கள்‌ மறைந்தார்கள்‌ என்றறியேன்‌” 
என்றாள்‌ முதுசெவிலி. பிறிதொருத்தி ஏதோ சொன்னாள்‌. 
என்ன என அவன்‌ விழிதூக்க அவள்‌ “ஒன்றுமில்லை, 
சாளரம்‌ வழியாக அரசி எழுந்து சிறகுகொண்டு பறந்து 
செல்வதைக்‌ கண்டதாக இளஞ்சேடி ஒருத்தி சொல்கிறாள்‌. 
கீழே அவள்‌ கலம்‌ கழுவிக்கொண்டிருக்கையில்‌ அதை 
கண்டாளாம்‌. அஞ்சி மயங்கி விழுந்து விழித்தெழுந்ததும்‌ 
அழுதபடி தான்‌ கண்டதை முதுசேடியிடம்‌ 
சொல்லியிருக்கிறாள்‌” என்றாள்‌. 


“அவளை அழைத்து வா! மெய்யேதென்று உசாவுவோம்‌” 


என்றாள்‌ முதுசெவிலி. “தேவையில்லை” என்றுரைத்து 
இரு கைகளாலும்‌ தலையை தாங்கிக்கொண்டான்‌. 
குறடொலிக்க வாயிலில்‌ வந்து நின்ற காவலர்‌ தலைவன்‌ 
“அரசியை நகரெங்கும்‌ தேட காவலர்களை 
அனுப்பியிருக்கிறோம்‌, அரசே” என்றான்‌. அருகே வந்து 
நின்ற ஆயுஸ்‌ “அன்னையை தேடிப்பார்க்க ஒற்றர்களும்‌ 
சென்றுள்ளனர்‌” என்றான்‌. புரூரவஸ்‌ “நன்று, முறைப்படி 
அதை செய்க! ஆனால்‌ அதனால்‌ பயனில்லை” என்றான்‌. 
திகைப்புடன்‌ “ஏன்‌, தந்தையே?” என்றான்‌ மைந்தன்‌. 
“அவள்‌ இனி மீளமாட்டாள்‌” என்றான்‌. 


ஆயுஸ்‌ புருவங்கள்‌ சுருக்கி நோக்கினான்‌. “அவள்‌ 
சென்றுவிட்டாள்‌. அது ஒன்றே மெய்‌” என்று அவன்‌ 
சொன்னான்‌. அதற்குமேல்‌ ஆயுஸ்‌ ஏதும்‌ கேட்கவில்லை. 
புரூரவஸ்‌ உடைந்து விழிநீர்‌ சிந்தத்தொடங்கினான்‌. 
Oe திரும்பி நோக்க வாயிலில்‌ நின்றிருந்த காவலர்‌ 

லகிச்சென்றனர்‌. அவன்‌ எழமுயன்றான்‌. உடல்‌ எடை 
மிகுந்தபடியே வந்தது. எழுந்து மஞ்சம்‌ நோக்கி நடக்க 
முற்பட்டவன்‌ தூக்கி வீசப்பட்டவன்போல ஓசையுடன்‌ 
மரத்தரையில்‌ விழுந்தான்‌. பதறி ஓடி வந்து அவனைத்‌ 
தூக்கி மஞ்சத்தில்‌ படுக்க வைத்து நீர்‌ தெளித்து 
விழிப்பூட்டி குளிர்நீர்‌ அருந்த வைத்தனர்‌ செவிலியரும்‌ 
சேடியரும்‌. விழிப்பு மீண்டதுமே “சென்றுவிட்டாள்‌...” 
என்று அவன்‌ தன்னுள்‌ என சொன்னான்‌. 


அச்சொல்‌ கூரிய வாளென உடலுக்குள்‌ புகுந்ததுபோல 
தசைகள்‌ விதிர்க்க கைகால்கள்‌ துடித்தபின்‌ மீண்டும்‌ 
மயங்கினான்‌. “அரசே” என்று அவனை உலுக்கினாள்‌ 
செவிலி. ஆயுஸின்‌ ஆணைப்படி அறைக்குள்‌ வந்த 
மருத்துவர்கள்‌ “இப்போது அவருக்கு விழிப்பு பெரும்துயர்‌ 
அளிப்பது. துயிலட்டும்‌, அதுவே நன்று” என்றனர்‌. 
அனைவரையும்‌ விலக்கி துயிலுக்கு புகை அளித்து 
அவனை மஞ்சத்திலிட்டனர்‌. அவன்‌ துயிலுக்குள்ளும்‌ 
வலிகொண்டு துடித்தபடியே இருந்தான்‌. முனகியபடியும்‌ 
தலையை அசைத்தபடியும்‌ இருந்தவன்‌ அவ்வப்போது 
சவுக்கடி பட்ட புரவி என துடித்து எழமுயன்றான்‌. 


ஆயுஸ்‌ அவன்‌ அருகிலேயே இருந்தான்‌. பிற மைந்தருக்கு 
அவனே அனைத்தையும்‌ சொல்லி புரியவைத்தான்‌. 
மூன்றாம்நாள்‌ விழிப்புகொண்ட புரூரவஸ்‌ எழுந்து 
ஆடையை அள்ளிப்போட்டுக்கொண்டு கீழிறங்கிச்செல்ல 
அவனைத்‌ தடுக்க முயன்றவர்களை கைகாட்டி 
விலக்கியபின்‌ ஆயுஸ்‌ உடன்‌ சென்றான்‌. முற்றத்தை 
அடைந்து புரவி மீதேறி விரைந்தபோதும்‌ அவன்‌ ஆயுஸ்‌ 
உடன்வருவதை காணவில்லை. 


நகர்த்தெருக்களினூடாகச்‌ சென்று கோட்டையைக்‌ 
கடந்தான்‌. எங்கும்‌ நிற்காமல்‌ காட்டுக்குள்‌ புகுந்தான்‌. 
அவனை முன்னால்‌ செல்லவிட்டு பின்‌ தொடர்ந்த ஆயுஸ்‌ 
தன்னைத்‌ தொடர்ந்த காவலர்களை எல்லைக்கு அப்பால்‌ 
நிற்கச்செய்தான்‌. 


புரூரவஸ்‌ காட்டுக்குள்‌ சென்று சோலைசூழ்ந்த 
சிறுசுனையை அடைந்தான்‌. புரவியிலிருந்து இறங்கி 
அவன்‌ உள்ளே சென்றதை அப்பால்‌ நின்று மைந்தன்‌ 
நோக்கினான்‌. சற்றுநேரம்‌ கழித்து அவன்‌ 
தொடர்ந்துசென்று சோலைக்குள்‌ புகுந்து ஓசையில்லாது 
நடந்தான்‌. அதற்கான தேவையே இருக்கவில்லை. ஆயுஸ்‌ 
மிக அருகே வந்து நின்றபின்னரும்கூட புரூரவஸ்‌ 
எதையும்‌ அறியவில்லை. விழியிமைக்காது அந்தச்‌ 
சுனையையே நோக்கியபடி அமர்ந்திருந்தான்‌. அவனை 
நோக்கியபடி ஒரு மரத்தில்‌ சாய்ந்தவனாக ஆயுஸ்‌ 
நின்றான்‌. 


காட்டின்‌ ஒலி மாறுபட்டது. இலைநுனியொளிகள்‌ 
அணைந்தன. ஒளிக்குழல்கள்‌ சாய்ந்து சிவந்து 
மறைந்தன. மரச்செறிவுக்குள்‌ இருள்‌ தேங்கியது. 
கொசுக்களின்‌ ஓசை அவர்களைச்‌ சூழ்ந்தது. புரூரவஸ்‌ 
அதே இடத்தில்‌ அசையாமல்‌ அமர்ந்திருந்தான்‌. சென்று 
அவனை அழைக்கலாமா என ஆயுஸ்‌ ஐயுற்றான்‌. மேலும்‌ 
இருட்டி வந்தபோது அவன்‌ மெல்லிய காலடிகளுடன்‌ 
அணுகிச்சென்று “தந்தையே!” என அழைத்தான்‌. முதல்‌ 
சிலமுறை புரூரவஸ்‌ அக்குரலை கேட்கவில்லை. 
கேட்டதும்‌ திடுக்கிட்டுப்‌ பாய்ந்தெழுந்து “யார்‌?” என்றான்‌. 
“நான்தான்‌... அ என்றான்‌ ஆயுஸ்‌. “யார்‌?” என்று 
அவன்‌ பதறிய நோக்குடன்‌ கேட்டான்‌. “யார்‌ நீ?” உரத்த 
குரலில்‌ “சொல்‌! யார்‌ நீ?” என்றான்‌. 


ஆயுஸ்‌ வெறுமனே நோக்கியபடி நின்றான்‌. “நான்‌ 
பாண்டவனாகிய பீமன்‌... இது என்‌ சோலை...” என்றான்‌ 
புரூரவஸ்‌. ஆயுஸ்‌ திரும்பி நோக்கியபோது மிக அப்பால்‌ 
படைத்தலைவனின்‌ செந்நிறச்‌ சிறுகொடி தெரிந்தது. 
அவன்‌ பெருமூச்சுடன்‌ திரும்பிச்‌ சென்றான்‌. புரூரவஸ்‌ 
மீண்டும்‌ அந்த நீர்நிலையருகே அமர்ந்தான்‌. அவன்‌ 
விழிமறைந்து நின்று ஆயுஸ்‌ நோக்கிக்கொண்டிருந்தான்‌. 
விழித்து துயில்கொள்பவன்‌ போலிருந்தான்‌ புரூரவஸ்‌. 
ஆயுஸ்‌ எண்ணியிராது ஓர்‌ ஐயத்தை அடைந்தான்‌. 
அங்கிருப்பவன்‌ பிறிதொருவன்தானா? எப்படி 
அறியக்கூடும்‌? மானுட உடலை மட்டுமே அறிய 
வாய்க்கிறது. உள்ளே குடிகொள்வது எது? அ 
இடம்மாறிவிட்டதென்றால்‌ அது உரைப்பதன்றி வேறு 


சான்றுதான்‌ எது? 


நிலவெழுந்து வந்தது. இலைநிழல்கள்‌ நீரில்‌ விழுந்தன. 
சுனை உள்ளிருந்து என ஒளிகொண்டபடியே வந்தது. 
குளிர்ந்த காற்றில்‌ இலைகள்‌ அசைந்தபோது எழுந்த 
கலைவோசை அது விடியலோ என ஐயுறச்செய்தது. 
இனிய வெம்மைகொண்ட படுக்கையில்‌ 
படுத்திருக்கிறோமா என்ன? அல்லது இவையனைத்தும்‌ 
கனவா? சுனைக்குள்‌ நிலவொளி நேரடியாகவே 
விழுந்தபோது அதன்‌ சிற்றலைகளின்‌ வளைவுகள்‌ 
தளிர்வாழையிலைகள்போல பளபளத்தன. ஆயுஸ்‌ ஒரு 
நறுமணத்தை உணர்ந்தான்‌. பாரிஜாதம்‌ எனத்‌ தோன்றிய 
மறுகணமே செண்பகம்‌ என்றும்‌ தோன்றியது. மிக அருகே 
அந்த மணம்‌. இல்லை, மிக அப்பால்‌ அலைபெருகி 
விரிந்த நறுமணப்பெருக்கின்‌ சிறு துளியா? 


புரூரவஸ்‌ எழுந்து இரு கைகளையும்‌ முன்னால்‌ 
நீட்டினான்‌. நேர்‌ எதிரில்‌ நின்றிருக்கும்‌ எவரிடமோ பேச 
விழைபவன்போல முகம்நீட்டியபடி முன்னால்‌ சென்றான்‌. 
நடனமிடுவதுபோல கைகளை விரித்தான்‌. சுழன்றபோது 
அவன்‌ முகம்‌ ஒருகணம்‌ தெரிந்தது. அதில்‌ 

லயச்சுவர்களில்‌ வரையப்பட்மருக்கும்‌ யக்ஷர்களின்‌ 
முகங்களில்‌ தெரியும்‌ களிப்பித்து தெரிந்தது. விழிகள்‌ 
புடைத்து தெறிப்பவைபோல வெறித்திருந்தன. வாய்‌ 
மலர்ந்து பற்கள்‌ ஒளிவிட்டன. மெல்ல அவன்‌ முனகுவது 
கேட்டது. பாடுகிறானா என அவன்‌ செவிகூர்ந்தான்‌. 
பாட்டல்ல, வண்டு போல்‌ ஒரு முரல்வு. அவன்‌ 
உதடுகளிலிருந்து அவ்வொலி எழவில்லை. 
மூச்சிலிருந்தோ உடல்முழுமையிலும்‌ இருந்தோ அது 
எழுந்துகொண்டிருந்தது. அவன்‌ கைகளை விரித்துச்‌ 
சுழன்றான்‌. பின்னர்‌ அச்சுனையின்‌ கரையில்‌ அமர்ந்து 
கால்நீட்டி படுத்துக்கொண்டான்‌. 


அவன்‌ உடலில்‌ வலிப்பு எழுவதை ஆயுஸ்‌ கண்டான்‌. 
கைகால்கள்‌ சேற்றில்‌ இழுபட்டன. நாக்கு வாயிலிருந்து 
பாதி நீண்டு தொங்கி அதிர்ந்தது. அவன்‌ திரும்பி 
நோக்கியபோது படைத்தலைவனும்‌ காவலரும்‌ மிக 
அண்மையில்‌ மரங்களில்‌ மறைந்து நின்றிருந்தனர்‌. 
அவன்‌ கைகாட்ட அவர்கள்‌ ஓடிவந்தனர்‌. 

21. விழைவெரிந்தழிதல்‌ 


ஏழாண்டுகள்‌ சியாமையுடன்‌ வாழ்ந்தபோது ஒவ்வொரு 
நாளும்‌ புரூரவஸின்‌ உடல்‌ பொலிவுகொண்டு வந்தது. 
அவன்‌ சிரிப்பில்‌, சொல்வில்‌, நோக்கில்‌, அமர்வில்‌ 
வென்றவன்‌ எனும்‌ பீடு தெரிந்தது. அவன்‌ 
இருக்குமிடத்தில்‌ கண்ணுக்குத்‌ தெரியா கந்தர்வர்கள்‌ 
நிறைந்திருப்பதுபோல்‌ இசையொன்று நிறைந்திருந்தது. 
அருமணிபோல்‌ உடல்‌ ஒளி சுரந்தது. 


அவன்‌ உணர்ந்து அமைந்த அறம்‌ கனிந்து இனிமையின்‌ 
வண்ணம்‌ சூடியது. அன்னையின்‌ விழிகளுடன்‌ பிழை 
செய்தோரை நோக்கினான்‌. தந்தையின்‌ கைகளுடன்‌ 
தண்டித்தான்‌. தெய்வத்தின்‌ கால்களால்‌ அவர்களை 
ஆட்கொண்டான்‌. அவனை ஆயிரம்‌ முதுதந்தையர்‌ 
ஒருருக்கொண்டு எழுந்த அரசன்‌ என்று அவன்‌ குடி 
போற்றியது. அவன்‌ கோல்‌ கீழ்‌ அமைவதற்கென்று 
தொலைவிலிருந்தும்‌ குலங்கள்‌ கொடிவழி முறை 
சொல்லி அணுகின. 


உவகைகொண்டு முழுத்தவனை உலகு விரும்புகிறது. 
அவன்‌ உண்ணும்‌ அமுதின்‌ ஒருதுளியேனும்‌ சிந்தி 
தன்மேல்‌ படாதா என ஏங்குகிறார்கள்‌ மானுடர்‌. தேன்மலர்‌ 
தேடி வண்டுகள்‌ என யாழ்‌ மீட்டியபடி அவனைத்‌ தேடி 
வந்தனர்‌ பாணர்‌. சுமையென பொருள்கொண்டு அவன்‌ 
கொண்ட பெருங்காதலை பாடியபடி மீண்டு சென்றனர்‌. 
சென்ற இடங்களில்‌ எல்லாம்‌ விழியொளிர இளைஞரும்‌, 
முகம்‌ கனிய முதியவரும்‌ அவர்களைச்‌ சூழ்ந்தமர்ந்து 
அக்கதைகளை கேட்டனர்‌. 


அவன்‌ தொட்டளித்த செடிகள்‌ நூறுமேனி விளைகின்றன 
என்று உழவர்‌ சொல்லினர்‌. முதற்துளி பாலை அவன்‌ 
அரண்மனைக்கு அனுப்பி அவன்‌ ஒரு வாய்‌ உண்பான்‌ 
என்றால்‌ கலம்‌ நிறைந்து தொழு பெருகுகிறது என்றனர்‌ 
ஆயர்‌. மண்ணில்‌ தெய்வமென வாழ்த்தப்பட்ட முதல்‌ 
மாமன்னன்‌ அவனே என்றனர்‌ புலவர்‌. 


முற்றக்‌ கனிந்த அமுது எப்படியோ இறுகி 
நஞ்சென்றாகிறது. சியாமை சென்றபின்‌ அவனில்‌ 
வாழ்ந்த தெய்வங்கள்‌ அனைத்தும்‌ ஒழியலாயின. 
ஆலயத்தின்‌ கருங்கற்களின்‌ பூட்டுகள்‌ நடுவே நுழைந்து 


செய்துவிட்டதாக எண்ணத்‌ தொடங்கினாள்‌. 
அவ்வெண்ணம்‌ அவளுக்குள்‌ பிறந்ததுமே 
அவளைச்சூழ்ந்திருந்த சேடியர்‌ அதை சொல்லூதி 
வளர்த்தனர்‌. அவளைத்தேடி வினையழிப்பாளர்களும்‌ 
வெறியாட்டாளர்களும்‌ வரத்தொடங்கினர்‌. 
ஒவ்வொருநாளும்‌ அங்கே பூசனைகளும்‌ 
களமெழுதியாடல்களும்‌ நடந்துகொண்டிருந்தன. 
பின்னர்‌ அவளுக்குக்‌ குழந்தை பிறந்தது. குழந்தை 
வெளிவந்ததுமே அவள்‌ கையை ஊன்றி எழுந்து அதற்கு 
விழிகள்‌ உள்ளனவா என்றுதான்‌ கேட்டாளாம்‌. ஆம்‌ 
அரசி என்று சொன்னதுமே அப்படியென்றால்‌ இவன்‌ 
மன்னனாவானா என்று மருத்துவச்சியிடம்‌ கேட்டாள்‌.” 


“நான்‌ முறைப்படி குழந்தையை பார்ப்பதற்காகச்‌ 
சென்றேன்‌” என்றாள்‌ அம்பிகை. “ஆனால்‌ என்‌ விழிகள்‌ 
குழந்தைமேல்‌ படலாகாது என அவள்‌ அதை துகிலுடன்‌ 
சுருட்டி தன்‌ மார்போடு அணைத்துக்கொண்டு 
சுவரைநோக்கித்‌ திரும்பிக்கொண்டாள்‌. நான்‌ 
அம்பாலிகை என்ன இது, குழந்தையைக்‌ காட்டு என்று 
கேட்டேன்‌. குழந்தைக்கு உடல்நலமில்லை என்று 
திரும்பத்திரும்ப முணுமுணுத்துக்கொண்டு 
நடுங்கிக்கொண்டிருந்தாள்‌. பின்னர்‌ தேம்பி 
அழத்தொடங்கினாள்‌. அவள்‌ உடலில்‌ சிறிய வலிப்பு 
வந்தது. நீங்கள்‌ சென்றுவிடுங்கள்‌ அரசி என்றனர்‌ 
மருத்துவச்சிகள்‌. நான்‌ திரும்பிவிட்டேன்‌. அதன்பின்‌ 
அக்குழந்தையை நான்‌ காணவே அவள்‌ ஒப்பவில்லை.” 


“நாட்கள்‌ செல்லச்செல்ல குழந்தையின்‌ குறைகள்‌ 
தெரியத்தொடங்கின. அது பனிவிழுது போல 
தூவெண்ணிறமாக இருந்தது. பெரும்பாலும்‌ 
அசைவற்றிருந்தது. மருத்துவர்‌ அதை நோக்கிவிட்டு 
அதன்‌ இயல்புகளைச்‌ சொன்னதுமே அவள்‌ அது 
அவ்வாறிருக்க நான்தான்‌ காரணம்‌ என்று 
கூவத்தொடங்கிவிட்டாள்‌. நான்‌ செய்த 
தீச்செய்வினையால்தான்‌ குழந்தையின்‌ குருதிமுழுக்க 
ஒழுகிச்சென்றுவிட்டது என்றாள்‌. 
அக்குழந்தையிடமிருந்து என்‌ தீச்செய்வினைமூலம்‌ 
எடுக்கப்பட்ட குருதி என்‌ குழந்தையின்‌ உடலில்‌ 
ஓடுவதனால்தான்‌ அவன்‌ இருமடங்கு பெரிதாக 
இருக்கிறான்‌ என்று சொன்னாள்‌. இன்றுகூட அவள்‌ 
அப்படித்தான்‌ எண்ணுகிறாள்‌.” 

“ஆம்‌” என்றான்‌ விதுரன்‌. “ஆயினும்கூட நீங்கள்‌ 
இருவரும்‌ அமர்ந்து பேசிக்கொள்ளமுடியும்‌ என்றால்‌ 
அனைத்தையும்‌ சீர்செய்துவிடலாம்‌. ஒரே 


பருத்து புடைத்தன நச்சுவேர்‌ நரம்புகள்‌. நிலையிளகிச்‌ 
சரிந்தவற்றின்மேல்‌ படர்ந்து பரவியது வழுக்கும்‌ 
பசும்பாசி. நாகமென விழிஒளி கொண்டு சொடுக்கிக்‌ 
கொத்தின நினைவுத்துளிகள்‌. நொடியென்றாகி நீண்டது 
அவன்‌ காலம்‌. சிறு ஓசைக்கும்‌ சிலிர்த்தெழும்‌ 
தேள்கொடுக்கென எழுந்தன சென்றவை. அனல்பட்டுப்‌ 
பழுத்த கலமென காத்திருந்தன அவள்‌ விட்டுச்சென்ற 
பொருட்களனைத்தும்‌. 


ஓரிரு நாட்களிலேயே தளிர்‌ சருகானதுபோல அவன்‌ 
ச” கண்கள்‌ குழிந்து, உதடு உலர்ந்து, 
கன்னமேடுகள்‌ எழுந்து, மூக்கு புடைத்து பிறிதொரு முகம்‌ 
கொண்டான்‌. ஏழாண்டுகளாக அஞ்சி அகன்றுநின்ற 
அகவைநிரை பாய்ந்து அவன்மேல்‌ அமர்ந்து பந்தென 
அவனை எற்றித்‌ தட்டி தெறிக்கச்செய்து 
கொண்டுசென்றது. கணம்தோறும்‌ மூப்புகொண்ட 
அவனை நோக்கி கண்ணீர்விட்டனர்‌ அவன்‌ பிற தேவியர்‌. 


வந்து சென்றவள்‌ ஒரு விண்ணணங்கு என்பது 
ஊரெங்கும்‌ பேச்சாயிற்று. “ஆம்‌, பிறிதொருத்தியாக 
இருக்க வழியில்லை. அம்முழுமை மானுடருக்கு 
கூடுவதில்லை” என்றனர்‌ நிமித்திகர்‌. 
“மானுடப்பெண்ணென அவள்‌ இவ்வாழ்வில்‌ 
முழுதமைந்ததை நாம்‌ நோக்கினோமே!” என்றனர்‌ 
செவிலியர்‌. “மானுடரையும்‌ தேவர்களே முற்றிலும்‌ 
ஆடமுடியும்‌” என்றார்‌ சூதர்‌. “ஏனெனில்‌ முழுமை என்பது 
அவர்களுக்கு மட்டுமே கைவரும்‌.” 


இங்கு அவள்‌ இருந்த காலமனைத்தும்‌ இத்தனை எளிதாக 
கனவாகக்‌ கூடுமா என்று அவன்‌ அன்னை திகைத்தாள்‌. 
“இவ்வளவு நொய்யதா? இத்தனை நிலையற்றதா? இப்படி 
பொய்யென்றும்‌ பழங்கதையென்றும்‌ ஆவதா? 
இதன்மேலா அமர்ந்துள்ளோம்‌? இவ்வண்ணமா 

டுகிறோம்‌?” என உளம்கலங்கி அழுதாள்‌. 
“தெய்வங்களின்‌ ஆடலே இதுதான்‌. ஏற்றிவைத்து 
தூக்கிவீசி ஆடுதல்‌ அவர்கள்‌ இயல்பு. சிறகுகள்‌ 
மனிதனுக்குரியவை அல்ல. கால்களே மண்ணை 
நன்கறிந்தவை” என்றார்‌ அவன்‌ தந்‌ைத. 


ஒவ்வொரு நாளும்‌ மருத்துவர்‌ அவன்‌ 
அரண்மனைநோக்கி வந்தனர்‌. எட்டுத்‌ 
திசைகளிலிருந்தும்‌ மூலிகைகளும்‌ உப்புகளும்‌ 
கல்சாறுகளும்‌ மண்நீர்களும்‌ கொண்டுவந்து மருந்துகள்‌ 
சமைத்துப்பூசியும்‌ ஊட்டியும்‌ முகரச்செய்தும்‌ அவன்‌ 
உடலை மீட்டெடுக்க முயன்றனர்‌. உள்ளமே உடலை 


நடிக்கின்றது என்றறிந்த நிமித்திகர்‌ கவடி புரட்டி சோழி 
நிரத்தி அவன்‌ சூழ்வினை என்னென்று நோக்கினர்‌. 
பழுதேதும்‌ காணாதபோது ஒருவரோடொருவர்‌ 
சொல்லுசாவி திகைத்து அமைந்தனர்‌. 


உளம்கொண்ட கடும்துயர்‌ உடலில்‌ எப்படி 
பெருவலியென வெளிப்பட முடியுமென்று அவன்‌ உடல்‌ 
நோக்கி கற்றனர்‌ மருத்துவர்‌. நாண்‌ இறுக்கப்பட்ட 
வில்லென படுக்கையில்‌ அவன்‌ வளைந்து 
நிற்பதைக்கண்டு விதிர்த்து அலறினாள்‌ ஒரு சேடி. 
பாய்ந்து உள்ளே வந்த முதுமருத்துவர்‌ சக்ரர்‌ 
காலிலிருந்து தலைவரை அவனை இழுத்து பூட்டி நின்று 
அதிர்ந்த கண்‌அறியாச்‌ சரடொன்றைக்‌ கண்டு உணர்ந்து 
நெஞ்சோடு கைசேர்த்து “தெய்வங்களே அகல்க! எளியோர்‌ 
மானுடர்‌!” என்று கூவினார்‌. 


அவன்‌ கைவிரல்‌ நுனிகள்‌ வலியில்‌ 
அதிர்ந்துகொண்டிருந்தன. இறுதிமூச்சு எடுப்பவன்போல்‌ 
கால்கள்‌ நீண்டு கட்டைவிரல்‌ சுழன்று நெளிந்தன. 
துயிலிலும்‌ விழிப்பிலும்‌ சொல்லென இதழ்களில்‌ 
அசைந்துகொண்டிருந்தது ஏதோ ஓர்‌ எண்ணம்‌. ஒரு 
கணமும்‌ நில்லாமல்‌ அசைந்த கருவிழிகள்‌ மூடிய 
இமைகளுக்குள்‌ கிழித்து வெளிவரத்‌ துடித்து உந்திச்‌ 
சுழன்றன. ஒரு சொல்லும்‌ உட்புகாது எட்டுத்‌ 
திசைகளையும்‌ கல்கொண்டு மூடிய அறையென்று 
ஆயிற்று அவன்‌ உள்ளம்‌. 


தந்தையும்‌ தாயும்‌ அருகிருந்து மன்றாடினர்‌, 
கல்லென்றறிந்த பின்னும்‌ தெய்வத்துடன்‌ 
உரையாடாதிருக்க ஒண்ணா மாளாப்பெருநோயாளர்‌ 
என. “மைந்தா கேள்‌, நன்று நடந்ததென்று கொள்‌. உனக்கு 
வாய்த்தனர்‌ ஏழு நன்மக்கள்‌. பெண்ணென்று அவள்‌ 
இங்கிருந்த போதெல்லாம்‌ பெருமகிழ்வை 
உனக்களித்தாள்‌. உன்‌ இல்நிறைத்து மங்கலம்‌ சேர்த்தாள்‌. 
இன்று அவள்‌ அகன்றிருந்தாலும்‌ என்றோ வருவாள்‌ 
என்று காத்திருப்பதே முறை” என்றார்‌ தந்தை. 


“காத்திருப்பதற்கு உன்‌ உடல்‌ தேறவேண்டும்‌. உளம்‌ 
அமையவேண்டும்‌” என்றாள்‌ அன்னை. “அவள்‌ 
நல்லன்னையென இங்கிருந்தவள்‌. ஒருபோதும்‌ அதை 
மறவாள்‌. மீண்டு வருவாள்‌. நம்பி உளம்‌ தேர்க, குழந்தை!” 
என்றாள்‌. அவன்‌ யாரிவர்கள்‌ என்பதுபோல்‌ 
நோக்கினான்‌. கழுவிலேற்றி 
அமரவைக்கப்பட்டவன்போல நரம்புகள்‌ புடைத்து 
பற்கள்‌ கிட்டித்து உடல்‌ மெய்ப்பு கொண்டதிர துடித்து 


அடங்கி மீண்டும்‌ எழுந்தது. 


“எந்த தெய்வம்‌ என்‌ மைந்தனை விடுவிக்கும்‌? 
எவ்வேள்வி அவனை மீட்டு கொண்டுவரும்‌?” என்று 
தந்தை நிமித்திகரிடம்‌ கேட்டார்‌. அவையமர்ந்த 
முனிவர்களின்‌ காலடியில்‌ விழுந்து “அவன்‌ வாழ 
இயலாதென்றால்‌ வலியின்றி சாகவாவது 
வழியமையுங்கள்‌, உத்தமர்களே” என்று அன்னை கதறி 
அழுதாள்‌. 


ஆனால்‌ அவன்‌ மைந்தர்‌ எழுவரும்‌ அவ்வண்ணம்‌ 
ஆற்றாப்‌ பெருந்துயரேதும்‌ உறவில்லை. அன்னை 
சென்று மறைந்த மறுநாள்‌ அவர்களுக்கு புரியாமையின்‌ 
திகைப்பே இருந்தது. இளையவனாகிய ஜயன்‌ மட்டும்‌ 
“அன்னை எங்கே?” என்று சிணுங்கிக்கொண்டிருந்தான்‌. 
“அன்னை வருவாள்‌” என்று அவனுக்கு 
சொல்லச்சொல்ல அவன்‌ துயர்‌ பெருகியது. முதுசெவிலி 
ஒருத்தி “அவனுக்கு சொற்கள்‌ புரியாது, சேடியே. 
அன்னை என அவன்‌ நினைவுகொண்டு சொன்னதுமே 
அவனை மடியிலிட்டு முலையூட்டுக!” என்றாள்‌. 
“முலையுண்ணும்‌ பருவம்‌ கடந்துவிட்டானே?” என்றாள்‌ 
சேடி திகைப்புடன்‌. “ஆம்‌, அவனை மீளக்கொண்டு 
செல்வோம்‌” என்று செவிலி சொன்னாள்‌. 


அன்னை என்றதுமே அவனுக்கு முலைப்பால்‌ 
அளிக்கப்பட்டது. முதல்‌ இருமுறை திகைத்தபின்‌ அவன்‌ 
முலையருந்தலானான்‌. பின்னர்‌ அன்னை என்னும்‌ 
சொல்லே அப்பால்‌ மணமென்றும்‌ சுவையென்றும்‌ அவன்‌ 
உள்ளத்தில்‌ உருமாறியது. அவன்‌ கனவுகளில்‌ அச்சொல்‌ 
மணத்து இனித்தது. அதை நெஞ்சிலேந்திய சேடி அதன்‌ 
மானுட வடிவமானாள்‌. அவன்‌ அவள்‌ உடலுடன்‌ 
இணைந்திருக்கவும்‌ அவள்‌ முலைகள்மேல்‌ உறங்கவும்‌ 
விரும்பினான்‌. ஓரிரு வாரங்களில்‌ அவளே அவன்‌ 
அன்னையென்றானாள்‌. சியாமையின்‌ முகத்தை அவன்‌ 
முற்றிலும்‌ மறந்தான்‌. 
ரயனுக்கும்‌ விஜயனுக்கும்‌ இடைவெளியில்லாமல்‌ 
ஏதேனும்‌ ஒன்று அளிக்கப்படவேண்டும்‌ என 
ணையிட்டார்‌ அமைச்சர்‌. அவர்கள்‌ புரவிகளையும்‌ 
படைக்கலங்களையும்‌ பெருவிருப்புடன்‌ அணுகினர்‌. 
“ஒருமுறை புரவியிலிருந்து விழட்டும்‌. ஓரிருமுறை 
வாள்புண்‌ பதியட்டும்‌. இறப்பின்‌ ஆடைநுனி வந்து 
அவர்களை தொட்டுச்செல்லட்டும்‌. அவர்கள்‌ அறிந்த 
உலகமே முற்றிலும்‌ மாறிவிடும்‌. அதை வென்று 
நிலைகொள்ளும்‌ அறைகூவலுக்கு முன்‌ பிறிதொன்றும்‌ 


ஒரு பொருட்டென்றிருக்காது” என்றார்‌ அமைச்சர்‌. 
ஸ்ருதாயுஸுக்கும்‌ சத்யாயுஸுக்கும்‌ இரு சிறுபடை 
புறப்பாடுகள்‌ அளிக்கப்பட்டன. முதல்‌ வெற்றியின்‌ 
மயக்கில்‌ அவர்கள்‌ மண்ணை ஒளிமிக்கதென 
காணத்தலைப்பட்டனர்‌. 


தனித்திருந்தவன்‌ ஆயுஸ்‌. அவனை தலைமூத்தவனாகிய 
ஜாதவேதஸ்‌ காட்டிலிருந்து வந்து சந்தித்தான்‌. 
சோலைக்குள்‌ அழைத்துச்சென்று அமரவைத்து மெல்லிய 
குரலில்‌ சொல்லாடினான்‌. மீண்டு வந்தபோது அவன்‌ 
முகம்‌ நீர்நிறைந்த பஞ்சென எடைகொண்டிருந்தது. 
உடன்பிறந்தோர்‌ இருவரும்‌ ஒருவரை ஒருவர்‌ அறியாமல்‌ 
தங்களுக்குள்‌ மூழ்கி விழிதாழ்த்தியிருந்தனர்‌. ஜாதவேதஸ்‌ 
“அவ்வாறே” எனச்‌ சொல்லி பிரிந்தபோது ஆயுஸ்‌ “ஆம்‌” 
என்றான்‌. தனிமைகொண்டபோது ஜாதவேதஸ்‌ 
புன்னகைத்தான்‌. ஆயுஸ்‌ ஒரு துளி விழிநீர்‌ விடுத்து 
ஏங்கினான்‌. 


தந்தை அகன்ற அவையில்‌ இளவரசனாக அமர்ந்த 
ஆயுஸ்‌ அரசுசூழ்தலினூடாக ஆண்‌ என எழுந்தான்‌. 
தந்தையின்‌ குரலும்‌ நோக்கும்‌ அவனுக்கு அமைந்தன. 
தந்தைக்கு இணையாக அறம்‌ நிற்கும்‌ உளம்‌ 
கொண்டிருந்தான்‌. தந்தை கைசூடிய கோல்‌ அவனிடமும்‌ 
அசையாது நின்றது. “அரசே, இந்திரனின்‌ அரியணை 
அதில்‌ அமர்பவரை இந்திரனாக்குவது என்பார்கள்‌. 
அறிக, அனைத்து அரியணைகளும்‌ அவ்வாறே! அவை 
அரசர்களை ஆக்குகின்றன” என்றார்‌ அமைச்சர்‌. 


தந்தையின்‌ அறைக்குள்‌ சென்று அவர்‌ எரிபற்றி 
பொசுங்கும்‌ தசையென நெளிந்து துடிப்பதை இடையில்‌ 
கைவைத்து சில கணங்கள்‌ நோக்கி நின்றனர்‌ மூத்தவர்‌ 
இருவரும்‌. அருகே சென்று அவன்‌ தாள்‌ தொட்டு தலை 
சூடியபின்‌ ஒன்றும்‌ சொல்லாமல்‌ கிளம்பி ஜாதவேதஸ்‌ 
மீண்டும்‌ தன்‌ ஆசிரியர்களை சென்றடைந்தான்‌. 
அவனுக்குப்‌ பின்னால்‌ சென்ற ர்‌ தோளைத்‌ 
தொட்டு “இது இறப்பே, எ ளும்‌ வாய்ப்புள்ளது” 
என்றான்‌ ஜாதவேதஸ்‌. விழிகளில்‌ வினாவுடன்‌ நின்ற 
இளையோனுடன்‌ “முழுதறிந்தால்‌ முற்றிறப்பு. இது 
எஞ்சியதை அறிய மீளவேண்டுவது” என்றபின்‌ அவன்‌ 
நடந்து மறைந்தான்‌. 


[[௱age]lநின்று கொல்லும்‌ பிரிவெனும்‌ நோய்‌ புரூரவஸை 
வ்‌ படிந்து காட்டில்‌ பாதிமூழ்கிக்‌ கிடக்கும்‌ 
வீழ்மரமென மாற்றியது. அவன்‌ தோல்மேல்‌ நோய்த்தேமல்‌ 
படர்ந்து தயிர்ப்புளிப்பு வாடை எழுந்தது. 


கைவிரல்களுக்கு நடுவே வெண்ணிறப்‌ புண்‌ நிறைந்தது. 
விரல்‌ முனைகள்‌ அழுகி வீங்கி நகங்கள்‌ உதிர்ந்தன. 
நரைத்த தலைமுடி பழுத்து கொத்துகளாக, கீற்றுகளாக 
அகன்று படுக்கையெங்கும்‌ பரவிக்கிடந்தது. பாசிபடிந்த 
ஓடைக்கரை பாறையென்றாயிற்று அவன்‌ தலை. வயிறு 
முதுகெலும்புடன்‌ ஒட்டி தொப்புள்‌ இழுபட்டது. 
விலாஎலும்பின்‌ வரிகளுக்கு மேல்‌ துலாக்களென 
இருபுறமும்‌ புடைத்திருந்தன கழுத்தெலும்புகள்‌. 


நாள்‌ செல்லச்செல்ல வலி வலியென 
அதிர்ந்துகொண்டிருந்த விழிகள்‌ மெல்ல நிலைத்து 
நோக்கிலாத ஒளிகொண்ட நிலைத்த இரு 
மணிகளென்றாயின. மாளா நோயாளிகளுக்கே உரிய 

அந்நோக்கை மருத்துவர்களும்‌ அஞ்சினர்‌. பாலில்‌ கலந்த 
ன ன்னா சிறு மர அகப்பையிலெடுத்து அவனுக்கு ஊட்டும்‌ 
தாதி ஒரு கணமும்‌ அந்நோக்கை தான்‌ 
சந்திக்கலாகாதென்று விழி கருதினாள்‌. ஆயினும்‌ உளம்‌ 
தவறி சந்தித்தபோது அஞ்சி கைநடுங்க அமுது அவன்‌ 
உடலில்‌ கொட்டியது. தளர்ந்து அவள்‌ 
திரும்பிச்சென்றபோது அவ்விழிகள்‌ மாறாஓவியமென 
அகக்கண்முன்‌ நின்றன. அழிக்க அழிக்க 
தெளிவுகொண்டது அது. 


கனவுகளில்‌ அவ்விழிகள்‌ பிறிதொரு முகம்‌ சூடி எழுந்து 
வந்தன. தென்திசையின்‌ குளிர்‌ சூடிய இருண்ட பேருடல்‌. 
இரு கைகளையும்‌ சிறகுகளென விரித்து வந்து சூழ்ந்து 
உளச்செவி மட்டுமே அறியும்‌ மென்குரலில்‌ “வருக!” 
என்றழைத்தது. அவள்‌ “எங்கு?” என்றபோது “நீ 
நன்கறிந்த இடத்திற்கு. அங்குளார்‌ உன்‌ மூத்தோர்‌” 
என்றது. அதன்‌ மூச்சில்‌ சாம்பல்புகை நாற்றம்‌ இருந்தது. 
அருகணைந்த வாயில்‌ ஊன்‌ உருகிய நெடி எழுந்தது. 
அதன்‌ கைகள்‌ அவளைத்‌ தொட்டபோது கோடையின்‌ 
முதல்‌ மழைத்துளி விழுந்ததுபோல்‌ குளிர்கொண்டு 
அவள்‌ அதிர்ந்தாள்‌. 

அஞ்சியபடி எழுந்தமர்ந்து நெஞ்சைப்‌ பற்றிக்கொண்டு 
நடுங்கினாள்‌. எழுந்தோடிச்‌ சென்று உடன்‌ உறையும்‌ 
செவிலியர்‌ மஞ்சங்களை அடைந்து அவர்களின்‌ 
கால்களைப்பற்றி உலுக்கி எழுப்பி “அஞ்சுகிறேன்‌! 
அஞ்சுகிறேன்‌!” என்றாள்‌. “எவரை?” என்றார்கள்‌ 
அவர்கள்‌. “அதை! அவர்‌ விழிகளில்‌ குடிகொள்ளும்‌ 
அதை!” என்றாள்‌. பிறிதொரு சொல்லிலாமலே அவர்கள்‌ 
அனைவரும்‌ புரிந்துகொண்டனர்‌. சிற்றகல்‌ ஒளியில்‌ 
ஒருவரோடொருவர்‌ கை கோத்தபடி உடல்குறுக்கி 
அமர்ந்து விழிகள்‌ தாழ்த்தி நீள்மூச்சுகளுடன்‌ 


அவ்விரவைக்‌ கடந்தனர்‌. 


காலையில்‌ நீராடச்‌ செல்லும்போது வானில்‌ எழுந்த முதல்‌ 
வெள்ளியைக்‌ கண்டு நீள்மூச்சுவிட்டு உளம்‌ 
நெகிழ்ந்தனர்‌. குளிர்நீரில்‌ நீராடி எழுந்தபோது அன்று 
மீண்டும்‌ புதிதென பிறந்ததுபோல்‌ உணர்ந்தனர்‌. 
முதுசெவிலி பிறிதொருத்தி கையைப்பற்றி “இவையல்ல 
என்றிருக்கையிலும்கூட இன்றொரு நாள்‌ 
அளிக்கப்பட்டதென்பது மாறாத உண்மை அல்லவா?” 
என்றாள்‌. “ஆம்‌, நானும்‌ அதையே எண்ணினேன்‌. 
இருக்கிறோம்‌ என்பதற்கு நிகரான இறைக்கொடை 
ஒன்றுமில்லை” என்றாள்‌ அவள்‌. அச்சொற்களால்‌ உளம்‌ 
எளிதாகி இன்சொல்லாடி சிரித்தபடி அவர்கள்‌ திரும்பி 
வந்தனர்‌. 

[1௨26] நோயுற்ற ஒருவர்‌ பிறருடைய உவகைகளை 
தடுப்பவர்‌. உவகைவிரும்பும்‌ உலகத்தாரால்‌ அவர்‌ 
வெறுக்கப்படுகிறார்‌. வெறுப்பை குற்றவுணர்வாலும்‌ 
கடமையுணர்வாலும்‌ அறவுணர்வாலும்‌ கடந்து 
செல்கின்றனர்‌ மானுடர்‌. ஆனால்‌ நாள்‌ செல்லச்செல்ல 
அவ்வுறைகள்‌ அகல்கின்றன. கடந்துசெல்லும்‌ விழைவு 
மட்டுமே எஞ்சியிருக்கிறது. அவர்களைவிட்டு 
நெடுந்தொலைவுக்கு அகன்றுசென்றுவிட்ட பிறரின்‌ 
முதுகில்‌ ஒரு புலன்‌ அவர்களின்‌ இறப்புச்செய்திக்காக 
காத்திருக்கிறது. 


குருநகரி புரூரவஸ்‌ இறப்பதற்கென்று எண்ணம்‌ 
கொள்ளலாயிற்று. முதலில்‌ துயருடனும்‌ தயக்கத்துடனும்‌ 
அது குறித்து பேசினர்‌. “இவ்வாறு எண்ணுவது 
பெரும்பழியென்றும்‌ தோன்றுகிறது. ஆயினும்‌ 
இவ்வலியிலிருந்து அவருக்கு மீட்பு அது ஒன்றே” என்றார்‌ 
முதுகாவலர்‌ ஒருவர்‌. கேட்டவர்கள்‌ பதறி “என்ன 
சொல்கிறீர்‌? வாயை மூடும்‌... அரசப்பழி இறைப்பழிக்கு 
மேல்‌” என்று அவர்‌ கைகளை பற்றினர்‌. “ஆம்‌, அனைத்து 
நோய்களுக்கும்‌ இறப்பெனும்‌ இறுதி மருந்து 
உண்டென்பதே மானுடருக்கு மிகப்பெரிய ஆறுதல்‌” 
என்றார்‌ குடிமன்றில்‌ ஒரு மூத்தோர்‌. எதிர்ச்சொல்‌ என 
நீள்மூச்சுகள்‌ எழுந்தன. எவரோ அசைந்தமரும்‌ ஒலி. 


இல்லமன்றுகளில்‌, நகர்த்தெருக்களில்‌, அங்காடிகளில்‌, 
அப்பேச்சு பரவி நெடுநாள்‌ கழித்தே மூதரசரிடம்‌ வந்தது. 
உடைவாளை உருவி பாய்ந்தெழுந்து “எவன்‌ அச்சொல்‌ 
உரைத்தது? அந்நாவை இப்போதே அறுத்தெறிவேன்‌” 
என்று கூவினார்‌. நடுங்கும்‌ வாளுடன்‌ முதிய கை அதிர 
கால்பதறினார்‌. “அரசே, அது தனி நபர்‌ கூற்றல்ல. 


அவ்வாறு இந்நகர்‌ எண்ணுகிறது” என்றார்‌ அமைச்சர்‌. 
“எனில்‌ இந்நகரை அழிப்பேன்‌. இக்குடியின்‌ 
குருதியிலாடுவேன்‌. என்‌ மைந்தனன்றி எவரும்‌ 
எனக்கொரு பொருட்டல்ல” என்று அரசர்‌ அலறினார்‌. 


“நான்‌ அச்சொல்‌ இங்கு புழங்குகிறது என்பதை மட்டுமே 
உரைத்தேன்‌. நம்‌ இறுதி அன்னம்‌ நம்‌ 
மூதாதையர்களுக்குச்‌ செல்லும்வரை நம்‌ சொல்‌ 
அவர்களை நோக்கி எழுந்தாகவேண்டும்‌. நம்‌ அரசர்‌ 
மீண்டு வருவார்‌” என்றார்‌ அமைச்சர்‌. 


ஆனால்‌ அன்றிரவு மூதரசர்‌ தன்‌ அரசியிடம்‌ பேசுகையில்‌ 
தளர்ந்த குரலில்‌ “இன்று ஒருவன்‌ என்னிடம்‌ இவ்வாறு 
சொன்னான்‌. எந்த தந்தைக்கும்‌ இறப்பின்‌ தருணம்‌ அது. 
பற்றி எரிந்து எழுந்து கூவி அடங்கினேன்‌ எனினும்‌ 
என்னுள்‌ எங்கோ அவ்விழைவை நானும்‌ 
கொண்டிருக்கிறேனா என்ற ஐயம்‌ வந்துவிட்டது. என்‌ 
மைந்தன்‌ கொள்ளும்‌ துயரை என்னால்‌ 
தாளமுடியவில்லை. நீ அறிவாய்‌, நான்‌ துயின்று 
நெடுநாட்களாயிற்று. சுவையறிந்து உண்ட காலம்‌ 
மறந்தேன்‌” என்றார்‌. 


நெஞ்சு எடைகொள்ள நீள்மூச்செறிந்து “என்‌ நரம்புகள்‌ 
வண்டுபட்ட சிலந்திவலைபோல இத்துயரை 
சுமக்கின்றன என்றார்‌ மருத்துவர்‌. இதை அறுத்து 
விடுவித்தாலொழிய எனக்கு மீட்பில்லை” என்றார்‌. 
மஞ்சத்தில்‌ அமர்ந்து தலையை கைகளால்‌ பற்றியபடி 
“மைந்தர்‌ முதிர்வதற்குள்‌ தந்தையர்‌ உயிர்துறக்க 
வேண்டும்‌. இல்லையேல்‌ மைந்தர்‌ கொள்ளும்‌ 
உலகத்துயர்கள்‌ அனைத்தையும்‌ மும்மடங்கு விசையுடன்‌ 
தந்தையர்‌ அடைவர்‌. நீண்ட உயிர்கொண்டவன்‌ வாழ்வில்‌ 
இன்பம்‌ பெறமாட்டான்‌ என்று அக்காலத்து மூதாதையர்‌ 
சொன்னது அதனால்தான்‌ போலும்‌” என்றார்‌. 


மூதரசி அருகே அமர்ந்து அழுதுகொண்டிருந்தாள்‌. அவர்‌ 
சீற்றத்துடன்‌ அவளை நோக்கி கைநீட்டி “அழுகிறாயா? நீ 
அழுதாக வேண்டும்‌. பொன்னுடல்‌ கொண்ட 
மைந்தனென்று எத்தனை முறை தெய்வங்களுக்கு முன்‌ 
தருக்கி நிமிர்ந்து நின்றிருப்பாய்‌? வஞ்சம்‌ கொண்டவை 
அவை. மானுடர்‌ நிமிர்வதை விரும்பாதவை. அடிமைகள்‌ 
தங்கள்‌ காலடியில்‌ நக்கி தவழ வேண்டுமென்று விரும்பும்‌ 
கொடியவனாகிய ஆண்டையைப்‌ போன்றவை. 
வாழ்த்துரைத்தும்‌ பலியளித்தும்‌ தெய்வங்களை நாம்‌ 
மேலும்‌ தீயவர்களாக்கி வைத்திருக்கிறோம்‌” என்று 
கூவினார்‌. 


விழிகளை நிலம்நோக்கித்‌ தாழ்த்தியபடி “தெய்வங்களை 
ஒன்றும்‌ சொல்ல வேண்டாம்‌” என்று அவள்‌ மெல்லிய 
குரலில்‌ சொன்னாள்‌. “பின்‌ எவரைச்‌ சொல்வது? சொல்‌, 
எவரைச்‌ சொல்வது?” என்று அவர்‌ கையோங்கி அவளை 
அடிக்க வந்தார்‌. விழிநீர்‌ வழியும்‌ பழுத்த விழிகளை 
நிமிர்த்தி அவரை கூர்ந்து நோக்கி “உங்கள்‌ மைந்தனை 
சொல்லுங்கள்‌” என்றாள்‌. குளிர்நீர்‌ ஊற்றப்பட்டவர்போல்‌ 
உடல்‌ விதிர்த்து பின்‌ தோள்‌ தளர்ந்து “ஏன்‌?” என்றார்‌ 
முதியவர்‌. 


“எவளென்றறியாமல்‌ அவளை எப்படி அவன்‌ 
மணந்தான்‌? ஏன்‌ இங்கு அழைத்துவந்து அரசியென்று 
அமர்த்தினான்‌? அவள்‌ தந்தையை தாயை குலத்தை 
குடியை அவன்‌ பார்த்தானா? அதைப்பற்றி நான்‌ 
மும்முறை அவனிடம்‌ உசாவியபோது சினந்து என்னை 
அகன்று போகும்படி சொன்னான்‌. அவளை சிறுமை 
செய்யும்‌ பொருட்டு அதைக்‌ கேட்கிறேன்‌ என்று 
புரிந்துகொண்டான்‌. எண்ணித்‌ துணியாத அரசன்‌ 
அனைத்தையும்‌ அடைந்துதான்‌ ஆகவேண்டும்‌” என்றாள்‌ 
அன்னை. 


தளர்ந்த குரலில்‌ மூதரசர்‌ “நீ இப்படி சொல்வாயென்று 
நான்‌ எண்ணியதே இல்லை” என்றார்‌. முதியவள்‌ 
“இங்குளோர்‌ அனைவரும்‌ எண்ணுவது அதைத்தான்‌. 
என்னை அஞ்சியே அவர்கள்‌ அதைச்‌ சொல்லாமல்‌ 
விடுகிறார்கள்‌. எனவே நான்‌ சொல்லியாக வேண்டும்‌. 
இத்துயர்‌ அவன்‌ விரும்பி எடுத்து சென்னிமேல்‌ 
சூடிக்கொண்டது. அரசே, பெருந்துயர்கள்‌ எவையும்‌ 
தெய்வங்களால்‌ அனுப்பப்படுவதில்லை. தெய்வங்களின்‌ 
கைகளைத்‌ தட்டி அகற்றி, தேவர்கள்‌ அமைக்கும்‌ 
கோட்டைகளை உடைத்துத்‌ திறந்து, மனிதர்கள்தான்‌ 
அவற்றைத்‌ தேடிச்‌ சென்று அடைந்து சுமந்துகொண்டு 
வருகிறார்கள்‌. வென்றேன்‌ வென்றேன்‌ என்று 
கொக்கரிக்கிறார்கள்‌. தெய்வங்கள்‌ துயருடன்‌ 
விழிகனிந்து மேலே நோக்கி நின்றிருக்கின்றன” என்றாள்‌. 


நீள்மூச்சுடன்‌ எழுந்து ஆடையை அள்ளி உடல்மேல்‌ 
சுற்றிக்கொண்டு சுருங்கிய கன்னங்களில்‌ படர்ந்து 
வழிந்த நீரை ஆடையால்‌ துடைத்தாள்‌. “இன்று சாவே 
அவனுக்கு முழுமையென்றால்‌ அது விரைந்து வரட்டும்‌. 
இப்போதல்ல, அவன்‌ விழுந்தநாள்‌ முதல்‌ நான்‌ 
தெய்வங்களிடம்‌ வேண்டிக்கொண்டிருப்பது அது 
ஒன்றையே” என்றாள்‌. 


அவளை நோக்கி நின்றிருந்த மூதரசரின்‌ தலை குளிர்‌ 


கண்டதுபோல்‌ ஆடியது. அறியாது கை நீட்டி அருகிருந்த 
பீடத்தைப்‌ பற்றி நிலை மீண்டார்‌. எடை மிகுந்து 
தரையுடன்‌ உருகி ஒன்றானதுபோல்‌ இருந்த கால்களை 
இழுத்து நடந்தார்‌. மஞ்சத்தில்‌ அமர்ந்து “தெய்வங்களே, 
மூதாதையரே” என்று கூவியபடி உடல்தளர்ந்து 
படுத்துக்கொண்டார்‌. அரசி சிற்றடிவைத்து வெளியே 
செல்லும்போது “ஓர்‌ அன்னையாக நீ துயர்‌ 
கொள்ளவில்லையா?” என்றார்‌. 

“அனைத்துத்‌ துயரையும்‌ உங்கள்‌ அனைவருக்கும்‌ 
முன்னரே முழுதறிந்துவிட்டேன்‌. இனி துயர்‌ ஏதும்‌ 
எஞ்சியில்லை என்னும்போது இந்த அமைதியை 
அடைந்தேன்‌” என்றபின்‌ அவள்‌ வெளியேறினாள்‌. 
முதியவர்‌ படுக்கையில்‌ படுத்து கைகளையும்‌ 
கால்களையும்‌ நீட்டிக்கொண்டார்‌. அவர்‌ உடலில்‌ இருந்து 
அத்தனை மூட்டுகளும்‌ மெல்ல கழன்று உடல்‌ தனித்தனி 
உறுப்புகளாகியது. உள்ளம்‌ நீர்மைகொண்டு 
ஒழுகிப்பரந்து சொட்டியது. இறுதியாக எண்ணிய 
“மேலாடை” என்னும்‌ சொல்‌ அப்படியே காற்றில்‌ 
நின்றிருக்கும்‌ சுடர்‌ என அசையாது நின்றது. அப்போது 
அவர்‌ ஒரு விந்தையான உணர்வை அடைந்தார்‌, 
அப்படுக்கையில்‌ அவ்வண்ணம்‌ படுத்திருப்பது 
புரூரவஸ்தான்‌ என. 

22. எரிந்துமீள்தல்‌ 


ஒவ்வொருநாளும்‌ அரசனின்‌ உடல்‌ சுருங்கி நெற்றாகி, 
உலர்ந்த புழுபோலாகி, வெண்பட்டுப்படுக்கையில்‌ வழிந்த 
கறையென்றாகி கிடந்தது. அறையெங்கும்‌ மட்கும்‌ 
தசையின்‌ கெடுமணமே நிறைந்திருந்தது. அதை மறைக்க 
குந்திரிக்கப்‌ புகை எழுப்பிக்கொண்டிருந்தனர்‌. தரையை 
மும்முறை கோரோஜனையும்‌ புனுகும்‌ கொண்டு 
தூய்மைப்படுத்தினர்‌. தேவர்களை அடிமைகளாக்கி 
ஆளும்‌ இருளுலகத்து கொடுந்தெய்வம்போல அனைத்து 
நறுமணங்களையும்‌ தன்னுடன்‌ இணைத்துக்கொண்டு 
மேலும்‌ பெருகி நின்றிருந்தது அக்கெடுமணம்‌. 


அரண்மனை முழுக்கவும்‌ அந்த மணம்‌ பரவி முற்றத்தில்‌ 
நின்றால்கூட அதை முகரமுடிந்தது. “நோயுற்ற விலங்கின்‌ 
உடலில்‌ அழுகும்‌ புண்போல்‌ அம்மஞ்சத்தறை” என்றார்‌ 
ஒரு முதுகாவலர்‌. “இந்நகரிலுள்ள அனைவருக்கும்‌ 
வலிக்கும்‌ புண்‌ அது, மூத்தவரே” என்றான்‌ இன்னொரு 
இளைய காவலன்‌. ஒவ்வொரு காலையிலும்‌ அரசனின்‌ 
இறப்புச்செய்திக்கென நகர்‌ விழித்திருந்தது. 
ஒவ்வொருமுறை முரசு முதலுறுமலை எழுப்பியதும்‌ 
முதலெண்ணத்துளி செய்திதான்‌ என்றே செவிகூர்ந்தது. 


பின்னர்‌ அவன்‌ இறக்கப்போவதில்லை என இளிவரலாக 
அவ்வெதிர்பார்ப்பை மாற்றிக்கொண்டது. ஆயிரம்‌ 
ஆண்டுகாலம்‌ அங்கு அவ்வுடல்‌ அழுகியபடி கிடக்கும்‌ 
றார்‌ சூதன்‌ கதை சொன்னான்‌. அதை பெரியதோர்‌ 
முதுமக்கட்தாழியில்‌ சுருட்டி அமைத்து பரணில்‌ எடுத்து 
வைப்பார்கள்‌. நெடுங்காலத்துக்குப்‌ பின்‌ அதை 
எடுத்துப்பார்த்தால்‌ அழுகி நொதித்து ஊறி 
நுரையெழுந்து மதுவென்றாகியிருக்கும்‌. அதில்‌ ஒரு துளி 
அருந்தினால்‌ காதற்பெருங்களிப்பை அடையமுடியும்‌. 


ஏழாண்டுகாலம்‌ காதலின்‌ கொண்டாட்டத்தில்‌ 
திளைத்தபின்‌ எஞ்சிய வாழ்நாளெல்லாம்‌ அதன்‌ 
பெருவலியுடன்‌ வாழத்துணிந்த எவருக்கும்‌ அது 
அளிக்கப்படும்‌. பேரின்பத்தின்‌ பொருட்டு 
பெருந்துன்பத்தை ஏற்கத்‌ துணிபவர்‌ யோகியர்‌. அவர்கள்‌ 
உண்ணும்‌ அறிவமுது அது. ஒரு கையில்‌ தேன்கலமும்‌ 
மறு கையில்‌ நச்சுக்கலமும்‌ என நின்றிருக்கும்‌ ஒரு 
தேவியின்‌ வடிவில்‌ அதை இங்கு ஓர்‌ ஆலயத்தில்‌ 


அரண்மனையின்‌ இருபகுதிகளில்‌ வாழும்‌ நீங்கள்‌ 
இருவரும்‌ ஓரிடத்தில்‌ அமர்ந்து முகம்நோக்கிப்பேசி 
பதினெட்டாண்டுகளாகின்றன என்றால்‌ விந்தை 
அல்லவா?” அம்பிகை “ஆம்‌, ஆனால்‌ என்‌ 
வாழ்க்கைமுழுக்க நான்‌ வாழும்‌ அரண்மனையின்‌ பிற 
பகுதிகளை அறியாதவளாகவே இருந்திருக்கிறேன்‌” 
என்றாள்‌. “அவளை நான்‌ சந்தித்தாலும்‌ என்னிடம்‌ 
சொல்வதற்கு ஏதுமிருக்காது. அவளுடைய இருண்ட 
நெஞ்சை நான்‌ சொல்லும்‌ எச்சொல்லும்‌ துலக்காது.” 


“இருள்‌ இருபக்கமும்தான்‌” என்றான்‌ விதுரன்‌. “தாங்கள்‌ 
மட்டும்‌ தங்கள்‌ தங்கையை அஞ்சவில்லையா என்ன?” 
அம்பிகை திகைத்து அவனை நோக்கினாள்‌. “நான்‌ 
இளமை முதலே இங்கு வருபவன்‌ அரசி. தாங்களோ 
தங்கள்‌ அணுக்கத்தோழிகள்‌ மூவரில்‌ ஒருவரோ உண்டு 
நோக்காத எவ்வுணவையும்‌ தமையன்‌ உண்பதில்லை. 
காந்தாரத்துப்‌ பயணத்திலும்கூட அச்சேடியர்‌ இருவர்‌ 
வந்திருந்தனர்‌.” 


“ஆம்‌, அவன்‌ அரசன்‌. அது தேவைதான்‌” என்றாள்‌ 
அம்பிகை உரக்க. “அது யாரை நோக்கிய அச்சம்‌?” 
என்றான்‌ விதுரன்‌. “ஆம்‌, அவளைநோக்கிய அச்சம்தான்‌. 
இதோ என்‌ மைந்தன்‌ அரசுக்கட்டில்‌ ஏறவிருக்கையில்‌ 
அவள்‌ என்ன செய்கிறாள்‌? இத்தனை வன்மமும்‌ சினமும்‌ 
கொண்டவள்‌ இதுநாள்வரை அவனைக்கொல்ல 
முயன்றிருக்கமாட்டாள்‌ என்கிறாயா?” விதுரன்‌ 
பெருமூச்சுடன்‌ தலையை அசைத்தான்‌. 


“நீ அவளிடம்‌ சொல்‌, அவளுடைய திட்டங்களேதும்‌ 
நடக்கப்போவதில்லை என. அதற்காகவே உன்னை 
வரவழைத்தேன்‌” என்றாள்‌ அம்பிகை. “அவள்‌ 
ஒப்புவாளென்றால்‌ இம்மணிமுடிசூட்டுநிகழ்வு முறையாக 
நிகழும்‌. அதற்குப்பின்‌ அவள்‌ மைந்தன்‌ இளவரசனாக 
இருப்பான்‌. ஒப்பவில்லை என்றாலும்‌ மணிமுடி 
சூடப்படும்‌... பார்த்தாயல்லவா? இன்று இந்நகரம்‌ 
காந்தாரத்தின்‌ படைகளாலும்‌ செல்வத்தாலும்‌ 
சூழப்பட்டிருக்கிறது. அந்த மணிமுமிசூட்டுக்குப்பின்‌ 
அவளும்‌ மைந்தனும்‌ சிறையில்‌ இருப்பார்கள்‌.” 


அவள்‌ விழிகளை விதுரன்‌ சற்று திகைப்புடன்‌ 
நோக்கினான்‌. எந்தத்‌ தீமையை நோக்கியும்‌ இமைக்காமல்‌ 
செல்லும்‌ ர கண்கள்‌. அன்னையின்‌ 
கண்கள்‌. விதுரன்‌ எழுந்து தலைவணங்கி “ஆணை” 
என்றபின்‌ வெளியே நடந்தான்‌. 


வைப்பார்கள்‌. ஒரு கண்‌ நகைக்க மறு கண்‌ சினக்கும்‌ 
சிலை அவள்‌. ஒரு காலை விண்ணிலும்‌ மறு காலை 
கீழுலகிலும்‌ விரித்து மண்ணுலகில்‌ உடலமைத்து 
நின்றிருப்பாள்‌. அவளை பிரேமை என்றனர்‌ கவிஞர்‌. 
விண்ணாளும்‌ முதலாற்றலின்‌ பெண்‌ வடிவம்‌. 


ஒருநாள்‌ மஞ்சத்தறைக்குச்‌ சென்று வழக்கம்போல 
அரசனைப்‌ போர்த்தியிருந்த போர்வையை மெல்ல 
விலக்கிய சேடி எப்போதும்‌ மெல்ல தசை 
நெளிந்துகொண்டிருக்கும்‌ அவன்‌ வயிறு 
சேற்றுப்படிவென அமைந்திருப்பதைக்‌ கண்டாள்‌. மெல்ல 
அவன்‌ மூக்கில்‌ கை வைத்துப்‌ பார்த்தாள்‌. 
மூச்சோடுகிறதா இல்லையா என்பது எப்போதும்‌ 
அறியக்கூடுவதாக இருந்ததில்லை. அவன்‌ 
இறந்தபின்னர்‌ அவனுடலில்‌ ஏதோ அறியாத்‌ தெய்வமே 
வாழ்கிறது என்னும்‌ அலர்‌ அரண்மனையில்‌ 
அதனால்தான்‌ புழங்கியது. 


தன்‌ ஆடையிலிருந்து சிறுநூலொன்றை எடுத்து அவன்‌ 
மூக்கருகே காட்டினாள்‌ அச்சேடி. அது அசையாமல்‌ 
நிற்பதைக்கண்டு மூச்சிழுத்து நெஞ்சைப்பற்றி ஒருகணம்‌ 
நின்றபின்‌ வெளியே ஓடி அங்கு நின்றிருந்த 
மருத்துவர்களிடம்‌ “அரசர்‌ உயிரவிந்துவிட்டது போலும்‌, 
மருத்துவரே” என்று சொன்னாள்‌. அவர்கள்‌ 
அதைப்போல பலமுறை கேட்டிருந்தனர்‌. “நன்று, 
முதுமருத்துவர்‌ வந்து நோக்கட்டும்‌” என்றனர்‌. “இல்லை, 
உண்மையாகவே. இதை என்‌ உள்ளாழமும்‌ அறிந்தது...” 
என அவள்‌ சொன்னாள்‌. 


அவர்கள்‌ ஆர்வமில்லாது உள்ளே சென்று அவன்‌ 
நாடியைத்‌ தொட்டு நோக்கினர்‌. இருப்பதுபோன்றும்‌ 
இல்லை என்றும்‌ காட்டியது நாடி. முன்னர்‌ பலமுறை 
அதைத்‌ தொட்டு நாதமெழாமை உணர்ந்து 
இறந்துவிட்டானென்று எண்ணி மீண்டும்‌ மீண்டும்‌ 
நோக்கி உயிர்கொண்டுள்ளான்‌ என உறுதி 
செய்தமையின்‌ குழப்பம்‌ அவர்களை ஆட்கொண்டது. 
அவர்களில்‌ இருவர்‌ ஓடிச்சென்று முதுமருத்துவரை 
அழைத்துவந்தனர்‌. 


முதுமருத்துவர்‌ அரசனின்‌ நாடியை ஏழுமுறை 
நோக்கியபின்‌ “அரசர்‌ இறந்துவிட்டார்‌. ஐயமில்லை” 
என்றார்‌. ஏவலர்‌ அப்போதும்‌ ஐயம்கொண்டிருந்தனர்‌. 
செய்தி சென்றதும்‌ ஆயுஸ்‌ நேரில்‌ பார்க்க வந்தான்‌. 
அவனிடம்‌ முதுமருத்துவர்‌ அரசனின்‌ மண்நீங்கலை 
சொன்னார்‌. அவன்‌ அரசனின்‌ மஞ்சத்தருகே சற்றுநேரம்‌ 


நின்றான்‌. குனிந்து சுருங்கி சுள்ளி என்றாகிவிட்டிருந்த 
கால்களைத்‌ தொட்டு தலையில்‌ வைத்து வணங்கியபின்‌ 
திரும்பி தன்னருகே நின்றிருந்த அமைச்சரிடம்‌ “ஆவன 
செய்க!” என்றான்‌. 


அரசன்‌ விண்ணேகியதை அறிவிக்க முகக்கோட்டைமேல்‌ 
எழுந்த பெருமுரசம்‌ முழங்கலாயிற்று. ஆனால்‌ அரசனின்‌ 
இறப்பை எதிர்பார்க்கும்‌ புலன்கள்‌ முன்னரே 
மழுங்கிவிட்டிருந்தமையால்‌ முதலில்‌ அதை எவரும்‌ 
அடையாளம்‌ காணவில்லை. செவிமங்கி பிற ஒலி ஏதும்‌ 
கேட்காது ஆன முதியவர்‌ ஒருவர்தான்‌ “அரசர்‌ நாடு 
நீங்கினார்‌ போலும்‌” என்றார்‌. “என்ன?” என்றான்‌ 
இளையவன்‌ ஒருவன்‌. அவர்‌ தயங்கி “அந்த முரசொலி!” 
என்றார்‌. 


அனைவரும்‌ ஒரே தருணத்தில்‌ திகைத்து “ஆம்‌!” 
என்றனர்‌. மறுகணமே அம்முரசோசை சொல்லென மாறி 
பொருள்‌ கொள்ளலாயிற்று. “சந்திரகுலத்து அரசன்‌ 
புரூரவஸ்‌ மண்மறைந்து விண்ணேகினான்‌. 
புகழ்கொண்டு உடல்‌ துறந்தான்‌!” நகரம்‌ ஆர்த்தெழுந்தது. 
“நீடுவாழ்க அரசர்‌. நெடும்புகழ்‌ நின்று ஓங்குக!” என்று 
வாழ்த்து கூவினர்‌. தெருக்களில்‌ கூடிநின்று தங்கள்‌ 
செய்கை அறைகளிலிருந்து தட்டுமணிகளையும்‌ 
சம்புக்கலங்களையும்‌ கொண்டுவந்து சீராகத்‌ தட்டி 
ஓலிக்கத்‌ தொடங்கினர்‌. சற்றுநேரத்தில்‌ குருநகரமே 
மாபெரும்‌ இசைக்கருவி என அதிர்ந்துகொண்டிருந்தது. 


உயிர்‌ நீத்த அரசனுக்கு முறைமை செய்யும்பொருட்டு 
தாலங்களில்‌ சுடர்‌, நீர்‌, மலர்‌, கனி, பொன்‌ என்னும்‌ ஐந்து 
மங்கலப்பொருட்களும்‌ மஞ்சளரிசியும்‌ ஏந்தி 
தலைப்பாகைகளோ அணிகளோ இன்றி மக்கள்‌ 
அரண்மனை நோக்கி நிரை நிரையாகக்‌ குவிந்தனர்‌. 
அரண்மனைமுற்றம்‌ தலைகள்‌ செறிந்து 
கருமைகொண்டது. அரண்மனைக்காவலர்‌ எவரையும்‌ 
கட்டுப்படுத்தவோ ஆணையிடவோ இல்லை. 
பேச்சில்லாமலேயே அரண்மனை எறும்புப்புற்றென சீராக 
இயங்கியது. 


அரண்மனைக்குள்‌ தங்கள்‌ அறையில்‌ மூதரசியும்‌ 
அரசரும்‌ விழிநீர்‌ வார ஒருவர்‌ கையை ஒருவர்‌ பற்றியபடி 
தங்கள்‌ முழுத்தனிமைக்குள்‌ எட்டுத்திசை வாயில்களை 
மூடிக்கொண்டு அமர்ந்திருந்தனர்‌. அவர்களிடம்‌ 
அமைச்சர்‌ சூழ ஆயுஸ்‌ வந்து செய்தியைச்‌ சொன்னபோது 
மூதரசர்‌ கதறியமுதபடி நெஞ்சில்‌ அறைந்துகொண்டார்‌. 
அவர்‌ கைகளை எட்டிப்‌ பற்றிக்கொண்டாள்‌ முதுமகள்‌. 


அமைச்சர்‌ அருகே செல்ல ஆயுஸ்‌ வேண்டாம்‌ என 
கைகாட்டினான்‌. 


முதியவரை துணைவி மெல்லப்பற்றி படுக்கையில்‌ 
படுக்கவைத்தாள்‌. அவர்‌ உடலில்‌ மெல்லிய வலிப்பு 
வந்துசென்றது. அவர்‌ பற்கள்‌ கிட்டித்து கண்கள்‌ 
செருகியிருந்தன. முதியவள்‌ மெல்ல சாமரத்தால்‌ 
வீசிக்கொண்டு அருகே அமர்ந்திருந்தாள்‌. அவளுடைய 
மெல்லிய உதடுகள்‌ ஒன்றுடன்‌ ஒன்று இணைந்திருந்தன. 
சுருக்கங்கள்‌ செறிந்த கன்னங்களினூடாக கண்ணீர்‌ 
வழிந்தது. பெருத்த விம்மலோசையுடன்‌ முதியவர்‌ மீண்டு 
வந்தார்‌. தன்‌ துணைவியின்‌ கைகளைப்பற்றி 
நெஞ்சோடணைத்துக்கொண்டு விம்மி அழுதுகொண்டே 
இருந்தார்‌. ஆயுஸும்‌ அமைச்சர்களும்‌ ஓசையின்றி 
விழிபரிமாறியபின்‌ திரும்பி நடந்தனர்‌. அதன்பின்‌ 
அவர்கள்‌ பிறரிடம்‌ ஒரு சொல்லும்‌ பேசவில்லை. 


ஆயுஸ்‌ முகமுற்றத்திற்கு வந்து அங்கு கூடியிருந்த 
மக்களிடம்‌ அரசர்‌ மண்மறைந்ததை முறைப்படி 
அறிவித்தான்‌. அவர்கள்‌ “பேரறத்தான்‌ புரூரவஸ்‌ வெல்க! 
த்‌ பெரும்புகழ்‌ வாழ்க!” என்று கண்ணீருடன்‌ 
கூவினர்‌. இறப்பில்‌ குவியம்கொண்ட புரூரவஸின்‌ 
நற்பண்புகள்‌ அவர்களை துயர்வெறி கொள்ளச்செய்தன. 
இறப்பு என்னும்‌ பேருரு தங்களை அச்சுறுத்தி அத்தனை 
நற்பண்புகளையும்‌ மறக்கவைத்து அவனை 
புறக்கணிக்கச்‌ செய்ததை எண்ணியபோது எழுந்த 
குற்றவுணர்ச்சி உடன்‌ இணைந்துகொண்டது. 


ஈமச்சடங்குகள்‌ இயற்றும்பொருட்டு வைதிகர்‌ 
நூற்றொருவர்‌ அரண்மனைக்கு வந்தனர்‌. ஏழு நிமித்திகர்‌ 
களம்பரப்பி அரசன்‌ மண்மறைந்த பொழுதைக்‌ கணித்து 
நாற்பத்தொரு நாட்களில்‌ அவன்‌ விண்ணுலகு சேர்வது 
உறுதி என்றனர்‌. முற்றத்தில்‌ அவன்‌ உடல்‌ கொண்டு 
வைக்கப்பட்டு குலமூத்தார்‌ சூழ்ந்தமர்ந்து முறை 
செய்தபோது ஒரு தொல்சடங்கைச்‌ செய்யும்‌ அமைதியும்‌ 
ஒழுங்குமே அங்கு நிலைத்தது. நிரையாக வந்து அவன்‌ 
காலடியில்‌ மங்கலப்பொருள்‌ படைத்து மலரிட்டு 
வணங்கி சுற்றிச்சென்றனர்‌ மக்கள்‌. அவனுடன்‌ 
குருதியுறவுகொண்ட மூத்தகுடிகளில்‌ அவனுக்கு தந்‌ைத, 
உடன்பிறந்தார்‌, மைந்தர்‌ முறை கொண்டவவர்கள்‌ 
அவன்‌ முகத்தில்‌ வாய்க்கரிசியிட்டு இடம்சுற்றி 
சென்றமர்ந்து கொண்டிருந்தனர்‌. 


இறுதியில்‌ மூதரசரையும்‌ அரசியையும்‌ நான்கு ஏவலர்‌ கை 
பற்றி அழைத்து வந்தனர்‌. மூதரசர்‌ மூர்ச்சையில்‌ 


கொண்டுவரப்படுபவர்‌ போலிருந்தார்‌. மூதரசி உள்மடிந்த 
மெல்லிய உதடுகளால்‌ ஏதோ சொல்லிக்கொண்டிருந்தாள்‌. 
முற்றத்தை அடைந்ததும்‌ மூதரசர்‌ திரும்பி எங்குள்ளோம்‌ 
என நோக்கினார்‌. விழி சென்று ஒருகணம்‌ மைந்தனின்‌ 
உடலைப்பார்த்ததும்‌ அறியாது உடைந்து அடிபட்ட 
விலங்கென குரலெழுப்பி நடுங்கினார்‌. அவரைத்‌ 
தாங்கிவந்த முதிய வீரர்‌ “அரசே!” என்று மெல்லச்‌ சொல்லி 
அணைத்து முன்னால்‌ இட்டுச்சென்றார்‌. 


அரசியோ அங்கிலாதவள்‌ போலிருந்தாள்‌. சரடுகளால்‌ 
இயக்கப்பட்ட பாவையென அவள்‌ உடல்‌ அசைந்தது. 
இருவரும்‌ மும்முறை உடல்‌ சுற்றிவந்து குல மூத்தார்‌ 
அளித்த மலரையும்‌ அரிசியையும்‌ அவன்‌ கால்களிலும்‌ 
முகத்திலும்‌ வைத்து மீண்டபோது முதற்படியிலேயே 
மூதரசர்‌ நினைவழிந்து விழுந்தார்‌. கூட்டம்‌ ஓசையிட்டு 
சளசளக்க தளபதி ஒருவன்‌ “அமைதி!” என 

ணையிட்டு அமையச்செய்தான்‌. அரசரை 
போர்வையொன்றில்‌ படுக்கவைத்து 
நான்குமுனைகளையும்‌ பற்றித்தூக்கி உள்ளே கொண்டு 
சென்றார்கள்‌. 


மூதரசி தடுமாறும்‌ சிறிய அடி வைத்து செதுக்கிய 
மரப்பாவை போன்ற சுருங்கிய முகத்துடன்‌ கூப்பிய 
கைகளுடன்‌ அவரைத்‌ தொடர்ந்து சென்றாள்‌. அவர்கள்‌ 
செல்வதை விழிநிலைத்து நோக்கி நின்றனர்‌ மக்கள்‌. 
அவர்கள்‌ நோக்கு மறைந்ததும்‌ நீள்மூச்சு ஒன்று 
அனைவரையும்‌ தழுவியபடி எழுந்தது. சூதன்‌ ஒருவன்‌ 
“துயர்கொள்ளுதல்‌ ஒரு தவம்‌” என மெல்லிய குரலில்‌ 
சொன்னான்‌. அனைவரும்‌ திரும்பிநோக்க அவன்‌ தன்‌ 
யாழின்‌ நரம்பில்‌ விரலை ஓட்டிக்கொண்டிருந்தான்‌. 


யுஸ்‌ உடைவாளேந்தி தந்தையின்‌ கால்மாட்டில்‌ 

ன்றான்‌. ஸ்ருதாயுஸ்‌, சத்யாயுஸ்‌ இருவரும்‌ அவனுக்கு 
இருபக்கமும்‌ வாளேந்தி நிற்க பின்னால்‌ இரு சேடியரின்‌ 
ஆடைகளைப்‌ பற்றியபடி விஜயனும்‌ ரயனும்‌ நின்றனர்‌. 
ஜயனை ஒரு முதுசேடி இடையில்‌ வைத்திருந்தாள்‌. 
குலச்சடங்குகள்‌ ஒவ்வொன்றாக நிகழ்ந்தன. அரசனின்‌ 
ஏழு மூத்தவர்களின்‌ சிதைக்குழிகளில்‌ வைக்கப்பட்ட நீர்‌ 
அவன்‌ மேல்‌ தெளிக்கப்பட்டது. பன்னிரு குலங்களின்‌ 
சார்பிலும்‌ பட்டுகள்‌ போர்த்தப்பட்டன. பன்னிரு 
குடிகளைச்‌ சேர்ந்த பன்னிரு மூதன்னையர்‌ அவனை 
தங்கள்‌ மகன்‌ என கொண்டு பாலூற்றி வணங்கினர்‌. 
பன்னிரு குடியின்‌ பன்னிரு சிறுவர்‌ அவனை தம்‌ 
தந்தையென எண்ணி நீரூற்றி கால்கழுவி வணங்கினர்‌. 


பின்னர்‌ வைதிகர்கள்‌ அவன்‌ உடலை கங்கைநீரூற்றி 
தூய்மை செய்தனர்‌. வேதச்சொல்‌ சூழ அவனை வாழ்த்தி 
விண்ணேற்றம்‌ கொடுத்தனர்‌. குமமூத்தார்‌ கிளம்புக என 
ஆணையிட்டதும்‌ குரவையொலியும்‌ வாழ்த்தொலியும்‌ 
சூழ அவன்‌ உடலை பசுமூங்கில்‌ பின்னிக்கட்டி மலர்‌ 
அணிசெய்த பாடை மேல்‌ ஏற்றிவைத்தனர்‌. முரசுகள்‌ 
முழங்கின. கொம்புகளும்‌ குழல்களும்‌ சங்கும்‌ மணியும்‌ 
இணைந்துகொண்டன. 


[11௨௨6] அரசனின்‌ உடல்‌ அரசகுடியின்‌ இடுகாடு நோக்கி 
கொண்டு செல்லப்பட்டது. வேதமோதிய அந்தணர்‌ குழு 
முன்னால்‌ செல்ல இசைச்சூதர்கள்‌ இசையுடன்‌ 
தொடர்ந்தனர்‌. வாழ்த்தொலிகளுடன்‌ அவன்‌ 
குடிநிரைகள்‌ பின்னால்‌ சென்றனர்‌. அவன்‌ மணந்த 
தேவியர்‌ மங்கலக்குறி களைந்து மரவுரி அணிந்து விரிந்த 
தலையுடன்‌ நெஞ்சை அறைந்து அழுதபம அரண்மனை 
முற்றத்தின்‌ எல்லைவரை வந்து அங்கு விழுந்து 
மயங்கினர்‌. அரண்மனைப்பெண்டிர்‌ 
கண்ணுக்குத்தெரியா வரம்பால்‌ கட்டப்பட்ட கடல்‌ 
அலைகளைப்போல முற்றத்திற்குள்‌ நெஞ்சறைந்தும்‌ 
தலையறைந்தும்‌ அலறியும்‌ விழுந்து அழுதுநின்றனர்‌. 


ஆயுஸும்‌ மைந்தர்‌ ஐவரும்‌ இருபுறமும்‌ பாடையை 
தொடர்ந்தனர்‌. சந்திரகுலத்தின்‌ பதினெட்டு 
பெருங்குடிகளைச்‌ சேர்ந்தவர்கள்‌ பாடையை தாக்கிச்‌ 
சென்றனர்‌. போரில்‌ விழுந்த அரசனை முரசொலிக்க 
கொம்பும்‌ குழலும்‌ துணைக்க வேலும்‌ வாளும்‌ ஏந்திய 
படைவீரர்கள்‌ களநடனமிட்டு முன்செல்ல தெற்கு நோக்கி 
கொண்டு செல்வது குருநகரியின்‌ வழக்கம்‌. நோயுற்று 
முதிர்ந்த அரசனின்‌ இறப்பை குல மூத்தார்‌ பன்னிருவர்‌ 
முன்னால்‌ சென்று சங்கூதி மூதாதையருக்கு 
அறிவித்துக்கொண்டு செல்ல ஆண்கள்‌ கழியேந்தி 
வேட்டைநடனமிட்டுக்கொண்டு செல்வார்கள்‌. 
இளமையில்‌ நோயுற்று இறந்த புரூரவஸை சிதை நோக்கி 
கொண்டுசெல்கையில்‌ ஒவ்வொருவரிடமும்‌ துயரும்‌ 
அமைதியுமே விளைந்தது. 


குருநகரியின்‌ குறுங்கோட்டையின்‌ தெற்கு 
வாயிலினூடாக பாடை சுமந்து சென்ற பெருநிரை 
அப்பால்‌ கடந்து அங்கு விரிந்திருந்த இடுகாடுகளை 
அணுகியது. நெருஞ்சியும்‌ ஆவாரையும்‌ கொடுவேலியும்‌ 
எருக்கும்‌ மண்டியிருந்த அப்பாழ்வெளியில்‌ அன்றுதான்‌ 
வழிசெதுக்கப்பட்டிருந்தது. அந்தப்‌ புதுமண்ணில்‌ 
மண்புழு நெளியும்‌ கதுப்பில்‌ காலடிகள்‌ மேலும்‌ 
மேலுமென பதிந்து சென்றன. இருமருங்கும்‌ செறிந்த 


மரங்களிலிருந்து பறவைகள்‌ கலைந்து எழுந்து வானில்‌ 
சுழன்றொலித்தன. 


அரசர்களுக்குரிய இடுகாடு தென்மேற்கே எழுந்த 
நடுகற்கள்‌ மலிந்த குன்றொன்றின்‌ அடிவாரத்தில்‌ 
அமைந்திருந்தது. அங்கு ஓடிய சிற்றாறு பூர்வமாலிகா 
என்றழைக்கப்பட்டது. அதன்‌ கரையில்‌ மண்குழைத்து 
இடையளவு உயரத்தில்‌ அமைக்கப்பட்ட மேடையில்‌ 
சந்தனக்கட்டைகளால்‌ ஆன சிதை ஒருக்கப்பட்டிருந்தது. 
நெய்யும்‌ தேன்மெழுகும்‌ கொம்பரக்கும்‌ ஒருபுறம்‌ 
கடவங்களில்‌ காத்திருந்தன. குங்கிலியமும்‌ குந்திரிக்கமும்‌ 
ஜவ்வாதும்‌ புனுகும்‌ கோரோஜனையும்‌ பிற 
நறுமணப்பொருட்களும்‌ மறுபால்‌ வைக்கப்பட்டிருந்தன. 
பதினெட்டு மலர்க்கூடைகளில்‌ ஏழுவகை மலர்கள்‌ நீர்‌ 
தெளித்து வாடாது பேணப்பட்டிருந்தன. 


இடுகாட்டுத்‌ தலைவன்‌ தொலைவில்‌ எழுந்த ஓசையைக்‌ 
கேட்டதும்‌ கைகாட்ட வெட்டியான்கள்‌ எழுவர்‌ எழுந்து 
தங்கள்‌ வெண்சங்குகளை ஊதினர்‌. அவர்களின்‌ 
கலப்பறைகள்‌ ஒலிக்கலாயின. மரங்கள்‌ நடுவே 
வண்ணங்கள்‌ ஒழுகி ஆறென வருவதுபோல அந்த 
அசைவுநிரை தெரிந்தது. இடுகாடு ஒருக்க 
அமைக்கப்பட்டிருந்த சிற்றமைச்சர்‌ வேர்வை வழியும்‌ 
வெற்றுடலுடன்‌ ஆணைகளை இட்டபடி அங்குமிங்கும்‌ 
பாய்ந்துகொண்டிருந்தார்‌. 


இடுகாட்டை அணுகிய வைதிகர்கள்‌ வெளியிலேயே 
நின்று பொற்குடங்களிலிருந்த நீரை மாவிலைகளில்‌ 
அள்ளி அரசன்‌ செல்லும்‌ பாதையில்‌ தெளித்‌ 
வேதம்பாடி தூய்மைப்படுத்தியபின்‌ வேதமோதியபடியே 
சென்று பூர்வமாலிகாவில்‌ இறங்கி மூழ்கி மறுபுறம்‌ 
கரையேறி ஈர ஆடையும்‌ குழலுமாக தங்களை 
ய்மைப்படுத்தும்‌ வேதச்சொற்களை உரைத்தபடி 
அவ்வழியே சென்று மறைந்தனர்‌. குலமூத்தார்‌ முன்னால்‌ 
சென்று அரசனின்‌ பாடையை இறக்கி வைத்தனர்‌. 


அதுவரை இயல்பாக நடந்து வந்த பலரும்‌ உளம்‌ 
தளர்ந்துவிட்டிருந்தனர்‌. எங்கோ எவரோ விசும்பும்‌ 
சிற்றொலி எழுந்தபோது கட்டுகள்‌ அவிழ்ந்து 
அனைவருமே அழத்தொடங்கினர்‌. சற்று நேரத்தில்‌ 
அம்மானுடநிரையின்‌ இறுதிவரை தேம்பும்‌ ஒலி எழுந்து 
அவ்வெளியை சூழ்ந்தது. சிதைச்சடங்குகள்‌ 
ஒவ்வொன்றாக முடிந்ததும்‌ குலமூத்தார்‌ அரசன்‌ 
படுக்கவைக்கப்பட்டிருந்த பட்டின்‌ நான்கு முனையையும்‌ 
பற்றி மெல்ல தூக்கிக்கொண்டு சென்று சிதைமேல்‌ 


வைத்தனர்‌. அவன்‌ உடம்புக்கு மேல்‌ மெல்லிய 
சந்தனப்பட்டைகள்‌ அடுக்கப்பட்டன. சுற்றிலும்‌ நெய்யும்‌ 
அரக்கும்‌ தேன்மெழுகும்‌ ஊற்றப்பட்டது. 


அரக்கிலேயே எரிமணம்‌ உறைந்திருந்தது. எரியின்‌ குருதி 
அது என சூதர்சொல்‌ என்பதை ஆயுஸ்‌ 
நினைவுகூர்ந்தான்‌. அவன்‌ உள்ளம்‌ விழவு ஓய்ந்த 
களமென உதிரி வீண்சொற்கள்‌ சிதறிக்கிடக்க 
வெறித்திருந்தது. வெற்றுவிழிகளுடன்‌ அனைத்தையும்‌ 
பார்த்தான்‌. பிறிதெங்கோ இருந்துகொண்டும்‌ இருந்தான்‌. 
அங்கே வாளேந்தி நிற்கவேண்டியவன்‌ ஜாதவேதஸ்‌ 
அல்லவா என நினைத்தான்‌. ஆனால்‌ வேதத்துறவு 
கொண்ட அவனுக்கு குருதியும்‌ குலமும்‌ குடியும்‌ இல்லமும்‌ 
ஏதுமில்லை. அதை எண்ணி அவனுக்காக அவன்‌ 
பலமுறை வருந்தியதுண்டு. அப்போது அவன்‌ பறவை 
என்றும்‌ தான்‌ புழு என்றும்‌ தோன்றியது. 


“அரசமைந்தர்‌ எழுக...! எரிசெயல்‌ ஆகுக!” என்றார்‌ 
ஈமச்சடங்குகளை நடத்திய முதுவெட்டியான்‌. ஆயுஸ்‌ 
சென்று அரசநாவிதன்‌ முன்‌ அமர்ந்தான்‌. அவன்‌ கந்தகம்‌ 
கலந்த நீரில்‌ கைமுக்கி அவன்‌ குழல்கற்றையை ஈரமாக்கி 
கூர்கத்தியால்‌ மழித்து முடித்தான்‌. முடி காகச்சிறகுகள்‌ 
போல அவன்‌ மடியிலும்‌ தரையிலும்‌ விழுந்தது. 
எவருக்கோ அவை நிகழ்வதுபோல அவன்‌ 
எண்ணினான்‌. கிண்ணத்தில்‌ இருந்து மலரால்‌ கந்தகநீர்‌ 
தொட்டு அவன்‌ தலையில்‌ தெளித்து “அவ்வாறே ஆகுக!” 
என்றான்‌ நாவிதன்‌. அவனுக்கு ஏழு 
பொன்நாணயங்களை காணிக்கையாகக்‌ 
கொடுத்துவிட்டு கைகூப்பியபடி ஆயுஸ்‌ எழுந்தான்‌. 


அவன்‌ உடன்பிறந்தார்‌ இருவரும்‌ இருபுறமும்‌ உடைவாள்‌ 
கொண்டு தொடர்ந்தனர்‌. சிறுவர்கள்‌ ஒருவர்‌ கையை 
ஒருவர்‌ பற்றியபடி தங்களை ஏவிய முதுஏவலர்களின்‌ 
சொல்லுக்கு ஏற்ப நடந்தனர்‌. முதிய ஏவலர்‌ ஒருவரின்‌ 
இடையில்‌ அமர்ந்து வாயில்‌ சுட்டுவிரல்‌ இட்டபடி வந்த 
ஜயன்‌ அங்கு நிகழ்வதை நோக்கிக்கொண்டிருந்தான்‌. 
வரும்‌ வழியில்‌ ஓசையை அஞ்சி அழுது காலுதறித்‌ 
துடித்து பின்பு சற்று துயின்று எழுந்த அவன்‌ முகத்தில்‌ 
கண்ணீரின்‌ இரு கோடுகள்‌ உப்பெனப்‌ படிந்திருந்தன. 
மீண்டும்‌ ததும்பிய கண்ணீர்‌ இமைகளிலும்‌ 
விழிப்படலங்களிலும்‌ சிதறி இருந்தது. 

“நற்பொழுது” என்றார்‌ குலமூத்தார்‌ ஒருவர்‌. பிறிதொருவர்‌ 


கைதாக்க முழவுகளும்‌ கொம்புகளும்‌ சங்குகளும்‌ 
மணிகளும்‌ இணைந்து ஆர்த்தன. புரூரவஸின்‌ புகழ்‌ 
பாடி சூதர்கள்‌ இசைக்குரல்‌ பெருக்கினர்‌. குடிகள்‌ 
அழுகையோசை கொண்டன. இடறிய குரலில்‌ 
வாழ்த்தொலிகளும்‌ கலந்தெழுந்தன. “சந்திரகுல மூதாதை 
வாழ்க! குருநகரி ஆண்ட பேரரசன்‌ வாழ்க! அறச்செல்வன்‌ 
வாழ்க! வெல்லற்கரிய பெரும்புயத்தான்‌ வாழ்க!” என 
ஓசையிட்டனர்‌ மக்கள்‌. 


ஆயுஸின்‌ கையில்‌ மூன்று உறவுமைந்தர்‌ கொண்டுவந்த 
எரிகுட உறியை அளித்தனர்‌. அனல்‌ பெருக்கப்பட்ட 
அக்கலத்தை ஏந்தியபடி சிதையை மும்முறை சுற்றிவந்து 
அவன்‌ தந்தையின்‌ கால்களில்‌ மலரிட்டு வணங்கினான்‌. 
மைந்தர்‌ நால்வரும்‌ மும்முறை சுற்றி வந்து கைமலர்த்தி 
மலரிட்டு வணங்கினர்‌. ஜயனை ஏந்திய முதுஏவலர்‌ 
அவனை தந்தையின்‌ காலடியில்‌ மெல்ல இறக்கி 
மலரள்ளி அவன்‌ கையில்‌ கொடுத்து போடும்படி 
சொன்னார்‌. நாற்புறமும்‌ சூழநின்றவர்களை 
விரிவிழிகளால்‌ திகைத்து நோக்கியபடி கையை 
உதறிவிட்டு திரும்பி ஏவலன்‌ தோளை 
கட்டிக்கொண்டான்‌ ஜயன்‌. 


அரசருக்கு அணுக்கர்களும்‌ குருதிஉறவு 
கொண்டவர்களும்‌ குல மூத்தாரும்‌ சுற்றி வந்து மலர்‌ 
தொட்டு எடுத்து அடிபணிந்து சென்னிசூடி வணங்கி 
விலகியமைந்தனர்‌. “எரியூட்டுக!” என்றார்‌ 
முதுகுலத்தலைவர்‌. அதுவரை இறுகிய முகம்‌ பூண்டிருந்த 
ஆயுஸ்‌ விம்மி அழத்தொடங்கினான்‌. “அரசே, அரசர்கள்‌ 
அழலாகாது” என்று மெல்ல சொன்ன குலத்தலைவர்‌ 
“எரியூட்டுக!” என்றார்‌. 


ஆயுஸின்‌ கைகள்‌ அவன்‌ உள்ளத்தை அறியாததுபோல 
குளிர்ந்திருந்தன. “எரியூட்டுக, அரசே!” என்று மீண்டும்‌ 
சொன்னார்‌ குலமூத்தவர்‌ ஒருவர்‌. அவன்‌ விம்மி 
அழுதபடி ஒரு அடி பின்னெடுத்து வைத்தான்‌. “இது 
தாங்கள்‌ கொண்ட பேறு. அவருக்கு தாங்கள்‌ அளிக்கும்‌ 
இறுதிக்‌ கொடை. மைந்தனென தங்கள்‌ கடன்‌” என்றார்‌ 
குலமூத்தார்‌. “இல்லை! இல்லை!” என்றபின்‌ மீண்டு விலக 
பிறிதொருவர்‌ அவன்‌ தோளைப்பற்றி “முறை செய்க, 
அரசே!” என்றார்‌. 


இரு குலமூதாதையர்‌ அவன்‌ இரு கைகளையும்‌ பற்றி 
அக்கைகளில்‌ இருந்த அனல்குடத்தை சிதையின்‌ 
காலடியில்‌ இருந்த நெய்நனைவின்மேல்‌ வைத்தனர்‌. திப்‌ 
என்னும்‌ ஒலியுடன்‌ நீலச்சுடர்‌ பற்றி எரிந்து மேலேறியது. 


பசு நீர்‌ அருந்தும்‌ ஓசை எழ செந்நிற நீர்போல்‌ நெய்பட்ட 
இடமெல்லாம்‌ வழிந்து பரவி மலரிதழ்கள்போல்‌ 
கொழுந்தாடி எழுந்தது எரி. 


அக்கணம்‌ சிதையில்‌ இருந்த புரூரவஸின்‌ உடல்‌ மெல்ல 
எழுந்தமைந்தது. விறகு விரிசலிடுவது என்னும்‌ 
ஐயமெழுப்பும்படி மெல்லிய முனகலொன்று அவன்‌ 
நெஞ்சிலெழுந்தது. அதை ஆயுஸ்‌ மட்டுமே கேட்டான்‌. 
உடல்துடிக்க “நிறுத்துக! எந்தை இறக்கவில்லை! எந்தை 
இறக்கவில்லை!” என்று கூவியபடி நெருப்பின்‌ மேல்‌ 
பாய்ந்து சிதைமேல்‌ தவழ்ந்து ஏறி புரூரவஸின்‌ இரு 
கால்களையும்‌ பற்றி இழுத்து சிதையிலிருந்து புரட்டி 
தரையிலிட்டான்‌. 


நிலத்தில்‌ கவிழ்ந்து விழுந்த புரூரவஸின்‌ உடல்‌ மீண்டும்‌ 
ஒரு முறை துடித்தது. அந்த வலியை உணர்ந்து 
முனகியபடி இடக்கையை சற்றே ஊன்றி தலைதூக்கி 
வாய்திறந்து அவன்‌ முனகினான்‌. “அரசர்‌ 
இறக்கவில்லை! அரசர்‌ இறக்கவில்லை!” என்று 
முன்நிரையோர்‌ கூவினர்‌. என்ன ஏதென்று அறியாமல்‌ 
பின்னிரையோர்‌ பின்னால்‌ திரும்பி ஓடினர்‌. சிலர்‌ 
கூச்சலிட்டபடி சிதை நோக்கி வர காவலர்கள்‌ ஈட்டிகளும்‌ 
வேல்களும்‌ ஏந்தி வேலியாகக்‌ கட்டி அவர்களை மறித்து 
நிறுத்தினர்‌. கூச்சல்களும்‌ ஓலங்களும்‌ அலறல்களும்‌ 
அங்கே நிறைந்தன. 


“கழுவேற்றுங்கள்‌! அம்மருத்துவர்களை 
கழுவேற்றுங்கள்‌!” என்று யாரோ கூவினார்கள்‌. 
“கிழித்தெறியுங்கள்‌! அவர்களின்‌ குலங்களை 
எரியூட்டுங்கள்‌!” என்று வேறொரு குரல்‌ எழுந்தது. “ஆம்‌! 
டு கொல்க... கொல்க!” என கூட்டம்‌ கொந்தளித்தது. 
லகியோடியவர்கள்‌ திரும்பவந்து கூடினர்‌. கூட்டம்‌ 
அலைக்கொந்தளிப்பு கொண்டு ஆரவரித்தது. 
தீப்புண்‌ பட்டிருக்கலாம்‌ என்ற எண்ணத்தில்‌ 
குடத்திலிருந்த குளிர்ந்ரை கொண்டுவந்து புரூரவஸின்‌ 
மேல்‌ கொட்டினார்‌ குலமூதாதை ஒருவர்‌. சத்யாயுஸும்‌ 
ஸ்ருதாயுஸும்‌ தந்தையின்‌ உடலை பற்றிக்கொண்டு 
“எந்தையே! எந்தையே!” என்றனர்‌. விஜயனும்‌ ரயனும்‌ 
ஏவலர்‌ உடல்களில்‌ முகம்‌ புதைத்தனர்‌. ஜயன்‌ விழித்து 
நோக்கி திரும்பி ஒரு காகத்தை முகம்‌ மலர்ந்து 
சுட்டிக்காட்டினான்‌. 
புரூரவஸின்‌ உதடுகள்‌ வெயில்‌ பட்ட புழுக்களென 
நெளிந்தன. “நீர்‌ கொண்டுவாருங்கள்‌! இன்நீர்‌ 


கொண்டுவாருங்கள்‌!” என்றனர்‌ சிலர்‌. ஒருவர்‌ 
கொண்டுவந்த குளிர்நீரை மூன்று முறை உதடு நனைந்து 
வழிய உறிஞ்சிக்குடித்ததும்‌ புரூரவஸ்‌ கண்‌ விழித்தான்‌. 
“எங்கிருக்கிறேன்‌?” என்றான்‌. அவன்‌ உதடசைவால்‌ 
அதை உணர்ந்தாலும்‌ என்ன சொல்வதென்று 
அவர்களுக்கு தெரியவில்லை. அவர்கள்‌ மறுமொழி 
சொல்வதற்குள்‌ அவனே புரிந்துகொண்டு “இடுகாடா?” 
என்றான்‌. 


ஆயுஸ்‌ அஞ்சி பின்னடைந்தான்‌. குலமூத்தார்‌ ஒருவர்‌ 
“அரசே, தாங்கள்‌ இறந்து மீண்டிருக்கிறர்கள்‌” என்றார்‌. 
“ஆம்‌, நான்‌ அங்கு சென்று அவளைக்‌ கண்டேன்‌. 
மீளும்படி அவள்‌ சொன்னாள்‌” என்றான்‌. பின்னர்‌ 
தெளிவுற அனைத்தையும்‌ உணர்ந்தவனாக இரு 
கைகளையும்‌ ஊன்றி உடலை மெல்ல மேலே தூக்கி 
“நிமித்திகர்களோ மருத்துவர்களோ அவர்களின்‌ 
குடிகளோ எவ்வகையிலும்‌ தண்டிக்கப்படலாகாது. இது 
அரசாணை!” என்றான்‌. 


அருகே நின்ற அமைச்சர்‌ “ஆணை, அரசே!” என்றார்‌. 
திரும்பி துணைஅமைச்சர்களை நோக்கி ஓடிச்சென்று 
“இது அரசாணை! நிமித்திகர்களோ மருத்துவர்களோ 
பிறரோ எவ்வகையிலும்‌ தீங்கிழைக்கப்படலாகாது. 
முரசறைந்து அறிவியுங்கள்‌!” என்றார்‌. அவர்கள்‌ 
கைகளை வீசியபடி ஓடினர்‌. எவரோ ஒருவர்‌ “பேரறத்தார்‌ 
எங்கள்‌ அரசர்‌ வெல்க! நீணாள்‌ வாழ்க சந்திரன்‌ 
பேர்மைந்தர்‌!” என்று கூவ கூட்டம்‌ வாழ்த்தொலியால்‌ 
கொந்தளித்தது. 


புரூரவஸ்‌ மீண்டும்‌ விழிகளை மூடியபின்‌ “இனி நான்‌ 
மீண்டெழுவேன்‌... ஆம்‌...” என்றான்‌. “ஆம்‌ தந்தையே, 
தாங்கள்‌ மீண்டெழுவீர்கள்‌. நூறாண்டுகாலம்‌ 
வாழ்வீர்கள்‌” என்று ஆயுஸ்‌ சொன்னான்‌. அப்போதுதான்‌ 
அவன்‌ கால்களும்‌ கைகளும்‌ எரி நெய்யால்‌ தசையுருகி 
வழிந்துகொண்டிருப்பதை அமைச்சர்கள்‌ கண்டனர்‌. 
“இளவரசரை மருத்துவரிடம்‌ கூட்டிச்‌ செல்லுங்கள்‌ 
உடனே! வழிவிடுங்கள்‌!” என்றனர்‌. “ஒன்றுமில்லை... 
நான்‌ மீண்டுவிடுவேன்‌” என்றான்‌ ஆயுஸ்‌ முகம்‌ 
மலர்ந்திருக்க, விழிநீர்‌ வழிய. 


“இளவரசரை அழைத்துச்‌ செல்லுங்கள்‌” என்று 
குலமூத்தார்‌ கூவினர்‌. வெண்பட்டொன்றை விரித்து 
அதில்‌ படுக்கவைத்து ஆயுஸை தலைக்கு மேல்‌ 
தூக்கிச்சென்றனர்‌. அவனுக்குப்‌ பின்னால்‌ 
புரூரவஸையும்‌ ஏவலர்‌ கொண்டுசென்றனர்‌. “அறம்‌ 

அவைக்காவலர்‌ தலைவனான குந்தளன்‌ தன்‌ 
உதவியாளர்களுடன்‌ மந்தணஅவையில்‌ ஓசையின்றி 
பணியாற்றிக்கொண்டிருந்தான்‌. அமர்வதற்கான 
பீடங்களையும்‌ பொருட்கள்‌ வைப்பதற்கான 
உபபீடங்களையும்‌ உரியமுறையில்‌ அமைத்தான்‌. 
சத்யவதி அமரவேண்டிய பீடத்தின்‌ மேல்‌ 
வெண்பட்டையும்‌ பீஷ்மர்‌ அமரவேண்டிய பீடம்‌ மீது 
மரவுரியையும்‌ சகுனி அமர வேண்டிய பீடம்‌ மீது 
செம்பட்டையும்‌ விரித்தான்‌. உபபீடங்களில்‌ என்னென்ன 
பொருட்கள்‌ இருக்கவேண்டுமென துணைவர்களுக்கு 
ஆணையிட்டான்‌. 


அது இளவேனிற்காலத்‌ தொடக்கமாதலால்‌ காற்று 
தென்மேற்கிலிருந்து வீசி வடகிழக்குச்‌ சாளரம்‌ வழியாக 
வெளியேறும்‌. அதற்கேற்ப நெய்விளக்குகளை 
அமைத்தான்‌. ஒவ்வொருவர்‌ முகத்திலும்‌ 
ஓளிவிழும்படியும்‌ அதேசமயம்‌ அனல்‌ வெம்மை எவர்‌ 
அருகிலும்‌ இல்லாதபடியும்‌ அவை உள்ளனவா என 
அங்கே நின்று சரிபார்த்துக்கொண்டான்‌. சாளரக்கதவுகள்‌ 
காற்றிலாடாமலிருக்கவும்‌ அறைக்கதவுகள்‌ 
ஓசையில்லாமல்‌ திறந்துமூடவும்‌ செய்தான்‌. அறைக்குள்‌ 
மேலே தொங்கிய மயிற்தோகைக்கற்றை விசிறிகள்‌ 
ஓசையில்லாமலும்‌ தீபச்சுடர்களை அசைக்காமலும்‌ 
காற்றை அசைக்கும்படிச்‌ செய்தான்‌. 


உள்ளே வந்த விதுரனைக்‌ கண்டு குந்தளன்‌ 
வணங்கினான்‌. “அமைப்பு முடிந்துவிட்டதா?” என்றான்‌ 
விதுரன்‌ “ஆம்‌, அமைச்சரே” என்றான்‌ குந்தளன்‌. விதுரன்‌ 
சுற்றிலும்‌ நோக்கிவிட்டு “மேலுமிரு பீடங்கள்‌ இருக்கட்டும்‌. 
சிம்மக்கைப்பிடி கொண்டவை. அமைச்சர்கள்‌ அமர ஐந்து 
வெண்பீடங்களும்‌ அமையட்டும்‌” என்றான்‌. குந்தளன்‌ 
கண்கள்‌ ஒருகணம்‌ விரித்து “ஆணை” என்றான்‌. 
விதுரன்‌ “ஒளியும்‌ காற்றும்‌ அதற்கெனவே அமையட்டும்‌” 
என்றான்‌. குந்தளன்‌ தலைவணங்கினான்‌. 


விதுரன்‌ தன்‌ மாளிகைக்குச்‌ சென்று சபைக்கான ஆடை 
அணிந்து கொண்டான்‌. தன்‌ ஏவலனிடம்‌ மாளிகைக்‌ 


இறப்பதில்லை. தன்‌ சிதையிலிருந்தும்‌ முளைத்தெழும்‌ 
ஆற்றல்‌ கொண்டது அது” என்று ஒரு புலவர்‌ தன்‌ இரு 
கைகளையும்‌ விரித்து கூவினார்‌. “அறச்செல்வர்‌ வாழ்க! 
சந்திரகுலத்து முதல்‌ மன்னன்‌ வாழ்க!” என்று குருநகர்‌ 
டிகள்‌ எழுப்பிய வாழ்த்தொலிகளால்‌ 
இடுகாட்டுவெளியின்‌ அனைத்து இலைகளும்‌ 
அதிர்ந்தன. அவ்வோசைகளின்‌ மேல்‌ மிதந்து 
செல்வதுபோல்‌ இருவரும்‌ ஒழுகி அகன்று சென்றனர்‌. 

23. இருள்மீட்சி 


பன்னிரு நாட்கள்‌ துயிலிலேயே இருந்தான்‌ புரூரவஸ்‌. 
மென்பட்டுச்‌ சேக்கையில்‌ கருக்குழவியென உடல்‌ சுருட்டி, 
முட்டுகள்‌ மேல்‌ தலை வைத்து, இரு கைகளையும்‌ மடித்து 
கழுத்தில்‌ சேர்த்து படுத்திருந்தான்‌. மருத்துவர்கள்‌ 
அவனை நோக்கியபின்‌ “மூச்சும்‌ நெஞ்சும்‌ 
சீரடைந்துள்ளது. உமிச்சாம்பலுக்குள்‌ அனல்‌ என 
உடலுக்குள்‌ எங்கோ உயிர்‌ தெரிகிறது” என்றனர்‌. 
நெஞ்சுபற்றி ஏங்கிய மூதரசரிடம்‌ “ஆயினும்‌ நம்பிக்கை 
கொள்வதற்கு ஏதுமில்லை. இது இறுதி விழைவொன்று 
எஞ்சியிருப்பதனால்‌ மண்‌ மீண்டு வந்த உயிரின்‌ சில 
நாட்களாகவும்‌ இருக்கலாம்‌” என்றனர்‌. அவர்‌ “நற்செய்தி 
சொல்லுங்கள்‌, மருத்துவர்களே!” என கைபற்றி 
ஏங்கினார்‌. “அவன்‌ மீண்டு வருவான்‌ என அவர்கள்‌ 
சொல்லவில்லை. இதையும்‌ அவர்களால்‌ சொல்ல 
இயலாது” என்றாள்‌ அன்னை. 


சிதை சென்றவன்‌ மீண்டு வருதல்‌ நாட்டுக்கு நலம்‌ 
பயக்குமா என்று நகர்மக்கள்‌ ஐயுற்றனர்‌. சென்றவன்‌ 
மீள்வது நற்குறியல்ல. வாய்க்கரிசி இடப்பட்டவனுக்கு 
அருகே இருளுலகத்தின்‌ பன்னிரு தெய்வங்கள்‌ வந்து 
சூழ்ந்துகொள்கின்றன. அழுகைகளையும்‌ அமங்கலப்‌ 
பொருட்களையும்‌ கண்டு அவை உளமகிழ்கின்றன. 
காண்பவர்‌ உள்ளங்களுக்குள்‌ துயரின்‌ அறவுணர்வின்‌ 
இங்கிதத்தின்‌ சுவர்களை மீறிச்சென்று அமர்ந்து மெல்லிய 
உவகை ஒன்றை அவை அதி எழுப்புகின்றன. 
பாடையில்‌ படுத்திருப்பவனைச்‌ சூழ்ந்திருக்கும்‌ 
துயரையே அணுகிநின்றோர்‌ காண்பர்‌. அகன்று 
நிற்பவர்கள்‌ அங்கே நின்றிருப்பவர்களின்‌ 
உடலசைவுகளில்‌ வெளிப்படும்‌ நிறைவையும்‌ 
நிம்மதியையும்‌ காணமுடியும்‌. அவர்களின்‌ நிழல்களை 
மட்டும்‌ கூர்ந்து நோக்கிக்கொண்டிருந்தால்‌ அங்கே 
எழுந்துள்ள இருட்தெய்வங்களின்‌ அசைவை கண்கள்‌ 
அறியும்‌ என்றனர்‌ குலப்பாடகர்‌. 


இடுகாட்டுக்கு பாடை கொண்டுசெல்கையில்‌ 
நிழலுருக்களென தொடர்கின்றன அத்தெய்வங்கள்‌. 
சிதையில்‌ எரி எழுந்து தழலாடுகையில்‌ சூழ்ந்து 
களியாட்டு கொள்கின்றன. அவ்வுடல்‌ உருகி கருகி 


நெய்யென்றாகி எரியுண்டு விண்ணில்‌ மறைகையில்‌ 
உதறி எழும்‌ உயிரை சரடெறிந்து பற்றி இழுத்துக்கொண்டு 
தங்கள்‌ உலகுக்கு செல்கின்றன. இறக்கும்‌ எவ்வுயிரும்‌ 
சென்றடைவது மண்ணுக்கு அடியில்‌ வாழும்‌ 
இருளுலகையே. ஒவ்வொரு கல்தரிப்புக்கும்‌ நடுவே 
சிறுதுளி இருளென நிறைந்திருப்பது அவ்வுலகே. அங்கே 
அவை பதினாறு நாட்கள்‌ வாழ்கின்றன. அங்குள்ள 
துலாமேடை ஒன்றில்‌ அவ்வுயிர்கள்‌ 
நிறுத்தப்படுகின்றன. யமன்‌ தலைமையில்‌ நூற்றெட்டு 
இருளுலகதேவர்கள்‌ அவற்றை பிழையும்‌ பழியும்‌ உசாவி 
அவை மிகுந்திருப்பின்‌ மேலும்‌ அடியில்‌ வாழும்‌ 
இருளுலகுகளுக்கு தள்ளுகின்றனர்‌. பதினாறாம்நாள்‌ 
ஊண்கொடை அதன்பொருட்டே. 


பழிகடக்கும்‌ நிறைகளால்‌ விடுவிக்கப்படும்‌ நல்லுயிர்கள்‌ 
எழுந்து விண்ணுக்கு அடியில்‌ மண்ணுக்குமேல்‌ 
கொதிக்கும்‌ அடுமனைக்கலத்திற்குமேல்‌ நீராவி என 
அருவுருவாகி நின்றிருக்கும்‌ மூச்சுலகிற்கு செல்கின்றன. 
அங்கே நாற்பத்தொரு நாட்கள்‌ அவ்வுயிர்கள்‌ 
வாழ்கின்றன. அவற்றை அங்கே விண்கனிந்து 
வந்தமையும்‌ மூதாதையர்‌ கூடியமர்ந்து உசாவுவார்கள்‌. 
நன்றும்‌ அன்றும்‌ முறையும்‌ வழுவும்‌ சொல்லி கணக்கு 
தீர்க்கப்படும்‌. நன்று மிகையே எனில்‌ மூதாதையர்‌ 
அவ்வுயிரை அள்ளி தங்கள்‌ நெஞ்சோடணைத்து 
கொண்டுசெல்வார்கள்‌. ஏழு விண்ணுலகங்களையும்‌ 
கடந்து நலம்‌ நிறைந்தோர்‌ சென்றடையும்‌ ஃபுவர்‌ 
லோகத்தை அவ்வுயிர்‌ அடையும்‌. அங்கு தவம்‌ 
முழுத்ததென்றால்‌ தேவருலகடையும்‌. நாற்பத்தோராம்‌ 
நாள்‌ நீர்க்கொடை அதனால்தான்‌. 


இங்கு விட்டுச்சென்ற விழைவுகள்‌ அவற்றை 
இழுக்குமென்றால்‌ விண்சென்ற நீராவி குளிர்ந்து 
சொட்டுவதுபோல்‌ மூச்சுலகிலிருந்தே மண்ணுதிர்ந்து 
மீண்டும்‌ கருபுகுந்து உருவெடுத்து மண்‌ திகழும்‌ 
அவ்வுயிர்கள்‌. “விழைவுகளின்‌ சரடறுத்து வினைகளின்‌ 
வலையறுத்து விண்புகுதல்‌ எளிதன்று” என்றனர்‌ 
குலமூத்தார்‌. “சிதைசென்ற அரசன்‌ மீண்டு வருகையில்‌ 
ஆழுலகத்து தெய்வங்கள்‌ அவனுடனே நகர்‌ 
புகுந்துவிட்டிருக்கின்றன போலும்‌” என்றனர்‌ 
மூதன்னையர்‌. “இன்று அவை அவர்‌ அரண்மனைச்‌ 
சேக்கையைச்‌ சூழ்ந்து நின்றிருக்கும்‌. சினந்தும்‌ சீறியும்‌ 
சுழன்றாடும்‌. பின்‌ இருட்துளிகளென்றாகி அவர்‌ நிழலில்‌ 
குடியேறும்‌. இவ்வாழ்வை உதறி மீண்டும்‌ அவர்‌ சிதை 
செல்லும்வரை அவை அவருடன்‌ இருக்கும்‌” என்றார்‌ 
பூசகர்‌. 


ஒவ்வொரு நாளுமென புரூரவஸ்‌ தன்‌ உடலிலிருந்து 
முளைத்து மீண்டு வந்தான்‌. கருவறை விட்டு இறங்கிய 
கைமகவு என அவன்‌ விழிகளில்‌ நோக்கின்மை 
பாலாடையென படிந்திருந்தது. கைகளும்‌ கால்களும்‌ 
ஒத்திசைவிழந்திருந்தன. மெல்ல அவன்‌ தசைகளில்‌ 
துடிப்பு எழுந்தது. மட்கிய மரப்பட்டைபோலிருந்த தோல்‌ 
உரிந்து உயிர்த்தோல்‌ எழுந்து வந்தது. உதிர்ந்த மயிர்கள்‌ 
ஆலமரக்கிளையில்‌ புதுத்தளிர்‌ பொடித்தெழுவதுபோல 
முளைத்தன. கண்கள்‌ ஆடைவிலகி முகம்‌ நோக்கத்‌ 
தொடங்கின. நாவு துழாவி எழுந்த ஒலி சொல்லென 
திருத்தம்‌ கொண்டது. நீர்சொட்டி அசையும்‌ இலையென 
திடுக்கிட்டு திடுக்கிட்டு எழுந்தமைந்த நெஞ்சக்கூடு 
உலைதுருத்தி என சீராக மூச்சு இழுத்து உமிழத்‌ 
தொடங்கியது. 


புரூரவஸ்‌ ஓநாய்க்குட்டியின்‌ பெரும்பசி 
கொண்டவனானான்‌. நாழிகைக்கொருமுறை 
படுக்கையை கையால்‌ தட்டி “உணவு! உணவு!” என்று 
அவன்‌ கூவினான்‌. பாலில்‌ கரைத்த தேனை முதலில்‌ 
அவனுக்கு ஊட்டினர்‌. பின்னர்‌ உப்பிட்ட அன்னச்சாறு. 
நெய்சேர்த்த இளங்கஞ்சி சில நாட்களிலேயே. 
ஒவ்வொருநாளும்‌ நெல்லிக்காய்ச்சாறு கலந்த பழக்கூழ்‌ 
அளிக்கப்பட்டது. பின்னர்‌ நெல்லிக்காய்‌, தானிக்காய்‌, 
கடுக்காய்‌ கலந்த முக்காய்வடித்த மூலிகைமது 
மூன்றுவேளை கொடுக்கப்பட்டது. வேம்பெண்ணை பூசி 
உலரச்செய்த உடல்மேல்‌ கல்மஞ்சளும்‌ சந்தனமும்‌ 
பயறுப்பொடியும்‌ உழப்பிய கலவை பூசப்பட்டு வெந்நீரில்‌ 
முக்கிய மென்பஞ்சால்‌ வேது செய்யப்பட்டு ஒற்றி 
எடுக்கப்பட்டது. 


உடல்‌ பெருக்கி நாற்பத்தொன்றாம்நாள்‌ படுக்கையில்‌ 
எழுந்தமர்ந்தான்‌. கூட்டுப்புழுவின்‌ உடலென அவன்மேல்‌ 
உலர்ந்த தோல்சுருள்கள்‌ இருந்தன. விரிந்த தசைகளின்‌ 
வெண்வரிகள்‌ தோளிலும்‌ புயங்களிலும்‌ மழைநீர்வடிந்த 
மென்மணற்தடமென படிந்திருந்தன. அவன்‌ 
எழுந்தமர்ந்து உணவுண்டுகொண்டிருந்தபோது 
கைகூப்பியபடி உள்ளே வந்த அமைச்சர்‌ உவகையுடன்‌ 
“இக்காட்சியைக்‌ காண்பதற்கென்றே என்‌ விழிகள்‌ 
நோக்குகொண்டன போலும்‌. இந்நாள்‌ இனியென்றும்‌ 
குருநகரியின்‌ விழவுநாள்‌” என்றார்‌. வாயில்‌ வடிந்த 
கஞ்சியைத்‌ துடைத்த சேடியின்‌ கையை விலக்கி அவரை 
அயலவர்‌ என நோக்கும்‌ கூர்மையுடன்‌ விழிநாட்டி “என்‌ 
மணிமுடியை இப்போது சூடுவது யார்‌?” என்று கேட்டான்‌ 
புரூரவஸ்‌. 


குழப்பத்துடன்‌ “தங்கள்‌ முதல்‌ மைந்தர்‌ ஆயுஸ்‌, அரசே” 
என்றார்‌ அமைச்சர்‌. “நான்‌ இறக்கவில்லை என்று அவன்‌ 
வருந்துகிறானோ?” என்றான்‌ அரசன்‌. புரூரவஸின்‌ விழி 
அல்ல அது என்று அமைச்சர்‌ உள்ளே திடுக்கிட்டார்‌. 
“என்னை சிதைக்கு கொண்டுசெல்ல 
காத்திருந்தான்போலும்‌” என்றான்‌ புரூரவஸ்‌. அமைச்சர்‌ 
“அரசே, இளவரசர்‌ மணிமுடி சூடுவதில்லை. கோலேந்தி 
கொலுவீற்றிருப்பதுமில்லை. நெறி வழங்குகையில்‌ 
மட்டுமே அரியணை அமர்கிறார்‌. குல அவைகளில்‌ 
மட்டுமே கோல்‌ கைக்கொள்கிறார்‌. அரசுமுறை 
செய்திகளில்‌ மட்டுமே கணையாழியில்‌ முத்திரை 
இடுகிறார்‌” என்றார்‌. “ஆம்‌. தன்‌ எல்லைகளை அவன்‌ 
உணர்ந்திருப்பது நன்று” என்றான்‌ புரூரவஸ்‌. 


மறுவாரமே எழுந்து நடக்கலானான்‌. “என்‌ 
அணியாடைகள்‌ வரட்டும்‌!” என்று ஆணையிட்டான்‌. 
ஆடையும்‌ அணியும்‌ அவனுக்கு உடல்‌ கொள்ளாதபடி 
சிறிதாகிவிட்டிருந்தன. அனைத்தையும்‌ புதிதாக 
சமைக்கும்பொருட்டு அணிக்கலைஞர்களுக்கும்‌ 
பொற்கொல்லர்களுக்கும்‌ ஆணையிட்டான்‌. புதிய 
தோற்றத்தில்‌ முடிசூடி கோலேந்தி வெண்குடை எழ அவன்‌ 
அவை மீண்ட அன்று குடிகளும்‌ குலமூத்தாரும்‌ 
பெருவணிகரும்‌ படைவீரர்களும்‌ ஒருங்கே பேருவகை 
கொண்டனர்‌. எழுந்து நின்று கைகளை உயர்த்தி 
“சந்திரகுலத்து முதல்‌ மன்னன்‌ வாழ்க! பேரறத்தான்‌ 
வாழ்க! பெருங்கருணையோன்‌ வாழ்க! இறந்து மீண்ட 
இறையருளோன்‌ வாழ்க!” என்று அவர்கள்‌ 
குரலெழுப்பியபோது அது அவர்களின்‌ உயிர்விசை 
கொண்டிருந்தது. 


அவைக்குள்‌ நுழைந்து அவ்வாழ்த்துக்களை 
தலைவணங்கி ஏற்று அரியணையில்‌ அமர்ந்து உடலை 
எளிதாக்கிக்கொண்டதும்‌ இயல்பாகவே அவன்‌ நோக்கு 
திரும்பி அருகிலிருந்த ஆயுஸைப்‌ பார்த்தது. இரு 
புருவங்களும்‌ சுருங்கி ஒன்றையொன்று தொட்டன. சற்று 
தலைசரித்து அருகே நின்றிருந்த அமைச்சரிடம்‌ “அவன்‌ 
ஏன்‌ இங்கிருக்கிறான்‌?” என்றான்‌. “அதுதான்‌ முறைமை, 
அரசே” என்றார்‌ அவர்‌. “அவன்‌ அவை வீற்றிருக்க 
வேண்டியதில்லை” என்றான்‌ புரூரவஸ்‌. “அரசே, அது 
குடிவழக்கு” என்றார்‌ அமைச்சர்‌. “அதை நான்‌ 
மாற்றுகிறேன்‌. அரியணைச்‌ சுவை அறிந்த ஒருவன்‌ 
இவ்வவையில்‌ இருக்கலாகாது. இக்கணமே அவனை நம்‌ 
எல்லைக்கனுப்புக! அங்குள்ள தொல்குடிகளை ஒருங்கு 
திரட்டி அங்கே காவலரண்‌ ஒன்றை அவன்‌ 
அமைக்கட்டும்‌” என்றான்‌. 


அமைச்சரின்‌ முகம்‌ மாறியது. ஆனால்‌ விழிகள்‌ எதையும்‌ 
காட்டாது நிலைத்திருந்தன. “அவ்வாறே” என்று 
தலைவணங்கி திரும்பிச்சென்றார்‌. முதல்‌ 
அரசாணையாக தன்‌ கணையாழியை அந்த 
ஓலையிலேயே அவன்‌ பதித்தான்‌. அவ்வோலையை 
அவையில்‌ அமைச்சர்‌ படித்தபோது முற்றிலும்‌ அறியாத 
இருட்பேருருவம்‌ ஒன்று முன்னெழுந்ததுபோல்‌ 
அவையினர்‌ திகைத்து ஒருவரையொருவர்‌ நோக்கி 
விழிசலிக்க அமர்ந்திருந்தனர்‌. அவை முழுக்க எழுந்த 
கலைவோசையைக்‌ கேட்டு புரூரவஸ்‌ கைதூக்கினான்‌. 
“நன்று! நாம்‌ அடுத்த அவைச்‌ செயல்களுக்கு செல்வோம்‌” 
என்று ஆணையிட்டான்‌. ஆயுஸ்‌ எழுந்து தந்தையை 
வணங்கி வெளியேறினான்‌. 


அன்று உச்சிப்பொழுதுவரை அரசன்‌ தன்‌ அவையில்‌ 
அமர்ந்திருந்தான்‌. முன்னாட்களில்‌ ஆயுஸ்‌ இட்ட 
அனைத்து ஆணைகளையும்‌ அவன்‌ நிறுத்திவைத்தான்‌. 
அனைத்து முடிவுகளையும்‌ மாற்றி அமைத்தான்‌. எழுந்து 
செல்கையில்‌ அமைச்சரிடம்‌ “அமைச்சரே, இனி நான்‌ 
அறியாது ஏதும்‌ இங்கு நிகழக்கூடாது. இதுவரை நிகழ்ந்த 
பிழைகளைதும்‌ இனி எழலாகாது. சிறு பிழைக்கும்‌ என்‌ 
தண்டம்‌ வலிதென இவர்களுக்கு உரையுங்கள்‌” 
என்றபின்‌ நடந்து அவைவிலகிச்‌ சென்றான்‌. அமைச்சர்‌ 
“ஆணை!” என உரைத்து தலைவணங்கி நின்றார்‌. 
குழப்பச்சொற்களுடன்‌ அவை கலைந்து சென்றது. 
ஆயுஸ்‌ அருகே வந்து “நான்‌ இன்றே கிளம்புகிறேன்‌, 
அமைச்சரே” என்றான்‌. “தந்தைசொல்‌ மீறாதிருங்கள்‌ 
இளவரசே, நலம்‌ சூழும்‌” என்றார்‌ அமைச்சர்‌. “ஆம்‌, 
அவரிடமிருந்து நான்‌ கற்றதும்‌ அதுவே” என்றான்‌ 
ஆயுஸ்‌. 


[10௨26] எப்போதும்‌ உச்சிப்பொழுதின்‌ உணவிற்கு ஊன்‌ 
மிக வேண்டுமென்று புரூரவஸ்‌ ஆணையிட்டிருந்தான்‌. 
உடல்‌ புடைக்க உண்டபின்‌ மதுவும்‌ அருந்தி மஞ்சத்தில்‌ 
படுப்பது அவன்‌ வழக்கம்‌. நோய்மீண்டபின்‌ தன்‌ 
துணைவியரை பார்க்க மறுத்து ஒவ்வொரு நாளும்‌ 
இளம்‌அழகியொருத்தி தன்‌ மஞ்சத்திற்கு 
வரவேண்டுமென்று ஆணையிட்டிருந்தான்‌. அவன்‌ 
துணைவியர்‌ நாளும்‌ அவன்‌ அறைவாயில்வரை வந்து 
அவன்‌ முகம்‌ காணவேண்டுமென கோரி நுழைவு 
மறுக்கப்பட்டு விழிநீருடன்‌ மீண்டுசென்றனர்‌. அவன்‌ 
மைந்தருக்கும்‌ நோக்கு விலக்கப்பட்டது. 


ஆனால்‌ மூதரசர்‌ மட்டும்‌ அவனுடனேயே இருந்தார்‌. 
உடல்தேறி அவன்‌ எழுந்த நாட்களில்‌ மூதரசர்‌ ஒவ்வொரு 


நாளும்‌ புலரிவிழிப்புகொண்ட உடனேயே ஒரு காவலன்‌ 
தோள்‌ பற்றி வந்து துயின்றுகொண்டிருக்கும்‌ அவன்‌ 
காலடியில்‌ அமரும்‌ வழக்கம்‌ கொண்டிருந்தார்‌. அவனுக்கு 
சேடியர்‌ உணவூட்டுகையில்‌ நோக்கியிருப்பார்‌. அவன்‌ 
சிறுமைந்தனைப்போல உதடு குவித்து உறிஞ்சி 
உண்ணும்போது மகிழ்வில்‌ மலர்ந்து சுருக்கங்கள்‌ 
இழுபட்டு விரிந்த முகத்துடன்‌ பற்கள்‌ அனைத்தும்‌ தெரிய 
சிரித்தபடி “நல்லுணவு! நல்லுணவு! பிரம்மம்‌ அதுவே. 
உயிர்‌ அதுவே. எண்ணம்‌ அதுவே. மூதாதையரின்‌ 
வாழ்த்து என வருவதும்‌ அதுவே” என்பார்‌. 


ஒவ்வொருநாளும்‌ மருத்துவர்களைச்‌ சென்று கண்டு 
“எத்தனை விரைவில்‌ அவன்‌ நலம்பெறுவான்‌, 
மருத்துவர்களே?” என்று கேட்பார்‌. “மூதரசே, அவர்‌ 
நலம்பெறுவதே ஒரு மருத்துவ விந்தை. 
நுரையெழுவதுபோல அவர்‌ உடல்‌ எழுகிறது. இதற்குமேல்‌ 
ஒன்றை மானுட உடலில்‌ எதிர்பார்ப்பதே அரிது” என்றனர்‌ 
அவர்கள்‌. ஆயினும்‌ நட்ட விதையை ஒவ்வொரு நாளும்‌ 
தோண்டிப்பார்க்கும்‌ இளம்குழந்தை போலிருந்தார்‌. 


அவர்‌ துணைவியே அவரை நகையாடினாள்‌. “நேற்று 
உண்ட உணவிற்கு இருமடங்கு இன்று உண்கிறான்‌. 
நீங்களோ கலத்தில்‌ எஞ்சிய உணவைப்‌ பார்த்து சினம்‌ 
கொள்கிறீர்கள்‌. சேடியர்கள்‌ பின்னறைகளில்‌ உங்களை 
எண்ணி நகைகூட்டுகிறார்கள்‌” என்றாள்‌. 
“அவர்களுக்குத்‌ தெரியாது தந்தையின்‌ அனல்‌...” அவர்‌ 
சினந்து சொன்னார்‌. பின்னர்‌ மனைவியின்‌ மெல்லிய 
கரங்களை விரல்களுக்குள்‌ எடுத்துக்கொண்டு “அவன்‌ 
உணவுண்ணும்போது இளங்குழவியாக நம்‌ மடியிலமர்ந்து 
இட்டும்‌ தொட்டும்‌ கவ்வியும்‌ துழன்றும்‌ அமுதுகொண்ட 
காட்சி என்‌ நினைவிலெழுகிறது. நீ நினைவு 
கூர்கிறாயா?” என்றார்‌. 


“இல்லை” என்று அவள்‌ சிரித்தபம சொன்னாள்‌. “உன்‌ 
நெஞ்சில்‌ கனிவு வற்றிவிட்டது. முதுமகளாகிவிட்டாய்‌” 
என்றார்‌. முதுமகளுக்குரிய மிகைநாணத்துடன்‌ 
“உங்களுக்கு மட்டும்‌ இளமை திரும்புகிறதோ?” என்றாள்‌ 
அவள்‌. “ஆம்‌, எனக்கு இப்போதுதான்‌ ஒரு மைந்தன்‌ 
பிறந்திருக்கிறான்‌. இளந்தந்தை என்றே உணர்கிறேன்‌. 
முந்நாளில்‌ இவன்‌ என்‌ மடிதவழ்ந்தபோது அத்தனை 
எண்ணங்களுக்கு அடியிலும்‌ இவன்‌ நினைவு 
இருந்துகொண்டே இருக்கும்‌. எது ஓயும்போதும்‌ 
ஒளிர்விழிகளும்‌ நகைமுகமும்‌ பட்டுக்கைகளும்‌ எழுந்து 
வரும்‌. இப்போதும்‌ அவ்வாறே உணர்கிறேன்‌. எண்ணித்‌ 
துயில்கிறேன்‌. எண்ணியபடி விழிக்கிறேன்‌” என்றார்‌. 


நிலைகொள்ளாது தன்‌ அறைக்குள்‌ சுற்றியபடி 
“என்னால்‌ இங்கிருக்க முடியவில்லை. நான்‌ மீண்டும்‌ என்‌ 
மைந்தனின்‌ அறைக்கே செல்கிறேன்‌” என்றார்‌. 
“உங்களுக்கு பித்தென்று சொல்கிறார்கள்‌. அதை மீள மீள 
நிறுவவேண்டாம்‌” என்றாள்‌ அன்னை. “ஆம்‌, பித்துதான்‌. 
அதை நான்‌ இல்லையென்றே சொல்லவில்லை. ஏழூர்‌ 
மன்றில்‌ நின்று கூவுவேன்‌, நான்‌ பித்தன்‌ என்று. 
பிள்ளைப்பித்துபோல்‌ பெரும்பித்து பிறிதில்லை” 
என்றார்‌ அவர்‌. “பிள்ளை முதியவனாகிவிட்டான்‌, விழி 
பார்க்கிறதா?” என்றாள்‌. அவர்‌ “பார்த்தேன்‌. அவன்‌ 
முதுமை குறைந்து வருகிறது. நீ அதைப்‌ பார்த்தாயா?” 
என்றார்‌. “நோயுறும்போது அவன்‌ தாடியிலும்‌ குழலிலும்‌ 
ஓரிரு நரைகள்‌ இருந்தன. இன்றுள்ளதா அது?” 


திகைத்து “ஆம்‌, இல்லை!” என்றாள்‌ அவள்‌. “முளைத்து 
வரும்‌ முடி அனைத்தும்‌ கரிய பட்டுபோல்‌ உள்ளன. 
நேற்று அவன்‌ துயிலும்போது அவன்‌ குழலை மெல்ல 
தடவிப்பார்த்தேன்‌. கரடிக்குட்டியின்‌ தோல்போல்‌ 
தோன்றியது. அடி, அவன்‌ இளமை மீள்கிறான்‌. மேலும்‌ 
குருதியூறி அவன்‌ உடலின்‌ சுருக்கங்கள்‌ அனைத்தும்‌ 
விலகும்போது இளமைந்தனாக இருப்பான்‌” என்றார்‌. 
அவள்‌ முகம்‌ மலர்ந்து “ஆம்‌” என்றாள்‌. அவர்‌ கண்களில்‌ 
குறும்புடன்‌ “படை பயில்வான்‌. நூல்‌ தேர்வான்‌. பின்‌ 
பிறிதொரு பேரழகியை மணம்‌ கொள்வான்‌” என்றார்‌. 
அவள்‌ நோக்கில்‌ எழுந்த கூர்முள்ளுடன்‌ “ஆம்‌, 
காட்டுக்குச்‌ சென்று எவளென்றறியாத இருள்தெய்வம்‌ 
ஒன்றை அழைத்து வருவான்‌” என்றாள்‌. வலிக்கும்‌ நரம்பு 
முடிச்சொன்றில்‌ தொட்டதுபோல்‌ அவர்‌ முகம்‌ மாறியது. 
“நன்றுசூழவே உனக்குத்‌ தெரியவில்லை, மூடம்‌!” என்றார்‌. 
“தீது நிகழ்ந்தவளின்‌ அச்சம்‌ இது” என்றாள்‌. “தீதென்ன 
நிகழ்ந்தது? சொல்‌, இறுதியில்‌ எஞ்சிய தீதுதான்‌ என்ன? 
பொன்னுடல்‌ கொண்ட ஏழு மைந்தர்களை 
பெற்றிருக்கிறான்‌. ஆல்‌ என அருகு என இக்குடி 
பெருகுவதற்கு அவர்களே உகந்தவர்கள்‌. பிறிதேது?” 
என்றார்‌. 


அவள்‌ “ஆம்‌, ஆனால்‌...” என்றபின்‌ “நன்று, 
நானொன்றும்‌ அறியேன்‌” என்று சொல்லி 
மூச்செறிந்தாள்‌. “ஐயுறாதே, அழகி. நன்றே நிகழ்கிறது. 
ஆம்‌, ஒரு பெருந்துயர்‌ வந்தது. கடலிலெழுந்த பேரலை 
அறைந்து நகர்கோட்டையை உடைத்துச்‌ சென்றதும்‌ 
முத்துக்கள்‌ எஞ்சியிருப்பதைப்போல இதோ 
இளமைந்தர்கள்‌ இருக்கிறார்கள்‌” என்றபின்‌ “இங்கிருக்க 
முடியவில்லை. இங்கிருக்கையில்‌ என்‌ மைந்தன்‌ எங்கோ 


நெடுந்தொலைவில்‌ இருக்கிறான்‌ என்றுணர்கிறேன்‌. 
அங்கு சென்று அவனுடன்‌ இருக்கிறேன்‌” என்றார்‌. 


“அங்கு அவனை அவர்கள்‌ குளிப்பாட்ட வேண்டும்‌. 
அவன்‌ சற்று துயிலவேண்டும்‌. ஆகவேதான்‌ பேசி 
மன்றாடி உங்களை இங்கு அனுப்புகிறார்கள்‌” என்றாள்‌ 
மூதன்னை. “நான்‌ ஓசையின்றி அவ்வறையிலேயே 
இருக்கிறேன்‌. ஓவியம்போல்‌ இருப்பேன்‌” என்றார்‌. 
“நீங்கள்‌ அங்கிருந்தால்‌ சேடியர்‌ இயல்பாக இருக்க 
முடியாது. சற்று இங்கிருங்கள்‌” என்று அவள்‌ சொல்ல 
அவர்‌ சோர்ந்து பீடத்தில்‌ அமர்ந்தபின்‌ “ஏதேனும்‌ ஒரு 
மாயம்‌ வழியாக என்‌ விழிகளை மட்டும்‌ அவன்‌ 
அறையில்‌ ஒரு பீடத்தில்‌ எடுத்துவைத்துவிட்டு 
வரமுடியுமென்றால்‌ அதன்பொருட்டு எதையும்‌ 
கொடுப்பேன்‌” என்றார்‌. 


புரூரவஸ்‌ உடல்‌ மீண்டு வந்தபோது ஒவ்வொரு நாளும்‌ 
அவரும்‌ உடல்‌ வளர்ந்தார்‌. கேட்டு வாங்கி 
உண்ணலானார்‌. படுத்தால்‌ எழாது துயிலலானார்‌. 
ஒவ்வொரு நாளும்‌ முகம்‌ தெளிந்து வந்தது. விழி ஒளி 
கொண்டார்‌. குரல்‌ நடுக்கம்கூட இல்லாமல்‌ ஆயிற்று. 
“எப்படி இருக்கிறீர்கள்‌ தெரியுமா?” என்று கேட்டாள்‌ அவர்‌ 
துணைவி. மைந்தனின்‌ அணிகள்‌ அனைத்தையும்‌ 
கொண்டு வரச்சொல்லி அவற்றில்‌ நல்லனவற்றை 
தேர்ந்து கொண்டிருந்தார்‌ அவர்‌. திரும்பி “எப்படி?” 
என்றார்‌. “ஓவியம்‌ வரையும்பொருட்டு துணியை 
சட்டத்தில்‌ இழுத்துக்கட்டியதுபோல” என்றாள்‌ அவள்‌. 
அவர்‌ நகைத்து “ஆம்‌, இன்னும்‌ சில நாட்களில்‌ ஒரு 
இளமங்கையை நானும்‌ மணந்துகொள்ள முடியும்‌” 
என்றார்‌. பொய்ச்சினத்துடன்‌ “நன்று! தந்தையும்‌ 
மைந்தனும்‌ சேர்ந்து தேடுங்கள்‌” என்றாள்‌ முதியவள்‌. 


[image] புரூரவஸ்‌ மீண்டு வரும்‌ செய்தியை நகரில்‌ 
உள்ளோர்‌ முதலில்‌ நம்பவில்லை. மீண்டும்‌ மீண்டும்‌ 
அச்செய்தி வந்தபோது அது அவர்களை அச்சுறுத்தியது. 
சூதர்‌ சொன்னபடி அரசன்‌ உடலில்‌ அறியாத்‌ 
தெய்வமொன்று குடியிருக்கக்கூடுமோ? இடுகாட்டில்‌ 
அலைந்த இயக்கர்களோ கந்தர்வர்களோ உள்நுழைந்து 
எழுந்திருக்கக்கூடுமோ? “ஆமாம்‌, அதை முன்னரே 
சொன்னார்கள்‌. பின்‌ எவ்வாறு இவ்வண்ணம்‌ எழுதல்‌ 
இயலும்‌?” என்று முதிய பெண்கள்‌ ஐயுற்றனர்‌. “அவர்‌ 
விழிகள்‌ மாறியிருக்கின்றன என்கிறார்கள்‌. ஓநாயின்‌ 
இரு கண்கள்‌ அமைந்திருக்கின்றன என்று 
அரண்மனையில்‌ பணிசெய்யும்‌ அணுக்கன்‌ ஒருவன்‌ 
சொன்னான்‌” என்று அங்காடியில்‌ ஒருவன்‌ பேசினான்‌. 


சற்று நேரத்திற்குள்ளேயே நகரெங்கும்‌ அக்கூற்று ஆயிரம்‌ 
வடிவம்‌ கொண்டது. “ஓநாயென அவர்‌ உண்கிறார்‌” 
என்றான்‌ ஒருவன்‌. “ஒவ்வொரு நாளும்‌ ஒரு கிண்ணம்‌ 
பசுங்குருதியருந்துகிறார்‌” என்றான்‌ பிறிதொருவன்‌. 
“நாளுக்கு ஒரு வெள்ளாட்டை கொண்டுவந்து அவர்‌ 
முன்‌ நிறுத்துகிறார்கள்‌. உறுமியபடி பாய்ந்து வந்து 
வெறும்வாயால்‌ அதன்‌ கழுத்தைக்‌ கவ்வி குருதியுறிஞ்சி 
வெறும்தோலென அதை எடுத்து வீசுகிறார்‌” என்றான்‌ 
இன்னொருவன்‌. இரவில்‌ அங்கு அரசனென வந்துள 
கொடுந்தெய்வத்திற்கு களம்‌ வரைந்து மந்தணப்‌ 

சனைகள்‌ நிகழ்கின்றன என்றும்‌ குருதிபலி கொடுத்து 
ண செய்யப்படுகிறது என்றும்‌ பேசினர்‌. 


நாள்தோறும்‌ பெருகின கதைகள்‌. அரண்மனையிலும்‌ 
அவையிலும்‌ அவன்‌ ஆற்றிய அறமிலாச்‌ செய்கைகள்‌ 
ஒவ்வொன்றும்‌ பெருகிப்பெருகி அவர்களை 
வந்தடைந்தன. அவன்‌ மேன்மேலும்‌ 
கொடுமைகொண்டவனாக ஆகுந்தோறும்‌ 
அவர்களுக்குள்‌ கதைதேடும்‌ குழவிகள்‌ அதை விரும்பி 
அள்ளி எடுத்துக்கொண்டன. அவன்‌ நடந்து 
செல்கையில்‌ கால்‌ பட்ட கல்‌ குழிகிறது. கதவுகளை 
வெறும்‌ கையால்‌ உடைத்து மறுபக்கம்‌ செல்கிறான்‌. நீராட 
இறங்குகையில்‌ சுனைநீர்‌ பொங்கி வழிந்து வெளியே 
ஓடிவிடுகிறது. அவனைக்‌ கண்ட புரவிகள்‌ அஞ்சி 
குரலெழுப்புகின்றன. அவன்‌ மணம்‌ அறிந்ததும்‌ 
யானைகள்‌ கட்டுக்‌ கந்தில்‌ சுற்றி வருகின்றன. இந்நகர்‌ 
பேரழிவை நோக்கி செல்கின்றது, பிறிதொன்றுமில்லை 
என்றனர்‌ நிமித்திகர்‌. 

தங்கள்‌ அச்சத்தை அவர்களே உள்ளமைந்த இருள்நாக்கு 
ஒன்றால்‌ நக்கிச்‌ சுவைத்து மகிழ்ந்தனர்‌. ஆகவே 
சொல்லிச்‌ சொல்லி அதை பெருக்கிக்கொண்டனர்‌. 
அச்சுறுத்தும்‌ கதைகளை சொல்லும்‌ சூதர்களுக்கு 
வெள்ளி நாணயங்கள்‌ விரிப்பில்‌ விழுந்தன. எனவே 
அவர்கள்‌ மேலும்‌ மேலும்‌ கற்பனை நுரையை எழுப்பினர்‌. 
ஆறு மைந்தர்களை அரசனிடமிருந்து முற்றிலும்‌ விலக்கி 
வைத்திருக்கிறார்கள்‌. அருகணைந்த எவரையும்‌ பற்றி 
குருதிஉண்ண அவர்‌ துடிக்கிறார்‌. முதற்பகையென 
அரசமைந்தனே இருக்கிறார்‌. 


“நோக்கியிருங்கள்‌, ஒருநாள்‌ அவரை முதல்மைந்தனே 
வாள்கொண்டு தலைகொய்து கதைமுடிப்பார்‌” என்றான்‌ 
ஒரு சூதன்‌. கேட்டுநின்றவர்கள்‌ விழி ஒளிர 
மூச்செறிந்தனர்‌. எவரேனும்‌ கேட்கிறார்களா என்ற 
ஐயத்தை அடைந்து ஒருவரை ஒருவர்‌ ஒளிர்கண்ணால்‌ 


கருவூலத்தில்‌ இருந்த பழைய ஆமாடப்பெட்டி ஒன்றை 
எடுத்துவரச்சொல்லி அதைத்‌ திறந்தான்‌. அதற்குள்‌ 
இளமையில்‌ அவனுக்கு சத்யவதி பரிசாக அளித்த 
தென்பாண்டி முத்துச்சரமும்‌ பன்னிரு வைரங்கள்‌ 
பதிக்கப்பட்ட அணிமுடியும்‌ இருந்தன. அவற்றை அவன்‌ 
அணிவதில்லை என்பதனால்‌ கொண்டு வந்த சேவகன்‌ 
வியப்புடன்‌ நோக்கி நின்றான்‌. விதுரன்‌ எழுந்து ஆடி 
நோக்கி அவற்றை அணிந்துகொண்டான்‌. ஆடியில்‌ 
தெரிந்த தன்‌ பாவையை நோக்கி புன்னகைசெய்தான்‌. 


மீண்டும்‌ அவன்‌ மந்தணஅவைக்கு வந்தபோது 
அனைத்து ஒருக்கங்களும்‌ முடிந்து அது 
மூடப்பட்டிருந்தது. அவன்‌ சத்யவதியின்‌ அந்தப்புரத்து 
அறைவாயிவில்‌ நின்ற சியாமையிடம்‌ “சகுனிதேவரை 
வரச்சொல்லி தூதனை அனுப்பலாமல்லவா?” என்றான்‌. 
சியாமை “ஆம்‌, பேரரசி ஒருங்கிவிட்டார்கள்‌. சுவடிகளை 
நோக்கிக்கொண்டிருக்கிறார்கள்‌” என்றாள்‌. அவள்‌ 
கண்களில்‌ விதுரனின்‌ அணிமுடி வியப்பை உருவாக்கி 
உடனே அணைந்ததை அவன்‌ கண்டான்‌. 


விதுரன்‌ வெளியேவந்து அரசமண்டபத்தை அடைந்தான்‌. 
அங்கே விப்ரர்‌ ஓலைநாயகங்கள்‌ நடுவே அமர்ந்திருந்தார்‌. 
அவனைக்கண்டதும்‌ எழுந்து அருகே வந்து 
“அமைச்சரே... எங்கும்‌ ஒழுங்கின்மையின்‌ உச்சம்‌. 
என்னசெய்வதென்று எவருக்கும்‌ தெரியவில்லை. உள்ளே 
வந்த படைகள்‌ இங்கே அமர இடமில்லாதிருக்கையில்‌ 
புதிய படைகள்‌ உள்ளே வந்து அழுத்திக்கொண்டே 
இருக்கின்றன. வந்தவர்களில்‌ பெரும்பகுதியினர்‌ 
யானைக்கொட்டில்களையும்‌ வடக்குவெளியையும்‌ 
நிறைத்தபின்‌ அத்திசை வாயில்வழியாக 
புராணகங்கைக்குள்‌ சென்றுகொண்மருக்கிறார்கள்‌” 
என்றார்‌. 


“ஒழுங்கின்மை அல்ல அது. அந்த ஒழுங்கை நாம்‌ 
இன்னமும்‌ வகுத்து அறியவில்லை, அவ்வளவுதான்‌” 
என்றான்‌ விதுரன்‌. “விப்ரரே தாங்களே நேரில்‌ சென்று 
சகுனிதேவரை அவைக்கு அழைத்து வாருங்கள்‌. 
அவையிலும்‌ தாங்களிருக்க வேண்டும்‌.” விப்ரர்‌ திகைத்து 
“நான்‌ இங்கே...” எனத்‌ தொடங்கியபின்‌ “அவ்வண்ணமே 
ஆகட்டும்‌” என்றார்‌. அவர்‌ கிளம்பிச்சென்றதும்‌ விதுரன்‌ 
தூதர்களிடம்‌ அமைச்சர்களும்‌ தளபதிகளும்‌ அவை 
புகும்படிச்‌ செய்தி அனுப்பிவிட்டு மீண்டும்‌ சத்யவதியின்‌ 
மாளிகை வாயிலில்‌ சென்று காத்திருந்தான்‌. 


சகுனியின்‌ சிறிய அணித்தேர்‌ மாளிகை முகப்புக்குள்‌ 


நோக்கிக்கொண்டனர்‌. ஒன்றும்நிகழா அந்நகரில்‌ 
கதைகளில்‌ மட்டுமே கொந்தளித்தன அனைத்தும்‌. நகரம்‌ 
நழுவிச்சென்று கதைப்பரப்புக்குள்‌ விழுந்துவிட்டது 
போலிருந்தது. கதைகளில்‌ வாழும்‌ நகர்‌ ஒன்றுக்குள்‌ 
நடப்பதாக உணர்ந்தபோது அவர்களின்‌ கால்கள்‌ 
விதிர்த்தன. உள்ளம்‌ பொங்கி விழிகள்‌ மங்கலாயின. 
மீண்டும்‌ மீண்டும்‌ நீள்மூச்செறிந்தபடி அங்கிலாதவர்‌ 
போல்‌ நடந்தனர்‌. 

24. என்றுமுள பெருங்கொடை 


ஒவ்வொருநாளும்‌ கடையனாக கீழோனாக தன்னை 
வெளிப்படுத்திக்கொண்டே இருந்தான்‌ புரூரவஸ்‌. 
அதற்கென்று புதிய வழிகளை அவனுள்‌ நிறைந்து விம்மி 
கரைமுட்டும்‌ ஒன்று தேடிக்கொண்டிருப்பதாகத்‌ 
தோன்றியது. தன்‌ கையிலிருந்து ஒரு மணி பொன்னும்‌ 
வெளிப்போவதை அவன்‌ விரும்பவில்லை. 
உலகெங்கிலுமிருந்தும்‌ பொன்‌ தன்னைத்‌ தேடி 
வரவேண்டுமென்று எண்ணினான்‌. அவையமர்ந்ததும்‌ 
வரவுகளை மணிகளென நாணயங்களென உசாவி 
அறிந்தான்‌. அக்கணக்குகளை தானே அமர்ந்து 
மும்முறை நோக்கி மீண்டும்‌ கணக்கிட்டு நூறு 
வினாக்களால்‌ கணக்கர்களை திகைக்க வைத்து சிறு 
பிழையேனும்‌ கண்டுபிடித்து அவர்களை கீழ்ச்‌ 
சொற்களால்‌ வசைபாடி ஏடுகளை அவர்கள்‌ முகத்தில்‌ 
வீசி மீண்டும்‌ எழுதி வர ஆணையிட்டான்‌. 


பின்னறைக்குள்‌ சென்று திரும்பி அவை நோக்கி 
“எத்தனை முறை எழுதினாலும்‌ கையிலிருக்கும்‌ பணம்‌ 
மிகுவதில்லை” என்று பல்லைக்‌ கடித்தபடி சொன்னான்‌ 
துணைக்கணக்கன்‌ ஒருவன்‌. முதுகணக்கர்‌ 
“இப்போதுதான்‌ இந்த அரசரை நீ பார்க்கிறாய்‌. இங்குள்ள 
அத்தனை அரசர்களும்‌ இவ்வண்ணமே இருக்கிறார்கள்‌. 
சொற்களை உதடுகளுக்கு அப்பால்‌ வை!” என்று 

ணையிட்டார்‌. “நம்‌ பணி கணக்கெழுதுவது. நாம்‌ 
அறியும்‌ செல்வம்‌ பொன்னோ நாணயமோ அல்ல, வெறும்‌ 
எண்களே.” நாளும்‌ பொழுதும்‌ அவர்கள்‌ கணக்குகளை 
எழுதினார்கள்‌. எழுதிக்களைத்த விரல்களுடன்‌ 
தனிமையில்‌ படுத்துக்கொண்டு அரசனை எண்ணி 
அறியாது புன்னகை புரிந்தனர்‌. 


நதிவரம்பு காக்கவும்‌, வண்டிச்சாலைகள்‌ போடவும்‌, 

ர கட்ட பேணவும்‌, சந்தைநெறிகள்‌ புரக்கவும்‌, 
ஏரி நிறைக்கவும்‌, கால்‌ திருத்தவும்‌, ஆலயங்கள்‌ 
நடக்கவும்‌, காவல்‌ சிறக்கவும்‌ செல்வம்‌ கோரி எழுந்த 
அத்தனை கோரிக்கைகளையும்‌ தீ கண்ட கரடியென 
சினந்தெழுந்து விலக்கினான்‌. “எங்கிருக்கிறது இத்தனை 
பணம்‌? எவருக்காக இச்செல்வம்‌? இதைக்‌ 
கொண்டுசெல்பவர்‌ யார்‌? இப்போதே நான்‌ 


அறியவேண்டும்‌. வீணர்களே, நீங்கள்‌ மகிழ்ந்திருக்கவா 
என்‌ கருவூலத்துச்‌ செல்வம்‌?” என்று அவன்‌ கூவினான்‌. 


பொன்‌ கோரி எதிரே நின்றிருந்த சிற்றமைச்சர்‌ பிழை 
செய்ததுபோல்‌ தானே குறுகி “இது குடிமுறைமை, அரசே” 
என்றார்‌. கையிலிருந்த தாலத்தால்‌ அவரை அடிக்க 
ஓங்கியபடி “என்ன முறைமை? நீங்களெல்லாம்‌ 
களஞ்சியத்துப்‌ பெருச்சாளிகள்‌. நான்‌ அறிவேன்‌. 
துளையிட்டு உண்டு இந்நகரை அழித்தவர்கள்‌ நீங்கள்‌. 
சிறுவனை அமரவைத்து மேலும்‌ உண்டு மகிழ 
திட்டமிட்டீர்கள்‌. என்‌ உயிராற்றலால்‌ நான்‌ மீண்டு 
வந்ததனால்‌ ஏமாற்றம்‌ அடைந்திருக்கிறீர்கள்‌. உங்கள்‌ 
விழிகளில்‌ தெரிகிறது அந்த சினம்‌... என்ன எண்ணம்‌? 
என்னைக்‌ கொன்று இச்செல்வத்தைக்‌ கவரலாம்‌ என்றா? 
அதற்குமுன்‌ உங்கள்‌ ஒவ்வொருவரையும்‌ நான்‌ 
கொல்வேன்‌, அறிக!” என்றான்‌. 


எவரும்‌ எச்செலவுக்கும்‌ அவனிடமிருந்து நிதியொப்புதல்‌ 
பெறமுடியவில்லை. அரசுப்பணிகள்‌ அனைத்துமே 
முற்றிலும்‌ முடங்கின. நாளும்‌ வணிகர்களும்‌ 
உழவர்களும்‌ ஆயர்களும்‌ குடிக்குழுக்களாக வந்து நின்று 
அமைச்சர்களிடம்‌ மன்றாடினர்‌. பின்‌ மன்றாட்டுகள்‌ 
வசையும்‌ மிரட்டலுமாக உருமாறின. அயல்வணிகர்கள்‌ 
சிலர்‌ ஊணில்லா விடுதிகளைச்‌ சூறையாடி 
கொளுத்திச்சென்றனர்‌. சிற்றமைச்சர்கள்‌ பேரமைச்சர்‌ 
பத்மரை அவரது அறையில்‌ வந்து கண்டு 
“இவ்வண்ணமாயின்‌ இங்கு அரசென்று ஒன்று நிகழாது, 
அமைச்சரே. நீங்கள்தான்‌ எடுத்துச்‌ சொல்லவேண்டும்‌” 
என்றனர்‌. உடன்‌ வந்த படைத்தலைவன்‌ “படைகளுக்கு 
கூலிகொடுத்து மாதங்களாகின்றன. அவர்கள்‌ வேலேந்தி 
காவல்நின்று பட்டினி கிடக்கவேண்டுமென்பதில்லை. 
சென்று சொல்க!” என்றான்‌. 


“அரசருக்கு செவி இருப்பதுபோல்‌ தெரியவில்லை” 
என்றார்‌ பத்மர்‌. சினத்துடன்‌ “இல்லையென்றால்‌ 
எழுத்தாணியால்‌ குத்தி அதை உருவாக்கவேண்டியது 
உங்கள்‌ பொறுப்பு. அரசனுக்கு ஒர்‌ அணுவும்‌ 
குறைந்தவனல்ல அந்தணன்‌. அமைச்சனாக 
அந்தணனை வைக்கவேண்டுமென்று 
முடிவெடுத்தவர்கள்‌ மூடர்களுமல்ல” என்றான்‌ 
படைத்தலைவன்‌. அமைச்சர்‌ விழிதாக்கி நோக்கி 
“அந்தணரின்‌ சொல்‌ வேத முழுமையை மதிக்கத்‌ 
தெரிந்தவர்களிடம்‌ மட்டுமே செல்லும்‌. அவரோ மதம்‌ 
கொண்டெழுந்த யானையோல்‌ இருக்கிறார்‌. காண்பவை 
அனைத்தும்‌ எதிரிகளெனத்‌ தெரிகின்றன” என்றார்‌. 


“நாங்கள்‌ தங்களிடம்தான்‌ வந்து சொல்லமுடியும்‌” என்ற 
படைத்தலைவன்‌ ஒரு கணத்துக்குப்பின்‌ பற்களைக்‌ 
கடித்து கைகளை நெரித்து திரும்பி நோக்கி 
“சொல்லிக்கொண்டே இருப்போம்‌. எங்கோ ஓரிடத்தில்‌ 
உடைவாளை உருவி அரசனுக்கு முன்‌ நீட்டுவோம்‌. 
அப்போது எங்களுக்குப்பின்‌ இந்நகரின்‌ அத்தனை 
மக்களும்‌ இருப்பார்கள்‌. பேரறத்தான்‌ என்ற பெயர்‌ 
கொண்டவர்‌ அறத்தால்‌ தலை கொய்யப்பட்டார்‌ என்று 
கவேண்டியதிருக்கும்‌, சென்று சொல்க!” என்றபின்‌ 
ரும்பிச்சென்றான்‌. சினத்துடன்‌ அவனை தடுத்துப்பேச 
எழுந்த பத்மரை நோக்காமல்‌ அவர்கள்‌ குறடுகளில்‌ சினம்‌ 
ஒலிக்க இறங்கிச்சென்றனர்‌. அவர்‌ தூக்கிய கையை 
மெல்ல தணித்து “மூதாதையரே...” என 
நீள்மூச்செறிந்தார்‌. 
படைத்தலைவன்‌ விழிகளை அவன்‌ விலகிய பின்னர்‌ 
ஒருகணம்‌ நினைவுகூர்ந்தபோது அமைச்சர்‌ உளம்‌ 
நடுங்கினார்‌. அரசனிடம்‌ அதை சொல்லியே 
ஆகவேண்டும்‌ என்று எண்ணி துணிந்தபின்‌ அவை 
புகுந்தார்‌. அங்கு வணிகர்கள்‌ தங்குவதற்கு பாதைகளில்‌ 
சத்திரம்‌ அமைப்பதற்காக மேலும்‌ பொன்‌ கேட்டு வந்து 
நின்ற கலிங்கச்சிற்பியிடம்‌ அரசன்‌ இரைந்து 
கொண்டிருந்தான்‌. அவரை அழைத்துவந்த சிற்றமைச்சர்‌ 
நடுங்கியபடி பின்னால்‌ சென்றுவிட்டிருந்தார்‌. “எவருக்கு 
இந்தப்‌ பொன்‌? நானே கேட்க விழைந்தேன்‌. எதற்காக 
இப்பொன்‌?” என்றான்‌ புரூரவஸ்‌. 
சிற்பி பணிந்து “இது இங்கிருந்து அளிக்கப்பட்ட திட்டம்‌, 
அரசே. பாதி பணி முடிந்தும்விட்டது. இப்போது நிதி 
இல்லை என்றால்‌ செய்த பணி வீணாகும்‌. கட்டியவை 
இடிந்து சரியும்‌. குறித்த நிதிக்குள்‌ என்‌ பணியை 
முடித்திருக்கிறேன்‌” என்றார்‌. “எதிர்த்துப்‌ பேசுகிறாயா? 
அடேய்‌, எவனோ எங்கோ வந்து தங்குவதற்கு எதற்கு 
குருநகரின்‌ நிதியை நான்‌ அளிக்க வேண்டும்‌?” என்றான்‌ 
புரூரவஸ்‌. 


குலமூத்தார்‌ ஒருவர்‌ சினந்தெழுந்து அதை குரலில்‌ 
காட்டாமல்‌ “அரசே, தங்கள்‌ நாவாலேயே 
சொல்லிவிட்டீர்கள்‌. குருநகரின்‌ நிதி அது. வணிகர்கள்‌ 
வருவதால்தான்‌ குருநகரி செழிக்கிறது. எங்கள்‌ தொழில்‌ 
பெருகுகிறது. எங்கள்‌ விளைகளுக்கு விலை 
கிடைக்கிறது. அவர்கள்‌ வந்து தங்குவதென்பது எங்கள்‌ 
உபசரிப்பால்தான்‌. அதற்கென்று கட்டப்பட்ட 
மண்டபங்கள்‌ எங்கள்‌ வரிப்பணத்தில்தான்‌ 
அமைந்துள்ளன?” என்றார்‌. 


“என்னை எதிர்த்துப்‌ பேசுகிறாயா? யார்‌ நீ? எவர்‌ 
தூண்டுதலில்‌ இதை பேசுகிறாய்‌? பிற நாட்டு அரசனின்‌ 
ஒற்றனா நீ?” என்றபடி வாளை உருவி படிகளில்‌ இறங்கி 
அவரை நோக்கி சென்றான்‌ புரூரவஸ்‌. தன்‌ இடையில்‌ 
இருந்த வாளில்‌ கைவைத்தபடி அசையா விழிகளுடன்‌ 
நோக்கி நின்ற குலத்தலைவர்‌ “தாங்கள்‌ என்‌ தலையை 
வெட்டலாம்‌. ஆனால்‌ அறிக, பன்னிரு மைந்தர்களின்‌ 
தந்தை நான்‌” என்றார்‌. அச்சொல்‌ ஒரு கணம்‌ அச்சுறுத்த 
புரூரவஸ்‌ நின்று கால்தேய்த்து தரையில்‌ காறி உமிழ்ந்து 
“இழிமகன்‌! இழிமகன்‌! உனக்கு அரசவாளின்‌ கூர்மை 
ஒருநாள்‌ காட்டப்படும்‌” என்று உறுமியபடி மீண்டும்‌ 
அரியணை நோக்கி சென்றான்‌. 


அவைக்குள்‌ புகுந்த அமைச்சர்‌ பத்மர்‌ ஓடிவந்து 
குலத்தலைவரின்‌ தோள்களைப்பற்றி அமரச்செய்து 
“பொறுத்தருளுங்கள்‌, குடித்தலைவரே. மும்முறை என்‌ 
தலை தங்கள்‌ தாள்களில்‌ பணிகிறதென்று 
கொள்ளுங்கள்‌” என்று கூவினார்‌. “என்பொருட்டு 
அமர்க... என்பொருட்டு குளிர்க!” என கைகூப்பி 
அவையிடம்‌ மன்றாடினார்‌. மூன்று படிகளில்‌ தாவிஏறி 
அரசரின்‌ அரியணை அருகே சென்று “அவர்தான்‌ 
மட்டுமீறி பேசிவிட்டார்‌, அரசே. பொறுத்தருளுங்கள்‌. நான்‌ 
அவர்களிடம்‌ பிறகு பேசுகிறேன்‌. உரியமுறையில்‌ பிறகு 
தண்டிப்போம்‌. இப்போது நாம்‌ அவையை முடிப்போம்‌. 
இதை நாளை பேசுவோம்‌” என்றார்‌. 


“நாளை ஏன்‌ பேச வேண்டும்‌? இப்போதே சொல்கிறேன்‌, 
என்‌ கருவூலத்திலிருந்து ஒரு மணி பொன்னும்‌ 
வெளிப்போகாது. நானறியாது எதுவும்‌ நிகழாது இங்கு. 
இது என்‌ ஆணை!” என்றான்‌ புரூரவஸ்‌. “ஆம்‌, அதுவே 
உண்மை. அவ்வாறே நிகழட்டும்‌. வருக!” என்று 
அமைச்சர்‌ அழைத்தார்‌. பல்லைக்‌ கடித்தபடி “இங்கு இதை 
முடித்துவிட்டுத்தான்‌ கிளம்பவிருக்கிறேன்‌. என்னை 
எதிர்த்துப்‌ பேசிய இவனை...” என்றான்‌ புரூரவஸ்‌. 
“அங்கே தங்களுக்கு என மூன்று அழகியர்‌ காத்துள்ளனர்‌. 
வடமேற்கு திசையிலிருந்து வந்தவர்கள்‌. சுண்ணம்போல்‌ 
வெண்ணிற உடல்‌ கொண்டவர்கள்‌” என்றார்‌ அமைச்சர்‌ 
தாழ்ந்த குரலில்‌. 


அவன்‌ விழிகள்‌ மாறுபட்டன. “ஆம்‌, நான்‌ 
சொல்லியிருந்தேன்‌” என்றபடி எழுந்து திரும்பி அவை 
நோக்கி “எவராயினும்‌ எனது ஆணைப்படியே இங்கு 
எதுவும்‌ நடக்கும்‌. அதை மறந்து எவரும்‌ எதையும்‌ பேச 
வேண்டியதில்லை” என்று உரக்க கூவிவிட்டுச்‌ சென்றான்‌. 
அவனுடன்‌ செல்ல அணுக்க ஏவலர்களை பணித்தபின்‌ 


மூச்சுவாங்க கைகூப்பியபடியே மீண்டும்‌ அவைக்கு வந்த 
அமைச்சரிடம்‌ குலத்தலைவர்கள்‌ அனைவரும்‌ எழுந்து 
ஒரே குரலில்‌ “இங்கு என்ன நிகழ்கிறது, அமைச்சரே? 
பொறுமையின்‌ நெல்லிப்பலகையை 
வந்தடைந்துவிட்டோம்‌. இனி அரசன்‌ அவன்‌ குடிகளை 
காணப்போவதில்லை, எதிரிகளையே காண்பான்‌” 
என்றனர்‌. “பொறுத்தருள்க... பொறுத்தருள்க. 
என்பொருட்டு, என்‌ நெறியின்பொருட்டு, என்‌ 
தந்தையின்பொருட்டு, நான்கொண்ட வேதத்தின்‌ 
பொருட்டு” என்றார்‌ அமைச்சர்‌. 


“நாங்கள்‌ இவனுடைய கோலுக்கு கட்டுப்பட்டவர்கள்‌. 
ஏனென்றால்‌ இக்கோல்‌ எங்கள்‌ மூதாதையருக்கு ஒரு 
வாக்களித்திருக்கிறது. எங்கள்‌ குடிபுரக்கவும்‌ 
நிலம்காக்கவும்‌ அமைந்த காவலரண்‌ இது. எங்கள்‌ 
தலைக்குமேல்‌ எழுந்த தெய்வம்‌ அல்ல. எங்கள்‌ 
மூதாதையர்‌ சொல்‌ எங்களை கட்டுமேயொழிய 
இவ்விழிமகனின்‌ கையிலிருக்கும்‌ இந்த ஆறு அடி உயர 
வெற்றுக்கழி அல்ல. அவனிடம்‌ சொல்லி வையுங்கள்‌” 


என்றார்‌ ஒருவர்‌. 


சட்டென்று சிவந்து “குடிமூத்தவரே, இது அரசர்‌ அவை. 
நான்‌ அவர்‌ அமைச்சன்‌. இச்சொல்லை இங்குரைப்பதை 
ர.” என்று அமைச்சர்‌ சொல்லத்தொடங்க 
“இழிமகன்‌, ததும்‌ சிறியன்‌... என்ன 

ர டா றீர்கள்‌? தலை கொய்யப்போகிறீர்களா? 
கொய்யுங்கள்‌ பார்ப்போம்‌!” என்று அந்த குலத்தலைவர்‌ 
சினந்தார்‌. 


மூச்சிரைக்க கண்கலங்க ,“ஒன்று செய்வேன்‌, இனி 
அரசனைப்‌ பழித்து ஒரு சொல்‌ எழுந்தால்‌ உங்கள்‌ 
இல்லத்திற்கு வந்து என்‌ குருதியைச்‌ சிந்துவேன்‌. அப்பழி 
தொடர்க உங்கள்‌ கொடிவழியை” என்றார்‌ அமைச்சர்‌. 
குலத்தலைவர்‌ மெல்ல தளர்ந்து “அமைச்சரே,இது உங்கள்‌ 
பணியல்ல, அறம்‌ . உங்கள்‌ எட்டு தலைமுறை 
மூதாதையரை நம்பி வாழ்ந்தோம்‌. இப்போது உங்களை 
நம்புகிறோம்‌” என்றார்‌. 


அமைச்சர்‌ “அரசரின்பொருட்டு நான்‌ மும்முறை 
தலைவணங்குகிறேன்‌. பழியனைத்தும்‌ நான்‌ 
கொள்கிறேன்‌. பொறுத்தருளுங்கள்‌! இன்று அவை 
முடியட்டும்‌” என்றார்‌. “அவையை நாங்கள்‌ 
முடித்துக்கொண்டோம்‌. இனி நாங்கள்‌ இங்கு 
இருக்கப்போவதில்லை” என்றபடி குலத்தலைவர்கள்‌ 
வெளியே சென்றனர்‌. அவர்களில்‌ இளையவர்‌ ஒருவர்‌ 


திரும்பி “சென்று சொல்லுங்கள்‌, குலப்பழி கொள்ளும்‌ 
வாய்ப்பை எங்களுக்கு வழங்கவேண்டாம்‌ என்று” 
என்றார்‌. 


அமைச்சர்‌ கைகூப்பி விழிகசிய நின்றார்‌. இன்னொருவர்‌ 
“அமைச்சரே, அரசரே எங்கள்‌ இல்லம்தோறும்‌ வந்து 
வணங்கி அமைக்காமல்‌ இங்கு அரசவை நிகழாது. இனி 

ணைகள்‌ அனைத்தையும்‌ குலத்தலைவர்களின்‌ 
அவையே பிறப்பிக்கும்‌” என்றார்‌. “இல்லை, வேண்டாம்‌. 
அது மோதலென்றாகும்‌. குருதியெழும்‌. வேண்டாம்‌, நானே 
இதற்கு ஆவன செய்கிறேன்‌. சென்று வாருங்கள்‌” என்று 
கைகூப்பினார்‌ அமைச்சர்‌. 


மீண்டும்‌ சென்று அரசனை சந்திக்க விழையாது தன்‌ 
அறையிலேயே அமர்ந்திருந்தார்‌. மெல்ல உளம்தேறி 
சென்று பார்த்துவிடுவோம்‌ என்று எண்ணி அவர்‌ 
அரண்மனையின்‌ அகத்தளத்திற்குச்‌ சென்றபோது அங்கு 
கணிகையர்‌ நடனம்‌ நடந்துகொண்டிருந்தது. மதுவருந்தி 
வெறிசிவந்த கண்களுடன்‌ அரசன்‌ மஞ்சத்தில்‌ சாய்ந்து 
நோக்கிக்கொண்டிருந்தான்‌. கைகூப்பி நின்று நோக்கிய 
அமைச்சர்‌ ஒரு சொல்லும்‌ எடுக்காது திரும்பி தன்‌ 
இல்லத்திற்குச்‌ சென்றார்‌. 


[imagelஇரவு இறுகி மெல்லிய புழுதிமணத்துடன்‌ காற்று 
தெருவில்‌ சுழன்று சென்றுகொண்டிருந்தது. தாழ்ந்திருந்த 
மறு எல்லையில்‌ ஒரு விண்மீன்‌ மட்டும்‌ அதிர்ந்தது. கன்‌ 
இல்லத்தில்‌ முகப்புத்திண்ணையில்‌ விரிக்கப்பட்ட 
மெத்தையில்‌ படுத்து கண்களை மூடி பெருமூச்சு 
விட்டுக்கொண்டிருந்த அமைச்சரை திண்ணையின்‌ 
மறுபக்கம்‌ மெத்தையில்‌ படுத்திருந்த அவரது முதுதந்தை 
எழுந்தமர்ந்து நோக்கிக்கொண்டிருந்தார்‌. 


[image] 


தந்தை எழுந்தமர்ந்த அசைவை அவர்‌ மூடிய விழியால்‌ 
கண்டார்‌. அவர்‌ பேசப்போகிறார்‌ என்பதை 
எதிர்பார்த்தார்‌. அவர்‌ பேசட்டும்‌ என்று காத்திருந்தார்‌. 
கனைத்தபின்‌ “என்ன நிகழ்கிறது?” என்று முதியவர்‌ 
கேட்டார்‌. மைந்தர்‌ பெருமூச்சுவிட்டார்‌. “அரசன்‌ எல்லை 
மீறிவிட்டான்‌ அல்லவா?” என்றார்‌. அமைச்சர்‌ மீண்டும்‌ 
பெருமூச்சுவிட்டார்‌. தன்‌ சொல்லால்‌ அதை 
ஆதரிக்கவேண்டாமென நினைத்துக்கொண்டார்‌. 


“இந்நகரே அதைப்பற்றித்தான்‌ பேசிக்கொள்கிறது. 
அரசன்‌ என்று வந்தவன்‌ ஒர்‌ இடுகாட்டு இழிதெய்வம்‌ 


என்கிறார்கள்‌. அவன்‌ மீண்டு வந்ததே இந்நகர்‌ மீது 
விதிக்கப்பட்ட தீச்சொல்‌ என்று அன்றே சொன்னார்கள்‌” 
என்றார்‌ முதியவர்‌. “தாங்கள்‌ எண்ணிய 
உறுதியடைந்துவிட்டால்‌ மனிதர்களின்‌ உள்ளே ஏதோ 
ஒன்று உவகையே கொள்கிறது. அதை மேலும்‌ பெருக்கி 
பரப்பி பேருரு கொள்ளச்செய்கிறார்கள்‌. இந்நகர்மேல்‌ 
கண்‌ வைத்திருக்கும்‌ அயல்‌ அரசர்கள்‌ அனைவருக்கும்‌ 
இன்று மக்களிடையே இருக்கும்‌ வெறுப்பு மிகப்பெரிய 
ஈர்ப்பை அளிக்கும்‌. மக்களால்‌ வெறுக்கப்படும்‌ அரசன்‌ 
அயலாரால்‌ எளிதில்‌ தோற்கடிக்கப்படுவான்‌.” 


“ஆம்‌, இதையெல்லாம்‌ நானும்‌ அறிவேன்‌” என்று பத்மர்‌ 
சொன்னார்‌. “பிறகென்ன? நீ அந்தணன்‌ அல்லவா? 
ஆற்றவேண்டிய பணி வடிவிலேயே பிரம்மம்‌ உனக்கு 
தோற்றமளிக்கும்‌. சென்று சொல்‌ உன்‌ அரசனிடம்‌, என்ன 
நிகழ்கிறது என்று” என்றார்‌ முதிய அந்தணர்‌. “பயனில 
சொல்வதெப்படி?” என்றார்‌ அமைச்சர்‌. “என்‌ சொற்கள்‌ 
அவர்‌ காதில்‌ விழுமென்று எனக்குத்‌ தோன்றவில்லை. 
உண்மையிலேயே உள்ளே பிறிதொருவர்‌ 
குடியேறிவிட்டாரோ என்று ஐயுறுகிறேன்‌.” 


முதியவர்‌ நகைத்து “ஓவ்வொரு நாளும்‌ மனிதனுக்குள்‌ 
புதிய மனிதன்‌ குடியேறுகிறான்‌ என்பார்கள்‌. நாம்‌ 
காணும்‌ ஆறு முந்தைய நாள்‌ கண்டது அல்ல” என்றார்‌. 
“அத்துடன்‌ இறப்பின்‌ தருணத்தை அடைந்து மீண்டவன்‌ 
ஒருபோதும்‌ முந்தைய மனிதனாக இருப்பதில்லை. 
பெருங்கொடுங்கோலர்கள்‌ கருணை மிக்கவர்களாகி 
இருக்கிறார்கள்‌. அச்சம்‌ நிறைந்தவர்கள்‌ 
பெருவீரர்களாகியிருக்கிறார்கள்‌. மறுவழியிலும்‌ நிகழும்‌ 
போலும்‌. அரசன்‌ அவ்வெல்லையில்‌ கண்டதென்ன, 
பெற்றதென்ன என்று நாமறியோம்‌. இந்த மேடையில்‌ இந்த 
நாடகம்‌ இவ்வண்ணம்‌ நடிக்கப்பட வேண்டுமென்பது 
ஊழாக இருக்கலாம்‌” என்றார்‌. 


அமைச்சர்‌ “நான்‌ என்ன செய்ய வேண்டும்‌? பயனிலா 
சொல்லைச்‌ சொல்லி என்‌ தலையை தெறிக்க 
விடவேண்டுமா?” என்றார்‌. “இறப்புக்கு அஞ்சுபவன்‌ 
அந்தணன்‌ அல்ல. அந்தணனுக்கு வேதமும்‌ தொல்மரபும்‌ 
அவன்‌ கற்ற நூல்களும்‌ அரணென அமைந்துள்ளன. 
அவ்வரணுக்குள்‌ நின்றுகொண்டே அறத்தின்‌ குரலை 
அவன்‌ தன்‌ சூழலை நோக்கி எழுப்புகிறான்‌. அதற்குப்‌ 
பிறகும்‌ அவன்‌ கொல்லப்படுவான்‌ என்றால்‌ அவ்வாளை 
ஏந்தியிருப்பது அறத்தின்‌ தெய்வம்‌ என்றே பொருள்‌. 
அப்பலியை அவன்‌ உவந்து அளிக்கவேண்டும்‌. 
அதன்பொருட்டே அவன்‌ அந்தணன்‌ என்று 


அமழைக்கப்படுகிறான்‌” என்றார்‌ முதியவர்‌. 


நடுங்கும்‌ கிழக்குரலில்‌ அவர்‌ தொடர்ந்தார்‌ 
“செல்லுமிடமெங்கும்‌ இனிய படுக்கையும்‌ குடிநீரும்‌ 
உணவும்‌ உடையும்‌ அருட்கொடையுமாக அவனை 
எதிர்கொள்ளும்‌ அதே அறம்‌ அளித்தவற்றை திரும்பக்‌ 
கேட்கிறதென்றே அதற்குப்‌ பொருள்‌. இன்று அதற்குத்‌ 
தேவை உன்‌ தலை என்றால்‌ சென்று அளி!” பின்னர்‌ 
அவர்‌ “மூதாதையரே...” என முனகியபடி முதிய 
எலும்புகள்‌ ஒலிக்க மெல்ல கால்களை நீட்டி 
படுத்துக்கொண்டார்‌. 


மெல்லிய அதிர்வுடன்‌ அச்சொற்களைக்‌ கேட்டிருந்த 
மைந்தன்‌ கைகூப்பி “நன்று தந்தையே, இதை நானே 
அறிவேன்‌ எனினும்‌ இத்தனை கூரிய சொற்களில்‌ 
எவரேனும்‌ என்னிடம்‌ கூற வேண்டியிருந்தது போலும்‌. 
சென்று தலை கொடுக்கிறேன்‌” என்றார்‌. “நிகழ்க! அதற்கு 
முன்‌ மூதரசரை சென்று பார்‌. அவரிடம்‌ சொல்‌. அவர்‌ 
அறிந்திருக்கவேண்டும்‌ அனைத்தையும்‌” என்றார்‌. 
“இல்லை தந்தையே, அவர்‌ எதையும்‌ 
எண்ணக்கூடியவராக இல்லை. அரசர்‌ விழிகளை இருள்‌ 
மூடியிருக்கிறதென்றால்‌ தந்தை விழிகளை ஒளி 
மூடியிருக்கிறது. இருவரும்‌ பார்வையற்றவர்களே” 
என்றார்‌. 


முதியவர்‌ முகம்‌ மலர்ந்து நகைத்து “ஆம்‌, அவரை 
இளமைமுதல்‌ அறிவேன்‌. அரசர்‌ என்பதைவிட அவர்‌ 
கோலேந்திய காட்டுக்குலத்தலைவரே” என்றார்‌. மேலும்‌ 
உளம்‌ கனிந்து “இனியவர்‌. முதுமையில்‌ அவ்வண்ணம்‌ 
ஒரு நோய்க்கு அவர்‌ ஆளாகியிருக்கக்கூடும்‌. அது 
கலையாது அவருக்கு உயிர்மீட்சி நிகழ்க!” என்றபின்‌ 
கைகளைக்‌ குவித்து “ஓம்‌! அவ்வாறே ஆகுக!” என 
வாழ்த்தினார்‌. 

“மைந்தர்‌ உயிர்‌ மீண்டதை களித்துக்‌ கொண்டாடி 
மகிழ்ந்தார்‌ மூதரசர்‌. இன்று இத்தனை வயதான தன்‌ 
மைந்தனை ஒரு கைக்குழந்தை என்றே எண்ணுகிறார்‌. 
ஒவ்வொரு நாளும்‌ எழுந்து இன்றும்‌ அவர்‌ 
உண்ணும்போது வந்து பார்த்திருக்கிறார்‌. எவ்வளவு 
உணவை அவர்‌ உண்டபின்னும்கூட சேடியிடம்‌ இன்னும்‌ 
சற்று பரிமாறும்படி அறிவுறுத்துகிறார்‌. அரசர்‌ எழுந்து 
சென்றபிறகு அத்தாலத்தில்‌ எஞ்சும்‌ உணவைப்‌ பார்த்து 
இதையும்‌ அவனை உண்ணவைத்திருக்கலாமே என்று 
சேடிகளை நோக்கி வசை பாடுகிறார்‌. அரசர்‌ 
பேசுவதெல்லாமே மழலை எனத்‌ தோன்றுகிறது போலும்‌. 


ஒவ்வொரு சொல்லுக்கும்‌ அகம்‌ மகிழ்கிறார்‌. ஒருமுறை 
அரசர்‌ புரவியேறி செல்வதைக்கண்டு மகிழ்ந்து அவர்‌ 
துள்ளிக்‌ குதித்ததை நான்‌ பார்த்தேன்‌” என்றார்‌ 
அமைச்சர்‌. 


“விந்தை என்று சொல்லவில்லை, தந்தையே. பித்தோ 
கள்மயக்கோ என்று சொல்லத்தகுந்த ஒரு நிலையின்மை 
அவரிடம்‌ இருக்கிறது மைந்தனைக்‌ காண்கையில்‌. 
ஒருநாள்கூட மைந்தன்‌ துயின்றபிறகு ஓசையற்ற 
காலடிகளுடன்‌ வந்து அவர்‌ தலையிலிருந்து கால்வரை 
மெல்ல தொட்டு நோக்கி உறுதிப்படுத்தாமல்‌ இவர்‌ சென்று 
படுத்ததில்லை. இவரிடம்‌ சென்று மைந்தனைப்பற்றி 
குறை சொல்வதென்பது...” என்றபின்‌ அமைச்சர்‌ 
நகைத்து “அதைவிட மைந்தனிடமே சென்று ஒரு 
வாளைக்‌ கொடுத்து தலையை குனித்துக்‌ காட்டலாம்‌” 
என்றார்‌. 


“நன்று, அவ்வண்ணமெனில்‌ தாயிடம்‌ செல்‌” என்றார்‌. 
சற்று விழிமாறிய அமைச்சர்‌ “ஆம்‌, அன்னையிடம்‌ 
சொல்லலாம்‌. அரசர்‌ நோயில்‌ சுருண்டு இறப்பை 
நெருங்கிக்கொண்டிருந்த போதும்‌ அன்னை தன்‌ நிலை 
மாறவில்லை. இன்று முளையிலிருந்து திரும்ப எழுந்து 
ஈரிலைத்தளிரும்‌ தண்டும்‌ கிளையுமென 
விரிந்தபோதும்கூட அதே நிலை கொண்டிருக்கிறார்‌” 
என்றார்‌. பின்னர்‌ கைகூப்பி “நன்று தந்தையே, 
அரசியிடம்‌ சொல்கிறேன்‌” என்றார்‌. 


[inage]மறுநாள்‌ முதற்புலரியிலேயே அரசன்‌ எழுவதற்கு 
முன்னர்‌ கிளம்பி அரண்மனைக்குச்‌ சென்றார்‌ அமைச்சர்‌. 
மூதன்னை எழுந்து நல்லாயுளை வழங்கும்‌ கெளரியின்‌ 
ஆலயத்திற்குச்‌ சென்றிருப்பதாக சேடி சொன்னாள்‌. 
ஒவ்வொரு நாளும்‌ கெளரியின்‌ ஆலயத்திற்குச்‌ சென்று 
அருகே ஓடும்‌ சிற்றாற்றிலிருந்து ஏழு குடம்‌ நீரை தன்‌ 
கைகளாலேயே சுமந்து கொண்டுவந்து ஊற்றி மலரிட்டு 
வணங்கி மீண்டு அதன்‌ பின்னரே முதல்‌ வாய்‌ நீரை 
அருந்தும்‌ வழக்கம்‌ கொண்டிருந்தார்‌ மூதன்னை. 
அன்னை வழிபட்டுக்கொண்மருந்த கெளரியின்‌ 
சிற்றாலயத்தின்‌ முன்‌ சென்று காவல்சேடியரின்‌ அருகே 
கைகட்டி காத்து நின்றார்‌ அமைச்சர்‌. 


நீரூற்றி மலரிட்டு வணங்கி கைகளைக்‌ கூப்பியபடியே 
குனிந்த உடலும்‌, நடுங்கும்‌ தலையும்‌, காகத்தின்‌ 
காலடிபோல்‌ ஒற்றி எடுத்து வைக்கும்‌ சிற்றடிகளுமாக 
வந்த அன்னையை நோக்கி வணங்கி “தங்களிடம்‌ ஓரிரு 
சொற்கள்‌ பேச விழைகிறேன்‌, அன்னையே” என்றார்‌. 


புகுந்தபோது அரண்மனையின்‌ பெருமுரசம்‌ 
கொம்புகளும்‌ குழல்களும்‌ துணைவர முழங்கி அவனை 
வரவேற்றது. வீரர்கள்‌ வாழ்த்தொலி எழுப்பி படைக்கலம்‌ 
தாழ்த்தினர்‌. சகுனி இறங்கி தன்‌ மேலாடையைச்‌ 
சுற்றிக்கொண்டு மாளிகையின்‌ அமுதகலச முகப்பை 
ஏறிட்டு நோக்கினான்‌. அதன்‌ முகடில்‌ சத்யவதியின்‌ 
ஆமை இலச்சினை கொண்ட கொடி 
பறந்துகொண்டிருப்பதைப்‌ பார்த்தான்‌. விதுரன்‌ அருகே 
சென்று தலைவணங்கி “காந்தாரநாட்டு இளவரசருக்கு 
பேரரசி சத்யவதியின்‌ மாளிகைக்கு நல்வரவு” என்றான்‌. 


சகுனி அவன்‌ தலையின்‌ அணிமுடியைத்தான்‌ முதலில்‌ 
நோக்கினான்‌. அவன்‌ கண்களில்‌ ஏதும்‌ தெரியவில்லை 
என்றாலும்‌ கைகள்‌ சால்வையை மீண்டும்‌ 
இழுத்துப்போட்டன. “விசித்திரவீரியரின்‌ மைந்தருக்கு 
என்‌ வணக்கம்‌” என்று அவன்‌ சொன்னான்‌. விதுரன்‌ 
“அவை மண்டபத்துக்கு தாங்கள்‌ வரவேண்டும்‌. 
பேரரசியும்‌ பிதாமகரும்‌ இன்னும்‌ சற்று நேரத்தில்‌ 
அவைபுகுவார்கள்‌” என்றான்‌. சகுனி தலையை 
அசைத்தபடி படி ஏறி உள்ளே வந்தான்‌. 


அவை மண்டபத்திற்குள்‌ சகுனியை இட்டுச்சென்று 
அவனுக்கான பீடத்தில்‌ அமரச்செய்தபின்‌ அருகே 
தனக்கான பீடத்தில்‌ விதுரன்‌ அமர்ந்துகொண்டான்‌. 
அந்தப்பீடத்திலும்‌ செம்பட்டு விரிக்கப்பட்டிருப்பதை 
சகுனி அரைக்கண்ணால்‌ பார்த்தபின்‌ “அமைச்சரே 
தங்கள்‌ படைக்கல ஆசிரியர்‌ எவர்‌?” என்றான்‌. “இங்கே 
எங்கள்‌ பேரரசியின்‌ அவையில்‌ கண்டலர்‌, இந்துபிரபர்‌ 
என்னும்‌ இரு படைக்கல ஆசிரியர்கள்‌ இருக்கிறார்கள்‌. 
அவர்கள்தான்‌ இரு இளவரசர்களுக்கும்‌ கைப்பிடித்து 
முதற்‌ படைக்கலம்‌ கற்பித்தவர்கள்‌. நானும்‌ 
அவர்களிடம்தான்‌ பயின்றேன்‌” என்றான்‌ விதுரன்‌. 


“அஸ்திரவித்தை பயின்றிருக்கிறீரா?” என்று சகுனி 
கேட்டான்‌. “ஆம்‌. நான்‌ எனக்கான மெல்லிய வில்‌ 
ஒன்றையும்‌ உருவாக்கிக்‌ கொண்டேன்‌. தோள்களை 
வளர்த்துக்கொள்ளாமலேயே நெடுந்தூரம்‌ அம்புகளைச்‌ 
செலுத்தும்‌ கலையை நூல்களிலிருந்து கற்றேன்‌” சகுனி 
தலையை அசைத்தான்‌. கதவருகே குந்தளன்‌ வந்து 
தலைவணங்கினான்‌. விதுரன்‌ எழுந்து “பிதாமகர்‌ 
பீஷ்மர்‌” என்றான்‌. பீஷ்மரின்‌ பெயரைச்‌ சொன்னதுமே 
சகுனியின்‌ முகத்தில்‌ அவனை மீறி ஒரு மலர்வு எழுவதை 
விதுரன்‌ அறிந்தான்‌. இருவரும்‌ எழுந்து நின்றனர்‌. 


பீஷ்மர்‌ தோள்களில்‌ படர்ந்த நரைத்த தலைமுடியும்‌ 


நோக்கி விழிமாறிய அன்னை “மைந்தனைப்‌ 
பற்றித்தானே? சொல்லும்‌!” என்றாள்‌. “தங்களிடம்‌ அன்றி 
பிறிதொருவரிடம்‌ நான்‌ சொல்வதற்கு ஏதுமில்லை” 
என்றார்‌ அமைச்சர்‌. “ஆம்‌, என்னிடம்‌ இது வருமென்று 
எனக்குத்‌ தெரியும்‌” என்றாள்‌ மூதன்னை. 


“அரசியே, அரசர்‌ கொள்ளும்‌ சிறுமை எல்லையின்றி 
சென்றுகொண்டிருக்கிறது. காமத்தில்‌ திளைக்கிறார்‌. 
செல்வத்தை மரக்கிளைகள்‌ பாறைகளை பற்றுவதுபோல 
இறுக்கிக்‌ கொண்டிருக்கிறார்‌. அறமென்ற ஒன்றையே 
மறந்திருக்கிறார்‌. குடிமக்களின்‌ கப்பமும்‌ வணிகர்களின்‌ 
செல்வமும்‌ கருவூலத்திற்கு வருவதென்பது ஒன்று 
நூறென பெருகி அறப்பணிகளாகவும்‌ 
காவல்பணிகளாகவும்‌ அவர்களுக்கே திரும்பிச்‌ 
செல்வதற்காகத்தான்‌. இச்சிறு உண்மையைக்கூட 
அறியாதிருக்கிறார்‌ என்றால்‌ அரசர்‌ தன்‌ அழிவை நோக்கி 
தானே நடந்து செல்கிறார்‌ என்றுதான்‌ தோன்றுகிறது” 
என்றார்‌ அமைச்சர்‌. 


அமைச்சர்‌ சொல்வதையெல்லாம்‌ மறுசொல்லின்றி 
நெஞ்சில்‌ கூப்பிய கைகள்‌ விலகாமல்‌ கேட்டுக்கொண்டே 
வந்த மூதன்னை அரண்மனை விளிம்பை அடைந்ததும்‌ 
“என்னிடம்‌ சொல்லிவிட்டீர்களல்லவா? என்னால்‌ 
இயல்வதை நான்‌ செய்கிறேன்‌. நானும்‌ என்‌ கணவரும்‌ 
அரசரிடம்‌ பேசுகிறோம்‌” என்றபின்‌ ஒருகணம்‌ தயங்கி 
“ஆனால்‌ ஊழுக்கு எதிராக படைகொண்டு செல்ல 
எவராலும்‌ இயலாது. இங்கு என்ன நிகழவேண்டுமென்று 
அது எண்ணியிருக்கிறதோ அதை நோக்கியே நீங்களும்‌ 
நானும்‌ மட்டுமல்ல, இதோ நம்‌ காலடியில்‌ நிரைவகுக்கும்‌ 
எறும்புக்கூட்டமும்‌ சென்றுகொண்டிருக்கிறது என்று 
எண்ணுகிறேன்‌. நீர்வழிப்படும்‌ புணைபோல செல்லும்‌ 
இப்பெருக்கில்‌ நாம்‌ செய்வதற்கென்று ஏதுமில்லை” 
என்றாள்‌. 


“அன்னையே, என்‌ உள்ளத்தில்‌ தங்களை வந்து 
காணவேண்டுமென்று தோன்றியதும்‌ தாங்கள்‌ என்‌ 
சொற்களை செவிகொண்டதும்கூட ஊழாக இருக்கலாம்‌ 
அல்லவா?” என்றார்‌ அமைச்சர்‌. மெல்ல நகைத்து 
“சொல்லாடற்கலையை தாங்கள்‌ முறையாகக்‌ கற்றதை 
நான்‌ அறிவேன்‌” என்றபின்‌ அரசி தன்‌ அறைக்குள்‌ 
சென்றாள்‌. 

25. எஞ்சும்‌ ஒளி 


மூதரசி அப்போதே தன்‌ கணவரின்‌ அறைக்கு சென்றாள்‌. 
அவர்‌ மைந்தனின்‌ அறையில்‌ இருப்பதாக சேடி 
சொன்னாள்‌. “அரசர்‌ அணிபுனையும்‌ நேரம்‌ இது, மூதரசி. 
அருகிருந்து அதைப்‌ பார்ப்பது மூதரசரின்‌ வழக்கம்‌” 
என்றாள்‌. முதுமகளின்‌ கண்கள்‌ புன்னகையுடன்‌ 
விரியக்கண்டு அவள்‌ அதை மகிழ்வுடனே 
எதிர்கொள்கிறாள்‌ என்று புரிந்துகொண்ட சேடி தன்‌ 
குரலில்‌ உள்ளடங்கியிருந்த பகடியை இனிய 
நகையாட்டாக மாற்றிக்கொண்டாள்‌. “அரசர்‌ 
அணியவேண்டிய ஒவ்வொரு நகையையும்‌ முந்தைய 
நாளே அவரே எடுத்துவைக்கிறார்‌. அதை அவர்‌ 
அணியும்போது அருகில்‌ நின்று 
நோக்கிக்கொண்டிருப்பார்‌. கோழிப்போர்‌ காண்பவனின்‌ 
உடலசைவுகள்‌ அவரில்‌ தெரியும்‌ என்பார்கள்‌” என்றாள்‌. 


முதுமகள்‌ சிரித்துவிட்டாள்‌. “அணி புனைந்துமுடித்து 
அரசர்‌ கிளம்பும்போது மேலும்‌ ஒரு அணியை 
எடுத்துக்கொண்டு பின்னால்‌ செல்வார்‌. அதை அவரே 
அணிவிப்பார்‌. மறுநாள்‌ அந்தப்‌ புதிய அணியையும்‌ 
சமையர்கள்‌ சேர்த்துக்கொள்வார்கள்‌. மூதரசர்‌ பிறிதொரு 
அணியை கையில்‌ எடுத்துக்கொள்வார்‌. கருவூலத்தையே 
அரசர்‌ உடல்‌ சுமக்க வைத்துவிடுவார்‌ என்று 
சொல்லிக்கொள்கிறார்கள்‌” என்றாள்‌ சேடி. “ஆம்‌, தேனில்‌ 
விழுந்த வண்டென இனித்தே சாகும்‌ நல்லூழ்‌ கொண்ட 
மனிதர்‌ என்கிறார்கள்‌ நிமித்திகர்கள்‌. பிறிதொருமுறை 
இளம்‌ தந்தையென வாழும்‌ பேறு பெற்றவர்‌” என்றாள்‌ 
முதுமகள்‌. 


சேடியர்‌ சென்று மூதரசரை வரச்சொன்னார்கள்‌. விரைந்த 
காலடிகளுடன்‌ வந்த மூதரசர்‌ “என்ன? என்ன வேண்டும்‌ 
உனக்கு? நான்‌ அங்கே பணியிலிருக்கிறேன்‌ என்று 
தெரியுமல்லவா? அரசர்‌ இப்போது கிளம்பப்போகிறார்‌. 
கிளம்புகையில்‌ என்னை எதிர்பார்ப்பார்‌. என்ன 
சொல்லப்போகிறாய்‌?” என்று உரத்த குரலில்‌ 
துணைவியிடம்‌ கேட்டார்‌. அவள்‌ புன்னகையுடன்‌ 
“அமருங்கள்‌” என்றாள்‌. “அமர்வதற்கு பொழுதில்லை. 
பணிகள்‌ குவிந்துகிடக்கின்றன” என்றபடி அவர்‌ 
அமர்ந்தார்‌. முதுமகள்‌ திரும்பிப்பார்க்க சேடி 


புன்னகையுடன்‌ வெளியேறி வாயிலை மூடினாள்‌. 
“என்ன? ஏதாவது காதல்‌ விளையாட்டுக்கு திட்டமா?” 
என்று கேட்டு அவர்‌ எருமைபோல ஒலியெழுப்பி 
சிரித்தார்‌. 


“உங்கள்‌ மைந்தனிடம்‌ அவன்‌ அருநிதி காக்கும்‌ பூதமல்ல, 
அரசன்‌ என்று நீங்கள்‌ எடுத்துரைக்கவேண்டும்‌” என்றாள்‌ 
அன்னை. “அவனுக்குத்‌ தெரியாததையா நான்‌ 
எடுத்துரைக்கப்போகிறேன்‌? அவன்‌ பேரறத்தான்‌” 
என்றார்‌ முதியவர்‌. “ஆம்‌, அது முன்பு” என்றாள்‌ மூதரசி 
சினத்துடன்‌. “அன்று அவன்‌ உடல்‌ அறத்தின்‌ ஒளி 
கொண்டிருந்தது. அவன்‌ நகங்கள்‌ விழிகளென 
ஒளிவிட்டன.” மூதரசர்‌ எழுந்து “ஏன்‌? இன்று என்‌ 
மைந்தனுக்கென்ன குறை?” என்றபடி முகம்‌ வலித்து சீறி 
உறுத்து விழித்து அவளை நோக்கி வந்தார்‌. 


கைகளை வீசி லத்‌ கடர மூச்சு ஊடுகலக்க 
“இன்று புதுத்தளிரென ஒளிவிடுகிறது அவன்‌ உடல்‌. 
பால்மாறா பைதலின்‌ விழிகள்‌ போலிருக்கின்றன அவன்‌ 
கண்கள்‌. அவன்‌ நகைப்பு விளையாட்டுப்‌ 
பையனைப்போல்‌ தோன்றுகிறது. நோக்கி நோக்கி 
சலிக்காமல்‌ அவன்‌ அறைவிட்டு நீங்காதிருக்கிறேன்‌. 
என்னிடமா சொல்கிறாய்‌?” என்றார்‌ கிழவர்‌. அவள்‌ 
அவ்வுணர்ச்சியால்‌ சீண்டப்பட்டு சினம்கொண்டாள்‌. 
அவள்‌ குரல்‌ மேலெழுந்தது. “ஆம்‌, இன்று அவன்‌ ஒளி 
கொண்டிருக்கிறான்‌. அது மாளாக்காமத்தின்‌ ஒளி. காம 
ள்‌ மனிதனை இளமை கொள்ளச்செய்கிறது. பத்து 
அடி தொலைவிலேயே ஒருவன்‌ காமத்தில்‌ திளைப்பவன்‌ 
என்பதை சொல்லிவிட முடியும்‌. அவ்வொளி ஒரு 
காலத்தில்‌ உங்கள்‌ உடலிலும்‌ இருந்தது. அன்றதை நான்‌ 
வெறுத்தேன்‌. இன்றும்‌ அவ்வாறே” என்றாள்‌. 


இதழ்கோண நகைத்தபடி கிழவர்‌ “அதை சொல்‌! நீ 
முதுமைகொண்டு அழிந்து கொண்டிருக்கிறாய்‌. அவனோ 
உயிர்‌ பெருகி இளமை நோக்கி செல்கிறான்‌. தாயும்‌ 
மகனுமாக இருந்தாலும்‌ இரு உயிர்கள்‌ நீங்கள்‌. அந்தப்‌ 
பொறாமை உனக்கு” என்றார்‌. “ஏன்‌, அந்தப்‌ பொறாமை 
உங்களுக்கு இல்லையா?” என்று கேட்டாள்‌ மூதரசி. 
“இல்லை, ஏனெனில்‌ அவனாக நின்று அதை நடிப்பவன்‌ 
நான்‌. மீண்டும்‌ அவ்வுடலில்‌ புகுந்து வாழ்கிறேன்‌” 
என்றார்‌. முகம்‌ இழுபட்டுக்‌ கோண இடறிநின்ற பற்கள்‌ 
தெரிய அவள்‌ “நாணில்லையா?” என்று சீறினாள்‌. 


“இல்லை. எந்த நாணமும்‌ பிழையுணர்வும்‌ அறக்குறையும்‌ 
என்னில்‌ இல்லை. வாழ்வு இனிது. காமமன்றி 


பிறிதனைத்துமே பொய்யானவை” என்றார்‌ கிழவர்‌. 
“அறத்தையும்‌ பொருளையும்‌ கொண்டு காமத்தை 
கட்டுப்படுத்தவே மூதாதையர்‌ முயன்றிருக்கிறார்கள்‌. 
ஏனெனில்‌ எளியோரின்‌ காமம்‌ கட்டுக்குள்‌ 
நின்றாகவேண்டும்‌. படையானைநிரோை சங்கிலியில்‌ 
பிணைக்கப்பட்டு துரட்டியால்‌ மிரட்டப்பட்டிருக்க 
வேண்டும்‌. பட்டத்து யானைக்கு தடைகள்‌ 
தேவையில்லை.” அவள்‌ நடுங்கும்‌ தலையுடன்‌ கூர்ந்து 
நோக்கியபடி அமர்ந்திருந்தாள்‌. அவர்‌ எக்களிப்புடன்‌ 
“என்ன பார்வை?” என்றார்‌. அவள்‌ தலையசைத்தாள்‌. 


“முதுமகளே, உண்மையில்‌ உன்‌ முகம்‌ நோக்கவே நான்‌ 
விரும்பவில்லை. அச்சுருக்கங்களில்‌ இருக்கும்‌ இறப்பு 
என்னை கசப்படையச்‌ செய்கிறது. இன்று என்‌ 
மைந்தனின்‌ முகமன்றி வேறெந்த முகமும்‌ எனக்கு 
முதன்மையானதல்ல. செல்‌!” என்றார்‌ கிழவர்‌. அவள்‌ 
தளர்ந்து குரல்‌ தழைந்து “நான்‌ சொல்வதை சற்று 
செவிகூர்ந்து கேளுங்கள்‌. எல்லையற்ற ஒன்று 
புவியிலிருக்க இயலாது. புலியின்‌ பசியைவிட விரைவாக 
அமைக்கப்பட்டுள்ளன மானின்‌ கால்கள்‌. எங்கோ 
ஒவ்வொன்றும்‌ பிறிதொன்றால்‌ 
தளையிடப்பட்டிருக்கின்றது என்று அறிவதே அறத்தின்‌ 
முதற்படி” என்றாள்‌. 


“நெறிநூல்களை திரும்பச்சொல்லாதே! நானே அவற்றை 
மறக்க முயன்றுகொண்டிருப்பவன்‌” என்றார்‌ கிழவர்‌. 
“காமம்‌ பெருநதிகளைப்போல. அவற்றின்‌ குறுக்கே 
அணைகள்‌ நில்லா. கடல்‌ ஒன்றே அதன்‌ இலக்கு.” அவள்‌ 
“ஆம்‌, காமம்‌ கட்டற்றது. கட்டற்ற காமத்தைப்போல்‌ 
அழிவை அளிப்பது பிறிதொன்றுமில்லை” என்றாள்‌. 
கிழவர்‌ சலிப்புடன்‌ “பெருந்துயருற்றுவிட்டான்‌ என்‌ 
மைந்தன்‌. ஒரு பிறவிக்குரிய அனைத்து கப்பங்களையும்‌ 
தெய்வங்களுக்கு கட்டிவிட்டான்‌. இனி அவன்‌ 
மகிழ்ந்தாடட்டும்‌. உனது சிற்றறிவின்‌ சொற்களைக்‌ 
கொண்டு அவனை எரிச்சல்‌ மூட்டாதே!” என்றார்‌. 


பெருமூச்சுடன்‌ தளர்ந்து “நன்று, நானே சென்று 
அவனிடம்‌ சொல்கிறேன்‌. நீங்கள்‌ அறமுரைக்க 
வேண்டுமென்று விழைந்தேன்‌. நீங்களிருக்கையில்‌ என்‌ 
நா எழக்கூடாதென்றே தயங்கினேன்‌. நீங்கள்‌ 
ஆற்றாதபோது அக்கடனை ஆற்றும்‌ பொறுப்பு 
எனக்குண்டு. அன்னையென சென்று அவன்‌ முன்‌ 
நிற்பேன்‌. அறமென நான்‌ எண்ணுவதை அவனிடம்‌ 
உரைப்பேன்‌” என்றாள்‌. அவர்‌ ஏளனத்துடன்‌ நகைத்து 
“செல்‌, இன்று உன்‌ சொற்களைக்‌ கேட்கும்‌ செவி 


அவனுக்கில்லை. உன்‌ உடலில்‌ ஊர்ந்து அவனை 
அணுகும்‌ இறப்பைக்கண்டு அவன்‌ முகம்‌ சுளித்து 
துரத்திவிடுவான்‌. நீ யார்‌, எங்குளாய்‌ என்று 
அப்போதறிவாய்‌. செல்‌!” என்றபடி பீடத்தில்‌ அமர்ந்து 
சுவடிக்கட்டொன்றை எடுத்து புரட்டத்தொடங்கினார்‌. 


1 ஊவிசில கணங்கள்‌ அவரை நோக்கி நின்றபின்‌ 
முதுமகள்‌ கதவைத்‌ திறந்து ஓசையற்ற காலடிகளுடன்‌ 
வெளியே சென்றாள்‌. மேலாடையை தோளில்‌ சுற்றியபடி 
அங்கு நின்ற ஏவலனிடம்‌ “என்னை அரசரிடம்‌ 
அழைத்துச்‌ செல்‌” என்றாள்‌. தலைவணங்கி அவன்‌ 
அவளை அழைத்துச்‌ சென்றான்‌. ஊர்வசிக்கென 
புரூரவஸ்‌ கட்டிய காமமண்டபத்திற்கு வெளியே 
ஆணிலிகள்‌ எழுவர்‌ காவல்‌ நின்றனர்‌. அரசி வருவதைக்‌ 
கண்டதும்‌ அவர்களின்‌ தலைவி அருகே வந்து வணங்கி 
“அரசர்‌ இப்போது...” என்றாள்‌. “அறிவேன்‌. நான்‌ 
வந்துளேன்‌ என்று சொல்‌!” என்றாள்‌ கிழவி. “இப்போது 
எவரையும்‌ உள்ளே விடமுடியாது, அரசி” என்று தலைவி 
சொன்னாள்‌. “நானும்‌ உள்ளே நுழையக்கூடாதென்பது 


“நான்‌ உள்ளே செல்கிறேன்‌. என்‌ தலையை வெட்டி 
அவனிடம்‌ கொண்டுவை” என்றபடி முதுமகள்‌ முன்னால்‌ 
நடந்தாள்‌. “அரசி, நான்‌ சொல்வதை கேளுங்கள்‌. 
இப்போது அரசர்‌...” என்றபடி அவளுக்குப்‌ பின்னால்‌ 

ணிலிகள்‌ மூவர்‌ சென்றனர்‌. “விலகுங்கள்‌!” என்று 
சீறிவிட்டு தன்‌ முழுதுடலாலும்‌ பெருங்கதவைப்பற்றி 
இழுத்து ஓசையுடன்‌ திறந்து முதுமகள்‌ உள்ளே 
சென்றாள்‌. அங்கே குந்திரிக்கப்புகை பட்டுச்சல்லாபோல 
படர்ந்து காட்சிகளை மறைத்தது. வெண்திரைக்கு 
அப்பாலிருந்த சூதர்‌ மென்மையாக 
இசையெழுப்பிக்கொண்டிருந்தனர்‌. அக்காட்சி அவளுக்கு 
முதலில்‌ ஓர்‌ திரைஓவியம்‌ போலிருந்தது. 


ஏழு ஆடையிலாப்‌ பெண்கள்‌ நடுவே வெற்றுடலுடன்‌ 
உட காமத்திலாடிக்கொண்டிருந்த புரூரவஸ்‌ 
ஓசை கேட்டு திரும்பிப்பார்த்தான்‌. ஒருகணமும்‌ அவன்‌ 
விழிகளில்‌ நாணம்‌ எழவில்லை. உடல்‌ கூச்சம்கொண்டு 
சுருளவுமில்லை. நச்சுச்‌ சிரிப்பொன்று உதட்டில்‌ எழ 
“இங்கு வரலாகாதென்று நீ அறிய மாட்டாயா, முதுமகளே? 
இல்லை அறிந்து மகிழ்ந்துதான்‌ வந்தாயா?” என்றான்‌. 
நாணமற்ற அப்பெண்களும்‌ வியர்வையும்‌ நகைகளும்‌ 
மின்னும்‌ முலைகளும்‌ இடைகளுமாக நகையாட்டு 
தெரிந்த கண்களுடன்‌ முதுமகளை நோக்கினர்‌. ஒருத்தி 
ஏதோ முனக பிறர்‌ நகைத்தனர்‌. 


“இங்கு நீ உயிரலையில்‌ திளைப்பதாக உன்‌ தந்தை 
சொன்னார்‌. நீ திளைப்பதை நோக்கிச்‌ செல்லலாம்‌ என்று 
வந்தேன்‌” என்றாள்‌ அன்னை. “இதற்கு முன்‌ இதை 
பார்த்திருக்கமாட்டாய்‌” என்றான்‌ புரூரவஸ்‌. 
“பார்த்துளேன்‌. அழுகிய ஊனில்‌ புழுக்கள்‌ நெளிவதை” 
என்றாள்‌ அவள்‌. அவன்‌ உரக்க நகைத்து “நன்று, உன்‌ 
உள்ளம்‌ எரிவது அச்சொற்களில்‌ தெரிகிறது. 
நோக்கினாய்‌ என்றால்‌ கிளம்பு” என்றான்‌. “நான்‌ 
உன்னிடம்‌ அறமுரைக்க வந்துளேன்‌. காமத்தில்‌ 
திளைக்கும்‌ உன்னிடம்‌ அதை எப்படி சொல்வது என்று 
உன்‌ தந்தை என்னிடம்‌ சொன்னார்‌. காமத்தின்‌ 
உச்சத்தில்தான்‌ அதை சொல்லவேண்டும்‌ என்று நான்‌ 
கருதினேன்‌. ஏனெனில்‌ உன்‌ இழிகற்பனை செல்லும்‌ 
எல்லைக்கெல்லாம்‌ விழைவை ஓட்டி நீ இங்கு 
அமைத்திருக்கும்‌ இக்களியாட்டங்களின்‌ நடுவே 
உன்னுள்‌ எழுந்த ஆழத்தில்‌ திகைத்து நின்றிருக்கிறது 
ஒரு உள்ளம்‌. நான்‌ சொல்வதை அந்த உள்ளம்‌ 
கேட்கட்டும்‌” என்றாள்‌ முதுமகள்‌. 


அவன்‌ எழுந்தமைந்து “ஆம்‌, சொல்‌. காமம்‌ கலந்தால்‌ 
எல்லாமே கலை என்றான்‌ பாணன்‌. அன்னை நல்லுரை 
கலைவடிவு கொள்வதெப்படி என்று பார்க்கிறேன்‌” 
என்றான்‌. அவள்‌ விழிகள்‌ பதறாமல்‌ அவனை நோக்கி 
“மைந்தா, காமம்‌ மனிதனைப்‌ பெருக்கும்‌ இன்பமல்ல. 
ஒவ்வொரு கணமும்‌ அவனை குறைக்கும்‌ இன்பம்‌. 
விளைநிலத்து விதை என அவனைப்‌ பெருக்குவது 
அறம்‌ ஒன்றே. காமத்தையும்‌ செல்வத்தையும்‌ அறியாது 
அறம்‌ நோக்கி சென்றதன்‌ தோல்வியை முன்பு நீ 
அறிந்தாய்‌. நன்று! இப்போது காமத்தைத்‌ தொடர்வதன்‌ 
எல்லையை அறிந்துவிட்டாய்‌. செல்வத்தையும்‌ 
அறிந்துளாய்‌. கடந்து சென்று அறத்தை அறி. இது 
தெய்வங்கள்‌ உனக்களித்திருக்கும்‌ நல்வாய்ப்பென்று 
உணர்‌. இல்லையேல்‌ பேரழிவை நீ சந்திப்பாய்‌” என்றாள்‌. 


நச்சுத்துளி சூடிய அரவப்பல்லென இளிவரல்‌ 
முனைகூர்த்து நின்ற விழிகளுடன்‌ அவளை நோக்கிய 
புரூரவஸ்‌ “நன்று! சற்றுமுன்‌ என்‌ பாங்கனிடம்‌ கேட்டேன்‌, 
காமத்தில்‌ நான்‌ இழந்திருக்கும்‌ இன்பம்‌ ஏதென்று. அரசே, 
முள்வேலிகளைப்‌ பிளந்து குருதி கீறிய உடலுடன்‌ 
சென்றடைகையிலேயே காமம்‌ முழுதமைகிறது. 
உங்களைத்‌ தடுக்கும்‌ வேலிகள்‌ இங்கில்லை, 
ஆணையிடும்‌ குரல்கள்‌ பின்னால்‌ ஒலிக்கவில்லை, 
கால்தடம்‌ முகர்ந்து வேட்டை நாய்கள்‌ தொடர்ந்து 
வரவுமில்லை. அதையே நீங்கள்‌ இழக்கிறீர்கள்‌ என்றான்‌. 
நன்று, அவன்‌ அதைச்‌ சொல்லி முடிக்கவில்லை. 


அதற்குள்‌ சொற்களுமாக நீ வந்துவிட்டாய்‌. முடிந்தவரை 
உன்‌ சினத்தை உமிழ்ந்துவிட்டு செல்‌! இவ்வின்பம்‌ 
பெருகட்டும்‌” என்றான்‌. 


சில கணங்கள்‌ அவனை நோக்கி நின்றபின்‌ 
“ஊழுக்குமுன்‌ சொல்‌ வீசி நிற்பது கை வீசி 
கடலலையைத்‌ தடுப்பதுபோல என்று சூதர்‌ பாடல்‌ 
உண்டு. அதை நன்கறிந்தும்‌ நான்‌ இங்கு சொல்ல வந்தது, 
இவற்றை சொல்லாமலானேன்‌ என்ற உணர்வை நான்‌ 
பின்னால்‌ அடையக்கூடாது என்பதற்காக மட்டுமே. 
சொல்லிவிட்டேன்‌. கீழ்மகனே, நீ அடைவதை அடை” 
என்றபின்‌ திரும்பிச்சென்றாள்‌. அவன்‌ பின்னால்‌ 
நகைத்து அப்பெண்களிடம்‌ ஏதோ சொல்ல அவர்கள்‌ 
சேர்ந்து சிரிக்கும்‌ ஓலி அவளைத்‌ தொடர்ந்து வந்தது. 
அங்கு நின்றிருக்கையில்‌ தன்‌ உள்ளம்‌ எவ்வுணர்வையும்‌ 
அடையவில்லை என்றே எண்ணியிருந்தாள்‌. ஆழம்‌ 
அலையற்றிருந்தது. உடல்‌ நடுக்கமோ பதற்றமோ இன்றி 
நின்று சொல்கோத்தது. கதவைக்‌ கடந்து வெளியே 
வந்ததும்தான்‌ தன்‌ கைகள்‌ நடுங்கிக்கொண்டிருப்பதை, 
கால்கள்‌ உளம்தொட்ட இடத்தில்‌ விழாது பிறழ்வதை 
அவள்‌ உணர்ந்தாள்‌. விழுந்துவிடலாகாது என்ற ஒரே 
எண்ணமே அவளை செலுத்தியது. அறியாது கைநீட்டி 
அவளை பற்றவந்த ஏவலனை “உம்‌” என்ற ஒற்றைச்‌ 
சொல்லில்‌ விலக்கினாள்‌. 


மூச்சை சீராக இழுத்து விடும்போது உடல்‌ 
ஒருநிலைப்படுவதை காலடிகள்‌ நிலைகொள்வதை 
அவள்‌ உணர்ந்தாள்‌. ஒரு மூச்சு, பிறிதொரு மூச்சு, மேலும்‌ 
ஒரு மூச்சென்று நடந்தாள்‌. இடைநாழியைக்‌ கடந்து தன்‌ 
அறைவாயிலை அடைந்ததும்‌ ஏவலனிடம்‌ 
விலகிச்செல்லும்படி கைகாட்டிவிட்டு கதவைத்‌ திறந்து 
உள்ளே சென்றாள்‌. முதுகுக்குப்பின்‌ கதவு மூடியதும்‌ 
பேரலையென துயரம்‌ வந்து அவளை அறைந்தது. ஒரு 
பெருநகர்‌ ஒரே கணத்தில்‌ பனித்திரைஓவியமென 
மறைவதுபோல வாழ்வென அவளறிந்தவை 
அனைத்தும்‌ இல்லாதாயின என்றுணர்ந்தாள்‌. வெறுமை 
நிறைந்து உடல்‌ பலநூறுமடங்கு எடைகொண்டது. 


கதவில்‌ சாய்ந்து நின்று ஆடிக்கொண்டிருந்த 
முழங்கால்களுடன்‌ மஞ்சத்தில்‌ விழிமூடி படுத்திருந்த தன்‌ 
கணவனை பார்த்தாள்‌. அவர்‌ மார்பின்மீது சுவடிகள்‌ 
கலைந்து கிடந்தன. முகம்‌ இனிய கனவொன்றில்‌ 
மலர்ந்து நிலைத்திருந்தது. எங்கிருந்து என்று அறியாமல்‌ 
ஒரு அழுகை வந்து அவளை உலுக்கியது. விசும்பி 


அழத்தொடங்கியவள்‌ அவ்வொலியை செவியால்‌ 
கேட்டதுமே பெருங்குரலெடுத்து தேம்பலானாள்‌. அவள்‌ 
உள்ளத்தில்‌ ஒரு பகுதி எவரோ அழுவதுபோல்‌ அதை 
நோக்கி நின்றது. அத்தனை தொலைவு வந்தவளுக்கு 
நான்கடி வைத்து படுக்கை வரை செல்லமுடியவில்லை. 
தரையில்‌ அமர்ந்து தலையில்‌ கை வைத்து மெலிந்த 
மூட்டுகளில்‌ முகம்‌ சேர்த்து தோள்‌ குலுங்க அழுதாள்‌. 


அவ்வழுகை அவரை எழுப்பவில்லை என நெடுநேரம்‌ 
கழித்து உணர்ந்ததும்‌ கையூன்றி மெல்ல நிமிர்ந்து 
தவழ்ந்து மஞ்சத்தை நோக்கி சென்றாள்‌. அதன்‌ காலைப்‌ 
பற்றியபடி மெல்ல எழுந்து அவரை நோக்கியபோது 
மெல்லிய ஐயம்‌ ஒன்று எழுந்தது. இல்லை இல்லை என்று 
சித்தம்‌ கைவீசி கூச்சலிட்டாலும்‌ கடுங்குளிர்‌ எனச்‌ சூழ்ந்து 
பெருகிய அவ்வெண்ணம்‌ உருமுழுத்து விழிதுறுத்து 
பீடத்தில்‌ அமர்ந்தது. “ஆம்‌ ஆம்‌ ஆம்‌” எனும்‌ சொல்லாக 
இருந்தது உள்ளம்‌. 

அருகில்‌ சென்று தன்‌ கணவரின்‌ காலடிகளை 
தொடுவதற்குள்ளாகவே அவளுக்கு 
தெரிந்துவிட்டிருந்தது. மெலிந்த கால்களை மெல்ல 
தொட்டு உலுக்கி “அரசே” என்றாள்‌. உடல்‌ அசைந்தபோது 
அவர்‌ தலை அசைந்தது. ஆம்‌ என அவர்‌ புன்னகையுடன்‌ 
சொல்வதைப்போல. தோள்களை மெல்ல தொட்டு 
உலுக்கி “அரசே” என்றபின்‌ மூக்கில்‌ கைவைத்து 
பார்த்தாள்‌. பின்பு நீண்ட மூச்சுடன்‌ நெற்றியில்‌ 
கலைந்துகிடந்த அவரது குழலை அள்ளி பின்னால்‌ 
நீவிச்செருகி வைத்தாள்‌. மீண்டும்‌ மீண்டும்‌ மூச்சுக்கள்‌ 
எழுந்து உடல்‌ உலுக்க வெளிப்போந்தன. 


உடனே சென்று ஏவலரை அழைக்க அவள்‌ 
விழைந்தாலும்‌ உடல்‌ அசையவில்லை. அந்தக்‌ கணங்கள்‌ 
பிசின்‌ என அவளை இழுத்துக்கட்டி வைத்திருந்தன. 
பலநூறுமுறை உள்ளத்தால்‌ எழுந்தபின்னரும்‌ எழாது 
அங்கிருந்தாள்‌. பின்‌ உள்ளமும்‌ களைத்து அதை 
கைவிட்டாள்‌. அவர்‌ அருகிலேயே அமர்ந்திருக்க 
விழைந்தாள்‌. அவ்வெண்ணம்‌ வந்ததுமே மீண்டும்‌ 
அவருடன்‌ இருக்கப்போவதில்லை என்னும்‌ உணர்வை 
அடைந்தாள்‌. அவள்‌ அவரை மணக்கையில்‌ ஏழு வயது. 
அவருக்கு பதினெட்டு. பெண்ணென்று அவளறிந்த ஒரே 
ண்‌. அன்றைய அவர்‌ முகத்தை நினைவில்‌ 
ட்கமுயன்றாள்‌. அது உருக்கொள்ளாமை கண்டு 
திகைத்தபின்‌ மைந்தன்‌ பிறந்த நாளை 
நினைவுகூர்ந்தாள்‌. அன்றைய வண்ணங்கள்‌ கூட 
நினைவில்‌ அசைந்தன. ஓசைகளை நீருக்கு அப்பாலென 


கேட்கமுடிந்தது. அவர்‌ முகம்‌ நினைவில்‌ எழவில்லை. 


“என்ன இது?” என அவள்‌ தன்னுள்‌ வியந்தாள்‌. 
ஒவ்வொரு காலகட்டமாக அவரை நினைவுகூர 
முயன்றாள்‌. இறுதியாக அவரைப்‌ பார்த்த காட்சி அன்றி 
எந்த முகமும்‌ நினைவில்‌ எழவில்லை. “என்ன இது! 
என்ன இது!” என உள்ளத்தின்‌ ஒரு மூலை வியந்தபடியே 
இருந்தது. பின்னர்‌ அவள்‌ அம்முயற்சியை கைவிட்டாள்‌. 
அவளால்‌ புரூரவஸின்‌ அத்தனை காலகட்டங்களையும்‌ 
பெட்டிக்குள்‌ சுருட்டிவைத்த ஓவியங்களைப்போல 
எடுத்து விரிக்கமுடிந்தது. அவன்‌ கையறைந்து எச்சில்‌ 
வழிய தவழ்ந்த முகம்‌. சோறூட்டும்போது இதழ்கோட்டி 
சுவையறியும்‌ முகம்‌. முதல்‌ படைக்கலத்தை அஞ்சியபடி 
கையில்‌ எடுத்தபோதிருந்த முகம்‌. முகங்கள்‌ 
நிரைவகுத்தன. ஒவ்வொன்றும்‌ விழிக்கூர்‌ கொண்டு மிக 
அருகே என அவளை நோக்கின. 


அவன்‌ நோயுற்றதும்‌ மீண்டதும்‌ அக்கணம்‌ என 
அவளுக்குத்‌ தெரிந்தன. பெண்களுடன்‌ அவன்‌ இருந்த 
காட்சியை நினைவு விரித்துக்கொண்டபோதும்‌ அதிலும்‌ 
அவள்‌ சினம்கொள்ளவில்லை என்று தெரிந்ததும்‌ அவள்‌ 
புன்னகை புரிந்தாள்‌. அப்புன்னகை அவள்‌ உடலையும்‌ 
எளிதாக்கியது. அவர்‌ அருகே மஞ்சத்தில்‌ இயல்பாக 
அமர்ந்துகொண்டாள்‌. “தீங்கேதுமின்றி நீணாள்‌ 
வாழவேண்டும்‌” என அவள்‌ புரூரவஸ்‌ குறித்து 
நினைத்துக்கொண்டாள்‌. தான்‌ தீச்சொல்லிடுவதுபோல்‌ 
ஏதேனும்‌ சொல்லிவிட்டோமா என அஞ்சினாள்‌. இல்லை, 
ஒன்றும்‌ சொல்லவில்லை என்று தேறினாள்‌. ஊழ்‌ 
அவனை ஆட்டுவிக்கிறது. ஆனால்‌ இறுதியில்‌ 
மெய்யறிந்து அமைவான்‌ என்றே சொல்கின்றன 
பிறவிநூல்கள்‌. 


அவள்‌ கால்நீட்டி அவர்‌ அருகே படுத்துக்கொண்டாள்‌. 
உடல்‌ தளர்ந்தபடியே வந்தது. புருரவஸையே 
நினைத்துக்கொண்டிருக்கிறோம்‌ என்பதை உணர்ந்ததும்‌ 
அவ்வண்ணமென்றால்‌ நான்‌ இவரை 
விரும்பவில்லையா என கேட்டுக்கொண்டாள்‌. 
பொருளற்றிருந்தது அவ்வினா. பிறிதொரு ஆணை 
நினைத்ததில்லை. காமத்தில்‌ களித்ததுண்டு. 
பொன்னொளிர்‌ மைந்தனை அளித்தவர்‌ என பெருமிதம்‌ 
கொண்டதுண்டு. ஆனால்‌ விரும்பியதில்லையா என்ன? 
விருப்பம்‌ என்றால்‌ என்ன? வாழ்வின்‌ அந்தந்த 
கணங்களில்‌ உள்ளம்‌ அணுகியதுண்டு, 
விழைவுகொண்டதுண்டு. மாறா விருப்பமே அன்பு 
எனப்படுகிறது. அன்பென்று உணர்ந்ததுண்டா? 


அன்பு வெறும்‌ சொல்லென்றிருந்தது. அன்பு அன்பு 
அன்பு என சொல்லிக்கொண்டே சென்றது உள்ளம்‌. 
அன்பென்றால்‌ என்ன? தன்னை விடுத்து அவருக்கென 
வாழ்வது. அவர்‌ நலனையே சூழ்வது. அவருக்குப்‌ 
பணிவிடை செய்வது. உடனிருக்க விழைவது. ஆம்‌, 
அவை அன்புதான்‌ என்றால்‌ அன்புகொண்டிருந்தாள்‌. 
அக்கணமே உணர்ந்தாள்‌, அவர்‌ அவள்‌ உள்ளை 
நனைக்கவே இல்லை என. உடனிருந்து வாழ்ந்தொழுகி 
மறைந்த மனிதர்‌. வாழ்வு பிணைக்கப்பட்ட நுகத்தின்‌ 
மறுபக்க இணை. பிறிதென்ன? ஆம்‌, பிறிதென்ன? 
அன்பென்று எண்ணிக்கொள்ளலாம்‌. அவ்வாறுதான்‌ 
எண்ணிக்கொள்கிறாள்‌. ஆனால்‌... 


அவள்‌ அப்போது ஆழ்ந்து அறிந்தாள்‌, அவர்‌ தனக்கு ஒரு 
பொருட்டாகவே இருந்ததில்லை என. அக்கணம்‌ 
உண்மையில்‌ பேரிழப்பை அவள்‌ உணரவில்லை என. 
முதுமையில்‌ கணவனை இழந்த பெண்டிர்‌ அனைவரும்‌ 
உணரும்‌ உண்மைபோலும்‌ இது. இளமையில்‌ 
இழந்திருந்தால்‌ இழப்புகள்‌ ஒன்றன்மேல்‌ ஒன்றெனப்‌ 
பெருகி இந்த வெறுமையை மறைத்திருக்கும்‌. 
இளமையில்‌ கணவனை இழக்கும்‌ பெண்கள்‌ நல்லூழ்‌ 
கொண்டவர்கள்‌. எஞ்சிய நாளெல்லாம்‌ இழப்பின்‌ துயரை 
அன்பின்‌ கலுழ்வு என எண்ணிக்கொண்டிருக்கலாம்‌. 


கணவன்‌ பெண்ணை உள்தொடுவதே இல்லை. அவன்‌ 
கறக்கும்‌ பசு. காதலை, காமத்தை, குடியை, 
அடையாளத்தை சுரந்தளித்து அகிடுவற்றி 
வெறுமைகொள்ளும்‌ உயிர்‌. ஏன்‌ இத்தனை கடுமையாக 
எண்ணிக்கொள்கிறேன்‌? ஏனென்றால்‌ இது உண்மை. 
கணவன்‌ ஒரு பொருட்டே அல்ல பெண்களுக்கு. அவன்‌ 
உயிர்‌ அளித்த தந்தை அல்ல. மெய்யளிக்கும்‌ ரா" 
அல்ல. உயிர்‌ பகிர்ந்த மைந்தனும்‌ அல்ல. ஒரு வெறும்‌ 
நிமித்தம்‌ மட்டுமே. குடும்பமும்‌ குலமும்‌ குமுகமும்‌ 
பெண்களுக்கு எப்பொருளும்‌ அளிப்பதில்லை. அவை 
ஆண்களின்‌ படைப்புக்கள்‌. அவள்‌ அவற்றுக்கு 
அப்பாலிருந்துகொண்டிருப்பவள்‌. அங்கிருந்து எதுவும்‌ 
அவளுக்கு வந்துசேரமுடியாது. 


தந்தை என்னும்‌ சொல்‌ அவளுக்குள்‌ இனித்தது. 
எழுபதாண்டுகளுக்கு முன்‌ இளஞ்சிறுமியாக தன்‌ 
தொல்குடிச்‌ சிற்றூரில்‌ துள்ளி அலைந்ததை 
எண்ணிக்கொண்டாள்‌. அவள்‌ முகத்தில்‌ நகை எழுந்தது. 
உடலைக்‌ குறுக்கி இனிய மெய்ப்பை அடைந்தாள்‌. 
ஒளிரும்‌ இலைநுனிகளின்‌ காலை. மலர்‌ மணமும்‌ 
இளனஞ்சேற்று மணமும்‌ கலந்த காலை. எங்கு 


இன்னமும்‌ ஈரமுலராத வெண்தாடியுமாக உள்ளே வந்தார்‌. 
மரவுரியாடை மட்டும்‌ அணிந்திருந்தார்‌. சகுனியும்‌ 
விதுரனும்‌ வணங்கியபோது புன்னகையுடன்‌ 
இருவரையும்‌ வாழ்த்தியபின்‌ அமர்ந்துகொண்டார்‌. 
சகுனியிடம்‌ “காந்தாரத்தின்‌ கருவூலமே நகர்புகுந்தது 
என்றார்கள்‌ சூதர்கள்‌” என்று சிரித்தபடியே சொன்னார்‌. 
“இது கருவூலம்‌ அல்ல. ஆனால்‌ பிதாமகர்‌ 
ஆணையிட்டால்‌ கருவூலத்தையே இங்கு கொண்டுவரச்‌ 
சித்தமாக உள்ளேன்‌” என்றான்‌ சகுனி. பீஷ்மர்‌ சிரித்தபடி 
“கருவூலங்கள்‌ நாட்டின்‌ நெஞ்சங்கள்‌. அவை இணைவது 
ஒரு மணமுடிப்பு போல” என்றார்‌. 


சியாமை உள்ளே வந்து தலைவணங்கினாள்‌. பீஷ்மர்‌ 
எழுந்து நின்றார்‌. சத்யவதி உள்ளே வந்ததும்‌ பீஷ்மர்‌ 
தலைவணங்கினார்‌. சத்யவதி அவரை வாழ்த்திவிட்டு 
தன்னை வணங்கிய சகுனியிடம்‌ “மிக இளையவராக 
இருக்கிறீர்கள்‌ செளபாலரே” என்றாள்‌. சகுனி 
புன்னகையுடன்‌ “ஆம்‌, என்னை பெரும்பாலும்‌ வயதில்‌ 
மூத்தவன்‌ என்றே எண்ணுகிறார்கள்‌” என்றான்‌. “அது 
தங்கள்‌ புகழ்‌ பாரதவர்ஷம்‌ முழுதும்‌ பரவியிருப்பதனால்‌” 
என்றான்‌ விதுரன்‌. 


அவர்கள்‌ அமர்ந்துகொண்டார்கள்‌. சகுனி முறைப்படி 
பேரரசியை வணங்கி “காந்தாரநாடும்‌ எங்கள்‌ 
தொல்குலமும்‌ பேரரசியின்‌ அருளைப்பெறுவதனால்‌ 
பெருமைகொண்டிருக்கின்றன. என்‌ தந்தை சுபலரும்‌ 
என்‌ தமையன்‌ அசலரும்‌ தங்கள்‌ மணிமுடிகளை தங்கள்‌ 
பாதம்‌ நோக்கி தாழ்த்துகிறார்கள்‌. தங்கள்‌ அருளுக்காக 
அவர்கள்‌ இந்த எளிய பரிசை அளித்திருக்கிறார்கள்‌” 
என்றபடி ஒரு தங்கப்பேழையை சத்யவதியின்‌ 
முன்னாலிருந்த பீடத்தில்‌ வைத்தான்‌. 


சத்யவதி “காந்தாரம்‌ எங்கள்‌ உடலில்‌ புதிய குருதியை 
பாய்ச்சியிருக்கிறது செளபாலரே. தங்கள்‌ தந்தையிடம்‌ 
சொல்லுங்கள்‌, அவர்‌ ஹஸ்தியின்‌ குடிக்கு அளித்த 
பெரும்பரிசு அவரது மகள்தான்‌. அவள்‌ காலடி பட்ட 
கணம்‌ முதல்‌ இந்நகரின்‌ விடாய்‌ தீர்ந்தது. அச்சங்கள்‌ 
அகன்றன. அவளைவிட பெரிய பரிசை எந்நாளும்‌ 
எவரும்‌ இனி எங்களுக்கு அளிக்கவியலாது” என்றாள்‌. 
அது முகமன்‌ அல்ல என அவள்‌ குரலின்‌ நெகிழ்வு 
காட்டியது. முதல்முறையாக சகுனியின்‌ முகம்‌ அதன்‌ 
உறைந்த பாவனையில்‌ இருந்து இளகி நெகிழ்ந்தது. “ஆம்‌, 
என்‌ தமக்கை எங்கள்‌ குலத்தின்‌ மாசிலா மாணிக்கம்‌” 
என்றான்‌. 


சென்றுகொண்டிருக்கிறேன்‌? என்னுடன்‌ இருக்கிறார்கள்‌ 
தோழிகள்‌. கலகலவென்று பேசிக்கொண்டிருக்கிறார்கள்‌. 
குடிநீர்‌ சேந்த குடங்களுடன்‌ சென்றுகொண்டிருந்தனர்‌. 


மாலிகை குனிந்து மண்ணில்‌ பதிந்த காலடிகளை நோக்கி 
மான்‌ என்றும்‌ நாய்‌ என்றும்‌ பன்றி என்றும்‌ 
சொல்லிக்கொண்டிருந்தாள்‌. ஒருநாள்‌ அவள்தான்‌ 
ஆண்புலியின்‌ தடத்தை கண்டாள்‌. ஆண்புலித்‌ 
தடத்தைக்‌ கண்டவளுக்கு காமம்‌ வாய்க்கும்‌ என்று 
மூத்தவளாகிய சந்திரை சொன்னாள்‌. நாணி நகைத்து 
அடித்து ஓடியவளை மண்‌ அள்ளிவீசி வசைபாடி 
அழுதாலும்‌ அதன்பின்‌ மாலிகை கால்தடங்களை 
பார்க்காமலிருக்க முடியாதவளாக ஆனாள்‌... 


உச்சிப்பொழுது கடந்தபோது உணவருந்த அழைக்கவந்த 
சேடி முதிய அரசரின்‌ அருகே மூதரசி குழவிபோன்று 
தெளிந்த முகத்துடன்‌ நீண்ட சீர்மூச்சுடன்‌ 
துயின்றுகொண்டிருப்பதைக்‌ கண்டாள்‌. அவளை 
எழுப்புவதற்கு முன்னர்‌ அவள்‌ அரசர்‌ முகத்தை நோக்கி 
அவர்‌ இறந்துவிட்டிருப்பதை உணர்ந்தாள்‌. மூச்சு நின்று 
வெளிவர பின்‌ அவள்‌ திரும்பி காவலரை அழைத்துவர 
ஓடினாள்‌. 

26. வாளெழுகை 


மூதரசரின்‌ ட க முடிந்த மறுநாளே மூதரசி 
அரண்மனையிலிருந்து கிளம்பினாள்‌. எரியூட்டலுக்கு 
கால்நிலையா கள்மயக்கில்‌ வந்த புரூரவஸ்‌ சிதையில்‌ 
எரி எழுந்ததுமே “களைப்பாக உள்ளது. ஏதேனும்‌ தேவை 
என்றால்‌ சொல்லுங்கள்‌” என்றபின்‌ கிளம்பிச்சென்றான்‌. 
எரியூட்டல்‌ சடங்குகள்‌ அனைத்தும்‌ முடிந்து 
தென்றிசைத்தேவனின்‌ பதிவ வழிபட்டு 
அரண்மனைக்குத்‌ திரும்பிய ஆயுஸ்‌ அவள்‌ அம்முடிவை 
எடுத்திருப்பதை முதுசேடியிடமிருந்து அறிந்தான்‌. 
அமைச்சர்‌ பத்மரிடம்‌ அதை சொன்னபோது “ஆம்‌, 
அவ்வாறே நிகழுமென்று தோன்றிக்கொண்டிருந்தது” 
என்றார்‌. 


மூதரசி தன்‌ அறைக்குள்‌ பொருட்களை எடுத்து 
அடுக்கிக்கொண்டிருந்தாள்‌. தன்‌ அன்னையரிடமிருந்து 
பெற்ற ஓலைகளை தனியாக வைத்தாள்‌. 
அருநகைகளை இன்னொரு பெட்டிக்குள்‌ எண்ணி 
வைத்தாள்‌. அருகே அமர்ந்து சேடி ஓலையில்‌ அதை 
பதிவுசெய்துகொண்டிருந்தாள்‌. இரு சேடியர்‌ 
உதவிக்கொண்டிருந்தனர்‌. ஆயுஸும்‌ சத்யாயுஸும்‌ 
ஸ்ருதாயுஸும்‌ அகத்தறைக்கு வந்து துயர்கொண்ட 
முகத்துடன்‌ நின்றனர்‌. என்ன என்று அறியாத ரயனும்‌ 
விஜயனும்‌ அவர்களின்‌ கைகளைப்‌ பற்றியபடி 
மூதன்னையை நோக்கினர்‌. அவள்‌ விழிதூக்கி 
அவர்களை நோக்கி புன்னகை செய்தாள்‌. 


யுஸ்‌ “தங்கள்‌ முடிவை அறிந்தேன்‌. உறுதியான முடிவு 
எடுப்பவர்‌ என்று தங்களை இளமையிலேயே 
அறிந்திருக்கிறேன்‌. மன்றாடவோ விழிநீர்‌ சிந்தவோ நான்‌ 
வரவில்லை. அவை உங்களை மாற்றாது என்றறிவேன்‌. 
தங்கள்‌ முடிவில்‌ எங்களுக்கேதேனும்‌ 
பங்கிருக்குமென்றால்‌ அதன்பொருட்டு தங்கள்‌ 
காலடிகளில்‌ பிழைப்பொறை கூறவே நாங்கள்‌ வந்தோம்‌” 
என்றான்‌. 


அவள்‌ அங்கிருந்து செல்லும்‌ முடிவை எடுத்ததுமே 
முற்றிலும்‌ பிறிதொருத்தியாகிவிட்டிருந்தாள்‌. எப்போதும்‌ 
அவளிடமிருந்த துயரும்‌ மெல்லிய உள்ளிறுக்கமும்‌ 
முற்றிலும்‌ அகன்று தென்மேற்கு மூலையில்‌ அமைந்த 


அன்னையர்‌ ஆலயத்தில்‌ சிலையென அமைந்திருக்கும்‌ 
மூதன்னை நிரைகளில்‌ உள்ள முகங்களில்‌ 
விரிந்திருக்கும்‌ இனிமையும்‌ மென்னகையும்‌ 
கூடியிருந்தன. எழுந்துவந்து ஆயுஸின்‌ தலையில்‌ 
கைவைத்து “இல்லை மைந்தா, இனிதாக உதிர்தல்‌ 
என்பது இயல்பாக வருவதல்ல. தவம்‌ செய்து 
அடையவேண்டிய ஒரு தருணம்‌ அது. இங்கு என்னை 
தளைத்திருந்தது உங்கள்‌ தாதையின்‌ இருப்பு மட்டுமே. 
அவரில்லா இவ்வரண்மனையில்‌, நகரில்‌ நான்‌ 
இயற்றுவதற்கொன்றுமில்லை” என்றாள்‌. 


“இங்கிருங்கள்‌ மூதன்னையே! எங்களை 
விட்டுச்செல்லாதீர்கள்‌” என்றபடி ரயன்‌ அவள்‌ கையை 
பற்றினான்‌. விஜயன்‌ பிறிதொரு கையைப்‌ பற்றி 
ஆட்டியபடி “போகவேண்டாம்‌... போகவேண்டாம்‌” 
என்றான்‌. “தந்தையின்‌ இடத்தில்‌ உங்களுக்கு மூத்தோன்‌ 
இருக்கிறான்‌. நல்லாசிரியன்‌ இடத்தில்‌ பிறிதொருவன்‌ 
காட்டிலிருக்கிறான்‌. இவ்வாழ்வில்‌ அணைப்பதற்கும்‌ 
ஆற்றுப்படுத்துவதற்கும்‌ ஒருபோதும்‌ உங்களுக்கு கைகள்‌ 
இல்லாமல்‌ ஆவதில்லை. சிறுமைந்தர்களே, நல்லூழ்‌ 
கொண்டவர்கள்‌ நீங்கள்‌” என்றாள்‌ மூதரசி. 


சிறுவர்கள்‌ இருவரும்‌ அழத்தொடங்கினர்‌. அவள்‌ இரு 
கைகளாலும்‌ அவர்களை இழுத்து தன்‌ தொடைகளுடன்‌ 
சேர்த்துக்கொண்டு “மகிழ்ந்திருங்கள்‌. என்றென்றும்‌ 
உங்கள்‌ மூத்தவர்களுக்கு தம்பியராய்‌ இருங்கள்‌. நிழல்‌ 
மரங்களின்‌ கீழே என்றும்‌ தளிர்களாக வாழும்‌ பேறு 
பெற்றவர்கள்‌ நீங்கள்‌” என்றபின்‌ ஆயுஸிடம்‌ “நான்‌ 
கிளம்புவதற்கான அனைத்தையும்‌ ஒருக்குக!” என்றாள்‌. 
சத்யாயுஸ்‌ “தங்கள்‌ ஆணைப்படி அனைத்தும்‌ 
ஒருங்கியுள்ளன, மூதரசியே” என்றான்‌. 


“நாளை கருக்கலிலேயே கிளம்பிவிடலாம்‌ என்று நான்‌ 
எண்ணுகிறேன்‌. நான்‌ செல்லும்‌ செய்தி நகரில்‌ 
அறியப்படவேண்டியதில்லை. வாழ்த்துக்களோ 
வழியனுப்புதல்களோ நிகழலாகாது. ஓசையற்று 
இந்நகர்விட்டு நீங்கவேண்டுமென்று எண்ணுகிறேன்‌. 
முதற்காலையில்‌ காற்று அகல்வதுபோல்‌ உகந்த 
அனைத்திலிருந்தும்‌ செல்லவேண்டுமென்று பாடல்கள்‌ 
சொல்கின்றன. திரும்பி ஒருகணம்‌ நோக்க விழைந்தால்‌, 
ஓங்கி ஒரு மூச்செடுத்தால்‌, ஒரு விழிநீர்த்துளி உதிர்ந்தால்‌ 
செல்லுதல்‌ எவ்வகையிலும்‌ பயனற்றது. அவை 
விதைகள்‌. நாளுக்கு நாளென முளைத்து காடாகும்‌ 
வல்லமை கொண்டவை. பின்பு அப்பெருந்துயர்‌ 
முளைத்த அடர்காட்டில்தான்‌ குடியிருக்க 


வேண்டியிருக்கும்‌” என்றாள்‌ முதியவள்‌. 


“செல்வது மிக எளிது. மீண்டு வராமல்‌ செல்வது 
அரிதினும்‌ அரிது. செல்பவன்‌ மீண்டும்‌ வருகையில்‌ 
விட்டுச்சென்ற எதையும்‌ காணமாட்டான்‌. முழுதாக 
செல்லாதவன்‌ அடைவதுமில்லை. விட்டவற்றை 
மீளப்பெறுவதுமில்லை” என்றாள்‌ முதுமகள்‌. ஆயுஸ்‌ 
கைதொழுது “உங்கள்‌ அகம்‌ நிறைவுற மூதாதையரை 
வணங்குகிறேன்‌, அன்னையே” என்றான்‌. அவள்‌ “உரிய 
கைகளில்‌ இந்நகர்‌ உள்ளது என்ற எண்ணம்‌ எனக்கு 
உள்ளது. நேற்று முந்நாள்வரை இந்நகருக்கு என்னாகும்‌ 
என்ற ஐயமிருந்தது. உன்‌ தந்தையை எண்ணி 
வருந்தாதே. அவருக்குப்‌ பின்னால்‌ குருதிமணம்‌ பெற்ற 
ஊழ்‌ முகர்ந்து அணுகி வருகிறது. எத்தனை விரைந்து 
ஓடுபவனும்‌ அதிலிருந்து தப்ப முடியாது” என்றாள்‌. 


“உன்‌ கைக்கு மணிமுடி வரும்‌. உன்‌ தந்தை கற்றுத்‌ தந்த 
பேரறம்‌ துணையிருக்கட்டும்‌. உனது குருதியில்‌ 
பேரறத்தான்கள்‌ பிறக்கட்டும்‌. மைந்தா, உன்‌ தந்தைக்கு 
என்ன நிகழ்ந்தாலும்‌ அதைப்பற்றி கவலை கொள்ளாதே. 
வாழ்ந்து அவர்‌ ஒரு பாடமென உன்‌ முன்‌ அமைந்தார்‌ 
என்று மட்டுமே கொள்‌. தந்‌ைத நெறிபிழைத்தால்‌ 
தந்தையென்றாவர்‌ சான்றோர்‌ என்று உணர்க!” என்றாள்‌ 
முதுமகள்‌. ஆயுஸும்‌ தம்பியரும்‌ அவளைத்‌ தொழுது 
நீங்கினர்‌. “ஒன்றும்‌ எஞ்சலாகாது, இளையவளே. 
அனைத்தையும்‌ என்‌ மருகியரிடம்‌ அளித்துவிட்டுச்‌ 
செல்லவேண்டும்‌ நான்‌” என்றாள்‌ மூதரசி. 


அவள்‌ மருகியர்‌ சேடியரால்‌ அழைத்துவரப்பட்டனர்‌. 
அவர்கள்‌ விழிநீர்‌ வழிந்த கண்களுடன்‌ மூக்குசிவந்து 
விசும்பினர்‌. “நன்று வரும்‌ என நம்புங்கள்‌... மானுடர்‌ 
அந்நம்பிக்கையிலேயே வாழ்தல்‌ இயலும்‌” என்றாள்‌ 
மூதன்னை. அவர்கள்‌ அழுதபடியே அவள்‌ அளித்த 
பொருட்தொகைகளையும்‌ ஏட்டுக்குவைகளையும்‌ 
பெற்றுக்கொண்டனர்‌. அவற்றில்‌ அக்குடியின்‌ 
மூதன்னையர்‌ சேர்த்த பொருட்களும்‌ எண்ணிய 
சொற்களும்‌ இருந்தன. “இங்கு வரும்‌ 
பெண்களுக்குரியவை இவை. நாம்‌ இவை 
கடந்துசெல்லும்‌ பாதைகள்‌ மட்டுமே என்றுணர்க!” 
என்றாள்‌ முதியவள்‌. 


மறுநாள்‌ கருக்கலில்‌ அவள்‌ செல்லவிருப்பதாக செய்தி 
அரண்மனை முழுக்க பரவியது. முதலில்‌ அச்செய்தி ஓர்‌ 
அதிர்ச்சியாக அனைவரிடமும்‌ எழுந்தது. ஆனால்‌ மூதரசி 
பலகாலம்‌ முன்னரே அரண்மனையிலிருந்து பிரிந்து 


உலர்ந்து ஒட்டாதுதான்‌ இருந்தாள்‌ என்பதை அதன்‌ 
பின்னரே அவர்கள்‌ உளம்‌ கூர்ந்தனர்‌. அவள்‌ செல்வதே 
உகந்த முடிவென எண்ணத்‌ தலைப்பட்டனர்‌. 
“அவ்வாறுதான்‌ கிளம்பிச்செல்ல வேண்டும்‌. முற்றிலும்‌ 
அடைந்து. இனியொன்றும்‌ இல்லையென்று நிறைந்து” 
என்றார்‌ அவைப்புலவர்‌. 


இரவில்‌ மூதரசி அரண்மனையின்‌ அனைத்துச்‌ 
சேடியரையும்‌ வரச்சொல்லி ஒவ்வொருவரிடமாக பெயர்‌ 
சொல்லி விடைகொண்டாள்‌. பெண்கள்‌ குனிந்து விழிநீர்‌ 
சிந்தினர்‌. இளம்பெண்கள்‌ சிலர்‌ அவள்‌ கால்தொட்டு 
சென்னிசூடி அழுதனர்‌. காவலரும்‌ ஏவலர்களும்‌ 
அமைச்சர்களும்‌ அவள்‌ கால்தொட்டு வணங்கி 
கண்ணீருடன்‌ விலகினர்‌. சூழ்ந்து ஒலித்த விசும்பல்களும்‌ 
விம்மல்களும்‌ எவ்வகையிலும்‌ அவளைச்‌ சென்று 
தொடவில்லை. தொழுவோரின்‌ உணர்வலைகளுக்கு 
அப்பால்‌ கல்லென கண்மலர்ந்திருக்கும்‌ கருவறைச்‌ 
சிலை போலிருந்தாள்‌. 


வீரனொருவனை துணைக்கு அழைத்துக்கொண்டு 
மஞ்சத்தறையில்‌ துயின்றுகொண்டிருந்த புரூரவஸை 
சென்று கண்டாள்‌. அவனருகே எழுந்து அமர்ந்த 
காமக்கிழத்தி “அரசே, அரசே” என்று மெல்ல உலுக்க 
மதுமயக்கில்‌ துயின்றுகொண்டிருந்த அவன்‌ வியர்த்த 
உடம்பும்‌ எச்சில்‌ வழிந்த வாயுமாக கையூன்றி எழுந்து 
குழறிய நாவுடன்‌ “என்ன?” என்றான்‌. “அரசி 
கிளம்புகிறார்கள்‌” என்றாள்‌. “யார்‌?” என்று அவன்‌ 
கேட்டான்‌. “மூதரசி” என்றாள்‌ அவள்‌. “எங்கே?” என்றான்‌. 
பின்னர்‌ மீண்டும்‌ படுத்துக்கொண்டு “பிறகு வரச்சொல்‌” 
என்றான்‌. 


மூதரசி “மைந்தா, இனி நாம்‌ பார்க்கப்போவதில்லை. 
விழைந்தால்‌ எனக்கு நீர்க்கடன்‌ செய்க! இல்லையேல்‌ 
அதை ஆயுஸ்‌ செய்யட்டும்‌. நன்று சூழ்க! நீ கொண்ட 
அழல்‌ அணைக! உன்‌ அலைகள்‌ ஓய்க! முதிர்ந்து 
நிறைவடைக!” என்று வாழ்த்தி குனிந்து அவன்‌ 
தலையில்‌ கைவைத்து “நன்று சூழ்க!” என நற்சொல்‌ 
அளித்தபின்‌ திரும்பிச்சென்றாள்‌. என்ன 
நிகழ்கிறதென்று அறியாதவன்போல்‌ மதுவால்‌ தடித்த 
வாயுடன்‌ ஒழுகும்‌ மூக்குடன்‌ கலங்கிய கண்களுடன்‌ 
அவன்‌ நோக்கி அமர்ந்திருந்தான்‌. அவள்‌ சென்றபின்‌ 
“இன்னொரு கோப்பை மதுவை ஊற்று” என்று சேடியிடம்‌ 
ஆணையிட்டான்‌. 


மூதரசி வெளிவந்து ஆலயத்திலிருந்து நடப்பவள்போல 


கைகூப்பியபடி சென்று தன்‌ அறையை அடைந்து 
“மஞ்சத்தை ஒருக்கு” என்றாள்‌. அன்று அரண்மனையில்‌ 
எவரும்‌ துயிலவில்லை. தாழ்ந்த குரலில்‌ ஒருவரிடம்‌ 
ஒருவர்‌ மூதரசி கிளம்புவதைப்பற்றியே 
பேசிக்கொண்டிருந்தனர்‌. புரூரவஸின்‌ அரசியர்‌ 
அனைவரும்‌ மூதரசியின்‌ அரண்மனையைச்‌ சுற்றிய 
இடைநாழிகளிலேயே அவ்விரவை கழித்தனர்‌. ஆனால்‌ 
மென்பட்டு விரிக்கப்பட்ட சேக்கையில்‌ இறகுத்‌ 
தலையணையை வைத்து உடல்‌ நீட்டி படுத்த மூதரசி சேடி 
சுடர்‌ தாழ்த்தி விலகுவதற்குள்‌ மெல்லிய குறட்டை 
ஒலியுடன்‌ ஆழ்ந்து துயிலலானாள்‌. 


ஏழுமுறை சேடியரும்‌ மருகியரும்‌ உள்ளே வந்து நோக்கி 
அவள்‌ ஆழந்து துயில்வதை உறுதி செய்தபின்‌ வெளியே 
சென்று “விந்தை! எப்படி உளக்கொந்தளிப்பின்றி 
அவர்களால்‌ தூங்க முடிகிறது?” என்றனர்‌. “இது 
ஒருவேளை இறப்பின்‌ கணமோ?” என்றாள்‌ ஓர்‌ அரசி. 
“இல்லை, அவர்‌ முகம்‌ அமைதியில்‌ இருக்கிறது, 
இறப்புக்குரிய இருளமைதி அல்ல அது” என்றாள்‌ 
பிறிதொருத்தி. “புலரியில்‌ நாம்‌ எழுப்ப வேண்டுமா?” 
என்று கேட்டாள்‌ ஒரு மருகி. “ஏன்‌? எழுப்பியாகவேண்டும்‌ 
அல்லவா?” என்றாள்‌ பிறிதொருத்தி. “அவரை இருளை 
நோக்கி எழுப்புவதாக ஆகுமே? அவர்‌ விழைந்தால்‌ 
எழட்டும்‌. நாம்‌ எழுப்பி அனுப்ப வேண்டியதில்லை” 
என்றாள்‌ அரசியான முதல்‌ மருகி. 


மூதரசி பிரம்மப்‌ பொழுதுக்கு முன்னதாகவே எழுந்தாள்‌. 
“ஓம்‌!” என்று அவள்‌ மெல்ல சொல்லும்‌ குரலை அறைக்கு 
வெளியே துயிலும்‌ விழிப்புமாக இருந்தவர்கள்‌ கேட்டனர்‌. 
முதிய சேடி கதவைத்‌ திறந்து நோக்கியபோது வலக்கை 
ஊன்றி எழுந்து கைகூப்பியபின்‌ அவளை 
புன்னகையுடன்‌ நோக்கி “நான்‌ நீராடவேண்டும்‌” என்று 
முதுமகள்‌ சொன்னாள்‌. இரு சேடியர்‌ அவளை 
அழைத்துச்சென்றனர்‌. குளிர்நீரில்‌ நீராடி மரவுரி சுற்றி 

அ களோ அரசக்குறிகளோ அணியாமல்‌ அவள்‌ 
வந்தாள்‌. முற்றத்தில்‌ அவளுக்கான ஒற்றைப்புரவித்‌ தேர்‌ 
காத்து நின்றிருந்தது. 


மூதரசி தேரின்‌ அருகே நின்றிருந்த தன்‌ பெயர்மைந்தரை 
ஒவ்வொருவராக அணுகி புன்னகையுடன்‌ 
“விடைபெறுகிறேன்‌, மைந்தர்களே” என்றாள்‌. அவர்கள்‌ 
அவள்‌ கால்தொட்டு சென்னிசூட அவர்கள்‌ குழல்தொட்டு 
வாழ்த்தினாள்‌. ஏவலன்‌ கையிலிருந்த ஜயனை கையில்‌ 
வாங்கி முத்தமிட்டு “நீளாயுள்‌!” என்றபின்‌ திருப்பிக்‌ 
கொடுத்தாள்‌. பிற அனைவரையும்‌ திரும்பிப்‌ பார்த்தபின்‌ 


தேர்ப்படியில்‌ கால்வைத்து ஏறி பீடத்தில்‌ அமர்ந்து 
“செல்க!” என்றாள்‌. தேர்ப்பாகன்‌ ஆயுஸைப்‌ பார்க்க 
அவன்‌ விழியசைத்தான்‌. புரவி சவுக்கால்‌ 
தொடப்பட்டதும்‌ குளம்புகளை கற்தரையில்‌ 
எடுத்துவைத்து தாளம்‌ பெருக்கி விரையலாயிற்று. சகட 
ஒலிகள்‌ எழ தேர்‌ இருளில்‌ உருண்டு புதைந்து மறைந்தது. 


எவரும்‌ உரைக்காமலேயே நகர்மக்கள்‌ மூதரசி 
கிளம்பிச்செல்வதை அறிந்திருந்தனர்‌. எந்த அறிவிப்பும்‌ 
இல்லாமலேயே அச்சகட ஒலி அரசி கிளம்பிச்செல்வது 
என்று அவர்கள்‌ உணர்ந்தனர்‌. வாயில்களுக்கு வரவோ 
வாழ்த்துரைக்கவோ கூடாதென்று அரசாணை 
இருந்ததனால்‌ தங்கள்‌ இல்லங்களுக்குள்‌ இருளில்‌ 
ஒருவரோடொருவர்‌ தோள்பற்றி நின்றபடி அவர்கள்‌ அரசி 
செல்வதை பார்த்தனர்‌. முதுபெண்டிர்‌ மூச்சுவிட்டு 
ஏங்கினர்‌. இளையோர்‌ அத்தேர்‌ கடந்து சென்றதும்‌ 
வெளிவந்து அதன்‌ இறுதி இருளசைவை 
விழிதொடும்வரை நோக்கினர்‌. 


நகர்‌ நீங்கிச்சென்ற தேர்‌ காட்டு விளிம்பை அடைந்ததும்‌ 
அரசி வண்டியை நிறுத்தச்‌ சொன்னாள்‌. கடிவாளம்‌ 
இழுபட்டு தேர்‌ நின்றதும்‌ படிகளில்‌ சிறுகால்‌ வைத்து 
அவள்‌ இறங்கினாள்‌. பாகன்‌ “அரசி, தங்களுக்காக 
அமைக்கப்பட்ட குடில்‌ இங்கில்லை. அங்கு சென்று 
தங்களை விடும்படி எனக்கு ஆணை?” என்றான்‌. “இதுவே 
என்‌ காடு. என்‌ வழியை நானே தேர்வேன்‌” என்றாள்‌ 
மூதரசி. பதறியபடி “இக்காட்டில்‌ தாங்கள்‌ தனியே 
எப்படி...?” என்றான்‌ தேர்ப்பாகன்‌. 


“இனி எவரும்‌ என்னைத்‌ தேடலாகாது. இவ்விடத்தில்‌ என 
நீ சொல்வதும்‌ கூடாது. இது என்‌ ஆணை!” என்றபின்‌ 
அவள்‌ சிற்றடி வைத்து செறிந்த புதர்களை விலக்கி 
இருள்‌ அலைகளாக குவிந்துகிடந்த காட்டுக்குள்‌ 
புகுந்தாள்‌. தலைவணங்கி கண்ணீர்‌ உகுத்து கைகூப்பி 
நின்ற பாகன்‌ நெடுந்தொலைவுவரை மெல்லிய 
இலையசைவு கேட்பதே அவள்‌ செல்லும்‌ ஓசையென்று 
எண்ணிக்கொண்டான்‌. பின்னர்‌ தேரிலேறி நகருக்குள்‌ 
நுழைந்தான்‌. 


[[/௮aஜge]அன்னை சென்றதை மறுநாள்‌ உச்சிப்பொழுதுக்கு 
முன்னர்தான்‌ புரூரவஸ்‌ அறிந்தான்‌. அமைச்சர்‌ பத்மர்‌ 
உணவருந்திக்கொண்டிருந்த அவனிடம்‌ வந்து வணங்கி 
“மூதரசி நகர்‌ நீங்கிவிட்டார்கள்‌” என்றார்‌. அவன்‌ 
உணவிலிருந்து விழியசைக்காமல்‌ “ஆம்‌, என்னிடம்‌ 
சொன்னார்‌. காட்டில்‌ நமது குடிலில்‌ அங்கிருக்கட்டும்‌ 


அவர்‌” என்றான்‌. பத்மர்‌ சிறிய எரிச்சலுடன்‌ “இல்லை, 
வழியிலேயே அவர்கள்‌ இறங்கிவிட்டார்கள்‌” என்றார்‌. 


கையில்‌ ஊனுணவு நிலைக்க திரும்பி நோக்கிய 
புரூரவஸ்‌ “எங்கு சென்றார்‌?” என்றான்‌. “அறியோம்‌. 
காட்டின்‌ இருளுக்குள்‌ சென்று மறைந்திருக்கிறார்கள்‌.” 
அவன்‌ ஆர்வமிழந்து மீண்டும்‌ உணவை அள்ளி 
உண்டபடி “தேடி நமது ஒற்றர்கள்‌ செல்லட்டும்‌. 
கொண்டுசென்று குடிலில்‌ சேர்க்கும்படி என்‌ ஆணை!” 
என்றான்‌. “எங்காவது செத்துக்கிடந்தால்‌ அப்பழியை 
என்மேல்‌ ஏற்றுவர்‌ வீணர்களாகிய சூதர்‌.” 


பத்மர்‌ பொறுமையிழக்காமல்‌ தன்னை காத்தபடி 
“மூதரசியின்‌ ஆணை அது. எவரும்‌ தேடி வரலாகாது 
என்று பாகனிடம்‌ சொல்லியிருக்கிறார்‌. விரும்பி 
கானேகியவர்களை தேடிச்‌ செல்லக்கூடாது என்பது 
குடியறம்‌” என்றார்‌. நாக்கைச்‌ சுழற்றி மெல்லிய ஓசை 
எழுப்பிய புரூரவஸ்‌ “நான்‌ ஆணையிட்டபின்‌ என்ன 
குடியறம்‌? செல்க!” என்றான்‌. “அரசியின்‌ ஆணையை 
மீறலாகாது” என கூரிய குரலில்‌ அமைச்சர்‌ சொன்னார்‌. 
அக்குரலின்‌ மாறுபாட்டை உணர்ந்து விழிதூக்கிய 
அரசன்‌ சினமெரிய ஊனுணவை தாலத்தில்‌ 
எறிந்துவிட்டு “மூடா! எவரிடம்‌ பேசுகிறாய்‌? இது என்‌ 
ஆணை!” என்றான்‌. 


விழியசையாமல்‌ அவன்‌ கண்களைப்பார்த்த அமைச்சர்‌ 
“அடேய்‌ அறிவிலி, ஷத்ரியனாகிய நீ அந்தணன்‌ 
முகத்தைப்பார்த்து இச்சொல்‌ சொன்னமைக்காக 
வருந்தியாகவேண்டும்‌. அது என்‌ மூதாதையருக்கும்‌ 
நெறிவகுத்த முனிவருக்கும்‌ நான்‌ செய்யும்‌ கடன்‌” 
என்றார்‌. “என்ன?” என்று கையை உதறி கூவியபடி 
அவன்‌ எழுந்தான்‌. “என்ன பேசுகிறாய்‌? யாரங்கே?” 
அவன்‌ குரலின்‌ பதற்றத்திற்கு மாறாக தணிந்த குரலில்‌ “நீ 
சொன்ன அச்சொற்களுக்காக இக்கணமே உன்‌ தலையை 
வெட்டி இம்முற்றத்தில்‌ வைக்க என்னால்‌ இயலும்‌. 
பார்க்கிறாயா?” என்றார்‌ அமைச்சர்‌. 


புரூரவஸ்‌ திகைத்து “யாரங்கே? காவலர்களே... வருக!” 
என்றான்‌. கதவு வெடித்துவிரிய இரு வீரர்கள்‌ உள்ளே 
வந்தனர்‌. “சீவி எறியுங்கள்‌ இந்த இழிமகனை” என்றபடி 
அவன்‌ கையை வீசிக்கொண்டு முன்னால்‌ ஓடினான்‌. 
இருவரும்‌ உடைவாள்‌ பிடிமேல்‌ படிந்த கைகளுடன்‌, 
திகைத்த விழிகளுடன்‌ அசைவற்று நின்றனர்‌. அமைச்சர்‌ 
உறுதியான குரலில்‌ “ஷத்ரியர்களே, அந்தணனாகிய 
எனது ஆணை இது! இக்கணமே இவ்வரசனின்‌ 


மணிமுடியை அகற்றுக! இவன்‌ அரசஆடைகளைக்‌ 
களைந்து கைகள்‌ பிணைத்து தலைமுடியை மழித்து 
அவைக்கு இழுத்து வாருங்கள்‌” என்றபின்‌ திரும்பி 
நடந்தார்‌. 


புரூரவஸ்‌ பாய்ந்து மேடையிலிருந்த தனது வாளை 
எடுத்துக்கொண்டு அமைச்சரை நோக்கி ஓட அவனுடைய 
அணுக்க வீரர்களில்‌ ஒருவன்‌ வாளின்‌ பின்பக்கத்தால்‌ 
அவன்‌ முழங்காலில்‌ ஓங்கி அடித்தான்‌. அலறியபடி 
குப்புற விழுந்த புரூரவஸின்‌ முதுகை இன்னொருவன்‌ 
மிதித்து அவன்‌ இருகைகளையும்‌ பிடித்து முறுக்கி அவன்‌ 
மேலாடையாலேயே பின்னால்‌ சேர்த்து கட்டினான்‌. 
புரூரவஸ்‌ “ஓடிவாருங்கள்‌, வீரர்களே... ஓடிவாருங்கள்‌, 
காவலர்தலைவரே...” என்று கத்திக்கொண்டிருக்க 
உள்ளே ஓடிவந்த காவலர்தலைவன்‌ அதிர்ந்து “என்ன 
நடக்கிறது?” என்றான்‌. “அந்தணரின்‌ ஆணை” என்றான்‌ 
காவலன்‌. “அமைச்சரா? அவரே சொன்னாரா?” என்றான்‌ 
காவலர்தலைவன்‌. “ஆம்‌” என்றான்‌ இன்னொருவன்‌. 


காவலர்தலைவன்‌ “அரசே, மனிதர்களால்‌ மானுடம்‌ 
ஆளப்படுவதில்வை. வேதத்தால்‌ ஆளப்படுகிறது. 
வேதநெறி நின்ற அந்தணர்‌ சொல்லுக்கு அப்பால்‌ 
மறுசொல்‌ இல்லை” என்றபின்‌ “அவர்‌ ஆணை 
நிகழட்டும்‌” என்றான்‌. புரூரவஸ்‌ திமிறியபடி “என்‌ 
வீரர்கள்‌ எழுவர்‌... நான்‌ குருதியால்‌ இவ்விழிவை 
கழுவுவேன்‌. அத்தனைபேரையும்‌ கழுவேற்றுவேன்‌... 
கழுவேற்றுவேன்‌... கருதுங்கள்‌... கழுவேற்றியே தீர்வேன்‌” 
என்று பித்தன்போல கூச்சலிட்டான்‌. அவர்கள்‌ 
புரூரவஸின்‌ ஆடைகளையும்‌ அணிகளையும்‌ கிழித்தும்‌ 
உடைத்தும்‌ அகற்றினர்‌. அவன்‌ “நான்‌ அரசன்‌... 
சந்திரகுலத்து முதன்மையரசன்‌” என்று கூச்சலிட்டு திமிற 
காவலர்தலைவன்‌ “வாயைமூடு, இழிமகனே!” என ஓங்கி 
அவன்‌ கன்னத்தில்‌ அறைந்தான்‌. அதிர்ந்து திகைத்து 
பின்‌ புரூரவஸ்‌ சிறுவனைப்போல விசும்பி 
அழத்தொடங்கினான்‌. 


இடையில்‌ சிறு தோலாடை மட்டும்‌ அணிந்த அவனை 
கைபிணைத்த சரடைப்பற்றி இழுத்துச்சென்றனர்‌. 
செல்லும்‌ வழியிலேயே அவன்‌ முழங்காலை மிதித்து 
மடித்து அமரவைத்து உடைவாளாலேயே அவன்‌ தலை 
மயிரை மழித்தனர்‌. புரூரவஸ்‌ மெல்ல தளர்ந்து 
அரைமயக்கத்திலாழ்ந்து தலைதொங்க பிணம்போல 
அவர்களுடன்‌ சென்றான்‌. செல்லும்‌ வழியிலெல்லாம்‌ 
ஏவலரும்‌ காவலரும்‌ திகைத்து நோக்கி நின்றனர்‌. சிலர்‌ 
அழுதனர்‌. “அமைச்சரின்‌ ஆணை!” என்று சொற்கள்‌ 


கிசுகிசுப்பாக பரவின. “அந்தணரே முனியும்படி 
என்னதான்‌ இயற்றினார்‌?” என்றார்‌ ஒரு முதியவர்‌. 
“ஊழ்வினை உறுத்து வருகையில்‌ உரியது 
உளத்திலெழும்‌” என்றார்‌ முதியசூதர்‌ ஒருவர்‌. 


அமைச்சரின்‌ ஆணைப்படி அவைமுரசு முழங்கலாயிற்று. 
அவ்வோசை கேட்டு சில கணங்களுக்குப்‌ பின்னரே 
அதன்பொருள்‌ புரிய நகர்‌ முழுக்க பரபரப்பு எழுந்தது. 
“படையெடுப்பா? அரசரின்‌ இறப்பா? படைக்கிளர்ச்சியா?” 
என வினவியபடி மக்கள்‌ அலைமோதினர்‌. 
சற்றுநேரத்திலேயே அரசனை சிறையிட்டு குடியவையை 
அமைச்சர்‌ கூட்டியிருப்பதாக செய்தி பரவியது. 
அனைத்துக்‌ குலங்களையும்‌ சேர்ந்த தலைவர்கள்‌ 
அணிந்தும்‌ அணியாததுமான ஆடைகளுடனும்‌ 
குலமுத்திரைகளுடனும்‌ படைக்கலம்‌ ஏந்திய 
மைந்தர்கள்‌ சூழ அவை நோக்கி ஓடிவந்தனர்‌. செல்லும்‌ 
வழியிலேயே “என்ன நிகழ்கிறது? என்ன விளைவு?” 
என்று வினவிக்கொண்டனர்‌. “அந்தணர்‌ முனிந்தால்‌ 
அரசில்லை” என்றார்‌ ஒருவர்‌. “அவர்‌ நம்‌ குலங்கள்மேல்‌ 
சினம்கொள்ள ஏதுமில்லை” என்றார்‌ இன்னொருவர்‌. 
“அரசர்‌ எல்லைமீறியிருப்பார்‌... அதை நோக்கியே 
சென்றுகொண்டிருந்தார்‌” என்றார்‌ பிறிதொருவர்‌. 


அவையில்‌ தனது பீடத்தின்மேல்‌ இறுகிய முகத்துடன்‌ 
கைகளைக்‌ கட்டியபடி நிமிர்ந்த தலையும்‌ எங்கும்நோக்கா 
விழிகளுமாக அமைச்சர்‌ பத்மர்‌ அமர்ந்திருந்தார்‌. 
அவரைச்‌ சூழ்ந்து சிற்றமைச்சர்கள்‌ கைகட்டி 
நின்றிருந்தனர்‌. முதன்மைப்‌ படைத்தலைவன்‌ நேரில்‌ 
வந்து ஆணைபெற்றுச்‌ சென்றான்‌. அத்தனை 
படைத்தலைவர்களுக்கும்‌ ஓலைகள்‌ சென்றுசேர்ந்தன. 
படைத்தலைவன்‌ மீண்டுவந்து அமைச்சரிடம்‌ “தங்கள்‌ 
மறுசொல்லுக்காக காத்திருக்கின்றன குருநகரின்‌ 
படைகள்‌, அமைச்சரே” என்றான்‌. “நன்று” என்றார்‌ 
அமைச்சர்‌. “தங்கள்‌ ஆணைப்படி ஆயுஸையும்‌ பிற 
இளவரசர்களையும்‌ சிறையிட்டு அழைத்து 
வந்துள்ளோம்‌. அவைநிறுத்தவேண்டுமெனில்‌ 
அவ்வாறே” என்றான்‌ படைத்தலைவன்‌. “செய்க!” 
என்றார்‌ பத்மர்‌. 


அவர்‌ விழிகள்‌ முற்றிலும்‌ பிறிதொன்றாக மாறியிருந்தன. 
மானுடரில்‌ தெய்வமெழும்‌ தருணங்களைப்பற்றி சூதர்கள்‌ 
பாடுவதை படைத்தலைவன்‌ எண்ணிக்கொண்டான்‌. 
அவை கூடிக்கொண்டிருக்கையிலேயே படைவீரர்களால்‌ 
கட்டி இழுத்துக்கொண்டு வரப்பட்டு அவைமுன்‌ 
நிறுத்தப்பட்டான்‌ புரூரவஸ்‌. அவன்‌ நிலம்நோக்கி முகம்‌ 


“அவள்‌ பாதங்களை இங்குள்ள நிமித்திகர்‌ நோக்கினர்‌. 
அளவில்லா தாய்மை கொண்டவள்‌ என்றார்கள்‌. 
பாரதவர்ஷம்‌ விழுந்து வணங்கும்‌ சக்ரவர்த்தினியின்‌ 
பாதங்கள்‌ அவை என்றார்கள்‌. அதைவிட நற்சொல்லை 
இம்முதியவளிடம்‌ எவர்‌ சொல்லிவிடமுடியும்‌?” சத்யவதி 
சொன்னாள்‌. தன்‌ கைகளை நீட்ம அந்த 
பொற்பேழையைத்‌ தொட்டு “நான்‌ உவகை கொள்கிறேன்‌” 
என்றாள்‌. விதுரன்‌ அதை எடுத்து திறந்தான்‌. அதற்குள்‌ 
இருந்தது குதிரையின்‌ பல்‌ என்று முதற்கணம்‌ 
தோன்றியது. மறுகணம்‌ அது ஒரு வைரம்‌ என 
தெளிந்தான்‌. 


அறையொளியை உண்டு அது சுடர்விடத்தொடங்கியது. 
அதன்‌ பட்டைகளும்‌ உள்பட்டைகளும்‌ 
நெய்விளக்குகளின்‌ செவ்வொளியை வாங்கி 
மின்னத்தொடங்கின. குருதி படிந்த வெண்பல்‌ போல. 
“இதை எங்கள்‌ நாட்டில்‌ அஸ்வதந்தம்‌ என்கிறார்கள்‌. 
நாங்கள்‌ அடைந்தவற்றிலேயே மதிப்புமிக்க வைரம்‌ 
இதுவே. நெடுந்தொலைவில்‌ பெரும்பாலைநிலங்களுக்கு 
அப்பாலிருக்கும்‌ அபிசீனம்‌ என்னும்‌ 
காப்பிரிநாட்டிலிருந்து நாங்கள்‌ பெற்ற செல்வம்‌ இது. 
வல்லமை மிக்க குதிரைகளின்‌ உடைமையாளராக இதை 
அணிபவர்களை ஆக்கும்‌ வல்லமை இதற்குண்டு என 
நிமித்திகர்‌ சொல்கிறார்கள்‌” என்றான்‌ சகுனி. 


“ஆம்‌. நாம்‌ வல்லமைபெற்றுவிட்டோம்‌” என்று விதுரன்‌ 
சொன்னாள்‌. பீஷ்மர்‌ அந்த உரையாடலை தன்‌ தாடியை 
நீவியபடி அமைதியாகக்‌ கேட்டுக்கொண்டிருந்தார்‌. சகுனி 
“நம்‌ வல்லமைகள்‌ அனைத்தையும்‌ மன்னரின்‌ 
தோள்களாக ஆக்கவேண்டிய காலம்‌ வந்துவிட்டது 
பேரரசி. காந்தாரம்‌ அதற்காகக்‌ காத்திருக்கிறது” என்றான்‌. 
மிக எளிதாக அவன்‌ பேசவேண்டிய புள்ளிக்கு 
வந்துவிட்டதை உணர்ந்த விதுரன்‌ பீஷ்மரின்‌ கண்களை 
ஒருகணம்‌ நோக்கி மீண்டான்‌. 


சத்யவதி “ஆம்‌. இனி எதையும்‌ நாம்‌ 
சிந்திக்கவேண்டியதில்லை. அஸ்தினபுரியின்‌ அரியணை 
என்‌ சிறுமைந்தனுக்காக நெடுங்காலமாகக்‌ 
காத்திருக்கிறது” என்றாள்‌. “அனைவரும்‌ விரும்பும்‌ 
வண்ணம்‌ அனைத்தையும்‌ செய்துவிடலாம்‌ செளபாலரே. 
நீங்கள்‌ இங்கே இருந்து அவற்றை 
நடத்தியருளவேண்டும்‌.” சகுனி புன்னகையுடன்‌ “ஆம்‌ 
பேரரசி, அது என்‌ கடமை. நான்‌ காந்தாரபுரி நீங்குகையில்‌ 
அஸ்தினபுரியின்‌ அரியணையில்‌ என்‌ தமக்கை 
அமர்ந்தபின்னரே மீண்டுவருவேன்‌ என வஞ்சினம்‌ 


குனித்திருந்தமையால்‌ மழித்த தலைமட்டுமே தெரிந்தது. 
வெற்றுடலில்‌ தசைகள்‌ விதிர்த்து 
நடுங்கிக்கொண்டிருந்தன. “இளவரசர்கள்‌ அவை 
புகட்டும்‌” என்றார்‌ அமைச்சர்‌. 


அமைச்சரின்‌ ஆணையை ஏற்று இரு ஏவலர்கள்‌ சென்று 
கைகூப்பி விழிநீர்‌ உகுத்தபடி நின்ற ஆயுஸையும்‌ 
இளையோரையும்‌ அவைமுகப்புக்கு 
கொண்டுவந்தார்கள்‌. சத்யாயுஸும்‌ ஸ்ருதாயுஸும்‌ 
தலைகுனிந்து வந்து அவன்‌ அருகே நின்றனர்‌. ஏவலரின்‌ 
கைகளைப்‌ பற்றியபடி ரயனும்‌ விஜயனும்‌ வந்தனர்‌. 
முதிய ஏவலர்‌ ஒருவர்‌ ஜயனை கைபற்றி 
அழைத்துக்கொண்டு வந்தார்‌. அவை நிறைந்ததும்‌ 
கைகூப்பியபடி எழுந்த அமைச்சர்‌ சற்றுநேரம்‌ 
கண்மூடியபடி நின்றார்‌. நீள்மூச்சுடன்‌ விழிதிறந்து 
“அவையோரே, இன்று என்‌ மூதாதையரில்‌ ஒருவர்‌ எட்டு 
தலைமுறைக்கு முன்‌ செய்த ஒரு கடுஞ்செயலை நானும்‌ 
செய்யும்‌ நிலை வந்துள்ளது” என்றார்‌. 


“குலத்தலைவர்களே, அறத்தின்‌ பொறுப்பு இப்புவியில்‌ 
இருவருக்கு பகிர்ந்தளிக்கப்பட்டுள்ளது. அந்தணனாகிய 
எனது நாவிலும்‌ ஷத்ரியனாகிய இவர்‌ வாளிலும்‌ அது 
வாழவேண்டும்‌ என்பதே அரசுநெறி. எங்கள்‌ வழிநின்று 
வைசியரின்‌ துலாவிலும்‌ உழவரின்‌ மேழியிலும்‌ ஆயரின்‌ 
வளைதடியிலும்‌ கொல்லரின்‌ கூடத்திலும்‌ அது 
திகழவேண்டும்‌” என்றார்‌. அவர்‌ குரல்‌ அடைத்ததுபோல 
மெல்ல ஒலித்தாலும்‌ அங்கிருந்த அனைவரும்‌ அதை 
கேட்டனர்‌. “கோல்தாங்கி அரியணை அமர்ந்திருப்பவனே 
விழியறியும்‌ தெய்வம்‌ என்பது நெறி. அவன்‌ முன்‌ நின்று 
அரிமலரிட்டு வணங்கும்‌ அமைச்சனாகவே நான்‌ 
இருந்தாக வேண்டும்‌ என்றார்‌ எந்தை. 
இருபத்தெட்டாண்டுகாலம்‌ அவ்வண்ணம்‌ 
மறுசொல்லின்றி இந்நகரை அவருக்காக 
ஆண்டிருக்கிறேன்‌. அதன்பொருட்டு உங்களால்‌ 
பலமுறை சினந்துகொள்ளப்பட்டுள்ளேன்‌. பழிச்சொல்‌ 
கேட்டுள்ளேன்‌. அது என்‌ கடன்‌.” 


“நாற்பத்தாறாண்டுகாலம்‌ எனது தந்தை இவர்‌ 
தந்தையின்‌ காலடிகளில்‌ நின்று சொல்புரந்திருக்கிறார்‌. 
அவருக்கு முன்‌ பதினெட்டு தலைமுறைக்காலம்‌ என்‌ 
மூதாதையர்‌ குருநகரியின்‌ கோலுக்கு வேர்‌ என 
நின்றிருக்கிறார்கள்‌” என அவர்‌ தொடர்ந்தார்‌. “இன்று 
காலை இந்நகர்விட்டு நீங்கியது அறத்தின்‌ இறுதித்துளி. 
அதுவே என்‌ எல்லை. அதன்பின்‌ இங்கு எஞ்சிய 
மறத்தைத்‌ தாங்கும்‌ பொறுப்பு எனக்கில்லை. எந்தை 


எனக்களித்த சொல்‌ இங்கு வாழவேண்டும்‌. வேதமே வேர்‌. 
நெறிகள்‌ அதன்‌ கனிகள்‌. நெறியின்பொருட்டு வாழ்வதும்‌ 
வீழ்வதுமே என்‌ தன்னறம்‌.” 


“இவ்வரசன்‌ மக்கள்‌ அளித்த வரிப்பொருளை பதுக்கி 
நகரின்‌ வாழ்வை அழித்தான்‌. அது பிழை. காமத்திலாடி 
இந்நகரப்‌ பெண்களின்‌ கற்புடன்‌ விளையாடினான்‌. அது 
அதனினும்‌ பெரிய பிழை. தன்‌ அறைக்கு வந்த அன்னை 
முன்‌ நாணிலாது அமர்ந்திருந்தான்‌. அது மாபெரும்‌ 
பிழை. ஆனால்‌ இந்நகர்விட்டு அறம்‌ நீங்கியதையே 
உரைத்தும்‌ அறிந்திராதவனாக இருந்தான்‌ என்பதுதான்‌ 
பிழையினும்‌ பிழை. அதன்பொருட்டு என்‌ 
முப்புரிநூலைப்‌ பற்றி நான்‌ ஆணையிடுகிறேன்‌, இனி 
இவன்‌ முடிசூடி இவ்வரியணையில்‌ அமரலாகாது. இனி 
இந்நகரின்‌ எல்லைக்குள்‌ இவன்‌ நுழையலாகாது. இவன்‌ 
கொண்ட அரசநிலையையும்‌ குலமுத்திரையையும்‌ 
களைந்து இந்நகரெல்லைக்கு அப்பால்‌ கொண்டுசென்று 
காட்டில்‌ தனிமையில்‌ விட்டுவருமாறு நான்‌ 
பணிக்கிறேன்‌. இந்நகர்‌ எல்லைக்குள்‌ இவன்‌ நுழைவான்‌ 
என்றால்‌, இந்நகர்‌ மக்கள்‌ எவரேனும்‌ இவனுக்கு துணை 
நிற்பார்கள்‌ என்றால்‌ அரசதண்டம்‌ அவர்கள்‌ மேல்‌ 
பாயட்டும்‌.” 


அவை சொல்லின்றி தரித்து அமர்ந்திருந்தது. “என்‌ 
சொற்களை உங்கள்‌ முன்‌ வைக்கிறேன்‌. 
இக்குலத்தலைவர்களின்‌ ஒப்புதலை கோருகிறேன்‌” 
என்றார்‌ அமைச்சர்‌. முதுகுலத்தலைவர்‌ ஒருவர்‌ “ஆம்‌, 
அந்தணர்‌ ஆணை வாழ்க!” என சொல்ல அனைவரும்‌ 
கைதாக்கி “ஆம்‌, அவ்வாறே ஆகுக! அந்தணர்‌ சொல்லில்‌ 
அறம்‌ வாழ்க! எது முறையோ அது நிகழ்க!” 
என்றனர்‌.அமைச்சர்‌ “இவனுடைய முதல்‌ மைந்தர்‌ ஆயுஸ்‌ 
சந்திரகுலத்து வழித்தோன்றலென இம்மணிமுடியையும்‌ 
கோலையும்‌ சூடி அரியணை அமரட்டும்‌. அவர்‌ 
விழையவில்லை என்றால்‌ அவர்‌ இளையோர்‌ முடிசூடுக! 
அவர்கள்‌ எவரும்‌ விழையவில்லை என்றால்‌ இங்குள்ள 
குலங்கள்‌ கூடி அரசனை தெரிவுசெய்க!” என்றார்‌ 


புரூரவஸ்‌ தலைதூக்கி “என்‌ மைந்தன்‌ முடிசூடட்டும்‌. அது 
அவனுக்கு என்‌ ஆணை!” என்றான்‌. ஆயுஸ்‌ 
கண்ணீருடன்‌ “தந்தையே...” என்று கூவ “தந்தையின்‌ 
ஆணை இது!” என்றான்‌ புரூரவஸ்‌. “ஆம்‌, பணிகிறேன்‌” 
என்றான்‌ ஆயுஸ்‌. எந்த உணர்ச்சியும்‌ இல்லாமல்‌ “நன்று, 
அவ்வண்ணமே நலம்‌ திகழட்டும்‌. இன்றிலிருந்து 
பன்னிரண்டாவது நாள்‌ வைகாசி முழுநிலவு. 
குலமூத்தாராகிய நீங்கள்‌ அனைவரும்‌ கூடி அம்முடியை 


அவர்‌ தலையில்‌ அமர்த்துங்கள்‌. சந்திரகுலத்தின்‌ 
இரண்டாவது அரசர்‌ அறம்நின்று வெற்றிகொண்டு 
புகழ்பெற்று நிறைவடைக!” என்றார்‌ அமைச்சர்‌. 
“அவ்வாறே ஆகுக!” என்று உரைத்தனர்‌ குடியவையினர்‌. 


அமைச்சர்‌ திரும்பி கைகூப்பியபடி ஆயுஸிடம்‌ 
“இளவரசே, ஒன்றுணர்க! எல்லையற்ற ஆற்றலை 
உணரச்செய்கிறது அரியணை. நீங்கள்‌ சூடியுள்ள 
மணிமுடியோ ஐங்குலங்களை உங்கள்‌ காலடியில்‌ 
பணியவைக்கிறது. உங்கள்‌ கையிலிருக்கும்‌ கோலால்‌ 
எந்தத்‌ தலையையும்‌ வெட்டி எறியும்‌ உரிமை 
பெறுகிறீர்கள்‌. இவை அனைத்தும்‌ இம்மக்களால்‌ 
உங்களுக்கு அளிக்கப்படுபவையே. அறம்புரிந்து 
நலம்நாடி நெறிநிற்கும்பொருட்டே அது 
அளிக்கப்படுகிறது. அறம்பிழைத்து விழுந்த மன்னன்‌ 
அடைந்தவை அனைத்திலிருந்தும்‌ விலக்கப்படுவான்‌” 
என்றார்‌. 


அழுகையை அடக்க வாயை இறுக்கியிருந்த ஆயுஸ்‌ 
தலைவணங்கினான்‌. திரும்பி அவை நோக்கி வணங்கிய 
அமைச்சர்‌ “இவ்வன்செயலை செய்த பின்னர்‌ நான்‌ இனி 
அவையமைதல்‌ முறையன்று. இன்றே 
இவ்வவையிலிருந்து கிளம்புகிறேன்‌. இந்நகருக்கு 
வெளியே முறைப்படி தர்ப்பைமேல்‌ வடக்கு நோக்கி 
அமர்ந்து உயிர்விடுகிறேன்‌” என்றார்‌. அவை திகைத்தது. 
ஒருவர்‌ “அமைச்சரே...” என்று ஏதோ சொல்லியபடி எழ 
கைநீட்டி அவரைத்‌ தடுத்த அமைச்சர்‌ “அந்தணர்களுக்கு 
கல்‌ நாட்டும்‌ வழக்கமில்லை. எனக்கென்று தென்திசை 
புரக்கும்‌ தேவியின்‌ ஆலயத்தில்‌ ஒரு சொல்‌ நாட்டுக! நான்‌ 
இயற்றிய இந்த நான்கு வரிகள்‌ ஒவ்வொரு நாளும்‌ 
அவ்வாலயத்தில்‌ அந்தணரால்‌ பாடப்பட வேண்டும்‌” 
என்றார்‌. அவர்‌ ஓர்‌ ஓலையை எடுத்து நீட்ட அதை 
அவையமுதல்சூதன்‌ வந்து பெற்றுக்கொண்டான்‌. 


“இதன்‌ முதல்‌ வரி அந்தணன்‌ தனக்கே உரைக்கும்‌ அறம்‌. 
இரண்டாவது அவன்‌ அரசனுக்கு உரைக்கும்‌ அறம்‌. 
மூன்றாவது வரி குடிகள்‌ அவர்கள்‌ இருவருக்கும்‌ 
உரைக்கும்‌ அறம்‌. நான்காவது வரி அனைவருக்கும்‌ 
மூதாதையர்‌ உரைக்கும்‌ அறம்‌. நலம்‌ திகழ்க!” என்றபடி 
தனது தலைப்பாகையையும்‌ மேலாடையையும்‌ கழற்றி 
பீடத்தில்‌ வைத்தார்‌. கைகளில்‌ அணிந்திருந்த 
அணிகளையும்‌ காலில்‌ குறடுகளையும்‌ களைந்தபின்‌ 
மூன்று முறை அவையை வணங்கிவிட்டு 
வாயிலினூடாக நடந்தார்‌. 


அவரை பின்னாலிருந்து அழைத்த ஆயுஸ்‌ “அந்தணரே, 
தங்கள்‌ கால்களைத்‌ தொட்டுப்பணியும்‌ பேறை எனக்கு 
அருளவேண்டும்‌” என்றான்‌. பத்மர்‌ விழிகளில்‌ நீருடன்‌ 
தலையசைத்தார்‌. “தங்கள்‌ மைந்தரை எனக்கு 
அமைச்சராக பொறுப்பேற்கும்படி தாங்கள்‌ 

ணையிடவேண்டும்‌” என்றான்‌ ஆயுஸ்‌. “அவன்‌ மிக 
இளையோன்‌?” என்றார்‌ பத்மர்‌. “நானும்‌ இளையோனே. 
இங்கு இதுவரை திகழ்ந்த அறம்‌ இனியும்‌ 
பெருகவேண்டும்‌. உங்கள்‌ குலச்சொல்‌ எனக்கு அரணும்‌ 
அறிவுறுத்தலுமாக நின்றிருக்கவேண்டும்‌.” அமைச்சர்‌ 
“அவ்வாறே ஆகுக!” என்றார்‌. ஆயுஸ்‌ சென்று அவர்‌ 
கால்களைத்‌ தொட்டு வணங்க “செல்வமும்‌ புகழும்‌ 
வெற்றியும்‌ நிறைவும்‌ சூழ்க!” என வாழ்த்திவிட்டு 
வெளியேறினார்‌. 


திரும்பி ஏவலரை நோக்கி “தந்தையை விடுதலை செய்க!” 
என்று அவன்‌ ஆணையிட்டான்‌. கைகள்‌ 
விடுதலைசெய்யப்பட்டு நின்ற புருரவஸை அணுகி 
கைகூப்பியபடி இடறிய குரலில்‌ “அரசநெறி நின்றேன்‌ 
என்றே நினைக்கிறேன்‌, தந்தையே. ஆனால்‌ மைந்தன்‌ 
என சரிந்துவிட்டேன்‌. அப்பழியிலிருந்து நான்‌ 
மீளப்போவதில்லை” என்றான்‌. அவன்‌ தலையில்‌ 
கைவைத்து “நீ பிழை என ஏதும்‌ செய்யவில்லை, 
மைந்தா” என்றான்‌ புரூரவஸ்‌. “நான்‌ அப்பழியிலிருந்து 
மீள விழையவுமில்லை. தந்தையே, தங்களுக்கு நான்‌ 
இழைத்த இப்பிழைக்காக எனக்கு பிழைநிகர்‌ 
உரையுங்கள்‌. பெருந்துயர்‌ ஒன்று என்னைச்‌ சூழாமல்‌ 
என்‌ உளம்‌ அடங்காது” என்றான்‌. 


புரூரவஸ்‌ “உன்‌ பிறவிநூலைக்‌ கணித்த நிமித்திகர்‌ நீ 
பிள்ளைத்துயர்‌ உறுவாய்‌ என முன்னுரைத்தனர்‌. அன்று 
அது விளங்கவில்லை, இன்று துலாவின்‌ மறுதட்டு 
தெரிகிறது. நன்று திகழ்க, மைந்தா! அனைத்தும்‌ 
அறிவென்றே ஆகட்டும்‌. நிறைவுறுக!” என்றான்‌. “ஆம்‌, 
அவ்வாறே” என ஆயுஸ்‌ தந்தையை வணங்கினான்‌. 

27. வீடுகோள்‌ செலவு 


கீற்றுநிலா முகில்களுக்குள்‌ மறைந்தும்‌ 
விளிம்புகாட்டியும்‌ நகரை ஆக்கி அழித்துக்கொண்டிருந்த 
பின்னிரவில்‌ முரசோ கொம்போ ஒலிக்காமல்‌ ஓரிரு 
பந்தங்கள்‌ மட்டுமே எரிந்த சிறைமுற்றத்தில்‌ ஐம்பது 
வில்வீரர்கள்கொண்ட படை காத்திருந்தது. உள்ளிருந்து 
எழுவர்‌ புரூரவஸை கை பிணைத்து தள்‌ 
அழைத்துவந்தனர்‌. அதுவரை இருளில்‌ கிடந்த அவன்‌ 
ஒளியை நோக்கி கண்கூசி முழங்கையால்‌ முகம்‌ 
மறைத்தான்‌. ஒரு வீரன்‌ “ம்‌” என ஊக்க அவன்‌ நடந்து 
அங்கே காத்துநின்ற சிறிய மூடுதிரைத்‌ தேரில்‌ 
ஏறிக்கொண்டான்‌. படைத்தலைவன்‌ கைகாட்ட படை 
ஒரு புரவி பிறிதொன்றை உந்தியதுபோல 
அசைவுகொண்டு கிளம்பியது. 


நகரத்தெருக்களில்‌ ஏறி கோட்டை முகப்பைக்‌ கடந்து 
பெருஞ்சாலையில்‌ ஓடி வடதிசை நோக்கி அகன்றது. 
அதன்‌ ஓசை ஒரு கோபுரம்‌ கற்களாக இடிந்து 
சரிவதுபோல ஒலித்து அழிந்தது. குடிமக்கள்‌ எவரும்‌ 
இல்லங்களைவிட்டு வெளியே வரலாகாதென்று ஆணை 
இருந்தமையால்‌ நகர்‌ முற்றிலும்‌ ஒழிந்து கிடந்தது. 
பின்னிரவின்‌ தூசுமணக்‌ காற்று மட்டும்‌ தெருக்களில்‌ 
சுழித்துக்கொண்டிருந்தது. அங்காடி முகப்பில்‌ 
அவிழ்த்துவிடப்பட்ட அத்திரிகள்‌ ஒலிகேட்டு செவிகூர்ந்து 
கனைத்தன. நாய்கள்‌ எழுந்து குரைக்கத்தொடங்கின. 


காவல்‌ மாடங்களில்‌ கைகளைக்‌ கட்டியபடி எழுந்துநின்று 
நோக்கிய வீரர்கள்‌ படைசென்று மறைந்த புழுதிமணம்‌ 
இருளில்‌ எழ பெருமூச்சுவிட்டனர்‌. இல்லங்களின்‌ 
இருண்ட அறைக்குள்ளெல்லாம்‌ புரவிக்குளம்படிகளின்‌ 
ஓசை பெருகி சுவர்களை அதிரவைத்து பின்பு ஓய்ந்தது. 
இருளுக்குள்‌ சிறகடிக்கும்‌ கலைந்த பறவைகளின்‌ 
ஓசைகள்‌ மட்டும்‌ எஞ்சின. அங்காடிச்‌ சதுக்கத்தில்‌ 
காவல்பூதத்தின்‌ காலருகே நின்றிருந்த பித்தன்‌ ஒருவன்‌ 
கைகளை வீசி உரக்க நகைத்தான்‌. 


திண்ணையில்‌ கம்பளி போர்த்தி அமர்ந்திருந்த முதியவர்‌ 
நீள்மூச்செறிந்து “உறுத்துவந்தூட்டும்‌ ஊழ்வினை. 
பிறிதொன்றும்‌ சொல்வதற்கில்லை” என்றார்‌. 
இடைவழிக்கு அப்பால்‌ மறுதிண்ணையிலிருந்த 


இன்னொரு முதியவர்‌ “பெருவாழ்வு. எனவே வீழ்ச்சியும்‌ 
பெரிதே” என்றார்‌. “ஆம்‌. எண்ணுகையில்‌ எளியோனாக 
வாழ்ந்து எளியோனாக இறப்பதே உகந்ததென்று 
தோன்றுகிறது” என்றார்‌ முதல்‌ முதியவர்‌. “யானைக்கு 
புண்‌ வந்து சீழ்‌ கட்டுவதை பார்த்திருக்கிறீர்களா? படிகக்‌ 
கோடரியால்‌ வெட்டி முழங்கைவரை உள்ளேவிட்டு 
மருந்திடுவார்கள்‌. பெருவலி கொண்டு அக்கரிய உடல்‌ 
துடிப்பதை நெடுந்தொலைவிலேயே நின்று 
பார்க்கமுடியும்‌.” 


மறுமுதியவர்‌ இருமி ஓய்ந்து இழுத்து சிரித்து “எறும்புக்கும்‌ 
யானைக்கும்‌ இறப்பு ஒன்றேதான்‌ போலும்‌” என்றார்‌. 
மற்றவர்‌ சொல்லெடுக்காமல்‌ பெருமூச்சு மட்டும்‌ விட்டார்‌. 
அப்பால்‌ எதிர்த்திண்ணையிலிருந்து ஒரு குரல்‌ “ஆம்‌, 
ஆற்றல்மிக்க விலங்குகள்‌ நொந்து நாட்பட்டு சாகின்றன. 
எறும்புகள்‌ நொடியில்‌ பல்லாயிரமென மறைகின்றன. 
ஊழுக்கும்‌ கருணையுண்டு” என்றது. முதல்‌ முதியவர்‌ 
“எவர்‌ துயரும்‌ அதற்கு ஒரு பொருட்டல்ல. எல்லாமே 
குமிழிகள்தான்‌ நதிக்கு. அதில்‌ பெரிதென்ன 
சிறிதென்ன?” என்றார்‌. 


ஒவ்வொருவருக்கும்‌ அவர்கள்‌ வேட்டு எய்தி தருக்கி 
இழந்து ஏங்கி வாழும்‌ அனைத்துக்கும்‌ அப்பால்‌ சென்று 
ஒரு வெறுமையின்‌ முழுமையைக்‌ காணும்‌ கணமாக 
அமைந்தது அது. அதை சொல்லென ஆக்குவது மட்டுமே 
அதன்‌ பேரெடையை தவிர்க்கும்‌ வழி என்று தோன்றியது. 
ஆனால்‌ பேசும்போதே அதன்‌ பொருளின்மையை 
உணர்ந்து பெருமூச்சுடன்‌ அமைதியானார்கள்‌. 


கோட்டைக்கு அப்பால்‌ குளம்படிகள்‌ மறைந்ததும்‌ வலி 
கொண்ட எருதின்‌ ஒலியுடன்‌ கதவுகள்‌ மூடின. 
சக்கரத்தைச்‌ சுழற்றிய பின்‌ “இனி அவர்‌ நகர்‌ 
நுழையமுடியாது அல்லவா?” என்று ஒரு வீரன்‌ கேட்டான்‌. 
“ஆம்‌, விலக்கு அவர்‌ முழுவாழ்வுக்கும்தான்‌” என்றான்‌ 
இன்னொருவன்‌. “ஒரு சிறு மைந்தனை இழப்பதற்கே 
அத்தனை துயரென்றால்‌ இத்தனை பெரிய நகரை 
இழப்பது துயர்களில்‌ மலை” என்றான்‌ அவன்‌. 
“அவருக்கு இனி வாழ்வில்லை” என்றான்‌ ஓர்‌ இளைஞன்‌. 
“மானுடர்‌ அவ்வாறல்ல. சென்ற இடத்தில்‌ முற்றிலும்‌ 
பொருந்தும்‌ இயல்புடையவர்கள்‌. சில நாட்களில்‌ 
இந்நகரில்‌ இருந்ததையே அவர்‌ மறந்துவிடக்கூடும்‌” 
என்றார்‌ மேலே நின்ற இன்னொரு முதியவர்‌. 


“எப்படி மறக்க முடியும்‌? இந்நகர்‌ ஒரு சிலந்தி வலை. 
இதைப்‌ பின்னி இயக்கி இதுவென்று விரிந்து இதன்‌ 


நடுவில்‌ இருந்தார்‌ அவர்‌” என்றது மேலும்‌ உயரத்தில்‌ ஒரு 
குரல்‌. பிறிதொருவர்‌ “இங்கு அவருக்கென எதுவும்‌ எஞ்சி 
இருக்கவில்லை. மைந்தர்‌ இனி அவர்‌ மைந்தரல்ல. 
குடிகள்‌ அவர்‌ குடிகளும்‌ அல்ல. இங்கிருந்து துயர்‌ 
கொள்வதைவிட அகன்று செல்வது உகந்தது” என்றார்‌. 
அனைவரும்‌ அதை உண்மை என உணர்ந்தமையால்‌ 
மறுமொழி எழவில்லை. “பல தருணங்களில்‌ 
பிரிவென்பது சிறந்த அறுவை மருத்துவம்‌. அழுகியதை, 
கருகியதை வெட்டி வீசிவிட்டால்‌ அப்புண்‌ சில 
நாட்களிலேயே கருகும்‌. தோழரே, தொப்புள்கூட ஒரு புண்‌ 
கருகிய வடுதான்‌” என அவரே தொடர்ந்தார்‌. 


புலரிவரை குருநகரியில்‌ புரூரவஸைப்‌ பற்றிதான்‌ 
பேசிக்கொண்டிருந்தனர்‌. அங்காடி அருகே சிறுகுளத்தில்‌ 
நீராடும்போது விடிவெள்ளி நோக்கி கைதொழுதபின்‌ 
“எங்கு செல்கிறார்கள்‌ என்று தெரியுமா?” என்றார்‌ ஒரு 
வணிகர்‌. “காட்டுக்கு” என்றார்‌ பிறிதொருவர்‌. “காடு ஊர்‌ 
போலவே விரிந்து பரந்தது. காட்டில்‌ எங்கே?” என்றார்‌ 
இன்னொருவர்‌. “அதை அவர்தான்‌ தெரிவு 
செய்யவேண்டும்‌, தன்‌ திறனுக்கும்‌ தேவைக்கும்‌ ஏற்றபடி.” 
தணிந்த குரலில்‌ “நாம்‌ மீண்டும்‌ அவரை பார்க்கப்‌ 
போவதில்லையா?” என்று ஓர்‌ இளைஞன்‌ கேட்டான்‌. 
“பார்க்கக்கூடும்‌, ஆனால்‌ அவர்‌ பிறிதொருவர்‌ 
என்றாகியிருப்பார்‌. பண்டு காட்டில்‌ இருப்பது அவருக்கு 
உகந்ததாக இருந்தது. இக்குலம்‌ அங்கிருந்துதான்‌ கிளம்பி 
வந்தது என்று அவர்‌ சொல்வதுண்டு” என்றார்‌ ஒருவர்‌. 


அரண்மனை அனைத்து நாண்களையும்‌ எதிர்புரி சுற்றித்‌ 
தளர்த்திவைத்த யாழ்போல முற்றிலும்‌ ஓசை அடங்கி 
இருந்தது. புரூரவஸின்‌ தேவியர்‌ தங்கள்‌ 
மஞ்சத்தறைகளுக்குள்‌ அவிழ்ந்த குழலும்‌ அழுது வீங்கிய 
முகமுமாக அமர்ந்திருந்தனர்‌. படைவீரர்கள்‌ 
வேல்களையும்‌ வில்களையும்‌ சாத்திவிட்டு அதனருகே 
சிறு குழுக்களாக அமர்ந்து தங்கள்‌ எண்ணங்களுக்குள்‌ 
மூழ்கி இருந்தனர்‌. அமைச்சர்களின்‌ அவையிலும்‌ 
படைத்தலைவர்களின்‌ கூடத்திலும்கூட சொல்லென 
ஏதும்‌ எழவில்லை. அவ்வப்போது எழுந்த 
பேச்சுக்குரல்கள்கூட மிகத்‌ தாழ்ந்த ஒலியிலேயே 
இருந்தன. அமைதி ஒவ்வொருவரையும்‌ அச்சம்‌ 
கொள்ளச்செய்து மந்தணம்‌ பேசவைத்தது. மந்தணம்‌ 
பேசும்தோறும்‌ அனைத்துத்‌ துளைகளும்‌ செவிகள்‌ 
போலாயின. அனைத்துக்‌ குமிழ்களும்‌ முனைகளும்‌ 
விழியொளி கொண்டன. 


தன்‌ மஞ்சத்தறைக்குள்‌ சாளரத்தினூடாக 


இருள்வெளியைப்‌ பார்த்தபடி ஆயுஸ்‌ கைகட்டி 
நின்றிருந்தான்‌. குளிர்காற்றில்‌ அவன்‌ ஆடை எழுந்து 
பறந்தது. தொலைவில்‌ வளைந்த வானில்‌ தெரிந்த 
விண்மீன்களை நோக்கிக்கொண்டிருந்தான்‌. 
விண்மீன்களை நோக்குகையில்‌ மண்மீதுள்ள 
ஒவ்வொன்றும்‌ எளிதென்றும்‌ பொருளற்றதென்றும்‌ 
தோன்றும்‌ விந்தை என்ன என்று எண்ணிக்கொண்டான்‌. 
பொருளற்றவையே அனைத்தும்‌ என்று தோன்றுகையில்‌ 
எழும்‌ விடுதலை உணர்வை எண்ணியபோது வியப்பு 
எழுந்தது. இச்சிறு வாழ்க்கை, இச்சிறு வாழ்க்கை என 
ஓடிக்கொண்டிருந்தது சித்தம்‌. 


சிறு கூடொன்று கட்டி நான்‌ நான்‌ என்று தருக்கி 
நின்றிருக்கும்‌ சிதல்‌. எங்கோ எவரோ எதற்கோ 
நடந்துசெல்லும்‌ கால்களால்‌ தட்டி சிதறடிக்கப்படுகிறது. 
சலிக்காது மீண்டும்‌ மீண்டும்‌ கட்டி எழுப்புகின்றது. 
சிதல்கள்‌ பிறிதொன்றை அறிந்திலாதவை. அது ஒன்றே 
தங்களுக்கு ஆணையிடப்பட்டிருப்பதுபோல அவை 
கணம்‌ சோராது செயலாற்றுகின்றன. அதனூடாக 
நிறைவடைகின்றன. அல்லது அவற்றுக்கும்‌ 
நிறைவின்மை உண்டா? எண்ணி அந்தக்‌ கூட்டை 
அள்ளிக்கொள்ள இயலாது சித்தம்‌ பேதலிப்பதுண்டா? 


தன்‌ எண்ணங்களை தாளாதவன்போல நீள்மூச்சு 
விட்டபடி அவன்‌ அறைக்குள்‌ நடந்தான்‌. பீடத்தில்‌ இருந்த 
தன்‌ உடைவாளை எடுத்து அதன்‌ உறையில்‌ இருந்த 
சிற்பச்செதுக்குகளை வருடியபடி பொருளற்ற 
எண்ணங்களுக்குள்‌ சென்று மீண்டும்‌ 
பெருமூச்சுவிட்டான்‌. அதை வைத்துவிட்டு வந்து 
விண்மீன்களை நோக்கி நின்றிருந்தான்‌. எவரென்று 
நான்‌ இருப்பேன்‌ இக்குலநிரையில்‌? இது ஒரு அருமணி 
மாலை. வெறுங்கல்லென்றிருந்தாலும்‌ மணியொளி 
உண்டு. முண்டிப்புடைத்தெழுந்து ஒளிகொண்டு 
ஆவதொன்றுமில்லை. இருத்தல்‌, கடந்துசெல்லுதலுக்கு 
அப்பால்‌ எஞ்சுவதொன்றும்‌ இல்லை. 


துயின்றுகொண்டிருந்த ரயனுக்கும்‌ விஜயனுக்கும்‌ அருகே 
மஞ்சத்தில்‌ ஒருவர்‌ இருப்பை ஒருவர்‌ உணர்ந்தபடி 
அமர்ந்திருந்தனர்‌ ஸ்ருதாயுஸும்‌ சத்யாயுஸும்‌. 
நெடுநேரத்திற்குப்பின்‌ ஸ்ருதாயுஸ்‌ உடல்‌ அசைய 
ஒலிகொண்டு “காட்டுக்குள்‌ புகுந்திருப்பார்கள்‌ போலும்‌” 
என்றான்‌. சத்யாயுஸ்‌ ஆம்‌ என்று தலையசைத்தான்‌. 
மீண்டும்‌ ஒரு வினாவை அவன்‌ கேட்க விரும்பினான்‌. 
அதை சொல்லென ஆக்கினால்‌ பிறகு அழித்தெழுத 
முடியாத கல்வெட்டென்று ஆகிவிடும்‌ என்று எண்ணி 


ஒதுக்கினான்‌. குளிரென குத்தும்‌ வலியென உயிரை 
வதைத்த அத்தருணத்தை கடக்கத்துடித்த உள்ளம்‌ அதில்‌ 
ஆழ்வதை விரும்பத்தொடங்கியது எப்போது என 
எண்ணிக்கொண்டான்‌. 


[108261]அரசவைவிட்டு தன்‌ இரு மாணவர்கள்‌ நிழலென 
தொடர இல்லம்‌ வந்த அமைச்சர்‌ பத்மர்‌ தன்‌ அறைக்குள்‌ 
அமர்ந்து மைந்தனுக்குரிய ஆணைகளை பன்னிரு 
ஓலைகளிலாகப்‌ பொறித்து பட்டுத்துணியில்‌ 
சுற்றிவைத்தார்‌. பதினாறு வயதான சுதர்மன்‌ நகருக்கு 
அப்பால்‌ குருவாகினி என்னும்‌ ஓடைக்கரையில்‌ 
அமைந்திருந்த வேதக்கல்வி நிலையிலிருந்து தேரில்‌ 
அழைத்து வரப்பட்டிருந்தான்‌. அவர்‌ 
எழுதிக்கொண்டிருந்தபோதுதான்‌ அவன்‌ வந்து 
வணங்கினான்‌. நிமிர்ந்து நோக்கி அவனை சற்றுநேரம்‌ 
வெறித்தபின்‌ நீராடி வரும்படி ஆணையிட்டார்‌. 
ஈரக்குடுமியில்‌ நீர்‌ சொட்ட கைகளைக்‌ கட்டிக்கொண்டு 
தன்‌ அருகே நின்ற அவனிடம்‌ அச்சுவடிகளை 
கொடுத்தார்‌. 


“இவை ஆணைகள்‌, நெறிகாட்டுதல்கள்‌, 
அருஞ்சொற்றொடர்கள்‌. மைந்தா, அறம்‌ ஒன்றைத்தவிர 
பிறிதொன்றை இறையென்றும்‌, கொடியென்றும்‌, 
உறவென்றும்‌ இலக்கென்றும்‌ கொள்ளாதிருத்தல்‌ உன்‌ 
கடன்‌. நலம்‌ சூழ்க!” என்று வாழ்த்தினார்‌. அவன்‌ அவர்‌ 
தாள்தொட்டு சென்னிசூட தலையில்‌ கைகளை வைத்து 
“ஆம்‌, அவ்வாறே ஆகுக!” என்றார்‌. அவன்‌ விழிநீரை 
இமையசைத்து உலரச்செய்தபடி பின்காலடி வைத்து 
அவர்‌ முன்னிலை நீங்கினான்‌. அவன்‌ அன்னை அங்கே 
காத்திருந்தாள்‌. அவன்‌ தோளில்‌ கைவைத்து 
“அழக்கூடாது” என்றாள்‌. அவன்‌ நிமிர்ந்து நோக்கினான்‌. 
அவள்‌ முகம்‌ சிலையென்றிருந்தது. 


மரவுரியை அணிந்து பிற அணிகளேதுமின்றி 
வலக்காலெடுத்து படியிறங்கி திண்ணைக்கு வந்து அங்கு 
எழுந்தமர்ந்திருந்த தன்‌ தந்தையை அணுகி குனிந்து 
அவர்‌ கால்களைத்தொட்டு சென்னிசூடினார்‌ பத்மர்‌. 
“முன்னரே செல்கிறாய்‌, மூதாதையர்‌ எண்ணம்‌ 
அதுவெனில்‌ ஆகுக!” என்றார்‌ கிழவர்‌. “தங்களுக்கு என்‌ 
மைந்தன்‌ இருக்கிறான்‌, தந்தையே” என்றார்‌. “ஆம்‌, 
உனக்கு அவன்‌ அளிக்கும்‌ நீரும்‌ எள்ளும்‌ 
தேவையில்லை. வடக்கிருப்பவன்‌ இங்குள 
அனைத்தையும்‌ துறந்து செல்கிறான்‌. பதினெட்டு 
நாட்களில்‌ உடல்‌ விட்டு உயிர்‌ அகலுமென்பார்கள்‌. முதல்‌ 
ஆறு நாட்கள்‌ விழைவுகள்‌. இரண்டாவது ஆறு நாட்கள்‌ 


சினங்கள்‌. மூன்றாவது ஆறு நாட்கள்‌ பற்றுகள்‌. அவை 
உனக்கு நிகழட்டும்‌” என்றார்‌ முதியவர்‌. 

“தங்கள்‌ நற்சொல்‌ திகழ்க!” என்றார்‌ பத்மர்‌. “நம்‌ குடியில்‌ 
முன்னர்‌ மூன்று மூதாதையர்‌ வடக்கிருந்ததுண்டு. 
அவர்கள்‌ சென்றமைந்த அவ்வொளிமிக்க உலகில்‌ நீயும்‌ 
சென்று அமைக! நலம்‌ சூழ்க!” என்றார்‌ முதியவர்‌. அவர்‌ 
முகத்தில்‌ துயர்‌ ஏதும்‌ தெரியவில்லை. துயரற்ற 
புன்னகையுடன்‌ அவரைத்‌ தொழுது பத்மர்‌ 
புறம்காட்டாது விலகி இருள்‌ பரந்த தெருவில்‌ 
இறங்கினார்‌. அங்கே நின்றிருந்த அவருடைய 
மாணவர்கள்‌ தொழுது உடன்வந்தனர்‌. 


நகருக்கு வெளியே தெற்கு எல்லையில்‌ அமைந்த 
கொற்றவை ஆலயத்தின்‌ அருகே நின்றிருந்த 
தொன்மையான அரசமரத்தின்‌ அடியில்‌ அவருக்கென 
தர்ப்பையிருக்கை விரிக்கப்பட்டிருந்தது. அவருடைய 
இரு மாணவர்கள்‌ அங்கே காத்து நின்றிருந்தனர்‌. நகரத்‌ 
தெருவினூடாக கைகளைக்‌ கூப்பியபடி அவர்‌ நடக்க 
அவரை அழைக்க வந்திருந்த இரு மாணவர்கள்‌ 
அவருக்குப்பின்‌ ஓசையின்றி நடந்தனர்‌. அவர்களின்‌ 
காலடியோசைகள்‌ மந்தணச்சொற்கள்போல இருட்டுக்குள்‌ 
ஒலித்தன. 


ஓர்‌ ஆழுள்ளத்து எண்ணம்போல அவர்கள்‌ செல்வதாக 
அவருடைய மாணவர்களில்‌ ஒருவன்‌ 
எண்ணிக்கொண்டான்‌. நகரின்‌ முழுவாழ்வையே மாற்றி 
அமைக்கும்‌ நிகழ்வுகள்‌ நடந்த அந்த இரவில்‌ குடிமக்கள்‌ 
எவரும்‌ எதையும்‌ அறியலாகாதென்று 
சொல்லப்பட்டிருந்தது. உடலுக்குள்‌ நெஞ்சும்‌ வயிறும்‌ 
மூச்சுப்பையும்‌ இயங்குவதுபோல்‌ அவர்கள்‌ அறியாது 
அவை நிகழ்ந்துகொண்டிருந்தன என அவனுக்குத்‌ 
தோன்றியது. அத்தருணம்‌ பின்னர்‌ தன்னால்‌ கூர்ந்து 
நினைவுற்று மீண்டும்‌ மீண்டும்‌ சொல்லப்படப்‌ 
போவதென்பதை உணர்ந்தமையின்‌ கிளர்ச்சியால்‌ அவன்‌ 
உடல்‌ அடிக்கடி விதிர்த்துக்கொண்டிருந்தது. கூடவே 
பென்னம்பெரிய நிகழ்வுகள்‌ அத்தனை 

எளிதாகவும்‌ இயல்பாகவும்தான்‌ நிகழுமா என அவன்‌ 
உள்ளம்‌ வியந்துகொண்டது. 


இருளுக்குள்‌ நடந்துசென்று தன்‌ வடக்கிருத்தலுக்கான 
இடத்தை அடைந்த பத்மர்‌ கொற்றவை ஆலயத்தை 
அணுகி கொலைவிழியும்‌ கோட்டெயிறும்‌ ஈரெண்‌ 
கைகளில்‌ படைக்கலங்களுமாக நின்ற அன்னையை 
வணங்கி அவ்வாலயத்தை மும்முறை வலம்‌ வந்தார்‌. 


கூறித்தான்‌ கிளம்பினேன்‌.” 


பீஷ்மர்‌ சற்று அசைந்தபோது அவரது நெடிய உடலைத்‌ 
தாங்கிய பீடம்‌ மெல்லிய ஒலியை எழுப்பியது. சகுனி 
அவரைத்‌ திரும்பி நோக்க அவர்‌ ஏதும்‌ சொல்லவில்லை. 
சத்யவதி “நல்ல சொற்களைச்‌ சொன்னீர்கள்‌ செளபாலரே. 
மணிமுடி சூட்டப்பட்ட பின்னர்தான்‌ உங்களுக்கு 
பணிகள்‌ தொடங்கப்போகின்றன. அஸ்தினபுரிக்கு இன்று 
நிலைப்படையே இல்லை. எட்டு காவல்மையங்களிலாக 
நிலைகொண்டிருக்கும்‌ சிறிய காவல்படை மட்டுமே 
உள்ளது. நீங்கள்‌ இருந்து எங்கள்‌ படைகளை 
ஒருங்கமைக்கவேண்டும்‌” என்றாள்‌. 


[image] 
ஓவியம்‌: ஷண்முகவேல்‌ 


விதுரன்‌ எழுந்து தலைவணங்கி “இளவரசர்கள்‌ 
வந்திருக்கிறார்கள்‌” என்றான்‌. சத்யவதி “இளவரசர்களா? 
மந்தணஅவைக்கு அவர்களை வரும்படி நான்‌ 
சொல்லவில்லையே” என்றாள்‌. “ஆம்‌, ஆனால்‌ இளைய 
இளவரசர்‌ இன்னும்கூட காந்தாரரை அறிமுகம்‌ 
செய்துகொள்ளவில்லை. அவ்வறிமுகத்தை மூத்த 
இளவரசர்‌ செய்விப்பதே முறையாகும்‌. இங்கே பேரரசியின்‌ 
முன்னால்‌ அது நிகழலாமே என எண்ணினேன்‌.” 
சத்யவதியின்‌ கண்களில்‌ ஒரு சிறிய ஒளி தெரிந்து 
அணைந்தது. அவள்‌ புன்னகையுடன்‌ “அவ்வாறே ஆகுக” 
என்றாள்‌. 


விதுரன்‌ கதவைத்திறந்தபோது வியாஹ்ரதத்தர்‌ 
துணையுடன்‌ திருதராஷ்டிரன்‌ வாசலில்‌ நின்றிருந்தான்‌. 
“அரசே, இந்த மந்தணஅவைக்கு தாங்கள்‌ வருவது 
உவகையளிக்கிறது” என்றான்‌ விதுரன்‌. திருதராஷ்டிரன்‌ 
“மந்தண அவையா? என்னிடம்‌ நீ அழைப்பதாகத்தானே 
தளபதி சொன்னார்‌?” என்றான்‌. “ஆம்‌, நான்‌ இங்கே 
அழைத்துவரச்சொன்னேன்‌... வாருங்கள்‌” என்றான்‌ 
விதுரன்‌. அவனை விதுரனே கைப்பிடித்து அரிமுகம்‌ 
துலங்கிய பீடத்தில்‌ அமரச்செய்தான்‌. வியாஹ்ரதத்தர்‌ 
தலைவணங்கியபோது விதுரன்‌ “அமருங்கள்‌ 
படைத்தலைவரே” என்றான்‌. அன்றுவரை மந்தண 
அவைக்குள்‌ அமர்ந்திராத வியாஹ்ரதத்தர்‌ திகைத்தபின்‌ 
தலை வணங்கி அமர்ந்துகொண்டார்‌. 


திருதராஷ்டிரன்‌ உடலெங்கும்‌ க 
முகபடாமணிந்த பட்டத்து யானை போலிருந்தான்‌. தன்‌ 


அரசமரத்தடியை வந்தடைந்ததும்‌ அவர்‌ ஒரு 
மாணவனை நோக்க அவன்‌ மெல்ல தலையசைத்து உரிய 
நற்பொழுது அணுகிவிட்டது என்று உணர்த்தினான்‌. 
கைகூப்பியபடி அவர்‌ அரசமரத்தடி மேடைமேல்‌ ஏறி 
தர்ப்பைப்புல்‌ இருக்கை மேல்‌ கால்‌ மடித்தமர்ந்தார்‌. 
முழுவிடுகை முத்திரையில்‌ வலக்கையை மலர்த்தி 
அதன்மேல்‌ இடக்கையை வைத்தார்‌. கண்களை மூடி தன்‌ 
நெஞ்சத்து ஆழத்தின்‌ அதிர்வில்‌ சித்தம்‌ நாட்டி 
அமர்ந்தார்‌. 

நான்கு மாணவர்களும்‌ அவரையே நோக்கி நின்றனர்‌. 
அவரது மூச்சு சீராக எழுவதையும்‌ உடல்‌ இயல்பாக 
தளர்நிலை கொள்வதையும்‌ கண்டதும்‌ மெல்ல 
பின்னடைந்து அங்கிருந்த உதிரிப்‌ பாறைகளில்‌ 
அமர்ந்தனர்‌. அப்போதுதான்‌ நகருக்குள்‌ 
புரவிக்குளம்போசைகள்‌ எழுந்து அகல்வதை அவர்கள்‌ 
கேட்டனர்‌. திரும்பி ஒருவரை ஒருவர்‌ நோக்கினர்‌. ஓசை 
முற்றடங்கியபோது நால்வரும்‌ ஒருங்கே பெருமூச்சு 
விட்டனர்‌. 


[nage] புரூரவஸை அவனது படைவீரர்கள்‌ காட்டின்‌ 
எல்லையென அமைந்த திரிகூடம்‌ என்னும்‌ மூன்று 
மலைப்பாறைகளின்‌ அடிவாரம்வரை கொண்டுவந்து 
இறக்கிவிட்டனர்‌. அவன்‌ கைகளைக்‌ கட்டியிருந்த 
பட்டுத்துணியை அகற்றியபின்‌ படைத்தலைவன்‌ 
“செல்க!” என்று முகம்‌ நோக்காது ஆணையிட்டான்‌. 
இடறிய காலடிகளுடன்‌, களைப்பில்‌ விழிகள்‌ மங்கி 
காட்சிகள்‌ நீர்ப்பாவை என அலையடிக்க அவன்‌ 
நடந்தான்‌. இமைகளை அழுத்து திறந்து நோக்கினான்‌. 
மெல்லத்தெளிந்த காட்டுமுகப்பில்‌ விழுந்து பெருகிய 
பின்காலையின்‌ வெண்ணிற ஒளி அனைத்தையும்‌ 
வெளிறச்செய்திருந்தது. முந்தையநாள்‌ மழைபெய்திருந்த 
ஈரமண்ணிலிருந்து நீராவி எழுந்து மூச்சடைக்க 
வைத்தது. காட்டிலிருந்து எழுந்த பறவைக்குரல்கள்‌ 
செவியின்‌ நுண்சவ்வை அதிர வைக்குமளவுக்கு உரக்க 
ஒலித்தன. 


அவனுக்கு வாழ்த்தோ வணக்கமோ உரைக்காமல்‌ 
படைவீரர்கள்‌ தங்கள்‌ புரவிகளில்‌ ஏறிக்கொண்டனர்‌. 
தேர்‌ திரும்பும்‌ சகட ஒலி கேட்டது. விழப்போன புரூரவஸ்‌ 
கால்களை ஊன்றி நின்று சிறிய மரமொன்றை 
பற்றிக்கொண்டு கண்களை மூடிக்கொண்டான்‌. கால்‌ கீழ்‌ 
மண்பரப்பு காற்றுத்‌ திரையென நெளிந்து 
புகையென்றாகி அடியிலியில்‌ அவனை 
வீழ்த்திக்கொண்டே இருந்தது. மூச்சிரைக்க உடல்‌ 


வியர்வையில்‌ நனைந்து காட்டிலிருந்து வந்த காற்றில்‌ 
குளிர்கொள்ள அவன்‌ மெல்ல நிலைமீண்டபோது 
தனக்குப்பின்‌ அச்சிறு படை நின்றிருப்பதாகவே உள்ளம்‌ 
உணர்ந்தது. திரும்பி நோக்கியபோது நெடுந்தொலைவில்‌ 
குளம்புகள்‌ எழுப்பிய புழுதி முகில்கீற்றென கரைவதைக்‌ 
கண்டான்‌. 


புல்‌ பரப்பில்‌ அப்படை வந்து சென்ற தடம்‌ 
எஞ்சியிருந்தது. ஒரு மழையில்‌ அது முற்றிலும்‌ அழியும்‌. 
பின்‌ அவன்‌ அங்கு வந்ததற்கு சான்றிருக்காது. 
அங்கிருந்து அவன்‌ மீண்டு சென்றால்‌ அவன்‌ புரூரவஸ்‌ 
என்பதற்கும்‌ சான்றிருக்காது. அக்கணம்வரை அவனில்‌ 
நிறைந்திருந்த ஏதோ ஒன்று ஒரு கணத்தில்‌ முழு 
எடையையும்‌ அகற்றி வெறும்‌ நுரையென, புகையென 
ஆயிற்று. அவன்‌ முதலில்‌ உணர்ந்தது ஒரு வகை 
உவகையை. அது விடுதலை உணர்வு என்று அறிந்தான்‌. 
அதன்பின்னரே அது எதிலிருந்து என தெளிந்தான்‌. 


உணவறையிலிருந்து முதலில்‌ இழுத்துச்‌ 
செல்லப்பட்டபோது எழுந்த முதல்‌ அதிர்ச்சி, அது 
விலகியபோது எழுந்த துயர்‌, பின்பு ஊறி எழுந்து 
நிறைந்த கசப்பு, அனைத்தும்‌ அகன்ற பின்‌ எஞ்சியது 
அது. அதை ஓர்‌ உணர்வென்றே அவன்‌ எண்ணவில்லை. 
நெஞ்சமெனும்‌ பட்டுத்துணி மேல்‌ வைக்கப்பட்ட 
பெரும்பாறை. சொல்லென்றாகாத ஒன்று. எஞ்சிய 
வாழ்நாள்‌ முழுக்க அதை சுமந்தலையப்‌ 
போகிறோமென்றே எண்ணியிருந்தான்‌. உண்மையில்‌ 
நகர்‌ நீங்குகையில்‌ இனி இப்பேரெடையும்‌ நானும்‌ 
மட்டும்தானா என்றெண்ணியே உளம்‌ பதைத்தான்‌. அது 
அப்படி விலகுமென்று எண்ணியிருக்கவேயில்லை. 


கைகளை விரித்தபடி காடு நோக்கி ஓடவேண்டும்‌ 
போலிருந்தது. இயல்பான தன்னுணர்வால்‌ 
அவ்வெண்ணத்தை அடக்கியதுமே ஏன்‌ அடக்கவேண்டும்‌ 
இனி என்ற எண்ணம்‌ வந்தது. இனி எத்தளையும்‌ 
இல்லை. எந்தப்‌ பார்வைக்கும்‌ கட்டுப்பட 
வேண்டியதில்லை. அரசன்‌ சொற்களெனும்‌ சரடுகளால்‌ 
நாற்புறமும்‌ இழுத்துக்‌ கட்டப்பட்டவன்‌. முந்தையோர்‌ 
சொன்ன சொற்கள்‌. சூ ரர சொல்லும்‌ 
சொற்கள்‌. நாளை நா ம்‌ நூலிலும்‌ வாழப்போகும்‌ 
சொற்கள்‌. இது சொல்லினை வாழும்‌ காடு. பொருள்‌ 
ஏற்றப்படாத மரங்களின்‌, புதர்களின்‌, விலங்குகளின்‌ 
வாழ்வுப்பரப்பு. 


முற்றிலும்‌ விடுதலையடைந்திருக்கிறோம்‌ என்று 


மீளமீளச்‌ சொல்லி தனக்கே அவ்வுணர்வை 
ஊட்டிக்கொண்டான்‌. அவன்‌ உள்‌ அதை அறிந்ததுமே 
இரு கைகளையும்‌ விரித்து உரக்கக்‌ கூவியபடி 
துள்ளிக்குதித்தான்‌. சுழன்று சுழன்று கூச்சலிட்டு தடுமாறி 
விழுந்தான்‌. இரு கைகளாலும்‌ நிலத்தை ஓங்கி அறைந்து 
கூச்சலிட்டான்‌. அவ்வோசை செவியில்‌ எழ உள்ளிருந்து 
மீண்டும்‌ மீண்டும்‌ கூச்சல்கள்‌ கிளம்பி வந்தன. 
சொல்லற்ற பொருளற்ற வெற்றொலிகள்‌. விலங்குநிகர்‌ 
கூவல்கள்‌, பிளிறல்கள்‌, அமறல்கள்‌, அலறல்கள்‌. 


இரு கைகளாலும்‌ தோள்களையும்‌ மரங்களையும்‌ 
அறைந்தான்‌. நெஞ்சும்‌ முகமும்‌ நிலம்பட விழுந்து புல்‌ 
பரவிய தரையில்‌ முகத்தை உரசிக்கொண்டான்‌. புரண்டு 
புரண்டு எழுந்தமர்ந்து மீண்டும்‌ கூச்சலிட்டான்‌. பாய்ந்து 
காட்டுக்குள்‌ ஓடி சுற்றி வந்தான்‌. ஒவ்வொரு மரத்தையாக 
தழுவினான்‌. துள்ளி கிளைகளைப்‌ பற்றி குதித்து 
உலுக்கினான்‌. சிரிப்பும்‌ அழுகையும்‌ ஓய்ந்தபோது 
தெய்வங்களுக்குரிய முகத்துடன்‌ ஒரு சாலமரத்தின்‌ 
அடியில்‌ தலைக்கு கைவைத்து மல்லாந்து 
படுத்திருந்தான்‌. அவன்‌ முகம்‌ கிளைகளினூடாக வந்த 
ஒளி விழுந்து பொற்தழல்‌ சூடியது. 


மெல்லிய நிழலாட்டம்‌ ஒன்றை இமைகளுக்குள்‌ 
உணர்ந்து அது எதுவென்று செவிகூர்ந்தான்‌. 
ஊனுண்ணியா, பன்றியா? களிறல்ல, எருதும்‌ அல்ல. 
பின்பு விழிதிறக்காமலேயே அப்பெருங்குரங்கை அவன்‌ 
கண்டான்‌. மெல்ல எழுந்து அமர்ந்தபோது சற்றும்‌ 
அஞ்சாமல்‌ அவன்‌ அருகே முகம்‌ நோக்கி அது 
அமர்ந்திருந்தது. “ரீச்‌” என்ற ஒலி எழுப்பி பற்களைக்‌ 
காட்டியது. அவன்‌ “ஆம்‌” என்றான்‌. “ரீச்‌” என்று ஒலி 
எழுப்பி அது காட்டைக்‌ காட்டியது. “ஆம்‌, காட்டுக்கென்று 
வந்துவிட்டேன்‌. உங்களுடன்‌ இருக்கப்போகிறேன்‌” 
என்றான்‌. இரு விழிகளும்‌ ஒன்றையொன்று 
தொட்டுக்கொண்டன. அக்குரங்கை பலமுறை 
பார்த்திருப்பதுபோல்‌ அவன்‌ உணர்ந்தான்‌. 


ஒரு மெல்லிய திடுக்கிடலுடன்‌ ஏதோ ஒரு கனவில்‌ 
குரங்குகளுடன்‌ கிளை தாவி கூச்சலிட்டதை 
நினைவுகூர்ந்தான்‌. அப்போது அது உடனிருந்தது. 
நெடுங்காலத்துக்கு முன்பு. அல்லது நெடுங்காலத்துக்குப்‌ 
பின்பா? அவனும்‌ ஒரு பேருடல்‌ குரங்காக இருந்தான்‌. 
அவன்‌ அதன்‌ விழிகளை நோக்கி “பீமன்‌! என்‌ பெயர்‌ 
பீமன்‌!” என்றான்‌. அது மெல்ல அருகே வந்து 
சுட்டுவிரலால்‌ அவன்‌ மூக்கைத்‌ தொட்டது. பின்பு 
பற்களைக்‌ காட்டியபடி குனிந்து அவன்‌ முகவாயை தன்‌ 


உதடுகளால்‌ தொட்டது. அதற்குப்‌ பின்னால்‌ மேலும்‌ 
குரங்குகள்‌ எழுந்து வந்தன. அவன்‌ எழுந்து அவற்றை 
நோக்கி சென்றான்‌. ஒரு குரங்கு எழுந்து அவன்‌ கைகளை 
பற்றிக்கொண்டது. 


முதலில்‌ அவனை சந்தித்த குரங்கு “வருக!” என்றது. 
“ஆம்‌, இனி உங்களுடன்தான்‌” என்று அவன்‌ சொன்ன 
முதல்‌ கணமே அது சொன்ன மொழி எப்படி தனக்கு 
புரிந்ததென்று திடுக்கிட்டான்‌. அது விழிகளை சந்தித்து 
“இனி நாம்‌ பேசிக்‌ கொள்ளமுடியும்‌” என்றது. புரூரவஸ்‌ 
தன்‌ நெஞ்சொலிக்கும்‌ ஓசையை கேட்டான்‌. “இத்தனை 
எளிதாகவா?” என்றான்‌. “மிக மிக எளிது. ஒரு மெல்லிய 
கோடு மட்டுமே தாண்டப்பட வேண்டியது” என்றது 
அக்குரங்கு. 

28. மலர்திரிதல்‌ 


“புரூரவஸ்‌ பன்னிரண்டு ஆண்டுகாலம்‌ குரங்குகளுடன்‌ 
அந்தக்காட்டில்‌ இருந்தான்‌ என்கின்றன கதைகள்‌” என்று 
முண்டன்‌ சொன்னான்‌. “காட்டில்‌ அவன்‌ பிறிதொரு 
குரங்கென்றே ஆனான்‌. அறத்தின்பொருட்டு 
காமத்தையும்‌ பொருளையும்‌ விட்டவன்‌ பின்னர்‌ 
அவையிரண்டின்பொருட்டு அறத்தை விட்டான்‌. பின்னர்‌ 
மூன்றையும்‌ விட்டு விடுதலை ஆகி விலங்கென்று 
மகிழ்ந்திருந்தான்‌. சூரியன்‌ சமைத்ததை உண்டான்‌. 
மரங்கள்‌ நெய்ததை உடுத்தான்‌. பாறைகள்‌ கட்டியதற்குள்‌ 
துயின்றான்‌. இருகாலமும்‌ இல்லாமல்‌ இருந்தான்‌. 
நினைவுகளோ கனவுகளோ இல்லாமல்‌ திளைத்தான்‌.” 


“முதற்கதிரை நெஞ்சில்‌ அறைந்து ஒலி எழுப்பி 
எதிர்கொண்டான்‌. அந்தி அமைவை தனிக்கிளையில்‌ 
அமர்ந்து ஊழ்கத்தில்‌ மூழ்கி அனுப்பி வைத்தான்‌. 
இருசுடர்களுக்கு பொழுதுகளை அவியாக்கி வேள்வி 
இயற்றினான்‌. கற்றதனைத்தையும்‌ அங்கு அவன்‌ 
மறந்தான்‌. கற்றலில்லாமல்‌ இருந்த உள்ளம்‌ உணர்தலை 
மேலும்‌ மேலுமென கூர்தீட்டிக்கொண்டது. உணரப்பட்ட 
காடு அவன்‌ உள்ளென்றாகியது. அதிலெழுந்தன 
சுனைகள்‌, ஓடைகள்‌, ஆறுகள்‌. உயர்ந்தன மலைகள்‌. 
குளிர்முகில்சூடி நின்றன. பெருமழையில்‌ குளிர்ந்தது 
நிலம்‌. தளிரும்‌ மலரும்‌ சூடியது பசுமை” முண்டன்‌ 
தொடர்ந்தான்‌. 


பீமன்‌ அவன்‌ முன்‌ கைகளை மார்பில்‌ கட்டியபடி 
ஊர்வசியின்‌ ஆலயத்தின்‌ படியில்‌ அமர்ந்து 
சிறியவிழிகள்‌ கனவிலென தணிந்திருக்க அப்பேச்சை 
கேட்டிருந்தான்‌. “அந்நாளில்‌ ஒருமுறை குரங்குகளுடன்‌ 
அவன்‌ கிளைவழியாகச்‌ செல்கையில்‌ சுனை சூழ்ந்த 
அச்சோலையைக்‌ கண்டான்‌. அங்கு சென்று சுனைக்கரை 
சேற்றில்‌ இறங்கி நீரருந்த குனிந்தபோது தன்‌ முகத்தை 
நோக்கி மின்பட்டது என தான்‌ என்னும்‌ உணர்வை 
அடைந்து திகைத்து எழுந்து நின்றான்‌. நினைவுகள்‌ 
அலையென வந்தறைய மூச்சுவாங்கினான்‌. அகன்று 
மறைந்த எடையனைத்தும்‌ வந்து அவன்‌ தோளில்‌ அமர 
உடல்குனித்தான்‌.” 


“என்ன?” என்றது பெருங்குரங்கு. “இங்குதான்‌ அவளைக்‌ 


கண்டேன்‌” என்றான்‌. “இங்கா?” என்றது குரங்கு. “ஆம்‌, 
இங்கே...” என்று அவன்‌ சொன்னான்‌. “நெடுங்காலம்‌ 
முன்பு. ஒருவேளை அவள்‌ வந்து சென்ற தடம்கூட 
இங்கிருக்கலாம்‌.” மூக்கைச்‌ சுளித்தபடி முகர்ந்து 
அலைந்த குரங்கு ஒரு மூக்குமலரைக்‌ கண்டெடுத்து “இது 
அவளுடையதா?” என்றது. புரூரவஸ்‌ அதை ஒருகணம்‌ 
நோக்கியதுமே உடல்‌ அதிர்ந்து விழிமங்கலடைந்தான்‌. 
கால்கள்‌ நடுங்கி நிலம்‌ கவ்வாமலாயின. பின்னர்‌ 
மூச்சைக்‌ குவித்து சொல்லென்றாகி “ஆம்‌, அவள்‌ 
அணிந்திருந்தவைதான்‌” என்றான்‌. 


மெல்ல உளம்‌ மின்ன “அவள்‌ வந்தபோது அணிகள்‌ 
இல்லாத காட்டுப்பெண்ணாக இருந்தாள்‌. இது நான்‌ 
அவளுக்கு அளித்த அணிகளில்‌ ஒன்று. அவளுடைய 
சின்னஞ்சிறு மூக்கை இது அழகுபடுத்தியது. அனைத்து 
அணிகளையும்‌ அவள்‌ கழற்றிவிட்டுச்‌ சென்றாள்‌. 
ஆனால்‌ எஞ்சிய அந்நகைகளில்‌ இது இருக்கவில்லை 
என இப்போது உணர்கிறேன்‌. அன்று அந்நகைகளை 
நோக்கவே என்‌ நெஞ்சுகூடவில்லை.” குரங்கு அதை 
வாங்கி நோக்கி “இதை ஏன்‌ அவள்‌ கொண்டு சென்றாள்‌? 
ஏன்‌ இங்கே விட்டாள்‌?” என்றது. 


அவன்‌ மறுமொழியில்லாமல்‌ அதை 
நோக்கிக்கொண்டிருந்தான்‌. நீள்மூச்சுகள்‌ நெஞ்சுலையச்‌ 
செய்தன. “அவள்‌ முகம்‌ இம்மண்ணுக்குரியதல்ல என்று 
என்‌ உள்ளாழம்‌ சொல்லிக்கொண்டே இருந்தது. அவள்‌ 
ஒரு கானணங்கு என்று ஐயம்கொண்டிருந்தேன்‌. 
அணுக்கத்தில்‌ அரையிருளில்‌ அவள்‌ முகத்தை 
நோக்குகையில்‌ கருவறைத்தெய்வம்‌ போலிருந்தாள்‌. 
அறியா நோக்கு ஒன்று அவள்‌ விழிகளை 
அச்சுறுத்துவதாக ஆக்கியது. ஆகவே இந்த மூக்குமலரைச்‌ 
செய்து அம்முகத்தில்‌ அணிவித்தேன்‌. அவளை என்‌ 
குடிக்குள்‌ நகருக்குள்‌ அரண்மனைக்குள்‌ கொண்டுவந்து 
சேர்த்தது இது.” அதைச்‌ சுழற்றி நோக்கியபின்‌ “அவளை 
பெண்ணென்று மண்ணில்‌ நிறுத்தியது இந்த அணியே” 
என்றான்‌. 


“அவள்‌ யார்‌?” என்றது குரங்கு. “அவள்‌ சென்றபின்‌ 
கடுந்துயரில்‌ துயில்கெட்டு அரைமயக்கில்‌ சித்தம்‌ சிதறி 
அலைய எங்குளோம்‌ என்றில்லாது இருந்த நாட்களில்‌ 
ஒருமுறை அவளை என்‌ கனவில்‌ கண்டேன்‌. பிறிதொரு 
நிலம்‌. பொன்னொளிர்‌ பாறைகள்‌. அந்திச்செவ்வொளி. 
அவள்‌ பூத்த மலர்மரத்தின்‌ அடியில்‌ நின்றிருந்தாள்‌. நான்‌ 
நன்கறிந்த அந்த மணம்‌. அதுதான்‌ என்னை அங்கு 
இட்டுச்சென்றது. அவளை தொலைவிலேயே கண்டு ஓடி 


அருகணைந்தேன்‌. கைகளை பற்றிக்கொள்ளச்‌ 
சென்றபோது அவள்‌ பின்னடைந்தாள்‌. விழிகளில்‌ 
என்னை மறுக்கும்‌ அயன்மை.” 


கூரிய குரலில்‌ “மானுடனே, நான்‌ ஊர்வசி. விண்மகள்‌. 
உன்‌ கையணைந்ததும்‌ வாழ்ந்ததும்‌ கனிந்ததும்‌ இங்கு 
நான்‌ கண்ட ஒரு கனவு. நீ என்னை தீண்டலாகாது. 
ஏனென்றால்‌ இது உன்‌ கனவு” என்றாள்‌. நான்‌ மேலும்‌ 
அறியாது ஓர்‌ அடி எடுத்துவைக்க “என்‌ ஒப்பின்றி 
தீண்டினால்‌ உன்னை சிதறடிப்பேன்‌” என்றாள்‌. நான்‌ 
அஞ்சி பின்னடைந்தேன்‌. அவள்‌ நானறிந்தவள்‌ அல்ல 
என விழியும்‌ செவியும்‌ சொல்லிக்கொண்டிருந்தன. 
அவளே என உள்ளம்‌ தவித்தது. 


விண்ணவனின்‌ அமராவதிப்பெருநகரின்‌ ஆடற்கணிகை 
அவள்‌, நாரதரின்‌ தீச்சொல்லால்‌ மண்ணுக்கு வந்தவள்‌ 
என்று அறிந்தேன்‌. “அறிந்து கடந்தேன்‌ அங்குள்ள 
வாழ்க்கையை. இனி மீளமாட்டேன்‌, செல்க!” என அவள்‌ 
சொன்னபோது ஒருகணம்‌ என்‌ அச்சத்தைக்‌ கடந்து 
பாய்ந்து சென்று அவள்‌ கைகளைப்‌ பற்றினேன்‌. அவை 
அனலென்றாகி பற்றி எரிந்தன. என்‌ உடல்‌ 
அழல்கொண்டு எரியலாயிற்று. பின்னர்‌ இரவும்‌ பகலும்‌ 
எரிந்துகொண்டிருந்தேன்‌. 


நோயில்‌ கிடந்தபோது என்‌ விழிதொடும்‌ எல்லையில்‌ 
சொல்தொடா தொலைவில்‌ அழியாது நின்ற அவள்‌ 
தோற்றத்தை மட்டுமே நோக்கிக்கொண்டிருந்தேன்‌. 
ஒருகணமும்‌ பிறிதிலாத வலி. என்‌ அலறல்களுக்கும்‌ 
அரற்றல்களுக்கும்‌ விம்மல்களுக்கும்‌ அப்பால்‌ அவள்‌ 
தெய்வவிழிகளுடன்‌ புன்னகைத்து நின்றிருந்தாள்‌. நான்‌ 
ஏங்கி எரியும்‌ வன்பால்‌ என அவளுக்குக்‌ கீழே 
விரிந்திருந்தேன்‌. துளித்து உதிராமல்‌ முத்தென 
ஒளிவிட்டபடி இருந்தாள்‌ அவள்‌. 


என்னை என்‌ நகர்மக்கள்‌ மூங்கில்‌ பாடையில்‌ 
தூக்கிக்கொண்டு போகும்போது தலைக்கு மேல்‌ அவள்‌ 
புன்னகைத்தபடி வந்து கொண்டிருப்பதையே நான்‌ 
பார்த்தேன்‌. அவர்கள்‌ சிதை மேல்‌ என்னை 
வைப்பதையும்‌ சந்தனப்பட்டைகளால்‌ என்‌ உடலை 
மறைப்பதையும்‌ இசையும்‌ வாழ்த்துக்களும்‌ முழங்க 
ஈமச்சடங்குகளில்‌ ஈடுபடுவதையும்‌ உடலில்‌ எங்கோ 
இருந்த அறியா விழிகளால்‌ நோக்கிக்கொண்டிருந்தேன்‌. 
உண்மையில்‌ அவையெல்லாம்‌ விரைவில்‌ முடிந்து என்‌ 
உடல்‌ எரிகொள்ள வேண்டுமென விழைந்தேன்‌. முள்ளில்‌ 
சிக்கிய பட்டாடை என எனது சித்தம்‌ அவ்விழிந்த உடலில்‌ 


மாட்டி துடித்துக்கொண்டிருக்கிறதென்று தோன்றியது. 
திமிறுந்தோறும்‌ சிக்கி பறக்கும்தோறும்‌ 
கிழிபட்டுக்கொண்டிருந்ந்தேன்‌. 


இதுதான்‌ அந்த தருணம்‌. இதோ, இன்னும்‌ சிறு பொழுது. 
இன்னும்‌ சில கணங்கள்‌. என்‌ மைந்தன்‌ சிதையை 
வணங்கி சுற்றிவருவதை உணர்ந்தேன்‌. என்‌ கால்‌ 
தொட்டு தொழுதபின்‌ தயங்கிய அவனை குடிமூத்தார்‌ 
கைபற்றி ஊக்க அனற்கலயத்தை அவன்‌ வீசினான்‌. 
அரக்கில்‌ நெருப்பு பற்றிக்கொண்ட திப்பெனும்‌ ஒலியைக்‌ 
கேட்டு ஒருகணம்‌ விதிர்த்தேன்‌. என்‌ காலை அனல்‌ வந்து 
தொட்டபோது மீண்டும்‌ ஒரு முறை விதிர்த்தேன்‌. இரு 
விதிர்ப்புகளுக்கு நடுவே நான்‌ அவளை மீண்டும்‌ 
கண்டேன்‌. இதே சுனைக்கரையில்‌, இதே சோலையில்‌. 


இங்கே அவள்‌ இலைநிழலசைவுக்கு நடுவே விழிமாயமோ 
எனத்‌ தெரிந்தாள்‌. அவளைக்கண்டதும்‌ எழுந்த 
உவகையால்‌ விழுந்துவிடுபவன்போல நடுங்கினேன்‌. 
பாய்ந்து அருகே சென்று அவளை சியாமை!” என 
அழைத்தேன்‌. திரும்பி நோக்கியபோது அவள்‌ என்னை 
அறியவில்லை என்று தோன்றியது. ”சியாமை, நான்‌ 
புரூரவஸ்‌... உன்னை மணந்தவன்‌!” என்றேன்‌. 


அவள்‌ அருகே வரும்தோறும்‌ சியாமை எனும்‌ உருவம்‌ 
மென்பட்டு ஆடையென அவள்‌ உடலில்‌ இருந்து நழுவிச்‌ 
சரிந்து அவள்‌ ஊர்வசி என்றானாள்‌. என்‌ முன்‌ வந்து 
நிற்கும்போது பெண்மையின்‌ அழகும்‌ தேவர்களின்‌ 
மிடுக்கும்‌ கலந்து முந்தையோர்‌ குகைகளில்‌ வரைந்த 
வண்ண ஓவியம்‌ போலிருந்தாள்‌. மானுடரைக்கடந்து 
அப்பால்‌ நோக்கும்‌ தேவவிழிகள்‌. அவளை முன்பு 
எப்போது கண்டேன்‌ என உள்ளம்‌ தவித்தது. பின்‌ அது 
கனவிலென உணர்ந்தேன்‌. இதுவும்‌ கனவா என 
திகைத்தேன்‌. 


மானுடர்‌ அறியமுடியாத புன்னகை கொண்ட உதடுகள்‌. 
தழலென முகில்கீற்றென அணுகிவந்தாள்‌. “அரசே, நான்‌ 
யாரென்று முன்னரே சொன்னேன்‌. எதன்‌ பொருட்டு 
இவை நிகழ்ந்தன என்றும்‌ சொன்னேன்‌. மீண்டும்‌ ஏன்‌ 
என்னைப்பார்க்க வந்தாய்‌?” என்று கேட்டாள்‌. நான்‌ 
கைகூப்பி கண்ணீருடன்‌ “ஆம்‌, தேவி. ஏன்‌ இந்த ஆடல்‌ 
என்று உன்‌ ஆடலைச்‌ சொன்னாய்‌. இதில்‌ நான்‌ ஆற்றும்‌ 
பணி என்ன என்று நான்‌ இன்னும்‌ அறியவில்லை. 
இவ்வாடலினூடாக நான்‌ எங்கு செல்கிறேன்‌? எதை 
வென்று எங்கு அமையப்போகிறேன்‌? அதை சொல்‌, நான்‌ 
விடுதலைபெறுவேன்‌” என்றேன்‌. 


அவள்‌ என்‌ விழிகளை நோக்கி “மானுடர்‌ ஊழும்‌ 
தேவர்களின்‌ ஊழும்‌ வெவ்வேறு திசை கொண்டவை. 
மானுடர்‌ சிறுபூச்சிகள்‌, புகைச்சுருள்கள்‌, 
மகரந்தப்பொடிகள்‌. தேவர்கள்‌ அவர்களைச்‌ சுமந்து 
சுழன்று செல்லும்‌ பெருங்காற்றுகள்‌. நானறிந்தவற்றால்‌ 
உங்களுக்கு பயனேதுமில்லை” என்றாள்‌. “நீ ஆற்றுவதை 
நீயும்‌ அறியமாட்டாயா என்ன? உன்‌ ஊழை சொல்‌. அதன்‌ 
துளியே என்னுடையதும்‌” என்றேன்‌. “எவருக்காயினும்‌ 
ஊழ்‌ அறியாப்பெருவலையே” என்றாள்‌. 


“நான்‌ உன்னிடம்‌ கேட்க வேண்டிய வினா ஒன்றே. அதற்கு 
மட்டும்‌ மறுமொழி சொல்‌. அவ்வினா இருக்கும்‌ வரை என்‌ 
உடல்‌ விட்டு உயிர்‌ எழமுடியாது. அனைத்தும்‌ அமையும்‌ 
முழுமையின்‌ முடிவிலியில்‌ பிறிதிலாது என்னால்‌ 
பொருந்தவும்‌ இயலாது” என்றேன்‌. “சொல்க!” என்று 
அவள்‌ சொன்னாள்‌. “நான்‌ உன்‌ முன்‌ ஆடையின்றி 
வரலாகாதென்று என்னை ஏன்‌ கோரினாய்‌? 
அதன்பொருட்டு என்னை ஏன்‌ பிரிந்தாய்‌?” என்றேன்‌. 


அவள்‌ புன்னகை மாறுபட்டது. விழிதிருப்பி “முன்பு உன்‌ 
மூதன்னை தாரையை சந்திரன்‌ ஏன்‌ விழைந்தான்‌? 
அவளை வியாழன்‌ ஏன்‌ ஏற்றுக்கொண்டான்‌? மீண்டும்‌ 
அவள்‌ ஏன்‌ சந்திரனுடன்‌ சென்றாள்‌? ஏன்‌ அவள்‌ 
செருக்கி மகிழ்ந்து யானைமேல்‌ அமர்ந்திருந்தாள்‌?” 
என்றாள்‌. நான்‌ திகைத்து “அறியேன்‌” என்றேன்‌. 
“ஒவ்வொரு முறையும்‌ அக்கதைகளை நான்‌ 
எண்ணியதுண்டு. எண்ணம்‌ சென்று எட்டியதே இல்லை” 
என்று தவிப்புடன்‌ சொன்னான்‌. 


“நீ இதை அறியும்‌ கணம்‌ இன்னமும்‌ கூடவில்லை” 
என்றாள்‌ ஊர்வசி. “சொல்‌!” என்று கை நீட்டி அவள்‌ 
தோளைப்பற்றினேன்‌. அங்கு வெறுமையை என்‌ கை 
உணர்ந்தது. அத்தருணத்தில்‌ என்‌ காலை என்‌ 
மைந்தனின்‌ கைள்‌ பற்றின. விறகுக்கட்டைகள்‌ சரிய 
சிதையிலிருந்து புரண்டு கீழே விழுந்தேன்‌. மண்‌ என்னை 
இரும்புப்பலகை போல எழுந்து ஓங்கி அறைந்தது. என்‌ 
நெஞ்சுக்குள்‌ மூச்சு வெடித்தெழுந்தது. 


புரூரவஸ்‌ அந்த மூக்குமலரை கைகளால்‌ 
மெல்லச்சுழற்றியபடி நோக்கிக்கொண்டிருந்தான்‌. 
பொன்னிலும்‌ மணியிலும்‌ அமைந்த வாடாச்சிறுமலர்‌ 
அதைச்சூழ்ந்து வெறும்வெளியை விழிகளால்‌ செதுக்கி 
ஒரு முகத்தை உருவாக்கிவிட முயல்பவன்‌ 
போலிருந்தான்‌. குரங்கு அவனை நோக்கி விழிசிமிட்டியும்‌ 
சிறுசெவி மடித்தும்‌ உடல்சுரண்டியும்‌ அமர்ந்திருந்தது. 


மெல்ல அவன்‌ அருகே அவளிருக்கும்‌ உணர்வை 
அடைந்தான்‌. நிமிர்ந்து நோக்கியபோது கரிய உடலில்‌ 
நிலவொளி மிளிர அப்பால்‌ சுனைக்கரையில்‌ முழங்கால்‌ 
மடித்து முட்டுகளில்‌ முகம்சேர்த்து நீள்கூந்தல்‌ வழிந்து 
நிலம்வளைந்திருக்க அமர்ந்திருக்கும்‌ அவளைக்‌ 
கண்டான்‌. அவன்‌ கையிலிருந்த மூக்குமலர்‌ அவள்‌ 
மூக்கில்‌ இருந்தது. அதன்‌ ஒளியில்‌ அவள்‌ முகம்‌ 
மையம்கூர்ந்திருந்தது. 


[image] முண்டன்‌ பீமனின்‌ அருகில்‌ வந்தான்‌. “மாமல்லரே, 
இப்போது ஒரு வாய்ப்பு. புரூரவஸ்‌ என்றாகிச்‌ சென்று 
அவளிடம்‌ அவர்‌ விழைந்த வினாவைக்கேட்டு அறிந்து 
மீள்க! அவள்‌ மறுமொழி சொல்வாளெனில்‌ நீங்கள்‌ 
கொண்ட முடிச்சொன்றும்‌ அவிழலாம்‌.” கைகளைக்‌ கட்டி 
ஊர்வசியின்‌ ஆலய கற்சுவரில்‌ சாய்ந்து துயிலிலென 
சரிந்திருந்த பீமன்‌ திடுக்கிட்டவன்போல எழுந்தான்‌. 
பின்னர்‌ “ஆம்‌” என்றான்‌. பெரிய பற்களைக்காட்டி 
புன்னகைசெய்து “செல்க!” என்றான்‌ முண்டன்‌. 


பீமன்‌ சருகுகளில்‌ காலடிகள்‌ ஒலிக்க மெல்ல நடந்து 
ஊர்வசியின்‌ அருகே சென்று நின்றான்‌. நீரில்‌ அவன்‌ 
உருவைக்கண்டு சற்று திடுக்கிட்டு தலை தூக்கி 
பார்த்தாள்‌. பின்னர்‌ விழிகளில்‌ நகை எழ எழுந்து அவன்‌ 
அருகே வந்து புன்னகைத்தாள்‌. “நீயா?” என்றாள்‌. 
“குரங்கெனவே மாறிவிட்டாய்‌.” பீமன்‌ “ஆம்‌, நான்‌ 
கொண்டவை ஆனவை கருதியவை அனைத்தும்‌ எங்கோ 
உதிர்ந்துவிட்டன. பிறிதொருவனாக இங்கிருக்கிறேன்‌. 
இங்கிருந்தும்‌ உதிர்த்துச்‌ செல்ல ஒன்றே உள்ளது” 
என்றான்‌. மானுடம்கடந்த நோக்கு வெறித்த விழிகளுடன்‌ 
“என்ன?” என்று அவள்‌ கேட்டாள்‌. 


“முன்பு நான்‌ கேட்ட அதே வினாதான்‌, விண்மங்கையே. 
ஆடையின்மையை நீ அஞ்சியது ஏன்‌?” அவள்‌ அவன்‌ 
கண்களை நோக்கி துயருடன்‌ புன்னகைத்தாள்‌. 
“இல்லை, அவ்வினாவுடன்‌ அனைத்தும்‌ 
முடிந்துவிடக்கூடும்‌. பிறிதொன்று தொடங்கலுமாகும்‌. 
அதைச்சொல்ல பொழுது கனியவில்லை, 
பொறுத்தருள்க!” என்றாள்‌. “சொல்‌, நீ என்னை ஏன்‌ 
பிரிந்தாய்‌?” என்று அவன்‌ உரக்கக்கூவியபடி முன்னால்‌ 
சென்றான்‌. 


“எனில்‌ இவ்வினாவுக்கு விடை சொல்க! புதனில்‌ 
அமைந்த இரு தந்தையரின்‌ குருதியில்‌ இளையை 
விரும்பியது எது? இளனை விரும்பியது எது?” என்றாள்‌ 
அவள்‌. “ஆணென்றும்‌ பெண்ணென்றும்‌ உன்னை 


செம்பட்டுச்‌ சால்வையை தரையில்‌ இருந்து இழுத்‌ 
மடிமீது போட்டுக்கொண்டு பெரிய கைகளை மடிமீது 
வைத்துக்கொண்டான்‌. “பேரரசிக்கும்‌ பிதாமகருக்கும்‌ 
காந்தாரருக்கும்‌ தலைவணங்குகிறேன்‌. தங்களுடன்‌ 
அவையமர்வது என்னை பெருமைப்படுத்துகிறது” 
என்றான்‌. சத்யவதி “உன்னைப்பற்றித்தான்‌ 
பேசிக்கொண்டிருந்தோம்‌ தார்த்தா” என்றாள்‌. 


விதுரன்‌ எழுந்து வாயிலைத்‌ திறந்தபோது 
தீர்க்கவியோமருடன்‌ பாண்டு நின்றுகொண்டிருந்தான்‌. 
“இளையமன்னருக்கு மந்தண அவைக்கு நல்வரவு 
சொல்கிறேன்‌” என்றான்‌ விதுரன்‌. “இங்கே வருவதாக 
என்னிடம்‌ சொல்லப்படவில்லை. நான்‌ அவைக்குரிய 
ஆடைகள்‌ அணியவில்லை” என்றான்‌ பாண்டு. “ஆம்‌, 
ஆனால்‌ இது மந்தண அவை. இங்கே 
உடைநெறிகளேதுமில்லை. வருக” என விதுரன்‌ அவனை 
உள்ளே அழைத்து அமரச்சொன்னான்‌. 
தீர்க்கவியோமரிடம்‌ “அமைச்சர்களும்‌ தளகர்த்தர்களும்‌ 
வந்துவிட்டார்களென்றால்‌ அனைவரும்‌ மன்றமரலாமே” 
என்றான்‌. 


சிறு திகைப்புடன்‌ தீர்க்கவியோமர்‌ தலைவணங்கினார்‌. 
அவரும்‌ விப்ரரும்‌ லிகிதரும்‌ சோமரும்‌ வைராடரும்‌ 
சத்ருஞ்சயரும்‌ உக்ரசேனரும்‌ உள்ளே வந்து பீடங்களில்‌ 
அமர்ந்துகொண்டனர்‌. சகுனி அவர்கள்‌ ஒவ்வொருவரின்‌ 
வணக்கத்தையும்‌ ஏற்று தலைதாழ்த்தினான்‌. பீஷ்மர்‌ 
அசையாமல்‌ அனைத்தையும்‌ பார்த்தபடி சுடர்கள்‌ 
அசையும்‌ விழிகளுடன்‌ அமர்ந்திருந்தார்‌. 


“அரசே, தங்கள்‌ இளையவருக்கு காந்தாரரை 
தாங்கள்தான்‌ அறிமுகம்‌ செய்துவைக்கவேண்டும்‌” 
என்றான்‌ விதுரன்‌. “நானா...? ஆம்‌” என முனகியபடி 
திருதராஷ்டிரன்‌ எழுந்தான்‌. “பாண்டு... எங்கே 
இருக்கிறாய்‌?” பாண்டு எழுந்து திருதராஷ்டிரன்‌ அருகே 
சென்று அவன்‌ கையைப்பற்றி “மூத்தவரே இங்கே” 
என்றான்‌. “செளபாலரே இவன்‌ என்‌ தம்பி. என்‌ குருதி. 
இந்நாட்டின்‌ இளையமன்னன்‌” என்றான்‌ 
திருதராஷ்டிரன்‌. பாண்டுவின்‌ வலக்கையைப்‌ பற்றி 
அதை இழுத்து சகுனியை நோக்கி நீட்டி “அவன்‌ 
கைகளைப்‌ பற்றிக்கொள்ளுங்கள்‌. இனி எனக்கு 
மட்டுமல்ல இவனுக்கும்‌ தாங்கள்தான்‌ காவல்‌” என்றான்‌. 


சகுனி பாண்டுவின்‌ கைகளைப்பற்றிக்கொண்டான்‌. 
திருதராஷ்டிரன்‌ “தம்பி, அவர்‌ கைகளைப்பற்றிக்கொள்‌. 
இந்நாடும்‌ நம்‌ வாழ்வும்‌ இனி இவர்‌ கைகளில்‌ திகழ்வதாக” 


கருசுமந்தனர்‌. மூன்று முதலறங்களில்‌ அறத்தை 
உனக்களித்தது யார்‌? பொருளையும்‌ இன்பத்தையும்‌ 
உனக்களித்தவர்‌ யார்‌?” அவள்‌ மேலும்‌ அணுகி வந்து 
புன்னகை சிரிப்பென ஆக, விழிகளில்‌ சிறு நஞ்சொன்று 
குடியேற “சந்திரகுலத்தவனே, உன்னிலமைந்த எதை 

மைந்து வந்தாள்‌ விண்மகள்‌?” என்றாள்‌. “அவற்றுக்கு 
விடையறிந்தால்‌ அவள்‌ சென்றதென்ன என்றும்‌ 
அறிவாய்‌.” 


அவன்‌ திகைத்து நிற்க அவள்‌ மென்காலடி வைத்து 
பின்னால்‌ சென்று இலைகளினூடாக வந்த 
ஒளிக்கதிர்களால்‌ பின்னப்பட்ட காற்றுவெளியினூடாக 
தன்‌ வண்ணங்களைக்‌ கலந்து கரைந்து 
விழிவிட்டகன்றாள்‌. அவள்‌ கேட்ட வினாக்கள்‌ 
உண்மையில்‌ சொல்வண்ணம்‌ கொண்டனவா என 
அவன்‌ உள்ளம்‌ வியந்தது. அவள்‌ மறைந்தபோது 
சொற்களும்‌ இழுக்கப்பட்டு உடன்‌ சென்று மறைய அவன்‌ 
உள்ளம்‌ வெறுமைகொண்டது. விலகி அந்நிகழ்வைக்‌ 
காட்டிய காலவெள்ளப்பரப்பு இருவிளிம்புகளும்‌ 
இணைந்து ஒற்றைப்பெருக்கென்றாகியது. 


பீமன்‌ திடுக்கிட்டு விழித்து “சென்றுவிட்டாள்‌” 
எனக்குழறினான்‌. உடனே தன்னை உணர்ந்து தன்‌ 
கைகளால்‌ தரையை அறைந்து “சென்றுவிட்டாள்‌! 
சென்றுவிட்டாள்‌!” என்று கூவினான்‌. “விழிதிறவுங்கள்‌, 
பாண்டவரே. நீங்கள்‌ இருப்பது நெடுந்தொலைவில்‌, 
நெடுங்காலத்துக்குப்பின்‌” என்றான்‌ முண்டன்‌. பீமன்‌ 
எழுந்து அவன்‌ தோளைப்பற்றி உலுக்கி “நான்‌ 
அவ்வினாவை கேட்டேன்‌. அவள்‌ மறுமொ 
அளிக்கவில்லை” என்றான்‌. “அதை அறியுமிடத்தில்‌ 
நானில்லை என்று அவள்‌ எண்ணினாள்‌. 
மறுவினாக்களினூடாக கடந்துசென்றாள்‌” என்றான்‌. 


முண்டன்‌ புன்னகைத்து “உங்கள்‌ மூதாதை மண்ணில்‌ 
மூன்று முறை ஊர்வசியைப்‌ பார்த்ததாக கதைகள்‌ 
சொல்கின்றன. எனவே மீண்டும்‌ அவ்வினாவை சென்று 
அவளிடம்‌ கேட்க உங்களுக்கு வாய்ப்புள்ளது. அவள்‌ 
விடையுரைத்தாகவேண்டும்‌” என்றான்‌. “ஏனென்றால்‌ 
மூன்றாம்‌ முறை புரூரவஸ்‌ அவள்‌ கேட்ட வினாக்களுக்கு 
விடையளித்தார்‌. அவள்‌ அளித்த விடையால்‌ 
நிறைவடைந்து மீண்டார்‌ என்கின்றன நூல்கள்‌” 
முண்டன்‌ சொன்னான்‌. 


“அவர்‌ காட்டில்‌ கல்லாலமரம்‌ ஒன்றின்‌ அடியில்‌ அமர்ந்து 
தன்னுள்‌ வேர்‌ செலுத்தி ஆழ்ந்தார்‌. புதுத்தளிர்கொண்டு 


எழுந்தார்‌. அவரை முழுமைகொண்ட முனிவர்‌ என 
அறிந்தனர்‌ குருநகரியின்‌ குடிகள்‌. அவருடைய 
மைந்தர்களும்‌ பெயர்மைந்தர்களும்‌ குடிகளும்‌ திரண்டு 
வந்து அவரை அடிபணிந்து வணங்கினர்‌. நெற்றியில்‌ 
நிலவெழுந்து அவர்‌ விசும்பு என்றானபோது அவரை 
பேரறச்செல்வர்‌ என கல்நிறுத்தி தங்கள்‌ குலதெய்வமென 
வணங்கினர்‌. அவர்‌ ஊர்வசியைக்‌ கண்ட 
அச்சுனைக்கரையில்‌ அவளுக்கு சிற்றாலயம்‌ ஒன்றை 
அமைத்து சிலைவடித்தனர்‌.” 


“இங்கிருந்து நீங்கள்‌ அங்கே செல்லமுடியும்‌” என 
முண்டன்‌ சொன்னான்‌. “இம்முறை விடைபெற்று 
மீள்வீர்கள்‌. புரூரவஸ்‌ பெற்ற விடைகள்‌ நூலில்‌ இல்லை, 
அவற்றை ஊளழ்கத்தால்‌ மட்டுமே அறியலாகும்‌ 
என்கிறார்கள்‌. அ இன்று உங்களுக்கு 
அமையட்டும்‌.” பீமன்‌ பெருமூச்சுடன்‌ “ஆம்‌” என்றான்‌. 
அவன்‌ கைகட்டி ஆலயப்படியில்‌ மீண்டும்‌ அமர 
அவனருகே வந்த முண்டன்‌ “உளம்‌ அமிழுங்கள்‌. மீண்டும்‌ 
அத்தருணத்தை சென்றடையுங்கள்‌” என்றான்‌. 


பீமன்‌ தோள்தளர்ந்தவனாக அப்படிகளில்‌ 
நீர்ப்படலம்போல்‌ படிந்தான்‌. திரும்பி கருவறையில்‌ 
அமர்ந்த ஊர்வசியின்‌ தெய்வ முகத்தை பார்த்தான்‌. 
பொழுது சற்று மாறியிருந்தமையால்‌ ஒளிக்கோணம்‌ 
மாறுபட்டு நோக்கு பிறிதொன்றென ஆகிவிட்டிருந்தது. 
அதில்‌ இருந்த கனவு அகன்று மானுட 
அன்னையருக்குரிய கனிவு குடியேறியதாகத்‌ 
தோன்றியது. “ஆம்‌, அமிழ்க!” என்று முண்டன்‌ 
சொன்னான்‌. பீமன்‌ கண்களை மூடிக்கொண்டான்‌. 
முண்டன்‌ கைநீட்டி அவன்‌ இருபுருவங்களுக்கு நடுவே 
மெல்ல தொட்டபோது மாபெரும்‌ சுட்டுவிரலொன்றால்‌ 
சுண்டித்‌ தெறிக்கவிட்டு இருள்‌ வெளிக்குள்‌ 
சென்றுகொண்டே இருக்கும்‌ உணர்வை அடைந்தான்‌. 


மீண்டும்‌ குரங்குடன்‌ அச்சுனைக்கரையை அடைந்தான்‌. 
முன்பெனவே அவள்‌ அங்கு அமர்ந்திருந்தாள்‌. மேலும்‌ 
தனிமையும்‌ துயரும்‌ கொண்டிருந்தாள்‌. அவன்‌ காலடி 
ஓசையைக்கேட்டு திரும்பிப்பார்த்து துயர்‌ படர்ந்த 
புன்னகையுடன்‌ “நீயா?” என்றாள்‌. “ஆம்‌ நானேதான்‌” 
என்று அவன்‌ சொன்னான்‌. எழுந்து அவன்‌ அருகே வந்து 
“மீண்டும்‌ ஒருமுறை உன்னை நான்‌ காண்பேன்‌ என்று 
வகுக்கப்பட்டுள்ளது. இன்று நீ வருவாய்‌ என்றும்‌ 
அறிவேன்‌” என்றாள்‌. 


பீமன்‌ “ஆம்‌” என்றான்‌. “நான்‌ உன்னிடம்‌ ஒரு வினாவை 


கேட்க வந்துள்ளேன்‌.” அவள்‌ புன்னகையுடன்‌ “கேள்‌, 
அதுவே இறுதிவினா அல்லவா?” என்றாள்‌. அவன்‌ 
“இங்கிருந்து நீ முற்றிலும்‌ உதிரவில்லையா என்ன? ஏன்‌ 
மீண்டும்‌ இச்சுனைக்கரைக்கே வந்தாய்‌? விண்ணவளே 
உன்னில்‌ எஞ்சியிருப்பதென்ன?” என்றான்‌. 


அவள்‌ விழிகள்‌ மாறுபட்டன. இமை தாழ்ந்து, முகம்‌ 
பழுத்தது. நீள்மூச்சுடன்‌ முலைகள்‌ எழுந்தமைந்தன. ஒரு 
சொல்லும்‌ உரைக்காமல்‌ திரும்பி நடந்தவளை அவன்‌ 
பின்னால்‌ சென்று அழைத்து “சொல்‌!” என்றான்‌. அவள்‌ 
சொல்லற்ற விழிகளால்‌ நோக்கியபின்‌ அணையும்சுடர்‌ 
என மறைந்தாள்‌. 


பீமன்‌ விழித்தெழுந்து “இம்முறையும்‌ நான்‌ அதை 
கேட்கவில்லை. பிறிதொன்றை கேட்டேன்‌” என்றான்‌. 
“ஆனால்‌ அவ்வினாவுக்கான விடை எனக்குத்‌ தெரியும்‌” 
என்றான்‌. முண்டன்‌ “அதுவே உங்கள்‌ மூதாதையை 
விடுவித்த சொல்லாக இருக்கக்கூடும்‌” என்றான்‌ 
முண்டன்‌. “நூல்கள்‌ என்ன சொல்கின்றன?” என்று பீமன்‌ 
கேட்டான்‌. முண்டன்‌ பெரிய பற்களுடன்‌ புன்னகைத்து 
“இளவரசே, மானுடன்‌ உண்மையிலேயே அறியத்தக்க 
எதுவும்‌ நூல்களில்‌ எழுதப்பட்டதில்லை. நூல்கள்‌ 
புதையலுக்கு வழிசுட்டும்‌ வரைபடங்கள்‌ மட்டுமே” 
என்றான்‌. 


பீமன்‌ நீள்‌ மூச்சுடன்‌ தலையசைத்து “நன்று! இது 
இவ்வாறுதான்‌ நிகழமுடியும்‌” என்றான்‌. எழுந்தபோது 
அவன்‌ முகம்‌ தெளிவடைந்திருந்தது. “நாம்‌ இங்கிருந்தும்‌ 
கிளம்பியாகவேண்டும்‌ எனத்‌ தோன்றுகிறது. நான்‌ 
உணர்ந்த இன்மலர்‌ மணம்‌ இதுவல்ல.” முண்டன்‌ 
புன்னகைத்து “ஆம்‌, நீங்கள்‌ முன்னரே 
உளம்கிளம்பிவிட்டீர்கள்‌” என்றான்‌. 

29. பிறிதொருமலர்‌ 


வண்ணக்‌ கம்பளத்தை தைத்துச்செல்லும்‌ ஊசிநூல்‌ என 
காட்டுக்குள்‌ சென்ற சிறுபாதையில்‌ 
நடந்துகொண்டிருந்தனர்‌. ஊர்வசி ஆலயம்‌ அமைந்த 
சோலைவிட்டு கிளம்பும்போது பீமன்‌ மூச்சைக்குவித்து 
இழுத்து தொலைவில்‌ எழுந்த மெல்லிய நறுமணத்தை 
முகர்ந்து அத்திசை நோக்கி ஓநாய்போல மூக்கு கூர்ந்தபடி 
நடந்தான்‌. அந்த மணம்‌ மிக அருகே என ஒருகணம்‌ 
வீசியது, மிக அப்பாலென மறுகணம்‌ தோன்றியது. அது 
வெறும்‌ உளமயக்கே என அடிக்கடி மாயம்‌ காட்டியது. 
அந்த ஊசலில்‌ ஆடிச்‌ சலித்து அதை முழுமையாக 
விலக்கியபடி நடந்தபோது அதுவே வந்து அவர்களை 
அழைத்துச்சென்றது. 


ஊர்வசியின்‌ ஆலயத்திலேயே அவர்கள்‌ ஓர்‌ இரவை 
கழித்தனர்‌. இரும்புநீர்மை என குருதி மாறி தசைகள்மேல்‌ 
பேரெடையைச்‌ சுமத்தியது போன்றதொரு களைப்பு 
பீமனை ஆட்கொண்டது. உடலை சற்றும்‌ 
அசைக்கமுடியாதவனாக அவன்‌ சருகுமெத்தைமேல்‌ 
படுத்து இருண்டுவிட்ட வானை 
நோக்கிக்கொண்டிருந்தான்‌. விண்மீன்கள்‌ துளித்து 
ஒளிகொண்டு ததும்பி அதிர்ந்து நின்ற வானம்‌. மெல்லிய 
அதிர்வொன்று நிகழ்ந்தால்‌ அவையெல்லாம்‌ 
பொலபொலவென உதிர்ந்து மண்ணை 
நிரப்பிவிடுமென்று இளவயதில்‌ கேட்ட கதையை 
நினைவுகூர்ந்தான்‌. 


அவன்‌ அருகே அமர்ந்திருக்க சதசிருங்கத்தின்‌ 
ஏரிக்குமேல்‌ எழுந்த விண்மீன்பரப்பை சுட்டிக்காட்டி 
தருமன்‌ சொன்னான்‌ “அங்கு நின்றிருப்பது இலைக்‌ 
கருமை தழைத்த ஒரு பெருமரம்‌, மந்தா. அதில்‌ கரிய 
சிறகுள்ள பறவைகள்‌ என இப்போது பறந்தலைபவர்கள்‌ 
கந்தர்வர்கள்‌. கண்ணுக்குத்‌ தெரியாத இன்னிசை 
எழுப்புபவர்கள்‌ தேவர்கள்‌. இந்த இனியமணம்‌ அதன்‌ 
மலர்கள்‌ எழுப்புவது.” 


அவ்வெண்ணம்‌ எழுந்ததுமே திரும்பிவிடலாம்‌ என்று 
தோன்றியது. மறுகணமே உள்ளம்‌ எழுந்து 
கிளம்பிவிட்டது. உடலை அசைக்க அதனால்‌ 
முடியவில்லை. இரும்புத்துண்டில்‌ கட்டப்பட்ட பறவை 


என அது சிறகடித்துச்‌ சுழன்று வந்தது. அறியா 
மணமொன்றைத்‌ தேடி அலைவதன்‌ அறிவின்மையை 
அவன்‌ அருகில்‌ மலை என கண்டான்‌. அது வெறும்‌ 
உளமயக்கு. அல்லது ஓர்‌ அகநகர்வு. அதை பருவெளியில்‌ 
தேடுவதைப்போல பொருளிலாச்‌ செயல்‌ 
பிறிதொன்றில்லை. 


ஏன்‌ இதற்கென கிளம்பினேன்‌? உண்மையிலேயே அவள்‌ 
விழிகனிந்து கேட்ட அக்கணத்தில்‌ என்‌ உள்ளம்‌ 
எழுச்சிகொண்டதா? இல்லை, நான்‌ நாப்போக்கில்‌ 
சொன்னதுபோல அர்ஜுனன்‌ மீண்டுவந்தான்‌ 
என்பதனால்தான்‌ என்பதே உண்மையா? அல்லது அங்கே 
இருந்த சலிப்பை வெல்லவா? ஒருவேளை நானும்‌ ஒரு 
பயணம்‌ செய்யவேண்டும்‌ என்னும்‌ சிறுவனுக்குரிய 
வீம்பா? எதுவோ ஒன்று. ஆனால்‌ இனிமேலும்‌ இதை 
நீட்டித்தால்‌ வீணனென்றே ஆவேன்‌. 


அவன்‌ உள்ளூர புரண்டுபுரண்டு 
படுத்துக்கொண்டிருந்தான்‌. ஆனால்‌ உடல்‌ கற்சிலை என 
மண்ணில்‌ அழுந்திக்கிடந்தது. பெருமூச்சுடன்‌ கலைந்து 
“நாம்‌ எங்கு செல்லவிருக்கிறோம்‌?” என்றான்‌. “அறியேன்‌” 
என்றான்‌ முண்டன்‌. “ஏனென்றால்‌ நானும்‌ இந்தப்‌ 
பயணத்தை முதல்முறையாக நிகழ்த்துகிறேன்‌. என்னிடம்‌ 
கதைகள்‌ உள்ளன என்பதற்கப்பால்‌ நானும்‌ 
உங்களைப்போன்றவனே” என்றான்‌. பீமன்‌ நெடுநேரம்‌ 
வானை நோக்கிக்கொண்மருந்தான்‌. மீண்டும்‌ 
பெருமூச்சுக்கள்‌ விட்டபடி தன்னுணர்வுகொண்டு “இது 
முடிவடையாத பயணம்‌ எனத்‌ தோன்றுகிறது. 
மறுமுனையில்‌ ஒளிதெரியா சுரங்கப்பாதை” என்றான்‌. 


“எல்லா அகவழிப்‌ பயணங்களையும்போல” என்றான்‌ 
முண்டன்‌. பீமன்‌ கையூன்றி தன்‌ உடலைப்‌ புரட்டி 
ஒருக்களித்து “உம்மிடம்‌ கதைகள்‌ உள்ளன அல்லவா? 
அவற்றைக்கொண்டு கழங்காடவும்‌ அறிவீர்‌. ஆடுக!” 
என்றான்‌. “இப்போதா?” என்றான்‌ முண்டன்‌. “இப்போ 
ஒளியில்லை. கழங்குகள்‌ கண்ணுக்குத்தெரியாது.” பீமன்‌ 
“கைகள்‌ கழங்குகளை அறிந்தால்‌ போதும்‌” என்றான்‌. 
முண்டன்‌ “ஆம்‌, அதுவும்‌ மெய்யே” என்றான்‌. 
எழுந்தமர்ந்து தன்‌ இடைக்கச்சையிலிருந்து 
கழற்சிக்காய்களை எடுத்துப்‌ பரப்பினான்‌. அவன்‌ 
கைகள்‌ அதில்‌ ஓடத்தொடங்கின. 


“பெயர்கள்‌, பெயர்களின்‌ நிரையன்றி பிறிதில்லை. 
நிரையெனில்‌ சரடு எது? சரடெனில்‌ வலை எது? 
பெயர்கள்‌ விண்மீன்கள்போல தனிமைசூழ்ந்தவை. 


மின்னிநடுங்கும்‌ விழிகள்‌ அவை. இருள்‌ சூழ்ந்த 
ஒளித்துளிகள்‌. எவ்வொலிகளின்‌ துளிவடிவுகள்‌ 
அவை?” அவன்‌ நாவிலிருந்து பொருளின்மை சூடிய 
சொற்கள்‌ பொழியலாயின. “விஷ்ணு, பிரம்மன்‌, சந்திரன்‌, 
புதன்‌, புரூரவஸ்‌, ஆயுஸ்‌, நகுஷன்‌. ஆ... இடக்கை 
அள்ளிய இவை எவை? லட்சுமி, சரஸ்வதி, தாரை, இளை, 
ஊர்வசி. ஓ... இவள்‌ இந்துமதி. இவள்‌ அசோககுமாரி.” 


கழற்சிகள்‌ அவன்‌ கைகளில்‌ அந்திப்பறவைகள்‌ 
சேக்கேறும்‌ மரக்கிளையில்‌ என பூசலிட்டு 
சுற்றிவருவதைக்‌ காணமுடிந்தது. “கலையறிந்தவள்‌ 
இந்துமதி. திருமகள்‌ அசோககுமாரி. தனியள்‌ ஊர்வசி. 
கோட்டெயிர்‌ கொற்றவை போலும்‌ அவள்‌. ஆ... இவள்‌ 
தாரை. மூதன்னை. குருதி ஊறிய முதல்‌ கருவறை. 
நோக்குக, இது இளை! இருமுலையில்‌ ஒன்று நஞ்சு, ஒன்று 
அமுது. இருவிழிகளில்‌ ஒன்று ஆண்‌, ஒன்று பெண்‌. 
இவன்‌ சந்திரன்‌. வளர்ந்து மறைந்து மீண்டும்‌ எழுந்து 
தேய்ந்தெழுகிறான்‌ புரூரவஸ்‌. இவள்‌ ஊர்வசி. 
இருண்டிருக்கிறாள்‌. கரியள்‌...” 


அவன்‌ சொற்கள்‌ ஒழுகிச்சென்றன. பொருளின்மை 
கொள்கையில்‌ சொற்கள்‌ மேலும்மேலும்‌ 
நுண்மையாகின்றன. ஆடைகழற்றிய குழவிகள்போல. 
இல்லை, எங்கும்‌ தொடாத ஒளிபோல. சொற்களை அவன்‌ 
அச்சத்துடனும்‌ திகைப்புடனும்‌ 
நோக்கிக்கொண்டிருந்தான்‌. சொற்கள்‌ ஏன்‌ ஒன்றுடன்‌ 
ஒன்று இணைவதே இல்லை? அவை பொருளென்னும்‌ 
பிறிதொன்றால்‌ இணைக்கப்படுகின்றன. 
அக்கணங்களுக்கு மட்டும்‌. விளிம்புரசிக்கொண்டு 
விலகிவிடுகின்றன. விண்மீன்கள்‌ ஏன்‌ 
உரசிக்கொள்வதுமில்லை? 


“இவள்‌!” என்றான்‌ முண்டன்‌. அவன்‌ கையில்‌ ஒரு 
கழற்சிக்காய்‌ இருந்தது. மற்ற அத்தனை காய்களும்‌ 
மெல்ல நாகம்‌ பெட்டிக்குள்‌ சுருண்டமைவதுபோல சரடாக 
மாறி அவன்‌ கச்சைக்குள்‌ சென்று அமைந்தன. “இவள்‌ 
அவளே” என்றான்‌. “யார்‌?” என்றான்‌ பீமன்‌ 
கனவுக்குரலில்‌. “இவளை உமை உருவாக்கினாள்‌ 
என்பது கதை” என்றான்‌. “சொல்க!” என்றான்‌ பீமன்‌. 
“பெண்ணை எதிலிருந்து எழுந்தவள்‌ என வகுக்கும்‌ ஒரு 
நிமித்திக மரபுண்டு. மண்ணில்‌ மைதிலி. புனலில்‌ 
சத்யவதி. அனலில்‌ துருபதன்‌ கன்னி. அரசே, காற்றில்‌ 
பிறப்பவர்களும்‌ உண்டு. தாமரையில்‌, அல்லியில்‌, 
குவளையில்‌, மந்தாரையில்‌, செண்பகத்தில்‌ 
பிறப்பவர்களுண்டு. வெண்தூவி அன்னத்தில்‌, தாவும்‌ 


சிட்டுக்குருவியில்‌, மீன்கொத்தியில்‌ 
பிறப்பவர்களுமுண்டு. மீனிலும்‌ சங்கிலும்‌ 
முத்துச்சிப்பியிலும்‌ எழுந்தவர்களுமுண்டு.” 


“இவள்‌ மரத்தில்‌ மலர்ந்தவள்‌. ஆகவே இவளை 
அசோகசுந்தரி என்று சொல்கின்றனர்‌ முனிவர்‌” என 
முண்டன்‌ சொன்னான்‌. “பாற்கடலை விண்ணவரும்‌ 
ஆழுலகோரும்‌ சேர்ந்து கடைந்தபோது எழுந்தது 
கல்பமரம்‌. அதன்‌ அலைவளைவு தண்டாக, நுரைகள்‌ 
தளிரென்றாக, துமிகள்‌ மகரந்தமென்று மாற 
உருக்கொண்டெழுந்தது. நோக்குவோர்‌ இயல்புக்கேற்ப 
வண்ணமும்‌ மணமும்‌ கொள்வது. தூயநெஞ்சத்து 
முனிவருக்கு வெள்ளை மந்தாரம்‌. கண்ணில்‌ காமம்‌ 
விரிந்த கன்னியருக்கு நெஞ்சை மயக்கும்‌ பாரிஜாதம்‌. 
அழிவின்மை கொண்ட தேவருக்கு அது சந்தனம்‌. இன்பம்‌ 
நாடும்‌ உலகோருக்கு அசோகம்‌. தெய்வங்களுக்குப்‌ 
படையலாகும்போது ஹரிசந்தனம்‌.” 


இளைஞனாகவும்‌ கன்னியாகவும்‌ ஆகி 
காதலாடும்பொருட்டு விண்ணில்‌ உலாவிய சிவனும்‌ 
உமையும்‌ தொலைவில்‌ எழுந்த நறுமணத்தை அறிந்தனர்‌. 
“அது பாரிஜாதமணம்‌ அல்லவா?” என்றாள்‌ உமை. 
“ஹரிசந்தன மணம்‌ வீசும்‌ அது கல்பமரம்‌. பாற்கடலில்‌ 
எழுந்தது” என்றான்‌ சிவன்‌. அவர்கள்‌ 
அருகணைந்தபோது அன்னை அவன்‌ தோளை 
அணைத்து தன்‌ முலையொன்றால்‌ அவனை எய்து 
“எனக்கு மட்டும்‌ ஏன்‌ அது பாரிஜாதம்‌?” என்றாள்‌. “ஆம்‌, 
இப்போது நான்‌ மந்தாரத்தை உணர்கிறேன்‌” என்றான்‌ 
சிவன்‌. அவர்கள்‌ தழுவிக்கொண்டனர்‌. இரு உடல்களாக 
இரு வகை அனல்கொண்டனர்‌. முடிவிலா ஆடல்‌ 
நிகழலாயிற்று. உமை மூச்சொலிக்கிடையே அவன்‌ காதில்‌ 
“அது சந்தனம்‌” என்றாள்‌. “ஆம்‌” என்றான்‌ அவன்‌. 


எழுந்து அமர்ந்து அவன்‌ விழிகளை விலக்கும்பொருட்டு 
மறுபக்கம்‌ நோக்கிய தேவி அந்த மரத்தைப்‌ பார்த்து 
“என்ன மரம்‌ இது? எதை நமக்குக்‌ காட்டுகிறது?” 
என்றாள்‌. “நாம்‌ யாரென்று” என்றான்‌. “நான்‌ இப்போது 
யார்‌?” என்றாள்‌. “அதை கேள்‌” என்றான்‌ சிவன்‌. அவள்‌ 
கைநீட்டி ஒரு மலரைப்பற்றி “அசோக மணம்‌” என்றாள்‌. 
“உலகியலின்‌ நறுமணம்‌. நீ அகம்‌ கனிந்து 
அன்னையென்றாகியிருக்கிறாய்‌” என்றான்‌ சிவன்‌. 
அவள்‌ அந்த மலரைப்‌ பறித்து கையில்‌ எடுத்தாள்‌. அது 
ஓர்‌ அழகிய கன்னி என அவள்‌ முன்‌ நின்றது. 


சிவன்‌ “நீ உளம்கொண்ட மகள்‌” என்றான்‌. “இவளை 


அசோகசுந்தரி என்றழை!” உமை அவளை அருகழைத்து 
நெஞ்சோடணைத்து குழல்‌ முகர்ந்தாள்‌. “இனியவள்‌” 
என்றாள்‌. “இவளுக்கு உகந்த துணைவன்‌ எங்குள்ளான்‌?” 
என்று திரும்பி தன்‌ கணவனிடம்‌ கேட்டாள்‌. “தேவகன்னி 
இவள்‌. தேவர்க்கரசனுக்கு அன்றி பிறருக்கு 
துணையாகலாகாது” என்றான்‌. “தேவர்தலைவனுக்கு 
அரசி இருக்கிறாள்‌” என்ற உமை “தேவர்க்கரசனுக்கு 
நிகரென்றாகி அவன்‌ அரியணையில்‌ அமர்பவனுக்கு 
துணைவியாகுக!” என்றாள்‌. 


சிவன்‌ நகைத்து “அத்தகைய ஒருவன்‌ பிறக்க இன்னும்‌ 
நீண்டகாலம்‌ ஆகும்‌. சந்திர குருதிமரபில்‌ ஆயுஸின்‌ 
மைந்தனாக அவன்‌ பிறப்பான்‌. அவன்‌ பெயர்‌ நகுஷன்‌” 
என்றான்‌. உமை “அவனுக்காகக்‌ காத்திரு. அவனை 
அடைந்து மைந்தனைப்‌ பெறும்வரை உன்‌ இளமை 
மாற்றமின்றி நீடிக்கும்‌” என அவளை வாழ்த்தினாள்‌. 
அவள்‌ அன்னையின்‌ கால்தொட்டு வணங்கி மண்ணில்‌ 
ஒரு பொற்துளி என உதிர்ந்தாள்‌. 


[image] அறச்செல்வன்‌ என்று பெயர்கொண்டிருந்தான்‌ 
ஆயுஸ்‌. தந்தையிடமிருந்து கற்ற நெறிகள்‌ 
அனைத்தையும்‌ தலைகொண்டிருந்தான்‌. ஊனுணவு 
உண்ணவில்லை. உயிர்க்கொலை செய்யவில்லை. 
எனவே போருக்கு எழவில்லை. புலவர்‌ அவைகளில்‌ 
நூலாய்ந்தும்‌ வைதிகர்‌ அவைகளில்‌ மெய்ச்சொல்‌ 
அறிந்தும்‌ முனிவர்‌ நிலைகளில்‌ யோகத்திலமர்ந்தும்‌ 
நாடுபுரந்த அவனை அறத்தோன்‌ என்னும்‌ 
சொல்லாலேயே குடிகளும்‌ பிறஅரசரும்‌ அழைத்தனர்‌. 


ஆயுஸ்‌ அயோத்தியின்‌ அரசர்‌ சுவர்‌ஃபானுவின்‌ மகள்‌ 
இந்துமதியை மணந்தான்‌. அவர்கள்‌ நீண்டநாள்‌ காதலில்‌ 
மகிழ்ந்திருந்தும்கூட மைந்தர்‌ பிறக்கவில்லை. 
இந்திரனை வெல்லும்‌ மைந்தன்‌ அவர்களுக்கு பிறப்பான்‌ 
என்று நிமித்திகம்‌ சொன்னது. அதற்காகக்‌ காத்திருந்து 
சலித்த ஆயுஸ்‌ அருந்தவத்தாராகிய வசிட்டரைச்‌ 
சென்றுகண்டு தாள்பணிந்து தனக்கு மைந்தன்‌ உருவாக 
அருளும்படி கோரினான்‌. “நான்‌ அருளி உனக்கு 
மைந்தன்‌ பிறப்பதாக என்‌ உள்ளம்‌ சொல்லவில்லை, நீ 
துர்வாசரிடம்‌ செல்‌!” என்றார்‌ வசிட்டர்‌. 


துர்வாசர்‌ “நீ பெறப்போகும்‌ மைந்தன்‌ நான்‌ உளம்‌ 
கொள்பவன்‌ அல்ல. நீ செல்லவேண்டிய இடம்‌ 
அந்தணராகிய தத்தாத்ரேய மாமுனிவரின்‌ குருநிலை” 
என்றார்‌. நோன்பிருந்து வணங்கிய கைகளுடன்‌ 
தத்தாத்ரேயரின்‌ தவக்குடிலுக்குச்‌ சென்றான்‌ ஆயுஸ்‌. 


அங்கே அம்முனிவர்‌ முப்புரிநூல்‌ அணியாமல்‌, 
இருவேளை நீர்வணக்கமும்‌ மூன்றுவேளை 
எரியோம்புதலும்‌ ஒழித்து 
காமத்திலாடிக்கொண்டிருப்பதை கண்டான்‌. அழகிய 
மங்கையர்‌ அவருடன்‌ இருந்தனர்‌. அவர்கள்‌ கழற்றி வீசிய 
அணிகளும்‌ ஆடைகளும்‌ மலர்க்கோதைகளும்‌ அங்கே 
சிதறிக்கிடந்தன. காமச்சிரிப்பும்‌ குழறல்பேச்சும்‌ ஒலித்தன. 


ஆயுஸ்‌ உள்ளே செல்ல ஒப்புதல்‌ கோர “வா உள்ளே” 
என்றார்‌ தத்தாத்ரேயர்‌. “இது உகந்த தருணமா?” என 
அவன்‌ தயங்க “நான்‌ முப்போதும்‌ இப்படித்தான்‌... 
விரும்பினால்‌ வருக!” என்றார்‌. அவன்‌ கைகூப்பியபடி 
குருநிலைக்குள்‌ சென்றான்‌. மதுமயக்கில்‌ சிவந்த 
விழிகளுடன்‌ இருந்த தத்தாத்ரேயர்‌ அரசனை நோக்கி 
சரியும்‌ இமைகளைத்‌ தூக்கி சிவந்த விழிகள்‌ அலைய “நீ 
யார்‌?” என்றார்‌. “முனிவரே, நான்‌ துர்வாசரால்‌ உங்களிடம்‌ 
ஆற்றுப்படுத்தப்பட்டேன்‌. பெருவல்லமைகொண்டு 
இந்திரனைவெல்லும்‌ மைந்தனை நான்‌ பெறுவேன்‌ 
என்கின்றன நிமித்திக நூல்கள்‌. அத்தகைய ஒரு 
மைந்தனுக்காக நாங்கள்‌ காத்திருக்கத்‌ தொடங்கி 
நெடுநாட்களாகின்றன. கனி உதிர்ந்து எங்கள்‌ மடி 
நிறைய உங்கள்‌ சொல்‌ உதவவேண்டும்‌” என்றான்‌. 


“அரசே, நான்‌ இங்கு செய்துகொண்டிருப்பது என்ன 
என்று நீ பார்த்திருப்பாய்‌. நான்‌ அந்தணன்‌ அல்ல, 
அறவோனும்‌ அல்ல. என்‌ சொல்‌ முளைத்தால்‌ அது 
நன்றென்று கொள்ளமுடியாது” என்றார்‌. “நான்‌ 
துர்வாசரால்‌ இங்கு அனுப்பப்பட்டேன்‌. அவர்‌ 
அறியாதவரல்ல. தங்கள்‌ அருளால்‌ மட்டுமே என்‌ 
மைந்தன்‌ மண்நிகழ்வான்‌” என்றான்‌ ஆயுஸ்‌. “அரசே, என்‌ 
வாழ்க்கையை நீ அறியமாட்டாய்‌. நினைவறிந்த 
நாள்முதல்‌ முழுப்புலனடக்கம்‌ பயின்றவன்‌ நான்‌. 
நாச்சுவையை முற்றிலும்‌ ஒறுத்தேன்‌. குளிருக்கும்‌ 
வெயிலுக்கும்‌ பழகி தோலை கல்லாக்கினேன்‌. 
நாற்றத்திற்கு மூக்கை அளித்து நறுமணத்தை 
அறியாதவனானேன்‌. விழியின்பம்‌ அளிக்காத வெறும்‌ 
பாலையில்‌ வாழ்ந்தேன்‌. செவியின்பம்‌ அளிக்கும்‌ 
சிறுபூச்சிகளைக்கூட தவிர்த்தேன்‌. உறவை நான்‌ 
அறியவில்லை. காமத்தை திறக்கவே இல்லை.” 


“அவ்வண்ணம்‌ முற்றிலும்‌ புலன்வாயில்களை மூடி 
அமர்ந்து நெடுந்தவம்‌ இயற்றினேன்‌. படிகளில்‌ ஏறி பின்‌ 
பறந்து பின்னர்‌ கரைந்து பின்னர்‌ முற்றழிந்து 
அதுவென்றாகும்‌ கணத்தில்‌ என்‌ முன்‌ ஓர்‌ அழகி 
தோன்றினாள்‌. நான்‌ அவளைக்‌ கண்டதும்‌ அஞ்சி 


விழிமூடினேன்‌. இமையூடாகத்‌ தெரிந்தாள்‌. அணுகி வந்து 
என்‌ முன்நின்றாள்‌. அச்சம்‌ காமம்‌ என்றாக நான்‌ 
அவளை தொட்டேன்‌. என்னை சிறுமகவென ஆக்கி தன்‌ 
மடியிலிட்டாள்‌. அனைத்தையும்‌ மறந்து அவள்‌ 
முலையுண்டு மகிழ்ந்து அங்கிருந்தேன்‌.” 


“மீண்டதும்‌ நான்‌ என்‌ உடலெங்கும்‌ புலன்கள்‌ 
விழித்துக்கொண்டிருப்பதை கண்டேன்‌. நானிருந்த 
செம்புலத்தில்‌ எத்தனை வண்ணங்கள்‌, எத்தனை 
புள்ளொலிகள்‌, எத்தனை தளிரோசைகள்‌ என 
அறிந்தேன்‌. அள்ளி அருகிருந்த ஊற்றுநீரை 
உண்டபோது நாவினிமையில்‌ திளைத்தேன்‌. 
வெந்தமண்ணில்‌ விழும்‌ முதல்மழைத்துளி மணல்‌ 
அலைகளை மலரிதழ்‌ வளைவுகளென 
மணக்கச்செய்வதை அறிந்தேன்‌. இன்காற்று உடல்தழுவ 
சிலிர்த்தேன்‌. அவையனைத்தையும்‌ நான்‌ முன்னரே 
அறிந்திருப்பதையும்‌ உணர்ந்தேன்‌.” 


“என்‌ முன்‌ இருந்த மென்மணல்வெளியில்‌ பெண்ணுடல்‌ 
தெரியலாயிற்று. வளைவின்‌ அழகுகள்‌, குழைவின்‌ 
மெருகுகள்‌, குன்றெனும்‌ எழுச்சிகள்‌, ஓடையெனும்‌ 
கரவுகள்‌. காமத்தில்‌ உடல்‌ எழ கைமணலை அள்ளி எழுக 
என்‌ விழைவு என்றேன்‌. சிலம்பொலி கேட்க திரும்பி 
நோக்குகையில்‌ இவளைக்‌ கண்டேன்‌. பிறிதொரு 
கைப்பிடி மண்ணை அள்ளி இவளில்‌ இல்லாதவை எழுக 
என்றேன்‌. அவள்‌ வந்தாள்‌. இருவரும்‌ அல்லாத ஒருத்தி 
வருக என்றேன்‌. மூன்றாமவள்‌ அமைந்தாள்‌. அதன்‌ பின்‌ 
பெண்கள்‌ பெருகிக்கொண்டே இருந்தார்கள்‌.” 


“நுகர்வில்‌ திளைக்கும்‌ புலன்களுக்கு நடுவே 
நான்குமுனைகளையும்‌ தாவித்தாவி இணைக்கும்‌ 
எண்காலி என இருந்த ஆறாவது புலன்‌ மனம்‌. தன்‌ 
முதுகில்‌ சுமந்திருந்த மூட்டைச்சுமையே புத்தி. எட்டு 
காலை அசைத்தசைத்து ஓயாது பின்னச்செய்யும்‌ 
ஒன்றென அதன்‌ உள்ளுறைந்த தன்னிலை சித்தம்‌. 
அவ்வலையே அதுவென்று எண்ணும்‌ அதன்‌ 
அறியாமையே அகங்காரம்‌. ஒன்பது இருப்புகளையும்‌ 
கரைத்து ஒளியென புறவுலகில்‌ பரவியமைவதே முழுமை 
என உணர்ந்தேன்‌.” 


“யோகமுழுமை என்பது உள்ளொடுங்குதல்‌, 
போகமுழுமை வெளிவிரிந்தமைதல்‌. உள்ளணைத்து 
புலன்களை வெளிப்பொருள்‌ விரிவின்‌ 
பகுதியென்றாக்குவது கள்‌. களிமயக்கில்‌ திளைக்கையில்‌ 
உணவில்‌ பிறந்து உணவை உண்டு உணவில்‌ கழித்து 


என்றான்‌. பாண்டு “ஆம்‌ மூத்தவரே, தங்கள்‌ ஆணை, 
தங்கள்‌ அருள்‌” என்றான்‌. சகுனி புன்னகையுடன்‌ 
“அஸ்தினபுரியின்‌ இளையமன்னருக்கு காந்தாரத்தின்‌ 
வாழ்த்துக்கள்‌. மாமன்னர்‌ சுபலருக்காகவும்‌ மன்னர்‌ 
அசலருக்காகவும்‌ என்‌ முடி தங்களைப்‌ பணிகிறது” 
என்றபின்‌ மேலும்‌ விரிந்தபுன்னகையுடன்‌ 
“விசித்திரவீரியரின்‌ இறுதிமைந்தர்‌ இருக்கையில்‌ தங்கள்‌ 
இருவருக்கும்‌ தெய்வங்களின்‌ துணைகூடத்‌ 
தேவையில்லை அரசே” என்றான்‌. 


சத்யவதி சிரித்தபடி “ஆம்‌ உண்மை... இவர்களை எண்ணி 
நான்‌ அடையும்‌ கவலை எல்லாம்‌ இவனை 
நோக்குகையில்‌ நீங்குகிறது. இவனுடைய மதியாலும்‌ 
அறத்தாலும்‌ இந்நாடு வாழும்‌” என்றாள்‌. விதுரன்‌, 
“நற்சொற்களால்‌ என்னை வாழ்த்துகிறீர்கள்‌ காந்தாரரே. 
நான்‌ என்றும்‌ என்‌ தமையன்களின்‌ ஏவலன்‌” என்றான்‌. 
சத்யவதி “ஆம்‌, ராகவ ராமனின்‌ இளைய தம்பியர்‌ 
அவ்வண்ணமே இருந்தனர்‌ என்கிறது புராணம்‌” 
என்றாள்‌. அவர்கள்‌ பீடங்களில்‌ அமர்ந்துகொண்டனர்‌. 


திருதராஷ்டிரன்‌ சற்று நிலைகொள்ளாதவனாக 
இருந்தான்‌. “விதுரா, மூடா எங்கிருக்கிறாய்‌? என்‌ அருகே 
வந்து நிற்கவேண்டுமென எத்தனைமுறை உன்னிடம்‌ 
சொல்லியிருக்கிறேன்‌?” என கீழுதட்டை நீட்டி தலையைத்‌ 
திருப்பிச்‌ சொன்னான்‌. “அரசே, நான்‌ தங்களருகேதான்‌ 
அமர்ந்திருக்கிறேன்‌” என்றான்‌ விதுரன்‌. சத்யவதி 
புன்னகையுடன்‌ “நான்‌ பேசவந்தது அப்படியே நிற்கிறது. 
அஸ்தினபுரியின்‌ அரியணை காத்திருப்பதைப்பற்றிச்‌ 
சொன்னேன்‌” என்றாள்‌. “ஆம்‌, மூத்த இளவரசர்‌ முடிசூடும்‌ 
நாளை நாம்‌ இப்போதே முடிவுசெய்துவிடுவதே நன்று” 
என்றான்‌ சகுனி. 


விதுரன்‌ “இளையவரின்‌ கருத்தையும்‌ நாம்‌ 
கேட்டுக்கொள்ளலாமே” என்றான்‌. பாண்டு 
புன்னகையுடன்‌ “என்‌ கருத்தா? முதல்முறையாக அது 
கேட்கப்படுகிறது இல்லையா?” என்றான்‌. மேலும்‌ சிரிப்பு 
விரிய “பேரரசியே, பிதாமகரே, என்னுடைய 
கருத்தென்பது எப்போதும்‌ என்‌ தம்பியின்‌ கருத்தேயாகும்‌. 
அவன்‌ சொல்லும்‌ சொற்களும்‌ சொல்லவிருக்கும்‌ 
சொற்களும்‌ என்னுடையவை” என்றான்‌. சத்யவதி 
சிரித்தபடி “தெளிவாகச்‌ சிந்திக்கிறாய்‌ பாண்டு” என்றாள்‌. 


“இளவரசே, இந்தநாட்டின்‌ இளையமன்னர்‌ நீங்கள்‌. 
இளையவரின்‌ கடமையையும்‌ உரிமையையும்‌ 
இரண்டாகவே நம்‌ நூல்கள்‌ பகுத்துவைத்திருக்கின்றன. 


உணவில்‌ திளைத்து உணவில்‌ இறந்து உணவாகும்‌ 
சிறுபுழுவின்‌ இன்ப முழுமையை அடைந்தேன்‌. அவ்வாறு 
இங்கிருக்கிறேன்‌” என்றார்‌ தத்தாத்ரேயர்‌. “நச்சுக்கலம்‌ என 
உலகோர்‌ என்னை சொல்லக்கூடும்‌. என்னில்‌ 
ஒருதுளியையும்‌ பிறருக்கு அளிக்க முடியாது.” 


“அதையறிந்தல்லவா துர்வாசர்‌ என்னை இங்கு 
அனுப்பியிருப்பார்‌?” என்றான்‌ ஆயுஸ்‌. “அறியாதும்‌ 
அனுப்பியிருக்கலாம்‌. சென்று அதையும்‌ கேட்டு வருக!” 
என்றார்‌ தத்தாத்ரேயர்‌. ஆயுஸ்‌ மீண்டும்‌ துர்வாசரிடம்‌ 
சென்று தத்தாத்ரேயர்‌ இருந்த நிலையைச்‌ சொல்லி 
செய்யவேண்டுவதென்ன என்று கேட்டான்‌. “சிப்பியில்‌ 
மாசும்‌ பாம்புள்‌ நஞ்சும்‌ முத்தென்றாகின்றன. அவருள்‌ 
எது ஒளிகொண்டிருக்கிறதோ அதை மைந்தன்‌ என 
அளிக்கும்படி கோருக!” என்றார்‌ துர்வாசர்‌. 


திரும்பிவந்த ஆயுஸ்‌ “அந்தணரே, எது உங்களை 
ஒளிவிடச்செய்கிறதோ அதுவே என்‌ மைந்தனாக எழுக!” 
என்றான்‌. “என்னுள்‌ எரிவது காமம்‌. அனல்துளி, 
தடைகள்‌ அனைத்தையும்‌ உணவென்று கொள்வது. 
தன்னை தானே அன்றி அவிக்கமுடியாதது” என்றார்‌ 
தத்தாத்ரேயர்‌. “அதுவே என்‌ மைந்தனாகுக!” என்றான்‌ 
ஆயுஸ்‌. “அனலை வாங்கிக்கொள்கிறாய்‌, அது முதலில்‌ 
இருந்த கலத்தையே எரிக்கும்‌. நீ துயருற்று அழிவாய்‌” 
என்றார்‌ தத்தாத்ரேயர்‌ “ஆம்‌, அதை நான்‌ முன்னரே 
எந்தையிடமிருந்து அறிந்துள்ளேன்‌. அவ்வாறே ஆகுக!” 
என்றான்‌ ஆயுஸ்‌. 


தத்தாத்ரேயர்‌ அளித்த மாங்கனியுடன்‌ அரண்மனை 
மீண்டான்‌ ஆயுஸ்‌. அதை தன்‌ மனைவிக்கு அளித்தான்‌. 
அதை உண்ட அந்நாளில்‌ இந்துமதி ஒரு கனவுகண்டாள்‌. 
அவள்‌ காலைப்பற்றி கொடி ஒன்று மேலேறியது. கவ்வி 
தொடைசுற்றி அவள்‌ கருவறைக்குள்‌ புகுந்தது. 
தொப்புளினூடாக அதன்‌ தளிர்நுனி வெளிவந்தது. 
மூக்கில்‌ வாயில்‌ செவிகளில்‌ எழுந்து கிளைத்தது. அது 
ஒரு மாநாகம்‌ என அவள்‌ அறிந்தாள்‌. வேர்‌ மண்ணில்‌ 
விரிந்து பற்ற வால்நுனிகளென தளிர்த்தண்டுகள்‌ விரிய 
இலைத்தழைப்பென படம்‌ எடுத்து அது மரமென்றும்‌ 
நின்றிருந்தது. 


அவளுக்குள்‌ அந்நாகம்‌ பெருகிக்கொண்டே இருக்க 
தசைகள்‌ இறுகிப்புடைத்தன. நரம்புகள்‌ 
பட்டுநூல்களென இழுபட்டுத்‌ தெறித்து அறுந்தன. 
உச்சித்தலை பிளந்து மேலெழுந்த மரம்‌ இரு கிளை 
மூன்று கிளை நான்கு கிளை என விரிந்தது. அதில்‌ 


மலர்கள்‌ எழுந்து கனி செறிந்தது. பறவைகள்‌ அடர்ந்து 
அது ஓயாது ஒலிகொண்டது. அவள்‌ உடல்‌ பட்டுச்சீலை 
என கிழிபடும்‌ ஓசையை கேட்டாள்‌. மரப்பட்டை போல 
உலர்ந்து வெடித்து விழுந்தாள்‌. மரத்தின்‌ வேர்கள்‌ 
அவளை அள்ளிப்பற்றி நொறுக்கிச்‌ சுவைத்து உண்டன. 
இறுதித்துளியும்‌ எஞ்சுவதுவரை விழிமலைக்க அவள்‌ 
அந்த எழுமரத்தை நோக்கிக்கொண்டிருந்தாள்‌. 


நாற்பத்தைந்து நாட்களுக்குப்பின்‌ அவள்‌ 
கருவுற்றிருப்பதை மருத்துவர்‌ உறுதிசெய்தனர்‌. அவள்‌ 
அக்கனவை கணவனிடமும்‌ சொல்லவில்லை. அவன்‌ 
அவளிடம்‌ தத்தாத்ரேய முனிவரின்‌ அருளால்‌ 
அந்தணனுக்கு இணையான அறச்செல்வன்‌ ஒருவன்‌ 
தோன்றவிருப்பதாகவே சொல்லியிருந்தான்‌. எனவே 
அவள்‌ அக்கனவை தானே சொல்லிக்கொள்ளவும்‌ 
அஞ்சினாள்‌. சொல்லப்படாத கனவு அவளுக்குள்‌ 
வளர்ந்தது. கருங்கல்‌ உருளைபோல ஆகி எப்பொழுதும்‌ 
உடனிருந்தது. 


பன்னிருமாதம்‌ கடந்தபின்னரே இந்துமதி குழந்தையை 
பெற்றாள்‌. வயிறு வளர்ந்து எடைகொண்டு 
கால்தாளாமலானமையால்‌ அவள்‌ எப்போதும்‌ 
படுக்கையிலேயே இருந்தாள்‌. அவள்‌ உண்டு ஊறச்செய்த 
குருதி அந்த மைந்தனுக்கு போதவில்லை. எனவே அவள்‌ 
மெலிந்து பழுத்திலைபோல மஞ்சள்‌ நிறம்கொண்டு 
வாய்வறண்டு விழிவெளுத்து தோல்‌ பசலைகொண்டு 
சொல்லும்‌ எழா சோர்வுடன்‌ கிடந்தாள்‌. வெறித்த 
விழிகளுக்கு முன்‌ சூழ்ந்தோர்‌ எவருமறியா ஒன்றை 
அவள்‌ கண்டுகொண்டிருந்தாள்‌ எனத்‌ தோன்றியது. 
அடிக்கடி ஒலியென்றாகாச்‌ சொற்களை அவள்‌ உதடுகள்‌ 
அசைவென காட்டிக்கொண்டிருந்தன. 


நாள்கடக்குந்தோறும்‌ மருத்துவர்‌ அஞ்சலாயினர்‌. தாதியர்‌ 
“உள்ளிருப்பது குருதிவிடாய்‌ கொண்ட கொடுந்தெய்வம்‌ 
போலும்‌. அவரை கருவமைந்தே உண்கிறது” என்றனர்‌. 
நாள்தோறும்‌ மருத்துவர்‌ வந்து நோக்கி அரசனுக்கு செய்தி 
சொன்னார்கள்‌. “அவர்‌ இங்கிருந்து அகன்றுவிட்டார்‌, 
இனி மீளமாட்டார்‌” என தலைமை மருத்துவர்‌ தன்‌ 
மாணவர்களிடம்‌ சொன்னார்‌. அவள்‌ விழிகளிலும்‌ ஏதும்‌ 
தெரியாதாயின. அவள்‌ ஓர்‌ ஓவியத்திரையென்று 
ஆகியதுபோல உணர்ந்தனர்‌. 


ஒருநாள்‌ மாலை அவள்‌ அலறும்‌ ஒலிகேட்டு அனைவரும்‌ 
ஓடிச்சென்று நோக்கினர்‌. அவள்‌ எழுந்து அமர்ந்து 
கைகள்‌ பதற உடைந்த குரலில்‌ கதறிக்கொண்டிருந்தாள்‌. 


“எருமை! எருமையை விரட்டுக! எருமை!” என்றாள்‌. 
“அரசி, அரசி” என சேடி அவளை உலுக்கினாள்‌. 
“எருமையில்‌ குழந்தையை கொண்டுவருகிறான்‌... 
எருமைமேல்‌ அமர்ந்திருக்கிறது” என அவள்‌ நீர்‌ வறண்டு 
அச்சம்‌ மட்டுமே வெறிப்புகொண்டிருந்த விழிகளால்‌ 
சொன்னாள்‌. “அரசி படுங்கள்‌... படுங்கள்‌!” என்றாள்‌ 
முதியசேடி. “இருண்டவன்‌... இருளேயானவன்‌... 
தென்திசைத்தலைவன்‌... அதோ!” 


துணிகிழிபடும்‌ ஒலி கேட்டது. சூடான குருதியின்‌ வாடை. 
முதுசேட தன்‌ கையை வெங்குருதி தொட்டதை உணர்ந்து 
அரசியை தள்ளிப்‌ படுக்கச்செய்தாள்‌. கதவைத்‌ திறந்து 
வெளிவருபவன்போல அரசியின்‌ இறந்த கால்களை 
அகற்றி மைந்தன்‌ வெளிவந்தான்‌. கரியநிறம்‌ 
கொண்டிருந்தான்‌. வாயில்‌ வெண்பற்கள்‌ 
நிறைந்திருந்தன. அவன்‌ அழவில்லை, 
புலிக்குருளைபோல மெல்ல உறுமினான்‌. மருத்துவச்சி 
கதவைத்‌ திறந்து ஓடிவந்தபோது தொப்புள்கொடியுடன்‌ 
குழவியை சேடி கையில்‌ எடுத்திருந்தாள்‌. நோக்கும்போதே 
அவள்‌ அறிந்தாள்‌... அரசி இறந்துவிட்டிருந்தாள்‌. 


மைந்தனை நோக்க ஓடிவந்த அரசனிடம்‌ அரசியின்‌ 
இறப்பே முதலில்‌ சொல்லப்பட்டது. அவன்‌ ஒருகணம்‌ 
விழிமூடி நெற்றிநரம்பொன்று புடைத்து அசைய 
நின்றபின்‌ “நன்று, அவ்வாறெனில்‌ அது” என்றபின்‌ 
குழந்தையைக்‌ கொண்டுவர ஆணையிட்டான்‌. 
அப்போதே உறுத்த உடலும்‌ தெளிமுகமும்‌ 
கொண்டிருந்தது குழவி. அவன்‌ குனிந்து அதை 
நோக்கியபோது அதுவும்‌ அவனை நோக்கியது. அவன்‌ 
“நகுஷன்‌” என்றான்‌. “நிமித்திகர்‌ கூற்று முன்னரே 
வகுக்கப்பட்டுவிட்டது. இவன்‌ இந்திரனை வெல்பவன்‌. 
நகுஷன்‌ என பெயர்‌ கொள்பவன்‌” என்றான்‌. 

மேலை நாககுலத்தைச்‌ சேர்ந்த விப்ரசித்தி என்னும்‌ 
அரசனின்‌ மைந்தனாகிய ஹுண்டன்‌ ஒவ்வொரு 
குலத்திலும்‌ அதற்கென அமைந்த எல்லைகளை மீறி 
கிளைவிட்டு எழும்‌ விசைமிக்க விதைகளில்‌ ஒருவனாக 
இருந்தான்‌. அவன்‌ பிறந்தபோதே படைமுதன்மை 
கொள்பவன்‌ என்றனர்‌ குலப்பூசகர்‌. இளமையிலேயே 
நாகர்குலத்திற்குரிய நான்கு போர்க்கலைகளான 
நச்சுமிழ்தல்‌, இமையாவிழிகொள்ளுதல்‌, ஓசையின்றி 
அமைதல்‌, பறந்தெழுதல்‌ ஆகியவற்றை கற்றான்‌. 


பின்னர்‌ தன்‌ அணுக்கத்தோழனாகிய கம்பனனுடன்‌ 
குடிவிட்டுக்‌ கிளம்பி பிறிதொருவனாக ஆகி 
அசுரகுலங்களில்‌ அடிமையென்று சென்று இணைந்து 
அவர்களின்‌ போர்க்கலைகளான காற்றில்‌ மறைதல்‌, 
விண்ணேறிச்‌ செல்லுதல்‌, உடலை விழியாக்குதல்‌, 
இரக்கமின்றி இருத்தல்‌ ஆகியவற்றையும்‌ கற்றான்‌. 
மலைவணிகனாக மானுடருக்குள்‌ ஊடுருவி காவலனாக 
உருமாற்றம்கொண்டு அவர்களின்‌ போர்க்கலைகளான 
படைக்கலம்‌ தேர்தல்‌, சூழ்மதி கொள்ளுதல்‌, 
சேர்ந்தமைந்து ஒருடலாதல்‌, வருவதை முன்னுணர்தல்‌ 
ஆகியவற்றை அறிந்தான்‌. 


அவன்‌ தோழனுடன்‌ திரும்பி தன்‌ நிலம்‌ 
வந்துசேர்ந்தபோது நோக்கிலும்‌ நடையிலும்‌ பேரரசன்‌ 
என்றாகிவிட்டிருந்தான்‌. நாகர்குடிகள்‌ அவனை 
முதன்மைத்தலைவன்‌ என ஏற்றன. நாகநிலம்‌ முழுதும்‌ 
வென்று வைப்ரம்‌ என்னும்‌ தன்‌ சிற்றூரைச்‌ சுற்றி 
நச்சுமுட்கள்‌ சிலிர்த்துநிற்கும்‌ கோட்டை ஒன்றைக்‌ கட்டி 
கொடிபறக்க கோல்நிறுத்தி ஆளலானான்‌. அவனை 
நாகாதிபன்‌ என்றும்‌ மகாநாகன்‌ என்றும்‌ வாழ்த்தின 
நாகர்குலங்கள்‌. 


ஏழுஅடுக்கு அரண்மனையில்‌ விபுலை வித்யுதை 
என்னும்‌ இரு மங்கையரை மணந்து ஹுண்டன்‌ 
வாழ்ந்தான்‌. எட்டாண்டுகளாகியும்‌ தேவியர்‌ 
கருவுறாமையால்‌ துயருற்றிருந்தான்‌. குலப்பூசகரை 
அழைத்து அவர்கள்‌ வயிறு நிறையாமை ஏன்‌ என 
வினவினான்‌. “அரசே, படைப்பென்று எழுவதெல்லாம்‌ 
உளம்குவியும்‌ தருணங்களே. சிறுபுழுவும்‌ காமத்தில்‌ 


முழுதமைகிறது என்பதே இயற்கை. உங்கள்‌ காமத்தில்‌ 
அவ்வண்ணம்‌ நிகழவில்லை. உடலுடன்‌ உள்ளம்‌ 
பொருந்தவில்லை. குவியாக்‌ காமம்‌ முளைக்காத 
விதையாகிறது” என்றார்‌ பூசகர்‌. 


“ஆம்‌” என்று ஹுண்டன்‌ சொன்னான்‌. “நான்‌ 
பிறிதெங்கோ எவரையோ எண்ணத்தில்‌ 
கொண்டிருக்கிறேன்‌. முற்பிறவிக்‌ கனவில்‌ கண்ட முகம்‌ 
ஒன்று ஊடே புகுகிறது.” பூசகர்‌ “ஊழ்‌ பின்னும்‌ 
வலையின்‌ மறுமுனைச்‌ சரடு. அது தேடிவரும்வரை 
காத்திருப்பதன்றி வேறு வழியில்லை” என்றார்‌. “அது 
நன்றா தீதா?” என்றான்‌ ஹுண்டன்‌. “ஊழை 
அவ்வண்ணம்‌ வகுக்கவியலாது. அது நன்றுதீதுக்கு 
அப்பாற்பட்டது” என்றார்‌ பூசகர்‌. “அது எனக்கு அளிப்பது 
என்ன?” என்றான்‌. “அரசே, மெய்க்காதலை அறியும்‌ 
நல்லூழ்‌ கொண்டவர்‌ நீங்கள்‌ என்கின்றன தெய்வங்கள்‌. 
ஆனால்‌ அது இன்பமா துன்பமா என்பதை அவையும்‌ 
அறியா” என்றார்‌ பூசகர்‌. 


தன்‌ உள்ளத்தை ஒவ்வொருநாளும்‌ 
துழாவிக்கொண்டிருந்தான்‌ ஹுண்டன்‌. கம்பனனிடம்‌ 
“நான்‌ எதற்காக காத்திருக்கிறேன்‌? பிறிதொன்றிலாது ஏன்‌ 
அதையே எண்ணிக்கொண்டிருக்கிறேன்‌?” என்றான்‌. 
அவர்கள்‌ காட்டில்‌ ஒரு மரநிழலில்‌ அமர்ந்திருந்தனர்‌. 
“நாம்‌ நம்மையறியாமலேயே செலுத்தப்படுகிறோம்‌, அரசே. 
நம்மில்‌ விழைவென, அச்சமென, ஐயமென எழுபவை 
எவரோ எங்கிருந்தோ நம்மில்‌ புகுத்தும்‌ எண்ணங்களே” 
என்றான்‌ கம்பனன்‌. “நாம்‌ எங்கு செல்கிறோம்‌ என 
ஒருபோதும்‌ நாமறிய முடியாதென்பதையே அனைத்து 
நூல்களும்‌ சொல்கின்றன.” 


“இந்த முகம்‌... இது முகமென என்னுள்‌ திரளவுமில்லை. 
கலையும்‌ ஓர்‌ எண்ணமென அன்றி இதை நான்‌ 
இன்றுவரை அறியேன்‌” என்றான்‌ அரசன்‌. “அமுதென்றும்‌ 
நஞ்சென்றும்‌ ஆன ஒன்றே அத்தனை விசையுடன்‌ 
நம்மை இழுக்கமுடியும்‌” என்றான்‌ கம்பனன்‌. “அது 
நம்மை தன்‌ உள்ளங்கையில்‌ வைத்து குனிந்துநோக்கும்‌ 
ஒன்றின்‌ புன்னகையை வானமென நம்‌ 
படரச்செய்கிறது.” ஹுண்டன்‌ நீள்மூச்செறிந்து “ஆம்‌, 
ஆனால்‌ நன்றோ தீதோ பெரிதென ஒன்று நிகழும்‌ 
வாழ்வமைவது நற்கொடையே” என்றான்‌. 


அணுக்கனிடம்‌ அரசை அளித்துவிட்டு தன்னந்தனியாக 
அலைந்து திரியலானான்‌ ஹுண்டன்‌. அருகமைந்த 
நகர்களில்‌ ஏவலனாகவும்‌ வணிகனாகவும்‌ 


பயணியாகவும்‌ அலைந்தான்‌. காடுகளினூடாக 
கடந்துசென்றான்‌. ஓவியங்களையும்‌ சிற்பங்களையும்‌ 
சென்று நோக்கினான்‌. நிமித்திகர்களை அணுகி 
உரையாடினான்‌. அந்த முகத்தை ஒவ்வொரு கணமும்‌ 
விழிதேடிக்கொண்டிருந்தான்‌. 


ஒருநாள்‌ காட்டில்‌ மரக்கிளைகளுக்குமேல்‌ பறந்தவனாக 
உலவுகையில்‌ சுதார்யம்‌ என்னும்‌ சிற்றோடையின்‌ 
கரையிலமைந்த சிறுதவக்குடில்‌ ஒன்றை கண்டான்‌. 
அதைச்‌ சூழ்ந்திருந்த மலர்க்காட்டில்‌ 
மலர்வண்ணங்களால்‌ அங்கு ந்த்‌ க்குப்‌ 
மணத்தையும்‌ வண்டுகள்‌ எழுப்பிய யா லியின்‌ 
கார்வையையும்‌ அறிந்து மண்ணிலிறங்கி அருகே 
சென்றான்‌. அக்குடிலில்‌ ஓர்‌ அழகிய இளநங்கை 
தனித்துறைவதை கண்டான்‌. 


அவன்‌ சென்றபோது அவள்‌ ஒரு முல்லைக்கொடிப்‌ 
பந்தலுக்குக்‌ கீழே அமர்ந்து வெண்மொட்டுகளால்‌ 
கழற்சியாடிக்‌ கொண்டிருந்தாள்‌. அவளை நோக்கிய 
அக்கணமே அவன்‌ அறிந்தான்‌ தன்‌ ஊழின்‌ மறுநுனி 
அவளே என. அவன்‌ எண்ணிய அறியாமுகம்‌ அது. 
பிறிதொன்றை எண்ண இனி தன்னால்‌ இயலாது என்று 
தெளிந்ததும்‌ அருகணைந்து அவளிடம்‌ “இனியவளே, 
இக்காட்டில்‌ தனித்துறையும்‌ நீ யார்‌?” என்றான்‌. அவள்‌ 
அயலவரை அறியாதவள்‌ என்பதனால்‌ எச்சரிக்கையும்‌ 
அச்சமும்‌ விலக்கமும்‌ அற்ற விழிகளால்‌ அவனை 
நோக்கினாள்‌. 


“நான்‌ அசோகசுந்தரி. என்னை கல்பமரத்தில்‌ பிறந்தவள்‌ 
என என்‌ தந்தை சொன்னார்‌. அவர்‌ தவமுனிவர்‌. அவர்‌ 
அளித்த நற்சொல்லால்‌ அழியா இளமைகொண்டு என்‌ 
கணவனுக்காக இங்கே காத்திருக்கிறேன்‌” என்றாள்‌. 
வியப்பில்‌ அருகே வந்து அவன்‌ தலையிலணிந்த 
நாகபடக்‌ கொந்தையை நோக்கி “அது என்ன? 
மெய்நாகமா?” என்றாள்‌. “நான்‌ நாகர்குலத்து அரசன்‌, என்‌ 
பெயர்‌ ஹுண்டன்‌. என்‌ குடி ஏழிலும்‌ முதல்வன்‌. எங்கள்‌ 
நிலத்தின்‌ பெருந்தலைவன்‌” என்றான்‌ அவன்‌. 


அவள்‌ மகிழ்ந்து “நான்‌ இன்றுவரை அரசர்களை 
ச” அவர்கள்‌ படைசூழ கொடிசூடி 
த்தும்‌ இசையும்‌ சூழ எழுந்தருள்வார்கள்‌ என்றே 
ந்துள்ளேன்‌” என்றாள்‌. “ஆம்‌, அவை எனக்கும்‌ 
நக்‌ நச்சுவாளி தொடுத்த நாகவிற்களுடன்‌ 
என்னைச்‌ சூழ பெரும்படை உண்டு. இன்று நான்‌ 
காடுகாண தனியே வந்தேன்‌. தனித்தலைந்தாலும்‌ நான்‌ 


ஒரு படைக்கு நிகரானவனே” என்றான்‌ ஹாுண்டன்‌. 
அவளுடைய அஞ்சாமையை அவன்மீதான விருப்பென 
அவன்‌ எண்ணிக்கொண்டான்‌. அவள்‌ கண்களின்‌ 
கள்ளமின்மையைக்‌ கண்டு மேலும்‌ மேலும்‌ 
பித்துகொண்டான்‌. 


“நீ காத்திருப்பது யாருக்காக?” என்றான்‌. “உன்‌ அழகு 
அரசர்கள்‌ அணியென சூடத்தக்கது. அரியணையில்‌ 
அமரவேண்டியவள்‌ நீ.” அவள்‌ புன்னகைத்து “ஆம்‌, 
இந்திரனுக்கு நிகரான அரசனின்‌ மணமகள்‌ நான்‌ 
என்றார்‌ என்‌ தந்தை” என்றாள்‌. “அவன்‌ நானே. இன்று 
இந்நிலத்தின்‌ ஆற்றல்மிக்க பேரரசன்‌ நான்‌” என்றான்‌ 
ஹுண்டன்‌. “நீ காத்திருந்தது எனக்காகத்தான்‌. என்னை 
ஏற்றுக்கொள்க!” அவள்‌ அவனை கூர்ந்து நோக்கி “நீர்‌ 
அழகர்‌. உம்மை ஏற்பதில்‌ எனக்கு தயக்கமும்‌ இல்லை. 
ஆனால்‌ நான்‌ மண்ணுக்கு வந்தபோது ஒரு மலரும்‌ உடன்‌ 
வந்தது. அந்த வாடியமலர்‌ என்னிடம்‌ உள்ளது. எவர்‌ என்‌ 
தலையில்‌ அதைச்‌ சூட்டுகையில்‌ அது மீண்டும்‌ புதிதென 
மலர்கிறதோ அவரே என்‌ கணவர்‌ என்றார்‌ எந்தை. 
இருங்கள்‌, கொண்டுவருகிறேன்‌” என குடிலுக்குள்‌ 
ஓடினாள்‌. 


திரும்பி வந்தபோது அவள்‌ கையில்‌ ஓர்‌ அசோகமலர்‌ 
இருந்தது. வாடிச்சுருங்கி ஒரு செந்நிறக்‌ கீற்றென 
ஆகிவிட்டிருந்தது. “அசோகம்‌” என்று அவள்‌ 
சொன்னாள்‌. “துயரின்மையின்‌ அழகிய மலர்‌ இது. இதை 
தாங்கள்‌ கையில்‌ வாங்கும்போது மலர்ந்து முதற்காலை 
என மென்மையும்‌ ஒளியும்‌ கொள்ளவேண்டும்‌.” அவன்‌ 
தயங்கியபடி அதை வாங்கினான்‌. அது அவ்வாறே 
இருந்தது. அவள்‌ அதே புன்னகையுடன்‌ “பொறுத்தருள்க, 
அரசே! அவ்வண்ணமென்றால்‌ அது நீங்கள்‌ அல்ல” 
என்றாள்‌. 


அவன்‌ சீறி எழுந்த சினத்துடன்‌ “என்ன 
விளையாடுகிறாயா? நான்‌ எவரென்று அறிவாயா? நீ 
தனித்த சிறுபெண்‌. பருந்து சிறுகுருவியை என உன்னை 
கவ்விக்கொண்டு வானிலெழ என்னால்‌ இயலும்‌. உன்‌ 
கள்ளமின்மையை விரும்பியே சொல்லாடினேன்‌” 
என்றான்‌. “இனி உன்‌ விருப்பென்ன என்பதை நான்‌ 
கேட்கப்போவதில்லை. நீ என்‌ துணைவி” என அவள்‌ 
கையை பற்றச்சென்றான்‌. அவள்‌ பின்னால்‌ விலகி 
கூர்ந்த கண்களுடன்‌ “அரசே, அறிக! இது என்‌ இடம்‌. இங்கு 
எல்லைமீறி என்னை கைக்கொள்ள முயல்வது பிழை... 
முனிவராகிய என்‌ தந்தை எனக்கருளிய காவல்‌ 
கொண்டுள்ளன இந்தக்‌ குடிலும்‌ சோலையும்‌” என்றாள்‌. 


“நாகத்திற்கு வேலிக்காவல்‌ இல்லை, அழகி” என 
சிரித்தபடி அவன்‌ அவளை பற்றப்போனான்‌. “விலகு, 
மூடா! இதற்குள்‌ வந்து என்‌ ஆணை மீறும்‌ எவரையும்‌ 
அக்கணமே கல்லென்றாக்கும்‌ சொல்‌ எனக்கு 
அருளப்பட்டுள்ளது. இதோ, இச்சிம்மம்‌ அவ்வாறு 
என்னால்‌ கல்லாக்கப்பட்டது. அந்தப்‌ புலியும்‌ 
அப்பாலிருக்கும்‌ கழுகும்‌ செதுக்கப்பட்ட சிலைகளல்ல, 
உயிர்கொண்டருந்தவை” என்றாள்‌. “இந்தக்‌ 
குழவிக்கதைகளுக்கு அஞ்சுபவர்களல்ல நாகர்கள்‌” 
என்று சிரித்தபடி அவன்‌ மேலும்‌ முன்னகர அவள்‌ 
கைந்ட்டி “உன்‌ வலக்கால்‌ கல்லாகுக!” என்றாள்‌. 


அவன்‌ தன்‌ வலதுபாதம்‌ கல்லாகி எடைகொண்டதை 
உணர்ந்து அஞ்சி குளிர்ந்து நின்றான்‌. 
“அணுகவேண்டாம்‌! உன்னை கல்லென்றாக்கி இங்கு 
நிறுத்த நான்‌ விழையவில்லை. அகன்று செல்க!” என்று 
அவள்‌ கூவினாள்‌. அவன்‌ காலை இழுத்துக்கொண்டு 
பெருஞ்சினத்தால்‌ உறுமியபடி சோலையைவிட்டு 
வெளியே சென்றான்‌. அங்கு நின்றபடி “விழைந்ததை 
அடையாதவன்‌ நாகன்‌ அல்ல. நான்‌ உன்னை 
பெண்கொள்ளாமல்‌ மீளப்போவதில்லை” என்றான்‌. 


அவள்‌ அதுவரை இருந்த பொறையை இழந்து சினந்து 
“இழிமகனே, விரும்பாப்பெண்ணை அடைவேன்‌ என 
வஞ்சினம்‌ உரைப்பவன்‌ வீணரில்‌ முதல்வன்‌. நீ என்‌ 
கணவன்‌ கையால்‌ உயிரிழப்பாய்‌” என்றாள்‌. தன்‌ கையை 
ஓங்கி “ஆம்‌! ஆம்‌! ஆம்‌!” என மும்முறை உரைக்க வானில்‌ 
ஓர்‌ இடி எழுந்தது. அச்சொல்‌ பிறிதிலாது 
நிலைபெற்றுவிட்டதை அறிந்த ஹுண்டன்‌ ஒருகணம்‌ 
நடுங்கினாலும்‌ கோல்கண்டால்‌ மீண்டும்‌ படமெடுக்கும்‌ 
நாகத்தின்‌ இயல்பு மீண்டு “எஞ்சியதை என்‌ மஞ்சத்தில்‌ 
சொல்‌, பெண்ணே” என்றபின்‌ மரங்களின்மேல்‌ 
ஏறிக்கொண்டான்‌. 


ரஷ ுிதன்‌ அரண்மனைக்கு மீண்ட 

ஹுண்டன்‌ கம்பனனை அழைத்து எவ்வண்ணமேனும்‌ 
அசோககுமாரியை அவள்‌ வாழும்‌ சோலையின்‌ 
எல்லைகடத்தி அழைத்துவரும்படி ஆணையிட்டான்‌. 
கம்பனனின்‌ திட்டப்படி அரண்மனைச்சேடி ஒருத்தி 
நிறைவயிறென உருவணிந்து அசோககுமாரி நீராடும்‌ 
சோலைச்சுனையருகே நின்றிருந்த மரத்தில்‌ 
காட்டுவள்ளியில்‌ சுருக்கிட்டு தன்னுயிரை மாய்க்க 
எண்ணுவதுபோல நடித்தாள்‌. அங்கே வந்து அதைக்‌ 
கண்ட அசோககுமாரி ஓடிவந்து அவளைப்‌ பிடித்து 
தடுத்து “என்ன செய்கிறாய்‌? என்ன ஆயிற்று உனக்கு?” 


என்றாள்‌. 


கதறியழுத சேடி தன்னை அந்தணப்‌ பெண்ணாகிய 
சுதமை என்றும்‌ தன்னை விரும்பி கவர்ந்து 
கொண்டுசெல்ல முயன்ற நாகர்குலத்து அரசனாகிய 
ஹாுண்டன்‌ அதைத்‌ தடுத்த தன்‌ கணவனை கொலை 
செய்துவிட்டான்‌ என்றும்‌ சொன்னாள்‌. இறுதிச்‌ 
சொல்லை அவனை பழித்துச்‌ சொன்னபடி உயிர்விட்டு 
அவன்மேல்‌ தெய்வங்களின்‌ பழி 
நிலவச்செய்யும்பொருட்டே அங்கு வந்ததாகச்‌ சொல்லி 
கதறினாள்‌. 


அசோககுமாரி உளம்கலங்கி அழுதாள்‌. பின்‌ தான்‌ தேறி 
அவளுக்கு ஆறுதலுரைத்தாள்‌. “பழியை மறந்துவிடுக! 
தெய்வங்கள்‌ நின்று கேட்கட்டும்‌. உன்‌ வயிற்றிலுள்ள 
மைந்தனுக்கு வாழும்‌ உரிமை உள்ளது. அதை 
அளிக்கவேண்டியது உன்‌ கடன்‌” என்றாள்‌. “வாழாது 
இறந்து உன்‌ மைந்தன்‌ நிகழாதுபோன கனவாக 
வெறும்வெளியில்‌ பதைக்கலாகாது. நீ உயிர்தரித்தே 
ஆகவேண்டும்‌” என்றாள்‌. “இல்லை, என்னால்‌ இயலாது. 
துயர்‌ என்‌ உள்ளத்தை அனல்கொண்ட பாறைபோல 
வெம்மையேற்றி வெடிக்கச்செய்கிறது” என்றாள்‌ சுதமை. 


அசோககுமாரி தன்‌ தோட்டத்திலிருந்து துயரிலி மலர்‌ 
ஒன்றைப்பறித்து “இதை உன்‌ நிலத்தில்‌ நட்டு 
வளர்ப்பாயாக! இது உன்‌ துயர்களை களையும்‌” 
என்றாள்‌. “இல்லை, என்‌ துயர்மிக்க கைகளால்‌ இதைத்‌ 
தொட்டால்‌ இது வாடிவிடும்‌. நீயே வந்து என்‌ சிறுகுடில்‌ 
முற்றத்தில்‌ இதை நட்டு ஒரு கை நீரூற்றிவிட்டுச்‌ செல்‌!” 
என்றாள்‌ சுதமை. அசோககுமாரி “நான்‌ என்‌ 
குடில்வளாகத்தைவிட்டு நீங்கலாகாதென்பது எந்தையின்‌ 
ணை?” என்றாள்‌. சுதமை மீண்டும்‌ மீண்டும்‌ கைபற்றி 
கண்ணீர்விட்டு மன்றாடவே உடன்செல்ல இசைந்தாள்‌. 


சுதமை அவளை காட்டுவழியே இட்டுச்சென்றாள்‌. 
நெடுந்தொலைவு ஆவதை அறிந்த அசோககுமாரி “நாம்‌ 
எங்கு செல்கிறோம்‌?” என்றாள்‌. “அருகிலேதான்‌... நீ 
காட்டுவழி சென்றதில்லை என்பதனால்தான்‌ 
களைப்படைகிறாய்‌” என்றாள்‌ சுதமை. பின்னர்‌ 
அவளுக்கு மெல்ல புரியலாயிற்று. அவள்‌ 
திரும்பிச்செல்ல முயல நகைத்தபடி சுதமை அவள்‌ 
கைகளை பற்றிக்கொண்டு “எங்கு செல்கிறாய்‌? நீ என்‌ 
அரசரின்‌ அடிமை” என்றாள்‌. கையை உதறிவிட்டு 
அசோககுமாரி தப்பி ஓட நாகர்கள்‌ மரங்களிலிருந்து 
பாய்ந்து அவளைச்‌ சூழ்ந்தனர்‌. 


அவள்‌ முன்‌ தோன்றிய கம்பனன்‌ “நீ என்‌ அரசனின்‌ 
கவர்பொருள்‌. திமிறினால்‌ உடல்‌ சிதையப்பெறுவாய்‌” 
என்றான்‌. அவர்கள்‌ அவளை கொடிகளால்‌ கட்டி 
இழுத்துக்கொண்டு வந்து ஹுண்டனின்‌ அவையில்‌ 
நிறுத்தினர்‌. அவையமர்ந்திருந்த அரசன்‌ அவளைக்‌ 
கண்டதும்‌ வெடிச்சிரிப்புடன்‌ எழுந்து அருகே வந்தான்‌. 
“உன்‌ எல்லைக்குள்‌ நீ ஆற்றல்கொண்டவள்‌. 
முதலையைப்‌ பிடிக்க இரையை பொறியிலிட்டு அதை 
கரை வரச்செய்யும்‌ கலை அறிந்தவர்‌ நாகர்‌” என்றான்‌. 
அவள்‌ அவன்‌ சொல்வதென்ன என்று அறியாமல்‌ நோக்கி 
அமர்ந்திருக்க “நீ என்‌ ஆணையை மீறினாய்‌! 
விரும்பியதைக்‌ கொள்ள அரசனுக்கு உரிமை உள்ளது. 
ஆணைமீறுபவரை தண்டிக்கவும்‌ அவன்‌ 
கடமைப்பட்டவன்‌. நீ இன்றுமுதல்‌ என்‌ அரசி. அது என்‌ 
விழைவு. என்‌ அரண்மனைவிட்டு வெளியே செல்ல 
உனக்கு இனி என்றும்‌ ஒப்புதல்‌ இல்லை, அது உனக்கு 
அரசன்‌ அளிக்கும்‌ தண்டனை” என்றான்‌ ஹுண்டன்‌. 


அவள்‌ கதறியழுது தன்னை விட்டுவிடும்படியும்‌, தன்‌ 
தந்தையின்‌ ஆணைப்படி நெடுங்காலமாக தன்னை 
வேட்டு வரும்‌ தலைவனுக்காகக்‌ காத்திருப்பதாகவும்‌ 
சொன்னாள்‌. அவைமுன்‌ நீதிகேட்கவும்‌ அவளுக்கு 
தெரிந்திருக்கவில்லை. சிறுமியைப்போல அழுதபடி 
அமர்ந்து கைகளை உதறி அடம்பிடிக்கவே அவளால்‌ 


இயன்றது. 


அரசனின்‌ ஆணைப்படி அவளைப்‌ பிடித்து 
இழுத்துச்சென்றனர்‌ நாகசேடியர்‌. அவளை நீராட்டி 
நாகபடக்‌ கொந்தையும்‌ நாககங்கணங்களும்‌ 
நாகக்குழையும்‌ சூட்டி அணிசெய்து ஏழு நாகங்கள்‌ 
எழுந்து விழிசூடி நின்றிருந்த குலதெய்வத்தின்‌ 
ஆலயத்திற்கு கொண்டுசென்றனர்‌. அவள்‌ கழுத்தில்‌ 
நாகபட மாலையை அணிவித்து ஹுண்டன்‌ அவளை 
வலுமணம்‌ கொண்டான்‌. அவள்‌ அழுது சோர்ந்து 
ஆற்றலிழந்து நனைந்த தோகைமயில்போல கைகால்கள்‌ 
தளர்ந்திருந்தாள்‌. அவளை தன்‌ காமமண்டபத்திற்கு 
கொண்டுசெல்லும்படி அவன்‌ ஆணையிட்டான்‌. 


அவர்கள்‌ அவளை இரவுக்கான மென்பட்டு ஆடைகளும்‌ 
உறுத்தாத நகைகளும்‌ அணிவித்து அந்திமலர்கள்‌ சூட்டி 
அவன்‌ மஞ்சத்திற்கு கொண்டுசென்றனர்‌. அவள்‌ 
மஞ்சத்தில்‌ அவர்களால்‌ அமரச்செய்யப்பட்டபோது 
எங்கிருக்கிறோம்‌ என்பதையே அறியாதவள்‌ 
போலிருந்தாள்‌. ஏதோ ஒற்றைச்சொற்களை எவரிடமோ 
எனச்‌ சொல்லி மெல்ல அழுதுகொண்டிருந்தாள்‌. 


மூத்தவரின்‌ மணிமுடியைக்‌ காத்து நிற்பதும்‌ அவரது 
எண்ணங்களுக்கு கட்டுண்டிருப்பதும்‌ குலமுறைப்படி 
தங்கள்‌ கடமை. ஆனால்‌ இந்நாட்டின்‌ நேர்பாதி நிலம்‌ 
தங்களுக்கு உரிமை. மூத்தவர்மீது நீங்கள்‌ 
மனவேறுபாடுகொண்டீர்களென்றால்‌ 
எப்போதுவேண்டுமென்றாலும்‌ உங்கள்‌ நிலத்தை நீங்கள்‌ 
அவரிடம்‌ கோரிப்பெறமுடியும்‌. தன்னாட்சி புரியவும்‌ 
முடியும்‌. அதற்காக தமையனிடம்‌ போர்புரிவதற்கும்‌ 
ஷத்ரியமுறை ஒப்புக்கொள்கிறது.” 


பாண்டு நகைத்தபடி “பாதி நிலமா? ஒன்றுசெய்யலாம்‌ 
தம்பி. நிலத்தை பகலில்‌ தமையன்‌ ஆளட்டும்‌. இரவில்‌ 
நான்‌ ஆள்கிறேன்‌...எனக்கு இரவில்தான்‌ கண்கள்‌ 
தெளிவாக உள்ளன?” என்றான்‌. சத்யவதி “இதென்ன 
விளையாட்டு? நாம்‌ மணிமுமசூடுவதைப்பற்றிப்‌ 
பேசிக்கொண்டிருக்கிறோம்‌” என்றாள்‌. “ஆம்‌... விதுரா 
மூடா, என்ன விளையாடுகிறாய்‌? ஒரே அடியில்‌ உன்‌ 
மண்டையை உடைத்துவிடுவேன்‌” என்றான்‌ 
திருதராஷ்டிரன்‌. 


“அனைத்தும்‌ விளையாட்டுதானே?” என்றான்‌ விதுரன்‌. 
“இளவரசே, உங்களுக்குரிய பாதிநிலத்துக்கும்‌ மூத்தவர்‌ 
மன்னராவதை நீங்கள்‌ ஏற்கிறீர்களா?” பாண்டு நகைத்து 
“இந்த பாரதவர்ஷத்துக்கே அவர்‌ மன்னராகவேண்டும்‌ 
என்று நினைக்கிறேன்‌” என்றான்‌. “அவ்வண்ணம்‌ நீங்கள்‌ 
எண்ணினீர்களென்றால்‌ உங்கள்‌ நிலத்தை மூத்தவருக்கு 
முறைப்படி விருப்பக்கொடையாகக்‌ கொடுக்கலாமே” 
என்றான்‌ விதுரன்‌. 


அவன்‌ எங்கு வந்திருக்கிறான்‌ என்பதை அப்போதுதான்‌ 
சத்யவதியும்‌ அமைச்சர்களும்‌ புரிந்துகொண்டனர்‌. “நீ 
என்ன பேசுகிறாயென்று தெரிகிறதா? தெய்வத்தைக்‌ 
கிள்ளி தெய்வத்துக்கே படைப்பதுபோல அவரது 
நாட்டை நான்‌ அவருக்கே கொடையளிக்கவேண்டுமா? 
இதென்ன மூடத்தனம்‌?” என்றான்‌ பாண்டு. “ஆம்‌... 
ஆனால்‌ இது ஒரு விளையாட்டு. 
ஆடத்தொடங்கிவிட்டோம்‌. ஆடிமுடிப்போமே. இளவரசே, 
நீங்கள்‌ உங்கள்‌ தமையனிடம்‌ பரிசில்பெற்றுக்கொண்டு 
இந்த நாட்டில்‌ உங்களுக்குரிய பாதியை உங்கள்‌ 
தமையனுக்கு நீரளித்துக்‌ கொடுக்கிறீர்கள்‌...” 


விதுரன்‌ அந்த அஸ்வதந்த வைரத்தை எடுத்தான்‌. 
“காந்தாரத்தின்‌ கருவூலத்துக்கு நிகரான வைரம்‌ இது. 
பல்லாயிரம்‌ புரவிகளுக்கு நிகரானது. அஸ்தினபுரியின்‌ 
கருவூலத்தை இது சற்றுமுன்னர்தான்‌ வந்தடைந்தது. 


“அழுதுகொண்டிருக்கிறார்‌” என நாகசெவிலி அரசனிடம்‌ 
சொன்னாள்‌. “நாளை நாணமும்‌ நகையாட்டுமாக 
வருவாள்‌” என்று சொன்னபின்‌ அரசன்‌ 
மஞ்சத்தறைக்குள்‌ புகுந்தான்‌. 

இரவுக்கான வெண்பட்டாடை அணிந்திருந்தான்‌. 
மார்பில்‌ மெல்லப்‌ புரளும்‌ முல்லை மலர்தார்‌. காதுகளில்‌ 
ஒளிரும்‌ கல்குழைகள்‌. அவன்‌ குறடோசை கேட்டு அவள்‌ 
விதிர்த்தாள்‌. அவன்‌ அருகே வந்து அவளிடம்‌ குனிந்து 
மென்குரலில்‌ “அஞ்சவேண்டாம்‌. நீ அரசனின்‌ துணைவி 
ஆகிவிட்டாய்‌. நாகர்குலத்துக்கு அரசியென்று 
அமரவிருக்கிறாய்‌” என்றான்‌. அவள்‌ அதை 
கேட்டதாகவே தெரியவில்லை. அவனை நோக்கிய 
விழிகளில்‌ அவன்‌ தோற்றம்‌ தோன்றவுமில்லை. உதடுகள்‌ 
ஏதோ சொல்லை உச்சரித்து அசைந்துகொண்டே இருக்க 
விழிகள்‌ சிறார்‌ விளையாட்டில்‌ பிடித்து சிறுகிண்ணத்து 
நீரில்‌ இட்ட பரல்கள்‌ இறுதிமூச்சுக்குத்‌ துடிப்பதுபோல 
அசைந்தன. 


அவள்‌ செவிகள்‌ மட்டுமே கேட்கும்படியாக “நீ எனக்கு 
உன்‌ காதலை மட்டும்‌ கொடு, உனக்கு நான்‌ இவ்வுலகை 
அளிக்கிறேன்‌” என்று ஹுண்டன்‌ சொன்னான்‌. அவள்‌ 
முகம்‌ மாறாததைக்‌ கண்டு உடனே சினம்கொண்டு “அதை 
நீ மறுத்தால்‌ நான்‌ நஞ்சு என்றும்‌ அறிய நேரும்‌” என்றான்‌. 
அவள்‌ அசையும்‌ உதடுகளும்‌ தத்தளிக்கும்‌ விழிகளுமாக 
அவனை நோக்கிக்கொண்டிருந்தாள்‌. “என்னடி 
சொல்கிறாய்‌?” என்று அவன்‌ கேட்டான்‌. அவள்‌ அதையே 
சொல்லிக்கொண்டிருக்க அவள்‌ தோள்களைப்பற்றி 
உலுக்கி “இழிமகளே, சொல்‌... என்ன சொல்கிறாய்‌?” 
என்றான்‌. 


அவள்‌ அணங்குகொண்டவள்‌ போலிருந்தாள்‌. 
அண்மையில்‌ அவள்‌ உதடுகளை நோக்கிய அவன்‌ 
அவை மட்டுமே கண்களை நிரப்புவதுபோல்‌ 
உணர்ந்தான்‌. “என்னடி சொல்கிறாய்‌? பிச்சியா நீ? சொல்‌!” 
என அவளைப்‌ பிடித்து உலுக்கினான்‌. “சொல்‌, 
கீழ்மகளே! என்ன சொல்கிறாய்‌?” என அவளை ஓங்கி 
அறைந்தான்‌. அந்த அறையைக்கூட அவள்‌ 
உணரவில்லை. அவன்‌ “இது ஒரு சூழ்ச்சியா? இதனால்‌ நீ 
தப்பிவிடுவாயா?” என்று கூவியபடி அவளை 
பிடித்துத்தள்ளி மஞ்சத்தில்‌ சரித்து அவள்‌ உடலை 
ஆளமுயன்றான்‌. 


அவள்மேல்‌ படுத்து அவள்‌ முலைகளைப்‌ பற்றியபோதும்‌ 
அவள்‌ அதை அறியவில்லை. அவன்‌ எழுந்த 


அச்சத்துடன்‌ அவள்‌ உதடுகளை நோக்க ஒரு கணத்தில்‌ 
அச்சொல்‌ அவனுக்குப்‌ புரிந்தது. அவன்‌ உடல்‌ குளிர்ந்து 
கால்கள்‌ செயலிழந்தன. எடைகொண்டுவிட்ட 
உடலைப்புரட்டி அவன்‌ படுக்கையில்‌ மல்லாந்தான்‌. 
அவன்‌ இடைக்குக்கீழே கல்லாகிவிட்டிருந்தது. 


அவள்‌ எழுந்து ஓடுவதை அவன்‌ சொல்லில்லாமல்‌ 
நோக்கிக்கொண்டிருந்தான்‌. அவள்‌ வெளியே சென்று 
அரண்மனை முற்றத்தை அடைந்து தெருக்களினூடாக 
அலறியழுதபடி ஓடி நகர்நீங்கினாள்‌. அவளை அரசன்‌ 
விட்டது ஏன்‌ என காவலர்‌ குழம்பினர்‌. அழியா தீச்சொல்‌ 
ஒன்று நகர்மேல்‌ கவிந்ததோ என ஊரார்‌ அஞ்சினர்‌. 
அவள்‌ ஒருமுறை நின்று நகரை திரும்பி நோக்கியபின்‌ 
கண்ணீர்த்துளி நிலத்தில்‌ சிதற குழல்‌ உலைய 
கால்சிலம்பு கறங்க நடந்தாள்‌ என்றனர்‌ கோட்டைக்கு 
வெளியே நின்றிருந்த நகர்க்காவலர்‌. 


விடியும்போது அவள்‌ மீண்டும்‌ தன்‌ குடில்சோலையை 
அடைந்தாள்‌. ஓடி அவ்வெல்லையைக்‌ கடந்தபோது 
கால்தடுக்கியதுபோல நினைவழிந்து விழுந்தாள்‌. 
பின்னர்‌ இளவெயில்‌ முகத்தில்‌ விழ விழித்தெழுந்தபோது 
அவள்‌ தான்‌ ஏன்‌ அங்கு கிடக்கிறோம்‌ என வியந்தாள்‌. 
தன்‌ உடலில்‌ இருந்த அணியும்‌ ஆடையும்‌ எவ்வண்ணம்‌ 
அமைந்தது எனத்‌ திகைத்து நோக்கியபின்‌ அவற்றை 
பிடுங்கி வீசினாள்‌. குடிலுக்குள்‌ சென்று மரவுரி அணிந்து 
முகம்கழுவி ஆடியில்‌ தன்‌ முகத்தை நோக்கியபோது 
அதில்‌ இளமைப்புன்னகை திரும்பியிருந்தது. 


மீண்டும்‌ குடில்முற்றத்திற்கு வந்தபோது அங்கே 
சிதறிக்கிடந்த அணிகளும்‌ ஆடைகளும்‌ எவருடையவை 
என்று அறியாது குழம்பி கையிலெடுத்து நோக்கினாள்‌. 
தன்‌ உடல்மேல்‌ வைத்து அவை பெண்கள்‌ அணிபவை 
என உய்த்தறிந்து புன்னகைத்தாள்‌. பின்னர்‌ சற்றுநேரம்‌ 
எண்ணிநோக்கியபின்‌ அவற்றை கொண்டுசென்று 
அக்குடில்சோலையின்‌ எல்லைக்கு அப்பால்‌ வீசினாள்‌. 
பின்னர்‌ துள்ளியபடி அங்கே பூத்துநின்ற மலர்மரம்‌ 
ஒன்றை நோக்கி ஓடினாள்‌. அதன்‌ அடியில்‌ சென்றுநின்று 
அடிமரம்‌ பிடித்து உலுக்கி மலர்மழையில்‌ கைவிரித்துத்‌ 
துள்ளி கூச்சலிட்டுச்‌ சிரித்தாள்‌. அவள்‌ 
அக்குடில்வளைவு விட்டு அகன்றபோது அவள்‌ உடலில்‌ 
அகவை நிகழத்தொடங்கிவிட்டிருந்தது. அந்த 
இரண்டுநாட்களின்‌ மூப்பைக்‌ களைந்து மீண்டும்‌ 
சென்றகணத்தில்‌ இருந்த காலத்தை அடைந்தது அவள்‌ 
உடல்‌. 


காவலர்‌ ஓடிவந்து நோக்கியபோது ஹுண்டன்‌ மஞ்சத்தில்‌ 
நடுங்கியபடி படுத்திருந்தான்‌. “அரசே, அரசி 
ஓடிச்செல்கிறார்கள்‌” என்றான்‌ அணுக்கனாகிய 
அமைச்சன்‌ கம்பனன்‌. அவனால்‌ மறுமொழி 
சொல்லமுடியவில்லை. “என்ன ஆயிற்று தங்களுக்கு? 
ஏன்‌ படுத்திருக்கிறீர்கள்‌?” என்றபடி அருகணைந்த 
கம்பனன்‌ அப்பார்வையிலேயே அரசனின்‌ கால்கள்‌ 
கல்லென்றாகிவிட்டிருப்பதை கண்டான்‌. அவன்‌ கைநீட்ட 
ஹுண்டன்‌ அவன்‌ தோள்களை பற்றிக்கொண்டான்‌. 
கம்பனன்‌ அவனைப்‌ பற்றி எழுப்பினான்‌. அவன்‌ உடல்‌ 
எடைமிகுந்து கற்சிலைபோல அவன்‌ மேல்‌ அழுந்தியது. 


அரசனை மருத்துவர்கள்‌ வந்து நோக்கி திகைத்தனர்‌. 
“கால்கள்‌ எப்படி கல்லாயின? அமைச்சரே, இது 
தெய்வங்களின்‌ தீச்சொல்‌” என்றனர்‌. எவரும்‌ 
எச்சொல்லும்‌ எவரிடமும்‌ உரைக்கலாகாது என 
அமைச்சனின்‌ ஆணையிருந்தபோதும்‌ அரசனின்‌ கால்‌ 
கல்லானதை மறுநாள்‌ புலரியிலேயே நகர்‌ அறிந்தது. 
குலங்கள்‌ அறிந்து அஞ்சி தெய்வங்களை நோக்கி 
படையல்களும்‌ பலிகளுமாக நிரைவகுத்தன. 
“பெண்பழியும்‌ கவிப்பழியும்‌ அறப்பழியும்‌ அகலாது” 
என்றனர்‌ மூத்தோர்‌. 

பின்னர்‌ ஹுண்டன்‌ படுக்கையிலிருந்து எழவே இல்லை. 
அவனை கல்படுக்கை ஒன்றைச்செய்து அதில்‌ 
கிடத்தினர்‌. அவனுக்குப்‌ பணிவிடை செய்ய சேடியரும்‌ 
ஏவலரும்‌ எப்போதும்‌ சூழ்ந்திருந்தனர்‌. கைபற்றி எழுந்து 
அமர்ந்தும்‌ சிறுசகடத்திலேறி வெளியே செல்லவும்‌ 
அவனால்‌ இயன்றது. அமைச்சனைக்கொண்டு அவன்‌ 
நாடாண்டான்‌. உணவுண்ணுதலும்‌ நூல்தோய்தலும்‌ 
இசைகேட்டலும்‌ குறைவின்றி நிகழ்ந்தது. என்ன 
நிகழ்ந்தது என அவன்‌ எவரிடமும்‌ சொல்லவில்லை. 
அதை உ சாவும்‌ துணிவும்‌ எவருக்கும்‌ இருக்கவில்லை. 
அதைக்‌ குறித்து ஒவ்வொருநாளும்‌ எழுந்த புதிய 
கதைகளை எவரும்‌ அவன்‌ செவிகளில்‌ 
சேர்க்கவுமில்லை. 


ஆனால்‌ ஒவ்வொரு நாளும்‌ அவன்‌ சோர்ந்துவருவதை 
அமைச்சன்‌ கம்பனன்‌ கண்டான்‌. அவன்‌ அருகே 
அமர்ந்து அரசுசூழ்தலின்‌ வெற்றிகளைப்பற்றி 
சொன்னான்‌. குலங்கள்‌ அவனைப்‌ புகழ்வதையும்‌ 
குடிகளின்‌ பணிவையும்‌ கூறினான்‌. அவர்கள்‌ கூடி 
காட்டிலாடிய இளமைநாட்களைப்பற்றி கதையாடினான்‌. 
எச்சொல்லும்‌ அரசனில்‌ பற்றிக்கொள்ளவில்லை. 
ஒருமுறை பேச்சின்போக்கில்‌ அமைச்சன்‌ 


அசோககுமாரியைப்பற்றி சொன்னான்‌. அரசனின்‌ 
விழிகளில்‌ அசைவைக்‌ கண்டு அவள்‌ காத்திருக்கும்‌ 
இந்திரனுக்கு நிகரான அரசனைப்பற்றி பேசினான்‌. 
அரசனின்‌ முகம்‌ உயிர்ச்செம்மை கொண்டது. அவன்‌ 
சினத்துடன்‌ முனகினான்‌. 


அதுவே அவனை மீட்கும்‌ வழி என உணர்ந்த கம்பனன்‌ 
அதன்பின்‌ அவ்வஞ்சத்தைப்‌ பற்றியே அரசனிடம்‌ 
பேசினான்‌. ஒற்றர்களும்‌ படைத்தலைவர்களும்‌ அதைக்‌ 
குறித்து அவனிடம்‌ பேசும்படி ஆணையிடப்பட்டனர்‌. 
வஞ்சம்‌ ஹுண்டனை மீண்டெழச்‌ செய்தது. கல்லான 
கால்களை நீட்டி கல்படுக்கையில்‌ அமர்ந்தபடி அவன்‌ 
செய்திகளை எட்டுத்‌ திசைகளிலிருந்தும்‌ 
சேர்த்துக்கொண்டிருந்தான்‌. குருநகரின்‌ அரசனாகிய 
ஆயுஸ்‌ தத்தாத்ரேய முனிவரின்‌ அருள்பெற்று மைந்தன்‌ 
ஒருவனை ஈன்ற கதையை அவனிடம்‌ ஒற்றர்கள்‌ 
சொன்னார்கள்‌. தாயைப்‌ பிளந்து மண்ணுக்கு வந்த 
அம்மைந்தன்‌ இந்திரனை வெல்வான்‌ என நிமித்திகர்‌ 
எழுவர்‌ களம்பரப்பி குறித்ததை அவன்‌ அறிந்தான்‌. 


அரசனின்‌ ஆணைப்படி அம்மைந்தனின்‌ பிறவிநூலை 
ஓர்‌ ஒற்றன்‌ திருடிக்கொண்டு வந்தான்‌. அதை தன்‌ 
குலப்பூசகர்‌ எழுவரிடம்‌ அளித்து நிலைநோக்கச்‌ 
சொன்னான்‌ ஹாுண்டன்‌. அவர்களும்‌ இந்திரனை 
வெல்லும்‌ ஊழ்கொண்டவன்‌ அவன்‌ என்றனர்‌. “அவன்‌ 
மணக்கப்போவது எவரை?” என சிறிய கண்களில்‌ நச்சு 
கூர்ந்துநிற்க ஹுண்டன்‌ கேட்டான்‌. அவர்கள்‌ கருக்களை 
நோக்கியபின்‌ “அவள்‌ முன்னரே பிறந்துவிட்டாள்‌. 
அவனுக்காக காத்திருக்கிறாள்‌” என்றனர்‌. “ஆம்‌, 
அவனே” என்று பற்களைக்‌ கடித்தபடி ஹுண்டன்‌ 
சொன்னான்‌. “அவன்‌ பெயர்‌ நகுஷன்‌” என்றான்‌ 
கம்பனன்‌. 

31. நற்கலம்‌ 


மைந்தன்‌ பிறந்தபோது ஆயுஸ்‌ அதுவரை அவனிலிருந்த 
உளநிகரை முற்றிலுமாக இழந்தான்‌. தந்தையிடம்‌ இரந்து 
பெற்ற தீச்சொல்‌ எப்போதும்‌ நினைவில்‌ இருந்தமையால்‌ 
ஒருபோதும்‌ அவன்‌ நிலைமறந்து உவகை 
கொண்டதில்லை. களியாட்டுகளில்‌ 
கலந்துகொண்டதில்லை. பல்லாயிரம்பேர்‌ 
சூழ்ந்திருக்கையிலும்‌ தனிமையில்‌ இருந்தான்‌. எண்ணி 
சொல்லெடுத்தான்‌. எப்பிழையும்‌ நிகழலாகாதென்பதில்‌ 
உளம்‌ செலுத்தினான்‌. கருணையே தீர்வென்று 
ஒவ்வொரு முறையும்‌ தெரிவு செய்தான்‌. 


அவனுக்கான மணநிகழ்வு குறித்த பேச்சுகளை 
அரசியரும்‌ அமைச்சரும்‌ குலமூத்தாரும்‌ எடுத்தபோது 
அவர்கள்‌ கூடிய அவையில்‌ “என்‌ தலைக்குமேல்‌ 
எந்தையின்‌ தீச்சொல்‌ சினந்த தெய்வமென 
நின்றிருக்கிறது. அதை அறிந்து என்னை மணக்க 
ஒருங்கும்‌ பெண்ணே எனக்குரியவள்‌. மணம்பேசச்‌ 
செல்லும்‌ முன்னரே இது அவர்களுக்கு 
அறிவிக்கப்பட்டிருக்கவேண்டும்‌” என்றான்‌. “அது 
எங்ஙனம்‌? அரசர்‌ காந்தருவ முறையிலும்‌ பைசாச 
முறையிலும்கூட பெண்கொள்ளலாம்‌ என்றல்லவா 
நெறிகள்‌ சொல்கின்றன?” என்றாள்‌ அரசி. “நான்‌ 
அவ்வண்ணம்‌ செய்ய விழையவில்லை. எவர்‌ 
விழிநீரிலும்‌ என்‌ குடி பெருகவேண்டியதில்லை” என்றான்‌ 
ஆயுஸ்‌. 


குருநகரி அன்று பாரதவர்ஷத்தின்‌ பெருநகரென 
அறியப்பட்டிருந்தது. அறச்செல்வனென்று அரசன்‌ 
கருதப்பட்டான்‌. எனினும்‌ மணம்‌ நாடிச்சென்ற 
இடங்களில்‌ குருநகரியின்‌ தூதர்கள்‌ திருப்பி 
அனுப்பப்பட்டனர்‌. “தீராப்‌ பெருநோய்‌ கொண்டவன்‌ 
போன்றவன்‌ உங்கள்‌ அரசன்‌” என்றார்‌ மாளவத்தின்‌ 
அரசர்‌. “இப்பிறவியில்‌ ஈட்டிய நோய்‌ ஒருவேளை 
நீங்கலாகும்‌. முற்பிறவி நோய்‌ அவனுடையது” என்றார்‌ 
பாஞ்சாலத்தின்‌ அரசர்‌. சிந்துவின்‌ அரசர்‌ “தந்தைப்‌ 
பழியை அவன்‌ ஏற்றுக்கொண்டது முறை. அதைப்‌ பகிர 
என்‌ மகளை அவன்‌ கோருவது எவ்வகையிலும்‌ பிழை” 
என்றார்‌. பிற அரசர்களோ மெய்‌ மறைத்து பிறிதொன்று 


சொல்லி தயங்கினர்‌. 


அரசகுடியிலன்றி பிறிதொரு இடத்தில்‌ பெண்கொள்வது 
குருநகரியின்‌ குருதித்‌ தூய்மையை பிற்காலத்தில்‌ 
இல்லாமலாக்கக்கூடும்‌ என்று குலத்தலைவர்களும்‌ 
அமைச்சர்களும்‌ அஞ்சினர்‌. நான்காண்டுகாலம்‌ பெண்‌ 
தேடி சலித்தனர்‌. அரசி நிமித்திகர்‌ ஒருவரிடம்‌ சென்று 
வழிகோரினாள்‌. “நகரின்‌ தென்மேற்கு மூலையில்‌ 
அமைந்த துர்க்கை ஆலயத்தில்‌ பன்னிரு மலர்கொண்டு 

சனைசெய்து மீள்கையில்‌ முதலில்‌ காதில்விழும்‌ 

பயருக்குரியவள்‌ அரசனுக்கு துணைவியாவாள்‌” 
என்றார்‌ நிமித்திகர்‌. அவ்வண்ணம்‌ வணங்கி மீள்கையில்‌ 
எவரோ இந்துமதி எனச்‌ சொல்லியது அவள்‌ செவியில்‌ 
விழுந்தது. 


அயோத்தி அரசரின்‌ இளையமகள்‌ இந்துமதி அழகி 
என்றும்‌ அறிந்தவள்‌ என்றும்‌ ஒற்றர்கள்‌ வழியாக செய்தி 
வந்தது. அவளை பெண்கேட்க தூதனொருவனை 
அனுப்ப அவைகூட்டினார்‌ குலத்தலைவர்‌. தூதன்‌ 
அத்திருமுகத்துடன்‌ செல்லும்பொருட்டு எழுந்தபோது 
அவையிலமர்ந்திருந்த பத்மரின்‌ மைந்தனும்‌ 
அமைச்சனுமாகிய சுதர்மன்‌ “பொறுங்கள்‌, மூத்தவரே” 
என்று சொல்லி எழுந்தான்‌. 


“இது பெண்கோள்‌ நிகழ்வென்பதனாலும்‌ முன்னர்‌ இதை 
நான்‌ அறிந்ததில்லை என்பதனாலும்‌ இதுவரையிலும்‌ 
என்‌ சொல்லென்‌ எதுவும்‌ எடுக்கவில்லை. இத்தனை 
முறை இது பிழைத்தமையால்‌ இன்று நான்‌ ஒன்றை 
செய்யலாம்‌ என்று எண்ணுகிறேன்‌. ஒப்புதல்‌ அளிக்க 
வேண்டும்‌” என்றான்‌. “சொல்க!” என்றார்‌ அக்குலமூத்தார்‌. 
“இத்திருமுகத்துடன்‌ சென்று அயோத்தியின்‌ அரசனைப்‌ 
பார்ப்பதில்‌ பொருளில்லை. முன்பு பெற்ற 
மறுமொழிகளன்றி பிறிதொன்று இங்கு 
வருமென்பதற்கான சான்றுகள்‌ ஏதும்‌ நம்மிடம்‌ இல்லை” 
என்றான்‌ சுதர்மன்‌. 


“இதுவே முறை. பிறிதென்ன வழி?” என்றார்‌ 
குலத்தலைவர்‌. “ஒன்று செய்யலாம்‌. இம்முறை தூதன்‌ 
செய்தியுடன்‌ செல்வதற்கு முன்பு சொல்திறனும்‌ 
இசைநுணுக்கமும்‌ பயின்றுதேர்ந்த விறலி ஒருத்தியை 
அனுப்புவோம்‌. அரசரின்‌ தோள்திறமும்‌ மெய்யழகும்‌ 
உளக்கனிவும்‌ அவளிடம்‌ பாடல்களாக இருக்கவேண்டும்‌. 
தேர்ந்த ஓவியர்கள்‌ வரைந்த அரசரின்‌ முகம்‌ அவள்‌ 
கையில்‌ பட்டுச்சுருளென அமையவேண்டும்‌. 
அரண்மனைக்குள்‌ சென்று இந்துமதியைக்‌ கண்டு அந்த 


முகத்தை அவளுக்கு காட்டட்டும்‌. அரசரின்‌ பெருமையை 
எடுத்துரைக்கட்டும்‌. இந்துமதியின்‌ உள்ளத்தில்‌ அரசர்‌ 
எழுந்த பின்னர்‌ இங்கிருந்து நாம்‌ தூதனுப்புவோம்‌” 
என்றான்‌ சுதர்மன்‌. 

“பெண்விழைவை மறுப்பது ஷத்ரிய குலநெறி அல்ல. 
உளம்கொண்டவனை மறப்பது ஷத்ரியப்‌ பெண்ணின்‌ 
இயல்பும்‌ அல்ல. அவ்வாறு அயோத்தியின்‌ அரசர்‌ 
பெண்கொடை மறுப்பாரென்றால்‌ இங்கிருந்து 
படைகொண்டு அவ்விளவரசியை கொண்டுவருவதும்‌ 
முறையென்றாகும்‌” என்றான்‌. முதுதாதை ஒருவர்‌ 
“படைவிட்டு பெண்கொள்வதை எப்போதோ 
செய்திருக்கலாம்‌. ஆனால்‌ அதற்கு அரசர்‌ ஒப்புதல்‌ 
அளிக்கவில்லை” என்றார்‌. 


“ஆம்‌. விரும்பாத பெண்ணை கவர்ந்து வருவதை அவர்‌ 
ஒப்பமாட்டார்‌. ஆனால்‌ தன்மேல்‌ பெருவிருப்பு 
கொண்டிருக்கும்‌ பெண்‌ ஒருத்தியின்‌ ஓலை அவருக்கு 
வருமென்றால்‌ படைகொண்டு சென்று பெண்‌ கவர்ந்து 
வர அவரே ஆணையிடுவார்‌” என்றான்‌ சுதர்மன்‌. 
“அவ்வாறு அவளைக்‌ கவர்ந்து வருவது அவருடைய 
அறம்‌. அவள்‌ கன்னியென்று வாழ்ந்தாலோ 
பிறன்கைபடாதிருக்க உயிர்‌ மாய்த்தாலோ அவர்‌ பழி 
கொள்ளவேண்டியிருக்கும்‌.” அவன்‌ சொல்வதை 
உய்த்துணர்ந்தபின்‌ “அவ்வாறே ஆகட்டும்‌” என்றார்‌ 
குலமூத்தார்‌. 


வைசாலி என்னும்‌ விறலி தன்‌ தோழியர்‌ இருவருடன்‌ 
தென்னகத்திலிருந்து பாடிப்‌ பரிசில்‌ பெற்றுவரும்‌ 
பயணத்தில்‌ எனக்‌ காட்ம அயோத்திக்கு சென்றாள்‌. 
கோட்டைமுகப்பில்‌ நின்று பாடியே தன்னை அறிமுகம்‌ 
செய்த அவளை எதிர்கொண்டு அரண்மனைக்கு 
அழைத்துச்சென்றனர்‌ அங்குள்ள காவலர்‌. கரிய 
திண்ணுடலும்‌ துள்ளும்‌ நீள்விழிகளும்‌ வெண்கலமணி 
போன்ற குரலும்‌ கொண்டிருந்த வைசாலியைப்‌ 
பார்த்ததுமே அரண்மனைப்‌ பெண்டிர்‌ திரண்டு வந்து 
அவளுக்குச்‌ சுற்றும்‌ அமர்ந்தனர்‌. கைவளை கள்‌ குலுங்க 
முலைப்பந்துகள்‌ எழுந்தாட அமர்ந்தபடியே நடனமிட்டு 
அவள்‌ கதை சொல்லலானாள்‌. 


வைசாலி இந்திரன்‌ விருத்திரனை வென்ற 
பெருங்கதையை பாடி நடித்தாள்‌. கண்ணெதிரே விண்‌ 
நிகழ்ந்த காட்சிகள்‌ விரிய சொல்லிழந்து 
அமர்ந்திருந்தனர்‌ சூழ்ந்த பெண்கள்‌. ஆடல்‌ முடிந்ததும்‌ 
அயோத்தியின்‌ அரசி மாதவி வைசாலிக்கு அருமணி 


மாலை ஒன்றையும்‌ பொற்காசுகளையும்‌ பரிசளித்தாள்‌. 
அரசியை வணங்கி பரிசிலுக்கு மகிழ்வுரைத்து மேலும்‌ 
சிலநாள்‌ தங்கி கதை சொல்வதாக ஒப்புக்கொண்டாள்‌ 
வைசாலி. 


அன்று அரண்மனையின்‌ பாணர்‌ இல்லத்தில்‌ 
தங்கியிருந்த அவள்‌ தன்‌ தோழியை அனுப்பி இளவரசி 
இந்துமதியுடன்‌ தனிச்சொல்லாட விழைவதாக 
தெரிவித்தாள்‌. ஐயத்துடன்‌ “எதற்கு?” என்று கோரிய 
முதுசெவிலியிடம்‌ “இளமகள்‌ அறியவேண்டிய 
காமக்கலைகள்‌ சிலவற்றை கற்றுத்தர விழைகிறேன்‌. 
இங்கு எவரும்‌ அதை அவளிடம்‌ உரைக்க இயலாது” 
என்றாள்‌. முதுசெவிலி நகைத்து “ஆம்‌. அதுவும்‌ 
தேவைதான்‌. துவர்க்கும்‌ காய்‌ போலிருக்கிறாள்‌, அகம்‌ 
சிவக்கட்டும்‌” என்றாள்‌. 


செவிலி மலர்த்தோட்டத்தில்‌ தனித்தமர்ந்திருந்த 
இந்துமதியிடம்‌ வைசாலியை அழைத்துச்சென்றாள்‌. 
தோழியரும்‌ அகன்றபின்‌ இந்துமதியுடன்‌ தனித்திருந்த 
வைசாலி இந்திரன்‌ விருத்திரனை வென்ற 
கதையிலிருந்தே பேச்சை தொடங்கினாள்‌. இந்திரனின்‌ 
அழகையும்‌ மாண்பையும்‌ ஊசிமுனையால்‌ நகையின்‌ 
அணிச்செதுக்குகளை தொட்டுக்காட்டும்‌ 
பொன்வணிகன்போல்‌ சொல்லிக்கொண்டே சென்றாள்‌. 
விழைவு எரியும்‌ விழிகளும்‌ அணைப்பதற்கென்றே 
விரிந்த தோள்களும்‌ கொண்ட இந்திரன்‌ ஏதேதோ உருவில்‌ 
எல்லா பெண்களுக்குள்ளும்‌ உறைவதை அவள்‌ 
அறிந்திருந்தாள்‌. சொல்‌ ஒன்றே அங்கு சென்று 
அக்கனவை தொடுமென்றும்‌ கற்றிருந்தாள்‌. ஊசிமுனை 
மட்டுமே தொடும்‌ அந்நகையின்‌ செதுக்குகள்‌, சிதர்கள்‌ 
சிலிர்த்துக்கொண்டன. 


இந்துமதி இரு கைகளாலும்‌ தலையைத்‌ தாங்கி விழிகள்‌ 
நீர்மைகொண்டு தாழ்ந்திருக்க சிற்றிலை உதிரும்‌ 
சுனைநீர்ப்பரப்பென உடல்‌ அங்காங்கே 
மெய்ப்புகொள்ள, மூச்சில்‌ இளமுலைகள்‌ அசைய 
அதைக்‌ கேட்டு அமர்ந்திருந்தாள்‌. பெருமழைக்குப்‌ பின்‌ 
செம்மண்‌ நிலமென அவள்‌ கனிந்துவிட்டதை அறிந்ததும்‌ 
பாடினி மெல்ல சொல்முதிர்ந்து அவ்விந்திரனை 
வெல்லும்‌ ஒரு மைந்தன்‌ மண்ணில்‌ எழப்போவதைப்‌ 
பற்றி சொல்லலானாள்‌. அவன்‌ பெருந்தோள்களை, 
விரிந்த நெஞ்சை, நிலம்‌ அழுந்த ஊன்றும்‌ கால்களை, 
கூர்‌ஒளிர்‌ விழிகளை, முரசுக்குள்‌ கார்வை என முழங்கும்‌ 
குரலை அவள்‌ சொல்லிக்கொண்டே செல்ல கைநீட்டி 
பாடினியின்‌ கைகளைத்‌ தொட்ட இந்துமதி போதும்‌ என்று 


தலையசைத்தாள்‌. 


பாடினி “அப்பேருருவன்‌ பிறக்கவிருப்பது குருநகரியின்‌ 
அரசன்‌ ஆயுஸின்‌ குலத்திலென்று நிமித்திகர்‌ 
கூறுகின்றனர்‌, இளவரசி” என்றாள்‌. “யாரவர்‌?” என்று 
அவள்‌ கேட்க தன்‌ கையிலிருந்த பட்டுச்சுருளை நிமிர்த்தி 
விரித்து ஆயுஸின்‌ முகத்தைக்‌ காட்டினாள்‌. இந்திரனும்‌ 
அவன்‌ வடிவென எழவிருக்கும்‌ மைந்தனும்‌ இருபுறமும்‌ 
சுடர்விட அவ்வொளியில்‌ தெரிந்தது ஆயுஸின்‌ அழகிய 
முகம்‌. அவள்‌ விழிகள்‌ அம்முகத்தைத்‌ தொட்டதுமே மிகத்‌ 
தாழ்ந்த குரலில்‌ பாடினி ஆயுஸின்‌ புகழ்‌ 
பாடத்தொடங்கினாள்‌. அவன்‌ நகர்ப்பெருமை, 
குலப்பெருமை, கோல்மாண்பு, போர்மறம்‌ என 
அச்சொற்கள்‌ விரிந்தன. 


மிகத்‌ தாழ்ந்த குரலில்‌ சொல்லப்படும்‌ சொற்கள்‌ 
செவியைத்‌ தொடாமலே நெஞ்சில்‌ நுழைபவை. தன்‌ 
நெஞ்சுள்‌ இருந்தே முளைத்தனவோ என கேட்பவர்‌ 
ஐயுறும்‌ தன்மைகொண்டவை. பாடினி சொல்லி 
முடிப்பதற்குள்‌ இந்துமதி ஆயுஸை தன்‌ கணவனென 
ஏற்றுக்கொண்டுவிட்டிருந்தாள்‌. பாடினி எழுந்தபோது 
அந்த ஓவியத்தை தனக்கென அளிக்க முடியுமா எனக்‌ 
கேட்டு வாங்கினாள்‌. அதை மறைக்கும்பொருட்டு தன்‌ 
ஆடைக்குள்‌ உள்ளாடையென அணிந்தபடி தன்‌ 
அறைக்குள்‌ சென்றாள்‌. சேடியர்‌ சென்று மறைந்த பின்‌ 
மஞ்சத்தில்‌ படுத்து அதை விரித்து அதன்‌ அருகே முகம்‌ 
வைத்து அவ்விழிகளை நோக்கிக்கொண்டு 
கனவிலாழ்ந்தாள்‌. 


இரவெல்லாம்‌ அந்த முகத்துடன்‌ அவள்‌ இருந்தாள்‌. 
நடுங்கும்‌ வியர்த்த விரல்களால்‌ அம்முகத்தை 
வருடினாள்‌. இதழ்‌ கனல்கொள்ள மூச்சு ஆவியென்று எழ 
அவன்‌ முகத்தை முத்தமிட்டாள்‌. ஓசைகேட்டு எழுந்து 
அதை மீண்டும்‌ தன்‌ உள்ளாடையாக்கிக்கொண்டு 
கதவைத்‌ திறந்தாள்‌. அவள்‌ உடலில்‌ அவன்‌ எப்போதும்‌ 
அறியா அணைப்பென கைசுற்றியிருந்தான்‌. பதினைந்து 
நாட்களுக்குப்‌ பிறகு குருநகரியின்‌ தூதன்‌ அயோத்தியை 
அடைந்தபோது இந்துமதி ஆயுஸின்‌ மனைவியாக 
நெடுங்காலம்‌ வாழ்ந்து முடித்திருந்தாள்‌. 


[1௨26] தூதனின்‌ சொல்கேட்டு அயோத்தியின்‌ அரசர்‌ 
திகைத்து “முன்னரே என்‌ மூத்த மகளைக்‌ கோரி இங்கு 
வந்தபோது நான்‌ பெண்மறுத்து திருப்பி அனுப்பினேன்‌ 
என்பது நினைவிருக்கும்‌. இரண்டாமவளைக்‌ கோரி 
நீங்கள்‌ இங்கு வந்தது என்னை சிறுமை செய்வதற்கல்ல 


என்று எண்ணுகின்றேன்‌” என்றார்‌. குருநகரியின்‌ 
முத்திரை சூடிய தலைப்பாகையுடன்‌ அவை நின்ற 
தூதன்‌ “அல்ல அரசே, இம்முறை எங்கள்‌ அரசின்‌ தூது 
வந்தது உங்கள்‌ இளவரசியின்‌ விழைவை ஏற்றுத்தான்‌... 
என்றான்‌. “என்ன சொல்கிறீர்‌?” என்று அரசர்‌ பாய்ந்து எழ 
ம்‌, உங்கள்‌ இளவரசியின்‌ காதலை எங்கள்‌ அரசர்‌ 
ஏற்றதனாலேயே இச்செய்தி” என்றான்‌ தூதன்‌. 


பெருஞ்சினத்துடன்‌ “இளவரசியின்‌ காதல்‌ உமக்கு 
எப்படித்‌ தெரிந்தது?” என்றார்‌ அயோத்தி அரசர்‌. “இளவரசி 
அனுப்பிய பாடினி ஒருத்தி எங்கள்‌ அரண்மனைக்கு 
வந்து அரசரிடம்‌ செய்தியை சொன்னாள்‌” என்றான்‌ 
தூதன்‌. “இது அரசியல்‌ சூழ்ச்சி. வீண்சொல்‌. இக்கணமே 
அவை நீங்குக! கொலைக்களத்தில்‌ இறப்பு காத்திருக்கும்‌ 
பிணையன்‌ போன்றவன்‌ உமது அரசன்‌. அவனுடன்‌ 
அவையமர இங்கு என்‌ மகள்கள்‌ எவருமில்லை. செல்க!” 


என்றார்‌ அரசர்‌. 


தூதன்‌ நிமிர்ந்த தலையும்‌ முழங்கும்‌ குரலுமாக 
“செல்கிறேன்‌. இளவரசி அவைக்கு வந்து எங்கள்‌ அரசரை 
அவர்‌ விரும்பவில்லை என்று ஒரு சொல்‌ சொல்லட்டும்‌. 
அச்சொல்லின்றி நான்‌ மீளப்போவதில்லை. நீங்கள்‌ 
என்னைக்‌ கொல்லலாம்‌. அது குருநகரியிடம்‌ அயோத்தி 
போருக்கு அறைகூவுகிறது என்றே பொருள்‌ 
கொள்ளப்படும்‌” என்றான்‌. சினத்தால்‌ சுருங்கிய 
கண்களுடன்‌ நோக்கியிருந்த அரசர்‌ “இந்த அவையின்‌ 
சொல்‌ உமக்குப்‌ போதாதா?” என்றார்‌. “இளவரசியின்‌ 
விழிகளை நோக்கி அச்சொற்களை நான்‌ 
கேட்கவேண்டும்‌. அதுவே எனக்கிடப்பட்ட ஆணை” 
என்றான்‌ தூதன்‌. 


நாலும்‌ எண்ணியபின்‌ மெல்ல நிலைமீண்ட 
அயோத்தியின்‌ அரசர்‌ திரும்பி தன்‌ அருகே அமர்ந்திருந்த 
அரசியிடம்‌ “அவ்வண்ணம்‌ ஏதேனும்‌ விருப்பு நமது 
இளவரசிக்கு உண்டா?” என்றார்‌. “குருநகரியின்‌ அரசனை 
எவ்வண்ணம்‌ அவள்‌ அறிவாள்‌? ஒவ்வொரு நாளும்‌ 
அவளுடன்‌ இருந்துகொண்டிருக்கிறேன்‌. அப்படி ஒரு 
விழைவு அவளிடம்‌ இருப்பதற்கான எந்தச்‌ சான்றும்‌ 
இதுவரை என்‌ கண்களுக்குப்படவில்லை” என்றாள்‌ 
அன்னை. அப்பால்‌ நின்றிருந்த சேடி குனிந்து “நானும்‌ 
அவ்வண்ணம்‌ எத்தடயமும்‌ இதுவரை கண்டதில்லை, 
அரசே” என்றாள்‌. 


மறுபக்கம்‌ நின்றிருந்த மூதமைச்சர்‌ பணிந்து “அரசே, 
கன்னியர்‌ உள்ளத்தை அன்னையர்‌ ஒருபோதும்‌ 


இதை விலையாக அளித்து உங்களிடமிருந்து மூத்த 
இளவரசர்‌ தங்கள்‌ பங்கான நாட்டை 
பெற்றுக்கொள்கிறார்‌. மண்ணுக்கு மணி 
விலையாகுமென நூல்கள்‌ சொல்கின்றன” என்றான்‌. 
“அரசே, எழுந்து நில்லுங்கள்‌” 


“என்ன இது? எனக்கு ஒன்றுமே புரியவில்லை...” என 
முனகியபடி திருதராஷ்டிரன்‌ எழுந்து நின்றான்‌. “என்‌ 
தம்பியிடமிருந்து நான்‌ ஏன்‌ நிலத்தைப்‌ பெறவேண்டும்‌? 
ஓங்கி ஓர்‌ அறைவிட்டால்‌ அவனே நிலத்தை எனக்குக்‌ 
கொடுக்கப்போகிறான்‌... விதுரா, நீ பேரரசியையும்‌ 
பிதாமகரையும்‌ விளையாட்டில்‌ சேர்த்திருக்கிறாயா?” 
விதுரன்‌ “கைநீட்டுங்கள்‌ அரசே” என்றான்‌. 
திருதராஷ்டிரன்‌ கைநீட்ட அந்த தங்கப்பேழையை அவன்‌ 
கைகளில்‌ கொடுத்தான்‌. “இதை தங்கள்‌ தம்பிக்கு 
அளியுங்கள்‌” 


பாண்டு எழுந்து நின்று இருகைகளாலும்‌ 
அதைப்பெற்றுக்கொண்டான்‌. “சொல்லுங்கள்‌ அரசே, 
விலைமதிப்பற்ற இந்த வைரத்தை அளித்து உன்‌ 
மண்ணை நான்‌ விலையாகப்‌ பெற்றுக்கொள்கிறேன்‌” 
என்றான்‌ விதுரன்‌. திருதராஷ்டிரன்‌ அதை 
தெளிவில்லாமல்‌ முணுமுணுத்தான்‌. “இளவரசே 
கைநீட்டுங்கள்‌” என்றான்‌ விதுரன்‌. பாண்டு கைநீட்ட 
அங்கிருந்த குவளைநீரை எடுத்து அவன்‌ இடக்கையில்‌ 
அளித்தான்‌. விதுரன்‌ “என்‌ நிலத்தை இம்மணிக்கு ஈடாக 
என்‌ தமையனுக்குக்‌ கையளிக்கிறேன்‌ என்று சொல்லி 
நீரூற்றுங்கள்‌” என்றான்‌. 


பாண்டு நீரை ஊற்றியபடி தெளிவான குரலில்‌ “என்‌ 
தமையனின்‌ பாதங்களில்‌ என்‌ பங்கு நிலத்தை 
இம்மணிக்கு ஈடாக வைக்கிறேன்‌. அவர்‌ நாடும்‌ 
மங்கலங்களும்‌ பொலியட்டும்‌. அவர்‌ புகழ்‌ 
பாரதவர்ஷமெங்கும்‌ பரவட்டும்‌. அவரது குலங்கள்‌ 
பெருகட்டும்‌. அவர்‌ விரும்பியதனைத்தையும்‌ அடைந்து 
நிறைவுறட்டும்‌” என்றான்‌. 


திருதராஷ்டிரன்‌ “இதென்ன நாடகம்‌. அவன்‌ ஒன்றும்‌ 
தெரியாத மடையன்‌. அவனை அழைத்துவந்து...” என்று 
முனகியபடி சொன்னான்‌. பாண்டு கைகூப்பியபடி 
குனிந்து திருதராஷ்டிரனின்‌ பாதங்களைத்‌ தொட்டு 
“தங்கள்‌ பாதங்களில்‌ நான்‌ அடைக்கலம்‌ மூத்தவரே” 
என்றான்‌. 


“எழுந்திரு... டேய்‌ எழுந்திரு... இதென்ன, உனக்கு 


அறிவதில்லை. அவர்களை தங்கள்‌ மடியமர்ந்த 
மழலையர்‌ என்றே இறுதிவரை எண்ணுவார்கள்‌. 
இளவரசியின்‌ உள்ளம்‌ இந்த அவையில்‌ அவர்‌ வந்து 
சொல்லெடுப்பது வரை எவரும்‌ அறிய முடியாது...” 
என்றார்‌. பெருமூச்சுடன்‌ “ஆனால்‌ எனக்கு பிறிதொரு 
வழியில்லை” என்று சொன்ன அரசர்‌ திரும்பி 
முதுசேடியிடம்‌ “சென்று சொல்‌, என்‌ மகளிடம்‌! இந்த 
அவைக்கு வந்து குருநகரியின்‌ அரசனை அவள்‌ 
விரும்பவில்லை என்று சொல்லவேண்டுமென்பது என்‌ 
ஆணை என்று” என்றார்‌. அவள்‌ தலைவணங்கினாள்‌. 


அவர்‌ மேலும்‌ குரல்‌ தாழ்த்தி “அங்கு அவள்‌ முடிசூடி 
வாழப்போகும்‌ நாட்கள்‌ சிலவே என்று விளக்கு. மூத்தார்‌ 
பழிகொண்ட மன்னனின்‌ துணைவியாக அமர்ந்து 
பெருந்துயருற வேண்டாம்‌ என்று நான்‌ சொன்னேன்‌ 
என்றுரை. தந்தையென்று என்‌ விழைவையும்‌ 
அரசனென்று என்‌ ஆணையையும்‌ அறிந்தபின்‌ அவள்‌ 
அவை வரட்டும்‌” என்றார்‌. அன்னை “அவளிடம்‌ என்‌ 
விழைவும்‌ அதுவே என்று சொல்‌” என்றாள்‌. “அவ்வாறே” 
என்று சேடி பின்னடி வைத்து விலகினாள்‌. 


தன்‌ அறைக்குள்‌ தனிமையில்‌ மஞ்சத்தில்‌ படுத்து 
ஆயுஸின்‌ முகத்தை விழிநட்டு நோக்கியிருந்த 
இந்துமதியை கதவைத்‌ தட்டி அழைத்தாள்‌ சேடி. 
ஓவியத்தைச்‌ சுருட்டி ஆடைக்கு அடியில்‌ உடுத்திவிட்டு 
மேலாடை திருத்தி வியர்த்து சிவந்த முகத்துடன்‌ கதவைத்‌ 
திறந்த இந்துமதியின்‌ முகத்தைக்‌ கண்டதுமே 
அவளுக்குப்‌ புரிந்துவிட்டது. இத்தனை நாள்‌ இதை 
எவ்வண்ணம்‌ காணாமலிருந்தேன்‌ என்று அவள்‌ 
வியந்தாள்‌. உறுதியை மீட்டுக்கொண்டு “வருக, இளவரசி! 
தங்கள்‌ தந்தை அவை புகுந்து இவ்வண்ணம்‌ 
உரைக்கும்படி ஆணையிட்டிருக்கிறார்‌” என்று அரசனின்‌ 
சொற்களை சொன்னாள்‌. 


விழிதாழ்த்தி முலையிணை எழுந்தமைய 
பிறிதெவரிடமோ எவரோ பேசுவதை அருகே கேட்டு 
நிற்பதுபோல்‌ நின்றிருந்த அவளை நோக்கி நன்று 
நிகழப்போவதில்லை என்று தன்னுள்‌ 
சொல்லிக்கொண்டாள்‌ சேடி. இளஞ்சேடியர்‌ ஓடிவந்து 
இளவரசிக்குரிய பட்டாடையையும்‌ அணிகளையும்‌ 
அவளுக்கு அணிவித்தனர்‌. ஆடை உலையும்‌ ஒலியும்‌, 
அணிகள்‌ சிலம்பும்‌ இசையும்‌ பொருந்திவர காலெடுத்து 
வைத்து அவள்‌ நடந்தபோது ஒருத்தி பிறிதொருத்தியிடம்‌ 
“இது மணவறைக்குச்‌ செல்லும்‌ நடையல்லவா?” 
என்றாள்‌. “பேசாமலிரு” என்றாள்‌ மற்றவள்‌. 


அவைக்குள்‌ புகுந்து அரசமேடை மேலேறி நின்று 
தலைகுனிந்து கால்நகம்‌ நோக்கினாள்‌ இந்துமதி. அரசர்‌ 
அவளிடம்‌ திரும்பி “மகளே, சொல்க! இவர்‌ குருநகரியின்‌ 
அரசனின்‌ தூதனாக வந்துள்ளார்‌. நீ அவரை 
மணம்கொள்ள விழைவதாக அங்கொரு செய்தி 
சென்றிருக்கிறது. அதன்பொருட்டே உனைக்‌ கோரி இங்கு 
மணத்தூது அனுப்பப்பட்டுள்ளது. அவ்வண்ணம்‌ 
விழைவேதும்‌ உன்‌ நெஞ்சில்‌ உள்ளதா?” என்றார்‌. அவள்‌ 
தலைகுனிந்து நிற்க “என்‌ சொல்லென்ன என்பதை சேடி 
சொல்லி அறிந்திருப்பாய்‌. அதையும்‌ எண்ணி இங்கு உன்‌ 
முடிவைச்‌ சொல்‌” என்றார்‌. 


உடல்‌ முழுக்க மெல்லிய நடுக்கம்‌ ஓட தலைகுனிந்து 
நின்றிருந்தாள்‌ இந்துமதி. “சொல்‌ மகளே, நீ வெறும்‌ 
பெண்ணல்ல. இந்நகரின்‌ இளவரசி. அரச மேடையில்‌ 
நின்று நீ சொல்லும்‌ சொற்கள்‌ என்றும்‌ 
நினைக்கப்படுபவை” என்றார்‌ அரசர்‌. அவள்‌ 
தலைநிமிர்ந்து இதழ்களை அசைத்தாள்‌. சொல்‌ 
திரளாமையை உணர்ந்து மீண்டும்‌ தலைகுனிந்தாள்‌. 
அரசி எழுந்து அவள்‌ தோளைப்பற்றி “தயங்க 
வேண்டியதில்லை. உன்‌ முடிவைச்‌ சொல்‌” என்றாள்‌. 


மூச்சை இழுத்து தன்னுடலை இறுக்கி, கழுத்திலொரு நீல 
நரம்பு புடைக்க தலைதாக்கி, அவையை விழிகளால்‌ ஒரு 
சுற்று நோக்கியபின்‌ தூதனை நோக்கி அவள்‌ 
சொன்னாள்‌ “தூதரே, சென்று சொல்க, குருநகரியின்‌ 
அரசர்‌ ஆயுஸின்‌ துணைவியாகவே நான்‌ இங்கு 
வாழ்கிறேன்‌ என்று. பிறிதொருவரை மணம்கொள்ள 
இப்பிறவியில்‌ எந்நிலையிலும்‌ ஒப்பேன்‌. அறிக இந்த 
அவையும்‌!” என்றாள்‌. முந்தைய கணத்தில்‌ அவள்‌ 
உடலில்‌ திகழ்ந்த தயக்கத்திற்கும்‌ அச்சத்திற்கும்‌ மாறாக 
குரல்‌ மணிக்கூர்மையுடன்‌ அவை நிரப்பி 
ஒலித்தடங்கியது. 


அரசர்‌ எழுந்து “என்ன சொல்கிறாய்‌? இளவரசி, உன்‌ 
சொற்களை எண்ணித்தான்‌ சொல்கிறாயா?” என்றார்‌. 
குலமூத்தார்‌ ஒருவர்‌ எழுந்து “அவையில்‌ இச்சொற்களை 
இளவரசி சொன்னபிறகு மறுத்தொரு சொல்‌ சொல்ல 
அரசருக்கோ குலத்திற்கோ குலதெய்வங்களுக்கோகூட 
உரிமையில்லை, அரசே” என்றார்‌. உடல்‌ எடை 
அரியணையை அழுத்தி ஒலியெழுப்ப கால்‌ தளர்ந்து 
அமர்ந்த அரசர்‌ “ஆம்‌” என்றார்‌. 


குருநகரியின்‌ தூதன்‌ “எனது திருமுகத்தை அரசர்‌ 
முறைப்படி பெற்றுக்கொள்ள வேண்டும்‌. அரசகுல 


முறைப்படி இளவரசியை எங்கள்‌ அரசருக்கு 
மணமளிக்கவும்‌ வேண்டும்‌” என்றான்‌. “இனி நான்‌ 
சொல்வதற்கொன்றுமில்லை. அவ்வாறே ஆகுக!” என்றார்‌ 
அரசர்‌. பின்னர்‌ தலையைப்‌ பற்றியபடி “ஊழ்‌ எனும்‌ 
சொல்‌ காதில்‌ விழாத நாள்‌ ஒன்று இல்லை. ஆயினும்‌ 
கண்முன்‌ எழுகையில்‌ ஒவ்வொருமுறையும்‌ அது 
அச்சுறுத்துகிறது” என்றார்‌. 


தன்‌ அறை நோக்கி செல்கையில்‌ இந்துமதியைத்‌ 
தொடர்ந்து ஓடிவந்த அவள்‌ அன்னை “அறிவிலியே, 
என்ன சொன்னாய்‌ என்று தெரிகிறதா? நீ எவருக்கு 
மணமகளாகப்‌ போகிறாய்‌ என்று தெரிகிறதா?” என்றாள்‌. 
“தெரியும்‌. அனைத்துக்‌ கதைகளையும்‌ அறிந்துள்ளேன்‌” 
என்றாள்‌ இந்துமதி. “தந்தைப்‌ பழி ஏற்றவன்‌ 
வாழமாட்டான்‌. கல்‌ பிணைத்து நீரில்‌ இட்டதுபோல்‌ உன்‌ 
வாழ்க்கை அமையும்‌” என்றாள்‌ அன்னை. “விரும்பி 
ஒருவருடன்‌ வாழ்ந்து அழிவதும்‌ இன்பமே. இனி 
பிறிதொன்றை நான்‌ எண்ணுவதற்கில்லை” என்றபின்‌ 
அவள்‌ நடந்து சென்றாள்‌. 


அவ்வுறுதியை ஒருபோதும்‌ அவளில்‌ கண்டிராத 
அன்னை தன்‌ தோழியாகிய முதுசேடியிடம்‌ திரும்பி 
உளம்பதைக்க “என்னடி இது?” என்றாள்‌. “பெண்‌ முதிரும்‌ 
கணம்‌, அதை நாமனைவரும்‌ அறிவோம்தானே...?” 
என்றாள்‌ அவள்‌. “இவள்‌ வாழ்க்கை...” என மேலும்‌ அரசி 
சொல்லப்போக “அதற்கு தான்‌ 
பொறுப்பேற்றுக்கொண்டதாகத்தானே இப்போது அவர்‌ 
சொன்ன சொற்களின்‌ பொருள்‌... இனியொரு 
சொல்லெடுக்க நமக்கு உரிமையில்லை. நன்று 
நிகழுமென்று எண்ணுவோம்‌” என்றாள்‌ முதுசேடி. 


மூன்று நாட்கள்‌ அரண்மனை சொல்லெழாத்‌ 
துயரத்திலிருந்தது. சினத்துடன்‌ தன்‌ அறைக்குள்ளே 
அடைந்து கிடந்தார்‌ அயோத்தியின்‌ அரசர்‌. அமைச்சர்கள்‌ 
அவரை ஆறுதல்படுத்தினர்‌. “ஒரு பழங்கதையின்‌ 
அடிப்படையில்‌ நாம்‌ தயங்கினோம்‌. அதை இனி 
பெரிதுபடுத்த வேண்டியதில்லை. அரசமுறையிலும்‌ 
குலமுறையிலும்‌ நமக்கு நிகரானவர்‌ குருநிலத்து அரசர்‌” 
என்றார்‌ ஒரு குலமூத்தார்‌. “நாம்‌ பிறவிநூல்‌ நோக்கி, 
நாளும்‌ கோளும்‌ கணித்து இளவரசியை 
பிறிதொருவருக்கு மணம்செய்து கொடுத்தால்கூட 
அவ்வரசன்‌ போரில்‌ மடியமாட்டான்‌, நோயில்‌ 
படுக்கமாட்டான்‌ என்பதில்‌ என்ன உறுதியிருக்கிறது?” 
என்றார்‌ அமைச்சர்‌. 


மெல்ல அரசர்‌ உளம்தேறி எழுந்தார்‌. மணநாள்‌ 
குறிக்கப்பட்ட பின்னரே மகளை நோக்கி அகம்‌ கனிந்தார்‌. 
“நீங்கள்‌ இளவரசியை பின்னர்‌ அழைத்துப்பேசவில்லை, 
அரசே. உங்கள்‌ உளம்நிறைந்த வாழ்த்துக்களுடன்‌ அவர்‌ 
நகர்நீங்கவேண்டும்‌. இல்லையேல்‌ நீங்கள்‌ நிறைவுடன்‌ 
இங்கு அமையமுடியாது” என்றார்‌ அமைச்சர்‌. “ஆம்‌” 
என்றபின்‌ அரசர்‌ மாமங்கலைகளை அடிவணங்கி 
அருள்கொள்ளும்‌ நாளில்‌ அவள்‌ 
அணிபுனைந்துகொண்டிருந்தபோது அவளை 
அழைத்து வரச்சொன்னார்‌. “அவள்‌ பிறந்த நாளிலிருந்து 
என்‌ உள்ளத்தில்‌ அவள்‌ நீங்கிய கணமொன்றில்லை, 
அமைச்சரே” என குரல்கசியச்‌ சொன்னார்‌. 


எவ்வித அச்சமும்‌ இன்றி, தயங்கா காலெடுத்து தன்முன்‌ 
வந்துநின்ற மகளை நோக்கியதுமே அவள்‌ பிறிதொருத்தி 
என்று அறிந்துகொண்டார்‌. அந்த நிமிர்வு தன்‌ 
அன்னையிடம்‌ இருந்தது அல்லவா என்று 
நினைவுகூர்ந்தார்‌. அவ்வெண்ணத்தால்‌ முகம்‌ மலர்ந்து 
அவள்‌ அருகே சென்று சிறுதோள்களில்‌ கைவைத்து 
“நன்று மகளே, உன்‌ முடிவை நீ எடுத்தாய்‌. அதன்‌ 
இனிப்புக்கும்‌ கசப்புக்கும்‌ பொறுப்பேற்கையில்‌ நீ அரசி 
என்றானாய்‌. உனது காலடியில்‌ குலங்கள்‌ பணியும்‌. 
உனது வயிற்றில்‌ புவியாளும்‌ பெருமன்னன்‌ பிறப்பான்‌. 
நன்று சூழ்க!” என்று அவளை வாழ்த்தினார்‌. 


கைகூப்பி தந்தையின்‌ வாழ்த்தை ஏற்ற இந்துமதி 
“இம்முடிவை நான்‌ எடுத்தது குருநகரின்‌ அரசரின்‌ 
அழகிய தோற்றம்மேல்‌ நான்‌ கொண்ட மையலால்தான்‌ 
என்று சிலநாள்‌ முன்னர்வரை எண்ணினேன்‌, தந்தையே. 
அவரை நான்‌ மணப்பது உறுதியாகி மணமேடை என்‌ 
அகவிழியில்‌ தெரியத்தொடங்கியதுமே அவர்‌ பின்னுக்கு 
நகரத்தொடங்கினார்‌. இன்று என்னுள்‌ நிறைந்திருப்பது 
என்‌ உடலில்‌ முளைத்து எழப்போகும்‌ மைந்தன்‌ மட்டுமே. 
தந்தையே, இந்திரனை வென்று அவ்வரியணையில்‌ 
அமரும்‌ அரசன்‌ அவன்‌ என்று நான்‌ அறிவேன்‌. இக்கணம்‌ 
அதில்‌ எனக்கு ஐயமேதுமில்லை” என்றாள்‌. 


“அவ்வண்ணமே ஆகுக! இவை அனைத்தும்‌ அவன்‌ 
மண்நிகழ்வதற்காக எங்கிருந்தோ இயற்றும்‌ செயல்களாக 
இருக்கலாம்‌. நீத்தவர்‌ தெய்வங்கள்‌ எனில்‌ 
பிறக்காதவர்களும்‌ தெய்வங்களே” என்றார்‌ அரசர்‌. 
அச்சொற்களால்‌ உணர்வெழுச்சிகொண்டு அவள்‌ 
விசும்பி அழத்தொடங்கினாள்‌. அவள்‌ தோள்களைவருடி 
குழல்நீவி சொல்லின்றி அவளை 
வாழ்த்திக்கொண்டிருந்தார்‌ தந்தை. 


இரு அரசகுலங்களும்‌ மனமுவந்து நிகழ்த்திய 
விழவென்பதால்‌ பதினைந்து நாட்கள்‌ நீடித்த 
களியாட்டமாக அமைந்தது அந்தத்‌ திருமணம்‌. 
நாள்தோறும்‌ விருந்துகளும்‌ கலைநிகழ்வுகளும்‌ 
களமாடல்களும்‌ நூலாய்வுகளும்‌ நிகழ்ந்தன. வைதிகரும்‌ 
முனிவரும்‌ வந்து பொருளும்‌ பெருமையும்‌ 
பெற்றுச்சென்றனர்‌. மணம்‌ நிகழ்ந்த அன்று விண்ணில்‌ 
இளமுகில்கள்‌ குவிந்து விழுந்த வெள்ளித்தாறலால்‌ 
தெய்வங்களின்‌ வாழ்த்தே அவர்களுக்கு அமைந்தது 
என்று புலவர்‌ பாடினர்‌. 


இந்துமதி கணவனுடன்‌ குருநகரிக்கு வந்தாள்‌. முதல்‌ 
இரவில்‌ அவள்‌ கைகளை பற்றிக்கொண்டு ஆயுஸ்‌ 
சொன்னான்‌ “என்னை முனியவும்‌ தீச்சொல்லிடவும்‌ 
உனக்கு முற்றுரிமை உண்டு. உன்னை இம்மஞ்சம்வரை 
கொண்டுவந்து சேர்த்தது என்‌ அமைச்சரின்‌ 
சூழ்வல்லமை என நேற்றுதான்‌ அறிந்தேன்‌. சொல்லெனும்‌ 
மெல்லிய வலையால்‌ கட்டி உனை இங்கு இழுத்து வந்தார்‌ 
அவர்‌. எனக்கும்‌ பிறிதொரு வழி தெரியவில்லை.” அவள்‌ 
“இல்லை அரசே, இது என்‌ ஊழ்‌ கொண்டுவந்து சேர்த்த 
இடம்‌” என்றாள்‌. 


“இக்குலம்‌ வாழவேண்டுமெனில்‌ உன்‌ கருவில்‌ ஒரு 
மைந்தன்‌ பிறக்கவேண்டும்‌. அவன்‌ இந்திரனை 
வெல்வான்‌, நாகர்குலத்தை ஆள்வான்‌ என்று நிமித்திகம்‌ 
சொல்கிறது. குருதி செல்லும்‌ வழி அமைய 
வேண்டுமென்பதற்கப்பால்‌ நான்‌ எதையும்‌ இப்போது 
விழையவில்லை” என்று ஆயுஸ்‌ துயருடன்‌ சொன்னான்‌. 
“எந்தையின்‌ தீச்சொல்‌ பழியை நீ அறிவாய்‌. அதை நான்‌ 
இரந்து வாங்கி மணிமுடியுடன்‌ சேர்த்து என்‌ தலை 
சூடியிருக்கிறேன்‌. என்‌ இடம்‌ அமர்ந்து 
இம்மணிமுடிக்குரியவள்‌ என்பதால்‌ நீயும்‌ அதை 
அடையவிருக்கிறாய்‌. அதன்பொருட்டு உன்னிடம்‌ வாழும்‌ 
ஒவ்வொரு கணமும்‌ பொறுத்தருள்க பொறுத்தருள்க 
என்றே சொல்வேன்‌.” 


உளம்‌ கனிந்து அவள்‌ அவனை அணைத்து “ஒட்டாது 
வாழும்‌ நெடுநாள்‌ வாழ்வல்ல, நான்‌ விழைந்தது. உளம்‌ 
ஒன்றாகித்‌ திகழும்‌ கணங்களேயானாலும்‌ அவையே 
முழுவாழ்வு. பிறிதொன்றும்‌ விழையவில்லை” என்றாள்‌. 
துயர்‌ இறுகிநின்ற அவன்‌ முகத்தை நோக்கி 
புன்னகைத்து “நான்‌ விழைந்த வாழ்வு இது. என்‌ 
கருவிலெழும்‌ மைந்தனால்‌ இங்கு 
அழைத்துவரப்பட்டேன்‌” என்றாள்‌. அவன்‌ நீள்மூச்சுடன்‌ 
அவள்‌ அருகே அமர்ந்தான்‌. “நான்‌ எனை மறந்த உவகை 


என எதையும்‌ இன்றுவரை அடைந்ததில்லை” என்றான்‌. 
“நம்‌ மைந்தன்‌ பிறக்கையில்‌ அதை அடைவீர்கள்‌” என்று 
அவள்‌ சொன்னாள்‌. 


மாமலர்‌ - 32 
32. விண்பறந்து வீழ்தல்‌ 


இந்துமதி கருவுற்ற நாள்‌ முதலே அவள்‌ இறப்பாள்‌ 
என்பது ஆயுஸின்‌ உள்ளத்தின்‌ ஆழத்தில்‌ தெரிந்தது. 
அவள்‌ அஞ்சியும்‌ பதைத்தும்‌ தன்னுள்‌ நிகழ்வதை 
சொல்ல முயல்வதையெல்லாம்‌ உவகையுடனும்‌ 
எதிர்பார்ப்புடனும்‌ பேசி அதை அவன்‌ கடந்து சென்றான்‌. 
சோர்ந்து வெளுத்து உலர்ந்து உடல்கிழிந்து அவள்‌ 
இறந்தபோது அவ்வண்ணம்‌ நிகழவே 
இல்லையென்பதுபோல்‌ பிறிதொரு எல்லையில்‌ தன்னை 
விலக்கிக்கொண்டான்‌. தெற்குக்காட்டில்‌ எரியுண்டு 
அவள்‌ மறைந்தபோது அனல்‌ வைத்து வணங்கி 
மீண்டுவரும்‌ வழியில்‌ ஒவ்வொரு காலடியிலும்‌ அவளை 
தன்‌ உள்ளத்தின்‌ னா அழுத்திச்‌ செலுத்தி 
மறைத்துவிட்டு பி தாருவனாக அரண்மனைக்குள்‌ 
நுழைந்தான்‌. 


மூன்று நாள்‌ ஒருபொழுதும்‌ தனிமையும்‌ நோற்றான்‌. 
பதினாறாவது நாள்‌ உயிர்மீட்பு விருந்தும்‌ 
நாற்பத்தோராவது நாள்‌ விண்ணேற்றச்‌ சடங்கும்‌ 
முடிந்தபிறகு அவன்‌ அவளை எண்ணவேயில்லை. 
அதற்குள்‌ அக்குழந்தை அவனை முழுமையாக 
ஆட்கொண்டது. அதன்‌ ஒவ்வொரு கணமும்‌ 
அவனுள்ளம்‌ நிறைந்தது. குழந்தை வளர்வதன்‌ 
முறைமைகள்‌ குறித்து மருத்துவர்கள்‌ சொன்ன 
அனைத்தையும்‌ கடந்து எழுந்துகொண்டிருந்தது அது. 
நூறு ஓநாய்களின்‌ பசி, நூறு குதிரைக்குட்டிகளின்‌ 
துடிப்பு, நூறு யானைக்குட்டிகளின்‌ ஆற்றல்‌ என்று 
அதைப்பற்றி அவைப்புலவன்‌ பாடினான்‌. 


அரசுப்‌ பணிகள்‌ அனைத்தையும்‌ ஆயுஸ்‌ துறந்தான்‌. 
அமைச்சர்களிடம்‌ அவையை ஒப்படைத்துவிட்டு 
பொழுதும்‌ இரவும்‌ கனவும்‌ மைந்தனுடனேயே இருந்தான்‌. 
மடியில்‌ மைந்தனை படுக்கவைத்து பொற்கிண்டியில்‌ 
பாலை பரிந்து அணைத்து அவன்‌ ஊட்டுகையில்‌ 
அக்கிண்டி முலையென்றே ஆகும்‌ விந்தையை சேடியர்‌ 
கண்டு விழி பரிமாறிக்கொண்டனர்‌. இரவில்‌ மைந்தனை 
தன்‌ அருகிலேயே படுக்கவைத்து துயில்கொண்டான்‌. 
ஆழ்துயிலிலும்‌ இடக்கை துயிலாது மைந்தனை 
தொட்டுக்கொண்டிருந்தது. சிற்றொலியிலேயே எழுந்து 


மைந்தன்‌ முகம்‌ தொட்டு கனிந்த கனவுக்குரலில்‌ “என்ன, 
என்‌ செல்வமே?” என்று அவன்‌ கேட்டான்‌. தாயுமானவன்‌ 
என்று அவனை அவன்‌ குடி வாழ்த்தியது. 


பிறந்து நினைவறிந்த நாள்முதல்‌ ஒருபோதும்‌ 
அறிந்திராத பேருவகையை மைந்தனூடாக ஆயுஸ்‌ 
அறிந்தான்‌. “பிறிதொன்றிலாது ஒன்றில்‌ 
ஆழ்ந்திருத்தலின்‌ பெயர்தான்‌ உவகை என்பது. அதை 
இப்போது அறிகிறேன்‌” என்று அவன்‌ அமைச்சனிடம்‌ 
சொன்னான்‌. “விண்ணில்‌ தெய்வங்கள்‌ 
ஒவ்வொருவருக்கும்‌ ஒவ்வொரு தோற்றத்தில்‌ 
எழுந்தருளுகின்றன, அரசே” என்றான்‌ சுதர்மன்‌. 
“பொன்னென்றும்‌, பொருள்மிக்க நூலென்றும்‌, 
உறவென்றும்‌, உயிர்மீட்பென்றும்‌ தெய்வங்கள்‌ இறங்கி 
வரலாம்‌. பிள்ளையென்று வருகையில்‌ மட்டுமே அவை 
முழுமை கொள்கின்றன” என்று மலர்ந்த சிரிப்புடன்‌ 
அரசன்‌ சொன்னான்‌. 


மைந்தனுக்கு விளையாடுவதற்காக மணிமுடியை 
சகடமென உருட்டிவிட்டான்‌. அரசக்‌ கணையாழியை 
நூலில்‌ கட்டி ஆட்டிக்‌ காட்டி நகைக்க வைத்தான்‌. 
குரங்குபோல மார்பில்‌ பற்றியிருக்கும்‌ குழவியுடன்‌ 
நகருலாவுக்குச்‌ சென்றான்‌. “இத்தகைய பெரும்பற்று 
பெருந்துயரையே கொண்டுவரும்‌. அரசே, நாம்‌ 
பற்றுவதெதுவும்‌ நம்மையும்‌ பற்றிக்கொள்வனவே. 
மீட்சியை விழைந்தால்‌ அதை உடையுங்கள்‌” என்று 
அவன்‌ குலமூத்தார்‌ சொன்னார்‌. “அமைச்சரே, அரசரிடம்‌ 
சொல்சூழும்‌ அணுக்கம்‌ எவரையும்விட தங்களுக்கே 
உள்ளது” என்றார்‌. “சென்று சொல்க, அவர்‌ கால்கள்‌ 
புதையத்‌ தொடங்கிவிட்டன!” சுதர்மன்‌ “நான்‌ இதை 
அறியேன்‌. இப்போதுதான்‌ மணம்‌ கொண்டிருக்கிறேன்‌. 
மைந்தரைப்‌ பெற்ற மகிழ்வை இதுவரை அறிந்திலேன்‌. 
நான்‌ சொல்லும்‌ எச்சொல்லும்‌ அவர்‌ செவிக்கு 
பொருள்கொள்ளா. சிறுவர்‌ குழறலென்று நோக்கி 
சிரித்துக்‌ கடந்துசெல்வார்‌” என்றான்‌. 


“ஆம்‌, எச்சொல்லும்‌ சென்றடையாத இடம்‌ ஒன்றுள்ளது. 
அங்கு மட்டுமே மனிதர்கள்‌ பெரும்‌ உவகையில்‌ 
இருக்கிறார்கள்‌. இங்கு சூழ்ந்துள்ள அனைத்தும்‌ 
உள்ளூறும்‌ அவ்வுவகையை நீர்த்துப்போகவே 
செய்கின்றன என்று அவர்கள்‌ அறிந்திருக்கிறார்கள்‌” 
என்றார்‌ முதிர்ந்து விழிபழுத்த குலமூத்தார்‌ ஒருவர்‌. 
அனைவரும்‌ திகைப்புடன்‌ திரும்பி அவரை நோக்கினர்‌. 
“அரசர்மேல்‌ வீற்றிருக்கிறது பிள்ளைத்துயர்‌ என்னும்‌ 
தீச்சொல்‌. அவர்‌ கேட்டுப்பெற்ற தந்தைக்கொடை அது” 


என்று ஒருவர்‌ சொல்ல பிற அனைவரும்‌ அவரை திரும்பி 
நோக்கினர்‌. 


“என்ன நிகழப்போகிறது என்று அறியேன்‌. 
இப்பிள்ளையை அவர்‌ இழக்கப்போவதில்லை என்பது 
மட்டுமே ஆறுதலளிக்கிறது. ஏனெனில்‌ இந்திரனை 
வெல்லும்‌ மைந்தன்‌ இவர்‌ என்று நிமித்திகர்கள்‌ மீண்டும்‌ 
மீண்டும்‌ உரைக்கிறார்கள்‌. அதுவே நிகழட்டும்‌” என்றான்‌ 
சுதர்மன்‌. “அரசரிடம்‌ சொல்வோம்‌, கடிவாளமற்ற புரவி 
தேரை கவிழ்த்துவிடும்‌” என ஒருவர்‌ சொல்ல “அது 
எவ்வகையிலும்‌ கவிழும்‌ தேர்‌ என நாம்‌ அறிவோம்‌. 
முடிந்தவரை அது ஓடட்டும்‌, செல்லும்‌ இன்பத்தையாவது 
அவர்‌ அடையட்டுமே!” என்றார்‌ பிறிதொருவர்‌. எவரும்‌ 
எதுவும்‌ சொல்லவில்லை. 


[[ஙage]ஏழு மாதம்‌ ஆயுஸ்‌ தன்‌ இருத்தலின்‌ கூர்முனையின்‌ 
ஒளிமட்டுமென இருந்தான்‌. ஒருநாள்‌ மைந்தனை 
கூடத்தில்‌ விளையாடவிட்டு அப்பால்‌ அமர்ந்து அவன்‌ 
ஆடலைப்பார்த்து சிரித்துக்கொண்டிருந்தான்‌. உருண்டு 
செல்லும்‌ களித்தேரை கையால்‌ தட்டி தவழ்ந்து 
பின்தொடர்ந்து, செல்லும்‌ வழியிலேயே சிமிழ்‌ ஒன்றை 
கையில்‌ எடுத்து, அதை வாயில்‌ வைத்து கடித்துச்‌ சுழற்றி 
அப்படியே நழுவவிட்டு, பாய்ந்து சென்று மரயானை 
ஒன்றை எடுத்துச்‌ சுழற்றி அப்பால்‌ எறிந்து, குனிந்து தன்‌ 
இடை அணிந்த சங்கிலியைப்பற்றி இழுத்து, பிறிதொரு 
எண்ணம்‌ தோன்ற திரும்பி அவனை நோக்கி சிரித்தான்‌ 
நகுஷன்‌. 


பித்தன்‌ என மலர்ந்த முகத்துடன்‌ அவனை 
நோக்கிக்கொண்டிருக்கும்‌ தந்தையின்‌ அக்காட்சியை 
அன்றி பிறிதொன்றையும்‌ அவன்‌ கண்டதே இல்லை. 
“ந்தை, ந்தை” என்றபடி கைகளை நிலத்தில்‌ ஓங்கி 
அறைந்தபடி எச்சில்குழாய்‌ நெஞ்சில்‌ ஒழுக அவனை 
நோக்கி வந்தான்‌. மைந்தனை எடுத்து தூக்கிச்‌ சுழற்றி 
நகைத்து நெஞ்சோடணைத்து இரு கன்னங்களில்‌ 
முத்தமிட்டான்‌ தந்தை. “உணவூட்ட வேண்டும்‌, அரசே” 
என்றாள்‌ அப்பால்‌ நின்ற சேடி. “கொண்டு வருக! நான்‌ 
ஊட்டுகிறேன்‌” என்றான்‌. பொற்கிண்ணத்தில்‌ பருப்பும்‌ 
பாலும்‌ நெய்யும்‌ விட்டுப்பிசைந்த அன்னத்தை சேடி 
கொண்டுவர கைகளால்‌ அள்ளி விரல்களால்‌ மசித்து 
அதை மைந்தனுக்கு ஊட்டினான்‌. அவ்வுதடுகளில்‌ 
கைபடுந்தோறும்‌ அவன்‌ விரல்கள்‌ கனிந்து குழைந்து 
உருகிய நெய்யாலானவை என்றாயின. 


இளஞ்சுடர்‌ நெய்யேற்பதுபோல்‌ உண்ணும்‌ மைந்தனை 


அப்போது பிறர்‌ நோக்கலாகாதென்று நினைத்தான்‌. சுவர்‌ 
நோக்கி திரும்பி அமர்ந்து உணவை ஊட்டி முடித்த 
பின்னர்‌ உடலெங்கும்‌ உணவு சொட்டியிருந்த 
மைந்தனுடன்‌ எழுந்து “என்னவென்றறியேன்‌. 
இப்போதெல்லாம்‌ அவன்‌ நன்கு உண்பதேயில்லை. 
நான்கு வாய்‌ உண்டான்‌. எஞ்சியதை நான்‌ உண்டேன்‌” 
என்றான்‌ சேடியிடம்‌. அவனை அறிந்திருந்த முதுசேடி 
“ஆம்‌, அவர்‌ உண்பது குறைந்துவிட்டது. மருத்துவரிடம்‌ 
சொல்ல வேண்டும்‌” என்றபின்‌ “கொடுங்கள்‌ அரசே! 
கழுவித்‌ துடைத்து வருகிறேன்‌” என்றாள்‌. 


மைந்தனை அளிக்கையில்‌ அவன்‌ கைகால்களை 
உதைத்து முகம்‌ சுளித்து வீரிட்டழுதான்‌. அவ்வாறு 
அவன்‌ அழுவதில்லை என்பதனால்‌ “என்ன என்ன?” என 
அவன்‌ உடலை நோக்கினான்‌ ஆயுஸ்‌. “நகை 
குத்தியிருக்கும்‌... நான்‌ நோக்குகிறேன்‌” என்றாள்‌ 
முதுசேடி. அவனுக்கு உகந்த முதுமகள்‌ என்பதனால்‌ 
எப்போதும்‌ சிரித்தபடி உடன்செல்லும்‌ நகுஷன்‌ கைநீட்டி 
கண்ணீர்‌ வழிய சிறுஉதடு குவிந்து விதும்ப அழுதபடியே 
சென்றான்‌. அவன்‌ உடலின்‌ பொன்னகை ஒளியை 
தொலைவுவரை நோக்கியபின்‌ உரக்க “நான்‌ உடை 
மாற்றவேண்டும்‌. விரைந்து கொண்டு வருக!” என்றபின்‌ 
ஆயுஸ்‌ அறைக்குச்‌ சென்றான்‌. 


ஏவலனிடம்‌ பிறிதொரு உடை வாங்கி அணிந்து கைமெய்‌ 
கழுவி வெளிவந்தபோது மைந்தனை சேடி கொண்டு 
வரவில்லை என்று கண்டான்‌. “எங்கே மைந்தன்‌?” என்று 
அங்கு நின்ற காவலனிடம்‌ கேட்டான்‌. “மெய்கழுவ 
கொண்டுசென்றார்கள்‌” என்றான்‌ அவன்‌. “அதை நான்‌ 
அறிவேன்‌, அறிவிலியே! சென்று நெடுநேரமாயிற்று, 
என்ன செய்கிறாள்‌ என்று பார்த்து வா!” என்றான்‌ ஆயுஸ்‌ 
எரிச்சலுடன்‌. சென்று மீண்ட காவலன்‌ “அரசே, 
மைந்தனை பிறிதொரு சேடியிடம்‌ கொடுத்திருக்கிறார்‌ 
முதுசெவிலி. உடல்‌ ஈரத்தை துடைத்து எடுத்து 
வரச்சென்ற அவள்‌ எங்கோ மைந்தனுடன்‌ விளையாடச்‌ 
சென்றுவிட்டாள்‌” என்றான்‌. 


“விளையாடச்‌ சென்றாளா? எவருமறியாமலா? 
இக்கணமே மைந்தனையும்‌ அச்சேடியையும்‌ இங்கு 
கொண்டு வருக! என்‌ அறிதலின்றி மைந்தனை எங்கும்‌ 
கொண்டுசெல்லலாகாதென்று எத்தனை முறை 
ஆணையிட்டிருக்கிறேன்‌!” என்று கூச்சலிட்டான்‌. தன்‌ 
உடல்‌ பதறிக்கொண்டிருப்பதை உணர்ந்ததுமே 
எப்போதும்‌ அணையாமல்‌ ஆழத்திலிருந்த அச்சத்தை 
பேருருவாக கண்டான்‌. அத்தனை பெரும்‌ 


இனிமேல்தானா நான்‌ வாழ்த்துச்‌ சொல்லவேண்டும்‌? 
விதுரா மூடா...நீ இப்போது என்‌ கையருகே 
வந்தாயென்றால்‌ உன்‌ இறுதிக்கணம்‌ அது” என்று 
திருதராஷ்டிரன்‌ திரும்பிப்பார்த்தான்‌. கைகளை 
ஒன்றுடன்‌ ஒன்று தட்டிக்கொண்டு “எங்கே நிற்கிறாய்‌?” 
என்றான்‌. 


விதுரன்‌ “அரசே அமர்ந்துகொள்ளுங்கள்‌... பேரரசி 
முடிசூட்டுநாளை அறிவிக்கவிருக்கிறார்கள்‌” என்றான்‌. 
“நீ முதலில்‌ என்‌ கையருகே வா... உன்னை ஒரு 
அடியாவது அடிக்காமல்‌ நான்‌ அமையமாட்டேன்‌.” 
விதுரன்‌ விலகி நின்று சிரிக்க சத்யவதியும்‌ சிரித்து தன்‌ 
வாயை கையால்‌ மறைத்துக்கொண்டாள்‌. 


சகுனி “ஆக, இனி எந்தத்‌ தடையுமில்லை. பேரரசி நாளை 
அறிவித்துவிடலாம்‌” என்றான்‌. சத்யவதி பீஷ்மரிடம்‌ 
“தேவவிரதா, நீ என்ன நினைக்கிறாய்‌?” என்றாள்‌. “ஆம்‌ 
அறிவித்துவிடவேண்டியதுதான்‌...” என்றார்‌ பீஷ்மர்‌. 


சத்யவதி “அமைச்சர்களே வரும்‌ இளவேனில்‌ முடிவுக்குள்‌ 
நிமித்திகர்களிடம்‌ நாள்குறிக்கச்‌ சொல்லுங்கள்‌” 
என்றாள்‌. “அஸ்தினபுரியின்‌ அரியணையில்‌ என்‌ 
சிறுமைந்தன்‌ திருதராஷ்டிரன்‌ அமரவேண்டுமென நான்‌ 
ஆணையிடுகிறேன்‌!” அமைச்சர்கள்‌ ஒரே குரலில்‌ 
“அவ்வண்ணமே ஆகுக” என முழங்கினர்‌. பீஷ்மரும்‌ 
சகுனியும்‌ பாண்டுவும்‌ கைகூப்பி தலைவணங்கினார்கள்‌. 


விதுரன்‌ திருதராஷ்டிரன்‌ அருகே நெருங்கி “அரசே 
எழுந்து பேரரசியின்‌ கால்களைப்‌ பணியுங்கள்‌” என்றான்‌. 
“எங்கே?” என்றான்‌ திருதராஷ்டிரன்‌. “உங்கள்‌ முன்னால்‌” 
திருதராஷ்டிரன்‌ எழுந்து தன்‌ பெரிய கருங்கைகளை 
நீட்டியபடி முன்னால்‌ வர சத்யவதி எழுந்து 
அவனைப்பற்றிக்கொண்டாள்‌. அவன்‌ குனிந்து அவள்‌ 
பாதங்களைத்‌ தொட அவள்‌ கண்விளிம்பில்‌ 
கண்ணீருடன்‌ அவனை தன்னுடன்‌ சேர்த்து 
தழுவிக்கொண்டாள்‌. அவன்‌ மார்புக்குவையில்‌ அவள்‌ 
முகம்‌ அழுந்தியது. “நீ அனைத்துச்‌ செல்வங்களையும்‌ 
வெற்றியையும்‌ சிறப்பையும்‌ அடைந்து நிறைவாழ்வு 
வாழவேண்டும்‌ மகனே” என அவள்‌ சொல்லி 
முடிப்பதற்குள்‌ தொண்டை அடைத்தது. உதடுகளை 
இறுக்கிக்கொண்டாள்‌. கண்களை மூடி இமைப்பீலிகளை 
விழிநீர்‌ நனைக்க அவன்‌ மார்பில்‌ முகம்‌ சேர்த்தாள்‌. 


திருதராஷ்டிரன்‌ தன்‌ பெரிய விரல்களால்‌ அவள்‌ 
முகத்தைத்‌ தொட்டான்‌. அவள்‌ தலையையும்‌ 


பித்தெழுவதற்கு அதுவே அடிப்படை என்று 
உணர்ந்தான்‌. “இக்கணமே என்‌ மைந்தன்‌ இங்கு 
வரவேண்டும்‌... செல்க!” என்று அவன்‌ கைவீசி 
கூவினான்‌. 


அவனுடைய சினத்தை காவலர்‌ பெரிதாக 
எடுத்துக்கொள்ளவில்லை. அப்பால்‌ சென்று “விரைந்து 
குழவியை அரசரிடம்‌ கொண்டுசெல்லுங்கள்‌. உடல்‌ 
தீப்பற்றியதுபோல அங்கு நின்று கூச்சலிடுகிறார்‌” 
என்றான்‌. முதுசேடி “எங்கு சென்றாள்‌ அவள்‌? என்‌ 
ஆடையை மிதித்து அவிழச்செய்துவிட்டார்‌. ஆகவேதான்‌ 
அவளிடம்‌ அளித்தேன்‌. ஆடை திருத்துவதற்குள்‌ 
கொண்டுசென்றுவிட்டாள்‌” என்றாள்‌. “கன்னியருக்கு 
மைந்தரென்றால்‌ பித்து” என்றாள்‌ ஒருத்தி. 
குழந்தையுடன்‌ சென்றவளை சிரித்தபடியும்‌ 
எரிச்சல்கொண்டபடியும்‌ தேடியவர்கள்‌ மெல்ல 
அச்சம்கொண்டனர்‌. 


“எங்கே? என்‌ மைந்தன்‌ எங்கே? இக்கணம்‌ இங்கு 
வரவில்லை என்றால்‌ தலைகளை வெட்டி உருட்ட 
ஆணையிடுவேன்‌” என்று அரசன்‌ கூவினான்‌. ஏதோ 
ஒருகணத்தில்‌ அனைவரும்‌ அறிந்தனர்‌, பிழை ஒன்று 
நிகழ்ந்துவிட்டது என்று. முகங்கள்‌ அனைத்தும்‌ மாறின. 
“மைந்தனை காணவில்லை. அரண்மனையில்தான்‌ 
எங்கோ இருக்கிறான்‌. தேடிக்கொண்டிருக்கிறோம்‌” 
என்றான்‌ காவலர்தலைவன்‌. “அமைச்சரை 
அழையுங்கள்‌! அமைச்சரை அழைத்து வாருங்கள்‌!” 
என்று கூவியபடி இடைநாழியில்‌ ஓடினான்‌. 


அரசனின்‌ பதற்றம்‌ எதனால்‌ என்று தெரியாத 
அமைச்சர்கள்‌ ஒருவரோடொருவர்‌ விழிதொட்டுக்‌ 
கொண்டு இதம்‌ விரியாது புன்னகைத்தனர்‌. இயல்பாக 
வெளியே சென்று “எங்கே அந்தச்‌ சேடி? அரசர்‌ கேட்கிறார்‌. 
அவளை ஒளித்துவிட்டு மைந்தனை மட்டும்‌ 
கொண்டுவரச்‌ சொல்லுங்கள்‌. வாளை உருவி அவள்‌ 
தலையை கொய்துவிடுவார்‌ போலிருக்கிறது” என்றார்‌ 
சிற்றமைச்சர்‌. ஆனால்‌ சேடியர்‌ முகங்களில்‌ இருந்த 
அச்சம்‌ அவரை பாதியிலேயே சொல்‌ முறியச்செய்தது. 


“அரண்மனையின்‌ அகத்தளங்களில்‌ எங்கும்‌ 
மைந்தனுடன்‌ அச்சேடியை பார்க்கவில்லை. 
இவ்விடைநாழி வழியாக சென்றால்‌ மூன்று வாயில்கள்‌ 
உள்ளன. ஒரு வாயில்‌ நெடுங்காலமாக பூட்டியுள்ளது. 
அதைத்‌ திறக்க தச்சரால்‌ அன்றி முடியாது. பிற 
இருவாயில்களிலும்‌ சேடியர்‌ நின்றிருந்தனர்‌. எவரும்‌ 


மைந்தனுடன்‌ சென்ற சேடியை பார்க்கவில்லை” என்றார்‌ 
பெண்மாளிகையின்‌ காவலரான ஆணிலி. ஐயம்‌ எழ 
முதுசேடி “இத்திறவா வாசலை திறந்து பாருங்கள்‌” 
என்றாள்‌. ஆணிலிகளின்‌ தலைவி வந்து திறந்தபோது 
அக்கதவு இயல்பாக விரிந்தது. முன்னரே அதை உடைத்து 
வைத்திருந்தார்கள்‌ என்று தெரிந்தது. 


“வஞ்சம்‌! ஏதோ வஞ்சம்‌ நிகழ்ந்துவிட்டது” என்று 
முதியசேடி கூவினாள்‌. கதறியபடி நிலத்தில்‌ விழுந்து 
தலையிலறைந்துகொண்டு அழுதாள்‌. “இல்லை, 
அன்னையே! பார்ப்போம்‌... பொறுங்கள்‌” என்று ஆணிலி 
சொன்னாள்‌. அவ்வாயிலைத்‌ திறந்து மறுபக்கம்‌ 
சென்றபோது அங்கு செறிந்திருந்த செடிகளுக்கு நடுவே 
இளவரசனின்‌ அணிகளும்‌ ஆடைகளும்‌ 
சிதறிக்கிடப்பதை கண்டனர்‌. செவிலியர்தலைவி ஓடி 
வந்து காவலர்தலைவனிடம்‌ “இளவரசரை யாரோ 
கவர்ந்து சென்றுவிட்டார்கள்‌” என சொல்லி அழுதாள்‌. 
அவன்‌ “முரசுகள்‌ முழங்கட்டும்‌. கோட்டைக்காவல்‌ 
அனைத்தும்‌ கூர்‌ கொள்ளட்டும்‌. இளவரசருடன்‌ செல்லும்‌ 
அச்சேடியை உடனடியாக பிடித்தாக வேண்டும்‌” என்றபடி 
ஓடினான்‌. 


செய்தி அறிந்ததும்‌ சுதர்மன்‌ “ஆம்‌” என்னும்‌ சொல்லை 
தன்னுள்‌ உணர்ந்தான்‌. எதிர்நோக்கியிருந்தது அதுவே. 
சொல்‌ சொல்லாக தன்‌ உள்ளத்தை கோத்துக்கொண்டு 
அரண்மனைக்குள்‌ சென்றான்‌. இடைநாழிகளிலும்‌ 
அறைகளிலும்‌ பதறியபடி ஓடி காண்போரிடமெல்லாம்‌ 
கூச்சலிட்டு “என்‌ மைந்தன்‌! என்‌ மைந்தன்‌!” என்று 
தவித்துக்கொண்டிருந்த ஆயுஸை கண்டான்‌. 
இதற்குத்தானா எனும்‌ சொல்லென அவன்‌ உள்ளம்‌ 
மாறியது. அச்சொல்‌ மீள மீள ஒலிக்க அவன்‌ 
நீள்மூச்செறிந்தான்‌. வெளிவந்து “நகரெங்கும்‌ 
எவ்வடிவிலும்‌ எக்குழந்தையும்‌ வெளிச்செல்லலாகாது. 
இந்நகரின்‌ அனைத்துக்‌ குழந்தைகளையும்‌ அரண்மனை 
முகப்புக்கு கொண்டுவர ஆணையிடுங்கள்‌” என்றான்‌. 


அருகிலிருந்த ஒற்றனிடம்‌ “அரச மைந்தனாக அவர்‌ 
வெளிக்கொண்டு செல்லப்பட மாட்டார்‌. 
உருமாற்றப்பட்டிருப்பார்‌” என்றான்‌. “எனவே 
குழவிகளும்‌ குழவிவடிவு கொண்ட எதுவும்‌ குழவியை 
வைக்கத்தக்க எக்கலமும்‌ நோக்கப்படவேண்டும்‌” 
என்றான்‌. “ஆம்‌” என்று உரைத்த ஒற்றன்‌ விரைந்தான்‌. 
நகரெங்கும்‌ எச்சரிக்கை முரசுகள்‌ முழங்கலாயின. 


திகைத்து முரசுமேடைகளுக்கு முன்‌ கூடிய மக்களிடம்‌ 


இளவரசனை எவரோ கவர்ந்து சென்ற செய்தி 
சொல்லப்பட்டது. கிளர்ந்தெழுந்த மக்கள்‌ எவரிடம்‌ சினம்‌ 
கொள்வதென்றறியாது கூச்சலிட்டனர்‌. 
ஒருவரோடொருவர்‌ பூசல்‌ கொண்டனர்‌. செய்தி 
அறிந்ததுமே அன்னையர்‌ பாய்ந்து சென்று தங்கள்‌ 
மைந்தரை அள்ளி நெஞ்சோடணைத்து நடுங்கலாயினர்‌. 
கோட்டை வாயில்கள்‌ அனைத்தும்‌ மூடப்பட்டன. 
கோட்டைக்கு வெளியே இருந்த குறுங்காடுகளிலும்‌ 
கால்வழிகள்‌ அனைத்திலும்‌ ஒற்றர்களும்‌ காவலர்களும்‌ 
புரவிகளில்‌ ஏறி கூர்‌ நோக்கியபடி அலையத்‌ 
தொடங்கினர்‌. 


மாபெரும்‌ வலையொன்று குருநகரியிலிருந்து கிளம்பி 
எட்டுத்திசைக்கும்‌ விரிந்து சென்றது. பரல்மீன்‌ அள்ளும்‌ 
சிறுவலையென காவல்‌ படையொன்று நகரைச்‌ சூழ்ந்து 
குறுகி அணைத்து ஒவ்வொரு இடமாக நோக்கி, 
ஒவ்வொரு குழந்தையாக தொட்டு அறிந்து 
அரண்மனையை அணுகி வந்தது. அத்தொன்மையான 
கட்டடத்தின்‌ கருவூலங்களையும்‌ கரவறைகளையும்‌ 
சுரங்கங்களையும்‌ மறைவிடங்களையும்‌ 
பொந்துகளையும்‌ நீர்நிலைகளையும்‌ ஆராய்ந்தது. 


மைந்தன்‌ சென்ற பாதையை வந்து பார்த்த 
காவலர்தலைவன்‌ அங்கு மண்ணில்‌ பதிந்த காலடியை 
கூர்ந்து நோக்கினான்‌. “இது அப்பெண்ணின்‌ காலடியா?” 
என்றான்‌. “ஆம்‌, இங்கு பிறர்‌ வருவதில்லை” என்றாள்‌ 
ஆணிலியர்‌ தலைவி. நிமித்த கணிகன்‌ வந்து குனிந்து 
நோக்கி “இது நாகர்‌ குலத்துப்பெண்‌” என்றான்‌. “எப்படி 
தெரியும்‌?” என்றான்‌ காவலர்தலைவன்‌. “மரங்களில்‌ 
ஏறும்பொருட்டு சிறுவயதிலேயே கால்களை பழக்குபவர்‌ 
அவர்கள்‌. ஆகவே பாதங்கள்‌ வெளிப்பக்கமாக 
திரும்பியிருக்கும்‌” என்றான்‌ நிமித்த கணிகன்‌. 


காவலர்தலைவன்‌ சிலகணங்கள்‌ விழிநிலைத்துவிட்டு 
மீண்டு “நாகர்‌ குலப்பெண்‌ கவர்ந்து சென்றாள்‌ என்றால்‌ 
மைந்தனை மீட்பது எளிதல்ல. தனித்து 
வந்திருக்கமாட்டாள்‌. வெளிச்செல்லும்‌ வழியொன்றை 
அமைக்காமல்‌ உள்ளே நுழைந்திருக்க மாட்டாள்‌. நாகம்‌ 
வளைபுக வல்லது. தலையை வாயிலில்‌ வைத்தபின்னர்‌ 
உடலை வளைத்து உள்ளிழுப்பது. கட்செவிகொண்டது. 
இங்கிருந்து தன்‌ நகர்வரை மைந்தனை 
கொண்டுசெல்லும்‌ தொடரமைப்பொன்று முன்னரே 
உருவாக்கப்பட்டிருக்கும்‌. நம்‌ கால்களுக்குக்‌ கீழே அல்லது 
கண்களுக்குத்‌ தெரியாமல்‌ அது அமைந்திருக்கும்‌” 
என்றான்‌. 


“எவ்வண்ணம்‌ இதை அரசரிடம்‌ சொல்வது?” என்று 
குலத்தலைவர்‌ ஒருவர்‌ சொன்னார்‌. “சொல்லியாக 
வேண்டுமென்பது நமது கடமை. அவர்‌ 
எதிர்பார்த்திருந்ததும்‌ இப்பெருந்துயரை அல்லவா?” 
என்றார்‌ பிறிதொருவர்‌. “அதை சொல்லியே 
ஆகவேண்டும்‌... நம்‌ வாழ்வில்‌ இப்பெருங்கடனையும்‌ 
அடைந்தோம்‌ என்றே கொள்க!” என்றார்‌ இன்னொருவர்‌. 
சொல்லவேண்டியதென்ன என அவர்கள்‌ செய்யுள்‌ 
யாப்பதுபோல்‌ சொல்சேர்த்து சமைத்துக்கொண்டனர்‌. 


ஆனால்‌ அவர்கள்‌ அணுகியதுமே கண்ணீரும்‌ சிரிப்பும்‌ 
சிந்த ஓடிவந்த அரசன்‌ “கிடைத்துவிட்டானா? 
கிடைத்துவிட்டான்‌ அல்லவா? நன்று நன்று. நான்‌ 
அறிவேன்‌... கிடைத்துவிடுவான்‌ என நான்‌ முன்னரே 
அறிந்திருந்தேன்‌. என்‌ மூதாதையரும்‌ தெய்வங்களும்‌ 
என்னை கைவிடுவதில்லை. நான்‌ அறத்திலமர்ந்தவன்‌ 
என அவர்கள்‌ அறிவார்கள்‌” என்று கூவியபடி 
அவர்களின்‌ கைகளை பற்றிக்கொண்டான்‌. மூத்த 
குடித்தலைவர்‌ “ஆம்‌ அரசே, 
கிடைத்துவிட்டதுபோலத்தான்‌. செய்திகளுக்காக 
காத்திருக்கிறோம்‌” என்று சொல்லிவிட்டு திரும்பி வந்தார்‌. 


ஏழுமுறை அவர்கள்‌ செய்தியை சொல்லும்பொருட்டு 
அவனை அணுகினர்‌. அவர்களால்‌ அதை அவனிடம்‌ 
சொல்லவே முடியவில்லை. அவர்கள்‌ சுதர்மனிடமே 
சென்று அதை சொன்னார்கள்‌. “அவரே அறிவார்‌. அவர்‌ 
அறிந்ததில்‌ அவர்‌ மெல்ல சென்று அமரட்டும்‌. நாம்‌ 
அவரை ஏன்‌ பிடித்து அதன்மேல்‌ தள்ளவேண்டும்‌?” 
என்றான்‌ சுதர்மன்‌. அவர்கள்‌ சிலகணங்கள்‌ நோக்கி 
அமர்ந்தபின்‌ நீள்மூச்சுடன்‌ எழுந்துசென்றார்கள்‌. 


[10826] காற்றில்‌ கரைந்தழிவதுபோல இளமைந்தன்‌ 
குருநகரியிலிருந்து முற்றிலும்‌ மறைந்து போனான்‌. 
பதினைந்து நாட்கள்‌ எறும்புகள்போல கொசுக்கள்போல 
குருநகரியின்‌ படைவீரர்களும்‌ ஒற்றர்களும்‌ அந்நிலத்தை 
அணுவிடை வெளியின்றி தேடிச்‌ சலித்தனர்‌. 
ஒவ்வொருவரும்‌ மும்முறை உசாவப்பட்டனர்‌. ஒரு 
பொந்தோ புழையோ எஞ்சாமல்‌ துழாவப்பட்டது. பின்னர்‌ 
உறுதியாயிற்று மைந்தன்‌ மீளப்போவதில்லை என. 


உண்மையில்‌ தேடத்‌ தொடங்குகையிலேயே 
ஒவ்வொருவரும்‌ உள்ளூர அதை அறிந்திருந்தார்கள்‌. 
தங்கள்‌ விழைவால்‌ அதை தள்ளி பின்னால்‌ செலுத்தி 
இதோ எழுந்துவிடுவான்‌, இங்கு இருப்பான்போலும்‌ என்று 
உள்ளத்தை பயிற்றுவித்தனர்‌. ஆகவே தேடும்‌ இடங்களில்‌ 


அவனில்லாதபோது எழுந்த ஏமாற்றம்‌ அவர்களுக்கு 
துயரளிக்கவில்லை. மேலும்‌ மேலும்‌ என நம்பிக்கையை 
ஊட்டிக்கொள்ளவே அது பயன்பட்டது. தேடத்‌ தேட 
அச்செயலே அவர்களை பயிற்றுவித்தது. பின்னர்‌ 
நம்பிக்கையின்‌ பொருட்டோ எதிர்பார்ப்பின்‌ பொருட்டோ 
அன்றி அச்செயலை முழுதுறச்‌ செய்வதன்‌ பொருட்டே 
அதை செய்யலாயினர்‌. 


ஆனால்‌ ஏதோ ஒரு கணத்தில்‌ அந்நம்பிக்கையும்‌ 
எதிர்பார்ப்பும்‌ முற்றாக அணைந்தன. அக்கணமே 
அச்செயல்‌ வீணென்றாயிற்று அவ்வுணர்வு அந்தத்‌ 
தேர்ச்சியை பொருளில்லாமலாக்கியது. மேலும்‌ சில நாள்‌ 
நிகழ்ந்தபோது அது வெறும்‌ சடங்கென்று ஆகியது. 
அலைநீரில்‌ கட்டி நிறுத்தப்பட்ட மீன்வலையென நகரம்‌ 
பொருளில்லாமல்‌ நெளிந்துகொண்டிருந்தது. 


தேடலை நிறுத்தலாம்‌ என்று சுதர்மன்‌ சொன்னபோது 
“ஏன்‌, அது நிகழ்ந்து கொண்டிருக்கட்டுமே?” என்றார்‌ 
குலமூத்தார்‌ ஒருவர்‌. “என்றோ ஒருநாள்‌ நம்‌ மைந்தன்‌ 
கிடைப்பார்‌ என்றே நான்‌ எண்ணுகிறேன்‌. நிமித்த 
நூல்படி இந்நகரை அவர்‌ ஆள்வார்‌. ஆகவே அவர்‌ 
கிடைத்துதான்‌ ஆகவேண்டும்‌” என்றார்‌. “அதை நானும்‌ 
நம்புகிறேன்‌” என்றான்‌ சுதர்மன்‌. “ஆனால்‌ நம்பிக்கை 
இழந்தபின்‌ இத்தேடல்‌ வெறும்‌ சடங்கென்றே ஆகும்‌. அதில்‌ 
ஒருபோதும்‌ மைந்தன்‌ சிக்கப்போவதில்லை. மாறாக 
தேடுதலை முழுமையாக நிறுத்திக்கொண்டுவிட்டபின்‌ நம்‌ 
உள்ளம்‌ அதை மறக்க ஆழம்‌ எடுத்துக்கொள்ளும்‌. நம்‌ 
புலன்களை அது ஆளும்‌. மிகச்சிறிய தடயத்தைக்கூட 
அது கண்டு சிலிர்த்தெழும்‌.” 


“நாம்‌ தேடாமலாகும்போது மைந்தனை 
கொண்டுசென்றவர்கள்‌ இயல்பு மீளக்கூடும்‌. 
எவ்வண்ணமோ அவன்‌ இங்கு மீள அது வழிவகுக்கும்‌” 
என்றான்‌. “எனக்கு இது புரியவில்லை. ஆயினும்‌ தங்கள்‌ 
ஆணை” என்றார்‌ குலமூத்தார்‌. தேடல்‌ நிறுத்தப்பட்டது. 
அதற்கான அரசாணை பிறப்பிக்கப்படவில்லை, 
ஏனென்றால்‌ தேடுவதை நிறுத்துவது அனைவரிலும்‌ 
குற்றவுணர்ச்சியை உருவாக்கும்‌ என்றும்‌ அதை வெல்ல 
பிறர்மேல்‌ பழிசார்த்த முயல்வார்கள்‌ என்றும்‌ 
அவர்களுக்கு அரசே முதல்‌ பழிநிலை எனத்‌ தோன்றும்‌ 
என்றும்‌ சுதர்மன்‌ சொன்னான்‌. தேடும்‌ பணியிலிருந்த 
ஒற்றர்கள்‌ நாளுக்கொருவராக வேறு பணிக்கு 
அனுப்பப்பட்டனர்‌. மெல்ல எவருமறியாமலேயே தேடல்‌ 
நின்றது. ஆனால்‌ ஒவ்வொருவரும்‌ எங்கோ 
தேடல்நிகழ்வதாகவும்‌ தாங்கள்‌ மட்டும்‌ வேறுபணிக்கு 


சென்றதாகவும்‌ எண்ணிக்கொண்டார்கள்‌. 


அரசன்‌ முதலில்‌ பல நாட்கள்‌ வெறியன்போல 
எதிர்ப்படும்‌ அனைத்து வீரர்களையும்‌ அறைந்தும்‌ 
செவிலியர்களை மிதித்தும்‌ அரண்மனையை சுற்றி 
வந்தான்‌. அரண்மனையிலேயே எங்கோ மைந்தன்‌ 
இருக்கிறான்‌ என்னும்‌ எண்ணத்தை அவன்‌ தன்னுள்‌ 
அணையாது வைத்திருந்தான்‌. பல நாட்களுக்குப்‌ 
பின்னர்‌ ஒருநாள்‌ கனவுகண்டு மைந்தன்‌ நகருக்குள்‌ 
எங்கோ இருப்பதாகச்‌ சொல்லி இறங்கி ஓடினான்‌. 
அவனைத்‌ தொடர்ந்து காவலரும்‌ அமைச்சரும்‌ ஓடினர்‌. 
“இங்கிருக்கிறான்‌... ஆம்‌, நான்‌ அறிவேன்‌! மூடர்களே, 
இங்கே!” என்று அவன்‌ கூவினான்‌. மூடிய கதவுகளைச்‌ 
சுட்டி “இங்கே... இதை உடையுங்கள்‌!” என்று 

ணையிட்டான்‌. அவன்‌ ஆணைப்படி 
நூற்றுக்கணக்கான கதவுகள்‌ உடைக்கப்பட்டன. சுவர்கள்‌ 
இடிக்கப்பட்டன. 


நகர்‌ முழுக்க அவன்‌ கூச்சலிட்டபடி அலைந்தான்‌. 
கண்ணில்பட்ட குழந்தைகளை எல்லாம்‌ மைந்தன்‌ என 
எண்ணி கைநீட்டியபடி ஓடினான்‌. அவனைக்‌ 
கண்டதுமே அன்னையர்‌ குழவியருடன்‌ ஓடி ஒளிய 
அவன்‌ வாளை உருவி கூவியபடி அவர்களை 
துரத்திச்சென்றான்‌. பின்னர்‌ நகரிலிருந்து வெளியேறி 
காட்டுக்குள்‌ தேடலானான்‌. பல நாட்கள்‌ அவனும்‌ 
படைவீரர்களும்‌ புறக்கோட்டைக்‌ காடுகளுக்குள்‌ 
அலைந்தனர்‌. மெல்ல அவன்‌ அடங்கலானான்‌. 
கொந்தளிப்பு அடங்கி சொல்‌ நின்றது. அதற்கு 
உண்ணாமல்‌ உறங்காமலிருந்தமையால்‌ அவன்‌ உடல்‌ 
அடைந்த சோர்வே வழிகோலியது. எலும்புருவாக ஆன 
அவன்‌ புரவிமீது அமரும்‌ ல்‌ இழந்தான்‌. தேரில்‌ 
அமர்ந்தாலும்‌ சோர்ந்து துயிலலானான்‌. 


பின்னர்‌ அவன்‌ நாளெல்லாம்‌ மஞ்சத்திலேயே கிடந்தான்‌. 
எண்ணி நெஞ்சுகலுழ்ந்து அழுதான்‌. பின்‌ கனவுகளில்‌ 
எதையெதையோ கண்டு “தெற்குவாயிலுக்கு அருகே ஒரு 
சுரங்கப்பாதை உள்ளது... சென்று நோக்குக... 
அறிவிலிகளே... உடனே செல்க!” என்று ஆணைகளிடத்‌ 
தொடங்கினான்‌. பின்னர்‌ ஆணைகள்‌ குறைந்து விழிநீர்‌ 
மட்டும்‌ வழிந்துகொண்டிருக்க வெறித்த முகத்துடன்‌ 
படுத்திருந்தான்‌. நாட்பட அந்த அழுகையே அவன்‌ 
முகமென்றாகியது. தன்னை சாளரத்தருகே 
அமரச்செய்யும்படி கைகாட்டினான்‌. அவனை ஆணிலிச்‌ 
சேடியர்‌ தூக்கி சாளரத்தட்டில்‌ அமர்த்தினர்‌. அவன்‌ இரவும்‌ 
பகலும்‌ அங்கேயே அமர்ந்திருந்தான்‌. 


பெருந்துயர்‌ தான்‌ அமர்வதற்கான இடத்தை 
உருவாக்கும்பொருட்டு பிறிதனைத்தையும்‌ 
அழித்துவிடுகிறது என்றார்‌ நிமித்திகர்‌. அவன்‌ 
உள்ளத்தில்‌ பழைய நினைவுகளும்‌ அன்றாட 
நிகழ்வுகளும்‌ நாளைக்‌ கனவுகளும்‌ விலகின. சூழலை 
புலன்கள்‌ உள்வாங்கவில்லை. முகங்களை 
அறியவில்லை. ஒழிந்த அவன்‌ உளவெளியில்‌ அத்துயர்‌ 
அன்றி பிறிதொன்றும்‌ இருக்கவில்லை. “அது 
தெய்வத்துயர்‌. அதற்கு மானுடர்‌ செய்வதற்கு 
ஒன்றுமில்லை. நாம்‌ காத்திருப்போம்‌” என்றார்‌ 
மருத்துவர்தலைவர்‌. 


இரவும்‌ பகலும்‌ மாறாநோக்குடன்‌ சாளரங்களின்‌ 
அருகிலேயே அமர்ந்திருந்த அரசனை பேண ஆணிலிக்‌ 
காவலரும்‌ சேடியரும்‌ அடங்கிய குழு ஒன்று அமைந்தது. 
மருத்துவர்‌ நாள்தோறும்‌ வந்து அவனை நோக்கினர்‌. 
நிமித்திகர்‌ ஒவ்வொரு நாள்நகர்வையும்‌ கணித்தனர்‌. 
“வரவிருப்பது ஒன்றே. எதிர்பாராதபோது அது 
எளியதோர்‌ காற்று. வழிநோக்கி நின்றிருந்தால்‌ 
பேருருக்கொண்டு எழும்‌ கொடுந்தெய்வம்‌” என்றார்‌ 
நிமித்திகர்‌. “உடலை எண்ணியே நான்‌ வியக்கிறேன்‌. அது 
எவ்வளவுதான்‌ தாங்கிக்கொள்கிறது!” என்றார்‌ 
மருத்துவர்‌. 


ஆயுஸின்‌ உடல்‌ மெலிந்து எலும்புக்குவை என்று 
ஆயிற்று. ஒற்றைக்காவலன்‌ அவனை எளிதாக தூக்கிச்‌ 
சென்று நீராட்டி ஆடை அணிவித்து அரண்மனையின்‌ 
சாளரங்கள்‌ அருகே அமரச்செய்ய முடிந்தது. உந்திய 
கன்ன எலும்புகளும்‌, எலும்புவிளிம்புடன்‌ குழிந்த 
கண்களும்‌, உள்ளடங்கிச்‌ சுருங்கிய வாயும்‌, மெலிந்து 
குரல்வளை புடைத்த கழுத்தும்‌, எலும்புச்‌ சட்டமென்றான 
தோள்களுமாக மூன்றாக மடிக்கப்பட்ட தொன்மையான 
மரச்சட்டம்‌ போல அவன்‌ அசையாமல்‌ நாள்‌ முழுக்க 
அமர்ந்திருந்தான்‌. “அவ்வுடலுக்குள்‌ உள்ளமென ஒன்று 
இயங்குகிறதா? இல்லை என்றால்‌ அப்புலன்கள்‌ 
எங்கிருந்து ஆணைபெறுகின்றன?” என இளமருத்துவர்‌ 
ஒருவர்‌ வியந்தார்‌. “உள்ளம்‌ என்பது உள்ளிருப்பதன்‌ 
ஆடை மட்டுமே. அதை களைந்துவிட்டது அது” என்றார்‌ 
முதிய மருத்துவர்‌. 


அரசன்‌ இமைப்பதே இல்லை என்பதை முதிய 
மருத்துவர்தான்‌ கண்டடைந்தார்‌. “விந்தைதான்‌. 
இமையா விழி மிக விரைவிலேயே நோக்கிழந்துவிடும்‌. நீர்‌ 
படர்ந்து வீங்கும்‌. இவர்‌ விழிகள்‌ நெற்றுகள்போல 
வறண்டுள்ளன. விழிகள்‌ அசைவதுமில்லை” என்றார்‌. 


இள மருத்துவர்‌ ச மூச்சு ஓடுவதே 
தெரியவில்லை. முன்னரே இறந்த உடல்‌ ஒன்று 
எதன்பொருட்டோ உறுதிபூண்டு தன்னை காற்றில்‌ 
தொடுத்துக்கொண்டு அமைந்திருப்பதுபோல்‌ தெரிகிறது” 
என்றார்‌. “பெருந்துயர்‌! பிறிதொன்றும்‌ 
சொல்வதற்கில்லை... எதன்‌ பொருட்டென்றாலும்‌ 
பெருந்துயர்‌ என்பது ஒன்றே. எவ்வடிவு கொண்டாலும்‌ 
தெய்வம்‌ ஒன்றே என்பதுபோல” என்றார்‌ நூறாண்டு 
கடந்த குலமூத்தார்‌ ஒருவர்‌. 

33. பெருந்துயர்‌ சாளரங்கள்‌ 


எட்டாண்டுகாலம்‌ ஆயுஸ்‌ அவ்வரண்மனையின்‌ 
சாளரங்களினூடாக வெளியே 
பார்த்துக்கொண்டிருந்தான்‌. மைந்தன்‌ மீண்டு வரும்‌ 
பாதையை பார்க்கிறான்‌ என்று முதலில்‌ 
அரண்மனையில்‌ பேசிக்கொண்டனர்‌. பின்னர்‌ 
வருங்காலம்‌ அவன்‌ கண்களில்‌ தெரிகிறது போலும்‌ 
என்றனர்‌. அவ்வாறு அமர்ந்திருக்கும்‌ அரசனைப்பற்றிய 
செய்திகள்‌ மக்கள்‌ நாவில்‌ பெருகின. சூதர்‌ கதைகளாக 
மாறின. ஒவ்வொரு நாளும்‌ மூதாதை தெய்வங்கள்‌ வந்து 
அரசனிடம்‌ பேசிச்செல்வதாக சொன்னார்கள்‌. இருளில்‌ 
தனித்து விழிகள்‌ மட்டும்‌ மின்னித்‌ தெரிய 
அமர்ந்திருக்கும்‌ அரசனைச்‌ சூழ்ந்து நிழல்‌ உருவங்கள்‌ 
அசைவகைக்‌ கண்டதாக ஏவலர்‌ கதை வளர்த்தனர்‌. 


ஓரிரு ஆண்டுகளுக்குள்‌ அக்கதைகளாலேயே அவன்‌ 
மறைக்கப்பட்டான்‌. பின்னர்‌ அக்கதைகள்‌ வழியாகவே 
அவர்கள்‌ அவனை அறிந்தனர்‌. அணுக்கச்சேடியர்‌ 
நால்வரன்றி எவரும்‌ அவனை எண்ணாதாயினர்‌. 
அரசனை முலைகொடுத்து வளர்த்த முதுசெவிலி 
அவனை மீண்டும்‌ அவள்‌ கையில்‌ தவழ்ந்த மழலை என 
அடைந்தாள்‌. அவள்‌ மார்பிலும்‌ கைகளிலும்‌ 
விழிநோக்கா பைதல்‌ என அவன்‌ வாழ்ந்தான்‌. 
ஆண்டுக்கொருமுறை அரசன்‌ கோல்‌ சூடி அரியணை 
அமரும்‌ நிகழ்வுகளில்‌ மட்டுமே அவனை குடிகள்‌ 
நினைவு கூர்ந்தனர்‌. ஒழிந்த அரியணையில்‌ அரசனின்‌ 
மணிமுடியையும்‌ கோலையும்‌ வைத்து முடிபூசெய்கை, 
கோல்நிலைச்‌ சடங்கு, அடிகாணிக்கை போன்றவற்றை 
முடித்து அவை கூட்டி அவ்வாண்டும்‌ அனைத்து 
முடிவுகளை எடுக்கும்‌ பொறுப்பை அமைச்சர்‌ 
சுதர்மனுக்கு அளித்தனர்‌. 


நாளடைவில்‌ ஒவ்வொன்றும்‌ அதன்‌ ஒழுக்கை தானே 
அடைகின்றது. நதிப்பெருக்கில்‌ வீசப்பட்ட பொருட்கள்‌ 
பெருகுதிசைக்கு முகம்‌ திருப்பி, ஒன்றோடொன்று 
முட்டிமோதி தங்கள்‌ ஒழுகுவடிவை தாங்களே 
அமைத்துக்கொள்வதுபோல. அன்றாடம்‌ என்னும்‌ 
பெருக்கு. அரிதையும்‌ பெரிதையும்‌ எளிதுக்கும்‌ 
சிறிதுக்கும்‌ வேறுபாடில்லாமலாக்கி தன்னுள்‌ அடக்க 


அதனால்‌ இயலும்‌. சென்றதையும்‌ வருவதையும்‌ 
அக்கணம்‌ என்று உருமாற்றகூடிய மாயம்‌ அது. 
அன்றாடத்தில்‌ அனைத்தும்‌ பயன்பாட்டுப்‌ பொருள்‌ 
மட்டுமே கொள்கின்றன. செயல்பாட்டு வடிவம்‌ மட்டும்‌ 

ண்கின்றன. ஆகவே அனைத்தும்‌ தங்கள்‌ உட்பொருள்‌ 
அழிகின்றன. நிலைவடிவு கரைகின்றன. 


உட்பொருளும்‌ நிலைவடிவும்‌ அழிந்த ஒன்று இல்லை 
என்றாகிறது. அன்றாடத்தில்‌ அன்றாடம்‌ அன்றி 
பிறிதொன்றில்லை. அதை அறியும்‌ உள்ளத்தின்‌ 
தன்னிலை அன்றி பிறர்‌ எவரும்‌ இல்லை. 
அன்றாடத்திற்கு அப்பால்‌ உண்மையில்‌ ஏதேனும்‌ 
உள்ளதா? அது அன்றாடத்தின்‌ எளிமைகண்டு 
அகம்கசிந்த உள்ளம்‌ விழைவது மட்டும்தானா? வெறும்‌ 
எண்ணம்‌ மட்டுமா? ஈவிரக்கமற்றது, இடைவெளியின்றி 
நிறைவது, எதிரீடற்றது, இறைவடிவமோ என்று 
மயங்கச்செய்வது. அன்றாடத்தின்‌ பெருக்கில்‌ முற்றிலும்‌ 
மூழ்கி மறைந்து காலத்துளி ஒன்றாக மாறிப்போனான்‌ 
ஆயுஸ்‌. 


எட்டாண்டுகளுக்குப்‌ பின்பு ஒருநாள்‌ அவனை 
காலையில்‌ நீராட்டி உணவூட்டுவதற்காக அவன்‌ 
இரவெலாம்‌ அமர்ந்திருந்த சாளரத்தை நோக்கி சென்ற 
முதுசெவிலி அவன்‌ உடல்‌ நடுங்கிக்கொண்டிருப்பதை 
கண்டாள்‌. அணுகிச்‌ சென்று தொட்டபோது அது 
வெம்மை கொண்டிருந்தது. எப்போதும்‌ இறந்த உடலென 
அது குளிர்ந்து உலர்ந்திருக்கும்‌. துணுக்குற்று மீண்டும்‌ 
தொட்டபோது உள்ளிருக்கும்‌ அனலை உணர்ந்தாள்‌. 
“அரசே! அரசே!” என அழைத்தபோது எப்போதும்போல 
அவன்‌ குரலறியவில்லை. அவனை கையிலேந்தி 
நீராட்டறைக்கு கொண்டுசெல்வதற்குள்ளாகவே 
அவ்வெம்மையால்‌ அவள்‌ கை கொதிக்கலாயிற்று. 
நீராட்டாமல்‌ வெந்நீரால்‌ உடல்‌ துடைத்து திரும்ப 
மஞ்சத்தில்‌ கொண்டு படுக்க வைத்தபின்‌ அவள்‌ 
ஓடிச்சென்று மருத்துவரிடம்‌ சொன்னாள்‌. அரசனின்‌ 
செவிலியன்னையாகிய அந்த முதுமகள்‌ மட்டுமே பதறி 
அழுதுகொண்டிருந்தாள்‌. மருத்துவருக்கும்‌ 
அமைச்சருக்கும்‌ அரண்மனையில்‌ பிற எவருக்கும்‌ 
பதற்றமோ விரைவோ இருக்கவில்லை. 


சேற்றுக்குள்‌ மண்புழு நெளியும்‌ அதிர்வை மேலே 
தொட்டறிவதுபோன்றது அவன்‌ நாடி நோக்குவது என 
மருத்துவர்‌ ஒவ்வொருமுறையும்‌ உணர்வதுண்டு. அது 
கையில்‌ அமைந்து உளம்காட்டும்‌ மாயம்தானா என்றே 
எண்ணம்‌ குழம்பும்‌. அன்று நாடி அதிர்ந்து 


தோள்களையும்‌ கழுத்தையும்‌ வருடினான்‌. அவனால்‌ 
ஏதும்‌ பேசமுடியவில்லை. அவன்‌ சதைக்கோள விழிகள்‌ 
நீருடன்‌ ததும்பின. உதடுகள்‌ நெளிந்தன. 


விதுரன்‌ “அரசே, பிதாமகர்‌ கால்களையும்‌ பணியுங்கள்‌” 
என்று அவன்‌ கைகளைப்பற்றி திருப்பினான்‌. 
திருதராஷ்டிரன்‌ பீஷ்மரின்‌ கால்களை பணியப்போக 
அவர்‌ அதற்கு முன்னரே அவனை அள்ளி தன்‌ மார்புடன்‌ 
அணைத்து இறுக்கிக்கொண்டார்‌. ஒரு சொல்கூட 
இல்லாமல்‌ நடுங்கும்‌ கைகளின்‌ அணைப்பாலேயே 
அவனை வாழ்த்தினார்‌. 


விதுரன்‌ “லிகிதரே, முதலில்‌ நிமித்திகர்‌ நாள்குறிக்கட்டும்‌. 
கணிகர்‌ தருணம்குறிக்கட்டும்‌. நாள்முடிவானதும்‌ 
பாரதவர்ஷமெங்கும்‌ செய்தி செல்லட்டும்‌. வியாஹ்ரதத்தர்‌ 
பெரிய அரசியிடமும்‌ சோமர்‌ சிறிய அரசியிடமும்‌ 
நேரில்சென்று செய்தியை அறிவியுங்கள்‌” என்றான்‌. 
அவர்கள்‌ தலைவணங்கி “ஆணை?” என்றார்கள்‌. 


அவர்கள்‌ வெளியேறியதும்‌ விதுரன்‌ 
தலைவணங்கினான்‌. “பேரரசியும்‌ காந்தாரரும்‌ 
பிதாமகரும்‌ மேலும்‌ உரையாடலாம்‌. அரசரை நான்‌ 
அந்தப்புரம்‌ சேர்க்கிறேன்‌” என்றான்‌. “ஆம்‌... அவன்‌ 
மிகவும்‌ கிளர்ச்சியுற்றிருக்கிறான்‌” என்றாள்‌ சத்யவதி. 


திருதராஷ்டிரனை வெளியே கைப்பிடித்து அழைத்து 
வந்தான்‌ விதுரன்‌. கண்களில்‌ இருந்து கண்ணீர்‌ வழிய 
அவன்‌ விம்மிக்கொண்டிருந்தான்‌. “வியாஹ்ரதத்தரே, 
அரசரை அவர்‌ அன்னையிடம்‌ சேருங்கள்‌” என்று 
விதுரன்‌ ஆணையிட்டான்‌. அவர்‌ வந்து திருதராஷ்டிரன்‌ 
கைகளைப்‌ பற்றிக்கொண்டார்‌. திருதராஷ்டிரன்‌ 
தலையை வான்நோக்கி சற்றே தூக்கி கண்ணீர்‌ வழியும்‌ 
முகத்துடன்‌ நடந்து சென்றான்‌. 


பாண்டு விப்ரருடன்‌ வெளியே வந்தான்‌. கதவு மூடுவதை 
திரும்பிப்பார்த்தபின்‌ விதுரனை நோக்கி 
புன்னகைசெய்து “ஒவ்வொரு சொல்லிலும்‌ நீ 
ஒளிவிடுகிறாய்‌ தம்பி... அனைத்தையும்‌ 
கொண்டுசென்று சேர்த்துவிட்டாய்‌” என்றான்‌. 


“என்‌ கடமை” என்றான்‌ விதுரன்‌. பாண்டு “இந்த 
வைரத்தை வைத்து நான்‌ என்னசெய்யப்போகிறேன்‌? 
எனக்கு பாவைகளை வைத்து விளையாடுவதில்‌ இனி 
ஆர்வமில்லை. இந்த வைரத்தை உனக்கு அளிக்கிறேன்‌” 
என்று அதை நீட்டினான்‌. “மூத்தவரே” என விதுரன்‌ ஏதோ 


புரண்டுகொண்டிருந்தது. ஊர்த்துவம்‌ எழுந்துள்ளது 
என்றே நாடி மீண்டும்‌ மீண்டும்‌ காட்டியது. கையை மெல்ல 
மஞ்சத்தில்‌ வைத்துவிட்டு ஏறிட்டு நோக்கிய மருத்துவர்‌ 
“கடும்‌ சுரம்‌. கவண்சரடென இழுபட்டுள்ளன நரம்புகள்‌, 
உயிரை தெறிக்கவிட விழைகின்றன. இக்காய்ச்சலை 
உடல்‌ தாங்குவது அரிது” என்றார்‌. 


“என்ன சொல்கிறர்‌, மருத்துவரே? காய்ச்சல்‌ என்பது 
நற்குறி அல்லவா? உடல்தளர்ந்தவர்‌ காய்ச்சலில்‌ 
எழுந்ததுண்டு அல்லவா?” என கேட்டபடி அவர்களின்‌ 
பின்னால்‌ சென்றாள்‌ முதுசேடி. “ஆம்‌, அதையே 
எதிர்நோக்குகிறேன்‌” என்றார்‌ மருத்துவர்‌. அவள்‌ திரும்பி 
ஓடுவதைக்‌ கண்டபின்‌ “அன்னையரின்‌ உள்ளம்போல 
விந்தை பிறிதேது? எதையும்‌ நற்குறியென்றே அவர்களால்‌ 
காணமுமியும்‌” என்றார்‌ முதிய மருத்துவர்‌. 
“முலையூட்டியவள்‌. அவளால்‌ தன்‌ முலைகளில்‌ இருந்து 
விடுபடவே முடியாது” என்றான்‌ அவர்‌ மாணவன்‌. 


அரசன்‌ அங்கிருக்கிறான்‌ என்பதை 
அச்செய்தியினூடாகவே அறிந்தது அரண்மனை. அவன்‌ 
இறக்கக்கூடுமென்ற எண்ணமே அச்செய்தியை விரைந்து 
பரவச்செய்தது. அதனூடாகவே தாங்கள்‌ அதுவரை 
அவனை மறந்துவிட்டதை உணர்ந்து ஒவ்வொருவரும்‌ 
குற்றவுணர்வு கொண்டனர்‌. ஆகவே மிகைநெகிழ்வுடன்‌ 
அரசனின்‌ பெருமையை பேசிக்கொண்டார்கள்‌. 
கண்ணீருடன்‌ அவன்‌ தோற்றத்தை, சிரிப்பை, கனிவை 
விதந்தனர்‌. “சில பிறவிகள்‌ இவ்வாறுதான்‌, பிழை 
ஒன்றில்லாமலேயே வாழ்க்கையை தண்டனையாக 
ஏற்பவை” என்றார்‌ முதியவர்‌ ஒருவர்‌. 
“அறத்தின்பொருட்டு இப்பெருந்துயரை இழுத்து தன்‌ 
தலையில்‌ சூடிக்கொண்டவர்‌ மாமன்னர்‌. அறம்‌ அவரை 
அறியும்‌” என்றார்‌ பிறிதொருவர்‌. 


“இங்கு குருதிப்பழி அவர்மேல்‌ கற்பாறையென அமைந்து 
நசுக்குகிறது. விண்ணில்‌ அவர்‌ தலையில்‌ பல்லாயிரம்‌ 
ஒளிமணிகள்‌ பதிந்த அணிமுடிபோல்‌ அது 
அமைந்திருக்கும்‌” என்றார்‌ கவிஞர்‌ ஒருவர்‌. “ஆயினும்‌ 
இது கொடுமை. தீங்குக்கும்‌ அழிவுக்கும்‌ முறையென 
ஒன்று உண்டு என நம்பியே மானுடர்‌ இங்கு 
வாழ்கிறார்கள்‌. தீங்கற்றோர்‌ துயருறும்போது 
மானுடத்தை கட்டியிருக்கும்‌ தொல்லறத்தின்‌ சரடு 
அறுபடுகிறது” என்றான்‌ ஓர்‌ இளைஞன்‌. “அறம்‌ என்றால்‌ 
ஆட்கொல்லி நோயா? எவரென்று அதற்கு தெரியாதா?” 
என சினந்தான்‌ இன்னொருவன்‌. ஆனால்‌ அனைவரும்‌ 
அவன்‌ இறப்புக்காக காத்திருந்தனர்‌, ஒரு துயரக்கதை 


உகந்த முறையில்‌ உச்சத்துயரில்‌ முடிவுறும்‌ நிறைவுக்காக. 


நாளுமென ஆயுஸ்‌ நோய்‌ முதிர்ந்தான்‌. முற்றி உலர்ந்து 
ஒடுங்கினான்‌. இடைநாழியிலும்‌ அருகமைந்த 
கூடத்திலுமாக குலமூத்தாரும்‌ அமைச்சர்களும்‌ 
படைத்தலைவர்களும்‌ காத்திருந்தனர்‌. உள்ளே சென்று 
மீண்டுவரும்‌ மருத்துவர்‌ ஒவ்வொருமுறையும்‌ 
மாற்றமென ஏதுமில்லை என்றனர்‌. அருகிருந்து சேடியர்‌ 
அவன்‌ உடலெங்கும்‌ மென்பஞ்சை ஒட்டவைத்து அதில்‌ 
குளிர்ந்த நீரூற்றி காய்ச்சலை 
தணித்துக்கொண்டிருந்தனர்‌. முதியசெவிலி அவன்‌ 
அருகிருந்து அகலாது உடலை வருடிக்கொண்டே 
இருந்தாள்‌. “நீரும்‌ உண்ணவில்லை, சொல்லுக்கு 
விழியசைவும்‌ இல்லை. மூச்சு ஓடுகிறது, நெஞ்சு 
அடிக்கிறது, பிறிதொன்றும்‌ உயிர்‌ என காட்டவில்லை” 
என்றார்‌ மருத்துவர்‌. “என்‌ குரலை அவர்‌ கேட்கிறார்‌. 
குரலுக்கேற்ப விழி அசைகிறது” என்றாள்‌ முதுசெவிலி. 


நான்காவது நாள்‌ அந்தியில்‌ அவன்‌ மெல்ல முனகினான்‌. 
அருகிருந்த முதுசெவிலி உவகைப்பெருக்குடன்‌ கைகள்‌ 
பதற வெளியே ஓடிவந்து “முனகுகிறார்‌” என்றாள்‌. 
முதுகுலத்தலைவர்‌ “அமைச்சரே, நீங்கள்‌ செல்லுங்கள்‌” 
என்றார்‌. “நானா? மருத்துவர்‌ வரட்டும்‌” என்றான்‌ 
சுதர்மன்‌. “இக்கணம்‌ தாங்களே அவர்‌ அருகே 
இருக்கவேண்டும்‌. இனி மருத்துவர்‌ செய்வதற்கொன்றும்‌ 
இல்லை. சொல்‌ ஒன்று எஞ்சியிருப்பதனாலேயே 
இவ்விழிப்பு. அவ்வண்ணம்‌ சொல்லென்று ஏதேனும்‌ 
எழுமென்றால்‌ அது தங்களுக்குரியது மட்டுமே” என்றார்‌ 
குலத்தலவர்‌. தயங்கியபடி கைகூப்பி சுதர்மன்‌ உள்ளே 
சென்றான்‌. 


தூசுமணம்போல, இருட்டின்‌ மணம்போல, மட்குதலின்‌ 
மணம்போல, இறப்பின்‌ மணம்‌ நிறைந்திருந்த 
அறைக்குள்‌ ஆயுஸ்‌ மென்பட்டுச்‌ சேக்கையில்‌ பிறிதேதோ 
கலத்திலிருந்து சிந்திய வடிவம்‌ என கிடந்தான்‌. உலர்ந்த 
இதழ்கள்‌ அசைய இரு கைகளும்‌ பளிங்கில்‌ புழு என 
தவிக்க மெல்ல அதிர்ந்துகொண்டிருந்தது அவன்‌ உடல்‌. 
முனகலென ஏதும்‌ கேட்கவில்லை என அவன்‌ எண்ணிய 
பின்னர்தான்‌ அந்த வீணொலியே அம்முனகல்‌ என 
உள்ளகம்‌ உணர்ந்தது. அருகே சென்று காலடியில்‌ 
வணங்கி நின்ற சுதர்மனை நோக்கி முதுசெவிலி அவன்‌ 
முகத்தருகே செல்லும்படி கைகாட்டினாள்‌. 


மஞ்சத்தருகே மண்டியிட்டு ஆயுஸின்‌ இதழ்களுக்கு மிக 
அருகே தன்‌ முகத்தை கொண்டுவைத்து “அரசே” 


என்றான்‌ சுதர்மன்‌. அவ்வொலியை உடல்‌ 
பொருட்படுத்தவில்லை. மீண்டும்‌ ஒருமுறை 
அழைத்தபோது நீண்ட குகைவழிக்கு அப்பால்‌ எங்கோ 
எதிரொலி எழுவதுபோல ஓர்‌ உணர்வு ஏற்பட்டது. அரசன்‌ 
எங்கிருந்தோ கேட்கிறான்‌ என்ற உணர்வு. மீண்டும்‌ 
மீண்டும்‌ “அரசே” என்று அழைத்தான்‌. ஒவ்வொரு 
அழைப்பும்‌ ஒன்றை பிறிதொன்று பின்னின்று உந்த 
முன்னகர்ந்து நீண்டு சென்று அவனுள்‌ நுழைவதுபோல. 
ஓர்‌ அழைப்பு சென்று தொட்டதும்‌ இமைகளுக்குள்‌ 
உருண்ட விழிகள்‌ நிலைத்தன. இருகைகளும்‌ பதைத்து 
எழத்துடிப்பவைபோல்‌ அசைந்தன. நாக்கு வெளிவந்து 
கருகிய இதழ்களை நீவிச்சென்றது. 


“அரசே நான்‌...” என்றான்‌ சுதர்மன்‌. “பத்மரா? பத்மரே!” 
என்றான்‌ ஆயுஸ்‌. ஒருகணம்‌ திகைத்து உளம்நின்று பின்‌ 
“ஆம்‌, பத்மர்தான்‌” என்றான்‌ சுதர்மன்‌. “நன்று செய்தீர்‌. 
நான்‌ அதற்கு உற்றவனே” என்றான்‌ ஆயுஸ்‌. அவன்‌ 
என்ன சொல்கிறான்‌ என்று புரியாது சுதர்மன்‌ 
நோக்கியிருந்தான்‌. “இல்லையேல்‌ நான்‌ விடுதலை 
கொண்டிருக்கமாட்டேன்‌. அது முடிவிலா 
வல்லமைகொண்டது.” முகத்தின்‌ உணர்வு 
துணைக்கவில்லை என்றால்‌ சொற்கள்‌ எத்தனை 
பொருளற்றவை என்று சுதர்மன்‌ திகைப்புடன்‌ 
எண்ணிக்கொண்டான்‌. 


“என்‌ மைந்தன்‌ ஆயுஸ்‌... என்னைப்போல்‌ அவனும்‌ 
இறப்பை அருகே நின்று காண்பான்‌ போலும்‌. பெருந்துயர்‌ 
ஒன்றை என்னிடம்‌ கோரிப்பெற்றான்‌” என்றான்‌ ஆயுஸ்‌. 
அவன்‌ சொல்வதென்ன என்று உணர்ந்ததும்‌ சுதர்மனுக்கு 
மெய்விதிர்ப்பு ஏற்பட்டது. தன்‌ கைகளால்‌ ஆயுஸின்‌ 
கைகளை பற்றிக்கொண்டான்‌. தொடுகையை 
உணர்ந்ததும்‌ ஆயுஸ்‌ கண்களைத்‌ திறந்து இறுகிய 
கழுத்தை அசைக்காமல்‌ விழி சரித்து சுதர்மனை நோக்கி 
“சுதர்மரே” என்றான்‌. “அரசே, தங்கள்‌ அடியவன்‌” 
என்றான்‌ சுதர்மன்‌. “என்‌ மைந்தன்‌ மீண்டு வருவான்‌. 
அதை நான்‌ நன்கு அறிவேன்‌. அவனை மீண்டும்‌ காணும்‌ 
பேறு எனக்கு மட்டும்தான்‌ இல்லை” என்றான்‌ ஆயுஸ்‌. 


சுதர்மன்‌ விழிநீர்‌ வழிய கேட்டு அமர்ந்திருந்தான்‌. “எந்தை 
எனக்களித்த உடைவாள்‌ ஒன்று கரவறையில்‌ உள்ளது. 
என்‌ தந்தைக்கொடையென அதை நகுஷனுக்கு 
அளிக்கிறேன்‌. விண்ணுலகுக்குச்‌ சென்று இந்திரனை 
வென்று அவ்வரியணையில்‌ அமருகையில்‌ அவன்‌ 
கையில்‌ அந்த வாள்‌ இருக்கவேண்டும்‌, அது புரூரவஸின்‌ 
வாள்‌ என அவன்‌ அமரர்க்கரசனிடம்‌ சொல்லவேண்டும்‌.” 


சுதர்மன்‌ “ஆணை” என்றான்‌. மீண்டும்‌ விழிகளை மூடி 
நா பதைத்தான்‌ ஆயுஸ்‌. சுதர்மன்‌ விழிகாட்ட தேன்‌ கலந்த 
நீரை சிறுகரண்டியால்‌ அள்ளி அவன்‌ நாவில்‌ விட்டாள்‌ 
முதுசெவிலி. மும்முறை அதை விழுங்கியபோது மீண்டும்‌ 
சற்று உயிர்த்தெளிவு கொண்டான்‌. 


பலமுறை நீள்மூச்சிழுத்து இருமுறை இருமியபின்‌ அவன்‌ 
சிலம்பிய குரலில்‌ “பெண்கள்‌!” என்றான்‌. “என்ன?” 
என்று சுதர்மன்‌ கேட்டான்‌. “இச்சாளரங்களிலெல்லாம்‌ 
பெண்கள்‌ அமர்ந்திருக்கிறார்கள்‌” என்று அவன்‌ 
சொன்னான்‌. “யார்‌?” என்று சுதர்மன்‌ மீண்டும்‌ கேட்டான்‌. 
“அறியேன்‌” என்றான்‌ ஆயுஸ்‌. “இளங்கன்னியர்‌. மெலிந்த 
முதுபெண்டிர்‌.” சுதர்மன்‌ “மூதன்னையரா?” என்றான்‌. 
“அறியேன்‌. அவர்களுடன்தான்‌ நான்‌ இதுநாள்வரை 
பொழுதும்‌ இரவும்‌ பேசிக்கொண்டிருந்தேன்‌...” என்றான்‌. 
“என்னைப்போலவே துயர்சுமந்தவர்கள்‌. இங்கு 
சூழ்ந்திருக்கிறார்கள்‌.” 

சுதர்மன்‌ “யார்‌?” என்று மீண்டும்‌ கேட்டான்‌. “அறியேன்‌. 
ஆனால்‌ அரசிகள்‌” என்றபின்‌ ஆயுஸ்‌ நீண்ட 
மூச்சொன்றை விடுத்தான்‌. மீண்டுமொரு மூச்செழும்‌ 
என்று இயல்பாக எண்ணி சுதர்மன்‌ நோக்கியிருந்தான்‌. 
அது எழவில்லை என்பது சற்றுநேரம்‌ கழித்தே 
தெரியவந்தது. ஐயுற்று சற்றே அருகில்‌ சென்று அரசனின்‌ 
முகத்தை பார்த்தான்‌. வற்றி வெடித்த சேற்றில்‌ எழுந்த 
பாறை என மூக்கு எழுந்த வறண்ட முகம்‌ 
சிலைபோலிருந்தது. மூக்கருகே கை வைத்தபோது 
மூச்சிருக்கிறதா என்று அறியக்கூடவில்லை. 
சாளரக்காற்றில்‌ வியர்வை குளிர்ந்தது. முதுசெவிலி 
அரசனின்‌ கழுத்தில்‌ கைவைத்தபின்‌ 
“நிறைவடைந்துவிட்டார்‌” என்று மெல்லிய குரலில்‌ 
சொன்னாள்‌. 


அரண்மனை முறைப்படி உணர்ச்சிகளை அடக்கி 
“நற்பொழுது நோக்கவேண்டும்‌, முறைப்படி அறிவிப்புகள்‌ 
எழவேண்டும்‌... பணிகள்‌ உள்ளன” என்று சொல்லி 
எழுந்த முதுசெவிலியின்‌ தன்கட்டுகள்‌ ஒரே கணத்தில்‌ 
அறுந்தன. வெடித்து அழுதபடி திரும்ப மஞ்சத்தில்‌ சரிந்து 
அரசனின்‌ தலையை எடுத்து தன்‌ மார்போடணைத்தபடி 
“என்‌ மைந்தா... என்‌ செல்வமே...” என அவள்‌ 
கதறினாள்‌. “இப்பிறவியில்‌ இதற்குமேல்‌ துயர்‌ 
எஞ்சியுள்ளதா? என்‌ தெய்வமே... சென்று வா, என்‌ 
குழந்தையே!” என்றாள்‌. வெறியுடன்‌ தன்‌ 
தலையிலறைந்தபடி “எவர்‌ பழிக்கோ துயர்சுமந்தாய்‌. இனி 
தெய்வங்கள்‌ சுமக்கட்டும்‌ உன்‌ பழியை. உன்னை நின்று 


வாட்டிய அறம்‌ நாண்கொள்ளட்டும்‌. இனி இந்த 
வேளையில்‌ இந்நகரின்‌ அகல்சுடர்கள்‌ அனைத்தும்‌ 
நடுங்கி அதிரட்டும்‌. என்‌ கண்ணே, என்‌ அமுதே... உனக்கு 
முலைகொடுத்த மார்பில்‌ அறைந்து சொல்கிறேன்‌. உன்‌ 
பழி இனி இக்குடியில்‌ என்றும்‌ தொடரட்டும்‌!” என கூவி 
அழுதாள்‌. 


சுதர்மன்‌ எழுந்து அரசனின்‌ கால்களைத்‌ தொட்டு 
சென்னி சூடினான்‌. அழுகைக்குரல்‌ கேட்டு கதவு திறக்க 
உள்ளே வந்த குலமூத்தோர்‌ முதுசெவிலி 
நெஞ்சிலறைந்தபடி மயங்கி அரசன்‌ உடல்‌ மேலேயே 
விழுந்துவிட்டதை கண்டனர்‌. நிமித்திகன்‌ வெளியே 
சென்று அங்கே காத்து நின்றிருந்தவர்களிடம்‌ “முரசுகள்‌ 
முழங்குக! குருநகரியின்‌ பேரரசர்‌, சந்திரகுலத்துத்‌ 
தோன்றல்‌, பெரும்புகழ்‌ புரூரவஸின்‌ மைந்தர்‌ 
விண்புகுந்தார்‌” என்று அறிவித்தான்‌. 


[i/age]நகுஷனை அரண்மனையிலிருந்து கவர்ந்து 
செல்லும்பொருட்டு ஹுண்டனின்‌ அமைச்சன்‌ கம்பனன்‌ 
உருவாக்கிய ஒற்றர்‌ அமைப்பு மூன்றடுக்கு 
கொண்டிருந்தது. சேடியரென உருமாறி 
அரண்மனைக்குள்‌ நுழைந்து அனைவரும்‌ ஏற்க 
பரவியிருந்த ஏழு நாகப்பெண்கள்‌ அகத்தளங்கள்‌, 
கரவறைகள்‌, சுரங்கவழிகள்‌ உட்பட அனைத்துப்‌ 
பகுதிகளையும்‌ ஆராய்ந்து அவர்களுடன்‌ 
மந்தணமுறையில்‌ தொடர்புகொண்டிருந்த 
வெளியொற்றர்களுக்கு செய்தி சொன்னார்கள்‌. 
அரண்மனைக்கு வெளியே கோட்டை முகப்பு வரை 
செறிந்திருந்த மரங்களின்‌ இலைப்பரப்பினூடாகவே 
பரவியிருந்தனர்‌ பச்சைப்‌ பாம்புபோல்‌ பிறர்‌ விழிக்குத்‌ 
தெரியாமல்‌ இலையடர்வுக்குள்‌ இருக்கத்தெரிந்த பறக்கும்‌ 
நாகர்‌. அப்பால்‌ அவர்களின்‌ விரைவுப்படை வணிகர்கள்‌ 
என புரவிகளுடன்‌ காத்திருந்தது. 


மைந்தனை தன்‌ கையில்‌ வாங்க பல நாட்கள்‌ முயன்றாள்‌ 
நாகசேடி. இறுதியில்‌ வழக்கத்துக்கு மாறாக அவன்‌ 
திமிறித்‌ துள்ளவே ஆடை அவிழ்ந்த நிலையில்‌ அவனை 
அவள்‌ கையில்‌ ர எ முதுசேடி. அக்கணமே தன்‌ 
கையிலிருந்த கணையாழியால்‌ அவன்‌ தொடையில்‌ 
மெல்ல குத்தி வலுகுறைக்கப்பட்ட நாகநஞ்சை 
உடலுக்குள்‌ செலுத்தி அவனை துயில்கொள்ளச்‌ 
செய்தாள்‌. அவள்‌ முன்னரே வெட்டி 
வழியமைக்கப்பட்டிருந்த வாயில்‌ வழியாக 
வெளிப்போந்ததும்‌ அவளிடமிருந்து அவனைப்பெற்று 
தோல்கிழியில்‌ சுற்றி உடலில்‌ கட்டிக்கொண்டு 


மரங்களினூடாகவே தாவி வெளிவந்தனர்‌ பறக்கும்‌ நாகர்‌. 
கீழே மணம்‌ குழப்பப்பட்ட நாய்கள்‌ திசையறியாது 
குரைத்துக்கொண்டிருந்தன. அவர்களிடமிருந்து 
மைந்தனைப்பெற்ற விரைவுப்படையினர்‌ புரவியில்‌ 
காட்டைக்‌ கடந்து மறுநாள்‌ புலரிக்குள்‌ ஹுண்டனின்‌ 
நகரை அடைந்தனர்‌. 


முன்னரே ஹுண்டனுக்கு செய்தி 
அறிவிக்கப்பட்டிருந்தது. உள்ளக்கிளர்ச்சியுடன்‌ எழுந்து 
படுக்கையில்‌ அமர்ந்திருந்த ஹுண்டனின்‌ முன்பு மயங்கி 
கைகால்‌ தளர்ந்து விரியக்கிடந்த மைந்தனை 
தூக்கிக்காட்டினான்‌ கம்பனன்‌. வாய்‌ கோட புன்னகைத்து 
“நன்று, ஒரு காய்நகர்வில்‌ இக்களத்தில்‌ நான்‌ வென்றேன்‌. 
இனி நீ ஆடுக!” என எவரிடமோ என நோக்கி 
சொன்னான்‌. விழிகளில்‌ வினாகொண்ட கம்பனனிடம்‌ 
“நான்‌ இங்கிருந்து ஒரு நாற்களமாடுகிறேன்‌. மறுதரப்பில்‌ 
இருந்தாடுவது நூலோரால்‌ ஊழென்று சொல்லப்படும்‌ 
அறியமுடியாமை. பார்ப்போம்‌” என்றபின்‌ குனிந்து 
“இவனா அவளை மணக்கவிருப்பவன்‌? இவனா 
எனக்குப்‌ போட்டியாக எழுந்த மணமகன்‌?” என்றான்‌. 


அறியாது உரக்க நகைத்துக்கொண்டே கம்பனனிடம்‌ 
“மாபெரும்‌ வேடிக்கை! பால்மணம்‌ மாறாத இந்த 
மைந்தன்‌ நான்‌ விழையும்‌ பெண்ணை என்னிடமிருந்து 
கவர்ந்து செல்லும்‌ காதலன்‌. கைக்குழவியுடன்‌ 
பெண்போர்‌ புரிந்த முதல்‌ நாகன்‌ நான்‌” என்றான்‌. 
அவனால்‌ நகைப்பை அடக்கவே முடியவில்லை. 
புன்னகைத்தபடி கம்பனன்‌ சொன்னான்‌ “அறியுந்தோறும்‌ 
நாம்‌ அறிவதொன்றே, இப்புவியில்‌ எதுவும்‌ இயல்பானது” 
என்றான்‌. விழிவாங்காமல்‌ அக்குழவியையே 
நோக்கினான்‌. “பிறிது எதையும்‌ நோக்கமுடியவில்லை. 
எதையும்‌ எண்ணவும்‌ இயலவில்லை. இக்குழவி என்‌ 
மறுபகுதி எனத்‌ தோன்றுகிறது. ஊழ்‌ இதை 
மறுமுனையாக அமைத்துள்ளதா?” என்றான்‌. குனிந்து 
நோக்கி கைகளைச்‌ சுருட்டி இறுக்கியபடி “அள்ளி 
அணைத்து உடலுடன்‌ இறுக்கவேண்டுமென வெறி 
கிளர்கிறது. கொன்று வ றா 
என்று வஞ்சமும்‌ எரிந்தெழுகிறது” என்றான்‌. 


கம்பனன்‌ “அது உண்மையிலேயே உங்கள்‌ 
மறுபாதியென்றிருக்கலாம்‌” என்றான்‌. ஹுண்டன்‌ 
விழிதூக்க “அந்த முனிவர்மகளின்‌ தீச்சொல்லின்படி 
இவன்‌ உங்களை கொல்லவிருப்பவன்‌” என்றான்‌. “ஆம்‌!” 
என கற்தொடையில்‌ அறைந்து சிரித்த ஹுண்டன்‌ 
“அதையும்‌ நோக்கிவிடுவோம்‌. என்‌ விழைவையே 


மெய்யாக்குகிறேன்‌. இவன்‌ என்‌ உடல்புகுந்து நான்‌ என்றே 
ஆகுக!” என்றான்‌. மீசையை நீவியபடி தனக்கே “நன்று!” 
என்றபின்‌ திரும்பி தன்‌ துணைவியரை அழைத்து 
வரச்சொல்லி ஆணையிட்டான்‌. 


அரசியரான வித்யுதையும்‌ விபுலையும்‌ வந்து அவன்‌ 
அருகே நின்றனர்‌. “தேவியரே கேளுங்கள்‌, 
பிறிதொருவரை முற்றிலும்‌ என்னால்‌ நம்ப 
இயலாதென்பதனால்‌ இம்மைந்தனை உங்களிடம்‌ 
ஒப்படைக்கிறேன்‌. இன்றிரவே இவன்‌ கொல்லப்பட 
வேண்டும்‌. இவன்‌ ஊனை சமைத்து எனக்கு 
அந்தியுணவென பரிமாறுக! இது என்‌ ஆணை” என்றான்‌. 
அவர்கள்‌ மெல்ல நடுங்குவது தெரிந்தது. “என்ன?” 
என்றான்‌ ஹுண்டன்‌. “ஆணை” என்றபடி வித்யுதை 
மைந்தனை கையில்‌ வாங்கிக்கொள்ள அவள்‌ 
ஆடைநுனியை பற்றிக்கொண்டாள்‌ விபுலை. இருவரும்‌ 
தலைவணங்கி வெளியேறினர்‌. 


“நானே அதை செய்திருப்பேனே? எதற்கு இங்கே 
கொண்டுவரவேண்டும்‌? கொல்வதென்றால்‌ அங்கு 
அரண்மனையிலேயே இவனை கொன்றிருக்கலாம்‌ 
அல்லவா?” என்றான்‌ கம்பனன்‌. “நான்‌ இவனை 
காணவேண்டுமென்று விரும்பினேன்‌. இவன்‌ என்‌ 
உடலென்றாக வேண்டுமென்பது ஊழ்போலும்‌” என்றான்‌ 
ஹுண்டன்‌. “இறுதிவரை என்னுடன்‌ இவனும்‌ 
இருப்பான்‌” என்றபடி மீண்டும்‌ உரக்க நகைத்தான்‌. 
உளக்கொந்தளிப்பில்‌ நகைப்பவர்களின்‌ விழிகள்‌ 
நகைப்புக்கு மிக அப்பாலிருக்கும்‌ என கம்பனன்‌ 
கண்டிருந்தான்‌. “அதை ஏன்‌ அரசியர்‌ செய்யவேண்டும்‌?” 
என்று அவன்‌ கேட்டான்‌. 


“இருவரும்‌ மைந்தர்‌ பிறக்காத துயரிலிருக்கிறார்கள்‌. 
தங்கள்‌ கைகளால்‌ ஒரு மைந்தனைக்‌ கொன்றால்‌ 
அத்துயரிலிருந்து மீள்வார்கள்‌” என்றான்‌ ஹுண்டன்‌. 
“திகைக்காதே. நான்‌ உளச்சிதைவடையவில்லை. நான்‌ 
சொல்வது ஓர்‌ மாறா உண்மை. நான்‌ தொட்டு அறிந்து 
எடுத்துச்‌ சூடிய ஒன்று” என்றபின்‌ மெல்ல உடல்‌ 
அசைத்து முன்னெழுந்து “ஒளிநோக்கி எழுந்து 
துயர்மீளலாம்‌ என்று நூல்கள்‌ சொல்லுகின்றன. அது 
கடினமான பாதை. இருள்‌ நோக்கி விழுந்து துயர்‌ மீள்வது 
மிக மிக எளிது. நான்‌ நன்கு அறிந்திருக்கிறேன்‌ அதை. 
அவ்வண்ணமே நான்‌ மீண்டேன்‌” என்றபின்‌ மீண்டும்‌ 
உரக்க நகைத்தான்‌. 


உடல்‌ பாதி கல்லென்றானபின்‌ எஞ்சியதில்‌ நஞ்சு நிறைய 


அரசன்‌ பித்தனைப்போல்‌ ஆகிக்கொண்டிருப்பதை 
கம்பனன்‌ உணர்ந்திருந்தான்‌. அவ்வெண்ணத்தை 
விழிகளில்‌ காட்டாமல்‌ “நன்று” என்றான்‌. “பாதி 
கல்லென்றானால்‌ மீதி உடலென்றமைய முடியாது, மூடா. 
அது அனலென்று எரிந்தாகவேண்டும்‌” என்றான்‌ 
ஹுண்டன்‌. “ஆம்‌, அதை தாங்களே அறிவீர்கள்‌” என்ற 
கம்பனன்‌ “நான்‌ விடைகொள்கிறேன்‌, அரசப்பணிகள்‌ 
மிகுதியாக உள்ளன?” என்றான்‌. “அஞ்சாதே. உன்னை 
உண்ணும்படி சொல்லப்போவதில்லை. ஏனென்றால்‌ 
இவ்வூனின்‌ மொத்தமும்‌ எனக்கே. இவனை நான்‌ 
பகிர்ந்துகொள்ளமுடியாது. நான்‌ என்னையும்‌ இவனுடன்‌ 
மட்டுமே இதுகாறும்‌ பகிர்ந்துகொண்டுள்ளேன்‌” என்றான்‌. 


கம்பனன்‌ தலைவணங்க “நீ எண்ணுவதென்ன என்று 
எனக்குத்‌ தெரியும்‌. பித்தன்‌ என்று, அல்லவா?” என்றான்‌ 
ஹுண்டன்‌. “ஆம்‌, ஆனால்‌ இளிவரலாகவோ 
வசையாகவோ அல்ல. பித்தும்‌ வீரனுக்குப்‌ பெருமையே” 
என்றான்‌ கம்பனன்‌. “அதை சொல்‌... சூதர்களும்‌ 
பாடகர்களும்‌ அவ்வாறே பாடுக!” என்று சொல்லி 
மீண்டும்‌ நகைத்த ஹுண்டன்‌ “ஒவ்வொரு நாளும்‌ 
இருண்டு, கீழ்மை கொண்டு, கசந்து, கடுமையாகிறேன்‌. 
அதனூடாக மேலும்மேலுமென கூர்கொள்கிறேன்‌. அது 
என்னை விடுவிப்பதையே ஒவ்வொருகணமும்‌ 
காண்கிறேன்‌” என்றான்‌. 


எண்ணச்சுமையேற மீசையை நீவியபடி 
“கொன்றிருக்கிறேன்‌, குறை எஞ்சாது வென்றிருக்கிறேன்‌, 
மிதித்துக்‌ கடந்திருக்கிறேன்‌, தருக்கி நின்றிருக்கிறேன்‌. 
இதுவரை என்‌ உள்ளாழம்‌ நடுங்கும்‌ பெரும்பழி எதையும்‌ 
இயற்றியதில்லை. இன்று அதற்கு 
ஆணையிட்டிருக்கிறேன்‌. இவ்வாணையை இடும்போது 
என்‌ உளம்‌ தயங்குகிறதா, குரல்‌ நடுங்குகிறதா என்று 
நானே நோக்கினேன்‌. இல்லை, என்‌ உள்ளே துலாமுள்‌ 
அசைவுறவில்லை. அமைச்சரே, அவ்வண்ணமெனில்‌ 
நான்‌ முற்றிலும்‌ விடுபட்டுவிட்டேன்‌ என்றல்லவா 
பொருள்‌?” என்றான்‌ ஹுண்டன்‌. கம்பனன்‌ “ஆம்‌, அரசே” 
என்றான்‌. 


“முதுநாகம்‌ தன்‌ நஞ்சை முத்தென்றாக்கிக்‌ கொள்கிறது. 
அதன்‌ ஒளியில்‌ பிறர்‌ காணா உலகொன்றை அது 
அடைகிறது” என்றான்‌ ஹுண்டன்‌. “நச்சுமணி சூடிய 
நாகத்தால்‌ விண்ணில்‌ பறக்க முடியும்‌. நோக்குக, 
இத்தீமையின்‌ விசையாலேயே என்‌ கல்லுடலைத்‌ தாக்கி 
எழுவேன்‌. காற்றில்‌ பறப்பேன்‌. இந்நகரும்‌ என்‌ 
குடியினரும்‌ அதைக்‌ காணத்தான்‌ போகிறார்கள்‌” என்று 


ஹாண்டன்‌ சொன்னபோது முகம்‌ சிவந்து 
கழுத்துநரம்புகள்‌ புடைத்து அசைந்தன. “அதன்பின்‌ 
அவளிடம்‌ செல்வேன்‌. அவள்‌ மட்டுமே அறிந்த ஒரு 
வினாவை கேட்பேன்‌. பிற எவரிடமும்‌ நான்‌ பகிராத 
ஒன்று அது.” கம்பனன்‌ “நன்று அரசே, அவ்வண்ணம்‌ 
நிகழட்டும்‌” என்றபடி வெளியேறினான்‌. 

34. கைகள்‌ அறிவது 


கைகளில்‌ மைந்தனை ஏந்தியபடி அகத்தளத்திற்குச்‌ 
சென்ற விபுலையும்‌ வித்யுதையும்‌ உடல்‌ 
நடுங்கிக்கொண்டிருந்தனர்‌. உயிரற்றவைபோல 
பர்க்க ப்‌ தன்‌ கைகளில்‌ இருந்து மைந்தன்‌ நழுவி 

முந்துவிடுவான்‌ என்று வித்யுதை அஞ்சினாள்‌. தங்கள்‌ 
அறைக்குச்‌ சென்று வாயிலை மூடியதுமே கையிலிருந்த 
குழவியை மெத்தைமேல்‌ வீசினாள்‌ வித்யுதை. 
அருவருத்ததுபோல்‌ கைகளை உதறியபடி சுவரோடு 
சாய்ந்து நின்று மூச்சிரைத்தாள்‌. திகைப்புடன்‌ அதை 
நோக்கியபடி ஏதோ சொல்ல நாவெடுத்து அவளே 
எண்ணியிராத சொற்களை சொன்னாள்‌ “இது ஏன்‌ 
இத்தனை எடை கொண்டிருக்கிறது?” 


“இந்திரனை வெல்லும்‌ மைந்தன்‌ இவன்‌ என்கிறார்கள்‌. 
ஆகவே அகவைக்கு மேல்‌ வளர்ச்சி கொண்டிருக்கிறான்‌” 
என்றாள்‌ விபுலை. சொற்கள்‌ அவர்களின்‌ உறைந்த 
உள்ளத்தை அசைவுகொள்ளச்‌ செய்தன. “இவனை நம்‌ 
கைகளால்‌ கொல்ல வேண்டுமென்று அரசரின்‌ ஆணை” 
என்றாள்‌ வித்யுதை. விபுலை வெறித்த விழிகளுடன்‌ 
நோக்க “கொன்று கறிசமைத்து அவர்‌ 
உண்ணக்கொடுக்கவேண்டும்‌ என்பது...” என்றாள்‌. 
விபுலை மெல்ல முனகினாள்‌. “பிள்ளைக்கறி...” 
என்றாள்‌ வித்யுகை. “நம்‌ குலங்களில்‌ முன்பு 
அவ்வழக்கம்‌ இருந்துள்ளது” என விபுலை முனகினாள்‌. 
“என்ன?” என்றாள்‌ வித்யுதை புருவம்‌ சுளிக்க. 


“முதன்மை எதிரியை கொன்றுவிட்டால்‌ அவன்‌ ஊனை 
உண்பது.” வித்யுதை “உண்மையாகவா?” என்றாள்‌. “நான்‌ 
கதைகளில்‌ கேட்டதுதான்‌. எதிரி நம்மையே 
எண்ணிக்கொண்டிருந்தவன்‌. ஆகவே நம்முடைய ஒரு 
பகுதியென்றே ஆனவன்‌. அவனைக்‌ கொல்கையில்‌ 
நம்மில்‌ ஒரு பகுதியும்‌ இறக்கிறது. அந்த இழப்பிலிருந்து 
நாம்‌ மீள்வது அரிது. ஆகவேதான்‌ முதன்மை எதிரி 
இல்லாமலானதுமே எதிர்த்து வாழ்ந்தவர்கள்‌ 
தனிமைகொண்டு நோயுற்று அழிகிறார்கள்‌. ஆகவே 
எதிரியை உண்டு தன்‌ உடலென்று 
க்கிக்கொள்கிறார்கள்‌.” வித்யுதை பெருமூச்சுவிட்டாள்‌. 
ன்னர்‌ “அப்படியென்றால்‌ இவன்‌ இனிமேல்‌ அவருடன்‌ 


சொல்லவர அதைத்‌ தடுத்து “விலைமதிப்பற்ற ஒன்றை 
உனக்களிக்கவேண்டுமென நினைத்தேன்‌. நான்‌ உன்‌ மீது 
கொண்டுள்ள பேரன்புக்கு அடையாளமாக என்றும்‌ 
திகழும்‌ ஒன்றை... இது அவ்வாறு அமையட்டும்‌” 
என்றான்‌ பாண்டு. 


விதுரன்‌ வைரத்தை வாங்கிக்கொண்டு கண்களில்‌ 
ஒற்றிக்கொண்டான்‌. “மூத்தவரே தங்கள்‌ அன்புக்கு 
நிகராக நான்‌ எதையும்‌ எண்ணுபவன்‌ அல்ல” என்றபின்‌ 
பெருமூச்சுடன்‌ தலைவணங்கினான்‌. “மீண்டும்‌ 
சந்திப்போம்‌ தம்பி. அந்தப்புரத்தில்‌ அரியதோர்‌ நாடகம்‌ 
நிகழவிருக்கிறது. இன்றிரவு ஒன்பது சுவைகளுக்கும்‌ 
குறையிருக்காது” என்று சிரித்தபின்‌ பாண்டு 
நடந்துசென்றான்‌. 


இருப்பான்‌” என்றாள்‌. “இவன்‌ இந்திரனை வெல்வது 
அவர்‌ உடலில்‌ ஏறித்தான்‌ போலும்‌” என்றாள்‌ விபுலை. 
அந்தத்‌ தருணம்பொருந்தா நகையாடலுக்கு வித்யுதையும்‌ 
சிரித்துவிட்டாள்‌. 


அவர்கள்‌ இயல்பாகி பீடங்களில்‌ அமர்ந்து 
பேசத்தொடங்கினர்‌. “இவனைக்‌ கொல்ல என்னால்‌ 
இயலுமென்று எனக்குத்‌ தோன்றவில்லை” என்றாள்‌ 
வித்யுதை. “அரசர்‌ ஆணையை நாம்‌ மீறலாகாது. 
கொன்றே ஆகவேண்டும்‌” என்றாள்‌ விபுலை. “ஆம்‌” என 
பெருமூச்சின்‌ ஒலியில்‌ வித்யுதை சொன்னாள்‌. இருவரும்‌ 
மீண்டும்‌ திரளாத சொற்கள்‌ உள்ளே குமிழிகளென 
அலைவுற கைகளை நெரித்தபடியும்‌ உதடுகளை 
கடித்தபடியும்‌ அமர்ந்திருந்தனர்‌. வித்யுதையின்‌ முகம்‌ 
பெருவலி கொண்டதுபோல்‌ இருப்பதை விபுலை 
கண்டாள்‌. தன்‌ முகமும்‌ அவ்வாறுதான்‌ 
இருக்கிறதுபோலும்‌ என எண்ணிக்கொண்டாள்‌. 


“இல்லை” என்று உரத்த குரலில்‌ வித்யுதை கூவினாள்‌. 
“என்னால்‌ முடியாது. நான்‌ இதைச்‌ 
செய்யப்போவதில்லை. மாறாக குறுவாளால்‌ என்‌ 
கழுத்தை அறுத்துக்கொள்ளப்‌ போகிறேன்‌.” விபுலை 
“அதை நீ செய்தாலும்‌ அரசரின்‌ ஆணையை 
மீறியவளாவாய்‌. அது நீ நம்‌ குலத்து மூதன்னையர்‌ முன்‌ 
நாகச்சுருளைத்‌ தொட்டு அளித்த சொல்லுறுதியை 
மீறுவதுதான்‌” என்றாள்‌. வித்யுதை மூச்செறிந்து முகம்‌ 
வியர்க்க “கண்ணை மூடிக்கொண்டு அக்கத்தியை இதன்‌ 
நெஞ்சில்‌ கட அ என்ன?” என்றாள்‌. “ஆம்‌, அதுவே 
நாம்‌ செய்யவேண்டியது” என்றாள்‌ விபுலை. வித்யுதை 
தன்‌ இடையில்‌ இருந்த குறுவாளை எடுத்து தரையில்‌ வீசி 
“இதோ கிடக்கிறது. உன்னால்‌ முடியுமென்றால்‌ சென்று 
குத்தி அதை கொல்‌!” என்றாள்‌. 


இருவருக்கும்‌ நடுவே உலோக ஒலியுடன்‌ வந்து விழுந்து 
ஒளிர்ந்தது கத்தி. அதன்‌ உறையிலிருந்து சற்றே 
வெளிவந்து நா காட்டியது. அறியாத எவரோ அதை பாதி 
உருவிவிட்டதுபோல. விபுலை அதை நோக்கி ஒரு அடி 
எடுத்து வைத்து கண்ணுக்குத்‌ தெரியாத காலொன்றால்‌ 
உதைக்கப்பட்டவள்போல்‌ பதறி பின்னகர்ந்தாள்‌. 
“எளிதல்ல” என்றாள்‌. “நம்‌ இருவராலும்‌ எண்ணவும்‌ 
இயலாது” என்று வித்யுதை சொன்னாள்‌. “ஆம்‌” என்றாள்‌ 
விபுலை. குழந்தையை நோக்கிக்கொண்டிருந்த வித்யுதை 
“ஏன்‌ அதை அரசர்‌ நம்மிடம்‌ சொன்னார்‌? நாம்‌ அதைச்‌ 
செய்வோம்‌ என ஏன்‌ அவர்‌ எண்ணினார்‌?” என்றாள்‌. 
“அவர்‌ செல்லும்‌ பாதைக்கு நம்மை இழுத்துச்‌ செல்கிறார்‌. 


நீயும்‌ நானும்‌ அவருடன்‌ சென்றுகொண்டிருக்கவில்லை 
என்று அவர்‌ அறிவார்‌” என்றாள்‌ விபுலை. 


வித்யுதை “நாம்‌ இருவரும்‌ அன்னையர்‌. நம்‌ 
வயிறுதிறந்து மைந்தரை பெறாதிருக்கலாம்‌. பெறாத 
மைந்தர்‌ பல்லாயிரவரை முலையூட்டி மடி நிறைத்து 
தோள்சூடி வளர்த்திருக்கிறோம்‌. நம்மைச்‌ சூழ்ந்திருக்கும்‌ 
தனிமையில்‌ அம்மைந்தரின்‌ சிரிப்புகளும்‌ 
விழியொளியும்‌ நிறைந்திருக்கின்றன. நம்மையன்றி பிறர்‌ 
அதை அறிய முடியாது” என்றாள்‌. “என்‌ தலை 
வெடிக்கிறது. நினைவறிந்த நாள்‌ முதல்‌ கொழுநனுக்கு 
எதிராக ஒரு சொல்‌ எண்ணலாகாது என்று 
பயிற்றுவிக்கப்பட்டவள்‌ நான்‌. இதைச்‌ 
செய்யவில்லையென்றால்‌ நான்‌ செய்வதற்கு ஒன்றே 
உள்ளது. மீண்டும்‌ சென்று அவர்‌ காலில்‌ விழுந்து 
என்னைக்‌ கொல்லும்படி கோரவேண்டும்‌” என்றாள்‌ 
விபுலை. 


“அவர்‌ உன்னை கொல்வார்‌” என்றாள்‌ வித்யுதை. “பின்‌ 
அப்பழிக்காக மேலும்‌ உளம்‌ இருண்டு நகைப்பார்‌. நீ 
இருள்வெளியில்‌ உழல்வாய்‌.” விபுலை விழிதூக்கி 
“வேண்டாம்‌. அப்பழியையும்‌ அவர்‌ ஏற்றுக்கொள்ள 
வேண்டாம்‌. மைந்தனை அளித்து அவர்‌ குலம்வாழச்‌ 
செய்யாத இழிமகளாகிய நான்‌ அவருக்களிப்பது 
இப்பழியொன்றே என்றாக வேண்டாம்‌” என்றாள்‌. 
அச்சொல்லைக்‌ கேட்டதும்‌ வித்யுதையும்‌ 
உளம்விதும்பிவிட்டாள்‌. மீண்டும்‌ நெடுநேரம்‌ அவர்கள்‌ 
தங்களுக்குள்‌ ஆழ்ந்திருந்தனர்‌. மூச்சொலிக்க விழித்த 
வித்யுதை “என்ன செய்வது?” என்றபின்‌ “இதுவரை 
அனைத்திலும்‌ நாம்‌ செய்வது ஒன்றே. முதுசேடி 
மேகலையிடம்‌ கேட்போம்‌” என்றாள்‌. 


“ஆம்‌” என்று சொல்லி கதவைத்‌ திறந்து வெளியே சென்று 
அங்கே முன்னரே வந்து பணிந்து நின்றிருந்த 
முதுசேடியை உள்ளே வரச்சொன்னாள்‌. அவர்களின்‌ 
சொற்களை எல்லாம்‌ அவள்‌ கேட்டிருந்தாள்‌ என 
மேகலையின்‌ விழிகள்‌ காட்டின. அவள்‌ வந்து கட்டிலில்‌ 
கிடந்த மைந்தனைப்‌ பார்த்து “கவர்ந்து வரப்பட்ட 
குருநகரியின்‌ இளவரசன்‌ இவன்‌ அல்லவா?” என்றாள்‌. 
“ஆம்‌, இவனைக்‌ கொல்லும்படி எங்களுக்கு அரசரின்‌ 
ஆணை. அதை நாங்கள்‌ மீற முடியாது என நீ அறிவாய்‌. 
கொல்லும்‌ துணிவும்‌ எங்களுக்கு வரவில்லை” என்றாள்‌ 
வித்யுதை. “ஆம்‌. உங்களால்‌ முடியாது, அரசி” என்றாள்‌ 
மேகலை. “நாங்கள்‌ என்ன செய்வது?” என்றாள்‌ விபுலை. 
“அரசர்கள்‌ கொலை செய்ய வேண்டுமென்பதில்லை. 


அவர்கள்‌ ஆணையிட்டாலே போதும்‌, அது அவர்கள்‌ 
செய்ததாகவே பொருள்படும்‌. இக்குழவியைக்‌ 
கொல்லும்படி எவருக்கேனும்‌ ஆணையிடுங்கள்‌. உங்கள்‌ 
கணவரின்‌ ஆணையை நிறைவேற்றியவர்களாவீர்கள்‌” 
என்றாள்‌ மேகலை. 


இருவரும்‌ தங்களைக்‌ கட்டியிருந்த சரடுகள்‌ 
அனைத்திலிருந்தும்‌ விடுபட்டவர்கள்போல்‌ முகம்‌ 
மலர்ந்தனர்‌. “ஆம்‌, அது நெறியென்றால்‌ அதை 
செய்வோம்‌” என்றாள்‌ வித்யுதை. “எவரிடம்‌ 
ஆணையிடுவது?” என்றாள்‌ விபுலை. “தங்கள்‌ சேடி நான்‌. 
எனக்கு ஆணையிடுங்கள்‌. தங்களின்‌ பொருட்டு 
இக்குழவியை நான்‌ கொல்கிறேன்‌” என்றாள்‌. “நன்று, 
அதை செய்‌” என்றாள்‌ வித்யுதை. “ஆம்‌” என்றாள்‌ 
விபுலை. “உன்னால்‌ முடியுமா?” மேகலை “நான்‌ 
பழிகொள்ளப்போவதில்லை, ஆகவே தயங்கமாட்டேன்‌. 
அரசப்பணியில்‌ அறப்பொறுப்பு ஏவலர்க்கில்லை” 
என்றாள்‌. “நன்று, அது நிகழ்க!” என்று வித்யுதை 
சொன்னாள்‌. 


மேகலை குழந்தையை எடுத்துக்கொண்டு வெளியே 
சென்றாள்‌. அவளுக்குப்பின்‌ மெல்ல நடந்து சென்று 
அவள்‌ விழிமறைவதைப்‌ பார்த்தபின்‌ நீள்மூச்சுவிட்டு 
உடல்‌ தளர்ந்தாள்‌ விபுலை. வித்யுதை கதவை மீண்டும்‌ 
தாழிட்டாள்‌. கால்கள்‌ குளிர்ந்து வலுவிழக்க கைகளால்‌ 
பீடத்தைப்பற்றியபடி சென்று மஞ்சத்தில்‌ அமர்ந்த 
விபுலை “உண்மையிலேயே அவளால்‌ கொல்ல 
முடியுமா?” என்றாள்‌. வித்யுதை “அது அவள்‌ பணி. 
கொல்லவில்லை என்றால்‌ அவள்‌ பணிமுறை 
பிறழ்ந்தவள்‌. நாம்‌ ஆணையிட்டுவிட்டோம்‌. ஆகவே நம்‌ 
கடன்‌ முடிந்தது. அதற்குப்பின்‌ நாம்‌ எண்ண 
வேண்டியதில்லை” என்றாள்‌. “அந்தப்‌ பழி நம்மைச்‌ 
சூழும்‌” என்றாள்‌ விபுலை. “ஆம்‌, அதை நாம்‌ 
சுமக்கவேண்டும்‌. அதுவே அரசரின்‌ ஆணை” என்றாள்‌ 
வித்யுதை. 


“அரசர்‌ கேட்டால்‌ என்ன சொல்வது?” என்றாள்‌ விபுலை. 
“மைந்தனை கொன்றுவிட்டோம்‌ என்று சொல்வோம்‌. 
அவ்வாணையை இடும்போதே நாம்‌ அதை 
செய்துவிட்டோம்‌ என்றுதான்‌ பொருள்‌” என்றாள்‌ 
வித்யுதை. இருவரும்‌ ஒருவரையொருவர்‌ 
நோக்கிக்கொண்டனர்‌. “நான்‌ சற்று படுக்க 
விரும்புகிறேன்‌” என்றபடி அதே மஞ்சத்திலேயே வித்யுதை 
படுத்துக்கொண்டாள்‌. விபுலை கால்களை 
நீட்டிக்கொண்டு “நீ உணவருந்தி வரலாம்‌” என்றாள்‌. 


“என்னால்‌ இயலாது” என்றாள்‌ வித்யுதை. விபுலை “ஆம்‌, 
இன்றிரவு என்னால்‌ துயிலவும்‌ முடியுமென்று 
தோன்றவில்லை” என்றாள்‌. இருவரும்‌ நீள்மூச்சுகள்‌ 
விட்டுக்கொண்டனர்‌. 


நெடுநேரத்திற்குப்‌ பின்‌ விபுலை “நீ உன்‌ சொற்களால்‌ 
அம்மைந்தனை கொல்லும்படி ஆணையிடவில்லையே?” 
என்றாள்‌. “ஆம்‌, அதை செய்‌ என்றே சொன்னேன்‌. 
கொலை என்று நான்‌ சொல்லவில்லை. அச்சொல்‌ என்‌ 
நாவுக்கு பேரெடை” என்றாள்‌ வித்யுதை. “நானும்‌ 
வெறுமனே ஆமென்றே சொன்னேன்‌” என்றாள்‌ விபுலை. 
வித்யுதை “நம்மால்‌ சொல்லமுடியாது” என்றாள்‌. விபுலை 
“அரைப்பழியே உனக்கு வரும்‌, அதில்‌ கால்பழியே 
எனக்கு, அல்லவா?” என்றாள்‌. “நாம்‌ ஏன்‌ இதை 
பேசவேண்டும்‌?” என்று வித்யுதை சொன்னாள்‌. “இதை 
சொல்லிச்‌ சொல்லி நாம்‌ பெருக்கிக்கொள்ள 
வேண்டியதில்லை. இக்கணம்‌ இதை மறந்துவிடுவோம்‌ 
என்று முடிவெடுப்போம்‌.” 


“ஆம்‌” என்றாள்‌ விபுலை. இருவரும்‌ விழிகளை மூடி 
படுத்திருந்தனர்‌. மீண்டும்‌ நெடுநேரத்திற்குப்‌ பின்‌ 
விபுலை “அழகிய மைந்தன்‌! அவனில்‌ பிற 
மைந்தரிடமில்லாத ஒன்று இருந்தது” என்றாள்‌. “ஆம்‌, 
அவன்‌ எளிதில்‌ இறக்கக்கூடியவன்‌ அல்ல” என்றாள்‌ 
வித்யுதை. விபுலை ஒருக்களித்து கைகளை நீட்டி 
அவளைத்‌ தொட்டு “உண்மையாகவா? அவன்‌ 
இறக்கப்போவதில்லையா?” என்றாள்‌. “நீயே 
எண்ணிப்பார்‌. இந்திரனை வெல்வான்‌ என்று நிமித்திகர்‌ 
குறியுரைத்த மைந்தன்‌ அவன்‌. இவ்வாறு ஒரு எளிய 
சேடியின்‌ கையால்‌ உயிர்‌ துறக்கும்‌ ஊழ்‌ கொண்டவன்‌ 
அல்ல.” விபுலை பரபரப்புடன்‌ “அப்படியென்றால்‌ அவன்‌ 
உயிர்‌ பிழைத்திருப்பானா?” என்றாள்‌. 


“நாம்‌ அதை ஒருபோதும்‌ அறிய முயலக்கூடாது. நாம்‌ 
அ. நம்‌ கடன்‌ முடிந்தது” என்றாள்‌ 
த்யுகை. “ஆம்‌” என்றாள்‌ விபுலை. மீண்டும்‌ இருவரும்‌ 
அமைதியாயினர்‌. பின்னர்‌ விபுலை மெல்ல விசும்பும்‌ 
ஒலி கேட்டது. வித்யுதை விழிதிருப்பி நோக்க 
“பெண்ணென்று படைத்து கருவறை அமைக்காத 
வீண்தெய்வங்கள்‌...” என்றாள்‌. வித்யுதை கலங்கிய 
விழிகளுடன்‌ நோக்கியிருந்தாள்‌. “நம்‌ வயிறு 
திறந்திருந்தால்‌ இந்த ஆணையை முகம்‌ நோக்கி 
சொல்லியிருப்பாரா அரசர்‌? பிள்ளையில்லாதவள்‌ 
என்றால்‌ எப்பழிக்கும்‌ அஞ்சாள்‌ என எண்ணுகிறார்கள்‌ 
அல்லவா?” என்றாள்‌ விபுலை. “நம்மைச்‌ சூழ்ந்த 


ஒவ்வொருவராலும்‌ நாம்‌ நாள்தோறும்‌ 
தீச்சொல்லிடப்படுகிறோம்‌, தோழி” என்றாள்‌ வித்யுதை. 


அன்று பகல்‌ முழுக்க அவர்கள்‌ அவ்வறையில்‌ 
ஒருவரோடொருவர்‌ பேசிக்கொள்ளாமலேயே 
அமர்ந்திருந்தனர்‌. உச்சிப்பொழுது அணைந்ததும்‌ 
அறைக்கு வந்த மேகலை “தங்கள்‌ ஆணை 
நிறைவேற்றப்பட்டுவிட்டது, அரசியரே. மைந்தனைக்‌ 
கொன்று ஊன்‌ சமைக்கப்பட்டு சித்தமாக உள்ளது” 
என்றாள்‌. “அரசரிடம்‌ சொல்‌!” என்றாள்‌ வித்யுதை. 
மேகலை தலைவணங்கி வெளியே சென்றாள்‌. இருவரும்‌ 
மீண்டும்‌ அமைதிக்கு திரும்பினர்‌. “அது குழவியின்‌ ஊன்‌ 
அல்ல” என்றாள்‌ வித்யுதை. “ஒருவேளை அவ்வாறு 
இருந்தால்‌?” என்று விபுலை கேட்டாள்‌. “இருக்காது...” 
என்றாள்‌ வித்யுதை. “ஆயிரத்தில்‌ பல்லாயிரத்தில்‌ ஒரு 
பங்கு வாய்ப்பு இருக்கத்தான்‌ செய்கிறது அல்லவா?” 
என்று விபுலை கேட்டாள்‌. “ஊழுக்கு அவ்வாய்ப்பை 
அளிப்போம்‌” என்று வித்யுதை சொன்னாள்‌. 


சற்றுநேரத்தில்‌ அவர்களுக்கு அரசனிடமிருந்து அழைப்பு 
வந்தது. இருவரும்‌ சென்று அவன்‌ மஞ்சத்தின்‌ அருகே 
நின்றனர்‌. “என்‌ ஆணை நிறைவேற்றப்பட்டுவிட்டதா?” 
என்று ஹுண்டன்‌ கேட்டான்‌. “ஆம்‌ அரசே, 
நிறைவேற்றப்பட்டுவிட்டது. ஊனுணவு சித்தமாக 
உள்ளது” என்றாள்‌ வித்யுதை. “என்‌ உடல்‌ தொட்டு 
ஆணையிடுங்கள்‌” என்றான்‌ ஹுண்டன்‌. இருவரும்‌ 
அவன்‌ உடலைத்‌ தொட்டபடி “தங்கள்‌ ஆணை எங்களால்‌ 
நிறைவேற்றப்பட்டது” என்றார்கள்‌. முகம்‌ மலர்ந்த 
அவன்‌ “கொண்டுவருக!” என்றான்‌. 


அவர்கள்‌ வெளியே சென்றபோது வெள்ளிக்கலங்களில்‌ 
ஊனுணவு வெம்மை பறக்க ஒருங்கியிருக்க மேகலையும்‌ 
ஏழு சேடியரும்‌ காத்து நின்றனர்‌. “இந்த ஊன்‌ அந்த 
மைந்தனுடையதா?” என்றாள்‌ வித்யுகை. “இல்லை, 
இருக்க வாய்ப்பில்லை” என்று விபுலை சொன்னாள்‌. 
“ஒரு வாய்ப்பு உள்ளது. கடலில்‌ கைப்பிடி என” என்றாள்‌ 
வித்யுதை. அவ்வெண்ணமே அவர்களின்‌ முகங்களை 
கோணலாக்கி கண்களில்‌ ஈரம்‌ படரச்செய்தது. நடுங்கும்‌ 
கைகளுடன்‌ அவர்கள்‌ பரிமாறிய ஊனுணவை 
ஹாண்டன்‌ அள்ளி உண்டான்‌. ஒரு கை எடுத்ததும்‌ 
நிமிர்ந்து அவர்களின்‌ கண்களை நோக்கினான்‌. 
வெடித்து நகைத்துக்கொண்டு “ஆம்‌, இது அவன்‌ ஊனே” 
என்றபடி உண்டான்‌. 


“நன்று, என்னால்‌ தயக்கமில்லாது உண்ணமுடிகிறது. 


முற்றிருளை அடைந்துவிட்டேன்‌. இனி ஒளியின்‌ 
அழைப்பு அளிக்கும்‌ இடர்கள்‌ இல்லை” என்றபின்‌ 
கற்தொடையில்‌ அறைந்து வெறிசிவந்த கண்களுடன்‌ 
நகைத்தான்‌. “இனி இருள்‌ நிறைந்த ஏழுலகங்களில்‌ 
உங்கள்‌ இருவரின்‌ தோள்களையும்‌ பற்றியபடி என்னால்‌ 
நடக்க முடியும்‌” என்றான்‌. நகைத்து நகைத்து அவன்‌ 
விழிகளில்‌ இருந்து நீர்‌ வழியத்தொடங்கியது. 


[[/age]மேகலை இளமைந்தனை தனக்கு அணுக்கமான 
ஓர்‌ ஒற்றனிடம்‌ அளித்து காட்டில்‌ எங்கேனும்‌ கொண்டு 
விட்டுவிடச்‌ சொன்னாள்‌. “காட்டிலா? விலங்குகளுக்கு 
உணவாகவா?” என்றான்‌ அவன்‌. “அவன்‌ அவ்வாறு 
இறக்கமாட்டான்‌. அவனுக்குப்‌ பின்னால்‌ ஊழின்‌ 
பணியாட்கள்‌ தொடர்கிறார்கள்‌” என்றாள்‌ மேகலை. 
ஒற்றன்‌ அக்குழவியை கொண்டுசென்று காட்டுக்குள்‌ ஒரு 
முதுபலவின்‌ பொந்தில்‌ வைத்துவிட்டு மீண்டான்‌. 
நாகநஞ்சின்‌ வீச்சு குறைந்ததும்‌ விழித்துக்கொண்ட 
நகுஷன்‌ பசிகொண்டு வீரிட்டு அலறத்தொடங்கினான்‌. 


அவ்வழுகையைக்‌ கேட்டது காட்டில்‌ வாழ்ந்த 
குரங்குக்குலம்‌ ஒன்று. அதன்‌ மூதன்னை 
எச்சரிக்கையுடன்‌ அருகே வந்து மைந்தனை நோக்கியது. 
பின்னர்‌ அருகே வந்து அவனை எடுத்து முலைகளுடன்‌ 
அணைத்துக்கொண்டது. மைந்தன்‌ அவனே முலைதேடி 
உறிஞ்சி உண்ணத்தொடங்கினான்‌. இன்னொரு 
அன்னைக்குரங்கு அருகே வந்து “எனக்கும்‌...” என்றது. 
ஏழு அன்னையரின்‌ பாலையும்‌ ஆண்குரங்குகள்‌ 
கொண்டுவந்து அளித்த கனிகளையும்‌ தேனடையையும்‌ 
உறிஞ்சிக்‌ குடித்தபின்‌ அவன்‌ பசியடங்கி அவர்களை 
நோக்கி சிரித்தான்‌. “நீ எங்களுடன்‌ இரு” என்றாள்‌ 
மூதன்னை. 


குரங்குகளுடன்‌ குரங்கு என அவன்‌ காட்டில்‌ வாழ்ந்தான்‌. 
மரங்களுக்குமேல்‌ தாவவும்‌ கனிதேர்ந்து உண்ணவும்‌ 
கிளைகளிலேயே உறங்கவும்‌ கற்றுக்கொண்டான்‌. 
அவனை காட்டில்‌ சந்தித்த குரங்குக்குலத்தில்‌ ஒரு குரங்கு 
“முன்பு எங்கள்‌ குலத்துடன்‌ ஒருவன்‌ இதைப்போல 
வாழ்ந்தான்‌” என்றது. “அவன்‌ பின்னர்‌ காட்டில்‌ ஒரு 
மரத்தடியில்‌ அமர்ந்து மட்கி மண்ணில்‌ மறைந்தான்‌.” 
குரங்குகளுடன்‌ செல்கையில்‌ அவன்‌ காட்டுக்குள்‌ 
அமைந்த சோலைசூழ்‌ சிறுகுடில்‌ ஒன்றை கண்டான்‌. 
“அங்கு ஓர்‌ அழகிய இளம்பெண்‌ வாழ்கிறாள்‌. எங்கள்‌ 
தந்தையர்‌ காலம்‌ முதலே அங்கிருக்கிறாள்‌. அந்த 
மலைப்பாறைபோலவே அவளும்‌. மாறுவதே இல்லை” 
என்றது முதுகுரங்கு. 


அவன்‌ அச்சோலையை அணுகி மரக்கிளையில்‌ ஒளிந்து 
அமர்ந்து அவளை நோக்கினான்‌. அவள்‌ ஒரு 
மலர்மரத்தடியில்‌ தனியாக அமர்ந்து தனக்குள்‌ 
சிரித்துக்கொண்டு மலர்மொக்குகளைக்‌ கொண்டு 
நாற்களமாடிக்கொண்டிருந்தாள்‌. அவள்‌ பற்களின்‌ 
ஒளியை அவன்‌ விடாய்‌ அகலா உள்ளத்துடன்‌ 
நோக்கிக்கொண்டிருந்தான்‌. உள்ளே சென்று அவளிடம்‌ 
பேசவேண்டுமென விழைந்தான்‌. “அவர்கள்‌ மானுடர்‌. நம்‌ 
மொழி அவர்களுக்கு புரிவதில்லை. அவர்கள்‌ போடும்‌ 
ஓசை நமக்கும்‌ பயனற்றது” என்றாள்‌ குரங்கன்னை. 
“அவள்‌ அழகி” என்றான்‌ நகுஷன்‌. “ஆம்‌, உன்‌ 
விழிகளுக்கு அவள்தான்‌ அழகியெனத்‌ தெரிவாள்‌. நம்‌ 
குலத்தில்‌ நீ மணம்‌ கொள்ளமாட்டாய்‌” என்றாள்‌ 
குரங்கன்னை. 


அன்னையின்‌ ஆணைப்படி மறுநாள்‌ மூன்று குரங்குகள்‌ 
காட்டுக்குள்‌ ஊடுருவிச்சென்றன. அங்கே ஒரு 
தவக்குடிலில்‌ முனிவர்‌ ஒருவர்‌ மாணவர்களுக்கு 
சொல்புகட்டுவதைக்‌ கண்டபின்‌ திரும்பிவந்து 
அன்னையிடம்‌ இடமுரைத்தன. அன்னை நகுஷனிடம்‌ 
வந்து “உன்னை இங்குள்ள முனிவர்குடிலுக்கு அனுப்ப 
முடிவுசெய்துள்ளோம்‌, செல்க!” என்றாள்‌. “நானா? நான்‌ 
எதற்காக அங்கே செல்லவேண்டும்‌?” என்றான்‌ நகுஷன்‌ 
திகைத்து. “நீ i மானுடப்பெண்‌. அவள்‌ 
உன்னை விழையவேண்டும்‌ என்றால்‌ நீ அவள்‌ சொல்‌ 
பழகவேண்டும்‌. அவளைப்போல்‌ ஆடையணிந்து 
அணிபுனைந்து அவள்‌ உலகில்‌ நுழையவேண்டும்‌” 
என்றாள்‌ அன்னை. “இல்லை, நான்‌ விழையவில்லை” 
என அவன்‌ அன்னையை தழுவிக்கொண்டான்‌. “நீ 
சென்றாகவேண்டும்‌... இது என்‌ ஆணை!” என்ற 
அன்னை அவன்‌ தழுவலை விடுவித்து 
விலகிச்சென்றாள்‌. 


குரங்குகள்‌ நகுஷனைக்‌ கொண்டுவந்து அந்த 
குருநிலையின்‌ வாயிலில்‌ இறக்கிவிட்டுச்‌ சென்றன. 
உள்ளே அப்போது மாணவர்கள்‌ உணவருந்திக்‌ 
கொண்டிருந்தனர்‌. உணவைக்‌ கண்டதும்‌ நகுஷன்‌ 
பாய்ந்து சென்று பிற மாணவர்களை உந்தியும்‌ 
பற்களைக்காட்டிச்‌ சீறியும்‌ நகங்களால்‌ கீறியும்‌ 
விரட்டிவிட்டு அள்ளி வெறியுடன்‌ உண்ணலானான்‌. 
மாணவர்களின்‌ குரல்கேட்டு குடிலில்‌ இருந்து வெளியே 
வந்த வசிட்டர்‌ அவனைக்‌ கண்டதும்‌ முதலில்‌ திகைத்தார்‌. 
அப்பால்‌ நோக்கிநின்றிருந்த குரங்குகளைக்‌ கண்டதும்‌ 
புரிந்துகொண்டு அவனருகே வந்தார்‌. அவனிடம்‌ குரங்கு 
மொழியில்‌ “நீ யார்‌?” என்றார்‌. “நான்‌ மனிதமொழியை 


கற்கவேண்டும்‌ என என்‌ அன்னை சொன்னாள்‌... அதோ 
அவள்‌” என்று அவன்‌ சொன்னான்‌. 


வசிட்டர்‌ அவனை தன்‌ கல்விநிலையில்‌ 
சேர்த்துக்கொண்டார்‌. அவனுக்கு மானுடச்‌ சொல்‌ 
பயிற்றுவித்தார்‌. முதலில்‌ குரங்கன்‌ என அவனை 
வெறுத்த பிற மாணவர்கள்‌ அவன்‌ கற்றுக்கொண்ட 
விரைவைக்கண்டு திகைப்படைந்தனர்‌. பன்னிரு 
நாட்களில்‌ அவன்‌ மானுடமொழி பேசலானான்‌. ஒரு 
மாதத்தில்‌ நூல்‌ நவிலத்‌ தொடங்கினான்‌. அவன்‌ 
கைத்திறனும்‌ விழிக்கூர்மையும்‌ கண்டு இயல்பால்‌ அவன்‌ 
ஒரு ஷத்ரியன்‌ என வசிட்டர்‌ முடிவெடுத்தார்‌. அவனுக்கு 
வேலும்‌ வாளும்‌ வில்லும்‌ கற்பிக்க தன்‌ மாணவர்களில்‌ 
ஷத்ரியர்களாகிய இருவரை ஏற்படுத்தினார்‌. “அவன்‌ 
கற்றுக்கொள்ளவில்லை, வெறுமனே 
நினைவுகூர்கிறான்‌. நாங்கள்‌ அறிந்தவைக்கு ஒருபடி 
மேல்‌ என்றே எப்போதும்‌ சென்று நிற்கிறான்‌” என்றனர்‌ 
அவர்கள்‌. 


வசிட்ட கல்விநிலையின்‌ அத்தனை மாணவர்களும்‌ 
அவனுக்கு அணுக்கர்களாயினர்‌. அவர்களை 
ஒன்றெனத்‌ திரட்டவும்‌ மேல்கீழ்‌ வகுக்கவும்‌ அவனால்‌ 
எளிதில்‌ இயன்றது. ஆணையிடும்‌ குரலை அவன்‌ 
குருதியிலேயே கொண்டிருந்தான்‌. வானில்‌ குரங்குகளும்‌ 
மண்ணில்‌ மாணவர்களுமாக அவன்‌ ஒரு சிறுபடையை 
வைத்திருக்கிறான்‌ என்றனர்‌ குருநிலையின்‌ 
ஆசிரியர்கள்‌. “அவன்‌ படைநடத்தி நிலம்வென்று 
முடிசூடுவான்‌, ஐயமே இல்லை. ஈரிலையே சொல்லிவிடும்‌, 
விதை ஏதென்று” என்றார்‌ வசிட்டர்‌. 


பாஞ்சாலத்து அரசன்‌ தன்‌ அமைச்சருடன்‌ வந்து 
வசிட்டருக்கு குருவடி பணிவுச்‌ சடங்கு முடித்து 
திரும்பிச்சென்ற மறுநாள்‌ ஊர்ச்சந்தைக்கு 
பொருள்வாங்கச்‌ சென்ற குருநிலையின்‌ மாணவர்களைத்‌ 
தொடர்ந்து வழிநோக்கி வந்த ஒரு கொள்ளையர்‌ கூட்டம்‌ 
கொலைப்படைக்கருவிகளுடன்‌ காட்டுக்குள்‌ ஊடுருவி 
வசிட்டகுருநிலை மேல்‌ தாக்குதல்‌ நடத்தியது. 
குரங்குகளும்‌ குருநிலை மாணவர்களுமாக அவர்களைத்‌ 
தோற்கடித்து சிறைப்பிடித்து கைபிணைத்துக்கட்டி 
இழுத்துச்சென்று சந்தை வணிகர்களுக்கு அடிமைகளாக 
விற்று அச்செல்வத்தை சாலைபேணும்‌ அறநிலைகளுக்கு 
அளித்துவிட்டு திரும்பிவந்தனர்‌. 


ஆயினும்‌ நகுஷன்‌ தனித்தவனாகவும்‌ இருந்தான்‌. 
நண்பர்களுடனும்‌ குரங்குகளுடனும்‌ ஆடிமகிழ்ந்து 


களைத்து அமர்கையில்‌ அள்ளி விலக்கப்பட்ட தனிமை 
அவன்மேல்‌ வந்து படியும்‌. அதை அவர்களும்‌ 
உணர்ந்திருந்தனர்‌ என்பதனால்‌ அப்போது ஓசையின்றி 
விலகிச்செல்ல வேண்டுமென்றும்‌ அறிந்திருந்தார்கள்‌. 
அத்தனிமையை அவனே கலைத்து மீண்டு எழும்போது 
புன்னகையுடன்‌ அருகிருக்கும்‌ குரங்கிடமோ 
மானுடனிடமோ “நன்று, நான்‌ இங்கிருக்கிறேன்‌” 
என்பான்‌. 


அதையும்‌ கடந்த ஆழ்ந்த தனிமை அவனில்‌ 
அமைகையில்‌ கிளம்பிச்சென்று காட்டில்‌ அமைந்த அந்த 
சோலைக்குடிலின்‌ எல்லைக்கு அப்பால்‌ நின்றிருக்கும்‌ 
மாபெரும்‌ சாலமரத்தின்‌ இலைத்தழைப்புக்குள்‌ அமர்ந்து 
அங்கே விளையாடிக்கொண்டிருக்கும்‌ கன்னியை 
நோக்கிக்கொண்டிருப்பான்‌. இளமைந்தனாக அவன்‌ 
காணத்தொடங்கியபோது இருந்ததுபோலவே அவள்‌ 
இருந்தாள்‌. ஒவ்வொரு நாள்‌ காலையிலும்‌ புதிதாகப்‌ 
பிறந்தெழுவதுபோல. “ஒவ்வொருநாளும்‌ மலர்கள்‌ 
மலர்ந்து மாலையில்‌ உதிர்வதைக்‌ கண்டபின்னரும்‌ 
எப்படி அவள்‌ மாறாமலிருக்கிறாள்‌?” என்று அவன்‌ 
வசிட்டரிடம்‌ கேட்டான்‌. “ஒவ்வொரு மலரும்‌ 
வாடாமலிருக்கும்‌ அருள்கொண்டே வருகின்றன. ஏதோ 
வடிவில்‌ இவ்வுலகு அதைத்‌ தொடுகிறது. அக்கணமே 
அவை காலத்தால்‌ பற்றப்படுகின்றன” என்றார்‌ வசிட்டர்‌. 


ஒவ்வொருமுறையும்‌ அங்கு சென்று முழுநாளும்‌ 
நோக்கியிருந்தபின்பும்‌ அவன்‌ ஆசிரியரிடம்‌ திரும்பாமல்‌ 
காட்டின்‌ எல்லையில்‌ இருந்த ஒரு பெரிய மரப்பொந்துக்கு 
சென்றான்‌. பெரும்பன்றிபோல பலநூறு சிறுமுலைகள்‌ 
தொங்க குறுங்கிளை விரித்து நின்ற அப்பலாமரத்தின்‌ 
பொந்துக்குள்‌ சிறுவன்‌ ஒருவன்‌ படுக்குமளவே 
இடமிருந்தது. அங்கே இலைகளைத்‌ திரட்டி அடுக்கி 
மெத்தை செய்து வைத்திருந்தான்‌. மலைப்பாம்புபோல 
அவன்‌ அதற்குள்‌ சுருண்டு இறுகிப்படுத்து கண்களை 
மூடிக்கொள்வான்‌. ஓரிருநாட்கள்கூட உணவும்‌ நீருமின்றி 
உறக்கமும்‌ விழிப்புமின்றி அவன்‌ அங்கே கிடப்பதுண்டு. 
அவன்‌ அங்கே கிடப்பதை அவன்‌ நண்பர்களும்‌ 
குரங்குகளும்‌ அறிவர்‌ என்பதனால்‌ எவரும்‌ அவனை 
தேடுவதில்லை. பின்னர்‌ எழுந்து காய்ச்சல்‌ படர்ந்த 
விழிகளுடன்‌ திரும்பிச்செல்வான்‌. செல்லும்வழியில்‌ 
உள்ள சுனையில்‌ இறங்கி மூழ்கி நீராடி எழும்போது 
மீண்டுவந்திருப்பான்‌. 


அங்கே படுத்துக்கொண்டால்‌ மட்டும்‌ அவனுக்கு 
விந்தையான கனவுகள்‌ எழுந்தன. பேருவகையில்‌ 


வாய்விரிந்து பற்கள்‌ மின்ன கண்கள்‌ துறுக்கும்‌ ஒரு 
முகம்‌ அண்மையில்‌ எனத்‌ தெரிந்தது. சிரிப்பு கலந்த குரல்‌. 
வலுவான பெரிய கைகள்‌ அவனைத்‌ தாக்கி 
சுழற்றுகின்றன. மென்சேக்கையில்‌ படர்ந்த 
உடல்வெம்மையும்‌ வியர்வை மணமும்‌. மயிர்படர்ந்த 
மார்புக்குரியது அந்த மணம்‌. பிறிதொன்று முதுமை 
மணம்கொண்ட முலைமென்தசை. காதில்‌ மட்டுமே 
ஒலிக்கும்‌ அவள்‌ குரல்‌. சாளரங்களின்‌ ஒளி 
வெள்ளிப்பட்டைகளாக விழுந்துகிடக்கும்‌ அரண்மனை 
இடைநாழி. சிலம்பொலிக்கும்‌ கால்கள்‌. உலைந்து 
நெளியும்‌ ஆடைநுனிகள்‌. பெண்குரல்கள்‌, சிரிப்புகள்‌. 


பிறகொரு படுக்கை. அதில்‌ உடலுறைந்துகிடக்கும்‌ 
பேருருவனின்‌ கரிய முகம்‌. அவன்‌ மீசையின்‌ நாகவால்‌ 
நெளிவு. இரு பெண்கள்‌. இருவரும்‌ அவனை நோக்கி 
பேசிக்கொண்டிருந்தனர்‌. அழுது தேறி மீண்டும்‌ பேசினர்‌. 
ஒருத்தி குறுவாளை எடுத்தபோது அவன்‌ நெஞ்சு 
அதிர்ந்தது. அவள்‌ அதை வீசிய ஒலியை அவன்‌ 
மணியோசை என கேட்டான்‌. அவனை ஒருத்தி 
கொண்டுசெல்கிறாள்‌. அவன்‌ காதில்‌ “இந்திரனை 
வெல்வாயா? இந்திரனையேவா?” என அவள்‌ கேட்டாள்‌. 
அடுமனையின்‌ எரிதழல்‌. அவன்‌ ஒரு வெள்ளாட்டை 
பார்த்தான்‌. இளமையானது. அதன்‌ சுண்ணக்கல்‌ போன்ற 
கண்கள்‌. அது அவனை குனிந்து முகர்ந்தது. பெருமூச்சு 
அவன்மேல்‌ பட்டது. “சென்றுவருக!” என்றது. அவன்‌ 
அதை நோக்கிக்கொண்டிருந்தான்‌. “இப்படித்தான்‌ 
எப்போதும்‌. அந்தத்‌ துலா இரக்கமற்றது.” 


அவன்‌ கைகால்களை உதைத்து மெல்ல நெளிந்தான்‌. 
“நஞ்சு நெகிழ்கிறது, விரைவில்‌.” எவர்‌ குரல்‌ அது? 
அவனை கைகள்‌ தூக்கியபோது அந்த வெள்ளாட்டின்‌ 
ஓசையை கேட்டான்‌. அதை எவரோ பிடிக்கிறார்கள்‌. 
பின்னர்‌ துருத்திமூச்சு என ஓர்‌ ஒலி. குமிழிவெடிக்கும்‌ 
ஒலி. குருதிமணம்‌. அல்லது முலைப்பால்‌ மணம்‌. 
அவனுக்கு குளிரத்தொடங்கியது. அவன்மேல்‌ எறும்புகள்‌ 
ஊர்ந்தன. அவன்‌ அழத்தொடங்கினான்‌. அந்த 
வெள்ளாடு இறங்கி வந்தது. குனிந்து அவனை 
நோக்கியது. “நானேதான்‌” என்றது. அவன்‌ அதை நோக்கி 
கைநீட்டினான்‌. அது அவனை அள்ளி முலைகளில்‌ 
சேர்த்துக்கொண்டது. ஆட்டின்‌ மொழியில்‌ “அழாதே” 
என்றது. அக்குருதியின்‌ மணம்‌. அவன்‌ அதை ஆவலுடன்‌ 
அள்ளிக்கவ்வி சுவைக்கலானான்‌. 


அவன்‌ ஓசைகேட்டு விழித்தபோது மூங்கில்பாடையில்‌ ஓர்‌ 
உடலுடன்‌ எண்மர்‌ அந்த மரத்தடி நோக்கி வந்தனர்‌. 


மழை ப்பாடல்‌ - 52 
பகுதி பத்து : அனல்வெள்ளம்‌ 


[5] 


பங்குனி மாதம்‌ வளர்பிறை எட்டாம்நாள்‌ 
திருதராஷ்டிரனுக்கு அஸ்தினபுரியின்‌ மணிமுடி 
சூட்டப்படுமென பேரரசி சத்யவதியின்‌ அறிவிப்பு முதிய 
பேரமைச்சர்‌ யக்ஞ்சர்மரால்‌ முறைப்படி 
வெளியிடப்பட்டது. கோட்டையின்‌ கிழக்குவாயில்‌ 
முன்னால்‌ இருந்த பெருமன்றுக்கு காலைச்செவ்வொளி 
விரிந்த மங்கலவேளையில்‌ நெற்றிப்பட்டமும்‌ 
மணிப்படாமும்‌ சத்ரமும்‌ வெண்சாமரமும்‌ அணிசேர்க்க 
பூத்த மலைமேல்‌ கதிரவன்‌ முளைத்ததுபோல பொன்னிற 
அம்பாரியுடன்‌ அசைந்து அசைந்து வந்த 
முதுபெருங்கரிமேல்‌ ஏறிவந்த தலைமை நிமித்திகன்‌ 
அந்தத்‌ திருமுகத்தை வாசித்து அறிவித்தான்‌. 


அந்தச்செய்தி முன்னரே மக்களுக்குத்‌ தெரிந்திருந்தது. 
அவர்களனைவரும்‌ இன்று நாளை என அச்செய்தி 
முறையறிவிக்கப்படுவதற்காகக்‌ காத்திருந்தனர்‌. 
அரண்மனை முகடில்‌ காஞ்சனம்‌ இன்னொலி எழுப்ப 
அணிவேழம்‌ நடைகொண்டபோதே ஊரெங்கும்‌ செய்தி 
பரவிவிட்டது. மன்றுக்கு நடுவே யானை வந்து 
நின்றபோது அதைச்சுற்றி தோள்கள்‌ நெரித்து தலைகள்‌ 
அடர்ந்திருந்தன. தலைவேழம்‌ நடுவே நிற்க 
பெருமுரசேந்திய யானையும்‌ கொம்பூதிகள்‌ அமர்ந்த 
யானையும்‌ இருபக்கமும்‌ நின்றன. பொற்கவசமணிந்த 
துதிக்கையும்‌ முகபடாமணிந்த மத்தகமும்‌ மணிப்பூக்கள்‌ 
செறிந்த முறச்செவிகளும்‌ அசைய அவை 
மலர்மரங்களென ஆடிநின்றன. 


நிமித்திகன்‌ செம்பட்டுத்தலைப்பாகையும்‌ 
மணிக்குண்டலங்களும்‌ செம்பட்டு மேலாடையும்‌ 
சரப்பொளி ஆரமும்‌ அணிந்திருந்தான்‌. 
இடையாடைக்குமேல்‌ புலித்தோலைச்‌ சுற்றி 
வெண்கலக்குறடுகள்‌ அணிந்து கோபுரம்‌ விட்டிறங்கிய 
யட்சன்‌ போலிருந்தான்‌. பெருமுரசம்‌ கோல்பட்டு 
அதிர்ந்தபோது மன்றில்‌ நிறைந்திருந்த 
பேச்சொலிகளெல்லாம்‌ அவிந்தன. யானை தன்‌ 
துதிக்கையால்‌ மண்ணைத்‌ துழாவி விட்ட மண்பறக்கும்‌ 
நெடுமூச்சின்‌ ஒலி நெடுந்தொலைவுவரை கேட்டது. 


முன்னால்‌ ஒருவன்‌ சங்கு ஊதியபடி நடந்தான்‌. இருவர்‌ 
பறையொலிக்க தொடர்ந்தனர்‌. பிறர்‌ தலைகுனிந்து 
நடந்தனர்‌. பாடை சுமந்தவர்கள்‌ அதை அந்த மரத்தடியில்‌ 
வைத்தனர்‌. பாடையில்‌ இருந்த உடலில்‌ கண்கள்‌ 
அசைவதை அவன்‌ கண்டான்‌. “உயிர்‌ எஞ்சியிருக்கிறது” 
என்று ஒருவன்‌ சொன்னான்‌. முதியவர்‌ ஒருவர்‌ “அவர்‌ 
இறுதிநினைவில்‌ இட்ட ஆணை. மைந்தனாக உன்னை 
அது ஆள்கிறது. பிறிதேதும்‌ நீ செய்வதற்கில்லை” 
என்றார்‌. இன்னொருவன்‌ “நாம்‌ என்ன செய்வது?” 
என்றான்‌. “இறந்துவிட்டாரென்றே கொண்டு அனைத்துச்‌ 
சடங்குகளையும்‌ செய்து ஊர்மீள்வோம்‌. இது 
இருக்கப்பிண்டம்‌ என்னும்‌ தொல்சடங்கு. முன்னரும்‌ 
பலமுறை நம்‌ குடியில்‌ இது நிகழ்ந்துள்ளது” என்றார்‌ 
முதியவர்‌. 


அவர்கள்‌ அந்த உடலில்‌ வாய்க்கரிசி இட்டு, காலடியில்‌ 
மலர்சொரிந்து சுற்றிவந்து வணங்கினர்‌. மைந்தர்கள்‌ 
இருவரும்‌ தோள்குலுங்க அழ பிறர்‌ அவர்களை 
அணைத்து ஆறுதல்சொல்லி நடத்திச்சென்றனர்‌. 
தெற்குநோக்கி மும்முறை சங்கை முழக்கியபின்‌ அவர்கள்‌ 
திரும்பிச்சென்றனர்‌. மைந்தன்‌ ஒருவன்‌ திரும்பி நோக்கி 
கைநீட்டி அழுதான்‌. முதியவர்‌ “திரும்பிநோக்கலாகாது” 
என அவனை கைபற்றி தோள்தள்ளி கொண்டுசென்றார்‌. 
செல்லும்‌ வழியில்‌ ஒருவன்‌ கால்தளர்ந்து 
விழப்போனான்‌. இருவர்‌ அவனை பற்றிக்கொண்டனர்‌. 
அவர்கள்‌ காட்டைவிட்டு அகன்றதும்‌ மீண்டும்‌ மும்முறை 
சங்கு முழங்கியது. 


நகுஷன்‌ இறங்கி கீழே வந்து எச்சரிக்கையுடன்‌ அருகே 
சென்று குனிந்து அந்த உடலை நோக்கினான்‌. அதன்‌ 
மூச்சு அவ்வப்போதுமட்டும்‌ எழுந்தது. விழிகள்‌ 
இமைக்குள்‌ உருண்டுகொண்டே இருந்தன. அவன்‌ 
அவ்வுடலை தொட்டு உலுக்கினான்‌. மெல்லிய 
முனகலுடன்‌ வாய்‌ திறந்து உள்நாக்கு தவளைவாய்‌ என 
தவித்தது. அவன்‌ ஓடிச்சென்று இலைகோட்டி சுனைநீர்‌ 
அள்ளி வந்து அசைந்த வாயில்‌ விட்டான்‌. 
விடாயணையும்‌ தண்மையை உணர்ந்த தலை சற்று 
மேலெழுந்தது. நீரை துழாவித்துழாவி உண்டது வாய்‌. 
விழிகள்‌ தொடப்பட்ட புழு என அசைந்து அசைந்து 
பின்பு விரிசலிட்டன. அவன்‌ உருவை நிழலென அறிந்து 
திடுக்கிட்டு திறந்தன. 

“யார்‌?” என்றார்‌ அவர்‌. “என்‌ பெயர்‌ கானிகன்‌... இங்கே 
வசிட்டர்குருநிலையின்‌ மாணவன்‌” என்றான்‌ நகுஷன்‌. 
அவருடைய பழுத்துச்சிவந்த விழிகள்‌ அவனை நோக்கி 


தவித்தன. பின்‌ நோக்கு நிலைக்க நிலம்‌ வளைந்து 
அவரை மேலே உந்தியதுபோல உடல்‌ எழுந்தது. கைகள்‌ 
மேலெழுந்து அவன்‌ கைகளை தொட்டன. “இளவரசே!” 
என்று காற்றென அவர்‌ கூவினார்‌. மூச்சும்‌ சொல்லும்‌ 
ஒன்றாக பீரிட்டுத்‌ தெறித்தன. “நீங்கள்‌ குருநகரியின்‌ 
அரசர்‌ ஆயுஸின்‌ மைந்தர்‌. உங்கள்‌ பெயர்‌ நகுஷன்‌.” 
எஞ்சிய ஆற்றலும்‌ அழிய மெல்ல மண்ணில்‌ படிந்து 
கைகள்‌ தளர்ந்தன. இமைகள்‌ எடைகொண்டு அழுந்தின. 
வாய்‌ நிலைத்தது. மூச்சு எழவில்லை என்பதை 
சற்றுநேரம்‌ கழித்து அவன்‌ உணர்ந்தான்‌. 

35. சிம்மத்தின்‌ பாதை 


நகுஷன்‌ காட்டிலிருந்து குருநகரிக்கு கிளம்பியபோது 
வசிட்டர்‌ அவனுடன்‌ ஒரு அந்தணனை வழித்துணையாக 
அனுப்பினார்‌. தன்னைப்‌ புரந்த குரங்குகளிடமும்‌ 
நண்பர்களிடமும்‌ விடைபெற்று காட்டைக்‌ கடந்து 
அருகிலிருந்த சந்தைக்குள்‌ நுழைந்தான்‌. அந்தண 
இளைஞன்‌ அங்கே தங்கிவிட்டு மறுநாள்‌ குருநகரிக்குச்‌ 
செல்லலாம்‌ என்றான்‌. அந்தணர்‌ தங்குவதற்குரிய 
விடுதியில்‌ அவனை நன்மொழி சொல்லி வரவேற்றனர்‌. 
வாயிற்காவலன்‌ “காட்டாளர்கள்‌ இத்திசைக்கு 
வரக்கூடாது. அங்கே உன்‌ குலத்தோர்‌ எவரேனும்‌ 
இருப்பார்கள்‌ என்றால்‌ சென்று பார்‌!” என்றான்‌. 


நகுஷன்‌ ஒன்றும்‌ சொல்லாமல்‌ திரும்பி நடந்து 
அங்கிருந்த காவல்கோட்டத்தை அடைந்து 
“ஷத்ரியர்களுக்குரிய தங்குமிடம்‌ எது?” என்றான்‌. “அதை 
நீ ஏன்‌ கேட்கிறாய்‌? விலகிச்செல்‌! உன்‌ கேள்வியை 
எவரேனும்‌ கேட்டால்‌ தலை தங்காது” என்றார்‌ 
தலைமைக்காவலர்‌. “நான்‌ ஷத்ரியன்‌. அங்கே 
தங்கவிழைகிறேன்‌” என்றான்‌ நகுஷன்‌. அவர்‌ சற்று 
திகைத்தபின்‌ வெடித்து நகைத்து * “பித்தனா நீ? செல்க!” 
என்றார்‌. “நான்‌ ஷத்ரியன்‌. அல்ல என நினைப்பீர்கள்‌ 
என்றால்‌ அதை நிறுவ நான்‌ செய்யவேண்டியதென்ன 
என்று சொல்லுங்கள்‌!” என்றான்‌. 


சினம்கொண்டு “விலகு, இழிமகனே!” என்றபடி 
காவலர்தலைவர்‌ தன்‌ ஈட்டியால்‌ அவனை 
அடிக்கவந்தார்‌. ஈட்டியைப்‌ பற்றிச்‌ சுழற்றி அவரை 
சுவர்மேல்‌ அறைந்து விழச்செய்த நகுஷன்‌ “இந்த ஊரில்‌ 
என்னை எதிர்த்து வெல்லும்‌ ஷத்ரியர்‌ எவரேனும்‌ 
உள்ளனர்‌ என்றால்‌ வரச்சொல்க... ஷத்ரியர்‌ தங்குமிடம்‌ 
நோக்கி நான்‌ செல்கிறேன்‌. தடைசெய்ய முடியுமெனில்‌ 
முயல்க!” என்று சொல்லிவிட்டு ஒருவனிடம்‌ “அடேய்‌, 
ஷத்ரியர்‌ விடுதி எங்கே?” என்றான்‌. அவன்‌ அறியாமல்‌ 
“அதோ, அந்த முகடுள்ள கட்டடம்‌” என்றான்‌. நகுஷன்‌ 
அதை நோக்கி நடந்தான்‌. 


சற்றுநேரத்திலேயே எட்டு படைவீரர்கள்‌ அவனை 
புரவியில்‌ வந்து மறித்தனர்‌. ஒருவனின்‌ கடிவாளத்தை 
மிதித்துத்‌ தொற்றி பறப்பதுபோலப்‌ பாய்ந்து அவனை 


வீழ்த்தி புரவிமேல்‌ ஏறினான்‌. அவனுடைய ஈட்டியாலேயே 
பிறரை அறைந்து விழச்செய்தான்‌. அவன்‌ கைகளின்‌ 
விரைவு அவர்களின்‌ கண்களை முந்தியது. 
விழுந்தவர்கள்‌ எழுந்து திகைத்து நோக்கிநின்றனர்‌. 
“எவருக்கேனும்‌ ஐயமுள்ளதா?” என்றான்‌ நகுஷன்‌. 
ஒருவன்‌ “இல்லை” என்றான்‌. 


அந்த ஈட்டியுடன்‌ சென்று ஷத்ரியர்‌ விடுதிக்கு முன்னால்‌ 
நின்று “அரசனுக்குரிய தங்குமிடம்‌ ஒருங்குக! 
ஏவல்பணிக்கு இருவர்‌ அருகிருக்கவேண்டும்‌” என்றான்‌. 
அவன்‌ குரல்‌ மாற்று எழா ஆற்றல்கொண்டிருந்தது. 
அதற்குள்‌ அவன்‌ வசிட்டரின்‌ குருநிலையில்‌ இருந்து 
அந்தணர்‌ துணையுடன்‌ வந்தவன்‌ என்னும்‌ செய்தி 
அங்கே வந்தது. “ஆம்‌, பார்த்ததுமே எண்ணினேன்‌, அவர்‌ 
ஷத்ரியர்தான்‌” என்றார்‌ காவலர்தலைவர்‌. அதுவே 
விடுதிக்காவலனுக்கு போதுமானதாக இருந்தது. 


மறுநாள்‌ காலையில்‌ அவன்‌ கிளம்புவதற்குள்‌ வணிகர்‌ 
குழு ஒன்று அவனை வந்து சந்தித்து வழித்துணையாக 
வரும்படி கோரியது. அவர்கள்‌ அந்தக்‌ காட்டில்‌ 
மலைப்பொருட்களுடன்‌ காட்டாளர்‌ சேர்த்துக்கொடுக்கும்‌ 
அருமணிகளும்‌ வாங்கிச்செல்வதுண்டு. அவற்றை 
கொள்ளையழுக்கும்‌ குழுக்கள்‌ வழிநீள இருந்தன. சில 
சிற்றூர்களிலேயே ஊர்க்காவலர்‌ அவர்களைத்‌ தடுத்து 
நிறுத்தி கப்பம்‌ பெற்றபின்‌ அனுப்பினர்‌. 

“நான்குக்கு ஒன்று எஞ்சுமென்றாலும்‌ நிறைவே எனும்‌ 
வகையில்‌ வணிகம்‌ செய்கிறோம்‌. வழிக்காவல்‌ நிற்பீர்கள்‌ 
என்றால்‌ விரும்பும்‌ செல்வத்தை அளிக்கிறோம்‌” 
என்றனர்‌. “எங்களுடன்‌ ஐம்பது வீரர்‌ உள்ளனர்‌. 
அவர்களை தலைமைகொண்டு நடத்த வீரர்‌ இல்லை.” 
அவன்‌ அவர்களுடன்‌ இணைந்துகொண்டான்‌. செல்லும்‌ 
வழியிலேயே அவர்களுக்கு படைக்கலையின்‌ 
அடிப்படைகளை கற்பித்தான்‌. ஓரிரு 
சொற்களுக்குள்ளாகவே அவனுக்காக அனைத்தையும்‌ 
அளித்துப்‌ பணிந்தனர்‌ அப்படைவீரர்‌. 


அவர்களை எதிர்கொண்ட முதல்‌ 
கொள்ளைப்படையினரே அவன்‌ எவன்‌ என 
அறிந்துகொண்டனர்‌. கொள்ளைத்தலைவனும்‌ 
இருபத்தைந்து வீரர்களும்‌ வழிமறித்து வேல்காட்டி 
அவர்களை மிரட்டத்தொடங்கி முதலிரு சொற்களை 
உரைப்பதற்குள்ளாகவே அவன்‌ கொள்ளையர்‌ 
தலைவனையும்‌ மூன்று துணைவரையும்‌ வெட்டி 
வீழ்த்தினான்‌. அவர்கள்‌ திகைப்பு மீள்வதற்குள்ளாகவே 


அவன்‌ வீரர்கள்‌ மூவரை கொன்றனர்‌. 


தப்பி ஓடியவர்களை கால்தடம்‌ தேடி துரத்திச்சென்று 
அருகிருந்த ஊருக்குள்‌ புகுந்து அங்குள்ள சாவடியில்‌ 
ஒளிந்திருந்தவர்களை சூழ்ந்துகொண்டான்‌. அவர்கள்‌ 
கைதாக்கி அடிபணிய பற்றி இழுத்துவந்து 
அத்தனைபேரின்‌ தலைகளையும்‌ வெட்டி அங்கிருந்த 
மரக்கிளைகளில்‌ கூந்தலில்‌ முடிச்சிட்டு தொங்கவிட்டான்‌. 
மூன்று தலைகளை வேவில்‌ குத்தி 
கையிலெடுத்துக்கொண்டு அவன்‌ வீரர்கள்‌ மூவர்‌ 
முன்னால்‌ நடந்தனர்‌. 


“இப்போது நாம்‌ வென்றது அவர்கள்‌ நாம்‌ 
வல்லமைகொண்டவர்கள்‌ என அறியாதிருந்தமையால்‌. 
இவ்வறிவிப்புடன்‌ சென்றால்‌ அவர்கள்‌ படைதிரட்டி 
வரக்கூடும்‌ அல்லவா?” என்று ஓர்‌ இளம்வணிகன்‌ 
கேட்டான்‌. “நாம்‌ செய்தவை நாம்‌ செல்வதற்குள்‌ அங்கே 
கதைகளென சென்றிருக்கும்‌. கதைகள்‌ 
பெருகக்கூடியவை. அச்சமூட்டும்‌ கதைகளைப்போல 
சிறந்த முன்னோடிப்படை வேறில்லை” என்றான்‌ 
நகுஷன்‌. 


“ஆனால்‌ அவர்கள்‌ படைகொண்டு வந்து என்னை 
திற்கு கயி அவ்வச்சம்‌ விலகக்கூடாது, ஒருபடி 
மேலே செல்லவேண்டும்‌. அஞ்சிவிட்ட படை படையல்ல, 
திரள்மட்டுமே. திரளை வெல்ல சிறுபடையின்‌ விரைவே 
போதும்‌.” அந்த இளம்வணிகன்‌ “நானும்‌ உங்கள்‌ 
படையில்‌ சேர்ந்துகொள்கிறேன்‌” என்றான்‌. “நீர்‌ 
படைக்குரியவர்‌ அல்ல. என்‌ படைவீரர்‌ எவரும்‌ 
இவ்வினாவை கேட்கவில்லை. நீர்‌ கேட்டபோது நான்‌ 
மறுமொழி சொன்னது நீர்‌ எனக்கு பொன்‌ அளிப்பதனால்‌. 
கவே வணிகம்‌ செய்து பொன்‌ சேர்த்து எனக்கு 
அளியும்‌. வீரர்‌ எனில்‌ இப்பொழுதில்‌ என்‌ வேலால்‌ 
அறைபட்டு குருதி பெருக்கியிருப்பீர்‌” என்றான்‌. 
அவனைச்‌ சூழ்ந்து நடந்த வீரர்கள்‌ புன்னகை செய்தனர்‌. 


மலையடிவாரத்தில்‌ அவர்களைத்‌ தாக்கிய 
கொள்ளையர்படை பல்வேறு அரசர்களின்‌ 
படைகளிலிருந்து உதிர்ந்து ஒன்றுசேர்ந்த 
படைவீரர்களால்‌ ஆனது. அவர்கள்‌ மலைநில 
வளைவுகளுக்குள்‌ படுத்து ஒளிந்தபடி காத்திருந்தனர்‌. 
ஆனால்‌ அவனுக்கு அவர்கள்‌ படுத்திருப்பதை புட்கள்‌ 
வந்து சொல்லிவிட்டன. மலைக்குரங்குகள்‌ சென்று 
நோக்கி வந்து எத்தனை பேர்‌ எவ்வளவு படைக்கலங்கள்‌ 
என்பதை விளக்கின. 


அவன்‌ தன்‌ சிறுபடையை மூன்றாக பிரித்தான்‌. ஒரு 
படை சுற்றிக்கொண்டு காத்திருந்தவர்களுக்குப்‌ 
பின்னால்‌ சென்றுவிட்டது. பிறிதொரு படை 
வலப்பக்கமாக அணுகியது. அவன்‌ மூன்று தலைகள்‌ 
வெறித்துநோக்கிய வேல்களை ஏந்திய வீரர்கள்‌ 
முன்னால்‌ செல்ல அவர்களை நேர்நின்று சந்தித்தான்‌. 
போர்‌ எழுந்த கணமே முரசொலியுடன்‌ பின்பக்கமும்‌ 
விலாப்பக்கமும்‌ படைவீரர்கள்‌ அவர்களை தாக்கினர்‌. 


என்ன நிகழ்கிறதென புரிந்துகொள்வதற்குள்ளாகவே 
போர்‌ முடிந்துவிட்டது. முதல்‌ 
சிலகணங்களுக்குள்ளாகவே தலைமைதாங்கியவனைக்‌ 
கொல்வது நகுஷனின்‌ வழி. அவன்‌ அம்பின்‌ இலக்கு 
ஒருபோதும்‌ பிழைபடாததாக இருந்தது. படைதோற்று 
பணிந்தவர்கள்‌ அனைவரையும்‌ இழுத்துவந்து மக்கள்‌ 
சூழ்ந்த சந்தைமுற்றத்தில்‌ வைத்து தலைகளை வெட்டி 
ஊர்மன்றிலும்‌ சாலைமருங்கிலும்‌ காட்சிக்கு 
வைத்துவிட்டு முன்னால்‌ சென்றான்‌. 


அவனை அதன்பின்‌ கொள்ளையர்‌ எவரும்‌ 
எதிர்கொள்ளவில்லை. மாறாக செல்லும்வழியில்‌ 
வணிகர்களிடம்‌ கப்பம்‌ பெற்ற அத்தனை 
ஊர்களுக்குள்ளும்‌ நுழைந்து அவன்‌ கப்பம்‌ பெற்றான்‌. 
அவன்‌ படை மலையிறங்கும்‌ பெரும்பாறையுடன்‌ மேலும்‌ 
மேலும்‌ பாறைகள்‌ சேர்வதுபோல நாள்தோறும்‌ 
பெருகியது. ஒவ்வொரு சிறுபூசலிலும்‌ பயிற்சிகொண்டது. 
அவனை அணுகியறிந்து மையம்‌ கொண்டது. மெல்ல 
அது ஒன்று நூறு ஆயிரமெனப்‌ பெருகிய உடலென்றே 
ஆகியது. 


வணிகர்கள்‌ எல்லை கடந்ததும்‌ அவன்‌ அங்கிருந்த 
சிற்றரசன்‌ ஒருவனின்‌ ஊரைத்‌ தாக்கி வென்று 
திறைகொண்டான்‌. போருக்குப்‌ பின்‌ அடிபணிந்த 
அவ்வரசனையே மீண்டும்‌ அரியணை அமர்த்தி அவன்‌ 
தோள்தழுவினான்‌. அவன்‌ குலதெய்வத்திற்கு தான்‌ 
படையலிட்டு வழிபாடு நிகழ்த்தினான்‌. அக்குடியினர்‌ 
கூடிய பொதுவிழவில்‌ இருவரும்‌ கை கிழித்து குருதி 
பரிமாறி உடன்பிறந்தார்‌ என அறிவித்தனர்‌. 


அச்சிற்றரசனின்‌ படையில்‌ ஒரு பகுதியையும்‌ 
இணைத்தபடி சென்று அவன்‌ அடுத்த சிற்றரசனை 
வென்றான்‌. பின்னர்‌ சிற்றரசர்கள்‌ அவன்‌ வருவதற்காக 
காத்திருந்தனர்‌. அவனுக்கு குருதியுறவினன்‌ ஆவது 
அவர்களுக்கும்‌ பெருவல்லமையை அளித்தது. சில 
நாட்களிலேயே நூறு சிற்றரசர்கள்‌ அவனுடன்‌ 


இணைந்துகொண்ட பின்னர்தான்‌ அந்நிலம்‌ அமைந்த 
திரிகர்த்த நாட்டின்‌ அரசன்‌ தன்‌ பெரும்படையை 
அவனை வென்று சிறைப்பற்றும்படி ஆணையிட்டு 
அனுப்பினான்‌. 


போர்பயின்று அந்நிலத்தையும்‌ நன்கு தேர்ந்திருந்த 
திரிகர்த்தர்களின்‌ படை முதற்படைத்தலைவன்‌ 
உக்ரசேனனால்‌ நடத்தப்பட்டது. மலைத்தீ எரிந்து பெருகி 
ஏறி வருவதுபோல வந்த அப்படையை நகுஷன்‌ 
வெல்லமுடியுமா என்னும்‌ ஐயம்‌ சில சிற்றரசர்களுக்கு 
இருந்தது. ஆனால்‌ படைவீரர்கள்‌ நகுஷன்‌ 
வெல்லப்படவே முடியாதவன்‌ என்று நம்பினர்‌. அவன்‌ 
சொற்களைக்‌ கேட்டு குரங்குகள்‌ ஒற்றர்பணிபுரிவதை 
அவர்கள்‌ கண்டனர்‌. புள்ளொலியும்‌ காட்டின்‌ 
காற்றொலியும்‌ அவனுக்கு மொழியென்றே ஆவதை 
அறிந்தனர்‌. “பாரதவர்ஷத்தை வெல்லும்பொருட்டு 
வசிட்டர்‌ விண்ணிலிருந்து விழுந்த மின்னலை ஒரு 
காட்டுப்பெண்ணின்‌ கருவுக்குள்‌ செலுத்தினார்‌. அது 
விளைந்து எழுந்த வீரன்‌ அவன்‌” என்றனர்‌ படைகளில்‌ 
இருந்த பாணர்கள்‌. 


“பெரும்படை பெரும்படையாக இருப்பதன்‌ ஆற்றல்‌ 
கொண்டது. சிறுபடை சிறுபடையாக இருப்பதன்‌ 
ஆற்றல்கொண்டது” என்று நகுஷன்‌ சொன்னான்‌. 
“குரங்குகளை யானை வெல்லமுடியாது. ஏனென்றால்‌ 
யானைகளால்‌ கிளைதாவ இயலாது. அளவில்‌ 
சிறியவையே எப்போதும்‌ போர்முறை எதுவென்று 
முடிவெடுக்கின்றன.” 


உக்ரசேனனின்‌ படையை மலைப்பிளவுகளினூடாகச்‌ 
சென்று விரைவில்‌ தாக்கி நிலைகுலையச்‌ செய்து 
அவ்வாறே பிறிதொரு மலைப்பிளவினூடாக 
வெளியேறின நகுஷனின்‌ படைகள்‌. மீளமீள நிகழ்ந்த 
சிறுதாக்குதல்களை எதிர்கொள்ள உக்ரசேனனின்‌ 
படைகள்‌ பல சிறுபிரிவுகளாகப்‌ பிரிந்தன. அப்போது 
ஒன்றாகத்‌ திரண்டு தாக்கி அவன்‌ படைப்பிரிவுகளைச்‌ 
சூழ்ந்துகொண்டு முற்றாக அழித்தான்‌ நகுஷன்‌. 


உக்ரசேனனை நகுஷன்‌ வென்ற செய்தி திரிகர்த்தநாட்டை 
பதற்றமடையச்‌ செய்தது. எல்லைநகர்களின்‌ 
ட்சியாளர்களை வென்று உடன்சேர்த்துக்கொண்டு 
ரிகர்த்தர்களின்‌ தலைநகர்‌ நோக்கி படைகொண்டு 
சென்ற நகுஷன்‌ அடிபணியாவிட்டால்‌ பத்து நாட்களில்‌ 
திரிகர்த்தம்‌ கைப்பற்றப்படும்‌ என தூதனுப்பினான்‌. 
திரிகர்த்தம்‌ தன்‌ தலைநகரைச்‌ சூழ்ந்துள்ள எட்டு 


சிறுநகர்களில்‌ காவலரண்களை அமைத்து படைகளை 


நிறுத்தியது. முற்றுகைப்போரை எதிர்கொள்ள 
ஒருக்கங்களை செய்தது. 


ஆனால்‌ ஒரே இரவில்‌ திரும்பி மலைவெள்ளம்போல 
வந்து குருநகரியை சூழ்ந்துகொண்டான்‌ நகுஷன்‌. 
குருநகரியின்‌ ஆட்சி சுதர்மரின்‌ தலைமையிலிருந்தது. 
திரிகர்த்தன்‌ விரும்பினால்‌ படையுதவி செய்வதாகச்‌ 
சொல்லி மறுசெய்திக்காகக்‌ காத்திருந்தார்‌ சுதர்மர்‌. 
படைத்தலைவர்‌ வீரசிம்மனுக்கும்‌ அவருக்கும்‌ 
சொல்முரண்‌ இருந்தது. குடித்தலைவர்கள்‌ தங்களுக்குள்‌ 
ஒரு கூட்டமைப்பை உருவாக்கிக்கொண்டு அதன்‌ 
ணைகளைக்கொண்டு தங்கள்‌ குலங்களின்‌ 
படைகளை கட்டுப்படுத்தினர்‌. குருநகரி 
ஒற்றைகோட்டைக்குள்‌ பலவாக சிதறிக்‌ கிடந்தது. 


குருநகரியை அடைந்த நகுஷன்‌ ஒரே நாளில்‌ 
கோட்டைக்கதவை உடைத்து உள்ளே நுழைந்து நகரில்‌ 
பரவி அரண்மனையைச்‌ சூழ்ந்து அதை 
கைப்பற்றினான்‌. சுதர்மரும்‌ படைத்தலைவன்‌ 
வீரசிம்மனும்‌ குலத்தலைவர்கள்‌ அனைவரும்‌ 
சிறைப்படுத்தப்பட்டனர்‌. நால்வகைக்‌ குடியினரும்‌ கூடிய 
பொதுமன்றில்‌ குருநகரியின்‌ அரியணையில்‌ நகுஷன்‌ 
அமர்ந்தான்‌. குடித்தலைவர்கள்‌ சேர்ந்து மணிமுடியை 
எடுத்து அவன்‌ தலையில்‌ சூட்டினர்‌. அந்தணர்‌ கங்கைநீர்‌ 
தெளித்து அரிமலரிட்டு வாழ்த்த அவன்‌ குருநகரியின்‌ 
கோலை ஏந்தினான்‌. 


பின்னர்‌ அவையில்‌ எழுந்து தான்‌ ஆயுஸின்‌ மைந்தன்‌ 
நகுஷன்‌ என அறிவித்தான்‌. தான்‌ காட்டில்‌ வாழ்ந்த 
செய்தியைச்‌ சொல்லி வசிட்டரின்‌ அறிவிப்பை 
தன்னுடன்‌ வந்த அந்தணரைக்கொண்டு வெளியிட்டான்‌. 
அவையினருக்கு அவன்‌ முகம்‌ முன்னரே மெல்லிய 
ஐயத்தை அளித்துக்கொண்டுதான்‌ இருந்தது. அவன்‌ 
ஆயுஸின்‌ இளமைத்தோற்றத்தைக்‌ கொண்டிருப்பதை 
முதியவர்‌ சிலர்‌ தங்களுக்குள்‌ சொல்‌ பரிமாறிக்கொண்டும்‌ 
இருந்தனர்‌. அரசனின்‌ அறிவிப்பால்‌ அவை 
திகைத்திருக்க முதியவர்கள்‌ எழுந்து “சந்திரகுலத்து 
அரசர்‌ நகுஷர்‌ வாழ்க! புரூரவஸின்‌ பெயரர்‌ வாழ்க! 
ஆயுஸின்‌ மைந்தர்‌ வாழ்க!” என வாழ்த்துக்‌ கூவினர்‌. 
அவை அதை ஏற்றுக்கூவியது. 

அவைக்குக்‌ கொண்டுவரப்பட்ட முதுசெவிலி 
நகுஷனைக்‌ கண்டதுமே எவரும்‌ ஏதும்‌ கூறாமல்‌ 
கைகளை விரித்து “மைந்தா! நீதானா? வந்துவிட்டாயா?” 


என்று கூவியபடி ஓடிவந்து அவன்‌ தோள்களை 
தழுவிக்கொண்டபோது இளைஞர்களுக்கிருந்த ஐயமும்‌ 
அகன்றது. இளமைந்தன்‌ காணாமலான பிறகு 
பிச்சியென்றாகி இருபதாண்டுகளாக அரண்மனை 
அகத்தளத்திலேயே தனக்குள்‌ பேசி அழுதும்‌ சிரித்தும்‌ 
அலைந்துகொண்டிருந்தவள்‌ அவள்‌. அவள்‌ அவனை 
முத்தமிட்டுச்‌ சோர்ந்து காலடியிலேயே மயங்கி விழுந்தாள்‌. 


“நான்‌ என்‌ அடையாளங்களுடனும்‌ வசிட்டரின்‌ 
சொல்லுடனும்‌ வந்து இந்நகரை குருதிமுறைக்‌ 
கொடையாக பெற்றிருக்கமுடியும்‌. ஆனால்‌ அப்போதும்‌ 
குடிகளுக்குள்ளும்‌ படைகளுக்குள்ளும்‌ சில ஐயங்களும்‌ 
எதிர்ப்புகளும்‌ எஞ்சியிருக்கும்‌. காலம்‌ செல்லச்செல்ல 
அவை பெருகவும்கூடும்‌. இன்று இந்நகர்‌ நான்‌ வென்று 
கைக்கொண்டது. தொல்முறைப்படி எனக்கே 
முற்றுரிமைகொண்டது. இதுவே வீரனின்‌ வழி” என்றான்‌ 
நகுஷன்‌. “இப்புவியில்‌ நான்‌ கொள்வதனைத்தும்‌ நானே 
வெல்வதாகவே இருக்கும்‌ என்று அறிக!” 


அவனை வாழ்த்தி அவை கூவிக்கொந்தளித்தது. 
ஆயுஸின்‌ மைந்தனாக அமைந்து அனைத்து 
குலமுறைகளையும்‌ அவன்‌ செய்யவேண்டும்‌ என 
குலமூத்தார்‌ கோரினர்‌. ஆயுஸ்‌ மறைந்தபோது மைந்தன்‌ 
இல்லாமையால்‌ குருதிவழி மைந்தன்‌ ஒருவனே அனலிட 
நேர்ந்தது. குருதிவழியிலேயே நீர்க்கடனும்‌ ஆற்றப்பட்டது. 
“இனி உங்கள்‌ கைகள்‌ அளிக்கும்‌ அன்னமும்‌ நீரும்‌ 
அவருக்கு செல்லவேண்டும்‌. அவர்‌ விண்ணுலகில்‌ 
மகிழ்ந்தமையவேண்டும்‌” என்றார்‌ முதுகுலத்தலைவர்‌. 


அவர்களின்‌ கோரிக்கைப்படி நகுஷன்‌ தந்தைக்கான 
அனைத்துச்‌ சடங்குகளையும்‌ செய்து அவரை 
விண்ணிறுத்தினான்‌. குலதெய்வ ஆலயங்களில்‌ 
சனைகள்‌ மேற்கொண்டான்‌. அந்தணக்குலத்தவர்‌ வந்து 
வதமோதி வாழ்த்தி அவனுக்கு தங்கள்‌ சொல்லை 
அளித்தனர்‌. ஷத்ரியகுலங்கள்‌ வாள்தாழ்த்தி பணிவை 
அறிவித்தனர்‌. வணிகரும்‌ ஆயரும்‌ உழவரும்‌ உரிய 
கொடைகளுடன்‌ வந்து முடிவணங்கி மீண்டனர்‌. 


போரில்‌ தோற்ற படைத்தலைவன்‌ வீரசிம்மனை நகுஷன்‌ 
பொறுப்புநீக்கம்‌ செய்தான்‌. அவன்‌ படைமுறைகளைப்‌ 
பயிற்றுவிக்கும்‌ முதலாசிரியராக ஒரு குருநிலை நிறுவி 
அமையவேண்டுமென ஆணையிட்டு அதற்கான 
கொடைகளை அறிவித்தான்‌. அமைச்சர்‌ சுதர்மர்‌ அவரே 
கானேகுவதாக சொன்னார்‌. “நான்‌ இந்நகரை 
ஒருதலைமுறைக்‌ காலம்‌ ஆண்டுவிட்டேன்‌, அரசே. இங்கு 


அரசமுறையென இருப்பது நான்‌ வகுத்தவை. அவற்றை 
நீங்கள்‌ முற்றாக மாற்றியமைப்பீர்கள்‌ என நான்‌ 
அறிவேன்‌. அரசாள்தல்‌ என்பது நம்‌ உடலை உள்ளம்‌ 
ஆள்வதற்கு நிகர்‌. தன்னியல்பாக உருவான 
அசைவுகளால்‌ ஆனது அது” என்று அவர்‌ சொன்னார்‌. 


“நான்‌ இங்கிருந்தால்‌ எவ்வண்ணமோ என்‌ ஆட்சியின்‌ 
நினைவு என்னில்‌ எழும்‌. அது சொல்முரணாக என்‌ 
நாவில்‌ வந்துகொண்டே இருக்கும்‌. ஆணவமாக 
பெருகவும்கூடும்‌. அது ஆட்சிக்கு நன்றல்ல” என்றார்‌ 
சுதர்மர்‌. அதை நகுஷன்‌ ஒப்புக்கொண்டான்‌. “ஆம்‌, 
தங்கள்‌ மைந்தரை எனக்கு அமைச்சராக்குக! உங்கள்‌ 
குலம்‌ இங்கு பணியாற்றி ஈட்டிய அரசறிதல்கள்‌ எனக்குத்‌ 
துணைவரவேண்டும்‌.” சுதர்மர்‌ “அவன்‌ சிறுவன்‌, 
உங்களைவிட இரண்டு ஆண்டுகள்‌ இளையவன்‌” 
என்றார்‌. “நீங்கள்‌ அமைச்சரானபோது அதைவிட 
இளையவர்‌” என்றான்‌ நகுஷன்‌. சுதர்மர்‌ 
தலைவணங்கினார்‌. 


[ஙagelமுடிகோள்‌ சடங்குகளும்‌ பூசனைகளும்‌ 
முடிந்ததுமே குலமூத்தார்‌ கூடி அரசனிடம்‌ வந்தனர்‌. 
“அரசியென ஒருத்தி இடம்‌ அமையாது அரியணை 
கொள்ளலாகாதென்பது நெறி. அரசே, முடிசூடி 
இணையமைந்த அரசி தொட்டளிக்காமல்‌ பூசனைகளும்‌ 
கொடைகளும்‌ முழுமையுறாது என அறிந்கிறுப்பீர்கள்‌. 
தாங்கள்‌ விழைந்தபடி எங்கள்‌ குடிகளொன்றில்‌ இருந்து 
பெண்‌ கொள்ளலாம்‌. அனைத்துக்‌ குடிகளிலிருந்தும்‌ ஒரு 
பெண்வீதம்‌ கொள்வது அரசமுறை. தங்கள்‌ தந்தை 
அவ்வாறு பெண்‌ கொள்ளவில்லை. அவர்மேல்‌ 
தந்தைப்பழி இருந்தமையால்‌ குலக்கொடி 
குறையுடையதாகிவிடக்கூடாது என்பதனால்‌ 
அயோத்தியின்‌ அரசகுடியைச்‌ சேர்ந்த அரசமகளை 
மணந்தார்‌. நீங்களோ திறல்வீரர்‌ என 
அறியப்பட்டிருக்கிறீர்கள்‌. உங்களுக்கு 
குறையேதுமில்லை” என்றனர்‌. 

“நான்‌ அனைத்துக்‌ குடிகளிலிருந்தும்‌ பெண்‌ 
கொள்ளவிருக்கிறேன்‌. அரசர்கள்‌ சிலரின்‌ 
பெண்களையும்‌ அடைவேன்‌. ஆனால்‌ அதற்கு முன்‌ நான்‌ 
ஒரு பெண்ணை அடைந்தாகவேண்டும்‌. அவளை 
இளமையிலேயே நான்‌ உளம்கொண்டிருக்கிறேன்‌” 
என்றான்‌ நகுஷன்‌. அவர்கள்‌ சற்று திகைத்தபின்‌ “அவள்‌ 
அரசமகளா? தொல்குடியினளா?” என்றனர்‌. “அவள்‌ 
கான்மகள்‌. காட்டுக்குள்‌ ஒரு தனிக்குடிலில்‌ வாழ்கிறாள்‌” 
என்றான்‌ நகுஷன்‌. “அரசே, அது வீண்முயற்சி என 


நிமித்திகன்‌ யானைமேல்‌ எழுந்து நின்று தன்‌ 
பொற்கோலைத்‌ தூக்கினான்‌. 


உரத்த மணிக்குரலில்‌ “விண்ணாளும்‌ 
முழுமுதல்வனிலிருந்து உதித்தவன்‌ பிரம்மன்‌. 
பிரம்மனின்‌ மைந்தர்‌ முதல்மூதாதை அத்ரி. 
அத்ரியிலிருந்து பிறந்தவர்‌ சந்திரன்‌. சந்திரகுலத்தில்‌ _- 
உதித்தவர்‌ புதன்‌. புதனின்‌ மைந்தன்‌ புரூரவஸ்‌ வழிவந்த 
சந்திரகுலத்து பெருமன்னர்நிரை என்றும்‌ 
அழியாதிருப்பதாக! விண்ணும்‌ மண்ணும்‌ நீரும்‌ 
நெருப்பும்‌ கோள்களும்‌ ஆதித்யர்களும்‌ வாழும்‌ 
காலம்வரை அவர்கள்‌ புகழ்‌ வளர்வதாக! ஆம்‌, அவ்வாறே 
ஆகுக!” என்றான்‌. கூட்டம்‌ கைகளைத்‌ தூக்கி “ஆம்‌ ஆம்‌ 
ஆம்‌!” என வாழ்த்தொலித்தது. 


நிமித்திகன்‌ “ஆயுஷ்‌, நகுஷன்‌, யயாதி, புரு, ஜனமேஜயன்‌, 
பிராசீனவான்‌, பிரவீரன்‌, நமஸ்யு, வீதபயன்‌, சுண்டு, 
பஹுவிதன்‌, ஸம்யாதி, ரஹோவாதி, ரெளத்ராஸ்வன்‌, 
மதிநாரன்‌, சந்துரோதன்‌, துஷ்யந்தன்‌, பரதன்‌, 
சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌, ஹஸ்தி என விரியும்‌ ஆயிரமிதழ்‌ 
தாமரை இப்பெருங்குலம்‌. அஸ்தின புரியை நிறுவிய 
மாமன்னர்‌ ஹஸ்தியின்‌ மைந்தனோ அஜமீடன்‌. அவன்‌ 
வழிவந்த ர௬ுக்்‌ஷன்‌, சம்வரணன்‌, குரு ஆகியோரின்‌ 
புகழோ அணையா விண்ணகப்‌ பெருநெருப்பேயாகும்‌. 
இன்று இந்நாட்டை ஆளும்‌ குருவம்சத்தின்‌ பெருமைக்கு 
பாரதவர்ஷத்தின்‌ பெருமை ஒன்றே நிகராகும்‌” என்றான்‌. 
“ஆம்‌ ஆம்‌ ஆம்‌' என கூட்டம்‌ பேரொலி எழுப்பியது. 


“குருகுலத்தில்‌ உதித்தவன்‌ ஜஹ்னு. அவன்‌ மைந்தனோ 
சுரதன்‌. விடூரதன்‌, சார்வபெளமன்‌, ஜயத்சேனன்‌, 
ரவ்யயன்‌, பாவுகன்‌, சக்ரோத்ததன்‌, தேவாதிதி, ௬க்ஷன்‌, 
பீமன்‌, பிரதீபன்‌, சந்தனு என்னும்‌ சக்ரவர்த்திகள்‌ 
அவியிட்டு வளர்த்த வேள்வித்தீ இந்நகரம்‌. இது என்றும்‌ 
வாழ்க!” “ஆம்‌ ஆம்‌ ஆம்‌' என்றனர்‌ மக்கள்‌. “சந்தனுவின்‌ 
குலத்தை வாழ்த்துவோம்‌. விசித்திரவீரியரின்‌ 
பொன்றாப்பெரும்புகழை வாழ்த்துவோம்‌. 
விசித்திரவீரியரின்‌ மைந்தர்களான திருதராஷ்டிர 
மன்னரையும்‌ இளையவர்‌ பாண்டுவையும்‌ 
வாழ்த்துவோம்‌! நம்‌ வழித்தோன்றல்கள்‌ என்றும்‌ 
அவ்வாழ்த்தை தங்கள்‌ நாவுக்கணியாக 
அணிவார்களாக! நம்‌ மொழிகள்‌ அவர்கள்‌ புகழ்பாடி 
தொடங்குவதாக! நம்‌ தெய்வங்கள்‌ அவர்களை வாழ்த்தி 
அவி பெறுவதாக!” “ஆம்‌ ஆம்‌ ஆம்‌” என ஒலித்தது 
கூட்டம்‌. 


முடியக்கூடும்‌. தங்கள்‌ தாதை ஓர்‌ அணங்கை 
மணந்துகொண்டுவந்து அடைந்த துயரே தாங்கள்வரை 
தொடர்கிறது. இக்குலத்தை மட்டுமல்ல இந்நாட்டையும்‌ 
துயர்கொள்ளச்‌ செய்கிறது” என்றார்‌ ஒரு முதுகுலத்தார்‌. 


“துணைவி என்பவள்‌ தன்‌ இன்னொரு பகுதி என்றே 
கவேண்டியவள்‌. எவளை அணுகும்போது இவளை 
முன்னரே முற்றிலும்‌ அறிந்திருக்கிறோம்‌ என்று நமக்குத்‌ 
தோன்றுகிறதோ அவளே நமக்கு உகந்த இல்லறத்தாள்‌. 
அவள்‌ நம்மை ஆட்கொள்வதில்லை. நம்மை தன்னில்‌ 

இழுத்துக்கொள்வதுமில்லை. ஆம்‌, நன்கறிந்தவள்‌ 
என்பதனாலேயே சற்று சலிப்பூட்டுவாள்‌. விரைவில்‌ 
அவளை மறந்து நாம்‌ நாமென்றே அமையச்செய்வாள்‌. 
வெளித்தெரியா வேர்‌ மரத்தை ஊட்டி தாங்கி 
உயிரென்றாவதுபோல்‌ நம்முடன்‌ இருப்பாள்‌.” 


“ஆனால்‌ எத்தனை அறிந்தாலும்‌ அறியமுடியாதவளாக 
அகன்றுகொண்டே இருப்பவளே நம்‌ ஆவலை எரிய 
வைக்கிறாள்‌. அவளையே அணங்கு என்கின்றனர்‌ 
கவிஞர்‌” என அவர்‌ தொடர்ந்தார்‌. “அணங்கென 
அமைபவள்‌ நம்‌ ஆணவத்துக்கு அறைகூவலாகிறாள்‌. 
அவளை தேமச்செல்கையிலேயே நாம்‌ முற்றாக 
ஆட்படுகிறோம்‌. முழுதும்‌ மறந்து திளைக்கிறோம்‌. 
அவளே சிறந்த காதலி. நாம்‌ அளிப்பவை 
அனைத்தையும்‌ உண்டு எழுந்தாடும்‌ தழல்‌ அது. அரசே, 
அவ்வுறவில்‌ நாம்‌ இழந்துகொண்டே இருப்போம்‌. 
வெறுமைகொண்டு எஞ்சுவோம்‌.” 


முதுகுலத்தார்‌ தொடர்ந்தார்‌ “அணங்கே சிறந்த காதலி. 
ஆனால்‌ சிறந்த காதலி சிறந்த மனைவியல்ல என்று 
அறிக! நூல்கள்‌ பாடும்‌ பெருங்காதலை அடைந்தவர்கள்‌ 
நல்ல இல்லறத்தை பெற்றதில்லை. ஏனென்றால்‌ 
அக்காதல்‌ இழப்பினூடாக மட்டுமே முழுமைபெறுவது. 
அணங்கு ஒருபோதும்‌ வெறும்‌ மனைவி என்றாக 
முடியாது. அது அவள்‌ நிலைசரிந்து வீழ்வதேயாகும்‌. 
மனைவியென்றான அணங்கைப்போல்‌ 
ஏமாற்றமளிப்பவள்‌ பிறிதில்லை. அணங்கைக்‌ 
காதலிப்பது பாவலர்‌ பாடுதற்கு ஏற்றது. குலம்பெருகி 
குடிவாழ்வதற்கு உகந்தது அல்ல.” 


“ஆம்‌, அதை நானும்‌ உணர்ந்திருக்கிறேன்‌” என்றான்‌ 
நகுஷன்‌. “ஆனால்‌ அச்சமூட்டும்‌ ஒன்றைத்‌ தவிர்த்து 
காப்புள்ள வழியே செல்லத்‌ தொடங்கினால்‌ நான்‌ 
சென்றடையும்‌ பாதை இனிய இல்லறத்தானுக்குரியது. 
அச்சமளிக்கும்‌ அறைகூவலாகும்‌ எதையும்‌ எதிர்முகம்‌ 


கொண்டு மோதி உடைத்து உப்பக்கம்‌ காண்பது ஒரு 
உளநிலை. அதை ஓரிடத்தில்‌ அடக்கி பிறிதோரிடத்தில்‌ 
எழுப்ப இயலாது. நான்‌ வென்றுசெல்லவோ இயலாத 
இடங்களில்‌ வீழவோ மட்டுமே விரும்புகிறேன்‌.” 


“அரசே, காண்பதை எல்லாம்‌ வெல்ல விழைபவன்‌ 
வீழ்ந்தேயாகவேண்டும்‌” என்றான்‌ இளம்‌அமைச்சனாகிய 
பத்மன்‌. கூரிய வாள்வீச்சென அவன்‌ அப்படி சொன்னது 
அனைவரையும்‌ திடுக்கிடச்‌ செய்தது. ஆனால்‌ எண்ணம்‌ 
எடைகொள்ளச்‌ செய்த விழிகளுடன்‌ திரும்பி நோக்கிய 
நகுஷன்‌ “ஆம்‌, அதையும்‌ நான்‌ எண்ணாமலில்லை. 
இறுதி வீழ்ச்சி ஒன்று காத்திருக்கிறது. எங்கோ, 
எவ்வழியிலோ. ஆனால்‌ அதை எண்ணி அஞ்சினால்‌ 
இப்பாதை முழுக்க கோழையென்றே 
செல்லவேண்டியவன்‌ ஆவேன்‌” என்றான்‌. 


“அமைச்சரே, அறிக! என்‌ வழி ஷத்ரியனுக்குரியது. தூய 
ரஜோகுணத்தை மட்டுமே என்‌ குருதியில்‌ உணர்கிறேன்‌” 
என அவன்‌ தொடர்ந்தான்‌. “என்‌ குலமூத்தாரின்‌ 
கதைகளையே கேட்டுக்கொண்டிருக்கிறேன்‌. தூய 
சத்வகுணத்தாலானவர்‌ என்‌ தந்தை. தமோகுணம்‌ 
அவரைத்‌ தொடர்ந்த நிழல்‌. சத்வகுணம்‌ ஓங்க பிற இரு 
குணங்களும்‌ ஊடாடப்பெற்றவர்‌ என்‌ மூதாதை 
புரூரவஸ்‌. நான்‌ இவ்வண்ணம்‌ ஆனது என்‌ ஊழோ 
சந்திரகுலத்தின்‌ வழியோ ஆகலாம்‌. நான்‌ ஒன்றும்‌ இயற்ற 
இயலாது.” 


பத்மன்‌ “அரசே, உங்கள்‌ ரஜோகுணத்தைப்‌ 
பின்தொடர்வது தமோகுணமெனும்‌ இருள்‌. அது 
உங்களைக்‌ கடந்து முன்னால்‌ நீள்கையில்‌ வீழ்வீர்கள்‌” 
என்றான்‌. அவன்‌ சொற்கள்‌ அவையினரை மெல்ல 
துடிக்கச்‌ செய்தன. “அதையும்‌ நான்‌ ஒன்றும்‌ 
செய்யமுடியாது, அந்தணரே” என்றான்‌ நகுஷன்‌. பத்மன்‌ 
அவ்வாறு சொல்லியிருக்கலாகாதென்றே அவையோர்‌ 
உணர்ந்தனர்‌. அவன்‌ அத்துமீறிவிட்டான்‌, அந்தணன்‌ 
என்னும்‌ இடத்தை உரிமையென்று கொள்கிறான்‌ என 
எண்ணினர்‌. ஆனால்‌ நகுஷன்‌ “நன்று, என்‌ வழியையே 
நான்‌ தொடர்கிறேன்‌” என்றான்‌. 


அன்றே தன்‌ அணுக்கப்படையுடனும்‌ பத்மனுடனும்‌ 
கிளம்பி காட்டுக்குச்‌ சென்றான்‌ நகுஷன்‌. தன்‌ 
சோலைக்குடிலிலில்‌ அவன்‌ முதலில்‌ கண்ட அதே 
வடிவில்‌ மலர்விளையாடிக்கொண்டிருந்தாள்‌ 
அசோகசுந்தரி. அப்பால்‌ நின்று அவளைக்‌ கண்டதுமே 
பத்மன்‌ “முற்றிலும்‌ துயரற்ற முகம்‌. முனிவருக்கும்‌ 


இயலாதது. இவள்‌ மானுடப்பெண்ணே அல்ல” என்றான்‌. 

ம்‌, இளமையழியாதவளாக இங்கிருக்கிறாள்‌” 
என்றான்‌ நகுஷன்‌. “இவளைக்‌ கண்டபின்‌ 
கொள்ளாவிடில்‌ அது பெருங்குறையாக ஆகி உங்களை 
இருளுக்குள்‌ ஆழ்த்தும்‌” என்றான்‌ பத்மன்‌. “ஆகவே 
இவளை கைக்கொண்டு வருவதை எதிர்கொள்வதே 
அரசனுக்குரிய செயல்‌.” 


நகுஷன்‌ குடிலுக்குள்‌ சென்று “இளையவளே, உன்னை 
மணக்க விழைகிறேன்‌. நீ என்‌ 
அரசியென்றமையவேண்டும்‌” என்றான்‌. அவர்கள்‌ 
வருவதைக்‌ கண்டதுமே அவள்‌ எழுந்து சிரித்தபடி துள்ளி 
ஓடி அருகே வந்தாள்‌. அவனை மகிழ்வு நிறைந்த 
சிறுமியின்‌ விழிகளுடன்‌ நோக்கி “நன்று, நானும்‌ 
இத்தருணத்தையே காத்திருந்தேன்‌. சற்று பொறுங்கள்‌” 
என உள்ளே ஓடிச்சென்று அவள்‌ கருதி வைத்திருந்த 
அசோகமலர்ச்‌ சருகை கொண்டுவந்து அவனிடம்‌ 
நீட்டினாள்‌. “இதை என்‌ குழலில்‌ சூட்டுக!” என்றாள்‌. 


அவன்‌ அதை கையில்‌ வாங்கியதுமே ஒளியும்‌ மணமும்‌ 
மென்மையும்‌ கொண்டு மலரென்றாயிற்று. அவள்‌ 
குழலில்‌ அக்கணம்‌ விரிந்ததுபோல அமைந்தது. 
“உங்களுக்காகவே நான்‌ இதுநாள்வரை இங்கே 
காத்திருந்தேன்‌” என்று அவள்‌ சொன்னாள்‌. 
“எனக்கிருக்கும்‌ சொற்கொடையின்படி இந்தக்‌ 
குடில்வளைவை விட்டு நான்‌ வெளியேறியதுமே 
இயல்பான முதுமைகொள்ளத்‌ தொடங்குவேன்‌. பிற 
மகளிரைப்போல மைந்தரைப்பெற்று பழுத்துக்‌ கனிந்து 
அமைவேன்‌” என்றாள்‌. “ஆம்‌, அதுவே நன்று” என்றான்‌ 
பத்மன்‌. 


“வருக தேவி, உனக்காக அரசமணித்தேர்‌ வந்துள்ளது” 
என்றான்‌ நகுஷன்‌. தேரைக்‌ கண்டதுமே அவள்‌ 
கைகொட்டி நகைத்தபடி ஓடிச்சென்று அதில்‌ 
ஏறிக்கொண்டாள்‌. நகுஷனை நோக்கி கைகாட்டி 
நகைத்து “ஓடிவா... ஓடிவா... குதிரை கிளம்புக... குதிரை 
கிளம்புக!” என்று கூவினாள்‌. நகுஷன்‌ ஏறிக்கொண்டதும்‌ 
“அப்படியென்றால்‌ இங்குள்ள பட்டா ய்‌ யார்‌ 
வளர்ப்பார்கள்‌?” என தன்‌ குடில்நோக்கி திரும்பி 
ஏங்கினாள்‌. ”அதற்கு நான்‌ ஏவலரை நிறுத்துகிறேன்‌” 
என்றான்‌ நகுஷன்‌. 

குருநகரியின்‌ மக்கள்‌ அரசன்‌ அவளை மணம்கொள்ளச்‌ 


செல்வதை அறிந்து அச்சமும்‌ ஐயமும்‌ கொண்டிருந்தனர்‌. 
“பிறிதொரு அணங்கு... மானுட உறவுகள்‌ சிலந்திவலை 


போன்றவை. பொன்னொளிகொண்டிருந்தாலும்‌ வண்டு 
அதில்‌ தங்குவதில்லை” என்றார்‌ ஒரு முதியவர்‌. “உறவு 
எனில்‌ இன்பமும்‌ துன்பமும்‌ அதிலுண்டு. தெய்வங்களும்‌ 
தேவர்களும்‌ கொள்ளும்‌ உறவில்‌ அவை 
அவர்களைப்போலவே பேருருக்கொள்கின்றன. அரசன்‌ 
தன்‌ ஊழை தானே தேர்கிறான்‌” என்றாள்‌ மூதன்னை 


ஒருத்தி. 


அவன்‌ அவளை அழைத்துவந்த தேர்‌ அணுகுவதை 
அறிந்ததும்‌ கலைந்த குரல்முழக்கம்‌ எழ 
உப்பரிகைகளிலும்‌ இல்லமுகப்புகளிலும்‌ அரிமலருடன்‌ 
கூடி நின்றனர்‌. அவள்‌ அரசனுடன்‌ இணைநின்ற தேர்‌ 
கோட்டைவாயிலை அடைந்ததும்‌ முரசுகள்‌ முழங்கின. 
மக்கள்‌ அரையுள்ளத்துடன்‌ தயங்கும்‌ நாவுடன்‌ 
வாழ்த்தொலி எழுப்பத்தொடங்கினர்‌. 


ஆனால்‌ அவள்‌ முகம்‌ பின்காலையின்‌ வெள்ளி ஒளியில்‌ 
தங்கள்முன்‌ எழுந்ததும்‌ அவர்கள்‌ அறியாது களிவெறி 
கொண்டனர்‌. “இவள்‌ பலிகொள்ள வந்த அணங்கல்ல, 
அருள்‌ எழுந்த தெய்வம்‌. குருநகரியில்‌ எழுந்த நிலவு” என 
ஒரு பாணன்‌ கூவினான்‌. “பேரழகு முகம்‌. கள்ளமோ 
துயரமோ அறியாத விழிகள்‌. இரு தெய்வங்கள்‌ 
எழுந்தருளிய பொற்பீடம்‌ அவள்‌ முகம்‌” என்றார்‌ ஒரு 
பாவலர்‌. மக்கள்‌ வாழ்த்துக்கூவி அரிமலர்‌ வீசி 
ஆர்ப்பரித்தனர்‌. முதுபெண்டிர்‌ உள எழுச்சி தாளாமல்‌ 
அழுதனர்‌. 


“அவள்‌ முகமே சொல்கிறது, அவள்‌ முதற்குலத்தாள்‌ 
என்று. இனி பிறிதொரு வினாவும்‌ வேண்டியதில்லை” 
என்றனர்‌ நகர்க்குலத்தார்‌. பொன்னரிமலர்‌ மழையில்‌ 
அவள்‌ பனியிலெழுந்த நிலவென செவ்வொளி கொண்டு 
நகர்‌ நுழைந்தாள்‌ என்றனர்‌ சூதர்‌. 

36. மலர்வைரம்‌ 


காட்டில்‌ மாறாக்கன்னியென இருந்தபோது 
அசோகசுந்தரியின்‌ துள்ளலும்‌ பொருளிலாச்‌ சிரிப்பும்‌ 
மழலையும்‌ எதிலும்‌ நிலைக்காமல்‌ தாவும்‌ விழிகளும்‌ 
உலகறியாமையும்‌ நகுஷனின்‌ கண்ணில்‌ பேரழகு 
கொண்டிருந்தன. கன்னியுடலில்‌ வாழ்ந்த சிறுமியின்‌ 
கைபற்றி தேரிலேற்றிக்‌ கொண்டபோது 
பனித்துளிகளமைந்த வெண்மலரொன்றைக்‌ கிள்ளி 
கையிலெடுத்து முகர்ந்து நோக்கவும்‌ தயங்கி நெஞ்சோடு 
வைத்துக்கொண்டு செல்வதாகவே அவன்‌ உணர்ந்தான்‌. 


செல்லும்‌ வழியெல்லாம்‌ அவள்‌ சிட்டுக்குருவியென 
சிலம்பிக்கொண்டே வந்தாள்‌. முதற்கணம்‌ அவள்‌ ஒரு 
சிட்டு என்று தோன்றிய அவ்வெண்ணம்‌ வேறு எப்படி 
ஒப்புமை கொண்டாலும்‌ மீண்டும்‌ அங்கேயே வந்து 
சேர்ந்தது. தேன்சிட்டு. சிட்டு என உடலில்‌ எப்போதும்‌ ஓர்‌ 
விரைவசைவு இருந்துகொண்டிருந்தது. அடிக்கடி 
எழுந்தமைந்து, சிறகு விரித்து சேர்த்து அடுக்கி, வால்‌ 
சொடுக்கி துள்ளி அமைந்து, சிறுகால்கள்‌ எடுத்து 
வைத்து பறந்தெழுந்தமர்ந்து திரும்பிநோக்கி விழியுருட்டி, 
கிளைமேலேறி அமர்ந்து, உடனே மீண்டும்‌ மண்ணுக்கு 
வந்து, இருமுறை கொத்தி மீண்டும்‌ பறந்தெழுந்து சிட்டு 
கொள்ளும்‌ சலிக்காத துடிப்பு அவளிடம்‌ இருந்தது. 


சோலைக்கு வெளியே வந்ததுமே அவள்‌ அகவை 
குறைந்துவருவது போலிருந்தது. சாலைக்கு வந்தபோது 
அவள்‌ மழலைச்சிறுமகளாக ஆகிவிட்டிருந்தாள்‌. காணும்‌ 
ஒவ்வொன்றையும்‌ சுட்டி “அது என்ன?” என்றாள்‌. அதற்கு 
அவன்‌ மறுமொழி கூறுவதற்குள்‌ பிறிதொன்றைச்‌ சுட்டி 
“அதோ அது! அது என்ன?” என்றாள்‌. அவள்‌ உள்ளம்‌ 
உதடுகளில்‌ நிகழ்ந்தது. “அந்த மரம்‌ நகைக்கிறது” 
என்றாள்‌. “குழந்தைப்பறை அது” என சுட்டினாள்‌. 
கூகையொன்று மரப்பொந்திலிருந்து எழுந்து 
வெளிவருவதைப்‌ பார்த்து அஞ்சி கூச்சலிட்டு பாய்ந்து 
அவனை கட்டிக்கொண்டாள்‌. அவன்‌ தோளில்‌ முகம்‌ 
புதைத்து “பார்க்கிறது, பார்க்கிறது, அது என்னைப்‌ 
பார்க்கிறது” என்று கூவினாள்‌. 


மென்பட்டாடை ஒன்று தோள்‌ தழுவியதுபோல்‌ உணர்ந்து 
அவள்‌ இடைசுற்றி அணைத்தபடி “அஞ்சாதே” என்று 


அவன்‌ சொன்னான்‌. அஞ்சும்‌ ஒரு மெல்லியலாளை 
தோள்‌ சேர்த்தணைக்கும்போது மட்டுமே ஆணுக்கெழும்‌ 
நிறைவை அப்போது அடைந்தான்‌. மறுகணமே அவள்‌ 
சிரித்தபடி துள்ளி ஒரு குரங்கைப்‌ பார்த்து “அதன்‌ வால்‌... 
அதோ, அதன்‌ வால்‌!” என்று துள்ளத்‌ தொடங்கினாள்‌. 
“அந்தக்‌ குரங்கு நல்ல குரங்கா?” “ஆம்‌” என்று அவன்‌ 
சொன்னான்‌. “குரங்குகள்‌ நல்லவை.” 


“அந்தக்‌ குரங்கு... ஆனால்‌... இதோ, இது என்ன?” 
என்றாள்‌. அவன்‌ மறுமொழியை எதிர்பாராமல்‌ தேரைச்‌ 
சூழ்ந்து வரும்‌ வீரர்களைப்‌ பார்த்து கைவீசி “விரைக! 
ரைக!” என்று ஊக்கினாள்‌. காவல்வீரனொருவன்‌ 
தேரைக்‌ கடந்து முன்னால்‌ சென்றபோது “பிடியுங்கள்‌... 
அவனை பிடியுங்கள்‌” என்று நகுஷனின்‌ தோளைத்தட்டி 
துள்ளிக்‌ குதித்து கூவினாள்‌. “அவன்‌ முந்துகிறான்‌... 
அவனை கடந்து செல்லுங்கள்‌... அய்யோ... விரைவு!” 


“தேவி, நீ இவ்வண்ணம்‌ கூச்சலிடக்கூடாது” என்றான்‌. 
“ஏன்‌?” என்று புருவம்‌ சுருக்கினாள்‌. “ஏனெனில்‌ நீ அரசி” 
என்று அவன்‌ சொன்னான்‌. “ஏன்‌?” என்று அவள்‌ 
மீண்டும்‌ கேட்டாள்‌. “நீ அரசி. அரசியர்‌ இவ்வாறு 
கூச்சலிடுவதில்லை” என்றான்‌. அவள்‌ வியப்புடன்‌ 
“ஏன்‌?” என்றாள்‌. “அது முறையல்ல” என்றான்‌. விழிகள்‌ 
எண்ணம்கொண்டு சற்றே சுருங்க “முறை மீறினால்‌ 
என்ன செய்வார்கள்‌?” என்று அவள்‌ கேட்டாள்‌. “முறை 
என்பது மீறாமலிருப்பதன்‌ பொருட்டே...” என்று அவன்‌ 
சொன்னான்‌. அவள்‌ குழப்பத்துடன்‌ திரும்பி “இவர்கள்‌ 
அனைவருமே முறை மீற மாட்டார்களா?” என்று 
வீரர்களை நோக்கி கேட்டாள்‌. “ஆம்‌. மீற மாட்டார்கள்‌” 
என்று அவன்‌ சொன்னான்‌. “இவர்கள்‌ ஓடிப்பிடித்து 
விளையாடும்போதுகூட முறை மீற மாட்டார்களா?” 


முதல்முறையாக நகுஷன்‌ பொறுமையிழந்தான்‌. “நான்‌ 
சொல்வதை செய்‌” என்றான்‌. அக்குரலின்‌ கடுமையால்‌ 
அவள்‌ முகம்‌ கூம்பி கண்கள்‌ நீர்சிலிர்க்க தேரின்‌ 
தூணைப்‌ பற்றியபடி விலகி திரும்பி நின்றாள்‌. அவள்‌ 
உடலில்‌ எழுந்த சோர்வு அவனை உளமிரங்கச்‌ செய்தது. 
அவள்‌ கைகளைப்பற்றி “உன்னை கண்டிக்கவில்லை. 
அன்புடன்தான்‌ சொன்னேன்‌” என்றான்‌. அவள்‌ அவன்‌ 
கையை உதறிவிட்டு சீற்றத்துடன்‌ “நான்‌ பேசமாட்டேன்‌” 
என்றாள்‌. “விளையாட்டுக்குத்தான்‌ சொன்னேன்‌” 
என்றான்‌. திரும்பிக்கொண்டு “என்னிடம்‌ 
பேசவேண்டாம்‌” என்றாள்‌. 


“இதோ பார்‌...” என்று நகுஷன்‌ தொடங்க அவள்‌ 


சினத்துடன்‌ தேர்த்தட்டில்‌ காலை உதைத்து “என்னை 
திரும்ப காட்டில்‌ கொண்டுவிடுங்கள்‌. நான்‌ அங்கேயே 
இருந்துகொள்கிறேன்‌. இங்கே எல்லோரும்‌ என்னை 
வசைபாடுகிறீர்கள்‌” என்றாள்‌. “சரி, இனி ஒன்றும்‌ 
சொல்லமாட்டேன்‌” என்றான்‌. அவள்‌ “அதோ அந்த வீரன்‌, 
அவ்வளவு பெரிய மீசை வைத்திருப்பவன்‌ என்னை 
பார்க்கிறான்‌. அவனை இந்த வேலால்‌ அடியுங்கள்‌” 
என்றாள்‌. 


நகுஷன்‌ தன்னை மீண்டும்‌ கட்டுப்படுத்திக்கொண்டு “சரி, 
இப்போது இதைப்பற்றி பேசவேண்டாம்‌. 
அரண்மனைக்குச்‌ சென்றபிறகு நான்‌ முதுசெவிலியரை 
அனுப்புவேன்‌. அவர்கள்‌ சொன்னபடி நீ கேட்டால்‌ 
போதும்‌” என்றான்‌. “ஏன்‌?” என்று அவள்‌ மீண்டும்‌ 
கேட்டாள்‌. “ஏனெனில்‌ நீ அரசி” என்றான்‌ நகுஷன்‌. 
“அரசியென்றால்‌ விளையாடமுடியுமா?” என்று அவள்‌ 
கேட்டாள்‌. “விளையாடலாம்‌. அதற்குரிய தோழிகள்‌, 
மலர்த்தோட்டம்‌ அனைத்தும்‌ உண்டு. ஆனால்‌ எல்லா 
இடத்திலும்‌ விளையாடக்கூடாது. எங்கு எப்படி 
இருக்கவேண்டுமென்று ஒரு முறை உள்ளது. அப்படி 
இருக்க வேண்டும்‌.” 


அவள்‌ நீர்படர்ந்த விழிகளால்‌ தலை சரித்து நோக்கி 
“இதையெல்லாம்‌ நீங்கள்‌ என்னிடம்‌ முன்னரே 
சொல்லவில்லை” என்றாள்‌. நகுஷன்‌ “குருநகரியின்‌ 
அரசியென உன்னை அழைத்துப்போகவே வந்தேன்‌” 
என்றான்‌. “அரசியென்றால்‌ அங்குள்ள முதுமகள்களின்‌ 
சொற்படி நடக்கவேண்டும்‌ என்று நீங்கள்‌ ஏன்‌ 
சொல்லவில்லை?” என்றாள்‌. நகுஷன்‌ “சரி, நாம்‌ பிறகு 
பேசுவோம்‌” என்று சாலையை பார்க்கத்‌ தொடங்கினான்‌. 
அவள்‌ “என்னை முதுமகள்கள்‌ வசையுரைத்தால்‌ நான்‌ 
அவர்களை அடிப்பேன்‌” என்றாள்‌. அவன்‌ திரும்பியே 
பார்க்கவில்லை. “அடிக்க மாட்டேன்‌... ஆனால்‌...” 


அதை அவ்வாறே விட்டு பிறிதொருத்தியென மாறி 
விந்தையான ஒரு பறவைபோல்‌ ஒலியெழுப்பி 
கைகளைக்‌ கொட்டியபடி அவள்‌ துள்ளிக்‌ குதித்து 
“குரங்கு! குரங்கு!” என்றாள்‌. “அதோ, குட்டியுடன்‌ குரங்கு!” 
அவனால்‌ திரும்பிப்பார்க்காமல்‌ இருக்க முடியவில்லை. 
அந்த அன்னைக்‌ குரங்கு அவனை நோக்கி 
புன்னகைப்பதுபோல்‌ இருந்தது. “அதோ, இன்னொரு 
குரங்கு...” என்று அவள்‌ அவன்‌ தோளை அறைந்தாள்‌. 
“அந்தக்‌ குரங்கு சிரிக்கிறது...” 


தேரைச்‌ சூழ்ந்து சென்ற காவலர்கள்‌ அனைவரும்‌ 


அவளுடைய விந்தையான நடத்தையை அதற்கு முன்பே 
புரிந்து கொண்டுவிட்டிருந்தனர்‌. அவர்கள்‌ முகங்கள்‌ 
எந்த உணர்வையும்‌ காட்டவில்லையெனினும்‌ விழிகள்‌ 
அனைத்திலும்‌ திகைப்பும்‌ நகைப்பும்‌ 
கூர்கொண்டிருந்தன. எவர்‌ முகத்தையும்‌ நோக்குவதைத்‌ 
தவிர்த்து, முன்னால்‌ வளைந்து எழுந்து வந்து தேருக்கு 
அடியில்‌ ஒழுகிச்‌ சென்றுகொண்டிருந்த செம்மண்‌ 
சாலையை மட்டுமே நோக்கியவனாக அவன்‌ தேர்த்தட்டில்‌ 
நின்று குருநகரியை நோக்கி சென்றான்‌. 


[ஙagelகுருநகரியின்‌ மக்கள்‌ அவன்‌ அவளை 
அழைத்துவரச்‌ செல்வதை முன்னரே அறிந்திருந்தனர்‌. 
நகருக்கு பழி எஞ்சவைக்கும்‌ பிறிதொரு அணங்கென்றே 
அவர்கள்‌ எண்ணுகிறார்கள்‌ என்பதை அவனும்‌ 
ஒற்றர்கள்‌ வழியாக அறிந்திருந்தான்‌. அவளை அவர்கள்‌ 
எப்படி எதிர்கொள்வார்கள்‌ என்னும்‌ பதற்றம்‌ காட்டுக்குச்‌ 
செல்லும்போதே அவனிடம்‌ இருந்தது. அவளைக்‌ கண்ட 
முதற்கணம்‌ அது மறைந்தது. இவளை விரும்பாதோர்‌ 
இருக்கமுடியாது என்று எண்ணினான்‌. ஆனால்‌ தேரில்‌ 
வரும்போது அவள்‌ ஒரு 
கேலிப்பொருளாகிவிடக்கூடுமென்று எண்ணத்‌ 
தொடங்கினான்‌. கோட்டை வாயில்‌ கடந்து நகருக்குள்‌ 
அவள்‌ நுழைந்தபோதெழுந்த பெரும்வரவேற்பொலி 
அவனை உளம்‌ மலரச்‌ செய்தது. 


அந்தணர்களும்‌ குலத்தலைவர்களும்‌ அமைச்சர்களும்‌ 
நிமித்திகர்களும்‌ சூதர்களும்‌ ஏவலரும்‌ கூடிய 
அரண்மனைப்‌ பெருமுற்றத்தில்‌ சென்று நின்ற 
தேரிலிருந்து இறங்கியபோது அத்தனை முகங்களும்‌ 
மலர்ந்து சூழ்ந்திருப்பதை அவன்‌ கண்டான்‌. 
முதுகுலப்பெண்டு ஒருத்தி கையில்‌ கண்ணேறு நீக்கும்‌ 
நீர்‌, மலர்‌, சுடர்‌ என்னும்‌ மூன்று மங்கலப்பொருட்களும்‌ 
உப்பு, மிளகு, மண்‌ என்னும்‌ மூன்று 
கொடைப்பொருட்களும்‌ கொண்ட தாலத்துடன்‌ அணுகி 
வந்து தலையுழிந்தாள்‌. அவள்‌ தலைசுழற்றி அதை 
நோக்கிவிட்டு அதை தன்னிடம்‌ கொடுக்கும்படி கைநீட்டி 
சிணுங்கினாள்‌. 


மூதாட்டி முகச்சுருக்கங்கள்‌ விரிய சிரித்தாள்‌. 
இயல்பாகவே குழந்தையிடம்‌ பேசும்‌ மொழி அவளுக்கு 
அமைந்தது. “ஒன்றுமில்லை அரசி, இது ஒரு சிறிய 
விளையாட்டு” என்றபடி செங்குழம்பு தொட்டு அவள்‌ 
நெற்றியில்‌ வைத்து “விழிக்கோள்‌ அகல்க! மங்கலம்‌ 
பொலிக! எங்கள்‌ அரண்மனைக்கு அகல்‌ சுடரென வருக!” 
என்று வரவேற்றாள்‌ மூதாட்டி. அவள்‌ அதிலிருந்த 


செங்குழம்பை ஒரு கை அள்ளி அம்மூதாட்டியின்‌ 

தலையில்‌ விட்டு “குருதி! குருதி போல!” என்று சொல்லி 
குதித்து சிரித்தாள்‌. திரும்பி நகுஷனிடம்‌ “குருதி போலவே 
இருக்கிறது, பாருங்கள்‌” என்றாள்‌. 


சூழ்ந்திருந்தவர்களின்‌ கண்களில்‌ தெரிந்த திகைப்பு 
முதுமகளின்‌ கனிந்த சிரிப்பை பெற்றுக்கொண்டதும்‌ 
முகங்கள்‌ மலர்ந்து நகைப்புகளின்‌ ஒளி அவர்களை 
சூழ்ந்தது. முதுமகள்‌ “வருக, அரசி!” என்று அவள்‌ 
கைகளை பற்றினாள்‌. “இவர்களெல்லாம்‌ யார்‌?” என்று 
அவளைத்‌ தொடர்ந்து வந்த பெண்களை நோக்கி அவள்‌ 
கேட்டாள்‌. “இவ்வரண்மனையின்‌ சேடியர்‌, உங்களுக்கு 
அன்னையும்‌ உறவும்‌ தோழிகளுமாக 
இருக்கப்போகிறவர்கள்‌” என்றாள்‌ தலைவந்த செவிலி. 


“எனக்குத்தான்‌ அன்னை, தோழி, உறவு என எவருமே 
இல்லையே?” என்றாள்‌ அசோகசுந்தரி. “இனி 
இவர்கள்தான்‌ அவ்வாறு இருக்கப்போகிறார்கள்‌” 
என்றாள்‌ முதுசெவிலி. “அப்படியென்றால்‌ நானும்‌ 
இவர்களுக்கு உறவாக இருக்கவேண்டுமா?” என்றாள்‌. 
“ஆம்‌, இருக்கவேண்டும்‌” என்றாள்‌ முதுபெண்டு. “நான்‌ 
எப்படி இருக்கவேண்டுமென்று யார்‌ சொல்வார்கள்‌?” 
என்றாள்‌ அசோகசுந்தரி. “நான்‌ சொல்கிறேன்‌, வருக!” 
என்று அவளை அழைத்துச்‌ சென்றாள்‌ முதுசெவிலி. 
அவள்‌ “நான்‌ பாட்டெல்லாம்கூட பாடுவேன்‌” என்றபடி 
அவள்‌ கைகளை பற்றிக்கொண்டு தலையை அவள்‌ 
தோளில்‌ சாய்த்து கொஞ்சியபடி சென்றாள்‌. 


நகுஷன்‌ பதற்றத்துடன்‌ குலமூத்தார்‌ விழிகளை நோக்க 
அவையனைத்திலும்‌ இனிய புன்னகையே 
நிறைந்திருப்பதைக்‌ கண்டான்‌. அவன்‌ உள்ளத்தில்‌ 
எழுந்த பதற்றம்‌ அடங்கி முகம்‌ புன்னகைகொண்டது. 
முதுசெவிலி “இந்த நீர்க்குடத்தை இடுப்பில்‌ 
ஏற்றுக்கொள்ளுங்கள்‌. இந்தச்‌ சிற்றகலை வலக்கையில்‌” 
என்றாள்‌. “நீரை என்ன செய்யவேண்டும்‌?” என்று அவள்‌ 
கேட்டாள்‌. “உள்ளே சென்றதும்‌ நானே 
வாங்கிக்கொள்கிறேன்‌.” அவள்‌ உள்ளே எட்டிப்பார்த்து 
“உள்ளே இருட்டாக இருக்குமா?” என்றாள்‌. “இருக்காது. 
இந்த விளக்கு அழகுக்காக” என்றாள்‌ மூதன்னை. “ஆம்‌, 
அழகாக இருக்கிறது. இதை நானே 
வைத்துக்கொள்ளவா?” என்றாள்‌. “இங்குள்ள 
அனைத்தும்‌ உங்களுக்குத்தான்‌.” அவள்‌ வியந்‌ 
“எனக்கேவா?” என்றாள்‌. “ஆம்‌ அரசி, வருக!” என 
அவளை தோள்தழுவி அழைத்துச்சென்றாள்‌ மூதன்னை. 


நகுஷன்‌ தன்‌ அறைக்குச்‌ சென்று ஆடைகளைந்து 
ஓய்வெடுத்துக்கொண்டிருந்தபோது மெல்லிய 
காலடிகளுடன்‌ உள்ளே வந்த முதுசெவிலி 
புன்னகையுடன்‌ “கவலை கொள்ளவேண்டாம்‌ மைந்தா, 
கானகக்‌ குடிலில்‌ தனித்து வாழ்ந்திருக்கிறார்‌. தந்தையை 
அணுகவில்லை. அன்னையை அறிந்ததே இல்லை. 
விளையாட்டு ஒன்றைத்‌ தவிர இத்தனை நாட்களில்‌ 
அவர்‌ செய்தது எதுவுமே இல்லை. அதையன்றி 
பிறிதெதையும்‌ அறியாமலும்‌ இருக்கிறார்‌. 
அனைத்தையும்‌ பழக்க முடியும்‌. சில நாட்களாகும்‌” 
என்றாள்‌. அறிவிப்பின்றி அவன்‌ அறைக்குள்‌ 
செல்லவும்‌, அவன்‌ உடலை தயங்காது தொடவும்‌ 
அன்னை என அவள்‌ உரிமைகொண்டிருந்தாள்‌. 


“மணநிகழ்விற்கு இன்னும்‌ சில நாட்களே உள்ளன. 
அதற்குள்‌ குடியினர்‌ கண்முன்னர்‌ மட்டுமாவது 
அவையடக்கத்துடன்‌ இருக்கும்படி அவளிடம்‌ சொல்ல 
முடியுமா?” என்றான்‌ நகுஷன்‌. “சொன்னால்‌ புரிந்து 
கொள்ளக்கூடியவராக இருக்கிறார்‌. அன்புடன்‌ 
சொல்வனவற்றை ஏற்றுக்கொள்ள வேண்டுமென்ற 
இயல்பும்‌ உள்ளது. எதன்மேலும்‌ சினமோ ஐயமோ 
வருத்தமோ இல்லை என்பது ஒரு பெரும்பேறு” என்றாள்‌ 
முதுசெவிலி. “துயரற்றவர்களை எளிய மானுடரால்‌ 
தாளமுடிவதில்லை என்பது எவ்வளவு பெரிய விந்தை 
என எண்ணிக்கொண்டிருக்கிறேன்‌. இவ்வுலகின்‌ 
அனைத்து ஒழுங்குகளும்‌ முறைமைகளும்‌ 
துயர்கொண்டவர்களுக்காக அமைக்கப்பட்டவை 
போலும்‌. பிறர்‌ துயரை சீண்டிவிட்டுவிடலாகாதென்னும்‌ 
எச்சரிக்கையாலேயே நம்‌ இடக்கரடக்கல்கள்‌ அனைத்தும்‌ 
வகுக்கப்பட்டுள்ளன.” 


“அவள்‌ துயரற்றிருக்கும்பொருட்டே பிறந்தவள்‌” 
என்றான்‌ நகுஷன்‌. முதுசெவிலி “ஒருவகையில்‌ வாழ்ந்து 
கனிந்து நாம்‌ சென்றடைய வேண்டிய இடத்தில்‌ முன்னரே 
இருந்துகொண்டிருக்கிறார்‌ நம்‌ அரசி. அவரது 
வாழ்க்கைச்செலவு என்பது நாம்‌ செல்லும்‌ திசைக்கு 
எதிரானது. நமக்கு எதிரே அங்கிருந்து இறங்கி 
வந்துகொண்டிருக்கிறார்‌” என்றாள்‌. நகுஷன்‌ “அவளுக்கு 
இன்னும்‌ வயதாகவில்லை. அவள்‌ கொண்ட 
சொல்பேற்றின்படி அக்குடில்விட்டு எழுந்த பின்னர்தான்‌ 
அவள்‌ அகவை தொடங்குகிறது. கனிந்து நிறைவுற 
இன்னும்‌ காலமிருக்கிறது” என்றான்‌. 


முதுசெவிலி “ஆம்‌, அவர்‌ கனியக்கூடும்‌” என்றாள்‌. 
“ஆனால்‌ அக்கனிவு ஒரு வீழ்ச்சியோ என ஐயம்‌ 


“அஸ்தினபுரியின்‌ மைந்தர்களே, மாமன்னர்‌ ஹஸ்தியின்‌ 
கதறக்‌ நாம்‌ நல்லூழ்‌ கொண்டவர்களானோம்‌. 
இதோ ஹஸ்தியின்‌ அரியணை 
பெருமைகொள்ளவிருக்கிறது. பாரதவர்ஷத்தை ஆளும்‌ 
அஸ்தினபுரியின்‌ ஆட்சியை விசித்திரவீரிய மன்னரின்‌ 
தலைமைந்தரும்‌ காசிநாட்டு இளவரசி 
அம்பிகைதேவியின்‌ மைந்தருமான திருதராஷ்டிரன்‌ 
இந்திரன்‌ கையில்‌ மின்னல்படை என சூடப்போகிறார்‌. 
அவரது நல்லாட்சியில்‌ இந்நகரம்‌ பொலியப்போகிறது. நம்‌ 
குலங்கள்‌ செல்வமும்‌ வெற்றியும்‌ புகழும்‌ கொண்டு 
மகிழவிருக்கின்றன. ஆம்‌ அவ்வாறே ஆகுக!” 


கூட்டம்‌ வாழ்த்தொலி எழுப்ப பெருமுரசங்களும்‌ 
கொம்பும்‌ முழங்கி அணைந்தன. “குடிகளே குலங்களே 
கேளுங்கள்‌! வரும்‌ சைத்ரமாதம்‌ வளர்பிறை எட்டாம்‌ 
நாள்‌ காலை முதற்கதிர்‌ மண்தொடும்‌ முதல்‌ 
மங்கலநாழிகையில்‌ பேரரசி வாழ்த்துரைகூற இளையவர்‌ 
செங்கோலெடுத்தளிக்க பிதாமகர்‌ மணிமுடியெடுத்துச்‌ 
சூட்ட ஐம்பத்தைந்து ஷத்ரியப்பெருங்குடி மன்னர்களும்‌ 
சூழ்ந்து அரிசியிட்டு வாழ்த்த திருதராஷ்டிரர்‌ 
அஸ்தினபுரியின்‌ அரியணை அமர்வார்‌. ஹஸ்தியின்‌ 
மணிமுடி அவர்‌ தலையில்‌ கைலாயத்தில்‌ எழும்‌ 
இளஞ்சூரியன்‌ என அமையும்‌. கீழ்த்திசை செங்கதிர்‌ 
சூடியதுபோல அவர்‌ கையில்‌ குருவின்‌ செங்கோல்‌ 
நிறையும்‌. இந்நகரம்‌ பொலியும்‌. இந்நாடு சிறக்கும்‌. 
பாரதவர்ஷம்‌ ஒளிபெறும்‌. ஆம்‌ அவ்வாறே ஆகுக!” 


கூட்டம்‌ வாழ்த்தொலி எழுப்பும்‌ கணம்‌ ஓங்கிய குரல்‌ 
ஒன்று “நிறுத்துங்கள்‌!” என்று கூவியது. ஆங்காங்கே 
எழுந்த வாழ்த்தொலிகள்‌ தயங்கி மறைந்தன. தன்‌ 
யோகதண்டை தரையில்‌ ஓங்கி ஊன்றி அதன்‌ கணுக்கள்‌ 
மேல்‌ கால்வைத்து ஏறி கூட்டத்தின்‌ மேலெழுந்த 
சார்வாகன்‌ ஒருவன்‌ வலக்கையைத்‌ தூக்கி உரக்க 
“நிமித்திகரே, இதை மக்களுக்கு அறிவிக்கிறீரா இல்லை 
த பற பத என்றான்‌. நிமித்திகன்‌ திகைத்து 
கீழே புரவிகளில்‌ நின்ற காவலர்தலைவனைப்‌ 
பார்த்தபின்‌ “இது பேரரசியின்‌ அறிவிப்பு” என்றான்‌. 


“இந்த முடிவை எடுக்க பேரரசி கூட்டிய மன்றுகள்‌ 
என்னென்ன? எந்த குலமூத்தாரையும்‌ 
குழத்தலைவர்களையும்‌ அவர்‌ சந்தித்தார்‌?” என்றான்‌ 
சார்வாகன்‌. அவனுடைய சடைமுடி தோளில்‌ திரிகளாகத்‌ 
தொங்கியது. தாடியும்‌ சடைத்திரிகளாக மார்பில்‌ விழுந்து 
கிடந்தது. பெருச்சாளித்தோல்‌ கோவணம்‌ அணிந்து 
உடலெங்கும்‌ வெண்சாம்பல்‌ பூசியிருந்தான்‌. 


கொள்கிறேன்‌. சிறுமியென்றிருந்த நினைவுகள்‌ 
பெண்களை முதுமைவரை வளர்ந்தபம தொடர்கின்றன. 
முதுமையில்‌ அவை முற்றொளி கொள்கின்றன. அதை 
என்னைப்போன்ற முதுமகள்கள்‌ சொல்லக்கூடும்‌. 
உங்களைப்போன்ற ஆண்மகன்கள்‌ அறிந்திருக்க 
வாய்ப்பில்லை.” நகுஷன்‌ சிறுசீற்றத்துடன்‌ 
“கொஞ்சிக்கொஞ்சி அவளை அவ்வாறே 
வைத்திருக்கவேண்டாம்‌. அறிந்திருப்பீர்கள்‌, 
குட்டிக்குதிரை அழகியது. ஆனால்‌ அதை 
கொஞ்சக்கூடாது. கொஞ்சப்படும்‌ குதிரைக்குட்டி 
கடிவாளத்தையும்‌ சேணத்தையும்‌ ஏற்றுக்கொள்ளாது” 
என்றான்‌. “சிறுமி கன்னியென்றாகட்டும்‌. கன்னி 
அரசியென்றாகி அன்னையென்றாகி மூதன்னையாகி 
முதிரட்டும்‌. அதுவே கனிதல்‌. அன்றேல்‌ அது வெம்புதல்‌.” 


“நான்‌ சொல்லாட வரவில்லை, மைந்தா. பெண்ணின்‌ 
முதிர்வு உடலின்‌ போக்கில்‌ நிகழ்வது அல்ல” என்றாள்‌ 
முதுசெவிலி. “நீ ஐயமோ துயரோ 
கொள்ளவேண்டியதில்லை. அவரை சீர்ப்படுத்த ஏழு 
செவிலியர்‌ செலுத்தப்பட்டுள்ளனர்‌. அன்னையென்று 
இருவர்‌, தமக்கையென இருவர்‌, தோழியென இருவர்‌, 
இளையவளாக ஒருத்தி. அனைத்தும்‌ அவர்களுக்கு 
ஆணையிடப்பட்டுள்ளது.” “ஆம்‌, முதிய குதிரைகளுடன்‌ 
குட்டிக்குதிரையை சேர்த்து அனுப்புவதே பழக்கும்‌ வழி” 
என்றான்‌ நகுஷன்‌. “ஆனால்‌ வைரத்துடன்‌ வைக்கப்படும்‌ 
பளிங்குகள்‌ தாங்கள்தான்‌ ஒளியை 
பெற்றுக்கொள்கின்றன” என்றபின்‌ முதுசெவிலி 
திரும்பிச்‌ சென்றாள்‌. 


[ஙagelநகுஷன்‌ அவளை அரண்மனை மாற்றிவிடுமென 
எண்ணினான்‌. ஏனென்றால்‌ அவனை அரண்மனை 
முற்றிலும்‌ மாற்றிவிட்டிருந்தது. அவன்‌ அரண்மனைக்கு 
வந்த சிலநாட்களில்‌ வெளியே காவலர்கள்‌ குரங்குக்‌ 
கூட்டம்‌ ஒன்றை முரசெழுப்பித்‌ துரத்தும்‌ ஒலி கேட்டு 
“என்ன அங்கே? இங்கு அரசுசூழ்தல்‌ நிகழ்கிறதென்று 
அறியமாட்டீர்களா?” என சினந்தான்‌. “ஒரு குரங்குக்‌ 
கூட்டம்‌, அரசே” என்றான்‌ காவலர்தலைவன்‌. 
“அவற்றைத்‌ துரத்த உங்களுக்கு தேரும்‌ புரவியும்‌ 
தேவையா?” என அவன்‌ கூவினான்‌. தலைவணங்கி 
காவலர்தலைவன்‌ வெளியே சென்றான்‌. குரங்குக்‌ கூட்டம்‌ 
படைவீரர்களால்‌ சிற்றம்புகள்‌ எய்யப்பட்டு 
துரத்தியடிக்கப்பட்டது. 


அன்று மாலை அவன்‌ அறைக்கு வந்த முதுசெவிலி 
“நான்‌ புறங்காட்டுக்கு சென்றிருந்தேன்‌” என்றாள்‌. அவள்‌ 


முகம்‌ சிவந்து சினம்கொண்டிருப்பதை உணர்ந்த 
நகுஷன்‌ “என்ன?” என்றான்‌. “வந்த குரங்குகளில்‌ ஓர்‌ 
அன்னை இருந்தாள்‌. முதுமகள்‌, விரைவிலேயே 
இறந்துவிடுவாள்‌. அவள்‌ முகத்தைக்‌ கண்டதுமே நான்‌ 
அறிந்துகொண்டேன்‌, இப்பிறவியில்‌ நான்‌ பெருங்கடன்‌ 
கொண்டிருப்பது அவள்‌ ஒருத்தியிடம்‌ மட்டுமே” 
என்றாள்‌. திகைத்து எழுந்த நகுஷன்‌ “அன்னையா? 
எங்கே அவள்‌?” என்றான்‌. “புறங்காட்டில்‌ ஒரு மரத்தில்‌ 
இருக்கிறாள்‌. நோயுற்றிருக்கிறாள்‌. நான்‌ சென்று அவள்‌ 
அடிபணிந்து உணவளித்து மீண்டேன்‌. அவளும்‌ 
என்னை அறிந்துகொண்டாள்‌.” 


கண்ணீருடன்‌ அவன்‌ புறங்காட்டுக்கு ஓடினான்‌. 
அவனுடன்‌ முதுசெவிலியும்‌ வந்தாள்‌. “அவள்‌ உன்னை 
காணவிழைகிறாள்‌. ஆனால்‌ அதை கேட்காமலிருக்கும்‌ 
தன்மதிப்பு கொண்ட பெருங்குடிமகள்‌ அவள்‌” என்றாள்‌. 
அவர்கள்‌ சென்றபோது அன்னை கீழே விழுந்திருந்தாள்‌. 
குரங்குகள்‌ அவளைச்‌ சூழ்ந்து அமர்ந்திருந்தன. அவன்‌ 
அணுகுவதைக்‌ கண்ட ஒரு குரங்கு முழவோசை 
எழுப்பியது. அவன்‌ அன்னையை அணுகியதும்‌ அவள்‌ 
மைந்தர்களில்‌ ஒருவன்‌ அவள்‌ கைகளைப்பற்றி ஆட்டி 
அவன்‌ வந்திருப்பதை அறிவித்தான்‌. அவள்‌ 
விழித்தசைகள்‌ அதிர்ந்து இமைகள்‌ கீழிறங்கி நோக்கு 
பனித்துளியென எழுந்தது. அவனை நோக்கி தன்‌ 
கையை நீட்டினாள்‌. அவன்‌ அதை பற்றிக்கொண்டான்‌. 
நகங்கள்‌ எழுந்த முதிய கை நெடுநேரம்‌ 
நடுங்கிக்கொண்டிருந்தது. பின்‌ அவள்‌ விழிமூடி 
மூச்சுசிரடைந்து மெல்ல தேய உயிர்‌ அணைந்தாள்‌. 


அவளை அவள்‌ குலத்தவர்‌ தூக்கி காட்டுக்குள்‌ 
கொண்டுசென்றார்கள்‌. விழிநீருடன்‌ நின்ற நகுஷனிடம்‌ 
ஒவ்வொரு குரங்காக வந்து கைநீட்டி அவன்‌ கைகளைத்‌ 
தொட்டு உதட்டை நீட்டி தலைகுனிந்து விடைபெற்றன. 
பல குரங்குகளின்‌ உடலில்‌ சில்லம்புகள்‌ பட்ட புண்கள்‌ 
இருந்தன. அவர்கள்‌ சென்று மறைந்ததும்‌ அவன்‌ 
நிலத்தில்‌ அமர்ந்து அழுதான்‌. மூதன்னை “எப்போதும்‌ 
எதையும்‌ மறக்காமலிருப்பதே அரசபண்பு. இன்று நீ வந்து 
அன்னையைக்‌ கண்டது உன்‌ நற்செயல்விளைவாக 
அல்ல, அவள்‌ கொண்ட நற்பேறினால்தான்‌” என்றாள்‌. 


னால்‌ மீண்டும்‌ அவன்‌ அரசச்செயல்களில்‌ 
ஈடுபட்டபோது குரங்கன்னை நினைவாழத்திற்கு 
சென்றாள்‌. அவன்‌ நாடு திரிகர்த்தர்களிடமும்‌ 
உசிநாரர்களிடமும்‌ பூசலில்‌ இருந்தது. 
எல்லைப்பகுதிகளில்‌ அசுரகுடிகளும்‌ நாகர்குடிகளும்‌ 


ஆற்றல்‌ பெற்றுக்கொண்டிருந்தனர்‌. “நாகர்நாடு நம்மை 
எக்கணமும்‌ வென்றுவிடுமென நாம்‌ அஞ்சிய 
காலமொன்றிருந்தது, அரசே. ஆனால்‌ இன்று நாகர்களின்‌ 
பேரரசன்‌ ஹுண்டன்‌ கால்தளர்ந்து படுக்கையில்‌ 
கிடக்கிறான்‌. அவன்‌ முன்னின்று படைநடத்தாதவரை 
நாம்‌ அஞ்சவேண்டியதில்லை” என்றான்‌ பத்மன்‌. 
ஒவ்வொருநாளும்‌ அவன்‌ அரசப்பணிகளில்‌ 
மூழ்கவேண்டியிருந்தது. அரசப்பணி ஆற்றும்தோறும்‌ 
அரசனாக ஆனான்‌. மொழியும்‌ நோக்கும்‌ அரசத்தன்மை 
கொண்டன. முடியும்‌ கோலும்‌ அவன்‌ உடலென்றே ஆகின. 
அவ்வாறே அவளும்‌ ஆகவேண்டுமென எண்ணினான்‌. 


பத்மன்‌ அவனுள்‌ எழுந்த அந்தச்‌ சிறுநம்பிக்கையையும்‌ 
அழித்தான்‌. “தாங்கள்‌ அவர்‌ இப்போது இருக்கும்‌ 
இவ்வண்ணத்திலேயே ஏற்றுக்கொள்ள பழகத்தான்‌ 
வேண்டும்‌” என்றான்‌ அவன்‌. “தாங்கள்‌ கண்டு காமுற்றது 
அக்கன்னிமையின்‌ அழகையல்லவா? எவ்வளவு 
எண்ணியும்‌ நான்‌ புரிந்து கொள்ளாதிருப்பது இது 
ஒன்றே. கன்னிமையின்‌ எழிலையும்‌ துடிப்பையும்‌ கண்டு 

ண்கள்‌ காதல்‌ கொள்கிறார்கள்‌. கைபிடித்த மறுகணமே 
அக்கன்னிமை எழில்‌ கரைந்து அவள்‌ ஓர்‌ அன்னை 
என்று ஆகவேண்டும்‌ என விழைகிறார்கள்‌.” 


நகுஷன்‌ சினத்துடன்‌ “பிஞ்சுக்கு ஓர்‌ அழகு உண்டு. தனி 
மணமும்‌ உண்டு. ஆனால்‌ பிஞ்சென்றே தொடர்வது 
கனியாகப்‌ போவதில்லை” என்றான்‌. “கனியப்‌ போகும்‌ 
காய்‌ பிஞ்சிலேயே அதன்‌ இயல்புகளை கொண்டிருக்கும்‌” 
என்று பத்மன்‌ சொன்னான்‌. “அரசே, சில மலர்கள்‌ 
பிஞ்சோ காயோ கனியோ ஆவதில்லை. அவை மானுடர்‌ 
அறியமுடியாத நோக்கங்களுக்காக படைக்கப்பட்டவை. 
தொன்மையான சூதர்பாடலான 

குஸுமாவளியில்‌ காயாமலர்கள்‌ என்று ஒரு பகுதி 
உண்டு. காயாகி கனியாகும்பொருட்டு பல்லாயிரம்‌ 
மலர்களைப்‌ படைத்த பிரம்மன்‌ தன்‌ கலைத்திறன்‌ கண்டு 
மகிழ்ந்து தான்நோக்கி மகிழ்வதற்கென்றே படைத்தவை 
அவை என்று அது சொல்கிறது.” 


நகுஷன்‌ அதை காதூன்றிக்‌ கேட்பதற்கே கசந்தான்‌. 
பத்மன்‌ சொல்லிமுடிக்கும்‌ உளவிசை கொண்டிருந்தான்‌. 
முதிர்ந்த அமைச்சர்களுக்குரிய உளக்கட்டுப்பாட்டை 
அவன்‌ இன்னமும்‌ அடைந்திருக்கவில்லை. “நேற்று அரசி 
தன்‌ அறைக்குள்‌ விளையாடுவதை சென்று பார்த்தேன்‌. 
ஒரு குழந்தை விளையாடுவதைக்‌ கொண்டே அது 
பின்னாளில்‌ எவர்‌ என சொல்லமுடியும்‌ என்பது 
நிமித்திகநூல்‌ கணிப்பு” என தொடங்கினான்‌. நகுஷன்‌ 


அவன்‌ விரும்ப ஒண்ணா எதையோ சொல்லப்போகிறான்‌ 
என்று உணர்ந்தவனாக விழிகளில்‌ விலக்கத்துடன்‌ 
நோக்கினான்‌. அதிலிருந்த மன்றாட்டே சிறுவனாகிய 
பத்மனை மேலும்‌ எழுச்சிக்கொள்ள செய்தது. 


“அரசே, எழுந்து அமர்ந்து, இதழ்‌ நீரொழுக, திருந்தாமொழி 
பேசி விளையாடும்‌ சிறு பெண்குழந்தைகளை 
கண்டிருக்கிறேன்‌. அப்போதேகூட அவர்கள்‌ 
அன்னையர்தான்‌. சிறு பொருட்களை அவர்கள்‌ 
கையிலெடுப்பதும்‌ மடியமர்த்துவதும்‌ மார்புசேர்ப்பதும்‌ 
கண்டால்‌ அவர்களின்‌ கைத்தளிர்‌ பட்டு குழைந்து 
அப்பொருட்கள்‌ குழந்தைகளாக ஆவதை காணமுடியும்‌. 
அன்னையென்று ஆவது மட்டுமே பெண்மழலையருக்கு 
ஆடல்‌” என்றான்‌ பத்மன்‌. 


“ஆனால்‌ நம்‌ அரசியில்‌ ஒருகணமும்‌ அன்னை 

2 அவரது உள்ளம்‌ அதை அறியவில்லை. 
ஏனென்றால்‌ அவர்‌ அன்னையை கண்டதில்லை. உடலும்‌ 
அறிந்திருக்கவில்லை என்பதே விந்தை. வண்டென்றும்‌ 
சிட்டென்றும்‌ மானென்றும்‌ குரங்கென்றும்‌ மட்டுமே 
விளையாடுகிறார்‌. அன்னையென்று ஆடும்படி அவரது 
களித்தோழிகளிடம்‌ சொல்லியனுப்பினேன்‌. அவர்கள்‌ 
மரப்பாவைக்குழவியை கொண்டுசென்று காட்டினர்‌. அது 
என்னவென்றுகூட அவரால்‌ உணரமுடியவில்லை. 
அவரால்‌ அவ்விளையாட்டில்‌ கலந்துகொள்ளவும்‌ 
முடியவில்லை. கைக்குழந்தைகளையே அவர்‌ 
விளையாடும்பொருட்டு அளித்தேன்‌. அவற்றை அவர்‌ 
தன்னைப்போன்றே எண்ணுவது தெரிந்தது.” 


நகுஷன்‌ “அப்படியென்றால்‌...?” என்றான்‌. “இவரை நாம்‌ 
சில செயல்களுக்கு பழக்கமுடியும்‌. ஒருவேளை அரசாடை 
புனையவும்‌, அரியணையில்‌ சற்று நேரம்‌ அமரவும்‌, 
விழாக்களில்‌ அணிசூடி நின்று குடிவாழ்த்து வழங்கவும்‌ 
பயிற்றுவிக்கமுடியும்‌. ஒருபோதும்‌ இவ்வரண்மனைக்கோ 
இக்குடிக்கோ இந்நகருக்கோ உரியவர்களாக ஆக்க 
முடியாது” என்றான்‌ பத்மன்‌. “பழக்க முடியுமென்று 
செவிலி சொன்னார்‌” என்றான்‌ நகுஷன்‌. “அரசே, 
கிளியையும்‌ மைனாவையும்‌ பழக்க முடியும்‌. குயிலை 
பழக்க முடியாது” என்று பத்மன்‌ சொன்னான்‌. 


பெருமூச்சுடன்‌ தளர்ந்து “நான்‌ இதை எண்ணவே 
இல்லை. அவள்‌ மேல்‌ மையல்கொண்டபோது நான்‌ 
அரசனாக இல்லை” என்றான்‌. “இல்லை அரசே, 
குரங்கன்னையின்‌ மைந்தனாக இருந்தபோதே நீங்கள்‌ 
அரசன்‌. ஆகவேதான்‌ உங்களால்‌ அன்று 


எண்ணிப்பார்க்கவும்‌ இயலாத அழகுடன்‌ இம்மங்கையை 
பார்த்தபோதுகூட இவளை கைப்பற்ற வேண்டும்‌, உரிமை 
கொள்ள வேண்டும்‌ என்ற விழைவு உங்களிடம்‌ எழுந்தது. 
நீங்கள்‌ அஞ்சி விலகவில்லை. ஐயம்‌ கொண்டு ஒடுங்கவும்‌ 
இல்லை” என்று பத்மன்‌ சொன்னான்‌. 


நகுஷன்‌ நீள்மூச்சுடன்‌ “பிறிதொன்றில்‌ என்‌ உள்ளம்‌ 
அமையவில்லை, பத்மரே. பிற பெண்கள்‌ பொருட்டெனத்‌ 
தெரியவும்‌ இல்லை. அரச முறைப்பம நான்‌ பல 
பெண்டிரை மணப்பேன்‌ என்பதில்‌ எனக்கு ஐயமில்லை. 
ஆனால்‌ ஒவ்வொரு ஆணுக்கும்‌ அவன்‌ உளம்‌ அமைந்த 
பெண்ணொருத்தி உண்டு. எனக்கு அவள்‌ இவளே” 
என்றான்‌. 


ஓரிரு நாட்களிலேயே முதுசெவிலியும்‌ வந்து சொன்னாள்‌ 
“அரசியை மாற்ற முடியுமென்று தோன்றவில்லை, அரசே. 
மலர்போன்ற மென்மை என எண்ணினோம்‌. 
அணுகுகையில்‌ வைரத்தில்‌ செதுக்கப்பட்டது அம்மலர்‌ 
என்று தோன்றுகிறது. எதுவும்‌ அவரில்‌ படிவதே இல்லை. 
இங்கிருந்து எதையும்‌ அவர்‌ உள்வாங்குவதில்லை. 
அனைத்தும்‌ சிரிப்பாக விளையாட்டாக பட்டு 
எதிரொளித்து வெளிவந்துவிடுகின்றன.” 


நகுஷன்‌ “என்ன செய்வது? மணநாட்களிலாவது அவள்‌ 
அரசியெனத்‌ தோன்றினால்‌ போதும்‌” என்றான்‌. 
“அதைத்தான்‌ மீள மீள சொல்லிக்கொண்டிருக்கிறேன்‌. 
இதுவரைக்கும்‌ எந்த நம்பிக்கையும்‌ அவர்‌ 
அளிக்கவில்லை” என்றாள்‌ முதுசெவிலி. 

37. பாவையாடல்‌ 


அசோகசுந்தரி வந்த வேளை குருநகரியை 
விண்ணகங்கள்‌ வாழ்த்த வழியமைத்தது என்று 
நிமித்திகர்‌ கூறினர்‌. அவள்‌ நகர்நுழைந்த அன்று மாலை 
இளவெயிலில்‌ ஒளிப்பெருக்காக மழை ஒன்று பெய்தது. 
கீழ்த்திசையில்‌ வானவில்‌ ஒன்று நகர்மேல்‌ வளைந்து 
நின்றது. அன்றும்‌ தொடர்ந்துமென ஏழு நாட்கள்‌ மழை 
பெய்து நகர்‌ குளிர்ந்தது. மலைகளுக்குமேல்‌ மின்னல்கள்‌ 
பின்னப்பட்ட முகில்முடி அமைந்தது. மண்மணத்துடன்‌ 
பெருகி வந்தன சிற்றாறுகள்‌. 


ஏழாம்நாள்‌ நகருக்கு வடக்கே வீடமைக்க 
மண்தோண்டியவர்கள்‌ ஒரு புதையலை 
கண்டடைந்தனர்‌. அறியாத தொல்லரசன்‌ ஒருவனின்‌ 
மண்முடியும்‌ ஏழு கலம்‌ பொன்னும்‌ அதிலிருந்தது. 
அச்செல்வம்‌ கருவூலத்தை அடைந்த மறுநாள்‌ 
ஆயர்குடிகள்‌ நகருக்குள்‌ வந்து ஆடு ஒன்று ஏழு 
குட்டியிட்ட செய்தியை சொன்னார்கள்‌. ஒவ்வொரு 
நாளும்‌ இனிய செய்திகள்‌ அணைந்தன. “திருமகள்‌ 
எழுந்தாள்‌. சுடர்‌ எழுந்தபின்‌ அகல்‌ வெறும்‌ மண்குவளை 
அல்ல” என்றார்‌ நகர்க்கவிஞர்‌ ஒருவர்‌. 


அரண்மனையை சில நாட்களிலேயே முழுமையாக 
நிறைத்துவிட்டாள்‌ அசோகசுந்தரி. இடைநாழிகளில்‌ 
மான்களையும்‌ மயில்களையும்‌ துரத்திக்கொண்டு 
ஓடினாள்‌. தூண்களில்‌ தொங்கவிடப்பட்ட 
மலர்த்தோரணங்களைப்‌ பற்றி தொங்கி மேலேறி 
உத்தரங்களின்‌ மேல்‌ கைவிரித்து நடந்து கூச்சலிட்டு 
நகைத்தாள்‌. ஒருநாள்‌ அரண்மனையின்‌ 
கூரைக்கூம்புமேல்‌ ஏறி உச்சிக்கம்பத்தைப்‌ பற்றியபடி 
நின்று கூச்சலிட்டு நகைத்தாள்‌. அரண்மனைக்காவலர்‌ 
கூடி அவளை கெஞ்சி மன்றாடி இறங்கிவரச்‌ செய்தனர்‌. 


மலர்த்தோட்டங்களில்‌ பகல்‌ முழுக்க அலைந்து 
திரிந்தாள்‌. எதையெதையோ பொறுக்கிக்‌ கொண்டுவந்து 
சேர்த்தாள்‌. மயிலிறகுகள்‌ முதல்‌ முயல்புழுக்கைகள்‌ வரை 
அவள்‌ சேமிப்பில்‌ இருந்தன. அருமணி பதிக்கப்பட்ட 
கணையாழிகளையும்‌ கூழாங்கற்களையும்‌ ஒன்றாக 
சேர்த்து வைத்திருந்தாள்‌. “அழகுள்ளவை என அவர்‌ 
எவற்றை எண்ணுகிறார்‌ என்றே புரியவில்லை. 


பாம்புச்சட்டை ஒன்றை எடுத்து தோளிலிட்டுக்கொண்டு 
வந்தார்‌ நேற்று” என்றாள்‌ அவைச்சேமடு. “அது அழகுதான்‌, 
பாம்பை நாம்‌ அஞ்சாமலிருந்தால்‌. வெள்ளிச்சால்வை” 
என்றாள்‌ முதுசெவிலி. 


அரண்மனையின்‌ விலங்குகளும்‌ பறவைகளும்‌ 
அவளுக்கு அணுக்கமாயின. பின்னர்‌ சேடியரின்‌ 
குழந்தைகள்‌ அவளுக்கு சுற்றமாக மாறின. ஓரிரு 
நாட்களுக்குள்ளே அரண்மனையின்‌ சேடியரும்‌ ஏவலரும்‌ 
அவளை தங்கள்‌ குழந்தை என 
எண்ணத்தலைப்பட்டனர்‌. மானுடருக்குள்ள வேறுபாடு 
அவள்‌ எண்ணத்தில்‌ படியவில்லை. விழிகளிலோ 
மொழிகளிலோ எவ்வகையிலும்‌ அது 
வெளிப்படாதபோது மானுடப்‌ படிநிலைகளாலான 
உலகில்‌ பிறந்து வளர்ந்து வாழ்ந்த அரண்மனை 
மக்களுக்கு அவளுடன்‌ இருப்பதென்பது 
விடுதலைக்கனவு போலிருந்தது. தொலைவில்‌ அவளைக்‌ 
கண்டாலோ, எங்கேனும்‌ அவள்‌ குரலைக்‌ கேட்டாலோ, 
அவள்‌ பெயரை எவரேனும்‌ சொல்லக்கேட்டாலோ 
அவர்கள்‌ முகம்‌ மலர்ந்தனர்‌. அவளுடன்‌ இருக்கையில்‌ 
பொறுப்பையும்‌ கடமையையும்‌ தன்னிலையையும்‌ 
முற்றிலும்‌ மறந்து அவர்களும்‌ களிகொண்ட 
மைந்தர்களும்‌ சிறுமியரும்‌ என ஆயினர்‌. 


முதுசெவிலியர்‌ கூவி நகைத்தபடி அவளை 
துரத்திக்கொண்டோடினர்‌. காவலர்கள்‌ தங்கள்‌ 
படைக்கலங்களை அவளுக்கு விளையாடக்கொடுத்து 
தாங்களும்‌ சுற்றி விளையாடினர்‌. அவளிருக்கும்‌ 
இடத்தில்‌ ஆடலிருக்குமென்பதனால்‌ அத்தனை 
குழவியரும்‌ அவளுடனிருந்தனர்‌. அரண்மனை 
அகத்தளம்‌ எப்போதும்‌ சிரிப்பும்‌ கூச்சலும்‌ நிரம்பியதாக 
மாறியது. அங்கிருந்து கிளம்பி அவள்‌ 
அமைச்சுநிலைகளுக்கும்‌ படைத்தலைவர்‌ 
அறைகளுக்கும்‌ செல்லத்தொடங்கியபோது அவளைத்‌ 
தடுக்கும்பொருட்டு வாயில்களனைத்தையும்‌ முற்றாக 
மூடி வைக்கும்படி பத்மன்‌ ஆணையிட்டான்‌. 
“நல்லவேளை, அவரால்‌ பறக்கமுடியாது. நாகம்போல்‌ 
ஒழுகவும்‌ இயலாது” என்றான்‌ சிற்றமைச்சன்‌. 


நகுஷனிடம்‌ “இதில்‌ நன்றென ஒன்று உள்ளதென்றால்‌ 
எல்லைகளை மீறிச்செல்லும்‌ வழக்கம்‌ அவருக்கில்லை 
என்பதே. நெடுங்காலம்‌ எல்லைக்குள்‌ வாழ்ந்து பழகியவர்‌ 
என்பதால்‌ தான்‌ அடைந்த இடத்திற்குள்‌ மேலும்‌ மேலும்‌ 
வெளிபெருக்கி முடிவின்மையை உருவாக்க அவரால்‌ 
முடிகிறது. ஒரு சிறு இடைநாழியையே நகரம்போல்‌ 


எண்ணிக்கொள்ள அவர்களால்‌ முடியும்‌. ஒரு மரத்தை 
காடாக்கவும்‌ ஒரு நிழலில்‌ முழுநாளையும்‌ வாழ்ந்து 
நிறைக்கவும்‌ இயலும்‌” என்றான்‌ பத்மன்‌. “ஒவ்வொன்றும்‌ 
அவருக்காக பேருருக்‌ கொள்கின்றதோ என 
ஐயம்கொள்கிறேன்‌, அரசே” என அவன்‌ தொடர்ந்தான்‌. 
“நேற்று ஒரு கருவண்டு யானையாகியது. மத்தகம்‌ 
உலைய அடிமரக்கால்‌ எடுத்துவைத்து அது நடந்ததை 
நானே கண்டேன்‌. அது பிளிறியதை இரவில்‌ கனவில்‌ 
கேட்டேன்‌.” 


“அவர்‌ கொண்டிருக்கும்‌ உலகியல்‌ ஆர்வம்‌ எனக்கு 
முதலில்‌ வியப்பையே ஊட்டியது” என்றாள்‌ முதுசெவிலி. 
“அணிகளையும்‌ ஆடைகளையும்‌ அள்ளி 
சூடிக்கொள்கிறார்‌. ஓர்‌ ஆடையைக்‌ கண்டதும்‌ 
அணிந்திருந்த ஆடையை அக்கணமே கழற்றி வீசி அதை 
அணிகிறார்‌. நகையொன்றை அணிந்து பிறிதொரு 
நகையை கையில்‌ எடுத்தபடி விலகி ஓடி 
துள்ளிக்குதித்துச்‌ சுழன்றதுமே முதல்‌ நகையைக்‌ கழற்றி 
அங்கேயே வீசிவிட்டு அடுத்ததை அணிகிறார்‌.” 


“ஆனால்‌ பின்பு அறிந்தேன்‌, உலகியல்பொருட்களில்‌ 
உறையும்‌ தெய்வப்பேரழகை. அவர்‌ அணிகளிலும்‌ 
ஆடைகளிலும்‌ அந்த அழகை மட்டுமே காண்கிறார்‌. 
அவை செல்வமென்று அவர்‌ அறிந்திருக்கவில்லை. 
பொன்‌ நாணயங்களையும்‌ அரச முத்திரைகளையும்‌ 
கூழாங்கல்லெனவே அவர்‌ விழிகள்‌ நோக்குகின்றன” என 
முதுசெவிலி தொடர்ந்தாள்‌. 


“கைக்குழந்தைகளையும்‌ மலர்களைப்போலவே 
எண்ணிக்கொள்கிறார்‌. இடையிலும்‌ தோளிலும்‌ 
எப்போதும்‌ குழந்தைகளை வைத்திருக்கிறார்‌. ஆனால்‌ 
குழந்தைகளுக்கு அவர்‌ 
அன்னையென்றில்லையென்பதை அன்னையர்‌ உடனே 
புரிந்துகொள்கின்றனர்‌. குழந்தைகளைப்‌ பேண வோ 
காக்கவோ அவரால்‌ இயலவில்லை. ஆர்வமிழந்த 
இடத்திலேயே குழந்தையை விட்டுவிட்டு அடுத்த 
விளையாட்டுக்கு செல்கிறார்‌. குழந்தையின்‌ அழுகை 
அவரை கரைக்கவில்லை. முகம்‌ சிணுங்கி அ 
அழத்தொடங்கியதுமே அங்கேயே விட்டுவிட்டு 
பிறிதொன்றை நோக்கி திரும்பிக்கொள்கிறார்‌. பிறிதொரு 
குழந்தை அவர்‌, அதில்‌ அன்னை எழமுடியாது” என்றாள்‌ 
முதுசெவிலி. 


னால்‌ குழந்தைகள்‌ அவளையே விரும்பின. 
எதிர்ப்படும்‌ விழிகளிலெல்லாம்‌ அன்னையரைக்‌ கண்டு 


சலித்திருந்த அவர்களுக்கு பெரியவர்களின்‌ 
ஆற்றல்கொண்ட அவ்வழகிய குழந்தை புதியதொரு 
களியாட்டமாக அமைந்தது. கையை நிலத்திலறைந்து 
கடைவாய்‌ ஒழுக தவழும்‌ குழந்தைகூட அவள்‌ குரல்‌ 
கேட்ட திசை நோக்கி திரும்பியது. அன்னையரின்‌ 
கைகளிலிருந்து திமிறி சறுக்கி இறங்கி கால்‌ கை 
உதைத்து கிண்கிணி இழுபட அவளை நோக்கியே 
சென்றது. 


[image] oணவிழா மேடையிலேயே அவள்‌ எவளென்று 
குடிகள்‌ அனைவரும்‌ அறிந்துகொண்டனர்‌. மங்கல 
ஆடையணிந்து சேடியர்‌ இருபுறமும்‌ அகம்படி வர 
மங்கலக்‌ கணிகையர்‌ முன்னால்‌ வாழ்த்துரைத்துச்‌ செல்ல 
இசைச்சூதர்‌ பின்னால்‌ முழங்கித்‌ தொடர மணமேடைக்கு 
அவள்‌ வந்தபோது மக்கள்‌ குரவையிட்டு அரிமலர்‌ தூவி 
அவளை வாழ்த்தினர்‌. குரவையொலி கேட்டு அவள்‌ 
துள்ளிக்‌ குதித்துச்‌ சுழன்று அனைவரையும்‌ பார்த்து 
தானும்‌ நகைக்கூச்சலிட்டாள்‌. வாயில்‌ கைவைத்து நாக்கு 
சுழற்றி குரவையொலி இட்ட பெண்களைப்‌ பார்த்து 
தானும்‌ அதுபோலவே கைவைத்து ஒலியெழுப்ப 
முயன்றாள்‌. அவளைக்‌ கட்டுப்படுத்த பின்னால்‌ வந்த 
முதுசெவிலி இரு கைகளையும்‌ பற்றி மென்குரலில்‌ 
அடக்க அவள்‌ மெல்ல தணிந்து பின்‌ செவிலி அகன்றதும்‌ 
மீண்டும்‌ வாயில்‌ கைவைத்து குரவையிட்டாள்‌. 


தலைமேல்‌ விழுந்த அரிமலர்கள்‌ கண்ணில்‌ படாமல்‌ 
தடுக்க ஆடைமுனையை எடுத்து தலைக்கு மேல்‌ விரித்து 
பிடித்துக்கொண்டாள்‌. கைகளை விரித்து அசைத்து 
மழைவிளையாடுவதுபோல அரிமலர்‌ பொழிவை 
அளைந்தாள்‌. அப்பால்‌ ஒருங்கியமைந்திருந்த 
மணமேடை அறையில்‌ நகுஷனைப்‌ பார்த்ததும்‌ 
நிரையொழுங்கை உடைத்து அவனை நோக்கி ஓடிவந்து 
“இங்கே இருக்கிறீர்களா?” என்று கூச்சலிட்டாள்‌. 
அந்தணர்களை கால்தூக்கி வைத்து கடந்து அவனருகே 
வந்து அமர்ந்துகொண்டாள்‌. குரவையிட்ட பெண்கள்‌ 
ஓசையடக்கி வியந்து அவளைப்‌ பார்த்தனர்‌. 
அந்தணர்கள்‌ தங்கள்‌ சொல்முதல்வரை விழிகளால்‌ 
உசாவ அவர்‌ பணி தொடரட்டுமென்று இமையசைத்தார்‌. 


நகுஷன்‌ செவிலியை உறுவிழிகளால்‌ பார்த்து அவளை 
கட்டுப்படுத்தும்படி அறிவுறுத்தினான்‌. நான்‌ என்ன 
செய்வது என்று அவள்‌ பதற்றத்துடன்‌ கைகாட்டினாள்‌. 
தான்‌ வந்த வழி முழுக்க கண்டவற்றை உரத்த குரலில்‌ 
அவள்‌ அவனிடம்‌ சொல்லத்தொடங்கினாள்‌. “அங்கே ஒரு 
மான்‌ நின்றது. அதை இங்கே கூட்டிவர முயன்றேன்‌. அது 


இவர்கள்‌ எழுப்பும்‌ ஓசையைக்‌ கேட்டு ஓடிப்போய்விட்டது. 
நல்ல மான்‌... அதற்கு நான்‌ மிருகி என்று 
பெயரிட்டிருக்கிறேன்‌. இதோ, இவர்கள்‌ ஏன்‌ இப்படி 
ஓசையிடுகிறார்கள்‌? இந்த ஓசையை நான்‌ இதற்குமுன்‌ 
கேட்டதில்லை. ஆனால்‌ சில பொழுது குரங்குகள்‌ 
இவ்வாறு மரக்கிளைகளில்‌ ஒலியெழுப்பியதை 
கேட்டிருக்கிறேன்‌. இவர்கள்‌ அங்கிருந்து 
கேட்டிருப்பார்களோ? அன்னைக்‌ குரங்கு குழந்தையை 
பெற்றால்‌ இப்படி அவை ஓசையிடும்‌ என்று நான்‌ 
பார்த்திருக்கிறேன்‌. இதோ, இவ்வாறு...” என்று சொல்லி 
அவள்‌ வாயில்‌ கைவைத்து உரக்க குரலெழுப்பினாள்‌. 


அந்தணர்கள்‌ தயங்கி “அரசே...” என்றனர்‌. குனிந்து 
முதல்வரிடம்‌ “சடங்குகளை குறைத்துக்‌ கொள்வோம்‌. 
விரைவில்‌ மணநிகழ்வு முடியட்டும்‌” என்று பத்மன்‌ 
சொன்னான்‌. அவர்கள்‌ “அவ்வாறே” என்றனர்‌. 
ஒவ்வொரு சடங்கையும்‌ அவள்‌ விளையாட்டாக 
மாற்றினாள்‌. அவள்மேல்‌ நீர்தெளித்த அந்தணரின்‌ 
கையிலிருந்த கலத்தை வாங்கி திருப்பி அவர்கள்மேல்‌ 
கெளித்தாள்‌. ஒருவரின்‌ குடுமியை கைகளால்‌ பற்றி 
மெல்ல ஆட்டினாள்‌. நடுவே மணமேடையிலிருந்து 
பாய்ந்திறங்கி ஓடிச்சென்று அங்கே நின்றுகொண்டிருந்த 
தொல்குலத்துக்‌ கன்னியொருத்தியின்‌ தலையிலிருந்த 
மலரைப்பார்த்து “இதை எனக்குக்‌ கொடு!” என்று 
கேட்டாள்‌. சேடியர்‌ அவளை திருப்பி 
அழைத்துக்கொண்டு வந்து அமரவைத்தனர்‌. 


மெல்ல சூழ்ந்திருந்தவர்கள்‌ நகைக்கலாயினர்‌. பத்மன்‌ 
திரும்பிப்பார்க்க நகைப்புகள்‌ விழிகளில்‌ மட்டுமே 
ஒளியென்றாயின. சூழ்ந்திருந்த குருநகரியின்‌ குடிகள்‌ 
அனைவருமே அவளைக்‌ கண்டு ஏளனம்‌ 
கொள்வதுபோல நகுஷன்‌ எண்ணினான்‌. சினத்தில்‌ 
அவன்‌ உடல்‌ துடித்துக்கொண்டிருந்தது. பத்மன்‌ “அரசே, 
பொறுங்கள்‌” என்றான்‌. எட்டு மங்கலங்கள்‌ அமைந்த 
பொற்தாலத்தில்‌ மணநாண்‌ வந்தது. கைகள்மேல்‌ மிதந்து 
சென்ற தாலத்தில்‌ அது சுற்றி வர குலத்தலைவர்கள்‌ 
தொட்டு வாழ்த்தினர்‌. “நானும்‌ அதை தொடுவேன்‌! 
நானும்‌ அதை தொடுவேன்‌!” என்று அவள்‌ எழுந்தாள்‌. 


“அமர்க, அரசி! அதை தங்கள்‌ கழுத்தில்தான்‌ 
கட்டப்போகிறார்‌” என்றாள்‌ முதுசெவிலி. “என்‌ 
கழுத்திலா? ஏன்‌?” என்றாள்‌. “தாங்கள்‌ அரசியாகப்‌ 
போகிறீர்கள்‌” என்றாள்‌. “யாருக்கு?” என அவள்‌ 
வியந்தாள்‌. “அரசருக்கு.” அவள்‌ நகுஷனை 
நோக்கிவிட்டு “அரசருக்கு யார்‌ கட்டுவார்கள்‌?” என்றாள்‌. 


சிவமூலிப்புகையால்‌ பழுத்த கண்கள்‌ கங்குகள்‌ போல 
எரிந்தன. “மன்னனை மக்களுக்கு அறிவிக்கிறீர்கள்‌ 
நிமித்திகரே. இங்குள்ள இருகால்‌ மாக்கள்‌ அதைக்கேட்டு 
கை தூக்கி கூவுகிறார்கள்‌.” 


“சார்வாகரே, இது அரசாணை. நான்‌ இதை அறிவிக்கும்‌ 
பொறுப்பு மட்டும்‌ கொண்டவன்‌. நீங்கள்‌ உங்கள்‌ 
எண்ணங்களை அமைச்சரிடம்‌ தெரிவிக்கலாம்‌” என்றான்‌ 
நிமித்திகன்‌. “அமைச்சர்‌ எங்கிருக்கிறார்‌? 
விழியிழந்தவனுக்கு யாழ்‌ வாசித்துக்காட்டுகிறாரா 
என்ன?” காவலர்தலைவன்‌ “வாயை மூடு நீசனே. 
அரசநிந்தனையை நான்‌ சற்றும்‌ பொறுக்கமாட்டேன்‌” 
என்றபடி வேலுடன்‌ முன்னால்‌ பாய்ந்தான்‌. 


“இங்கே இவர்‌ செய்தது மக்கள்‌ நிந்தனை. அதை நானும்‌ 
பொறுக்கமுடியாது!” என்றான்‌ சார்வாகன்‌. 
காவலர்தலைவன்‌ “மூடு வாயை” என்று கூவியபடி 
வேலைத்தூக்கினான்‌. ஆனால்‌ கூட்டத்தைக்‌ கடந்து 
அவனால்‌ சார்வாகனை எட்டமுடியவில்லை. 
“அஹ்ஹஹ்ஹா! மூடா, இதோ நான்‌ ஏறி நிற்பது என்‌ 
யோகதண்டு. நான்‌ இதைவிட்டிறங்கினால்‌ 
இந்தப்பெருங்கூட்டத்தில்‌ ஒருவன்‌. உன்‌ ஒற்றை ஈட்டி 
இக்கூட்டத்தை என்ன செய்யும்‌?” 

“இவர்கள்‌ அரசகுடிகள்‌... அஸ்தினபுரியின்‌ மக்கள்‌” 
என்றான்‌ காவலர்தலைவன்‌. “அப்பமயென்றால்‌ நீ கண்ட 
அரசநிந்தனையை அவர்கள்‌ ஏன்‌ காணவில்லை?” 
என்றான்‌ சார்வாகன்‌. காவலர்தலைவன்‌ பொறுமை 
இழந்து தன்‌ குதிரைமேல்‌ பாய்ந்தேறி அதை குதிமுள்ளால்‌ 
உதைத்தான்‌. குதிரை முன்காலைத்‌ தூக்கி கூட்டம்‌ மீ. 
பாயத்தொடங்கியபோது கூட்டத்துக்கு அப்பால்‌ சோமரின்‌ 
குரல்‌ கேட்டது “சிருங்கா நில்‌... நான்‌ பேசுகிறேன்‌ 
அவரிடம்‌.” 


கூட்டம்‌ வழிவிட சோமர்‌ தன்‌ புரவியைச்‌ செலுத்தி 
யானையருகே வந்தார்‌. புரவிமேல்‌ அமர்ந்தவாறே 
“சார்வாகமுனிவருக்கு தலைவணங்குகிறேன்‌. இந்நகர 
மக்கள்‌ தங்கள்‌ நகர்நுழைவால்‌ 
வாழ்த்தப்பட்டிருக்கிறார்கள்‌” என்றார்‌. “நீர்‌ அமைச்சர்‌ 
சோமர்‌ என நினைக்கிறேன்‌” என்றான்‌ சார்வாகன்‌. 
“ஆம்‌... தங்கள்‌ அருளாசியை நாடுகிறேன்‌.” “என்‌ ஆசி 
அதை நாடும்‌ அனைவருக்கும்‌ உரியதுதான்‌. அமைச்சரே, 
இங்கே அறிவிக்கப்பட்ட இச்சொற்கள்‌ எந்த முறைப்படி 
எடுக்கப்பட்டன?” 


“சற்று அமைதியாக இருங்கள்‌. சடங்குகள்‌ முடிந்தபிறகு 
அனைத்தையும்‌ நானே சொல்கிறேன்‌” என்று செவிலி 
சொன்னாள்‌. 


“நான்‌! நானே கட்டுவேன்‌!” என்று அவள்‌ அதை 
எடுக்கப்போனாள்‌. “பேசாதே!” என்று நகுஷன்‌ தாழ்ந்த 
கடுங்குரலில்‌ சொல்ல அவள்‌ திகைத்து உடனே 
அழத்தொடங்கினாள்‌. “நான்‌ கட்டமாட்டேன்‌. நான்‌ 
எழுந்து உள்ளே போவேன்‌” என்றாள்‌. “அமருங்கள்‌, அரசி! 
தாங்கள்‌ அமர்ந்தால்‌ உள்ளே சென்றதும்‌ 
விளையாடுவதற்கு புதிய ஒரு பொருளைத்‌ தருவேன்‌” 
என்றாள்‌ செவிலி. “நாம்‌ இப்போதே போய்‌ 
விளையாடுவோம்‌” என்றாள்‌. “இதைக்‌ கட்டிய பிறகு 
போவோம்‌, சற்று பொறுங்கள்‌” என்று அவள்‌ 
சொன்னாள்‌. 


மங்கலநாண்‌ அருகணைந்தது. அதில்‌ குலத்தலைவர்கள்‌ 
சந்திரகுலத்து குலமுத்திரை பொறிக்கப்பட்டு 
சுருட்டப்பட்டு மஞ்சள் நூல்‌ கட்டி இறுக்கப்பட்ட 
பனையோலைச்சுருளை கோத்தனர்‌. அனல்‌ புனல்‌ 
இரண்டுக்கும்‌ அதைக்‌ காட்டி ஒப்புதல்‌ பெற்ற பின்‌ 
பெருந்தாலத்தில்‌ இரு மலர்மாலைகளுடன்‌ மணைக்கு 
கொண்டுசென்றனர்‌. அவற்றை மாற்றிக்‌ கொள்ளும்படி 
வைதிகர்‌ சொன்னார்கள்‌. நகுஷன்‌ அவள்‌ கழுத்தில்‌ 
அந்த மாலையை அணிவிக்க அசோகசுந்தரி மகிழ்ந்து 
எம்பிக்‌ குதித்து தன்‌ கழுத்தில்‌ இருந்த மாலையை 
அவனுக்கு அணிவித்தாள்‌. அவன்‌ அணிவித்த 
மாலையை திரும்பக்‌ கழற்றி செவிலி தலையினூடாக 
அணிவிக்க முயன்றாள்‌. 


“அங்கே பாருங்கள்‌... அரசி, சற்று அசையாமலிருங்கள்‌” 
என்றாள்‌ செவிலி. நகுஷன்‌ மங்கலநாணை அவள்‌ 
கழுத்தில்‌ கட்ட அவள்‌ அதில்‌ தன்‌ முன்‌ தொங்கிய 
பனையோலைச்‌ சுருளை எடுத்து சுற்றியிறுக்கிக்‌ 
கட்டியிருந்த நூலை அவிழ்க்க முயன்றாள்‌. அதை 
செய்யக்கூடாதென்று மெல்லிய குரலில்‌ சொன்னபடி 
செவிலி அவள்‌ கையைப்பிடித்து கீழே விட்டாள்‌. அவள்‌ 
அதை உடனே மறந்து குத்துவிளக்கின்‌ சுடரை நோக்கி 
ஒரு மலரை எடுத்து வீசினாள்‌. 


மும்முடிச்சு இட்டு அவளை மணம்‌ கொண்டபின்‌ 
அதுவரை இருந்த பதற்றம்‌ விலகி உடல்‌ எளிதாக 
நகுஷனின்‌ முகத்தில்‌ புன்னகை வந்தது. ஒவ்வொரு 
சடங்கிலும்‌ அவள்‌ மகிழ்ந்து சிரிப்பதை அவன்‌ சிரித்தபடி 
நோக்கலானான்‌. ஏழு அடி வைத்தபோதும்‌ அம்மி 


மிதித்தபோதும்‌ அவள்‌ சிரித்து துள்ளினாள்‌. அருந்ததி 
பார்க்கச்‌ சொன்னவுடன்‌ “எங்கே? எங்கே அவள்‌?” என்று 
கேட்டு அவள்‌ விழிகளால்‌ துழாவியபோது சூழ்ந்திருந்த 
பெண்கள்‌ அனைவருமே வாய்‌ பொத்தி நகைத்தனர்‌. 


ஆனால்‌ அந்நகைப்பு ஏளனத்தில்‌ இருந்து அன்பாக 
மாறியிருப்பதை நகுஷன்‌ கண்டான்‌. தங்கள்‌ வீட்டுக்‌ 
குழந்தையொருத்தியை விளையாடவிட்டு சூழ்ந்திருந்து 
நோக்கும்‌ அன்னையர்‌ போலிருந்தனர்‌ அங்குள்ள 
பெண்கள்‌ அனைவரும்‌. நிலையையும்‌ வயதையும்‌ 
மறந்து மகளுடனோ பெயர்த்தியுடனோ ஆடும்‌ நோக்கு 
கொண்டிருந்தனர்‌ குலமூத்தோர்‌. 


[inage]நகுஷன்‌ அசோகசுந்தரியை முடிசூட்டி 
அரியணையில்‌ இடமமர்த்தி குருநகரியின்‌ 
பட்டத்தரசியாக நிறுத்தினான்‌. மணநாள்‌ அன்று 
மாலையில்‌ நிமித்திகர்‌ கூடி களம்‌ பரப்பி அவன்‌ அவளை 
கூடவேண்டிய பொழுதைக்‌ கணித்து ஏழு நாட்கள்‌ கழித்து 
பொழுது குறித்தனர்‌. அவர்களின்‌ இணைவிரவுக்கென 
அரண்மனை வடகோட்டத்தில்‌ மகிழஞ்சோலைக்கு நடுவே 
காவல்‌ சூழ்ந்த சிறு குடிலொன்று அமைக்கப்பட்டது. 
மலர்களாலும்‌ வண்ணப்பட்டுகளாலும்‌ அணி 
செய்யப்பட்ட அக்குடிலில்‌ சேடியர்‌ இன்னுணவும்‌ 
விழிநிறை பொருட்களும்‌ கொண்டுவந்து சேர்த்தனர்‌. 
மலரணியும்‌ தாப நறுமணமும்‌ நிறைத்தனர்‌. 


அரசனின்‌ மணநிறைவுநாள்‌ என்பது அக்குடிகளுக்கும்‌ 
விழவென்றே கொள்ளப்பட்டது. நன்மைந்தர்‌ 
பேறுகொண்டு குருநகரி வளம்கொள்ள வேண்டுமென 
மூத்தோர்‌ தெய்வங்களை வேண்டினர்‌. உடலினானும்‌ 
அழகுளாளும்‌ இணைவது அவ்விரவை நல்லுறவுக்கான 
தருணமென்றாக்கியதனால்‌ இளையோரும்‌ 
துணைவியரும்‌ அதை தாங்களும்‌ கொண்டாடினர்‌. 
வளர்பிறை வானில்‌ எழுந்த பின்னால்‌ பாங்கனுடன்‌ 
நகுஷன்‌ அங்கு வந்து சேர்ந்தான்‌. அவன்‌ உள்ளம்‌ 
பதைப்பு கொண்டிருந்தது. அவளை மணந்த பிறகு 
உணர்ந்த நிறைவு மணஇரவை எண்ணியபோது 
ஐயமென்றும்‌ அச்சமென்றும்‌ மாறிவிட்டிருந்தது. 


முந்தையநாள்‌ மாலை அவையமர்ந்து பேசுகையில்‌ 
பத்மனிடம்‌ “இன்றுவரை அவளிடம்‌ நான்‌ 
உரையாடியதில்லை என்றே உணர்கிறேன்‌” என்றான்‌. 
பத்மன்‌ “அவரிடம்‌ எவரும்‌ உரையாட முடியவில்லை, 
அரசே” என்றான்‌. “அவள்‌ என்னை தன்‌ களித்தோழனாக 
புனைந்துகொள்கிறாள்‌. அவள்‌ அத்தோழனுடன்தான்‌ 


சொல்லாடுகிறாள்‌. அவளுடன்‌ சென்று விளையாடுவது 
அப்புனைவே. நான்‌ இப்பால்‌ திகைப்புடன்‌ நின்று 
நோக்குகிறேன்‌” என்று நகுஷன்‌ சொன்னான்‌. “இன்று என்‌ 
வேட்கையுடன்‌ ஆணென நான்‌ நிற்கையில்‌ அவள்‌ 
அறிந்த ஒருவனை எதிர்பார்த்து வந்து 
அதிர்ச்சியுறக்கூடும்‌. என்ன செய்வதென்று 
தெரியவில்லை” என்றான்‌. 


பத்மன்‌ “உறவுகளில்‌ அவ்வண்ணம்‌ முன்னரே வகுத்து 
ஒத்திகைநோக்கி சொல்கோத்து எவரும்‌ ஈடுபடுவதில்லை, 
அரசே. அவ்வாறு செய்ய வேண்டுமென்று விழைவார்கள்‌. 
அந்தந்த கணங்களில்‌ அவர்களின்‌ உள்ளுறைந்த 
உயிரியல்பே வெளிப்படுகிறது” என்றான்‌. நகுஷன்‌ 
பெருமூச்சுவிட்டு “அஞ்சி பின்கால்‌ எடுக்கலாகாதென்று 
இதற்கு துணிந்தேன்‌. இதுவோ அறியா எதிரி. 
வெண்புகைப்‌ புரவிகளுடன்‌ போரிட்ட தொல்வீரன்‌ 
ஒருவனைப்பற்றிய சூதர்பாடல்களை நினைவுறுகிறேன்‌” 
என்றான்‌. 


நகுஷன்‌ அன்று காலை விளங்காக்‌ கனவொன்று 
கண்டான்‌. நீர்ப்பாவை ஒன்றை மூழ்கிக்‌ கிடக்கும்‌ 
சிலையென்றெண்ணி அவன்‌ எடுக்க முயன்றுகொண்டே 
இருப்பதுபோல்‌. விழித்தெழுந்து எண்ணம்‌ தலையை 
எடை கொள்ள வைக்க சாளரத்தினூடாக வெளியே 
அசையும்‌ இலையின்‌ ஒளியை 
நோக்கிக்கொண்டிருந்தபோது முதுசெவிலி அவனருகே 
வந்தாள்‌. “அரசே, இன்று தங்கள்‌ மணநாள்‌ இரவு” 
என்றாள்‌. ஆமென அவன்‌ தலையசைத்தான்‌. 
“பிறபெண்டிரை நீ இதுவரை அறிந்ததில்லை என்று 
அறிவேன்‌” என்றாள்‌. அவன்‌ ஒன்றும்‌ சொல்லவில்லை. 
“காமத்தையே உண்மையுருவில்‌ இப்போதுதான்‌ 
காணப்போகிறாய்‌. உள்ளக்காமம்‌ சொல்லில்‌ படர்ந்து 
கனவில்‌ ஊடுருவி வளர்ந்து எழுவது. அரசே, ஆனால்‌ 
அதைவிடவும்‌ பேருருக்கொண்டது உடற்காமம்‌” 
என்றாள்‌. 


அவன்‌ செவியளித்து தொலைவுநோக்கி நின்றான்‌. 
“மலரினும்‌ மெல்லிது, அதன்‌ செவ்வி சிலரே 
தலைப்படுவார்‌” என்றாள்‌. அவன்‌ திரும்பி 
“மென்மையாக... அதைத்தானே சொல்ல வருகிறீர்கள்‌?” 
என்றான்‌. “அதைத்தான்‌ அனைவரும்‌ 
சொல்லியிருப்பார்கள்‌. அவ்வண்ணம்‌ அல்ல நான்‌ 
சொல்ல வருவது” என்றாள்‌. அவன்‌ விழிதிகைத்து 
நோக்க “காமம்‌ முதல்புணர்வுநாளில்‌ ஆணால்‌ கன்னிக்கு 
பயிற்றுவிக்கப்படுகிறது. அது மூன்று வகைகளில்‌ என்று 


நூல்கள்‌ சொல்கின்றன” என்றாள்‌. 


“அன்னைப்பறவை குஞ்சுக்கு பறத்தலை கற்பித்தல்‌ 
முதல்‌ வழி. அதை பக்ஷிபாலக நியாயம்‌ என்கின்றன 
நூல்கள்‌. முதலில்‌ தயக்கமே இல்லாமல்‌ கூண்டிலிருந்து 
தள்ளிவிடு. கருவிலேயே காற்றை அறிந்த சிறகு அதற்கு 
இருக்கிறது. பறக்கும்‌ விழைவு உள்ளை 
நிறைத்திருக்கிறது. அது பறக்கும்‌. பறக்காவிடில்‌ பறக்க 
இயலாதது அது என்றே பொருள்‌” என்றாள்‌ முதுசெவிலி. 
“இவ்வுலகில்‌ எங்குமுள்ளதும்‌ எவராலும்‌ இயல்வதும்‌ 
இவ்வழியே.” 


“எழுத்து பழகும்‌ குழந்தையின்‌ வழி இரண்டாவது” என்று 
அவள்‌ தொடர்ந்து சொன்னாள்‌. “கையோ உள்ளமோ 
முன்பறியாதவை எண்ணும்‌ எழுத்தும்‌. ஆகவே விலக்கி 
தயங்கி, வலிந்திழுக்கையில்‌ வழியறியாது வந்து மெல்லத்‌ 
தொட்டு, நுனியறிந்து சுவைகொண்டு மேலுமென இறங்கி, 
படிப்படியாக அறிதல்‌ அதன்‌ நெறி. முற்றிலும்‌ தானற்ற 
பிறிதொன்றில்‌ தான்‌ வெளிப்படும்‌ உவகையே 
எழுத்தறிதல்‌. கற்றல்‌ என்பது உருமாறுதல்‌ என்றும்‌ 
பெருகுதல்‌ என்றும்‌ எய்துதல்‌ என்றும்‌ அவர்‌ அறியட்டும்‌. 
நெடுந்தூரம்‌ போந்து திரும்பி நோக்குகையில்‌ விட்டு 
வந்ததனைத்தும்‌ மிகச்சிறிதெனத்‌ தோன்றும்‌ 
பெருமிதத்தை அவர்‌ கொள்ளட்டும்‌.” 


“வந்தமையும்‌ அயல்‌ ஒவ்வொன்றும்‌ முன்னரே அவரில்‌ 
இருந்தவற்றை முற்றிலும்‌ உருமாற்றும்‌. துயருற்றும்‌ 
ஏங்கியும்‌ வலி கொண்டும்‌ அவர்‌ காணட்டும்‌, 
அவையனைத்தும்‌ ஒற்றைக்கணத்தில்‌ உருமாறி 
பேருவகையாக ஆகக்கூடும்‌ என. கைபற்றி விரலால்‌ 
மணலில்‌ எழுத வை. திருத்தித்திருத்தி வடிவெழச்‌ செய்‌. 
பொருளின்மை திரண்டு பொருளென்று ஆகும்வரை, 
ஓசையும்‌ கோடுகளும்‌ மொழியென்றும்‌ எழுத்தென்றும்‌ 
ஆகும்வரை.” 


“மூன்றாம்‌ முறை தெய்வத்தை எழுப்புவது போன்றது” 
என்றாள்‌ முதுசெவிலி. “படையலிடுதல்‌, பாடலளித்தல்‌, 
பலிக்கொடை. எழூாவிடில்‌ தன்னை வளைத்து 
தலையளித்தல்‌. எழும்‌ தெய்வம்‌ நம்மை வென்று நம்மில்‌ 
நம்‌ தலையை பீடமாக்கி அமரும்‌. தெய்வம்‌ அமர்ந்த தலை 
இறங்கா மத்து திமிர்த்த களிற்றுமத்தகம்‌. அத்தெய்வம்‌ 
சலித்து ஒருநாள்‌ இறங்குகையில்‌ நாம்‌ முழுவெறுமையை 
மட்டுமே கொள்வோம்‌. அரசே, உன்‌ மூதாதை புரூரவஸ்‌ 
விண்மங்கை ஊர்வசியை மூன்றாவது வழியில்‌ 
அணுகினார்‌. அவரில்‌ எழுந்த தெய்வம்‌ ஆடி முடித்து 


அடங்கி மீண்டது. கைவிடப்பட்ட வெறும்‌ கோயில்‌ என 
அவர்‌ எஞ்சினார்‌. அதுவே இறுதி வழியென்றுணர்க! 
முதலிரு வழிகளும்‌ தோற்குமென்றால்‌ மூன்றாவது 
வழியை தேர்க!” 


காமமண்டபம்‌ நோக்கி நடக்கையில்‌ எல்லைவரை உடன்‌ 
வந்த பத்மனிடம்‌ நகுஷன்‌ சொன்னான்‌ “மூன்று 
வழிகளை அன்னை உரைத்தார்‌. எவ்வழியைத்‌ 
தேர்வதென்று எனக்குத்‌ தெரியவில்லை. மூன்று 
வழிகளுக்கும்‌ அப்பால்‌ ஏதோ ஒன்று உள்ளது என 
உணர்கிறேன்‌.” பத்மன்‌ புன்னகைத்து “வழி எதுவென்று 
முடிவெடுப்பது அரசியின்‌ இயல்பைக்‌ கொண்டு அல்ல 
அரசே, தங்களின்‌ இயல்பைக்‌ கொண்டுதான்‌” என்றான்‌. 
நகுஷன்‌ திரும்பி நோக்க “மூன்று வழிகளையும்‌ 
அறிந்திருங்கள்‌. மூன்றையும்‌ உள்ளத்திற்கு சொல்லி 
அப்படியே மறந்துவிடுங்கள்‌. உங்களில்‌ ஆழ்ந்திருக்கும்‌ 
தன்னியல்பு மூன்றிலொன்றை தானே தெரிவு 
செய்யட்டும்‌” என்றான்‌ பத்மன்‌. 


நகுஷன்‌ “அது தீங்கென்றால்‌? அதனால்‌ பழி 
சேருமென்றால்‌?” என்றான்‌. பத்மன்‌ “ஊழென்பது 
உடலிலேயே பொறிக்கப்பட்டுள்ளது என்றொரு 
முதுசொல்‌ உள்ளது. நீங்கள்‌ எவரென்பது உங்கள்‌ 
தசைகளில்‌, விழிகளில்‌, நாவில்‌, எண்ணங்களில்‌ 
பிறப்பதற்கு முன்னரே எழுந்துவிட்டது. பிறிதொன்றை 
நீங்கள்‌ ஆற்ற முடியாது. சிட்டுக்குருவியின்‌ சிறகுகள்‌ 
துள்ளுவதும்‌ வண்ணத்துப்பூச்சியின்‌ சிறகுகள்‌ 
சாமரமாவதும்‌ பயிற்சியால்‌ அல்ல” என்றான்‌. நகுஷன்‌ 
எண்ணி எண்ணி எல்லை காணாது சலித்து திரும்பி 
பெருமூச்சுடன்‌ “நன்று! எது கனிந்துள்ளதோ அது 
நிகழட்டும்‌!” என்று வடக்குச்‌ சோலைக்குள்‌ சென்றான்‌. 

38. நீர்க்குமிழிமாலை 


மஞ்சத்தில்‌ காத்திருக்கையில்‌ அவ்வறைக்குள்‌ நுழையும்‌ 
அசோகசுந்தரியை நகுஷன்‌ பல நூறு உருவங்களில்‌ 
கற்பனை செய்துகொண்டான்‌. நாணத்தின்‌ எடை 
உடலெங்கும்‌ அழுத்துவது சிலம்பொலியில்‌ தெரிய நடந்து 
வந்து, தயங்கிய உடலை அணியோசைகளே அறிவிக்க 
கதவோரம்‌ நின்று மிரண்ட விழிகளால்‌ நோக்குபவள்‌. 
அரசிக்குரிய நிமிர்வுடன்‌ அஞ்சா விழிகளும்‌ திரண்ட 
தோள்களுமாக வந்து ஆலயக்கருவறையில்‌ எழுந்த 
தேவியென வாயில்சட்டம்‌ நிறைய நின்று அளவோடு 
புன்னகைத்து அரைச்சொல்லில்‌ பேசுபவள்‌. ஆர்வமும்‌ 
அச்சமும்‌ கொண்ட காட்டுப்பெண்‌. குடி பயிற்றுவித்த 
மிகைநாணத்தைச்‌ சூடிவந்து குளிர்நீர்‌ பொழிந்த 
உடலென குறுகி நின்றிருக்கும்‌ சிற்றூர்‌ மகள்‌. பொய்‌ 
நாணம்‌ பயிலும்‌ பரத்தை. உடல்‌ தேர்ந்த நடனமாக 
அத்தருணத்தை நடிக்கும்‌ விறலி. சொல்‌ தேர்ந்த பாணினி. 
நச்சுநீலம்‌ விழிகளில்‌ சுடரும்‌ நாகினி... 


ஒவ்வொரு பெண்ணையும்‌ அவனுள்‌ இருந்து எழுந்து 
எதிர்கொண்டவன்‌ ஒரு நகுஷன்‌. ஒன்று நூறென பெருகி 
தன்னுள்‌ நிறைவது இதுவரை பிறந்திறந்த தன்‌ 
வடிவுகளா, இனி பிறக்கவிருக்கும்‌ 

பன அட்டன்‌ பறட வப ஒவ்வொரு விதையும்‌ 
எழவிருக்கும்‌ நூறாயிரம்‌ மரங்களை 
சூல்கொண்டிருக்கின்றது என்பது சூதர்பாடல்‌. 
ஒவ்வொரு தருணமும்‌ வரவிருக்கும்‌ நிகழ்வுகளின்‌ 
முடிவிலியை உருவாக்குகின்றது என்று அறிந்தால்‌ 
எவரேனும்‌ ஏதேனும்‌ இயற்ற முடியுமா என்ன? 
அறியமுடியாமையில்‌ அறிவின்மையில்‌ ஆழ்த்தி அறிவு 
கடந்த வெளியில்‌ அமைந்திருப்பவை தெய்வங்கள்‌. 
இங்கு சூழநின்று நோக்குகின்றனவா அறிந்தமைந்த 
அவர்களின்‌ விழிகள்‌? 


அவன்‌ சிலம்பு சொல்லும்‌ சொற்களை கேட்டான்‌. இரு 
சேடியரால்‌ அழைத்துவரப்பட்டு வாயிலில்‌ விடப்பட்ட 
அசோகசுந்தரி திரும்பி “நான்‌ சென்று என்‌ பாவையை 
எடுத்து வருகிறேன்‌” என்றாள்‌. ஒருகணத்தில்‌ பெருத்த 
ஏமாற்றம்‌ ஏற்பட்டு அவன்‌ உள்ளம்‌ சலிப்படைந்தது. 
அவள்‌ மாறாத அதே வடிவில்தான்‌ வருவாள்‌ 


என்பதனால்தான்‌ அத்தனை நூறு வடிவங்களை 
எண்ணிக்கொண்டோமா? ஆம்‌, பிறகெப்படி இது அமைய 
முடியும்‌? பிறிது எவ்வாறுமல்ல என்று எத்தனை 
உறுதியாக அறிந்திருக்கிறது உள்ளம்‌. செவிலி 
“சற்றுநேரம்‌ இங்கிருங்கள்‌, அரசி. நான்‌ சென்று 
பாவையை எடுத்து வருகிறேன்‌” என்றாள்‌. “ஆம்‌, அதன்‌ 
அருகே மூன்று மலர்களை வைத்திருந்தேன்‌. அதையும்‌ 
எடுத்து வாருங்கள்‌. நான்‌ அரசரிடம்‌ பேசிவிட்டு இதோ 
வந்துவிடுகிறேன்‌” என்றாள்‌ அசோகசுந்தரி. 


“ஆம்‌, சற்று நேரம்‌ விளையாடிக்கொண்டிருங்கள்‌, அரசி” 
என்று சொல்லி குடிலுக்குள்‌ விட்டு அவளுக்குப்‌ 
பின்னால்‌ கதவைச்‌ சாத்தி ஓசையின்றி மெல்ல 
தாழிட்டாள்‌ செவிலி. துள்ளலுடன்‌ உள்ளே வந்து 
அவனருகே மஞ்சத்தில்‌ அமர்ந்து தன்‌ கொண்டையை 
மூடியிருந்த பட்டாடையை எடுத்து அப்பாலிட்டு “எனக்கு 
இப்போதெல்லாம்‌ அணிகள்‌ மிகவும்‌ உறுத்துகின்றன. 
இந்தப்‌ பட்டாடையின்‌ பொன்னூல்களும்‌ உடலில்‌ 
உரசிக்கொண்டே இருக்கின்றன. இனிமேல்‌ நான்‌ 
இவற்றை அணியமாட்டேன்‌” என்றாள்‌. “நன்று, அணிய 
வேண்டியதில்லை” என்று அவன்‌ சொன்னான்‌. 


அவள்‌ அவன்‌ கைகளை எடுத்து தன்‌ கைகளில்‌ பொத்தி 
வைத்தபடி “இங்கு நான்‌ வரும்போது என்னை 
அரசியாக்குவதாக சொன்னீர்கள்‌” என்றாள்‌. “நீ இப்போது 
அரசிதானே?” என்றான்‌. “இதுவா அரசி? 
அரசியென்றால்‌...” விழிகளை மேலே செருகவைத்து 
எண்ணிநோக்கி “அரசியென்றால்‌ வானத்தில்‌ 
பறக்கமுடியும்‌ என்றார்களே?” என்றாள்‌. “யார்‌ 
சொன்னது?” என்றான்‌. “செளமை” என்றாள்‌. “யாரவள்‌?” 
“செளமை. செளமையை தெரியாதா? சமையலறைச்சேடி 
சந்திரிகையின்‌ மகள்‌. இதோ, இவ்வளவுதான்‌ இருப்பாள்‌. 
ஆனால்‌ அவளுக்கு எல்லாமே தெரியும்‌.” நகுஷன்‌ மேலும்‌ 
மேலும்‌ சலிப்புற்று பெருமூச்சுவிட்டான்‌. தன்‌ உடலில்‌ 
இருந்து விழைவு விலகிச்‌ செல்வதை உணர்ந்தான்‌. 


ஆனாலும்‌ அவன்‌ அவளிடம்‌ பேசவே விழைந்தான்‌. 
“நான்‌ உனக்கு புரவியில்‌ ஊர கற்பிக்கிறேன்‌” என்றான்‌. 
“புரவியை எனக்கு பிடிக்கவில்லை. அலையலையாகச்‌ 
செல்கிறது. நான்‌ யானைமேல்தான்‌ ஊர்வேன்‌.” அவன்‌ 
புன்னகையுடன்‌ “நன்று, யானை ஊர கற்பிக்கிறேன்‌” 
என்றான்‌. “யானைமேல்‌ ஏறி மாமரத்திலிருந்து மாங்காய்‌ 
பறித்து உண்பேன்‌” என்றாள்‌. “நன்று” என்று அவன்‌ 
சொன்னான்‌. ஒவ்வொருமுறையும்‌ எப்படி மிகச்‌ சரியாக 
குழந்தைபோலவே பேசுகிறாள்‌ என 


எண்ணிக்கொண்டதுமே குழந்தை வேறெப்படி பேசும்‌ 
என்றும்‌ தோன்றியது. 


எழுந்து நின்று கை விரித்து “யானைமேல்‌ நிற்க 
முடியுமா?” என்றாள்‌. “முடியும்‌, சற்று பயில வேண்டும்‌” 
என்றான்‌. “நீங்கள்‌ நிற்பீர்களா?” அவன்‌ “நான்‌ 
நின்றதுண்டு” என்றான்‌. “நான்‌ போருக்கு செல்வேன்‌. 
வாளை எடுத்து யானைமேல்‌ நின்று சுழற்றுவேன்‌” 
என்றாள்‌. கைகளை வீசியபடி சுற்றிவந்து அவனருகே 
நின்று “நான்‌ வில்வித்தை கற்பேன்‌” என்றாள்‌. “சரி, நான்‌ 
கற்பிக்கிறேன்‌” என்றபடி அவன்‌ அவள்‌ இடையை 
வளைத்து தன்‌ உடலுடன்‌ சேர்த்துக்கொண்டான்‌. அவள்‌ 
அவன்‌ தோளில்‌ தலைவைத்து “முதுசெவிலி என்னிடம்‌ 
சொன்னாள்‌ நீங்கள்‌ என்னை தழுவுவீர்கள்‌ என்று. 
அப்போது நான்‌ திமிறக்கூடாது என்று சொல்லி எனக்கு 
கனிச்சாறு தந்தாள்‌. ஆகவே நான்‌ திமிறமாட்டேன்‌” 
என்றாள்‌. 


“நன்று, நீ நல்ல பெண்‌ என அறிவேன்‌” என்று அவன்‌ 
அவள்‌ கன்னங்களில்‌ முத்தமிட்டான்‌. அவள்‌ சிரித்து 
கன்னத்தைத்‌ துடைத்தபடி “சுஷமை அவள்‌ கன்னத்தில்‌ 
முத்தமிட்டால்‌ உடனடியாக துடைத்துவிடுவாள்‌” 
என்றாள்‌. “யார்‌ சுஷமை?” என்றான்‌. “சுஷமையையும்‌ 
தெரியாதா? அவள்‌ சமையலறைச்சேடி ஊர்த்துவையின்‌ 
மகள்‌, சின்னக்‌ குழந்தை” என்றாள்‌. “ஆனால்‌ அவள்‌ 
இளையோன்‌ ப்ரீதரனுக்கு முத்தமிட்டால்‌ சற்றும்‌ 
பிடிக்காது. முத்தமிடப்போனால்‌ முகத்திலேயே 
அறைந்துவிடுவான்‌. இதோ, இப்படி” என தன்‌ 
கன்னத்திலேயே அறைந்துகாட்டினாள்‌. 


எழுந்து கதவைத்‌ திறந்து வெளியே சென்றுவிடவேண்டும்‌ 
என்று நகுஷன்‌ ஒருகணம்‌ எண்ணினான்‌. பின்னர்‌ 
தன்னுள்‌ சொல்லிக்கொண்டான்‌. ஆம்‌, இவளுக்குரியது 
இரண்டாவது வழிமுறை. இவளுக்குள்‌ பறக்கும்‌ 
விழைவில்லை, உடவில்‌ சிறகுகளும்‌ இல்லை. ஆனால்‌ 
ஒவ்வொன்றையும்‌ கூர்ந்து நோக்குகிறாள்‌. 
புதியனவற்றில்‌ கிளர்ச்சி கொள்கிறாள்‌. புதிய ஒன்றை 
அவளுக்கு அறிமுகம்‌ செய்ய வேண்டும்‌. அதுவே உகந்த 
வழி. எண்ணங்களைச்‌ சொற்களாக்குவது எத்தனை 
நல்லது! அது புகையை நீராக்குவது. நீரை 
உறையவைக்க வேண்டுமென்றால்‌ எழுதவேண்டும்‌. 


நகுஷன்‌ அவள்‌ உடலை தன்‌ காமம்‌ நிறைந்த 
கண்களாலும்‌ விரல்களாலும்‌ உதடுகளாலும்‌ தொட்டுத்‌ 
தழுவலானான்‌. அவள்‌ இயல்பாக நெளிந்தும்‌ 


வளைந்தும்‌ அவன்‌ தொடுகையை தவிர்த்தாள்‌. 
தொட்டபோது கூசிச்‌ சிரித்தாள்‌. ஆனால்‌ அவள்‌ உடல்‌ 
அவன்‌ காமத்தை அறியவே இல்லை. 
அவளுக்குள்ளிருந்து அதன்‌ மறுஅனல்‌ எழுந்து வந்து 
இணைந்து கொள்ளவில்லை. இடையையும்‌ கழுத்தையும்‌ 
தொட்டபோது கூசிச்‌ சிரித்து உடல்‌ நெளித்து புரண்டாள்‌. 
முலைகளைத்‌ தொட்டபோது “அய்யோ” என 
கைகளைப்பற்றி தூர வீசி எழுந்து ஓடினாள்‌. துரத்தி 
அவளைப்பற்றி இதழ்களைக்‌ கவ்வி முத்தமிட்டபோது 
திமிறி அவன்‌ நெஞ்சை கைகளால்‌ உந்தி விலக்கி 
அப்பால்‌ நின்று சிறு அருவருப்புடன்‌ துப்பியபடி 
“இப்படியெல்லாம்‌ செய்யக்கூடாது, நான்‌ 
செவிலிஅன்னையிடம்‌ இதை சொல்வேன்‌” என்றாள்‌. 


அவன்‌ உடலில்‌ காமம்‌ அணைவது ஏன்‌ என அவன்‌ 
எண்ணினான்‌. அவள்‌ உடல்‌ மணத்திலும்‌ காமம்‌ இல்லை 
என்பதுதான்‌. நோக்குகையில்‌ எழும்‌ காமம்‌ 
அருகணைந்து முகர்கையில்‌ தணிகிறது. சிக்கிமுக்கியை 
உரசி அனலெழுப்பி மீண்டும்‌ அவளை அருகணைத்து 
கைகளைப்‌ பற்றியபம தணிந்த குரலில்‌ அவளுக்குள்‌ 
காமத்தை சொற்களினூடாக எழுப்ப முயன்றான்‌. 
கண்களையும்‌ கன்னங்களையும்‌ இதழ்களையும்‌ 
புகழ்ந்தான்‌. முலைகளையும்‌ இடையையும்‌ நலம்‌ 
பாராட்டினான்‌. குழல்‌ தழுவியபடி விழிகளை நோக்கி 
ஆழ்ந்த குரலில்‌ அவள்‌ உள்ளத்திற்குள்‌ செல்லும்‌ 
சொற்களை சொன்னான்‌. 

மந்த்ரணம்‌, தாடனம்‌, முத்ரணம்‌, ஆலிங்கனம்‌, சும்பனம்‌... 
கற்ற காம நூல்‌ கூறிய சொற்களனைத்தும்‌ 
நினைவிலெழுந்து பொருளற்றவையெனக்காட்டி 
மூழ்கின. அவன்‌ சொன்ன சொற்களில்‌ 
மெய்ப்பொருளென மறைந்திருந்த காமத்தை மட்டும்‌ 
அவளால்‌ உணரமுடியவில்லை. ஒவ்வொரு முறை 
அவன்‌ தழுவும்போதும்‌ முகம்‌ சுளித்து “வியர்வை” 
என்றாள்‌. “அய்யோ, இடை வலிக்கிறது” என கூவினாள்‌. 
மூச்சுவாங்க “எவ்வளவு எடை” என்றும்‌ “எனக்கு மூச்சுத்‌ 
திணறுகிறது” என்றும்‌ சொல்லி திமிறினாள்‌. “ஆ” என 
அவள்‌ அலற அவன்‌ பின்னால்‌ நகர்ந்தான்‌. “உங்கள்‌ 
நகம்‌... அய்யோ! குருதி வருகிறதே” என சிறு கீறலை 
காட்டினாள்‌. 


ஒரு கணம்‌, அவன்‌ அஞ்சி ஒத்திப்போட்டுக்கொண்டிருந்த 
தருணம்‌ வந்தது. அவன்‌ முற்றிலும்‌ அணைந்தான்‌. 
உளவிழைவு நாண்‌ அறுபட உடல்‌ தளர்ந்தது. 
பெருமூச்சுடன்‌ தன்‌ சால்வையை எடுத்தபம “நன்று, நாம்‌ 


திரும்பிச்‌ செல்வோம்‌” என்றான்‌. “இதுவா விளையாட்டு?” 
என்றாள்‌. அவன்‌ “ஆம்‌, செல்வோம்‌” என்றான்‌. 
“இருட்டிவிட்டது. நாம்‌ இந்தச்‌ சோலைக்குள்‌ சென்று 
பறவைகள்‌ சேக்கையேறியிருப்பதை பார்க்கலாமா?” 
என்றாள்‌. அவன்‌ “ஆடை அணிந்து கொள்‌” என்று 
அவள்‌ ஆடைகளை எடுத்து அருகே வீசினான்‌. கச்சு 
தளர்ந்து அவள்‌ இளமுலைகள்‌ வெளித்தெரிந்தன. 
முயலின்‌ மூக்கு போல்‌ சிவந்த கண்கள்‌ கொண்ட 
பளிங்குக்‌ குமிழ்கள்‌. பனிவெண்மை கொண்ட தோள்கள்‌. 
அல்லிஇதழென மென்மை காட்டிய கழுத்து. 
தோள்களிலும்‌ முலைச்சரிவிலும்‌ அவன்‌ கைநகம்‌ பட்ட 
சிவந்த வடுக்கள்‌ இருந்தன. அவன்‌ கைகள்‌ அழுந்திய 
பகுதி சிவந்து குங்குமத்‌ தீற்றல்போல தெரிந்தது. 


அவனளித்த மேலாடையை வாயால்‌ கவ்வி முலைமேல்‌ 
தொங்கவிட்டபடி கைகளை மடித்து பின்னால்‌ 
கொண்டுசென்று அவிழ்ந்த கச்சையின்‌ பின்முடிச்சை 
போட்டாள்‌. பட்டுக்குள்‌ அசைந்த அவள்‌ முலைகளைக்‌ 
கண்டதும்‌ அவன்‌ நெஞ்சு அச்சம்‌ கொண்டதுபோல 
படபடத்தது. அவள்‌ திரும்பி “நாம்‌ சேர்ந்து காட்டுக்குச்‌ 
செல்லலாமா?” என்றாள்‌. அவ்வசைவில்‌ ஒருகணத்தில்‌ 
அவன்‌ அடைந்தவை கொண்டவை அனைத்தையும்‌ 
இழந்து வெறும்‌ காமம்‌ கொண்ட உடலென்றானான்‌. 
பாய்ந்து அவளை அணுகி இடைவளைத்து தூக்கி 
மஞ்சத்திலிட்டான்‌. அஞ்சி அவள்‌ அலற அவள்‌ 
கைகளைப்‌ பற்றியபடி கச்சு முடிச்சை அவிழ்த்து 
முலைகளைத்‌ திறந்து அவள்‌ மேல்‌ உடலமைத்து 
பொருத்திக்கொண்டான்‌. 


அவள்‌ கூச்சலிட்டுக்‌ கதறியபடி கால்களை உதைத்து 
துடித்தாள்‌. கைகளால்‌ அவன்‌ தோளைப்பற்றி உந்தி 
தலையை அசைத்துப்புரட்டி அவன்‌ இதழ்களுக்கு தன்‌ 
இதழ்கள்‌ சிக்காமல்‌ செய்தாள்‌. அவன்‌ தன்‌ 
உடலெடையாலும்‌ தோள்வலிமையாலும்‌ அவற்றை 
முற்றிலும்‌ தன்‌ ஊர்தியும்‌ படைக்கலமும்‌ எனக்கொண்டு 
எழுந்த விழைவின்‌ வெறியாலும்‌ அவளை முழுமையாக 
அடக்கிக்கொண்டான்‌. அவளை தன்‌ உடலால்‌ கடந்தான்‌. 
அச்சத்தாலும்‌ பதற்றத்தாலும்‌ துள்ளித்‌ திமிறி 
அதனாலேயே மூச்சு இறுகி உடல்‌ வெம்மைகொண்டு 
வியர்த்து மிக விரைவிலேயே தளர்ந்து மெல்லிய 
ஊன்கூழென்றாகி அவன்‌ உடலுக்கடியில்‌ அவள்‌ 
கிடந்தாள்‌. 


வெறி விசையென்றாகி விரைவுத்தாளம்‌ கொள்ள அவள்‌ 
உடலை முற்றிலும்‌ வென்று அடக்கியபோது நான்‌ 


“சார்வாகரே, இவை பேரமைச்சர்‌ யக்ஞ்சர்மரின்‌ சொற்கள்‌. 
பேரரசியின்‌ ஆணைப்படி முன்வைக்கப்பட்டவை. 
அமைச்சர்‌ விதுரர்‌ தலைமையில்‌ முதன்மை நெறியாளர்‌ 
கூடி எடுத்த முடிவுகள்‌ இவை.” “மன்றுசூழப்பட்டதா? 
அதுதான்‌ கேள்வி... மன்றுசூழப்பட்டதா?” என்று 
சார்வாகன்‌ கேட்டான்‌. “இல்லை” என்றார்‌ சோமர்‌. 
“ஏனென்றால்‌ விசித்திரவீரியரின்‌ முதல்மைந்தர்‌ 
திருதராஷ்டிரன்‌ அரியணை ஏற்பதென்பது நூலும்‌ 
முறையும்‌ வகுத்த மரபேயாகும்‌. மரபு மீறப்படும்போது 
மட்டுமே முறைப்படி முன்னரே 
மன்றுசூழப்பட்டிருக்கவேண்டும்‌.” 


“இங்கு மரபு மீறப்பட்டிருக்கிறது” என்றான்‌ சார்வாகன்‌. 
“விழியிழந்தவன்‌ எப்படி அரசாளமுடியும்‌? 
இவ்வரியணையில்‌ அல்ல பாரதவர்ஷத்தின்‌ எந்த 
அரியணையிலாவது எப்போதாவது விழியிழந்தவன்‌ 
அமர்ந்த வரலாறுண்டா?” சோமர்‌ “இல்லை. ஆனால்‌ 
அதற்கும்‌ நம்‌ முன்னோர்‌ வகுத்த நூல்கள்‌ நெறி 
காட்டுகின்றன. சுக்ரரின்‌ அரசநீதியும்‌ பிரஹஸ்பதியின்‌ 
ஷாத்ரஸ்மிருதியும்‌ லகிமாதேவியின்‌ விவாதசந்த்ரமும்‌ 
விழியிழந்தவன்‌ மன்னனாகலாமென்கின்றன. 
மன்னனுக்கு அமைச்சே விழிகள்‌ சுற்றமே செவிகள்‌ 
படைகளே தோள்கள்‌ என்கின்றன அவை. நம்‌ மன்னர்‌ 
சுற்றமும்‌ அமைச்சும்‌ படைகளும்‌ கொண்டவர்‌. அதுவே 
போதுமானது” என்றார்‌. 

ஓவியம்‌: ஷண்முகவேல்‌ 


“அமைச்சரே, சொல்லை எத்திசைக்கும்‌ திருப்பமுடியும்‌. 
நான்‌ அதைக்‌ கேட்கவில்லை. இது இயல்பான அரசேற்பு 
அல்ல. இங்கே ஒரு முறைமீறல்‌ உள்ளது. அதை மக்கள்‌ 
மன்று ஏற்றாகவேண்டும்‌. நூல்கள்‌ சொல்வது எதுவாக 
இருந்தாலும்‌ சரி அதை இக்குலமும்‌ குடியும்‌ 
ஏற்றாகவேண்டும்‌. அது நிகழ்ந்திருக்கிறதா?” சோமர்‌ 
திகைத்து “அனைத்தும்‌ முறைப்படி நிகழ்ந்துள்ளன” 
என்றார்‌. “மக்கள்‌ மன்று ஏற்காத மன்னன்‌ இந்த 
பாரதவர்ஷத்தை ஆண்டதில்லை. நீங்கள்‌ 
விழியுடையவர்கள்‌ மீது விழியிலாத ஒருவனை 
சுமத்துகிறீர்கள்‌.” 


“சார்வாகரே, விழியிழந்தவன்‌ அரசனாகக்கூடாதெனச்‌ 
சொல்லும்‌ ஒரு நூலை நீங்கள்‌ இங்கே சுட்டிக்காட்டலாம்‌” 
என்றார்‌ சோமர்‌. “நான்‌ உன்னுடன்‌ நூல்விவாதம்‌ செய்ய 


ஆணெனும்‌ உணர்வு எழுந்தது. ஆம்‌, நான்‌ ஆண்‌, நான்‌ 
ஆண்‌ என உள்ளிருந்து தருக்கிய ஒன்று அவனை 
ஐயமற்றவனாக்கியது. தடுக்கமுடியாதவனாக்கியது. 
வெறிக்குள்‌ இருந்த பதற்றம்‌ முற்றிலும்‌ அடங்க ஊன்‌ 
சுவைத்துண்ணும்‌ சிம்மத்தின்‌ பொறுமையுடன்‌ அவன்‌ 
அவளை புணர்ந்தான்‌. உடல்‌ அறிந்திருப்பவை 
என்னென்ன என உளம்‌ அறிந்துகொள்ளும்‌ வேளை. 
உள்ளம்‌ வளர்த்துக்கொண்டவற்றை உடல்‌ மீளப்‌ 
பெற்றுக்கொள்ளும்‌ ஆடல்‌. 


தன்‌ காமத்திற்கு சிக்கியிருப்பது அவளுடைய உடல்‌ 
மட்டுமே என்றும்‌, வலுதுவண்டு சொல்லிழந்து 
தன்னுள்தன்னுள்‌ எனச்சுருங்கி அவள்‌ உள்ளம்‌ 
வேறெங்கோ இருந்துகொண்டிருக்கிறது என்றும்‌ அவன்‌ 
அறிந்தான்‌. ஆனால்‌ அது அப்போது ஒரு பொருட்டெனத்‌ 
தெரியவில்லை. உடலை வெல்வதனூடாக அவன்‌ அவள்‌ 
உள்ளத்தையும்‌ அழுத்திப்‌ பற்றிவிட்டதாகவே 
எண்ணிக்கொண்டான்‌. உள்ளம்‌ என ஒன்றிருக்கும்‌ 
என்றால்‌ அதைப்‌ பற்றவும்‌ வெல்லவும்‌ உடலொன்றே 
வழி. இவ்வுடலிலிருந்து அவள்‌ ஒருபோதும்‌ உளம்‌ 
விலகப்போவதில்லை. மரத்திலிருந்து இப்போது அஞ்சி 
சிறகடித்த பறவை வானில்‌ பதைத்துச்‌ சுழன்று சிறகு 
தளர்கையில்‌ மீண்டும்‌ இங்குதான்‌ வந்தமரும்‌. அப்போது 
இந்த மரம்‌ பிறருக்குரியது என்று அறியும்‌. அதன்‌ 
கிளைகளும்‌ மலர்களும்‌ மட்டுமல்ல தானும்‌ தன்‌ 
சிறகுகளால்‌ துழாவிய வானும்‌ பிறர்‌ உரிமை என்று 
அறியும்‌. 


உடைமை கொள்ளுதலின்‌ பேரின்பத்தை, வென்று 
கடத்தலின்‌ நிறைவை அவன்‌ அறிந்தான்‌. 
திளைப்பதென்பது உளமிழந்து உடல்மட்டுமே 
என்றாதல்‌. காமம்‌ என்பது திளைப்பு. பிறிதொரு 
திளைப்பு வலி. திளைப்பதை தடை செய்கிறது நீங்கா 
தன்னுணர்வு. அதைச்‌ சூடிய சித்தம்‌. எனவே 
மானுடரைவிட விலங்குகள்‌ திளைக்கின்றன. 
விலங்குகளைவிட பறவைகள்‌ திளைக்கின்றன. 
பறவைகளைவிட மீன்கள்‌. ஆயினும்‌ புழுக்களைப்போல்‌ 
திளைக்க எவ்வுடலாலும்‌ ஆவதில்லை. திளைக்கையில்‌ 
புழுவென்றாகிறோம்‌. புழுவென்றாதலே உடலின்‌ 
முழுமை. உடலென்றான ஒன்று தன்னை அப்போது 
முற்றிலும்‌ விலக்கி உடல்சூடுவதற்கு முன்பிருந்த 
வெளியில்‌ பரவியிருக்கிறது. உடல்கொண்டு 
அமைந்ததன்‌ நிறைவை பின்னர்‌ வந்தமைந்து தானும்‌ 
அடைகிறது. 


காமக்குடிலின்‌ மஞ்சத்திற்கு அவன்‌ மீண்டபோது 
எண்ணியதென்ன என்பதை உள்ளம்‌ 
அறிந்திருக்கவில்லை. இறுக முறுக்கப்பட்டு தூக்கி 
வீசப்பட்ட பட்டுத்துணியைப்போல உடல்‌ சுருட்டி, 
தொடைகளை மடித்து, நெஞ்சோடு சேர்த்து, கால்முட்டில்‌ 
முகம்‌ புதைத்து, கைகளால்‌ தலைபற்றி, 
குளிர்கொண்டவள்போல்‌ நடுங்கியபடி, விழிமூடி 
கண்ணீர்‌ கசிந்து வழிய படுத்திருந்த அசோகசுந்தரியை 
எழுந்து நின்று நோக்கியபோது தன்‌ உடலில்‌ நிறைந்தது 
என்ன உணர்வென்று பின்னர்‌ பல முறை நகுஷன்‌ 
எண்ணியதுண்டு. நோய்கொண்ட விலங்கென அவள்‌ 
முனகியதைக்‌ கேட்டபோது உள்ளிருந்து மகிழ்ந்தது எது? 


அப்போது அது ஆண்மையின்‌ நிறைவென்று 
தோன்றியது. பின்னர்‌ வெறும்‌ விலங்கென நிற்பதன்‌ 
விடுதலை என்று தோன்றியது. நாட்கள்‌ சென்றபின்‌ 
சித்தத்தின்‌ பிடியிலிருந்து முற்றிலும்‌ விடுபட்ட தசையின்‌ 
வெற்று அதிர்வு மட்டுமே அது என்று உணர்ந்தான்‌. 
ஆடை அணிந்து அருகிலிருந்த 
பொற்கிண்ணத்திலிருந்து கிராம்பையும்‌ இஞ்சியையும்‌ 
எடுத்து வாயிலிட்டு மென்றபடி வெளியே சென்று 
குளிர்காற்று பெருகிச்‌ சென்றுகொண்டிருந்த 
சோலைமரங்களைப்‌ பார்த்தபடி நின்று கைதூக்கி 
சோம்பல்‌ முறித்தான்‌. அப்போது உலகனைத்தையும்‌ 
வெல்ல முதல்‌ அடியெடுத்து வைத்தவன்போல, கடக்க 
முடியாத எல்லையொன்றைக்‌ கடந்து திரும்பி 
நோக்குபவன்போல தன்னை உணர்ந்தான்‌. 


அவனைக்‌ கண்டதும்‌ அப்பாலிருந்து அணுகிவந்த முதிய 
சேடி அவன்‌ ஆணையைக்‌ கோரி அங்கே நின்றாள்‌. 
உள்ளே செல்லும்படி அவளிடம்‌ கைகாட்டிவிட்டு 
இருளில்‌ இறங்கி நடந்தான்‌. எதிரே வந்த 
அன்னைச்செவிலியின்‌ முகத்தை நோக்கும்‌ துணிவு 
அவனுக்கிருக்கவில்லை. அவளும்‌ ஒன்றும்‌ 
கேட்கவில்லை. 

தன்‌ அறையை அடைந்து மஞ்சத்தில்‌ படுத்ததும்‌ 
அதுவரை இல்லாதிருந்த கசப்பு ஒன்றை தன்னில்‌ 
உணர்ந்தான்‌. எவர்‌ மீது என்று கேட்டுக்கொண்டான்‌. தன்‌ 
மீதா, தன்‌ செயல்‌ மீதா? அல்ல என்று உறுதியாகத்‌ 
தோன்றியது. அவள்‌ மேலா? அவள்மேல்‌ இரக்கமும்‌ 
மெல்லிய இளிவரலுமே அப்போது எழுந்தது. பின்‌ எவர்‌ 
மீது? இந்த மானுடத்தனிமையின்‌ கணத்திலும்‌ 


உடனிருப்பது எது? 


விழுந்துகொண்டே இருப்பதுபோல்‌ தோன்றியது. எழுந்து 
அறையிலேயே நிலையழிந்தவனாக சுற்றி வந்தான்‌. 
ஒவ்வொரு சாளரத்தினூடாகச்‌ சென்று மெல்ல 
இருளுக்குள்‌ அசைந்த மரங்களைப்‌ பார்த்தான்‌. 
திரைச்சீலைகளை அசைக்கும்‌ காற்று அறைக்குள்‌ எவர்‌ 
எவரோ வந்து செல்லும்‌ உணர்வை அளித்து உட்புலன்‌ 
ஒன்றை திடுக்கிடச்‌ செய்தது. நான்‌ இங்கிருக்கிறேன்‌, 
இப்போது நான்‌ செய்தது அறப்பிழை எனில்‌ அதன்‌ கடன்‌ 
ஒரு தொடர்‌. அதை நிகர்த்துவது யார்‌? அவர்கள்‌ இன்னும்‌ 
கருக்கொள்ளவில்லை. 


மீண்டும்‌ மஞ்சத்தில்‌ படுத்தபோது துணையின்றி 
அங்கிருக்க முடியாதென்று தோன்றியது. பத்மனை 
வரச்சொல்லலாம்‌ என்று எண்ணியபோதே அது எத்தனை 
பொருளற்றதென்று தோன்றியது. அறநெறிகளால்‌ 
ஆவதில்லை. சொற்களால்‌ மழுப்பவும்‌ கூடுவதல்ல. 
கூரிய வாள்முனையை கூரியதொன்றே சந்திக்கமுடியும்‌. 
அல்லது அதன்‌ இரையென்றாகும்‌ ஒன்று. எழுந்து 
கதவைத்‌ திறந்து பணிந்துநின்ற காவலனிடம்‌ “மது 
கொண்டுவரச்சொல்‌... கூடவே அணியறைகளிலிருந்து 

டற்கணிகையரை அழைத்து வருக!” என்றான்‌. சற்று 
நேரத்திலேயே இரு இளம்கணிகையரை காவலன்‌ 
அழைத்து வந்தான்‌. அவர்கள்‌ பயின்றமருட்சியும்‌ 
சீரமைந்த அசைவுகளும்‌ கொண்டிருந்தனர்‌. அவன்‌ 
விழிகளை சந்தித்ததும்‌ ஒருத்தி நாணி மெல்ல கைதூக்கி 
குழல்‌ திருத்தினாள்‌. ஆடை நழுவ பெருமுலைகள்‌ 
மெல்ல அசைந்தன. பிறிதொருத்தி அஞ்சியவள்போல்‌ 
அவள்‌ பின்‌ ஒளிந்தாள்‌. 


அவனுள்‌ கடும்கசப்பு எழுந்தது. வாளை உருவி 
அவர்களின்‌ தலைகளைக்‌ கொய்து நிலத்திட்டு காலால்‌ 
உதைத்து உருளச்செய்யவேண்டுமென்னும்‌ வெறி. 
உடலெங்கும்‌ அதன்‌ அதிர்வு பரவ அவன்‌ 
பின்னகர்ந்தான்‌. அவர்கள்‌ உள்ளே வந்த ஓசை கேட்டதும்‌ 
பிறிதொரு விலங்கு குகை விட்டு எழுந்தது. காலால்‌ 
கதவை ஓங்கி உதைத்து மூடிவிட்டு இருவரின்‌ 
கூந்தலையும்‌ பற்றி இழுத்து மஞ்சத்தை நோக்கி 
கொண்டுசென்றான்‌. அவர்களை சேக்கையில்‌ தள்ளி 
தானும்‌ பாய்ந்து நிணக்குவியலில்‌ புரண்டு களிக்கும்‌ 
சிம்மமென அவர்களுடன்‌ உறவுகொண்டான்‌. புலரிவரை 
வெறும்‌ விலங்கென்றிருந்தான்‌. முற்றிலும்‌ உடல்‌ 
களைத்தபோது விழுந்து துயின்று மறுநாள்‌ உச்சியில்‌ 
விழித்தெழுந்தான்‌. 


நிகழ்ந்த அனைத்தையும்‌ வெவ்வேறு துளிக்கனவுகளாக 
தொட்டுத்‌ திரட்டி எடுத்தபோது “ஆம்‌, இது ஒன்றே வழி” 
என்னும்‌ எண்ணமாக அது சுருங்கியது. வரியென்றாகி 
நுண்மொழியென்றாகி சித்தத்தின்‌ தாளமாக மாறியது. 
நீராடச்‌ செல்கையில்‌ அணி புனைகையில்‌ அரியணை 
வந்து அமர்கையில்‌ உடனிருந்தது. “ஆம்‌, இது ஒன்றே 
வழி: என்றே அவன்‌ உள்ளம்‌ அமைந்திருந்தது. 
அரசவையை முன்னதாக முடித்துவிட்டு உடனே 
மஞ்சத்தறைக்குச்‌ சென்று மீண்டும்‌ இரு கணிகையரை 
வரச்சொன்னான்‌. 


மாலையில்‌ முதுசெவிலி வந்து வாயிலில்‌ நின்றாள்‌. 
அவன்‌ கணிகையருடன்‌ இருப்பதை ஏவலன்‌ சொல்ல 
அவள்‌ காத்து நின்றாள்‌. எழுந்து நீராடி உடைமாற்றி தன்‌ 
மந்தண அறைக்குச்‌ சென்று அங்கே அவளை 
வரச்சொன்னான்‌. அவள்‌ உள்ளே வந்த ஓசைக்கு அவன்‌ 
உடல்‌ விதிர்ப்பு கொண்டது. அவள்‌ உதடுகள்‌ அசையும்‌ 
ஒலியை கேட்டான்‌. “அன்னையே, தீச்சொல்‌ 
இடுவதென்றால்‌ இடுக! உங்கள்‌ முகம்‌ நோக்கும்‌ 
திறனற்றவன்‌” என்றான்‌. “நான்‌ எப்போதும்‌ 
தீச்சொல்லிடப்போவதில்லை. அன்னையர்‌ 
தீச்சொல்லிட்டால்‌ இங்கே ஆண்கள்‌ எஞ்சுவார்களா 
என்ன?” என்றாள்‌ முதுசெவிலி. அவன்‌ உதடுகளைக்‌ 
கவ்வி மூச்சை மெல்லவிட்டு தன்னை 
தளர்த்திக்கொண்டான்‌. 


“அரசி நோயுற்றிருக்கிறார்‌, மருத்துவர்‌ 
நோக்கிக்கொண்டிருக்கிறார்கள்‌” என்றாள்‌ முதுசெவிலி. 
“சொல்க!” என்றான்‌. “அவர்‌ கொண்ட நோய்‌ 
என்னவென்று சொல்லக்கூடவில்லை. நான்‌ 
நோக்குகையில்‌ உயரமொன்றிலிருந்து விழுந்து 
எலும்புகள்‌ அனைத்தும்‌ உடைந்துவிட்டவர்‌ 
போலிருக்கிறார்‌” என்றாள்‌. அவன்‌ “நான்‌ 
காட்டுமைந்தன்‌. நெறியறியாதவன்‌. அரசனென நான்‌ 
அமையலாமா, அன்னையே?” என அவளை 
நோக்காமலேயே கேட்டான்‌. “காட்டிலிருந்து 
எழுந்தவர்களே அனைத்து அரசர்களும்‌” என்று 
முதுசெவிலி சொன்னாள்‌. “நீயே ஆளத்தக்கவன்‌. உலகை 
வென்று இந்திரனின்‌ அரியணையை வெல்பவன்‌. உன்‌ 
கொடிவழிகளில்‌ மீண்டும்‌ மீண்டும்‌ நிகழ்பவன்‌.” 


“விழைவே அரச இயல்பென்று வகுத்துள்ளனர்‌ 
முன்னோர்‌” என்று அவள்‌ சொன்னாள்‌. “நீ கொண்ட 
விழைவு இந்நகரில்‌ செல்வமென்றும்‌ வளமென்றும்‌ 
பெருகும்‌.” அவள்‌ மேலுமேதோ சொல்லப்போகிறாள்‌ என 


அவன்‌ அறிந்திருந்தான்‌. “அனைத்துக்கும்‌ அடியில்‌ 
பெண்களின்‌ குருதியும்‌ கண்ணீரும்‌ இருக்கும்‌. அரசே, 
ஆண்கள்‌ அனைவருக்குள்ளும்‌ அரசன்‌ ஒருவன்‌ 
வாழ்கிறான்‌.” நகுஷன்‌ திரும்பி அவளை நோக்கவில்லை. 
அவன்‌ உடல்‌ மட்டும்‌ நடுங்கிக்கொண்டிருந்தது. 


அவள்‌ செல்லத்‌ திரும்புகிறாள்‌ என காலடியோசை காட்ட 
அவன்‌ திரும்பி “அன்னையே சொல்க, இப்பிழையை 
எவர்‌ நிகர்‌ செய்வார்கள்‌?” என்றான்‌. “பிழைகள்‌ 
அனைத்தும்‌ பெருகுபவை” என்றாள்‌ செவிலி. 
“நிகர்நிலைகொண்டிருந்தது முதலியற்கை என்பார்கள்‌ 
சாங்கியர்‌. மூவியல்பும்‌ நிகரிழந்த முதற்கணம்‌ முதல்‌ 
தொடங்கியது இப்புடவிநிகழ்வுப்‌ பெருக்கு. இது தன்‌ 
நிகர்நிலை நாடும்‌ தேடலாகவே பெருகிச்சூழ்ந்து 
சென்றுகொண்டிருக்கிறது.” அவன்‌ தவிப்புடன்‌ 
“அதுபோலவா?” என்றான்‌. “ஆம்‌, அது இயற்கையின்‌ 
மாறாநெறி” என்றாள்‌. 


“என்‌ கொடிவழிகளுக்காக இன்று நின்று இரங்கி 
ஏங்குகிறேன்‌, அன்னையே” என்றான்‌. அவன்‌ கண்கள்‌ 
கசிந்து வழியலாயின. விம்மலை அடக்க அவன்‌ 
உதடுகளை மடித்துக்கொண்டான்‌. “அன்னையே சொல்க, 
என்னை முற்றிலும்‌ பொறுத்து கருவிலிருக்கும்‌ குழவிக்கு 
நிகராகக்‌ கொள்ள உங்களால்‌ இயலுமா?” அவள்‌ அருகே 
வந்து அவள்‌ கைகளை பற்றிக்கொண்டு “ஓர்‌ 
அன்னையின்‌ முழுவாழ்த்தேனும்‌ என்‌ குருதிவழிக்கு 
உள்ளதென்று நான்‌ இன்று கருதிவைக்கலாமா?” 
என்றான்‌. அவள்‌ அவன்‌ தலையை வருடி 
“இவையனைத்தும்‌ அறியாப்பெருக்கொன்றின்‌ 
அலைகள்மேல்‌ எழுந்த குமிழிகள்‌ என்று அறிந்த பின்னர்‌ 
எவர்‌ மேல்‌ சினம்‌? நீ என்‌ மைந்தன்‌. என்‌ கருவிலிருந்து நீ 
வெளியேறவே இல்லை” என்றாள்‌. 


அவன்‌ குனிந்து அவள்‌ கால்களைத்‌ தொட்டு சென்னிசூட 
விழிநீர்த்துளிகள்‌ உதிர்ந்தன. அவள்‌ அவன்‌ தலைமேல்‌ 
கைவைத்து “வெற்றியும்‌ புகழும்‌ சூழ்க!” என 
வாழ்த்தினாள்‌. அவன்‌ தோள்தொட்டு எழுப்பி நெஞ்சோடு 
சேர்த்து அணைத்துக்கொண்டாள்‌. 

39. அலைவாங்கல்‌ 


இரவில்‌ நகுஷன்‌ தன்னை மறந்து ஆழ்ந்து துயின்றான்‌. 
காலையில்‌ சித்தம்‌ எழுந்து உலகைச்‌ சமைத்து தான்‌ 
அதிலொன்றாகி அதை நோக்கியது. அனைத்தும்‌ 
தெளிந்து ஒளிகொண்டிருந்தன. துயிலில்‌ அவன்‌ எங்கோ 
இருந்தான்‌. பிறிதொருவனாக உடல்சூடு, தானாக உளம்‌ 
கரந்து கையில்‌ வில்லுடன்‌ அறியா நகரொன்றில்‌ 
அலைந்தான்‌. இலக்குகள்‌ அனைத்தையும்‌ சென்றெய்தும்‌ 
விழைவே அவன்‌ உள்ளமென்றிருந்தது. முலைபெருத்த 
தடித்த பெண்ணொருத்தியுடன்‌ முயங்கும்‌ அவனை 
அவனே அவ்வறையின்‌ இருள்மூலையில்‌ நின்று 
நோக்கிக்கொண்டிருந்தான்‌. பின்னர்‌ பேரொலி எழும்‌ 
அவை நடுவே துள்ளும்‌ வில்‌ ஒன்றை வென்றான்‌. 
கன்னங்கரிய ஒரு பெண்முகம்‌. அணுகும்‌ முகம்‌. ஆலய 
இருளில்‌ அமர்ந்த மூதன்னை. 


அவளை அவன்‌ நன்கறிந்திருந்தான்‌. அவளும்‌ அவனை 
அறிந்திருந்தாள்‌. அவளை முயங்கி அவன்‌ மல்லாந்து 
உடல்விரிக்க அவள்‌ அவனை 
நோக்கிக்கொண்டிருந்தாள்‌. வஞ்சம்‌ நீர்மையென கனிந்த 
விழிகள்‌. வாளை ஓங்கி அவனை வெட்ட வந்தாள்‌. 
அவன்‌ விழியசைக்காமல்‌ அவளை நோக்கிக்‌ கிடந்தான்‌. 
அவள்‌ தன்னைக்‌ கொல்வதே முறையென 
எண்ணினான்‌. அவள்‌ வாள்‌ மெல்ல தளர்ந்தது. சுருங்கி 
ஒரு நாகமென்றாகி அவள்‌ மண்ணுக்குள்‌ புகுந்தாள்‌. 
அவன்‌ எழுந்து அவள்‌ ஆடையைப்பற்ற அது ஒரு 
நிழலென்றாகி உருக்கொண்டு பெண்ணாகி அவனை 
நோக்கி நாணி புன்னகை செய்தது. 


அவன்‌ வளைக்குள்‌ அவளைத்‌ தொடர்ந்து தவழ்ந்து 
சென்றான்‌. அவன்‌ உடல்‌ நாகமென்றாகியது. நீருக்குள்‌ 
எழுந்தபோது வேர்திளைக்கும்‌ ஆழமொன்றை கண்டான்‌. 
குமிழிகள்‌ ஒளிவிட்டுச்‌ சுழல அவள்‌ உடலும்‌ ஒரு 
செங்குமிழியென எழுந்தது. சரிவிறங்கும்‌ 
மலைப்பாதையில்‌ தேரில்‌ அவனருகே அவள்‌ இருந்தாள்‌. 
“நான்‌ பெண்ணென்றானேன்‌” என்றாள்‌. “ஏன்‌?” 
என்றான்‌. “அணுகுவதற்காக” என்றாள்‌. “இல்லையேல்‌ 
உன்னை நான்‌ உண்டிருப்பேன்‌. கருத்தரித்தால்‌ நீ 
எஞ்சுவாய்‌.” 


விழித்துக்கொண்டு கிடந்தபோது முகத்தில்‌ புன்னகை 
இருப்பதை அவன்‌ உணர்ந்து உளம்‌ மலர்ந்தான்‌. எழுந்து 
சென்று சாளரத்தினூடாக சோலையை பார்த்தான்‌. 
அத்தனை இலைகளும்‌ ஒளி சூடியிருந்தன. புதிய பறவை 
ஒன்று “இங்கே வாழ்‌” என்றது. எத்தனை ஒலிகளால்‌ 

னது காலை! காலை ஒரு பெரும்‌ வான்பொழிவு. 
குழவிமேல்‌ மெல்ல வருடிச்செல்லும்‌ அன்னையின்‌ கை 
என தென்றல்‌. காலையில்‌ தனித்திருப்பவர்‌ குறைவு. 
காலைத்தனிமை ஓர்‌ இனியதவம்‌. 


ஏவலன்‌ வந்து பணிந்து அவனைத்‌ தேடி முதுசெவிலி 
வந்திருப்பதாக சொன்னான்‌. முகம்‌ கழுவி ஆடைதிருத்தி 
அமர்ந்துகொண்டு “வரச்சொல்‌” என்றான்‌. வரவிருப்பது 
நற்செய்தியல்ல என்று முன்னரே தெரிந்துவிட்டிருந்தது. 
தன்னை தொகுத்துக்கொள்ளவேண்டும்‌ என்றும்‌ 
நிலைபிறழலாகாது என்றும்‌ சொல்லிக்கொண்டான்‌. 
முந்தையநாளின்‌ சொற்கள்‌ எங்கோ 
நெடுந்தொலைவிலென கிடந்தன. 


முதுசெவிலி வந்து வணங்கி நின்றாள்‌. அவள்‌ தயங்க 
“சொல்க!” என்றான்‌. அவள்‌ தணிந்த குரலில்‌ “அரசி 
முதுமையடைந்துகொண்டிருக்கிறார்‌” என்றாள்‌. அவன்‌ 
விழிதிருப்பி “ஆம்‌, அவள்‌ நோயுறுவது இயல்பே” 
என்றான்‌. “அதுவல்ல நான்‌ சொல்வது, அவர்‌ உடல்‌ மிக 
விரைந்து முதுமை நோக்கி செல்கிறது.” அவன்‌ திகைத்து 
நோக்க “நான்‌ அன்று குடிலுக்குள்‌ சென்று 
பார்க்கையிலேயே அரசி பிறிதொருத்தியாக இருந்தார்‌” 
என்றாள்‌. 


“பிறிதொருத்தியாக என்றால்‌...?” என்று அவன்‌ கேட்டான்‌. 
அவன்‌ நெஞ்சு படபடத்ததில்‌ எச்சொல்லும்‌ 
சிந்தைநிற்கவில்லை. “பதினெட்டு வயது கன்னியாக 
இங்கு வந்தார்‌. உள்ளம்‌ ஐந்து வயதுக்குரியதாக இருந்தது. 
அன்று நான்‌ அறைக்குள்‌ சென்றபோது பத்து வயது 
மூப்படைந்தவர்போல்‌ இருந்தார்‌.” ஏதோ நம்பிக்கையை 
நாடுபவன்போல “துயர்‌ கொண்டிருந்ததனால்‌ விளைந்த 
தோற்றமா?” என்று அவன்‌ கேட்டான்‌. “அரசே, நான்‌ 
கூறுவது முகத்தோற்றத்தையோ சோர்வையோ அல்ல. 
அவர்‌ உடல்‌, ஊன்‌ மூப்படையத்‌ தொடங்கிவிட்டது.” 


அவன்‌ “என்ன சொல்கிறீர்கள்‌?” என்றான்‌. “நீயே நேரில்‌ 
பார்க்கலாம்‌. வேறெவ்வகையிலும்‌ நான்‌ சொல்வதை 
உன்னால்‌ ஏற்க இயலாது” என்றாள்‌ முதுசெவிலி. “வருக!” 
என்று அவள்‌ சொல்ல அவன்‌ அசையாமல்‌ 
அமர்ந்திருந்தான்‌. “வந்து பார்‌” என்று அவள்‌ மீண்டும்‌ 


அழைத்தாள்‌. அவன்‌ எழுந்து அவளை தொடர்ந்தான்‌. 
குழம்பிய சித்தத்துடன்‌ இடைநாழியில்‌ காலிடறியும்‌ 
தயங்கியும்‌ நடந்தான்‌. அகத்தளத்தில்‌ அத்தனை 
சேடியரும்‌ திகைப்பும்‌ குழப்பமும்‌ கொண்டிருப்பதை 
காண முடிந்தது. எதிர்கொண்டு வணங்கிய 
இளஞ்சேடியரும்‌ அவனை விழிதொட்டு நோக்கவோ 
நேர்க்குரலில்‌ மறுமொழி உரைக்கவோ அஞ்சினர்‌. 


“எங்கிருக்கிறாள்‌?” என்றான்‌. “உள்ளறையில்‌” என்றாள்‌ 
அணுக்கச்சேடு. உள்ளறைக்குள்‌ நான்கு மருத்துவச்சிகள்‌ 
நின்றிருந்தனர்‌. அரசர்‌ வந்திருக்கிறார்‌ என்று 
அறிவிக்கப்பட்டவுடன்‌ அவர்கள்‌ வெளியே வர அரசன்‌ 
இறுதியாக வந்த மூத்த மருத்துவச்சியிடம்‌ “என்ன 
செய்கிறது அவளுக்கு?” என்றான்‌. “இது மருத்துவ 
நூல்களில்‌ சொல்லப்பட்டதல்ல, பிறிதொன்று. அதை 
தெய்வங்களே விளக்க முடியும்‌... நிமித்திகர்‌ வரையும்‌ 
களங்களில்‌ அவர்கள்‌ எழவும்‌ வேண்டும்‌” என்றாள்‌ 
அவள்‌. ஒவ்வொரு முகத்திலிருந்தும்‌ அவன்‌ அச்சத்தை 
பெற்றுக்கொண்டான்‌. அது நோயை, இறப்பைக்‌ கண்ட 
அச்சமல்ல, மானுடம்‌ கடந்து பேருருக்கொண்டு 
நின்றிருக்கும்‌ பிறிதொன்று அளிக்கும்‌ அச்சம்‌. 
கதவைத்‌ திறந்து உள்ளே சென்றபோது கடுங்குளிரில்‌ 
என அவன்‌ உடல்‌ நடுங்கியது. பிடரியில்‌ மூச்சுவிட்டபடி 
பேய்வடிவம்‌ ஒன்று தொடர்ந்து வருவதுபோல, 
தோள்களில்‌ காற்று எடைகொண்டு அழுத்தி 
இடைகளையும்‌ தொடைகளையும்‌ கெண்டைக்கால்‌ 
தசைகளையும்‌ இறுக்கித்தெறிக்க வைப்பதுபோல. 
மூச்சை நெஞ்சில்‌ நிறுத்தி மெல்ல விட்டபடி அவன்‌ 
உள்ளே சென்றான்‌. மஞ்சத்தில்‌ அசோகசுந்தரி 
படுத்திருந்தாள்‌. அறையிருளில்‌ அவள்‌ அணிந்திருந்த 
ஆடைகளைக்‌ கொண்டே அவளென்று அவன்‌ 
உணர்ந்தான்‌. மேலும்‌ ஒரு அடி வைத்து அவளை நன்கு 
நோக்கியதும்‌ திடுக்கிட்டு பின்னடைந்தான்‌. அங்கு 
நடுவயதான பெண்மணி ஒருத்தி படுத்திருந்தாள்‌. 


மூக்கு சற்று புடைத்து எழுந்து, கண்களுக்குக்‌ கீழ்‌ 
கருகியதசைகள்‌ இழுபட்டுத்‌ தளர்ந்து இரு அரைவட்ட 
அடுக்குகளாக வளைந்து, வாயைச்சுற்றி அழுத்தமான 
மோவாய்கோடுகளுடன்‌ வண்ணமிழந்து ல்‌ 
தோலுடன்‌ இருந்தது அவள்‌ முகம்‌. மூச்சின்‌ ஒலியி 
“இவள்‌?” என்று முதுசேடியிடம்‌ கேட்டான்‌. டாட. 
நான்‌ உன்னை சந்திக்க ஓடி வரும்போது இருந்ததைவிட 
மேலும்‌ முதுமை கொண்டுவிட்டார்‌. கூர்ந்தால்‌ நீர்‌ 
உலர்ந்து மறைவதுபோல அவரது இளமை அகல்வதை 


வெறும்விழிகளாலேயே காணமுடியும்‌.” மேலும்‌ ஒருமுறை 
திரும்பி அவளைப்‌ பார்த்ததும்‌ அவன்‌ உடல்‌ நடுங்கியது. 
ஓடி கதவைத்‌ திறந்து வெளியேறி இடைநாழியில்‌ 
விரைந்து தன்னறைக்குள்‌ சென்று கதவை 
மூடிக்கொண்டான்‌. 


அவனைத்‌ தொடர்ந்து வந்த பத்மனிடம்‌ “நான்‌ இன்று 
எவரையும்‌ சந்திக்கவில்லை. இனி சில நாட்கள்‌ அவை 
கூடுவதும்‌ அரசமுடிவுகளும்‌ உம்மால்‌ நிகழட்டும்‌. 
என்னை இத்தனிமையில்‌ விட்டு விலகிச்செல்க!” 
என்றான்‌. ஏவலனை அழைத்து மதுவும்‌ உணவும்‌ 
கொண்டுவரச்‌ சொன்னான்‌. விலா எலும்புகள்‌ உடைந்து 
தெறிக்குமளவுக்கு உண்டான்‌. ஒவ்வொரு மூச்சிலும்‌ 
மூக்கு வழியாக சிந்துமளவுக்கு குடித்தான்‌. பின்னர்‌ 
ஆடற்கணிகையரை அறைக்குள்‌ அழைத்துவர 
ஆணையிட்டு அவர்களுடன்‌ வெறிகொண்டு 
காமத்திலாடினான்‌. களைத்து உடலோய்ந்து துயின்று 
உதைபட்டவன்போல விழித்து உடனே மீண்டும்‌ 
உணவிலும்‌ மதுவிலும்‌ காமத்திலும்‌ மூழ்கினான்‌. 


வெறும்புழு என தன்னை உணர்ந்தான்‌. அச்சொல்‌ 
அவனை எரியும்‌ தசைமேல்‌ குளிர்த்‌ தைலமென 
ஆறுதல்படுத்தியது. எதிலிருக்கிறோமோ அதில்‌ ஒரு பகுதி 
என்றாதலே புழுநிலை. அழுகும்‌ ஒரு பொருள்‌ கொள்ளும்‌ 
உயிர்வடிவம்‌ புழு. தளிர்த்தல்‌ மலர்தல்‌ காய்த்தல்‌ கனிதல்‌ 
அழுகுதல்‌ என புழுத்தலும்‌ ஒரு வளர்நிலை. கனியும்‌, 
உணவும்‌, மலரும்‌, மலமும்‌ புழுவென அசைவு 
கொள்கின்றன. புழுமுழுத்து சிறகு சூடுகின்றது. ஒளியும்‌ 
சிறகும்‌ யாழிசையும்‌ கொண்டு பறக்கையிலும்‌ தன்‌ 
உடலில்‌ புழுத்திரளை நுண்வடுவில்‌ சுமந்தலைகிறது 
பூச்சி. மீண்டும்‌ புழுவென்றாகி பெருகி எழுகிறது. 


புழுவாவதன்‌ பெருநிலை. விழிமூடினால்‌ கண்களுக்குள்‌ 
புழு நெளிவு. உடலெங்கும்‌ பல்லாயிரம்‌ புழுக்களென 
நெளிந்தன நரம்புகள்‌. பெரிய புழுக்களென தசைகள்‌. 
தன்னை தான்‌ கவ்விச்‌ சுருண்டிருக்கும்‌ ஒற்றைப்புழு 
என உள்ளம்‌. செத்து அசைவழிந்த குரங்கின்‌ உடலில்‌ 
மீண்டும்‌ நூறாயிரம்‌ அசைவென எழுந்த புழுத்திரள்‌. 
உயிர்கொண்டதென அசைந்தது புழுத்த குரங்கு. இதோ 
எழுந்துவிடுமென குனிந்து நோக்கி நின்றிருந்தான்‌. 
முட்டி பால்குடிக்கும்‌ குட்டிகளுக்கேற்ப என குரங்கின்‌ 
உடல்‌ அசைந்தது. கூட்டம்கூட்டமாக வந்திறங்கி 
அப்புழுக்களை உண்டன பறவைகள்‌. குரங்கு 
சிறகுகளாகி கூவிக்கலைந்து வானில்‌ சுழன்றது. எஞ்சிய 
சிறுதலையில்‌ புன்னகை மட்டும்‌ தங்கியிருந்தது. 


[ஙagelபதினான்கு நாட்கள்‌ அசோகசுந்தரி உயிருடன்‌ 
இருந்தாள்‌. ஒவ்வொரு நாளுமென முதுமைகொண்டு 
நூற்றியிருபது வயதான முதுமகளென ஆனாள்‌. 
ஒவ்வொரு விழிப்பிலும்‌ அவள்‌ எதையோ சொன்னாள்‌. 
ஒலியிலா அசைவென எழுந்த அச்சொற்களை 
விழிகளால்‌ அறிந்தனர்‌. “என்‌ பாவை” என்றாள்‌. முகம்‌ 
மலர்ந்து “பறவைகள்‌” என்றாள்‌. “அழகியவை” என 
எதையோ சொன்னாள்‌. அழியா உவகை ஒன்றே அவள்‌ 
முகத்தில்‌ இருந்தது. முகம்‌ முதிர்ந்து 
வற்றிக்கொண்டிருந்தாலும்‌ புன்னகையில்‌ 
துயரின்மையின்‌ ஒளி எப்போதுமிருந்தது. இறுதியாக 
விழிதிறந்து கைமகவுபோல புன்னகை செய்து “இனிய 
தென்றல்‌” என்றாள்‌. விழிமூடி அப்படியே உறைந்தாள்‌. 


அவள்‌ நாள்தோறுமென முதுமைகொள்ளும்‌ விந்தையை 
அவ்வரண்மனையின்‌ விழிகளும்‌ சுவர்களும்‌ 
தூண்களுமென்றாகி நகரம்‌ நோக்கிக்கொண்டிருந்தது. 
“அவள்‌ மறைந்துகொண்டிருக்கிறாள்‌. ஒளிச்சுடராக 
வந்தபோதே நாம்‌ அறிந்திருக்கவேண்டும்‌, அது 
அணையும்‌ என்று” என்றார்‌ ஒரு முதியவர்‌. “இறுதிச்சொல்‌ 
என அவள்‌ நம்மை பழித்துவிட்டுச்‌ சென்றால்‌ இந்நகரும்‌ 
குடியும்‌ அழியும்‌, ஐயமில்லை” என்றாள்‌ மூதன்னை 
ஒருத்தி. “அவள்‌ இயல்பால்‌ துயரற்றவள்‌. ஒருபோதும்‌ 
தீச்சொல்லிடக்கூடியவள்‌ அல்ல” என்றான்‌ இளஞ்சூதன்‌ 
ஒருவன்‌. 


நகரம்‌ அதை மட்டுமே வேண்டிக்கொண்டிருந்தது. அவன்‌ 
அதை அறியாமல்‌ தன்னை மேலும்‌ மேலும்‌ கீழ்மையில்‌ 
புதைத்துக்கொண்டிருந்தான்‌. எண்ணி எண்ணி அதை 
தன்‌ இருட்டுக்குள்‌ இருந்து எடுத்து தன்னைச்சுற்றி 
பரப்பினான்‌. அவள்‌ இறந்த செய்தியை பத்மன்‌ வந்து 
சொன்னபோது நான்கு சேடியருடன்‌ காமத்திலிருந்தான்‌ 
நகுஷன்‌. ஏவலன்‌ அமைச்சர்‌ வந்திருப்பதை 
அறிவித்ததும்‌ எழுந்து வெளிவந்து கள்‌ நிறைந்து உடல்‌ 
நீர்களின்‌ நிலையின்மை கொண்டு தளும்பி தள்ளாட 
நின்றான்‌. விழிகளும்‌ மூக்கும்‌ ஊற்றென வழிந்தன. 
கதவுநிலையைப்‌ பற்றியபடி உடலை நிறுத்தி சரிந்த 
இமைகளை உந்தி மேலெழுப்பி சிவந்த கண்களால்‌ 
அவனை நோக்கி “சொல்க!” என்றான்‌. 


உதடுகளும்‌ நாவும்‌ கள்ளூறி குழைந்து தடித்திருந்தன. 
மெல்லிய ஏப்பம்‌ விட்டபோது உருகிய தசைமணத்தை 
மூக்கு அறிந்தது. “அரசி சற்று முன்‌ விண்புகுந்தார்‌” 
என்றான்‌ பத்மன்‌. “யார்‌?” என்று அவன்‌ கேட்டான்‌. 
“பட்டத்தரசி” என்றான்‌ பத்மன்‌. “ம்‌” என்றான்‌. “தாங்கள்‌ 


வருவேனென எண்ணினாயா? மூடா, நூறுஆயிரம்‌ 
நூல்களை எரித்தெடுத்த நீறைத்தான்‌ இதோ என்‌ 
உடலெங்கும்‌ பூசியிருக்கிறேன்‌ நான்‌. விழியிழந்தவனும்‌ 
மனிதனே. அவனும்‌ வாழ்வதற்கு உரிமை கொண்டவனே. 
உண்ணவும்‌ உடுக்கவும்‌ மகிழவும்‌ மைந்தரைப்‌ 
பிறப்பிக்கவும்‌ அவனுக்கும்‌ இயற்கையின்‌ ஆணை 
உள்ளது. ஆனால்‌ இங்குள்ளோர்‌ அனைவரும்‌ விழியுடன்‌ 
இருக்கையில்‌ விழியிழந்த ஒருவன்‌ மன்னனாகக்‌ கூடாது. 
அது ஒருபோதும்‌ நலம்‌ பயக்காது.” 


சார்வாகன்‌ தொடர்ந்தான்‌ “ஏனென்றால்‌ அவன்‌ 
சித்தத்தில்‌ எப்போதும்‌ வாழ்வது அவனுக்கும்‌ பிறருக்கும்‌ 
இருக்கும்‌ வேறுபாடாகவே இருக்கும்‌. அந்த 
இடைவெளியை நிறைக்கவே அவன்‌ அனைத்தையும்‌ 
செய்வான்‌. மக்கள்‌ நலம்நாட அவனுக்கு நேரமிருக்காது. 
ஒருபோதும்‌ அவன்‌ தன்‌ மக்களை நம்பமாட்டான்‌. 
அவர்கள்‌ தன்னை ஏற்கவில்லை என்றே எண்ணுவான்‌. 
ஆகவே அவர்களை கண்காணிப்பான்‌. அமைச்சரே, 
ஐயம்‌ கொண்டவன்‌ ஐயத்துக்குரியவற்றை மட்டுமே 
காண்பான்‌. ஆகவே அவன்‌ காலப்போக்கில்‌ மக்களை 
வெறுப்பான்‌. தன்னை நிலைநிறுத்த மக்களை 
வகதைப்பான்‌...” 


“ஆட்சியாளன்‌ என்றும்‌ மக்களில்‌ ஒருவனாகவே 
இருந்தாகவேண்டும்‌” என்றான்‌ சார்வாகன்‌. 
“தேவர்களுக்கு தேவனும்‌ அசுரருக்கு அசுரனுமே 
அரசர்களாக முடியும்‌. மூடர்நாட்டில்‌ மூடனே நல்ல 

ட்சியாளன்‌. மூடர்களை வழிநடத்தும்‌ அறிவாளன்‌ 
பேரழிவையே உருவாக்குவான்‌. அறிஞர்களை 
வழிநடத்தும்‌ மூடன்‌ உருவாக்கும்‌ அழிவும்‌ அதுவும்‌ நிகரே. 
ஆம்‌, விழியுடையவர்களை விழியிழந்தோன்‌ 
ஆளமுடியாது. நடப்பவர்களை முடமானவன்‌ 
வழிநடத்தமுடியாது. அது தீங்கு.” 


அங்கிருந்த மொத்தக்கூட்டமும்‌ திகைத்து நிற்பதை 
சோமர்‌ கண்டார்‌. “சார்வாகரே, உங்கள்‌ அறமுரைத்தலை 
முடித்துவிட்டீர்கள்‌ என எண்ணுகிறேன்‌. இங்கு நீர்‌ 
சொன்ன சொற்களை நான்‌ அமைச்சரிடம்‌ 
தெரிவிக்கிறேன்‌” என்றார்‌. சார்வாகன்‌ “தெரிவித்தல்‌ 
உங்களுக்கு நல்லது. எனக்கு நாடில்லை. வேந்தும்‌ 
கொடியும்‌ இல்லை. என்னை படைகளும்‌ கோட்டையும்‌ 
காப்பதில்லை. என்‌ கப்பரையில்‌ உங்கள்‌ நாணயங்கள்‌ 
விழுவதுமில்லை. இந்த நகரம்‌ அழிந்து இங்கொரு 
வெண்ணீற்று மலை எஞ்சுமென்றால்‌ அதில்‌ ஒரு கை 
அள்ளி என்‌ உடலில்‌ பூசி மகிழ்ந்து நடனமிடுவேன்‌. 


மணம்கொண்டு நகர்நிறுத்திய கான்மகள்‌” என்றான்‌ 
பத்மன்‌. அவன்‌ விழிதூக்கி நோக்க பத்மன்‌ கண்களில்‌ 
கடும்‌ வஞ்சம்‌ தெரிந்தது. “நன்று” என்றபின்‌ அவன்‌ 
திரும்பி தன்‌ அறைக்குள்‌ சென்றான்‌. 


கதவிலிருந்து மஞ்சத்தை நோக்கி நடந்து சென்ற 
பன்னிரு அடிகளில்‌ நெடுந்தூரம்‌ உள்நகர்ந்தான்‌. யாரோ 
எங்கோ எதையோ சொன்னார்கள்‌ என்பதற்கப்பால்‌ 
அவன்‌ எதையும்‌ உணரவில்லை. மஞ்சத்தில்‌ குப்புற 
விழுந்து எழுந்து ஆடைதிருத்தி நின்றிருந்த 
கணிகையரிடம்‌ “அருகிலிருங்கள்‌! அருகிலிருங்கள்‌! யார்‌ 
எழுந்து சென்றாலும்‌ அவர்கள்‌ தலை கொய்யப்படும்‌” 
என்றபடி இருமுறை குமட்டினான்‌. மஞ்சத்திலேயே சற்று 
வாயுமிழ்ந்தபின்‌ துயிலில்‌ ஆழ்ந்தான்‌. 


விழித்தெழுந்தபோது ஒவ்வொரு 
மதுக்கேளிக்கைக்குப்பின்‌ உணரும்‌ அதே வெறுமை. 
தலை நூறு இரும்புக்கம்பிகளால்‌ இழுத்து நொறுங்கக்‌ 
கட்டப்பட்டதுபோல இருந்தது. கண்களுக்குமேல்‌ ஊசி 
குத்துவதுபோல வலி. ஒளியை நோக்கி இமையை தூக்க 
இயலவில்லை. இரு கைகளாலும்‌ தலையைப்‌ பற்றியபடி 
மஞ்சத்திலேயே குனிந்தமர்ந்தான்‌. அருகே கணிகையர்‌ 
எவரும்‌ இருக்கவில்லை. பத்மன்‌ வந்து “தங்களுக்காகக்‌ 
காத்திருக்கிறது அரசியின்‌ உடல்‌, அரசே. குலமுறைச்‌ 
சடங்குகள்‌ அனைத்தும்‌ நிகழ்ந்துகொண்டிருக்கின்றன” 
என்றான்‌. “நன்று, நான்‌ இன்னும்‌ சற்று நேரத்தில்‌ 
ஒருங்கிவிடுவேன்‌” என்றான்‌ நகுஷன்‌. 


நகுஷன்‌ ஏவலர்‌ இருவர்‌ துணை சேர்க்க எழுந்து நடந்து 
அணியறைக்குச்‌ சென்று வெந்நீரில்‌ நீராடி தேன்கலந்த 
புளிப்புநீரை உண்டு சற்றே தலைமீளப்‌ பெற்றான்‌. 

டையை பற்ற முடியாதபடி கைகள்‌ 
நடுங்கிக்கொண்டிருந்தன. ஈரம்‌ எஞ்சிய குழலுடன்‌ சிற்றடி 
வைத்து நடந்து வந்து பத்மனிடம்‌ “செல்வோம்‌” என்றான்‌. 
இடைநாழிகளினூடாக நடந்து அகத்தளம்‌ வரை 
செல்கையில்‌ இருவரும்‌ ஒரு சொல்லும்‌ 
பேசிக்கொள்ளவில்லை. குறடோசைகள்‌ மட்டும்‌ 
மரத்தரையில்‌ ஒரு வினாவும்‌ அதன்‌ விடையும்‌ என 
ஒலித்தன. தன்‌ நிழல்‌ நீண்டு படிகளில்‌ விழக்கண்டு 
அவன்‌ திகைத்து நின்றான்‌. “செல்க, அரசே!” என பத்மன்‌ 
அவனை மெல்ல தோளில்‌ தொட்டான்‌. 


மகளிர்மாளிகையின்‌ படிகளில்‌ ஏறுகையில்‌ நகுஷன்‌ 
திரும்பி “முதுமகள்‌ ஆகிவிட்டாள்‌” என்றான்‌. 
சிரிப்பதுபோல உதடுகள்‌ வளைந்தன. “முதுமகள்‌...” என 


மீண்டும்‌ சொன்னான்‌. பேசுவது நன்று என பத்மன்‌ 
எண்ணினான்‌. “ஆம்‌, அவ்வாறே நானும்‌ அறிந்தேன்‌. 
அவர்‌ அணைகட்டி அப்பால்‌ நிறுத்தியிருந்த அகவைகள்‌ 
அனைத்தும்‌ வந்து சூழ்ந்து பற்றிவிட்டன” என்றான்‌. 
நகுஷன்‌ “அவளை அவ்வகையில்‌ பார்க்க நான்‌ 
விழையவில்லை” என்றான்‌. “ஆம்‌, அது கடினமானதே. 
ஆனால்‌ அவ்வுருவை நீங்கள்‌ பார்த்துத்தான்‌ 

கவேண்டும்‌. இல்லையேல்‌ உங்களிடம்‌ இருந்த அவர்‌ 

லகப்போவதே இல்லை. வருக” என்று சொல்லி பத்மன்‌ 
முன்னால்‌ நடந்தான்‌. 


அகத்தளத்தின்‌ பெரிய கூடத்தில்‌ பட்டு விரிக்கப்பட்ட 
காலில்லாப்‌ படுக்கையில்‌ அசோகசுந்தரியின்‌ உடல்‌ 
வைக்கப்பட்டிருந்தது. காலடியிலும்‌ தலையருகிலும்‌ இரு 
நெய்யகல்கள்‌ ஒளியிலாச்‌ சுடர்களுடன்‌ நெளிந்தன. 
வெண்பட்டு போர்த்தப்பட்டிருந்த அந்த உடலை 
அணுகியதும்‌ நகுஷன்‌ வேறெங்கோ எதன்‌ பொருட்டோ 
வந்திருப்பதாக உளம்‌ கொண்ட மயக்கை எண்ணி வேறு 
எங்கிருந்தோ வியந்தான்‌. அங்கே ஒரு மெல்லிய 
நறுமணம்‌ இருந்தது. அவள்‌ காலடியில்‌ ஐவகை மலர்கள்‌ 
இருந்தன. வெண்தாமரை, அல்லி, மந்தாரம்‌, முல்லை. 
அனைத்தும்‌ வெண்ணிறம்‌. அசோகம்‌ மட்டுமே சிவப்பு. 
ஆனால்‌ மலர்மணம்‌ அல்ல. 


சேடி “நோக்குகிறீர்களா, அரசே?” என்றாள்‌. தரை 
பன்னீரால்‌ கழுவப்பட்டிருந்தது. குங்கிலியமும்‌ 
கொம்பரக்கும்‌ புகைந்தன. அவற்றின்‌ மணமும்‌ அல்ல. 
“அரசே?” அவன்‌ தலையசைக்க காலடியிலிருந்து பட்டை 
மெல்ல அகற்றி முகம்‌ வரை சுருட்டி மேலெடுத்தாள்‌. 
சவ்வாது, புனுகு, கோரோசனை, கஸ்தூரி அனைத்தும்‌ 
அங்கே மணத்தன. ஆனால்‌ பிறிதொன்றும்‌ 
கலந்திருந்தது. அந்த மணங்கள்‌... மலர்கள்‌... அறியாத 
மணம்‌ நாரென அவற்றை தொடுத்திருந்தது. “அரசே, 
நோக்குக!” என்றான்‌ பத்மன்‌. 


அவன்‌ அங்கு கிடந்த உடலை நோக்கி ஒருசில 
கணங்களுக்கு சித்தமென ஒன்றில்லாதிருந்தான்‌. 
பின்னர்‌ ஒரு சொல்லென அது ஊறிவந்தது. 
அலறிஅணுகும்‌ கோடைப்பெருமழையென பல்லாயிரம்‌ 
கோடி சொற்களாலான பெருக்காக மாறி அறைந்து 
மூழ்கடித்துச்‌ சூழ்ந்தது. அங்கு படுத்திருந்த முதுமகள்‌ 
தலைநரைத்து, தோல்சுருங்கி, விழிகள்‌ குழிந்து 
உட்புகுந்து, பற்கள்‌ அனைத்தும்‌ உதிர்ந்து, உள்மடங்கி 
மறைந்த உதடுகளுடன்‌ சிறுமியளவுக்கு வற்றிய 
சிற்றுடலுடன்‌ தெரிந்தாள்‌. வெறும்‌ எலும்பென ஆன 


சின்னஞ்சிறு கைகள்‌. நிலம்‌ பதிந்ததுண்டா என்றே 
வளைந்த சிறுகால்கள்‌. நரம்புகள்‌ அனைத்தும்‌ தெரிய 
எலும்புக்குவை என்றே ஆன வெற்றுக்கூடு. பெருமழை 
அவனை குளிர்ந்து நடுங்கச்செய்தது. அவனுடைய ஒரு 
காலும்‌ ஒரு கையும்‌ நடுங்கத்தொடங்கின. 


நிலைதவறி விழுவதற்குமுன்‌ இரு வீரர்கள்‌ அவனை 
பற்றிக்கொண்டனர்‌. “மூடுங்கள்‌!” என்றான்‌ பத்மன்‌. சேடி 
பட்டை முகத்திலிருந்து இழுத்து கால்வரை மூடி அவள்‌ 
உடலை மறைத்தாள்‌. அந்தப்‌ பட்டுக்கு அடியில்‌ ஓர்‌ 
மானுட உடலிருப்பதாகவே புடைப்புகள்‌ காட்டவில்லை. 
மீண்டும்‌ அதை நீக்கி நோக்கினால்‌ அங்கே சில 
சுள்ளிகள்‌ இருக்கக்கூடும்‌. சில படைக்கலங்கள்‌ 
இருக்கக்கூடும்‌. அல்லது திகைத்து மேலே நோக்கும்‌ ஒரு 
சிறு குழந்தை. 


ஏவலர்களின்‌ தோள்களைப்‌ பற்றியபடி தன்‌ அறை 
நோக்கி மீள்கையில்‌ “என்ன இது! என்ன இது!” என்று 
அவன்‌ கேட்டுக்கொண்டான்‌. ஒரு சொல்லின்‌ பேய்மழை. 
அனைத்து இலைகளையும்‌ அறைந்து துடிக்கச்செய்து 
உரக்கக்‌ கூவும்‌ நாக்குகளாக்குகிறது. ஒற்றைச்சொல்லின்‌ 
ஊழிநடனம்‌. அறைக்குள்‌ கொண்டுசென்று அவனை 
படுக்க வைத்தனர்‌. அவன்‌ மென்னிறகு மஞ்சத்தில்‌ 
புதைந்துகொண்டே சென்றான்‌. “மது ஊட்டிவிடுங்கள்‌” 
என்றான்‌ பத்மன்‌. தட்‌ என எங்கோ அறைந்து நின்றது 
அவன்‌ மஞ்சம்‌. கணிகையர்‌ வந்து அளித்த மதுவை 
பாலையில்‌ கைவிடப்பட்டவன்‌ ரமன வாங்கி 
வாங்கி அவன்‌ குடித்தான்‌. கணிகையர்‌ கைகள்‌ 
நாகங்கள்‌. படமெடுத்த உள்ளங்கை. நாகநஞ்சு. 


மொத்த உடலையே மதுவால்‌ நிரப்பிவிட 
விழைபவன்போல அவன்‌ குடித்தான்‌. உடல்‌ நிரப்பி விரல்‌ 
நுனிகளை குளிர்ந்து எடைகொள்ள வைத்த மது அவன்‌ 
சித்தத்தை முற்றும்‌ நனைத்து குழைத்து 
உள்ளலைகளின்மேல்‌ முற்றிலும்‌ படிந்து வழியவைக்க 
தலையை அசைத்தபடி “என்ன இது! என்ன இது!” என்றே 
கேட்டுக்கொண்டிருந்தான்‌. சற்றே துயிலிலாழ்ந்து 
நீள்மூச்செடுத்து உடல்‌ தளர்ந்து நெருப்பால்‌ 
தொடப்பட்டதுபோல்‌ துடித்து விழித்து எழுந்து “என்ன 
இது! என்ன இது!” என்று மீண்டும்‌ உளம்‌ பெருகலானான்‌. 


அசோகசுந்தரியின்‌ இறப்பை முரசுகள்‌ அறிவித்தபோது 
நகரெங்கும்‌ வாழ்த்தோசை எழுந்து அடங்காமல்‌ 
அலையமத்துக்கொண்டிருந்தது. அவள்‌ இறுதியாக 
சொன்ன சொல்‌ “இனிய தென்றல்‌” என்று செய்தி 


பரவியபோது மக்கள்‌ விழிநீர்‌ உகுத்தனர்‌. மூதன்னை 
ஒருத்தி வெறியாட்டெழுந்தவளாக கைவிரித்து ஓடிவந்து 
முற்றத்தில்‌ நின்று “அவள்‌ என்றுமிருப்பாள்‌! அழிவற்ற 
காற்றில்‌ வாழ்வாள்‌. துயர்நீக்கும்‌ காற்று அவள்‌. தேவீ, 
அன்னையே, காவல்தெய்வமே, எங்களை காத்தருள்க!” 
என்று கூவினாள்‌. “அவள்‌ தென்றல்‌ வடிவானாள்‌. 
எங்கள்‌ குழந்தைகளுக்கு அவள்‌ களித்தோழி ஆகுக! 
எங்கள்‌ மகளிருக்கு இனிய துணைவியாகுக!” என்றார்‌ 
புலவர்‌ ஒருவர்‌. 


அரண்மனை முற்றத்தில்‌ அமைந்த பந்தலில்‌ அவள்‌ 
உடலை கொண்டுவந்து வைத்தபோது குருநகரியின்‌ 
மக்கள்‌ ஒருவர்‌ எஞ்சாமல்‌ திரண்டு வந்து மலரிட்டு 
வணங்கினர்‌. அவள்‌ காலடியில்‌ தங்கள்‌ 
குலக்கோல்களை வைத்து வணங்கிய குடிமூத்தார்‌ 
எழுவர்‌ “அவள்‌ மூதன்னையானாள்‌. நம்‌ குடிவாழ 
என்றும்‌ காவல்‌ இருப்பாள்‌” என்றார்‌. “இளமை 
ஒன்றையே எஞ்சவைத்து பிறிதனைத்தும்‌ முன்பெங்கோ 
வாழ்ந்து முடித்தவள்‌. வாழமறந்த அந்நாட்களை மட்டும்‌ 
இங்கு வாழ்ந்து மறைந்தாள்‌” என்றனர்‌ நிமித்திகர்‌. இரவும்‌ 
பகலும்‌ ஒழுகிய கூட்டம்‌ அவளை வந்து வணங்கிச்‌ 
சென்றுகொண்டிருந்தது. 


அவள்‌ உடலை தெற்கே கொண்டுசென்றபோது குருநகர்‌ 
முழுமையும்‌ ஊர்வலமாகப்‌ பெருகி தொடர்ந்தது. 
தென்றிசைக்காடு முழுக்க தலைகளால்‌ மூடப்பட்டது. 
விழிதிகைத்து குரலெழுப்பி அழும்‌ முகங்களால்‌ 
நிரப்பப்பட்டிருந்தன மரந்திகழ்‌ சோலைகள்‌. “குருகுலத்து 
கோமகள்‌ வாழ்க! துயரற்றவள்‌ வாழ்க!” என்று பெருகிச்‌ 
சூழ்ந்தன வாழ்த்துரைகள்‌. அவளுக்கு அமைக்கப்பட்ட 
சிதைமேல்‌ உடலை ஏவலர்‌ தூக்கி வைத்தபோது 
அத்தனை சிறிய உடலா என அனைவருக்குள்ளும்‌ 
எண்ணமெழுந்தது. சந்தனப்பலகைகளை அவள்‌ மேல்‌ 
அடுக்கியபோது முதுகுலத்தார்‌ ஒருவர்‌ நெகிழ்ந்த குரலில்‌ 
“மெதுவாக...” என்றார்‌. அடக்க அடக்க எழுந்த 
அழுகையுடன்‌ “தூய வெண்மலர்‌” என்றபோது வெடித்து 
கேவியபடி அப்படியே அமர்ந்துவிட்டார்‌. 


இரு ஏவலர்‌ தோள்பற்றி எங்கிருக்கிறோம்‌ என்றே 
தெரியாது, கால்கள்‌ மண்‌ தொட்டு இழுபட, துவண்டு 
தொங்கிய கைகளுடன்‌ வந்த நகுஷன்‌ எவரோ 
கையிலளித்த அனற்குடுவையை வாங்கி அவள்‌ 
காலடியில்‌ வைத்தான்‌. பின்‌ தன்‌ கைகளைப்‌ பார்த்து 
ஏதோ சொன்னான்‌. தழலெழுந்து நாபறக்கத்‌ 
தொடங்கியதும்‌ குருநகரின்‌ குடிகள்‌ நெஞ்சிலறைந்து 


கதறி அழுதனர்‌. வாழ்த்துக்களும்‌ முழவும்‌ முரசும்‌ 
கொம்பும்‌ சங்கும்‌ இணைந்த பேரிசையும்‌ சூழ்ந்தன. 
அவ்வொலியின்‌ விழிவடிவமென எழுந்து நின்றாடியது 
சிதைத்த. 


நகுஷனிடம்‌ “செல்வோம்‌, அரசே” என்றான்‌ பத்மன்‌. 
“அவ்வளவுதானா?” என்று அவன்‌ கேட்டான்‌. “ஆம்‌, 
அவ்வளவுதான்‌” என்றான்‌ பத்மன்‌. “நான்‌ செல்லலாமா?” 
என்றான்‌ நகுஷன்‌. “ஆம்‌, செல்வோம்‌” என்று பத்மன்‌ 
அவனைத்‌ தழுவி கொண்டுசென்றான்‌. “முதுசெவிலி 
அங்கிருப்பார்‌ அல்லவா?” பத்மன்‌ புரியாமல்‌ “ஆம்‌” 
என்றான்‌. “அவரிடம்‌ சொல்க, முடிந்துவிட்டது என்று” 
என்றான்‌. “ஆம்‌, சொல்கிறேன்‌” என்றான்‌ பத்மன்‌. 
“கொன்றபழி தின்றால்‌...” என அவன்‌ பதறும்‌ 
விழிகளுடன்‌ அவனை நோக்கி சொன்னான்‌. “நான்‌ 
தின்னவில்லை... தின்றது எரி.” “நாம்‌ அரண்மனைக்குச்‌ 
சென்று பேசுவோம்‌, அரசே” என்றான்‌ பத்மன்‌. 


அரண்மனையை அடைந்தபோது அவன்‌ திரும்பி 
பத்மனிடம்‌ “அதே அரண்மனை?” என்றான்‌. “ஆம்‌” 
என்றான்‌ பத்மன்‌. அவன்‌ தோளைப்பற்றி “அங்கே 
குரங்குகுலம்‌ இருக்குமா எனக்காக?” என்றான்‌. “இருக்கும்‌, 
வருக அரசே!” என தேர்விட்டு இறங்கச்செய்தான்‌ பத்மன்‌. 
முற்றத்தில்‌ நின்று அரண்மனையை நோக்கியதும்‌ அவன்‌ 
தன்‌ ஆழத்தில்‌ ஓடிக்கொண்டே இருந்த சொல்லை 
சென்றடைந்தான்‌. “என்ன இது! என்ன இது!” என்று 
தனக்கே என, தன்னருகே நின்றிருக்கும்‌ அறியாத 
ஒன்றிடம்‌ என கேட்டான்‌. 


“வருக, அரசே!” என்று பத்மன்‌ அவனை 
அழைத்துச்செல்ல அவ்வொரு சொல்லை மட்டுமே மீள 
மீள உச்சரித்தபடி ஏவலர்களின்‌ உடலில்‌ தன்‌ எடையைச்‌ 
சாய்த்து அவன்‌ நடந்து சென்றான்‌. தன்‌ அறைக்குச்‌ 
சென்று மஞ்சத்தில்‌ எடையுடன்‌ விழுந்து “மது... நிறைய 
மது” என்றான்‌. கண்களை மூடியபடி ஓசையின்றி அதே 
சொல்லை சொல்லிக்கொண்டிருந்தான்‌. வெறும்‌ 
ஒலியென்றாகியது அச்சொல்‌. பின்னர்‌ ஓர்‌ எண்ணமென 
ஓர்‌ அக அசைவென ஆகியது. 

40. இடிபாடுகள்‌ 


அசோகசுந்தரியின்‌ குடிலை கண்காணிக்க கம்பனன்‌ 
ஒற்றர்களை சூழமைத்திருந்தான்‌. ஆனால்‌ நாள்‌ 
செல்லச்செல்ல அவன்‌ அதை மறந்தான்‌. அவன்‌ 
நோக்காமலானபோது கீழே இருந்தவர்கள்‌ அதை வெறும்‌ 
அலுவலாக ஆக்கிக்கொண்டனர்‌. 
முறைமையென்றாகும்போது காவல்பணியும்‌ 
கணக்குப்பணியும்‌ சிறக்கின்றன, ஒற்றுப்பணியும்‌ 
நீதியளித்தலும்‌ அழிகின்றன என்பது ஆட்சிநூலின்‌ 
நெறி. நாளடைவில்‌ அசோகசுந்தரியின்‌ குடிலை எவருமே 
கண்காணிக்கவில்லை. அப்பெயரே எங்கும்‌ 
பேசப்படவுமில்லை. 


அரண்மனையின்‌ ஒவ்வொன்றும்‌ பிழையென 
சென்றுகொண்டிருந்தது. ஹுண்டன்‌ வஞ்சமும்‌ சினமும்‌ 
கொண்டவனாக ஆனான்‌. அவன்‌ கண்களில்‌ எழுந்த 
ஒளியைக்‌ கண்டு அஞ்சிய ஏவலர்‌ ஏறிட்டு அவனை 
நோக்குவதை தவிர்த்தனர்‌. கம்பனனே அவனுக்கு 
பக்கவாட்டில்‌ நின்று விழிநோக்காது சொல்லாடினான்‌. 
எவ்விழிகளுமே சந்திக்காத ஹுண்டனின்‌ விழிகள்‌ 
முதுநாகத்தின்‌ மணி என ஒளிகொண்டன. அவற்றை 
ஏறிட்டு நோக்கியவர்கள்‌ அவனால்‌ 
தண்டிக்கப்பட்டவர்கள்‌ மட்டுமே. அவன்‌ ஆணையை 
சொல்லி முடித்ததுமே அவர்கள்‌ திடுக்கிட்டு விழிதூக்கி 
அவ்விழிகளை நோக்கி அக்கணமே நாகத்தின்‌ முன்‌ எலி 
என சித்தம்‌ உறைந்து உடல்‌ ஒடுங்கினர்‌. அவர்களின்‌ 
உள்ளம்‌ அவன்முன்‌ முழுமையாகப்‌ பணிந்தது. தங்கள்‌ 
உடலை அவர்கள்‌ அதற்கென்றே பிறந்தவர்கள்போல 
மாற்று எண்ணமே இன்றி ஒப்படைத்தனர்‌. 


அவன்‌ நாளும்‌ ஒருவனை கழுவிலேற்றினான்‌. சிறு 
பிழைகளுக்கும்‌ தலைவெட்டவும்‌, யானைக்காலில்‌ 
இடறவும்‌, புரவிகளால்‌ இழுத்துக்கிழிக்கவும்‌, பேரெடை 
கட்டி தலைகீழாகத்‌ தொங்கவிடவும்‌ ஆணையிட்டான்‌. 
எனவே அவனிடம்‌ நீதி வழங்க வழக்குகள்‌ வருவதை 
கம்பனன்‌ தவிர்த்தான்‌. கொலை 
செய்யப்படவேண்டியவர்களை மட்டுமே அவனிடம்‌ 
அனுப்பினான்‌. ஹுண்டன்‌ தன்‌ சாளரத்துக்கு 
வெளியிலேயே கழுமரம்‌ அமைத்து அதில்‌ அந்தக்‌ 


கழுவேறி உடல்கோத்து குருதி வார கைகால்கள்‌ 
துடிதுடிக்க முனகி மெல்ல மடிவதை நோக்கிக்கொண்டு 
மஞ்சத்தில்‌ படுத்திருந்தான்‌. வதைபட்ட உயிரின்‌ இறுதித்‌ 
துடிப்பின்போது தன்‌ பாறைக்கால்களில்‌ உயிரசைவு 
தோன்றுவதாக சொன்னான்‌. 


“உயிர்‌ தன்னில்‌ இருப்பதை உடலால்‌ உணர முடியாது, 
அமைச்சரே. ஏனென்றால்‌ உயிரை உடல்‌ தான்‌ என்றே 
எண்ணுகிறது. ஆனால்‌ உடலின்‌ உச்சகட்ட வலியில்‌ உயிர்‌ 
அதை உதறி கைவிட்டுவிடுகிறது. உயிர்‌ உதறி 
மேலெழுகையில்‌ ஒருகணம்‌ உடலால்‌ வெறும்‌ உயிர்‌ 
உணரப்படுகிறது. ஒரு நடுக்கமாக அல்லது துடிப்பாக 
அல்லது வேறு ஏதோ ஒன்றாக அது வெளிப்படுகிறது. 
அந்த உடலசைவு ஒரு சொல்‌... மிகமிக அரிதான சொல்‌” 
என அவன்‌ முகம்‌ உவகையில்‌ விரிய சொன்னான்‌. 
“ஆனால்‌ ஓரிரு கணங்கள்‌ மட்டுமே அது நிகழ்கிறது. கண்‌ 
அதை தொட்டு சித்தம்‌ அறிவதற்குள்‌ 
முடிவடைந்துவிடுகிறது. இன்னொருமுறை அதை 
பார்த்தால்‌ தெரிந்துவிடும்‌ என உள்ளம்‌ பதைக்கிறது. 

கவேதான்‌ மீண்டும்‌ மீண்டும்‌ உயிர்க்கொலை 
செய்கிறேன்‌.” 


அத்தனை மனிதர்களும்‌ வெறும்‌ உடலுயிர்களாக 
அவனுக்கு தெரியலாயினர்‌. ஏவலரும்‌ காவலரும்‌ 
கழுவேறினர்‌. ஒருமுறை அவன்‌ இளம்வீரன்‌ ஒருவனை 
கழுவிலேற்றினான்‌. அதுவே தாளலின்‌ எல்லையென 
அமைந்த இறுதிச்‌ சுமை. அவன்‌ குலம்‌ கொதித்து 
எழுந்தது. நாகநாடு முழுக்க குலங்கள்‌ ஒன்று திரண்டன. 
நாகத்தரைகளில்‌ குடிக்கூட்டங்கள்‌ நாளும்‌ நடந்தன. பல 
குலங்கள்‌ நாகநாட்டிலிருந்து விலகிச்செல்வதாக 
அறிவித்தன. கம்பனன்‌ முதலில்‌ படைகளை அனுப்பி 
அந்தக்‌ கிளர்ச்சியை அடக்க முயன்றான்‌. அது 
அரக்குக்காட்டில்‌ எரி என படர அவர்களை பேசி 
அமைக்க முயன்றான்‌. ஒரு குலம்‌ தணிந்ததும்‌ 
பிறிதொன்று எழுந்தது. எண்ணியிராத இடங்களில்‌ 
எல்லாம்‌ சாம்பல்குவைக்குள்‌ இருந்து எரி பொங்கி 
எழுந்தது. ஹுண்டனின்‌ குருதி இல்லாது அமையோம்‌ 
என்றே பல குலங்கள்‌ கொதித்தன. 


இறுதியில்‌ அது அங்குதான்‌ முடியுமென கம்பனன்‌ 
அறிந்திருந்தான்‌. குடிகள்‌ தங்கள்‌ ஆற்றலை 
உணராதிருக்கும்வரைதான்‌ அச்சம்‌ அவர்களை ஆளும்‌. 
அஞ்சிய பசு துள்ளி எல்லைகடப்பதுபோல 
சினம்கொண்டு நிலைமறந்து எழுந்து அதனூடாக தங்கள்‌ 
எல்லையை கடந்துவிட்டார்கள்‌ என்றால்‌ அரசனின்‌ 


குருதியில்லாது குடிகள்‌ அமையமாட்டார்கள்‌. அது 
அவ்வரசனின்‌ குருதி மட்டும்‌ அல்ல. அரசு என்பது 
குடிகளை ஒடுக்கியே நிலைகொள்வது. புரவி 
நினைத்திருக்க பல்லாயிரம்‌ சாட்டைத்‌ தழும்புகள்‌ 
இருக்கும்‌. அத்தனை குடிக்கிளர்ச்சிகளிலும்‌ அரசு 
என்னும்‌ அமைப்பு உடைந்து சிதறுகிறது. கோட்டையும்‌ 
காவலும்‌ சிதறுகின்றன. கொடிகள்‌ மண்ணில்‌ புரண்டு 
மிதிபடுகின்றன. அரசின்மையின்‌ பெருங்களியாட்டம்‌ 
எழுந்து எவராலும்‌ கட்டுப்படுத்த முடியாதபடி 
அனைத்தையும்‌ உடைத்து அழிக்கிறது. 


பெரிய அணை உடைந்தால்‌ அத்தனை சிறிய 
அணைகளும்‌ உடைவதுபோல குடியறமும்‌ குலஅறமும்‌ 
கற்பும்‌ மூத்தோர்மதிப்பும்‌ மறக்கப்படுகின்றன. அதை 
கட்டுக்குள்‌ வைக்க அதைத்‌ தொடங்கியவர்களாலேயே 
இயலாது. அக்களியாட்டம்‌ பெருகிப்பெருகி பேரழிவாக 

கத்‌ தொடங்கும்போது அவர்கள்‌ கைகாட்டி குறுக்கே 

ற்பார்கள்‌. ஆணையிட்டும்‌ மன்றாடியும்‌ நிறுத்த 
முயல்வார்கள்‌. அவர்கள்‌ உடைத்து வீசப்படுவார்கள்‌. 
அழிவு முழுமைகொண்டபின்புதான்‌ மெல்ல போதம்‌ 
மீளத்‌ தொடங்கும்‌. மேலும்‌ முன்செல்லமுடியாதென்று 
உணரும்‌ நிலையில்‌ மெல்ல திரும்பத்‌ தொடங்குவார்கள்‌ 
முன்னே சென்றவர்கள்‌. 


முதலில்‌ உருவாவது அரசு. மிகக்‌ கொடிய அரசு. 
குருதிவெறிகொண்டது. கட்டின்மையின்‌ வெறியை 
கொலைவெறியால்‌ அது நிகர்செய்கிறது. அச்சம்‌ 
இளம்‌அரசை மேலும்‌ மேலும்‌ ஆற்றல்கொண்டதாக 
ஆக்குகிறது. அரசின்‌ ஆற்றல்‌ குலம்‌ குடி கற்பு என 
அனைத்தையும்‌ மீண்டும்‌ நிறுவத்‌ தொடங்குகிறது. அந்த 
உடைப்பை அஞ்சாத ஆட்சியாளர்கள்‌ இல்லை. 
அணையைக்‌ கண்டதுமே கசிவை எண்ணாத சிற்பி 
இல்லை என்பதுபோல. அவ்வச்சம்‌ ஒவ்வொரு சிறு 
மீறலையும்‌ உச்சகட்ட வன்முறையுடன்‌ எதிர்கொள்ள 
அரசுகளை தூண்டுகிறது. அச்சமே அரசு. ஆனால்‌ 
அச்சுறுத்துவதில்‌ ஓர்‌ எல்லை உண்டு. அச்சத்தின்‌ 
உச்சியில்‌ இனி செல்ல இடமில்லை என குடிகள்‌ 
திரும்பிவிட்டார்கள்‌ என்றால்‌ அரசின்‌ கோன்மை எங்கோ 
நுண்ணிய தளம்‌ ஒன்றில்‌ முடிவுக்கு வந்துவிடுகிறது. 


ஹுண்டன்‌ அந்த எல்லையை சென்று முட்டிவிட்டான்‌ 
என கம்பனன்‌ உணர்ந்திருந்தான்‌. ஒவ்வொருநாளும்‌ 
அதை சீரமைக்க அவன்‌ முழுமூச்சாக முயன்றான்‌. 
நாளுக்கு நூறு ஓலைகள்‌ எழுதினான்‌. மீண்டும்‌ மீண்டும்‌ 
குலமூத்தவர்களை சென்று சந்தித்து 


பேசிக்கொண்டிருந்தான்‌. படைவீரர்களுக்கு கருவூலத்தை 
திறந்துவிட்டான்‌. எதிரிகளைப்பற்றிய அச்சத்தைப்‌ 
பெருக்கும்‌ செய்திகளையும்‌ எதிரிகள்‌ மீதான 
வஞ்சத்தையும்‌ ஒற்றர்கள்‌ வழியாக குடிகளிடம்‌ 
பரப்பினான்‌. ஒருநாள்‌, இன்னும்‌ ஒருநாள்‌, இதோ 
அணைந்துவிடும்‌ என காத்திருந்தான்‌. அதில்‌ அவன்‌ 
பிறிதனைத்தையும்‌ முழுமையாக மறந்தான்‌. 


[image] ஹுண்டனின்‌ அரசியர்‌ இருவரும்‌ முன்னரே 
மெல்லமெல்ல உளப்பிறழ்வு கொள்ளலாயினர்‌. முதலில்‌ 
விபுலையில்தான்‌ வேறுபாடு தெரியத்தொடங்கியது. 
அவள்‌ பசி கூடிக்கூடி வந்தது. சுற்றிச்சுற்றி 
உணவறையிலேயே வந்து அமர்ந்தாள்‌. 
உணவைப்பற்றியே பேசினாள்‌. வேறு எதிலும்‌ அவள்‌ 
உளம்நிலைக்கவில்லை. அதை அவளே சொல்லி அஞ்சி 
அழுதாள்‌. மருத்துவரை அழைத்து வந்து தன்‌ தவிப்பைச்‌ 
சொல்லி மருந்துகளை உண்டாள்‌. மேலும்‌ மேலுமென பசி 
ஏற அவள்‌ அதனுடன்‌ கொள்ளும்‌ போராட்டமும்‌ 
விசைகொண்டது. பின்‌ அதனுடன்‌ எதிர்நிற்க 
இயலாதென்று கண்டு முற்றிலும்‌ பணிந்தாள்‌. 


வெறிகொண்டவள்போல உணவுண்ணலானாள்‌. 
எப்போதும்‌ கண்முன்‌ உணவு இருந்துகொண்டே 
இருக்கவேண்டும்‌ என பதைத்தாள்‌. ஒரு தாலத்தில்‌ 
உணவுண்ணும்போதே பிறிதொன்றில்‌ உணவைக்‌ 
கொண்டுவந்து கண்முன்‌ வைத்திருக்கவேண்டுமென்று 
கூச்சலிட்டாள்‌. துயில்கையிலும்‌ அவளருகே உணவு 
இருந்தது. விழித்தெழும்போது உணவு கண்முன்‌ 
இல்லையென்றால்‌ அது வருவதற்குள்‌ அவள்‌ எழுந்து 
நெஞ்சிலறைந்து கூச்சலிட்டாள்‌. சேடியை அறைந்தும்‌ 
உதைத்தும்‌ சில தருணங்களில்‌ பாய்ந்து கடித்தும்‌ 
வெறிக்கூத்தாடினாள்‌. 


அவள்‌ உடல்‌ பெருத்தபடியே வந்தது. தோள்களும்‌ 
புயங்களும்‌ பெருத்து தோல்வரிகள்‌ எழுந்து 
தசைவிரிவுகொண்டது. இடையும்‌ வயிறும்‌ உப்பி 
அடிமரத்தூர்‌ என ஆனாள்‌. அவ்வெடையை அவள்‌ 
சிறுகால்கள்‌ தாளாதானபோது பெரும்பாலும்‌ 
அமர்ந்தபடியே இருந்தாள்‌. சுவர்‌ பற்றி மெல்ல நடந்து 
மூச்சிரைத்து நின்றாள்‌. உடலில்‌ இருந்து வியர்வை ஆவி 
எழ முகம்‌ குருதியென சிவப்பு கொள்ள நின்று 
தள்ளாடினாள்‌. 


பின்னர்‌ அவளால்‌ தானாக எழுந்து நடக்க 
முடியாமலாகியது. தோல்நீர்ப்பைபோல பருத்து தளர்ந்து 


தனியாகத்‌ தொங்கும்‌ தன்‌ வயிற்றை தானே பிடித்து 
தூக்கிக்கொண்டு புயம்பற்றி எழுப்பும்‌ சேடியர்‌ 
உதவியுடன்‌ மஞ்சத்திலிருந்து வ்‌ எழுந்து நின்றாள்‌. 
சேடியரை பற்றிக்கொண்டு ஒவ்வொரு அடியாக வைத்து 
கழிப்பகக்‌ கோட்டத்திற்குச்‌ சென்றுமீண்டாள்‌. ஒருமுறை 
சேடியர்‌ கையிலிருந்து வழுவி நிலத்தில்‌ விழுந்து 
இடையெலும்பு முறித்தது. கீழே கிடந்து அலறிய அவளை 
சேடியர்‌ பன்னிருவர்‌ சேலையை முறுக்கி வடமென்றாக்கி 
இடைசுசுற்றிக்‌ கட்டி பற்றி மேலே தூக்கினர்‌. 
வாரிக்குழிக்குள்‌ விழுந்த காட்டுயானையை 
தாப்பானைகள்‌ தூக்குவதுபோல என்று இளம்சேடி 
ஒருத்தி சொன்ன இளிவரல்‌ அகத்தளங்களில்‌ 
நெடுநாட்கள்‌ புழங்கியது. 


சேடியர்‌ அதற்கும்‌ மரத்தாலங்களை அறைக்கே 
கொண்டுவரத்‌ தொடங்கிய பின்னர்‌ அவள்‌ 
அரண்மனையின்‌ சிற்றறை ஒன்றுக்குள்‌ முழுமையாகவே 
அடைபட்டவளானாள்‌. நோக்குபவர்‌ திடுக்கிடுமளவுக்கு 
அவள்‌ உடல்‌ உப்பி வீங்கி பெருத்து தசைப்பொதிகள்‌ 
நான்கு பக்கமும்‌ பிதுங்கி வழிந்திருக்க படுக்கையை 
நிறைத்துக்கிடந்தாள்‌. கைகளும்‌ கால்களும்‌ தனித்தனி 
மனிதஉடல்கள்‌ போல அவளருகே செயலற்றுக்கிடந்தன. 
கன்னங்கள்‌ பிதுங்கியமையால்‌ மோவாய்‌ ஒரு குமிழ்‌, 
மேலே மூக்கு ல சிறு குமிழ்‌ என்றான வட்ட 
முகத்தில்‌ விழிகள்‌ சிறுத்து தசைக்குள்‌ புதைந்து 
கேடயத்தில்‌ றுக்கிய ஆணிகளின்‌ முனைகளெனத்‌ 
தெரிந்தன. வாய்‌ சிறிய துளை என அழுந்தியிருக்க 
அதைச்‌ சுற்றி ஏழு தசையடுக்குகளாக முகவாயும்‌ 
கழுத்தும்‌ அமைந்திருந்தன. முலைகள்‌ இரண்டும்‌ 
விலாவை நோக்கி வழிந்துகிடந்தன. 


அவள்‌ தன்‌ வயிற்றின்‌ மேலேயே தாலத்தை வைத்து 
விழித்திருக்கும்‌ வேளையெல்லாம்‌ 
உண்டுகொண்டிருந்தாள்‌. அவ்வுணவு சிந்தி 
சேற்றுக்குழியென ஆழம்‌ மிகுந்த தொப்புளிலும்‌ 
புண்ணாகி தசையழுகும்‌ நற்றம்‌ கொண்டிருந்த 
தசைமடிப்புகளுக்குள்ளேயும்‌ படிந்திருக்க அதை நாளில்‌ 
பலமுறை சேடியர்‌ துடைத்து தூய்மை செய்தனர்‌. போதிய 
உணவு இல்லை என்னும்‌ அச்சம்‌ அவளை கனவிலும்‌ 
உலுக்கியது. எழுந்து கைகளை அசைத்து ஊளையிட்டு 
சேடியரை அழைத்து “உணவு! உணவு எங்கே?” என்று 
கூவினாள்‌. உணவைக்‌ கண்டதும்‌ சிரிப்பில்‌ விழிகள்‌ 
தசைக்கதுப்பில்‌ புதைந்து மறைந்தன. மூக்குப்பாதையை 
கொழுப்பு அடைக்க மெல்லிய குழலோசை என அவள்‌ 
மூச்சு ஒலித்தது. 


ஏனென்றால்‌ ஆக்கமும்‌ அழிவும்‌ மகிழ்வே. வாழ்தலும்‌ 
இறப்பும்‌ மகிழ்வே. உண்டலும்‌ குடித்தலும்‌ உவத்தலும்‌ 
ஓய்தலும்‌ என ஓடும்‌ வாழ்வின்‌ ஒவ்வொரு துளியும்‌ 
அமுதே. நெடுநீர்வழிப்படும்‌ புணையெனப்போகும்‌ 
இவ்வாழ்வில்‌ பெரியோரென்றும்‌ சிறியோரென்றும்‌ 
எவருமில்லை. ஆதலால்‌ யாதும்‌ ஊரே, யாவரும்‌ கேளிர்‌!” 
என்றான்‌. 


வாழ்த்தொலிகளில்லாமல்‌ பனிக்கட்டி உருகுவதுபோல 
அந்தக்கூட்டம்‌ கரைவதை சோமர்‌ பார்த்தார்‌. அவர்‌ 
கைகாட்ட பெருமுரசுகளும்‌ கொம்புகளும்‌ முழங்கின. 
வீரர்கள்‌ தங்கள்‌ படைக்கலங்களைத்‌ தூக்கி 
அரதப்‌ மேக்‌ அகும்‌. ம்‌ 
பேரரசிக்கும்‌ பீஷ்மருக்கும்‌ திருதராஷ்டிரனுக்கும்‌ 
வாழ்த்தொலி கூவினர்‌. சோமர்‌ நகர்‌ வழியாக குதிரையில்‌ 
செல்லும்போது படைவீரர்கள்‌ மட்டும்‌ வாழ்த்தொலி 
எழுப்புவதைக்‌ கேட்டுக்கொண்டே சென்றார்‌. எப்படி 
அதற்குள்‌ அச்செய்தி நகரமெங்கும்‌ பரவியது என்று 
யந்துகொண்டார்‌. 


அரசுசூழ்‌ மன்றில்‌ விதுரன்‌ இல்லை. அவன்‌ 
திருதராஷ்டிரனின்‌ அவையிலிருப்பதாகச்‌ 
சொன்னார்கள்‌. சோமர்‌ அரண்மனையின்‌ வலப்பக்க 
நீட்சியாகிய புஷ்பகோஷ்டம்‌ நோக்கிச்‌ சென்றார்‌. 
செல்லும்போதே விதுரனிடம்‌ சொல்லவேண்டிய 
சொற்களைத்‌ திரட்டிக்கொண்டு நடந்தார்‌. 
திருதராஷ்டிரனின்‌ இசைக்கூடத்தில்‌ யாழிசை 
கேட்டுக்கொண்டிருந்தது. சோமர்‌ மிக மெல்ல நடந்தார்‌. 
குறடுகளைக்‌ கழற்றிவிட்டு மரவுரிமெத்தை 
விரிக்கப்பட்டிருந்த தரையில்‌ ஓசையில்லாமல்‌ நடந்து 
உள்ளே சென்றார்‌. இசைக்கூடத்தின்‌ நடுவே இருந்த 
தடாகத்தில்‌ சூரிய ஒளி விழுந்து அதன்‌ ஒளியலை 
மரக்கூரையில்‌ நடமிட்டுக்கொண்டிருந்தது. பெரிய 
பீடத்தில்‌ திருதராஷ்டிரன்‌ தன்‌ இரு கைகளையும்‌ 
மார்பின்மீது கட்டிக்கொண்டு தலைகுனிந்து அமர்ந்து 
இசைகேட்டுக்கொண்டிருந்தான்‌. 


அவனருகே இன்னொரு பீடத்தில்‌ விதுரன்‌ 
அமர்ந்திருந்தான்‌. இசைமேடையில்‌ இளைய சேடிப்பெண்‌ 
ஒருத்தி யாழ்மீட்டிக்கொண்டிருந்தாள்‌. அவள்‌ 
சூதப்பெண்‌ போலத்‌ தெரியவில்லை. அரண்மனையில்‌ 
சேவையாற்றும்‌ வைசியப்பெண்‌ என்று அவள்‌ ஆடைகள்‌ 
காட்டின. முலைகள்‌ மேல்‌ தொய்ந்துகிடந்த 
பொன்மணியாரமும்‌, வலக்கொண்டையாகக்‌ 
கட்டப்பட்டிருந்த கூந்தலில்‌ பொன்னாலான 


ந்த அவளுக்கு முன்னரே வித்யுதைதான்‌ இறந்தாள்‌. 
புலை பருத்து வந்ததற்கு மாறாக அவள்‌ மெலிந்து 
உருகிக்கொண்டிருந்தாள்‌. முதலில்‌ இருவரும்‌ இணைந்தே 
உணவுண்டனர்‌. விபுலை தாய்ப்பன்றிபோல வாயோரம்‌ 
நுரைக்க சேற்றில்‌ நடப்பதுபோன்ற ஒலியெழ 
உண்பதைக்கண்டு அவள்‌ குமட்டி வாய்பொத்தி 
எழுந்தோடினாள்‌. அதன்பின்‌ அவளால்‌ உணவுண்ணவே 
இயலவில்லை. ஓரிருவாய்‌ உணவுண்டதுமே குமட்டி உடல்‌ 
உலுக்கிக்கொண்டது. மருத்துவர்‌ அளித்த மருந்துகளால்‌ 
பெரும்பசி கொண்டவளானாள்‌. ஆனால்‌ கையில்‌ 
உணவை அள்ளியதுமே வயிறு பொங்கி மேலெழுந்தது. 


“தமக்கையை எண்ணவேண்டாம்‌, அரசி” என்றார்‌ 
மருத்துவர்‌. “அவளை எண்ணாமல்‌ நான்‌ இதுநாள்வரை 
இருந்ததே இல்லை” என்றாள்‌ வித்யுதை. அவளை 
மறக்கும்பட சொல்லச்சொல்ல அவள்‌ அவளையே 
எண்ணிக்கொண்டிருக்கலானாள்‌. ஒவ்வொருநாளும்‌ 
அவள்‌ மூத்தவளை எண்ணியபடி விழித்தெழுந்தாள்‌. 
அவளை நோக்கலாகாது என்று உறுதிகொண்டு 
பின்காலைவரை பொறுத்தவள்‌ எழுந்து சென்று 
நோக்கினாள்‌. அவள்‌ உடலின்‌ மடிப்புகளை தூய்மை 
செய்யும்‌ சேடியரைக்‌ கண்டால்‌ அங்கேயே குமட்டி 
வாயுமிழ்ந்தாள்‌. எழுந்தோடிச்‌ சென்று இருண்ட 
அறைக்குள்‌ ஒளிந்துகொண்டாள்‌. 


எலும்புருவாக ஆன வித்யுதை பலமுறை விபுலையை 
கொல்ல முயன்றாள்‌. கையில்‌ அகப்பட்டவற்றை 
எடுத்துக்கொண்டு ஓடிவருபவளை சேடியர்‌ மிக எளிதில்‌ 
பிடித்து அடக்கினர்‌. நெஞ்சில்‌ அறைந்து கதறியழுதபடி 
அவள்‌ அங்கேயே அமர்ந்துகொண்டாள்‌. “என்ன ஓசை?” 
என்று விபுலை கேட்டாள்‌. “ஒன்றுமில்லை, தங்கள்‌ 
தங்கை” என்றனர்‌ சேடியர்‌. “அவளிடம்‌ 
உணவுண்ணும்படி சொல்‌” என்றாள்‌ விபுலை மென்றபடி. 
அவள்‌ தங்கையை எண்ணுவதேயில்லை. 
“மலக்குழிக்குள்‌ விழுந்து பெருத்துப்போன புழு” என 
அவளைப்பற்றி சொன்னார்கள்‌ சேடியர்‌. 


ஒவ்வொருநாளும்‌ பசியால்‌ தவித்தும்‌ உண்ணமுடியாமல்‌ 
துடித்தும்‌ கணங்களைக்‌ கடந்த வித்யுதை ஒருநாள்‌ தன்‌ 
அறைக்குள்‌ தன்‌ ஆடையாலேயே தூக்கிட்டு இறந்தாள்‌. 
அவள்‌ அறைக்கதவு திறந்திருக்கக்‌ கண்டு உள்ளே 
சென்ற சேடி சுவரோரமாக திரும்பி நின்றிருக்கும்‌ 
அவளை கண்டாள்‌. விந்தையை அவள்‌ உள்ளம்‌ 
உணர்ந்தாலும்‌ சித்தம்‌ அறியவில்லை. 
அருகணைந்தபோதுதான்‌ அவள்‌ உயரம்‌ மிகுதியாக 


இருப்பதை உணர்ந்து மேலே நோக்கினாள்‌. கழுத்தை 
இறுக்கிய மேலாடை சரிந்த உத்தரத்தில்‌ கட்டப்பட்டு 
சறுக்கி சுவர்மூலைவரை வந்திருந்தது. அவள்‌ 
கால்களின்‌ கட்டைவிரல்கள்‌ நிலத்திலிருந்து விரலிடை 
உயரத்தில்‌ காற்றில்‌ ஊன்றியிருந்தன. 


தங்கையின்‌ இறப்பை விபுலை உணர்ந்ததாகவே 
தெரியவில்லை. உண்டுகொண்டிருந்தவளிடம்‌ அச்செய்தி 
சொல்லப்பட்டபோது “அவள்‌ ஏன்‌ அப்படி செய்தாள்‌?” 
என்றாள்‌. உடனே “இறப்பென்றால்‌ உணவுநீத்தல்‌ சடங்கு 
உண்டு அல்லவா? எவருக்கும்‌ தெரியாமல்‌ இங்கு 
உணவை கொண்டுவந்து வைத்துவிடு” என்று சொல்லி 
மீண்டும்‌ உண்ணத்தொடங்கினாள்‌. அதுவரை ஏதோ 
மெல்லிய இரக்கத்தால்‌ அவளை விரும்பிவந்த 
அகத்தளப்பெண்டிர்‌ அவளை வெறுக்கலாயினர்‌. 
அவளுடைய சாவை எதிர்நோக்கி ஒவ்வொரு 
காலையிலும்‌ வந்து நோக்கினர்‌. அவள்‌ 
உண்டுகொண்டிருப்பதைக்‌ கண்டு “இவளுக்கு அழிவே 
இல்லை” என்றனர்‌. 


[ஙage]iதன்‌ அமைச்சறையில்‌ சுவடி 
நோக்கிக்கொண்டிருந்த கம்பனன்‌ தன்முன்‌ வந்து 
பணிந்து நின்றிருந்த முதிய ஒற்றன்‌ பெரிய செய்தியை 
கொண்டிருப்பதை உணர்ந்தான்‌. “சொல்க!” என 
மெல்லிய குரலில்‌ சொன்னபடி சுவடியை கட்டினான்‌. 
“சொல்க!” என தயங்கிநின்ற ஒற்றனை மீண்டும்‌ 
ஊக்கினான்‌. “அமைச்சரே... இதன்பொருட்டு நான்‌ 
கழுவேறவேண்டியிருக்கலாம்‌. என்‌ மைந்தர்களுக்கு 
ஒன்றும்‌ ஆகக்கூடாது” என்றான்‌ ஒற்றன்‌. “சொல்க!” 
என்றான்‌ கம்பனன்‌. “சோலைக்குடிலில்‌ இருந்த 
இளவரசியை காணவில்லை” என்றான்‌ ஒற்றன்‌. 


முதலில்‌ கம்பனன்‌ அதை முழுமையாக 
புரிந்துகொள்ளவில்லை. இறந்திருப்பாள்‌ என்னும்‌ 
எண்ணமே இயல்பாக வந்தது. “விலங்குகளா?” என்றான்‌. 
“ஒரு தேரும்‌ புரவிகளும்‌ வந்துசென்றுள்ளன. இரண்டு 
நாட்களுக்கு முன்‌ அவர்கள்‌ இளவரசியை 
கூட்டிச்சென்றிருக்கிறார்கள்‌.” கம்பனன்‌ பாய்ந்து எழுந்து 
“யார்‌?” என்றான்‌. “என்னால்‌ அதை 
அறியக்கூடவில்லை... அனால்‌ ஏதோ அரசன்‌.” கம்பனன்‌ 
“அங்கே நம்‌ காவலர்கள்‌ இருந்தார்களா?” என்றான்‌. 
“அவர்கள்‌ வாரம்‌ ஒருமுறை மட்டுமே சென்று நோக்குவது 
வழக்கம்‌. அவர்களுக்கு வேறு பணிகள்‌ 
மேலிடத்திலிருந்து அளிக்கப்பட்டன. முழுநேரம்‌ அங்கு 
எவருமில்லை” என்றான்‌ ஒற்றன்‌. “சென்று 


நோக்கியவர்கள்‌ அறிந்திருக்கிறார்கள்‌.” 


ஒரு கணம்‌ உளம்‌ சொடுக்கிக்கொள்ள கம்பனன்‌ தனக்கு 
வந்திருந்த அத்தனை ஓலைகளையும்‌ அள்ளிப்‌ பரப்பி 
அதில்‌ மஞ்சள்‌ பூசப்பட்டிருந்த நான்கு ஓலைகளை 
எடுத்தான்‌. அயோத்தியின்‌ அரசன்‌ விதர்ப்பத்தின்‌ 
இளவரசியையும்‌ காமரூபத்தின்‌ அரசன்‌ வங்கத்து 
அரசியையும்‌ மச்சர்குலத்து அரசன்‌ காகபுரத்து 
அரசியையும்‌ மணக்கும்‌ செய்திகளைத்‌ தவிர்த்து எடுத்த 
ஓலையில்‌ குருநகரியின்‌ அரசன்‌ கானீனையை 
மணப்பதாக இருந்தது. “ஆம்‌, இது எனக்கு 
தோன்றிக்கொண்டே இருந்தது!” என்று அவன்‌ உள்ளம்‌ 
கூவியது. 


“அழைத்து வருக, தலைமை ஒற்றனை!” என அவன்‌ 
சொன்னான்‌. தலைமை ஒற்றன்‌ வரும்வரை பரபரப்புடன்‌ 
ஓலைகளைத்‌ துழாவி படிக்கலானான்‌. அவன்‌ 
வருவதற்குள்‌ குருநகரியில்‌ நகுஷன்‌ திரும்பிவந்த 
செய்திகள்‌ அடங்கிய இருபத்தெட்டு ஓலைகளை 
கம்பனன்‌ எடுத்துவிட்டான்‌. அவ்வோலைகள்‌ பதினெட்டு 
நாட்களாக தொடர்ந்து வந்துகொண்டே 
இருந்திருக்கின்றன. எதையுமே அவன்‌ பிரித்து 
நோக்கியிருக்கவில்லை. 


தலைமை ஒற்றன்‌ வந்து பணிந்தபோது அவன்‌ 
விழிகளை ஏறிட்டு நோக்க கம்பனன்‌ உளம்‌ 
துணியவில்லை. “அவன்‌ நகுஷன்தானா?” என்றான்‌. 
“ஆம்‌, அமைச்சரே. அனைத்துச்‌ செய்திகளையும்‌ நான்‌ 
உடனுக்குடன்‌ தெரிவித்துக்கொண்டிருந்தேன்‌” என 
தலைமை ஒற்றன்‌ சொன்னான்‌. தங்கள்‌ செய்திகள்‌ 
மதிக்கப்படாதபோது ஒற்றர்கள்‌ கொள்ளும்‌ சினத்துடன்‌ 
ஆனால்‌ குரலில்‌ எதுவும்‌ வெளிப்படாமல்‌ “ஓலைகளில்‌ 
எழுதி இங்கே நாட்படி அடுக்கும்படி சொன்னீர்கள்‌. அதை 
செய்தேன்‌” என்றான்‌. ஒருகணம்‌ சினம்‌ எழுந்தாலும்‌ 
அசோகசுந்தரிக்கும்‌ நகுஷனுக்கும்‌ அரசனுக்குமான 
மும்முனைப்போர்‌ குறித்து எதுவும்‌ தெரியாத 
ஒற்றர்களுக்கு குருநகரியின்‌ மாற்றங்கள்‌ வெறும்‌ 
செய்திகளே என உணர்ந்து அவன்‌ அமைதிகொண்டான்‌. 


“திரிகர்த்தர்களுக்கும்‌ உசிநாரர்களுக்கும்‌ பிறிதொரு போர்‌ 
மூளக்கூடும்‌. அதைக்‌ குறித்த செய்திகளும்‌ உள்ளன. 
எதுவுமே பார்க்கப்படவில்லை” என்றான்‌ தலைமை 
ஒற்றன்‌. “ஆம்‌” என்றான்‌ கம்பனன்‌. “நாகர்களை 
உடனடியாக வாட்டக்கூடிய இடர்‌ அது. எல்லையில்‌ 
எண்பது நாகர்குடிகள்‌ வாழ்கின்றன” என்று தலைமை 


ஒற்றன்‌ சொன்னான்‌. கம்பனன்‌ “நான்‌ பார்க்கிறேன்‌” 
என்றான்‌. “பொழுதெல்லாம்‌ அரசருடன்‌ இருந்தீர்கள்‌. 
அங்கே மனிதர்கள்‌ அலறிச்சாகும்‌ ஒலியில்‌ பிற ஒலிகள்‌ 
உங்கள்‌ செவிகளை அடையவில்லை” என்றான்‌ 
தலைமை ஒற்றன்‌. 


கம்பனன்‌ பெருமூச்சுவிட்டான்‌. “நகுஷன்‌ எங்கிருந்து 
வந்தான்‌?” என்றான்‌ கம்பனன்‌. “அவர்‌ தன்‌ 
படைகளுடன்‌ திரிகர்த்தர்களை அச்சுறுத்தினார்‌. 
எதிர்பாராதபடி குருநகரிமேல்‌ படைகொண்டுசென்று 
வென்றார்‌. முடிசூட்டிக்கொள்வதற்கு முன்னரே சென்று 
கானீனை ஒருத்தியை கவர்ந்துவந்து 
மணம்புரிந்துகொண்டார்‌.” கம்பனன்‌ “ஆம்‌, அதை 
வாசித்தறிந்தேன்‌. அவன்‌ வந்தது எங்கிருந்து?” என்றான்‌. 


தலைமை ஒற்றன்‌ “அதை இருவாறாக சொல்கின்றனர்‌. 
அவர்‌ மாமன்னர்‌ ஆயுஸின்‌ மைந்தர்‌. குருநகரியின்‌ அரசர்‌ 
நோயுற்றிருந்தமையால்‌ தான்‌ இறந்தால்‌ தன்‌ மைந்தனும்‌ 
கொல்லப்படுவான்‌ என அஞ்சினார்‌. அவ்வெதிரிகளுக்கு 
அஞ்சி தந்தையால்‌ வசிட்டரின்‌ குருநிலைக்கு 
இளவயதிலேயே அனுப்பப்பட்டார்‌. அங்கே கல்வி 
கற்றதும்‌ தந்தையின்‌ ஆணைப்படி வெளியே வந்து தான்‌ 
கற்ற படைக்கலை கொண்டு படைதிரட்டி 
திரிகர்த்தர்களின்‌ சிற்றரசர்களை வென்றார்‌. குருநகரியை 
கைப்பற்றி தந்‌ைத சூடியிருந்த முடியை தானே 
ஏற்றுக்கொண்டார்‌” என்றான்‌. 


பின்னர்‌ மெல்ல சிரித்தபடி “இன்னொரு கதையில்‌ 
அவரை ஓர்‌ ஒற்றன்‌ தூக்கிக்கொண்டு காட்டில்‌ ஒரு 
மரப்பொந்தில்‌ வைத்துவிட்டதாகவும்‌ அங்கிருந்து 
குரங்குகள்‌ அவரை எடுத்து வளர்த்து இளைஞனாக்கி 
வசிட்ட குருநிலையில்‌ கொண்டுசென்று சேர்த்ததாகவும்‌ 
சொல்லப்படுகிறது. இந்தக்‌ கதையே மக்களால்‌ 
விரும்பப்படுகிறது. ஏனென்றால்‌ இதுவே 
நம்பமுடியாததாக இருக்கிறது” என்றான்‌. “நம்‌ ஒற்றன்‌ 
ஒருவனை இறக்கும்‌ தருணத்தில்‌ விந்தையான 
முறையில்‌ காட்டில்‌ கொண்டுசென்று வைத்துவிட்டு 
வந்ததாக சொன்னார்கள்‌ அல்லவா?” என்றான்‌ 
கம்பனன்‌. 


“ஆம்‌” என்றதுமே தலைமை ஒற்றன்‌ புரிந்துகொண்டான்‌. 
“நாம்‌ செய்ததா?” என்றான்‌. “ஆம்‌” என்றான்‌ கம்பனன்‌. 
“அங்குதான்‌ குழந்தையை கொண்டுசென்று 
வைத்திருக்கிறான்‌. அவன்தான்‌ வசிட்டரிடம்‌ 
சொல்லியிருக்கிறான்‌” என்ற தலைமை ஒற்றன்‌ “அவன்‌ 


அரசியரின்‌ சேடியான மேகலையின்‌ தனிப்‌ பணியாளாக 
இருந்தான்‌. மேகலை தன்‌ மகளுடன்‌ வாழ்வதற்காக 
தெற்கே சென்றபின்‌ பணியிலிருந்து விடுபட்டு 
நாடோடியாக அலைந்தான்‌. நெடுநாட்களுக்குப்‌ பின்னர்‌ 
திரும்பிவந்தான்‌. இறுதிநாட்களில்‌ பித்தனாகவே 
இருந்தான்‌ என்கிறார்கள்‌” என்றான்‌. 


“அரசியிடம்‌ சென்று குருநகரியின்‌ நகுஷன்‌ சாகவில்லை, 
மீண்டு வந்து அரசனாக முடிசூடிவிட்டான்‌ என்று 
சொல்க!” என்றான்‌ கம்பனன்‌. “நான்‌ சென்று அரசரை 
பார்த்து வருகிறேன்‌.” தலைமை ஒற்றன்‌ “அரசியிடம்‌ 
சொல்வதில்‌ பயனில்லை, அமைச்சரே. சொல்கேட்கும்‌ 
நிலையில்‌ அவர்கள்‌ இல்லை” என்றான்‌. “இச்சொல்‌ 
அவர்களுக்கு கேட்கும்‌. இதைக்‌ கேட்பதே அவர்களை 
விடுதலை செய்யும்‌. செல்க!” என்றான்‌. தலைமை ஒற்றன்‌ 
தலைவணங்கி அகன்றான்‌. 


அவன்‌ பெருமூச்சுவிட்டு பீடத்தில்‌ தலை சாய்த்து 
கண்மூடி அமர்ந்தான்‌. உள்ளம்‌ எண்ணமற்று இருந்தது. 
பெருமலைகளுக்கு முன்‌ நிற்கையில்‌ உருவாகும்‌ 
சொல்லின்மை. என்ன நிகழப்போகிறது? எது 
நிகழ்ந்தாலும்‌ அதை எவ்வகையிலும்‌ அவன்‌ நடத்த 
முடியாது. அதன்‌ உருவையும்‌ பாதையையும்‌ அறியவே 
முடியாது. அவ்வெண்ணம்‌ அவனுக்கு ஆறுதலை 
அளித்தது. முகத்தசைகள்‌ மெல்ல தளர்ந்தன. 
புன்னகைக்கமுடியுமா என எண்ணி உதடுகளை இளித்து 
புன்னகைத்துப்‌ பார்த்தான்‌. உள்ளமும்‌ 
அப்புன்னகையை அடைந்தது. 


எழுந்துசென்று ஹுண்டனிடம்‌ அதைப்‌ பற்றி 
சொல்லவேண்டும்‌ என எண்ணிக்கொண்டான்‌. ஆனால்‌ 
உடலை எழுப்பமுடியவில்லை. அங்கே கொலையில்‌ 
களித்திருக்கும்‌ அரசன்‌ தன்‌ களித்தோழனல்ல என்று 
தோன்றியது. அரசுசூழ்தலும்‌ வஞ்சமும்‌ ஒன்றென்றுதான்‌ 
அவனும்‌ கற்றிருந்தான்‌. ஆனால்‌ நுட்பங்களற்ற, 
நோக்கங்களற்ற அந்தத்‌ திளைப்பு அவனுக்கு 
குமட்டலையே உருவாக்கியது. ஆனால்‌ 
சொல்லியாகவேண்டும்‌. எழுந்தாகவேண்டும்‌... 
எழவேண்டும்‌. 


குறடோசை எழ ஒற்றர்தலைவன்‌ விரைந்து வந்து 
வணங்கினான்‌. அவன்‌ கேட்பதற்குள்‌ “அரசி 
விண்புகுந்துவிட்டார்‌, அமைச்சரே” என்றான்‌. அவன்‌ 
கால்கள்‌ நடுங்கத்‌ தொடங்கின. “நான்‌ சென்று அரசியிடம்‌ 
பேசவேண்டுமென்று சொன்னேன்‌. அவர்‌ துயில்வதாக 


சொன்னாள்‌ சேடி. எழுப்பும்படி சொன்னேன்‌. அவள்‌ 
உணவை தாலத்தில்‌ குவித்து அரசியின்‌ கண்ணெதிரே 
வைத்துவிட்டு அவர்களை தொட்டு எழுப்ப முயன்றாள்‌. 
தொட்டதுமே தெரிந்துவிட்டது” என்றான்‌ 
ஒற்றர்தலைவன்‌. கம்பனன்‌ பெருமூச்சுவிட்டு 
முழுமையாக உடல்‌ தளர்ந்தான்‌. “நன்று” என்று மட்டுமே 
அவனால்‌ சொல்லமுடிந்தது. கண்களை 
மூடிக்கொண்டான்‌. 


“நான்‌ இரக்கமே அற்றவன்‌” என்றான்‌ ஒற்றர்தலைவன்‌. 
திடுக்கிட்டு உடல்நடுங்க விழித்து “என்ன சொன்னாய்‌?” 
என்றான்‌ கம்பனன்‌. “நான்‌ ஒன்றும்‌ சொல்லவில்லை, 
அமைச்சரே” என்றான்‌ அவன்‌. “இல்லை, நீ சொன்னாய்‌.” 
அவன்‌ “இல்லை, அமைச்சரே. நான்‌ சொல்காத்து 
நின்றிருக்கிறேன்‌” என்றான்‌. கம்பனன்‌ தன்‌ உடல்‌ 
நன்றாக வியர்த்துவிட்டிருந்ததை உணர்ந்தான்‌. 
“அரசிக்குரிய அனைத்தும்‌ நிகழட்டும்‌. என்‌ ஆணை. நீயே 
முன்னின்று செய்க!” என அவன்‌ எழுந்தான்‌. “நான்‌ 
அரசரிடம்‌ செல்கிறேன்‌” என மேலாடையை எடுத்தான்‌. 

41. எழுபடை 


கம்பனன்‌ ஹுண்டனின்‌ அறையை அடைவதற்கு 
முன்னர்‌ இடைநாழியிலேயே அவன்‌ உவகைக்‌ குரலை 
கேட்டான்‌. கதவைத்‌ திறந்ததும்‌ அக்குரல்‌ பெருகி வந்து 
முகத்தில்‌ அறைந்தது. “அடேய்‌ கம்பனா, எங்கு 
சென்றிருந்தாய்‌? மூடா, மூடா” என ஹாுண்டன்‌ 
நகைத்தான்‌. கையை சேக்கையில்‌ அறைந்தபடி “என்ன 
நிகழ்ந்தது தெரியுமா? நேற்று இரவு நான்‌ ஒரு கனவு 
கண்டேன்‌. என்‌ கால்களைக்‌ கட்டிவைத்திருந்த கொடிகள்‌ 
நாகங்களாக மாறி வழுக்கிச்செல்வதை உணர்ந்து 
நோக்கினேன்‌. வலக்காலை அசைக்க முடிந்தது. 
அப்போது அருகே இருளுக்குள்‌ ஓர்‌ அழுகையோசை 
கேட்டது. பெண்குரல்‌ அழுகை. விழித்துக்கொண்டேன்‌. 
விழித்ததுமே என்‌ வலக்காலை மெல்ல 
அசைத்துப்பார்த்தேன்‌. மூடா, என்‌ கால்‌ அசைந்தது... 
இதோ பார்‌!” அவன்‌ தன்‌ காலை மெல்ல அசைத்தான்‌. 
“கல்‌ நெகிழ்கிறது, கல்‌ நெக்குவிடுகிறது” என்று 
கூவினான்‌. 


கம்பனன்‌ நெடுமூச்சுடன்‌ “நன்று அரசே, நான்‌ சில 
செய்திகளுடன்‌ வந்துள்ளேன்‌” என்றான்‌. “சொல்‌!” 
என்றான்‌ ஹுண்டன்‌. ஆனால்‌ அவன்‌ தன்‌ காலை 
அசைத்து நோக்குவதிலேயே ஈடுபட்டிருந்தான்‌. “தங்கள்‌ 
பட்டத்து அரசியார்‌ இன்று மண்நீங்கினார்‌. சற்றுமுன்னர்‌. 
செய்தியை இன்னமும்‌ நகருக்கு அறிவிக்கவில்லை.” 
ஹுண்டன்‌ “ஆம்‌, அவள்‌ சில நாட்களில்‌ 
இறக்கக்கூடுமென சொன்னார்கள்‌. நகர்‌அறிவிப்பு செய்க! 
குலங்கள்‌ கூடுக! முறைப்படி ஈடேற்றம்‌ நிகழ்க! ஆவன 
செய்‌!” என்றபின்‌ “உயிர்கொண்டதுமே கால்‌ தன்‌ 
இருப்பை எனக்கு அறிவித்தது. குளிரோ வெம்மையோ 
அல்ல. வலியல்ல. தொடு உணர்வுகூட அல்ல. அது 
இருக்கிறது என என்னிடம்‌ அந்த இருப்புணர்வாலேயே 
அறிவித்தது” என்றான்‌. 


“இன்னொரு செய்தி” என்று கம்பனன்‌ தொடர்ந்தான்‌. 
“குருநகரியின்‌ அரசன்‌ நகுஷன்‌ உயிருடனிருக்கிறான்‌. 
மகவாக இருக்கையில்‌ நாம்‌ அவனை கொல்லும்படி 
ஆணையிட்டு கொடுத்தனுப்பினோம்‌. அரசியர்‌ அவனை 
கொல்லவில்லை.” ஹுண்டன்‌ விழிதூக்கி நோக்கி 


“எங்கிருக்கிறான்‌?” என்றான்‌. “அவர்கள்‌ குழவியை ஓர்‌ 
ஒற்றனிடம்‌ கொடுத்தனுப்பினர்‌. அவன்‌ அதை காட்டில்‌ 
விட்டுவிட்டான்‌. அக்குழவி வசிட்ட குருநிலையில்‌ 
வளர்ந்து ஆற்றல்மிக்க இளைஞனாகியதாக 
சொல்கிறார்கள்‌. படைகொண்டுசென்று அவன்‌ 
குருநகரியைக்‌ கைப்பற்றி முடிசூடினான்‌. ஆயுஸின்‌ 
மைந்தன்‌ அவன்‌ என அறிவித்தான்‌. இப்போது அங்கே 
அரசனென அமர்ந்திருக்கிறான்‌.” 


ஹுண்டன்‌ சற்றுநேரம்‌ கூர்ந்து நோக்கியபின்‌ “ஆம்‌, அது 
இயல்பே. அவர்கள்‌ அவனை 
எதிர்பார்த்திருந்திருப்பார்கள்‌” என்றபின்‌ “என்‌ 
இடதுகாலிலும்‌ அசைவு எழும்‌ என ஓர்‌ உள்ளுணர்வு 
சொல்கிறது” என்றான்‌. “ஆம்‌, இது தொடக்கமே” என்றான்‌ 
கம்பனன்‌. “குருநகரியில்‌ அவன்‌ என்ன செய்கிறான்‌?” 
என்றான்‌ ஹுண்டன்‌ காலை அசைத்து நோக்கியபடி. 
அவனிடம்‌ அதிர்ச்சியோ வியப்போ வெளிப்படவில்லை 
என கம்பனன்‌ கண்டான்‌. அது அவனுக்கும்‌ வியப்பை 
அளிக்கவில்லை. அனைவரும்‌ அறிந்த ஒன்று எப்படி 
மந்தணமாக நீடிக்கமுடியும்‌ என அவன்‌ 
எண்ணிக்கொண்டான்‌. அனைவரும்‌ வெறுக்கும்‌ 
ஒன்றென அது இருக்குமென்றால்‌ இயல்வதே என 
பின்னர்‌ தோன்றியது. 


“அரசே, அவன்‌ அசோகசுந்தரியை மணம்‌ 
செய்துகொண்டிருக்கிறான்‌” என்றான்‌ கம்பனன்‌. “யார்‌?” 
என்று ஹுண்டன்‌ தலைதூக்கி கேட்டான்‌. “நகுஷன்‌... 
குருநகரியின்‌ அரசன்‌.” ஹுண்டன்‌ காலை மெல்ல 
அசைத்து “நினைக்க நினைக்க மேலும்‌ உயிர்‌ ஊறுகிறது” 
என்றபின்‌ “யாரை?” என்றான்‌. கம்பனன்‌ சற்று 
சினத்துடன்‌ “குருநகரியின்‌ அரசன்‌ உங்களால்‌ 
விரும்பப்பட்ட அசோகசுந்தரியை மணம்புரிந்துள்ளான்‌” 
என்றான்‌. ஹுண்டனின்‌ வாய்‌ திறந்தபடி நின்றது. 
“எப்போது?” என்றான்‌. “சில நாட்களுக்கு முன்‌... 
செய்திகள்‌ வந்திருக்கின்றன. இங்கே 
குலத்தலைவர்களின்‌ பூசல்‌ தலைக்குமேல்‌ 
இருந்தமையால்‌ நான்‌ எந்தச்‌ செய்தியையும்‌ 
நோக்கவில்லை. சற்றுமுன்னர்தான்‌ அனைத்தையும்‌ 
அறிந்தேன்‌.” 


ஹாுண்டன்‌ பெருமூச்சுவிட்டான்‌. அவன்‌ விழிகள்‌ 
மாறிவிட்டதை உணர்ந்த கம்பனன்‌ அக்கணம்‌ தோன்றிய 
எண்ணத்தை அப்படியே சொல்லாக்கினான்‌. 
“நேற்றிரவுதான்‌ அவர்களின்‌ மணக்கூடல்‌. அவளை 
அவன்‌ புணர்ந்தபோதுதான்‌ உங்கள்‌ உடலில்‌ உயிர்‌ 


வந்துள்ளது.” ஹுண்டன்‌ “என்ன சொன்னாய்‌?” என்ற 
கூச்சலுடன்‌ கைகளை ஊன்றி எழப்போனான்‌. கை 
தளர்ந்து மஞ்சத்திலேயே சரிந்தான்‌. “என்ன 
சொல்கிறாய்‌?” என்று தளர்ந்த குரலில்‌ கேட்டான்‌. “அவள்‌ 
கன்னிமையை இழந்ததுமே அவளிட்ட தீச்சொல்‌ விலகத்‌ 
தொடங்கிவிட்டது” என்றான்‌ கம்பனன்‌. 


“ஆம்‌, உண்மை” என்றான்‌ ஹுண்டன்‌. “ஆனால்‌ அவள்‌ 
ஏன்‌ அழுதாள்‌?” கம்பனன்‌ புரியாமல்‌ “யார்‌?” என்றான்‌. 
“அவள்தான்‌. நான்‌ கனவில்‌ கேட்டது அவள்‌ 
அழுகையைத்தான்‌.” கம்பனன்‌ “அது உங்கள்‌ விழைவு. 
அவள்‌ மகிழ்ந்துகொண்டாடியிருக்கவே வாய்ப்பு” 
என்றான்‌. “அல்ல, அவள்‌ அழுதாள்‌. வலியோ துயரோ 
இல்லாத அழுகை... ஏக்கம்கொண்டு அழுவதுபோல.” 
கம்பனன்‌ அவனை நோக்கிக்கொண்டு நின்றான்‌. “அவள்‌ 
அழுதாள்‌, உண்மையிலேயே நான்‌ அதை கேட்டேன்‌” 
என்றான்‌ ஹுண்டன்‌. “ஓரிரு சொற்களும்‌ என்‌ காதில்‌ 
விழுந்தன.” கம்பனன்‌ “என்ன சொற்கள்‌?” என்றான்‌. 
“நான்‌ போகிறேன்‌... நான்‌ போய்விடுகிறேன்‌ என்று அவள்‌ 
சொன்னாள்‌” என்றான்‌ ஹுண்டன்‌. 


கம்பனன்‌ பெருமூச்சுடன்‌ “நாம்‌ ஏதறிவோம்‌? 
எவ்வண்ணமாயினும்‌ நமக்கு நன்றே நிகழ்கிறது. நீங்கள்‌ 
எழப்போகிறீர்கள்‌” என்றபின்‌ திரும்பி நடந்தான்‌. 
“அமைச்சரே” என பின்னால்‌ அழைத்த ஹுண்டன்‌ 
“இன்று தண்டனைக்குரிய அனைவரையும்‌ விடுதலை 
செய்துவிடுங்கள்‌...” என்றான்‌. அவன்‌ விழிகளை 
நோக்காமல்‌ “அவ்வண்ணமே” என்றான்‌ கம்பனன்‌. 
அவன்‌ மேலும்‌ சொல்லுக்காக காத்து நிற்க “என்‌ 
கல்தன்மை எப்போது முற்றிலும்‌ விலகும்‌?” என்றான்‌. 
“நாம்‌ எதிர்பார்ப்போம்‌... இது தொடக்கம்தான்‌ என என்‌ 
உள்ளம்‌ சொல்கிறது” என்றான்‌ கம்பனன்‌. 


திரும்பி அமைச்சுநிலைக்கு நடக்கையில்‌ அவன்‌ உள்ளம்‌ 
குழம்பி அலைபாய்ந்தது. தானாகவே அத்தருணத்தில்‌ 
நாவிலெழுந்த சொற்றொடர்‌ என்றாலும்‌ அது 
உண்மையாக இருக்கக்கூடும்‌ என உள்ளம்‌ 
உறுதிகொள்ளத்‌ தொடங்கியது. அதைமட்டும்‌ 
உறுதிசெய்யவேண்டும்‌, அவர்களின்‌ மண இரவு நேற்றா? 
ஆமெனில்‌ ஏதோ தொடங்கவிருக்கிறது. 
அமைச்சுநிலைக்குச்‌ சென்று அமர்ந்து குருநகரி குறித்த 
அனைத்து ஓலைகளையும்‌ வரவழைத்து 
படித்துப்பார்த்தான்‌. ஓர்‌ ஓலையில்‌ நகுஷனும்‌ தேவியும்‌ 
தங்க காமக்குடில்‌ அமைக்கும்‌ செய்தியிருந்தது. அவன்‌ 
மண இரவு நாளை தேடினான்‌. பிறிதொரு ஓலையில்‌ 


அதுவும்‌ இருந்தது. முந்தையநாள்தான்‌ அந்நிகழ்வு 
நாள்குறிக்கப்பட்டிருந்தது. 


[1௨6] விபுலையின்‌ இறப்புச்சடங்கு நாகநகரியில்‌ எந்தப்‌ 
பரபரப்பும்‌ இல்லாமல்‌ நடந்து முடிந்தது. அவள்‌ உடலை 
கொண்டுவந்து அரண்மனை முற்றத்தில்‌ நகரின்‌ 
வணக்கத்திற்காக படுக்கவைத்திருக்கையில்‌ கம்பனன்‌ 
அதன்‌ பெருக்கம்‌ கண்டு உளம்‌ அதிர்ந்தான்‌. மானுட 
உடலின்‌ அனைத்து அமைப்புக்களையும்‌ அது இழந்து 
தசைத்திரளாக வழிந்து சரிந்து பிதுங்கி உப்பிக்‌ கிடந்தது. 
அதை நோக்கி நின்றபோது உள்ளிருந்து ஒன்று தன்‌ 
உருவை தானே சிதைக்க முற்பட்டது போலிருப்பதாக 
நினைத்துக்கொண்டான்‌. அல்லது உள்ளிருக்கும்‌ அது 
எட்டுத்திசையிலும்‌ திமிறி முட்டி வெளிக்கிளம்ப 
முயன்றதா? 


அந்த உடலை ஒன்றென எண்ண முடியவில்லை. அந்தத்‌ 
தோல்பைக்குள்‌ அவள்‌ பலவாக இருந்திருக்கிறாள்‌. 
ஒவ்வொன்றும்‌ பிரிந்துசெல்லத்‌ துடித்து உள்ளே பூசலிட்டு 
தளர்ந்து அமைந்திருக்கின்றது. ஓரிரு தோல்கட்டுகளை 
மெல்ல வெட்டிவிட்டால்‌ அவள்‌ அப்படியே 
பன்றிக்கூட்டம்‌ போல பரவி அகன்றுவிடுவாள்‌ என்று 
தோன்றியது. அவளை நோக்கிய அத்தனைபேரிலும்‌ 
அந்தத்‌ திகைப்பே முதன்மைகொண்டிருந்தது. 
“உள்ளங்கால்கள்‌ எத்தனை சிறியவை, நாய்நாக்கு 
போல!” அவள்‌ பாதங்கள்‌ செந்நிறமாக நடைதெரியா 
குழந்தைகளுக்குரியவை போலிருந்தன. மணிக்கட்டின்‌ 
தசைமடிப்புகளுக்குப்பின்‌ உள்ளங்கைகளும்‌ 
மிகச்சிறியவையாக இருந்தன. 


அவளமைந்த பாடையை எட்டுபேர்‌ கொண்ட குழு 
மாறிமாறி சுமந்து சிதைக்கு கொண்டுசென்றது. 
ஹுண்டன்‌ தொட்டு அனுப்பிய அனல்‌ அவளை 
எரியூட்டியது. “எரிந்து முடிய நாளையாகும்போல” என 
எவரோ சொன்னபோது வந்திருந்த சிறிய கும்பலுக்குள்‌ 
சிரிப்பொலி எழுவதை கம்பனன்‌ கேட்டான்‌. மனிதர்கள்‌ 
இறப்பின்போது சிரிப்பார்கள்‌ என அவன்‌ 
அறிந்திருந்தான்‌. அவர்களுக்கு இழப்பென்று 
தோன்றவில்லை என்றால்‌, சூழலில்‌ பெருந்துயரென 
பரவிநிற்கவில்லை என்றால்‌, இறப்பு என்பதும்‌ ஒரு 
கொண்டாட்டம்‌ மட்டுமே. 


ஹுண்டன்‌ அவளை ஒரு கணமும்‌ நினைக்கவில்லை. 
எரியேற்றிய பின்‌ திரும்பிவந்து சந்தித்த கம்பனனிடம்‌ 
“என்‌ இடதுகாலிலும்‌ அசைவு தெரிகிறது. ஆம்‌, இன்னும்‌ 


தாமரைமலரும்‌ காதுகளில்‌ அலரிமலர்‌ வடிவில்‌ 
பொற்தோடுகளும்‌ அணிந்திருந்தாள்‌. நீலப்பட்டாடை 
அணிந்து கால்களை மடித்து அமர்ந்து மெல்லிய சிவந்த 
விரல்களால்‌ யாழ்நரம்புகளை வருடிக்கொண்டிருந்தாள்‌. 


சோமர்‌ அமர்ந்துகொண்டார்‌. அவள்‌ காந்தாரத்தில்‌ 
இருந்து அரசியருடன்‌ வந்த வைசியப்பெண்‌ என்று 
அவருக்குத்தெரிந்தது. அவள்‌ திரும்பத்திரும்ப ஒரே 
இசையைத்தான்‌ மீட்டுகிறாள்‌ என்று தோன்றியதும்‌ அவர்‌ 
சலிப்புடன்‌ மெல்ல அசைந்தார்‌. விதுரனின்‌ விழிகள்‌ 
வந்து அவர்‌ விழிகளைத்‌ தொட்டுச்சென்றன. அவள்‌ 
மெல்லிய குரலில்‌ யாழுடன்‌ இணைந்து 
பாடத்தொடங்கினாள்‌. காந்தாரத்தின்‌ அபப்பிரம்ஸ 
மொழி. அது தெரிந்த சொற்களை புதியவகையில்‌ 
உச்சரிப்பதுபோலக்‌ கேட்டது. அவ்விசையில்‌ பாலைவன 
வண்டுகளின்‌ ரீங்காரமும்‌ பாலைநிலத்துப்பாறைகளில்‌ 
மணல்பொழியும்‌ ஒலியும்‌ ஓநாயின்‌ மெல்லிய முனகலும்‌ 
எல்லாம்‌ கலந்திருப்பதுபோலத்‌ தோன்றியது. சோமர்‌ 
மீண்டும்‌ நெளிந்தமர்ந்து கொட்டாவி விட்டார்‌. 


இசை நீண்டு நீண்டு சென்றுகொண்டே இருந்தது. இதை 
எதற்காக ரசிக்கிறார்கள்‌ என சோமர்‌ எண்ணினார்‌. ஒரு 
பெரிய வெண்கலப்பாத்திரத்தில்‌ மழைத்துளிகள்‌ 
விழுவதுபோன்ற ஓசை. அதை அமர்ந்து ரசிப்பதென்றால்‌ 
ஒருவகை குழந்தைத்தனம்தான்‌ அது. ஆனால்‌ 
விழியிழந்த அரசனால்‌ வேறென்ன செய்யமுடியும்‌? 
அவனது கரியபேருடலில்‌ அந்த இசை குளத்துநீரில்‌ 
காற்று அலையெழுப்புவதுபோல எதிர்வினையை 
உருவாக்கிக்கொண்டிருந்தது. இந்த மனிதன்‌ இனி 
இந்நகரின்‌ அரசன்‌. இவன்‌ என்ன எண்ணுகிறான்‌ என்றே 
எவரும்‌ அறியமுடியாது. இறுக மூடப்பட்ட ஒரு 
கற்சுவர்சிறைக்குள்‌ வாழ்பவன்‌. அவனுக்கு இம்மக்களும்‌ 
நெடுந்தூரக்குரல்கள்‌ மட்டும்தானே? 


அவருக்கு உடல்‌ சிலிர்த்தது. சார்வாகன்‌ சொன்னவை 
ஒவ்வொரு சொல்லாக எண்ணத்தில்‌ விரிந்தன. அவன்‌ 
அஸ்தினபுரியின்‌ அரசனானால்‌ அவனுக்கும்‌ 
மக்களுக்குமான உறவென்ன? ஆம்‌, விதுரன்தான்‌ 
நாடாளப்போகிறான்‌. பீஷ்மர்‌ இருக்கிறார்‌. ஆனால்‌ 
அவனுடைய இருண்ட உலகில்‌ எவரேனும்‌ 
மந்தணப்பாதைகள்‌ வழியாகப்புகுந்துவிட்டால்‌? அவன்‌ 
விதுரனை விலக்கிவிட்டால்‌ என்ன நிகழும்‌? முதுமையில்‌ 
செவிகேளாமலாகும்‌ யானை கொலைவெறிகொள்ளும்‌ 
என்று மதங்கநூல்‌ சொல்லும்‌. பாகனை 
புரிந்துகொள்ளமுடியாதென்பதனாலேயே அது கொல்லத்‌ 


அதன்‌ தசைகளை நான்‌ அசைக்கமுடியவில்லை. 

னால்‌ அசைக்கமுடியும்‌ என அது என்னிடம்‌ 
சொல்கிறது. அது இருப்பதை இப்போதுதான்‌ நான்‌ 
உள்ளிருந்து உணர்கிறேன்‌. அது குழவிபோல என்னை 
தூக்கு தூக்கு என அடம்பிடிக்கிறது” என்றான்‌. கம்பனன்‌ 
“நான்‌ ஒற்றர்களிடம்‌ கேட்டேன்‌, அரசே. அவர்களின்‌ 
மணரவு நேற்று. இரவுக்குப்பின்‌ நோயுற்றிருக்கும்‌ 
அவளை திருப்பி அகத்தளத்திற்கு 
கொண்டுவந்திருக்கிறார்கள்‌. மருத்துவச்சிகள்‌ அவளை 
நோக்கிக்கொண்டிருக்கிறார்கள்‌” என்றான்‌. 


“அவளுக்கு என்ன ஆயிற்று?” என்றான்‌ ஹுண்டன்‌. 
“அறியேன்‌, அவள்‌ இளம்கன்னி போன்றவள்‌. அச்சம்‌ 
கொண்டிருக்கலாம்‌” என்றான்‌ கம்பனன்‌. “அவன்‌ எப்படி 
இருக்கிறான்‌?” என்றான்‌ ஹுண்டன்‌. “அதைப்பற்றி 
செய்தி இல்லை. பிழையாக ஏதுமில்லை என 
எண்ணுகிறேன்‌” என்றான்‌ கம்பனன்‌. “அவன்‌ 
கல்லாகிவிட்டானா?” என்று ஹுண்டன்‌ கேட்டான்‌. 
திகைத்துநோக்கிய கம்பனன்‌ “ஏன்‌ அவ்வாறு 
கேட்கிறீர்கள்‌?” என்றான்‌. ஹுண்டன்‌ “ஒன்றுமில்லை, 
அவன்‌ கல்லாகவில்லை என்றால்‌ அவன்‌ என்‌ எதிரி, 
அவனை நான்‌ கொன்றாகவேண்டும்‌” என்றான்‌. “நான்‌ 
செய்திகளை அறிந்து சொல்கிறேன்‌” என்றான்‌ கம்பனன்‌. 


ஒற்றர்களிடம்‌ செய்திகளை உடனடியாக பறவைத்தூதாக 
அனுப்ப ஆணையிட்டான்‌ கம்பனன்‌. நகுஷன்‌ நலமாக 
இருப்பதாக செய்தி வந்தது. ஆனால்‌ அசோகசுந்தரி 
நாளுக்குநாள்‌ நோய்கொண்டிருப்பதாக, 
நலிந்துகொண்டே செல்வதாக செய்திகள்‌ வந்தன. 
பின்னர்‌ தெளிவாக அனைத்தும்‌ வந்துசேர்ந்தன. 
கம்பனன்‌ அகத்தளத்திற்குச்‌ சென்று ஹுண்டனை 
கண்டான்‌. அவன்‌ இருகால்களும்‌ 
அசைவுகொண்டிருந்தன. படுக்கையில்‌ புரளவும்‌ 
கால்களை மடித்து எழுந்தமரவும்‌ அவனால்‌ முடிந்தது. 
அந்த உவகையில்‌ அவன்‌ கூச்சலிட்டுக்கொண்டே 
இருந்தான்‌. 


கம்பனனைக்‌ கண்டதும்‌ “இன்று இரு கால்களையும்‌ 
மடித்தேன்‌. இச்சிதையிலிருந்து உயிர்கொண்டு 
எழுந்துவிட்டேன்‌” என்று அவன்‌ கூச்சலிட்டான்‌. 
கரியமுகத்தில்‌ வெண்பற்கள்‌ மின்ன “என்‌ கால்கள்‌ 
மீண்டு வந்துவிட்டன. இன்னும்‌ சில நாட்கள்தான்‌... 
கம்பனா, மூடா, நான்‌ மீண்டுவிட்டேன்‌. தேர்ச்சகடம்‌ 
ஏறிச்சென்ற நாகம்‌ தன்‌ எஞ்சிய உடலை விழுங்கி 
உணவும்‌ மருந்துமென்றாக்கி அதிலிருந்த உயிரை தான்‌ 


பெற்று மீண்டெழும்‌ என்பார்கள்‌... இதோ நான்‌” என்றான்‌. 


“ஆம்‌ அரசே, இன்னும்‌ சில நாட்களில்‌ நீங்கள்‌ 
மீண்டெழுவீர்கள்‌” என்றான்‌ கம்பனன்‌. “எப்படி 
சொல்கிறாய்‌?” என்றான்‌ ஹுண்டன்‌. “அங்கே 
அசோகசுந்தரி இறந்துகொண்டிருக்கிறாள்‌. அவள்‌ 
நலியுந்தோறும்‌ ர ர ர என்றான்‌ 
கம்பனன்‌. ஹுண்டன்‌ விழிகூர்ந்து நோக்கி “அவள்‌ 
எப்படி இருக்கிறாள்‌?” என்றான்‌. “அவள்‌ 
முதுமைகொண்டபடியே செல்கிறாள்‌. ஒவ்வொருநாளும்‌ 
பல ஆண்டு அகவை கடந்துசெல்கிறது. நடுவயதாகி 
முதுமகளாகிவிட்டாள்‌. உடல்வற்றி உயிர்‌ 
அணைந்துகொண்டிருக்கிறது. இன்னும்‌ சிலகாலமே...” 
ஹாுண்டன்‌ கண்களை மூடி படுத்திருந்தான்‌. அவன்‌ 
உடலில்‌ தசைகள்‌ இறுகி நெளிந்தன. தாடை அசைந்தது. 
விழிகளைத்‌ திறந்து “அவள்‌ உயிர்‌?” என்றான்‌. “ஆம்‌, 
அரசே” என்றான்‌ கம்பனன்‌. “அவ்வாறெனில்‌ அவள்‌ என்‌ 
அன்னை” என்றான்‌ ஹாண்டன்‌. கம்பனன்‌ என்ன 
சொல்வதென்று அறியாமல்‌ நோக்கினான்‌. “அவள்‌ 
என்னை ஈன்றிருக்கிறாள்‌. அவள்‌ மைந்தன்‌ நான்‌” என 
ஹாண்டன்‌ உரக்கக்‌ கூவினான்‌. “என்ன நடந்தது? அவள்‌ 
ஏன்‌ இறந்தாள்‌? அவள்‌ அழுதது எனக்கு மட்டும்‌ ஏன்‌ 
கேட்டது?” அவன்‌ இரு கைகளாலும்‌ தன்‌ மார்பை 
அறைந்தான்‌. “அவள்‌ என்னிடம்‌ முறையிட்டாளா? 
எனக்கு ஆணையிட்டாளா என்ன?” கம்பனன்‌ “தங்கள்‌ 
எண்ணம்‌ மிகையானது, அரசே” என்றான்‌. 


“அவளுக்கு நிகழ்ந்தது என்ன? அதை சொல்க!” என்றான்‌ 
ஹாண்டன்‌. “அவள்‌ வல்லுறவுகொள்ளப்பட்டாள்‌. அந்த 
அதிர்ச்சியால்தான்‌ இறந்தாள்‌” என்றான்‌ கம்பனன்‌. சில 
கணங்கள்‌ ஹுண்டன்‌ அப்படியே உறைந்தான்‌. பின்‌ 
நாகச்சீறலுடன்‌ மூச்சிரைத்து மீண்டான்‌. “ஆம்‌, அவ்வாறே 
எண்ணினேன்‌... அமைச்சரே, நாம்‌ குருநகரியை 
வெல்லவேண்டும்‌. அவனை கொல்லவேண்டும்‌. 
அவளுக்கு நாம்‌ செய்யும்‌ கடன்‌ அது.” கம்பனன்‌ “அரசே, 
அது எளிதல்ல. நம்‌ குலங்கள்‌ சிதறுண்டிருக்கின்றன. 
நாம்‌ ஆற்றலின்றி இருக்கும்‌ காலம்‌ இது. அவனோ 
பெருவலிமை கொண்டிருக்கிறான்‌” என்றான்‌. 


“எண்ணிக்‌ கணக்கிட்டு மைந்தர்‌ அன்னைக்காக 
எழுவதில்லை” என்றான்‌ ஹுண்டன்‌. “நான்‌ ஏன்‌ 
கல்லானேன்‌ என்பதற்கான விடை இன்று கிடைத்தது. 
இப்படுக்கையில்‌ கிடந்து நான்‌ இதுவரை உழன்றது 
அதை எண்ணியே... ஒரு படைவீரனும்‌ உடன்வரவில்லை 


என்றாலும்‌ நான்‌ செல்வேன்‌. களம்படுவேன்‌.” கம்பனன்‌ 

“தங்களுக்கு உரைக்கவேண்டியது என்‌ கடமை. 
ணையென்றால்‌ தலைகொடுப்பது அடுத்த கடமை” 

என்றான்‌. “எழுக, நம்‌ படைகள்‌!” என்றான்‌ ஹுண்டன்‌. 


நினைத்திருந்ததற்கு முற்றிலும்‌ மாறாக நாகர்குடிகள்‌ 
அனைத்து வஞ்சங்களையும்‌ மறந்து ஹுண்டனின்‌ 
கொடிக்கீழ்‌ அணிநிரந்தன. அது ஏன்‌ என எத்தனை 
எண்ணியும்‌ கம்பனனால்‌ உணரமுடியவில்லை. 
அன்றிரவு தன்‌ இல்லத்தில்‌ உடல்தளர்ந்து படுத்திருந்த 
தந்தையிடம்‌ மஞ்சத்தின்‌ அருகமர்ந்து அவன்‌ “குடிகள்‌ 
எண்ணம்‌ என்ன எந்தையே? இதில்‌ சூது ஏதேனும்‌ 
உண்டோ என்றுகூட உள்ளம்‌ ஐயுறுகிறது” என்றான்‌. 
மூச்சிரைப்பால்‌ மூக்கு சற்றே மேல்நோக்கி இருக்க 
படுத்திருந்த அவர்‌ தளர்ந்த குரலில்‌ “அவர்கள்‌ 
அரசனையும்‌ குழத்தொகையையும்‌ விட்டுப்பிரிய 
விரும்பவில்லை. இது அதற்கு உகந்ததாகத்‌ தெரிகிறது 
போலும்‌” என்றார்‌. 


“அவர்கள்‌ வஞ்சம்‌ கொண்டிருந்தனர்‌” என்றான்‌ 
கம்பனன்‌. “ஆம்‌, ஊடாக அன்பும்‌ கொண்டிருந்தனர்‌. 
அரசன்‌ மீண்டுவிட்டான்‌ என அவர்கள்‌ அறிந்ததுமே 
அவ்வஞ்சம்‌ மறைந்துவிட்டது. அவர்கள்‌ அவன்மேல்‌ 
வஞ்சம்‌ கொண்டமைக்கு வருந்துகிறார்கள்‌. 
அறம்முகிழ்த்த ஒன்றை ஆற்றி அதிலிருந்து மீள 
விழைகிறார்கள்‌” என்றார்‌ முதியவர்‌. “மைந்தா, 
தொல்குடிமக்களின்‌ வீழ்ச்சி அவர்கள்‌ அறத்தால்‌ அன்றி 
பிறிதொன்றுக்காக எழுவதில்லை என்பதனால்‌ 
அமைகிறது. அவர்கள்‌ அருகுபோல்‌ வேரோடி வாழ்வது 
அவர்களுடன்‌ என்றும்‌ அறம்‌ வாழ்கிறதென்பதனால்‌ 
நிகழ்கிறது.” 

ஹாுண்டனின்‌ தலைமையில்‌ நாகர்குலத்தின்‌ பதினெட்டு 
பிரிவுகளும்‌ ஒன்றிணைந்து குருநகரிமேல்‌ 
படைகொண்டுவரும்‌ செய்தியை அறிந்ததும்‌ நகுஷன்‌ 
திகைத்தான்‌. “எப்போதுமே மலைக்குடிகள்‌ நேரடியாக 
அரசுகளின்மேல்‌ படைகொண்டு வந்ததில்லை... 
அவர்களுக்கு எப்படி அத்துணிவு வந்தது?” என்று 
பத்மனிடம்‌ கேட்டான்‌. “அரசே, மலைக்குடிகள்‌ 
நிலம்வெல்ல ஒருபோதும்‌ ஒருங்கிணைவதில்லை. 
அவர்களின்‌ எல்லைகள்‌ தாக்கப்பட்டாலொழிய 
அவர்கள்‌ போருக்கிறங்க மாட்டார்கள்‌” என்றான்‌ பத்மன்‌. 
நகுஷன்‌ “நாம்‌ எங்காவது எல்லைமீறிவிட்டோமா?” என்று 


கேட்டான்‌. “இல்லை, நாம்‌ நம்‌ எதிரியரசர்களைக்கூட 
இந்நாட்களில்‌ எண்ணியதில்லை” என்றான்‌ பத்மன்‌. 


இரண்டு நாட்களில்‌ அதற்கான விடை தேடிவந்தது. 
ஹாண்டன்‌ அனுப்பிய போர்‌ அறைகூவல்‌ மலைக்கமுகு 
ஒன்றின்‌ காலில்‌ கட்டப்பட்ட ஓலையென குருநகரியை 
வந்தடைந்தது. அதை நகுஷனிடம்‌ கொண்டுவந்து தந்த 
பத்மன்‌ “அவன்‌ அசோகசுந்தரிக்காக 
படைகொண்டுவருகிறான்‌” என்றான்‌. “அரசிக்காகவா? 
அவன்‌ ஏன்‌ எழவேண்டும்‌?” என்றான்‌ நகுஷன்‌ 
திகைப்புடன்‌. “ஓலையை வாசித்து நோக்குக!” என்றான்‌ 
பத்மன்‌. வாசித்தபின்‌ அதை மீண்டும்‌ சுருட்டியபடி 
“என்ன சொல்கிறான்‌? அவன்‌ எப்படி அவளுக்கு 
மைந்தனாவான்‌?” என்றான்‌ நகுஷன்‌. “அவர்‌ இழந்த 
உயிரை அவன்‌ அடைந்திருக்கிறான்‌ என நம்புகிறான்‌” 
என்றான்‌ பத்மன்‌. 


“விந்தைதான்‌. பழங்குடிகளின்‌ உள்ளங்கள்‌ எப்படி 
செல்கின்றன என்பதை எண்ணவே கூடவில்லை” 
என்றான்‌ நகுஷன்‌ சிரித்தபடி. “அவருக்கு நீங்கள்‌ 
இழைத்த பிழைக்கு நிகர்செய்யவேண்டுமென போருக்கு 
எழுந்துள்ளான்‌. உங்களை வென்று உங்கள்‌ 
குருதிதோய்ந்த வாளை அரசியின்‌ எரியிடம்‌ மீது வைத்து 
வணங்கி அவர்‌ எரியிடத்து மண்ணில்‌ ஒருபிடி 
எடுத்துச்சென்று அவன்‌ ஆளும்‌ நாகநகரியில்‌ ஒரு 
ஆலயம்‌ அமைக்கப்போவதாக சொல்லியிருக்கிறான்‌” 
என்றான்‌ பத்மன்‌. “ஆம்‌” என்று நகுஷன்‌ மீசையை 
நீவியபடி சொன்னான்‌. “அது பொய்யோ மெய்யோ, 
அச்சொற்கள்‌ குடிகளின்‌ உள்ளங்களை வெல்லும்‌. 
நாகர்குடிகள்‌ அவனுடன்‌ ஒருங்கிணைந்து 
போருக்கெழுந்தது அதன்பொருட்டே” என்றான்‌ பத்மன்‌. 


“ஆம்‌, அதற்காகவே இந்த சூழ்ச்சியைச்‌ செய்கிறான்‌ என 
ஐயுறுகிறேன்‌” என்றான்‌ நகுஷன்‌. “அச்சூழ்ச்சிவலையில்‌ 
சிக்கவிருப்பது நம்‌ குடிகளும்கூடத்தான்‌” என்று பத்மன்‌ 
சொன்னான்‌. “இச்செய்தியை எப்படி நம்‌ குடிகள்‌ 
அறிவார்கள்‌?” என்றான்‌ நகுஷன்‌ 
பொறுமையிழந்தவனாக. “அரசே, 
அரண்மனைச்செய்திகள்போல மக்கள்‌ உடனே அறிவது 
பிறிதில்லை” என்றான்‌ பத்மன்‌. நகுஷன்‌ எழுந்து 
கைகளால்‌ தொடையைத்‌ தட்டியபடி “நன்று, ஒரு போர்‌ 
நிகழ்ந்தும்‌ நீணாளாயிற்று. நம்‌ படைக்கலங்கள்‌ 
துருப்பிடிக்கத்‌ தொடங்கிவிட்டிருக்கின்றன” என்றான்‌. 


எண்ணியதுபோலவே ஒரு நாளைக்குள்‌ 


குருநகரியெங்கும்‌ அசோகசுந்தரிக்காகவே ஹுண்டன்‌ 
படையுடன்‌ கிளம்பி வருகிறான்‌ என்னும்‌ சொல்‌ 
பரவியது. “அவன்‌ அவள்‌ மைந்தன்‌... அவள்‌ 
முற்பிறப்பில்‌ ஈன்றவன்‌” என்றான்‌ ஒரு சூதன்‌. “அவனை 
ஈன்றபின்‌ அவள்‌ எரிபுகுந்து மீண்டும்‌ பிறந்துவந்தாள்‌. 
அவள்‌ இங்கே இறந்ததும்‌ அங்கே அவன்‌ வணங்கிய 
அகல்சுடரில்‌ தோன்றி தனக்கிமைக்கப்பட்ட தீங்கு குறித்து 
சொன்னாள்‌. வஞ்சினம்‌ உரைத்து மாநாகன்‌ 
கிளம்பியிருக்கிறான்‌.” வெவ்வேறு கதைகள்‌ கிளம்பி 
ஒன்றுடன்‌ ஒன்று முயங்கி நாளுக்கொன்று என 
வந்துசேர்ந்துகொண்டிருந்தன. 


“நம்‌ படைகள்‌ ஐயுற்றிருக்கின்றன” என்று 
படைத்தலைவன்‌ வஜ்ரசேனன்‌ சொன்னான்‌. 
“எதன்பொருட்டு இப்போர்‌ என்று என்னிடமே ஒரு முதிய 
வீரன்‌ கேட்டான்‌. அறத்தின்பொருட்டு அல்ல என்று 
அறிவேன்‌. நிலத்தின்பொருட்டும்‌ அல்ல. எனில்‌ 
அரசனின்‌ ஆணவத்தின்பொருட்டா, அல்லது அவன்‌ 
இழைத்த அறமின்மையின்பொருட்டா என்றான்‌. வாளை 
ஓங்கி அவன்‌ கழுத்தை சீவ எண்ணினேன்‌. ஆனால்‌ 
அவன்‌ விழிகளைப்போலவே ஆயிரம்‌ விழிகள்‌ என்னை 
சூழ்ந்திருந்தன. எனவே எது கடமையோ அதை செய்க. 
படைமுரசு ஒலித்தபின்‌ ஐயுறுபவன்‌ கோழையோ 
காட்டிக்கொடுப்பவனோ ஆவான்‌ என்றே கொள்ளப்படும்‌ 
என்று சொல்லி மீண்டேன்‌.” 


பத்மன்‌ விழிகளைச்‌ சரித்து அமர்ந்திருந்தான்‌. “என்ன 
செய்வது சொல்லுங்கள்‌, அமைச்சரே! அரசர்‌ நாளை 
படைப்புறப்பாடுக்கு அறைகூவல்‌ விடுத்திருக்கிறார்‌. 
புலரியில்‌ அவர்‌ கோட்டைமுகப்பின்‌ உப்பரிகையில்‌ 
நின்று படைகளிடம்‌ பேசப்போகிறார்‌. அவருடைய 
முகத்துக்கு நேராக எதிர்க்குரல்‌ எழுந்து வருமென்றால்‌ 
பின்னர்‌ போரை வெல்வதைப்பற்றி எண்ணிப்பார்க்கவும்‌ 
வேண்டியதில்லை.” பத்மன்‌ “நான்‌ அரசரிடம்‌ பேசுகிறேன்‌” 
என்றான்‌. 


அன்று மாலையே பத்மன்‌ சென்று படைக்கல 
நிலையத்தில்‌ பயிற்சி செய்துகொண்டிருந்த நகுஷனிடம்‌ 
தன்‌ எண்ணத்தை சொன்னான்‌. “அரசே, குடிகள்‌ மறைந்த 
அரசியையே எண்ணிக்கொண்டிருக்கிறார்கள்‌. இப்போர்‌ 
அரசிக்காக நிகழ்வதென்று ஆகிவிட்டது. படைகளின்‌ 
எண்ணிக்கை வல்லமையால்‌ போர்கள்‌ 
வெல்லப்படுவதில்லை, படைகள்‌ கொண்ட 
உளவிசையின்‌ ஆற்றலே வெல்கிறது. நம்‌ முன்‌ வழி 
ஒன்றே உள்ளது.” வியர்வையைத்‌ துடைத்தபடி அமர்ந்து 


“சொல்க!” என்றான்‌ நகுஷன்‌. “நாளை உப்பரிகையில்‌ 
தோன்றியதுமே நம்‌ ஏழு முதன்மைக்‌ குடிகளிலிருந்து 
நீங்கள்‌ அரசியரை மணம்‌ கொள்வதாக முதலில்‌ 
அறிவியுங்கள்‌. ஏழு குலத்தலைவர்களும்‌ உங்களுடன்‌ 
உப்பரிகையில்‌ நிற்கட்டும்‌. படைகளின்‌ உள்ளம்‌ 
அக்கணமே மாறிவிடும்‌” என்றான்‌ பத்மன்‌. 
“ஏனென்றால்‌ மங்கல அறிவிப்பின்போது 
வாழ்த்தாமலிருக்க முடியாது. வாழ்த்தொலிகள்‌ சூழ்ந்து 
பெருகி எழுகையில்‌ அவ்வுணர்வால்‌ ஒவ்வொருவரும்‌ 
தூக்கிச்‌ செல்லப்படுவார்கள்‌.” 


“அது ஓர்‌ எளிய சூழ்ச்சி அல்லவா? அரசன்‌ என நான்‌ 
அதை செய்தாகவேண்டுமா?” என்றான்‌ நகுஷன்‌. “அரசே, 
படைகொண்டு வருபவர்கள்‌ நாகர்கள்‌. நாகர்கள்‌ 
இல்லாத நிலமே பாரதவர்ஷத்தில்‌ இல்லை. ஒரு களத்தில்‌ 
நாகர்கள்‌ வென்றால்‌ நாம்‌ நாவலந்தீவெங்கும்‌ நாகர்களை 
எழுப்புகிறோம்‌ என்று பொருள்‌” என்றான்‌ பத்மன்‌. 
“அவர்கள்‌ ஷத்ரியர்கள்‌ அல்ல. அவர்களை நாம்‌ போராடி 
வென்றாலும்‌ இழிவே. புயல்காற்று சருகுகளை என நாம்‌ 
அவர்களை வென்றாகவேண்டும்‌.” நகுஷன்‌ ஆம்‌ என 
தலையசைத்தான்‌. 


அன்றே பத்மன்‌ குருநகரியின்‌ தொல்குடிகளை அழைத்து 
அரசனின்‌ எண்ணத்தை சொன்னான்‌. அவர்களும்‌ 
அதற்காக காத்திருந்தனர்‌. “ஆம்‌, அதுவே முறை. 
இன்றைய நிலையில்‌ அரசரின்‌ கைகளென 
நிற்கவேண்டியவர்கள்‌ அவர்‌ குடிகளே. இன்று வென்றால்‌ 
நாம்‌ இனியும்‌ வெல்வோம்‌” என்றார்‌ குலத்தலைவர்‌ 
ஒருவர்‌. பேச்சுக்கள்‌ முடிந்து உறுதிகளை 
பெற்றுக்கொண்டு பத்மன்‌ நிறைவுள்ளத்துடன்‌ புலரிக்கு 
முன்னர்‌ சென்று நகுஷனை பார்த்தான்‌. அனைத்தையும்‌ 
விளக்கி நகுஷன்‌ உப்பரிகையில்‌ நின்று வீரர்களை 
நோக்கி சொல்லவேண்டியதென்ன என்று 
வகுத்துரைத்தான்‌. 


“அரசே, நீங்கள்‌ எழுந்ததும்‌ வீரர்களின்‌ வாழ்த்துரைகள்‌ 
விசைகொண்டிருக்காதென்றே எண்ணுகிறேன்‌. அதைக்‌ 
கண்டு உங்கள்‌ முகம்‌ சுருங்கினால்‌ அந்த எதிர்ப்பு மேலும்‌ 
வீச்சுபெறும்‌. வீரர்களை நோக்கி முகமலர்ச்சியுடன்‌ 
வணங்கினீர்கள்‌ என்றால்‌ அவர்கள்‌ குழப்பத்துடன்‌ 
நோக்குவார்கள்‌. உடனே ஏழு குடிகளிலிருந்து ஏழு 
அரசியரை மணக்கவிருப்பதை அறிவித்து 
குடித்தலைவர்களை அழையுங்கள்‌. அவர்கள்‌ 
உப்பரிகைக்கு வந்து உங்களருகே நிற்கட்டும்‌” என்று 
பத்மன்‌ சொன்னான்‌. “அவர்கள்‌ தங்கள்‌ கோலைத்‌ தூக்கி 


ஆட்டி தங்கள்‌ குலங்களை அறைகூவட்டும்‌. 
வாழ்த்தொலிகள்‌ எழுந்து சூழும்போது எதிர்ப்பு எண்ணம்‌ 
அழிந்திருக்கும்‌.” 


“அரசே, நம்‌ மக்கள்‌ நாமே பாரதவர்ஷத்தின்‌ தொல்குடிகள்‌ 
என்னும்‌ பெருமைகொண்டவர்கள்‌. அதிலிருந்து 
தொடங்குங்கள்‌. எளிய பழங்குடிநாகர்‌ நம்‌ மீது 
படைகொண்டு வருவது நம்‌ குடிமூத்தாருக்கும்‌ 
தெய்வங்களுக்கும்‌ இழுக்கு என்று கூறுங்கள்‌. 
குருநகரியின்‌ பெருமையை விளக்குங்கள்‌. அதன்‌ 
பெருமை காக்க எழுக என அறைகூவுங்கள்‌. உங்களுடன்‌ 
குருநகரியின்‌ படைகள்‌ எழும்‌.” 


நகுஷன்‌ “ஆம்‌, அவ்வண்ணம்தான்‌ செய்யவேண்டும்‌” 
என்றான்‌. “அனைத்தும்‌ சித்தமாக உள்ளன. நீங்கள்‌ 
கவசம்‌ பூணுக!” என்றான்‌ பத்மன்‌. கவசமும்‌ அணிகளும்‌ 
ண்டு வந்த நகுஷனை அவனே கோட்டைமுகப்பு 

நாக்கி அழைத்துச்‌ சென்றான்‌. அரண்மனையிலிருந்து 
கோட்டைச்சுவர்மேல்‌ அமைந்த மந்தணப்பாதை 
ஒன்றினூடாகவே அந்த உப்பரிகைக்கு செல்லமுடிந்தது. 
நிமிர்ந்த தலையுடன்‌ எண்ணத்திலாழ்ந்து நடந்த 
நகுஷனின்‌ அருகே நடந்தபடி அவன்‌ சொல்லவேண்டிய 
சொற்களை பத்மன்‌ மீண்டும்‌ சொன்னான்‌. “ஐயம்‌ 
கொள்ளாதீர்கள்‌. தயங்காதீர்கள்‌. அரசன்‌ என எழுந்து 
நில்லுங்கள்‌. குடித்தலைவனாக குரல்கொடுங்கள்‌” 
என்றான்‌. 


கோட்டைமுகப்பிலிருந்த பிறைவடிவ வெளியில்‌ 
குருநகரியின்‌ படைகள்‌ அணிவகுத்து நிறைந்து 
நின்றிருந்தன. கரவுப்பாதைக்குள்‌ அமைந்த சிறிய 
சாளரத்துளைகள்‌ வழியாக வெளியே நோக்கியபடியே 
வந்தான்‌ பத்மன்‌. இருளில்‌ பந்த ஒளியில்‌ மின்னும்‌ 
படைக்கலங்களின்‌ முனைகள்‌ இடைவெளியின்றி நிரந்த 
அம்முற்றம்‌ ஓர்‌ அலையிளகும்‌ ஏரி எனத்‌ தோன்றியது. 
அங்கிருந்து மானுடக்குரல்கள்‌ இணைந்து உருவான 
முழக்கம்‌ எழுந்தது. ஒரு பெருமுரசுக்குள்‌ எறும்பென 
அகப்பட்டுக்கொண்டதுபோல என பத்மன்‌ நினைத்தான்‌. 


“பொறுங்கள்‌ அரசே, குலத்தலைவர்களும்‌ பிறரும்‌ 
சித்தமாகிவிட்டர்களா என்று பார்க்கிறேன்‌. அனைத்தும்‌ 
சித்தமென்றால்‌ நான்‌ தங்கள்‌ மெய்க்காவலனுக்கு 
கைகாட்டுகிறேன்‌...” என்றபின்‌ அவன்‌ ஓசையின்றி 
குனிந்து கரவுப்பாதையின்‌ பெருங்கதவிலமைந்த 
திட்டிவாயிலைத்‌ திறந்து வெளியே சென்றான்‌. 
அங்கிருந்து நோக்குகையில்‌ அப்பெரும்படை ஒற்றை 


உடலென தோன்றியது. பல்லாயிரம்‌ தலைகள்‌. 
பல்லாயிரம்‌ விழிகள்‌. பல்லாயிரம்‌ கைகள்‌. படையை 
விராடமானுடன்‌ என ஏன்‌ சொல்கிறார்கள்‌ என 
அப்போது அறிந்தான்‌. 


அரசன்‌ தோன்றவிருந்த உப்பரிகைமேடைக்கு இரு 
பக்கமும்‌ குலத்தலைவர்களை தங்கள்‌ கோலுடன்‌ 
நிற்கச்செய்தான்‌. தீட்டப்பட்ட இரும்புக்கலங்களால்‌ ஆன 
குழியாடிகள்‌ நான்கு எதிரே கோட்டைவிளிம்புகளில்‌ 
அமைக்கப்பட்டிருந்தன. அவற்றுக்கு முன்னால்‌ 
நெய்யூற்றப்பட்ட பந்தங்கள்‌ சித்தமாக இருந்தன. அவன்‌ 
படைத்தலைவனை நோக்க அவன்‌ அருகே வந்து 
பணிந்தான்‌. “படைகளில்‌ மேலும்‌ கசப்பு எழுந்துள்ளது, 
அமைச்சரே. வாழ்த்தொலிகள்‌ எழாமலிருக்கக்கூட 
வாய்ப்புள்ளது. நான்‌ நூற்றுவர்களிலேயே பலரை 
சிறையிட்டு இந்த அணிநிரையை அமைத்துள்ளேன்‌” 
என்றான்‌. 


“பார்ப்போம்‌” என்றான்‌ பத்மன்‌. “அனைத்தையும்‌ 
சித்தமாக அமையுங்கள்‌” என்றபின்‌ 
உப்பரிகைமேடையை நோக்கினான்‌. மூச்சை 
இழுத்துவிட்டு அந்த முதற்புலரியிலும்‌ தன்‌ உடல்‌ 
வியர்த்திருப்பதை உணர்ந்தான்‌. அணுக்கக்‌ காவலனின்‌ 
விழிகளை சந்தித்தபின்‌ கையசைத்தான்‌. பின்னர்‌ 
திரும்பி ஆடிக்காவலர்களை நோக்கி கையசைத்தான்‌. 
அரக்கும்‌ நெய்யும்‌ விடப்பட்ட பந்தங்கள்‌ பற்றி எரிந்து 
தழல்கொண்டன. ஆடிகள்‌ அவ்வொளியை 
அள்ளிக்குவித்து உப்பரிகைமேல்‌ பெய்தன. முரசங்களும்‌ 
கொம்புகளும்‌ குழல்களும்‌ பேரோசையுடன்‌ முழக்கமிடத்‌ 
தொடங்கின. 


எரிகுளம்‌ என சுடர்விட்ட உப்பரிகை மேடையின்‌ 
கதவுகள்‌ உள்ளிருந்து விரியத்‌ திறந்தன. கைகளைக்‌ 
கூப்பியபடி நகுஷன்‌ வந்து ஒளியில்‌ நின்றான்‌. அவன்‌ 
கவசங்களில்‌ பட்ட செவ்வொளியின்‌ தழலாட்டத்தில்‌ 
அவன்‌ இளஞ்சூரியன்‌ எனத்‌ தோன்றினான்‌. அவனை 
நோக்கி விழிகள்‌ மட்டுமே உயிர்கொண்டிருக்க 
ஓசையின்றி அசைவின்றி அமைந்திருந்தது படைத்திரள்‌. 
தெய்வங்களுக்குரிய வெறித்த விழிகளுடன்‌ அவன்‌ தன்‌ 
கையை தாக்கினான்‌. “வீரர்களே, குருநகரியினரே!” என 
அவன்‌ அழைத்தது கோட்டைமுகப்பின்‌ 
குழிவுமுகடுகளால்‌ அள்ளித்‌ தொகுக்கப்பட்டு காற்றில்‌ 
வீசப்பட்டு படையினர்‌ அனைவருக்கும்‌ கேட்டது. “நான்‌ 
குருநகரியின்‌ அரசன்‌. இந்த பாரதவர்ஷத்தை வெல்வேன்‌. 
இந்திரனின்‌ அரியணையில்‌ அமர்வேன்‌” என்றான்‌. 


அப்பெரும்படை ஒற்றை உடலெனச்‌ சிலிர்ப்பதை பத்மன்‌ 
கண்டான்‌. “என்‌ படைவீரர்‌ நீங்கள்‌. என்‌ உடல்‌. 
பிறிதொன்றுமல்ல. என்‌ ஆணைக்கு அப்பால்‌ 
எண்ணமில்லை உங்களுக்கு என்று அறிக! 
வெற்றிக்கென படைக்கலம்‌ கொண்டு எழுக! இது என்‌ 
ணை!” என்றான்‌ நகுஷன்‌. மேலும்‌ சில கணங்கள்‌ 
படை ஓசையற்றிருந்தது. காற்றிலாடும்‌ பாவட்டாக்களின்‌ 
சிறகோசை. பின்னர்‌ ஒற்றைப்பெருங்குரலில்‌ “மாமன்னர்‌ 
நகுஷன்‌ வாழ்க! குருநகரியின்‌ வேந்தன்‌ வாழ்க! 
சந்திரகுலத்தோன்றல்‌ வாழ்க!” என வாழ்த்தொலிகள்‌ 
எழுந்து கோட்டைப்பரப்பை அதிர்வுகொள்ளச்செய்தன. 

42. இன்குருதி 


ஹுண்டனின்‌ படைகளை நகுஷனின்‌ படைகள்‌ 
குருநகரிக்கு வெளியே அஸ்வமுக்தம்‌ என்னும்‌ குன்றின்‌ 
அடிவாரத்தில்‌ சந்தித்தன. குருநகரிக்கு பத்மனின்‌ 
தலைமையில்‌ காவலை வலுவாக்கிவிட்டு நகுஷன்‌ தன்‌ 
படைத்தலைவன்‌ வஜ்ரசேனன்‌ துணையுடன்‌ படைகளை 
நடத்தியபடி வடமேற்காக சென்றான்‌. “அவன்‌ படைநீக்கம்‌ 
செய்து நம்‌ நகரைச்‌ சூழவைப்பதே உகந்தது. 
நாகர்களுக்கு விரிநிலத்தில்‌ படைநடத்துவதிலோ 
நகர்களை முற்றுகையிடுவதிலோ முன்பயிற்சியே 
இல்லை. அவர்களை மிக எளிதில்‌ வெல்லமுடியும்‌” 
என்றான்‌ படைத்தலைவன்‌. 


நகுஷன்‌ மறுமொழி சொல்வதற்குள்ளாகவே பத்மன்‌ 
“ஆம்‌, அது மிக எளிது. ஆனால்‌ குருநகரியின்‌ ஷத்ரிய 
அரசன்‌ நாகர்களின்‌ படைகளுக்கு அஞ்சி படைசூழ்கை 
வகுத்தான்‌ என்பதே இழிவு. அவர்களுக்காக 
படைகளுடன்‌ காத்திருந்தான்‌ என்று சூதர்‌ பாடலாகாது. 
புழுவை அடிக்கக்கூடாது, சுண்டவேண்டும்‌” என்றான்‌. 
நகுஷன்‌ “ஆம்‌, இந்நகரில்‌ அவர்கள்‌ வருவதற்காகக்‌ 
காத்திருப்பது என்னால்‌ இயலாதது. நான்‌ ஒரு 
தருணத்திலும்‌ எண்ணிக்‌ காத்திருந்து 
போரிடப்போவதில்லை. எப்போதும்‌ எழுந்துசென்று 
தாக்குவதே என்‌ வழி” என்றான்‌. “ஆம்‌, புலியும்‌ சிம்மமும்‌ 
பதுங்கும்‌. யானை ஒளிய காட்டில்‌ மறைவில்லை” 
என்றான்‌ பத்மன்‌. 


பாறைப்பிளவிலிருந்து எழும்‌ அரசநாகம்‌ மெல்ல 
தலைநீட்டி நாபறக்க வெளிவந்து ஓசையின்றி ஒழுகிச்‌ 
செல்வதைப்போல நகுஷனின்‌ படை வடகிழக்கு 
வணிகச்சாலையை நிறைத்து ஒழுகியது. உச்சிவெயிலில்‌ 
நீரலை ஒளிகள்‌ என வேல்நுனிகளும்‌, வாளுறைகளும்‌, 
கவசங்களும்‌, தேர்முகடுகளும்‌, யானைகளின்‌ 
பொய்மருப்புகளும்‌ மின்னிமின்னி ததும்பின. 
குறடுகளும்‌ குளம்புகளும்‌ சகடங்களும்‌ மண்ணில்‌ பதிந்த 
ஒலி கலந்து எழுந்த முழக்கம்‌ சூழ்ந்திருந்த காடுகளை 
கார்வை கொள்ளச்செய்தது. 


அன்று மாலை அவர்களின்‌ படையெழுந்த செய்தி 
ஹுண்டனைச்‌ சென்றடைந்தது. தன்‌ படைகளுடன்‌ 


தொடங்கிவிடும்‌. 


எண்ணங்களை அவரால்‌ விலக்க முடியவில்லை. 
எண்ணங்கள்‌ அவருக்குள்‌ முன்னரே உறைந்திருந்த 
ஐயங்களை தொட்டுத்தொட்டு மீட்டன. விதுரன்‌ இங்கே 
இனி நீடிக்கமுடியாது. விழியிழந்தவனின்‌ இருண்ட 
உலகுக்குள்‌ நுழைய ஒரே வாயில்தான்‌. அவன்‌ அரசியான 
காந்தாரி. அவள்‌ தம்பி அந்த வாயில்‌ வழியாக அவனுள்‌ 
நுழையமுடியும்‌. ஆம்‌, அரசாளப்போவது விதுரன்‌ அல்ல. 
திருதராஷ்டிரன்‌ அல்ல. சகுனிதான்‌. அன்று அவர்‌ 
வெளியிட்ட அறிவிப்பின்‌ உள்ளடக்கம்‌ அதுவே. 
கோட்டைப்புறத்து மயானத்தில்‌ சாம்பல்பூசி 
சிவமூலிப்புகை இழுத்து ஒடுங்கிக்கிடக்கும்‌ சார்வாகன்‌ 
அறிந்த உண்மை நாற்பத்தைந்தாண்டுகாலம்‌ மதிசூழ்கை 
கற்ற அவர்‌ எண்ணத்தை அடையவில்லை. 


இசை நின்றது. திருதராஷ்டிரன்‌ பெருமூச்சுகள்‌ விட்டபடி 
தலையை அசைத்தான்‌. அந்த வைசியப்பெண்‌ எழுந்து 
திருதராஷ்டிரனை வணங்கினாள்‌. “பிரகதி,.. நீ இங்கேயே 
இரு... இந்த இசை என்‌ செவிகளில்‌ இருந்து எப்போது 
மறைகிறதோ உடனே நீ மீண்டும்‌ இதை 
இசைக்கவேண்டும்‌” என்றான்‌ திருதராஷ்டிரன்‌. “என்ன 
ஒரு மகத்தான இசை... காற்றும்‌ நெருப்பும்‌ சேர்ந்து 
நடனமிடும்‌ இசை... பாலைவனங்களில்‌ மட்டும்‌ பிறக்கும்‌ 
இசை...” திரும்பி கைகளை நீட்டியபடி “விதுரா!” 
என்றான்‌. “அரசே” என்றான்‌ விதுரன்‌. 


“நான்‌ முடிசூடியதுமே ஒரு பெரும்‌ இசைச்சபை 
கூடவேண்டும்‌. தென்னகத்தில்‌ இருந்து அனைத்துப்‌ 
பண்களையும்‌ பாடும்‌ பாணர்களை 
வரவழைக்கவேண்டும்‌. காந்தாரத்திலும்‌ அதற்கப்பால்‌ 
பெரும்பாலைநிலத்திலும்‌ இருந்து இசைவாணர்களை 
வரவமழைக்கவேண்டும்‌. இருசாராரும்‌ இங்கே என்‌ 
அவையில்‌ இருந்து பாடவேண்டும்‌. இரு 
பாடல்முறைகளும்‌ ஒன்றாகவேண்டும்‌. 
பெருமழைநிலத்தின்‌ இசையும்‌ அனல்மண்ணின்‌ 
இசையும்‌ ஒன்றாகட்டும்‌. அது சிவசக்தி 
லயம்போலிருக்கும்‌... ஆம்‌. அதுதான்‌ நான்‌ உடனே 
செய்யவேண்டியது... இது என்‌ ஆணை. குறித்துக்கொள்‌!” 


“ஆணை?” என்றான்‌ விதுரன்‌. “பிரகதி, உனக்கு நான்‌ 
எந்தப்‌ பரிசும்‌ அளிக்கப்போவதில்லை. நீ இங்கே 
எப்போதுமிருக்கவேண்டும்‌” என்றான்‌ திருதராஷ்டிரன்‌. 
பிரகதி வணங்கி பின்னகர்ந்து யாழை 
எடுத்துக்கொண்டாள்‌. “விதுரா, மூடா, இன்னும்‌ எத்தனை 


கிளம்பி ஜம்புமுகம்‌ என்னும்‌ சிறிய மலையின்‌ 
அடிவாரத்தை அடைந்து அங்கே பாடியமைத்திருந்த 
ஹுண்டன்‌ ஒற்றர்கள்‌ கொண்டுவந்த செய்தியைக்‌ 
கேட்டதும்‌ தொடையிலறைந்து உரக்க நகைத்தான்‌. 
“நன்று, முற்றுகையிட்டு பொறுமையிழக்கவேண்டுமே 
என கவலைகொண்டிருந்தேன்‌. நமக்கு உகந்த 
மலைச்சரிவுக்கே வந்து சேர்கிறார்கள்‌. வெட்டவெளிக்கு 
வந்துவிடும்‌ எலி நாகத்திற்கு நல்லுணவு” என்றான்‌. 
அவனருகே நின்றிருந்த படைத்தலைவர்கள்‌ சிரித்தனர்‌. 


கம்பனன்‌ தலையை அசைக்க “என்ன சொல்கிறாய்‌?” 
என்றான்‌ ஹுண்டன்‌. “அவர்கள்‌ விரிநிலத்திற்கு 
வருகிறார்கள்‌ என்றால்‌ என்ன பொருள்‌ அதற்கு? அது 
காப்பற்றது என அவர்கள்‌ அறியமாட்டார்களா என்ன?” 
என்றான்‌. ஹுண்டன்‌ “சொல்‌ உன்‌ தரப்பை” என்றான்‌. 
“நம்மை இடக்காலால்‌ தட்டி எறியவேண்டுமென 
விழைகிறார்கள்‌” என்றான்‌ கம்பனன்‌. “முடிந்தால்‌ 
செய்யட்டுமே” என்று ஹுண்டன்‌ சீற்றத்துடன்‌ சொல்ல 
“அவ்வாறு பொருட்டிலை என்று காட்டிக்கொண்டாலும்‌ 
அவர்கள்‌ உள்ளே கருதியிருப்பார்கள்‌. விரிநிலத்தில்‌ 
நம்மை எதிர்கொள்ளும்‌ வல்லமையை மும்மடங்கு 
வைத்திருப்பார்கள்‌” என்றான்‌. 


ஹாண்டன்‌ “என்ன சொல்கிறாய்‌?” என்றான்‌ புரியாமல்‌. 
“அரசே, நம்மை விளையாட்டென எதிர்கொள்கிறார்கள்‌ 
என்று பிறர்‌ எண்ணவேண்டுமென விழைகிறார்கள்‌. 

கவே தங்கள்‌ முழு வல்லமையையும்‌ முற்றிலும்‌ 
வெளித்தெரியாது மறைத்தபடிதான்‌ வருவார்கள்‌” 
என்றான்‌ கம்பனன்‌. ஹுண்டன்‌ சில கணங்கள்‌ விழித்து 
நோக்கிவிட்டு மீசையை நீவியபடி “அதை எண்ணி என்‌ 
உள்ளத்தை சிடுக்காக்கிக்கொள்ள நான்‌ 
விழையவில்லை. களம்காண வந்துவிட்டேன்‌, இனி எது 
வரினும்‌ என்ன? போரில்‌ வெற்றியும்‌ தோல்வியும்‌ ஊழே. 
ஊழை எண்ணிக்‌ கணக்கிடுவதென்பது 
அலையெண்ணியபின்‌ நீராடுவோம்‌ என்று கருதுவதே” 
என்றான்‌. 


இருபடைகளும்‌ ஒன்றையொன்று நெருங்கி எட்டு 
நாட்களுக்குப்பின்‌ அஸ்வமுக்தத்தை வந்தடைந்தன. இரு 
சாராரும்‌ சூழ்ச்சி எதையும்‌ எண்ணவில்லை. இரு நதிகள்‌ 
வெள்ளப்பெருக்கெடுத்து இரு திசைகளிலிருந்து 
வருவதைப்போல அவை அணுகின. “பெருங்காதல்‌ 
கொண்ட இரு நாகங்கள்‌ போல” என்றான்‌ நகுஷனுடன்‌ 
வந்த படையமைச்சனாகிய காலகன்‌. “வெறும்‌ 
விசையாலேயே நிகழவிருக்கிறது இப்போர்‌. எந்த 


அரசுசூழ்தலும்‌ இரு தரப்பிலும்‌ இல்லை. ஹுண்டன்‌ 
கல்கதையைச்‌ சுழற்றியபடி தோள்தட்டிவரும்‌ 
காட்டாளன்போல வருகிறான்‌” என்றான்‌ வஜ்ரசேனன்‌. 
நகுஷன்‌ “ஆம்‌, அவ்வாறே நாமும்‌ செல்வோம்‌. 
வெறும்போர்‌” என்றான்‌. 


அஸ்வமுக்தம்‌ மூன்றுபுறமும்‌ செங்குத்தான 
பாறைக்குன்று. உச்சியில்‌ முளைத்திருந்த ஆலமரத்தின்‌ 
அருகே உருண்ட பாறை ஒன்று ஏதோ 
எண்ணித்தயங்கியதென அமர்ந்திருந்தது. ஹுண்டனின்‌ 
ஒற்றர்கள்‌ மூவர்‌ மேலேறிச்சென்று தொலைவிலேயே 
நகுஷனின்‌ படைகள்‌ அணுகுவதை நோக்கிவிட்டனர்‌. 
அவர்கள்‌ கொடியடையாளம்‌ காட்ட முந்தையநாள்‌ 
அந்தியிலேயே வந்து பிறைவடிவில்‌ அமைவு 
கொண்டிருந்த ஹுண்டனின்‌ படைகளில்‌ முரசொலி 
எழுந்தது. துயில்‌ கலைந்து யானை எழுவதுபோல படை 
விழிப்புகொண்டது. 


மேலிருந்து நோக்கிய ஒற்றர்கள்‌ ஒழுகும்‌ ஆற்றின்‌ 
நீர்நுரை உருமாறுவதுபோல நாகர்படை குவிந்து 
இழுபட்டு சுடர்வடிவம்‌ கொள்வதை, பின்னர்‌ அதற்கு இரு 
கைகள்‌ முளைத்து நண்டு என மாறுவதை கண்டனர்‌. 
அதன்‌ முகப்பில்‌ கேடயமேந்திய வீரர்கள்‌ வந்து 
நிரைகொண்டு ஒரு கோட்டையென மாறினர்‌. அதற்கு 
அப்பால்‌ வில்லவர்கள்‌ நச்சுமுனைகொண்ட 
அம்புகளுடன்‌ நிரந்தனர்‌. ஐந்து நிரைகளாக 
கவசமணிந்த புரவிகளின்‌ தொடர்‌ ஒருங்கியது. அதற்குப்‌ 
பின்னால்‌ நீண்ட வேல்களுடன்‌ காலாள்படையினர்‌ 
நண்டின்‌ கால்களென நான்கு பிரிவுகளாக நின்றனர்‌. 


ஒவ்வொரு படைப்பிரிவின்‌ நடுவிலிருந்தும்‌ 
கழையேறிகள்‌ ஊன்றப்பட்ட நீள்கழைகளில்‌ தொற்றி 
மேலேறி வண்ணக்கொடிகளை ஆட்டி 
செய்தியறிவித்தனர்‌. காளைகள்‌ இழுத்துவந்த பெரிய 
சகடமேடைகளில்‌ போர்முரசுகள்‌ இருந்தன. 
முழைதடியேந்திய வீரர்களும்‌ கொடியசைக்கும்‌ 
செய்தியாளர்களும்‌ கொம்பூதிகளும்‌ அதன்மேல்‌ 
அமர்ந்திருந்தனர்‌. தொலைவிலேயே ஹாுண்டனின்‌ 
பாடிவீடு தெரிந்தது. அதன்மேல்‌ சுருளவிழ்ந்து எழுந்த 
நாகம்‌ பொறிக்கப்பட்ட மிகப்பெரிய கொடி காற்றில்‌ 
எழுந்து பின்‌ மெல்லத்‌ துவண்டது. 


தொலைவில்‌ செந்நிறத்‌ தீற்றலென நகுஷனின்‌ படை 
முதலில்‌ தெரிந்தது. பின்னர்‌ அதன்‌ கொடிகள்‌ காற்றில்‌ 
பறக்கும்‌ வண்ணப்பறவைகள்‌ என துலங்கின. வேறு 


எங்கிருந்தோ என படைநகரும்‌ ஓசை எழுந்துவந்து 
காற்றில்‌ செவிதொட்டுத்‌ தேய்ந்து 
மறைந்துகொண்டிருந்தது. பின்னர்‌ திரும்பும்‌ 
உலோகங்களின்‌ ஒளிகள்‌ கண்களை கீறிக்கீறி சென்றன. 
கண்கூசும்படி ஒளியலை எழத்தொடங்கியபோது உடலே 
படையோசையை கேட்கத்தொடங்கியது. “எளிய 
படைதான்‌” என ஒருவன்‌ சொன்னான்‌. “ஆனால்‌ 
நம்மிடம்‌ புரவிகள்‌ மிகக்குறைவு. தேர்களே இல்லை. நம்‌ 
வீரர்கள்‌ புரவிக்கலை தேர்ந்தவர்களும்‌ அல்ல” என்றான்‌ 
அவன்‌ தோழன்‌. 


“ஆம்‌, நாம்‌ மரக்கிளைகளில்‌ பறக்கும்‌ 
கலையறிந்தவர்கள்‌... இந்த விரிவெளியில்‌ நமது 
திறன்களுக்கு பொருளில்லை” என்றான்‌ 
இன்னொருவன்‌. “நாம்‌ எதையும்‌ முடிவு செய்யமுடியாது. 
போர்கள்‌ நமது ஆற்றலால்‌ வெல்லப்படுபவை, 
பிறனுடைய ஆற்றலை நாம்‌ போர்நிகழும்வரை அறியவே 
முடியாது” என முதியநாகன்‌ ஒருவன்‌ சொன்னான்‌. 
அவர்கள்‌ கொடிகளால்‌ செய்திகளை 
சொல்லிக்கொண்டே இருந்தனர்‌. அணுகிவரும்‌ படையின்‌ 
தொலைவு, அளவு, அமைப்பு, படைசூழ்கை என 
விளக்கிக்கொண்டே இருந்தனர்‌. 


“அவர்கள்‌ நம்‌ படைகளை அறிகிறார்களா? எங்கிருந்து?” 
என்றான்‌ ஒருவன்‌. “எவ்வகையிலும்‌ அறியமுடியாது. 
அங்கிருந்து அவர்கள்‌ பார்ப்பதற்கான எந்த வழியும்‌ 
இல்லை” என்றான்‌ இன்னொருவன்‌. “பார்க்காமலேயே 
போருக்கு எழுகிறார்கள்‌ என்றால்‌ அவர்களின்‌ துணிவு 
என்ன?” என்று ஒருவன்‌ கேட்டான்‌. “நாம்‌ நாகர்கள்‌ 
என்பது மட்டுமே...” என்றான்‌ ஒரு முதியவன்‌. 
“கான்குடிகள்‌ போர்‌ வெல்வது அரிதினும்‌ அரிது. நாம்‌ 
தனித்தனிக்‌ குலங்கள்‌. எதன்பொருட்டும்‌ நாம்‌ 
ஒன்றாவதில்லை. இதோ, நாகர்களின்‌ இப்பெரும்படை 
ஒரு சிறு அச்சம்‌ எழுந்தால்‌ முந்நூறு குடிகளாக 
சிதறிவிடும்‌.” 


“அவர்கள்‌ அவ்வாறல்ல. ஆயிரம்‌ குடிகளை இணைத்து 
நான்கு வர்ணங்களாக ஆக்கியிருக்கிறார்கள்‌. இதோ, 
படையெனத்‌ திரண்டுவந்து நின்றிருப்பவர்கள்‌ 
பல்லாயிரம்‌ குடிகள்‌, பலநூறு குலங்கள்‌. ஆனால்‌ 
ஷத்ரியர்‌ என்னும்‌ ஒரே வர்ணம்‌. அவ்வர்ணத்திற்குரிய 
அறங்களை இளமையிலேயே அவர்களின்‌ உள்ளத்தில்‌ 
செதுக்கிவிட்டிருக்கிறார்கள்‌” என்றான்‌ அம்முதியவன்‌. 
“ஒரு வர்ணம்‌ என்பது தன்‌ தனியடையாளத்தையும்‌ தான்‌ 
என்னும்‌ ஆணவத்தையும்‌ கொண்டு தன்னைத்‌ 


தொகுத்துக்கொண்ட ஒரு திரள்‌. தன்‌ 
அடையாளத்திற்காகவும்‌ ஆணவத்திற்காகவும்‌ அது 
தன்னை முற்றழிக்கவும்‌ சித்தமாகும்‌.” 


“நம்மிடம்‌ இல்லாது அவர்களிடம்‌ இருக்கும்‌ படைக்கலம்‌ 
அதுவே, ஆணவம்‌” என அவன்‌ தொடர்ந்தான்‌. “இந்தக்‌ 
களத்திலிருந்து ஓடினால்‌ நாகர்களால்‌ ஐந்தே நாட்களில்‌ 
அனைத்தையும்‌ மறந்து தங்கள்‌ குடிகளில்‌ 
இணையமுடியும்‌. இனிதே வாழவும்‌ முடியும்‌. இங்கிருந்து 
தோற்றோடும்‌ ஷத்ரியன்‌ இழிவுபட்டு எஞ்சிய 
வாழ்க்கையை அழிக்கவேண்டும்‌. புண்ணின்றித்‌ 
திரும்புபவன்‌ கருநரகிற்கு இணையான பேரிழிவை 
சூடவேண்டியிருக்கும்‌.” அவர்கள்‌ பெருமூச்சுவிட்டனர்‌. 


இளம்வீரன்‌ ஒருவன்‌ “அவர்கள்‌ நெடுந்தொலைவு 
வந்துள்ளனர்‌, நாம்‌ இங்கே பாடியமைத்திருக்கிறோம்‌. 
போரை நாளைவரை ஒத்திவைக்கும்படி கோர 
அவர்களுக்கு உரிமையுண்டு” என்றான்‌. “ஆம்‌, ஆனால்‌ 
அவர்கள்‌ கோரமாட்டார்கள்‌. ஏனென்றால்‌ நாம்‌ 
ஷத்ரியர்கள்‌ அல்ல. இதை அவர்கள்‌ ஒரு போரென்றே 
சொல்லமாட்டார்கள்‌. இது அவர்களுக்கு வேட்டை 
மட்டுமே” என்றான்‌ முதியவன்‌. அப்பால்‌ கொம்போசை 
எழுந்தது. நிலைக்கழை ஒன்றில்‌ குருநகரியின்‌ 
அமுதகலசக்‌ கொடி மேலேறியது. மிக மெல்லிய அதிர்வாக 
முரசோசை எழுந்தது. 


“படைசூழ்கை... அப்படியென்றால்‌ போர்‌” என்றான்‌ 
இளையவன்‌. “ஆம்‌, உச்சிப்பொழுதிலேயே போரைத்‌ 
தொடங்குகிறார்கள்‌ என்றால்‌ அந்திக்குள்‌ இப்போரை 
முடிக்க எண்ணுகிறார்கள்‌” என்றான்‌ முதியவன்‌. 
“அந்திக்குள்‌ நாம்‌ தோற்பதா?” என்றான்‌ இளைஞன்‌. கீழே 
நகுஷனின்‌ படை கழுகுவடிவம்‌ கொண்டது. அதன்‌ 
முகப்பில்‌ அலகு என விற்படை ஒன்று கூர்கொண்டது. 
உகிர்கள்‌ என வேல்படை அமைய சிறகுகள்‌ என 
வாட்படை நிலைகொண்டது. 


செய்திகளை மேலிருந்து அவர்கள்‌ அனுப்பிக்கொண்டே 
இருந்தனர்‌. ஆனால்‌ ஹுண்டனின்‌ படையில்‌ எந்த 
மாற்றமும்‌ தெரியவில்லை. அவர்கள்‌ நகரப்போவதாகவும்‌ 
தெரியவில்லை. “கழுகை நண்டு எதிர்க்குமா?” என்றான்‌ 
இளைஞன்‌. “நாம்‌ அதை அறியவே முடியாது. நமக்கு 
எதற்கு அக்கவலை?” என்றான்‌ இன்னொருவன்‌. 
நாகர்படையில்‌ முரசொலிகளும்‌ கொம்புகளும்‌ 
முழங்கின. கொடிகள்‌ எழுந்தசைய அதன்‌ வலக்கை 
விரிந்து நீள இடக்கை அசைவற்றிருந்தது. “என்ன 


செய்கிறார்கள்‌?” என்றான்‌ முதியவன்‌. பலர்‌ புரவிகளில்‌ 
ஓடுவது தெரிந்தது. 


முரசுகள்‌ மாறி ஒலி எழுப்ப விலகிச்சென்ற படை வந்து 
இணைந்துகொண்டது. “அவ்வளவுதான்‌, போர்‌ 
முடிந்துவிட்டது” என்றான்‌ முதியவன்‌. “எப்படி 
சொல்கிறீர்கள்‌?” என்று இளைஞன்‌ சீறியபடி எழுந்தான்‌. 
“ஆணை பிழையாக வந்துவிட்டது. இனி படைகள்‌ 
தலைமையின்‌ ஆணையை ஐயமின்றி ஏற்காது” 
என்றான்‌ முதியவன்‌. “பிழையாக வந்துவிட்டதனாலேயே 
எச்சரிக்கை கொள்ளலாமே?” என்றான்‌ ஒருவன்‌. “அது 
எண்ணித்துணிவது... படை எழுந்தபின்‌ 
எண்ணமில்லை. எது உடலறிந்ததோ அதுவே அங்கு 
நிகழும்‌. காமத்தைப்போல” என்றான்‌ முதியவன்‌. 
அவர்கள்‌ அமைதியடைந்து மெல்லிய சோர்வுடன்‌ 
நோக்கியிருந்தனர்‌. 


நகுஷனின்‌ படைகள்‌ காற்றில்‌ பறந்துவரும்‌ 
சருகுக்குவைபோல எளிதாக விரைவாக ஹுண்டனின்‌ 
படைகளை அணுகின. புரவிகளின்‌ சுழலும்‌ கால்களும்‌ 
அவற்றின்‌ நீட்டிய தலைகளுக்குப்‌ பின்னால்‌ 
வில்லேந்தியமர்ந்த கவசவீரர்களும்‌ தெரியலாயினர்‌. மிக 
விரைவிலேயே குதிரைப்படைகள்‌ மட்டும்‌ பிரிந்து 
முன்னால்‌ வந்து அவர்கள்‌ இருந்த குன்றை அணுகி 
கடந்துசென்றன. முதலில்‌ வில்லவர்‌ அமர்ந்த அலகு 
செல்ல வாளோர்‌ அமர்ந்த இறகும்‌ வேலோர்‌ அமர்ந்த 
உகிரும்‌ தொடர்ந்து சென்றன. 


அப்பால்‌ நாகர்களின்‌ படை அப்போதும்‌ 
ததும்பிக்கொண்டிருந்தது. “சந்தையில்‌ ஒன்றோடொன்று 
கால்கட்டிப்‌ போடப்பட்ட பறவைகளைப்போல” என்றான்‌ 
முதுநாகன்‌. “மூத்தவரே, இனி தாங்கள்‌ ஏதும்‌ 
சொல்லவேண்டியதில்லை” என்றான்‌ இளைஞன்‌. “நான்‌ 
எண்ணுவதையே சொல்லென்‌ செவி அறிகையில்‌ 
சுடுகிறது.” முதுமகன்‌ “நாம்‌ பார்த்துக்கொண்டிருப்பது 
ஒரு போரை அல்ல மைந்தா, இந்தத்‌ தொல்நிலத்தில்‌ 
பல்லாயிரமாண்டுகளாக நிகழ்ந்துவரும்‌ ஒன்றை. அது 
எப்போதும்‌ இவ்வண்ணமே மாற்றமில்லாது தொடர்கிறது” 
என்றான்‌. 


நாகர்படைகளின்‌ முரசுகளும்‌ கொம்புகளும்‌ இணைந்து 
பிளிறலாயின. அவர்களின்‌ வில்லவர்கள்‌ 
தரையிலமர்ந்து விற்களை இழுத்து அம்புகளை எய்ய 
அவை வானிலெழுந்து வயலில்‌ அமரும்‌ 
கிளிக்கூட்டம்போல பாய்ந்துவரும்‌ 


குருநகரிப்படைகள் மேல்‌ அமைந்தன. அம்புபட்ட வீரர்‌ 
சிலர்‌ விரையும்‌ புரவியிலிருந்து தெறித்து விழ நன்கு 
பயிற்றுவிக்கப்பட்ட அப்புரவிகள்‌ அசையாமல்‌ நின்று 
திரும்பி படைநோக்கி ஓடின. அவர்களில்‌ 
பெரும்பாலானவர்கள்‌ எடையில்லாத ஆமையோட்டுக்‌ 
கவசம்‌ அணிந்திருந்தனர்‌. நாகர்களின்‌ புல்லம்புகளின்‌ 
புறாவலகுக்‌ கூர்‌ அவற்றை கடக்கவில்லை. புரவிகளும்‌ 
கவசமணிந்திருந்தன. விரைவிலேயே நகுஷனின்‌ படை 
நாகர்படைகளை அணுகி அவற்றின்‌ முகப்பை மோதி 
பல பகுதிகளாகப்‌ பிளந்தது. 


நாகர்களின்‌ வில்லவர்படை பொருளிழந்தது. பின்னால்‌ 
அவர்கள்‌ நிறுத்தியிருந்த வேல்படையை முன்னால்‌ 
செலுத்த வில்லவர்‌ அணிபிளந்து 
வழியமைக்கவேண்டியிருந்தது. ஆனால்‌ முன்னால்‌ வந்த 
நகுஷனின்‌ வில்லவர்‌ முதலிலேயே அத்தனை 
முரசுமேடைகளையும்‌ தாக்கி அங்கிருந்த அனைவரையும்‌ 
கொன்றனர்‌. செய்தியில்லாமல்‌ தடுமாறிய 
வில்லவர்களால்‌ வேலேந்திகள்‌ தடுக்கப்பட்டனர்‌. 
அக்குழப்பத்தில்‌ வாளுடன்‌ நுழைந்த இரண்டாவது 
புரவியணி வெறியுடன்‌ நாகர்களை 
வெட்டிவீழ்த்தலாயிற்று. பயனற்ற விற்களுடன்‌ வாளோர்‌ 
முன்‌ அகப்பட்ட நாகர்கள்‌ இறந்து விழுந்தனர்‌. 


“போரல்ல, படுகொலை” என்றான்‌ முதியவன்‌ கசப்புடன்‌. 
“நீங்கள்‌ சற்று வாயைமூடுங்கள்‌” என்றான்‌ இளைஞன்‌. 
கழுகின்‌ உடல்‌ வந்து நாகர்படைகளை அடைந்தது. 
வேலேந்திய காலாள்படையினர்‌ புரவிப்படை 
உருவாக்கிய விரிசல்கள்‌ வழியாகப்புகுந்து வெட்டியும்‌ 
குத்தியும்‌ கொன்றுகுவிக்கலாயினர்‌. “முதலில்‌ வேல்படை 
நின்றிருந்ததென்றால்‌...” என்றான்‌ இளைஞன்‌. “நாம்‌ 
ஒவ்வொருமுறையும்‌ இவ்வாறுதான்‌ எண்ணி எண்ணி 
ஏங்குகிறோம்‌” என்றான்‌ முதுநாகன்‌. “பார்‌, நம்‌ படைகள்‌ 
வெறும்‌ கும்பல்‌. இட்டுதலைகுவிக்கிறார்கள்‌ ஷத்ரியர்‌.” 


நாகர்படைகளின்‌ பின்னிரை புகைக்குவை காற்றில்‌ 
கரைவதுபோல சிதையத்‌ தொடங்கியது. 
“அவ்வளவுதான்‌...” என்றான்‌ முதியவன்‌. “வாயை 
மூடுங்கள்‌!” என்றான்‌ இளைஞன்‌. “இன்னும்கூட 
வாய்ப்புள்ளது... நாம்‌ மீண்டும்‌ ஒருங்கிணைய முடியும்‌... 
நம்மில்‌ மூன்றிலொரு எண்ணிக்கையே அவர்களிடம்‌... 
அதை நம்‌ படைகள்‌ உணர்ந்தாலே போதும்‌.” முதுநாகன்‌ 
“அவர்கள்‌ திரும்பிவிட்டார்கள்‌” என்றான்‌. “இல்லை, 
அவர்கள்‌ இன்னும்‌ அதை அறியவில்லை... 
பின்னாலிருப்பவர்களை அவர்கள்‌ அறிய வழியே 


இல்லை” என்றான்‌ இளைஞன்‌. “செய்தி 
அழிந்திருப்பதேகூட நல்லதுதான்‌.” 


“படை என்பது ஒற்றை உடல்‌. உடல்‌ தன்னைத்‌ தானே 
அறியும்‌ ஒற்றைப்பெரும்புலன்‌” என்றான்‌ முதுநாகன்‌. 
நாகர்களின்‌ மொத்தப்‌ படையும்‌ பஞ்சுப்பரப்பு 
துகள்களாக ஆவதுபோல சிறு குழுக்களாக ஆகி 
சிதறிப்பரவத்‌ தொடங்கியது. “கொன்று 
குவிக்கப்போகிறார்கள்‌. சிறுகுழுக்களாக ஓடுவதுபோல 
தற்கொலை வேறில்லை” என்றான்‌ இளைஞன்‌. 
“கொல்லமாட்டார்கள்‌” என்றான்‌ முதுநாகன்‌. “ஏன்‌?” என 
அவன்‌ திரும்பிநோக்கினான்‌. “ஒருமுறை போரில்‌ திரும்பி 
ஓடுபவர்களை கொன்றார்கள்‌ என்றால்‌ அடுத்த போரில்‌ 
திரும்பி ஓட அஞ்சுவர்‌. இறுதிவரை நின்று பொருதுவர்‌. 
திரும்பி ஓடுபவர்களை உயிரளித்து விட்டுவிட்டால்‌ 
எந்தப்‌ போர்‌ தொடங்கும்போதும்‌ முடிந்தவரை 
பார்ப்போம்‌, முடியாதபோது ஓடிவிடுவோம்‌ என்றே 
எண்ணுவர்‌. அது அவர்களின்‌ போர்நுணுக்கம்‌” என்றான்‌ 
முதுநாகன்‌. 


இளைஞன்‌ “ஆம்‌, போரை நிறுத்திவிட்டார்கள்‌” என்றான்‌. 
கீழே குருநகரியின்‌ வெற்றிமுரசு ஒலிக்கத்‌ தொடங்கியது. 
“அவர்கள்‌ நம்மை அவர்களது நாடகங்களின்‌ 
நடிகர்களாக்கிவிட்டிருக்கிறார்கள்‌” என்றான்‌ இளைஞன்‌. 
“அவர்கள்‌ நம்மை நோக்கி நகைக்கிறார்கள்‌. அதைவிட 
நம்மை அவர்கள்‌ கொன்றிருக்கலாம்‌.” முதுநாகன்‌ 
சுவை மம்‌ ர றின மு று. 
உயிர்துறந்திருந்தால்‌ நாம்‌ நம்மை தளைத்திருக்கும்‌ 
அனைத்திலிருந்தும்‌ விடுதலைபெற்றுவிடுவோம்‌. நாமும்‌ 
இவர்களுக்கு நிகரானவர்களே என நம்‌ தன்னாழம்‌ நம்பத்‌ 
தொடங்கிவிடும்‌. அதன்பின்‌ நாம்‌ இவர்களை 
வெல்லக்கூடும்‌” என்றான்‌. 


“ஆனால்‌ அவர்கள்‌ அதற்கு நமக்கு வாய்ப்பளிப்பதே 
இல்லை. அவர்கள்‌ நம்மை கூர்ந்து நோக்கி 
புரிந்துவைத்திருக்கிறார்கள்‌. இதோ, பெருகிப்‌ 
படைகொண்டுசென்று களமாடும்‌ ஷத்ரியர்கள்‌ அல்ல 
இப்போரை வடிவமைத்தவர்கள்‌. அங்கே 
அரண்மனையில்‌ அமர்ந்து கையில்‌ ஏடு கொண்டு 
சொல்தேரும்‌ அந்தணர்கள்தான்‌ இதை நடத்துகிறார்கள்‌. 
நாம்‌ தோற்றுக்கொண்டிருப்பது அவர்களிடமே” என்றான்‌ 
முதுநாகன்‌. “நாம்‌ ஏன்‌ தோற்கிறோம்‌, ஏன்‌ அவர்கள்‌ 
வெல்கிறார்கள்‌ என்றால்‌ ஒரே மறுமொழிதான்‌. நாம்‌ 
அவர்களை புரிந்துகொள்ளவில்லை, அவர்கள்‌ நம்மை 
புரிந்துகொண்டிருக்கிறார்கள்‌. ஆகவே இதோ நிகழும்‌ 


இந்தக்‌ களம்‌ படைக்கலங்களால்‌ நிகழவில்லை, 
எண்ணங்களால்‌ நிகழ்கிறது.” 


“ஒற்றுக்கலை பயில இவர்களின்‌ குருநிலைகளில்‌ நான்‌ 
பன்னிரண்டு ஆண்டுகள்‌ மாணவனாக இருந்தேன்‌. 
இவர்களைப்போல உருமாறி நாற்பதாண்டுகள்‌ 
இவர்களுடன்‌ வாழ்ந்தேன்‌. நான்‌ அறிவேன்‌ இவர்களை” 
என அவன்‌ சொன்னான்‌. கீழே நோக்கியபடி “உயிர்தப்பி 
ஓடும்‌ ஒவ்வொரு நாகனும்‌ நூறு கோழைகளை தன்‌ 
குடிகளில்‌ உருவாக்குகிறான்‌. அவர்கள்‌ நம்மைக்‌ 
கொன்றால்‌ நாம்‌ பழிவெறி கொள்ளக்கூடும்‌. நம்‌ 
தலைமுறைகள்‌ வஞ்சம்‌ பெருக்கக்கூடும்‌. அவர்கள்‌ 
நம்மை ஓடவிடுந்தோறும்‌ நாம்‌ வெற்று 
காட்டுமானுடராகிறோம்‌” என்றான்‌. கசப்புடன்‌ சிரித்து 
“அதை அவர்கள்‌ அறமென்றும்‌ இரக்கமென்றும்‌ 
சொல்கிறார்கள்‌. அதன்பொருட்டும்‌ 
ஆணவம்கொள்கிறார்கள்‌” என்றான்‌. 


“போர்‌ முடிந்துவிட்டது” என்றான்‌ ஒருவன்‌. முதியவன்‌ 
தன்‌ மேலாடையால்‌ முகம்‌ துடைத்து “நாமும்‌ 
திரும்பவேண்டியதுதான்‌. அவர்கள்‌ நம்மை அறிவார்கள்‌. 
நம்மை எளிதில்‌ அவர்களால்‌ பிடிக்கவும்‌ முடியும்‌. 
ஆனால்‌ நாம்‌ சென்று இக்காட்சியை நம்‌ குலத்தவரிடம்‌ 
சொல்ல அவர்கள்‌ விழைவார்கள்‌. ஆகவே நம்மை 
விட்டுவிடுவார்கள்‌” என்றான்‌. இளைஞன்‌ “அரசர்‌...” 
என்றான்‌. “என்ன?” என்றான்‌ முதியவன்‌. “நம்‌ அரசர்‌ 
ஓடவில்லை. தன்‌ மெய்க்காவலருடன்‌ களத்திலேயே 
இருக்கிறார்‌. அதோ அவர்‌ கொடி!” முதியவன்‌ கையை 
கண்மேல்‌ வைத்து நோக்கி “ஆம்‌” என்றான்‌. “என்ன 
செய்கிறார்‌?” கூர்ந்து நோக்கி “அடிபணிகிறாரா? அவர்‌ 
இயல்பல்ல அது” என்றான்‌. இளைஞன்‌ “தனிப்போர்‌... 
ஆம்‌, அரசர்‌ நகுஷனை தனிப்போருக்கு 
அறைகூவியிருக்கிறார்‌. அதுதான்‌...” என்றான்‌. 


[।agelநகுஷனின்‌ தேரைநோக்கிப்‌ புரவியில்‌ 
பாய்ந்துவந்த படைத்தலைவன்‌ “அரசே, நாகர்குலத்து 
அரசன்‌ களம்நிற்கிறான்‌” என்றான்‌. நகுஷன்‌ “யார்‌?” 
என்றதுமே புரிந்துகொண்டு “ஹுண்டனா? களத்திலா? 
அடிபணிகிறானா?” என்றான்‌. “தனிப்போர்‌ கோருகிறான்‌. 
அவன்‌ அமைச்சன்‌ கம்பனன்‌ தேர்த்தட்டில்‌ எழுந்து நின்று 
அதை அறிவித்தான்‌.” நகுஷன்‌ விழிகளை நோக்கியபின்‌ 
“ஆனால்‌ இழிகுலத்தோரிடம்‌ ஷத்ரியர்‌ தனிப்போரிடும்‌ 
வழக்கமில்லை. அது அவர்களுக்கு நாம்‌ அளிக்கும்‌ 
நிகர்மதிப்பென்று கொள்ளப்படும்‌... ஒருவேளை...” 
என்றான்‌. அச்சொல்‌ நாவிலெழுந்ததுமே அதன்‌ 


பெரும்பிழையை உணர்ந்தவனாக “நான்‌ 
சொல்லவருவது...” என்றான்‌. 


“நானும்‌ கான்மகனே” என்றான்‌ நகுஷன்‌. “அவனை 
நேரெதிர்கொள்ள என்னால்‌ இயலும்‌. அவன்‌ விரும்பும்‌ 
படைக்கலம்கொண்டே.” படைத்தலைவன்‌ 
“அறைகூவுபவன்‌ அவன்‌. படைக்கலம்‌...” என்று மேலும்‌ 
சொல்லெடுக்க “நான்‌ அவனுடன்‌ தனிப்போருக்கு 
சித்தமாக இருப்பதாக சென்று சொல்லுங்கள்‌” என்றான்‌. 
படைத்தலைவன்‌ வரும்போதே அதை குருநகரிப்‌ 
படைகள்‌ உய்த்தறிந்திருந்தன. செல்லும்போது அதன்‌ 
வி்‌ அவவ உணர்ந்துவிட்டன. அவன்‌ செல்லும்‌ 

யில்‌ படைகளில்‌ எழுந்த ஒலியே அதை காட்டியது. 
நீ ல்‌ கனல்விழுந்து மூழ்குவதுபோல படைத்தலைவன்‌ 
திரளில்‌ மறைந்தான்‌. 


அப்பால்‌ ஹுண்டனின்‌ கொடி மேலேறியது. அவன்‌ 
படைவீரர்கள்‌ கொம்புகளை ஊதினர்‌. குருநகரிப்‌ 
படைகளில்‌ பேரோசை எழுந்து அதைச்‌ சூழ்ந்தது. தன்‌ 
தேரை அங்கே செலுத்தும்படி சொன்ன நகுஷன்‌ 
தேர்த்தட்டில்‌ புன்னகையுடன்‌ கைகட்டியபடி நின்றான்‌. 
தொலைவிலேயே அவன்‌ ஹுண்டனைக்‌ கண்டான்‌. தன்‌ 
தேர்த்தட்டில்‌ கரிய பெருந்தோள்களுடன்‌ இடையில்‌ 
புலித்தோலாடை மட்டும்‌ அணிந்து யானைத்தோல்‌ 
காலணிகளுடன்‌ அணிகள்‌ ஏதுமின்றி அவன்‌ 
நின்றிருந்தான்‌. தாடியை தோல்நாடாவால்‌ கட்டி 
மார்பிலிட்டிருந்தான்‌. குழலை பெரிய கொண்டையாகக்‌ 
கட்டி இடத்தே சரித்திருந்தான்‌. அம்புவிடுவதற்குரிய 
தோலுறைகள்‌ கைகளில்‌ இருந்தன. 


நகுஷனின்‌ தேர்‌ சென்று அவன்‌ தேருக்கு முன்னால்‌ 
நின்றது. இருவருக்கும்‌ நடுவே இருந்தவர்கள்‌ ஊதப்பட்ட 
மாவு என விலகி முற்றமொன்றை அமைத்தனர்‌. மெல்ல 


படைகள்‌ இணைந்து சூழ்ந்து ஒரு பெரும்‌ 
வளையமொன்று அமைந்தது. முகங்களாலான சுவர்‌ என 


அது எழுந்தது. குருதி தோய்ந்த முகங்கள்‌. போர்க்களியில்‌ 
சிவந்த கண்கள்‌. பலர்‌ கவசங்களைக்‌ கழற்றி கைகளில்‌ 
வைத்திருந்தனர்‌. வாள்களையும்‌ வேல்களையும்‌ ஊன்றி 
அவற்றின்மேல்‌ உடலெடையை தாங்கி நின்றனர்‌. 


கம்பனன்‌ முன்னால்‌ வந்து நின்று “எங்கள்‌ அரசர்‌ 
இக்களம்விட்டு ஓடவோ அடிபணியவோ 
விழையவில்லை. ஆகவே இறப்புவரை தனிப்போரை 
விழைகிறார்‌. வெறும்கைப்போர்‌ அவர்‌ விழைவது. அரசர்‌ 
விழைந்தால்‌ அவர்‌ விழையும்‌ படைக்கலத்தை 


கொள்ளலாம்‌. நாகர்குல நெறிகளின்படி தனிப்போரில்‌ 
வென்றால்‌ அவர்‌ குருநகரியை வென்றதாகவே பொருள்‌. 
குருநகரியின்‌ அரியணையை அவர்‌ விரும்பவில்லை. 
ஆனால்‌ தன்‌ அன்னையின்‌ எரியிடத்திலிருந்து ஒரு பிடி 
எரிமண்‌ கொண்டுசெல்ல அவருக்கு குருநகரியின்‌ 
குடித்தொகை ஒப்புதலளிக்கவேண்டும்‌” என்றான்‌. 


படைத்தலைவன்‌ ஏதோ சொல்வதற்குள்‌ நகுஷன்‌ 
கைநீட்டி தடுத்து “அவ்வண்ணமே” என்றான்‌. தன்‌ 
கைகளிலிருந்த அம்புறைகளைக்‌ கழற்றி பாகனிடம்‌ 
அளித்தபடி “இறப்புவரை போர்‌. வெறும்கைகளால்‌” 
என்றான்‌. படைத்தலைவன்‌ “அரசே, அவர்களின்‌ 
நகங்களில்‌ நாகப்பல்‌ நச்சு உண்டு” என்றான்‌. “அவன்‌ 
கான்மகன்‌” என்று நகுஷன்‌ சொன்னான்‌. “இங்கே 
கான்நெறி திகழ்க!” என்றபடி தேரிலிருந்து குதித்தான்‌. 
தன்‌ கையுறைகளை கழற்றிவிட்டு ஹுண்டன்‌ மண்ணில்‌ 


குதித்தான்‌. 


கம்பனன்‌ ஹுண்டனின்‌ காலணிகளை கழற்றி 
வாங்கிக்கொண்டான்‌. நகுஷனின்‌ அணுக்கக்காவலர்கள்‌ 
அவன்‌ அணிந்திருந்த மணிமாலையையும்‌ 
கணையாழிகளையும்‌ இடைக்கச்சையையும்‌ 
உடைவாளையும்‌ கழற்றி எடுத்துக்கொண்டனர்‌. 
மான்தோலாடையை இடையில்‌ அணிந்து அதன்மேல்‌ 
தோல்கச்சையை இறுக்கியபின்‌ குனிந்து 
மண்ணைத்தொட்டு சென்னிசூடினான்‌. 
உள்ளங்கைகளை மண்ணில்‌ பதித்து உரசிக்கொண்டு 
முன்னால்‌ சென்று நிலைமண்டிலத்தில்‌ நின்றான்‌. 
ஹாண்டன்‌ அவன்‌ அசைவுகளை கூர்ந்து நோக்கியபடி 
வந்துநின்று மண்ணைத்‌ தொட்டு வணங்கி ஒரு துளி 
நாவிலும்‌ இட்டுக்கொண்டான்‌. 


கம்பனன்‌ “நெறிகள்‌ இல்லை, காட்டுமுறை” என்றான்‌. 
“ஆம்‌” என்றான்‌ நகுஷன்‌. இருவரும்‌ ஒருவரை ஒருவர்‌ 
நோக்கியபடி சுற்றிவந்தனர்‌. ஹுண்டனின்‌ தோள்தசை 
துடித்தபடியே இருப்பதை நகுஷன்‌ கண்டான்‌. அதை 
நோக்கி விழிநட்டான்‌. அவனும்‌ அதை உணர்ந்ததும்‌ 
அவன்‌ விழிகள்‌ நிலைபிறழத்தொடங்கின. நகுஷன்‌ “உம்‌” 
என ஓர்‌ ஒலியை எழுப்பினான்‌. அவன்‌ பாயப்போகிறான்‌ 
என எண்ணி ஹுண்டன்‌ பாய்ந்ததும்‌ அவன்‌ பாயாமல்‌ 
பின்னகர்ந்தான்‌. ஹுண்டன்‌ நிலைபிறழ்ந்து தடுமாற 
அவன்‌ புறங்கழுத்தில்‌ ஓங்கி அறைந்தான்‌. மண்ணில்‌ 
விழுந்து கையூன்றி எழுந்த ஹுண்டன்‌ ஓர்‌ அடி தடுமாறி 
நின்றான்‌. அவன்‌ நிகர்நிலை சற்று பிறழ்ந்துவிட்டது என 
உணர்ந்ததும்‌ குருநகரியின்‌ வீரர்கள்‌ வாழ்த்தொலி 


நாளிருக்கிறது மணிமுடிசூட்டு நாளுக்கு?” விதுரன்‌ 
“அரசே, இன்னும்‌ நாற்பது நாட்களிருக்கின்றன” 
என்றான்‌. “ஏன்‌ அத்தனை தாமதம்‌? அறிவிப்பு இன்று 
வெளியாகிவிட்டதல்லவா?” “ஆம்‌, அரசே. 
முடிசூட்டுவிழாவுக்கு அனைத்து ஷத்ரியகுலங்களும்‌ 
வந்தாகவேண்டுமல்லவா?” “அவர்களை விரைந்து 
வரச்சொல்லலாமே!” விதுரன்‌ ஒன்றும்‌ சொல்லவில்லை. 


“விதுரா, நான்‌ கலிங்கத்திலிருந்து எனக்கான 
பட்டுத்துணிகளை கொண்டு வரச்சொல்லியிருந்தேனே?” 
என்றான்‌ திருதராஷ்டிரன்‌. “அரசே, அதற்காக ஒரு 
சிற்றமைச்சரே சென்றிருக்கிறார்‌. தங்களுக்காக 
பீதர்களின்‌ உயர்தரத்துப்‌ பட்டாடைகளைக்‌ 
கொண்டுவரச்சொல்லி தேவபாலத்துக்கும்‌ 
ஆனனுப்பியிருக்கிறேன்‌. திருவிடத்தில்‌ இருந்து 
மணிகளும்‌ பாண்டியத்து முத்துக்களும்‌ வருகின்றன.” 
திருதராஷ்டிரன்‌ நிறைவின்மையுடன்‌ தலையை 
அசைத்து “விரைவாக வரச்சொன்னாயா? அவர்கள்‌ 
வந்துசேர தாமதமாகிக்கொண்டே இருக்கும்‌. 
தாமதித்துவந்தபின்‌ காரணங்கள்‌ சொல்பவர்களை 
கசையாலடிக்கத்‌ தயங்கமாட்டேன்‌ என்று சொல்‌!” 
என்றான்‌. 


“நான்‌ பார்த்துக்கொள்கிறேன்‌” என்றான்‌ விதுரன்‌. 
“நகைகள்‌ வந்ததும்‌ என்னை கூட்டிச்சென்று காட்டு... 
எங்கே வியாஹ்ரதத்தர்‌?” விதுரன்‌ “அவர்‌ மதியம்‌ வரை 
அலுவலில்‌ இருப்பார்‌. பின்மாலையில்‌ உங்களை வந்து 
சந்திப்பார்‌. தற்போது தாங்கள்‌ சற்று ஓய்வெடுக்கலாம்‌” 
என்றான்‌. அவன்‌ கைகாட்ட ஓரமாக நின்ற 
அணுக்கச்சேவகன்‌ திருதராஷ்டிரனின்‌ கைகளைப்‌ 
பற்றிக்கொண்டான்‌. தன்‌ பெரிய கைகளை அவன்‌ 
தோளில்‌ வைத்தபடி திருதராஷ்டிரன்‌ உள்ளே சென்றான்‌. 
விதுரன்‌ திரும்பி மெல்ல “மக்கள்‌ வாழ்த்தொலி 
எழுப்பவில்லை, அல்லவா?” என்றான்‌. “ஆம்‌... 

னால்‌...” என சோமர்‌ தொடங்க “நான்‌ இங்கிருந்தே 
கேட்டேன்‌. மக்களின்‌ வாழ்த்தொலிகள்‌ அலையலையாக 
எழுந்தமரும்‌. படைவீரர்களின்‌ ஒலிகள்‌ சீரான 
படைநகர்வின்‌ ஒலி போலக்கேட்டன” என்றான்‌. “ஒரு 
சார்வாகர்‌ பெருமன்று முன்‌ எழுந்து நின்றுவிட்டார்‌ 
அமைச்சரே” என்றார்‌ சோமர்‌. 


“பேரமைச்சர்‌ யக்ஞ்சர்மர்‌ தன்‌ உதவியாளர்களுடன்‌ 
சார்வாகர்‌ தங்கியிருக்கும்‌ சுடுகாட்டுக்கே நேரில்‌ சென்று 
பணிந்து காணிக்கை வைத்து அவரையும்‌ 


எழுப்பினர்‌. 


அந்த ஒலி ஹுண்டனை சினம்‌ கொள்ளச்செய்தது. 
பன்றிபோல உறுமியபடி அவன்‌ பாய நகுஷன்‌ அவனைத்‌ 
தடுத்து பற்றிக்கொண்டான்‌. இருவரும்‌ தழுவிக்கொண்டு 
நிலமறைந்து விழுந்து உருண்டனர்‌. கால்கள்‌ மண்ணில்‌ 
துழாவி திளைத்துப்பின்னி விடுவித்துக்கொண்டு 
மீண்டும்‌ இறுகின. ஹுண்டன்‌ நகுஷனைத்‌ தூக்கி 
அறைந்தான்‌. புரண்டு எழுந்து ஹுண்டனைப்‌ பற்றி 
பக்கவாட்டில்‌ வீழ்த்தி அவன்‌ விலாவெலும்புகளில்‌ 
ஓங்கியறைந்தான்‌ நகுஷன்‌. ஹுண்டன்‌ வலியில்‌ மெல்ல 
முனகினான்‌. ஹுண்டன்‌ எழுவதற்குள்‌ நகுஷன்‌ 
அவனை மேலும்‌ மேலுமென அறைந்தான்‌. 


ஹாண்டன்‌ பாய்ந்தெழுந்து நகுஷனை தன்‌ 
கைகால்களால்‌ கவ்விக்கொண்டு மண்ணில்‌ 
வீழ்த்தினான்‌. அவனைப்‌ புரட்டி மேலேறிவிட ஹுண்டன்‌ 
முயல நகுஷன்‌ அதற்கு இடம்கொடாமல்‌ 
புரண்டுகொண்டே இருந்தான்‌. இருவரும்‌ மண்ணில்‌ 
புழுக்களைப்போல உருண்டனர்‌. மென்மையான 
குருதியில்‌ ஓருடலென இருவரும்‌ திளைப்பதைப்போல 
என்று நகுஷன்‌ உணர்ந்தான்‌. விழிகளில்‌ 
நழுவிக்குழைந்து அகன்று அணுகிய காட்சிகள்‌ எது தன்‌ 
கை எது பிறன்‌ கால்‌ என்று அறியமுடியவில்லை. நான்கு 
கால்களும்‌ நான்கு கைகளும்கொண்ட விந்தை உயிர்‌ என 
தன்னை எண்ணினான்‌. அத்தனை எண்ணங்களும்‌ 
அப்போருக்குள்‌ எங்கே நிகழ்கின்றன? எப்படி அவை 
அடிபடாமல்‌ நசுங்காமல்‌ ஊடுருவுகின்றன? 


ஒருகணம்‌ மிகமிக விரிந்து ஒருபகலென தெரிந்தது. 
அதில்‌ ஹுண்டனின்‌ கழுத்து நரம்பு புடைத்த வளைவு 
மிக அருகே வந்து அதிர்ந்து காத்து நின்றது. அவன்‌ எம்பி 
தன்‌ வாயால்‌ அந்நரம்பைக்‌ கவ்வி இறுக்கினான்‌. 
ஹாண்டனின்‌ உடல்‌ துடித்து அதிர்வதை அவன்‌ 
உடலெங்கும்‌ உணரமுடிந்தது. குருதியை நாவில்‌ 
வெம்மையென, உப்புச்சுவையென உணர்ந்தான்‌. 
ஹுண்டன்‌ தன்‌ கைகளை விடுவிக்கும்பொருட்டு முழு 
உயிர்விசையாலும்‌ திமிற ஆற்றலையெல்லாம்‌ திரட்டி 
அவனை அடக்கியபடி கடித்த பற்களை விலக்காமல்‌ 
தலையை அசைத்து அத்தசையை வாயில்‌ நெளியும்‌ 
நரம்புடன்‌ கவ்வி இறுக்கிக்கொண்டான்‌. 

ஹாண்டன்‌ உச்சகட்ட திமிறலுடன்‌ ஒருமுறை 
அதிர்ந்தபின்‌ மெல்ல தளர்ந்தான்‌. அவன்‌ மூச்சு 
நகுஷனின்‌ கன்னத்தில்‌ ஆவிவெம்மையுடன்‌ 


குருதித்துளிகளுடன்‌ தெறித்தது. அவன்‌ கைகள்‌ 
நகுஷனின்‌ தோளில்‌ எடையுடன்‌ அமைந்து 
வியர்வையில்‌ வழுக்கி சரிந்தன. கால்கள்‌ கவ்வலை 
விடுத்து பக்கவாட்டில்‌ அகன்றன. நகுஷன்‌ அவனை 
புரட்டிப்போட்டு மேலேறி அமர்ந்து நோக்கினான்‌. கடிவாய்‌ 
சிதைந்து திறந்திருக்க அதில்‌ மூச்சுக்குமிழிகள்‌ 
குருதியுடன்‌ வெடித்தன. மூக்கிலும்‌ வாயிலும்‌ 
குருதித்துளிகள்‌ தெறித்தன. அவன்‌ உதடுகள்‌ எதையோ 
சொல்லிக்கொண்டிருந்தன. 


தன்‌ வாயிலிருந்த குருதியை அவன்‌ துப்பப்போனபோது 
அச்சொற்கள்‌ சித்தத்தில்‌ உறைத்தன. “உண்க... என்னை 
உண்க!” அவன்‌ திகைத்து அமர்ந்திருந்தான்‌. “உண்க... 
உண்க...” என்றான்‌ ஹுண்டன்‌. “என்னை உன்னுடன்‌ 
சேர்த்துக்கொள்க!” நகுஷன்‌ கைகள்‌ தளர்ந்தன. மயங்கி 
ஹாண்டன்‌ மேலேயே விழுந்துவிடுபவன்போல்‌ 
உணர்ந்தான்‌. பின்‌ அந்தக்‌ குருதியையும்‌ நிணத்தையும்‌ 
உறிஞ்சி உண்டான்‌. நாவால்‌ வாயை நக்கியபடி 
கைகளால்‌ ஹுண்டனின்‌ கழுத்தைப்‌ பற்றி அவன்‌ 
மோவாயை மேலே தாக்கி வலப்பக்கமாகத்‌ திருப்பி ஒரே 
மடிப்பில்‌ கழுத்தெலும்பை மேல்நோக்கி உடைத்தான்‌. 
உடல்‌ இருமுறை துள்ளி அதிர்ந்தது. கைகள்‌ மண்ணை 
அள்ளி இழுபட்டன. 


நகுஷன்‌ எழுந்து தள்ளாடி நின்றான்‌. காட்சிகள்‌ மயங்கி 
அலையடிக்க விழுந்துவிடுவோமென எண்ணி 
மீண்டும்மீண்டும்‌ இமைகளை மூடித்திறந்து 
நிலைமீண்டான்‌. திரும்பி அருகே நின்ற கம்பனனிடம்‌ 
“இவன்‌ உடலை குருநகரியின்‌ கொம தொடர 
கொண்டுசெல்க!” என்றான்‌. ஓடிவந்த படைத்தலைவன்‌ 
தோளைப்பற்றியபமடி நின்று “நம்‌ கோல்தாழ்த்தி இவன்‌ 
உடல்‌ மண்ணுக்கு அளிக்கப்படவேண்டும்‌. நம்‌ குடிகள்‌ 
நாற்பத்தொருநாள்‌ சிதைநோன்பு கொள்ளவேண்டும்‌” 
என்று ஆணையிட்டான்‌. 


மாமலர்‌ - 


43. விண்ணூர்‌ நாகம்‌ 


படைக்களத்திலிருந்து திரும்பும்போதே நகுஷன்‌ 
பிறிதொருவனாக மாறிவிட்மருந்தான்‌. அவன்‌ 
உடலுக்குள்‌ மற்றொருவர்‌ நுழைந்துவிட்டதைப்போல 
நோக்கும்‌ சொல்லும்‌ மட்டுமல்ல நடையும்‌ 
உடலசைவுகளும்கூட நுட்பமாக மாற்றமடைந்திருந்தன. 
அரண்மனைமுற்றத்தில்‌ தேரிறங்கிய அவனைக்‌ 
கண்டதுமே பத்மனின்‌ விழிகளில்‌ திகைப்பு தோன்றி 
மறைந்தது. குருதி கருகிப்படிந்திருந்த உடலுடன்‌ 
அரண்மனைக்குள்‌ நுழைந்த நகுஷன்‌ “என்‌ 
உடன்பிறந்தானுக்குரிய அரசமுறைமைகள்‌ அனைத்தும்‌ 
ஹாண்டனுக்கு செய்யப்படவேண்டும்‌, அமைச்சரே” என்று 
ஆணையிட்டான்‌. பத்மன்‌ தலையசைத்தான்‌. 


ஹுண்டனின்‌ உடலை வெள்ளித்தேரிலேற்றி 
வாழ்த்தொலிகளும்‌ மங்கலமுழக்கங்களுமாக 
குருநகரியின்‌ அணிப்படை நாகநாட்டுக்கு 
கொண்டுசென்றது. படைத்தலைவன்‌ வஜ்ரசேனன்‌ 
தலைமைதாங்கி அப்படையை நடத்திச்சென்றான்‌. படை 
வரக்கண்டு ஊர்களை ஒழித்து அஞ்சி ஓடிய 
நாகர்குடியினர்‌ மெல்ல உண்மையை உணர்ந்து சிறு 
குழுக்களாக திரும்பிவந்து வழிதோறும்‌ கூடிநின்று 
திகைப்புடன்‌ அக்காட்சியை கண்டார்கள்‌. குருநகரியின்‌ 
படைகள்‌ எழுப்பிய வாழ்த்தொலியை அவர்கள்‌ ஏற்று 
கூவவில்லை. போரில்‌ தோற்றுத்‌ திரும்பி ஓடிவந்த 
நாகர்படையினர்‌ உடற்புண்களுடன்‌ 
படைக்கலங்களுடன்‌ மரங்கள்மேலும்‌ பாறைகள்மேலும்‌ 
நின்று அந்த அணிநிரையை நோக்கினர்‌. 


அவர்களுக்கு என்ன நிகழ்கிறதென்றே புரியவில்லை. 
விழிகள்‌ ஒவ்வொன்றையாக நோக்கி அவற்றிலிருந்த 
ஏதோ ஒன்றை அடையாளம்‌ கண்டுகொண்டு உளம்‌ 
நடுங்கினர்‌. “அந்த உடலுக்குள்‌ இருப்பது நம்‌ அரசர்‌ 
அல்ல. அது வெண்தோலர்களின்‌ இழிதெய்வம்‌ ஒன்று” 
என்று ஒரு முதியவன்‌ சொன்னான்‌. “அதை அவர்கள்‌ 
நமக்கு அனுப்பியிருக்கிறார்கள்‌. அது நம்‌ குடிகளில்‌ பரவி 
நோயையும்‌ பஞ்சத்தையும்‌ கொண்டுவரும்‌. நம்‌ 
குழந்தைகளையும்‌ கால்நடைகளையும்‌ அழிக்கும்‌. நம்‌ 
மகளிரின்‌ கருப்பாதையை ஊற்றை பாறையென 


அமைந்து தடுக்கும்‌.” 


அச்சொல்‌ விரைவிலேயே பரவியது. அணியூர்வலம்‌ 
நாகநகரிக்குச்‌ சென்றபோது அங்கே நாகர்கள்‌ எவரும்‌ 
வந்து எதிரேற்கவில்லை. கோட்டைவாயிலை 
திறந்துபோட்டுவிட்டு நாகர்படைகள்‌ பின்வாங்கி 
காடுகளுக்குள்‌ பரவி ஒளிந்துகொண்டன. பெண்களும்‌ 
குழந்தைகளும்‌ இல்லங்களுக்குள்‌ கதவுகளை மூடி 
ஒளிந்துகிடந்தனர்‌. அரசமாளிகை முகப்பில்‌ 
ஹுண்டனின்‌ உடல்‌ வைக்கப்பட்டபோது நாகர்குடிகளில்‌ 
இருந்து எவரும்‌ மலர்வணக்கம்‌ செலுத்தவோ அரிநிறைவு 
அளிக்கவோ வரவில்லை. படைத்தலைவன்‌ “என்ன 
நிகழ்கிறது, அமைச்சரே? உங்கள்‌ குடி ஏன்‌ அரசனை 
புறக்கணிக்கிறது?” என்றான்‌. கம்பனன்‌ தலைகுனிந்து 
தணிந்தகுரலில்‌ “நானறியேன்‌. குடித்தலைவர்களிடம்‌ 
பேசிப்பார்க்கிறேன்‌” என்றான்‌. 


கம்பனன்‌ தன்னந்தனியாக மலையேறிச்சென்று 
குலத்தலைவர்களை சந்தித்துப்‌ பேசினான்‌. அவர்கள்‌ 
அவன்‌ அணுகிவரவே ஒப்பவில்லை. 
மலையடிவாரத்திலேயே அவன்‌ 
நின்றிருக்கவேண்டுமென்றும்‌ மேலேறி வந்தால்‌ நச்சம்பு 
வரும்‌ என்றும்‌ எச்சரித்தனர்‌. கைகூப்பி அவன்‌ 
மன்றாடியபோதும்‌ இரங்கவில்லை. அவன்‌ அங்கே ஒரு 
பாறையில்‌ கையில்‌ நச்சம்பு ஒன்றை ஏந்தியபடி 
அமர்ந்தான்‌. வடக்குநோக்கி அவ்வாறு அமர்ந்தால்‌ 
அந்திக்குள்‌ கோரியது நிகழாவிட்டால்‌ கழுத்தை 
அறுத்துக்கொள்ளவேண்டும்‌ என்பது நாகநெறி. 
மேலிருந்து நோக்கிக்கொண்டிருந்த 
நாகர்குலத்தலைவர்கள்‌ ஐவர்‌ நாகபடக்கோலுடன்‌ இறங்கி 
வந்தனர்‌. நாகத்தோல்‌ சுற்றப்பட்ட அந்தக்‌ கோல்களை 
அவனுக்கும்‌ தங்களுக்கும்‌ நடுவே போட்டுவிட்டு 
பேசத்தொடங்கினர்‌. 


அவன்‌ சொன்ன எதையும்‌ அவர்கள்‌ கேட்கவில்லை. 
“அவ்வுடல்‌ எங்கள்‌ அரசனுடையதல்ல. அதை எரித்து 
அழிக்கவேண்டும்‌. நம்‌ குலமுறைப்படி அதை மண்ணில்‌ 
புதைக்கக்‌ கூடாது. நம்‌ மண்‌ உயிருள்ளது. மூதாதையர்‌ 
கரைந்து உறைவது. பல்லாயிரம்‌ விதைகளில்‌ உயிராக 
அவர்கள்‌ எழுவது. அவ்வுடலில்‌ வாழும்‌ இழிதெய்வம்‌ 
அதில்‌ கலக்கலாகாது” என்றார்கள்‌. திரும்பத்‌ திரும்ப 
அதையே சொல்லிக்கொண்டிருந்தார்கள்‌. “நீ 
இழிதெய்வத்தால்‌ ஆட்கொள்ளப்பட்டவன்‌...” என 
அவர்களில்‌ ஒருவர்‌ கூவியதும்‌ அவன்‌ “என்ன 
சொல்கிறீர்கள்‌?” என்று உளம்‌ பதைத்தான்‌. “நம்‌ 


குலத்திற்கென வாழ்ந்தவர்‌, நம்‌ குலநெறிப்படி 
உயிரிழந்தவர்‌ என்‌ தலைவர்‌.” 


“இல்லை, அவன்‌ வெண்தோலரின்‌ மாயத்தால்‌ 
கட்டுண்டவன்‌...” என்றார்‌ ஒருவர்‌. “அங்கே அடக்கம்‌ 
செய்யப்பட்டால்‌ அதை தோண்டி எடுத்து எரிப்போம்‌” என 
பிறிதொருவர்‌ கூறியதும்‌ கம்பனன்‌ சீறி எழுந்து அந்த 
முதிய குலத்தலைவரை நோக்கி நச்சம்பை நீட்டியபடி 
முன்னால்‌ சென்று “யாரடா அவன்‌, என்‌ தலைவனை 
இழிவுசெய்வேன்‌ என்று சொன்னது? இதோ, நான்‌ 
இருக்கிறேன்‌, என்‌ குருதித்துளி எஞ்சும்வரை அவரை 
எவனும்‌ சொல்லெடுத்துப்‌ பேச ஒப்பமாட்டேன்‌” என்றான்‌. 
“அவ்விழிமகனின்‌ உடல்‌ எங்களுக்குத்‌ தேவையில்லை...” 
என அவர்‌ சொல்லிமுடிப்பதற்குள்‌ தன்‌ வாளை எடுத்து 
அவர்‌ தலையை வெட்டி நிலத்திலிட்டு காலால்‌ உதைத்து 
சரிவில்‌ உருட்டிவிட்டான்‌. 


திகைத்து விலகிய குலத்தலைவர்களிடம்‌ “ஆம்‌, நான்‌ 
இருக்கும்வரை என்‌ தலைவனைப்‌ பழித்து ஒரு சொல்‌ எழ 
முடியாது. விழைந்தால்‌ என்னைக்‌ கொல்லுங்கள்‌. 
அன்னையரிடம்‌ ஆணைபெற்று உங்கள்‌ குலத்திலேயே 
மீண்டும்‌ பிறந்து பழி தீர்ப்பேன்‌...” என மூச்சிரைக்க 
அவன்‌ கூவினான்‌. அவர்கள்‌ நடுங்கும்‌ உடலுடன்‌ 
பின்னகர்ந்தனர்‌. மரங்களெங்கும்‌ ஆயிரம்‌ நச்சு அம்புகள்‌ 
அவனை நோக்கி கூர்திருப்பி வில்விம்மி நின்றன. “நான்‌ 
இன்று என்‌ தலைவன்‌ உடலருகே எரிபுகுவேன்‌... 
அனல்வடிவமாகி என்‌ உடல்‌ அழியும்‌. மண்புகாத உடல்‌ 
இந்நகரியிலேயே வாழும்‌. என்‌ தலைவன்‌ அமைந்த 
மண்ணுக்கு இனி நானே காவல்‌. எல்லைமீறும்‌ எவன்‌ 
குலத்தையும்‌ ஏழு தலைமுறைக்காலம்‌ கருபுகுந்து 
அழிப்பேன்‌. ஆணை! ஆணை! ஆணை!” என்று அவன்‌ 
கூவினான்‌. 


அன்று குருநகரியின்‌ படைகள்‌ சூழ மங்கலப்பேரிசையும்‌ 
வாழ்த்தொலிகளும்‌ முழங்க நாகநகரியின்‌ 
தெற்கெல்லையில்‌ அமைந்த இடுகாட்டில்‌ ஹுண்டன்‌ 
மண்கோள்‌ செய்யப்பட்டான்‌. தொலைவில்‌ மரங்களில்‌ 
ஒளிந்தபடி நாகர்கள்‌ அதை நோக்கிக்கொண்டிருந்தனர்‌. 
இல்லங்களின்‌ இருளுக்குள்‌ அவர்களின்‌ பெண்கள்‌ 
கண்களை மூடி மூதன்னையரை வழுத்தி உதடுகளை 
அசைத்துக்கொண்டிருந்தனர்‌. நாகர்களின்‌ 
குலமுறைப்படி பதினெட்டு அடி ஆழக்‌ குழி வெட்டப்பட்டு 
அதன்‌ தெற்கு திசையில்‌ பக்கவாட்டில்‌ எட்டுஅடி 
ழமுள்ள பொந்து துரக்கப்பட்டது. அதற்குள்‌ 
செம்பட்டில்‌ பொதியப்பட்ட ஹுண்டனின்‌ உடலைச்‌ 


செலுத்தி உப்பும்‌ நீறும்‌ கலந்த கலவையைப்‌ போட்டு 
நிறைத்தார்கள்‌. 


இடுகுழிக்குள்‌ களிமண்ணாலான கலங்களும்‌ 
மரத்தாலான இல்லப்பொருட்களும்‌ வைக்கப்பட்டன. 
ஊர்வன, பறப்பன, நடப்பன என அனைத்துவகை 
உயிர்களிலும்‌ ஏழுவகை மண்ணில்‌ வனையப்பட்டு 
வைக்கப்பட்டன. ஏழுவகை படைக்கருவிகளும்‌ 
ஒன்பதுவகை அருமணிகளும்‌ ஒன்பதுவகை 
ஊண்மணிகளும்‌ பன்னிருவகை மலர்களும்‌ 
அடுக்கப்பட்டபின்‌ மண்ணிட்டு மூடினர்‌. அரசனின்‌ 
உடலிருந்த மண்ணுக்குமேல்‌ மானுடக்கால்‌ 
படக்கூடாதென்பதனால்‌ அப்போதே செங்கல்‌ அடுக்கி 
கூம்புவடிவ பள்ளிப்படைநிலை கட்டப்பட்டு அதன்‌ மேல்‌ 
நாகர்குலக்கொடி நாட்டப்பட்டது. 


முன்னரே தன்‌ முடிவை கம்பனன்‌ வஜ்ரசேனனுக்கு 
சொல்லியிருந்தான்‌. குருநகரியின்‌ படைகள்‌ 
ஏனென்றறியா பதற்றத்துடன்‌ காத்து நின்றிருக்க 
உடலெங்கும்‌ அரக்கும்‌ குங்கிலியமும்‌ தேன்மெழுகும்‌ 
பூசப்பட்ட துணியை இறுக்கிச்‌ சுற்றிக்‌ கட்டிக்கொண்டு 
கம்பனன்‌ கைகூப்பியபடி நடந்துவந்தான்‌. கழுத்தில்‌ 
ஈரமலர்மாலையும்‌ இடையில்‌ மரவுரியாடையும்‌ மட்டும்‌ 
அணிந்திருந்தான்‌. அவனுக்காக ஏழு அடி தொலைவில்‌ 
தெற்கு தலைவைத்த வடிவில்‌ நீள்குழிச்சிதை 
ஒருக்கப்பட்டு அதில்‌ எரிந்தேறும்‌ அரக்குள்ள விறகுகள்‌ 
அடுக்கப்பட்டிருந்தன. அதில்‌ மெழுகையும்‌ அரக்கையும்‌ 
அடுக்கி ஊன்நெய்யூற்றி எரிமூட்டினர்‌. 


தழலெழுந்து கொழுந்தாடி வெறிகொண்டு வெடித்து சிதறி 
மேலெழத்‌ தொடங்கியதும்‌ கம்பனன்‌ கைகூப்பியபடி 
சிதையை மும்முறை சுற்றிவந்தான்‌. பின்னர்‌ “எந்தையே, 
முதலோனே, நாகதேவர்களே!” எனக்‌ கூவியபடி எம்பி 
தழல்மலரிதழ்களுக்கு நடுவே பாய்ந்தான்‌. அனலின்‌ எட்டு 
கைகள்‌ எழுந்து அவன்‌ உடலை அள்ளி 
அணைத்துக்கொண்டன. அவன்‌ செந்நெருப்பாலான 
ஆடையணிந்து நடனமிடுவதாக படைவீரர்கள்‌ 
கண்டனர்‌. “எரிபுகுந்தோன்‌ வாழ்க! 
நிலைபேறுகொண்டோன்‌ வாழ்க!” என அவர்கள்‌ 
குரலெழுப்பினர்‌. பின்னர்‌ எரி நிலைகொண்டு 
நீலச்சுடர்பீடம்‌ மீது நின்றாடலாயிற்று. 


நாற்பத்தொன்றாம்நாள்‌ குருநகரியிலிருந்து நகுஷன்‌ தன்‌ 
படைகளுடனும்‌ அமைச்சர்களுடனும்‌ நாகநகரிக்கு 
வந்தபோது அங்கே நாகர்கள்‌ எவரும்‌ இருக்கவில்லை. 


அந்நகரை அப்படியே கைவிட்டுவிட்டு அவர்கள்‌ மேலும்‌ 
வடகிழக்காக நகர்ந்துசென்று காடுகளுக்குள்‌ ஊர்களை 
அமைத்துக்கொண்டிருந்தனர்‌. நகுஷன்‌ ஹுண்டனுக்கு 
உடன்பிறந்தார்‌ செய்யவேண்டிய விண்ணேற்றக்‌ 
கடன்கள்‌ அனைத்தையும்‌ செய்தான்‌. அங்கே 
ஹாண்டனுக்கு ஒரு பள்ளிப்படைக்‌ கோயிலையும்‌ 
அமைத்தான்‌. குருநகரியின்‌ அரசகுடியினர்‌ 
ஆண்டுதோறும்‌ அங்கே வந்து பலிகொடையும்‌ 
பூசெய்கையும்‌ நிகழ்த்தி மீள்வார்கள்‌. நாகர்கள்‌ அங்கே 
வருவதே இல்லை. அவர்கள்‌ சொல்லில்‌ இருந்தும்‌ 
ஹாண்டன்‌ முழுமையாக மறைந்துபோனான்‌. 


[101௨ஐ6]“அதோ, அந்தச்‌ சோலைதான்‌ முன்பு நாகநகரியாக 
இருந்தது” என்று முண்டன்‌ கைகாட்டினான்‌. பீமன்‌ 
“பெருங்காடாக மாறிவிட்டதே!” என்றான்‌. “ஆம்‌, 
கைவிடப்பட்ட ஊர்களை காடு வந்து அள்ளி தன்னுள்‌ 
எடுத்துக்கொள்ளும்‌ விரைவு அச்சுறுத்துவது. அங்கு 
பெய்யும்‌ கதிரொளியும்‌ அங்கு மண்ணில்‌ வேரடர்வு 
இல்லாமலிருப்பதும்தான்‌ அதற்கு ஏது என்பார்கள்‌. 
ஆனால்‌ அங்கு வாழ்ந்த மானுடரின்‌ எச்சங்களை அள்ளி 
அருந்தவே வேர்கள்‌ வருகின்றன. அங்கு நின்றிருந்த 
வானை உண்டு நிறையவே இலைகள்‌ தழைக்க 
கிளைகள்‌ நீள்கின்றன” என்றான்‌ முண்டன்‌. “ஒவ்வொரு 
ஊரைச்‌ சூழ்ந்தும்‌ பசியுடன்‌ காடு காத்திருக்கிறது.” 


அவர்கள்‌ அணுகியதும்‌ அக்காடு விழிகளிலிருந்து 
மறைந்து இடிந்தும்‌ சரிந்தும்‌ கிடந்த வெட்டுக்கற்களை 
கவ்வித்தழுவி மேலெழுந்திருந்த வேர்ப்புடைப்புகள்‌ 
மட்டும்‌ தெரிந்தன. கழுகு உகிர்‌ என கவ்வி எழுந்தவை. 
உருகிய மெழுகென பாறைமேல்‌ வழிந்தவை. 
தசைக்கட்டின்மேல்‌ நரம்புகள்‌ என படர்ந்தவை. 
வேர்களின்‌ வடிவங்களுக்குள்‌ 
சென்றுகொண்டிருந்தபோது ஒரு தருணத்தில்‌ விழிபழக 
வேர்வடிவாகவே அந்நகரம்‌ தெரியத்‌ தொடங்கியது. 
இடிந்த கட்டடங்கள்‌, சாலைகள்‌, ஊடுபாதைகள்‌, நடுவே 
அரண்மனை. அதன்‌ தென்னெல்லையில்‌ ஓங்கிய நான்கு 
மரங்களால்‌ சூழப்பட்ட ஹுண்டனின்‌ சிற்றாலயம்‌ 
அமைந்திருந்தது. 


மறுமொழி அளித்ததும்‌ அவை ஓசையடங்கி அவனை 
நோக்கின. ஒரு குரங்கு கிளைகளாலான படிக்கட்டில்‌ 
தாவியிறங்கி கீழ்ச்சில்லை நுனியில்‌ காய்த்ததுபோல 
தொங்கி அவனை விழியிமைத்தபடி நோக்கியது. பீமன்‌ 
அதை நோக்கி கைகாட்ட மண்ணில்‌ குதித்து 
கைகால்களால்‌ நடந்து வால்‌ வளைந்து எழ அவனை 


அணுகி அப்பால்‌ நின்றது. அவன்‌ ஏதோ சொன்னதும்‌ 
அது மறுமொழி அளித்து திரும்பி குரல்கொடுக்க காய்கள்‌ 
உதிர்வதுபோல குரங்குகள்‌ நிலத்தில்‌ குதித்து வந்து 
சூழ்ந்துகொண்டன. 


இலைகள்‌ சொட்டி ஈரம்‌ வழிந்து பசும்பாசி படர்ந்து 
குளிர்ந்திருந்த அவ்வாலயத்தை அணுகிச்‌ சென்றார்கள்‌. 
பீமன்‌ அதனருகே சென்று நின்று சுற்றிலும்‌ நோக்கினான்‌. 
“குரங்குகளால்‌ பேணப்படுகிறது இவ்வாலயம்‌” என்றான்‌. 
முண்டன்‌ திரும்பி நோக்க “இங்கே பெருமரங்களின்‌ 
விதை முளைத்ததுமே அவை கிள்ளி வீசிவிடுகின்றன” 
என்றான்‌. ஆலயத்திற்குள்‌ ஹுண்டனின்‌ சிறிய கற்சிலை 
நாகச்சுருளுக்குள்‌ பாதியுடல்‌ புதைந்திருக்க 
இடுப்புக்குமேல்‌ எழுந்து வலக்கையில்‌ அம்பும்‌ 
இடக்கையில்‌ வில்லுமாக நின்றிருந்தது. நாகம்‌ அவன்‌ 
தலைக்குமேல்‌ ஐந்துதலைப்‌ பத்தியை விரித்திருந்தது. 


வலப்பக்கம்‌ ஹுண்டனை நோக்கி வணங்கிய 
தோற்றத்துடன்‌ கம்பனனின்‌ சிலை இருந்தது. இரு 
சிறகுகள்‌ விரிந்திருக்க கால்கள்‌ மடிந்து 
மண்டியிட்டிருந்தன. “இங்கு நாகர்கள்‌ வருவதே 
இல்லையா?” என்றான்‌ பீமன்‌. “இல்லை, காட்டில்‌ ஓர்‌ 
ஆலயம்‌ அமைக்கப்படுவதே அது மறக்கப்பட 
வேண்டுமென்பதற்காகத்தான்‌” என்றான்‌ முண்டன்‌. 
“மறக்கப்படும்‌ ஆலயங்கள்‌ நுண்வடிவில்‌ வாழ்கின்றன. 
இந்த நகரமே மண்ணில்‌ புதைந்து மறைந்தது. நோக்கினீர்‌ 
அல்லவா? இதை வேர்கள்‌ உண்கின்றன. களிர்களாக 
மலர்வது இந்நகரின்‌ உப்பே. மலர்களாக மகரந்தமாக 
ஆகிறது. வண்டுகளில்‌ ஏறி பறந்துசெல்கிறது. அங்கே 
தொலைவில்‌ நாகர்களின்‌ புதிய ஊர்கள்‌ உள்ளன. 
மாநாகபுரி எனும்‌ தலைநகர்‌ எழுந்துள்ளது. நாகர்குலத்து 
அரசனாகிய மகாதட்சன்‌ அதை ஆள்கிறான்‌. அவன்‌ 
நகரின்‌ அத்தனை மலர்களும்‌ இம்மகரந்தங்களால்தான்‌ 
சூல்கொள்கின்றன.” 


பீமன்‌ நீள்மூச்சுடன்‌ அந்த சிறு ஆலயத்தை சுற்றிச்சுற்றி 
வந்தான்‌. “அழிவின்மை என்பதற்கு என்ன பொருள்‌ 
என்றே ஐயம்‌ கொள்கிறேன்‌. அழிந்து மறைவதும்கூட 
அழிவின்மைக்கான பாதையாக அமையக்கூடுமோ?” 
என்றான்‌. முண்டன்‌ “நகுஷனின்‌ வாழ்க்கை சூதர்நாவில்‌ 
வாழ்கிறது. அவர்‌ எதிரியென ஹுண்டன்‌ வாழ்க்கையும்‌ 
இருந்துகொண்டிருக்கும்‌. ஹுண்டன்‌ இருக்கும்வரை 
கம்பனன்‌ பெயரும்‌ இருக்கும்‌. மொழிப்பெருக்கின்‌ 
அறியமுடியா மறுஎல்லையில்‌ இப்பெயர்கள்‌ சென்று 
சேர்வதை இங்கிருந்தே காண்கிறேன்‌” என்றான்‌. பீமன்‌ 


மீண்டும்‌ பெருமூச்சுவிட்டான்‌. பின்னர்‌ “என்‌ 
மூதாதையரின்‌ கதைகள்‌ எனக்கு கற்பிக்கப்பட்டுள்ளன. 
நகுஷனின்‌ வரலாறும்‌ தெரியும்‌. ஆனால்‌ அவை நீர்‌ 
சொல்லும்‌ கதைகளைப்போல அல்ல” என்றான்‌. 


“குலக்கதைகளின்படி நகுஷன்‌ பதினெட்டு 
மனைவியரைப்‌ பெற்றார்‌. அவர்களில்‌ அவருக்கு யதி, 
யயாதி, சம்யாதி, ஆயாதி, அயதி, துருவன்‌ என்னும்‌ 
மைந்தர்கள்‌ பிறந்தனர்‌. ஆயிரத்து எட்டு 
பெருவேள்விகளை நிகழ்த்தி லட்சம்‌ பசுக்களை 
அந்தணருக்கு அளித்தார்‌. ஆயிரம்‌ 
அன்னசாலைகளையும்‌ ஆயிரம்‌ பள்ளிச்சாலைகளையும்‌ 
அமைத்தார்‌. இறுதியாக நூறு அஸ்வமேத 
வேள்விகளையும்‌ நூறு ராஜசூயவேள்விகளையும்‌ 
நிகழ்த்தி மண்ணில்‌ இந்திரனின்‌ மாற்றுரு என 
அறியப்படலானார்‌. அவரை புலவர்கள்‌ தேவராஜன்‌, 
தேவராட்‌, ஜகத்பதி என்று வாழ்த்தினர்‌. மாநாகன்‌, 
நாகேந்திரன்‌ என்றும்‌ அவர்‌ பாடல்கொண்டார்‌” என்றான்‌ 
முண்டன்‌. 


பீமன்‌ ஐயத்துடன்‌ “இங்கு அருகில்‌ எங்கோ ஒரு 
மலர்ச்சோலை உள்ளது” என்றான்‌. “நறுமணம்‌ எழுகிறது. 
அதே மணம்‌.” முண்டன்‌ புன்னகையுடன்‌ “அசோகமா?” 
என்றான்‌. “இல்லை, பாரிஜாதம்‌. ஆனால்‌ நீர்‌ கேட்டதுமே 
அசோகமென மாறிவிட்டது” என்றான்‌. முண்டன்‌ “அருகே 
உள்ளது அசோகவனம்‌. அங்கே நகுஷன்‌ தன்‌ அரசி 
அசோகசுந்தரிக்கு எடுத்த ஆலயமொன்றுள்ளது. அங்கு 
நின்றிருக்கும்‌ மலர்மரம்‌ ஒன்றும்‌ கவிஞர்களால்‌ 
கல்யாணசெளகந்திகம்‌ என்று அமைக்கப்படுகிறது” 
என்றான்‌. பீமன்‌ அகவிரைவுடன்‌ முண்டனின்‌ கையைப்‌ 
பற்றியபடி “அதுதான்‌... ஆம்‌, நன்கு தோன்றுகிறது. அந்த 
மரமேதான்‌... இப்போது நறுமணம்‌ மேலும்‌ 
தெளிவடைந்துள்ளது” என்றான்‌. 


“செல்வோம்‌” என்று முண்டன்‌ முன்னால்‌ நடந்தான்‌. “மிக 
அருகிலேயே உள்ளது அந்தச்‌ சோலை. நாம்‌ முன்புகண்ட 
அச்சோலையைப்போலவே சுனைசூழ்ந்த மரங்களால்‌ 
ஆனது. அங்குதான்‌ மீண்டும்‌ செல்கிறோமா என்னும்‌ 
ஐயம்‌ எழும்‌.” பீமன்‌ விரைந்து முன்னால்‌ செல்ல 
முண்டன்‌ பேசியபடியே தொடர்ந்து வந்தான்‌. 
“அசோகசுந்தரியின்‌ எரிநிலையிலிருந்து சாம்பல்‌ 
கொண்டுவந்து நகுஷன்‌ கட்டிய ரது இது. ஆனால்‌ 
அவர்‌ நகுஷனாக நின்று இதைச்‌ செய்யவில்லை.” பீமன்‌ 
நின்று திரும்பி நோக்கினான்‌. “குருநகரியின்‌ 
தலைவனை, சந்திரகுலத்துப்‌ பேரரசனை ஏன்‌ மாநாகன்‌ 


என்றும்‌ நாகேந்திரன்‌ என்றும்‌ நூல்கள்‌ சொல்கின்றன 
என்று எண்ணியிருக்கிறீர்களா?” 


பீமன்‌ செவிகூர்ந்து நின்றான்‌. “நகுஷன்‌ தன்னை நாகன்‌ 
என மறுபிறப்புச்‌ சடங்குவழியாக மாற்றிக்கொண்டார்‌. 
நாகர்குலத்து அன்னையரின்‌ மாதவிலக்குக்‌ குருதியில்‌ 
ஏழு சொட்டு எடுத்துக்‌ கலந்த மஞ்சள்சுண்ணக்‌ குருதி 
நிறைந்த மரத்தொட்டியில்‌ மூழ்கி எழுந்து நாகர்குலத்துப்‌ 
பூசகர்‌ பன்னிருவர்‌ வாழ்த்த மறுபுறம்‌ வந்தார்‌. 
நாககர்ப்பம்‌ என்னும்‌ அச்சடங்குக்குப்‌ பின்‌ நாகர்குலத்து 
மூதன்னையர்‌ எழுவரின்‌ கால்களில்‌ தன்‌ தலையை 
வைத்து அரிமலர்‌ வாழ்த்து பெற்றார்‌. நாகபடம்‌ பொறித்த 
கோல்‌ ஏந்தி நாகபடக்‌ கொந்தை சூடி 
நாகர்குலங்களுக்குரிய கல்பீடத்தில்‌ அமர்ந்து நாகர்குலப்‌ 
பூசகர்‌ மண்ணிட்டு வாழ்த்த அக்குடிக்கும்‌ அரசராக 
ஆனார்‌. மாநாகன்‌ என்னும்‌ பெயர்‌ அப்போது வந்ததே.” 


“முதலில்‌ நாகர்குலங்கள்‌ அவரை 
ஏற்றுக்கொள்ளவில்லை. ஆனால்‌ நாகர்குலத்து 
மூதன்னையர்‌ பூசகர்களின்‌ உடலில்‌ ஏறிவந்து அவரை 
தங்கள்‌ மைந்தர்‌ என்றனர்‌. அவர்‌ மறைந்தபின்னர்‌ 
நாகர்குலங்கள்‌ தங்கள்‌ மூதாதையரில்‌ ஒருவராக 
அவரையும்‌ வணங்கத்‌ தலைப்பட்டனர்‌” என்றான்‌ 
முண்டன்‌. “நகுஷன்‌ தன்‌ உடலின்‌ கீழ்ப்பகுதி 
ஹுண்டனுடையது என எண்ணினார்‌. குருநகரியின்‌ 
அரசனாக சந்திரகுலத்து மணிமுடிசூடி அமரும்போதுகூட 
இடையில்‌ நாகர்முறைப்படி கச்சையணிந்திருப்பார்‌. 
அரையாடையும்‌ குறடுகளும்‌ நாகர்களுக்குரியவை.” 


முண்டன்‌ தொடர்ந்தான்‌ “நாகர்களுக்குரிய தணியா 
விழைவை தானும்‌ கொண்டிருந்தார்‌. அவ்விழைவே 
அவரை பாரதவர்ஷத்தின்‌ அத்தனை நாடுகளையும்‌ 
வெல்லச்‌ செய்தது. வேள்விகளை ஆற்ற வைத்தது. 
பலநூறு மகளிரில்‌ ஆயிரத்துக்கும்‌ மேற்பட்ட மைந்தரை 
பிறக்கச்செய்து பெருந்தந்தையாக அமர்த்தியது. 
மறுசொல்‌ கேட்கவிழையா பெருஞ்சினம்‌ 
கொண்டிருந்தார்‌. பிறர்‌ எவரும்‌ இல்லாத தனிமையின்‌ 
உலகில்‌ வாழ்ந்தார்‌. தன்னை காலமெனச்‌ சூழ்ந்திருந்த 
அனைத்துக்கும்‌ மேல்‌ தலைதூக்கி மலைமுடியென 
அனைத்தையும்‌ நோக்கி அமைதிகொண்டிருந்தார்‌. 
கவேதான்‌ அவரை இந்திரனென்றாக்கினர்‌ 
ண்ணவர்‌.” 


[ஙagel]lவிருத்திரனை வென்ற இந்திரன்‌ அக்கொலையின்‌ 
பழிக்கு அஞ்சி பிரம்மனிடம்‌ சென்று பழிநிகர்‌ 


முடிசூட்டுவிழவுக்கு அழைக்கவேண்டும்‌. பேரமைச்சரே 
சென்ற செய்தியை நாட்டுமக்கள்‌ அனைவரும்‌ அறியவும்‌ 
வேண்டும்‌” என்றான்‌ விதுரன்‌. சோமர்‌ திகைப்புடன்‌ 
நோக்க விதுரன்‌ புன்னகையுடன்‌ “மன்றில்‌ அவரது 
அவச்சொல்‌ ஒலிக்கட்டும்‌. மன்றில்‌ முழுதணிக்கோலத்தில்‌ 
மூத்தவர்‌ வந்தமர்கையில்‌ அச்சொற்களை அவர்‌ 
சொன்னாரென்றால்‌ அதுவே குடித்தலைவர்களும்‌ 
குலமூத்தாரும்‌ மன்னரை ஏற்பதற்கு தூண்டுதலாகும்‌” 
என்றான்‌. 


செய்வதெப்படி என வினவினான்‌. “பழிகள்‌ உடலில்‌ 
படிவதில்லை, உள்ளத்திலேயே நிறைகின்றன. உன்‌ 
உள்ளத்தை உதிர்த்து பிறிதொன்றென ஆக்கிக்கொள்‌” 
என்றார்‌ பிரம்மன்‌. “அதெப்படி?” என்றான்‌ இந்திரன்‌. 
“இமயத்தின்‌ உச்சியில்‌ உள்ளது மானசசரோவரம்‌. அங்கு 
செல்க! அந்நீருக்குள்‌ மூழ்கி ஆயிரமாண்டுகாலம்‌ தவம்‌ 
செய்க! நீ தொட்டதுமே அந்த நீர்ப்பெருக்கு 
அலைகொந்தளிக்கும்‌. அங்கு அமர்ந்து ஒவ்வொரு 
அலையாக அடங்க வை. நீ இருப்பதையே அறியாமல்‌ 
நீர்ப்பரப்பு ஆகும்போது முற்றிலும்‌ உளமழிந்திருப்பாய்‌. 
பின்னர்‌ உன்‌ உள்ளத்தை மீட்டெடு” என்றார்‌ பிரம்மன்‌. 


இந்திரபுரியிலிருந்து எவருமறியாது மறைந்த இந்திரன்‌ 
உளப்பெருங்குளத்தில்‌ தன்‌ ஆயிரமாண்டு தவத்தை 
தொடங்கினான்‌. அவனைத்‌ தேடியலைந்து சலித்த 
தேவர்கள்‌ என்ன செய்வதென்று அறியாமல்‌ சோர்ந்தனர்‌. 
விண்ணரசன்‌ இல்லாமையால்‌ அமராவதியின்‌ நெறிகள்‌ 
அழியலாயின. அரியணை அமர்ந்து கோல்‌ கைக்கொள்ள 
அரசன்‌ தேவை என்று உணர்ந்த தேவர்கள்‌ அகத்தியரிடம்‌ 
சென்று ஆவதென்ன என்று வினவினர்‌. “கனி 
உதிர்ந்ததென்றால்‌ காய்‌ கனியவேண்டும்‌. 
இந்திரனென்பவன்‌ மண்ணில்‌ விளைந்து விண்ணில்‌ 
எழுபவன்‌. மண்ணை நோக்குக” என்றார்‌ அகத்தியர்‌. 


தேவர்கள்‌ மண்ணில்‌ அலைந்தபோது குருநகரியின்‌ 
நகுஷன்‌ நூறு அஸ்வமேதங்களையும்‌ நூறு 
ராஜசூயங்களையும்‌ முடித்து சாம்ராட்‌ என பட்டம்சூடி 
அரியணையமர்ந்த செய்தியை அறிந்தனர்‌. அங்கே 
அவன்‌ நூறு பெருங்கொடைகளை 
நிகழ்த்திக்கொண்டிருந்தான்‌. அதை அவன்‌ 
நிகழ்த்திமுடித்தானென்றால்‌ அவன்‌ இந்திரநிலைக்கு 
உரியவனாவான்‌ என்று உணர்ந்தனர்‌. விண்ணுலகுக்கு 
மீண்டு அகத்தியரிடம்‌ “மாமுனிவரே, குருநகரியின்‌ 
அரசன்‌ மட்டுமே இந்திரநிலைக்கு அணுக்கமானவன்‌. 

னால்‌ அவன்‌ பாதியுடல்‌ நாகன்‌. அதனால்தான்‌ இரு 

சைகளில்‌ விசைகொண்டு வந்து ஒன்றாகிய பெருநதி 
அவன்‌” என்றனர்‌. 


“தேவர்களே, மண்ணில்‌ எந்த நாகனும்‌ பேரரசன்‌ 
ஆகமுடியவில்லை. ஷத்ரியன்‌ என்பதனால்‌ அந்தத்‌ தடை 
கடந்த மாநாகன்‌ நகுஷன்‌. எந்த ஷத்ரியனும்‌ தேவனாக 
முடியவில்லை. நாகனென்று உளம்‌ விரிந்து அவன்‌ 
நம்மை நோக்கி எழுகிறான்‌. ஒன்றை பிறிதொன்றால்‌ 
நிரப்பி அவன்‌ விண்பாதையில்‌ 
அணுகிக்கொண்டிருக்கிறான்‌. அதுவே இங்கு வரும்‌ வழி 


போலும்‌. அவனையே அரசனென்றாக்குக!” என்றார்‌ 
அகத்தியர்‌. அவரை வணங்கி மீண்டனர்‌ தேவர்‌. 


கொடைமுழுமை அடைந்து நகுஷன்‌ தன்‌ அரியணையில்‌ 
அமர்ந்தபோது விண்ணிலிருந்து மலர்மழை பெய்யத்‌ 
தொடங்கியது. பொன்னிற விண்வில்‌ ஒன்று இறங்கி 
நகுஷனின்‌ அரண்மனையை தொட்டது. அவன்‌ உடல்‌ 
ஒளிபட்ட மணி என சுடர்விட்டது. காலெடுத்து 
வைத்தபோது அவனால்‌ ஒளியை படியாக்கி 
ஏறமுடிந்தது. தன்‌ தந்தை ஆயுஸ்‌ அளித்த உடைவாளை 
அவன்‌ இடையிலணிந்திருந்தான்‌. புரூரவஸின்‌ 
மணிமுடியை தலையில்‌ சூடியிருந்தான்‌. குடிகள்‌ 
ச கூவ, மங்கல இசை முழங்க அவன்‌ காற்றிலேறி 
ஒளிகொண்டிருந்த முகில்களுக்குள்‌ மறைந்தான்‌. 


விண்நகர்‌ புகுந்த நகுஷன்‌ அமராவதியை 
அடைந்தபோது தேவர்களும்‌ கந்தர்வர்களும்‌ 
கிம்புருடர்களும்‌ கின்னரர்களும்‌ திரளாக நின்று 
வாழ்த்தொலி எழுப்பி வரவேற்று அழைத்துச்சென்றனர்‌. 
அமராவதியின்‌ நடுவே எழுந்த இந்திரனின்‌ 
மாளிகையாகிய வைஜயந்தத்தில்‌ அமைந்த சுதர்மை 
என்னும்‌ அவையின்‌ மையமெனச்‌ சுடர்ந்த 
அரியணையில்‌ அவனை அமரச்செய்தனர்‌. இந்திரன்‌ 
சூடியிருந்த செந்தழல்‌ முடியை அவன்‌ தலையில்‌ 
அணிவித்தனர்‌. மின்னற்கொடியாலான செங்கோலை 
கையில்‌ அளித்தனர்‌. கல்பகமரமும்‌ காமதேனுவும்‌ 
ஐராவதமும்‌ வியோமயானமும்‌ உச்சைசிரவமும்‌ 
அவனுக்கு உரியனவாயின. அமுதத்தை 
உணவெனக்கொண்டு ரம்பை, ஊர்வசி, திலோத்தமை 
போன்ற தேவமகளிரின்‌ கலைகளில்‌ களித்து அவன்‌ 
அங்கே வாழ்ந்தான்‌. அஸ்வினிதேவரும்‌ தன்வந்திரியும்‌ 
அவனுக்கு பணிவிடை செய்தனர்‌. அகத்தியர்‌ உள்ளிட்ட 
முனிவர்‌ வாழ்த்தளித்தனர்‌. கிழக்குத்திசை அவன்‌ 
கோலால்‌ ஆளப்பட்டது. 


விண்மகளிர்‌ அனைவருடனும்‌ காமத்திலாடினான்‌ 
நகுஷன்‌. அவன்‌ நெஞ்சு சலிப்புற்றாலும்‌ இடை 
மேலும்மேலுமென எழுந்தது. “நீங்கள்‌ ஒரு நாகம்‌...” என்று 
அவனுடன்‌ இருந்த மகளிர்‌ சினந்தும்‌ சலித்தும்‌ சிரித்தும்‌ 
சொன்னார்கள்‌. “ஆம்‌, நான்‌ என்னைத்‌ 
தொடர்பவர்களை, நான்‌ ஊரும்‌ மண்ணை, பறக்கும்‌ 
விண்ணை வீசிச்சொடுக்கும்‌ சவுக்கு. அவ்விசையால்‌ 
முன்னகர்கிறேன்‌” என்றான்‌. “நிகரின்மை 
என்பதல்லாமல்‌ எதனாலும்‌ அமையமாட்டேன்‌ என்று 
அறிக... இனி எஞ்சுவதென்ன என்று மட்டுமே என்னிடம்‌ 


சொல்க!” என்றான்‌. அவன்‌ தன்முனைப்பும்‌ 
தன்னைக்கடந்த வேட்கையும்‌ தேவர்களை முதலில்‌ 
அச்சுறுத்தின. பின்னர்‌ அவர்கள்‌ கசப்புகொண்டனர்‌. 
தாளமுடியாமலானபோது தங்களைத்‌ தாங்களே 
நொந்துகொண்டு துயர்சூடினர்‌. 


ஒருநாள்‌ நகுஷேந்திரனின்‌ அவைக்கு வந்த நாரதரிடம்‌ 
அவன்‌ “சொல்க, எஞ்சியுள்ளது என்ன எனக்கு?” 
என்றான்‌. “மண்ணில்‌ ஏதுமில்லை” என்றார்‌ நாரதர்‌. 
“விண்ணில்‌?” என்றான்‌ நகுஷன்‌. “விண்ணிலும்‌ 
பெரும்பாலும்‌ ஏதுமில்லை” என்றார்‌. 
“அவ்வண்ணமென்றால்‌ ஒன்று எஞ்சியிருக்கிறது 
அல்லவா? சொல்க, அது என்ன?” என்றான்‌. நாரதர்‌ 
“இந்திரன்‌ இந்திராணியுடன்‌ அல்லவா 
அவையமரவேண்டும்‌?” என்றார்‌. நகுஷன்‌ அதைக்‌ 
கேட்டதுமே திகைத்து எழுந்து “ஆம்‌, அவ்வாறுதான்‌ 
தொல்கதைகள்‌ சொல்கின்றன. எங்கே என்‌ அரசி?” 
என்றான்‌. “அழைத்து வருக அவளை என்‌ அவைக்கு!” 
என ஆணையிட்டான்‌. 


அவையில்‌ இருந்த தேவர்கள்‌ பதற்றத்துடன்‌ “அரசே, அது 
முறையல்ல. இந்திராணி வடபுலத்தில்‌ தன்‌ தவக்குடிலில்‌ 
தனித்து நோன்பிருக்கிறாள்‌. கணவன்‌ 
திரும்பிவருவதற்காக தெய்வங்களை வழிபடுகிறாள்‌” 
என்றார்கள்‌. “அவள்‌ என்‌ தேவியாகவேண்டும்‌. அதுவே 
முறை... அவளை அழைத்து வருக!” என்றான்‌ நகுஷன்‌. 
“அரசே, இந்திரன்‌ இன்னும்‌ அழியவில்லை. எங்கோ அவர்‌ 
இருக்கையில்‌ துணைவி அவருக்காக 

ற்றியிருந்தாகவேண்டும்‌” என்றார்‌ சனத்குமாரர்‌. 
“இந்திரனின்‌ அரியணையில்‌ அமர்ந்தவனே இந்திரன்‌. 
இந்திரனுக்கு துணைவியாக அமர்பவளே இந்திராணி. 
அவளுக்கு முந்தைய கணம்‌ என ஒன்று இருக்கலாகாது” 
என்று நகுஷன்‌ சொன்னான்‌. 


“ஆம்‌, ஆனால்‌ அவள்‌ உள்ளத்தில்‌ அவள்‌ கணவன்‌ 
இன்னும்‌ அழியவில்லை. அது இந்திரன்‌ எங்கோ 
இந்திரனாகவே உள்ளான்‌ என்பதையே காட்டுகிறது. 
அவன்‌ அவளுக்குள்‌ இருக்கும்வரை அவள்‌ உங்கள்‌ 
துணைவியாக ஆக முடியாது” என்றார்‌ சனகர்‌. 
“அவ்வண்ணமென்றால்‌ அவள்‌ அவனை 
மீட்டுக்கொண்டுவர விழைகிறாள்‌. என்‌ இந்திரநிலையை 
அழிக்கவே தவமிருக்கிறாள்‌. அதை நான்‌ எப்படி 
ஒப்பமுடியும்‌?” என்று நகுஷன்‌ சொன்னான்‌. “அழைத்து 
வருக அவளை... அவள்‌ மறுத்தால்‌ இழுத்து வருக!” என 
தன்‌ ஏவல்பணி செய்த கந்தர்வர்களிடம்‌ 


ஆணையி ட்டான்‌. 


தன்வந்திரி பெருஞ்சினத்துடன்‌ “விரும்பாத பெண்ணை 
இழுத்துவரச்‌ சொல்லி ஆணையிடுவது அரசனின்‌ 
முறைமையா?” என்று கூவ நாரதர்‌ “பெருவிழைவே 
இந்திரன்‌ என்னும்‌ நிலை. இதை அறியமாட்டீரா?” 
என்றார்‌. அவரை சிலகணங்கள்‌ உற்றுநோக்கியபின்‌ 
முனிவர்‌ மெல்ல தணிந்து “ஆம்‌, அதன்‌ வழியை அதுவே 
தேர்க!” என தலைகுனிந்து தனக்குள்‌ என 
சொல்லிக்கொண்டார்‌. 

44. வில்லுறு விசை 


நகுஷேந்திரனின்‌ ஆணைப்படி கந்தர்வனாகிய 
வஜ்ராக்ஷன்‌ தன்‌ துணைவர்‌ எழுவருடன்‌ சென்று 
இந்திராணி தவம்‌ செய்துகொண்டிருந்த மகிழமரச்‌ 
சோலையை அடைந்தான்‌. தன்‌ சொல்லால்‌ அதற்கு 
அனல்வேலியிட்மருந்தாள்‌ இந்திராணி. அவர்களின்‌ 
காலடியோசையிலேயே சாய்கதிர்‌ பட்ட முகிலென சிவந்து 
எரியலாயிற்று அது. எல்லைக்கு வெளியே நின்று 
பெருங்குரலெடுத்து அவளை அழைத்தான்‌. இந்திரனின்‌ 
நலம்திகழும்பொருட்டு ஒவ்வொரு நாளும்‌ ஐந்து வேளை 
பிரம்மனுக்கு பூசெய்கை ஆற்றிவந்த இந்திராணி 
சோலைக்குள்‌ மலர்‌ கொய்துகொண்டிருந்தாள்‌. பலமுறை 
எழுந்த அக்குரலைக்‌ கேட்டு அவள்‌ அங்கிருந்து எழுந்து 
வந்தாள்‌. பிற ஆடவரை ஏறிட்டும்‌ நோக்கக்கூடாதென்று 
நெறி இருந்தமையால்‌ புறம்‌ திரும்பி நின்று அவர்களிடம்‌ 
“எதன்பொருட்டு வந்தீர்கள்‌? இங்கு பிற ஆடவர்‌ 
குரலெழுவதும்‌ பிழையே” என்றாள்‌. 


வஜ்ராக்ஷன்‌ “பெண்ணே, கேள்‌. மண்ணில்‌ விளைந்து 
விண்ணில்‌ இந்திரனாக அமர்ந்திருக்கும்‌ 
நகுஷேந்திரனின்‌ ஆணை இது. இந்திரன்‌ என 
முடிசூடியமர்ந்த அவருக்கு இந்திராணி 
உரிமைப்பட்டவள்‌. உன்னை அழைத்து வரும்படி 
பணிக்கப்பட்டிருக்கிறோம்‌” என்றான்‌. அவள்‌ எழுந்த 
சினத்தை அடக்கி “அவ்வரியணையில்‌ அவர்‌ இன்னும்‌ 
முழுமையாக அமரவில்லை. இங்கு நீங்களே 
சொன்னீர்கள்‌ அவர்‌ நகுஷேந்திரன்‌ என்று. மண்ணில்‌ 
அவர்‌ கொண்ட அடையாளங்களையும்‌ 
நினைவுகளையும்‌ முற்றிலும்‌ துறக்காதவரை அவர்‌ 
எப்படி இந்திரனாக முடியும்‌?” என்றாள்‌. “நான்‌ 
இந்திராணியென்றாகவில்லை என்பதே அவர்‌ 
இந்திரனாகவில்லை என்பதைத்தான்‌ காட்டுகிறது.” 


வஜ்ராக்ஷன்‌ “நான்‌ இதை அறியவேண்டியதில்லை. 
உன்னை இழுத்துச்செல்லும்படி ஆணை. நான்‌ 
வெறுமனே மீண்டால்‌ மேலும்‌ பெரிய படை எழும்‌. மேலும்‌ 
பெரிய சிறுமை நிகழும்‌” என்றான்‌. “அவனிடம்‌ சென்று 
சொல்லுங்கள்‌, இங்கு இந்திரன்‌ என அமர்ந்திருப்பது 
அங்கு குருநகரியில்‌ அரசனென வீற்றிருந்து நிலம்புரக்கும்‌ 


அவன்‌ அகத்தில்‌ நிகழும்‌ கனவுமட்டுமே என்று” என்றாள்‌ 
இந்திராணி. “நான்‌ இங்கு அவனை கணவனெனக்‌ 
கொண்டால்‌ அங்கே வாழும்‌ மானுடனுக்கும்‌ 
கனவுத்துணைவியென்றாவேன்‌. கனவுகள்‌ அனைத்தும்‌ 
கலைபவையே என அவனுக்கு புரியவையுங்கள்‌” என்று 
சொல்லி உள்ளே சென்றாள்‌. 


வஜ்ராக்‌ஷன்‌ திரும்பி வந்து நகுஷேந்திரனிடம்‌ 
இந்திராணியின்‌ சொற்களை சொன்னான்‌. 
சினம்கொண்டு தன்‌ அரியணையிலிருந்து எழுந்த 
நகுஷன்‌ “என்ன? என்னிடம்‌ சொல்விளையாடுகிறாளா 
அவள்‌? ராஜசூயங்களும்‌ அஸ்வமேதங்களும்‌ இயற்றி 
கொடை முழுத்து ஒளிகொண்டு விண்ணேறி நான்‌ வந்த 
இடம்‌ இது. இங்கு காலமில்லை. எனவே முடிவிலிவரை 
நானே இந்திரன்‌. இது கனவென்று சொல்ல என்ன 
அடிப்படை அவளுக்கு? இது கனவென்றால்‌ 
இக்கனவைக்‌ கலைத்து என்னை மீண்டும்‌ குருநகரிக்கே 
செல்லவைக்கட்டும்‌ அவள்‌” என்றான்‌. திரும்பி 
அமைச்சர்களை நோக்கி “மேலும்‌ படைகள்‌ எழுக... 
அவள்‌ இன்றே என்‌ அவைக்கு வந்தாகவேண்டும்‌” என்று 
கூச்சலிட்டான்‌. 


“அரசே, தன்‌ சோலையை அனலால்‌ 
வேலிகட்டியிருக்கிறாள்‌. அதை கடந்து செல்ல 
தேவர்களால்‌ ஆகாது” என்றான்‌ வஜ்ராக்்‌ஷன்‌. “எனில்‌ 
நானே வருகிறேன்‌. நான்‌ கடக்கமுடியாத இடமொன்று 
இந்திர உலகில்‌ இருக்கிறதா என்று பார்க்கிறேன்‌” என்று 
மின்படையை எடுத்துக்கொண்டு நகுஷேந்திரன்‌ 
கிளம்பினான்‌. கைநீட்டி அவனைத்‌ தடுத்த 
அஸ்வினிதேவர்கள்‌ “அரசே, இந்திர உலகில்‌ 
இவ்வண்ணம்‌ நெறிமுறை மீறும்‌ வழக்கமில்லை” 
என்றனர்‌. “அரச நெறிமுறைகளை அரசனே 
வகுக்கிறான்‌. இவ்வுச்சிவரை நான்‌ ஏறிவந்தது 
ஒருபோதும்‌ கூர்மடங்கா என்‌ விழைவினால்‌ என்றுணர்க! 
அது மேலும்‌ விசைகொள்ளுமே ஒழிய ஒருபோதும்‌ தங்கி 
அமையப்போவதில்லை” என்று சொன்னபின்‌ 
அவர்களை விலக்கி அவன்‌ நடந்தான்‌. 


இந்திராணியின்‌ சோலையை அவன்‌ அடைந்ததும்‌ 
பின்னால்‌ ஓடிவந்த வஜ்ராக்ஷன்‌ “அதோ, அதுவே அனல்‌ 
வேலி” என்றான்‌. “எங்கு வேலி? நான்‌ எந்த வேலியையும்‌ 
காணவில்லை” என்றபடி நகுஷன்‌ மதம்கொண்ட 
யானையென நடந்தான்‌. கந்தர்வர்கள்‌ வேலிக்கு 
மறுபுறமே திகைத்து நின்றுவிட அவன்‌ தடை எதையும்‌ 
அறியாது நடந்துசென்று சோலைக்குள்‌ புகுந்தான்‌. 


அவன்‌ வருவதைக்‌ கண்டு மலர்‌ 
தொடுத்துக்கொண்டிருந்த இந்திராணி திகைத்தாள்‌. 
அலறியபடி எழுந்தோடி தன்‌ குடிலுக்குள்‌ சென்று 
ஒளிந்துகொண்டாள்‌. 


குடில்‌ வாயிலில்‌ வந்து நின்று நகுஷன்‌ உரக்க 
குரலெழுப்பினான்‌. “பெண்ணே, உன்‌ தடைகளேதும்‌ 
என்னை விலக்காதென்று இன்று அறிந்திருப்பாய்‌... நான்‌ 
இந்திரன்‌ என்று அமர்ந்திருப்பதனால்‌ நீ எனக்கு 
சொந்தமானவள்‌. நெறிகளின்படி இந்திரன்‌ மாறினாலும்‌ 
இந்திராணி மாறுவதில்லை. சென்ற இந்திரனை 
நினைத்துக்கொண்டிருப்பது நீ எனக்குச்‌ செய்யும்‌ வஞ்சம்‌. 
அதனாலேயே நீ கற்பிழந்தவளானாய்‌” என்றான்‌. 
நடுங்கியபடி குடிலுக்குள்‌ பதுங்கியிருந்த இந்திராணி 
அங்கிருந்தே கைகூப்பி அழும்‌ குரலில்‌ “அரசே, 
விண்ணுலகில்‌ தாங்கள்‌ செல்லமுடியாத 
இடமொன்றில்லை. உங்களை மீறி ஒரு நெறியும்‌ இங்கு 
புலர்வதில்லை. அது இங்கு அறம்‌ வாழ 
வைப்பதன்பொருட்டு உங்களுக்கு தெய்வங்கள்‌ 
அளித்துள்ள நற்கொடை. அதை அறம்மீறிச்‌ செல்ல 
பயன்படுத்த வேண்டாம்‌” என்றாள்‌. 


“இந்திரனுக்கு அறிவுரை சொல்ல வேண்டுமென்றால்‌ நீ 
வந்து அரண்மனையில்‌ இந்திராணியாக அமர வேண்டும்‌” 
என்று நகைத்தபடி சொன்னான்‌ நகுஷன்‌. “வெளியே வா, 
நான்‌ உன்னை கூந்தல்பற்றி இழுத்துச்செல்வதை இந்நகர்‌ 
காணவேண்டியதில்லை.” அவள்‌ குளிர்ந்து 
சொல்லிழந்தவளானாள்‌. “வா, இப்போதே!” என அவன்‌ 
உரக்க கூவினான்‌. அவள்‌ குரல்பெற்றபோது 
எண்ணத்தால்‌ நெடுந்தொலைவு சென்றிருந்தாள்‌. “அரசே, 
இச்சோலையில்‌ மலர்களை பார்த்தீர்களல்லவா?” 
என்றாள்‌. “இது தேவருலகு. இங்கே மலர்கள்‌ 
வாடுவதில்லை. ஆனால்‌ இங்கு நாளும்‌ மலர்கள்‌ 
மலர்கின்றன, அந்தியில்‌ வாடி உதிர்கின்றன. அவை என்‌ 
எதிர்பார்ப்புகள்‌.” 


“இது ஒன்றே சான்று, நான்‌ நீங்கள்‌ ஆளும்‌ தேவருலகில்‌ 
இல்லை என்பதற்கு” என அவள்‌ தொடர்ந்தாள்‌. 
“கூந்தல்பற்றி நீங்கள்‌ இழுத்துச்செல்லலாம்‌, அவள்‌ 
இந்திராணியல்ல. வெறும்பெண்‌. அரசே, 
எண்ணிநோக்குக! நான்‌ என்‌ கொழுநனின்‌ நினைவுடன்‌ 
உங்களருகே வந்து அமர்வேன்‌ என்றால்‌ அது உங்கள்‌ 
மணிமுடிக்கு சிறப்பாகுமா?” நகுஷன்‌ அச்சொற்களால்‌ 
உளப்பெருக்கு அடங்கி திரும்பி அச்சோலையில்‌ 
கிளைதாளாமல்‌ எடைகொண்டு மலர்ந்திருந்த 


வெண்ணிற மகிழமலர்க்‌ கொத்துகளை கண்டான்‌. கீழே 
அவை உதிர்ந்து வெண்ணிறக்‌ கம்பளம்‌ போன்றிருந்தது 
நிலம்‌. 


அவன்‌ உளம்கொண்ட இடைவெளியில்‌ புகுந்து “நான்‌ 
ஏன்‌ இக்காதலுடன்‌ இருக்கிறேன்‌ என எண்ணுக! ஏன்‌ என்‌ 
உள்ளத்தில்‌ அவர்‌ நினைவு அழியவில்லை?” என அவள்‌ 
கேட்டாள்‌. “ஏனென்றால்‌ இன்னமும்‌ எங்கோ இந்திரன்‌ 
என்னை நினைத்துக்கொண்டிருக்கிறார்‌. அவர்‌ 
முற்றழியவில்லை. அவர்‌ எங்கோ அவ்விழைவுடன்‌ 
எஞ்சுவதுவரை இங்கு நானும்‌ இப்படியே இருப்பேன்‌. 
அவரை கண்டுபிடியுங்கள்‌. அவர்‌ உள்ளத்தில்‌ இருந்து 
என்னை அழித்து மீளுங்கள்‌. நான்‌ நேற்று அழிந்து இன்று 
என்று இங்கிருப்பேன்‌. என்னை நீங்கள்‌ 
மலர்கொய்வதுபோல கொய்யலாம்‌. மார்பில்‌ 
அணியலாம்‌” என்றாள்‌. “ஆம்‌, அவன்‌ எங்கோ 
எஞ்சுகிறான்‌ என்றால்‌ என்‌ முடியும்‌ கோலும்‌ 
நிலைகொள்ளவில்லை என்றே பொருள்‌. அவனை 
மிச்சமின்றி வெல்கிறேன்‌. அவன்‌ நெஞ்சழித்து 
மீள்கிறேன்‌” என நகுஷன்‌ வஞ்சினம்‌ உரைத்து மீண்டான்‌. 


அரண்மனைக்கு திரும்பும்போதே மேலும்‌ கீழுமென 
அமைந்த பதினான்கு உலகங்களிலும்‌ இந்திரனைத்‌ தேடி 
கண்டடைந்து வரும்படி நகுஷன்‌ கந்தர்வர்களையும்‌ 
கின்னரர்களையும்‌ கிம்புருடர்களையும்‌ தேவர்களையும்‌ 
யக்ஷர்களையும்‌ பணித்தான்‌. அவர்கள்‌ சிறகு சூடிய 
சிறுபூச்சிகளாகவும்‌ இளங்காற்றுகளாகவும்‌ வண்ண 
ஒளிக்கீற்றுகளாகவும்‌ நறுமண அலைகளாகவும்‌ 
இசைத்துளிகளாகவும்‌ உருக்கொண்டு நூறுமுறை 
அவ்வுலகங்களை சுற்றி வந்தனர்‌. எங்கும்‌ இந்திரனை 
கண்டடைய முடியவில்லை. அவர்கள்‌ ஒவ்வொருவராக 
மீண்டும்‌ அமராவதியில்‌ வந்து சோர்ந்து அமர்ந்தனர்‌. 
செய்தியை கொணர்ந்த வஜ்ராக்ஷனை நோக்கி 
பெருஞ்சினத்துடன்‌ கூவியபடி வாளுடன்‌ பாய்ந்தான்‌ 
நகுஷன்‌. “இல்லை, தேவர்களாலும்‌ கண்டறியமுடியாத 
இடமென ஒன்றில்லை” என்று கூவினான்‌. 


“நீங்கள்‌ என்னை ஏளனம்‌ செய்கிறீர்கள்‌. மானுடனென 
ஒருவன்‌ முதிர்ந்து இந்திரனாவதை உங்களால்‌ தாள 
இயலவில்லை” என்று கூச்சலிட்டான்‌. அவையில்‌ 
அமர்ந்திருந்த தன்வந்திரி முனிவர்‌ புன்னகைத்து 
“இதற்கு முன்‌ இங்கு வந்த எந்த இந்திரனும்‌ மானுடராக 
இருந்த நினைவை கொண்டுவரவில்லை. ஒவ்வொரு 
சொல்லிலும்‌ அது எழுவதொன்றே நீங்கள்‌ யாரென 
காட்டுகிறது” என்றார்‌. கைகளை முறுக்கி பற்களைக்‌ 


கடித்து “முனிவரே ஆயினும்‌ இருளுக்குள்‌ உங்களைச்‌ 
செலுத்தும்‌ ஆற்றல்‌ எனக்குண்டு. நினைவுகொள்க, 
அமராவதியின்‌ அரசன்‌ நான்‌” என்றான்‌ நகுஷன்‌. 
“அதையும்‌ நாளுக்கு நான்காயிரம்‌ முறை நீங்கள்‌ 
உங்களுக்கே சொல்லிக்கொள்ள வேண்டியிருக்கிறது” 
என்றார்‌ தன்வந்திரி. 

நகுஷன்‌ தன்‌ மின்படையை கையில்‌ எடுக்க அவனை 
சனகரும்‌ சனத்குமாரரும்‌ சேர்ந்து பற்றி தடுத்தனர்‌. 
“அரசே, சினம்‌ அடக்குக! அவர்‌ சொல்வதென்ன என்று 
செவிகொள்க!” என்றார்‌ சனகர்‌. வெறுப்பு நிறைந்த 
விழிகளுடன்‌ தன்வந்திரி “எந்தக்‌ கனவுக்குள்ளும்‌ அது 
கனவே எனும்‌ தன்னுணர்வு ஒரு துளி இருக்கும்‌. 
கனவுகள்‌ விந்தையெனத்‌ தோன்றுவது 
அத்தன்னுணர்வால்தான்‌” என்றார்‌. “யார்‌ சொன்னது 
கனவென்று? சொல்லும்‌, எப்படி சொல்கிறீர்கள்‌ இது 
கனவென்று?” என்று சீறியபடி அவரை அணுகினான்‌ 
நகுஷன்‌. “சென்று பார்‌! அங்கே குருநகரியில்‌ உன்‌ 
முந்தைய வடிவம்‌ அரசு வீற்றிருக்கிறது. அது 
அங்கில்லையென்றால்‌ நீ இங்கு இருக்கிறாய்‌ என்று 
கொள்‌!” என்றார்‌ தன்வந்திரி. 


சற்றுநேரம்‌ அவரை நோக்கி நின்றபின்‌ மெல்ல தளர்ந்து 
அவன்‌ திரும்பினான்‌. ஏளனத்துடன்‌ “சென்று பார்க்க 
வேண்டியதுதானே...?” என்றார்‌ தன்வந்திரி. “இதுவல்ல, 
அதுவே என்‌ கனவு” என்றான்‌ நகுஷன்‌. “அதை விட்டு 
இங்கு வந்தபோது என்‌ மைந்தரை நான்‌ 
முற்றுதறவில்லை. ஆகவே அது என்னுள்‌ கனவென 
தங்கிவிட்டது.” மீண்டும்‌ அரியணையில்‌ அமர்ந்து “நான்‌ 
சென்று அதை பார்க்கலாம்‌. இங்கிருக்கும்‌ நான்‌ 
உருவாக்கும்‌ மாயையாகவே அது இருக்கும்‌. அது 
மெய்யல்ல” என்றபின்‌ வெறியுடன்‌ நகைத்து “இது நீங்கள்‌ 
எனக்கு ஒருக்கும்‌ பொறி. இதில்‌ விழமாட்டேன்‌” என்றான்‌. 
தன்வந்திரி உரக்க நகைத்தபின்‌ எழுந்து அவை 
நீங்கினார்‌. 


கொந்தளிப்புடன்‌ தன்‌ அரண்மனையின்‌ 
உப்பரிகைகளில்‌ உலாவிக்கொண்டும்‌ சித்தமழிய மது 
அருந்திக்கொண்டும்‌ சீற்றம்‌ தணியும்படி மகளிருடன்‌ 
காமமாடிக்கொண்டும்‌ இருந்த நகுஷேந்திரனை அணுகிய 
வஜ்ராக்ஷன்‌ உலகுலாவியாகிய நாரதர்‌ வந்திருப்பதை 
அறிவித்தான்‌. உடை திருத்தி முகம்‌ செம்மையாக்கி 
அவன்‌ அவைக்குச்‌ சென்று அங்கே முனிவர்களுடன்‌ தன்‌ 
பயணக்கதைகளை சொல்லி நகையாடிக்கொண்டிருந்த 
இசைமுனிவரை கண்டு பணிந்து வணங்கினான்‌. அவன்‌ 


முகத்திலிருந்த துயரை நோக்கி மாறாப்‌ புன்னகையுடன்‌ 
அவர்‌ “எதன்பொருட்டு இந்த நிலைகொள்ளாமை?” 
என்றார்‌. “இந்திரன்‌ என்றாலே நிலைகொண்டவன்‌ 
என்றல்லவா பொருள்‌?” 


தன்‌ விழைவையும்‌ இந்திராணியின்‌ சொல்லையும்‌ 
உரைத்து இந்திரனை கண்டுபிடிக்க முடியவில்லை 
என்பதை நகுஷன்‌ சொன்னான்‌. நாரதர்‌ நகைத்து “ஈரேழு 
உலகங்களிலும்‌ இருக்கும்‌ அத்தனை வடிவையும்‌ 
தானெடுக்கும்‌ வல்லமை கொண்டவன்‌ இந்திரன்‌. தன்‌ 
உள்ளம்‌ உருவாக்கும்‌ அனைத்து வடிவையும்‌ புறத்தே 
அமைத்துக்கொள்ளும்‌ ஆற்றல்‌ அவனுக்குண்டு. உன்‌ 
ஒற்றர்கள்‌ எவ்வடிவில்‌ அவனை தேடினார்கள்‌?” என்றார்‌. 
அப்போதுதான்‌ தன்‌ பிழையை உணர்ந்த நகுஷன்‌ 
சோர்ந்து தன்‌ பீடத்தில்‌ அமர்ந்து “ஆம்‌. ஒரு 
மணற்பருவாக, ஒரு கடல்துமியாகக்கூட அவனால்‌ 
ஒளிந்துகொள்ள முடியும்‌” என்றான்‌. “மட்டுமல்ல, 
மேல்கீழ்‌ உலகுகளில்‌ இதுவரை எழுந்த எவ்விழியும்‌ 
அறியாத புதுத்தோற்றம்‌ கொள்ளவும்‌ முடியும்‌” என்றார்‌ 
நாரதர்‌. 


“உங்களையே பணிகிறேன்‌, உலகறிந்தவரே. நான்‌ 
செய்யவேண்டியதென்ன?” என்றான்‌ நகுஷன்‌. “அரசே, 
தேடும்‌ விழிகளிலிருந்து நாம்‌ ஒளிந்து கொள்ளலாம்‌. 
அஞ்சும்‌ விம்‌ தப்புவது மிகக்கடினம்‌. அன்பு 
கொண்ட விழிகளிலிருந்து தப்புவது எவராலும்‌ 
இயலாது” என்றார்‌ நாரதர்‌. “என்ன சொல்கிறீர்கள்‌?” 
என்று குழப்பத்துடன்‌ நகுஷன்‌ கேட்டான்‌. அவர்‌ 
சொல்லவருவது என்னவென்பதை அவன்‌ உள்ளம்‌ 
மெல்ல புரிந்துகொள்ளத்‌ தொடங்கிவிட்டிருந்தது. “தன்‌ 
சோலையில்‌ மலர்ந்துள்ள அத்தனை மலர்களையும்‌ 
விழிகளென ஆக்கி கணவனுக்காக காத்திருக்கிறாள்‌ 
இந்திராணி. அங்கு வாடி உதிரும்‌ மலர்களை அள்ளிவரச்‌ 
செய்‌. உன்‌ ஏவலர்‌ கையில்‌ ஒரு வாடிய மலருடன்‌ தேடி 
அலையட்டும்‌. எங்கு அம்மலர்‌ மீண்டும்‌ புதிதென 
மலர்ந்து ஒளிகொள்கிறதோ அங்கிருக்கிறான்‌ இந்திரன்‌ 
என்று பொருள்‌” என்றார்‌ நாரதர்‌. 


உளவிசை தாளாது தொடையில்‌ தட்டி கூச்சலிட்டபடி 
எழுந்த நகுஷன்‌ “ஆம்‌, இது ஒன்றே வழி! நன்று, 
முனிவரே! என்‌ தலை தங்கள்‌ முன்‌ பணிகிறது. நன்று 
சொன்னிர்கள்‌ எனக்கு!” என்றான்‌. “அமைச்சர்களே, 
தேவர்களே” என்று கூவியபடி வெளியே ஓடி 
அனைவரையும்‌ அழைத்தான்‌. “இந்திராணியின்‌ 
சோலையில்‌ விழுந்து கிடக்கும்‌ அத்தனை வாடிய 

விதுரன்‌ சத்யவதியின்‌ அறைக்குள்‌ நுழைந்து 
தலைவணங்கினான்‌. சத்யவதி கைகாட்டியதும்‌ சியாமை 
கதவைமூடிவிட்டு வெளியே சென்றாள்‌. “அமர்ந்துகொள்‌, 
களைத்திருக்கிறாய்‌” என்றாள்‌ சத்யவதி. விதுரன்‌ 
பீடத்தில்‌ அமர்ந்துகொண்டு “ஆம்‌, காலைமுதல்‌ 
வெளியேதான்‌ இருக்கிறேன்‌” என்றான்‌. “சகுனியின்‌ 
படையும்‌ பரிவாரங்களும்‌ அமைந்துவிட்டனரா?” 
என்றாள்‌ சத்யவதி. “அவர்கள்‌ கூட்டமாக 
புராணகங்கைக்குள்‌ புகுந்து குடில்களை 
அமைத்துக்கொண்டே முன்னேறி நெடுந்தூரம்‌ 
சென்றுவிட்டனர்‌. இப்போது நம்‌ வடக்குவாயிலில்‌ ஏறி 
நின்றால்‌ அப்பால்‌ நகருக்கு ஒரு சிறகு முளைத்திருப்பது 
தெரிகிறது” என்றான்‌ விதுரன்‌. 


“உண்மையில்‌ நான்‌ மெல்ல அந்தப்படைகளை 
அஞ்சத்தொடங்கியிருக்கிறேன்‌ விதுரா” என்றாள்‌ 
சத்யவதி. “அவர்கள்‌ நம்மைவிட எவ்வகையிலோ 
கூரியவர்கள்‌ என்று தோன்றுகிறது. நடையிலா 
கண்களிலா தெரியவில்லை, ஒரு 
காந்தாரப்படைவீரனைக்‌ கண்டால்‌ அவன்‌ நம்‌ வீரர்‌ 
இருவருக்கு நிகரென்று தோன்றுகிறது.” விதுரன்‌ “பேரரசி 
எண்ணுவது முற்றிலும்‌ உண்மை. ஆயிரம்‌ காதம்‌ கடந்து 
இங்குவந்திருக்கும்‌ காந்தார வீரன்‌ வீடோ குடியோ உறவோ 
சுற்றமோ இல்லாதவன்‌. தன்‌ வாளை நம்பி இங்கு 
வந்தவன்‌. நம்‌ வீரர்கள்‌ இனிய இல்லங்களில்‌ மனைவியும்‌ 
புதல்வர்களும்‌ கொண்டவர்கள்‌. தந்தையர்‌ தனயர்‌, ஏன்‌ 
பாட்டன்களும்‌ இருக்கிறார்கள்‌. நாம்‌ வைத்திருக்கும்‌ 
துருவேறிய படைக்கலங்களைப்போன்றவர்கள்‌ நம்‌ 
வீரர்கள்‌. அவர்களோ ஒவ்வொருநாளும்‌ 
கூர்தீட்டப்பட்டவர்கள்‌.” 


“உண்மையில்‌ இந்நகரம்‌ இன்று நம்‌ ஆணையில்‌ 
இருக்கிறதா?” என்றாள்‌ சத்யவதி. “இன்று இருக்கிறது” 
என்றான்‌ விதுரன்‌. அவள்‌ பெருமூச்சுடன்‌ “நான்‌ 
முடிவுகளை எடுத்தபின்‌ திரும்பிப்பார்ப்பதில்லை. 
ஆனால்‌ இப்போது ஒவ்வொரு கணமும்‌ ஐயங்கள்‌ 
என்னை வதைக்கின்றன. சரியானதைத்தான்‌ 


மலர்களையும்‌ கொண்டு வரும்படி மாருதர்களுக்கு நான்‌ 
ஆணையிடுகிறேன்‌. அம்மலர்களில்‌ ஒன்றை எடுத்தபடி 
பதினான்குலகங்களிலும்‌ செல்லுங்கள்‌. இந்திரனை அந்த 
மலர்கள்‌ அறியும்‌” என்று குரல்‌ வீசினான்‌. உளத்துள்ளல்‌ 
தாளாமல்‌ சுற்றிவந்தபடி “மலர்களிலிருந்து யார்‌ தப்ப 
முடியும்‌? ஆம்‌, மலர்களை எவர்‌ ஒழிய முடியும்‌?” என்றான்‌. 
நாரதர்‌ “ஆம்‌ அரசே, இருந்த இடத்திலிருந்தே பயணம்‌ 
செய்பவை மலர்கள்‌” என்றார்‌. 


[।agelநூற்றியெட்டு மாருதர்கள்‌ நகுஷனின்‌ 
ஆணைப்படி இந்திராணியின்‌ மகிழமரச்‌ சோலைக்குள்‌ 
புகுந்தனர்‌. அங்கு உதிர்ந்து ஒளியழிந்து சருகென்றாகியும்‌ 
பாதி மட்கியும்‌ கிடந்த மலர்கள்‌ அனைத்தையும்‌ திரட்டி 
கொண்டுவந்து அளித்தனர்‌. தேவரும்‌ யக்ஷரும்‌ 
கந்தர்வரும்‌ கின்னரரும்‌ கிம்புருடரும்‌ கையில்‌ ஒரு 
மலருடன்‌ பத்து திசைகளையும்‌ நோக்கி கிளம்பினர்‌. 
அவர்களில்‌ சூசிமுகன்‌ என்னும்‌ கந்தர்வன்‌ 
மானசசரோவரை அடைந்ததுமே அவன்‌ கையில்‌ 
வண்ணமும்‌ வடிவமும்‌ இழந்து உலர்ந்து நத்தை எனச்‌ 
சுருங்கியிருந்த மகிழமலர்‌ பனிவிழும்‌ 
புதுக்காலையிலென இதழ்‌ விரித்து வண்ணமும்‌ ஒளியும்‌ 
கொண்டது. அதன்‌ நறுமணத்தை உணர்ந்து நாற்புறமும்‌ 
நோக்கிய பின்னரே தன்‌ கையில்‌ அது மலர்ந்திருப்பதை 
அவன்‌ அறிந்தான்‌. இளமைந்தனின்‌ முதற்பல்லென 
அவன்‌ கையில்‌ அது வெண்ணிற ஒளிகொண்டிருந்தது. 
மானசசரோவரில்‌ அவன்‌ மேலும்‌ தங்கவில்லை. எம்பி 
ஒளிவடிவு கொண்டு வானிலெழுந்து மின்னென வெட்டி 
அகன்றான்‌. அவன்‌ அமராவதிக்குத்‌ திரும்புகையில்‌ 
அணுகும்போதே அந்த மணத்தை உணர்ந்து “என்ன 
மணம்‌ அது? இதுவரை அறிந்திராத மணம்‌” என்றபடி 
நகுஷன்‌ வெளியே வந்தான்‌. 


சூசிமுகன்‌ அவனை வணங்கி அந்த மலரைக்‌ காட்டி 
“அரசே, மானசசரோவரை அணுகும்போது இது மலர்ந்தது” 
என்றான்‌. “ஒளிகொண்டு முகம்‌ திருப்பி நீர்ப்பரப்பைக்‌ 
காட்டியது.” நகுஷன்‌ பாய்ந்து “கொடு அந்த மலரை!” 
என்று வாங்கி திரும்பி ஓடி தன்‌ வியோமயானத்திலேறி 
மின்படைக்கலத்தை ஏந்தியபடி மானசசரோவரை நோக்கி 
சென்றான்‌. அந்த மலரே அவனை வழிகாட்டி 
இட்டுச்சென்றது. மாருதர்கள்‌ தேரென்றாகி அந்த 
மணத்தை தங்கள்‌ மேல்‌ ஏற்றிச்சென்றனர்‌. “மகிழம்‌ 
துயரிலாக்‌ காத்திருப்பின்‌ மலர்‌, அரசே. இந்திராணி 
துயரிலியென அங்கிருந்தாள்‌” என்றான்‌ ஒரு மாருதன்‌. 
“மருதம்‌ புணர்வின்‌ மணம்‌. குறிஞ்சி கண்டடைதலுக்கு. 
முல்லை கிளர்வுக்கு. நெய்தல்‌ துயருக்கு. பாலை 


பெருவேட்கைக்கு. மணங்களால்‌ ஆனது மானுட உள்ளம்‌. 
மணங்கள்‌ ஆள்கின்றன உறவுகளை.” 


உளப்பெருங்குளத்தில்‌ பிழைநிகர்‌ தவம்‌ 
புரிந்துகொண்டிருந்த இந்திரன்‌ ஆயிரமாண்டு 
முற்றடக்கம்‌ பயின்று உளம்‌ கரைந்து 
இன்மையென்றானான்‌. அலையடங்கி இழுத்துக்கட்டிய 
நீலப்‌ பட்டுப்பரப்பென ஒளி கொண்டிருந்தது 
அந்நீர்நிலை. அதில்‌ மாலை வானில்‌ முதல்‌ விண்மீன்‌ 
எழுந்ததுபோல வெண்ணிறத்‌ தாமரை மொட்டொன்று 
முகிழ்த்து வந்தது. அதன்‌ முதல்‌ இதழ்‌ ஓம்‌ எனும்‌ 
ஒலியுடன்‌ விரிந்தது. நான்‌ எனும்‌ ஒலியுடன்‌ 
இரண்டாமிதம்‌ மலர்ந்தது. அது என மூன்றாமிதழ்‌. இவை 
என நான்காவது இதழ்‌. எல்லாம்‌ என ஐந்தாவது இதழ்‌. 
பொருள்‌ என ஆறாவது இதழ்‌. சொல்‌ என ஏழாவது இதழ்‌. 
நடனம்‌ என எட்டாவது இதழ்‌. நிலை என ஒன்பதாவது 
இதழ்‌. ஒளியென்றும்‌ இருளென்றும்‌, இன்மையென்றும்‌ 
இருப்பென்றும்‌, எனதென்றும்‌ பிறிதென்றும்‌ 
கணந்தோறும்‌ தன்னைப்பெருக்கி பல்லாயிரம்‌ 
இதழ்கொண்ட வெண்தாமரையாக விரிந்தது இந்திரனின்‌ 
அகம்‌. 


அதன்‌ நடுவே பொன்னிறப்‌ புல்லிவட்டத்தில்‌ ஒரு 
கருவண்டென எழுந்து அமர்ந்து அவன்‌ தன்னை 
உணர்ந்தான்‌. முடிவிலா மலர்தலின்‌ மயக்கில்‌ 
காலமிலியில்‌ அமைந்திருந்தான்‌. அப்போது விண்ணில்‌ 
இருந்து ஓர்‌ ஒளிக்கீற்றென சரிந்து வந்த வியோமயானம்‌ 
அவனருகே அணுகி யாழொலியுடன்‌ சுற்றிப்பறந்தது. 
அதில்‌ மின்படைக்கலக்‌ கருவியை கையிலேந்தி விரிந்த 
ள்‌ மலரொன்றை மறுகையிலேந்தி அமர்ந்திருந்தான்‌ 
நகுஷேந்திரன்‌. “நான்‌ உன்னை வெல்ல வந்தேன்‌. 
இம்மின்படைக்கு எதிர்‌ நில்‌. அன்றேல்‌ என்‌ சொல்லுக்குப்‌ 
பணி” என்று அவன்‌ அறைகூவினான்‌. புன்னகையுடன்‌ 
கண்மலர்ந்து “யார்‌ நீ? நான்‌ உனக்கு எவ்வண்ணம்‌ 
எதிரியானேன்‌? எதன்பொருட்டு உனை நான்‌ பணிய 
வேண்டும்‌?” என்று இந்திரன்‌ கேட்டான்‌. 


நகுஷன்‌ “நீ அமராவதியின்‌ அரசனாக முன்பிருந்த 
இந்திரன்‌. அதை வென்று அரியணை அமர்ந்த 
நகுஷேந்திரன்‌ நான்‌. அங்கு என்‌ வெற்றி 
முழுமையுறவில்லை. அதை நிறைவுறச்‌ செய்யவே இங்கு 
வந்தேன்‌” என்றான்‌. இந்திரன்‌ முகம்‌ மலர்ந்து “ஆம்‌, நீ 
சொன்னபின்‌ உணர்கிறேன்‌. விண்ணுலகை ஆண்ட 
இந்திரன்‌ நான்‌. பிழைநிகர்‌ செய்யும்பொருட்டு என்‌ 
உள்ளம்‌ துறந்து பிறிதொன்றை 


சூடிக்கொண்டிருக்கிறேன்‌. நீ என்னை எதன்பொருட்டு 
வெல்ல விரும்புகிறாய்‌?” என்றான்‌. “உன்‌ உள்ளத்தில்‌ 
இந்திராணி வாழ்கிறாள்‌. அமராவதியை அடைந்தவன்‌ 
என்பதனால்‌ அவள்‌ எனக்குரியவள்‌” என்றான்‌ நகுஷன்‌. 


மேலும்‌ அகம்விரிந்து புன்னகைத்த இந்திரன்‌ “ஆம்‌, 
இம்மாபெரும்‌ மலருக்குள்‌ நிறைந்திருக்கும்‌ நறுமணம்‌ 
எதைக்‌ குறிக்கிறதென்று வியந்துகொண்டிருந்தேன்‌. அது 
இந்திராணிமேல்‌ நான்‌ கொண்ட காதல்‌. நறுமணத்தை 
மலர்‌ இழக்க ஒப்புமா என்ன?” என்றான்‌. அச்சொல்லால்‌ 
சினம்கொண்டு “எழு என்னிடம்‌ போருக்கு!” என்‌ 
நகுஷேந்திரன்‌ அறைகூவினான்‌. இந்திரன்‌ சிரித்து “போர்‌ 
நிகழட்டும்‌. ஆனால்‌ வெற்றி என்று எதை கொள்வாய்‌? 
பொருளென்று என்‌ கையிலிருக்கும்‌ எதையோ ஒன்றை 
அடைவதே உன்‌ வெற்றி என்றால்‌ அது நன்று. மூடா, நீ 
வந்திருப்பது மலரிலிருந்து நறுமணத்தை மட்டும்‌ 
அள்ளிச்‌ செல்வதற்காக” என்றான்‌. 


சொல்முட்டிய நகுஷன்‌ மேலும்‌ சினம்கொண்டு “நான்‌ 
உன்னை போருக்கு அறைகூவுகிறேன்‌. என்‌ காலடியில்‌ 
பணிக!” என்றான்‌. “பணியலாம்‌. துளியென்றும்‌ 
தூசியென்றும்‌ நான்‌ ஆகலாம்‌. அவள்மேல்‌ நான்‌ 
கொண்ட காதல்‌ அழியுமா என்ன?” என்றான்‌ இந்திரன்‌. 
நகுஷன்‌ தளர்ந்து “எவ்வண்ணம்‌ நான்‌ அதை 
வெல்வேன்‌? நீயே கூறு!” என்றான்‌. “சந்திரகுலத்து 
அரசனே, என்பொருட்டு அவள்‌ தன்‌ சோலையில்‌ விரிய 
வைத்த அப்பல்லாயிரம்‌ மலர்களின்‌ நறுமணமே இங்கு 
இந்த மலரில்‌ நிறைந்துள்ளது. நீ வெல்ல வேண்டியது 
என்னை அல்ல, அவளை. என்மேல்‌ அவள்‌ கொண்ட 
காதல்‌ அழியுமென்றால்‌, அச்சோலையின்‌ 
மலர்களனைத்தும்‌ மணமிழந்து உதிருமென்றால்‌ பின்‌ 
என்னிடமிருந்து நீ வென்றடைவதற்கு ஒன்றுமில்லை” 
என்றான்‌. டு வென்று வருகிறேன்‌. ஒருபோதும்‌ 
அமையமாட்டேன்‌” என்றபின்‌ நகுஷன்‌ திரும்பி 
அமராவதிக்கு சென்றான்‌. 


தவித்தும்‌ குழம்பியும்‌ தளர்ந்து அமராவதியை அடைந்த 
நகுஷேந்திரன்‌ தன்‌ அரண்மனைக்குள்‌ நுழைந்ததும்‌ 
பற்றி எரியலானான்‌. சினமும்‌ தவிப்பும்‌ வெறுப்பும்‌ 
விழைவும்‌ ஒன்றையொன்று உந்த அலைகொந்தளிக்கும்‌ 
உள்ளத்துடன்‌ தன்‌ அரண்மனையின்‌ ஆயிரம்‌ 
உப்பரிகைகளில்‌ சுற்றி வந்தான்‌. தன்‌ அமைச்சர்களை 
அழைத்து “சொல்லுங்கள்‌, இந்திராணியின்‌ உள்ளத்தை 
நான்‌ வெல்லும்‌ வழியென்ன?” என்றான்‌. “அரசே, 
பெண்கள்‌ பெரும்பரிசுகளை விரும்புவார்கள்‌. அதைவிட 


பாராட்டை விரும்புவார்கள்‌. அதற்கும்‌ மேலாக 
பெருமதிப்பை விழைவார்கள்‌. இவை அனைத்தையுமே 
இந்திரனென இங்கு அமர்ந்திருக்கும்‌ உங்களால்‌ 
அளிக்கமுடியும்‌. இதற்கும்‌ அப்பால்‌ அவர்‌ 
விழைவதென்ன என்று அறியேன்‌” என்றார்‌ முதன்மை 
அமைச்சர்‌. 


“அதை இந்திராணியிடமே கோரலாம்‌” என்றார்‌ ஒருவர்‌. 
“அவராலும்‌ அதை சொல்லமுடியாது. தன்‌ விழைவை 
தெளிந்துசொல்லும்‌ பெண்‌ என எவருமில்லை” என்றார்‌ 
பிறிதொருவர்‌. “அரசே, அதற்கும்‌ நீங்கள்‌ நாரதரையே 
நாடலாம்‌” என்றார்‌ இன்னொரு அமைச்சர்‌. “ஆம்‌, அவரே 
எனக்கு வழிகாட்டுவார்‌” என்று கூறிய நகுஷன்‌ ஐராவதம்‌ 
மீதேறி ஏழாம்‌ வானில்‌ ஒரு முகில்மேல்‌ அமர்ந்து 
விண்மீன்கள்‌ உதிர்வதை நோக்கி மகிழ்ந்திருந்த நாரதரை 
சென்று கண்டான்‌. “சொல்லுங்கள்‌ இசைமுனிவரே, நான்‌ 
இந்திராணியின்‌ உள்ளத்தை எப்படி வெல்வேன்‌?” 
என்றான்‌. “அவள்‌ சோலையின்‌ மலர்கள்‌ என்‌ 
காலடிகேட்டு மலரவேண்டும்‌. அதற்கு வழி என்ன?” 


“அவள்‌ இந்திராணி. இந்திரனோ பெருவிழைவும்‌ அதை 
ஊர்தியெனக்கொண்ட ஆணவமும்‌ கொண்டவன்‌. 
இந்திரன்‌ இதுவரை இயற்றாத ஆணவச்‌ செயலொன்றை 
செய்க! அவள்‌ அதை காணட்டும்‌. நீயே இந்திரன்‌ என 
அவள்‌ காதல்கொள்வாள்‌” என்றார்‌ நாரதர்‌. நகுஷன்‌ 
எண்ணி நின்றபின்‌ “அவள்‌ அறியாத ஆணவம்‌ எது?” 
என்றான்‌. “அதை உன்‌ அமைச்சரிடம்‌ வினவியறிக!” 
என்றார்‌ நாரதர்‌. நகுஷன்‌ அவைதிரும்பி அமைச்சர்களை 
அழைத்து “சொல்க, இந்திரன்‌ செல்ல அஞ்சுமிடம்‌ எது? 
செய்யத்‌ தயங்கும்‌ செயல்‌ எது?” என்றான்‌. “அரசே, 
முதல்தெய்வங்கள்‌ மூவரை எதிர்ப்பதில்லை அவர்‌. 
முனிவர்‌ சொல்மீறுவதில்லை” என்றார்‌ 
அமைச்சர்முதல்வர்‌. 

தொடைதட்டி எழுந்த நகுஷன்‌ “அழையுங்கள்‌ எட்டு 
முனிவர்களை! என்‌ பல்லக்கை அவர்கள்‌ சுமக்கட்டும்‌. 
நான்‌ இந்திராணியை பார்க்கச்‌ செல்கிறேன்‌” என்றான்‌. 
திகைத்த அமைச்சர்கள்‌ “என்ன சொல்கிறீர்கள்‌? 
அவர்களின்‌ சொல்‌ உங்களை பொசுக்கிவிடும்‌” 
என்றார்கள்‌. “அதை பார்ப்போம்‌. எங்கும்‌ 
துணிந்தேறித்தான்‌ இங்கு வந்துசேர்ந்தேன்‌. இங்கிருந்தும்‌ 
அவ்வாறே முன்செல்வேன்‌” என்றான்‌ நகுஷன்‌. 
“அழையுங்கள்‌ முனிவர்களை... என்‌ பல்லக்கை 
அவர்கள்‌ சுமக்கவேண்டுமென நான்‌ ஆணையிட்டேன்‌ 
என அறிவியுங்கள்‌!” 


சனகரும்‌, சனாதனரும்‌, சனத்குமாரரும்‌, தன்வந்திரியும்‌, 
சியவனரும்‌, கெளதமரும்‌, வசிட்டரும்‌, உத்தாலகரும்‌ 
மறுசொல்லின்றி வந்து அவன்‌ பல்லக்கை சுமந்தனர்‌. 
அதில்‌ ஏறியமர்ந்து “செல்க மகிழமரச்‌ சோலைக்கு!” என 
அவன்‌ ஆணையிட்டான்‌. தன்‌ வலக்கையில்‌ 
மின்படையை சவுக்காக ஆக்கி ஏந்தியிருந்தான்‌. 
இடக்கையில்‌ கல்பமரத்தின்‌ மலரும்‌ ஏந்தியிருந்தான்‌. 
அவர்கள்‌ நடக்கும்‌ விரைவு போதாதென்று அவன்‌ 
உள்ளம்‌ தாவியது. “விரைக! விரைக!” என கூவினான்‌. 
“நாகமென விரைக...!” என்று அவர்களை சவுக்கால்‌ 
அடித்தான்‌. எதிரே குறுமுனிவர்‌ தன்‌ ஏழு 
மாணவர்களுடன்‌ வரக்கண்டதும்‌ அவன்‌ களிவெறி 
மிகுந்தது. “அவரிடம்‌ சொல்லுங்கள்‌, என்‌ பாதைக்கு முன்‌ 
வரவறிவித்து செல்லும்படி” என சூசிமுகனிடமும்‌ 
வஜ்ராக்‌ஷனிடமும்‌ ஆணையிட்டான்‌. 


நிலமொழியில்‌ “ஸர்ப்ப! ஸர்ப்ப!” என அவர்களை 
விரைவூட்டிக்கொண்டு அவன்‌ செல்வதைக்கண்டு 
அகத்தியர்‌ திகைத்து நின்றார்‌. அவன்‌ அருகே வந்து 
“என்ன நோக்கி நிற்கிறீர்‌? என்‌ ஆணையை 
கேட்கவில்லையா நீர்‌?” என்றான்‌. சீற்றத்துடன்‌ 
கைதாக்கிய அகத்தியர்‌ “உன்‌ நாவிலிருந்து ஒலித்தவன்‌ 
நாகன்‌. அறிவிலியே, நீ மாநாகமென ஆகுக! மண்ணில்‌ 
இழைக! ஆயிரம்‌ ஆண்டுகளுக்குப்பின்‌ உன்‌ 
குடிப்பிறந்தவனால்‌ உன்‌ ஆணவம்‌ அழியும்‌. அன்று 
மீண்டெழுந்து விண்ணவனாக வருக!” என 
தீச்சொல்லிட்டார்‌. அக்கணமே பல்லக்கிலிருந்து புரண்டு 
வானையும்‌ காற்றையும்‌ கிழித்தபடி இறங்கி 
பேரோசையுடன்‌ மண்ணில்‌ வந்து விழுந்தான்‌ நகுஷன்‌. 
வரும்போதே அவன்‌ உடல்‌ நீண்டு வளைந்து ஏழு 
சுருள்கள்‌ கொண்ட நாகமாக மாறியது. மண்ணில்‌ 
விழுந்து தலை எழுந்து நா சீற அவன்‌ நெளிந்தபோது தன்‌ 
கீழுடல்‌ கல்லென்றாகியிருப்பதை கண்டான்‌. உடல்‌ 
நெளித்து அந்த எடையை இழுத்தபடி சென்று அருகே 
இருந்த சிறிய குகைக்குள்‌ புகுந்து இருளுக்குள்‌ ஒளிந்து 
சுருண்டுகொண்டான்‌. 

45. குளிர்ச்சுழி 


மலைச்சரிவில்‌ முண்டன்‌ முயல்போல, பச்சைப்‌ 
பந்துபோல பரவியிருந்த புதர்களினூடாக வளைந்து 
நெளிந்து பின்னால்‌ தொடர்ந்து வர, பெரிய கால்களை 
தூக்கிவைத்து புதர்களை மிதித்து சழைத்து பாறைகளை 
நிலைபெயர்ந்து உருண்டு அகலச்செய்து பறப்பதுபோல்‌ 
கைகளை வீசி முன்னால்‌ சென்ற பீமன்‌ நின்று இடையில்‌ 
கைவைத்து இளங்காற்றில்‌ எழுந்து வந்த மலர்‌ மணத்தை 
முகர்ந்து ஒரு கணம்‌ எண்ணங்களை இழந்தான்‌. பின்னர்‌ 
திரும்பி இரு கைகளையும்‌ தலைக்கு மேல்‌ கூப்பி விரித்து 
“அதே மணம்‌! ஐயமே இல்லை, அதே மணம்தான்‌. 
இங்குள்ளது அந்த மலர்‌. இதோ, மிக அருகே!” என்று 
கூவினான்‌. 


புன்னகையுடன்‌ அவனருகே வந்து மூச்சிரைக்க நின்ற 
முண்டன்‌ “மரக்கிளைகளினூடாக தாவிச்செல்வது 
எளிது. அங்கு கைகளால்‌ நடக்கலாம்‌” என்றான்‌. 
“மண்ணில்‌ நடப்பதைவிட வானில்‌ நடப்பது எளிது... 
மண்ணில்‌ நடக்கையிலும்‌ கைகளால்‌ வானிலும்‌ 
துழாவிக்கொள்கிறோம்‌.” பீமன்‌ அவன்‌ தலையைத்‌ 
தொட்டு உலுக்கி “மிக அருகே! அந்த மணம்‌, ஐயமே 
இல்லை, அதே மணம்தான்‌” என்றான்‌. “அதோ தெரிகிறது 
சோலை!” என்று முண்டன்‌ சுட்டிக்காட்டியதுமே பீமன்‌ 
பாய்ந்து ஓடத்தொடங்கினான்‌. 


மலைச்சரிவின்‌ விளிம்பிலேறி வந்து நின்ற முண்டன்‌ 
சற்று சரிந்து இறங்கிப்போன நிலத்தில்‌ இரு கைகளையும்‌ 
விரித்தபடி ஓடி அகன்ற பீமனை தொலைவிலிருந்து 
நோக்கினான்‌. அச்சோலைக்குள்‌ இருந்த சுனை 
இளவெயிலில்‌ ஒளி கொண்டிருந்தது. பச்சைப்‌ பட்டால்‌ 
மூடிவைத்த சுடரகல்போல. பீமன்‌ அம்மரங்களினூடே 
மறையக்‌ கண்டபின்‌ முண்டன்‌ சிறிய தாவல்களாக 
தானும்‌ ஓடி அதை அணுகினான்‌. சோலைக்குள்‌ 
மரங்களினூாடே பீமன்‌ புதுமழை மணம்‌ பெற்ற கரடிபோல 
இரு கைகளையும்‌ விரித்து துள்ளிச்‌ சுழன்று ஓடுவது 
தெரிந்தது. நறுமணம்‌ மானுடரை பித்தாக்கிவிடுகிறது. 
காட்சிகளோ ஒலிகளோ சுவைகளோகூட அதை 
செய்வதில்லை. மணங்கள்‌ புலன்களை 
எண்ணங்களிலிருந்து விடுவித்து கட்டிலாது கிளரச்‌ 


செய்துவிடுகின்றன. 


ஒரு மரத்தருகே சென்று நின்று திரும்பி நோக்கி 
“இதுவா...?” என்றான்‌ பீமன்‌. “நானறியேன்‌, 
கண்டுபிடிக்கவேண்டியவர்‌ நீங்கள்‌” என்றான்‌ முண்டன்‌. 
“இதே இடம்‌! இங்கு முன்பு நான்‌ வந்திருக்கிறேன்‌” 
என்றான்‌. பிறகு மூச்சிரைக்க “கனவில்‌ கண்ட இடம்‌. 
முன்பு கண்ட அதே சோலை” என்றான்‌. மரங்களின்‌ 
வேர்ப்புடைப்புகளில்‌ ஏறி தாவியிறங்கி “ஆம்‌, 
எவ்வண்ணமோ இதுவும்‌ முந்தைய சோலை போலவே 
அமைந்துள்ளது. அங்கிருந்து பறவைகள்‌ 
விதைகளுடன்‌ இங்கு வந்திருக்கலாம்‌” என்றான்‌ 
முண்டன்‌. 


பீமன்‌ திரும்பி ஓடி பிறிதொரு மரத்தடியில்‌ சென்று 
நின்றான்‌. “இதே மணம்தான்‌” என்றான்‌. “பிறகென்ன? 
அதிலிருந்து மலரொன்றை பறித்துக்கொள்ளுங்கள்‌. 
அதுதான்‌ கல்யாண செளகந்திகம்‌” என்றான்‌ முண்டன்‌. 
பீமன்‌ குதித்து அம்மரத்தின்‌ சிறிய கிளையொன்றை 
பற்றினான்‌. அது எடை தாங்காது சற்று சாய்ந்து 
மலர்களை கொட்டியது. பீமன்‌ ஒரு மலரை எடுத்து 
முகர்ந்தபோது அவன்மேல்‌ ஒரு வெண்ணிறக்‌ கடலலை 
பெருகிவந்து சூழ்ந்து அறைந்து முழுக்காட்டியதை 
காணமுடிந்தது. பட்டு இழுபடுவதுபோல அந்த அலை 
விலகி மறைய கரிய ஈரத்துடன்‌ பாறை எழுவதுபோல்‌ 
அவன்‌ குளிர்ந்து நின்றான்‌. பின்னர்‌ “இதுவல்ல...” 
என்றான்‌. முண்டன்‌ புன்னகைக்க “ஆனால்‌ 
பெரும்பாலும்‌ இது” என்றான்‌. முண்டன்‌ “நான்‌ 
எண்ணினேன்‌” என்றான்‌. 


அருகணைந்த பீமன்‌ சோர்வுடன்‌ “இதே மணம்தான்‌. 
அகலே நின்றிருக்கையில்‌ எந்த வேறுபாட்டையும்‌ நான்‌ 
காணவில்லை. கையிலெடுத்து முகரும்போது 
உள்ளிருந்து பிறிதொரு புலன்‌ சொல்கிறது இதுவல்ல 
என்று” என்றான்‌. பின்பு அந்த மலரை உதிர்த்துவிட்டு 
அருகே வந்து “இது நாமறிந்துகொள்ள முடியாத ஏதோ 
உள விளையாட்டு. என்‌ சித்தம்‌ பிறழ்ந்திருக்கக்கூடும்‌” 
என்றான்‌. “திரும்பிவிடலாமென எண்ணுகிறேன்‌, 
முண்டரே. பொருளற்ற ஒரு ஆழ்துழாவல்‌ மட்டும்தான்‌ 
இது. இதைத்‌ தொடர்ந்துசென்று நான்‌ 
அடையக்கூடுவதென ஏதுமில்லை”. 


முண்டன்‌ “பாண்டவரே, ஒரு செடியில்‌ எழும்‌ முள்ளில்‌ 
முதலில்‌ உருவாவது எது?” என்றான்‌. “என்ன?” என்று 
பீமன்‌ புரியாமல்‌ திரும்பி கேட்டான்‌. பின்னர்‌ 


அவ்வினாவின்‌ உட்பொருளை உணர்ந்தவனாக “அதன்‌ 
மிகக்கூரிய முனை. முள்முனையின்‌ இறுதிப்புள்ளி” 
என்றான்‌. “அப்புள்ளியின்‌ கூர்மையை வலுப்பெறச்‌ 
செய்வதற்காகவே மேலும்‌ மேலுமென தன்‌ உடலை அது 
திரட்டிக்‌ கூம்பி நீண்டெழுகிறது.” சிரித்தபடி “நன்று” 
என்றான்‌ முண்டன்‌. “ஐவரில்‌ தத்துவம்‌ அறியாதவர்‌ 
நீங்கள்‌ ஒருவரே என்கிறார்கள்‌ சூதர்கள்‌, நன்று.” பீமன்‌ 
சிரித்து “தத்துவம்‌ அறியேன்‌. ஆனால்‌ முட்களை 
அறிவேன்‌” என்றான்‌. 


“தாங்கள்‌ சொன்னதில்‌ மேலுமொரு நீட்சி உள்ளது, 
பாண்டவரே. அம்முள்முனையின்‌ முடிவிற்கு 
அப்பாலிருக்கும்‌ வெறுமையைத்தான்‌ அந்த முள்‌ 
முதலில்‌ அறிந்தது. அதை நிரப்பும்‌ பொருட்டே 
முனையின்‌ முதல்‌ அணுவை உருவாக்கிக்‌ கொண்டது” 
என்றான்‌ முண்டன்‌. “அவ்வெறுமைக்கும்‌ 
அம்முதலணுவுக்குமான உரையாடல்‌ ஒன்று ஒவ்வொரு 
முள்ளிலும்‌ நிகழ்ந்து கொண்டிருந்தது. முள்முனைகள்‌ 
குத்துவதும்‌ கிழிப்பதும்‌ வருடுவதும்‌ அதைத்தான்‌.” 
அவன்‌ சொல்வதன்‌ பொருளென்ன என்று 
விளங்காவிட்டாலும்‌ எவ்விதமோ அதன்‌ உட்பொருளை 
நோக்கி சென்றுவிட்ட பீமன்‌ புன்னகையுடன்‌ அருகே 
வந்தான்‌. 


முண்டன்‌ “அந்தச்‌ சிற்றாலயத்தை தாங்கள்‌ இன்னும்‌ 
பார்க்கவில்லை” என்றான்‌. பீமன்‌ அப்போதுதான்‌ தாழ்ந்த 
மரக்கிளைகள்‌ இலைக்கொத்துகளால்‌ பொத்தி 
வைத்திருந்த கரிய சிற்றாலயத்தை பார்த்தான்‌. “அதே 
வடிவில்‌, அதே அளவில்‌” என்றபடி அதை நோக்கி 
சென்றான்‌. ஆலயத்தின்‌ சிறிய வாயில்‌ கதவில்லாது 
திறந்திருந்தது. அதன்‌ முன்‌ சென்று இடையில்‌ 
கைவைத்தபடி நின்று உள்ளே பார்த்தான்‌. பின்னர்‌ 
திரும்பி அணுகி வந்த முண்டனிடம்‌ “அதே சிலையா?” 
என்றான்‌. “ஏறத்தாழ...” என்றபடி முண்டன்‌ அருகே 
வந்தான்‌. “இவள்‌ அசோகசுந்தரி” என்றான்‌. “கையில்‌ 
அசோகம்‌ ஏந்தியிருக்கிறாள்‌. மின்கதிருக்கு மாறாக 
அமுதகலம்‌.” குனிந்து நோக்கியபடி “ஆம்‌” என்றான்‌ 
பீமன்‌. “ஆனால்‌ அதே முகம்‌” என்றபின்‌ “ஒளியின்‌ 
மாறுபாட்டினாலா என தெரியவில்லை. இது ஊர்வசியின்‌ 
முகத்தில்‌ இல்லாத பிறிதொரு புன்னகை 
கொண்டுள்ளது” என்றவன்‌ கைகளைக்‌ கட்டி கூர்ந்து 
நோக்கியபடியே நின்றான்‌. திரும்பி புன்னகைத்து 
“ஒருவேளை நீர்‌ சொன்ன கதையால்‌ உருவான 
உளமயக்காக இருக்கலாம்‌. இது இளம்கன்னியின்‌ அறியா 
புன்னகை. ஊர்வசியின்‌ முகத்தில்‌ இருந்தது துலாவின்‌ 


மறுதட்டையும்‌ அறிந்தபின்‌ எழும்‌ நகைப்பு” என்றான்‌. 


“ஆம்‌. நமது உள்ளம்‌ கொள்ளும்‌ சித்திரம்தான்‌ அது” 
என்றபடி முண்டன்‌ அப்படியில்‌ அமர்ந்தான்‌. அவன்‌ முன்‌ 
அடிமரம்போல்‌ பருத்த உடலுடன்‌ எழுந்து நின்ற பீமன்‌ 
“இங்கும்‌ நானறிவதற்கு ஏதேனும்‌ உள்ளதா?” என்றான்‌. 
“வினாக்கள்தான்‌. உறவுகளைப்பற்றி விடைகளை எவர்‌ 
கூறக்கூடும்‌?” என்றான்‌ முண்டன்‌. “காலத்தில்‌ 
பின்னகர்ந்து செல்ல வேண்டுமா என்ன? செல்கிறேன்‌” 
என்றான்‌ பீமன்‌. 


“இம்முறை காலத்தில்‌ முன்னகர்ந்து செல்லலாம்‌” என்று 
முண்டன்‌ சொன்னான்‌. “இமயமலை அடிவாரத்தில்‌ 
யமுனை நதிக்கரையில்‌ குகையொன்றில்‌ உங்கள்‌ 
மூதாதை நகுஷன்‌ ஒரு பெரும்பாம்பென இருளில்‌ 
உறைகிறார்‌. அக்குகைக்குள்‌ வழிதவறி தங்க வரும்‌ 
உயிர்களை மட்டுமே பற்றி இறுக்கி உணவாகக்‌ 
கொள்கிறார்‌. ஆகவே தீராப்‌ பசி கொண்டிருக்கிறார்‌. தன்‌ 
பசியை முழுதடக்கும்‌ பேருடல்‌ விலங்கொன்றை 
உண்ணும்போது அவருக்கு மீட்பு என்று 
சொல்லிடப்பட்டுள்ளது” என்றபின்‌ நகைத்து “தீயூழ்‌ 
என்னவென்றால்‌ யானைகள்‌ அச்சரிவில்‌ ஏறமுடியாது. 
குகைகளுக்குள்‌ நுழையும்‌ வழக்கமும்‌ 
யானைகளுக்கில்லை” என்றான்‌. 


பீமன்‌ முண்டனின்‌ முகத்தையே 
நோக்கிக்கொண்டிருந்தான்‌. “அமர்க!” என்று அவன்‌ 
சொன்னதும்‌ அசோகசுந்தரியை நிலம்பணிந்து 
வணங்கிவிட்டு சிறுவனைப்போல்‌ உடலொடுக்கி 
படிகளில்‌ அமர்ந்தான்‌. முண்டன்‌ தன்‌ கையை அவன்‌ 
முகத்தருகே காட்டினான்‌. “காலம்‌ நாமணியும்‌ 
ஆடையைப்‌ போன்றது. ஆடை நம்மீது படிகிறது. 
ஆடைக்கு நாம்‌ வடிவளிக்கிறோம்‌. நம்முள்‌ எங்கோ 
ஆடையே நம்‌ வடிவென்றாகிறது. நோக்குக, ஆடைகள்‌ 
அனைத்தும்‌ மானுட வடிவொன்றை கரந்துள்ளன. 
அணியப்படாத ஆடைகளில்கூட அணியவிருக்கும்‌ 
மானுடர்‌ உறைகிறார்கள்‌. ஆடைகளை 
மாற்றிக்கொள்கையில்‌ நம்‌ உடல்‌ பிறிதொன்றாகிறது. 
உடல்‌ பிறிதொன்றாகையில்‌ உளம்‌ பிறிதொன்றாகிறது. 
ஏனெனில்‌ உளமணியும்‌ ஆடையே உடல்‌. பாண்டவரே, 
உளம்‌ எது அணிந்த ஆடை?” 


அவன்‌ குரல்‌ தேனீபோல ரீங்கரித்து அவன்‌ 
தலையைச்சுற்றி பறந்தது. “இது பிறிதொரு காலம்‌. 
அடர்காடு. யமுனை கரியநீர்‌ பெருகிச்செல்லும்‌ சரிவு. நீர்‌ 


நோக்கி புடைத்தெழுந்த வேர்த்திரள்களாலான எழுகரை. 
நீர்‌ உண்டு உரம்பெற்ற பேருடல்‌ மரங்கள்‌ கிளைதிமிறி 
இலைகொப்பளிக்க அணிவகுத்திருக்கும்‌ கான்தடம்‌” 
என்றான்‌. முதலில்‌ சொற்களாக பின்னர்‌ காட்சிகளாக 
பின்னர்‌ வானும்‌ மண்ணுமாக காலமாக அவன்‌ சொற்கள்‌ 
உருமாறிக்கொண்டே சென்றன. 


[age] தொலைவிலேயே ஆறு இருப்பதை பீமன்‌ 
உணர்ந்துவிட்டான்‌. அவன்‌ உள்ளமும்‌ சித்தமும்‌ அதை 
அறிவதற்குமுன்‌ உடல்‌ உணர்ந்துவிட்டது. அவனுக்குப்‌ 
பின்னால்‌ நால்வரும்‌ திரெளபதியும்‌ நடைதளர்ந்து 
நாவறண்டு ஒருவர்‌ கையை ஒருவர்‌ பற்றியபடி 
விரைவழிந்து நடந்துவந்து இறுதி ஆற்றலும்‌ அகல 
மூச்சிரைத்தபடி நின்று பாறைச்சரிவின்‌ நிழலில்‌ 

பழிமண்ணின்‌ எடையுடன்‌ விழுந்து அமர்ந்தனர்‌. 
திரெளபதி சரிந்து கண்மூடி படுத்துவிட்டாள்‌. பீமன்‌ 
பாறைமேல்‌ நின்றபடி “நீர்‌” என்றான்‌. தருமன்‌ 
தலைதிருப்பி “மொண்டு வருக, இளையோனே! 
எங்களால்‌ நடக்கமுடியாது” என்றார்‌. 


அந்த மலைச்சரிவெங்கும்‌ நீருற்றுகளே இருக்கவில்லை. 
கெளதமரின்‌ தவச்சாலையிலிருந்து களிந்தமலைச்‌ 
சாரலில்‌ உள்ள கண்வரின்‌ தவக்குடிலுக்குச்‌ செல்வதென 
தருமன்‌ முடிவெடுத்தபோது அவரது மாணவர்களில்‌ 
ஒருவர்‌ “இவ்வழி செல்வது மிக அரிது. எவரும்‌ 
அணுகலாகாதென்பதனாலேயே அங்கு சென்று 
குடிலமைத்திருக்கிறார்‌ கண்வர்‌. வடகிழக்கு 
நோக்கிச்சென்று மலைமேல்‌ ஏறி மீண்டும்‌ கீழிறங்கி அங்கு 
செல்வதே இயல்வது. பன்னிரு நாட்கள்‌ நடைபயணம்‌ 
தேவையாகும்‌” என்றான்‌. ஒரு கணம்‌ எண்ணியபின்‌ 
தருமன்‌ “இல்லை, அவ்வளவு நாட்கள்‌ இங்கிருக்க 
இயலாது. துவைதக்‌ காட்டுக்கே நாங்கள்‌ திரும்பிச்செல்ல 
வேண்டியிருக்கிறது. வரும்‌ முழுநிலவு நாளில்‌ அங்கு 
நிகழும்‌ வேதச்‌ சொல்லாய்வு அமர்வில்‌ நானும்‌ 
பங்குகொள்ளவிருக்கிறேன்‌” என்றார்‌. 


அர்ஜுனன்‌ “நாம்‌ இவ்வழியே செல்லலாம்‌. இதுவரை நாம்‌ 
அறியாத கடுமைகொண்ட பாதையாக இருக்க 
வாய்ப்பில்லை” என்றான்‌. அனைவரும்‌ திரும்பி 
பீமனைப்‌ பார்க்க “செல்வோம்‌” என்று அவன்‌ சுருக்கமாக 
சொன்னான்‌. அன்று காலை அவர்கள்‌ கிளம்பும்போதே 
“கையில்‌ நீரெடுத்துக்கொள்ளுங்கள்‌” என்றார்‌ கெளதமர்‌. 
“நீள்வழி, ஆனால்‌ எங்கும்‌ ஓடைகள்‌ இல்லை. அனைத்து 
ஊற்றுகளும்‌ வழிதல்களும்‌ ஆற்றுக்கு மேற்கேதான்‌ 
உள்ளன. ஆறோ அறுபதடி ஆழத்தில்‌ உருளைப்பாறைக்‌ 


செய்திருக்கிறேனா? அஸ்தின புரியை 
குழந்தையைக்கொண்டுசென்று 
ஓநாய்முன்போடுவதுபோல விட்டுவிட்டேனா? 
தெரியவில்லை” என்றாள்‌. அவளுடைய கண்களுக்குக்‌ 
கீழே தசைவளையம்‌ தொங்கியது. முகமே சுருங்கி 
நெளிந்த கரும்பட்டால்‌ ஆனதுபோலத்‌ தோன்றியது. 


“பேரரசியார்‌ இந்த இக்கட்டை நன்கு தேர்ந்தபின்னர்தானே 
எடுத்தீர்கள்‌?” என்றான்‌ விதுரன்‌. “ஆம்‌, அனைத்தையும்‌ 
சிந்தனை செய்தேன்‌. சூதரும்‌ ஒற்றரும்‌ அளித்த 
அனைத்துச்செய்திகளையும்‌ நுண்ணிதின்‌ ஆராய்ந்தேன்‌. 
ஆனால்‌ அரசுசூழ்தலில்‌ முதன்மை விதியொன்றுண்டு, 
அதை தவறவிட்டுவிட்டேன்‌” என்றாள்‌ சத்யவதி. 
“ஒருவனைப்பற்றி எந்த இறுதிமுடிவையும்‌ எடுப்பதற்கு 
முன்‌ அவனை நேரில்‌ பார்த்தாகவேண்டும்‌. அவனிடம்‌ 
சிலமுறையாவது பேசியாகவேண்டும்‌. எத்தனை 
நுணுகியறிந்திருந்தாலும்‌ நேரில்‌ பார்க்கையில்‌ நம்‌ 
அனைத்து கணிப்புகளும்‌ பிழைபட்டுவிடுகின்றன.” 
அவள்‌ தலையை அசைத்தாள்‌. “நான்‌ சகுனியைப்பற்றி 
அனைத்தும்‌ அறிவேன்‌ என நினைத்தேன்‌. அவனை 
நேரில்‌ கண்டதும்‌ என்‌ கணிப்புகளை எண்‌ 

திகைத்தேன்‌.” 


“நேரில்‌ கண்டதும்‌ எதை அறிந்தீர்கள்‌?” என்றான்‌ 
விதுரன்‌ சற்றே வியப்புடன்‌. “அறிந்தது எந்த 
புதுச்செய்தியையும்‌ அல்ல. அவனை நேரில்‌ கண்டு 
அறிந்தவை இரண்டுதான்‌. தன்னை முற்றிலும்‌ 
இறுக்கிக்கொண்டிருக்கும்‌ அரசியலாளன்‌ அவன்‌. 
ஆனால்‌ காந்தாரியைப்பற்றி பேசும்போது அவன்‌ 
உள்ளம்‌ நெகிழ்கிறது. தேவவிரதனை அவன்‌ 
விரும்புகிறான்‌. ஆனால்‌ அவை எவ்வகையிலும்‌ 
முக்கியமான அறிதல்களல்ல. நானறிந்தது அறிதல்‌ 
அல்ல. உணர்தல்‌. அவனருகே நிற்கையில்‌ என்‌ அகம்‌ 
தெளிவாகவே அச்சத்தை உணர்கிறது. அவன்‌ இந்நகரின்‌ 
அழிவுக்கு வழிவகுப்பான்‌ என எனக்குத்‌ 
தோன்றிக்கொண்டே இருக்கிறது.” 


விதுரனை நோக்கி சத்யவதி சொன்னாள்‌ “ஆகவேதான்‌ 
நேரில்‌ பார்க்காமல்‌ முடிவெடுக்கலாகாது என்கிறார்கள்‌ 
அரசுசூழ்தல்‌ அறிஞர்கள்‌. பிறர்‌ சொல்லும்போது நம்‌ 
சிந்தைதான்‌ அவற்றைக்‌ கேட்கிறது. நம்‌ தர்க்கம்தான்‌ 
அவற்றைப்‌ புரிந்துகொள்கிறது. அம்மனிதன்‌ நம்மருகே 
நிற்கையில்‌ நம்முடைய ஆன்மா அவனை உணர்கிறது. 
உள்ளுணர்வின்‌ மூன்றாம்‌ விழியால்‌ அவனை நாம்‌ 
பார்க்கமுடிகிறது.” 


குவியல்களுக்கு அடியில்‌ பெருகிச்‌ 
சென்றுகொண்டிருக்கிறது.” 


தருமன்‌ “இங்கு இப்படியொரு வறண்ட நிலம்‌ எப்படி 
உருவானது?” என்றார்‌. கெளதமர்‌ சிரித்து 
“மண்ணியல்பை அப்படி வகுக்கமுடியுமா என்ன?” 
என்றார்‌. அர்ஜுனன்‌ “மண்ணுக்கு அடியில்‌ விரிசலே 
அற்ற ஒற்றைப்பெரும்பாறைப்பரப்பு இருக்கக்கூடும்‌” 
என்றான்‌. நகுலன்‌ மூட்டையை இறுக்கிக்‌ கட்டியபடி 
“இரக்கமே அற்ற மண்‌” என்றான்‌. தருமன்‌ அதன்‌ பொருள்‌ 
அறியாமுள்‌ என தொட்டுச்செல்ல திரும்பி நோக்கிவிட்டு 
“ஆம்‌, அது அன்னை என்பதனாலேயே அவ்வாறும்‌ 
இருந்தாகவேண்டியிருக்கிறது” என்றார்‌. 


இரு பெரும்தோற்பைகளில்‌ நீர்‌ நிரப்பி பீமன்‌ தன்‌ இரு 
தோள்களிலும்‌ மாட்டிக்கொண்டான்‌. உண்பதற்கு 
உலர்‌அப்பமும்‌ காய்ந்தபழங்களும்‌ நிரப்பிய 
தோல்பையை முதுகிலிட்டான்‌. கச்சையை இறுக்கியபடி 
அவன்‌ எழுந்து நடக்க அவர்கள்‌ வணக்கங்களுக்குப்பின்‌ 
தொடர்ந்தனர்‌. உருளைக்கரும்பாறைகள்‌ 
விண்ணிலிருந்து மழையாகப்‌ பொழிந்தவைபோல 
சிதறிப்‌ பரந்திருந்த நிலவெளியினூடாக நடக்கத்‌ 
தொடங்கினர்‌. விரைவிலேயே வானில்‌ முழு 
வெம்மையுடன்‌ கதிரவன்‌ எழுந்தான்‌. 
“பெருங்கோடைக்காலம்‌ இது” என்றார்‌ தருமன்‌. “நிமித்திக 
நூலின்படி பன்னிரண்டாண்டுச்‌ சுழற்சி இக்கோடையை 
கொண்டுவந்துள்ளது. மழையிலாது இலைகளை 
உதிர்த்து மரங்கள்‌ தவமிருக்கின்றன.” 


“பறவைகள்‌ அனைத்தும்‌ நீர்‌ தேடிச்‌ சென்றுவிட்டன 
போலும்‌” என்றான்‌ நகுலன்‌. தருமன்‌ குனிந்து 
செடிகளைப்‌ பார்த்து “அத்தனை செடிகளும்‌ தங்கள்‌ 
உயிரை விதைகளில்‌ பொறித்து மண்ணில்‌ விட்டுவிட்டு 
மடிந்துவிட்டன. பல்லாயிரம்‌ விதைகள்‌. அவற்றில்‌ ஒன்று 
எஞ்சினால்கூட அவற்றின்‌ குலம்‌ வாழும்‌” என்றபின்‌ 
திரும்பி “வேதத்தில்‌ ஒரு சொல்‌ எஞ்சினால்‌ போதும்‌, முழு 
வேதத்தையும்‌ மீட்டுவிடலாம்‌ என்றொரு 
நூற்குறிப்புள்ளது, இளையோனே” என்றார்‌. சகதேவன்‌ 
புன்னகைத்து “முடிவின்மையை ஒவ்வொரு துளியிலும்‌ 
பொறிக்கும்‌ விந்தையையே இயற்கையில்‌ பிரம்மம்‌ 
விளையாடிக்‌ கொண்டிருக்கிறது” என்றான்‌. 


ஏன்‌ அவர்கள்‌ அனைத்தையும்‌ சொல்லென ஆக்கிக்‌ 
கொள்கிறார்கள்‌ என பீமன்‌ எண்ணினான்‌. 
சொல்லென்றல்ல, அறிந்தவையென ஆக்கிக்‌ 


கொள்கிறார்கள்‌. உண்மையில்‌ எங்கும்‌ அதையல்லவா 
செய்கிறோம்‌. அறியாத மானுடன்‌ ஒருவனைக்‌ கண்டால்‌ 
குலமும்‌ குடியும்‌ ஊரும்‌ பெயரும்‌ கேட்டு உரையாடி 
அவனை அறிந்தவனென்றாக்கிக்‌ கொள்கிறோம்‌. இந்த 
நிலத்திற்கு ஒரு பெயரிடவேண்டும்‌. இத்தனை 
பாறைகளுக்கும்‌ எண்ணிடவேண்டும்‌. இவற்றின்‌ நேற்றும்‌ 
முன்னாளும்‌ தெரிந்திருக்கவேண்டும்‌. அதன்பின்‌ 
இந்நிலம்‌ நிலமல்ல, வெறும்‌ அறிவு. 


உடலுக்குள்ளிருந்து நீர்‌ வெம்மைகொண்டு 
குமிழிகளாகிக்‌ கொதித்து தளதளத்து ஆவியாகி தோலை 
வேகவைத்தது. அனைத்து வியர்வைத்‌ 
துளைகளினூடாகவும்‌ கசிந்து வழிந்து ஆவியாகியது. 
உலர்ந்த வாய்க்குள்‌ வெந்நீரில்‌ விழுந்த புழுவென நாக்கு 
தவித்தது. புருவங்களிலும்‌ காதோர மயிர்களிலும்‌ உப்பு 
படிய திரெளபதி “சற்று நீர்‌ கொடுங்கள்‌, 
முகங்கழுவிக்கொள்ள” என்றாள்‌. தருமன்‌ ஏதோ சொல்ல 
எண்ணி திரும்பி நோக்கியபின்‌ சொல்லாமல்‌ அமைந்தார்‌. 
கிளம்பியபோது முதலில்‌ வயிறு நிறையும்படி நீரருந்தி 
முகம்‌ கழுவி எஞ்சியதை தலையிலும்‌ 
விட்டுக்கொண்டார்கள்‌. ஏழு இடங்களில்‌ அமர்ந்து 
உச்சிப்பொழுதைக்‌ கடந்தபோது தோற்பைகளில்‌ நீர்‌ மிகக்‌ 
குறைவாகவே இருந்தது. அப்போது பிறிதொருவர்‌ நீர்‌ 
அருந்துவதைக்‌ கண்டால்‌ உடல்‌ பதறியது. 


“அச்சமூட்டுவது இது. நம்மிடம்‌ இருக்கும்‌ நீரின்‌ அளவு 
தெரியும்‌, செல்ல வேண்டிய தொலைவு தெரியாது” 
என்றார்‌ தருமன்‌. அர்ஜுனன்‌ வில்லுடன்‌ தலை குனிந்து 
நடந்து அப்பால்‌ சென்று பாறையொன்றின்மேல்‌ 
அணிலெனத்‌ தாவி ஏறி நாற்புறமும்‌ நோக்கி 
“நெடுந்தொலைவெங்கிலும்‌ நீர்‌ இருப்பதாகத்‌ 
தெரியவில்லை. அனைத்து மரங்களும்‌ பசுமை வாடியே 
தென்படுகின்றன. சிறுசுனையோ ஊற்றோ இருந்தால்கூட 
தழைத்த மரங்கள்‌ சில தென்படும்‌” என்றான்‌. பீமன்‌ 
“பார்ப்போம்‌” என்றபடி முன்னால்‌ நடந்தான்‌. 


நிழல்‌ நீண்டு கிழக்கே சரியத்‌ தொடங்கியது. 
தோல்பையில்‌ நீர்‌ முழுமையாகவே ஒழிந்தது. இறுதியாக 
எஞ்சிய அரைக்குவளை நீரை மூங்கில்‌ குழாயில்‌ நிரப்பி 
திரெளபதியிடம்‌ கொடுத்த பீமன்‌ “இது உனக்கு, தேவி” 
என்றான்‌. அவள்‌ அதை வாங்கி தருமனிடம்‌ அளித்து 
“தாங்கள்‌ வைத்திருங்கள்‌” என்றாள்‌. “நீர்‌ உனக்கு 
என்பதுதான்‌ நெறி” என்றார்‌ தருமன்‌. “அதை தாங்கள்‌ 
அளிக்க வேண்டும்‌” என்று அவள்‌ சொன்னாள்‌. 
இறுதியாக எஞ்சிய நீரையும்‌ மரத்தடியில்‌ அமர்ந்து 


ஓய்வெடுக்கையில்‌ அருந்தி முடித்தபோது ஐவரும்‌ அச்சம்‌ 
கொண்டிருந்தனர்‌. “இவ்வழியை நாம்‌ 
தேர்ந்திருக்கலாகாது” என்று தருமன்‌ சொன்னார்‌. 


“ஒவ்வொருமுறையும்‌ நாம்‌ அறிந்தவற்றை வைத்து 
இவ்வுலகை மதிப்பிடுகிறோம்‌. ஒவ்வொருமுறையும்‌ 
எதிர்காலம்‌ என்பது முற்றிலும்‌ அறியாததாகவே 
இருக்கிறது. கல்வியைக்‌ கொண்டு வாழ்வை 
எதிர்கொள்ள முடியாதென்று இளவயதில்‌ முதுசூதன்‌ 
ஒருவன்‌ என்னிடம்‌ சொன்னான்‌. ஏனெனில்‌ இதுவரை 
வாழ்ந்த வாழ்வே நூலென மொழியென அமைந்துள்ளது. 
எழும்‌ வாழ்வின்‌ நெறிகளோ இயல்புகளோ ஏதும்‌ 
அவற்றிலிருக்க வாய்ப்பில்லை.” அவர்‌ பேசுவது 
அச்சூழலில்‌ எவ்வகையிலும்‌ பொருந்தவில்லை. ஆனால்‌ 
பேசாமலிருக்கும்போது எழுந்து சூழ்ந்த அமைதியில்‌ 
அக்குரல்‌ ஒரு வழிகாட்டி அழைப்புபோல ஆறுதல்‌ 
அளித்தது. 


சகதேவன்‌ “ஒவ்வொரு புல்லும்‌ தன்‌ தலைமுறைகள்‌ 
வாழ்ந்த அறிதலை சிறுவிதைமணியாக்கி தன்‌ தலையில்‌ 
சூடியிருக்கிறது. தான்‌ மடியும்போது எஞ்சவிட்டுச்‌ 
செல்கிறது” என்றான்‌. அவனை திரும்பி நோக்கிய 
தருமன்‌ சில கணங்களுக்குப்பின்‌ “ஆம்‌, நம்மில்‌ நாளை 
எஞ்சுமெனில்‌ அது அறிவென்றோ உணர்வென்றோ 
இருக்காது. உடலில்‌ பழக்கமென, உள்ளத்தில்‌ கனவென, 
உயிரில்‌ நுண்மையென மறைந்திருக்கும்‌. அதை அறிய 
இயலாது, நம்பலாம்‌” என்றார்‌. சகதேவன்‌ சிரித்து 
“எப்போதும்‌ அறிய இயலாதவற்றை அல்லவா 
நம்புகிறோம்‌?” என்றான்‌. 


பீமன்‌ முன்னால்‌ நடந்து அங்கிருந்த 
பெரும்பாறையொன்றின்மேல்‌ உடும்புபோல தொற்றி ஏறி 
அதன்‌ உச்சியில்‌ பாறைப்பிளவில்‌ வேர்‌ செலுத்தி எழுந்து 
கிளை விரித்திருந்த அரசமரமொன்றின்‌ 
அடிமரத்தைப்பற்றி மேலேறி உச்சிக்‌ கிளையில்‌ நின்று 
சூழ நோக்கினான்‌. பின்பு இறங்கி வந்து பாறைமேல்‌ 
நின்று நகுலனிடம்‌ “இளையோனே, அங்கு நீருள்ளது. 
நான்‌ சென்று மொண்டு வருகிறேன்‌” என்றான்‌. 


பீமன்‌ பாறையிலிருந்து பாறைக்குத்‌ தாவி மலைச்சரிவில்‌ 
விரைந்தான்‌. இலை உதிர்த்து வேரில்‌ உயிர்‌ மட்டும்‌ எஞ்ச 
நின்ற மரங்களுக்கு அப்பால்‌ வானிலெழுந்து 
சுழன்றமைந்த பறவைகள்‌ அங்கிருக்கும்‌ 
பசுஞ்சோலையொன்றில்‌ வாழ்பவை என்று தெரிந்தது. 
அணுகுந்தோறும்‌ பறவை ஒலிகள்‌ தெளிவு கொண்டன. 


அவை பேசும்‌ மொழி அனைத்தும்‌ தனக்கு நீர்‌ நீர்‌ என்றே 
பொருள்‌ கொள்வதை அவன்‌ விந்தை என உணர்ந்தான்‌. 
மொழி என்பது கொள்ளப்படும்‌ பொருள்‌ மட்டுமே என்று 
எங்கோ கேட்ட சூதர்சொல்‌ நினைவுக்கு வந்தது. மேலும்‌ 
அணுகியபோது பசும்கோட்டையென எழுந்த சோலை 
மரங்களை கண்டான்‌. அதற்கப்பால்‌ ஒரு ஆறு ஓடுவதை 
உணர்ந்தான்‌. 

மரங்களின்‌ பேருருவம்‌ தெளிவடைந்து வந்தது. 
மலைப்பாறைகளை கவ்விப்‌ பிரித்து உடைத்து 
பற்றியிருந்தன வேர்கள்‌. சுண்ணப்பாறை கரைந்துருகி 
வழிந்ததுபோல அடிமரங்கள்‌ கிளை விரித்தன. எழுந்து 
கிளைவிரித்து பசுந்தழைக்‌ கூரையைத்‌ தாங்கிய 
அவற்றுக்குமேல்‌ பல்லாயிரம்‌ பறவைகளின்‌ பேரோசை 
இடையறா முழக்கமென எழுந்து கொண்டிருந்தது. பின்பு 
அவன்‌ ஆற்றிலிருந்து எழுந்த நீராவியை மெல்லிய 
வெப்பமாற்றம்‌ என முகத்தில்‌ உணர்ந்தான்‌. பின்‌ 
வியர்வைக்குளிரென. மேலும்‌ அணுகியபோது 
நீர்த்தண்மையென. மூச்சை நிறைக்கும்‌ அழுத்தமென, 
மெல்லிய நடுக்கமென. 


அச்சோலைக்குள்‌ நுழைந்து அதன்‌ குளிர்ந்த இருளுக்குள்‌ 
அமிழ்ந்தான்‌. சீவிடுகளின்‌ ரீங்காரம்‌ பகலிலும்‌ இரவென 
எழுந்து அனைத்து ஒலிகளையும்‌ ஒன்றென 
இணைத்திருந்தது. காற்று கடந்து செல்ல கிளைகள்‌ 
முனகியபடி உரசிக்கொண்டன. காற்றலைகளால்‌ 
அள்ளப்பட்ட இலைகள்‌ சுழன்றபடி இறங்கின. 
சிலந்திவலையின்‌ காணாச்சரடில்‌ சிக்கி வெட்டவெளியில்‌ 
நின்று நீந்தின. அதுவரை வெயில்கொண்டு அனல்‌ 
உமிழ்ந்த பாறைகளை மிதித்து வந்த அவன்‌ கால்கள்‌ 
வெம்மையையே அறியாத குளிர்ப்பாறைகளை நீர்‌ 
உறைந்த குவைகள்‌ என்றே உணர்ந்தன. 
உள்ளங்கைகளையும்‌ பாதங்களையும்‌ அப்பாறைகளில்‌ 
ஊன்றி அத்தண்மையை உடலெங்கும்‌ 
வாங்கிக்கொண்டான்‌. 


பாறைகளைப்‌ பற்றியபம தொங்கி தாவி இறங்கியபோது 
மிக ஆழத்தில்‌ உருளைப்பாறைகளிடையே மோதி 
நுரைத்து வெண்ணிறமாக ஓடிய யமுனையை கண்டான்‌. 
பகலெங்கும்‌ அவன்‌ தன்‌ குடுவையிலிருந்து ஒரு துளி 
நீரையும்‌ அருந்தியிருக்கவில்லை. கால்‌ நகத்திலிருந்து 
தலைமயிரிழை நுனிவரை எரிந்த பெருவிடாய்‌ 
அவனிலிருந்து பிரிந்தெழுந்து பேருருக்கொண்டு கீழே 
ஓடிய குளிர்நீர்ப்‌ பெருக்கை நோக்கி மலைத்து நின்றது. 
பின்னர்‌ அலையலையாக படிகளெனச்‌ சென்ற 


வேர்மடிப்புகள்‌ வழியாக தாவி இறங்கினான்‌. 
பாறைகளின்‌ மேலிருந்து மரக்கிளைகளைப்பற்றி 
ஊசலாடி மேலும்‌ இறங்கிச்‌ சென்றான்‌. 


இறங்குந்தோறும்‌ யமுனை அகன்று பெருகியது. மேலே 
நிற்கையில்‌ சிற்றோடையின்‌ வெள்ளி வழிவெனத்‌ 
தெரிந்த யமுனை அகன்று பெருகலாயிற்று. 
நூற்றுக்கணக்கான பாறைத்தடைகளில்‌ அறைந்து 
வெள்ளி நுரை சிதற வளைந்து நீர்க்குவைகளென்றாகி 
நீர்த்திரைகளென விழுந்தாடி இறங்கிச்‌ 
சென்றுகொண்டிருந்த நதியின்‌ களித்துள்ளலை விட்டு 
கண்களை அவனால்‌ எடுக்க முடியவில்லை. இரு 
பெரும்பாறைகள்‌ தழுவியவை என நின்ற 
இடுக்கினூடாக புகுந்து மென்மணலும்‌ சருகும்‌ 
பரவிச்சரிந்த பாறை வழியாக வழுக்கிச்‌ சென்று பெரிய 
பாறைத்தடம்‌ ஒன்றில்‌ நின்றான்‌. இடையில்‌ கைவைத்து 
மூச்சிரைக்க ஆற்றை நோக்கிநின்று தன்‌ தோளில்‌ 
தொங்கிய இரு நீர்க்குடுவைகளையும்‌ சீரமைத்துக்‌ 
கொண்டான்‌. 


அப்போது குகைக்குள்‌ மெல்லிய இருளசைவொன்றை 
ஓரவிழி உணர திடுக்கிட்டு திரும்பிப்‌ பார்த்தான்‌. திறந்த 
குகைக்குள்‌ யுகங்களின்‌ இருள்‌ மையென 
செறிந்திருந்தது. பேருருக்கொண்ட கன்னியொருத்தி 
சுட்டுவிரல்‌ நீட்டி தொட்டு கண்ணெழுதும்‌ சிறு சிமிழ்‌. விழி 
அறிந்த அவ்வசைவு உண்மையா என்றெண்ணி அவன்‌ 
மேலும்‌ கூர்ந்து நோக்கினான்‌. ஓசையின்மை 
அசைவின்மையாக தன்னை மாற்றிக்கொண்டது. 
நோக்குந்தோறும்‌ இருள்‌ மேலும்‌ செறிந்தது. அங்கு எது 
இருந்தாலும்‌ திரும்பிப்பாராது கீழிறங்கி நீரை நோக்கிச்‌ 
செல்வதே தனக்கு உகந்ததென்று அவனுக்குத்‌ 
தோன்றியது. 


ஆனால்‌ விந்தைகளை எப்போதும்‌ எதிர்நோக்கும்‌ 
அவனுள்‌ உறைந்த சிறுவன்‌ செல்லும்பொருட்டு அடி 
எடுத்து வைத்த அவனை பின்னிலிருந்து இழுத்தான்‌. 
ஐயத்துடன்‌ மீண்டும்‌ கூர்ந்து நோக்கியபின்‌ அவன்‌ 
அக்குகை நோக்கி சென்றான்‌. நின்ற பாறையிலிருந்து 
சற்றே சரிந்திறங்கிச்‌ சென்று அக்குகைக்குள்‌ நுழைய 
வேண்டியிருந்தது. குகைவாயிலை முற்றிலும்‌ மூடி 
நின்றிருந்த மரங்களின்‌ இலைத்தழைப்பால்‌ உள்ளே 
ஒளிசெல்லும்‌ வழிகள்‌ முற்றிலும்‌ மூடப்பட்டிருந்தன. 
அதன்‌ வாயிலில்‌ நின்று உள்ளே கூர்ந்து நோக்கி “யார்‌?” 
என்று அவன்‌ கூவினான்‌. மிக ஆழத்திலெங்கோ குகை 
யார்‌? என எண்ணிக்கொண்டது. “உள்ளே யார்‌?” என்று 


அவன்‌ மீண்டும்‌ கேட்டான்‌. அச்சொல்‌ சில 
கணங்களுக்குப்பின்‌ ஒரு விம்மல்போல திரும்பி வந்தது. 


உடலெங்கும்‌ பரவிய எச்சரிக்கையுடன்‌ காலெடுத்து 
வைத்து அவன்‌ குகைக்குள்‌ நுழைந்தான்‌. முற்றிலும்‌ 
விழியிருள அக்கணமே அகம்‌ எண்ணங்களை 
ஒளியென்றாக்கிக்‌ கொண்டது. இருளில்‌ உடல்‌ கரைய 
உள்ளம்‌ மட்டும்‌ இருண்ட தைலமென வழிந்து 
முன்சென்றது. மேலும்‌ சில அடிகள்‌ வைத்தபோது குகை 
தாய வட்டவடிவில்‌ இருப்பது விந்தையெனப்‌ பட்டது. 
அதன்‌ இருள்‌ ஈரமென மெல்லிய ஒளி கொண்டிருந்ததா? 
இருண்மை நீர்மையென்றாகி மேலிருந்து கீழென 
வழிகிறதா? உருகும்‌ பாறையா? மறுகணம்‌ அவன்‌ 
அனைத்தையும்‌ உணர்ந்தான்‌. அது மாபெரும்‌ பாம்பு 
ஒன்றின்‌ உடற்சுருள்‌. குகையின்‌ பாறை வளைவை 
ஒட்டியே தன்‌ உடலை வளைத்துப்‌ பதித்து அவனை 
சூழ்ந்துகொண்டிருந்தது அது. 


குகையிலிருந்து அவன்‌ வெளியே பாய்வதற்குள்‌ 
பெயர்ந்து விழும்‌ மாபெரும்‌ வாழைத்தண்டு என அதன்‌ 
தசைப்பெருக்கு சுருள்களாக அவன்‌ மேல்‌ விழுந்தது. 
நிலைதடுமாறி அவன்‌ விழுவதற்குள்‌ அவனுடலைச்‌ 
சுற்றிக்‌ கவ்வி இறுக்கி அது தன்‌ உடற்குழிக்குள்‌ 
இழுத்துக்கொண்டது. குகைக்குள்‌ அதன்‌ உடல்‌ கீழ்ப்பகுதி 
இருளில்‌ புதைந்திருக்க மேல்பகுதி காலிலிருந்து 
தலைவரை அவனை முற்றிலும்‌ சுற்றிக்கொண்டு 
இறுக்கிச்‌ சுழன்றது. குளிர்நீர்‌ பெருகிச்‌ செல்லும்‌ காட்டாறு 
ஒன்றின்‌ சுழியில்‌ சிக்கிக்கொண்டது போல. இரு 
கைகளாலும்‌ இறுகும்‌ அத்தசைவெள்ளத்தை தள்ளி 
விலக்க முயன்றான்‌. கைகள்‌ வழுக்கி விலக அதன்‌ பிடி 
மேலும்‌ இறுகியது. 

தலைக்குமேல்‌ எழுந்த அதன்‌ நாக விழிகளை பார்த்தான்‌. 
திறந்த வாய்க்குள்ளிருந்து நாக்கு எழுந்து பறந்தது. 
அதன்‌ அண்ணாக்கின்‌ தசை அசைவு தெரிந்தது. குனிந்து 
அவன்‌ தலையை அதன்‌ வாய்‌ விழுங்க வந்தபோது 
கைகளால்‌ அதன்‌ இரு தாடைகளையும்‌ விலக்கி 
பற்றிக்கொண்டான்‌. 

46. ஒற்றைச்சொல்‌ 


முழுவிசையுடன்‌ தன்‌ கைகளால்‌ மாநாகத்தின்‌ வாயை 
மூடவிடாமல்‌ பற்றிக்கொண்டான்‌ பீமன்‌. இருவரின்‌ 
ஆற்றல்களும்‌ முட்டி இறுகி அசைவின்மையை 
அடைந்தபோது அதன்‌ விழிகள்‌ அவன்‌ விழிகளுடன்‌ 
முட்டின. அக்கணமே அவர்களின்‌ உள்ளங்கள்‌ 
தொட்டுக்கொண்டன. இருவரும்‌ ஒருவர்‌ கனவில்‌ பிறர்‌ 
புகுந்துகொண்டனர்‌. பீமன்‌ அவன்‌ முன்பு முண்டனுடன்‌ 
கல்யாண செளகந்திகமலர்‌ தேடிச்சென்ற 
அசோகசோலையில்‌ நின்றிருந்தான்‌. அவன்‌ முன்‌ 
இந்திரனுக்குரிய மணிமுடியுடன்‌ நின்றிருந்தான்‌ நகுஷன்‌. 


“நான்‌ ஆயுஸின்‌ மைந்தனும்‌, புரூரவஸின்‌ 
பெயர்மைந்தனுமாகிய நகுஷன்‌, உன்‌ குலத்து மூதாதை” 
என்று நகுஷன்‌ சொன்னான்‌. “குருநகரியில்‌ என்‌ 
மஞ்சத்தில்‌ படுத்திருக்கிறேன்‌. அரண்மனைச்‌ சாளரம்‌ 
வழியாக வரும்‌ காற்று என்‌ இடப்பக்கத்தை 
தழுவிக்கொண்டிருக்கிறது. சாளரத்‌ திரைச்சீலைகள்‌ 
அசையும்‌ ஓசையை கேட்கிறேன்‌. இது கனவு என நான்‌ 
நன்கறிவேன்‌. ஆனால்‌ கனவு மேலும்‌ அழுத்தமான 
மெய்யென்றும்‌ தோன்றுகிறது. நீ இன்னும்‌ 
மண்நிகழவில்லை, ஆயினும்‌ உன்னை என்னால்‌ 
காணமுடிகிறது.” 


“உங்கள்‌ முகத்தை நான்‌ நன்கறிந்திருக்கிறேன்‌, 
எந்தையே” என்றான்‌ பீமன்‌. “என்‌ இளையோனின்‌ 
விழிகள்‌ இவை.” நகுஷன்‌ “ஆம்‌, உன்னையும்‌ நான்‌ 
நன்கறிந்திருக்கிறேன்‌. என்‌ மூதாதை புரூரவஸின்‌ முகம்‌ 
கொண்டிருக்கிறாய்‌” என்றான்‌. அவர்கள்‌ ஒருவரை 
ஒருவர்‌ நோக்கியபடி நின்றிருந்தனர்‌. ஒருவரை ஒருவர்‌ 
நன்கறிந்திருப்பதாக உணர்ந்தனர்‌. ஒரு சொல்கூட 
உரையாடிக்கொள்ள வேண்டியதில்லை என்று 
தோன்றியது. “ஒரு துலாவின்‌ இரு தட்டுகளில்‌ 
முழுநிறைநிகர்‌ கொண்டு நாம்‌ நின்றிருக்கிறோம்‌. நீ 
என்னை ஏற்கவேண்டும்‌, நான்‌ உன்னை உண்டு 
உடல்கொண்டால்‌ என்‌ அறையில்‌ மீண்டெழுவேன்‌. 
இன்னொரு நீள்வாழ்வு எனக்கு வாய்க்கும்‌” என்றான்‌ 
நகுஷன்‌. 


“நீங்கள்‌ மண்மறைந்தவர்‌. உங்களில்‌ எஞ்சுவதை நான்‌ 


பெற்றாகவேண்டுமென்பதே நெறி” என்றான்‌ பீமன்‌. 
“விழைவகலாமல்‌ நான்‌ விண்புக முடியாது... நான்‌ 
பசித்திருக்கிறேன்‌” என்றான்‌ நகுஷன்‌. “எந்தையே, 
உங்கள்‌ ஆறாப்பசி என்பது என்ன?” என்றான்‌ பீமன்‌. 
“ஏனென்றால்‌ நாங்கள்‌ ஐவருமே ஐவகை 
பசிகொண்டவர்கள்‌. என்‌ பசி ஊனில்‌. என்‌ 
இளையோனின்‌ பசி உணர்வில்‌. மூத்தவர்‌ அறிவில்‌ 
பசிகொண்டவர்‌.” நகுஷன்‌ அவனை காலத்திற்கு 
அப்பால்‌ வெறித்திருந்த விழிகளால்‌ நோக்கினான்‌. “என்‌ 
பசி எங்கு தொடங்கியதென்று எண்ணிப்பார்க்கிறேன்‌” 
என்றான்‌. “அவிழா வினாக்களில்‌ இருந்து அது 
தொடங்கியது என தோன்றுகிறது.” 


தனக்குள்‌ என நகுஷன்‌ சொன்னான்‌ “வாழ்க்கை என்பது 
சில வினாக்களை திரட்டிக்கொள்வது மட்டுமே என்று 
தோன்றுகிறது. அனைத்து வினாக்களையும்‌ திரட்டி 
ஒற்றைவினாவென ஆக்கிக்கொள்பவன்‌ விடுதலை 
அடைகிறான்‌.” நாகத்தின்‌ விழிகள்‌ இரு நிலைத்த 
நீர்க்குமிழிகளாக தலைக்குமேல்‌ தெரிந்தன. அதன்‌ 
உடலில்‌ இருந்து பரவிய குளிரில்‌ அவன்‌ உடல்‌ 
விரைத்துக்கொண்டது. செயலற்ற உடலில்‌ இருந்து 
எண்ணச்சொல்‌ என ஏதும்‌ எழவில்லை. “ஒன்றிலிருந்து 
ஒன்றென அறியா முடிச்சுகள்‌...” என்றான்‌ நகுஷன்‌. 
அவன்‌ விழிகள்‌ மாறின. “என்‌ உடல்‌ ஏன்‌ கல்லாகியது? 
ஏன்‌ மீண்டது அது?” 


பீமன்‌ “யார்‌?” என்றான்‌. நகுஷன்‌ அக்குரலை 
கேட்காதவன்போல சொல்லிக்கொண்டே சென்றான்‌. “ஏன்‌ 
அவளை அங்கேயும்‌ கண்டேன்‌? அவள்‌ ஏன்‌ எனக்கென 
அங்கும்‌ காத்திருந்தாள்‌?” பீமன்‌ “எந்தையே, நீங்கள்‌ 
யார்‌?” என்றான்‌. மிக அருகே அர்ஜுனனின்‌ குரல்‌ 
கேட்டது. “யாரது?” என்று நகுஷன்‌ திடுக்கிட்டு 
திரும்பினான்‌. “இந்திரனா? யார்‌?” பீமன்‌ “எந்தையே, 
நீங்கள்‌ அறிய விழைவது எதை?” என்றான்‌. “இங்கே 
இக்குகைக்குள்‌ இருக்கிறான்‌, என்‌ உள்ளுணர்வு 
சொல்கிறது” என தருமனின்‌ குரல்‌ கேட்டது. 
அர்ஜுனனின்‌ அம்பு ஒன்று வந்து குகைமேல்‌ 
பாறைவளைவை உரசிச்செல்ல அந்த ஒளியில்‌ குகை 
மின்னி மறைந்தது. 


பீமன்‌ விழித்துக்கொண்டு ஒரு கணம்‌ உடல்நடுங்கினான்‌. 
“விட்டுவிட்டது” என்றான்‌. பின்னர்‌ எழுந்து “எங்கே?” 
என்றான்‌. முண்டன்‌ “இங்கிருக்கிறீர்கள்‌, பாண்டவரே” 
என்றான்‌. பீமன்‌ மெல்ல இயல்புமீண்டு “அந்த வினா 
என்ன?” என்றான்‌. முண்டன்‌ புன்னகை செய்தான்‌. 


“அதில்‌ திரள்வதுதான்‌ என்ன?” என்றான்‌ பீமன்‌. 
முண்டன்‌ “நாம்‌ கிளம்புவோம்‌... இது அல்ல என்றால்‌ 
இங்கிருப்பதில்‌ பொருளில்லை” என்றான்‌. “என்ன 
நிகழ்ந்தது?” என்றான்‌. “நீங்கள்‌ அறிந்ததே நானும்‌ 
அறிவேன்‌” என்றான்‌ முண்டன்‌. “உங்களுடன்‌ நானும்‌ 
அங்கிருந்தேன்‌.” பீமன்‌ முண்டன்‌ அருகே முழந்தாளிட்டு 
அமர்ந்து “என்ன நிகழ்ந்தது? என்‌ மூதாதை இன்னும்‌ 
அக்குகைக்குள்தான்‌ இருக்கிறாரா?” என்றான்‌. 


முண்டன்‌ “வருக!” என எழுந்து நடந்தான்‌. அவனைத்‌ 
தொடர்ந்தபடி பீமன்‌ “சொல்லுங்கள்‌ முண்டரே, அவர்‌ 
எங்கிருக்கிறார்‌? நான்‌ அவரை உண்மையில்‌ எப்போது 
சந்திக்கப்போகிறேன்‌? அவர்‌ மீள்வது எப்படி?” என்றான்‌. 
முண்டன்‌ அங்கிருந்த சிறிய சுனை ஒன்றை அணுகி 
அதன்‌ கரையென அமைந்த பாறையில்‌ நின்றான்‌. 
பாறையிடுக்கில்‌ ஊறிய நீர்‌ அந்தப்‌ பாறைக்குழிவில்‌ 
தேங்கி மறுபக்கம்‌ வழிந்து யானை விலாவிவிட்ட பட்டு 
என மெல்லிய ஒளியுடன்‌ வழிந்து சென்றது. கீழே அது 
தொட்டுச்சென்ற இடங்களில்‌ பசுமை செறிந்திருந்தது. 
உள்ளிருந்து எழுந்த ஊற்றால்‌ சுனை அலை 
ததும்பிக்கொண்டிருந்தது. 


முண்டன்‌ அமர்ந்து தன்‌ சுட்டுவிரலை அச்சுனைமேல்‌ 
வைத்தான்‌. அவன்‌ உளம்குவிகையில்‌ அத்தனை 
தசைகளும்‌ வில்நாண்‌ என இழுபட்டன. விரிந்தகன்ற 
அலைகள்‌ திரும்பிவந்து அவ்வூற்றுக்குள்‌ சுழித்து 
அமிழ்வதை பீமன்‌ கண்டான்‌. மெல்ல சுனை 
அமைதிகொண்டது. அதன்‌ நீலப்பரப்பில்‌ அவன்‌ 
நகுஷனை கண்டான்‌. அவனருகே தருமன்‌ 
அமர்ந்திருந்தான்‌. தருமனின்‌ சொற்களைக்‌ கேட்டு 
கைகளால்‌ வாய்பொத்தி உடல்வளைத்து நின்றிருந்தான்‌ 
நகுஷன்‌. பின்னர்‌ குனிந்து அவன்‌ கால்களைத்‌ தொட்டு 
தலையணிந்தான்‌. அவன்‌ உடலை ஒட்டி விழுந்திருந்த 
கரிய நிழல்‌ எழுந்து அவனருகே நின்றது. “ஹுண்டன்‌” 
என்றான்‌ பீமன்‌. “அவர்‌ ஏன்‌ மூத்தவரை வணங்குகிறார்‌?” 


“அவர்‌ விண்ணேறும்‌ சொல்லை பெறுகிறார்‌” என்றான்‌ 
முண்டன்‌. “மூத்தவரிடமிருந்தா?” என்றான்‌ பீமன்‌. 
முண்டன்‌ “அல்ல, அவர்‌ தந்தை ஆயுஸிடமிருந்து” 
என்றான்‌. பீமன்‌ விழித்துநோக்கியபடி நின்றான்‌. 
ஹாண்டனும்‌ நகுஷனும்‌ கைகோத்துக்கொண்டனர்‌. 
காற்றில்‌ புகை கலைவதுபோல வெளியில்‌ கரைந்து 
மறைந்தனர்‌. “அவர்கள்‌ விண்புகுந்துவிட்டனர்‌” 
என்றான்‌ பீமன்‌. “ஆம்‌” என்று முண்டன்‌ சொன்னான்‌. 
“அவர்‌ சொன்னதென்ன?” என்றான்‌ பீமன்‌. “அது 


ஒற்றைச்‌ சொல்‌... உதடசைவு ஒரு சொல்லையே 
காட்டியது.” பீமன்‌ “ஒற்றைச்‌ சொல்லா, அனைத்து 
வினாக்களுக்கும்‌ விடையாகவா?” என்றான்‌. “ஆம்‌, அது 
அவர்களுக்குரிய விடை” என்றான்‌ முண்டன்‌. 


[age] முண்டனும்‌ பீமனும்‌ நாகவனத்திலிருந்து 
வெளியேறி நீரோடை வறண்டு உருவான 
காட்டுப்பாதையில்‌ நடந்தனர்‌. அதனூடாகவே 
மான்களும்‌ பன்றிகளும்‌ நடந்துசென்றிருந்தன என்பது 
காலடித்தடங்களில்‌ தெரிந்தது. “நாம்‌ திரும்பிவிடுவோம்‌” 
என்றான்‌ பீமன்‌. “இது மாயமான்வேட்டை என எனக்குத்‌ 
தெரிகிறது. நுண்மையைத்‌ தேடுபவன்‌ வாழ்வை 
இழப்பான்‌ என்று எனக்கு எப்போதுமே 
தோன்றியிருக்கிறது. இப்புவிவாழ்க்கையில்‌ 
பருண்மைகளே நமக்கு சிக்குபவை. நுண்மைகள்‌ 
மறுஎல்லையில்‌ தெய்வங்களாலும்‌ ஊழாலும்‌ 
பற்றப்பட்டிருக்கின்றன. நுண்மைகளில்‌ அளைபவன்‌ 
தெய்வங்களை நாற்களமாட அறைகூவுபவன்‌.” 


“உண்மை” என்றான்‌ முண்டன்‌. “ஆனால்‌ நுண்மையென 
ஒன்றை தன்‌ வாழ்க்கையில்‌ அறியப்பெற்றவன்‌ அதை 
உதறி மீள்வதே இல்லை. நுண்மை தன்‌ 
அறியமுடியாமையாலேயே அறைகூவலாகிறது. 
அறியத்தந்த துளியை நோக்கி அறிபவனின்‌ உள்ளத்தை 
குவிக்கிறது. பாண்டவரே, அறியமுடியாமையை 
கற்பனையால்‌ நிறைத்துக்கொள்வது மானுட இயல்பு. 
கற்பனை பெருவெளியென்றே ஆகும்‌ 
வல்லமைகொண்டது. பருண்மைகள்‌ கற்பனை 
கலவாதவை. நுண்மையோ கற்பனையால்‌ கணமும்‌ 
வளர்க்கப்படுவது. அறிக, இப்புவியில்‌ பருண்மைகளில்‌ 
மட்டுமென வாழும்‌ ஒரு மானுடனும்‌ இல்லை. அறியா 
நுண்மைகளை நோக்கி தவமிருந்து அழியும்பொருட்டே 
மண்ணில்‌ வாழ்வது மானுடம்‌.” 


பீமன்‌ பெருமூச்சுவிட்டான்‌. “ஒரு துளி நுண்மை 
பருண்மையின்‌ பெருமலைகளை ஊதிப்பறக்கவைத்து 
தான்‌ அமர்ந்துகொள்கிறது. நுண்மையின்‌ ஒளிகொண்ட 
பருண்மை ஒருபோதுமில்லாத பேரழகு கொள்கிறது. 
வேதமென்பது என்ன? நுண்மைகளை நோக்கி 
சொற்களை கொண்டுசெல்லும்‌ தவம்தானே? வேதச்சொல்‌ 
என்பது நுண்மையின்‌ வெம்மையால்‌ உருகி உருவழிந்த 
ஒலியன்றி வேறென்ன? பாண்டவரே, கவிதை என்பது 
பருண்மைகளை ஒன்றுடன்‌ ஒன்று நிகர்வைத்து நடுவே 
துலாமுள்ளென நுண்மையை உருவகித்தறியும்‌ முயற்சி 
அல்லவா?” 


“பேரரசி சற்று மிகைப்படுத்திக்கொள்கிறீர்களோ என 
ஐயுறுகிறேன்‌” என்றான்‌ விதுரன்‌. “இருக்கலாம்‌ விதுரா. 
நான்‌ பெண்‌ என உணரும்‌ தருணங்கள்‌ இவை” என்று 
சத்யவதி பெருமூச்சு விட்டாள்‌. “அனைத்திலும்‌ 
வரப்போகும்‌ புயலின்‌ உறுமலை என்‌ செவிகள்‌ 
கேட்கின்றன போலும்‌.” அவள்‌ வலிந்து புன்னகை 
புரிந்தாள்‌. “உன்‌ மூதன்னையை ஒரு பேதையாகக்‌ 
காண்பது உன்னுள்‌ உவகையை நிறைக்குமே...” விதுரன்‌ 
புன்னகை புரிந்தபடி “சிறப்பாக உய்த்தறிகிறீர்கள்‌” 
என்றான்‌. 


சத்யவதி வாய்விட்டுச்சிரித்தபோது அவள்‌ இளமையில்‌ 
சந்தனுவை பித்துகொள்ளவைத்த பேரழகி என்பதை 
விதுரன்‌ எண்ணிக்கொண்டான்‌. காற்றில்‌ சாம்பலுக்குள்‌ 
இருந்து கனல்‌ சுடர்வதுபோல அவள்‌ முதுமைக்குள்‌ 
இருந்து அப்பேரழகு வெளிவந்தது என 
எண்ணிக்கொண்டான்‌. மூதன்னையிடம்கூட எஞ்சும்‌ 
பெண்ணழகை தவறவிடாத தன்‌ ஆண்விழிகளை 
எண்ணியும்‌ வியந்துகொண்டான்‌. அதேகணம்‌ அவன்‌ 
எண்ணம்‌ ஓடுவதை உணர்ந்து அவள்‌ கண்கள்‌ 
எச்சரிக்கை கொண்டன. “என்ன பார்க்கிறாய்‌?” என்றாள்‌. 
“அன்னைய, நீங்கள்‌ அழியா அழகுகொண்டவர்‌” 
என்றான்‌ விதுரன்‌ . 


அரசைத்‌ துறந்து முதுமையைத்‌ துறந்து 
அஸ்தினபுரியையும்‌ அத்தனை ஆண்டுகளையும்‌ துறந்து 
யமுனைக்கரை இளம்பெண்ணாக நின்று முகம்‌ சிவந்து 
கண்வெட்கி “என்ன சொல்கிறாய்‌ மூடா?” என்றாள்‌ 
சத்யவதி. “ஆம்‌ அன்னையே. உங்கள்‌ சிரிப்புக்கு நிகரான 
பேரழகு இங்கு எந்தப்பெண்ணிடமும்‌ 
வெளிப்படவில்லை.” அனலென சிவந்த 
கன்னங்களுடன்‌ அவள்‌ சிரித்துக்கொண்டு “எத்தனை 
பெண்களைப்‌ பார்த்தாய்‌ நீ?” எனறாள்‌. “ஏராளமாக” 
என்றான்‌ விதுரன்‌. சத்யவதி “அதுசரி, 
ஆண்மகனாகிவிட்டாய்‌. தேவவிரதனிடம்‌ 
சொல்லவேண்டியதுதான்‌” என்றாள்‌. “அன்னையே நான்‌ 
கண்ட பெண்களைல்லாம்‌ காவியங்களில்தான்‌. உங்கள்‌ 
மைந்தரின்‌ சொற்கள்‌ வழியாக.” 


சத்யவதி சிரித்து “அவன்‌ உன்னைப்பார்த்தால்‌ 
மகிழ்வான்‌. அவன்‌ சொற்களெல்லாம்‌ முளைக்கும்‌ ஒரு 
வயல்‌ நீ” என்றாள்‌. “நீ வந்ததனால்தான்‌ நான்‌ சற்றே 
கவலை மறந்தேன்‌. என்‌ முகம்‌ மலர்ந்தாலே அதை 
அழகென நீ சொல்கிறாய்‌ என்றால்‌ நான்‌ எப்போதும்‌ 
துயருற்றிருக்கிறேன்‌ என்றல்லவா பொருள்‌?” என்றாள்‌ 


“அத்தனை கலைகளாலும்‌ மானுடன்‌ 
அறியமுயல்வதுதான்‌ என்ன? தோன்றல்‌ சுவைத்தல்‌ 
திளைத்தல்‌ அடைதல்‌ வெல்லல்‌ நோயுறுதல்‌ துயருறுதல்‌ 
மறைதல்‌ என கைதொட்டு கண்நோக்கி அறியும்‌ 
பருண்மைகளுக்கு அப்பால்‌ ஏதுள்ளது எஞ்சி? அவை 
ஏன்‌ போதாமலாகின்றன? ஒளியெழும்‌ காலைக்கு ஒரு 
இசைக்கீற்று அளிப்பது என்ன? கார்குழலுக்கு ஒரு மலர்‌ 
மேலுமென சேர்ப்பது எதை?” முண்டன்‌ சொன்னான்‌ 
“இந்த முள்‌ உங்கள்‌ வெறுமையை தொட்டுவிட்டது, 
பாண்டவரே, இதையறியாமல்‌ இனி இதிலிருந்து 
மீட்பில்லை உங்களுக்கு.” 


பீமன்‌ புன்னகைத்து “கட்டுவிரியன்‌ கடித்துவிட்டு மெல்ல 
பின்‌ தொடரும்‌. கடிபட்ட உயிர்‌ ஓடிக்களைத்து 
சரியுமிடத்திற்கு வந்துசேரும்‌” என்றான்‌. முண்டன்‌ உரக்க 
நகைத்தான்‌. “நாம்‌ செய்யவேண்டியதென்ன?” என்றான்‌ 
பீமன்‌. “காத்திருப்போம்‌... நம்மை நோக்கி வருவதென்ன 
என்று பார்ப்போம்‌.” பீமன்‌ “வருமென்று என்ன உறுதி 
உள்ளது? நிகழ்வுப்பெருக்கென ஓடும்‌ இப்பெருவெளிக்கு 
நம்‌ மீது என்ன அக்கறை?” என்றான்‌. முண்டன்‌ “அது 
நம்மை கைவிடமுடியாது. கைவிட்டால்‌ அதற்கு 
ஒழுங்கோ இலக்கோ இல்லையென்று பொருள்‌. 
பாண்டவரே, மெல்லிய நீர்த்துளிகூட தன்னை சிதறடிக்க 
ஒப்புவதில்லை” என்றான்‌. 


அன்று உச்சிப்பொழுதில்‌ அவர்கள்‌ நாகர்களின்‌ சிற்றூர்‌ 
ஒன்றை சென்றடைந்தனர்‌. தொலைவிலேயே நாய்கள்‌ 
குரைக்கும்‌ ஒலி கேட்டது. உயர்ந்த மரம்‌ ஒன்றின்‌ உச்சியில்‌ 
கட்டப்பட்டிருந்த பரணிலிருந்து முழவோசைகயும்‌ 
எழுந்தது. நாய்கள்‌ தொடர நச்சு அம்புகள்‌ 
இறுகிநின்றிருந்த விற்களுடன்‌ ஆறு நாகவீரர்கள்‌ 
அவர்களை நோக்கி வந்தனர்‌. பிறர்‌ நின்றுவிட ஒருவன்‌ 
மட்டும்‌ நச்சு வேலுடன்‌ அவர்களை அணுகிவந்து 
“எவரென்று தெரிந்துகொள்ள விழைகிறோம்‌” என்றான்‌. 
“நாங்கள்‌ வழிப்போக்கர்கள்‌. நாகவனத்தை பார்க்கச்‌ 
சென்றோம்‌” என்று முண்டன்‌ சொன்னான்‌. சட்டென்று 
எம்பி தலைகீழாக சுழன்று அதேபோல நின்று “ஆடலும்‌ 
பாடலும்‌ அறிந்தவன்‌. என்‌ கலைகளைக்‌ கண்டு நீங்கள்‌ 
நகைக்கலாம்‌. இவர்‌ எதையும்‌ அறியாதவர்‌. ஆகவே 
இவரை வெறுமனே நோக்கி சிரிக்கலாம்‌” என்றான்‌. 


அவன்‌ முகம்‌ மலர்ந்தது. “நகைக்கூத்தரா? வருக!” 
என்றான்‌. முண்டன்‌ பாய்ந்து அவன்‌ தோள்மேல்‌ ஏறி 
நின்று “எழுக புரவியே!” என்றான்‌. அவன்‌ 
திகைப்பதற்குள்‌ குதித்து நிலத்தில்‌ நின்று 


“ஆணையிடுகையில்‌ புரவிமேல்‌ அமர்வது எங்கள்‌ 
வழக்கம்‌” என்றான்‌. அவன்‌ உரக்க நகைத்து 
“எங்களூர்களுக்கு நகைக்கூத்தரோ சூதரோ 
வருவதில்லை. நாங்கள்‌ அவர்கள்‌ தேடும்‌ பொருள்‌ 
அளிக்கும்‌ வளம்கொண்டவர்களல்ல” என்றான்‌. “நான்‌ 
பொருள்‌ தேடி வரவில்லை” என்றான்‌ முண்டன்‌. “பிறிது 
ஏது தேடி வந்தீர்கள்‌?” என்றான்‌ நாகன்‌. “உணவு, உடை” 
என்றான்‌ முண்டன்‌. “நல்ல பரிசுப்பொருட்கள்‌, அணிகள்‌, 
தங்கம்‌, அருமணிகள்‌.” நாகன்‌ “அதைத்தான்‌ நாங்கள்‌ 
பொருள்‌ என்கிறோம்‌” என நகைக்க “ஆ, நீங்களும்‌ என்‌ 
மொழியையே பேசுகிறீர்கள்‌” என்றான்‌ முண்டன்‌. 


மூங்கில்புதர்களால்‌ வேலியிடப்பட்ட சிற்றூரில்‌ 
இழுத்துக்கட்டப்பட்ட யானைத்தோல்‌ கூரைகள்கொண்ட 
சிறுகுடில்கள்‌ வட்டமாக சூழ நடுவே குடித்தலைவனின்‌ 
மூன்றடுக்குக்‌ கூரைகொண்ட குடில்‌ இருந்தது. அதன்‌ 
முன்‌ அமைந்த முற்றத்தில்‌ அவர்கள்‌ கொண்டுசென்று 
நிறுத்தப்பட்டனர்‌. நாகர்குடிகள்‌ கூச்சலிட்டபடி ஓடிவந்து 
அவர்களை சூழ்ந்துகொண்டன. இடையில்‌ 
குழந்தைகளை ஏந்திய பெண்கள்‌. அன்னையரின்‌ 
ஆடைகளைப்பற்றிய குழந்தைகள்‌. புழுதிமூடிய 
சிற்றுடல்கள்‌, மரவுரிகள்‌, கல்மாலைகள்‌, மரக்குடைவு 
வளையல்கள்‌. மலர்சூடிய நீள்கூந்தல்கொண்ட 
கன்னியர்‌. வேட்டைக்கருவிகளும்‌ படைக்கலங்களுமாக 
தோள்தசை இறுகி, வயிற்றுநரம்புகள்‌ வரிந்து, 
வில்லெனும்‌ கால்கள்‌ கொண்ட இளையோர்‌. 


பெருங்குடிலுக்குள்‌ இருந்து முதிய நாகர்குடித்தலைவன்‌ 
தன்‌ நாகபடக்‌ கோலுடன்‌ இடைவரை கூன்விழுந்த 
உடலுடன்‌, ஆடும்தலையில்‌ நாகக்கொந்தையுடன்‌, 
பழைய எலும்புகள்‌ சொடுக்கொலி எழுப்ப, மூச்சொலியும்‌ 
முனகலுமாக உள்ளிருந்து மெல்ல வெளிவந்து 
அவர்களை பழுத்த விழிகளால்‌ நோக்கினார்‌. “இவன்‌ 
யார்‌?” என்று பீமனை நோக்கி விரல்சுட்டி காட்டினார்‌. 
கணுக்கள்‌ முறிந்து இணைந்தவைபோல 
உருவழிந்திருந்தது அவ்விரல்‌. “நகைக்கூத்தர்‌. இவன்‌ 
அக்குள்ளரின்‌ மாணவன்‌. வித்தைகள்‌ காட்டுவார்கள்‌ 
என்றார்கள்‌” என்றான்‌ அவர்களை அழைத்துவந்தவன்‌. 
நாகர்களின்‌ உடல்கள்‌ சிறியவை, முதுமையால்‌ மேலும்‌ 
சிறுத்து அவர்‌ ஒரு சிறுவனை போலிருந்தார்‌. 


ஆடும்‌ தலையில்‌ நிலைகொண்ட விழிகளுடன்‌ அவனை 
நோக்கிக்கொண்டிருந்தார்‌. “நான்‌ உன்னை முன்னரே 
கண்டிருக்கிறேன்‌. உன்னை அல்ல. உன்‌ மூதாதையரில்‌ 
ஒருவரை. அல்லது...” என்றபின்‌ “பெருந்தோளனே, உன்‌ 


குடி என்ன? பெயரென்ன?” என்றார்‌. “அஸ்தினபுரியின்‌ 
குருகுலத்தில்‌ பிறந்தவன்‌. பாண்டுவின்‌ மைந்தான்‌. என்‌ 
பெயர்‌ பீமன்‌” என்றான்‌ பீமன்‌. “ஆம்‌, நினைத்தேன்‌” 
என்றார்‌ அவர்‌. “என்‌ பெயர்‌ தண்டகன்‌. உன்‌ குடிமூதாதை 
ஒருவரை நான்‌ முன்பு கண்டதுண்டு.” பீமன்‌ “எப்போது?” 
என்றான்‌. “நெடுங்காலத்திற்கு முன்பு... நான்‌ 
நீணாட்களாக வாழ்கிறேன்‌” என அவர்‌ புன்னகைத்தார்‌. 
“என்‌ கண்ணெதிரே நாடுகள்‌ உருவாகி அழிந்துள்ளன. 
தலைமுறைகள்‌ பிறந்து இறந்துகொண்டுள்ளன?” 
என்றார்‌. 
“நீங்கள்‌ கண்ட என்‌ மூதாதையின்‌ பெயரென்ன?” 
என்றான்‌ பீமன்‌. “அவர்‌ பெயரை நான்‌ மறந்துவிட்டேன்‌. 
உயரமானவர்‌. மிகமிக உயரம்‌... மெலிந்த வெண்ணிற 
உருவம்‌... நான்‌ அவரை சிபிநாட்டுப்‌ பாலையில்‌ 
கண்டேன்‌.” பீமன்‌ “பீஷ்மர்‌, என்‌ பிதாமகர்‌” என்றான்‌. 
“ஆம்‌, அவர்‌ பெயர்‌ பீஷ்மர்‌. காமநீக்க 
நோன்புகொண்டவர்‌ என்றார்கள்‌.” அவர்‌ அவனை 
நோக்கி “ஷத்ரியர்களை நாங்கள்‌ எங்கள்‌ குடிகளுக்குள்‌ 
ஒப்புவதில்லை...” என்றார்‌. “நான்‌ ஷத்ரியனாக இல்லை 
இப்போது. காடேகி குரங்குகளுடன்‌ வாழ்கிறேன்‌.” அவர்‌ 
புன்னகைத்து “ஆம்‌, உன்னிடம்‌ குரங்குமணம்‌ எழுகிறது. 
கவேதான்‌ உன்னை என்‌ உள்ளம்‌ ஏற்கிறது” என்றார்‌. 
“இங்கு ஏன்‌ வந்தீர்கள்‌?” 


“நான்‌ ஒரு மலரை தேடிவந்தேன்‌” என்றான்‌ பீமன்‌. “அதன்‌ 
பெயர்‌ கல்யாண செளகந்திகம்‌ என்றார்கள்‌. அதன்‌ 
நறுமணத்தை நான்‌ உணர்ந்தேன்‌. அதை என்‌ 
தேவிக்கென கொய்துசெல்ல வந்தேன்‌.” அவர்‌ அவனை 
நோக்கி புன்னகைத்து “அதையெல்லாம்‌ பொருட்டென 
எண்ணும்‌ நிலையில்‌ நீ இன்னமும்‌ இருப்பது 
மகிழ்வளிக்கிறது” என்றார்‌. பின்னர்‌ உடல்குலுங்க 
வாய்விட்டு நகைத்து “நன்று, பொருட்டென எண்ணாமல்‌ 
அதை அறியமுடியாது, அறியாமல்‌ கடக்கவியலாது” 
என்றார்‌. பீமன்‌ சற்றே சினம்கொண்டாலும்‌ அதைக்‌ 
கடந்து “நான்‌ ஏன்‌ அதைத்‌ தேடிவந்தேன்‌ என நானே 
வியந்துகொண்டிருக்கிறேன்‌, மூத்தவரே” என்றான்‌. 
“அதை அறிவதும்‌ அம்மலரை அறிவதும்‌ நிகர்‌” என்றார்‌ 
அவர்‌. 


“நீங்கள்‌ பீஷ்மபிதாமகரை எப்போது பார்த்தீர்கள்‌?” 
என்றான்‌ பீமன்‌. “நெடுங்காலம்‌ முன்பு நிகழ்ந்தது அது. 
அன்று நான்‌ என்‌ குடியை விட்டு நீங்கி உலகை 
முழுமையாகக்‌ காணும்பொருட்டு அலைந்து 
கொண்டிருந்தேன்‌. பாஞ்சாலத்திற்கும்‌ சிந்துவுக்கும்‌ 


கூர்ஜரத்திற்கும்‌ சென்றேன்‌. அங்கிருந்து சிபிநாட்டுப்‌ 
பாலையில்‌ சென்று அங்குள்ள மக்களுடன்‌ வாழ்ந்தேன்‌. 
என்‌ குலத்தின்‌ வருவதுரைக்கும்‌ முறைகளும்‌ உளமறியும்‌ 
நெறிகளும்‌ எங்கும்‌ எனக்கு தேவையான பொருளை 
ஈட்டியளித்தன. என்‌ வழிச்செலவுக்கென மட்டுமே 
அவற்றை பயன்படுத்திக்கொண்டிருந்தேன்‌” என்றார்‌ 
தண்டகர்‌. 


“என்னிடம்‌ அனந்தம்‌ என்னும்‌ யானம்‌ இருந்தது. அதில்‌ 
நாகரசத்தை நிரப்பி அதை பார்ப்பவரின்‌ உளமென்றாக்க 
என்னால்‌ இயலும்‌. விழிப்பு, கனவு, ஆழ்வு, முழுமை 
என்னும்‌ நான்கு நிலைகளிலும்‌ ஒருவன்‌ அதில்‌ தன்னை 
நோக்கமுடியும்‌. அதை நோக்கும்பொருட்டு பீஷ்மர்‌ 
வந்தார்‌. அன்று அவர்‌ இளைஞர்‌.” முண்டன்‌ “அன்று 
தங்கள்‌ வயதென்ன?” என்றான்‌. அவர்‌ மீண்டும்‌ 
உடல்குலுங்க நகைத்து “அன்றும்‌ நான்‌ முதியவனே...” 
என்றார்‌. பீமன்‌ “அவர்‌ அதில்‌ தன்னை நோக்கினாரா?” 
என்றான்‌. “ஆம்‌, நோக்கி அதிர்ந்தார்‌. அவர்‌ கண்டது 
அவர்‌ எண்ணியதை அல்ல.” 


முண்டன்‌ “ஆம்‌, எப்போதுமே எண்ணியது எழுவதில்லை” 
என்றான்‌. பீமன்‌ “அவர்‌ கண்டது எதை, மூத்தவரே?” 
என்றான்‌. “அவர்‌ எண்ணியது புருவை, கண்டது 
யயாதியை” என்றார்‌ தண்டகர்‌. “நான்‌ அவருக்கு அவர்‌ 
குலமூதாதையரின்‌ கதையை அவருக்குள்ளிருந்தே 
கண்டெடுத்து சொன்னேன்‌. அஞ்சி அமர்ந்திருந்தார்‌. 
பின்னர்‌ தெளிந்து விலகிச்சென்றார்‌.” பீமன்‌ நீள்மூச்சுடன்‌ 
“ஆம்‌, புரிகிறது” என்றான்‌. முண்டன்‌ 
“மாறாமலிருக்கும்படி செலுத்தப்பட்ட ஊழ்‌ 
கொண்டவர்களைப்போல அளிக்குரியோர்‌ 
எவருமில்லை” என்றான்‌. 


இளந்தலைவன்‌ “மூத்தவரே, இவர்களை நாம்‌ 
வரவேற்கலாமா?” என்றான்‌. “ஆம்‌, இவர்களுக்கு ஆவன 
செய்‌. இவர்கள்‌ காட்டும்‌ கலைகளை கண்டு நாமும்‌ 
மகிழ்வோம்‌” என்றார்‌ தண்டகர்‌. அவர்‌ கைகளை முட்டில்‌ 
ஊன்றி முனகியபடி எழப்போனபோது பீமன்‌ “மூத்தவரே, 
நான்‌ உங்கள்‌ கால்களை தலைசூடலாமா?” என்றான்‌. 
அவர்‌ புன்னகைத்து “அது வழக்கமில்லை. நீ ஷத்ரியன்‌” 
என்றபின்‌ “இங்குள நாகர்‌ அதிர்ச்சியுறக்கூடும்‌” என்றார்‌. 
“என்‌ மூதாதை நீங்கள்‌, உங்கள்‌ குருதி நகுஷனிலூடாக 
என்‌ குலத்திலும்‌ உள்ளது” என்றான்‌ பீமன்‌. அவர்‌ “ஆம்‌” 
என்று சொல்ல பீமன்‌ சென்று அவர்‌ காலடிகளை 
தொடப்போனான்‌. அவனை அழைத்துவந்த நாகவீரன்‌ 
“அது முறையல்ல... உங்களுக்கு அவர்‌ வாழ்த்துரைத்தால்‌ 


நீங்கள்‌ எங்கள்‌ குடியென்று ஆகிறீர்கள்‌” என்றான்‌. 


பீமன்‌ “ஆம்‌, நாகனாகவும்‌ நான்‌ இருக்கிறேன்‌” என்றான்‌. 
“எங்கள்‌ குருதி தூயது, அதுவே எங்கள்‌ தகுதி” என்றான்‌ 
அவன்‌. பீமன்‌ “வீரரே, குருதிக்கலப்பில்லாத குடி என 
பாரதவர்ஷத்தில்‌ ஏதுமில்லை. என்‌ இளையோன்‌ 
நாகர்குடிப்‌ பெண்ணை மணந்தவன்‌. நான்‌ அரக்கர்குடிப்‌ 
பெண்ணை மணந்தேன்‌. எங்கள்‌ குடியிலும்‌ அரக்கரும்‌ 
நாகரும்‌ குருதி செலுத்தியுள்ளனர்‌” என்றான்‌. 
“அப்படியென்றால்‌ குடி என்பது பொய்யா? நீங்கள்‌ 
தலைக்கொள்ளும்‌ நால்வர்ணமும்‌ பிழையானதா?” 
என்றான்‌ நாகன்‌. 


“எவன்‌ பிறப்பறுக்கும்‌ பெருஞ்செயலை மட்டுமே 
செய்கிறானோ அவன்‌ அந்தணன்‌. எது 
தனித்துவமேதுமின்றி, தான்மட்டுமேயென்றாகி, 
இயல்புகளனைத்தும்‌ சூடி, ஏதுமில்லையென்றாகி 
இருக்கிறதோ அதில்‌ தன்‌ இறுதிப்பற்றை 
கொண்டிருப்பவன்‌ அவன்‌. அதைவிட்டு உலகியலில்‌ 
உழல்பவன்‌ அந்தணருக்குரிய கருவில்‌ பிறந்தாலும்‌ 
அந்தணன்‌ அல்ல” என்றான்‌ பீமன்‌. “பிறர்நலம்‌ 
காக்கும்பொருட்டு வாழ்பவன்‌ ஷத்ரியன்‌. 
கொடையினூடாக முழுமைகொள்பவன்‌ வைசியன்‌. 
உருவாக்கி உணவூட்டி வாழ்ந்து நிறைவடைபவன்‌ 
சூத்திரன்‌. செயல்களால்‌ மட்டுமே வர்ணங்கள்‌ 
உருவாகின்றன. பிறப்பினால்‌ அல்ல.” 


பீமன்‌ தொடர்ந்தான்‌ “நினைப்பறியா 
தொல்காலத்திலேயே இங்கு குடிகளும்‌ குலங்களும்‌ 
கலக்கத்‌ தொடங்கிவிட்டன. எனவே குடித்தூய்மை 
குலத்தூய்மை என்பவை பொய்நம்பிக்கைகளன்றி 
வேறல்ல. அனைத்து மானுடருக்கும்‌ உடல்சேர்க்கையும்‌ 
பிறப்பும்‌ இறப்பும்‌ நிகரே. நாங்கள்‌ அந்தணராயினும்‌ 
அல்லவென்றாயினும்‌ வேள்விசெய்கிறோம்‌ என்னும்‌ 
வேதச்சொல்லே குலமும்குடியும்வர்ணமும்‌ 
பிறப்பினாலன்று என்பதற்கான முதற்சொல்‌ ஆகும்‌. 
பிறப்பில்‌ மானுடர்‌ விலங்குகளே. நெறிகளை 
ஏற்றுக்கொள்ளும்‌ உபநயனத்தாலேயே குலமும்‌ குடியும்‌ 
அமைகின்றன.” 


நாகவீரன்‌ குழப்பத்துடன்‌ தண்டகரை நோக்கிவிட்டு 
தலைவணங்கினான்‌. இன்னொரு நாகவீரன்‌ வந்து 
வணங்கி “குடிலுக்கு வந்து இளைப்பாறுக, விருந்தினரே!” 
என்றான்‌. அவர்கள்‌ அவனைத்‌ தொடர்ந்து சென்றபோது 
இருமருங்கும்‌ கூடிநின்ற நாகர்கள்‌ அவர்களை நோக்கி 


சிரித்தனர்‌. கைநீட்டி பேசிக்கொண்டனர்‌. முண்டன்‌ “நீர்‌ 
சொன்னவற்றை எங்கு கற்றீர்‌?” என்றான்‌. “அறியேன்‌, 
நான்‌ ஏன்‌ அவற்றை சொன்னேன்‌ என்றும்‌ 
தெரியவில்லை” என்றான்‌ பீமன்‌. பின்னர்‌ நின்று “நான்‌ 
அஞ்சுகிறேன்‌, முண்டரே... நான்‌ எப்படி அச்சொற்களை 
சொன்னேன்‌? அவை நன்கு யாக்கப்பட்டவை. நான்‌ 
எங்கே கற்றேன்‌ அவற்றை?” என்றான்‌. முண்டன்‌ 
“காலப்பக்கத்தை புரட்டிப்பார்க்கலாம்‌. ஆனால்‌ அதற்கு 
நிறையவே உணவு தேவைப்படும்‌” என்றான்‌. 
“விளையாட வேண்டாம்‌... என்‌ சித்தம்‌ பிறழ்ந்துவிட்டதா 
என்றே ஐயம்கொள்கிறேன்‌” என்று பீமன்‌ சொன்னான்‌. 


அவர்களை நாகர்கள்‌ ஒரு தோல்குடிலுக்குள்‌ 
கொண்டுசென்றனர்‌. அவர்கள்‌ அருகே ஓடிய ஓடையில்‌ 
நீராடி வந்ததும்‌ புதிய மரவுரியாடைகள்‌ அளிக்கப்பட்டன. 
அடுமனைக்கு அருகிலேயே சிறிய குடிலொன்றுக்குள்‌ 
அமர்ந்து பீமன்‌ உணவுண்ணலானான்‌. அவன்‌ 
உண்பதைக்‌ காண நாகர்குடியே சூழ்ந்து நின்றது. 
சிறுவர்கள்‌ அறியாது மெல்ல அவனை அணுகி 
அவனருகே சூழ்ந்து அமர்ந்துகொண்டனர்‌. பெண்கள்‌ 
உளக்கிளர்ச்சியால்‌ ஒருவரை ஒருவர்‌ தழுவிநின்றனர்‌. 
இளையோர்‌ ஒருவரோடொருவர்‌ 
விழிதொட்டுக்கொண்டனர்‌. 


முண்டன்‌ உணவுண்டு எழுந்து நின்று “என்‌ உள்‌ அனல்‌ 
நிறைந்துவிட்டது... இனி காடு பற்றி எரியும்‌” என்றான்‌. 
பீமன்‌ அவனை திரும்பிப்பார்க்காமல்‌ 
உண்டுகொண்டிருந்தான்‌. “நான்‌ காலத்தை புரட்டி 
நோக்குபவன்‌...” என அவன்‌ அப்பெண்களை நோக்கி 
சொல்ல அவர்கள்‌ வாய்‌ பொத்தி சிரித்தபடி 
பின்னகர்ந்தனர்‌. அவன்‌ துள்ளி பல சுருள்களாக 
சுழன்று சென்று நின்று “ஆ” என்றான்‌. பீமன்‌ “என்ன?” 
என்றான்‌. “இது எந்த இடம்‌? நாகநாட்டில்‌ பீதபுரம்‌ என்னும்‌ 
நகரம்‌. முன்பு இது ஒரு சிற்றூராக இருந்தது... இதோ, ஒரு 
சிற்றாலயம்‌. இங்கு பாண்டவனாகிய பீமன்‌ 
வந்திருக்கிறான்‌. அவன்‌ உணவருந்திய இடத்தில்‌ 
நாட்டப்பட்ட சிறுகல்‌ தெய்வமாகியிருக்கிறது.” 


பீமன்‌ ஆர்வத்துடன்‌ எழுந்து அருகே வந்தான்‌. முண்டன்‌ 
மீண்டும்‌ பலமுறை சுருள்பாய்ச்சல்‌ கொண்டு அருகே 
வந்து நின்று “பாண்டவரே, நீங்களா?” என்றான்‌. “ஆம்‌, 
நெடுந்தொலைவு சென்றீர்களோ?” என்றான்‌. “நாம்‌ 
எங்கிருக்கிறோம்‌?” என்றான்‌ முண்டன்‌. பீமன்‌ ஒன்றும்‌ 
சொல்லவில்லை. அவன்‌ சூழ நோக்கிவிட்டு 
“இங்குதானா?” என்றான்‌. பீமன்‌ “சொல்லும்‌, நான்‌ 


சொன்னது எப்படி எனக்குத்‌ தெரிந்தது?” என்றான்‌. 
“என்ன சொன்னீர்‌?” என்றான்‌ முண்டன்‌. “நாகர்களிடம்‌ 
நான்‌ சொன்னது...” 


“அவை சர்ப்பநீதி என்னும்‌ நூலில்‌ உள்ள சொற்கள்‌” 
என்றான்‌ முண்டன்‌. “நான்‌ அந்நூலை படித்ததில்லை” 
என்றான்‌ பீமன்‌. “வாய்ப்பில்லை, அந்நூல்‌ இன்னும்‌ 
எழுதப்படவில்லை. ” பீமன்‌ “என்ன சொல்கிறீர்‌?” 
என்றான்‌. “நாகத்திடம்‌ நீங்கள்‌ பிடிபட இன்னும்‌ 
நாளிருக்கிறது. அந்நிகழ்வை சூதர்‌ பாடியலைய மேலும்‌ 
நாட்கள்‌ தேவை. அதிலிருந்து அஸ்தினபுரியின்‌ 
கவிஞரான அக்னிபாலர்‌ தன்‌ சிறிய நெறிநூலை யாக்க 
மேலும்‌ நாள்‌ கடக்கும்‌. அது உங்கள்‌ குருதிவழிவந்த 
மன்னராகிய ஜனமேஜயனின்‌ காலத்தில்‌... அன்று 
இந்நூல்‌ மிகவிரும்பி கற்கப்பட்டது... ஏனென்றால்‌ 
நாகர்குலத்து முனிவரான ஆஸ்திகன்‌ வந்து 
நாகவேதத்தை மீண்டும்‌ நிறுவிவிட்டுச்‌ சென்றிருக்கிறார்‌.” 


பீமன்‌ சில கணங்கள்‌ அவனையே கூர்ந்து 
நோக்கிக்கொண்டு நின்றபின்‌ தலையை அசைத்தான்‌. 
“நாகவடிவு கொண்டிருந்த நகுஷனுக்கு மூத்த 
பாண்டவராகிய யுதிஷ்டிரர்‌ உரைத்ததாக இச்சொற்கள்‌ 
வருகின்றன” என்றான்‌ முண்டன்‌. பீமன்‌ சில கணங்கள்‌ 
நிலைவிழிகளுடன்‌ நோக்கியபின்‌ வெழுத்துச்‌ சிரித்தான்‌. 

47. நாகநடம்‌ 


இரவுணவுக்குப்‌ பின்னர்‌ நாகர்கள்‌ வந்து முற்றத்தில்‌ 
எரிந்த களநெருப்பைச்‌ சுற்றி அமர்ந்துகொள்ள 
தண்டகரை இரண்டு நாகர்கள்‌ கைபற்றி கொண்டுவந்து 
பீடத்தில்‌ அமர்த்தினர்‌. சிறுவர்கள்‌ கைகளில்‌ எஞ்சிய 
ஊனுணவுடன்‌ வந்து அமர்ந்து கடித்து 
மென்றுகொண்டிருந்தனர்‌. குழந்தைகளை மடியிலிட்டு 
மெல்ல தட்டி துயில்கொள்ளச்‌ செய்தனர்‌ பெண்டிர்‌. பீமன்‌ 
தன்‌ குடிலில்‌ இருந்து கைகளைத்‌ தூக்கி 
சோம்பல்முறித்தபடி வந்தபோது அத்தனை விழிகளும்‌ 
அவனை நோக்கி திரும்பின. பெண்கள்‌ மெல்லிய குரலில்‌ 
ஏதோ சொல்ல ஆண்கள்‌ சினம்‌ஒலித்த சொற்களால்‌ 
அவர்களை கடிந்தனர்‌. 


பீமன்‌ வந்து அமர்ந்ததும்‌ அங்கிருந்த குழந்தைகள்‌ அஞ்சி 
எழுந்து விலகின. அவன்‌ அருகே நின்ற குழந்தையை 
நோக்கி புன்னகை செய்தான்‌. அது மூக்கில்‌ 
விரல்விட்டபடி இடைவளைத்து நின்றது. அவன்‌ ஒன்றும்‌ 
பேசாமல்‌ திரும்பி இன்னொரு குழந்தையை நோக்கி 
ட முதற்குழந்தை சற்றே காலடி எடுத்துவைத்து 
அணுகியது. அவன்‌ அதை நோக்கியதாகவே 
காட்டவில்லை. மீண்டுமொரு குழந்தையை நோக்கி 
சிரித்தான்‌. இரண்டாம்‌ குழந்தை அவனை அணுகியது. 
அவ்வசைவைக்‌ கண்டதும்‌ முதல்‌ குழந்தை மேலும்‌ 
அணுகி அவன்‌ தோளை தொட்டுக்கொண்டு நின்றது. 


அவன்‌ அதை நோக்கி திரும்பாமல்‌ இன்னொரு 
குழந்தையை நோக்கினான்‌. இரண்டாவது குழந்தையும்‌ 
அவன்மேல்‌ சாய்ந்துகொண்டது. இன்னொரு குழந்தை 
வந்து அவன்‌ தோள்மேல்‌ ஓட்டியது. அவன்‌ 
முதற்குழந்தையை தாக்கி தன்‌ மடியிலமர்த்த அது 
நாணத்துடன்‌ கண்களை கைகளால்‌ மூடிக்கொண்டது. 
சற்றுநேரத்தில்‌ அவன்‌ உடலெங்கும்‌ குழந்தைகள்‌ 
மொய்த்துக்கொண்டன. அங்கிருந்த அத்தனை 
குழந்தைகளும்‌ அவனுடன்‌ ஒட்டியிருக்க விரும்பின. 
அவற்றின்‌ பேச்சும்‌ சிரிப்பும்‌ அங்கே மைய ஒலியாக எழ 
மற்றவர்கள்‌ புன்னகையுடன்‌ அதை நோக்கியிருந்தனர்‌. 
இளம்நாகர்களின்‌ முகச்சுளிப்பும்‌ மெல்ல விலகலாயிற்று. 


தண்டகர்‌ அவர்களை நோக்கி சிரித்து உடல்‌ குலுங்கினார்‌. 


“ஓசையடங்குக!” என ஒருவர்‌ குரலெழுப்பினார்‌. 
அப்பாலிருந்து முண்டன்‌ அவன்‌ உடலுக்குப்‌ 
பொருத்தமில்லாத மிகப்பெரிய மரவுரியாடையை 
தோளும்‌ இடையும்‌ சுற்றி அணிந்து அது கால்களை 
அடிக்கடி தடுக்க இடக்கையால்‌ தாக்கிப்பிடித்தபடி 
வலக்கையில்‌ ஒரு கோலுடன்‌ துள்ளி நடனமிட்டபடி 
வந்தான்‌. குழந்தைகள்‌ எழுந்து நின்று கூச்சலிட்டு 
சிரித்தன. நாகர்களும்‌ சிரிக்கத்தொடங்கினர்‌. அவன்‌ 
கூட்டத்தையும்‌ ஓசையையும்‌ கண்டதும்‌ அஞ்சி திரும்ப 
ஓடி தன்‌ பின்னால்‌ வந்த நாகனைக்‌ கண்டு அஞ்சி 
மீண்டும்‌ முன்னால்‌ வந்தான்‌. பதுங்கி மிரண்ட 
நோக்குடன்‌ வந்து அனைவரையும்‌ பணிந்தான்‌. தண்டகர்‌ 
“வருக, முண்டரே!” என்றதும்‌ அக்குரல்‌ பட்டு 
தெறிப்பதுபோல பலமுறை சுழன்று அப்பால்‌ சென்று 
நின்றான்‌. அங்கிருந்தவர்‌ ஏதோ சொல்ல திரும்பத்‌ 
தெறித்து வந்து அதே விரைவில்‌ தண்டகரைக்‌ கடந்து 
அப்பால்‌ சென்றான்‌. சிரிப்பொலிகள்‌ எழுந்து சூழ்ந்தன. 


தண்டகர்‌ “நில்லும்‌, குள்ளரே... நீங்கள்‌ இன்று 

டப்போவது என்ன?” என்றார்‌. “நாகர்களின்‌ 
தொல்கதையை ஆடும்படி என்னிடம்‌ சொன்னார்கள்‌” 
என்று அவன்‌ அஞ்சியபடி சொன்னான்‌. “ஆனால்‌ 
எனக்கு அந்தக்‌ கதை தெரியாது.” தண்டகர்‌ சிரித்து “பிறகு 
ஏன்‌ ஒப்புக்கொண்டீர்‌?” என்றார்‌. “வழக்கமாக நான்‌ 
தெரியாத கதைகளைத்தான்‌ சொல்வது...” என்றான்‌ 
முண்டன்‌. “ஏன்‌?” என்றார்‌ தண்டகர்‌. “தெரிந்த கதையை 
ஏன்‌ சொல்லவேண்டும்‌? அதுதான்‌ தெரியுமே?” என்றான்‌ 
முண்டன்‌. தண்டகர்‌ சிரித்து “உம்மிடம்‌ சொல்லாட 
இயலாது என்னால்‌...” என்றார்‌. “ஆணை?” என்று 
வணங்கி சென்று அனல்வெளிச்சத்தில்‌ நின்ற முண்டன்‌ 
கோலைச்‌ சுழற்றி அனைவரையும்‌ உடல்‌ மடித்து 
வணங்கினான்‌. 


“அவையினருக்கு வணக்கம்‌... என்னவென்றால்‌ நான்‌ 
நாகர்களின்‌ கதையை சொல்லவேண்டியிருக்கிறது. 
நாகர்களிடம்‌ அதை சொல்வதிலுள்ள சிறப்பு 
என்னவென்றால்‌ என்னைப்போலவே அவர்களுக்கும்‌ 
அது தெரியாது.” நாகர்கள்‌ சிரித்தனர்‌. “ஆகவே நான்‌ 
அதை என்‌ மாயக்கோலிடம்‌ கேட்கலாம்‌ என 
நினைத்தேன்‌. இது எளிய கோல்‌ அல்ல, இது செங்கோல்‌. 
ஆமாம்‌, பாரதவர்ஷத்தை ஆளும்‌ 
தொல்குடிமன்னர்களின்‌ செங்கோல்களில்‌ ஒன்று இது.” 
அவன்‌ திரும்பி “ஐயம்‌ வேண்டாம்‌... தொல்லரசான 
மகதத்தின்‌ அரசர்‌ ஏந்திய செங்கோல்‌ இது. முடியும்‌ 
கொடியும்‌ நகரும்‌ கோட்டையும்‌ கொண்டு அரியணை 


அமர்ந்து ஆட்சி நடத்தியது” என்றான்‌. 

“இதை எப்படி அடைந்தேன்‌ என்கிறீர்களா? மகதர்‌ 
நடத்திய ராஜசூயவேள்விக்கு சென்றிருந்தேன்‌. 
அனல்வணக்கத்தின்போது அரசர்கள்‌ அனைவரும்‌ 
கோல்தாழ்த்தி வணங்கினர்‌. நான்‌ என்‌ கையில்‌ ஒரு 
பொய்ச்செங்கோலை செய்து வைத்திருந்தேன்‌. அதை 
வைத்துவிட்டு அதேபோலத்‌ தோன்றும்‌ அரசச்செங்கோல்‌ 
ஒன்றை எடுத்துவருவதென்று என்ணியிருந்தேன்‌. 
நிழலுடன்‌ நிழலென பதுங்கியிருந்தேன்‌. ஒருகணம்‌ 
அத்தனை பேரையும்‌ விழிமாயத்தால்‌ விலக்கி என்‌ 
கோலை அங்கே வைத்து இதை எடுத்துக்கொண்டேன்‌. 
அவையினரே, இது பாரதவர்ஷத்தை முழுதாளும்‌ மகத 
சக்கரவர்த்தியின்‌ கோல்‌...” 


அதைச்‌ சுழற்றி தரையில்‌ ஊன்றி அதன்மேல்‌ உடல்‌ 
அமைத்து அமர்ந்து “உறுதியானது. ஆம்‌, நெகிழ்வற்றது. 
துலாவின்‌ நடுக்கோல்‌ வளையலாகாது. அவையோரே, 
இல்லத்தின்‌ உத்தரக்கோலும்‌ வளையலாகாது. ஆம்‌, 
கொடிக்கம்பம்‌ வளைய இயலாது. நுகமரம்‌ வளையாது. 
கொலைக்களத்து தூக்குமரமும்‌ வளையமுடியாது” 
என்றான்‌. அந்தக்‌ கோல்‌ வளைந்து அவன்‌ நிலத்தில்‌ 
விழுந்தான்‌. பாய்ந்து அதை பிடிக்க அது வளைந்து 
நெளிந்தது. “வளைகிறதே...! உருகிவிட்டதா? ஆ!” அது 
ஒரு கரிய நாகமென்றாகி அவன்‌ கையில்‌ 
சுற்றிக்கொண்டது. “ஆ, நாகம்‌... நாகமேதான்‌. 
அய்யய்யோ” என அலறியபடி அவன்‌ துள்ளிக்குதித்து 
சுற்றி வந்தான்‌. தீ சுடுவதுபோல கையை உதறினான்‌. 
நாகம்‌ அவன்‌ கையை இறுக சுற்றிக்கொண்டு 
படமெடுத்து அவனை கொத்தச்‌ சீறியது. அதன்‌ 
மணிக்கண்கள்‌ ஒளிவிட்டன. 


பாம்பைப்‌ பற்றிய குரங்கின்‌ அச்சத்தையும்‌ 
பதற்றத்தையும்‌ நடித்தான்‌. உடல்‌ மெய்ப்பு கொள்ள 
கைகால்கள்‌ நடுங்க அச்சத்தால்‌ இளித்தபடி அந்தப்‌ 
பாம்பைப்‌ பற்றிய கைப்பிடியை விடாமலேயே தரையில்‌ 
தலைகுத்தி விழுந்து உருண்டு எழுந்து சுழன்றான்‌. 
அதை நோக்கவில்லை என நடித்து இயல்பாக இருக்க 
முயன்றான்‌. பின்னர்‌ விம்மி அழுதான்‌. அழுகையும்‌ 
சிரிப்புமாக தவித்தபோது நாகம்‌ மீண்டும்‌ கோலாகியது. 
என்ன நிகழ்கிறதென்று வியந்து கூட்டத்தை 
நோக்கினான்‌. ஐயத்துடன்‌ மீண்டும்‌ கோலை 
நோக்கியபின்‌ அதை சுழற்றினான்‌. வீசிப்‌ பிடித்தான்‌. 
முதுகைச்‌ சொறிந்தான்‌. அது கோலாகவே இருந்தது. 


சத்யவதி. மேலும்‌ அழகை புகழச்சொல்லிக்‌ கோரும்‌ 
பெண்மையின்‌ மாயத்தை உணர்ந்த விதுரன்‌ தனக்குள்‌ 
புன்னகைத்தபடி “அன்னையே, நீங்கள்‌ அசைவுகளில்‌ 
அழகி. புன்னகையில்‌ பேரழகி. பற்கள்‌ தெரிய 
நகைக்கையில்‌ தெய்வங்களின்‌ அழகு உங்களில்‌ 
நிகழ்கிறது” என்றான்‌. 


“போதும்‌... யாராவது இதைக்கேட்டால்‌ என்னை பித்தி 
என்று நினைப்பார்கள்‌. பெயரனிடம்‌ அழகைப்பற்றி 
அணிச்சொற்களைக்‌ கேட்டுக்கொண்டிருக்கிறேன்‌” 
என்றாள்‌ சத்யவதி. விதுரன்‌ “ஏன்‌ கேட்டாலென்ன? 
மூவுலகையும்‌ ஆளும்‌ அன்னை பார்வதியே பராசரரின்‌ 
தேவிஸ்தவத்தை கேட்டு மகிழ்ந்திருக்கிறாள்‌ அல்லவா?” 
என்றான்‌. சத்யவதி “நீ என்ன என்னைப்பற்றி 
காவியமெழுதவிருக்கிறாயா?” என்றாள்‌. “ஆம்‌. 
அன்னையே நான்‌ காவியமெழுதுவேன்‌ என்றால்‌ அது 
உங்களைப்பற்றி மட்டும்தான்‌. அதற்கு மாத்ருசரணம்‌ 
என்று பெயரிடுவேன்‌. உங்கள்‌ பாதங்களில்‌ இருந்து 
தொடங்குவேன்‌.” 


“போதும்‌...” என்றாள்‌ சத்யவதி பெருமூச்சுடன்‌. அவள்‌ 
முந்தைய எண்ணங்களுக்கு மீண்டாலும்‌ முகத்தின்‌ அந்த 
மலர்ச்சி நீடித்தது. “அந்தப்புரத்தில்‌ என்றும்‌ வாழப்போகும்‌ 
ஒரு கசப்பு முளைத்துவிட்டது விதுரா. அதைப்பற்றிச்‌ 
சொல்லத்தான்‌ நான்‌ உன்னை அழைத்தேன்‌.” விதுரன்‌ 
தலையசைத்தான்‌. “நீயே உய்த்தறிந்திருப்பாய்‌. 
காந்தாரிக்கும்‌ குந்திக்கும்‌ இடையேதான்‌.” விதுரன்‌ “அது 
நிகழுமென நான்‌ முன்னரே எண்ணினேன்‌” என்றான்‌. 
“ஏன்‌?” என்றாள்‌ சத்யவதி. விதுரன்‌ “குந்திபோஜனின்‌ 
மகள்‌ இயல்பால்‌ ஷத்ரியமகள்‌. வணங்காதவர்‌. 
வெல்பவர்‌. ஆள்பவர்‌” என்றான்‌. 


“ஆம்‌, அவள்‌ கையில்‌ நிறைகுடமும்‌ சுடர்‌அகலும்‌ 
கொண்டு வண்டியில்‌ இருந்து என்‌ மாளிகைமுற்றத்தில்‌ 
இறங்கும்போது நான்‌ அவளைக்‌ கண்டேன்‌. அக்கணமே 
இவள்‌ சக்ரவர்த்தினி அல்லவா என 
எண்ணிக்கொண்டேன்‌. பெரும்பிழை செய்துவிட்டோம்‌ 
என்ற எண்ணமே எழுந்தது. நேரில்காணாமல்‌ எடுத்த 
இன்னொரு பிழைமுடிவு. அவள்‌ இந்த அந்தப்புரத்தில்‌ 
திருதராஷ்டிரனின்‌ பதினொரு ஷத்ரிய அரசிகளின்‌ 
சேடியாக ஒருபோதும்‌ ஒடுங்க மாட்டாள்‌.” விதுரன்‌ “ஆம்‌, 
ஆனால்‌ தானிருக்கும்‌ இடமும்‌ தன்னிடமும்‌ தெரிந்தவர்‌ 
குந்திதேவி. எங்கே பிழை நிகழுமென்றால்‌ காந்தாரத்தின்‌ 
அரசிக்கு விழியில்லை. அவர்‌ தங்கையருக்கும்‌ 
விழியிருக்க வாய்ப்பில்லை. அவர்களால்‌ 


சிரித்துக்‌ கொந்தளித்த கூட்டத்தைச்‌ சுற்றிவந்தபின்‌ 
அந்தக்‌ கோலை ஓர்‌ இடத்தில்‌ நாட்டினான்‌. அதனருகே 
கைகூப்பி நின்று “செங்கோலே, அறம்விளையும்‌ மரமே, 
சொல்க! உன்‌ வேர்‌ என்ன? நீ விளைந்த நிலமென்ன?” 
என்றான்‌. அதை தன்‌ மேலாடையை சாமரமாக்கி வீசி 
இளைப்பாற்றினான்‌. “சொல்க, நீ வந்த வழிதான்‌ என்ன?” 
கோல்‌ தளர்ந்து கீழே விழுந்து நாகமாகி சீறி படமெடுத்தது. 
“அ! மீண்டுமா?” என்றான்‌. “சொல்க, நீ யார்‌?” நாகம்‌ 
“நான்‌ தொல்நாகம்‌... நான்‌ இட்ட முட்டை இவ்வுலகம்‌. 
மலைகள்‌ எழுந்து முகில்கள்‌ சூடிஅமர மரம்செறிந்து 
நதிகள்‌ விரைய கடல்கள்‌ அலையழுக்கும்‌ விரிந்த 
இந்நிலம்‌ முழுக்கவும்‌ எனக்குரியது” என்றது. சீறி 
தரையைக்‌ கொத்தி எழுந்து “அறிக மூடரே, பிற 
குலங்களெல்லாம்‌ செடிகள்‌, மரங்கள்‌, கொடிகள்‌. நான்‌ 
வேர்‌” என்றது. 


“வேர்‌ மண்ணுக்குள்‌ இருப்பதை நானும்‌ அறிவேன்‌” 
என்றான்‌ முண்டன்‌. “நானே பற்றுகோல்‌. நானே 
உயிர்த்தளம்‌” என்றது நாகம்‌. “என்ன ஆயிற்று பின்னர்‌?” 
என்றான்‌ முண்டன்‌. “நான்‌ கோலென்றாக முடியவில்லை. 
நான்‌ நெருப்பு. நான்‌ நீர்‌. நானே வேர்‌. நெருப்பும்‌ நீரும்‌ 
நெளிந்தாகவேண்டும்‌. நீர்நோக்கி வளைந்தாகவேண்டும்‌ 
வேர்‌. அடிமரம்‌ வளையாது எழுந்து நிற்கும்‌. கிளைகள்‌ 
நெகிழாது விரிந்துபரவும்‌...” நாகத்தின்‌ குரலிலும்‌ அவனே 
பேசுகிறான்‌ என்பதை முண்டனின்‌ தாடை 
இறுகியசைவதைக்கொண்டு பீமன்‌ கண்டடைந்தான்‌. 
அவ்வாறென்றால்‌ அந்த நாகம்‌ அவன்‌ அணிந்துவந்த 
பெரிய ஆடைக்குள்‌ இருந்திருக்கிறது. அப்படியென்றால்‌ 
கோல்‌ எங்கே? 


முண்டன்‌ அந்த நாகத்தை சுற்றி நடனமிட்டான்‌. தன்‌ 
மேலாடையை எடுத்துச்‌ சுழற்றி தோளிலிட்டபடி சென்று 
அந்த நாகத்தை எடுத்து தலையில்‌ வைத்தான்‌. அது 
நெளிந்து அவன்‌ முகத்தில்‌ வழிந்து படம்‌ தூக்க அது 
துதிக்கையென்றாகியது. ஆடைக்குள்‌ இருந்து உடைந்த 
தந்தத்தை எடுத்து ஒருகையில்‌ பிடித்து மறுகையால்‌ 
அருள்காட்ட அவன்‌ கணபதியென கால்மடித்தமர்ந்தான்‌. 
பாம்பு ஊர்ந்து அவன்‌ தோளைச்சுற்ற சுழன்றாடி 
இடக்கால்‌ தூக்கி நின்று நடனசிவன்‌ ஆனான்‌. அது 
இடைவளைக்க தேவியென அமர்ந்தான்‌. அது வழிந்து 
காலடியில்‌ சுருள தன்‌ கையில்‌ தோன்றிய கோலை 
ஊன்றி நின்று முருகனானான்‌. பாம்பு நீண்டு ஓட அதன்‌ 
வாலை மிதித்து அதன்மேல்‌ படுப்பதுபோல்‌ நடித்து 
விஷ்ணுவானான்‌. 


நாகர்கள்‌ கைகளைத்‌ தாக்கி கூச்சலிட்டு அவனை 
ஊக்கினர்‌. நாகம்‌ சீறி நிலத்தைக்‌ கொத்தி படம்‌ 
திருப்பியது. முண்டன்‌ அந்நாகத்தை நோக்கி கோலுடன்‌ 
ஓட அது அவனைக்‌ கொத்தியது. வலிப்பு வந்து அவன்‌ 
விழுந்து மண்ணில்‌ சுழன்றான்‌. மெல்ல 
உடல்நெளிவுகொண்டு எழுந்து நாகமென நெளிந்தான்‌. 
தன்‌ மேல்‌ இருந்த அணிகளை அவை அனலென 
சுடுவதுபோல நடித்து கழற்றி வீசினான்‌. சீறி நெளிந்தும்‌ 
சொடுக்கி எழுந்தும்‌ நாகமென்று சுழன்று இரு 
கைகளையும்‌ தலைக்குமேல்‌ விரித்து படம்‌ காட்டி 
குனிந்து மூன்றுமுறை தரையைக்‌ கொத்தியபின்‌ மெல்ல 
படிந்து புன்னகையுடன்‌ கண்மூடினான்‌. 


தண்டகர்‌ சிரித்தபடி கைதூக்க நாகர்கள்‌ தங்கள்‌ 
கோல்களைத்‌ தூக்கி அவனை வாழ்த்தினர்‌. அவன்‌ 
பணிந்தபடி சென்று தண்டகரை வணங்கினான்‌. அவர்‌ 
கையை அசைக்க அடிக்கப்போகிறார்‌ என அஞ்சி 
திடுக்கிட்டு இரண்டு முறை சுழன்று பின்னால்‌ சென்றான்‌. 
அவர்‌ சிரித்துக்கொண்டே அருகழைக்க மீண்டும்‌ 
அணுகினான்‌. அவர்‌ பரிசு கொடுக்க திரும்புகையில்‌ 
மீண்டும்‌ துள்ளி பின்னால்‌ சென்றான்‌. பீமனைச்‌ 
சூழ்ந்திருந்த குழந்தைகள்‌ சிரித்துத்‌ துள்ளி குழைந்து 
விழுந்தனர்‌. பீமனே சிரித்துக்கொண்டிருந்தான்‌. தண்டகர்‌ 
அளித்த பரிசை முகர்ந்து பார்த்தான்‌. பின்னர்‌ 
அதைக்கொண்டு இடையை சொறிந்தான்‌. 
முழுமையாகவே குரங்காக மாறி பாய்ந்து ஒருவன்‌ 
தோளிலேறி தாழ்ந்த கிளையொன்றில்‌ அமர்ந்து உர்ர்‌ 
என பல்லைக்‌ காட்டியபின்‌ அப்படியே 
கிளைகளினூடாகச்‌ சென்று மறைந்தான்‌. 


குழந்தைகளும்‌ முதியவர்களும்‌ ஒரேபோல சிரித்து 
அமைய தண்டகர்‌ எழுந்து வணங்கினார்‌. தன்‌ 
கோல்தூக்கி அனைவரையும்‌ வாழ்த்திவிட்டு இருவர்‌ 
தோள்பற்ற நடந்து சென்றார்‌. பீமன்‌ ஒவ்வொரு 
குழந்தையையாக மேலே தூக்கிப்போட்டு பிடித்து 
அவர்களின்‌ அன்னையரை நோக்கி வீசினான்‌. “நான்‌ 
நான்‌” என குழந்தைகள்‌ வந்து நின்றன. அதில்‌ ஒருவன்‌ 
உளமும்‌ உடலும்‌ வளராத இளைஞன்‌. பீமன்‌ அவனையும்‌ 
தூக்கி முத்தமிட்டு இருமுறை தூக்கி வீசினான்‌. அவர்கள்‌ 
“இன்னும்‌ இன்னும்‌” என்று துள்ளினர்‌. மூதன்னை 
ஒருத்தி “போதும்‌, செல்லுங்கள்‌” என பொய்ச்சீறல்‌ விடுக்க 
பீமன்‌ “நாளை... இனிமேல்‌ நாளை” என்றான்‌. அவர்கள்‌ 
ஒவ்வொருவராக கலைந்துசென்றனர்‌. 


மீண்டும்‌ தன்‌ குடிலை அவன்‌ அடைந்தபோது முண்டன்‌ 


ஆடைகளை கழற்றிக்கொண்டிருந்தான்‌. இரண்டு 
மரவுரியாடைகளை அவன்‌ அணிந்திருந்தான்‌. ஒன்று 
எளிதில்‌ பலவகையாக கழற்றும்‌ 
தன்மைகொண்டிருந்தது. கீழே அவனுடைய கோல்‌ 
வளைந்து கிடந்தது. பீமன்‌ குனிந்து அதை எடுத்தான்‌. 
அதை சற்றே திருப்பியபோது உறுதியான 
கோலென்றாயிற்று. மறுபக்கம்‌ திருப்பியபோது 
கொடியென்று தோன்றியது. அதை அழுத்திச்‌ சுருக்கி 
ஒருகணுவுக்குள்‌ இன்னொன்றைச்‌ செலுத்தி 
உள்ளங்கையளவுள்ள குழாயாக ஆக்கமுடிந்தது. “இதை 
கொண்டுவந்திருந்தீரா?” என்றான்‌ பீமன்‌. “இல்லை, 
இப்போது செய்தேன்‌. ஒன்றுவிட்டு ஒன்றென மூங்கில்‌ 
கணுக்களைவெட்டி செருகிச்‌ செய்வது. மிக எளிது” 
என்றான்‌ முண்டன்‌. 


“இனியவர்கள்‌” என்றபடி பீமன்‌ பாயை எடுத்து தரையில்‌ 
விரித்தபின்‌ தலையணைக்காக தேடினான்‌. 
மென்மரத்தாலான தலையணை நன்கு தேய்க்கப்பட்டு 
தலைக்கான குழிவுடன்‌ அப்பால்‌ கிடந்தது. அதை 
எடுத்துக்கொண்டுவந்து போட்டான்‌. “இனிய குளிர்‌... நாம்‌ 
நன்கு துயின்றே நாளாயிற்று எனத்‌ தோன்றுகிறது.” 
முண்டன்‌ “இல்லை, நாம்‌ காலையில்‌ எழுந்தாகவேண்டும்‌” 
என்றான்‌. “ஏன்‌?” என்றபடி பீமன்‌ படுத்தான்‌. “இங்கே 
காலையில்‌ நாகதேவர்களுக்கு பூசெய்கை செய்கிறார்கள்‌” 
என்றபடி வெறுந்தரையில்‌ முண்டன்‌ படுத்தான்‌. “அங்கே 
அவர்களின்‌ தெய்வநிரையை கண்டேன்‌. 
படையலுணவையும்‌ மலர்களையும்‌ காலையில்‌ 
படைத்திருப்பார்கள்‌ என எண்ணினேன்‌.” பீமன்‌ அவன்‌ 
மேலும்‌ சொல்லட்டுமென காத்திருந்தான்‌. 
“அத்தெய்வநிரையில்‌ குருநகரியின்‌ அரசர்‌ நகுஷனையும்‌ 
கண்டேன்‌” என்றான்‌ முண்டன்‌. 


[1ஙage]காலையில்‌ சிறுமுழவின்‌ ஒலி கேட்டதுமே 
முண்டன்‌ எழுந்து பீமனை உலுக்கி எழுப்பினான்‌. 
“பூசெய்கை தொடங்கிவிட்டதென எண்ணுகிறேன்‌. எழுக!” 
என்றான்‌. “நான்‌ அதற்கு ஏன்‌ வரவேண்டும்‌? நீரே சென்று 
வந்து என்ன நடந்தது என்று சொல்லும்‌” என்றபடி பீமன்‌ 
புரண்டு படுத்தான்‌. “சரி, நானும்‌ துயில்கொள்கிறேன்‌” 
என முண்டன்‌ திரும்ப படுத்துக்கொள்ள சில 
கணங்களுக்குப்பின்‌ பீமன்‌ மெல்ல திரும்பி “நான்‌ 
எழுவதற்கு சித்தமாகவே இருக்கிறேன்‌. ஆனால்‌ ஏன்‌ 
செல்லவேண்டும்‌? அவர்களின்‌ பூசனை 
அவர்களுக்குரியது அல்லவா?” என்றான்‌. முண்டன்‌ 
ஒன்றும்‌ சொல்லவில்லை. “மேலும்‌ நான்‌ எந்தப்‌ 
பூசனைகளிலும்‌ அரசுமுறைச்‌ சடங்குகளிலும்‌ பொதுவாக 


கலந்துகொள்வதுமில்லை.” 


முண்டன்‌ குறட்டையொலி எழுப்பினான்‌. பீமன்‌ எழுந்து 
அவனை உலுக்கி “சரி, செல்வோம்‌” என்றான்‌. முண்டன்‌ 
கண்களைத்‌ திறந்து “எங்கே?” என்றான்‌. “பூசனைக்கு.” 
முண்டன்‌ “எந்தப்‌ பூசனைக்கு?” என்றான்‌. 
“விளையாடாதீர்‌. நாகர்களின்‌ குலதெய்வ வழிபாட்டுக்கு.” 
முண்டன்‌ “நல்ல துயில்‌ வந்து அமைகிறது... நாளைக்கு 
செல்வோமே” என்றான்‌. “கிளம்பும்‌” என பீமன்‌ 
அவனைப்‌ பிடித்து உலுக்கினான்‌. “நாம்‌ இன்றே 
இங்கிருந்து கிளம்பியாகவேண்டும்‌” என்றான்‌. முண்டன்‌ 
வாயைத்‌ துடைத்தபடி “இனிய துயில்‌. எடைமிக்க 
வெம்மையான மரவுரிப்‌ போர்வைபோல என்னை 
மூடியது. அதில்‌ நான்‌ குரங்காக இருந்தேன்‌” என்றான்‌. 


அவர்கள்‌ கைகால்முகம்‌ கழுவி பூசெய்கை நிகழ்ந்த 
இடத்திற்கு சென்றனர்‌. தொலைவிலேயே அங்கே 
பந்தங்கள்‌ எரிவது தெரிந்தது. நிழல்கள்‌ எழுந்து அகன்று 
மரக்கிளைகளின்‌ இலைப்பொதிகளின்மேல்‌ விழுந்து 
ஆட மனித உடல்களும்‌ தழலென செந்நிறம்‌ 
கொண்டிருந்தன. ஓசைக்கு அஞ்சிய பறவைகள்‌ எழுந்து 
வானில்‌ சிறகடித்தன. வானில்‌ விடிவெள்ளி இல்லை 
என்பதை பீமன்‌ கண்டான்‌. “இன்னும்‌ முதற்புலரியே 
எழவில்லை” என்றான்‌. “நாம்‌ விழித்துக்கொள்வதே 
புலரி” என்றான்‌ முண்டன்‌. பீமன்‌ சினத்துடன்‌ திரும்பி 
நோக்க “காலையில்‌ நாம்‌ பேசுவதே தத்துவம்‌. சினம்‌ 
கொள்ளவேண்டாம்‌” என்றான்‌ முண்டன்‌. பீமன்‌ “மேலும்‌ 
வேடிக்கைகள்‌ வேண்டாம்‌... நான்‌ சீர்நிலையில்‌ இல்லை” 
என்றான்‌. முழவொலி குரைப்பதுபோல 
கேட்டுக்கொண்டிருந்தது. அங்கே நாலைந்துபேர்‌ மட்டுமே 
நின்றிருந்தனர்‌. 

அவர்கள்‌ அணுகியதும்‌ அனைவரும்‌ திரும்பி 
நோக்கினர்‌. ஒருவர்‌ ஏதோ சொல்லவர பிறிதொருவர்‌ 
மெல்லிய ஒலியால்‌ அடக்கினார்‌. அவர்கள்‌ சென்று 
நின்றுகொண்டதும்‌ ஒருவர்‌ குங்குமத்‌ தாலத்தை 
எடுத்துவந்து அள்ளி அவர்களின்‌ முகத்தில்‌ பூசினார்‌. 
ஓலையாலான நாகபடமுடியை அவர்களுக்கும்‌ 
சூட்டினார்‌. அங்கே நிரையாக அமைந்திருந்த 
தெய்வங்களில்‌ நகுஷனை பீமன்‌ கண்டடைந்தான்‌. 
இடைக்குக்கீழே நாக உடலும்‌ மேலே மானுட உடலும்‌ 
முகமும்‌ கொண்டிருந்தான்‌. வலக்கையில்‌ அமுதகலமும்‌ 
இடக்கையில்‌ செங்கோலும்‌ இருந்தது. அப்பால்‌ ஒரு சிறிய 
உலையில்‌ மண்பானையில்‌ அன்னம்‌ 
வெந்துகொண்டிருந்தது. அருகில்‌ ஒரு முயல்‌ கால்கள்‌ 


கட்டப்பட்டு காத்திருந்தது. 


முழவோசை நடைமாறுபாடு கொண்டது. தண்டகர்‌ 
வருகிறார்‌ என எண்ணி திரும்பி நோக்கிய பீமன்‌ அங்கே 
இருவர்‌ கைகளில்‌ தாலங்களுடன்‌ காத்து நிற்பதைக்‌ 
கண்டான்‌. ஒருவரின்‌ தாலத்தில்‌ மலர்களும்‌ 
இன்னொருவரிடம்‌ செந்தூரமும்‌ இருந்தன. பந்தத்துடன்‌ 
ஒருவர்‌ அருகே நின்றிருந்தார்‌. முழவு விசைகொண்டு 
துள்ளிச்செல்லத்‌ தொடங்கியது. மலையிறங்கும்‌ புரவி. 
அனைத்தையும்‌ வாளால்‌ கிழித்து எழுவதுபோல 
அலறலோசை கேட்டது. உடலை விதிர்க்கச்‌ செய்யும்‌ 
மானுடம்‌ கடந்த ஓசை. குடிலில்‌ இருந்து பாய்ந்து 
வந்தவரை தண்டகர்‌ என ஒருகணம்‌ கழித்தே பீமன்‌ 
அறிந்தான்‌. சிறுத்தையின்‌ பாய்ச்சலுடன்‌ வந்து அந்தப்‌ 
பந்தத்தை பிடுங்கிக்கொண்டார்‌. அதைச்‌ சுழற்றியபடி 
வெறிகொண்டாடியபோது அனலால்‌ ஆன சுழலுக்குள்‌ 
அவர்‌ நீந்துவதுபோலிருந்தது. அனல்வளையங்களைச்‌ 
சூடி அதனுள்‌ வருவதாகத்‌ தோன்றியது. 


இருமருங்கும்‌ நின்றவர்கள்‌ மலரும்‌ செந்தூரமும்‌ அள்ளி 
வீச அவர்‌ சிவந்து பந்த ஒளியில்‌ காற்று விளையாடும்‌ 
தழலென்று நின்றாடினார்‌. புலியின்‌ உறுமல்‌. யானைப்‌ 
பிளிறல்‌. ஓநாய்க்‌ கூவல்‌. ஒன்றோடொன்று கலந்து 
அவை உருவாக்கும்‌ பிறிதொரு பெருங்குரல்‌. அவர்‌ வந்து 
தெய்வங்களின்‌ முன்னால்‌ சென்று நின்றார்‌. 
பந்தச்சுடரால்‌ தெய்வங்களை உழிந்தார்‌. அந்த முயலை 
எடுத்து அவர்‌ முன்னால்‌ இட்டனர்‌. நாகமென 
உடல்வளைத்து அதை கவ்வி எடுத்தார்‌. பற்களாலேயே 
அதன்‌ வயிற்றைக்‌ கவ்வி உடைத்து குருதி வழிய 
தலையை உதறினார்‌. குருதி அவர்‌ உடலில்‌ 
பரவியிறங்கியது. துடித்த முயலை எடுத்து 
நாகமூதாதையருக்கு முன்னால்‌ படைத்தார்கள்‌. ஆடி 
நின்று உடல்நடுங்கி மெய்ப்புகொண்டார்‌. பின்னர்‌ 
அப்படியே இருட்டிலிருந்து அறுபட்டு பின்னால்‌ சரிந்து 
விழுந்தார்‌. 


அவரை இருவர்‌ முகத்தில்‌ நீர்‌ தெளித்து விழிக்கச்‌ 
செய்தனர்‌. இருவர்‌ அந்த முயலைப்‌ பகுந்து குருதியை 
அச்சோற்றுடன்‌ பிசைந்து சிறிய கவளங்களாக்கி 
மலருடன்‌ இலைகளில்‌ வைத்து தெய்வங்களுக்கு 
படைத்தனர்‌. பந்தங்களின்‌ ஒளியில்‌ கற்சிலைகள்‌ 
உயிர்கொள்வது தெரிந்தது. இளைய பூசகர்‌ ஓவ்வொரு 
தெய்வத்திற்கும்‌ மலரிட்டு அடிவணங்கி மலர்‌ எடுத்து 
சென்னிசூடி சுடராட்டு காட்டினார்‌. மெல்ல கையூன்றி 
புரண்ட தண்டகர்‌ இருவர்‌ பற்றி தூக்க உடல்‌ சொடுக்கி 


நடுங்க எழுந்து நின்று தெய்வங்களை கைகூப்பி 
வணங்கினார்‌. முதல்சுடர்‌ அவருக்கு காட்டப்பட்டதும்‌ 
தொட்டு வணங்கினார்‌. 


அவர்‌ செல்லும்பொருட்டு திரும்பியதும்‌ முண்டன்‌ 
“முதுநாகரே, நீங்கள்‌ எங்களுக்காக அனந்தம்‌ நோக்கி 
நெறியுரைக்கவேண்டும்‌” என்றான்‌. அவர்‌ திரும்பி “நான்‌ 
அதை நோக்கி நெடுங்காலமாகிறது” என்றார்‌. “நாங்கள்‌ 
இங்கிருந்து எங்கு செல்வதென்று அறியாமலிருக்கிறோம்‌. 
அதில்‌ ஏதேனும்‌ வழி தெரியுமென எண்ணுகிறோம்‌” 
என்றான்‌. “அது வழிகாட்டக்கூடியதல்ல இளையவனே, 
வழி கலக்கும்‌ சுழி” என்றார்‌ தண்டகர்‌. “கலங்கித்‌ 
தெளிகையில்‌ எழும்‌ என எண்ணுகிறேன்‌” என்று பீமன்‌ 
சொன்னான்‌. அவர்‌ இருவரையும்‌ நோக்கியபின்‌ தன்னை 
மீண்டும்‌ அமரவைக்கும்படி தூக்கியவர்களிடம்‌ 
சொல்லிவிட்டு மெல்ல அமர்ந்தார்‌. காட்டில்‌ சுள்ளிகள்‌ 
ஒடிவதுபோல அவர்‌ எலும்புகள்‌ ஒலித்தன. அமர்ந்ததும்‌ 
அவர்களையும்‌ அமர்க என கைகாட்டினார்‌. 


நாகநச்சு கலக்கப்பட்ட ஏனத்தை இரு நாகர்கள்‌ 
கொண்டுவந்து அவர்‌ முன்‌ வைத்தனர்‌. அவர்‌ கைகளைக்‌ 
கோத்து மடியில்‌ வைத்து விழிமூடி உளம்‌ குவித்து 
நெடுநேரம்‌ இருந்தார்‌. பின்னர்‌ விழிதிறந்தபோது 
நாகமென மூச்சு சீறினார்‌. விழிகளும்‌ நாகங்களின்‌ 
இமையாநோக்கு கொண்டிருந்தன. “நோக்குக!” என அவர்‌ 
பீமனிடம்‌ சொன்னார்‌. “கூர்ந்து நோக்குக! இந்நீர்ச்சுழி ஒரு 
ஆடி. ஆடியல்ல சாளரம்‌. சாளரமல்ல இளையவனே, இது 
ஒரு வானம்‌. வானமல்ல, முடிவின்மை என்றறிக! 
நோக்குக!” பீமன்‌ அதை குனிந்து நோக்கினான்‌. 
நீலநீர்ப்பரப்பில்‌ அவன்‌ நிழல்‌ தெரிந்தது. ஒரு குமிழி 
அதன்‌ மேல்‌ அலைந்தது. இன்னொரு சிறுகுமிழி வந்து 
ஒட்டிக்கொண்டது. 


“தெரிவது என்ன?” என்றார்‌ தண்டகர்‌. அவன்‌ தன்‌ 
முகத்தை நோக்கிக்கொண்டிருந்தான்‌. அவன்‌ விழிகள்‌ 
பதைப்புடன்‌ அவனை நோக்கின. விழிவிலக்க 
எண்ணினாலும்‌ அவ்விழிகளால்‌ அவன்‌ 
ஆட்கொள்ளப்பட்டான்‌. “சொல்க, நீ பார்ப்பதென்ன?” 
என அவனிடம்‌ எவரோ கேட்டனர்‌. அவனை நோக்கிய 
விழிகள்‌ திகைப்பு கொண்டன. பின்னர்‌ அடையாளம்‌ 
கண்டுகொண்டன. அந்த முகம்‌ தெளிவுகொண்டபடியே 
வந்தது. அது தன்‌ முகம்‌ அல்ல என அவன்‌ உணர்ந்தான்‌. 
மென்புகையென மீசை அரும்பிய இளைய முகம்‌. 
பெருந்தோள்கள்‌, மஞ்சள்நிறம்‌. “அவன்‌ பெயர்‌ புரு” 
என்றார்‌ தண்டகர்‌. “அவன்‌ தன்‌ முதுதாதை புரூரவஸின்‌ 


அதே முகம்‌ கொண்டு பிறந்தான்‌. ஆகவே புரு என 
அவனுக்கு பெயரிட்டனர்‌.” 


பீமன்‌ அந்த விரிந்தகன்ற தோள்களை நோக்கினான்‌. 
“அவன்‌ அரக்கர்குலத்துக்‌ குருதிகொண்டவன்‌. ஆகவே 
அப்பெருந்தோள்கள்‌ அமைந்தன அவனுக்கு...” என்றார்‌ 
தண்டகர்‌. அவனால்‌ அத்தோள்களை விட்டு விழியகற்ற 
முடியவில்லை. அறியாது எழுந்த நீள்மூச்சால்‌ அவன்‌ 
தோள்கள்‌ அசைந்தபோதும்‌ அத்தோள்கள்‌ 
அலைகொள்ளவில்லை. ஆனால்‌ மெல்ல நீர்ப்படலம்‌ 
நெளிந்தது. பிறிதொரு பெருந்தோள்‌ தெரிந்தது. “அவன்‌ 
பிரவீரன்‌, ஏழுபுரவித்‌ தேரை கைகளால்‌ பற்றி 
நிறுத்தியவன்‌. அவனை சந்திரகுலத்து அரக்கன்‌ 
என்றனர்‌ கவிஞர்‌” என்றார்‌ தண்டகர்‌. 


மீண்டுமொருமுறை உருவம்‌ மாறியது. “சிங்கத்துடன்‌ 
விளையாடிய அவனை பரதன்‌ என்றனர்‌” என்றது அவர்‌ 
குரல்‌. மீண்டுமெழுந்த முகத்தை அவன்‌ நோக்கியதுமே 
“யானைகளை வென்றவன்‌, ஹஸ்தி. பெருநகரை 
அமைத்து கோல்சூடியவன்‌” என்றது குரல்‌. “அதோ, 
அவன்‌ குரு. பின்னர்‌ எழுந்தவன்‌ பீமன்‌.” பீமன்‌ 
தோள்விரிந்த திருதராஷ்டிரனின்‌ முகத்தை நோக்கினான்‌. 
அவர்‌ உதடுகளால்‌ ஏதோ சொல்லிக்கொண்டிருந்தார்‌. 
“உன்‌ முகம்‌” என்றார்‌ தண்டகர்‌. பீமன்‌ 
பெருமூச்சுவிட்டான்‌. அவன்‌ உடல்‌ மெல்ல அசைய 
மீண்டும்‌ அலையிளகியது நீர்ப்பரப்பு. 


“நகுஷனின்‌ தனிமை யதி என்னும்‌ மைந்தனாகப்‌ 
பிறந்தது. அவன்‌ துயரம்‌ சம்யாதியாகியது. அவன்‌ சினம்‌ 
ஆயாதியாகியது. வஞ்சம்‌ அயதியாகியது. விழைவு 
துருவனாக தத்‌ பாண்டவனே, அவன்‌ கொண்ட 
காமம்‌ யயாதியெனும்‌ மைந்தனாகியது. கணுக்களில்‌ 
கூர்கொள்வதே முளையென மரத்திலெழுகிறது. அறிக, 
தந்தையரில்‌ கூர்கொள்வதே மைந்தரென்று வருகிறது” 
தண்டகர்‌ சொன்னார்‌. “ஒருமடங்கு விழைவும்‌ இருமடங்கு 
வஞ்சமும்‌ மும்மடங்கு சினமும்‌ நான்மடங்கு துயரும்‌ ஐந்து 
மடங்கு தனிமையும்‌ கொண்டிருந்தான்‌ நகுஷன்‌. அவன்‌ 
நூறுமடங்கு கொண்டிருந்த காமமே யயாதி.” 


“யயாதி பிற ஐவரையும்‌ வென்று குருநாட்டின்‌ 
முடிசூடினான்‌” என்றார்‌ தண்டகர்‌. “தன்‌ பொன்றாப்‌ 
பெருவிழைவாலேயே சக்ரவர்த்தியென்றானான்‌. ஐவகை 
நிலங்களையும்‌ வென்றான்‌. முடிமன்னர்‌ கொண்டுவந்து 
காலடியில்‌ சேர்த்த பெருஞ்செல்வத்தால்‌ கருவூலத்தை 
நிறைத்தான்‌. அள்ளிக்கொடுத்து அதை ஒழித்து 


புகழ்நிறைத்தான்‌. வேள்விகள்‌ செய்து விண்ணமர்ந்த 
இந்திரனுக்கு நிகரென்றானான்‌.” பீமன்‌ நீலச்சுழியில்‌ 
தெரிந்த புருவின்‌ முகத்தையே 
நோக்கிக்கொண்டிருந்தான்‌. அது துயர்கொண்டிருந்தது. 
ஒருபோதும்‌ சொல்லென உருக்கொள்ளாத துயரம்‌ 
தன்னை விழியொளியென முகத்தோற்றமென 
உடலசைவென ஆக்கிக்கொள்கிறது. அத்துயரம்‌ 
பெய்யாத்‌ துளி. இறுகி முத்தென்றாகும்‌ ஒளி. அவன்‌ 
பெருமூச்சுவிட்டான்‌. புரு புன்னகை செய்தான்‌. 

48. நில்லாத்துலா 


துலாவின்‌ நடுமுள்ளென நடுங்கி நின்றிருக்கும்படியே 
அறத்தை தெய்வங்கள்‌ அமைத்தன. எனவே தோன்றிய 
நாள்முதல்‌ தேவரும்‌ அசுரரும்‌ போரிடுவது நின்றதில்லை. 
எவரும்‌ முற்றிலும்‌ வென்றதுமில்லை, 
முற்றழிந்ததுமில்லை. அழிந்தாலும்‌ மீண்டு எழும்‌ 
வல்லமை கொண்டிருந்தது தேவர்கள்‌ கொண்டிருந்த 
அறம்‌. ஒரு துளி ஆயிரமென கோடியென பெருகும்‌ 
ஆற்றல்‌ கொண்டிருந்தது அசுரர்களின்‌ மறம்‌. அமுதம்‌ 
தேவர்களின்‌ உணவு. நஞ்சே அசுரர்களுக்குரியது. 
அமுதோ நஞ்சின்‌ இளையோள்‌. தேவர்களின்‌ ஆசிரியர்‌ 
பிரஹஸ்பதி. அவருடைய முதல்‌ மாணவராகிய சுக்ரரோ 
அசுரர்களுக்கு வழிகாட்டியென்றானார்‌. அறிந்து 
கடந்தமையின்‌ அமைதி பிரஹஸ்பதியில்‌ 
நிறைந்திருந்தது. அறிந்து நிறையாத விசையே சுக்ரரை 
ஆண்டது. அப்போர்‌ ஒருபோதும்‌ முடிவுறுவதில்லை. 


கசியப பிரஜாபதிக்கு திதியில்‌ பிறந்த அசுரகுடியான 
தைத்யர்களில்‌ பெரும்புகழ்பெற்ற ஹிரண்யகசிபுவும்‌ 
ஹிரண்யாக்ஷனும்‌ பிறந்தனர்‌. ஹிரண்யகசிபுவுக்கு 
அனுஹ்லாதன்‌, ஹ்லாதன்‌, பிரஹ்லாதன்‌, சம்ஹ்லாதன்‌ 
என்னும்‌ மைந்தர்கள்‌ பிறந்தார்கள்‌. அவர்கள்‌ 
ஒவ்வொருவரிடமிருந்தும்‌ அசுரகுலம்‌ பெருகிப்பரந்தது. 
சம்ஹ்லாதனில்‌ ஆயுஸ்மான்‌, சிபி, பாஸ்கலன்‌ என்னும்‌ 
மைந்தர்கள்‌ பிறந்தனர்‌. பிரஹ்லாதனிலிருந்து 
விரோசனன்‌ பிறந்தான்‌. விரோசனனின்‌ மைந்தன்‌ 
மகாபலி. அவன்‌ மைந்தன்‌ பாணன்‌. ஹிரண்யாக்்‌ஷனின்‌ 
மைந்தர்‌ சம்பரன்‌, சகுனி, த்விமூர்த்தன்‌, சங்கு, அஸ்வன்‌ 
என்னும்‌ அசுரகுலத்‌ தலைவர்கள்‌. 


பேராற்றல்‌ கொண்ட தைத்யர்களில்‌ ஒருவன்‌ சூரபத்மன்‌. 
அவனிடமிருந்து பானுகோபன்‌, அக்னிமுகன்‌, வஜ்ரபாகு, 
ஹிரண்யன்‌ என்னும்‌ மைந்தர்கள்‌ பிறந்தனர்‌. 
சிம்மவக்த்ரன்‌ தாரகாசுரன்‌ என்னும்‌ பேராற்றல்மிக்க 
அசுரர்களும்‌ அக்குலத்தில்‌ எழுந்தவர்களே. 
சிம்மவக்த்ரனின்‌ மைந்தன்‌ மகாசூரன்‌. தைத்யர்கள்‌ 
நூறுமேனி முளைக்கும்‌ விதைகள்‌. விருத்திரன்‌, நரகன்‌, 
மகிஷன்‌, ரக்தபீஜன்‌ என அவர்களின்‌ குலமூதாதையர்‌ 
ஆயிரத்தொருவர்‌. அவர்களின்‌ குலங்களோ 


பன்னீராயிரம்‌. அவர்களின்‌ குடிகள்‌ பதினெட்டு லட்சம்‌. 
அவர்களின்‌ எண்ணிக்கை கணம்கோமயென 
பெருகுவது. பெருகுவதால்‌ அழிவின்மையை 
அடைந்தவர்கள்‌ திதியின்‌ மைந்தர்‌. 


கசியபருக்கு திதியில்‌ பிறந்த மைந்தனாகிய 
விருஷபர்வன்‌ இறங்கி கங்கைக்கரையில்‌ மகாதைத்யகம்‌ 
எனும்‌ நகரை அமைத்தான்‌. அங்கு முடிசூடி அசுரர்‌ குலம்‌ 
செழிக்க ஆண்டான்‌. அவன்‌ கொடிவழி வந்த 
நூற்றெட்டாவது விருஷபர்வனின்‌ ஆட்சியில்‌ பாரதப்‌ 
பெருநிலம்‌ அசுரர்களின்‌ கோலால்‌ முழுதாளப்பட்டது. 
அவர்களின்‌ சொல்‌ செல்லாத மலையேதும்‌ இமயத்தில்‌ 
இருக்கவில்லை. கீழைக்கடல்களை அவர்களின்‌ ஆணை 
ஆண்டது. நாவலந்தீவின்‌ தென்முனையில்‌ அவர்களின்‌ 
கொடி பறந்தது. மேலை வெம்பாலையில்‌ அனைத்து 
சாலைகளிலும்‌ அவர்களின்‌ காவல்‌ அமைந்திருந்தது. 
அவர்களின்‌ வேதமே நெறியென்று அமைந்தது. 


மண்ணை வெற்றி கொண்டபின்‌ விண்ணிலும்‌ கொடி 
நிறுத்த விருஷபர்வன்‌ விழைந்தான்‌. ஒவ்வொருநாளும்‌ 
அதற்கென வழியெண்ணி தன்‌ அரண்மனையில்‌ 
நிலையழிந்து உலவினான்‌. அந்நாட்களில்‌ தன்‌ 
அவைக்கு வந்த நாரதரின்‌ கால்களைப்‌ பணிந்து 
“விண்ணுலாவியாகிய முனிவரே சொல்லுங்கள்‌, 
அரசனின்‌ பாதை எது?” என்றான்‌. நாரதர்‌ “அரசன்‌ 
விதையெனில்‌ முளையாகவேண்டும்‌. செடியெனில்‌ 
மரமாகவேண்டும்‌. மரமெனில்‌ காடாகவேண்டும்‌. 
எந்நிலையிலும்‌ வளர்ந்துகொண்டிருப்பதே 
அவனுக்குரிய நெறி” என்றார்‌. 


“முனிவரே, நான்‌ மண்ணை முழுதாள்கிறேன்‌. இனி நான்‌ 
செல்ல விண்‌ ஒன்றே உள்ளது” என்றான்‌ விருஷபர்வன்‌. 
“நான்‌ மண்ணில்‌ அடங்குவேன்‌ என்றால்‌ என்ன ஆகும்‌?” 
நாரதர்‌ “போதுமென்று எண்ணும்‌ அரசனின்‌ ர யல்‌ 
ஒளிமங்கும்‌. தேங்குவது நதியல்ல, பசியற்றது நெருப்பும்‌ 
அல்ல” என்றார்‌. “அம்‌, நான்‌ விண்ணை வெல்ல 
விழைகிறேன்‌. இந்திரனின்‌ அரியணையே இனி என்‌ 
இலக்கு” என்றான்‌ விருஷபர்வன்‌. “சொல்லுங்கள்‌, நான்‌ 
விண்ணை வெல்லும்‌ வழி எது?” 


நாரதர்‌ “உன்‌ விழைவு பிழையல்ல. அதில்‌ நீ வீழ்வதும்‌ 
அறமே” என்றார்‌. “இன்று தேவர்களுக்கும்‌ 
அசுரர்களுக்கும்‌ உள்ள வேறுபாடு ஒன்றே. அங்கு 
அவர்களை சொல்லளித்து வழிநடத்த மாமுனிவராகிய 
பிரஹஸ்பதி இருக்கிறார்‌. நிகரான ஒருவர்‌ உங்களுக்கும்‌ 


குந்திதேவியைக்‌ காணமுடியாது. 
வைசியகுலத்தவளாகவே அவரை நடத்துவார்கள்‌.” 


“அதுதான்‌ நடந்தது” என்றாள்‌ சத்யவதி. “குந்தி 
புதுமணப்பெண்ணாக வந்திறங்கி புத்தில்லம்‌ 
புகுந்தபோது அவளை முறைப்படி எதிரேற்று 
கொண்டுசெல்ல கையில்‌ நிறைவிளக்கும்‌ மலருமாக 
அவளுடைய மூத்தவள்‌ வந்திருக்கவேண்டும்‌. அவள்‌ 
விழிமூடியவள்‌. ஆனால்‌ அவளுடைய பத்து தங்கையரில்‌ 
எவரும்‌ வரவில்லை. வண்டிகள்‌ வரும்‌ ஒலி 
கேட்டதும்கூட எவரும்‌ வரவில்லை என்று கண்டு நான்‌ 
சியாமையிடம்‌ முதல்‌ மூன்று இளவரசிகளும்‌ 
வந்தாகவேண்டும்‌ என்று ஆணையிட்டு அனுப்பினேன்‌. 
ஆனால்‌ கடைசி மூன்று பெண்களும்தான்‌ வந்தனர்‌. 
அவர்களும்‌ கைகளில்‌ எதையும்‌ வைத்திருக்கவில்லை.” 


“அந்தக்‌ கடைசிப்பெண்‌ தசார்ணை மிகச்சிறுமி. ரதங்கள்‌ 
வந்து நின்றபோது அவள்‌ வேறெதையோ பார்த்துவிட்டு 
உள்ளே ஓடிவிட்டாள்‌. அணிமங்கலத்துடன்‌ 
இல்லம்புகுந்த குந்தியை எதிர்கொள்ள இரட்டையாக 
அமங்கல முறைகாட்டி நின்றனர்‌ அவ்விளவரசியர்‌. நான்‌ 
என்‌ முகத்தில்‌ எதையும்‌ காட்டவில்லை. அவளை 
எதிர்கொண்டழைத்து மாளிகைக்குள்‌ கொண்டுசென்று 
மங்கலத்தாலம்‌ காட்டி, மஞ்சள்நீர்‌ தெளித்து, மலர்சூட்டி 
இல்லத்துக்குள்‌ ஏற்றுக்கொண்டேன்‌. ஆனால்‌ அவள்‌ 
மிகக்கூரியவள்‌. என்ன நிகழ்ந்ததென அக்கணமே அவள்‌ 
உணர்ந்துகொண்டாளென அவள்‌ கண்களில்‌ நான்‌ 
கண்டேன்‌” சத்யவதி சொன்னாள்‌. 

ஓவியம்‌: ஷண்முகவேல்‌ 


“அவள்‌ அந்த அவமதிப்புக்கு எதிர்வினையாற்றுவாள்‌ 
என நான்‌ எண்ணினேன்‌” என்றாள்‌ சத்யவதி. “இல்லம்‌ 
சேர்ந்தபின்‌ நீராடி ஆடைமாற்றி மூன்று மூதன்னையரின்‌ 
பதிட்டைகளில்‌ வழிபட்டு மலர்கொண்டபின்‌ அவள்‌ தன்‌ 
அறைக்குச்‌ சென்றுவிட்டாள்‌. அவளுடன்‌ வந்த சேடியை 
நான்‌ வரச்சொன்னேன்‌. அவளிடம்‌ மூத்தவளைச்‌ சென்று 
நோக்கி வணங்கிமீளும்படி குந்தியிடம்‌ சொல்லச்‌ 
சொன்னேன்‌. மூத்தவள்‌ விழிமறைத்தவளாதலால்‌ 
அதுவே முறையாகுமென விளக்கும்படி கோரினேன்‌. என்‌ 

ணையை குந்தி மீறமாட்டாளென நானறிவேன்‌” 
சத்யவதி தொடர்ந்தாள்‌. 


அமையும்வரை தேவர்களுடன்‌ நீங்கள்‌ நிகர்நின்று 
போரிட இயலாது” என்றார்‌. “முனிவரே சொல்லுங்கள்‌, 
பிரஹஸ்பதிக்கு நிகரான முனிவர்‌ யார்‌?” என்று 
விருஷபர்வன்‌ கேட்டான்‌. 


“ஒரு பேரறிஞருக்கு நிகரான பிறிதொரு அறிஞர்‌ அவரது 
மாணவராகவே இருக்க இயலும்‌” என்று நாரதர்‌ 
சொன்னார்‌. “அதை அறியாத அறிஞரில்லை. எனவே தன்‌ 
அறிதலில்‌ ஒரு பகுதியை ஒருபோதும்‌ அவர்‌ 
மாணவனுக்கு அளிப்பதில்லை. தனக்கு இறுதித்துளி 
அறிவு அளிக்கப்படவில்லை என்று அறியாத 
மாணவனும்‌ இல்லை. தான்‌ அறிந்தவற்றிலிருந்து 
அவ்வறியாத பகுதியை கற்கும்பொருட்டு 
கற்பனையையும்‌ அறிவையும்‌ ஆழத்தையும்‌ கூர்தீட்டிச்‌ 
செலுத்தி தன்‌ ஆசிரியன்‌ அறியாத பிறிதொன்றை அவன்‌ 
சென்றடைகிறான்‌. ஆசிரியனை மாணவன்‌ கடந்து 
சென்றாகவேண்டும்‌ என்பது இப்புவி 
வாழவேண்டுமென்று எண்ணும்‌ பிரம்மத்தின்‌ ஆணை” 
என்ற நாரதர்‌ “பிரஹஸ்பதியின்‌ மாணவர்‌ சுக்ரர்‌. 
பிரஹஸ்பதியின்‌ ஆழத்து அமைதியிலிருந்து 
முளைத்தெழுந்த அனல்‌ அவர்‌” என்றார்‌. 


விருஷபர்வன்‌ கங்கைக்கரையில்‌ குடிலமைத்து 
தவம்செய்திருந்த சுக்ரரை சென்று தாள்வணங்கி 
அசுரர்களின்‌ ஆசிரியராக வந்து அமையும்படி 
வேண்டினான்‌. “நான்‌ உனக்கு அனைத்து 
அறிதல்களையும்‌ அளிக்க முடியும்‌, அசுரர்‌ தலைவனே. 
ஆனால்‌ தேவருக்கு நிகராக உன்னை அமைத்தல்‌ 
என்னால்‌ இயலாது” என்று சுக்ரர்‌ சொன்னார்‌. “அமுது 
உண்ட தேவர்கள்‌ அழியாப்‌ பேறு கொண்டவர்கள்‌. 
அசுரரோ அழிந்து மீளுருவாக்கம்‌ கொள்பவர்‌. சிறு 
ஒளித்துளி பேரிருளை விலக்குவதுபோல தேவர்களால்‌ 
அசுரர்கள்‌ அழிக்கப்படுகிறார்கள்‌ என்பதே புடவியின்‌ 
நெறி” என்றார்‌. 


விருஷபர்வன்‌ “ஆம்‌, அந்த அறியமுடியாத எல்லையால்‌ 
கட்டுப்படுத்தப்பட்ட பெருங்கடல்‌ நாங்கள்‌. அதை 
கடக்கும்பொருட்டே தங்கள்‌ காலடிபணிய வந்தோம்‌. 
தங்களால்‌ அது இயலுமென்று மாமுனிவராகிய நாரதர்‌ 
சொன்னார்‌” என்றான்‌. அச்சொல்லால்‌ ஆழத்தில்‌ ஒரு 
நச்சுத்துளி மகிழ்வுகொள்ள அதை கண்களிலிருந்த ஒளி 
வெளிக்காட்ட சுக்ரர்‌ “ஆம்‌, எதுவும்‌ என்னால்‌ இயல்வதே. 
ஆனால்‌ அதை நான்‌ இயற்ற விழையவில்லை. இங்கு 
எதன்மேல்‌ அனைத்தும்‌ அமைந்துள்ளதோ அதை நான்‌ 
அழிக்கலாகாது, செல்க!” என்றார்‌. அவரது உறுதியைக்‌ 


கண்டு ஏமாற்றம்கொண்டு வணங்கி விருஷபர்வன்‌ 
திரும்பிச்சென்றான்‌. 


மறுநாள்‌ விண்ணில்‌ தேவரும்‌ கந்தர்வரும்‌ யக்ஷரும்‌ 
கின்னரரும்‌ கிம்புருடரும்‌ கூடிய வேள்வி ஒன்றில்‌ தன்‌ 
ஆசிரியரைக்கண்டு பணிந்த சுக்ரர்‌ விருஷபர்வன்‌ 
தன்னிடம்‌ வந்து வணங்கி உதவிகோரியதை சொன்னார்‌. 
“அழிவின்மை அசுரர்களுக்குரியதல்ல என்பது 
புடவியின்‌ பெருநெறிகளில்‌ ஒன்று. அதை 
அவனுக்குணர்த்தி திருப்பி அனுப்பினேன்‌” என்றார்‌. 
அப்போது மெல்லிய புன்னகை ஒன்று பிரஹஸ்பதியின்‌ 
முகத்தில்‌ வந்து மறைந்ததை அவர்‌ கண்டார்‌. ஆழ்புலன்‌ 
ஒன்று கூர்மைகொள்ள “தாங்கள்‌ எதை எண்ணி உவகை 
கொண்டீர்கள்‌, ஆசிரியரே?” என்றார்‌. 


தன்னை திரட்டிக்கொண்டு “தேவர்களின்‌ அழிவின்மை 
அமுதத்தால்‌ அமைகிறது. அசுரர்கள்‌ அதை 
உண்ணவில்லை” என்றார்‌ பிரஹஸ்பதி. “ஆம்‌, அதை 
அனைவரும்‌ அறிவோம்‌. தாங்கள்‌ எண்ணி 
புன்னகைத்தது அதனால்‌ அல்ல” என்று சுக்ரர்‌ 
சொன்னார்‌. “அதை நான்‌ அறிந்தாகவேண்டும்‌, 
ஏனென்றால்‌ அப்புன்னகை என்னை நோக்கி 
தொடுக்கப்பட்டது.” “சஞ்சீவினி என்னும்‌ 
ஊழ்கநுண்சொல்‌ ஒன்றுள்ளது. தேவர்களின்‌ 
அழிவின்மையை பிறருக்கும்‌ அளிப்பது அது. அதை 
எண்ணிக்கொண்டேன்‌” என்றார்‌ பிரஹஸ்பதி. 
“தேவர்களின்‌ அழிவின்மை என்பது ஒரு சொல்லின்‌ 
அழிவின்மை மட்டும்தான்‌.” 


“அதை தாங்கள்‌ அறிவீர்களா?” என்று சுக்ரர்‌ கேட்டார்‌. 
“இல்லை. அதை முதல்‌ தெய்வங்கள்‌ மூன்றே அறியும்‌. 
தேவரோ முனிவரோ அதை எய்த இயலாது” என்று 
பிரஹஸ்பதி சொன்னார்‌. “அப்படியென்றால்‌ அதை 
நீங்கள்‌ எவ்வண்ணம்‌ அறிந்தீர்கள்‌?” என்றார்‌ சுக்ரர்‌. “என்‌ 
ஆசிரியரான அகத்தியர்‌ அதைப்பற்றி சொன்னார்‌. 
அறியத்தேவையில்லாத அறிவு அது. அதை அறிந்தவன்‌ 
அறியாமையின்‌ ஆணவத்தை அடையக்கூடும்‌ என்றார்‌.” 
சுக்ரர்‌ ஆசிரியர்‌ சொன்னதை எண்ணிக்கொண்டிருந்தார்‌. 
பிரஹஸ்பதியின்‌ அப்புன்னகையை அவரால்‌ 
கடந்துசெல்ல முடியவில்லை. 


மீண்டு தன்‌ தவச்சாலை நோக்கி நடக்கையில்‌ 
அவ்வெண்ணம்‌ பெருகி குவிந்து மேலெழுந்தது. 
தன்னிடமிருந்து தன்‌ ஆசிரியர்‌ மறைத்துள்ள அறிதலின்‌ 
உச்சம்‌ அதுவே என்று எண்ணலானார்‌. மாணவன்‌ 


மிஞ்சிச்‌ செல்லலாகாது என்று எண்ணும்‌ ஆசிரியனின்‌ 
சிறுமை. ஓர்‌ அறிவின்‌ முடிவு என ஒன்று உண்டு என்றால்‌ 
அதுவே அவ்வறிவின்‌ மையமும்‌ உயிரும்‌. 
அதையறியவில்லை என்றால்‌ எதையுமே அறியவில்லை 
என்றே பொருள்‌. 


மறுநாள்‌ பிரஹஸ்பதியின்‌ குருநிலைக்குச்‌ சென்று 
அவரது தனியறைக்குள்‌ நுழைந்து நெற்றி மண்பட 
வணங்கி காலடியில்‌ அமர்ந்து சுக்ரர்‌ கேட்டார்‌ “ஆசிரியரே, 
தாங்கள்‌ அறிந்தவற்றில்‌ நானறியாது எஞ்சுவதென்ன?” 
அவர்‌ விழிகளை நோக்கி “நான்‌ அறிந்தவை 
அனைத்தையும்‌ உனக்களித்துவிட்டேன்‌. நான்‌ 
அடைந்தவை சில உன்னால்‌ அடையமுடியாதவை” 
என்றார்‌. சினத்தை அடக்கியபடி “நான்‌ 
அடைவதற்கரியது எது?” என்றார்‌ சுக்ரர்‌. “அடக்கம்‌, 
இவ்வினாவை என்னிடம்‌ கேட்கலாகாதென்று நீ 
அறிவாய்‌. கேட்காமலிருக்க முடியவில்லை உன்னால்‌.” 


தன்‌ சினத்தையே ஆற்றலெனக்கொண்டு அக்கணத்தின்‌ 
தடையை கடந்துசென்று சுக்ரர்‌ கேட்டார்‌ “சொல்லுங்கள்‌, 
சஞ்சீவினி எனும்‌ நுண்சொல்லை நீங்கள்‌ 
அறிவீர்களல்லவா?” பிரஹஸ்பதி புன்னகையுடன்‌ “ஏன்‌ 
இந்த ஐயம்‌ உனக்கு? அவை நடுவே உரைத்தேனல்லவா? 
முதல்‌ மூவர்‌ மட்டிலுமே அறிந்த சொல்‌ அது. பிறர்‌ அதை 
அறிந்தால்‌ இப்புடவியின்‌ நெசவே மாறிப்போகும்‌. 
ஆக்கத்தாலும்‌ அழிவாலும்‌ ஊடுபாவாக ஓடி அமைந்தது 
இவ்வெளி. ஒரு முடிச்சு அவிழ்ந்தால்‌ இவையனைத்தும்‌ 
அழியும்‌” என்றார்‌. சினத்தை தன்னுள்‌ நிறுத்தி எழுந்து 
வணங்கி சுக்ரர்‌ வெளியேறினார்‌. செல்லும்‌ வழியில்‌ ஓடிய 
சிற்றோடை அருகே நின்று ஒரு பிடி நீரள்ளி கிழக்கு 
நோக்கி நீட்டி தனக்கென ஆணையுறுதி ஒன்றை 
விடுத்தார்‌. “ஆம்‌, எனக்கு மறுக்கப்பட்ட சஞ்சீவினியை 
நான்‌ அடைவேன்‌. ஒருபோதும்‌ அதை அடையாமல்‌ 
அமையமாட்டேன்‌!” 


[[௱age]lதன்‌ தவக்குடிலில்‌ சென்றமர்ந்ததுமே பிற 
அனைத்தையும்‌ ஒதுக்கி தன்னுள்‌ ஒடுங்கி அதை 
தேடிச்செல்லலானார்‌. உண்மையென ஒன்றுண்டேல்‌ அது 
இப்புடவியில்‌ எங்கேனும்‌ இருக்கவேண்டும்‌. புடவியில்‌ 
எங்கேனும்‌ ஒன்றுண்டேல்‌ அது அதன்‌ ஒவ்வொரு 
துளியிலும்‌ அமைந்தாக வேண்டும்‌. வெளியே 
ஒன்றுண்டேல்‌ அது உள்ளிலும்‌ அமைந்தாகவேண்டும்‌. 
உள்ளே அமைந்ததை அறிய உள்நுழைவதொன்றே வழி. 
தன்‌ உடலென்றும்‌ உள்ளமென்றும்‌ சித்தமென்றும்‌ 
கனவென்றும்‌ ஆழ்தலென்றும்‌ பெருக்கென்றும்‌ ஆன 


ஒவ்வொன்றையும்‌ தொட்டுத்‌ தொட்டு இதுவல்ல 
இதுவல்ல என்று கடந்து சென்றார்‌. 


ஒவ்வொன்றும்‌ தன்னை ஒன்று நூறு ஆயிரம்‌ என 
முடிவிலாது பெருக்கிக்கொண்டிருப்பதை கண்டார்‌. 
உடலென்பது அவ்வளர்தலே. உள்ளமென்பது 
அப்பெருக்கே. சித்தமென்பது அத்தொடர்தலே. 
கனவென்பது அப்பரவுதல்‌. ஆழமென்பது அச்சுழிப்பு. 
முழுமை என்பது மேலுமொன்றின்‌ முழுமை நோக்கி 
எழுதல்‌. ஒவ்வொன்றும்‌ தான்‌ பிறிதொன்றாயின. 
தன்னை நுண்மையாக உருமாற்றின. 
உருமாறும்பொருட்டு அழிந்தன. அழிந்தமையிலிருந்து 
எழுந்தன. அழியாத ஒன்றை எங்கும்‌ அவரால்‌ காண 
முடியவில்லை. 


ஆயிரம்‌ அகஆண்டுகளுக்குப்பின்‌ அவர்‌ அறிந்தார்‌, 
அனைத்தும்‌ மாறும்‌ என்றால்‌ அனைத்தும்‌ 
இல்லையென்றே பொருள்‌. இவையனைத்தும்‌ 
இங்கிருப்பதே மாறுதல்களுக்கு அப்பால்‌ மாறாத ஒன்று 
உள்ளதென்பதற்கு சான்று. பிறந்திருக்கும்‌ மானுடரில்‌ 
மாறாது கடந்து செல்கின்றன முகங்கள்‌. முளைத்து 
அழிந்து முகிழ்ப்பவை அனைத்திலும்‌ 
நிலைத்திருக்கின்றன வடிவங்கள்‌. அழிந்து உருவாகும்‌ 
அனைத்திலும்‌ அழியாதிருப்பதே அதுவென்று தன்னை 
காட்டுகிறது. பின்னர்‌ ஒரு கணத்தில்‌ அவர்‌ அதை 
கண்டுகொண்டார்‌. விழிதிறந்து நிலம்‌ தொட்டு “ஆம்‌! 
ஆம்‌! ஆம்‌!” என்று மும்முறை சொன்னார்‌. 
சஞ்சீவினியென்னும்‌ நுண்சொல்லை அவர்‌ அடைந்தார்‌. 


எழுந்தபோது இடைவரை சடை வளர்ந்து மடிமீது தாடி 
விழுந்து உடல்‌ மெலிந்து விழி குழிந்து பற்கள்‌ உதிர்ந்து 
பேயுருக்கொண்டிருந்தார்‌. மெல்ல நடந்து வெளிவந்து 
அவ்வழி சென்ற இடையப்‌ பெண்ணொருத்தியிடம்‌ 
இளம்பால்‌ இரந்து அவள்‌ குடம்‌ சரித்துக்‌ கொட்டிய 
அமுதை ஏழுமுறை உண்டு மீண்டார்‌. உயிர்மீண்டதும்‌ 
மீண்டும்‌ நடந்து தன்‌ ஆசிரியரின்‌ தவக்குடிலை 
அடைந்தார்‌. வெளியே நின்று “பிரஹஸ்பதி முனிவரை 
வெளியே வரச்சொல்க! மெய்யுணர்ந்த சுக்ரன்‌ 
வந்துள்ளேன்‌” என்றார்‌. 


அவ்விலக்கமும்‌ ஆணையும்‌ பிரஹஸ்பதியின்‌ 
மாணவர்களை அச்சுறுத்தியது. ஒருவர்‌ சென்று சொல்ல 
பிரஹஸ்பதி புன்னகையுடன்‌ வெளிவந்தார்‌. “வருக, 
சுக்ரரே!” என்றார்‌. “உம்மிடம்‌ சொல்பெற நான்‌ வந்த 
காலம்‌ முடிந்துவிட்டது. நீர்‌ அறிந்த சஞ்சீவினி இன்று 


எனக்கும்‌ தெரியும்‌. மெய்யறிதலில்‌ நாமிருவரும்‌ 
அணுவிடை குறையாத நிகர்நிலை கொண்டிருக்கிறோம்‌. 
ஒருவேளை நீர்‌ அறியாததும்‌ நான்‌ அறிந்திருக்கக்கூடும்‌” 
என்றார்‌ சுக்ரர்‌. பிரஹஸ்பதி சிரித்து “சஞ்சீவினியை நான்‌ 
அறியவில்லை. தேவரோ மானுடரோ அதை அறியவும்‌ 
இயலாது” என்றார்‌. 


“நானறிவேன்‌” என்று ஓங்கி தன்‌ தொடையில்‌ 
அறைந்தார்‌ சுக்ரர்‌. “இதோ...” என்று குனிந்து கீழே 
விழுந்து கிடந்த சருகொன்றைத்‌ தொட்டு அச்சொல்லை 
சொன்னார்‌. உயிரும்‌ ஒளியும்‌ மென்மையும்‌ மீண்டு சருகு 
இளந்தளிராயிற்று. “சுட்டுங்கள்‌, இறந்த எதையும்‌! 
இக்கணமே அதை உயிர்‌ கொண்டெழச்‌ செய்து 
காட்டுகிறேன்‌” என்றார்‌ சுக்ரர்‌. திரும்பி அப்பால்‌ 
முன்பெங்கோ இறந்து எலும்பெனக்‌ கிடந்த பறவை 
ஒன்றை நோக்கி அந்நுண்சொல்லை சொன்னார்‌. 
உயிர்கொண்டு சிறகடித்துப்‌ பறந்து அகன்றது ஒரு காகம்‌. 


திகைத்து சொல்லற்று நின்ற பிரஹஸ்பதியை நோக்கி 
அத்திகைப்பாலேயே அவர்‌ அந்த ஊழ்கச்சொல்லை 
அறியார்‌ என உணர்ந்து “சஞ்சீவினியை நானறிவேன்‌. நீர்‌ 
அறிந்த சஞ்சீவினியால்‌ ஒருயிரையேனும்‌ எழுப்பிக்‌ 
காட்டும்‌! இல்லையேல்‌ என்‌ அடிபணிந்து என்‌ 
மாணவரென்று அமையும்‌” என்றார்‌ சுக்ரர்‌. பிரஹஸ்பதி 
“சஞ்சீவினியை நானறியேன்‌ என்று உம்மிடம்‌ சொன்னது 
உண்மை. ஆம்‌, அறியேன்‌” என்றார்‌. “எனில்‌ இக்கணமே 
என்‌ அடிபணிக! இனி நீர்‌ தேவர்களுக்கு ஆசிரியர்‌ அல்ல. 
அப்பொறுப்பை நானே ஏற்கிறேன்‌” என்றார்‌. பிரஹஸ்பதி 
“அடிபணிவதில்‌ எப்போதும்‌ தயங்கியவனல்ல. ஆனால்‌ 
தேவர்குலத்து நல்லாசிரியரென்பது நான்‌ அமர்ந்திருக்கும்‌ 
இடமல்ல. தேவர்களால்‌ எனக்கு அளிக்கப்பட்டுள்ளது 
அது. அதை தேவரே மறுக்கவேண்டும்‌. தேவர்‌ 
தலைவரிடம்‌ சென்று பேசுக!” என்றார்‌ பிரஹஸ்பதி. 


“ஆம்‌, அதை செய்கிறேன்‌” என்று சொல்லி சுக்ரர்‌ திரும்பி 
நடந்தார்‌. இந்திரனின்‌ அவைக்குள்‌ எவரும்‌ தடுக்காது 
உள்ளே நுழைந்து, அங்கிருந்த முனிவரும்‌ தேவரும்‌ 
திகைத்தெழுந்து நிற்க, முகமனோ வாழ்த்தோ உரைக்காது 
உரத்த குரலில்‌ “இந்திரனே, இது என்‌ ஆணை! உன்‌ 
முதலாசிரியர்‌ பிரஹஸ்பதியைவிட மேலும்‌ அறிந்தவன்‌ 
நான்‌. இனி அவரல்ல, நானே உன்‌ குலத்துக்கு 

டடம பதப்‌ அமரவிருக்கிறேன்‌” என்றார்‌. சினத்துடன்‌ 
ஏதோ சொல்லெடுத்து பின்‌ அதை தனக்குள்‌ அடக்கி 
தருவித்த புன்னகையுடன்‌ கைகூப்பி இந்திரன்‌ 
“முனிவரே, அறிந்தவற்றால்‌ அவர்‌ எங்களுக்கு ஆசிரியர்‌ 


அல்ல. ஆனவற்றால்‌ அங்கு அமர்ந்திருக்கிறார்‌. நீங்கள்‌ 
அறிந்தவை எவ்வகையில்‌ எங்களுக்கு உதவக்கூடும்‌ 
என்று சொல்லுங்கள்‌” என்றான்‌. 


சுக்ரர்‌ “நான்‌ சஞ்சீவினி எனும்‌ நுண்சொல்லை அறிவேன்‌. 
இறந்தவரை உயிர்ப்பிப்பேன்‌” என்றார்‌. இந்திரன்‌ மெல்ல 
நகைத்து “அதனால்‌ எங்களுக்கென்ன பயன்‌? நாங்கள்‌ 
இறப்பதில்லையே?” என்றான்‌. சினம்‌ கொண்டு உடல்‌ 
நடுங்க “நானறிந்த இறுதி மெய்மை இது” என்றார்‌ சுக்ரர்‌. 
“ஆம்‌, ஆனால்‌ அது எங்கள்‌ அன்றாட இயல்பு. சுக்ரரே, 
எழுவது அரசனின்‌ இயல்பு. அவனருகே நின்று 
அவ்வெழுச்சியை நிகர்செய்வதே ஆசிரியனின்‌ பொறுப்பு. 
பொன்றா பொலியா நிகர்நிலையே ஆசிரியனின்‌ 
மெய்யென கொள்ளப்படும்‌. நீர்‌ அடைந்த எதுவும்‌ அதை 
உமக்கு அளிக்கவில்லை. இங்கல்ல எவ்வரசிலும்‌ 
அமைச்சனென ஆசிரியனென அமையும்‌ தகுதி 
உமக்கில்லை. சென்று வருக!” என்றான்‌ இந்திரன்‌. 


எழுந்த சினத்தால்‌ கைகால்கள்‌ பதற நிலைகொள்ள 
முடியாமல்‌ தழலென நின்று ஆடியவராக சுக்ரர்‌ கூவினார்‌ 
“ஆம்‌, செல்கிறேன்‌. என்னை வருந்தியேற்று அமரவைக்க 
தைகத்யர்களின்‌ ஆசிரியபீடம்‌ காத்துள்ளது. இங்கு 
சொன்ன இச்சொற்களின்‌ மெய்ப்பொருள்‌ என்னவென்று 
இன்னும்‌ சில நாட்களில்‌ அறிவாய்‌.” இந்திரன்‌ “நீர்‌ 

ணவம்கொண்டிருக்கிறீர்‌. அழிவீர்‌!” என்றான்‌. 
“பார்ப்போம்‌” என்று சொன்ன சுக்ரர்‌ திரும்பி நடந்து 
மண்ணிறங்கி மகாதைத்யகத்தின்‌ வாயிலில்‌ வந்து 
நின்றார்‌. அவரை வழிமறித்த அசுரனை நோக்கி “உனது 
அரசனிடம்‌ சென்று சொல்‌! கோட்டைக்கு வெளியேவந்து 
என்‌ தாள்‌ பணிந்தால்‌ என்‌ வலக்காலை அவன்‌ 
தலைமேல்‌ வைக்க சித்தமாக இருக்கிறேன்‌ என்று” 
என்றார்‌. 


திகைத்து ஒருவரை ஒருவர்‌ நோக்கி வீரர்கள்‌ 
மறுசொல்லெடுப்பதற்குள்‌ முதிய அசுரனொருவன்‌ “இதோ 
சொல்கிறேன்‌” என்று சொல்லி புரவியிலேறி அரண்மனை 
நோக்கி சென்றான்‌. சற்று நேரத்திலேயே தேரில்‌ விரைந்து 
வந்த விருஷபர்வன்‌ புழுதி படிந்த உடலைத்‌ தட்டியபடி 
பாய்ந்திறங்கி ஓடிவந்து அவ்விரைவிலேயே முகம்‌ 
மண்ணில்பட எண்‌ உறுப்புகளும்‌ பொருந்த சுக்ரரின்‌ 
கால்களில்‌ தன்‌ தலையை வைத்தான்‌. வலக்காலை 
தூக்கி அவன்‌ தலைமேல்‌ வைத்து “உன்‌ குலத்திற்கு 
இறப்பின்மையை அளிக்கிறேன்‌, அசுரகுலத்தரசே” 
என்றார்‌ சுக்ரர்‌. 


சுக்ரர்‌ விருஷபர்வனின்‌ அமைச்சராக ஆன செய்தியை 
அறிந்தபோதும்கூட அதன்‌ நிகழ்பொருள்‌ என்னவென்று 
இந்திரன்‌ உணரவில்லை. “ஆயிரம்‌ தைத்யர்குலங்களை 
கண்டிருக்கிறோம்‌. பல்லாயிரம்‌ முறை அவர்களுடன்‌ 
போரிட்டிருக்கிறோம்‌. நிலமென ஒன்று 
எஞ்சவேண்டுமென்று எண்ணும்‌ பிரம்மம்‌ எங்கோ கோல்‌ 
கைக்கொண்டு அரியணை அமர்ந்திருக்கும்வரை கடல்‌ 
கரைகடக்க முடியாதென்றறிக! அவர்கள்‌ விரும்புவதை 
இயற்றட்டும்‌” என்று தன்‌ அவையில்‌ அமர்ந்து ஏளனமாக 
சொன்னான்‌. 


சுக்ரர்‌ விருஷபர்வனின்‌ அசுரகுருவாக வந்த செய்தியை 
மண்ணெங்கும்‌ பரவிக்கிடந்த தைத்யர்கள்‌ அறிந்தனர்‌. 
குடிகளாகவும்‌ குலங்களாகவும்‌ திரண்டு பாடியும்‌ ஆடியும்‌ 
மகிழ்வு கொண்டாடி அவர்கள்‌ மகாதைத்யகத்தை 
வந்தடைந்தனர்‌. கார்காலத்‌ தொடக்கத்தில்‌ 
முகில்கணங்கள்‌ விண்‌ நிறைப்பதுபோல அசுரப்படை 
பெருகியது. அவர்களின்‌ போர்முரசின்‌ ஓசை இடியென 
அமராவதியில்‌ ஒலித்தது. “மீண்டும்‌ 
போருக்கெழுகிறார்கள்‌. காடு தன்னைத்‌ தானே 
எரியூட்டிக்கொண்டு அழிந்தாலொழிய புதுமுளைகள்‌ 
முளைக்க இயலாதென்று அறிந்திருக்கிறேன்‌. அவர்கள்‌ 
திரளட்டும்‌, நாம்‌ படையுடன்‌ கிளம்பலாம்‌” என்றான்‌ 
இந்திரன்‌. தேவர்கள்‌ நகைத்தனர்‌. 


அமராவதியின்‌ போர்முரசு ஒலித்தபோது அமுதுண்டு 
காமம்‌ கொண்டாடிக்‌ கொண்டிருந்த தேவர்கள்‌ தங்கள்‌ 
படைக்கலங்களுடன்‌ திரண்டனர்‌. அவர்களுக்கு 
முன்னால்‌ வியோமயானத்தில்‌ மின்படை ஏந்தி 
அமர்ந்திருந்த இந்திரன்‌ “செல்க!” என ஆணையிட்டதும்‌ 
பாற்கடல்‌ அலைஎழுந்ததுபோல்‌ தேவர்‌ படை போருக்குக்‌ 
கிளம்பியது. விண்சரிவில்‌ இரு பெருக்குகளும்‌ விரைந்து 
வந்து ஒன்றையொன்று சந்தித்தன. இரவும்பகலும்‌ 
பொருதி அந்திச்செம்மையென குருதி பெருகலாயிற்று. 


போரென்பது பெருமுயக்கம்‌. ஒன்று பிறிதை அறியும்‌ 
பித்து. ஒன்று பிறிதை ஊடுருவும்‌ உவகை. 
ஒன்றென்றிருத்தல்‌. இரண்டென்று ஆழம்‌ தவித்தல்‌. 
ஒன்றென்றாக்கும்‌ ஒல்லாப்பெருஞ்சிறை உடைபடும்‌ 
திளைப்பு. இரண்டென்றாகி ஒன்று பிறிதை நோக்கும்‌ 
திகைப்பு. பெருகுவதும்‌ அழிவதுமென திகழும்‌ மெய்மை. 
கொள்வதும்‌ கொடுப்பதுமென இனிய வெறுமை. 
மெய்மையென மறுபெயர்‌ சூடிய இன்மை. தேவர்‌ படை 
அசுரர்களை கொன்று வீழ்த்தி கடந்தது. விண்ணேறி 
வந்த அசுரர்கள்‌ காட்டெரி அணைந்தபின்‌ கரித்துகள்‌ 


மழையென உதிர்வதுபோல இறந்து மண்ணை நோக்கி 
பொழிந்தனர்‌. 


மகாதைத்யகத்தில்‌ சஞ்சீவினியெனும்‌ ஊழ்க 
நுண்சொல்லை உரைத்து தன்‌ கமண்டலத்து நீரை 
அமுதென ர சுக்ரர்‌ அதை அங்கிருந்த அக்ஷயம்‌ 
என்னும்‌ மாபெரும்‌ தடாகத்தில்‌ ஊற்றினார்‌. “இது அமுது. 
இறந்த ஒவ்வொருவர்‌ மீதும்‌ இதை வீசுக! இது அவர்களை 
எழுப்பும்‌” என்றார்‌. அசுரர்படைகள்‌ அத்தடாகத்து நீரை 
தோல்குடுவைகளிலும்‌ பெருங்கலங்களிலுமாக 
அள்ளிக்கொண்டு சென்று இறந்து 
உதிர்ந்தவர்களின்மேல்‌ தெளித்தனர்‌. அந்நீர்‌ தொட்டதுமே 
துயிலில்‌ விழித்தவர்கள்போல உடல்‌ சிலிர்த்து கண்‌ 
விழித்து எழுந்த அசுரர்கள்‌ எங்கிருக்கிறோமென 
உணர்ந்து மறுகணமே பெருஞ்சினம்‌ கொண்டு 
போர்க்குரல்‌ எழுப்பியபடி பாய்ந்து படைக்கலங்களை 
எடுத்தனர்‌. 


பெருகிச்‌ சூழ்ந்த கருமுகில்கள்‌ பெய்து நிறைந்த பின்னும்‌ 
ஒழியாமல்‌ கற்பாறையோ என இருப்பதைப்போல்‌ 
அசுரப்படை குன்றாமலிருப்பதை இந்திரன்‌ உணர்ந்தான்‌. 
மேலும்‌ மேலுமென விரைவுகொண்டு அவர்களை 
வென்று கொன்று அகற்ற கீழ்த்திசையிலிருந்து பெருகி 
வந்து நிறைந்துகொண்டிருந்தனர்‌. முடிவுறாதது அப்போர்‌ 
என்றுணர்ந்ததும்‌ “இப்படியே இவ்வண்ணமே இப்போர்‌ 
தொடரட்டும்‌. நான்‌ செல்வழி சூழ்ந்து வருகிறேன்‌” என 
ஆணையிட்டுவிட்டு அமராவதிக்கு திரும்பினான்‌. 


பிரஹஸ்பதியை சென்று கண்டு பணிந்து “என்ன 
நிகழ்கிறது, ஆசிரியரே? போர்‌ மாபெரும்‌ 
வீண்செயலென்று ஆகிவிட்டிருக்கிறது. நீரால்‌ அணையா 
நெருப்பு புடவியை அழிக்கும்‌ என்று தெய்வங்களுக்கு 
தெரியாதா?” என்றான்‌. “ஆம்‌, தெய்வங்கள்‌ மட்டுமே 
அறிந்த சஞ்சீவினி எனும்‌ நுண்சொல்‌ அவர்‌ கையில்‌ 
உள்ளது. இறந்தவர்கள்‌ எழுந்து வருகிறார்கள்‌. எனவே 
கொல்வதில்‌ பொருளொன்றுமே இல்லை” என்றார்‌ 
பிரஹஸ்பதி. “நாம்‌ என்ன செய்வது? 
போரிட்டாகவேண்டும்‌, அது நம்‌ கடன்‌” என்று இந்திரன்‌ 
சொன்னான்‌. 


“நம்‌ விசையும்‌ அவர்கள்‌ அளிக்கும்‌ எதிர்விசையும்‌ 
நிகர்நிலை கொள்ளும்‌ ஓர்‌ எல்லையில்‌ இப்போர்‌ 
நிலைக்காது நடந்துகொண்டிருக்கட்டும்‌. காலமில்லை 
என்பது நமது ஆற்றல்‌. பெருகுவது அவர்களின்‌ வழி. 
இப்படியே இது செல்லட்டும்‌. அதற்குள்‌ ஒரு மாற்று 


கண்டுபிடிப்போம்‌” என்றார்‌ பிரஹஸ்பதி. இந்திரன்‌ 
“ஆனால்‌ நம்மிடமுள்ளது காக்கும்‌ எண்ணம்‌. அவர்கள்‌ 
கொண்டுள்ளது வெல்லும்‌ விசை. அணுவிடை பெரியது 
அது. ஆகவே இறுதியில்‌ அதுவே வெல்லும்‌” என்றான்‌. 
“தெய்வங்கள்‌ அருள்வர்‌” என்றார்‌ ஆசிரியர்‌. 


நாளும்‌ பொழுதுமற்ற தேவவெளியில்‌ அப்போர்‌ 
நிகழ்ந்துகொண்டிருந்தது. இந்திரனிடம்‌ மீண்டு வந்த 
பிரஹஸ்பதி “சஞ்சீவினி நுண்சொல்லை சுக்ரரிடமிருந்து 
கற்காமல்‌ இப்போர்‌ முடியாது. நம்மில்‌ ஒருவர்‌ சென்று 
அதைக்‌ கற்று மீளவேண்டும்‌. அச்சொல்லைக்கொண்டு 
அசுரர்களால்‌ கொல்லப்பட்டு மூச்சுலகில்‌ வாழும்‌ 
அத்தனை மானுடரையும்‌ எழுப்புவோம்‌. கணந்தோறும்‌ 
பெருகும்‌ அவர்களைக்‌ கொண்டு அசுரர்களுக்கு அழியா 
எல்லையொன்றை வகுப்போம்‌. அது ஒன்றே வழி” 
என்றார்‌. “எப்படி அந்நுண்சொல்லை அவரிடமிருந்து 
கற்பது? அவருக்கு அணுக்கமான மாணவர்கள்‌ என்று 
எவருமில்லை. அப்படியே ஆனாலும்‌ இறுதி 
மெய்மையென அதை அவர்‌ அளிப்பார்‌ என்று சொல்ல 
முடியாது” என்றான்‌ இந்திரன்‌. 


“என்‌ மைந்தன்‌ கசனை அனுப்புகிறேன்‌. அவன்‌ 
இளையோன்‌, அழகன்‌. இன்சொல்‌ கொண்டவன்‌, 
இசையறிந்தவன்‌. அவனால்‌ சுக்ரரை உளம்‌ கவரமுடியும்‌” 
என்றார்‌. நம்பிக்கையின்றி நோக்கிய இந்திரனிடம்‌ 
“அவன்‌ அவருக்கு மைந்தனைப்போல. என்‌ 
மாணாக்கனாக இங்கு இருக்கையில்‌ அவனை தன்‌ 
தோளில்‌ தூக்கி வளர்த்தவர்‌ சுக்ரர்‌. அவருள்‌ வாழும்‌ 
தந்தை அவனை நோக்கி கனியாமல்‌ இருக்க 
வாய்ப்பில்லை. அவன்‌ வென்று வருவான்‌” என்றார்‌ 
பிரஹஸ்பதி. “ஆம்‌, அதை நோக்குவோம்‌. நமக்குப்‌ 
பிறிதொரு வழியில்லை” என்று இந்திரன்‌ சொன்னான்‌. 

49. விதையின்‌ வழி 


தன்‌ மனைவி தாரை சந்திரனின்‌ மைந்தனாக புதனைப்‌ 
பெற்று அவன்‌ அன்னையென்றே தன்னை உணர்ந்து 
உடன்‌ சென்றபின்‌ தேவகுருவான பிரஹஸ்பதி நெடுநாள்‌ 
தனியனாக இருந்தார்‌. தன்‌ உள்ளத்தை இறுக்கி இறுக்கி 
கல்லென்றாக்கிக்‌ கொண்டார்‌. மைந்தர்‌ எவரையும்‌ 
விழியெடுத்தும்‌ நோக்காதவராக ஆனார்‌. தன்‌ 
மாணவர்களிலேயே இளமையும்‌ எழிலும்‌ 
கொண்டவர்களிடம்‌ மேலும்‌ மேலும்‌ சினமும்‌ கடுமையும்‌ 
காட்டினார்‌. அவர்களுக்கு உடல்வற்றி ஒடுங்கும்‌ 
கடுநோன்புகளை ஆணையிட்டார்‌. முன்னரே உடல்‌ 
ஒடுங்கி அழகிலாத்‌ தோற்றம்கொண்டிருந்த சுக்ரரையே 
தன்‌ முதல்மாணாக்கராக அருகிருத்தினார்‌. அவரிடம்‌ 
மட்டுமே உரையாடினார்‌. 


பிரஹஸ்பதி மலர்களையும்‌ அருமணிகளையும்‌ அழகிய 
ஆடைகளையும்‌ நோக்குவதையும்‌ தவிர்த்தார்‌. ஆனால்‌ 
அவருள்‌ வாழ்ந்த ஏக்கம்‌ அந்த இறுக்கத்தால்‌ மேலும்‌ 
இறுகி ஒளிகொண்டது. ஒருநாள்‌ தன்‌ மாணவர்களுடன்‌ 
ஒரு வேள்விக்குப்பின்‌ காட்டுக்குள்‌ நடந்து தவச்சாலை 
நோக்கி வருகையில்‌ இயல்பாக கண்களைத்‌ தூக்கிய 
அவர்‌ வானிலொளிர்ந்த சிறிய கோள்‌ ஒன்றைக்‌ கண்டு 
“அது யார்‌?” என்றார்‌. “சந்திரனின்‌ மைந்தனாகிய புதன்‌” 
என்றார்‌ உடன்வந்த சுக்ரர்‌. பிரஹஸ்பதி குளிர்ந்த நீரால்‌ 
ஓங்கி அறையப்பட்டவர்போல உணர்ந்தார்‌. பின்னர்‌ 
அவர்‌ விழிதூக்கவில்லை. 


ஆனால்‌ அதன்பின்‌ அவரால்‌ அந்த ஒளித்துளியை விட்டு 
சித்தத்தை விலக்க இயலவில்லை. தானறிந்த 
அனைத்தாலும்‌ அதை தன்னுள்‌ இருந்து அகற்ற 
முயன்றார்‌. விழைவை அகற்ற முயல்வதைப்போல 
அதை வளர்க்கும்‌ வழி பிறிதொன்றில்லை. அவர்‌ 
அதையன்றி பிறிதொன்றை நினைக்காமல்‌ இருந்ததை 
அவரே உணர்ந்தபோது நெடுங்காலம்‌ சென்றிருந்தது. 
“ஆம்‌” என அவர்‌ தனக்குத்தானே சொன்னார்‌. “தன்னை 
பிறிதொருவனாக கற்பனை செய்துகொள்ளாத மானுடர்‌ 
இல்லை. அறிவு மிகுந்தோறும்‌ அக்கற்பனை மேலும்‌ 
பெரிதாகிறது. நுண்மைகொள்ளும்தோறும்‌ 
கூரியதாகிறது. நான்‌ அதிலிருந்து 


“சத்யசேனையின்‌ சேடியை வரவழைத்து அவர்கள்‌ 
குந்தியை வரவேற்க வராமலிருந்தமை பெரும்‌ பிழை 
என்று கண்டித்தேன்‌” என்றாள்‌ சத்யவதி. “ஆனால்‌ 
சூத்திரப்பெண்களுக்கு அப்படி வரவேற்பளிக்கும்‌ முறை 
காந்தாரத்தில்‌ இல்லை என்று அவள்‌ எனக்கு பதில்‌ 
சொல்லியனுப்பினாள்‌.” விதுரன்‌ கண்களில்‌ சினம்‌ 
தோன்றியது. “அத்தகைய பதிலை தாங்கள்‌ 
பொறுத்துக்கொண்டிருக்கக்கூடாது அன்னையே” 
என்றான்‌. சத்யவதி “நான்‌ எதையும்‌ பெரிதாக்க 
எண்ணவில்லை. ஏனென்றால்‌ பெண்களுக்கிடையே 
விளையும்‌ சிறுபொறிகூட பெருநெருப்பாகிவிடும்‌. 
அனைத்தும்‌ எளிதாக கடந்துசெல்லட்டும்‌ என்றே 
முயன்றேன்‌” என்றாள்‌. 


“அத்துடன்‌ திருமண வேளை என்பது மிகநுட்பமான 
அகநாடகங்களின்‌ களம்‌ விதுரா. ஒருவருக்கொருவர்‌ 
முற்றிலும்‌ அயலான குடும்பங்கள்‌ இணைகின்றன. 
ஒருவரை ஒருவர்‌ அறியாதவர்கள்‌. ஒருவரை ஒருவர்‌ 
கண்காணிப்பவர்கள்‌. மதிக்கப்படுகிறோமா என்ற ஐயம்‌. 
அவமதிக்கப்படுவோம்‌ என்னும்‌ அச்சம்‌. தாங்கள்‌ 
தங்களைப்பற்றி எண்ணியிருப்பவற்றை பிறர்‌ 
ஏற்கிறார்களா என்னும்‌ பதற்றம்‌. சிறு சொல்லும்‌ பெரும்‌ 
அகக்கொந்தளிப்பாக ஆகிவிடும்‌. எளிய செயல்கள்‌ கூட 
நினைத்துப்பார்க்க முடியாத உட்பொருட்களை 
அளித்துவிடும்‌. மணக்காலத்தில்‌ குடும்பங்கள்‌ 
கொள்ளும்‌ சிறு கசப்புகூட பெருகிப்பெருகி 
அவ்வுறவுகளை முற்றாகவே அழித்துவிடும்‌.” 


“ஆகவே காந்தார இளவரசி அஸ்தினபுரியின்‌ பேரரசிக்கு 
அவமதிப்பான பதிலை அளிக்க ஒத்துக்கொண்டீர்கள்‌” 
என்று விதுரன்‌ சினம்‌ அடங்காமல்‌ சொன்னான்‌. “அவள்‌ 
சிறுமி. அவள்‌ சொன்னதும்‌ சரியே. காந்தாரத்தின்‌ 
நடைமுறைகளை நாம்‌ அறியோம்‌ அல்லவா? அவளிடம்‌ 
யாதவர்கள்‌ ஷத்ரியர்களல்ல சூத்திரர்களே என்று 
எவரேனும்‌ சொல்லியிருக்கலாம்‌. அனைத்தையும்‌ மெல்ல 
பின்னர்‌ பேசி சீர்செய்துகொள்ளலாமென 
எண்ணினேன்‌.” விதுரன்‌ “என்ன நிகழ்ந்தது?” என்றான்‌. 


“நான்‌ சொல்வதை குந்தி ஒருபோதும்‌ மீறமாட்டாளென 
அவளைக்‌ கண்ட முதற்கணமே அறிந்துகொண்டேன்‌. 

னால்‌ நான்‌ சொன்னதைக்கொண்டே அவள்‌ 
பழிதீர்ப்பாளென எண்ணவில்லை” என்றாள்‌ சத்யவதி. 
விதுரன்‌ புன்னகை செய்தான்‌. “சிரிக்காதே. 
ஒவ்வொன்றும்‌ என்னை பதறச்செய்கிறது” என்றாள்‌ 
சத்யவதி. “அவள்‌ தன்னை பேரரசி என 


வெளிவந்தாகவேண்டும்‌. நான்‌ எவரோ அதுவே 
நானென்றாகிறேன்‌.” 


“ஆம்‌ டக ஆம்‌” என அவர்‌ தனக்குத்தானே 
சொல்லிக்கொண்டார்‌. “நான்‌ விழைவது ஒரு 
மைந்தனை. என்‌ மைந்தன்‌ என நான்‌ வழிபட்டவன்‌ 
இருந்த இடத்தை நிரப்பும்‌ ஒருவனை. 
தந்தையென்றல்லாமல்‌ வேறெவ்வகையிலும்‌ நான்‌ 
நிறைவுகொள்ள முடியாது.” அதை 
முழுச்சொற்றொடர்களில்‌ தனக்குத்தானே 
சொல்லிக்கொண்டதுமே அவர்‌ விடுதலை 
பெற்றவரானார்‌. அதுவரை அவர்‌ முகத்தசைகளை 
இறுகவைத்து, புன்னகையையும்‌ கோணலாக ஆக்கிய 
உள்ளமுடிச்சு அவிழ அவர்‌ முகம்‌ கனிந்து இனிதாகியது. 


தன்‌ அகவை முதிர்ந்துவிட்டதை அவர்‌ உணர்ந்தார்‌. 
ஆகவே தனக்கு உகந்த சிறுவன்‌ ஒருவனை மைந்தற்பேறு 
கொள்ள எண்ணினார்‌. எச்சிறுவனைக்‌ கண்டாலும்‌ 
“இதோ” என உள்ளம்‌ துள்ளினார்‌. அணுகிச்‌ 
செல்லச்செல்ல “இவனல்ல” என விலக்கம்‌ கொண்டார்‌. 
“விண்ணுலாவியான மைந்தனுக்கு நிகரான ஒருவனை 
மண்ணில்‌ தேடுகிறேனா? என்னையே 
அறிவிலியென்றாக்கிக்‌ கொள்கிறேனா?” என்று அவர்‌ 
தன்னை கடிந்துகொண்டார்‌. ஆனால்‌ 
அவ்வொப்பீட்டிலிருந்து அவரால்‌ தப்பமுடியவில்லை. 


அந்நாளில்‌ ஒருமுறை அவர்‌ கங்கைக்கரையில்‌ 
உலவியபோது நீரில்‌ பொன்னிறமீன்‌ ஒன்று 
துள்ளுவதைக்‌ கண்டு அவ்வழகில்‌ மெய்மறந்து நின்றார்‌. 
அதன்‌ விந்தையால்‌ கவரப்பட்டு அருகணைந்தபோது 
அது ஒரு சிறுவன்‌ என்பதை உணர்ந்தார்‌. மானுட உடல்‌ 
ஒன்றில்‌ அத்தகைய அழகை அவர்‌ அதற்கு முன்‌ 
கண்டதில்லை. “ஆம்‌, இவனே” என கூவியது உள்ளம்‌. 


கரையில்‌ அவனை நோக்கி மெய்மறந்து நின்றார்‌. 
பின்னர்‌ “மைந்தா, மேலே வா” என அவர்‌ அழைத்தார்‌. 
நீர்சொட்ட வெற்றுடலுடன்‌ மேலெழுந்து வந்த மைந்தன்‌ 
இளஞ்சுடர்‌ என ஒளிவிட்டான்‌. “உன்‌ தந்தை யார்‌? 
அன்னை எவர்‌?” என்று கேட்டார்‌. அன்னை 
காட்டுப்பெண்‌ என்றும்‌ தந்தை அங்கே தவம்செய்ய வந்த 
அந்தணர்‌ ஒருவர்‌ என்றும்‌ அவன்‌ சொன்னான்‌. 
“மூவெரிகொடை முடித்து முற்றொளியுடன்‌ அவர்‌ 
அமர்ந்திருப்பதைக்‌ கண்டு என்‌ அன்னை 
மையல்கொண்டாள்‌. அவரிடமிருந்து என்னை 
பெற்றெடுத்தாள்‌” என்றான்‌. 


அவன்‌ அன்னை அவனுக்கு இட்ட பெயர்‌ கசன்‌. 
கசனுடன்‌ அவன்‌ வாழ்ந்த காட்டுக்குள்‌ சென்று அவன்‌ 
அன்னையை வணங்கி அவனை தனக்கு 
மைந்தர்கொடை அளிக்கும்படி கோரினார்‌ பிரஹஸ்பதி. 
அவனை மாபெரும்‌ வேத அறிஞனாக ஆக்குவதாக 
வாக்குறுதி அளித்தார்‌. “ஆம்‌, நானே அவனை உரிய 
ஆசிரியரிடம்‌ கொண்டுசென்று சேர்ப்பது குறித்து 
கவலைகொண்டிருந்தேன்‌. அவன்‌ இங்கிருப்பது எங்கள்‌ 
குடிக்கே இடர்‌. அரசனின்‌ அருமணியை மின்மினி என்று 
எடுத்துக்கொண்டுவந்த காகம்‌ என என்னை என்‌ 
குடியினர்‌ நகையாடுகிறார்கள்‌” என்றாள்‌ அவன்‌ 
அன்னை. “தங்கள்‌ மைந்தனென்றும்‌ மாணவனென்றும்‌ 
இவன்‌ அமைக!” என்று சொல்லி நீரூற்றி அவனை 
கையளித்தாள்‌. 


பிரஹஸ்பதி அவனை தன்‌ தவக்குடிலுக்கு 
கொண்டுசென்றார்‌. விண்ணில்‌ தேவகுருவாக 
அவருடைய ஒளியுடல்‌ விளங்க ஊனுடல்‌ 
இமயமலைச்சாரலில்‌ சிந்துவின்‌ கரையில்‌ தர்மத்வீபம்‌ 
என்னும்‌ சிறிய ஆற்றிடைக்குறையில்‌ அமைந்த 
தவக்குடிலில்‌ மாணவர்களுடன்‌ வாழ்ந்தது. அங்கே 
அவருடைய மைந்தனாக அவன்‌ சென்று சேர்ந்தான்‌. 
காட்டில்‌ கன்றுமேய்த்தும்‌ குழலூதியும்‌ தந்தையிடம்‌ 
வேதமும்‌ வேதமெய்மையும்‌ கற்றும்‌ அவன்‌ வாழ்ந்தான்‌. 


கசனின்‌ மெய்யழகை அக்குருநிலையில்‌ அனைவரும்‌ 
வியந்தனர்‌. அவனுடன்‌ இருக்கையில்‌ அத்தனை 
விழிகளும்‌ அவனை நோக்கியே திரும்பியிருந்தன. 
வேறுபக்கம்‌ திரும்பியிருந்தால்‌ அங்கே ஆடியோ 
நீர்ப்பரப்போ இருந்தது. அவன்‌ சிறுசுனைகளில்‌ 
இறங்கினால்‌ சுனைநீர்‌ ஒளிகொண்டு அலைவிளிம்புகள்‌ 
புன்னகைக்கின்றன என்று கவிபுனையும்‌ மாணவர்கள்‌ 
பாடினர்‌. மைந்தனை நோக்கி நோக்கி 
விழிசலிக்காதவரானார்‌ பிரஹஸ்பதி. “மெய்யழகு என்பது 
மானுடன்‌ தானாகவே எய்த இயலாதது. அதனாலேயே 
அது தெய்வங்களின்‌ கொடை” என அவர்‌ சொன்னார்‌. 
“கோடிகோடி கற்களில்‌ சிலவே அருமணிகள்‌. அவை 
மணிமுடிகளில்‌ அமையவேண்டியவை. செங்கோல்களில்‌ 
ஒளிரவேண்டியவை. தெய்வங்களுக்கு 
அணியாகவேண்டியவை.” 


“பேரழகர்களின்‌ வாழ்க்கை ஒருபோதும்‌ எளிதென 
கடந்துசெல்வதில்லை. அவர்களை நோக்கி விழிகள்‌ 
திரும்புவதனாலேயே அவர்களின்‌ விழிகளும்‌ 
அவர்களையே நோக்கிக்கொண்டிருக்கும்‌. தன்னைத்தான்‌ 


நோக்குபவன்‌, எதன்பொருட்டு நோக்கினும்‌, எதையோ 
அறிகிறான்‌. தனிவழி செல்கிறான்‌” என்றார்‌ பிரஹஸ்பதி. 
“பேரழகர்கள்‌ பிறர்‌ ஆற்றவியலாத எதையோ 
ஆற்றுகிறார்கள்‌. பிறர்‌ எய்த அரிதான எதையோ 
எய்துகிறார்கள்‌.” சுக்ரர்‌ மெல்லிய குரலில்‌ “ஆனால்‌...” 
என்றார்‌. “சொல்க!” என்றார்‌ பிரஹஸ்பதி. 


“பேரழகு கொண்டவர்களில்‌ இனிது வாழ்ந்தவர்கள்‌ 
அரிதினும்‌ அரிது. அவர்களையே தெய்வங்கள்‌ தங்கள்‌ 
ஆடலுக்கு தெரிவுசெய்கின்றன. தேவர்கள்‌ போட்டியென 
கருதுகிறார்கள்‌. பிற மானுடர்‌ தங்களுள்‌ ஒருவரென 
எண்ணுவதே இல்லை.” பிரஹஸ்பதி அவரை 
நோக்கியபடி விழிமலைத்து அமர்ந்திருந்தார்‌. “செம்பு 
நாணயம்‌ வாங்கும்‌ பொருளுக்கு ஐம்மடங்கு வெள்ளி 
நாணயம்‌ வாங்கும்‌. பொன்‌ அதைவிட ஐந்து மடங்கு 
வாங்கும்‌” என சுக்ரர்‌ தொடர்ந்தார்‌. “அன்போ வெறுப்போ 
துயரோ மகிழ்வோ அறிவோ இருளோ எதை 
வாங்குகிறார்களோ அதை.” 


பிரஹஸ்பதி நீண்ட மூச்சுக்குப்பின்‌ “ஆம்‌, உண்மை” 
என்றார்‌. அதன்பின்‌ அவர்‌ அதைப்பற்றி ஒரு சொல்லும்‌ 
உரைக்கவில்லை. ஆனால்‌ கசனை அதற்குப்பின்‌ அவர்‌ 
நாவெடுத்துப்‌ புகழவில்லை. தன்‌ தவக்காட்டின்‌ 
எல்லைக்கு அப்பால்‌ செல்ல அவனை விடவில்லை. 
அவனைப்பற்றிய புகழ்மொழிகளை அவர்‌ 
தடைசெய்தார்‌. புதர்களுக்குள்‌ மலர்ந்த அருமலர்‌ என 
அக்காட்டுக்குள்‌ கசன்‌ வாழ்ந்தான்‌. “அவன்‌ அரியவன்‌... 
ஆகவே அவனை எவரும்‌ அறியவேண்டியதில்லை. 
தன்னை அறிந்து கடக்கும்‌ ஆற்றலை அவன்‌ 
அடையட்டும்‌. வேதச்சொல்‌ அவன்‌ கையில்‌ 
படைக்கலமென்றாகட்டும்‌. அதன்பின்னர்‌ அவன்‌ 
வெளிப்போந்தால்‌ துயர்கள்‌ விலகியிருக்கும்‌” என்றார்‌ 
பிரஹஸ்பதி. 


மைந்தனுடன்‌ தனித்துலாவுகையில்‌ “ஒழுக்கம்‌ உயிரினும்‌ 
ஓம்பப்படவேண்டும்‌, மைந்தா” என்றார்‌. “மானுடர்‌ 
எவரும்‌ ஒழுக்கத்தின்பொருட்டு கணந்தோறும்‌ 
உள்ளத்துடன்‌ போரிட்டாகவேண்டும்‌. சூழ்ந்திருக்கும்‌ 
ஒவ்வொன்றும்‌ நம்‌ ஒழுக்கத்துடன்‌ ஆட 
விடாய்கொண்டுள்ளன. இனியமலர்கள்‌, நறுமணங்கள்‌, 
தென்றல்‌, வண்ணங்கள்‌, ஒளிகள்‌ அனைத்தும்‌ பிறழ்க 
பிறழ்க என்றே நம்‌ உள்ளத்திடம்‌ ஆழமாக 
சொல்லிக்கொண்டிருக்கின்றன. ஆண்கள்‌ தங்கள்‌ 
விழைவால்‌ வழிதவறுகிறார்கள்‌. கன்னியர்‌ தங்கள்‌ 
ஆணவத்தால்‌, அன்னையர்‌ தங்கள்‌ அன்பால்‌ 


வழிபிழைக்கிறார்கள்‌. அழகர்கள்‌ பிறர்‌ விழைவால்‌ 
பிறழ்வுகொள்கிறார்கள்‌. மைந்தா, ஒழுக்கம்‌ என்பது 
அறத்திற்குக்‌ கொண்டுசெல்லும்‌ பாதை. ஒழுக்கத்தில்‌ 
மாறாதிரு. உன்‌ மதிப்பால்‌ உவகையே கொள்முதல்‌ 
செய்யப்படும்‌.” 


மைந்தனை எந்த இடருக்கும்‌ அனுப்பலாகாது என்றே 
பிரஹஸ்பதி எண்ணியிருந்தார்‌. தேவர்கள்‌ எவரும்‌ 
அவன்‌ இருப்பதையே அறியாமலிருந்தனர்‌. 
“அடர்காடுகளில்‌ எவ்விழியும்‌ அறியாமல்‌ பல்லாயிரம்‌ 
பொன்வண்டுகள்‌ வாழ்கின்றன. பட்டாம்பூச்சிகள்‌ 
சிறகடிக்கின்றன. மலர்கள்‌ இதழ்விரித்து நிற்கின்றன. 
அழகு என்பது காணப்படுவதற்கானது என்பது மானுட 
ஆணவம்‌ கொள்ளும்‌ மயக்கு. நோக்கால்‌ 
முழுமைசெய்யப்படும்‌ என்றால்‌ அது அழகெனும்‌ பொய்‌ 
என்றே கொள்க. அன்னையின்‌ விழிமுன்‌ குழவி 
கொள்ளும்‌ அழகும்‌ காதலன்‌ முன்‌ கன்னி சூடும்‌ அழகும்‌ 
காலப்பரப்பில்‌ தோன்றி அழியும்‌ கண்மாயங்களன்றி 
பிறிதல்ல. அழகென்பது ஒரு பொருளில்‌ தன்னை 
நிகழ்த்தும்‌ அது தான்‌ அறியும்பொருட்டு அடையும்‌ 
வடிவமுழுமை. அவன்‌ இங்கிருக்கட்டும்‌. வேதச்சொல்‌ 
வேள்விகளின்‌ வழியாக அனலாகி நுண்மையாகி 
வெளியென்றாகி முழுமைகொள்வதுபோல கனியட்டும்‌” 


என்றார்‌ பிரஹஸ்பதி. 


ஆனால்‌ சுக்ரர்‌ தன்‌ அறிவுக்கு அறைகூவல்விட்டு 
வெளிச்சென்று அறியவொண்ணாததை அறிந்து 
அசுரரை இணைத்து அழிவின்மையை அளித்து 
எதிர்வந்து நின்றபோது அவருள்‌ சீற்றம்‌ பெருகியது. 
“என்‌ கண்முன்‌ நான்‌ பேணிய தேவர்கள்‌ தோற்கிறார்கள்‌. 
அவர்களுக்கென எதையும்‌ செய்ய நான்‌ 
கடமைப்பட்டவன்‌” என்று அவர்‌ மாணவர்களிடம்‌ 
சொன்னார்‌. என்ன செய்வதென்றறியாமல்‌ 
நிலைகுலைந்து தன்‌ சோலையில்‌ 
உலவிக்கொண்டிருந்தார்‌. கற்ற நூல்களெல்லாம்‌ வெறும்‌ 
சொற்களென்றாகும்‌ ஒரு கணத்தை வாழ்க்கையில்‌ 
கண்டடையாத அறிஞன்‌ எவன்‌ என 
எண்ணிக்கொண்டார்‌. புல்லில்‌ எழுந்த விதைகள்‌ இவை. 
கோடானுகோடி. ஆனால்‌ ஒன்று முளைக்கும்‌. அதில்‌ 
விழவேண்டும்‌ நீர்த்துளி. 


ஆற்றின்கரையில்‌ உலவிக்கொண்டிருந்தபோது நீராடி 
வெற்றுடலுடன்‌ எழுந்து வந்த கசனைக்‌ கண்டார்‌. “வாள்‌ 
செல்லமுடியாத வழிகளில்‌ அனல்‌ செல்லும்‌” என்ற வரி 
அவர்‌ சித்தத்தில்‌ எழுந்தது. அக்கணமே அவர்‌ முன்‌ 


அனைத்தும்‌ தெளிந்தன. உடன்‌ பிறிதொன்றும்‌ 
தெரிந்தது, சுக்ரர்‌ அறைகூவியது அவர்‌ அறிவை அல்ல 
ஆணவத்தை. அதை தன்னுள்‌ அழுத்தி மறைத்துவிட்டு 
தேவர்க்கரசனை பார்க்கும்பொருட்டு கிளம்பினார்‌. 
விண்ணகம்‌ செல்லும்போதே உடன்வந்த மாணவனிடம்‌ 
“சுக்ரருக்கு மகள்‌ இருக்கிறாள்‌ அல்லவா?” என்றார்‌. “ஆம்‌, 
ஆசிரியரே” என்றான்‌ மாணவன்‌. “அவள்‌ பெயர்‌ என்ன?” 
என்றார்‌. 


அவர்‌ உள்ளம்‌ செல்லும்‌ திசையை உணர்ந்த மாணவன்‌ 
“அவள்‌ பெயர்‌ தேவயானி. பதினெட்டு ஆண்டு 
அகவைகொண்டவள்‌, அழகி” என்றான்‌. அவர்‌ “நன்று” 
என்றபின்‌ நடக்க மாணவன்‌ மெல்ல “அவள்‌ இந்திரனின்‌ 
துணைவி சச்சிக்கு பிறந்த ஜெயந்தியின்‌ மகள்‌” என்றான்‌. 
பிரஹஸ்பதி விழிகளில்‌ திகைப்புடன்‌ நின்று திரும்பி 
நோக்கினார்‌. “ஆம்‌, அன்னையின்‌ இயல்புகள்‌ 
அவளுக்கும்‌ கூடியிருக்கின்றன” என்றான்‌ மாணவன்‌. 
சிலகணங்கள்‌ தலைகுனிந்து நின்று தாடியை வருடியபடி 
எண்ணத்தில்‌ அலைந்து மீண்டு புன்னகையுடன்‌ “நன்று, 
ஊசல்‌ திரும்பிவருகிறது” என்றார்‌ பிரஹஸ்பதி. 


[1௨26]இந்திரன்‌ தன்‌ அறைக்கு திரும்பும்போது நடை 
தளர்ந்திருந்தான்‌. அவனுடன்‌ நடந்த அமைச்சர்‌ “தாங்கள்‌ 
எண்ணங்களில்‌ ஆழ்ந்திருக்கிறீர்கள்‌” என்றார்‌. “நீர்‌ 
ஆசிரியரின்‌ மைந்தரை பார்த்திருக்கிறீரா?” என்றான்‌. 
“ஆம்‌, ஒருமுறை. பேரழகன்‌.” இந்திரன்‌ தலைகுனிந்து 
நடந்தான்‌. பின்னர்‌ “அந்தப்‌ பெண்ணை?” என்றான்‌. 
அமைச்சர்‌ “இல்லை, ஆனால்‌ அவளும்‌ அழகி 
என்றார்கள்‌” என்றார்‌. “சுக்ரர்‌ அவளை சுட்டுவிரலில்‌ 
தொட்டு எடுத்த பனித்துளிபோல பேணுவதாக ஒரு 
பாடல்‌.” இந்திரன்‌ “அவள்‌ என்‌ பெயர்மகள்‌” என்றான்‌. 
அமைச்சருக்கு அனைத்தும்‌ புரிந்தது. “எப்போது?” 
என்றார்‌. “இவள்‌ சச்சியாக இருந்தபோது” என்றான்‌. 


அமைச்சர்‌ அவனுடன்‌ நடந்தபின்‌ “அது நன்று” என்றார்‌. 
“ஏன்‌?” என்றான்‌ இந்திரன்‌. “புலோமர்களின்‌ அடங்கா 
வஞ்சமும்‌ பொறாமையும்‌ அவளிடமிருந்தால்‌ நமக்கு 
நன்று” என்றார்‌ அமைச்சர்‌. “உச்சிப்பாறைமேல்‌ 
கயிறுகட்டி வீசப்படும்‌ உடும்பு பிடித்தபிடியை 
விடாததாகத்தான்‌ இருக்கவேண்டும்‌.” இந்திரன்‌ 
சிலகணங்களுக்குப்‌ பின்‌ “அவள்‌ என்‌ பெயர்மகள்‌. நாம்‌ 
வென்றால்‌ அவள்‌ தோற்றாகவேண்டும்‌” என்றான்‌. 
அமைச்சர்‌ அதற்கு மறுமொழி சொல்லவில்லை. 


தன்‌ மஞ்சத்தறைக்கு சென்ற இந்திரன்‌ எண்ணங்கள்‌ 


அழுத்த பீடத்தில்‌ அமர்ந்து வெளியே 
நோக்கிக்கொண்டிருந்தான்‌. அறைக்குள்‌ வந்த 
இந்திராணியின்‌ அணிகளின்‌ ஓசையை அவன்‌ 
கேட்டான்‌. அவள்‌ அவனருகே வந்து அமர்ந்து “என்ன 
இடர்‌? சுக்ரரை வெல்லும்‌ வழியொன்றைச்‌ சொல்ல இன்று 
ஆசிரியர்‌ வருவதாக சொன்னீர்கள்‌” என்றாள்‌. “அவர்‌ 
சொன்ன வழி முற்றிலும்‌ உகந்ததே” என்றான்‌ இந்திரன்‌. 
பின்னர்‌ அவள்‌ விழிகளை நோக்கி “ஆனால்‌...” 
என்றபின்‌ “என்‌ மகளை சுக்ரர்‌ மணந்துள்ளார்‌ என 
அறிவாயா?” என்றான்‌. அவள்‌ விழிசுருக்கி “உங்கள்‌ 
மகளையா?” என்றாள்‌. 


“ஆம்‌, அவள்‌ உன்‌ மகளும்கூட” என்றான்‌ இந்திரன்‌. 
அவள்‌ விழிகள்‌ விரிந்தன. “இங்குள்ளது நம்‌ ஒளியுடல்‌, 
தேவி. நம்‌ கனவுடல்‌ புவியில்‌ ஊனுடல்கொண்டு எழுந்து 
வாழ்ந்து மடிகிறது. அக்கனவால்‌ இந்நனவை 
நிறைவுசெய்கிறோம்‌. அங்கு ஊனுடல்கொண்டு வாழும்‌ 
யோகியர்‌ தங்கள்‌ ஒளியுடலால்‌ இங்கு வாழ்ந்து அங்குள்ள 
நனவை நிறைவுசெய்வதுபோல” என்றான்‌. “நீ மண்ணில்‌ 
புலோமன்‌ என்னும்‌ அரக்கனின்‌ மகளாகப்‌ பிறந்தாய்‌. 
அன்று உன்‌ பெயர்‌ சச்சி.” அவள்‌ விழிகளில்‌ அறிதலும்‌ 
மயக்கும்‌ மாறிமாறி அலையடித்தன. 


இந்திரன்‌ தன்‌ அவைப்பாடகர்களாகிய பிரியம்வதன்‌, 
சுவாக்‌ என்னும்‌ இரு கந்தர்வர்களை அழைத்துவரும்படி 

ணையிட்டான்‌. அவர்களிடம்‌ “கந்தர்வர்களே, 
இந்திராணி சச்சியாகப்‌ பிறந்து விண்ணுக்கு எழுந்த 
கதையை பாடுக!” என்றான்‌. யாழை சுதிமீட்டி ஆழ்ந்த 
இன்குரலில்‌ கந்தர்வர்கள்‌ அந்தக்‌ கதையை 
பாடலானார்கள்‌. சித்தத்தின்‌ ஆழத்தில்‌ துளியென்று 
சுருங்கி அணுவென்று செறிந்து விதையென்று 
துயின்றிருந்த நினைவுகள்‌ மெல்ல விழித்தெழ 
கண்களின்‌ கனவு விரிய முலைக்குவைகள்‌ எழுந்தமைய 
பெருமூச்சுவிட்டபடி இந்திராணி அக்கதைகளை 
கேட்டிருந்தாள்‌. 


“இது தொல்கதை. தொல்கதைகள்‌ ஒன்று 
பிறிதொன்றைத்‌ தொட்டு எழுப்பும்‌ ஆற்றல்கொண்டவை, 
அரசே. அதனால்‌ தொல்கதைகள்‌ முடிவுறுவதே இல்லை 
என்றறிக!” என்றான்‌ பிரியம்வதன்‌. “கதையில்‌ இருந்து 
கதைக்குச்‌ செல்கையில்‌ முந்தைய கதையை உளம்‌ 
சுமந்து கொய்துகொள்க! மலராடிச்‌ செல்லும்‌ வண்டு 
மகரந்தங்களை கொண்டு செல்கிறது. முந்தைய மலரால்‌ 
அடுத்த மலரை கருவுறச்‌ செய்கிறது” என்றான்‌ சுவாக்‌. 
“தைத்ய குடியினராகிய அசுரர்‌ முன்பு தேவர்களால்‌ 


சிதறடிக்கப்பட்டார்கள்‌. மண்ணில்‌ சிதறி மானுட 
உருக்கொண்டு காட்டுக்குடியினராக அவர்கள்‌ 
வாழ்ந்தனர்‌. வேட்டையாடி உண்டும்‌ மலைக்குடில்களில்‌ 
ஒடுங்கியும்‌ வாழ்ந்த அவர்கள்‌ ஆயிரமாண்டுகளில்‌ 
தாங்கள்‌ எவரென்றே அறியாமலாயினர்‌” என்றான்‌ 
பிரியம்வதன்‌. 


“ஆனால்‌ அவர்களின்‌ தெய்வங்கள்‌ அறிந்திருந்தன. 
அவர்களின்‌ குடில்முற்றங்களில்‌ 
உருளைமலைக்கற்களாக கோயில்கொண்டமர்ந்து 
நாளும்‌ அன்னமும்‌ மலரும்‌ பலிகொண்ட 
அத்தெய்வங்களின்‌ விழிகள்‌ 
அனலணையாதவையாகவே எஞ்சின. கமுகப்பூச்சரம்‌ 
உதறி துள்ளி ஆடிய பூசகர்களின்‌ கண்களைத்‌ தொட்டு 
அகம்புகுந்து  எரிந்தெயுந் தன. அசுரகுடியின்‌ மாண்பை 
அவை அறைகூவின. அழியாதவர்கள்‌ நாம்‌, 
ஆளவேண்டியவர்கள்‌ நாம்‌, அடங்காதவர்கள்‌ நாம்‌ என 
வெறிகொண்டாடின. மீண்டும்‌ மீண்டும்‌ 
தெய்வங்களிலிருந்து தைத்யர்கள்‌ பற்றிக்கொண்டு 
எழுந்தனர்‌” என்றான்‌ சுவாக்‌. 


பெயரற்ற சிறிய மலைக்குடி ஒன்றில்‌ பிறந்தவர்கள்‌ 
புலோமை, காலகை என்னும்‌ உடன்பிறந்தார்‌. சிறுமியராக 
இருவரும்‌ வணங்கி நின்றிருக்கையில்‌ 
வெறியாட்டெழுந்த வேலன்‌ வேல்சுழற்றி அலறிப்பாய்ந்து 
அவர்களை அணுகி “விதை வயிறு திறக்கட்டும்‌... 
குகைச்சிம்மங்கள்‌ எழட்டும்‌... ஆம்‌ ஆம்‌ ஆம்‌!” என்று 
கூவி ஆர்ப்பரித்து மல்லாந்து விழுந்து நுரைகக்கி 
உடல்வலித்து உயிர்விட்டான்‌. “உங்கள்‌ வயிற்றில்‌ எழுவர்‌ 
தைத்யர்களை விண்ணேற்றும்‌ மாவீரர்‌” என்றனர்‌ 
குலமூத்தவர்கள்‌. “தவம்‌ செய்க... தவத்தால்‌ அடைவதே 
அரிதென்றாகும்‌.” 


புலோமையும்‌ காலகையும்‌ தங்கள்‌ குடியிலிருந்து கிளம்பி 
அடர்காட்டுக்குச்‌ சென்று அங்குள்ள மலைக்குகை 
ஒன்றுக்குள்‌ ஒடுங்கி தவம்‌ செய்யலானார்கள்‌. காலகை 
குகைக்குள்‌ தவம்‌ செய்ய புலோமை வெளியே 
காட்டுக்குள்‌ கனியும்‌ ஊனும்‌ தேடிக்‌ கொண்டுவந்து 
அவளுக்கு ஊட்டினாள்‌. பின்னர்‌ தன்‌ தவவல்லமை 
அனைத்தையும்‌ புலோமைக்கு அளித்து அவளை 
தவத்திலமர்த்தி காலகை ஊனும்‌ கனியும்‌ 
கொண்டுவந்தாள்‌. அவர்கள்‌ மாறிமாறி தவம்‌ செய்து 
முழுமையை அணுகினர்‌. தவம்‌ முதிர்ந்த கணத்தில்‌ 
குகைக்குள்‌ ஒளிப்பெருக்காக பிரம்மன்‌ எழுந்தார்‌. 
அங்கிருந்த புலோமையிடம்‌ “நீ விழைவதென்ன?” 


என்றார்‌. 


“நான்‌ அடைவன அனைத்தும்‌ என்‌ தங்கைக்கும்‌ 
உரியவையாகவேண்டும்‌” என்றாள்‌ புலோமை. பிரம்மன்‌ 
மகிழ்ந்து “ஆம்‌, அதுவே நிகழ்க!” என்றார்‌. “என்‌ குடிக்கு 
இறப்பின்மை வேண்டும்‌” என்றாள்‌ புலோமை. 
“இறப்பின்மையை எவருக்கும்‌ அளிக்கவியலாது, 
பெண்ணே?” என்றார்‌ பிரம்மன்‌. “அவ்வாறென்றால்‌ இதை 
அருள்க! என்‌ குடிப்பிறந்த பெண்ணால்‌ அன்றி என்‌ 
குலம்‌ வெல்லப்படலாகாது” என்றாள்‌ புலோமை. 
“அவ்வாறே ஆகுக!” என்று சொல்லி பிரம்மன்‌ மறைந்தார்‌. 
ஊன்‌ திரட்டி வந்த காலகையிடம்‌ தான்‌ சொற்கொடை 
பெற்றதை புலோமை சொன்னாள்‌. “நாமிருவரும்‌ 
மைந்தரைப்‌ பெறுவோம்‌... நம்‌ குடி எழுக!” என்றாள்‌ 
காலகை. 


குலம்‌ திரும்பிய புலோமையும்‌ காலகையும்‌ 
தோள்திறம்மிக்க ஐந்து இளையோரை தம்‌ கணவர்களாக 
ஏற்றார்கள்‌. அவர்களிடமிருந்து இருவருக்கும்‌ ஐம்பது 
மைந்தர்கள்‌ பிறந்தனர்‌. புலோமையின்‌ மைந்தர்‌ புலோமர்‌ 
என்றும்‌ காலகையின்‌ மைந்தர்‌ காலகேயர்‌ என்றும்‌ 
அழைக்கப்பட்டனர்‌. இரு குலத்திலும்‌ வீரர்கள்‌ 
ஆடிப்பாவைகள்‌ என பெருகி நிறைந்தனர்‌. அவர்களின்‌ 
ஆற்றலால்‌ தைத்யர்கள்‌ பெருகி மண்ணில்‌ பரவினர்‌. 
அவர்கள்‌ அமைத்த நகர்‌ ஹிரண்யபுரி என 
அழைக்கப்பட்டது. 


அவர்கள்‌ அரசர்களை வென்று கருவூலத்தை நிரப்பினர்‌. 
அச்செல்வத்தை அளித்து வேள்விகளை இயற்றி 
விண்ணில்‌ எழும்‌ ஆற்றல்கொண்டனர்‌. 
ஒவ்வொருநாளும்‌ ஹிரண்யபுரி மண்ணிலிருந்து 
மேலெழுந்துகொண்டே இருந்தது. புலோமர்களின்‌ 
கொடிவழியில்‌ நூற்றெட்டாவது அரசனாகிய 
மகாபுலோமனின்‌ ஆட்சியில்‌ அது மலைமடிப்புகள்மேல்‌ 
நிழல்விழுந்து மடிந்து நெளிந்துசெல்ல வானில்‌ 
முகில்போல ஒளிகொண்டு நின்றது. 


மகாபுலோமன்‌ மண்ணிலுள்ள மன்னர்களை எல்லாம்‌ 
வென்றான்‌. விண்ணேறிச்‌ சென்று இந்திர உலகை வெல்ல 
கனவு கண்டான்‌. அக்கனவில்‌ அவன்‌ பொன்றாப்‌ 
பெருவேட்கையுடன்‌ அமராவதியில்‌ உலவினான்‌. 
அமராவதி நகரில்‌ உலவிய தேவர்‌ நிழலுரு ஒன்று தங்கள்‌ 
நடுவே அலைவதைக்‌ கண்டு அஞ்சி இந்திரனிடம்‌ சென்று 
முறையிட்டனர்‌. நிமித்திகரை அழைத்து உசாவிய 
இந்திரன்‌ அவன்‌ புலோமன்‌ என்று அறிந்தான்‌. மீண்டும்‌ 


வந்தபோது புலோமனின்‌ நிழலுரு மேலும்‌ 
தெளிவுகொண்டிருந்தது. ஒவ்வொரு முறையும்‌ அது 
உருத்‌ திரிந்து வந்தது. 


“அங்கே பெருவேள்விகள்‌ வழியாக அவன்‌ வேதத்திறன்‌ 
கொள்கிறான்‌. இன்னும்‌ சிலகாலத்தில்‌ அவன்‌ இங்கே 
ஒளியுருவுடன்‌ வந்துவிடவும்கூடும்‌...” என்று நிமித்திகர்‌ 
எச்சரித்தனர்‌. “அவனை வென்றாகவேண்டும்‌” என்று 
இந்திரன்‌ தன்‌ படைக்கலத்துடன்‌ எழுந்தபோது 
அமைச்சர்‌ தயங்கி “அக்குலத்திற்கு பிரம்மனின்‌ 
சொற்கொடை உள்ளது, அரசே. அவர்களை அவர்களின்‌ 
குலத்துப்பெண்‌ மட்டுமே வெல்லமுடியும்‌” என்றார்‌. 
இந்திரன்‌ சோர்ந்து அரியணையில்‌ அமர்ந்துவிட்டான்‌. 
“பெண்களின்‌ பெருவஞ்சத்தால்‌ உருவான நகர்‌ அது. 
அப்பெண்கொடிவழியில்‌ ஒருத்தியால்‌ அது 
அழிக்கப்படுவது இயல்வதே அல்ல” என்றார்‌ அமைச்சர்‌. 
“அழிக்கப்பட்டாகவேண்டும்‌. வேறுவழியே இல்லை” 
என்றான்‌ இந்திரன்‌. “ஆனால்‌ என்னுள்‌ ஏதும்‌ 
எழவில்லை” என தவிப்புடன்‌ அரண்மனையில்‌ 
சுற்றிவந்தான்‌. 

இந்திரனின்‌ அவைக்கு நாரதர்‌ வந்தபோது அவன்‌ 
அவரைப்‌ பணிந்து “வழியொன்று உரையுங்கள்‌, 
வானுலாவியே. நான்‌ தங்கள்‌ அடிபணியும்‌ எளியோன்‌” 
என்றான்‌. நாரதர்‌ “அரசே, கேட்க அரிதெனத்‌ தோன்றும்‌. 
ஆனால்‌ அக்குலத்தில்‌ பிறக்கும்‌ பெண்ணால்‌ அக்குலம்‌ 
அழியும்‌ என்பதைப்போல இயல்பான நிகழ்வு 
பிறிதென்ன?” என்றார்‌. வியப்புடன்‌ நோக்கிய 
இந்திரனிடம்‌ “இதுவரை அழிந்த அனைத்துக்‌ குலங்களும்‌ 
அக்குலம்‌ ஈன்ற கன்னியரால்‌ அல்லவா அவ்வாறாயின?” 
என்றார்‌ நாரதர்‌. இந்திரன்‌ அது உண்மை என அக்கணமே 
உணர்ந்தான்‌. 


“கன்னியில்‌ எழுவது கடந்துசெல்லவேண்டும்‌ என்னும்‌ 
விழைவு. பஞ்சில்‌ தொற்றியும்‌ காற்றில்‌ ஏறியும்‌ 
பறவைக்குள்‌ புகுந்துகொண்டும்‌ எல்லைகடக்க 
வேண்டுமென கனவு காண்கின்றன விதைகள்‌. அரசே, 
எல்லைகளை பெண்களின்‌ கருவறைகள்‌ 
கடப்பதன்மூலமே இங்கு உயிர்குலம்‌ 
விரிந்துபரவுகின்றது” என்றார்‌ நாரதர்‌. “பெருவிழைவு 
கொண்ட பெண்‌ ஒருத்தி அக்குடியில்‌ எழட்டும்‌. பெண்‌ 
முளை என்றால்‌ குலமே விதை. உறை கிழிக்காமல்‌ அவள்‌ 
எழமுடியாது.” 


நாரதரின்‌ சொல்லின்படி இந்திரன்‌ தன்னருகே மஞ்சத்தில்‌ 


துயின்ற இந்திராணியின்‌ அருகே படுத்து அவள்‌ 
காதுக்குள்‌ “கன்னி, நீ புலோமர்குலத்து இளவரசி...” என்று 
மெல்ல சொல்லிக்கொண்டே இருந்தான்‌. “உன்‌ பெயர்‌ 
சச்சி... நீ புலோமனின்‌ மகள்‌” என்றான்‌. மெல்ல அவள்‌ 
முகத்தில்‌ ஒரு புன்னகை விரிந்தது. தன்‌ கனவுக்குள்‌ 
அவள்‌ புலோமர்குலத்து அரசி தர்மையின்‌ மகளென 
ஆனாள்‌. விண்ணில்‌ பறந்து நின்றிருந்த 
ஹிரண்யபுரியில்‌ தன்‌ கணவனருகே படுத்து 
விழிமயங்கிய தர்மை துயிலில்‌ சிரித்தாள்‌. 


அவள்‌ சிரிக்கும்‌ ஒலிகேட்டு விழித்துக்கொண்ட புலோமன்‌ 
“என்ன? ஏன்‌ சிரித்தாய்‌?” என்றான்‌. “பேரழகுக்‌ கன்னி 
ஒருத்தி சினம்‌ கொண்டு சீறி அணுகிய சிம்மம்‌ 
ஒன்றின்மேல்‌ ஏறி முகில்களுக்குமேல்‌ வந்தாள்‌. அவளை 
நான்‌ அண்ணாந்து நோக்கி நின்றேன்‌. அவள்‌ 
ஒளிகொண்டு நீர்மைகொண்டு ஒரு 
மழைத்துளியென்றாகி உதிர்ந்தாள்‌. என்‌ வாயில்‌ 
விழுந்தாள்‌. தேன்‌ என இனித்தாள்‌. என்‌ வயிற்றுக்குள்‌ 
அவள்‌ நுழைவதை உணர்ந்து கூசிச்சிரித்தேன்‌” என்றாள்‌. 
நெடுநாள்‌ குழந்தைப்பேறில்லாதிருந்த புலோமன்‌ அதைக்‌ 
கேட்டு பேருவகையுடன்‌ எழுந்து வெளியே ஓடி 
நிமித்திகரை அழைத்துவரச்செய்து குறி தேர்ந்தான்‌. 
“விண்மகள்‌ போல்‌ ஒருத்திக்கு அரசி அன்னையாவாள்‌” 
என்றனர்‌ நிமித்திகர்‌. 

“சிம்மம்‌ மீது அவள்‌ அமர்ந்திருந்தது அவள்‌ 
பெருஞ்சினம்‌ கொண்டவள்‌ என்பதை காட்டுகிறது, 
அரசே” என்று நிமித்திகர்‌ சொன்னார்கள்‌. “குருதிவிடாய்‌ 
கொண்டவள்‌ அவள்‌. எரிநிகர்‌ கன்னி. அகலில்‌ எரிந்தால்‌ 
ஒளி. அடுப்பிலெரிந்தால்‌ அன்னம்‌. கைமீறி 
கூரையேறினால்‌ நம்மை உண்டு அழிக்கும்‌ பெரும்பசி.” 
புலோமன்‌ “என்‌ மகள்‌ இப்புவியின்‌ அரசி. 
விண்ணாள்பவள்‌... அவள்‌ பெருவஞ்சம்‌ 
கொண்டிருப்பதே இயல்பு. சிம்மம்‌ அவள்‌ அமரும்‌ 
அரியணையை குறிக்கிறது” என்றான்‌. 


தைத்யர்குலத்தின்‌ பொறாமையனைத்தும்‌ கூர்கொண்டு 
விதையென்றாகி முளைத்தெழுந்தாள்‌ சச்சி. குழந்தையை 
தூக்கிக்கொண்டுவந்து காட்டிய வயற்றாட்டி “அனலென 
சுடுகிறது மகவு. அரசே, கைகளில்‌ ஏந்த முடியவில்லை” 
என்றாள்‌. கைகளில்‌ வாங்கிய புலோமன்‌ “ஆம்‌, நம்‌ குலம்‌ 
கொண்ட வஞ்சம்‌ அனைத்தும்‌ திரண்டு எழுந்துள்ளது. 
வாழ்க இவ்வனல்‌!” என்றான்‌. நீரால்‌ அணைக்கமுடியாத 
நெருப்பு என அக்குழவியை பாடினர்‌ அசுரகுலத்துக்‌ 
கவிஞர்‌. 


அலங்கரித்துக்கொண்டாள்‌. அம்பாலிகையின்‌ சேடியரை 
அழைத்து தனக்கு சாமரமும்‌ மங்கலத்தாலமும்‌ 
எடுக்கச்செய்தாள்‌. குந்திபோஜன்‌ அவளுக்களித்த 
விலைமதிப்புள்ள மணிகளையும்‌ மலர்களையும்‌ 
மங்கலப்பொருட்களையும்‌ எடுத்துக்கொண்டு 
அணிச்சேடியர்‌ துணைவர காந்தாரியை 
காணச்சென்றாள்‌. புஷ்பகோஷ்டத்தின்‌ 
அந்தப்புரத்துக்குள்‌ சென்று காந்தாரியைக்‌ கண்டு 
முறைப்படி தாள்பணிந்து முகமனும்‌ வாழ்த்தும்‌ சொல்லி 
வணங்கினாள்‌. தங்கையரையும்‌ முறையாக வணங்கி 
மலர்கொடுத்தாள்‌.” 


விதுரன்‌ பெருமூச்சுடன்‌ “ஆம்‌, அவர்கள்‌ அதையே 
செய்வார்களென நானும்‌ எதிர்பார்த்தேன்‌” என்றான்‌. 
“அச்செயல்‌ அவர்களை நெருப்பென 
எரியச்செய்துவிட்டது. சத்யசேனை குந்தி திரும்பியதும்‌ 
அவள்‌ கொண்டுசென்ற பரிசில்களை அள்ளி வீசி அவள்‌ 
நாடகமாடுகிறாளென கூவியதாக சேடியர்‌ 
சொன்னார்கள்‌” சத்யவதி பெருமூச்சு விட்டாள்‌. 
“அதைக்கேட்டபோது நான்‌ குந்திமீதுதான்‌ கடும்சினம்‌ 
கொண்டேன்‌. அரண்மனைமுகப்புக்கு மங்கலஏற்புக்கு 
அவர்கள்‌ வராததைக்‌ கொண்டே அவர்களை அவள்‌ 
எடைபோட்டுவிட்டாள்‌. அவர்களின்‌ சிறுமையை 
வதைப்பதற்குரிய மிகச்சிறந்த முறை அவர்கள்‌ முன்‌ 
பேரரசியின்‌ நிமிர்வுடனும்‌ பெருந்தன்மையுடனும்‌ 
இருப்பதே என்று கண்டுகொண்டாள்‌.” 


“அது அவர்களின்‌ இயல்பாக இருக்கலாம்‌” என்றான்‌ 
விதுரன்‌. “ஆம்‌, அவள்‌ இயல்புதான்‌ அது. அவள்‌ 
யானைபோன்றவள்‌. அவளால்‌ தலைகுனிய முடியாது. 
பதுங்கவும்‌ ஒடுங்கவும்‌ முடியாது. ஆனால்‌ அவளுக்கு 
தன்‌ ஒளி தெரியும்‌. நோயுற்ற விழிகள்‌ அதைக்கண்டு 
கூசித்தவிக்குமென தெரியும்‌. அந்த வதையை 
அவர்களுக்கு அளிக்கவேண்டுமென்றே அவள்‌ 
சென்றாள்‌” என்றாள்‌ சத்யவதி. “இனி நிகழவிருப்பது 
இதுதான்‌. அவள்‌ தன்‌ நிமிர்வாலும்‌ ஒளியாலும்‌ 
அவர்களை வதைத்துக்கொண்டே இருப்பாள்‌. அவர்கள்‌ 
அந்த வலியாலேயே புழுவாக ஆவார்கள்‌. அவளுடைய 
ஒவ்வொரு பெருந்தன்மையாலும்‌ மேலும்‌ மேலும்‌ 
சிறுமையும்‌ கீழ்மையும்‌ கொள்வார்கள்‌.” 


“அவர்களை அப்படி ஆக்குவது எது?” என்று விதுரன்‌ 
கேட்டான்‌. “அவர்களின்‌ நகரம்‌ பாரதவர்ஷத்தின்‌ 
மேற்கெல்லை. அங்கே கங்கைக்கரையின்‌ 
எண்ணங்களும்‌ நடைமுறைகளும்‌ சென்றுசேர்ந்திருக்க 


அவள்‌ பிறவிநூலை கணித்த நிமித்திகன்‌ அவள்‌ 
அசுரகுடிப்‌ பிறந்த இந்திராணி என்று சொன்னான்‌. 
புலோமன்‌ ஏழு தொல்பூசகரை அழைத்து வருகுறி 
தேர்ந்தான்‌. இந்திரனின்‌ அரியணையில்‌ அமர்வாள்‌, 
ஐயமே இல்லை என்றனர்‌ எழுவரும்‌. “ஆம்‌, இது ஓர்‌ 

அறிவிப்பு. இனிமேலும்‌ நான்‌ மண்ணில்‌ 
தங்கியிருக்கலாகாது. விண்நுழைகிறேன்‌, அமராவதியை 
வென்று என்‌ மகளை அங்கே அரியணையில்‌ 
அமர்த்துகிறேன்‌” என்று புலோமன்‌ வஞ்சினம்‌ 
உரைத்தான்‌. 

50. அனலறியும்‌ அனல்‌ 


சச்சியை இந்திராணி என அமராவதியில்‌ 
அமர்த்தும்பொருட்டு புலோமன்‌ அசுரர்களின்‌ 
பெரும்படையை திரட்டினான்‌. தைத்யர்களும்‌ 
தானவர்களும்‌ அடங்கிய படைவிரிவு கடலுடன்‌ 
கடலிணைந்து கடலென்றாவதுபோல திரண்டபடியே 
இருந்தது. அதன்‌ வலப்பகுதியை காலகேயர்களும்‌ 
இடப்பகுதியை புலோமர்களும்‌ வழிநடத்தினர்‌. 
தலைமுறை தலைமுறையாக வெற்றியென்பதற்கு 
அப்பால்‌ ஏதுமறியாத மாவீரர்கள்‌ அவர்கள்‌. வெற்றி 
மேலும்‌ தன்னம்பிக்கையை அளிக்கிறது. தன்னம்பிக்கை 
ஐயமில்லாது செயல்படச்‌ செய்கிறது. ஐயமின்மை 
முடிவெடுப்பதில்‌ விரைவை அளிக்கிறது. விரைந்து 
முடிவெடுப்பவர்கள்‌ வெல்கிறார்கள்‌. 


புலோமர்களுக்கும்‌ காலகேயர்களுக்கும்‌ பிறர்‌ அறியாத 
குறிச்செயல்களும்‌ மறைச்சொற்களும்‌ இருந்தன. 
அவற்றினூடாக அவர்கள்‌ தங்களுக்குள்‌ 
உளமாடிக்கொண்டனர்‌. அவ்வுளவலையால்‌ 
அசுரர்களின்‌ பெரும்படையை தங்கள்‌ கட்டுக்குள்‌ 
வைத்திருந்தனர்‌. அசுரப்படை திரண்டு மண்ணிலுள்ள 
அத்தனை அரசர்களையும்‌ வென்றது. அவர்களின்‌ 
கருவூலங்களால்‌ வேள்விகளை இயற்றி விண்ணுக்குரிய 
பாதைகளை வகுத்தது. 


அசுரர்கள்‌ வலுப்பெறுந்தோறும்‌ அமராவதியில்‌ 
அவர்களின்‌ ஒலிகள்‌ கேட்கலாயின. போர்முரசுகளின்‌ 
ஓசை தொலைவில்‌ இடிமுழக்கமென எழுந்து 
தேவர்களின்‌ நிறைநிலையை கலைத்தது. அமுதுண்டு 
காதலாடி களித்திருந்தவர்களின்‌ உள்ளத்தின்‌ அடியில்‌ 
எப்போதும்‌ அவ்வோசை இருந்துகொண்டே இருந்தது. 
பின்னர்‌ பேச்சுக்குரல்கள்‌ அமராவதியில்‌ ஒலிக்கலாயின. 
தேவர்களின்‌ குரல்‌ இசையாலானது. அதில்‌ 
வன்தாளமென ஊடுருவி அடுக்கழித்தது அசுரர்களின்‌ 
குரல்‌. 

தேவதேவன்‌ காத்திருந்தான்‌. புலோமனின்‌ மகள்‌ சச்சி 
பதினாறாண்டு அகவை முதிர்ந்து முலைமுகிழ்த்து 
இடைபருத்து விழிகளில்‌ நாணமும்‌ குரலில்‌ இசையும்‌ 
நடையில்‌ நடனமும்‌ சிரிப்பில்‌ தன்னுணர்வும்‌ கொண்டு 


கன்னியென்றானபோது அவன்‌ ஹிரண்யபுரிக்கு 
சென்றான்‌. வளையல்‌ விற்கும்‌ வணிகனாக 
அணிவணிகர்‌ குழுவுடன்‌ இணைந்துகொண்டான்‌. 
அணிவணிகராக அகத்தளம்‌ புக இளவயதினருக்கு 
ஒப்புதல்‌ இல்லை என்பதனால்‌ அவன்‌ தன்னை 
முகச்சுருக்கங்களும்‌ விழிமங்கலும்‌ தளர்குரலும்‌ கொண்ட 
முதியவனாக அமைத்துக்கொண்டான்‌. பாண்டியநாட்டு 
முத்துக்கள்‌ பதித்த சங்குவளையலும்‌ சேரநாட்டு 
தந்தவளையலும்‌, சோழநாட்டுப்‌ பவளம்‌ பதித்த 
சந்தனவளையலும்‌ திருவிடநாட்டு செவ்வரக்கு 
வளையலும்‌ தண்டகாரண்யத்தின்‌ வெண்பளிங்குச்‌ 
செதுக்குவளையலும்‌ அடுக்கப்பட்ட பேழையுடன்‌ 
ஹிரண்யபுரியின்‌ அரண்மனைக்குள்‌ நுழைந்து 
மகளிர்மன்றுக்கு சென்றான்‌. 


அணிவணிகர்‌ வந்துள்ளனர்‌ என்றறிந்ததுமே அசுரகுடி 
மகளிர்‌ சிரித்தபடி வந்து சூழ்ந்துகொண்டனர்‌. 
கலிங்கப்பட்டும்‌ பீதர்பட்டும்‌ கொண்டுவந்தவர்கள்‌ 
பனியென அலையென நுரையென தளிரென வண்ணம்‌ 
காட்டினர்‌. மென்பாசிக்‌ குழைவுகள்‌, வெண்காளான்‌ 
மென்மைகள்‌, இளந்தூறல்‌ ஒளிகள்‌. மலர்களையும்‌ 
கொடிகளையும்‌ தளிர்களையும்‌ நடித்து பொன்‌ 
அணியென்றாகியிருந்தது. விழிகளையும்‌ 
அனல்களையும்‌ நடித்தன அருமணிகள்‌. அழகுடையோர்‌ 
என்பதனாலேயே அழகுக்கு அடிமையாகின்றனர்‌ மகளிர்‌. 
தங்கள்‌ உடல்சூடிய இளமையையும்‌ கன்னிமையையும்‌ 
கனிவையும்‌ கரவையும்‌ குழைவையும்‌ நெகிழ்வையும்‌ 
பொருளென பரப்பியவைபோலும்‌ அணிகள்‌ என 
மயங்குகிறது அவர்களின்‌ உள்ளம்‌. 


அணிவணிகர்களில்‌ வளையல்‌ விற்பவர்களை 
பெண்கள்‌ மேலும்‌ விரும்புகின்றனர்‌. காதணிகளும்‌ 
மூக்கணிகளும்‌ பெண்களின்‌ நிகர்விழிகள்‌. மார்பில்‌ 
அணிபவையும்‌ இடையணிபவையும்‌ உடல்கொண்ட 
எழில்கள்‌. கைவளைகளே அணியென்றான சிரிப்புகள்‌. 
ஒலிகொண்ட ஒளிகள்‌. வளையணிவிப்பவன்‌ 
அவர்களை கைபற்றி அணிகளின்‌ உலகுக்குள்‌ 
அழைத்துச்‌ செல்கிறான்‌. உடல்குவித்து 
சிறுஅணித்தோரண வாயிலினூடாக அப்பால்‌ 
நுழைகிறது கை. அள்ளிக்கொள்கிறது. நிறைவுடன்‌ 
விரிகிறது. அசைத்து ஒலியெழுப்பி நகைக்கிறது. 
வளையலிடுபவன்போல பெண்ணின்‌ நகைமுகம்‌ நோக்கி 
விழிகளுக்குள்‌ விழிசெலுத்தி சொல்லாட 
வாய்ப்புள்ளவன்‌ எவன்‌? அவள்‌ அழகையும்‌ 
இளமையையும்‌ புகழ தருணம்‌ அமைந்தவன்‌. அவள்‌ 


வண்ணத்தையும்‌ மென்மையையும்‌ வாழ்த்தினாலும்‌ 
பிழை செய்தவனாக உணரப்படாதவன்‌. 


வளையலுக்கு நீளும்‌ கையின்‌ அச்சமும்‌ ஆவலும்‌. அதன்‌ 
மென்வியர்வை. அலகுசேர்த்த ஐந்து கிளிகள்‌. ஐந்து 
நீள்மலர்கள்‌. கைமணிகளில்‌ முட்டித்‌ தயங்குகிறது 
வளை. முன்செல்லலே ஆகாதென்று நின்றிருக்கிறது. 
ஏதோ ஒரு கணத்தில்‌ மத்தகம்‌ தாழ்த்தும்‌ யானைகள்‌ என 
கைமணிகள்‌ அமிழ்கின்றன. வளையலை தன்மேல்‌ 
ஏறிக்கடந்துசெல்ல ஒப்புகின்றன. சென்ற வளையல்‌ 
அங்கே என்றுமிருப்பதுபோல்‌ உணர்கிறது. சச்சியின்‌ 
கைவிரல்‌ மணிமுட்டுகள்‌ மிகப்பெரியவை. அவற்றைக்‌ 
கடந்துசெல்லும்‌ பெரிய வளையல்கள்‌ அவள்‌ மெலிந்த 
மணிக்கட்டில்‌ வளையங்களென தொங்கின. எனவே 
எடுத்துப்பொருத்தும்‌ பொன்வளைகளை மட்டுமே அவள்‌ 
எப்போதும்‌ அணிந்தாள்‌. சங்குவளையல்களையும்‌ 
தந்தவளையல்களையும்‌ சந்தனவளையல்களையும்‌ 
பளிங்குவளையல்களையும்‌ அவள்‌ விரும்பினாள்‌. 
அணிந்தால்‌ அவை அழகிழப்பது கண்டு வெறுத்தாள்‌. 
தன்‌ தோழியர்‌ எவரும்‌ சங்கும்‌ பளிங்கும்‌ தந்தமும்‌ 
சந்தனமும்‌ அணியலாகாதென்று தடுத்தாள்‌. தன்‌ முன்‌ 
பொருத்தமான சங்குவளை அணிந்துவரும்‌ சேடிமேல்‌ 
சினம்கொண்டு பிறிதொன்று சொல்லி ஒறுத்தாள்‌. 
அனலும்‌ பொறாமையும்‌ அணையாப்‌ பெருஞ்சினமும்‌ 
கொண்ட அவளை அருளும்‌ மருளும்‌ ஒன்றென 
முயங்கிய காட்டுத்தெய்வம்‌ ஒன்றை வழிபடுவதுபோல 
அணுகினர்‌. 


மகளிர்மன்றுக்குள்‌ வார்ப்பு வளையல்களன்றி செதுக்கு 
வளையல்கள்‌ கொண்டுவரக்‌ கூடாதென்று மொழியா 
தப இருந்தது. ஆகவே இந்திரன்‌ தன்‌ பேழையை 
எடுத்துவைத்து மூடியைத்‌ திறந்து முத்துச்சங்கு, 
அருமணிப்பளிங்கு, செதுக்குதந்த வளையல்கள்‌ 
அடங்கிய தட்டுகளை எடுத்து பரப்பியபோது மகளிர்‌ 
முகங்கள்‌ அச்சத்தால்‌ சிலைத்தன. எவரும்‌ அணுகிவந்து 
அவற்றை நோக்கவில்லை. மென்முருக்குப்‌ 
பலகையாலான தட்டுகளில்‌ பட்டுக்குழாய்களில்‌ 
அமைந்த வளையல்களை நிரத்திவிட்டு இந்திரன்‌ 
புன்னகையுடன்‌ “வருக, அழகியரே! உங்கள்‌ 
புன்னகையை வளையலொளி வெல்லுமா என்று 
பார்ப்போம்‌. உங்கள்‌ சிரிப்புக்கு தோழியாகட்டும்‌ 
வளையலோசை” என்று பகட்டுமொழி சொன்னபோதும்‌ 
எவரும்‌ அணுகவில்லை. ஆனால்‌ விழிவிலக்கி அப்பால்‌ 
செல்லவும்‌ எவராலும்‌ இயலவில்லை. அவர்கள்‌ 
அத்தகைய அணிவளைகளை அதற்குமுன்‌ கண்டதே 


இல்லை. 


அணுகும்போதே இந்திரனின்‌ வளையல்களை 
நோக்கிவிட்டிருந்த சச்சி “அணிச்செதுக்கு 
வளையல்களா?” என்றபடி அருகே வந்து இடையில்‌ 
கைவைத்து நின்றாள்‌. “ஆம்‌ இளவரசி, 
அரியணையமர்ந்து முடிசூடும்‌ அரசியர்‌ 
அணியவேண்டியவை. நீரலைகள்போல்‌ அருமணிகள்‌ 
ஒளிவிடுபவை. பாருங்கள்‌” என்றான்‌. சச்சி முகத்தில்‌ 
வஞ்சக்கனல்‌ வந்துசென்றதைக்‌ கண்ட தோழியர்‌ அஞ்சி 
அறியாது மேலும்‌ பின்னடைந்தனர்‌. ஒருத்தி இளவரசி 
அறியாமல்‌ சென்றுவிடு என்று இந்திரனுக்கு விழிகாட்டி 
உச்சரிப்புகூட்டி சொன்னாள்‌. அவன்‌ அவர்களின்‌ 
அச்சத்தை புரிந்துகொள்ளாமல்‌ “அமர்க இளவரசி, 
தங்கள்‌ கைகளுக்கென்றே அமைந்த அணிவளைகளின்‌ 
தவத்தை முழுமைசெய்யுங்கள்‌” என்றான்‌. 


“என்‌ கைக்கு பொருந்துவன எவை?” என்றபடி அவள்‌ 
அமர்ந்தாள்‌. அவள்‌ புன்னகைக்குள்‌ இருந்த சீற்றத்தை 
அறிந்த தோழியர்‌ ஒருவரை ஒருவர்‌ விழிமுனையால்‌ 
நோக்கியபடி மெல்ல அமர்ந்தனர்‌. அவர்களின்‌ முகங்கள்‌ 
வெளுத்து மேலுதட்டில்‌ வியர்வை பனித்திருந்தது. 
கைவிரல்களை பின்னிக்கொள்கையில்‌ வளையல்கள்‌ 
ஒலித்தன. “இவை தங்கள்‌ கைகளுக்கு பொருந்துபவை, 
இளவரசி” என இந்திரன்‌ வளையல்களை எடுத்து 
முன்வைத்தான்‌. “இவை மதவேழத்தின்‌ மருப்பில்‌ எழுந்த 
பிறைநிலவுகளை கீறிச்‌ செய்தவை. 
அணிச்செதுக்குகளை நோக்குக! எட்டு திருமகள்களும்‌ 
குடிகொள்கிறார்கள்‌. எழு வகை மலர்கள்‌ கொடிபின்னி 
பூத்துள்ளன” என்று சொல்முறியாது பேசிக்கொண்டே 
அவன்‌ வளையல்களை எடுத்தான்‌. 


“இவை வெண்பளிங்குக்‌ கல்வளைகள்‌. அரக்கிட்ட 
குழிகளில்‌ அமைந்துள்ளன அருமணிகள்‌. இளங்காலை 
ஒளியில்‌ விண்மீன்கள்‌ என மின்னுகின்றன அவை.” 
அவள்‌ “என்‌ மணிக்கட்டுக்கு 
பொருந்தியமையவேண்டும்‌... நீரே அணிவித்துவிடுக!” 
என கையை நீட்டினாள்‌. அவன்‌ எடுத்த வளையல்கள்‌ 
அவள்‌ கைமணிகளை கடக்கா என்பதை உணர்ந்த 
தோழியர்‌ மூச்சிழுத்தனர்‌. “வளையலிட அறிந்துள்ளீர்‌, 
அல்லவா? தன்‌ தொழில்‌ நன்கறியாத வணிகனை இங்கே 
தலைமழித்து சாட்டையால்‌ அடித்து கோட்டைக்காட்டுக்கு 
அப்பால்‌ வீசிவிடுவது வழக்கம்‌” என்றபோது சச்சி மெல்ல 
புன்னகைத்தாள்‌. வஞ்சம்கரந்த அவள்‌ புன்னகை கிள்ளி 
எடுத்த சிறுசெம்பட்டு என ஓரம்‌ கோணலாகியிருக்கும்‌ 


என தோழியர்‌ அறிந்திருந்தனர்‌. அவர்கள்‌ இரக்கத்துடன்‌ 
அவ்வணிவணிகனை நோக்கினர்‌. 


“தங்கள்‌ விரல்மணிகள்‌ பெரியவை, இளவரசி. 
இவ்வளையல்கள்‌ அவற்றை கடக்கா” என்றான்‌ 
இந்திரன்‌. “ஆனால்‌ பெருவெள்ளமென பொழிந்து 
நதிகளை நிறைக்கும்‌ மழையை இளங்காற்றுகள்‌ 
சுமந்துவருகின்றன. மிகமிக மென்மையான ஒன்‌ 
அவ்வரிய பணியை செய்யும்‌...” என்றபின்‌ தோழியரிடம்‌ 
“நீங்கள்‌ சற்று விலகுக! நான்‌ இளவரசியிடம்‌ மட்டுமே 
அதை காட்டமுடியும்‌” என்றான்‌. அவர்கள்‌ அப்பால்‌ 
விலகினர்‌. அவன்‌ தன்‌ பெட்டிக்குள்‌ இருந்து 
வாழைத்தளிர்‌ என மிகமிக மென்மையாக இருந்த 
பட்டுத்துணி ஒன்றை எடுத்தான்‌. அதை அவள்‌ கையில்‌ 
ஒரு களிம்புப்பூச்சுபோல மெல்ல பரப்பி அதன்மேல்‌ 
அவ்வளையல்களை வைத்தான்‌. மெல்ல பட்டைப்பற்றி 
இழுத்தபோது அவள்‌ கையை இனிதாக வருடியபடி 
வளையல்‌ எழுந்து கடந்து மணிக்கட்டில்‌ 
சென்றமைந்தது. 


இரு கைகளிலும்‌ சங்கும்‌ பளிங்கும்‌ தந்தமும்‌ செதுக்கி 
அருமணி பதித்த வளையல்களை அணிவித்தபின்‌ 
அத்துணியை அவள்‌ முன்‌ இட்டான்‌. மென்புகை என 
அது தரையில்‌ படிந்தது. அவள்‌ விழிதூக்கி அவனை 
நோக்கிய கணத்தில்‌ இளைஞனாக தன்‌ 
அழகுத்தோற்றத்தை அவன்‌ காட்டினான்‌. அவள்‌ 
விழிகளுக்குள்‌ கூர்ந்து நோக்கி “இந்த மென்மை என்‌ 
உள்ளத்திலமைந்தது, இளவரசி” என்றான்‌. 
முதல்முறையாக அவள்‌ நாணம்கொண்டு முகம்‌ 
சிவந்தாள்‌. விழிகள்‌ நீர்மைகொள்ள இமைசரித்து 
நோக்கை விலக்கிக்கொண்டாள்‌. அவள்‌ கழுத்தில்‌ ஒரு 
நீலநரம்பு துடித்தது. முலைக்குவைகள்‌ எழுந்தமைந்தன. 
அவள்‌ எழுந்து எவரையும்‌ நோக்காமல்‌ தன்‌ அறைநோக்கி 
ஓடுவதை தோழியர்‌ திகைப்புடன்‌ நோக்கினர்‌. 


அவளுடன்‌ சிரித்தபடி உடன்வந்தன வளையல்கள்‌. 
அவள்‌ அசையும்போதெல்லாம்‌ ஒலித்தன. தன்னுடன்‌ 
பிறிதொருவர்‌ பிரிக்கமுடியாதபடி 
இணைந்துகொண்டதை அவள்‌ உணர்ந்தாள்‌. கைகளை 
நெஞ்சோடணைத்தபடி மஞ்சத்தில்‌ படுத்து கண்களை 
மூடி புன்னகை செய்தாள்‌. அவள்‌ மட்டுமே கண்ட அவன்‌ 
முகம்‌ அவள்‌ விழிமூடினாலும்‌ திறந்தாலும்‌ அழியாத 
ஓவியமென அவளுக்குள்‌ பதிந்திருந்தது. அந்த முகத்தை 
அவள்‌ மிக நன்றாக அறிந்திருந்தாள்‌. 


சச்சி இந்திரன்மேல்‌ பெருங்காதல்‌ கொண்டாள்‌. காதல்‌ 
பெண்களை பிச்சிகளாக்குகிறது. காதல்‌ கொள்ளும்வரை 
அவர்கள்‌ ஒவ்வொன்றையும்‌ எண்ணி எண்ணி 
இயற்றுகிறார்கள்‌. உலகியலில்‌ திளைக்கிறார்கள்‌. 
அறியாதவற்றை அஞ்சுகிறார்கள்‌. தன்னில்‌ 

ததன்‌ அதும்‌ தன்னை நிகழ்த்துகிறார்கள்‌. காதலின்‌ 
ஒளிகொண்டதும்‌ ஆடைகளைந்து 
ஆற்றில்குதிப்பதுபோல்‌ அதுவரை கொண்டிருந்த 
அனைத்தையும்‌ உதறி பாய்ந்து பெருக்கில்‌ திளைத்து 
ஒழுகிச்‌ செல்கிறார்கள்‌. திசை தேர்வதில்லை. 
ஒப்புக்கொடுத்தலின்‌ முழு விடுதலையில்‌ 
களிக்கிறார்கள்‌. எண்ணுவதில்லை, எதையும்‌ 
விழைவதில்லை, அஞ்சுவதில்லை, எவரையும்‌ 
அறிவதுமில்லை. 


அவள்‌ காதல்கொண்டுவிட்டாள்‌ என தோழியர்‌ 
அறிந்தனர்‌. அக்காதலன்‌ எவரென்றும்‌ உணர்ந்தனர்‌. 
ஆனால்‌ அவன்‌ எங்கிருந்து வந்தான்‌ என்று அறியாது 
குழம்பினர்‌. அவன்‌ ஒவ்வொரு நாளும்‌ ஒவ்வொரு 
வடிவில்‌ அவளிடம்‌ வந்துகொண்டிருந்ததை அவர்கள்‌ 
அறியவில்லை. இளங்காலையில்‌ சிட்டுக்குருவியென 
மகரந்த மணத்துடன்‌ அவள்‌ அறைக்குள்‌ நுழைந்தான்‌. 
அவள்‌ தோட்டத்தில்‌ தனித்திருக்கையில்‌ ஆண்குயிலென 
வந்து குழலிசைத்தான்‌. தனித்திருக்கும்‌ அறைக்குள்‌ 
பொன்வண்டென யாழ்மீட்டி வந்தான்‌. அவளுடன்‌ 
சொல்லாடினான்‌. அச்சொற்களனைத்தையும்‌ அவள்‌ 
கனவுக்குள்‌ பலநூறுமுறை முன்னரே கேட்டிருந்தாள்‌. 


தன்னை மாயக்கலை தெரிந்த வஜ்ராயுதன்‌ என்னும்‌ 
கந்தர்வன்‌ என அவளிடம்‌ அவன்‌ அறிமுகம்‌ 
செய்துகொண்டான்‌. மலர்ச்சோலையில்‌ கொழுக்குடிலில்‌ 
அவளுடன்‌ இருக்கையில்‌ அவன்‌ கேட்டான்‌ “உன்னை 
நான்‌ மணம்‌ கொள்ளக்‌ கோரினால்‌ உன்‌ தந்தை என்ன 
செய்வார்‌?” அவள்‌ முகம்‌ கூம்பி தலைகுனிந்து “நீங்கள்‌ 
தைத்யரோ தானவரோ அல்ல என்றால்‌ ஒருபோதும்‌ 
ஒப்பார்‌. என்னை இந்திரனின்‌ அரியணையில்‌ 
அமரச்செய்ய பெரும்போர்‌ ஒன்றை 
தொடுக்கவிருக்கிறார்‌” என்றாள்‌. 
“அவ்வண்ணமென்றால்‌ என்னுடன்‌ நீ வந்துவிடு... நாம்‌ 
கந்தர்வ உலகுக்குள்‌ சென்று மறைந்து வாழ்வோம்‌” 
என்றான்‌. 

“நான்‌ இந்த நகரின்‌ ஏழு காவல்சூழ்கைகளை 
கடக்கமுடியாது” என்றாள்‌ சச்சி. “இதை காலகேயரும்‌ 
புலோமரும்‌ ஆள்கிறார்கள்‌. அவர்கள்‌ மட்டுமே அறிந்த 


நுண்சொல்‌ வலை இதை பதினான்குமுறை 
சூழ்ந்துள்ளது.” இந்திரன்‌ “அச்சொற்களை நீ எனக்குரை. 
நான்‌ அவர்களை ஏமாற்றி உன்னை இங்கிருந்து 
அழைத்துச்செல்கிறேன்‌” என்றான்‌. அவள்‌ விழிநீருடன்‌ 
“எந்தை அவற்றை எனக்கு கற்றுத்தருகையில்‌ 
ஒருபோதும்‌ பிறரிடம்‌ பகிரலாகாதென்று குலம்மீதும்‌ 
எங்கள்‌ கொடிமீதும்‌ அவர்‌ முடிமீதும்‌ 
ஆணைபெற்றுக்கொண்டார்‌” என்றாள்‌. “ஆம்‌, ஆனால்‌ 
தந்தையைக்‌ கடக்காமல்‌ மகள்‌ தன்‌ மைந்தனை 
பெறமுடியாது என்பதே உலகநெறி” என்றான்‌ இந்திரன்‌. 
“வீழ்ந்த மரத்தில்‌ எழும்‌ தளிர்களை பார்‌. அவை அந்த 
மரத்தையே உணவென்று கொள்கின்றன. ஆனால்‌ மரம்‌ 
வாழ்வது தளிர்களின்‌ வழியாகவே.” 


அவளை மெல்ல சொல்லாடி கரைத்தான்‌. அவள்‌ 
காலகேயரும்‌ புலோமரும்‌ கொண்டிருந்த மந்தணச்சொல்‌ 
நிரையை, குறிகளின்‌ தொகையை அவனுக்கு 
உரைத்தாள்‌. ஒருநாள்‌ இரவில்‌ தன்‌ வெண்புரவியாகிய 
உச்சைசிரவஸின்‌ மேல்‌ ஏறிவந்த இந்திரன்‌ அதை 
பிறைநிலவின்‌ ஒளிக்கீற்றுகளுடன்‌ உருமறைத்து 
நிற்கச்செய்துவிட்டு அரண்மனைக்குள்‌ புகுந்து அவளை 
அழைத்துக்கொண்டான்‌. அவன்‌ புரவியில்‌ 
ஏறிக்கொண்டதும்‌ அசுரர்கள்‌ அவனைக்‌ கண்டு 
எச்சரிக்கை முரசை முழக்கினர்‌. காலகேயரும்‌ புலோமரும்‌ 
படைக்கலங்களுடன்‌ அவனை சூழ்ந்தனர்‌. 


ஆனால்‌ அப்போது அவனுடன்‌ தேவர்படைகள்‌ 
முகில்குவைகளுக்குள்‌ ஒளிந்து வந்து ஹிரண்யபுரியை 
சூழ்ந்துவிட்டிருந்தன. அவர்கள்‌ புலோமர்களுக்கும்‌ 
காலகேயர்களுக்கும்‌ மட்டும்‌ உரிய மறைமொழியில்‌ 
பொய்யாணைகளை எழுப்பி பரப்பினர்‌. ஆணைகளால்‌ 
குழம்பிய புலோமரும்‌ காலகேயரும்‌ ஒருவரோடொருவர்‌ 
போரிட்டனர்‌. தைத்யரும்‌ தானவரும்‌ சிதறினர்‌. 
வெறுந்திரள்‌ என்றான அப்படையைத்‌ தாக்கி அழித்தனர்‌ 
தேவர்‌. புரவியிலேற்றி சச்சியை விண்ணுக்குக்‌ 
கொண்டுசென்று அமராவதியில்‌ அமர்த்திவிட்டுத்‌ 
திரும்பிய இந்திரன்‌ புலோமனை களத்தில்‌ 
எதிர்கொண்டான்‌. 


தன்‌ அசுரப்பெரும்படை காற்றில்‌ முகில்திரளென 
சிதறியழிவதை நோக்கி சீறி எழுந்து போரிட்ட 
புலோமனை தன்‌ மின்படைக்கலத்தால்‌ நெடுகப்போழ்ந்து 
கொன்று வீழ்த்தினான்‌ இந்திரன்‌. புலோமன்‌ அலறியபடி 
மண்ணில்‌ விழுந்து நிலத்தில்‌ புதைந்தான்‌. அவன்‌ 
வேள்வியாற்றலால்‌ விண்ணில்‌ நின்றிருந்த ஹிரண்யபுரி 


சிதறி பாறைமழை என மண்ணில்‌ விழுந்து புதைந்தது. 
வெற்றியுடன்‌ இந்திரன்‌ திரும்பிவந்தபோது மீண்டும்‌ 
இந்திராணியாக ஆகிவிட்டிருந்த சச்சி அவனை 
புன்னகையுடன்‌ வரவேற்று மங்கலக்குறியிட்டு வாழ்த்தி 
அரண்மனைக்குள்‌ அழைத்துச்சென்றாள்‌. 


[10௨6] சச்சியில்‌ இந்திரன்‌ ஜெயந்தனையும்‌ 
ஜெயந்தியையும்‌ பெற்றான்‌. அன்னையின்‌ இயல்புகள்‌ 
அனைத்தையும்‌ கொண்டிருந்தாள்‌ ஜெயந்தி. 
மீண்டுமொருமுறை சொல்லப்படும்போது சொற்கள்‌ 
கூர்மை கொள்கின்றன. விண்ணுலகில்‌ எப்போதும்‌ 
சினம்கொண்டு எரிந்துகொண்டிருந்த அவளை 
மண்ணுலகில்‌ மலைமேல்‌ நிற்கையில்‌ ஒரு 
செங்கனல்துளி என மானுடரும்‌ நோக்க இயன்றது. 
அனைவரும்‌ அவளிடமிருந்து அகன்றே இலங்கினர்‌. 
அவளை எதிர்கொள்கையில்‌ நாகத்தின்‌ முன்‌ எலி என 
ஒரு பதுங்கல்‌ அனைவர்‌ உடலிலும்‌ எழுந்தது. 


எதன்பொருட்டு அவள்‌ சினம்‌ கொள்வாள்‌ என தேவரும்‌ 
முனிவரும்‌ அறிய முடியவில்லை. உடன்பிறந்தவனும்‌ 
அன்னையும்‌ தந்தையும்கூட அதை உணர இயலவில்லை. 
அவளும்‌ தான்‌ சினம்‌ கொள்ளவேண்டியது 
எதன்பொருட்டு என எப்போதும்‌ 
எண்ணியிருக்கவில்லை. சினம்‌ அவள்‌ உடலை 
பதறச்செய்து உள்ளத்தை மயக்கத்திலாழ்த்தியது. 
சினமடங்கியதும்‌ அவள்‌ இனிய களைப்பொன்றிலாழ்ந்து 
ஆழ்ந்த நிறைவை அடைந்தாள்‌. அவ்வின்பத்தின்‌ 
பொருட்டே அவள்‌ சினம்‌ கொண்டாள்‌. சினம்‌ 
கொள்ளக்கொள்ள சினத்திற்கான புலன்கள்‌ மேலும்‌ 
கூர்மைகொண்டன. அவை சினம்கொள்ளும்‌ 
தருணங்களை கண்டடைந்தன. அவள்‌ முகம்‌ 
சினமென்பதன்‌ வடிவமாக ஆகியது. அவள்‌ சொற்களும்‌ 
நோக்கும்‌ சினமென்றே மாறின. 


புரங்களை எரிக்கும்‌ அனலை தன்‌ சொல்லில்‌ 
அடையும்பொருட்டு சுக்ரர்‌ கயிலைமலை அடிவாரத்தில்‌ 
சிவனை நோக்கி தவமிருக்கும்‌ செய்தியை அவர்‌ தவம்‌ 
முதிரும்‌ கணத்திலேயே தேவர்‌ அறிந்தனர்‌. இந்திரனின்‌ 
அவையில்‌ வெம்மை கூடிக்கொண்டே சென்றதை 
மெல்லியலாளரான அவைக்கணிகையரே முதலில்‌ 
அறிந்தனர்‌. அவர்கள்‌ ஆடல்முடித்ததும்‌ உடல்‌ 
வியர்வைவழிய மூச்சில்‌ அனல்பறக்க விழிகள்‌ எரிய 
சோர்ந்து அமர்ந்தனர்‌. “என்னடி சோர்வு?” எனக்‌ கேட்ட 
மூத்தவர்களிடம்‌ “அவையில்‌ அனல்‌ நிறைந்துள்ளது” 
என்றனர்‌. “அது நோக்கும்‌ முனிவரின்‌ கண்கள்‌ 


கொண்டுள்ள காமத்தின்‌ அனல்‌” என முதுகணிகையர்‌ 
நகையாடினர்‌. ஆனால்‌ பின்னர்‌ அவ்வனலை 
அவர்களும்‌ உணரலாயினர்‌. அனல்‌ மிகுந்து சற்றுநேரம்‌ 
அங்கு அமர்ந்ததுமே உடல்கொதிக்கத்‌ தொடங்கியது. 
பீடங்கள்‌ சுடுகின்றன என்றனர்‌ முனிவர்‌. 
படைக்கலங்கள்‌ உலையிலிட்டவைபோல்‌ கொதிப்பதாக 
சொன்னார்கள்‌ காவலர்‌. 


பின்னர்‌ இந்திரனே தன்‌ அரியணையில்‌ 
அமரமுடியாதவனானான்‌. அவைக்கு எவரும்‌ 
செல்லாமலானார்கள்‌. உள்ளே அரசமேடையிலிருந்த 
இந்திரனின்‌ அரியணை எரிவண்ணம்‌ கொண்டு 
கொதித்தது. அதன்‌ சாய்வும்‌ கைப்பிடியும்‌ உருகி 
வடிவிழந்தன. “ஏன்‌ இது நிகழ்கிறது? வரும்‌ இடர்‌ என்ன?” 
என்று இந்திரன்‌ தன்‌ அவைநிமித்திகரை அழைத்து 
கேட்டான்‌. அவர்கள்‌ நிகழ்குறிகள்‌ அனைத்தும்‌ தேர்ந்து 
“எவரோ ஒரு முனிவர்‌ தவம்செய்கிறார்‌. அத்தவம்‌ 
தேவர்களுக்கு எதிரானது. என்றோ ஒருநாள்‌ இந்நகரை 
அழிக்கும்‌ வாய்ப்புள்ளது” என்றனர்‌. “எவர்‌ என்று 
சொல்க!” என அச்சத்துடன்‌ இந்திரன்‌ கேட்டான்‌. அவர்கள்‌ 
“அதை எங்கள்‌ முதலாசிரியரே சொல்லக்கூடும்‌” 
என்றனர்‌. 


நிமித்தநூலின்‌ முதலாசிரியரான சூரியரை அவருடைய 
குருநிலைக்குச்‌ சென்று வணங்கி வருநெறி கேட்டான்‌ 
இந்திரன்‌. அவர்‌ மேலும்‌ நுண்குறிகள்‌ சூழ்ந்து “கயிலை 
மலையடிவாரத்தில்‌ சுக்ரர்‌ தவம்‌ செய்கிறார்‌. தன்‌ 
சொல்லை வடவையெரி ஆக்கும்‌ வல்லமையை 
கோரவிருக்கிறார்‌” என்றார்‌. “சுக்ரரா? அவர்‌ நம்‌ 
ஆசிரியரின்‌ முதன்மை மாணவர்‌ அல்லவா?” என்றான்‌ 
இந்திரன்‌. “ஆம்‌, ஆனால்‌ ஆசிரியனுக்கும்‌ 
மாணவனுக்குமான ஆணவப்பகைமை ஆலகாலத்திற்கு 
நிகரான நஞ்சு கொண்டது. பிரஹஸ்பதியை 
வெல்லும்பொருட்டு அவர்‌ தேவர்குடியை எதிர்ப்பார்‌. 
அமராவதியை அனலூட்டவும்‌ தயங்கமாட்டார்‌” என்றார்‌ 
சூரியர்‌. 


இந்திரன்‌ “அவர்‌ ஆற்றும்‌ தவத்தை வென்றாகவேண்டும்‌. 
எதிரியை கருவிலேயே வெல்வதைப்போல்‌ எளிது 
இல்லை” என்றான்‌. எண்ணிச்‌ சூழ்ந்து பின்‌ தன்‌ 
அவைக்கணிகையரை அழைத்து “அவர்‌ தவம்‌ கலைத்து 
வருக! அவருள்‌ ஓடும்‌ ஊழ்க நுண்சொல்லின்‌ நிரையில்‌ 
ஒன்று ஒரு மாத்திரையளவு பிழைபட்டாலே போதும்‌” 
என்றான்‌. சுக்ரரை உளம்மயக்கி வெல்லும்பொருட்டு 
நூற்றெட்டு தேவகன்னியர்‌ அணிகொண்டு சென்றனர்‌. 


வாய்ப்பில்லை” என்றாள்‌ சத்யவதி. “இல்லை, பேரரசி. 
அதுவல்ல. அவர்கள்‌ இங்கு வந்திறங்கியபோது நான்‌ 
அவர்களைப்‌ பார்த்தேன்‌. அச்சமும்‌ ஆவலும்‌ கொண்ட 
எளிய பெண்களாகத்தான்‌ இருந்தார்கள்‌. அவர்களுக்குள்‌ 
அந்தக்‌ கசப்பை நிறைப்பது எது?” சத்யவதி அவன்‌ 
சொல்லப்போவதென்ன என்பதைப்போல பார்த்தாள்‌. 
“அவர்களில்‌ எவருக்கேனும்‌ இசை தெரியுமா?” என்றான்‌ 
விதுரன்‌. சத்யவதி புரிந்துகொண்டு விழிவிரிய மெல்ல 
உதடுகளைப்பிரித்தாள்‌. 


“அதை நாம்‌ ஒன்றும்‌ செய்யமுடியாது பேரரசி. அவரது 
இசைக்குள்‌ அவர்கள்‌ செல்லவேண்டும்‌ மூத்த 
அரசியைப்போல. அல்லது தங்கள்‌ இசையால்‌ அவரிடம்‌ 
உரையாடவேண்டும்‌.” சத்யவதி “திரும்பத்திரும்ப இதுவே 
நிகழ்கிறது” என்றாள்‌. விதுரன்‌ “அத்துடன்‌ அந்த 
வைசியப்பெண்‌ பிரகதி, அவள்‌ உமிக்குள்‌ வைத்த 
நெருப்புத்துளி போல ஒவ்வொரு கணமும்‌ 
இவ்வரசிகளின்‌ ஆன்மாவை 
எரித்துக்கொண்டிருப்பாள்‌” என்றான்‌. 
தன்னையறியாமலேயே சத்யவதி தலையை மெல்ல 
தட்டிக்கொண்டாள்‌. “ஆம்‌... அதை நன்றாகவே 
உணர்கிறேன்‌. அந்த உணர்வுகளெல்லாம்‌ எனக்கு 
நெடுந்தொலைவாக ஆகிவிட்டன. ஆயினும்‌ 
தெளிவாகவே தெரிகின்றன.” சத்யவதி பெருமூச்சு 
விட்டாள்‌. “எளியபெண்கள்‌. பாவம்‌. இனி இப்பிறவியில்‌ 
அவர்களுக்கு காதல்‌ இல்லை. உவகை இல்லை. 
நிறைவளிக்கும்‌ துயில்கூட இல்லை.” 


விதுரன்‌ “தாங்கள்‌ இதில்‌ கவலைகொள்ள ஏதுமில்லை 
பேரரசி” என்றான்‌. “தாங்கள்‌ இருவரை நம்பலாம்‌. 
குந்திதேவி ஒருபோதும்‌ அவரது எல்லையில்‌ இருந்து 
நிகழ்வுகள்‌ மீறிச்செல்ல விட்டுவிடமாட்டார்கள்‌. தன்‌ 
மாண்பை எந்நிலையிலும்‌ இழக்கமாட்டார்கள்‌. ஆகவே 
விரும்பத்தகாதது என ஏதும்‌ எந்நிலையிலும்‌ நிகழாது. 
காந்தாரிதேவி இவர்கள்‌ உழலும்‌ இவ்வுலகிலேயே 
இல்லை.” சத்யவதி “நீ உன்‌ தமையனிடம்‌ பேசலாகாதா? 
அந்த வைசியப்பெண்ணை இசைக்கூடத்தில்‌ இருந்து 
விலக்கினாலே பெரும்பாலும்‌ அனைத்தும்‌ 
சரியாகிவிடும்‌” என்றாள்‌. “இல்லை அன்னையே, 
அதைச்செய்ய எவராலும்‌ இயலாது” என்றான்‌ விதுரன்‌. 


பெருமூச்சுடன்‌ “நீ வந்து சொன்ன சொற்களை 
நினைத்துப்பார்க்கிறேன்‌. ஒன்றும்‌ செய்வதற்கில்லை 
என்றுதான்‌ சொல்லியிருக்கிறாய்‌. ஆனால்‌ அச்சொற்களே 
ஒரு பெரும்‌ அமைதியை அளிக்கின்றன. விந்தைதான்‌” 


சுக்ரர்‌ தன்‌ பெருஞ்சினத்தை எரிவடிவ பூதங்களாக்கி 
பத்து திசைகளிலும்‌ காவல்நிறுத்திவிட்டு தவமியற்றத்‌ 
தொடங்கியிருந்தார்‌. தழலென நாபறக்க 
இடியோசைபோல உறுமியபடி எழுந்து வந்த எரிபூதங்கள்‌ 
அவர்களை உருகி அழியச்செய்தன. 


உளம்சோர்ந்த இந்திரன்‌ செய்வதென்ன என்றறியாமல்‌ 
தன்‌ அரண்மனைக்குள்‌ மஞ்சத்தில்‌ உடல்சுருட்டி 
படுத்துவிட்டான்‌. அவனை தேற்றிய அமைச்சர்கள்‌ 
“தென்குமரி முனையில்‌ தவமியற்றுகிறார்‌ நாரதர்‌. 
அவரிடம்‌ சென்று ன்‌ உசாவுவோம்‌. மலர்‌ 
சூல்கொள்கையிலேயே கனிகொய்ய அம்பெய்பவர்‌ 
அவர்‌” என்றனர்‌. இந்திரன்‌ முக்கடல்‌ முனைக்கு வந்து 
அங்கே பாறைமேல்‌ அமைந்த தவக்குடில்‌ ஒன்றில்‌ 
அமர்ந்து அலையிசை கேட்டிருந்த நாரதரை அணுகி 
வணங்கினான்‌. “இசைமுனிவரே, நான்‌ சுக்ரரின்‌ 
அனல்வளையத்தை கடக்கும்‌ வழி என்ன? அவர்‌ 
கொள்ளும்‌ தவத்தை வெல்வது எப்படி?” என்று 
வினவினான்‌. 


“அனலை புனல்‌ வெல்லும்‌” என்றார்‌ நாரதர்‌. “ஆனால்‌ 
பேரனல்முன்‌ புனலும்‌ அனலென்றேயாகும்‌.” நிகழ்வதை 
எண்ணி புன்னகைத்து “அரசே, பேரனலை வெல்வது 
நிகரான பேரனல்‌ ஒன்றே. வேடர்கள்‌ அறிந்த மெய்மை 
இது” என்றார்‌. “நான்‌ செய்யவேண்டியது என்ன?” 
என்றான்‌ இந்திரன்‌. “சுக்ரருக்கு நிகரான சினமும்‌ சுக்ரரை 
வெல்லும்‌ வஞ்சமும்‌ கொண்ட ஒருவரை அனுப்புக!” 
என்றார்‌ நாரதர்‌. அக்கணமே இந்திரன்‌ செல்லவேண்டியது 
யார்‌ என முடிவெடுத்துவிட்டான்‌. “அவள்‌ அவ்வண்ணம்‌ 
பிறந்ததே இதற்காகத்தான்‌ போலும்‌” என உடன்வந்த 
அமைச்சர்களிடம்‌ சொன்னான்‌. “கடுங்கசப்புக்‌ கனிகளும்‌ 
உள்ளன காட்டில்‌. அவற்றை உண்ணும்‌ விலங்குகளுக்கு 
அவை அமுதம்‌” என்றார்‌ அமைச்சர்‌. 


இந்திராணி தன்‌ மகளை சுக்ரருக்கு மணமுடித்து அனுப்ப 
முதலில்‌ ஒப்பவில்லை. “அழகிலாதவர்‌, கேடுள்ளம்‌ 
கொண்டவர்‌, கீழ்மையில்‌ திளைப்பவர்‌. என்‌ மகளுக்கு 
அவரா துணைவர்‌?” என்று சினந்து எழுந்து கூவினாள்‌. 
“என்‌ மகளுக்கு அவள்‌ தந்தையை வெல்லும்‌ மாவீரன்‌ 
ஒருவன்‌ வருவான்‌. வரவில்லை என்றால்‌ அவள்‌ 
அரண்மனையில்‌ வாழட்டும்‌. நான்‌ ஒருபோதும்‌ அவளை 
அவருக்கு அளிக்க ஒப்பமாட்டேன்‌” என்று சொல்லி 
சினத்துடன்‌ அறைறந்ங்கினாள்‌. “அரசியின்‌ ஒப்புதலின்றி 
இளவரசியை அவருக்கு அளிக்கவியலாது, அரசே” 
என்றார்‌ அமைச்சர்‌. “உங்கள்‌ மயக்குறு சொற்திரள்‌ 


எழட்டும்‌. அரசியை எவ்வண்ணமேனும்‌ உளம்பெயரச்‌ 
செய்யுங்கள்‌.” 


ஆனால்‌ இந்திராணியை தேடிச்சென்ற இந்திரன்‌ முன்‌ 
அவள்‌ வாயிலை ஓங்கி அறைந்தாள்‌. “அவர்‌ முகத்தை 
நான்‌ நோக்க விழையவில்லை. அவரில்‌ எழும்‌ ஒரு 
சொல்லும்‌ எனக்குத்‌ தேவையில்லை” என்று அவள்‌ 
கூவினாள்‌. சோர்ந்தும்‌ கசந்தும்‌ தன்‌ மஞ்சத்தறைக்கு 
வந்து இரவெல்லாம்‌ இயல்வதென்ன என்று எண்ணிச்‌ 
சலித்து உலவிக்கொண்டிருந்தான்‌ இந்திரன்‌. ஒன்று 
தொட்டு எடுக்கையில்‌ நூறு கைவிட்டு நழுவுவதே 
அரசாடல்‌ என்றும்‌ நூறுக்கும்‌ அப்பால்‌ ஒன்று எழுந்து 
கைப்படவும்‌ கூடும்‌ என்றும்‌ அறிந்திருந்தான்‌ 
என்பதனால்‌ அதைத்‌ தேடி தன்‌ உள்ளத்தை மீண்டும்‌ 
மீண்டும்‌ துழாவிக்கொண்டிருந்தான்‌. 


ஆனால்‌ அன்றிரவு துயில்நீத்து தன்‌ அறையில்‌ 
மஞ்சத்தில்‌ படுத்து உருண்டுகொண்டிருந்த இந்திராணி 
புலரிமயக்கில்‌ உளம்‌ கரைந்தபோது அவள்‌ கனவில்‌ 
புலோமன்‌ எழுந்தான்‌. அவன்‌ வலப்பக்கம்‌ காலகையும்‌ 
இடப்பக்கம்‌ புலோமையும்‌ நின்றனர்‌. அவர்களுக்குப்‌ 
பின்னால்‌ பேருருக்கொண்ட மகாநாகமாக திதி 
ஏழுதலைப்‌ படம்‌ விரித்து அனல்விழிகளுடன்‌ 
நோக்கிநின்றாள்‌. “மகளே, நம்‌ குலத்துக்காக” என்றான்‌ 
புலோமன்‌. “தந்தையே...” என அவள்‌ விம்மினாள்‌. 
“அவள்‌ நம்‌ குலத்தாள்‌” என்று அவன்‌ மீண்டும்‌ 
சொன்னான்‌. விழித்துக்கொண்ட இந்திராணி 
அக்கனவை சற்றும்‌ நினைவுறவில்லை. ஆனால்‌ அவள்‌ 
உள்ளம்‌ மாறிவிட்டிருந்தது. புன்னகைக்கும்‌ முகத்துடன்‌ 
காலையில்‌ வந்து இந்திரனின்‌ அறைக்கதவை 
தட்டினாள்‌. எரிச்சலுடன்‌ வந்து திறந்த அவனிடம்‌ “நம்‌ 
மகள்‌ செல்லட்டும்‌” என்று சொன்னாள்‌. 


அன்னையும்‌ தந்தையும்‌ ஆற்றுப்படுத்த ஜெயந்தி இரு 
கந்தர்வப்‌ பெண்களால்‌ வழிநடத்தப்பட்டு சுக்ரரை 
சந்திக்கும்பொருட்டு சென்றாள்‌. சீறி எதிர்வந்த 
எரிபூதங்களை நோக்கி அவள்‌ சினம்கொண்டு 
சீறியபோது அவை அனலவிந்து தணிந்து பின்வாங்கின. 
அவள்‌ விழிமூடி அமர்ந்திருந்த சுக்ரரின்‌ அருகே சென்று 
நின்றாள்‌. அவருடைய இடத்தொடையில்‌ தன்‌ கைகளால்‌ 
தொட அவர்‌ தவத்துக்குள்‌ பேரழகுடன்‌ எழுந்தாள்‌. 
அவளுடன்‌ அங்கு ஆயிரம்‌ முறை பிறந்து 
காமம்கொண்டாடி மைந்தரை ஈன்று முதிர்ந்து மறைந்து 
பிறந்து பின்‌ விழித்த சுக்ரர்‌ எதிரில்‌ நின்ற பெண்ணை 
நோக்கி சினத்துடன்‌ தீச்சொல்லிட நாவெடுத்தார்‌. அவள்‌ 


சினத்துடன்‌ “ஏன்‌ சினம்‌? நான்‌ உங்கள்‌ துணைவி” 
என்றாள்‌. சினம்‌ அடங்கி “ஆம்‌” என்றார்‌ அவர்‌. 


சுக்ரரின்‌ துணைவியாக ஜெயந்தி அவருடன்‌ காட்டில்‌ 
வாழ்ந்தாள்‌. சினம்கொண்டு வஞ்சம்பயின்று தேர்ந்த 
அவள்‌ உள்ளம்‌ அவர்‌ சினத்தையும்‌ வஞ்சத்தையும்‌ 
சித்திரப்பட்டுச்‌ சீலையை இழைபிரித்து நூலாக்கி 
அடுக்குவதுபோல முற்றறிந்தது. சினமும்‌ வஞ்சமும்‌ 
காதல்கொண்ட பெண்ணில்‌ வெளிப்படுகையில்‌ அவை 
அழகென்றும்‌ மென்மையென்றும்‌ பொருள்கொள்வதை 
சுக்ரர்‌ உணர்ந்தார்‌. தன்னை அன்றி பிறிதொன்றை 
விரும்பியிராத அவர்‌ தன்னை அவளில்‌ கண்டு 
பெருங்காதல்‌ கொண்டார்‌. பிறிதொன்றில்லாமல்‌ 
அவளென எழுந்த தன்‌ ஆணவத்தில்‌ மூழ்கித்‌ 
திளைத்தார்‌. பெண்ணென்று உருக்கொண்டு தன்னுடன்‌ 
தான்‌ காமம்‌ கொள்ளுதலே பெருங்காதலென்று அறிக! 


“தேவமகள்‌ ஜெயந்தி ஈன்ற பெண்குழந்தை இரும்பில்‌ 
தீட்டிய இரும்பில்‌ எழும்‌ அனலென்றிருந்தது. அதற்கு 
தேவயானி என்று பெயரிட்டனர்‌” என்றான்‌ பிரியம்வதன்‌. 
இந்திராணி பெருமூச்சுடன்‌ மெல்ல அசைந்து 
அமர்ந்தாள்‌. “எரி பிறப்பதை மெல்லிய சருகுகள்‌ முதலில்‌ 
அறிகின்றன. பின்னரே அறிகிறது பெருங்காடு” என்று 
சுவாக்‌ சொன்னான்‌. 

51. குருதியமுது 


பேற்றுக்குடிலில்‌ ஜெயந்தி நோவுற்று இரு கைகளாலும்‌ 
மஞ்சத்தைப்‌ பற்றியபடி முனகி தலையை 
அசைத்துக்கொண்டிருக்கையில்‌ அவள்‌ விரித்த 
கால்களுக்கு இருபுறமும்‌ நின்று முழங்கால்களையும்‌ 
பாதங்களையும்‌ மெல்ல வருடியபடி தாழ்ந்த குரலில்‌ 
“இன்னும்‌ சில கணங்கள்தான்‌, தேவி. எளிது, மிக எளிது. 
இன்னொருமுறை மூதன்னையரை எண்ணி உடலை 
உந்துக! மீண்டுமொருமுறை மட்டும்‌...” என்று 
சொல்லிக்கொண்டிருந்த வயற்றாட்டிகளில்‌ ஒருத்தி 
திரும்பி மூக்கை சுளித்து “எரிமணம்‌” என்றாள்‌. அவள்‌ 
சொன்னதுமே பிறரும்‌ அதை உணர்ந்தனர்‌. 
கங்கைக்கரையில்‌ அமைந்த சுக்ரரின்‌ தவச்சாலையில்‌ 
ஈற்றறை என அமைந்த ஈச்சையோலைக்‌ குடிலுக்கு 
வெளியே விரிந்துகிடந்த காட்டின்மேல்‌ அப்போது 
இளமழை பெய்துகொண்டிருந்தது. 
இலைத்தழைப்புகளும்‌ கூரைகளும்‌ 
ஓசையிட்டுக்கொண்டிருந்தன. 


“மரத்தில்‌ மின்னல்‌ விழுந்திருக்கக்கூடும்‌” என்றாள்‌ 
ஒருத்தி. “இடியோசை எழவில்லையே?” என்று 
பிறிதொருத்தி சொன்னாள்‌. “ஆம்‌, மின்னலும்‌ 
ஒளிரவில்லை” என்ற இளைய வயற்றாட்டி “குடிலேதும்‌ 
பற்றியிருக்குமோ...?” என்றாள்‌. “ஆம்‌, அனலெரியும்‌ 
மணம்‌, மிக அருகே” என பிறிதொரு வயற்றாட்டி 
சொல்லும்போதே “அது இக்குருதியின்‌ மணம்‌” என 
ஒருத்தி சொன்னாள்‌. கைகளை கூப்பி 
நெஞ்சோடணைத்துக்கொண்டு குனிந்து நோக்கி “ஆம்‌. 
பாறை பிளந்து வரும்‌ கன்மதம்‌ போலவே மணக்கிறது 
இக்குருதி” என்றாள்‌. திகிலுடன்‌ அனைவரும்‌ 
ஜெயந்தியின்‌ உடல்‌ பிளந்து ஊறிவந்த செங்குழம்பை 
நோக்கினர்‌. “கன்மதம்‌ போலவே...” என்றாள்‌ ஒருத்தி. 


“ஆம்‌” என மூச்சிழுத்தபின்‌ “சுடுமோ...?” என்று 
இளையவள்‌ கேட்டாள்‌. “உளறாதே...” என்றபின்‌ சற்று 
தயங்கிய கையை நீட்டி வைத்து அக்குருதியை 
தொட்டாள்‌ முதுமகள்‌. பின்னர்‌ “கருக்குருதிதான்‌. 
நீர்நிறம்‌ கலந்துள்ளது” என்றாள்‌. “வாயில்‌ திறக்கும்‌ 
நேரம்‌” என்றபடி ஜெயந்தியின்‌ கால்களை மேலும்‌ சற்று 


விலக்கினாள்‌ முதுவயற்றாட்டி. விதையுறைக்குள்‌ விதை 
என ஊன்‌ பை மூடிய குழவியின்‌ தலை பிதுங்கி 
வெளிவந்தது. நீர்க்குமிழி உந்தி அசைந்த 
பனிக்குடத்திற்குள்‌ அது தன்‌ சிறு கைகளை அசைத்து 
அதை கிழிக்க முயன்றது. “எடு!” என்றாள்‌ முதியவள்‌. 

னால்‌ வயற்றாட்டிகள்‌ சில கணங்கள்‌ தயங்கினர்‌. 
“எடடி, அறிவிலியே!” என முதியவள்‌ சீற இருவர்‌ பாய்ந்து 
குழவியை பற்றிக்கொண்டனர்‌. 


கந்தகம்‌ எரியும்‌ மணத்துடன்‌ குருதி பெருகி வழிந்தது. 
முதியவள்‌ குழவியை உறைகிழித்து வெளியே எடுத்து 
அதன்‌ எழா சிறுமூக்கை சுட்டுவிரலால்‌ அழுத்திப்‌ பிழிந்து 
பால்சளி நீக்கி உரிந்த தோலுடன்‌ சிவந்திருந்த 
குருத்துக்கால்களைப்‌ பற்றி தலைகீழாகத்‌ தூக்கி 
இருமுறை உலுக்கினாள்‌. குழவி ஒருமுறை மூச்சுக்கு 
அதிர்ந்து மெல்ல தும்மி பூனைக்குட்டிபோல்‌ 
மென்சிணுங்கலொன்றை வட்ட பின்னர்‌ இரு 
கைகளையும்‌ உலுக்கியபடி வீறிட்டு அலறத்‌ 
தொடங்கியது. வயற்றாட்டியரின்‌ முகங்கள்‌ மலர்ந்தன. 
“பெண்‌” என்றாள்‌ ஒருத்தி. அருகே வந்து நோக்கி 
“செந்தாமரை நிறம்‌” என்றாள்‌ பிறிதொருத்தி. “மென்மயிர்‌ 
செறிந்த சிறுதலை. பிறக்கும்‌ குழவியில்‌ எப்போதும்‌ 
இத்தனை மயிர்‌ கண்டதில்லை” என்றாள்‌ இன்னொருத்தி. 


குழவியை எடுத்துச்சென்று அருகிருந்த 
மரத்தொட்டிக்குள்‌ மஞ்சளும்‌ வேம்பும்‌ கலந்து 
நிறைத்திருந்த இளவெதந்நீரில்‌ தலைமட்டும்‌ வெளியே 
தெரியும்படி வைத்து நீராட்டினாள்‌ முதியவள்‌. குழவியில்‌ 
ஈடுபட்டு அவர்கள்‌ அன்னையை நோக்க மறந்திருந்தனர்‌. 
மெல்லிய முனகலோசை ஒன்று எங்கோ என கேட்டது. 
எவரோ படியேறுவதென்றே ஒருத்தி அதை எண்ணினாள்‌. 
இன்னொருத்தி திரும்பிப்பார்த்து அச்சத்தில்‌ மூச்சொலி 
எழுப்பினாள்‌. பிறர்‌ திடுக்கிட்டு திரும்பிப்பார்க்க 
ஜெயந்தி இரு கைகளாலும்‌ மஞ்சத்தின்‌ விளிம்பைப்‌ 
பற்றியபடி உடலை இறுக்கி பொழியும்‌ அருவிக்குக்கீழ்‌ 
நிற்பதுபோல தோள்குறுக்கி நடுங்கிக்கொண்டிருந்ததை 
கண்டனர்‌. 


“வலிப்பு” என்று ஒருத்தி சொல்ல முதுவயற்றாட்டி 
“என்னாயிற்று? ஏன்‌?” என்று குழந்தையை பிறர்‌ 
கைகளில்‌ கொடுத்துவிட்டு வந்து ஜெயந்தியின்‌ 
கைகளைப்பற்றி அவள்‌ நாடியை பார்த்தாள்‌. பின்னர்‌ 
“தெய்வங்களே!” என்றாள்‌. “என்னாயிற்று?” என்றாள்‌ 
இன்னொரு முதியவள்‌. ஒன்றும்‌ சொல்லாமல்‌ தன்‌ 
கையில்‌ துவண்ட ஜெயந்தியின்‌ கையை சேக்கைமேல்‌ 


வைத்தாள்‌. இல்லையென்பதுபோல்‌ விரல்விரிய அது 
மெல்ல மல்லாந்தது. அனைவருக்கும்‌ 
புரிந்துவிட்டிருந்தது. அவர்கள்‌ மெல்ல 
குளிர்ந்துகொண்டிருந்த ஜெயந்தியின்‌ உடலைச்‌ 
சூழ்ந்தபடி சொல்லின்றி நோக்கி நின்றனர்‌. அப்போதும்‌ 
அவள்‌ முகத்தில்‌ பெருஞ்சினமும்‌ எவர்‌ மேலென்று 
அறியாத வஞ்சமுமே நிரம்பி இருந்தது. அத்தசைகள்‌ 
அவ்வண்ணமே வடிக்கப்பட்டவைபோல்‌. 


“செய்தி சொல்லவேண்டும்‌” என்று ஒருத்தி மெல்ல 
சொன்னாள்‌. அச்சொல்லில்‌ கலைந்த மற்றவர்கள்‌ என்ன 
செய்வதென்றறியாமல்‌ அங்குமிங்கும்‌ செல்ல முயல்வதன்‌ 
முதற்கணத்தில்‌ உடல்‌ ததும்பினர்‌. முதியவள்‌ மெல்லிய 
நம்பிக்கை ஒன்றை மீண்டும்‌ வரவழைத்தவளாக 
ஜெயந்தியின்‌ கையைப்பற்றி மீண்டும்‌ நாடி பார்த்தாள்‌. 
அவள்‌ கழுத்திலும்‌ நெற்றியிலும்‌ கைவைத்தாள்‌. அதைக்‌ 
கண்டு பிறிதொரு வயற்றாட்டியும்‌ மறுகையையும்‌ எடுத்து 
நாடி பார்த்தாள்‌. வியப்புடன்‌ விழிதூக்கி “எப்படி 
இத்தனை எளிதாக...?” என்றாள்‌ அவள்‌. “இதை 
ஒருபோதும்‌ நாம்‌ வகுத்துவிட முடியாது. ஒவ்வொன்றும்‌ 
ஒவ்வொருமுறையில்‌. ஒன்று பிறிதொன்றென 
நிகழ்ந்தால்‌ இது என்னவென்று ஏற்கெனவே 
கண்டடைந்துவிட்டிருப்பார்கள்‌” என்றாள்‌ முதுமகள்‌. 


“எவர்‌ சென்று சொல்வது?” என்று கையில்‌ குழந்தையுடன்‌ 
நின்ற வயற்றாட்டி கேட்டாள்‌. “குழவியை கொடு! நான்‌ 
சென்று சொல்கிறேன்‌” என்று சொன்ன முதியவள்‌ தன்‌ 
கைகளைக்‌ கழுவியபின்‌ பதமாக குழவியை 
வாங்கிக்கொண்டாள்‌. உடல்‌ உலுக்கி 
அழுதுகொண்டிருந்த குழந்தையின்‌ வாயில்‌ தன்‌ விரலை 
வைத்தாள்‌. விழியிலாப்‌ புழுபோல குழவி எம்பி அதை 
கவ்வ முயன்றது. “அனல்நிறை வயிறு” என்றாள்‌ 
முதுமகள்‌. “அதன்‌ உடலும்‌ அனலென கொதிக்கிறது. 
காய்ச்சல்‌ கொண்டிருக்கிறது” என்றாள்‌ பிறிதொருத்தி. 
“ஆம்‌” என அப்போதுதான்‌ அதை உணர்ந்தாள்‌ 
முதுமகள்‌. குழவியின்‌ வயிற்றைத்‌ தொட்டு நோக்கி “ஆம்‌! 
ஏனிப்படி கொதிக்கிறது? இதுவரை கண்டதில்லை” 
என்றாள்‌. 


இன்னொருத்தி “அன்னையின்‌ அனலையும்‌ 
எடுத்துக்கொண்டது போலும்‌” என்றாள்‌. “இன்னும்‌ சற்று 
நேரத்தில்‌ இதற்கும்‌ வலிப்பு வந்துவிடக்கூடும்‌” என்று 
சொன்னபின்‌ “தேவி இறந்த செய்தியை சொல்வதற்கு 
முன்‌ இக்குழவியை காட்டவேண்டும்‌. அதுவரை இது 
உயிருடன்‌ இருக்குமென்றால்‌ நன்று” என்றபடி அதை 


மெல்லிய துணியில்‌ நன்கு சுற்றி கையில்‌ 
எடுத்துக்கொண்டு சிற்றடி வைத்து வெளியே சென்றாள்‌. 
வெளியே சென்று புதுக்காற்றை ஏற்றதும்‌ 
அச்செயலாலேயே அவள்‌ முந்தைய நிகழ்வுகளிலிருந்து 
விடுபட்டாள்‌. ஒவ்வாதனவற்றை உதற விழையும்‌ 
உள்ளம்‌ புதிய தருணத்தை பற்றிக்கொண்டது. அவள்‌ 
முகம்‌ மலர்ந்து விரைவுநடை கொண்டாள்‌. 


பேற்றுக்‌ குடிலின்‌ வெளியே மகிழமரத்தடியில்‌ தன்‌ நான்கு 
மாணவர்களுடன்‌ நின்றிருந்த சுக்ரரை அணுகி 
குழவியை நீட்டி “பெண்‌ குழந்தை, முனிவரே” என்றாள்‌ 
வயற்றாட்டி. முகம்‌ மலர்ந்த சுக்ரர்‌ இரு கைகளையும்‌ 
நெஞ்சில்‌ சேர்த்து கூப்பி “நலம்‌ திகழ்க! நீணாள்‌ வாழ்க! 
வெற்றியும்‌ புகழும்‌ நீளும்குலமும்‌ அமைக!” என்று 
தனக்குத்‌ தானே என சொன்னார்‌. “நோக்குங்கள்‌” என்று 
குழவியை மேலும்‌ அருகே கொண்டு சென்றாள்‌ 
முதுமகள்‌. அஞ்சியவர்போல “வேண்டாம்‌” என்று அவர்‌ 
பின்னடைந்தார்‌. “தயங்கவேண்டாம்‌, முனிவரே. உங்கள்‌ 
மகள்‌ இவள்‌. கைகளில்‌ வாங்கலாம்‌. 
நெஞ்சோடணைக்கலாம்‌, முத்தமுமிடலாம்‌, ஒன்றும்‌ 
ஆகாது” என்று வயற்றாட்டி சிரித்தபடி சொன்னாள்‌. 


“வேண்டாம்‌” என்று சுக்ரர்‌ தலையசைத்தபோது 
நாணத்தாலும்‌ பதற்றத்தாலும்‌ அவர்‌ முகம்‌ 
சிவந்திருந்தது. “வாங்குங்கள்‌!” என்று முதுமகள்‌ சற்று 
அதட்ட அவர்‌ தானறியாது கைநீட்டினார்‌. அக்கைகளில்‌ 
அவள்‌ குழந்தையை வைத்தாள்‌. “மெல்ல... மெல்ல...” 
என்றபடி அவர்‌ அதை எடைதாளா கிளைகள்‌ என 
தாழ்ந்த கைகளில்‌ பெற்றுக்கொண்டார்‌. கைகளும்‌ 
உடலும்‌ நடுங்க அதை கீழே போட்டுவிடுவோம்‌ என்று 
அஞ்சி நெஞ்சோடு சேர்த்துக்கொண்டார்‌. அத்தருணத்தின்‌ 
எழுச்சியை நிகர்செய்யும்பொருட்டு “பெண்குழந்தை 
அல்லவா?” என்று அவளை நோக்கி பொருளிலா 
வினாவை கேட்டார்‌. “ஆம்‌, பேரழகி. இத்தனை செறிகுழல்‌ 
கொண்ட குழவியை இதற்கு முன்‌ நான்‌ கண்டதில்லை” 
என்றாள்‌. 


“அன்னையை போல்‌, அன்னையை விடவும்‌...” என்றபடி 
சுக்ரர்‌ குனிந்து குழந்தையை பார்த்தார்‌. பிறகு 
“முத்தமிடலாமா...?” என்றார்‌. “ஆம்‌, ஆனால்‌ 
உள்ளங்கால்களில்‌ முத்துவது வழக்கம்‌” என்றாள்‌ 
வயற்றாட்டி. “ஆம்‌, உள்ளங்கால்களில்தான்‌! தேவியின்‌ 
கால்கள்‌. உலகளந்த கால்கள்‌” என்றபடி குனிந்து 
காற்றில்‌ உதைத்து விரல்‌ சுழித்துக்கொண்டிருந்த இரு 
கால்களில்‌ ஒன்றை மெல்ல தூக்கி தன்‌ நெற்றிமேல்‌ 


வைத்தார்‌. உதடுகளால்‌ முத்தமிட்டார்‌. “கால்களால்‌ 

ள்க! கால்களால்‌ வெல்க!” என்று நடுங்கும்‌ குரலில்‌ 
சொன்னார்‌. பனித்துளி உதிருமொரு கணத்தில்‌ நெஞ்சு 
நெகிழ்ந்து விம்மி அழத்தொடங்கினார்‌. விழிநீர்த்துளிகள்‌ 
தாடிப்பிசிர்களில்‌ வழிந்து தயங்கின. 


வயற்றாட்டி குழவியை அவர்‌ கைகளில்‌ இருந்து 
வாங்கினாள்‌. இரு மாணவர்களும்‌ அவரை சற்று 
அணுகினர்‌. ஒருவன்‌ அவர்‌ தோளைத்தொட்டு 
“ஆசிரியரே...” என்று மெல்ல அழைத்தான்‌. கைகளால்‌ 
நெஞ்சைப்பற்றியபடி தலைகுனிந்து தோள்கள்‌ குலுங்க 
சுக்ரர்‌ அழுதார்‌. “குழவிக்கு பசிக்கிறது. நான்‌ உள்ளே 
கொண்டுசெல்கிறேன்‌” என்று வயற்றாட்டி 
திரும்புகையில்தான்‌ அவர்‌ தன்‌ துணைவியை உணர்ந்து 
“அன்னை எப்படி இருக்கிறாள்‌...?” என்றார்‌. 
வயற்றாட்டியின்‌ முகம்‌ மாறுபட்டது. அக்கணமே 
அவ்வுணர்வை பெற்றுக்கொண்ட சுக்ரர்‌ உரத்த குரலில்‌ 
“சொல்‌! எப்படி இருக்கிறாள்‌?” என்றார்‌. “அவர்கள்‌ 
இல்லை” என்றாள்‌ வயற்றாட்டி. “இல்லையென்றால்‌...?” 
என்றபடி பாய்ந்து வயற்றாட்டியின்‌ தோளைப்‌ பற்றினார்‌ 
சுக்ரர்‌. 


“அறியேன்‌... ஆயிரம்‌ பேறெடுத்தவள்‌, இது எவ்வண்ணம்‌ 
நிகழ்கிறதென்று இக்கணம்வரை புரிந்ததில்லை” 
என்றாள்‌ வயற்றாட்டி. “அதில்‌ நான்‌ 
செய்வதற்கேதுமில்லை.” சுக்ரர்‌ அவள்‌ தோளைப்‌ பற்றி 
உலுக்கி “சொல்‌, என்ன ஆயிற்று? என்ன ஆயிற்று, 
இழிமகளே...? நீ என்ன செய்தாய்‌ அங்கு?” என்றார்‌. 
அத்தருணத்தில்‌ வயற்றாட்டிகள்‌ இயல்பாக தேரும்‌ ஓர்‌ 
ஒழிதல்‌ சூழ்ச்சியை பின்னால்‌ வந்து நின்ற இன்னொரு 
வயற்றாட்டி செய்தாள்‌. “குழவி அன்னையை 
கொன்றுவிட்டு வெளிவந்தது” என்றாள்‌. சுக்ரர்‌ கால்கள்‌ 
நடுங்க ஈரடி பின்னால்‌ வைத்து தன்‌ மாணவனின்‌ 
தோளை பற்றிக்கொண்டார்‌. “எங்கே அவள்‌?” என்றார்‌. 
“உள்ளே” என்றாள்‌ இளம்வயற்றாட்டி. விழிகளால்‌ 
செல்வோம்‌ என முதுமகளிடம்‌ சொன்னாள்‌. 


“அவள்‌ எங்கே?” என கூவிய சுக்ரர்‌ “எங்கே? எங்கே 
அவள்‌?” என்று அலறியபடி பாய்ந்து குடிலுக்குள்‌ 
நுழைந்தார்‌. உள்ளே நிலம்பரவி வழிந்த 
கருக்குருதியைத்‌ துடைத்து உலரத்தொடங்கிய 
கால்களைக்‌ கழுவி ஜெயந்தியின்‌ சடலத்தை 
ஒருக்கிக்கொண்டிருந்த வயற்றாட்டிகள்‌ சிதறி விலகினர்‌. 
பெருத்த வயிறு நடுவே எழுந்திருக்க வெண்ணிறத்துணி 
மூடிய உடலை அவள்‌ என எண்ண அவரால்‌ 


இயலவில்லை. “எங்கே அவள்‌? அவள்‌ எங்கே? எனக்கு 
தெரியும்‌! நானறிவேன்‌! நானறிவேன்‌...” என்று கூவியபடி 
அருகணைந்த சுக்ரர்‌ அவள்‌ என உணர்ந்ததும்‌ “ஆ!” என 
அலறி பின்னடைந்தார்‌. நடுங்கியபடி நின்று 
நோக்கியபின்‌ மிக மெல்ல முன்னால்‌ சென்று 
மார்பின்மேல்‌ மடித்து கோத்து வைக்கப்பட்டிருந்த அவள்‌ 
கைகளை பற்றினார்‌. 


அது தேளெனக்‌ கொட்டியதுபோல்‌ உதறிவிட்டு பின்னால்‌ 
வந்தார்‌. அவர்‌ கையிலிருந்து விழுந்த அவள்‌ கை 
மஞ்சத்தின்‌ விளிம்பில்பட்டு சரிந்து தொங்கி ஆடியது. 
அவள்‌ முகம்‌ பிறிதெங்கோ கேட்கும்‌ சொல்லொன்றுக்கு 
செவி கூர்ந்ததுபோல்‌ இருந்தது. “இது அல்ல” என்று அவர்‌ 
சொன்னார்‌. பித்தனின்‌ விழிகளுடன்‌ “எங்கே அவள்‌?” 
என்று வயற்றாட்டியரிடம்‌ கேட்டார்‌. அவர்கள்‌ மறுமொழி 
சொல்லவில்லை. “இது அல்ல” என்றபின்‌ அச்சம்‌ 
கொண்டவர்போல திரும்பி வாயிலை நோக்கி ஓடி 
வெளியே பாய்ந்தார்‌. படிகளில்‌ காலிடற 
விழப்போனவரை அவரது இரு மாணவர்கள்‌ 
பற்றிக்கொண்டனர்‌. மண்ணில்‌ கால்‌ மடித்து அமர்ந்து 
கைகளால்‌ தலையில்‌ அறைந்தபம அவர்‌ கதறி 
அழத்தொடங்கினார்‌. “என்‌ தேவி! என்‌ தேவி!” என்று 
கூச்சலிட்டார்‌. “அவள்‌ சினங்கொண்டவள்‌... 
பெருஞ்சினமே உருவானவள்‌... இதை 
பொறுக்கமாட்டாள்‌” என்றார்‌. 


இறப்பின்‌ தருணத்தில்‌ பொருளுள்ள ஒரு 
சொல்லையேனும்‌ எவரும்‌ சொல்லிக்கேட்டிராத முதிய 
வயற்றாட்டி உறைந்த நோக்குடன்‌ நின்றாள்‌. “அவளது 
சினம்‌ இதற்காகத்தானா? இதற்காகத்தானா? இதற்காகவா 
சினந்தாள்‌? அவளது சினம்‌... அவளது 
ஆறாப்பெருஞ்சினம்‌...” என்று சுக்ரர்‌ கூவிக்கொண்டே 
இருந்தார்‌. முதிய சீடர்‌ ஒருவர்‌ பிறரிடம்‌ உதடசைவால்‌ 
“அவரை அழைத்துக்கொண்டு செல்லலாம்‌” என்றார்‌. 
இருவர்‌ அவர்‌ கைகளைப்பற்றி மெல்ல தூக்கி அகற்றி 
கொண்டுசென்றனர்‌. தன்‌ ஆணவமும்‌ நிமிர்வும்‌ அகல 
குழவியைப்போல்‌ நோயாளன்போல்‌ அவர்களின்‌ 
கைகளில்‌ தொங்கிய அவர்‌ சிற்றடி வைத்து சென்றார்‌. 
பிறர்‌ அமைதிகொண்டிருந்தமையால்‌ அவருடைய 
புலம்பும்‌ குரலே மரக்கூட்டங்களுக்கு அப்பால்‌ ஒலித்தது. 


வயற்றாட்டி குனிந்து குழவியை பார்த்தாள்‌. அழுது 
களைத்து குளிர்கொண்டதுபோல்‌ 
நடுங்கிக்கொண்டிருந்தது. உதடுகளைச்‌ சுற்றி நரம்புகள்‌ 
நீலம்‌ கொண்டு புடைத்திருந்தன. கழுத்திலும்‌ மார்பிலும்‌ 


நீல நரம்புகள்‌ எழத்தொடங்கின. “முலையூட்ட 
வேண்டுமடி” என்றாள்‌ முதுமகள்‌. “இது காடு, இங்கு 
ஊற்றுமுலை கொண்ட எவள்‌ இருக்கிறாள்‌?” என்றாள்‌ 
இன்னொரு வயற்றாட்டி. “முடியாது என்று சொல்ல 
நீங்கள்‌ எதற்கு? அருகே அமைந்த முனிவரில்லங்களில்‌ 
சென்று பாருங்கள்‌, முலையூட்டும்‌ பெண்‌ எவளேனும்‌ 
இருக்கிறாளா என்று!” என முதுமகள்‌ கூவினாள்‌. 
“இல்லை, அன்னையே. முலையூட்டும்‌ பெண்‌ எவளும்‌ 
இங்கில்லை” என்றாள்‌ இன்னொருத்தி. “என்ன 
செய்வது?” என்றாள்‌ ஒருத்தி. “இங்கிருக்கும்‌ பாலை 
கொடுத்துப்பார்ப்போம்‌. இக்குழவி வாழவேண்டும்‌ என்று 
ஊழிருந்தால்‌ பால்‌ அதற்கு ஒத்துப்போகும்‌” என்றாள்‌ 
முதுமகள்‌. 


பசியில்‌ வெறிகொண்டு கைகள்‌ அதிர்ந்து நடுங்க 
கால்கள்‌ குழைய வீறிட்டலறிய குழவிக்கு அவர்கள்‌ 
முதலில்‌ நீர்‌ கலந்த தேனை நாவில்‌ விட்டனர்‌. சிறுநா 
சுழற்றி உதடு பிதுக்கி அதை துப்பியது. “பால்‌ 
கொண்டுவாருங்கள்‌” என்று வயற்றாட்டி கூவ 
பசும்பாலில்‌ நீர்‌ விட்டு தேன்‌ கலந்து அதன்‌ நாவில்‌ 
விட்டனர்‌. அதையும்‌ துப்பிவிட்டு தலையைச்‌ சுழற்றி 
ஆங்காரத்துடன்‌ அலறி அழுதது. “அத்தனை பசுக்களின்‌ 
பாலையும்‌ கொண்டுவாருங்கள்‌, ஏதோ ஒன்றின்‌ சுவை 
உவப்பக்கூடும்‌” என்றாள்‌ வயற்றாட்டி. தரையில்‌ 
அமர்ந்து தன்‌ மடியில்‌ மகவை படுக்கவைத்து “என்‌ 
அரசியல்லவா? என்‌ தேவியல்லவா? என்‌ 
குலதெய்வமல்லவா? இந்தப்‌ பாலை 
ஏற்றுக்கொள்ளுங்கள்‌. உங்கள்‌ காலடிகளை சென்னி சூடி 
வேண்டுகிறோம்‌, அன்னையே! இந்த உலகை 
ஏற்றுக்கொள்ளுங்கள்‌” என்று மன்றாடினாள்‌. 


அக்குருநிலையில்‌ வளரும்‌ பன்னிரு பசுக்களின்‌ 
பாலையும்‌ அதன்‌ நாவில்‌ விட்டனர்‌. எதையும்‌ குழந்தை 
ஏற்றுக்கொள்ளவில்லை. மேலும்‌ மேலும்‌ அழுது உடல்‌ 
கறுத்து விழிகள்‌ இமைகளுக்கு அப்பால்‌ 
செருகிக்கொள்ள குரலெழுப்பியது. பின்னர்‌ அதன்‌ குரல்‌ 
தாழத்‌ தொடங்கியது. முறுகப்பற்றிய விரல்கள்‌ மெல்ல 
விடுபட, பெருவிரல்‌ விலகி தளர, உடல்‌ நனைந்த 
சிறுதுணியென்று மாற அதன்‌ உயிர்‌ அணைந்தபடியே 
வந்தது. “இங்கிருப்பதில்லை என்று முடிவு செய்துவிட்டது 
போலும்‌” என்றாள்‌ ஒருத்தி. “வாயை மூடு! இழிமகளே, 
நம்மால்‌ முடிந்தது இங்குள அனைத்தையும்‌ கொண்டு 
இவ்வனலை எழுப்புவது மட்டுமே. எந்நிலையிலும்‌ 
இதுவே எல்லையென்று முடிவெடுக்காமல்‌ இருப்பதே 
மருத்துவனின்‌ கடமை” என்றாள்‌ வயற்றாட்டு. 


என்றாள்‌ சத்யவதி. “சிலசமயம்‌ அப்படி ஒரு முழு 
கையறுநிலை அமைதியை நோக்கிக்‌ 
கொண்டுசெல்லும்போலும்‌.” விதுரன்‌ “அன்னையே 
நீங்கள்‌ என்ன எதிர்பார்க்கிறீர்கள்‌?” என்றான்‌. “நான்‌ 
ஏதும்‌ எதிர்பார்க்கவில்லை. ஆனால்‌ ஏதேனும்‌ ஒன்று 
பிழையாக நிகழுமென்றால்‌ அப்பிழையை 
பெரிதாக்கிக்கொள்ளத்‌ தேவையான அனைத்து 
கசப்புகளும்‌ இங்கே திரண்டுவிட்மருக்கின்றன 
என்றுமட்டும்‌ உணர்கிறேன்‌” என்றாள்‌. 


விதுரன்‌ எழுந்து “நான்‌ வருகிறேன்‌ பேரரசி, என்‌ 
ஆணைகளுக்காக அங்கே பலர்‌ காத்திருக்கிறார்கள்‌” 
என்றான்‌. “ஷத்ரிய மன்னர்களுக்கு அழைப்புகள்‌ 
சென்றுவிட்டனவா?” “ஆம்‌, அனைவருக்கும்‌ முறைப்படி 
அழைப்பு சென்றுள்ளது. மகதத்தை அழைக்க பலபத்ரரே 
சென்றிருக்கிறார்‌.” சத்யவதி பார்வையைத்‌ திருப்பியபடி 
“காசிக்கு?” என்றாள்‌. “காசிக்கு கங்கர்குலத்தைச்‌ சேர்ந்த 
படைத்தலைவர்‌ சத்யவிரதனை அனுப்பியிருக்கிறேன்‌” 
என்றான்‌ விதுரன்‌. சத்யவதி அனிச்சையாகத்‌ 
திரும்பியபோது விதுரன்‌ புன்னகைசெய்தான்‌. 
“ஒவ்வொன்றும்‌ முறையாக நிகழ்கிறது பேரரசி. 
மணப்பந்தல்‌ அமைக்க கலிங்கச்சிற்பிகள்‌ நகருக்கு 
வந்துவிட்டார்கள்‌. விருந்தினர்‌ தங்குவதற்காக நூறு 
பாடிவீடுகளை அமைக்கும்‌ பணி பெரும்பாலும்‌ 
முடிந்துவிட்டது.” 


“சரி, நிகழ்வுகளை ஒவ்வொருநாளும்‌ இரவுக்குள்‌ 
என்னிடம்‌ தெரிவிக்கச்சொல்‌” என்றாள்‌ சத்யவதி. 
விதுரன்‌ தலைவணங்கி வெளியே வந்தான்‌. அத்தனை 
சொற்களில்‌ இருந்தும்‌ சிந்தனையை 
விடுவித்துக்கொண்டு மீண்டும்‌ செய்யவேண்டிய 
பணிகளை நோக்கிச்‌ செலுத்த முயன்றான்‌. 
ஓலைநாயகங்களுக்கு செய்திசொல்லுதல்‌. 
யானைக்கொட்டில்களுக்கும்‌ குதிரைநிரைகளுக்கும்‌ 
பொறுப்பாளர்களை அமைத்தல்‌. கங்கைக்கரை 
படகுத்துறையை செப்பனிடுதல்‌. வடக்கே 
புராணகங்கைக்குள்‌ குடியேறிய காந்தாரவீரர்களின்‌ 
குடியிருப்புகளை ஒழுங்குசெய்தல்‌... அனைத்துக்கும்‌ 
தொடர்பற்ற இன்னொரு உலகம்‌ இங்கே. உணர்ச்சிகளால்‌ 
ஆனது. புறமும்‌ அகமும்‌. ஆணும்‌ பெண்ணும்‌. எது 
பொருளற்றது? எது சிறுமையானது? 


அந்தப்புரத்தின்‌ பெருமுற்றத்தில்‌ 
செம்பட்டுத்திரைச்சீலைகள்‌ அலைபாய அணிப்பல்லக்கு 
வந்து நிற்பதை விதுரன்‌ கண்டான்‌. மூங்கில்கால்களில்‌ 


[image]மருத்துவநூல்‌ கற்ற முனிவராகிய சத்வர்‌ வந்து 
குழவியை பார்த்தார்‌. அதன்‌ வாயை நோக்கி விரல்‌ 
கொண்டுசென்றபோதே அதன்‌ உடலில்‌ சிறு அசைவு 
எழுவதை கண்டார்‌. “என்ன முடிவெடுத்திருக்கிறாள்‌, 
மருத்துவரே?” என்றாள்‌ வயற்றாட்டி. “முடிவெடுக்க 
வேண்டியவர்கள்‌ நாம்‌. இச்சிற்றுடலுக்குள்‌ அனல்‌ 
எரிந்துகொண்டிருக்கிறது, அது இங்கே 
பற்றிப்படர்ந்தேறவே விழைகிறது” என்று சொன்னபடி 
குழவியின்‌ கால்களையும்‌ கைகளையும்‌ தொட்டு நோக்கி 
“பிறந்து இத்தனை நேரமாகிறது, ஒருதுளி உணவும்‌ 
ஏற்காதபோதும்‌ இவ்வளவு வெம்மை இச்சிற்றுடலில்‌ 
எழுவது வியப்பளிக்கிறது. பிறிதொன்று இதைப்போல்‌ 
நான்‌ கண்டதில்லை” என்றார்‌. “எங்கிருந்து எழும்‌ அனல்‌ 
இது?” என்று வயற்றாட்டி கேட்டாள்‌. “இம்மடியில்‌ 
இக்குழவியை வைத்திருக்கவே இயலவில்லை. 
ஆடைக்கும்‌ நான்‌ அணிந்த மரவுரிக்கும்‌ அடியில்‌ என்‌ 
தொடைகள்‌ வெந்துகொண்டிருக்கின்றன.” 


“இவள்‌ எதுவும்‌ அருந்தாதது இவ்வெம்மையினால்தான்‌” 
என்றார்‌ சத்வர்‌. “பசும்பால்‌ குளிர்ந்தது. அது இவளுக்கு 
உகக்கவில்லை. எரி நீரையல்ல, நெய்யையே விரும்பும்‌.” 
முதுமகள்‌ புரியாமல்‌ “என்ன செய்வது?” என்று கேட்டாள்‌. 
“அறியேன்‌. ஆனால்‌ எங்கிருந்தேனும்‌ ஒரு சொல்‌ 
எழுமென்று எண்ணுகின்றேன்‌. மருத்துவம்‌ கற்பவர்‌ தன்‌ 
அறிவை சூழ்ந்துள்ள பொருட்களனைத்திலும்‌ 
படியவைத்து தான்‌ வெறுமைகொண்டு காத்திருக்க 
வேண்டுமென்பார்‌ என்‌ ஆசிரியர்‌. உரிய தருணத்தில்‌ உரிய 
பொருள்‌ விழியும்‌ நாவும்‌ கொண்டு நம்‌ முன்‌ வந்து 
நின்றிருக்கும்‌. பார்ப்போம்‌” என்றபின்‌ மாணவர்களுடன்‌ 
சத்வர்‌ திரும்பிச்சென்றார்‌. 


காலடிகள்‌ ஒலிக்க காட்டுவழியே நடக்கையில்‌ நெடுநேரம்‌ 
கழித்து அவருடன்‌ வந்த மாணவர்களில்‌ ஒருவன்‌ 
“அக்குழவியின்‌ மணமே வேறுவகையில்‌ உள்ளது” 
என்றான்‌. “ஆம்‌, எரிமணம்‌. அதன்‌ அன்னையின்‌ 
உடலிலிருந்து வழிந்த குருதியும்‌ கன்மதம்போல்‌ கந்தகம்‌ 
மணத்தது என்கிறார்கள்‌” என்றார்‌ சத்வர்‌. 
மாணவர்களில்‌ இளையவனாகிய ஒருவன்‌ “அங்கு 
குகையில்‌ இந்த அனல்மணத்தை அறிந்தேன்‌” என்றான்‌. 
நின்று திரும்பிநோக்கிய சத்வர்‌ “எக்குகையில்‌?” என்றார்‌. 
“சதமமலைக்‌ குகையில்‌. மலைத்தேனெடுக்க நாங்கள்‌ 
செல்லும்போது காற்றில்‌ இந்த மணம்‌ எழுந்தது. அங்கு 
புலியொன்று குருளைகளை ஈன்றிருப்பதாக 
சொன்னார்கள்‌.” 


அக்கணத்தில்‌ தன்‌ உளம்‌ மின்ன “ஒருவேளை... ” என்றார்‌ 
சத்வர்‌. தலையை ஆட்டி எண்ணத்தை ஓட்டியபடி நடந்து 
சுக்ரரின்‌ குடிலை அடைந்தார்‌. அங்கு மரவுரியில்‌ 

மல்லாந்து படுத்து கண்ணீர்‌ வழிய அணைமணையில்‌ 
தலையை உருட்டியபடி முனகிக்கொண்டிருந்த சுக்ரரின்‌ 
காலடியில்‌ அவரது மாணவர்கள்‌ அமர்ந்திருந்தனர்‌. 
முதல்‌ மாணவராகிய சபரர்‌ எழுந்து வெளியே வந்தார்‌. 
விழிகளால்‌ என்ன என வினவிய அவரிடம்‌ “குழவி 
எந்தப்‌ பாலையும்‌ உண்ண மறுக்கிறது. ஒருவேளை அது 
விரும்பும்‌ பால்‌ தாய்ப்புலியின்‌ பாலாக இருக்கலாம்‌” 
என்றார்‌ சத்வர்‌. “தாய்ப்புலியா?” என்று சபரர்‌ தயங்க 
அவருக்குப்‌ பின்னால்‌ வந்து நின்ற இளைய 
மாணவனாகிய கிருதன்‌ “இங்கு மலைக்குகையொன்றில்‌ 
தாய்ப்புலி குட்டி போட்டிருக்கிறது. அப்புலியையும்‌ 
குழவிகளையும்‌ இங்கு கொண்டுவருகிறேன்‌. புலிப்பாலை 
கொடுத்துப்பார்ப்போம்‌” என்றான்‌. 


“புலிப்பாலா? எங்ஙனம்‌?” என்று சபரர்‌ திரும்ப “நாம்‌ 
சுக்ரரின்‌ மாணவர்‌. எதுவும்‌ இங்கு இயல்வதே” என்றபடி 
“இதோ, ஒரு நாழிகைக்குள்‌ புலியுடன்‌ திரும்பி 

வருகிறேன்‌” என்று சொல்லிக்கொண்டே அவன்‌ 
குடில்களை நோக்கி ஓடினான்‌. அவனும்‌ ஏழு 
மாணவர்களும்‌ உடனே கிளம்பி காட்டிற்குள்‌ சென்றனர்‌. 
சதமமலைக்‌ குகைக்குள்‌ அவர்கள்‌ ஏறியபோது அவர்கள்‌ 
அணுகுவதை மணம்‌ வழியாக அறிந்த புலி முழங்கத்‌ 
தொடங்கியது. அரையிருளில்‌ தூசியும்‌ 
வெளவால்‌எச்சமும்‌ மட்கிய விலங்குமயிரும்‌ கலந்து 
மணத்த குகைக்குள்‌ அவர்கள்‌ வெறுங்கைகளுடன்‌ 
நுழைந்தனர்‌. பொன்னீக்களின்‌ ரீங்காரம்‌ ஒலித்தது. 
அவர்களின்‌ முகத்தை மணிவண்டு ஒன்று 
முட்டிச்சென்றது. குகைக்குள்‌ மென்புழுதியில்‌ தன்‌ நான்கு 
குட்டிகளில்‌ ஒன்றைக்‌ கொன்று கிழித்து உண்டு 
இளைப்பாறி பிற மூன்று குட்டிகளுக்கும்‌ முலையூட்டிக்‌ 
கொண்டிருந்த தாய்ப்புலியை கண்டனர்‌. 


குழவியின்‌ எஞ்சிய எலும்பை நாவால்‌ நக்கி 
சுவைத்துக்கொண்டிருந்த புலி முன்னங்கால்களை 
ஊன்றி எழுந்து குகை எதிரொலிக்கும்படி முழங்கியது. 
“அஞ்சவேண்டாம்‌, அது எளிய விலங்கு. அஞ்சாத 
விழிகளை அது அறியாது” என்றபடி கிருதன்‌ அதை 
நேர்விழிகளால்‌ நோக்கியபடி சீராக நடந்து அணுகினான்‌. 
முன்னங்காலால்‌ ஓங்கி நிலத்தை அறைந்து உரக்க 
குரலெழுப்பியது புலி. அவன்‌ அதனருகே சென்று அதன்‌ 
நெற்றியில்‌ கைவைத்தான்‌. இருமுறை முனகியபின்‌ புலி 
தலை தாழ்த்தியது. காதுகளை மெல்ல சொடுக்கி 


நுண்ணிய ஈக்களை விரட்டியபடி எடைமிக்க தலையை 
தரையில்‌ வைத்தது. 


“குட்டிகளை எடுத்துக்கொள்ளுங்கள்‌” என்று கிருதன்‌ 
பிற மாணவர்களை நோக்கித்திரும்பி சொன்னான்‌. 
அவர்கள்‌ ஓடிவந்து புலிக்குருளைகளை 
எடுத்துக்கொள்ள புலி முன்னங்கால்களில்‌ எழுந்து 
திகைப்புடன்‌ அவர்களை பார்த்தது. “வருக!” என்று 
அதற்கு கைகாட்டிவிட்டு அவன்‌ குகையைவிட்டு 
வெளியே சென்றான்‌. அவர்கள்‌ புலிக்குருளைகளுடன்‌ 
மலையிறங்கி காடுகடந்து சுக்ரரின்‌ குடில்‌ வளாகத்தை 
அடைந்தனர்‌. புலிக்குருளைகள்‌ உடல்சூட்டை உணர்ந்து 
விழிசொக்கி செந்தளிர்‌ நாநீட்டி சப்புக்கொட்டியபின்‌ 
சருகில்‌ நீர்ச்சரடு விழும்‌ ஒலியுடன்‌ மெல்ல 
துயில்கொள்ளலாயின. புலி கால்களை நீட்டிவைத்து 
முகத்தை நீட்டி அவர்களுக்குப்‌ பின்னால்‌ 
ஓசையில்லாமல்‌ வந்தது. ஓர்‌ இடத்தில்‌ அது நின்று 
உறுமியபோது அவன்‌ திரும்பி “வருக!” என்று அதனிடம்‌ 
சொன்னான்‌. நாவால்‌ முகத்தை நக்கியபின்‌ அது 
தொடர்ந்து வந்தது. 


கையில்‌ அனல்வண்ணத்‌ துணிச்சுருள்போல 
புலிக்குருளைகளுடன்‌ வந்த அவர்களைக்‌ காண 
மாணவர்கள்‌ ஓடிவந்து கூடினர்‌. மருத்துவச்சிகள்‌ 
திகைப்புடன்‌ நெஞ்சைப்பற்றி நோக்கிநின்றனர்‌. 
அவர்களுக்குப்‌ பின்னால்‌ ஐயத்துடன்‌ காலெடுத்து 
வைத்து மீசை விடைத்த முகத்தை நீட்டி மெல்ல 
புதர்களை ஊடுருவியபடி வந்தது அன்னைப்புலி. 
அவர்கள்‌ குழவிகளை முற்றத்தில்‌ விட்டதும்‌ முட்புதர்‌ 
ஒன்றை பாய்ந்து தாவிக்கடந்து குழவிகளை அணுகி 
வாயால்‌ கவ்வி புரட்டி அடிவயிற்றை நாவால்‌ நக்கியது. 
ஒரு குருளை அதன்‌ கால்களை நோக்கி செல்ல அருகே 
படுத்து கால்களை அகற்றி முலைக்கணுக்களை 
அவற்றுக்களித்தது. கண்‌ திறக்காத குட்டிகள்‌ மூக்கால்‌ 
தேடி முலை அறிந்து பூநகம்‌ எழுந்த இரு 
சிறுகைகளையும்‌ தூக்கி அன்னையின்‌ வயிற்றில்‌ 
ஊன்றி முலை உண்ணத்தொடங்கின. “குழவியை 
கொண்டு வாருங்கள்‌!” என்று மருத்துவர்‌ சொன்னார்‌. 
வயற்றாட்டி நடுங்கியபடி குழவியுடன்‌ வந்தாள்‌. 
“மருத்துவரே... இது...” என்று அவள்‌ சொல்லத்‌ தொடங்க 
“அஞ்ச வேண்டியதில்லை” என்றபடி அக்குழவியை 
வாங்கி மெல்ல கொண்டுசென்று புலிக்குருளைகளின்‌ 
அருகே வைத்தார்‌. புலி திடுக்கிட்டு முன்னங்கால்களில்‌ 
எழுந்து திரும்பியது. முகவாய்மயிர்‌ விடைக்க மூக்கை 
சுளித்து கோரைவெண்பல்‌ காட்டி மெல்ல சீறியது. 


கிருதன்‌ குனிந்து அக்குழவியை எடுத்து குருளைகளுடன்‌ 
சேர்த்து அதன்முன்‌ நீட்டினான்‌. புலி குனிந்து 
குழவிகளைப்‌ பார்த்து முழவுத்தோலில்‌ கோல்உரசும்‌ 
இவய வ நாப்பது கன்‌ கநக அயி இரும வறை 
அதிர்ந்து அழுந்தியது. புழுதியில்‌ இடப்பட்டிருந்த வால்‌ 
சுழன்றெழுந்து தணிந்தது. மூக்கை நீட்டி 
குருளைகளையும்‌ குழவியையும்‌ மோப்பம்‌ கொண்டபின்‌ 
திரும்பி நா நீட்டி மூக்கை நக்கிக்கொண்டது. 


சத்வர்‌ குழவியின்‌ வாயை புலியின்‌ முலைக்கண்ணின்‌ 
அருகே கொண்டுசென்றார்‌. புலியின்‌ காம்புகளில்‌ இருந்து 
மெல்லிய வெண்நூலாக பால்‌ சீறிக்கொண்டிருந்தது. 
அதன்‌ மணத்தை அறிந்ததும்‌ அது தலைதூக்கி 
தாவிப்பற்றி உறிஞ்சி குடிக்கலாயிற்று. முலையுறிஞ்சிக்‌ 
கொண்டிருந்த புலிக்குருளைகளில்‌ ஒன்று கால்‌ தள்ளாடி 
அதன்‌ மேல்‌ விழுந்தது. எழுந்து திரும்பி குழவியை 
முகர்ந்துபார்த்தபின்‌ மெல்லிய சிணுங்கல்‌ ஒலியுடன்‌ 
மீண்டும்‌ அன்னையின்‌ முலையை கவ்விக்கொண்டது. 
“அவள்‌ வாழ்வாள்‌” என்றார்‌ மருத்துவர்‌. “நாம்‌ அறியாத 
ஊழ்‌ கொண்டவள்‌. யுகங்களுக்கொருமுறை தெய்வங்கள்‌ 
தேர்ந்தெடுத்து மண்ணுக்கு அனுப்புபவர்களில்‌ ஒருத்தி. 
அவள்‌ வாழ்க!” 


அன்னைப்புலி மெல்ல சோர்ந்து தணிந்து தலையை 
தரையில்‌ தாழ்த்தியது. “குருதி கொடுங்கள்‌ அதற்கு” 
என்றான்‌ கிருதன்‌. அவர்கள்‌ ஒருவரை ஒருவர்‌ நோக்க 
ஒருவன்‌ காட்டுக்குள்‌ புகுந்து மானொன்றை அம்பெய்து 
வீழ்த்தி கொடிகளால்‌ இரு கால்களையும்‌ கட்டித்‌ தூக்கி 
தோளிலேற்றிக்கொண்டு வந்தான்‌. புலியின்‌ வாயருகே 
கொண்டுவந்து மானை வைத்து அதன்‌ 
காதுகளைப்பற்றி தலையைத்‌ திருப்பி புடைத்து 
வளைந்த கழுத்தின்‌ குருதிக்‌ குழாயை சிறு கத்தியால்‌ 
அறுத்தான்‌. நான்கு கால்களும்‌ காற்றில்‌ உதைக்க மான்‌ 
துள்ளித்‌ துள்ளி அடங்கியது. சீறித்‌ தெறித்த குருதியை 
புலியின்‌ வாயருகே காட்ட மெல்ல உடல்‌ நீட்டி நாவெடுத்து 
நக்கி அருந்தியது அன்னை. 


கனிந்த பழமொன்றின்‌ செஞ்சாறை அருந்துவதுபோல்‌ 
அந்த மானின்‌ குருதியை உண்டு இளைப்பாறியது புலி. 
அதன்‌ விழிகள்‌ மெல்ல மேலே ஏற காதுகள்‌ சொடுக்கிச்‌ 
சொடுக்கி சிறு பூச்சிகளை விரட்ட ஓரிருமுறை நா நீட்டி 
முகமயிரையும்‌ தாடையையும்‌ நக்கி சப்புக்கொட்டியபடி 
சிப்பி விழிகள்மேல்‌ இமைப்பாலாடைகள்‌ படிய மெல்ல 
அது துயிலலாயிற்று. நான்கு குழவிகளும்‌ அதன்‌ 
அடிவயிற்றில்‌ ஓட்டி இறுகி அக்குருதியை அமுதென 


உண்டுகொண்டிருந்தன. 

52. வெண்மலர்தேவன்‌ 


மூன்று மாதம்‌ அன்னைப்புலியின்‌ பாலை உண்டு 
புலிக்குருளைகளில்‌ ஒன்றென தானும்‌ புரண்டு 
வளர்ந்தது குழந்தை. மார்கழிமாதம்‌ மகம்நாளில்‌ 
பிறந்தவள்‌ புவியாள்வாள்‌ என்றனர்‌ மகளிர்‌. நிமித்திகர்‌ 
கூடி அவள்‌ நாளும்‌ பொழுதும்‌ கோளமை நெறியும்‌ 
தேர்ந்து அவள்‌ மண்ணில்‌ எழுந்த தேவமகள்‌ எனத்‌ 
துணிந்தனர்‌. ஆகவே அவளுக்கு தேவயானி என்று 
பெயரிடப்பட்டது. 


மானுடஅன்னையரால்‌ பேணப்பட்டாலும்‌ அவள்‌ 
புலியன்னையின்‌ மடியிலேயே பெரும்பாலும்‌ வாழ்ந்தாள்‌. 
குழவிகள்‌ வளர்ந்ததும்‌ அன்னைப்புலி அவற்றை 
அங்கேயே விட்டுவிட்டு காட்டுக்குள்‌ சென்று மறைந்தது. 
பின்னர்‌ எப்போதேனும்‌ புதர்களை விலக்கி மெல்ல 
தலைநீட்டி அவளை நோக்கி நின்றது. புலிகள்‌ 
அன்னையை அறியவில்லை. ஆனால்‌ அவள்‌ மட்டும்‌ 
அதை நோக்கி அசையாமல்‌ நின்றாள்‌. சிறுசெவி மடித்து 
தலைகுலுக்கி அது எழுப்பும்‌ ஓசையே ஓர்‌ 
சொல்லாடலென ஒலித்தது. பின்‌ மீன்‌ ரன்‌ என அது 
பின்வாங்கி மறைந்தது. 


மூன்று புலிகளும்‌ அவளுக்கு பிறவித்‌ தோழர்களென 
எப்போதும்‌ உடனிருந்தனர்‌. காட்டுக்குள்‌ சென்று 
வேட்டையாடி ஊனும்‌ குருதியும்‌ உண்டு நா சுழற்றி வாய்‌ 
தூய்மை செய்தபின்‌ அவளை நாடி அவை திரும்பி 
அத்தவக்குடிலுக்கே வந்தன. அவளைவிட பெரிதாக 
அவை வளர்ந்தபின்னும்‌ தங்களில்‌ ஒருவர்‌ என்றே 
அவளை எண்ணின. நடக்கப்பழகும்‌ முன்னரே 
புலிகளின்‌ காலைப்பற்றி எழுந்து அவற்றின்‌ மேல்‌ 
தவழ்ந்தேறி பிடரிமயிர்‌ பற்றி குப்புறப்‌ படுத்து கைகளை 
அவற்றின்‌ கால்களுக்கு நிகராக அசைத்தபடி ஊர்வது 
அவள்‌ வழக்கமென்றிருந்தது. அவளைத்‌ 
தோளிலேற்றியபடி அவை முள்‌ படர்ந்த 
புதர்க்காடுகளுக்குள்‌ சென்று உலாவி, பாறைகளின்மேல்‌ 
ஓய்வெடுத்து மீண்டு வந்தன. இரவிலும்‌ அவள்‌ 
குடிலுக்குள்‌ நுழைந்து மஞ்சத்தின்‌ இருபக்கமும்‌ 
படுத்திருந்தன. 


குருநிலையின்‌ பிற குழவிகள்‌ அவளை அணுகவில்லை. 


அனல்முடி சூடி விண்வாழும்‌ தெய்வங்களில்‌ ஒன்று 
அவள்‌ வடிவில்‌ மண்ணுக்கு வந்ததென்று முனிவரும்‌ 
எண்ணினர்‌. அவள்‌ குழலில்‌ மலர்கள்‌ சூட்டப்பட்ட 
உடனே வாடின. மார்பில்‌ அணிந்த அருமணிகளும்‌ 
கருகின. அவள்‌ நீராடும்போது நீரிலிருந்து 
ஆவியெழுந்தது. அவள்‌ துயின்றெழுந்து சென்ற 
இடத்தை தொட்டுப்பார்த்த சேடிகள்‌ அங்கு அனல்‌ 
நிறைந்த கலம்‌ இருந்தது போல்‌ உணர்ந்தனர்‌. “ஏனிந்த 
வெம்மை? எதை எரித்தழிக்கப்போகிறாள்‌ இவள்‌?” என்று 
அவர்கள்‌ தங்களுக்குள்‌ பேசிக்கொண்டனர்‌. 
“தெய்வங்கள்‌ மானுடருக்குள்‌ நுழையலாகாது. 
எறும்புப்புற்றின்மேல்‌ யானை நடந்துசெல்வதைப்‌ 
போன்றது அது” என்றனர்‌ மூதன்னையர்‌. 


ஜெயந்தி இறந்த பின்‌ சிலகாலம்‌ தனிமையிலும்‌ துயரிலும்‌ 
மூழ்கி இருந்த சுக்ரர்‌ மகளை ஒருகணமும்‌ 
எண்ணவில்லை. அவளைப்பற்றி எப்போதேனும்‌ 
எவரேனும்‌ வந்து சொன்னால்‌ அரைக்கணம்‌ விழிதிருப்பி 
அதைக்‌ கேட்டபின்‌ “உம்‌” என்ற வெற்று முனகலுடன்‌ 
முகம்‌ திருப்பிக்கொண்டார்‌. அன்னையைக்‌ 
கொன்றெழுந்தவள்‌ என்னும்‌ வயற்றாட்டியின்‌ 
சொல்வழியாக அன்றி அவளைப்பற்றி எண்ணவே 
அவரால்‌ இயலவில்லை. அவ்வெண்ணம்‌ அளித்த 
உளநடுக்கை வெல்ல அவர்‌ அவளைக்‌ காண்பதையே 
தவிர்த்தார்‌. எப்போதேனும்‌ சூதரோ பாணரோ 
அவளைப்பற்றி சொன்ன விந்தைச்‌ செய்திகள்‌ எதுவும்‌ 
அவரை மேலும்‌ எண்ணவைக்கவில்லை. 


தான்‌ கற்ற நூல்கள்‌ அனைத்தையும்‌ மீண்டும்‌ ஒருமுறை 
எண்ணத்திலிருந்து எடுத்து ஏடுகளாக பதிப்பதில்‌ 
வெறியுடன்‌ மூழ்கி தன்‌ துணையைப்பிரிந்த துயரை 
சுக்ரர்‌ கடந்து சென்றார்‌. நிகழ்காலத்‌ துயரை வெல்ல 
சென்றகாலத்திற்குச்‌ செல்வதே உகந்தவழி என 
கண்டுகொண்டார்‌. உருவழிந்து பரவும்‌ எண்ணங்களே 
துயரின்‌ ஊர்திகள்‌ என்று அறிந்தார்‌. வகுத்து உரைத்து 
பொறித்த சொற்கள்‌ அவற்றை நுகத்தில்‌ கட்டின. 
பாதையில்‌ நிறுத்தின. நோக்கியறிந்து தொட்டுணரும்‌ 
இலக்கு நோக்கி கொண்டுசென்றன. பல்லாயிரம்‌ 
சொற்களால்‌ ஜெயந்தி அவர்‌ உள்ளத்தின்‌ ஆழத்திற்கு 
செலுத்தப்பட்டு முற்றிலும்‌ மறைந்தாள்‌. 
அச்சொற்களனைத்திலும்‌ அவள்‌ ஒளியும்‌ மணமும்‌ 
நிறைந்திருந்தன. 


தேவயானி வளர்ந்து சிறுமியென்றாகி சிற்றாடை உடுத்து 
நடை பழகத்‌ தொடங்கியபோதுகூட அவர்‌ அவளை 


அறியவே இல்லை. அவள்‌ புலிகளிடம்‌ இருந்து தன்‌ 
நடையையும்‌ நோக்கையும்‌ கற்றுக்கொண்டாள்‌. 
சருகசையாது அணுகும்‌ இளங்காற்றுபோல்‌ ஓசையின்றி 
வந்தாள்‌. எளிய உயிர்களையென பிறரை ஏறிட்டு 
நோக்கினாள்‌. நோக்குகையிலும்‌ நோக்குதெரியாத 
விழிமங்கலால்‌ மானுடருக்கு அப்பாலிருப்பவள்‌ என 
எண்ணச்செய்தாள்‌. தனிமையிலிருக்கையிலும்‌ 
விழியறியா அரியணை ஒன்றில்‌ அமர்ந்திருக்கும்‌ பேரரசி 
என தோன்றினாள்‌. அவள்‌ விழி முன்‌ சென்று 
நிற்கையில்‌ பிறர்‌ இயல்பாக உடல்‌ குறுக்கி கைகட்டி 
பணிந்தனர்‌. வேல்‌ முனை என மின்னும்‌ நோக்குடன்‌ 
விழிதிருப்பிய அவள்‌ ஒற்றைச்‌ சொல்லில்‌ 
வினவியபோது மேலும்‌ பணிந்து விடையிறுத்தனர்‌. 


முனிவர்களும்‌ அவர்களின்‌ துணைவியரும்‌ 
அவளுடைய அடிமைகள்‌ என்றே அங்கிருந்தனர்‌. மறுத்து 
ஒரு சொல்‌ பொறுக்காதவளாக இருந்தாள்‌. ஆணைகள்‌ 
மீறப்படுமென எண்ணவும்‌ கூடவில்லை அவளால்‌. 
விழைந்ததை நோக்கி அக்கணமே எழுந்தாள்‌. அடைந்த 
மறுகணமே கடந்துசென்றாள்‌. 
சிறுமியென்றிருக்கையிலேயே அக்குருநிலையின்‌ 
அனைவரையும்‌ மணியில்‌ சரடென 
ஊடுருவிச்சென்றாள்‌. அக்குருநிலையே அவளால்‌ 
இணைக்கப்பட்டது. அவளன்றி பிறிதொரு பேசுபொருள்‌ 
அரிதாகவே அமைந்தது. பேசுந்தோறும்‌ எழும்‌ சலிப்பால்‌ 
அவளை அவர்கள்‌ பேசிப்பெருக்கிக்‌ கொண்டனர்‌. 
பெருக்குபவர்கள்‌ விரும்பப்பட்டமையால்‌ மேலும்‌ 
பெருகியது அவளைப்பற்றிய பேச்சு. அருமணியை 
ஒளிவளையம்‌ என அவளை ஏழுமுறை சூழ்ந்திருந்தன 
அவளைப்பற்றிய கதைகள்‌. 


மானுடர்‌ வியக்கும்‌ நீள்கருஞ்சுரிகுழலை 
கொண்டிருந்தாள்‌ தேவயானி. அவள்‌ தோளில்‌ வழிந்து 
முதுகிலிறங்கி இடைகடந்து கால்களைத்‌ தொட்டு 
அலையடித்த அக்கரிய ஒளியை ஏழுநாட்களுக்கு 
ஒருமுறை நுனிவெட்டி சீர்படுத்தினர்‌ செவிலியர்‌. 
“நெய்யும்‌ குழம்பும்‌ தேவையில்லை, அவை உள்ளிருக்கும்‌ 
அனலால்‌ உருகி சுடர்கொள்கின்றன” என்றனர்‌ 
செவிலியர்‌. அள்ளிப்பற்றினால்‌ இருகைக்குள்‌ அடங்காத 
அப்பெருக்கை ஐந்து புரிகளெனப்‌ பகுத்துப்‌ பின்னி 
முடைந்திட்டனர்‌. நீராடி வருகையில்‌ தன்‌ குழ 
பின்னணியில்‌ விரிய செஞ்சுடர்‌ மேனி பொலிய அவள்‌ 
தோன்றினாள்‌. “கடுவெளி இருளில்‌ எழுந்த கனல்வடிவக்‌ 
கொற்றவை போல” என்றான்‌ ஒரு சூதன்‌. அவளை 
அவ்வுருவிலேயே நிலைக்கச்செய்தது அச்சொல்லாட்சி. 


குருநிலையில்‌ வாழ்ந்த கவிஞர்கள்‌ அவளைப்பற்றி 
பாடல்களை புனைந்தனர்‌. அக்கதைகள்‌ 
பாணர்களினூடாக வெளியே சென்றன. அங்காடி 
மலர்களை காட்டிலிருந்து வரும்‌ வண்டுகள்‌ 
சூலுறச்செய்வதுபோல அவள்‌ பெயர்‌ மக்களின்‌ 
நாவுகளில்‌ திகழ்ந்தது. அவளை எவரும்‌ காணவில்லை 
என்பதனால்‌ அக்கதைகள்‌ மேலும்‌ பலமடங்கு பெருகின. 
இரவுக்காற்றில்‌ தொலைவிலிருந்து வந்து கனவைத்‌ 
தொட்டு கடந்துசெல்லும்‌ காட்டுமலரின்‌ நறுமணம்‌ 
போன்றிருந்தாள்‌ தேவயானி. அச்சமூட்டுவது, 
தெய்வங்களுக்குரியது. எவரோ தவமிருந்து 
மண்ணிலிறக்கும்‌ வரை விண்ணில்‌ திரண்டு முழுத்துக்‌ 
காத்திருக்கும்‌ கங்கை. 


நூல்களினூடாக விண்ணேறிச்சென்றார்‌ சுக்ரர்‌. அங்கே 
தன்‌ ஆசிரியருடன்‌ சொல்கோத்தார்‌. சூளுரைத்துச்‌ சென்று 
காட்டிலமர்ந்து சஞ்சீவினியை வென்றார்‌. 
பேயுருக்கொண்டு ரிஷபர்வனின்‌ நகருக்குச்‌ சென்று 
அங்கே அவனுக்கு அழிவின்மையின்‌ நுண்சொல்லை 
அளித்து அரசகுருவென அமர்ந்த பின்னரே மீண்டும்‌ தன்‌ 
தவச்சாலைக்கு திரும்பிவந்தார்‌. அப்போது தேவயானி 
இளநங்கையென்றாகிவிட்டிருந்தாள்‌. அவளை அவர்‌ 
விழிகள்‌ அடையாளம்‌ காணவில்லை. தன்‌ 
மாணவர்களையே அவர்‌ அறிந்துகொள்ளவில்லை. 


மீண்டும்‌ தவக்குடிலில்‌ அமைந்து மெல்லமெல்ல 
அக்கனவிலிருந்து மீண்டு எழுந்துவந்தார்‌. “ஆம்‌, இது 
போர்‌. நான்‌ வென்றாகவேண்டும்‌” என்று சுதமரிடம்‌ 
சொன்னார்‌. “நான்‌ அசுரர்களின்‌ அசிரியன்‌. அவர்கள்‌ 
வென்றாகவேண்டும்‌ என்பதற்கு 6 எனக்கு 
அந்நுண்மை அருளப்பட்டுள்ளது” என்றார்‌. 
விண்ணிலும்‌ மண்ணிலுமென அசுரரும்‌ தேவரும்‌ 
படைபொருத அவர்‌ மெல்ல குளிர்ந்து தன்னிலை 
மீண்டார்‌. வென்றுவிட்டோம்‌ என்னும்‌ உணர்வே அவரை 
மீண்டும்‌ இனியவராக ஆக்கியது. மலர்களின்‌ பெயர்கள்‌ 
நினைவுக்கு வந்தன. முற்றத்து மான்கள்‌ அவரைக்‌ 
கண்டு மிரளாதாயின. சிட்டுக்குருவிகள்‌ அவரை அணுகி 
வந்து குரலெழுப்பத்தொடங்கின. 


ஆண்டுக்கொருமுறை நிகழும்‌ சடங்குக்கு என 
காட்டுக்குள்‌ அமைந்த ஏழன்னையரின்‌ ஆலயத்தில்‌ 
பலியும்‌ கொடையும்‌ அளிப்பதற்கென்று சுக்ரரும்‌ அவர்‌ 
மாணவரும்‌ சென்றனர்‌. அத்தவச்சாலையின்‌ முனிவரும்‌ 
துணைவியரும்‌ இளமைந்தரும்‌ தனி நிரையென அங்கே 
சென்றனர்‌. காட்டில்‌ உலவிக்கொண்டிருக்கையில்‌ 


அவர்கள்‌ செல்வதைக்கண்டு ஆர்வம்கொண்ட 
தேவயானி மூன்று வேங்கைகள்‌ விழிகளில்‌ கூர்மையும்‌ 
நடையில்‌ அலுப்பும்‌ தெரிய தொடர்ந்துவர தானும்‌ 
அவர்களுடன்‌ சென்றாள்‌. 


காலகம்‌ என்னும்‌ கரிய சுனையின்‌ கரையில்‌ அமைந்த 
பேராலமரத்தின்‌ விழுதுகளுக்குள்‌ நிறுவப்பட்டிருந்தது 
ஏழன்னையர்‌ ஆலயம்‌. நீளமான பீடத்தில்‌ திசைகளை 
முகமாகக்‌ கொண்ட பிராமி, ஏறுமயிலமர்ந்த கெளமாரி, 
உழவார முகம்கொண்ட வராக, பிறைசூடிய மகேஸ்வரி, 
தாமரைமேல்‌ அமர்ந்த வைஷ்ணவி, தலைமாலை 
அணிந்த சாமுண்டி, மின்படை கொண்ட சச்சி என 
அமர்ந்திருந்த அன்னையர்‌ எழுவருக்கும்‌ செம்பட்டு 
அணிவித்து செம்மலர்‌ மாலை சூட்டி செங்குருதி குழைத்த 
அன்னத்தைப்‌ படைத்து வணங்கினர்‌ முனிவர்‌. 


அன்னையருக்கு பூசைகளை அளித்த முதுபூசகர்‌ தன்‌ 
சிறுமுழவில்‌ விரலோட்டி அவர்களின்‌ தொல்புகழ்‌ 
பாடியபடி சலங்கை கட்டிய கால்களை முன்னும்‌ 
பின்னும்‌ எடுத்து வைத்து சுழன்றாடினார்‌. உருண்ட 
தலைமேல்‌ எழுந்த சிறுசெவிகள்‌ மடிந்தசைய 
வேங்கைகள்‌ இருபுறமும்‌ அமர்ந்திருக்க நடுவே 
கைகளைக்‌ கட்டியபடி தோளில்‌ சரிந்த நீள்குழலுடன்‌ 
நிமிர்ந்த தலையுடன்‌ தேவயானி அப்பூசனையை நோக்கி 
நின்றாள்‌. பூசகர்‌ சொல்பற்றிக்கொள்ள வெறியாட்டு 
கொண்டு வேல்சுழற்றி காற்றில்‌ பாய்ந்து சுழன்று 
அமைந்தெழுந்து பெருங்குரலெடுத்து மலைமுழங்க 

லமிட்ட வேலன்‌ தன்‌ நீள்கோலை அவளை நோக்கி 

ட்டியபடி உடல்கீறி எழுந்ததுபோன்ற கொடுங்குரலில்‌ 
கூவினான்‌. 


“ஏழன்னையரின்‌ மகள்‌. இந்திராணி! இதோ அன்னை 
எழுந்திருக்கிறாள்‌. எழுக அன்னை! பெருவஞ்சம்‌ 
கொண்டவள்‌. பெருஞ்சினத்‌ திருவுரு. எழுக அன்னை! 
குருதிகொள்‌ கொற்றவை எழுக! எரிதழல்‌ முடிசூடியவள்‌. 
எளியோர்‌ தலைகளுக்குமேல்‌ நடந்தகலும்‌ 
கொடுங்கழலாள்‌. அவள்‌ நெற்றிக்கென எழுக, 
பாரதவர்ஷத்தின்‌ உச்சியில்‌ ஒரு மணிமுடி! 
பாரதவர்ஷத்தின்‌ நெஞ்சின்‌ மேல்‌ ஓர்‌ அரியணை 
அமைக, அவளுக்கு! ஆம்‌, அவ்வாறே ஆகுக!” துள்ளிச்‌ 
சுழன்று சொல்‌ சிதற விழுந்து கைகால்‌ உதைத்து மெல்ல 
உடல்‌ அவிந்தான்‌ வேலன்‌. அவன்‌ மேல்‌ குளிர்நீரைத்‌ 
தெளித்து மலரால்‌ அடித்து எழுப்பி அமரவைத்து தேனும்‌ 
பாலும்‌ கலந்த இன்நீரை ஊட்டினர்‌. சிவந்த கண்கள்‌ 
கலங்கி மேலே சென்று செருகி, மறைய கைகால்கள்‌ தளர, 


பல்லக்கு நிலத்திலமர்ந்ததும்‌ நிமித்திகன்‌ கையில்‌ 
வெள்ளிக்கோலுடன்‌ முன்னால்‌ வந்து இடையில்‌ இருந்த 
சங்கை எடுத்து முழங்கினான்‌. அந்தப்புரத்துக்குள்‌ 
இருந்து ஐந்து சேடிகள்‌ மங்கலத்தாலங்களுடன்‌ வந்தனர்‌. 
பல்லக்கின்‌ உள்ளிருந்து திரைச்சீலையை விலக்கி குந்தி 
வெளியே வந்தாள்‌. சிலம்பணிந்த மென்பாதங்கள்‌ இரு 
பொன்னிற முயல்கள்‌ போல மரவுரி மெத்தை மேல்‌ 
வந்தன. இளஞ்சிவப்பு பட்டாடையின்‌ பொன்னூல்‌ 
பின்னல்‌ விளிம்பு அலைநுரையென நெளிந்து 
உலைந்தாடியது. நடையில்‌ ஆடிய கைவளைகள்‌ எங்கோ 
குலுங்கின. கண்முன்‌ மேகலை நலுங்கி குலைந்து பிரிந்து 
இணைந்து அதன்‌ தொங்கும்‌ முத்துக்கள்‌ துள்ளித்‌ 
துவண்டு துவண்டு... 


அவள்‌ அருகே வந்ததை அறிந்ததும்‌ விதுரன்‌ 
தலைவணங்கி “சிறிய அரசியை வணங்குகிறேன்‌. 
இத்தருணத்தில்‌ தங்களை காணும்‌ பேறுபெற்றேன்‌” 
என்றான்‌. கூந்தலை மூடிய மெல்லிய கலிங்கத்துணியை 
இழுத்து விட்டபடி இருகன்னங்களிலும்‌ குழிகள்‌ தெளிய 
புன்னகைசெய்து “என்‌ பேறு அது” என்றாள்‌ குந்தி. 
காதோரத்தில்‌ கருங்குருவி இறகு போல வளைந்து நின்ற 
குழல்புரி ஆடியது. பீலி கனத்த இமைகள்‌ 
செம்மலரிதழ்களென இறங்கின. விதுரன்‌ மீண்டும்‌ தலை 
வணங்கினான்‌. சிலம்புகள்‌ கொஞ்சிக்‌ கொஞ்சி 
விலகிச்சென்றன. வளையல்கள்‌ சிரித்துச்‌ சிரித்துச்‌ 
சென்றன. அணிகளுக்கு இத்தனை ஓசை உண்டா என்ன? 


அவள்‌ அப்பால்‌ வாசலுக்குள்‌ மறைந்தபின்னரும்‌ 
அங்கேயே நின்றுகொண்டிருப்பது போலப்பட்டது. 
சென்றது ஒரு விழிமயக்கா? அவளிடமிருந்து ஒன்று 
அங்கேயே பிரிந்து நின்றுவிட்டதா என்ன? அது 
அவளிடமிருந்து எழுந்த வாசனை என்று எண்ணினான்‌. 
குளியல்பொடியும்‌ கூந்தல்தைலமும்‌ புதுமலரும்‌ அகிலும்‌ 
செம்பஞ்சுக்குழம்பும்‌ கலந்த வாசனை. ஆனால்‌ 
அவற்றைக்‌ கலந்து அவளைச்‌ செய்துவிடமுடியாது. 
அவளுடைய புன்னகையையும்‌ அதில்‌ சேர்க்கவேண்டும்‌. 
கண்கள்‌ மின்ன கன்னங்கள்‌ குழிய செவ்விதழ்கள்‌ 
விரிந்து வாயின்‌ இருபக்கங்களும்‌ மடிய மலரும்‌ ஒளியை. 


வாயோரம்‌ நுரைக்கொப்புளங்கள்‌ உடைய “ஆம்‌! ஆம்‌!” 
என்று அவன்‌ முனகினான்‌. 


அப்போதுதான்‌ சுக்ரர்‌ தன்‌ மகளை முழுதுறக்‌ கண்டார்‌. 
அவள்மேல்‌ பந்தங்களின்‌ செவ்வொளி 
அலையடித்துக்கொண்டிருந்தது. குழல்‌ காற்றில்‌ தழலென 
எழுந்து பறந்தது. இருபுறமும்‌ தழலால்‌ 
னவைபோலிருந்தன வேங்கைகள்‌. அவர்‌ மெய்ப்பு 
கொண்ட உடலுடன்‌ “இவள்‌ மண்நிகழ்ந்த தேவி. 
வென்றெழும்‌ தெய்வம்‌ இவள்‌” என 
சொல்லிக்கொண்டார்‌. மெய்ப்புகொள்ளும்‌ உடலுடன்‌ 
“இவள்‌ என்‌ மகள்‌” என்ற சொல்லை சென்றடைந்தார்‌. 


அதன்‌ பின்‌ அவள்‌ அவருள்ளத்தில்‌ தெய்வத்திற்கு 
நிகரான இடத்தை அடைந்தாள்‌. “பெருமழைக்கு 
முந்தைய இளங்குளிர்காற்றுதான்‌ ஜெயந்தி. அதை நான்‌ 
உணரப்‌ பிந்திவிட்டேன்‌” என்று சத்வரிடம்‌ அவர்‌ 
சொன்னார்‌. “இவள்‌ எவர்‌ என நான்‌ அறியேன்‌. ஆனால்‌ 
இவளுக்கு தந்தையென்றிருப்பதனாலேயே என்‌ பிறப்பு 
முழுமைகொள்கிறது.” இருண்ட நீரடியில்‌ கிடக்கும்‌ 
வைரத்தின்‌ ஒளித்துளி என சத்வரின்‌ உள்ளாழத்தில்‌ ஒரு 
புன்னகை எழுந்தது. நான்‌ தந்தையரை பார்க்கத்‌ 
தொடங்கி நெடுநாளாகிறது சுக்ரரே என அவர்‌ 
சொல்லில்லாமல்‌ எண்ணிக்கொண்டார்‌. 


துணைவியை இழந்தவர்கள்‌ மகளை தலைமேல்‌ 
வைப்பதுண்டு. அது மனைவியின்‌ இடம்‌ மட்டும்‌ அல்ல. 
மனைவியை மறக்கும்‌ வழி. இழந்ததை 
ஒன்றுக்குமூன்றென மீட்கும்‌ சூழ்ச்சி. மனைவியை 
மறந்ததன்‌ குற்றவுணர்ச்சியைக்‌ கொண்டு அதை 
வளர்க்கிறார்கள்‌. உதிரிலைகள்‌ உரமாகி தஸிரிலை 
தழைப்பதுபோல இயற்கையின்‌ நெறி அது. “ஆம்‌, 
தெய்வங்களுக்கு முன்னரே ஊர்திகள்‌ 
பிறந்துவிடுகின்றன” என்றார்‌ சத்வர்‌. ”நன்று சொன்னீர்‌. 
நன்று சொன்னீர்‌, சத்வரே” என அவர்‌ தோளை 
தழுவிக்கொண்டார்‌ சுக்ரர்‌. 

சுக்ரரின்‌ குருநிலைக்கு அருகில்‌ ஓடிய பிரவாகினி எனும்‌ 
சிற்றோடையில்‌ இறங்கி நீராடி மூன்று வெண்ணிற 
அல்லிமலர்களை கொடியுடன்‌ கொய்து கையில்‌ 
எடுத்தபடி ஈரம்‌ சொட்டும்‌ ஆடையும்‌ நீர்த்துளிகள்‌ 
ஒளிர்ந்து தயங்கிய பொன்னிறத்‌ தோள்களுமாக கசன்‌ 
நடந்து வந்து குடில்தொகையின்‌ முகப்பை அடைந்தான்‌. 


அங்கு மல்லாந்தும்‌ ஒருக்களித்தும்‌ விழிசுருக்கி மூடி 
முகவாய்மயிர்‌ அவ்வப்போது சிலிர்க்க தோளும்‌ பிடரியும்‌ 
விதிர்த்து சிற்றுயிர்களை விரட்ட சிற்றிலைச்செவிகள்‌ 
குவிந்தும்‌ விலகியும்‌ ஒலிகூர இளவெயிலாடிப்‌ 
படுத்திருந்த மூன்று வேங்கைகளில்‌ ஒன்று 
தொலைவிலேயே அவன்‌ மணத்தை அறிந்தது. 
செவிகோட்டி ஒலிகூர்ந்து மெல்ல உறுமியபடி எழுந்து 
மூக்கை நீட்டிக்கொண்டு மென்காலெடுத்து வைத்து 
பதுங்கி முன்னால்‌ சென்றது. 


தலையை அசைத்து சொடுக்கொலி எழுப்பியபடி பிற இரு 
வேங்கைகளும்‌ திரும்பி அதை நோக்கின. ஒன்று 
முன்கால்‌ தூக்கி வைத்து எழுந்து அமர்ந்து செந்நிற 
வாய்க்குள்‌ வெண்பற்கள்‌ தெரிய, நாக்கு உள்வளைந்து 
அசைய, கோட்டுவாயிட்டு உடல்‌ நெடுக்கி சோம்பல்‌ 
முறித்தது. முன்னால்‌ சென்ற வேங்கை உறுமலில்‌ 
கார்வை ஏற கால்களை நீட்டி உடலை நிலத்துடன்‌ பதிய 
வைத்து பாய்வதற்கான நிலை கொண்டது. படுத்திருந்த 
வேங்கைகளில்‌ ஒன்று வாலைச்‌ சொடுக்கி நீட்டியபடி 
எழுந்து மெல்லடி வைத்து அதன்‌ பின்னால்‌ வந்து 
நின்றது. மூன்றாம்‌ வேங்கை ஆர்வமற்றதுபோல 
மல்லாந்து நான்குகால்களையும்‌ காற்றில்‌ உதைத்து 
முதுகைந்ட்டி வாலைச்‌ சுழற்றியபின்‌ மறுபக்கமாக 
புரண்டது. 


காட்டைப்‌ பகுத்து வந்த இடைவழிகளினூடாக சீரான 
நடையுடன்‌ வந்த கசன்‌ இரு வேங்கைகளையும்‌ 
தொலைவிலேயே கண்டான்‌. டட பட புன்னகைமாறா 
முகத்துடன்‌ அவன்‌ அவற்றை நோக்கி வந்தான்‌. 
அணுகலாகாதெனும்‌ எச்சரிக்கையை உறுமியது முதல்‌ 
வேங்கை. இரண்டாவது வேங்கை அதை தோளுரசிக்‌ 
கடந்து வழிமேல்‌ சென்று நின்று மேலும்‌ உரத்த குரலில்‌ 
எச்சரித்தது. நடையின்‌ விரைவு மாறாமல்‌ அதை 
நோக்கியே கசன்‌ வந்தான்‌. வேங்கை அஞ்சுவதுபோல்‌ 
பின்காலெடுத்துவைத்து வால்‌ தரைப்புழுதியில்‌ புரள 
உடல்பதுங்க அமர்ந்தது. பின்னர்‌ முன்கால்களை மடித்து 
மண்ணுடன்‌ நன்றாக ஒட்டிக்‌ கொண்டு காதுகளை 
அசைத்தபடி மூக்கைச்‌ சுளித்து வாய்திறந்து 
கோரைப்பற்களைக்‌ காட்டி ஓசையின்றி உறுமியது. 


இரு வேங்கைகளும்‌ சேர்ந்து எழுப்பிய ஆழ்ந்த ஒலியில்‌ 
குடிலுக்குள்ளிருந்து இளமுனிவர்‌ ஒருவர்‌ எட்டிப்பார்த்து 
“என்ன அங்கே ஓசை?” என்று கேட்டார்‌. கசன்‌ 
அணுகுவதை அவர்‌ பார்க்கவில்லை. வழக்கமாக 
தவக்குடிலுக்கு வரும்‌ இரவலரும்‌ பாணரும்‌ சூதரும்‌ 


அயல்முனிவரும்‌ வேங்கைகளைக்‌ கண்டதுமே அப்பால்‌ 
நின்று அங்கு தொங்கும்‌ கயிறொன்றைப்‌ பற்றி இழுப்பது 
வழக்கம்‌. குடில்‌ முற்றத்தில்‌ வளர்ந்த காட்டிலந்தை 
மரத்தின்‌ கிளையில்‌ தொங்கியிருந்த வெண்கல மணிகள்‌ 
ஒலிக்கத்‌ தொடங்கும்‌. முனிவர்‌ எவரேனும்‌ இறங்கி வந்து 

ணையிட்டால்‌ வேங்கைகள்‌ குரல்‌ தாழ்த்தி காற்றுபட்ட 
நாணல்பரப்பென உடலில்‌ மென்மயிர்தோல்‌ அலைபாய 
எழுந்து உறுமியபடி திரும்பிச்‌ சென்று தங்களிடத்தில்‌ 
படுத்துக்கொள்ளும்‌. அயலவன்‌ உள்ளே நுழைந்து 
தங்கள்‌ முன்னிருந்து அகல்வது வரை அவற்றின்‌ 
விழிகள்‌ பளிங்குருளைகளின்‌ ஒளியுடன்‌ அவர்களை 
நோக்கி நிலைத்திருக்கும்‌. 


கசன்‌ அந்த மணியை பார்த்தான்‌ எனினும்‌ அவன்‌ நடை 
விரைவழியவில்லை. அதைக்‌ கடந்து குடில்‌ முற்றத்தை 
அவன்‌ அணுகியபோது முற்றத்தில்‌ படுத்திருந்த 
மூன்றாவது வேங்கை துள்ளி எழுந்து கால்கள்‌ 
மண்ணைப்‌ பற்றி உந்த அங்கிருந்தே ஓடி பிற இரு 
வேங்கைகளையும்‌ கடந்து தாவி அவன்‌ மேல்‌ பாய்ந்தது. 
காற்றில்‌ திரும்பும்‌ இலைத்தளிர்‌ போல எளிதாக அதை 
ஒழிந்து அவ்விரைவிலேயே அதன்‌ முன்கால்களைப்‌ 
பற்றி தன்‌ தலைக்குமேல்‌ சுழற்றி தரையிலிட்டு அதன்‌ 
கழுத்தில்‌ தன்‌ வலது முழங்காலால்‌ ஊன்றி அழுத்தி 
இருமுன்னங்கால்களுக்கு நடுவே இருந்த நரம்பு 
முடிச்சொன்றை இடக்கையின்‌ பெருவிரலாலும்‌ 
சுட்டுவிரலாலும்‌ அழுத்தினான்‌ கசன்‌. 


கால்கள்‌ செயலிழந்து உடல்‌ நடுங்கிய வேங்கை மெல்லிய 
கேவல்‌ ஒலியுடன்‌ அங்கே கிடந்து நெளிந்தது. மேலே 
தூக்கிய அதன்‌ நான்கு கால்களும்‌ வலிப்பு 
கொண்டவையபோல்‌ இழுபட்டன. நீண்ட வால்‌ மண்ணில்‌ 
புரண்டது. அஞ்சிய பிற இரு வேங்கைகளும்‌ கால்களை 
இழுத்து பின்வாங்கி முற்றத்திற்குச்‌ சென்று நின்று 
பெருங்குரலெடுத்து தேவயானியை அழைத்தன. 


அவற்றின்‌ ஓசை கேட்டு தன்‌ குடிலுக்குள்‌ ஆடை 
அணிந்துகொண்டிருந்த தேவயானி மடித்த 
பட்டுச்சேலையின்‌ பட்டைக்கொசுவத்தை வயிற்றை எக்கி 
இடைக்குள்‌ செருகிவிட்டு மறுமுனையை இடைசுற்றி 
எடுத்து முலைக்கச்சின்‌ மேல்‌ இட்டு தோளில்‌ அழுத்தியபடி 
வாயிலினூடாக எட்டிப்பார்த்தாள்‌. அதே கணம்‌ 
இரண்டாவது வேங்கை வலது முன்காலால்‌ தரையை 
அறைந்து உறுமியபடி எழுந்து கசனை நோக்கி பாய்ந்தது. 
அவன்‌ முதல்வேங்கையை விட்டு எழுந்து காற்றில்‌ 
மல்லாந்து வந்த அதன்‌ நெஞ்சை இடக்கையால்‌ 


அறைந்து தரையில்‌ வீழ்த்தி அதன்‌ அடிவயிற்றில்‌ தன்‌ 
இடது முழங்காலை ஊன்றி இரு முன்னங்கால்களுக்கு 
நடுவே அமைந்த நரம்பு முடிச்சை இடக்கை விரல்களால்‌ 
அள்ளி பிடியைப்பற்றி அழுத்தி மண்ணுடன்‌ சேர்த்துக்‌ 
கொண்டான்‌. அக்காட்சியைக்‌ கண்டு கையில்‌ சேலை 
நுனியுடன்‌ அவள்‌ திகைத்து செயலற்று நின்றாள்‌. 


இரு முன்னங்கால்களும்‌ காற்றில்‌ தாவி ஓடுவதுபோல்‌ 
அசைய வாய்‌ திறந்து நாக்கு மடிந்து வெளியே சரிந்து 
தொங்கிக்‌ கிடக்க ஏங்கியழுதது வேங்கை. முற்றத்தில்‌ 
நின்ற அதன்‌ உடன்‌ பிறந்தான்‌ பாய்ந்து தேவயானியின்‌ 
குடிலுக்குள்‌ நுழைந்து அவளுக்குப்பின்னால்‌ சென்று 
அரையிருட்டில்‌ ஒளிந்தது. அறைக்குள்‌ தத்தளித்தபின்‌ 
குடில்‌ மூலையில்‌ தன்‌ பின்னுடலை நன்கு 
ஒடுக்கிக்கொண்டு முன்வலக்காலை மெல்ல தூக்கி 
வைத்தபடி கேவி அழத்தொடங்கியது. மேலாடை 
நுனியைச்‌ சுழற்றி இடுப்பில்‌ செருகியபடி வெளியே 
ஓடிவந்த தேவயானி ஒற்றைக்‌ கையால்‌ இரு 
வேங்கைகளையும்‌ வீழ்த்தியபின்‌ வலக்கையில்‌ ஏந்திய 
மூன்று வெண்‌ அல்லி மலர்களுடன்‌ முற்றத்திற்கு வந்து 
நின்ற பேரழகனைக்‌ கண்டு நடைதளர்ந்தாள்‌. 


இருகைகளும்‌ ஒன்றுடன்‌ ஒன்று விரல்‌ கோத்து நெஞ்சக்‌ 
குவடுகளின்‌ நடுவே அமைய “யார்‌?” என்று அவள்‌ 
கேட்டாள்‌ அவ்வொலி நாவிலெழாமையை உணர்ந்து 
மீண்டும்‌ “யார்‌?” என்றாள்‌. அவி வல்‌ வாரா அவள்‌ 
கேட்கவில்லை. மூன்றாம்‌ முறை வயிற்றில்‌ இருந்து 
காற்றைத்‌ திரட்டி அவள்‌ “யார்‌?” என்று கேட்டது 
மிகையாக எழுந்தது. அவன்‌ புன்னகையுடன்‌ 
“பிரஹஸ்பதியின்‌ மைந்தனாகிய நான்‌ கசன்‌. என்‌ 
தந்தையின்‌ முதல்‌ மாணவராகிய சுக்ரரை பார்க்க 
வந்தேன்‌. அவருடைய மாணவராக அமைய 
விழைகிறேன்‌” என்றான்‌. 


முதற்கணம்‌ எழுந்த முற்றிலும்‌ நிலையழிதலை 
அவனுடைய சொற்களினூடாகக்‌ கடந்த தேவயானி 
சீற்றம்‌ கொண்டு குடிலின்‌ கல்படிகளில்‌ இறங்கி அவனை 
நோக்கி வந்து “இது அசுரர்களின்‌ முதலாசிரியரின்‌ 
குருநிலை. எந்தத்‌ துணிவில்‌ இதற்குள்‌ அத்துமீறினீர்‌? 
இவை நான்‌ வளர்க்கும்‌ வேங்கைகள்‌. என்‌ உடன்‌ 
பிறந்தவை. இவற்றின்மேல்‌ எப்படி உமது கை படலாம்‌? 
இதன்‌ பொருட்டு உம்மை தண்டிப்பேன்‌” என்றாள்‌. கசன்‌ 
புன்னகைத்து திரும்பி வேங்கைகளை நோக்கி “இன்னும்‌ 
சற்று நேரத்தில்‌ அவை எழுந்துவிடும்‌. அவற்றின்‌ 
கைகால்களை செயலிமக்கச்‌ செய்யும்‌ சிறிய நரம்பு 


அழுத்தத்தையே அளித்தேன்‌. அவற்றுக்கு தீங்கு ஏதும்‌ 
ளைவிக்கவில்லை” என்றான்‌. 


அவள்‌ மேலும்‌ சினத்துடன்‌ “தீங்கு விளைவித்தீரா 
இல்லையா என்று முடிவு செய்ய வேண்டியவள்‌ நான்‌. என்‌ 
முன்‌ இப்படி தருக்கி நின்று பேச எவரையும்‌ 
விட்டதில்லை” என்றாள்‌. அவன்‌ அதே 
மாறாப்புன்னகையுடன்‌ “பொறுத்தருள்க முனிவர்மகளே, 
எவரிடமும்‌ ஒப்புதல்‌ வாங்கி பேசும்‌ வழக்கம்‌ 
எனக்கில்லை” என்று சொன்னான்‌. தன்னையறியாமல்‌ 
குரல்‌ மாற “நான்‌ முனிவர்‌ மகளென்று யார்‌ சொன்னது?” 
என்று அவள்‌ கேட்டாள்‌. “சுக்ரரின்‌ குருநிலைக்குள்‌ 
இப்படி குரலெடுத்துப்‌ பேச பிறிதெவரும்‌ துணிய 
மாட்டார்கள்‌. சுக்ரரின்‌ மகள்‌ பேரழகியென்றும்‌ 
பேரரசியருக்குரிய ஓங்குகுரல்‌ கொண்டவள்‌ என்றும்‌ 
அங்காடிகளிலேயே பாணர்கள்‌ 
பாடிக்கொண்டிருக்கிறார்கள்‌” என்று அவன்‌ 
சொன்னான்‌. 


தன்‌ அழகைப்பற்றி அவன்‌ சொன்னதும்‌ மீண்டும்‌ ஓர்‌ 
அகஅதிர்வுக்குள்ளாகி அவள்‌ சொல்லிழந்தாள்‌. 
அதற்குள்‌ அப்பாலிருந்த மாணவர்‌ குடில்களில்‌ இருந்து 
வந்த கிருதரும்‌ சுஃப்ரரும்‌ “யார்‌ நீர்‌? எங்கு வந்தீர்‌?” என்று 
கசனிடம்‌ கேட்டனர்‌. அவன்‌ தன்‌ கொடிவழியும்‌ 
குருமுறையும்‌ கொண்ட செய்யுளை உரைத்து 
தலைவணங்கினான்‌. அவர்களும்‌ தங்கள்‌ நெறி கொண்ட 
செய்யுளை உரைத்து தலைவணங்கி அவனை வரவேற்று 
அழைத்துச்‌ சென்றனர்‌. அவன்‌ நோக்கு விலக்கி 
அவர்களுடன்‌ சொல்லாடத்‌ தொடங்கியதுமே 
எடையொன்றை மெல்ல இறக்கியவள்போல தேவயானி 
உடல்‌ தளர்ந்தாள்‌. அவன்‌ அகன்றதும்தான்‌ முற்றிலும்‌ 
விடுதலைகொண்டாள்‌. 
தன்‌ நிலையழிவை தானே கண்டதால்‌ எழுந்த சீற்றமே 
அது என்றும்‌ அம்மிகைச்சீற்றம்‌ தன்னை மேலும்‌ 
நிலையழிந்தவளாகவே காட்டியதென்றும்‌ உணர்ந்தாள்‌. 
அவன்‌ நோக்கும்போது ஏன்‌ சினம்‌ தன்னுள்‌ 
எழுந்ததென்றும்‌ அவன்‌ விழி திரும்பியதும்‌ அது முற்றும்‌ 
தணிந்து ஏக்கமென்று எப்படி மாறியதென்றும்‌ 
வியந்துகொண்டாள்‌. பின்னர்‌ குனிந்து தன்‌ 

டையையும்‌ இடையணியையும்‌ சரிபார்த்தாள்‌. 
தோளில்‌ மடித்திட்ட மேலாடையின்‌ நெளிகள்‌ சரியாக 
அமைந்திருக்கின்றனவா என்று நோக்கி அவை 
குலைந்திருக்கக்‌ கண்டு விரலால்‌ நீவி சீரமைத்தாள்‌. 
அதன்‌ பின்னரே அவன்‌ நெடுந்தொலைவுக்கு 


சென்றுவிட்டதை எண்ணி தனக்குள்‌ புன்னகைத்தாள்‌. 


இரு வேங்கைகளும்‌ எழுந்து உடலை உலுப்பியபடி 
அவளை நோக்கி வந்தன. முதல்வேங்கை தன்‌ 
காதுகளுக்குள்‌ ஏதோ புகுந்துவிட்டதுபோல தலையை 
குலைத்தபின்‌ காலால்‌ காதை தட்டிக்கொண்டது. 
இரண்டாவதாக வந்த வேங்கை கால்களை நீட்டி வைத்து 
முதுகை வளைத்து நிலத்தில்‌ வயிறு பட முதுகை 
சொடுக்கெடுத்து சிறு உடுக்கொலியுடன்‌ உடலை 
உதறிக்கொண்டு அணைந்தது. முதலில்‌ வந்த வேங்கை 
செல்லமாக உறுமியபடி அவளை அணுகி வாலை 
விடைத்து தூக்கிக்கொண்டு அவள்‌ கால்களில்‌ தன்‌ 
விலாவைத்‌ தேய்த்தபடி நீவிச்சென்றது. திரும்பி மீண்டும்‌ 
விலாவைத்‌ தேய்த்தபடி சுழன்றது. இரு கால்களையும்‌ 
அவள்‌ இடைமேல்‌ வைத்து எழுந்து அவள்‌ 
முகத்தைப்பார்த்து உறுமியது. அவள்‌ அதன்‌ 
காதுகளுக்கு நடுவே தன்‌ கையை வைத்து வருடியபடி 
அவன்‌ சென்று மறைந்த பாதையை 
பார்த்துக்கொண்டிருந்தாள்‌. 


இரண்டாவது சிறுத்தை நெருங்கி வந்து அவள்‌ உடலை 
உரசிச்‌ செல்ல அதன்‌ தலையைத்‌ தட்டி “ஆடையை 
கலைக்கிறாயா, மூடா?” என்றாள்‌. இரு வேங்கைகளையும்‌ 
தலையைத்‌ தட்டி முற்றத்திலேயே விளையாடும்படி 
சொல்லிவிட்டு தன்‌ குடிலுக்குள்‌ சென்றாள்‌. அவளைக்‌ 
கண்டதும்‌ அங்கிருந்த வேங்கை காலை தூக்கிக்கொண்டு 
முனகி அழுது முகத்தை சுவர்நோக்கி 
திருப்பிக்கொண்டது. அவள்‌ அருகே சென்று அதன்‌ 
காதைப்பற்றி இழுத்து “வெளியே செல்‌, கோழையே!” 
என்றாள்‌. மாட்டேன்‌ என்று அது உடல்‌ குறுக்கி தன்னை 
இழுத்துக்கொண்டு உள்ளேயே அமர முயன்றது. 


அவள்‌ அதன்‌ காதுகளைப்பிடித்து இழுத்தபோது 
தயங்கியபடி எழுந்து மெதுவாக நடந்து வெளியே 
எட்டிப்பார்த்து தன்‌ உடன்பிறந்தார்‌ அங்கே இயல்பாக 
நிற்பதைக்‌ கண்டதும்‌ உறுமியபடி வெளியே பாய்ந்து 
முற்றத்தை அடைந்து அவை இரண்டையும்‌ அணுகி 
உடலை உரசிக்கொண்டு வாலைத்‌ தூக்கியபடி உறுமிச்‌ 
சுழன்றது. மண்ணில்‌ படுத்து நான்கு கால்களையும்‌ 
அகற்றி தன்‌ அடிவயிற்றை காட்டியது. மூத்த வேங்கை 
அதன்‌ அடிவயிற்றில்‌ தன்‌ முகத்தை வைத்து உரசி அதை 
தேற்றியது. ஒன்றை ஒன்று உடலை உரசியும்‌ முகத்தால்‌ 
வருடியும்‌ பொய்க்கடி கடித்தும்‌ தேற்றிக்‌ கொண்டன. 
மெல்ல அதுவே விளையாட்டென்று ஆகி பாய்ந்து 
விலகியும்‌ பின்னால்‌ சென்று கவ்வியும்‌ கைகளால்‌ 


பொய்யாக அறைந்தும்‌, தழுவியபடி மண்ணில்‌ விழுந்து 
புரண்டெழுந்தும்‌ அவை விளையாடத்தொடங்கின. தன்‌ 
குடிலின்‌ வாயிலில்‌ அமர்ந்தபடி அவை விளையாடுவதை 
அவள்‌ நோக்கிக்கொண்டிருந்தாள்‌. 

53. விழியொளிர்‌ வேங்கைகள்‌ 


சுக்ரர்‌ கசனை தன்‌ மாணவனாக ஏற்றுக்கொள்வாரென்று 
கிருதர்‌ உட்பட அவரது மாணவர்கள்‌ எவரும்‌ 
எதிர்பார்க்கவில்லை. பிரஹஸ்பதியின்‌ மைந்தன்‌ என 
அவன்‌ தன்னை அறிமுகம்‌ செய்துகொண்டதுமே அவன்‌ 
வருகையின்‌ நோக்கம்‌ அனைவருக்கும்‌ புரிந்துவிட்டது. 
ஒழியாது நிகழ்ந்துகொண்டிருந்த போரில்‌ ஒவ்வொரு 
நாளுமென தேவர்‌ படைகள்‌ 
பின்வாங்கிக்கொண்டிருந்தன. சஞ்சீவினி நுண்சொல்‌ 
இன்றி அவர்கள்‌ அணுவிடையும்‌ முன்னகர 
முடியாதென்பதை அறியாத எவரும்‌ அக்குருநிலையில்‌ 
இருக்கவில்லை. க முறைமைப்படி அவனுக்கு 
வாழ்த்துச்‌ சொல்லி சுக்ரரிடம்‌ அழைத்துச்சென்றனர்‌. 
கசன்‌ வாயிலில்‌ கூப்புகையில்‌ மலர்களுடன்‌ நின்றிருக்க 
சுக்ரரின்‌ தனியறைக்குள்‌ நுழைந்த கிருதர்‌ 
தலைவணங்கி அங்கே ஈச்சைஓலைப்‌ பாயில்‌ கால்மடித்து 
அமர்ந்து விழிசுருக்கி நூலாய்ந்துகொண்டிருந்த 
அவரிடம்‌ பிரஹஸ்பதியின்‌ மைந்தன்‌ கசன்‌ 
வந்திருப்பதை அறிவித்தார்‌. அப்போது சுக்ரர்‌ கயிலை 
மலையில்‌ அம்மையும்‌ அப்பனும்‌ ஆடிய இனிய 
ஆடலொன்றை விவரிக்கும்‌ சிருஷ்டிநிருத்யம்‌ என்னும்‌ 
குறுங்காவியத்தை படித்துக்கொண்டிருந்தார்‌. அதே 
முகமலர்வுடன்‌ நிமிர்ந்து நோக்கி “யார்‌, கசனா...? என்‌ 
இளமையில்‌ அவனை தோளிலேற்றி 
விளையாடியிருக்கிறேன்‌. எங்கே அவன்‌?” என்றபடி 
கையூன்றி எழுந்தார்‌. 


அம்முகமலர்வை எதிர்பார்த்திராத கிருதர்‌ 
வந்திருப்பவனின்‌ நோக்கம்‌ பற்றி ஆசிரியரிடம்‌ 
சொல்லலாமா என்று ஐயுற்றார்‌. அப்படி சொல்வது 
ஒருவேளை ஆசிரியரின்‌ நுண்ணுணர்வை குறைத்து 
மதிப்பிடுவதாக பொருள்படுமோ என்ற ஐயம்‌ அவரை 
தடுத்தது. அந்த இரு முனையில்‌ அவர்‌ உடலும்‌ மெல்ல 
ததும்பியது. அவரைக்‌ கடந்து சிற்றடிகளுடன்‌ 
விரைந்துசென்ற சுக்ரர்‌ படியில்‌ மூன்று 
வெண்மலர்களுடன்‌ வந்துநின்ற பேரழகனைக்‌ கண்டு 
கைகளை விரித்து உரக்கக்கூவி அருகணைந்து 
தோள்களை தழுவிக்கொண்டார்‌. உரத்த குரலில்‌ 


“வளர்ந்துவிட்டாய்‌! தோள்திண்மை கொண்ட 
இளைஞனாகிவிட்டாய்‌!” என்றார்‌. அவன்‌ குனிந்து அவர்‌ 
கால்களில்‌ வெண்மலர்களை வைத்துவிட்டு தொட்டு 
சென்னிசூடினான்‌. 


தன்‌ கைகளால்‌ அவன்‌ புயங்களையும்‌ கழுத்தையும்‌ 
வருடி முகத்தில்‌ தொட்டு “மெல்லிய மீசை, மென்பட்டு 
போன்ற தாடி... நன்று! இளமையிலேயே நீ பேரழகு 
கொண்டிருந்தாய்‌. இளைஞனாக இந்திரனுக்கு நிகராகத்‌ 
தோன்றுகிறாய்‌... இளமையில்‌ கண்களில்‌ தெரியும்‌ 
நகைப்பு... ஆம்‌, இளமையில்‌ மட்டுமே தெரிவது... வருக!” 
என்றபின்‌ இரு கைகளையும்‌ பற்றி “வருக!” என்று 
உள்ளே அழைத்துச்சென்றார்‌. “கிருதரே, இவன்‌ என்‌ 
மைந்தனுக்கு நிகரானவன்‌. பார்த்தீரா, இவனுக்கு 
நிகரான அழகனை கண்டதுண்டா நீர்‌?” என்றார்‌. 


அப்போதே கிருதர்‌ என்ன நிகழுமென்பதை 
உள்ளுணர்ந்துவிட்டார்‌. முடிவுகள்‌ எண்ணங்களால்‌ 
அல்ல, எப்போதும்‌ உணர்வுகளால்தான்‌ 
எடுக்கப்படுகின்றன என்று அவர்‌ அறிந்திருந்தார்‌. சுக்ரர்‌ 
உரத்த குரலில்‌ “அமர்க... யாரது, இன்னீர்‌ கொண்டுவருக! 
அமர்க, மைந்தா!” என்றபடி அமர்ந்தார்‌. “நான்‌ ஒரு 
குறுங்காவியத்தை வாசித்துக்கொண்டிருந்தேன்‌. 
கோடைக்‌ குடிநீர்போல இனியது. வானம்தெரியும்‌ 
சுனைபோல்‌ ஆழம்கொண்டது. அம்மையிடம்‌ அப்பன்‌ 
சொல்கிறான்‌, இனியவற்றை விரும்புபவன்‌ 
இனியவற்றை விதைத்து வளர்க்கட்டும்‌. காதலை 
விரும்புபவன்‌ அதை காதலிக்கு அளிக்கட்டும்‌ என... 
அஸ்வாலாயனரின்‌ ஒப்புமைகள்‌ மிக எளியவை. 
அணிச்செறிவற்றவை. ஆனால்‌ நெஞ்சில்‌ நிற்பவை... நீ 
காவியம்‌ பயில்கிறாய்‌ அல்லவா?” 


“ஆம்‌, உண்மையில்‌ வேதமெய்மைக்கும்‌ 
தத்துவங்களுக்கும்‌ மேலாகவே நான்‌ கவிதையில்‌ 
ஈடுபட்டிருக்கிறேன்‌” என்றான்‌ கசன்‌. “ஆம்‌, 
அப்படித்தான்‌. உன்‌ அகவை அதையே நாடச்செய்யும்‌... 
கிருதரே, பார்த்தீரல்லவா?” கிருதர்‌ சுக்ரரை அப்படி ஒரு 
உவகைநிலையில்‌ கண்டதே இல்லை. பொருள்துலங்கா 
விழிகளுடன்‌ “ஆம்‌” என்றார்‌. “என்ன இளமை! 
இளமையில்‌ எதையும்‌ வெல்லவேண்டும்‌ என எண்ணாது 
வாழ்பவன்‌ நல்லூழ்‌ கொண்டவன்‌. அவன்‌ அழகையும்‌ 
இனிமையையும்‌ முழுதாக அறிந்து திளைப்பான்‌....” 
என்றார்‌. கிருதர்‌ தலையசைத்தார்‌. 


தன்முன்‌ வந்துநின்ற அழகனைக்‌ கண்ட சுக்ரரின்‌ 


விழிகள்‌ தேவயானிக்குரியவை என்னும்‌ எண்ணம்‌ 
கிருதருக்குள்‌ எழுந்தது. கசனிடம்‌ பேசிக்கொண்டிருந்த 
தேவயானியை தொலைவிலேயே நோக்கியபடி அவர்‌ 
அணுகியபோது அவள்‌ முகத்திலும்‌, நோக்கிலும்‌, 
துவண்டு ஒசிந்த இடையிலும்‌ தெரிந்த பெண்மையை 
முன்பெப்போதும்‌ அவளிடம்‌ அவர்‌ பார்த்ததில்லை. 
அவனை அழைத்துக்கொண்டு திரும்பி நடக்கையில்‌ 
அவள்‌ விழிகள்‌ அவருள்‌ மேலும்‌ தெளிந்து எழுந்தன. 
அதிலிருந்தது காதல்‌ என்பதை ஐயமிலாது உணர்ந்தார்‌. 
சீற்றமென்றும்‌ ஆர்வமின்மை என்றும்‌ அகல்தல்‌ என்றும்‌ 
அது தன்னை நடிக்கிறது. ஆர்வமின்மை தன்‌ காதலை 
பிறரிடமிருந்து மறைக்க, சீற்றம்‌ அதை தன்‌ 
உள்ளத்திடமிருந்தே விலக்க. அகல்தல்‌ தன்‌ உடலில்‌ 
இருந்து மறைக்க. காதல்‌ அதை 
மறைத்துக்கொள்வதற்கான முயற்சிகள்‌ வழியாகவே 
வெளிப்படுகிறது. அதைக்‌ கடக்கும்‌ முயற்சிகள்‌ 
வழியாகவே வலுப்பெறுகிறது. மறுப்பதற்குரிய சொற்கள்‌ 
வழியாகவே மொழியாகிறது. 


அக்காதல்‌ எவ்விளைவை உருவாக்குமென்று அவர்‌ 
எண்ணமுனை வருநிகழ்வுகளை 
துழாவிக்கொண்டிருந்தபோதுகூட எழும்‌ 
காதலொன்றைக்‌ காணும்போது உருவாகும்‌ இனிமை 
அவருள்ளத்தில்‌ நிறைந்திருந்தது. கசனை நோக்கி 
ஓடிச்சென்று தழுவிக்கொண்ட சுக்ரரிலும்‌ அதே 
விழிகளை கண்டார்‌. அச்சமும்‌ ஐயமும்‌ கொண்டு அவர்‌ 
உள்ளம்‌ தத்தளிக்கையில்கூட ஆழத்தில்‌ நுண்‌ நா ஒன்று 
அந்த இனிமையைத்‌ துழாவி 
திளைத்துக்கொண்டிருந்தது. காதலை விரும்பாத 
உள்ளம்‌ இல்லை. அது உயிர்கள்‌ கொள்ளும்‌ களியாட்டு. 
ஆனால்‌ அதை மானுடரால்‌ ஆடியிலேயே நோக்கமுடியும்‌. 
நேர்நின்று நோக்கினால்‌ அதன்‌ பித்து அச்சுறுத்துகிறது. 
அதன்‌ மீறல்‌ பதைப்பை அளிக்கிறது. 


“இங்கே நான்‌ வந்தபின்‌ உன்னை நினைத்ததே இல்லை. 
வஞ்சத்தால்‌ கூர்கொண்டு முன்செல்பவன்‌ நான்‌. ஆனால்‌ 
உன்னை மறந்ததே இல்லை என இப்போது உணர்கிறேன்‌” 
என்ற சுக்ரர்‌ கிருதரிடம்‌ திரும்பி சிறுவர்களுக்குரிய 
கொப்பளிப்புடன்‌ “எவ்வளவு வளர்ந்துவிட்டான்‌! 
இவனை மடியிலிருத்தி முதல்‌ பறவையை சுட்டிக்‌ 
காட்டியவன்‌ நான்‌. இவனுக்கு வேதமுதற்சொல்லை 
ஓதியவனும்‌ நானே. நெய்யை நெருப்பென வேதங்களை 
இவன்‌ கற்கும்‌ திறன்‌ கண்டு வியந்திருக்கிறேன்‌. 
ஆசிரியரின்‌ மைந்தன்‌ இவன்‌. எனக்கு இவன்‌ 
மைந்தனுக்கு நிகர்‌ அல்லது ஒரு படி மேல்‌” என்றார்‌. 

அனகை மெல்ல வாயிலில்‌ வந்து நின்றபோது குந்தி 
ஆடியிலேயே அதைக்கண்டு திரும்பி நோக்கி 
தலையசைத்தாள்‌. காதிலணிந்திருந்த குழையின்‌ 
ஆணியைப்‌ பொருத்தியபடி அவள்‌ ஆடியிலேயே 
அனகையின்‌ விழிகளை சந்தித்தாள்‌. 
“முடிசூட்டுவிழாவுக்கான அனைத்தும்‌ 
முடிவடைந்துவிட்டன அரசி” என்றாள்‌ அனகை. 
“ஷத்ரியர்‌ அனைவருக்கும்‌ அழைப்பு 
அனுப்பப்பட்டுள்ளது. ஷத்ரிய மன்னர்கள்‌ 
ஐம்பத்தைந்துபேருக்கும்‌ அமைச்சரோ தளபதியோ நேரில்‌ 
சென்று அழைப்புவிடுத்திருக்கிறார்கள்‌. 
பிறமன்னர்களில்‌ வேசரத்துக்கும்‌ உத்கலத்துக்கும்‌ 
கூர்ஜரத்துக்கும்‌ காமரூபத்துக்கும்‌ ஷத்ரியர்கள்‌ 
சென்றிருக்கிறார்கள்‌. மற்றவர்களுக்கு மங்கலதாசியரும்‌ 
சேடியரும்‌ சென்று அழைப்புவிடுத்திருக்கிறார்கள்‌.” 


குந்தி தலையசைத்தாள்‌. “மதுவனத்துக்கும்‌ 
மார்த்திகாவதிக்கும்‌ அரசகுலத்தைச்‌ சேர்ந்தவர்கள்‌ 
அனுப்பப்பட்டிருக்கிறார்கள்‌” என்று அனகை 
சொன்னாள்‌. குந்தி எந்த உணர்ச்சியையும்‌ முகத்தில்‌ 
காட்டவில்லை. “அதை பேரரசியே ஆணையிட்டார்கள்‌ 
என்று அறிந்தேன்‌. இரு இடங்களுக்கும்‌ அரசகுலப்பெண்‌ 
ஒருத்தியும்‌ பேரரசியின்‌ பரிசுடன்‌ செல்லவேண்டுமென்று 
பேரரசியே சொல்லியிருக்கிறார்கள்‌. அதைப்பற்றித்தான்‌ 
அமைச்சர்கள்‌ பேசிக்கொண்டனர்‌. அது 
மார்த்திகாவதிக்கும்‌ மதுவனத்துக்கும்‌ பெரிய சிறப்பு 
என்று சொல்லிக்கொண்டார்கள்‌. பேரரசியின்‌ 
மச்சநாட்டுக்கும்‌ பிதாமகரின்‌ கங்கநாட்டுக்கும்‌ மட்டுமே 
குருதியுறவை காட்டும்படியாக அரசகுலப்பெண்டிர்‌ 
செல்வது வழக்கமாம்‌.” 


“என்‌ தந்தை வரமாட்டார்‌ என்றே நினைக்கிறேன்‌” 
என்றாள்‌ குந்தி. “மதுராபுரிக்கு அழைப்புடன்‌ சென்றது 
யார்‌?” அனகை தயங்கி “சூதர்குழுதான்‌ சென்றிருக்கிறது.” 
குந்தி புன்னகைசெய்து “கம்சரும்‌ வரப்போவதில்லை. 
தன்‌ அமைச்சர்களில்‌ ஒருவரை அனுப்பிவைப்பார்‌. 
அவருக்கு வேறுவழியில்லை, இப்போதே மகதத்தின்‌ 


கசன்‌ கைகூப்பி “என்னை உங்கள்‌ மாணவனாக 
ஏற்றுக்கொள்ள வேண்டும்‌, ஆசிரியரே. அதன்பொருட்டே 
இங்கு வந்தேன்‌” என்றான்‌. இதுவே தகுந்த தருணம்‌ என 
எண்ணி கிருதர்‌ நாவெடுக்க சுக்ரர்‌ பெருமகிழ்வுடன்‌ 
அவன்‌ கைகளைப்பற்றி “ஆம்‌, இங்கு நூல்‌ 
நவில்கையிலெல்லாம்‌ நான்‌ மேலுமொரு மாணவன்‌ 
என்று நினைப்பதுண்டு. வேட்டைநாய்போல ஆசிரியன்‌ 
சுட்டிய திசைக்கு பாய்பவனே நல்ல மாணவன்‌. இப்போது 
உணர்கிறேன்‌, நீயே என்‌ மாணவனாக அமைய 
வேண்டியவன்‌. எனக்கு நானே என சொல்லும்‌ 
சொற்களை உன்‌ செவிகளே கேட்க முடியும்‌” என்றார்‌. 
“ஆம்‌, அதை நானும்‌ உணர்ந்தேன்‌. தாங்கள்‌ சென்றபின்‌ 
எந்தையிடம்‌ இத்தனை நாள்‌ கல்வி கற்றேன்‌. அவர்‌ 
சொற்கள்‌ என்‌ அறிவை சென்றடைகின்றன. அங்கு 
அவை ஒரு களஞ்சியத்தில்‌ நிறைகின்றன. ஆசிரியரே, 
அவை அங்கு முளைக்கவில்லை” என்றான்‌. 


கைதாக்கி “நான்‌ விதைக்கிறேன்‌. நூறுமேனி விளையும்‌” 
என்று சுக்ரர்‌ கூவினார்‌. “உன்னை முழுமையறிவு 
கொண்டவனாக்குகிறேன்‌. சென்று அவர்‌ முன்‌ நில்‌! 
அவரிடம்‌ சொல்‌, நான்‌ சுக்ரரின்‌ மாணவனென்று! 
இதுவும்‌ அவர்‌ மீது நான்‌ கொள்ளும்‌ வெற்றியென்றாகுக!” 
என்றார்‌. கசன்‌ கைநீட்டி மீண்டும்‌ அவர்‌ கால்களைத்‌ 
தொட்டு சென்னி சூடி “இக்கணம்‌ முதல்‌ நான்‌ தங்கள்‌ 
அடியவன்‌” என்றான்‌. அனைத்தும்‌ கைகடந்து 
சென்றதை உணர்ந்து மெல்ல தளர்ந்து கைகளைக்‌ 
கோத்தபடி அக்காட்சியை நோக்கி அமர்ந்திருந்தார்‌ 
கிருதர்‌. சுக்ரர்‌ திரும்பி “தேவயானியிடம்‌ சொல்க! 
இவனைப்பற்றி முன்பொருமுறை அவளிடம்‌ நான்‌ 
சொல்லியிருக்கிறேன்‌. என்‌ ஆசிரியரின்‌ மைந்தன்‌ கசன்‌ 
என்க! அவரை அவள்‌ நன்கறிவாள்‌, இவனையும்‌ 
நினைவுகூர்வாள்‌” என்றார்‌. “அவர்கள்‌ முன்னமே 
பார்த்துக்கொண்டுவிட்டனர்‌, ஆசிரியரே” என்றார்‌ கிருதர்‌. 
உரக்க நகைத்து “உண்மையாகவா? 
பார்த்துக்கொண்டார்களா? நன்ற, நன்று!” என்றார்‌ சுக்ரர்‌. 


அவர்‌ எப்பொருளில்‌ சொல்கிறார்‌ என்று புரியாமல்‌ 
ஒருகணம்‌ நோக்கியபின்‌ “தாங்கள்‌ சொல்லாடிக்‌ 
கொண்டிருங்கள்‌. நான்‌ பிறரிடம்‌ தாங்கள்‌ இவரை 
மாணவராக ஏற்ற செய்தியை சொல்கிறேன்‌” என்றார்‌ 
கிருதர்‌. அவர்‌ சொல்வதற்கு செவிகொடுக்காமல்‌ கசனிடம்‌ 
“என்‌ மகள்‌ தேவயானி, பேரரசிக்குரிய தோற்றமும்‌ 
உள்ளமும்‌ கொண்டவள்‌. ஊழும்‌ அவ்வண்ணமே 
என்கிறார்கள்‌ நிமித்திகர்‌” என்றார்‌ சுக்ரர்‌. திரும்பி 
கிருதரிடம்‌ “இவனுக்கு நான்‌ அடிப்படைகள்‌ எதையும்‌ 


கற்றுக்கொடுக்க வேண்டியதில்லை. விதைகள்‌ 
அனைத்தும்‌ இவனிடம்‌ உள்ளன. அவற்றை 
உயிர்கொள்ளச்‌ செய்யும்‌ நீர்‌ மட்டுமே என்னிடம்‌ இவன்‌ 
கற்க வேண்டியது” என்றார்‌. 


தலைவணங்கியபம வெளியே வந்த கிருதரை 
மாணவர்கள்‌ சூழ்ந்துகொண்டனர்‌. “என்ன சொல்கிறார்‌? 
இன்றே அவன்‌ கிளம்பிச்‌ செல்வான்‌ அல்லவா?” என்றார்‌ 
ஒருவர்‌. இளையவன்‌ ஒருவன்‌ “இங்கு அவன்‌ எதற்கு 
வந்திருக்கிறான்‌ என்று எவரும்‌ அறிவர்‌. ஒருபோதும்‌ நாம்‌ 
இதை ஒப்ப முடியாது” எனக்‌ கூவ பிறிதொருவன்‌ “என்ன 
துணிவிருந்தால்‌ அசுரர்களின்‌ ஆசிரியரிடமே 
தேவகுருவின்‌ மைந்தன்‌ வந்து சேருவான்‌? இது சூழ்ச்சி” 
என்றான்‌. “சூழ்ச்சி செய்யவும்‌ அவர்களுக்கு 
தெரியவில்லை” என்றார்‌ சுஷமர்‌. ஒன்றோடொன்று 
இணைந்து எழுந்த குரல்கள்‌ அவரைச்‌ சூழ்ந்தன. 


ஒவ்வொரு விழியையாக மாறி மாறி நோக்கிய கிருதர்‌ 
ஒன்றை உணர்ந்தார்‌. சுக்ரர்‌ கசனை உறுதியாக 
ஏற்றுக்கொள்ளமாட்டார்‌ என்று அவர்கள்‌ எவரும்‌ 
எண்ணவில்லை. ஒருவேளை ஏற்கவும்‌ கூடும்‌ என்னும்‌ 
ஐயம்‌ அவர்களுக்கு இருந்தது என்பதனால்தான்‌ 
அவர்கள்‌ காத்திருந்தனர்‌. அவர்‌ சொல்லப்போவதை 
அவர்கள்‌ முன்னரே கணித்து அச்சினத்தை 
திரட்டிக்கொண்டிருந்தனர்‌. அச்சொற்களை அகத்தே 
சொல்லிக்கொண்டும்‌ இருந்திருக்கலாம்‌. எண்ண 
அடுக்குகளுக்கு அப்பால்‌ சட. அவர்‌ அறிந்த 
ஒன்றையே அவர்களும்‌ அறிந்திருந்தனர்‌. கனிந்த 
பழத்தில்‌ மரம்‌ தன்‌ இனிமையையும்‌ மணத்தையும்‌ 
நிறைப்பதுபோல தந்தை தன்‌ மகளின்‌ உள்ளமென 
எழுந்திருக்கிறார்‌. 


கிருதர்‌ “பிரஹஸ்பதியின்‌ மைந்தரை தன்‌ முதல்‌ 
மாணவராக நமது ஆசிரியர்‌ சுக்ரர்‌ 
ஏற்றுக்கொண்டிருக்கிறார்‌. இனி மறுசொல்‌ வரும்வரை 
கசன்‌ இங்குதான்‌ தங்குவான்‌” என்றார்‌. அதை மேலும்‌ 
அழுத்தி “நம்முடன்‌ அமர்ந்து கல்வி கற்பான்‌. 
அவனுக்குரிய குடிலையும்‌ பிறவற்றையும்‌ ஒருங்கு செய்ய 
சிரியர்‌ ஆணையிட்டிருக்கிறார்‌” என்றார்‌. அனைவரும்‌ 
திகைக்க விமிகளுட்ன்‌ அமைதி அடைந்தனர்‌. 
இளைஞனொருவன்‌ “அவன்‌ எதற்கு வந்தான்‌ என்று 
ஆசிரியர்‌ அறிவாரா?” என்றான்‌. கிருதர்‌ “ஆசிரியருக்கு 
கற்பிக்கும்‌ இடத்தில்‌ நாம்‌ இல்லையென்று நான்‌ 
எண்ணுகின்றேன்‌” என்றார்‌. “இருந்தாலும்‌ நமது ஐயத்தை 
சொல்லவேண்டும்‌. அவர்‌ முதிர்ந்தவர்‌. அக்கனிவால்‌ 


சிறுமைகளை காணாது செல்லவும்‌ கூடும்‌” என்றார்‌ 
சுஷமர்‌. 


சற்று முதிர்ந்த மாணவராகிய சாந்தர்‌ “மிக அழகிய ஒன்று 
மிகக்‌ கூரியதாகவே இருக்கும்‌ என்கின்றன நூல்கள்‌” 
என்றார்‌. கிருதர்‌ “ஆம்‌, ஆயினும்‌ இத்தருணத்தில்‌ நாம்‌ 
ஒன்றும்‌ சொல்வதற்கில்லை” என்று சொன்னார்‌. கிருதர்‌ 
குடில்களை நோக்கி நடக்க உடன்வந்த சுஷமர்‌ “எப்படி 
அவர்‌ ஏற்றுக்கொண்டார்‌? இத்தனை வெளிப்படையாகத்‌ 
தெரியும்‌ ஒன்றை எப்படி அவரால்‌ புரிந்துகொள்ளாமல்‌ 
இருக்க முடிகிறது? என்ன நிகழ்கிறது அங்கே?” என்றார்‌. 
கிருதர்‌ “புரிந்துகொள்வது மிக எளிது, உத்தமரே. நமது 
சிரியர்‌ தனது ஆசிரியரை வழிபடுவதை ஒருகணமும்‌ 
றுத்தியவரல்ல. இம்மைந்தன்‌ அவ்வாசிரியரின்‌ 
மறுவடிவம்‌” என்றார்‌. சுஷ்மர்‌ அந்த உண்மையை 
உடலுருவெனக்‌ கண்டவர்போல நின்றுவிட்டார்‌. 


“மண்ணில்‌ பலவகையான காதல்கள்‌ மானுடருக்கு 
நிகழ்கின்றன. கன்னிமேல்‌ இளைஞர்‌ கொள்ளும்‌ காதல்‌, 
மைந்தர்மேல்‌ பெற்றோர்‌ கொள்ளும்‌ காதல்‌, தோழர்கள்‌ 
கொள்ளும்‌ காதல்‌... ஆனால்‌ ஆசிரியனின்மேல்‌ 
மாணவன்‌ கொள்ளும்‌ காதல்‌ இவையனைத்திலும்‌ 
முதன்மையானது. பிற காதல்கள்‌ சுடர்கள்‌ என்றால்‌ 
ஆசிரியனுக்கும்‌ மாணவனுக்கும்‌ இடையே உள்ள 
காதலை சூரியன்‌ என்கின்றன நூல்கள்‌” என்றார்‌ கிருதர்‌. 
“அத்தனை காதல்களிலும்‌ உள்ளாழத்தில்‌ 
ஆசிரியனுக்கும்‌ மாணவனுக்குமான காதலே 
அடங்கியிருக்கிறது. கன்னிக்கு ஆசிரியனும்‌ ஆனவனே 
பெருங்காதலன்‌. மைந்தனுக்கு ஆசிரியனாகிறான்‌ 
தந்தை. தோழனுக்கு நல்லாசிரியன்‌ தோழனே. கற்றலும்‌ 
கற்பித்தலும்‌ இன்றி பொன்றாப்‌ பெருங்காதல்‌ 
நிகழ்வதில்லை.” 


“ஏனென்றால்‌ விழைவின்பொருட்டும்‌ 
வெல்வதன்பொருட்டும்‌ கொள்ளும்‌ காதல்கள்‌ 
விரைவிலேயே சலித்து பொருளிழக்கும்‌. எல்லையின்றி 
வெல்லவும்‌ விழையவும்‌ எவரால்‌ இயலும்‌? கற்றலோ 
எல்லையற்றது. கற்கப்படுவது எதுவாயினும்‌ எந்நோக்கம்‌ 
கொண்டதாயினும்‌ கல்வி என எழுந்து வந்து 
முன்னிற்பது முடிவிலியாகிய பிரம்மமே” என்று கிருதர்‌ 
தொடர்ந்தார்‌. “கூறுங்கள்‌, எந்நிலையிலேனும்‌ நமது 
ஆசிரியருடனான நமது காதல்‌ அணுவிடை 
குறைபடுமா?” சுஷமரும்‌ அவருக்குப்பின்‌ வந்த இரு 
மாணவர்களும்‌ நெகிழ்ந்த முகங்களும்‌ ஒளிவிடும்‌ 
கண்களுமாக நோக்கி நின்றனர்‌. 


“அது உருமாறக்கூடும்‌. ஆயிரம்‌ திரைகளை அள்ளி 
போர்த்திக்கொள்ளக்‌ கூடும்‌. பிறிதொன்றென தன்னை 
நடிக்கக்கூடும்‌. ஆனால்‌ அனல்போல ஒளிக்கும்தோறும்‌ 
எரிந்தெழும்‌. விதைபோல புதைக்கும்தோறும்‌ 
முளைக்கும்‌” என்றார்‌ கிருதர்‌. “இங்கு மூன்று 
மலர்களுடன்‌ படியேறி வந்தவன்‌ கசனல்ல. பேரழகு 
மீண்டும்‌ உடல்கொண்ட பிரஹஸ்பதியேதான்‌. கால்நகக்‌ 
கணுமுதல்‌ கூந்தல்‌ இழைவரை அணுவணுவாக நம்‌ 
ஆசிரியர்‌ நோக்கி மகிழ்ந்து வணங்கி தன்‌ அகத்தில்‌ சூடிய 
ஆசிரியரின்‌ உருவையே இளந்தோற்றமென இங்கு கண்டு 
பேருவகை கொள்கிறார்‌.” 


“நம்‌ ஆசிரியர்‌ தன்‌ ஆணவத்தால்‌ தன்‌ ஆசிரியரை 
எதிர்க்கலாம்‌. இம்மைந்தனை தோள்‌ தழுவுவதால்‌ 
அச்சிறுமையை கடந்து மீண்டும்‌ ஆசிரியரை 
சென்றடைகிறார்‌” என்றார்‌ கிருதர்‌. பின்னர்‌ 
புன்னகையுடன்‌ “உறவுகளில்‌ விலகிச்செல்வதும்‌ 
அணுகுவதற்கான பாதையே. ஏனெனில்‌ அது ஒரு 
மாபெரும்‌ வட்டம்‌” என்றார்‌. அவர்‌ அருகே மீண்டும்‌ வந்து 
“அவன்‌ சஞ்சீவினிக்காகவே வந்துளான்‌” என்றான்‌ 
இளமாணவன்‌. “ஆம்‌, அவன்‌ அதை கற்றுச்செல்வான்‌. 
அவர்‌ கொண்டுள்ள பேரன்பை அவன்‌ அவ்வகையில்‌ 
களவுக்கு கருவியென்றாக்குவான்‌” என்றான்‌ 
இன்னொருவன்‌. 


நத்தார்‌ பண்ட்‌ அதை அவன்‌ கற்கவியலாது. 
ஏனெனில்‌ பிறிதெவருக்கும்‌ அதை கற்பிக்க மாட்டேன்‌ 
என்று விருஷபர்வனுக்கும்‌ தைத்யர்‌ குலத்துக்கும்‌ அவர்‌ 
வாக்களித்திருக்கிறார்‌. அந்த நுண்சொல்‌ நம்‌ 
ஆசிரியருக்குரியதல்ல, அசுரர்களின்‌ செல்வமது. 
அனைத்தையும்விட நம்‌ ஆசிரியரை அவர்‌ அளித்த 
அச்சொல்லே கட்டுப்படுத்தும்‌” என்றார்‌ கிருதர்‌. 
“அவ்வாறு எண்ணுவோம்‌” என்றார்‌ சுஷமர்‌. “ஆம்‌, 
அவ்வாறே நடக்கவேண்டும்‌” என்றார்‌ பிறிதொருவர்‌. 
தயங்கியவர்களாக தங்களுக்குள்‌ முழுத்துச்‌ சொட்டும்‌ 
சொற்களின்‌ தாளத்தைக்‌ கேட்டவர்களாக அவர்கள்‌ 
கலைந்து சென்றனர்‌. 


விரைவிலேயே கசன்‌ சுக்ரரின்‌ குருநிலையில்‌ 
அனைவராலும்‌ விரும்பப்படுபவனாக ஆனான்‌. முதலில்‌ 
அவன்மேல்‌ ஐயமும்‌ அதன்‌ விளைவான சினமும்‌ 
விலக்கமும்‌ அனைவரிடமும்‌ இருந்தன. அவனை 
சுக்ரரின்‌ முன்னிலையில்‌ இருந்து அவனுக்கென 
ஒருக்கப்பட்ட குடிலுக்கு அழைத்துச்‌ செல்கையில்‌ 
எண்ணி எடுத்த சொற்களால்‌ மறுமொழியிறுத்தார்‌ 


கிருதர்‌. மாற்றாடை ஒன்று வேண்டுமென்று அவன்‌ 
கேட்டபோது “மரவுரி அணிவீர்களா அல்லது 
மலராடையா?” என்று மெல்லிய ஏளனத்துடன்‌ கேட்டார்‌. 
அதை அவன்‌ உணர்ந்தாலும்‌ “மாணவர்களுக்குரியது 
மரவுரி அல்லவா?” என்று இயல்பாக மறுமொழி 
சொன்னான்‌. 


“இங்கு அந்தணர்களுடன்‌ அசுரர்களும்‌ மாணவர்களாக 
உள்ளனரா?” என்று அவன்‌ கேட்டபோது “இங்குள்ள 
அந்தணரும்‌ அசுரரே” என மறுமொழி சொல்லிவிட்டு 
அவர்‌ கிளம்பிச்‌ சென்றார்‌. அவன்‌ “நானும்‌ 
அசுரனென்றாக விழைகிறேன்‌, கிருதரே” என 
பின்னாலிருந்து கூவிச்‌ சொன்னான்‌. அறியாமல்‌ அவர்‌ 
திரும்பிவிட அவன்‌ புன்னகைத்து “என்மேல்‌ 
சினம்கொள்ளவேண்டாம்‌, கிருதரே. நான்‌ நேற்றென 
ஏதுமிலாது வாழ்பவன்‌” என்றான்‌. அச்சிரிப்பின்‌ 
இளமையில்‌ அவர்‌ முகம்‌ மலர்ந்தார்‌. உடனே தன்னை 
இறுக்கிக்கொண்டு திரும்பிச்‌ சென்றார்‌. ஆனல்‌ மீண்டும்‌ 
அம்முகம்‌ நினைவுக்கு வந்தபோது புன்னகை செய்தார்‌. 


[।agelஅன்றிரவு கசன்‌ தன்‌ குடில்விட்டு வெளியே இறங்கி 
முற்றத்தில்‌ நின்றபோது அப்பால்‌ மைய முற்றத்தில்‌ நின்ற 
வேங்கைகளில்‌ ஒன்று அவனை நோக்கி மெல்ல 
உறுமியது. செவி கோட்டி மூக்கை நீட்டி அவனை 
கூர்ந்தபின்‌ பின்னங்காலெடுத்து வைத்து உடலைக்‌ 
குவித்து பதுங்கி முனகியது. அவன்‌ புன்னகையுடன்‌ 
கைகள்‌ நீட்டி அதை அழைத்தான்‌. அங்கு நின்று 
செவிகளை அசைத்தபடி அவனை மதிப்பிட்டது. திரும்பி 
விலாவிலமர்ந்த பூச்சியை விரட்டிவிட்டு கையால்‌ 
முகத்தை வருடிக்கொண்டது. ஆனால்‌ அதன்‌ உளக்கூர்‌ 
அவனையே நோக்கியிருந்தது. 


அதன்‌ உடன்பிறந்தவை இரண்டும்‌ எழுந்து வந்து அதற்கு 
பின்னால்‌ நின்றபடி அவனை நோக்கின. பிறைநிலா 
பெருக்கிய ஒளியில்‌ அவற்றின்‌ மென்மயிர்ப்‌ பிசிறுகள்‌ 
வெண்ணிறப்‌ புல்விதைச்‌ செண்டுகள்போல்‌ 
ஒளிவிட்டன. ஒன்று மெல்ல திரும்பியபோது 
இருவிழிகளும்‌ அனலென சுடர்கொண்டு அணைந்தன. 
அவன்‌ மீண்டும்‌ ஒருமுறை அவற்றை அழைத்தான்‌. ஒரு 
வேங்கை ஒருமுறை உறுமியபின்‌ 
திரும்பிச்செல்வதுபோல அசைந்து தலைமட்டும்‌ திருப்பி 
நோக்கியது. அதை இன்னொன்று மெல்ல அடித்தது. 


கசன்‌ அவற்றை நோக்குவதைத்‌ தவிர்த்து நிலவை 
நோக்கி இடையில்‌ இரு கைகளையும்‌ வைத்தபடி 


முற்றத்து செண்பக மரத்தடியில்‌ நின்றான்‌. மெல்லிய 
காலடிகள்‌ கேட்டும்‌ திரும்பி நோக்கவில்லை. அவனருகே 
வந்து சற்று அப்பால்‌ நின்ற வேங்கை தாழ்ந்த ஒலியில்‌ 
உறுமி அவனை அழைத்தது. அவன்‌ திரும்பி நோக்காமல்‌ 
வானையே நோக்கிக்கொண்டிருந்தான்‌. அது மீண்டும்‌ 
அருகே வந்து அழைத்தது. அவன்‌ திரும்பி நோக்கி 
புன்னகைத்து அழைக்கும்பொருட்டு விரல்‌ 
சொடுக்கினான்‌. பூனைக்குட்டிபோல்‌ முதுகை வளைத்து 
தூக்கி வாலை செங்குத்தாகத்‌ தூக்கி கால்‌ தூக்கிவைத்து 
அவனை நோக்கி வந்தது. மெல்ல முனகிக்கொண்டு 
அவன்‌ கால்களில்‌ தன்‌ விலாவை தேய்த்துச்‌ சென்றது. 


அப்போது அதன்‌ உடலிலிருந்து எழுந்த மணத்தை 
உணர்ந்த பிற வேங்கைகள்‌ அங்கிருந்து செல்லத்‌ 
துள்ளலுடன்‌ பாய்ந்து ஓடிவந்து அதை பொய்க்கடி 
கவ்வி விலக்கியபின்‌ தாங்கள்‌ அவன்‌ மேல்‌ உரசின. 
அங்கிருந்த சிறு கல்லொன்றில்‌ அமர்ந்து அவன்‌ 
அவ்வேங்கைகளை கொஞ்சத்‌ தொடங்கினான்‌. 
அவற்றின்‌ காதுகளுக்குப்‌ பின்னாலும்‌ அடிக்கழுத்திலும்‌ 
வருடினான்‌. அவற்றிலொன்று உடனே அவன்‌ முன்‌ 
மல்லாந்து படுத்து கால்களால்‌ அவனை மெல்லத்‌ தட்டி 
வால்‌ குழைத்து விளையாடத்தொடங்கியது. 
இன்னொன்று அதன்‌ அடிவயிற்றை முகர்ந்தது. 
பிறிதொன்று அவன்‌ பின்னால்‌ சென்று தன்‌ முதுகை 
உரசியபடி சுழன்றது. எழுந்து தன்‌ இரு கால்களையும்‌ 
அவன்‌ தோள்களில்‌ வைத்து தலையை தன்‌ தலையால்‌ 
தட்டி விளையாடியது. 


அவற்றின்‌ ஓசை கேட்டு தன்‌ குடிலில்‌ இருந்து ஓடிவந்த 
தேவயானி விழிதுழாவி அப்பால்‌ கசனின்‌ குடில்‌ முன்‌ 
அவை அவனுடன்‌ விளையாடிக்கொண்டிருப்பதை 
பார்த்தாள்‌. தன்‌ குடில்‌ வாயிலிலேயே மூங்கில்‌ தூணைத்‌ 
தழுவியபடி கன்னத்தை அதில்‌ பதித்து, குழல்கட்டு 
அவிழ்ந்து சரிய தலை சாய்த்து நின்று 
அவ்விளையாட்டை நோக்கிக்கொண்டிருந்தாள்‌. அவள்‌ 
நோக்கிக்கொண்டிருப்பதை ஆழ்புலன்‌ ஒன்றால்‌ 
உணர்ந்த கசன்‌ திரும்பி அவளை பார்த்தான்‌. 


அரையிருளிலும்‌ மின்னும்‌ அவள்‌ கண்களுடன்‌ நோக்கு 
கோக்க அவனால்‌ முடியவில்லை. அவள்‌ தன்‌ ஆடையை 
திருத்துகையில்‌ எழுந்த அணியோசை 
தொலைவிலிருந்து அவனை வந்தடைந்தது. அவள்‌ 
நோக்குவதை அவன்‌ நோக்கினூடாக அறிந்த 
வேங்கைகளில்‌ ஒன்று எழுந்து நின்று அவளைப்‌ பார்த்து 
உறுமி பின்னர்‌ துள்ளி ஓடி படிகளில்‌ தாவி ஏறி 


அவளருகே சென்று வாலைத்‌ தூக்கியபடி அவள்‌ உடலை 
தன்‌ உடலால்‌ உரசித்‌ தழுவி சுழன்றது. 


மீண்டுமொரு உறுமலுடன்‌ அங்கிருந்து அவனை நோக்கி 
ஓடிவந்தது. அவனருகே படுத்திருந்த வேங்கை எழுந்து 
வால்‌ தூக்கி அவளை நோக்கி உறுமியபடி இரு 
கால்களையும்‌ விரித்து இதோ ஓடிவிடுவேன்‌ என்று 
சைகை காட்டியது. அவள்‌ புன்னகைத்து அதை 
சுட்டுவிரலால்‌ அருகழைத்தாள்‌. அவ்விரலின்‌ 
ஓரசைவுக்கு அதன்‌ உடலில்‌ ஓர்‌ அசைவு நிகழ்ந்தது. 
பின்னர்‌ உவகையொலியுடன்‌ அது பாய்ந்து அவளை 
நோக்கி சென்றது. கசன்‌ அவளை நோக்கி 
புன்னகைத்தான்‌. அவள்‌ புன்னகையுடன்‌ தன்‌ 
அறைக்குள்‌ செல்ல அங்கு நின்றிருந்த வேங்கை திரும்பி 
அவனை நோக்கி உடல்குழைத்தபடி ஓடிவந்தது. 

54 குழவியாடல்‌ 


மறுநாள்‌ காலை நீராடச்‌ செல்கையில்‌ கசனைக்‌ 
கண்டதுமே முனிவர்களின்‌ மைந்தர்களும்‌ 
மாணவர்களும்‌ முகம்‌ திருப்பி விலகிச்சென்றனர்‌. 
அவர்களை நோக்கி சிரித்தபடி தனக்குள்‌ ஏதோ பாடலை 
முனகியபடி சென்று ஓடையிலிறங்கி அவன்‌ நீராடினான்‌. 
அப்படித்துறையிலேயே எவரும்‌ இறங்கவில்லை. நீந்திச்‌ 
சென்று ஓர்‌ அல்லி மலரை பறித்துக்கொண்டு 
கரையேறினான்‌. ஈரம்‌ வழிந்த உடலுடன்‌ சென்று சுக்ரரின்‌ 
அறை வாயிலை அடைந்து படிமேல்‌ அதை வைத்து 
நெற்றியால்‌ அதைத்‌ வணங்கிவிட்டு தன்‌ குடிலுக்கு 
மீண்டான்‌. 


அவன்‌ நீராடிச்‌ சென்று மறைவதுவரை ஒரு சொல்லும்‌ 
உரைக்காமல்‌ அவர்கள்‌ அனைவரும்‌ அவனையே 
நோக்கியிருந்தனர்‌. அப்போது அவன்‌ அழகையன்றி 
எவரும்‌ எதையும்‌ எண்ணவில்லை. நின்றிருக்கையில்‌ 
அழகர்கள்‌ அசைகையில்‌ அழகர்களல்ல, அசைவில்‌ 
அழகர்கள்‌ பேசுகையில்‌ அழகிழப்பர்‌. எப்போதும்‌ 
எந்நிலையிலும்‌ அழகனென்று ஒருவன்‌ 
அமையக்கூடுமென அப்போதே அறிந்தனர்‌. ஆனால்‌ 
அதைக்‌ குறித்து தங்களுக்குள்‌ பேசிக்கொள்ள எவரும்‌ 
விரும்பவில்லை. சொல்லின்றி நீரிலிறங்கி மூழ்கி 
எழுந்தார்கள்‌. வழக்கமாக சிரிப்பும்‌ பேச்சும்‌ 
சிறுபூசல்களும்‌ ஒலிக்கும்‌ படித்துறைகளில்‌ அலைகளின்‌ 
ஓசை மட்டுமே எழுந்தது. 


அச்சொல்லின்மை உறுத்தவே அவர்களிலொருவன்‌ மிக 
எளிய அன்றாடச்செயல்‌ குறித்து எதோ சொன்னான்‌. 
அதை பிறிதொருவன்‌ மறுக்க இருவர்‌ அதில்‌ கருத்து 
சொல்ல தங்களை தங்களிடமிருந்தே 
மறைத்துக்கொள்ளும்பொருட்டு அச்சொல்லாடலை 
நாவால்‌ தட்டித்‌ தட்டி முன்னெடுத்துச்‌ சென்று காற்றில்‌ 
நிலைநிறுத்தினர்‌. “அழகியவன்‌ நம்மை கவர்கிறான்‌. 
அதனாலேயே அவன்‌ அஞ்சத்தக்கவன்‌” என அந்தத்‌ 
திரையைக்‌ கிழித்து ஒருவன்‌ சொன்னான்‌. “நம்‌ 
சித்தத்தை நம்மையறியாமல்‌ எடுத்துக்கொள்ளும்‌ 
எதுவும்‌ நம்மிடமிருந்து எதையோ கைப்பற்றுகிறது.” 
மீண்டும்‌ சொல்லவிந்து அவர்கள்‌ விழிமின்கள்‌ 


மட்டுமென்றாயினர்‌. 


சுக்ரரின்‌ வகுப்புகளில்‌ அவன்‌ அமர்ந்தபோது அவனருகே 
எவரும்‌ அமரவில்லை. அவனைக்‌ கண்டதுமே முகம்‌ 
மலர்ந்த சுக்ரர்‌ எப்போதும்‌ முதற்சொல்லை அவனை 
நோக்கியே தொடங்கினார்‌. பின்னர்‌ அச்சொற்களின்‌ 
அனல்‌ தன்‌ விழிகளில்‌ பற்றிக்கொள்ள அங்கிருக்கும்‌ 
அனைவரையும்‌ மறந்து அதில்‌ நின்றாடி விண்‌ தாவி 
எழுந்து வெளியென்றானார்‌. அவர்கள்‌ அவனை மறந்து 
அவருடன்‌ சென்றனர்‌. மீண்டு இடமுணர்ந்து எழுந்து 
விலகுகையில்‌ அவனை தவிர்த்தனர்‌. அவரளித்த 
சொற்களின்‌ வெம்மை விழிகளில்‌ நிறைந்திருக்க பல 
மடங்கு எடை கொண்டவனாக அவன்‌ தனித்து நடந்து 
சென்றான்‌. அவனை விழிநோக்காது உடல்‌ 
நோக்கியவர்களாக சிறு குழுக்களாக அவனைத்‌ 
தொடர்ந்து சென்றனர்‌. 


ஆனால்‌ அவனழகு அனைவரையும்‌ 
வென்றுகொண்டிருப்பதை ஒவ்வொருவரும்‌ 
உணர்ந்தனர்‌. அவனை கண்காணிக்க வேண்டுமென்றும்‌ 
அவன்‌ செய்யும்‌ முதற்பிறழ்வை கண்டடைய 
வேண்டுமென்றும்‌ அதைக்‌ கொண்டே அவனை 
அங்கிருந்து விலக்க வேண்டுமென்றும்‌ ஒவ்வொருவரும்‌ 
உறுதிகொண்டிருந்தனர்‌. அது - கூர்ந்து 
நோக்குவதற்காக அவர்கள்‌ அணிந்துகொண்ட 
நடிப்பென்பதை அவர்களே அறிந்தும்‌ இருந்தனர்‌. 
எப்போதோ ஒருவர்‌ பொருந்தாமையால்‌ உந்திநிற்கும்‌ ஒரு 
கூற்றை உரைக்கையில்‌ அதன்‌ உள்ளடக்கம்‌ அவனே என 
அறிந்து தாங்கள்‌ சொல்லும்‌ ஒவ்வொன்றிலும்‌ அவனைப்‌ 
பற்றிய உட்குறிப்பு இருப்பதை உணர்ந்தனர்‌. 


அழகுக்கும்‌ விழிகளுக்கும்‌ விலக்கவொண்ணா ஒப்பந்தம்‌ 
ஒன்று உள்ளது என்றார்‌ சுஷமர்‌. “அவனை 
நோக்காமலிருக்க இங்கு எவராலும்‌ இயலாது. அதை 
எண்ணி நாணியே நாம்‌ நம்மை திருப்பிக்கொள்கிறோம்‌.” 
பெண்கள்‌ ஓரவிழியால்‌ அவனை நோக்கி தனிமையில்‌ 
உளவிழியால்‌ மீட்டெடுத்து நோக்கி மகிழ்ந்தனர்‌. 
கற்பனையால்‌ வண்ணம்‌ தொட்டுத்தொட்டு முழுமை 
செய்தனர்‌. ஆண்கள்‌ அவனை எண்ணாமலிருக்க 
முயன்று எண்ணத்தில்‌ அவனே எழுவதைக்‌ கண்டு 
எரிச்சலுடன்‌ நோக்கி எண்ணியிராமல்‌ தன்னை 
மறந்தனர்‌. 


மலர்களுக்கு மட்டுமே உரிய முழுமை கொண்டிருந்தது 
அவன்‌ உடல்‌. “அழகு அனைத்துப்‌ பொருட்களிலும்‌ 


எழுந்துள்ளது. அழகிற்கென்று மட்டுமே அமைந்தது மலர்‌ 
மட்டுமே” என்றார்‌ சத்வர்‌. “படைத்துப்‌ படைத்து சலித்த 
பல்லாயிரம்‌ கோடி மானுட உடல்களில்‌ ஒன்றில்‌ மட்டும்‌ 
பிரம்மன்‌ தன்‌ மகிழ்ச்சியை பொறித்தனுப்புகிறான்‌. 
செல்லுமிடங்களெங்கும்‌ அவர்கள்‌ உவகையை 
நிறைக்கிறார்கள்‌.” கிருதர்‌ “நமது மாணவர்கள்‌ 
அவன்மேல்‌ பொறாமை கொள்ளக்கூடும்‌” என்றார்‌. 
சத்வர்‌ நகைத்து “இல்லை. தங்களைப்போல்‌ இருந்தும்‌ 
தங்களைவிட ஒரு படி மேலாகச்‌ சென்றவர்கள்‌ மீதுதான்‌ 
மானுடர்‌ பொறாமை கொள்கிறார்கள்‌. அவன்‌ அழகு 
தெய்வங்களுக்குரிய முழுமை கொண்டது. எப்போதும்‌ 
அதை தாங்கள்‌ அடையப்போவதில்லையென்று 
அனைவரும்‌ அறிவர்‌. இளையவரே, மானுடர்‌ எதைக்‌ 
கண்டு பொறாமைப்படுகிறார்கள்‌? சற்று 
விழைந்திருந்தால்‌ சற்று முயன்றிருந்தால்‌ சற்று நல்லூழ்‌ 
இருந்தால்‌ தாங்களும்‌ அடைந்திருக்கக்கூடும்‌ என 
எண்ணுவனவற்றின்‌ மீதே” என்றார்‌. 


கிருதர்‌ “ஆனால்‌ ஒவ்வொருவரும்‌ உள்ளூற அவனை 
விரும்புகிறார்கள்‌ என்று தோன்றுகிறது” என்றார்‌. சத்வர்‌ 
“ஆம்‌, அழகை விரும்பாத எவர்‌ இருக்கிறார்கள்‌? 
மலர்களை நின்று நோக்குபவர்கள்‌ குறைவு, ஆனால்‌ 
அழகெனும்போது மலரே நினைவு வருகிறது. மலரொன்று 
எதிரில்‌ வந்தால்‌ அறியாது முகம்‌ மலர்கிறது. 
மண்ணிலுள்ள விழிகள்‌ அனைத்தும்‌ அழகை அறியும்‌. 
விழிகள்‌ மலர்களை நோக்கி நோக்கி மலர்களைப்போல்‌ 
ஆனவை என தொல்கவிதை சொல்வதுண்டு” என்றார்‌. 
அவர்கள்‌ ஏடு நறுக்கிக்கொண்டிருந்தனர்‌. சூழ 
எவருமில்லாமையால்‌ நிலைவிட்டு உரைகொண்டனர்‌. 
“அத்தனை பேர்‌ அவன்மேல்‌ காதல்‌ கொள்கிறார்களா 
என்ன?” என்று கிருதர்‌ கேட்டார்‌. 


“பெண்கள்‌ தங்கள்‌ ஆழ்கனவுகளில்‌ நிகரற்ற 
பேரழகிகளாகி அவனை அடைகிறார்கள்‌. ஆண்கள்‌ 
பேரழகர்களாக மாறி அவன்‌ என நடிக்கிறார்கள்‌. 
ஆணுக்குள்‌ அமைந்த பெண்‌ அவனிடம்‌ காதல்‌ 
கொள்கிறாள்‌. பெண்ணுக்குள்‌ அமைந்த ஆண்‌ 
அவனுக்கு தோழனாகிறான்‌. இளையவரே, மானுடன்‌ 
ஊனுடல்‌ கொண்டு இங்கு வாழ்வது ஒரு சிறு வாழ்வே. 
உள்ளம்‌ பெருகி அவர்கள்‌ வாழும்‌ முடிவிலாக்‌ கோடி 
உலகங்கள்‌ இங்குள்ளன. நாம்‌ கொண்ட நல்லூழால்‌ 
அவை எடையிலாதுள்ளன. எடை கொண்டிருந்தன 
என்றால்‌ இப்புவி தாங்கும்‌ ஆமைகள்‌ என்றோ நசுங்கி 
கூழாகிவிட்டிருக்கும்‌” என்று சத்வர்‌ நகைத்தார்‌. 


பாதங்களை பணிந்திருப்பார்‌” என்றாள்‌. “ஆம்‌ அரசி. 
அதையும்‌ பேசிக்கொண்டார்கள்‌ என்று நம்‌ சேடிப்பெண்‌ 
சொன்னாள்‌. கம்சர்‌ நேரில்‌ கிளம்பிச்சென்று மகதமன்னர்‌ 
பிருஹத்ரதனை சந்தித்திருக்கிறார்‌.” குந்தி அதற்கும்‌ 
புன்னகை செய்தாள்‌. 


தன்‌ அணிகளைத்‌ திருத்தி கூந்தலிழையை சரிசெய்து 
இறுதியாக ஒருமுறை ஆடியில்‌ நோக்கியபின்‌ அவள்‌ 
திரும்பினாள்‌. “இளவரசர்‌ என்ன செய்கிறார்‌?” என்றாள்‌. 
“அவர்‌ சற்றுமுன்னர்தான்‌ துயிலெழுந்திருக்கவேண்டும்‌. 
ஆதுரசாலையில்‌ இருந்து மருத்துவர்‌ சற்றுமுன்னர்தான்‌ 
நீராட்டறைக்குச்‌ சென்றார்‌” என்று அனகை சொன்னாள்‌. 
குந்தி மீண்டுமொருமுறை ஆடியில்‌ நோக்கி ஆடையின்‌ 
மடிப்புகளை சரிசெய்துகொண்டு “காந்தாரத்து 
அரசிகளின்‌ செய்தி என்ன?” என்றாள்‌. அனகை 
தயங்கினாள்‌. குந்தி ஏறிட்டு நோக்க “அங்கே நான்‌ நான்கு 
சூதப்பெண்களை கையூட்டு அளித்து வென்றெடுத்து 
தொடர்பிலிருந்தேன்‌. காந்தார இளவரசர்‌ வந்ததுமே 
அங்கிருந்த அனைத்து சூதப்பெண்களையும்‌ 
விலக்கிவிட்டார்‌. அங்கு உள்ளும்‌ புறமும்‌ இன்று 
காந்தாரத்து மகளிரே இருக்கிறார்கள்‌” என்றாள்‌. 


“அங்கே நமது உளவுச்சேடிகள்‌ இருந்தாகவேண்டும்‌. 
காந்தாரத்து மகளிரில்‌ எவரை வெல்லமுடியுமென்று பார்‌” 
என்றாள்‌ குந்தி. “அவர்களின்‌ மொழிதெரிந்தவர்‌ என 
எவரும்‌ நம்மிடமில்லை. பிழையாக எவரையேனும்‌ 
அணுகிவிட்டால்‌ இவ்வரண்மனையில்‌ நமக்கிருக்கும்‌ 
உளவுவலையை முழுக்க நாமே வெளிக்காட்டியதாகவும்‌ 
ஆகும்‌” என்றாள்‌ அனகை. “அந்த இளைய அரசி மிகவும்‌ 
குழந்தை. அவளுடைய சேடிகளில்‌ எவரையேனும்‌ 
அணுகலாமா என எண்ணியிருக்கிறேன்‌” என்ற 
அனகையை கைகாட்டித்‌ தடுத்து “அது கூடாது. அவள்‌ 
இளையவளென்பதனாலேயே அவளுக்கு ஏதும்‌ 
தெரியாமல்‌ பார்த்துக்கொள்வார்கள்‌. அவளுடைய 
சேடிகளும்‌ வலுவானவர்களாக இருப்பார்கள்‌. எங்கே 
அவர்கள்‌ தங்களை மிக வலுவானவர்களாக 
உணர்கிறார்களோ அங்குதான்‌ காட்சிப்பிழை இருக்கும்‌. 
நாம்‌ நுழைவதற்கான பழுதும்‌ இருக்கும்‌” என்றாள்‌ குந்தி. 


சிலகணங்கள்‌ சிந்தனைசெய்துவிட்டு “நாம்‌ காந்தார 
இளவரசியரின்‌ அந்தப்புரத்துக்குள்‌ நுழைவது எளிதல்ல. 
காந்தார இளவரசர்‌ கூரியவர்‌. ஆனால்‌ அவரால்‌ ஏதும்‌ 
செய்யமுடியாத பெரும்விரிசலொன்று அவர்களிடம்‌ 
உள்ளது” என்றாள்‌. அனகையின்‌ விழிகளை நோக்கி 
“அந்த வைசியப்பெண்‌ பிரகதி. இங்கு காந்தாரிக்குப்பின்‌ 


எந்தக்‌ கணத்தில்‌ அவர்கள்‌ அவனை 
ஏற்றுக்கொண்டார்கள்‌ என்பது எவருமே அறிந்திராத 
ஒன்றாக இருந்தது. ஆனால்‌ ஒவ்வொருவரும்‌ மேலும்‌ 
மேலும்‌ கூர்கொண்டு அந்த முனை நோக்கியே வந்து 
கொண்டிருந்தனர்‌. தேவயானியும்‌ அவனும்‌ கொண்ட 
காதலை அறியாத எவரும்‌ அங்கிருக்கவில்லை. 
அக்காதலை அவர்கள்‌ ஒவ்வொருவரும்‌ கொண்ட 
ஆழ்கனவுகளில்‌ தங்களுள்‌ நடித்தனர்‌. அதனூடாக 
அவர்கள்‌ அறிந்த அளவுக்கே அனைவரும்‌ அக்காதலை 
அறிந்திருந்தனர்‌. கசன்‌ முன்‌ அத்தனை பெண்களும்‌ 
தேவயானியென்றாயினர்‌. அத்தனை ஆண்களும்‌ 
அவனென்றாயினர்‌. 


மெல்ல மெல்லிய புன்னகைகள்‌ அவனுக்கு 
அளிக்கப்பட்டன. கல்வியவையில்‌ அவன்‌ 
எழுத்தாணிக்காக துழாவினான்‌ என்றால்‌ எவரோ ஒருவர்‌ 
அதை எடுத்து அவனுக்களித்தார்‌. பசியுடன்‌ 
அடுமனைக்கு அவன்‌ சென்றால்‌ எவரோ எழுந்து 
கலத்தை நன்கு கழுவி அவன்‌ கையிலளித்தனர்‌. 
ஒற்றைச்‌ சொற்கள்‌ எழுந்தன. பின்‌ அவை தங்கள்‌ 
உடன்பிறந்தாரை பெருக்கிக்கொண்டன. எளிய 
குறிப்புகள்‌ வழியாக உரையாடல்‌ தொடங்கியது. முதல்‌ 
நகையாட்டு எழுந்ததுமே அனைத்து அணைகளும்‌ 
உடைந்தன. சிரிப்பும்‌ பகடியும்‌ இன்றி அவனிடம்‌ எவரும்‌ 
பேசாமலாயினர்‌. 


பெண்கள்‌ மறைமுகமாக தேவயானியைச்‌ சொல்லி 
அவனை களியாமனர்‌. ஒவ்வொன்றையும்‌ அவன்‌ 
முழுமையுடன்‌ செய்தான்‌. வேள்விபோல்‌, நடனம்போல்‌ 
அவன்‌ அசைவுகள்‌ இருந்தன. அதனாலேயே அவை 
பெண்மைச்சாயல்‌ கொண்டிருந்தன. அதைச்‌ சொல்லியே 
அவனை சீண்டினர்‌ பெண்கள்‌. இளைஞர்‌ அவனிடம்‌ 
சொல்லாடுவதற்கென்று பேசுபொருட்களை 
கண்டடைந்தனர்‌. அன்று கற்றவற்றை, அவற்றை 
கடந்துசெல்லும்‌ உய்த்துணரல்களை, சூழ்ந்துள்ள 
காட்டை, வெயிலை, பனியை. ஆனால்‌ அசுரரும்‌ தேவரும்‌ 
கொண்ட நில்லாப்‌ போரைப்பற்றி ஒரு சொல்லும்‌ 
அவர்கள்‌ நாவில்‌ எழவில்லை. 


ஒவ்வொரு உரையாடலுக்குப்‌ பின்னும்‌ மேலும்‌ அவனை 
நெருங்க முனைந்தனர்‌. ஒவ்வொருவரும்‌ அவனை தொட 
விழைந்தனர்‌. செல்வோம்‌ என அவன்‌ கையை 
தொட்டனர்‌ தோழர்‌. இங்கு நோக்குக என அவன்‌ தோளை 
தட்டினர்‌. என்ன செய்கிறாய்‌ என்று அவன்‌ தோள்களில்‌ 
கையூன்றினர்‌. முதியவர்‌ நீடுழி வாழ்க என அவன்‌ 


தலையை தொட்டனர்‌. மூதன்னையர்‌ மட்டும்‌ எந்தத்‌ 
தயக்கமுமின்றி அவனை அணுகி இரு கன்னங்களைத்‌ 
தொட்டு வருடி “காமதேவன்‌ போலிருக்கிறாய்‌, மைந்தா” 
என்றனர்‌. அவன்‌ கைகளை எடுத்து தங்கள்‌ 
கன்னங்களிலும்‌ கைகளிலும்‌ வைத்து “நீடூழி வாழ்க!” 
என்று வாழ்த்தினர்‌. 


அப்போது விழிதிகழ அகன்று நின்ற இளைய பெண்டிர்‌ 
அம்மூதன்னையருக்குள்‌ புகுந்துகொண்டு தாங்களும்‌ 
அவனை வாழ்த்தினர்‌. அவர்களின்‌ கனவுகளில்‌ அவன்‌ 
மேலும்‌ பெருகி நிறைந்தான்‌. தனிமையிலிருக்கையில்‌ 
அவன்மேல்‌ உதிர்ந்த மலர்கள்‌ அப்பெண்டிரே என அவன்‌ 
அறிந்திருக்கவில்லை. ஓடையில்‌ நீராடுகையில்‌ அவன்‌ 
உடலை உரசிச்‌ சென்ற ஒளிமிக்க மீன்கள்‌ எவரென்று 
அவன்‌ உள்ளம்‌ உணர்ந்திருக்கவில்லை. காற்றென வந்து 
அவன்‌ குழல்‌ கலைத்தனர்‌. ஈரமண்ணென அவன்‌ கால்‌ 
கீழ்‌ குழைந்தனர்‌. சிட்டுக்குருவியென நாணம்‌ தடுக்க 
தத்தித்‌ தத்தி அவனை அணுகி மிரண்டெழுந்து மீண்டும்‌ 
விலகினர்‌. வண்ணச்‌ சிறகுள்ள பறவையென அவன்‌ 
முன்‌ தங்களை விரித்து வைத்தனர்‌. அவன்‌ முன்‌ 
இலைதெரியாது பூத்த கொன்றையென்றாயினர்‌. 


அப்பெண்களனைவரிலும்‌ தேவயானி நூறு விழிகளாக 
எழுந்து அவனை சூழ்ந்திருந்தாள்‌. அவள்‌ கொண்ட 
ஆணவம்‌ அக்காதலை முற்றிலும்‌ மறைத்து இறுகிய 
முகம்‌ சூட வைத்தது. குறுகிய ஒற்றைச்‌ சொற்களை 
மட்டுமே அவனுக்கு அளிக்க அவளால்‌ இயன்றது. அவன்‌ 
முன்‌ வருகையில்‌ தலை நிமிர்த்து நீள்குழல்புரிகள்‌ 
அலைக்க அவள்‌ நடந்தாள்‌. சொல்‌ சொல்‌ என சிலம்பின 
கால்நகைகள்‌. இனி இனி என ஒலித்தன வளையல்கள்‌. 
அவன்‌ முன்‌ அமர்ந்திருக்கையில்‌ உடல்‌ அவனை 
நோக்கித்‌ திரும்பி முகம்‌ பிறிதொரு திசை நோக்க 
அமைந்தாள்‌. அவன்‌ கேட்க பிறருடன்‌ உரையாடுகையில்‌ 
அவள்‌ குரல்‌ இனிமையுடன்‌ வலுத்தெழுந்தது. அவனுடன்‌ 
உரையாடுகையில்‌ தாழ்ந்து தனக்குள்ளென முழங்கியது. 


அவனோ ஆசிரியரின்‌ மகளென்னும்‌ நிலையிலேயே 
அவளை அணுகினான்‌. எப்பெண்டிரையும்‌ நோக்கும்‌ 
அதே விழிகளையே அவளுக்கும்‌ அளித்தான்‌. நலம்‌ 
உசாவினான்‌. நன்று சொல்லி வாழ்த்தினான்‌. அன்றாட 
நிகழ்வுகளை உரைத்தான்‌. எல்லை கடக்காது 
நகையாடினான்‌. ஒருபோதும்‌ கடக்கவில்லை. அதுவே 
அவள்‌ தன்‌ சொல்லாலும்‌ விழியாலும்‌ 
வேண்டியதென்றாலும்‌ அம்முறைமைச்‌ 
சொல்லாடலுக்குப்பின்‌ ஒவ்வொருமுறையும்‌ 


சீண்டப்பட்டாள்‌. சினம்கொண்டு பற்களைக்‌ கடித்தபடி 
மட்டுமே அவன்‌ முன்னிருந்து அகன்றாள்‌. 


தனிமையில்‌ இருக்கையில்‌ அவள்‌ உள்ளெழுந்த 
இளங்கன்னி ஐயமும்‌ ஏக்கமும்‌ கொண்டு தவித்தாள்‌. தன்‌ 
கும்‌ நெகிழ்வும்‌ அவனுள்‌ சென்று 

யவில்லைபோலும்‌ என ஐயுற்றாள்‌. இல்லையேல்‌ 
பன்‌ விழிகளிலும்‌ சொற்களிலும்‌ அத்தனை விலக்கம்‌ 
எப்படி வந்தது? பெண்ணுக்கு முன்‌ அப்படி முற்றிலும்‌ 
நடிக்க இயலுமா? இல்லையில்லை என்று அவள்‌ உள்ளம்‌ 
சொல்லிக்கொண்டிருந்தது. அவனுள்‌ வாழ்கிறேன்‌ நான்‌, 
ஐயமே இல்லை. ஆனால்‌ மறுகணமே அது தன்‌ விழைவு 
காட்டும்‌ மாயம்தானா என்று எழுந்த ஐயத்திலிருந்து 
அவளால்‌ விடுபடவும்‌ முடியவில்லை. இக்கணம்‌ இ 
மறுகணம்‌ அது எனும்‌ ஓயா ஊசலாட்டத்தில்‌ திருகுகுடுமி 
உரசி அனல்கொண்டு உருகி தவித்தது. 


இரவில்‌ விழித்துக்கொள்கையில்‌ அவ்வெண்ணம்‌ 
எழுந்து அனல்கொண்டு நின்று தவித்தது. முறுகி முறுகி 
உட்டணம்‌ கொண்டு மறுபுரி சுழன்று தளர்ந்து சோர்ந்து 
கண்ணீர்‌ நிறைந்து இரு கன்னங்களிலும்‌ வழிந்து 
காதுகளை அடைய விசும்பலை அடக்கி இருட்டுக்குள்‌ 
படுத்திருந்தாள்‌. வெறி கொண்டெழுந்தோடி வாயிலைத்‌ 
திறந்து முற்றத்தைக்‌ கடந்து அவன்‌ குடில்‌ வாயிலைத்‌ 
திறந்து உள்ளே சென்று அவனருகே அமர்ந்து 
தலைமயிரை பற்றித்‌ தூக்கி உலுக்கியபடி “சொல்‌, நான்‌ 
உனக்கு எவள்‌?” என்று கூவவேண்டுமென்று 
விழைந்தாள்‌. ஒருபோதும்‌ நிகழாத அதை ஓராயிரம்‌ 
முறை நடித்து சலித்தாள்‌. ஒவ்வொரு முறையும்‌ 
அவ்வெண்ணம்‌ எழுகையில்‌ உடல்‌ பதறும்‌ மறைமுக 
உவகைக்கு ஆளானான்‌. 


தன்‌ விழிகளால்‌ அவன்‌ இறைஞ்சவேண்டும்‌, தன்‌ 
இரங்கும்‌ சொற்களை அவள்‌ காலடியில்‌ வைத்து 
கோரவேண்டும்‌, முற்றிலும்‌ காதலென்றாகி உருகி தன்‌ 
முன்‌ நின்றிருக்கவேண்டும்‌. தன்னிடம்‌ அவன்‌ காதல்‌ 
சொல்லும்‌ காட்சிகளை மீண்டும்‌ மீண்டும்‌ கற்பனையில்‌ 
நிகழ்த்திக்‌ கொண்டிருப்பதே அவள்‌ நாட்களை 
அமைத்தது. தனித்திருக்கும்‌ அவளை அணுகி தயங்கி 
நின்று, விழிதாக்கி என்ன என்று அவள்‌ கேட்க “என்னை 
கொல்லாதே! உன்‌ சொல்லின்றி ஒரு கணமும்‌ உயிர்‌ 
வாழேன்‌” என்றான்‌. நீராடி சுனைவிட்டெழுந்து 
வருகையில்‌ அவளை சோலையில்‌ மறித்து “உன்‌ அழகு 
என்னை பித்தனாக்குகிறது. இப்புவியில்‌ பிறிதொன்றும்‌ 
வேண்டேன்‌” என்றான்‌. இரவில்‌ துயிலின்போது அவள்‌ 


குடிலின்‌ சிறு சாளரத்தருகே வந்து இரவெல்லாம்‌ நின்று 
அவள்‌ மென்துயில்விழிப்பில்‌ கேட்கும்படி 
நீள்மூச்செறிந்தான்‌. எழுந்து நோக்கிய அவளிடம்‌ “குலம்‌ 
வேண்டேன்‌, குடி நாடேன்‌, உற்றார்‌ சேரேன்‌, உன்‌ 
அருகொன்றே போதும்‌. எங்கும்‌ செல்வேன்‌, 
எவ்விழிவிற்கும்‌ சித்தமாவேன்‌, உன்‌ சொல்லொன்றே 
வேண்டும்‌” என்றான்‌. “மன்று நிற்பேன்‌. மடலூர்வேன்‌. 
பிறிதொன்றும்‌ தேரேன்‌. உயிர்‌ விடுவேன்‌. கடுநரகில்‌ 
உழலவும்‌ ஒருங்குவேன்‌” என்றான்‌. ஒவ்வொரு 
கற்பனைக்குப்‌ பின்னரும்‌ “என்ன இது? எத்தனையோ 
முறை கூத்திலும்‌ காவியத்திலும்‌ கண்டது” என்று அவளே 
ஏளனத்துடன்‌ எண்ணிக்கொண்டாள்‌. மீண்டும்‌ மீண்டும்‌ 
அதற்குள்‌ வந்துகொண்டுமிருந்தாள்‌. 


எப்போதோ ஒருமுறை “என்ன அலைக்கழிவு இது! 
இரும்புச்சிலையென்று இங்கிருந்தவள்தானா நான்‌? 
நீர்ப்பாவை நெளிவென எப்போது மாறினேன்‌? இத்தனை 
எளிதாக ஓர்‌ ஆண்‌ முன்‌ தோற்கக்கூடியவளா? இதுதான்‌ 
என்றும்‌ நிகழ்கிறதா?” என்று தன்னை 
கேட்டுக்கொண்டாள்‌. “தோற்பது இவனிடமல்ல, 
காமத்திடம்‌. அது பிறிதெங்கும்‌ இல்லை. என்னுள்‌ 
எழுந்துள்ளது. சிலையில்‌ எழுந்த தெய்வத்திடம்‌ சிலை 
தோற்கலாகாதா என்ன?” அவன்‌ முன்‌ செல்லும்போது 
தருக்கி நிமிரவேண்டும்‌ என ஒவ்வொரு முறையும்‌ அவள்‌ 
எண்ணுவாள்‌. ஆனால்‌ செயற்கையான மிடுக்காக அது 
மாறும்‌. அந்த நடையும்‌ தோற்றமும்‌ பழக்கமற்றவை 
என்பதனால்‌ ஏதோ ஒன்று பிழையென்று ஆகும்‌. கால்‌ 
தடுக்கும்‌, கைகளில்‌ இருந்து ஏதோ ஒன்று நழுவும்‌, 
எங்காவது தோள்‌ இடித்துக்கொள்ளும்‌. அது அவனை 
திரும்பிப்‌ பார்க்கச்செய்யும்‌. பின்னர்‌ 
எண்ணிக்கொண்டாள்‌, அது அவனை திரும்பச்‌ 
செய்யவேண்டும்‌ என்றே தன்னுள்‌ வாழும்‌ பிறிதொன்று 
ஆற்றும்‌ சூழ்ச்சியா என. தெய்வங்களே, மூதன்னையரே, 
எத்தனை பேரின்‌ கலவை நான்‌? என்னென்ன சேர்ந்து 
சமைத்தது என்‌ உள்ளம்‌? ஒரே தருணத்தில்‌ எத்தனை 
களங்களில்‌ ஆடிக்கொண்டிருக்கின்றேன்‌! 


[ஙagel]lவேங்கைகள்‌ அவனிடம்‌ 
பூனைக்குட்டிகளென்றாவதை அவள்‌ 
பார்த்துக்கொண்டிருந்தாள்‌. காட்டுக்குள்‌ சென்ற 
அவனுக்காகக்‌ காத்து அவை குருநிலையின்‌ எல்லையில்‌ 
அமர்ந்திருந்தன. அவன்‌ வந்ததுமே செல்ல முனகலுடன்‌ 
தாவி அவனை நோக்கி ஓடி எழுந்து கைவிரித்து அவனை 
அணைத்துக்கொண்டன. சுழன்று சுழன்று அவன்‌ 
உடலை உரசி முத்தமிட்டன. என்ன 


செய்வதென்றறியாமல்‌ பாய்ந்து ஓடி விலகி செவி 
பின்னுக்குச்‌ சரித்து உடல்முடி காற்றில்‌ அலைபாய 
கால்கள்‌ ஒலிக்க அவனை நோக்கி பாய்ந்துவந்தன. 
அவனுக்கும்‌ அவற்றுக்குமான உறவு குருநிலையிலேயே 
பேச்சென்றாகியது. அவனைக்‌ கண்டதுமே வால்‌ தூக்கி 
கால்‌ பரப்பி உடல்‌ குழைத்து கொஞ்சி அணுகும்‌ 
வேங்கைகளைக்‌ கண்டு பெண்கள்‌ வாய்பொத்தி 
விழியொளிர நகைத்தனர்‌. அவற்றின்‌ கழுத்தையும்‌ 
தலையையும்‌ அவன்‌ வருமக்‌ கொடுக்கையில்‌ அவன்‌ 
உடலில்‌ தங்கள்‌ உடல்‌ சேர்த்து அவை 
நழுவிச்சுழல்கையில்‌ த்தர முகங்களை இறுக்கி 
புன்னகையை கண்களில்‌ மட்டுமே மின்னவிட்டனர்‌. 


அவனுடன்‌ விளையாடிக்கொண்டிருக்கையில்‌ எங்கோ 
அவள்‌ குரல்‌ கேட்டு செவி திருப்பி மணம்‌ கூர்ந்து தாவி 
அவளிடம்‌ ஓடி பாய்ந்து அவள்‌ உடலில்‌ பற்றி ஏறி அவள்‌ 
முகத்தில்‌ முத்தமிட்டு தோளில்‌ தலை வைத்து இடை பற்றி 
அணைத்து அவளை நிலை தடுமாற வைத்து அவை 
குலவின. மெல்ல அவற்றின்‌ நடத்தையில்‌ ஒரு மாறுதல்‌ 
நிகழ்வதை அவள்‌ கண்டாள்‌. அவளிடம்‌ சிறு 
குருளைகள் போலவே நடந்துகொண்டிருந்த அவை 
ஆண்மைமிடுக்கு கொள்ளலாயின. விழிகள்‌ நிலைத்து 
கூர்ந்து நோக்க எண்ணி எடுத்து மெல்ல வைக்கும்‌ 
கால்களுடன்‌ நீட்டப்பட்ட வால்களுடன்‌ அவளை நோக்கி 
வந்தன. அவளருகே அவளை நோக்காமல்‌ 
தலைநிமிர்ந்து படுத்துக்கொண்டன. அவளருகே 
அயலவர்‌ எவர்‌ வந்தாலும்‌ தோல்வாரைச்‌ 
சுண்டுவதுபோன்ற மெல்லிய ஒலியெழுப்பி உறுமின. 
அவ்வொலியிலிருந்த எச்சரிக்கையை அத்தனை பேரும்‌ 
அக்கணமே உணர்ந்து அஞ்சி விலகினர்‌. 


இரவில்‌ அவள்‌ குடிலுக்கு வெளியே அவை ஒளிரும்‌ 
விழிகளுடன்‌ படுத்திருந்தன. விழிப்பு கொண்டு அவள்‌ 
மஞ்சத்திலிருந்து மிகமெல்ல காலடி 
எடுத்துவைத்தாலும்கூட அந்த ஒலிகேட்டு மெல்லிய 
உறுமலுடன்‌ அவற்றில்‌ ஒன்று எழுந்து சாளரத்தினூடாக 
அவளை நோக்கியது. அவள்‌ சோலையில்‌ 
தனித்திருக்கையில்‌ அவளை அணுகாமல்‌ நோக்காமல்‌ 
 - அவளுடன்‌ என அவை சூழ்ந்து படுத்து 
றிதெதையோ செய்துகொண்டிருந்தன. பூச்சிகளை 
விரட்டியும்‌ கைநகங்களையும்‌ விலாவையும்‌ நக்கி 
தூய்மைசெய்தும்‌ சிறுகற்களை கைகளால்‌ 
உருட்டிவிளையாடியும்‌ அவளை அறியாதவையாக 
இருந்தன. அவள்‌ அழைத்தால்‌ ஒருகணம்‌ கழித்தே அவை 
எழுந்து அருகே வந்தன. வாலை நீட்டியபடி “சொல்‌” என 


நோக்கி நின்றன. அவற்றின்‌ தலையிலும்‌ கழுத்திலும்‌ 
அவள்‌ வருடியபோது அவற்றிலிருந்து அதுவரை 
அறிந்திராத மணம்‌ ஒன்று எழுந்தது. அது பிற 
வேங்கைகளையும்‌ அருகே வரச்‌ செய்தது. அவை 
தன்னிடமிருந்து முற்றிலும்‌ விலகிவிட்டன என்று 
அவளுக்குத்‌ தோன்றியது. எப்போதும்‌ 
உடனிருக்கையிலும்‌ அவை அப்பாலிருந்தன. 


அவற்றை அருகணையச்‌ செய்ய அவள்‌ செய்த 
முயற்சிகள்‌ வீணாயின. அவற்றின்‌ விழிகளை 
நேர்நோக்குகையில்‌ அவள்‌ நோக்கு சரிந்தது. அவற்றின்‌ 
நோக்கு அவள்மேல்‌ படிகையில்‌ உள்ளுணர்வே அதை 
அறிந்தது. அவையறியாது அவற்றை 
நோக்கிக்கொண்டிருக்கையில்தான்‌ வேங்கை எத்தனை 
நிமிர்வுகொண்ட விலங்கு என அவள்‌ அறிந்தாள்‌. 
யானையில்‌ எடையாக புரவியில்‌ விரைவாக காளையில்‌ 
அமைதியாக வெளிப்படும்‌ ஆற்றலே வேங்கையில்‌ 
மென்மையென ஆகியது. ஓசையற்ற காலடிகள்‌, வட்டக்‌ 
குழவிமுகம்‌, செவ்வுதடுகள்‌, பால்படிந்த பைதல்விழிகள்‌, 
மென்மயிர்‌ தோல்நெளிவுகள்‌. ஆனால்‌ எழுந்து நடந்து 
அணுகுகையில்‌ ஒவ்வொரு அணுவிலும்‌ ஆண்‌. சினந்து 
மூக்குநீட்டி செல்கையில்‌ நூறுமுறை தீட்டிய வாள்‌. 
கால்கள்‌ படிய படுத்து கண்மூடித்‌ துயில்கையிலும்‌ 
நாணேற்றி அம்புபூட்டிய வில்‌. 


சாளரம்‌ வழியாக அவள்‌ நோக்கி நின்றிருக்கையில்‌ 
முற்றத்து சாலமரத்தில்‌ சாய்த்து வைக்கப்பட்டிருந்த 
பெரிய செம்பு அண்டா ஒன்றை ஐயத்துடன்‌ அணுகி 
முகர்ந்து நோக்கியது ஒரு வேங்கை. அதன்பின்‌ கையால்‌ 
அதை அடித்துப்‌ பார்த்தது. உளநிறைவுடன்‌ சுற்றிவந்து 
கால்தூக்கி ஒரு சொட்டு சிறுநீர்‌ கழித்தது. மீண்டும்‌ 
சுற்றிவந்து அதன்‌ விளிம்பில்‌ காலை வைத்தது. அண்டா 
உருண்டு சரிந்து அதன்‌ கால்மேல்‌ விழ வீரிட்டு 
அலறியபடி அண்டாவின்‌ விளிம்புக்கு அடியில்‌ 
சிக்கிக்கொண்ட காலை இழுத்து எடுத்துக்கொண்டு 
மூன்று காலில்‌ நொண்டியபடி ஓடி அவள்‌ குடிலை நோக்கி 
வந்தது. அரற்றி அழுதபடி அவள்‌ காலடியில்‌ வந்து 
படுத்துக்கொண்டு அடிபட்ட காலை தாக்கிக்‌ காட்டியது. 
அவள்‌ சிரித்துக்கொண்டு அதன்‌ காலைப்பற்றி 
நோக்கினாள்‌. மெல்லிய வீக்கம்‌ உருவாகத்‌ 
தொடங்கியிருந்தது. அவள்‌ அதை மெல்ல 
அழுத்தியபோது அது ஊளையிட்டபமடி அந்தக்‌ காலை 
நக்க வந்தது. 


அவள்‌ அடிபட்ட இடத்தை மெல்ல தடவிக்கொடுத்ததும்‌ 


நா நீட்டி மூக்கை நக்கி காதுகளை சிலிர்த்தபடி அது 
ஒருக்களித்து படுத்தது. அவள்‌ அதன்‌ விலாவை 
தடவியபோது நான்கு கால்களையும்‌ தூக்கி 
அடிவயிற்றைக்‌ காட்டியது. அவள்‌ வயிற்றைத்‌ 
தடவியதும்‌ பனையோலை கிழிபடும்‌ ஓசையுடன்‌ 
விழிசொக்கி சப்புகொட்டியது. அதன்‌ இரு 
உடன்பிறந்தவையும்‌ கால்தூக்கி வைத்து உள்ளே 
வந்தன. ஒரு வேங்கை அவள்‌ அருகே வந்து படுத்து 
தானும்‌ நான்கு கால்களையும்‌ தூக்கி அடிவயிற்றைக்‌ 
காட்டியது. அவள்‌ அதையும்‌ தடவிக்கொடுத்தபோது 
விழிசொக்கியது. அடிபட்ட வேங்கை ஒரு கண்ணை 
மட்டும்‌ திறந்து உடன்பிறந்தவனை நோக்கியபின்‌ 
மறுபக்கம்‌ திரும்பிப்‌ படுத்தது. மூன்றாம்‌ வேங்கை 
“சரியான முட்டாள்கள்‌” என முகம்‌ காட்டி கண்களைச்‌ 
சுருக்கியபடி வெளியே நோக்கி குடிலுக்குள்‌ அமர்ந்தது. 
அவள்‌ புன்னகையுடன்‌ மல்லாந்த வேங்கையின்‌ 
வயிற்றை வருடியபடி “என்‌ செல்லம்‌ அல்லவா? என்‌ கண்‌ 
அல்லவா? அமைதியாக உறங்கு...” என்று கனிந்த குரலில்‌ 
சொன்னாள்‌. அது கண்களை மூடிக்கொண்டு 
வாலைமட்டும்‌ மெல்ல ஆட்டிக்கொண்டிருந்தது. 

55. என்றுமுள குருதி 


சுக்ரரின்‌ குருநிலையிலிருந்து கசன்‌ அங்கே வந்திருக்கும்‌ 
செய்தி ஒற்றர்கள்‌ வழியாக விருஷபர்வனை 
சென்றடைந்தது. தன்‌ தனியறையில்‌ தலைமை ஒற்றர்‌ 
சுகர்ணரிடமிருந்து அச்செய்தியை கேட்ட விருஷபர்வன்‌ 
ஒருகணம்‌ குழம்பி அவரிடமே “இத்தனை 
வெளிப்படையாக தன்‌ மைந்தனையே அனுப்புவாரா 
பிரஹஸ்பதி? அதை உய்த்துணரும்‌ அளவிற்கு 
நுண்மையற்றவர்‌ தன்‌ மாணவர்‌ என்று அவர்‌ 
எண்ணினாரா?” என்றான்‌. சுகர்ணர்‌ பணிவுடன்‌ 
புன்னகைத்து “ஒருவேளை இப்படி ஓர்‌ எண்ணம்‌ முதலில்‌ 
நமக்கு எழுவதென்பதே மாபெரும்‌ திரையென 
இச்செயலை சூழ்ந்திருக்குமோ? தன்‌ மைந்தனையே அவர்‌ 
அனுப்பியிருப்பதனாலேயே அது சூழ்ச்சியல்ல என்று 
சுக்ரர்‌ எண்ணலாமல்லவா?” என்றார்‌. 


விருஷபர்வன்‌ தலையை அசைத்தபடி “என்னால்‌ 
புரிந்துகொள்ள முடியவில்லை” என்றான்‌. 
“பிறிதொன்றுக்காகவும்‌ அவன்‌ இங்கு வருவதற்கு 
வாய்ப்பில்லை” என்றார்‌ சுகர்ணர்‌. விருஷபர்வன்‌ தன்‌ 
சிறிய விழிகளைத்‌ தூக்கி ஒற்றரை நோக்கி 
“மைந்தனுக்கும்‌ தந்தைக்கும்‌ பூசல்‌ எழுவது 
எங்குமுளதுதானே? உண்மையிலேயே பிரஹஸ்பதியைத்‌ 
துறந்து அவரை வெல்லும்பொருட்டு மைந்தன்‌ இங்கு 
வந்திருக்கலாமல்லவா?” என்றான்‌. “நானும்‌ 
அவ்வண்ணமே எண்ணினேன்‌. ஆனால்‌ அவன்‌ 
விழிகளைப்‌ பார்த்த எவரும்‌ அவன்‌ வஞ்சம்‌ 
கொண்டவனல்ல என்று உணர்வார்கள்‌. இவ்வுலகின்‌ 
தீமைகளை இன்னமும்‌ உணராத சிறுவனின்‌ நோக்கும்‌ 
சிரிப்பும்‌ கொண்டவன்‌. அழகன்‌. அவனை 
பேரழகனாக்குவது அந்த இளமை” என்றார்‌ சுகர்ணர்‌. 


விருஷபர்வன்‌ திரும்பி அமைச்சர்‌ சுகர்த்தரிடம்‌ “நான்‌ 
செய்ய வேண்டியதென்ன? சுக்ரரிடம்‌ அவனைக்‌ குறித்து 
எச்சரிக்க வேண்டுமா?” என்றான்‌. “அதில்‌ 
பொருளில்லை” என்றார்‌ சுகர்த்தர்‌. “அவரறியாத ஒன்றை 
அவரிடம்‌ சென்று சொல்ல இயலுமா என்ன?” என்றார்‌ 
சுகர்ணர்‌. “பிறகென்ன செய்வது?” என்று சினத்துடன்‌ 
கேட்டபடி எழுந்தான்‌. சாளரத்தருகே சென்று கைகளைக்‌ 


கட்டியபடி வெளியே நோக்கி நின்றான்‌. சுகர்த்தர்‌ 
“அவனைச்‌ சூழ்ந்து நம்‌ ஒற்றர்களை அங்கு 
நிறுத்துவோம்‌. ஒவ்வொரு கணமும்‌ அவனை அவர்கள்‌ 
கண்காணிக்கட்டும்‌. அவன்‌ நோக்கு சஞ்சீவினிதான்‌ 
என்றால்‌ அவன்‌ அதை அடைவதற்குள்ளேயே அவனை 
அழித்துவிடலாம்‌” என்றார்‌. 


விருஷபர்வன்‌ திரும்பி “உண்மையில்‌ இதை நான்‌ 
எதிர்பார்த்துக்‌ கொண்டிருந்தேன்‌, அமைச்சரே. அணு 
அணுவாக அசுரர்‌ படை தேவருலகை வென்று வருகிறது. 
இந்திரனின்‌ அரியணையை தொட்டுவிடும்‌ 
தொலைவிலென ஒவ்வொரு நாளும்‌ நான்‌ கனவில்‌ 
காண்கிறேன்‌. ஒவ்வொரு முறையும்‌ ஐயமும்‌ அச்சமும்‌ 
என்‌ உள்ளத்தில்‌ எழுகின்றன. இத்தனை எளிதாக இது 
நிகழாது, எதுவோ ஒன்று எழுந்துவரும்‌ என. அதுவே 
இப்புடவி நெசவின்‌ மாறா நெறி. ஆனால்‌ இத்தனை 
எளிதாக, எளிமையினாலேயே புரிந்துகொள்ள 
முடியாததாக ஒன்று நிகழும்‌ என்று நான்‌ 
எதிர்பார்க்கவில்லை” என்றான்‌. 


“அதில்‌ கவலையுறுவதற்கு ஏதுமில்லை. சுக்ரர்‌ அவனை 
ஏற்றது எதனாலென்று அவரை அறிந்தவர்கள்‌ 
உணரமுடியும்‌. தன்‌ ஆசிரியர்‌ மீதான வஞ்சத்தை 
தீர்த்துக்கொள்கிறார்‌. அவர்‌ மைந்தனை அவருக்கு 
எதிரியாக்கி களத்தில்‌ கொண்டுசென்று 
நிறுத்துவாரென்றால்‌ அவரது வெற்றி 
முழுமையாகிவிடும்‌” என்றார்‌ சுகர்ணர்‌. சுகர்த்தர்‌ 
“ஆசிரியரிடமிருந்து முற்றிலும்‌ கற்றுவந்தவர்‌ சுக்ரர்‌. 
அத்தனை கற்க வேண்டுமென்றால்‌ அத்தனை 
அணுகியிருக்கவேண்டும்‌. அத்தனை அணுகியவர்‌ 
ஒருபோதும்‌ ஆசிரியரை முற்றிலும்‌ வெறுக்கமாட்டார்‌. 
தன்‌ ஆணவத்திற்கு அவரிடம்‌ ஓர்‌ ஒப்புதல்‌ மட்டுமே அவர்‌ 
கோருவது என்று எனக்குத்‌ தோன்றுகிறது. ஆசிரியரை 
வெல்ல விரும்புவார்‌, உடைப்பதை அவர்‌ உள்ளம்‌ 
ஏற்காது” என்றார்‌. விருஷபர்வன்‌ “ஆம்‌, வெறும்‌ 
ஆணவத்திற்காக அவர்‌ அத்தனை உவகை 
கொண்டிருக்கமாட்டார்‌” என்றான்‌. 


“இதில்‌ இவ்வண்ணம்‌ நாம்‌ சொல்லாடி சலிப்பதில்‌ 
பொருளைதுமில்லை” என்றார்‌ சுகர்த்தர்‌. “நாம்‌ 
செய்யக்கூடுவதொன்றே, காத்திருப்பது. அவன்‌ 
ஒவ்வொரு அடியும்‌ ஒவ்வொரு சொல்லும்‌ ஒவ்வொரு 
நோக்கும்‌ நம்‌ ஒற்றர்களால்‌ கணக்கிடப்படட்டும்‌.” அவரை 
திரும்பி நோக்கிய விருஷபர்வன்‌ “நன்று, அதுவே என்‌ 
ஆணையாகுக!” என்றான்‌. சுகர்ணர்‌ தலைவணங்கி 


வெளியேறினார்‌. சுகர்த்தர்‌ அவனருகே வந்து 
“எண்ணிநோக்கினால்‌ தீதென்று ஏதும்‌ தெரியவில்லை, 
அரசே. ஆனால்‌ உள்ளுணர்வு தீதென்றே சொல்கிறது. 
நன்றுசூழ்ந்து உவகைகொண்டு இயற்றுவதும்‌ பேரழிவை 

ளைக்கலாகும்‌ என நூலில்‌ கற்றுள்ளேன்‌” என்றார்‌. 
விருஷபர்வன்‌ பெருமூச்சுவிட்டான்‌. 


சில நாட்களுக்குள்ளேயே ஒற்றர்களின்‌ செய்தி வந்தது. 
அச்செய்திகளைத்‌ தொகுத்து அவனிடம்‌ சொல்ல வந்த 
அமைச்சர்‌ சுகர்த்தர்‌ “இதை நான்‌ முன்னரே 
எண்ணியிருந்தேன்‌” என்றார்‌. “எவரும்‌ விழையும்‌ 
பேரழகன்‌. அத்தூண்டில்‌ சுக்ரருக்காக அல்ல, அவர்‌ 
மகளுக்காகவே” என்றார்‌. விருஷபர்வன்‌ “ஆம்‌, எவரும்‌ 
எண்ணும்‌ எளிய வழிதான்‌ அது. ஆனால்‌ அவள்‌ வேலின்‌ 
விசை முனையில்‌ திரள்வதுபோல சுக்ரரின்‌ ஆணவம்‌ 
கூர்கொண்டு எழுந்தவள்‌ என்று எண்ணியிருந்தேன்‌” 
என்றான்‌. “ஆம்‌ அரசே, அதுதான்‌ இவனை அவள்‌ 
காமுறுவதற்கு அடிப்படை. அவளைப்போன்ற ஒரு 
பெண்‌ நிகரற்ற ஒன்றை தான்‌ மட்டுமே 
அடையவேண்டுமென எண்ணுவாள்‌. 
பேரழகனொருவனைக்‌ கண்டதும்‌ அவனை 
தனக்குரியவன்‌ என்று எண்ணாமலிருக்க அவளால்‌ 
இயலாது” என்றார்‌. 


“அவர்கள்‌ கொண்ட உளப்பரிமாற்றம்‌ அக்குருநிலையில்‌ 
அனைவருக்கும்‌ தெரிந்துள்ளது. அவள்‌ சுக்ரரின்‌ 
கரவறைகளுக்குள்‌ நுழைவதற்கான புதைவுப்பாதை” 
என்று அவருடன்‌ வந்து சற்று பின்னால்‌ நின்ற சுகர்ணர்‌ 
சொன்னார்‌. “சுக்ரர்‌ இதை ஒப்புகிறாரா?” என்று 
விருஷபர்வன்‌ கேட்டான்‌. “ஆம்‌, அவர்கள்‌ தங்களுக்குள்‌ 
சொல்லென்‌ அதை பரிமாறிக்கொள்ளவில்லை. ஆனால்‌ 
எண்ணங்களால்‌ அது உறுதிப்பட்டுவிட்டதென்பதை 
மூவரின்‌ விழிகளும்‌ நகைகளும்‌ காட்டுகின்றன” என்றார்‌ 
சுகர்ணர்‌. “சுக்ரர்‌ ஏன்‌ அவனை ஏற்கிறார்‌?” என்றான்‌ 
விருஷபர்வன்‌. “அவர்‌ தோளில்‌ வளர்ந்த மைந்தன்‌. தன்‌ 
மகளுக்கு பிறிது எவரை கணவனாக ஏற்க முடியும்‌?” 
என்றார்‌ அமைச்சர்‌ சுகர்த்தர்‌. “அவனை தன்னுடன்‌ 
எப்போதைக்குமாக நிறுத்திக்கொள்வதற்கு, அவன்‌ 
தந்தை மீதான வெற்றியை முழுமை செய்துகொள்வதற்கு 
சுக்ரர்‌ இதையே சிறந்த வழியென்று எண்ணுவார்‌.” 


தொடர்ந்து “தேவயானியும்‌ பிறிதொன்று எண்ண 
வழியில்லை. தந்தையை வென்று கடந்து செல்லும்‌ 
ஒருவனையே அவளால்‌ ஏற்கமுடியும்‌. பிரஹஸ்பதியின்‌ 
இளவடிவான கசனன்றி எவரும்‌ சுக்ரரை வெல்ல 


அரசரிடம்‌ ஆதிக்கமுள்ள பெண்ணாக இருக்கப்போவது 
அவள்தான்‌. அவள்‌ வயிற்றில்‌ பிறக்கப்போகும்‌ 
குழந்தைகளும்‌ இவ்வரசில்‌ வல்லமையுடன்‌ இருக்கும்‌. 
அவளை வென்றெடுப்பது எளிது. ஏனென்றால்‌ அவள்‌ 
காந்தார அரசியரால்‌ வெறுக்கப்படுகிறாள்‌. அவளை 
அவர்கள்‌ கொல்லவும்கூடும்‌ என அவளிடம்‌ ஐயத்தை 
உருவாக்கலாம்‌. அவளை நாம்‌ பாதுகாப்போமென 
வாக்களிக்கலாம்‌. அவள்‌ நம்மிடம்‌ அணுக்கமாக 
இருப்பாள்‌. அரசரிடமோ அவரது அந்தப்புரத்திலோ 
அவளறியாத எதுவும்‌ எஞ்சுவதற்கு வாய்ப்பில்லை” 
என்றாள்‌ குந்தி. 


“அதை காந்தார இளவரசர்‌ உய்த்துணர மாட்டாரா?” 
என்று அனகை கேட்டாள்‌. “உய்த்துக்கொள்வார்‌. ஆனால்‌ 
அவரால்‌ அவளை ஒன்றும்‌ செய்ய முடியாது. ஆகவே 
அவளுக்கு ஏதும்‌ தெரியாமலிருக்க முயல்வார்‌. ஆனால்‌ 
அவரால்‌ ஒரு பெண்‌ ஆணிடமிருந்து எந்த அளவுக்கு 
நுட்பமாக உளவறியமுடியுமென்று ஒருபோதும்‌ 
கணித்துக்கொள்ள முடியாது” என்றாள்‌ குந்தி. 
அனகையை நோக்கி மீண்டும்‌ புன்னகைசெய்து விட்டு 
அறையைத்‌ திறந்து வெளியே சென்றாள்‌. வெளியே 
அவளுடைய அகம்படிச்‌ சேடியர்‌ காத்து நின்றனர்‌. 
சாமரமும்‌ தாலமும்‌ தொடர அவள்‌ இடைநாழியில்‌ நடந்து 
பாண்டுவின்‌ மாளிகைக்குச்‌ சென்றாள்‌. 


பாண்டுவின்‌ மாளிகையின்‌ சிறுகூடத்தில்‌ அவன்‌ ஒரு 
பீடத்தில்‌ அமர்ந்திருக்க பீதர்‌ இனத்து வைத்தியர்‌ அவன்‌ 
கால்களுக்கு அவர்களின்‌ முறைப்படி சூசிமர்த்த 
மருத்துவம்‌ செய்துகொண்டிருந்தார்‌. முனைமழுங்கிய 
ஊசியால்‌ அவன்‌ உள்ளங்கால்களின்‌ வெண்பரப்பில்‌ 
பல இடங்களில்‌ அழுத்தி அழுத்தி குத்தினார்‌. 
நிமித்தச்சேடி அவள்‌ வருகையை அறிவித்ததும்‌ பாண்டு 
கையசைத்து வரும்படி சொல்லிவிட்டு புன்னகையுடன்‌ 
அவளைப்‌ பார்த்திருந்தான்‌. அவள்‌ உள்ளே நுழைந்ததும்‌ 
மேலும்‌ மலர்ந்த புன்னகையுடன்‌ “அஸ்தினபுரியின்‌ 
இளையஅரசிக்கு நல்வரவு” என்றான்‌. அவள்‌ 
“இளையமன்னரை வாழ்த்துகிறேன்‌””என்று சொல்லி 
தலைவணங்க அவள்‌ கண்களில்‌ ஊசியின்‌ கூர்‌ எனத்‌ 
தெரிந்த நகைப்பை உணர்ந்து பாண்டு உரக்கச்‌ 
சிரித்தான்‌. 

குந்தி அமர்ந்துகொண்டாள்‌. தொங்கிய நீள்மீசையும்‌ 
காக்கைச்சிறகுபோன்ற கருங்குழலும்‌ பழுத்தஆலிலைநிற 
முகமும்‌ கொண்ட பீதர்‌இனத்து வைத்தியரை 
நோக்கிவிட்டு “இதனால்‌ ஏதேனும்‌ பயன்‌ உள்ளதா?” 


இயலாது. இப்புவியில்‌ அவள்‌ முழுதேற்கும்‌ ஆண்‌ இன்று 
அவன்‌ ஒருவனே” என்றார்‌. விருஷபர்வன்‌ எண்ணம்‌ 
தழைந்து தன்‌ பீடத்தில்‌ சென்று அமர்ந்தபடி 
தலைகுனிந்து தரையையே நோக்கிக்கொண்டிருந்தான்‌. 
மடியில்‌ கோத்து வைக்கப்பட்ட கைகள்‌ மெல்ல 
அசைந்துகொண்டிருந்தன. அதில்‌ அவன்‌ உள்ளம்‌ 
இயங்கும்‌ முறை அவர்களின்‌ கண்ணுக்கு தெரிந்தது. 
கட்டைவிரல்‌ அசைவு நின்றதும்‌ அவன்‌ விழிதூக்கி 
“அப்படியென்றால்‌ இதுவே தருணம்‌ அல்லவா?” 
என்றான்‌. 


சுகர்ணர்‌ “ஆம்‌” என்றார்‌. அமைச்சர்‌ “அதை ஒற்றர்கள்‌ 
தாங்களே செய்ய இயலாது. அரசாணை தேவை. 
அதன்பொருட்டே இங்கு வந்தோம்‌” என்றார்‌. 
விருஷபர்வன்‌ “அவ்வாறே ஆகுக!” என்று சுகர்ணரை 
நோக்கி சொன்னான்‌. சுகர்ணர்‌ தலைவணங்கி வெளியே 
சென்றார்‌. அவர்‌ அகன்றதும்‌ அவர்‌ சென்ற பாதையை 
ஒருமுறை நோக்கிவிட்டு அமைச்சர்‌ குரல்‌ தாழ்த்தி 
சொன்னார்‌ “கசன்‌ கொல்லப்பட்டதும்‌ அச்செயலுக்கு 
உடன்‌ நின்ற அத்தனை ஒற்றர்களையும்‌ நாம்‌ 
கொன்றுவிடவேண்டும்‌, அரசே.” விருஷபர்வன்‌ திரும்பி 
நோக்க “சுக்ரர்‌ அவன்‌ இறப்பை தாளமாட்டார்‌. அவர்‌ 
மகள்‌ முப்புரமெரித்த மூவிழி அன்னையென 
சினங்கொள்ளக்கூடும்‌. இன்று நாம்‌ எவர்‌ 
சினத்திற்கேனும்‌ அஞ்சவேண்டுமென்றால்‌ 
அவர்களுடையகதைதான்‌” என்றார்‌. 


விருஷபர்வன்‌ எரிச்சலுடன்‌ தன்‌ கைகளை ஒன்றுடன்‌ 
ஒன்று இறுக்கிக்கொண்டான்‌. “ஒவ்வொரு முறையும்‌ 
அரசுசூழ்தலின்பொருட்டு ஓர்‌ எளியவன்‌ 
கொல்லப்படுகையில்‌ எதன்பொருட்டோ நான்‌ எரிச்சல்‌ 
கொள்கிறேன்‌. மானுடர்‌ மீதல்ல. தெய்வங்கள்‌ மீதுமல்ல. 
ஊழென்று சொல்லி என்னை மூடனாக்கவும்‌ உளம்‌ 
கொள்ளவில்லை. பிறிதொன்றின்‌ மீது அச்சினம்‌. மாற்று 
வழியிலாது இங்கு அமைந்த இந்நெறியின்‌ மீது” என்றான்‌. 
“அவன்‌ எளியவன்‌ அல்ல” என்று அமைச்சர்‌ சொன்னார்‌. 
“நூல்கற்றுத்‌ தேர்ந்தவன்‌. வலக்கையில்‌ இருந்த மலர்‌ 
இதழ்‌ குலையாது இருக்க இடக்கையால்‌ இரு 
வேங்கைகளை சரித்துவிட்டு அவன்‌ நுழைந்ததை நம்‌ 
ஒற்றர்கள்‌ கண்டிருக்கிறார்கள்‌. இங்கு அவன்‌ வந்ததும்‌ 
அரசுசூழ்தலுக்காகவே. படைக்கலம்‌ எடுத்தவன்‌ 
படைக்கலத்தால்‌ தான்‌ கொல்லப்படலாம்‌ என அறிவிப்பு 
விடுத்தவனே.” 


“இச்சொற்கள்‌ என்னை எவ்வகையிலும்‌ தேற்றவில்லை, 


அமைச்சரே. அவன்‌ அந்தணன்‌. அசுரர்‌ அந்தணரைக்‌ 
கொல்வது பிழையல்ல. ஆனால்‌ 
பாடுந்திறன்கொண்டவன்‌, கலைபயின்றவன்‌, 
சொற்சுவை அறிந்தவன்‌, ஊழ்கம்‌ அமைந்தவன்‌ 
படைக்கலம்‌ எடுத்து களந்தோறும்‌ உயிர்விடும்‌ 
மானுடக்கோடிகளில்‌ ஒருவன்‌ அல்ல. தன்‌ 
கலையினூடாக, சொல்லினூடாக, சொல்கடத்தல்‌ 
வழியாக மெய்மையை ஒருகணமேனும்‌ அவன்‌ 
தொட்டிருக்கக்கூடும்‌. அவன்மேல்‌ பிரம்மம்‌ தன்‌ நோக்கை 
ஒருகணமேனும்‌ பதித்திருக்கக்கூடும்‌. ஓர்‌ கலைஞனை, 
புலவனை, முனிவனை கொல்வதென்பது 
விதைநெல்லை எரிப்பது. கருக்கொண்ட பெண்டிரை 
கொல்வது. எதன்பொருட்டு என்றாலும்‌ அந்நாட்டிற்கும்‌ 
அரசகுடிக்கும்‌ அது பழி சேர்க்கிறது. செங்கோலேந்தி 
முடிசூடி அரியணையில்‌ அமர்ந்திருப்பவனுக்குத்‌ தெரியும்‌ 
அது. மிக ஆழத்தில்‌ அவன்‌ ஒரு அமைதியின்மையை 
உணர்வான்‌.” 


[inage]சுகர்ணரின்‌ பதினெட்டு ஒற்றர்கள்‌ 
இளமாணவர்களாக காவலர்களாக சுக்ரரின்‌ 
குருநிலையில்‌ இருந்தனர்‌. பிரபவன்‌, சாம்பவன்‌, சக்ரன்‌, 
சுபலன்‌, சுதார்யன்‌, சூக்தன்‌, முக்தன்‌ எனும்‌ ஏழு 
மாணவர்கள்‌ கசனுக்கு விளையாட்டுத்‌ தோழர்களாக 
மாறிவிட்டிருந்தனர்‌. அவனுடன்‌ கனி தேரவும்‌ கன்று 
மேய்க்கவும்‌ காட்டுக்குள்‌ சென்றனர்‌. புதர்களிலும்‌ 
மரக்கூட்டங்களிலும்‌ அலைந்து கனிகளும்‌ கிழங்குகளும்‌ 
திரட்டினர்‌. கொடிகளை முறுக்கி கயிறாக்கி கவர்க்கிளை 
வெட்டி கொக்கி செய்து பாறையெழுச்சிகளில்‌ தொற்றி 
ஏறி மலைத்தேன்‌ எடுத்தனர்‌. சுக்ரரின்‌ குருநிலையில்‌ 
அசுர மாணவர்கள்‌ ஊனுணவு அருந்தும்‌ வழக்கம்‌ 
இருந்தது. ஒவ்வொரு நாளும்‌ மான்களையும்‌ 
காட்டுப்பன்றிகளையும்‌ முயல்களையும்‌ கொன்று உரித்து 
ஊன்துண்டுகளாக்கி ஈச்சையோலை முடைந்து செய்த 
கடவங்களில்‌ அவற்றைப்‌ பொதிந்து தலைச்சுமையாக்கி 
அவர்கள்‌ மீண்டு வந்தனர்‌. 


அவர்கள்‌ ஒற்றர்களென்று சுக்ரரோ கிருதரோ சுஷமரோ 
அறிந்திருக்கவில்லை. நூல்கல்வியிலும்‌ 
அரசுசூழ்தல்களிலும்‌ மெய்யான ஆர்வம்கொண்ட 
மாணவர்களையே ஒற்றர்களென உளம்பயிற்றி அங்கே 
இணைத்துவிட்டிருந்தார்‌ சுகர்ணர்‌. நூல்‌ ஆயும்‌ 
அவைகளில்‌ அமர்ந்து அவர்களும்‌ சுக்ரரின்‌ உலகியல்‌ 
அரசுண்மைகளையும்‌ பொருள்நிலை மெய்மைகளையும்‌ 
கற்றவர்கள்‌. தானறிபவற்றைத்‌ தொகுத்து அதில்‌ 
தன்நோக்கை பதித்து அறிந்தபின்‌ தன்னைத்தான்‌ 


துணிக்கும்‌ சொல்லாடலை தேர்ந்தவர்கள்‌. நெடுநாள்‌ 
அங்கிருந்ததனால்‌ அவ்விடத்திற்குரியவர்களாகவே 
நோக்கும்‌ சொல்லும்‌ செயலும்‌ உருமாற ஒற்றர்களென்று 
பிறிதெவரும்‌ அறியாமல்‌ நீரில்‌ கரைந்த நஞ்சென 
கரந்திருந்தனர்‌. 

சுகர்ணரின்‌ ஆணை வந்ததும்‌ அவர்கள்‌ அடுமனைக்கு 
அருகே விறகுப்புரையில்‌ ஒருங்கு கூடினர்‌. மேலிருந்து 
எடை மிகுந்த விறகுத்‌ துண்டுகளை எடுத்து கீழே 
நின்றவர்களின்‌ தலையில்‌ கொடுத்த சக்ரன்‌ சுகர்ணரின்‌ 
ஆணையை சொன்னான்‌. கோடரியுடன்‌ நின்ற பிரபவன்‌ 
“ஆம்‌, இதை நான்‌ எதிர்பார்த்தேன்‌” என்றான்‌. விறகு 
பொறுக்கி அடுக்கிய சாம்பவன்‌ “இது மிக எளியது. 
அதனாலேயே ஐயமாக இருக்கிறது, இதுவே தீர்வா என” 
என்றான்‌. அவன்‌ சொன்னதையே அனைவரும்‌ 
எண்ணிக்கொண்டிருந்ததனால்‌ திகைப்புடன்‌ 
திரும்பிப்பார்த்தனர்‌. அவன்‌ அந்நோக்குகளால்‌ 
நிலையழிந்து “ஆம்‌, பல தருணங்களில்‌ மிக எளிய 
செயல்களே தீர்வுகள்‌” என்றான்‌. சக்ரன்‌ “எளியவை 
பலமுறை நிகழ்த்தப்பட்டமையால்‌ நிறுவப்பட்ட வழிகள்‌. 
நாம்‌ அவற்றை மீளமீள கேள்விப்பட்டிருக்கிறோம்‌ 
என்பதனால்‌ ஐயம்கொள்கிறோம்‌. ஏனென்றால்‌ நாம்‌ 
மேலும்‌ திறன்கொண்டவர்கள்‌ என்றும்‌, ஆகவே புதிய 
எதையாவது செய்யவேண்டுமென்றும்‌ 
எண்ணிக்கொள்கிறோம்‌. ஆணவமே அவ்வாறு 
எண்ணச்செய்கிறது” என்றான்‌. “ஆம்‌, அவனை 
கொன்றாகவேண்டும்‌.” 


விறகுச்சுமையை தலையில்‌ வாங்கிக்கொண்டு சென்ற 
சுபலனும்‌ சுதார்யனும்‌ அச்சொற்களை மெல்லிய 
விழிமாற்றத்துடன்‌ பெற்றுக்கொண்டனர்‌. “அவன்‌ 
துளியும்‌ எஞ்சலாகாது என்பதே ஆணை” என்று சக்ரன்‌ 
சொன்னான்‌. “இறந்தவனை நுண்சொல்லால்‌ எழுப்ப 
ஆசிரியரால்‌ இயலும்‌. அவனை அவர்‌ 
எழுப்புவாரென்றால்‌ அவன்‌ கொல்லப்பட்டான்‌ என்பதும்‌ 
தெரியவரும்‌. நாம்‌ பிடிபடுவோம்‌” என்றான்‌. அவர்கள்‌ 
விழிதாழ்த்தி நிற்க “நமது அரசரும்‌ பிடிபட்டதாகவே 
பொருள்‌. இறந்தவரை சுக்ரரால்‌ உடலில்‌ இருந்து எழுப்ப 
முடியும்‌. உடலில்‌ இருந்து அகன்று அலைபாயா 
மூச்சுவெளியில்‌ நின்றிருக்கும்‌ ஆத்மாவை மீண்டும்‌ 
உடல்புகுத்துவார்‌. நீர்ப்பாசிப்‌ படலத்தை தூண்டிலிட்டு 
இழுத்து குவித்துக்கொண்டு வருவதுபோல்‌ 
அவனிடமிருந்து எழுந்து வெளியில்‌ பரவிய மூச்சை 
அவரால்‌ சேர்த்தெடுக்க இயலும்‌” என்றான்‌. 


“ஆசிரியர்‌ இன்று எழுப்ப விழையும்‌ முதல்‌ உயிர்‌ அவர்‌ 
துணைவியாகவே இருக்கக்கூடும்‌. ஆனால்‌ அது 
இயலாது. ஏனெனில்‌ அவர்‌ இறந்த பிறகு ஏழாண்டுகள்‌ 
கழித்து சஞ்சீவினியை அவர்‌ அடைந்தார்‌. அவர்‌ உயிர்‌ 
மண்ணுலகிலிருந்து மூச்சுலகிற்கும்‌ அங்கிருந்து 
வினையுலகுக்கும்‌ மூதாதையர்‌ உலகுக்கும்‌ 
சென்றிருக்கும்‌. அவர்‌ இங்கே வாழ்வை தவமென 
இயற்றியவர்‌ என்பதனால்‌ தவத்தோருலகுக்கும்‌ 
மெய்யுலகுக்கும்‌ ஒளியுலகுக்கும்கூட சென்றிருக்கக்கூடும்‌. 
மூச்சுலகிலிருந்து அகன்ற உயிரை மீட்கவியலாது” 
என்றான்‌ சக்ரன்‌. “அவன்‌ அகன்றதை அவள்‌ அறிந்தால்‌ 
அவரிடம்‌ சொல்லி உயிர்மீட்டு எடுப்பாள்‌, ஐயமே 
வேண்டாம்‌. ஆனால்‌ அவன்‌ திரும்பிவர உடலிருக்கக்‌ 
கூடாது. அவன்‌ கொண்டிருக்கும்‌ அந்த அழகிய தோற்றம்‌ 
மீண்டெழக்கூடாது... அவன்‌ உருவம்‌ அழிந்தால்‌ 
அவளால்‌ அவனை ஏற்கமுடியாது.” 


அவர்கள்‌ ஒவ்வொருவரும்‌ ஒரே கணத்தில்‌ ஒரே இடத்தை 
வந்தடைந்தனர்‌. அதையே சுபலன்‌ சொன்னான்‌. 
“அவனை புதைத்தால்‌ எழுவான்‌. எரித்தழிப்பது நன்று. 
சாம்பலில்‌ இருந்து அவன்‌ உடல்பெற இயலாது.” சக்ரன்‌ 
“மூடா, சிதை எரியும்‌ கெடுமணம்‌ நெடுந்தொலைவுக்கு 
எழுவது. அனல்‌ தசையைத்‌ தொட்டதுமே காட்டுக்குள்‌ 
ஆடுமேய்க்கும்‌ எவரும்‌ அதை உணர்ந்து 
வந்துவிடக்கூடும்‌. எரிக்க வேண்டும்‌, ஆனால்‌ காற்றில்‌ 
கலக்காது எரியும்‌ அனலில்‌” என்றான்‌. “அது என்ன?” 
என்று பிரபவன்‌ கேட்டான்‌. “அனல்கள்‌ ஏழு. அதில்‌ முதல்‌ 
அனல்‌ மண்ணில்‌ உறைகிறது. புதைக்கப்படும்‌ உடலை 
ஏழு நாட்களில்‌ எலும்பென்றாக்குகிறது. விறகிலும்‌ 
நெய்யிலும்‌ வாழ்கிறது ஒளிகொண்ட எரி. அதன்‌ சீற்றம்‌ 
நமக்கு ஒவ்வாதது. விண்ணில்‌ வாழும்‌ எரிகளை 
விலக்குவோம்‌. எஞ்சுவது வயிற்றில்‌ எரியும்‌ அனல்‌” 
என்றான்‌ சக்ரன்‌. “ஜடராக்னிக்கு அவனை 
இரையாக்குவோம்‌.” 


“நமக்கு அத்தனை பொழுதில்லை. அவனை 
காணவில்லை என்று உணர்ந்த மறுகணமே அவர்‌ 
சஞ்சீவினியை சொல்லக்கூடும்‌” என்றான்‌ சுதார்யன்‌. 
அவர்களில்‌ இளையோனாகிய முக்தன்‌ “வேள்வித்‌ தீயின்‌ 
அளவிற்கே விரைவுள்ளது ஓநாயின்‌ வயிற்றில்‌ எரியும்‌ 
அனல்‌” என்றான்‌. அனைவரும்‌ அவனை நோக்கி திரும்ப 
அவன்‌ “நான்‌ இதை காவியமொன்றில்‌ கற்றேன்‌” 
என்றான்‌. சக்ரன்‌ “அம்‌, சரியான சொல்‌. நாம்‌ அதை 
செய்வோம்‌” என்றான்‌. “ஓநாய்களுக்கா?” என்றான்‌ 
சுதார்யன்‌. “ஆம்‌, வெறும்‌ நான்குநாழிகை போதும்‌ அவன்‌ 


எரிந்தழிந்திருப்பான்‌” என்றான்‌ சக்ரன்‌. அவர்கள்‌ 
தலையசைத்தனர்‌. 


[18௨26]மறுநாள்‌ குருநிலையின்‌ மாணவர்கள்‌ 
முதற்புலரியிலேயே எழுந்து தங்கள்‌ மூங்கில்‌ கூடைகளும்‌ 
கவண்களும்‌ அகழ்விகளும்‌ துரட்டிகளுமாக காட்டுக்குள்‌ 
காய்கனிகள்‌ தேர கிளம்பிச்‌ சென்றனர்‌. 
ஒருவரோடொருவர்‌ நகையாயுயும்‌ பிடித்துத்‌ தள்ளியும்‌ 
அடித்துவிட்டு ஓடி துரத்திப்பிடித்தும்‌ விளையாடியும்‌ 
துயிலெழத்‌ தொடங்கியிருந்த பறவைக்குரல்கள்‌ பரவிய 
இலைத்தழைப்புக்கு அடியில்‌ பனித்துளி சொட்டி 
அசைந்துகொண்டிருந்த புதர்களினூடாக காட்டுக்குள்‌ 
நுழைந்தனர்‌. முன்னரே வகுத்து வைத்திருந்ததன்படி 
ஒற்றர்கள்‌ எழுவரும்‌ கசனுடன்‌ நடந்தனர்‌. அவர்கள்‌ 
உள்ளங்கள்‌ அறைபட முகம்‌ பதற்றம்கொண்டிருந்தது. 
முக்தன்‌ அடிக்கடி சிறுநீர்‌ கழித்தான்‌. “என்ன இது?” என 
பிரபவன்‌ வினவ “ஒன்றுமில்லை” என அவன்‌ சிரித்தான்‌. 


அவர்கள்‌ அனைத்தையும்‌ நூல்களிலேயே கற்றிருந்தனர்‌. 
அனைத்துப்‌ பயிற்சிகளையும்‌ களரிகளிலேயே 
அடைந்திருந்தனர்‌. ஆகவே நேருக்குநேர்‌ வந்த 
அத்தருணம்‌ அவர்களை அச்சுறுத்தியது. அது முற்றிலும்‌ 
புதிதெனத்‌ தோன்றியது. சக்ரன்‌ அதை 
நன்குணர்ந்திருந்தான்‌. மிகப்பெரிய பிழை எதையோ 
இயற்றப்போகிறோம்‌ என அவன்‌ உள்ளம்‌ கூறியது. 

கவே அனைத்து வாய்ப்புகளையும்‌ எண்ணி எண்ணி 
தவிர்த்துக்கொண்டிருந்தான்‌. அதற்குமப்பால்‌ சென்று 
அவன்‌ ஆழம்‌ பதறிக்கொண்டிருந்தது. “எங்கே?” என்று 
அவன்‌ பிரபவனிடம்‌ கேட்டான்‌. அவன்‌ 
“மலைமுனம்புக்கு அப்பால்‌ பள்ளத்தில்‌ ஓநாய்க்குலம்‌ 
ஒன்று வாழ்கிறது... எப்படியும்‌ இருபது மூத்த ஓநாய்கள்‌ 
அதிலுண்டு” என்றான்‌. “உம்‌” என்றான்‌ சக்ரன்‌. 


சக்ரன்‌ கசனிடம்‌ மந்தணக்குரலில்‌ “நேற்று அங்கு 
மலைச்சரிவில்‌ வேர்ப்பலா ஒன்று கனிந்திருப்பதைக்‌ 
கண்டேன்‌” என்றான்‌. “பலாவின்‌ மணம்‌ எழவில்லையே” 
என்று கசன்‌ கேட்டான்‌. “ஆம்‌, எழலாகாதென்பதற்காக 
அங்கே கரடியின்‌ மலத்தை கொண்டுசென்று உடைத்து 
பரப்பிவிட்டு வந்தேன்‌. குரங்குகளோ பிற கரடிகளோகூட 
அம்மரத்தை அணுகாது” என்றான்‌ சக்ரன்‌. சூக்தன்‌ 
“எவருமறியாது அங்கு செல்வோம்‌. எவரும்‌ கொண்டு 
வராத கனிச்‌ சுமையுடன்‌ குடில்‌ மீள்வோம்‌” என்றான்‌. 
சிரித்தபடி “ஆம்‌, கிருதர்‌ திகைத்துவிடவேண்டும்‌” 
என்றான்‌ கசன்‌. அவர்கள்‌ பிறரிடமிருந்து ஒதுங்கி புதரில்‌ 
மறைந்து விலகிச்சென்றனர்‌. பிறர்‌ தங்கள்‌ 


தோழர்களிடமிருந்து பிரிந்து தனித்தனியாக 
புதர்களுக்குள்‌ நுழைந்து ஒரு பெரிய 
காணாவளையமென அவர்களை சூழ்ந்து சென்றனர்‌. 


கசனை மிக விலக்கி கொண்டுசென்ற சக்ரன்‌ பாறை 
முனம்பொன்றை சென்றடைந்தான்‌. “இங்கிருந்து இறங்க 
வேண்டும்‌” என்று அவன்‌ சொல்ல அம்முனையை 
அடைந்து குனிந்து நோக்கிய கசன்‌ “இத்தனை 
செங்குத்தாகவா? ஒரு கொழடியின்றி இங்கிருந்து 
இறங்கமுடியாது” என்றான்‌. “கொடி செய்வோம்‌” என்று 
சக்ரன்‌ சொன்னான்‌. அருகிருந்த வள்ளிகளை கையால்‌ 
பற்றி இழுத்து முறுக்கி இணைத்து வடம்‌ செய்து 
பாறையில்‌ நின்ற முட்புதர்‌ ஒன்றின்‌ அடித்தூரில்‌ 
கட்டினான்‌. “இறங்குங்கள்‌” என அவன்‌ சொல்ல கசன்‌ 
அதைப்‌ பற்றியபடி மெல்ல இறங்கினான்‌. மூன்றடி 
ஆழத்திற்கு அவன்‌ இறங்கியதும்‌ சக்ரன்‌ தன்‌ 
கையிலிருந்த வாளால்‌ கசனின்‌ கழுத்தை ஓங்கி 
வெட்டினான்‌. வெட்டு ஆழப்பதிந்து குருதி கொப்பளிக்க 
அவன்‌ உடல்‌ திடுக்கிட்டு துள்ளித்துள்ளி கயிற்றின்‌ 
பிடிவிடாமலேயே சுழன்றது. மீண்டும்‌ ஒருமுறை 
வெட்டியபோது தலை தனியாக பிரிந்து தசைநார்களில்‌ 
தொங்கி ஆடி உருவிக்கொண்டு கீழே சென்று விழுந்தது. 
தட்‌ என அது விழுந்த ஓசை சக்ரனை விதிர்க்கச்‌ செய்தது. 
உடல்‌ நீர்த்தோல்கலம்‌ விழும்‌ ஓசையுடன்‌ மண்ணை 
அறைந்தது. அதன்‌ கைகால்கள்‌ இழுத்துக்கொண்டு 
துடித்தன. 


அசுரர்கள்‌ ஓடிவந்து மேலே நின்று நோக்கினர்‌. சூக்தன்‌ 
“இத்தனை எளிதாகவா?” என்றான்‌. சக்ரன்‌ அவனை 
சீற்றத்துடன்‌ திரும்பி நோக்கினான்‌. குருதி மணம்‌ 
எழுந்ததுமே அப்பால்‌ ஓநாய்க்குரல்‌ கேட்கத்‌ 
தொடங்கியது. பிரபவன்‌ “அங்கே மலைப்பிளவொன்றில்‌ 
அவை வாழ்கின்றன” என்றான்‌. அவர்கள்‌ 
அச்சரடினூடாக பற்றி கீழிறங்கிச்‌ சென்று தங்கள்‌ 
கையிலிருந்த வாள்களால்‌ கசனின்‌ உடம்பை சிறு 
துண்டுகளாக வெட்டினர்‌. அவன்‌ உள்ளங்கையை 
எடுத்துக்கொண்ட பிரபவன்‌ அதன்‌ குருதி 
துளித்துளியாக சொட்ட மெல்ல நடந்து அருகிலிருந்த 
ஓநாய்க்குகையை அடைந்தான்‌. முன்னரே மணம்‌ 
அறிந்து அவை நிலையழிந்து 
ஊளையிட்டுக்கொண்டிருந்தன. ஒன்று அவனைக்‌ 
கண்டதும்‌ தலைநீட்டி வாய்சுளிக்க பற்களைக்காட்டி 
உறுமியபடி அருகணைந்தது. அவன்‌ தன்‌ முன்‌ 
அக்கையை வீசிவிட்டு திரும்பி ஓடிவந்தான்‌. 


குகைக்குள்‌ பதினெட்டு ஓநாய்கள்‌ இருந்தன. அப்போது 
அவற்றில்‌ நான்கு ஓநாய்கள்‌ குருளைகளை 
ஈன்றிருந்தன. முதல்‌ ஓநாய்‌ அந்தக்‌ கையை 
முகர்ந்துகொண்டிருக்கையிலேயே பசித்து 
சீற்றம்கொண்டிருந்த அன்னைஓநாய்கள்‌ குகையின்‌ 
இருளிலிருந்து குரைத்தபடி நிரை நிரையெனப்‌ பாய்ந்து 
வெளிவந்து அக்கையை கவ்விக்‌ கொண்டன. பிரபவன்‌ 
ஓடிச்சென்று மரத்தைப்பற்றி மேலேறி கிளைகளில்‌ 
அமர்ந்து கொண்டான்‌. கீழே சொட்டிய குருதியை 
முகர்ந்தபடி முதல்‌ ஓநாய்‌ முன்னால்‌ செல்ல அதன்‌ 
செவியசைவையும்‌ வால்சுழற்றலையும்‌ கண்டு 
செய்திபெற்று பிற ஓநாய்கள்‌ தொடர்ந்து சென்றன. சற்று 
நேரத்தில்‌ முதல்‌ ஓநாய்‌ கசனின்‌ உடல்‌ துண்டுகள்‌ 
சிதறிக்கிடந்த இடத்தை சென்றடைந்தது. சென்ற 
விரைவிலேயே ஒரு துண்டைக்‌ கவ்வி ஒருமுறை 
தலைசுழற்றி உதறியபின்‌ கவ்விக்‌ கவ்வி மென்று ஊனை 
விழுங்கியது. பின்னங்கால்‌ மடித்து அமர்ந்து தலையைத்‌ 
தூக்கி வானை நோக்கி ஊளையிடத்தொடங்கியது. 


அவ்வழைப்பை ஏற்று சற்று நேரத்திலேயே அனைத்து 
ஓநாய்களும்‌ அங்கே வந்து சேர்ந்தன. தங்கள்‌ குட்டிகளை 
வழிநடத்தியபடி மெலிந்து உடல்‌ ஒட்டி நா வறண்ட 
அன்னையரும்‌ அங்கு வந்தனர்‌. மரங்களிலும்‌ பாறை 
விளிம்புகளிலும்‌ அமர்ந்திருந்த அசுரர்கள்‌ கசனின்‌ உடல்‌ 
முழுமையாகவே உண்ணப்படுவதை உறுதி 
செய்துகொண்டனர்‌. செங்குருதியும்‌ 
தசைத்துணுக்குகளும்‌ படிந்த பெரிய எலும்புகளும்‌ 
கரியகுழல்‌ ஓட்டியிருந்த தலையும்‌ மட்டுமே அங்கு 
எஞ்சின்‌. செல்வோம்‌ என்று சக்ரன்‌ பிறரிடம்‌ 
கைகாட்டினான்‌. அவர்கள்‌ மீண்டும்‌ ஒருங்கு திரண்டனர்‌. 
காட்டுப்புதர்கள்‌ வழியாக நடக்கத்‌ தொடங்கினர்‌. 


ஒருவரோடொருவர்‌ ஒரு சொல்லும்‌ 
பேசிக்கொள்ளவில்லை. ஒவ்வொருவர்‌ அகவிழிக்கு 
முன்னாலும்‌ வழிமுட்டி நிற்கச்செய்யும்‌ பெருஞ்சுவர்‌ என 
கசனின்‌ புன்னகைக்கும்‌ முகம்‌ தெரிந்தது. அதை 
பல்லாயிரம்‌ திரைகளை என மீண்டும்‌ மீண்டும்‌ விலக்கி 
அவர்கள்‌ முன்னால்‌ சென்றுகொண்டிருந்தனர்‌. வழியில்‌ 
ஒரு சுனையைக்‌ கண்டதும்‌ சக்ரன்‌ அதிலிறங்கி குளிக்கத்‌ 
தொடங்கினான்‌. பிறரும்‌ நீரில்‌ பாய்ந்து உடல்‌ கழுவினர்‌. 
கரைவிளிம்பில்‌ படிந்திருந்த மென்மணலை அள்ளி 
கைகளையும்‌ உடலையும்‌ தேய்த்தனர்‌. மூழ்கி எழுந்து 
மீண்டும்‌ வந்து அந்த மணலை எடுத்து உடலைக்‌ 
கழுவினர்‌. உள்ளம்‌ க வம்‌ அந்த 
மணலால்‌ தங்கள்‌ உடலை மீண்டும்‌ மீண்டும்‌ 


கழுவிக்கொண்டிருந்தனர்‌. 


பின்னர்‌ ஒவ்வொருவரும்‌ தனித்து சோர்ந்து 
மரநிழல்களில்‌ படுத்து உடல்‌ நீட்டினர்‌. கைகளும்‌ 
கால்களும்‌ தனித்தனியாக கழன்றுவிட்டது போன்ற 
களைப்பை அடைந்தனர்‌. கொந்தளித்துக்கொண்டே 
இருந்த உள்ளம்‌ படுத்ததுமே முறுக்கவிழ அனைவருமே 
மிக எளிதில்‌ துயிலில்‌ ஆழ்ந்தனர்‌. பின்னர்‌ எப்போதோ 
அந்தியின்‌ ஒலிகள்‌ கேட்கத்‌ தொடங்கிய பிறகு 
எங்கிருக்கிறோம்‌ என்று உணரத்‌ தொடங்கினர்‌. ஏதோ 
விந்தையிலென கசன்‌ திரும்பி வருவான்‌ என்று 
அவர்கள்‌ அனைவருமே எதிர்பார்த்தனர்‌. நிகழ்ந்தது ஒரு 
கனவென்றும்‌ நிகருலகுக்கு விழித்தெழுந்திருப்பதாகவும்‌ 
உளம்‌ விழைந்தனர்‌. பின்னர்‌ பெருமூச்சுடன்‌ எழுந்து 
நிகழ்ந்தது கனவென்றே தங்கள்‌ நெஞ்சுக்கு சொல்லி 
அதை எங்கோ ஆழத்திற்கு தள்ளினர்‌. 


ஒவ்வாத ஒன்றை கடந்து செல்வதற்கு ஒவ்வாத 
பிறவற்றை எண்ணுவதே உகந்தவழி என்று தங்கள்‌ 
முன்‌அறிதல்களால்‌ அவர்கள்‌ உணர்ந்திருந்தனர்‌. 
இளமையிலேயே சொல்மீதுகொண்ட காதலும்‌, 
கற்றுத்தேர்ந்து அறிஞனென்றாகி அவை சென்றமர 
விழைந்து கல்விச்சாலைகள்தோறும்‌ சென்றதும்‌, அங்கு 
அசுரர்‌ என்பதனாலேயே சிறுமைக்கு ஆளாக்கப்பட்டு 
துரத்தப்பட்டதும்‌ கசந்து கசந்து நினைவிலெழுந்தன. 
நல்லாசிரியர்‌, அந்தணர்‌, கவிஞர்‌ என ஒவ்வொருவரும்‌ 
குலம்‌ கேட்டு முகம்சுளித்து சுட்டுவிரல்‌ காட்டி விலகும்படி 
ணையிட்டனர்‌. அக்கணங்களில்‌ அவர்களில்‌ எழுந்த 
அந்த கொடியதெய்வத்தை கனவில்‌ மீண்டும்‌ மீண்டும்‌ 
அவர்கள்‌ கண்டனர்‌. அச்சத்தை வஞ்சமென ஆக்கிக்‌ 
கொண்டனர்‌. வஞ்சம்‌ அவர்களை மீட்டது. 


“ஆம்‌, நான்‌ கொன்றேன்‌. நம்‌ குலம்‌ இப்புவிமேல்‌ 
வாழவேண்டுமென்றால்‌ இன்னும்‌ ஆயிரம்‌ அந்தணரை 
நாம்‌ கொல்ல வேண்டியிருக்கும்‌. இந்த ஓர்‌ அந்தணன்‌ நம்‌ 
குடியின்‌ மந்தணச்சொல்லை திருடிச்செல்வான்‌ என்றால்‌ 
நம்‌ குலத்தின்‌ பல்லாயிரம்‌ பேர்‌ இறந்து மண்ணில்‌ உதிர 
நேரும்‌. இப்புவி வெல்பவரால்‌ வகுக்கப்பட்டது. 
வெல்லும்பொருட்டு இயற்றுவதே அறம்‌.” எவர்‌ அதை 
தங்களிடம்‌ சொல்லிக்கொண்டிருக்கிறார்‌ என்று அவர்கள்‌ 
வியந்தனர்‌. ஆழ்ந்த சினம்மிக்க அக்குரல்‌ எவருடையது? 
அத்தனை பொருத்தமான சொல்தேர்வுடன்‌ அத்தனை 
உளப்பூர்வமான உணர்வெழுச்சியுடன்‌ அது 
சொல்லப்பட்ட பின்னரும்கூட உள்ளிருந்து அல்ல அல்ல 
என்று அதை விலக்குவது யார்‌? அவனுக்கு ஏன்‌ 


அத்தனை இளமை? ஏன்‌ அத்தனை அறியாமை? 

56. உயிர்மீள்தல்‌ 


கசன்‌ திரும்பிவருவதற்காக காட்டின்‌ எல்லையென 
அமைந்த உயரமற்ற பாறைமேல்‌ ஏறி அமர்ந்து 
காத்திருந்தன மூன்று வேங்கைகளும்‌. கனிகளும்‌ தேனும்‌ 
சேர்க்கச்‌ சென்றவர்கள்‌ காலை வெயில்‌ மூப்படைவதற்கு 
முன்னரே கூடைகளுடன்‌ திரும்பிவந்தனர்‌. வழக்கமாக 
அவர்களுடன்‌ வரும்‌ கசனுக்காக முதல்‌ காலடியோசை 
கேட்டதுமே மூன்று வேங்கைகளும்‌ எழுந்து செவி 
முன்கோட்டி விழிகூர்ந்து நின்றன. கசன்‌ அவர்களுடன்‌ 
இல்லையென்பதை தொலைவிலெழுந்த மணத்தாலேயே 
உணர்ந்து அவை முனகியபடி மீண்டும்‌ 
படுத்துக்கொண்டன. 


ஒரு வேங்கை அலுப்பு தெரியும்‌ அசைவுகளுடன்‌ 
மல்லாந்து படுத்து தன்னைச்‌ சூழ்ந்து பறந்த ஈக்களை 
கைகளால்‌ தட்டி விளையாடிக்கொண்டிருந்தது. 
பிறிதொன்று வாலை தாழ்த்தியபடி பொறுமை இழந்து 
தான்‌ நின்றிருந்த சிறிய பாறைப்பரப்புக்குள்ளேயே சுற்றி 
வந்தது. மீண்டும்‌ ஒரு குழுவின்‌ மணம்‌ தொலைவில்‌ 
எழுந்தபோது படுத்திருந்த வேங்கை தலை திருப்பி 
பார்த்து அதில்‌ கசன்‌ இல்லையென்று முனகியது. நடந்த 
வேங்கை நின்று வாலை நீட்டி உடலை பின்னுக்கிழுத்து 
முதுகை நிமிர்த்தி கோட்டுவாயிட்டது. 


ஓவ்வொரு குழு கடந்துசெல்லும்போதும்‌ அவனுக்காக 
அவை மூக்காலும்‌ விழிகளாலும்‌ 
நோக்கிக்கொண்டிருந்தன. அதன்பின்‌ ஒரு வேங்கை 
மட்டும்‌ கீழே குதித்து இடைவழியினூடாக நடந்து காட்டின்‌ 
விளிம்புவரை சென்று நின்று மரச்செறிவுக்குள்‌ 
நோக்கிக்கொண்டிருந்தது. பின்னர்‌ சலிப்புடன்‌ மெல்ல 
காலெடுத்து வைத்து தாவி மேலேறி தன்‌ 
உடன்பிறந்தவர்களுடன்‌ வந்து அமர்ந்துகொண்டது. 
உச்சிப்பொழுதில்‌ ஊன்‌ எடுக்கச்‌ சென்றவர்கள்‌ 
திரும்பிவந்தனர்‌. அவர்களுடன்‌ கசனைக்‌ கொன்ற 
அசுரர்களும்‌ கடந்து சென்றபோது ஒரு வேங்கை 
உதைபட்டதுபோல திடுக்கிட்டு எழுந்து நின்றது. அதன்‌ 
உடல்‌ நடுங்கத்தொடங்கியது. சக்ரனை நோக்கி முகம்‌ 
சுளித்து பற்களைக்‌ காட்டி சீறியது. உடலை 
பின்னுக்கிழுத்து பாய்வதுபோல பதுங்கியது. 


என்றாள்‌. பாண்டு “இதனால்தான்‌ நான்‌ இதுவரை 
உயிர்வாழ்கிறேன்‌ என்கிறார்கள்‌. ஆகவே எதையும்‌ 
நிறுத்துவதற்கு எனக்கோ அன்னைக்கோ துணிவில்லை” 
என்றான்‌. குந்தி “இத்தனை சிக்கலானதாகவா நரம்புகள்‌ 
இருக்கும்‌?” என்றாள்‌. “பிருதை, எதையும்‌ அறிவதற்கு 
இருவழிமுறைகள்‌ உள்ளன. சிக்கலாக்கி அறிவது ஒன்று. 
எளியதாக்கி அறிவது பிறிதொன்று. சிக்கலாக்கி 
அறிபவர்கள்‌ தங்களை அறிஞர்கள்‌ என்றும்‌ மதிசூழ்பவர்‌ 
என்றும்‌ எண்ணிக்கொள்கிறார்கள்‌. எளிமையாக்கி 
அணுகக்கூடியவர்களை ஞானி என்கிறார்கள்‌. அல்லது 
போகி என்கிறார்கள்‌.” 


“நீங்கள்‌ போகியா என்ன?” என்றாள்‌ குந்தி. “என்ன ஐயம்‌? 
எனக்குள்‌ இருந்து இவ்வுலகையே 
துய்த்துக்கொண்டிருக்கும்‌ போகி ஒருகணம்‌ கூட 
ஓய்வதில்லை” என்றான்‌ பாண்டு. பீதமருத்துவர்‌ அவன்‌ 
கால்களை மெத்தைமேல்‌ வைத்து மேல்பாதங்களை 
விரலால்‌ அழுத்தினார்‌. “உன்னை இங்குவந்த நாள்முதல்‌ 
முழுதணிக்கோலத்தில்‌ மட்டுமே 
பார்க்கிறேன்‌.காலைமுதல்‌ இரவில்‌ துயிலறைக்கு வருவது 
வரை. ஒவ்வொரு கணமும்‌ அரசியாகவே 
இருந்தாகவேண்டுமா என்ன?” குந்தி “ஆம்‌, நான்‌ 
அரசியாகத்‌ தெரிந்தால்‌ மட்டுமே இங்கு அரசியாக 
இருக்கமுடியும்‌” என்றாள்‌. பாண்டு உரக்க நகைத்து “ஆகா 
என்ன ஒரு அழகிய வியூகம்‌...வாழ்க!” என்றான்‌. 


பீதமருத்துவர்‌ எழுந்து தலைவணங்கினார்‌. பாண்டு 
அவரை சைகையால்‌ அனுப்பிவிட்டு “மருத்துவம்‌ 
எனக்குப்பிடித்திருக்கிறது. இன்னொரு மனிதனின்‌ கரம்‌ 
என்மீது படும்போது என்னை மானுடகுலமே அன்புடன்‌ 
தீண்டுவதாக உணர்கிறேன்‌. நான்‌ வாழவேண்டுமென 
அது விழைவதை அந்தத்‌ தொடுகை வழியாக 
உணர்கிறேன்‌” என்றவன்‌ சட்டென்று சிரித்து “நீ என்ன 
எண்ணுகிறாய்‌ என்று தெரிகிறது. எத்தனை 
பாவனைகள்‌ வழியாக வாழவேண்டியிருக்கிறது 
என்றுதானே? ஆம்‌, பாவனைகள்தான்‌” என்றான்‌. 
மீண்டும்‌ சிரித்து “என்‌ பேச்சும்‌ இயல்பும்‌ என்‌ தந்தை 
விசித்திரவீரியரைப்போலவே இருக்கின்றன என்று 
மருத்துவர்கள்‌ சொல்கிறார்கள்‌. தேவாபியைப்போல 
இருக்கிறார்‌ என்று அவரிடம்‌ சொல்லியிருப்பார்கள்‌. 
மருத்துவர்களை குருவின்‌ குலம்‌ ஏமாற்றுவதேயில்லை.” 


“முடிசூட்டுவிழாவுக்கு இன்னும்‌ எட்டு நாட்களே உள்ளன” 
என்றாள்‌ குந்தி. “என்‌ தந்தைக்கு சமந்தநாட்டுக்கான 
அழைப்பை பேரரசி அனுப்பியிருக்கிறார்‌. அதற்காக நான்‌ 


வேங்கையின்‌ சீற்றத்தை அதுவரை கண்டிருக்காத 
அவன்‌ அச்சத்துடன்‌ தன்‌ கையிலிருந்த மானின்‌ 
குருதிதோய்ந்த வேலை முன்னோக்கி நீட்டி அசையாமல்‌ 
நின்றான்‌. பிற இரு வேங்கைகளும்‌ எழுந்து தங்கள்‌ 
உடன்பிறந்தானை நோக்கி சீறியபடி “என்ன?” என்றன. 
இரண்டாவது வேங்கையின்‌ உடலும்‌ மெய்ப்புகொண்டு 
மயிர்ப்பிசிறுப்‌ பரப்பு இளங்காற்றில்‌ அலைபாயத்‌ 
தொடங்கியது. மூக்கை நீட்டியபடி அது மெல்ல காலடி 
வைத்து முதல்‌ வேங்கையின்‌ வலப்பக்கம்‌ வந்து நின்றது. 
“செல்க! செல்க!” என்று அவர்களில்‌ ஒருவன்‌ மெல்ல 
சொன்னான்‌. வேலை நீட்டியபடி மெல்ல பின்வாங்கி 
அவர்கள்‌ நடந்து சுக்ரரின்‌ தவக்குடில்‌ வளைப்புக்குள்‌ 
சென்றுவிட்டனர்‌. 


அவர்களைத்‌ தொடர்ந்து சென்று தயங்கி நின்று 
அவர்களின்‌ காலடிகளை முகர்ந்து, ஐயம்கொண்டு 
திரும்பி காட்டை நோக்கி, மீண்டும்‌ மீண்டும்‌ காலடிகளை 
முகர்ந்து, நிலைகொள்ளாது உறுமியபடியும்‌ வாலைச்‌ 
சுழற்றியபடியும்‌ அங்கே சுற்றிவந்தன இரு வேங்கைகளும்‌. 
பிறிதொன்று பாறை மேலேயே முன்கால்‌ நீட்டி படுத்தபடி 
அவற்றை மாறி மாறி நோக்கி உறுமிக்கொண்டிருந்தது. 
அந்தியில்‌ கன்றுகளை ஓட்டியபடி காட்டுக்குள்ளிருந்து 
திரும்பிவந்த மாணவர்கள்‌ மூன்று வேங்கைகளும்‌ 
நிலைகொள்ளாமலிருப்பதை கண்டனர்‌. இடைவழியில்‌ 
வாலை நீட்டியபடி நின்றிருந்த வேங்கை வந்தவர்களை 
நோக்கி சீறியபடி பாய்வதற்கென உடல்‌ தாழ்த்தியது. 


முன்னால்‌ வந்த பசு அஞ்சி மெய்ப்புகொள்ள 
காதுகளைக்‌ கோட்டி மூக்கை தாழ்த்தி கொம்புகளை 
முன்‌ நீட்டியபடி அசையாமல்‌ நின்றது. அதன்‌ பிடரியும்‌ 
விலாவும்‌ விடைத்து நடுங்கின. அதை ஓட்டிவந்த 
மாணவன்‌ தன்‌ கோலை நீட்டியபடி முன்னால்‌ வந்து 
“என்ன? என்ன?” என்று வேங்கையிடம்‌ கேட்டான்‌. 
கோலால்‌ தரையைத்‌ தட்டி “என்ன வேண்டும்‌? என்ன 
வேண்டும்‌? சொல்‌!” என்றான்‌. பாய்வதற்கென உடல்‌ 
தணித்த வேங்கை மெல்ல நிலை மீண்டு எழுந்து தன்‌ 
உடலை ஓசையெழ அசைத்தபடி மெல்ல நடந்து வந்து 
துணியைச்‌ சுழற்றி வீசுவதுபோன்ற அசைவுடன்‌ 
பாறைமேல்‌ தாவி ஏறிக்கொண்டது. பிறிதொன்று 
பாறைக்குக்‌ கீழே வந்து நின்று தன்னைக்‌ கடந்து 
செல்லும்‌ பசுக்களையும்‌ மாணவர்களையும்‌ நோக்கி 
உறுமிக்கொண்டே இருந்தது. 


“என்ன ஆயிற்று இவற்றுக்கு?” என்று ஒருவன்‌ கேட்டான்‌. 
“எங்கோ பசுங்குருதி மணம்‌ கிடைத்திருக்கும்‌. என்னதான்‌ 


இருந்தாலும்‌ அவை குருதியை விரும்பும்‌ கான்‌ 

லங்குகள்‌ அல்லவா?” என்றான்‌ இன்னொருவன்‌. 
“ஒவ்வொரு நாளும்‌ காட்டுக்குள்‌ சென்று வேட்டையாடி 
வருபவைதானே? இங்கு குருநிலையின்‌ 
கன்றுக்குட்டிகளைக்கூட அவை தொட்டதில்லை” என்று 
ஒருவன்‌ சொன்னான்‌. அவற்றை நோக்கியபடி 
தங்களுக்குள்‌ பேசிக்கொண்டே அவர்கள்‌ கடந்து 
சென்றனர்‌. “விலங்குகளை நம்மால்‌ புரிந்துகொள்ளவே 
முடியாது. அவை நம்மை முழுதாக உட்புகவிடுவதே 
இல்லை” என்றான்‌ ஒருவன்‌. 


இருட்டத்‌ தொடங்கியதும்‌ ஒரு வேங்கை தரையை 
முகர்ந்தபடி நடந்து காட்டுக்குள்‌ சென்றது. பின்னர்‌ 
திரும்பிவந்து உரத்த குரலில்‌ உறுமி தன்‌ உடன்பிறந்தாரை 
அழைத்தது. மூன்று வேங்கைகளும்‌ காட்டுக்குள்‌ மணம்‌ 
கொண்டபடி நின்று செவிசிலிர்த்து ஓசைகூர்ந்தன. பின்‌ 
மெல்ல காலடி எடுத்துவைத்து இருட்டுக்குள்‌ ஆறு 
விழிப்புள்ளிகளாக நடந்தன. முதலில்‌ சென்ற 
வேங்கையின்‌ இருபுறமும்‌ அதன்‌ உடன்பிறந்தார்‌ 
இருபக்கமும்‌ பார்த்தபடி நடந்தன. மிகத்‌ 
தொலைவிலேயே ஓநாய்களின்‌ ஊளையை அவை 
கேட்டன. முன்னால்‌ சென்ற வேங்கை நின்று தன்‌ 
செவிகளை மடித்து வாலைத்தூக்கி மெல்ல அசைத்தது. 
இரு வேங்கைகளும்‌ தங்களுக்குள்‌ மட்டுமே கேட்கும்படி 
மெல்லிய உறுமலுடன்‌ பேசிக்கொண்டன. பின்னர்‌ 
முதலில்‌ சென்ற வேங்கை புதர்களில்‌ தாவிக்‌ கடந்து 
ஓடத்தொடங்கியது. பிற வேங்கைகளும்‌ அதைத்‌ 
தொடர்ந்தன. 


பாறை உச்சிவரை சென்று எச்சரிக்கையுடன்‌ அதன்‌ 
விளிம்பை அடைந்து உடல்‌ சுருக்கி நின்றபடி கீே 
நோக்கியது முதல்‌ வேங்கை. அங்கு கசனின்‌ எஞ்சிய 
எலும்புகளை நக்கியபடியும்‌, அங்கிருந்த மண்ணை 
காலால்‌ கிண்டி புரட்டியபடியும்‌, தங்களைத்‌ தாங்களே 
சுற்றிவந்து உறுமியும்‌, ஒன்றன்மேல்‌ ஒன்று பாய்ந்து 
தழுவி விழுந்து புரண்டெழுந்து விளையாடியும்‌ 
ஓநாய்கள்‌ பரவியிருந்தன. அவற்றில்‌ ஒன்று புலியின்‌ 
மணம்‌ அறிந்து திரும்பிப்‌ பார்த்தது. அதன்‌ மெல்லிய 
உறுமலில்‌ அனைத்தும்‌ அசைவழிந்து விரைப்புகொண்டு 
நோக்க அவற்றின்‌ கண்கள்‌ மின்மினிக்கூட்டம்போல்‌ 
தெரிந்தன. ஓரிரு கணங்களுக்குள்ளாகவே அவை 
ஒன்றன்பின்‌ ஒன்றென வால்நீட்டியபடி மெல்ல 
நிரைகொண்டு ஒரு சிறு படையென்றாயின. 


மூத்த ஓநாய்‌ வாலைச்‌ சிலிர்த்து குலைத்து மெல்ல 


அசைத்தபடி மூக்கை நீட்டி காதுகளை முன்கோட்டி 
முன்னால்‌ வந்து நின்றது. அதன்‌ இருபுறமும்‌ ஓநாய்கள்‌ 
அம்புமுனை வடிவில்‌ தெரிந்தன. தங்களுக்குள்‌ வண்டு 
முரலும்‌ ஒலியுடன்‌ அவை தொடர்பாடிக்கொண்டன. 
முன்னால்‌ நின்ற வேங்கை பாயும்பொருட்டு மெல்ல உடல்‌ 
தாழ்த்தியதும்‌ ஓநாய்களின்‌ தலைவன்‌ இரு 
காதுகளையும்‌ பின்னால்‌ மடித்தது. அதன்‌ இருபக்கமும்‌ 
நின்ற இள ஓநாய்கள்‌ விரிந்து கழுகுச்‌ 
சிறகுகளென்றாயின. தலைமை ஓநாய்‌ பின்காலெடுத்து 
வைத்து மெல்ல பதுங்க இரு சிறகுகளும்‌ நீண்டு 
புதர்களுக்குள்‌ மறைந்து ஒநாய்க்கூட்டமே 
அரைவட்டமென்றாயிற்று. 


அன்னை ஓநாய்கள்‌ தங்கள்‌ மைந்தர்களை 
திரட்டிக்கொண்டு பின்னால்‌ சென்று புதர்களுக்குள்‌ 
மறைந்து தங்கள்‌ குகைகளை நோக்கி சென்றன. மூன்று 
வேங்கைகளும்‌ கீழே பார்த்தபோது ஓநாய்க்கூட்டம்‌ 
அரைவட்ட வடிவில்‌ அவை நின்ற பாறையை 
சூழ்ந்திருப்பதைக்‌ கண்டன. தலையைச்‌ சிலுப்பி 
முகத்தில்‌ வந்து மொய்த்த கொசுக்களை விரட்டியபடி 
முதல்‌ வேங்கை மெல்லிய கெடுமணம்‌ ஒன்றை 
எழுப்பியது. பிற இரு வேங்கைகளும்‌ அதை அறிந்ததும்‌ 
வால்தழைந்து உடல்‌ இளகின. அவை ஓசையின்றி 
பின்காலெடுத்து வைத்து புதர்களுக்குள்‌ புகுந்து பின்‌ 
திரும்பி பாய்ந்தோடத்‌ தொடங்கின. 


ஒன்றன்பின்‌ ஒன்றென சிறு தாவல்களில்‌ 
புதர்க்குவைகளைக்‌ கடந்து ஓடி காட்டிலிருந்து 
வெளியேறி ஒற்றையடிப்‌ பாதையினூடாக அவை 
சுக்ரரின்‌ தவக்குடில்‌ பகுதிக்குள்‌ நுழைந்தன. முதல்‌ 
வேங்கை தேவயானியின்‌ குடிலை அடைந்து 
சாத்தப்பட்டிருந்த கதவுப்படல்மேல்‌ தன்‌ இரு கால்களை 
தூக்கிவைத்து உலுக்கியது. இன்னொன்று அதன்‌ 
பின்னால்‌ நின்று வாலைத்‌ தூக்கி முதுகைக்‌ குவித்து 
வளைத்தபம உறுமியது. மூன்றாவது வேங்கை குடில்‌ 
முற்றத்திலேயே கால்‌ மடித்து வால்‌ தழைத்து அமர்ந்து 
பெருங்குரலில்‌ முனகியது. 


கதவைத்‌ திறந்த தேவயானி மூன்று வேங்கைகளும்‌ 
நிலையழிந்திருப்பதை கண்டாள்‌. முதல்‌ வேங்கையின்‌ 
தலையில்‌ கை வைத்து “என்ன ஆயிற்று?” என்று 
கேட்டாள்‌. அதன்‌ பிறகே அவள்‌ மூன்றாவது 
வேங்கையை கண்டாள்‌. அது அமர்ந்திருந்த முறையிலும்‌, 
வான்நோக்கி தலையைத்‌ தூக்கியதிலிருந்தும்‌ என்ன 
நிகழ்ந்ததென்பதை உய்த்துணர்ந்துகொண்டு இரு 


வேங்கைகளையும்‌ தள்ளி ஒதுக்கி அவற்றின்‌ நடுவே 
நடந்து முற்றத்தை அடைந்தாள்‌. திரும்பி இருள்செறிந்த 
காட்டை நோக்கியதும்‌ அவள்‌ உடல்‌ ஒருமுறை துடித்தது. 
மூச்சுவாங்க கால்கள்‌ தூக்கி வைத்து தாவி தந்தையின்‌ 
குடில்‌ நோக்கி செல்லும்போதே அவள்‌ ப்ட்‌ நெகிழத்‌ 
தொடங்கியது. அள்ளிச்‌ சுழற்றிக்‌ கட்‌ ருந்த கூந்தல்‌ 
அவிழ்ந்து முதுகில்‌ புரண்டது. 


நடை தடுமாற, மூச்சு ஓலிக்க, வியர்வை மணம்‌ எழ, 
சுக்ரரின்‌ குடிலை அடைந்து “தந்தையே! தந்தையே!” 
என்று கூவினாள்‌. கிருதருடன்‌ பேசிக்கொண்டிருந்த 
சுக்ரர்‌ அவ்வோசையைக்‌ கேட்டு “அது யார்‌? 
தேவயானியா?” என்றார்‌. அதற்குள்‌ குடிலுக்குள்‌ நுழைந்த 
அவள்‌ “தந்தையே, பிரஹ்ஸ்பதியின்‌ மைந்தர்‌ 
காட்டிலிருந்து திரும்பி வரவில்லை” என்றாள்‌. சுக்ரர்‌ 
“அவனுக்கென்ன? ஒற்றைக்‌ கையால்‌ வேங்கைகளை 
தடுத்து நிறுத்துபவனை வெல்ல காட்டில்‌ யார்‌ இருக்க 
முடியும்‌? கந்தர்வர்களோ தேவர்களோ அவனை வெல்ல 
முடியாது. அசுரர்கள்‌ அவனை அணுகவும்‌ முடியாது” 
என்று புன்னகைத்து “பதறாதே! அமர்க! இப்போது என்ன 
ஆகிவிட்டது?” என்றார்‌. 


“இல்லை, நானறிவேன்‌. எனது வேங்கைகள்‌ 
நடந்துகொண்ட முறையே சொல்கிறது. அவை அறியும்‌, 
அவர்‌ இப்போதில்லை. கொல்லப்பட்டுவிட்டார்‌” என்றாள்‌. 
“என்ன சொல்கிறாய்‌? வழக்கத்திற்கு மாறாக சற்று 
பிந்தியுள்ளான்‌. அதை வைத்து அவன்‌ 
கொல்லப்பட்டுவிட்டான்‌ என்று எப்படி சொல்ல முடியும்‌? 
அசுர நாட்டில்‌ சுக்ரரின்‌ முதல்‌ மாணவனைக்‌ கொல்லும்‌ 
துணிவு எவருக்குள்ளது?” என்றார்‌ சுக்ரர்‌. “இல்லை, 
நானறிவேன்‌. அவர்‌ கொல்லப்பட்டுவிட்டார்‌” என்றபோது 
அவள்‌ கண்கள்‌ நிறைந்து கன்னங்களில்‌ நீரொழுகத்‌ 
தொடங்கியது. 


தரையில்‌ முழந்தாளிட்டு அமர்ந்து தந்தையின்‌ கால்களை 
பற்றிக்கொண்டு “அவரை திரும்ப அழைத்துவாருங்கள்‌! 
திரும்ப அழைத்துவாருங்கள்‌, தந்தையே! அவர்‌ 
கொல்லப்பட்டுவிட்டார்‌” என்றாள்‌. சுக்ரர்‌ “திரும்ப 
அழைத்துவிடலாம்‌, மகளே. அது மிக எளிய செயல்‌” 
என்றார்‌. “இப்போதே திரும்ப அழையுங்கள்‌. இப்போதே 
நான்‌ அவரை பார்க்கவேண்டும்‌” என்று அடம்பிடிக்கும்‌ 
சிறுமிபோல தலையை அசைத்தபடி சொன்னாள்‌. 
“இப்போதே. இப்போதே வேண்டும்‌” என்றாள்‌. “நன்று, 
அமர்க!” என்றபின்‌ கிருதரைப்‌ பார்த்து “இவளை இப்படி 
நான்‌ பார்த்ததேயில்லை. இவள்‌ வடிவில்‌ பிறிதொரு 


இளமகள்‌ வந்துள்ளாள்‌ என்றே தோன்றுகிறது” என்றார்‌. 


கிருதர்‌ தேவயானியை பார்த்தபின்‌ “இப்போது கசனின்‌ 
மனைவியாக இங்கு வந்துள்ளார்‌. மனைவியர்‌ 
அனைவரும்‌ ஒரே வகையான அச்சமும்‌ ஐயமும்‌ 
அமைதியும்‌ கொண்டுவிடுகிறார்கள்‌” என்றார்‌. 
வாய்விட்டு நகைத்து “ஆம்‌, அதைத்தான்‌ நானும்‌ 
எண்ணினேன்‌” என்றார்‌ சுக்ரர்‌. “அஞ்சாதே. அவன்‌ 
உயிரோடு இருக்கிறானா என்று பார்க்கிறேன்‌” என்றபின்‌ 
அருகிருந்த அகல்‌ சுடரை தன்‌ அருகே 
தள்ளிவைக்கும்படி கிருதரிடம்‌ கைகாட்டினார்‌. கிருதர்‌ 
சுடரை நீக்கி அவரருகே வைத்ததும்‌ கசன்‌ பெயரை 
சொன்னபடி கையை அச்சுடர்‌ நோக்கி நீட்ட ஊதி 
அணைக்கப்பட்டதுபோல்‌ சுடர்‌ அணைந்தது. சுக்ரர்‌ முகம்‌ 
மாறி “ஆம்‌, உனது வேங்கைகள்‌ பிழை செய்யவில்லை. 
அவன்‌ இப்போது இல்லை” என்றார்‌. 


அவள்‌ அறியாது அலறிவிட்டாள்‌. “இரு, அவன்‌ உயிர்‌ 
மூச்சுவெளியில்தான்‌ உள்ளது. எளிதில்‌ அதை மீட்க 
முடியும்‌. நீ அஞ்சவேண்டியதில்லை” என்றார்‌. கிருதர்‌ 
“அவன்‌ உடல்‌ அழிக்கப்பட்டிருக்கக்கூடும்‌” என்றார்‌. 
“அவ்வுடலில்‌ ஒரு சிறு துளி எஞ்சியிருந்தாலே போதும்‌, 
மீட்டுக்‌ கொண்டுவந்துவிட முடியும்‌” என்றபடி தன்‌ இரு 
கைகளையும்‌ மீன்‌ வடிவில்‌ கோத்து தலை குனிந்து 
சஞ்சீவினியை மும்முறை சொல்லி “பிரஹ்ஸ்பதியின்‌ 
மைந்தனே, உயிர்‌ மீள்க! எஞ்சிய உடல்‌ திரட்டி எழுக! 
மீண்டும்‌ உன்‌ விருப்பத்துக்குரிய உடலை வந்தணைக!” 
என்றார்‌. அவர்‌ உடல்‌ நடுங்கிக்கொண்டிருந்தது. பின்னர்‌ 
தோள்கள்‌ துவள விழிதிறந்து “அது நிகழ்ந்துவிட்டது. 
அவன்‌ இப்போது திரும்பி வருவான்‌” என்றார்‌. 


“என்ன ஆயிற்று? காட்டுவிலங்குகளா?” என்று 
கன்னங்களின்‌ ஈரத்தில்‌ விளக்கொளி செந்தீற்றலென 
படர்ந்திருக்க தேவயானி கேட்டாள்‌. “சொல்லுங்கள்‌ 
தந்தையே, அவரை எவரேனும்‌ தாக்கினார்களா?” சுக்ரர்‌ 
“அறியேன்‌. ஆனால்‌ நிழலுருக்களென நான்‌ கண்டது 
ஓநாய்களை. அவனை ஓநாய்கள்‌ 
உண்டுவிட்டிருக்கின்றன” என்றார்‌. “ஐயோ!” என்று தன்‌ 
வாயை பொத்தினாள்‌ தேவயானி. “அஞ்சாதே! 
ஓநாய்களின்‌ வயிற்றைக்‌ கிழித்து அவன்‌ வெளி 
வந்திருக்கிறான்‌. இன்னமும்‌ செரிக்காத ஊன்‌ போதும்‌ 
அவன்‌ தன்‌ உடல்‌ மீட்க” என்றார்‌ சுக்ரர்‌. 


அவள்‌ மெல்ல தளர்ந்து தரையில்‌ அமர்ந்து குனிந்து 
முகத்தை கைகளால்‌ பொத்திக்கொண்டாள்‌. 


“வந்துவிடுவான்‌, தேவி” என்றார்‌ கிருதர்‌. “முன்போலவே 
அவர்‌ வந்துவிடவேண்டும்‌. தெய்வங்களே, 
மூதன்னையரே, வந்துவிடவேண்டும்‌” என்றாள்‌ அவள்‌. 
அவளை நோக்கியிருந்தபோது சுக்ரர்‌ முன்பறியாத 
பெரும்கனிவொன்றை அடைந்தார்‌. பேரரசியின்‌ 
நிமிர்வுடன்‌ அவள்‌ தோன்றும்போது அவள்‌ அடிநோக்கி 
மண்டியிட்டு வழிபட்ட உள்ளம்‌ அப்போது இளமகளென 
அவளை அள்ளி மடியிலிட்டு தலை கோதியது. இப்படி 
இவள்‌ என்‌ முன்‌ வந்தமர்தலும்‌ நன்றே. தந்தையென 
பிறிதொரு வடிவம்‌ கொள்கிறேன்‌ என்று அவர்‌ 
எண்ணிக்கொண்டார்‌. 


வெளியே வேங்கைகளின்‌ உறுமலோசை கேட்டதும்‌ 
அவள்‌ பதறி எழுந்து “வந்துவிட்டார்‌” என்று கூவினாள்‌. 
“திரும்பி வந்துவிட்டார்‌! தந்தையே, வந்துவிட்டார்‌! அவை 
அவரை நோக்கி ஓடுகின்றன” என்றபடி கதவை நோக்கி 
ஓடி வெளியே எட்டிப்பார்த்தாள்‌. அங்கே காட்டு 
எல்லையில்‌ வேங்கைகள்‌ பாய்ந்துசெல்லும்‌ அசைவு 
தெரிய “அவர்‌ வந்துவிட்டார்‌. வேங்கைகள்‌ அவரை 
அணுகிவிட்டன” என்றபடி திரும்பி அவரை நோக்கி 
ஓடிவந்து அவர்‌ காலைத்‌ தொட்டு சென்னி சூடியபின்‌ இரு 
கைகளாலும்‌ ககன்‌ அள்ளி சுருட்டிக்‌ கட்டியபடி 
தோளிலிருந்து நகிழ்ந்த ஆடையை இழுத்து இடையில்‌ 
செருகி முற்றத்தில்‌ பாய்ந்து இருளில்‌ ஓடி மறைந்தாள்‌. 


கிருதர்‌ “இந்த மாற்றம்‌ ஒவ்வொரு பெண்ணிலும்‌ 
நிகழ்வதனால்‌ இதிலிருக்கும்‌ மாபெரும்‌ விந்தையை 
நாமறிவதே இல்லை. கன்னியென விடுதலையை 
கட்டின்மையை ஆணவத்தை பெருவிழைவை 
அணிசூடியிருக்கிறார்கள்‌. அவை அனைத்தையும்‌ 
கழற்றி வீசி வெறும்‌ மனைவி என்றாகிறார்கள்‌” என்றார்‌. 
சுக்ரர்‌ சிரித்தபடி “வெறும்‌ அன்னையென்று ஆவதற்கான 
ஒரு பயிற்சி அது” என்றார்‌. கிருதர்‌ புன்னகைத்து “ஆம்‌” 
என்றார்‌. 

வெளியே ஓசைகள்‌ கேட்டபோது சுக்ரரும்‌ கிருதரும்‌ 
எழுந்து சென்று நோக்கினார்கள்‌. பிறைநிலவின்‌ 
வெளிச்சத்தில்‌ மூன்று வேங்கைகளும்‌ துள்ளிக்‌ குதித்து 
தரையில்‌ விழுந்து புரண்டு எழுந்து வால்‌ சுழற்றி முனகி 
நடனமாடி சூழ்ந்துவர தேவயானியும்‌ கசனும்‌ நடந்து 
வந்தனர்‌. அவள்‌ அவன்‌ வலக்கையை எடுத்து 
தோளிலிட்டு சுழற்றி இடையில்‌ வைத்து கைகளால்‌ 
பற்றியிருந்தாள்‌. தலையை அவன்‌ மார்பில்‌ சாய்த்து 
கால்கள்‌ பின்ன நடந்து வந்தாள்‌. 
அழுதுகொண்டிருக்கிறாள்‌ என்று தோன்றியது. அவன்‌ 


குனிந்து அவள்‌ காதில்‌ மெல்ல ஏதோ 
சொல்லிக்கொண்டிருந்தான்‌. 


ஓரிடத்தில்‌ கால்‌ தடுமாறி அவள்‌ விழப்போக இடையை 
நன்கு பற்றித்‌ தூக்கி நெஞ்சோடணைத்து நின்றான்‌. 
அவிழ்ந்து தோளில்‌ விழுந்துகிடந்த குழலை இரு 
கைகளாலும்‌ ஒதுக்கி காதுகளுக்குப்பின்‌ வைத்து 
சீரமைத்தான்‌. அக்கற்றைகளை வலக்கையால்‌ பற்றி 
மெல்ல இழுத்து அவள்‌ முகத்தை நோக்கி குனிந்து 
கண்களுக்குள்‌ பார்த்து ஏதோ சொன்னான்‌. 


இரண்டு வேங்கைகளும்‌ காலை அவன்‌ மேல்‌ வைத்து 
அவர்களின்‌ முகத்தருகே தங்கள்‌ முகத்தை 
கொண்டுவந்து முனகி வால்‌ சுழற்றின. பிறிதொன்று 
முன்னால்‌ ஓடிவந்து அதே விரைவில்‌ அவர்களை நோக்கி 
கடந்து சென்று மீண்டும்‌ வந்தது. கிருதர்‌ “உடனே 
அவர்களுக்கு மணம்முடித்து வைப்பது நன்று” என்றார்‌. 
“ஆம்‌, இப்போது இருவருமே நடிப்புகளை 
விட்டுவிட்டார்கள்‌” என்று சிரித்தார்‌. 


[[ஙage]கசன்‌ இறந்ததும்‌ சுக்ரரின்‌ ஊழ்க நுண்சொல்லால்‌ 
மீண்டதும்‌ மறுநாள்‌ குருநிலை முழுக்க பரவியது. 
முனிவர்களும்‌ பெண்களும்‌ இளையோரும்‌ அவனைத்‌ 
தேடிவந்து அவன்‌ கைகளைப்பற்றி நெஞ்சில்‌ வைத்தும்‌ 
தோள்களை கைகளால்‌ தழுவியும்‌ தலையில்‌ கைவைத்து 
வாழ்த்தியும்‌ தங்கள்‌ உவகையையும்‌ உளநிறைவையும்‌ 
தெரிவித்தனர்‌. இளம்பெண்கள்கூட தாங்கள்‌ உருவாக்கி 
வைத்திருந்த எல்லைகளைக்‌ கடந்து அவனை அணுகி 
அவன்‌ கைகளைப்பற்றி கண்ணீர்விட்டனர்‌. என்ன 
நிகழ்ந்தது என்று கேட்டவர்களுக்கு சொல்ல அவனிடம்‌ 
எந்த நினைவும்‌ இருக்கவில்லை. 


அவனைத்‌ தாக்கிய சக்ரனும்‌ பிறரும்‌ காலையில்‌ அவன்‌ 
மீண்டு வந்திருப்பதை அறிந்ததுமே இயல்பாக 
செல்பவர்கள்போல காட்டுக்குள்‌ சென்று 
மறைந்துவிட்டனர்‌. அங்கிருந்து அப்படியே 
ஹிரண்யபுரிக்கு சென்றுவிடுவதற்கு காட்டிற்குள்‌ 
அமர்ந்து திட்டமிட்டனர்‌. ஆனால்‌ உச்சிப்பொழுதுக்குள்‌ 
குடில்களில்‌ இருந்து தேன்‌ சேர்க்க வந்தவர்கள்‌ 
பேசியதிலிருந்து என்ன நிகழ்ந்ததென்பது எவருக்கும்‌ 
தெரியவில்லை என்பதை புரிந்துகொண்டனர்‌. அவன்‌ 
எவ்வாறு இறந்தான்‌ எப்படி ஓநாய்களிடம்‌ 
சிக்கிக்கொண்டான்‌ என்பதை கசனால்‌ நினைவிலிருந்து 
எடுக்க முடியவில்லை என்பதை அறிந்ததும்‌ அவர்கள்‌ 
ஆறுதலடைந்தனர்‌. 


தேனும்‌ கிழங்குகளும்‌ சேர்த்துக்கொண்டு 
பின்னுச்சிப்பொழுதில்‌ இயல்பான முகங்களுடன்‌ 
சுக்ரரின்‌ குருநிலைக்கே வந்தனர்‌. அங்கு பட வதும்‌ 
குடிலில்‌ கசன்‌ அமர்ந்திருக்க அவனைச்‌ சூ சூழ்ந்து 
முனிவர்களும்‌ இளைஞர்களும்‌ அமர்ந்து ரித்து 
சொல்லாடிக்‌ கொண்டிருப்பதை கண்டனர்‌. அனைத்து 
உளத்தடைகளையும்‌ உதறி தேவயானி எப்போதும்‌ கசன்‌ 
அருகிலேயே இருந்தாள்‌. அவன்‌ தோளில்‌ தலைசாய்த்து 
தன்‌ உடலை அவன்‌ விலாவில்‌ படியவைத்து, அவன்‌ 
கையை எடுத்து தன்‌ தோளினூடாக இட்டு மார்பில்‌ 
அமைத்து பற்றிக்கொண்டு, தன்‌ விரல்களால்‌ அவன்‌ 
விரல்களைப்பற்றி விளையாடியபடி மெல்லிய 
முனகலுடனும்‌ சிறுமியருக்குரிய அடத்துடனும்‌ 
அவனுடன்‌ சொல்லாடிக்கொண்டிருந்தாள்‌. 


அவனிடம்‌ அவள்‌ தந்தையிடம்‌ பேசும்‌ குழவிபோல்‌ 
குழைந்து மறுகணமே இளமைந்தனிடம்‌ அதட்டும்‌ 
அன்னையென வலு அவள்‌ கொண்ட நிமிர்வும்‌ 
சினமும்‌ ஆணையிடும்‌ குரலும்‌ அளவெடுக்கும்‌ நோக்கும்‌ 
முழுமையாகவே மறைந்துவிட்டிருந்தன. 
அங்கிருந்தவர்கள்‌ அதை இயல்பாகவே 
ஏற்றுக்கொண்டிருந்தனர்‌. அவர்கள்‌ அனைவரும்‌ 
நன்கறிந்த தேவயானி அவ்வுடலுக்குள்‌ தன்னை 
உள்ளிழுத்துக்கொண்டு பிறிதொன்றாக வெளிவந்து 
தெரிவதை எந்தத்‌ திகைப்புமின்றி அவர்கள்‌ 
அனைவருமே எதிர்கொண்டனர்‌. அந்த மாற்றம்‌ 
நிகழ்ந்ததைக்கூட அவர்கள்‌ அறியவில்லை 
என்பதுபோல. 


சக்ரன்‌ வாயிலில்‌ சென்று நின்று “என்ன ஆயிற்று? 
உங்கள்‌ உடல்நிலை நன்றாக உள்ளதா?” என்றான்‌. கசன்‌ 
“வருக, சக்ரரே! என்ன நிகழ்ந்ததென்று நினைவில்லை. 
நேற்று உங்களுடன்‌ காட்டுக்குள்‌ வந்தேன்‌. பின்னர்‌ 
என்னை உணர்ந்தபோது காட்டுக்குள்‌ சேற்றிலிருந்து 
உடல்‌ திரட்டி எழுந்ததுபோல்‌ உணர்ந்தேன்‌. நல்ல இருட்டு. 
நிலவொளியின்‌ நிழல்கள்‌. எங்கிருக்கிறேன்‌ என்றே 
தெரியவில்லை. எப்படி ஓநாய்களால்‌ தாக்கப்பட்டேன்‌, 
என்னைச்‌ சூழ்ந்து இறந்து கிடந்த ஓநாய்களைக்‌ 
கொன்றது யார்‌, எதுவுமே தெரியவில்லை” என்றான்‌. 


“என்னுடன்தான்‌ நேற்று வந்தீர்கள்‌. தனித்தனியாகப்‌ 
பிரிந்து கிழங்கு தேடச்‌ சென்றோம்‌. பின்னர்‌ தங்களை 
தேடிப்பார்த்தோம்‌. குரல்‌ கொடுத்தோம்‌. தடம்‌ தேர்ந்து 
நோக்கினோம்‌. அறியக்‌ கூடவில்லை. இவன்தான்‌ 
தாங்கள்‌ திரும்பியிருக்கக்கூடும்‌ என்றான்‌. ஆகவே 


நாங்கள்‌ திரும்பிவிட்டோம்‌” என்றான்‌ சக்ரன்‌. “நன்று, 
இனி இவர்‌ காட்டுக்கு செல்ல வேண்டியதில்லை. 
கனிதேர்ந்தும்‌ தேன்தேடியும்‌ இவரால்‌ ஊட்டப்பட்டு 
எவரும்‌ இங்கு வாழ வேண்டியதில்லை” என்று 
சீற்றத்துடன்‌ தேவயானி சொன்னாள்‌. “என்ன இது? நான்‌ 
இங்கு மாணவன்‌. மாணவன்‌ ஆற்றவேண்டிய பணிகளை 
ஆற்றித்தான்‌ ஆகவேண்டும்‌” என்று கசன்‌ சொன்னான்‌. 


“மாணவன்‌ கற்கத்தான்‌ வந்திருக்கிறான்‌. காடு 
தேர்வதற்கல்ல” என்றாள்‌ தேவயானி. அவள்‌ ஏதுமறியாத 
சிறுமியென உண்மையிலேயே மாறிவிட்டிருந்தாள்‌. “தன்‌ 
உணவையும்‌ உறைவிடத்தையும்‌ தானே உருவாக்கக்‌ 
கற்பதுதான்‌ கல்வியின்‌ முதல்‌ படி. அது அளிக்கும்‌ முழு 
விடுதலையிலிருந்தே பிற அனைத்தையும்‌ கற்க முடியும்‌” 
என்று கசன்‌ சொன்னான்‌. “உடலுழைப்பிலாத கல்வி 
உள்ளத்தை எவ்வகையிலும்‌ பயிற்றுவதில்லை. இங்கு 
ஒரு காவியம்‌ பயில்கிறோம்‌. அங்கு ஒரு கிழங்கைத்‌ 
தோண்டி எடுக்கையில்‌ சொற்கள்‌ அச்செயலில்‌ எப்படி 
வந்து பொருந்தி புதிய ஒரு பொருளை அளிக்கின்றன 
என்பது இங்கு குடிலில்‌ அமர்ந்திருந்தால்‌ தெரியாது. 
காவியத்தில்‌ காட்டையும்‌ காட்டில்‌ காவியத்தையும்‌ 
காணத்தெரிந்தவனே இரண்டையும்‌ அறிகிறான்‌” 
என்றான்‌ கசன்‌. 


வெளியே வந்த சக்ரன்‌ வேங்கைகள்‌ எழுந்து வாய்‌ நீட்டி 
சினம்கொண்ட பார்வையுடன்‌ தன்னை நோக்கி நிற்பதை 
கண்டான்‌. மெல்லிய குரலில்‌ “எப்படியோ அவற்றுக்கு 
தெரிந்திருக்கிறது” என்று பிரபவனிடம்‌ சொன்னான்‌. 
“எப்படி தெரியும்‌? நாம்‌ பல முறை நீராடினோம்‌. நம்‌ 
உடலில்‌ அவன்‌ குருதி ஒரு துளிகூட எஞ்சவில்லை. 
இருந்தாலும்‌ மேலும்‌ மறைக்க மான்‌ குருதியை 
பூசிக்கொண்டு வந்தோம்‌” என்றான்‌ சூக்தன்‌. 


“மணத்தால்‌ அல்ல, உள்ளுணர்வால்‌” என்றான்‌ சக்ரன்‌. 
“புலன்களுக்கு அப்பால்‌ உள்ளம்‌ ஒரு நுண்புலன்‌. சித்தம்‌ 
பிறிதொரு நுண்புலன்‌. ஆனால்‌ சித்தமும்‌ உள்ளமும்‌ 
பருவடிவமான ஐம்புலன்களின்‌ வழியாகவே 
செயல்படமுடியும்‌. உள்ளம்‌ உணர்ந்தது ஓர்‌ ஓசையென 
நறுமணமென தொடுஉணர்வென உருமாறித்‌ 
தெரிந்தாகவேண்டும்‌. சித்தம்‌ உணர்ந்தது ஒரு 
நினைவென கூற்றென ஆகவேண்டும்‌. அவற்றின்‌ 
உள்ளே வாழும்‌ ஆத்மா நம்‌ செயலை உணர்ந்து அதை 
ஒரு மணமென ஆக்கிக்கொண்டிருக்கிறது.” 


“அவற்றின்‌ நோக்கு என்னை அச்சுறுத்துகிறது” என்றான்‌ 


முக்தன்‌. “அவை விலங்குகள்‌. அத்தனைக்கும்‌ அடியில்‌ 
அவை வெறும்‌ விலங்குகள்‌. விலங்கென 
நடிப்பதன்பொருட்டே அவற்றின்‌ ஆத்மா அவ்வடிவை 
எடுத்திருக்கிறது. வயல்‌ புகுந்த நீர்‌ வயலின்‌ வடிவம்‌ 
கொள்வதுபோல அவற்றின்‌ ஆத்மாவுக்கும்‌ 
கோரைப்பற்களும்‌ கூருகிர்களும்‌ குருதிவிடாயும்‌ உண்டு” 
என்றான்‌ சக்ரன்‌. 


“எப்படி சுக்ரர்‌ ஓநாய்களின்‌ உடலில்‌ இருந்து அவனை 
மீட்டெடுத்தார்‌?” என்றான்‌ சூக்தன்‌. “ஓநாய்களின்‌ உடல்‌ 
கிழித்து அவன்‌ வெளிவந்திருக்கிறான்‌. நான்‌ சென்று 
பார்த்தேன்‌. அங்கு அவற்றின்‌ உடல்கள்‌ வயிறு கிழிந்து 
சிதறிக்கிடக்கின்றன. அவன்‌ உடலில்‌ ஒரு துண்டு 
ஊனைத்‌ தின்றவைகூட இறந்துவிட்டன. பெரும்பசி 
கொண்ட குட்டிகள்‌ மட்டும்‌ எஞ்சியுள்ளன. அவை 
உண்டவற்றை எரித்துவிட்டன. கிழிந்து சிதறிக்கிடக்கும்‌ 
தன்‌ குலத்தாரின்‌ உடல்களைச்‌ சூழ்ந்து அவை 
துயர்கொண்டு ஊளையிடுகின்றன” என்றான்‌ முக்தன்‌. 
“பிறிதொருமுறை இப்பிழையை நாம்‌ செய்யலாகாது. 
ஓநாய்க்குட்டிகளின்‌ பெரும்பசி கொண்ட பிறிதொரு 
உயிருக்கே அவன்‌ உடல்‌ அளிக்கப்படவேண்டும்‌. 
அவனை மீட்டெடுக்க உடலென ஒரு துளியும்‌ 
எஞ்சலாகாது” என்றான்‌ சக்ரன்‌. 


பேரரசிக்கு நன்றி சொல்லவேண்டும்‌.” பாண்டு 
“மார்த்திகாவதி அஸ்தினபுரியின்‌ சமந்தநாடுதானே? 
ஏன்‌?” என்றான்‌. குந்தி புன்னகையுடன்‌ “ஷத்ரியர்களுக்கு 
இன்னொரு ஷத்ரியகுலம்‌ ஆளும்‌ நாடு மட்டுமே 
சமந்தநாடாக இருக்கமுடியும்‌. பிற பெண்களை அவர்கள்‌ 
மணக்கலாம்‌. அதை அவ்வாறு சொல்வதில்லை. 
சமந்தநாடு அஸ்தினபுரிக்கு கப்பம்‌ 
கட்டவேண்டியதில்லை. அனைத்து அரசச்‌ சடங்குகளிலும்‌ 
அஸ்தினபுரியின்‌ மன்னருக்கு நிகரான பீடத்திலமர்ந்து 
கலந்துகொள்ளலாம்‌. மன்னரின்‌ உடைவாளை ஏந்தவும்‌ 
செங்கோலை வாங்கிக்கொள்ளவும்‌ உரிமை உண்டு. 
முக்கியமாக சமந்தநாட்டை எவரேனும்‌ தாக்குவதென்பது 
அஸ்தினபுரியைத்‌ தாக்குவதற்கு நிகரேயாகும்‌.” 


“ஆகவே நீ வந்த பணி முடிந்துவிட்டது” என்றான்‌ 
பாண்டு. அவன்‌ கண்களுக்குள்‌ நிகழ்ந்ததை 
ஊசிமுனையால்‌ தொட்டு எடுப்பதுபோல தன்‌ 
விழிகளால்‌ குந்தி அறிந்துகொண்டாள்‌. “ஆம்‌, நான்‌ 
எண்ணிவந்த பணி ஏறத்தாழ முடிந்துவிட்டது” என்றாள்‌. 
“மார்த்திகாவதி சமந்தநாடென்பதனால்‌ காந்தாரத்து 
இளவரசரின்‌ கரமும்‌ அதைத்‌ தீண்டமுடியாது. 
இருபதாண்டுகாலம்‌ கப்பம்‌ கட்டாமலிருந்தால்‌ 
மார்த்திகாவதி வல்லமைபெறும்‌. யாதவகுலங்களை 
ஒருங்கிணைக்கும்‌. முடிந்தால்‌ தனிக்கொடியைக்கூட 
பறக்கவிட்டுப்பார்க்கலாம்‌, இல்லையா?” குந்தி “ஆம்‌, 
அதுவும்‌ அரசர்கள்‌ கொண்டிருக்கவேண்டிய 
கனவுதானே?” என்றாள்‌. 


அவளிடம்‌ அவன்‌ எதிர்பார்க்கும்‌ பதிலை 
அவளறிந்திருந்தாள்‌. எலியை தட்டித்தட்டி மகிழும்‌ 
னைபோல தான்‌ அவன்‌ அகத்துடன்‌ விளையாடுவதாக 
நினைத்துக்கொண்டே அவள்‌ கனிந்தாள்‌. “ஆனால்‌ 
நான்‌ எண்ணிவந்த கடமைகளெல்லாம்‌ 
நெடுந்தொலைவில்‌ எங்கோ பொருளிழந்துகிடக்கின்றன. 
நான்‌ இங்கு மட்டுமே வாழ்வதாக உணர்கிறேன்‌” என்றாள்‌. 
அவள்‌ சொல்லப்போவதை உணர்ந்தவனாக அவன்‌ 
முகம்‌ மலர்ந்தான்‌. “நான்‌ இங்கே உங்கள்‌ துணைவி. 
உங்கள்‌ நலனன்றி வேறேதும்‌ என்‌ நினைப்பில்‌ இப்போது 
இல்லை” என்று அச்சொற்களை சரியாக அவள்‌ 
சொன்னாள்‌. அவன்‌ அவள்‌ 
கைகளைப்பற்றிக்கொண்டான்‌. “நான்‌ 
மனைவி,வேறொன்றும்‌ அல்ல என ஒரு பெண்‌ 
உணரும்போது வரும்‌ ஆற்றலை உணர்கிறேன்‌” என்றாள்‌. 


“பலமில்லாத கணவனின்‌ மனைவி மேலும்‌ 

57. குருதித்தழல்‌ 


ஓநாய்‌ வயிற்றிலிருந்து மீண்டு வந்த கசன்‌ ஆளுமையில்‌ 
மிக நுட்பமான மாறுதல்‌ இருப்பதை தேவயானி 
உணர்ந்தாள்‌. அது என்னவென்று அவளால்‌ 
உய்த்துணரக்கூடவில்லை. அவன்‌ முகத்தின்‌ 
மாறாச்சிரிப்பும்‌, அசைவுகள்‌ அனைத்திலும்‌ இளமையும்‌, 
குரலின்‌ துள்ளலும்‌ அவ்வாறேதான்‌ இருந்தன. ஆனால்‌ 
ஒவ்வொன்றிலும்‌ பிறிதொன்று வந்து 
சேர்ந்துவிட்டிருந்தது. அது ஓர்‌ ஓநாய்த்தன்மை என்று 
எப்போதோ ஒருமுறை மிக இயல்பாக அவள்‌ உள்ளம்‌ 
சொல்லாக்கிக்கொண்டது. உடனே என்ன இது என்று 
அவளே திகைத்தாள்‌. தன்‌ உள்ளம்‌ கொள்ளும்‌ 
பொய்த்தோற்றம்‌ அது என்று சொல்லிக்கொண்டாள்‌. 
னால்‌ அச்சொல்லையே அவள்‌ மீண்டும்‌ மீண்டும்‌ 
சென்றடைந்துகொண்டிருந்தாள்‌. 


ஓநாயின்‌ நோக்கல்ல, உடலசைவல்ல, ஓநாயென 
எண்ணுகையில்‌ எழும்‌ எதுவுமே அல்ல, ஆனால்‌ 
ஓநாயென்று உளமுணரும்‌ ஒன்று அவனிடம்‌ 
குடியேறிவிட்டிருந்தது. அவன்‌ உண்ணுகையில்‌ அப்பால்‌ 
நின்று அவள்‌ நோக்கினாள்‌, ஓநாயின்‌ பசி அவனில்‌ 
உள்ளதா என்று. நிலவில்‌ அவன்‌ அமர்ந்திருக்கையில்‌ 
தன்‌ குடிலில்‌ நின்று தூணில்‌ மறைந்து நின்று 
நோக்கினாள்‌, அது ஒநாயின்‌ தனிமையா என. என்ன 
செய்கிறோம்‌, பித்தியாகிவிட்டோமா என்று தனக்குத்‌ 
தானே கேட்டுக்கொண்டாள்‌. இல்லை இல்லை என 
நூறுமுறை மறுத்துக்கொண்டாள்‌. ஆனால்‌ அவன்‌ 
திரும்பும்‌ ஓர்‌ அசைவில்‌ ஓரவிழியின்‌ மின்னில்‌ ஓநாய்‌ 
எழுந்து மறைந்தது. 


இறந்தவன்‌ மீள்வதென்பது இயல்பானதல்ல. மானுடம்‌ 
அறியாத வேறெங்கோ சென்று மீண்டிருக்கிறான்‌. 
அவ்வுலகத்தின்‌ இருளோ கெடுமணமோ ஒன்று அவனில்‌ 
படிந்திருக்கிறது. சென்றவர்கள்‌ மீளலாகாதென்றே 
பிரம்மத்தின்‌ பெருநெறியைக்‌ கடந்து வந்திருக்கிறான்‌. 
ஆனால்‌ அதுவும்‌ பிரம்மம்‌ அளித்த 
நுண்சொல்லால்தானே என எண்ணம்‌ பகடைபுரண்டது. 
வழக்கத்திற்கு மாறான ஒன்று நிகழ்ந்ததனால்‌ உருவாகும்‌ 
ஐயமா இது? சற்றே வண்ணம்‌ மாறிய உணவைக்கண்டு 


உருவாகும்‌ ஒவ்வாமை போலவா? எனக்குள்‌ நானே இதை 
தொட்டுத்‌ தொட்டு வளர்த்துக்கொள்கிறேனா? 


அந்த ஐயம்‌ உருவானதால்‌ மேலும்‌ வெறியுடன்‌ அவள்‌ 
அவன்‌ மீது ஒட்டிக்கொண்டாள்‌. மேலும்‌ மேலும்‌ தன்‌ 
அன்பை அவன்‌ மேல்‌ குவித்தாள்‌. அவன்‌ நினைவன்றி 
மறு உள்ளமின்றி இரவும்பகலும்‌ இருந்தாள்‌. ஓரிரு 
நாட்களில்‌ தன்‌ உள்ளத்தை அது வெறும்‌ 
எண்ணமயக்கமே என்று நம்பவைக்க அவளால்‌ 
முடிந்தது. ஆனால்‌ ஒருமுறை வகுப்பு முடிந்து அவன்‌ 
எழுந்துபோனதும்‌ சுக்ரர்‌ கிருதரிடம்‌ “ஓநாய்க்குட்டியென 
மாறிவிட்டிருக்கிறான்‌. ஒருதுளிக்‌ குருதியைக்கூட 
நூறுமுறை நக்கும்‌ அதன்‌ பசியும்‌ சுவையும்‌ அவனுக்கு 
சொல்லில்‌ அமைந்துள்ளது” என்றார்‌. அவள்‌ உள்ளம்‌ 
நடுங்கிவிட்டது. கிருதர்‌ “ஆம்‌, இப்போது ஒவ்வொரு 
சொல்லிலும்‌ புதிய வாயிலொன்றை திறக்க முடிகிறது 
அவனால்‌” என்றார்‌. 


அவள்‌ தலைகுனிந்து தன்‌ கைநகங்களை 
பார்த்துக்கொண்டிருந்தாள்‌. “இத்தனை விரைவில்‌ 
கற்றால்‌ இவன்‌ கற்பதற்கு இனி இப்புவியில்‌ ஏதும்‌ 
எஞ்சாது” என்று சுக்ரர்‌ சொன்னார்‌. “எது மையமோ 
அங்கே சென்று நிற்பான்‌” என்றார்‌ கிருதர்‌. அவள்‌ 
ஒன்றும்‌ சொல்லாமல்‌ சுக்ரரின்‌ காலைத்தொட்டு 
தலையில்‌ சூடியபடி எழுந்து வெளியே சென்றாள்‌. அவர்‌ 
அவளை நோக்கிவிட்டு புருவம்தூக்கி கிருதரை 
நோக்கினார்‌. கிருதர்‌ “அவளிடம்‌ மெல்லிய 
அமைதியின்மை ஒன்று குடியேறியுள்ளது, ஆசிரியரே” 
என்றார்‌. “அவளிடமா? அவன்‌ மேல்‌ பித்தாக அல்லவா 
அலைகிறாள்‌?” என்றார்‌. “ஆம்‌ கட்டற்ற பெரும்‌ 
காதல்மயக்கில்‌ இருக்கிறாள்‌. அவளுள்‌ அவனன்றி வேறு 
எதுவுமே இல்லை என்பதை விழிகள்‌ காட்டுகின்றன. 
ஆனால்‌ அடியாழத்தில்‌ ஓர்‌ அமைதியின்மை 
இருக்கிறது.” 


சுக்ரரால்‌ அவர்‌ சொல்வதை புரிந்துகொள்ள 
முடியவில்லை. “அவள்‌ ஐயம்‌ கொண்டிருக்கலாம்‌” 
என்றார்‌ கிருதர்‌. “என்ன ஐயம்‌?” என்று சுக்ரர்‌ கேட்க 
கிருதர்‌ “பெருங்காதல்‌ அதன்‌ பெருவிசையாலேயே 
இயல்பற்ற ஒன்றாக ஆகிவிடுகிறது. இயல்பற்ற ஒன்று 
எவ்வளவு காலம்‌ நீடிக்கும்‌ என்ற ஐயம்‌ அதற்கே 
எழுகிறது. விரைந்தெழுவது நுரை. மலைப்பாறைகளின்‌ 
உறுதி அதற்கில்லை என்பதை அதுவே அறியும்‌” என்றார்‌. 


“ஏன்‌ ஒரு நுரையென இருக்கவேண்டும்‌ அது? உலகியல்‌ 


உணர்வுகள்‌ அனைத்தும்‌ குறுகியவை, எனவே 
நிலையற்றவை என்று நாம்‌ கற்றிருக்கிறோம்‌. ஆனால்‌ 
எப்போதும்‌ அது அவ்வண்ணமே ஆகவேண்டும்‌ 
என்பதில்லை. நுரையென எழுந்து பாறையென்றாகி 
முடிவிலிவரை நீடிக்கும்‌ ஒரு பெருங்காதல்‌ இம்மண்ணில்‌ 
நிகழக்கூடாதா என்ன?” என்றபின்‌ சுக்ரர்‌ நகைத்து 
“பிரம்மனுக்கும்‌ ஒரு வாய்ப்பு கொடுத்து பார்ப்போம்‌” 
என்றார்‌. கிருதர்‌ மெல்ல புன்னகைத்தார்‌. 


[[/age]கசனிலிருந்த மாற்றத்தை சக்ரனும்‌ உணர்ந்தான்‌. 
காட்டில்‌ அவனுடன்‌ உரையாடியபடி தேன்‌ சேகரிக்கச்‌ 
செல்லும்போது அவன்‌ மணத்தை அறிந்ததுமே 
மிகத்தொலைவில்‌ ஓநாய்கள்‌ 
ஊளையிடத்தொடங்குவதை அவன்‌ கேட்டான்‌. ஓரே 
ஒருமுறை தன்னியல்பாக அவன்‌ முன்‌ தோன்றிய ஓநாய்‌ 
ஒன்று வேங்கைமுன்‌ வந்துவிட்டதுபோல அச்சத்தில்‌ 
உறைந்து பிடரிமயிர்‌ சிலிர்க்க முன்னங்கால்‌ தூக்கி 
நடுங்கி நின்றது. பின்னர்‌ உயிர்கொண்டு தீ பட்டதுபோல 
துடித்து துள்ளித்‌ தாவி புதர்களில்‌ விழுந்து 
புரண்டெழுந்து ஓடி மறைந்தது. நெடுந்தொலைவிற்கு 
அதன்‌ துயர்மிகுந்த ஊளை கேட்டுக்கொண்டிருந்தது. 
அதைக்‌ கேட்டு மலைமடிப்புகளிலும்‌ 
மரப்பொந்துகளிலுமிருந்து நூற்றுக்கணக்கான 
ஓநாய்கள்‌ ஓலமிடத்தொடங்கின. 


அன்று மாலை சக்ரன்‌ தன்‌ தோழரிடம்‌ சொன்னான்‌ 
“அவன்‌ ஒநாய்களை கிழித்தெழுந்ததை அவை அறியும்‌. 
நினைவாக அல்ல, மணமாக இருக்கலாம்‌, அல்லது 
பிறிதொரு புலனுணர்வாக இருக்கலாம்‌. ஆனால்‌ 
ஓநாய்கள்‌ அஞ்சும்‌ ஒன்று அவனில்‌ குடியேறியுள்ளது. 
ஒநாய்கள்‌ அனைத்திலும்‌ வாழும்‌ ஒன்று. பேருருவம்‌ 
என்று அல்லது செறிவு என அதை சொல்லாக்குவேன்‌. 
அது என்னையும்‌ அச்சுறுத்துகிறது.” “நமக்கு இன்னும்‌ 
நெடுநாள்‌ வாய்ப்பில்லை” என்றான்‌ சூக்தன்‌. “மீண்டும்‌ 
அரசரின்‌ ஆணையை சுகர்ணர்‌ அளித்திருக்கிறார்‌. 
இன்னும்‌ அவன்‌ கொல்லப்படவில்லை என்ற செய்தியை 
சொன்னபோது மீண்டும்‌ ஒருமுறை இச்செய்தியைக்‌ 
கேட்க அரசர்‌ விரும்பமாட்டார்‌ என்றார்‌. அவ்விழிகள்‌ 
என்னை சிறுமையுறச்‌ செய்தன.” 


“ஒருமுறை பிழைத்த முயற்சி என்பது மீண்டும்‌ அதை 
பழுதறச்செய்வதற்கான வாய்ப்பென்று கொள்வோம்‌. 
இம்முறை ஒவ்வொன்றையும்‌ எண்ணி இயற்றுவோம்‌. 
நான்‌ முன்னரே சொன்னதுதான்‌, எரியூட்ட இயலாது. 
புதைப்பது பயனற்றது. ஓநாய்கள்‌ அவன்‌ உடலை 


தொடுமென்று தோன்றவில்லை” என்றான்‌ பிரபவன்‌. 
“மேலும்‌ வெம்மை கொண்ட எரி. அது என்ன?” 
விறகுப்புரையில்‌ நின்று அவர்கள்‌ 
பேசிக்கொண்டிருந்தபோது மிகத்‌ தொலைவில்‌ 
வேங்கைகளின்‌ ஒலியை சக்ரன்‌ கேட்டான்‌. பின்னர்‌ 
தனக்குள்‌ என “அவை வெறும்‌ விலங்குகள்‌” என்றான்‌. 


“எவை?” என்றான்‌ பிரபவன்‌. “அந்த வேங்கைகள்‌. சென்ற 
முறை அவன்‌ மறைந்துவிட்டதை முன்‌ உணர்ந்து 
சொன்னவை அவை. ஓர்‌ இரவுப்பொழுது கடந்திருந்தால்‌ 
அவன்‌ உடல்‌ ஓநாய்களின்‌ வயிறுகளில்‌ 
எரிந்தழிந்திருக்கும்‌. மீண்டு வந்திருக்கமுடியாது. 
இம்முறை அவற்றுக்கு அவ்வாய்ப்பை நாம்‌ அளிக்க 
வேண்டியதில்லை” என்றான்‌. “எப்படி?” என்றான்‌ 
சூக்தன்‌. “அவனை அவை விரும்புகின்றன. 
விரும்பியவற்றை அவை உண்ணவும்‌ கூடும்‌” என்றான்‌ 
சக்ரன்‌. “குருதி! அவற்றிலிருந்து அவை தப்ப முடியாது. 
இக்குடிலுக்குள்‌ வந்து இவ்வாறு வளர்ந்து இவை 
அடைந்த அறிவனைத்தும்‌ இப்பிறவிக்குரியவை. 
அவற்றின்‌ குருதி யுகங்களின்‌ தொன்மைகொண்டது. 
அக்குருதி தேடுவது குருதியையே.” 


மறுநாள்‌ இரவு கசன்‌ தன்‌ குடிலுக்குள்‌ 
துயின்றுகொண்டிருக்கையில்‌ ஓசையற்ற காலடிகளுடன்‌ 
அவர்கள்‌ குடிலை அடைந்தனர்‌. ஒருவன்‌ அகிஃபீனா 
பொடியிட்ட புகை கொண்ட தூபக்கலத்தை 
சாளரத்தினூடாக மெல்ல கசனின்‌ துயிலறைக்குள்‌ 
வைத்தான்‌. மெல்லிய புகை எழுந்து அறையைச்‌ சூழ 
ஆழ்ந்து அதை உள்ளிழுத்து மூச்சில்‌ கலந்து 
கொண்டான்‌ கசன்‌. இருமுறை அவன்‌ தும்மியபோது 
அவர்கள்‌ திடுக்கிட்டு அசையாமல்‌ நின்றனர்‌. அவனுக்கு 
விழிப்பு வந்துகொண்டே இருந்தாலும்‌ நனைந்த மரவுரி 
கோழிக்குஞ்சை என துயில்‌ அவனை மூடி 
அழுத்திக்கொண்டது. மெல்ல உடல்‌ தளர்ந்து ஆழ்துயில்‌ 
கொள்ளலானான்‌. 


அதன்‌ பிறகு எழுவரும்‌ கதவுப்படலைத்‌ திறந்து உள்ளே 
சென்று மஞ்சத்தை சூழ்ந்துகொண்டனர்‌. சூக்தன்‌ 
வெளியே என்ன நடக்கிறது என்று நோக்கி நிற்க சக்ரன்‌ 
தன்‌ வாளை உருவி கசனின்‌ தலையை வெட்டினான்‌. 
ஓசையுடன்‌ உருண்டு தலை மரத்தரையில்‌ விழுந்தது. 
துள்ளி உதைத்துக்கொண்டிருந்த கால்களை 
பிறிதொருவன்‌ வெட்டினான்‌. விரல்‌ சுருட்டி அதிர்ந்த 
கைகளை பிறிதொருவன்‌ வெட்டினான்‌. எழுவர்‌ ஏழு 
வாட்களால்‌ மிக விரைவில்‌ அவனை சிறு சிறு 


துண்டுகளாக வெட்டினர்‌. 


சக்ரன்‌ வெளியே சென்று திண்ணையில்‌ நின்று 
நோக்கினான்‌. தேவயானியின்‌ குடில்முன்‌ 
நாவல்மரத்தடியில்‌ குருதிமணம்‌ அறிந்து முன்னரே 
எழுந்து நின்றிருந்த வேங்கைகளில்‌ ஒன்று மெல்ல 
உறுமியபடி ஓர்‌ அடி எடுத்து வைத்தது. அவன்‌ தாழ்ந்த 
குரல்கொடுத்து அழைத்தான்‌. அவற்றின்‌ செவிகள்‌ 
அவ்வோசைக்கேற்ப அசைந்தன. கண்களின்‌ ஒளி 
மின்னித்‌ தெரிந்தது. “அவை குருதியை அறிந்துவிட்டன” 
என்றான்‌ சக்ரன்‌. “ஆம்‌, அவை வரட்டும்‌” என்று 
சாம்பவன்‌ சொன்னான்‌. 


முதல்‌ வேங்கை மூக்கை நீட்டியபடி இருவிழிச்சுடர்களாக 
மெல்ல காலெடுத்து வைத்து அணுகி வந்தது. அதைத்‌ 
தொடர்ந்து பிற இரு வேங்கைகளும்‌ இரு 
வெண்ணிறநிழல்கள்‌ போல வந்தன. “அவற்றை 
இவ்வறைக்குள்‌ கொண்டு வா!” என்றான்‌ சக்ரன்‌. 
ஒருவன்‌ முற்றத்தில்‌ இறங்கி சிறு கல்‌ ஒன்றை எடுத்து 
முதலில்‌ வந்த வேங்கையின்‌ மேல்‌ எறிந்தான்‌. கல்‌ 
அப்பால்‌ விழுந்தாலும்‌ விதிர்த்து உடலொடுக்கிப்‌ 
பதுங்கிய மூன்று வேங்கைகளும்‌ உறுமலுடன்‌ பாய்ந்து 
அவனை நோக்கி வந்தன. அவன்‌ ஓடி கசன்‌ படுத்திருந்த 
அறைக்குள்‌ நுழைந்தான்‌. வேங்கைகள்‌ வந்து 
திண்ணையிலேறி குருதி மணத்தில்‌ கசனை உணர்ந்து 
திகைத்து நின்றன. 


“சாளரத்தினூடாக வெளியேறுங்கள்‌!” என்று மெல்லிய 
குரலில்‌ ஆணையிட்டான்‌ சக்ரன்‌. அவர்களனைவரும்‌ 
வெளியேற அவன்‌ மட்டும்‌ அங்கே நின்றான்‌. முதல்‌ 
வேங்கை தலைதாழ்த்தி மெல்ல உறுமியது. இன்னொன்று 
முகம்‌ சுளிக்க வாய்திறந்து உள்வளைந்து நுனி எழுந்த 
நீள்நாக்கு பதைக்க அப்படியே வயிறு பதித்து படுத்தது. 
இருவேங்கைகளுக்கு இடையே தன்னை நுழைத்து 
மூன்றாவது வேங்கை எட்டிப்பார்த்தது. சக்ரன்‌ அவற்றின்‌ 
கண்களைப்பார்த்து அசையாமல்‌ நிண்றான்‌. பின்னர்‌ 
குனிந்து தன்‌ அருகே கிடந்த கசனின்‌ உடல்‌ துண்டுகளில்‌ 
ஒன்றை எடுத்து அவற்றை நோக்கி வீசினான்‌. 


தங்கள்‌ முன்‌ வந்து விழுந்த ஊன்‌ துண்டை 
மூன்றுவேங்கைகளுமே விலாவும்‌ தோளும்‌ 
தோல்விதிர்க்க உற்றுப்‌ பார்த்தன. அவற்றின்‌ 
தோள்களுக்குள்‌ கால்‌ எலும்புகள்‌ துழாவி அசைந்தன. 
வால்கள்‌ மேலே தாக்கப்பட்டு மெல்ல சுழன்றன. 
முதல்வேங்கை மேலுமொரு அடிவைத்து நாக்கை நீட்டி 


கீழே சொட்டிக்கிடந்த குருதித்துளி ஒன்றை நக்கியது. 
மூன்று வேங்கைகளும்‌ ஒரே குரலில்‌ உறுமத்தொடங்கின. 
அரங்களை உரசிக்கொள்வதுபோல. பனையோலை 
இழுபடுவதுபோல. அவை பிறந்த கணம்‌ முதல்‌ வாழ்ந்த 
மானுடச்சூழலை முற்றிலும்‌ உதறி கான்விலங்குகளாக 
மாறுவதை காணமுடிந்தது. அவை சேற்றில்‌ தவளை 
விழுவதுபோன்ற ஒலியுடன்‌ சப்பு கொட்டின. 


முதல்‌ வேங்கை பதுங்கி மேலுமொரு காலடி எடுத்து 
வைத்து அந்த ஊன்‌ துண்டை முகர்ந்தது. அதன்‌ மேல்‌ 
படிந்த குருதியை தழல்போன்ற நாவால்‌ நக்கியது. 
பின்னர்‌ காதுகளை விரித்து அதை நோக்கி உடல்‌ 
சிலிர்த்துக்கொண்டே இருக்க அசையாமல்‌ நின்றது. 
பின்னர்‌ மெல்ல கால்களை நீட்டி வயிற்றை நிலம்பதித்து 
படுத்தது. முன்னங்காலால்‌ அவ்வூன்‌ துண்டை தட்டி 
தன்னை நோக்கி கொண்டுவந்தது. நாக்கை நீட்டி 
அவ்வூன்‌ துண்டை சுழற்றி எடுத்து கடித்து ஒருமுறை 
தயங்கியபின்‌ முகத்தை ஒருக்களித்து கடைவாயால்‌ 
மென்று விழுங்கியது. உறுமியபடி எழுந்து உள்ளே 
துண்டுகளாகக்‌ கிடந்த கசனின்‌ உடல்‌ நோக்கி வந்தது. 


அறைமுழுக்க சிந்திக்கிடந்த குருதியை அது நக்கி 
உண்ணத்தொடங்கியதும்‌ பிற இரு வேங்கைகளும்‌ 
எழுந்து உறுமியபடி அறைக்குள்‌ நுழைந்து அவன்‌ 
உடலைக்‌ கவ்வி உண்ணலாயின. அவை உள்ளே 
நுழைந்ததுமே பாய்ந்து சாளரத்தினூடாக வெளியேறிய 
சக்ரன்‌ “கதவுகளை மூடுங்கள்‌. அவை உண்டு 
முடித்தபின்‌ வந்து திறந்து விடலாம்‌” என்றபின்‌ மெல்ல 
வெளியேறி அகன்றான்‌. “ஒருவர்‌ மட்டும்‌ இங்கு நின்று 
என்ன நிகழ்கிறதென்று சொல்லுங்கள்‌. பிறர்‌ 
விறகுப்புரையருகே காத்திருப்போம்‌” என்று 
ஆணையிட்டான்‌. 


அவர்கள்‌ இருளுக்குள்‌ ஒடுங்கி காத்துநின்றனர்‌. 
குடிலுக்குள்‌ வேங்கைகளின்‌ உறுமல்‌ கேட்டுக்கொண்டே 
இருந்தது. அவை கசனின்‌ உடலை உண்கின்றன என்று 
நோக்கி நின்றவன்‌ கைகளால்‌ குறிப்புணர்த்தினான்‌. 
இருளில்‌ விலகி நின்றபோது குருதிமணம்‌ மேலும்‌ 
வீச்சத்துடன்‌ எழுந்தது. அவர்களின்‌ நாவில்‌ எச்சில்‌ 
ஊறிக்கொண்டே இருந்தது. மாறி மாறி உமிழ்ந்தனர்‌. 
உண்டு முடித்துவிட்டன என்று அவன்‌ கைகாட்டியதும்‌ 
சக்ரனும்‌ பிறரும்‌ அணுகி சாளரத்தினூடாக நோக்கினர்‌. 
அங்கு கசனின்‌ உடலில்‌ வெள்ளெலும்புகளும்‌ முடிநீண்ட 
தலையும்‌ மட்டுமே எஞ்சியிருந்தன. அவன்‌ காலை 
கடித்துமென்றுகொண்டிருந்த வேங்கை கைகளால்‌ 


அகதைப்பற்றியபடி தலைதூக்கி அவர்களை நோக்கி 
பன்றிபோல மெல்ல உறுமியது. 


செய்கையால்‌ கதவை திறவுங்கள்‌ என்றான்‌ சக்ரன்‌. 
சூக்தன்‌ கதவைத்‌ திறந்ததும்‌ அவ்வசைவை நோக்கிய 
முதல்‌ வேங்கை எழுந்து நீண்ட நாக்கால்‌ தன்‌ பக்கவாயை 
நக்கியபடி நிறைந்த வயிறு மெல்ல தொங்கிக்‌ குலுங்க 
குருதி ஓட்டிய கால்களை தூக்கி வைத்து வெளியேறியது. 
திண்ணையில்‌ அமர்ந்து தன்‌ கால்களை புரட்டி நோக்கி 
நக்கியது. பிற இரு வேங்கைகளும்‌ வெளியே வந்து 
அதனருகே படுத்து தங்கள்‌ கால்களை நக்கின. புரண்டு 
எழுந்து அப்பால்‌ எழுந்த ஓசை ஒன்றை கூர்ந்து 
உறுமிவிட்டு மீண்டும்‌ படுத்து கால்களை நக்கியது ஒன்று. 


அறைக்குள்‌ இருந்த வெள்ளெலும்புகளை சிறிய 
கூடையொன்றில்‌ பொறுக்கிச்‌ சேர்க்கும்படி சக்ரன்‌ தாழ்ந்த 
குரலில்‌ சொன்னான்‌. சாளரம்வழியாக உள்ளே நுழைந்து 
கசனின்‌ எலும்புகளை கூடையில்‌ சேர்த்துக்கொண்டு 
வெளியே சென்ற சூக்தனை ஒரு வேங்கை திரும்பிப்‌ 
பார்த்தது. வாலைச்‌ சொடுக்கியபடி எழுந்து நின்று 
அவனை நோக்கி உறுமியது. திண்ணையிலிருந்து தாவி 
முற்றத்தில்‌ ஒருகணம்‌ தயங்கியபின்‌ அவனை நோக்கி 
ஓடிவந்தது. “ஓடு” என்று சக்ரன்‌ சொன்னான்‌ சூக்தன்‌ 
கூடையுடன்‌ விரைந்தோடத்தொடங்கினான்‌. 


முன்னால்‌ வந்த வேங்கை திண்ணையிலிருந்த 
பிறவேங்கைகளை நோக்கி உறும அவை பாய்ந்து 
வாலை தூக்கிச்‌ சுழற்றியபடி அவனை துரத்திக்கொண்டு 
ஓடின. அவன்‌ இடைவழியினூடாக பாய்ந்தோடி 
காட்டுக்குள்‌ நுழைந்தான்‌. வேங்கைகள்‌ தாவித்துரத்தி 
மிக விரைவில்‌ அவனை அணுகின. அதற்குள்‌ 
அவ்வெலும்புகளை காட்டுக்குள்‌ வீசிவிட்டு பாய்ந்து 
மரமொன்றில்‌ ஏறிக்கொண்டான்‌. புதர்களைத்‌ தாவி 
இருள்செறிந்த காட்டிற்குள்‌ சென்ற வேங்கைகள்‌ 
இலையசைவுகளுக்குள்‌ மூழ்கி மறைந்தன. 
சருகுகளுக்குள்‌ அவ்வெலும்புகளை தேடி கண்டடைந்து 
கவ்விக்கொண்டு வந்து தரையிலிட்டு இருகால்களாலும்‌ 
பற்றியபடி நக்கி உடைத்து கடைவாயால்‌ மென்று 
உண்ணத்தொடங்கின. 


“அக்குடிலை கொளுத்திவிடுங்கள்‌” என்று சக்ரன்‌ 
ணையிட்டான்‌. உள்ளே புகைந்து கொண்டிருந்த 
தூபத்திலிருந்து குடிலின்‌ ஓலைக்கூரை வரை பற்றி 
ஏறும்படியாக ஒரு பட்டுச்சால்வையை நீட்டி 
வைத்துவிட்டு அவர்கள்‌ விலகிச்சென்றனர்‌. விறகுப்புரை 


அருகே நின்று பார்த்தபோது சால்வை மெல்ல 
பற்றிக்கொண்டு தழல்‌ மேலேறுவது தெரிந்தது. 
செந்நிறமான வண்ணத்துப்பூச்சிபோல்‌ சிறகு அசைய 
மேலெழுந்து கூரையில்‌ தொற்றிக்கொண்டது. கூரையில்‌ 
ஈச்சையோலைச்சருகுகள்‌ சரசரவென்னும்‌ ஒலியுடன்‌ 
நெருப்பை வாங்கிக்கொண்டன. 


நெருப்பு நன்றாக கூரைமேல்‌ எழுந்ததும்‌ சக்ரன்‌ 
“நெருப்பு! நெருப்பெழுகிறது! ஓடிவாருங்கள்‌!” என்று 
கூச்சலிட்டபம அதை நோக்கி ஓடினான்‌. “ஓடிவருக! தீ! தீ!” 
என்று கூவியபடி பிறரும்‌ அவனுடன்‌ 
இணைந்துகொண்டார்கள்‌. அதற்குள்‌ வெவ்வேறு 
குடிசைகளிலிருந்து இளைஞர்களும்‌ முனிவர்களும்‌ 
வெளியே வந்து கசனின்‌ குடில்‌ தீ பற்றி எரிவதை 
பார்த்தனர்‌. அருகே ஓடிவந்து என்ன செய்வதென்று 
தெரியாமல்‌ அலைமோதி நாற்புறமும்‌ மணலை அள்ளி 
அதன்‌ மேல்‌ வீசினர்‌. சக்ரனும்‌ பிறரும்‌ 
மரக்குடுவைகளுடன்‌ சிற்றோடைக்குச்‌ சென்று நீரை 
அள்ளிக்கொண்டு வந்து அக்குடில்‌ மேல்‌ வீசினர்‌. 


ஆனால்‌ விரைவிலேயே கூரை எரிந்து மூங்கில்‌ 
உத்தரங்கள்‌ கரியாகி முனகி உடைந்து முறிவோசையுடன்‌ 
சரிந்து குடிலுக்குள்‌ விழுந்தது. சுவர்களும்‌ 
மூங்கில்தூண்களும்‌ பற்றிக்கொள்ள மொத்தக்‌ கூரையும்‌ 
பற்றிக்கொண்டது. “பிற குடில்களின்‌ கூரைகளில்‌ நீர்‌ 
விடுங்கள்‌. தீ பரவாமலிருக்கட்டும்‌... இனி இக்குடிலை 
மீட்கமுடியாது” என்று சக்ரன்‌ ஆணையிட்டான்‌. கசனின்‌ 
குடிலைச்‌ சுற்றியிருந்த குடில்கள்‌ அனைத்தின்‌ 
கூரைகளையும்‌ நனைத்தனர்‌. அனல்‌ பற்றி எரிந்த 
கூரைகளின்‌ முளைகள்‌ வெடிக்க சிம்புகள்‌ தழல்‌ 
துண்டுகளாகப்பறந்து வந்து அக்கூரைகளில்‌ விழுந்து 
ஈரத்தில்‌ வண்டுகள்‌ போல்‌ ஒலியெழுப்பி நனைந்து 
அணைந்தன. 


“அருகில்‌ நெருங்க வேண்டாம்‌... மூங்கில்‌ தெறிக்கிறது” 
என்று சத்வர்‌ கூவினார்‌. அனல்‌ மூங்கிலை நொறுக்கி 
உண்ணும்‌ ஒலி கேட்டது. சுக்ரரும்‌ கிருதரும்‌ அவர்கள்‌ 
குடில்களிலிருந்து எழுந்து வந்தனர்‌. சக்ரன்‌ அவர்களை 
நோக்கி சென்று “உள்ளே இளமுனிவர்‌ இல்லை, 
ஆசிரியரே. எங்கு சென்றார்‌ என்று தெரியவில்லை. 
வெறும்‌ குடில்தான்‌ எரிந்தது” என்றான்‌. “ஆம்‌, அவன்‌ 
உள்ளே இருக்க வாய்ப்பில்லை” என்று தாடியைத்‌ 
தடவியபடி சுக்ரர்‌ சொன்னார்‌. தேவயானி எழுந்துவந்து 
எரியும்‌ குடிலை நோக்கிக்கொண்டிருந்தாள்‌. சக்ரன்‌ 
அவளிடம்‌ “அனற்புகையின்‌ மணம்‌ பெற்று எழுந்தேன்‌. 


ஆனால்‌ அதற்குள்‌ கூரை எரியத்தொடங்கிவிட்டது, தேவி” 
என்றான்‌. “அஞ்சவேண்டாம்‌, கதவு திறந்து கிடந்தது. 
உள்ளே எவருமில்லை.” 


அவள்‌ “தெரிந்தது” என்றாள்‌. “தூப்மோ அகல்விளக்கோ 
விழுந்து எரிந்திருக்கலாம்‌” என்றான்‌ பிரபவன்‌. “அவர்‌ 
எங்கு போனார்‌?” என்று ஒரு பெண்‌ கேட்டாள்‌. “அறியேன்‌. 

னால்‌ இரவுகளில்‌ அவர்‌ காட்டுக்குள்‌ 

ளம்பிச்செல்வதை பலமுறை பார்த்திருக்கிறேன்‌. 
நாமறியாத சில வழிகள்‌ அவருக்கு இருக்கும்‌ என 
எண்ணுகிறேன்‌. ஊழ்கமோ விண்ணவர்‌ தொடர்போ” 
என்றான்‌ சக்ரன்‌. தேவயானி “வேங்கைகள்‌ எங்கே?” 
என்றாள்‌. அவன்‌ “அவை வழக்கம்போல காட்டுக்குள்‌ 
வேட்டையாடச்‌ சென்றிருக்கும்‌” என்றான்‌. “அவை 
பின்காலையிலேயே வேட்டையாடச்செல்வது வழக்கம்‌” 
என்றாள்‌. “அவை விலங்குகள்‌, பசித்திருக்கலாம்‌” 
என்றான்‌ பிரபவன்‌. “ஆம்‌” என்றான்‌ சக்ரன்‌. 


அவள்‌ காட்டை நோக்கியபடி நடந்தாள்‌. அவள்‌ உள்ளம்‌ 
திடுக்கிட்டுக்கொண்டே இருந்தது. அது ஏன்‌ என்று 
மீண்டும்மீண்டும்‌ எண்ணிக்கொண்டாள்‌. அவன்‌ 
காட்டுக்குள்‌ செல்வதாக அவள்‌ அறிந்ததே இல்லை. 
ஆனால்‌ போகலாகாதென்றில்லை. அவன்‌ தனியன்‌, 
தவத்தோன்‌. அவனுக்கான நுண்வழிகள்‌ பல 
இருக்கக்கூடும்‌. அவள்‌ ஓர்‌ எண்ணம்‌ எழுந்த விசையால்‌ 
உடல்‌ உறைய நின்றாள்‌. வேங்கைகளைப்‌ பற்றி 
கேட்டபோது சக்ரனின்‌ விழிகள்‌ கொண்ட மாறுதலை 
அவள்‌ உள்ளம்‌ அடையாளம்‌ கண்டுகொண்டிருந்தது. 
மிக ஆழத்தில்‌ மிகக்கூரிய ஒரு ஊசிமுனை சென்று அந்த 
ஊசிமுனைப்புள்ளியை தொட்டறிந்திருந்தது. 


அவள்‌ தன்‌ தொடை ஒன்று 
நடுநடுங்கிக்கொண்டிருப்பதை உணர்ந்தாள்‌. 
அவ்வுணர்வுக்கு ஒரு சொல்‌ அமைந்தால்‌ அதை 
கடந்துவிடலாமென்று தோன்றியது. மூச்சுக்களை ஊதி 
ஊதி விட்டுக்கொண்டு நெஞ்சைத்‌ துழாவி 
“வந்துவிடுவார்‌” என்றாள்‌. அச்சொல்‌ 
பொருந்தாமலிருப்பதைக்‌ கண்டு “காட்டுக்குள்‌ 
இருக்கிறார்‌” என்றாள்‌. பின்னர்‌ நெற்றிப்பொட்டை 
அழுத்தியபடி நரம்புகள்‌ மெல்ல அதிர்வதை உணர்ந்தபடி 
குனிந்தபோது “வேங்கைகள்‌ உடனிருக்கின்றன” என்றது 
உள்ளம்‌. 


அச்சொல்‌ அவள்‌ உள்ளத்தின்‌ எடையை குறைத்தது. 
வேங்கைகளுடன்‌ உலவச்சென்றிருக்கலாம்‌. 


வேட்டைக்குக்கூட சென்றிருக்கலாம்‌. அவை அவனுடன்‌ 
இருப்பது வரை எவரும்‌ அவனை நெருங்கமுடியாது. 
அவற்றின்‌ இருள்கடக்கும்‌ விழியும்‌ 
தொலைவைக்கடக்கும்‌ மோப்பமும்‌ புலன்கள்‌ 
மட்டுமேயான உள்ளமும்‌ அவனுடன்‌ எப்போதுமிருக்கும்‌. 
அவனைவிட்டு அவற்றின்‌ சித்தம்‌ ஒருகணமும்‌ 
விலகியதே இல்லை. அவையே அவனுக்கு காவல்‌. 


அவள்‌ முகத்தசைகள்‌ எளிதாக நீள்மூச்செறிந்தபடி 
திண்ணையில்‌ அமர்ந்தாள்‌. தொலைவில்‌ காட்டில்‌ காற்று 
நிகழ்த்திய இருளசைவு. அதைக்‌ கடந்து மூன்று 
விழியெரிகள்‌ தெரியக்கூடும்‌. அவனுடைய நிழலுருவம்‌ 
தெளியக்கூடும்‌. அவள்‌ தாடையை கையால்‌ தாங்கியபடி 
நோக்கிக்கொண்டிருந்தாள்‌. காடு அவளுக்கு இதோ 
அவன்‌ என ஒவ்வொருகணமும்‌ காட்டி 
விளையாடிக்கொண்டிருந்தது. 


ச ச 2 என்று பாண்டு அவள்‌ 
ழிகளை நோக்கிச்‌ சொன்னான்‌. குந்தி “ஆம்‌. மேலும்‌ 
அன்புகொண்டவளாகிறாள்‌. அன்பு அவளை ட்‌ 
மிக்கவளாக்குகிறது” என்றாள்‌. அவன்‌ உணர்ச்சிமிகுந்து 
நடுங்கும்‌ கைகளால்‌ அவள்‌ கைகளைப்‌ பிடித்து தன்‌ 
முகத்துடன்‌ சேர்த்துக்கொண்டான்‌. குந்தி எழுந்து அவன்‌ 
அருகே பீடத்தில்‌ அமர்ந்து அவனை இழுத்து தன்னுடன்‌ 
அணைத்துக்கொண்டாள்‌. அவன்‌ அவள்‌ மார்பில்‌ 
முகம்புதைத்துக்கொள்ள அவனை இறுக அணைத்து 
குனிந்து அவன்‌ காதில்‌ “என்ன எப்போதும்‌ ஒரு 
அமைதியின்மை?” என்றாள்‌. “தெரியவில்லை, ஆனால்‌ 
அப்பமத்தான்‌ இருக்கிறேன்‌” என்றான்‌ பாண்டு. “நான்‌ 
இருக்கிறேன்‌ அல்லவா?” என்றாள்‌ குந்தி. “ஆம்‌...” என 
அவன்‌ பெருமூச்சு விட்டான்‌. 


அனைத்து நரம்புகளும்‌ முடிச்சுகள்‌ அவிழ்ந்து தளர 
அவன்‌ உடல்‌ தொய்ந்து அவள்‌ மார்பில்‌ படிந்தது. 
அவனுடைய வெம்மூச்சு அவள்‌ முலைக்குவையில்‌ 
பட்டது. அவள்‌ அவன்‌ குழல்களை கைகளால்‌ 
வருடினாள்‌. அவன்‌ காதுமடல்களை வருடி 
குண்டலங்களைப்‌ பற்றி மெல்லச்சுழற்றினாள்‌. அவன்‌ 
முகத்தைத்‌ தூக்கி நெற்றியிலும்‌ கன்னங்களிலும்‌ தன்‌ 
வெம்மையான உதடுகளால்‌ முத்தமிட்டு “அஞ்சக்கூடாது, 
என்ன?” என்றாள்‌. “ஆம்‌” என அவன்‌ 
முனகிக்கொண்டான்‌. “என்னையும்‌ என்‌ கணவனையும்‌ 
என்‌ சுற்றத்தையும்‌ நாட்டையும்‌ பேணிக்கொள்ள 
என்னால்‌ முடியும்‌. எனக்குத்‌ துணையோ 
படைக்கலங்களோ தேவையில்லை” என்று குந்தி 
சொன்னாள்‌. “ஆம்‌ அதையும்‌ அறிவேன்‌. நீ கொற்றவை. 
எனக்காக அன்னபூரணியாக தோற்றமளிக்கிறாய்‌.” 


அவன்‌ முகம்‌ சொல்லவரும்‌ சொற்கள்‌ முட்டிநிற்பது 
போல தவிக்கத்தொடங்கியது. அவள்‌ அத்தனை 
நாட்களுக்குள்‌ மீண்டும்‌ மீண்டும்‌ கண்ட மெய்ப்பாடு அது. 
அவன்‌ தாழ்ந்தகுரலில்‌ “பிருதை எனக்கென 
எவருமில்லை... எனக்கு நீ மட்டும்தான்‌” என்றான்‌. 
அவன்‌ இயல்புக்கு அந்த மழுங்கிய வெற்றுச்சொற்கள்‌ 
பொருத்தமற்றவையாகத்‌ தோன்றின. எனவே 
வேறுசொற்களுக்காக தேடி “நீ எனக்குரியவளாக மட்டும்‌ 
இருக்கவேண்டும்‌... உன்‌ நெஞ்சில்‌ நானன்றி...” என்று 
மேலும்‌ சொன்னபின்‌ அச்சொற்கள்‌ இன்னமும்‌ 
எளியவையாக இருக்கக்கண்டு திகைத்து சொல்லிழந்து 
நின்றபின்‌ உடைந்து விம்மியழுதபடி சரிந்து அவள்‌ 
மடியில்‌ முகம்புதைத்துக்கொண்டான்‌. 


மாமலர்‌ - 58 
58. முள்நுனிக்‌ காற்று 


அன்று பகல்‌ முழுக்க தேவயானி ஆழ்ந்த 
அமைதியின்மை ஒன்றை தன்னுள்‌ 
உணர்ந்துகொண்டிருந்தாள்‌. தந்தையின்‌ பயிற்றறைக்குச்‌ 
சென்று அவர்‌ கூறியவற்றை ஏட்டில்‌ பொறிப்பது அவள்‌ 
காலைப்பணிகளில்‌ முதன்மையானதாக இருந்தது. அவர்‌ 
குரலும்‌ உணர்வுகளும்‌ நன்கு பழகிவிட்டிருந்தமையால்‌ 
பல தருணங்களில்‌ உளம்‌ அமையாமலேயே செவிகளும்‌ 
கைகளும்‌ இணைந்து ஒலியை எழுத்தாக்கின. அவள்‌ 
எழுந்து விடைகொண்டபோது சுக்ரர்‌ “இன்று நீ உளம்‌ 
குவியவில்லை” என்றார்‌. அவள்‌ மறுமொழி 
சொல்லவில்லை. 


தன்‌ குடிலுக்கு வந்தபோது ஏனென்றறியாத 
தனிமையையும்‌ ஏக்கத்தையும்‌ உணர்ந்தாள்‌. அது 
ஏனென்று தன்னுள்‌ சென்று தேடத்‌ தேட ஆழம்‌ அதை 
உந்தி வெளித்தள்ளி விலக்குவதை உணர்ந்தாள்‌. சலித்து 
எதையேனும்‌ செய்து விலகலாம்‌ என்றெண்ணி முன்பு 
படித்து எச்சம்‌ வைத்திருந்த காவியம்‌ ஒன்றை எடுத்து 
சுவடிகளை புரட்டினாள்‌. எழுத்துக்களை 
மொழியென்றாக்க இயலாமல்‌ மீண்டும்‌ பட்டு நூலில்‌ கட்டி 
பேழைக்குள்‌ வைத்து மூடிவிட்டு எழுந்து வெளிவந்தாள்‌. 


வேங்கைகள்‌ அப்பால்‌ மரத்தடியில்‌ நிழலில்‌ 
படுத்திருந்தன. அவளை நோக்கி செவி சொடுக்கிய 
வேங்கை ஒன்று கண்ணைச்‌ சுற்றிப்‌ பறந்த 
சிற்றுயிர்களை தவிர்க்கும்‌ பொருட்டு இமைகளை 
மூடித்திறந்தது. அது எதையோ சொல்ல வருவதுபோல்‌ 
தோன்றியது. அவற்றை நோக்கியபடி அவள்‌ அங்கு 
நின்றாள்‌. முன்பெலாம்‌ எழுந்து உடல்‌ குழைத்தபடி 
அவளை நோக்கி ஓடிவரும்‌ வழக்கம்‌ கொண்டிருந்த 
அவை அங்கிருந்து அவளை நோக்கியபின்‌ வாய்திறந்து 
தலை திருப்பிக்கொண்டன. 


அடுமனைக்குச்‌ சென்று அங்கு ஏதேனும்‌ வேலை 
செய்யலாம்‌ என்று தோன்றியது. ஆனால்‌ அங்குள 
அடுமனையாளர்களும்‌ பெண்களும்‌ கடினமான வேலை 
எதையும்‌ அவள்‌ செய்ய ஒப்புவதில்லை. அவளைக்‌ 
கண்டதுமே அரசிக்குரிய உடல்‌ வணக்கத்தை 
அவளுக்களித்து பணிந்த குரலில்‌ ஒற்றைச்‌ சொற்களில்‌ 


பேசி உரிய இடைவெளிவிட்டு அகன்று நிற்பார்கள்‌. 
ஆயினும்‌ அடுமனை அவளுக்கு உகந்ததாகவே இருந்தது. 
அங்கே ஏதோ ஒன்று நிகழ்ந்துகொண்டிருந்தது 
எப்போதும்‌. 


அடுமனைக்குள்‌ அவள்‌ நுழைந்ததும்‌ அவர்கள்‌ 
பேசிக்கொண்டிருந்ததென்ன என்னும்‌ சிறிய 
துணுக்குறலை அடைந்தாள்‌. ஒவ்வொரு விழியிலும்‌ 
அறுபட்ட சொல்லொன்று ஒளியென நின்றது. 
தன்னைப்பற்றித்தான்‌ அவர்கள்‌ 
பேசிக்கொண்டிருக்கிறார்கள்‌ என்று உணர்ந்தபின்‌ 
“ஏதேனும்‌ பணி இயற்றலாமென்று வந்தேன்‌” என்றாள்‌. 
பணிவுடன்‌ “இங்கு அனைத்தும்‌ முடிந்துவிட்டன” 
என்றார்‌ அடுமனையாளர்‌. அவள்‌ “நான்‌ கீரைகளை 
நறுக்குகிறேன்‌” என்றாள்‌. “ஆம்‌, அது ஒன்றுதான்‌ 
இப்போது எஞ்சியுள்ளது” என்றபின்‌ கழுவிய 
கீரைக்கட்டையும்‌ கத்தியையும்‌ கொண்டுவந்து வைத்தார்‌ 
அடுமனையாளர்‌. 


ஒவ்வொரு கீரையாக நோக்கி புழுஅரித்த இலைகளைக்‌ 
களைந்து சீராக நறுக்கி அப்பால்‌ குவித்தாள்‌. 
அடுமனைக்கு அவள்‌ வருவது அரிதென்றாலும்‌ மெல்ல 
மெல்ல எந்தப்‌ பணியிலும்‌ எப்போதும்‌ அவளிடம்‌ 
இருக்கும்‌ முழுமை அதிலும்‌ கூடியது. அவள்‌ கைகள்‌ 
தேர்ந்த சூதனின்‌ விரல்கள்‌ யாழிலென கீரையிலும்‌ 
கட்டையிலும்‌ கத்தியிலும்‌ தொழிற்படுவதை அவர்கள்‌ 
விழிதிருப்பாது நோக்கினர்‌. பெரிதோ சிறிதோ அல்லாமல்‌ 
சீரான அளவிலேயே கீரையை வெட்டிக்‌ குவித்த பின்பு 
சிவந்த கைகளை நோக்கி “செங்குழம்பிட்டதுபோல்‌...” 
என்று அவள்‌ புன்னகையுடன்‌ சொன்னாள்‌. 


அப்புன்னகை அவர்கள்‌ அனைவரையும்‌ எளிதாக்கியது. 
“காய்கள்‌ எவையேனும்‌ உள்ளனவா?” என்றாள்‌. 
“கிழங்குகள்‌ உள்ளன?” என்றார்‌ ஒருவர்‌. அவர்‌ 
கொண்டுவந்த கிழங்குகளை விரல்‌ தடிமனுக்கு வெட்டி 
கலவைக்கூட்டுக்காக தனித்தனியாக வைத்தாள்‌. 
அச்செயல்களினூடாக உள்ளமைந்திருந்த 
நிலைகுலைவை வென்றுசெல்ல அவளால்‌ இயன்றது. 
கைகள்‌ உள்ளத்தை இயக்கும்‌ விந்தையைப்பற்றி 
எண்ணிக்கொண்டாள்‌. உள்ளத்தை எங்குதான்‌ கொண்டு 
செல்ல முடியவில்லை? கால்களில்‌, கைகளில்‌, 
கண்களில்‌, சொற்களில்‌. ஆனால்‌ எத்தனை 
இறைத்தாலும்‌ குறையா ஊற்றென அது உள்ளில்‌ 
அமைந்திருக்கிறது. நன்று, மனிதருக்கு செயலாற்றும்‌ 
அருள்‌ அளிக்கப்பட்டுள்ளது. இவ்விலங்குகள்போல 


இங்கிருப்பவற்றை அப்படியே உண்டு அமைந்த 
இடத்திலேயே உறங்கி வாழவேண்டியதில்லை. 


உச்சிப்பொழுது கடந்த பின்னர்‌ கசன்‌ காட்டிலிருந்து 
திரும்பி வந்தான்‌. தொலைவில்‌ காட்டின்‌ விளிம்பில்‌ 
அவனைக்‌ கண்ட முதற்கணம்‌ அவள்‌ உணர்ந்தாள்‌, 
அதுவரை அவளுக்குள்‌ இருந்த பதற்றம்‌ அவனைக்‌ 
குறித்தே என்று. அது ஏனென்றும்‌ அப்போது தெரிந்தது. 
அவனைக்‌ கொல்ல முயன்றது எவர்‌ என்று கண்டடைய 
முடியவில்லை. பாறை உச்சியிலிருந்து அவன்‌ தவறி 
விழுந்திருக்கலாம்‌ என்றுதான்‌ சுக்ரரும்‌ பிறரும்‌ 
எண்ணினர்‌. அவ்வாறு தவறி விழக்கூடியவன்‌ அல்ல 
அவன்‌ என அவள்‌ அறிந்திருந்தாள்‌. வேங்கைகளின்‌ 
பிழையாத கால்நுண்மை கொண்டவன்‌. அவனை 
எவரோ கொல்ல முயல்கிறார்கள்‌ என்று 
தனித்திருக்கையில்‌ மிக ஆழத்தில்‌ ஒரு எண்ணம்‌ 
உறுதியாக சொன்னது. மரத்தரையில்‌ செவிவைத்து 
படுத்திருக்கையில்‌ அப்பாலெங்கோ பேசும்‌ குரல்‌ 
சொல்புரியாது தலைக்குள்‌ கசிந்து செல்வதுபோல. 


எதன்‌ பொருட்டு? எதன்‌ பொருட்டு அவன்‌ 
வந்திருக்கிறான்‌? சஞ்சீவினிக்காக என்று சுக்ரரின்‌ 
மாணவர்கள்‌ அனைவரும்‌ எண்ணுவது அவளுக்கு 
தெரிந்திருந்தது. அவ்வாறு எண்ணுவதற்கே அனைத்து 
வழிகளும்‌ இருந்தன. ஆனால்‌ அவள்‌ அவ்வாறு எண்ண 
விழையவில்லை. அதனாலேயே அவ்வாறல்ல 
என்பதற்கான நூறு செல்வழிகளை உருவாக்கிக்‌ 
கொண்டிருந்தாள்‌. ஒன்றை மறுத்தாலும்‌ 
பிறிதொன்றுக்கே கடக்க முடிந்தது. அத்தனை 
சொற்களையும்‌ கொண்டு தன்னுள்ளத்தை அவ்வாறே 
பயிற்றுவித்தாள்‌. ஆயினும்‌ அந்த ஐயமும்‌ எங்கோ 
எஞ்சியிருந்தது. புல்விதையையும்‌ ஐயத்தையும்‌ 
முற்றிலும்‌ அகற்ற எவராலும்‌ இயலாது என்று இளவயதில்‌ 
கேட்ட முதுமொழியை எண்ணிக்கொண்டாள்‌. 


வேங்கைகள்‌ கசனைக்‌ கண்டதும்‌ பெண்மைநிறைந்த 
அசைவுகளுடன்‌ அணுகி அவன்‌ உடலில்‌ உரசியபடி 
சுழன்று, தாவி கால்தூக்கி எழுந்து, தோள்‌ தழுவி மடியில்‌ 
படுத்துப்‌ புரண்டு மகிழ்வொலி எழுப்பி, வால்‌ சுழற்றி, 
பொய்க்கடி கடித்து, போலிச்‌ சீறல்‌ எழுப்பி மகிழ்வு 
கொண்டாடின. அவன்‌ அவளருகே வந்து “இன்று 
முன்னதாகவே மீண்டுவிட்டேன்‌” என்று சொன்னபோது 
ஏன்‌ அந்த சீற்றம்‌ தன்னுள்‌ எழுந்ததென்று அவளுக்கு 
புரியவில்லை. கடுத்த முகத்துடன்‌ “நன்று” என்றபின்‌ 
திரும்பி தன்‌ குடிலுக்குள்‌ சென்றுவிட்டாள்‌. அவள்‌ 


உணர்வு மாற்றத்தை புரிந்துகொள்ளாமல்‌ சில கணங்கள்‌ 
நின்றுவிட்டு அவன்‌ தன்‌ குடிலுக்கு சென்றான்‌. 


பிற்பகல்‌ முழுக்க அவள்‌ தன்‌ அறைக்குள்‌ முழங்காலை 
கட்டிக்கொண்டு சுவர்‌ மூலையில்‌ அமர்ந்திருந்தாள்‌. 
பின்னர்‌ அங்கேயே படுத்து காலிடுக்கில்‌ கைகளை 
புதைத்துக்கொண்டு விழிமயங்கினாள்‌. அவனிடம்‌ ஏன்‌ 
அச்சீறிய முகத்தைக்‌ காட்டினேன்‌? ஏனெனில்‌ இவன்‌ 
நிலைகுலையச்‌ செய்கிறான்‌. உளம்தவித்து நான்‌ 
விழையும்‌ முற்றுறுதி ஒன்றை அளிக்க மறுக்கிறான்‌. 
எழுந்துசென்று அவனை பற்றித்தூக்கி “சொல்‌, என்னுள்‌ 
நுழையாது உன்னுள்‌ எஞ்சியிருப்பதென்ன...?” என்று 
கேட்கவேண்டும்‌. ன த ஒருபோதும்‌ அதை கேட்டுவிட 
முடியாது. இப்புவியில்‌ அனைத்து மகளிரும்‌ 

ண்களிடம்‌ கேட்பது அதைத்தான்‌. அத்தனை 
உளச்சொல்லையும்‌ பெண்களுக்கு அளித்துவிடும்‌ 
ஆணென ஒருவன்‌ இருக்கக்கூடுமோ? இருந்தால்‌ அந்தப்‌ 
பெண்‌ அவனிடம்‌ மேலும்‌ எதை கேட்பாள்‌? 


அந்தியிருள்‌ பரவி சீவிடுகளின்‌ ஒலியெழத்‌ 
தொடங்கியதும்‌ அவள்‌ எழுந்து பின்பக்கம்‌ சென்று 
முகத்தைக்‌ கழுவி கூந்தலைச்‌ சீவி முடிந்துகொண்டாள்‌. 
நீராடலாம்‌ என்று தோன்றியது என்றாலும்‌ சோம்பலால்‌ 
அதை ஒழிந்தாள்‌. சேடி வந்து “உணவருந்துகிறீர்களா?” 
என்று கேட்டபோது வேண்டாமென்று கையை 
அசைத்தாள்‌. குடிலின்‌ பின்பக்கம்‌ சிறு திண்ணையில்‌ 
அமர்ந்து குடில்‌ வளைப்புகளின்‌ எல்லைக்கு அப்பால்‌ 
குறுங்காட்டில்‌ பறவைக்குரல்கள்‌ 
எழுந்துகொண்டிருப்பதை கேட்டுக்கொண்டிருந்தாள்‌. 


மின்மினிகள்‌ எழுந்து இருளுக்குள்‌ சுழன்று பறந்தன. 
காட்டு எருதொன்று காட்டின்‌ எல்லையிலிருந்து 
வெளிவந்து அவளை நோக்கியது. அத்தனை 
தொலைவிலேயே அதன்‌ விழிகள்‌ மின்னித்‌ திரும்புவதை 
அவள்‌ கண்டாள்‌. தலை குலுக்கி, செவிகளை உடுக்கென 
ஒலிக்கவிட்டு, எடைமிக்க காலடிகளை தூக்கி வைத்தது 
எருது. அதன்‌ கால்பட்டு புரண்ட மட்கிய 
மரமொன்றிலிருந்து தழல்போல மின்மினிகள்‌ எழுந்து 
காற்றில்‌ சுழன்று சிதறி மறைந்தன. தோழி மீண்டும்‌ வந்து 
“உணவருந்தவில்லையா, தேவி?” என்றாள்‌. 
“வேண்டியதில்லை” என்று சொல்லி எழுந்து குடிலுக்குள்‌ 
சென்றாள்‌. 


மெல்லிய உறுமலோசை கேட்க சாளரம்‌ வழியாக 
நோக்கியபோது கசன்‌ தன்‌ குடிலுக்கு முன்னால்‌ 


வேங்கைகளுடன்‌ விளையாடிக்‌ கொண்டிருப்பதை 
கண்டாள்‌. அவன்‌ கால்களை அசைக்க அவற்றை 
இரையென நடித்து வேங்கைகள்‌ பாய்ந்துசென்று உகிர்‌ 
உள்ளிழுக்கப்பட்ட பூங்கால்களால்‌ பற்றி பல்‌ படாமல்‌ 
கடித்து உறுமியபடி இழுத்து உதறி விளையாடின. 
மஞ்சத்தை விரிக்காமலேயே அவள்‌ 
படுத்துக்கொண்டாள்‌. மென்சேக்கை மீது முகத்தை 
அழுத்தி கைகளை தலைமேல்‌ வைத்து இருளுக்குள்‌ 
தன்னை புதைக்க முயன்றாள்‌. துயில்‌ வரவில்லை 
என்றாலும்‌ விரைந்தோடிய எண்ணங்கள்‌ ஒவ்வொன்றாக 
தயங்கி நின்றன. பொருளிலாச்‌ சொற்களென சித்தம்‌ 
சொட்டிக்கொண்டிருந்தது. 


பிறகெப்போதோ விழித்துக்கொண்டபோதுதான்‌ 
அனலோசையை கேட்டாள்‌. விழிப்பதற்கு முன்பே 
கனவில்‌ கசனுடன்‌ அவள்‌ நடந்து சென்று 
கொண்டிருந்தபோது காடு பற்றிக்கொண்டு தழல்மணம்‌ 
எழுந்ததையும்‌ செஞ்சுடர்‌ பட்டுக்கொடி பறப்பதுபோல்‌ 
ஓசையிட்டதும்‌ நினைவுக்கு வந்தது. உண்மையிலேயே 
தீயா என அரைத்துயில்‌ கொண்ட உள்ளம்‌ திகைத்தது. 
அதற்குள்‌ சக்ரனும்‌ பிறரும்‌ எழுப்பிய குரலை அவள்‌ 
கேட்டாள்‌. பதறியபடி கதவைத்‌ திறந்து வெளிவந்தபோது 
கசனின்‌ குடில்‌ எரிந்து கூரை தரை நோக்கி 
அமிழ்ந்துவிட்டிருந்தது. சுவர்கள்‌ எரிந்து அதன்மேல்‌ 
விழுந்தன. குடில்களிலிருந்து அலறியபடி ஓடிவந்த 
அனைவரும்‌ மரக்குடங்களும்‌ குடுவைகளும்‌ கொண்டு 
நீரள்ளி சூழ்ந்திருந்த பிற குடில்களின்‌ கூரைகளில்‌ 

சினர்‌. அவன்‌ அக்குடிலுக்குள்‌ இல்லை என அவள்‌ 
அப்போதே உணர்ந்துகொண்டாள்‌. 


[18௨26]மெல்லிய ஒலியொன்றைக்‌ கேட்டு அவள்‌ 
திடுக்கிட்டாள்‌. எழுந்து நின்று காட்டையே உற்று 
நோக்கினாள்‌. அது வேங்கைகளின்‌ உறுமல்‌ என 
தெரிந்தது. ஆனால்‌ மிக மெல்ல ஒரு சிறு வண்டு 
காதோரம்‌ சென்றதைப்போலவே அது ஒலித்தது. மீண்டும்‌ 
செவிகூர்ந்தபோது அவ்வொலி கேட்கவில்லை. ஆனால்‌ 
அது செவிமயக்கு அல்ல என உறுதியாகவே தெரிந்தது. 
காட்டுக்குச்‌ செல்லும்‌ பாதையை நோக்கி சென்றாள்‌. 
“எங்கு செல்கிறீர்கள்‌, தேவி?” என்றான்‌ ஒருவன்‌. 
ஒன்றுமில்லை என்றபடி அவள்‌ இடைவழியினூடாக 
நடந்து காட்டின்‌ விளிம்பை சென்றடைந்தாள்‌. 


அணுகியபோது வேங்கைகளின்‌ உறுமலை அவள்‌ 
கேட்டாள்‌. அச்சிறு ஒலியிலேயே அவள்‌ உள்ளம்‌ அச்சம்‌ 
கொண்டது. அவளறியாத வேறு வேங்கைகள்‌ அங்கே 


காட்டிற்குள்‌ இருப்பதாகத்தான்‌ தோன்றியது. இருளுக்கு 
விழிபழகுந்தோறும்‌ மரங்களின்‌ கிளைகள்‌ தெளிந்தன. 
பின்பு இலைகளின்‌ வான்விளிம்பு துலங்கியது. பாதை 
செந்நிறத்‌ தடமாக வளைந்து சென்றது. காட்டின்‌ 
எல்லையை அவள்‌ அடைந்தபோது உள்ளே 
புதர்களுக்குள்‌ மூன்று வேங்கைகளும்‌ படுத்திருப்பதை 
கண்டாள்‌. அவள்‌ காலடியோசை கேட்டு ஒன்று எழுந்து 
அவளை நோக்கி செவிகோட்டியது. வலது முன்காலை 
நீட்டி வாய்திறந்து வெண்பற்கள்‌ தெரிய உரக்க உறுமியது. 
அக்கணத்திலேயே அவள்‌ அறிந்தாள்‌, அவை கசனைக்‌ 
கொன்று உண்டுவிட்டன என்று. 


திரும்பி பாதையினூடாக ஓடி குடில்தொகையை 
அடைந்தபோது கசனின்‌ குடில்‌ எரிந்து முடிந்திருந்தது. 
அதன்மேல்‌ மணலையும்‌ நீரையும்‌ வீசி தழல்களை 
அண்த்துவிட்டிருந்தனர்‌. நீராவியும்‌ கரிப்புகையும்‌ 
கலந்த மணம்‌ சூழ்ந்திருந்தது. அவள்‌ அங்கு 
கூடிநின்றவர்களை உந்திக்‌ கடந்து சுக்ரரின்‌ குடிலை 
அடைந்து படிகளில்‌ பாய்ந்தேறி அங்கு திண்ணையில்‌ 
கிருதரின்‌ அருகே நின்று எரியணைப்பதை 
நோக்கிக்கொண்டிருந்த சுக்ரரின்‌ கைகளைப்பற்றி 
“தந்தையே, அவரை உயிர்பிழைக்க வையுங்கள்‌, உடனே” 
என்றாள்‌. திகைப்புடன்‌ “என்ன சொல்கிறாய்‌?” என்று 
சுக்ரர்‌ கேட்டார்‌. 


அவர்‌ கைகளை உலுக்கியபடி மூச்சிரைக்க உடைந்த 
குரலில்‌ “அவர்‌ கொல்லப்பட்டுவிட்டார்‌. அவரை அவை 
உண்டுவிட்டன” என்றாள்‌. “எவை?” என்றார்‌ சுக்ரர்‌. 
“வேங்கைகள்‌. அவை அவரை உண்டுவிட்டன. 
எந்தையே, அவரை மீட்டளியுங்கள்‌. அவரை 
மீட்டளியுங்கள்‌. இக்கணம்‌ இங்கு அவர்‌ 
எழவில்லையென்றால்‌ நாளை புலரியில்‌ நானிருக்க 
மாட்டேன்‌. தெய்வங்கள்மேல்‌ மூதன்னையர்மேல்‌ 
ஆணை!” என்றாள்‌. 


அவள்‌ முகத்தை மெல்லிய ஒளியில்‌ பார்த்தபோது சுக்ரர்‌ 
அவள்‌ உணர்வுகளை முழுக்க உணர்ந்துகொண்டார்‌. 
அவள்‌ கண்ணீரிலிருந்தே கசன்‌ 
உயிருடனில்லையென்பது அவருக்கு உறுதியாகத்‌ 
தெரிந்தது. “அஞ்சாதே, வா! அவனை நான்‌ மீட்கிறேன்‌” 
என்றார்‌. தன்‌ பீடத்தில்‌ சென்று அமர்ந்த பின்னரே 
தேவயானி சொன்னது என்னவென்பதை உளம்‌ 
வாங்கிக்கொண்டார்‌ சுக்ரர்‌. திகைப்புடன்‌ “என்ன 
சொல்கிறாய்‌? உன்னுடைய வேங்கைகளா?” என்றார்‌. 
“ஆம்‌. அவைதான்‌. நான்‌ நன்கறிவேன்‌” என்றாள்‌. “நீ 


பார்த்தாயா?” என்றார்‌. “பார்த்தேன்‌” என்றாள்‌. “அவனை 
அவை உண்டனவா?” என்றார்‌. “அவற்றின்‌ கண்களை 
பார்த்தேன்‌” என்றாள்‌. 


அவர்‌ விழிசுருக்கி கூர்ந்துநோக்கி “கண்களையா?” 
என்றார்‌. “கண்களை ஏந்திவரும்‌ உடலையும்தான்‌. 
அவைதான்‌. அவை உண்ணும்‌. நான்‌ அறிவேன்‌” 
என்றாள்‌. வாய்‌ சற்று திறந்திருக்க அசைவிழந்து 
அவளையே நோக்கிக்கொண்டிருந்தார்‌ சுக்ரர்‌. பின்னர்‌ 
கலைந்து “ஆம்‌. உண்ணக்கூடும்‌” என்றபின்‌ அருகிருந்த 
அகல்சுடரை தன்னருகே இழுத்துவைக்கச்‌ சொன்னார்‌. 
அவளால்‌ அதை எடுக்க முடியவில்லை. கையிலிருந்து 
சுடருடன்‌ நடுங்கி எண்ணெய்‌ சிந்தியது. அதை தரையில்‌ 
வைத்து தள்ளி அவர்‌ அருகே கொண்டுவந்தாள்‌. 
சுடரையே நோக்கிக்கொண்டிருந்த பின்‌ அவர்‌ திரும்பி 
“சஞ்சீவினியை சொன்னால்‌ அவை மூன்றும்‌ 
வயிறுகிழிந்து உயிர்‌ துறக்கும்‌” என்றார்‌. “சாகட்டும்‌. 
அவை செத்தொழிந்தால்‌ மட்டுமே எனக்கு விடுதலை. 
அவை அழியட்டும்‌” என்று பற்களைக்‌ கடித்தபடி இரு 
கைகளையும்‌ விரல்சுருட்டி இறுக்கிக்கொண்டு அவள்‌ 
சொன்னாள்‌. 


அரைக்கணம்‌ விழிநிமிர்த்தி அவளை நோக்கியபின்‌ 
“நன்று” என்ற சுக்ரர்‌ பெருமூச்சுவிட்டார்‌. கண்களை மூடி 
சுடர்‌ நோக்கி கைநீட்டி சஞ்ச்வினியை சொன்னார்‌. 
மெல்லிய வலி முனகலொன்று அவளிடம்‌ எழுந்ததைக்‌ 
கேட்டு கண்களைத்‌ திறந்து அவளை பார்த்தார்‌. அவள்‌ 
கழுத்து நரம்புகள்‌ இழுபட்டிருந்தன. வலிப்பு வந்து 
பக்கவாட்டில்‌ சரிந்து விழுபவள்போல்‌ தெரிந்தது. “என்ன 
செய்கிறது?” என்று அவர்‌ கைநீட்டி அவள்‌ தொடையை 
தொட்டார்‌. அவள்‌ விழி திறந்து “ஒன்றுமில்லை” 
என்றபின்‌ பெருமூச்சுவிட்டபோது உடல்‌ முழுக்க 
மெல்லிய வியர்வை பூத்திருப்பதை நோக்கினார்‌. “என்ன 
ஆயிற்று?” என்றார்‌. 


“அவை இறந்துவிட்டன” என்றாள்‌. “எப்படி தெரியும்‌?” 
என்று கேட்ட சுக்ரர்‌ அக்கேள்வியை கலைக்க 
விரும்புபவர்போல தலையசைத்து “நன்று, அவன்‌ 
உடனே வந்துவிடுவான்‌. அவன்‌ உடல்‌ அழியவில்லை” 
என்றார்‌. அவள்‌ எழுந்து வெளியில்‌ சென்று பார்ப்பாள்‌ 
என்று அவர்‌ எண்ணினார்‌. அவள்‌ கால்களைக்‌ குவித்து 
அதன்மேல்‌ கைகளைக்‌ கட்டி முட்டுகளில்‌ முகம்‌ அமர்த்தி 
அமர்ந்திருந்தாள்‌. எழுந்து அவள்‌ குழல்‌ கற்றைகளைத்‌ 
தொட்டு வருடி என்ன செய்கிறது உனக்கு என்று கேட்க 
வேண்டுமென்று சுக்ரர்‌ எண்ணினார்‌. ஆனால்‌ அவராலும்‌ 


தன்‌ இருக்கையிலிருந்து எழ முடியவில்லை. 


சத்வர்‌ உள்ளே வந்து “காட்டுக்குச்‌ சென்றிருந்த கசன்‌ 
திரும்பி வந்துவிட்டான்‌. அவன்‌ குடில்‌ எரிந்ததை 
பார்த்துக்கொண்டிருக்கிறான்‌” என்றார்‌. “அவனை இங்கு 
வரச்சொல்க!” என்றார்‌ சுக்ரர்‌. “சரி” என்று சத்வர்‌ திரும்ப 
வெளியே செல்வதற்குள்‌ கூரிய வேலால்‌ 
குத்தப்பட்டதுபோல உடல்‌ துடிக்க எழுந்து தேவயானி 
ஆடையோசையும்‌ அணிகளின்‌ ஓசையும்‌ எழ பாய்ந்து 
குடிலைவிட்டு வெளியே சென்று இருளில்‌ இறங்கி 
ஓடினாள்‌. கைகளை ஊன்றி எழுந்த சுக்ரர்‌ குடில்‌ 
வாயிலில்‌ நின்று நோக்கியபோது எரிந்த குடில்‌ அருகே 
நின்றுகொண்டிருந்த கசனை நோக்கி பாய்ந்தோடி அவன்‌ 
தோள்களை தாவிப்‌ பற்றிக்கொண்ட தேவயானியை 
கண்டார்‌. 


கசனின்‌ கைகளைப்பற்றி தன்‌ தோளிலிட்டு இடைவரை 
வளைத்து அவன்‌ தோளில்‌ தலைசேர்த்து 
அன்னைக்குரங்குடன்‌ ஒட்டிக்கொள்ளும்‌ 
குட்டிக்குரங்கென ஆகி நின்றிருந்தாள்‌ தேவயானி. அவன்‌ 
அவள்‌ தலைமயிரைக்‌ கோதியபடி “என்ன இது? ஏன்‌ 
அழுகிறாய்‌?” என்றான்‌. ஓசையின்றி விம்மியபடி 
“ஒன்றுமில்லை, ஒன்றுமில்லை” என்று சொன்னாள்‌. 
“சொல்‌! என்ன ஆயிற்று உனக்கு? ஏன்‌ அழுகிறாய்‌?” 
என்று அவன்‌ கேட்டான்‌. “எங்கு சென்றிருந்தீர்கள்‌?” 
என்றாள்‌. 


“அறியேன்‌. காட்டில்‌ விழித்துக்கொண்டேன்‌. என்னைச்‌ 
சுற்றி நம்‌ வேங்கைகள்‌ மூன்றும்‌ இறந்துவிட்டவைபோல்‌ 
கிடந்தன. தொலைவில்‌ இந்தத்‌ தீ எரிந்து அணைவகதைக்‌ 
கண்டேன்‌. எழுந்து இடைவழியினூடாக நடந்து இங்கு 
வந்தேன்‌” என்றான்‌. “காட்டிற்கு எப்படி சென்றீர்கள்‌?” 
என்றாள்‌. “அது எனக்கு நினைவில்லை” என்றபின்‌ 
“நேற்று குடிலில்‌ படுத்தேன்‌. ஆழ்ந்த துயிலில்‌ புகை 
மணத்தை அறிந்தேன்‌. மெல்லிய வெண்பட்டாடை ஒன்று 
பறந்து என்மேல்‌ விழுந்தது. என்‌ மூக்கு வழியாகவும்‌ காது 
வழியாகவும்‌ அது எனக்குள்‌ புகுந்தது. என்‌ தலை 
கல்லால்‌ ஆனதுபோல்‌ ஆயிற்று. கைகால்கள்‌ 
எடைகொண்டு என்னால்‌ அசைக்க முடியாமல்‌ ஆயின. 
அப்போது என்‌ அறைக்குள்‌ மூன்று புலிகள்‌ நுழைந்தன” 
என்றான்‌. 

“புலிகளா?” என்றாள்‌. “ஆம்‌. எரிதுளிபோல மின்னும்‌ 
அவற்றின்‌ விழிகளை கண்டேன்‌” என்றபின்‌ தலையை 
வலக்கையால்‌ மெல்ல தட்டி “ஆனால்‌ அவை 


மனிதர்கள்‌ போல்‌ எழுந்து நடந்தன. என்னை கூர்ந்து 
நோக்கின. என்‌ உள்ளங்காலை ஒன்று முகர்ந்தது. 
பிறிதொன்று என்‌ முகத்தை முகர்ந்தபோது அதன்‌ 
மூச்சுக்காற்று ஊன்மணத்துடன்‌ நீராவியுடன்‌ என்மேல்‌ 
படிந்தது. பின்னர்‌ அவை அறைக்குள்‌ நின்று மெல்லிய 
குரலில்‌ பேசிக்கொண்டன?” என்றான்‌. தேவயானி “என்ன 
பேசிக்கொண்டன?” என்றாள்‌. “தங்களுக்குள்‌ 
பேசிக்கொண்டன, பெண்‌ குரலில்‌” என்றான்‌. 


“பெண்‌ குரலிலா?” என்று அவள்‌ கேட்டாள்‌. “ஆம்‌, அதில்‌ 
ஒரு புலி என்னிடம்‌ ஏதோ சொன்னது. பிற இரு புலிகளும்‌ 
அப்புலியை கடிந்தன. பிறகு அவை மூன்றும்‌ மாறி மாறி 
என்னிடம்‌ பேசத்தொடங்கின.” அவன்‌ சொல்வதை 
அவள்‌ விழிகள்‌ கூம்ப கேட்டுக்கொண்டிருந்தாள்‌. “மூன்று 
புலிகள்‌. ஒன்று சிறுமிபோல பேசியது. பிறிதொன்று 
மூதன்னையைப்போல. பிறிதொன்றின்‌ குரல்‌ 
இளங்கன்னியின்‌ குரல்‌. பின்னர்‌ அவை மூன்றும்‌ சேர்ந்து 
என்னைக்‌ கவ்வி எடுத்துக்கொண்டன” என்றான்‌. 
“கொல்ல விழைந்தனவா?” என்றாள்‌. “கவ்வின 
என்றால்‌... உண்பதற்காக அல்ல. குழந்தையை 
பல்படாமல்‌ கவ்வுமே அதைப்போல்‌. என்னை அவை 
காட்டுக்குள்‌ கொண்டு சென்றன.” 


அவள்‌ “நீங்கள்‌ பிறிதொன்றையும்‌ 
நினைவுகூரவில்லையா?” என்றாள்‌. “இல்லை” என்றான்‌ 
அவன்‌. “வருக!” என்று அவனை தன்‌ குடிலுக்கு 
அழைத்துச்‌ சென்றாள்‌. “இன்று இங்கு தங்குங்கள்‌.” 
அவன்‌ மஞ்சத்தில்‌ அமர்ந்து கைகளை 
கட்டிக்கொண்டான்‌. “நான்‌ எங்கு வாழ்கிறேன்‌ என்பதே 
அடிக்கடி குழம்பிப்போகிறது. நான்‌ இங்கிருப்பது ஒரு 
கனவு என்றும்‌ பிறிதெங்கோ 
வாழ்ந்துகொண்டிருக்கிறேன்‌ என்றும்‌ தோன்றுகிறது. 
ஒவ்வொரு முறையும்‌ கனவில்‌ அந்த மெய்வாழ்வே 
இருக்கிறது. அதில்‌ இவ்வாழ்வை கனவு காண்பேன்‌. 
ஆனால்‌ இந்தப்‌ புலிகள்‌ அங்கும்‌ இருக்கின்றன. மூன்று 
வேங்கைகள்‌, ஒளிரும்‌ விழிகள்‌ கொண்டவை” என்றான்‌. 
“களைத்திருக்கிறீர்கள்‌. இங்கேயே 
படுத்துக்கொள்ளுங்கள்‌” என்றாள்‌. “வேண்டாம்‌. நான்‌ 
வேறேதாவது குடிலுக்கு செல்கிறேன்‌” என்றான்‌. 
“படுத்துக்கொள்ளுங்கள்‌!” என்று அவள்‌ அன்னையின்‌ 
குரலில்‌ அதட்ட “சரி” என்று அவன்‌ மஞ்சத்தில்‌ உடல்‌ நீட்டி 
படுத்து கண்களை மூடிக்கொண்டான்‌. “ஏதேனும்‌ 
அருந்துகிறீர்களா?” என்று அவள்‌ கேட்டாள்‌. “ஆம்‌. நன்கு 
விடாய்‌ கொண்டிருக்கிறேன்‌. இதுவரை என்‌ உடலில்‌ 


இருந்த பதற்றம்‌ அந்த விடாய்தான்‌. நீ கேட்கும்வரை 
அதை அப்படி புரிந்துகொள்ள முடியவில்லை” என்றான்‌. 


“இருங்கள்‌” என்று அவள்‌ வெளியே சென்று 
அடுமனைச்சேடி ஒருத்தியை அழைத்து நறும்பால்‌ 
கொண்டு வரச்சொன்னாள்‌. மஞ்சள்தூளும்‌ மிளகுமிட்டு 
வெல்லத்துடன்‌ கொதிக்க வைக்கப்பட்ட பாலை 
மண்கலம்‌ ததும்ப கொண்டுவந்து கொடுத்தாள்‌ சேடி. 
அதை உள்ளே கொண்டுவந்து அவனிடம்‌ அளித்து 
“அருந்துங்கள்‌” என்றாள்‌. “ஆம்‌, இதை அருந்துவது 
போலவே கனவு கண்டேன்‌” என்றபடி அவன்‌ அதை 
வாங்கினான்‌. “எப்போது?” என்று அவள்‌ கேட்டாள்‌. 
“இப்போது. நான்‌ அதை அருந்திக்கொண்டிருக்கும்‌ 
போதுதான்‌ உன்‌ காலடிகள்‌ கேட்டன. விழித்துப்‌ 
பார்த்தால்‌ கலத்துடன்‌ நீ வருகிறாய்‌.” பின்பு மெல்லிய 
ஓசையெழ கலத்தின்‌ பெரும்பகுதி பாலைக்‌ குடித்து 
அப்பால்‌ வைத்தான்‌. வாயை துடைத்தபின்‌ “உடல்‌ 
முழுக்க எரிந்த அனல்‌ அணைவதுபோல்‌ இருந்தது. 
மிகுந்த பசியும்‌ இருந்திருக்க வேண்டும்‌” என்றான்‌. 


அவள்‌ “உங்களுக்கு அகிஃபீனா புகை 
போடப்பட்டிருக்கிறது” என்றாள்‌. “எனக்கா?” என்றான்‌. 
“ஆம்‌, ஆகவேதான்‌ இனிப்புவிடாய்‌. நீங்கள்‌ விரும்பி 
அதை இழுத்திருக்க மாட்டீர்கள்‌. உங்கள்‌ குடிலுக்குள்‌ 
எவரேனும்‌ புகைக்கலமாக அதை கொண்டு 
வைத்திருக்கலாம்‌.” அவன்‌ “எவர்‌...?” என்றான்‌. 
“அவ்வறைக்குள்‌ வந்தவர்களைத்தான்‌ நீங்கள்‌ 
புலிகளாக எண்ணிக்‌ கொண்டிருக்கிறீர்கள்‌.” “ஆனால்‌ 
ஏன்‌ அவர்கள்‌ புலிகளாக வரவேண்டும்‌?” என்றான்‌. 
“நீங்கள்‌ புலிகளுடன்‌ விளையாடிவிட்டுச்‌ சென்றதனால்‌ 
இருக்கலாம்‌. புலிகளையே எண்ணிக்கொண்டு 
படுத்திருப்பீர்கள்‌” என்றாள்‌. “அவர்கள்‌ உங்களைக்‌ 
கொன்றிருக்கிறார்கள்‌.” 

“என்னையா?” என்று அவன்‌ உரக்க கேட்டான்‌. “ஆம்‌. 
உங்களை மயங்கவைத்து கொன்றிருக்கிறார்கள்‌. 
குருதியின்‌ மணம்‌ ஏற்றதால்‌ வேங்கைகள்‌ உள்ளே 
வந்திருக்கின்றன. உங்களை வேங்கைகளுக்கு 
உணவாக்கியிருக்கிறார்கள்‌.” அவன்‌ “நான்‌ எப்படி 
மீண்டு வந்தேன்‌?” என்றான்‌. “வேங்கையின்‌ வயிற்றைக்‌ 
கிழித்து வந்திருக்கிறீர்கள்‌.” அவன்‌ “ஆம்‌, புரிகிறது. 
அவை அங்கு இறந்துதான்‌ கிடந்தன என்று தெரிகிறது” 
என்றான்‌. 


மீண்டும்‌ படுத்துக்கொண்டு “நான்‌ உயிர்மீள 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அவள்‌ அவன்‌ தலையை வருடிக்கொண்டு 
பேசாமலிருந்தாள்‌. நரம்புகள்‌ தளர்ந்த நிலையின்‌ 
இயல்பான வெளிப்பாடு அவ்வழுகை என 
அறிந்திருந்தாள்‌. அழுதுமுடித்தபின்‌ அவன்‌ மெல்ல 
தன்னிலை திரும்பி தனக்குரிய ஏளனப்‌ புன்னகையை 
சூடிக்கொள்வான்‌ என அவளுக்குத்தெரியும்‌. அவன்‌ 
உடல்‌ விம்மல்களால்‌ விதிர்ந்தது. சிறுவனுக்குரிய 
மெல்லிய தோள்களும்‌ செம்மச்சங்கள்‌ பரவிய 
சுண்ணநிறக்‌ கழுத்தும்‌ அதிர்ந்துகொண்டிருந்தன. 
நீலநரம்புகள்‌ பின்கழுத்திலும்‌ தோள்களிலும்‌ புடைத்துத்‌ 
தெரிந்தன. பின்பு அவன்‌ சட்டென்று எழுந்து புன்னகை 
செய்து “இது ஆதுரசாலை என்பதையே மறந்துவிட்டேன்‌” 
என்றான்‌. 


“என்‌ சேடிகள்‌ வெளியே நிற்கிறார்கள்‌... எவரும்‌ இங்கு 
வரப்போவதில்லை” என்றாள்‌ குந்தி. “தங்களுக்கு 
நேரமாகிறது. ஆடையணிகள்‌ பூண 
அரைநாழிகையாவது ஆகும்‌ அல்லவா?” பாண்டு “நான்‌ 
உணவருந்திவிட்டேன்‌” என்றான்‌. “ஆம்‌. அறிவேன்‌. 
இன்று முதல்‌ அரசவிருந்தினர்‌ வரப்போகிறார்கள்‌. 
சிலரையாவது தாங்கள்‌ அவைநின்று 
வரவேற்கவேண்டும்‌. அது மரபு” என்றாள்‌. 
“அதற்கொன்றும்‌ இல்லை. ஆனால்‌ அரச உடைகள்‌ 
அணியவேண்டுமே. அதை எண்ணினால்தான்‌ கசப்பாக 
உள்ளது” என்றான்‌ பாண்டு. 


“அவ்வுடைகளும்‌ முடியும்‌ அணியாமலும்‌ நீங்கள்‌ 
அரசர்தான்‌” என்றாள்‌. “ஆனால்‌ உடையும்‌ தோற்றமும்‌ 
ஒரு மொழியைப்பேசுகின்றன. நீங்கள்‌ 
சொல்லவிழைவதை பிறபொருளின்றி மொழிமயக்கின்றி 
அவை தெரிவிக்கின்றன. அதன்பின்‌ நீங்கள்‌ 
குறைவாகவே பேசினால்‌ போதும்‌.” பாண்டு “அரச உடை 
என இவற்றை முடிவுசெய்தவர்‌ யார்‌? மனிதர்கள்‌ எங்கும்‌ 
எடையற்ற எளிய உடைகளைத்தான்‌ அணிகிறார்கள்‌. 
இவற்றை உலோகக்கம்பிகளைப்பின்னி எடையேற்றி 
வைத்திருக்கிறார்கள்‌. அணிந்தால்‌ ஆயிரம்‌ இடங்களில்‌ 
குத்துகிறது. முட்புதருக்குள்‌ ஒளிந்திருப்பது 
போலிருக்கிறது. அத்துடன்‌ அந்த மணிமுடி. அதன்‌ எடை 
என்‌ நெற்றியை அழுத்தி வெட்டுகிறது. அரைநாழிகை 
நேரத்திலேயே வலி தொடங்கிவிடும்‌. மாலையில்‌ 


வேண்டுமென்பதற்காக அவை இறக்க வேண்டியிருந்தது. 
இனிய விலங்குகள்‌, தங்கள்‌ முழுதுள்ளத்தை 
எனக்களித்தன” என்றான்‌. “அனால்‌ அவை உங்களை 
உண்டன?” என்றாள்‌ தேவயானி. “குருதி விடாயென்பது 
அவற்றின்‌ உடலில்‌ உறைகிறது. அவற்றின்‌ ஆன்மா 
எதையும்‌ அறியாது” என்றான்‌ கசன்‌. “கலத்தின்‌ அழுக்கு 
பாலிலும்‌ உண்டு என்பார்கள்‌. புலியின்‌ உடலில்‌ ஆன்மா 
புலி வடிவில்‌ வாழ்கிறது” என்றாள்‌. அவன்‌ அதை 
கேட்காததுபோல்‌ நீள்மூச்சுவிட்டு “அவற்றின்‌ முகத்தில்‌ 
மாறாக்‌ குழந்தைத்தன்மை ஒன்றிருந்தது. அவற்றில்‌ 
ஒன்றை என்‌ மகள்‌ என எண்ணிக்கொள்வேன்‌” 
என்றான்‌. 


அவள்‌ கைகளைக்‌ கட்டியயம அவனை 
நோக்கிக்கொண்டிருந்தாள்‌. “துயிலுங்கள்‌” என்றாள்‌. 
“இன்றிரவு அவற்றை எண்ணாமல்‌ என்னால்‌ துயில 
முடியவில்லை” என்று கசன்‌ சொன்னான்‌. “அவற்றின்‌ 
விழிகள்‌ மிக அருகிலென்று தெரிகின்றன. ஆறு 
அருமணிகள்‌. கைநீட்டினால்‌ அவற்றை தொடமுடியும்‌. 
ஆனால்‌ மின்மினிகள்போல பறந்து சென்றுவிடுமோ 
என்று தோன்றுகிறது.” “வீண்பேச்சு. கண்ணைமூடி 
படுத்திருங்கள்‌. துயிலுங்கள்‌” என்றாள்‌. 
“துயிலவேண்டும்‌. இந்த சித்தப்பெருக்கிலிருந்து 
துயிலொன்றே என்னை மீட்கும்‌” என்றபின்‌ “தேவயானி” 
என அழைத்தான்‌. “என்ன?” என்றாள்‌. 


“அவை என்னை எத்தனை விரும்பி உண்டிருக்கும்‌! ஓர்‌ 
உடலை உண்பதென்பது அதை முத்தமிட்டுக்‌ 
கொஞ்சுவது போலத்தானே?” என்றான்‌. அவள்‌ 
“உளறவேண்டாம்‌” என்றபின்‌ எழுந்து அவிழ்ந்து சரிந்த 
தன்‌ கூந்தலை முடிந்துகொண்டாள்‌. “அல்ல, ஓர்‌ உடலை 
உண்பதென்பது முலையருந்துவதுபோல. அதை தன்‌ 
உடலுடன்‌ இணைத்துக்கொள்வதுபோல. அதுவாக 

வதைப்போல. அவை என்‌ உடலில்‌ சுவைத்து 

ளைத்திருக்கின்றன. இதுநாள்வரை அவற்றிடம்‌ நான்‌ 
கொஞ்சியபோது ஒருபோதும்‌ அந்த இரண்டின்மையை 
அடைந்ததில்லை.” 


“இந்தப்‌ பேச்சு எனக்கு சலிப்பூட்டுகிறது. துயிலுங்கள்‌. 
துயிலவேண்டுமென்று எண்ணுங்கள்‌. துயில்‌ வந்து 
சேரும்‌” என்று அவள்‌ சொன்னாள்‌. “ஆம்‌, துயின்றாக 
வேண்டும்‌” என்று தனக்குத்தானே என அவன்‌ 
சொல்லிக்கொண்டான்‌. பின்‌ கண்களை மூடி கால்களை 
நீட்டிக்கொண்டு “இனிய வேங்கைகள்‌. 
அவ்விழிகளிலிருந்து எனக்கு விடுதலை இல்லை” 


என்றான்‌. அவன்‌ முகம்‌ மலர்ந்தது, பின்‌ ஆழ்ந்த 
துயர்கொண்டது. “அவை மிக அருகே நின்றிருக்கின்றன. 
என்னை முத்தமிடுகின்றன. ஊன்மணம்‌ கலந்த 
வெப்பக்காற்று” என்றான்‌. “இனியவை... என்‌ பிறவா 
மைந்தர்கள்‌” என்றபின்‌ பெருமூச்சுவிட்டு “இல்லை, 
மகள்கள்‌” என்றான்‌. 


மாமலர்‌ - 


59. மலர்மருள்‌ வேங்கை 


தன்‌ மஞ்சத்தில்‌ கசனை துயிலவிட்டு அறைமூலையில்‌ 
கால்களை நீட்டி அமர்ந்தபடி அவனையே 
பார்த்துக்கொண்டிருந்தாள்‌ தேவயானி. அவன்‌ 
பெருமூச்சுகள்‌ விட்டபடி உடல்‌ இறுகியும்‌ அறியாது 
மெல்ல தளர்ந்தும்‌ மீண்டும்‌ இறுகியும்‌ புரண்டுபடுத்தும்‌ 
கைகால்களை நிலைமாற்றியும்‌ துயிலிடம்‌ 
மன்றாடிக்கொண்டிருந்தான்‌. இமைக்குள்‌ விழிகள்‌ 
ஓடிக்கொண்டிருந்தன. பின்னர்‌ மூச்சு 
சீரடையத்தொடங்கியது. அவன்‌ துயில்கொள்வது வரை 
அசையாது அமர்ந்திருந்தாலும்‌ அவளுக்குள்‌ உள்ளம்‌ 
நிலையழிந்துகொண்டிருந்தது. அவனுடைய சீர்மூச்சு 
வரத்தொடங்கியதும்‌ அவள்‌ முகமும்‌ மெல்ல 
எளிதாகியது. பின்பு அவளும்‌ துயின்றாள்‌. 


பின்னிரவில்‌ விழித்துக்கொண்டபோது அவன்‌ உடல்‌ 
நடுங்கிக்கொண்டருப்பதைக்‌ கண்டாள்‌. சாளரங்கள்‌ 
திறந்து கிடந்தமையால்‌ அறைக்குள்‌ குளிர்காற்று 
சுழன்றுகொண்டிருந்தது. மரவுரி இருக்கிறதா என்று 
அருகிலிருந்த மூங்கில்‌ பெட்டியை திறந்து பார்த்தாள்‌. 
வழக்கமாக அவள்‌ போர்த்திக்‌ கொள்வதில்லை. எந்தக்‌ 
குளிரும்‌ அவளை நடுங்க வைப்பதில்லை. அவள்‌ 
குளிரை உணர்ந்தது முழுக்க கனவுகளில்தான்‌. 
மரவுரிப்போர்வை எதுவும்‌ அறைக்குள்‌ இருக்கவில்லை. 
எழுந்து வெளியே சென்று திண்ணையில்‌ நின்று 
எவரையேனும்‌ அழைக்கலாமா என்று பார்த்தாள்‌. 
எவரும்‌ கண்ணில்படவில்லை. 


அப்பால்‌ அவன்‌ குடில்‌ அவன்‌ சாம்பலாக மூங்கில்‌ 
சட்டங்களுடன்‌ எரிந்தணைந்த சிதைபோல்‌ கிடந்தது. 
தீயணைந்த நிறைவில்‌ களைப்புடன்‌ அனைவரும்‌ 
துயில்கொள்ளச்‌ சென்றிருந்தனர்‌. குளிர்ந்த 
இரவுக்காற்றில்‌ கரிப்பிசிறுகள்‌ பறந்து 
இறங்கிக்கொண்டிருந்தன. முற்றத்தில்‌ மெல்லிய ஓசை 
கேட்டு வேங்கைகள்‌ என எண்ணி மறுகணம்‌ திடுக்கிட்டு 
திரும்பிப்பார்த்தாள்‌. மரக்கிளையிலிருந்து சிற்றுயிர்‌ 
ஒன்று இறங்கி அப்பால்‌ சென்றது. திரும்புவதற்கு முன்‌ 
அந்த ஒரு கணத்திலும்‌ மூன்று வேங்கைகளும்‌ 
முழுமையாகவே அங்கு இருப்பு கொண்டிருந்தன என்று 


உணர்ந்தாள்‌. 


தலையைத்‌ திருப்பி பின்பக்கம்‌ அவை அவளை 
நோக்கியபடி படுத்திருக்கின்றன என்று கற்பனை 
செய்தாள்‌. ஆனால்‌ அவ்வொலி கேட்டபோது அவை 
உண்மையென இருந்தன. இப்போது கற்பனையென்று 
அவளுக்கு தெரிந்திருந்தது. அவற்றின்‌ மெல்லிய 
மயிர்மணத்தை, வாயிலெழும்‌ ஊன்‌ வீச்சத்தை, 
பளிங்குருளைக்‌ கண்களை, பஞ்சுக்கால்களை, 
உடல்கோடுகளை ஒவ்வொன்றாக நினைவிலிருந்தே 
மீட்டு அங்கிருந்த வெற்றிடத்தில்‌ பொருத்தி அவற்றை 
வரைந்து மீட்டெடுக்க முயன்றாள்‌. அவை முழுமையாக 
நினைவில்‌ மீளவில்லை. அவ்வோவியத்தின்‌ உறுமல்‌ 
புகை போன்று காற்றில்‌ கரைந்து கொண்டிருந்தது. 
இறங்கிச்‌ சென்று காட்டில்‌ கிடக்கும்‌ அவற்றின்‌ சடலத்தை 
பார்க்கவேண்டும்‌ என்று தோன்றியது. 


ஒருகணத்தில்‌ பெரும்‌ துயரொன்று வந்து நெஞ்சை மோத 
குளிர்ந்த எடையென அடைத்து நிறைத்தது. கால்கள்‌ 
அவ்வெடை தாளாததுபோல மூங்கிலை பற்றிக்கொண்டு 
நின்றாள்‌. எக்கணமும்‌ வெடித்துக்‌ கிளம்பி 
சிறுவழியினூடாக ஓடி காலைப்பனி ஈரமென படர்ந்த 
மென்மயிர்‌ உடலுடன்‌ இறந்து உறைந்து கிடக்கும்‌ 
அவற்றை அணுகி அவற்றின்‌ அசைவிழந்த 
சிறுகாதுகளின்‌ நடுவே கழுத்தை, வெண்ணிறப்‌ 
பனிம௰ிர்‌ படர்ந்த அடிவயிற்றை தடவிக்கொடுக்கக்கூடும்‌ 
அவள்‌. அவை தங்கள்‌ ஐம்பொதிக்கால்களை மெல்ல 
அழுத்தி கொஞ்சக்கூடும்‌. அங்கு சென்று 
அவற்றைப்பார்த்தால்‌ கதறி அழுதபடி அவற்றின்‌ மேல்‌ 
விழுந்துவிடுவோம்‌ என்று தோன்றியது. மெல்ல 
தூாணைப்பற்றியபடி திண்ணையில்‌ அமர்ந்தாள்‌. 


இருட்டுக்குள்‌ சுள்ளிகள்‌ ஒடிவது போன்ற ஒலி கேட்டது. 
ஏதோ சிற்றுயிர்‌ என எண்ணி அவள்‌ தலை 
திருப்பாமலிருந்தாள்‌. பின்னர்‌ மூச்சொலி கேட்டது. 
தலையை உலுக்கி காதுகளை ஒலிக்கச்‌ செய்தது 
வேங்கை ஒன்று. அவள்‌ விழிதூக்கி பார்த்தபோது 
குருநிலையின்‌ நுழைவாயிலில்‌ நின்றிருந்த சாலமரத்தின்‌ 
அடியில்‌ பெரும்புலி ஒன்றை கண்டாள்‌. அவளது 
உடன்பிறந்த மூன்று வேங்கைகளில்‌ ஒன்றல்ல அது 
என்று முதல்‌ கணத்திலேயே தெரிந்தது. 
நெஞ்சைப்பற்றியபடி மூச்சிறுக எழுந்து அது விழிமயக்கா 
என இருளை கூர்ந்து பார்த்தாள்‌. 


மிக அருகிலென அதை கண்டாள்‌. அக்கணமே அது 


ஏதென அறிந்தாள்‌. மூன்று குட்டிகளை அங்கு 
விட்டுச்சென்ற அன்னைப்புலி. அங்கிருந்து சென்ற அதே 
முகத்துடன்‌ மீண்டு வந்திருந்தது. அதன்‌ முகவாயின்‌ 
நீள்மயிரைக்‌ கூட காணமுடிந்தது. அவளை தன்‌ 
மணிக்கண்களால்‌ கூர்ந்து நோக்கிக்கொண்டிருந்தது. 
அவள்‌ முற்றத்திற்குச்‌ சென்றதும்‌ தலையைத்‌ தாழ்த்தி 
இரு காதுகளை சேர்த்தது. முற்றத்தின்‌ நடுவில்‌ நின்றபடி 
அவள்‌ அதை நோக்கிக்கொண்டிருந்தாள்‌. 


கதறி அழுதபடி ஓடி அதன்‌ காலடியில்‌ சென்று 
விழவேண்டுமென்று தோன்றியது. அதன்‌ பொருட்டு 
அவள்‌ உள்ளம்‌ அசைந்தபோதுகூட உடல்‌ அங்கேயே 
நின்றது. பின்னர்‌ அஞ்சிய சிறுமியைப்போல வீறிட்டபடி 
திரும்பி குடிலுக்குள்‌ ஓடி அவனருகே மஞ்சத்தில்‌ சென்று 
படுத்துக்கொண்டாள்‌. திடுக்கிட்டெழுந்து “யார்‌?” 
என்றபின்‌ “நீயா? என்ன?” என்று கேட்டான்‌ கசன்‌. 
“வெளியே... அந்த வேங்கை” என்றாள்‌. “என்ன?” என்று 
அவன்‌ புரியாமல்‌ மீண்டும்‌ கேட்டான்‌. 


“அன்னைப்புலி. முன்பு எனக்கு அமுதளித்தது” என 
அவள்‌ அஞ்சிய சிறுமியின்‌ குரலில்‌ சொன்னாள்‌. அவன்‌ 
கையூன்றி எழுந்து “எங்கே?” என்றான்‌. அவள்‌ “வெளியே 
வந்து நின்றிருக்கிறது” என அவனை இறுக 
பற்றிக்கொண்டாள்‌. அவன்‌ அவள்‌ இடையை வளைத்து 
தன்‌ உடலுடன்‌ சேர்த்துக்கொண்டு “அது உன்‌ உளமயக்கு” 
என்றான்‌. “இல்லை, இல்லை” என்று அவள்‌ சொன்னாள்‌. 
அவள்‌ கன்னங்களிலும்‌ கழுத்திலும்‌ தோள்களிலும்‌ 
மென்மையாக முத்தமிட்டபடி “உன்‌ உளமயக்கு. ஐயமே 
இல்லை. புலிகள்‌ அத்தனை அகவை உயிர்‌ 
வாழ்வதில்லை” என்றான்‌. அவள்‌ அவன்‌ தோளில்‌ தன்‌ 
முகத்தை அழுத்தியபடி விம்மி அழத்தொடங்கினாள்‌. 


அவன்‌ அவளை தன்‌ உடலுடன்‌ இறுகச்‌ சேர்த்தபடி உள 
எழுச்சியுடன்‌ முத்தமிட்டான்‌. “என்னை விட்டு 
சென்றுவிடாதீர்கள்‌. என்னுடன்‌ இருங்கள்‌. என்னை 
விட்டு சென்று விடாதீர்கள்‌” என்று அவள்‌ தாழ்ந்த 
குரலில்‌ தலையை அசைத்தபடி 
சொல்லிக்கொண்டிருந்தாள்‌. அது அவள்‌ குரலாகவே 
அவளுக்கு தோன்றவில்லை. இருளில்‌ எவரோ 
கைவிட்டுச்‌ சென்ற குழந்தையொன்றின்‌ மன்றாட்டு 
போலவே ஒலித்தது. அங்கு அவனுடன்‌ 
மஞ்சத்திலிருப்பது தன்‌ உடலா என்று அவள்‌ வியந்தாள்‌. 
டையை விலக்கி அவன்‌ அள்ளி தன்‌ உடலுடன்‌ 
பொருத்திக்கொண்டதும்‌ அவளல்ல. அவ்வறைக்குள்‌ 
இருளில்‌ எழுந்து வேங்கையென ஒளிரும்‌ விழிகளுடன்‌ 


அக்கூடலை அவளே நோக்கிக்‌ கொண்டிருந்தாள்‌. 


காலை ஒளி இமைமேல்‌ பட்டு குருதி நிறத்தில்‌ உள்ளே 
விடிவதற்கு முன்பு வரை அவள்‌ ஒரு வேங்கையுடன்‌ 
மெய்தழுவி சேக்கையில்‌ படுத்திருந்தாள்‌. அதன்‌ உயிர்‌ நீர்‌ 
அவள்‌ உடலெங்கும்‌ பிசுக்கென படர்ந்து உலர்ந்து 
ஆடையென ஒட்டி தோலை இறுக்கத்‌ தொடங்கியிருந்தது. 
அவள்‌ மூச்சு முழுக்க அதன்‌ உப்புக்‌ குருதி மணமே 
நிறைந்திருந்தது. கைகள்‌ அதன்‌ மென்மயிர்‌ தோளையும்‌ 
விலாவையும்‌ கழுத்தையும்‌ வருடிக்கொண்டிருந்தன. 
விழித்தெழ வேண்டுமென்ற எண்ணம்‌ எழுந்ததும்‌ பிறகு 
என்று அதைத்‌ தவிர்த்து புரண்டு வேங்கையை மீண்டும்‌ 
உடல்‌ சேர்த்து அணைத்துக்கொண்டது. அதன்‌ 
வாயிலிருந்து பச்சைக்குருதி மணம்‌ எழுந்தது. அவள்‌ 
முகத்தை தன்‌ நுண்மையான நாக்கால்‌ மெல்ல நக்கியபடி 
அது உறுமியது. வெம்மை கொண்ட காற்று அவள்‌ 
கன்னத்திலும்‌ தோளிலும்‌ படிந்தது. 


“எவ்வளவு வெம்மை கொண்டிருக்கிறாய்‌!” என்று அது 
கூறியது. மானுடக்குரலாக அல்ல, வேங்கையின்‌ 
இரும்புக்குரல்‌ அது. “அனல்‌ கொண்டவள்‌ 
போலிருக்கிறாய்‌. உன்னை தொடும்போதெல்லாம்‌ 
ஏனிப்படி கொதிக்கிறாய்‌ என்னும்‌ எண்ணமே எழுகிறது. 
எப்போதேனும்‌ நீ குளிரக்கூடுமா என்ன?” அவள்‌ “ஏன்‌ 
இந்த வெம்மை உங்களுக்கு ஒவ்வாததா?” என்றாள்‌. 
“ஒவ்வாது என்றல்ல, விந்தையாக இருக்கிறது.” அவள்‌ 
“என்‌ உடல்கூறு அப்படி. நான்‌ பிறந்த போதே இந்த 
வெம்மையுடன்தான்‌ இருந்தேன்‌” என்றாள்‌. 


“பொசுக்கிவிடுவாய்‌ போலும்‌” என நகைத்தபின்‌ 
விழிமாறி “ஒரு சிதையில்‌ எரிவதாகவே தோன்றியது” 
என்றான்‌. அவள்‌ அவனை உடலால்‌ கவ்வி 
இறுக்கொண்டாள்‌. “என்னுடன்‌ இருங்கள்‌” என்றாள்‌. 
“உன்னுடன்தான்‌ இருக்கிறேன்‌” என்றான்‌ கசன்‌. அவள்‌ 
மெல்ல துயிலில்‌ மண்டும்‌ ஆழ்ந்து பின்‌ மீண்டபோது 
கண்களுக்குள்‌ செவ்வொளி பரவியது. விழித்து 
அறைக்குள்‌ நிறைந்த புலரியொளியைக்‌ கண்டு 
சிலகணங்கள்‌ கழித்து இடமுணர்ந்து நினைவு கொண்டு 
நெஞ்சு அதிர கைநீட்டி ஒழிந்த மஞ்சத்தை உணர்ந்தாள்‌. 
அவன்‌ எழுந்துசென்ற மெல்லிய குழி நார்ச்சேக்கையில்‌ 
இருந்தது. கைகளால்‌ அதை வருடிக்கொண்டிருந்தாள்‌. 
உவகையா துயரா என்றறியா 
வெறுமைகொண்டிருந்தது உள்ளம்‌. விழிநீர்‌ பெருகி 
கன்னங்களில்‌ வழிந்து சொட்டிக்கொண்டிருந்தது. 


[।agelகசன்‌ வேங்கையாக மாறிவிட்டிருந்தான்‌ என்பதை 
அவளால்‌ வெறும்விழிகளாலேயே பார்க்கமுடிந்தது. 
காற்றில்‌ வெண்பனிக்குவை செல்வதுபோல அவன்‌ 
ஒழுகிநடந்தான்‌. தலைநிமிர்ந்து தொலைவை நோக்கிபடி 
அசைவிலாது அமர்ந்திருந்தான்‌. இருளில்‌ அவன்‌ 
விழிகள்‌ ஒளிவிடுவதைக்கூட அந்தியில்‌ அவள்‌ 
கண்டாள்‌. முதல்நாள்‌ இரவில்‌ அவளுடன்‌ 
இருந்தபின்னர்‌ அவன்‌ அவளைப்பார்ப்பதே 
மாறிவிட்டது. மறுநாள்‌ காலையில்‌ எழுந்ததும்‌ அவள்‌ 
தன்‌ உடல்‌ குறித்த தன்னுணர்்‌ வையே முதலில்‌ 
அடைந்தாள்‌. நெய்யில்‌ எரி ஏறும்‌ ஒலியுடன்‌ நெஞ்சு 
பதைப்புகொண்டது. கைகளால்‌ மார்பை 
அழுத்திக்கொண்டு சிலகணங்கள்‌ கண்மூடி 
படுத்திருந்தாள்‌. பின்னர்‌ எழுந்து ஆடைதிருத்தி 
வெளியே நடக்கும்போது தன்‌ உடலைத்தவிர எதையுமே 
எண்ணமுடியவில்லை அவளால்‌. 


உடல்‌ மிதமிஞ்சி மென்மைகொண்டுவிட்டதுபோல்‌ 
தோன்றியது. ஆடைகளும்‌ அணிகளும்‌ 
அயல்தொடுகையென விதிர்க்கச்செய்தன. இடத்தோள்‌ 
மெல்ல துடித்துக்கொண்டது. கால்களில்‌ சிறுகற்களும்‌ 
உறுத்தின. தோள்களைக்‌ குறுக்கி உடலை ஒடுக்கியபடி 
சிற்றடி எடுத்துவைத்து நீரோடை நோக்கி சென்றாள்‌. 
வழியில்‌ எதிர்ப்பட்ட விழிகளனைத்தையும்‌ தவிர்த்தாலும்‌ 
அனைத்து நோக்குகளையும்‌ அவள்‌ உடல்‌ 
உணர்ந்துகொண்டுதான்‌ இருந்தது. ஓடைக்கரையின்‌ 
தனிமையில்‌ மீண்டும்‌ தன்னிலை பெற்று பெருமூச்சுடன்‌ 
சுற்றும்‌ நோக்கினாள்‌. ஒளிபரவிய இலைத்தகடுகளும்‌ 
நீரின்‌ நிழலாட்டமும்‌ அலைச்சுடர்வும்‌ நீலவானின்‌ 
வெண்முகில்‌ சிதறல்களும்‌ அனைத்தும்‌ 
புத்தம்புதியவையாக தோன்றின. தன்‌ உடல்‌ தோலுரித்து 
பிறந்தெழுந்த கூட்டுப்புழு என புதியது என. 


நீரிலிறங்கி கழுத்துவரை மூழ்கியபோது உடலில்‌ இருந்து 
வெம்மை ஒழியத்தொடங்கியது. அவள்‌ நீராடுகையில்‌ 
எப்போதுமே நீர்‌ வெம்மைகொண்டு குமிழியெழுவது 
வழக்கம்‌. அதை தன்‌ உடலுக்கும்‌ நீருக்குமான 
உரையாடலாகவே அவள்‌ உணர்வாள்‌. குமிழிகள்‌ 
அடங்கியபின்னர்தான்‌ அவளுக்குள்‌ குளிர்‌ 
பரவத்தொடங்கும்‌. குளிர்‌ சென்று எலும்புகளைத்‌ 
தொட்டபின்னர்‌ மெல்லிய நடுக்கமொன்று எழும்‌. அதற்கு 
ஒருநாழிகைக்குமேல்‌ ஆகும்‌. அன்று நீரின்‌ 
முதற்தொடுகையே அவளை சிலிர்க்கச்செய்தது. நீரில்‌ 
மூழ்கியதுமே உடல்‌ நடுங்கத்‌ தொடங்கியது. கண்களை 
மூடி தன்‌ உடலையே உணர்ந்தபடி குழல்‌ நண்டு ஒழுக்கில்‌ 


அலைபாய உடல்மூழ்கிக்‌ கிடந்தாள்‌. 


அதே உடல்தான்‌. அவ்வுடலையே அவள்‌ அகம்‌ தானென 
உணரவும்‌ செய்தது, ஆயினும்‌ அது பிறிதொன்றென 
ஆகிவிட்டிருந்தது. எப்போதுமே அவள்‌ தன்‌ உடலில்‌ 
முலைகளையும்‌ இடையையும்‌ இயல்பாக 
உணர்ந்ததில்லை. தானென்று உணரும்போதும்‌ அவை 
பிறிதொன்றை கரந்துள்ளன என்ற உள்ளுணர்வு 
இருந்தது. அவற்றின்‌ அசைவு அவள்‌ அசைவுகளுக்கு 
அப்பால்‌ வேறொன்றென நிகழ்ந்தது. அவற்றைத்‌ 
தொடுகையில்‌ அயலுணர்வு இருந்தது. அன்று அவை 
முற்றிலும்‌ அகன்றுவிட்டன என்று தோன்றியது. 
அவளுடன்‌ அவை ஓசையில்லாத ஒற்றர்கள்போல்‌ 
உடனிருந்தன. அவற்றைத்‌ தொடவே அவள்‌ கை 
எழவில்லை. 


நீராடி எழுந்து ஈர ச ள்‌ ப்‌ குடில்நோக்கிச்‌ 
செல்லும்போது எதிரே வந்த பெண்கள்‌ ஓரிரு சொற்களில்‌ 
முகமனும்‌ வாழ்த்தும்‌ உரைத்தனர்‌. அவள்‌ எவரையும்‌ 
எதிர்விழி நோக்காமல்‌ கடந்துசென்றாள்‌. வழக்கமான 
குரல்கள்‌, ஆனால்‌ அவர்களுக்குத்‌ தெரியும்‌ என நன்றாக 
புலப்பட்டது. அது வெறும்‌ உளமயக்கு அல்ல என்று 
அவள்‌ அகம்‌ முடிவுறச்சொன்னது. அது அறிவால்‌ 
உளத்தால்‌ அறிந்துகொள்வது அல்ல, உடலே உணர்வது. 
உடல்‌ என்பது தனித்தனியாக உள்ளத்தால்‌ 
பகுக்கப்படுவது. தசையாலான ஒற்றைப்பெருக்கு. 
கூட்டுநடனங்களில்‌ போர்விளையாட்டுகளில்‌ அதை 
அவள்‌ கண்டிருக்கிறாள்‌. அவளுக்கு எங்காவது 
இருட்டுக்குள்‌ சென்று ஒளிந்துகொள்ளவேண்டும்‌ 
போலிருந்தது. 


ஆடைமாற்றிக்கொண்டு அவள்‌ திண்ணைக்கு 
வந்தபோது வேங்கைகளின்‌ காதுத்துடி ஓசை கேட்டு 
மெய்விதிர்ப்பு கொண்டு திரும்பிப்பார்த்தாள்‌. அவை 
குருநிலையின்‌ மாணவர்களால்‌ இழுத்துச்செல்லப்பட்டு 
காட்டுக்குள்‌ புதைக்கப்பட்டன என அவள்‌ அறிந்தாள்‌. 
சென்று அவற்றின்‌ உடலை பார்த்திருக்கலாம்‌. அவை 
அவள்‌ உள்ளத்திலிருந்து முற்றாக விலகிவிட்டிருக்கும்‌. 
குழலை முதுகில்‌ பரப்பி காற்றில்‌ காயவிட்டபடி 
திண்ணையில்‌ அமர்ந்துகொண்டாள்‌. 
காய்ச்சல்கண்டதுபோல உடலெங்கும்‌ சோர்வும்‌ 
கண்களில்‌ வெம்மையும்‌ வாயில்‌ மெல்லிய கசப்பும்‌ 
இருந்தது. அந்தக்‌ களைப்பு இனிதாகவும்‌ இருந்தது. 
சுருண்டு படுத்துவிடவேண்டும்‌, உலகை முழுமையாக 
அப்பால்‌ தள்ளிவிடவேண்டும்‌. 


கிருதர்‌ அவளை கடந்துசென்றபோது “அமைவுக்கு 
வரவில்லையா?” என்றார்‌. “காய்ச்சல்போலத்‌ தெரிகிறது” 
என அவள்‌ தலைகுனிந்து சொன்னாள்‌. 
“ஓய்வுகொள்ளுங்கள்‌” என்றபடி அவர்‌ 
தாண்டிச்சென்றார்‌. அப்படி ஒதுங்கியிருந்து 
பேசுபொருளாவதைவிட சொல்லமைவுக்குச்‌ சென்று 
அனைவருடனும்‌ அமரலாம்‌. தத்துவத்தில்‌ ஈடுபடுவது 
மிக எளிது. அதன்‌ முதல்‌ சொற்கண்ணியை ஒரு 
கேள்வியாக ஆக்கிக்கொண்டால்‌ போதும்‌. இன்று தந்த 
பருப்பொருளுக்கு தன்னை மாற்றிக்கொள்ளும்‌ விழைவு 
உண்டா என்று உசாவப்போகிறார்‌. இல்லை இங்கே 
எதற்கும்‌ தன்னை மாற்றிக்கொள்ளும்‌ விழைவு இல்லை. 


ஓரவிழியில்‌ கசனின்‌ அசைவு தெரிந்ததுமே அவள்‌ 
உள்ளமும்‌ உடலும்‌ துடிப்புகொண்டன. எழப்போகும்‌ 
அசைவெழ அதை அடக்கிக்கொண்டாள்‌. கசன்‌ அவள்‌ 
முற்றத்தருகே வந்து “நான்‌ ஊன்வேட்டைக்குச்‌ 
செல்லவிருக்கிறேன்‌. நல்ல மான்‌ கொண்டுவரும்படி 
ஆசிரியர்‌ சொன்னார்‌” என்றான்‌. அக்குரல்‌ மேலும்‌ 
ஆழமும்‌ கார்வையும்‌ கொண்டிருக்கிறதென்று 
தோன்றியது. வழக்கம்போல விழிதூக்கி அவன்‌ 
விழிதொட்டு நேர்ச்சொல்‌ பேச அவளால்‌ இயலவில்லை. 
உடல்தளர்ந்து தொண்டை அடைத்துக்கொண்டது. 
கைகளால்‌ மூங்கில்தூணை சுரண்டியபடி “ம்‌” என்றாள்‌. 
“ஆசிரியரின்‌ இரவு வகுப்பிற்கு வந்துவிடுவேன்‌...” என்று 
அவன்‌ சொன்னான்‌. “ம்‌” என்றாள்‌. பேசினால்‌ குரல்‌ 
தழுதழுக்கும்‌ என தோன்றியது. 


அவன்‌ திரும்பப்போகிறான்‌ என கீழே விழுந்த 
நிழலசைவைக்கொண்டு அறிந்து அவள்‌ அறியாமல்‌ 
விழிதூக்கி அவன்‌ விழிகளை சந்தித்தாள்‌. பதறி 
விழிதாழ்த்திக்கொள்ள அவன்‌ “உன்‌ தந்தையிடம்‌ நானே 
பேசுகிறேன்‌” என்றபின்‌ திரும்பிச்‌ சென்றான்‌. அவன்‌ 
செல்வதை நோக்கி அவள்‌ எண்ணங்களற்று நின்றாள்‌. 
பின்புதான்‌ அவன்‌ நடை மாறிவிட்டிருப்பதை 
உணர்ந்தாள்‌. வேங்கை என்னும்‌ சொல்‌ 
நெஞ்சிலெழுந்ததும்‌ படபடப்பு தொடங்கியது. 
அவனையே நெடுந்தொலைவுக்கு விழிசெலுத்தி 
நோக்கிக்கொண்டிருந்தாள்‌. அவன்‌ மறைந்ததும்‌ 
நீள்மூச்சுடன்‌ மீண்டாள்‌. 


ஏன்‌ நான்‌ தளர்வுகொள்கிறேன்‌? அவன்‌ ஏன்‌ 
நிமிர்வுகொள்கிறான்‌? அவனை தான்‌ என எழவும்‌ 
என்னை நான்‌ என குழையவும்‌ செய்த ஒற்றை நிகழ்வின்‌ 
உட்பொருள்தான்‌ என்ன? மீண்டும்‌ ஒரு திடுக்கிடலுடன்‌ 


அவள்‌ காலையில்‌ கண்ட கனவை நினைவுகூர்ந்தாள்‌. 
வேங்கையென்று ஆகிவிட்டிருக்கிறானா? வேங்கையின்‌ 
உள்ளே புகுந்து மீண்டவன்‌ எதை கொண்டுவந்தான்‌? 
அதற்கு முன்‌ ஓநாய்களிடமிருந்து பெற்றதை 
இழந்துவிட்டானா? என்னென்ன எண்ணங்கள்‌ என 
அவள்‌ தன்னை விடுவித்துக்கொண்டாள்‌. எழுந்தபோது 
கையூன்றியதை எண்ணி அந்த அசைவை பல 
மனைவிகளிடம்‌ இருப்பதைக்‌ கண்டதை நினைவுகூர்ந்து 
புன்னகைசெய்தாள்‌. 


அன்று காலையுணவுக்குப்பின்‌ அவள்‌ தன்குடிலுக்குள்‌ 
படுத்து துயில்கொண்டாள்‌. 
உச்சிப்பொழுதுக்குப்பின்னர்தான்‌ விழித்தெழுந்தாள்‌. 
அப்போது அவளருகே வேங்கை ஒன்று அமர்ந்திருந்தது. 
ஓசையின்றி அமர்ந்திருக்க வேங்கைபோல்‌ திறம்கொண்ட 
பிற உயிர்‌ இல்லை. அசைவில்லாது முழுநாளும்‌ 
அமர்ந்திருக்க அதனால்‌ இயலும்‌. அது காத்திருக்கிறது 
என எளிதாக சொல்லலாம்‌, அது காலமுடிவிலியின்‌ முன்‌ 
ஒரு நாற்களக்காயை நீக்கி வைத்துவிட்டு எதிர்நகர்வைக்‌ 
காத்து அமர்ந்திருக்கிறது. முடிவிலிக்காலத்தின்‌ 
மறுமுனையை தன்னுள்ளும்‌ கொண்டிருக்கிறது. 


பெரிய வேங்கை. அதன்‌ கன்னமயிர்‌ நன்றாக நீண்டு 
முகம்‌ கிடைநீள்வட்டமாக மாறிவிட்டிருந்தது. 
அனல்நெளிவென கோடுகள்‌ கொண்டது. கழுத்தின்‌ 
வெண்மென்மயிர்ப்பரப்பு காற்று சுழன்ற 
மணல்‌அலைகள்‌ போல. அவள்‌ அதன்‌ தலையை 
தொட்டாள்‌. மெல்ல தலைதாழ்த்தி அவள்‌ மடியில்‌ 
தலைவைத்தது. வேங்கைத்தலைக்கு இத்தனை எடையா? 
அதன்‌ கண்களை கூர்ந்து நோக்கினாள்‌. நீள்வடிவ 
உள்விழி. புலியின்‌ விழியென அல்குல்‌ என்னும்‌ 
காவியவரி நினைவுக்கு வந்தது. புன்னகையுடன்‌ அதன்‌ 
காதைப்பற்றி இழுத்தாள்‌. வேட்கையை விழிகளாகக்‌ 
கொண்டது. இந்திரனுக்கு உடலெங்கும்‌, உனக்கு 
விழிக்குள்‌. இந்திரன்‌ விழியாக்கினான்‌, நீ மீண்டும்‌ 
அல்குலாக்கிக்‌ கொள்கிறாய்‌. அதன்‌ கண்கள்‌ சொக்கி 
சரிந்தன. முலையுண்டு நிறைந்த மதலையென. அவள்‌ 
அதை வருடிக்கொண்டே இருக்க அதன்‌ குறட்டையொலி 
எழத்தொடங்கியது. 


விழித்தெழுந்தபோது அவள்‌ உள்ளம்‌ உவகையால்‌ 
நிறைந்திருந்தது. காலையில்‌ இழந்தவளாக வாயில்கள்‌ 
திறக்கப்பட்டவளாக உணர்ந்தவள்‌ வென்றவளாக 
முடிவிலாத ஆழம்‌ கொண்டவளாக உணர்ந்தாள்‌. 
மெல்லிய பாடலொன்றை வாய்க்குள்‌ முனகியபடி 


கழற்றும்போது நெற்றியில்‌ வாள்வெட்டு போல சிவந்து 
வளைந்த வடு. என்னை அது மண்ணைநோக்கி 
அழுத்திக்கொண்டிருப்பதுபோல. அதற்குப்‌ பெயர்‌ 
அணிகலன்‌. ஆனால்‌ மோர்‌ விற்கும்‌ இடைச்சியின்‌ 
தலையிலுள்ள செம்புக்கலத்துக்கும்‌ அதற்கும்‌ என்ன 
வேறுபாடு?” என்றான்‌. 


“மிகச்சரியாக அரசுப்பொறுப்பென்றால்‌ என்ன என்று 
புரிந்துகொண்டிருக்கிறீர்கள்‌” என்றாள்‌ குந்தி. 
“கிளம்புங்கள்‌. நானே உதவுகிறேன்‌. உடையணிந்து 
கிளம்புவதற்கு இன்னும்‌ அதிகநேரமில்லை” என்று 
அவன்‌ கையைப்பற்றித்‌ தூக்கி எழுப்பி 
கூட்டிச்சென்றாள்‌. அவன்‌ விருப்பமில்லாத 
குழந்தைபோல “என்னால்‌ தாங்கிக்கொள்ளவே 
முடியவில்லை. எனக்கு சற்றும்‌ பிடிக்கவில்லை... 
அசட்டுத்தனம்‌: என்றான்‌. :அந்த உடைபோலத்தான்‌ 
மொழியும்‌. வெற்றுப்பளபளப்பு. கேட்பவனுக்கு ஒளி. 
சொல்பவனுக்கு முள்‌...: 


குந்தி “சிலசமயம்‌ நேரடியாகவே காவியத்தை 
பேசத்தொடங்கிவிடுகிறீர்கள்‌” என்று சிரித்தாள்‌. 
“பேசவேண்டாமா என்ன? நான்‌ யார்‌? சந்திரகுலத்து 
பாண்டு. குருவம்சத்தவன்‌. ஹஸ்தியின்‌ குருதி. 
நாங்களெல்லாம்‌ மண்ணில்‌ பிறந்து விழுவதில்லை. 
கருவறையிலிருந்து காவியங்களின்‌ மீதுதான்‌ பிறந்து 
விழுகிறோம்‌. சாவதில்லை, காவியமொழிக்குள்‌ 
புகுந்துவிடுகிறோம்‌.” உரக்கச்சிரித்து “அதன்பின்‌ 
காவியகர்த்தனும்‌ உரையாசிரியர்களும்‌ எங்களை 
வ. மருத்துவர்கள்‌ போல மிதித்து அழுத்தி 

சைந்து பிழிந்து வளைத்து ஒடித்து வதைக்கிறார்கள்‌” 
என்றான்‌. 


அவன்‌ சிரித்துநகையாடியபடியே உடைகளை 
அணிந்துகொண்டான்‌. “யாதவகுலத்தில்‌ இருந்து 
காவியத்தை நோக்கி வந்திருக்கிறாய்‌. காவியம்‌ எத்தனை 
இரக்கமற்றது என்று இனிமேல்தான்‌ அறியப்போகிறாய்‌” 
என்றான்‌. குந்தி சிரித்தபடி “நேற்று முன்தினம்‌ சூதர்கள்‌ 
வந்து திருதராஷ்டிரமன்னரின்‌ 
முடிசூட்டுவிழாவைப்பற்றி பாடினார்கள்‌. 
அஸ்தினபுரியின்‌ கோட்டைமுகப்பில்‌ இருக்கும்‌ 
கைவிடுபடைகளைப்போல ஒரு காவியம்‌ 
நெடுங்காலமாகவே நாணேற்றப்பட்டு 
அம்புதொடுக்கப்பட்டு காத்திருக்கிறது என 
நினைத்துக்கொண்டேன்‌” என்றாள்‌. தன்‌ கலிங்கப்பட்டு 
மேலாடையை சுற்றிக்கொண்டே “ஆடை என்பது 


அடுமனைக்கு சென்றாள்‌. அடுமனைப்பெண்‌ 
“உணவருந்துகிறீர்களா, தேவி?” என்றாள்‌. “ஆம்‌, 
பசிக்கிறது” என்றாள்‌. “ஊன்சோறு த்தம்‌ அது 
சற்று பொறுங்கள்‌, சூடுசெய்து தருகிறேன்‌” என்றாள்‌. 
“இல்லை, கொடு” என வாங்கி உண்டாள்‌. வாழ்வில்‌ 
எப்போதுமே அத்தனை சுவைமிக்க உணவை 
உண்டதில்லை என்று தோன்றியது. மேலும்‌ கேட்டுவாங்கி 
உண்டாள்‌. 


கொல்லைப்பக்கம்‌ சென்று அங்கிருந்த மரத்தொட்டி நீரை 
சுரைக்குடுவையால்‌ அள்ளி வாழைமரத்தடியில்‌ 
கைகழுவியபோது வாழைத்தூண்களுக்கு அப்பால்‌ 
தெரிந்த காட்டை பார்த்தாள்‌. பச்சைக்கடல்‌ அலை ஒன்று 
எழுந்துவந்து எல்லைகொண்டதுபோல. துள்ளிக்குதித்து 
பாடியபடி காட்டை நோக்கி ஓடவேண்டும்‌ என 
தோன்றியது. அதன்பின்னரே அவள்‌ அங்கே பாறைமேல்‌ 
கசன்‌ அமந்திருப்பதை பார்த்தாள்‌. அவன்‌ ஒரு பாறை 
என்றே தோன்றினான்‌. அவன்தானா என்று 
பார்த்துக்கொண்டிருந்தாள்‌. அருகே வந்த 
அடுமனைப்பெண்‌ “அவர்தான்‌. இந்தக்‌ காட்டு ஆடு அவர்‌ 
கொண்டுவந்த ஊன்‌. அதன்பின்‌ அந்தப்பாறையில்‌ 
சென்று அமர்ந்திருக்கிறார்‌” என்றாள்‌. “எப்போது?” 
என்றாள்‌ தேவயானி. “உச்சிப்பொழுதிலிருந்தே” என்றாள்‌. 


அங்கே சென்று அவனை பார்த்தாலென்ன என்று 
எண்ணினாள்‌. ஆனால்‌ அவன்‌ அமர்ந்திருக்கும்‌ 
அத்தனிமையை கலைக்கமுடியாதென்று தோன்றியது. 
அடுமனைப்பெண்‌ “அவருக்காக வேங்கைகள்‌ 
அங்கேதான்‌ வழக்கமாக காத்திருக்கும்‌” என்றாள்‌. அவள்‌ 
நெஞ்சு அதிர திரும்பிப்பார்த்தாள்‌. “உச்சிப்போதிலேயே 
அங்கே சென்றுவிடும்‌. அவர்‌ வரும்வரை அங்கே 
காத்திருக்கும்‌” என்றாள்‌ அடுமனைப்பெண்‌. அவள்‌ 
சற்றுநேரம்‌ நின்று அவனை நோக்கிக்கொண்டிருந்தாள்‌. 


தனிமை நிறைந்த நெஞ்சோடு தன்‌ குடிலறைக்கு 
திரும்பினாள்‌. எழுந்த எண்ணங்களை விலக்கியபின்‌ 
சுவடியை எடுத்துக்கொண்டு தந்தையை பார்க்கச்‌ 
சென்றாள்‌. அவர்‌ காவியங்களைக்‌ கற்கும்‌ உளநிலையில்‌ 
இருந்தார்‌. ஆகவே அவள்‌ கொண்டுசென்ற கவிதைநூல்‌ 
அவரை உவகைகொள்ளச்செய்தது. “சின்னஞ்சிறு 
வண்ணத்துப்பூச்சி. அதன்‌ செம்மஞ்சள்வரிகளால்‌ அது 
ஒரு பறக்கும்‌ வேங்கை. இனியதேன்‌ உண்பது. எடையற்ற 
அசைவுகளுடன்‌ காற்றலைகளில்‌ ஓசையின்றி பரவுவது. 
அது எந்த வேங்கையின்‌ கனவு? அல்லது 
அவ்வேங்கைதான்‌ அதன்‌ கனவா?” அவள்‌ அவரையே 


நோக்கிக்கொண்டிருந்தாள்‌. “சின்னஞ்சிறு கருவண்டு. 
தேனுண்ணும்‌ துதிக்கை. கரிய பளபளப்புகொண்ட 
உடல்‌. அது பாடுவது கருமதவேழம்‌ தன்னுள்‌ இசைக்கும்‌ 
யாழைத்தானா? மென்மலரசைய அமர்ந்தெழுவதுதான்‌ 
பேருருக்கொண்டு காட்டுமரங்களை வேருடன்‌ 
சாய்க்கிறதா?” 


அஸ்வாலாயனரின்‌ பிரமோதமஞ்சரி. அவர்‌ உசாவிய 
அத்தனை தத்துவங்களையும்‌ சமன்செய்துகொள்ள 
துலாவின்‌ மறுதட்டில்‌ அவர்‌ வைத்த கனவு. அக்கனவின்‌ 
தட்டு கீழிறங்கி தரைதட்டியது. மறுதட்டை நிகர்செய்யத்‌ 
தவித்து இந்தத்தட்டின்‌ கனவிலேயே ஒரு துண்டு வெட்டி 
அதில்‌ வைத்தார்‌. அவள்‌ எண்ணிக்கொண்டிருந்ததையே 
சுக்ரர்‌ சொன்னார்‌. அல்லது அவர்‌ சொல்வதையே அவள்‌ 
உடன்‌ எண்ணங்களாக ஆக்கி 
தொடர்ந்துகொண்டிருந்தாள்‌. அந்திப்பூசனைக்காக 
சத்வரும்‌ கிருதரும்‌ வந்தபோது அவள்‌ வணங்கி 
விடைபெற்றுக்கொண்டாள்‌. 


திரும்பி தன்‌ குடில்நோக்கி நடக்கையில்‌ அவன்‌ அங்கே 
பாறைமேல்தான்‌ அப்போதும்‌ அமர்ந்திருக்கிறானா என்று 
சென்று பார்க்கவேண்டுமென எண்ணினாள்‌. தயங்கி 
முற்றத்தில்‌ நின்றபடி எண்ணியபின்‌ அந்தியிருளுக்குள்‌ 
நடந்து குடில்களை கடந்துசென்றாள்‌. குடில்களுக்குள்‌ 
ஏற்றப்பட்ட நெய்விளக்குகளின்‌ ஒளி செந்நிற 
நடைபாவாடைகள்போல விழுந்துகிடந்தது. 
ஒவ்வொன்றையும்‌ கடக்கையில்‌ அவள்‌ எரிந்து எரிந்து 
அணைந்துகொண்டிருந்தாள்‌. இருளுக்குள்‌ சென்று 
நின்று தொலைவில்‌ தெரிந்த அவன்‌ நிழல்வடிவை 
நோக்கினாள்‌. அவனை அழைக்கவேண்டுமென்னும்‌ 
உந்துதல்‌ எழுந்தது. அமைக்க எண்ணி கையை 
தூக்கியபோது அதை தானே உணர்ந்ததுபோல்‌ அவன்‌ 
மெல்லிய அசைவுகொண்டு திரும்ப அவன்‌ விழிகள்‌ 
எரித்துளிகளென மின்னி அணைவதை அவள்‌ 
கண்டாள்‌. 


1 வஊ]மறுநாள்‌ அவள்‌ இருட்காலையிலேயே எழுந்து 
நீராடிவிட்டு வரும்வழியில்‌ எதிரே அவன்‌ வந்தான்‌. 
அப்பால்‌ எரிந்த விளக்கொன்றின்‌ மெல்லிய ஒளியில்‌ 
அவள்‌ நிழல்‌ இடப்பக்கமாக விழுந்து இலைகள்மேல்‌ 
எழுந்து துணையொன்று வருவதுபோல்‌ 
தோன்றச்செய்தது. அந்நிழலுடன்‌ அவள்‌ 
மெல்லியகுரலில்‌ உரையாடிக்கொண்டிருந்தாள்‌. “ஆம்‌, 
அவ்வாறுதான்‌” என்றாள்‌. “எப்போதும்‌ அவ்வாறுதான்‌ 
போலும்‌. அதற்கு மாற்றில்லை, பிறிதொருவழியில்லை. 


எனில்‌ அவ்வாறே ஆவதில்‌ என்ன பிழை? 
பெருநெறியைப்போல்‌ பழுதற்றது ஏதுண்டு? என்றும்‌ 
காலடிகள்‌ விழுந்துகொண்டே இருப்பதல்லவா அது?” 


அவனை பிறிதொரு நிழலென கண்டாள்‌. நீண்டு வந்து 
அவள்‌ நிழலருகே நின்ற அதை நோக்கியபின்‌ திரும்பி 
அவனை பார்த்தாள்‌. சொல்லொன்றும்‌ எடுக்காமல்‌ 
புன்னகைசெய்தாள்‌. “இன்று புலரியிலேயே காட்டுக்குள்‌ 
செல்கிறேன்‌. நேற்று ஆடு கொண்டுவந்தேன்‌. இன்று இளம்‌ 
காட்டுமாடு கொண்டுவரச்சொன்னார்‌ ஆசிரியர்‌.” அவள்‌ 
அதற்கும்‌ புன்னகைபுரிந்தாள்‌. “விலங்குகளைப்பிடிப்பது 
இத்தனை எளிதென்று இதற்கு முன்‌ அறிந்ததில்லை” 
என்றான்‌ கசன்‌. “அவை நம்மை காட்டின்‌ பிற 
அசைவுகளிலிருந்து வேறுபடும்‌ 
தனியசைவுகளைக்கொண்டே அறிகின்றன. காட்டின்‌ 
அசைவுகளுடனும்‌ அசைவின்மையுடனும்‌ நம்‌ 
உடலசைவுகளும்‌ அமைதியும்‌ முற்றிலும்‌ 
இசையுமென்றால்‌ விலங்குகளால்‌ நம்மை 
கண்டடையமுடியாது.” 


அவள்‌ தலைகுனிந்து “அது வேங்கைகளின்‌ வழி” 
என்றாள்‌. அவன்‌ நகைத்து “ஆம்‌” என்று சொல்லி அவள்‌ 
கன்னத்தை தொட்டு “மாலை பார்ப்போம்‌” என்று 
கடந்துசென்றான்‌. அவள்‌ அவன்‌ தொடுகையை ஒரு 
மெல்லிய இறகுபோல ஏந்தி நடந்தாள்‌. கன்னத்தை 
தொடவிரும்பி அது அத்தூவலை கலைத்துவிடும்‌ என 
அஞ்சி முகத்தை அசைத்தாலும்‌ அது பறந்துவிடும்‌ 
என்பதுபோல நடந்தாள்‌. எதிரே வந்த முதியதாதி 
வாய்திறந்து சிரித்து கடந்துசென்றாள்‌. பிறிதொருத்தியும்‌ 
அவ்வாறே சிரித்தபோதுதான்‌ அது தன்‌ முகம்‌ 
மலர்ந்திருப்பதால்தான்‌ என்று உணர்ந்தாள்‌. 


அவ்வெண்ணம்‌ மேலும்‌ மலரச்செய்தது அவளை. 
சிரித்தபடி செல்லும்‌ வழியிலேயே பூத்துக்குலைந்து 
தாழ்ந்து ஆடி நின்றிருந்த வேங்கையின்‌ கிளையை 
துள்ளி எம்பி கையால்‌ தட்டினாள்‌. உதிர்ந்த மலர்களை 
கையால்‌ பற்ற முயன்று சிதறடித்துச்‌ சிரித்தபடி 
குடிலைநோக்கி சென்றாள்‌. ஏதோ எண்ணம்‌ தோன்றி 
திரும்பி நோக்கியபோது மஞ்சள்மலர்கள்‌ உதிர்ந்த 
மரத்தின்‌ அடி வேங்கை என உடல்‌ குவித்து எழுந்து 
சிலிர்த்தது. 

அன்றும்‌ தேவயானி பின்காலையில்‌ படுத்து 
உச்சிப்பொழுதுக்குப்‌ பிறகுதான்‌ துயின்றெழுந்தாள்‌. 
முந்தைய நாள்‌ துயின்ற பொழுதை உடல்‌ நினைவில்‌ 
பதித்திருக்க வேண்டும்‌. அந்த நேரம்‌ வந்ததுமே 
இனியதோர்‌ சோர்வு உடலில்‌ படர்ந்தது. முந்தையநாள்‌ 
துயின்றபோதிருந்த இனிமை நினைவில்‌ எழுந்தது. 
வெளியே ஒளியென, காட்சிகளென, அசைவுகளென 
வண்ணங்களெனப்‌ பரந்திருந்த புற உலகை முற்றிலும்‌ 
வெளித்தள்ளி அனைத்து வாயில்களையும்‌ 
அடைத்துக்கொண்டு தன்‌ உள்ளே இருக்கும்‌ மிக 
நுண்மையான ஒன்றை வருடியபடி தனித்திருக்க 
வேண்டுமென்று தோன்றியது. 


அது ஒரு கூரிய முள்‌. அதன்‌ முனையில்‌ தன்னுணர்வின்‌ 
மிக மென்மையான பகுதியொன்றை வைத்து 
உரசிச்செல்லும்போது ஏற்படும்‌ சிலிர்ப்பூட்டும்‌ நெகிழ்வு. 
முற்றிலும்‌ இருள்‌ நிறைந்த விரிந்த வெளியொன்றில்‌ 
தனித்து வைக்கப்பட்டிருக்கும்‌ அருமணியின்‌ ஒளித்துளி. 
பிறிதொன்றும்‌ வேண்டியதில்லை என்று தோன்றியது. 
எழுந்து சென்று மஞ்சத்தில்‌ படுத்து கண்களுக்கு மேல்‌ 
துணியொன்றைக்‌ கட்டி இமைகசிந்து வரும்‌ 
வெளிச்சத்தை மறைத்துக்கொண்டு உடல்‌ சுருட்டி 
படுத்துக்கொண்டாள்‌. வைரமுனையுடன்‌ எழுந்து வந்தது 
அந்த முள்நுனி. அதன்‌ நீல நிற நச்சு. மயக்குவது. 


கூர்மையைச்‌ சூழ்ந்து படபடத்துப்‌ பறந்தது 
வண்ணத்துப்பூச்சி. தன்‌ ஒற்றைக்காலை அதன்‌ 
முனையில்‌ ஊன்றி நின்று சிறகடித்தது. பறப்பதும்‌ 
நிலைப்பதும்‌ ஒன்றேயான அசைவு. அந்த இனிமை 
அவள்‌ உடலுக்கும்‌ பரவியது. நாவில்‌ மட்டுமே அதற்கு 
முன்‌ இனிமையை உணர்ந்திருந்தாள்‌. நெஞ்சில்‌ 
உணர்ந்தது இனிமையென்று கற்பனை 
செய்துகொண்டிருந்தாள்‌. அப்போது இடது உள்ளங்கால்‌ 
தித்தித்தது. தொடைகள்‌ வழியாக அத்தித்திப்பு 
படர்ந்தேறியது. அது வெளிக்கசிந்து 
ணாகிவிடக்கூடாதென்பதைப்போல உடலை 
இறுக்கிக்கொண்டாள்‌. உள்ளத்தைக்‌ கொண்டு உடலை 
கவ்வ முயல்வதுபோல. மெல்லிய புல்லரிப்புடன்‌ உடல்‌ 


எழுந்தெழுந்து அமைந்துகொண்டிருந்தது. புரண்டு 
படுத்து முகத்தை மென்சேக்கையில்‌ 
அழுத்திக்கொண்டாள்‌. 


பின்‌ இனிமை ஓர்‌ அலையென அவளை கடந்து 
சென்றது. காற்றலையில்‌ சுடரென அவள்‌ உடல்‌ துடித்து 
அலைபாய்ந்து நீண்டெழுந்து ஒருகணம்‌ 
வெட்டவெளியில்‌ நின்று பின்பு வந்து 
இணைந்துகொண்டது. மெல்ல தளர்ந்து தன்‌ 
வியர்வையின்‌ மணத்தை தானே உணர்ந்த பின்‌ 
கண்களுக்குள்‌ அலையும்‌ குருதிக்‌ குமிழிகளை 
நோக்கியபடி படுத்திருந்தாள்‌. ஒவ்வொரு சொல்லாக 
உதிர்ந்து மறைய வெளியே காற்று அடிப்பதை சித்தம்‌ 
உணர்ந்தது. காற்று எனும்‌ ஒற்றைச்சொல்லாக தன்‌ 
இருப்பை உள்ளுணர்ந்தாள்‌. பின்பு அதுவும்‌ மறைந்தது. 


காற்றின்‌ ஒலிகேட்டே விழித்துக்கொண்டாள்‌. அறைக்குள்‌ 
அனைத்து துணிகளும்‌ பறந்து கொண்டிருந்தன. சாளரம்‌ 
வழியாக வந்த இலைகளும்‌ சருகுகளும்‌ உள்ளே சுழன்று 
சுவர்‌ மூலைகளில்‌ சுழிவளையங்களாயின. தன்‌ 
முகத்திலும்‌ உடம்பிலும்‌ படிந்திருந்த மெல்லிய 
தூசியையும்‌ சருகுப்பொடிகளையும்‌ உதறியபடி எழுந்து 
அமர்ந்தாள்‌. காற்று அடங்கி துணிகள்‌ தங்கள்‌ 
இயல்வடிவில்‌ வந்தமைந்தன. இறுதியாக அவளுடைய 
மெல்லிய பட்டுமேலாடை புகையென தவழ்ந்திறங்கி 
நுனிமட்டும்‌ சற்றே அலையடித்து அமைந்தது. அதை 
எடுத்து இடை செருகிச்‌ சுழற்றி தோளிலிட்டபடி வெளியே 
வந்தாள்‌. 


நன்றாக பசித்தது. கூரைவிளிம்பு நிழல்‌ 
விழுந்திருந்ததைக்‌ கொண்டு பொழுதென்னவென்று 
கணித்தாள்‌. உச்சிப்பொழுது தாண்டி மூன்று நாழிகை 
ஆகியிருந்தது. அடுமனைக்குச்‌ சென்று 
உணவுண்ணலாம்‌ என்று எண்ணி செல்லும்‌ வழியிலேயே 
மரத்தொட்டியிலிருந்து நீரள்ளி முகம்‌ கழுவி ஈரக்கையால்‌ 
குழலைத்‌ தடவி அள்ளி கொண்டையாக 
முடிந்துகொண்டு நடந்தாள்‌. தன்‌ காலடி வைப்பிலும்‌ 
இடையசைவிலும்‌ இருந்த இனிய தளர்வையும்‌ 
குழைவையும்‌ அவளே உணர்ந்தாள்‌. பிற பெண்களிடம்‌ 
பல முறை அவளே கண்டதுதான்‌ அது. அப்போதெல்லாம்‌ 
ஏனிப்படி காற்றில்‌ புகைச்சுருள்போல்‌ நடக்கிறார்கள்‌ 
என்ற ஏளனம்‌ நெஞ்சிலெழுந்ததுண்டு. அப்போது 
அவ்வாறு ஒரு நடை அமைந்ததற்காக உள்ளம்‌ 
நுண்ணிய உவகையையே கொண்டது. 


அடுமனையின்‌ படிகளில்‌ ஏறி ஓசையுடன்‌ கதவைத்‌ 
திறந்து தலைநிமிர்ந்து உள்ளே நுழையும்‌ 
வழக்கம்கொண்டிருந்த அவள்‌ அன்று வாயிலுக்கு 
முன்னால்‌ ஒரு கணம்‌ தயங்கி மெல்ல கதவைத்‌ தொட்டு 
சற்றே திறந்து உள்ளே பார்த்தபின்‌ ன்‌ சக்த 
அவளைக்‌ கண்டதும்‌ அங்கு அமர்ந்து சிரித்து 
நகையாடிக்கொண்டிருந்த அடுமனைப்பணியாளர்கள்‌ 
அனைவரும்‌ எழுந்தனர்‌. “வருக, தேவி! குடிலுக்குள்‌ வந்து 
பார்த்தேன்‌. தாங்கள்‌ துயின்றுகொண்டிருந்தீர்கள்‌. 
துயிலெழுந்து வரட்டும்‌ என்று காத்திருந்தோம்‌. இன்று 
உணவு சூடாகவே உள்ளது. அருந்துகிறீர்களா?” என்றாள்‌ 
அடுமனைப்பெண்‌. “ஆம்‌, பசிக்கிறது. அதற்காகத்தான்‌ 
வந்தேன்‌” என்றபடி அவள்‌ அடுமனைக்குள்‌ சென்றாள்‌. 


ஊன்‌ சோறின்‌ மணம்‌ எழுந்தது. “ஊன்‌ சோறா?” என்று 
அவள்‌ கேட்டாள்‌. “ஆம்‌, காட்டுஆடு” என்றபின்‌ “சக்ரனும்‌ 
அவர்‌ தோழர்களும்‌ ஆட்டுக்குட்டியொன்றைக்‌ கொன்று 
அதன்‌ ஊனை கொண்டுவந்தனர்‌. அது ஆசிரியருக்கு 
மட்டுமே என்றனர்‌” என்றாள்‌. “ஏன்‌?” என்றபடி அவள்‌ 
மணையிலமர்ந்தாள்‌. “நேற்று அவர்‌ இளம்கன்றின்‌ 
இறைச்சியை கேட்டிருக்கிறார்‌.” தேவயானி “ஆம்‌, அதை 
பிறரும்‌ உண்ணலாமே?” என்று கேட்டாள்‌. 
“அவருக்கென்று அதை வேட்டையாடியிருக்கிறார்கள்‌. 
அவருக்கான காணிக்கை அது. பிறர்‌ உண்ணலாகாது 
என்றார்கள்‌.” 


அவள்‌ நிமிர்ந்து பார்த்தாள்‌. மிகத்‌ தொலைவில்‌ காற்று 
எழுந்து சுழன்று மரக்கிளைகளை உலுக்கியபடி அணுகும்‌ 
ஓசைபோல்‌ ஒன்று கேட்டது. “யார்‌ கொண்டு வந்தார்கள்‌?” 
என்று கேட்டாள்‌. “சக்ரன்‌” என்றாள்‌ அடுமனைப்பெண்‌. 
“அந்தக்‌ கன்றையே கொண்டு வந்தார்களா?” அவள்‌ 
“இல்லை, நன்றாகக்‌ கழுவித்‌ துண்டுபோட்ட 
ஊனைத்தான்‌ கொண்டு வந்தார்கள்‌” என்றாள்‌. 
தேவயானி மணை புரண்டு பின்னால்விழ பாய்ந்து 
எழுந்து கைகளை உதறியபடி “அந்த ஊனுணவு எங்கே?” 
என்றாள்‌. “அதை சமைத்து ஆசிரியருக்கு 
அளித்துவிட்டோம்‌. அவர்‌ உண்டு ஒரு நாழிகை 
கடந்துவிட்டது” என்றாள்‌. 


அவள்‌ பாய்ந்து கதவைத்திறந்து முற்றத்தில்‌ இறங்கி 
சுக்ரரின்‌ குடில்‌ நோக்கி ஓடினாள்‌. அவளுக்குப்பின்னால்‌ 
ஓடிவந்த அடுமனைப்பெண்‌ திகைத்து நோக்கி நின்றாள்‌. 
சுக்ரரின்‌ குடிலுக்கு முன்‌ சத்வரும்‌ கிருதரும்‌ அமர்ந்து 
மெல்லிய குரலில்‌ ஏதோ பேசிக்கொண்டிருந்தனர்‌. அவர்‌ 
ஓடிவருவதைப்பார்த்து கிருதர்‌ எழுந்தார்‌. “என்ன 


ஆயிற்று, தேவி?” என்றார்‌. “தந்தை! தந்தையை 
எழுப்புங்கள்‌!” என்றாள்‌. “அவர்‌ உணவுண்டபின்‌ 
ஓய்வெடுக்கிறார்‌” என்றார்‌ கிருதர்‌. “இல்லை, இப்போதே 
நான அவரை பார்த்தாகவேண்டும்‌” என்றபின்‌ படிகளில்‌ 
ஏறி கதவுப்படலைத்‌ தள்ளி குடிலுக்குள்‌ நுழைந்தாள்‌. 


இறகுச்சேக்கையில்‌ சுருண்டு தூங்கிக்கொண்டிருந்த 
சுக்ரரின்‌ கால்களைப்பற்றி உலுக்கி “தந்தையே! 
தந்தையே!” என்று கூவினாள்‌. அவர்‌ கையூன்றி மெல்ல 
எழுந்து “என்ன?” என்றார்‌. “அவரை மீண்டும்‌ 
கொன்றுவிட்டார்கள்‌. இம்முறை அவர்‌ திரும்ப 
வரமுடியாது!” என்றாள்‌. “என்ன சொல்கிறாய்‌?” என்றார்‌ 
சுக்ரர்‌. “தந்தையே, அவரைக்கொன்று அந்த ஊனை 
உங்களுக்கு உணவாக்கிவிட்டார்கள்‌” என அவள்‌ 
கூவினாள்‌. தொண்டை அடைத்து அழுகை எழ 
விம்மினாள்‌. சுக்ரர்‌ அறியாது தன்‌ வயிற்றில்‌ கையை 
வைத்தார்‌. ”உங்களுக்கு மட்டும்‌ என ஊன்‌ 
அளிக்கப்பட்டுள்ளது. அது அவர்தான்‌, ஐயமே இல்லை! 
நானறிவேன்‌, அவர்தான்‌” என்று சொன்னாள்‌. 


“ஆம்‌, எனக்கு மட்டும்தான்‌ என்று சொன்னார்கள்‌. இரு, 
நான்‌ நூல்கணித்து பார்க்கிறேன்‌” என்றபடி சற்றே 
நிலைபெயர்ந்த காலடிகளுடன்‌ நடந்து மணையை 
இழுத்துப்போட்டு அமர்ந்து கண்களை மூடினார்‌ சுக்ரர்‌. 
அவள்‌ எழுந்து வாயில்‌ வழியே வெளியே ஓடி கிருதரிடம்‌ 
“சென்று சக்ரனும்‌ அவனுடைய தோழர்களும்‌ 
இங்கிருக்கிறார்களா என்று பாருங்கள்‌. இருந்தால்‌ தடுத்து 
வையுங்கள்‌” என்றாள்‌. ”ஏன்‌?” என்றார்‌ கிருதர்‌. “இன்று 
அவர்கள்‌ தந்தைக்கு ஊன்‌ காணிக்கை 
அளித்திருக்கிறார்கள்‌” என்றாள்‌. கிருதர்‌ உடனே புரிந்து 
கொண்டு “பாவிகள்‌!” என்றார்‌. 


சத்வர்‌ “அவர்கள்‌ மீண்டும்‌ காட்டுக்கு 
சென்றுவிட்டார்கள்‌” என்றார்‌. “மீண்டுமா?” என்றாள்‌. 
“ஆம்‌, மீண்டும்‌ காட்டுக்குச்‌ சென்று ஊன்தேடி வருவதாக 
சொன்னார்கள்‌.” கிருதர்‌ “இப்பொழுது காட்டின்‌ 
எல்லையைக்‌ கடந்து ஊருக்குள்‌ 
நுழைந்துவிட்டிருப்பார்கள்‌. அவர்கள்‌ ஒற்றர்கள்‌, ஐயமே 
இல்லை. இருமுறையும்‌ கசனைக்‌ கொன்றவர்கள்‌ 
அவர்கள்தான்‌” என்றார்‌. “என்ன செய்வது? அவரை 
மீட்டாக வேண்டும்‌” என்றாள்‌ தேவயானி. “இம்முறை 
மீட்கஇயலாது, தேவி. ஆசிரியரின்‌ வயிற்றைப்பிளந்து 
அவர்‌ வெளிவந்தாக வேண்டும்‌” என்றார்‌ கிருதர்‌. 


அப்போதுதான்‌ முழு விரிவையும்‌ உணர்ந்து மெல்ல 


பின்னடைந்து சுவரில்‌ சாய்ந்தாள்‌. கண்களிலிருந்து 
கண்ணீர்‌ பெருகி வழியத்தொடங்கியது. உடலை 
அழுத்தியபடி நடுங்கும்‌ கைகளால்‌ 
மரச்சுவரைப்பற்றியபடி நின்றாள்‌. “இருமுறை 
தோற்றபின்‌ தெளிவாக திட்டமிட்டிருக்கிறார்கள்‌. 
ஆசிரியர்‌ அவனை மீட்டெடுக்க முடியாமல்‌ 
செய்துவிட்டார்கள்‌” என்றார்‌ கிருதர்‌. “இல்லை, 
மீட்டெடுத்தாகவேண்டும்‌. அவர்‌ எனக்கு வேண்டும்‌” 
என்றபடி அவள்‌ உள்ளே ஓடி சுக்ரரின்‌ அருகே விழுந்து 
முழங்கால்களில்‌ அமர்ந்து அவர்‌ கால்களை 
பற்றிக்கொண்டு “தந்தையே, அவர்‌ வேண்டும்‌. அவர்‌ 
திரும்பி வந்தாக வேண்டும்‌. இல்லையேல்‌ எனக்கு 
வாழ்க்கையில்லை” என்றாள்‌. 


அவர்‌ கண்களைத்‌ திறந்து “அவன்‌ உடல்‌ என்‌ 
வயிற்றுக்குள்தான்‌ இருக்கிறது” என்றார்‌. “அவன்‌ 
ஊனின்‌ எஞ்சிய பகுதியை அவர்கள்‌ காகங்களுக்கு 
இரையாக்கிவிட்டார்கள்‌. அவனை மீட்டெடுப்பதென்றால்‌ 
நான்‌ இறந்தாக வேண்டும்‌.” அறியாது நெஞ்சில்‌ கூப்பி 
பதிந்த கைகளோடு தேவயானி விம்மினாள்‌. “நீ 
விழைந்தால்‌ நான்‌ இறந்து அவனை மீட்டெடுக்கிறேன்‌” 
என்று சுக்ரர்‌ அவர்‌ விழிகளைப்‌ பார்த்து சொன்னார்‌. 
அவள்‌ இல்லை இல்லையென்று தலையசைத்தாள்‌. 
“அத்தனை பெண்களுக்கும்‌ வாழ்வில்‌ ஒருமுறை 
வந்தணையும்‌ தருணம்‌ இது. மகளே, இருவரில்‌ ஒருவரை 
தெரிவு செய்தாகவேண்டும்‌” என்றார்‌ சுக்ரர்‌. 


அவள்‌ நிமிர்ந்து அவர்‌ விழிகளைப்பார்த்து 
“ஆசிரியரென தாங்கள்‌ எனக்கு எதை பரிந்துரைப்பீர்‌, 
தந்தையே?” என்றாள்‌. “தந்தை உனது இறந்த காலம்‌. 
கணவனே எதிர்காலம்‌. நீ இளையோள்‌. இளையோர்கள்‌ 
எதிர்காலத்தையே தெரிவு செய்யவேண்டும்‌” என்றார்‌. 
“நான்‌ உங்களை, உங்கள்‌ இறப்பிற்குப்பின்‌...” என்றாள்‌. 
சொல்ல சொற்கள்‌ நெஞ்சுக்குள்‌ திமிற “என்னால்‌ 
எப்பக்கமும்‌ திரும்ப முடியவில்லை, தந்தையே” என்றாள்‌. 
“இன்று வரை இவ்வுலகில்‌ இத்தெரிவை செய்த அத்தனை 
பெண்களும்‌ கணவனையே முன்‌ வைத்திருக்கிறார்கள்‌. 
நீ பிறிதொன்றாக ஆகவேண்டியதில்லை” என்றார்‌ சுக்ரர்‌. 


அவள்‌ விரல்களால்‌ கண்களை அழுத்தியபடி தலை 
குனிந்து தோள்களைக்‌ குறுக்கி உடலை இறுக்கியபடி சில 
கணங்கள்‌ அமர்ந்திருந்தாள்‌. கண்ணுக்குள்‌ ஒளிமின்னிச்‌ 
சென்றதுபோல அவன்‌ சிரித்தமுகம்‌ வந்து சென்றது. 
சீண்டும்‌ நகைப்பு கொண்ட விழிகள்‌. அவள்‌ கண்களைத்‌ 
திறந்து “அவர்‌ வேண்டும்‌ எனக்கு. அவர்‌ மட்டும்‌ போதும்‌, 


இவ்வுலகே அழிந்தாலும்‌ சரி. மூன்று தெய்வங்களும்‌ 
அழிந்தாலும்‌ சரி. அவர்‌ மட்டும்‌ வேண்டும்‌. நான்‌ 
இறந்தாலும்‌ அவர்‌ வாழ வேண்டும்‌” என்றாள்‌. “நன்று, நீ 
அவ்வாறே சொல்வாய்‌: என்றபின்‌ சுக்ரர்‌ “அவ்விளக்கை 
அருகே கொண்டு வா!” என்றார்‌. அவள்‌ சரிந்தமர்ந்து கை 
நீட்டி அகலை தரை வழியாக நகர்த்தி அவர்‌ அருகே 
கொண்டு வந்தாள்‌. 


குடிலுக்குள்‌ வந்து நின்ற கிருதர்‌ “தாங்கள்‌ 
இறக்காமலேயே அவனை மீட்க முடியும்‌, ஆசிரியரே” 
என்றார்‌. “என்ன சொல்கிறீர்‌?” என்று சுக்ரர்‌ கேட்டார்‌. 
“தங்கள்‌ வயிற்றில்‌ வாழும்‌ கசனை மைந்தனென 
ஏற்றுக்கொள்ளுங்கள்‌. அங்கே அவன்‌ கருவடிவு 
அடையட்டும்‌. கருவுக்கு முதன்மை நுண்சொற்களை 
பயிற்றுவிக்கமுடியுமென்று நூல்கள்‌ சொல்கின்றன. 
அக்கருவிலேயே சஞ்சீவினியை கற்றுக்‌ கொண்டபின்‌ 
அவனை உயிருடன்‌ எழுப்புங்கள்‌. உங்கள்‌ வயிறு திறந்து 
அவன்‌ வெளியே வந்தபின்‌ நான்‌ அவனிடம்‌ நிகழ்ந்ததை 
சொல்கிறேன்‌. அவன்‌ உங்களை உயிர்ப்பிக்க முடியும்‌. 
தேவிக்கு கணவனும்‌ தந்தையும்‌ திரும்ப கிடைப்பார்கள்‌.” 


தேவயானி திகைப்படைந்து எழுந்து கிருதரின்‌ கைகளை 
பற்றிக்கொண்டு “ஆம்‌, அதை செய்யலாம்‌. அது ஒன்றே 
வழி. தந்தையே, அது ஒன்றே வழி” என்றாள்‌. சுக்ரர்‌ 
புன்னகைத்து “இப்போது இந்த மாபெரும்‌ நாற்களத்தின்‌ 
வரைவும்‌ இலக்கும்‌ தெரிகிறது. இத்தனை நாட்கள்‌ 
இதற்காகத்தானா என்‌ சிறு சித்தத்தைக்‌ கொண்டு 
துழாவிக்கொண்டிருந்தேன்‌? நன்று!” என்றபின்‌ 
கிருதரிடம்‌ “அவ்வாறே செய்கிறேன்‌” என்றார்‌. தன்‌ 
வயிற்றின்‌ மீது கைவைத்து ஓலியாக ஆகாத 
உதடசைவுகளால்‌ பீஜமந்திரத்தை சொன்னார்‌. 
உயிர்த்துளி என அவர்‌ வயிற்றுக்குள்‌ உருக்கொண்ட 
கசனை ஆத்மாவின்‌ வடிவாக எழுப்பி அவனை நோக்கி 
கர்ப்ப மந்திரத்தை உரைத்தார்‌. பின்பு தாரண மந்திரத்தை 
சொன்னபோது அவர்‌ வயிற்றுக்குள்‌ அவன்‌ சிறிய 
கருவாக உருவானான்‌. 


அவர்‌ வயிறு பெருத்து வருவதை தேவயானி கண்டாள்‌. 
அச்சமும்‌ உளவிலக்கமும்‌ ஏற்பட்டு அங்கிருந்து எழுந்து 
வெளியேறி மீண்டும்‌ தன்‌ குடிலுக்குள்‌ சென்று 
சேக்கையில்‌ படுத்துவிட வேண்டும்‌ என்று தோன்றியது. 
அதிலிருந்து எழும்போது அனைத்தும்‌ வெறும்‌ 
கனவென்றாகி இருக்கும்‌ என்பது போல. கிருதர்‌ 
கைகளைக்கூப்பியபடி மலைத்த நோக்குடன்‌ நின்றார்‌. 
சுக்ரரின்‌ வயிறு பெருத்து வந்தது. கருமுழுத்த 


பெண்ணின்‌ வயிறுபோல பளபளப்பையும்‌ வலம்‌ சாய்ந்த 
குழைவையும்‌ கொண்டது. கிருதர்‌ அவளிடம்‌ “நீ 
வெளியே செல்லலாம்‌” என்றார்‌. “ஏன்‌?” என்று அவள்‌ 
கேட்டாள்‌. “இது எப்போதும்‌ தனிமையிலேயே நிகழ்கிறது. 
அவர்‌ சஞ்சீவினியை அதற்கு உரைக்கட்டும்‌. அவன்‌ 
பிறந்தெழுந்த பிறகு நீ உள்ளே வரலாம்‌” என்றார்‌. 


அவள்‌ கையூன்றி எழுந்து தூணைப்பற்றியபடி தயங்கி 
நின்றாள்‌. “நாம்‌ இருவருமே வெளியே செல்வோம்‌, தேவி” 
என்றார்‌ கிருதர்‌. இருவரும்‌ வெளியே வந்ததும்‌ அவர்‌ 
படல்‌ கதவை மெல்ல மூடினார்‌. “சஞ்சீவினியை உரைத்து 
அவன்‌ பிறந்தெழ சற்று பொழுதாகும்‌. அதுவரை 
காத்திருப்போம்‌” என்றார்‌. அவர்கள்‌ வெளியே காத்து 
நின்றிருந்தனர்‌. 

சற்று நேரத்திற்குப்‌ பிறகு உள்ளே காலடியோசை கேட்டது. 
“யாரங்கே?” என்று கசனின்‌ ஓசை கேட்டது. “அவர்தான்‌! 
அவர்தான்‌!” என்று அவள்‌ படலை அகற்ற பாய்ந்து 
சென்றாள்‌. “இரு, நான்‌ திறக்கிறேன்‌” என்று கிருதர்‌ 
கதவை திறந்தார்‌. உள்ளே நின்றிருந்த கசன்‌ “நீங்களா? 
என்ன நிகழ்ந்தது இங்கே?” என்றான்‌. “ஆசிரியர்‌ அங்கே 
வயிறு திறந்து இறந்து கிடக்கிறார்‌.” கிருதர்‌ 
தேவயானியிடம்‌ “இங்கிரு” என்று தாழ்ந்த குரலில்‌ 
சொல்லி குடிலுக்குள்‌ சென்று கதவை மூடினார்‌. அவள்‌ 
கால்‌ தளர்ந்தவளாக கையூன்றி மெல்ல 
திண்ணையிலேயே அமர்ந்தாள்‌. முழங்காலை மடித்து 
முட்டுகளில்‌ முகத்தை அமிழ்த்தியபடி பேரெடையுடன்‌ 
தன்னை அழுத்திய காலத்தை கணம்‌ கணமாக உணர்ந்து 
அமர்ந்திருந்தாள்‌. 

மீண்டும்‌ படல்‌ ஓசையுடன்‌ திறந்தது. அவள்‌ திடுக்கிட்டு 
எழுந்தபோது தலை சுற்றி பக்கவாட்டில்‌ விழப்போனாள்‌. 
சுவரைப்பற்றியபடி “கிருதரே...” என்றாள்‌. கிருதர்‌ 
“எழுந்து உள்ளே வாருங்கள்‌, தேவி. அனைத்தும்‌ 
நன்றாகவே முடிந்துவிட்டன” என்றார்‌. “என்ன? என்ன?” 
என்று அவள்‌ கேட்டாள்‌. “உங்கள்‌ தந்தையும்‌ கணவரும்‌ 
முழு உடலுடன்‌ முழுச்சித்தத்துடன்‌ முன்பெனவே 
இருக்கிறார்கள்‌. வருக!” என்றார்‌. உவகையென எதுவும்‌ 
அவளுக்குள்‌ தோன்றவில்லை. இன்னதென்றறியாத 
அச்சம்‌ மட்டுமே நெஞ்சை அழுத்தி கைகால்களை 
தளரவைத்தது. 

கைகளைக்‌ கூப்பியபடி கண்களில்‌ நீர்‌ வழிய மெல்ல 


குடிலுக்குள்‌ நுழைந்து மேலும்‌ முன்னகராமல்‌ அப்படியே 
நின்றாள்‌. மணை மேல்‌ சுக்ரர்‌ அமர்ந்திருக்க அருகே கசன்‌ 


மறைப்பதற்காக என்று அறிவேன்‌. அதில்‌ இந்த 
பொற்கம்பி வேலைப்பாடுகள்‌ எதை மறைப்பதற்காக?” 
என்றான்‌. குந்தி “சற்றுநேரம்‌ காவியத்தை விட்டு இறங்கி 
இளைப்பாறலாமே” என்றாள்‌. 


அவர்கள்‌ வெளியே வந்து சபைமண்டபத்தை 
அடைந்தபோது அம்பாலிகை எவ்வித 
அறிவிப்புமில்லாமல்‌ உள்ளே வந்தாள்‌. “எங்கே 
செல்கிறாய்‌? கழற்று அதை... அனைத்து அணிகளையும்‌ 
கழற்று... நீ எங்கும்‌ செல்லக்கூடாது. இது என்‌ ஆணை” 
என்றாள்‌. அவளுக்கு மூச்சிரைத்தது. விரைந்து 
வந்தமையால்‌ உடைகள்‌ கலைந்திருந்தன. 
“இளையஅரசர்‌ இன்று முதல்‌ விருந்தினர்களை 
எதிரேற்கவேண்டுமென்பது பேரரசியின்‌ ஆணை அரசி” 
என்றாள்‌ குந்தி. “அவன்‌ எங்கும்‌ செல்லப்போவதில்லை. 
இது என்‌ ஆணை. பேரரசி வேண்டுமென்றால்‌ எங்கள்‌ 
இருவரையும்‌ சிறையிடட்டும்‌” என்றாள்‌ அம்பாலிகை. 
ஒரு பீடத்தில்‌ விழுவதுபோல அமர்ந்தபடி “நீ 
செல்லக்கூடாதென்று சொன்னேன்‌. அமர்ந்துகொள்‌” 
என்றாள்‌. 


அமர்ந்தபடி பாண்டு “என்ன நிகழ்ந்தது? அதைச்‌ 
சொல்லுங்கள்‌” என்றான்‌. “நான்‌ தொடக்கம்‌ முதலே 
பார்த்துக்கொண்டிருக்கிறேன்‌. நான்‌ கீழிறங்கும்தோறும்‌ 
மேலும்‌ கீழிறக்குகிறார்கள்‌. சிறுமைசெய்ய ஒவ்வொரு 
வழியாக கண்டுபிடிக்கிறார்கள்‌. அதற்கென்றே அந்த 
ஓநாய்‌ பாலைவனத்திலிருந்து வந்து இங்கே 
தங்கியிருக்கிறது,” அம்பாலிகை கையை அசைத்து 
“நான்‌ அவைமன்றில்‌ எழுந்து நின்று கேட்கப்போகிறேன்‌. 
குலமூத்தாரே இதுதான்‌ நியதியா என. விழியிழந்தவன்‌ 
அரசனாக அவனுக்கு கைக்கோலாக இந்நாடு 
இருக்கப்போகிறதா என...” 


பதறிய குரலில்‌ அம்பாலிகை கூவினாள்‌ “முட்டாள்கள்‌. 
அவர்களுக்கு இன்னுமா புரியவில்லை? இந்த நாட்டை 
அவர்கள்‌ காந்தாரத்து ஓநாயின்‌ பசிக்கு 
எறிந்துகொடுக்கிறார்கள்‌. அனைத்தும்‌ அவர்கள்‌ போடும்‌ 
நாடகம்‌. அவளை இந்நாட்டு பேதைமக்கள்‌ 
வழிபடவேண்டுமென்பதற்காகவே கண்களை 
நீலத்துணியால்‌ கட்டிக்கொண்டு வேடம்போடுகிறாள்‌. 
அவளுடைய பத்து தங்கைகளிடம்‌ இரவுபகலாகப்‌ 
பேசிக்கொண்டிருக்கிறாள்‌. அவளுக்குத்தெரியாத எந்த 
வஞ்சமும்‌ இல்லை. என்னையும்‌ என்‌ மைந்தனையும்‌ 
சிறுமைசெய்து மக்கள்‌ முன்‌ நிறுத்தவிரும்புகிறாள்‌. 
அதன்பின்‌ எங்களை மக்கள்‌ அரசகுலத்தவரென்றே 


கால்‌ மடித்து மாணவனுக்குரிய முறையில்‌ 
அமர்ந்திருந்தான்‌. சுக்ரர்‌ அவளை நோக்கி “நீ 
விரும்பியதுபோல அதே பேரழகுடன்‌ மீண்டு 
வந்திருக்கிறான்‌, பார்‌!” என்றார்‌. கிருதர்‌ “அத்துடன்‌ உன்‌ 
தந்தைக்கிணையான மெய்யறிவையும்‌ 
பெற்றிருக்கிறான்‌” என்றார்‌. அவள்‌ கண்ணீர்‌ வழிய 
புன்னகைத்தாள்‌. 


[1௨ 6]தேவயானி மீண்டும்‌ தன்‌ குடில்‌ நோக்கி 
செல்கையில்‌ அடுமனைப்பெண்ணும்‌ பணியாளர்களும்‌ 
அவள்‌ குடில்‌ வாயிலில்‌ அவளுக்காக காத்திருந்தனர்‌. 
புன்னகையுடனும்‌ தளர்நடையுடனும்‌ அவள்‌ அருகே 
சென்று “ஒன்றுமில்லை” என்றாள்‌. அவர்கள்‌ கண்களில்‌ 
குழப்பம்‌ மாறவில்லை. “ஒன்றுமில்லை. பிரஹஸ்பதியின்‌ 
மைந்தர்‌ எங்கோ தொலைந்துவிட்டார்‌ என்று 
எண்ணினேன்‌. அவர்‌ அங்கே தந்தையின்‌ 
குடிலுக்குள்தான்‌ இருக்கிறார்‌” என்றாள்‌. அவர்கள்‌ ஐயம்‌ 
முற்றும்‌ விலகவில்லை என்றாலும்‌ ஒருவரை ஒருவர்‌ 
நோக்கியபின்‌ “நன்று தேவி. தாங்கள்‌ ஓடியதைக்‌ கண்டு 
அஞ்சிவிட்டோம்‌” என்றனர்‌. 


“ஆம்‌, இங்கு ஏதோ விரும்பத்தகாத ஒன்று நிகழ்கிறது 
என்று தோன்றிக்கொண்டே இருக்கிறது” என்றாள்‌. “அந்த 
ஐயம்‌ எங்களுக்கும்‌ இருக்கிறது, தேவி. அதை எங்கு 
சொல்வது என்று தெரியவில்லை. இங்கே விறகுப்புரை 
அருகே அசுரமாணவர்கள்‌ சக்ரனின்‌ தலைமையில்‌ 
கூடிநின்று பேசுவதை நாங்கள்‌ பலமுறை 
கண்டிருக்கிறோம்‌. வஞ்சமோ சூழ்ச்சியோ செய்கிறார்கள்‌ 
என்று தோன்றியது. எங்களில்‌ ஒருவன்தான்‌ அவர்கள்‌ 
பிரஹ்ஸ்பதியின்‌ மைந்தருக்கு எதிராகவே அதை 
செய்கிறார்கள்‌ என்றான்‌. அது அவன்‌ கேட்ட ஓரிரு 
சொற்களில்‌ இருந்து உய்த்தறிந்தது. அதை எங்கு 
சொல்வதென்று தெரியாமல்‌ இருந்தோம்‌” என்றாள்‌ 
அடுமனைப்பெண்‌. 


தேவயானி “நன்று! தந்தையிடம்‌ நானே பேசுகிறேன்‌. 
அவர்களைப்‌ பிடுத்து விசாரிப்போம்‌” என்றாள்‌. 
தலையசைத்தபடி அவர்கள்‌ கலைந்து சென்றனர்‌. தன்‌ 
குடில்‌ வாயிலில்‌ அமர்ந்தபடி அவள்‌ கசன்‌ வருவதற்காக 
காத்திருந்தாள்‌ முதலில்‌ உடலெங்கும்‌ இருந்த களைப்பு 
மெல்ல விலக உள்ளம்‌ இனிய காற்று பட்டதுபோல 
புத்துணர்ச்சி கொண்டது. தன்‌ உதடுகள்‌ மெல்லிய பாடல்‌ 
ஒன்றை மீட்டிக்கொண்டிருப்பதை தானே கேட்டு 
புன்னகையுடன்‌ மூங்கில்‌ தூணில்‌ தலை சாய்த்தாள்‌. 
கன்னங்களில்‌ கை வைத்தபோது கண்ணீரின்‌ பிசுக்கு 


இருப்பதை உணர்ந்து எழுந்து சென்று முகம்‌ கழுவி ஆடி 
நோக்கி குழல்‌ திருத்தி ஆடையை உதறி நன்றாக 
அணிந்து மீண்டும்‌ திண்ணைக்கு வந்தாள்‌. 

கிருதரும்‌ கசனும்‌ சுக்ரரின்‌ குடில்விட்டு பேசியபடி 
வெளியே வந்தனர்‌. கிருதர்‌ ஏதோ சொல்ல கசன்‌ 
சிறுவனைப்போல்‌ சிரித்துக்கொண்டிருந்தான்‌. 
படியிறங்குகையில்‌ அவனுடைய அசைவு அவளை 
திடுக்கிடச்‌ செய்தது. ஏனென்று தன்னையே உசாவியபடி 
மீண்டும்‌ அவன்‌ உடலசைவுகளையே கூர்ந்து 
நோக்கினாள்‌. நடந்து அவளருகே வந்ததும்‌ கிருதர்‌ 
அவன்‌ தோளைத்‌ தட்டியபின்‌ “பார்ப்போம்‌” என்று கடந்து 
சென்றார்‌. அவன்‌ அருகே வந்து “வணங்குகிறேன்‌, தேவி” 
என்றான்‌. அவள்‌ உள்ளம்‌ மீண்டும்‌ திடுக்கிட்டது. 
“உங்களுக்கு என்ன ஆயிற்று?” என்றாள்‌. 
“தெரியவில்லை. இன்று நான்‌ எங்கு சென்றேன்‌ என்று 
நினைவில்லை. இறுதியாக நண்பர்களுடன்‌ காட்டுக்கு 
ஊன்‌ தேடச்‌ சென்றேன்‌. அங்கு மயங்கிவிட்டிருப்பேன்‌ 
போலும்‌. விழிப்பு வந்தபோது இங்கே ஆசிரியரின்‌ 
அறைக்குள்‌ இருந்தேன்‌. என்னை இங்கு 
கொண்டுவந்துவிட்டிருக்கிறார்கள்‌” என்றான்‌. 


“அம்‌, மயங்கிவிட்டீர்கள்‌. பிற மாணவர்கள்‌ தங்களை 
இங்கு கொண்டுவந்தார்கள்‌. தன்‌ ஊழ்க நுண்சொல்‌ 
வழியாக தங்களை தந்தை எழச்செய்தார்‌” என்றாள்‌. 
“ஆம்‌, அந்த மயக்கு ஒரு பெரிய கனவு போல. அக்கனவில்‌ 
நான்‌ தேவருலகில்‌ இருந்தேன்‌. இதோ இங்கு இவை 
நிகழ்வதுபோலவே இத்தனை தெளிவான நிகழ்வாக 
இருந்தது அது. மாளிகைகளை தொட முடிந்தது. 
குரல்களை கேட்க முடிந்தது. ஒவ்வொரு விழியையும்‌ 
விழிதொட்டு புன்னகைக்க முடிந்தது.” 


நான்‌ பிரஹஸ்பதியை கண்டேன்‌. அவர்‌ காலடிகளைப்‌ 
பணிந்து “தந்தையே, மீண்டு வந்துவிட்டேன்‌” என்று 
சொன்னேன்‌. முகம்‌ சுளித்து “சென்ற செயல்‌ 
முழுமையடையாமல்‌ நீ மீள முடியாது. செல்க!” என்றார்‌. 
“எங்கு செல்வது?” என்று கேட்டேன்‌. “மீண்டும்‌ 
மண்ணுக்கே செல்‌!” என்றார்‌. “தந்தையே, நான்‌ 
மண்ணிலிருந்து வரவில்லை. நான்‌ எப்போதும்‌ 
இங்குதான்‌ இருக்கிறேன்‌” என்றேன்‌. “நீ அங்குதான்‌ 
இருந்தாய்‌, இது உன்‌ கனவு” என்று அவர்‌ சொன்னார்‌. 
அவர்‌ குரலிலும்‌ முகத்திலும்‌ இருந்த சினத்தைக்‌ கண்டு 
புரியாமல்‌ திரும்பி அவர்‌ அருகே இருந்த பிற 
முனிவர்களை பார்த்தேன்‌. 


செளம்யர்‌ என்னிடம்‌ “ஆம்‌ இளையவனே, அது உன்‌ 
கனவு. அக்கனவுக்குள்‌ கனவாக இங்கு வந்திருக்கிறாய்‌” 
என்றார்‌. “இல்லை, அது கலைந்து இங்கு 
எழுந்திருக்கிறேன்‌” என்றேன்‌. சிருஞ்சயர்‌ “இல்லை, 
இன்னமும்‌ அக்கனவுக்குள்தான்‌ இருக்கிறீர்கள்‌. 
இக்கனவைக்‌ கலைத்தால்‌ மீண்டு அக்கனவுக்குள்தான்‌ 
செல்வீர்கள்‌” என்றார்‌. “அது எப்படி, கனவுக்குள்‌ ஒரு 
கனவு நிகழமுடியும்‌?” என்றேன்‌. “கனவுகள்‌ ஒன்றுக்குள்‌ 
ஒன்றென அமைந்த நூறாயிரம்‌ உலகங்களின்‌ முடிவிலாச்‌ 
சரடு போன்றவை. இக்கனவை உதறுங்கள்‌, அதில்‌ 
எழுவீர்கள்‌” என்றார்‌ சப்தமர்‌. 


அப்போது எவரோ என்‌ பெயர்‌ சொல்லி அழைப்பதை 
கேட்டேன்‌. “எவரோ என்னை பெயர்சொல்லி 
அழைக்கிறார்கள்‌” என்றேன்‌. “உங்களை சுக்ரர்‌ 
அழைக்கிறார்‌” என்றார்‌ சுதர்மர்‌. எனக்கு சுக்ரர்‌ யாரென்று 
தெரியவில்லை. “எவர்‌? எவர்‌ அழைக்கிறார்கள்‌?” 
என்றேன்‌. “உங்கள்‌ ஆசிரியர்‌ சுக்ரர்‌ அழைக்கிறார்‌. 
உங்கள்‌ தந்தை பிரஹ்ஸ்பதியின்‌ முதல்‌ மாணவர்‌” 
என்றார்‌ சப்தமர்‌. “ஆம்‌, நினைவிருக்கிறது. அவரை 
சென்று பார்க்கும்படி என்னிடம்‌ சொன்னீர்கள்‌. ஆனால்‌ 
அவரை நான்‌ என்‌ கனவில்‌ மட்டுமே கண்மருக்கிறேன்‌” 
என்றேன்‌. 


“ஆம்‌, அக்கனவுக்குள்‌ இருந்துதான்‌ அவர்‌ அழைக்கிறார்‌” 
என்றார்‌ பிரஹஸ்பதி. “கனவுக்குள்ளிருந்தா?” என்று 
சொல்லும்‌ போதே சுக்ரரின்‌ குரல்‌ மேலும்‌ மேலும்‌ வலுத்து 
வந்தது. மிக அருகிலென அவ்வழைப்பை கேட்டேன்‌. 
பின்னர்‌ அவர்‌ கை வந்து என்‌ தோளைப்பற்றியது. நான்‌ 
திமிறுவதற்குள்‌ என்னை இழுத்து ஒரு வெண்திரை 
கிழித்து அப்பால்‌ கொண்டு சென்றது. அந்த விசையில்‌ 
தடுமாறி உருண்டு விழுந்தேன்‌. எழுந்து அமர்ந்தபோது 
ஆசிரியரின்‌ அறையில்‌ இருந்தேன்‌. மிக அருகே அவரது 
உடல்‌ கிடந்தது. 


அவருடைய வயிறு யானையின்‌ வாய்‌ எனத்‌ திறந்து 
உள்ளே சூடான தசை அதிர்ந்து கொண்டிருப்பதை 
கண்டேன்‌. அவ்வுடலில்‌ உயிர்‌ இருந்தது. கால்களும்‌ 
கைகளும்‌ மெல்ல இழுத்துக்‌ கொண்டிருந்தன. என்‌ தலை 
சுழன்றது. இக்கனவுக்குள்ளிருந்து பிறிதொரு அறியா 
கொடுங்கனவுக்குள்‌ நழுவி விழுந்துவிடுவேனென்று 
அச்சம்‌ வந்தது. உடனே தூணைப்பற்றியபடி ஓடிவந்து 
உங்களை அழைத்தேன்‌. கிருதர்‌ வந்து என்னிடம்‌ நான்‌ 
கற்ற சஞ்சீவினி நுண்‌ சொல்லைச்‌ சொல்லி ஆசிரியரை 
எழுப்பும்படி சொன்னார்‌. 


திகைப்புடன்‌ “நான்‌ எதையும்‌ கற்கவில்லையே?” 
என்றேன்‌. “நீங்கள்‌ கற்றிருக்கிறீர்கள்‌. கருவில்‌... 
உங்களுக்கு தெரியும்‌” என்றார்‌. “இல்லை, எதுவுமே நான்‌ 
கற்கவில்லை” என்று பதறியபம சொன்னேன்‌. “கற்றீர்கள்‌. 
ஐயமே இல்லை. உங்கள்‌ கருநினைவுக்குள்‌ அது 
இருக்கிறது. அமர்ந்து கண்களை மூடுங்கள்‌. 
ஊழ்கத்திலிருந்து அதை மீட்டெடுங்கள்‌” என்று கிருதர்‌ 
சொன்னார்‌. கால்களை மடித்தமர்ந்து நெற்றிப்பொட்டில்‌ 
நெஞ்சமர்த்தினேன்‌. பின்கழுத்தில்‌ ஓர்‌ அறை 
விழுந்ததுபோல முன்னால்‌ உந்தப்பட்டு பிறிதொரு 
கனவுக்குள்‌ சென்று விழுந்தேன்‌. அங்கு மிகச்சிறிய 
அறையொன்றுக்குள்‌ நான்‌ உடல்‌ ஒடுக்கி 
படுத்திருந்தேன்‌. அது அதிர்ந்து கொண்டிருந்தது. 
என்னைச்‌ சுற்றி இளம்குருதி நுரைக்குமிழிகளுடன்‌ 
அசைந்தது. நான்‌ படல டத்ற கவன்‌ இல்லை 
கருக்குழந்தையாக, இருந்தேன்‌. குழந்தையென்று 
சொல்லமுடியாது. ஊன்‌ துண்டு. 


வெளியே எங்கோ ஒரு குரல்‌ கேட்டது. அக்குரல்‌ குருதிக்‌ 
குமிழ்களாக விழிக்கு தெரிந்தது. தசையதிர்வாக 
உடலுக்கு தெரிந்தது. உப்புச்‌ சுவையாக நாவுக்கும்‌ குருதி 
மணமாக மூக்குக்கும்‌ தெரிந்தது. திரும்பத்‌ திரும்ப ஒரே 
சொல்‌. வெவ்வேறு ஒலி அமைதிகளுடன்‌ வெவ்வேறு ஒலி 
இணைவுகளுடன்‌ ஒற்றைச்‌ சொல்‌. என்‌ வலப்பக்கம்‌ 
நானிருந்த அச்சிறிய அறையின்‌ தோல்பரப்பு கிழிந்தது. 
என்னைச்‌ சூழ்ந்த குருதியனைத்தும்‌ கிழிசலினூடாக 
வெளியே சென்றது. நான்‌ அதை நோக்கி கையை 
நீட்டியபோது மொத்த அறையும்‌ சுருங்கி 
அப்பிளவினூடாக என்னை வெளியே துப்பியது. 


விழித்து ஆசிரியரின்‌ அறைக்குள்‌ எழுந்து “ஒரு சொல்‌! 
எனக்குத்‌ தெரியும்‌!” என்றேன்‌. “அதை சொல்லுங்கள்‌” 
என்றார்‌ கிருதர்‌. “அச்சுடரை நோக்கி கை நீட்டி அதை 
சொல்லுங்கள்‌” என்றார்‌. அகல்‌ விளக்கை என்‌ அருகே 
கொண்டு வந்தார்‌. நான்‌ அதை நோக்கி கைநீட்டி 
அச்சொல்லை சொன்னேன்‌. துயிலில்‌ இருந்து 
விழித்தெழுந்ததுபோல்‌ ஆசிரியர்‌ தன்னுணர்வு 
கொண்டார்‌. அவரது வயிறு முன்பெனவே ஆயிற்று. 
கையூன்றி எழுந்தமர்ந்து “என்ன நிகழ்ந்தது?” என்றார்‌. 
“நீங்கள்‌ எழுந்துவிட்டீர்கள்‌. சஞ்சீவினி உங்களை 
மீட்டுவிட்டது” என்றார்‌ கிருதர்‌. 

“இவையனைத்துமே கனவா என உள்ளம்‌ மயங்குகிறது” 


என்றான்‌ கசன்‌. “பித்துநிலை என்பது எத்தனைபெரிய 
துயர்‌ என இப்போது உணர்கிறேன்‌. 


முடிவின்மையிலிருந்து செதுக்கி எடுக்கப்பட்ட சிறிய 
இடம்தான்‌ தன்னிலை. அவ்வெல்லைக்குள்‌ மட்டுமே நாம்‌ 
வாழமுடியும்‌. உணர்வு அறிவு இருப்பு அனைத்துக்கும்‌ 
அங்குமட்டுமே பொருள்‌... அவ்வெல்லை 
அழியுமென்றால்‌ காற்றில்‌ கற்பூரநிலைதான்‌.” அவள்‌ 
அவன்‌ கைகளைப்பற்றி “சென்று படுத்து 
இளைப்பாறுங்கள்‌. இன்னீர்‌ கொண்டுவரச்சொல்கிறேன்‌, 
அருந்துங்கள்‌. நாளை பார்ப்போம்‌” என்றாள்‌. “ஆம்‌, 
படுத்தாகவேண்டும்‌. கனவுகளின்றி 
துயின்றாகவேண்டும்‌” என்று சொன்னபின்‌ கசன்‌ 
தலைகுனிந்து நடந்து சென்றான்‌. அந்த நடை மீண்டும்‌ 
அவள்‌ அகத்தை சுண்டியது. அவள்‌ நன்கறிந்த சுக்ரரின்‌ 
நடை அது. 

61. தென்முனைக்கன்னி 


அன்று இரவு முழுக்க அவள்‌ இனித்துக்கொண்டே 
இருந்தாள்‌. உடலே தேனில்‌ நாவென திளைத்தது. 
மாலையில்‌ சிவந்து உருகி முறுகி இருண்ட ஒளி, மயங்கி 
எரிந்து அணைந்த மரங்கள்‌, அந்தியின்‌ 
இளந்ராவிக்காற்று, எழுந்து வலுத்து அடங்கிய 
புள்ளோசை, அதன்பின்‌ எழுந்த இரவுக்குளிர்‌, 
சீவிடுகளின்‌ இசை என அனைத்தும்‌ இனித்தன. 
முற்றிலும்‌ இனித்து இப்படி ஒருத்தி இருக்கமுடியுமா? 
இத்தனை இன்பத்தை மானுடருக்கு அளிக்குமா 
தெய்வங்கள்‌? 


பொறுக்கா என்றால்‌ வஞ்சம்‌ கொண்டு கருக்கட்டும்‌ 
அவை. எழுந்து தங்கள்‌ படைக்கலங்கள்‌ வீசி 
எதிர்வரட்டும்‌. அழிக்கட்டும்‌ என்னை. மீளாநரகில்‌ 
தள்ளட்டும்‌. ஆயினும்‌ இத்தருணத்தில்‌ இனித்து இனித்து 
சாவென்றும்‌ வாழ்வென்றும்‌ இல்லா இருப்பொன்றில்‌ 
நிறைவேன்‌. இக்கணங்கள்‌ ஒவ்வொன்றும்‌ ஒளிரும்‌ 
மணிகள்‌. இடைவெளியே இல்லாமல்‌ விண்மீன்கள்‌ 
செறிந்து உருவான வானம்‌. இது போதும்‌. இருந்து 
முழுத்து உதிர்வதற்கும்மேல்‌ இப்பெருநிலை. 


அவள்‌ திண்ணையிலேயே விண்மீன்களை 
பார்த்துக்கொண்டு படுத்திருந்தாள்‌. பின்னர்‌ அவற்றை 
விழிக்குள்‌ நிறைத்தபடி இமைமூடினாள்‌. சித்தப்பரப்பில்‌ 
ஒட்டியிருந்து மின்மினித்தன அவை. எழுந்து பறந்து 
ஒளிக்கோடுகள்‌ நீட்டின. பின்னி நெய்து 
வலையென்றாயின. அவற்றில்‌ அவையே சிக்கியிருந்து 
தவித்தன. உதிர்ந்தன. விழுந்த இடத்தில்‌ பற்றிக்கொண்டு 
மூண்டெழுந்தன. விழித்தபோது அவள்‌ 
வெறுங்கூடென்றிருந்தாள்‌. வாழ்வதற்கு மீதி ஏதுமில்லை 
என உணர்ந்தவளாக ஓய்ந்த கைகளுடன்‌ அங்கே 
கிடந்தாள்‌. 


எழுந்து குழல்முடிந்து ஆடைதிருத்தி நீராடக்‌ 
கிளம்பியபோது உடலை உந்தவே முடியவில்லை. 
நனைந்த ஆடையென முள்ளும்‌ கல்லும்‌ தரையுமாக 
அப்படியே உடல்படிந்துவிடவேண்டும்‌ போலிருந்தது. 
தனிமையில்‌ நீராடினாள்‌. மூழ்கி மீன்களை நோக்கி 
புன்னகை புரிந்தாள்‌. எழுந்தபோது நீர்‌ அவளை 


மீட்டிருந்தது. திரும்ப வரும்போது உதடுகளில்‌ மெட்டு 
மீண்டு வந்திருந்தது. நடையில்‌ துள்ளலும்‌ கைகளில்‌ 
மெல்லிய அலைவும்‌ இருந்தது. வேங்கைக்கிளையை 
எட்டிப்‌ பற்றி உலுக்கி மலருதிர்த்தாள்‌. 
ஆடைமாற்றியபின்‌ உணவருந்துவதற்கு முன்னர்‌ 
அவனை பார்க்கவேண்டுமென தோன்றியது. அவன்‌ 
குடிலுக்குள்‌ அசைவு தெரிந்தது. ஒவ்வொருமுறையும்‌ 
அவன்‌ அசைவை காண்கையில்‌ எழும்‌ திடுக்கிடல்‌ விலகி 
மெல்லிய உவகை மட்டுமே என ஆகிவிட்டிருந்த 
மாற்றத்தை அவளே உணர்ந்தாள்‌. படியேறி 
குடில்வாயிலில்‌ நின்று உள்ளே நோக்கினாள்‌. அவன்‌ 
மான்தோலை விரித்து தன்‌ உடைமைகளை அதில்‌ 
வைத்துக்கொண்டிருந்தான்‌. “உன்னை தேடிவர 
எண்ணினேன்‌, தேவி. நான்‌ இன்று கிளம்புகிறேன்‌” 
என்றான்‌. 


அவள்‌ திகைப்புடன்‌ “எங்கே?” என்றாள்‌. “நான்‌ வந்த 
இடத்திற்குத்தான்‌. நேற்று ஆசிரியர்‌ என்னிடம்‌ நீ வந்த 
பணி முடிந்துவிட்டது என்றார்‌.” அவள்‌ “என்ன 
சொல்கிறீர்கள்‌?” என்று பதறும்‌ குரலில்‌ கேட்டபடி உள்ளே 
சென்றாள்‌. “ஆசிரியர்‌ நேற்று அவ்வாறு சொன்னபோது 
எனக்கும்‌ புரியவில்லை. ஆனால்‌ இரவின்‌ கனவில்‌ 
அனைத்தும்‌ தெளிந்தன” என்றான்‌ கசன்‌. “பிறிதொருவர்‌ 
என்றால்‌ இக்கணமே உன்னை கொல்ல நான்‌ 

ணையிட்டிருப்பேன்‌ என்றார்‌ ஆசிரியர்‌. அது 

கழலாகாதென்றுதான்‌ உன்‌ தந்தை உன்னை 
அனுப்பியிருக்கிறார்‌. நன்று, உன்னை வாழ்த்தி வெல்க 
என்று சொல்லளித்து மட்டுமே என்னால்‌ அனுப்ப 
முடியும்‌. சென்று வருக என்று சொன்னார்‌.” 


“இல்லை ஆசிரியரே என்று நான்‌ சொல்லத்‌ தொடங்க, 
இனி என்‌ முன்‌ வந்தமர வேண்டாம்‌. உனக்களிக்க 
என்னிடம்‌ இனி எந்தச்‌ சொல்லும்‌ இல்லை, செல்க 
என்றார்‌. நான்‌ அவரை வணங்கி வெளியே வந்தேன்‌. 
அவர்‌ என்னை புறக்கணிக்கிறார்‌ என்னும்‌ துயர்‌ முதலில்‌ 
எனக்கிருந்தது. அவர்‌ அறைவிட்டு வெளியே வந்ததுமே 
அனைத்துக்‌ கட்டுகளும்‌ அறுபட்டு விலகியதுபோல்‌ 
உணர்ந்தேன்‌. இப்போது நான்‌ வந்தது எதற்கென்றும்‌ 
மீள்வது எங்கென்றும்‌ தெளிவாக தெரிகிறது. என்‌ பணி 
முடிந்துவிட்டது. நான்‌ கிளம்ப வேண்டும்‌” என்று கசன்‌ 
சொன்னான்‌. 


உள்ளே சென்று அவனருகே நின்று சிறுமியைப்போல்‌ 
தலையசைத்து “நானும்‌ வருகிறேன்‌” என்று தேவயானி 


சொன்னாள்‌. “எனக்கும்‌ இச்சிறிய தவக்குடிலும்‌ இங்கு மீள 
மீள நிகழும்‌ உணர்வலைகளும்‌ சலித்துவிட்டன. நாம்‌ 
செல்வோம்‌” என்றாள்‌. அவன்‌ “நீயா? நீ எப்படி என்னுடன்‌ 
வரமுடியும்‌?” என்றான்‌. “என்ன சொல்கிறீர்கள்‌” என்று 
அவள்‌ திகைப்புடன்‌ கேட்டாள்‌. “தேவி, நீ இங்கு என்‌ 
கனவிலிருக்கிறாய்‌. நான்‌ இங்கிருந்து அகன்றதும்‌ 
இக்கனவு கலைந்து என்‌ முந்தைய உலகிற்கு சென்று 
சேர்வேன்‌. இந்த மானுட உடலுடன்‌ மானுட சித்தத்துடன்‌ நீ 
அங்கு வரமுடியாது. ஒவ்வொருவரின்‌ கனவும்‌ முற்றிலும்‌ 
தனித்த பாதை. பிறர்‌ அதில்‌ காலெடுத்து வைக்கவே 
இயலாது” என்றான்‌ கசன்‌. 


தேவயானி அவன்‌ கைகளைப்‌ பிடித்து உலுக்கியபடி 
“என்னைப்‌ பிரிந்து எப்படி செல்ல முடியும்‌ நீங்கள்‌?” 
என்றாள்‌. “ஏன்‌?” என்று அவன்‌ கேட்டான்‌. அவன்‌ 
விழிகளை நோக்கியபோது அங்கு தெரிந்த தெளிவு 
அவளை துணுக்குறச்‌ செய்தது. “நானின்றி நீங்கள்‌ 
எப்படி செல்லமுடியும்‌?” என்று அவள்‌ மேலும்‌ உரத்த 
குரலில்‌ மீண்டும்‌ கேட்டாள்‌. “ஏன்‌, நான்‌ இங்கு 
தனியாகத்தானே வந்தேன்‌? இங்கு உங்களுடன்‌ 
இருந்தேன்‌. என்‌ பணி முடிந்தது என்று ஆசிரியரே 
உரைத்து விட்டார்‌. நான்‌ இங்கிருந்து சென்றாகவேண்டும்‌. 
இங்கிருக்கும்‌ அனைத்தையும்‌ விட்டுவிட்டுத்தான்‌ செல்ல 
முடியும்‌.” 


அவளுக்குள்‌ சினம்‌ எழுந்தது. கைவிரல்கள்‌ 
பதறத்தொடங்கின. “விளையாடுகிறீர்களா?” என்றாள்‌. 
“நீ என்ன கேட்கிறாய்‌ என்று எனக்கு புரியவில்லை” 
என்று அவன்‌ சொன்னான்‌. “நான்‌ உங்கள்‌ துணைவி. 
என்னை நீங்கள்‌ மணம்‌ கொண்டாக வேண்டும்‌. 
தந்தையிடம்‌ அதைப்‌ பற்றி பேசுவதாக சொன்னீர்கள்‌” 
என்றாள்‌. அவன்‌ அவள்‌ கையை உதறி பின்னால்‌ ஓரடி 
எடுத்து வைத்து “என்ன சொல்கிறாய்‌? நீ எப்படி எனக்கு 
துணைவியாக முடியும்‌? உன்‌ தந்தையின்‌ வயிற்றிலிருந்து 
பிறந்தவன்‌ நான்‌. உனக்கு உடன்பிறந்தான்‌” என்றான்‌. 


பல கணங்களுக்கு அவள்‌ சித்தத்தில்‌ சொற்கள்‌ 
ஒன்றுடன்‌ ஒன்று முட்டி இறுகி செயலற்றிருந்தன. 
பின்னர்‌ நோய்கொண்டு வலிப்பெழுந்தவள்போல முகம்‌ 
சுளிக்க உடல்‌ உதற “அறிவிலிபோல பேசலாகாது. நாம்‌ 
உடல்‌ ஒன்றானவர்கள்‌, உளம்‌ இணைந்தவர்கள்‌. என்‌ 
கணவனன்றி பிறிதொரு நிலையை நான்‌ உங்களுக்கு 
அளித்ததேயில்லை” என்று சொன்னாள்‌. அச்சம்‌ 
கொண்டு விரைத்தவன்போல “நானா? நாமிருவருமா?” 
என்று அவன்‌ கேட்டான்‌. “ஆம்‌, நாம்‌ இருவரும்‌. நாம்‌ 


ஒன்றானோம்‌. நினைவில்லையா உங்களுக்கு?” 


“மெய்யாகவே எனக்கு நினைவில்லை. நான்‌ 
உணர்வதெல்லாம்‌ இக்கனவில்‌ எழுந்தபிறகு நிகழ்ந்ததை 
மட்டும்தான்‌. இங்கு சுக்ரரின்‌ மைந்தனாக நான்‌ 
பிறந்திருக்கிறேன்‌. உன்னை என்‌ 
உடன்பிறந்தாளென்றன்றி வேறெவ்வகையிலும்‌ கொள்ள 
முடியாது. அது பெரும்‌ பாவம்‌. குலப்பழி சேரும்‌. 
மூதன்னையர்‌ சீற்றம்கொள்வார்கள்‌. தெய்வங்கள்‌ 
முனியும்‌” என்றான்‌. அவள்‌ “போதும்‌ நிறுத்துங்கள்‌!” 
என்று கூவியபடி பாய்ந்துசென்று அவன்‌ 
இடைக்கச்சையை பற்றிக்கொண்டாள்‌. “துய்த்து தூக்கி 
எறிந்து செல்லும்‌ இழிமகளென்று என்னை 
எண்ணினீர்களா? பிறிதொரு எண்ணமிலாது உங்கள்‌ 
காலடியில்‌ பணிந்தமையால்‌ எளியவளென்று 
நினைக்கிறீர்களா?” என்றாள்‌. 


“தேவி, உன்‌ சினம்‌ எனக்கு புரிகிறது. ஆனால்‌ அது 
எதனால்‌ என்று மட்டும்‌ தெரியவில்லை. ஒவ்வொன்றும்‌ 
தனித்தனிக்‌ கனவெனவே நான்‌ இங்கு இருந்து 
வந்திருக்கிறேன்‌. இக்கனவில்‌ நான்‌ உன்‌ தமையன்‌. உன்‌ 
உடன்குருதியன்‌. ஒருபோதும்‌ உன்னை என்‌ 
துணைவியாக ஏற்க இயலாது. அதைவிட நான்‌ உயிர்‌ 
துறப்பேன்‌” என்றான்‌. அவன்‌ உரைப்பதனைத்தும்‌ 
முற்றிலும்‌ உண்மையென ஒருகணத்தில்‌ உளமுணர 
உடல்‌ தளர்ந்து அவள்‌ பிடியை விட்டாள்‌. அறியாது இரு 
கைகளையும்‌ நெஞ்சில்‌ கூப்பி “அருள்‌ காட்டுங்கள்‌! 
என்னை கைவிட்டுவிட்டு செல்லாதீர்கள்‌. பிறிதொரு 
வாழ்வு எனக்கில்லை” என்றாள்‌. 


“உங்கள்‌ காலடிகளில்‌ அடிமையென இருக்கவும்‌ 
சித்தமாகிறேன்‌. பெண்ணென்றும்‌ முனிவர்‌ மகளென்றும்‌ 
நான்‌ கொண்ட ஆணவம்‌ அனைத்தையும்‌ அழித்து இங்கு 
நின்று இறைஞ்சுகிறேன்‌. என்னை கைவிட்டு 
விடாதீர்கள்‌” என்றாள்‌. அச்சொற்களை 
சொன்னமைக்காக அவளுக்குள்‌ ஆழ்தன்னிலை ஒன்று 
கூசியது. எத்தனைமுறை எத்தனை ஆண்களிடம்‌ 
பெண்கள்‌ சொல்லியிருக்கக்கூடியவை அவை! அந்த 
தன்னிரக்கத்தால்‌ அவள்‌ மெல்லிய கேவல்களுடன்‌ 
அழத்தொடங்கினாள்‌. 


அவன்‌ முகம்‌ இரக்கத்தால்‌ கனிந்தது. அவள்‌ கண்களில்‌ 
நிறைந்து கன்னங்களில்‌ வழிந்து நெஞ்சில்‌ சொட்டிய 
நீரைக்‌ கண்டு அவன்‌ விழிகளும்‌ நிறைந்தன. “தேவி, நீ 
என்னை வணங்குவதைவிட மும்முறை நான்‌ உன்னை 


வணங்குகிறேன்‌. உன்‌ அடிகளில்‌ என்‌ தலைவைத்து 
மன்றாடுகிறேன்‌. இவ்வெண்ணத்தை ஒழி. இது நீ 
கொண்ட பொருந்தா உளமயக்கு. உன்‌ தந்தையின்‌ 
கருவிலமைந்தவன்‌ நான்‌, நாளை அவருக்கு நீர்க்கடன்‌ 
செய்ய கடமைகொண்டவன்‌. அவர்‌ குருதிகொண்ட 
மைந்தன்‌. என்‌ பிறவிமுன்‌ வாழ்க்கையின்‌ நினைவுகள்‌ 
அனைத்தும்‌ நம்‌ தந்தையிடமிருந்து வந்தவை, நாம்‌ 
இணையக்கூடாது. அவ்வெண்ணமே என்‌ உள்ளத்தைக்‌ 
கூசி அருவருக்கச்‌ செய்கிறது” என்றான்‌. 


அவள்‌ கூப்பிய கைகள்மேல்‌ தன்‌ நெற்றியை வைத்து 
தோள்கள்‌ குலுங்க அழுதாள்‌. அவன்‌ அதை நோக்கியபடி 
அசைவற்று நின்றான்‌. பின்னர்‌ “இக்கணத்தில்‌ நாம்‌ 
எத்தனை பேசினாலும்‌ பொருளில்லை. நான்‌ 
விலகிச்செல்வதொன்றே வழியாகும்‌. நீயே எண்ணிப்பார்‌! 
இத்தருணத்தின்‌ உணர்வழுத்தங்கள்‌ விலகுகையில்‌ நான்‌ 
சொல்வது எத்தனை சரியானதென்று உன்‌ உள்ளமே 
உணரும்‌” என்றபின்‌ தன்‌ மூட்டையை கையில்‌ 
எடுத்துக்கொண்டு வெளியேறப்‌ போனான்‌. 


அவன்‌ உடல்‌ திரும்பியதும்‌ அவள்‌ உடல்‌ அதிர்ந்தது. 
அவனுடைய ஒவ்வொரு காலடி பதியும்போதும்‌ அது 
தன்மேல்‌ விழுந்ததுபோல்‌ விதிர்த்தாள்‌. அவன்‌ கடந்து 
சென்று முற்றத்தில்‌ இறங்கியதும்‌ வானிலிருந்து 
சரடறுந்து விழுபவளைப்போல அவனுக்குப்‌ பின்னால்‌ 
விரைந்தாள்‌. “நில்லுங்கள்‌!” என்றாள்‌. “நில்லுங்கள்‌...” 
என்று குரலெழுப்பி கூவினாள்‌. அவன்‌ திரும்பி 
சினத்துடன்‌ “ஏன்‌ கூச்சலிடுகிறாய்‌? இங்கு நம்மைச்‌ சுற்றி 
விழிகளும்‌ செவிகளும்‌ நிறைந்துள்ளன. அவர்களால்‌ 
நம்‌ உணர்வுகள்‌ கதையென ஆகி சிறுமைப்பட 
இடமளிக்கலாகாது” என்றான்‌. 


“அறியட்டும்‌, இவர்கள்‌ அத்தனை பேரும்‌ அறியட்டும்‌” 
என்றாள்‌ தேவயானி. “விண்ணும்‌ மண்ணும்‌ அறியட்டும்‌, 
நான்‌ உங்கள்‌ துணைவி. நாம்‌ உடல்கூடியவர்கள்‌. நீங்கள்‌ 
எனக்கு அளித்த சொல்‌ என்‌ கையிலும்‌ நெஞ்சிலும்‌ 
உள்ளது. அதை மீறி நீங்கள்‌ செல்ல முடியாது!” கசன்‌ 
நிலைக்குரலில்‌ “நான்‌ எச்சொல்லையும்‌ அளிக்கவில்லை. 
அவ்வண்ணம்‌ சொல்லளித்திருந்தால்கூட அது ஒரு 
பொருட்டல்ல. தெய்வங்களின்‌ நெறிக்கெதிராக எவரும்‌ 
வாய்மையை துணைக்கழைக்க முடியாது. நெறிநூல்கள்‌ 
அதை ஒப்புவதில்லை. ஐயமிருந்தால்‌ உன்‌ தந்தையிடம்‌ 
சென்று கேள்‌!” என்றான்‌. 


“எவரிடமும்‌ நான்‌ கேட்க வேண்டியதில்லை. எந்த 


எண்ணப்போவதில்லை என்று திட்டமிடுகிறாள்‌.” 


“என்ன நிகழ்ந்தது என்று சொல்லுங்கள்‌ அன்னையே” 
என்றான்‌ பாண்டு. அம்பாலிகை “பேரரசியிடமிருந்து 
பேரமைச்சருக்கு ஆணை சென்றிருக்கிறது. முடிசூட்டு 
விழாமங்கலம்‌ எவ்வகையில்‌ நிகழவேண்டுமென்று 
அதில்‌ சொல்லப்பட்டிருக்கிறது. என்‌ சேடி அதை எனக்குக்‌ 
கொண்டுவந்து காட்டினாள்‌. விழியிழந்தவன்‌ மன்னனாக 
அரியணை அமர்வானாம்‌. அவனருகே அவன்‌ 
உடைவாள்‌ தாங்கி நிற்கவேண்டியவன்‌ என்‌ மைந்தன்‌. 
அருகே அவன்‌ தேவியாக காந்தாரி அமர்வாளாம்‌. அருகே 
இவள்‌ அகம்படி நிற்கவேண்டும்‌. நான்‌ அவளருகே 
நிற்கவேண்டும்‌... அவளுடைய பட்டுமேலாடையைத்‌ 
தாங்கிக்கொண்டு... இதெல்லாமே அவளுடைய 
திட்டம்தான்‌. நன்றாகவே தெரிகிறது.” 


“அது மரபுதானே? தம்பியர்‌ உடைவாள்‌ தாங்குவது 
எங்குமுள்ளது அல்லவா?” என்றாள்‌ குந்தி. “நீ அதையே 
பெரிய பரிசாகக்‌ கொள்வாய்‌ என எனக்குத்தெரியும்‌. 
கன்றுமேய்த்து காட்டில்‌ வாழும்‌ இடைச்சிக்கு 
அஸ்தினபுரியின்‌ அரசியின்‌ ஆடைநுனியைத்‌ 
தாங்குவதென்பது மாபெரும்‌ நல்லூழ்தான்‌. நான்‌ 
காசிநாட்டரசனின்‌ மகள்‌. ஷத்ரியப்பெண்‌. என்னால்‌ 
சேடிவேடமிட்டு அவைநிற்க முடியாது” என்றாள்‌ 
அம்பாலிகை. “பாண்டு, இது என்‌ ஆணை, நீயும்‌ 
போகப்போவதில்லை.” பாண்டு “மன்னிக்கவேண்டும்‌ 
அன்னையே. என்‌ அண்ணனின்‌ உடைவாள்‌ 
தாங்குவதைவிட எனக்கென்ன பேறு இருக்கமுடியும்‌?” 
என்றான்‌. 


“சீ, மூடா. அந்த சூதமைந்தன்‌ உன்னை ஏமாற்றி 
விலையில்லா கல்‌ ஒன்றைக்கொடுத்து 
நாட்டைப்பறித்தான்‌. பற்களைக்‌ காட்டியபடி அதை 
என்னிடம்‌ வந்து சொன்னவன்‌ நீ. உனக்கு நாணமோ 
தன்முனைப்போ இல்லாமலிருக்கலாம்‌. ஆனால்‌ நீ ஒரு 
ஷத்ரியப்பெண்ணின்‌ மைந்தன்‌. அதை மறக்காதே....” 
குந்தி “அரசி, தாங்கள்‌ சொல்வது உண்மைதான்‌. தம்பியர்‌ 
அரியணைதாங்குவது என்பது எங்குமுள்ள வழக்கம்‌. 
ஆனால்‌ அதை எனக்கும்‌ உங்களுக்கும்‌ விரிவாக்கி 
இளையமன்னருக்கும்‌ உங்களுக்கும்‌ எனக்கும்‌ இங்குள்ள 
இடமென்ன என்பதை மன்றிலுள்ள அனைவருக்கும்‌ 
காட்டநினைக்கிறார்கள்‌ மூத்தஅரசி. ஆனால்‌ நாம்‌ 
எதிர்ப்போமென்றால்‌ மேலும்‌ சிறியவர்களாகவே 

வோம்‌. எதிர்த்தபின்‌ பணிவதைப்போல முழுமையான 
தோல்வி பிறிதில்லை” என்றாள்‌. 


தெய்வமும்‌ எனக்கு சான்று சொல்ல வேண்டியதில்லை. 
எனக்குத்‌ தெரியும்‌, நான்‌ உங்கள்‌ துணைவியென்று” 
என்றாள்‌. “நன்று, ஒன்று சொல்கிறேன்‌. உன்‌ தந்தையிடம்‌ 
அல்லது இங்கிருக்கும்‌ முனிவர்களிடம்‌ சென்று கேள்‌! 
அவர்கள்‌ ஒருவரேனும்‌ நெறிநூல்களின்படி நான்‌ உன்‌ 
கணவனாகலாம்‌ என்று சொன்னால்‌ 
தலைவணங்குகிறேன்‌” என்றான்‌ கசன்‌. “ஆனால்‌ 
உனக்குக்‌ கணவனாக வாழ என்‌ உடலும்‌ உள்ளமும்‌ 
ஒப்பாது. அக்கணமே வாளெடுத்து என்‌ கழுத்தை 
அறுத்துகொண்டு உன்முன்‌ இறந்து விழுவேன்‌” என்றான்‌. 


அவள்‌ வஞ்சத்துடன்‌ பற்களைக்‌ கடித்து “அவ்வாறெனில்‌ 
அதுவே ட்‌ என்‌ கணவன்‌ என்று ஒரு சொல்‌ 
உரைத்துவிட்டு இங்கு குருதி சிந்தி வீழுங்கள்‌. உங்கள்‌ 
உடல்‌ தொட்டு நான்‌ உங்கள்‌ துணைவி என்று சொல்லி 
துவராடை அணிந்து கைம்மை நோன்பேற்கிறேன்‌. 
இப்பிறவி முழுக்க புலனொடுக்கி வாழ்ந்து மடிகிறேன்‌. 
துணைவியென்று வாழ்ந்தேன்‌, கைம்பெண்ணென்று 
இறப்பது அதன்‌ நீள்முறையே. என்னை நீங்கள்‌ 
துறந்துவிட்டுச்‌ செல்ல ஒருபோதும்‌ ஒப்பமாட்டேன்‌” 
என்றாள்‌. 


கண்களில்‌ கடும்சினத்துடன்‌ கசன்‌ அவளை நோக்கி 
“அவ்வண்ணமெனில்‌ உனக்கொரு வாய்ப்பளிக்கிறேன்‌. 
எது என்‌ வழியோ அதில்‌ காலுறுதி கொண்டு கடந்து 
செல்வதே என்‌ தெரிவு. உன்னை துறந்து செல்கிறேன்‌ 
என்று அறிவித்து என்னை நீ கொல்லலாம்‌. இறந்தவன்‌ 
உன்‌ கணவன்‌ என்று உலகுக்கு அறிவிக்கலாம்‌. அதன்‌ 
பின்‌ என்னுடன்‌ நீயும்‌ சிதையேறலாம்‌. நம்‌ இருவர்‌ 
உயிர்களும்‌ மூச்சுலகுக்கு செல்லட்டும்‌. அங்கு மூதாதையர்‌ 
முடிவு செய்யட்டும்‌, நீ என்‌ துணைவியாக முடியுமா 
இல்லையா என்று” என்றான்‌. 


பின்னர்‌ இதழ்கள்‌ ஏளனத்துடன்‌ கோட “ஆணவமும்‌ 
பெருவஞ்சமும்‌ கொண்டவள்‌ நீ என்று கிருதர்‌ 
சொன்னார்‌. வஞ்சத்தின்‌ உருவாகவே உன்‌ அன்னை 
இங்கு வாழ்ந்தாள்‌ என்றார்‌. உனது பேரன்னை 
வஞ்சப்பெருமகளாக ஏழன்னையரில்‌ ஒருத்தி என 
அமர்ந்து பூசையும்‌ பலியும்‌ கொள்கிறாள்‌. நீயும்‌ அவ்வுரு 
எடுக்கலாம்‌” என்றான்‌. அவள்‌ விழிகளை அச்சமற்ற 
கண்களுடன்‌ நோக்கி “அதோ, சுவரில்‌ 
மாட்டப்பட்டுள்ளது என்‌ உடைவாள்‌. ஒரே வெட்டில்‌ என்‌ 
கழுத்தை துணித்து தலையுருள வைக்கும்‌ அளவுக்கு 
கூரியது. அதற்கு நிகரான கூர்மை உள்ளத்தில்‌ உள்ள 
எவராலும்‌ அதை கையாளமுடியும்‌” என்றான்‌. 


பல்லைக்‌ கடித்து இரு கைகளையும்‌ முறுகச்‌ சுருட்டி, 
குருதி கொப்பளித்து செந்தழல்‌ சிவப்பு கொண்ட 
முகத்துடன்‌, கசிந்து நீர்ப்படலமாகி நோக்கு மறைந்த 
கண்களுடன்‌ அவள்‌ அங்கு நின்றாள்‌. சீரான 
காலடிகளுடன்‌ அவன்‌ கோலொன்றை எடுத்து அதில்‌ 
பொதியை மாட்டில்‌ தோளில்‌ வைத்தபடி அவளை 
நோக்கினான்‌. “ஐயுற வேண்டாம்‌! நம்மிடையே எழுந்த 
இச்சொல்லாடலை முடிக்கும்‌ எளிய வழி அதுவே” 
என்றான்‌. அவள்‌ உடல்‌ பதறிக்கொண்டிருந்தது. “நீ 
முடிவெடுக்க வேண்டும்‌, தேவி. அதுவரை இங்கு 
காத்திருக்கிறேன்‌” என்றான்‌. 


அவள்‌ நூறுமுறை அந்த வாளை நோக்கி சென்றாலும்‌ 
உடல்‌ அசைவு கொள்ளவில்லை. பின்னர்‌ வளைகள்‌ 
ஒலிக்க அவள்‌ இரு கைகளும்‌ தளர்ந்து விழுந்தன. 
“என்னால்‌ இயலாது. ஏனெனில்‌ நான்‌ உடனிருந்தபோது 
அத்தனை நெகிழ்ந்துவிட்டேன்‌. இரவும்‌ பகலும்‌ இனித்து 
இனித்து பிறிதொருத்தியாக மாறிவிட்டேன்‌. இன்று என்‌ 
கைகளில்‌ படைக்கலம்‌ நிற்காது” என்றாள்‌ தளர்ந்த 
குரலில்‌. “உங்களையல்ல, எவரையும்‌ கொல்ல என்னால்‌ 
இயலாது. ஆனால்‌ நீங்கள்‌ இங்கு வந்தது ஏனென்று 
இப்போது தெரிகிறது. என்னை நாற்களக்‌ காயாக நகர்த்தி 
எந்தையை வென்று சஞ்சீவினியை கொண்டு 
செல்கிறீர்கள்‌. எதன்‌ பொருட்டு இங்கு வந்தீர்களோ அது 
நிறைவேறலாகாது என்று நான்‌ தீச்சொல்லிடுகிறேன்‌.” 


அவள்‌ குரல்‌ வஞ்சத்துடன்‌ எழுந்தது. “அச்சஞ்சீவினி 
நுண்சொல்லை ஒருமுறைகூட உங்கள்‌ நா இனி 
சொல்லலாகாது” என்றாள்‌. அவன்‌ திகைத்து ஏதோ 
சொல்ல முயல கைநீட்டி “நீர்‌ கற்ற வேதச்சொல்‌ 
அனைத்தும்‌ கோடைவானில்‌ முகிலென கரைந்து 
மறைக!” என்றாள்‌. இடறி அழுகையென்றான குரலில்‌ 
“நெஞ்சம்‌ எரியும்போதும்‌ இதற்கப்பால்‌ ஒரு கடுஞ்சொல்‌ 
எடுக்க என்னால்‌ இயலவில்லை. 
அன்னையென்றிருப்பதைப்போல்‌ ஆற்றலின்மை 
பிறிதொன்றில்லை. இப்புவியிலுள்ள 
அனைத்துயிர்களும்‌ மிதிக்கக்‌ கிடக்கும்‌ நிலப்புழு என 
ஆகும்நிலை அது” என்றபின்‌ திரும்பி இறங்கி படிகளில்‌ 
கால்‌ வைத்து விழுந்துவிடப்போகிறவள்போல்‌ 
தள்ளாடினாள்‌. தலைகுனிந்து கைகளைக்‌ கோத்து 
நின்று தன்னை நிலை திரட்டிக்கொண்டு தன்‌ குடில்‌ 
நோக்கி ஓடினாள்‌. 


படிகளில்‌ இறங்கி அவள்‌ பின்னால்‌ வந்த அவன்‌ உரத்த 
குரலில்‌ “நான்‌ தீச்சொல்லிடுகிறேன்‌! நான்‌ சொன்னவை 


மெய்யென்றால்‌ உன்‌ ஆணவம்‌ முற்றழிந்து வெறும்‌ 
பெண்ணென உணர்ந்து நிலம்‌ ஒட்டிக்‌ கிடந்து இறப்பாய்‌. 
அன்று நீ உதிர்க்கும்‌ கண்ணீர்‌ காண நான்‌ வந்து 
நிற்பேன்‌” என்றான்‌. அவனை திரும்பிப்‌ பார்த்தபின்‌ 
பற்கள்‌ உரசிக்கொள்ள நெஞ்சிலிருந்து எழுந்த 
சொற்களை நா முற்றிலும்‌ மறுக்க நின்று துடித்தபின்‌ 
திரும்பி நடந்து தன்‌ குடிலுக்கு சென்றாள்‌ தேவயானி. 


(1௨: ]தேவயானியின்‌ சிற்றாலயத்தின்‌ படியிலமர்ந்து 
முண்டன்‌ சொன்ன கதைகளை தான்‌ 
கேட்டுக்கொண்டிருப்பதை உணர்ந்து நிலைமீண்டான்‌ 
பீமன்‌. திரும்பி கருவறைக்குள்‌ பீடத்தில்‌ அமர்ந்த 
சிலையை பார்த்தான்‌. அவ்விழிகள்‌ சற்று முன்புவரை 
நோக்கு கொண்டிருந்தன என்றும்‌, தான்‌ 
திருப்பியபோது கன்மைக்கு மீண்டன என்றும்‌ 
தோன்றியது. திறந்த வாயிலின்‌ வழியாக வந்த வெளிச்சம்‌ 
சிலையில்‌ படிந்து பெரிய குழல்‌ முடிச்சிலிருந்து கன்னம்‌ 
தோள்‌ இடையென வழிந்திருந்தது. கரிய சுடர்‌. 
இளங்காற்றடித்தால்‌ அது அசைவு கொள்ளக்கூடும்‌. 


முண்டன்‌ “ஆணுக்கு போர்‌ தோல்வி, பெண்ணுக்கு 
கைவிடப்படுதல்‌ இரண்டும்‌ இறப்புக்கு நிகரான 
தருணங்கள்‌. முற்றிறப்பு எளிது, அது முடிந்து போவது. 
மீண்டெழும்‌ வாய்ப்புள்ள இறப்பென்பது மாளாத்‌ 
துயர்ப்பெருக்கு. அந்த மீண்டெழும்‌ நுனிவரை ஒவ்வொரு 
கணமும்‌ ஒவ்வொரு அணுவும்‌ இறப்பை நீட்டிக்க 
வைக்கும்‌. அது கோடி இறப்பின்‌ நிரை” என்றான்‌. 


“கசன்‌ கிளம்பிச்‌ சென்றான்‌ அல்லவா?” என்று பீமன்‌ 
கேட்டான்‌. “ஆம்‌, அவன்‌ மீண்டபின்னரே அவன்‌ 
எதையும்‌ கொண்டுவரவில்லை என பிரஹஸ்பதி 
உணர்ந்தார்‌. அவன்‌ எங்கு சென்று எவ்வண்ணம்‌ 
மீண்டான்‌ என்றே அவனுக்கு நினைவிருக்கவில்லை. 
தேவர்கள்‌ சஞ்சீவினியை அறியவேயில்லை. ஆனால்‌ 
சுக்ரர்‌ அந்நுண்சொல்லை கையாள்வதை ஒழிந்தார்‌. 
ஆகவே போர்‌ இரு பக்கமும்‌ நிகர்நிலையில்‌ முடிந்தது. 
மண்ணில்‌ ஓர்‌ இந்திரன்‌ என்று விருஷபர்வனை தேவர்‌ 
ஏற்றுக்கொண்டனர்‌” என்றான்‌ முண்டன்‌. 


“சுக்ரரின்‌ குருநிலைவிட்டு சென்ற கசன்‌ திரும்பிப்‌ 
பார்க்கவே இல்லை. அம்பு நீரில்‌ என காட்டுக்குள்‌ சென்று 
மறைந்தான்‌. அவன்‌ வந்ததே இல்லையோ என ஐயம்‌ 
எழுமளவுக்கு முற்றிலும்‌ மறைந்தான்‌. அங்கே எழும்‌ ஒரு 
சிறு அசைவுகூட அதே புள்ளியில்‌ அவன்‌ மீண்டும்‌ 
தோன்றி வரக்கூடும்‌ என்று தோன்றச்‌ செய்தது. அந்தப்‌ 


புள்ளியை நோக்கி விழி நிறுத்தி தன்‌ குடில்‌ வாயிலில்‌ 
அவள்‌ நின்றிருந்தாள்‌. சித்தம்‌ அசைவற்றிருந்ததனால்‌ 
அவள்‌ விழிகளும்‌ அசைவிழந்திருந்தன. 


அவன்‌ செல்வதை குடிலில்‌ இருந்த பிறர்‌ உணர்ந்தனர்‌. 
அவனுக்கு வாழ்த்துரைக்கவும்‌ முறைமைச்‌ சொற்கள்‌ 
சொல்லி விடையளிக்கவும்‌ பலர்‌ விழைந்தனர்‌. அவர்கள்‌ 
அவளை எண்ணி தயங்கி தங்கள்‌ முற்றங்களிலும்‌ 
அடுமனைத்‌ திண்ணைகளிலும்‌ ஓசையின்றி 
நின்றிருந்தனர்‌. அவன்‌ மறைந்த பின்பு மெல்ல 
நிலைமீண்டு மூச்சு ஒலிக்க ஆடையும்‌ குழலும்‌ திருத்தி 
தங்கள்‌ இடங்களுக்கு செல்லத்‌ திரும்பியபோது அவள்‌ 
அப்புள்ளியிலேயே உறைந்துவிட்டதைக்‌ கண்டு 
ஒருவரையொருவர்‌ நோக்கிக்கொண்டனர்‌. மேலும்‌ சற்று 
நேரம்‌ நின்று அவளை நோக்கினர்‌. முற்றிலும்‌ அசைவற்ற 
சுடர்‌ அளிக்கும்‌ அச்சம்‌ என்னவென்றறிந்தனர்‌. 

தங்கள்‌ அறைகளுக்கு மீண்ட பின்னர்தான்‌ உள்ளம்‌ 
படபடத்துக்கொண்டே இருப்பதை உணர்ந்தனர்‌. சாளரம்‌ 
வழியாக பார்த்து தங்களுக்குள்‌ தாழ்குரலில்‌ 
பேசிக்கொண்டனர்‌. “அங்கேயே 
நின்றுகொண்டிருக்கிறார்‌” என்றாள்‌ 
அடுமனைத்தலைவி. “இயல்புதானே?” என்றாள்‌ ஒரு 
முதுமகள்‌. “நெடுநேரமாக நிற்கின்றார்‌” என்றாள்‌ 
அடுமனைப்பெண்டு. “காலம்‌ மறந்திருக்கும்‌. உள்ளம்‌ சில 
பொழுதுகளில்‌ காலம்‌ நிகழாத களம்‌ ஆகிவிடும்‌. ஆனால்‌ 
உடல்‌ ஒருபோதும்‌ காலத்தை மறக்க முடியாது. அது 
எழுந்து உள்ளத்தை அசைக்கும்‌. அப்போது மீண்டு 
வருவாள்‌” என்றாள்‌ சத்வரின்‌ முதுதுணைவி. 


சுக்ரரின்‌ குடில்‌ திண்ணையில்‌ நின்றிருந்த சத்வர்‌ 
கிருதரிடம்‌ “அவளுள்‌ இப்போது என்ன நிகழ்கிறதென்று 
எந்தக்‌ காவியமாவது சொல்லியிருக்கிறதா?” என்றார்‌. 
“அத்தனை காவியங்களும்‌ அதை சொல்லவே 
முயல்கின்றன. எப்போதும்‌ சொல்லப்படாத ஒன்று 
எஞ்சுகிறது. ஆகவேதான்‌ ஒன்றிலிருந்து ஒன்றென 
காவியங்கள்‌ எழுந்துகொண்டிருக்கின்றன” என்றார்‌ 
கிருதர்‌. அவளை நோக்கியபின்‌ தலையை அசைத்து 
“என்னவென்றறியாமல்‌ நெஞ்சும்‌ வயிறும்‌ 
பதைத்துக்கொண்டே இருக்கின்றன, சத்வரே” என்றார்‌ 
கிருதர்‌. “சிறுமியாக இவளை பார்த்திருக்கிறேன்‌. 
ஒருபோதும்‌ இப்பெருந்துயர்‌ வடிவில்‌ அவளை 
காண்பேன்‌ என எண்ணியதில்லை.” 


அவளை நோக்கியபடி கால்‌ தளர்ந்து மெல்ல 


திண்ணையில்‌ அமர்ந்தார்‌. கைகளை முழங்காலில்‌ 
நாட்டி அதில்‌ தலையை வைத்து அவளை நோக்கியபடி 
அமர்ந்திருந்தார்‌. “நான்‌ சென்று அவளை அழைக்கலாமா 
என்று எண்ணுகின்றேன்‌” என்றார்‌ சத்வர்‌. கிருதர்‌ 
வெறுமனே தலையை மட்டும்‌ அசைத்தார்‌. இரு படிகளில்‌ 
இறங்கியபின்‌ சத்வர்‌ தயங்கி கிருதரிடம்‌ “ஆனால்‌ 
அத்தனிமைக்குள்‌ நுழைய பிற மானுடருக்கு உரிமை 
உண்டா என்ன? அங்கு இப்போது தேவர்களும்‌ 
தெய்வங்களும்கூட விலகி நின்றிருப்பார்கள்‌ அல்லவா?” 
என்றார்‌. 


கிருதர்‌ அச்சொற்களை கேட்டதாக தெரியவில்லை. சத்வர்‌ 
சென்று திண்ணையின்‌ பிறிதொரு மூலையில்‌ அமர்ந்து 
தேவயானியை பார்த்துக்கொண்டிருந்தார்‌. அப்பால்‌ 
குடில்களிலிருந்து ஒவ்வொருவராக வந்து தேவயானியை 
நோக்கிக்கொண்டிருந்தனர்‌. காற்றில்‌ ஆடையும்‌ குழலும்‌ 
அசைந்தாட அவள்‌ நின்றிருந்தாள்‌. அவ்வசைவுகள்‌ 
அனைத்துமே அசைவின்மை என்று தோன்றும்‌ 
அளவுக்கு அவள்‌ விழிகள்‌ நிலைகொண்டிருந்தன. 


“அவர்‌ சென்ற பாதையைத்தான்‌ பார்க்கிறார்‌” என்றாள்‌ 
அடுமனைப்பெண்‌. “அங்கு அவர்‌ நிற்பதுபோலவே 
தோன்றுகிறது. தேவி அருகே சென்று நின்றால்‌ அவரை 
பார்த்துவிடலாம்‌ என்பதுபோல.” விறலி ஒருத்தி 
“பிரிவைப்போல பெருந்துன்பம்‌ பிறிதில்லை. இறப்பு 
அதனினும்‌ சிறிது. இறப்புக்கு பொறுப்பேற்றுக்கொள்ள 
தென்திசைத்‌ தேவன்‌ இருக்கிறான்‌. பிரிவுக்கு மானுடரே 
பொறுப்பேற்றுக்‌ கொள்ளவேண்டும்‌” என்றாள்‌. 


“இந்த தருணத்தைக்‌ கடந்தார்‌ என்றால்‌ அவர்‌ மீள்வார்‌” 
என்றாள்‌ முதுபெண்டு. “இங்கு நின்று இப்படியே 
உயிர்துறப்பவர்போல்‌ தோன்றுகிறார்‌” என்றாள்‌ 
பிறிதொருத்தி. கூர்மர்‌ என்னும்‌ முனிவர்‌ “தென்திசைக்‌ 
கடல்முனையில்‌ ஒரு தேவி இவ்வாறு நிற்பதாக கதைகள்‌ 
சொல்கின்றன. அவள்‌ நிற்கத்தொடங்கிய பின்னரே 
பாரதவர்ஷத்தின்‌ பெருநிலம்‌ அவளுக்குப்‌ பின்னால்‌ 
பெருகி உருவாகியது என்கின்றது திரிசமுத்திர பிரபாவம்‌ 
என்னும்‌ நூல்‌. பாரதவர்ஷத்தில்‌ பிறந்து வாழ்ந்து மடிந்த 
அத்தனை கன்னியர்‌ உள்ளங்களிலும்‌ புகுந்து தன்‌ 
வாழ்வை அவர்கள்‌ வாழச்செய்வாள்‌ அவ்வன்னை. 
காத்திருக்கும்‌ கன்னியென தன்னை உணராத ஒரு 
பெண்ணும்‌ இங்கு முழுமைகொள்ள முடிந்ததில்லை” 
என்றார்‌. 


சொல்லிச்‌ சொல்லி அத்தருணத்தை வெவ்வேறு 


வகையில்‌ விரித்தெடுக்க அவர்கள்‌ முயன்றனர்‌. பின்னர்‌ 
தெரிந்தது அத்தருணத்தை குறுக்கி அறிந்தவற்றுக்குள்‌, 
அன்றாடம்‌ வாழ்பவற்றுக்குள்‌ கொண்டுசென்று 
நிறுத்தவே தாங்கள்‌ முயன்று கொண்டிருப்பதாக. அது 
அச்சொற்களுக்கு அப்பால்‌ முற்றிலும்‌ தொடப்படாமல்‌ 
நின்றுகொண்டிருந்தது. “ஏன்‌ இத்தனை சொற்களை 
அள்ளி வைக்கிறோம்‌?” என்றார்‌ முனிவர்‌ ஒருவர்‌. 
“ஏனெனில்‌ சொல்லிலாது இதை நோக்கி நிற்பது நமக்கு 
அச்சமூட்டுகிறது” என்றார்‌ பிறிதொருவர்‌. “சொல்லிச்‌ 
சொல்லி அச்சத்தை களைகிறோம்‌. இறப்பை நோயை 
பிரிவை வலியை குறித்தே மனிதன்‌ பெரிதும்‌ 
பேசியிருக்கிறான்‌.” 


அந்தியாயிற்று. காடு இருண்டது, வானும்‌ இருண்டது. 
இறுதியாக நிலம்‌ இருண்டது. எஞ்சிய ஏதோ ஒளியை 
தான்‌ பெற்று மெல்லிய கோட்டுவடிவென வெளியில்‌ 
அவள்‌ தெரிந்தாள்‌. மூங்கில்தூண்‌ அருகே மெல்ல தோள்‌ 
சாய்ந்து அவன்‌ சென்ற அக்கணத்தையே 
காலமென்றாக்கி நின்றுகொண்டிருந்தாள்‌. இருளில்‌ 
அவள்‌ மூக்குத்தியின்‌ அருமணியின்‌ துளிவெளிச்சம்‌ 
மட்டும்‌ கூர்கொண்டிருந்தது. 

62. புதுப்பொற்கதிர்‌ 


இருளும்‌ குளிரும்‌ சுற்றியிருந்த காட்டிலிருந்து கிளம்பி 
குடில்களை சூழ்ந்துகொண்டபோது அடுமனைப்பெண்‌ 
தேவயானியை நோக்கி “இன்னமும்‌ அப்படியே 
நின்றிருக்கிறார்‌. அவர்‌ அங்கே நிற்கும்போது இங்கு 
என்னால்‌ துயில முடியாது. நான்‌ சென்று அழைக்கப்‌ 
போகிறேன்‌” என்றாள்‌. அவள்‌ தோழி “அது நன்று. சென்று 
ன என்றாள்‌. அடுமனைப்பெண்‌ 
முன்செல்லப்போகும்‌ அசைவு காட்டி மெல்ல அமைந்து 
“எப்படி நான்‌ சென்று அழைப்பது? தெய்வம்‌ 
போலிருக்கிறார்‌” என்றாள்‌. 


“அதையேதான்‌ நாங்கள்‌ அனைவரும்‌ 
எண்ணிக்கொண்டிருக்கிறோம்‌. அவரைத்‌ தொட்டு 
அழைக்கும்‌ இடத்தில்‌ இங்கே எவருமில்லை” என்றாள்‌ 
ஒரு முதுமகள்‌. “ஏன்‌? அவர்‌ தந்தை இருக்கிறாரே. அவர்‌ 
வந்து சொல்லலாம்‌ அல்லவா?” என்றாள்‌ ஓர்‌ இளம்சேடி. 
“ஆம்‌ அவரே சொல்லாதபோது நாம்‌ என்ன சொல்வது?” 
என்றார்‌ அவர்களுக்குப்‌ பின்னால்‌ நின்ற 
அடுமனைக்காவலர்‌. 


சுக்ரரின்‌ குடில்வாயிலில்‌ நின்றிருந்த கிருதர்‌ சுஷமரிடம்‌ 
“இரவு முழுக்க நிற்கப்போகிறாளா?” என்றார்‌. “நாமென்ன 
செய்வது?” என்றார்‌ சுஷமர்‌. சத்வர்‌ “மானுடர்‌ மிகச்‌ சில 
தருணங்களிலேயே உடலழிந்து வெறும்‌ உள்ளமென 
இருக்கிறார்கள்‌” என்றார்‌. “ஆசிரியரிடம்‌ போய்‌ 
சொல்வோம்‌. அவர்‌ சென்று பேசட்டும்‌” என்றார்‌ கிருதர்‌. 
“ஆசிரியரிடம்‌ நீங்களே சென்று சொல்லுங்கள்‌, உங்கள்‌ 
அளவுக்கு அணுக்கமல்ல பிறர்‌” என்றார்‌ சத்வர்‌. “ஆம்‌, 
நீங்களே சொல்ல முடியும்‌, கிருதரே” என்றார்‌ சுஷமர்‌. 


கிருதர்‌ சில கணங்கள்‌ தலைகுனிந்து எண்ணி 
நோக்கிவிட்டு எழுந்து குடிலுக்குள்‌ சென்று சிறிய 
அகல்விளக்கின்‌ ஒளியில்‌ ஏடுகளை 
நோக்கிக்கொண்டிருந்த சுக்ரரின்‌ அருகே சென்று 
அமர்ந்து “வணங்குகிறேன்‌, ஆசிரியரே” என்றார்‌. சுக்ரர்‌ 
நிமிர்ந்து நோக்கினார்‌. “தாங்கள்‌ அறிவீர்கள்‌, தேவி...” 
என்றார்‌. “ஆம்‌” என்றார்‌ சுக்ரர்‌. “தாங்கள்‌ சென்று 
அவளை அறைக்குள்‌ சென்று துயில்கொள்ளும்படி 
சொன்னால்‌...” என்றார்‌ கிருதர்‌. “அங்கு நானும்‌ நுழைய 


முடியாது” என்றார்‌ சுக்ரர்‌. “நுழைந்தாலும்‌ அயலவனாக 
வெற்றுச்‌ சொற்களைதான்‌ சொல்ல முடியும்‌. அதைவிட 
இங்கிருந்து எதுவும்‌ நிகழவில்லை என்று எண்ணி 
நூல்களுக்குள்‌ புகுந்துகொள்வதே சரியான வழியாக 
இருக்கும்‌.” 


கிருதர்‌ “அவள்‌ நிலை அச்சமூட்டுகிறது” என்றார்‌. சுக்ரர்‌ 
சுவடியைப்‌ பார்த்தபம “எப்படியும்‌ 
எதிர்கொண்டாகவேண்டிய தருணம்‌. அனைத்து 
உணர்வுகளும்‌ இப்படி ஓர்‌ இரவிலேயே வெடித்து பீறிட்டு 
வெளியேறிவிடுமென்றால்‌ விடுபடுவது எளிது” என்றார்‌. 
“அதை அவள்‌ உள்ளமும்‌ உடலும்‌ தாங்க வேண்டும்‌” 
என்றார்‌ கிருதர்‌. “ஆம்‌, இறந்து மீள்வது அது. மீள 
வேண்டுமென்று உள்ளிருப்பது விழைந்தால்‌ மீளலாம்‌. 
பற்று விலகுமென்றால்‌ பறந்தகலலாம்‌. நாம்‌ ஒன்றும்‌ 
செய்வதற்கில்லை” என்றபின்‌ பிறிதொரு சுவடியை 
எடுத்து எழுத்தாணியால்‌ எழுதத்தொடங்கினார்‌. 


எழுத்தாணி ஓலையை கீறிச்செல்லும்‌ ஓசையைக்‌ 
கேட்டபடி கிருதர்‌ அமர்ந்திருந்தார்‌. சில 
கணங்களுக்குப்பின்‌ அது தன்‌ தலைக்குள்‌ மெல்லிய 
தோல்சவ்வொன்றை உரசிச்செல்வதுபோல்‌ உணர்ந்தார்‌. 
உடல்‌ குறுக்கி, பற்கள்‌ கிட்டித்து உரச, கண்கள்‌ நிறைய 
இருமுறை உலுக்கிக்கொண்டார்‌. கையூன்றி எழுந்து 
சுக்ரரை வணங்காது வெளியே சென்றார்‌. வெளியே அந்தி 
இருட்டிவிட்டிருந்தது. குடில்களுக்குள்‌ எழுந்த 
அகல்விளக்குகளின்‌ ஒளி வாயில்கள்‌ 
சாளரங்களினூடாக ஆங்காங்கே நீள்சதுரமாக விழுந்து 
கிடந்தது. தொலைவில்‌ இருந்த குடில்களின்‌ வாயில்கள்‌ 
வானில்‌ பறந்து நிற்பவைபோல்‌ தோன்றின. 


தேவயானி அதே இடத்தில்‌ அவ்வாறே நின்றிருந்தாள்‌. 
கிருதர்‌ “ஆம்‌, இங்கிருந்து நோக்கிக்கொண்டிருக்க 
வேண்டியதுதான்‌. அடுத்த காய்நகர்வை அவளோ 
காலமோ நிகழ்த்தட்டும்‌” என்றபின்‌ மெல்ல அமர்ந்தார்‌. 
அச்சொற்கள்‌ அவரை எளிதாக்கின. “இன்றிரவு முழுக்க... 
நாளை ஒளி வரும்வரை இவள்‌ இங்கிருந்து விலக 
மாட்டாள்‌” என்று தனக்குள்‌ சொல்லிக்கொண்டார்‌. 
“இங்கேயே இருக்கப்போகிறீரா?” என்றார்‌ சத்வர்‌. சுஷமர்‌ 
“தங்களுக்கு வேண்டுமென்றால்‌ மரவுரிப்போர்வை 
கொண்டு வருகிறேன்‌” என்றார்‌. “வேண்டாம்‌” என்றார்‌ 
கிருதர்‌. “அவள்‌ என்‌ மகள்‌. அங்கு அவள்‌ இதை 
போர்த்தியிருக்கவில்லை.” சுஷமர்‌ “அவள்‌ உடல்‌ எரியால்‌ 
ஆனது. குளிரை அவள்‌ அறிவதில்லை” என்றார்‌. கிருதர்‌ 
மறுமொழி சொல்லவில்லை. 


மறுபக்கம்‌ அடுமனைத்‌ திண்ணையில்‌ 
அடுமனைப்பெண்‌ சுவர்‌ சாய்ந்து தேவயானியைப்‌ 
பார்த்தபடி அமர்ந்திருந்தாள்‌. முதுமகள்‌ வந்து “இங்கு 
அமர்ந்திருப்பதைவிட அருகே சென்று அவர்‌ அருகே 
அமர்ந்திருக்கலாமே?” என்றாள்‌. வேண்டாம்‌ 
என்பதுபோல அவள்‌ தலையசைத்தாள்‌. “குளிர்‌ ஏறி 
வருகிறது. வெளியே அமர்ந்திருப்பது எளிதல்ல” 
என்றாள்‌ முதுமகள்‌. பின்னர்‌ அவளும்‌ 
அடுமனைப்பெண்‌ அருகே அமர்ந்தாள்‌. நேரம்‌ 
செல்லச்செல்ல அவள்‌ உடல்‌ நடுங்கத்தொடங்கியது. 
“தெய்வங்களே...” என்று முனகியபடி உள்ளே சென்று 
மரவுரிப்போர்வை ஒன்றை தலைவழியாக 
போர்த்திக்கொண்டு அமர்ந்தாள்‌. 

வானில்‌ விண்மீன்கள்‌ ஒவ்வொன்றாக கனிந்தெழுந்தன. 
இரவின்‌ ஒலிகள்‌ மாறுபடத்‌ தொடங்கின. நீர்வெம்மை 
கொண்ட காற்று காட்டுக்குள்ளிருந்து பச்சிலை 
மணத்துடன்‌ வந்து குடில்களைச்‌ சூழ்ந்து கடந்து 
சென்றது. மீண்டுமொரு காற்றில்‌ எங்கோ குருளையீன்ற 
அன்னைவேங்கை உறுமும்‌ ஒலி கேட்டது. மீண்டுமொரு 
காற்றில்‌ ஓநாய்களின்‌ ஊளை எழுந்து வந்தது. 
மேலிருந்து குளிர்‌ தொட்டுஉணரும்‌ நீர்மை என எடை 
கொண்டு இறங்கி நிலத்தை மூடியது. கற்கள்‌ குளிர்ந்து 
பனித்தன. இலைப்பரப்புகள்‌ பனிப்படலம்‌ சூடின. 
பின்னர்‌ அவை எடை கொண்டு நுனி துளித்து உதிர்த்து 
விடுபட்டு எழுந்தசைந்தன. துளி சொட்டும்‌ ஒலியாக 
மரங்கள்‌ இருளுக்குள்‌ பரவியிருந்தன. குளிர்‌ கிருதரை 
நடுங்க வைத்தது. குளிர்‌ ஒருவகையான அணைப்பு என 
உணர்ந்திருந்தார்‌. அது ஓர்‌ அச்சம்‌ என அப்போதுதான்‌ 
அறிந்தார்‌. இருட்டை ஒரு போர்வை என இளமைமுதலே 
விரும்பியிருந்தார்‌. அது ஓர்‌ அழுத்தமென உணர்ந்தார்‌. 


பின்காலையின்‌ குளிரில்‌ தன்னை அறியாமல்‌ அவர்‌ 
துயின்றுவிட்டிருந்தார்‌. துயிலக்கூடாதென்று தன்‌ 
உள்ளத்துக்கும்‌ உடலுக்கும்‌ இரவெல்லாம்‌ 
ஆணையிட்டுக்கொண்டிருந்தார்‌. உள்ளம்‌ பலமுறை 
உடலை கூர்முனையால்‌ குத்தி திடுக்கிட்டு எழச்‌ 
செய்துகொண்டே இருந்தது. பின்னர்‌ அதை மீறி உடல்‌ 
துயிலுக்குள்‌ நழுவியது. துயின்ற உடல்‌ மெல்ல அமர்ந்து 
உள்ளம்‌ நான்‌ துயிலவில்லை விழித்திருக்கிறேன்‌ என்று 
சொல்லிக்கொண்டே இருந்தது. பின்னர்‌ ஊர்தி இல்லாமல்‌ 
ஊர்பவன்‌ வெட்டவெளியில்‌ நின்று தவித்து கரைந்தான்‌. 
விழித்துக்கொண்டபோது தான்‌ துயிலவில்லை 
விழித்துக்கொண்டிருக்கிறேன்‌ என்று 
எண்ணிக்கொண்மருந்ததைத்தான்‌ முதலில்‌ அவர்‌ 


உணர்ந்தார்‌. ஆகவே துயிலவே இல்லை என்ற எண்ணம்‌ 
ஏற்பட்டது. 


மறுகணம்‌ தேவயானியின்‌ நினைவெழ அவிழ்ந்திருந்த 
ஆடையை அள்ளி இடுப்பில்‌ சுற்றியபடி திரும்பிப்‌ 
பார்த்தார்‌. அவர்‌ உடல்‌ குளிரில்‌ நடுங்கி 
துள்ளிக்கொண்டிருந்தது. கண்கள்‌ நோக்குக்கு 
பழகாமையால்‌ வெறும்‌ இருள்‌ மட்டுமே தெரிந்தது. 
பின்னர்‌ இருளுக்குள்‌ இருள்‌ வடிவங்களாக காட்சிகள்‌ 
எழுந்தன. அங்குமிங்கும்‌ எரிந்த ஓரிரு 
அகல்விளக்குகளின்‌ சுடர்களைத்‌ தொட்டு இணைத்து 
ஒளிப்‌ பின்னணி ஒன்றை உருவாக்கி அதில்‌ 
நிழலுருவங்கள்‌ உயிர்பெறச்‌ செய்தன விழிகள்‌. 
தேவயானி தன்‌ குடிலின்‌ முன்‌ திண்ணையில்‌ சரிந்து 
விழுந்திருப்பதை அவர்‌ கண்டார்‌. முதல்கணம்‌ எழுந்த 
திடுக்கிடலுக்குப்பின்‌ அவள்‌ துயில்கிறாள்‌ என்று 
உள்ளம்‌ உணர்ந்துகொண்டது. 


யினும்‌ அச்சத்தில்‌ கால்கூசி மெய்‌ 
நடுங்கிக்‌ கொண்டருர்க்க மெல்ல நடந்து அருகே சென்று 
குனிந்து அவள்‌ துயின்று கொண்டிருக்கிறாளா என்று 
பார்த்தார்‌. முலைக்குவைகள்‌ எழுந்தமைய சீரான மூச்சு 
வந்துகொண்டிருந்தது. “ஆம்‌” என்று தனக்குள்‌ 
சொல்லிக்கொண்டார்‌. அதன்‌ பின்னரே அங்கு 
வரும்வரை தன்னிடமிருந்த ஐயம்‌ என்பது ஒரு வகை 
விழைவோ என எண்ணி வியந்தார்‌. அக்கதை அவ்வாறு 
முடிந்திருந்தால்‌ காவியத்தன்மை கொண்டுருக்கும்‌, சூதர்‌ 
நாவில்‌ பற்றிப்‌ படர்ந்தேறும்‌, தலைமுறைகள்‌ அதை 
பாடும்‌. அரியவை, உச்சம்‌ நோக்கி செல்பவை வாழ்வில்‌ 
நிகழ்ந்தாக வேண்டுமென்று உள்ளில்‌ இருக்கும்‌ ஒரு 
சிறுவன்‌ ஏங்கிக்கொண்டே இருக்கிறான்‌. எளியவன்‌, 
பெரும்பாலும்‌ அவன்‌ ஏமாற்றமே அடைகிறான்‌. அவனை 
உள்ளுறையும்‌ அனைத்துமறிந்த முதியவன்‌ ஒருவன்‌ 
தலை தடவி ஆறுதல்‌ சொல்கிறான்‌. 


“ஆம்‌, இவ்வாறுதான்‌. எப்போதும்‌ எங்கும்‌ இவ்வாறுதான்‌ 
இவை நிகழ்கின்றன. உச்சங்கள்‌ நிலைகுலைவை 
உருவாக்குகின்றன. அரியவை பேரெடை கொண்டு 
அழுத்துகின்றன. அன்றாடம்‌ என்பது ஒவ்வொரு 
கணமும்‌ இயல்பாக நழுவி பிறிதொரு கணமாக ஆகும்‌ 
ஒழுக்கன்றி வேறல்ல. உடல்‌ தொடர்ச்சியாக முன்நோக்கி 
விழுவதே நடை. ஒரு கால்‌ உந்த நிலைபெயர்ந்து 
முன்விழும்‌ உடலை அடுத்த கால்வைப்பு தாங்கி 
அதற்கடுத்த விழுதலாக ஆக்குகிறது. விழுதலின்‌ 
தொடராகவே மானுடர்‌ அன்றாடம்‌ நடந்து 


“வேறு என்ன செய்யவேண்டுமென நினைக்கிறாய்‌?” என 
கலங்கிய விழிகளைத்‌ தூக்கி அம்பாலிகை கேட்டாள்‌. 
“எப்போதும்‌ நான்‌ செய்வதைத்தான்‌. நமது இடத்தை 
நாமே முடிவுசெய்வோம்‌. தலைநிமிர்ந்து பேரன்புடன்‌ 
அப்பணியைச்‌ செய்வோம்‌. அவர்‌ இளையமன்னரின்‌ 
தமையன்‌. அவரது துணைவி எனக்கு தமக்கை 
போன்றவள்‌. மூத்தஅரசியோ உங்கள்‌ தமக்கை. 
பணிவிடை செய்வதில்‌ குறைவேதும்‌ இல்லை. முகம்‌ 
மலர்ந்து அதைச்செய்வோமென்றால்‌ நம்‌ பெருமையே 
ஓங்கும்‌” என்றாள்‌ குந்தி. சீறி எழுந்து “என்னால்‌ 
முடியாது” என்றாள்‌ அம்பாலிகை . குந்தி திடமான 
குரலில்‌ “நாம்‌ அதைத்தான்‌ செய்யப்போகிறோம்‌” 
என்றாள்‌. 


“நீயா அதை என்னிடம்‌ சொல்கிறாய்‌?” என்றாள்‌ 
அம்பாலிகை கடும்‌ சினத்தால்‌ சிவந்த முகமும்‌ 
கலங்கியகண்களும்‌ மூச்சில்‌ உலைந்த உடலுமாக. “ஆம்‌. 
இங்கு செய்யவேண்டுவதென்ன என்பதை நானேதான்‌ 
சொல்வேன்‌. நீங்கள்‌ கடைப்பிடித்தாகவேண்டும்‌” என்று 
தாழ்ந்த குரலில்‌ குந்தி சொன்னாள்‌. “சீ நீ ஒரு 
யாதவப்பெண்‌...” என அம்பாலிகை குரலெழுப்ப “நான்‌ 
சொல்வதுதான்‌ நடக்கும்‌. உங்களை இங்கே 
சிறைவைத்துவிட்டு அதைச்செய்யவும்‌ என்னால்‌ 
முடியும்‌” என்றாள்‌ குந்தி. திகைத்துப்போய்‌ உதடுகள்‌ 
மெல்லப்பிரிய அம்பாலிகை பார்த்தாள்‌. 


“அன்னையே நான்‌ பிருதையின்‌ சொற்களுக்கு மட்டுமே 
உடன்படுவதாக இருக்கிறேன்‌” என்றான்‌ பாண்டு. 
இருவரையும்‌ மாறிமாறிப்பார்த்த அம்பாலிகை அப்படியே 
மீண்டும்‌ பீடத்தில்‌ அமர்ந்து இரு கைகளாலும்‌ முகத்தை 
மூடிக்கொண்டு அழத்தொடங்கினாள்‌. அவளுடைய 
மெல்லிய தோள்கள்‌ குலுங்குவதையும்‌ நீளவிரல்களின்‌ 
இடைவெளிவழியாக கண்ணீர்‌ கசிவதையும்‌ 
சொல்லின்றி குந்தி நோக்கி நின்றாள்‌. அவளுடைய 
அழுகை பாண்டுவின்‌ அழுகையை ஒத்திருப்பதாக 
அவளுக்குப்‌ பட்டது. 


அம்பாலிகையின்‌ அழுகை தணிந்து விம்மல்களாக 
ஆனபோது குந்தி சென்று அருகே அமர்ந்தாள்‌. அவள்‌ 
தோளைத்தொட்டு “இதையெல்லாம்‌ என்னிடம்‌ 
விட்டுவிடுங்கள்‌ அரசி. தங்களால்‌ இதை ஆடமுடியாது. 
நான்‌ உங்கள்‌ மைந்தனின்‌ துணைவி. உங்கள்‌ 
குலம்வாழவேண்டுமென விழைபவள்‌. உங்கள்‌ 
நன்மதிப்பையும்‌ உங்கள்‌ மைந்தனின்‌ முடிச்சிறப்பையும்‌ 
ஒருபோதும்‌ தாழவிடமாட்டேன்‌ என நம்புங்கள்‌” 


கொண்டிருக்கிறார்கள்‌. 


அந்த எண்ணம்‌ அவரை புன்னகைக்க வைத்தது. தன்‌ 
குடிலுக்குள்‌ சென்று சூடாக எதையாவது 
அருந்தவேண்டுமென்று எண்ணினார்‌. அந்த உணர்வு 
எழுந்ததுமே பக்கவாட்டில்‌ எவரோ நிற்பதைப்போல்‌ 
உணர்ந்து திரும்பிப்‌ பார்த்தார்‌. அடுமனைப்பெண்‌ 
விழித்தெழுந்து தூணருகே வந்து நின்றிருந்தாள்‌. அவர்‌ 
அவளை நோக்கி “துயில்கிறாள்‌” என்றார்‌. “ஆம்‌” என்று 
அவள்‌ சொன்னாள்‌. “எனக்கு அருந்துவதற்கு ஏதாவது 
கொடு” என்றார்‌. “வருக!” என்று அவள்‌ அவரை 
அழைத்துச்‌ சென்றாள்‌. 


இன்நீர்‌ அருந்திய பிறகு இருவரும்‌ திரும்பி வந்து 
அடுமனைக்‌ குடிலின்‌ திண்ணையிலேயே 
அமர்ந்துகொண்டனர்‌. ஒரு சொல்லும்‌ உரையாடிக்‌ 
கொள்ளவில்லை. விடியல்‌ எத்தனை மெதுவாக 
நடக்கிறதென்பதை அன்றுதான்‌ கிருதர்‌ உணர்ந்தார்‌. ஒளி 
எழுந்துவிட்டது என்று விழி அறிந்த பின்னரும்‌ 
நெடுநேரம்‌ வெயிலெழவில்லை. இருளின்‌ 
இரும்புப்பரப்பில்‌ கூரிய கல்லால்‌ கீறியதுபோல முதல்‌ 
பறவைக்குரல்‌ எழுந்தபோது தலை திருப்பி தொலைவில்‌ 
தெரிந்த விடிவெள்ளியை பார்த்தார்‌. விடிந்துவிட்டது 
என்று தனக்கே சொல்லிக்கொண்டார்‌. ஆனால்‌ 
தொடர்ந்து பறவைக்குரல்‌ எழவில்லை. ஊழிமுதல்‌ 
அங்கேயே அப்படியே பதிந்திருப்பதுபோல்‌ விடிவெள்ளி 
மின்னிக்கொண்டிருந்தது. 


பிறிதொரு பறவைக்குரலுக்காக காத்து பொறுமை 
இழந்து, இன்று ஏதேனும்‌ மாறுபட்டு நிகழ்கிறதா என்று 
ஐயம்கொண்டு, எழுந்து நின்று தொலைவில்‌ தெரிந்த 
காட்டின்‌ நிழல்கோட்டையை பார்த்தார்‌. அப்போதுதான்‌ 
அடுத்த பறவைக்குரல்‌ எழுந்தது. அது இருளில்‌ 
எய்யப்பட்ட ஓர்‌ அம்புபோல்‌ ஒலித்தது. அதைத்‌ 
தொடர்ந்து பறவைக்குரல்கள்‌ ஒன்றொன்றாக பெருகி 
மெல்ல இரைச்சலாயின. நனைந்த பட்டுத்துணிபோல 
வானம்‌ தெரிய அதன்‌ பின்னணியில்‌ பறவைகளின்‌ கரிய 
சிறகடிப்புகள்‌ தெளிவுகொள்ளத்‌ தொடங்கின. கூட்டம்‌ 
கூட்டமாக அவை வானைக்‌ கடந்து மறுபக்கம்‌ சென்றன. 
வான்பளிங்கில்‌ வழுக்கும்‌ புள்ளிகள்‌ என. 

மீண்டும்‌ ஒன்றும்‌ நிகழாமல்‌ அனைத்தும்‌ அவ்வாறே 
அமைந்திருந்தன. நெடுநேரத்திற்குப்‌ பின்புதான்‌ 
அனைத்தும்‌ சற்றே ஒளிகொண்டிருப்பதை அவர்‌ 
கண்டார்‌. வானம்‌ நீர்ப்பரப்பில்‌ மூழ்கி அண்ணாந்து 


நோக்குவதுபோல சாம்பல்நீல ஒளி கொண்டிருந்தது. 
இலைகள்‌ மெல்லிய பளபளப்புடன்‌ தெரிந்தன. 
மரப்பட்டைகள்‌ வெண்ணிற முப்புடைப்பு கொண்டன. 
துயின்றுகொண்டிருந்த தேவயானியை திரும்பிப்‌ 
பார்த்தார்‌. எப்போது அவள்‌ விழிப்புற்று எழுவாள்‌? 
எழுந்து சென்று அவளை எழுப்ப வேண்டுமா? ஆனால்‌ 
அவளைத்‌ தொட்டு எழுப்ப தன்னால்‌ இயலாது என்று 
உணர்ந்ததும்‌ மீண்டும்‌ வானை பார்த்தார்‌. இலைகளின்‌ 
மீதிருந்த கரிப்புகைப்‌ பரப்பு கரைந்து வழிந்து 
சொட்டுவதுபோல்‌ இருந்தது. 


கருமை தெளிந்து பச்சை நிறமாயிற்று. மண்‌ ஒளி 
கொண்டது. வானில்‌ செல்லும்‌ பறவைகளின்‌ 
வண்ணங்களை பார்க்க முடிந்தது. காகங்கள்‌ 
காட்டிலிருந்து சிறிய புகை அலைபோல கிளம்பி வந்து 
அடுமனைக்குப்‌ பின்புறம்‌ குவித்திட்ட கலங்களைச்‌ 
சூழ்ந்து ஓலியெழுப்பத்‌ தொடங்கின. முதல்‌ ஒளி 
எப்போது வரும்‌? கதிரவனின்‌ கை முதலில்‌ நீண்டு வந்து 
ஒரு தாமரையைத்தான்‌ தொடுமென்று அவர்‌ 
காவியங்களில்‌ கற்றிருந்தார்‌. முதல்கதிர்த்‌ 
தொடுகையிலேயே நீர்நிலைகள்‌ உள்ளிருந்து 
ஒளிவிடுவதை கண்டிருந்தார்‌. முற்றம்‌ துலங்கியபடியே 
வந்தது. அதன்‌ அனைத்து கூழாங்கற்களையும்‌ பார்க்க 
முடிந்தது. கூரைப்பரப்புகள்‌ பளபளக்கத்‌ தொடங்கின. 


மரங்களுக்குமேல்‌ எழுந்த பறவைக்குரல்களின்‌ ஒற்றை 
ஓசை முற்றிலும்‌ மாறுபட்டிருந்தது. சிட்டுக்குருவிகள்‌ சில 
துடித்துத்‌ துடித்து காற்றில்‌ பறந்து வந்து கூரை 
விளிம்பில்‌ அமர்ந்தன. பின்‌ மிதந்து தரையில்‌ இறங்கி 
வாலை ஆட்டியபடி குனிந்து குனிந்து மணிகளை 
பொறுக்கின. திடுக்கிட்டவைபோல சிறகடித்து காற்றில்‌ 
எழுந்து அப்பால்‌ அமர்ந்தன. இலைகளுக்கு அப்பால்‌ 
மெல்லிய செந்நிறத்தை அவர்‌ கண்டார்‌. அங்கு காடு 
தீப்பற்றிக்‌ கொண்டதைப்போல தெரிந்தது. நீண்டு 
விழுந்த மெல்லிய நிழல்கள்‌ செந்நிறமும்‌ 
கலந்திருப்பதுபோல. அவை தழலாட்டத்தால்‌ அதிர்ந்து 
கொண்டிருப்பது போல. 


எழுந்து நின்றால்‌ மரக்கூட்டங்களினூடாக கிழக்கு 
தொடுவானை பார்க்க முடியும்‌. கதிரவனின்‌ விளிம்பு 
எழுவதை சுக்ரரின்‌ குடில்முற்றத்தில்‌ நின்று அவர்‌ 
பலமுறை பார்த்ததுண்டு. ஆயினும்‌ எழாமல்‌ அவர்‌ 
பார்த்து நின்றார்‌. இரு மரங்களுக்கிடையினூடாக 
மெல்லிய ஒளி ஒன்று வந்து சருகுகளின்மேல்‌ நீண்டு 
விழுந்தது. சாளரம்‌ வழியாக வரும்‌ அகல்விளக்கின்‌ ஒளி 


என்று தோன்றியது. செந்நிறப்‌ பொடியை சருகின்மேல்‌ 

நீட்டித்‌ தாவியது போல. அந்த ஒளி நீண்டு தேவயானியை 

நோக்கி சென்றுகொண்டிருந்தது. மேலும்‌ மேலும்‌ 

நீள்கதிர்கள்‌ மரங்களுக்கிடையிலிருந்து எழுந்து 

முற்றத்தை நோக்கி வந்தன. அவர்‌ நோக்கி நின்றி நக்கல்‌ 
ஒரு கதிர்‌ அவள்‌ முகத்தின்மேல்‌ விழுந்தது. 


நடை திறக்கையில்‌ ஆலயத்தின்‌ சுவரில்‌ வரையப்பட்ட 
தொன்மையான அன்னை ஓவியத்தின்‌ முகம்‌ துலங்கி 
விழி திறப்பதுபோல்‌ என்று எண்ணிக்கொண்டார்‌. 
அவளுடைய நெற்றியைச்‌ சூழ்ந்திருந்த குறுமயிர்கள்‌ 
பொன்னிறமாக ஒளிவிட்டன. கன்னத்தின்‌ 
பூமயிர்ப்பரப்பு, மூக்கிலணிந்திருந்த சிறுமணிநகை, 
உலர்ந்து ஒட்டிய சிறியஇதழ்கள்‌, ஆடைகளின்‌ 
பூப்பின்னல்‌ விளிம்புகள்‌ என ஒவ்வொன்றும்‌ 
ஒளிகொண்டன. சுருங்கி மூடியிருந்த கண்கள்‌ 
அதிர்வதை கண்டார்‌. பின்னர்‌ அவள்‌ விழிதிறந்து 
ஒளியை நோக்கினாள்‌. அவள்‌ முகம்‌ மானுடத்திற்கு 
அப்பால்‌ இருந்தது. 


அவள்‌ மெல்ல கையூன்றி எழுந்து ஒளியை நோக்கியபடி 
அமர்ந்தாள்‌. முழங்காலுக்கு நடுவே இரு கைகளையும்‌ 
செலுத்தி ஓய்ந்த உடலுடன்‌ பெய்யொளியில்‌ ஆடி. 
அடுமனைப்பெண்‌ “மீண்டுவிட்டார்‌” என்றாள்‌. அவர்‌ 
திரும்பிப்பார்த்த பின்‌ தலையசைத்தார்‌. 


[ஙage]lஅன்றுமுதல்‌ தேவயானி முற்றிலும்‌ மீண்டு 
வந்தாள்‌. இரு வேங்கைகளை இடக்கையால்‌ சரித்து 
கையில்‌ மூன்று வெண்மலர்களுடன்‌ கசன்‌ 
குடில்தொகையின்‌ படியேறி வந்த கணத்திற்கு முந்தைய 
கணத்திலிருந்து துவங்கியவள்‌ போல. ஒவ்வொரு 
நாளும்‌ காலையில்‌ எழுந்து சிற்றோடையில்‌ நீராடி மீண்டு 
வந்தாள்‌. சுக்ரர்‌ முன்‌ வந்தமர்ந்து காவியங்களையும்‌ 
தத்துவங்களையும்‌ முற்றிலும்‌ உளம்கூர்ந்து கற்றாள்‌. 
அடுமனையில்‌ சென்றமர்ந்து பணியாளர்களுடன்‌ 
சேர்ந்து வியர்வை வழிய ச மாலையில்‌ 

குறுங்காட்டின்‌ எல்லைவரை சென்று தனித்துலாவி 
மீண்டாள்‌. இரவில்‌ காட்டின்‌ குளிர்‌ எழுவதுவரை 
சிற்றகலின்‌ ஒளியில்‌ விழிசுடர நூல்களை 
படித்துக்கொண்டிருந்தாள்‌. 


சிரிப்பில்‌ நடையில்‌ சொற்களில்‌ எங்கும்‌ சிறு 
மாறுபாடுகூட தென்படவில்லை. கிருதர்‌ சுக்ரரிடம்‌ 
“முற்றிலும்‌ மீண்டுவிட்டாள்‌, ஆசிரியரே. தாங்கள்‌ 
சொன்னது சரிதான்‌. அவ்விரவில்‌ அவ்வுச்சத்தை 


அடைந்ததனால்தான்‌ மீள முடிந்தது. இல்லையேல்‌ 
ஒவ்வொரு நாளும்‌ உடனிருந்து உழற்றிக்‌ 
கொண்டிருக்கும்‌ அந்தக்‌ கசப்பு” என்றார்‌. “கசப்பு 
அங்குதானிருக்கும்‌” என்று சுக்ரர்‌ சொன்னார்‌. 
“உள்ளத்திலிருந்து விலக்கும்‌ கசப்பு குருதியில்‌ கலந்து 
தசைகளும்‌ உயிரும்‌ ஆகிவிடுகிறது.” 


கிருதர்‌ ஏமாற்றத்துடன்‌ “என்ன சொல்கிறீர்‌?” என்றார்‌. 
“இனி இங்கே அவள்‌ இருப்பது உகந்ததல்ல. 
பிறிதெங்காவது அவளை அனுப்பி வைக்கலாமென்று 
எண்ணுகிறேன்‌” என்றார்‌ சுக்ரர்‌. “அனுப்புவதென்றால்‌...” 
என்று கிருதர்‌ தயங்கினார்‌. “ஆம்‌, நீர்‌ சொல்வதும்‌ 
உகந்ததே. நானில்லாமல்‌ அவள்‌ மட்டும்‌ எங்கும்‌ சென்று 
தங்குவது சரியல்ல. நிமிர்ந்தே வாழ்ந்து பழகியவள்‌. 
என்னுடன்‌ இருப்பதே அந்நிமிர்வை அவளுக்கு 
அளிக்கிறது” என்றபின்‌ சுக்ரர்‌ “ஹிரண்யபுரியின்‌ 
அருகிலேயே தவச்சாலை ஒன்று அமைத்துத்‌ தருவதாக 
விருஷபர்வன்‌ சொல்லியிருக்கிறான்‌. அங்கே 
செல்லலாமென்று எண்ணுகிறேன்‌” என்றார்‌. 


கிருதர்‌ ஆம்‌, அது உகந்ததென்றே நானும்‌ 
எண்ணுகிறேன்‌. இந்தக்‌ காட்டுக்குள்‌ தேவி இப்படி 
நெடுங்காலம்‌ இருக்க இயலாது. நகரருகே இருந்தால்‌ 
அரசர்கள்‌ எவரேனும்‌ அவளை விரும்பக்கூடும்‌. 
பிறிதொரு நல்வாழ்க்கை அவளுக்கு தொடங்கவும்கூடும்‌” 
என்றார்‌. “நன்று” என்று மட்டும்‌ சொல்லி சுக்ரர்‌ தனக்கே 
ஆம்‌ என தலையசைத்தார்‌. கிருதர்‌ தயங்கி “அவள்‌ 
முழுமையாக மீண்டுவிடுவாளா, ஆசிரியரே?” என்றார்‌. 
“எவரும்‌ முந்தைய நிலைக்கு மீள்வதில்லை. உதிரும்‌ 
ஒவ்வொரு இலையின்‌ தடமும்‌ மரத்தில்‌ இருக்கும்‌” 
என்றார்‌ சுக்ரர்‌. 

ஓரிரு நாட்களிலேயே காட்டில்‌ இருந்த குடில்தொகைகள்‌ 
அனைத்தும்‌ ஒழிந்தன. சுக்ரரும்‌ மாணவர்களும்‌ 
உடனுறைபவர்களும்‌ பன்னிரண்டு வண்டிகளிலாக 
ஹிரண்யபுரி நோக்கி சென்றனர்‌. அக்குடில்களிலிருந்து 
ஹிரண்யபுரிக்குச்‌ செல்லவிருப்பதை கிருதர்‌ 
தேவயானிக்கு சொன்னபோது அவள்‌ அதற்கு மெல்லிய 
விழிச்சுருக்கத்திற்கு அப்பால்‌ நெஞ்சு அளிக்கவில்லை. 
அவளுக்காகவே அவர்கள்‌ கிளம்புவதை அனைவரும்‌ 
அறிந்திருந்தனர்‌. ஆனால்‌ எவரும்‌ அதை அவளிடம்‌ 
சொல்லவில்லை. 


முதலில்‌ அனைவருக்கும்‌ அங்கிருந்து கிளம்புவது ஒரு 
கிளர்ச்சியூட்டும்‌ புதிய செய்தியாக இருந்தது. பின்னர்‌ 


பொதிகளைக்‌ கட்டுவது, வண்டிகளை பழுதுநோக்குவது 
என பரபரப்பான செயல்களாக ஆகியது. குடில்களை 
ஒழித்தபோது அங்கே குடியேறிய வெறுமை அவர்களை 
துயர்கொள்ளச்‌ செய்தது. அந்தத்‌ துயர்‌ தாளாமல்‌ 
அங்கேயே இருந்துவிடலாம்‌ என்று எண்ணி அதை 
வெவ்வேறு வடிவில்‌ சொல்லிக்கொண்டனர்‌. அங்கே 
காடாக, ஓடையாக அணுக்கம்‌ கொண்டிருந்த 
அனைத்தும்‌ அப்பொருட்கள்‌ அல்ல, அப்பொருட்கள்‌ 
என உள்ளம்‌ கொண்ட உணர்வுகளே என எவ்வாறோ 
அனைவரும்‌ உணர்ந்தனர்‌. அப்பொருளுலகை 
விட்டுச்செல்லும்போது உணர்வுலகு உடன்வரும்‌ என்றும்‌. 


விரைவிலேயே அந்த ஒழிந்த குடில்கள்‌ அளித்த 
வெறுமையை வெல்ல எளிய வழி அங்கிருந்து 
கிளம்புவதே என உணர்ந்தனர்‌. கிளம்பியதும்‌ ஒருநாள்‌ 
முழுக்க சோர்வு நிறைந்த அமைதி நிலவியது. பின்பு 
மெல்ல பெண்கள்‌ களிப்படைந்தனர்‌. அது 
அனைவருக்கும்‌ பரவியது. சிரிப்பும்‌ கொண்டாட்டமுமாக 
அவர்கள்‌ ஹிரண்யபுரியை சென்றடைந்தனர்‌. 
ஹிரண்யபுரியை அவர்களில்‌ பலர்‌ இளமையில்‌ 
கண்டிருந்தனர்‌. பின்னர்‌ மொழியினூடாக 
தீட்டிக்கொண்டிருந்தனர்‌. அந்நகரை காணும்‌ 
கிளர்ச்சியில்‌ பலர்‌ முந்தைய பல நாட்களாகவே 
உடல்பதறிக்கொண்மருந்தார்கள்‌. நகருக்கு அப்பால்‌ 
இரவில்‌ தங்கியிருந்த சோலையில்‌ ஒருவரும்‌ 
துயில்கொள்ளவில்லை. 


“அசுரப்பெருநகர்‌. செம்பொன்நகர்‌. மண்ணில்‌ எழுந்த 
அமராவதி” என பாணன்‌ யாழ்மீட்டிப்‌ பாடினான்‌. அதைக்‌ 
கேட்டு விழிகள்‌ துலங்க அமர்ந்திருந்த பெண்களுக்குப்‌ 
பின்னால்‌ ஓர்‌ அடிமரத்தில்‌ சாய்ந்து தேவயானி 
அமர்ந்திருந்தாள்‌. அடுமனைப்பெண்‌ அவளிடம்‌ 
“தாங்கள்‌ இதுவரை நகர்‌ என எதையும்‌ கண்டதில்லை 
அல்லவா?” என்றாள்‌. “ஆம்‌, நான்‌ நம்‌ குடில்நிலைவிட்டு 
வெளிப்போந்ததில்லை” என்று அவள்‌ சொன்னாள்‌. 
“அனைத்தையும்‌ காவியங்களில்‌ அறிந்திருப்பீர்கள்‌” 
என்றாள்‌ அடுமனைப்பெண்‌. தேவயானி 
புன்னகைத்தாள்‌. அப்பால்‌ அமர்ந்திருந்த சத்வர்‌ 
“சொல்லில்‌ இருப்பது விதை. விதையிலிருந்து காட்டை 
எழுப்புவது மிக எளிது” என்றார்‌. 


மறுநாள்‌ காலையில்‌ கிளம்பியபோது தேவயானி 
அடுமனைப்பெண்ணிடம்‌ “என்‌ பேழைக்குள்‌ முன்பு 
தந்தைக்கு கொடையென வந்த பீதர்நாட்டுச்‌ செம்பட்டு 
ஒன்றுள்ளது. அதை எடு” என்றாள்‌. “ஆடையென 


அணிய இயலாத அளவுக்கு அது சிறியது, தேவி” 
என்றாள்‌ அவள்‌. “அதை மேலாடையாக அணிகிறேன்‌” 
என்றாள்‌ தேவயானி. அதை எடுத்தபோது முன்பு அவளே 
காட்டில்‌ பொறுக்கிய வண்ணக்கற்களை உரசி மணியாக 
உருட்டி கோத்து செய்த மாலை ஒன்று இருப்பதைக்‌ 
கண்டாள்‌. அதையும்‌ அணிந்துகொண்டபோது அவள்‌ 
தோற்றம்‌ மாறிவிட்டிருப்பதை அடுமனைப்பெண்‌ 
கண்டாள்‌. அவளே ஓடி காட்டுமலர்களை 
கொய்துகொண்டுவந்து தேவயானியின்‌ குழலில்‌ 
சூட்டினாள்‌. 


வண்டிகள்‌ செம்மண்பொடி பறந்த சாலையில்‌ மெல்ல 
ஒழுகிச்செல்ல அருகே விரைவுத்தேர்களும்‌ புரவிகளும்‌ 
புழுதிமுகிலை சிறகுகளாக ஆக்கியவைபோல 
கடந்துசென்றன. மாபெரும்‌ கருமணிமாலைபோல 
பொதிவண்டிகளின்‌ நிரை சென்றுகொண்டிருந்தது. 
பின்னர்‌ அவள்‌ தொலைவில்‌ மழைக்கார்‌ எழுந்ததுபோல 
கரிய கோட்டையை கண்டாள்‌. “கரிய நிறமா?” என்று 
அவள்‌ வண்டுக்கு அருகே நடந்து வந்த சத்வரிடம்‌ 
கேட்டாள்‌. “தேவி, பொன்‌ செல்வத்தின்‌ நிறம்‌. கருமை 
ஆற்றலின்‌ நிறம்‌” என்றார்‌ சத்வர்‌. 


அவள்‌ அணுகிவந்து பெருகிச்சூழ்ந்த கோட்டையின்‌ 
நூற்றுக்கணக்கான உப்பரிகைகளையும்‌ அவற்றில்‌ 
ஒளிர்வேல்களுடன்‌ நின்றிருந்த காவலர்களையும்‌ 
காற்றில்‌ படபடத்த கொடிகளையும்‌ பார்த்தபடி 
விழிமலைத்து அமர்ந்திருந்தாள்‌. மெல்ல நெஞ்சு 
நிறைந்து விழி வழியத்தொடங்கியது. எங்கிருக்கிறோம்‌ 
என்றே அறியாதவளாக கனவொன்றுக்குள்‌ 
நுழைபவள்போல அவள்‌ ஹிரண்யபுரிக்குள்‌ 
நுழைந்தாள்‌. 

63. இணைமலர்‌ 


சர்மிஷ்டையை ஹிரண்யபுரியின்‌ 
அரண்மனைமுற்றத்தில்‌ வந்திறங்கி அரச வரவேற்பை 
பெற்றுக்கொண்டிருந்தபோதுதான்‌ தேவயானி முதலில்‌ 
கண்டாள்‌. னால்‌ கிளம்பும்போதே அவளைப்பற்றி 
சேடிகள்‌ பேசிக்கொண்டிருப்பது காதில்‌ விழுந்தது. “அழகி 
என்று சூதர்கள்‌ பாடினால்‌ போதுமா? சொல்லிச்‌ சொல்லி 
அழகாக்க முடியுமா?” என்றாள்‌ ஒரு முதுமகள்‌. 
“அசுரகுலத்திற்குரிய அழகு அவளுக்கு உண்டு. 
அசுரர்களின்‌ கண்களுக்கு அவ்வழகு தெரியும்‌” என்றாள்‌ 
இளம்சேடி. “அவளை அசுரனா மணம்புரியப்போகிறான்‌? 
பாரதவர்ஷத்தை முழுதாளும்‌ விருஷபர்வனின்‌ மகள்‌. 
பிறிதொரு சக்ரவர்த்தியை அல்லவா தேடுவார்கள்‌?” 
என்றாள்‌ முதுமகள்‌. 


“மணிமுடி சூடி அரியணையில்‌ அமர்ந்து 
வெண்சாமரத்தால்‌ வீசப்பட்டால்‌ அழகு இயல்பாகவே 
கூடிவரும்‌... எந்தச்‌ சேடியைப்‌ பற்றியாவது சூதர்கள்‌ 
பாடியிருக்கிறார்களா? சேடியரில்‌ அழகு இல்லையா 
என்ன?” என்றாள்‌ அடுமனைப்பெண்‌. “நம்‌ தேவி அங்கே 
நுழையட்டும்‌, அழகென்றால்‌ என்னவென்று 
அவர்களுக்குத்‌ தெரியும்‌” என்றாள்‌ ஒர்‌ இளம்பெண்‌. 
“அழகு எங்கும்‌ மதிக்கப்படுவதில்லை, மதிக்கப்படுவதே 
அழகென்றாகிறது” என்றாள்‌ முதுமகள்‌. அவள்‌ மேலும்‌ 
சொல்வதற்குள்‌ தேவயானி அருகணைவகதைக்கண்டு 
அவர்கள்‌ பேச்சை நிறுத்தினர்‌. 


தேவயானி அவ்வுரையாடலை ஓரளவு கேட்டிருந்தாள்‌ 
என்பதை அவர்களும்‌ அறிந்துள்ளார்கள்‌ என 
அவர்களின்‌ முகங்கள்‌ காட்டின. “இளம்காலை ஒளியில்‌ 
நகர்நுழைகிறோம்‌, தேவி” என்றாள்‌ முதுமகள்‌. “ஆம்‌, 
பேரரசர்களுக்குரிய வரவேற்பு 
ஒருங்குசெய்யப்பட்டிருப்பதாக வண்டியோட்டி 
சொன்னான்‌” என்றாள்‌ அடுமனைப்பெண்‌. தேவயானி 
ஒன்றும்‌ சொல்லாமல்‌ அவர்கள்‌ 
தொடுத்துக்கொண்டிருந்த மலர்களை எடுத்து தானும்‌ 
தொடுக்கலானாள்‌. அவள்‌ செய்துகொண்டிருந்த அணி 
அவர்களின்‌ நோக்கைக்‌ கவர்ந்து 
விழிபரிமாறிக்கொள்ளச்‌ செய்தது. 


“அங்கே நகர்முறை என்னவென்று நாம்‌ அறியோம்‌. 
நம்மால்‌ மலரால்‌ மட்டுமே அணிசெய்துகொள்ள இயலும்‌” 
என்று ஒரு பெண்‌ சொன்னாள்‌. “மலர்களைப்போல 
பிறிதொரு அணி ஏது? பொன்னணிகள்‌ அனைத்தும்‌ 
மலரை நடிப்பவை அல்லவா?” என்றாள்‌ முதுமகள்‌. 
அப்போதுதான்‌ தேவயானிக்கு தன்‌ அணிசூடுகை அங்கே 
நகரில்‌ எப்படி பார்க்கப்படும்‌ என்னும்‌ உணர்வு எழுந்தது. 
சீதையின்‌ அணிகளை கிஷ்கிந்தையின்‌ குரங்குகள்‌ 
அணிந்துகொண்டதைப்‌ பற்றிய சூதர்பாடலின்‌ வரிகள்‌ 
நினைவிலெழ அவள்‌ கைகள்‌ தயங்கத்‌ தொடங்கின. 
தயக்கமில்லா விரல்களால்‌ மட்டுமே மலர்மாலை 
தொடுக்க முடியும்‌. மலர்கள்‌ விரல்‌ தடுமாறி உதிர 
மாலையை வாழையிலையிலேயே விட்டுவிட்டு “நாம்‌ 
கிளம்பவேண்டும்‌ அல்லவா?” என்றாள்‌. 


விருஷபர்வனின்‌ அமைச்சர்‌ சம்விரதர்‌ கோட்டை 
முகப்புக்கே வந்து சுக்ரரை எதிர்கொண்டார்‌. 
ஹிரண்யபுரியின்‌ அமுதகலக்‌ கொடியுடன்‌ அவரும்‌ ஏழு 
சிற்றமைச்சர்களும்‌ படைத்தலைவர்‌ மூவரும்‌ குலமூத்தார்‌ 
எழுவரும்‌ காத்து நின்றிருந்தனர்‌. அவர்கள்‌ 
அணுகுவதைக்‌ கண்டு கோட்டைக்குமேல்‌ சுக்ரரின்‌ 
காகக்கொடி மெல்ல ஏற முரசுகள்‌ முழங்கின. அவர்கள்‌ 
அணுகியபோது கொடிவீரன்‌ ஒருவன்‌ புரவியில்‌ 
பாய்ந்துவந்து அதை சுக்ரரின்‌ வண்டுக்கு முன்‌ தாழ்த்தி 
“அரசகுருவுக்கு நல்வரவு. நகரும்‌ நகர்வேந்தன்‌ முடியும்‌ 
தங்கள்‌ முன்‌ பணிகின்றன” என்றான்‌. அவனை 
கைதாக்கி வாழ்த்தினார்‌ சுக்ரர்‌. 


வண்டிகள்‌ கோட்டைக்குள்‌ நுழைந்து ஹிரண்யபுரியின்‌ 
மண்ணில்‌ சுக்ரர்‌ தன்‌ வலக்காலெடுத்து வைத்தபோது 
மாமுனிவர்களுக்கும்‌ பேரரசர்களுக்கும்‌ மட்டுமே 
வழங்கப்படும்‌ நூற்றெட்டு பெருமுரசுகளின்‌ முழக்கம்‌ 
எழுந்தது. ஆயிரத்து எட்டு கொம்புகள்‌ வான்நோக்கி 
வளைந்து பிளிறின. கோட்டைமேல்‌ இருந்த வீரர்கள்‌ 
மலர்க்கடவங்களைக்‌ கவிழ்த்து வண்ணமழை 
பெய்வித்தனர்‌. சம்விரதர்‌ அவரை வணங்கி 
எட்டுமங்கலங்களை அளித்து வரவேற்றார்‌. அவர்கள்‌ 
கொண்டுவந்த திறந்த தேரின்‌ தட்டில்‌ நின்று இரு 
கைகளையும்‌ விரித்து ஹிரண்யபுரியை வாழ்த்தியபடி 
சுக்ரர்‌ நகர்த்தெருக்களினூடாக சென்றார்‌. 


அவருக்குப்‌ பின்னால்‌ சென்ற கூண்டு வண்டிக்குள்‌ 
அமர்ந்து சிறு சாளரத்தினூடாக அந்த பெரும்‌ 
வரவேற்பை தேவயானி பார்த்தாள்‌. இருபுறமும்‌ 
மாளிகைகளின்‌ உப்பரிகைகளில்‌ நின்றிருந்த மக்கள்‌ 


அரிமலர்‌ அள்ளி வீசி வாழ்த்தொலி எழுப்பினர்‌. 
இளைஞர்கள்‌ இரு கைகளையும்‌ தூக்கி தொண்டை 
நரம்புகள்‌ புடைக்க களிவெறியுடன்‌ அவரைப்‌ போற்றி 
கூவினர்‌. அந்த வாழ்த்துகளிலும்‌ கூச்சல்களிலும்‌ இருந்த 
உண்மையான களிப்பு அவள்‌ முகத்தை மலரச்‌ செய்தது. 
ஹிரண்யபுரியின்‌ வெற்றிக்கும்‌ சிறப்புக்கும்‌ சுக்ரரே 
அடிப்படை என அவளும்‌ அறிந்திருந்தாலும்‌ 
அம்மாபெரும்‌ மக்கள்‌ திரள்‌ அவரை தங்கள்‌ 
குலமூதாதைக்கு நிகராக, குடித்தெய்வமென்றே 
எண்ணுகிறது என்பதை அப்போதுதான்‌ அவள்‌ 
கண்ணெதிர்‌ உண்மையாக தெரிந்து கொண்டாள்‌. 


சுக்ரரின்‌ தேர்‌ மலர்த்திரையை அகற்றி அகற்றிச்‌ சென்று 
அரண்மனையின்‌ உட்கோட்டைக்குள்‌ நுழைந்தது. 
அங்கும்‌ மங்கல முரசுகளும்‌ கொம்புகளும்‌ ஒலித்தன. 
கைகூப்பியபம சுக்ரர்‌ தேர்த்தட்டில்‌ நிற்க அரண்மனை 
முகமுற்றத்தில்‌ தன்‌ மூன்று தேவியருடன்‌ 
அரசணிக்கோலத்தில்‌ காத்து நின்றிருந்த விருஷபர்வன்‌ 
கைகூப்பியபம தேரை நோக்கி வந்தான்‌. இரு 
அமைச்சர்கள்‌ ஓடிவந்து சுக்ரரின்‌ தேரை அணுகி 
முகமனுரைத்து அவரிடம்‌ இறங்கும்படி சொல்ல 
தேரின்படிகளில்‌ கால்வைத்து அவர்‌ இறங்கினார்‌. 
அரண்மனை முற்றத்தில்‌ அவர்‌ கால்‌ படுமிடத்தில்‌ ஒரு 
பொற்தாலத்தை வைத்தனர்‌. வாழ்த்துக்‌ கூவியபடி 
விருஷபர்வன்‌ முன்னால்‌ வந்து அவரை கைப்பற்றி 
அதில்‌ நிற்க வைத்தான்‌. அவனும்‌ அரசியரும்‌ மஞ்சள்‌ 
நீரால்‌ அவர்‌ கால்களை கழுவினர்‌. மலரிட்டு அதை 
வணங்கினர்‌. 


விருஷபர்வன்‌ தன்‌ மணிமுடியைக்‌ கழற்றி அவர்‌ 
காலடியில்‌ வைத்தான்‌. சுக்ரர்‌ வாழ்த்துரைத்தபடி குனிந்து 
அதை எடுத்து மீண்டும்‌ அவன்‌ தலையில்‌ சூட்டினார்‌. 
செம்பட்டுப்‌ பாவட்டாவில்‌ அவர்‌ கால்‌ வைத்ததும்‌ அவர்‌ 
கால்‌ கழுவிய நீரை எடுத்து மூன்று பூசகர்கள்‌ அங்கு கூடி 
நின்ற அமைச்சர்கள்‌, படைத்தலைவர்கள்‌, ஐங்குலத்து 
மூத்தவர்கள்‌ அனைவரிடமும்‌ கொண்டு சென்றனர்‌. 
அவர்கள்‌ அதைத்‌ தொட்டு தங்கள்‌ தலைமேல்‌ தெளித்துக்‌ 
கொண்டனர்‌. பின்னர்‌ அந்நீரைத்‌ தொட்டு 
அரண்மனைமேல்‌ தெளித்தனர்‌ பூசகர்‌. விருஷபர்வனும்‌ 
அமைச்சர்களும்‌ படைத்தலைவர்களும்‌ இரு பக்கமும்‌ 
நின்று தலைவணங்கி முகமன்‌ கூறி சுக்ரரை 
அரண்மனை நோக்கி அழைத்துச்‌ சென்றனர்‌. 


தேவயானியின்‌ கூண்டு வண்டியை நோக்கி வந்த 
முதுசேடி ஒருத்தி திரையைத்‌ திறந்து “வெளியே 


வாருங்கள்‌, தேவி” என்றாள்‌. அவள்‌ கைகூப்பியபடி 
படிக்கட்டில்‌ கால்வைத்து தரையில்‌ இறங்கினாள்‌. 
விருஷபர்வனின்‌ மூன்று அரசியரும்‌ அவளை அணுகி 
கைகூப்பினர்‌. பட்டத்தரசி காஞ்சனை “ஹிரண்யபுரிக்கு 
நல்வரவு, தேவி. தவம்தோய்ந்த உங்கள்‌ கால்பட்டு 
இம்மண்‌ பொலிவு பெறட்டும்‌. நீங்கள்‌ வாழ்ந்தது 
இந்நகரென்று புகழ்‌ பெறட்டும்‌” என்றாள்‌. இரண்டாவது 
அரசி சுபகை “சுக்ரரின்‌ மகள்‌ பேரழகியென்று 
அறிந்திருந்தேன்‌. காவியங்கள்‌ அழகை சொல்லி 
முடித்துவிட முடியாது என்று இப்போது தெரிகிறது” 
என்றாள்‌. மூன்றாவது அரசி மாதவி சிரித்தபடி 
“பேரரசிக்குரிய நிமிர்வுடையவள்‌ என்று சொன்னார்கள்‌. 
நாங்கள்‌ பேரரசியொருத்தியை இப்போதுதான்‌ 
பார்க்கிறோம்‌ என்றே தோன்றுகிறது” என்றாள்‌. 


தேவயானி முகமன்களுக்கு பழக்கப்பட்டிருக்கவில்லை 
என்பதால்‌ என்ன சொல்வதென்றறியாமல்‌ சிவந்து 
விழிநீர்மை கொண்டு புன்னகைத்து “ஆம்‌, என்னை என்‌ 
தந்தை அவ்வாறு சொல்வதுண்டு” என்றாள்‌. 
காஞ்சனையின்‌ விழிகளில்‌ மெல்லிய திகைப்பும்‌ உடனே 
ஏளனப்‌ புன்னகையும்‌ வந்தன. அதை மறைத்தபடி 
திரும்பி தன்‌ பின்னால்‌ நின்றிருந்த இளம்பெண்‌ 
நிரையிலிருந்து சற்றே முன்வளைந்த சிறிய தோள்களும்‌, 
மெலிந்த கைகளும்‌, பெரிய விழிகளும்‌ கொண்ட 
மாநிறமான பெண்ணைத்‌ தொட்டு அழைத்து முன்னால்‌ 
நிறுத்தி “இவள்‌ என்‌ மகள்‌ சர்மிஷ்டை” என்றாள்‌. 
தேவயானி “ஆம்‌, அறிந்திருக்கிறேன்‌. ஹிரண்யபுரியின்‌ 
இளவரசி” என்றாள்‌. 


சர்மிஷ்டை மெல்லிய நாணத்துடன்‌ ஒரு கணம்‌ தலை 
நிமிர்த்தி அவள்‌ கண்களை நோக்கி “உங்களை 
சந்தித்ததில்‌ பெருமைகொள்கிறேன்‌, தேவி” என்று 
சொன்னாள்‌. அதற்குள்‌ அச்சொற்களின்‌ வெம்மை 
தாளாது மெழுகுடல்‌ உருகி நெளிவதுபோல்‌ அசைந்து 
விழிதிருப்பிக்கொண்டாள்‌. “வரும்போதுகூட என்‌ சேடியர்‌ 
உங்களைப்பற்றி சொன்னார்கள்‌, அரசி” என்றாள்‌ 
தேவயானி. “சூதர்கள்‌ சொல்லை நான்‌ கேட்பதே இல்லை” 
என்று சர்மிஷ்டை சொல்லி முடித்ததுமே உதடுகளை 
உள்மடித்து துடைத்தபடி சற்றே பின்‌ நகர்ந்து 
அன்னையின்‌ விரல்களை பற்றிக்கொண்டாள்‌. அவள்‌ 
முகம்‌ சிவந்து கழுத்திலும்‌ தோளிலும்‌ நரம்புகளின்‌ 
படபடப்பு தெரிந்தது. 


முதுசேடி “உள்ளே செல்லலாம்‌, தேவி” என்றாள்‌. “நன்று” 
என்றபடி தேவயானி தலை நிமிர்ந்து பதினான்கு அடுக்கு 


என்றாள்‌. “ஆம்‌, என்னால்‌ முடியவில்லை. என்னால்‌ 
இதையெல்லாம்‌ கையாளவே இயலவில்லை” என்று 
முகத்தை மேலாடையால்‌ துடைத்தபடி அம்பாலிகை 
சொன்னாள்‌. “என்னால்‌ முடியும்‌. இவ்விளையாட்டை 
நான்‌ எப்போதுமே ஆடிக்கொண்டிருக்கிறேன்‌” என்றாள்‌ 
குந்தி. 


“ஆம்‌ அதை உன்னைக்‌ கண்டதுமே நானும்‌ உணர்ந்தேன்‌” 
என்றாள்‌ அம்பாலிகை . நிமிந்து குந்தியின்‌ 
கைகளைப்பற்றிக்கொண்டு “இவ்வரண்மனையில்‌ 
நானும்‌ என்‌ மகனும்‌ தனித்துவிடப்பட்டிருக்கிறோம்‌ 
பிருதை. எங்களுக்கு எவர்‌ துணையுமில்லை. நாங்கள்‌ 
உன்னிடம்‌ அடைக்கலமாகியிருக்கிறோம்‌” என்றாள்‌. 
“நான்‌ உங்களவள்‌” என்று சொல்லி அம்பாலிகையின்‌ 
கலைந்த கூந்தலிழைகளை கையால்‌ நீவி காதுக்குப்பின்‌ 
ஒதுக்கினாள்‌ குந்தி. “அந்தப்ப்புரத்துக்குச்‌ செல்லுங்கள்‌ 
அரசி. தங்கள்‌ மிகச்சிறந்த அரச உடையில்‌ 
முழுதணிக்கோலத்தில்‌ சபைக்கு வாருங்கள்‌” என்றாள்‌. 


அம்பாலிகை முகம்‌ மலர்ந்து “நான்‌ மங்கலமணிகளை 
அணியலாமா? கணவனை இழந்தவர்களுக்கு 
அவ்வுரிமை உண்டா?” என்றாள்‌. “நீங்கள்‌ அனைத்து 
மணிகளையும்‌ அணியலாம்‌ அரசி. கைம்மைநோன்பு 
உங்களுக்கில்லை. ஷத்ரிய மரபின்படி 
மைந்தரைக்கொண்ட அன்னை மாமங்கலையேதான்‌” 
என்றாள்‌ குந்தி. “என்னிடம்‌ நீலவைரங்கள்‌ மட்டுமே 
கொண்ட ஓர்‌ னி உள்ளது. அதை இன்று 
அணியப்போகிறேன்‌. அதற்குப்பொருத்தமாக 
நீலமணித்தலையணிகளும்‌ உள்ளன.” குந்தி 
“அணியலாம்‌... நான்‌ என்‌ சேடி அனகையை 
அனுப்புகிறேன்‌. அவள்‌ அணிசெய்வதை முறையாகக்‌ 
கற்றவள்‌” என்றாள்‌. 


பிருதை “அனகை” என்று அழைக்க அனகை வந்து 
வணங்கினாள்‌. “அரசியை அழைத்துச்சென்று 
அணிசெய்‌. இன்னும்‌ ஒருநாழிகைக்குள்‌ அரசியை 
சபைமண்டபத்துக்குக்‌ கொண்டுவா” என்றாள்‌ குந்தி. 
அனகை தலைவணங்கினாள்‌. “ஒருநாழிகை என்றால்‌ 
நேரமே இல்லையே” என்றபடி அம்பாலிகை 
எழுந்துகொண்டாள்‌. குந்தி அரைக்கண்ணால்‌ 
நோக்கியபோது பாண்டு புன்னகைசெய்வதைக்‌ 
கண்டாள்‌. அனகை “தங்களுக்காக சபையினர்‌ 
காத்திருக்கிறார்கள்‌ அரசி” என்று குந்தியிடம்‌ 
சொன்னாள்‌. 


மாளிகையை பார்த்தாள்‌. “தேன்கூடு போலிருக்கிறது” 
என்றாள்‌. உடனே அவ்வாறு வியப்பை 
வெளிக்காட்டலாகாது என உணர்ந்தவளாக 
“காவியங்கள்‌ சொல்லும்‌ மகோதயபுரம்‌ குறித்த 
அணிச்சொல்‌ அது” என்றாள்‌. அவள்‌ 
சொன்னதெல்லாமே பொருத்தமில்லாமல்‌ இருந்தன 
என்பது அப்பெண்கள்‌ என்ன எதிர்வினை 
காட்டுவதென்றறியாமல்‌ திகைத்ததிலிருந்து தெரிந்தது. 
“பல அடுக்குகள்‌ கொண்டதென்றாலும்‌ 
மலரிதழ்களைப்போல எடையற்றிருந்தது அது என்கிறார்‌ 
பார்க்கவர்‌ தன்‌ காவியத்தில்‌” என்றாள்‌. 


அவர்கள்‌ நிலையான முகமலர்வுடன்‌ பொதுவாக 
தலையாட்டியதிலிருந்து அவர்களுக்கு காவிய 
அறிமுகமே இல்லை என்று அவள்‌ உய்த்துணர்ந்தாள்‌. 
அவளுக்குள்‌ இருந்த பதற்றம்‌ விலகி புன்னகை 
எழுந்தது. அப்புன்னகை முகத்திலும்‌ விரிய 
“எடையின்மை என்பது எப்போதுமே உள்ளத்தை 
மலைக்கச்‌ செய்கிறது. எடையின்மை கொள்பவை 
தாங்கள்‌ இழந்த எடையை முழுக்க நோக்குவோன்‌ 
உள்ளத்தில்‌ ஏற்றிவைக்கின்றன என்று பார்க்கவரின்‌ 
நூலுக்கு உரைசொன்ன சாம்பவர்‌ கூறுகிறார்‌” என்றாள்‌. 
அவர்கள்‌ என்ன உணர்கிறார்கள்‌ என எண்ணியபோது 
அவளுக்குள்‌ சிரிப்பு நிறைந்தது. 


அவர்கள்‌ அனைவரைவிடவும்‌ அவள்‌ உயரமாக 
இருந்தாள்‌. அத்தனை பெண்களுடைய 
தலைவகிடுகளும்‌ அவளுக்கு தெரிந்தன. அவள்‌ கைகள்‌ 
அவர்களுடையதைவிட எடையும்‌ நீளமும்‌ 
கொண்டவையாக இருந்தன. இயல்பாகவே பிறருடைய 
தலையிலோ தோளிலோ கைவைத்துதான்‌ அவளால்‌ பேச 
முடிந்தது. அரண்மனை இடைநாழியினூடாக அவள்‌ 
செல்லும்போது சேடியரும்‌ ஏவல்‌ பெண்டுகளும்‌ தங்கள்‌ 
அறைகளிலிருந்து வாசல்களினூடாகவும்‌ 
சாளரங்களினூடாகவும்‌ முட்டி நெரித்து தலைநீட்டி 
அவளை பார்த்தனர்‌. அத்தனை விழிகளும்‌ மலைப்பும்‌ 
தவிப்பும்‌ சூடின. 


அவளை இருபுறமும்‌ அகம்படி சமைத்து அறைக்கு 
கொண்டுசென்ற முதன்மைச்சேடி “அரண்மனையிலேயே 
தாங்கள்‌ தங்கியிருக்கலாம்‌ என்று ஆசிரியரிடம்‌ 
சொன்னோம்‌. அவரோ தாங்கள்‌ அவருடன்தான்‌ 
தங்கவேண்டுமென்று சொல்லிவிட்டார்‌” என்றாள்‌. 
இன்னொரு சேடி “ஆனால்‌ அங்குள்ள தவக்குடிலும்‌ 
அரண்மனைக்கு நிகராகவே அமைக்கப்பட்டுள்ளது, 


தேவி” என்றாள்‌. இடைநாழி நீண்டு இருபுறமும்‌ 
சந்தனச்செதுக்குத்‌ தூண்கள்‌ நிரைவகுக்க அவற்றின்‌ 
நிழல்கள்‌ விழுந்து படிக்கட்டுகள்போல்‌ தெரிந்தன. 


[11௨௨61அவர்கள்‌ அவளை அமரவைத்த 
சிற்றவைக்கூடத்திற்குள்‌ பதினான்கு பீடங்கள்‌ இருந்தன. 
நடுவே மூன்று பீடங்கள்‌ சாய்வுமகுடங்களுடன்‌, 
பொற்கவசப்‌ கைப்பிடிகளுடன்‌, செம்பட்டு 
மெத்தையுடன்‌, சிம்மக்காலடிகளுடன்‌ 
அரசியருக்குரியவையாக அமைந்திருந்தன. பேசியபடியே 
இயல்பாக சென்ற தேவயானி மையத்திலிருந்த 
பட்டத்தரசியின்‌ பீடத்தில்‌ சென்றமர்ந்து நன்கு சாய்ந்து 
இரு கைகளையும்‌ கைப்பிடிமேல்‌ 

வைத்துக்கொண்டாள்‌. குழல்கற்றை தோளில்‌ சரிய 
தலைதிருப்பி அவளுக்குப்‌ பின்னால்‌ சேடியர்‌ உடன்வர 
உள்ளே வந்த பட்டத்தரசி காஞ்சனையிடம்‌ “மூன்று 
அரசியருமே இங்குதான்‌ தங்குகிறீர்களா?” என்றாள்‌. 


சேடியர்‌ பதற்றத்துடன்‌ பேரரசியை நோக்க விழிகளை 
அசைத்து அவர்களை சொல்விலக்கிய பட்டத்தரசி 
அவள்‌ அருகே வந்து வலப்பக்கம்‌ இருந்த பீடத்தில்‌ 
அமர்ந்தபடி “ஆம்‌, இதுதான்‌ மகளிர்‌ மாளிகை. இங்கு 
ஒவ்வொரு அடுக்கும்‌ ஒவ்வொரு அரசியருக்கு” என்றாள்‌. 
இடப்பக்கம்‌ இருந்த பீடத்தில்‌ அமர்ந்த இரண்டாவது 
அரசி சுபகை “கீழ்த்தளங்கள்‌ ஏவலருக்கும்‌ சேடியருக்கும்‌ 
உரியவை. இரண்டாவது தளத்தில்‌ நீராட்டு அறைகள்‌ 
உள்ளன. மூன்றாவது தளத்தில்‌ சமைய அணியறைகள்‌. 
அதற்குமேல்‌ ஒவ்வொருவருக்கும்‌ ஒரு தளம்‌ 
ஒதுக்கப்பட்டுள்ளது” என்றாள்‌. அவர்கள்‌ 
அத்தருணத்தை இயல்பாக்கும்பொருட்டு 
பேசவிரும்பினர்‌. 


சர்மிஷ்டை தன்‌ மூன்றாவது அன்னை மாதவியின்‌ 
தோள்பற்றி பாதி உடல்‌ மறைத்து முகம்‌ தோளுக்குமேல்‌ 
நீட்டி பெரிய விழிகளால்‌ நோக்கி நின்றிருந்தாள்‌. அவள்‌ 
நோக்கு பட்டதும்‌ உடலில்‌ மெல்லிய அசைவெழ அவள்‌ 
விழிதாழ்த்தினாள்‌. “இவள்‌ ஏன்‌ இவ்வளவு 
அஞ்சுகிறாள்‌?” என்றாள்‌ தேவயானி. காஞ்சனை சிரித்து 
“எங்கள்‌ மூவருக்கும்‌ சேர்த்து அவள்‌ ஒருத்தியே மகள்‌. 
கவே இளவயதில்‌ கொஞ்சுதல்‌ சற்று 
ஞ்சிப்போய்விட்டது. குழந்தை நிலையிலிருந்து அவள்‌ 
வளரவே இல்லை” என்றாள்‌. தேவயானி நகைத்து 
“நன்று! எவ்வளவு காலம்‌ குழந்தையாக 
இருக்கிறார்களோ அவ்வளவுக்கு மகளிர்‌ 
மகிழ்ந்திருக்கிறார்கள்‌” என்றாள்‌. 


பட்டத்தரசி கைகாட்ட சேடியர்கள்‌ உள்ளே சென்று 
தேவயானிக்கு பரிசுகள்‌ கொண்டு வந்தனர்‌. 
ஐந்துமங்கலப்‌ பொருட்கள்‌ வைத்த பொற்தாலம்‌ முதலில்‌ 
வந்தது. பீதர்நாட்டுப்‌ பட்டாடைகளும்‌, கலிங்கத்து 
மென்பருத்தி ஆடைகளும்‌, அருமணிகள்‌ பதித்த 
நகைகளும்‌, சிமிழ்களும்‌, விளையாட்டுப்பொருட்களும்‌ 
என பதினெட்டு தாலங்களில்‌ பரிசுப்பொருட்கள்‌ அவள்‌ 
முன்‌ வந்தமைந்தன. 


கண்களில்‌ துணுக்குறலுடன்‌ அவள்‌ அவற்றை நோக்கி 
“இவையெல்லாம்‌ எனக்கா?” என்றாள்‌. “ஆம்‌, 
முதல்முறையாக இவ்வரண்மனைக்கு வந்திருக்கிறீர்கள்‌. 
தங்கள்‌ தகுதிக்கு பரிசளிக்க எங்களால்‌ இயலாது. இது 
எங்கள்‌ தகுதியைக்‌ காட்டும்‌ பரிசு” என்றாள்‌ பட்டத்தரசி 
காஞ்சனை. தேவயானி வாய்விட்டு நகைத்து 
“இவையனைத்தையும்‌ நான்‌ எங்கு கொண்டு வைப்பது?” 
என்றாள்‌. “தாங்கள்‌ இன்னும்‌ குடில்கூட்டத்தை 
பார்க்கவில்லை. தங்கள்‌ குடில்‌ மூன்றடுக்குக்‌ கூரையுடன்‌ 
அரண்மனை போலவே கட்டப்பட்டுள்ளது. அங்கு 
தாங்கள்‌ பேரரசிக்குரிய வாழ்க்கையை வாழ முடியும்‌. 
விரும்பிய பணிசெய்ய சேடியர்‌ உடனிருப்பர்‌” என்றாள்‌ 
மாதவி. “இங்கிருந்து உரிய ஆடவனை தாங்கள்‌ 
மணமுடித்துச்‌ செல்லும்போது பேரரசியருக்குரிய 
பெண்செல்வத்துடன்தான்‌ செல்ல வேண்டும்‌” என்றாள்‌ 
சுபகை. 


சிரித்தபடி தேவயானி சர்மிஷ்டையின்‌ விழிகளை சந்திக்க 
அவள்‌ பதறி தன்‌ நோக்கை விலக்கிக்கொண்டாள்‌. 
அதிலிருந்த மிரட்சி தேவயானிக்கு வேடிக்கையாக 
இருந்தது. அவள்‌ தன்னையே 
நோக்கிக்கொண்டிருக்கிறாள்‌ என்று உணர்ந்ததுமே 
தேவயானியின்‌ உடல்மொழி மாறியது. மேலும்‌ தருக்கி 
தலைநிமிர்ந்து தோள்களை விரித்தபடி ஒவ்வொரு 
பரிசுப்பொருளாக அருகே கொண்டுவரச்சொல்லி 
பார்த்தாள்‌. ஒவ்வொன்றின்‌ மேலும்‌ சுட்டுவிரலால்‌ 
தொட்டு அவற்றை ஏற்றுக்கொண்டாள்‌. ஆனால்‌ 

டைகளையோ அணிகளையோ தன்‌ கையிலெடுத்தோ 
உடல்‌ மீது சேர்த்தோ நோக்கவில்லை. 


அவை தனக்கொரு பொருட்டல்லை என்றே அவள்‌ 
முகமும்‌ உடலும்‌ காட்டின. ஆனால்‌ உள்ளத்திற்குள்‌ 
அவள்‌ பெரும்‌ கிளர்ச்சி அடைந்திருந்தாள்‌. 
இளமையிலேயே சுக்ரர்‌ அணிகளும்‌ ஆடைகளும்‌ 
தனக்கென்றொரு எண்ணமோ கனவோ இல்லாதவர்கள்‌ 
சூடவேண்டியது என்று அவளுக்கு கற்பித்திருந்தார்‌. 


“வைரத்திற்கு எவரும்‌ வண்ணம்‌ பூசுவதில்லை, குழந்தை. 
அதன்‌ உள்ளொளியை அவ்வண்ணங்கள்‌ 
மறைத்துவிடும்‌. மெய்யொளி கொண்டவர்களுக்கு 
ஆடையும்‌ அணிகளும்‌ திரையேயாகும்‌” என்று சுக்ரர்‌ 
சொன்ன சொற்கள்‌ அவளுக்குள்‌ ஆழப்பதிந்திருந்தன. 


காவியங்களை கற்கையில்‌ அதன்‌ தலைவியர்‌ 
அணிந்திருக்கும்‌ அணிகளைப்பற்றிய செய்திகளை 
வெறும்‌ சொல்லணிகள்‌ என்றே அவள்‌ 
கடந்துசெல்வதுண்டு. ஊர்வசி பரிணயம்‌ காவியத்தின்‌ 
ஆசிரியரான மகாபத்மர்‌ ஊர்வசி அணிந்திருந்த 
நூற்றியெட்டு நகைகளின்‌ விரிவான செய்தியை 
அளித்திருந்தார்‌. ஒவ்வொன்றையும்‌ மலருடனும்‌ 
தளிருடனும்‌ கொடிச்சுருளுடனும்‌ ஒப்பிட்டு 
காட்சிப்படுத்தியிருந்தார்‌. அவள்‌ அதை ஒருமுறை 
வாசித்து கடந்துசென்றாள்‌. மறுநாள்‌ அவையமைவில்‌ 
சுக்ரர்‌ அவ்வணிகளைப்‌ பற்றி கேட்கையில்‌ “நான்‌ 
அவற்றை கடந்து சென்றுவிட்டேன்‌. அவை 
எளியோருக்கான ஆழ்பொருளற்ற காட்சிப்படுத்தல்கள்‌ 
அல்லவா?” என்று அவள்‌ சொன்னபோது அவர்‌ பதறி 
கைநீட்டி “அல்ல, அல்ல... பொருளற்ற 
காட்சிச்செய்திகளை சொல்பவர்‌ காவிய ஆசிரியர்‌ அல்ல. 
காவியத்தில்‌ தலைவி அணிந்திருக்கும்‌ அனைத்தும்‌ 
பொருள்கொண்ட அணிகளே. சொல்‌ ஓசையையும்‌ 
இசைவையும்‌ கொண்டு அழகு பெறுவதுபோன்றது 
அணிகளால்‌ மானுட உடல்‌ எழில்கொள்வது. 
ஆகவேதான்‌ இரண்டையும்‌ அணிகள்‌ என்கிறார்கள்‌” 
என்றார்‌. 


“அணிகள்‌ என்பவை பிறிதொன்றின்‌ அழகை 
ஒன்றின்மேல்‌ ஏற்றிக்‌ காட்டுபவை. அவ்வாறு இரண்டை 
இணைக்கையில்‌ இரண்டுமே பொருள்விரிவு கொண்டு 
முடிவிலியை தொடுகின்றன. அருவியை அழகியின்‌ 
சிரிப்புபோல என்னும்போது அருவியும்‌ 

சிரிப்பும்‌ முடிவிலாது அழகுசூடுகின்றன” என சுக்ரர்‌ 
தொடர்ந்தார்‌. “ஊர்வசியின்‌ மூக்கில்‌ ஒளிரும்‌ மூக்குத்தி 
பொருளற்ற அணி அல்ல. அவள்‌ முகமும்‌ அகமும்‌ 
கொண்ட இனிமை அனைத்தும்‌ அவ்வணியென மையம்‌ 
கொண்டுள்ளது. இளங்கன்னியாகிய தலைவி தலையை 
அசைத்து அசைத்து பேசுகையில்‌ காதைத்‌ தொட்டு 
நடனமிடும்‌ குழை வெறும்‌ அணி மட்டும்‌ அல்ல. அவள்‌ 
கொண்ட உளக்‌ கொண்டாட்டத்திற்கு அடையாளமும்‌ 
கூட” என்றபின்‌ “நீரிலெழும்‌ மலர்‌ தன்‌ நிழல்மலரை 
பீடமென கொண்டுள்ளது. இல்லை, நிழல்மலர்‌ தன்‌ 
தலையிலணிந்த அணிமலரா மேலெழுந்து மலர்ந்தது?” 


என அவர்‌ அடுத்த வரிக்குள்‌ சென்றார்‌. 


விழிகள்‌ கூர்ந்து அவர்‌ முகத்தையே நோக்கியபின்‌ 
குனிந்து அந்த வரிகளில்‌ நெஞ்சோட்டினாள்‌. வகுப்பு 
முடிந்து திரும்பி தன்‌ அறைக்குச்‌ செல்லும்போதே 
வழியில்‌ நின்று அவ்வணிகளை கூர்ந்து படித்தாள்‌. 
அறையில்‌ மீண்டும்‌ மீண்டும்‌ படித்துக்கொண்டிருந்தாள்‌. 
சுவடியை மூடிவிட்டு அடுமனைக்குச்‌ சென்றபோது 
அவ்வணிகளின்‌ நினைவாகவே இருந்தாள்‌. அங்கிருந்த 
காய்களும்‌ கனிகளும்‌ எல்லாம்‌ நகைகளாகிவிட்டன. 
மீண்டும்‌ தன்‌ அறைக்கு வந்தபோது வரும்‌ வழியில்‌ பூத்து 
நின்றிருந்த சரக்கொன்றை அணி சூடி நிற்பதாகத்‌ 
தோன்றியது. அறைக்கு வந்து சுவடியை எடுத்து 
அப்பாடல்களை மீண்டும்‌ படுத்தாள்‌. 
பித்தெழுந்தவள்போல அவற்றையே திரும்பத்‌ திரும்ப 
படித்துக்கொண்டிருந்தாள்‌. 


அந்த அடிமைகொள்ளல்‌ அவள்‌ உள்ளுறை 
அவக சீண்டவே சலித்து சுவடியை மூடி 
ருதரிடமே கொடுத்துவிட்டாள்‌. ஆனால்‌ எண்ணத்தில்‌ 
பதிந்த அவ்வரிகள்‌ எப்போது இயல்பாக பிறநினைவு 
ஓய்கிறதோ அப்போதெல்லாம்‌ எழுந்து 
வந்துகொண்டிருந்தன. பின்னர்‌ கனவில்‌ அந்நகைகள்‌ 
அனைத்தையும்‌ அணிந்து அரியணையொன்றில்‌ 
அமர்ந்திருக்கும்‌ அவளை அவள்‌ கண்டாள்‌. ஒரு 
மலைமுடியின்‌ உருளைப்பாறை மேல்‌ அவ்வரியணை 
இருந்தது. அவளைச்‌ சுற்றி எவருமிருக்கவில்லை. காற்று 
ஆடைகளையும்‌ குழலையும்‌ பறக்க வைத்தபடி 
கடந்துசென்றது. மிக ஆழத்தில்‌ முகிற்படலம்‌ படிந்த 
பெருநகரொன்று தெரிந்தது. அதன்‌ 
கோட்டைச்சூழ்கையும்‌ மாளிகைமுகடுகளும்‌ 
மலர்ச்செடிவண்ணங்கள்‌ கொண்ட உப்பரிகைகளும்‌ 
முகிலுக்குள்‌ தெளிந்தும்‌ மறைந்தும்‌ விரவிக்கிடந்தன. 
சிறிய தழல்கள்போல கொடிகள்‌. கோட்டையைச்‌ சுற்றி 
வளைத்த நீலஆறு மெல்ல திருப்பப்படும்‌ வாள்‌ என 


ஒளிசுடர்ந்தது. 


படையொன்றின்‌ முழக்கம்‌ மெலிதாக 
கேட்டுக்கொண்டிருந்தது. வலப்பக்கம்‌ ஆழத்திலெங்கோ 
மாபெரும்‌ கண்டாமணியொன்று ஏழு முறை அடித்து 
ஓய்ந்தது. விழித்த பின்‌ அக்கனவின்‌ மலர்வால்‌ முகம்‌ 
நகை சூட மயங்கியவள்போல நெடுநேரம்‌ 
படுத்திருந்தாள்‌. கண்மூடி அக்காட்சியை மீண்டும்‌ எழுப்ப 
முயன்றாள்‌. அப்போதுதான்‌ மலைமுடியிலிருந்து 
நகரைப்‌ பார்க்கும்‌ ஒருத்தியாகவும்‌ அவ்வாறு 


அமர்ந்திருக்கும்‌ ஒருத்தியை பார்க்கும்‌ 
பிறிதொருத்தியாகவும்‌ அக்கனவுக்குள்‌ தான்‌ இருப்பதை 
உணர்ந்தாள்‌. 

தன்‌ முன்‌ வந்த அணிகளை மிக விரைவிலேயே உள்ளம்‌ 
கணக்கிட்டுவிட்டதை, நூற்றெட்டு அணிகளுக்கும்‌ 
மேலாகவே அத்தாலங்களில்‌ இருந்ததை தான்‌ 
அறிந்துவிட்டதை அவள்‌ உணர்ந்தாள்‌. மீண்டும்‌ 
சர்மிஷ்டையை பார்த்தபோது அவள்‌ உடம்பிலும்‌ 
நூற்றெட்டு அணிகளுக்கு மேலிருப்பதை கண்டாள்‌. கால்‌ 
விரல்களில்‌ அணியாழிகள்‌, கணுக்கால்களில்‌ 
சிலம்புகள்‌, தொடையில்‌ செறிமாலைகள்‌ என 
நெற்றிச்சுட்டிவரை. அவ்வணிகள்‌ அவள்மேல்‌ கவ்வியும்‌ 
தொங்கியும்‌ சுற்றியும்‌ பொருந்திக்கொண்டிருப்பதுபோல்‌ 
தோன்றியது. கொன்றை மரத்தின்‌ கிளை மலர்ச்சுமை 
தாளாது வளைந்து தாழ்ந்து நிற்பது போல. 


அவள்‌ மிக மெலிந்திருந்தாள்‌. மாநிறம்‌ சற்றே கருமைக்கு 
அருகே சென்றிருந்தமையால்‌ நகைகளின்‌ ஒளி அவளை 
மேலும்‌ கரியவளாக காட்டியது. அச்சத்தாலும்‌ 
நாணத்தாலும்‌ உடலை ஒடுக்கி ஒடுக்கி முன்வளைவு 
கொண்டிருந்த தோள்களும்‌, தசையற்ற புயங்களும்‌, 
மெலிந்த கைகளுமாக அவள்‌ எளிய 
வேளாண்குடிப்பெண்‌ போலிருந்தாள்‌. உள்ளூர்‌ 
விழவொன்றில்‌ முருக்கமரத்தில்‌ செய்து வண்ணமிட்ட 
பொய்யணிகளை அணிந்து அரசியென உருக்கொண்டு 
வந்தவள்போல. 


னாலும்‌ அவளை எண்ணமும்‌ விழியும்‌ மீண்டும்‌ 
ண்டும்‌ நாடிச்‌ சென்றுகொண்டிருந்தன. அவள்‌ விழிகள்‌. 

அவை இளங்குழந்தைகளுக்குரிய வியப்புடனும்‌ 
உட்கரந்த நகைப்புடனும்‌ முற்றிலும்‌ புதியவையாக 
இருந்தன. அவள்‌ உடலில்‌ மின்னிய அத்தனை 
அருமணிகளைவிடவும்‌ அத்தனை மதிப்பு மிக்க 
மணிகள்‌. திறந்திட்ட பொற்குவைமேல்‌ வந்தமர்ந்து 
சிறகடிக்கும்‌ இரு அழகிய வண்ணத்துப்பூச்சிகள்‌ 
அவற்றை ஒளியிழக்கச்‌ செய்பவைபோல. 


தேவயானி விழிகளை திருப்பிக்கொண்டாள்‌. ஏன்‌ 
இவளைப்பற்றி எண்ணிக்கொண்டிருக்கிறேன்‌ என 
வியந்தாள்‌. தன்‌ உடலின்‌ நிமிர்வும்‌ அழகும்‌ அற்றவள்‌. 
தன்‌ அறிவும்‌ ஆற்றலும்‌ இல்லாதவள்‌. உலகை வெல்லும்‌ 
திறனுடைய தந்தையின்‌ மகளும்‌ அல்ல. அவர்‌ 
அடிதொட்டு சென்னி சூடும்‌ அரசன்‌ ஒருவனின்‌ மகள்‌. 
அங்கு நின்று அவள்‌ தன்னை கருவறை அமைந்த 


தேவியை நோக்கும்‌ இளஞ்சிறுமிபோல்‌ நோக்கி நிற்கிறாள்‌ 
என்பதை உணர்ந்தாள்‌. அவள்‌ கொண்டுள்ள 
வியப்பிலுள்ள குழந்தைத்தன்மைதான்‌ அவளை 
அழகியாக்குகிறதா? 


புவி அனைத்தையும்‌ ஆள்பவனின்‌ மகள்‌. 
அசுரேந்திரனின்‌ குலக்கொடி. நாளை பட்டத்தரசியாக 
யாரோ ஒரு சக்ரவர்த்தியின்‌ இடம்‌ அமரப்போகிறவள்‌. 
அவள்‌ தன்முன்‌ வியந்து நிற்கும்போது தருக்கி எழாமல்‌ 
எது ஒன்று தன்னுள்ளிருந்து மீண்டும்‌ மீண்டும்‌ 
நிலையழிவு கொள்கிறது? 

64. நிழல்வேங்கை 


முறைமைச்‌ சடங்குகள்‌ முடிந்ததும்‌ தேவயானியை 
தனியறைக்குச்‌ சென்று ஆடைமாற்றி ஓய்வெடுக்கும்படி 
முதுசேட சொன்னாள்‌. அரசியரும்‌ சர்மிஷ்டையும்‌ 
குடிமூத்தபெண்டிரும்‌ விடைபெற்று கிளம்பினர்‌. 
தேவயானி எழுந்ததுமே ஓர்‌ இளம்சேடி குனிந்து அவள்‌ 
ஆடைகளை மடித்து சீரமைத்தாள்‌. அவள்‌ 
எதிர்பாராதபடி குனிந்தது தேவயானியை திடுக்கிட்டு 
பின்னடையச்‌ செய்தது. “ஆடை..., தேவி” என்றாள்‌ 
இளம்சேடி. தேவயானி புன்னகையுடன்‌ “சொல்லிவிட்டு 
செய்‌!” என்றாள்‌. “அரசியர்‌ பல மடிப்புகள்‌ கொண்ட 
ஆடையணிந்திருப்பார்கள்‌. அவற்றை சேடியர்‌ 
சீரமைப்பது ஒரு வழக்கம்‌” என்றாள்‌ இளம்சேடு. 


அவள்‌ தன்னளவே உயரம்கொண்டவள்‌ என்பதை 
தேவயானி அப்போதுதான்‌ உணர்ந்தாள்‌. “இங்கே 
உன்னளவு உயரம்கொண்ட எவருமில்லை” என்றாள்‌. 
“ஆம்‌, நான்‌ இக்குடியில்‌ அரிதாகப்‌ பிறந்தவள்‌. 
அதனாலேயே இவர்களுடன்‌ இணைய முடியாதவள்‌” 
என்றாள்‌ இளம்சேடி. “உன்‌ தோள்களும்‌ நடையும்கூட 
என்னைப்போல்‌ உள்ளன” என்று தேவயானி 
சொன்னாள்‌. அவள்‌ சிரித்து “ஆம்‌, அதை சற்றுமுன்‌ 
முதுசேடி ஒருத்தி சொன்னாள்‌” என்றாள்‌. 


அவர்கள்‌ இடைநாழியில்‌ நடக்கத்‌ தொடங்கியதும்‌ 
இளம்சேடி “பேரரசியர்‌ உருவாவதில்லை, பிறக்கிறார்கள்‌ 
என்பதை இப்போதுதான்‌ கண்டேன்‌” என்றாள்‌. 
தேவயானி திரும்பிநோக்க வணங்கி “சூரியன்‌ எழுந்ததும்‌ 
பிற சுடர்கள்‌ ஒளியிழப்பதுபோல இன்றைய அவை” 
என்றாள்‌. முகம்‌ மலர்ந்தாளென்றாலும்‌ 
பொய்ச்சீற்றத்துடன்‌ “முகமன்‌ கூறுகிறாயா?” என்று 
தேவயானி கேட்டாள்‌. “இல்லை தேவி, இங்கே முகமன்‌ 
உரைகளே சொல்லாடலில்‌ பெரும்பகுதி. ஆனால்‌ என்‌ 
உள்ளத்திலிருந்து உரைக்கும்‌ சொற்கள்‌ இவை” என்றாள்‌ 
இளம்சேடி. “நீங்கள்‌ அரசகுலத்தில்‌ பிறந்து 
அரசமுறையில்‌ ஊறிவாழ்ந்தவரல்ல என்பதனால்தான்‌ 
இதை நேரடியாகக்‌ கூறவும்‌ துணிகிறேன்‌.” 


“இளமை முதலே இவ்வரண்மனையில்‌ 
பணியாற்றுகிறேன்‌. நூல்‌ கற்றிருக்கிறேன்‌. நெறிகள்‌ 


அறிவேன்‌. நானும்‌ அழகியே. பேரரசிக்கோ இளவரசிக்கோ 
பிழையேதும்‌ இன்றி பணியாற்றி வருகிறேன்‌. ஆனால்‌ 
என்‌ உள்ளே ஒரு கூர்முனை ஒருபோதும்‌ 
வளைந்ததில்லை. ஒரு சிறு முரண்‌ நான்‌ சொல்லும்‌ 
அனைத்துச்‌ சொற்களுக்கு அடியிலும்‌ உண்டு. அதை 
அவர்களும்‌ அறிவார்கள்‌. அவர்கள்‌ அறிவதனால்‌ 
எவ்வகையிலோ என்னை மெல்ல 
புண்படுத்திக்கொண்டும்‌ இருப்பார்கள்‌” என்றாள்‌ 
இளம்சேடி. “என்‌ அகம்‌ அனைத்தும்‌ முற்றிலும்‌ பணியும்‌ 
ஓர்‌ ஆளுமை என உங்களை கண்டேன்‌. உங்களுக்கு ஒரு 
பரிசுத்தாலத்தை கொண்டுவரும்பொழுது என்‌ 
உளமெழுந்து பெருகிய உவகையை உணர்ந்தபோதுதான்‌ 
நான்‌ தேடிக்கொண்டிருந்தது உங்களைப்போன்ற 
ஒருவரை என்று உணர்ந்தேன்‌.” 


தேவயானி கைநீட்டி அவள்‌ தோளை மெல்ல தொட்டாள்‌. 
அதில்‌ மேலும்‌ நெகிழ்ந்து அவளை அணுகி “என்னை 
உங்களுடன்‌ அழைத்துச்‌ செல்லுங்கள்‌, தேவி. 
உங்களுடன்‌ இருப்பின்‌ நான்‌ இப்பிறப்பில்‌ 
நிறைவுடையவளாவேன்‌” என்றாள்‌. “உன்‌ பெயரென்ன?” 
என்று தேவயானி கேட்டாள்‌. “காமவர்த்தினி” என்று 
அவள்‌ சொன்னாள்‌. “வர்த்தினி என என்னை 
அழைப்பார்கள்‌. வியாஹ்ரை என்றும்‌ சாயை என்றும்‌ 
நகையாட்டுப்‌ பெயர்கள்‌ உண்டு.” தேவயானி “அது ஏன்‌?” 
என்றாள்‌. “நான்‌ ஓசையற்ற காலடிகொண்டவள்‌. ஆகவே 
புலி என்றும்‌ நிழல்‌ என்றும்‌ சொல்கிறார்கள்‌” என்றாள்‌ 
காமவர்த்தினி. 


“நன்று! நான்‌ பேரரசியிடம்‌ சொல்கிறேன்‌” என்றாள்‌ 
தேவயானி. இளம்சேடி சாயை “இன்று பரிசுத்தாலத்தை 
எடுப்பதற்காக நான்‌ உள்ளறைக்குச்‌ சென்றபோது 
அத்தனை சேடியரும்‌ பேசிக்கொண்டிருந்தது ஒன்றே. 
தாங்கள்‌ வந்திறங்கியதுமே ஹிரண்யபுரியின்‌ 
இளவரசிக்கு எது குறைகிறது என்பது அனைவருக்கும்‌ 
தெரிந்துவிட்டது” என்றாள்‌. தேவயானி புன்னகையுடன்‌ 
“எது?” என்றாள்‌. “அவள்‌ இளவரசி அல்ல என்பது” 
என்றாள்‌ வர்த்தினி. தேவயானி வாய்விட்டு நகைத்தாள்‌. 
பின்னர்‌ “எண்ணிச்‌ சொல்லெடு. இங்கே அது அரசமறுப்பு 
என எடுத்துக்கொள்ளப்படும்‌” என்றாள்‌. “அதனால்‌ 
எனக்கென்ன? நான்‌ எவருக்கும்‌ குடியல்ல, உங்கள்‌ 
ஒருத்திக்கே ஆள்‌” என்றாள்‌ சாயை. 


அரண்மனையில்‌ தனக்கு அளிக்கப்பட்ட அறைக்குள்‌ 
சென்று அங்கிருந்த ஒவ்வொன்றையும்‌ விழியோட்டி 
நோக்கினாள்‌ தேவயானி. தூயவெண்மஞ்சம்‌, 


நாய்க்குட்டியின்‌ தோல்‌ என மென்பரப்பு கொண்ட 
மரவுரிகள்‌, காற்றில்‌ அலையிளகிய மென்டட்டு விரிப்பு. 
முகில்கீற்றென இறகுத்தலையணை. அணிகளைக்‌ 
கழற்றி வைப்பதற்கான சந்தனப்பேழைகள்‌ நான்கு 
பீடத்தின்மேல்‌ இருந்தன. நீள்வட்ட வடிவிலான 
உலோகஆடியில்‌ அவள்‌ உருவம்‌ பிறிதொரு அறையின்‌ 
வாயிலுக்கு அப்பால்‌ என தெரிந்தது. திறந்த சாளரத்தில்‌ 
மெல்ல நெளிந்த கலிங்கத்து செம்பட்டுத்‌ திரைச்சீலை. 
அவள்‌ திரும்பத்திரும்ப நோக்கியபின்‌ “இப்படியே 
எப்போதுமிருக்குமா?” என்றாள்‌. “தேவி, காற்று 
கடந்துசென்ற நீர்போலிருக்கவேண்டும்‌ அரசியர்‌ அறை 
என்பது சேடியருக்கான நெறிக்கூற்று” என்றாள்‌ சாயை. 


தேவயானி “பகட்டு என்று சொல்லலாம்‌, ஆனால்‌ 
அழகென்பதே ஒரு பகட்டு அல்லவா?” என்று சொன்னபடி 
கைகளை விரித்து மெல்ல சுழன்றாள்‌. “அழகின்‌ 
உள்ளடக்கம்‌ ஆனந்தம்‌. இரு, நிறை, திகழ்‌ என அது 
சொல்லிக்கொண்டிருக்கிறது.” சாயை சிரித்து “சார்த்தூல 
நிருத்யம்‌” என்றாள்‌. தேவயானி வியப்புடன்‌ 
“சாரங்கதரரின்‌ காவியம்‌, நீ கற்றிருக்கிறாயா அதை?” 
என்றாள்‌. சாயை “ஆம்‌, உளப்பாடம்‌” என்றாள்‌. 
“எவரிடமிருந்து?” என்றாள்‌ தேவயானி. “இங்கே நூல்மடம்‌ 
ஒன்றுள்ளது. அங்குள்ள சுவடிக்காப்பாளர்‌ என்‌ 
தாய்மாமன்‌.” தேவயானி “ஆனால்‌ கற்பிக்கப்படாமல்‌ 
எப்படி காவியத்தை கற்கலாகும்‌?” என்றாள்‌. சாயை 
“காவியப்பொருளை முன்னரே அறிந்தவர்களே 
காவியத்தை கற்கமுடியும்‌, தேவி. காவியப்பொருளே 
இயற்கை என அழைக்கப்படுகிறது” என்றாள்‌. தேவயானி 
அவள்‌ தோளில்‌ கைவைத்து “நான்‌ எனக்கு நிகர்ச்சொல்‌ 
கொண்ட பெண்ணை முதன்முதலாக சந்திக்கிறேன்‌” 
என்றாள்‌. 


சாயை புன்னகைத்து “அணிகளைக்‌ கழற்றி சித்தமாக 
இருங்கள்‌, தேவி. நீராட்டுச்‌ சேடியரை நான்‌ 

அ அரு ல்‌ என்றாள்‌. “நீராடி ஆடை மாற்றி 
அ புனைந்து எழுங்கள்‌. அரசர்‌ தன்‌ முதல்‌ 
ஆசிரியருக்கு இன்று அவைச்சிறப்பு அளிக்கிறார்‌. 
அவையில்‌ அரசியர்‌ நிரையில்‌ தாங்களும்‌ 
இருக்கவேண்டுமென்று அரசரும்‌ விழைகிறார்‌” என்றாள்‌. 
“எங்களுக்கான தவக்குடில்‌ எங்குள்ளது?” என்றாள்‌ 
தேவயானி. “நாளை காலையில்தான்‌ அசிரியர்‌ தன்‌ 
தவக்குடிலுக்கு செல்வார்‌ என்றார்கள்‌. இன்று தாங்கள்‌ 
இந்த மாளிகையில்‌ தங்கவேண்டும்‌.” 


மீண்டும்‌ அறையை சூழ நோக்கியபடி “நன்று” என்றாள்‌ 

முரசுக்கோபுரம்‌ சபைமண்டபத்தின்‌ வடக்குமூலையில்‌ 
தாக்கப்பட்ட கைபோல நின்றது. அதன்‌ முட்டி 
சுருட்டப்பட்டதுபோன்ற மேடையில்‌ இரண்டாளுயர 
விட்டத்துடன்‌ பெருமுரசம்‌ அமர்ந்திருந்தது. அதன்‌ 
இருபக்கமும்‌ எண்ணை எரிந்த பந்தங்கள்‌ குழியாடியின்‌ 
முன்‌ நின்றுசுடர அந்த ஒளியில்‌ அதன்‌ தோல்பரப்பு 
உயிருள்ளதுபோலத்‌ தெரிந்தது. கீழே மகாமுற்றத்தின்‌ 
அனைத்து ஒலிகளையும்‌ அது உள்வாங்கி மெல்ல 
அதிர்ந்துகொண்டிருந்தது. அதன்‌ பரப்பை தன்‌ 
கைவிரல்களால்‌ தொட்ட முரசறைவோனாகிய கச்சன்‌ 
உறுமும்‌ யானையின்‌ வயிற்றைத்‌ தொட்டதுபோல 
உணர்ந்தான்‌. 


கீழே மகாமுற்றத்தில்‌ மாலைமுதலே 
அனைத்துச்செயல்களும்‌ விரைவுகொண்டிருந்தன. 
பெரிய எண்ணைப்பந்தங்கள்‌ அமைக்கப்பட்ட தூண்கள்‌ 
அருகே எண்ணைக்காப்பாளர்கள்‌ நின்றிருந்தனர்‌. 
குழியாடிகள்‌ பிரதிபலித்த வெளிச்சங்கள்‌ மகாமுற்றத்தின்‌ 
மண்பரப்பில்‌ செங்குருதிவட்டங்கள்‌ போல 
விழுந்துகிடந்தன. அதைக்‌ கடந்துசென்ற சேவகர்கள்‌ 
நெருப்பென எரிந்து அணைந்தனர்‌. அதன்முன்‌ பறந்த 
சிறுபூச்சிகள்‌ கனல்துளிகள்‌ போலச்‌ 
சுழன்றுகொண்டிருந்தன. வந்து நின்ற பல்லக்குகளின்‌ 
வெண்கலப்பூண்களிலும்‌ கூரைக்குவையின்‌ 
வளைவுகளிலும்‌ செவ்வொளி குருதிப்பூச்சு போல 
மின்னியது. 


குளம்போசையும்‌ சகடஓசையும்‌ எழ குதிரைகள்‌ இழுத்த 
ரதங்கள்‌ வந்து நின்றன. செவ்வொளி மின்னிய 
படைக்கலங்களுடன்‌ வீரர்கள்‌ ரதங்களை நோக்கி 
ஓடினர்‌. ரதங்களில்‌ வந்தவர்கள்‌ விரைந்து நடந்து 
மண்டபத்துக்குள்‌ செல்ல ரதங்களை சாரதிகள்‌ 
கடிவாளம்பற்றி திருப்பிக்கொண்டுசென்று இருண்ட 
மறுமூலையில்‌ வரிசையாக நிறுத்தினர்‌. இருளுக்குள்‌ 
காற்றில்‌ ரதங்களின்‌ கொடிகள்‌ பறவைகள்‌ 
சிறகடிப்பதுபோல பறந்தன. மேலும்‌ மேலும்‌ ரதங்கள்‌ 
வந்தபடியிருந்தன. பல்லக்குகள்‌ வந்தன, 


தேவயானி. சாயை தலைவணங்கி மெல்ல பின்வாங்கிச்‌ 
சென்று கதவை மூடினாள்‌. கதவின்‌ விளிம்பு சென்று 
பொருந்தியதுமே தன்‌ உளம்‌ சற்றே திசைமாறி அதுவரை 
இருந்த உவகையை இழந்து முள்நெருடலொன்றை 
அடைவதை தேவயானி உணர்ந்தாள்‌. எழுந்து 
சாளரத்தருகே சென்று திரைவிலக்கி வெளியே 
பார்த்தபோது அது ஏன்‌ என்று தெரிந்தது. சர்மிஷ்டையின்‌ 
கண்கள்‌. குழந்தைத்தன்மையைத்‌ தவிர்த்து எவராலும்‌ 
அவளை எண்ண இயலாது. அவள்‌ அக்கண்களையே 
எண்ணிக்கொண்டிருந்தாள்‌. திரும்ப தலையை அசைத்து 
தன்னைக்‌ கலைத்து வெளியே இளங்காற்றில்‌ 
ஆடிக்கொண்டிருந்த மரக்கிளைகளை நோக்கினாள்‌. 


[image] ஹிரண்யபுரிக்கு தென்கிழக்கே இருந்த சூக்தவனம்‌ 
என்னும்‌ குறுங்காட்டில்‌ அதை வளைத்தோடிய பிரதமை 
என்னும்‌ ஆற்றின்‌ கரையில்‌ சுக்ரருக்கான பெரிய 
தவக்குடில்‌ அமைக்கப்பட்டிருந்தது. அரக்கும்‌ மெழுகும்‌ 
பூசிய மரப்பட்டைகளை வண்ணம்‌ சேர்க்கப்பட்ட 
மூங்கில்களாலான கழுக்கோல்கள்‌ மேல்‌ கூரையாக 
வேய்ந்து கைசுற்றி பிடிக்கமுடியாதபடி பெரிய 
சித்திரத்தூண்கள்‌ மேல்‌ நிறுத்தி எழுப்பப்பட்டிருந்த 
பெரிய மூன்றடுக்குக்‌ குடில்‌ சுக்ரருக்கு. அதைச்‌ சூழ்ந்து 
பிறைவடிவில்‌ நூற்றெட்டு சிறுகுடில்கள்‌. சுக்ரர்‌ முகம்‌ 
மலர்ந்து “அரண்மனை வளாகம்‌ போலிருக்கிறது” 
என்றார்‌. 


உடன்‌ வந்த விருஷபர்வனின்‌ அமைச்சர்‌ சம்விரதர்‌ 
“அரண்மனையேதான்‌. ஆசிரியர்கள்‌ அரண்மனையில்‌ 
தங்கமாட்டீர்கள்‌ என்பதனால்தான்‌ குடில்வடிவம்‌” 
என்றார்‌. “மையக்குடிலை ஒட்டி வலப்பக்கம்‌ அமைந்த 
வேள்விச்சாலையில்‌ ஆயிரம்பேர்‌ அமரமுடியும்‌. 
இடப்பக்கம்‌ இருக்கும்‌ கல்விச்சாலையில்‌ முன்னூறு 
மாணவர்கள்‌ அமர்ந்து பாடம்‌ கேட்க முடியும்‌. தாங்கள்‌ 
பேசும்‌ ஒவ்வொரு சொல்லும்‌ அனைவருக்கும்‌ நன்கு 
கேட்கும்படி ஒலியும்‌ எதிரொலியும்‌ தேர்ந்த 
கலிங்கச்சிற்பிகளால்‌ அமைக்கப்பட்டது அக்கூடம்‌” 
என்றார்‌. 


அவர்கள்‌ உள்ளே நுழைந்தனர்‌. குடில்களைக்‌ கட்டிய 
கலிங்கச்சிற்பிகள்‌ வந்து வணங்கி நின்றனர்‌. 
தலைமைச்சிற்பி சிரத்தர்‌ அவருடன்‌ நடந்தபடி “இது 
தாங்கள்‌ ஓய்வெடுப்பதற்கான இடம்‌. தங்கள்‌ 
மாணவர்கள்‌ மட்டும்‌ தங்களிடம்‌ உரையாடுவதென்றால்‌ 
இந்தச்‌ சிறிய கூடம்‌” என ஒவ்வொன்றையும்‌ அறிமுகம்‌ 
செய்தார்‌. “இங்கே இனிய தென்றல்‌ எழும்‌ என்பதை 


நோக்கி இடம்‌ தேர்ந்தோம்‌. இருப்பினும்‌ இந்த தூக்கிவிசிறி 
மேலே அமைக்கப்பட்டுள்ளது. இதனுடன்‌ இணைந்த 
கயிறு அங்கே ஆற்றின்‌ சரிவில்‌ ஓடிக்கொண்டிருக்கும்‌ 
நீர்சசகடையுடன்‌ இணைந்துள்ளதனால்‌ மானுடக்கை 
இல்லாமலேயே ஆடி காற்றை 
அசைத்துக்கொண்டிருக்கும்‌.” 


தேவயானியின்‌ குடில்‌ வலப்பக்கம்‌ காட்டின்‌ ஓரமாக 
அமைந்திருந்தது. சேடியருக்கான இரு சிறுகுடில்கள்‌ 
அதன்‌ இருபுறமும்‌ இருந்தன. அவற்றிலிருந்து அவள்‌ 
குடிலுக்குள்‌ நுழைய கூரையிடப்பட்ட பாதை இருந்தது. 
அவளுடைய துயிலறைச்‌ சாளரத்துக்கு வெளியே 
நாணல்கள்‌ செறிந்த கரைகளுக்கு நடுவே 
நீலச்சிற்றலைகளுடன்‌ பிரதமை சென்றது. 
மெழுகுபூசப்பட்ட மரத்தால்‌ தளமிடப்பட்டிருந்த தரையில்‌ 
சாளரப்பாவைகள்‌ நீர்மையென ஒளிகொண்டு 
சரிந்துகிடந்தன. பின்பக்கம்‌ ஆடைமாற்றும்‌ அறையும்‌ 
பொருள்வைப்பு அறையும்‌ இணைக்கப்பட்டிருந்தன. 
திண்ணையில்‌ அமர்ந்து ஆற்றையும்‌ மறுபக்கம்‌ 
சோலையையும்‌ நோக்கிக்கொண்டிருப்பதற்காக பிரம்பு 
முடைந்த பீடங்கள்‌ இடப்பட்டிருந்தன. 


புதிய குடில்‌ சுக்ரரைப்போலவே தேவயானியையும்‌ 
உவகையில்‌ ஆழ்த்தியது. சிறுமியைப்போல ஒவ்வொரு 
அறையாகச்‌ சென்று நின்று கைகளை விரித்து அதன்‌ 
அகலத்தை அறிந்து மகிழ்ந்தாள்‌. சுவர்களை 
தட்டிப்பார்த்து அவற்றின்‌ தடிமனை உணர்ந்தாள்‌. 
அவற்றில்‌ வரையப்பட்டிருந்த வண்ணமெழுகு 
ஓவியங்கள்‌ அனைத்தையும்‌ நின்று நோக்கினாள்‌. 
பறக்கும்‌ கந்தர்வர்கள்‌, சிப்பி பதிக்கப்பட்ட விழிகள்‌ 
ஒளிரும்‌ யட்சர்கள்‌, அவர்களைச்‌ சுற்றி வளைத்து 
பின்னிப்‌ படர்ந்திருந்த மலர்க்கொடிகள்‌, அவற்றினூடாக 
சிறகசைத்தன வண்ணப்பறவைகள்‌. பல கோணங்களில்‌ 
மிரண்டு நோக்கி நின்றன மான்கள்‌. உடல்‌ ஒன்றுடன்‌ 
ஒன்று பிணைத்துச்‌ சென்றன களிற்றுயானை நிரைகள்‌. 


ஓரிரு நாட்களிலேயே தேவயானி அவ்விடத்தை 
முழுமையாக நிறைத்தாள்‌. என்றும்‌ அங்கேயே 
இருந்தவள்போல உணர்ந்தாள்‌. முதுசெவிலி “பெண்கள்‌ 
நீர்போல, தேவி. அவர்கள்‌ இருக்குமிடமளவுக்கு 
விரிவடைவார்கள்‌” என்றாள்‌. குடில்தொகையிலும்‌ 
சூழ்ந்த பூங்காட்டிலும்‌ ஒவ்வொன்றையும்‌ தனக்குகந்த 
முறையில்‌ அவள்‌ அமைத்துக்கொண்டாள்‌. 
மலர்ச்செடிகள்‌, ஊடாக சிறுபாதைகள்‌, அமர்வதற்கான 
மரப்பீடங்கள்‌, கொடிமண்டபங்கள்‌, நிழல்மரங்களுக்குக்‌ 


கீழே ஓய்வெடுப்பதற்கான இலைமஞ்சங்கள்‌. 
ஒவ்வொன்றையும்‌ அவள்‌ முன்னரே அறிந்திருந்தாள்‌. 


ஒவ்வொரு காவியத்திலும்‌ ஒருபிறவிகொண்டு வாழ்ந்து 
மீண்டிருந்தாள்‌. 


ஆணையிடுவதனூடாக அவள்‌ தன்னை மேலும்‌ மேலும்‌ 
பெருக்கிக்கொண்டாள்‌. அவள்‌ குரலாலேயே 
அவ்வாணைகளை செங்கோலின்‌ குரலென 
ஏற்றுப்பணிந்தனர்‌ விருஷபர்வனின்‌ ஊழியர்களும்‌ 
காவலர்களும்‌. அவள்‌ குரலை காமவர்த்தினியும்‌ 
அடைந்தாள்‌. பின்‌ அவள்‌ குரலே அனைவருக்கும்‌ 
ஆணையிடலாமென்றாயிற்று. தேவயானியின்‌ நிழல்‌ 
என்னும்‌ பொருளில்‌ அவளை அனைவரும்‌ சாயை 
என்றே அழைக்கலாயினர்‌. மெல்லிய பாதங்களுடன்‌ 
அவள்‌ வருவதைக்‌ கண்டால்‌ வாயசைக்காமல்‌ 
ஒருவருக்கொருவர்‌ “வியாஹ்ரை” என்றனர்‌. 
அடுமனைமுதுமகள்‌ தேவயானியிடம்‌ நகையாட்டாக 
“உங்களை வியாஹ்ராரூடையாகிய துர்க்கை 
என்கிறார்கள்‌, தேவி” என்றாள்‌. 


அனைத்தும்‌ எண்ணியவாறு அமைந்தபின்‌ தன்‌ 
குடில்முகப்பில்‌ பீடத்தில்‌ அமர்ந்து ஒளிவிடும்‌ ண்ட 
நோக்கியிருந்தவள்‌ திரும்பி சாயையிடம்‌ “மீண்‌ 

புதிதாகப்‌ பிறந்ததுபோல்‌ உணர்கிறேன்‌” உ அவள்‌ 
புன்னகைத்து “மெய்யாகவே மீண்டும்‌ 
பிறந்திருக்கிறீர்கள்‌, தேவி” என்றாள்‌. “இங்கு ஓர்‌ 
அரசியென உணர்கிறேன்‌. எளிய குடில்‌ வாழ்க்கையில்‌ 
இருக்கையில்‌ அதுவே நிறைவென்று தோன்றியது. 
மாளிகைக்கு வரும்போதுதான்‌ நாம்‌ 
இழந்ததென்னவென்று புரிகிறது. எளிமையென்பது 
அழகுக்கு எதிரானது” என்றபின்‌ விழிவிலக்கி சாளரத்தை 
நோக்கியபடி “எளிமை என்பது i. விழியற்றோர்‌ அதை 
அறியமுடியாது. செல்வம்‌ மலைகளைப்போல. விழிமூடி 
எவரும்‌ அதை புறக்கணிக்கமுடியாது” என்றாள்‌. 


“அரசர்களுக்கன்றி எவருக்கும்‌ மெய்யான செல்வம்‌ 
இல்லை, தேவி” என்றாள்‌ சாயை. “வணிகர்கள்‌ செல்வம்‌ 
ஈட்டலாம்‌, செலவழிக்க இயலாது. அவர்கள்‌ அதை 
வெளிப்படுத்தும்தோறும்‌ இழக்க நேரும்‌.” தேவயானி 
“ஆம்‌, நான்‌ ஓர்‌ அரசியாக வேண்டும்‌. பேரரசியாக. 
எனக்குமேல்‌ பிறிதொருவரை ஏற்க என்னால்‌ இயலாது” 
என்றாள்‌. “அங்கே அரண்மனையிலேயே 
அவ்வெண்ணம்‌ வந்தது. இக்குடிலுக்குள்‌ நுழைந்ததுமே 
அதை முடிவுசெய்தேன்‌. என்‌ பிறவி நூலில்‌ 
பாரதவர்ஷத்தின்‌ பேரரசியாக ஆவேனென்று 


எழுதப்பட்டுள்ளது. இளமையிலேயே அதைக்‌ 
கேட்டுத்தான்‌ வளர்ந்தேன்‌. பின்னர்‌ அது வெறும்‌ 
விழைவென்று எண்ணி ஒதுக்கினேன்‌. இப்போது 
அறிகிறேன்‌, நான்‌ செல்ல வேண்டிய இலக்கு அதுவே.” 


“நான்‌ தங்களை பிறிதொருத்தியாக பார்க்கவில்லை, 
தேவி” என்றாள்‌ சாயை. “ஆகவே இன்றுமுதல்‌ உங்களை 
நான்‌ அரசி என்றே அழைக்கப்போகிறேன்‌. 
கேட்பவர்களிடம்‌ நீங்கள்‌ எனக்கு பேரரசி என விளக்கம்‌ 
அளிக்கிறேன்‌.” தேவயானி ஒளிகொண்ட பிரதமையை 
நோக்கிக்கொண்டிருந்தாள்‌. “ஐயமே இல்லை. நான்‌ 
பாரதவர்ஷத்தின்‌ பேரரசியாக அரியணை அமர்வேன்‌. 
என்‌ நகருக்கு நிகராக அமராவதியும்‌ என்‌ மாளிகைக்கு 
நிகராக இந்திரன்‌ மாளிகையாகிய வைஜயந்தமும்‌ 
அமையலாகாது” என்றாள்‌. 


“ஆம்‌” என்றாள்‌ சாயை. “ஆனால்‌ இன்று 
பாரதவர்ஷத்தின்‌ அரசர்கள்‌ அனைவருமே தங்கள்‌ 
மணிமுடிகளைக்‌ கொண்டுவந்து விருஷபர்வரின்‌ 
காலடியில்‌ வைத்து பணிந்து மீள்பவர்களே.” தேவயானி 
திரும்பி நோக்கி “அனைவருமா?” என்றாள்‌. 
“அனைவருமல்ல. பணியாத சிலர்‌ உள்ளனர்‌. 
தேவர்களுடனான போர்‌ நிகழ்வதனால்‌ அவர்களை 
வெல்ல இயலவில்லை என்கிறார்கள்‌ அசுரர்களின்‌ 
பாணர்கள்‌. ஆனால்‌ அவர்கள்‌ ஷத்ரியர்கள்‌ என்பதும்‌ 
தலைமுறைகள்தோறும்‌ வேள்வியளித்து தேவர்களை 
தங்கள்‌ காவலர்களாக நிறுத்தியிருக்கிறார்கள்‌ 
என்பதும்தான்‌ உண்மை. தேவர்களை வெல்லாமல்‌ 
அவர்களை ஹிரண்யபுரி வெல்லமுடியாது” என்றாள்‌ 
சாயை. 


“யார்‌ அவர்கள்‌?” என ஆர்வமற்றவள்போல விழிகளை 
ஆற்றின்‌ ஒளியில்‌ நட்டு இயல்பான அசைவால்‌ 
நெற்றியில்‌ சரிந்த குழல்கற்றையை ஒதுக்கியபடி 
தேவயானி கேட்டாள்‌. “சந்திரகுலத்து ஷத்ரியர்கள்‌. 
குருநகரி அவர்களின்‌ நாடு. அசுரர்களுக்கும்‌ 
அவர்களுக்குமாக பாரதவர்ஷம்‌ பகுக்கப்பட்டுள்ளது. 
நடுவே கங்கை எல்லையென நீர்பெருகியோடுகிறது” 
என்றாள்‌ சாயை. “சந்திரகுலத்தின்‌ கதைகளைப்‌ பாடும்‌ 
சந்திரவம்சம்‌ என்னும்‌ பெருங்காவியம்‌ சக்ரதரரால்‌ 
இயற்றப்பட்டது. நான்‌ அதை முழுமையாகவே 
கற்றிருக்கிறேன்‌.” தேவயானி அவளை நோக்கி “பாடு” 
என்றாள்‌. 


“சந்திரனின்‌ மைந்தன்‌ புதன்‌. புதன்‌ மைந்தன்‌ புரூரவஸ்‌. 


புரூரவஸ்‌ ஆயுஸைப்‌ பெற்றான்‌. ஆயுஸின்‌ மைந்தன்‌ 
நகுஷன்‌ இந்திரனை வென்று அரியணை அமர்ந்து 
நகுஷேந்திரன்‌ என்று புகழ்பெற்றான்‌” என்று சாயை 
பாடத்தொடங்கினாள்‌. “நகுஷனின்‌ மைந்தர்‌ அறுவர்‌. 
நகுஷனின்‌ தனிமை யதி என்னும்‌ மைந்தனாகப்‌ 
பிறந்தது. அவன்‌ துயரம்‌ சம்யாதியாகியது. அவன்‌ சினம்‌ 
ஆயாதியாகியது. வஞ்சம்‌ அயதியாகியது. விழைவு 
துருவனாக ஆகியது. அவன்‌ கொண்ட காமம்‌ 
யயாதியெனும்‌ மைந்தனாகியது. கணுக்களில்‌ 
கூர்கொள்வதே முளையென மரத்திலெழுகிறது. அறிக, 
தந்தையரில்‌ கூர்கொள்வதே மைந்தரென்று வருகிறது.” 


[18௨26]மெல்லிய காலடிகளுடன்‌ தன்‌ படுக்கையறைக்குள்‌ 
நுழைந்தவளை தேவயானி முன்பு அறிந்திருக்கவில்லை. 
எழுந்து அமர்ந்து “யார்‌?” என்றாள்‌. அவள்‌ கண்கள்‌ சற்று 
கலங்கியிருந்தன. ஆனால்‌ அழுகையல்ல, கடுஞ்சினம்‌ 
எனத்‌ தெரிந்தது. “யார்‌?” என்று அவள்‌ மீண்டும்‌ 
கேட்டாள்‌. அவள்‌ நீள்மூச்சுவிட்டபோது நெஞ்சு 
எழுந்தமைந்தது. “எப்படி நீ உள்ளே வந்தாய்‌?” என்றாள்‌ 
தேவயானி. “நான்‌ வேறு எங்கோ இருக்கிறேன்‌” என்றாள்‌. 
அந்த மறுமொழி முற்றிலும்‌ பொருத்தமற்று இருந்தது. 
பிச்சியோ என ஐயுற்றாள்‌. பகலா இரவா என்று 
தெரியவில்லை. மிக அப்பால்‌ சாயையின்‌ பேச்சொலி 


கேட்டுக்கொண்டிருந்தது. 


“வருக!” என்று அவள்‌ சொன்னாள்‌. அவள்‌ உதடுகள்‌ 
அசைய ஒலி வேறெங்கோ இருந்து கேட்டது. “எங்கே?” என 
அவள்‌ அச்சத்துடன்‌ கேட்டாள்‌. “வருக!” என்றாள்‌ அவள்‌ 
மீண்டும்‌. அவள்‌ அணிந்திருந்த ஆடைகள்‌ அவளை 
அரசி என காட்டின. “எங்கே?” என்று கேட்டபடி தேவயானி 
எழுந்தாள்‌. “இங்கிருந்து நாம்‌ செல்லமுடியாது, நம்மை 
பிறர்‌ பார்த்துவிடுவார்கள்‌” என்று அவள்‌ சொன்னதை 
கேளாதவளாக அப்பெண்‌ நடந்தாள்‌. அவள்‌ கால்களின்‌ 
சிலம்போசையை அவள்‌ மிக அண்மையில்‌ என 
காதுக்குள்‌ கேட்டுக்கொண்டிருந்தாள்‌. “நீ யார்‌?” என்று 
அவளைத்‌ தொடர்ந்தபடியே தேவயானி கேட்டாள்‌. அவள்‌ 
திரும்பிநோக்கவில்லை. 


முற்றத்தில்‌ நின்றிருந்த அனைவருமே அவளை 
முன்னரே அறிந்திருந்தனர்‌. அவர்கள்‌ கடந்துசெல்வதை 
அவர்கள்‌ இயல்பாகவே நோக்கினர்‌. அதற்குள்‌ தேவயானி 
அது கனவு என உணர்ந்துகொண்டிருந்தாள்‌. அவள்‌ 
உள்ளே மஞ்சத்தில்‌ படுத்துக்கொண்டிருப்பதையும்‌ 
உணர்ந்தாள்‌. அது கனவுதான்‌ என்பது அவளுக்கு 
ஆறுதல்‌ அளித்தது. எப்போது வேண்டுமென்றாலும்‌ 


விழித்தெழ முடியும்‌. கையை அசைத்தால்‌ போதும்‌. 
அவ்வெண்ணம்‌ எழுந்ததுமே கையை அசைக்க 
முயன்றாள்‌. கை மிகத்‌ தொலைவில்‌ எங்கோ கிடந்தது. 
உடலை பலமுறை சித்தத்தால்‌ உந்தினாள்‌. அவளால்‌ 
அதை தொடவே முடியவில்லை. 


அவள்‌ பிரதமையின்‌ கரையை அடைந்து திரும்பி 
நோக்கி அவள்‌ தொடர்ந்து வருகிறாளா என்று 
நோக்கினாள்‌. அவள்‌ நடைவிரைவைக்‌ கூட்டியதும்‌ 
மேலும்‌ நடந்தாள்‌. இரு வளைவுகளுக்குப்‌ பின்‌ அவள்‌ 
கண்ட ஆறு பலமடங்கு பெரிதாக கரைமரங்கள்‌ செறிந்து 
வளைந்து நீரளாவும்‌ கிளைகள்‌ கொண்டிருக்க 
அலையிளகிச்‌ சென்றுகொண்டிருந்தது. அதில்‌ வந்து 
சேர்ந்த ஒரு சிற்றோடையருகே திரும்பி முன்னால்‌ 
சென்றவள்‌ நடந்தாள்‌. அவளைத்‌ தொடர்ந்து சென்ற 
தேவயானி ஒரு நோக்கில்‌ திகைத்து நின்றாள்‌. முன்னால்‌ 
சென்றவளின்‌ முகம்‌ தன்முகம்‌ போலவே இருப்பது 
அப்போதுதான்‌ அவளுக்குத்‌ தெரிந்தது. 


ஓடை மேலும்‌ மேலும்‌ சிறியதாகியபடியே சென்றது. 
அவளை அழைத்துச்சென்றவள்‌ அங்கே எவருக்காகவோ 
நின்றாள்‌. ஓடையின்‌ நீர்‌ முற்றிலும்‌ நிலைத்ததை 
தேவயானி அறிந்தாள்‌. பாறை இடுக்குகள்‌ வழியாக 
நுரையுடன்‌ பீறிட்டு வந்த நீர்‌ மெலிந்து வழிந்து நீர்த்தடம்‌ 
வெண்ணிறமாகத்‌ தெரிய ஓசை ஓய்ந்தொழிய தெரிந்தது. 
மரங்களுக்கு அப்பால்‌ அவள்‌ ஒருவனை கண்டாள்‌. 
முதிரா இளைஞனாயினும்‌ அவள்‌ அதுவரை 
கண்டதிலேயே உயரமானவனாக இருந்தான்‌. தலையில்‌ 
கரியகுழல்களை மலைக்கொடியால்‌ கட்டி 
முடிச்சிட்டிருந்தான்‌. அவன்‌ கையிலிருந்து அதிர்ந்த 
வில்லில்‌ இருந்து எழுந்த அம்புகள்‌ சீராகச்சென்று 
சேற்றிலும்‌ பாறையிடுக்குகளிலும்‌ ஊன்றி நின்று 
முடைந்த தடையில்‌ சீப்பில்‌ சிக்குவதுபோல ஓடையின்‌ 
சருகுகளும்‌ கொடிகளும்‌ வந்து படிந்து உருவான 
இயற்கையான அணைத்தடுப்பு நீரை முழுமையாக 
நிறுத்தியிருந்தது. 


அவள்‌ ஓடையை நோக்கிய சரிவில்‌ மெல்ல இறங்கி 
முன்னால்‌ சென்றவளிடம்‌ “யார்‌ அவன்‌?” என்றாள்‌. 
“குருநகரியின்‌ அரசன்‌, அவன்‌ பெயர்‌ யயாதி” என்று 
அவள்‌ சொன்னாள்‌. அவன்‌ தோள்களும்‌ புயங்களும்‌ 
திரண்டு தசைஇறுகித்‌ தெரிந்தன. அவன்‌ வில்லை 
வைத்துவிட்டு நெற்றிவியர்வையை அம்பால்‌ வழித்து 
சொட்டிவிட்டுத்‌ திரும்பினான்‌. அவர்களை அவன்‌ 
காணவில்லை. இலைத்தழைப்பு மறைத்த அவன்‌ 


முகத்தை அவள்‌ கண்டாள்‌. திடுக்கிட்டு அலறியபடி 
பின்னடைந்தாள்‌. அது கசன்‌. 


அவள்‌ உடல்‌ நடுங்கிக்கொண்டிருந்தது. அது கனவு 
என்று உணர்வு சொன்னது, இக்கணமே நான்‌ 
எண்ணினால்‌ என்‌ படுக்கையில்‌ எழுந்துவிடமுடியும்‌. 
ஆனால்‌ மரங்களும்‌ மண்ணும்‌ ஆறும்‌ அனைத்தும்‌ 
மெய்யென்றிருந்தன. “அவனை அறிவாயா?” என்று 
அவள்‌ கேட்டாள்‌. “ஆம்‌, அறிவேன்‌” என்றாள்‌ தேவயானி. 
“அவ்வண்ணமென்றால்‌ அவனை கொல்‌...!” அவள்‌ 
பின்காலடி வைத்து “இல்லை” என்றாள்‌. “கொல்‌ 
அவனை, இல்லையேல்‌ அவன்‌ மீண்டும்‌ வெற்றுநெறி 
பேசி மீண்டுமொருமுறை பெண்பழி கொள்வான்‌.” அவள்‌ 
“இல்லை இல்லை” என்றபடி பின்னடைந்தாள்‌. “ஒரு 
சொல்‌ உரை... இந்த ஓடை அனல்பெருக்காக ஆகும்‌. 
இக்காடு பற்றி எரியும்‌.” அவள்‌ மேலும்‌ மேலும்‌ பின்னால்‌ 
நடந்தபடி “இல்லை, என்னால்‌ இயலாது...” என்றாள்‌. 
உடல்‌ உலுக்கிக்கொள்ள அழுதபடி “என்னால்‌ இயலாது... 
என்னால்‌ இயலாது” என கையை அசைத்தாள்‌. ஆனால்‌ 
அப்போதும்‌ அவள்‌ தன்‌ அறையின்‌ படுக்கையில்தான்‌ 
கிடந்தாள்‌. 


“ஒரு சொல்‌... ஒரு சொல்‌ போதும்‌. நீ மீண்டும்‌ மீண்டும்‌ 
துறக்கப்படாமலிருப்பாய்‌” என்றபடி இரு கைகளையும்‌ 
விரித்தபடி அவள்‌ தேவயானியை நோக்கி வந்தாள்‌. 
“இல்லையேல்‌ இது முடிவிலாச்‌ சுழற்சி. இங்கு அதை 
நிறுத்து!” தேவயானி “நீ யார்‌?” என்றாள்‌. அவள்‌ 
பன்றியின்‌ ஒலியுடன்‌ உறுமியபோது இரு கைகளின்‌ 
விரல்களிலும்‌ அனல்கொழுந்துகள்‌ எழுந்தன. அவள்‌ 
உடல்‌ கருமைகொண்டது. முகம்‌ நீண்டு பன்றிமூக்கும்‌ 
வெண்தேற்றைகளும்‌ விரிந்த செவிகளும்‌ எழுந்தன. 
அவள்‌ கைகளிருந்து காட்டுமரங்கள்‌ பற்றிக்கொண்டன. 
நெய்மழை பெய்து நனைந்திருந்தவைபோல 
காட்டுமரங்கள்‌ அனைத்தும்‌ பேரொலியுடன்‌ 
எரிந்தெழுந்தன. 


தேவயானியின்‌ ஆடைகள்‌ பற்றிக்கொண்டன. அவள்‌ 
காட்டெரியினூடாக உடலில்‌ தீக்கொழுந்துகள்‌ எழுந்து 
படபடத்துப்‌ பறக்க ஓடினாள்‌. மண்ணில்‌ விழுந்து 
எழுந்து அலறியபடி ஓடினாள்‌. “இல்லை இல்லை” என்று 
கூவிக்கொண்டிருந்தாள்‌. தொலைவில்‌ அவள்‌ தன்‌ 
குடிலை கண்டாள்‌. அதை நோக்கி ஓடி படிகளில்‌ ஏறி 
உள்ளே சென்றாள்‌. அங்கே செடிகளுக்கு நீர்‌ 
இறைத்தபடியும்‌ மலர்கொய்தபடியும்‌ இருந்த சேடியரும்‌ 
செவிலியரும்‌ அவளை காணவில்லை. எரியும்‌ தழல்‌ 


படபடக்கும்‌ ஒலி அவள்‌ செவிகளில்‌ இருந்தது. அவள்‌ 
ஓடியபோது சிறகுபோல நீண்டது. 


குடிலுக்குள்‌ நுழைந்து தன்‌ அறையை அடைந்து உள்ளே 
நோக்கினாள்‌. உள்ளே காமவர்த்தினி தன்‌ மஞ்சத்தில்‌ 
படுத்து கைகளை சேக்கையில்‌ அறைந்தபடி 
உடல்நெளிய தலையை அசைத்து “தழல்‌... தழல்‌... 
இல்லை... மாட்டேன்‌” என்று கூவிக்கொண்டிருப்பதை 
கண்டாள்‌. 

65. பறந்தெழுதல்‌ 


தேவயானியின்‌ வருகையால்‌ சர்மிஷ்டை 
அகம்குலைந்தது அவள்‌ முகத்தில்‌ சொற்களில்‌ நடையில்‌ 
அனைத்திலும்‌ வெளிப்பட்டது. “சுழல்காற்று கலைத்த 
தாமரைபோல?” என்று விறலி ஒருத்தி அகத்தளத்தில்‌ 
அமர்ந்து அவளை நகையாடினாள்‌. அப்போது அவள்‌ 
அங்கே வர அவள்‌ அதே சொல்லொழுக்கில்‌ பேச்சை 
மாற்றி “நீரலைகள்‌ காற்று சென்றதுமே மீள்கின்றன. 
தாமரையோ மீள்வதே இல்லை” என்றாள்‌. 


சர்மிஷ்டை வந்து அமர்ந்து “என்ன?” என்றாள்‌. “ஒரு 
பாடல்‌” என்றாள்‌ விறலி. “பிரிவுக்குப்பின்‌ அனைத்தும்‌ 
மீண்டுவிடுகின்றன. தலைவன்‌ வளர்த்த காளையும்‌, 
அவன்‌ பேணிய வேங்கைமரமும்‌, அவன்‌ அமரும்‌ பீடமும்‌. 
காதல்கொண்ட அவள்‌ உள்ளம்‌ மட்டும்‌ மீளவே இல்லை 
என்று கவிஞர்‌ சொல்கிறார்‌.” அவள்‌ வெற்றுவிழிகளுடன்‌ 
“அப்படியா?” என்றாள்‌. அவர்கள்‌ விழிநோக்கி 
மென்னகை பரிமாறிக்கொண்டனர்‌. 


எதையும்‌ பயிலாத சிறுவீட்டுப்‌ பெண்‌ போலிருந்தாள்‌ 
சர்மிஷ்டை. இளமையிலேயே அவளுக்கு மொழியும்‌ 
கலைகளும்‌ கற்பிப்பதற்கு ஏற்பாடு செய்திருந்தான்‌ 
விருஷபர்வன்‌. தென்குமரி முதல்‌ பாரதவர்ஷத்தின்‌ 
அனைத்துப்‌ பகுதிகளையும்‌ சேர்ந்த மிகச்சிறந்த 
ஆசிரியர்களைக்‌ கொணர்ந்து அரண்மனை 
வளாகத்திலேயே தங்க வைத்திருந்தான்‌. ஒவ்வொரு 
நாளும்‌ அவர்கள்‌ முறைவைத்து அரண்மனைக்கு வந்து 
சர்மிஷ்டைக்கு கலைகளும்‌ காவியமும்‌ நெறிநூல்களும்‌ 
ஆட்சிமுறைமையும்‌ கற்பித்தனர்‌. ஆனால்‌ அவள்‌ 
எதையுமே கற்றுக்கொண்டிருக்கவில்லை. ஒவ்வொரு 
அறிவும்‌ அவளுக்கு வெறும்‌ செய்திகளாகவே சென்று 
சேர்ந்தது. ஒரு செய்தி பிறிதொரு செய்தியை அழித்தது. 


“இளவரசி, இவை செய்திகள்‌ அல்ல. மொழியில்‌ பதிந்த 
நிலமும்‌ வாழ்க்கையும்‌ என்று உணர்க! மொழியிலிருந்து 
நிலமாகவும்‌ வாழ்வாகவும்‌ உயிர்ப்பித்தெடுத்து அதில்‌ 
வாழுங்கள்‌. கற்றவை அழியும்‌, வாழ்ந்து அறிந்தவையே 
மெய்மையென தங்கும்‌” என்றார்‌ காவிய ஆசிரியரான 
சுருதசாகரம்‌ அஷ்டகர்‌. “ஒவ்வொரு நெறியும்‌ கண்ணீரால்‌ 
குருதியால்‌ கண்டடையப்பட்டது. பெருங்கருணையால்‌ 


வகுக்கப்பட்டு வாளேந்திய சினத்தால்‌ 
நிலைநிறுத்தப்படுவது. அவ்வுணர்வுகளாக நெறிகளை 
அறியாதவர்களுக்கு நெறிகள்‌ வெறும்‌ மொழியலைகள்‌ 
மட்டுமே. நெறியை மொழியாக அணுகுபவர்‌ 
நெறியின்மையையே சென்றடைவர்‌” என்றார்‌ 
காமரூபத்து ஆசிரியரான மகாபத்மர்‌. 


அவள்‌ சிறுமியைப்போல மலர்ந்த விழிகளுடன்‌ மாறாப்‌ 
புன்னகையுடன்‌ அமர்ந்திருப்பாள்‌. “அப்புன்னகையால்‌ 
அத்தனை அறிதல்களையும்‌ அணைகட்டி இப்பால்‌ 
நிறுத்திவிடுகிறீர்கள்‌, இளவரசி” என்றார்‌ இலக்கண 
ஆசிரியரான தண்டகர்‌. “கல்வியால்‌ சற்றேனும்‌ 
வளர்பவரே கற்க முடியும்‌ என்று இன்று அறிந்தேன்‌. 
அடுத்த அடி வைத்த பின்னரே முந்தைய அடியை நாம்‌ 
உண்மையில்‌ புரிந்துகொள்கிறோம்‌. திரும்பிநோக்கி 
அறிகையிலேயே அறிந்தவை செறிந்து 
அறிவென்றாகின்றன” என்றார்‌ முறைமைகள்‌ கற்பித்த 
சாந்தர்‌. 


இயல்பிலேயே பாடுந்திறன்‌ மட்டும்‌ அவளுக்கு 
அமைந்திருந்தது. எனவே திருவிடத்தைச்‌ சேர்ந்த பூர்ணர்‌ 
கற்பித்த பண்களையும்‌ பாடல்களையும்‌ மட்டும்‌ எளிதாக 
கற்றாள்‌. அவற்றிலும்‌ தேர்ச்சி என ஏதும்‌ பெறவில்லை. 
உள்ளத்து உணர்வுகளை குரல்‌ வழியாக 
வெளிப்படுத்தும்‌ அடிப்படைப்‌ பயிற்சிக்குப்‌ பின்னர்‌ 
அவ்வெளிப்பாடுகளின்‌ ஒவ்வொரு அலகையும்‌ ஒரு 
வண்ணமெனக்‌ கொண்டு கலந்தும்‌ மயங்கியும்‌ அவற்றை 
வண்ண அடுக்குகளின்‌ வெளியென்று ஆக்கும்‌ திறன்‌ 
நோக்கி செல்ல அவளால்‌ இயலவில்லை. “குயில்‌ 
பாடுகிறது, அது குயில்பாட்டு என அன்றும்‌ இன்றும்‌ 
அப்படியே இருக்கிறது. மானுடனின்‌ இசை ஒவ்வொரு 
கணமும்‌ மாறுபடுகிறது, விழியசைவுகளைப்போல. 
ஒவ்வொருவரின்‌ உருவையும்‌ செலவையும்‌ 
பதித்திருக்கிறது, கால்சுவடுகளைப்போல” என்றார்‌ 
பூர்ணர்‌. 


“இளவரசி, உணர்வுகளை நேரடியாக இசைப்பதே 
நாட்டுப்புற இசை. அதுவே இசையின்‌ அடித்தளம்‌. 
இசையின்‌ ஒரு பகுதி குருதிபோல மூச்சுபோல நம்முள்‌ 
இருந்து ஊறுவது. ஆனால்‌ பிறிதொரு பகுதி 
இக்காற்றுபோல அப்பாறைகள் போல புறத்தே 
இலங்குவது. உள்ளிருப்பது புறமென்றாகி நின்றிருக்கும்‌ 
விந்தையே இசை. புறம்திகழ்வது உள்ளமென ஆகும்‌ 
மறுவிந்தையும்கூட” என்றார்‌ பூர்ணர்‌. அவள்‌ 
விழிவிரித்து நோக்கி அமர்ந்திருந்தாள்‌. “உங்கள்‌ 


கிளம்பிச்சென்றன, மீண்டும்‌ வந்தன. கச்சன்‌ மேலிருந்து 
அவற்றை விழிவிரித்து நோக்கிக்கொண்டிருந்தான்‌. 
அவனருகே முரசு மெல்ல விம்மிக்கொண்டிருந்ததை 
அவன்‌ மட்டுமே கேட்டான்‌. 


இரவின்‌ குளிர்‌ ஏறி வந்தபோது அவன்‌ 
நெய்விளக்குகளின்‌ அருகே நெருங்கி 
நின்றுகொண்டான்‌. காற்றில்‌ அதன்‌ பொறிகள்‌ எழுந்து 
பறந்து வடதிசை நோக்கிச்‌ சென்றன. 
எண்ணைக்குடுவையுடன்‌ வந்த சேவகர்கள்‌ மீண்டும்‌ 
எண்ணை நிறைத்துச்சென்றார்கள்‌. “எப்போது 
கோல்விழும்‌?” என்று ஒருவன்‌ கச்சனிடம்‌ கேட்டான்‌. 
“தெரியவில்லை. ஆணை வரவேண்டும்‌” என்றான்‌ 
கச்சன்‌. “அதைவிட அந்த முரசிடமே கேட்கலாம்‌” என்றான்‌ 
எண்ணையை அகப்பையால்‌ அள்ளி விளக்கில்‌ விட்ட 
துருமன்‌. எண்ணை சொட்டாமல்‌ கலத்தைத்‌ தூக்கியபடி 
அவர்கள்‌ இருவரும்‌ படியிறங்கினர்‌. 


கீழே அவர்களைப்போல நூறு பணியாளர்கள்‌ 
விளக்குகளுக்கு எண்ணைவிடும்‌ பணியில்‌ இருந்தனர்‌. 
அவர்களில்‌ ஒருவன்‌ அவனை நோக்கி 
“மண்டபத்துக்குள்‌ சக்கரன்‌ இருக்கிறானா துருமா?” 
என்றான்‌. “இல்லையே, நான்‌ அவனை மடியில்‌ அல்லவா 
கட்டி வைத்திருந்தேன்‌. எங்கே விழுந்தானென்றே 
தெரியவில்லை” என்றான்‌ துருமன்‌. எண்ணை 
அண்டாவை ஒரு சிறிய மரவண்டியில்‌ வைத்து 
மெதுவாகத்‌ தள்ளியபடி அவர்கள்‌ மண்டபத்துக்குள்‌ 
நுழைந்தனர்‌. செல்லும்‌ வழியில்‌ திரிகருகத்‌ 
தொடங்கியிருந்த விளக்குகளை நோக்கி எண்ணை 
ஊற்றியபடியே சென்றார்கள்‌. 


விரிந்த மகாமண்டபம்‌ நீள்வட்ட வடிவில்‌ ஆயிரம்‌ 
மரத்தூண்கள்‌ மேல்‌ குவைவடிவக்‌ கூரையுடன்‌ 
அமைந்திருந்தது. வானம்போல உயரத்தில்‌ 
வளைந்திருந்த வெண்சுண்ணம்பூசப்பட்ட கூரையில்‌ 
இருந்து அலங்காரப்பாவட்டாக்கள்‌ பூத்த கொன்றை 
வேங்கை மரங்கள்‌ போல தொங்கி மெல்ல 
ஆடிக்கொண்டிருந்தன. ஆயிரம்‌ தூண்களிலும்‌ 
குழியாடியின்‌ முன்‌ ஏழுதிரிகளில்‌ சுடர்கள்‌ அசையாமல்‌ 
நின்ற நெய்விளக்குகள்‌ அமைந்திருந்தன. 
டிப்பாவைகளுடன்‌ இணைந்து அவை பெரிய 
மலர்க்கொத்துக்கள்‌ பூத்த அரளிச்செடிகள்‌ போலத்‌ 
தோன்றின. தேன்மெழுகும்‌ கொம்பரக்கும்‌ 
வெண்களிமண்ணுடன்‌ கலந்து அரைத்துப்பூசப்பட்டு 
பளபளத்த மண்டபத்தின்‌ விரிந்த மரத்தரையில்‌ 


துயரங்களை எண்களாக்க முடியுமென்றால்‌, கனவுகளை 
கோலப்புள்ளிகளாக இட முடியுமென்றால்‌, பொங்கி எழும்‌ 
உவகைகளை கற்களாக தொட்டு எடுத்து அடுக்கிவைக்க 
முடியுமென்றால்‌ நீங்கள்‌ இசையை நிகழ்த்துகிறீர்கள்‌” 
என்றார்‌ பூர்ணர்‌. 


“ஒவ்வொருவரும்‌ தங்கள்‌ துயரங்களையும்‌ 
கனவுகளையும்‌ உவகைகளையும்‌ அதிலிட்டு நிறைத்து 
அருந்திக்கொள்கிறார்கள்‌. ஒவ்வொன்றையும்‌ 
உருக்கொள்ளச்‌ செய்யும்‌ அச்சு அது” என்றார்‌ பூர்ணர்‌. 
மெல்லிய குரலில்‌ சர்மிஷ்டை “என்‌ உணர்வுகளுக்கு என்‌ 
இசையில்‌ இடமில்லையா?” என்று கேட்டாள்‌. “உண்டு, 
அதை தாங்கள்‌ மட்டுமே அறிவீர்கள்‌. இசை எவருடைய 
தனியுணர்வும்‌ அல்ல, அது டா. என்றார்‌ 
அ அன்று அவள்‌ சுட்டுவிரலால்‌ தரையில்‌ சிறு 

ஈலங்களை எழுதியபடி தலை குனிந்து நெடுநேரம்‌ 
அமர்ந்திருந்தாள்‌. அவள்‌ அடுத்த சொல்‌ எடுப்பதற்காக 
ஆசிரியர்‌ காத்திருந்தார்‌. 


பின்னர்‌ அவள்‌ விழிதூக்கி “என்னால்‌ இசையையும்‌ 
கற்றுக்கொள்ள முடியுமென்று தோன்றவில்லை, 
ஆசிரியரே. இவ்வரண்மனையில்‌ எனைச்‌ சூழ்ந்திருக்கும்‌ 
அனைத்துமே நீங்கள்‌ சொல்வதைப்போல எண்களும்‌ 
புள்ளிகளும்‌ கற்களும்தான்‌. அலறல்களும்‌ 
அழுகைகளும்‌ நீள்மூச்சுகளும்கூட வெளிவந்ததுமே 
இங்கு அவ்வாறு ஆகிவிடுகின்றன. எனக்கென 
எஞ்சியிருப்பது இந்த இசை மட்டுமே. அறைக்குள்‌ 
கதவுகளனைத்தையும்‌ மூடிக்கொண்டு எனக்கு நானே 
விசும்பி அழுவதைப்போன்றது அது. அதையும்‌ நான்‌ 
இழந்துவிட வேண்டுமா?” என்றாள்‌. 


மொழியில்‌ கற்பிக்கப்பட்ட எதையும்‌ மொழி கடந்து 
நோக்க அவளால்‌ இயலவில்லை. நூறுமுறை அணியியல்‌ 
கற்பிக்கப்பட்ட பின்னர்கூட மலர்‌ மலரென்றும்‌ தேனீ 
தேனீ என்றும்‌ அதன்‌ மீட்டல்‌ வெறும்‌ ஓசையென்றுமே 
அவளுக்குத்‌ தெரிந்தது. ஒவ்வொன்றுக்கும்‌ அடியில்‌ 
உறைந்துள்ள ஒன்றை தொட்டுத்‌ திறக்க தன்னால்‌ 
இயலவில்லை என்று விரைவிலேயே 
உணர்ந்துகொண்டாள்‌. “ஒரு தேனீயை ஏன்‌ யாழென்றும்‌ 
பறக்கும்‌ சுடர்‌ என்றும்‌ எண்ணிக்கொள்ள வேண்டும்‌? 
அது தேனீ என்றே இருந்தால்‌ என்ன 
குறைந்துவிடப்போகிறது?” என்று அவள்‌ கேட்டாள்‌. 


ஆறாண்டுகளாக அவளுக்கு காவியம்‌ 
கற்பித்துக்கொண்டிருந்த அஷ்டகர்‌ ஒருகணம்‌ அவளை 


நோக்கியபின்‌ சுவடிகளை மூடி கட்டிவைத்துவிட்டு 
“நன்று, முதல்‌ கவிதை எழுதப்பட்ட நாள்முதல்‌ 
கவிஞரிடம்‌ கேட்கப்படும்‌ கேள்வி இது. எக்கவிஞ்னும்‌ 
இதற்கு நிலையான மறுமொழியை சொன்னதில்லை. 
ஏனென்றால்‌ அவனும்‌ அதே வினாவை தனக்குள்‌ 
கேட்டுக்கொள்கிறான்‌. இருந்தும்‌ ஏன்‌ அவன்‌ கவிதை 
எழுதுகிறானென்றால்‌ அவன்‌ கவிஞன்‌ என்பதனால்‌, 
அவனால்‌ எழுதாமலிருக்க இயலாதென்பதனால்‌” 
என்றார்‌. 


அவளுக்கு ஆடலும்‌ அணிநடையும்‌ கற்பிக்க வந்த 
கலிங்கத்து ஆட்டரான சீர்ஷர்‌ “உடலை உள்ளத்தால்‌ 
அத்தனை இடுக்கிக்கொள்ள வேண்டியதில்லை, 
இளவரசி. அஞ்சும்‌ அன்னைக்குரங்கு தன்‌ 
சவலைக்குட்டியை என உங்களை நீங்களே அத்தனை 
அள்ளி பற்றியிருக்கிறீர்கள்‌. ஒருகணம்கூட உங்கள்‌ 
தோள்களில்‌ தன்னுணர்வில்லாமல்‌ இருந்ததில்லை. 
உடலை மறந்திருங்கள்‌. இளஞ்சிறுமியென எப்படி 
மலர்த்தோட்டத்தில்‌ பாய்ந்தோடினீர்களோ அப்படி 
இருங்கள்‌” என்றார்‌. “நான்‌ எப்போதும்‌ அப்படி 
ஓடியதில்லை, ஆசிரியரே” என்றாள்‌ சர்மிஷ்டை. 
“என்றும்‌ என்னுடன்‌ சேடியரும்‌ செவிலியரும்‌ இருந்தனர்‌. 
நானறிந்த முதற்பேச்சே நீ இளவரசி என்பதுதான்‌. எனைச்‌ 
சூழ்ந்த விழிகளை உணராமல்‌ துயின்றதே இல்லை.” 


“விழிகளைச்‌ சூழ உணர்வதேகூட உடலை விடுதலை 
செய்தலாகும்‌” என்றார்‌ சீர்ஷர்‌. “விறலியரும்‌ 
பாணினியரும்‌ விழிநடுவே பிறந்து விழிசூழ்‌ மேடைகளில்‌ 
வாழ்கிறார்கள்‌. விழிகளே உலகம்‌, விழிகளே காலம்‌, 
விழியென மலர்ந்ததே பிரம்மம்‌. விழிகள்‌ முன்‌ நம்‌ 
உச்சத்தை நிகழ்த்தவேண்டும்‌ எனும்‌ எண்ணமே நம்மை 
சிறகுகொள்ளச்‌ செய்யும்‌.” அவள்‌ “என்னால்‌ இயலாது” 
என்றாள்‌. ee என்பது உடலின்‌ விடுதலை. விடுதலை 
கொள்கையிலேயே உடல்‌ முற்றிலும்‌ ஒத்திசைவை 
அடைகிறது” என்றார்‌ சீர்ஷர்‌. 


சர்மிஷ்டை “விழிமுன்‌ திகழ்வதற்கு அழகிய உடல்‌ 
வேண்டும்‌. என்‌ உடலை எவ்விழிக்கு முன்னும்‌ 
தயக்கமின்றி முன்வைக்க என்னால்‌ இயலவில்லை” 
என்று விழிதாழ்த்தி சொன்னாள்‌. “என்னை நோக்கும்‌ 
ஒவ்வொருவரும்‌ பிறிதொருவரை நோக்குவதாக 
தோன்றுகிறது. என்னை அழைக்கும்‌ ஒவ்வொரு குரலும்‌ 
எனைக்கடந்து பிறிதொருவரை நோக்கி செல்வதாகத்‌ 
தோன்றுவதுதான்‌ எனது துயர்‌.” 


“நீ எதை அஞ்சுகிறாய்‌? மண்ணில்‌ எவரிடமும்‌ 
பணியவேண்டியதில்லை நீ, எனினும்‌ உன்‌ உடல்‌ 
எப்போதும்‌ பணிந்திருப்பது ஏன்‌?” என்று எரிச்சலுடன்‌ 
கேட்ட தன்‌ அன்னையிடம்‌ அவள்‌ சொன்னாள்‌ 
“பொருந்தாத ஆடைகளை அணிந்திருப்பவர்களின்‌ 
தயக்கம்‌ தாங்கள்‌ அறிந்தது, அன்னையே. பொருந்தாத 
உடலை அணிந்திருக்கிறேனோ என்று நான்‌ 
உணர்கிறேன்‌.” அன்னை சினந்து “இது நீ பயிலும்‌ 
பயனற்ற காவியங்களின்‌ விளைவு. அவையனைத்தும்‌ 
சூதர்களின்‌ வீண்‌ கற்பனைகள்‌. அவற்றிலுள்ள 
பெண்களின்‌ அழகையும்‌ ஆற்றலையும்‌ உன்னுடன்‌ 
ஒப்பிட்டுக்‌ கொள்கிறாய்‌. அவர்கள்‌ மண்ணில்‌ 
எப்போதும்‌ வாழ்ந்ததில்லை” என்றாள்‌. 


அவள்‌ சினத்துடன்‌ “வாழாதவர்களைப்‌ பற்றியா 
இத்தனை காவியங்கள்‌ எழுதப்பட்டுள்ளன? வெறும்‌ 
கற்பனையையா இத்தனை மக்கள்‌ சொல்பெருக்கி சித்தம்‌ 
நிறைத்துக்கொள்கிறார்கள்‌?” என்றாள்‌. “உனக்கென்ன 
தெரியும்‌? தான்‌ இருக்கும்‌ உடலில்‌ தான்‌ வாழும்‌ 
இல்லத்தில்‌ தன்‌ குடியில்‌ நிறைந்து வாழ்பவர்‌ எவருளர்‌? 
விரிந்து கடந்து செல்லவேண்டுமென்ற கனவு அல்லவா 
மனிதர்களை ஆட்டி வைக்கிறது? ஆகவேதான்‌ 
மாவீரர்கள்‌, பேரழகிகள்‌, விண்ணுலாவும்‌ தேவர்கள்‌ 
சொல்லில்‌ எழுகிறார்கள்‌. அவர்களைப்போல்‌ 

கவேண்டுமென்று இளமையில்‌ எண்ணிக்கொள்வதில்‌ 

ழையில்லை. இளமை முடிந்தபின்னும்‌ அவ்வாறு 
ஆகவில்லையே என்று எண்ணி ஏங்குவது அறிவின்மை” 
என்று அரசி சொன்னாள்‌. 


“காட்டுக்கனிகளில்‌ சிறந்ததை உண்டு விதைடரப்பும்‌ 
பறவைகள்‌ போன்றவர்கள்‌ சூதர்‌” என்று சர்மிஷ்டை 
சொல்ல “இல்லை, அனைத்தையும்‌ 
பொன்னாக்கிவிடமுடியும்‌ என்னும்‌ கனவை மண்ணில்‌ 
நிலைநிறுத்தும்‌ பொய்யர்கள்‌” என்றாள்‌ அன்னை. 
சிறுமிபோல தலையை அசைத்து சர்மிஷ்டை 
“ஷத்ரியர்கள்‌ காவியங்கள்‌ சொல்லும்‌ அந்த அழகிய 
தோற்றமுடையவர்கள்‌ என்று விறலி சொன்னாள்‌” 
என்றாள்‌. 


“அவள்‌ எங்கு கண்டாள்‌? அவ்வண்ணம்‌ அவர்கள்‌ அழகு 
கொண்டிருந்தாலும்கூட இன்று உன்‌ தந்தையின்‌ 
அரியணை முன்‌ வந்து அவர்‌ காலடியில்‌ மணிமுடியை 
வைத்து வணங்கி வாழ்த்து பெற்றுச்‌ செல்லும்‌ இடத்தில்‌ 
இருக்கிறார்கள்‌. அவர்கள்‌ வீட்டில்‌ வளரும்‌ எந்த 
அழகியையும்‌ சுட்டுவிரல்‌ சுட்டிக்‌ காட்டி தன்‌ 


மகளிரறைக்கு கொண்டுவர அவர்‌ ஆணையிட முடியும்‌. 
நோக்கு, பாரத வர்ஷத்தை ஆளும்‌ எந்த ஷத்ரியச்‌ 
சக்ரவர்த்தி உனக்கு கணவனாக வேண்டுமென்று 
எண்ணுகிறாய்‌? அவனை இங்கு வரவழைக்கிறேன்‌” 
என்றாள்‌. “தந்தையின்‌ ஆணைக்குக்‌ கட்டுப்பட்டு அவர்‌ 
என்‌ கைபற்றலாம்‌. என்‌ அழகையோ நல்லியல்பையோ 
விரும்பி வரமாட்டாரல்லவா?” என்றாள்‌ சர்மிஷ்டை. 


சினங்கொண்ட அன்னை “இப்பேச்சுகளுக்கு மறுமொழி 
அளிக்க எனக்கு பொழுதில்லை. நீ பாரதவர்ஷத்தை 
ஆளும்‌ விருஷபர்வனின்‌ மகள்‌. ஹிரண்யபுரியின்‌ 
இளவரசி. அதை உன்னுள்‌ கூசிச்‌ சுருங்கும்‌ 
அச்சிறுமியிடம்‌ ஒவ்வொரு நாளும்‌ நூறுமுறை சொல்‌. 
ஏதோ ஒரு சொல்‌ அவள்‌ சித்தத்தை அடையும்போது உன்‌ 
தோள்களில்‌ நிமிர்வு வரும்‌. உன்‌ தலை மேலெழும்‌. 
அதுவரை இவ்வாறு சுவர்மடிப்பில்‌ ஒண்டி ஓடும்‌ 
எலிபோலத்தான்‌ இங்கு வாழ்வாய்‌” என்றபின்‌ எழுந்து 
சென்றாள்‌. 


உப்பரிகையில்‌ நின்றபடி தொலைவில்‌ வண்டியில்‌ 
வந்துகொண்டிருந்த தேவயானியை முதலில்‌ 
கண்டபோதே சர்மிஷ்டை தன்னுள்‌ ஒரு திடுக்கிடலை 
உணர்ந்தாள்‌. பின்னர்‌ எங்கும்‌ எச்சொல்லும்‌ 
நிலைகொள்ளாத பதற்றத்தை அடைந்தாள்‌. 
விரல்நுனிகள்‌ அனைத்தும்‌ குளிர்ந்து 
தளிர்முனைகளென நடுங்கும்‌ உவகையையும்‌ 
அறிந்தாள்‌. அருகே நின்ற தோழியிடம்‌ “காவியங்களில்‌ 
வாழும்‌ பெண்கள்‌ பொய்யென்று அன்னை சொன்னார்‌. 
இதோ, இவளைக்‌ கண்டபின்‌ என்னவென்பார்‌?” 
என்றாள்‌. “ஆம்‌, நானும்‌ அதையே எண்ணினேன்‌. 
பெருங்காவியத்திலிருந்து எழுந்து வந்ததுபோல்‌ 
இருக்கிறார்கள்‌” என்றாள்‌ அவள்‌. 


அவைழுற்றத்தில்‌ தேவயானியின்‌ உடலிலிருந்து தன்‌ 
நோக்கை விலக்க அவளால்‌ இயலவில்லை. கால்‌ 
விரல்கள்‌ முதல்‌ தலைமயிர்ச்‌ சுருள்கற்றை வரை 
ஒவ்வொன்றிலும்‌ முழுமை கூடிய ஓர்‌ உருவம்‌ 
அமையக்கூடுமா என்ன? முற்றிலும்‌ நிகர்நிலை. 
முற்றிலும்‌ ஒத்திசைவு. அழகென்பது 
பிறிதொன்றிலாமை. இதுவொன்றே இங்கெங்கும்‌ என்று 
சித்தமுணரும்‌ உச்சம்‌. அந்த முனையிலிருந்து அவளை 
நோக்கும்‌ உள்ளம்‌ ஒருகணமும்‌ இறங்காதென்று 
தோன்றியது. துலாக்கோலென முற்றிலும்‌ நிகர்‌ நின்ற 
தோளகல்வு. நடுவே அசைவிலாத தலைநிமிர்வு. பிற 
பெண்களைப்போல்‌ அவள்‌ இடை குழையவில்லை, 


நடை ஊசலாடவில்லை. சீராக ஓடும்‌ கண்ணுக்குத்‌ 
தெரியாத ஆறொன்றில்‌ மிதந்து செல்பவளைப்போல 
நடந்தாள்‌. அமர்கையில்‌ ஒவ்வொரு பீடமும்‌ 
அவளுக்கென்றே முன்னரே வடிவமைக்கப்பட்டது 
போலிருந்தாள்‌. 


எளிய இடையாடையும்‌ பட்டு மேலாடையும்‌ 
அணிந்திருந்தாள்‌. அரண்மனையில்‌ அணிசமைக்கும்‌ 
பெண்கள்‌ அவள்‌ இடையாடைக்கும்‌ மேலாடைக்கும்‌ 
இடையே இருந்த அப்பொருத்தமின்மையை சுட்டிக்காட்டி 
நகைக்கக்கூடும்‌. சீனப்பட்டாடைக்கு சற்றும்‌ ஒவ்வாமல்‌ 
காட்டுமலர்களை அணிந்திருந்தாள்‌. ஆனால்‌ 
ஒவ்வொன்றும்‌ இயல்பாக அவளுடன்‌ இணைந்து 
பிறிதொரு தோற்றத்தை அவள்‌ கொள்ளமுடியாதென்று 
எண்ண வைத்தன. அரண்மனை முகப்பில்‌ அவள்‌ 
இறங்குகையில்‌ கூடத்தில்‌ அரியணையில்‌ நிமிர்ந்து 
அமர்ந்திருக்கையில்‌ சூழ்ந்திருந்த அரசியரும்‌ அரச 
குடிப்பெண்களும்‌ அவளுக்கு பணிபுரிய வந்த எளிய 
சேடிகள்போல்‌ தோன்றினர்‌. 


வேறெங்கும்‌ அமர்ந்ததில்லை என்பதுபோல்‌ 
மையப்பீடத்தில்‌ அமர்ந்து சுட்டுவிரல்‌ தொட்டு 
அருமணிகள்‌ பதித்த நகைகளையும்‌ நிகரற்ற 
விலைகொண்ட பட்டாடைகளையும்‌ அவள்‌ 
ஏற்றுக்கொண்டபோது முடிமன்னர்‌ காலடியில்‌ நிரத்தும்‌ 
கப்பங்களை பெறுபவள்‌ போலிருந்தாள்‌. இயல்பாக 
அவற்றை கணக்கிட்டு அப்பால்‌ திரும்புகையில்‌ 
விழிதிறந்த நாள்‌ முதல்‌ பெருஞ்செல்வத்தில்‌ 
விளையாடியவளாகத்‌ தெரிந்தாள்‌. ஒவ்வொரு சொல்லும்‌ 
காவியங்களிலிருந்து அப்போது எழுந்து வந்ததுபோல்‌ 
அவள்‌ நாவில்‌ பிறந்தது. ஒவ்வொரு தருணத்துக்கும்‌ 
உகந்த வரி எழவேண்டுமென்றால்‌ எத்தனை 
கற்றிருப்பாள்‌! 

தேவயானி அரண்மனைவிட்டு நீங்கியபின்‌ தன்‌ 
அறைமஞ்சத்தில்‌ கால்மடித்தமர்ந்து அவளையே 
எண்ணிக்கொண்டிருந்த சர்மிஷ்டை அறியாது 
நெஞ்சுவிம்மி ஒரு துளி கண்ணீர்‌ விட்டாள்‌. “என்னடி?” 
என்று அறைக்குள்‌ அமர்ந்து சேடியருக்கான 
ஆணைகளை ஓலைகளில்‌ பொறித்துக்கொண்டிருந்த 
அவள்‌ அன்னை கேட்டாள்‌. “ஒன்றுமில்லை” என்றாள்‌ 
சர்மிஷ்டை. எழுந்து அவள்‌ அருகே வந்து “சொல்‌, 
என்ன?” என்றாள்‌ அரசி. “ஒன்றுமில்லை” என்று அவள்‌ 
எழப்போனாள்‌. அவள்‌ தோளில்‌ கைவைத்து அழுத்தி 
“நானறிவேன்‌. நீ அதை உன்‌ வாயால்‌ சொல்‌!” என்றாள்‌. 


அவள்‌ மேலும்‌ இரு துளி கண்ணீர்‌ வழிய தலை 
கவிழ்ந்தாள்‌. 


அவள்‌ தலையை மெல்ல வருடி “ஆம்‌, அவள்‌ 
பேரரசிக்குரிய நிமிர்வு கொண்டிருக்கிறாள்‌. அவள்‌ முன்‌ நீ 
எளிய பெண்‌ போலிருக்கிறாய்‌. ஆனால்‌ ஒன்று 
எண்ணிக்கொள்‌, எவ்வண்ணமிருப்பினும்‌ அவள்‌ 
அந்தணப்பெண்‌. அந்தணர்‌ ஒருவரையே அவள்‌ 
மணங்கொள்ள வேண்டும்‌. எப்படி உயர்ந்தாலும்‌ 
பெருவைதிகன்‌ ஒருவனின்‌ இடம்‌ அமர்ந்து 
வேள்விப்பந்தலில்‌ தலைமை கொள்வதை மட்டுமே 
அவள்‌ எட்ட முடியும்‌. நீ பாரதவர்ஷத்தின்‌ இளவரசி. 
பேரரசர்கள்‌ உன்‌ காலடிகளில்‌ பணிவார்கள்‌. உன்‌ 
சொற்களுக்கென அசுரப்‌ படைநிரைகள்‌ 
காத்திருக்கின்றன” என்றாள்‌. 


அவள்‌ ஏதோ சொல்ல வாயெடுக்க மறித்து “ஆம்‌, நீ 
சொல்ல வருவது எனக்கு புரிகிறது” என்றாள்‌ அன்னை. 
“அவள்‌ அருகே நிற்கையில்‌ நீ பொருந்தாத உரு 
கொண்டவளாகத்‌ தோன்றுகிறாய்‌ அல்லவா? அறிக 
இளையவளே, இப்புவியில்‌ எவரும்‌ எந்தச்‌ 
செயலுக்குமென பிறந்து வரவில்லை. பூண்ட உருவை 
நடித்து முழுமை செய்பவர்களே இங்குள்ளவர்‌ 
அனைவரும்‌. அரசியென்று அமர்க! அரசியென்றாகுக! 
அரசியென்றே அறியப்படுவாய்‌” என்றாள்‌. பின்னர்‌ 
அவள்‌ தோளை மெல்ல வருடி “பிறிதொரு வழியில்‌ 
எண்ணிப்பார்‌. உன்‌ தந்தைக்கு சுக்ரர்‌ அமைந்ததுபோல்‌ 
உனக்கு இவள்‌ அமைந்திருக்கிறாள்‌. இவளுடன்‌ சென்று 
சேர்‌. இவளிடம்‌ இருந்தே நூலையும்‌ நெறியையும்‌ 
கலையையும்‌ நீ ஏன்‌ கற்றுக்‌ கொள்ளக்கூடாது?” 
என்றாள்‌. 


“நானா? எனக்கு எதுவுமே உள்நுழையவில்லை, 
அன்னையே” என்றாள்‌ சர்மிஷ்டை. “ஆம்‌, ஏனென்றால்‌ 
இதுவரை உனக்கு கற்பிக்கப்பட்ட அனைத்தும்‌ வெறும்‌ 
சொல்வடிவில்‌ சொல்லுறைந்த நுண்வடிவில்‌ இருந்தன. 
இன்று அவை ஒரு பெண்‌ வடிவில்‌ உன்‌ முன்‌ 
நின்றிருக்கின்றன. நீ ஆகவேண்டிய உருவம்‌ 
அவளுடையது. அவளை நோக்கி செல்‌! அவளாக 
முயல்க! அவ்வழியில்‌ நீ எவ்வளவு முன்னகர்ந்தாலும்‌ 
அவ்வளவுக்கு நன்மையே” என்றாள்‌ அன்னை. 
சற்றுநேரம்‌ எண்ணியபின்‌ மெல்ல கலைந்து சர்மிஷ்டை 
புன்னகைத்தாள்‌. 


[।age]சர்மிஷ்டை நான்கு நாட்கள்‌ தேவயானியை 


சென்று பார்ப்பதைப்பற்றி எண்ணி அவ்வெண்ணத்தை 
ஒத்திப்போட்டு தன்னுடன்‌ போராடியபின்‌ 
அப்போராட்டத்தால்‌ சலிப்புற்று அதை கடக்கும்‌ வழி 
சென்று பார்த்துவிடுவதே என முடிவெடுத்தாள்‌. அங்கே 
ஏதேனும்‌ ஒன்று நிகழ்ந்து அவளை மேலும்‌ 
சந்திக்காமலிருக்கும்படி தன்னை ஆக்குமென்றால்‌, தன்‌ 
வாழ்விலிருந்து அவள்‌ உதிர்ந்துபோக வழி 
அமையுமென்றால்‌ நன்று என்று அவள்‌ எண்ணினாள்‌. 
எவரிடமும்‌ சொல்லாமல்‌ அணுக்கச்சேடியை மட்டும்‌ 
அழைத்துக்கொண்டு தேவயானியின்‌ குடில்தொகையை 
நோக்கி சென்றாள்‌. 


மையக்குடிலின்‌ கோபுரம்‌ போன்ற கூரை தொலைவில்‌ 
தெரிந்ததுமே அவள்‌ கால்‌ தளர்ந்தாள்‌. தேரிலிருந்து 
இறங்காமலேயே திரும்பிவிடலாமா என எண்ணி அதை 
சொல்லென ஆக்காமல்‌ தேர்த்தூணைப்‌ பற்றியபடி 
நின்றாள்‌. தேர்முற்றத்தில்‌ இறங்கி குடில்முகப்பு நோக்கி 
நடக்கும்போது எதிரே குளிர்காற்று ஒன்று எழுந்து 
தன்னை பின்னுக்குத்‌ தள்ளுவதாக உணர்ந்தாள்‌. 
குடில்முற்றத்தில்‌ மலர்ச்செடிகளின்‌ பழுத்த இலைகளைக்‌ 
களைந்தபடி நின்றிருந்த சாயையைக்‌ கண்டதும்‌ 
முதலில்‌ தேவயானி என எண்ணி உளம்‌ அதிர்ந்தாள்‌. 
அவளல்ல என மறுகணம்‌ உணர்ந்தாலும்‌ அந்தப்‌ 
பதற்றம்‌ உடலில்‌ நீடித்தது. 


மெல்ல அருகணைந்து படிகளில்‌ ஏறியதும்‌ சாயை 
தலைதாக்கி நோக்கி புன்னகைத்து “வருக இளவரசி. 
தாங்கள்‌ வருவீர்கள்‌ என அரசி எதிர்பார்த்திருந்தார்கள்‌” 
என்றாள்‌. அவள்‌ முற்றிலும்‌ மாறிவிட்டிருப்பதை 
சர்மிஷ்டை உணர்ந்தாள்‌. பேச்சும்‌ நோக்கும்‌ அசைவும்‌ 
தேவயானியைப்‌ போலவே இருந்தன. அவள்‌ அத்தனை 
உயரமானவள்‌ என்பதையும்‌ அவள்‌ தோள்களும்‌ 
தேவயானியைப்‌ போலவே திரண்டு அகன்றவை 
என்பதையும்‌ அப்போதுதான்‌ அத்தனை கூர்ந்து அவள்‌ 
நோக்கினாள்‌. உரு வந்துசேர்வது வரை நிழல்‌ இங்கு 
காத்திருந்திருக்கிறது என எண்ணிக்கொண்டாள்‌. 


தேவயானி எப்படி தன்னை எதிர்கொள்ளக்கூடும்‌ என்று 
சர்மிஷ்டை கற்பனை செய்துகொண்டே வந்தாள்‌. எளிய 
சிறுமியென்று இயல்பாக நடத்தக்கூடும்‌. 
அறிவின்மையை நகையாடக்கூடும்‌. அவள்‌ தந்தையின்‌ 
அரசுநிலையை எண்ணி சொல்கருதி உரையாடக்கூடும்‌. 
அவளுக்குள்‌ தேவயானி கதைகளின்‌ 
அரக்கிகளைப்போல புதுப்புது முகங்களுடன்‌ எழுந்து 
வந்துகொண்டே இருந்தாள்‌. படிகளைக்‌ கடந்தபோது தன்‌ 


எண்ணங்களின்‌ எடைதாளாமல்‌ அவள்‌ நின்றுவிட்டாள்‌. 
பின்னர்‌ உள்ளே நுழைந்தபோது கையில்‌ ஏடுகளுடன்‌ 
எதிரே வந்த தேவயானி அவளை நோக்கி புன்னகை 
செய்து “வருக!” என்றாள்‌. அவள்‌ முறைமைச்சொல்‌ 
ஏதேனும்‌ சொல்லவேண்டும்‌ என எண்ணி அது எழாமல்‌ 
வெறுமனே புன்னகைத்தபடி நின்றாள்‌. தேவயானி 
அருகே வந்து அவள்‌ கைகளை பற்றிக்கொண்டு “வருக, 
இளவரசி!” என அழைத்துச்சென்றாள்‌. 


அவளுடன்‌ அமர்ந்திருக்கையில்‌ அவளை வெறுமனே 
நோக்கிக்கொண்டிருப்பதை மட்டுமே அவளால்‌ 
செய்யமுடிந்தது. அவ்வாறு கைகள்‌ 
எழவேண்டுமென்றால்‌ தோள்கள்‌ அத்தனை 
திரண்டிருக்கவேண்டும்‌. தோள்‌ அத்தனை திரண்டும்‌ 
பெண்மை தோன்றவேண்டுமென்றால்‌ இடை அவ்வளவு 
சிறுத்து இறுகியிருக்கவேண்டும்‌. குரல்‌ ஓங்கும்போதும்‌ 
இனிமை குறையாதிருக்கவேண்டுமென்றால்‌ அதற்கு 
பேரியாழின்‌ ஆழ்ந்த கார்வை இருக்கவேண்டும்‌. 
நேர்நோக்கு திகழ்கையிலும்‌ விழியழகு வேண்டுமென்றால்‌ 
இமைகள்‌ இதழ்களாக விரிய மாமலர்கள்‌ 
போலிருக்கவேண்டும்‌ கண்கள்‌. 


“என்ன நோக்குகிறாய்‌?” என அவள்‌ இயல்பாக 
கேட்டபோது சர்மிஷ்டை உளம்பொங்க 
தலைகவிழ்ந்தாள்‌. ஒன்றுமில்லை என 
தலையசைத்தாள்‌. “ஏன்‌ அஞ்சுகிறாய்‌?” என்று மீண்டும்‌ 
தேவயானி கேட்டாள்‌. “இந்த ஆடையில்‌ அழகாக 
இருக்கிறீர்கள்‌” என்றாள்‌ சர்மிஷ்டை. தேவயானி சிரித்து 
“இது சாயையின்‌ தெரிவு” என்றாள்‌. “எல்லா ஆடையும்‌ 
உங்களுக்கு அழகே” என்றாள்‌ சர்மிஷ்டை. தேவயானி 
அதற்கும்‌ உரக்க நகைத்தாள்‌. “நீ என்ன கற்கிறாய்‌ 
இப்போது?” என சுவடிகளை கட்டிவைத்தபடி தேவயானி 
கேட்டாள்‌. “நாளும்‌ கல்விதான்‌. எதுவும்‌ என்னுள்‌ 
நுழைவதில்லை” என்றாள்‌ சர்மிஷ்டை. 
“கற்றவற்றைப்பற்றி உன்‌ கருத்தை உருவாக்கிக்கொள்‌, 
உன்னுள்‌ முளைத்தவையே உன்னில்‌ வளரமுடியும்‌” 
என்றாள்‌ தேவயானி. சர்மிஷ்டை வெறுமனே 
தலைகவிழ்ந்து புன்னகை புரிந்தாள்‌. அவள்‌ 
தொடையை எட்டி மெல்ல அடித்து “என்ன நகைப்பு?” 
என்றாள்‌ தேவயானி. 


ஒவ்வொருநாளும்‌ காலையிலேயே சர்மிஷ்டை 
தேவயானியின்‌ குடிலுக்கு வந்தாள்‌. அவளுடன்‌ சேர்ந்து 
சுக்ரரின்‌ வகுப்புகளில்‌ அமர்ந்து விழிகள்‌ விரிய 
கேட்டுக்கொண்டிருந்தாள்‌. திரும்பி வரும்போது எளிய 


ஐயங்களைக்‌ கேட்டு தேவயானியை நகைக்கச்‌ செய்தாள்‌. 
அன்னைத்தன்மை கொண்ட இளிவரலுடன்‌ மட்டுமே 
அவளை தேவயானி அணுகினாள்‌. அவள்‌ பேசுவதை 
கண்களில்‌ சிரிப்புடன்‌ கேட்டு மெல்லிய பகடியுடன்‌ 
மறுமொழி சொன்னாள்‌. 


அதைக்‌ கடந்து ஒருசொல்லும்‌ அவளிடம்‌ 
சொல்லிவிடமுடியாதென்று உணர்ந்தபோது சர்மிஷ்டை 
தன்னை அவ்வாறே ஆக்கிக்கொண்டாள்‌. மழலை 
பேசவும்‌ சிணுங்கவும்‌ ஊடவும்‌ சிரித்து விளையாடவும்‌ 
தொடங்கினாள்‌. வேண்டுமென்றே பிழையான 
வினாக்களை கேட்டாள்‌. புரிந்துகொண்டவற்றையும்கூட 
புரியவில்லை என நடித்தாள்‌. பேதையாகும்தோறும்‌ 
தேவயானியை மேலும்‌ அணுகமுடியும்‌ என்று கண்டு 
மேலும்மேலுமென தன்னை அவ்வாறு ஆக்கிக்கொண்டே 
இருந்தாள்‌. 


அவளைப்‌ போலவே சாயையும்‌ சர்மிஷ்டையை 
குழவியென நடத்தலானாள்‌. நீராடச்‌ செல்கையில்‌ அவள்‌ 
இருவரின்‌ ஆடைகளையும்‌ தூக்கிக்கொண்டு சென்றாள்‌. 
மரக்கிளைகளில்‌ ஏறி குழலில்‌ பூசுவதற்கான மலர்களை 
சாயை உலுக்கியிடும்போது கீழே ஓடி ஓடி பொறுக்கி 
சேர்த்தாள்‌. மேனியில்‌ மலர்‌ விழ கூசிச்‌ சிரித்து கைவிரித்து 
மழையாடினாள்‌. “என்ன செய்கிறாய்‌? மலர்‌ 
சேர்க்கச்சொன்னால்‌...” என சாயை அவளை 
அதட்டினாள்‌. நீரில்‌ பாய்ந்து மறுகரை நோக்கி சென்று 
மண்ணில்‌ காலூன்றாமல்‌ திரும்பிவந்து இங்கும்‌ 
காலூன்றாமல்‌ மீண்டும்‌ திரும்பி ஏழுமுறை 
ஒழுக்குமுறித்துக்‌ கடந்து தேவயானி திரும்பி வந்தபோது 
கைதட்டிக்‌ கூச்சலிட்டுச்‌ சிரித்தபடி குதித்தாள்‌. 


“இறங்கு” என்றாள்‌ தேவயானி. “அய்யோ, எனக்கு நீச்சலே 
தெரியாது” என்றாள்‌ சர்மிஷ்டை. “இறங்கு, நான்‌ 
சொல்லித்தருகிறேன்‌” என்றாள்‌ தேவயானி. “இல்லை... 
இல்லை...” என சர்மிஷ்டை விலகி ஓட “அவளைப்‌ பிடி” 
என்று தேவயானி கைநீட்டி கூவினாள்‌. அவள்‌ ஓடி 
புல்தடுக்கி விழ சாயை அவளைப்பற்றி அப்படியே 
தூக்கிக்‌ கொண்டுவந்து நீரில்‌ வீசினாள்‌. மூச்சு பதற 
கைகால்கள்‌ வீசி உதறிக்கொள்ள நீரில்‌ மூழ்கி மூழ்கி 
அவள்‌ எழுந்தபோது தேவயானி பாய்ந்து அவளருகே 
வந்து வயிற்றில்‌ கை வைத்து மெல்ல உந்தினாள்‌. நீர்‌ 
அவள்‌ கைகால்களை ஏந்திக்கொண்டது. அவள்‌ 
கைகால்கள்‌ வீசியும்‌ அறைந்தும்‌ நீரில்‌ துடித்தன. 
பாசிமணத்துடன்‌ நீர்‌ வாய்க்குள்ளும்‌ மூக்கினுள்ளும்‌ 
சென்றது. 


பின்னர்‌ கைகள்‌ ஓர்‌ ஒத்திசைவை உணர்ந்தன. 
கால்களுடன்‌ அந்த ஒத்திசைவு 
இணைந்துகொண்டபோது அவளுக்குள்‌ இருந்த ஒன்று 
அந்த ஒத்திசைவை தன்னுடன்‌ அடையாளம்‌ கண்டது. 
அவள்‌ நீந்திக்கொண்டிருப்பதை அப்போதுதான்‌ 
உணர்ந்தாள்‌. தேவயானி தன்‌ கையை எடுத்திருப்பதை 
உணர்ந்ததும்‌ அஞ்சி மூழ்கினாள்‌. உடனே கால்களால்‌ 
நீரை உதைத்து எம்பி கைவீசி நீந்தலானாள்‌. 
தேன்சிட்டுபோல பறந்துகொண்டிருப்பதாக உணர்ந்தாள்‌. 
வாழ்க்கையில்‌ பிறிதெப்போதும்‌ அத்தகைய 
விடுதலையை அவள்‌ உணர்ந்ததில்லை. 


கரையில்‌ ஏறிநின்ற தேவயானி “மேலே வா, 
பொழுதாகிறது” என்றாள்‌. அவள்‌ நீரை ஒளியாக 
உமிழ்ந்து “இதோ?” என்றாள்‌. “வாடி” என தேவயானி 
கூவினாள்‌. “இதோ” என்றபின்‌ மூழ்கி அப்பால்‌ எழுந்தாள்‌ 
சர்மிஷ்டை. தேவயானி கரையில்‌ சுற்றும்‌ நோக்கி காய்ந்த 
நெற்றுகளை பொறுக்கி அவள்மேல்‌ எறிந்தாள்‌. அவள்‌ 
சிரித்தபடி மூழ்கி மூழ்கி விலகினாள்‌. மீன்போல எம்பித்‌ 
தாவினாள்‌. 


சாயை நீரில்‌ பாய்ந்து அவளை நோக்கி வர சிரித்தபடி 
அவள்‌ விலகிச்‌ சென்றாள்‌. சாயை பெரிய கைகளை வீசி 
அவளை துரத்திப்பிடித்து அவள்‌ குழல்பற்றி இழுத்து 
கரைநோக்கி நீந்தினாள்‌. “நானே வருகிறேன்‌” என்று 
சர்மிஷ்டை கூவினாள்‌. இருவரும்‌ கரைநோக்கி 
நீந்தியபோது சாயையின்‌ கைசுழற்சியும்‌ காலலைவும்‌ 
போலவே அவளுடையனவும்‌ இருந்தன. சீராக நீரை 
முறித்து வந்து தாழ்ந்த புன்னைமரக்‌ கிளைகளைப்‌ பற்றி 
தொற்றி மேலேறினார்கள்‌. 


உடலோடு ஒட்டிய ஆடைகளை கையால்‌ நீவி நீர்‌ 
களைந்தபடி சர்மிஷ்டை “நான்‌ நீந்துவேன்‌ என 
நினைத்ததே இல்லை” என்றாள்‌. “என்‌ உடல்‌ 
நீந்துவதற்குரியதல்ல என்றார்கள்‌.” தேவயானி 
“மானுடருக்கு நீந்தத்தெரியும்‌. மொழியால்தான்‌ நாம்‌ 
மூழ்குகிறோம்‌ என்று எந்தை சொல்வதுண்டு. நம்மை 
மூன்று காலங்களிலும்‌ இரண்டு வெளிகளிலுமாக 
சிதறடித்துக்கொண்டே இருக்கும்‌ மொழியை 
விட்டுவிட்டால்‌ நம்‌ உடல்‌ ஒத்திசைவுகொள்கிறது, 
நீந்திவிடலாம்‌” என்றாள்‌. 


சர்மிஷ்டை நீந்தும்போது தன்னுள்‌ சொற்கள்‌ 
இருந்தனவா என எண்ணிநோக்கினாள்‌. 
சொல்லின்மையில்‌ திளைத்ததுபோல்‌ தோன்றியது. 


விளக்குகளின்‌ ஒளி நீரில்‌ என பிரதிபலித்தது. 


நூற்றுக்கணக்கான சேவகர்கள்‌ மண்டபத்தில்‌ 
பணியாற்றிக்கொண்டிருந்தனர்‌. ஒளியை உள்ளனுப்பும்‌ 
தாமரைச்சாளரங்களுக்கு வெளியே வெயிலை 
குளிர்வித்தனுப்பும்‌ வெட்டிவேர்த்தட்டிகள்‌ கட்டப்பட்டன. 
காற்றை மட்டும்‌ அனுப்பும்‌ மான்விழிச்‌ சாளரங்கள்‌ 
பெரிய பெட்டி ஒன்றுக்குள்‌ திறந்தன. அந்தப்பெட்டிக்குள்‌ 
ஈரமான நறுமணவேர்களைப்‌ போட்டு 
மூடிக்கொண்டிருந்தனர்‌. மண்டபத்தின்‌ பன்னிரு 
காவல்மாடங்களிலும்‌ ஒளிரும்‌ வேல்களுடன்‌ 
மையோட்டுக்‌ கவசம்‌ அணிந்த வீரர்களை காவல்‌ 
றுத்தி கட்டளைகளை போட்டுக்கொண்டிருந்தார்‌ 
விப்ரர்‌. 
உள்ளிருந்து வந்த ஜம்புகன்‌ “துருமா, உன்னை 
நூற்றுக்குடையோர்‌ தேடினார்‌” என்றபடி 
பெரியமலர்க்கூடையைச்‌ சுமந்து சென்றான்‌. அதிலிருந்து 
நீர்‌ சொட்டிக்கொண்டு சென்றது. “அதென்ன 
வேட்டையாடிய பன்றியா? சிறுநீர்‌ விட்டுக்கொண்டு 
செல்கிறது?” என்றான்‌ துருமன்‌. ஜம்புகன்‌ திடுக்கிட்டு 
“உனக்கு நாவிலே சனி” என்றபடி சென்றான்‌. “அவன்‌ 
அடிபட்டுச்‌ சாகும்போது நீயும்தான்‌ அருகே சாவாய்‌” 
என்றான்‌ கூடையின்‌ இன்னொரு 
முனையைப்பற்றியவன்‌. “ஆனால்‌ அவனிருந்தால்‌ 
வேலை சுமுகமாக நடக்கிறது” என்று ஜம்புகன்‌ 
சொன்னான்‌. 


அவர்கள்‌ மலர்மூட்டையைக்‌ கொண்டுசென்று 
மண்டபத்தின்‌ முகப்பில்‌ இறக்கி பிரித்தனர்‌. அதற்குள்‌ 
யானைத்துதிக்கை கனத்துக்கு 
தாமரைமலர்களைக்கொண்டு கட்டப்பட்ட பெரிய 
மலர்மாலைகள்‌ இருந்தன. “இதென்ன யானைவடமா?” 
என்றான்‌ ஜம்புகன்‌. “பார்த்தாயா, உனக்கும்‌ நாக்கிலே 
சனி” என்றான்‌ துணைவன்‌. இருளுக்கு அப்பால்‌ 
இருள்குவைகள்‌ அசைவது தெரிந்தது. ஜம்புகன்‌ 
நோக்கியபோது அந்தரத்தில்‌ கந்தர்வர்கள்‌ போல இருவர்‌ 
இருளில்‌ நீந்தி வருவதைக்‌ கண்டான்‌. அவர்கள்‌ மேல்‌ 
பட்ட முரசுமேடையின்‌ செவ்வொளி அவர்களை 
குளிர்கால நிலவின்‌ செம்மையுடன்‌ ஒளிரச்செய்தது. 
அவர்களுக்குக்‌ கீழே அலையடித்து வந்த யானை 
உடல்களை அவன்‌ அதன்பின்னரே கண்டான்‌. 


“விடியப்போகிறது. யானைகளை 
கொண்டுவந்துவிட்டார்கள்‌” என்றான்‌ துணைவன்‌. 


சொற்களின்‌ அலைகளில்‌ ஆடியதுபோலவும்‌ இருந்தது. 
உவகையுடன்‌ மூச்செறிந்து கைகளால்‌ நெஞ்சை அழுத்தி 
வானம்பெருகி ஓடிக்கொண்டிருந்த ஆற்றை நோக்கியபடி 
“நான்‌ இதைப்போல விடுதலையை உணர்ந்ததே இல்லை” 
என்றாள்‌ சர்மிஷ்டை. 

66. கிளையமர்தல்‌ 


சர்மிஷ்டையை தான்‌ எந்த வகையிலும்‌ 
பொருட்படுத்தவில்லை என்று தேவயானி எண்ணினாள்‌. 
அதையே ஒவ்வொரு அசைவிலும்‌ வெளிக்காட்டிக்‌ 
கொண்டாள்‌. பரிவையும்‌ ஏளனத்தையும்‌ கலந்து மிகக்‌ 
கீழிறங்கிவரும்‌ தன்மையில்‌ அவளிடம்‌ உரையாடினாள்‌. 
ஆனால்‌ தனிமையில்‌ எழும்‌ தன்னுணர்வில்‌ பிற 
எவரையுமே உள்ளூர தான்‌ பொருட்படுத்தவில்லை 
என்றுணர்ந்து எரிச்சல்‌ கொண்டாள்‌. அதை வெல்ல 
மேலும்‌ ஏளனத்தையும்‌ பரிவையும்‌ கலந்து அவளிடம்‌ 
காட்டினாள்‌. அதை சாயையும்‌ அறிந்திருந்தாள்‌. 
அவளும்‌ அதையே சர்மிஷ்டையிடம்‌ காட்டினாள்‌. 


ஒவ்வொரு நாளும்‌ சர்மிஷ்டையைப்‌ பற்றி சாயை 
ஏதேனும்‌ ஒரு பகடியை தேவயானியிடம்‌ சொன்னாள்‌. 
சிறு வேடிக்கைக்கும்‌ தேவயானி வாய்விட்டு உரக்க 
நகைத்தாள்‌. ஒன்றாகவே பறக்கும்‌ இரு கருவண்டுகள்‌, 
இரு செந்தாமரை மொட்டுகளில்‌ எதில்‌ அமர்வதென்று 
இணைந்தே தடுமாறுகின்றன என்ற பாடல்வரியைக்‌ 
கேட்டு தேவயானி தலையசைத்துப்‌ பாராட்ட அவை 
எழுந்ததும்‌ சாயையிடம்‌ “ஏன்‌ அந்த கருவண்டுகள்‌ 
இணையாக பறக்கின்றன, அவை உடன்பிறந்தவையா?” 
என்று சர்மிஷ்டை கேட்டாள்‌. “ஆம்‌, அந்த 
மொட்டுகள்தான்‌ இரட்டைப்பிறவிகள்‌” என்று சாயை 
சொன்னாள்‌. சர்மிஷ்டை “மெய்யாகவா?” என வியந்தாள்‌. 
அதை சாயை தேவயானியிடம்‌ சொன்னபோது அவள்‌ 
சிரித்ததில்‌ புரைக்கேறியது. 


சாயையும்‌ தேவயானியும்‌ 
சோழியாடிக்கொண்டிருக்கையில்‌ உள்ளே வந்த அவள்‌ 
“எங்கள்‌ அரண்மனையில்‌ சேடியர்தான்‌ இதை 
ஆடுவார்கள்‌” என்றாள்‌. “அரசியர்‌ நாற்களமே 
ஆடவேண்டும்‌ என்றார்‌ அன்னை.” சாயை சிரிப்பை 
ஒதுக்கியபடி “உங்களுக்கு நாற்களமாடத்‌ தெரியுமா, 
இளவரசி?” என்றாள்‌. “தெரியாதே...” என்றபடி சர்மிஷ்டை 
அமர்ந்தாள்‌. “சோழியாவது ஆடுவீர்களா?” சர்மிஷ்டை 
“இல்லை, நான்‌ அமர்ந்து பார்த்திருக்கிறேன்‌. ஒரே 
தருணத்தில்‌ அவ்வளவு செயல்களைச்‌ செய்ய என்னால்‌ 
இயல்வதில்லை” என்றாள்‌. “அரசியர்‌ 


சோழியாடுவதில்லை இளவரசி, சோழியாடுவது 
கந்தர்வர்களின்‌ விளையாட்டு” என்றாள்‌ சாயை. 
“மெய்யாகவா?” என சர்மிஷ்டை வியந்து முகவாயில்‌ 
கைவைத்தாள்‌. “போதுமடி” என்றாள்‌ தேவயானி. 


“ஆடுகிறீர்களா, இளவரசி?” என்று சாயை 
எழுந்துகொண்டாள்‌. “இல்லை... அய்யோ!” என 
சர்மிஷ்டை பின்னடைந்தாள்‌. “பிடித்து அமர வை” 
என்றாள்‌ தேவயானி சிரித்தபடி. சாயை பின்னால்‌ 
நகர்ந்து சுவரில்‌ முட்டிக்கொண்ட சர்மிஷ்டையைப்‌ 
பிடித்து தோள்களை அழுத்தி அமரச்‌ செய்தாள்‌. “எனக்கு 
உண்மையிலேயே ஆடத்தெரியாது” என்றாள்‌ சர்மிஷ்டை 
குரல்‌ தளர. “அதை நான்‌ கற்றுத்தருகிறேன்‌” என்றபடி 
தேவயானி சோழிகளை பரப்பி அதில்‌ ஒன்றை எடுத்து 
மேலே வீசி அது கீழே வருவதற்குள்‌ கீழிருந்து சோழிகளை 
அள்ளி அள்ளியவற்றை இரண்டாகப்‌ பகுத்து மீண்டும்‌ 
பரப்பினாள்‌. “என்னால்‌ மேலெழும்‌ சோழியைப்‌ 
பார்த்தால்‌ கீழே அள்ள முடியவில்லை” என்றாள்‌ 
சர்மிஷ்டை. “மிக எளிது... இரண்டையுமே 
பார்க்கவேண்டியதில்லை. கைகளின்‌ ஒத்திசைவை 
மட்டும்‌ கண்கள்‌ கண்காணித்தால்‌ போதும்‌” என்றாள்‌ 
தேவயானி. 


சோழியாடுதல்‌ ஒவ்வொரு நாளும்‌ பலநூறு இடங்களில்‌ 
அரண்மனை அகத்தளத்தில்‌ நடந்துகொண்டிருந்த 
போதிலும்கூட சர்மிஷ்டை அவ்வாட்டத்தை கூர்ந்ததே 
இல்லை. சேடிகளும்‌ செவிலியரும்‌ ஆடும்போது அவளும்‌ 
அருகே அமர்ந்து நோக்கியதுண்டு. சோழி ஆடல்‌ 
கைத்திறனும்‌ கண்திறனும்‌ கணக்குத்திறனும்‌ இணைந்து 
ஊழுடன்‌ முயங்கி ஆடும்‌ ஒரு நடனம்‌ என்று அவளுக்குத்‌ 
தோன்றியது. கைகள்‌ மேலும்‌ கீழும்‌ பறக்க ஊடே விழிகள்‌ 
அலைய அவர்கள்‌ ஆடுவது ஓர்‌ இசைக்கருவியை 
வாசிப்பது போலிருக்கும்‌. கைகள்‌ மட்டுமே எனக்‌ 
கண்டால்‌ ஒரு நடனம்‌. அல்லது வானில்‌ 
சுழன்றுகொண்டிருக்கும்‌ இரு பறவைகள்‌. 


சோழிகளை மட்டும்‌ நோக்கினால்‌ மேலெழுந்து கீழே வரும்‌ 
சோழியும்‌ கீழிருந்து கைகளுக்குள்‌ புகும்‌ சோழிகளும்‌ 
தங்களுக்குள்‌ பிறிதொரு ஆடலை எவருமறியாமல்‌ 
நிகழ்த்திக்கொண்டிருப்பதாகத்‌ தோன்றும்‌. சிரிப்புகள்‌, 
பகடிகள்‌. ஊழென்று கொண்டால்‌ ஒவ்வொரு முறையும்‌ 
மிகச்‌ சிலரே அதில்‌ வெல்வதெப்படி? திறன்‌ என்று 
கொண்டால்‌ பெருந்திறன்‌ கொண்டவர்களை 
எளியவர்கள்‌ வெல்வதெப்படி? “அமர்க, இளவரசி” 
என்று சேடியர்‌ சொல்கையில்‌ “இல்லை, அரசியர்‌ இதை 


ஆடலாகாது” என பின்‌ நகர்ந்துகொள்வாள்‌. 


“மிக எளிய விளையாட்டு. ஆடத்தொடங்கினால்‌ 
பித்தாக்கி விடும்‌” என்றாள்‌ அவள்‌ அணுக்கத்தோழி 
சியாமளை. “இதோ, மேலே துள்ளி எழுவது 
இவ்வரண்மனைக்கு வெளியே உள்ள உலகு. கைகளால்‌ 
நாம்‌ அள்ளிப்பற்றி எடுப்பது அகத்தளத்தில்‌ உள்ளது. 
எழுவது ஆண்‌, பரவுவது பெண்‌. ள்‌ தெய்வம்‌, பெண்‌ 
இயற்கை” என்றாள்‌ இளம்விறலி. வெற்றிலை மென்ற 
பற்கள்‌ தெரிய சிரித்தபடி முதுவிறலி “எங்கு கற்றாய்‌ 
இதை?” என்று கேட்டாள்‌. “இவ்வளவு சொற்களைச்‌ 
சேர்த்து அள்ளுவதால்தான்‌ இவள்‌ ஒருபோதும்‌ 
ட வெல்வதில்லை போலும்‌” என்றாள்‌ 
றிதொருத்தி. 


சாயையும்‌ தேவயானியும்‌ ஆடும்‌ ஆட்டம்‌ முற்றிலும்‌ 
நிகர்நிலை கொண்டது. தேவயானி தன்‌ 
ஆடிப்பாவையுடன்‌ த்வம்‌ அத்‌ தோன்றும்‌. விழிகள்‌ 
கூர்கொள்ள சாயை மிக மெல்ல தன்‌ கையை 
நீட்டும்போது புலிபோலிருப்பாள்‌. நிகர்‌ எடை கொண்ட 
இரு துலாக்கள்‌ நடுவே முள்‌ என ஊழ்‌ நின்று 
டுவதையே அவள்‌ கண்டாள்‌. ஒவ்வொரு கணமும்‌ 
வெற்றி இதோ என்றும்‌ இல்லை மறுபக்கம்‌ என்றும்‌ 
ஆடியது. காலை முதல்‌ தொடங்கிய ஆடல்‌ உச்சி உணவு 
வரை க்கக்‌ எப்போதும்‌ அடுத்த ஆடலுக்கான 
வஞ்சினத்துளியை எஞ்சவிட்டு முடிந்தது. 


சர்மிஷ்டை தேவயானியின்‌ கைகளை நோக்கியபடி 
விளையாடத்‌ தொடங்கினாள்‌. அவளால்‌ சோழிகளை 
அள்ள முடியவில்லை. எழுந்ததை நோக்கிய விழி 
தாழுமுன்‌ கீழிருந்த கை அனைத்து சோழிகளையும்‌ 
தவறவிட்டது. மீண்டும்‌ மீண்டும்‌ கை நழுவ கண்ணீர்‌ 
மல்கி “என்னை விட்டுவிடுங்கள்‌... என்னால்‌ இயலாது” 
என்றாள்‌. “நீ ஆடியே ஆகவேண்டும்‌. ஒவ்வொருநாளும்‌ 
ஒருமுறையேனும்‌” என்றாள்‌ தேவயானி. “வேண்டாம்‌” 
என்று அவள்‌ கண்ணீரை ஒற்றியபடி தலையசைத்தாள்‌. 
“ஆடியே ஆகவேண்டும்‌” என்று உரத்த குரலில்‌ தேவயானி 
சொல்ல அவள்‌ தலை நிமிராமலேயே கண்திறந்து பார்த்து 
சரியென்று தலையசைத்தாள்‌. “அத்தனை ஆடல்களும்‌ 
திறனுக்கும்‌ ஊழுக்குமான போர்கள்‌. ஆடலறியாமல்‌ 
எவரும்‌ ஆளமுடியாது” என்றாள்‌ தேவயானி. 


ஒவ்வொரு நாளும்‌ கேலிக்குரிய வகையில்‌ சர்மிஷ்டை 
தோற்றுக்கொண்டிருந்தாள்‌. தன்‌ ஆட்டம்‌ சுவை 
கொள்வதற்காகவே அவளுக்கு சற்று விட்டுக்கொடுக்க 


வேண்டிய நிலைக்கு ஆளானாள்‌ தேவயானி. மேலெழும்‌ 
சோழிக்கும்‌ கீழிருக்கும்‌ சோழிகளுக்கும்‌ நடுவே விழி 
அலையவும்‌, இரு கைகளும்‌ தங்களை அறியாமலேயே 
இலக்குகளை நோக்கி செல்லவும்‌ பயிற்றுவித்தாள்‌. 
“எண்ணாதே! எண்ணிக்‌ கணக்கிட்டால்‌ இச்சிறு 
காலத்துளிக்குள்‌ இரு கைகளும்‌ அவற்றை நிகழ்த்த 
முடியாது. எண்ணத்தைவிட விரைவுகொண்டது சித்தம்‌. 
அதற்கு விழிகளையும்‌ கைகளையும்‌ ஒப்படை” என்றாள்‌ 
தேவயானி. 


“சோழியாடலின்‌ நுட்பமென்பது எண்ணத்தை முற்றழியச்‌ 
செய்வதே. எண்ணமென்பது நிலையழிவு. 
உடலுறுப்புகளும்‌ உள்ளமும்‌ முழுமையான ஒத்திசைவு 
கொள்கையில்‌ எண்ணம்‌ அழிகிறது. எண்ணமே காலம்‌. 
காலம்‌ அழிகையில்‌ காலமில்லாப்‌ பெருவெளியில்‌ 
வாழும்‌ ஆழ்சித்தம்‌ எழுந்து நின்று விளையாடத்‌ 
தொடங்குகிறது. அதற்கு கண்கள்‌ ஆயிரம்‌, கைகள்‌ 
பல்லாயிரம்‌” என்றாள்‌ தேவயானி. அவள்‌ சொன்னவை 
அப்போது புரியவில்லை, ஆனால்‌ அவள்‌ 
குரலென்பதனால்‌ சித்தத்தில்‌ செதுக்கப்பட்டன. 
சொல்சொல்லென உடன்வந்தன. நினைவொழிந்து 
கனவெழுகையில்‌ முளைத்துக்கொண்டன. ஆயிரம்‌ 
கைகளில்‌ ஒளிரும்‌ விண்மீன்‌ சோழிகளுடன்‌ அவள்‌ 
இருளும்‌ ஒளியுமிலா வெளியொன்றில்‌ அமர்ந்திருந்தாள்‌. 


[1௨26]மெல்ல மெல்ல அவள்‌ கற்றுக்கொள்ளத்‌ 
தொடங்கினாள்‌. ஒருமுறை அக்காலத்‌ தெறிப்புக்குள்‌ கை 
நிகழ்ந்து முடிந்தபோது அவளே வியந்து கூச்சலிட்டாள்‌. 
மறுமுறை கையே அதை அறிந்திருப்பதை உணர்ந்தாள்‌. 
மிகச்‌ சரியாக சோழிகளைப்‌ பறித்துப்‌ பரப்பியபோது 
தேவயானி உரக்க நகைத்து கை நீட்டி அவள்‌ தொடையில்‌ 
தட்டி “நன்று! நன்று!” என்று பாராட்டினாள்‌. ஒவ்வொரு 
பாராட்டும்‌ அவளுக்கு உவகையை பெருக்கியது. “உடல்‌ 
எவ்வளவு தெரிந்திருக்கிறது!” என அவள்‌ வியந்தாள்‌. 
“அப்படியென்றால்‌ உளம்‌ எவ்வளவு அறிந்திருக்கும்‌” 
என்று தொடர்ந்தாள்‌. “வெல்வதை உள்ளமும்‌ உடலும்‌ 
விரும்புகின்றன” என்றாள்‌ தேவயானி. 
“வெற்றியின்போது அவை கொள்ளும்‌ மதர்ப்பு 
வியப்பூட்டுகிறது. தங்களை கட்டிவைத்திருக்கும்‌ 
காலத்தையும்‌ வெளியையும்‌ அவை கடந்து செல்கின்றன 
அப்போது.” 


அந்த ஆடலில்‌ அவள்‌ ஒருமுறை தேவயானியை 
வென்றாள்‌. நான்குமுறை வென்று தேவயானி 
வெறுங்களம்‌ கண்டபோது “ஒருநாள்‌ உங்களை 


மெய்யாகவே வெல்லப்போகிறேன்‌” என்று அவள்‌ 
சொன்னாள்‌. “வெல்‌! வென்று காட்டு! அன்று உனக்கு ஒரு 
பரிசு தருகிறேன்‌” என்றாள்‌ தேவயானி. “நான்‌ விரும்பும்‌ 
பரிசாக அது இருக்க வேண்டும்‌” என்று அவள்‌ 
சொன்னாள்‌. “நீயே சொல்‌” என்றாள்‌ தேவயானி. “சுமக்க 
முடியாத பரிசு, அழியவே அழியாதது... சரியா?” என்றாள்‌ 
சர்மிஷ்டை. 


தன்‌ இல்லத்துக்கு மீண்டதும்‌ இரவில்‌ தோழியரை 
அழைத்து அமரச்செய்து வெறியுடன்‌ பயின்றாள்‌. 
தன்னந்தனிமையில்‌ இருக்கையில்‌ கண்ணுக்குத்‌ 
தெரியாத சோழிகளை ஆடிக்கொண்டிருந்தன்‌ அவள்‌ 
கைகள்‌. ஆழ்கனவில்‌ மீண்டும்‌ மீண்டும்‌ அவள்‌ 
தேவயானியுடன்‌ விளையாடினாள்‌. தேவயானிக்கு 
நிகராக சாயையென அவள்‌ அமர்ந்து ஆடினாள்‌. 
பின்னர்‌ தேவயானியென அமர்ந்து சாயையுடன்‌ 

டினாள்‌. சாயையும்‌ தேவயானியுமாக ஆடும்‌ அவளை 
அவளே நோக்கிக்கொண்டிருந்தாள்‌. 


அவள்‌ திறன்‌ பெருகிவருவதை தேவயானி உணர்ந்தாள்‌. 
சாயையிடம்‌ “மிக அருகே வந்துவிட்டாள்‌. இத்தனை 
விரைவில்‌ இவள்‌ இதை கற்றுக்கொள்வாள்‌ என்று 
எண்ணவே இல்லை” என்றாள்‌. “அவர்களின்‌ கைகள்‌ 
மெலிந்தவை, அரசி. மிக விரைவாக அவை சுழலமுடியும்‌” 
என்றாள்‌ சாயை. “ஆம்‌, அதைவிட பிறிதொன்றுண்டு. 
வெல்வதன்‌ இன்பம்‌ நம்மைவிட அவளுக்கு மிகுதி. அது 
அவளை வெறிகொண்டு எழச்செய்கிறது. உடல்வலுக்‌ 
குறைந்தவர்‌ வில்லவரும்‌ வேலவரும்‌ ஆவதன்‌ நுட்பம்‌ 
அது என்பார்கள்‌” என்றாள்‌ தேவயானி. 


அவள்‌ தூணில்‌ சாய்ந்து நோக்கி நிற்கையில்‌ 
தேவயானியும்‌ சாயையும்‌ 
விளையாடிக்கொண்டிருந்தனர்‌. தேவயானி சோழியை 
அள்ளிப்பரப்பி களம்வென்று “இனி உனக்கு” என்றாள்‌. 
சோழியை கைகளால்‌ அள்ளிப்‌ பரப்பி மூன்று 
சோழிகளை மேலெழுப்பி அவை வருவதற்குள்‌ மும்முறை 
அள்ளிப்பரப்பி மீண்டும்‌ பரப்பி கணக்கிட்டு 
விழிதூக்கினாள்‌ சர்மிஷ்டை. ஒருகணம்‌ தேவயானியின்‌ 
விழிகளில்‌ திகைப்பு வந்து மறைந்தது. சாயை உரக்க 
நகைத்து “வெற்றி! எளிய வெற்றியல்ல, மத்தகத்தால்‌ 
மோதி உடைத்து உட்புகும்‌ வெற்றி” என்றாள்‌. 
தேவயானியும்‌ நகைத்து “ஆம்‌, வென்று விட்டாள்‌... 
தன்னை கடந்துவிட்டாள்‌” என்றாள்‌. 


சர்மிஷ்டை “உங்கள்‌ அம தொடர்ந்தேன்‌” என்றாள்‌. 


“நீந்துகையில்‌ பறந்தேன்‌. இப்போது கிளைநுனியில்‌ 
இறகசையாது அமர்ந்திருக்கிறேன்‌.” தேவயானி அவள்‌ 
கைகளைத்‌ தொட்டு “சொல்‌, நான்‌ நீ கோரும்‌ பரிசை 
அளிக்கிறேன்‌” என்றாள்‌. “என்னையும்‌ என்‌ 
கொடிவழியையும்‌ வாழ்த்தி ஒரு பாடல்‌ புனைந்து 
எனக்களியுங்கள்‌, அந்தணர்‌ செம்மொழியில்‌” என்றாள்‌ 
சர்மிஷ்டை. “இவ்வளவுதானா?” என்று சாயை சிரித்தாள்‌. 
தேவயானி “சரி, ஆனால்‌ ஒருமுறைதான்‌ சொல்வேன்‌. 
அதற்குள்‌ அது உன்‌ உளம்‌ நின்றால்‌ அப்பாடலுக்கு நீ 
தகுதியுடையவள்‌ என்று பொருள்‌” என்றாள்‌. “ஆம்‌” 
என்றாள்‌ சர்மிஷ்டை. 


தேவயானி “சிம்மத்துடன்‌ விளையாடுபவன்‌ அழகன்‌, 
துலாமுள்‌ என நெறிநிற்பவன்‌ பேரழகன்‌. அவனை 
ஈன்றவளோ தன்‌ கனிவால்‌ அழகுகொண்டாள்‌. 
மலர்நாடும்‌ வண்டே, கேள்‌. மலர்களில்‌ அழகென்பதே 
கனிகளில்‌ சுவையென்றாகிறது” என்றாள்‌. புரியாமல்‌ 
விழித்து நோக்கிய சர்மிஷ்டை சட்டென்று கைகூப்பி “என்‌ 
கொடிவழியில்‌ எழுபவர்களா அவர்கள்‌?” என்றாள்‌. 
தேவயானி “சொல்‌ பார்க்கலாம்‌” என்றாள்‌. ஒவ்வொரு 
சொல்லும்‌ ஒரு தனி உயிரென வந்து தன்‌ முன்‌ 
அணிவகுத்து நிற்பதை சர்மிஷ்டை கண்டாள்‌. 
ஒவ்வொன்றையும்‌ தொட்டு அவற்றின்‌ பேர்‌ சொல்ல 
அவளுக்கு எந்த இடரும்‌ இருக்கவில்லை. 


தேவயானி “நன்று, உன்‌ நாச்சுழிப்பும்‌ கூர்மை 
கொண்டுள்ளது” என்றாள்‌. “உங்களுடன்‌ 
உரையாடுகிறேன்‌ அல்லவா?” என்றாள்‌ சர்மிஷ்டை. 
“அந்தணச்‌ செம்மொழியில்‌ அசுரருக்கு இயற்றப்பட்ட 
முதல்‌ பாடல்‌ இது” என்று சாயை சொன்னாள்‌. தேவயானி 
“உண்மையாகவா? எவரும்‌ பாடியதில்லையா?” என்றாள்‌. 
“அது வேதமொழி அல்லவா?” என்றாள்‌ சாயை. “மலர்கள்‌ 
மண்ணில்தான்‌ வேர்கொண்டுள்ளன?” என்றாள்‌ 
தேவயானி. சர்மிஷ்டை “இப்பாடலை எனது 
கொடிவழிகள்‌ பாடும்‌. எங்கள்‌ அரண்மனையில்‌ இது 
பொறிக்கப்பட்டிருக்கும்‌” என்றாள்‌. 


சாயை குடிலுக்குப்‌ பின்பக்கம்‌ சென்று பிற சேடிகளை 
அழைத்து “இளவரசிமேல்‌ அரசி ஒரு பாடல்‌ 
புனைந்திருக்கிறார்கள்‌. கேளுங்கள்‌” என்றாள்‌. 
“பாடலா...?” என்று உள்ளே வந்த சேடியரிடம்‌ சாயையே 
அப்பாடலை உரக்க சொன்னாள்‌. “நன்று!” என்று 
அவர்கள்‌ மெல்லிய திகைப்புடன்‌ சொல்லி ஒருவரை 
ஒருவர்‌ நோக்கிக்கொண்டனர்‌. சர்மிஷ்டை “அழியாத 
சொல்‌. ஒரு மூச்சென இயல்பாக வெளிப்படும்‌ கவிதை 


என்றுமழியாது என்று முன்பு என்‌ ஆசிரியர்‌ 
சொல்லியிருக்கிறார்‌” என்றாள்‌. அவர்கள்‌ 
ஒருவரோடொருவர்‌ விழிநோக்கி இதழ்களுக்குள்‌ 
புன்னகை செய்தார்கள்‌. 


அன்று முழுக்க அக்கவிதையையே சொல்‌ மாற்றிச்‌ 
சொல்லி பொருள்‌ மாற்றிக்‌ கொண்டு 
விளையாமனார்கள்‌. “என்னடி இது, ஒரு பாடலை 
பந்தென போட்டு விளையாடுகிறீர்களே?” என்று 
தேவயானி சினந்துகொண்டாள்‌. “ஆம்‌, இக்கவிதையை 
இனி பிறரெவரும்‌ சொல்லக்கூடாதென்று தடை 
சொல்லப்போகிறேன்‌” என்றாள்‌ சர்மிஷ்டை. “இது என்‌ 
மூத்தவளிடம்‌ இருந்து எனக்குக்‌ கிடைத்த நற்பரிசு. பிறர்‌ 
அதை தொடவேண்டியதில்லை” என்றாள்‌. சேடி ஒருத்தி 
“ஆம்‌, இனி எவருமே இதை பாடக்கூடாது என 
ஆணையிடவேண்டும்‌” என்றாள்‌. சர்மிஷ்டை அந்தப்‌ 
பகடியை புரிந்துகொள்ளாமல்‌ “ஆம்‌” என்றாள்‌. 
அவர்கள்‌ சிரிப்புடன்‌ திரும்பிச்சென்றனர்‌. 


[i௱age]அந்தியில்‌ சுக்ரரின்‌ வகுப்பில்‌ சாயை எழுந்து 
“இன்று தேவி பாடிய பாடல்‌ இது, ஆசிரியரே” என்றாள்‌. 
“சொல்க!” என்று சொல்லி சுக்ரர்‌ முகமலர்வுடன்‌ நோக்க 
சர்மிஷ்டை அப்பாடலை சொன்னாள்‌. “அரிய பாடல்‌” 
என்றார்‌ சுக்ரர்‌. “ஒரு பெண்ணின்‌ அழகு அவள்‌ 
மைந்தரில்தான்‌ முழுமையாக வெளிப்படுகிறது. எங்கோ 
இன்னும்‌ எழாத காலக்களத்தில்‌ இளவரசியின்‌ முகம்‌ 
எழுவதை உள்விழியால்‌ நோக்கமுடிகிறது.” 


கிருதர்‌ “பரிசு என்று இப்பாடலை ஏன்‌ கேட்டீர்கள்‌, 
இளவரசி?” என்றார்‌. இயல்பாக “பெற்றுக்கொள்ளும்‌ 
அளவுக்கு இங்கு பிற பொருள்‌ எது? அனைத்தும்‌ 
எந்தையின்‌ கருவூலத்திலிருந்து வந்தவை” என்றாள்‌ 
சர்மிஷ்டை. கிருதரின்‌ விழிகள்‌ ஒருகணம்‌ மாற அவர்‌ 
தேவயானியை நோக்கி திரும்பினார்‌. தேவயானியின்‌ 
முகம்‌ மாறிவிட்டதை அங்கிருந்த அனைவரும்‌ 
உணர்ந்தனர்‌. சர்மிஷ்டை மட்டும்‌ அதை காணவில்லை. 
“பொன்னும்‌ பொருளும்‌ எங்களிடம்‌ உள்ளன. இல்லாதது 
கல்வி அல்லவா? அதைத்தான்‌ நான்‌ தேவியிடம்‌ 
கேட்டேன்‌” என்றாள்‌. “நன்று” என்று சுக்ரர்‌ 
தலையசைத்தார்‌. 


சர்மிஷ்டை கிளம்பிச்சென்ற பின்னரும்‌ அவர்கள்‌ 
பேசிக்கொண்டிருந்தனர்‌. “அரசகுடியினரின்‌ சொல்‌ 
என்பது ஆயிரம்முறை மடக்கப்பட்ட கூரிய கத்தி 
என்பார்கள்‌. சொல்லெண்ணிப்‌ பேசும்பொருட்டே 


அவர்களுக்கு அனைத்துக்‌ கல்வியும்‌ அளிக்கப்படுகிறது” 
என்றார்‌ சத்வர்‌. “அவள்‌ சொன்னதில்‌ 
பிழையேதுமில்லை, தேவியிடம்‌ அவள்‌ பிறிதெதை 
கேட்கமுடியும்‌?” என்றார்‌ சுக்ரர்‌. “அவர்‌ கொடிவழியில்‌ 
பேரரசர்‌ எழவிருப்பதை சொல்லிவிட்டீர்கள்‌, தேவி. 
நெறிநின்றாளும்‌ அரசனும்‌, சிம்மத்துடன்‌ விளையாடும்‌ 
வீரனும்‌” என்றார்‌ கிருதர்‌. 


“அவர்களுக்கும்‌ நம்‌ தேவிக்கும்‌ அகவை ஒன்றே. ஆனால்‌ 
பல ஆண்டுகள்‌ இளையவள்‌ போலிருக்கிறார்‌. உடலும்‌ 
உள்ளமும்‌ முதிராதவள்போல்‌” என்றார்‌ சுஷமர்‌. “ஆம்‌, 
அரண்மனையில்‌ இளவரசியென அவர்‌ மட்டுமே 
இருக்கிறார்‌. அவரை மணம்கொள்பவர்‌ அசுர 
நாடனைத்தையும்‌ தானும்‌ கொண்டவராவார்‌. 
அதனாலேயே செம்பட்டில்‌ பொதிந்து சந்தனப்பேழையில்‌ 
வைத்திருக்கும்‌ அருமணிபோல்‌ இத்தனை நாள்‌ அவரை 
பேணிவிட்டார்கள்‌. அவரும்‌ புறவுலகு காணாதவராகவே 
இருந்துவிட்டார்‌” என்றார்‌ கிருதர்‌. 


“பாரதவர்ஷத்தை ஆளும்‌ விருஷபர்வனின்‌ 
அரண்மனைக்கு புறவுலகு கை சொடுக்கினால்‌ வந்து 
சேருமே?” என்றார்‌ சத்வர்‌. “வந்து சேரும்‌, அங்கு காற்று 
எப்படி வருகிறதோ அதைப்போல. அனைத்துச்‌ 
சாளரங்களிலும்‌ வெட்டிவேர்த்‌ தட்டிகள்‌ தொங்குகின்றன. 
மலர்கள்‌ நிறைந்த மரங்கள்‌ அனைத்துச்‌ சாளரங்களுக்கு 
அப்பாலும்‌ நிறைந்துள்ளன. நறுமணக்‌ காற்று மட்டுமே 
சென்ற பல தலைமுறைகளாக அவ்வரண்மனையை 
அடைந்திருக்கிறது. நல்லிசையை மட்டுமே அது சுமந்து 
வந்திருக்கிறது” என்றார்‌ கிருதர்‌. 


“அதற்காக பேரரசனின்‌ மகளை இழிமணமும்‌ கொடு 
ஓசையும்‌ கொண்டு பழக்க முடியுமா?” என்றார்‌ சுஷமர்‌. 
“ஊற்றில்‌ கொப்பளிப்பது ஒருபோதும்‌ ஆறல்ல. மாசுகள்‌ 
அடைந்தாலும்‌ கரை பிறழாது கடல்‌ நோக்கி ஒழுகுவதே 
ஆறு. இளவரசி இன்னும்‌ எதையும்‌ அளிக்கக்‌ 
கற்கவில்லை. அனைத்தையும்‌ பெற்றுக்கொண்டு 
குழந்தையென வளர்ந்திருக்கிறார்‌” என்றார்‌ கிருதர்‌. 
“அன்னையென்றாகி முதிரும்போது அளிக்கும்‌ பயிற்சி 
பெற்றுவிடுவாள்‌” என்று சுக்ரர்‌ நகைத்தார்‌. 


கிருதர்‌ “அவருக்கு இவ்வாண்டே மணம்முடிக்கும்‌ 
எண்ணம்‌ விருஷபர்வனுக்கு உள்ளதென்று 
எண்ணுகின்றேன்‌” என்றார்‌. “மணத்தன்னேற்பு 
வைக்கப்போகிறானா?” என்றார்‌ சுக்ரர்‌. “அவ்வெண்ணம்‌ 
அவருக்கு இருந்தது. ஆனால்‌ முதன்மை அமைச்சர்‌ 


அதை உடனடியாக மறுத்துவிட்டார்‌. பாரதவர்ஷத்தின்‌ 
மணிமுடிக்கான மணத்தன்னேற்பல்லவா அது? அது 
இந்நிலத்தில்‌ அரசர்களுக்கிடையே போட்டிகளையும்‌ 
கசப்புகளையும்‌ உருவாக்கி மணம்நிகழ்ந்த பின்னரும்‌ 
நீடிக்கும்‌. பெரும்போராகவே மாறக்கூடும்‌” என்றார்‌ 
கிருதர்‌. “மேலும்‌ உகந்த மணமகனை தெரிவுசெய்யும்‌ 
திறன்‌ இளவரசிக்கு உண்டு என்றும்‌ அரசர்‌ 
எண்ணவில்லை.” 


“பிறகு என்ன செய்யவிருக்கிறார்‌?” என்றார்‌ சத்வர்‌. 
“சந்திரகுலத்து அரசன்‌ யயாதிக்கு அவரை மணமுடித்துக்‌ 
கொடுக்கலாம்‌ என்று எண்ணுகிறார்‌ விருஷபர்வன்‌” 
என்றார்‌ கிருதர்‌. தேவயானி நிமிர்ந்து நோக்காமல்‌ 
சுவடிகளை அடுக்கி நூல்கண்டால்‌ கட்டினாள்‌. 
“நகுஷனின்‌ மைந்தனுக்கா?” என்று சத்வர்‌ வியப்புடன்‌ 
கேட்டார்‌. “ஆம்‌” என்றார்‌ கிருதர்‌. “அவன்‌ முன்னரே 
மூன்றுமுறை மணமுடித்து விட்டானே? இளவரசியைவிட 
பன்னிரண்டாண்டு அகவை முதிர்ந்தவன்‌” என்றார்‌ 
சத்வர்‌. 

“அரசனுக்கேது அகவை? பாரதவர்ஷத்தில்‌ இரண்டு 
மணிமுடிகளே இன்று நிகரானவை. ஹிரண்யபுரியின்‌ 
மணிமுடியும்‌ குருநகரியின்‌ சந்திரகுலத்து மணிமுடியும்‌. 
ஒருநாள்‌ இரு படைகளும்‌ களம்நின்று 
மோதப்போகின்றன என்று பல ஆண்டுகளாக 
எதிர்பார்த்திருக்கிறார்கள்‌ அரசுசூழ்வோர்‌. அசுரரும்‌ 
ஷத்ரியரும்‌ போரிடுவார்களென்றால்‌ இரு 
இணைமதயானைகள்‌ மத்தகம்‌ முட்டுவதற்கு நிகர்‌ அது. 
இரண்டுமே இறந்து வீழும்‌. அது கழுதைப்புலிகளுக்கும்‌ 
ஓநாய்களுக்கும்‌ கொண்டாட்டமாக ஆகிவிடும்‌. 
அமைச்சர்‌ அதை எண்ணியே இம்முடிவை 
எடுத்திருப்பார்‌” என்றார்‌ கிருதர்‌. 


“யயாதி சர்மிஷ்டையை மணந்தால்‌ பாரதவர்ஷத்தில்‌ பல 
தலைமுறைகளுக்கு போர்‌ முழுமையாக நிறுத்தம்‌ 
செய்யப்படும்‌. அவர்கள்‌ குருதியில்‌ பிறக்கும்‌ மைந்தனோ 
இங்கு பகைவர்களென எவருமே அற்றவனாக 
இருப்பான்‌” என கிருதர்‌ தொடர்ந்தார்‌. சத்வர்‌ மெல்ல 
தனக்குள்‌ என “யயாதி அழகன்‌ அல்ல. வீரனும்‌ அல்ல. 
நெறிநூல்கற்றவன்‌, மொழி தேர்ச்சி கொண்டவன்‌ 
என்கிறார்கள்‌” என்றார்‌. கிருதர்‌ “இளவரசி அழகியல்ல, 
எனவே அவனுக்கும்‌ அழகு தேவையில்லை. இரு நாடுகள்‌ 
இணையுமென்றால்‌ எதிரிகளில்லை, ஆகவே வீரமும்‌ 
தேவையில்லை. ஆனால்‌ இப்பெருநிலத்தை ஒரு 
குடைக்கீழ்‌ ஆள்பவன்‌ துலாக்கோல்‌ முள்ளசையாது 


யானைகள்‌ அப்போதுதான்‌ குளித்துவிட்டு 
மேற்குத்தடாகங்களில்‌ இருந்து வந்திருந்தன. அவற்றின்‌ 
அடிப்பகுதியில்‌ தோலில்‌ வழிந்த நீர்‌ ஊறிச்‌ 
சொட்டிக்கொண்டிருந்தது. இருண்ட நதியொன்று பெருகி 
வருவதுபோல மேலும்‌ மேலும்‌ யானைகள்‌ வந்தபடியே 
இருந்தன. முதல்யானைகளை மகாமுற்றத்தின்‌ 
இருபக்கமும்‌ வரிசையாக ஆணையிட்டு நிறுத்தினர்‌. 
அடுத்துவந்த யானைகள்‌ அவையே புரிந்துகொண்டு 
அணிவகுத்தன. சிறுகுழந்தைகள்‌ போல அவை தங்கள்‌ 
இடங்களுக்காக முந்தி இடம்‌ பிடித்ததும்‌ சரியாக 
நின்றபின்‌ ஆடியபடி ஓரக்கண்ணால்‌ அருகே நின்ற 
யானைகளை நோக்கின. ஒரு யானை பாங்‌ என 
ஓசையெழுப்பியது. அதன்‌ பாகன்‌ அதன்‌ காதில்‌ கையால்‌ 
தட்டினான்‌. 


பெரிய மரவண்டிகளில்‌ ஏற்றப்பட்ட மரப்பெட்டிகளைக்‌ 
கொண்டுவந்து யானைகளுக்கு முன்னால்‌ வைத்து 
திறந்தனர்‌. அவற்றிலிருந்து கனத்த முகபடாம்களை 
யானையைக்கொண்டே எடுக்கச்செய்து மத்தகத்தில்‌ 
வைத்தனர்‌. யானைகள்‌ துதிக்கையால்‌ முகபடாம்களை 
பற்றிக்கொள்ள அவற்றின்‌ சரடுகளை 
யானைக்காதுகளிலும்‌ கழுத்துப்பட்டைகளிலும்‌ 
சேர்த்துக்கட்டினர்‌. யானைகளால்‌ தாக்கப்பட்டு 
சுருளவிழ்ந்து மேலேறிய முகபடாம்கள்‌ 
பொன்னிறப்பெருநாகம்‌ படமெடுத்தது போல 
பிரமையெழுப்பின. முகபடாமில்‌ இருந்த பொன்னிறப்‌ 
பொய்விழிகளால்‌ யானைகளின்‌ தெய்வவிழிகள்‌ 
மகாமுற்றத்தை வெறித்து நோக்க அவற்றின்‌ 
பனை ய்‌ ஒன்றை ஒன்று நோக்கி துதிக்கையை 
நீட்டி மூச்சு சீறிக்கொண்டன. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


யானைகளே தங்கள்‌ அணிகளைத்‌ தூக்கி 
பாகர்களுக்களித்தன. பாகர்கள்‌ நின்று அவற்றைக்‌ 
கட்டுவதற்கு தந்தங்களையும்‌ கால்களையும்‌ தூக்கிக்‌ 
காட்டின. யானை உடலின்‌ வெம்மையால்‌ ஆவியெழ 
அப்பகுதி செடிகளுக்கு நடுவே நிற்கும்‌ உணர்வை 
எழுப்பியது. ஜம்புகன்‌ சிறிய மூங்கிலே்ணிகளை 
தூண்கள்‌ மேல்‌ சாய்த்து அதிலேறி தூண்களில்‌ தொற்றி 
மேலேறிச்சென்றான்‌. உத்தரத்தில்‌ அமர்ந்தபடி 
தாமரைமாலையுடன்‌ சேர்த்துக்கட்டப்பட்ட கயிறை 


காக்கும்‌ நெறியறிந்தவனாக இருக்கவேண்டும்‌. அத்தகுதி 
அவனுக்கு உண்டு என்கிறார்கள்‌. பிறகென்ன?” என்றார்‌. 


“தூது அனுப்பப்பட்டுள்ளதா?” என்றார்‌ சுக்ரர்‌. கிருதர்‌ 
“ஆம்‌, விருஷபர்வன்‌ தன்‌ தலைமை அமைச்சரையே 
நேரில்‌ சென்றுவர ஆணையிட்டிருக்கிறார்‌. சம்விரதர்‌ 
சிறிய அணிப்படையுடன்‌ கிளம்பிச்சென்று மூன்று 
நாட்கள்‌ டட என்று இன்றுதான்‌ அறிந்தேன்‌. 
இளவரசியின்‌ சிறப்புகளை எடுத்து இயம்ப ஏழு 
விறலியரும்‌ இசைப்பாணர்‌ நால்வரும்‌ உடன்‌ 
சென்றிருக்கிறார்கள்‌. யயாதிக்கு ஒப்புதல்‌ என்றால்‌ 
அச்செய்தியுடன்‌ அவர்கள்‌ திரும்பி வருவார்கள்‌. அதன்‌ 
பின்னரே தங்களிடம்‌ வந்து முறைப்படி 
அறிவிக்கவேண்டுமென்று விருஷபர்வன்‌ 
எண்ணியிருக்கிறார்‌” என்றார்‌. “அவன்‌ ஒப்பிவிட்டான்‌ 
என்றே தோன்றுகிறது. ஆகவேதான்‌ செய்திகள்‌ 
வெளிவருகின்றன.” 


சுக்ரர்‌ “நன்று! என்னிடம்‌ முன்னால்‌ கேட்டிருந்தால்கூட 
முதலில்‌ யயாதியின்‌ ஒப்புதலைப்‌ பெற்று வருக என்றே 
சொல்லியிருப்பேன்‌” என்றார்‌. தயங்கிய குரலில்‌ 
“எவ்வண்ணம்‌ இருப்பினும்‌ அவர்கள்‌ ஷத்ரியர்‌” என்று 
கிருதர்‌ சொன்னார்‌. “அசுரரைவிட தாங்கள்‌ ஒரு படி 
மேலென்று எண்ணுபவர்கள்‌ அவர்கள்‌. விண்ணில்‌ 
திகழும்‌ சந்திரனின்‌ கொடிவழியினர்‌ என்று 
பாடப்பட்டவர்கள்‌ அக்குடியினர்‌. அவைகூடி கருத்தறிய 
முற்பட்டான்‌ என்றால்‌ விருஷபர்வனின்‌ மணத்தூது 
வீணாகவும்‌ வாய்ப்புள்ளது” என்றார்‌. சுஷமர்‌ “அதற்கு 
வழி இல்லை” என்றார்‌. கிருதர்‌ “தாங்கள்‌ என்ன 
எண்ணுகிறீர்கள்‌, ஆசிரியரே?” என்றார்‌. 


சுக்ரர்‌ “அவன்‌ வீரனல்ல என்றீர்கள்‌. விருஷபர்வன்‌ 
வீரனென்று அவன்‌ அறிவான்‌. இத்தூதை ஒரு 
நல்வாய்ப்பென்றே அவன்‌ கருதுவான்‌” என்றபின்‌ 
மெல்ல நகைத்து “நெறியறிந்தவன்‌ வீரனல்ல என்றால்‌ 
கோழையாகவே இருப்பான்‌. நெறிகளனைத்தும்‌ வீரத்தால்‌ 
மட்டுமே நிலைநிறுத்தப்படுபவை என்று அவன்‌ 
அறிந்திருப்பான்‌. எனவே நெறியை எண்ணி ஒவ்வொரு 
கணமும்‌ அஞ்சிக்கொண்டிருப்பான்‌” என்றார்‌. 


அன்று திரும்பி வருகையில்‌ தேவயானி சாயையிடம்‌ 
“யயாதியைப்பற்றி நீ என்ன எண்ணுகிறாய்‌?” என்றாள்‌. 
“கோழை” என்று சாயை சொன்னாள்‌. மெல்லிய 
சீற்றத்துடன்‌ “முழுமையாக சொல்லடி” என்றாள்‌. 
“முன்னரே நான்‌ அறிந்திருக்கிறேன்‌. நான்‌ அங்கு 


அகத்தளத்தில்‌ இருக்கையிலேயே அவரைப்பற்றிய 
செய்திகளை அரசியர்‌ சேர்த்துக்கொண்டிருந்தார்கள்‌. 
அறிவுள்ள கோழை நெறிநூல்களை 
துணைபற்றுகிறான்‌. கோழைகளுக்குக்‌ காவலாக 
நெறிநூல்‌ நின்றிருக்குமென்று அவன்‌ அறிகிறான்‌. 
இளமையிலேயே நெறிகளை தன்னைச்‌ சுற்றி அமைத்து 
கோட்டை கட்டிக்கொள்ளும்‌ ஒருவன்‌ அறியாது அதற்குள்‌ 
சிறைப்படுகிறான்‌. சிறைப்பட்டவனின்‌ காமம்‌ 
அணைக்குள்‌ செறிந்த நீரின்‌ பேரெடை கொண்டது.” 


“ஒழுகாத நீர்‌ ஒவ்வொரு அணுவையும்‌ 
அழுத்திக்கொண்டிருக்கிறதென்பார்கள்‌. யயாதியை 
பெருங்காமம்‌ கொண்டவனென்று சூதர்கள்‌ 
பாடுகிறார்கள்‌. தன்‌ அரசின்‌ மூன்று 
பெருங்குடிகளிலிருந்தும்‌ மணம்‌ புரிந்திருக்கிறான்‌. 
அதற்கப்பால்‌ என்று அவ்வுள்ளம்‌ 
தாவிக்கொண்டிருக்கும்‌” என சாயை தொடர்ந்தாள்‌. 
“சர்மிஷ்டையை பெண்ணென்று அல்ல பெருங்கொடை 
என்று எண்ணுவான்‌.” தேவயானி ஒன்றும்‌ சொல்லாமல்‌ 
உடன்வந்தாள்‌. “ஏன்‌ வினவினீர்கள்‌, அரசி?” என்றாள்‌ 
சாயை. “அவள்‌ அவனை மணந்தால்‌ புவியில்‌ பிற 
அரசர்கள்‌ தனிமுடி சூட இயலாது அல்லவா?” என்றாள்‌ 
தேவயானி. அவள்‌ உள்ளம்செல்லும்‌ திசையை அறிந்த 
சாயை “ஆம்‌” என்றாள்‌. 


“அவனை நான்‌ கண்டேன்‌” என்றாள்‌ தேவயானி. “எங்கு?” 
என்றாள்‌ சாயை திகைப்புடன்‌. “கனவில்‌. தோள்‌ ஓய 
அம்புசெலுத்தி பெருகிச்செல்லும்‌ நீரை அணைகட்ட 
முயன்றுகொண்டிருந்தான்‌.” சாயை சிரித்து “பெருக்கு 
அவிந்ததா?” என்றாள்‌. தேவயானி “முற்றிலும்‌ எப்படி 
நிலைக்கும்‌? அவன்‌ ஆவநாழி ஒருபோதும்‌ ஓயமுடியாது” 
என்றாள்‌. சாயை சிரித்து “மூடன்‌” என்றாள்‌. “நான்‌ 
பிறிதொருத்தியையும்‌ அக்கனவில்‌ கண்டேன்‌. வராகி, 
அனல்வடிவோள்‌” என்றாள்‌ தேவயானி. சாயை புரியாமல்‌ 
நோக்கிக்கொண்டு உடன்வந்தாள்‌. “எரியும்‌ காட்டில்‌ 
அவள்‌ குரல்‌ முழங்குவதை கேட்டேன்‌” என்றாள்‌ 
தேவயானி. 

67. வேள்விக்குதிரையின்‌ கால்கள்‌ 


குருநகரியின்‌ சந்திரகுலத்து அரசன்‌ யயாதி 
சர்மிஷ்டையை மணங்கொள்ளவிருக்கும்‌ செய்தி 
ஹிரண்யபுரியை பெருங்களியாட்டு நோக்கி 
கொண்டுசென்றது. சம்விரதரும்‌ உடன்சென்ற 
அணிப்படையினரும்‌ மீண்டு வருவதை முறைப்படி 
அறிவிக்கவில்லையென்றாலும்‌. அரண்மனையிலிருந்து 
அப்பேச்சு வெளியே செல்வதற்கு சொல்லிலா ஒப்புதல்‌ 
அளிக்கப்பட்டது. விளைவாக அரண்மனை ஊழியர்கள்‌ 
அனைவரும்‌ அரசுசூழ்தலில்‌ கரைகண்டவர்களாக 
தோற்றம்‌ தரத்தொடங்கினர்‌. ஒவ்வொருவருக்கும்‌ 
இவ்வளவே என அளந்து அவர்கள்‌ செய்திகளை 
அளித்தனர்‌. 


“இன்னமும்‌ முழுச்செய்தி வரவில்லை. வந்தவற்றிலும்‌ 
பெரும்பகுதியை வெளிச்சொல்லலாகாதென்று 
அரசுநெறிகள்‌ தடுக்கின்றன. இளவரசியை குருநகரியின்‌ 
சந்திரகுலத்து அரசர்‌ மணம்கொள்வது உறுதி 
அரசமுறையில்‌ பிற பேச்சுக்கள்‌ கோடை முடிந்ததும்‌ 
தொடங்கும்‌. சம்விரதர்‌ வந்துகொண்டிருக்கிறார்‌. 
எஞ்சியதை அவர்தான்‌ சொல்ல வேண்டும்‌. 
எதுவானாலும்‌ நம்‌ ஐங்குலப்பேரவை கூடி சொல்லாய்ந்தே 
முடிவெடுக்கும்‌” என்றார்‌ அடுமனைப்பணியாளராகிய 
சம்புகர்‌. 


“குருநகரியின்‌ ஷத்ரிய அரசர்கள்‌ இதுவரை அசுரகுலத்து 
அரசியை இடம்‌ அமர்த்தியதில்லை. வேதவேள்விகள்‌ 
இயற்றவேண்டுமெனில்‌ குலத்தூய்மை முதன்மையானது. 
நமது அரசரின்‌ படைபலத்தை அஞ்சியிருக்கலாம்‌. 
இளவரசியின்‌ எழில்நலத்தை எண்ணியிருக்கலாம்‌. நம்‌ 
செல்வத்தின்மீதும்‌ ஒரு கண்‌ அவர்களுக்கு உண்டு 
என்பது என்‌ கருத்து. சம்விரதர்‌ சொன்ன பின்னரே 
அவர்கள்‌ எதிர்பார்ப்பு என்னவென்று தெரியும்‌” என்றார்‌ 
தேர்ப்பாகனாகிய சூடகர்‌. 


அவர்களைச்‌ சூழ்ந்து நின்று அச்செய்தியை கேட்ட 
ஒவ்வொருவரும்‌ அரண்மனைப்‌ பணியாளராக மாறி 
தங்களுக்குள்‌ நடித்துக்கொண்டனர்‌. அங்கிருந்து சென்று 
பிறரிடம்‌ சொல்கையில்‌ தங்களுக்கு மிக அணுக்கமான 
ஒருவர்‌ அரண்மனையில்‌ இருப்பதாகவும்‌ அவர்‌ 


தன்னிடம்‌ மட்டுமே சொன்ன செய்திகளில்‌ ஒரு பகுதியை 
மட்டுமே பகிரப்போவதாகவும்‌ முன்னுரைத்தனர்‌. “ஆயிரம்‌ 
யானைகள்‌ தூக்கிச்‌ செல்லும்‌ பொன்னை யயாதி 
கேட்டிருக்கிறார்‌. கருவூலத்தில்‌ அத்தனை பொன்‌ 
இருக்கிறதென்பது உண்மை. அதை அளித்தால்‌ அதைக்‌ 
கொண்டே ஷத்ரியர்‌ படைதிரட்டி நம்மை 
எதிர்ப்பார்களோ என்றுதான்‌ அரண்மனை 
ஐயப்படுகிறது” என்றார்‌ நெய்வண்டி ஓட்டுபவராகிய 
கூர்மர்‌. 


அவரைச்‌ சூழ்ந்திருந்த பிற நெய்வண்டி ஓட்டுபவர்களில்‌ 
ஒருவர்‌ “ஆம்‌, அதையும்தான்‌ பார்க்கவேண்டும்‌. நம்மிடம்‌ 
பெற்ற செல்வத்தைக்‌ கொண்டே நமக்கெதிராக 
படைதிரட்டினால்‌ என்ன செய்வது? அசுரர்கள்‌ 
ஏமாந்துபோன பல தருணங்கள்‌ வரலாற்றில்‌ உள்ளன?” 
என்றார்‌. “இம்முறை வேள்விநெருப்பில்‌ தொட்டு 
அவர்கள்‌ ஆணையிட வேண்டுமென அரசர்‌ 
எண்ணுகிறார்‌. என்‌ தாய்மாமனின்‌ மைந்தன்‌ 
அரண்மனையில்‌ அடைப்பக்காரனாக இருக்கிறான்‌. 
அவன்‌ இதை சொன்னான்‌” என்றார்‌ கழுதையுடன்‌ 
நின்றிருந்த ஒருவர்‌. “முன்பு நாம்‌ ஏமாந்தபோது நம்மிடம்‌ 
வேதமறிந்த அந்தணர்‌ எவருமில்லை. இன்று சுக்ரர்‌ 
இருக்கிறார்‌. ஏழு உலகிலும்‌ அவரது எண்ணத்தைக்‌ 
கடந்து தங்கள்‌ உளம்‌ ஓட்டும்‌ திறனுடையவர்‌ 
எவருமில்லை” என்றார்‌ தலையில்‌ நறுஞ்சுண்ணக்‌ 
கடவத்துடன்‌ நின்றிருந்த திண்ணர்‌. 
[நஙaஜe]தோழிகளுடன்‌ தென்கிழக்கு மூலையில்‌ அமைந்த 
கன்னியன்னையின்‌ ஆலயத்திற்குச்‌ சென்று வழிபட்டு 
மீள்கையில்‌ ஒவ்வொரு விழியும்‌ தன்னை முற்றிலும்‌ 
புதியவளென நோக்குவதை சர்மிஷ்டை உணர்ந்தாள்‌. 
யயாதியின்‌ செய்தி வந்துவிட்டதை அவளும்‌ 
அறிந்திருந்தாள்‌. பட்டுத்‌ திரைச்சீலையில்‌ 
வண்ணநூல்களால்‌ பின்னப்பட்ட ஓவியம்‌ ஒன்றை 
அவளிடம்‌ காட்டினர்‌. அதில்‌ தெரிந்த யயாதி தன்‌ 
தந்தையைப்போல்‌ இருப்பதாக அவளுக்குள்‌ முதல்‌ 
எண்ணம்‌ எழுந்தது. அது அவளை குன்ற வைத்தது. பிற 
எவரிடமும்‌ அவ்வெண்ணத்தை பகிரமுடியாதென்று 
உணர்ந்தபோது அதை தவிர்க்க முயன்றாள்‌. ஆனால்‌ 
பிறிதொருமுறை விழிதூக்கி அவள்‌ ஓவியத்தை 
நோக்கவில்லை. 


அவளுடைய உளம்குன்றலை எவ்வண்ணமோ உணர்ந்‌ 


“பாரதவர்ஷத்தின்‌ ஷத்ரிய அரசர்களில்‌ இன்று இவரே 
தலையாயவர்‌. தங்களை இவர்‌ 


மணம்கொண்டாரென்றால்‌ இங்குள்ள அசுரரும்‌ 
ஷத்ரியரும்‌ ஒருங்கே வந்து அடிபணியும்‌ அரசி என்று 
அமர்ந்திருப்பீர்கள்‌” என்றாள்‌ அணுக்கச்சேமு. 
அச்சொற்களின்‌ பொருள்‌ என்னவென்றே அவள்‌ உளம்‌ 
விரித்துக்கொள்ளவில்லை. ஆனால்‌ தன்னால்‌ சுமக்க 
முடியாத எடையொன்று 
அணுகிக்கொண்டிருக்கிறதென்று தோன்றியது. 
எப்போதும்‌ ஓர்‌ அச்சம்‌ அவளுக்குள்‌ இருந்துகொண்டே 
இருந்தது. 


“என்னடி, முகமலர்வே இல்லாமல்‌ இருக்கிறாய்‌? இந்த 
அரண்மனையே உன்னைத்தான்‌ 
நோக்கிக்கொண்டிருக்கிறது என்பதை அறியமாட்டாயா?” 
என்று அன்னை அவளிடம்‌ கடிந்துகொண்டாள்‌. “நான்‌ 
என்ன செய்ய வேண்டும்‌?” என்று அவள்‌ கேட்டாள்‌. 
“மணமகள்போல்‌ இருக்க வேண்டும்‌” என்றாள்‌ அரசி. 
“நான்‌ முன்னர்‌ மணமகள்போல்‌ இருந்ததில்லையே?” 
என்றாள்‌ சர்மிஷ்டை. வேடிக்கையாக சொல்ல முயன்று 
அது சிரிப்பாக ஆகாமல்‌ அவள்‌ உதடுகள்‌ வளைந்தன. 


“சிரிக்கிறாயா? உன்னை எண்ணி நீ நகைத்தால்‌ பிறரும்‌ 
உன்னை நோக்கி நகைப்பதற்கு நீ இடம்கொடுக்கிறாய்‌ 
என்றே பொருள்‌. நீ பாரதவர்ஷத்தின்‌ பேரரசி. ஒவ்வொரு 
காலடியையும்‌ அதை எண்ணி எடுத்து வை. ஒவ்வொரு 
சொல்லையும்‌ அதை உணர்ந்து உரை. அவ்வண்ணமே 
ஆவாய்‌” என்றாள்‌ அன்னை. “அமர்ந்திருக்கும்‌ பீடத்தில்‌ 
அமர்வதற்குரியவர்கள்‌ அல்ல தாங்கள்‌ என எண்ணுவது 
அசுரர்களின்‌ இயல்பு. ஆகவே அவர்கள்‌ தாழ்ந்து 
வளைகிறார்கள்‌. அதை கடக்க தருக்கி நிமிர்கிறார்கள்‌. 
இரண்டும்‌ அழிவையே அளிக்கும்‌. அடையப்படாத 
பீடங்கள்கூட தங்களுடையவையே என எண்ணுவதே 
ஷத்ரியர்‌ இயல்பு. பீடங்கள்‌ அவர்களை முழுமையாக 
தாங்குகின்றன.” 


“ஊழ்‌ உன்னை அங்கு கொண்டு அமர்த்துகிறது. 
இப்பாரதவர்ஷமே உன்னை அச்சாக்கி திசைசுழல்கிறது. 
இங்கு வாழ்வெழுந்த காலம்முதல்‌ அசுரரும்‌ ஷத்ரியரும்‌ 
ஒருங்கிணைந்ததில்லை. உன்னில்‌ அவ்விணைவு 
நிகழவிருக்கிறது” என்றபின்‌ அவள்‌ இரு கைகளையும்‌ 
பற்றி “தெய்வங்களின்‌ விருப்பம்‌ போலும்‌ அது. உன்‌ 
குருதியில்‌ பேரரசர்கள்‌ எழவிருக்கிறார்கள்‌” என்றாள்‌ 
அன்னை. 


அச்சொல்‌ அவளை சிலிர்க்கச்‌ செய்தது. தேவயானி 
எழுதிய அப்பாடல்‌... சிம்மத்துடன்‌ விளையாடும்‌ ஒரு 


வீரன்‌ எப்படி இருப்பான்‌? அச்சமென்பதே 
அறியாதவனாக. தன்‌ ஆற்றலை நன்குணர்ந்தவனாக. 
ஆற்றல்‌ மிக்கவன்‌ கனிவுடையவனாகவும்‌ இருந்தால்‌ 
அவன்‌ விழிகள்‌ கருவறை அமர்ந்த 
தெய்வங்களுக்குரியவையாக ஒளிரும்‌. துலாமுள்ளென 
நெறிகொண்ட பிறிதொருவன்‌. அம்முகங்களை 
அவளால்‌ உளத்திரையில்‌ வரைந்துகொள்ள 
முடியவில்லை. மானுடமுகங்கள்‌ எவையும்‌ அங்கு 
பொருந்தவில்லை. பிறிதொரு முகம்‌. விண்ணில்‌ அது 
பரந்திருக்கிறது. பனித்துத்‌ திரண்டு சொட்டும்‌ ஓர்‌ 
ஒளித்துளி. அவ்வெண்ணமே அவளை மலரச்‌ செய்தது. 


எண்ணியிராத இனிய நினைவொன்று எழுந்ததுபோல்‌ 
உடல்‌ மெய்ப்புகொள்ள உள்ளம்‌ இனித்தது. முகம்‌ 
அடிக்கடி சிவந்து துடிக்க, எளிய சொல்லாடலிலேயே குரல்‌ 
உடைந்து தழுதழுக்க, கண்கள்‌ நீர்மை கொள்ள அவள்‌ 
அகம்‌ ததும்பிக்கொண்டிருந்தாள்‌. “அணி சூடு! பேரரசி 
என மக்கள்‌ முன்‌ தோன்று! உன்னை அவர்கள்‌ இனி 
தெய்வவடிவென்றே காணவேண்டும்‌” என்றாள்‌ இளைய 
அன்னை. ஊர்கோலம்‌ கொண்ட அன்னைதெய்வம்போல 
உடலெங்கும்‌ அணிகள்‌ மின்ன நகருக்குள்‌ சென்றபோது 
எதிர்ப்படும்‌ அத்தனை விழிகளிலும்‌ தெரிந்த 
பேருவகையைக்‌ கண்டு மேலும்‌ மேலுமென அகம்‌ 
பெருகினாள்‌. எங்கும்‌ மக்கள்‌ முகங்கள்‌ 
நகைசூடியிருந்தன. “இக்களியாட்டுகள்‌ எனக்கல்ல, என்‌ 
இச்சிறு வயிற்றுக்கு” என்று எண்ணிக்கொண்டாள்‌. 


நடந்தபடி கையை இயல்பாக தன்‌ வயிற்றின்மேல்‌ 
வைத்தபோது உடல்‌ சிலிர்த்து நின்றுவிட்டாள்‌. 
அணுக்கச்சேடி திரும்பி “அரசி...” என்றாள்‌. இளங்காற்று 
வீச உடல்‌ முழுக்க பூத்திருந்த வியர்வை குளிராகியது. 
“தேர்‌ அருகில்தான்‌ நின்றிருக்கிறது, அரசி” என்றாள்‌ 
அணுக்கச்சேமு. “நன்று” என்றபின்‌ மெல்ல நடந்தாள்‌. 
பிறிதொருமுறை தன்‌ வயிற்றை தொட்டுப்‌ பார்த்தாள்‌. 
அங்கு உறைகின்றனரா மணியாரமென நிரைவகுக்கும்‌ 
மாவீரர்கள்‌? பிறிதெங்கோ ஒரு காலத்தில்‌ 
எண்மங்கலங்கள்‌ நிறைந்த தாலத்துடன்‌ பெருங்குலங்கள்‌ 
நிரைவகுத்து வந்து தென்மேற்கு மூலையில்‌ பேரன்னை 
என அமர்ந்திருக்கும்‌ அவள்‌ முன்‌ படையலும்‌ பலியுமிட்டு 
வணங்கி வாழ்த்துரைக்க கூடினார்கள்‌. கல்விழிகளால்‌ 
அவர்களை கனிந்து நோக்கி கல்லுள்‌ கரந்த சொல்லால்‌ 
அவள்‌ தன்‌ குடியை தானே வாழ்த்தினாள்‌. 


வயிற்றை மீண்டும்‌ தொட்டு நோக்க விழைந்தாள்‌. 
கையை அங்கு கொண்டுசெல்வதே கடினமென்று 


தோன்றியது. அதை எவரேனும்‌ பார்த்துவிடுவார்களோ 
என்று விழியோட்டிவிட்டு மெல்ல 
நகர்த்திக்கொண்டுசென்று அஞ்சி அஞ்சி தொட்டாள்‌. 
முற்றிலும்‌ அறியா கையொன்று தொட்டதுபோல்‌ அவள்‌ 
உடல்‌ விதிர்ப்பு கொண்டது. உள்ளங்கால்‌ வியர்த்து நடை 
வழுக்கியது. அவள்‌ தேரிலேறி அமர்ந்தபோது திரும்பி 
“அரண்மனைக்கா, இளவரசி?” என்று கேட்ட பாகனிடம்‌ 
“இல்லை, குடில்தொகைக்கு” என்றாள்‌. 


“இன்று அரண்மனையில்‌ குடிப்பூசனைகள்‌ நிகழ 
உள்ளன, இளவரசி. தங்களை அழைத்து 
வரவேண்டுமென்று ஆணை. சம்விரதரும்‌ 
அணிப்படையினரும்‌ இன்று மாலை அரண்மனைக்கு 
வந்து சேர்வார்கள்‌. அவர்கள்‌ அவை நிற்கையில்‌ 
தாங்களும்‌ அங்கிருந்தாக வேண்டும்‌. குருநகரியின்‌ அரசர்‌ 
தங்களுக்கு அளிக்கும்பொருட்டு அருமணி 
மாலையொன்றையும்‌ கணையாழியையும்‌ 
அளித்துள்ளார்‌. அப்பரிசை முறைப்படி உங்களுக்கு 
அளிக்கையில்தான்‌ இரு நாட்டு உறவுகளும்‌ 
உறுதிப்படும்‌” என்றாள்‌ அணுக்கச்சேடி. 


“நாம்‌ உச்சிப்பொழுதுக்குள்‌ திரும்பிவிடுவோம்‌” என்றாள்‌ 
சர்மிஷ்டை. “என்னால்‌ தனித்திருக்க முடியவில்லை. 
அங்கு சென்று மூத்தவருடன்‌ இருந்தால்‌ இந்த 
தத்தளிப்பை சற்று கடந்து செல்வேன்‌” என்றாள்‌. 
அணுக்கச்சேடி எதையோ சொல்ல விழைந்து பின்‌ 
நாவடக்கி தேரிலேறிக்கொண்டு பாகனிடம்‌ 
“குடில்தொகைக்கு...” என்றாள்‌. தேர்ச்சகடங்கள்‌ அசைந்து 
உருளத்தொடங்கி எதிர்காற்றில்‌ ஆடையும்‌ குழலும்‌ 
பறக்கையில்‌ வியர்வை குளிர்ந்து மெல்ல சர்மிஷ்டை 
அமைதி கொண்டாள்‌. “ஏன்‌? அங்கு சென்றால்‌ என்ன?” 
என்று திரும்பி அணுக்கச்சேடியிடம்‌ கேட்டாள்‌. 


“அங்குதானே செல்கிறோம்‌!” என்றாள்‌ அவள்‌. “இல்லை. 
அங்கு செல்வதைப்பற்றி நான்‌ சொன்னதும்‌ உன்‌ 
கண்களில்‌ ஒரு தயக்கம்‌ வந்தது” என்றாள்‌ சர்மிஷ்டை. 
“பொழுதில்லையே என்றுதான்‌...” என்று அணுக்கச்சேடி 
சொல்ல “அல்ல... பிறிதொன்று...” என்றாள்‌ சர்மிஷ்டை. 
“ஒன்றுமில்லை” என்றாள்‌ அவள்‌. “சொல்‌!” என்றாள்‌ 
சர்மிஷ்டை. அவள்‌ மெல்ல “அவரும்‌ பெண்‌...” என்றாள்‌. 
“ஆம்‌, அதற்கென்ன?” என்றாள்‌ சர்மிஷ்டை. “இளவரசி, 
பாரதவர்ஷத்தில்‌ பிறந்த ஒரு பெண்‌ சென்று 
அமையக்கூடிய உச்சம்‌ நாளை இங்கு நிகழப்போகிறது.” 
விழிசுருக்கி நோக்கி “ஆம்‌, அது ஊழின்‌ ஒரு முடிச்சு. 
அவ்வளவுதான்‌” என்றாள்‌ சர்மிஷ்டை. 


எப்படி சொல்வதென்று அறியாது பல சொற்களை 
எடுத்துவைத்து தயங்கி “இளவரசி, நாம்‌ அதை பிறிதொரு 
பெண்ணிடம்‌ சொல்லப்போகிறோம்‌” என்றாள்‌ சேடி. 
“அவர்கள்‌ அதை முன்னரே அறிந்திருப்பார்கள்‌. 
இந்நகரமே பேசிக்கொண்டிருக்கிறது. மேலும்‌ இன்று 
காலையே சிற்றமைச்சர்‌ சரகர்‌ சென்று முதலாசிரியரின்‌ 
அவையில்‌ முறைப்படி அறிவிப்பை அளித்திருக்கிறார்‌” 
என்றாள்‌ சர்மிஷ்டை. ஆனால்‌ அவள்‌ உள்ளம்‌ 
படபடக்கத்‌ தொடங்கிவிட்டிருந்தது. அணுக்கச்சேடி 
நேரடியாக அவள்‌ முகத்தை நோக்கி “தனக்கு மேல்‌ 
பிறிதொருவர்‌ இருப்பதை ஒருபோதும்‌ ஒப்பாத உளநிலை 
கொண்டவர்‌ சுக்ரரின்‌ மகள்‌. எந்நிலையிலும்‌ அவர்‌ எட்ட 
முடியாத இடத்திற்கு நீங்கள்‌ செல்வதை அவரிடம்‌ 
சொல்லப்போகிறீர்கள்‌” என்றாள்‌. 


“அதெல்லாமே அவருக்குத்‌ தெரியும்‌” என்றாள்‌ 
சர்மிஷ்டை. “ஆனால்‌ இப்போது நீங்கள்‌ கொண்டுள்ள 
இத்தோற்றம்‌ பிறிதொன்றை சொல்கிறது. சொல்லென 
அவர்கள்‌ அறிந்தது அவர்கள்‌ உள்ளத்திற்கு 
சென்றிருக்கும்‌. கண்முன்‌ காட்சியென்று நீங்கள்‌ வந்து 
நின்றிருப்பது சித்தத்திற்கு கசிந்திறங்கும்‌. இளவரசி, 
கல்வியென நெறியென முன்னோர்‌ சொல்லென 
தன்னியல்பென நிற்பவை அனைத்தும்‌ உள்ளத்தை 
மட்டுமே களம்‌ கொண்டவை. சித்தம்‌ நாமறியாத 
தெய்வங்களால்‌ ஆளப்படுகிறது” என்றாள்‌ தோழி. 
“என்ன சொல்கிறாய்‌?” என்றாள்‌ சர்மிஷ்டை. “இப்போது 
இந்தக்‌ கோலத்துடன்‌ தாங்கள்‌ அங்கு செல்லவேண்டாம்‌” 
என்றாள்‌ அவள்‌. 


“இப்போது தாங்கள்‌ எப்படி இருக்கிறீர்கள்‌ என்று தாங்கள்‌ 
அறியமாட்டீர்கள்‌. கால்நகம்‌ முதல்‌ தலைவகிடு வரை 
பொலிந்துள்ளீர்கள்‌. இப்போது நாம்‌ அரண்மனைக்கு 
செல்வோம்‌. சம்விரதரின்‌ தூது வரட்டும்‌. குருநகரின்‌ 
கணையாழி தங்கள்‌ கைகளில்‌ அமையட்டும்‌. அதன்‌ 
பின்னர்‌ நாம்‌ முறைப்படி பரிசுகளுடன்‌ சென்று 
முதலாசிரியரின்‌ மகளை பார்ப்போம்‌. இளையோள்‌ என 
மகள்நிலை என நீங்கள்‌ அவர்களின்‌ கால்தொட்டு 
சென்னிசூடி வாழ்த்து கோருங்கள்‌. அவர்களுக்குள்‌ 
சித்தத்தையும்‌ கடந்து வாழ்பவள்‌ என்றுமுள 
பேரன்னையொருத்தி. அவள்‌ எழுந்து ஒருசொல்‌ வாழ்த்தி 
உங்கள்‌ தலை தொடமட்டும்‌. பிறகு எதையும்‌ நாம்‌ 
அஞ்சவேண்டியதில்லை” என்று தோழி சொன்னாள்‌. 


“நீ என்ன சொல்கிறாய்‌ என்று எனக்கு விளங்கவில்லை” 
என்றாள்‌ சர்மிஷ்டை. “அவர்கள்‌ தன்னுணர்விலாது 


தங்களை வாழ்த்திப்பாடிய சொற்கள்‌ உளம்‌ கடந்து 
சித்தம்‌ கடந்து என்றுமுள பெருவெளியில்‌ இருந்த 
மூதன்னை ஒருத்தியால்‌ சொல்லப்பட்டவை. 
அச்சொல்லே உங்களிடம்‌ அவரளித்த கொடையென 
இருக்கவேண்டும்‌. நாம்‌ திரும்பிச்‌ செல்வோம்‌. அதுவே 
நன்று” என்றாள்‌ அணுக்கச்சேடு. சர்மிஷ்டை இரு 
கரங்களையும்‌ தன்‌ நெஞ்சில்‌ அமர்த்தி சில கணங்கள்‌ 
அமர்ந்திருந்து பின்பு “என்‌ மூத்தவளை அஞ்சி நான்‌ 
திரும்பிச்செல்ல வேண்டுமா என்ன?” என்றாள்‌. 
“அவருக்குள்‌ நிறைந்துள்ள கருணையை 
அறிந்திருக்கிறேன்‌. அழியாத வாழ்த்துச்சொல்லை 
பெற்றிருக்கிறேன்‌. அதற்கும்‌ அப்பால்‌ இருளொன்று 
இருக்கக்கூடும்‌ என்று ஐயுற்று இவ்வுள எழுச்சியை 
அவரிடம்‌ பகிர்ந்துகொள்ளாமல்‌ மீண்டேன்‌ என்றால்‌ 
அது என்‌ உள இருளை அல்லவா காட்டுகிறது?” 


“இளவரசி...” என்றாள்‌ அணுக்கச்சேடி. “இல்லை, என்‌ 
இன்றைய பொழுது மூத்தவளுடன்‌ கழியட்டும்‌” என்றாள்‌ 
சர்மிஷ்டை. சேடி பெருமூச்சுடன்‌ திரைவிலக்கி வழியை 
நோக்கலானாள்‌. 


[inage]சர்மிஷ்டையின்‌ தேர்‌ சென்று சுக்ரரின்‌ 
குடில்தொகையின்‌ முன்‌ நின்றபோது சகட ஒலி கேட்டு 
குடில்களின்‌ அனைத்துச்‌ சாளரங்களிலும்‌ 
மாணவர்களும்‌ பெண்டிரும்‌ தோன்றி அவளை 
நோக்கினர்‌. தேர்த்தட்டில்‌ எழுந்து திரைவிலக்கி அவள்‌ 
தோன்றியதும்‌ “ஹிரண்யபுரியின்‌ இளவரசி வாழ்க! 
விருஷபர்வனின்‌ குலக்கொடி வாழ்க! பாரதவர்ஷம்‌ 
முழுதாளப்போகும்‌ பேரரசி வாழ்க!” என்று 
வாழ்த்தொலிகள்‌ எழுந்தன. அவள்‌ அக்குரல்களால்‌ 
நாணமுற்று உதடுகளை மடித்தபடி விழிதாழ்த்தி தன்‌ 
மேலாடையை வலக்கை விரல்களில்‌ சுற்றிக்கொண்டு 
தளர்ந்த நடையுடன்‌ படிகளை அடைந்து மேலேறினாள்‌. 


உள்ளிருந்து முதுமகள்‌ ஒருத்தி ஐந்து மங்கலங்கள்‌ 
கொண்ட தாலத்தை ஏந்தி வந்து அவள்‌ முன்‌ மும்முறை 
இடமும்‌ வலமும்‌ சுற்றி “பேரரசியென எங்கள்‌ 
குடில்களுக்கு வந்துள்ளீர்கள்‌. முடிசூடி அமர்ந்தவன்‌ 
விஷ்ணுவின்‌ வடிவம்‌. அவன்‌ இடம்‌ அமர்ந்தவள்‌ 
லட்சுமியின்‌ உருவம்‌. உங்கள்‌ கால்பட்டு எங்கள்‌ குடில்கள்‌ 
பொலிக!” என்றாள்‌. நாணச்‌ சிரிப்புடன்‌ இடை தளர்ந்து 
நின்ற சர்மிஷ்டையை நோக்கி பிறிதொரு முதுமகள்‌ 
“ஆம்‌, அவ்வாறே ஆகுக என்று சொல்லி மஞ்சள்‌ 
அகி எடுத்து எங்கள்‌ குடில்களுக்குமேல்‌ வீசிவிட்டு 
உள்ளே வாருங்கள்‌, இளவரசி” என்றாள்‌. சிரித்தபடி 


அவ்வாறே செய்து அவர்களை வாழ்த்தியபின்‌ இரு 
கைகளையும்‌ கூப்பியபடி அவள்‌ காலெடுத்து வைத்து 
உள்ளே வந்தாள்‌. 


கிருதர்‌ வந்து “ஆசிரியர்‌ வகுப்பிலிருக்கிறார்‌. வருக! 
வந்து வாழ்த்து பெற்று செல்க!” என்றார்‌. சர்மிஷ்டை 
“ஆம்‌, முதல்‌ வாழ்த்தை முதலாசிரியரிடம்‌ இருந்து 
பெறுவது முறையென்று தோன்றியது” என்றாள்‌. “ஆம்‌, 
ஆசிரியரும்‌ மகிழ்ந்துள்ளார்‌. வருக!” என்று கிருதர்‌ 
மையக்குடில்‌ நோக்கி அவளை அழைத்துச்சென்றார்‌. 
சுக்ரரின்‌ மாணவர்கள்‌ அனைவரும்‌ குடில்முற்றத்தில்‌ 
நின்றிருந்தனர்‌. அவர்கள்‌ அருகணைந்ததும்‌ 
அனைவரும்‌ வணங்கி தலைதாழ்த்தி முகம்‌ நிறைந்தனர்‌. 
மேல்‌ திண்ணையில்‌ நின்றிருந்த சத்வர்‌ “வருக, பேரரசி!” 
என்றார்‌. “என்ன இது?” என்று அவள்‌ 

நாணிச்சிரிக்க “அரசியர்‌ நாணுவதில்லை” என்றார்‌ 
சத்வர்‌. வாய்விட்டு சிரித்தபடி “நான்‌ அரசியில்லை” என்று 
அவள்‌ சொன்னாள்‌. “எவர்‌ சொன்னது? இன்னும்‌ ஓரிரு 
நாட்களில்‌ பாரதவர்ஷமே தங்கள்‌ பெயரை 
சொல்லப்போகிறது. வருக!” என்று சத்வர்‌ உள்ளே 
அழைத்துச்‌ சென்றார்‌. 


சுக்ரரின்‌ மேடை முன்‌ தேவயானியும்‌ சற்று பின்னால்‌ 
சாயையும்‌ அமர்ந்திருந்தனர்‌. சாயை சொல்ல தேவயானி 
எழுதிக்கொண்டிருந்தாள்‌. சுக்ரரின்‌ மரவுரி அப்பால்‌ 
மேடைமேல்‌ கிடந்தது. அவள்‌ அசைவைக்‌ கண்டு 
எழுத்தை நிறுத்தி சுவடியையும்‌ எழுத்தாணியையும்‌ 
பலகைமேல்‌ வைத்துவிட்டு தேவயானி எழுந்து வந்து 
அவள்‌ இரு கைகளையும்‌ பற்றியபடி “வருக, நல்வரவு!” 
என்றாள்‌. சிரித்தபடி “என்ன, நீங்களும்‌ முறைமைச்‌ 
சொல்‌ சொல்கிறீர்கள்‌?” என்றாள்‌ சர்மிஷ்டை. 
“முறைமைச்‌ சொல்லுக்கு சில இடங்கள்‌ உண்டல்லவா?” 
என்றாள்‌ தேவயானி. பின்னால்‌ வந்து நின்ற சாயை 
சர்மிஷ்டையைப்‌ பார்த்து “அணிகளால்‌ 
பூத்திருக்கிறீர்கள்‌, இளவரசி” என்றாள்‌. 


சர்மிஷ்டை தன்‌ ஆடைகளை குனிந்து பார்த்தாள்‌. 
அரண்மனையில்‌ இருக்கையில்‌ எப்போதும்‌ 
முழுதணிக்கோலத்தில்‌ இருப்பதுதான்‌ அவள்‌ வழக்கம்‌. 
ஆனால்‌ சில நாட்களாக அன்னை ஏழு 
சமையப்பெண்டிரை அமர்த்தி அவள்‌ உடலெங்கும்‌ 
அருமணிகளையும்‌ அணிகளையும்‌ சுடர 
வைத்திருந்தாள்‌. அரசணிக்கோலத்தில்‌ தான்‌ ஒருபோதும்‌ 
சுக்ரரின்‌ குடில்தொகைக்கு வந்ததில்லை என்பதை 
சர்மிஷ்டை நினைவுகூர்ந்தாள்‌. “இதை அரசணிக்கோலம்‌ 


அவன்‌ துணைவன்‌ வீசியெறிய பிடித்துக்கொண்டான்‌. 
அந்தச்சரடைப்‌ பிடுத்து இழுத்து தாமரை மாலையை 
மேலே தூக்கினான்‌. மலர்த்தூண்‌ போல அது 
கூரையிலிருந்து தொங்கியது. அதன்‌ கீழே பெரிய 
மலர்க்கொத்து கனத்து ஆடியது. 


“வண்டுகள்‌ விருந்தினரை கடிக்காமலிருந்தால்போதும்‌” 
என்றான்‌ ஜம்புகன்‌. “உன்‌ சனிவாயை மூடமாட்டாயா?” 
என்றான்‌ துணைவன்‌. ஜம்புகன்‌ அங்கிருந்து 
நோக்கியபோது நூற்றுக்கணக்கான மலர்த்தூண்கள்‌ 
மண்டபத்தின்‌ முகப்பு முழுக்க மேலேறியிருப்பதைக்‌ 
கண்டான்‌. “காலையில்‌ இப்பகுதியே பூத்த வனம்‌ 
போலிருக்கும்‌” என்றான்‌. “காலையில்‌ நம்மை 
இப்பகுதியில்‌ நிற்கவிடுவார்களா என்ன?” என்றான்‌ 

ணைவன்‌. யானைகளின்‌ முகபடாம்கள்‌ 
செவ்வொளியில்‌ சுடர்ந்தன. யானைகள்‌ ஆடியபோது 
பொன்னிற அசைவுகளாலான மெல்லிய நடனம்‌ ஒன்று 
அங்கே நிறைந்தது. 


மண்டபத்தின்‌ உள்ளிருந்தே பெரிய கனத்த 
மரவுரிச்சுருளை விரித்துக்கொண்டு வந்தனர்‌ எழுவர்‌. 
“விலகு விலகு” என ஓசையிட்டபடி அவர்கள்‌ அதை 
விரித்துக்கொண்டே சென்றார்கள்‌. ஜம்புகன்‌ “காலகன்‌ 
அண்ணா, எத்தனைபேர்‌ படுக்கப்போகிறீர்கள்‌?” 
என்றான்‌. மரவுரியைத்‌ தள்ளிச்சென்றவன்‌ மேலே நோக்கி 
“நீ என்ன அங்கே காய்பறிக்கிறாயா? இறங்கு” என்றான்‌. 
“கைமறதியாக மலர்மாலையைப்‌ பிடித்து 
இறங்கிவிடப்போகிறான்‌” என்றான்‌ இன்னொருவன்‌. 


அந்த மரவுரிப்பாதையை அவர்கள்‌ மகாமுற்றத்தின்‌ 
முகப்புவரை கொண்டுசென்று நிறுத்தினர்‌. “ஆளும்‌ 
மண்ணில்‌ மன்னர்களின்‌ கால்கள்‌ படக்கூடாதென்று 
நெறி” என்றான்‌ காலகன்‌. “நீ இப்படி இன்னொரு சொல்‌ 
பேசினால்‌ கழுதான்‌” என்றான்‌ துணைவன்‌. 
“நீங்களெல்லாம்‌ ஒரே கூட்டம்‌. நாக்காலேயே 
சாகப்போகிறவர்கள்‌” என்றான்‌. “நாங்கள்‌ ஒரேமூங்கில்‌ 
மதுவை பகிர்ந்துண்பவர்கள்‌” என்றான்‌ காலகன்‌. 
“ஜம்புகனும்‌ நானும்‌ ஒரே ஊர்‌ தெரியுமல்லவா?” 
“விடியத்தொடங்கிவிட்டது” என்று துணைவன்‌ கிழக்கில்‌ 
எழுந்த மெல்லிய சிவப்புத்தீற்றலை நோக்கியபடி 
சொன்னான்‌. 


அதைக்‌ கேட்டதுபோல அரண்மனையின்‌ 


கோட்டைமுகப்பில்‌ காஞ்சனம்‌ முழங்கத்தொடங்கியது. 
காலகன்‌ கன்னத்தில்‌ போட்டுக்கொண்டு கும்பிட்டான்‌. 


என்பார்கள்‌. இதை அணிந்திருப்பதைப்போல்‌ 
இடரொன்றில்லை. இயல்பாக நடக்கமுடியாது. 
உடலெங்கும்‌ ஆயிரம்‌ முட்கள்‌ குத்திக்கொண்டிருக்கும்‌. 
சேடியர்‌ உதவி செய்யாமல்‌ எங்கும்‌ அமரவும்‌ எழவும்‌ 
இயலாது” என்றாள்‌ சர்மிஷ்டை. 


சாயை அவள்‌ மேலாடையை நோக்கி “இது பீதர்நாட்டு 
கைத்திறன்‌ என்று எண்ணுகிறேன்‌. நாகசிம்மங்களும்‌ 
மலர்களும்‌ இடைவெளியின்றி கலந்துள்ளன. 
ஆடையொன்றில்‌ அருமணிகளைச்‌ சேர்த்து தைப்பதை 
இப்போதுதான்‌ பார்க்கிறேன்‌” என்றாள்‌. சர்மிஷ்டை தன்‌ 
மேலாடை நுனியை எடுத்துப்பார்த்து “ஆம்‌, 
உண்மைதான்‌. நானே இப்போதுதான்‌ பார்க்கிறேன்‌” 
என்றாள்‌. “இந்த ஒரு மேலாடையே இங்குள்ள பல 
மன்னர்களின்‌ மணிமுடியைவிட மதிப்புமிக்கதாக 
இருக்கும்‌ போலிருக்கிறது” என்று சாயை அதை மெல்ல 
சுழற்றி நோக்கியபடி சொன்னாள்‌. தேவயானி 
சர்மிஷ்டையின்‌ கையை பற்றி “ஆடையைப்பற்றி பிறகு 
பேசலாம்‌. வா, தந்தையிடம்‌ அருள்‌ பெற்றுக்கொள்‌!” 
என்றாள்‌. 


உள்ளிருந்து சுக்ரர்‌ கைகூப்பியபடி வெளியே வர 
சர்மிஷ்டை அணிகளும்‌ ஆடையும்‌ ஓசையிட அருகே 
சென்று அவர்‌ கால்களைத்‌ தொட்டு தலையில்‌ வைத்து 
“என்னை வாழ்த்துங்கள்‌, முதலாசிரியரே!” என்றாள்‌. 
“செய்தி அறிந்தேன்‌. மண்ணில்‌ நிகரற்ற மாவீரர்களின்‌ 
நிரை உன்னில்‌ பிறந்தெழுக! இவ்விரிநிலம்‌ உள்ளவரை 
உன்‌ பெயர்‌ வாழும்‌. மூதன்னை என உன்னை 
கொடிவழிகள்‌ வணங்கும்‌. ஓம்‌! அவ்வாறே ஆகுக!” என்று 
வாழ்த்தினார்‌. சர்மிஷ்டையின்‌ இரு கைகளையும்‌ 
பற்றிக்கொண்டு பிறிதொரு கையால்‌ அவள்‌ தோளை 
அணைத்து “வருக!” என்று அழைத்துச்சென்று 
தன்னருகே அமரவைத்தார்‌. 


“இவ்வண்ணம்‌ ஒரு நிகழ்வு உருவாகும்‌ என்று நான்‌ 
எண்ணியதில்லை. முன்பெப்போதும்‌ அசுரருக்கும்‌ 
ஷத்ரியருக்கும்‌ இடையே குருதியுறவு இத்தனை எளிதாக 
நடந்ததும்‌ இல்லை. அசுரகுலப்‌ பெண்டிரின்‌ மைந்தர்கள்‌ 
அரசமர்ந்ததுண்டு. தந்தைவழியில்‌ குருதிகணிக்கும்‌ 
முறைமையால்‌ அவர்கள்‌ ஷத்ரியர்‌ என்றே 
கருதப்படுவார்கள்‌. அசுரகுல அரசி ஷத்ரியரின்‌ இடம்‌ 
அமர்ந்ததில்லை. வேதியரும்‌ ஆரியரின்‌ நாற்குலத்தோரும்‌ 
இதை எப்படி எதிர்கொள்வார்கள்‌ என்பது இன்னமும்‌ 
உய்த்துணர முடியாததாகவே உள்ளது” என்றார்‌ சுக்ரர்‌. 
“நன்று நிகழலாம்‌. அவ்வண்ணம்‌ நிகழுமென்றில்‌ அது 


மானுடத்திற்கு நல்லது.” 


அவர்‌ அவள்‌ கைகளை பற்றி கண்களுக்குள்‌ நோக்கி 
“இத்துலாவில்‌ இரு தட்டும்‌ நிகரென்று இருக்கவேண்டும்‌. 
அரசியென்று நீ குருநகரிக்கு செல்கையில்‌ அசுர 
குலத்தின்‌ கொடியையே கொண்டு செல்கிறாய்‌. ஒரு 
சொல்லிலும்‌ ஒரு நோக்கிலும்‌ ஷத்ரியகுலத்து அரசனுக்கு 
நீ குறைந்தவளென்று ஆகக்கூடாது. பிற எந்த அரசியும்‌ 
உனக்கிணையாக அமரவும்‌ உனக்கு 
எதிர்ச்சொல்லாற்றவும்‌ கூடாது” என்றார்‌. அவள்‌ 
திகைப்புடன்‌ அவரை நோக்கி “அதை நான்‌ எப்படி 
கட்டுப்படுத்த முடியும்‌?” என்று கேட்டாள்‌. சுக்ரர்‌ ஒரு 
கணம்‌ சினம்கொண்டு சுருங்கி உரத்த குரவில்‌ “நீ 
அரசியென செல்கிறாய்‌” என்றார்‌. 


சர்மிஷ்டை நடுங்கியபடியே திரும்பி தேவயானியைப்‌ 
பார்த்து “ஆம்‌” என்றாள்‌. தேவயானி “மணமுடித்தபின்‌ 
மனைவியாவதே பெண்களின்‌ வழக்கம்‌. இப்போது 
எத்தனை சொன்னாலும்‌ அவை வெறும்‌ சொற்களே. தன்‌ 
கடமையை அவள்‌ ஆற்றுவாள்‌, தந்தையே” என்றாள்‌. 
“ஆற்றியாகவேண்டும்‌. உன்னை வெறுமொரு கருவறை 
என ஷத்ரியர்‌ எண்ணிவிடலாகாது. ஷத்ரியருக்கும்‌ 
அசுரருக்குமிடையே நீரிலும்‌ நிலத்திலும்‌ ஆயிரம்‌ 
இடங்களில்‌ எல்லைப்பூசல்கள்‌ உள்ளன. எண்ணற்ற 
அறச்சிக்கல்கள்‌ நாளுமென 
எழுந்துகொண்டிருக்கின்றன. ஒவ்வொன்றிலும்‌ உன்‌ 
சொல்‌ அவன்‌ ஏந்தும்‌ கோலுக்கு நிகரென நின்றாக 
வேண்டும்‌. உன்னை அளிப்பது ஷத்ரியருக்குள்‌ புகுந்து 
நாம்‌ வெல்வதற்கே” என்றார்‌ சுக்ரர்‌. 


சினம்‌ எரிந்த ஒற்றை விழியுடன்‌ “அசுரரிடமிருந்து ஒரு 
பணயக்கைதியை கொண்டு சென்றோம்‌ என்று ஷத்ரியர்‌ 
எண்ணிவிடலாகாது. அசுரரின்‌ கருவூலச்‌ செல்வம்‌ 
தங்கள்‌ கைக்கு வந்ததென்று மகிழவும்‌ கூடாது” என்றார்‌ 
சுக்ரர்‌. சர்மிஷ்டை “ஆம்‌” என்றபின்‌ தேவயானியை 
பார்த்தாள்‌. “இப்போதே இதையெல்லாம்‌ சொல்லி 
அவளை அச்சுறுத்த வேண்டியதில்லை, தந்தையே. 
இங்கிருந்து அவளுக்கு வழிகாட்ட உரிய அமைச்சர்களும்‌ 
உடன்‌ செல்வார்கள்‌ அல்லவா?” என்றாள்‌ தேவயானி. 


சர்மிஷ்டை கைநீட்டி தேவயானியின்‌ கைகளை 
பற்றிக்கொண்டு “தாங்கள்‌ உடன்‌ வாருங்கள்‌, மூத்தவளே” 
என்றாள்‌. சாயை சினத்துடன்‌ “என்ன சொல்கிறீர்கள்‌?” 
என்றாள்‌. அவளைத்‌ தொட்டு விலக்கிவிட்டு தேவயானி 
“நன்று. அதை பிறகு பேசுவோம்‌” என்றாள்‌. “நீங்களும்‌ 


உடன்‌ வாருங்கள்‌. நான்‌ மிகவும்‌ அஞ்சுகிறேன்‌. 
ஒவ்வொரு சொல்லாலும்‌ என்‌ மேல்‌ 
எடையேற்றுகிறார்கள்‌” என்றாள்‌ சர்மிஷ்டை. “வா! இவை 
அனைத்தையும்‌ விட்டு இன்றொரு நாள்‌ எங்களுடன்‌ 
களித்திரு. குருநாட்டரசனின்‌ கணையாழியை 
பெற்றுக்கொண்டாயென்றால்‌ உன்னால்‌ சோலையாடவும்‌ 
நீர்விளையாடவும்‌ முடியாமல்‌ போகலாம்‌” என்றாள்‌ 
தேவயானி. சர்மிஷ்டை கண்களில்‌ நீர்‌ கசிந்திருக்க 
மீண்டும்‌ சுக்ரரை வணங்கிவிட்டு எழுந்தாள்‌. 

68. நச்சுப்பல்‌ 


தன்‌ குடிலுக்குச்‌ சென்றதும்‌ தேவயானி சர்மிஷ்டையிடம்‌ 
“ஏன்‌ முகத்தை வாழைக்கூம்புபோல 
வைத்துக்கொண்டிருக்கிறாய்‌? இப்போது என்ன 

யிற்று?” என்றாள்‌. “ஒன்றுமில்லை, எனக்கு அச்சமாக 
இருக்கிறது” என்றாள்‌ சர்மிஷ்டை. “என்ன அச்சம்‌? 
இன்றுவரை நீ இளவரசி, இதே இடம்தான்‌ அரசிக்கும்‌. 
எவரோ சொல்வதைக்‌ கேட்டு ஏன்‌ அஞ்சுகிறாய்‌?” 
என்றாள்‌ தேவயானி. சர்மிஷ்டை “இல்லை...” என 
சொல்லவந்தது அப்படியே விழிகரைந்து விசும்பலானாள்‌. 
“என்னடி இது...? அறிவிலிபோல...” என்றாள்‌ தேவயானி. 


சாயை “நாம்‌ நீராடச்‌ செல்வோம்‌...” என்றாள்‌. “நீந்தினால்‌ 
இளவரசி மீண்டுவிடுவார்கள்‌.” சர்மிஷ்டை “இல்லை, 
நான்‌ அந்த உளநிலையில்‌ இல்லை” என்றாள்‌. “முதலில்‌ 
வந்து நீந்துங்கள்‌. உளநிலை அதுவே அமையும்‌” என 
சாயை அவள்‌ கையை பிடித்தாள்‌. “இந்த 
ஆடைகளுடனா?” என்றாள்‌ சர்மிஷ்டை. “உன்‌ சேடியும்‌ 
வரட்டும்‌. அவள்‌ ஆடைக்கு காவலிருப்பாள்‌. 
விருஷபர்வனின்‌ அரசில்‌ அரசுப்பொருளை எவர்‌ 
திருடமுடியும்‌?” என்றாள்‌ தேவயானி. 


தயங்கியபடி சர்மிஷ்டை கிளம்பினாள்‌. “இங்கே 
நீராடினால்‌ அத்தனைபேரும்‌ பார்ப்பார்கள்‌. நான்‌ சில 
நாட்களாகவே வெறிக்கும்‌ விழிகள்‌ முன்னால்‌ 
வாழ்கிறேன்‌” என்றாள்‌. “அஞ்சாதே. நாம்‌ புதிய 
ஓரிடத்திற்கு செல்லலாம்‌. பிரதமை ஒரு சிற்றருவியாக 
கொட்டுகிறது, பார்த்திருக்கிறாயா?” என்றாள்‌ தேவயானி. 
“இந்த ஆறா? கேள்விப்பட்டதே இல்லையே!” என்றாள்‌ 
சர்மிஷ்டை. “இங்கிருந்து சற்று அப்பால்‌. நாம்‌ 
புரவிகளில்கூட செல்லலாம்‌. அங்கே முன்னொரு 
காலத்தில்‌ வித்யாதர முனிவரின்‌ தவக்குடில்‌ 
இருந்திருக்கிறது. இன்று காடாகிவிட்டது. ஆனால்‌ 
அவர்கள்‌ நட்ட மலர்மரங்கள்‌ பெருகி மலர்க்காடாக மாறி 
நின்றிருக்கின்றன. காடு அலையிளகி வண்ண நுரை 
எழுந்ததுபோலிருக்கும்‌” என்றாள்‌ தேவயானி. 


அவள்‌ நீராடக்‌ கிளம்பியதைக்‌ கேட்டதும்‌ அணுக்கச்சேடி 


“வேண்டாம்‌ இளவரசி, இது நன்றல்ல என என்‌ உணர்வு 
சொல்கிறது” என்றாள்‌. “விரைவில்‌ 


மீண்டுவந்துவிடுவோமமு. புரவிகளிலேயே செல்லலாம்‌ 
என்கிறார்கள்‌. எனக்கும்‌ இவ்வுள மாறுதல்‌ தேவையாக 
உள்ளது” என்றாள்‌ சர்மிஷ்டை. சேடி “நான்‌ 
சொல்லவேண்டியதை சொல்லிவிட்டேன்‌, இளவரசி” 
என்றாள்‌. “நீ உடன்‌ வந்தால்‌ போதும்‌. ஆடையணிகளை 
நோக்கிக்கொள்‌” என்றாள்‌ சர்மிஷ்டை. சாயை சென்று 
நான்கு புரவிகளை ஓட்டிவந்தாள்‌. “இங்கே 
அரசகாவலருக்குரிய இரு புரவிகளே இருந்தன. 
இருபுரவிகள்‌ உங்கள்‌ தேரில்‌ கட்டப்பட்டிருந்தவை. 
மானுடர்‌ ஏறினால்‌ தாங்கும்‌ முதுகுகள்‌ உள்ளவை என 
நினைக்கிறேன்‌” என்றாள்‌. 


“நாம்‌ நெடுந்தொலைவு செல்லப்போவதில்லை 
அல்லவா?” என்றாள்‌ சர்மிஷ்டை. “அருகேதான்‌... நான்கு 
நாழிகை தொலைவு” என்ற தேவயானி “ஏற்றம்கூட 
இல்லை. காட்டுவழியானாலும்‌ நிகரமைந்த மண்‌” 
என்றாள்‌. அவர்கள்‌ புரவிகளில்‌ ஏறிக்கொண்டனர்‌. 
சர்மிஷ்டை “காட்டுக்குள்‌ புரவியில்‌ செல்வது ஒரு அரிய 
விளையாட்டு. வரும்‌ கிளைகளை எல்லாம்‌ முன்னரே 
உய்த்துணர்ந்து தலைகுனியவேண்டும்‌. சிறுமியாக 
இருக்கையில்‌ நான்‌ எந்தையுடன்‌ சென்று 
ஆடியதுண்டு...” என்றாள்‌. தேவயானி “கிளைகளுக்கு 
தலைகுனியாமலேயே செல்லலாம்‌. அது மேலும்‌ 
நுண்ணிய விளையாட்டு... பார்‌!” என்றபடி புரவியை 
தட்டினாள்‌. 


எதிர்வந்த கிளைகளுக்கெல்லாம்‌ தலைதிருப்பியும்‌ 
புரவியை ஒதுக்கியும்‌ சாரைப்பாம்பென நெளிந்து 
விரைந்து சென்றாள்‌ தேவயானி. கிளைகளுக்கு 
குனிந்தும்‌ சில தருணங்களில்‌ புரவிக்கழுத்துடன்‌ 
முகத்தை பதியச்செய்தும்‌ அவளைத்‌ தொடர்ந்து 
சர்மிஷ்டை சென்றாள்‌. மிக விரைவிலேயே அவள்‌ 
உளநிலை மாறியது. கூச்சலிட்டு நகைத்தபடி “வளைவது 
ஆணவக்குறைவாக இருக்கலாம்‌, ஆனால்‌ பயணத்தை 
எளிதாக்குகிறது, மூத்தவளே. நீங்கள்‌ புரவிமேல்‌ அமர்ந்து 
நடனயிடுகிறீர்கள்‌” என்றாள்‌. சாயை பின்னால்‌ வந்தபடி 
“அது நடனமல்ல, போர்‌. போரில்‌ வளைவதென்பது 
தோற்பதே” என்றாள்‌. 


தொலைவிலேயே அருவியின்‌ ஓசை 
கேட்கத்தொடங்கியது. “பெரிய அருவியா?” என்று அவள்‌ 
கேட்டாள்‌. “நின்று நீராடலாம்‌... அதற்குமேல்‌ அது 
எத்தனை பெரிதாக இருந்தாலும்‌ என்ன?” என்றாள்‌ 
சாயை. மலர்க்காட்டின்‌ வண்ணங்கள்‌ மரங்களுக்கு 
அப்பால்‌ தெரிந்தன. அங்கே மாபெரும்‌ 


ஓவியப்பட்டுத்திரை ஒன்று தொங்குவதுபோல என 
அவள்‌ எண்ணினாள்‌. கொன்றையின்‌ பொன்‌, 
வேங்கையின்‌ அனல்‌, செண்பகத்தின்‌ நீலம்‌. கலவையான 
மணம்‌ வந்து மூக்கை சீண்டியது. அவள்‌ முகம்‌ சுளித்து 
தும்மலிட ஐயம்கொண்டு புரவி நின்றது. அவள்‌ அதை 
தட்டி முன்‌ செலுத்தினாள்‌. 


வித்யாதர முனிவரின்‌ குடிலிருந்த பகுதி முழுமையாகவே 
மலர்க்காடாக மாறிவிட்டிருந்தது. “இங்கே அவர்கள்‌ 
பெய்த ஞானமே மலர்களாக செறிந்துள்ளது 
என்கிறார்கள்‌. அவருடைய சிறிய ஆலயம்‌ ஒன்று நடுவே 
அரசமரத்தின்‌ அடியில்‌ அமைந்துள்ளது. சித்திரை 
முழுநிலவன்று அவருடைய மாணவநெறியினர்‌ இங்கே 
வந்து வணங்கி அருள்கொண்டு செல்வதுண்டு” 
என்றாள்‌ சாயை. தேவயானி “மரங்களை ஒழித்து 
அவர்கள்‌ அமைத்த வெட்டவெளியை எளிதில்‌ வளரும்‌ 
மலர்மரங்கள்‌ எடுத்துக்கொண்டிருக்கின்றன. 
வண்டொலியை அசுரவேதத்தின்‌ முதலோசை என்பது 
மரபு. ஆகவே இதை வேதவனம்‌ என்றும்‌ 
அழைக்கிறார்கள்‌” என்றாள்‌. 


மலர்க்கிளைகள்‌ காற்றில்‌ உலைய வண்ணம்‌ 
அலையமடித்தது. காற்றில்‌ வண்டுகளும்‌ தேன்சிட்டுகளும்‌ 
எழுந்து அமைந்து பிறிதொரு அலையாயின. “வா, 
அருவிக்குச்‌ செல்ல பாறைகளால்‌ ஆன 
பாதையொன்றை முனிவரின்‌ மாணவர்கள்‌ முன்பு 
அமைத்திருக்கிறார்கள்‌” என்றாள்‌ தேவயானி. “இந்த 
இடத்தை எப்படி அறிந்தீர்கள்‌?” என்றாள்‌ சர்மிஷ்டை. 
“நம்‌ குருநிலையில்‌ வித்யாதர மரபின்‌ மாணவன்‌ ஒருவன்‌ 
வந்துசேர்ந்திருக்கிறான்‌. அவனிடமிருந்து அறிந்தேன்‌...” 
என்றாள்‌ தேவயானி. “நானும்‌ இவளும்‌ மட்டும்‌ இங்கே 
வந்து நீராடினோம்‌. மலராடை அணிந்து 
விளையாடினோம்‌. அப்போதே உன்னையும்‌ இங்கே 
அழைத்துவர எண்ணினோம்‌.” 


மலர்களை நோக்க நோக்க சர்மிஷ்டையின்‌ உள்ளம்‌ 
விம்மியது. உவகை என்பது ஒரு கொந்தளிப்பாக 
ததும்பலாக நிலையழிவாக மட்டுமே ஏன்‌ இருக்கிறது? 
அது அமைதியாக நிலைகொள்ளலாக ஏன்‌ 
ஆகக்கூடாது? இன்பமென்பது அலை, துன்பமென்பதும்‌ 
அலையே என சுக்ரர்‌ சொன்ன வரி நினைவிலெழுந்தது. 
எந்த வகுப்பில்‌? நானும்‌ அரிய நூலுரைகளை 
நினைவில்கொள்ளத்‌ தொடங்கிவிட்டேன்‌! நானும்‌ 
அரசியாகிவிட்டேன்‌. “புன்னகைக்கிறார்‌... இங்கு வந்தது 
வீணாகவில்லை” என்றாள்‌ சாயை. “நீராடுவோம்‌” 


என்றாள்‌ தேவயானி. 


சர்மிஷ்டை ஆடை களையத்தொடங்கியபோது 
தேவயானி “இங்கே முற்றிலும்‌ ஆடை களையவேண்டும்‌ 
என்பது நெறி” என்றாள்‌. “எவர்‌ நெறி?” என்று சர்மிஷ்டை 
அச்சத்துடன்‌ கேட்க “இந்த மலர்க்காட்டை ஆளும்‌ 
கந்தர்வர்களின்‌ ஆணை” என்றாள்‌ சாயை. “அய்யோ!” 
என்றாள்‌ சர்மிஷ்டை. “விளையாடாதே! ஏற்கெனவே 
அஞ்சிக்கொண்டிருக்கிறாள்‌” என்ற தேவயானி “இங்கே 
எவரும்‌ வருவதில்லை. இக்காட்டுக்கு அப்பால்‌ அடர்காடு 
எழுந்து கடக்கமுடியா மலையென்றாகிறது. ஆகவே முழு 
விடுதலையை நம்‌ உடலுக்கு அளிக்க இதைவிட உகந்த 
இடம்‌ வேறில்லை” என்றாள்‌. “ஏன்‌?” என்று அவள்‌ 
மிரண்ட விழிகளுடன்‌ கேட்க “இரு சிறுகுழவிகள்‌ அவை, 
இளவரசி. அவற்றை நாம்‌ எப்போதும்‌ கட்டி 
சிறையிட்டிருக்கிறோம்‌” என்றாள்‌ சாயை. “யார்‌ 
சிறையிட்டது?” என சர்மிஷ்டை புரியாமல்‌ கேட்க “வாடி!” 
என அவள்‌ கையை பற்றினாள்‌ தேவயானி. 


தேவயானி தயக்கமே இல்லாமல்‌ விரைவாக தன்‌ 
ஆடையை களைந்தாள்‌. உடன்‌ சாயையும்‌ ஆடையைக்‌ 
களைந்து வெற்றுடலுடன்‌ இளங்குதிரைகள்‌ போல 
இறுகிய தொடைச்சதைகள்‌ அசைய குருத்தொளி 
கொண்ட முலைகள்‌ துள்ள அருவியை நோக்கி 
ஓடினாள்‌. அணுக்கச்சேடி தயங்கி நிற்க தேவயானி “வாடி” 
என அதட்டினாள்‌. சர்மிஷ்டை அந்த நீர்ப்படலத்திற்குள்‌ 
சென்று நிற்பது ஓர்‌ ஆடையை சூடுவதுபோல என 
உணர்ந்தாள்‌. சேடியின்‌ விழிகளை தவிர்த்தபடி 

டையைக்‌ களைந்து வெற்றுடலை தன்‌ கைகளால்‌ 
மூடிக்கொண்டு தோள்குறுக்கி நடந்து அருவியை நோக்கி 
சென்றாள்‌. 


சாயை நீரை அள்ளி அவள்‌ மேல்‌ தெறிக்க சிலிர்த்துச்‌ 
சிரித்தபடி பாய்ந்தோடி நீருக்குள்‌ புகுந்துகொண்டாள்‌. 
குளிர்ந்த நீர்‌ அவளை அக்கணமே முழுமையாக 
ஆட்கொண்டது. நீரோசை எண்ணங்களையும்‌ மூடியது. 
குறுக்கிய உடலை மெல்ல விடுவித்து கைகளை 
விரித்தபடி சுழன்றாள்‌. கூச்சலிட்டபடி 
துள்ளிக்குதித்தாள்‌. மூச்சுக்காக வெளிவந்தபோது 
முன்காலையின்‌ ஒளியில்‌ நீர்வழியும்‌ முலைகளுடன்‌ 
சாயையும்‌ தேவயானியும்‌ நிற்பதை கண்டாள்‌. “விடுதலை 

கிவிட்டாள்‌” என்று தேவயானி சொன்னபோது பற்கள்‌ 
வெண்ணிறமாக மின்னின. 


“நீருக்கு கன்னியைத்‌ தழுவும்‌ உரிமை உண்டு 


என்கின்றன நூல்கள்‌” என்றாள்‌ சாயை. எதிர்பாராதபடி 
தேவயானி சர்மிஷ்டையை நீருக்குள்‌ தள்ளிவிட்டாள்‌. 
மூச்சுத்‌ திணறி அவள்‌ கூச்சவிட்டு திமிறி விலகி 
தேவயானியின்‌ கையைப்பற்றி உள்ளே இழுத்தாள்‌. 
ஓடிவந்து சேர்ந்த சாயை அவர்கள்‌ இருவரையும்‌ பிடித்து 
மேலும்‌ விசையுடன்‌ நீர்பொழிந்த இடம்‌ நோக்கி 
தள்ளினாள்‌. மூவரும்‌ கைகள்‌ பிணைத்தபடி ஒருவரை 
ஒருவர்‌ உந்தினர்‌. கூவிச்சிரித்து துள்ளிக்குதித்தனர்‌. 


அருவியில்‌ அதற்கு முன்னரும்‌ சர்மிஷ்டை ஆடியதுண்டு. 
சேடியரும்‌ செவிலியரும்‌ துணைவர்‌, ஆடைகளும்‌ 
அணிகளுமாக. அருவிக்குக்‌ கீழே ஆடையின்றி நிற்பதில்‌ 
மட்டுமே முழுமையுள்ளது என அப்போது தோன்றியது. 
நீர்தழுவ உடல்நெகிழ்ந்து நின்றிருக்கும்‌ பாறைகளுடன்‌ 
ஒரு பாறையாக ஆகிவிடுவதுபோல. முழுமையாக 
ஒப்படைத்துவிடுவதன்‌ விடுதலை அது என 
எண்ணிக்கொண்டாள்‌. கைகளை விரித்து நீரின்‌ 
அடிகளை பெற்றுக்கொண்டாள்‌. குனிந்து அதன்‌ 
எடையை தாங்கினாள்‌. நீர்‌ பெருகிவருவதுபோல்‌ 
தோன்றியது. அலையலையாக எதையோ 
சொல்வதுபோல செவிமயக்கு ஏற்பட்டது. 


வெளியே சென்று நின்ற சாயை “செல்வோம்‌!” என்றாள்‌. 
“இன்னும்‌ சற்றுநேரம்‌” என்றாள்‌ சர்மிஷ்டை. “நீதான்‌ 
செல்லவேண்டும்‌ என்றாய்‌” என்றாள்‌ சாயை. “இதோ” என 
மீண்டும்‌ நீருக்குள்‌ புகுந்தாள்‌ சர்மிஷ்டை. சாயை 
கரைக்குச்‌ சென்று மலர்க்காட்டுக்குள்‌ நுழைந்தாள்‌. 
நீருக்குள்‌ இருந்து வெளிச்சென்று தலைமயிரை வழித்து 
பின்னால்‌ கொண்டுசென்று சுருட்டி உதறினாள்‌ 
தேவயானி. “கரையேறுகிறீர்களா?” என்றாள்‌ சர்மிஷ்டை. 
“இல்லை, வர்த்தினி அங்கே மலராடை செய்கிறாள்‌. 
அதை அணிந்துகொண்டு மலர்கள்‌ நடுவே திளைப்பேன்‌. 
உடலெங்கும்‌ மலர்ப்பொடி பரவி மணம்‌ தோலுக்குள்‌ 
சென்றபின்‌ மீண்டும்‌ வந்து ஒருமுறை உடல்கழுவி 
மீண்டுசென்று ஆடையணிவேன்‌. அதுதான்‌ வழக்கம்‌” 
என்றாள்‌. 


“கொன்றைமலர்‌ மணமா?” என்றாள்‌ சர்மிஷ்டை. “அங்கே 
பன்னிரண்டு வகையான மலர்கள்‌ உள்ளன. 
அவையனைத்தும்‌ கலந்தால்‌ எழுவது மலர்மணம்‌... 
வானிலுள்ள மலரொன்றின்‌ மணம்‌ அது.” சர்மிஷ்டை 
கரைக்குச்‌ சென்று அவளருகே நின்று உடலுக்குக்‌ குறுக்கே 
கைகளைக்‌ கோத்து நடுங்கியபடி “என்ன மணம்‌?” 
என்றாள்‌. “கல்யாண செளகந்திகம்‌ என அதை 
சொல்கிறார்கள்‌. அந்த மலரின்‌ மணத்தை நான்‌ 


காவியங்களில்தான்‌ பயின்றேன்‌. எண்ணும்‌ மலரின்‌ 
மணத்தை தான்‌ எனக்‌ காட்டுவது அது. இங்கு வந்து இந்த 
மலர்க்குவையில்‌ ஆடிச்செல்லும்போது அதை நானும்‌ 
உணர்ந்தேன்‌...” 


சாயை அப்பால்‌ வந்து நின்று கைகாட்டி அழைத்தாள்‌. 
“மலராடையா?” என்றாள்‌ சர்மிஷ்டை. “அது நம்மை 
மறைக்குமா?” தேவயானி சிரித்து “மறைக்காது, காட்டும்‌... 
வாடி” என்றபடி கைகளைப்‌ பற்றி அழைத்துச்சென்றாள்‌. 
அவள்‌ நடையை நோக்கியபடி உடன்சென்ற சர்மிஷ்டை 
அறியாமல்‌ நின்றுவிட்டாள்‌. “என்னடி?” என்றாள்‌ 
திரும்பிநோக்கிய தேவயானி. “யானையின்‌ நடை... 
கஜராஜவிராஜிதமந்தகதி” என்றாள்‌ சர்மிஷ்டை. 
தேவயானி புன்னகைத்து “நீயும்‌ கவிதைக்குள்‌ 
வந்துவிட்டாய்‌, வா!” என நடந்தாள்‌. “சாயை நடப்பது 
புலி போலிருக்கிறது” என்றாள்‌ சர்மிஷ்டை. “அதன்‌ 
பெயரென்ன?” என்றாள்‌ தேவயானி. சர்மிஷ்டை 
மெல்லிய குரலில்‌ “சார்த்தூல விக்ரீடிதம்‌” என்றாள்‌. 
“நன்று!” என்றபடி தேவயானி முன்னால்‌ சென்றாள்‌. 


பின்னால்‌ சென்றபடி சர்மிஷ்டை “என்னால்‌ மட்டும்‌ ஏன்‌ 
அப்படி நிமிர்ந்து நடக்கமுடியவில்லை? என்‌ உடலை 
பற்றியிருப்பது எது?” என்றாள்‌. தேவயானி “உடல்‌ 
என்பது உள்ளிருப்பதன்‌ வெளிப்பாடு. உன்னுள்‌ 
உறைவது அவ்வாறு தன்னை காட்சியாக்கவே 
விழைகிறது” என்றாள்‌. “நீ நடப்பதும்‌ அழகுதான்‌. அதை 
மயில்நடனம்‌ என்கிறார்கள்‌” என்றாள்‌ தேவயானி. 
சர்மிஷ்டை பாறைமேல்‌ மெல்ல காலெடுத்துவைத்து 
மலர்க்காட்டை அடைந்தாள்‌. 


தேவயானி ஓடிச்சென்று சாயையிடமிருந்து மலராடை 
ஒன்றை வாங்கி இடையில்‌ கட்டிக்கொண்டாள்‌. சாயை 
“இதோ” என ஒரு மலராடையை சர்மிஷ்டையிடம்‌ 
அளித்தாள்‌. அதை வாங்கி அணியும்போ 
சர்மிஷ்டைக்கு சிரிப்பு வந்தது. “என்ன சிரிப்பு?” என்றாள்‌ 
சாயை. “இதை ஆடை என்று எப்படி சொல்வது?” 
என்றாள்‌. “இந்த ஆடையைக்‌ கண்டு காற்று 
ஏமாந்துபோகும்‌. இதை அதனால்‌ மேலும்‌ 
விலக்கமுடியாது” என்றாள்‌ தேவயானி. “நாம்‌ 
மலர்களுக்குள்‌ புகுவதற்கு இதுவே வழி. அருவிக்குமுன்‌ 
முழுமையாக நம்மை அளிப்பதுபோலத்தான்‌ இதுவும்‌” 
என்றாள்‌ சாயை. 


மலராடைகளுடன்‌ அவர்கள்‌ மலர்க்காட்டுக்குள்‌ 
நுழைந்தனர்‌. தாழ்ந்த கிளைகள்‌ மலர்செறிந்து ஆட 


தரையெங்கும்‌ உதிர்ந்த மலர்கள்‌ கம்பளமென 
பரவியிருக்க காற்றலைகளில்‌ மலர்மழை 
பொழிந்துகொண்டெ இருக்க அது மலர்களால்‌ ஆன 
அருவியென்றே தோன்றியது. அவள்‌ கிளைகளை 
கைகளால்‌ பற்றி ஒதுக்கி ஒதுக்கி நடந்தாள்‌. 
எதிர்பாராதபடி அவளை தேவயானி பிடித்து தள்ள 
தடுமாறி பூஞ்சருகு மெத்தையில்‌ விழுந்தாள்‌. அவள்மேல்‌ 
தேவயானியை சாயை பிடித்து தள்ளினாள்‌. இருவரும்‌ 
புரண்டு எழுந்தபோது உடலெங்கும்‌ மகரந்தமும்‌ தேனும்‌ 
பரவியிருந்தன. 


அதன்மேல்‌ ஒட்டிய மலரிதழ்களை தட்டிவிட்டுக்‌ 
கொண்டிருக்கையிலேயே மீண்டும்‌ அவளை கால்தட்டி 
புரளவிட்டாள்‌ சாயை. தேவயானியும்‌ சர்மிஷ்டையும்‌ 
சேர்ந்து அவளைப்‌ பிடித்து இழுத்துவந்து பூஞ்சருகுமேல்‌ 
உருட்டினர்‌. கால்களைப்பற்றி இழுத்தனர்‌. சாயை 
கூச்சலிட்டு நகைத்து சருகுகளை அள்ளி அவர்கள்மேல்‌ 
வீசினாள்‌. கால்பின்னி மல்லாந்து விழுந்த 
சர்மிஷ்டைமேல்‌ உதிர்ந்த மலர்களை அள்ளி அள்ளிக்‌ 
குவித்து எழாதபடி மேலும்‌ மேலும்‌ போட்டாள்‌. சிரித்து 
மூச்சுத்திணறி எழுந்து அமர்ந்தபோதுதான்‌ சர்மிஷ்டை 

ண்குரல்‌ ஒன்றை கேட்டாள்‌. “யார்‌?” என அவள்‌ 

கைப்புடன்‌ கேட்க தேவயானியும்‌ அதை 
கேட்டுவிட்டாள்‌. 


தேவயானியும்‌ சாயையும்‌ “உடைகள்‌ எங்கே? உடைகள்‌?” 
என்று கூவியபடி ஓடினர்‌. அவர்களை நோக்கி சேடி 
ஓடிவர தேவயானி அவள்‌ கையிலிருந்த ஆடையைப்‌ 
பறித்து விரைந்து அணிந்து மேலாடையால்‌ தன்‌ உடலை 
மூடிக்கொண்டாள்‌. எழுந்து செயலற்றவள்போல நின்ற 
சர்மிஷ்டை நிலையுணர்ந்து உடல்பதற ஓடிச்சென்றபோது 
சாயை தன்‌ ஆடையை அணிந்தபின்‌ எஞ்சியிருந்த 
தேவயானியின்‌ ஆடையை எடுத்து அவளை நோக்கி 
வீசினாள்‌. குனிந்து அந்த ஆடையை கையில்‌ எடுத்தபின்‌ 
திரும்பி தேவயானியை நோக்கிய சர்மிஷ்டை தன்னுள்‌ 
முற்றிலும்‌ அறியாத ஒன்று பொங்கி எழுவதை 
உணர்ந்தாள்‌. 

தேவயானியின்‌ ஆடையைச்‌ சுருட்டி அப்பால்‌ வீசிவிட்டு 
வெறியுடன்‌ பாய்ந்துசென்று தேவயானி அணிந்திருந்த 
தன்‌ ஆடையைப்‌ பற்றி “கழற்றுடி என்‌ ஆடையை...” 
என்று கூச்சலிட்டாள்‌. அவள்‌ முகம்‌ சுருங்கி பற்கள்‌ 
சீறித்தெரிந்தன. “என்னடி இது...? இரு” என்று தேவயானி 
பதற “என்‌ ஆடையைக்‌ கழற்று... என்‌ ஆடையைக்‌ 
கழற்று....” என்று சர்மிஷ்டை பூனைபோன்ற குரலில்‌ 


அவர்களைத்‌ தாண்டிச்சென்ற நூற்றுவர்‌ தலைவன்‌ 
“இன்னுமா இதைச்செய்கிறீர்கள்‌ மூடர்களே? அங்கே 
ஆளில்லாமல்‌ கன்னன்‌ கூச்சலிட்டுக்கொண்டிருக்கிறான்‌. 
ஓடுங்கள்‌” என்று சொல்லிவிட்டுச்‌ சென்றான்‌. 
“ஆளில்லாமல்‌ கூச்சலிட அவனுக்கென்ன பைத்தியமா?” 
என்றபடி காலகன்‌ உள்ளே சென்றான்‌. 


நூற்றுக்கும்‌ மேற்பட்ட ஊழியர்கள்‌ சேர்ந்து விரிந்த 
மண்டபத்தரையில்‌ ஈச்சையோலைப்பாய்களை 
விரித்துக்கொண்டிருந்தனர்‌. அனைத்துத்‌ தூண்களிலும்‌ 
மலர்மாலைகளை தொங்கவிட்டுக்கொண்டிருந்தனர்‌ 
சிலர்‌. பாய்களுக்குமேல்‌ கனத்த மரவுரிக்கம்பளங்கள்‌ 
விரிக்கப்பட்டன. அவற்றின்‌ மீது கம்பிளிக்கம்பளங்கள்‌ 
பரப்பப்பட்டன. மண்டபத்தின்‌ சாளரங்கள்‌ ஒளிபெற்றன. 
அப்பால்‌ தொங்கிய வெட்டிவேர்த்தட்டிகளின்‌ வழியாக 
வரிவரியாக வந்த மெல்லிய ஒளி உள்ளே நீண்டு சரிந்து 
சதுரமாகக்‌ கிடந்தது. “கம்பளங்கள்‌ மேல்‌ கால்கள்‌ 
படக்கூடாது!” என்று நூற்றுவர்தலைவன்‌ ஒருவன்‌ 
ஆணையிட்டான்‌. 


“எத்தனைபேர்‌ இங்கே அமரமுடியும்‌?” என்று ஒரு கரிய 
இளைஞன்‌ காலகனிடம்‌ கேட்டான்‌. “வசதியாகவா 
வசதிக்குறைவாகவா?” என்றான்‌ காலகன்‌. அவன்‌ 
வெண்ணிற விழிகள்‌ திகைத்து உருள விழித்தான்‌. “யார்‌ 
அமர்ந்தால்‌ உனக்கென்ன?” என்றான்‌ காலகன்‌. “நீ 
புதியவனா?” அவன்‌ “ஆம்‌, பணியில்‌ சேர்ந்து 
எட்டுமாதமே ஆகிறது” என்றான்‌. “இன்னும்‌ 
எட்டுமாதத்தில்‌ நீ வாயாடியாகவோ மெளனியாகவோ 
ஆகிவிடுவாய்‌. உன்‌ பேரென்ன?” “பரிகன்‌” “பரிகனாக 
இருந்தால்‌ சேவகனாக இருக்காதே. சேவகனாக இருந்தால்‌ 
பரிகனாக இருக்கமுடியாது.” அவன்‌ மீண்டும்‌ விழித்தான்‌. 


வெளியே ஓசைகள்‌ பெருகிக்கொண்டிருந்தன. விரிந்த 
முகவாயிலுக்கு அப்பால்‌ அசையும்‌ மனித உருவங்களின்‌ 
நிழலாட்டம்‌ மண்டபத்தின்‌ உள்ளே நிறைந்திருந்தது. 
மணியோசைகள்‌. குதிரைகளின்‌ குளம்போசைகள்‌. 
கட்டளைகள்‌. விடியும்தோறும்‌ ஓசைகள்‌ 
பெருகிக்கொண்டிருந்தன. பரிகன்‌ மெல்ல நடந்து 
வெளியே வந்து நோக்கினான்‌. கண்ணைச்‌ 
சுருங்கவைக்காத காலையிளவெயிலில்‌ மகாமுற்றம்‌ 
வண்ணங்கள்‌ நிறைந்து ததும்பியது. மலர்வடங்கள்‌, 
முகபடாம்கள்‌, கொடிகள்‌, பாவட்டாக்கள்‌, சுட்டிகள்‌... 
பிரமித்துப்போய்‌ அவன்‌ பார்த்தபடியே நின்றான்‌. 


இருபக்கமும்‌ கரிய கோட்டையாக, பொன்னிறநடனமாக 


கூவினாள்‌. “உன்‌ ஆடைதான்‌... இரு. அதை 
இப்போதைக்கு அணிந்துகொள்‌. அக்குரல்‌ எவர்‌ என 
பார்ப்போம்‌” என்றாள்‌ தேவயானி சினத்தை அடக்கியபடி. 
“உனக்கு பேரரசியின்‌ ஆடைதான்‌ வேண்டும்‌ அல்லவா? 
இதை அணியத்தான்‌ இந்த நாடகமா?” என்றாள்‌ 
சர்மிஷ்டை. 


“சொல்‌ எண்ணிப்பேசு... நீ இளவரசியாக இருப்பது 
எந்தையின்‌ அருளால்‌” என்றாள்‌ தேவயானி. சர்மிஷ்டை 
ஆடையைப்பிடித்து இழுத்தபடி “வாயை மூடடி... நீ யார்‌? 
என்‌ அரசில்‌ அண்டிவாழும்‌ அந்தணனின்‌ மகள்‌. என்‌ 
தந்தையின்‌ கையிலிருந்து கொடைபெற்று 
உண்ணுபவள்‌. என்‌ கருணையால்‌ உன்னை நான்‌ 
நிகரெனக்‌ கருதினால்‌ நீ பேரரசியாக நினைக்கிறாயா? 
அரசியின்‌ ஆடையை அணிந்துகொண்டால்‌ மிச்சில்‌ 
பெற்று உண்ணும்‌ குலத்தவள்‌ அரசியாக ஆகிவிடுவாயா? 
நெய்க்கரண்டி ஏந்தும்‌ கைக்கு செங்கோல்‌ வேண்டுமா 
என்ன? கழற்று இப்போதே, அந்த ஆடையை... 
இல்லையேல்‌ இதன்பொருட்டே உன்னை முச்சந்தியில்‌ 
நிறுத்தி சவுக்காலடிக்க ஆணையிடுவேன்‌” என்றாள்‌ 
சர்மிஷ்டை. 


அவள்‌ அணுக்கச்சேடி அஞ்சியவள்போல 
பின்னடைந்துவிட்டிருந்தாள்‌. தேவயானி சில கணங்கள்‌ 
சுருங்கிய கண்களுடன்‌ நோக்கிவிட்டு ஆடையை 
கழற்றினாள்‌. அதை எடுத்து சர்மிஷ்டை அணிந்தாள்‌. 
எடைமிக்க இரும்புக்கம்பியை வளைத்து 
அணிவதைப்போல பற்களைக்‌ கடித்து கழுத்துநரம்புகள்‌ 
புடைக்க ஆடையை சுழற்றிக்‌ கட்டினாள்‌. அவள்‌ பற்கள்‌ 
அரைபடும்‌ ஒலி அவள்‌ காதிலேயே கேட்டது. தேவயானி 
சீரான நடையுடன்‌ தன்‌ ஆடையை நோக்கி 
செல்வதைக்கண்டு மீண்டும்‌ எரிந்தெழுந்து “உன்‌ திட்டம்‌ 
என்ன என்று அறிந்துதான்‌ வந்தேன்‌... என்னைக்‌ 
கொன்றுவிடவே நீ அழைத்து வந்தாய்‌... சென்றதுமே 
தந்தையிடம்‌ சொல்கிறேன்‌. உன்னையும்‌ உன்‌ 
கிழத்தந்தையையும்‌ நாடுகடத்த ஆணையிடச்‌ 
செய்கிறேன்‌” என்றாள்‌. 


“இளவரசி...” என சாயை அழைத்து ஏதோ 
சொல்லவந்தாள்‌. அவள்‌ குரல்‌ அடைத்திருந்தது. 
“வாயைழூடு, கீழ்மகளே! நீ யார்‌? என்‌ அரண்மனை 
மிச்சிலுண்ணும்‌ அடிமை. நீ என்னை ஒருமையில்‌ 
அழைக்கிறாயா? எனக்கு நீ ஆணையிடுகிறாயா? 
உன்னை குதிரைச்சவுக்கால்‌ அடிக்க 
ஆணையிடுகிறேன்‌...” என்று கையை ஓங்கி 


அடிக்கப்போனபடி கத்தினாள்‌ சர்மிஷ்டை. “உன்‌ ஆடை 
கிடைத்ததல்லவா? கிளம்பு” என்றாள்‌ தேவயானி. “ஆடை 
கிடைத்தது. ஆனால்‌ இந்நாட்களில்‌ என்‌ அணிகள்‌ 
எத்தனை காணாமலாகியிருக்கின்றன என்று நான்‌ 
அறிவேன்‌... அரசப்படைகளை அழைத்து உங்கள்‌ 
குடில்களை நோக்கச்சொல்கிறேன்‌” என்றாள்‌ சர்மிஷ்டை. 


தன்‌ ஆடையை எடுக்கக்‌ குனிந்த தேவயானி 
ஆத்திரத்துடன்‌ திரும்பி “ச்‌, கீழ்பிறப்பென்று 
காட்டிவிட்டாய்‌ நீ” என்றாள்‌. பின்னர்‌ என்ன 
நிகழ்ந்ததென்று சர்மிஷ்டை உணரவில்லை. அடிபட்ட 

லங்கென உறுமியபடி பாய்ந்து தலையால்‌ முட்டி 
தேவயானியை தள்ளினாள்‌. அவள்‌ தடுமாறி பின்னால்‌ 
நகர்ந்து விழுந்து எழுவதற்குள்‌ எவராலோ பற்றி 
இழுக்கப்பட்டவள்போல தடுமாறி மல்லாந்து விழுந்தாள்‌. 
“அரசி” எனக்கூவியபடி சாயையும்‌ அவளருகே ஓட 
இருவரும்‌ என்னவென்றறியாமல்‌ கைகால்கள்‌ பதற 
விழுந்து எழமுயன்று மீண்டும்‌ விழுந்தனர்‌. 


அவர்கள்‌ காலடியில்‌ வண்ணவிரிப்பு போன்ற 
மலர்ச்சருகுப்‌ பரப்பு இழுபட்டுக்‌ குவிந்து புதைந்து 
அவர்கள்‌ அதில்‌ அமிழ்ந்துகொண்டே இருப்பதை 
சர்மிஷ்டை திகைப்புடன்‌ நோக்கி நின்றாள்‌. “பள்ளம்‌, 
அங்கு ஒரு பள்ளம்‌ இருக்கிறது, இளவரசி” என்றாள்‌ சேடு. 
சர்மிஷ்டை “வாடி” என தன்‌ புரவியை நோக்கி ஓடினாள்‌. 
சேடி “அவர்கள்‌ உள்ளே விழுந்துவிட்டார்கள்‌, இளவரசி” 
என்று மூச்சுக்குரலில்‌ கூவினாள்‌. “வாமு...!” என்று 
சர்மிஷ்டை புரவியை அணுகி அதன்மேல்‌ ஏறினாள்‌. 
“அவர்களால்‌ ஏறிவர முடியாது... மலர்க்குவை உள்ளே 
சரிந்துகொண்டே இருக்கும்‌” என்றாள்‌ சேடி. “வீரர்களை 
அனுப்புவோம்‌...” என்றபடி சர்மிஷ்டை புரவியை 
தட்டினாள்‌. அது பாய்ந்து குளம்படிகள்‌ எதிரொலிக்க 
கிளைகளுக்குள்‌ புகுந்தது. 


சேடி திரும்பிப்பார்த்தாள்‌. சாயையின்‌ குரல்‌ மிக 
ஆழத்திலென கேட்டது. “வாடி!” என சர்மிஷ்டை 
அழைக்கும்‌ ஓசை. அவளும்‌ புரவியில்‌ ஏறிக்கொண்டு 
சர்மிஷ்டையைத்‌ தொடர்ந்து சென்றாள்‌. 


[[ஙage]lகாட்டுப்பாதையில்‌ நாய்களின்‌ துணையில்லாது 
செல்வதென்பது வழிபிறழச்செய்யும்‌ என்பதை யயாதி 
முன்பும்‌ பலமுறை அறிந்திருந்தான்‌. ஆயினும்‌ 
ஹிரண்யபுரியை அணுகும்‌ பாதையில்‌ ஓர்‌ இடத்தில்‌ 
சிறிய ஊடுவழி ஒன்று காட்டுக்குள்‌ செல்வதைக்‌ 
கண்டதும்‌ உடன்வந்த படைத்தலைவன்‌ பார்க்கவனிடம்‌ 


“இவ்வழி செல்லலாம்‌” என்றான்‌. பார்க்கவன்‌ ஏதோ 
சொல்ல வாயெடுத்தான்‌. “ஆம்‌, சுற்றுப்பாதையாகவே 
இருக்கமுடியும்‌. ஆனால்‌ மையச்சாலை வழியாக 
நகருக்குள்‌ நுழைவது எளிதல்ல. நம்மை அறிந்த 
வணிகர்‌ எவரேனும்‌ இருக்கக்கூடும்‌. இது 
வேட்டைப்பாதை என்று நினைக்கிறேன்‌... இதன்‌ 
கிளைகளில்‌ ஒன்று கோட்டைக்குள்‌ சிறுவாயில்‌ 
ஒன்றினூடாக நுழையும்‌” என்றபடி புரவியைத்‌ திருப்பி 
தழைகிளைகளின்‌ இலைச்செறிவுக்குள்‌ நுழைந்து 
மூழ்கினான்‌. 


காட்டுக்குள்‌ நுழைந்ததுமே யயாதி விடுதலையை 
உணர்ந்தான்‌. “இதுவரை கண்களையே 
உணர்ந்துகொண்டிருந்தேன்‌. எவரும்‌ என்னை 
அடையாளம்‌ காணவில்லை. ஆனால்‌ என்‌ ஏதோ ஒரு 
துளியை அனைவரும்‌ அறிந்துகொண்டிருந்தனர்‌” 
என்றான்‌. “அத்துளியில்‌ இருந்து என்னை முழுதறிய 
அவர்களுக்கு சற்றுநேரத்‌ தனிமையே போதுமானது. 
இங்கே விழிகள்‌ இல்லை என்பதே என்னை 
வெட்டவெளிமுன்‌ நிறுத்துகிறது.” முதுவேனிலில்‌ பெய்த 
மழையால்‌ காடு பசுமை சூடியிருந்தது. 
“கொன்றைப்பெருக்கு...” என்றான்‌ யயாதி. 
“கொன்றைக்கு தானிருக்கும்‌ இடத்தை முழுதும்‌ 
நிறைக்கவேண்டுமென்ற வீம்பு உண்டு.” 


மலர்களையும்‌ பறவைகளையும்‌ நோக்கியபடி 
சென்றபோது வழிதவறிவிட்டதை உணர மிகவும்‌ 
பிந்திவிட்டது. ஒரு யானை முதுகு முழுக்க 
கொன்றைமலர்களை அணிப்போர்வையெனக்‌ கொண்டு 
புதர்களுக்குள்‌ இருந்து அவர்கள்‌ முன்‌ எழுந்தது. 
துதிநுனி நீட்டி மணம்‌ பெற்றது. யயாதி புரவியைப்‌ பற்றி 
அசைவிழக்கச்செய்து காத்து நின்றான்‌. யானை மெல்ல 
வயிற்றுக்குள்‌ பிளிறியபின்‌ பின்காலெடுத்து வைத்து 
பச்சை இருளுக்குள்‌ அமிழ்ந்தது. “இது வேட்டைப்பாதை 
அல்ல, யானைவழி” என்றான்‌ பார்க்கவன்‌. “ஆம்‌” 
என்றான்‌ யயாதி. 


“மீண்டும்‌ பழைய வழியிலேயே செல்லவேண்டியதுதான்‌” 
என்றான்‌ பார்க்கவன்‌. “அது காட்டிடம்‌ தோற்பது... 
பார்ப்போம்‌, அவள்‌ நம்மிடம்‌ விளையாடுகிறாள்‌” என்ற 
யயாதி புரவியைத்‌ திருப்பி பிறிதொரு தடம்‌ தேர்ந்தான்‌. 
அவர்கள்‌ கிளம்பி வந்ததே பார்க்கவனுக்கு 
பிடிக்கவில்லை. அவனிடம்‌ காட்டுக்குள்‌ புகுவதுவரை 
ஹிரண்யபுரிக்குள்‌ செல்வதாக சொல்லியிருக்கவில்லை. 
சொன்னதும்‌ திகைத்து புரவிக்கடிவாளத்தை இழுத்து 


நின்றுவிட்டான்‌. “அசுரர்களுக்கு நம்‌ நெறிகள்‌ ஏதும்‌ 
இல்லை. அவர்கள்‌ உங்களை சிறைப்படுத்திவிட்டால்‌ 
அனைத்தும்‌ முடிந்துவிட்டதென்றே பொருள்‌” என்றான்‌. 
“நாம்‌ அவர்களின்‌ குடியில்‌ பெண்கொள்ளப்போகிறோம்‌. 
அவர்களின்‌ குருதியை நம்புவோம்‌ என்றால்‌ நெறிகளை 
ஏன்‌ நம்பக்கூடாது?” என்றான்‌ யயாதி. 


பார்க்கவன்‌ அந்த மணவுறவையே உள்ளூர 
ஏற்றுக்கொண்டிருக்கவில்லை. அவன்‌ 
சொல்லெடுக்காமல்‌ வந்தான்‌. “அவளை ஒருமுறை 
பார்க்கவேண்டும்‌. அழகியல்ல என்று அறிவேன்‌. ஆனால்‌ 
அவள்‌ என்‌ உளம்நிறைபவள்‌ என்று எவ்வண்ணமோ 
என்‌ ஆழம்‌ சொல்கிறது” என்றான்‌ யயாதி. “அதைவிட 
ஒன்றுண்டு. அவள்‌ என்‌ அரசியான பின்னர்‌ அவளை 
நான்‌ தேடிவந்ததை சொல்லும்போது அவள்‌ முகம்‌ 
மலர்வதை எண்ணிக்கொள்கிறேன்‌. சிறிய 
வீரச்செயல்கள்‌ இன்றி ஆணும்‌ பெண்ணும்‌ 
அணுகக்கூடாது.” பார்க்கவன்‌ “நம்மை எவராவது 
அறிந்துவிடக்கூடும்‌” என்றான்‌. “இவ்வண்ணம்‌ 
குருநாட்டரசன்‌ எதிரி மண்ணுக்குள்‌ தனியாக நுழைவான்‌ 
என அவர்கள்‌ எதிர்பார்க்கமாட்டார்கள்‌. அதனாலேயே 
அவர்களால்‌ நம்மை அறியமுடியாது. தேடாத எதையும்‌ 
மானுடர்‌ அறிவதில்லை” என்றான்‌ யயாதி. 


விந்தையான மணம்‌ ஒன்று வந்தது. “கொன்றை” 
என்றான்‌ யயாதி. “வேங்கை அல்லவா?” என்றான்‌ 
பார்க்கவன்‌. “ஆம்‌, அப்படியும்‌ தோன்றுகிறது. செண்பகம்‌ 
என்றும்‌ தெரிகிறது” என்ற யயாதி “தேவமலரா என்ன? 
எண்ணும்‌ மணத்தை காட்டுகிறதே” என்றான்‌. “அங்கே 
ஒரு மலர்க்காடு உள்ளது. அங்கிருந்து எழுகிறது அந்த 
மணம்‌” என்றான்‌ பார்க்கவன்‌. “அங்கே அத்தனை 
மலர்களும்‌ உள்ளன. காற்றுவீசும்‌ திசைக்கேற்ப மணம்‌ 
மாறுபடுகிறது.” யயாதி புன்னகையுடன்‌ “நான்‌ அதை 
கல்யாண செளகந்திகம்‌ என்று சொல்லவே விழைவேன்‌. 
சூதர்கள்‌ நாளை பாடுவதற்கு சில அரிய நிகழ்வுகள்‌ 
அமையட்டுமே!” என்றான்‌. 


“செறிந்த காடு... அதைக்‌ கடந்து அப்பால்‌ 
செல்லமுடியாது” என்றான்‌ பார்க்கவன்‌ “அப்பால்‌ எங்கோ 
ஓர்‌ அருவி உள்ளது” என்று யயாதி சொன்னான்‌. “அது 
காற்றின்‌ ஓசை” என்று சொன்ன பார்க்கவன்‌ “இல்லை, 
அருவிதான்‌. நீராவி மணம்‌ எழுகிறது” என்றான்‌. 
உக்கில்பறவை ஒன்று அவர்களுக்குக்‌ குறுக்காக புதர்கள்‌ 
நடுவே ஓடியது. “இதற்கு மணமறியும்‌ உணர்விருந்தால்‌ 
பித்து பிடித்திருக்கும்‌” என்றான்‌ யயாதி. “முதுவேனிலில்‌ 


விலங்குகள்‌ மதம்கொள்கின்றன... கரடியும்‌ யானையும்‌ 
காட்டெருதும்‌ கட்டுகளை இழக்கின்றன” என்றான்‌ 
பார்க்கவன்‌. “கந்தர்வர்கள்‌ அவற்றின்மேல்‌ 
ஏறிக்கொள்கிறார்கள்‌ என்பார்கள்‌ சூதர்கள்‌.” 


“விந்தையான நிலம்‌. இங்கே ஒரு ஊர்‌ 
இருந்திருக்கக்கூடும்‌. விரைவில்‌ வளரும்‌ மரங்கள்‌ 
மட்டுமே உள்ளன?” என்றான்‌ பார்க்கவன்‌. “இரவில்‌ 
நிலவில்‌ இங்கு வந்தால்‌ நாமும்‌ நிலையழிந்துவிடக்கூடும்‌” 
என்று சொன்னபடி புரவியில்‌ வளைந்து மரக்கிளை 
ஒன்றை கடந்துசென்ற யயாதி சிரிப்பொலியை கேட்டான்‌. 
“பெண்கள்‌” என்றான்‌. பார்க்கவன்‌ “காட்டணங்குகளா?” 
என்றான்‌ அச்சத்துடன்‌. “மூடா, இது பெண்களின்‌ 
நகைப்பொலி...” என்ற யயாதி உரக்க “யாரங்கே?” 
என்றான்‌. சிரிப்பொலி நின்றது. “யாரங்கே?” என்று 
அவன்‌ மீண்டும்‌ கேட்டான்‌. ஓசையெழவில்லை. 


“காட்டணங்குகளேதான்‌” என்று பார்க்கவன்‌ புரவியை 
இழுத்து நின்றுவிட்டான்‌. “அவர்கள்‌ நம்‌ குரல்கேட்டு 
அஞ்சிவிட்டனர்‌. போய்‌ பார்ப்போம்‌” என்றபடி யயாதி 
முன்னால்‌ சென்றான்‌. “மகளிர்‌ நீராடும்‌ இடம்போலும்‌” 
என்றபடி பார்க்கவன்‌ தொடர்ந்தான்‌. “ஆம்‌, இத்தனை 
விலகிய இடத்தில்‌ இப்படி ஒரு மலர்க்காட்டில்‌ நீராட 
வருவதென்றால்‌ அவர்கள்‌ அரசகுடியினரே. அதில்‌ 
அவளும்‌ இருக்கக்கூடும்‌” என்றான்‌ யயாதி. “சர்மிஷ்டை... 
அழகிய பெயர்‌. அவளிடம்‌ அதைத்தான்‌ முதலில்‌ 
சொல்லப்போகிறேன்‌.” 


அப்பால்‌ மீண்டும்‌ பெண்களின்‌ குரல்கள்‌ கேட்டன. 

சல்போல உரத்த பேச்சுக்கள்‌. “எவரோ அவர்களுக்கு 

டர்‌ அளிக்கிறார்கள்‌” என்று யயாதி சொன்னான்‌. “வா, 
சென்று பார்ப்போம்‌!” அவர்கள்‌ மலர்மரங்களினூடாக 
குனிந்தும்‌ நெளிந்தும்‌ சென்றனர்‌. புரவிகள்‌ 
விலகிச்செல்லும்‌ ஓசை கேட்டது. பின்னர்‌ அமைதி. 
“அங்கே என்ன நிகழ்கிறது? சென்றுவிட்டார்களா?” 
என்றான்‌ பார்க்கவன்‌. யயாதி பேசாமல்‌ மரங்களினூடாக 
சென்றுகொண்டே இருந்தான்‌. 

யயாதி மலர்க்காட்டுக்குள்‌ சென்று நின்று திகைத்து 
சுற்றிலும்‌ பார்த்தான்‌. உள்ளத்தில்‌ 
மானுடப்புழக்கமிருப்பதாக பதிந்திருந்த இடத்தில்‌ அது 
இல்லாதது அளித்த வெறுமையை வெல்ல 
“சென்றுவிட்டார்கள்‌” என்றான்‌. பார்க்கவன்‌ கூர்ந்து 
தரையைப்‌ பார்த்து “அனைவரும்‌ செல்லவில்லை... 
இங்கே ஏதோ நடந்திருக்கிறது. ஓடியிருக்கிறார்கள்‌, 
கைகலப்புகூட நடந்திருக்கலாம்‌...” என்றான்‌. பின்னர்‌ 
ஒரு புரவியை பார்த்துவிட்டான்‌. அருகே சென்றதும்‌ 
இன்னொரு புரவியும்‌ தெரிந்தது. அவன்‌ அவற்றின்‌ 
சேணங்களைப்‌ பார்த்துவிட்டு “இரு புரவிகளுமே 
பெண்களுக்குரியவை... அப்படியென்றால்‌ அவர்கள்‌ 
இங்கே எங்கோ இருக்கிறார்கள்‌” என்றான்‌. 


யயாதி உரக்க “யாரங்கே?” என்றான்‌. “யார்‌ இருக்கிறீர்கள்‌ 
இங்கே?” மெல்லிய எதிர்க்குரல்‌ ஒன்று எழுந்தது. அல்லது 
அது உளமயக்கா என்றும்‌ தோன்றியது. பார்க்கவன்‌ 
குனிந்து நோக்கி ஓர்‌ ஆடைப்பகுதியை எடுத்து 
“பெண்களின்‌ ஆடை... கிழிந்து விழுந்திருக்கிறது. 
எவரோ அவர்களை கடத்திச்செல்ல 
முயன்றிருக்கிறார்கள்‌. அப்படியென்றால்‌ அவர்கள்‌ 
எங்கேனும்‌ ஒளிந்திருக்கலாம்‌” என்றான்‌. யயாதி மேலும்‌ 
உரக்க “நாங்கள்‌ ஷத்ரியர்‌... காவல்நெறி 
கொண்டவர்கள்‌... எவரேனும்‌ இருந்தால்‌ 
வெளிப்படுங்கள்‌” என்றான்‌. மெல்லிய பெண்குரல்‌ 
கேட்டது. 


பார்க்கவன்‌ உடனே அதை உய்த்தறிந்துவிட்டான்‌. “இங்கே 
எங்கோ கிணறு இருக்கிறது... ஆழமான கிணறு. 
அதற்குள்‌ இருக்கிறார்கள்‌” என்றான்‌. மீண்டும்‌ அக்குரல்‌ 
கேட்டது. “மிக அருகே...” என்றபின்‌ அவன்‌ கைசுட்டி 
“அங்கே மலர்ச்சருகுப்‌ பரப்பு கலைந்திருக்கிறது” 
என்றான்‌. மெல்ல காலெடுத்துவைத்து அருகே 
சென்றபின்‌ “ஆம்‌, அங்கே ஒரு கிணறு இருக்கிறது. 
அதற்குள்தான்‌” என்றான்‌. சுற்றிலும்‌ நோக்கியபின்‌ 
ஓடிச்சென்று கொடிகளை வெட்டி எடுத்துவந்தான்‌. 
அவற்றை சேர்த்துக்கட்டி முறுக்கி வடமாக்கி அதை 
அங்கிருந்த மரத்தின்‌ அடியில்‌ கட்டினான்‌. 


வடத்தைப்‌ பற்றியபடி பதியும்‌ கால்வைத்து சரிவிலிறங்கி 
அக்கிணற்றின்‌ விளிம்பை அடைந்து உள்ளே 
எட்டிப்பார்த்தான்‌. “இருவர்‌” என்று யயாதியிடம்‌ 
சொன்னான்‌. “உள்ளே விழுந்திருக்கிறார்கள்‌, அரசே.” 
அவன்‌ வாய்தவறிவிட்டதை உணர்ந்து யயாதி 
சினம்கொண்டு நோக்க அவன்‌ குரல்‌ தாழ்த்தி “இரு 
பெண்கள்‌” என்றான்‌. “மேலே கொண்டுவா...” என்றான்‌ 
யயாதி. “மகளிரே, நாங்கள்‌ அயலூர்‌ ஷத்ரியர்‌. 
உங்களுக்கு உதவ சித்தமாக உள்ளோம்‌” என்றான்‌ 
பார்க்கவன்‌. 


அவன்‌ கைநீட்ட அதைப்பற்றியபடி மெல்ல சாயை 
மேலெழுந்து வந்தாள்‌. அவள்‌ ஆடை நெகிழ்ந்திருக்க 
உடலெங்கும்‌ சேறும்‌ மலர்ச்சருகும்‌ ஒட்டியிருந்தது. 
கரையில்‌ கால்வைத்து ஏறி தன்‌ ஆடையைச்‌ சீரமைத்து 
சருகுகளைத்‌ தட்டியபடி “நீங்கள்‌ யார்‌?” என்று அவள்‌ 
கேட்டாள்‌. “நாங்கள்‌ ஷத்ரியகுலத்தார்‌. அயல்நாட்டார்‌. 
இவ்வழி சென்றோம்‌” என்றான்‌ யயாதி. “நன்று, 
உள்ளிருப்பவர்‌ என்‌ அரசி. நாங்கள்‌ உள்ளே 
விழும்படியாயிற்று” என்றாள்‌ சாயை. “அவரை 
மேலெடுங்கள்‌.” 


யயாதி வடத்தைப்பற்றியபடி இறங்கிச்சென்று கைநீட்ட 
தேவயானி அதைப்பற்றிக்கொண்டு மேலெழுந்து 
வந்தாள்‌. உள்ளேயே அவள்‌ ஆடையை சீரமைத்து 
சருகுகளையும்‌ தட்டிவிட்டிருந்தாள்‌. மண்பிளந்து 
தெய்வம்‌ தோன்றுவதுபோல என்று யயாதி 
எண்ணிக்கொண்டான்‌. அவள்‌ கரைக்கு வந்து உடலை 
தட்டிக்கொள்ள சாயை அருகே நின்றிருந்த மரக்கிளை 
ஒன்றைப்‌ பறித்து அதன்‌ இலைக்குச்சத்தால்‌ அவள்‌ 
உடலில்‌ இருந்த சருகுப்பொடியை அகற்றி தூய்மை 
செய்தாள்‌. “போதும்‌” என தேவயானி கையசைத்து 
அவளை தவிர்த்தாள்‌. 


“நாங்கள்‌ இங்கே மலர்விளையாடிக்‌ கொண்டிருந்தோம்‌... 
கால்தவறி இந்தக்‌ குழிக்குள்‌ விழும்படி ஆகியது” 
என்றாள்‌ தேவயானி. “எவரோ பூசலிடுவதுபோல 
கேட்டதே?” என்றான்‌ யயாதி. தேவயானி “அது 
களிப்பூசல்‌. எங்கள்‌ தோழியர்‌ இருவர்‌ எங்களை 
முந்தும்பொருட்டு முன்னால்‌ சென்றுவிட்டனர்‌. 
அவர்களுக்கு நான்‌ இங்கே உள்ளே விழுந்தது தெரியாது... 
நன்று வந்தீர்கள்‌. இல்லையேல்‌ இங்கே ஆழத்தில்‌ நாங்கள்‌ 
அடைடட்டுக்கிடக்க நேரிட்டிருக்கும்‌” என்றாள்‌. யயாதி 
“நாங்கள்‌ எழுப்பிய குரலால்தான்‌ நீங்கள்‌ அஞ்ச 
நேர்ந்தது. அதன்பொருட்டு பொறுத்தருளும்படி 


கோருகிறோம்‌” என்றான்‌. “முறைமைச்சொல்‌ 
வேண்டாமே” என தேவயானி புன்னகைத்தாள்‌. 


அவளைக்‌ கண்ட கணம்‌ முதல்‌ பிற சொல்லில்லாது 
சித்தம்‌ அவளில்‌ படிந்துகிடப்பதை அப்போதுதான்‌ 
யயாதி உணர்ந்தான்‌. அவள்‌ புன்னகையைக்‌ கண்டு 
ஆழம்‌ நலுங்கியபோதே மேலுள்ளம்‌ அவ்வாறு கிடப்பது 
தெரியவந்தது. இழிமகன்போல விழிநாட்டி 
நின்றுவிட்டேனா என உள்வியந்து 
விழிதிருப்பிக்கொண்டான்‌. முணுமுணுப்பாக “நன்று, 
நீங்கள்‌ கிளம்பிச்செல்லலாம்‌. புரவிகள்‌ சித்தமாகவே 
உள்ளன. உங்களுக்கு நாங்கள்‌ துணைவர 
வேண்டுமென்றால்‌ செய்கிறோம்‌. பிறிது ஏதேனும்‌ 
நாங்கள்‌ ஆற்றவேண்டுமென்றால்‌ அறிவிக்கக்‌ 
கோருகிறோம்‌” என்றான்‌. 


சாயை “ஏதுமில்லை, நாங்கள்‌ கிளம்புகிறோம்‌. உங்கள்‌ 
உதவியை நினைவுகூர்வோம்‌” என்றாள்‌. பார்க்கவனும்‌ 
யயாதியும்‌ தலைவணங்கினர்‌. யயாதி “நாங்கள்‌ 
விடைகொள்கிறோம்‌, தேவி” என்றான்‌. அவர்கள்‌ தங்கள்‌ 
புரவி நோக்கி திரும்ப தேவயானி மெல்லிய குரலில்‌ 
“நில்லுங்கள்‌” என்றாள்‌. யயாதி “சொல்லுங்கள்‌, தேவி” 
என்றான்‌. “இப்போதுதான்‌ இந்த நாளையும்‌ 
தருணத்தையும்‌ கணித்துப்பார்த்தேன்‌. என்‌ மீன்‌ மகம்‌ 
எழும்‌ நாள்‌ இது.” யயாதி புரியாமல்‌ தலையசைத்தான்‌. 
“நீங்கள்‌ என்‌ கையைப்‌ பற்றிய தருணத்தில்‌ கோள்கள்‌ 
உச்சத்திலிருந்தன” என்றாள்‌ தேவயானி. யயாதி 
அப்போதும்‌ புரியாமல்‌ நோக்க பார்க்கவன்‌ ஏதோ சொல்ல 
வாயெடுத்தான்‌. 


“நீங்கள்‌ என்னை மணம்செய்துகொண்டதாகவே 
அச்செயலுக்குப்‌ பொருள்‌” என்று தேவயானி 
சொன்னாள்‌. “உரிய நற்தருணத்தில்‌ கை பற்றியவன்‌ 
கணவனாகவே இருக்கமுடியும்‌ என்கின்றன நூல்கள்‌... 
இது ஊழ்‌. அன்றேல்‌ இவ்வண்ணம்‌ நிகழாது.” சாயையும்‌ 
திகைத்துப்போய்‌ அவள்‌ முழங்கையை மெல்லப்பற்றி 
ஏதோ சொல்ல முயல உடலசைவாலேயே அவளை 
விலக்கி தேவயானி “நீங்கள்‌ எவரென்று நான்‌ அறியேன்‌. 
எக்குடி எக்குலம்‌ என்றெல்லாம்கூட ஆராயத்‌ 
தலைப்படேன்‌. அனால்‌ நீங்கள்‌ என்‌ கணவர்‌, 
பிறிதொருவரை இனி நான்‌ ஏற்கமாட்டேன்‌” என்றாள்‌. 


பார்க்கவன்‌ யயாதியின்‌ தோளை மெல்லப்‌ பற்றி ஏதோ 
சொல்ல முயல அவன்‌ கைமேல்‌ கைவைத்து 
சொல்விலக்கிவிட்டு “தேவி, நற்தருணத்தில்‌ 


நிகழ்ந்துள்ளது என்பதனால்‌ நானும்‌ அதற்கு 
கட்டுப்படவேண்டியவனே” என்றான்‌. “நீங்கள்‌ 
மண்பிளந்து தெய்வம்‌ எழுவதுபோல்‌ என்‌ முன்‌ 
தோன்றியதும்‌ என்‌ குடியின்‌ நல்லூழே. உங்கள்‌ 
பேரழகுக்கு நான்‌ தகுதிகொண்டவனா என்பதே என்னை 
தயங்கச்‌ செய்தது. தாங்கள்‌ முடிவெடுத்துவிட்டமையால்‌ 
அதற்கு நான்‌ முற்றிலும்‌ கட்டுப்பட்டவன்‌ ஆனேன்‌. 
நீங்கள்‌ எவரென்று நானும்‌ உசாவவில்லை. இது 
தெய்வங்கள்‌ அமைத்த கடிமணம்‌ என்றே ஆகுக!” 
என்றான்‌. 


தன்‌ கச்சையிலிருந்து கணையாழியை எடுத்து அவளிடம்‌ 
நீட்டி “இது என்‌ சான்றாழியாக உங்களிடமிருக்கட்டும்‌. 
உரிய தருணத்தில்‌ குடிமுறைமையுடன்‌ வந்து உங்களை 
அணிமணம்கொள்கிறேன்‌. இத்தருணத்தை நிகழ்த்திய 
தெய்வங்களே அதையும்‌ அமைக்கட்டும்‌” என்று யயாதி 
சொன்னான்‌. அவள்‌ அதை வாங்கி கண்களில்‌ 
ஒற்றிக்கொண்டாள்‌. “நன்று, தேவி. மீண்டும்‌ உடனே 
சந்திப்போம்‌” என்றான்‌ யயாதி. “நான்‌ காத்திருப்பேன்‌” 
என்றாள்‌ தேவயானி. அவர்கள்‌ முறைப்படி 
தலைவணங்கி விடைகொண்டனர்‌. 


புரவிகளை நோக்கி செல்கையில்‌ பார்க்கவன்‌ “அரசே, 
என்ன இது? அவர்‌ எவரென்றுகூடத்‌ தெரியாமல்‌...?” 
என்றான்‌. “அவள்‌ விருஷபர்வனின்‌ மகள்‌ சர்மிஷ்டை” 
என்றான்‌ யயாதி. “அவளை அவள்‌ சேடி வாய்தவறி அரசி 
என அழைத்ததுமே நான்‌ விழித்துக்கொண்டேன்‌. அவள்‌ 
அணிந்திருந்த ஆடையும்‌ அணிகளும்‌ எல்லாம்‌ 
எளியவை. ஆனால்‌ இடையிலணிந்திருந்த சிற்றாடை 
மட்டும்‌ இளவரசியருக்குரியது. அதில்‌ விருஷபர்வனின்‌ 
குடியடையாளம்‌ பின்னப்பட்டிருந்தது. அரசகுடியினர்‌ 
மட்டுமே அணியும்‌ தனியாடை அது” என்றான்‌. 


பார்க்கவன்‌ திரும்பி நோக்கியபின்‌ “ஆம்‌, அவர்‌ எளிய 
பெண்‌ அல்ல என நானும்‌ உணர்ந்தேன்‌. 
பேரரசியருக்குரிய அழகும்‌ நிமிர்வும்‌ கொண்டவர்கள்‌” 
என்றான்‌. “குருநாட்டின்‌ பேரரசியாக அமரவிருப்பவள்‌ 
அவள்‌. பாரதவர்ஷத்தின்‌ முதன்மை சக்ரவர்த்தினி... இது 
தெய்வங்கள்‌ அமைத்த தருணம்‌. இதை இனி நூறாயிரம்‌ 
தலைமுறைக்காலம்‌ சூதர்கள்‌ பாடுவர்‌” என்று யயாதி 
சொன்னான்‌. “ஆனால்‌ அவர்களை உங்களுக்கு 
மணம்பேசி முடித்திருக்கிறார்கள்‌. உங்கள்‌ ஒப்புதலோலை 
சென்றுவிட்டது. அதன்பின்னர்‌ இப்படி அறியாத 
ஒருவரான உங்களை எப்படி ஏற்றுக்கொண்டார்கள்‌?” 


யயாதி புன்னகைத்து “ஆம்‌, அதுவே அரசியருக்குரிய 
அரும்பண்பு. அவர்களுக்கு நெறிதான்‌ முதன்மையானது. 
குடியோ குலமோ முடியோ அரியணையோ அல்ல. 
அத்தருணத்தின்‌ தெய்வவிளையாட்டை உணர்ந்து பிற 
அனைத்தையும்‌ உதறி எழும்‌ அவளுடைய 
உளஆற்றல்தான்‌ அவளை சக்ரவர்த்தினியாக்குகிறது. 
பெருநிலைகள்‌ அவற்றை தேடிச்செல்பவர்களுக்கு 
அமைவதில்லை. அவற்றுக்குத்‌ தகுதியானவர்களாகி 
அவற்றை பொருட்படுத்தாமல்‌ கடந்துசெல்பவர்களைத்‌ 
தேடி அவை தொடர்ந்து செல்லும்‌” என்றான்‌. 


[image] கணையாழியை கையில்‌ வைத்து 
நோக்கிக்கொண்டிருந்த தேவயானியிடம்‌ “அரசி, என்ன 
செய்துவிட்டீர்கள்‌? அவர்‌...” என்று சாயை சொல்லெடுக்க 
“அவர்‌ யயாதி, குருநகரியின்‌ அரசர்‌” என்றாள்‌. “எப்படி 
தெரியும்‌?” என சாயை வியந்து நின்றுவிட்டாள்‌. “அவர்‌ 
பெயரைக்‌ கேட்டதுமே அவரைப்‌ பற்றிய காவியமான 
சந்திரபுத்ரவிலாசத்தை கற்றேன்‌. அதில்‌ அவரது 
உடலடையாளங்கள்‌ விரிவாகவே சொல்லப்பட்டுள்ளன. 
அரசர்கள்‌ எளிதில்‌ மறைந்துகொள்ளமுடியாது” என்றாள்‌ 
தேவயானி. சாயை சொல்லில்லாமல்‌ கைகளை 
கோத்தபடி நின்று பின்‌ மீண்டு ஓடிவந்து அவள்‌ 
தோளைப்பற்றியபடி “ஆனால்‌ அவருக்கும்‌ இளவரசிக்கும்‌ 
மணம்‌ உறுதிசெய்யப்பட்டுவிட்டது...” என்றாள்‌. 


“இன்னும்‌ சொல்லுறுதி நிகழவில்லை” என்றாள்‌ 
தேவயானி. “நீ உடனே கிளம்பு. தந்தையிடம்‌ சென்று 
நடந்ததை சொல்‌. தந்தையிடம்‌ என்‌ கோரிக்கைகள்‌ 
இரண்டு உள்ளன, அவற்றைச்‌ சொல்லி இன்றே 
விருஷபர்வனிடம்‌ ஒப்புதல்பெற்று மீளும்படி உரை” 
என்றாள்‌. சாயை “நீங்கள்‌?” என்றாள்‌. “நான்‌ இங்குதான்‌ 
இருப்பேன்‌... என்‌ கோரிக்கைகள்‌ முற்றிலும்‌ நிறைவேற 
எந்தைக்கு நான்‌ ஏழு நாட்கள்‌ அளிக்கிறேன்‌. 
கோரிக்கைகள்‌ நிறைவேறுமென்றால்‌ இங்கிருந்து 
வெளிவருவேன்‌. இல்லையென்றால்‌ ஏழாவது நாள்‌ 
இங்கேயே சிதைமூட்டி எரியேறுவேன்‌...” 


“அரசி, என்ன இது...? நீங்கள்‌...” என சொல்லெடுத்த 
சாயை தேவயானியிடம்‌ எதையும்‌ சொல்லமுடியாதென்று 
உணர்ந்தவளாக முகம்‌ தவிக்க நின்றாள்‌. அவளை 
நேர்விழிகளால்‌ நோக்கி “என்‌ கோரிக்கைகள்‌ இவை. நான்‌ 
குருநகரியின்‌ அரசன்‌ யயாதியின்‌ பட்டத்தரசியாக 
அமர்ந்து பாரதவர்ஷத்தின்‌ சக்ரவர்த்தினியாகவேண்டும்‌. 
விருஷபர்வனின்‌ மகளாகிய சர்மிஷ்டை என்‌ 
பணிப்பெண்ணாக என்னுடன்‌ குருநகரிக்கே 


நீண்டிருந்த யானைவரிசைக்கு அப்பால்‌ நூற்றெட்டு 
பெரிய மலர்மாலைகள்‌ தொங்கிய முகப்பில்‌ ஏழெட்டுபேர்‌ 
ஓடிவந்ததை பரிகன்‌ கண்டான்‌. அவர்களின்‌ உடையும்‌ 
தோற்றமும்‌ அவனுடைய குலத்தைச்சேர்ந்த ஆயர்கள்‌ 
என்று தோற்றமளித்தன. புழுதிபடிந்த உடையும்‌ 
பதற்றமான முகங்களுமாக அவர்கள்‌ அந்த அலங்கார 
முற்றத்தை நோக்கி திகைத்து செயலிழந்து நின்றனர்‌. 
காவலர்தலைவன்‌ அவர்களை நோக்கி ஓடிச்சென்று 
“நில்லுங்கள்‌... யார்‌ உங்களை இங்கே அனுமதித்தது? யார்‌ 
நீங்கள்‌?” என்றான்‌. 


பரிகன்‌ முற்றத்தைக்‌ கடந்து யானைகளின்‌ 
நூற்றுக்கணக்கான துதிக்கை நெளிவுகள்‌ வழியாக ஓடி 
அவர்களை அடைந்தான்‌. அவர்கள்‌ பேசும்‌ மொழி 
காவலர்‌ தலைவனுக்குப்‌ புரியவில்லை என்று 
தோன்றியது. அவர்கள்‌ அனைவரும்‌ ஒரே சமயம்‌ 
பதற்றமாக கைகளை வீசி முகத்தை விதவிதமாகச்‌ 
சுழித்து மிகவிரைவாகப்‌ பேசினார்கள்‌. “யார்‌? யார்‌ 
நீங்கள்‌?” என்றான்‌ காவலர்தலைவன்‌. “இறையோரே, 
அவர்கள்‌ எங்கள்‌ ஊரைச்சேர்ந்தவர்கள்‌. ஆயர்மக்கள்‌” 
என்றான்‌ பரிகன்‌. “என்ன சொல்கிறார்கள்‌?” என்று 
காவலர்தலைவன்‌ கேட்டான்‌. 


அவர்கள்‌ அனைவரும்‌ மீண்டும்‌ ஒரே காலத்தில்‌ கலைந்த 
குரல்கலவையாக பேசத்தொடங்கினர்‌. பரிகன்‌ 
மூத்தவரிடம்‌ “மூத்தாரே நீங்கள்‌ மட்டும்‌ பேசுங்கள்‌. நீங்கள்‌ 
மட்டும்‌ பேசுங்கள்‌. மூத்தார்‌ பேசட்டும்‌ மற்றவர்கள்‌ 
அமைதியாக இருங்கள்‌” என்று கூவினான்‌. அவர்கள்‌ 
ஒவ்வொருவராக நிறுத்திக்கொள்ள மூத்தவர்‌ 
இருகைகளையும்‌ விரித்து “புவிநடுக்கம்‌!” என்றார்‌. 
நடுங்கும்‌ கைகளை நீட்டி முகச்சுருக்கங்கள்‌ சிலந்திவலை 
காற்றிலாடுவதுபோல சுருங்கி விரிய “அங்கே... அங்கே 
எங்களூரில்‌ புவிநடுக்கம்‌ வந்திருக்கிறது... மலைகள்‌ 
சரிந்தன... மண்பிளந்து நதி திசைமாறி...” என்று 
சொல்லமுடியாமல்‌ திணறினார்‌. 


பரிகன்‌ சொல்லத்தொடங்குவதற்குள்ளாகவே 
காவலர்தலைவன்‌ “புரிந்துவிட்டது. இவர்களை இப்படியே 
அமைச்சர்‌ விதுரரிடம்‌ அழைத்துச்செல்‌” என்றான்‌. “இது 
மங்கலநிகழ்வுக்கான இடம்‌. இங்கே இச்செய்தி 
ஒலிக்கலாகாது.” பரிகன்‌ “ஆம்‌” என்றான்‌. “சாதாரணமாக 
அமைச்சரை பார்க்கப்போவதுபோலச்‌ செல்‌. எவரும்‌ 
ஏதென்று கேட்கலாகாது. அதற்காகவே உன்னை 
அனுப்புகிறேன்‌” என்றான்‌. “புரிகிறது இறையோரே” 
என்றான்‌ பரிகன்‌. 


வரவேண்டும்‌” என்றாள்‌. 


சாயை என்ன சொல்வதென்றறியாமல்‌ பலமுறை 
வாயசைத்தாள்‌. கைகளில்‌ சொற்கள்‌ தோன்றி அழிந்தன. 
பின்னர்‌ “இரண்டாவது கோரிக்கை எதற்காக, அரசி? 
அது...” என்று தொடங்கினாள்‌. “விருஷபர்வன்‌ 
பாரதவர்ஷத்தில்‌ குருநகரிக்கு நிகரான பேரரசன்‌. 
சர்மிஷ்டையை அவர்‌ வேறு அரசனுக்கு மணமுடித்துக்‌ 
கொடுத்தால்‌ அவன்‌ குருநகரியைவிட ஆற்றலுள்ள 
அரசன்‌ என எழுந்து வருவான்‌. அவள்‌ எனக்கு நிகரென 
முடிசூடி அமர்வாள்‌...” என்றாள்‌ தேவயானி. 
“பாரதவர்ஷத்தில்‌ நான்‌ ஆள்வதன்றி பிறிதொரு பேரரசே 
அமையக்கூடாது.” 


சாயை மெல்ல உடல்தளர்ந்து நீள்மூச்சுவிட்டாள்‌. “அவள்‌ 
வயிற்றில்‌ பேரரசர்கள்‌ பிறப்பார்கள்‌ என்பது என்‌ சொல்‌. 
அவளுக்கு மைந்தர்களே பிறக்கலாகாது என இன்று 
எண்ணுகிறேன்‌. ஆண்களின்‌ கண்களே படாமல்‌ 
அவளை என்‌ கண்முன்‌ வைத்திருக்கிறேன்‌” என்றாள்‌ 
தேவயானி. சாயை மெல்ல சொல்பெற்று “அரசி, நான்‌ 
இத்தருணத்தில்‌ பிறிதொன்றை சொல்லியாகவேண்டும்‌. 
இப்புவியின்‌ விந்தையான நெறிகளில்‌ ஒன்று உண்டு. 
ஆற்றல்மிக்கவர்களுக்கே பெருந்தோல்விகள்‌ 
அமைகின்றன, பேராற்றல்கொண்டவர்களே 
முழுத்தோல்வியை சென்றடைகிறார்கள்‌. எளியோர்‌ 
எவரும்‌ முற்றிலும்‌ தோற்பதில்லை” என்றாள்‌. 


சினத்துடன்‌ தேவயானி திரும்பி நோக்கினாள்‌. 
“ஆற்றலுள்ளவர்கள்‌ தங்களுக்கு நிகரான 
ஆற்றல்கொண்டவர்களை எதிரிகளென தேடுகிறார்கள்‌. 
பேராற்றல்கொண்டவர்களோ ஊழை 
அறைகூவுகிறார்கள்‌.” தேவயானி “நான்‌ ஊழை 
துணைக்கழைக்கிறேன்‌. நான்‌ பாரதவர்ஷத்தின்‌ 
சக்ரவர்த்தினியாவேன்‌ என்பது என்‌ பிறப்பின்போதே 
சொல்லப்பட்டுவிட்டது” என்றாள்‌. சாயை “நன்று, 
அவ்வண்ணமெனில்‌ அதுவே நிகழட்டும்‌. நான்‌ 
எளியவள்‌, ஊழுடன்‌ பொருத முற்படமாட்டேன்‌” 
என்றாள்‌. “ஆம்‌, உனக்கு ஆணையிடப்பட்டதை செய்‌. 
கிளம்பு” என்றாள்‌ தேவயானி. 


“இங்கு நீங்கள்‌ தனித்திருப்பீர்களா?” என்று சாயை 
கேட்டாள்‌. “இது என்‌ சோலை. இங்குள்ள குகை ஒன்றில்‌ 
இருப்பேன்‌. இங்கிருந்து அகலமாட்டேன்‌ என்று 
தந்தையிடம்‌ சொல்‌.” சாயை சற்று தயங்கி “தங்கள்‌ 
தந்தையின்‌ சொல்லுக்கு விருஷபர்வன்‌ ஏன்‌ 


கட்டுப்படவேண்டும்‌? அதிலும்‌ அவர்‌ மகளை 
பணிப்பெண்ணாக்குவதென்றால்‌?” என்றாள்‌. “அவர்‌ 
ஒப்பவில்லை என்றால்‌ தந்தை கிளம்பிச்சென்று 
பாரதவர்ஷத்தின்‌ ஏதேனுமொரு அரசகுலத்தை 
அடையட்டும்‌. அவர்களை இறப்பற்றவர்களாக 
ஆக்கட்டும்‌. அசுரகுலத்தை முழுமையாகவே 
கொன்றழிக்க மானுடர்‌ எழட்டும்‌” என்ற தேவயானி 
“அதை சொல்லவேண்டியதில்லை, விருஷபர்வனே 
அறிவார்‌. இன்று அசுரரும்‌ தேவரும்‌ நிகர்நிலையில்‌ 
உள்ளனர்‌. ஒரு துரும்பின்‌ எடைபோதும்‌ துலா இப்பக்கம்‌ 
சாய்ந்துவிடும்‌. அசுரகுலமே எஞ்சாது” என்றாள்‌. 


சாயை பெருமூச்சுவிட்டு “ஆணையை மேற்கொண்டு 
கிளம்புகிறேன்‌, அரசி” என்றபின்‌ தன்‌ புரவியை அணுகி 
அதன்மேல்‌ கால்சுழற்றி ஏறிக்கொண்டு திரும்பி 
நோக்காமல்‌ கிளைகளை ஊடுருவிச்‌ சென்றாள்‌. தான்‌ 
செல்வதை தானே நோக்கிக்கொண்டு நின்றிருப்பதாக ஓர்‌ 
உளமயக்கு ஏற்பட அவள்‌ திரும்பிப்‌ பார்த்தாள்‌. திரும்பி 
நடந்துசெல்லும்‌ தேவயானியின்‌ நீள்கூந்தலின்‌ 
அலைகளையே கண்டாள்‌. 


[1௨26] சாயை குடில்தொகையை சென்றடைந்தபோது 
அங்கே சுக்ரர்‌ அவளுக்காகக்‌ காத்து நின்றிருந்தார்‌. 
கிருதர்‌ முன்னால்‌ வந்து “நெடுநேரமாயிற்றே என 
ஆசிரியர்‌ தேடினார்‌. நாங்களே அங்கே வருவதாக 
இருந்தோம்‌” என்றபின்‌ “இளவரசி எங்கே?” என்றார்‌. 
“நான்‌ ஆசிரியரிடமும்‌ தங்களிடமும்‌ மட்டும்‌ தனியாக 
பேசவேண்டும்‌” என்றாள்‌ சாயை. சுக்ரர்‌ அவள்‌ 
விழிகளைக்‌ கண்டதும்‌ உளம்‌ கூர்மைகொள்ள “வா” என 
திரும்பிநடந்தார்‌. கிருதர்‌ உள்ளே வந்து கதவை மூடியதும்‌ 
சுக்ரர்‌ இருக்கையில்‌ அமர்ந்துகொண்டார்‌. 

முன்னால்‌ நின்ற சாயை தணிந்த குரலில்‌ நிகழ்ந்தவற்றை 
சொன்னாள்‌. சுக்ரர்‌ “அவன்‌ யயாதி என உறுதியாகத்‌ 
தெரியுமா?” என்றார்‌. கிருதர்‌ “அதில்‌ ஐயம்கொள்ள 
வேண்டியதில்லை, ஆசிரியரே. இளையவள்‌ எப்போதுமே 
ஒரு படி முன்செல்லும்‌ மதி கொண்டவர்‌” என்றார்‌. சுக்ரர்‌ 
பெருமூச்சுவிட்டபடி தன்‌ சுவடிகளை 
நோக்கிக்கொண்டிருந்தார்‌. அவர்‌ சினம்கொள்வார்‌ 
என்றும்‌ உடனே தேவயானியைக்‌ காணக்‌ கிளம்புவார்‌ 
என்றும்‌ சாயை எண்ணியிருந்தாள்‌. அவருடைய ஆழ்ந்த 
அமைதி அவளை ஏமாற்றம்கொள்ளச்‌ செய்தது. 


“வேறு வழியில்லை, இவை இவ்வண்ணமே நிகழும்‌. 
அவள்‌ எண்ணியவை ஈடேறும்‌, எண்ணியிராதவையும்‌ 


நிகழும்‌” என்றார்‌ சுக்ரர்‌. திரும்பி கிருதரிடம்‌ “இவளையும்‌ 
உடனழைத்துக்கொண்டு விருஷபர்வனிடம்‌ செல்க! நான்‌ 
ஓர்‌ ஓலை அளிக்கிறேன்‌” என்றார்‌. “நாம்‌ அசுரரை 
இதன்பொருட்டு கைவிடுவோம்‌ என்றால்‌ நம்‌ மீது 
பழிசேரும்‌” என்றார்‌ கிருதர்‌. “ஆம்‌, ஆனால்‌ என்‌ குடியில்‌ 
எழுந்தவள்‌ மகாகுரோதையான இந்திராணி 
பெருஞ்சினவடிவான ஜெயந்தி. அவள்‌ சொல்‌ அனலுக்கு 
நிகர்‌. நான்‌ அதை மீறமுடியாது” என்றார்‌ சுக்ரர்‌. “அங்கே 
மலர்க்காட்டில்‌ அமர்ந்து ஆணையிடுவது என்‌ மகள்‌ 
அல்ல, அவள்‌ அன்னை” என தனக்குள்‌ என 
சொல்லிக்கொண்டார்‌. 


“தங்கள்‌ ஆணை அதுவென்றால்‌ நான்‌ இயற்றுகிறேன்‌. 
ஆனால்‌ அதனால்‌ நன்றென ஏதும்‌ நிகழாதென்று 
உறுதியாக சொல்வேன்‌” என்றார்‌ கிருதர்‌. சுக்ரர்‌ 
தலைகுனிந்து அமர்ந்திருந்தார்‌. செல்வோம்‌ என 
கைகாட்டிவிட்டு கிருதர்‌ வெளியே நடந்தார்‌. சாயை 
அவருடன்‌ சென்று முற்றத்தில்‌ நின்றாள்‌. கிருதர்‌ 
“இப்போது எவரிடமும்‌ இதை நாம்‌ 
சொல்லவேண்டியதில்லை. அரசனின்‌ ஆணை வந்தபின்‌ 
அவர்களே அறிந்துகொள்ளட்டும்‌” என்றார்‌. “அரசர்‌ 
ஒப்புவார்‌ என நினைக்கிறீர்களா?” என்றாள்‌ சாயை. 
“ஆம்‌, அவருக்கு வேறு வழியில்லை. ஆனால்‌ நாம்‌ இதை 
செய்யலாகாது. இத்தருணத்தில்‌ தந்தையெனும்‌ 
நிலையிலிருந்து எழுந்து அரசகுருவெனும்‌ இடத்தை 
அடைந்தாகவேண்டும்‌ நம்‌ ஆசிரியர்‌” என்றார்‌. 


பின்னர்‌ அவரே “ஆனால்‌ அவர்‌ ஒருபோதும்‌ எளிய 
மானுடஉணர்வுகளை கடந்துசென்றதில்லை. 
இவையனைத்துமே அவர்‌ தன்‌ ஆசிரியர்மீது கொண்ட 
மிகச்‌ சிறிய காழ்ப்பின்‌ விளைவுகள்‌... நாம்‌ ஒன்றும்‌ 
சொல்வதற்கில்லை” என்றார்‌. “அவர்‌ அரசியிடம்‌ வந்து 
பேசுவார்‌ என நான்‌ எண்ணினேன்‌” என்றாள்‌ சாயை. 
“அவர்‌ என்றுமே பிறிதொருவகையில்‌ 
நடந்துகொண்டதில்லை” என்றார்‌ கிருதர்‌. 


[iஙnagelசிறிய விரைவுத்தேரில்‌ அரண்மனையை நோக்கி 
செல்லும்போது சாயை நகரெங்குமிருந்த 
கொண்டாட்டத்தையே நோக்கிக்கொண்டிருந்தாள்‌. 
களிவெறிகொண்டு கட்டுகளை மீறுவதற்காக அத்தனை 
நகரங்களும்‌ காத்திருக்கின்றன. ஆடைகளைக்‌ 
களையும்போது சிரிப்பில்‌ மலராத மானுட முகம்‌ இல்லை. 
பெண்கள்‌ சிலர்‌ சிரித்தபடி சாலைக்குக்‌ குறுக்காக ஓட 
அவர்களைத்‌ துரத்திவந்த இளையோர்‌ அப்பால்‌ தயங்கி 
நின்று தேர்‌ செல்ல வழிவிட்டனர்‌. குடிகாரர்கள்‌ 


சாலையோரமாகவே அமர்ந்திருந்தனர்‌. கூச்சலிட்டு எம்பி 
எம்பிக்‌ குதித்தபடி புரவியில்‌ அமர்ந்த வீரன்‌ ஒருவன்‌ 
கடந்துசென்றான்‌. 


அத்தனை மாளிகைகளும்‌ தோரணங்களாலும்‌ 
கொடிகளாலும்‌ அணிசெய்யப்பட்டிருந்தன. சாலையில்‌ 
ஒன்றின்‌ நிழல்‌ இன்னொன்றின்மேல்‌ விழும்படியாக 
அணித்தோரணவாயில்கள்‌ நின்றிருந்தன. ஏழு 
யானைகள்‌ மணிகளும்‌ சங்கிலிகளும்‌ ஒலிக்க 
அலைநாவாய்கள்‌ என உடலை ஊசலாட்டியபடி எதிரே 
வந்தன. அவற்றின்‌ மேலிருந்த பாகர்‌ 
கள்ளருந்தியிருந்தனர்‌. கைகளை வீசி உரக்க 
கூவிக்கொண்டே வந்து சுக்ரரின்‌ கொடிபறந்த தேரைக்‌ 
கண்டதும்‌ அமைதியானார்கள்‌. ஆனால்‌ சூழ நின்றிருந்த 
குடிகாரர்கள்‌ அதை உணராமல்‌ கூச்சலிட்டு தங்கள்‌ 
மேலாடைகளையும்‌ தலைப்பாகைகளையும்‌ எடுத்து 
அவர்கள்மேல்‌ வீசி துள்ளிக்குதித்தனர்‌. 


அரண்மனைக்கோட்டைக்குள்‌ அவர்கள்‌ நுழைந்ததுமே 
அறிவிப்பு முரசு ஒலித்தது. அரண்மனைப்‌ 
பெருமுற்றத்தில்‌ அவர்களை சம்விரதரின்‌ 
துணையமைச்சரான பிரகாசர்‌ வரவேற்றார்‌. “நான்‌ 
உடனே அரசரை பார்க்கவேண்டும்‌” என்றார்‌ கிருதர்‌. 
“அரசர்‌ இப்போது தேவியருடன்‌ இருக்கிறார்‌. 
கலிங்கத்திலிருந்தும்‌ திருவிடத்திலிருந்தும்‌ 
அணிவணிகர்கள்‌ வந்துள்ளனர்‌. மணச்சடங்குக்காக 
அணிகள்‌ தேர்கையில்‌ அரசரும்‌ உடனிருந்தாகவேண்டும்‌ 
என்று அரசியர்‌ விழைந்தனர்‌. அதன்பின்‌ 
மூதன்னையரை வழிபடும்‌ அகத்தளப்‌ பூசெய்கை 
உள்ளது. அரசமுறைத்‌ தூதர்களை சந்திக்கும்‌ நிகழ்ச்சி 
இருந்தது. அதை நாளை காலைக்கு ஒத்திவைத்துவிட்டு 
அகத்தளத்திற்குச்‌ சென்றிருக்கிறார்‌.” 


“நான்‌ ஆசிரியரிடமிருந்து செய்தியுடன்‌ வந்துள்ளேன்‌” 
என்றார்‌ கிருதர்‌. பிரகாசர்‌ திரும்பி அரைக்கணம்‌ 
சாயையை நோக்கிவிட்டு “நன்று! நான்‌ ஆவன 
செய்கிறேன்‌, தாங்கள்‌ இன்னீர்‌ அருந்தி சற்று 
இளைப்பாறுகையில்‌...” என்றார்‌. “தேவையில்லை, 
நாங்கள்‌ கூடத்தில்‌ காத்திருக்கிறோம்‌” என்றார்‌ கிருதர்‌. 
“நன்று” என தலைவணங்கி பிரகாசர்‌ திரும்ப “சம்விரதர்‌ 
வந்துவிட்டாரா?” என்றார்‌ கிருதர்‌. “ஆம்‌, வந்து 
சற்றுநேரமே ஆகிறது. இன்று மாலை அவை கூடுகிறது.” 
கிருதர்‌ தலையசைத்தார்‌. பிரகாசர்‌ பதற்றம்கொள்வது 
நன்றாகவே தெரிந்தது. ஓசையின்றி தலைவணங்கி அவர்‌ 
உள்ளே சென்றார்‌. 


கிருதர்‌ அமராமல்‌ அரசக்கூடத்தில்‌ கைகட்டி 
நின்றுகொண்டே இருந்தார்‌. சுவரில்‌ சாய்ந்து நின்று 
சாளரம்‌ வழியாக வெளியே நோக்கிக்கொண்டிருந்தாள்‌ 
சாயை. மலர்க்கிளைகள்‌ மெல்ல ஆடிக்கொண்டிருந்தன. 
மானுடரின்‌ துயரும்‌ அல்லலும்‌ சற்றும்‌ தனக்கு 
பொருட்டல்ல என இயற்கை காட்டிக்கொண்டே 
இருப்பதில்‌ உள்ள இரக்கமின்மையை அவள்‌ 
எண்ணிக்கொண்டாள்‌. முன்பு அவள்‌ அன்னை இறந்த 
அன்று அப்படித்தான்‌ அவை காற்றில்‌ களியாடுவதை 
வெறித்த விழிகளுடன்‌ நோக்கிக்கொண்டிருந்தாள்‌. 


பிரகாசர்‌ வந்து அரசர்‌ அவர்களை அகத்தளத்தின்‌ 
அறையிலேயே சந்திக்கவிருப்பதாக சொன்னார்‌. 
அவருடன்‌ நடக்கையில்‌ அவர்‌ அனைத்தையும்‌ 
உணர்ந்துகொண்டுவிட்டதாக தோன்றியது. செய்தியை 
அல்ல, செய்தியால்‌ விளையப்போவதை அவருடைய 
ஆழம்‌ உணர்ந்துகொண்டுவிட்டிருக்கக்‌ கூடும்‌. 
அவர்களின்‌ பாவைகள்‌ மெழுகிட்ட தூண்களின்‌ 
வளைவில்‌ மரத்தரையில்‌ தோன்றி உருகி நெளிந்து 
நீண்டு மறைந்து மீண்டும்‌ ஓர்‌ இடத்தில்‌ எழுந்தன. 
கட்டிப்போடப்பட்ட பறவைகள்போல காற்றில்‌ 
திரைச்சீலைகள்‌ படபடத்தன. 


அகத்தறைக்‌ கதவைத்‌ திறந்து உள்ளே செல்லும்படி 
கைகாட்டிவிட்டு பிரகாசர்‌ தலைவணங்கினார்‌. அவர்கள்‌ 
உள்ளே நுழைந்ததும்‌ கதவு மெல்ல மூடிக்கொண்டது. 
விருஷபர்வன்‌ முகத்தில்‌ கவலை தெரிவதை சாயை 
உணர்ந்தாள்‌. அவன்‌ முறைப்பம முகமன்‌ சொல்லி 
கிருதரை வரவேற்றான்‌. சாயை அவனை வணங்கி 
ஓரமாக நின்றாள்‌. கிருதர்‌ அவன்‌ அளித்த பீடத்தில்‌ 
அமர்ந்து அவன்‌ அமர்வதற்கு காத்திருந்தார்‌. அவன்‌ 
அமர்ந்து ஆடையை சீரமைத்ததைக்‌ கண்டபின்‌ உரத்த 
குரலில்‌ “அரசே, மூவுலகிலும்‌ நிகரற்ற தவவல்லமை 
கொண்டவரும்‌ மும்மூர்த்திகளுக்கு நிகரானவருமான 
என்‌ ஆசிரியர்‌ சுக்ரரின்‌ ஆணையுடன்‌ வந்துள்ளேன்‌. 
அவ்வாணைகள்‌ இதோ, இந்த ஓலையில்‌ 
பொறிக்கப்பட்டுள்ளன” என்றார்‌. 


ஓலையை பெறும்போது விருஷபர்வனின்‌ கைகள்‌ 
நடுங்குகின்றனவா என சாயை நோக்கினாள்‌. அவை 
உறுதியாகவே இருந்தன. ஓலையை வாசிக்கையில்‌ 
அவன்‌ முகம்‌ கல்லென இறுகியிருந்தது. கண்களில்‌ 
மட்டும்‌ மெல்லிய சுருக்கம்‌ ஒன்று வந்து உடனே 
மறைந்தது. மீண்டும்‌ ஒருமுறை அதை வாசித்துவிட்டு 
மூங்கில்‌ குழலில்‌ இட்டு அருகிருந்த பீடத்தில்‌ போட்டான்‌. 


“நிகழ்ந்ததை இவள்‌ சொல்வாள்‌” என்றார்‌ கிருதர்‌. சாயை 
கைகளைக்‌ கூப்பியபடி நிகழ்ந்தவற்றை சொன்னாள்‌. 
சொல்லும்போதே தான்‌ தேவயானியின்‌ தரப்பை 
சொல்லிக்கொண்டிருப்பதை உணர்ந்தாள்‌. 
பிறிதொன்றைச்‌ சொல்ல தன்னால்‌ இயலாதென்று 
அறிந்தாள்‌. 


விருஷபர்வன்‌ முகவாயைத்‌ தடவியபடி விழிதாழ்த்தி 
அமர்ந்திருந்தான்‌. “உமக்கு பிறிதொரு வழி இல்லை, 
அசுரப்பேரரசே. ஒன்று அசுரகுலம்‌ முற்றழியவேண்டும்‌, 
இல்லையேல்‌ ஆசிரியரின்‌ ஆணையை 
நிறைவேற்றவேண்டும்‌. ஆசிரியரும்‌ சரி அவர்‌ மகளும்‌ சரி 
கொண்ட நிலைபாட்டை எவ்வகையிலும்‌ மாற்றுபவர்கள்‌ 
அல்ல என அறிந்திருப்பீர்‌” என்றார்‌ கிருதர்‌. “நான்‌ என்ன 
செய்யவேண்டும்‌ என நீங்கள்‌ சொல்வீர்கள்‌, முனிவரே?” 
என்றான்‌ விருஷபர்வன்‌. “நீங்கள்தான்‌ 
தெரிவுசெய்யவேண்டும்‌. வாழ்க்கையில்‌ அத்தகைய 
அரியதெரிவுகளை ஒருமுறையேனும்‌ நாம்‌ 
சந்தித்தாகவேண்டும்‌” என்றார்‌ கிருதர்‌. 


“நான்‌ ஒப்புகிறேன்‌, ஆசிரியரின்‌ ஆணையை 
நிறைவேற்றுகிறேன்‌” என்றான்‌ விருஷபர்வன்‌. கிருதர்‌ 
அவனை வெறுமனே நோக்கினார்‌. அவன்‌ விழிகளில்‌ 
தெரிந்த துயருக்கு நிகரான ஒன்றை அதற்குமுன்‌ 
கண்டதே இல்லை என்று சாயை எண்ணிக்கொண்டாள்‌. 
“இப்படி ஏதேனும்‌ நிகழுமென்றே எதிர்பார்த்திருந்தேன்‌. 
பெற்றுக்கொண்டே இருந்திருக்கிறேன்‌, திரும்ப 
அளிக்கவேண்டியிருக்கும்‌. திரும்ப அளிக்கவேண்டாத 
எதையும்‌ நாம்‌ பெறுவதில்லை.” ஆனால்‌ அவன்‌ 
முகத்தில்‌ துயர்‌ இருக்கவில்லை, ஆழ்ந்த அமைதிதான்‌ 
தெரிந்தது. அவள்‌ மீண்டும்‌ அவன்‌ விழிகளை 
நோக்கினாள்‌. அங்கே தெரிந்த துயர்‌ அவளை நடுக்குறச்‌ 
செய்தது. 


“இவ்வகையில்‌ இது முடியாது என்று என்‌ உள்ளம்‌ 
சொல்லிக்கொண்டிருந்தது. நான்‌ எளியவன்‌, 
என்னைவிட பேராற்றலும்‌ தவவல்லமையும்‌ கொண்ட 
அசுரமூதாதையர்‌ இருந்திருக்கிறார்கள்‌. அவர்கள்‌ 
அடையாத முழுவெற்றி எப்படி எனக்கு கைகூடும்‌? ஏதோ 
ஒன்று எழுந்து வரவிருக்கிறது என்று எண்ணிக்‌ 
காத்திருந்தேன்‌. ஆசிரியரிடமிருந்து வருமென 
எதிர்பார்க்கவில்லை.” அவன்‌ சற்று புன்னகைத்து 
“ஆனால்‌ அசுரகுலம்‌ என்றும்‌ ஏமாற்றப்படுவது. தன்‌ 
அன்புக்காக, நெறிநிலைக்காக, பெருந்தன்மைக்காக, 
கொடைக்காக, அருந்தவத்திற்காக அது தோல்வியை 


விலையாக பெற்றிருக்கிறது. நம்பியதன்பொருட்டு 
முற்றழிந்திருக்கிறது. இம்முறை குருவைப்‌ 

பணிந்தமைக்காக நான்‌ தோற்கடிக்கப்படுகிறேன்‌. 
இவ்வாறே இது நிகழ்ந்தாகவேண்டும்‌, வேறொரு 
வகையில்‌ நிகழமுடியாது. அதற்கு வரலாறே இல்லை” 
என்றான்‌. எழுந்துகொண்டு “நான்‌ ஆசிரியரின்‌ 
கால்களை என்‌ நெற்றிதொடும்படி பக என்று 
மட்டும்‌ அவரிடம்‌ சொல்லுங்கள்‌” என்றான்‌. 


கிருதர்‌ எழுந்து “உமது சொற்களின்‌ அனைத்து 
உட்பொருட்களையும்‌ உணர்ந்தேன்‌. ட ால்‌ ஆசிரியர்‌ 
இன்று ஒரு சொல்‌ சொன்னார்‌, எண்ணியிராதன்‌ நிகழும்‌ 
என்று. அவர்‌ உம்மேல்‌ கொண்ட அன்பு அச்சொற்களுக்கு 
அடியில்‌ உறைகிறது என இப்போது உணர்கிறேன்‌. 
தாங்கள்‌ எண்ணியே இராத நன்னயம்‌ உங்கள்‌ 
கொடிவழிகளுக்கு நிகழும்‌. தெய்வத்தை 
நம்பியவர்கள்கூட அழியக்கூடும்‌, ஆசிரியரை 
நம்பியவர்கள்‌ கைவிடப்பட்டதில்லை” என்றார்‌. 
விருஷபர்வன்‌ தலைவணங்கி கைகூப்பி “ஆம்‌, 
அவ்வாறே ஆகுக!” என்றான்‌. 


மாமலர்‌ - 70 


70. மணற்சிறுதரி 


விருஷபர்வன்‌ மகளிர்மாளிகையின்‌ கூடத்தில்‌ 
இருக்கையில்‌ கால்‌ தளர்ந்தவன்போல்‌ விழுந்து இரு 
கைகளையும்‌ நெஞ்சின்‌ மேல்‌ கோத்தபடி தலைகுனிந்து 
அமர்ந்திருந்தான்‌. வாயில்‌ மெல்லத்‌ திறந்து உள்ளே 
வந்து தலைவணங்கிய சிற்றமைச்சர்‌ பிரகாசர்‌ “அவர்கள்‌ 
சென்றுவிட்டார்கள்‌, அரசே” என்றார்‌. அவன்‌ விழிதூக்கி 
எங்கிருக்கிறோமென்றே தெரியாதது போன்ற நோக்கை 
அவர்மேல்‌ ஊன்றி “என்ன?” என்றான்‌. மீண்டும்‌ 
“அவர்கள்‌ கிளம்பிச்‌ சென்றுவிட்டார்கள்‌” என்றார்‌ 
சிற்றமைச்சர்‌. “ஆம்‌” என்றபடி அவன்‌ எழுந்து “நான்‌ 
அரசு மாளிகைக்கு செல்கிறேன்‌. சம்விரதரை அங்கு 
வரச்சொல்க!” என்றான்‌. 


“அணை?” என்று சொல்லி தலைவணங்கி சிற்றமைச்சர்‌ 
திரும்பியதும்‌ பின்னிருந்து “அமைச்சரே...” என்று 
அழைத்தான்‌. அவர்‌ நின்றதும்‌ “இளவரசியின்‌ திருமண 
ஏற்பாடுகள்‌ அனைத்தையும்‌ உடனடியாக நிறுத்தி 
வைக்கும்படி எனது ஆணை. இதை தனியோலைகளாக 
அமைச்சர்கள்‌ படைத்தலைவர்கள்‌ நகர்க்காவலர்கள்‌ 
அனைவருக்கும்‌ அறிவியுங்கள்‌. இன்று மாலை 
நிகழவிருந்த குடிப்பேரவையும்‌ 
ஒத்திவைக்கப்பட்டுள்ளது. நாளை அதற்குரிய தருணம்‌ 
அறிவிக்கப்படும்‌” என்றான்‌. அமைச்சர்‌ விழிகளில்‌ 
எதையும்‌ காட்டாமலிருக்கப்‌ பயின்றவர்‌. எனினும்‌ 
அவரது உள்ளம்‌ பதறுவது எவ்வண்ணமோ தெரிந்தது. 
கண்களைத்‌ தாழ்த்தி “ஆணை” என்றபின்‌ வெளியே 
சென்றார்‌. 


விருஷபர்வன்‌ அகத்தளத்திற்குச்‌ சென்றபோது அங்கு 
மகளிர்‌ குரல்கள்‌ ஒன்றாகிக்‌ கலைந்த 
பறவைக்கூட்டம்போல்‌ ஒலித்துக்கொண்டிருந்தன. 
அவனை நோக்கி எழுந்து சிலம்புகள்‌ ஒலிக்க ஓடி வந்த 
சர்மிஷ்டை “எங்கு சென்றீர்கள்‌, தந்தையே? அன்னை 
ஐம்பது கலிங்கப்பட்டாடைகள்‌ எடுத்து வைத்திருக்கிறார்‌. 
ஐம்பதுமே பொன்னூலவில்‌ முத்துக்கள்‌ கோத்து 
அணிசெய்யப்பட்டவை. யானையின்மேல்‌ போடும்‌ 
பாவட்டாபோல்‌ மின்னுகின்றன. அவற்றை நான்‌ 
அணியமாட்டேன்‌ என்று சொன்னால்‌ என்னை கடிகிறார்‌” 


என்றாள்‌. அவன்‌ அவள்‌ தோளில்‌ கை வைத்து 
புன்னகையுடன்‌ “நன்று குட்டிமுயலே, நீ விரும்பியதை 
தேர்ந்தெடு” என்றான்‌. 

ஆனால்‌ அவன்‌ சொற்களைக்‌ கடந்து அவனை 
உணர்ந்து “என்ன ஆயிற்று? ஏதேனும்‌ தீய செய்தியா?” 
என்று அவள்‌ கேட்டாள்‌. அவன்‌ ஒருகணம்‌ தயங்கி பின்‌ 
துணிந்து அவள்‌ கண்களை கூர்ந்து நோக்கி “ஆம்‌” 
என்றான்‌. அவள்‌ படபடப்பு கொள்வது தெரிந்தது. 
நிற்கமுடியாதவள்போல சற்று பின்னால்‌ நகர்ந்து 
கைகளைத்‌ துழாவி தூாணைத்‌ தொட்டு 
அத்தொடுகையிலேயே நிலைகொண்டாள்‌. “நான்‌ 
அறியலாமா?” என்றாள்‌. “உன்னிலிருந்துதான்‌ அது 
தொடங்குகிறது. நீ சுக்ரரின்‌ மகளை...” என்றதுமே அவள்‌ 
“இல்லை” என்று உரக்க கூவினாள்‌. “ஓசையிடாதே! 
இளவரசிகள்‌ ஓசையிடும்‌ வழக்கமில்லை” என்றான்‌ 
விருஷபர்வன்‌. அவள்‌ நன்றாகத்‌ தூணில்‌ சாய்ந்து 
முகத்தை அதில்‌ பதியவைத்தபடி தோள்கள்‌ குலுங்க 
அழத்தொடங்கினாள்‌. 


“உன்‌ சினம்‌ புரிந்துகொள்ளக்கூடியது. அது நம்‌ குலத்தின்‌ 
இயல்பு. அதிலிருந்து எளிதாக வெளிவர இயலாதுதான்‌” 
என்றான்‌ விருஷபர்வன்‌. “இல்லை தந்தையே, அது என்‌ 
கீழ்மை. பிறர்‌ என்னிடம்‌ அவளைப்பற்றி 
சொல்லும்போதெல்லாம்‌ இல்லையில்லை என்று 
மறுத்தேன்‌. எனக்குள்ளிருந்து ஏதோ ஒரு தீய தெய்வம்‌ 
அச்சொற்களை ஏற்று மகிழ்ந்தது. என்ன நிகழ்ந்தது 
என்று எனக்குத்‌ தெரியவில்லை. திரும்பும்‌ வழி முழுக்க 
நான்‌ பதறி அழுதுகொண்டிருந்தேன்‌. இங்கு 
அரண்மனைக்கு மீண்ட பின்பு எதுவுமே நிகழவில்லை 
என்று வலிந்து எண்ணிக்கொண்டு மிகையான 
உவகையுடன்‌ நடித்துக்கொண்டிருந்தேன்‌” என்றாள்‌ 
சர்மிஷ்டை. குரல்‌ மேலும்‌ தழைய “கீழெல்லை வரை 
சென்றுவிட்டேன்‌. அனைத்தும்‌ என்னிடமிருந்து 
தொடங்குகிறது என்றீர்கள்‌. அது உண்மை. என்ன 
நிகழும்‌ என்று என்னால்‌ எண்ணிக்கூட பார்க்க 
முடியவில்லை” என்றாள்‌. 


விருஷபர்வன்‌ “அனைத்தும்‌ உன்னிடமிருந்து 
தொடங்குகின்றன என்று நான்‌ சொன்னேன்‌. நீ பொறுப்பு 
என்று சொல்லவில்லை. என்‌ செல்ல முயல்குட்டி 
அல்லவா நீ?” என அவள்‌ தோளை தொட்டான்‌. 
“இளவரசி, தேவர்களுக்கும்‌ அசுரர்களுக்குமான போரும்‌ 
சரி, அசுரர்களுக்கும்‌ மானுடர்களுக்குமான போரும்‌ சரி, 
நீயோ நானோ நடத்துபவையோ திருப்புபவையோ அல்ல. 


மலையிறங்கி கடல்சேரும்‌ பெருநதிபோல பல ஆயிரம்‌ 
ஆண்டுகளாக சென்றுகொண்டிருக்கிறது 

ட பன கதம்ப நாம்‌ வெறும்‌ குமிழிகள்‌ மட்டுமே. எது 
வருகிறதோ அதை எதிர்கொள்வோம்‌. வெற்றியோ 
இழப்போ எதுவாயினும்‌ அதை அப்பெருக்கின்‌ 
நெறியென்றே கொள்வோம்‌.” 


அவள்‌ கண்களைத்‌ துடைத்துவிட்டு தலைநிமிர்த்தாமல்‌ 
தந்தை மேலே சொல்வதை கேட்டு நின்றாள்‌. “குருநாட்டு 
யயாதி உன்னை பிறர்‌ அறியாமல்‌ பார்த்துச்‌ 
செல்லும்பொருட்டு இங்கு வந்திருக்கிறான்‌. இன்று காலை 
நம்‌ காவல்காட்டின்‌ எல்லைக்குள்‌ நுழைந்திருக்கிறான்‌” 
என்றான்‌ விருஷபர்வன்‌. “காட்டிற்குள்‌ நுழைந்து 
வழிதவறி நீங்கள்‌ விளையாடிக்கொண்டிருந்த 
மலர்வனத்தருகே வந்திருக்கிறான்‌. அவன்‌ குரலைக்‌ 
கேட்டுதான்‌ நீங்கள்‌ அஞ்சினீர்கள்‌.” அவள்‌ கண்ணீர்‌ 
துளிகள்‌ நின்ற இமைகளுடன்‌ மெல்லிய உதடுகள்‌ 
ஓசையின்றி பிளந்து திறக்க நெஞ்சின்‌ துடிப்பு 
கழுத்திலும்‌ தோள்‌ நரம்புகளிலும்‌ அதிர்வெனத்‌ தெரிய 
அச்சொற்களைக்‌ கேட்டு நின்றாள்‌. 


“அங்கு கிணற்றிலிருந்து சுக்ரரின்‌ மகளை யயாதி 
மீட்டிருக்கிறான்‌. தன்னை மணந்து 
பட்டத்தரசியாக்கும்படி அவள்‌ அவனிடம்‌ சொல்லுறுதி 
பெற்றிருக்கிறாள்‌. பின்னர்‌ அங்கேயே தங்கி தன்‌ 
தந்தைக்கு செய்தி அனுப்பியிருக்கிறாள்‌. அச்செய்தியுடன்‌ 
இப்போது கிருதரும்‌ தேவயானியின்‌ தோழியும்‌ வந்து 
சென்றனர்‌.” அவள்‌ தலையசைத்தாள்‌. “நீ தேவயானிக்கு 
வாழ்நாளெல்லாம்‌ பணிப்பெண்ணாக செல்லவேண்டும்‌ 
என்பது அவள்‌ கோரிக்கை. அவளை யயாதி மணக்க 
வேண்டுமென்றும்‌ அசுரர்களும்‌ ஷத்ரியர்களும்‌ 
இணைந்து உருவாக்கும்‌ பேரரசின்‌ சக்ரவர்த்தினியாக 
அவளே அமரவேண்டுமென்றும்‌ விரும்புகிறாள்‌.” 


அவள்‌ அழத்தொடங்குவாளென்று தான்‌ 
எதிர்பார்த்திருப்பதை விருஷபர்வன்‌ உணர்ந்தான்‌. 
ஆனால்‌ அவள்‌ அத்தூணை நன்றாக அணைத்து 
முகத்தை அதில்‌ பொருத்தியபடி அசைவற்று நின்றாள்‌. 
அவள்‌ ஏதேனும்‌ சொல்லக்கூடும்‌ என்று அவன்‌ 
எதிர்பார்த்தான்‌. பின்னர்‌ “நான்‌ ஒப்புதல்‌ 
அளித்துவிட்டேன்‌. அசுரகுலத்திற்கு வேறு வழியில்லை. 
சுக்ரரின்‌ பகை அமையுமென்றால்‌ நமது குலம்‌ 
முற்றழியும்‌. தன்‌ மகளின்பொருட்டு அனைத்து 
நெறிகளையும்‌ மீறிச்செல்ல ஆசிரியர்‌ சித்தமாகிறார்‌. என்‌ 
மகளின்பொருட்டு என்‌ குலத்தை அழிக்க என்னால்‌ 


அவன்‌ அவர்களிடம்‌ “மூத்தாரே, வருக. அமைச்சரைச்‌ 
சென்று பார்த்து நிகழ்ந்ததைச்‌ சொல்வோம்‌” என்றான்‌. 
அவர்கள்‌ மீண்டும்‌ ஒரேசமயம்‌ பேசத்தொடங்கினர்‌. 
கலைந்த பறவைகள்‌ போல பேசியபடி அவனுடன்‌ 
ஓட்டமும்‌ நடையுமாக வந்தனர்‌. “புவி பிளந்துவிட்டது. 
உலகம்‌ அழியப்போகிறது...” என்றான்‌ ஒருவன்‌. “பூமியின்‌ 
வாய்க்குள்‌ தீ இருக்கிறது. தீதான்‌ பூமாதேவியின்‌ நாக்கு” 
என்றான்‌ இன்னொருவன்‌. “புகை வந்ததை நான்‌ 
கண்டேன்‌. மலையுச்சியில்‌ இருந்த பாறை அசைந்து 
யானைபோல கீழிறங்கி ஓடிவந்தது. வந்த வழியிலிருந்த 
அனைத்துப்பாறைகளையும்‌ அது உடைத்து உருட்டியது. 
பாறைகள்‌ மழைவெள்ளம்போல காட்டுக்குள்‌ புகுந்தன.” 


அவர்களின்‌ கன்றுகள்‌ நூற்றுக்கணக்கில்‌ பாறைகள்‌ 
விழுந்து இறந்திருந்தன. புவிபிளந்த இடத்திலிருந்த காடே 
அழிந்துவிட்டிருந்தது. புவிபிளந்த தடம்‌ பெரிய மீன்வாய்‌ 
போல திறந்திருக்கிறது; அதற்குள்‌ நெருப்பு கொதித்து 
கதறித்‌ கடத்தி ம என்றார்கள்‌. “கந்தக வாடை!” என்று 

ழவர்‌ சொன்னார்‌. “கந்தகச்சுனைகள்‌ அங்கே 
மலைகளுக்கு அப்பால்‌ உள்ளன. அவற்றில்‌ இருந்து 
வரும்‌ அதே வாடை.” 


அவர்கள்‌ கூவியபடியே வந்தனர்‌. உள்ளே கொந்தளித்த 
எண்ணங்களால்‌ உடல்‌ நிலைகொள்ளாதவர்களாக எம்பி 
எம்பி குதித்தபடியும்‌ கைகளில்‌ இருந்த வளைதடிகளை 
சுழற்றியபடியும்‌ வந்தனர்‌. அச்சத்தை விடவும்‌ 
கிளர்ச்சிதான்‌ அவர்களிடமிருந்தது என்று பரிகன்‌ 
நினைத்தான்‌. விதுரனின்‌ மாளிகை முற்றத்தில்‌ நின்ற 
காவலனிடம்‌ அவர்களை அமைச்சரைப்பார்க்கும்படி 
மகாமண்டபத்துக்‌ காவலர்தலைவன்‌ அனுப்பியதாகச்‌ 
சொல்லி உள்ளே அழைத்துச்சென்றான்‌. 


விதுரன்‌ இரவு துயிலவில்லை என்றார்‌ மாளிகை 
ஸ்தானிகர்‌. அவன்‌ காலைநீராடிக்கொண்டிருப்பதாகவும்‌ 
காத்திருக்கும்படியும்‌ சொன்னார்‌. விதுரனுக்காக 
அந்தக்கூடத்தில்‌ ஐம்பதுக்கும்‌ மேற்பட்ட 
ஓலைநாயகங்களும்‌ ஸ்தானிகர்களும்‌ 
ஸ்ரீகாரியக்காரர்களும்‌ அதிகாரிகளும்‌ நின்றிருந்தனர்‌. 
அனைவருமே தங்கள்‌ அலுவல்களின்‌ அவசரத்துடன்‌ 
வாயிலையே எட்டி நோக்கிக்கொண்டிருந்தனர்‌. 
அனைவரும்‌ நீராடி புத்தாடையும்‌ நகைகளும்‌ 
படைக்கலங்களும்‌ அணிந்திருந்தனர்‌. அனைவர்‌ 
கண்களிலும்‌ இரவு துயிலாத சிவப்பும்‌ தசைத்தொய்வும்‌ 
இருந்தன. 


இயலாது” என்றான்‌. 


“ஆம்‌ தந்தையே, தங்கள்‌ முடிவு உகந்ததுதான்‌” என்று 
அவள்‌ தலைதாக்காமல்‌ சொன்னாள்‌. விருஷபர்வன்‌ 
அச்சொற்களால்‌ அதுவரை கொண்டிருந்த அனைத்து 
உறுதிகளையும்‌ இழந்து உளம்‌ கரைந்து மெல்லிய விம்மல்‌ 
ஓசை ஒன்றை எழுப்பினான்‌. அது எங்கிருந்து 
வருகிறதென அவன்‌ செவி வியந்துகொண்டது. “நீ 
அழுதிருந்தால்‌, எனை நோக்கி கடுஞ்சொல்‌ 
ஏவியிருந்தால்‌ சிறிதேனும்‌ எனக்கு ஆறுதல்‌ 
அமைந்திருக்கும்‌” என்றான்‌. “இல்லை தந்தையே, இன்று 
நான்‌ இழைத்துவிட்டு வந்த பிழைக்கு என்ன மாறு 
செய்வதென்றறியாமல்‌ உள்ளூர 
எரிந்துகொண்டிருந்தேன்‌. எட்டாவது உப்பரிகைக்குச்‌ 
சென்று கீழே குதித்துவிட்டால்‌ என்ன என்று கூட 
எண்ணினேன்‌. தாங்கள்‌ பொறுத்தருள வேண்டும்‌. ஏழு 
நிலை வரை ஏறிச்செல்லவும்‌ செய்தேன்‌. என்னால்‌ 
இயலவில்லை. இப்போது உளம்‌ நிறைவடைகிறேன்‌. என்‌ 
பிழைக்கு ஈடுசெய்யப்பட்டுவிட்டது. இக்குலத்திற்குப்‌ பழி 
கொணர்ந்த பெண்ணாக என்னை இனி எவரும்‌ சொல்ல 
மாட்டார்கள்‌. இக்குலம்‌ வாழ தன்னை இழந்தவளாகவே 
சொல்வார்கள்‌.” 


விருஷபர்வன்‌ அவளை நோக்காமல்‌ சாளரத்தை நோக்கி 
சிலகணங்கள்‌ நின்றபின்‌ “செய்தியை நீயே உன்‌ 
அன்னையரிடம்‌ சொல்‌. உங்களிடமிருந்து இது 
அகத்தளத்திற்கு பரவட்டும்‌. இந்நகரம்‌ களிவெறி 
கொண்டுள்ளது. இக்களிவெறியின்‌ உச்சியிலிருந்து 
கழிவிரக்கத்தின்‌ ஆழத்திற்கு அது விழுந்தாக வேண்டும்‌. 
நன்று, மானுட உணர்வுக்கு இத்தனை எல்லைகள்‌ 
உள்ளன என்பதை அவர்கள்‌ அறியட்டும்‌” என்றான்‌. 
மேலும்‌ ஏதோ சொல்ல கை எழ நா செயலிழக்க அவன்‌ 
வெளியே சென்றான்‌. 


[[/age]அன்னையிடம்‌ அச்செய்தியை எப்படி சொல்வது 
என்பதுதான்‌ தன்‌ உள்ளத்தில்‌ முதன்மையாக உள்ளது 
என்பதை சற்று விந்தையுடன்‌ சர்மிஷ்டை உணர்ந்தாள்‌. 
அத்தருணத்தைக்‌ கடப்பது எப்படி 
என்பதைப்பற்றித்தான்‌ எட்டுத்திசையிலும்‌ சித்தம்‌ முட்டி 
மோதி நின்றது. மூன்றாவது அன்னையிடம்‌ 
சொன்னாலென்ன என்றுதான்‌ முதலில்‌ எண்ணினாள்‌. 
மூவரில்‌ ஒப்புநோக்க சற்றே சொல்லெண்ணிப்‌ 
பேசத்தெரிந்தவர்‌, உணர்வுகளை ஆளத்தெரிந்தவர்‌ அவர்‌. 
இரண்டாவது அன்னை எதிலும்‌ தன்னை 
ஈடுபடுத்திக்கொள்ளாமல்‌ தன்‌ தனியுலகில்‌ வாழ்பவர்‌. 


மூன்று சேடியரன்றி பிறர்‌ அவரை அணுகவே முடியாது. 
அவள்‌ அன்னையோ அவளுக்கென எண்ணமோ 
சொல்லோ இருக்கக்கூடுமென்பதையே உணர்ந்தவரல்ல. 
எண்ணியும்‌ கற்றும்‌ அடைந்தவை அனைத்தையும்‌ 
சொல்லி அவளில்‌ நிறைத்துவிடவேண்டும்‌ 
என்பதற்கப்பால்‌ அவர்களுக்குள்‌ உரையாடலே 
நிகழ்ந்ததில்லை. 


அகத்தளம்‌ நோக்கி நடக்கையில்‌ ஒவ்வொரு அடிக்கும்‌ 
அவள்‌ விரைவு குன்றினாள்‌. அவளைக்‌ கண்டதும்‌ 
அணுக்கச்சேடி எழுந்து ஓடி அருகே வந்து 
“உங்களைத்தான்‌ தேடிக்கொண்டிருக்கிறார்கள்‌, 
இளவரசி. பீதர்நாட்டு அருமணிவணிகர்‌ இருவர்‌ 
வந்திருக்கிறார்கள்‌” என்றாள்‌. அப்பால்‌ இருந்து 
அன்னையின்‌ உரத்த குரல்‌ “வந்துவிட்டாளா? இங்கு 
வந்து அவளுக்கு வேண்டியதை எடுக்கச்‌ சொல்‌. நான்‌ 
எதையாவது எடுத்தபின்னர்‌ ஒவ்வொன்றிலும்‌ அவள்‌ 
குறை சொல்லிக்கொண்டிருந்தால்‌ நன்றாக இருக்காது” 
என்று ஒலித்தது. மூன்றாவது அன்னை வெளியே வந்து 
“என்னடி இங்கு நின்றுகொண்டிருக்கிறாய்‌? ஏன்‌ முகம்‌ 
மாறுபட்டிருக்கிறது? தந்தை என்ன சொன்னார்‌?” 
என்றாள்‌. “ஒன்றுமில்லை” என்றபின்‌ அணுக்கச்சேடியின்‌ 
கைபற்றி “வா! உன்னிடம்‌ பேச வேண்டும்‌” என்றாள்‌. 
திகைப்புடன்‌ “என்ன...?” என்று அவள்‌ கேட்டாள்‌. “வாடி” 
என்று அவள்‌ கைபற்றி தன்‌ அறை நோக்கி அவளை 
அழைத்துச்சென்றாள்‌. 


அறைக்குள்‌ சென்று கதவை மூடியதும்தான்‌ 
அச்செய்தியின்‌ மொத்த எடையும்‌ அவள்மேல்‌ 
அழுந்தியது. மெல்ல சென்று மஞ்சத்தில்‌ அமர்ந்தபின்‌ 
“அன்னையிடம்‌ சென்று சொல்‌, தந்தை திருமணத்தை 
நிறுத்திவிட்டார்‌” என்றாள்‌. “என்ன சொல்கிறீர்கள்‌, 
இளவரசி?” என்றாள்‌ சேடி. தான்‌ சொன்ன சொற்களை 
சர்மிஷ்டை சித்தத்தால்‌ மீட்டு எடுத்தாள்‌. மொத்தப்‌ 
பழியும்‌ தந்தைமேல்‌ போடுவதுபோல்‌ அவை 
அமைந்திருந்ததைக்‌ கண்டு அவளே துணுக்குற்றாள்‌. 
இச்சொற்சேர்க்கைகளை உள்ளிருந்து உருவாக்குவது 
யார்‌? இத்தருணத்தில்‌ இதை இப்படி திருப்ப 
வேண்டுமென்று எப்படி அது முடிவெடுத்தது? 


“தந்தை சுக்ரருக்கு சொல்லளித்துவிட்டார்‌” என்று 
சர்மிஷ்டை சொன்னாள்‌. சேடி “அவர்‌ மகள்‌ 
மீண்டுவந்துவிட்டார்களா?” என்றாள்‌. விரிவாக சொல்ல 
தன்னால்‌ இயலாது என்று சர்மிஷ்டைக்கு தோன்றியது. 
“என்ன நடந்தது என்று அறியேன்‌. சுக்ரர்‌ தந்தையிடம்‌ 


இரு ஆணைகளை பிறப்பித்திருக்கிறார்‌. அவள்‌ 
குருநாட்டரசனின்‌ பட்டத்தரசியாக வேண்டும்‌, நான்‌ 
அவளுக்கு அணுக்கச்சேடியென்று உடன்‌ செல்ல 
வேண்டும்‌. இரண்டையும்‌ தந்தை ஏற்றுக்‌ 
கொண்டுவிட்டார்‌.” 


“என்ன இது...? தங்களை எப்பபு...?” என்று அவள்‌ 
தடுமாறி ஒரு கணத்தில்‌ உளம்‌ பற்றிக்கொள்ள உரத்த 
குரலில்‌ “வீணன்போல்‌ முடிவெடுப்பதா? அரசர்‌ என்றால்‌ 
என்ன, அறமென்று ஒன்றில்லையா? நான்‌ சென்று 
கேட்கிறேன்‌. என்‌ சொல்‌ நிற்க அவர்‌ முன்‌ சங்கறுத்து 
செத்து விழுகிறேன்‌” என்று கூவியபடி திரும்பினாள்‌. 
சர்மிஷ்டை பாய்ந்தெழுந்து அவள்‌ கையைப்பற்றி “நில்‌! 
அருள்கூர்ந்து நில்‌! உன்‌ உணர்வுகளை கட்டுப்படுத்திக்‌ 
கொள்‌!” என்றாள்‌. “என்ன இது, இளவரசி? அவர்கள்‌ 
எவரை வேண்டுமானாலும்‌ மணக்கட்டும்‌. எங்கு 
வேண்டுமானாலும்‌ அமரட்டும்‌. அசுரர்குல இளவரசியான 
தாங்கள்‌ அடிமைப்பெண்ணாக செல்வதா...?” என்றாள்‌ 
சேடி. “இது நடக்கக்‌ கண்டு நாங்கள்‌ உயிர்வாழ்வதா?” 


“நான்‌ சொல்வதை கேள்‌. தந்தையின்‌ ஆணை?” என்றாள்‌ 
சர்மிஷ்டை. சேடி அவள்‌ கையை உதறி “தந்தையின்‌ 
ஆணை உங்களை கட்டுப்படுத்தும்‌. அவர்‌ முன்‌ சென்று 
சங்கறுத்து விழுவதிலிருந்து என்னை எவரும்‌ 
கட்டுப்படுத்த முடியாது” என்றாள்‌. சர்மிஷ்டை ஆழ்ந்த 
குரலில்‌ “நான்‌ கட்டுப்படுத்த முடியும்‌” என்றாள்‌. 
“ஏனென்றால்‌ நீ என்‌ பகுதி. உன்‌ உணர்வுகள்‌ என்‌ 
உணர்வுகளாகவே பிறரால்‌ காணப்படும்‌. நீ என்‌ 
உணர்வுகளை மட்டுமே வெளிப்படுத்த முடியும்‌. 
புரிந்துகொள்‌!” என்றாள்‌. அவள்‌ மெல்ல தளர்ந்து “ஆம்‌, 
நான்‌ பிறிதல்ல. எனக்கென்றொரு எண்ணம்கூட 
இந்நாட்களில்‌ உருவானதில்லை” என்றாள்‌. 


“இத்தருணத்தில்‌ நான்‌ உன்னையே சார்ந்திருக்கிறேன்‌. 
என்னால்‌ நிமிர்ந்து நிற்கவோ நிலைபெயராது 
இந்நிகழ்வுகளை எதிர்கொள்ளவோ முடியாது போகலாம்‌. 
என்‌ பின்னால்‌ என்றும்‌ தளராத கால்களுடன்‌ நீ நிற்க 
வேண்டும்‌” என்றாள்‌ சர்மிஷ்டை. சேடி “இளவரசி...” 
என்று உடைந்த குரலில்‌ அழைத்தபடி சர்மிஷ்டையின்‌ 
கைகளை பற்றினாள்‌. “சேடியாவதென்றால்‌ என்ன என்று 
அறிவீர்களா?” என்றாள்‌. சர்மிஷ்டை “அறியேன்‌. 
இப்போதுதான்‌ அச்சொல்லின்‌ பொருளையே என்‌ 
உள்ளம்‌ எதிர்கொள்கிறது. இவ்வரண்மனையில்‌ 
ஆயிரத்துக்குமேல்‌ சேடிகள்‌ இருக்கிறார்கள்‌. நான்‌ பிறந்து 
வளர்ந்ததெல்லாம்‌ அவர்கள்‌ நடுவிலேதான்‌. ஆனால்‌ 


அவர்களின்‌ வாழ்க்கை என்ன, உணர்வுகள்‌ என்ன, 
எதுவும்‌ எனக்குத்‌ தெரியாது என இப்போதுதான்‌ 
அறிகிறேன்‌” என்றாள்‌. 


“ஓரிருவரின்‌ பெயர்கள்‌ மட்டுமே தெரியும்‌. பிற 
அனைவரும்‌ ஒரே முகமாகவும்‌ ஒரே சொல்லாகவும்‌ ஒரே 
தோற்றம்‌ கொண்டவர்கள்‌” என்றாள்‌ சர்மிஷ்டை. சேடி 
விழிகள்‌ ஈரத்துடன்‌ விரிய “ஆம்‌ இளவரசி, சேடி 
என்பவள்‌ தன்‌ உள்ளிருப்பவை அனைத்தையும்‌ எடுத்து 
வெளியே வீசிவிட்டு நன்கு கழுவிய வெற்றுக்கலம்போல்‌ 
தன்னை ஓழித்துக்கொள்பவள்‌. பிறரால்‌ முற்றிலும்‌ 
நிறைக்கப்படுபவள்‌. துயரங்களில்‌ பெருந்துயரென்பது 
தன்னுள்‌ தானென ஏதும்‌ இல்லாமலிருப்பது, 
பிறிதொருவரின்‌ நிழலென வாழ்வது” என்றாள்‌. 
மூச்சிரைக்க தன்னை கட்டுப்படுத்திக்கொண்டு 
“பெண்ணுக்கு இறுதியாக எஞ்சுவது தன்னகம்‌ மட்டுமே. 
சேடிக்கு அதுவும்‌ இல்லை” என்றாள்‌. 


சர்மிஷ்டை அவள்‌ கண்களையே 
நோக்கிக்கொண்மருந்தாள்‌. பின்னர்‌ தன்‌ கண்ணீரைத்‌ 
துடைத்தபடி எழுந்து “அன்னையிடம்‌ சென்று சொல்‌. 
தந்தை அளித்த சொல்லுறுதிக்கு நான்‌ கட்டுப்பட்டவள்‌” 
என்றாள்‌. நீள்மூச்சுடன்‌ சேடி கண்ணீரைத்‌ துடைத்தபடி 
“ஆம்‌, இத்தருணத்தில்‌ எனது பணி என்பது 
உங்களின்பொருட்டு இவர்கள்‌ அனைவரிடமும்‌ 
பேசுவதுதான்‌. நான்‌ பார்த்துக்கொள்கிறேன்‌” என்றாள்‌. 
பின்னர்‌ அவள்‌ விழிகளுடன்‌ தொடுக்காமல்‌ திரும்பி 
“சேடியென்று போக தாங்கள்‌ முடிவெடுத்துவிட்டீர்களா, 
இளவரசி...?” என்றாள்‌. “ஆம்‌, பிறிதொரு வழியில்லை” 
என்றாள்‌ சர்மிஷ்டை. “அவர்‌ முன்‌...?” என்றாள்‌ சேடி. 
“அது ஒரு கணநேர இறப்பு. அதை கடந்துவிட்டேன்‌ 
என்றால்‌ பின்னர்‌ அனைத்தும்‌ மிக எளிது” என்ற 
சர்மிஷ்டை மெல்ல புன்னகைத்து “மறுபிறப்பு” என்றாள்‌. 


[1௨22] செய்தியைக்‌ கேட்டதும்‌ நெஞ்சில்‌ அறைந்து உரக்க 
அழுதபடி அவள்‌ அறைக்கு ஓடி வந்த அன்னை 
சேக்கையில்‌ புதைந்து கவிழ்ந்து கிடந்த அவளை 
அறைவதுபோல பற்றி இழுத்து வெறியுடன்‌ தன்‌ 
நெஞ்சோடணைத்தபடி “என்‌ மகளே! என்‌ செல்வமே! உன்‌ 
ஊழ்‌ இப்படி ஆகியதே! இனி ஏன்‌ உயிர்வாழவேண்டும்‌? 
இக்குலம்‌ இருந்தாலென்ன, அழிந்தாலென்ன?” என்று 
கூவி அழுதாள்‌. தன்‌ நெஞ்சில்‌ ஓங்கி அறைந்து “வாடி, 
சென்று நெஞ்சு பிளந்து இவ்வரண்மனை முற்றத்தில்‌ 
வீழ்வோம்‌. மூதன்னையருக்கு நெறியென்று ஒன்று 
இருந்ததென்றால்‌ நம்‌ குருதியினால்‌ இவர்களின்‌ விழி 


திறக்கட்டும்‌” என்று அலறினாள்‌. 


அவளைத்‌ தொடர்ந்து ஓடிவந்த மூன்றாவது அன்னை 
அவள்‌ முன்‌ அமர்ந்து அவள்‌ கால்களை தன்‌ நெஞ்சோடு 
அணைத்தபடி அவள்‌ முட்டுகளில்‌ முகம்‌ சேர்த்து குனிந்து 
அழுதாள்‌. இரண்டாவது அன்னை வந்து தூண்சாய்ந்து 
நின்று பெருமூச்சுவிட்டாள்‌. அணுக்கச்சேம வெளியே 
இருந்து அறைக்கதவை மூடினாள்‌. அவளை பற்றித்‌ 
தூக்க முயன்றபடி “நாம்‌ கிளம்பிச்‌ சென்றுவிடுவோம்‌. 
எங்காவது சென்று மறைந்துவிடுவோம்‌” என்றாள்‌ 
அன்னை. “எங்கு சென்றாலும்‌ நீங்கள்‌ அசுரகுலத்து 
அரசரின்‌ மனைவி. நான்‌ அவர்‌ மகள்‌. அவர்‌ சொல்லுக்கு 
நாம்‌ கட்டுப்பட்டவர்களே” என்றாள்‌ சர்மிஷ்டை. 


“அறுத்தெறிந்துவிட்டு வருகிறேன்‌ இந்த மங்கல நாணை. 
இதுதானே என்னை கட்டுப்படுத்துகிறது?” என்று 
அன்னை கூவினாள்‌. “இல்லை அன்னையே, 
இருபதாண்டுகாலம்‌ அரியணையில்‌ அவருக்கு நிகராக 
இடம்‌ அமர்ந்தீர்கள்‌ அல்லவா? அரசிகளுக்குரிய 
ஆடம்பரத்தில்‌ திளைத்து வாழ்ந்தீர்கள்‌ அல்லவா? 
அதுவும்‌ உங்களை கட்டுப்படுத்துகிறது” என்றாள்‌ 
சர்மிஷ்டை. அச்சொற்களின்‌ கூர்மை நெஞ்சை 
செயலிழக்கச்‌ செய்ய வளையல்கள்‌ ஒலிக்க 
அன்னையின்‌ கை சேக்கைமேல்‌ விழுந்தது. நீர்‌ நிறைந்த 
கண்கள்‌ விரிந்திருக்க அவளை நோக்கி, பின்‌ 
இரண்டாவது அரசியை நோக்கினாள்‌. அவள்‌ விழிகளை 
தன்‌ நீர்‌ வழிந்த கண்களால்‌ நோக்கி “என்னடி 
சொல்கிறாய்‌?” என்றாள்‌. 


அதன்‌ பொருள்‌ நீயா பேசுகிறாய்‌ என்பதே எனத்‌ 
தெரிந்தபோது சர்மிஷ்டை புன்னகை புரிந்தாள்‌. தன்‌ 
உள்ளம்‌ ஏன்‌ இத்தனை எளிதாக இருக்கிறதென்று 
வியந்துகொண்டாள்‌. உடைந்து செயலிழந்து 
உதிரிச்சொற்களுடன்‌ தான்‌ அரற்றிக்‌ 
கொண்டிருக்கவேண்டுமென்று இவ்வன்னையர்‌ 
எதிர்பார்க்கிறார்கள்‌. அவளுக்கு அப்போது ஒன்று 
தெரிந்தது. அவ்வரண்மனையில்‌ இளவரசியென 
அவளிருந்த அந்நாட்களில்‌ எப்போதும்‌ தன்னை 
இயல்பாக உணர்ந்ததில்லை. ஒவ்வாத உரு ஒன்றில்‌ 
புகுந்து நடித்துக்கொண்டிருப்பதாகவே 
தோன்றிக்கொண்டிருந்தது. ஒருவேளை இயல்பிலேயே 
நான்‌ ஒரு சேடிப்பெண்தானோ? எனக்குரிய 
வாழ்க்கையை நோக்கித்தான்‌ செல்கிறேனோ? 
அவ்வெண்ணம்‌ அவளை மேலும்‌ புன்னகைக்க 
வைத்தது. 


பற்களைக்‌ கடித்தபடி “என்னடி சிரிக்கிறாய்‌? 
உனக்கென்ன உளம்‌ நிலையழிந்துவிட்டதா?” என்றாள்‌ 
அன்னை. “இல்லை, அன்னையே... அனைத்தும்‌ 
நன்மைக்கே என எத்தனையோமுறை நூல்களில்‌ 
பயின்றிருக்கிறேன்‌. இக்கட்டுகளில்‌ அச்சொல்‌ 
உண்மையிலேயே பொருள்‌ அளிக்குமென்றால்‌ அதைவிட 
இனியது ஒன்றுமில்லை” என்றாள்‌ சர்மிஷ்டை. 
“பித்திபோல பேசுகிறாய்‌. சேடி என்றால்‌ என்ன என்று 
தெரியுமா உனக்கு? அதிலும்‌ நீ எங்கு எவருக்குச்‌ சேடியாக 
செல்கிறாய்‌, அறிவாயா? உனக்கென்று மணம்‌ பேசப்பட்ட 
அரசனின்‌ நாட்டுக்கு. நேற்றுவரை உன்‌ காலடியில்‌ 
அமர்ந்திருந்த அந்தணப்பெண்ணுக்கு தாலம்‌ 
தூக்கப்போகிறாய்‌.” 


இரண்டாவது அன்னை அழுத்தமான குரலில்‌ “அதைவிட 
நீ நோக்க வேண்டியது நீ ஷத்ரிய நாட்டிற்கு அடிமையென 
செல்லும்‌ அசுரகுலப்பெண்‌ என்பதுதான்‌. அங்கு நீ 
அரசியெனச்‌ சென்றாலே உனது மதிப்பு எப்படி இருக்கும்‌ 
என்பதைப்பற்றி ஐயம்‌ கொண்டிருந்தோம்‌. தாலம்‌ எடுத்து 
பின்னால்‌ நடக்கும்‌ அடிமையெனச்‌ சென்றால்‌ உன்‌ நிலை 
என்னவாக இருக்கும்‌?” என்றாள்‌. சர்மிஷ்டை “எதுவாக 
இருந்தாலும்‌ அறியாத ஒன்றை இங்கு நின்று எண்ணி 
எண்ணி விரித்தெடுத்து அச்சத்தை 
பெருக்கிக்கொள்வதில்‌ எந்தப்‌ பொருளும்‌ இல்லை. 
வருவது வரட்டும்‌. உயிரைப்‌ போக்கிக்கொள்ளும்‌ உரிமை 
நம்மிடம்‌ இருக்கும்‌ வரை நாமே ஏற்றுக்கொள்ளாத 
எத்துன்பமும்‌ நமக்கு வருவதில்லை” என்றாள்‌ 
சர்மிஷ்டை. 


அவளுடைய இயல்பு நிலையும்‌ சிரிப்பும்‌ முதலில்‌ 
அவர்களை குழப்பியது, பின்னர்‌ எரிச்சல்‌ கொள்ளச்‌ 
செய்தது. அன்னை அவள்‌ கையை அறைந்து 
“இத்தருணத்தில்‌ இப்படியெல்லாம்‌ நடந்துகொண்டால்‌ 
உன்னை அனைவரும்‌ போற்றுவார்கள்‌ என்று 
எண்ணுகிறாயா? வென்றவர்களுக்காக மட்டும்தான்‌ 
சொற்கள்‌. தோற்று அழிந்த கோடிப்பேர்‌ ஒரு 
நினைவால்கூட சென்று தொடப்படுவதில்லை. 
அவர்களுக்கு எஞ்சுவது முடிவிலா இருள்‌ மட்டும்தான்‌” 
என்றாள்‌. அதைவிட நேரடியாக அந்நிலையை 
சொல்லிவிட முடியாதென்று ஒருபுறம்‌ 
தோன்றினாலும்கூட சர்மிஷ்டைக்கு அச்சொற்களும்‌ எந்த 
அதிர்ச்சியையும்‌ அளிக்கவில்லை. மாறாக அன்னையின்‌ 
கைகளை பற்றிக்கொண்டு “இல்லை அன்னையே, நான்‌ 
நடிக்கவில்லை. இயல்பிலேயே என்‌ உள்ளம்‌ 
துயர்கொள்ளவில்லை. நான்‌ ஏன்‌ இப்படி இருக்கிறேன்‌ 


என்று எனக்குத்‌ தெரியவில்லை” என்றாள்‌. 


இரண்டாவது அன்னை “எப்போதுமே அவள்‌ இங்கு 
ஒட்டாமல்தான்‌ இருந்தாள்‌. எதையும்‌ 
பற்றிக்கொள்ளாதவர்கள்‌ அனைத்தையும்‌ விடுவதும்‌ 
எளிதுதான்‌” என்றாள்‌. அன்னை சீற்றத்துடன்‌ அவளை 
நோக்கி திரும்பி “இத்தருணத்தில்‌ உன்னைப்பற்றி நீ 
சொல்ல விரும்புகிறாயா?” என்றாள்‌. மூன்றாவது 
அன்னை “இது என்ன நமக்குள்‌ பூசலிடும்‌ தருணமா? 
நாம்‌ செய்வதற்கொன்றே உள்ளது. மூவரும்‌ சென்று 
அரசரை பார்ப்போம்‌. அந்த அந்தணப்பெண்‌ குருநாட்டு 
அரசரை மணக்கட்டும்‌. ஒருபோதும்‌ அசுரர்‌ அவளுடைய 
அரசுக்கு எதிராக எழமாட்டார்கள்‌ என்று அரசர்‌ 
அவளுக்கு சொல்லளிக்கட்டும்‌. நம்‌ அசுரகுடியிலிருந்து 
ஒருவரை மட்டுமே இளவரசி மணப்பாளென்றும்கூட நாம்‌ 
உறுதிகூறலாம்‌. இளவரசியை சேடி என்று 
அனுப்புவதிலிருந்து மட்டும்‌ நமக்கு விலக்களிக்கட்டும்‌. 
இது நாம்‌ அழுத்திக்‌ கோரினால்‌ பெறக்கூடிய ஒன்றே” 
என்றாள்‌. 


“ஆம்‌, இதை நான்‌ கேட்கிறேன்‌. அவள்‌ அன்னையாக 
இதையாவது அவர்‌ எனக்கு அளித்தாகவேண்டும்‌” 
என்றபடி அன்னை எழுந்தாள்‌. சர்மிஷ்டை அவள்‌ 
கையைப்பற்றி “இல்லை அன்னையே, என்னிடம்‌ தந்தை 
சொன்னதுமே நானும்‌ தந்தைக்கு 
சொல்லளித்துவிட்டேன்‌. அதிலிருந்து நான்‌ பின்னடி 
வைக்கப்போவதில்லை” என்றாள்‌. அன்னை “நீ பின்னடி 
வைக்கவேண்டாம்‌. நீ ஒரு சொல்லும்‌ கேட்கவும்‌ 
வேண்டியதில்லை. நாங்கள்‌ எங்கள்‌ கணவரிடம்‌ 
கேட்கப்போகிறோம்‌” என்றாள்‌. சர்மிஷ்டை “என்‌ 
பொருட்டு கேட்க வேண்டியதில்லை. நீங்கள்‌ 
எச்சொல்லைக்‌ கேட்டாலும்‌ அது என்‌ பொருட்டு 
கேட்பதாகவே பொருள்‌. நீங்கள்‌ கேட்டு அச்சொல்லை 
பெற்றுக்கொண்டாலும்கூட நான்‌ எந்தைக்கு அளித்த 
சொல்லுக்கு ஏற்ப சேடியாக செல்லத்தான்‌ போகிறேன்‌” 
என்றாள்‌. 


“என்னடி இது?” என்று துயருடன்‌ இளையவளைப்‌ 
பார்த்து கேட்டாள்‌ அன்னை. “இதோ பார்‌! நீ எடுக்கும்‌ 
முடிவின்‌ மறுதொலைவென்ன என்று உனக்குத்‌ 
தெரியவில்லை. பேரரசரை கருவுறப்போகும்‌ வயிறு 
உனதென்று சூதர்கள்‌ இங்கு பாடிவிட்டார்கள்‌. இன்று 
அங்கு சென்று அடுமனைப்பெண்ணாகவும்‌ 
சமையல்பெண்ணாகவும்‌ பணியாற்றப்போகிறாயா? 
சேடியின்‌ வயிற்றில்‌ பிறக்கும்‌ மைந்தருக்கு தந்தை என 


எவரும்‌ பொறுப்பேற்கவேண்டியதில்லை என்று 
அறிவாயா? அவர்கள்‌ அடுமனைச்‌ சூதர்கள்‌ என்றே 
அறியப்படுவார்கள்‌. அசுரரென்றோ ஷத்ரியர்‌ என்றோ 
அல்ல” என்றாள்‌ மூன்றாம்‌ அன்னை. 


“ஆம்‌, அறிவேன்‌” என்றபின்‌ சர்மிஷ்டை எழுந்தாள்‌. 
“நானும்‌ அவளும்‌ ஊழை நேர்கொள்கிறோம்‌. அவள்‌ 
ஊழுக்கு எதிராக நிற்கிறாள்‌. நான்‌ ஊழை நம்பி 
அதன்மேல்‌ ஊர்கிறேன்‌. ஊழின்‌ பெருவலியை 
நம்புகிறேன்‌.” அன்னை கசப்புடன்‌ 
“இச்சொற்களனைத்துமே வீண்‌. வாழ்க்கையின்‌ 
பெருந்தருணமொன்றில்‌ இப்படி கற்றவற்றையும்‌ 
எண்ணியவற்றையும்‌ சொற்களாக அள்ளிக்கொண்டு 
நிற்பதைப்போல்‌ மடமை ஏதுமில்லை. எது உகந்ததோ 
அதை செய்யவேண்டும்‌. இத்தருணத்தில்‌ நீ செய்ய 
வேண்டியதொன்றே. சேடியாவதைத்‌ தவிர்ப்பது. அதற்கு 
ஒரே வழி சுக்ரரிடம்‌ கேட்டுப்பார்ப்பது மட்டும்தான்‌” 
என்றாள்‌. 


சர்மிஷ்டை “உங்கள்‌ அனைவரையும்விட தேவயானியை 
நான்‌ நன்கறிவேன்‌. ஒருபோதும்‌ ஒரு சொல்லும்‌ அவள்‌ 
விட்டுக்கொடுக்க மாட்டாள்‌. அவள்‌ 
விட்டுக்கொடுக்காதவரை சுக்ரரும்‌ இறங்கிவரமாட்டார்‌. 
சுக்ரர்‌ இறங்கி வரவில்லையென்றால்‌ நம்‌ பொருட்டு நமது 
அரசர்‌ சென்று அங்கு இரந்து நின்று இழிவுகொண்டு 
திரும்பி வருவதொன்றே விளையும்‌. இது தேவயானியின்‌ 
முடிவென்றால்‌ ஒரு சொல்‌ குறையாமல்‌ இது நிகழ்ந்தே 
தீரும்‌” என்றாள்‌. அன்னையர்‌ அவள்‌ முகத்தை நோக்கி 
அதில்‌ இருந்த மறுக்கமுடியாமையைக்‌ கண்டு உளம்‌ 
தளர்ந்தனர்‌. 

அன்னை விம்மி அழுதபடி மஞ்சத்தில்‌ மெல்ல சாய்ந்து 
“நான்‌ என்ன செய்வேன்‌...? நான்‌ எப்படி இங்கு 
வாழ்வேன்‌...? எங்கோ அறியா நாட்டில்‌ இவள்‌ சேடியாக 
இருக்கையில்‌ இவ்வரண்மனையின்‌ அரச இன்பங்களும்‌ 
மணிமுடியும்‌ எனக்கென்ன பொருளளிக்கும்‌...?” 
என்றாள்‌. “அனைத்தும்‌ சில நாட்களுக்கே, அன்னையே” 
என்றாள்‌ சர்மிஷ்டை. “நான்‌ அங்கு பழகுவதும்‌ நீங்கள்‌ 
இங்கு பழகுவதும்‌.” அன்னை சினத்துடன்‌ தலைதூக்கி 
“என்னடி சொல்கிறாய்‌?” என்றாள்‌. “நாம்‌ எளியவர்கள்‌. 
நம்மைச்‌ சூழ்ந்திருப்பவற்றுடன்‌ பின்னி கரந்து அவற்றில்‌ 
ஒன்றாகவே நம்மால்‌ வாழமுடியும்‌. மிகச்‌ சிறந்த சேடியாக 
நான்‌ விரைவிலேயே மாறிவிடுவேன்‌” என்றாள்‌ 
சர்மிஷ்டை. 


புன்னகையுடன்‌ “இன்றுவரை தனித்தும்‌ தருக்கியும்‌ 
நிற்கமுடியாத என்‌ இழிவை எண்ணி வருந்தியிருந்தேன்‌. 
இப்போது தெரிகிறது. திரளில்‌ ஒருவராக இருப்பதென்பது 
எவ்வளவு பெரிய நல்லூழ்‌ என்று. அனைவருக்கும்‌ 
உரியதே நமக்கும்‌. நமக்கென்று தெய்வங்கள்‌ பெரிய 
துயரையோ ஆற்றாச்சிறுமையையோ சமைப்பதில்லை” 
என்றாள்‌ சர்மிஷ்டை. 

71. காலமணிகள்‌ 


அனைத்தும்‌ எத்தனை விரைவில்‌ திரும்பி 
மறுதிசைச்சுழற்சி கொள்ளத்தொடங்கின என்பதை 
சர்மிஷ்டை பெருவியப்புடன்‌ எண்ணிக்கொண்டாள்‌. 
ஒருநாள்‌ இரவு இருண்டு மறுநாள்‌ புலர்ந்ததும்‌ 
சூழ்ந்திருந்த அனைத்துமே பிறிதொன்றென்றாயின. 
அத்தனை மானுடருமே பிறிதொரு முகம்‌ கொண்டனர்‌. 
சுவர்களும்‌ தூண்களும்கூட உருமாறியிருப்பதாகத்‌ 
தோன்றியது. எத்தனையோமுறை நூல்களில்‌ ஒவ்வொரு 
காலையும்‌ புவியில்‌ புதிதாகத்தான்‌ பிறந்தெழுகிறது 
என்பதை அவள்‌ படித்திருந்தால்கூட அன்றுதான்‌ அதை 
கண்முன்‌ உண்மையென அறிந்தாள்‌. 


அன்றிரவு தன்னால்‌ துயிலமுடியுமென்று அவள்‌ 
எண்ணியிருக்கவில்லை. ஆனால்‌ விழிமூடி 
கண்களுக்குள்‌ ஓடிய குமிழிகளை 
நோக்கிக்கொண்டிருந்த சற்று நேரத்திலேயே உருவழிந்த 
எண்ணங்கள்‌ அவளை இழுத்து துயில்‌ நோக்கி 
கொண்டுசென்றன. விழித்துக்கொண்டபோது 
அரண்மனையின்‌ ஒலிகளில்‌ இருந்தே புலரி 
எழுந்துவிட்டதை உணர்ந்தாள்‌. எழுந்து நின்று குழலை 
சுருட்டிக்‌ கட்டி ஆடைபிரித்துக்‌ கட்டிக்கொண்டபோது 
அறைக்குள்‌ அணுக்கச்சேடி தரையில்‌ அமர்ந்தபடியே 
துயின்றுகொண்டிருப்பதை பார்த்தாள்‌. அவள்‌ தோளைத்‌ 
தட்டி “எழுக!” என்றாள்‌. 


வாயைத்‌ துடைத்தபடி அவள்‌ துடித்து விழித்து “ஆ! 
இளவரசி...” என்றாள்‌. உடனே எழுந்து நின்று 
ஆடைதிருத்தி “கனவு” என்றாள்‌. சர்மிஷ்டை 
“விடிந்துவிட்டது. நான்‌ நீராடச்‌ செல்கிறேன்‌” என்றாள்‌. 
“நானும்‌ வருகிறேன்‌” என்று அணுக்கச்சேடி சொன்னாள்‌. 
“படுத்திருக்கலாமே?” என்று சர்மிஷ்டை சொன்னாள்‌. 
“அன்னையின்‌ ஆணை, உங்களுடன்‌ நான்‌ 
இருக்கவேண்டும்‌ என்று. நான்‌ நெடுநேரம்‌ 
விழித்திருந்தேன்‌” என்றாள்‌ அணுக்கச்சேடி. “நான்‌ 
உயிர்துறக்கக்கூடும்‌ என அன்னையர்‌ அஞ்சுகிறார்கள்‌ 
என எனக்கும்‌ தெரியும்‌” என்று அவள்‌ புன்னகைத்தாள்‌. 
“இல்லை, இளவரசி” என அவள்‌ சொல்லத்‌ தொடங்க 
“நீராட்டுக்குளத்தில்‌ நான்‌ மூழ்கிவிடக்கூடாது என்று ஒரு 


கதவு திறந்து வெளியே வந்த விதுரன்‌ முதலில்‌ 
அவர்களைத்தான்‌ நோக்கினான்‌. கைசுட்ம அவர்களை 
உள்ளே அழைத்துக்கொண்டு சென்றபின்‌ கதவை 
மூடினான்‌. அவனுடன்‌ சோமரும்‌ உள்ளே நுழைந்தார்‌. 
அவர்கள்‌ விதுரன்‌ கேட்பதற்குள்ளாகவே 
சொல்லத்தொடங்கினர்‌. சிலசொற்களிலேயே அவர்கள்‌ 
சொல்வதென்ன என்று விதுரன்‌ புரிந்துகொண்டான்‌. 
அவர்கள்‌ சொல்லச்சொல்ல செவிகூர்ந்து கேட்பதுபோல 
அவன்‌ தலையசைத்தாலும்‌ அவன்‌ அடுத்து 
செய்யவேண்டியவற்றைத்தான்‌ சிந்திக்கிறான்‌ என 
பரிகன்‌ உணர்ந்தான்‌. 


அவர்களை அமைதிப்படுத்திவிட்டு விலகி வந்து 
சோமரிடம்‌ “இமயத்தின்‌ அடிவாரத்தில்‌ புவியதிர்வும்‌ 
பிளப்பும்‌ இயல்பாக நிகழ்வனதான்‌. இவர்களின்‌ ஊரில்‌ 
இப்போதுதான்‌ நிகழ்கின்றன போலும்‌” என்றான்‌. 
“ஆனால்‌ இச்செய்தியுடன்‌ இவர்கள்‌ வந்த வேளை...” 
எனத்‌ தொடங்கிய சோமரை கையமர்த்தி “ஆம்‌, 
இவர்களை விழவு முடிவதுவரை எவரும்‌ பார்க்கலாகாது. 
சிறைவைத்தலும்‌ நன்றே. இவர்கள்‌ வந்தபோது 
மண்டபமுகப்பில்‌ இருந்த காவலர்கள்‌ அனைவரையும்‌ 
விழாமுடிவுவரை சிறைவைத்துவிடுங்கள்‌. ஒரு 
சொல்கூட எங்கும்‌ ஒலிக்கலாகாது” என்றான்‌. 


“ஆம்‌” என்று சோமர்‌ தலைவணங்கினார்‌. விதுரன்‌ 
வெளியே வந்து அங்கே அவனுக்காகக்‌ காத்து 
நின்றவர்களை இருவர்‌ இருவராக வரச்சொல்லி ஓரிரு 
வரிகளில்‌ அவர்களின்‌ தரப்பைக்‌ கேட்டு ஆணைகளும்‌ 
பரிந்துரைகளும்‌ அளித்தபின்‌ வெளியே வந்து தன்‌ 
ரதத்தில்‌ ஏறிக்கொண்டான்‌. “மகாமண்டபத்துக்கு” என்று 
அவன்‌ ஆணையிட்டதும்‌ குதிரை நகரச்சாலை வழியாக 
விரைந்தோடத்‌ தொடங்கியது. 


மகாமண்டபத்தின்‌ முற்றத்தை அவன்‌ அடைந்து இறங்கி 
அலங்காரங்களை நோக்கினான்‌. விப்ரர்‌ அவனிடம்‌ வந்து 
“முறையறிவிப்பு அளிக்கப்படலாமே. அனைத்துப்‌ 
பணிகளும்‌ முடிந்துவிட்டன” என்றார்‌. அவன்‌ 
நான்குபக்கமும்‌ நோக்கியபின்‌ தலையை அசைத்தான்‌. 
விப்ரர்‌ தனக்குப்பின்னால்‌ நின்ற காவலர்தலைவனிடம்‌ 
மெல்ல ஆணையைச்‌ சொன்னார்‌. அவன்‌ திரும்பி 
முரசுக்கோபுரத்தை நோக்கி கையை அசைத்தான்‌. 


மேடைமேல்‌ நின்றிருந்த கச்சன்‌ தன்‌ முரசுக்கோல்களைக்‌ 
கையிலெடுத்தான்‌. அவற்றின்‌ மரஉருளை முனைகளைச்‌ 
சுழற்றி தோல்பரப்பில்‌ அறைந்தான்‌. அக்கணம்‌ வரை 


கணம்‌ உன்‌ உள்‌ எண்ணம்‌ ஓடியது” என்றாள்‌ சர்மிஷ்டை. 
அணுக்கச்சேட “இல்லையே, நான்‌ அப்படி 
எண்ணவில்லையே?” என்றாள்‌. “வாடி” என்று சிரித்தபடி 
அவள்‌ தோளில்‌ தட்டி சர்மிஷ்டை நடந்தாள்‌. 


அரண்மனையின்‌ அகத்தளம்‌ முழுக்க ஆடிசூடிய 
நெய்விளக்குகள்‌ எரிந்தன. அப்பால்‌ அடுமனை 
உயிர்கொண்டுவிட்டிருந்ததை ஒலிகள்‌ காட்டின. 
அவளை அணுகிய சேடி ஒருத்தி “நீராட்டறை 
ஒருங்கியிருக்கிறது. வருக, இளவரசி” என்றாள்‌. 
சர்மிஷ்டை “நன்று” என்றபின்‌ “எனக்கு எளிய 
ஆடையை ஒருக்கி வையுங்கள்‌” என்றாள்‌. “ஆம்‌” 
என்றாள்‌ சேடி. சர்மிஷ்டை “அப்படி முன்னரே உனக்கு 
ஆணையிடப்பட்டிருந்ததா?” என்றாள்‌. “இல்லையே...” 
என்று அவள்‌ கண்களை அசைத்தபோதே தெரிந்தது. 
“அரசி அவ்வாறு சொன்னார்‌ அல்லவா?” என்றாள்‌. 
அவள்‌ தலைகவிழ்ந்து “ஆம்‌” என்றாள்‌. “என்ன 
சொன்னார்‌?” என்றாள்‌. “இல்லை...” என்று அவள்‌ 
தயங்க “சொல்‌!” என்றாள்‌. “தங்களுக்குரிய ஆடையை 
சமையப்பெண்டு எடுத்துவைப்பார்‌ என்றார்‌.” 


அணுக்கச்சேடி சினத்துடன்‌ “அது எளிய உடை என நீ 
எப்படி அறிந்தாய்‌?” என்றாள்‌. சேடி தலைகுனிந்து நிற்க 
“நீ பார்த்தாயா?” என்றாள்‌ அணுக்கச்சேடி. அவள்‌ 
அதற்கும்‌ மறுமொழி சொல்லவில்லை. “அவ்வாறு அரசி 
ணையிட்டார்களா?” என்றாள்‌ அணுக்கச்சேடி உரக்க. 
சர்மிஷ்டை அவள்‌ கைகளைத்‌ தொட்டு “அதுதானே 
முறை? அது அரசியின்‌ கடமை” என்றாள்‌. “ஆனால்‌...” 
என்று அணுக்கச்சேட சொல்லத்‌ தொடங்க “வாடி” என்று 
சர்மிஷ்டை சிரித்தபடி முன்னால்‌ சென்றாள்‌. 


எதிர்ப்படும்‌ அனைத்து சேடியர்‌ முகங்களும்‌ 
மாறிவிட்டிருப்பதைக்‌ கண்டு திரும்பி 
அணுக்கச்சேடியிடம்‌ “அனைவரும்‌ அறிந்துவிட்டனர்‌ 
அல்லவா?” என்றாள்‌. “ஆம்‌, நேற்று நீங்கள்‌ 
துயில்கையில்‌ நீர்கொண்டுவருவதற்காக நான்‌ இருமுறை 
அடுமனைக்குச்‌ சென்றேன்‌. அங்கு இதைப்பற்றித்தான்‌ 
பேசிக்கொண்டிருந்தார்கள்‌.” சர்மிஷ்டை “எப்படி?” 
என்றாள்‌. “நேற்று சினத்துடனும்‌ அழுகையுடனும்‌ 
பேசிக்கொண்டிருந்தார்கள்‌. இன்று அனைவர்‌ 
முகங்களும்‌ மாறிவிட்டிருக்கின்றன” என்றாள்‌ 
அணுக்கச்சேடு. “அனைவரும்‌ துயின்று 
மீண்டிருப்பார்கள்‌” என்றாள்‌ சர்மிஷ்டை. “துயிலும்போது 
உணர்வுகள்‌ அழிந்துவிடுகின்றன. எஞ்சியவை 
இங்குள்ள புறவாழ்க்கைக்கு உதவுபவை மட்டுமே. இன்று 


காலை எழுந்ததும்‌ நான்‌ அதைத்தான்‌ உணர்ந்தேன்‌” 
என்றாள்‌. 


“தங்கள்‌ பேச்சே மாறிவிட்டிருக்கிறது, இளவரசி” என்றாள்‌ 
அணுக்கச்சேடி. “ஆம்‌, அனைத்தையும்‌ மேலும்‌ கூரிய 
சொற்களில்‌ சொல்வதற்கு சுக்ரரின்‌ மகளிடமிருந்து 
கற்றுக்கொண்டிருக்கிறேன்‌. இத்திறன்‌ ஒரு சேடியாக 
பணியாற்றுவதற்கு உதவுமா என்று தெரியவில்லை. 
உதவினால்‌ நன்று” என்றாள்‌ சர்மிஷ்டை. “அச்சொல்லே 
நெஞ்சை அதிர வைக்கிறது” என்றாள்‌ அணுக்கச்சேடி. 
“எச்சொல்‌?” என்றாள்‌ சர்மிஷ்டை . “சேடி எனும்‌ சொல்‌. 
அதை சொல்லவேண்டாம்‌, இளவரசி” என்றாள்‌ அவள்‌. 
சர்மிஷ்டை “நீ உன்னை சேடியென்றுதானே 
உணர்கிறாய்‌?” என்றாள்‌. அவள்‌ ஒன்றும்‌ 
சொல்லவில்லை. “சொல்‌!” அணுக்கச்சேடி 
தலைகவிழ்ந்து “இல்லை” என்றாள்‌. சர்மிஷ்டை 
திரும்பிப்பார்த்தாள்‌. 
“சேடியின்‌ மகளாகப்‌ பிறந்தேன்‌. எனக்கு தந்தையின்‌ 
அடையாளம்‌ இல்லை. எனவே இயல்பாக ஒரு கணவன்‌ 
அமையப்போவதும்‌ இல்லை. குலமகளுக்குரிய 
மங்கலமும்‌ மதிப்பும்‌ எனக்கு இப்பிறவியில்‌ இல்லை” 
என்று அவள்‌ சொன்னாள்‌. “ஆனால்‌ ஒருபோதும்‌ 
என்னுள்ளில்‌ நான்‌ வெறும்‌ சேடியென்று 
கக்கூடாதென்று எனக்கே சொல்லிக்கொண்டேன்‌. 
சேடியென்றே இங்கிருக்கிறேன்‌, சேடியென்றுதான்‌ 
தோன்றுகிறேன்‌, நான்‌ பேசுவதும்‌ சேடியென்றுதான்‌. 
ஆனால்‌ என்‌ உள்ளே சேடியென்று ஒரு சொல்லும்‌ 
எழுந்ததில்லை. இளமையில்‌ நான்‌ சேடியல்ல என்று 
எனக்கு சொல்லிக்கொண்டேன்‌. இன்று என்‌ உள்ளம்‌ 
அதை நம்பி அவ்வாறே ஆகிவிட்டிருக்கிறது.” 


உடனே முகம்‌ மலரச்‌ சிரித்தபடி “இத்தனை நூறு சேடியரில்‌ 
என்னை நீங்கள்‌ அணுக்கத்‌ தோழியென தேர்ந்தெடுத்தது 
அதனால்தான்‌. என்‌ அகத்தில்‌ நான்‌ கொண்ட 
விலக்கத்தால்‌ நான்‌ பிறரிலிருந்து ஒரு படி எழுந்து 
நிற்கிறேன்‌. அத்தகுதியினாலேயே உங்களை நான்‌ 
அடைந்தேன்‌” என்றாள்‌. “ஆம்‌, உன்னை முதல்நாள்‌ 
சந்தித்தபோதே உன்‌ முகமும்‌ பெயரும்‌ என்னுள்‌ பதிந்தன” 
என்றாள்‌ சர்மிஷ்டை. “அவ்வாறு சற்று விலகி 
நிற்பதனாலேயே இவ்வரண்மனையின்‌ சேடியர்‌ குழாத்தில்‌ 
நான்‌ அடைந்த இடர்களும்‌ சிறுமைகளும்‌ ஏராளம்‌. 
இழிதொழில்கள்‌ பல எனக்கு ஏவப்பட்டுள்ளன. மூன்று 
அரசியருமே என்னை சிறுமை செய்திருக்கிறார்கள்‌. என்‌ 
விழிகளை பார்த்தாலே அவர்களுக்கு புரிந்துவிடும்‌ என்‌ 


உளம்‌ முற்றிலும்‌ பணியவில்லை என்று. ஒவ்வொரு 
ஆணைைக்குப்‌ பின்னும்‌ மூத்த அரசி என்‌ விழிகளைப்‌ 
பார்த்து என்னடி புரிகிறதா என்பார்‌. ஆணை பேரரசி 
என்று நான்‌ தலைகுனிவேன்‌. மீண்டும்‌ அந்த 

ணையைச்‌ சொன்னபடி என்‌ விழிகளுள்‌ நோக்குவார்‌. 
முற்றிலும்‌ பணியும்‌ ஒரு விழியிலேயே ஆணை 
முழுமையாக சென்று சேர்ந்திருக்கிறது என்று 
அவர்களுக்கு தோன்றும்‌ போலும்‌.” 


“உங்களுடன்‌ இருக்கும்‌ தருணங்களில்‌ மட்டுமே நான்‌ 
மகிழ்ச்சியுடன்‌ இருந்திருக்கிறேன்‌. ஏனெனில்‌ நீங்கள்‌ 
என்னை வெறும்‌ சேடி என்று எண்ணவில்லை. 
தோழியென்று நடத்தினீர்கள்‌” என்றாள்‌ அணுக்கச்சேடி. 
சர்மிஷ்டை “ஆம்‌” என்றபின்‌ சிரித்து “அது என்‌ 
உளவிரிவால்‌ அல்ல. அறிவிலும்‌ அழகிலும்‌ நான்‌ உனக்கு 
நிகரானவளோ அல்லது ஒரு படி கீழானவளோ என்று 
உன்னுடன்‌ விளையாடும்போது எப்போதுமே 
உணர்கிறேன்‌, அதனால்தான்‌. உன்னுடன்‌ இருக்கையில்‌ 
மட்டுமே நான்‌ நடிக்க வேண்டியதில்லை என்னும்‌ 
விடுதலை எனக்கு இருந்தது” என்றாள்‌. 
திடுக்கிட்டவள்போல அணுக்கச்சேடி நிமிர்ந்து 
நோக்கினாள்‌. சர்மிஷ்டை தலைகுனிந்து நடந்தாள்‌. 


அவர்கள்‌ நீராடும்போது எதுவும்‌ பேசிக்கொள்ளவில்லை. 
சேடி சொன்னதைப்பற்றியே சர்மிஷ்டை 
எண்ணிக்கொண்டிருந்தாள்‌. ஓரிருமுறை 
திரும்பிப்பார்த்தபோது அவள்‌ தன்னுள்‌ மூழ்கி 
தனித்திருப்பதைக்‌ கண்டு தான்‌ சொன்ன 
சொற்களைப்பற்றி அவளும்‌ 
நினைத்துக்கொண்டிருக்கிறாள்‌ என்று 
எண்ணிக்கொண்டாள்‌. நீராடி முடித்து ஈரக்குழலுடன்‌ 
திரும்பி நடக்கும்போது சர்மிஷ்டை “நகரத்தின்‌ ஓசை 
முழுக்கவே மாறிவிட்டிருக்கிறதல்லவா?” என்றாள்‌. 
அணுக்கச்சேடி தலையசைத்தாள்‌. சர்மிஷ்டை 
புன்னகைத்து “இன்று நகருக்குள்‌ சென்று முகங்களைப்‌ 
பார்த்தால்‌ முற்றிலும்‌ வேறு முகங்களையும்‌ 
நோக்குகளையும்‌ சந்திப்போம்‌. அவர்கள்‌ 
துயர்கொண்டிருப்பார்கள்‌ என்று தந்தை சொன்னார்‌. 
அது துயரல்ல என்று எனக்குத்‌ தோன்றுகிறது. எளிய 
மக்கள்‌ துயர்கொள்வது எதுவும்‌ நிகழாத சலிப்பு 
நிலையில்தான்‌. இத்தகைய பேரிழப்புகளும்‌ 
அவர்களுக்கு மறைமுகமான கொண்டாட்டமே. 
சிலநாட்கள்‌ சென்றபிறகு இந்த ஒருநாளைப்பற்றி பல 
நூறு கதைகள்‌ இங்கு புனையப்பட்டிருக்கும்‌. பல 
கோணங்களில்‌ சூதர்‌ பாடல்கள்‌ எழுந்துவிட்டிருக்கும்‌” 


என்றாள்‌. 


“இப்படியெல்லாம்‌ ஒவ்வொன்றையும்‌ நாம்‌ பேசிப்‌ பேசி 
எளிமைப்படுத்திக்‌ கொள்ளத்தான்‌ வேண்டுமா?” 
என்றாள்‌ அணுக்கச்சேடி. “வேறு என்ன செய்வது? 
ஒவ்வொரு தருணத்தையும்‌ முழுமையாக வாழவேண்டும்‌ 
என்றால்‌ வாழ்ந்து எஞ்சிய இடத்தை முழுக்க 
சொற்களால்‌ நிரப்புவது மட்டும்தானே ஒரே வழி?” 
என்றாள்‌ சர்மிஷ்டை. “உங்கள்‌ பேச்சு முற்றிலும்‌ 
மாறிவிட்டிருக்கிறது” என்றாள்‌ அணுக்கச்சேபு. “எப்படி?” 
என்றாள்‌ சர்மிஷ்டை “அவரில்‌ ஒரு பகுதி உங்களுள்‌ 
வந்து குடியேறிவிட்டதுபோல” என்றாள்‌ அணுக்கச்சேபு. 


[1௨201 சமையப்பெண்டு அவளுக்காக காத்து 
நின்றிருந்தாள்‌. “தாங்கள்‌ அணிகொள்ள 
வேண்டுமென்று அரசரின்‌ ஆணை, இளவரசி. இன்று 
காலையிலேயே குடிப்பேரவையை அரசர்‌ 
கூட்டியிருக்கிறார்‌. தாங்கள்‌ அதில்‌ 
பங்குகொள்ளவேண்டும்‌ என்று சொல்லப்பட்டுள்ளது” 
என்றாள்‌. சர்மிஷ்டை ஐயத்துடன்‌ நோக்க “சம்விரதர்‌ தன்‌ 
தூதை இன்று அளிக்கப்போகிறார்‌ என்றார்கள்‌” என்று 
சமையப்பெண்டு சொன்னாள்‌. சர்மிஷ்டை 
குழப்பத்துடன்‌ “பேரவை ஒத்திவைக்கப்பட்டது 
என்றுதானே நேற்று சொன்னார்கள்‌?” என்றாள்‌. “ஆம்‌, 
இன்று அது கூடுகிறது என்று காலையிலேயே ஓலைகள்‌ 
சென்றுவிட்டன.” 


சர்மிஷ்டை புன்னகையுடன்‌ “இளவரசியருக்குரிய 
டையா?” என்றாள்‌. சமையப்பெண்டு தலைதாழ்த்தி 
“இல்லை, எளிய ஆடை போதுமென்று ஆணை” 
என்றாள்‌. சர்மிஷ்டை “மரவுரியா?” என்றாள்‌. “அல்ல, 
பருத்தி ஆடைதான்‌. ஆனால்‌ அரசியருக்குரிய ஆடை 
அல்ல” என்றபின்‌ தயங்கி “அசுரகுடிகளுக்குரிய 
ஆடையும்‌ அணிகளும்‌ போதும்‌ என்று சம்விரதரின்‌ 
ணை?” என்றாள்‌ சமையப்பெண்டு. சர்மிஷ்டை “நன்று, 
நான்‌ எண்ணியது போலவே” என்றாள்‌. “வருக, இளவரசி” 
என்றாள்‌ சமையப்பெண்டு. “நான்‌ உடைமாற்றி 
வருகிறேன்‌” என்று அணுக்கச்சேடி நடந்து விலகினாள்‌. 


அசுரகுலத்துப்‌ பெண்கள்‌ அணியும்‌ கருநீல ஆடையை 
தோள்சுற்றி இடையில்‌ வரிந்து உடுத்து கல்மணிகள்‌ 
கோத்துச்‌ செய்த ஆரத்தை மார்பிலணிந்து, கல்கோத்த 
நெகிழ்வளையல்களை கைகளில்‌ இட்டு, மரக்குடைவுத்‌ 
தண்டைகளை கால்களில்‌ பொருத்தி, தலையில்‌ 
கழுகிறகு சூடி ஆடியில்‌ தன்னை நோக்கியபோது 


சர்மிஷ்டை தான்‌ ஓர்‌ அழகி என்ற எண்ணத்தை 
அடைந்தாள்‌. முன்பு எப்போதுமே ஆடி அவளை 
அழகியென காட்டியதில்லை. உடலைத்‌ திருப்பி மீண்டும்‌ 
மீண்டும்‌ தன்னையே நோக்கிக்கொண்டிருந்தாள்‌. மிக 
அறிமுகமான தோற்றம்‌. முன்பு எங்கே கண்டேன்‌? என்‌ 
கனவுகளிலா? 


அணுக்கச்சேடி அறைக்குள்‌ வந்து அவள்‌ தோற்றத்தைப்‌ 
பார்த்து தயங்கி நின்றாள்‌. சமையப்பெண்டு தயங்கி “இது 
அமைச்சர்‌ சம்விரதரால்‌ கொடுத்தனுப்பப்பட்ட 
ஆடையணிகள்‌. இந்தத்‌ தோற்றத்துடன்‌ அவைக்குச்‌ 
செல்ல வேண்டுமென்று...” என்றாள்‌. “நன்று” என்று 
அணுக்கச்சேம சொல்லி அவள்‌ செல்லலாம்‌ என்று 
கைகாட்டினாள்‌. “ஆடி இதுவரை என்னை இதுபோல்‌ 
அழகியாகக்‌ காட்டியதில்லை” என்றாள்‌ சர்மிஷ்டை. 
“நானும்‌ அவ்வண்ணமே எண்ணினேன்‌. அதைச்‌ 
சொன்னால்‌ பிழையாகிவிடுமோ என்று பட்டது” என்றாள்‌ 
அணுக்கச்சேபு. “என்ன பிழை? அரக்கர்‌ குலத்திற்கும்‌ 
அசுரர்‌ குலத்திற்கும்‌ கருநீல ஆடையும்‌ கல்மணி 
மாலையும்‌ மரக்குடைவு அ களும்தான்‌ 
பொருந்துகின்றன. பொன்னும்‌ மணிகளும்‌ 
பிறிதெவரையோ நோக்கி புனைபவை என்று 
தோன்றுகின்றன” என்றாள்‌ சர்மிஷ்டை. 


“இந்தத்‌ தோற்றத்துடன்‌ தாங்கள்‌ ஏன்‌ அவை 
புகவேண்டுமென்று எனக்குப்‌ புரியவில்லை. பேரவையில்‌ 
இன்று என்ன நடக்கப்போகிறது?” என்றாள்‌ 
அணுக்கச்சேடி. “பேரவையில்‌ உறுதியாக 
குருநாட்டரசரின்‌ அரசியாக என்னை 
அறிவிக்கப்போவதில்லை. அவரது கணையாழியை 
எனக்கு அளிக்கப்போவதும்‌ இல்லை” என்று சர்மிஷ்டை 
சொன்னாள்‌. “அவ்வாறென்றால்‌ என்னை அசுரகுலத்துப்‌ 
பெண்ணாக மட்டுமே அவைநிறுத்த விழைகிறார்கள்‌...” 
என்றபின்‌ கைதூக்கி ஆடியில்‌ தன்‌ கல்வளையல்களை 
ஆட்டிப்பார்த்தாள்‌. 

அணுக்கச்சேடியிடம்‌ திரும்பி “எப்போதுமே 
இம்முரண்பாடை நான்‌ உணர்ந்ததுண்டு. அசுரர்‌ 
குலத்தவராகிய நாம்‌ மூதன்னையருக்குப்‌ படைக்கும்‌ 
ஐந்து மங்கலங்களில்‌ பொன்னும்‌ மணியும்‌ 
இருப்பதில்லை. மலைப்பாறையும்‌ நீரும்‌ மலரும்‌ 
அனலும்‌ கனியும்‌ மட்டுமே உள்ளன. பொன்னையோ 
மணியையோ ஒருபொருட்டென கருதாத காலத்தில்‌ நம்‌ 
மூதன்னையர்‌ வாழ்ந்திருக்கிறார்கள்‌. பிறகெப்போது 
இவற்றை நாமும்‌ அணியத்தொடங்கினோம்‌? 


இவற்றினூடாக ஷத்ரியர்களுக்கு நிகரான 
தோற்றத்தையும்‌ ஆற்றலையும்‌ பெறுவோம்‌ என்று 
எண்ணினோம்‌ போலும்‌” என்றாள்‌. அணுக்கச்சேடி 
“பொன்‌ என்பது தன்னளவில்‌ பயனற்றதும்‌ 
பொருளற்றதும்‌ என்பார்கள்‌. அது எதை வாங்குகிறதோ 
அதுவே அதன்‌ மதிப்பு. பாரதவர்ஷம்‌ முழுக்க பொன்‌ 
எதையும்‌ வாங்கும்‌ என்கிறார்கள்‌” என்றாள்‌. 


“நம்மிடம்‌ இல்லாதவற்றை வாங்கும்பொருட்டு நாம்‌ 
பொன்னை சேர்த்துக்கொள்வதுண்டு. நமது விலையாக 
பொன்னை நாமே அமைத்துக்கொண்டது பெரும்பிழை” 
என்று சர்மிஷ்டை சொன்னாள்‌. வெளியே அணிகளின்‌ 
ஓசை கேட்டது. மூன்றாவது அன்னை தன்‌ இரு 
சேடியருடன்‌ வந்து அறைவாயிலில்‌ நின்று 
“சித்தமாகிவிட்டாயா?” என்றாள்‌. அவள்‌ கண்கள்‌ வந்து 
சர்மிஷ்டையை காலிலிருந்து தலைவரை நோக்கி 
மீண்டன. அவள்‌ உடலில்‌ ஒரு மெல்லிய திருகல்‌ 
நிகழ்ந்துவிட்டிருப்பதைக்‌ கண்டு சர்மிஷ்டை புன்னகை 
புரிந்தாள்‌. சேடியர்‌ அவளைப்‌ பார்த்துவிட்டு 
விழிதிருப்பிக்கொண்டனர்‌. 


சர்மிஷ்டை அவள்‌ அருகே சென்று நின்று “இந்தத்‌ 
தோற்றம்‌ எப்படி இருக்கிறது, அன்னையே?” என்றாள்‌. 
செயற்கையான கடுமையுடன்‌ “இது ஒரு 
சடங்குக்காகத்தானே? வா...” என்றாள்‌ அவள்‌. “அன்னை 
எங்கே?” என்றாள்‌ சர்மிஷ்டை. சேடியொருத்தி 
“பட்டத்தரசி தன்‌ அணிச்சேடியருடன்‌ அவைக்கு 
சென்றுவிட்டார்கள்‌. தங்களை அழைத்துவரும்படி 
சம்விரதரின்‌ ஆணை” என்றாள்‌. சர்மிஷ்டை 
“அன்னையிடம்‌ இந்த அணியும்‌ ஆடையும்‌ எனக்கு 
மிகப்பொருத்தம்‌ அல்லவா என்று கேட்கலாமென்று 
எண்ணினேன்‌” என்றாள்‌. மூன்றாவது அன்னை 
“நாங்கள்‌ அரசத்தோற்றம்‌ கொண்டிருப்பதை பகடி 
செய்கிறாயா? நாங்கள்‌ அணிந்தாகவேண்டிய தோற்றம்‌ 
இது... இதை விரும்பி அணியவில்லை” என்றாள்‌. “நான்‌ 
இந்த ஆடையை விரும்பி அணிகிறேன்‌. அதைமட்டுமே 
சொன்னேன்‌, அன்னையே” என்றாள்‌ சர்மிஷ்டை. 


[[/aஜge]அன்னையைத்‌ தொடர்ந்து வெளியே நடந்தபோது 
ஒவ்வொரு அசைவும்‌ முற்றிலும்‌ புதியதாக இருந்தது 
அவளுக்கு. பொன்னணிகள்‌ ஓசையற்றவை. 
புழுக்கள்போல சிறு பூச்சிகள்போல உடலெங்கும்‌ ஓட்டியும்‌ 
கவ்வியும்‌ இருப்பவை. அட்டைகள்போல மாலைகள்‌. 
பெருஞ்சிலந்திபோல்‌ இடையில்‌ மேகலை. 
இளம்பாம்புபோல்‌ காலில்‌ சிலம்பு. அருமணிகள்‌ 


ஈரச்சேற்றில்‌ பதிந்த மின்மினிகள்‌ போல. கல்லணிகளோ 
மெல்ல சிரித்தன. அவை தொட்ட இடங்களில்‌ தண்மை 
இருந்தது. இளவாழை நீர்த்துளிகளை 
சூடிக்கொண்டிருப்பதுபோல என தன்னை சர்மிஷ்டை 
எண்ணிக்கொண்டாள்‌. அடர்காட்டில்‌ பாசி படிந்து 
ஆழ்ந்த அமைதியில்‌ காலமின்றி உறைந்திருக்கும்‌ 
கரும்பாறை போன்று அவள்‌ இருப்பதாகத்‌ தோன்றியது. 
அந்த எண்ணம்‌ அளித்த கிளர்ச்சியில்‌ திரும்பி 
அணுக்கச்சேடியின்‌ கைகளைப்பற்றி “மிகுந்த 
மகிழ்ச்சியுடன்‌ இருக்கிறேனடி... அதை எவரும்‌ 
அறியப்போவதில்லை” என்றாள்‌. அவள்‌ புருவத்தைத்‌ 
தூக்கி “ஏன்‌?” என்றாள்‌. சர்மிஷ்டை “தெரியவில்லை. 
ஏனோ இத்தருணம்‌ எனக்கு மிகப்பெரிய நிறைவை 
அளிக்கிறது” என்றாள்‌. அணுக்கச்சேடி 
தலையசைத்தாள்‌. அவர்கள்‌ குடிப்பேரவை கூடும்‌ 
மையச்சாலையை ஒட்டி அமைந்திருந்த சிற்றறைக்குச்‌ 
சென்றார்கள்‌. அணுகும்போதே அவை நிறைந்திருப்பதை 
உணரமுடிந்தது. வட்டமான பெருங்கூடத்தின்‌ 
குவைமுகட்டின்‌ மேல்‌ அனைவரின்‌ பேச்சுக்குரலும்‌ 
இணைந்து ஒலித்த கார்வை கேட்டது. முன்பொருமுறை 
கானாடச்‌ சென்றபோது தொலைவிலிருந்து அருவியின்‌ 
ஒலி குகைக்குள்‌ அத்தகைய முழக்கத்தை எழுப்பியதை 
அவள்‌ நினைவு கூர்ந்தாள்‌. 


ஒவ்வொரு நினைவும்‌ தனித்தனியாக கூர்மையாக 
அவளுள்‌ நிகழ்ந்தது. ஒவ்வொரு நினைவுக்கும்‌ உரிய 
சொற்கள்‌ வந்தமைந்தன. முன்பெப்போதும்‌ இத்தனை 
தெளிவாக எண்ணியதும்‌ நினைவுகூர்ந்ததும்‌ இல்லை 
என்று அவள்‌ அறிந்தாள்‌. அவர்கள்‌ உள்ளே 
நுழைந்ததும்‌ அங்கிருந்த இரண்டாவது அன்னை 
அவளை அணுகி “நீ இங்கு காத்திருக்கும்படி ஆணை. 
அவையிலிருந்து அழைப்பு வந்ததும்‌ நீ நுழையலாம்‌” 
என்றாள்‌. “நன்று” என்றாள்‌ சர்மிஷ்டை. 
“முரசெழுந்ததும்‌ நாங்கள்‌ அவைபுகவேண்டும்‌... உன்‌ 
அன்னை மறுபக்கச்‌ சிற்றறையில்‌ இருக்கிறார்கள்‌.” 
அவள்‌ முகத்தில்‌ அனைத்தும்‌ இயல்பானவை என்னும்‌ 
தன்மையே தெரிந்தது. அனைத்தும்‌ வழக்கமாக 
நடந்துகொண்டிருப்பவை என்பதுபோல. இப்போது ஏதோ 
ஒன்று நிகழ்ந்து அனைத்தும்‌ மீண்டும்‌ திசை திரும்பி 
குருநகரியின்‌ யயாதியின்‌ மணமகளாக அவள்‌ 
செல்வாளென்றால்‌ என்ன ஆகும்‌? ஒன்றும்‌ ஆகாது, ஒரு 
சிறு நிலைகுலைவுக்குப்பின்‌ ஒவ்வொருவரும்‌ தங்கள்‌ 
சிறகுகளை சற்றே திருப்பி அத்திசையில்‌ 
செல்லத்தொடங்குவார்கள்‌. நடுவில்‌ இவை நிகழ்ந்த 


தடயமே எவர்‌ சொல்லிலும்‌ விழிகளிலும்‌ இருக்காது. 
நினைவுகளிலும்கூட எஞ்சாது என்பதுதான்‌ 
விந்தையிலும்‌ விந்தை. 


சர்மிஷ்டை பீடத்தில்‌ அமர்ந்து கைகளை மடிமேல்‌ 
கட்டிக்கொண்டாள்‌. வெளியே பேரவை மண்டபத்தில்‌ 
அவயைமுரசும்‌ கொம்பும்‌ குழலும்‌ முழங்கின. தன்‌ 
கையிலணிந்திருந்த கல்வளையல்களில்‌ நன்குதேய்த்து 
வெண்ணிற விதைபோல்‌ ஆக்கப்பட்ட கற்களை 
கைகளால்‌ தொட்டு ஒவ்வொன்றாக 
அகற்றிக்கொண்டிருந்தாள்‌. இரு புன்னகைகள்‌ 
போலிருந்தன. மெல்லச்‌ சுழன்றபோது காலமென்றாயின. 
மணியாரங்களை விரலில்‌ ஓட்டி மூதன்னையர்‌ 
ஊழ்கத்தில்‌ காலத்தை ஓட்டுவதை கண்டிருக்கிறாள்‌. 
இரண்டு காலங்கள்‌. இடக்கையின்‌ காலம்‌ 
ஹிரண்யபுரிக்கு, வலக்கையின்‌ காலம்‌ குருநகரிக்கு. 
பின்னர்‌ தலையசைத்து இல்லை இடக்கையின்‌ காலம்‌ 
எனக்கு மட்டும்‌ உரியது. வலக்கையின்‌ காலம்‌ வெளியே 
திகழும்‌ அனைத்துக்கும்‌ என்று எண்ணிக்கொண்டாள்‌. 


கழுத்தில்‌ அணிந்திருந்த கல்‌ மாலையைத்‌ தொட்டு அது 
எந்தக்‌ காலம்‌ என்று எண்ணினாள்‌. இளநீலக்‌ கற்களால்‌ 
ஆன காலம்‌ இது. எவரும்‌ அறியாத காலம்‌. நானும்கூட 
அறியாத காலம்‌. என்ன வீண்‌ எண்ணங்கள்‌ என்று 
உடலை அசைத்து அனைத்து கல்நகைகளும்‌ 
குலுங்கும்படி செய்தாள்‌. இனி நான்‌ 
சிரிக்கவேண்டியதில்லை, இந்தக்‌ கற்களே எனக்காக 
சிரிக்கும்‌. மூதன்னையரின்‌ சிரிப்பு இது. 


பேரவையில்‌ அவை நிகழ்ச்சிகள்‌ முரசொலியின்‌ 
தாளங்கள்‌ வழியாக அறிவிக்கப்பட்டன. அரசன்‌ அவை 
புகும்‌ ஓசையை அறிவித்து ஏழு பெருமுரசுகள்‌ முழங்கின. 
கொம்புகள்‌ பிளிற சங்கும்‌ மணியும்‌ தொடர்ந்து ஒலிக்க 
விருஷபர்வன்‌ அவைபுகுவதை அவள்‌ செவிகளால்‌ 
அறிந்தாள்‌. அவை எழுந்து வாழ்த்து ஒலித்து அவனை 
வரவேற்றது. அச்சிற்றறையின்‌ அனைத்துச்‌ சாளரங்கள்‌ 
வழியாகவும்‌ அவ்வாழ்த்தொலி உள்ளே வந்து அறையை 
நிரப்பி அடங்கிய பின்னரும்‌ மெல்லிய ரீங்காரமாக 
எஞ்சியது. அரசன்‌ அரியணையில்‌ அமர்வதை, மூன்று 
அரசியர்களும்‌ உடன்‌ அமர்வதை, அமைச்சரும்‌ பிறரும்‌ 
அவை சூழ்ந்து நிற்பதை அவள்‌ ஒலியால்‌ கண்டாள்‌. 


அவை நிமித்திகன்‌ மேடை மேல்‌ ஏறி தன்‌ சிறு கொம்பை 
முழக்கி விருஷபர்வனின்‌ கொடிவழியை வாழ்த்தி 
அவையமர்ந்திருக்கும்‌ ஐங்குலங்களையும்‌ புகழ்பாராட்டி 


அவை நிறைவை அறிவித்தான்‌. அக்குரல்‌ மெல்லிய 
ஓலியலையாக காற்றில்‌ மிதந்து வந்து ஒலித்துக்‌ 
கரைந்தது. அவள்‌ அவையை கண்மூடி 
நோக்கிக்கொண்டிருந்தாள்‌. வழக்கமான 
அவையறிவிப்புகள்‌. அன்றாடச்‌ செய்திகள்‌. அவை 
அனைத்தையும்‌ முன்னரே அறிந்திருப்பது நன்றாகவே 
தெரிந்தது. அவை காத்திருந்தது. இருமல்கள்‌, 
அணியோசைகள்‌, பீடங்களின்‌ முனகல்கள்‌ வழியாக 
பொறுமையிழந்தது. பின்னர்‌ நிமித்திகனின்‌ அறிவிப்பு 
ஒலித்தது. சொற்கள்‌ விளங்கவில்லை. அனால்‌ அவை 
ஆழ்ந்த அமைதிகொள்வதை அவள்‌ அறிந்தாள்‌. 

அதுவரை இருந்த அமைதி சற்றே விலக அவள்‌ உள்ளம்‌ 
படபடத்தது. கண்களை மூடி மூச்சை இழுத்து விட்டு 
தன்னை அமைதிப்படுத்திக்கொண்டாள்‌. உடலில்‌ 
வியர்வை பூத்திருந்தது. காற்று பட்டு மெல்ல குளிர்ந்து 
மெய்ப்புகொண்டாள்‌. 

72. விதைத்துயில்‌ 


வெளியே காலடியோசை எழுந்தது. கதவை மெல்லத்‌ 
திறந்து சம்விரதர்‌ உள்ளே வந்தபோது சர்மிஷ்டை எழுந்து 
“வணங்குகிறேன்‌, உத்தமரே” என்று முகமன்‌ உரைத்து 
வணங்கினாள்‌. சம்விரதரின்‌ கால்கள்‌ சிறியவை. 
முதுமையால்‌ உடலும்‌ குறுகி கூன்விழுந்திருந்தது. 
அவரும்‌ நிழலும்‌ இரட்டையர்போல ஓசையற்றவர்கள்‌. 
அவர்‌ அவளை நோக்கியபடி வாழ்த்த மறந்து திகைத்து 
நின்றார்‌. கண்களில்‌ மிக மெல்லிய துயரமொன்று வந்து 
மறைந்தது. பின்னர்‌ முறைமைகளைக்‌ கடந்து 
அருகணைந்து அவள்‌ கைகளை பற்றிக்கொண்டார்‌. 
அவர்‌ கைகளும்‌ மிகச்‌ சிறியவை. அவை ஆட்டின்‌ 
காதுகள்போல மென்மையும்‌ வெம்மையும்‌ கொண்டு 
துடிப்பவை என்னும்‌ எண்ணம்‌ அவளுக்கு எழுந்தது. 
உள்ளடங்கி இரு சிவந்த கோடுகளெனத்‌ தெரிந்த வாய்க்கு 
சுற்றும்‌ மெல்லிய சுருக்கங்கள்‌ அசைந்தன. 


“இளவரசி, உங்கள்‌ அன்னையின்‌ வயிற்றிலிருந்து எடுத்த 
உங்களை வயற்றாட்டி வெளியே கொண்டுவந்து 
நீட்டியபோது உங்கள்‌ தந்தையின்‌ அருகே நின்று 
காத்திருந்தேன்‌. உங்கள்‌ தந்தை உங்களை வாங்கி 
கால்களை சென்னி சூடி முத்தமிட்டு என்னிடம்‌ தந்தார்‌. 
அன்றுமுதல்‌ உங்களை பார்த்து வருகிறேன்‌... உங்கள்‌ 
எளிமையே உங்கள்‌ ஆற்றல்‌. எதையும்‌ எரிப்பது அனல்‌. 
பேராற்றல்‌ மிக்கது அது. அதை பிரம்மத்தின்‌ 
மண்ணுருவம்‌ என்று முனிவர்கள்‌ வணங்குகிறார்கள்‌. 
ஆனால்‌ அனலால்‌ எதையும்‌ ஆக்க முடியாது. நீரோ 
கருணை மிக்கது. செல்லுமிடத்திலெல்லாம்‌ 
அவ்விடத்தின்‌ வடிவங்களை தான்‌ ஏற்று அவ்வாறே 
உருக்கொள்வது. அவ்விடத்தின்‌ வண்ணங்களையும்‌ 
மணங்களையும்‌ சுவைகளையும்‌ தன்னுடையதாக்குவது” 
என்றார்‌ சம்விரதர்‌. 


“நீருக்கென்று வண்ணமும்‌ வடிவும்‌ மணமும்‌ இல்லை. 
ஆனால்‌ இங்கிருக்கும்‌ அத்தனை வண்ணங்களும்‌ 
வடிவங்களும்‌ மணங்களும்‌ நீராலானவை. 
பேரன்னையரை நீர்‌ வடிவானவர்கள்‌ என்பது அசுர மரபு. 
இங்கிருக்கும்‌ அத்தனை உயிர்களும்‌ நீரை நோக்கியே 
வேரும்‌ நாவும்‌ நீட்டுகின்றன. அவ்வனைத்தும்‌ நீருக்கென 


முரசுக்குள்‌ தேங்கி சுழன்றுகொண்டிருந்த ஒலியனைத்தும்‌ 
பெருமுழக்கமாக மாறி எழுந்து காற்றை மோதின. 


விடாய்‌ கொண்டிருப்பதுவரை நீர்‌ அழிவதே இல்லை. 
எரிபடுவது அழிந்ததும்‌ எரி விண்புகுகிறது. நீர்‌ 
அனைத்தையும்‌ தாங்கி ஊற்றென்றும்‌ மழையென்றுமாகி 
என்றும்‌ இங்கிருக்கும்‌” என்றார்‌. இரு கைகளைக்‌ கூப்பி 
அவள்‌ தலை வணங்கினாள்‌. 


“தங்களுக்கான மணத்தூதுடனும்‌ கணையாழியுடனும்‌ 
இந்நகர்‌ புகுந்தேன்‌. நேற்று நிகழ்ந்ததை அரசர்‌ என்னை 
அழைத்து சொன்னார்‌. நானே சென்று குருநகரியின்‌ 
அரசர்‌ யயாதியிடம்‌ பேசினேன்‌. அவர்‌ கிணற்றிலிருந்து 
கைதொட்டு தூக்கி எடுத்த அப்பெண்‌ நீங்கள்‌ என்று 
எண்ணியிருந்தார்‌. அது என்‌ பிழையே. அவரிடம்‌ உங்கள்‌ 
ஓவியத்திரைச்சீலையை நான்‌ காட்டவில்லை. உங்கள்‌ 
உருவைக்‌ கண்டால்‌ அவர்‌ விரும்பமாட்டார்‌ என 
எண்ணிவிட்டேன்‌. உங்கள்‌ அழகு மாசற்ற அவ்விழிகளில்‌ 
உள்ளது, அதை ஓவியம்‌ காட்டாது. நேர்நின்று அவற்றை 
நோக்குபவர்‌ உங்களை அன்னைவடிவான கன்னி என்று 
எண்ணாமலிருக்கமாட்டார்‌...” என்றார்‌ சம்விரதர்‌. 


“உங்கள்‌ ஆடையை சுக்ரரின்‌ மகள்‌ அணிந்து திருப்பி 
அளித்தபோது சிற்றாடை ஒன்று மட்டும்‌ அவர்களிடமே 
தங்கிவிட்டது. அதைப்‌ பார்த்து அவரை 
ஹிரண்யபுரியின்‌ இளவரசி என்று எண்ணிவிட்டார்‌. 
அவர்‌ கைபற்றி சொல்லளித்தது சுக்ரரின்‌ மகளுக்கு 
என்று நான்‌ சொன்ன பின்னரே மெய்யுணர்ந்து யயாதி 
திடுக்கிட்டார்‌. நிகழ்ந்ததைச்‌ சொன்னபோது 
துயர்கொண்டு தளர்ந்து அமர்ந்துவிட்டார்‌.” சர்மிஷ்டை 
புன்னகைத்தாள்‌. சம்விரதர்‌ “அது தற்செயல்‌ என்று நான்‌ 
எண்ணவில்லை. அது தேவயானியின்‌ விழைவு. அல்லது 
ஊழ்‌. அல்லது நாமறியா ஒன்று. எப்போதும்‌ ஒரு துளி 
எஞ்சிவிடுகிறது. விதை என்பது ஒரு துளி மரம்தான்‌” 
என்றார்‌. சர்மிஷ்டை அச்சொற்களை 
புரிந்துகொள்ளாமல்‌ அவரை விழிமலர்ந்து நோக்கினாள்‌. 


“ஊழ்‌ மிகுந்த நகையுணர்வு கொண்டது. சுக்ரரின்‌ மகள்‌ 
வாயிலாக தன்‌ நெறியை தான்‌ சொல்ல வைத்துவிட்டது. 
உங்கள்‌ வயிற்றில்‌ பேரரசர்கள்‌ எழுவார்கள்‌. 
விருஷபர்வனின்‌ கொடிவழியே இன்னும்‌ பல 
தலைமுறைக்காலம்‌ பாரதவர்ஷத்தை ஆளும்‌. 
இங்கிருந்து நீங்கள்‌ செல்கையில்‌ ஓர்‌ அமுதகலசத்தை 
மட்டும்‌ கொண்டு செல்லுங்கள்‌. தங்கள்‌ மூதன்னையர்‌ 
முலைகளாக ஏந்தியிருந்தது அது. உங்கள்‌ குல 
அடையாளம்‌. பிறிதெதுவும்‌ எஞ்சவேண்டியதில்லை. 
நாளை ஒரு காலம்‌ வரும்‌, அன்று நம்‌ அமுதகலம்‌ 
இக்குலத்தின்‌ விதைத்துளி என உங்கள்‌ குலவழிகளின்‌ 


கொடிகளில்‌ பறக்கட்டும்‌. உங்கள்‌ தந்தையின்‌ பொருட்டு 
உங்களிடம்‌ நான்‌ சொல்வது இது ஒன்றே” என்றார்‌ 
சம்விரதர்‌. 


சர்மிஷ்டை பெருமூச்சுவிட்டாள்‌. சம்விரதர்‌ அவள்‌ 
தலைமேல்‌ தன்‌ நடுங்கும்‌ கைகளை வைத்தபின்‌ திரும்ப 
சர்மிஷ்டை மெல்லிய குரலில்‌ “அமைச்சரே...” என்றாள்‌. 
“சொல்லுங்கள்‌, இளவரசி” என்றார்‌. “அவர்‌ என்ன 
சொன்னார்‌?” என்று அவள்‌ கேட்டாள்‌. அவர்‌ கண்கள்‌ 
சற்று மலர “ஆம்‌, அதை நான்‌ முழுக்க சொல்லவில்லை” 
என்றார்‌. “அவர்‌ திகைத்தார்‌. பதறிப்போய்‌ “என்ன இது?” 
என்றார்‌. “தாங்கள்‌ சுக்ரரின்‌ மகளுக்கு 
சொல்லளித்துவிட்டீர்கள்‌, அது உங்கள்‌ பிழை: என்று 
நான்‌ சொன்னேன்‌. “இல்லை, நான்‌ அதை அறிந்து 
செய்யவில்லை' என்றார்‌. “எப்படிச்‌ செய்திருந்தாலும்‌ 
அவர்கள்‌ யார்‌ என்று நீங்கள்‌ கேட்டிருக்கவேண்டும்‌. 
கேட்காதது உங்கள்‌ பிழையே!” என்றேன்‌. தளர்ந்து 
பீடத்தில்‌ அமர்ந்து “ஆம்‌' என்றார்‌. என்‌ பிழையை நான்‌ 
உணர்ந்திருந்தமையால்‌ அவர்‌ பிழையை அறியாது 
மிகைப்படுத்தி சொன்னேன்‌ போலும்‌.” 


“மேலும்‌ இரக்கமின்மையுடன்‌ அவரிடம்‌ நான்‌ அடுத்த 
சொற்களை சொன்னேன்‌. 'சுக்ரர்‌ மகளின்‌ கோரிக்கை 
பிறிதொன்றுமுண்டு, அதை அரசரும்‌ 
ஏற்றுக்கொண்டுவிட்டார்‌. நீங்கள்‌ அவளை 
மணம்கொண்டு பட்டத்தரசியாக இடம்‌ அமர்த்தும்போது 
அசுரகுலப்பேரரசரின்‌ மகள்‌ சர்மிஷ்டையே அவளுக்கு 
அணுக்கச்சேடியாக அங்கு வரவேண்டும்‌' என்றேன்‌. 
திகைப்புடன்‌ உரக்க “அணுக்கச்சேடியாகவா? 
விருஷபர்வரின்‌ மகளா?” என்று கேட்டபடி எழுந்து 
என்னருகே வந்தார்‌. “இதை யார்‌ கூறியது? சுக்ரரா?” 
என்றார்‌. என்‌ உள்ளத்தில்‌ தேவயானிமேல்‌ இருந்த 
அனைத்து வஞ்சத்தையும்‌ நிகழ்த்தும்‌ தருணம்‌ அது என 
அப்போது உணர்ந்தேன்‌. “இல்லை, அவர்கூட 
அவ்வண்ணம்‌ எண்ணமாட்டார்‌. அவர்‌ மகள்‌ 
ஒருத்தியால்‌ மட்டுமே அது இயலும்‌' என்றேன்‌. தான்‌ 
மணக்கவிருக்கும்‌ பெண்ணைப்பற்றி முதல்முதலாகக்‌ 
கேட்கும்‌ மதிப்பீட்டில்‌ இருந்து ஆணுள்ளம்‌ ஒருபோதும்‌ 
அகல இயலாது. அது ஒரு நச்சு விதை.” 


“நடுக்கம்‌ தெரிந்த குரலுடன்‌ “அவளே இதை 
கோரினாளா?' என்றார்‌. “ஆம்‌” என்றேன்‌. இரு 
கைகளையும்‌ விரித்து “ஒரு சிறு களிப்பகையின்‌ 
பொருட்டா இவையனைத்தையும்‌ செய்கிறாள்‌?” என்றார்‌. 
“அவர்‌ இலக்கு பாரதவர்ஷத்தின்‌ முதன்மைப்பேரரசி 


என்று மணிமுடி சூடி அமர்வது மட்டுமே. பிற எவையும்‌ 
அவருக்கு ஒரு பொருட்டல்ல' என்று நான்‌ சொன்னேன்‌. 
“ஆம்‌, அவள்‌ அதை அடைந்துவிட்டாள்‌. இரண்டே 
கோரிக்கைகள்‌. மாற்றாருக்கான அனைத்து 
வழிகளையும்‌ ட. மூடிவிட்டாள்‌” என்றபடி 
மீண்டும்‌ சென்று பீடத்தில்‌ அமர்ந்து தன்‌ தலையை 
கைகளில்‌ ஏந்திக்கொண்டார்‌. அந்நஞ்சை மேலும்‌ 
வளர்க்க எண்ணி நான்‌ அருகணைந்து “தாங்கள்‌ 
எதையும்‌ இழக்கவில்லை, குருநாட்டரசே' என்று 
சொன்னேன்‌. “தாங்கள்‌ விழைந்தபடியே அசுரப்பேரரசின்‌ 
முற்றுரிமையை அடைகிறீர்கள்‌. தேவயானியை 
அசுரப்பேரரசின்‌ இளவரசியென்றே முறைமை செய்து 
தங்களுக்கு கையளிக்க விருஷபர்வன்‌ 
எண்ணியிருக்கிறார்‌. எங்கள்‌ படையும்‌ கருவூலமும்‌ 
அசுரலஜங்குலத்தின்‌ கோல்களும்‌ உங்கள்‌ உரிமை” 
என்றேன்‌.” 


“ஆண்மையும்‌ நேர்மையும்‌ கொண்ட ஒருவர்‌ 
அச்சொற்களால்‌ அறச்சீற்றமே அடைவார்‌ என 
நன்கறிந்திருந்தேன்‌. மேலும்‌ கூர்கொண்டு “அத்துடன்‌ 
அசுர இளவரசி சர்மிஷ்டை அழகியல்ல. பிற அசுர 
குலப்பெண்களைப்போல எளிய தோற்றம்‌ கொண்டவர்‌. 
தாங்கள்‌ மணக்கவிருப்பவரோ பேரழகி. கொல்வேல்‌ 
கொற்றவைபோன்ற தோற்றம்‌ கொண்டவர்‌ அவர்‌ என்று 
சூதர்கள்‌ பாடுகிறார்கள்‌. சக்ரவர்த்தினி என உங்கள்‌ இடம்‌ 
அமர்ந்தால்‌ அவர்‌ காலடியில்‌ பாரதவர்ஷத்தின்‌ 
முடிமன்னர்கள்‌ பணிவர்‌. அதுவே கவிஞர்களுக்கும்‌ 
சூதர்களுக்கும்‌ சொல்கோக்க உகந்ததாக அமையும்‌” 
என்றேன்‌. விழிதூக்கி என்னை நோக்கியபோது அவர்‌ 
கண்களில்‌ வலியை கண்டேன்‌. என்னுள்‌ இருந்த 
நச்சுமுள்ளின்‌ கூர்‌ தினவு அடங்கியது.” 


“பின்னர்‌ சொல்லை மடைமாற்றி “நான்‌ தங்களின்‌ 
பொருட்டே இதை சொன்னேன்‌, அரசே” என்றேன்‌. அவர்‌ 
பெருமூச்சுவிட்டு “நான்‌ வாக்களிக்கையில்‌ 
விருஷபர்வரின்‌ மகளுக்கே என்னை அளித்தேன்‌. 
என்னை மீறி இவை அனைத்தும்‌ நடந்தால்கூட 
அவளுக்கு அளித்த சொல்லிலிருந்து தவறினால்‌ 
அப்பழியிலிருந்து நான்‌ மீள இயலாது” என்றார்‌. 
தலைவணங்கி பிறிதொரு சொல்‌ சொல்லாமல்‌ மீண்டு 
வந்தேன்‌. இளவரசி, உழவன்‌ விதைகளையும்‌ அந்தணன்‌ 
சொற்களையும்‌ விதைக்கிறார்கள்‌. பருவமறிந்து நான்‌ 
விதைத்தவை முளைக்கும்‌” என்றார்‌ சம்விரதர்‌. “இன்று 
அவையில்‌ யயாதி அளித்த கணையாழியை ஐங்குலக்‌ 
குடிமூத்தார்‌ சான்றாக சுக்ரரின்‌ மகளுக்கு 


அளிக்கவிருக்கிறேன்‌. அதற்கு முன்‌ சுக்ரரின்‌ மகளை தன்‌ 
மகளாக விருஷபர்வன்‌ ஏற்று அரியணை அமர்த்துவார்‌. 
அவருக்கு அசுரகுலத்து முடியும்‌ கொடியும்‌ 
அளிக்கப்படும்‌. யயாதியின்‌ கணையாழி அவருக்கு 
அளிக்கப்பட்டபின்‌ அசுர குலத்தின்‌ ஒப்புதலுடன்‌ அவர்‌ 
கணையாழி யயாதிக்கு அளிக்கப்படும்‌.” 


சர்மிஷ்டை தலையசைத்தாள்‌. “தாங்கள்‌ தேவயானியின்‌ 
அணுக்கச்சேடியாக தாலம்‌ ஏந்தி இடம்‌ நிற்கவேண்டும்‌. 
அதைச்‌ சொல்லிச்செல்லவே வந்தேன்‌. பணிக, 
எழுவதற்கான காலம்‌ வரும்‌” என்றார்‌ சம்விரதர்‌. “ஆம்‌, 
அது என்‌ கடமைதானே?” என்றாள்‌ சர்மிஷ்டை. 
“குடிப்பேரவையிலேயே இச்செய்தியும்‌ 
அறிவிக்கப்படவேண்டும்‌. அது வெறும்‌ சொல்லாக அன்றி 
காட்சியாகவே இவர்கள்‌ அனைவரின்‌ உள்ளத்திலும்‌ 
பதியவேண்டுமென்று சுக்ரரின்‌ மகள்‌ விரும்புகிறார்‌. 
அதன்‌ பொருட்டே இவ்வாணையை அவர்‌ 
விடுத்திருக்கிறார்‌” என்ற சம்விரதர்‌ “இளவரசி, நான்‌ 
ஐம்பதாண்டுகாலம்‌ அமைச்சுப்பணி புரிந்தவன்‌. சுக்ரரின்‌ 
மகளைப்போன்ற அரசுத்திறனை எவரிடமும்‌ 
கண்டதில்லை. பேரரசை மறுசொல்லின்றி ஆளும்‌ 
ஆற்றல்‌ கொண்டவர்‌ அவர்‌. அவர்‌ காலடியில்‌ 
குருநாட்டின்‌ யயாதியே பணிந்தமரப்‌ போகிறார்‌. உங்கள்‌ 
நெறியை நீங்களே கற்றுக்கொள்ளவேண்டும்‌” என்றார்‌. 


சர்மிஷ்டை புன்னகைத்து “தாங்கள்‌ சொன்னீர்களே நீர்‌ 
என்று, அமைச்சரே, நீரின்‌ பாதை அனைத்தையும்‌ 
தழுவிக்கொள்வது, வளைந்து தன்‌ வழிதேர்வது, 
அணுகுவதனைத்தையும்‌ ஈரமாக்கி நெகிழச்செய்வது, 
நிறைந்த இடமெங்கும்‌ விதைகளனைத்தையும்‌ 
முளைக்கச்செய்வது” என்றாள்‌. சம்விரதர்‌ புன்னகைத்து 
“உண்மை. அவ்வாறே நிகழட்டும்‌, இளவரசி” என்றார்‌. 
மீண்டும்‌ அவள்‌ தலைமேல்‌ கைவைத்து “கூரிய நற்சொல்‌ 
உங்கள்‌ நாவிலெழுகிறது. மூதன்னையர்‌ 
உடனிருக்கிறார்கள்‌” என்றார்‌. 


வெளியே மங்கல ஓசை கேட்டது. உள்ளே சம்விரதர்‌ 
“தேவயானி வருகிறார்‌” என்றார்‌. “நான்‌ சென்று 
அவர்களை எதிர்கொண்டு இங்கு அழைத்து வருகிறேன்‌. 
நீங்களும்‌ அவரும்‌ சந்திக்கும்‌ தருணம்‌ இப்படி 
தனியறையில்‌ நிகழட்டும்‌ என்றே இதை ஒருங்கு 
செய்தேன்‌. இவ்வொரு தருணத்தை நீங்கள்‌ 
கடந்துவிட்டீரக்ள்‌ என்றால்‌ பிறகெதுவும்‌ கடினமல்ல.” 
சர்மிஷ்டை “ஆம்‌” என புன்னகைத்தாள்‌. “இத்தகைய 
உச்சதருணங்களில்‌ நாம்‌ யார்‌ என்றும்‌ எங்கு 


எவ்வண்ணம்‌ இருக்கப்போகிறோம்‌ என்றும்‌ நம்‌ 
அகத்திலிருக்கும்‌ ஒன்று முடிவெடுத்து வெளிவந்து 
தன்னை நிகழ்த்திக்கொள்கிறது. அதுவே எஞ்சிய 
நாளெல்லாம்‌ நம்மை வழிநடத்தும்‌. அது சூழ்ந்திருக்கும்‌ 
விழிகளால்‌ திசைதிருப்பப்படாமல்‌ இருக்கட்டும்‌ என்றே 
இவ்வறையை அமைத்தேன்‌” என்றபின்‌ தலைவணங்கி 
வெளியே சென்றார்‌. 


[inage]சர்மிஷ்டை திரும்பி அப்பால்‌ 
அறைச்சாளரத்தருகே அச்சொல்லாடலைக்‌ கேட்காதவள்‌ 
என நின்றிருந்த அணுக்கச்சேடியிடம்‌ “நீயும்‌ 
இவ்வறையில்‌ இருக்க வேண்டியதில்லை” என்றாள்‌. 
“இளவரசி...” என அவள்‌ சொல்‌ எடுக்க “அது 
முழுத்தனிமையில்‌ நிகழட்டும்‌” என்றாள்‌. “நான்‌ 
உடனிருக்கவேண்டும்‌ என்றீர்கள்‌, இளவரசி...” என்றாள்‌ 
சேடி. “ஆம்‌, இன்றுவரை என்னில்‌ ஒரு பகுதியை உன்‌ 
வழியாக நிகழ்த்திக்கொண்டிருந்தேன்‌. இளவரசியருக்கு 
அந்தத்‌ தேவை உண்டு. இனி நான்‌ இளவரசி அல்ல. 
அடுத்த கணம்‌ முதல்‌ சேடியாகப்போகிறேன்‌. சேடிக்கு 
சேடியர்கள்‌ இருக்க இயலாது” என்றாள்‌ சர்மிஷ்டை. சேடி 
கண்ணீரோடு “இன்று நான்‌ சொன்ன சொற்களுக்காக 
துயரடைகிறேன்‌, இளவரசி. உங்கள்‌ தோழியாக 
இருப்பதில்‌ நான்‌ அடைந்த நிறைவை பிறிதேதோ 
சொற்களால்‌ மறைத்துவிட்டேனோ என்று 
நினைக்கிறேன்‌” என்றாள்‌. 


“நீ சரியாகவே சொன்னாய்‌, என்னுள்‌ ஏந்துவதற்கு நான்‌ 
நாணுவனவற்றையும்‌ வெளிப்படுவதற்கு 
அஞ்சுவனவற்றையும்‌ உனக்கு அளித்தேன்‌. அத்தனை 
மேலோரும்‌ தங்கள்‌ பணியாளர்களிடம்‌ செய்வது அது. 
நாளடைவில்‌ மேலோரின்‌ கீழ்மைகள்‌ மட்டுமே 
ஊழியர்களின்‌ உருவங்களாகின்றன. 
அடிமையாவதென்பது அவ்வண்ணம்‌ அகம்‌ அழிவதே” 
என்றாள்‌ சர்மிஷ்டை. “ஆம்‌” என்றாள்‌ சேடி. 
“அச்சொற்களைச்‌ சொல்வதற்கு பிறிதொரு தருணம்‌ 
எனக்கு வாய்க்கப்போவதில்லை என்று ஓர்‌ உள்ளுணர்வு 
சொன்னது.” சர்மிஷ்டை “எந்தையிடம்‌ இறுதியாக நான்‌ 
கோரப்போவது ஒன்றே. எந்தை உன்னை தன்‌ மகளாக 
முறைப்படி ஏற்கவேண்டும்‌. என்‌ எச்சமென உன்னை 
இங்கு விட்டுச்செல்கிறேன்‌. நான்‌ அளித்த 
அச்சங்களிலிருந்தும்‌ ஐயங்களிலிருந்தும்‌ நீ 
விடுதலைகொண்டாய்‌ என்றால்‌ எந்தை அவர்‌ மகிழும்‌ 
ஒரு மகளை பெறுவார்‌” என்றாள்‌. 


சொல்திகைத்து, மெய்ப்புகொண்டு “இளவரசி” என்று 


அழைத்தபடி சேடி வந்து சர்மிஷ்டையின்‌ கைகளை 
பற்றிக்கொண்டாள்‌. அழுகையை அடக்க முயன்று அது 
கரைகடக்க தன்‌ நெற்றியை அவள்‌ தோளில்‌ சாய்த்து 
குரல்குமுறி அழுதாள்‌. “இத்தருணத்தை நான்‌ கடக்க 
வேண்டுமென்றால்‌ இவ்வுணர்வு நிலைகள்‌ என்னை 
சூழக்கூடாது. இனி நீ என்‌ தங்கை, இங்கிருந்து நான்‌ 
செல்வது வரை. அதன்‌ பிறகு விருஷபர்வரின்‌ மகள்‌, 
ஹிரண்யபுரியின்‌ இளவரசி. மங்கலம்‌ கொண்டு நிறைந்து 
வாழ்க! நன்மக்களை ஈன்று நிறைக!” என்றாள்‌ 
சர்மிஷ்டை. “இல்லை இளவரசி, நான்‌...” என்று அவள்‌ 
அழுதபடி சர்மிஷ்டையின்‌ கைகளைப்‌ பிடித்து 
உலுக்கினாள்‌. அவளால்‌ அத்தருணத்தை 
கடக்கமுடியவில்லை. பலநூறு சரடுகளால்‌ கட்டப்பட்டு 
திமிறுபவள்போல துடித்தன அவள்‌ உடலும்‌ உள்ளமும்‌. 


“வெளியே செல்‌! இது என்‌ ஆணை!” என்றாள்‌ 
சர்மிஷ்டை. அவள்‌ முகத்தைப்‌ பொத்தியபடி மெல்லிய 
காலடி வைத்து வெளியே சென்று கதவை 
சார்த்திக்கொண்டாள்‌. சர்மிஷ்டை தன்‌ ஆடையை 
சீர்படுத்தி குழலை சீரமைத்து நின்றாள்‌. அப்போது தன்‌ 
உடலில்‌ இருந்து எழுந்த கல்லணிகளின்‌ ஓசை மிக 
அணுக்கமாக இருப்பதை உணர்ந்தாள்‌. கண்ணுக்குத்‌ 
தெரியாத மூதன்னையரால்‌ சூழப்பட்டிருப்பதுபோல. 
மானுடச்‌ சொல்லென பொருள்‌ கொள்ளாத பிறிதொரு 
மொழிச்சொற்கள்‌ ஒலிப்பதைப்போல. தன்னை 
அக்கல்லணிகளை அணியச்செய்தவள்‌ தன்னை 
அறியாமலேயே பேருதவி ஒன்றை ஆற்றியிருக்கிறாள்‌. 
தன்னை முழுமையாக வரையறுத்துக்கொள்ள 
உதவியிருக்கிறாள்‌. இடர்‌ என்பது தான்‌ யார்‌ என்று 
வரையறுக்க முடியாதிருப்பதே. தன்‌ ஓவியத்தை தானே 
தீட்டி முடித்த பின்னர்‌ துயரேதும்‌ இல்லை. முதன்மைத்‌ 
துயரென்பது தத்தளிப்புதான்‌. விடுதலை என்பது 
நிலைபேறு. எச்சங்களேதும்‌ இல்லாமல்‌ தன்னை 
முடிவுசெய்து கொள்ளல்‌. நிறைநிலைகொண்டவர்களின்‌ 
பயணமே மெய்ச்செலவு. ஆம்‌, எத்தனை தெளிவாக 
எண்ணுகிறேன்‌! கற்பன அறிவென்றாவதற்கு அதற்குரிய 
தருணங்கள்‌ வாழ்வென வந்தமையவேண்டும்‌ போலும்‌! 


[[ஙage]வெளியே மங்கல ஓசை முழங்கியது. கதவு திறந்து 
நிமித்தக்கூவி கையில்‌ வெள்ளிக்கோலுடன்‌ வந்து உரத்த 
குரலில்‌ “பிரஹஸ்பதியின்‌ குருமரபின்‌ முதன்மையறிஞர்‌ 
சுக்ரரின்‌ மகள்‌ தேவயானி வருகை” என்று அறிவித்தான்‌. 
தொடர்ந்து இரு அணிச்சேடியர்‌ வலமும்‌ இடமும்‌ ஆடை 
பற்றி உதவ இளவரசியருக்குரிய முழுதணிக்கோலத்தில்‌ 
தேவயானி அறைக்குள்‌ வந்தாள்‌. உடலெங்கும்‌ 


எரிசெம்மையும்‌ மலர்ச்செம்மையும்‌ கூடிய அருமணிகள்‌ 
பதித்த நகைகளை அணிந்திருந்தாள்‌. இளந்தழல்‌ 
வண்ணம்கொண்ட செம்பட்டாடை மெல்ல நெளிய 
நெய்பற்றிநின்று எரியும்‌ தழல்‌ ஒன்று அறைக்குள்‌ 
புகுந்ததுபோல்‌ தெரிந்தாள்‌. 


பெருகுந்தோறும்‌ பொருளிழப்பவை நகைகள்‌ என 
அவள்‌ எண்ணியிருந்தாள்‌. அவை ஒவ்வொன்றும்‌ 
பொருளாழம்‌ கொண்டிருப்பதை அவள்‌ உடலில்‌ 
கண்டாள்‌. நகைகளுக்குப்‌ பொருள்‌ அளிப்பவை 
உடல்கள்‌, காவியத்தில்‌ அணிகளுக்கு உணர்வுகள்‌ 
பொருள்‌ அளிப்பதைப்போல என எங்கோ கற்ற 
இலக்கண வரி நினைவில்‌ எழ அவளுக்குள்‌ மெல்லிய 
புன்னகை கூடியது. அது முகத்திலும்‌ எழுந்தது. அதைக்‌ 
கண்டு ஒருகணம்‌ குழம்பி ஒளிமங்கி மீண்ட 
தேவயானியின்‌ கண்களைக்‌ கண்டதும்‌ அவள்‌ மேலும்‌ 
உள்ளுவகை கொண்டவளாக ஆனாள்‌. 


தேவயானியின்‌ அருகே சென்று இடைவரை உடல்‌ 
வளைத்து தலைவணங்கி “நான்‌ தங்கள்‌ அடியவள்‌ 
சர்மிஷ்டை, உங்கள்‌ ஏவல்பணிக்கு சித்தமாக 
இருக்கிறேன்‌” என்றாள்‌. அவள்‌ விழிகளை கூர்ந்து 
நோக்கிய தேவயானி தன்‌ கால்களைக்‌ காட்டி “என்‌ 
ஆடை மடிப்புகளை சீர்‌ செய்‌” என்றாள்‌. “ஆணை?” என்று 
முழந்தாளிட்டு அருமணிகள்‌ பொன்னூல்களால்‌ 
கோத்துப்பின்னிச்‌ சேர்க்கப்பட்ட அவள்‌ ஆடையின்‌ 
மடிப்புகளை ஒன்றன்மேல்‌ ஒன்றாக பற்றி அமைத்து 
சீராக்கி மும்முறை நீவிவிட்டு எழுந்து 
தலைவணங்கினாள்‌. “நன்று!” என்றபின்‌ மீண்டும்‌ 
தேவயானியின்‌ விழிகள்‌ சர்மிஷ்டையின்‌ விழிகளை 
சந்தித்தன. சர்மிஷ்டை பணிவுடன்‌ நோக்கி நிற்க 
மெல்லிய பதற்றத்துடன்‌ தேவயானியின்‌ விழிகள்‌ 
விலகிக்கொண்டன. சர்மிஷ்டையின்‌ முகம்‌ எதையும்‌ 
காட்டவில்லை. ஆனால்‌ அவளுக்குள்‌ ஒரு புன்னகை 
ஒளிகொண்டது. 


[நஙage1 “தேவயானியை விருஷபர்வன்‌ 
அவையறிவித்தபோது அசுரர்கள்‌ எதிர்க்கவில்லை” 
என்றான்‌ முண்டன்‌. “ஏனென்றால்‌ அவர்கள்‌ 
அனைவருமே சர்மிஷ்டையைவிட தேவயானியை ஒரு 
படி மேல்‌ என்று எண்ணியிருந்தனர்‌. முறைமை 
மீறப்படுவதை அவர்களில்‌ மூத்தோர்‌ சிலர்‌ சற்றே 
எதிர்த்தனர்‌. பூசகர்‌ சிலர்‌ கசந்தனர்‌. அவர்களுக்கு உரிய 
சொல்லளிக்கப்பட்டதும்‌ அனைவரும்‌ 
ஏற்றுக்கொண்டனர்‌.” பீமன்‌ “ஆம்‌, அருந்திறல்‌ 


கொண்டவர்களை வழிபட்டு ஏற்றுக்கொள்வது 
குடிகளின்‌ உளப்போக்கு. அங்கே நெறியும்‌ பற்றும்‌ 
நிலைகொள்வதில்லை” என்றான்‌. 


“தேவயானியின்‌ அருந்திறலை அம்மக்கள்‌ எவரும்‌ 
அறிந்திருக்கவில்லை. அதை அறியுமளவுக்கு 
அவர்களுக்கு அறிவும்‌ இல்லை” என்றான்‌ முண்டன்‌. 
“விழி மட்டுமே கொண்டவர்கள்‌ அனைவரும்‌ அறியும்படி 
ஒன்று உண்டு. இளவரசே, அத்தனை அரசாடல்களிலும்‌ 
மறுக்கமுடியாத விசையாகத்‌ திகழ்வது அது, உடலழகு. 
தேவயானியின்‌ முன்‌ சர்மிஷ்டை வெறும்‌ பெண்‌. 
இருவரும்‌ வந்து அவைநின்ற அக்கணத்திலேயே 
உள்ளத்தை அறியாமல்‌ விழிகள்‌ அனைத்தையும்‌ 
முடிவெடுத்துவிட்டன” என்றான்‌. 


“அத்துடன்‌ சர்மிஷ்டை அசுரமூதன்னையரின்‌ ஆடையும்‌ 
அணியும்‌ பூண்டிருந்தாள்‌. அவளைக்‌ கண்ட ஒவ்வொரு 
அசுரகுடியினரும்‌ தங்கள்‌ இல்லத்துப்பெண்‌ என்றே 
உணர்ந்தனர்‌. அவளை அணுக்கமாக நெஞ்சிருத்தினர்‌. 
அவளுக்காக இரங்கினர்‌. பலர்‌ விழிநீர்‌ கசிந்தனர்‌. 
ஆனால்‌ அரசர்களை மக்கள்‌ தங்களில்‌ ஒருவர்‌ என 
எண்ணுவதில்லை, தங்களுக்கு அப்பாற்பட்ட ஆற்றலும்‌ 
தகுதியும்‌ கொண்டவர்கள்‌ என்றே எண்ணுகிறார்கள்‌. 
ஆற்றலையும்‌ தகுதியையும்‌ அழகிலிருந்து பிரித்து நோக்க 
அவர்களால்‌ இயல்வதுமில்லை. இளவரசே, தங்களால்‌ 
இரங்கி நோக்கப்படுபவர்களை அல்ல தாங்கள்‌ அஞ்சி 
அகல்பவர்களையே அவர்கள்‌ தலைவர்களென 
ஏற்கிறார்கள்‌. வெறுக்கப்படுபவர்கள்கூட அரசாளலாம்‌, 
கனிவுக்குள்ளாகிறவர்கள்‌ கோல்‌ கைக்கொள்ள 


இயலாது.” 


“சர்மிஷ்டைக்காக குடிப்பெண்கள்‌ விழிநீர்‌ சிந்தினர்‌. 
அவளைப்பற்றி நாவழிப்‌ பாடல்கள்‌ எழுந்து 
இல்லங்களின்‌ கொல்லைப்புறங்களில்‌ புழங்கின. 
அவளை கைவிட்ட குற்றவுணர்வை வெல்ல அவளை 
தெய்வமாக்கினர்‌. பலிவிலங்கை தெய்வமாக்கும்‌ வழக்கம்‌ 
இல்லாத இடம்‌ ஏது? சர்மிஷ்டை அனைத்து 
நற்குணங்களும்‌ கொண்டவளாக ஆனாள்‌. அணைக்கும்‌ 
நதி, தாங்கும்‌ நிலம்‌, கவிந்த வானம்‌. பின்னர்‌ பாடல்களில்‌ 
அசுரகுலம்‌ வாழும்பொருட்டு குருநகரிக்கு அரசியாக 
தேவயானியை தெரிவுசெய்ததே அவள்தான்‌ என்று கதை 
எழுந்தது. அழுது மறுத்த தேவயானியிடம்‌ 
அசுரகுலத்தின்பொருட்டு அத்திருமணத்தை ஏற்கும்படி 
அவள்‌ மன்றாடும்‌ பதினெட்டு தனிப்பாடல்கள்‌ கொண்ட 
குறுங்காவியமான காவ்யாசுரம்‌ பெரும்புகழ்பெற்ற நூல்‌” 


என்று முண்டன்‌ சொன்னான்‌. 


பீமன்‌ புன்னகைத்து “ஆம்‌, ஒவ்வாதனவற்றை நம்‌ 
புழக்கத்திலிருந்து அகற்றிவிடவேண்டும்‌, மேலே 
தூக்கியோ கீழே அழுத்தியோ. என்றும்‌ இதுவே 
நிகழ்கிறது” என்றான்‌. முண்டன்‌ உரக்க நகைத்து 
“அவ்வாறு அகற்றப்பட்டவற்றால்‌ ஆனது புராணம்‌. 
அன்றாடப்‌ புழக்கத்திலிருந்து எஞ்சுவது வரலாறு. அவை 
ஒன்றை ஒன்று நிரப்புபவை, ஒன்றை ஒன்று தழுவிச்‌ 
சுழல்பவை” என்றான்‌. “தேவயானி வரலாற்றுக்குள்ளும்‌ 
சர்மிஷ்டை புராணங்களுக்குள்ளும்‌ சென்ற முறை இது.” 

73. சொற்றுலா 


தேவயானியை யயாதி மணந்த நிகழ்வு பாரதவர்ஷம்‌ 
முழுக்க கதைகளாக பரவிச்சென்றது. ஒவ்வொரு நாளும்‌ 
மலையடுக்கிலிருந்து எதிரொலி மீள்வதுபோல 
அக்கதைகளிலொன்று அவனிடமே திரும்பி 
வந்துகொண்டிருந்தது. “நூறாயிரம்‌ முறை பிறந்து 
நூறாயிரம்‌ தேவயானிகளை நான்‌ மணந்திருக்கிறேன்‌ 
போலும்‌” என்று வேடிக்கையாக அவன்‌ பார்க்கவனிடம்‌ 
சொன்னான்‌. “இது முன்பு இலாத ஒரு பெருநிகழ்வு. 
முதல்‌ முறையாக அசுரகுலமும்‌ ஷத்ரியரும்‌ 
ஒன்றிணைந்திருக்கிறார்கள்‌. அவர்களுடன்‌ அந்தணர்‌ 
ஆற்றலும்‌ கலந்திருக்கிறது. தேவர்கள்‌ அஞ்சும்‌ தருணம்‌” 
என்றான்‌ பார்க்கவன்‌. 


“மண்ணில்‌ அறம்‌ வளர்வதே தேவர்களின்‌ 
இயல்பென்கிறார்கள்‌. இங்கு அறம்‌ திகழுமென்றால்‌ 
தேவர்கள்‌ எதன்பொருட்டு அஞ்சவேண்டும்‌?” என்று 
யயாதி கேட்டான்‌. “இங்கு தங்கள்‌ கோல்கீழ்‌ அறம்‌ 
வாழுமென்பதில்‌ எந்த ஐயமும்‌ இல்லை. ஆனால்‌ அது 
மானுட அறம்‌. அசுரர்களின்‌ அறத்தால்‌ 
பேணப்படுவதும்கூட. அந்தண அறத்தால்‌ 
வழிநடத்தப்படுவது என்பதனால்‌ வெல்லற்கரியது” 
என்று பார்க்கவன்‌ சொன்னான்‌. அவன்‌ என்ன 
சொல்கிறான்‌ என்று புரியாமல்‌ யயாதி 
நோக்கிக்கொண்டிருந்தான்‌. “இத்தருணத்தில்‌ 
இச்சொற்களோடு நிறுத்திக்கொள்ள விரும்புகிறேன்‌, 
அரசே” என்று அவன்‌ சிரித்துவிட்டு “நன்று சூழ்க!” என்று 
தலைவணங்கி விடைபெற்றான்‌. 


தன்முன்‌ யாழும்‌ முழவும்‌ சிலம்புக்கோலும்‌ குடமுமாக 
அமர்ந்திருந்த வேசர நாட்டு பாடகர்குழுவை நோக்கி 
யயாதி வணங்க அவர்களும்‌ எழுந்து பணிந்து வணங்கி 
நின்றனர்‌. இடப்பக்கமிருந்து தாலங்களில்‌ 
அவர்களுக்கான பரிசில்களுடன்‌ அணுகிய ஏவலர்கள்‌ 
நிரைவகுத்தனர்‌. பழகிய அசைவுகள்‌ நடனத்தின்‌ 
இயல்பான அழகுடன்‌ நிகழ கைநீட்டி அவற்றைப்‌ பெற்று 
ஒவ்வொருவருக்கும்‌ வழங்கி ஓரிரு இன்சொற்கள்‌ 
சொல்லி அவர்களை வாழ்த்தினான்‌. அவர்கள்‌ உடல்‌ 
வளைத்து அவற்றைப்‌ பெற்று புறம்காட்டாது பின்‌ 

பகுதி பதினொன்று : முதற்களம்‌ 
[3] 
இரண்டு அடுக்குகளாக இருப்பது திருதராஷ்டிரனின்‌ 


உலகம்‌. அவனருகே அவன்‌ உளம்சேர்க்கும்‌ ஒலிகளின்‌ 
ஓர்‌ உலகம்‌. அதற்கு அடியில்‌ அத்தருணமாக விளையாத 
ஒலிகளின்‌ இன்னொரு பேருலகம்‌. அவன்‌ அதற்கேற்ப 
தன்‌ அகமும்‌ இரண்டாகப்பிரிந்திருப்பதை 
அறிந்திருந்தான்‌. அறிந்த எண்ணங்களாலான 
அகத்துக்கு அடியில்‌ அறிந்தவற்றாலும்‌ 
அறியாதவற்றாலுமான ஆழ்‌ உலகம்‌. அனைத்தும்‌ வற்றி 
அந்த ஆழத்து உள்ளத்தில்தான்‌ சென்று தேங்குகின்றன. 
அங்கிருந்து தனிமையிலும்‌ கனவுகளிலும்‌ அவை ஊறி 
மேலே வருகின்றன. இசைகேட்கும்போது அவ்விசையின்‌ 
அடித்தளமாக அப்பால்‌ ஒலித்துக்கொண்டிருக்கும்‌ 
தூரத்து ஓலிப்பரப்பை அவன்‌ ஆழத்து அகம்‌ 
எண்ணிப்பற்றிக்கொண்டிருக்கிறது. இசை 
ஓடிக்கொண்டிருக்கும்‌ முதல்‌ அகத்தின்‌ 
இடைவெளிகளில்‌ அந்த ஆழத்தைப்படரவிடுகிறது. 


“என்‌ உலகம்‌ தெய்வத்தையும்‌ பீடத்தையும்‌ போல 
இரண்டாக இருக்கிறது விதுரா” என அவன்‌ ஒருமுறை 
சொன்னான. “மானுடர்‌ அனைவருக்கும்‌ அப்படித்தான்‌ 
அரசே” என்றான்‌ விதுரன்‌. “அது எப்படி? நான்‌ 
இங்கிருந்து அசையமுடியாது. உங்களுக்கு 
விழிகளிருக்கின்றன. நீங்கள்‌ ஏன்‌ முழுதுலகையும்‌ 
பார்க்கலாகாது?” விதுரன்‌ அவன்‌ கைகளைத்‌ தொட்டு 
“ஏனென்றால்‌ பார்க்கும்‌ கருவி நம்‌ அகம்‌. அது 
இரண்டாகப்‌ பிளவுண்டிருக்கிறது அரசே” என்றான்‌. 
சிலகணங்கள்‌ திகைத்தபின்‌ திருதராஷ்டிரன்‌ 
தலையசைத்தான்‌. 


முடிசூட்டுவிழவுக்கான நாள்‌ குறிக்கப்பட்டபின்னர்‌ தன்‌ 
இரு உலகங்களும்‌ ஒன்றுடன்‌ ஒன்று கலந்து 
எல்லையழிந்துவிட்டன என்பதை அவன்‌ அறிந்தான்‌. 
உளமறியும்‌ ஒலிகளில்‌ எவை அண்மையவை எவை 
சேய்மையவை என அவனால்‌ அறியமுடியவில்லை. 
அறைக்குள்‌ ஒலிக்கும்‌ இசையுடனும்‌ குரல்களுடனும்‌ 
நகரத்தின்‌ பேரோசை பரவிக்கலந்துவிட்டிருந்தது. கனத்த 
சங்கிலிகள்‌ ஒலிக்க அவன்‌ அறைக்குள்‌ யானைகள்‌ 


நகர்ந்து சென்றனர்‌. 
அவை கலைந்ததும்‌ ஏவலர்‌ சூழ எழுந்து தன்‌ 
தனியறைக்கு நடக்கையில்‌ யயாதி மெல்லிய 
சோர்வொன்றை உணர்ந்தான்‌. ஒவ்வொருமுறையும்‌ 
தேவயானியை தனிமையில்‌ சந்திப்பதற்கு முன்‌ அந்தச்‌ 
சோர்வு தன்மீது வந்து கவிவதை அவன்‌ 
உணர்ந்திருந்தான்‌. ஏறமுடியாத உயரமொன்றின்‌ அருகே 
சென்று நின்றிருக்கும்‌ மலைப்பை அவளை மணந்த 
முதல்‌ நாட்களில்‌ அறிந்திருந்தான்‌. பின்னர்‌ அதுவே 
சலிப்பென்று முகம்‌ மாற்றிக்கொண்டது. நம்மைவிட 
பெரியவர்களில்‌ நம்‌ ஆசிரியர்கள்‌ தவிர பிற 
அனைவருமே நமக்கு உள்ளூர சோர்வளிப்பவர்களே என 
எண்ணிக்கொண்டான்‌. உடனே அது தான்‌ அரசனுக்குரிய 
ணவம்‌ கொண்டிருப்பதனாலா என தோன்றியது. 
எளிய மக்களும்‌ அவ்வாறுதான்‌ உணர்கிறார்களா? 
அதை தான்‌ அறியவே முடியாது. 


தனிமையில்‌ இருக்கையில்‌ அவளை கைபற்றிய அந்தத்‌ 
தருணத்தை தன்‌ எண்ணத்தில்‌ வரைந்தெடுக்க அவன்‌ 
முயல்வதுண்டு. எண்ணியிராதபோது ஒவ்வொரு 
நூலிழையும்‌ தெரியும்‌ ஓவியத்திரைச்சீலையென தன்‌ 
முன்‌ விரியும்‌ அக்காட்சிகள்‌ முயன்று எண்ணுகையில்‌ 
மட்டும்‌ அலைநீர்ப்‌ பாவைபோல்‌ கலைந்தும்‌ இணைந்தும்‌ 
துளிகாட்டி பின்‌ மறைந்து விளையாடுவது ஏனென்று 
அவன்‌ வியந்து கொள்வான்‌. குருநகரியிலும்‌ 
ஹிரண்யபுரியிலும்‌ தலைமுறைகள்‌ எண்ணி நினைவில்‌ 
வைத்திருக்கும்‌ தொடர்நிகழ்வாக இருந்தது அவர்களின்‌ 
மணவிழவு. சொல்லிச்சொல்லிப்‌ பெருகி பின்னர்‌ 
நினைவுக்கும்‌ அடியில்‌ சென்று கனவுகளென்றே 
ஆகியது. 


மணவுறுதி நிகழ்ந்தபின்னர்‌ அவன்‌ தன்‌ 
அகம்படியினரும்‌ அணிப்படைகளும்‌ 
குடித்தலைவர்களுமாக சென்று ஹிரண்யபுரி நகருக்கு 
வெளியே அவர்களுக்கென அமைக்கப்பட்ட குருபுரி 
என்னும்‌ இணைவுநகரியில்‌ தங்கினான்‌. குருநகரியின்‌ 
கொடிபறந்த பெருங்கம்பத்தைச்‌ சூழ்ந்து நாநூறு 
பாடிவீடுகள்‌ அமைந்திருந்தன. நடுவே அவனுக்கான 
மூன்றடுக்கு அரண்மனை. அதன்‌ உப்பரிகையிலிருந்து 
நோக்குகையில்‌ அசுரகுலத்தின்‌ அத்தனை 
பெருங்குடிகளும்‌ தங்கள்‌ கொடிகளுடன்‌ 
ஹிரண்யபுரியில்‌ வந்து குழுமிக்கொண்டே இருப்பதை 
காணமுடிந்தது. மழைப்பெருக்கில்‌ ஓடைகள்‌ 
தோன்றுவதுபோல நகரைச்‌ சூழ்ந்திருந்த அத்தனை 


மலையிடுக்குகளில்‌ இருந்தும்‌ அவர்கள்‌ ஊறி 
வழிந்திறங்கினர்‌. 


சில நாட்களிலேயே ஹிரண்யபுரி பலமடங்கு பெருகி 
அதன்‌ வெளி எல்லைகள்‌ மலைச்சரிவின்‌ எழுவிளிம்பு 
வரை சென்று முட்டின. அரண்மனையிலிருந்து கிளம்பி 
எத்திசையிலும்‌ நகரெல்லைக்குச்‌ சென்று சேர ஓர்‌ இரவும்‌ 
பகலும்‌ தேவையென்றாயிற்று. ஈச்சை ஓலைகளாலும்‌ 
மரப்பட்டைகளாலும்‌ கட்டப்பட்ட பல்லாயிரக்கணக்கான 
குடில்கள்‌ நிரைவகுத்து அவற்றின்‌ கூம்பு முனைகளில்‌ 
எழுந்த கொடிகள்‌ காற்றில்‌ படபடக்க தரையிறங்கிப்‌ 
பரவிய வண்ணப்பறவைகளின்‌ சிறகுப்பரப்புபோல விழி 
சென்று தொடும்‌ எல்லைவரை தெரிந்தது. யானைத்‌ 
தோல்களையும்‌ எருதுத்‌ தோல்களையும்‌ இழுத்துக்‌ கட்டிய 
கூடாரங்கள்‌ காற்றில்‌ உடலுப்பி அதிர மலைச்சரிவுகளில்‌ 
பாறைக்கூட்டங்களென பரவியிருந்தன. இரவும்‌ பகலும்‌ 
அங்கு எழுந்த மக்களின்‌ ஓசை செவி நிறைத்து 
சித்தப்பெருக்கை தான்‌ சுமந்து சென்றது. 


“பெருமுரசு ஒன்றுக்குள்‌ குடியிருப்பதுபோல்‌ உள்ளது” 
என்று விழி எல்லை வரை தெரிந்த குடிப்பெருக்கை 
நோக்கிக்கொண்டு பார்க்கவனிடம்‌ சொன்னான்‌. 
“அசுரகுலத்தில்‌ இப்போது இங்கில்லாதவர்கள்‌ தங்கள்‌ 
தெய்வங்களை விட்டுப்பிரியாத நோன்புகொண்ட 
பூசகர்களும்‌ நடக்கவியலாத முதியோரும்‌ மட்டுமே 
என்கிறார்கள்‌” என்றான்‌ பார்க்கவன்‌. யயாதி சிரித்து 
“அவ்வண்ணமெனில்‌ விண்நிறைந்துள்ள தேவர்கள்‌ 
அனைவரும்‌ இந்நகருக்கு மேலேயே விழியறியாது 
கூடியிருக்கிறார்கள்‌. தங்கள்‌ எதிரிகளையன்றி பிறரை 
எண்ணுவோர்‌ எவர்‌?” என்றான்‌. 


பார்க்கவன்‌ நகைத்து பின்‌ முகம்‌ மாறி “ஹிரண்யபுரி 
எத்தனை எளிதாக இவ்விழவை ஏற்றுக்கொண்டது 
என்பதுதான்‌ விந்தையாக இருக்கிறது. பதினாறு 
நாட்களுக்குமுன்‌ அசுரர்களின்‌ நூற்றெட்டு 
மூதன்னையர்கள்‌ சிலையுருக்கொண்டு சூழ்ந்த 
ஆலயத்தின்‌ முன்‌ வைத்து விருஷபர்வன்‌ சுக்ரரின்‌ 
மகளை தன்‌ நாட்டுக்கு இளவரசியாக மகளேற்பு செய்தார்‌. 
ல்‌ நடந்தேறும்வரை அப்படி ஒன்று 
கழக்கூடுமா என்பதே இங்கு ஐயமாக இருந்தது. 
ஷ்டைக்கு மாற்றாக தேவயானியை தாங்கள்‌ மணம்‌ 
க வ செய்தி அசுரகுடியினர்‌ அனைவரையும்‌ 
கொந்தளிக்கச்‌ செய்தது. காடுகளிலிருந்து அவர்கள்‌ 
பெருகி இறங்கி இந்நகரை சூறையாடக்கூடுமென 
சாலைகளில்‌ அந்தணர்களும்‌ வணிகர்களும்‌ 


பேசிக்கொண்டிருந்தார்கள்‌. உண்மையில்‌ நானும்‌ 
அவ்வாறே அஞ்சினேன்‌” என்றான்‌. 


“ஆனால்‌ ஒவ்வொரு நாளும்‌ கண்கூடாகவே இந்நகர்‌ 
மாறிக்கொண்டிருந்தது. கதைகளின்‌ பேராற்றலென்ன 
என்பதை அப்போது அறிந்தேன்‌. அசுரர்குலம்‌ மாண்பும்‌ 
பெரும்‌ வெற்றியும்‌ பெறவேண்டுமென்றால்‌ தேவயானியே 
குருநாட்டின்‌ அரசியாகவேண்டும்‌ என்று சுக்ரர்‌ 
எண்ணுவதாக சூதர்கள்‌ முதலில்‌ பாடத்தலைப்பட்டனர்‌. 
அசுரகுலத்து அரசியின்‌ மைந்தர்‌ பிறந்தால்‌ 
வருங்காலத்தில்‌ அவர்கள்‌ குருநகரின்‌ அரசராக முடியாது 
என்று அங்குள்ள மூத்தோரும்‌ நிமித்திகரும்‌ 
மறுத்துவிட்டமையால்‌ விருஷபர்வன்‌ இந்த நுண்ணிய 
அரசியல்‌ சூழ்ச்சியை செய்திருப்பதாகவும்‌ இதன்படி 
ஷத்ரியர்‌ மறுக்கமுடியாத அசுரகுல இளவரசி குருநாட்டின்‌ 
அரியணையில்‌ அமரவிருப்பதாகவும்‌ இனி ஷத்ரியர்‌ 
குடிகளிலெல்லாம்‌ அசுரக்குருதியே ஓடுமென்றும்‌ 
பிறிதொரு கதை எழுந்தது.” 


“இறுதியாக சர்மிஷ்டையின்‌ நாளும்‌ கோளும்‌ அவளுக்கு 
பேரரசர்கள்‌ பிறப்பதற்கு வாய்ப்பில்லை என்று 
உரைப்பதாகவும்‌ அவளால்‌ அசுரகுடிக்கு தீங்கு 
வருமென்றும்‌ அதை தவிர்ப்பதற்காகவே அசுரர்களின்‌ 
ஐங்குலங்கள்‌ கூடி இம்முடிவை எடுத்ததாகவும்‌ பின்னர்‌ 
ஒரு கதை” என்றான்‌ பார்க்கவன்‌. “சொல்பெருகும்‌ 
விரைவைப்போல்‌ அச்சுறுத்துவது ஏதுமில்லை. இன்று 
இப்பெருக்குடன்‌ சென்று சிலகாலத்திற்கு முன்புவரை 
அவர்களின்‌ இளவரசியாக இருந்தவள்‌ சர்மிஷ்டை என்று 
சொன்னால்‌ அப்பெயரை நினைவுகூர்பவர்களே 
மிகச்சிலர்தான்‌ இருப்பார்கள்‌ என்று தோன்றுகிறது.” 


யயாதி “நான்‌ அவளை இன்னும்‌ பார்க்கவில்லை. 
ஆனால்‌ அவள்‌ நினைவைவிட்டு உளம்‌ ஒழியவும்‌ 
இல்லை. நானறியாத அப்பெண்ணுக்கு ஏதோ 
பெரும்பிழை இழைத்துவிட்டேன்‌ என்று தோன்றுகிறது” 
என்றான்‌. “தாங்கள்‌ இழைத்த பிழை என ஏதுமில்லை...” 
என பார்க்கவன்‌ சொல்லத்‌ தொடங்க “ஆம்‌, அதை நான்‌ 
நன்கு அறிவேன்‌. ஆயிரம்‌ முறை அதை உள்ளத்திற்கு 
உரைத்தாலும்‌ உள்ளம்‌ ஏற்றுக்கொள்வதாக இல்லை” 
என்றான்‌. 

[imagelமvணநாளில்‌ ஹிரண்யபுரியின்‌ நூற்றியெட்டு 
மாமுற்றங்களில்‌ மணமேடை அமைக்கப்பட்டது. 


அசுரகுடிகள்‌ அவை அனைத்தையும்‌ முற்றிலும்‌ நிரப்பி 
அலையும்‌ பெருக்கும்‌ கரையும்‌ தங்கள்‌ உடல்களே என்று 


ஆகி சூழ்ந்திருந்தன. முதல்‌ மேடை அரண்மனையின்‌ 
பெருமுற்றத்தில்‌ அமைந்திருந்தது. _- 
ஹிரண்யபுரியிலிருந்து வந்த நூற்றெட்டு பெருங்குல 
மூத்தோரும்‌ அவர்களின்‌ அகம்படியினரும்‌ நூற்றெட்டு 
முதுவைதிகரும்‌ அங்கே குருநாட்டின்‌ கொடிகளுடன்‌ 
முகப்பில்‌ அமர்ந்திருந்தனர்‌. 

அணியறையிலிருந்து மணமேடை நோக்கி செல்வதற்கு 
நீண்ட நடைபாலம்‌ ஒன்று அமைக்கப்பட்டிருந்தது. 
விருஷபர்வனின்‌ பேரமைச்சர்‌ சம்விரதர்‌ 
அணியறைக்குள்‌ வந்து தலைவணங்க 
முழுதணிக்கோலத்தில்‌ அமர்ந்திருந்த யயாதி எழுந்து 
கைகளைக்‌ கூப்பியபடி நின்றான்‌. குருநாட்டின்‌ 
மணிமுடியை எடுத்து இரு அணிச்சேவகர்‌ அவன்‌ 
தலையில்‌ சூட்டினர்‌. வலம்புரிச்சங்கை ஊதியபடி மூன்று 
அணிச்சேவகர்‌ முன்னால்‌ சென்றனர்‌. குருநாட்டின்‌ 
கொடியை ஏந்தியபடி வெள்ளிக்கவச உடையணிந்த 
வீரனொருவன்‌ தொடர்ந்தான்‌. அவனைத்‌ தொடர்ந்து 
மங்கல இசை முழக்கியபடி பதினெட்டு சூதர்கள்‌ 
அவனுக்குப்‌ பின்னால்‌ நிரைவகுத்தனர்‌. 


யயாதி அதே விரைவில்‌ நீள்காலெடுத்து வைத்து நடந்து 
அப்பாலத்தின்‌ மீதேறி சென்றான்‌. அவன்‌ தலைக்கு மேல்‌ 
எழுந்த வெண்கொற்றக்குடையைப்‌ பற்றியபடி 
அவனுக்குப்‌ பின்னால்‌ இரு ஏவலர்கள்‌ வந்தனர்‌. 
குருநாட்டின்‌ படைத்தலைவன்‌ வஜ்ரபாகு 
கவசஉடையணிந்து நீண்ட உடைவாளுடன்‌ அவன்‌ வலம்‌ 
நடக்க அணிக்கோலத்தில்‌ பார்க்கவன்‌ இடம்‌ நடந்தான்‌. 
பட்டுத்‌ தோரணங்கள்‌ காற்றில்‌ இறகென, புகையென, 
ஒளியென படபடத்த நடைபாதையில்‌ அவன்‌ 
தோன்றியதும்‌ அங்கிருந்த அத்தனை அசுரகுலத்தோரும்‌ 
தங்கள்‌ கைகளைத்‌ தூக்கி வாழ்த்தொலி எழுப்பினர்‌. 


குரல்கள்‌ முயங்கி கலந்து மொழியிலாத பேரோசையாக 
அது அவனைச்‌ சூழ்ந்து அலையடித்தது. பிறந்த நாள்‌ 
முதலே வாழ்த்துகள்‌ நடுவே அவன்‌ 
வளர்ந்திருந்தாலும்கூட புயலில்‌ சிறு சருகென அவனை 
ஆக்கும்‌ அத்தகைய வாழ்த்தொலிப்‌ பெருக்கை அவன்‌ 
அறிந்ததில்லை. முதல்‌ சில கணங்கள்‌ இரு கால்களும்‌ 
பதறிக்கொண்டிருந்தன. நெஞ்சு அவ்வோசையை அள்ளி 
தன்னுள்‌ நிறைத்து சொல்லற்று சிலைத்திருந்தது. 
பின்னர்‌ தன்‌ சித்தத்தை முற்றிலும்‌ அதற்கு அளித்தான்‌. 
அவ்வொலியே அவனை அள்ளிச்‌ சுழற்றிக்‌ 
கொண்டுசென்று மணமேடையில்‌ நிறுத்தியது. 


வைதிகர்‌ கங்கைநீர்‌ தூவி அவனை வாழ்த்தி தூய்மை 
செய்தபின்‌ குருநாட்டிலிருந்து வந்திருந்த குடிமூத்தோர்‌ 
மேடைக்கு வந்து அவனுக்கு தங்கள்‌ கோலை அளித்து 
அரிமலரிட்டு வாழ்த்தினர்‌. கை கூப்பியபடி அவன்‌ 
மணமேடையில்‌ நின்றிருக்க மறுபக்கம்‌ பிறைவடிவில்‌ 
அமைந்திருந்த நடைபாதையினூடாக பொன்‌ உருகி 
வழிந்து வருவதுபோல ஓர்‌ அணி நிரை அணுகியது. 
பொன்னொளிர்‌ நகைபொலிந்த அணிச்சேடியர்‌ 
ஹிரண்யநகரியின்‌ கொழுயேந்தி முன்னால்‌ வந்தனர்‌. 
மங்கல இசை முழங்க வந்த சேடியருக்குப்பின்‌ 
அணித்தாலங்கள்‌ ஏந்திய சேடியர்நிரை தொடர்ந்தது. 
அதற்குப்‌ பின்னால்‌ ஏழு அழகிய சேடியரால்‌ வழி 
நடத்தப்பட்டு தேவயானி நடந்து வந்தாள்‌. அவளைப்‌ 
போலவே உடையணிந்திருந்த அவள்‌ தோழி வண்ண 
நிழலென அவள்‌ மேலாடை நுனியைப்பற்றி மெல்லிய 
குரலில்‌ நகைச்சொல்‌ உரைத்து உடன்‌ வந்தாள்‌. 
வாழ்த்தொலிகள்‌ ஒவ்வொரு பெருந்தூணையும்‌ 
வீணைக்கம்பிகளென அதிரவைத்தன. 


அவன்‌ நேர்விழி நிலைக்க அவளை நோக்கலாகாது என்ற 
உணர்வை அடைந்து முகம்‌ திருப்பிய பின்னரே அவள்‌ 
முகத்தை நன்கு நோக்கவில்லை என்று உணர்ந்தான்‌. 
மலர்களால்‌ கிளை மறைவதுபோல அவள்‌ அணிகள்‌ 
அவளை மறைத்திருந்தன. மீண்டும்‌ திரும்பி நோக்குதல்‌ 
முறையல்ல என்றுணர்ந்து கழுத்தை இறுக்கி தன்‌ முன்‌ 
அலையமத்த முகங்களின்‌ கொந்தளிப்பை இலக்கின்றி 
நோக்கி நின்றான்‌. முதலில்‌ அசுரகுலமூத்தார்‌ எழுவரால்‌ 
விருஷபர்வன்‌ மேடைக்கு அழைத்துவரப்பட்டான்‌. 
முடிசூடி செங்கோலுடன்‌ வந்து யயாதியின்‌ வலப்பக்கம்‌ 
நின்றான்‌. தன்‌ முதன்மை மாணவர்‌ சுஷமரும்‌ கிருதரும்‌ 
துணைவர முனிவர்களுக்குரிய துவராடை அணிந்து 
சடைக்கற்றைகளை மகுடமென சுற்றிக்‌ கட்டி சுக்ரர்‌ 
கைகூப்பியபடி மேடைக்கு வந்து நின்றார்‌. 


சம்விரதர்‌ அறிவிப்பு மேடையை நோக்கி கைகாட்ட 
நிமித்திகன்‌ எழுந்து திருமணச்‌ சடங்குகள்‌ 
தொடங்குவதை அறிவித்தான்‌. அசுரகுலத்தின்‌ சடங்குகள்‌ 
ஷத்ரியர்களின்‌ குலச்சடங்குகள்‌ போலவே இருந்தன. 
ஆனால்‌ நோக்க நோக்க நுண்ணிய வேறுபாடுகளை 
கொண்டிருந்தன. ஒவ்வொன்றிலும்‌ அவன்‌ சித்தத்தில்‌ 
ஒருபகுதி சென்று படிந்து மீண்டது. அனைத்தையும்‌ 
நோக்கி நடித்தாலும்‌ அவன்‌ எதையும்‌ 
முழுதறியவுமில்லை. சடங்குகள்‌ தனியாளுமையைக்‌ 
கரைத்து பெருந்திரளில்‌ ஒன்றாக ஆக்கும்‌ வல்லமை 
கொண்டவை. அச்சடங்குகளை முன்னரும்‌ எத்தனையோ 


தலைமுறையினர்‌ அவ்வண்ணமே செய்திருப்பார்கள்‌. 
வரும்தலைமுறையினர்‌ செய்யவிருக்கிறார்கள்‌. 
மாறுபவை முகங்கள்‌. அல்லது அவையும்‌ 
மாறுவதில்லையோ? 


சடங்குகளை வெறுப்பவர்கள்‌ தனியர்‌. மேலெழுந்தவர்‌ 
அல்லது கீழடைந்தவர்‌. மக்கள்‌ சடங்குகளில்‌ 
உவகைகொண்டு திளைக்கிறார்கள்‌. மாற்றுருக்கொண்டு 
சிற்றூர்களின்‌ வழியாக அலைகையில்‌ 
மணச்சடங்குகளில்‌, மைந்தர்விழவுகளில்‌ நிறைந்து 
பொங்கும்‌ முகங்களை அவன்‌ கண்டிருக்கிறான்‌. 
பெண்கள்‌ சடங்குகளில்‌ பிறிதொரு துளியும்‌ 
எஞ்சுவதில்லை. ஆனால்‌ இளமைந்தர்‌ எப்போதும்‌ 
சடங்குகளுக்கு வெளியேதான்‌ இருக்கிறார்கள்‌. 
கைப்பிடிகளிலிருந்து திமிறி விலகுகிறார்கள்‌. ஒவ்வாத 
ஒலியெழுப்புகிறார்கள்‌. வினாவெழுப்புகிறார்கள்‌. 
சிணுங்குகிறார்கள்‌. சடங்குகளில்‌ சிறுவர்‌ வளைந்தும்‌ 
திரும்பியும்தான்‌ நிற்கிறார்கள்‌. தானென ஓங்கியும்‌ 
சடங்குகளில்‌ முழுதமைபவர்கள்‌ உண்டா? 


எத்தனை பழமையான சடங்குகள்‌! இதோ இப்போது நான்‌ 
வேடன்‌, கொன்ற விலங்கைக்‌ கொண்டுவந்து 
பெண்ணை ஈன்றவனுக்கு அளிக்கிறேன்‌. அது இன்று 
பொன்னில்‌ வடித்த மானின்‌ சிலை. இச்சடங்கில்‌ நான்‌ 
மீனவன்‌. வெள்ளிமீன்களை கூடை நிறைத்து அவள்‌ 
குலமூத்தாருக்கு அளிக்கிறேன்‌. கன்றோட்டுகிறேன்‌. 
அவள்‌ பொற்கலம்‌ நிறைய பாலுடன்‌ வந்து எனக்கு 
அளிக்கிறாள்‌. இவர்களின்‌ குடி அடையாளங்களை நான்‌ 
சூடி என்‌ குடி அடையாளங்களை திரும்ப அளிக்கிறேன்‌. 
என்‌ மூதாதையருக்கு இப்புதிய பெண்ணை 
காட்டுகிறேன்‌. அவர்களின்‌ சொல்லை விண்ணிலிருந்து 
பெற்று எனக்களிக்கும்‌ பூசகரைப்‌ பணிந்து காணிக்கை 
வைக்கிறேன்‌... இச்சடங்குகளினூடாக இன்று 
இவ்வடிவுகொண்டு இம்மேடையில்‌ நிற்கும்‌ என்‌ குருதி 
இதற்கு முன்‌ எடுத்த அத்தனை வாழ்க்கைகளையும்‌ 
மீண்டும்‌ இதோ நடிக்கிறேன்‌. 


ஒரு பெண்ணை மணம்முடிப்பது அத்தனை எளிய 
நிகழ்வு அல்ல. விலங்கென மிக மிக எளிது. அதை 
முனைந்து முயன்று பெரிதாக்கிக்‌ கொள்கிறது மானுடம்‌. 
இப்பெண்ணை இங்கு நான்‌ கைபற்றுவதென்பது என்‌ 
மூதாதையர்தொடர்‌ இத்தருணத்தில்‌ அடையும்‌ ஒரு 
பெருந்திருப்பம்‌. என்‌ குருதியில்‌ முளைக்கும்‌ என்‌ 
வழித்தோன்றல்களில்‌ முதற்கணம்‌. இந்தப்‌ பெண்‌ 
என்பதால்‌ இது தெரிகிறது. எந்தப்‌ பெண்ணும்‌ அப்படி 


அல்லவா? சடங்குகளென்பதே ஒவ்வொரு எளிய 
அன்றாடச்‌ செயலையும்‌ வாழ்வெனும்‌ பெருக்கில்‌ 
பொருத்தி மேலும்‌ மேலும்‌ பொருட்செறிவு 
அடையவைப்பதற்காகத்தான்‌. 


மங்கல இசை தாளம்‌ மாறி அதிர்ந்து பெருக 
மணநிகழ்வை நடத்திய முதுபூசகர்‌ கைகாட்ட பார்க்கவன்‌ 
குனிந்து அவன்‌ காதில்‌ “வலக்கை நீட்டி பற்றுங்கள்‌, 
அரசே” என்றான்‌. விருஷபர்வனும்‌ சுக்ரரும்‌ இரு 
கைகளாலும்‌ தேவயானியின்‌ கைகளைப்‌ பிடித்து மெல்ல 
தூக்கி அவன்‌ கையில்‌ அளித்தார்கள்‌. கைநீட்டி அவள்‌ 
கையைப்பற்றி நோக்கியபோது மலரணிகளாலும்‌ 
அருமணிச்சரங்களாலும்‌ மூடப்பட்ட அவள்‌ முகம்‌ 
மெலிதாக தெரிந்து மறைந்தது. பெருவிழவுகளில்‌ 
அணிகொண்டு பல்லாயிரம்‌ தலைகளுக்கு மேலெழும்‌ 
பல்லக்கில்‌ அமர்ந்திருக்கும்‌ அன்னை தெய்வத்தின்‌ முகம்‌ 
போல. மானுட உணர்வுகளுக்கு அப்பால்‌ பிறிதொரு 
பேருணர்வு கொண்டு வெறித்த விழிகள்‌. 


திடுக்கிட்டவன்‌ போல்‌ உடல்‌அதிர விழிவிலக்கி 
கையசைத்த பூசகரை பார்த்தான்‌. பன்னிரு காலடி என்று 
அவர்‌ சொன்னார்‌. அந்தணருக்கும்‌ ஷத்ரியர்களுக்கும்‌ 
ஏழு காலடிகள்‌. குடி, குலம்‌, செல்வம்‌, மைந்தர்‌, அறம்‌, வீடு, 
தெய்வம்‌ என. இங்குள்ள மேலும்‌ ஐந்து காலடிகள்‌ 

என்ன? அவன்மேல்‌ அரிமலர்‌ மழை பொழிந்து 
முற்றிலுமாக மூடியது. பெருகிச்‌ சரியும்‌ அருவிக்குக்‌ கீழ்‌ 
நின்றிருக்கும்‌ முழுத்தனிமை. அப்போது மிகத்‌ தெளிவாக 
அக்கணம்‌ நிகழ்ந்துகொண்டிருப்பதுபோல்‌ 
மலர்ப்புதைவென ஆழ்குழியிலிருந்து நீண்டு மேலெழுந்த 
அவள்‌ கையை அவன்‌ கண்டான்‌. அதைப்பற்றி மேலே 
தூக்கியபோது மலர்க்கொடியும்‌ சருகுகளும்‌ உதிர மண்‌ 
பிளந்தெழுந்ததுபோல்‌ வந்த அவள்‌ முகத்தை பார்த்தான்‌. 


எங்கிருக்கிறோம்‌ என்னும்‌ உணர்வு அகல நிலை தடுமாறி 
விழப்போனவனை பார்க்கவன்‌ கை இறுகப்பற்றி 
நிறுத்தியது. “அரசே...” என்று அவன்‌ காதில்‌ 
சொன்னான்‌. “இன்நீர்‌... விடாய்‌ கொண்டிருக்கிறேன்‌” 
என்று யயாதி சொன்னான்‌. “சற்றுநேரம்‌ 
பொறுத்துக்கொள்ளுங்கள்‌, அரசே” என்றான்‌ 
பார்க்கவன்‌. எட்டாவது அடி அவர்களுக்கு மண்ணில்‌ 
ஒரு மரமாக முளைத்து எழுதல்‌. மலர்கொள்ளல்‌. 
காய்த்துத்‌ தாழ்தல்‌. கனிந்து உதிர்தல்‌. இன்னுணவாதல்‌. 
விதையெனப்‌ புதைந்து மூதாதையர்‌ சொல்‌ கேட்டு 
தன்னை உணர்ந்து மீண்டும்‌ எழுதல்‌. அசுரர்களின்‌ தொல்‌ 
மொழி முழவோசை போலிருந்தது. அதன்‌ நுண்சொற்கள்‌ 


ஒவ்வொன்றும்‌ முரசுத்தோலை என நெஞ்சை 
அறைந்தன. 


“அமரலாம்‌, அரசே” என்று பார்க்கவன்‌ சொல்லி அவன்‌ 
கையை பற்றினான்‌. அரியணையில்‌ அவன்‌ அமர 
சேடியரால்‌ ஆடை மடிப்புகள்‌ சீர்‌ செய்யப்பட்டு தேவயானி 
மெல்ல அருகமர்ந்தாள்‌. அணிகளின்‌ நுண்ணிய ஓசை. 
வியர்வையும்‌ கசங்கும்‌ மலரும்‌ புதுப்பட்டும்‌ இணைந்த 
பெண்‌ மணம்‌. அவன்‌ உடல்‌ காய்ச்சல்‌ 
கண்டவனைப்போல்‌ பதறிக்கொண்டிருந்தது. மீண்டும்‌ 
அவன்‌ மண்பிளந்தெழுந்த அந்த முகத்தை அருகிலென 
கண்டான்‌. அவ்விழிகளை. அவை அவனை 
நோக்கவில்லை. நெஞ்சுருகி கைகூப்பி நின்றிருக்கையில்‌ 
நோக்கிலாத ஒளிகொண்டிருக்கும்‌ கருவறைத்‌ தெய்வம்‌. 


அங்கிருந்து சடங்குகள்‌ அனைத்தையும்‌ முடித்துக்‌ 
கிளம்பி அடுத்த மணவறைக்குச்‌ சென்றான்‌. பதினெட்டு 
நாட்கள்‌ தொடர்ந்து நூற்றெட்டு பெருமுற்றங்களிலும்‌ 
அச்சடங்குகள்‌ மீள மீள நிகழ்ந்தன. இடைவேளைகளில்‌ 
துயின்று ஒவ்வொரு முறையும்‌ நீராடி அணிகொண்டு 
நூற்றெட்டு மணமேடைகள்‌. மணநிகழ்வுகள்‌ 
முடிந்தபோது அவன்‌ உடல்‌ அனல்‌ கொண்டிருந்தது. 
உதடுகள்‌ வறண்டு கண்களில்‌ நோக்கு அலையடிக்க 
எங்கிருக்கிறோம்‌ என்றறியாமல்‌ அவன்‌ தள்ளாடினான்‌. 
அவனை கைபற்றி கொண்டுவந்து மஞ்சத்தில்‌ படுக்க 
வைத்தார்கள்‌. அவன்‌ தலையை மென்சேக்கையில்‌ 
புரட்டியபடி “முளைத்தெழுதல்‌... முளைத்தெழுதல்‌... 
முளைத்தெழுகிறது கை” என்று 
முனகிக்கொண்டிருந்தான்‌. 


[1ா௨2:]மஞ்சத்தறைக்கு யயாதி சென்றபோது தேவயானி 
அங்கிருக்கவில்லை. அவள்‌ சேடிதான்‌ அங்கே 
நின்றிருந்தாள்‌. “அரசி யவனத்தூதர்களுடன்‌ 
அவையிலிருக்கிறார்கள்‌, சற்று காலம்‌ பிந்தலாமென 
தெரிவித்தார்கள்‌” என்றாள்‌. அவன்‌ முன்னரே அவள்‌ 
அங்கிருக்கமாட்டாள்‌ என எதிர்பார்த்திருந்தான்‌. அவள்‌ 
அங்கில்லாதது விடுதலையுணர்வையும்‌ அளித்தது. 
தலையசைத்தபின்‌ உள்ளே சென்று மஞ்சத்தில்‌ 
அமர்ந்தான்‌. “அரசிக்கு செய்தியென ஏதும்‌ உண்டா?” 
என்று அவள்‌ கேட்டாள்‌. “இல்லை. நான்‌ இங்கு 
காத்திருப்பதை மட்டும்‌ சென்று சொல்‌” என்றான்‌. அவள்‌ 
“ஆணை” என தலைவணங்கி அகன்றாள்‌. 


ஐந்தடத்‌ தொலைவுக்கு அப்பாலிருக்கையில்‌ அவள்‌ 
தேவயானி போலவே தெரிவதை அவன்‌ பலமுறை 


நோக்கி உளம்‌ அதிர்ந்ததுண்டு. அணுகும்போது 
அவளிலிருந்து மெல்லிய மேலாடை நழுவுவதுபோல 
தேவயானி நழுவி பின்னால்‌ விலகுவதுபோலவிருக்கும்‌. 
அகன்றுசெல்கையில்‌ எந்தப்‌ புள்ளியில்‌ தேவயானி வந்து 
அவளில்‌ கூடுகிறாள்‌ என அவன்‌ 
நோக்கிக்கொண்டிருப்பான்‌. இடையசைவில்‌ 
நடைநிமிர்வில்‌ குழல்நெளிவில்‌ கைவீச்சில்‌... 
தனித்தனியாக ஏதும்‌ தெரிவதில்லை. 
நோக்கிக்கொண்டிருக்கும்‌ விழிகளை சற்றே விலக்கி 
மீண்டும்‌ நோக்கினால்‌ தேவயானி எனக்‌ கண்டு உள்ளம்‌ 
அதிர்வுகொள்ளும்‌. 


பீடத்தின்‌ மேலிருந்த நூல்களை கையால்‌ 
அளைந்துகொண்டிருந்தான்‌. பின்னர்‌ கைப்போக்கில்‌ 
ஒன்றை எடுத்துப்‌ பிரித்தான்‌. அவன்‌ எண்ணியதுபோல 
அது ஆட்சிநூல்‌. மந்தாகினிதேவி இயற்றிய சரபஸ்மிருதி. 
அதை அடுக்கி நூலைச்சுழற்றி அப்பால்‌ வைத்தான்‌. 
அங்கு அரசியென வருவதற்கு முன்‌ அவளுடைய 
முதன்மை ஆர்வம்‌ காவியத்தில்தான்‌ இருந்தது என 
அவளே சொல்லியிருந்தாள்‌. அவளை அரண்மனையின்‌ 
சுவடிநிலையத்திற்கு கூட்டிச்சென்றிருந்தபோது 
விழிவிரிய சுவடிகளை எடுத்து பிரித்துப்பிரித்து 
நோக்கியபடி “என்ன, அத்தனை நூல்களும்‌ அரசுசூழ்தல்‌ 
குறித்தா?” என்றாள்‌. “இங்கு அனைத்து நூல்களும்‌ 
உள்ளன. ஆனால்‌ நான்‌ ஈடுபடுவது இவற்றிலேயே” 
என்றான்‌. 


“அரசுசூழ்தலை நானும்‌ கற்றுள்ளேன்‌. அவை நெறிகளும்‌ 
நெறிவிலக்குகளும்‌ ஊடுபாவென கலந்த ஒரு 
பெரும்பரப்பு. எந்தப்‌ புள்ளியிலும்‌ நெறியும்‌ அதன்‌ 
விலக்கும்‌ இணைந்துதான்‌ இருக்கும்‌. கொள்வது 
நெறியையா விலக்கையா என்பது அதை கையாளும்‌ 
அரசனின்‌ விருப்பம்‌ என்று தோன்றியது. 
அவ்வாறென்றால்‌ நெறிநூல்கள்‌ என்பவை அரசன்‌ 
முடிவெடுப்பதற்கு உதவுபவை அல்ல, அவன்‌ எடுத்த 
முடிவை அக்குடிகள்‌ ஏற்பதற்கு மட்டுமே உதவுபவை 
என்று தோன்றியது. அதன்பின்‌ அதில்‌ 
ஆர்வமெழவில்லை” என்றாள்‌. 


“நெறிகள்‌ நூல்களில்‌ வெறும்‌ சொற்கள்‌. கண்முன்‌ 
வாழ்க்கையென அவை எழுந்து வந்து நின்றிருக்கையில்‌ 
நுண்சொல்‌ தொட்டு எழுந்து வரும்‌ தெய்வங்கள்‌ என 
அவை உயிர்கொள்வதை காணலாம்‌” என்று யயாதி 
சொன்னான்‌. “நீ என்னுடன்‌ நெறியவையில்‌ அமர்‌. என்‌ 
வரைக்கும்‌ வருபவை அறச்சிக்கல்‌ கொண்ட 


வழக்குகளாகவே இருக்கும்‌. துலாமுள்‌ நிலைகொள்ள 
நெடுந்தொலைவை ஆடிஆமி கடக்கவேண்டியிருக்கும்‌” 
என்றான்‌. “ஆம்‌, நான்‌ விழைவதும்‌ அதையே” என்றாள்‌ 
தேவயானி. அவனுடன்‌ மறுநாளே வந்து நெறியவையில்‌ 
அமர்ந்தாள்‌. அவன்‌ தான்‌ சொன்னதை மறந்து 
“குடியவையில்‌ அமர்ந்து களைத்திருப்பாய்‌” என்றபோது 
“இது என்‌ அவை” என்று கூரிய சொற்களால்‌ 
சொன்னாள்‌. 


அன்று வந்திருந்த வழக்கு ஆயர்குடியினருக்கும்‌ 
வேளாண்குடியினருக்குமான நிலவுரிமை குறித்தது. 
ஆயர்களின்‌ மேய்ச்சல்நிலங்களை வேளாண்குடிகள்‌ 
கைப்பற்றிவிட்டதால்‌ இருசாராருக்கிடையே நிகழ்ந்த 
போரில்‌ இருகுடிகளிலுமாக நால்வர்‌ 
கொல்லப்பட்டிருந்தனர்‌. இருசாராரும்‌ தங்கள்‌ தரப்பை 
சொல்லிமுடித்ததும்‌ யயாதி புன்னகையுடன்‌ 
தேவயானியை நோக்கி திரும்பி “உன்‌ கருத்து என்ன, 
அரசி?” என்றான்‌. அவள்‌ எழுந்து “நிலம்‌ நீர்‌ நெருப்பு 
காற்று வானம்‌ எனும்‌ ஐந்து பருப்பொருட்களும்‌ 
தெய்வங்களுக்கு மட்டுமே உரியவை. தெய்வங்களுக்கு 
முறைசெய்து குடிகளுக்கு நலம்செய்யக்‌ கோலேந்தும்‌ 
அரசனுக்கு அவற்றை தெய்வங்களுக்கும்‌ மானுடருக்கும்‌ 
நலம்செய்யும்பொருட்டு மட்டும்‌ ஆளும்‌ உரிமை உண்டு” 
என்றாள்‌. 


அவள்‌ குரலும்‌ நோக்கும்‌ குடிகளை அறியாமல்‌ கைகூப்ப 
வைத்தன. “ஆகவே நிலம்‌ இருகுடியில்‌ எவருக்கு உரிமை 
என்ற பேச்சுக்கே இடமில்லை. அந்நிலம்‌ எந்நிலையில்‌ 
நன்கு பயனளிக்கும்‌ என்பது மட்டுமே வினா” என்று 
அவள்‌ தொடர்ந்தாள்‌. “இதுநாள்வரை மேய்ச்சலுக்கு 
இருந்தமையாலேயே அது விளைச்சலுக்குரிய 
வளம்நிறைந்த நிலம்‌. கன்றுகள்‌ சென்றவழி இன்று 
பாதையென்றாகிவிட்டிருக்கும்‌. அணுகக்கூடிய 
வளநிலங்கள்‌ அனைத்தும்‌ வயல்களாவதே 
திருநிறைப்பது. முடிந்தவரை நிலம்திருத்துவது 
வேளாண்குடியின்‌ நெறி. புதுநிலம்‌ கண்டடைவது 
ஆயர்குடியின்‌ கடன்‌. வேளாண்குடி புதுநிலம்‌ 
கொண்டமையால்‌ மேலும்‌ வரிகொடுக்கவேண்டும்‌. 
புதுநிலம்‌ காண்பதற்கு ஆயர்களுக்கு அரசு நற்கொடை 
அளிக்கும்‌.” 


அவர்கள்‌ தலையசைத்தனர்‌. “ஆகவே அந்நிலம்‌ 

விளைநிலமாகவேண்டுமென குருநகரியின்‌ பேரரசியென 
நான்‌ ஆணையிடுகிறேன்‌” என்று அவள்‌ ஓங்கிய குரலில்‌ 
சொன்னாள்‌. “இருகுடியினரும்‌ தங்களால்‌ கொல்லப்பட்ட 


நடந்தன. ரதசக்கரங்கள்‌ தலைக்குமேல்‌ கடகடத்தோடிச்‌ 
சென்றன. திரைச்சீலை படபடக்கும்‌ ஒலியுடன்‌ கலந்தது 
தீப்பந்தங்களின்‌ சுடரோசை. பெருமுரசம்‌ அவன்‌ 
கையெட்டும்‌ தொலைவிலிருந்து முழங்கியது. 


நிலைகுலைந்தவனாக அவன்‌ “விதுரா மூடா, என்ன ஒலி 
அது...? மூடா என்னருகே வா!” என்று 
கூவிக்கொண்டிருந்தான்‌. விதுரன்‌ “அரசே இன்னும்‌ 
சிலநாட்கள்‌ அஸ்தினபுரியே விழவுக்கோலத்திலிருக்கும்‌. 
ஒலிகளை என்னாலேயே அறிந்துவிடமுடியாது. 
அனைத்தும்‌ விழாக்களியாட்ட ஒலியே என 
எண்ணிக்கொள்ளுங்கள்‌” என்றான்‌. “என்‌ அறைக்குள்‌ 
எப்படி படைகள்‌ நுழைந்தன? ஏன்‌ படைவீரர்கள்‌ 
துள்ளிக்குதிக்கிறார்கள்‌? அவர்கள்‌ கையில்‌ மணிபோல 
ஓசையிடுவது என்ன?” விதுரன்‌ “அரசே, அதை நான்‌ 
காணமுடியாது... அது நெடுந்தொலைவில்‌ நிகழ்கிறது” 
என்றான்‌. திருதராஷ்டிரன்‌ தலையை ஆட்டியபடி 
“பெண்கள்‌ கூச்சலிட்டுக்கொண்டே இருக்கிறார்கள்‌. 
சேடிகள்‌ இப்படிச்‌ சிரிக்கலாகாது” என்றான்‌. 


விதுரன்‌ மறுநாளே ஒரு சூதச்சிறுவனுடன்‌ வந்தான்‌. 
“அரசே, கவல்கணத்தைச்‌ சேர்ந்த இவன்பெயர்‌ சஞ்சயன்‌. 
நம்‌ குதிரைக்கொட்டிலில்‌ பிறந்து வளர்ந்தவன்‌. இவன்‌ 
தந்தை புகழ்பெற்ற பாடகனாக இருந்தவர்‌. இங்கே நம்‌ 
சேடி ஒருத்தியை கருவுறச்செய்துவிட்டு அகன்றவர்‌ 
மீளவில்லை. அவளும்‌ மகப்பேறிலேயே மாண்டாள்‌. 
இவன்‌ முறைப்படி மொழிக்கல்வியும்‌ வேதப்பயிற்சியும்‌ 
பெற்றவன்‌. தேர்க்கலையும்‌ பயில்கிறான்‌. இவனுடைய 
ஆசிரியரான சுமந்தர்‌ அவரது மாணவர்களில்‌ இவனே 
பேரறிஞன்‌ என்று சொல்கிறார்‌. இவன்‌ இனிமேல்‌ 
இரவும்பகலும்‌ தாங்கள்‌ விரும்பும்‌ நேரம்‌ முழுக்க 
தங்களுடன்‌ இருப்பான்‌” என்றான்‌. 


“எனக்கு எவர்‌ உதவியும்‌ தேவையில்லை. 
அந்தச்சிறுவனை இப்போதே போகச்சொல்‌. அருகே 
நின்றால்‌ அவனை நான்‌ அறைந்தே கொன்றுவிடுவேன்‌” 
என்று திருதராஷ்டிரன்‌ கூச்சலிட்டான்‌. தன்‌ 
இருகைகளையும்‌ ஓங்கி அறைந்து “சிறுவன்‌ 
கையைப்பற்றிக்கொண்டு நான்‌ நடக்கவேண்டும்‌ 
என்கிறாயா? நான்‌ அஸ்தினபுரியின்‌ அரசன்‌. நீ என்‌ 
அமைச்சன்‌ என்றால்‌ என்னருகே நில்‌. உனக்கென்ன 
வேலை?” என்றான்‌. “அரசே, சிறுவர்களின்‌ 
கண்களைப்போல கூரியவை வேறில்லை. அவர்களின்‌ 
செவிகள்‌ கேட்பதை பிறர்‌ கேட்பதுமில்லை” என்றான்‌. “நீ 
ஒன்றும்‌ சொல்லவேண்டியதில்லை. நீ வளர்ந்துவிட்டாய்‌. 


மறுகுடியின்‌ மைந்தரை தங்கள்‌ தெய்வங்களாக மன்றில்‌ 
நிறுத்தி வழிபடவேண்டும்‌. ஆண்டுதோறும்‌ அவர்களின்‌ 
நாளில்‌ பலிக்கொடை நடத்தி வணங்கவேண்டும்‌” என்று 
ஆணையிட்டபின்‌ திரும்பி நெறிநிலை அமைச்சர்‌ 
கர்கரிடம்‌ “எக்குலத்தில்‌ பிறந்திருந்தாலும்‌ அனைத்து 
குடிகளும்‌ அரசுக்கு உரிமையானவர்களே. எனவே 
இருகுடியும்‌ தாங்கள்‌ கொன்ற இளைஞருக்கு ஈடாக 
அரசுக்கு பிழைச்செல்வம்‌ அளிக்கவேண்டும்‌. 
இளையோரை இழந்த குடிகளுக்கு அரசு அளிக்கொடை 
அளிக்கும்‌” என்றாள்‌. “ஆணை, பேரரசி” என்றார்‌ அவர்‌. 


அவர்கள்‌ நிறைவுற்றவர்களாக அவை நீங்கியபோது 
அவள்‌ திரும்பி யயாதியிடம்‌ “உங்கள்‌ உளம்கொண்ட 
ஐயத்திற்கு கார்க்யாயனரின்‌ ராஜ்யசூத்திரத்தில்‌ விளக்கம்‌ 
உள்ளது, அரசே. எக்குடியும்‌ பிறகுடிக்கு கடன்பட்டதாக 
அமையலாகாது. அது அவர்களிடையே மேலும்‌ 
பகையையே வளர்க்கும்‌. பெறுவதும்‌ கொடுப்பதும்‌ 
அரசாகவே இருக்கவேண்டும்‌. ஏனென்றால்‌ அரசிடமே 
படைவல்லமை உள்ளது. எந்நெறியால்‌ 
ணையிடப்பட்டாலும்‌ படைக்கலம்‌ உடன்செல்லாது 
எவரிடமிருந்தும்‌ செல்வத்தை பெற முடியாது” என்றாள்‌. 


யயாதி நகைத்து “ஆம்‌, உண்மை” என்றான்‌. “அரசன்‌ 
பொருள்கொள்கையில்‌ குடிகளிடம்‌ எழும்‌ சினத்தை 
அவன்‌ அளிக்கும்‌ காவல்‌ நிகர்த்தும்‌ என்கிறார்‌ 
கார்க்யாயனர்‌” என்றாள்‌ தேவயானி. “நினைவுறுகிறேன்‌” 
என்று யயாதி சொன்னான்‌. “அந்நூலை எப்போது 
பயின்றாய்‌?” “நெடுநாள்‌ முன்பு. இத்தருணத்தில்‌ சொல்‌ 
சொல்லென நினைவில்‌ மீண்டது அது.” அவன்‌ சிரித்து 
“இனி இந்த அவையில்‌ நான்‌ நெறிசொன்னால்‌ எவரும்‌ 
ஏற்கமாட்டார்கள்‌ போலும்‌” என்றான்‌. அவள்‌ சிரித்து 
“நெறி முறையானதென்றால்‌ எவர்‌ சொன்னால்‌ என்ன?” 
என்றாள்‌. 


ஆனால்‌ அதுவே உண்மையென்றாயிற்று. அவள்‌ குரலில்‌ 
நெறியுரைக்கப்பட்டால்‌ மட்டுமே அனைத்துக்குடிகளும்‌ 
ஏற்பார்கள்‌ என அமைச்சர்களே அவனிடம்‌ 
சொன்னார்கள்‌. “பேரரசியிடம்‌ ஐயமே இல்லை, அரசே. 
நீங்கள்‌ எண்ணி தேர்ந்து சொல்லும்‌ நெறி அவர்கள்‌ 
நாவில்‌ தெய்வமெழுவதுபோல வெளிவருகிறது” 
என்றான்‌ பார்க்கவன்‌. பின்னர்‌ பேரவையிலும்‌ 
குடியவையிலும்‌ அவளே முதன்மைகொள்ளத்‌ 
தொடங்கினாள்‌. ஒவ்வொருநாளுமென அவன்‌ 
அவற்றிலிருந்து விலகி தன்‌ தனியுலகில்‌ உலவலானான்‌. 
அவைகள்தோறும்‌ நின்று ஒலிக்கும்‌ அழியா நெறிநூல்‌ 


ஒன்றை இயற்றவேண்டுமென அவனுக்கு கனவு 
இருந்தது. அதை இயற்றத்‌ தொடங்கி சுவடியறையிலும்‌ 
புலவர்மன்றிலும்‌ நாள்கழித்தான்‌. 


மெல்ல அவன்‌ உள்ளம்‌ காவியங்கள்‌ நோக்கி சென்றது. 
நெறிநூல்களில்‌ கூழாங்கல்‌ என உறைந்திருக்கும்‌ 
சொற்கள்‌ காவியங்களில்‌ விதைகளென 
உயிர்கொள்வதை கண்டான்‌. இயற்றிய நெறிநூலை 
பாதியிலேயே விட்டுவிட்டு அவன்‌ காவியங்களுக்குள்‌ 
மூழ்கினான்‌. நான்கு திசைகளிலிருந்தும்‌ கவிஞரும்‌ 
சூதரும்‌ அவன்‌ அவைக்கு வரலாயினர்‌. “ஒரு சொல்லை 
பின்‌ தொடர்ந்து செல்வதுபோல்‌ மூதாதையர்‌ 
உள்ளத்திற்குள்‌ செல்ல பிறிதொரு வழி இல்லை. ஒரு 
சொல்லை விட்டுச்செல்வதுபோல்‌ கொடிவழிகளிடம்‌ 
சென்று நிற்கவும்‌ வேறொரு வழியில்லை” என்றார்‌ 
வங்கநாட்டுக்‌ கவிஞரான முக்தர்‌. 


“தவிதைக்கென பயன்படாத சொற்களெல்லாம்‌ வீணே” 
என்று அவன்‌ ஒருமுறை சொன்னான்‌. தமிழ்நிலத்துக்‌ 
கவிஞரான பெருஞ்சாத்தன்‌ சிரித்து “எங்கிருந்தாலும்‌ 
சொல்‌ கவிதையே. கிளையிலமர்ந்திருக்கையில்‌ 
பறவையல்ல என்று சொல்லலாகுமா?” என்றார்‌. ஒரு 
குளிர்ந்த உலுக்கலுடன்‌ அவன்‌ அதன்‌ பொருளை 
உணர்ந்தான்‌. அவன்‌ சொல்லுணர்வை முழுமையாக 
மாற்றியது அது. ஒவ்வொரு கூற்றிலும்‌ சொற்கள்‌ 
சொல்லப்படாத பொருள்விரிவு கொண்டு 
அமர்ந்திருப்பதை கண்டான்‌. நெறிநூல்களில்‌ 
அரசாணைகளில்‌ அவைப்பேச்சுக்களில்‌ வெற்று 
முகமன்களில்கூட சொல்‌ முடிவிலி சூடியிருந்தது. 


“கவிதையன்றி ஏதும்‌ எங்கும்‌ சொல்லப்படவில்லை” 
என்று அவன்‌ தேவயானியிடம்‌ சொன்னான்‌. அவள்‌ 
நகைத்து “நான்‌ உதிர்த்ததை நீங்கள்‌ 
எடுத்துக்கொண்டுவிட்டீர்களா என்ன?” என்றாள்‌. 
“சொல்கொள்ளும்‌ அழகை உணராதவர்களுக்கே 
அரசியலும்‌ நெறியியலும்‌ பிறவும்‌” என்றான்‌ யயாதி. 
அவள்‌ அவனருகே வந்து “சொல்லுக்கு பொருளைச்‌ 
சூடிக்கொள்ளும்‌ விடுதலையை அளிக்கலாகாதென்பதே 
நான்‌ அரசுசூழ்தலில்‌ கற்றறிந்தது. ஆகவே சொல்‌ 
ஒவ்வொன்றில்‌ இருந்தும்‌ கவிதையை விலக்குவதே 
இன்று என்‌ பணி” என்றாள்‌. “ஏனென்றால்‌ நாம்‌ 
அளிக்கும்‌ பொருளைக்‌ கொண்ட சொல்லே இலக்கு 
நோக்கும்‌ அம்பு. பொருள்விரிவு கொண்ட சொல்‌ கட்டற்ற 
பறவை.” 


“கொல்‌ என கூர்ந்ததே படைக்கலமாக ஆகும்‌. 
படைக்கலங்களால்‌ ஆளப்படுகின்றது இப்புவி. 
படைக்கலமாகாத சொல்லுக்கு அரசுசூழ்தலில்‌ 
இடமில்லை” என அவள்‌ சொன்னபோது அத்தனை 
நெறிநூல்களையும்‌ வகுத்து நடுவே 
தெய்வப்பெருவஞ்சமென அமர்ந்திருக்கும்‌ ஒன்று 
பெண்ணுருக்கொண்டு வந்ததுபோலிருந்தாள்‌. அவன்‌ 
விழிகளை விலக்கிக்கொண்டான்‌. “சினம்‌ 
கொண்டுவிட்டீர்களா?” என்று அவள்‌ வளைகள்‌ 
ஓசையிட கேட்டாள்‌. “இல்லை” என்று அவன்‌ 
சொன்னான்‌. “நீ ஆள்கையில்‌ மண்பொலிகிறது. 
வளம்திகழ்ந்து தெய்வங்களும்‌ மக்களும்‌ மகிழ்ந்தால்‌ 
போதும்‌. எவர்‌ சொல்‌ விளங்கினால்‌ என்ன?” 


யயாதி மஞ்சத்தில்‌ படுத்து கைகால்களை 
நீட்டிக்கொண்டான்‌. உத்தரங்களையே நோக்கிக்கொண்டு 
உளம்‌ மயங்கி ஆழ்ந்து சென்றான்‌. அவன்‌ 
அரசொழிந்துவிட்டான்‌ என்று குருநகரியின்‌ மக்கள்‌ 
சொல்வதை அவனிடமும்‌ பலர்‌ சொன்னார்கள்‌. “போர்‌ 
என்று வந்தால்கூட முப்புரம்‌ எரித்த மூவிழியள்‌ என 
கலைமேல்‌ ஏறிச்‌ செல்வாள்‌ போலும்‌ பேரரசி” என்று 
முதுகுலத்தார்‌ ஒருவர்‌ அவையிலேயே சொன்னதை 
நினைவுகூர்ந்தான்‌. பலமுறை பலகோணங்களில்‌ 
தன்னை நோக்கியபோதும்கூட எவ்வகையிலும்‌ 
அவனுக்கு அவள்‌ கொண்ட மேலெழுச்சி உளம்‌ 
குன்றச்செய்யவில்லை என்றே தோன்றியது. 


உடலைத்‌ தளர்த்தி பரப்பிக்கொண்டு 
கோட்டுவாயிட்டான்‌. “ஆம்‌, இக்களிப்பாவைகளைக்‌ 
கொண்டு அவளே ஆடிமகிழட்டும்‌. நான்‌ இவற்றை 
கடந்துவிட்டேன்‌” என்று சொல்லிக்கொண்டான்‌. “ஆம்‌, 
நான்‌ வாழ்வது பிறிதொரு இன்னுலகில்‌” என 
எண்ணிக்கொண்டான்‌. உளம்‌ ஆழ்ந்து துயிலில்‌ 
மூழ்கியபோது அச்சொற்களே எஞ்சியிருந்தன. கூடவே 
பிறிதொன்றுமிருந்தது, சொல்‌ தொடாதது. ஆனால்‌ 
அத்தனை சொற்களும்‌ ஓசையிலாது சுற்றிவரும்‌ மையம்‌. 

74. ஆழமுது 


குருநகரி தேவயானியை பெரும்‌ 
கொண்டாட்டத்துடன்தான்‌ வரவேற்கும்‌ என்று யயாதி 
முன்னரே அறிந்திருந்தான்‌. சர்மிஷ்டையை அவன்‌ 
மணங்கொள்ள முடிவெடுத்தது முன்னரே நகரில்‌ ஆழ்ந்த 
சோர்வை உருவாக்கியிருந்தது. அம்முடிவை அவன்‌ 
அவையில்‌ அறிவித்தபோது அந்தணர்‌ பகுதியிலிருந்து 
எந்த எதிர்ப்பொலியும்‌ எழவில்லை. விழி திருப்பாமலேயே 
அங்கு நிலவிய இறுக்கத்தை அவன்‌ 
உணர்ந்துகொண்டான்‌. எனவே அவர்களை நோக்கி 
சொல்லெடுத்து எதிர்ச்சொல்‌ அவையில்‌ 
எழவேண்டாமென்று எண்ணி தன்‌ அறிவிப்பை ஏற்று 
எதிர்வினையாற்றிய குலமூத்தாரை மட்டும்‌ நோக்கி பேசி 
அரங்கை முடித்தான்‌. 


அவன்‌ தனியறை நோக்கி நடக்கையில்‌ அருகே நடந்தபடி 
பார்க்கவன்‌ “என்ன நிகழுமென்று சொல்ல 
முடியவில்லை, அரசே” என்றான்‌. “ஏன்‌? ஐங்குடி 
அவையினரும்‌ அனைத்தையும்‌ ஏற்கத்தானே செய்தனர்‌?” 
என்று யயாதி வேண்டுமென்றே கேட்டான்‌. “அவை 
முற்றிலும்‌ ஏற்றுக்கொண்டது. குலத்தலைவர்கள்‌ 
அனைவருமே இது ஒரு நன்முடிவு என்றுதான்‌ 
எண்ணினார்கள்‌. ஏனெனில்‌ அவர்கள்‌ போருக்குச்‌ 
சென்றவர்கள்‌. போரென்பது படைக்கலம்‌ ஏந்தும்‌ 
கைகளின்‌ எண்ணிக்கையால்‌ மட்டுமே என்பதை 
அவர்கள்‌ அறிந்திருப்பார்கள்‌. அசுரரும்‌ ஷத்ரியர்களும்‌ 
இணைவார்கள்‌ என்றால்‌ பாரதவர்ஷத்தில்‌ நமக்கு 
எதிர்நிற்கும்‌ கொடியென ஒன்று இருக்கப்போவதில்லை 
என்பதை உணர்ந்த பின்னரே அவர்கள்‌ வந்து இந்த 
அவையமர்ந்தனர்‌. ஆனால்‌...” என்றான்‌. 


அவன்‌ சொல்வதற்காக யயாதி சற்று நடை 
தளர்த்தினான்‌. “ஆனால்‌ அந்தணர்கள்‌ ஏற்கவில்லை” 
என்றான்‌ பார்க்கவன்‌. “அவர்கள்‌ எதுவும்‌ 
சொல்லவில்லையே?” என்றான்‌ யயாதி. “ஆம்‌, 
சொல்லவில்லை. ஆனால்‌ அவர்களின்‌ உடலசைவுகளும்‌ 
விழியொளிகளும்‌ அனைத்தையும்‌ காட்டின. அவர்கள்‌ 
குலக்கலப்பை ஏற்கவில்லை” என்றான்‌ பார்க்கவன்‌. 
யயாதி “அந்தணர்‌ எனும்‌ குலமே குருதிகலந்து உருவாகி 


வந்தது என்பதுதானே குடிமுறை கூறும்‌ அத்தனை 
சூதர்களும்‌ சொல்வது?” என்றான்‌ “ஆம்‌. எந்தக்‌ குலம்‌ 
கலந்துருவாகி வந்ததோ அக்குலமே மேலும்‌ 
கலப்பதற்கான தயக்கத்தை கொண்டிருக்கும்‌. 
குலக்கலப்பிற்கு எதிரான நெறிகளையும்‌ 
வகுத்துவிட்டிருக்கும்‌. தூய குலங்கள்‌ எப்போதும்‌ பிற 
குலங்களுடன்‌ கலப்பதற்கான உளநிலையே 
கொண்டிருக்கும்‌” என்றான்‌ பார்க்கவன்‌. 


“விந்தையாக இருக்கிறது இந்த நோக்கு” என்றபடி 
இடையில்‌ கைவைத்து திரும்பி நின்று புன்னகைத்தான்‌ 
யயாதி. “ஆம்‌. அரக்கர்‌ குலங்களிலும்‌ நிஷாத 
குலங்களிலுமே குருதித்‌ தூய்மை இன்னும்‌ நீடிக்கிறது. 
அவர்கள்‌ மகரந்தம்‌ தேடி மலர்ந்திருக்கிறார்கள்‌. 
அந்தணர்‌ குலமோ இங்கு இருந்த பல்லாயிரம்‌ 
தொல்குடிகளின்‌ பூசகர்களின்‌ தொகுப்பு. நால்வேதமரபை 
ஏற்றுக்கொண்டு வேள்விகளுக்குள்‌ வந்தவர்கள்‌ தங்கள்‌ 
ஆசிரியர்‌ மரபின்‌ பெயராலேயே குலங்களாக ஆனார்கள்‌. 
மனை ஏற்பு, மைந்து ஏற்பு, உடன்குருதி ஏற்பு, 
அனல்சான்று ஏற்பு, வேதச்சொல்‌ ஏற்பு என்னும்‌ ஐந்து 
முறைகளில்‌ அவர்கள்‌ இன்றும்‌ பிற குருதிக்கலப்பை 
ஏற்றுக்கொள்கிறார்கள்‌. ஆனால்‌ ஒவ்வொருநாளும்‌ 
அவர்கள்‌ குருதிக்கலப்புக்கு எதிராக இறுக்கமான 
நெறிகளையும்‌ உருவாக்கிக்கொண்டே செல்கிறார்கள்‌. 
அவர்கள்‌ சந்திக்கும்‌ இக்கட்டு இருமுனைப்பட்டது. 
குருதிக்கலப்பு இல்லையேல்‌ அவர்களால்‌ 
பாரதவர்ஷமெங்கும்‌ பரவ முடியாது. ஆனால்‌ 
குருதிச்சுவடு இல்லாமலானால்‌ மெல்ல மெல்ல அந்தணர்‌ 
என்னும்‌ குலமே இல்லாமலாகவும்‌ கூடும்‌” என்றான்‌ 
பார்க்கவன்‌. 


“ஆம்‌” என்று யயாதி தலையசைத்தான்‌. “குலக்கலப்பு 
தரவேறுபாடுகளை உருவாக்குவதை நடைமுறையில்‌ 
பார்த்துக்கொண்டும்‌ இருக்கிறார்கள்‌. குலக்கலப்பினால்‌ 
உருவான தென்னக அந்தணர்‌ வடபுலத்தோரால்‌ ஒரு படி 
குறைவாகவே எண்ணப்படுவதை எவரும்‌ அறிவர்‌. 
எனவே தங்கள்‌ குருதித்தூய்மையை ஓங்கி அறைந்து 
நிறுவ வேண்டிய நிலையிலிருக்கிறார்கள்‌ இவர்கள்‌. 
அதன்பொருட்டு ஒவ்வொரு நாளும்‌ 
குலத்தூய்மையையும்‌ மேன்மையையும்‌ அறைகூவும்‌ 
நூல்களை எழுதிக்‌ குவித்துக்கொண்டிருக்கிறார்கள்‌. 
அவர்கள்‌ விரிந்தெழுந்தது ஒரு காலம்‌. இன்று அவர்கள்‌ 
சுருங்கி இறுகவேண்டிய அடுத்த காலகட்டம்‌ 
வந்தணைந்துள்ளது” என்றான்‌ பார்க்கவன்‌. 


“ஆனால்‌ நாம்‌ வீசப்படும்‌ மீன்வலையென விரிந்து 
பாரதவர்ஷத்தை அள்ளித்‌ தொகுக்கும்‌ நிலையில்‌ 
இருக்கிறோம்‌” என்றான்‌ யயாதி. பார்க்கவன்‌ “ஆம்‌, 
ஷத்ரியருக்கும்‌ அந்தணருக்கும்‌ இடையே இப்பெரும்‌ 
முரண்பாடு இங்குள்ளது” என்றபின்‌ நகைத்து “முற்றிலும்‌ 
குலக்கலப்பற்றவர்கள்‌ கீழ்நிலையிலுள்ள குடிகள்‌. 
ஆனால்‌ அவர்கள்தான்‌ குலக்கலப்பை எதிர்க்கும்‌ 
அந்தணர்களின்‌ குரலை காலப்போக்கில்‌ 
ஏற்றுக்கொள்ளப்போகிறார்கள்‌” என்றான்‌. “எவ்வாறு?” 
என்று யயாதி கேட்டான்‌. பார்க்கவன்‌ “இங்குள்ள 
அனைத்துக்‌ குடிகளுக்கும்‌ அந்தணர்களே 
வழிகாட்டிப்பறவைகள்‌. அவர்களின்‌ திசைகள்‌ 
மாறியிருப்பது இன்னும்‌ சில தலைமுறைகளுக்குள்‌ 
அனைத்துக்‌ குலங்களும்‌ தங்கள்‌ திசைகளை 
மாற்றிக்கொள்ளவிருப்பதற்கான அறிகுறி” என்றான்‌. 
னால்‌ யயாதி அச்சொற்களை முழுக்க உள்வாங்கிக்‌ 
கொள்ளவில்லை. “எதிர்ப்பின்றி நம்‌ ஐங்குல அவையில்‌ 
இவை முடிவெடுக்கப்பட்டது நன்றே” என்றான்‌. “ஆம்‌. 
ஆனால்‌ அந்தணர்களிடமிருந்து இந்த ஐயமும்‌ தயக்கமும்‌ 
குலங்களிடம்‌ பரவக்கூடாது” என்றான்‌ பார்க்கவன்‌. 


அவர்கள்‌ எண்ணியது போலவே சிலநாட்களுக்குள்‌ நகர்‌ 
முழுக்க அனைத்துக்‌ குலங்களும்‌ ஐயம்‌ கொண்டன. 
“ஆம்‌, அசுரரின்‌ குருதி நம்‌ அரசகுலத்தில்‌ நுழைகிறது. 
அசுரர்கள்‌ நமது குடிகளாக இணைந்து நாம்‌ 
வெல்லப்போகிறோம்‌” என்றார்‌ ஒரு முதியவர்‌. அவர்‌ 
குரலில்‌ இருந்த பகடியை உணராமல்‌ சினம்‌ கொண்டு 
“வெல்லவிருப்பது எவர்‌? அவர்களா நாமா? எவர்‌ மீது 
எவர்‌ ஏறிக்கொள்கிறார்கள்‌ என்று எப்போது எவர்‌ 
முடிவெடுக்க முடியும்‌?” என்று முச்சந்தியில்‌ வணிகன்‌ 
ஒருவன்‌ உரக்கக்‌ கேட்டான்‌. அவனைச்‌ சூழ்ந்து 
கூடிநின்றவர்களின்‌ முகங்களில்‌ ஐயமும்‌ விலக்கமும்‌ 
தெரிந்தது. ஒருவன்‌ “இதையெல்லாம்‌ இங்கு நின்று 
பேசுவதில்‌ என்ன பொருள்‌?” என்றான்‌. “முச்சந்தியில்‌ 
பேசுவது அனைத்தும்‌ அரசனுக்குச்‌ சென்றடையும்‌. 
உங்கள்‌ கருத்து என்னவென்றாலும்‌ அதை 
தெருவிலறங்கி சொல்லுங்கள்‌. அது அரசனிடம்‌ 
சொல்வதற்கு நிகர்தான்‌. இங்கு ஒற்றர்களில்லை என்று 
எவர்‌ சொன்னது?” என்றான்‌ ஓர்‌ இளம்வணிகன்‌. 
“சென்றடைந்து என்ன பொருள்‌? அவர்தான்‌ 
முடிவெடுத்துவிட்டாரே?” என்றான்‌ இன்னொருவன்‌. 
“முடிவெடுத்தது உண்மை. அசுரகுல அரசி இங்கு வரட்டும்‌. 
ஆனால்‌ அவள்‌ வயிற்றில்‌ பிறக்கும்‌ குழந்தை இங்கு 
அரசாளலாகாது. அதற்கு நம்‌ ஒப்புதல்‌ இல்லை என்பதை 


அரசர்‌ அறியவேண்டும்‌” என்றான்‌ வணிகன்‌. 


காவல்மேடையில்‌ அமர்ந்திருந்த முதிய காவலன்‌ 
ஒருவன்‌ “ஷத்ரியர்கள்‌ அசுரர்களைப்போல அல்ல. 
அசுரர்கள்‌ மழைக்காலப்‌ பெருவெள்ளம்போல 
படைகொண்டு செல்பவர்கள்‌. அவர்களின்‌ விரைவும்‌ 
விசையும்‌ மிகுதி” என்றான்‌. “ஆனால்‌ ஒற்றைப்‌ 
பேரலையென அறைந்து பின்‌ வடிவதே அவர்களின்‌ 
போர்‌ முறை. புராணங்களைக்‌ கற்றால்‌ தெரியும்‌, 
எங்காவது அவர்கள்‌ முடிவாக வென்றிருக்கிறார்களா? 
நாம்‌ அப்படி அல்ல. நாம்‌ மெல்ல மலையிறங்கும்‌ 
கன்மதம்‌ போன்றவர்கள்‌. நெருப்பென்றாகி எழுந்து 
செல்லும்வழியை எதிர்த்து கணம்தோறும்‌ உறைந்து 
கல்லென்றாகி நாம்‌ முன்னேறுகிறோம்‌. முற்றிலும்‌ 
தோற்ற ஷத்ரியர்களே கிடையாதென்பதை 
எண்ணிக்கொள்ளுங்கள்‌. நம்மில்‌ கலக்கும்‌ அசுரக்குருதி 
நமக்கு எதை அளிக்கப்போகிறது? இத்தலைமுறையில்‌ 
வென்றாலும்கூட என்றும்‌ வென்று இங்கிருப்போம்‌ 
என்பதற்கு ஏதேனும்‌ உறுதி உள்ளதா?” 


வேளாளர்களின்‌ அவை அவர்களின்‌ குடித்தெய்வமான 
மேழிராமனின்‌ சிற்றாலயத்தில்‌ நடந்தது. முதியவரான 
சக்ரர்‌ தன்‌ நடுங்கும்‌ குரலில்‌ சொன்னார்‌ “குருதிக்கு 
தனக்கென்று இயல்புள்ளது. குருதியை 
ஏற்றுக்கொள்கையில்‌ அவ்வியல்பை நாம்‌ 
ஏற்றுக்கொள்கிறோம்‌ என்றே பொருள்‌.” “தன்னில்‌ வந்து 
கலக்கும்‌ எதையாவது விலக்கும்‌ ஆற்றல்‌ பேராற்றுக்கு 
உண்டா என்ன?” என்றான்‌ ஒருவன்‌. “பேராறென்றால்‌ 
அனைத்தையும்‌ தனதாக்க இயலும்‌. சிற்றாறுகள்‌ கழிவு 
கலந்தால்‌ நாறி அழியும்‌” என்றார்‌ முதியவர்‌. “நம்மில்‌ 
கலக்கும்‌ குருதியின்‌ உட்பொருள்‌ என்னவென்று நாம்‌ 
அறிந்திருக்க வேண்டும்‌. அசுரர்களின்‌ வேதம்‌ பழையது. 
அவர்களின்‌ விழைவுகளும்‌ பெரிது. அவர்களின்‌ 
குலமுறைமைகளும்‌ நம்மிடமிருந்து முற்றிலும்‌ 
மாறுபட்டவை.” 


ஒவ்வொரு சொல்லும்‌ யயாதியை பகல்‌ முழுக்க வந்து 
சேர்ந்துகொண்டிருந்தது. பார்க்கவன்‌ “இவையனைத்தும்‌ 
அந்தணர்‌ சாலைகளிலிருந்து எழுபவை. ஆனால்‌ 
அவர்கள்‌ என்ன எண்ணுகிறார்கள்‌ என்பது எந்த 
ஒற்றனாலும்‌ இங்கு சொல்லப்படவில்லை. அவர்கள்‌ 
அவைகூடி பேசுவதில்லை. ஒருவருக்கொருவர்‌ 
பேசிக்கொள்ளும்போதுகூட சொல்லெண்ணியே 
உளம்‌எடுக்கிறார்கள்‌. எனினும்‌ அவர்களின்‌ எண்ணம்‌ 
எப்படி இந்நகர்‌ முழுக்க சென்று சேர்கிறது என்பது 


புதிரானது. பனிக்கட்டியிலிருந்து குளிர்‌ பரவுவதுபோல 
அவர்களின்‌ எண்ணம்‌ அனைவரையும்‌ 
சென்றடைகின்றது” என்றான்‌. 


“அந்தணர்களை அழைத்து நேரடியாகவே நம்‌ 
எண்ணத்தை அவர்களிடம்‌ சொன்னாலென்ன?” என்று 
யயாதி கேட்டான்‌. “தாங்கள்‌ எந்த எதிர்ப்பும்‌ 
கொண்டிருக்கவில்லை என்றே அவர்கள்‌ சொல்வார்கள்‌. 
நீங்கள்‌ எங்களிடம்‌ சொல்லவே வேண்டியதில்லை அரசே, 
உங்கள்‌ கொள்கையை அன்றே அவையில்‌ 
ஏற்றுக்கொண்டோமே என்பார்கள்‌. அவர்களிடம்‌ 
எவ்வகையிலும்‌ பேசி பொருளில்லை” என்று பார்க்கவன்‌ 
சொன்னான்‌. யயாதி “உண்மை, ஒன்றும்‌ 
செய்வதற்கில்லை. நாம்‌ வென்று காட்டும்போது 
விளைவுகளால்‌ உளம்‌ மாறுவார்கள்‌ என 
எதிர்பார்ப்போம்‌” என்றான்‌. பார்க்கவன்‌ சிரித்து “ஆம்‌, 
அப்போது இந்தக்‌ குலக்கலப்புக்கு உரிய அரிய 
கதைகளை அவர்கள்‌ உருவாக்கி அளிப்பார்கள்‌” 
என்றான்‌. 


சர்மிஷ்டைக்கு மாற்றாக தேவயானியை தான்‌ 
மணங்கொள்ளும்‌ செய்தியை உடன்வந்த ஐங்குலத்‌ 
தலைவர்களிடம்‌ சொன்னபோது அவர்கள்‌ அனைவரின்‌ 
முகங்களும்‌ மலர்வதை யயாதி கண்டான்‌. அவர்கள்‌ 
அனைவருள்ளும்‌ இருந்து உறுத்திக்கொண்டிருந்த 
ஒன்று எழுந்து விலக, அந்த உவகையை மறைத்தபடி 
முதியவர்‌ ஒருவர்‌ “நாம்‌ அசுரகுலத்தில்‌ பெண்கொள்ள 
வந்துள்ளோம்‌. அவர்கள்‌ தங்கள்‌ பெண்ணென 
அளிக்கும்‌ எவரும்‌ ஏற்கத்தக்கவரே” என்றார்‌. 
இன்னொருவர்‌ “சுக்ரரின்‌ முழுச்சொல்லுறுதி நமக்கு 
கிடைக்குமென்றால்‌ அது நன்றே” என்றார்‌. ஆனால்‌ 
சர்மிஷ்டையும்‌ தேவயானிக்கு சேடிப்பெண்ணாக 
ஹிரண்யபுரியிலிருந்து குருநகரிக்கு வருவதைப்பற்றி 
அவர்கள்‌ எதுவும்‌ சொல்லிக்கொள்ளவில்லை. அப்படி 
ஒரு நிகழ்வு நிகழ்ந்ததாகவே அவர்கள்‌ எவர்‌ பேச்சிலும்‌ 
தென்படவில்லை. 


அச்செய்தி பறவைகள்‌ மூலம்‌ குருருநகரிக்கு சென்றது. 
குருநகரியின்‌ நிமித்திகர்கள்‌ அதை நகர்‌ முச்சந்திகளில்‌ 
முரசறைவித்தனர்‌. மக்களின்‌ எதிர்வினையை 
அங்கிருந்த ஒற்றர்கள்‌ மூலம்‌ யயாதி அறிந்தான்‌. “நகர்‌ 
களிவெறி கொண்டிருக்கிறது. தெய்வங்களின்‌ நற்சொல்‌ 
எழுந்துள்ளது என்றே ஒவ்வொருவரும்‌ கருதுகிறார்கள்‌. 
அந்தணர்‌ தங்கள்‌ சாலைகளில்‌ செய்த வேள்விக்கு 
தேவர்களின்‌ அருளென்றே இதை எண்ணுகிறார்கள்‌” 


என்றான்‌ ஒற்றனாகிய சரபன்‌. “அந்தண குலத்துப்‌ பெண்‌ 
அரசியாவதென்பது வேதத்தின்‌ ஆணை என்று 
முதுவைதிகராகிய பிரசாந்தர்‌ உரைத்தார்‌. 
வேள்விச்சாலையில்‌ தன்‌ மாணவரிடம்‌ அவர்‌ சொன்ன 
அச்சொல்‌ ஒருநாளுக்குள்‌ அந்நகரின்‌ அத்தனை 
குடிகளுக்கும்‌ சென்று சேர்ந்திருக்கிறது. அனைவரும்‌ 
அவ்வாறே எண்ணுகிறார்கள்‌. பேரரசி இந்நகருக்குள்‌ 
கால்வைப்பதென்பது கொற்றவை திருமகளின்‌ 
உருக்கொண்டு நுழைவதுபோல என அவைக்கவிஞர்‌ 
வராகர்‌ பாடியிருக்கிறார்‌. அவ்வரியின்‌ பலநூறு 
வடிவங்களாக சூதர்களின்‌ பாடல்‌ நகர்‌ முழுக்க 
ஓலித்துக்கொண்டிருக்கிறது.” 


யயாதி தன்னுள்‌ மெல்லிய நிறைவை 
உணர்ந்தபோதுதான்‌ தானும்‌ அசுரகுலக்குருதி குறித்த 
உள்ளுலைவை கொண்டிருந்ததை உணர்ந்தான்‌. “ஆம்‌, 
ஒவ்வொன்றும்‌ அதனதன்‌ வழியில்‌ சென்று 
நிறைவுற்றுவிட்டன. இடர்கள்‌ அனைத்தும்‌ 
களையப்பட்டுவிட்டன” என்று அவன்‌ சொன்னான்‌. 
பார்க்கவன்‌ புன்னகைத்து “அனைத்தும்‌ முற்றிலும்‌ 
சீரடைந்துவிட்டது போலத்தான்‌ தோன்றுகிறது. ஆனால்‌ 
எதுவும்‌ எப்போதும்‌ முற்றிலும்‌ சீரமைவதில்லை. 
முற்றமைதிக்குள்ளிருந்து ஒன்று முரண்கொண்டு 
எழுகிறது. ஏனெனில்‌ வாழ்க்கை முன்னகர விழைகிறது. 
அந்த முரண்‌ என்பது ஒரு முளைக்கணு” என்றான்‌. 
“இத்தருணத்திலும்‌ நாம்‌ ஐயத்தை சுமந்துகொண்டிருக்க 
வேண்டுமா?” என்று யயாதி எரிச்சலுடன்‌ கேட்டான்‌. 
“அல்ல, ஒவ்வொரு நிகழ்தருணத்திலும்‌ 
வரும்தருணத்தின்‌ விதை ஒளிந்துகொண்டிருப்பதை 
உணர்ந்துகொண்டால்‌ போதும்‌” என்றான்‌ பார்க்கவன்‌. 


[age] தேவயானி நகர்நுழைந்த அன்று குருநகரி அதன்‌ 
தலைமுறை நினைவுகள்‌ எதிலுமில்லாத அளவுக்கு 
அணிகொண்டிருந்தது. நகருக்கு நெடுந்தொலைவிலேயே 
முதல்‌ தோரணவாயில்‌ ஈச்ச ஓலைத்‌ தட்டிகளாலும்‌ 
மூங்கில்களாலும்‌ அமைக்கப்பட்டு முற்றிலும்‌ மலர்களால்‌ 
அணிசெய்யப்பட்டிருந்தது. அங்கிருந்து பூத்த 
மலர்க்காடுபோல இருபுறமும்‌ தோரணங்களும்‌ 
மலர்மாலைகளும்‌ செறிந்த வளைவுகள்‌ கோட்டை 
முகப்பு வரை அமைந்திருந்தன. பட்டுப்‌ பாவட்டாக்களும்‌ 
அணித்தூண்களும்‌ வண்ணம்‌ பொலிந்தன. 


முதல்‌ தோரணவாயிலை அணிநிரை வந்தடைந்ததுமே 
அங்கு மூங்கில்‌ கட்டி எழுப்பப்பட்டிருந்த முதன்மைக்‌ 
காவல்மாடத்திலிருந்த பெருமுரசு எழுந்தது. அதைக்‌ 


கேட்டு தொடர்ந்தமைந்திருந்த காவல்மாடங்களின்‌ 
முரசுகள்‌ முழங்க அப்பால்‌ குருநகரியின்‌ 
பெருங்கோட்டைக்குமேல்‌ இரு உப்பரிகைகளில்‌ 
அமைக்கப்பட்டிருந்த முரசுகள்‌ ஓசையிட்டன. அதைக்‌ 
கேட்டு நகரெங்கும்‌ உள்ள காவல்மாடங்களில்‌ முரசுகள்‌ 
முழங்கத்‌ தொடங்கின. குருநகரியின்‌ மக்கள்‌ கலைந்து 
எழுந்து உவகைக்குரல்‌ எழுப்பிய ஓசை கலந்த முழக்கம்‌ 
நெடுந்தொலைவிலேயே கேட்டது. முதல்‌ 
தோரணவாயிலில்‌ காத்து நின்றிருந்த அமைச்சர்களும்‌ 
குடிமூத்தார்களும்‌ தங்கள்‌ படைக்கலங்களையும்‌ 
மங்கலத்தாலங்களையும்‌ குடிமுத்திரைகளையும்‌ 
கொடிகளையும்‌ எடுத்துக்கொண்டு நிரைவகுத்தனர்‌. 


தொலைவில்‌ புரவிகளின்‌ குளம்படி ஓசை 
கேட்கலாயிற்று. முதல்‌ கொடிவீரன்‌ கவச உடையுடன்‌ 
நீண்ட மண்சாலையின்‌ மறுஎல்லையில்‌ தோன்றியதும்‌ 
வாழ்த்தொலிகள்‌ ௭ ந்து சூழ்ந்திருந்த காட்டை 
நிறைத்தன. கொடிவீரன்‌ வந்து அவர்கள்‌ முன்‌ புரவியை 
இழுத்து நிறுத்தி இறங்கி கொடிதாழ்த்தி வணங்கி 
குருநகரியின்‌ பேரரசர்‌, சந்திரகுலத்‌ தோன்றல்‌, 
ரா மைந்தர்‌ யயாதி எழுந்தருள்கிறார்‌. உடன்‌ 
ஹிரண்யபுரியின்‌ அரசர்‌ விருஷபர்வனின்‌ 
அறப்புதல்வியும்‌ சுக்ரரின்‌ குருதிப்புதல்வியுமாகிய 
தேவயானி மணிமுடி சூடி எழுந்தருள்கிறார்‌. இந்நகர்‌ 
பொலிவு கொள்க!” என்று கூவினான்‌. “வாழ்க! வாழ்க!” 
என்று அங்கு கூடிநின்றவர்கள்‌ வாழ்த்தொலி எழுப்பினர்‌. 


தொலைவில்‌ கொடிகளின்‌ வண்ணங்கள்‌ 
அசையலாயின. பின்னர்‌ தேர்களைச்‌ சூழ்ந்துவந்த 
புரவிப்படையின்‌ படைக்கலங்கள்‌ இளங்காலை 
ஒளியில்‌ திரும்பித்‌ திரும்பி மின்னலடித்து விழிகளை 
வெட்டிச்சென்றன. புரவிக்காலடிகளும்‌ சகடஒலிகளும்‌ 
பெருகிப்‌ பெருகி வந்தன. அவ்வொலிகளுக்கு 
பொருந்தாதவைபோல மெல்லிய அசைவுகளுடன்‌ 
தேர்கள்‌ வந்தன. முதலில்‌ மங்கலச்சூதர்‌ ஏறிய தட்டுத்தேர்‌ 
வந்தது. அதைத்‌ தொடர்ந்து அணிச்சேடியர்‌ நின்றிருந்த 
மலர்ப்பீடத்தேர்‌. அவை அணுகி வந்து இரு கூறாக விலகி 
வழிவிட யயாதியின்‌ மத்தகத்தேர்‌ வந்து நின்றது. 
அதிலிருந்து கூப்பிய கைகளுடன்‌ இறங்கிய யயாதி 
குனிந்து தன்‌ மண்ணை இரு விரல்களால்‌ கிள்ளி 
எடுத்து சென்னிசூடி வணங்கினான்‌. அவன்‌ புகழ்‌ கூவி 
வாழ்த்தின அவன்‌ அவையும்‌ குடியும்‌. 


யயாதியை அணுகிய அமைச்சர்களிடம்‌ “அனைத்தும்‌ 
சித்தமாக உள்ளன அல்லவா?” என்று அவன்‌ கேட்டான்‌. 


விழியிழந்தவன்‌ அருகே நிற்பதை அவமதிப்பாக 
எண்ணுகிறாய்‌” என்றான்‌ திருதராஷ்டிரன்‌. 


சஞ்சயன்‌ தன்‌ இனிய குரலில்‌ “அரசே, தாங்கள்‌ என்னை 
ஏற்றுக்கொள்ளவேண்டும்‌” என்று சொல்லி 
கைகூப்பியபடி அருகே சென்றான்‌. “அருகே வராதே. ஒரே 
அடியில்‌ உன்‌ தலை சிதறிவிடும்‌!” என்று திருதராஷ்டிரன்‌ 
கூவினான்‌. “தங்களிடம்‌ அடைக்கலமாக 
வந்திருக்கிறேன்‌. கொல்லவேண்டுமென விரும்பினால்‌ 
அகைச்செய்யுங்கள்‌” என்றபடி சஞ்சயன்‌ 
திருதராஷ்டிரனின்‌ அருகே வந்து குனிந்து அவனது 
பாதங்களைத்‌ தொட்டான்‌. திருதராஷ்டிரன்‌ திகைத்தவன்‌ 
போல சிலகணங்கள்‌ இருந்துவிட்டு “நீள்வாழ்வுடன்‌ இரு!” 
என வாழ்த்தினான்‌. 


சஞ்சயனின்‌ தோள்களைத்தொட்டு வருடி மேலே சென்று 
அவன்‌ காதுகளையும்‌ குழலையும்‌ கன்னங்களையும்‌ 
மூக்கையும்‌ தொட்டபின்‌ திருதராஷ்டிரன்‌ பெருமூச்சுடன்‌ 
“நீ இன்னமும்‌ சிறுவன்‌. விழியிழந்தவன்‌ அருகே 
வாழ்ந்தால்‌ உன்‌ உடல்‌ வற்றும்‌. அறிவும்‌ உணர்வும்‌ 
வளர்ச்சியடையாது. ஆகவே நீ 
இங்கிருக்கவேண்டியதில்லை” என்றான்‌. 
இருகைகளையும்‌ விரித்தபடி திருதராஷ்டிரன்‌ 
சொன்னான்‌ “அவன்‌ என்‌ தம்பி. என்னருகே அவன்‌ 
இருந்தால்‌ அவன்‌ குறுகமாட்டான்‌. நான்‌ வளர்வேன்‌.” 


“அரசே, எந்நிலையிலும்‌ வளர்ச்சிநிலைக்காத 
ஒருவனைத்தேடித்தான்‌ இத்தனைநாள்‌ நானும்‌ 
காத்திருந்தேன்‌. தன்முன்‌ வரும்‌ அனைத்தையும்‌ 
அறிவாக மாற்றிக்கொள்ளும்‌ ஒருவனை இதோ 
கொண்டுவந்துள்ளேன்‌. இவன்‌ என்னுடைய சிறுவடிவம்‌. 
உங்கள்‌ ஒலிகளின்‌ உலகம்‌ இவனுக்கு புதிய அறிவின்‌ 
வழிகளையே திறந்துகாட்டும்‌. தாங்கள்‌ விழியில்லாமல்‌ 
வளர்ந்தது போல்‌ இவன்‌ அன்பிலாது 
வளர்ந்திருக்கிறான்‌. தங்கள்‌ பேரன்பு இவனை 
வான்மழைபோலத்‌ தழைக்கச்செய்யும்‌” என்றான்‌ 
விதுரன்‌. 


திருதராஷ்டிரன்‌ புன்னகையுடன்‌ மீண்டும்‌ சஞ்சயன்‌ 
தோள்களைத்‌ தொட்டான்‌. “உன்‌ பெயர்‌ சஞ்சயன்‌ 
அல்லவா?” என்றான்‌. “ஆம்‌ அரசே” என்றான்‌ சஞ்சயன்‌. 
“நல்லவெற்றிகளை அடைபவன்‌ என்று பொருள்‌. 
உண்மையான வெற்றி எதுவோ அதை நீ அடைவாய்‌” 
என அவன்‌ தலையில்‌ கைவைத்து வாழ்த்தினான்‌. 
“அங்கே யானையின்‌ ஒலிகள்‌ கேட்கின்றன. யானைகள்‌ 


“ஆம்‌ அரசே, அனைத்தும்‌ ஒருங்கியுள்ளன. அரசி 
ஊர்ந்து நகர்‌ புகுவதற்கான அணித்தேர்‌ அதோ காத்து 
நிற்கிறது” என்றார்‌ விழவமைச்சரான கார்த்திகேயர்‌. 
“அணித்தேரா? அது எவருடைய ஆணை?” என்று யயாதி 
குழப்பத்துடன்‌ கேட்டான்‌. அருகே நின்றிருந்த 
பார்க்கவன்‌ தாழ்ந்த குரலில்‌ “நான்‌ தங்களிடம்‌ முன்பே 
சொன்னேன்‌ அரசே, மறந்துவிட்டிருப்பீர்கள்‌. தன்‌ புதல்வி 

மூன்றடுக்கு முகடும்‌ தாமரைப்பீடமும்‌ கொண்ட 
அணித்தேரில்தான்‌ நகர்புக வேண்டுமென்று சுக்ரர்‌ 
விரும்பினார்‌. அத்தேரை விருஷபர்வனே கலிங்கச்‌ 
சிற்பிகளைக்‌ கொண்டு அமைத்து முன்னரே இங்கு 
கொண்டு சேர்ப்பித்திருக்கிறார்‌” என்றான்‌. 


யயாதி திரும்பிப்‌ பார்த்தபோது குறுங்காட்டில்‌ மரங்களை 
அகற்றி உருவாக்கப்பட்ட சிறிய முற்றத்தில்‌ அந்த 
அணித்தேர்‌ மரவுரிப்போர்வையால்‌ மூடப்பட்டு 
நின்றிருந்ததை கண்டான்‌. “இத்தனை பெரிய தேரா?” 
என்றான்‌. அவன்‌ கைகாட்ட படைவீரர்கள்‌ சென்று 
உறையை நான்கு பக்கமும்‌ இழுத்து அகற்ற மூன்று 
மகுடமுகடுகளுடன்‌, பன்னிரு ஓவியத்தாண்கள்‌ 
நூற்றெட்டு இதழ்கொண்ட வட்டவடிவமான 
தாமரைப்பீடத்தில்‌ ஊன்றி நிற்க, காகக்கொடி பறக்க 
அத்தேர்‌ தெரிந்தது. அதன்‌ சகடங்கள்‌ தவிர எஞ்சிய பகுதி 
முழுக்க பொன்‌ மின்னியது. விண்ணிலிருந்து பேருருவ 
மங்கை ஒருத்தியின்‌ ஒற்றைத்தோடு உதிர்ந்து 
கிடப்பதுபோல. 


நுண்ணிய அணிச்செதுக்குகள்‌ மின்ன நின்றிருந்த 
அந்தத்‌ தேர்‌ அவனுக்கு அச்சத்தையே அளித்தது. 
தீச்சொல்‌ வாழும்‌ தொல்நகை அது என உளம்‌ 
சிலிர்த்துக்கொண்டது. பெருஞ்செல்வத்தின் மேல்‌ 
அமர்வது தெய்வங்களுக்கு அறைகூவல்‌ விடுப்பது என 
அவன்‌ இளமையில்‌ கற்ற நெறிகள்‌ சொல்லின. அது 
அசுரர்களின்‌ இயல்பு. வெற்றிகளால்‌ எழுந்து 
அறைகூவல்களால்‌ வீழ்பவர்கள்‌ அவர்கள்‌. விழிகளை 
விலக்கியபடி “இதுவரை இந்நகருக்குள்‌ பொற்தேரில்‌ 
எவரும்‌ நுழைந்ததில்லை” என்றான்‌. “பாரதவர்ஷத்தில்‌ 
இன்று வரை அரசியர்‌ எவரும்‌ பொற்தேரில்‌ 
ஊர்ந்ததில்லை, அரசே” என்றான்‌ பார்க்கவன்‌. 


யயாதி நீள்மூச்சுடன்‌ “அவ்வாறே ஆகுக!” என்றான்‌. 
தொலைவில்‌ தேவயானியின்‌ தேர்‌ சித்திரச்செதுக்குகள்‌ 
மின்ன, சுக்ரரின்‌ காகக்கொடி பறக்க அணுகியது. 
“விருஷபர்வனின்‌ அமுதகலக்கொடி அல்லவா அதில்‌ 
பறந்தது?” என்று யயாதி பார்க்கவனிடம்‌ கேட்டான்‌. 


“நகர்விட்டு வந்ததுமே அதை விலக்கி தன்‌ தந்தையின்‌ 
கொடியே போதுமென்று அரசி ஆணையிட்டார்‌” என்றான்‌ 
பார்க்கவன்‌. தேவயானியின்‌ தேர்‌ வந்து நின்றதும்‌ 
பார்க்கவனும்‌ தலைமை அமைச்சர்‌ சுகிர்தரும்‌ 
குடித்தலைவர்களும்‌ வாழ்த்தொலி எழுப்பியபடி அணுகி 
தலைவணங்கி நின்றனர்‌. தேரை மூடியிருந்த பட்டுத்‌ 
திரைச்சீலையை விலக்கி வலக்கால்‌ எடுத்து வைத்து 
தேவயானி வெளியில்‌ வந்தாள்‌. அவள்‌ குருநகரியின்‌ 
மண்ணில்‌ வலக்காலை எடுத்து வைத்தபோது பெண்டிர்‌ 
குரவை முழங்கினர்‌. வேதியர்‌ வேதச்சொல்லுடன்‌ 
கங்கைநீர்‌ தெளித்து அவளை வாழ்த்தினர்‌. 
மங்கலச்சூதர்களின்‌ வாழ்த்து உடனெழுந்து சூழ்ந்தது. 


கையில்‌ நூற்றெட்டு இதழ்கள்‌ கொண்ட பொற்தாமரை 
ஒன்றை அவள்‌ வைத்திருந்தாள்‌. புன்னகையுடன்‌ சீரடி 
எடுத்து வைத்து வந்து நிற்க ஏழு வெண்புரவிகள்‌ பூட்டிய 
பொற்தேர்‌ மெல்ல ஒளி நலுங்கியபடி வந்து அவள்‌ முன்‌ 
நின்றது. பார்க்கவன்‌ “தங்களுக்காக, அரசி” என்றான்‌. 
“ஆம்‌, என்னிடமும்‌ இத்தேரைப்பற்றி சொன்னார்கள்‌” 
என்று சொல்லி மலர்ந்த முகத்துடன்‌ நிமிர்ந்த தலையுடன்‌ 
சென்று அத்தேரில்‌ ஏறி அதன்‌ சிம்மக்கைப்பிடி கொண்ட 
பீடத்தில்‌ அமர்ந்தாள்‌. அவளைப்போலவே அணியாடை 
சுற்றி நகை ஒளிர்ந்த சாயை தேரிலிருந்து இறங்கி அவள்‌ 
நிழல்‌ என தொடர்ந்துசென்று பொற்தேரில்‌ ஏறி 
அவளுக்கு வலப்பக்கம்‌ நின்றாள்‌. 


பொன்மலரை தன்‌ வலக்கையில்‌ வைத்து நெஞ்சோடு 
சேர்த்து இடக்கையைத்‌ தூக்கி செல்க என்று தேவயானி 
ஆணையிட்டாள்‌. தேர்‌ கிளம்பி ஒழுகிச்‌ சென்றது. அதைச்‌ 
சூழ்ந்தெழுந்த வாழ்த்தொலிகளும்‌ மங்கல இசையும்‌ சகட 
ஒலியை முற்றிலும்‌ மறைத்துவிட்டிருந்தன. ஒவ்வொரு 
தோரணவாயிலிலும்‌ மலர்‌ மழையால்‌ அத்தேர்‌ 
மூடப்பட்டது. மலர்த்திரை ஒன்றை முடிவிலாது 
பிளந்துகொண்டே செல்வதுபோல கோட்டை வாயிலை 
அணுகியது. கோட்டை மீதிருந்து பல்லாயிரம்‌ வீரர்கள்‌ 
தங்கள்‌ ஒளிரும்‌ வாட்களை தலைக்கு மேல்‌ தூக்கி 
“குருநகரியின்‌ பேரரசி வாழ்க! சுக்ரரின்‌ மெய்மகள்‌ வாழ்க! 
அசுர குலத்தோன்றல்‌ வாழ்க!” என வாழ்த்தினர்‌. 


நகருக்குள்‌ காலைக்கதிரவன்போல்‌ அவள்‌ நுழைந்தாள்‌. 
தெருக்களையும்‌ உப்பரிகைகளையும்‌ முற்றிலும்‌ 
நிறைத்திருந்த மக்கள்திரள்‌ மீது மிதந்து அசைந்து 
சென்றது தேர்‌. முழுதணிக்கோலத்தில்‌ முடிசூடி 
நின்றிருந்த அவளை உடலெங்கும்‌ மின்னும்‌ 
அருமணிகள்‌ ஆயிரம்‌ விழிகள்‌ கொண்டவளென 


தோன்றச்‌ செய்தன. விண்ணுருகிச்‌ சொட்டிய துளி 
என்றிருந்த தேவயானியைத்‌ தவிர பிறிதெவரையும்‌ 
அன்று மக்கள்‌ நினைக்கவில்லை. அவர்கள்‌ கற்றறிந்த 
கதைகளிலிருந்து, கண்ட கனவுகளிலிருந்து எழுந்து 
வந்தவள்‌ போலிருந்தாள்‌. 


கோட்டை வாயிலுக்கு வெளியிலேயே தன்‌ தேரை நிறுத்தி 
யயாதி பார்த்து நின்றிருந்தான்‌. பார்க்கவனிடம்‌ “அவள்‌ 
அணிநிரை அரண்மனை புகட்டும்‌. நான்‌ சற்று பிந்தி 
நுழைகிறேன்‌” என்றான்‌. “அரசே...” என்று அவன்‌ 
தயங்கினான்‌. “மணமக்கள்‌ இணைந்து நகர்புக 
வேண்டுமென்பது நெறி. ஆனால்‌ இக்கொந்தளிப்பில்‌ 
ஒருவர்கூட என்‌ பெயரை உரைக்கவில்லை அவளருகே 
நான்‌ நின்றிருந்தால்‌ எளிய மானுடன்‌ என அவர்களின்‌ 
உள்ளத்தாழத்தில்‌ பதிவேன்‌. நாளை அரண்மனையில்‌ 
நிகழும்‌ மூத்தார்‌ பூரளனைகளிலும்‌ பலிக்கொடைகளிலும்‌ 
இணைந்து நிற்பேன்‌. இந்நாள்‌ அவளுக்குரியதாகுக!” 
என்றான்‌. “ஆம்‌, ஒருவகையில்‌ அதுவும்‌ நன்றே” என்று 
பார்க்கவன்‌ சொன்னான்‌. 


யயாதி திரும்பி நோக்கியபோது நீண்ட நிரையின்‌ முதலில்‌ 
சிறிய வண்டியொன்று வந்து நின்றது. “விருஷபர்வனின்‌ 
அரண்மனைச்‌ சேடியர்‌ நூற்றெண்மர்‌” என்றான்‌ 
பார்க்கவன்‌. “அவர்களுடன்‌ இளவரசியும்‌ வந்துள்ளாரா?” 
என்று யயாதி கேட்டான்‌. பார்க்கவன்‌ யயாதியின்‌ 
உள்ளத்தில்‌ எழுந்த எண்ணத்தைத்‌ தொட்டு 
“விருஷபர்வனின்‌ மகளும்‌ அவர்களுடன்‌ வந்துளார்‌” 
என்றான்‌. உள்ளுணர்வொன்று உறுத்திச்‌ செல்ல யயாதி 
திரும்பி அந்த வண்டியை நோக்கினான்‌. அதன்‌ எளிய 
மரவுரித்திரை விலக உள்ளிருந்து சர்மிஷ்டை இறங்கி 
குருநகரியின்‌ மண்ணில்‌ வலக்கால்‌ வைத்தாள்‌. குனிந்து 
மண்ணைத்தொட்டு சென்னிசூம கைகூப்பி 
வணங்கினாள்‌. 


“அவள்‌ கையில்‌ வைத்திருப்பதென்ன?” என்று யயாதி 
கேட்டான்‌. பார்க்கவன்‌ “ஒரு சிறு பொற்கிண்ணம்‌” 
என்றான்‌. பின்னர்‌ விழிகூர்ந்து “அது அவர்களின்‌ 
குலமுத்திரை, அமுதகலம்‌” என்றான்‌. 


[10௨26] யயாதி விழித்தெழுந்தபோது அவன்‌ மஞ்சத்தின்‌ 
நடுவே கைகால்கள்‌ விரித்து வானிவிருந்து 
விழுந்தவன்போல துயின்றுகொண்டிருந்தான்‌. 
நெடுநேரம்‌ எங்கிருக்கிறோம்‌ என்ற உணர்வையே அவன்‌ 
அடையவில்லை. பின்னர்‌ எழுந்து உடையை 
சீரமைத்துக்கொண்டு மிதியடிகளை 


போட்டுக்கொண்டான்‌. அவ்வோசை கேட்டு கதவை 
மெல்லத்‌ திறந்த இருபாலின ஏவலன்‌ தலைவணங்கி 
நின்றான்‌. 


“அரசி எங்கே?” என்றான்‌ யயாதி. “அவர்கள்‌ நேற்று 
ஒற்றர்களிடம்‌ சொல்லுசாவி முடிப்பதற்குள்‌ முதற்கோழி 
கூவிவிட்டது. ஆகவே மஞ்சத்தறைக்கே வரவில்லை. 
நேரடியாக ரரட்டற்க க சென்று அணியும்‌ உடையும்‌ 
மாற்றிக்கொண்டு வெளியே சென்றுவிட்டார்கள்‌. 
கோட்டைக்காவலை சீர்நோக்கும்‌ முறைநாள்‌ இன்று” 
என்றான்‌. யயாதி ஒருகணம்‌ கழித்தே அச்சொற்களை 
முழுமையாக உள்வாங்கிக்கொண்டான்‌. பின்னர்‌ தன்‌ 
சால்வையை எடுத்து அணிந்தபின்‌ “நான்‌ வந்திருந்தேன்‌ 
என்று மட்டும்‌ அவளிடம்‌ சொல்‌!” என்றான்‌. 


இடைநாழியில்‌ நடந்தபோது பார்க்கவனை 
சந்திக்கவேன்டும்‌ என்ற எண்ணமே அவன்‌ உள்ளத்தில்‌ 
எழுந்திருந்தது. சிறுகூடத்தில்‌ பார்க்கவன்‌ தன்னைக்‌ 
காத்து நின்றிருக்கக்‌ கண்டதும்‌ இரு ஆண்களுக்கிடையே 
ஏற்படும்‌ உள நெருக்கம்‌ வேறெங்கும்‌ உருவாக முடியுமா 
என எண்ணிக்கொண்டான்‌. பார்க்கவன்‌ ஒன்றும்‌ 
சொல்லாமல்‌ தலைவணங்கினான்‌. 


“நான்‌ இன்று தெற்குச்‌ சோலைக்கு செல்லலாம்‌ என 
எண்ணுகிறேன்‌. அரண்மனைக்குள்ளேயே வாழ்ந்து 
சலித்துவிட்டது” என்றான்‌ யயாதி. “திருவிடத்துச்‌ சூதர்‌ 
சிலர்‌ வந்துள்ளனர்‌. அவர்களிடம்‌ அரிய சில கதைகள்‌ 
உள்ளன. அவர்களையும்‌ அழைத்துச்‌ செல்வோம்‌” 
என்றான்‌ பார்க்கவன்‌. “அவர்கள்‌ கதைகளில்‌ சிவன்‌ 
வாழ்ந்தது தென்குமரி முனையருகே மகேந்திரமலையில்‌. 
அங்கே அவர்‌ மலைவடிவமாக தோன்றியதே சிவக்குறி. 
தென்னாடுடைய சிவன்‌ என்கிறார்கள்‌.” 


யயாதி “முன்பு ஒரு தென்னகப்‌ பாணன்‌ விண்ணவனும்‌ 
தென்னவனே என்று பாடியதையும்‌ கேட்டுள்ளேன்‌. 
மலைநின்ற மால்‌ என்றான்‌” என்றான்‌. அவர்கள்‌ 
நடந்தனர்‌. “நாம்‌ துயில்கையில்‌ எங்கிருக்கிறோம்‌?” 
என்றான்‌ யயாதி. அவன்‌ முன்பின்‌ இல்லாது அதை 
கேட்டமையால்‌ பார்க்கவன்‌ அவனே சொல்லட்டும்‌ என 
காத்திருந்தான்‌. “நான்‌ நேற்றிரவு ஒரு கனவு கண்டேன்‌. 
அதில்‌ எங்கோ ஒரு காட்டில்‌ இருந்தேன்‌. எனக்கு நான்கு 
இளையவர்கள்‌. நால்வர்‌ முகத்தையும்‌ நன்கு கண்டேன்‌. 
இதுவரை நான்‌ எங்கும்‌ காணாத முகங்கள்‌. 
இரண்டாமவனின்‌ பெருந்தோள்களை தொட்டு அறிந்தது 
போலவே உணர்கிறேன்‌.” 


பார்க்கவன்‌ “கனவுகளும்‌ மனிதர்களும்‌, பறவைகளும்‌ 
மரங்களும்‌ போல” என்றான்‌. அந்த ஒப்புமையின்‌ கூர்மை 
யயாதியை நிற்கச்‌ செய்தது. பின்னர்‌ “மெய்‌, பறவை 
வடிவில்‌ வானம்‌ வந்து மரங்கள்மேல்‌ அமர்கிறது என்று 
கவிக்கூற்று உண்டு” என்றான்‌. “கைநீட்டி இலைபரப்பி 
வானம்‌ வானம்‌ என்று தவமிருந்த மரங்களுக்கு 
சிறகுகளை மடித்து வந்தமர்ந்து ஊழ்கத்திலாழும்‌ 
பறவைகள்‌ கிடைக்கின்றன?” என்றான்‌ பார்க்கவன்‌. 
“ருத்ரபைரவரின்‌ தசபதமாலிகா” என்று யயாதி 
சொன்னான்‌. அவ்வரி இருவரையுமே மலரச்செய்தது. 
விளக்கேற்றி வைக்கப்பட்ட நீர்த்தாலம்போல 
அப்புன்னகையின்‌ ஒளியுடன்‌ இருவரும்‌ நடந்தனர்‌. 


யயாதி தன்‌ அறையை அடைந்ததும்‌ “நான்‌ நேற்று அவள்‌ 
நகர்புகுந்ததை மீண்டும்‌ கனவில்‌ கண்டேன்‌” என்றான்‌. 
“அவள்‌ நீள்குழல்‌ மட்டுமே தெரிந்தது. ஐந்து 
ஒழுக்குகளாக பகுக்கப்பட்டு அது அலையிளகியது.” 
பார்க்கவன்‌ ஒன்றும்‌ சொல்லவில்லை. 
அந்நிகழ்விலிருந்து யயாதி விடுபடவே இல்லை என 
அவன்‌ அறிந்திருந்தான்‌. 


“விருஷபர்வனின்‌ மகள்‌ எங்கிருக்கிறாள்‌?” என்றான்‌ 
யயாதி. “சேடியர்‌ மாளிகையில்தான்‌. பேரரசியின்‌ 
பெண்டிருடன்‌. ஆனால்‌ அவரை பேரரசி முழுமையாகவே 
மறந்துவிட்டார்கள்‌ என தோன்றுகிறது.” யயாதி “அவள்‌ 
கொண்டுவந்த அமுதகலத்தை நேற்று கனவில்‌ கண்டேன்‌. 
நான்‌ என்‌ நான்கு தம்பியருடன்‌ ஒரு நகருக்குள்‌ 
நுழைகிறேன்‌. அதன்‌ முகப்பில்‌ அந்த அமுதகல முத்திரை 
இருந்தது” என்றான்‌. “ஒரே இரவில்‌ எத்தனை கனவுகள்‌...” 


பார்க்கவன்‌ “நீங்கள்‌ எதையோ அடக்கிக்கொண்டு 
துயின்றீர்கள்‌. அது அனைத்தையும்‌ சீண்டி கனவுகளாக 
எழுந்திருக்கிறது” என்றான்‌. “அறியேன்‌. நாம்‌ அந்த 
இளவரசியை அவ்வாறு கைவிடுவது தகாது. அவள்‌ 
சேடிநிலையிலேயே இருக்கட்டும்‌. ஆனால்‌ அரசிக்குரிய 
வாழ்க்கையை அவளுக்கு அளிப்போம்‌” என்றான்‌. க்‌ 
அதையே நானும்‌ எண்ணினேன்‌. இன்று நம்‌ படைகளில்‌ 
அசுரரே மிகுதி. அவர்கள்‌ அவ்விளவரசியை முற்றாகவே 
மறந்துவிட்டிருக்கிறார்கள்‌. ஆனால்‌ எவரேனும்‌ 
நினைவூட்டினால்‌ நம்‌ மீது பெரும்‌ மனக்குறையாக அது 
வெடிக்கக்கூடும்‌” என்றான்‌ பார்க்கவன்‌. 


“தேவயானி அவளை மறந்துவிட்டாள்‌ என்பது 
நல்லதுதான்‌. அவளை அருகிலுள்ள நகர்கள்‌ 
எதற்காவது அனுப்பு. அங்கே அவள்‌ தனி மாளிகையில்‌ 


வாழட்டும்‌. அரசிக்குரிய அனைத்தும்‌ அவளுக்கு 
அளிக்கப்படட்டும்‌” என்றான்‌ யயாதி. பார்க்கவன்‌ தலை 
வணங்கி “ஆம்‌” என்றான்‌. “நான்‌ நீராடி வருகிறேன்‌... நம்‌ 
கிளைகள்‌ முழுக்க பறவைகளை நிறைப்போம்‌” என்று 
யயாதி சொன்னான்‌. 

75. துயரிலாமலர்‌ 


அஷ்டசிருங்கம்‌ என்னும்‌ மலையின்‌ அடியில்‌ சுரபஞ்சகம்‌ 
என்னும்‌ மலைச்சிற்றூரில்‌ இளவேனிற்காலத்தில்‌ நடந்த 
பெருங்களியாட்டு விழவில்‌ பன்னிரு பழங்குடிகளின்‌ 
குலப்பாடகர்கள்‌ பாடுவதை கேட்க பார்க்கவனுடன்‌ 
சென்றிருந்த யயாதி திரும்பும்போது சோர்ந்து 
தலைகவிழ்ந்திருந்தான்‌. பார்க்கவன்‌ அவன்‌ தனிமையை 
உணர்ந்து சொல்லெடுக்காமல்‌ உடன்வந்தான்‌. 
மலைச்சரிவில்‌ இறங்கிய அருவி ஒன்றின்‌ ஓசை 
உடன்வந்துகொண்டே இருந்தது. நிகர்நிலத்தை 
அடைந்ததும்‌ பெருமூச்சுடன்‌ நிலைமீண்ட யயாதி 
திரும்பி பார்க்கவனை நோக்கி “நாம்‌ எங்கு செல்கிறோம்‌?” 
என்றான்‌. 


அதை புரிந்துகொள்ளாமல்‌ வெறுமனே நோக்கினான்‌ 
பார்க்கவன்‌. “குருநகரிக்கேவா?” என்றான்‌ யயாதி. 
பார்க்கவன்‌ தலையசைத்தபின்‌ “வேறெங்கேனும்‌ 
செல்லும்‌ எண்ணம்‌ உள்ளதா?” என்றான்‌. “இல்லை... 
ஆனால்‌ அங்கு மீள்வது என்னை சோர்வுறுத்துகிறது” 
என்றான்‌ யயாதி. பார்க்கவன்‌ அவன்‌ சொல்லப்போவதை 
எதிர்பார்த்து உளம்காத்தான்‌. “பெருநகர்‌ என்பது 
மானுடத்தில்‌ இடப்பட்ட ஒரு முடிச்சு என எனக்குப்‌ 
படுகிறது. உப்பரிகையில்‌ நின்று நோக்குகையில்‌ 
சாலைகள்‌ அனைத்தும்‌ அணுகிவந்து 
முடிச்சிட்டுக்கொள்வதை காண்கிறேன்‌. அவற்றில்‌ 
பெருகிவரும்‌ மானுடரும்‌ அங்கே சுழன்று 
இறுகுகிறார்கள்‌. நெறியும்‌ எண்ணங்களும்‌ ஊழும்‌ 
அனைத்தும்‌ அங்கே முடிச்சிட்டுக்கொள்கின்றன.” 


சற்றுநேரம்‌ அவ்வெண்ணத்தை மீட்டியபின்‌ அவனே 
தொடர்ந்தான்‌. “அங்கே இருக்க இயலவில்லை. கலையும்‌ 
இலக்கியமும்‌ முடிச்சுகளை அவிழ்த்து நீட்டுபவை. 
அணைகளை உடைத்து ஒழுகவிடுபவை. என்‌ உள்ளம்‌ 
பெருக்கெடுத்தோடுகையில்‌ உடல்‌ அந்நகர்முடிச்சில்‌ 
அமைந்திருப்பதன்‌ முரண்‌ தாளமுடிவதாக இல்லை.” 
அவன்‌ மெல்ல நகைத்து “இன்று இவ்வெண்ணத்தை 
சொல்லாக்கி அறிந்தேன்‌. இக்குலக்களியாட்டில்‌ ஒரு 
பாணினி நீள்குழல்‌ அவிழ்த்திட்டு ஆடியதைக்‌ 
கண்டபோது” என்றான்‌. 


பார்க்கவன்‌ புன்னகைத்தான்‌. “அலைகுழல்‌... 
நெளிகருமை. அதன்‌ மேல்‌ எனக்கிருக்கும்‌ பித்தை 
எண்ணிக்கொண்டேன்‌. தேவயானியின்‌ நீள்குழலை 
முதல்முறையாகக்‌ கண்டபோது என்‌ உள்ளம்‌ 
பதறிக்கொண்டிருந்தது. உள்ளாழம்‌ அக்குழல்‌ பொழிவை 
மட்டுமே எண்ணிக்கொண்டிருந்தது என அன்று 
கனவுகண்டபின்‌ அறிந்தேன்‌. இருளுக்குள்‌ குளிரிருள்‌ 
என வழிந்த அந்தக்‌ கூந்தலின்‌ அலைகளுக்குள்‌ அன்று 
முழுக்க திளைத்துக்கொண்டிருந்தேன்‌. பின்னிரவில்‌ 
எழுந்தமர்ந்தபோதுதான்‌ அவள்‌ என்‌ அரசியாகப்போகும்‌ 
செய்தியை என்‌ ஆழம்‌ வாங்கிக்கொண்டது. மெய்நடுக்கு 
கொண்டு மூச்சிழுக்க இயலாதவனாக மஞ்சத்தில்‌ 
விடியும்வரை அமர்ந்திருந்தேன்‌. நெடுநேரம்‌ கழித்து 
அவ்வெண்ணத்தை சொல்லாக்கிக்கொண்டேன்‌. அந்தக்‌ 
கூந்தல்‌ எனக்கு என்று. அதையன்றி வேறெதையும்‌ 
விடியும்வரை எண்ணவில்லை” என்றான்‌ யயாதி. 


“அவள்‌ நீள்குழலை முதல்‌ சில நாட்களில்‌ மட்டுமே நான்‌ 
கண்டிருக்கிறேன்‌” என்று அவன்‌ தொடர்ந்தான்‌. “அம்பு 
கூர்கொள்வதுபோல மானுடர்‌ உச்சம்கொள்ளும்‌ நாட்கள்‌ 
சில உண்டு. மிகச்சரியாக சொல்லப்போனால்‌ பதினெட்டு 
நாட்கள்‌. இன்னும்‌ எண்ணிச்‌ சொல்லப்போனால்‌ 
பத்தொன்பது இரவுகள்‌, பதினெட்டு பகல்கள்‌. அன்று 
நிகழ்ந்ததென்ன என்று இன்று வகுத்துக்கொள்கிறேன்‌. 
நான்‌ சிறகோயப்‌ பறந்தெழுந்து அவளை 
சென்றடைந்தேன்‌. அவள்‌ கிளைதாழ்த்தி வளைந்து 
என்னை ஏற்றுக்கொண்டாள்‌. பின்னர்‌ இருவரும்‌ 
நிலைமீண்டோம்‌.” 


மீண்டும்‌ நெடுநேரம்‌ புரவிகளின்‌ குளம்போசையே 
கேட்டுக்கொண்டிருந்தது. யயாதி “அவள்‌ குழலை சுருட்டி 
கொண்டையாக்கிக்‌ கொண்டிருக்கிறாள்‌. அவள்‌ தோளில்‌ 
ஒரு பெரிய முடிச்சு என அது அமைந்திருக்கிறது” 
என்றான்‌. “அரசியர்‌ குழல்நீட்டி 
அவையமரக்கூடாதென்பது மரபு” என்றான்‌ பார்க்கவன்‌. 
“ஆம்‌, அவள்‌ நீராட்டறையிலும்‌ அரசியே” என்றான்‌ 
யயாதி. அருவி ஒரு கயமாகச்‌ சுழித்து எழுந்து வழிய 
அதைச்‌ சூழ்ந்து நெல்லிமரங்கள்‌ தெரிந்தன. “நாம்‌ சற்று 
இளைப்பாறுவோம்‌” என்றான்‌ பார்க்கவன்‌. “ஆம்‌” என 
யயாதி புரவியை அங்கே செலுத்தினான்‌. 
விலாவணைத்து புரவியை நிறுத்தி இறங்கி வேர்க்குவை 
ஒன்றில்‌ அமர்ந்தான்‌. பார்க்கவன்‌ அருகே சென்று 
அமர்ந்தான்‌. 


“அழகு என்பது என்ன என்று 


எண்ணிக்கொண்டிருந்தேன்‌” என்றான்‌ யயாதி. 
மரங்களுக்கிடையே அவ்வப்போது தெரியும்‌ 
ஆற்றுப்பெருக்குபோல அவன்‌ உள்ளம்‌ சொல்லில்‌ 
தோன்றுவதை பார்க்கவன்‌ உணர்ந்தான்‌. “அழகென்பது 
ஒத்திசைவு என்பது சிற்பவியல்‌. ஐம்புலன்களுக்கும்‌ 
இன்பமளிப்பவற்றின்‌ விழித்தோற்றம்‌ என்பது 
தர்க்கவியல்‌. இறையியல்புகள்‌ பொருளில்‌ உள்ளுறைந்து 
குறிப்பென வெளிப்படுதல்‌ என்பது கலையியல்‌. 
அனைத்தும்‌ உண்மையே. அனைத்துக்கும்‌ 
அடிப்படையாக நம்‌ உள்ளம்‌ அன்றாடமறியும்‌ உண்மை 
ஒன்றுண்டு, நமக்குப்‌ பிடித்தமானதன்‌ பொருட்தோற்றமே 
அழகெனப்படும்‌.” 


மீண்டும்‌ ஒரு நீண்ட உளப்பாய்ச்சலுக்குப்‌ பின்‌ அவன்‌ 
தொடர்ந்தான்‌. “அவள்‌ அழகு பன்மடங்கு 
பெருகியிருக்கிறது என்கிறார்கள்‌ கவிஞர்‌. மெய்யென்றே 
நானும்‌ உணர்கிறேன்‌. உருப்பிழை அற்ற முழுச்‌ சிலை. 
அவள்‌ நடையின்‌ ஒழுக்கு, அமர்வின்‌ நிமிர்வு, நோக்கின்‌ 
கூர்‌, அசைவின்‌ இசைவு ஒவ்வொன்றும்‌ இனியில்லை 
என நிறைநிலை கொண்டுவிட்டன. மண்ணில்‌ இனி ஒரு 
பெண்ணை பிரம்மன்‌ படைக்கவேண்டியதில்லை என 
விறலியர்‌ பாடுகையில்‌ ஆம்‌ ஆம்‌ என்றே என்‌ உள்ளம்‌ 
எண்ணிக்கொள்கிறது.” 


மெல்ல படுத்து தலைக்குமேல்‌ கைகளை வைத்தபடி 
“ஆனால்‌ காமத்தை நினைவுறுத்தாதபோது பெண்ணழகு 
பொருளற்றதாகுமா என்ன?” என்றான்‌. பார்க்கவன்‌ 
திடுக்கிட்டான்‌. அப்பேச்சை விலக்க விரும்பி “நாம்‌ எங்கு 
செல்லலாம்‌ என எண்ணுகிறீர்கள்‌, அரசே?” என்றான்‌. 
“எங்காவது...” என்றான்‌ யயாதி. “நான்‌ 
இழந்துகொண்டிருப்பதென்ன என்று இந்தப்‌ 
பெருங்களியாட்டு விழவில்‌ உணர்ந்தேன்‌” என்றான்‌. 
“தொல்குடிகள்‌ எதையும்‌ மூடிவைப்பதில்லை. 
விழவென்றால்‌ காமக்களியாட்டுதான்‌ அவர்களுக்கு. 
காமம்‌ என்பது பொலிதல்‌. மரங்களில்‌ பூ போல. 
சொல்லில்‌ கவிதை போல.” 


பார்க்கவன்‌ “ஆம்‌, கவிதையை புஷ்கலம்‌ என்கிறார்கள்‌ 
கவிஞர்‌” என்றான்‌. “காமம்‌ இல்லாமல்‌ கவிதையும்‌ 
கலைகளும்‌ பொய்யே” என்றான்‌ யயாதி. “காமத்தை 
காதலெனக்‌ கனியவைப்பவை அவை. நான்‌ கவிதையை 
அடையும்தோறும்‌ காமத்தை நன்குணர்கிறேன்‌. 
உணர்கையிலேயே நான்‌ அதை இழந்துவிட்டிருப்பதை 
அறிகிறேன்‌.” பார்க்கவன்‌ அப்பேச்சை விலக்க 
விழைந்தான்‌. ஆனால்‌ யயாதி அவனை 


நோக்கவேயில்லை. “அரசனுக்குரிய மகளிர்மாளிகை 
எனக்கும்‌ உள்ளது. ஐந்து அரசியர்‌. அதிலொருத்தி 
பாரதவர்ஷத்தின்‌ பேரரசி. விழையும்‌ பெண்ணை 
மஞ்சத்திற்குக்‌ கொண்டுவர இயலும்‌ என்னால்‌...” 


அவனால்‌ தன்‌ உணர்வுகளை சொல்லாக்க 
முடியவில்லை. கண்களை மூடிக்கொண்டு 
படுத்திருந்தான்‌. பார்க்கவன்‌ அவன்‌ முகத்தையே 
நோக்கிக்கொண்டிருந்தான்‌. அதில்‌ உணர்வுகள்‌ 
அசைவுகளாகத்‌ தெரிந்தன. அவ்வசைவுகளைக்‌ 
கொண்டு அந்த உணர்வுகளை பின்தொடர முடியுமா என 
அவன்‌ வீணே எண்ணிக்கொண்டான்‌. “கவிதையில்‌ 
அனைத்துமே மலர்களாக ஆக்கப்பட்டுவிடுகின்றன. 
தத்துவமும்‌ நெறிகளும்‌ வரலாறும்‌ ஒளியும்‌ மணமும்‌ 
தேனும்‌ கொள்கின்றன” என்றான்‌. “கவிதையில்‌ 
திளைக்கையில்‌ நான்‌ அறிவது ஒன்றே. நான்‌ விழைவது 
வசந்தகாலத்தை. நான்‌ அதை அடையவே இல்லை. என்‌ 
உடல்‌ முதுமைநோக்கி செல்லத்‌ 
தொடங்கிவிட்டிருக்கிறது.” 


அவன்‌ புரண்டு படுத்து பார்க்கவனை நோக்கி 
“வசந்தத்தை அறியாமலேயே ஒருவன்‌ முதுமையை 
அடைந்து இறக்கக்கூடுமா? அவ்வண்ணம்‌ 
நிகழுமென்றால்‌ அது எத்தனை பெரிய கொடுமை! எந்த 
விலங்கும்‌ பறவையும்‌ பூச்சியும்‌ அவ்வாறு 
வாழ்ந்தழிவதில்லை. அத்தனை மரங்களுக்கும்‌ 
செடிகளுக்கும்‌ மலர்ப்பருவம்‌ அளிக்கப்பட்டுள்ளது” 
என்றான்‌. “இளமையிலன்றி எவரும்‌ இளமையை 
அறியமுடியாது, அரசே” என்றான்‌ பார்க்கவன்‌. அவனை 
திரும்பி பொருளேறா விழிகளால்‌ நோக்கியபின்‌ யயாதி 
“உண்மை, இது வீண்‌ ஏக்கம்‌. அவ்வெண்ணமே மேலும்‌ 
சோர்வளிக்கிறது” என்றான்‌. 


“நாம்‌ இங்கிருந்து இன்னொரு வசந்தவிழவுக்கு 
செல்லலாம்‌. நம்‌ மேற்கு எல்லைக்கு அப்பால்‌ அசோகவனி 
அருகே திரிசிரஸ்‌ என்னும்‌ மலையடிவாரத்தில்‌ 
நிகழ்கிறது. அவ்வூரின்‌ பெயரை மறந்துவிட்டேன்‌. 
அசோகவனியிலேயே அதை கேட்டுத்‌ 
தெரிந்துகொள்ளலாம்‌” என்றான்‌ பார்க்கவன்‌. “ஆம்‌, 
குருநகரிக்கு மீள்வதைவிட எங்கு செல்வதும்‌ நன்றே” 
என்றபடி யயாதி எழுந்தான்‌. பார்க்கவன்‌ 
“தொன்மையான அசுரப்‌ பேரரசனாகிய அக்னிவர்ணன்‌ 
விறலியரும்‌ பாணரும்போல. விழாவிலிருந்து 
விழாவுக்குச்‌ சென்று வாழ்ந்தான்‌ என்று முக்தவாக்யம்‌ 
என்னும்‌ கவிநூல்‌ சொல்கிறது” என்றான்‌. 


இங்கே எங்கு வந்தன?” சஞ்சயன்‌ “அரசே, யானைகள்‌ 
தொலைவில்‌ அரண்மனை முற்றத்தில்தான்‌ நிற்கின்றன. 
நீங்கள்‌ உங்களுக்குள்‌ யானையின்‌ ஆற்றலை 
உணரும்போது அவற்றின்‌ ஒலிகளைக்‌ சபரு. 
என்றான்‌. திருதராஷ்டிரன்‌ “ஆம்‌. அதுவே உண்மை.. 
என்று முகம்‌ மலர்ந்தான்‌. 


மங்கலச்சேவகர்‌ திருதராஷ்டிரனை அணிசெய்து 
முடித்தபின்‌ மெல்ல “அரசே அணிகள்‌ முடிந்துவிட்டன” 
என்றார்கள்‌. “யார்‌, யார்‌ அதைச்‌ சொன்னது? மூடா, நான்‌ 
அந்த நீலமணிவைரத்தை என்‌ தோள்களில்‌ 
கட்டச்சொன்னேன்‌...” என்றான்‌ திருதராஷ்டிரன்‌. “அதை 
அப்போதே கட்டிவிட்டோம்‌ அரசே” என்றான்‌ சேவகன்‌. 
திருதராஷ்டிரன்‌ தன்‌ கைகளால்‌ துழாவி அந்த 
வைரத்தைத்‌ தொட்டபின்‌ “என்‌ செவ்வைரம்‌ எங்கே? 
அதை என்‌ கையில்‌ கட்டச்சொன்னேனே?” என்றான்‌. 
“அரசே அனைத்து அணிகளையும்‌ முறைப்படி 
பூட்டிவிட்டோம்‌” என்ற சேவகன்‌ “வெளியே அனைவரும்‌ 
காத்திருக்கிறார்கள்‌. முடிசூட்டு விழவுக்கான 
மங்கலத்தருணம்‌ அணுகிக்கொண்டிருக்கிறது” என்றான்‌. 
திருதராஷ்டிரன்‌ சினத்துடன்‌ “நான்‌ அணிகளை 
முழுமைசெய்யவேண்டாமா? முதலில்‌ என்‌ 
பதக்கமாலையை எடு” என்றான்‌. 


சேவகர்களில்‌ ஒருவன்‌ மெல்ல வெளியே சென்று 
காத்துநின்றிருந்த சஞ்சயனை நோக்கி கைகாட்டி 
முடிந்துவிட்டது என்றான்‌. சஞ்சயன்‌ உள்ளே வந்து 
“அரசே, நாம்‌ கிளம்புவோம்‌. அங்கே பாரதவர்ஷமே 
தங்களுக்காகக்‌ காத்திருக்கிறது” என்றான்‌. “இதோ சற்று 
நேரம்‌, என்‌ அணிகளை முடித்துவிடுகிறேன்‌” என்றான்‌ 
திருதராஷ்டிரன்‌. சஞ்சயன்‌ அருகே வந்து அவன்‌ 
கைகளைத்‌ தொட்டு “அரசே, இசை அதன்‌ உச்சத்தை 
அடைவதுபோல தங்கள்‌ அணிவரிசை 
முடிவடைந்துவிட்டது. இனிமேல்‌ ஒரு சுவரம்‌ சேர்ந்தாலும்‌ 
அது அபசுதியே ஆகும்‌. ஆகவேதான்‌ நான்‌ உள்ளே 
வந்தேன்‌” என்றான்‌. திருதராஷ்டிரன்‌ மலர்ந்து 
“உண்மையாகவா?” என்றான்‌. “அரசே வேங்கைமரம்‌ 
பூத்ததுபோலிருக்கிறீர்கள்‌” என்றான்‌ சஞ்சயன்‌. 


“மூடா மூடா” என்று திருதராஷ்டிரன்‌ நகைத்தான்‌. 
“இதற்குள்‌ அரசனுக்கு முகத்துதி செய்வதெப்படி என்று 
கற்றுக்கொண்டிருக்கிறாய்‌...” அவன்‌ 
தோள்களைப்பற்றியபடி எழுந்து “தேவியர்‌ 
அணிமங்கலம்‌ முடிந்துவிட்டதா?” என்றான்‌. 
“அனைத்தும்‌ முடிந்துவிட்டது. அனைவரும்‌ 


யயாதி புன்னகைத்து “ஆம்‌, அப்படி செய்வோம்‌. 
திரும்பவே வேண்டியதில்லை” என்றான்‌. “இளவேனில்‌ 
முடிந்ததும்‌ முதுவேனில்விழவுகள்‌. பின்னர்‌ பட்ட அப்து 
மழைவிழாக்கள்‌. அதன்பின்‌ மருதநிலத்து குளிர்காலக்‌ 
கொண்டாட்டங்கள்‌. மீண்டும்‌ மலைமக்களின்‌ 
இளவேனில்‌ தொடங்கிவிடும்‌.” அவர்கள்‌ புரவிகளில்‌ 
ஏறிக்கொண்டனர்‌. புரவிச்சரடைப்‌ பற்றியபடி பார்க்கவன்‌ 
“இப்புவியின்‌ அனைத்து இயல்புகளிலும்‌ இனிதாவது 
ஒன்றுண்டு என்றால்‌ இதில்‌ சென்றுகொண்டே 
இருக்குமளவுக்கு இடமுள்ளது என்பதே” என்றான்‌. 


[1ா௨௨ஷ1]அசோகவனியின்‌ வாயிலை அவர்கள்‌ 
சென்றடைந்தபோது மாலையாகிவிட்டிருந்தது. 
உடலெங்கும்‌ பயணப்புழுதி படிந்திருக்க புரவிமேல்‌ ஆடிய 
உடலின்‌ தசைகள்‌ வலிகொண்டிருக்க கண்கள்‌ 
வெம்மையில்‌ எரிந்தாலும்‌ அச்சிற்றாரை அணுகியபோது 
யயாதி ஒரு சிறு மகிழ்வை அடைந்தான்‌. “இது ஒரு நகரி 
என எண்ணியிருந்தேன்‌. இத்தனை சிறிய ஊரா?” 
என்றான்‌. பார்க்கவன்‌ “எல்லையில்‌ இருப்பதனால்‌ 
இதற்கு ஒரு கோட்டை தேவையாகியது. மற்றபடி இது 
நூற்றைம்பது சிறுவீடுகளும்‌ அரசமாளிகைகள்‌ 
இரண்டும்‌ மட்டுமே கொண்ட சிற்றூர்தான்‌” என்றான்‌. 


களிமண்ணை வெட்டிக்‌ குவித்து உருவாக்கப்பட்ட 
சுவரின்மேல்‌ முள்மரங்களை நெருக்கமாக நட்டு 
முட்கொடிகளால்‌ சேர்த்துக்‌ கட்டப்பட்ட உயிர்வேலியே 
கோட்டையாக அமைந்திருந்தது. பசுங்கோட்டையின்‌ 
நடுவே இரு வேங்கை மரங்களே வாயில்சட்டங்களாக 
நின்றன. அவற்றின்‌ கவைக்கிளைகளுக்குமேல்‌ 
மூங்கிலால்‌ ஆன காவல்பரண்கள்‌ குருவிக்கூடுபோல 
தெரிந்தன. அவ்வேளையில்‌ அதில்‌ ஒன்றில்மட்டும்‌ இரு 
காவலர்‌ இருந்தனர்‌. ஒரு அறைமுரசு அதன்‌ 
தோல்பட்டையில்‌ செருகப்பட்ட முழைத்தடியுடன்‌ ஓய்ந்து 
காத்திருந்தது. 


வாயிலில்‌ நான்கு காவலர்கள்‌ வேல்களுடன்‌ நின்றிருக்க 
எழுவர்‌ அப்பால்‌ சிறிய மரக்குடிலின்‌ திண்ணையில்‌ 
அமர்ந்து அரவுச்சுழல்‌ ஆடிக்கொண்டிருந்தனர்‌. 
பகல்முழுக்க காய்ந்த வெயிலில்‌ வெந்த புழுதிமணம்‌ 
அங்கெல்லாம்‌ பரவியிருந்தது. காவலர்‌ உடைகளிலிருந்து 
வியர்வை மணம்‌ எழுந்தது. பார்க்கவன்‌ புரவியை 
இழுத்து நிறுத்தி “உக்ரதந்தன்‌ இருக்கிறானா?” என்றான்‌. 
காவலன்‌ “மூடா, அவர்‌ காவலர்தலைவன்‌ என்று 
அறியமாட்டாயா?” என்றான்‌. பார்க்கவன்‌ சினத்துடன்‌ 
சொல்லெடுக்கப்போக யயாதி அவன்‌ தோளைத்‌ தொட்டு 


அடக்கியபின்‌ “நாங்கள்‌ அயலூர்‌ ஷத்ரியர்‌. இங்கே 
இரவைக்‌ கழிக்கும்பொருட்டு வந்தோம்‌” என்றான்‌. 


“உங்கள்‌ குலத்திற்குரிய இலச்சினைகளை காட்டுங்கள்‌. 
அயலூரார்‌ அரண்மனை அருகே செல்ல ஒப்பு இல்லை. 
அவர்கள்‌ தங்குவதற்குரிய இல்லங்கள்‌ கோட்டையின்‌ 
மேற்கு எல்லையில்‌ உள்ளன” என்றான்‌ காவலன்‌. 
பார்க்கவன்‌ அவன்‌ கச்சையிலிருந்து எளிய 
வீரர்களுக்குரிய இலச்சினைகளை எடுத்துக்காட்டினான்‌. 
“என்‌ பெயர்‌ வஜ்ரஹ்ஸ்தன்‌. இவர்‌ என்‌ தோழர்‌ தீர்க்கபாகு. 
நாங்கள்‌ அயோத்தியில்‌ இருந்து திரிகர்த்தர்களின்‌ 
நாட்டுக்கு செல்கிறோம்‌” என்றான்‌. காவலன்‌ சிரித்து 
“பேரரசியின்‌ ஆட்சியில்‌ அனைத்து நாடுகளும்‌ ஒரே 
நாட்டின்‌ பகுதிகள்‌ மட்டுமே. எனவே இப்போதெல்லாம்‌ 
எவரையும்‌ அயலவர்‌ என கொள்வதில்லை” என்றான்‌. 


அவர்கள்‌ உள்ளே சென்றபோது அச்சிற்றூரே 
தெருக்களில்தான்‌ இருப்பதாகத்‌ தோன்றியது. வணிகர்‌ 
தெரு என்பது சாலையோரம்‌ யானைத்தோலை 
இழுத்துக்கட்டி அமைக்கப்பட்டிருந்த ஏழு கடைகள்‌ 
மட்டுமே. எல்லா கடைகளுக்கு முன்னாலும்‌ 
வண்ணஆடைகள்‌ அணிந்த பெண்கள்‌ குனிந்து 
பொருட்களை நோக்கிக்கொண்டும்‌ பேரம்‌ 
பேசிக்கொண்டும்‌ தங்களுக்குள்‌ உரையாடி 
நகைத்தபடியும்‌ நின்றனர்‌. வண்ணத்‌ 
தலைப்பாகைகளுடன்‌ ஆண்கள்‌ சாலையில்‌ 
மிதப்பதுபோல சென்றனர்‌. அப்பால்‌ ஒரு மதுக்கடையில்‌ 
கள்பானைகளை சாலையிலேயே தூக்கி வைத்தபின்‌ 
பெரிய பற்களும்‌ உறுத்த கண்களும்‌ கொண்ட குள்ளன்‌ 
ஒருவன்‌ மரப்பெட்டிமேல்‌ ஏறிநின்று “கள்‌, புளித்த கள்‌... 
அந்திக்கள்‌” என்று கூச்சலிட்டுக்கொண்டிருந்தான்‌. 


“இங்கு கோடையின்‌ வெப்பம்‌ சற்று மிகுதிபோலும்‌” 
என்றான்‌ பார்க்கவன்‌. “மக்களின்‌ அசைவுகளில்‌ 
இருக்கும்‌ சலிப்பும்‌ ஓய்வும்‌ பகலில்‌ 
அனலிறங்கியிருப்பதை காட்டுகின்றன.” யயாதி 
“இங்குள்ள இல்லங்களின்‌ கூரைகள்‌ எல்லாமே மிகத்‌ 
தாழ்ந்தவை. சாளரங்களும்‌ இருப்பதாகத்‌ தெரியவில்லை” 
என்றான்‌. பார்க்கவன்‌ “குளிர்காலத்தில்‌ இங்கு தண்மை 
மிகுதி. ஆண்டில்‌ பெரும்பாலான நாட்கள்‌ குளிர்காலம்‌. 
இல்லங்களை அதன்பொருட்டே இவ்வாறு 
கட்டியிருக்கிறார்கள்‌” என்றான்‌. “புற்றுகள்‌ 
போலிருக்கின்றன இல்லங்கள்‌” என்றான்‌ யயாதி. 
இல்லங்களுக்குள்‌ இருந்து சிறுவர்கள்‌ கூச்சலிட்டபடி 
வெளியே வந்து தெருக்களில்‌ குறுக்கே பாய்ந்து 


விளையாடினர்‌. துரத்தியபடி இல்லங்களுக்குள்‌ 
புகுந்தனர்‌. 


“எளிய வாழ்க்கை” என்று யயாதி சொன்னான்‌. 
“முடிச்சுகள்‌ இல்லாத ஒழுக்கு...” பார்க்கவன்‌ “மீண்டும்‌ 
உங்கள்‌ சொல்லுக்கு சென்றுவிட்டீர்கள்‌” என்றான்‌. 
யயாதி சிரித்தபடி “நான்‌ ச என்று எனக்கே 
தெரியவில்லை. காணும்‌ ஒவ்வொரு வாழ்க்கையையும்‌ 
நடித்துப்‌ பார்க்கிறேன்‌. முதற்கணம்‌ பெரும்‌ உவகை 
எழுகிறது. ஆம்‌, இதுதான்‌, இங்குதான்‌ என உள்ளம்‌ 
துள்ளுகிறது. மெல்ல மெல்ல சலிப்பு ஏற்படுகிறது. 
மானுடர்‌ மிகமிக கற்பனையற்றவர்கள்‌ என்னும்‌ 
எண்ணம்‌ எழுகிறது. ஒரேவகையான வாழ்க்கையையே 
எங்கும்‌ மீண்டும்‌ மீண்டும்‌ உருவாக்கி 
வைத்திருக்கிறார்கள்‌” என்றான்‌. பார்க்கவன்‌ “நீங்கள்‌ 
தேடுவது கவிதையை. அது எங்குமிலாதது, ஆகவேதான்‌ 
அது விரும்பப்படுகிறது” என்றான்‌. 


எதிரே வந்த இரு பெண்களில்‌ ஒருத்தி நின்று 
“நெய்க்கிண்ணத்தை மறந்துவிட்டேன்‌ மகதி, 
எடுத்துவருவாயா?” என்றாள்‌. யயாதி இயல்பாக அவளை 
திரும்பி நோக்கியபின்‌ “இங்கே பெரிய ஆலயம்‌ ஏதேனும்‌ 
உள்ளதா என்ன?” என்றான்‌. “பெரிய ஆலயம்‌ அல்ல, 
ஆனால்‌ குறிப்பிடத்தக்க ஆலயம்‌ ஒன்று உள்ளது, அரசே” 
என்றான்‌ பார்க்கவன்‌. “தங்கள்‌ குடியன்னை 
அசோகசுந்தரிக்கு இங்கே ஓர்‌ ஆலயம்‌ உள்ளது. தங்கள்‌ 
தந்தை நகுஷன்‌ அப்பால்‌ காட்டில்‌ தொல்குடிவிழவு 
ஒன்றுக்கு செல்லும்வழியில்‌ வேட்டைக்கு இங்கு வந்து 
ஒருமுறை தங்கியதாகவும்‌ அப்போது கனவில்‌ தன்‌ 
துணைவியை கண்டார்‌ என்றும்‌ சொல்கிறார்கள்‌. 
கனவில்‌ அசோகசுந்தரி அவரை கைசுட்டி 
அழைத்துக்கொண்டு அரண்மனையில்‌ இருந்து இறங்கிச்‌ 
சென்றதைக்‌ கண்டு அவரும்‌ இறங்கி நடந்தார்‌. 
விழித்துக்கொண்டபோது அவர்‌ அரண்மனையின்‌ 
கன்னிமூலையில்‌ இருந்த அசோகமரம்‌ ஒன்றின்‌ அடியில்‌ 
நின்றிருந்தார்‌.” 


“அன்று இச்சிற்றூருக்கு பீதவனம்‌ என்றுதான்‌ பெயர்‌. 
நகுஷன்‌ இங்கே அசோகமரங்களை நட்டு ஒரு சோலையை 
உருவாக்கி இதற்கு அசோகவனி என்று பெயரிட்டார்‌. 
அந்த முதல்‌ அசோகமரத்தின்‌ அடியில்‌ தன்‌ துணைவிக்கு 
சிறிய ஆலயம்‌ ஒன்றையும்‌ உருவாக்கினார்‌. அவர்‌ 
அடிக்கடி இங்கு வந்துகொண்டிருந்தார்‌. அவருக்குப்பின்‌ 
இங்கு அரசகுடியினர்‌ எவரும்‌ வருவதில்லை.” யயாதி 
“நாம்‌ அந்த ஆலயத்திற்கு சென்றுவிட்டு அரண்மனைக்கு 


செல்லலாம்‌” என்றான்‌. பார்க்கவன்‌ “நாம்‌ 
களைத்திருக்கிறோம்‌, நீராடவுமில்லை” என்றான்‌. யயாதி 
“அங்கு செல்லவேண்டுமென்று தோன்றுகிறது. 
எண்ணியதை அவ்வாறே செய்யும்‌ ஒரு 
வாழ்க்கைக்காகவே அரண்மனைவிட்டு வந்துள்ளோம்‌” 
என்றான்‌. “இந்தப்‌ பெண்கள்‌ அங்குதான்‌ செல்கிறார்கள்‌ 
என நினைக்கிறேன்‌. இவர்களைத்‌ தொடர்ந்துசென்றாலே 
போதும்‌.” 


மகதி எண்ணைக்கிண்ணத்துடன்‌ வந்து சேர்ந்துகொள்ள 
அந்தப்‌ பெண்‌ முன்னால்‌ நடந்தாள்‌. “இவளைப்‌ 
பார்த்தால்‌ இவ்வூரைச்‌ சேர்ந்தவள்போல்‌ இல்லை” என்று 
யயாதி சொன்னான்‌. “இவ்வூர்‌ மகளிர்‌ அனைவரும்‌ 
செம்மண்நிறம்‌ கொண்டவர்கள்‌. இவள்‌ நிறம்‌ சற்று 
கருமை. நீளமில்லாத சுருள்குழலும்‌ கொண்டிருக்கிறாள்‌.” 
பார்க்கவன்‌ “இங்குள்ளவர்களின்‌ தெய்வங்கள்‌ இவர்கள்‌ 
தொன்றுதொட்டு வழிபடும்‌ அன்னையரும்‌ 
மூதாதையரும்‌ மலைத்தேவதைகளும்தான்‌. 
அசோகசுந்தரியை இவர்கள்‌ வழிபடுவதாகத்‌ 
தெரியவில்லை. அங்கு நாளும்‌ வழிபாடு நிகழ தங்கள்‌ 
தந்தை அளித்த கொடை உள்ளது. ஆகவே பூசகர்‌ 
இருப்பார்‌” என்றான்‌. 


இரண்டு தெருக்களுக்கு அப்பால்‌ அசோகவனம்‌ 
வந்துவிட்டது. “கோட்டைக்குள்‌ இப்படி ஒரு சோலை! 
நன்று” என்றான்‌ யயாதி. “ஆனால்‌ கோட்டையைவிட 
உயரமான மரங்கள்‌. அது எவ்வகையிலும்‌ 
பாதுகாப்பானது அல்ல” என்று பார்க்கவன்‌ சொன்னான்‌. 
“இப்போது பாதுகாப்பு என்பதைப்‌ பற்றிய பேச்சே 
குருநகரியில்‌ இல்லை. பேரரசியின்‌ சொல்லுக்கு அப்பால்‌ 
படை என்ன கோட்டை என்ன என்று ஒரு வீரன்‌ 
சொல்வதை கேட்டேன்‌” என்றான்‌ யயாதி. “ஆம்‌, சற்றுமுன்‌ 
இக்கோட்டைக்காவலனும்‌ அதைப்போலத்தான்‌ 
சொன்னான்‌” என்று பார்க்கவன்‌ சொன்னான்‌. 


அசோகவனத்திற்குள்‌ அப்பெண்கள்‌ நுழைந்து 
மறைந்தனர்‌. யயாதியும்‌ பார்க்கவனும்‌ புரவிகளை 
நிறுத்திவிட்டு உடைகளில்‌ இருந்த புழுதியைத்‌ தட்டி 
நீவினர்‌. “கைகால்களையாவது கழுவிக்கொண்டு 
உள்ளே நுழையலாமென்று தோன்றுகிறது” என்றான்‌ 
யயாதி. “என்ன இருந்தாலும்‌ என்‌ குலமுறை அன்னை. 
நான்‌ அவர்‌ மைந்தன்‌ என்றே நிமித்தநூல்கள்‌ 
சொல்கின்றன.” பார்க்கவன்‌ “அது குருநகரியின்‌ 
தொல்குடிமரபு. முதல்பட்டத்தரசியின்‌ மைந்தர்களாகவே 
முறைப்படி மணந்த பிறமனைவியரின்‌ மைந்தர்கள்‌ 


கருதப்படுவார்கள்‌. தங்கள்‌ கையின்‌ முதலுருளை 
அன்னமும்‌ முதல்குவை நீரும்‌ நகுஷனுக்கும்‌ 
அசோகசுந்தரிக்கும்‌ உரியவை” என்றான்‌. “இங்கு வந்து 
அன்னைக்கு ஒரு மலர்‌ எடுத்துவைக்க வாய்த்ததும்‌ 
நன்றே” என்றான்‌ யயாதி. 


அவர்கள்‌ உள்ளே நுழைந்தபோதே சோலையை வகுந்து 
வந்து சரிவில்‌ பொழிந்த சிறிய ஓடை ஒன்றை கண்டனர்‌. 
அதிலிறங்கி முகத்தையும்‌ கைகால்களையும்‌ 
கழுவிக்கொண்டனர்‌. “அன்னைக்கு ஒரு பலிகொடையும்‌ 

செய்கையும்‌ நிகழ்த்திவிட்டுத்தான்‌ இங்கிருந்து 

சல்லவேண்டும்‌” என்றபடி யயாதி நடந்தான்‌. 
சோலைக்குள்‌ படர்ந்து நின்றிருந்த அசோகமரத்தின்‌ 
அடியில்‌ இடையளவு உயரத்தில்‌ அகன்ற கல்பீடம்‌ 
அமைந்திருந்தது. அதன்‌ நடுவே முழ உயரமுள்ள 
அசோகசுந்தரியின்‌ கற்சிலை நின்றது. அதைச்‌ சூழ்ந்து 
ஆறு சிறிய கற்களாக அவள்‌ மைந்தர்களான யதி, 
யயாதி, சம்யாதி, ஆயாதி, அயதி, துருவன்‌ ஆகியோர்‌ 
நிறுவப்பட்டிருந்தனர்‌. 


அசோகமலர்மாலை சூடி நின்றிருந்த சிலையருகே 
நின்றிருந்த பூசகன்‌ கண்களுக்குமேல்‌ கைகளை வைத்து 
நோக்கி “யார்‌?” என்றான்‌. “அயலூர்‌ வீரர்‌. இந்த 
ஆலயத்தில்‌ வழிபட்டுச்‌ செல்ல வந்தோம்‌” என்றான்‌ 
பார்க்கவன்‌. “இது அரசித்தெய்வத்தின்‌ கோயில்‌. 
அரசகுலத்தவர்‌ அன்றி பிறர்‌ வழிபடுவது இல்லை... 
வருக!” என்று அவன்‌ சொன்னான்‌. யயாதி அருகே 
சென்று கைகூப்பியபடி நின்றான்‌. இரு பெண்களும்‌ 
அசோகவனத்தை சுற்றிக்கொண்டு அவர்களை 
அணுகினர்‌. மகதி என்பவள்‌ சற்று முதிர்ந்தவளாகத்‌ 
தெரிந்தாள்‌. அவள்‌ தாழ்ந்த குரலில்‌ ஏதோ சொல்ல 
இளையவள்‌ விழிதூக்கி நோக்கினாள்‌. 


யயாதி தன்‌ நெஞ்சு படபடக்கத்‌ தொடங்கிய பின்னரே 
அது அவள்‌ விழிகளை நோக்கியமையால்‌ என 
உணர்ந்தான்‌. நோக்கை விலக்கிக்கொண்டு 
அசோகசுந்தரியின்‌ சிலையை பார்த்தான்‌. கல்லில்‌ எழுந்த 
அவள்‌ விழிகளும்‌ மிகப்பெரியவை, குழந்தைநோக்கு 
கொண்டவை. பூசகன்‌ கல்விளக்கை ஏற்றியபோது 
அவ்வொளியில்‌ அவை மெல்லிய நகைப்பை 
ஏற்றிக்கொண்டன. பார்க்கவன்‌ அவனருகே நெருங்கி 
“அரசே, அசுர இளவரசி சர்மிஷ்டை” என்றான்‌. யயாதி 
திரும்பி நோக்கினான்‌. “அரசியின்‌ நோக்குக்கு அப்பால்‌ 
ஏதேனும்‌ எல்லைப்புற ஊரில்‌ இவர்களை 
குடிவைக்கும்படி ஆணையிட்டேன்‌. இங்கேதான்‌ அவர்கள்‌ 


அனுப்பப்பட்டார்கள்‌ என்பது இப்போதுதான்‌ 
நினைவுக்கு வருகிறது. சேடியர்குடியில்‌ இருந்தமையால்‌ 
இவர்களை நான்‌ பார்க்கவே இல்லை. கோட்டைமுகப்பில்‌ 

ருகணம்‌ கண்ட முகம்‌... ஆனால்‌ அது முற்றிலும்‌ 
மாறியிருக்கிறது.” 


 ” ஒரு சரடை இழுக்க அதனுடன்‌ இணைந்த ஏழு 
றுமணிகள்‌ சேர்ந்து சிலம்பத்‌ தொடங்கின. மறுகையால்‌ 
அவன்‌ மலர்களை அள்ளி அசோகசுந்தரியின்‌ கால்களில்‌ 
இட்டு வாழ்த்து பாடினான்‌. சுடரேற்றப்பட்ட சிற்றகலை 
எடுத்து அசோகசுந்தரிக்கு சுடராட்டு காட்டியபோது அவள்‌ 
முகம்‌ உயிரெழப்போவதுபோல அலைவுகொண்டது. 
பார்க்கவன்‌ திரும்பி சர்மிஷ்டையை நோக்கினான்‌. 
அவள்‌ கண்களை மூடி கைகூப்பி நின்றிருந்தாள்‌. 
அப்போது அது கோட்டைமுகப்பில்‌ கண்ட முகமாக 
மாறிவிட்டிருந்தது. பெரிய விழிகளை மூடிய இமைகள்‌ 
தாமரையின்‌ புல்லிகள்போல தெரிந்தன. சிறிய உதடுகள்‌ 
மெல்ல அசைந்தன. குவிந்த மேலுதடு. மெலிந்த 
தோள்கள்‌. 


பூசகன்‌ அவர்களுக்கு சுடர்கொண்டு காட்டினான்‌. 
அவர்கள்‌ தொட்டு விழியொற்றி வணங்கி 
மலர்பெற்றுக்கொண்டனர்‌. சுடர்வணங்கி பூசகன்‌ 
அளித்த மலரைப்‌ பெற்றுக்கொண்டு யது திரும்பி 
நோக்கியபோது சர்மிஷ்டை அந்த மலரை தன்‌ 
குழல்சுருளில்‌ சூடிக்கொண்டு நடந்தாள்‌. அவள்‌ 
கழுத்தைத்‌ திருப்பி கைகளைச்‌ சுழற்றி மலரைச்‌ சூடிய 
அசைவு யயாதியை மீண்டும்‌ உளம்பதறச்‌ செய்தது. 
அவர்கள்‌ சென்றுமறைவது வரை நோக்கிநின்றான்‌. 


பார்க்கவன்‌ அருகே வந்து “அவர்களுக்கும்‌ நாம்‌ எவர்‌ 
என தெரிந்துவிட்டது” என்றான்‌. “எப்படி தெரியும்‌?” 
என்றான்‌ யயாதி. “அவரது தோழி நம்மைப்பற்றிதான்‌ 
சொன்னார்‌. அவர்களின்‌ நோக்குகள்‌ மாறிவிட்டன” 
என்றான்‌ பார்க்கவன்‌. “அத்துடன்‌ இப்போது அவர்கள்‌ 
மலர்சூடியதிலிருந்த அழகு இத்தருணத்திற்காக 
தெய்வங்கள்‌ சமைத்தது.” யயாதி எரிச்சலுடன்‌ “என்ன 
சொல்கிறாய்‌?” என்றான்‌. “ஆம்‌ அரசே, அனைத்தும்‌ சீராக 
வந்து இணைந்துகொள்கின்றன” என்றான்‌ பார்க்கவன்‌. 


அவர்கள்‌ புரவிகளில்‌ ஏறிக்கொண்டு ஊர்மையம்‌ நோக்கி 
சென்றார்கள்‌. யயாதி தலைநிமிர்ந்து சுற்றும்‌ 
நோக்கிக்கொண்டு வந்தான்‌. ஆனால்‌ அவன்‌ விழிகள்‌ 
உள்நோக்கு கொண்டிருப்பதை பார்க்கவன்‌ உணர்ந்தான்‌. 
பறவை அமர்ந்திருப்பதைப்போல அவன்‌ புரவிமேல்‌ 


இருந்தான்‌. விழிதிருப்பிய யயாதி பார்க்கவன்‌ 
புன்னகைப்பதைக்‌ கண்டு “என்ன?” என்றான்‌. 
“உடலென்பது என்ன என எண்ணிக்கொண்டேன்‌” 
என்றான்‌ பார்க்கவன்‌. “என்ன சொல்கிறாய்‌?” என்று 
யயாதி புருவம்சுருக்கி கேட்டான்‌. “ஒரேகணத்தில்‌ முதிரா 
இளைஞனாக ஆகிவிட்டீர்கள்‌. நோக்கு அசைவு 
அனைத்திலும்‌.” 


யயாதி சலிப்புற்றவன்போல்‌ முகம்காட்டி 
திரும்பிக்கொண்டான்‌. அவர்கள்‌ மையச்சாலைக்கு 
வந்தனர்‌. மாலைவெயில்‌ செம்மைகொள்ளத்‌ 
தொடங்கிவிட்டிருந்தது. காவல்மாடத்தில்‌ பணிமுறை 
மாறுதலுக்காக முரசு முழங்கியது. யயாதி திரும்பி நோக்கி 
“சேடிப்பெண்போலத்தான்‌ இருக்கிறாள்‌. அரசகுடியினர்‌ 
எவருக்கும்‌ இருக்கும்‌ அழகுகூட இல்லை. மெலிந்த 
தோள்கள்‌, கூம்பிய முகம்‌, இளங்கருமை” என்றான்‌. 
பார்க்கவன்‌ “ஆம்‌” என்றான்‌. “சேடியென்றே 
ஆகிவிட்டிருக்கிறாள்‌” என்று யயாதி மீண்டும்‌ 
சொன்னான்‌. பார்க்கவன்‌ புன்னகை செய்தான்‌. 


எதிரே நான்கு வீரர்கள்‌ புரவியில்‌ வந்து அவர்கள்‌ அருகே 
விரைவழிந்து இறங்கி தலைவணங்கினர்‌. 
“பொறுத்தருளவேண்டும்‌ அரசே, எங்களால்‌ 
அறியக்கூடவில்லை. நாங்கள்‌ தங்களை பார்த்ததே 
இல்லை” என்றான்‌ முதல்‌ காவலன்‌. “எவர்‌ 
எங்களைப்பற்றி சொன்னார்கள்‌?” என்றான்‌ பார்க்கவன்‌. 
“அரசி” என்று காவலன்‌ சொன்னான்‌. அச்சொல்‌ மீண்டும்‌ 
தன்னை உளம்குலையச்‌ செய்வதை யயாதி உணர்ந்தான்‌. 
அவன்‌ விழிகளை பார்க்கவன்‌ விழிகள்‌ 
தொட்டுச்சென்றன. அவன்‌ நோக்கை 
விலக்கிக்கொண்டாலும்‌ பார்க்கவன்‌ புன்னகைப்பதை 
உணர்ந்தான்‌. 

76. ஐம்பெருக்கு 


“ஐந்து துணையாறுகள்‌ இணைந்து பெருகி ஓடும்‌ இந்த 
நதி கடலை அணுகுகையில்‌ ஐந்து 
கிளையாறுகளென்றாகிறது. எந்தத்‌ துணையாறு எந்தக்‌ 
கிளையாறாகிறதென்று எவர்‌ சொல்ல முடியும்‌? 
நதியறிந்திருக்குமோ? நீர்‌ அறிந்திருக்குமோ? 
ஊற்றுமுகங்கள்‌ அறிந்தனவோ? ஒற்றைமேலாடை என 
புவிமகள்‌ இடையும்‌ தோளும்‌ சுற்றிய ஆழிநீலம்‌ 
அறிந்திருக்குமோ? அதிலெழும்‌ அலைகள்‌ 
அறிந்திருக்குமோ? அதிலாடும்‌ காற்றும்‌ அதில்‌ ஒளிரும்‌ 
வானும்‌ அறிந்திருக்குமோ? முந்நீரும்‌ முழுப்புவியும்‌ 
ஒருதுளியென தன்‌ கால்விரல்‌ முனையில்‌ சூடிய 
பிரம்மம்தான்‌ அதை சொல்லலாகுமோ?” 


மாளவத்துக்‌ கவிஞர்‌ சாம்பவர்‌ தன்‌ குறுங்காவியத்தின்‌ 
இறுதிச்‌ செய்யுளை படித்து முடித்து ஓலை தாழ்த்தியதும்‌ 
எதிரில்‌ பீடத்தில்‌ அமர்ந்திருந்த யயாதி தலையசைத்து 
“நன்று, மிக நன்று. இக்காவியம்‌ முழுக்க எழுந்த 
கதையின்‌ அனைத்துச்‌ சரடுகளும்‌ இந்தச்‌ செய்யுளில்‌ 
இணைகின்றன. விடையில்லா வினாவாக விண்ணை 
நோக்கி செலுத்தப்பட்டுள்ளது காவியம்‌. நுண்ணியது 
என்பதனால்‌ அரிது. நெஞ்சை நிறைப்பதென்பதனால்‌ 
நன்கறிந்ததும்கூட” என்றான்‌. 


சாம்பவர்‌ முகம்‌ மலர்ந்து தலைவணங்கி “சொல்லோடு 
சொல்கோத்து எழுதப்பட்ட எதுவும்‌ குருநகரியின்‌ 
பேரரசரின்‌ அவையில்‌ ஒலித்த பின்னரே 
கவிதையென்றாகிறது என்று இன்று பாரதவர்ஷம்‌ 
முழுக்க கவிஞர்‌ பாடத்தொடங்கிவிட்டனர்‌. இவ்வொரு 
சொல்லுக்காகவே இத்தனை தொலைவு கடந்து 
வந்திருக்கிறோம்‌. எங்கள்‌ சொற்கள்‌ காலத்திரை கடந்து 
செல்லுமென்று இப்போது உறுதி கொண்டோம்‌” என்றார்‌. 
கைகூப்பியபம அவர்‌ எழுந்து நிற்க அவருக்குப்பின்‌ 
அமர்ந்திருந்த இளைய மாணவனும்‌ இரு 
கற்றுச்சொல்லிகளும்‌ ஏடுகளை அடுக்கிக்‌ கட்டி 
பிரம்புக்கூடையில்‌ அடுக்கினர்‌. 


யயாதி எழுந்ததும்‌ அருகே நின்றிருந்த 
அரசப்பணியாளன்‌ பரிசில்தாலத்தை நீட்டினான்‌. 
சாம்பவரை அணுகி அந்தத்‌ தாலத்தைப்‌ பெற்று 


அவரிடம்‌ அளித்து “கவிதைக்குப்‌ பரிசில்‌ என்பது 
தெய்வத்திற்கு காணிக்கைபோல. அது தெய்வத்தை 
அளவிடுவதில்லை, கொடுப்பவனை அளவிடுகிறது” 
என்றான்‌. அவர்‌ அதை பெற்றுக்கொண்டு “அரசே, 
தாங்கள்‌ மகிழ்ந்தளித்த சொற்கள்‌ முதற்பரிசில்‌. அது 
கருவூலத்திலிருக்கும்‌ பொற்குவை. இப்பரிசில்‌ அதை 
பணமென்றாக்கும்‌ முத்திரைஓலை” என்றார்‌. 
“குருநகரியின்‌ யயாதியின்‌ சொல்லால்‌ இக்காவியம்‌ 
ஒப்புபெற்றது என்பதை பாரதவர்ஷம்‌ முழுக்க சென்று 
சொல்லி என்‌ தலைமுறைகள்‌ 
பொருள்பெற்றுக்கொண்டே இருக்கும்‌” என்றார்‌. 


அவரது அருகிருந்த பன்னிரு வயதான சிறுவனை 
நோக்கி யயாதி “உரிய இடங்களில்‌ சொல்லெடுத்து நீர்‌ 
ஒழுக்கை நிறுத்தியதை கண்டேன்‌. இக்கவிதையை 
நன்கறிந்திருக்கிறீர்‌, சொல்லையும்‌ பொருளையும்‌” 
என்றான்‌. “என்‌ மாணவன்‌ சேந்தன்‌ எழினி. 
தமிழ்நிலத்தைச்‌ சேர்ந்தவன்‌. தென்பாண்டிநாட்டின்‌ 
தொன்மையான தமிழ்ப்புலவர்குடியைச்‌ சேர்ந்தவன்‌” 
என்றார்‌ சாம்பவர்‌. அவன்‌ தலைவணங்கி 
“முக்கடல்முனம்பின்‌ பாணர்குலமாகிய முல்லையரில்‌ 
வந்த எழினியாதனின்‌ மைந்தன்‌ சேந்தன்‌ எழினி” 
என்றான்‌. யயாதி முகம்மலர்ந்து “நெடுந்தொலைவு. 
வலசைப்பறவைபோல சொல்‌ எல்லைகளில்லாத 
பிறிதொரு நிலத்தை காலடியில்‌ காண்கிறது” என்றான்‌. 


எழினி கரிய நிறமும்‌ மின்னும்‌ கன்றுவிழிகளும்‌ 
கொண்டிருந்தான்‌. அவனுடைய மயிர்மழிக்கப்பட்ட 
தலைமேல்‌ கைவைத்து “சொல்லை எவரும்‌ 
பெற்றுக்கொள்ளமுடியும்‌, இளங்கவிஞரே. அறியா 
ஆழங்களில்‌ சொல்‌ சென்று தைக்கும்‌ இலக்குகள்‌ சில 
உள்ளன. அவை எவையென கண்டறிபவன்‌ 
கவிஞனாகிறான்‌. உமக்கும்‌ அது நிகழட்டும்‌” என்றான்‌. 
அவன்‌ தலைவணங்கி “தன்‌ விழைவால்‌ விதை 
பறவையின்‌ வயிற்றிலும்‌ விலங்கின்‌ தோலிலும்‌ காற்றின்‌ 
அலைகளிலும்‌ தொற்றிக்கொண்டு முளைக்கவிருக்கும்‌ 
இடத்தை தெரிவு செய்கிறது. விதைக்கு இலக்கென்றாவது 
மிக எளிது, நாம்‌ ஈரம்‌ கொண்டிருந்தால்‌ மட்டும்‌ போதும்‌” 
என்றான்‌. 


உவகையுடன்‌ அவன்‌ செவிகளைப்‌ பற்றி உலுக்கி “நன்று, 
நன்று! நான்‌ சொல்கிறேன்‌ சாம்பவரே, ஒரு நாள்‌ 
இவருடைய ஆசிரியர்‌ என்று அறியப்படுவீர்கள்‌” என்று 
யயாதி சொன்னான்‌. அவன்‌ திரும்பியதும்‌ பணியாள்‌ 
குறிப்பறிந்து பிறிதொரு தாலத்தை நீட்ட அதைப்‌ பெற்று 


எழினியிடம்‌ அளித்து “புகழ்சூடுக! வெற்புகள்‌ 
பொடியாகும்‌ காலத்திற்குப்‌ பின்னரும்‌ உமது சொல்‌ 
வாழ்க! ஆழியலை என காலம்‌ அமையா நாவுகொண்டு 
உம்‌ சொல்லை உரைக்கட்டும்‌” என்றான்‌. அவன்‌ 
கைநீட்டிப்‌ பெற்ற பரிசிலை கற்றுச்சொல்லியிடம்‌ 
அளித்து குனிந்து யயாதியின்‌ கால்களைத்‌ தொட்டு 
சென்னிசூடினான்‌. 


யயாதி திகைத்து பின்‌ அவன்‌ தலைதொட்டு வாழ்த்தி 
“புலவர்கள்‌ அரசரின்‌ தாள்‌ சூடுவதில்லை, 
இளங்கவிஞரே” என்றான்‌. “நான்‌ பாரதவர்ஷத்தின்‌ 
முதன்மை சொல்சுவைஞரின்‌ கால்களை தொட்டேன்‌” 
என்றான்‌ எழினி. “கவிஞனுக்கு முதலாசிரியன்‌ 
அவன்முன்‌ அறியா இருப்பென விளங்கி சொல்‌ 
தழைக்கவைக்கும்‌ நுண்சுவைஞனே என்பார்கள்‌. 
இன்றுவரை முகமிலா பேருருவனாக விளங்கியவன்‌ 
தங்கள்‌ வடிவில்‌ மானுடத்‌ தோற்றம்‌ கொண்டு 
எழுந்திருக்கிறான்‌. நான்‌ வணங்கியது அவனையே.” 


யயாதி “நன்று, வாழ்க!” என்று உளநெகிழ்வுடன்‌ மீண்டும்‌ 
அவன்‌ தலையை தொட்டான்‌. “இந்த அவையில்‌ தாங்கள்‌ 
எழுதப்போகும்‌ பெருங்காவியத்திற்காக நான்‌ 
காத்திருப்பேன்‌, தென்னவரே. ஒருவேளை என்‌ உடல்‌ 
நீங்கினால்‌ இங்கு என்‌ செவிகளில்‌ ஒன்று நுண்வடிவில்‌ 
இருக்கும்‌ என்று கொள்க! என்‌ கைகள்‌ என்‌ மைந்தர்‌ 
தோள்களில்‌ அமைந்திருக்கும்‌. ஒளிசூடிவரும்‌ உங்கள்‌ 
சொற்களுக்கு அவை பரிசளிக்கும்‌. ஆம்‌, அது நிகழும்‌. 
அத்தருணத்தை இப்போது நன்குணர்கிறேன்‌” என்றான்‌. 
சாம்பவர்‌ கண்களில்‌ நீர்‌ வழிய உதடுகளை அழுத்தியபடி 
சற்று திரும்பிக்கொண்டார்‌. எழினி “குருவருள்‌ நிறைக!” 
என மீண்டும்‌ வணங்கினான்‌. அவர்கள்‌ புறம்‌ காட்டாது 
அகன்றனர்‌. 


[।agel]யயாதி இசைக்கூடத்தின்‌ மூலையில்‌ கைகட்டி 
நின்றிருந்த பார்க்கவனை அப்போதுதான்‌ கண்டான்‌. 
அவனை நோக்கி தலையசைத்தான்‌. பார்க்கவன்‌ அருகே 
வந்து வணங்கி “நான்‌ இரண்டாவது களத்திலேயே 
வந்துவிட்டேன்‌. காவியத்தில்‌ மூழ்கியிருந்தீர்கள்‌” 
என்றான்‌. “ஆம்‌, அரிய காவியம்‌. போர்க்களமொன்றின்‌ 
உச்ச தருணம்‌. மாயத்‌ தெய்வமொன்று அத்தனை 
படைக்கலங்களையும்‌ வீரர்களின்‌ கைகளிலிருந்து 
விலக்கிவிட்டால்‌ அங்கு அரியதோர்‌ நடனம்தான்‌ நிகழும்‌. 
அக்காட்சியை பார்த்துக்கொண்டு இருப்பதாக 
எண்ணிக்கொண்டேன்‌. ஊழ்‌ உருவடிவுகொண்டு எழுந்து 
அலையடிப்பதுபோல. பிரம்மத்தின்‌ சொல்‌ ஒன்று உருகி 


அணியறைக்குச்‌ சென்று தங்களுக்காகக்‌ 
காத்திருக்கிறார்கள்‌.” “ஆம்‌ ஒலிகள்‌ கேட்கின்றன. நான்‌ 
இப்போது சபை நடுவிலா இருக்கிறேன்‌?” “அரசே சபை 
நெடுந்தொலைவில்‌ இருக்கிறது. தங்கள்‌ உள்ளம்‌ அங்கு 
சென்றுவிட்டது.” “பல்லக்குகளின்‌ மணிகள்‌ 
ஒலிக்கின்றன. பாவட்டாக்கள்‌ சிறகோசை 
எழுப்புகின்றன.” “ஆம்‌ அரசே அவை அங்கே 
மண்டபத்தில்‌. நாம்‌ இங்கு அரண்மனை 
அணிக்கூடத்தில்தான்‌ இன்னமும்‌ இருக்கிறோம்‌.” 


அவர்கள்‌ வெளியே வந்தபோது சேவகர்கள்‌ வாழ்த்தொலி 
எழுப்பினர்‌. “அஸ்தினபுரியின்‌ இளவரசர்‌ வாழ்க! 
ஹஸ்தியின்‌ அரியணை வாழ்க! குருகுலம்‌ வாழ்க! 
சந்திரமரபு வாழ்க!” திருதராஷ்டிரன்‌ “அவர்கள்‌ ஏன்‌ 
இளவரசர்‌ என்கிறார்கள்‌?” என்றான்‌. “அரசே இன்னும்‌ 
தாங்கள்‌ அரியணையில்‌ ஏறவில்லை.” திருதராஷ்டிரன்‌ 
சஞ்சயனின்‌ தோள்களைப்பற்றியபடி நடந்தான்‌. 
சஞ்சயன்‌ அவனுக்கு அதற்குள்‌ நன்கு பழகியிருந்தபடி 
தன்னியல்பாக காட்சிகளை சொல்லிக்கொண்டு 
வந்தான்‌. “அரண்மனை மங்கலத்தோற்றம்‌ 
கொண்டிருக்கிறது. மலர்மாலைகள்‌ தெரியாத இடமே 
இல்லை. மலர்தேடும்‌ வண்டுகள்‌ பப பறக்கின்றன. 
தூண்களும்‌ கதவுகளும்‌ செவ்வரக்கு மீது எழுதப்பட்ட 
அணிக்கோலங்களால்‌ பொலிவுகொண்டிருக்கிறன. 
அரசே தங்களை எதிரேற்றுக்‌ கொண்டு செல்ல சோமர்‌ 
வந்திருக்கிறார்‌.” 


“விதுரன்‌ எங்கே?” என்றான்‌ திருதராஷ்டிரன்‌. “அவர்‌ 
இங்கில்லை. அவரது பணிகள்‌ இப்போது உச்சம்‌ 
கொண்டிருக்கும்‌.” “சோமர்‌ மட்டுமா வந்திருக்கிறார்‌?” 
என்றான்‌ திருதராஷ்டிரன்‌. “ஆம்‌ அரசே, பிற அனைவரும்‌ 
அங்கிருந்தாகவேண்டும்‌. ஐம்பத்தைந்து ஷத்ரியர்களும்‌ 
வந்திருக்கிறார்கள்‌. சான்றோரும்‌ குடிமூத்தாரும்‌ 
வைதிகரும்‌ வந்திருக்கிறார்கள்‌. ஏற்புமுறையில்‌ 
சிறுபிழைகூட நிகழலாகாது” என்றான்‌ சஞ்சயன்‌. “ஆம்‌ 
சிறுபிழை நிகழ்ந்தாலும்‌ அதற்குரிய தண்டனையை நான்‌ 
வழங்குவேன்‌” என்றான்‌ திருதராஷ்டிரன்‌ . 


சோமர்‌ வந்து வணங்கி “அரசே, தாங்கள்‌ மகாமண்டபம்‌ 
செல்வதற்காக தனியான பாதை ஒன்று 
ஒருங்கியிருக்கிறது. அதன்வழியாகச்‌ சென்று 
மண்டபத்தின்‌ அணியறைக்குள்‌ நுழையலாம்‌. 
அங்கிருந்து குடையும்‌ கவரியும்‌ மங்கலமும்‌ 
அகம்படியுமாக அவைநுழையலாம்‌” என்றார்‌. 
திருதராஷ்டிரன்‌ அவரை நோக்கி கையசைத்துவிட்டு 


உருகி சிற்பமாகிக்கொண்டிருப்பதுபோல. பல 
தருணங்களில்‌ விதிர்ப்பு கொண்டு 
உளமிலாதவனானேன்‌” என்றான்‌. 


“நான்‌ இருமுறை எழுந்துசென்றேன்‌, சொல்கொள்ள 
செவியிலாதிருந்தேன்‌” என்றான்‌ பார்க்கவன்‌. “ஒரு 
விந்தையான தொல்கதையிலிருந்து எழுந்தது 
இக்காவியம்‌. இது பாரதத்தின்‌ பல்வேறு பகுதிகளில்‌ 
வெவ்வேறு வகையில்‌ விளங்குகிறது. இங்கு நிகழ்ந்த 
பெரும்போர்‌ ஒன்றைப்‌ பற்றியது. அதை நிகழவிருக்கும்‌ 
போர்‌ என உருவகித்திருக்கிறார்‌ சாம்பவர்‌” என்றான்‌ 
யயாதி. “ஐந்து உடன்பிறந்தார்‌. அக்குலத்திலேயே 
அவர்களுக்கு எதிர்நிற்கப்போகும்‌ நூறு உடன்பிறந்தார்‌. 
சீதம்‌ என்னும்‌ நிலத்திற்காக பூசலிட்டு போருக்கு 
எழுகிறார்கள்‌. பதினெட்டுநாள்‌ நடந்த 
பெரும்போருக்குப்பின்‌ நூற்றுவரைக்‌ கொன்று ஐவர்‌ 
வெல்கிறார்கள்‌. வென்று அவர்கள்‌ அடைந்த நாட்டை 
அவர்களால்‌ ட்கள்‌ வங்‌ நூற்றுவர்‌ மூச்சுலகில்‌ 
எஞ்சி பேயுருக்கொண்டு எழுகிறார்கள்‌. 
கொடுங்காற்றுகளாக மரங்களை வெறிகொள்ளச்‌ 
செய்கிறார்கள்‌. அனல்மழையாகப்‌ பெய்து ஏரிகளை 
சேறுலரச்‌ செய்கிறார்கள்‌. கருக்குழவிகளின்‌ கனவுகளில்‌ 
கண்ணொளிரத்‌ தோன்றி அறியாச்‌ சொல்லுரைத்து 
அச்சுறுத்துகிறார்கள்‌.” 


“பன்னிரு குடிப்பூசகர்‌ கூடி வெறியாட்டுகொண்டு 
வான்சொல்‌ இறக்கி ஆவதுரைக்கின்றனர்‌. அதன்படி 
ஐந்திறத்தார்‌ அந்நிலத்தை நூறாகப்‌ பகுத்து இறந்தவர்‌ 
நூற்றுவரின்‌ தெய்வங்களுக்கு படையலிட்டு தங்கள்‌ 
மைந்தரை அத்தெய்வங்களிடம்‌ ஒப்படைத்துவிட்டு 
காட்டுக்குச்‌ சென்றுவிடுகிறார்கள்‌. நூறு தெய்வங்களும்‌ 
தென்றலும்‌ குளிரொளியும்‌ ஆகி அந்த மைந்தரை 
தழுவிக்கொள்கின்றன. அவர்களும்‌ அவர்களின்‌ 
கொடிவழியினரும்‌ அந்நிலத்தை ஆள்கின்றனர்‌” என்று 
யயாதி சொன்னான்‌. 


“மிகத்‌ தொன்மையான ஒரு கதை இது” என்று 
பார்க்கவன்‌ சொன்னான்‌. “இக்கதையை தென்னகத்‌ 
தொல்குடியினர்‌ அனைவரும்‌ வெவ்வேறுமுறையில்‌ 
பாடுகிறார்கள்‌. தொல்காலத்தில்‌ ஆயிரம்‌ 
மைந்தரைப்பெற்ற பெருந்தந்தை ஒருவர்‌ இறந்து 
மண்மறைவுக்காக வைக்கப்பட்டிருக்கையில்‌ உடல்‌ 
பெருகத்‌ தொடங்கியது. கைகால்கள்‌ நீரோடைகள்‌ போல 
இருபுறமும்‌ வழிந்தோடி நீண்டன. வயிறு உப்பி தலை 
உயர்ந்தெழுந்து சிறிய மலையளவுக்கு ஆகியது அவர்‌ 


உடல்‌. குடியினர்‌ அவர்‌ முன்‌ வணங்கி “தந்தையே, 
நாங்கள்‌ செய்ய வேண்டியதென்ன?' என்றார்கள்‌. பூசகரில்‌ 
சன்னதம்‌ கொண்டு “பெருகும்‌ விழைவுடன்‌ இறந்தவன்‌ 
நான்‌. பெருகுதல்‌ நிலைக்காது நான்‌ விண்ணேக 
முடியாது. என்னை இரண்டாக வெட்டுங்கள்‌” என்று அவர்‌ 
சொன்னார்‌.” 


அவர்கள்‌ பெரிய கோடரியால்‌ அவரை இரண்டாக 
வெட்டினார்கள்‌. அவ்விரு துண்டுகளும்‌ தனித்தனியாக 
பெருகி வளர்ந்தன. “தந்தையே, நாங்கள்‌ செய்ய 
வேண்டியது என்ன?” என்று மீண்டும்‌ குடியினர்‌ 
மன்றாடினர்‌. “என்‌ உடலை துண்டுகளாக வெட்டுங்கள்‌. 
அவற்றை இக்காடு முழுக்க பரப்புங்கள்‌” என்றார்‌ 
மூதாகை. அவர்களில்‌ மூத்தவர்கள்‌ தந்தையின்‌ தலையும்‌ 
நெஞ்சும்‌ தோளும்‌ அடங்கிய பகுதியை ஐந்து 

ண்டுகளாக வெட்டினார்கள்‌. காட்டின்‌ ஐந்து 
ர்‌ நிலைகளில்‌ அவற்றை வீசிவிட்டு அவர்கள்‌ திரும்ப 
வருவதற்குள்‌ வயிறும்‌ தொடையும்‌ கால்களும்‌ அடங்கிய 
பகுதியை அக்குடியின்‌ இளைஞர்கள்‌ நூறு துண்டுகளாக 
வெட்டியிருந்தனர்‌. அவற்றை அக்காட்டின்‌ 
சேற்றுநிலங்களில்‌ விசிறியடித்த பின்‌ அவருக்கு 
படையலிட்டு விண்ணேற்றம்‌ செய்தனர்‌. 


காட்டில்‌ சிதறிய அவர்‌ உடல்‌ தனித்தனி குலங்களாக 
முளைத்தெழுந்தது. ஐந்து துண்டுகளிலிருந்து ஐந்து 
பெருங்குலங்கள்‌ உருவாயின. அவர்கள்‌ 
மழைக்காளான்களைப்போல வெளிறியநிறம்‌ 
கொண்டிருந்தமையால்‌ பாண்டவர்கள்‌ என்று 
அழைக்கப்பட்டனர்‌. நூற்றுவர்‌ கரிய நிறம்‌ 
கொண்டிருந்தமையால்‌ கராளர்‌ என்று 
அழைக்கப்பட்டனர்‌. அவ்விரு குலங்களும்‌ 
ஒருவரையொருவர்‌ அஞ்சினர்‌. எனவே ஆழ்ந்து 
வெறுத்தனர்‌. வெண்ணிறத்தோர்‌ கரியவரை சேற்றில்‌ 
முளைத்தவர்கள்‌, அழுக்குடல்‌ கொண்டவர்கள்‌ என 
எண்ணினர்‌. கராளர்‌ பாண்டவர்களை பாறைகளில்‌ 
இருந்து எழுந்த சீழில்‌ உருக்கொண்டவர்கள்‌ என்றனர்‌. 
பாண்டவர்‌ பசுக்களையும்‌, கராளர்‌ எருமைகளையும்‌ 
மேய்த்தனர்‌. பாண்டவர்கள்‌ நெல்லையும்‌ கராளர்‌ 
கேழ்வரகையும்‌ பயிரிட்டனர்‌. 


ஓவ்வொரு நாளும்‌ இரு சாராரும்‌ தங்களுக்குள்‌ 
வெறுப்பை வளர்த்துக்கொண்டனர்‌. அவர்கள்‌ ஆற்றிய 
ஒவ்வொரு செயலும்‌ வெறுப்பை வளர்த்தன. ஒவ்வொரு 
சொல்லும்‌ நூறுமேனி பெருகி பிறரைச்‌ சென்றடைந்தது. 


நூற்றெட்டு மூதாதையர்‌ கூடி இருசாராரையும்‌ 


ஒற்றுமைப்படுத்த நூற்றெட்டு முறை முயன்றனர்‌. 
ஒவ்வொரு முயற்சிக்குப்‌ பின்னரும்‌ அவர்கள்‌ மேலும்‌ 
காழ்ப்பு கொண்டனர்‌. நூற்றெட்டாவது முறை ஒற்றுமை 
முயற்சி எடுத்தவர்கள்‌ அர்ஜுனராமன்‌, கிருஷ்ணத்‌ 
துவதீயன்‌ என்னும்‌ இரு உடன்பிறந்தார்‌. அர்ஜுனராமன்‌ 
வெண்சுண்ணநிறம்‌ கொண்டிருந்தார்‌. இளையவர்‌ 
யானைக்கன்றுபோல்‌ இனிய கரியநிறமுடையவர்‌. 
மூத்தவர்‌ மேழியோட்டினார்‌, இளையவர்‌ கன்று புரந்தார்‌. 


காட்டின்‌ மையமாக அமைந்த ஐங்குளத்துக்கரையில்‌ 
அவர்கள்‌ ஒருங்குசெய்த சந்திப்பு சொல்லேற்றத்திலும்‌ 
படைமுட்டவிலும்‌ முடிய மூதாதையர்‌ இருவரும்‌ தங்கள்‌ 
பெரும்‌ படைக்கலங்களை எடுத்து ஓங்கி விண்ணதிரும்‌ 
ஒலியெழுப்பி அவர்களை அச்சுறுத்தி நிறுத்தினர்‌. 
அக்கூடல்‌ கலைந்தபின்‌ இருவரும்‌ ஐங்குளத்தருகே 
அமர்ந்து சொல்கொண்டனர்‌. “ஏன்‌ இப்பூசல்‌ 
ஒழியாமலிருக்கிறது? தெய்வங்களை அழைத்து 
கேட்போம்‌' என்றனர்‌. சேற்றில்‌ களம்‌ வரைந்து அதில்‌ 
வெண்சிப்பிகளும்‌ கரிய கூழாங்கற்களும்‌ பரப்பி 
தெய்வங்களை வந்தமையச்‌ செய்தனர்‌. சிப்பிகளை 
மூத்தவரும்‌ கூழாங்கற்களை இளையவரும்‌ ஆடினர்‌. 
ஆட்டத்தின்‌ ஒரு தருணத்தில்‌ அவர்களின்‌ கைகளை 
தெய்வங்கள்‌ எடுத்துக்கொண்டன. அனைத்தும்‌ 
அவர்களுக்கு தெளிவாயின. 


“இது விண்முகட்டுத்‌ தெய்வங்களும்‌ மண்ணாழத்துத்‌ 
தெய்வங்களும்‌ களம்காண மானுடரை கருவாக்கும்‌ 
போர்‌. மானுடரால்‌ ஒருபோதும்‌ நிறுத்தப்பட இயலாதது. 
எனவே இது உகந்த வழியில்‌ நிகழ்வதே முறை. இதன்‌ 
நெறி பேணுதல்‌ ஒன்றே நாம்‌ செய்யக்கூடுவது” என்றார்‌ 
மூத்தவர்‌. “ஆம்‌, காட்டெரி தளிர்‌ வளர்ப்பது” என்றார்‌ 
இளையவர்‌. “கரியவர்களை வெண்ணிறத்தோனாகிய 
நான்‌ துணைப்பேன்‌. வெண்ணிறத்தவரை 
கரியோனாகிய நீ துணை செய்‌. அதுவே முறை: என்றார்‌ 
மூத்தவர்‌. “அவ்வாறே” என்று தலைவணங்கினார்‌ 
இளையவர்‌. இருவரும்‌ சென்று அக்குலங்களுடன்‌ சேர்ந்து 
கொண்டனர்‌. 


ஐங்குளத்தின்‌ கரையருகே முறைப்படி காடுதிருத்தி 
வெளிநிலம்‌ அமைக்கப்பட்டது. கோள்கள்‌ உகந்த 
நிலைகொண்ட நன்னாளில்‌ இருசாராரும்‌ தங்கள்‌ முழு 
வீரர்களுடன்‌ அனைத்துப்‌ படைக்கலங்களுடன்‌ 
திரண்டனர்‌. மூத்தவர்‌ மேழியைத்‌ தூக்கி 
போர்க்குரலெழுப்பினார்‌. இளையவர்‌ வளைதடியை ஏந்தி 
போர்முகம்‌ கொண்டார்‌. முதற்கதிர்‌ எழும்‌ புலரியில்‌ 


போர்முரசு ஒலித்ததும்‌ அணைகள்‌ உடைந்து நீர்‌ 
பெருக்கெடுத்து எழுந்து அறைந்து இணைந்து நுரை 
கொப்பளிக்க ஒன்றென ஆகி சுழிப்பதுபோல இரு 
படைகளும்‌ மோதிக்கொண்டன. 


அப்பெரும்போர்‌ பதினெட்டு நாட்கள்‌ நடந்தது. 
பதினெட்டாவது நாள்‌ இருசாராரும்‌ முழுமையாகவே 
இறந்து விழுந்தனர்‌. இருகுடியிலுமாக ஓர்‌ ஆணும்‌ ஒரு 
பெண்ணும்‌ மட்டுமே எஞ்சினர்‌. குருதி வழிந்த அந்தக்‌ 
களத்தில்‌ வைத்து கராளகுலத்துக்‌ கருநிற மங்கையாகிய 
கிருஷ்ணையை பாண்டவகுலத்து வெண்ணிற 
இளையோனாகிய அர்ஜுனனுக்கு மூதாதையர்‌ இருவரும்‌ 
கைசேர்த்து வேதச்சொல்‌ ஒலிக்க மணம்‌ செய்து 
வைத்தனர்‌. அவர்களிடம்‌ அங்கிருந்து அகன்று தங்கள்‌ 
நிலத்தைக்‌ கண்டுபிடித்து அங்கு குருதி பெருக்கும்படி 
பணித்தனர்‌. அந்தக்‌ களக்குருதியைத்‌ தொட்டு அவள்‌ 
குழலில்‌ பூசி அதை ஐந்துபுரியாகப்‌ பிரித்து கட்டியபின்‌ 
அவர்கள்‌ தெற்கே சென்று குடியமைத்து மைந்தரை ஈன்று 
குடியென குலமெனப்‌ பெருகினர்‌. 


ஆயிரம்‌ ஆண்டுகள்‌ கழித்து அக்குலத்தினர்‌ திரண்டு 
அந்தப்‌ போர்‌ நிகழ்ந்த இடத்தை நாடிவந்தனர்‌. அங்கு 
பல்லாயிரம்‌ எலும்புகள்‌ மண்ணில்‌ புதைந்துகிடக்க 
அவற்றின்மேல்‌ வேர்‌ சுற்றி எழுந்த மரங்கள்‌ செறிந்த காடு 
செங்குருதிநிற மலர்களால்‌ நிறைந்திருக்கக்‌ கண்டனர்‌. 
அக்காட்டில்‌ நூற்றைவருக்கு கற்சிலைகளை நாட்டி 
படையலிட்டு வணங்கி வழிபட்டு மீண்டனர்‌. 
குருதிப்பூவின்‌ விதைகளைக்‌ கொண்டுசென்று தங்கள்‌ 
மண்ணில்‌ நட்டு வளர்த்தனர்‌. அவர்களின்‌ குலத்தின்‌ 
குறியாக அந்த மலர்‌ அமைந்தது. இளவேனில்‌ 
தொடக்கத்தில்‌ அவர்களின்‌ குலக்கன்னியர்‌ 
ஐந்துபுரியென குழல்வகுத்து அதில்‌ செங்காந்தள்‌ 
மலர்சூடி இளையோருடன்‌ காதலாடினர்‌. அது இனிய 
புதல்வியரையும்‌ வலிய மைந்தரையும்‌ அளிக்குமென 
நம்பினர்‌. 


“திருவிடத்திற்குத்‌ தெற்கே தொல்தமிழ்‌ நிலத்தின்‌ 
தென்முனம்பில்‌ முக்கடல்சந்திப்பின்‌ அருகே மகேந்திர 
மலையில்‌ வாழும்‌ தொல்குடிகளின்‌ கதை இது. தங்கள்‌ 
மூதாதையர்‌ வடக்கே இமயப்‌ பனிமலைகளின்‌ அடியில்‌ 
வாழ்ந்த முதற்குடியினர்‌ என்று அவர்கள்‌ சொல்கிறார்கள்‌. 
அவர்களிடமிருந்து இக்கதை பிற குடிகளுக்குப்‌ பரவி 
வடிவ மாறுதல்‌ அடைந்தபடியே உள்ளது” என்று 
பார்க்கவன்‌ சொன்னான்‌. யயாதி “விந்தையான கதை. 
ஆனால்‌ பாரதவர்ஷத்தின்‌ வளர்ச்சிப்போக்கை 


எவ்வண்ணமோ அது சுட்டுவது போலும்‌ உள்ளது. 
கருமையும்‌ வெண்மையும்‌ முடிவிலாது கலந்து 
கொண்டிருக்கும்‌ ஒரு மாயச்‌ சிறுசிமிழ்‌ என்று 
இந்நிலத்தை சொல்லமுடியும்‌” என்றான்‌. 


[ஙagel]lஅவர்கள்‌ அரசத்தனியறை நோக்கி நடக்கையில்‌ 
பார்க்கவன்‌ “நான்‌ இந்த அவைநிகழ்வு 
தொடங்குவதற்குள்‌ தங்களை வந்து 
சந்திக்கவேண்டுமென்றிருந்தேன்‌. அதன்பொருட்டே 
விரைந்தோடி வந்தேன்‌” என்றான்‌. யயாதி “ஆம்‌. நான்‌ 
உச்சிக்குப்‌ பின்னர்தான்‌ இவர்களை சந்திப்பதாக 
இருந்தது. ஆனால்‌ திடீரென்று எண்ணியிராதபடி 
பிறிதொ உடு எழுந்தது. மாலை அசோகவனிக்கு 
செல்வதாக இருந்தேன்‌. முன்னரே கிளம்பி இன்றிரவே 
சென்றுவிடலாம்‌ என்று தோன்றியது. ஆகவே இவர்களை 
உடனே கிளம்பி அவைக்கு வரும்படி அழைத்தேன்‌” 
என்றான்‌. 


“நான்‌ சொல்ல வந்த செய்தி இரு வகைகளிலும்‌ 
தொடர்புடையதே” என்று பார்க்கவன்‌ சொன்னான்‌. 
அவன்‌ குரலில்‌ இருந்த மாற்றத்தை உணராமல்‌ 
சாளரங்களை மாறி மாறி பார்த்தபடி நடந்த யயாதி 
“சொல்‌!” என்றான்‌. “இந்தப்‌ பாணர்குழு இன்று காலை 
பேரரசியின்‌ அவை முன்‌ தோன்றியிருக்கிறது. அங்கே 
எட்டு புலவர்க்குழுவினர்‌ முன்னரே வந்திருந்தனர்‌. 

கவே எவரையும்‌ முழுநூலையும்‌ பாடுவதற்கு 
அரசியின்‌ அமைச்சர்கள்‌ ஒப்புதல்‌ அளிக்கவில்லை. 
அரசி அவர்கள்‌ ஒன்பதுபேருக்குமாக அரைநாழிகைப்‌ 
பொழுதையே ஓஒதுக்கியிருந்தார்கள்‌.” யயாதி “அவள்‌ 
முழுக்‌ கோபுரத்தின்‌ எடையையும்‌ தாங்கியிருக்கும்‌ 
ஆணிக்கல்‌” என்றான்‌. 


முதல்‌ வாழ்த்துச்‌ செய்யுளை மட்டுமே பாடினால்‌ போதும்‌ 
என்று அரசியின்‌ முதன்மையமைச்சர்‌ கிருபர்‌ 
ஆணையிட்டிருக்கிறார்‌. அதை ஏற்று அத்தனை 
புலவர்களும்‌ தங்கள்‌ நூல்களின்‌ முதன்மைச்‌ 
செய்யுள்களை மட்டுமே பாடியிருக்கிறார்கள்‌. சாம்பவரும்‌ 
அவ்வாறே பாடி பரிசிலை பெற்றுக்கொண்டார்‌. பரிசில்‌ 
பெற்றவர்கள்‌ அரசியை அணுகி வணங்கி வாழ்த்தொலி 
கூறி புறங்காட்டாது பின்னகர்ந்தபோது தென்னகத்தின்‌ 
இவ்விளைய புலவர்‌ மட்டும்‌ வாழ்த்தொலி கூறாது 
தலைவணங்கி திரும்பிச்செல்ல அரசி அவரிடம்‌ “இவர்‌ 
என்ன சொல்லற்றவரா?” என்று கேட்டார்‌. சாம்பவர்‌ 
திகைத்து சொல்வதறியாது இளையோனிடம்‌ 
கையசைத்தார்‌. இவர்‌ அப்போதும்‌ வாழ்த்துரைக்காமல்‌ 


வெறுமே நின்றார்‌. “வாழ்த்துரை கூற உமக்கென்ன 
தயக்கம்‌?” என்று அரசி அவரிடம்‌ கேட்டார்‌. 


இவர்‌ “பேரரசி, நீங்கள்‌ அளித்த பரிசிலை நான்‌ 
ஏற்றுக்கொள்ளவில்லை. ஆகவே முறைப்படி 
வாழ்த்தொலி சொல்லும்‌ கடன்‌ எனக்கில்லை” 
என்றிருக்கிறார்‌. “ஏன்‌ பரிசிலை 
ஏற்றுக்கொள்ளவில்லை?” என்று அரசி சினத்துடன்‌ 
கேட்க இவ்விளைஞர்‌ “அது வரிசை அறியாது 
அளிக்கப்பட்டது. எங்கள்‌ காவியத்தைக்‌ கேட்டு 
மகிழ்ந்தளிக்கும்‌ பரிசு மட்டுமே எங்களுக்குரியதாகும்‌. 
நிரைநின்று தலைவணங்கிப்‌ பெறுவது பரிசில்‌ அல்ல, 
வறுமைக்கொடை. அதைப்‌ பெறுவதற்கு நாங்கள்‌ 
இரவலரல்ல” என்றார்‌. 


சினத்துடன்‌ எழுந்த பேரரசி அமைச்சரிடம்‌ “யாரிவன்‌? 
பேரரசியின்‌ முன்‌ எப்படி சொல்லெடுக்க வேண்டுமென்று 
இவனுக்கு சொல்லப்படவில்லையா?” என்றிருக்கிறார்‌. 
சாம்பவர்‌ அவனை இடதுகையால்‌ தன்னுடன்‌ 
அணைத்துக்கொண்டு “பொறுத்தருளுங்கள்‌, அரசி! 
தங்கள்‌ கால்களில்‌ சென்னி வைத்து மன்றாடுகிறேன்‌. 
என்‌ முதன்மை மாணவன்‌. சொல்மகள்‌ அமர்ந்த நா 
கொண்டவன்‌. இவன்பொருட்டு நான்‌ எத்தண்டத்தையும்‌ 
ஏற்கிறேன்‌” என்றார்‌. அரசி சினத்துடன்‌ “இச்சிறுவனைப்‌ 
பொறுத்தருளவில்லையென்றால்‌ இவனுக்கு நான்‌ 
நிகர்நின்றதாக ஆகும்‌. ஆகவே உங்களை 
விட்டனுப்புகிறேன்‌. ஆனால்‌ நீங்கள்‌ இப்போதே இந்த 
அவை நீங்கவேண்டும்‌. இன்றே இந்நகர்விட்டு 
அகலவேண்டும்‌” என்றபின்‌ உள்ளே சென்றார்‌. 


காவலர்தலைவன்‌ தீர்க்கபாதனும்‌ காவலர்களும்‌ 
சினத்துடன்‌ புலவரை நெருங்க முதிய அந்தணரான 
சுஸ்மிதர்‌ “அவர்கள்‌ சொல்லேந்தியவர்கள்‌, வீரரே. 
எவ்வகையிலும்‌ அவர்களுக்குத்‌ தீங்கு நேர இந்நகரின்‌ 
நெறியும்‌ குடியும்‌ ஒப்பாது. அரசி ஆணையிட்டபடி 
அவர்கள்‌ நகர்‌ நீங்கட்டும்‌. இந்நாட்டின்‌ எல்லைக்குள்‌ 
இவர்களுக்கு ஒரு தீங்கும்‌ நிகழாது பார்த்துக்கொள்ள 
வேண்டியது நமது கடமை” என்றார்‌. அமைச்சர்‌ கிருபர்‌ 
சினத்துடன்‌ “அவ்வாறே செய்யுங்கள்‌” என 
ஆணையிட்டுவிட்டு உள்ளே சென்றர்‌. இரு காவலர்‌ 
அவர்களை அழைத்து வெளியே கொண்டுசென்று 
விட்டனர்‌. “இச்செய்தி எங்கும்‌ பரவக்கூடாது. அது 
பேரரசிக்கு இழிவு” என்று சுஸ்மிதர்‌ சொன்னார்‌. 


“அரசி அளித்த பரிசில்களை இவர்கள்‌ அருகிருந்த 


கொற்றவை ஆலயத்தின்‌ வாயிலிலேயே 
வைத்துவிட்டார்கள்‌. அங்கிருந்து தங்களை சந்திப்பதற்கு 
இங்கு வந்திருக்கிறார்கள்‌. உங்களைச்‌ சந்தித்து ஒரு 
சொல்‌ பெற்றுவிட்டே மீளவேண்டும்‌, அதன்பொருட்டே 
அத்தனை தொலைவு கடந்து வந்திருக்கிறோம்‌ என 
அவ்விளைஞர்‌ தன்‌ ஆசிரியரிடம்‌ வற்புறுத்தியிருக்கிறார்‌” 
என்றான்‌ பார்க்கவன்‌. “அவர்கள்‌ இங்கு வந்ததை நான்‌ 
அறிந்தேன்‌. அரசியால்‌ விலக்கப்பட்டவர்களுக்கு நீங்கள்‌ 
பெரும்பரிசு எதையும்‌ அளித்துவிடக்கூடாதே என்று 
எச்சரிக்கும்பொருட்டே இங்கு ஓடிவந்தேன்‌” என்றான்‌. 


யயாதி புன்னகைத்து “அவர்களுக்கு நான்‌ பெரும்பரிசு 
அளிப்பேன்‌ என்று எப்படி தெரிந்தது?” என்றான்‌. 
“பாரதவர்ஷத்தின்‌ சக்ரவர்த்தினியின்‌ எதிரே நிமிர்ந்து 
நின்று நீங்கள்‌ என்‌ சொல்லுக்குக்‌ கீழ்‌ என்று ஒருவன்‌ 
சொல்வான்‌ என்றால்‌ அவனிடம்‌ இருக்கும்‌ சொல்‌ 
உலகளந்தோன்‌ நெஞ்சில்‌ சூடும்‌ அருமணிக்கு நிகரானது. 
காலங்களைக்‌ கடந்து செல்லும்‌ பேராற்றல்‌ கொண்டது. 
தன்னுள்‌ எழுந்த சொல்லின்‌ தன்மை அறிந்தவன்‌ 
மட்டுமே அப்படி உரைக்கமுடியும்‌. பெருஞ்சொல்‌ 
ஒருவனில்‌ எழுந்ததென்றால்‌ பிறர்‌ அறிவதற்கு முன்‌ 
அவன்‌ அதை அறிவான்‌” என்றான்‌ பார்க்கவன்‌. 


யயாதி “ஆம்‌, இதுவரை இந்த அவையில்‌ 
அளிக்கப்பட்டதிலேயே மிகப்பெரிய பரிசிலை 
இவர்களுக்குத்தான்‌ அளித்திருக்கிறேன்‌. பன்னீராயிரம்‌ 
கழஞ்சுப்‌ பொன்‌. பன்னிரண்டு அருமணிகள்‌” என்றான்‌. 
பார்க்கவன்‌ நின்று “உண்மையாகவா?” என்றான்‌. “ஆம்‌” 
என்று யயாதி சொன்னான்‌. பார்க்கவன்‌ கவலையுடன்‌ 
தன்‌ நெற்றியைத்‌ தடவியபடி “நான்‌ எண்ணினேன்‌, 
ஆனால்‌ இத்துணை எதிர்பார்க்கவில்லை” என்றான்‌. 
யயாதி “அவர்களை யாரும்‌ எதுவும்‌ 
செய்யப்போவதில்லை. வேண்டுமென்றால்‌ அவர்கள்‌ 
உரிய பாதுகாப்புடன்‌ நமது எல்லை 
கடக்கவேண்டுமென்ற ஆணையை நான்‌ 
பிறப்பிக்கிறேன்‌” என்றான்‌. 


“அது தேவையில்லை. பேரரசியின்‌ சொல்லுக்கு அப்பால்‌ 
இங்கு எவரும்‌ எதுவும்‌ எண்ணப்போவதுமில்லை. 
அவர்களின்‌ விழியும்‌ செவியுமில்லாத ஒரு கைப்பிடிமண்‌ 
கூட நமது நாட்டுக்குள்‌ இல்லை என்று எவரும்‌ 
அறிவார்கள்‌. சொல்தேர்பவனை பழிகொள்ளும்‌ 
அளவுக்கு நெறியறியாதவரல்ல அரசி” என்று பார்க்கவன்‌ 
சொன்னான்‌. “பிறகென்ன?” என்றான்‌ யயாதி. “அரசே, 
நீங்கள்‌ விரிசலின்‌ ஒலியை கேட்கவில்லையா?” என்றான்‌. 


“ஆம்‌. அது முன்பெப்போதோ தொடங்கிவிட்டது. நான்‌ 
அவளை பார்த்தே நீணாள்‌ ஆகிறது. இரண்டாவது 
மைந்தனின்‌ படைக்கலமளிப்பு விழாவன்று அவள்‌ 
அருகே அமர்ந்தேன்‌. அன்று மாலை அவளுடனும்‌ 
மைந்தனுடனும்‌ சொல்லாடிக்கொண்டிருந்தேன்‌. 
அதன்பிறகு ஓரிரு முறை அவைகளில்‌ 
சேர்ந்தமர்ந்திருக்கிறோம்‌. விழவுகளில்‌ அருகே 
நின்றிருக்கிறோம்‌. ஓரிரு முறைமைச்‌ சொற்களை 
உரைத்திருக்கிறோம்‌. உளமாடிக்கொண்டதே இல்லை” 
என்றான்‌ யயாதி. “என்‌ ஆணைகள்‌ எவையும்‌ இந்நகரில்‌ 
இன்று செயல்வடிவு கொள்வதில்லை. எனவே 

ணையென எதையும்‌ நான்‌ இடுவதுமில்லை. 

ரிகர்த்தர்களையும்‌ செளவீரர்களையும்‌ வெல்ல 
படைகிளம்பிய செய்திகூட அவர்கள்‌ களம்வென்ற 
பின்னரே என்‌ செவிக்கு வந்தது.” 


“அரசே, தாங்களும்‌ அரசியும்‌ பிரிந்து நெடுநாளாகிறது. 
இப்போது எதிர்நிற்கத்‌ தொடங்கிவிட்டிருக்கிறீர்கள்‌” 
என்றான்‌ பார்க்கவன்‌. “நான்‌ அஞ்சுவது நிகழவிருக்கிறது 
என்று என்‌ ஆழுள்ளம்‌ சொல்கிறது. வரும்‌ 
முழுநிலவுநாளில்‌ பேரரசி அசோகவனிக்கு 
செல்லவிருக்கிறார்கள்‌.” யயாதி திகைத்து நின்று 
சிலகணங்கள்‌ கழித்து “தேவயானியா? ஏதேனும்‌ 
தெரிந்துவிட்டதா?” என்றான்‌. “இல்லை” என்றான்‌ 
பார்க்கவன்‌. யயாதி நீள்மூச்சுவிட்டு “நன்று” என்றான்‌. 
“ஆனால்‌ தெரிவதற்கான எல்லா வாய்ப்புகளும்‌ 
உள்ளன? என்றான்‌ பார்க்கவன்‌. “அதைத்‌ 
தவிர்ப்பதைப்பற்றி பேசுவதற்கே நான்‌ வந்தேன்‌.” 


யயாதி நோக்கி நின்றிருக்க பார்க்கவன்‌ “உங்கள்‌ 
குலமுறையன்னை அசோகசுந்தரியின்‌ பலிகொடைநாள்‌ 
வருகிறது. அதைக்‌ கொண்டாடும்பொருட்டு அங்கே ஒரு 
பெருவிழவை ஒருங்கமைக்கிறார்கள்‌. அரசி அதற்காக 
அங்கு செல்கிறார்‌ என்பது அரசின்‌ அறிவிப்பு. ஆனால்‌ 
நம்‌ எல்லையில்‌ வாழும்‌ தொல்லரக்கர்குடிகளில்‌ ஏழு 
நம்முடன்‌ அரசுமுறைத்‌ தொடர்பு கொள்ள 
ஓப்புக்கொண்டிருக்கிறார்கள்‌” என்றான்‌. யயாதி 
“அதாவது கப்பம்‌ அளிக்கப்போகிறார்கள்‌” என்றான்‌. 
“ஆம்‌, அதை முறைப்படி செய்வதென்றால்‌ அவர்கள்‌ 
அரசியிடம்‌ வந்து பணியவேண்டும்‌. அரசியின்‌ அவையில்‌ 
அமரவேண்டும்‌. அரசி அவர்களுக்கு தலைப்பாகையும்‌ 
கொடியடையாளமும்‌ அளிப்பார்கள்‌. அரசியின்‌ 
குடித்தலைவர்களாக அவர்கள்‌ அமைவார்கள்‌. அந்த 
அடையாளம்‌ அவர்களுக்கு பாதுகாப்பு, பிற குடிகளை 
வெல்வதற்கான படைக்கலம்‌. அதற்கீடாக அவர்கள்‌ 


திறை செலுத்துவார்கள்‌” என்றான்‌ பார்க்கவன்‌. 


“அதை ஏன்‌ அங்கே நிகழ்த்துகிறாள்‌?” என்றான்‌ யயாதி. 
“மேலும்‌ பதினெட்டு தொல்குடிகள்‌ அக்காடுகளில்‌ 
உள்ளன. ஏழு குடிகள்‌ நம்மவர்களாவதை அவர்கள்‌ 
அறியவேண்டும்‌. எதிர்ப்பதற்கு அஞ்சவேண்டும்‌, 
பணிந்தால்‌ நலனுண்டு என விழைவுகொள்ளவேண்டும்‌” 
என்றான்‌ பார்க்கவன்‌. “அவர்கள்‌ எவரும்‌ இதுவரை 
கண்டிராதபடி மிகப்‌ பெரிய குடிவிழவாக அதை அமைக்க 
எண்ணுகிறார்கள்‌. தொல்குடிகளின்‌ 
போர்க்களியாட்டுகள்‌, நடனங்கள்‌, விருந்துகள்‌ என ஏழு 
நாட்கள்‌ நீளும்‌ கொண்டாட்டம்‌.” யயாதி 
“அப்படியென்றால்‌ அவள்‌ பதினைந்து நாட்களுக்குமேல்‌ 
அங்கிருப்பாள்‌” என்றான்‌. “சர்மிஷ்டையை உடனே 
அங்கிருந்து அகற்றவேண்டும்‌.” 


“இளைய அரசியை அங்கிருந்து விலகச்‌ செய்வது 
பெரும்பிழை. பேரரசிக்கு பல்லாயிரம்‌ செவிகள்‌” என்று 
பார்க்கவன்‌ சொன்னான்‌. “இளைய அரசி அங்கிருந்து 
அகற்றப்பட்டார்‌ என்றால்‌ ஐயம்‌ எழும்‌. அரசி 
அங்கிருக்கட்டும்‌. அரசி தங்கியிருக்கும்‌ மாளிகையையும்‌ 
மாற்றவேண்டியதில்லை. அங்கே காவலர்தலைவன்‌ தன்‌ 
குடும்பத்துடன்‌ தங்கியிருக்கட்டும்‌.” யயாதி “அவனுக்குச்‌ 
சேடியாக சர்மிஷ்டை இருக்கிறாள்‌ என்றாகவேண்டும்‌ 
அல்லவா?” என்றான்‌. “ஆம்‌” என்றான்‌ பார்க்கவன்‌. 
“இளவரசர்‌ மூவரையும்‌ வெளியே அனுப்பிவிடுவோம்‌. 
அவர்கள்‌ அங்கிருந்தால்தான்‌ இடர்‌. அவர்கள்‌ 
காட்டுக்குள்‌ சென்று தங்கட்டும்‌. விழவு முடிந்து மீள்வது 
நன்று.” 


நெடுநேரம்‌ யயாதி ஒன்றும்‌ சொல்லவில்லை. பின்னர்‌ 
“ஒன்றும்‌ நிகழலாகாது என்று தெய்வங்களை 
வேண்டிக்கொள்கிறேன்‌” என்றான்‌. பார்க்கவன்‌ 
“பேரரசியின்‌ உயரத்தில்‌ இருந்து இத்தனை சிறியவற்றை 
அவர்களால்‌ இன்று நோக்கவியலாது. அவர்களின்‌ 
இலக்கு மலைக்குடிகளை வென்றடக்கியபின்‌ 
எல்லைகளை வலுப்படுத்திவிட்டு தென்னகம்‌ நோக்கி 
படைகொண்டு செல்வது. அதன்‌ நடுவே பிறவற்றை 
அவர்கள்‌ அறிய வாய்ப்பில்லை. யானை நடக்கும்‌ 
பாதையில்‌ எறும்புகள்‌ நாமெல்லாம்‌” என்றான்‌. யயாதி 
“ஆம்‌, நன்று நிகழவேண்டும்‌” என்றான்‌. 

77. துயரழிமரச்சாயல்‌ 


அசோகவனிக்கு பார்க்கவனுடன்‌ கிளம்பியபோது யயாதி 
அமைதியிழந்திருந்தான்‌. பார்க்கவன்‌ “அனைத்தையும்‌ 
விளக்கி அரசிக்கு விரிவான ஓலையை 
அனுப்பியிருக்கிறேன்‌” என்றான்‌. யயாதி எரிச்சலுடன்‌ 
“அவள்‌ அரசுசூழ்தல்‌ கற்றவள்‌ அல்ல” என்றான்‌. “ஆம்‌, 
ஆனால்‌ இத்தகைய நிலைகளில்‌ பெண்டிர்‌ அனைவரும்‌ 
ஆண்களைவிட பன்மடங்கு நுண்ணுணர்வை காட்டுவர்‌” 
என்றான்‌ பார்க்கவன்‌. யயாதி பெருமூச்சுடன்‌ “ஆம்‌, 
அதைவிட நுண்ணுணர்வை தேவயானியும்‌ காட்டுவாள்‌. 
வேட்டைவிலங்கு இரைவிலங்கைவிட நுண்மையும்‌ 
விரைவும்கொண்டது என்பதனால்தான்‌ காடு வாழ்கிறது” 
என்றான்‌. 


“ஆம்‌, ஆனால்‌ என்‌ நம்பிக்கை என்னவென்றால்‌ 
பண்ண ட்ட 4 முன்பு அரசி சர்மிஷ்டைக்கு 
முதல்‌ மைந்தன்‌ பிறந்த செய்தியை ஒற்றர்‌ சென்று 
சொன்னபோது நிகழ்ந்ததுதான்‌” என்றான்‌ பார்க்கவன்‌. 
அவர்கள்‌ மாற்றுருவில்‌ புரவிகளில்‌ 
மலைப்பாதையினூடாக சென்றுகொண்டிருந்தனர்‌. 
அந்தியெழுந்துகொண்டிருந்த வேளையில்‌ அவர்களது 
புரவிகளின்‌ குளம்போசை சொற்களுக்குத்‌ தாளமென 
ஒலித்தது. முதுவேனிலின்‌ வெம்மை தணியும்போது எழும்‌ 
புழுதிமணம்‌ இனிய தின்பொருள்‌ எதையோ 
நினைவூட்டியது. தழையுடன்‌ சேர்த்து அவிக்கப்படும்‌ 
பொருள்‌. காற்றிலா மரங்களில்‌ தழைக்குவைகள்‌ 
சோர்ந்து தொய்ந்திருந்தன. சிறகோய்ந்த பறவைகள்‌ 
வழுக்கியவைபோல செல்லும்‌ மங்கிய வானம்‌. 


“அதை முழுமையாக நான்‌ உங்களிடம்‌ இதுவரை 
சொல்லவில்லை. அனைத்தும்‌ இயல்பாக சீரடைந்தன 
என்றே குறிப்பிட்டேன்‌. அன்று செய்தி கேட்டு சினந்து 
கொந்தளித்த பேரரசி தன்‌ தோழி சாயையை அழைத்து 
அதை உசாவியறிந்து வரும்படி ஆணையிட்டார்‌. அதற்கு 
மறுநாள்‌ தீர்க்கதமஸின்‌ குருதியில்‌ எழுந்த ஐந்து 
தொல்குடி அரசர்களுக்கான தனி அவை ஒன்று 
அரண்மனையில்‌ கூடவிருந்தது. அதையொட்டி விழவும்‌ 
விருந்தும்‌ ஒருங்கமைக்கப்பட்டிருந்தன. பேரரசியால்‌ 
அதிலிருந்து உள்ளத்தை விலக்க இயலவில்லை.” 


தலையை ஒலிகளுக்காக சற்றே சாய்த்துக்கொண்டு 
நடந்தான்‌. சஞ்சயன்‌ அவன்‌ கைகளைப்பற்றிக்கொண்டு 
அங்கே தெரியும்‌ காட்சியை சொல்லிக்கொண்டே 
சென்றான்‌. “மரவுரி விரிக்கப்பட்ட பாதை. 
தலைகுனியவேண்டியதில்லை, வாயில்கள்‌ 
உயரமானவை. இருபக்கமும்‌ நெய்விளக்குகளின்‌ 
சுடர்கள்‌ அசைகின்றன. பாவட்டாக்களும்‌ 
பட்டுத்தூண்களும்‌ காற்றிலாடுகின்றன. வேல்‌ ஏந்திய 
வீரர்கள்‌ அவற்றின்‌ மறைவில்‌ 
நின்றுகொண்டிருக்கிறார்கள்‌...” 


[image] 


ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“சோமா மூடா” என்றான்‌ திருதராஷ்டிரன்‌. “அங்கே 
அவையில்‌ என்னருகே பிரகதியும்‌ இருக்கவேண்டும்‌.” 
சோமர்‌ “அரசே அவர்‌ வைசியப்பெண்‌. அவருக்கு 
அதற்கான நூல்நெறி ஒப்புகை இருக்காதென 
எண்ணுகிறேன்‌” என்றார்‌. “அப்படியென்றால்‌ அவள்‌ 
எங்கிருப்பாள்‌?” “அரசகுலப்‌ பெண்டிர்‌ அமர்வதற்கான 
சபை வலப்பக்க நீட்சியில்‌ உள்ளது. இடப்பக்க நீட்சியில்‌ 
அரண்மனைப்பெண்டிர்‌ அமர்வார்கள்‌. அங்கே 
அவர்களும்‌ இருப்பார்கள்‌.” திருதராஷ்டிரன்‌ “அங்கே 
அவளை முதன்மையாகக்‌ கொண்டு அமரச்செய்‌. அவள்‌ 
தலையில்‌ ஒரு வைர அணி இருந்தாகவேண்டும்‌. அவள்‌ 
என்‌ விருப்புக்குரியவள்‌ என அவையில்‌ அனைவரும்‌ 
அறிந்தாகவேண்டும்‌.” சோமர்‌ தலைவணங்கி “ஆணை” 
என்றார்‌. 


அவையின்‌ ஒலிகளால்‌ தன்‌ அகத்தின்‌ இரு அடுக்குகளும்‌ 
நிறைவதை திருதராஷ்டிரன்‌ உணர்ந்தான்‌. 
காற்றுவீசும்போது கவரிகள்‌ குழைந்தாடும்‌ ஒலி. 
சாளரத்திரைச்சீலைகள்‌ படபடக்கும்‌ ஒலி. 
நூற்றுக்கணக்கான தொண்டைச்செருமல்களையும்‌ 
தும்மல்களையும்‌ தனித்தனியாகக்‌ கேட்டான்‌. 
ஷத்ரியர்கள்‌ தங்கள்‌ அமைச்சர்களிடமும்‌ 
ஏவலர்களிடமும்‌ மெல்லியகுரலில்‌ பேசுவதை 
அவர்களின்‌ அணிகள்‌ ஒலிப்பதை வாளுறைகள்‌ 
இடையில்‌ முட்டுவதை கங்கணங்கள்‌ இருக்கையின்‌ 
கைகளில்‌ அமைவதை. மண்டபத்தின்‌ 
முரசுக்கோபுரத்தில்‌ இருந்த பெருமுரசின்‌ தோல்பரப்பில்‌ 
பட்ட காற்று விம்மியது. யானைகளின்‌ காதசைவின்‌ 
காற்றொலிகள்‌. கால்களைத்‌ தூக்கிவைத்து 


“ஓசையற்ற நுண்மையால்‌ சாயை என்றும்‌ எண்ணியிரா 
விரைவால்‌ வியாஹ்ரை என்றும்‌ 
அமைக்கப்பட்டவளாகிய அணுக்கத்தோழி காமவர்த்தினி 
பேரரசியின்‌ தோற்றம்கொண்டு அசோகவனிக்கு வந்தாள்‌. 
இங்கே காவலனின்‌ அரண்மனையில்‌ தங்கி அரசி 
சர்மிஷ்டையை அழைத்துவரச்சொல்லி அவர்‌ பெற்ற 
மைந்தனின்‌ தந்தை எவர்‌ என்று உசாவினாள்‌. அதை 
சொல்ல இயலாதென்று அரசி சொன்னபோது அவரை 
கைநீட்டி அறைந்தாள்‌. கீழே விழுந்த அரசியை காலால்‌ 
உதைத்தாள்‌. கூந்தலைப்‌ பிடித்துச்‌ சுழற்றி சுவரோடு 
சேர்த்து நிறுத்தி உலுக்கி சொல்லாவிட்டால்‌ அவரும்‌ 
அவர்‌ குழந்தையும்‌ குருநகரியின்‌ செண்டுவெளியில்‌ 
கழுவிலமர நேரிடுமென அச்சுறுத்தினாள்‌.” 


“அரசே, அருள்வடிவாக பேரரசி தோற்றமளிக்கையில்‌ 
அவர்களின்‌ கொடியமுகம்‌ அணுக்கத்தோழி சாயையின்‌ 
வடிவில்‌ வெளிப்படுகிறதென்பதை அறிந்திருப்பீர்கள்‌. 
பாரதவர்ஷமே இன்று அத்தோழியைத்தான்‌ 
அஞ்சிக்கொண்டிருக்கிறது. நிகரற்ற கொடுமை நிறைந்த 
நெஞ்சம்‌ கொண்டவள்‌, அளியிலாதவள்‌, எதையும்‌ 
அஞ்சாதவள்‌ அவள்‌ என்கிறார்கள்‌. சாயை என்று ஒரு 
தோழியே இல்லை என்றும்‌ அது பேரரசியே அவ்வாறு 
உருமாறி வெளிப்படுவதுதான்‌ என்றும்‌ குடிகளில்‌ 
பெரும்பாலானவர்கள்‌ நம்புகிறார்கள்‌. அரசி வாய்திறக்க 
மறுத்தபோது தன்‌ ஏவலரை அழைத்து அவரையும்‌ 
குழந்தையையும்‌ தேரிலேற்ற ஆணையிட்டாள்‌ சாயை.” 


“அரசி அதன்பின்னரே நெக்குவிட்டார்‌. கதறியபடி அவள்‌ 
கால்களில்‌ விழுந்து அங்கே வந்து தங்கிச்சென்ற முனிவர்‌ 
ஒருவருக்கு இரவுப்பணிவிடை செய்ய நேர்ந்தது என்றும்‌ 
அதன்‌ விளைவாகப்‌ பிறந்த மைந்தன்‌ அவன்‌ என்றும்‌ 
சொன்னார்‌. அருகே இருந்த அகல்சுடரை எடுத்துக்‌ காட்டி 
அனல்தொட்டு ஆணையிட சாயை கூறினாள்‌. அவ்வாறே 
அச்சுடர்‌ தொட்டு அரசி ஆணையிட்டார்‌. அம்முனிவரின்‌ 
பெயரென்ன என்று கேட்கவில்லை என்றும்‌ 
கேட்கலாகாதென்று ஆணையிடப்பட்டதென்றும்‌ அரசி 
சொன்னார்‌. சாயை காவலர்தலைவனிடம்‌ அந்த முனிவர்‌ 
எவர்‌ என்று கேட்டாள்‌. அதை நான்‌ மட்டுமே அறிவேன்‌ 
என்று அவன்‌ சொல்ல குருநகரிக்குத்‌ திரும்பிவந்து 
என்னிடம்‌ கேட்டாள்‌.” 


“திருவிடத்தைச்‌ சேர்ந்த அகத்தியரின்‌ முதல்‌ 
மாணவராகிய திருணதாமர்‌ என்று நான்‌ சொன்னேன்‌. 
பிறர்‌ அறியாமல்‌ அசோகவனிக்கு வந்து தங்கி 
இமயமலைக்குச்‌ சென்றார்கள்‌ என விளக்கினேன்‌. சாயை 


அதை நம்பவில்லை என்றே எண்ணினேன்‌. புலியென 
விழிஒளிர உறுமிவிட்டு அவள்‌ திரும்பிச்சென்றாள்‌. 
அரசியை அங்கிருந்து உடனடியாக எங்காவது அறியாக்‌ 
காட்டுக்கு கொண்டுசென்றுவிட 
ஆணையிடவேண்டுமென எண்ணினேன்‌. ஆனால்‌ 
ஓலையை பருந்திலேற்றுவதற்கு முன்‌ என்ன 
நிகழ்கிறதென்று நோக்கலாமென்று தயங்கினேன்‌.” 


“ஏனென்றால்‌ பேரரசியின்‌ ஒற்றர்வலையின்‌ விரிவை 
நான்‌ அறிவேன்‌. அவர்‌ விழிகள்‌ செல்லாக்‌ காடுகள்‌ என 
ஏதுமில்லை. அஞ்சி முந்திச்சென்று அரசியை 
அனுப்பினால்‌ அவ்வாறு அனுப்பியதே அனைத்துக்கும்‌ 
சான்றென்று ல கம்‌ தோன்றியது. பேரரசியிடம்‌ 
சாயை என்ன சொல்லப்போகிறாள்‌ என்று அறிய 
எவ்வழியும்‌ இல்லை. குருநகரியின்‌ பேரரசியின்‌ 
தனியறைக்குள்‌ செவிசெலுத்தும்‌ ஒற்றர்‌ எவருமில்லை. 
காத்திருப்பதன்றி வேறு வழியேதுமில்லை. அரசே, அந்த 
அரைநாள்‌ பொழுதில்‌ நான்‌ நூறுமுறை 
இறந்தெழுந்தேன்‌.” 


“பேரரசியிடம்‌ சாயை பேசி முடித்தபின்‌ இருவரும்‌ கிளம்பி 
கொற்றவை ஆலயத்தில்‌ அரசியரின்‌ பூசனைவிழவுக்குச்‌ 
சென்றனர்‌. மறுநாள்‌ காலையில்‌ குடிப்பேரவை, அன்று 
மாலை செண்டுவெளி விழா. அசோகநகரிக்கு 
ஆணைகள்‌ ஏதும்‌ செல்கின்றனவா என்று 
பார்த்துக்கொண்டிருந்தேன்‌. கொலைவாளுக்குக்‌ கீழே 
தலைவைத்து கண்களை மூடி காலத்தை எண்ணியபடி 
காத்திருப்பதுதான்‌ அது. மூன்று நாட்களுக்குப்‌ பின்னரே 
ஒன்றும்‌ நிகழவில்லை என்பதை என்‌ உள்ளம்‌ 
உணரத்தொடங்கியது. ஆயினும்‌ ஒவ்வொன்றையும்‌ 
நுணுகி நோக்கியபடி காத்திருந்தேன்‌. எங்கோ அறியாவிழி 
ஒன்று நோக்கி காத்திருக்கிறது என்னும்‌ உணர்வு. நீங்கள்‌ 
மீண்டும்‌ அசோகவனிக்குச்‌ செல்வதைப்பற்றி பலமுறை 
பேசிக்கொண்டிருந்தீர்கள்‌. மைந்தனை காணவேண்டும்‌ 
என்று துடித்தீர்கள்‌. உங்களை காமரூபத்தில்‌ நிகழ்ந்த 
பெருங்களியாட்டுக்கு இரண்டு மாதங்களில்‌ திரும்பலாம்‌ 
என பொய்சொல்லி அழைத்துச்சென்றது அதனால்தான்‌.” 


“நாம்‌ திரும்ப ஓராண்டாகியது. அதனால்‌ சினம்கொண்டு 
நீங்கள்‌ என்‌ மேல்‌ வசைபொழிந்தீர்கள்‌. என்‌ ஒற்றர்கள்‌ 
செய்தியனுப்பிக்கொண்டே இருந்தனர்‌. ஒன்றும்‌ 
நிகழவில்லை என ஓராண்டுக்குப்‌ பின்னரே 
உறுதிகொண்டேன்‌. உங்கள்‌ இரண்டாவது மைந்தனின்‌ 
அன்னமூட்டு விழவுக்கான செய்தி வந்தபோதுதான்‌ நாம்‌ 
திரும்பிவந்தோம்‌. ஒவ்வொன்றாக ஆராய்ந்தபின்‌ 


உறுதிகொண்டேன்‌, அரசி சொன்னதை சாயை 
நம்பிவிட்டாள்‌ என. அவள்‌ சொன்னதை பேரரசியும்‌ 
ஏற்றுக்கொண்டார்‌ என்று.” 


“அந்த ஓராண்டு எனக்கு கற்பித்தது ஒன்றுண்டு. 
பெரும்பாலும்‌ அஞ்சியும்‌ பதறியும்தான்‌ நாம்‌ நம்மை 
வெளிக்காட்டிக்கொள்கிறோம்‌. விழைவனவற்றால்‌ 
மெய்மை மறைக்கப்படுவதிலிருந்து 
எந்நுண்மதியாளருக்கும்‌ விலக்கில்லை. பேரரசி தன்னை 
பேரழகி என்றும்‌ பாரதவர்ஷத்தில்‌ நிகரற்ற பெண்‌ 
என்றும்‌ எண்ணுகிறார்கள்‌. அழகும்‌ அறிவும்‌ நிலையும்‌ 
குறைந்த அரசி சர்மிஷ்டையை நீங்கள்‌ 
விழையக்கூடுமென்ற எண்ணமே அவர்களின்‌ 
நெஞ்சிலெழாதது அதனால்தான்‌. அவர்களின்‌ அந்த 
தன்னம்பிக்கையே நமக்கு காப்பு. பட்டுநூலென மிக 
மெல்லியது. ஆனால்‌ உறுதியானது. நாம்‌ அதன்மேல்‌ 
நம்பி நடந்துசெல்லலாம்‌” என்றான்‌ பார்க்கவன்‌. 


“பதினாறாண்டுகளாக இது 
நிகழ்ந்துகொண்டிருக்கிறதென்பதே இது சீராக 
அமைந்துவிட்டது என்பதற்கான சான்று. பதினாறாண்டு 
என்பது நெடுங்காலம்‌. நீர்‌ ஓடித்‌ தடம்‌ கண்டு ஓடைகளாகி 
நிலவடிவென்றே ஆகிவிடுவதுபோல ஒவ்வொன்றும்‌ 
அதன்போக்கில்‌ முற்றமைந்துவிட்டிருக்கின்றது” 
என்றான்‌. 


யயாதி சில கணங்களுக்குப்பின்‌ “தேவயானியின்‌ 
அந்நம்பிக்கையே இப்போது எனக்கு அச்சமூட்டுகிறது. 
அது குலைந்தால்‌ அவள்‌ கொள்ளும்‌ சினம்‌ 
எப்படிப்பட்டதாக இருக்கும்‌?” என்றான்‌. பின்னர்‌ 
தலையை அசைத்து “சுக்ரரின்‌ மகள்‌... இருளில்‌ நாகத்தை 
கால்தொட்டது போன்றது அவ்வெண்ணம்‌ அளிக்கும்‌ 
அச்சச்சிலிர்ப்பு...” என்றான்‌. பார்க்கவன்‌ ஒன்றும்‌ 
சொல்லவில்லை. இருவரின்‌ புரவிக்குளம்போசைகள்‌ 
மட்டும்‌ கேட்டுக்கொண்டிருந்தன. அப்போது அவை 
அவர்களின்‌ சொல்லின்மையின்‌ தாளமாக 
ஆகிவிட்டிருந்தன. 


1ா௨ஊ:]ஓடையொன்றின்‌ கரைக்குச்‌ செல்வது வரை யயாதி 
ஒன்றும்‌ சொல்லவில்லை. எண்ணங்கள்‌ நிறைந்து 
ததும்பியவை மட்டுமே சொல்லாவது அவன்‌ 
இயல்பென்பதை அறிந்த பார்க்கவனும்‌ ஒன்றும்‌ 
உரையாடாமல்‌ காட்டை நோக்கியபடி வந்தான்‌. 
ஓடையின்‌ ஓசை தொலைவில்‌ கேட்கத்‌ தொடங்கியதுமே 
யயாதியின்‌ புரவி விடாயை அறிவிக்க மெல்ல 


கனைத்தது. ஆம்‌, நிறுத்துகிறேன்‌ என்று சொல்ல அவன்‌ 
அதன்‌ நீள்கழுத்தை கையால்‌ தட்டினான்‌. நீரோடை சிறிய 
அருவியாகப்‌ பொழிந்து மலையிறங்கியது. 
வேர்ப்புடைப்புகளில்‌ அது வளைந்து வழிவதன்‌ 
ஒளியலை இலைகளில்‌ நெளிந்துகொண்டிருந்தது. 
யயாதி புரவியை நிறுத்துவதற்குள்‌ அதுவே 
நின்றுவிட்டது. 


அவன்‌ இறங்கி ஓடையை அ கினான்‌. புரவி அணுகி 
பெருமூச்சுவிட்டபடி குனிந்து நீர்‌ அருந்தி கழுத்தும்‌ 
விலாவும்‌ சிலிர்க்க வால்‌ சுழற்றியது. பார்க்கவனின்‌ புரவி 
அதனருகே வந்து தோள்சேர்ந்து நின்று நீர்‌ அருந்தியது. 
ஓடைநீரை அள்ளி முகம்‌ கழுவி தலையிலும்‌ 
விட்டுக்கொண்டு வேர்மீது யயாதி அமர்ந்தான்‌. 
பார்க்கவன்‌ முழங்காலளவு நீரில்‌ நின்று கால்களால்‌ 
அளைந்துகொண்டிருந்தான்‌. “எனக்கு ஏன்‌ 
சர்மிஷ்டைமேல்‌ காதலெழுந்தது என்பதைப்பற்றி நீ 
வியந்துகொண்டதில்லையா?” என்று யயாதி கேட்டான்‌. 


அவ்வாறு எண்ணியிராத கணத்தில்‌ கேட்பது அவன்‌ 
வழக்கம்‌ என்று அறிந்திருந்தாலும்‌ பார்க்கவன்‌ 
திடுக்கிட்டான்‌. “அது எங்குமுள்ளதுதானே?” என்றான்‌. 
“கிடைக்கும்‌ பெண்களை எல்லாம்‌ விரும்புபவன்‌ ஆண்‌ 
என்ற பொருளிலா?” என்று யயாதி கசப்புச்‌ சிரிப்புடன்‌ 
கேட்டான்‌. “இல்லை என நீங்களே அறிவீர்கள்‌, அரசே” 
என்றான்‌ பார்க்கவன்‌. “அஸ்வாலாயனரின்‌ 
காவியங்களில்‌ பெருநதிகளின்‌ மிடுக்கைவிட 
சிற்றோடைகளின்‌ எளிமையே அழகென்று 
சொல்லப்பட்டுள்ளது.” அதை கேட்காதவன்போல யயாதி 
“பெண்களை நாம்‌ விரும்புவது ஆடைகளை 
விரும்புவது போலத்தான்‌” என்றான்‌. 
“அணிமிக்கதாயினும்‌ பெருமதிப்புகொண்டதாயினும்‌ 
நமக்குப்‌ பொருத்தமான ஆடையே நம்மை கவர்கிறது.” 


“நல்ல ஆடை என்பது நம்மில்‌ ஒரு பகுதியென்றாவது. 
நம்மை நாம்‌ விழையும்படி காட்டுவது. நம்‌ குறைகளை 
மறைத்தும்‌ நிறைகளை மிகையாக்கியும்‌ சமைப்பது” 
என்றான்‌ யயாதி. மீண்டும்‌ எண்ணநீட்டம்‌ அறுபட்டு 
கைவிரல்களை காற்றில்‌ சுழற்றி எதையோ வரைந்தான்‌. 
“பெண்ணழகென்று நான்‌ விழைந்த எதையுமே இவளிடம்‌ 
நான்‌ காணவில்லை. மீண்டும்‌ மீண்டும்‌ நான்‌ எண்ணி 
வியந்த ஒன்றுண்டு. அவளை நான்‌ நெடுநாள்‌ 
உளம்கொண்ட பின்னரே நேரில்‌ கண்டேன்‌. ஆனால்‌ 
மீண்டும்‌ கண்டபோது அவளை நான்‌ அடையாளம்‌ 
காணவே இல்லை. பிறிதொருமுறை எவரும்‌ 


கண்டுகொள்ளாத தோற்றம்‌. அவளை தேவயானி 
முழுமையாகவே மறந்துவிட்டமைகூட அந்தத்‌ 
தோற்றத்தால்தான்‌” என்று தொடர்ந்தான்‌. 


முதல்முறை அவளை ஆலயத்தில்‌ சுடரொளியில்‌ 
பார்த்துவிட்டு மீண்ட அந்நாளை நினைவுறுகிறேன்‌. 
மண்ணகல்‌ சுடரால்‌ அழகுகொள்வதுபோல அவள்‌ தன்‌ 
விழிகளால்‌ எழிலுற்றிருந்தாள்‌. அவ்விழிகளையே 
அன்று முழுக்க எண்ணிக்கொண்டிருந்தேன்‌. 
அரண்மனையில்‌ அவ்விரவில்‌ அந்த விழிகளை எண்ணி 
எண்ணி பிறிதொன்றையும்‌ எண்ணவியலாதவனாக ஆகி 
தவித்தேன்‌. உளக்காடி விழிமுன்‌ அப்படி அழியா 
அணையா ஓவியமென நின்றிருக்கமுடியுமா என்று 
திகைத்தேன்‌. எங்கும்‌ நிற்கவோ அமரவோ படுக்கவோ 
முடியாத பெருந்தவிப்பு. அவ்வண்ணம்‌ ஒன்றை 
அதற்குமுன்‌ அறிந்திருக்கவே இல்லை. 


நான்‌ ஏங்கிய முதல்‌ வசந்தம்‌ அதுவா என வியந்தேன்‌. 
அதுவெனில்‌ நான்‌ நல்லூழ்‌ கொண்டவன்‌ என 
மகிழ்ந்தேன்‌. ஆனால்‌ இரவு செல்லச்‌ செல்ல அந்தத்‌ 
தவிப்பு தாளமுடியாதவனாகி அதிலிருந்து வெளியேற 
முயன்றேன்‌. எட்டு பக்கமும்‌ கரிய கோட்டைச்சுவரால்‌ 
முற்றிலும்‌ மூடப்பட்டிருப்பவன்போல உளம்‌ 
திணறினேன்‌. இத்தனை ஆண்டுகளுக்குப்‌ பின்னரும்கூட 
அவ்விரவின்‌ கொந்தளிப்பை என்னால்‌ துளி 
குறையாமல்‌ மீட்டெடுக்க முடிகிறது. காலம்‌ செறிந்து 
பேரழுத்தம்கொள்ளும்‌ அத்தகைய பொழுதுகள்‌ 
வாழ்க்கையில்‌ மிக அரிதாகவே எவருக்கும்‌ நிகழும்‌. 


கணங்களாக காலத்தில்‌ இருப்பது. ஒவ்வொரு 
எண்ணத்தையும்‌ தனித்தனியாக அறிவது. அப்போது 
அறிந்தேன்‌ நாம்‌ எண்ணங்களில்‌ ஒழுகுவதில்லை என. 
நீர்த்துளிகள்‌ உதிரும்‌ ஒலவிபோன்றவை எண்ணங்கள்‌. 
ஒவ்வொரு ஒலியும்‌ ஒன்றுபோல்‌ பிறிதொன்று என 
முதலில்‌ தோன்றும்‌. மிகச்சிறிய மாறுபாடு 
கொண்டிருப்பது பின்னர்‌ தெரியும்‌. மாறுபாடுகள்‌ 
பொருளற்றவை என்றும்‌ ஒன்றே ஒழியாது நிகழ்கிறது 
என்றும்‌ அதன்பின்னர்‌ அறிவோம்‌. உள்ளம்‌ என்பது 
வெறும்‌ மாளாச்‌ சுழல்தான்‌ என்றும்‌ நம்‌ இருப்பு என்பது 
பொருளற்ற மீள்நிகழ்வே என்றும்‌ அறிகையில்‌ நாம்‌ 
தனிமையிலும்‌ இருளிலும்‌ இருக்கலாகாது. அத்தனிமை 
முழுத்‌ தனிமையாகும்‌. இருள்‌ கடுவெளிப்‌ 
பேரிருளென்றாகும்‌. 


அந்த விடியலைப்போல்‌ பிறிதொன்று எனக்கு அதன்‌ 


பிறகு வாய்த்ததில்லை. முதல்‌ பறவைக்‌ 
குரலெழுந்தபோது இருளுக்குள்‌ ஓர்‌ ஒளிக்கீற்று 
கீறிச்சென்றதுபோல அதை கண்களால்‌ கண்டேன்‌. 
துயில்நீப்பும்‌ நரம்புகளின்‌ இறுக்கமுமாக நான்‌ நோயா 
மயக்கா கனவா என்றறியா நிலையில்‌ இருந்தேன்‌. 
பின்னர்‌ விடிவெள்ளியை கண்டேன்‌. அது நுனிநாவால்‌ 
கூரம்பின்‌ முனையை தொடுவதுபோல சுவைத்தது, 
மெய்கூசச்‌ செய்தது. பின்னர்‌ உடல்குளிரப்‌ பொழியும்‌ 
குளிரென ஓர்‌ இசை. அது புலரியின்‌ செவ்வொளி. 


பொற்கதிர்கள்‌ இலைகள்‌ நடுவே தோன்றி நீண்டு 
பரவியபோது நான்‌ உருகிக்கொண்டிருந்தேன்‌. காலை 
தூக்கி வைத்தபோது நெடுந்தொலைவு வரை 
வழிந்துகிடந்த என்னை இழுத்துக்கொண்டு 
செல்லவேண்டியிருந்தது. சோலைக்குள்‌ 
இறங்கிச்சென்றேன்‌. மரங்களினூடாக உலர்ந்த கசந்த 
வாயும்‌ அனல்கண்ட விழிகளும்‌ குடைச்சலெடுக்கும்‌ 
மூட்டுகளுமாக தளர்ந்த நடையில்‌ சென்றேன்‌. என்மேல்‌ 
இளங்கதிரின்‌ ஒளி முழுமையாக பொழிந்தது. பற்றி 
எரிந்து சுடராகி தழைந்து குதித்தெழுந்து அலையாடி 
நின்றேன்‌. பின்னர்‌ நெடுநேரம்‌ கழித்து என்னை 
உணர்ந்து மெல்ல அமர்ந்து கண்கசிந்து வழிய நெஞ்சு 
விம்மி விம்மி அதிர அழுதேன்‌. அழுந்தோறும்‌ என்‌ 
முடிச்சுகளனைத்தும்‌ அவிழ, நெடுநேரம்‌ அங்கு நின்று 
அழுதுகொண்டிருந்தேன்‌. 


அதன்பின்‌ பிறிதொருவனானேன்‌. கண்கள்‌ மேலிருந்து 
ஒரு மெல்லிய ஆடையை உரித்தெடுத்ததுபோல 
காட்சிகள்‌ அனைத்தும்‌ துலக்கம்‌ கொண்டன. 
காற்றிலாடிய இலைகளின்‌ வலைநரம்புகளை 
காணமுடிந்தது. இலைத்தண்டிலூர்ந்த பச்சைப்புழுவின்‌ 
ஒவ்வொரு மயிரும்‌ கண்ணுக்குத்‌ தெரிந்தது. 
புலன்களனைத்தும்‌ பன்மடங்கு கூர்மைகொண்டன. 
சருகின்மேல்‌ சிற்றுயிர்‌ ஒன்று ஊர்ந்து ஏறுவதை கேட்கும்‌ 
செவிகள்‌ வாய்த்தன. காற்றில்‌ வந்த இளம்புழுதிமணமும்‌ 
நீராவிமணமும்‌ பச்சிலைமணமும்‌ தனித்தனியாக 
நாசியை வந்தடைந்தன. என்னுள்‌ 
வேட்டைவிலங்கொன்றும்‌ இரைவிலங்கொன்றும்‌ 
இருமுனைகளில்‌ மயிர்சிலிர்த்து புலன்கூர்ந்து அமர்ந்து 
ஒன்றை ஒன்று கண்காணித்தன. 


நான்‌ அரசன்‌. உடனே அவளை அழைத்துவரும்படி 
ஆணையிட்டிருக்க முடியும்‌. நீ என்னிடம்‌ அவ்வெண்ணம்‌ 
என்‌ உள்ளத்தில்‌ எழுந்ததுமே அவளைப்பற்றி 
பேசத்தொடங்கிவிட்டிருந்தாய்‌. ஆனால்‌ என்னால்‌ 


அவளை அணுகுவதைப்பற்றி எண்ணவே 
முடியவில்லை. எனவே நீ என்னிடம்‌ அவளைப்பற்றி 
சொன்ன ஒவ்வொரு சொல்லும்‌ கசந்தது. உன்னை கடிந்து 
விலக்கினேன்‌. என்‌ வாழ்வில்‌ நீயில்லாது 
தனித்திருக்கவேண்டுமென நான்‌ விழைந்த தருணம்‌ அது 
ஒன்றே. ஆனால்‌ தனித்திருக்கையில்‌ என்னுள்‌ எழுந்த 
அனலால்‌ தவித்து மீண்டும்‌ உன்னிடம்‌ வந்தேன்‌. 
அவளைப்பற்றி நீ பேச நான்‌ விழையவில்லை. 
பிறிதெதையாவது நீ பேசினால்‌ என்‌ உள்ளம்‌ அதில்‌ 
ஒன்றவில்லை. 


ஏன்‌ அவளிடம்‌ என்னை கொண்டுசென்று வைப்பதை 
அத்தனை அஞ்சினேன்‌? அவள்‌ என்னுள்‌ எழுந்த 
பேருருவை நேரில்‌ கொண்டிருக்கமாட்டாள்‌ 
என்பதனாலா? வெறுமொரு பெண்ணென அவளைக்‌ 
காண்பது நான்‌ தவமிருந்து பெற்ற அமுதை 
நீரென்றாக்கிவிடும்‌ என்பதனாலா? அவளிடம்‌ நான்‌ என்‌ 
விழைவை எவ்வண்ணம்‌ சொல்லமுடியும்‌? தோழனோ 
பாங்கனோ சொல்வது என்‌ தனிமைக்குள்‌ ஊடுருவுவது. 
அவ்வெண்ணமே உளம்கூசச்‌ செய்தது. அவள்‌ தோழி 
சொல்லலாம்‌. அது முறைமை சார்ந்தது. அது மேலும்‌ கூச 
வைத்தது. கவிஞர்‌ சொல்லலாம்‌, அது வெறும்‌ 
அணிச்சொல்‌ என அப்போது பட்டது. 


எப்படி சொன்னாலும்‌ அது நானிருக்கும்‌ நிலைக்கு 
வந்தடையாத வெற்றுச்சொல்லே. சொல்‌ ஒன்றை எடுத்து 
அதற்கு நிகராக வைப்பதன்‌ இழிவு என்னை குறுகச்‌ 
செய்தது. அவளிடம்‌ என்னை சொல்லும்‌ தருணத்தை 
நான்‌ என்னுள்‌ நிகழ்த்திக்கொள்ளவே இல்லை. 
அவ்வெண்ணம்‌ எழுந்ததுமே பதறி விலகி 
பிறிதொன்றுக்கு செல்வேன்‌. பெய்தொழியாது இடிமுழக்கி 
மின்னிக்‌ கிழிபட்டுக்கொண்டே இருந்தது கருவுற்றுக்‌ 
கருமைகொண்ட வானம்‌. பின்னர்‌ அவளிடம்‌ அதை 
சொல்லவே போவதில்லை என எண்ணி 
அத்தன்னிரக்கத்தில்‌ கரைந்து விழிநீர்‌ வடிய 
அமர்ந்திருந்தேன்‌. தன்னை உணர்ந்து எழுந்து “எத்தனை 
இனிமை என வியந்தேன்‌. 


உளமொரு நாவென தித்திப்பில்‌ அளைந்தபடியே இருந்த 
நாட்கள்‌. நான்‌ விழைந்தது அதுவே என்றறிந்தேன்‌. 
அக்கணங்கள்‌ அரியவை, சிறிய அசைவில்‌ மலர்க்கிளை 
ஏந்திய பனித்துளிபோல பொலபொலவென 
உதிர்ந்துவிடுபவை என உணர்ந்தேன்‌. எனவே என்‌ 
உள்ளத்தை பொத்திப்பொத்தி அசைக்காமல்‌ 
கொண்டுசென்றேன்‌. அக்கணம்‌ பொழிந்தழியக்கூடும்‌, 


அவ்வாறன்றி அமையாது. ஆனால்‌ அதுவரை என்‌ 
வசந்தம்‌ நீடிக்கட்டும்‌. எக்கணம்‌ எக்கணம்‌ என 
சிலநாட்கள்‌. அங்கிருந்தால்‌ ஏதேனும்‌ ஆகிவிடும்‌ என்று 
அஞ்சியே மீண்டும்‌ அவளைப்‌ பார்க்காமல்‌ குருநகரிக்கு 
வந்தேன்‌. பித்தன்‌ என இங்கிருந்தேன்‌. கேட்பதெல்லாம்‌ 
இசையாகவும்‌ கவிதையாகவும்‌ ஆயின. நா உண்பதற்கு 
எப்போதும்‌ இனிப்பை விழைந்தது. புலரியும்‌ மாலையும்‌ 
உச்சிப்பொழுதின்‌ உருகும்வெயிலும்கூட பேரழகுடன்‌ 
என்னைச்‌ சூழ்ந்தன. இரவுகளில்‌ விண்மீன்கள்‌ வெளித்த 
வானம்‌ என்னை மின்னிமின்னி நோக்கியது. 


பின்னர்‌ அக்கணம்‌ உதிரவே போவதில்லை என 
எண்ணலானேன்‌. அந்த நீர்த்துளி என்‌ தளிர்முனையில்‌ 
நின்று ஒளிநடுங்கி ததும்பிக்கொண்டே காலத்தை 
கடக்கும்‌. இறுகி ஒரு முத்தாகும்‌. தாமரையில்‌ மூங்கிலில்‌ 
மட்டுமல்ல, மானுடரிலும்‌ முத்து விளைவதுண்டு. முத்து 
விளையக்கூடுமென்பதனால்‌ அத்தனை சிப்பிகளும்‌ 
முத்துச்சிப்பிகளாகின்றன. முத்து நிகழ்ந்தது 
பிறவற்றிலிருந்து பிரிந்து நிற்பதில்லை. அதன்‌ அமைதி 
வலியிலும்‌ தவத்திலும்‌ எழுந்தது. அகல்விளக்குக்குள்‌ 
புகுந்து சுடர்‌ ஒளிந்திருப்பதே முத்துச்சிப்பி. ஒளியை அது 
மட்டுமே அறியும்‌. 


னால்‌ எண்ணியிராதபடி அது நிகழ்ந்தது. நான்‌ 
ண்டும்‌ மீண்டும்‌ அசோகவனிக்கு 

சென்றுகொண்டிருந்தேன்‌. குருநகரியில்‌ சிலநாட்கள்‌ 
நீளும்போது அவளை பார்க்கவேண்டுமென்று தோன்றும்‌. 
என்‌ உளம்கொண்ட அவள்‌ ஓவியம்‌ சற்றே 
மங்கலாகிவிட்டிருப்பதைப்போல. அல்லது இடையே 
உள்ள தொலைவு மிக அகன்றுவிட்டதைப்போல. 
கிளம்பவேண்டும்‌ என்னும்‌ எண்ணம்‌ வந்ததுமே 
அதனுடன்‌ போராடத்‌ தொடங்குவேன்‌. உளநடுக்குடன்‌ 
அதை தவிர்ப்பேன்‌ முதற்சிலநாட்கள்‌. பின்னர்‌ 
உருவளர்ந்து அருகணைந்திருக்கும்‌ அதை உந்தி உந்தி 
அப்பால்‌ நிறுத்துவேன்‌. 


அதற்கு அடிபணியும்‌ ஒருகணம்‌ உண்டு. அப்போது 
அத்தனை சித்தக்கட்டுகளும்‌ தெறிக்கும்‌. காற்றில்‌ 
அலைபாயும்‌ சருகு எப்போது விண்ணிலெழ 
முடிவெடுக்கிறதோ அதை நிகர்த்த ஒருகணம்‌. மறுகணமே 
உடலெங்கும்‌ ஒரு துடிப்பு படர்ந்தேறும்‌. வெளியே பாய்ந்து 
புரவியில்‌ ஏறி பிறிதொரு எண்ணமில்லாமல்‌ பாய்வேன்‌. 
காற்றில்‌ விழுந்துகொண்டே இருப்பேன்‌. அசோகவனியில்‌ 
சென்று மோதிவிழுவேன்‌. அவளைப்‌ பார்க்கும்‌ கணம்‌ 
வரை பெருகும்‌ பதற்றம்‌. அவளை நோக்க 


அரண்மனையின்‌ உப்பரிகை ஒன்று உகந்தது. அங்கு 
சென்று நின்றிருப்பேன்‌. நூறுமுறை உள்ளே வந்தும்‌ 
வெளியே சென்றும்‌ தவித்து எரிந்து. பின்‌ அவள்‌ 
தெரிவாள்‌. 


எப்போதுமே அது ஓர்‌ வண்ண அசைவுதான்‌. 
உடைவண்ணம்‌, உடல்வண்ணம்‌. முதற்கணம்‌ அவள்‌ 
எளிய பெண்‌. பின்‌ நுரைபெருகியெழும்‌ உள்ளம்‌ 
அவளை அள்ளி அள்ளி நிரப்பிக்கொள்ளும்‌. அது 
விழைந்த ஒருத்தியை வரைந்து அவள்மேல்‌ பதிக்கும்‌. 
அங்கு பேரழகி ஒருத்தி நின்றிருப்பாள்‌. 
நெஞ்சைப்பற்றியபடி தூண்மறைவில்‌ நோக்கி 
நின்றிருப்பேன்‌. சில தருணங்களில்‌ விம்மி 
அழுதிருக்கிறேன்‌. பின்னர்‌ மெல்ல தளர்ந்து 
திரும்புவேன்‌. அங்கு வந்து சேர்வதுவரை என்‌ உடல்‌ 
உதறி காற்றில்‌ பறக்கவிட்ட எடை முழுக்க மீண்டுவந்து 
என்‌ தோளில்‌ இடையில்‌ தொடையில்‌ கணுக்கால்களில்‌ 
அழுத்தும்‌. 

உள்ளறைக்குச்‌ சென்று மஞ்சத்தில்‌ படுத்துக்கொள்வேன்‌. 
எங்கோ விழுந்துகொண்டிருப்பேன்‌. எங்கோ 
மிதந்துகொண்டுமிருப்பேன்‌. இருப்பு என்பது 
இவ்வண்ணம்‌ அலைசுடராக கலையும்‌ புகையாக 
ஆகுமென்றால்‌ உடலென்பதற்கு ஏது பொருள்‌? காதலை 
இளமையிலேயே அடையவேண்டும்‌, இந்த முதிய உடல்‌ 
அவ்வெம்மையையும்‌ விசையையும்‌ தாளமுடியாது. 
கிளைதாழக்‌ காய்ப்பவை இளமரங்கள்‌, முதுமரக்கனிகள்‌ 
இனிமையும்‌ கசப்பும்‌ செறிந்து சிறுத்தவை. 


ஈராண்டுக்குள்‌ எட்டுமுறை அசோகவனிக்கு சென்றேன்‌. 
முதலில்‌ மாதம்‌ ஒருமுறை. பின்னர்‌ அவ்வுணர்வெழுச்சி 
அணைகிறதா என்னும்‌ ஐயம்‌ எழுந்தது. அது 
அணைந்தால்‌ அவ்வினிமையை இழப்பேன்‌ என்று 
தோன்றவே அடிக்கடி செல்லலானேன்‌. செல்லும்‌ வழியின்‌ 
ஒவ்வொரு மரமும்‌ நன்கறிந்தவையாக ஆயின. 
அவற்றுடன்‌ நான்‌ பகிர்வதற்குரிய மந்தணம்‌ 
ஒன்றிருந்தது. மந்தணம்‌ பகிர்பவர்களின்‌ நட்பு 
இறுகியது. அத்தொலைவு மிகக்குறுகி வந்து நான்கு 
பாய்ச்சலில்‌ அங்கு சென்று சேர்வேன்‌ என்றாகியது. 


அந்நாளில்‌ ஒருமுறை அரண்மனையின்‌ பின்பக்கச்‌ 
சோலையில்‌ அசோகமரத்தின்‌ அடியில்‌ நின்றிருந்தேன்‌. 
அங்கிருந்து அன்னையின்‌ ஆலயம்‌ செல்வதைப்பற்றி 
எண்ணிக்கொண்டிருந்தேன்‌. புதர்‌ கலையும்‌ ஒலி கேட்டு 
திரும்பி நோக்கியவன்‌ மிக அருகே நேர்முன்னால்‌ 


அவளை கண்டேன்‌. கையில்‌ பூக்கூடையுடன்‌ 
நின்றிருந்தாள்‌. முள்ளில்‌ சிக்கிய ப ப இழுத்த 
கையும்‌ அதன்பொருட்டு திரும்பிய தோள்களும்‌ 
அசைவிழந்து சிலைக்க விழிகள்‌ விரிந்து திகைப்பு 
நிறைந்திருக்க. 


என்‌ உடல்‌ பதறிக்கொண்டிருந்தது. எண்ணங்கள்‌ என 
ஏதுமில்லை, விழிகளே உள்ளமும்‌ ஆகிவிட்டிருந்தன. 
அவள்‌ தோளில்‌ மெல்லிய தோல்வரிகள்‌ மணல்மின்‌ 
கொண்டிருந்தன. வளைந்தெழுந்த சிறிய மேலுதடின்‌ மீது 
வியர்வை பனித்திருந்தது. அவள்‌ விம்மினாள்‌, அல்லது 
அவ்வொலி என்‌ உள்ளத்தால்‌ உணரப்பட்டதா? நான்‌ 
விழிவிலக்கியதும்‌ என்‌ உடலும்‌ அறியாது திரும்ப 
மீண்டுமொரு விம்மலை கேட்டேன்‌. தீச்சுட்டதுபோல 
திரும்பியபோது அவள்‌ விழி தாழ்த்தியிருந்தாள்‌. 
கண்ணீர்‌ வழிந்து கன்னங்களில்‌ 
இறங்கிக்கொண்டிருந்தது. உதடுகளைக்‌ கடித்து 
விம்மலை அடக்க கழுத்து குழிந்து குழிந்து எழுந்தது. 


நான்‌ என்ன செய்தேன்‌ என பின்னரே உணர்ந்தேன்‌. ஏன்‌ 
செய்தேன்‌ என இன்றும்‌ அறியேன்‌. பாய்ந்து அவளைப்‌ 
பற்றி இடக்கையால்‌ இடைவளைத்து என்‌ உடலுடன்‌ 
இணைத்துக்கொண்டேன்‌. அவள்‌ முகத்தை 
வலக்கையால்‌ தூக்கி உதடுகளில்‌ முத்தமிட்டேன்‌. உரத்த 
முனகலுடன்‌ அவள்‌ கைகளால்‌ என்னை 
இறுகப்பற்றிக்கொண்டு நடுங்கினாள்‌. நாங்கள்‌ ஒரு 
சொல்லும்‌ பேசிக்கொள்ளவில்லை. உடல்தழுவி இறுகியும்‌ 
மேலும்‌ இறுகும்பொருட்டு நெகிழ்ந்தும்‌ முத்தமிட்டும்‌ 
மூச்சுக்கு ஓய்ந்தும்‌ மீண்டும்‌ முத்தமிட்டும்‌ அங்கே 
நின்றிருந்தோம்‌. பின்னர்‌ அவள்‌ விழிகளை 
நோக்கினேன்‌. நாணத்துடன்‌ அவை சரிந்தன. “நான்‌ 
உன்னை ஈராண்டாக பார்க்கிறேன்‌” என்றேன்‌. “ஆம்‌, 
நான்‌ அறிவேன்‌. ஈராண்டுகளாக நான்‌ கணந்தோறும்‌ 
எரிந்துகொண்டிருந்தேன்‌” என்று அவள்‌ சொன்னாள்‌. 


[ஙagelபார்க்கவன்‌ யயாதி கூறிக்கொண்டிருந்ததை 
தலைகுனிந்தவனாக கேட்டுக்கொண்டிருந்தான்‌. 
“செல்வோம்‌” என யயாதி எழுந்ததும்‌ “ஆம்‌, 
இருட்டிவிட்டது” என்று அவனும்‌ கிளம்பினான்‌. 
அவர்கள்‌ புரவிகளில்‌ ஏறிக்கொண்டார்கள்‌. 
“இவையனைத்தையும்‌ உதிரிநிகழ்வுகளாக பலமுறை 
முன்னரே சொல்வியிருக்கிறீர்கள்‌, அரசே” என்றான்‌ 
பார்க்கவன்‌. “இம்முறை தொகுத்துச்‌ சொல்கிறீர்கள்‌. இது 
தொகுத்துக்கொள்ளும்‌ தருணமென எண்ணுகிறீர்கள்‌.” 
யயாதி “இல்லை, நீ தொகுத்துச்‌ சொன்னதனால்தான்‌” 


சங்கிலிகளை ஆட்டுகின்றன அவை. ரகசக்கரங்களின்‌ 
குடங்களில்‌ ஆரங்கள்‌ உரசிச்செல்கின்றன. 


நான்கு கோட்டைவாயில்‌ முற்றங்களிலும்‌ கூடிநின்ற 
பல்லாயிரம்‌ மக்கள்‌ வெயிலில்‌ வழியும்‌ வியர்வையுடன்‌ 
கிளர்ச்சிகொண்டு பேசியதை முழுக்க கேட்கமுடியுமென்று 
எண்ணினான்‌. பல்லாயிரம்‌ வாள்கள்‌ கவசங்களில்‌ 
உரசிக்கொள்கின்றன. பல்லாயிரம்‌ வாய்கள்‌ 
தாம்பூலச்சாற்றை உமிழ்கின்றன. பல்லாயிரம்‌ கால்கள்‌ 
மண்ணை மிதிக்கின்றன. பெண்களின்‌ சிரிப்புகள்‌. 
குழந்தைகளின்‌ சில்லோசைகள்‌. எங்கிருக்கிறேன்‌ நான்‌! 
நான்‌ எங்கிருக்கிறேன்‌? “சஞ்சயா மூடா, நான்‌ 
எங்கிருக்கிறேன்‌?” “அரசே நீங்கள்‌ இன்னும்‌ 
அணியறையை அடையவில்லை. முடிசூட்டுவேளை 
அணுகிவருகிறது.” 


விப்ரர்‌ வந்து வணங்கி “அரசே தாங்கள்‌ அணியறைக்குள்‌ 
இவ்வாசனத்தில்‌ அமருங்கள்‌. வெளியே வைதிகர்‌ 
ஹஸ்திமன்னரின்‌ அரியணைக்கு 
சனைசெய்கிறார்கள்‌” என்றார்‌. “என்ன பூசை?” 
என்றான்‌ திருதராஷ்டிரன்‌. “அரசே, நேற்று நம்‌ தொல்குடி 
மூத்தார்‌ அதற்கு உயிர்ப்பலி கொடுத்து பூசனை 
செய்தனர்‌. அப்போது அதிலிருந்த ரர ெய்வங்களளை 
விலக்கி கானகத்தெய்வங்களைக்‌ குடியமர்த்தினர்‌. 
இப்போது அரியணையை தூய்மைசெய்து மீண்டும்‌ 
நகர்த்தெய்வங்களை நிறுவிக்கொண்டிருக்கிறார்கள்‌.” 
“அதை முன்னரே செய்யவேண்டியதுதானே?” என்றான்‌ 
திருதராஷ்டிரன்‌. “அரசே காலைமுதல்‌ தொடர்ந்து 
பூசனைச்சடங்குகள்தான்‌ நடந்துகொண்டிருக்கின்றன.” 


ஒரு வீரன்‌ வந்து பணிய, சோமர்‌ “அரசே நான்‌ உடனே 
சென்றாகவேண்டியிருக்கிறது” என்று பணிந்துவிட்டு 
விலகிச்சென்றார்‌. “சஞ்சயா என்ன நடக்கிறது?” என்றான்‌ 
திருதராஷ்டிரன்‌. சஞ்சயன்‌ அரங்குக்குள்‌ சாளர 
இடைவெளி வழியாக எட்டிப்பார்த்து “அரங்கு 
நிறைந்திருக்கிறது அரசே. நீள்வட்ட வடிவமான விரிந்த 
கூடம்‌. அதன்‌ வலப்பக்கம்‌ ஷத்ரிய மன்னர்களும்‌ 
இடப்பக்கம்‌ பிறகுறுநிலமன்னர்களும்‌ பட்டுவிரிப்பிட்ட 
பீடங்களில்‌ அரைச்சந்திர வடிவில்‌ அமர்ந்திருக்கின்றனர்‌. 
மகதத்தில்‌ இருந்தும்‌ காசிநாட்டில்‌ இருந்தும்‌ 
அரசப்பிரதிநிதிகளாக இளவரசர்கள்தான்‌ 
வந்திருக்கின்றனர்‌. பிறமன்னர்களில்‌ தொலைதூரத்து 
காமரூபத்தில்‌ இருந்தும்‌ வேசர திருவிட தமிழ்நிலங்களில்‌ 
இருந்தும்‌ மன்னர்கள்‌ அரசகுடிப்பிறந்த தூதுவர்களை 
அனுப்பியிருக்கின்றனர்‌” என்றான்‌. 


என்றான்‌. 


“ஒன்றுமட்டும்‌ தெரிந்துகொள்ள விழைகிறேன்‌ அரசே, 
தாங்கள்‌ உளம்திரிய மாட்டீர்கள்‌ என எண்ணி?” என்றான்‌ 
பார்க்கவன்‌. “சொல்‌!” என்றான்‌ யயாதி. “அன்று அங்கே 
அரசி வந்தது தற்செயலாகவா? அதைப்பற்றி 
சொன்னார்களா?” யயாதி சிரித்து “முதல்‌ மைந்தன்‌ 
பிறந்து ஓராண்டுக்குப்பின்‌ அவள்‌ ஒருமுறை சிரித்தபடிச்‌ 
சொன்னாள்‌, அவள்‌ நான்‌ அங்கு நின்றிருப்பதைக்‌ 
கண்டுதான்‌ வந்தாள்‌. காத்து, பொறுமையிழந்து, 
சினம்கொண்டிருந்தாள்‌. எண்ணியிராக்‌ கணத்தில்‌ 
கிளம்பி என்னை நோக்கி வந்துவிட்டாள்‌. ஆனால்‌ 
எப்படி என்னை அழைப்பதெனத்‌ தெரியவில்லை. அவள்‌ 
எண்ணம்‌ அறிந்ததுபோல்‌ முட்செடி ஆடைபற்றி 
இழுத்தது” என்றான்‌. 


“நன்று!” என்றான்‌ பார்க்கவன்‌. “வருந்தருணத்தை 
எதிர்கொள்ளும்‌ சூழ்திறன்‌ அவர்களுக்குண்டா என்று 
அறியவே அதை கேட்டேன்‌.” யயாதி மேலும்‌ சிரித்து “அது 
நிரம்பவே உண்டு. நான்‌ அவளை அடைந்த முதல்நாள்‌ 
இரவிலேயே அதை அறிந்தேன்‌. அதன்‌ களியாட்டு 
கொந்தளித்தெழுந்து மெல்ல குமிழிகள்‌ உடைந்து 
நுரையடங்கும்‌ தருணம்‌. அலையமைகையில்‌ ஆழத்துப்‌ 
பாறை எழுவதுபோல தேவயானி என்‌ உள்ளத்தி 
தோன்றினாள்‌. மிகச்சரியாக அத்தருணத்தில்‌ அவள்‌ 
கசனைப்பற்றி என்னிடம்‌ சொன்னாள்‌” என்றான்‌. 


“நேரடியாகவா?” என்றான்‌ பார்க்கவன்‌ புரவியைப்‌ பற்றி 
இழுத்து நிறுத்தி. “இல்லை” என்றான்‌ யயாதி. “நான்‌ 
சுக்ரரை அஞ்சுகிறேனா என்று கேட்டாள்‌. இல்லை என்று 
நான்‌ சொன்னேன்‌. பின்னர்‌ மெல்ல அஞ்சாமலும்‌ 
இருக்கமுடியாதல்லவா என்றேன்‌. 
அஞ்சவேண்டியதில்லை, தன்‌ மகளைக்‌ கூடி 
கைவிட்டுச்சென்ற கசனையே அவர்‌ ஒன்றும்‌ 
செய்யவில்லை என்றாள்‌.” பார்க்கவன்‌ “நீங்கள்‌ அதை 
முன்னர்‌ அறிந்திருக்கவில்லை அல்லவா?” என்றான்‌. 
“ஆம்‌, எவரும்‌ என்னிடம்‌ சொல்லவில்லை. நான்‌ 
உசாவியறிய முயலவுமில்லை. தேவயானியைப்பற்றி 
அவ்வண்ணமொரு எண்ணமே என்னுள்‌ எழவில்லை. 
மானுடத்‌ தொடுகைக்கே அப்பாற்பட்ட அனல்மணி 
எனவே அவள்‌ எனக்குத்‌ தோன்றினாள்‌.” 


பார்க்கவன்‌ புன்னகைத்தான்‌. “உண்மையில்‌ அச்செய்தி 
என்னை நிலைகுலையச்‌ செய்தது. பாய்ந்தெழுந்து 
சர்மிஷ்டையின்‌ குழலைப்பற்றி உலுக்கி “என்ன 


சொல்கிறாய்‌? பழிச்சொல்‌ கூறுகிறாயா, இழிமகளே?” 
என்று கூவினேன்‌. அவள்‌ அழுதபடி என்‌ கைகளைப்‌ 
பற்றிக்கொண்டு 'அறியாது சொல்லிவிட்டேன்‌. 
பேரரசரான தாங்கள்‌ இதை அறிந்திருக்கமாட்டீர்கள்‌ என 
நான்‌ எண்ணவில்லை” என்றாள்‌. அவளைப்‌ பிடித்து 
சேக்கையில்‌ தள்ளிவிட்டு “பழிச்சொல்‌... வீண்சொல்‌ இது. 
ஆம்‌ நான்‌ அறிவேன்‌” என்று கூவினேன்‌. ஆனால்‌ அவள்‌ 

ழிகள்‌ விரிந்து ஈரம்‌ மின்னித்தெரிய அப்படியே நோக்கி 
படுத்திருந்தாள்‌.” 


பின்னர்‌ மெல்ல மூச்சடங்கி மெத்தைவிளிம்பில்‌ 
அவளுக்கு புறம்காட்டி அமர்ந்து “சொல்‌!” என்றேன்‌. 
“என்ன சொல்ல, நீங்கள்‌ விரும்புவனவற்றையா?” 
என்றாள்‌. அவளால்‌ அப்படி சொல்லமுடியுமென்றே நான்‌ 
எண்ணியிருக்கவில்லை. “உண்மையை?” என்றேன்‌. 
“நான்‌ அதை சொல்லக்கூடாது” என்றாள்‌. “சொல்‌!” 
என்றேன்‌. “என்னை கொல்லுங்கள்‌, சொல்லமாட்டேன்‌” 
என்றாள்‌. திரும்பி அவளை நோக்கினேன்‌. 
அவ்விழிகளை நோக்கியதும்‌ தெரிந்துவிட்டது, அவள்‌ 
சொல்லமாட்டாள்‌ என. பின்னர்‌ ஒற்றர்களை அழைத்து 
உசாவி அறிந்துகொண்டேன்‌. 


“அது என்னை உண்மையில்‌ எளிதாக்கியது. தேவயானி 
என்னிடம்‌ மறைத்த ஒன்றுண்டு என்பது நான்‌ 
அவளிடமிருந்து மறைப்பதை பிழையில்லாததாக 
ஆக்கியது. நான்‌ அதை சொல்லிச்சொல்லி 
பெருக்கிக்கொண்டேன்‌. அதனூடாக 
தேவயானியிடமிருந்து விலகினேன்‌. அவ்விலக்கம்‌ 
சர்மிஷ்டையிடம்‌ அணுக்கத்தை வளர்த்தது. அவ்வாறு 
என்‌ கட்டுகளிலிருந்து என்னை விடுவித்தமை 
சர்மிஷ்டை மேல்‌ மேலும்‌ விருப்புகொள்ளச்‌ செய்தது. என்‌ 
உள்ளத்தை அவள்‌ நன்கறிந்திருந்தாள்‌. நான்‌ 
ஓடிச்சென்றடையும்‌ இடங்களில்‌ எல்லாம்‌ முன்னரே 
சென்று காத்து நின்றிருந்தாள்‌. இன்று அந்த வசந்தகாலம்‌ 
வெறும்‌ கனவென பின்னகர்ந்துவிட்டது. அந்த 
முதல்நாள்‌ உறவுக்குப்பின்‌ அனைத்தும்‌ பிறிதொன்றென 

கிவிட்டன. அலைகள்‌ அடங்கின, ஆனால்‌ எதுவும்‌ 
குறையவில்லை” என்றான்‌ யயாதி. 

78. புதைவிலெழுதல்‌ 


யயாதியும்‌ பார்க்கவனும்‌ முதற்புலரியிலேயே 
அசோகவனியை சென்றடைந்தனர்‌. வழக்கமாக கதிர்‌ 
நிலம்‌ தொடுவதற்கு முன்னரே கோட்டைவாயிலைக்‌ 
கடந்து அரண்மனைக்குள்‌ நுழைந்துவிடுவது 
அவர்களின்‌ முறை. அவர்கள்‌ வந்து செல்வது காவலர்‌ 
தலைவனுக்கும்‌ மிகச்சில காவலருக்கும்‌ மட்டுமே 
தெரிந்திருந்தது. அசோகவனி அவர்களின்‌ அரசனை 
கண்டதே இல்லை. அரசமுறையாக வரும்‌ ஒற்றர்கள்‌ 
என்றே அவர்களை காவலர்தலைவனன்றி பிறர்‌ 
அறிந்திருந்தனர்‌. 

தலைவனின்‌ மாளிகையின்‌ மேலடுக்கு முழுமையாகவே 
யயாதிக்காக ஒதுக்கப்பட்டிருந்தது. அங்கு அவன்‌ வந்து 
தங்கும்போது சர்மிஷ்டை தன்‌ மைந்தருடனும்‌ 
தோழியுடனும்‌ புறவாயிலினூடாக உள்ளே வந்து 
அவனுடன்‌ இருப்பாள்‌. பார்க்கவன்‌ அங்கிருந்த 
காவலர்களையும்‌ ஏவலர்களையும்‌ சேடியரையும்‌ 
ஒவ்வொருவராக தேர்ந்து அமைத்திருந்தான்‌. அங்கிருந்து 
ஒரு சொல்லும்‌ வெளிக்கசியலாகாதென்று எப்போதும்‌ 
கூர்கொண்டிருந்தான்‌. அச்சேடியரும்‌ பிறரும்கூட 
யயாதியை மூத்த ஒற்றர்களில்‌ ஒருவரென்றே 
அறிந்திருந்தனர்‌. 


தேவயானியின்‌ தோழி சாயை மூன்றுமுறை அங்கு வந்து 
காவலர்‌ மாளிகையில்‌ தங்கி ஊர்க்காவலையும்‌ எல்லைச்‌ 
செய்திகளையும்‌ ஆராய்ந்து திரும்பினாள்‌. அந்த 
வரவுகள்‌ ஒவ்வொன்றையும்‌ தன்‌ மந்தணக்காப்புமுறை 
சீராக உள்ளதா என்பதை அறிவதற்கான தருணங்களாக 
பார்க்கவன்‌ எண்ணிக்கொண்டான்‌. ஒவ்வொரு முறை 
அவள்‌ வந்துசென்ற பின்னரும்‌ பதினைந்து நாட்கள்‌ 
முள்முனைத்தவம்‌ செய்தான்‌. தலைகீழாகக்‌ கட்டித்‌ 
தொங்கவிடப்பட்டதுபோல்‌ குருதியனைத்தும்‌ தலைக்குள்‌ 
தேங்க எங்கிருக்கிறோம்‌ என்ன பேசுகிறோம்‌ என்று 
தெரியாமல்‌ கடந்து சென்றன அந்நாட்கள்‌. 


பின்னர்‌ மணற்கடிகை தலைகீழ்‌ என திரும்பும்‌. குருதி 
வடிந்து உடல்‌ ஓய்ந்து தலை ஒழியும்‌. அதன்பின்‌ சில 
நாட்கள்‌ தன்னுள்‌ எழும்‌ விடுதலையை, 
தன்னம்பிக்கையை, அதன்‌ விளைவாக அனைத்துச்‌ 


சொற்களிலும்‌ உடலசைவுகளிலும்‌ குடியேறும்‌ 
உவகையை தன்‌ வாழ்வின்‌ அரிய இனிமைகளில்‌ 
ஒன்றாக அவன்‌ எண்ணினான்‌. ஆனால்‌ அந்த நிறைவு 
தன்‌ செயல்களில்‌ பொருட்டின்மையை 
உருவாக்கிவிடலாகாதென்றும்‌ தனக்கு 
ஆணையிட்டுக்கொண்டான்‌. பதினாறாண்டுகள்‌ ஒரு 
மந்தணத்தை கண்பெருகி செவிபெருகி கைவிரித்து 
புவியாளும்‌ பாரதவர்ஷத்தின்‌ முதல்‌ 
சக்ரவர்த்தினியிடமிருந்து மறைத்துவிட்டதை 
எண்ணும்போது சில தருணங்களில்‌ அவன்‌ உள்ளம்‌ 
அறியாத அச்சமொன்றால்‌ அசைவிழக்கும்‌. 


தொலைவிலேயே முதல்‌ அணிவளைவை அவர்கள்‌ 
கண்டனர்‌. முதலில்‌ அது என்னவென்றே தெரியவில்லை, 
மரங்களுக்குமேல்‌ ஒரு வண்ண மலைமுகடு என 
தெரிந்தது. முகிலில்‌ சில மானுடர்‌ அசைவதுபோல. அது 
அணிவளைவென உணர்ந்ததும்‌ யயாதி திரும்பி நோக்க 
பார்க்கவன்‌ “அரசியை வரவேற்க அசோகவனிக்குச்‌ 
செல்லும்‌ சாலையில்‌ ஏழு அணிவளைவுகள்‌ 
அமைக்கவிருப்பதாக அறிந்தேன்‌” என்றான்‌. “அவள்‌ 
இங்கிருந்து செல்லப்போவது மிஞ்சிப்போனால்‌ ஏழு 
நாட்கள்‌. அதற்கு மூங்கிலால்‌ ஆன அணிவளைவுகள்‌ 
போதுமே? இவர்கள்‌ பெருமரத்தடிகளை நட்டு 
மரப்பட்டைகளை அறைந்து கட்டடங்களைப்போல 
அல்லவா அவற்றை எழுப்புகிறார்கள்‌?” 


பார்க்கவன்‌ “அவற்றை அமைக்கையில்‌ சிற்பியரும்‌ 
தச்சரும்‌ எண்ணுவதொன்றே, எந்நிலையிலும்‌ அவை 
சரிந்துவிழக்கூடாது. சரிந்து விழுமென்றால்‌ அனைவரும்‌ 
நிரைநிரையாக கழுமரம்‌ நோக்கி செல்ல 
வேண்டியிருக்கும்‌. இவர்கள்‌ ஒவ்வொருவரையும்‌ இரவில்‌ 
எழுப்பி அவர்கள்‌ கனவில்‌ கண்டதென்ன என்றால்‌ 
கொல்விழி கொண்ட சாயை என்பார்கள்‌” என்றான்‌. 
யயாதி “எப்படி அத்தனை அஞ்சும்‌ ஒருவரை அவர்கள்‌ 
விரும்புகிறார்கள்‌?” என்றான்‌. “அவர்கள்‌ அஞ்சுவது 
சாயையை. பேரளியின்‌ திருவுருவான அரசியை அல்ல” 
என்றான்‌ பார்க்கவன்‌. 


முதல்‌ அணிவளைவின்‌ மீது அந்த 
முதலொளிப்பொழுதிலேயே தச்சர்களும்‌ பணியாட்களும்‌ 
தொற்றி அமர்ந்திருந்தனர்‌. மர ஆப்புகளை 
அறைந்தபடியும்‌ கயிறுகளை முறுக்கிக்‌ கட்டியபடியும்‌ 
இருந்தவர்கள்‌ புரவிக்குளம்படி கேட்டு திரும்பி நோக்கி 
ஓசையழிந்தனர்‌. “அவர்கள்‌ ஒவ்வொருவரையும்‌ ஆளும்‌ 
அச்சத்தை அவ்வமைதியிலேயே காண முடிகிறது” என்று 


பார்க்கவன்‌ சொன்னான்‌. யயாதி “இவர்கள்‌ 
கொண்டுள்ள அச்சத்திற்கு சற்றும்‌ குறைந்ததல்ல எனது 
அச்சம்‌” என்றான்‌. 


ஏழு அணிவளைவுகளிலும்‌ பறவைகள்‌ போலவும்‌ 
ஓணான்களைப்‌ போலவும்‌ பணியாட்கள்‌ 
செறிந்திருந்தனர்‌. குளம்படியோசை அவர்கள்‌ 
அனைவரது அசைவையும்‌ ஓசையையும்‌ நிலைக்க 
வைத்தது. மேலிருந்து பொழிந்த விழிநோக்குகளின்‌ கீழே 
அவர்கள்‌ இயல்பாகத்‌ தோன்றும்பொருட்டு விழியலைத்து 
அனைத்தையும்‌ நோக்கியபடி சென்றனர்‌. கோட்டை 
முகப்பு முழுமையாகவே எடுத்துக்‌ கட்டப்பட்டிருந்தது. 
இருபுறமும்‌ வெட்டியெடுக்கப்பட்ட சேற்றுக்கல்‌ அடுக்கிய 
அடித்தளம்மேல்‌ செங்கல்‌ அடுக்கி 
சுண்ணக்காரையிடையிட்டுக்‌ கட்டப்பட்ட கோட்டை 
மூன்று ஆள்‌ உயரத்தில்‌ விரிந்து சென்று திசை மூலையில்‌ 
வளைந்தது. செங்கல்லடுக்கிற்குமேல்‌ மரத்தாலான 
ஆளுயரக்‌ கட்டுமானத்தின்‌ மீது இருபுறங்களிலுமாக 
எட்டு காவல்‌ உப்பரிகைகள்‌ அமைந்திருந்தன. 
கோட்டைவாயிலின்‌ நிலைத்தண்டுகளுக்குமேல்‌ நான்கு 
புறமும்‌ திறந்த மூன்று உப்பரிகை அடுக்குகள்‌. மைய 
உப்பரிகையின்‌ உச்சியில்‌ பெருமுரசு அமைந்த மேடை. 


“முந்நூறு வில்லவர்களை இவ்வுப்பரிகையில்‌ இருக்க 
வைக்க முடியும்‌” என்று பார்க்கவன்‌ சொன்னான்‌. 
“முகப்பில்‌ மட்டுமே இப்போது கோட்டையை 
கட்டியிருக்கிறார்கள்‌. முற்றிலும்‌ வளைத்துக்‌ கட்ட 
ஓராண்டாகலாம்‌. அதற்குப்பின்‌ குருநகரியின்‌ வடமேற்கு 
எல்லையில்‌ முதன்மையான காவலரணாக இச்சிற்றூர்‌ 
இருக்கும்‌. இங்கு வருவதற்கான தேர்ப்பாதை ஒன்று 
திட்டமிடப்பட்டுள்ளது. ஓராண்டில்‌ அதுவும்‌ பணி 
முடியுமென்றால்‌ நமது காலத்திலேயே அசோகவனி ஒரு 
சிறு நகராக எழுந்துவரக்கூடும்‌.” கோட்டைக்கட்டுக்கு 
வலப்பக்கம்‌ இருபது செக்குகள்‌ எருதுகள்‌ இழுக்க 
சுண்ணத்துடன்‌ மணல்‌ அரையும்‌ ஒலி எழ 
சுற்றிக்கொண்டிருந்தன. மணற்குவியல்களுக்கு அப்பால்‌ 
ஊழியர்கள்‌ மணலை இரும்புவலைமேல்‌ வீசி 
அரித்துக்கொண்டிருந்தனர்‌. நீற்றப்பட்ட சுண்ணக்‌ 
குவைகள்‌ பனியில்‌ குளிர்ந்து பளிங்குப்பாறைபோல 
ஆகி வெட்டப்பட்ட விளிம்புகளில்‌ 
வெண்ணைவழிவுடன்‌ தெரிந்தன. 

“இங்குள்ள அனைத்தும்‌ மாறிவிடும்‌. இல்லங்கள்‌ 
வளர்ந்து அடுக்குகளாகும்‌. இச்சாலைகளில்‌ மனிதர்கள்‌ 
தோள்முட்டி நெரிபடுவார்கள்‌. இங்குள்ள மக்களின்‌ 


உள்ளங்களில்‌ மாறாதிருக்கும்‌ சோம்பல்‌ முற்றும்‌ அகலும்‌. 
இன்று நடக்கையிலும்‌ அமர்ந்திருப்பவர்களின்‌ 
சாயல்கொண்டிருக்கும்‌ இவர்களின்‌ முகங்கள்‌ 
துயில்கையிலும்‌ ஓடுபவர்கள்போல மாறிவிடும்‌” 
என்றான்‌ பார்க்கவன்‌. “சிற்றூர்கள்‌ வான்நோக்கி வைத்த 
யானங்கள்‌ போல, விண்ணளிப்பதை பெறவும்‌ 
விண்ணுக்கு படைக்கவும்‌. நகரங்களோ அறியாத்‌ திசை 
ஒன்றை நோக்கி சகடம்‌ ஒலிக்க அதிர்ந்து பாய்ந்து 
கொண்டிருக்கும்‌ தேர்கள்‌. இச்சிற்றூர்‌ இதோ 
அசைவுகொள்ளத்‌ தொடங்கியிருக்கிறது.” 


அவர்களை அடையாளம்‌ கண்டுகொண்ட 
கோட்டைக்காவலன்‌ வந்து சற்றே தலைவணங்கி உள்ளே 
செல்லும்படி பிறரறியாது செய்கை காட்டினான்‌. 
கோட்டைக்கு அப்பால்‌ முகமுற்றத்தில்‌ இரண்டு 
கோட்டைக்கதவுகளை நிலத்தின்மேல்‌ இட்டு அவற்றின்‌ 
மேலமர்ந்த தச்சர்கள்‌ உளியும்‌ கூடமுமாக 
பணியாற்றிக்கொண்டிருந்தனர்‌. அவற்றின்‌ 
சட்டகங்களில்‌ இரும்புக்‌ குமிழிகள்‌ 
பொருத்தப்பட்டுக்கொண்டிருந்தன. பார்க்கவன்‌ 
திரும்பிப்‌ பார்த்தபின்‌ “அவற்றுக்கு தச்சர்களின்‌ 
மொழியில்‌ பன்றிமுலைகள்‌ என்று பெயர்‌” என்றான்‌. 
யயாதி திரும்பி நோக்கி “ஆம்‌, உண்மைதான்‌. இனி 
அச்சொல்லால்‌ அன்றி நம்மாலும்‌ அதை நினைவுகூர 
முடியாது” என்றான்‌. 


மரச்சட்டகங்களை கட்டடக்கூரைகளுக்கு 
மேலேற்றுவதற்கான வடம்சுற்றப்பட்ட உருளைகளின்‌ 
அருகே யானைகள்‌ கந்துகளில்‌ கால்சங்கிலி 
தளைக்கப்பட்டு நின்று துதிக்கைகளால்‌ தழை சுருட்டி 
எடுத்து கால்வளைத்து தட்டி மண்‌ உதிர்த்து கடைவாயில்‌ 
செருகி தொங்கும்‌ தாடைகளால்‌ மென்றுகொண்டிருந்தன. 
உண்ணுதலின்‌ உவகையில்‌ அவற்றின்‌ கரிய உடல்கள்‌ 
முன்னும்‌ பின்னும்‌ அசைந்தாடின. வால்‌ சுவை 
திளைக்கும்‌ நாவென நெளிந்தது. அவற்றின்‌ 
மத்தகங்களிலும்‌ பிடரிகளிலும்‌ அமர்ந்த சிறு புட்கள்‌ 
குத்தி சிறகடித்தெழுந்து கல்லுரசும்‌ ஒலியெழுப்பி மீண்டும்‌ 
அமர்ந்து விளையாடின. அவற்றின்‌ கரிய பேருடலுக்குள்‌ 
இருந்து ஆத்மா விடுதலைபெற்று காற்றில்‌ எழுந்து 
எடையின்மையில்‌ திளைப்பதாக யயாதி 
எண்ணிக்கொண்டான்‌. அப்பால்‌ சாலமரத்தின்‌ நிழலில்‌ 
அவற்றின்‌ பாகன்கள்‌ அமர்ந்து சோழியும்‌ கல்லும்‌ 
ஆடிக்கொண்டிருந்தனர்‌. அவர்களின்‌ பூசல்‌ ஓசை 
எழுந்து அடங்கியது. 


அசோகவனியின்‌ தெருக்கள்‌ பலமடங்கு பெருகிவிட்டன 
என்று தோன்றியது. சாலையின்‌ இருபுறமும்‌ 
வணிகர்நிரைகள்‌ தோள்முட்டி அமர்ந்து பொருட்களை 
கடைபரப்பி கொடிகளை அசைத்து கூ 
விற்றுக்கொண்டிருந்தனர்‌. வெண்களிமண்‌ 
பாண்டங்கள்‌, பளிங்குச்செதுக்குக்‌ கலங்கள்‌, 
இரும்புவார்ப்பு அடுமனைக்‌ கலங்கள்‌, செம்புக்‌ 
கிண்ணங்கள்‌, பித்தளைக்‌ குவளைகள்‌, வெண்கல 
விளக்குகள்‌, உப்புக்கட்டிகள்‌, வெவ்வேறு வடிவுகொண்ட 
படைக்கலங்கள்‌, மாந்தளிர்‌ என மின்னும்‌ 
தோல்பொருட்கள்‌, மரவுரிகள்‌, கலிங்கப்‌ 
பருத்தியாடைகள்‌, சிறுபொன்னணிகள்‌, மரச்செதுக்குப்‌ 
பாவைகள்‌. அசோகவனி அவற்றில்‌ 
பெரும்பாலானவற்றை அதற்கு முன்னர்‌ பார்த்தே இராது 
எனத்‌ தெரிந்தது. 

தங்கள்‌ இல்லங்களிலிருந்து எழுந்து வந்து 
தெருக்களெங்கும்‌ நிறைந்து பெருகிய மக்கள்‌ உரத்துக்‌ 
கூவி விலைபேசியும்‌, சிரித்தும்‌, பூசலிட்டும்‌ ஒலியென 
ததும்பினர்‌. அவர்களினூடாக எடைமிக்க சகடங்கள்‌ 
மண்ணில்‌ அழுந்தி ஒலிக்க மரச்சட்டங்களையும்‌ 
பலகைகளையும்‌ ஏற்றிய வண்டிகளை கோவேறு 
கழுதைகளும்‌ எருதுகளும்‌ 
இழுத்துச்சென்றுகொண்டிருந்தன. அவைகளை 
ஓட்டியவர்களும்‌ உடன்‌ நடந்தவர்களும்‌ எழுப்பிய 
ஆள்விலக்குக்‌ கூச்சல்களும்‌ விலங்கு ஓட்டும்‌ ஓசைகளும்‌ 
ஊடு கலந்தன. அவர்களின்‌ புரவிகள்‌ மீது மக்கள்‌ வந்து 
முட்டிக்கொண்டே இருந்தனர்‌. அவர்களின்‌ உடல்களுக்கு 
கூட்டமும்‌ நெரிசலும்‌ பழகவில்லை. 


வணிகர்கள்‌ வந்து தங்கிய யானைத்தோல்‌ கூடாரங்கள்‌ 
வீடுகளுக்கு அப்பால்‌ தெரிந்த புறமுற்றங்களில்‌ 
கற்பாறைகள்‌ என, காட்டெருமைகள்‌ என கரிய 
தொகைகளாக பரந்திருந்தன. அவற்றில்‌ பறந்த 
கொடிகள்‌ காற்றில்‌ புறாச்‌ சிறகென படபடத்தன. நகரின்‌ 
அத்தனை கட்டடங்களிலும்‌ பணி 
நடந்துகொண்டிருந்தது. அரக்கும்‌ மெழுகும்‌ பூசப்பட்ட 
கூரைகளில்‌ காலையொளி நீர்மையென வழிந்தது. 
செந்நிறமும்‌ பொன்னிறமும்‌ மயில்நீலமும்‌ கலந்து 
சப்பட்ட இல்லங்கள்‌ புத்தாடை அணிந்து நாணி 
டடத போலிருந்தன. யயாதி “ஒரு வருகை சிற்றூரை 
நகரமாக்கிவிடுவது விந்தை!” என்றான்‌. “படைகள்‌ 
தங்குமிடங்கள்‌ ஊர்களாவதை கண்டிருக்கிறோம்‌. 
பேரரசியின்‌ கால்பட்ட இடங்களில்‌ எல்லாம்‌ நகரங்கள்‌ 
முளைக்கின்றன என்கிறார்கள்‌ சூதர்‌” என்றான்‌ 


பார்க்கவன்‌. 


“அவளே அதை உருவாக்குகிறாள்‌” என்றான்‌ யயாதி. 
“செல்லுமிடம்‌ அனைத்தையும்‌ திரு பெய்து பொலிவுறச்‌ 
செய்வது பேரரசியின்‌ வழக்கம்தான்‌” என்று பார்க்கவன்‌ 
தொடர்ந்தான்‌. “நகரமென்றாவதே அரசின்‌ வளர்ச்சி 
என்பதில்‌ அவர்களுக்கு ஐயமில்லை.” யயாதி “ஆம்‌, அது 
அரசுசூழ்தலின்‌ ஒரு கொள்கை. ஒரு சிற்றூர்‌ எதையும்‌ 
வெளியிலிருந்து பெற்றுக்கொள்வதில்லை. வெளியே 
எதையும்‌ கொடுப்பதும்‌ இல்லை. நகரங்களில்‌ செல்வம்‌ 
உட்புகுந்து சுழன்று நுரைத்துப்பெருகி விளிம்புகடந்து 
வெளியே வழிந்துகொண்டே இருக்கிறது. அருவி வீழும்‌ 
கயம்‌ போன்றது நகர்‌ என்று அர்த்தசூத்ரம்‌ சொல்கிறது. 
நகரங்கள்‌ பெருகுவது நாடு பொலிவதன்‌ அடையாளம்‌” 
என்றான்‌. பார்க்கவன்‌ “அரசி வரும்போது இவ்வூரின்‌ 
பெயரும்‌ மாறுகிறது. இதை அசோகநகரி என 
அழைக்கவேண்டுமென அரசி 
ஆணையிடப்போகிறார்கள்‌” என்றான்‌. 


யயாதி திரும்பி நோக்கியபோது அவ்வூரை 
ஒட்டுமொத்தமாக பார்க்கமுடிந்தது. அசோகநகரி. ஒரே 
இரவில்‌ மண்ணுக்குள்‌ இருந்து பல்லாயிரம்‌ 
நாய்க்குடைகள்‌ எழுவதை அவன்‌ வங்கத்தின்‌ காடுகளில்‌ 
கண்டிருக்கிறான்‌. மண்ணுக்குள்‌ அவை முன்னரே 
முழுதாக வளர்ந்து காத்திருந்தன என்று தோன்றும்‌. 
அந்நகர்‌ எங்கோ இருந்திருக்கிறது. முழுமையாக ஒருங்கி, 
தருணம்‌ காத்து. 


[iஙagel]lஅவர்கள்‌ அரண்மனையை அடைந்தபோது 
இளவெயில்‌ வெளித்துவிட்டிருந்தது. அரண்மனை 
முழுமையாகவே மறுஅமைப்பு 
செய்யப்பட்டுக்கொண்டிருந்தது. அதன்‌ இருபுறமும்‌ 
இணைப்புக்‌ கட்டடங்கள்‌ இரண்டு கைகள்‌ போல 
நீண்டிருந்தன. கூரைப்‌ பணிகள்‌ அப்போதும்‌ 
முடிவடையவில்லை. பலகைகளும்‌ சட்டங்களும்‌ 
தொங்கும்‌ சரடுகளும்‌ மூங்கில்‌ சாரங்களுமாக நின்றிருந்த 
மாளிகையின்‌ பின்னணியில்‌ நூற்றுக்கணக்கான 
வீரர்கள்‌ வெவ்வேறு உயரங்களில்‌ தொற்றி அமர்ந்தும்‌ 
முற்றமெங்கும்‌ பரவியும்‌ கூச்சலிட்டு 
பணியாற்றிக்கொண்டிருந்தனர்‌. பெருமுற்றம்‌ முழுக்க 
மரச்சட்டங்களும்‌ மரப்பலகைகளும்‌ அட்டிகளாக 
பரவியிருந்தன. அவற்றை எடுத்து மேலே செல்லும்‌ 
வடங்கள்‌ சுற்றப்பட்ட சகடங்களை யானைகள்‌ 
துதிக்கையால்‌ பற்றிச்‌ சுழற்றின. சாரங்களின்‌ மேல்‌ 
மெல்ல மெல்ல பெரும்சட்டம்‌ ஒன்று அசைந்து தயங்கி 


மீண்டும்‌ உயிர்கொண்டு ஏறிச்சென்றது. 


கற்பாளங்களையும்‌ ஓடுகளையும்‌ கொண்டுவந்து 
இறக்கியபின்‌ எருதுகள்‌ ட தறிகளில்‌ 
கட்டப்பட்டு வால்‌ சுழற்றி கொம்பு குலுக்கி சலங்கை 
ஓசையுடன்‌ வைக்கோல்‌ மென்றுகொண்டிருந்தன. 
வண்டிகள்‌ வந்து வந்து உருவான குழிவழிப்‌ பாதையில்‌ 
இரு எடை வண்டிகளை எருதுகள்‌ தசை புடைக்க தலை 
தாழ்த்தி இழுத்துவந்தன. கோவேறு கழுதைகளால்‌ 
இழுக்கப்பட்ட வண்டிகள்‌ மறுபக்கம்‌ சற்று சிறிய சாலை 
வழியாக வந்து நின்று அரக்குப்பொதிகளை இறக்கின. 
அவற்றை இறக்கி அடுக்கிய வீரர்கள்‌ மூங்கில்‌ வைத்து 
அவற்றை நெம்பி சீரமைத்தனர்‌. கயிறுகட்டி காவடியில்‌ 
பொதிகளை தூக்கிக்கொண்டு சென்றவர்கள்‌ எழுப்பிய 
ஓசைகள்‌ போர்க்களம்போல ஒலித்தன. அரக்கு உருகும்‌ 
மணம்‌ தொலைவிலிருந்து எங்கோ 
எழுந்துகொண்டிருந்தது. 


அவர்கள்‌ வந்ததை உள்ளிருந்து பார்த்த காவலர்‌ 
தலைவன்‌ உக்ரசேனன்‌ ஓடிவந்து யயாதியின்‌ புரவியின்‌ 
கடிவாளத்தை பற்றிக்கொண்டு முகமன்‌ கூறி 
தலைவணங்கினான்‌. “பொறுத்தருளவேண்டும்‌ அரசே, 
பணி தொடங்கி நெடுநாட்களாகின்றது. வெறிகொண்டு 
வேலை செய்துகொண்டிருக்கிறோம்‌. இன்னும்‌ பணி 
முடிவடையவில்லை. அரசி வருவதற்கு இன்னும்‌ 
சின்னாட்கள்‌ இருக்கிறதென்று எண்ணும்போதே 
நெஞ்சிலும்‌ வயிற்றிலும்‌ அனல்‌ அச்சுறுத்துகிறது” 
என்றான்‌. கவலையுடன்‌ திரும்பி அரண்மனையை 
நோக்கிவிட்டு “துயில்‌ மறந்து பணியாற்றுகின்றோம்‌. 
எப்போது இந்த வேலை முடியுமென்றே தெரியவில்லை. 
இன்னும்‌ பல கட்டடங்களுக்கு கூரைப்பொருத்தே 
முடியவில்லை” என்றான்‌. 


பார்க்கவன்‌ “முடிந்துவிடும்‌. எப்போதும்‌ அது 
அப்படித்தான்‌. இறுதி சில நாட்களில்‌ நாம்‌ செய்யும்‌ பணி 
பலமாதப்‌ பணிகளுக்கு நிகரானது. எப்படி முடிந்ததென்று 
நாமே அறியாதிருப்போம்‌. நம்முடன்‌ வாழும்‌ தெய்வங்கள்‌ 
நம்‌ கைகளையும்‌ சித்தத்தையும்‌ எடுத்துக்கொள்ளும்‌ 
தருணம்‌ அது. பணி முடிந்தபின்னர்‌ நம்‌ வாழ்நாள்‌ 
முழுக்க இம்மூன்று நாட்களில்‌ வாழ்ந்ததைப்பற்றியே 
பேசிக்கொண்டிருப்போம்‌. மானுடன்‌ வாழ்வது அவன்‌ 
எய்தும்‌ உச்சங்களில்‌ மட்டுமே” என்றான்‌. “ஆம்‌, அதையே 
நம்பிக்கொண்டிருக்கிறேன்‌. தெய்வங்களின்‌ விருப்பை” 
என்றான்‌ உக்ரசேனன்‌. 


“வருக!” என்று அவர்களை உள்ளே அழைத்துச்‌ 
சென்றான்‌. புரவிகளை லாயத்திற்கு அனுப்பிவிட்டு 
இருவரும்‌ படியேறி கூடத்திற்கு சென்றனர்‌. 
அப்பெருங்கூடமெங்கும்‌ தரையில்‌ அரக்கை உருக்கி 
ஊற்றி பலகைகளை இணைத்து தோலால்‌ உரசி 
மெருகேற்றிக்கொண்டிருந்தனர்‌ ஏவலர்‌. உக்ரசேனன்‌ 
“நெய்விளக்கின்‌ ஒளியில்‌ இரவிலும்‌ பணி நடக்கின்றது. 
இந்தப்‌ பணிச்சாலைக்குள்ளேயே நானும்‌ உயிர்‌ 
வாழ்கிறேன்‌” என்றான்‌. “எனது அறைகள்‌ எங்கே?” என்று 
யயாதி கேட்டான்‌. உக்ரசேனன்‌ “அவற்றைப்‌ பொளித்து 
கூரையை உயர்த்தி பணியாற்றிக்கொண்டிருக்கிறார்கள்‌. 
தங்கள்‌ பொருட்களனைத்தையும்‌ முதற்தளத்திலுள்ள 
அறையில்‌ கொண்டு வைத்திருக்கிறேன்‌. தாங்கள்‌ அங்கு 
தங்கலாம்‌” என்றான்‌. 


பார்க்கவன்‌ “நான்‌ சென்று ஒற்றர்களையும்‌ 
ஏவலர்களையும்‌ சந்தித்து உசாவுகிறேன்‌. அனைத்தும்‌ 
நன்று நிகழ்ந்துவிட்டன என்றால்‌ இன்றிரவு நன்கு 
துயிலமுடியும்‌ என்னால்‌” என்று சொல்லிவிட்டு வெளியே 
சென்றான்‌. உக்ரசேனன்‌ “நல்ல அறைகள்‌ அல்ல. ஆனால்‌ 
முடிந்தவரை தூய்மை செய்திருக்கிறேன்‌” என்றபடி 
யயாதியை அழைத்துக்கொண்டு சென்று தாழ்ந்த கூரை 
கொண்ட அறையை அடைந்தான்‌. யயாதி வழக்கமாக 
பயன்படுத்தும்‌ தோலுறையிட்ட பீடங்களும்‌, இறகுச்‌ 
சேக்கையிட்ட மஞ்சமும்‌, சுவடிப்‌ பேழைகளும்‌ ஆடைப்‌ 
பெட்டிகளும்‌ அங்கு கொண்டு வைக்கப்பட்டிருந்தன. 
தூய்மை செய்யப்பட்டிருந்தாலும்‌ அங்கே புழுதியின்‌ 
மணம்‌ எஞ்சியிருந்தது. அங்கிருந்த அடைக்கலக்குருவி 
ஒன்றின்‌ கூடு பிரிக்கப்பட்டிருக்கக்கூடும்‌. அது அவர்கள்‌ 
உள்‌ நுழைந்ததும்‌ சிட்‌ என ஒலியெழுப்பி காற்றில்‌ தாவி 
திறந்த சாளரம்‌ நோக்கி சென்றமர்ந்தது. 


யயாதி “நான்‌ இங்கிருந்து கிளம்பியதுமே இவை 
அனைத்தும்‌ மறைக்கப்பட்டுவிடவேண்டும்‌. இதைப்‌ 
பார்த்தாலே நான்‌ இங்கு வந்து தங்குவது எவருக்கும்‌ 
புலனாகிவிடும்‌” என்றான்‌. உக்ரசேனன்‌ “ஆம்‌ அரசே, 
அதை நானும்‌ எண்ணியிருக்கிறேன்‌. பேரரசி செல்வது 
வரை கருவூல அறையிலேயே இருக்கும்‌” என்றான்‌. 
பெருமூச்சுடன்‌ கைகளை விரித்து உடலை வளைத்து 
எலும்பொலிகள்‌ எழுப்பி “நான்‌ ராட்‌ வேண்டும்‌” என்று 
யயாதி சொன்னதும்‌ “ஆவன செய்கிறேன்‌. அரசியிடம்‌ 
தாங்கள்‌ வந்த செய்தியை தெரிவிக்கிறேன்‌” 

என்றபின்‌ உக்ரசேனன்‌ வெளியே சென்றான்‌. யயாதி 
பீடத்தில்‌ அமர்ந்ததும்‌ இரு ஏவலர்கள்‌ வந்து நாடாக்களை 
அவிழ்த்து அவன்‌ தோல்காலணிகளை கழற்றினர்‌. 


“அனைத்து மன்னர்களும்‌ தங்கள்‌ அணித்தோற்றத்தில்‌ 
இருக்கிறார்கள்‌. சபையின்‌ அப்பகுதியெங்கும்‌ 
காலைவானம்‌ பொன்னுருகி வழிந்துகிடப்பதுபோலத்‌ 
தோன்றுகிறது. அதில்‌ பல்லாயிரம்‌ விண்மீன்கள்‌ என 
வைரங்கள்‌ ஒளிவிடுகின்றன. ஒவ்வொருவருக்கும்‌ 
அவரவர்‌ முக்கியத்துவத்துக்கு ஏற்ப பீடங்கள்‌ 
அமைந்திருக்கின்றன. எவருக்கும்‌ தங்கள்‌ பீடம்‌ 
சரியானபடி இருக்கிறதென்ற எண்ணமிருப்பதாக 
முகங்கள்‌ காட்டவில்லை. ஒவ்வொரு மன்னனுக்குப்‌ 
பின்னாலும்‌ அகம்படி செய்யும்‌ சேவகன்‌ ஒருவனும்‌ 
அமைச்சர்‌ ஒருவரும்‌ நின்றிருக்கின்றனர்‌. அவர்களின்‌ 
தலைக்குமேல்‌ தொங்கவிடப்பட்ட 
வெண்கவரித்தொகைகளை செம்பட்டுக்கயிறுகள்‌ 
இழுபட்டு அசைத்துக்கொண்டிருக்கின்றன. அவை 
அவர்களை அடுமனையில்‌ இறக்கிவைக்கப்பட்ட 
பாத்திரங்கள்போல வீசிக்குளிர்விக்கின்றன.” 


திருதராஷ்டிரன்‌ சிரித்தபடி “மூடா, உன்‌ 
இளமைத்துடுக்கை காட்டாதே. எதைக்‌ காண்கிறாயோ 
அதைச்‌ சொல்‌” என்றான்‌. “என்‌ இளைய கண்களால்‌ 
மட்டும்தானே நான்‌ பார்க்கமுடியும்‌?” என்றான்‌ சஞ்சயன்‌. 
“மக்கள்‌ இருக்கிறார்களா? மக்கள்‌ 
எவ்வகைப்பட்டவர்கள்‌?” என்றான்‌ திருதராஷ்டிரன்‌. 
சஞ்சயன்‌ “அரங்கின்‌ முகப்பில்‌ வலப்பக்கம்‌ 
கம்பளங்களில்‌ நூற்றெட்டு வைதிககுலங்களின்‌ 
முதுவைதிகரும்‌ அருகே உதவிக்கு ஒரு மாணவருடன்‌ 
அமர்ந்திருக்கின்றனர்‌. இடப்பக்கம்‌ அஸ்தினபுரியின்‌ 
நூற்றெட்டு பெருங்குடித்தலைவர்களும்‌ தங்கள்‌ 
குலச்சின்னங்களைச்‌ சூடிய தலையணிகளுடன்‌ 
அமர்ந்திருக்கிறார்கள்‌. அவர்களுக்குப்பின்னால்‌ 
அஸ்தினபுரியின்‌ அனைத்து குலத்தலைவர்களும்‌ 
அவரவர்‌ வருணப்பகுப்புக்கு ஏற்ப பிரிந்து அமர்ந்திருக்க 
அவர்கள்‌ முன்னால்‌ நறுஞ்சுண்ணமும்‌ தாம்பூலமும்‌ 
மங்கலமலர்களும்‌ மஞ்சளரிசியும்‌ பரப்பப்பட்ட தாலங்கள்‌ 
வைக்கப்பட்டிருக்கின்றன. ஊடே சேவகர்கள்‌ 
நடமாடுவதற்கான பாதை நெளிந்து பம்ப்‌ செல்கிறது. 
தேன்தட்டில்‌ தேனீக்கள்‌ போல சேவகர்‌ இன்னீரும்‌ 
தாம்பூலமும்‌ கொண்டு நடமாடிக்கொண்டிருக்கிறார்கள்‌.” 


“அவர்கள்‌ என்ன உண்கிறார்கள்‌ என்பதெல்லாம்‌ 
எனக்கெதற்கு? பிதாமகர்‌ என்ன செய்கிறார்‌?” என்றான்‌ 
திருதராஷ்டிரன்‌. “அவர்‌ வலப்பக்கம்‌ மரவுரி 
விரிக்கப்பட்ட பீடத்தில்‌ அமர்ந்திருக்கிறார்‌. கைகளை 
மார்பின்மீது கட்டி அரியணைமேடையையே 
நோக்குகிறார்‌. அவர்‌ அருகே காந்தார இளவரசரான 


கால்விரல்களுக்கிடையே விரல்‌ கொடுத்து இழுத்து நீவி 
குருதி ஓட்டத்தை சீர்படுத்தினர்‌ அந்தத்‌ தொடுகையால்‌ 
மெல்ல இளைப்பாறுதல்‌ கொண்டு கால்களை நீட்டியபடி 
உடல்‌ தளர்த்தி கண்‌ மூடி தலை சாய்த்தான்‌. 


வெறுமனே அஞ்சிக்கொண்டிருக்கிறேன்‌, இவை 
அனைத்தும்‌ சீரடைந்துவிடும்‌ என்று அப்போது 
தோன்றியது. உடல்‌ ஓய்வுகொள்ளும்போது உள்ளமும்‌ 
ஓய்வை நாடும்‌ விந்தையைப்பற்றி 
எண்ணிக்கொண்டான்‌. எழுந்து சென்று நிலையாடியில்‌ 
தன்‌ உருவை பார்த்தான்‌. தாடியில்‌ ஓடிய சில 
வெண்மயிர்களை தொட்டபின்‌ விரல்களால்‌ 
கண்களுக்குக்‌ கீழே மடிந்திருந்த மென்தசையைத்‌ 
தொட்டு இழுத்துப்பார்த்தான்‌. பார்க்கவனிடம்‌ 
உணர்ச்சிப்பெருக்குடன்‌ சொன்ன காதல்‌ நிகழ்வுகளில்‌ 
அவன்‌ மறைத்த ஒன்றுண்டு. சர்மிஷ்டையிடம்‌ தன்‌ 
அன்பைச்‌ சொல்வதற்கு ஒத்திப்போட அவன்‌ 
கொண்டிருந்த தடைகளின்‌ பட்டியலில்‌ 
கூறவிட்டுப்போனதே முதன்மையானது. தன்‌ 
அகவையைக்‌ குறித்து அவன்‌ கொண்டிருந்த அச்சம்‌. 


அந்த அகவசந்தகாலத்தில்‌ ஒவ்வொரு நாளும்‌ ஆடியில்‌ 
தன்‌ முகத்தை பார்ப்பதனூடாகவே அவன்‌ பொழுதுகள்‌ 
கழிந்துகொண்டிருந்தன. ஒவ்வொரு முறை 
நோக்குகையிலும்‌ அகவை மிகுந்து வருவதுபோலத்‌ 
தோன்றியது. உள்ளம்‌ உவகை கொண்டு கண்கள்‌ 
பொலிவுறும்‌ தோறும்‌ முகத்தின்‌ முதிர்ச்சி மிகுந்து வந்தது. 
புன்னகை மாறாத அவன்‌ முகத்தில்‌ அமைந்து 
ஐயத்துடன்‌ விழிகள்‌ அவன்‌ முகத்தை வேவுபார்த்தன. 
அவளுடன்‌ இருந்த இரவில்‌ அவன்‌ கேட்ட முதல்‌ 
வினாவே தன்‌ அகவையைக்‌ குறித்துதான்‌. அவள்‌ 
சிணுங்கி அவன்‌ கையை மெல்ல அடித்து “என்ன 
சொல்கிறீர்கள்‌ என்று தெரிகிறதா? என்னை உசாவி 
நோக்குகிறீர்களா?” என்றாள்‌. 


“சொல்‌, காதல்கொள்வதற்குரிய அகவை இல்லை 
அல்லவா எனக்கு?” என்றான்‌. “உங்களுக்குத்‌ தெரியும்‌, 
அப்படி அல்ல என்று. உங்கள்‌ இளமையை எவரும்‌ 
சொல்லி உங்களுக்கு அறிவிக்க வேண்டியதில்லை” 
என்று அவள்‌ சொன்னாள்‌. “இல்லை. நான்‌ ஆடி 
நோக்குவதுண்டு” என்றான்‌ அவன்‌. “ஆடியில்‌ 
உள்ளிருந்து நோக்குவது உங்கள்‌ உள்ளே 
விழைந்திருக்கும்‌ அந்த இளஞ்சிறுவன்‌. அவனுக்கு 
அகவை மிகையாகத்‌ தெரியலாம்‌. உங்கள்‌ ஆற்றலையும்‌ 
துள்ளலையும்‌ நோக்கும்‌ எவருக்கும்‌ அகவை என எதுவும்‌ 


தெரியாது” என்று அவள்‌ சொன்னாள்‌. அவன்‌ 
விரும்பியது அது. பொய்யென்றே ஆகலாம்‌ எனினும்‌ 
அவள்‌ அப்படி சொல்லவேண்டுமென்று அவள்‌ 
அறிந்திருப்பதை அத்தருணத்தில்‌ மிகவும்‌ விரும்பினான்‌. 


பின்னர்‌ ஓரிரு நாட்களிலேயே அகவை பற்றிய 
கவலைகள்‌ மறைந்தன. அக்கவலையே இல்லாமல்‌ 
ஆக்கியது அவளுடைய அழகின்மை. அதை 
எண்ணிக்கொண்டதும்‌ பிறர்‌ அறியாமல்‌ உடலுக்குள்‌ 
புன்னகைத்துக்‌ கொண்டான்‌. அவள்‌ 
பேரழகியென்றிருந்தால்‌ அகவையைக்‌ குறித்த தன்‌ 
கவலைகளிலிருந்து ஒருபோதும்‌ விடுபட்டிருக்க 
மாட்டான்‌. அவளை அடைந்து அணுகி அணுக்கம்‌ 
கொண்ட முதல்‌ பொழுதிலேயே அவனை வந்தடைந்தது 
அவளின்‌ அழகின்மைதான்‌. மெலிந்த இளங்கருமைநிறத்‌ 
தோள்கள்‌. அஞ்சியவைபோல சற்று உள்வளைந்தவை. 
அவள்‌ புயங்களும்‌ மெலிந்தவை. புறங்கையின்‌ நரம்புப்‌ 
புடைப்புகள்‌. கழுத்தின்‌ எலும்புத்துருத்தல்‌. 
ஒவ்வொன்றிலும்‌ பெண்மை இருந்தது. இளமையும்‌ 
மெருகும்‌ இருந்தது. ஆனால்‌ அழகென்று உளம்‌ சொல்லும்‌ 
ஒன்று விடுபட்டிருந்தது. வண்ணமல்ல வடிவமுமல்ல, 
அதற்கப்பால்‌ பிறிதொன்று. ஒன்று பிறிதொன்றுடன்‌ 
கொள்ளும்‌ இசைவை இழந்துவிட்டருந்தன. 
இவ்வளைந்த தோள்களுக்கு இம்மெலிந்த கைகள்‌ 
பொருந்தவில்லையா? இடை இந்த 
நெஞ்சுக்குரியதில்லையா? ஆனால்‌ அவள்‌ அழகற்றவள்‌ 
என்னும்‌ எண்ணமே அவளுடனான உறவை 
முதன்மையாக முடிவு செய்தது. 


அவளை ஒவ்வொரு முறை பார்க்கையிலும்‌ எழும்‌ முதல்‌ 
எண்ணம்‌ அவள்‌ அழகற்றவள்‌ என்பதே. இவள்‌ 
அரசியல்ல, வரலாற்றில்‌ வாழ்பவளல்ல, சூதர்‌ சொல்லில்‌ 
நிலைகொள்பவளல்ல. அலம்‌ அளிக்கும்‌ 
விடுதலை உணர்வு அவள்‌ மேலான அன்பென 
உருமாற்றம்‌ அடையும்‌. அன்பு மெல்ல அழகியென 
உருமாற்றி தீட்டத்‌ தொடங்கும்‌. அவள்‌ கண்களை 
மட்டுமே நோக்கி அவை வெளிப்படுத்தும்‌ 
உணர்வுகளிலிருந்து பிறிதொரு உடலை உள்ளம்‌ 
வரைந்தெடுக்கும்‌. மின்னிமின்னி மாறிக்கொண்டிருக்கும்‌ 
உவகையும்‌ ஐயமும்‌, பொய்ச்சினமும்‌, சிணுங்கலும்‌. 
கனவிலாழும்‌ அமைதி, களிமயக்கில்‌ சிவந்து கனல்தல்‌, 
தனிமையில்‌ மயங்கி இமைசரிதலென அவனுக்கென 
முழுநாளையும்‌ நடிக்க அவற்றால்‌ இயலும்‌. 


நீராட்டறை சேவகன்‌ வந்து பணிந்து நிற்க உளப்பெருக்கு 
கலைந்து அவனுடன்‌ சென்றான்‌. இளவெந்நீர்‌ நிறைந்த 
தொட்டியருகே அவன்‌ அமர நீராட்டுச்சேவகர்‌ இருவர்‌ 
அவன்‌ மேல்‌ நீரூற்றி ஈஞ்சைப்பட்டையால்‌ தேய்க்கத்‌ 
தொடங்கினர்‌. தொன்மையான ஆலயமொன்றில்‌ 
மண்ணில்‌ புதைந்து கண்டெடுக்கப்பட்ட கற்சிலை. 
அவர்கள்‌ அதை உரசிக்கழுவி மீட்டெடுக்கிறார்கள்‌ என 
எண்ணியதும்‌ அவன்‌ புன்னகை செய்தான்‌. 

79. விதைகளும்‌ காற்றும்‌ 


யயாதி எளிய வெண்ணிற ஆடையை அணிந்து மீண்டும்‌ 
தன்‌ அறைக்கு வந்தபோது அவனுக்காக சர்மிஷ்டை 
காத்து நின்றிருந்தாள்‌. அவன்‌ காலடியோசையையே 
கேட்டிருந்தாள்‌. எழுந்து வாயில்நோக்கி வரும்‌ 
அசைவிலிருந்தவள்‌ அவனைக்‌ கண்டதும்‌ நின்று முகம்‌ 
மலர்ந்து பின்‌ சூழலை உணர்ந்து சேடியரின்‌ முறைப்படி 
தலைவணங்கினாள்‌. அவனுடன்‌ எவருமில்லை என 
அறிந்தபின்‌ அருகணைந்து “களைத்திருக்கிறீர்கள்‌” 
என்றாள்‌. “ஆம்‌, வங்க நாட்டுக்குச்‌ சென்றிருந்தேன்‌” 
என்றபடி அவன்‌ பீடத்தில்‌ அமர்ந்தான்‌. 


அவனருகே வந்து காலடியில்‌ தரையில்‌ அமர்ந்தவளாக 
“இங்கு பேரரசியுடன்தான்‌ தாங்கள்‌ வருவீர்கள்‌ என்று 
எண்ணியிருந்தேன்‌” என்றாள்‌ சர்மிஷ்டை. 
“அறிவின்மை... நான்‌ எப்படி இங்கே அரசன்‌ என 
என்னை காட்டிக்கொள்ள முடியும்‌?” என்றான்‌ யயாதி. 
“ஆம்‌, உண்மை. நான்‌ அதை எண்ணவில்லை” என்றாள்‌ 
சர்மிஷ்டை. அவன்‌ தணிந்து “அரசுமுறையாக பேரரசி 
செல்லும்‌ இடங்களுக்கெல்லாம்‌ நான்‌ செல்வதில்லை. 
ஆகவே அதில்‌ பிழையாக ஏதுமில்லை” என்றான்‌. “ஆம்‌” 
என்று அவள்‌ சொன்னாள்‌. 


“உன்னிடம்‌ பார்க்கவனின்‌ ஓலை வந்து சேர்ந்ததல்லவா?” 
என்று அவன்‌ கேட்டான்‌. “ஆம்‌” என்று அவள்‌ 
சொன்னாள்‌. “மைந்தர்‌ மூவரையும்‌ அருகிருக்கும்‌ 
அஸ்வபாதக்‌ காட்டில்‌ சுப்ரபாலரின்‌ பயிற்சிக்களத்திற்கு 
அனுப்பிவிடும்படியும்‌ நான்‌ மட்டும்‌ இங்கு சேடியாக 
தங்கும்படியும்‌ சொல்லியிருந்தார்‌” என்றாள்‌. பின்னர்‌ 
மேலும்‌ குரல்‌ தாழ்த்தி “அரசி வந்தால்‌ 
அழைக்கப்படாதவரை முகம்காட்டவேண்டாம்‌ என்றும்‌ 
அரசி மைந்தர்‌ எங்கே என்று கேட்டால்‌ மட்டும்‌ அவர்களை 
புரவியோட்டப்‌ பயிற்சி கொள்வதற்காக 
அனுப்பியிருப்பதாக சொல்லும்படியும்‌ 
சொல்லியிருந்தார்‌” என்றாள்‌. 


“அது நன்று. அவள்‌ இங்கு ஏழு நாட்கள்‌ தங்கியிருப்பாள்‌ 
என்று எண்ணுகிறேன்‌. அது மிகச்சிறிய காலமே” 
என்றான்‌ யயாதி. “ஆம்‌” என்றாள்‌ சர்மிஷ்டை. யயாதி 
“இயல்பென புழங்கினால்‌ எதுவும்‌ வெளிவராமல்‌ அதை 


கடந்துவிட முடியும்‌. அவள்‌ இச்சிறுமைகள்‌ 
அனைத்திற்கும்‌ மேலாக பறந்து செல்ல விழைபவள்‌. 
ஆகவே அவள்‌ விழிகளிலிருந்து எளிதில்‌ தப்பிவிடலாம்‌. 
நமது அறியாமையால்‌ பொறுமையின்மையால்‌ 
மிகைநம்பிக்கையால்‌ பிழை ஏதும்‌ இயற்றாமல்‌ இருந்தால்‌ 
மட்டும்‌ போதும்‌. அதை சொல்லிவிட்டுச்‌ செல்லலாம்‌ 
என்றே வந்தேன்‌” என்றான்‌. 


அவள்‌ மெல்லிய எரிச்சல்‌ தெரிய “அதை பார்க்கவரின்‌ 
ஓலையினூடாகவே நான்‌ புரிந்து கொண்டேன்‌. அதைச்‌ 
சொல்ல தாங்கள்‌ வந்திருக்க வேண்டியதில்லை” 
என்றாள்‌. அவன்‌ சினத்துடன்‌ “நான்‌ வந்திருக்கலாகாது 
என்கிறாயா?” என்று கேட்டான்‌. அவள்‌ கண்கள்‌ சுருங்க 
“என்ன பேச்சு இது? நீங்கள்‌ எதன்பொருட்டு வந்தாலும்‌ 
அது எனக்கு உவகையளிப்பதே. உங்கள்‌ வாழ்க்கையில்‌ 
மிகக்குறுகிய பகுதியே எனக்காக வெட்டி 
அளிக்கப்படுகிறது. இந்தப்‌ பதினாறு ஆண்டுகளில்‌ நான்‌ 
உங்களுடன்‌ இருந்த காலங்களை மட்டும்‌ எடுத்து 
தொகுத்து பார்த்தால்‌ ஓராண்டுகூட இல்லை. அதற்குள்‌ 
நிறைந்து வாழ விழைபவள்‌ நான்‌. பொழுதனைத்தும்‌ 
எனக்குக்‌ கொடையே” என்றாள்‌. 


“இந்த ஆண்டுகளில்‌ நான்‌ உன்னிடம்‌ கண்டது நன்கு 
சொல்லெடுக்க கற்றுக்கொண்டிருக்கிறாய்‌ என்பதுதான்‌” 
என்று அவன்‌ சொன்னான்‌. அவள்‌ புன்னகை செய்தாள்‌. 
அவளுடன்‌ அணுக்கம்‌ கொள்ளும்தோறும்‌ பூசல்‌ 
மிகுந்துவருவதை அவன்‌ உணர்ந்திருந்தான்‌. எப்போதும்‌ 
சந்தித்த முதற்சில கணங்களுக்குப்பின்‌ பூசல்தான்‌ எழும்‌, 
பின்னர்‌ நெகிழ்வும்‌ தழுவலும்‌. மீண்டும்‌ பூசல்‌. அவன்‌ 
காலடியில்‌ அவள்‌ அமர்ந்திருக்கையில்‌ அப்பூசல்‌ 
நிகழ்வதனாலேயே அவை ஓர்‌ எல்லைக்குள்‌ நின்றன, 
ஆகவே இனிமையான ஆடலாக அமைந்தன. 


சா ஒரே பெண்‌ அவள்தான்‌ என 
எண்ணியதும்‌ புன்னகைகொண்டு அருகே சென்று 
அவள்‌ தோளைப்பற்றி “நான்‌ வந்தது இவையனைத்தும்‌ 
நானே உன்னிடம்‌ உரைக்க வேண்டும்‌ என்பதற்காக. 
பார்க்கவன்‌ உனக்கு ச. வவ்விய நீ மறந்தாலும்‌ நீ 
விருஷபர்வனின்‌ மகளென்பதை நான்‌ மறக்க இயலாது” 
என்றான்‌. சர்மிஷ்டை “நான்‌ மறக்கவில்லை. எப்போதும்‌ 
அது எனக்கு நினைவிலிருக்கிறது. ஆனால்‌ எங்கோ 
நெடுந்தொலைவில்‌ திகழ்கிறது. அங்கிருந்த என்னை 
இங்கிருந்து பார்க்கையில்‌ எவரோ என்றே 
நினைவுகொள்ள முடிகிறது” என்றாள்‌. 


“உன்னை இங்கு மறைத்து வைத்திருப்பது குறித்து 
பெரும்‌ குற்றஉணர்வு எனக்கு இருக்கிறது. விதையை 
புதைத்து வைப்பது போலத்தான்‌ உன்னை மறைத்து 
வைத்திருக்கிறேன்‌ என்று ஒருமுறை தோன்றியபோது 
அதிர்ந்துவிட்டேன்‌. எதையும்‌ முழுமையாக 
மறைக்கமுடியாதென்பது மனித வாழ்க்கையின்‌ மாறா 
நெறிகளில்‌ ஒன்று” என்றான்‌ யயாதி. அவளைத்‌ தழுவி 
தன்‌ உடலுடன்‌ இணைத்துக்கொண்டு முகத்தைப்பற்றி 
விழிகளை நோக்கி “உன்னை நான்‌ மறைப்பதில்கூட 
பொருளுள்ளது. ஏனெனில்‌ இவ்வுறவு நாமிருவரும்‌ 
எண்ணி உருவாக்கிக்கொண்டது. இது ஒருபோதும்‌ 
பிறரறிய நிகழமுடியாதென்று நாம்‌ அறிந்திருந்தோம்‌. 
ஆனால்‌ நம்‌ மைந்தருக்கு அத்தகைய பொறுப்போ 
கடனோ ஏதுமில்லை. கல்லுக்கடியில்‌ முளைத்த 
செடிகளைப்போல அவர்கள்‌ இங்கு மறைந்து வெளிறி 
வாழவேண்டியதில்லை. சூதர்‌ மைந்தர்களாக 
இழிவுகொள்ள வேண்டியதுமில்லை” என்றான்‌. 


சர்மிஷ்டை “அவர்கள்‌ தாங்கள்‌ அரச மைந்தர்கள்‌ என்று 
இதுவரை அறிந்திருக்கவில்லை. நான்‌ விருஷபர்வனின்‌ 
மகள்‌ என்று அவர்களிடம்‌ சொன்னதுமில்லை. சூதர்கள்‌ 
என்றே அவர்கள்‌ தங்களை எண்ணுகிறார்கள்‌. ஆகவே 
சூதரில்‌ முதன்மை என்னும்‌ தன்மதிப்பு 
கொண்டிருக்கிறார்கள்‌. அவர்கள்‌ எத்துயரையும்‌ 
இதுவரை அடைந்ததில்லை” என்றாள்‌. 


“நாம்‌ மறைக்க முடியாத ஒன்று உண்டு, அவர்களின்‌ 
முகம்‌” என்று யயாதி சொன்னான்‌. “அது தெய்வங்கள்‌ 
அளிப்பது. வளரும்தோறும்‌ தெளிந்து எவர்‌ குருதி 
எவ்வுடம்பில்‌ ஓடுகிறதென்பதை அது வெளிப்படுத்தும்‌. 
அப்போது அவர்கள்‌ பெரும்‌ துயரை அடையத்‌ 
தொடங்குவார்கள்‌. அத்துயரை அவர்களுக்கு அளிக்கும்‌ 
உரிமை நமக்கில்லை. நான்‌ விண்ணேகினால்‌ 
அதன்பொருட்டு என்‌ மூதாதையர்‌ முன்‌ சென்று 
தலைகுனிந்து நிற்க வேண்டியிருக்கும்‌.” 


சர்மிஷ்டை இயல்பான உதட்டுச்‌ சுழிப்புடன்‌ “அதற்கு 
என்ன செய்ய இயலும்‌?” என்றாள்‌. அது அவளியல்பு, 
அவள்‌ உள்ளம்‌ சென்றடையாத ஒன்றை எளிதாக உதறிக்‌ 
கடந்துவிடுவாள்‌. “அதைப்‌ பேசவே நான்‌ வந்தேன்‌. 
தேவயானி இங்கு வந்து செல்லட்டும்‌. அதன்‌ பிறகு 
அவர்களை தனிப்படை திரட்டி உடன்சேர்த்து 
தென்னாட்டுக்கு அனுப்புகிறேன்‌. அங்கு அவர்கள்‌ 
மூவரும்‌ மூன்று நிலங்களை வென்று அந்நிலங்களின்‌ 
அரசர்களாக அமையட்டும்‌.” 


“தேவயானி உளம்கனியும்‌ முதுமையில்‌ அவர்கள்‌ யார்‌ 
என்று அவளிடம்‌ சொல்வோம்‌. அவள்‌ மைந்தன்‌ யது 
குருநகரியின்‌ மணிமுடியை சூடியபின்‌ அவனை 
அழைத்து அவர்கள்‌ அவனுக்கு இளையோர்‌ என்றும்‌ 
நிகர்‌உரிமை கொண்டவர்‌ என்றும்‌ சொல்கிறேன்‌. 
அவர்கள்‌ அவன்‌ நிலத்திற்கும்‌ குருதிக்கும்‌ 
உரிமைகோராதவர்கள்‌ என்றால்‌ அவனுக்கு பகையிருக்க 
வாய்ப்பில்லை. அவர்கள்‌ வென்ற நிலங்கள்‌ அவனுக்கு 
உடன்குருதியர்‌ நாடுகளாகும்‌ என்றால்‌ அது அவனுக்கு 
வலிமையே சேர்க்கும்‌” என யயாதி சொன்னான்‌. 


“இவற்றையெல்லாம்‌ ஏன்‌ இப்போது பேசவேண்டும்‌?” 
என்றாள்‌ சர்மிஷ்டை. “திருஹ்யூவிற்கு பதினாறாண்டு 
அகவை நிறைகிறது. அவன்‌ சிறுவனல்ல” என்றான்‌ 
யயாதி. “எது உங்களுக்கு உகந்ததோ அதை செய்யுங்கள்‌” 
என்றாள்‌ சர்மிஷ்டை. அவள்‌ முற்றிலும்‌ உளம்‌ 
விலகிவிட்டாள்‌ என்று கண்டதும்‌ அவ்வுரையாடல்‌ 
முடிந்துவிட்டதை யயாதி உணர்ந்தான்‌. 

யயாதி “மைந்தரை இங்கு வரச்சொல்‌, நான்‌ அவர்களை 
பார்க்கவேண்டும்‌” என்றான்‌. “ஒவ்வொருமுறை 
வரும்போதும்‌ நீங்கள்‌ அவர்களை பார்த்துச்‌ 
செல்கிறீர்கள்‌. நீங்கள்‌ யார்‌ என்னும்‌ வினா அவர்கள்‌ 
உள்ளத்தில்‌ எழக்கூடும்‌. அவர்கள்‌ இச்சிற்றூரிலிருந்து 
இன்றுவரை வெளியே சென்றதில்லை. ஆகவே 
அனைத்தும்‌ எளிதாகவே இதுவரை 
சென்றுகொண்டிருக்கிறது. அதை எல்லைவரை 
இழுக்கவேண்டியதில்லை என்றே நினைக்கிறேன்‌” 
என்றாள்‌ சர்மிஷ்டை. 


“நான்‌ உன்னைப்‌ பார்க்கவென்று இங்கு வந்தது முதல்‌ 
ஓராண்டு மட்டுமே” என்றான்‌ யயாதி. “பின்னர்‌ 
எப்போதும்‌ மைந்தரை நோக்குவதே என்‌ முதல்‌ 
விருப்பமாக இருந்துள்ளது.” சர்மிஷ்டை “அந்த விருப்பு 
உங்கள்‌ விழிகளிலும்‌ கைகளிலும்‌ வெளிப்படுகிறது. 
ஒருமுறைகூட நீங்கள்‌ மைந்தரை தொட்டுத்‌ 
தடவாமலிருந்ததில்லை. உங்கள்‌ சொற்களனைத்தும்‌ 
கனிந்திருக்கும்‌ அப்போது. சென்றமுறை இங்கிருந்து 
சென்றதுமே மூத்தவன்‌ கேட்டான்‌, நீங்கள்‌ யார்‌ என்று” 
என்றாள்‌. யயாதி “நீ என்ன சொன்னாய்‌?” என்று 
கேட்டான்‌. 


“முன்னரே பார்க்கவர்‌ சொன்னபடி நீங்கள்‌ 
அரசகுடிப்பிறந்தவர்‌, அரசியின்‌ அலுவலர்‌ என்று 
அவனிடம்‌ சொல்லியிருந்தேன்‌. நீங்கள்‌ ஒற்றர்‌ என்றும்‌ 
எனவே வந்து இங்கு தங்கிச்செல்வது எவருமறியாத 


மந்தணமாக இருக்கவேண்டுமென்றும்‌ 
ஆணையிட்டிருந்தேன்‌. அவன்‌ “நான்‌ அதை 
கேட்கவில்லை. அவருக்கும்‌ நமக்கும்‌ என்ன உறவு?” 
என்று கேட்டான்‌. என்‌ உளம்‌ நடுங்கிவிட்டது. அத்தருணம்‌ 
வந்தணையுமென்று எதிர்நோக்கியிருந்தேன்‌. அதை 
கடப்பதெப்படி என்று எண்ணுகையில்‌ உள்ளம்‌ மலைக்க 
சரி அது நிகழும்போது பார்ப்போம்‌ என 
ஒத்திப்போடுவேன்‌.” 


“என்ன செய்தாய்‌?” என்றான்‌ யயாதி. “அப்போது என்‌ 
பெண்ணியல்பே கைகொடுத்தது. விழிநீர்‌ துளிக்க 
“இவ்வினாவுக்கு சேடிப்பெண்‌ விடைசொல்லமுடியாது, 
மைந்தா” என்றேன்‌ அவன்‌ திகைத்துவிட்டான்‌. அவன்‌ 
சொல்லெடுப்பதற்கு முன்பு இளையவனாகிய புரு 
“மூத்தவரே, இனி இதைப்பற்றி நாம்‌ ஒருசொல்லும்‌ 
எடுக்கவேண்டியதில்லை' என்றான்‌. நம்‌ மைந்தரில்‌ 
அவனைப்போல்‌ நுண்ணுள்ளம்‌ கொண்டவரில்லை. 
மூத்தவர்களும்‌ அவன்‌ சொல்லை கடப்பதில்லை. 
அவர்கள்‌ சொல்மாற்றி பிறிதுபேசி விலகிச்சென்றனர்‌. 
அதன்பின்‌ இன்றுவரை பேச்சு எழுந்ததில்லை.” 


“ஆக நானே அவர்களின்‌ தந்தை என சொல்லிவிட்டாய்‌” 
என்றான்‌. “இல்லை, சேடிக்கு அப்படி எவரையும்‌ 
சொல்லமுடியாதென்பதே அதன்பொருள்‌. நீங்கள்‌ 
அவர்களின்‌ தந்தையாக இருக்க வாய்ப்புண்டு, அல்லது 
தந்தையென அமைந்த பலரில்‌ ஒருவர்‌.” யயாதி “கீழ்மை... 
தன்‌ மைந்தரிடம்‌ ஒருவன்‌ இவ்வாறு தோற்றமளிப்பது” 
என்றான்‌. “இதை எண்ணியிருந்தால்‌ அன்று எளிய 
உணர்வெழுச்சிகளுக்கு ஆட்பட்டிருக்கவே மாட்டேன்‌.” 
அவள்‌ சினந்து “எளிய உணர்வெழுச்சிகளா? இப்போது 
அவ்வாறு சொல்லலாயிற்றா?” என்றாள்‌. 


“இப்புவியிலுள்ள உறவுகளும்‌ உணர்வுகளும்‌ 
பொருளின்மையின்‌ எளிமை கொண்டவையே. அதை 
உணரும்‌ தருணங்கள்‌ எனக்கும்‌ 
அமைந்துகொண்டிருக்கின்றன” என்றான்‌ யயாதி. 
சர்மிஷ்டை சிலகணங்கள்‌ நோக்கிவிட்டு பெருமூச்சுடன்‌ 
எழுந்து “நான்‌ மைந்தரை வரச்சொல்கிறேன்‌” என 
வெளியே சென்றாள்‌. யயாதி அவள்‌ நடையிலேயே ஒரு 
எரிச்சல்‌ தெரிந்ததை நோக்கி நின்றான்‌. 


உடலின்‌ அசைவாலேயே எரிச்சலை, வெறுப்பை, 
சினத்தை, புறக்கணிப்பை வெளிக்காட்ட பெண்களால்‌ 
இயல்கிறது. ஒருவரிடம்‌ அவ்வாறு தன்‌ ஒவ்வொரு 
அணுவாலும்‌ உணர்வை வெளிக்காட்டுமிடத்திற்கு பெண்‌ 


செல்லும்போதுதான்‌ அந்த ஆணை தன்னுள்‌ அவள்‌ 
முழுமையாக ஏற்றுக்கொண்டுவிட்டாள்‌ என்று பொருள்‌. 
அவன்‌ குழந்தையை பெற்றபின்னரே அது பெண்களுக்கு 
அமைகிறது. 


[1௨:]மைந்தர்களுக்காக காத்திருந்த நேரத்தில்‌ 
அவர்களின்‌ கடந்தகாலத்‌ தோற்றங்களை அவன்‌ 
உள்விழிகள்‌ அளைந்துகொண்டே இருந்தன. அத்தனை 
உடல்தோற்றங்களும்‌ ஒன்றுடன்‌ ஒன்றென இணைந்து 
அலையடித்தன. சித்தத்தை இறுக்கி ஒரு 
பொருளென்றாக்கி அதைக்கொண்டு எண்ணங்களை 
நீவிப்‌ பிரித்து தனித்தனியாக நோக்கவேண்டியிருந்தது. 
மூத்தவன்‌ திருஹ்யூ பிறந்தபோது அவன்‌ 
அன்னையைப்போல கரிய சிற்றுடலும்‌ கூரிய சிறுமூக்கும்‌ 
பெரிய விழிகளும்‌ கொண்டிருந்தான்‌. குழந்தை பிறந்த 
செய்தி கேட்டபோது அவன்‌ குருநகரியில்‌ இருந்தான்‌. 
வந்துசேரும்போது பதின்மூன்றாம்நாள்‌. குழவியை 
முதலில்‌ நோக்கியபோது உடனே எழுந்தது பெரிய 
ஏமாற்றம்‌. அதை ஒருகணம்‌ முகம்‌ காட்டிவிட்டது. 


பார்க்கவன்‌ “நன்று, ஐயமெழாது” என்றான்‌. அவன்‌ 
திரும்பிநோக்க “பேரரரசி எவர்‌ என்று 
கேட்காமலிருக்கமாட்டார்‌” என்றான்‌. அவ்வெண்ணம்‌ 
அளித்த ஆறுதலால்‌ முகம்‌ மலர குழந்தையை கையில்‌ 
வாங்கி முகம்‌ சேர்த்தான்‌. அதன்‌ மென்கால்களில்‌ 
முத்தமிட்டபோது இளங்குருதிமணம்‌ கொண்டு சித்தம்‌ 
மயங்க அவனுள்‌ வாழ்ந்த தொல்விலங்கு தன்னை 
தந்தையென்றுணர்ந்தது. களிப்புடன்‌ “இனியவன்‌” 
என்றான்‌. பார்க்கவன்‌ “அனைத்துக்‌ 
குழவிகளையும்போல” என்றான்‌. “இவன்‌ அரசனாக 
வேண்டும்‌. எங்கோ... நான்‌ உறுதியாக எண்ணுகிறேன்‌, 
இவனுடன்‌ தெய்வங்கள்‌ இருக்கும்‌” என்றான்‌ யயாதி. 
“வயற்றாட்டி காதில்‌ விழவேண்டியதில்லை” என்றான்‌ 
பார்க்கவன்‌. 


பேற்றுவிலக்கு கொண்டு ஈற்றறையில்‌ படுத்திருந்தாள்‌ 
சர்மிஷ்டை. கணவனும்‌ மைந்தருமன்றி பிறர்‌ 
பேற்றுவிலக்குகொண்ட பெண்ணை சென்று 
நோக்கலாகாதென்பது நெறி. “இங்கு 
எவரறியப்போகிறார்கள்‌?” என்றான்‌ யயாதி. 
“வேண்டியதில்லை, அரசே. அதையே ஓர்‌ அறிவிப்பென 
கொள்ளக்கூடும்‌ சிலர்‌” என்றான்‌ பார்க்கவன்‌. ஈற்றறைச்‌ 
செவிலியிடம்‌ மைந்தனை திரும்ப அளித்துவிட்டு 
“சின்னஞ்சிறு உடல்‌... அதில்‌ தளிர்மொட்டென முகம்‌. 
ஆனால்‌ அதிலேயே குலம்‌ தெரிகிறது. குடிமுறை 


தெரிகிறது. தன்னியல்பும்‌ வெளிப்படுகிறது... விந்தை!” 
என்றான்‌. “அன்னையைப்போல” என்றான்‌ பார்க்கவன்‌. 


“ஆம்‌, ஆனால்‌ அவளை நோக்காதவர்கள்‌ கூட 
இச்சிறுமுகத்தைக்கொண்டு இவனை ஐயுறுபவன்‌, 
அஞ்சுபவன்‌, எங்கும்‌ எப்போதும்‌ வெல்லாதவன்‌ என்று 
சொல்லிவிடமுடியும்‌” என்றான்‌. “அதுவே தடையென 
எண்ணி மீறிஎழுபவர்‌ இல்லையா?” என்றான்‌ 
பார்க்கவன்‌. “உண்டு, அவ்வாறு கீறிமுளைத்தெழுவதன்‌ 
முளைமொட்டும்‌ அம்முகத்தில்‌ தெரியும்‌” என்றான்‌ 
யயாதி. “நம்மைவிட நிமித்திகர்‌ அதை கூர்மையாக 
சொல்லக்கூடும்‌.” 


அவர்கள்‌ திரும்பும்போது பார்க்கவன்‌ “பேரரசி இளவரசர்‌ 
யதுவை ஈன்றபோது உங்களுக்குத்‌ தோன்றியதென்ன?” 
என்றான்‌. யயாதி முகம்‌ மலர்ந்து “அவள்‌ மைந்தனை 
ஈன்றிருக்கிறாள்‌ என்னும்‌ செய்தியை கொண்டுவந்த 
முதுசேடி நிலையழிந்து சிரித்துக்கொண்டிருந்தாள்‌. 
முறைமைச்சொற்களை சொல்லக்கூட அவளால்‌ 
இயலவில்லை. அவளுடன்‌ மங்கல இசைக்கருவிகளுடன்‌ 
மூன்று விறலியரும்‌ ஐம்மங்கலங்களுடன்‌ ஏழு 
அணிச்சேடியரும்‌ வந்தனர்‌. முதலில்‌ கொடிதாங்கியும்‌ 
சங்கூதியும்‌ நடந்தனர்‌. என்‌ அரண்மனை வாயிலை 
அவர்கள்‌ அடைந்ததுமே தெரிந்துவிட்டது. நான்‌ எழுந்து 
நின்றதும்‌ அணுக்கன்‌ ஓடிவந்து நான்‌ அரசாடை 
புனையவேண்டும்‌ என்றான்‌. “அவர்கள்‌ 
வந்துகொண்டிருக்கிறார்கள்‌' என்றேன்‌. “அதற்குள்‌ 
அரசே... பிறந்திருப்பவன்‌ குருநகரியின்‌ பட்டத்து 
இளவரசன்‌. பாரதவர்ஷத்தின்‌ சக்ரவர்த்தியின்‌ முதல்‌ 
மைந்தன்‌...' என்றான்‌. “ஆம்‌” என்றபோது என்‌ குரலில்‌ 
சலிப்பே வெளிவந்தது.” 


அச்செய்திக்காக இருபத்தெட்டு நாட்களாக 
காத்திருந்தேன்‌. குறித்த நாள்‌ கடந்து பதினெட்டு 
நாட்களாகிவிட்டிருந்தன. சுவடியை மூடிவிட்டு 
உடையணிந்தேன்‌. முடிசூடி காத்து நின்றிருந்தேன்‌. 
மங்கல இசை ஒலித்தது. வாழ்த்தொலிகளுக்கு நடுவே 
சங்கும்‌ வரவறிவிப்பும்‌ ஒலித்தன. நான்‌ 
எண்ணியிருந்ததற்கு மாறாக முதுசேடி கதவைத்‌ திறந்து 
உள்ளே ஓடிவந்து என்‌ காதுகளை பற்றிக்கொண்டு 
“மைந்தனை ஈன்றுவிட்டீர்கள்‌, அரசே. பாரதவர்ஷத்திற்கு 
சக்ரவர்த்தி பிறந்திருக்கிறார்‌' என்றாள்‌. 
சிரித்துக்கொண்டு என்னைப்‌ பற்றி உலுக்கி “மானுடன்‌ 
தெய்வங்களுக்கு நிகர்நின்றிருக்கும்‌ தருணம்‌. 
தெய்வங்கள்‌ மானுடனை அனைத்துக்கு அப்பாலும்‌ 


செளபாலர்‌ அமர்ந்திருக்கிறார்‌. அவர்‌ இருக்குமிடத்தையே 
மறந்தவர்‌ போல சிம்மாசனத்தை மட்டும்‌ நோக்கிக்‌ 
கொண்டிருக்கிறார்‌...” என்றான்‌ சஞ்சயன்‌. 
“சிம்மாசனமா?” என்றான்‌ திருதராஷ்டிரன்‌ முகம்‌ விரிய. 
“ஆம்‌ அரசே. மண்டபத்தின்‌ மேற்குமுனையில்‌ 
கிழக்குநோக்கியதாக அரியணைபீடம்‌ அமைக்கப்பட்டு 
அதன்மீது கருவூலக்காப்பகத்தில்‌ இருந்து 
கொண்டுவரப்பட்ட ஹஸ்தியின்‌ சிம்மாசனம்‌ 
நிறுவப்பட்டிருக்கிறது. இந்நகரின்‌ ஒவ்வொருவரும்‌ 
அதைக்‌ கேள்விப்பட்டிருக்கிறோம்‌. 
முடிசூட்டுச்சடங்கின்போது மட்டுமே அதை வெளியே 
எடுக்கிறார்கள்‌. விசித்திரவீரிய மன்னர்‌ முடிசூடியபோது 
முதியவர்‌ சிலர்‌ அதைப்பார்த்திருக்கலாம்‌.” 


கிளர்ச்சியுடன்‌ எழுந்தபடி “பெரியதா?” என்றான்‌ 
திருதராஷ்டிரன்‌. “மிகப்பெரியது. தங்கள்‌ உடலுக்கேகூட 
அது பெரியதாக இருக்கலாம்‌. சிறிய இளவரசர்‌ என்றால்‌ 
படிபோட்டு ஏறிப்போய்த்தான்‌ அமரமுடியும்‌” என்றான்‌ 
சஞ்சயன்‌. “பொன்னாலானது. பழைமையானடொன்‌. 
இப்போதுள்ள பொன்னைவிடவும்‌ மஞ்சள்‌ நிறமாக 
இருக்கிறது. அதன்‌ சிற்பவேலைகளெல்லாம்‌ 
மழுங்கிப்போயிருக்கின்றன. அதன்‌ சிம்மங்களின்‌ 
விழிகளிலும்‌ வாயிலும்‌ செவ்வைரங்கள்‌ 
பதிக்கப்பட்டிருக்கின்றன” என்றான்‌ சஞ்சயன்‌. 
திருதராஷ்டிரன்‌ பொறுமையிழந்து தலையை 
அசைத்தபடி “இளவரசியர்‌ எங்கே?” என்றான்‌. “அவர்கள்‌ 
அணியறையின்‌ மறுபகுதியில்‌ இருக்கிறார்கள்‌ அரசே. 
ஓசைகள்‌ கேட்கின்றன.” 


“ஆம்‌... நகைகளும்‌ ஆடைகளும்‌ ஒலிக்கின்றன. எனக்கு 
மிக அருகே ஒலிப்பவை கேட்கவில்லை. 
தொலைவிலுள்ளவை செவிகளை அறைகின்றன...” 
என்றான்‌ திருதராஷ்டிரன்‌ மீண்டும்‌ அமர்ந்தபடி. “பேரரசி 
என்ன செய்கிறார்‌?” சஞ்சயன்‌ “அவர்‌ வெளியேதான்‌ 
அரியணைமேடை அருகே அமர்ந்திருக்கிறார்‌. விதுரர்‌ 
அவர்‌ அருகே நின்றுகொண்டிருக்கிறார்‌” என்றான்‌. 
“அவர்கள்‌ ஏதோ தீவிரமாகப்‌ 
பேசிக்கொண்டிருக்கிறார்கள்‌.” திருதராஷ்டிரன்‌ முகம்‌ 
மாறியது. “தீவிரமாகவா? எங்கே?” என்றான்‌. சஞ்சயன்‌ 
மீண்டும்‌ எட்டிப்பார்த்து “வெளியே” என்றான்‌. 
திருதராஷ்டிரன்‌ சிலகணங்கள்‌ கூர்ந்து நோக்கியபின்‌ 
“இன்னுமா பேசிக்கொண்டிருக்கிறார்கள்‌?” என்றான்‌. 
“ஆம்‌ அரசே” என்றான்‌ சஞ்சயன்‌. 


“அவர்கள்‌ முகம்‌ எப்படி இருக்கிறது?” என்றான்‌ 


பொறுத்தருளும்‌ வேளை: என்றாள்‌. 


அவள்‌ என்னை தூக்கி வளர்த்தவள்‌. அத்தருணத்தை 
அவள்‌ அப்படி கலைக்காமலிருந்திருந்தால்‌ நான்‌ 
உறைந்தே இருந்திருப்பேன்‌. சிரித்தபடி “முதுமகளே, 
இச்சொற்றொடரை பயின்றுகொண்டு வந்தாயா?” 
என்றேன்‌. சிரித்தபடி கண்ணீர்‌ விட்டாள்‌. எனக்கு 
ஐம்மங்கலத்‌ தாலத்தில்‌ இருந்து இனிப்பை எடுத்து 
ஊட்டினாள்‌. அவளுக்கு நான்‌ அருமணி பதித்த 
கழுத்தணியை பரிசளித்தேன்‌. அன்று முழுக்க 
பரிசளிப்புகள்‌ நிகழ்ந்தன. பாரதவர்ஷத்தில்‌ பிறிதெந்த 
மைந்தன்‌ பிறப்புக்கும்‌ அவ்வண்ணம்‌ பெரும்பரிசுகள்‌ 
அளிக்கப்பட்டதில்லை. ஏனென்றால்‌ அதற்கு முன்னர்‌ 
அவ்வாறு அளிக்கப்பட்ட பரிசுகளை கணக்கிட்டு 
அவற்றுக்கு இருமடங்காக பரிசுகள்‌ அமையும்படி 
முன்னரே கிருதர்‌ வகுத்திருந்தார்‌. 


மறுநாள்‌ காலை முதற்புலரியில்‌ தேவயானியையும்‌ 
மைந்தனையும்‌ நான்‌ காண நற்பொழுது 
வகுக்கப்பட்டிருந்தது. அரசணிக்கோலத்தில்‌ 
அகம்படியினருடன்‌ சென்றேன்‌. வரவறிவிக்கும்‌ 
நிமித்திகனுக்குப்‌ பின்னால்‌ என்‌ செங்கோல்‌ சென்றது. 
பதினெட்டு இசைச்சூதர்‌ பதினெட்டு அணிச்சேடியர்‌ 
தொடர்ந்தனர்‌. வெண்குடையுடன்‌ ஏவலர்‌ என்‌ பின்னால்‌ 
வந்தனர்‌. அது ஓர்‌ அரசப்பெருநிகழ்வு. என்னருகே 
அமைச்சர்கள்‌ வந்தனர்‌. ஈற்றறைக்கு வெளியே ஒரு 
பொற்தொட்டிலில்‌ வெண்சேக்கையில்‌ மைந்தன்‌ 
படுக்கவைக்கப்பட்மருந்தான்‌. பேறெடுத்த மருத்துவச்சி 
அவனை எடுத்து என்னிடம்‌ காட்டினாள்‌. 
அன்னையைப்போன்ற தோற்றம்‌. நேர்மூக்கால்‌ 
பகுக்கப்பட்ட வட்டமுகம்‌. ஒவ்வொரு உறுப்பும்‌ 
பழுதற்றிருந்தது. 


நான்‌ எண்ணியதையே என்னுடன்‌ வந்த நிமித்திகர்‌ 
சொன்னார்‌ “பழுதற்ற உடல்‌, அரசே. 
தெய்வச்சிலைகளுக்குரிய அளவுகள்‌. மண்ணில்‌ 
பேரரசனாகவே பிறந்திருக்கிறார்‌. பாரதவர்ஷம்‌ பணியும்‌ 
கால்கள்‌ இவை. நம்‌ கொடிவழியினர்‌ பல்லாயிரமாண்டு 
தி்‌ நிறுத்தி வழிபடும்‌ முகம்‌.” அச்சொற்கள்‌ 
ஏனோ எனக்கு பெரிய உள எழுச்சி எதையும்‌ 
உருவாக்கவில்லை. நான்‌ அவனைப்‌ பெற்ற அச்செய்தி 
வந்தபோது படித்துக்கொண்டிருந்த நூலில்‌ இருந்த ஒரு 
வரி எந்தப்‌ பொருத்தமும்‌ இல்லாமல்‌ நெஞ்சில்‌ 
ஓடிக்கொண்டிருந்தது. “காமதேனு அகிடுகளின்‌ நான்கு 
காம்புகளிலிருந்து நான்கு குலங்கள்‌ பிறந்தன. 


உள்ளறைக்குச்‌ சென்று பேரரசியை பார்த்தேன்‌. 
அவளருகே சாயை நின்றிருந்தாள்‌. என்னருகே வந்து 
'களைத்திருக்கிறார்கள்‌. ஓரிரு சொற்களுடன்‌ 
முடித்துக்கொள்ளுங்கள்‌' என்றாள்‌. நான்‌ “ஆம்‌, நான்‌ 
உடனே சென்றுவிடுவேன்‌” என்றபின்‌ அவள்‌ அருகே 
சென்று நின்றேன்‌. விழிகளைத்‌ திறந்து என்னை 
நோக்கினாள்‌. நான்‌ முற்றிலும்‌ அறியாத பெண்‌. நான்‌ 
உள்ளூர அஞ்சும்‌ அரசி. “என்‌ குலம்‌ வாழ மைந்தனை 
அளித்திருக்கிறாய்‌' என்றேன்‌. அவள்‌ மறுமொழி 
சொல்வதற்குள்‌ சாயை “பாரதவர்ஷம்‌ ஆள வந்த 
சக்ரவர்த்தி. சுக்ரரின்‌ கொடிவழியின்‌ அருமணி என்றாள்‌. 
நான்‌ “ஆம்‌” என்றேன்‌. 


“அவள்‌ “மைந்தன்‌ பிறந்தமை நாட்டில்‌ பதினெட்டுநாள்‌ 
கொண்டாட்டமாக அமையட்டும்‌. இருபத்தெட்டாம்நாள்‌ 
அரையணி சூடும்‌ விழவுக்கு பதினெட்டு 
ஷத்ரியநாடுகளின்‌ அரசர்களும்‌ வந்தாகவேண்டும்‌' 
என்றாள்‌. “ஆம்‌, உரிய ஆணைகளை பிறப்பிக்கிறேன்‌” 
என்றேன்‌. “அணைகளை பிறப்பித்துவிட்டேன்‌. சாயை 
என்பொருட்டு அனைத்தையும்‌ நோக்குவாள்‌” என்றாள்‌. 
“நன்று” என்றேன்‌. திரும்பும்‌ வழியெங்கும்‌ நகரில்‌ 
கொண்டாட்டங்கள்‌ உச்சம்‌ கொண்டிருப்பதை கண்டேன்‌. 
என்‌ அரண்மனை உப்பரிகையில்‌ நின்று நோக்கியபோது 
எங்கும்‌ களிவெறியே கண்ணுக்குப்பட்டது. நான்‌ எந்தப்‌ 
பொருளுமில்லாமல்‌ காமதேனுவைப்பற்றி 
எண்ணிக்கொண்டிருந்தேன்‌.” 


பார்க்கவன்‌ புன்னகையுடன்‌ “மைந்தரைப்பற்றி தந்தை 
கொள்ளும்‌ எண்ணங்களுக்கெல்லாம்‌ எப்பொருளும்‌ 
இல்லை. அவை அச்சத்தாலோ மிகைவிழைவாலோ 

னவையாகவே இருக்கும்‌” என்றான்‌. “மைந்தனுக்கு 
பெயரிடவேண்டும்‌... ஒரு நிமித்திகரை அழைத்துவருக!” 
என்றான்‌ யயாதி. பார்க்கவன்‌ ஒருகணம்‌ எண்ணியபின்‌ 
“நானறிந்த ஒருவர்‌ இருக்கிறார்‌” என்றான்‌. 
உச்சிப்பொழுதில்தான்‌ அவரை அழைத்துவந்தான்‌. 
கைகளும்‌ தலையும்‌ நடுங்கும்‌ வயோதிகர்‌. யயாதி எழுந்து 
அவரை வணங்கியதும்‌ அவர்‌ கைதூக்கி வாழ்த்தளித்து 
“எவருக்கோ மைந்தர்‌ பிறந்திருப்பதாக சொன்னார்கள்‌” 
என்றார்‌. “எனக்குத்தான்‌” என்று அவன்‌ சொன்னான்‌. 
“நன்று” என அவர்‌ அமர்ந்து “நாளும்‌ பொழுதும்‌ 
குறிக்கப்பட்டுள்ளதா?” என்றார்‌. “இதோ” என்று யயாதி 
ஓலையை அவரிடம்‌ நீட்ட “எனக்கு விழிமங்கல்‌. 
படியுங்கள்‌” என்றார்‌ கிழவர்‌. “உரக்க படியுங்கள்‌... 
செவிகளும்‌ சற்று பழுது.” 


யயாதி நிமிர்ந்து நோக்க பார்க்கவன்‌ “இவர்‌ தங்களை 
நினைவுகொள்ளப்போவதில்லை, எவரென உசாவவும்‌ 
வாய்ப்பில்லை” என மெல்லிய குரலில்‌ சொன்னான்‌. 
யயாதி சலிப்புடன்‌ தலையசைத்தான்‌. அவர்‌ அவன்‌ 
படித்ததை மும்முறை கேட்டுவிட்டு பெருமூச்சுடன்‌ 
தாடியைத்‌ தடவியபடி சற்றுநேரம்‌ அமர்ந்திருதார்‌. பின்னர்‌ 
“உயர்குடிப்பிறப்பு. ஆனால்‌ எப்பயனுமில்லாத முன்னூழ்‌. 
முன்னோர்முறையென வருநிலம்‌ தவறும்‌. அடைவதோ 
கெடுநிலமே ஆகும்‌. கொடிவழியின்‌ ஏழாவது மைந்தனே 
அரசன்‌ என முடிசூடி அரியணையமரும்‌ 
ஊழ்கொண்டவன்‌. சுமையெனத்‌ தோளிலேறும்‌ 
துயரத்துடன்‌ அலைவதே வாழ்க்கை” என்றார்‌. 


பார்க்கவன்‌ போதும்‌ என கைகாட்ட அதை காணாமல்‌ 
அவர்‌ சொல்லிக்கொண்டே சென்றார்‌. “எங்கும்‌ தனியன்‌. 
எப்போதும்‌ தயங்குபவன்‌. தன்‌ சிறுமையை உணர்ந்து 
அஞ்சுபவன்‌. அவ்வச்சத்தால்‌ எதிரிகளைப்‌ பற்றி 
கற்பனை செய்துகொள்வான்‌. எதிரிகளை கற்பனை 
செய்துகொள்பவன்‌ நாளடைவில்‌ அவர்களை 
எதிரிகளென அடைவான்‌. அவர்களிடமிருந்து தப்பி 
ஓடிக்கொண்டிருப்பான்‌. நிழலை அஞ்சும்‌ சிற்றுயிர்‌, 
நிலைகொள்வது என்பது அதற்கில்லை.” 


யயாதியே போதுமென கைகாட்டினான்‌. “ஆனால்‌ 
பொறாமை அழியா நெஞ்சம்‌ கொண்டிருப்பான்‌. 
உடன்குருதியனை எண்ணி எண்ணி ஒருநாளேனும்‌ 
நல்லுறக்கம்‌ கொள்ளும்‌ பேறு இலாதவனாக இருப்பான்‌” 
என நிமித்திகர்‌ தொடர்ந்தார்‌. “ஆனால்‌ நன்மைந்தர்‌ பேறு 
உண்டு. விதைபெருகும்‌ பாலைமரம்‌. எவ்வனலும்‌ 
எரிக்காத வேர்‌ கொண்டவன்‌. இவன்‌ கொடிவழி 
குலமென்றாகி எக்காலமும்‌ மண்ணில்‌ வாழும்‌.” 


யயாதி முகம்‌ மலர்ந்து “அவ்வாறே ஆகுக!” என்றபின்‌ 
“இவனுக்கான பெயரென்ன என்று உரைக்கலாகுமா?” 
என்றான்‌. அவர்‌ வெண்புள்ளி அலைந்த விழிகளை 
மேல்நோக்கி உயர்த்தி சிலகணங்கள்‌ நிலைத்தபின்‌ 
“மண்ணுக்குரியவன்‌, மண்ணை விழைபவன்‌ என்னும்‌ 
பொருளில்‌ ஒரு பெயரிடுக! திருஹ்யூ என்பது என்‌ 
உள்ளத்தில்‌ தோன்றுகிறது” என்றார்‌. யயாதி “அதுவே 
ஆகட்டும்‌. அவனுக்கு மண்‌ கனியட்டும்‌” என்றான்‌. 


நிமித்திகர்‌ பெருமூச்சுடன்‌ தன்‌ மெலிந்த கைகளை நீட்டி 
கால்களை எளிதாக்கினார்‌. யயாதி உரக்க “நிமித்திகரே, 
பிறிதொரு பிறவிப்பொழுதை சொல்கிறேன்‌. 
கணித்தளிக்கவேண்டும்‌” என்றான்‌. தாழ்ந்தகுரலில்‌ 


“அரசே, வேண்டாமே” என்றான்‌ பார்க்கவன்‌. “இல்லை, 
அவர்‌ உரைக்கட்டும்‌. விழியின்மையால்‌ அவர்‌ 
பிறவிழிகளை காணாமலாகிவிட்டிருக்கிறார்‌. அது 
அவரை மானுடத்திலிருந்து முற்றிலும்‌ 
விலக்கியிருக்கிறது. காலத்தை மட்டுமே காண்பவராக 
அமர்ந்திருக்கிறார்‌” என்றான்‌ யயாதி. “இரண்டாம்‌ முறை 
நிமித்தம்‌ நோக்குவதும்‌ பெயர்‌ நோக்குவதும்‌ பிழை” 
என்றான்‌ பார்க்கவன்‌. “என்னால்‌ இதை 
தவிர்க்கமுடியாது” என்றான்‌ யயாதி. 


மெல்ல முனகி உடல்‌ அலுப்பை அகற்றியபின்‌ 
“சொல்லும்‌” என்றார்‌ நிமித்திகர்‌. யயாதி யதுவின்‌ 
பிறவிப்பொழுதை சொன்னான்‌. “அரசகுருதி. 
அவைமுதன்மைகொண்ட இளமை. ஆனால்‌ 
கொடிவழிவந்த நிலம்‌ அகன்றுபோகும்‌. புதுநிலம்‌ தேடி 
அலையும்‌ வாழ்க்கை. காட்டெரி என அழித்துப்‌ பரவுவது. 
அணையா பெருவிருப்பும்‌ காழ்ப்பும்‌ கொண்டு 
கணம்தோறும்‌ உயிர்மிகும்‌ உள்ளம்‌. மைந்தர்ச்செல்வம்‌ 
மிகும்‌. கொடிவழிகள்‌ பெருகும்‌.” யயாதி படபடப்பை 
அடக்கியபடி “நான்‌ ஒன்றை மட்டும்‌ கேட்க விழைகிறேன்‌, 
கணியரே. இப்பிறப்பாளனின்‌ வருகைநோக்கம்‌ என்ன?” 
என்றான்‌. “பெருங்குலம்‌ ஒன்றின்‌ முதல்‌ த்க்‌ 
இவன்‌. என்றுமழியா பெருக்கு இவன்‌ குருதியில்‌ 
துளிக்கும்‌” என்றார்‌ அவர்‌. 


அவன்‌ கேட்பதற்குள்‌ “அவன்‌ ஊழை சுட்டும்‌ ஒரு பெயர்‌ 
நன்று. அவ்வாறே ஆகுக என்னும்‌ பொருளில்‌ யது” 
என்றார்‌. யயாதி வியப்புடன்‌ “அதுவே அவன்‌ பெயர்‌ 
நிமித்திகரே. ஆனால்‌ காற்று என அதற்கு எங்கள்‌ 
முதுநிமித்திகர்‌ பொருள்‌ சொன்னார்‌” என்றான்‌. 
நிமித்திகர்‌ புன்னகைத்து “அதுவும்‌ நான்‌ சொன்ன 
பொருளில்தானே?” என்றார்‌. யயாதி “நன்று!” என எழுந்து 
அவரை வணங்கினான்‌. பார்க்கவன்‌ அளித்த 
பொற்காசுகளை எடுத்து வணங்கி அவருக்கு 
அளித்தான்‌. அவர்‌ மெல்ல எழுந்து தன்னை 
அழைத்துச்செல்லும்படி கோரி கைநீட்டினார்‌. 


அதன்பின்‌ மற்ற மைந்தருக்கு அவன்‌ நிமித்தம்‌ 
நோக்கவில்லை. துர்வசு என தேவயானியின்‌ இரண்டாம்‌ 
மைந்தனுக்கு அவள்‌ அமைத்த நிமித்திகர்களே 
பெயரிட்டனர்‌. அனுதிருஹ்யூ என இரண்டாமவனுக்கு 
சர்மிஷ்டையே பெயரிட்டதாக செய்தி வந்தது. 
சர்மிஷ்டையின்‌ மூன்றாவது மைந்தன்‌ பிறந்தபோது 
யயாதி மிக அருகில்தான்‌ இருந்தான்‌. அந்தக்‌ 
குடிவிழவிலிருந்து நேராகவே அசோகவனிக்கு வந்தான்‌. 


மைந்தனை கையில்‌ வாங்கிய முதற்கணம்‌ எழுந்த 
எண்ணம்‌ அந்த முகம்‌ நன்கறிந்த ஒன்று என்பது. 
தன்முகம்‌ அல்ல. சர்மிஷ்டையின்‌ முகமும்‌ அல்ல. எவர்‌ 
முகம்‌? சற்று முன்மடிந்த காது. புடைத்த நெற்றிமுழைகள்‌. 
வெறும்‌ உளத்தோற்றமா? அருகே நின்றிருந்த பார்க்கவன்‌ 
அவன்‌ உள்ளத்தை உணர்ந்தவனாக “முகங்கள்‌ நேர்‌ 
அச்சென நம்மிலிருந்து செல்வதில்லை. நம்‌ குருதியில்‌ 
குமிழிகளாக நம்‌ மூதாதையர்‌ அனைவரின்‌ முகங்களும்‌ 
இருக்கின்றன என்பார்கள்‌” என்றான்‌. 


அவன்‌ தத்தளிப்புடன்‌ குழந்தையை முத்தமிட்டபடி 
திருப்பித்திருப்பி நோக்கிக்கொண்டிருந்தான்‌. 
மெல்லுதடுகள்‌ கூம்பியிருக்க விழிமூடி 
துயில்கொண்டிருந்தது. “சைத்ர பஞ்சமி. விடிகாலை 
முதல்நாழிகை மூன்றாவது பாதம்‌ முப்பத்தெட்டாவது 
கணம்‌” என்றாள்‌ செவிலி. அவன்‌ அந்த 
மணல்நாழிகையிலிருந்து உதிர்ந்த மணல்கணங்கள்‌ 
மெல்ல நிறைந்து மூன்றாவது பாதமென வரையப்பட்ட 
கோட்டை கடந்து மேலெழுந்து ஒவ்வொன்றாக 
உதிர்வதை உள்ளுணர முடிந்தது. முப்பத்தெட்டாவது 
மணல்கணம்‌ உதிர்ந்தபோது அவன்‌ உள்ளம்‌ மின்னியது. 
“அது எந்தை புரூரவஸின்‌ பிறவிப்பொழுதல்லவா?” 
என்றான்‌. “அவர்‌ முகம்‌. நம்‌ அரண்மனையின்‌ சுவரில்‌ 
வரையப்பட்டுள்ள அவர்முகம்தான்‌ இது” என்று 
கூவினான்‌. 


பார்க்கவன்‌ வியப்புடன்‌ “ஆம்‌, அவருடையது 
நாற்பத்தேழாவது கணம்‌” என்றான்‌. யயாதி 
பேருவகையுடன்‌ மைந்தனை நெஞ்சோடணைத்து 
“இவனுக்கு நான்‌ புரூரவஸ்‌ என பெயரிடுகிறேன்‌. இவன்‌ 
எந்தை எழுந்துவந்த வடிவம்‌” என்றான்‌. பார்க்கவன்‌ 
“அரசே, அது அரசகுலப்‌ பெயர்‌. இவருக்கு அதை இடுவது 
ஐயத்திற்கிடமாக்கும்‌” என்றான்‌. “இல்லை, வேறுபெயர்‌ 
இட நான்‌ ஒப்ப மாட்டேன்‌” என்றான்‌ யயாதி. “அப்பெயர்‌ 
வேண்டாம்‌... புரு என்றே வைக்கலாம்‌... அது 
பொதுப்பெயர்தான்‌” என்றான்‌ பார்க்கவன்‌. யயாதி 
மெல்ல தளர்ந்து “ஆம்‌, வேறுவழியில்லை. ஆனால்‌ 
நானறிவேன்‌ அது என்‌ மூதாதையின்‌ பெயர்‌. ஒருநாள்‌ 
அவையில்‌ அதை கூவிச்சொல்வேன்‌” என்றான்‌. 


சர்மிஷ்டை உள்ளே வந்து வெளியே நோக்கி 
தலையசைக்க மைந்தர்‌ மூவரும்‌ உள்ளே வந்தனர்‌. 
திருஹ்யூவின்‌ மெலிந்த உள்வளைந்த தோள்களும்‌ 
நீளமுகமும்‌ எப்போதும்‌ முதல்நோக்கில்‌ ஒரு 
விலக்கத்தையும்‌ சில கணங்களுக்குப்பின்‌ நெகிழ்வையும்‌ 


அன்பையும்‌ அவனிடம்‌ எழுப்புபவை. மென்மீசை 
உதட்டுக்குமேல்‌ பாசிப்படர்வுபோல தெரிந்தமை 
யயாதியை உவகைகொள்ளச்‌ செய்தது. அனுத்ருஹ்யூ 
மூத்தவனைப்போலவே தோற்றம்கொண்டவன்‌, அவனை 
மூத்தவன்‌ என்று எண்ணி மயங்குவது யயாதியின்‌ 
வழக்கம்‌. பின்னால்‌ வந்து நின்ற புருவின்‌ புன்னகை 
மாறாத விழிகளையும்‌ சிவந்த உதடுகளையும்‌ 
நோக்கியபின்‌ யயாதி விழிதிருப்பிக்‌ கொண்டான்‌. 


புருவை யயாதி நேரடியாக நோக்குவதோ விழிநோக்கிச்‌ 
சொல்லாடுவதோ இல்லை. ஒருகணம்‌ நோக்கியபின்‌ 
திரும்பி மூத்தவர்களிடமே பேசிக்கொண்டிருப்பான்‌. 
ஆனால்‌ உள்ளத்துள்‌ அவன்‌ முகமே திகழும்‌. பேசியது 
அவனுடன்தான்‌ என பின்னர்‌ நினைவு மயங்கும்‌. அது 
ஏன்‌ என அவன்‌ எண்ணி எண்ணி நோக்கியதுண்டு. 
அவன்‌ தோற்றம்போல்‌ இனியது பிறிதில்லை. 
பொன்னிறம்‌. புவியாண்ட மூதாதையரின்‌ முகம்‌. ஆனால்‌ 
அவ்விழிகள்‌ கூரியவை, அவற்றின்‌ முன்‌ 
ஒளிந்துகொள்ளவே யயாதியின்‌ உள்ளம்‌ விழைந்தது. 
அவர்கள்‌ விடைபெறுகையில்‌ அனைவரையும்‌ 
பேச்சுப்போக்கில்‌ இயல்பாகத்‌ தொட்டு நற்சொல்‌ 
உரைப்பான்‌. இறுதியாக புருவை மீண்டுமொருமுறை 
தொடுவான்‌. 


“வருக...” என்று அழைத்தபடி யயாதி முன்னால்‌ 
சென்றான்‌. அவர்கள்‌ உள்ளே வந்து தலைவணங்கி 
முகமன்‌ உரைத்தனர்‌. யயாதி “முறையான பயிற்சிகள்‌ 
பெறவேண்டிய பொழுது. அன்னை 
சொல்லியிருப்பார்கள்‌ அல்லவா?” என்றான்‌. திருஹ்யூ 
“ஆம்‌” என்றான்‌. 

80. நகரெழுதல்‌ 


அசோகவனியின்‌ எல்லைக்குள்‌ நுழைந்தபோதே 
தேவயானி உளச்சுளிப்புக்கு ஆளானாள்‌. தொலைவில்‌ 
தோரணவாயில்‌ தென்பட்டதும்‌ அவளுடைய பேருடல்‌ 
என சாலையை நிறைத்து இரு எல்லைகளும்‌ மறைய 
பெருகிச்‌ சென்றுகொண்டிருந்த அணியூர்வலத்தின்‌ 
முகப்பில்‌ ஏழு தட்டுத்தேர்மீது எழுந்த மூன்று 
நிமித்திகர்கள்‌ தங்கள்‌ பெருஞ்சங்கங்களை முழக்கினர்‌. 
பதினெட்டு அகல்தேர்களில்‌ தேனீ என மொய்த்திருந்த 
இசைச்சூதர்கள்‌ தங்கள்‌ முரசுகளுடனும்‌ 
கொம்புகளுடனும்‌ குழல்களுடனும்‌ எழுந்து மங்கலஇசை 
பெருக்கினர்‌. 


நூற்றெட்டு தாமரைத்தட்டுத்‌ தேர்களில்‌ 
பொன்வண்டுகளென, பட்டுப்பூச்சிகளென செறிந்திருந்த 
அணிச்சேடியர்‌ குரவை ஒலி எழுப்பியபடி மங்கலத்‌ 
தாலங்களை கைகளில்‌ ஏந்தி எழுந்து நின்றனர்‌. இரும்புக்‌ 
கவச உடைகள்‌ நீரலைவொளி எழுப்ப சீர்நடையில்‌ 
சென்ற வேல்நிரையினரும்‌ பெருநடையின்‌ தாளத்தில்‌ 
சென்ற புரவிப்படையினரும்‌ நாண்தொடுத்த 
விற்களுடன்‌ வில்லவர்‌ அணியும்‌ வழிச்சென்றனர்‌. 
ஆணைகளும்‌ அறைதல்களும்‌ ஊடாக ஒலித்தன. 


தோரணவளைவை அணுகியதும்‌ தேவயானியின்‌ 
தேருக்கு முன்னால்‌ சென்றுகொண்டிருந்த விரைவுத்‌ 
தேரிலிருந்த துணையமைச்சர்‌ சங்கிரமர்‌ படிகளில்‌ 
இறங்கி ஓடி அவளை அணுகி தலைவணங்கி “திரையை 
மேலேற்றவா, பேரரசி...?” என்று கேட்டார்‌. சாயை மெல்ல 
கையசைக்க அமைச்சர்‌ ஓடி தேருக்குப்‌ பின்னால்‌ தொற்றி 
நின்றிருந்த காவலரிடம்‌ கைகளை வீசி வீசி 

ணையிட்டார்‌. அவர்கள்‌ பட்டுச்சரடை இழுக்க 
செந்தாமரை மலரிதழ்‌ நிறத்தில்‌ தேரைச்‌ சூழ்ந்து காற்றில்‌ 
நெளிந்துகொண்டிருந்த பொன்னூல்‌ அணிப்பின்னல்‌ 
கொண்ட பட்டுத்திரைகள்‌ ஏதோ எண்ணம்‌ 
கொண்டவைபோல அசைவற்றன. பின்‌ அனல்பட்ட 
தளிர்போல்‌ சுருங்கத்‌ தொடங்கின. பின்வாங்கும்‌ 
அலையென சுருண்டு மேலெழுந்து தேர்க்கூரைக்கு 
அடியில்‌ மறைந்தன. 


பன்னிரு அடுக்குகொண்ட பொன்மகுடமும்‌ அதன்‌ மேல்‌ 


படபடக்கும்‌ காகக்கொடியும்‌ கொண்ட அப்பொற்தேர்‌ 
தேவயானி ஆறாண்டுகளுக்கு முன்னர்‌ அஸ்வமேதமும்‌ 
ராஜசூயமும்‌ முடித்து சத்ராஜிதை என தன்னை 
பாரதவர்ஷத்தின்மீது நிறுத்தியபோது அவ்விழாவின்‌ 
இறுதிநாள்‌ நூற்றெட்டு அரசர்கள்‌ அகம்படி வர அவள்‌ 
நகருலா சென்ற அணியூர்வலத்திற்காக கலிங்கச்சிற்பி 
சுதீரரால்‌ வார்க்கப்பட்டது. பாரதவர்ஷத்தில்‌ அதற்கு முன்‌ 
பிறிதொன்று அவ்வாறு சமைக்கப்பட்டதில்லை என்று 
சூதர்கள்‌ பாடினர்‌. அதற்கிணையான தேர்‌ விண்ணில்‌ 
அமராவதியின்‌ அரசன்‌ ஊர்வது மட்டுமே என்றனர்‌. 


அத்தேரைப்பற்றி அவைக்கவிஞர்‌ சூர்யஹாசர்‌ இயற்றிய 
காஞ்சனயானகீர்த்தி என்னும்‌ குறுங்காவியத்தில்‌ அதை 
நோக்கும்பொருட்டு நுண்விழிகளுடன்‌ தேவர்கள்‌ 
சூழ்ந்திருப்பதனால்‌ சூரியனோ விளக்குகளோ அளிக்காத 
ஒளியொன்று அதை எப்போதும்‌ சூழ்ந்திருக்கும்‌ என்றார்‌. 
கந்தர்வர்களும்‌ கின்னரரும்‌ வித்யாதரரும்‌ 
உடனிருப்பதனால்‌ அத்தேர்‌ செல்லும்‌ வழியெங்கும்‌ இசை 
முழங்கும்‌, மரக்கிளைகளில்‌ பொன்னிறப்‌ 
பறவைகளையும்‌ சிறகொளிரும்‌ தேனீக்களையும்‌ 
மணிவண்டுகளையும்‌ பார்க்க முடியும்‌ என்றார்‌. 


பிழையற்ற நேருடல்கள்‌ கொண்ட பன்னிரு 
வெண்புரவிகள்‌ நிமிர்ந்த தலையுடன்‌ நீண்ட கழுத்தில்‌ 
பால்நுரையென குஞ்சியலைய வெள்ளிக்கோல்கள்‌ 
முரசுத்தோலில்‌ விழுவதுபோல குளம்புக்கால்கள்‌ சீராகச்‌ 
சுழல அத்தேரை இழுத்தன. ஏழடுக்காக அமைந்த 
இரும்புச்‌ சுருள்விற்களின்‌ மேல்‌ அமைந்த அத்தேர்‌ 
நீரலைகளின்‌ மீது அன்னம்‌ என சென்றது. அதன்‌ நடுவே 
அரியணையின்‌ மீது முகம்நிமிர்ந்து நேர்விழிகளால்‌ 
எதையும்‌ நோக்காது தேவயானி அமர்ந்திருந்தாள்‌. அவள்‌ 
அருகே நின்ற சாயை மணிச்சரங்களும்‌ முத்தாரங்களும்‌ 
சுற்றிய பெரிய கொண்டையிலிருந்து மீறிய 
குழல்கற்றைகளை குனிந்து சீரமைத்தாள்‌. தோளில்‌ 
படிந்திருந்த இளஞ்செம்பட்டாடையை மடிப்பு எடுத்து 
அமைத்தாள்‌. 


பொதுமக்களின்‌ விழிகளுக்கு முன்‌ தோன்றுவதற்கு 
முந்தைய கணத்தில்‌ எரிதழல்‌ செம்மணியென 
உறைவதுபோல அவளில்‌ ஒரு அமைதி எழுவதை சாயை 
எப்போதும்‌ கண்டிருந்தாள்‌. பின்னர்‌ எத்தனை 
பொழுதாயினும்‌ அவ்வண்ணமே வார்த்து வைத்த 
அருஞ்சிலையென அவள்‌ அமர்ந்திருப்பாள்‌. நோக்கில்‌ 
விழியும்‌, காலத்தில்‌ இமையும்‌, மூச்சில்‌ கழுத்தும்‌ அன்றி 
உயிர்ப்பென எதையுமே அவளில்‌ காண இயலாது. 


பேரவைகளில்‌ கொள்ளும்‌ அந்த அசைவின்மையை 
மெல்ல காலப்போக்கில்‌ தனித்திருக்கையிலும்‌ அவள்‌ 
கொள்ளத்தொடங்கினாள்‌. அத்தனை பீடங்களும்‌ 
அரியணைகள்‌ ஆயின என. 


அவள்‌ வருகையை அறிவிக்க முரசுமேடைகளில்‌ 
பெருமுரசுகள்‌ பிளிறி பெருகின. கொம்புகள்‌ கனைத்தன. 
முழுக்‌ கவச உடையுடன்‌ முகப்பில்‌ காத்து நின்றிருந்த 
காவலர்தலைவன்‌ உக்ரசேனனும்‌ குருநகரியிலிருந்து 
முன்னரே வந்து அச்சிற்றூரை நிறைத்திருந்த 
காவலர்களும்‌, புத்தாடையும்‌ மலர்மாலைகளும்‌ 
அணிந்திருந்த அசோகவனியின்‌ ஐங்குடித்‌ 
தலைவர்களும்‌ அவர்களின்‌ சுற்றமும்‌ கைகளையும்‌ 
குலக்கோல்களையும்‌ மேலே தூக்கியும்‌ படைக்கலங்களை 
நிலம்நோக்கி தாழ்த்தியும்‌ அவளை வாழ்த்தி 
குரலெழுப்பினர்‌. 


அவளை எவ்வண்ணம்‌ வாழ்த்தவேண்டுமென்பதுகூட 
முன்னரே கவிஞர்களால்‌ எழுதப்பட்டு ஒலி வகுக்கப்பட்டு 
அவள்‌ செல்லுமிடத்துக்கு அவளுக்கு முன்னரே 
சென்றுவிட்டிருக்கும்‌. எனவே எங்கும்‌ ஒரே 
வாழ்த்தொலிகளே எழுவது வழக்கம்‌. எந்தப்‌ 
புதுநிலத்திற்கு சென்றாலும்‌ அந்நிலம்‌ முன்னரே 
அவளால்‌ வெல்லப்பட்டுவிட்டது என்ற உணர்வை 
எழுப்பியது அது. மீண்டும்‌ மீண்டும்‌ ஒரே நிலத்தில்‌ ஒரே 
முகங்கள்‌ நடுவே ஒரே பொற்தேரில்‌ சென்று 
கொண்டிருப்பதாக சாயை எண்ணிக்கொள்வதுண்டு. 


வாழ்த்தொலிகள்‌ தேவயானியில்‌ எந்த நலுக்கத்தையும்‌ 
ஏற்படுத்துவதில்லை. நீரென எண்ணி மலர்கள்‌ 
பளிங்குப்பரப்பில்‌ உதிர்வதுபோல என அதை 
அவைக்கவிஞர்‌ சுதாகரர்‌ ஒரு பாடலில்‌ 
சொல்லியிருந்தார்‌. பல்லாயிரம்‌ பேர்‌ கண்ணீரும்‌ 
கதறலுமாக நெஞ்சறைந்து கொந்தளிக்கையில்‌ நடுவே 
கல்முகத்துடன்‌ ஒழுகிச்செல்லும்‌ கொற்றவை சிலை 
என்றார்‌ பெருஞ்சூதராகிய மாகத சாலியர்‌. முன்னரே 
நிகழ்ந்து முடிந்து காவியமென்றாகிவிட்ட தலைவியா 
அவள்‌ என அத்தோற்றத்தை வியந்திருந்தார்‌ 
தென்னகத்துக்‌ கவிஞரான ஆதன்‌ பெருங்கொற்றன்‌. 


தேர்‌ தோரணவாயிலை அணுகியபோது 
சரளைக்கற்களுடன்‌ மண்கலந்து விரித்து நீர்தெளித்து 
கல்லுருட்டி இறுக்கிய புதிய தேர்ப்பாதையில்‌ கண்‌ 
அறியாதபடி ஆழத்தில்‌ ஓடிச்சென்ற முயல்வளை 
ஒன்றுக்குள்‌ அவள்‌ தேரின்‌ சகடம்‌ ஒன்று இறங்க 


நிலைதடுமாறி அசைந்து தோளால்‌ சாயையின்‌ விலாவை 
முட்டிக்கொண்டாள்‌. ஒரு கணம்‌ அனைத்துக்‌ குரல்களும்‌ 
திடுக்கிட்டு ஓசையழிந்தன. அந்த அமைதி வாளால்‌ 
வெளியையும்‌ காலத்தையும்‌ ஓங்கி வெட்டி 
அகற்றியதுபோல்‌ எழ தன்‌ தேரில்‌ எழுந்த கிருபர்‌ 
கைகளை விரைவாக வீசி வாழ்த்தொலிகள்‌ தொடரட்டும்‌ 
என்று ஆணையிட்டார்‌. அச்சமும்‌ கலந்துகொள்ள 
வாழ்த்தொலியும்‌ மங்கல இசையும்‌ இருமடங்கு 
ஓசையுடன்‌ உயிர்த்தெழுந்தன. 


சாயை அவ்வண்ணம்‌ ஒன்று நிகழ்ந்ததை அறியாதவள்‌ 
போலிருந்தாள்‌. நீர்போல நிகழ்ந்ததை விழுங்கி முந்தைய 
கணத்தில்‌ முற்றிலும்‌ இணைந்துகொண்டாள்‌ தேவயானி. 
ஆனால்‌ சாயை பேரரசி சினம்கொண்டிருப்பதை அவள்‌ 
உடல்‌ வழியாகவே அறிந்திருந்தாள்‌. 
தோரணவாயில்களைக்‌ கடந்து பேரலையெனச்‌ சென்று 
கோட்டையை அறைந்து அதன்‌ பெருவாயிலினூடாக 
உள்ளே பெருகி கிளை பிரிந்து அச்சிற்றூரின்‌ அனைத்து 
தெருக்களையும்‌ நிரப்பியது தேவயானியின்‌ அணி 
ஊர்வலம்‌. 


கோட்டையின்‌ உப்பரிகை மேலிருந்து நோக்கிய வீரர்கள்‌ 
வண்ண மலர்கள்‌ மட்டுமே நிறைந்த நதி ஒன்று அலை 
கொந்தளித்து வந்து அந்நகரைப்‌ பெருக்கி கரைவிளிம்பு 
தொட்டு நுரைகொள்வதைக்‌ கண்டனர்‌. 
அவர்களிடமிருந்த அனைத்து முரசுகளின்‌ தோல்களும்‌ 
ஒலியால்‌ அதிர்ந்துகொண்டிருந்தன. தூக்கிய 
வாள்பரப்புகள்கூட ஒலியால்‌ அதிர்வதை கைகள்‌ 
உணர்ந்தன. பெருந்திரளில்‌ ஒழுகிய தேரில்‌ ஒரு 
பொற்துளி என அவள்‌ அமர்ந்திருந்தாள்‌. உறைந்து 
நகையென்றான பொன்னல்ல, உருகி அனலென 
ததும்பிக்‌ கொண்டிருப்பது. 


1்ாவஊ:]கோட்டை வாயிலில்‌ நூற்றெட்டு முதுமகளிர்‌ கூடி 
நின்று தேவயானியை வரவேற்றனர்‌. அசோகவனியின்‌ 
பெருங்குடிகளிலிருந்து காவலர்தலைவன்‌ உக்ரசேனன்‌ 
நேரில்‌ நோக்கி நோக்கி தேர்ந்தெடுத்த பெண்டிர்‌ அவர்கள்‌. 
அவர்கள்‌ அணியவேண்டிய அணிகளும்‌ ஆடைகளும்‌ 
அரசிலிருந்தே அவர்களுக்கு அளிக்கப்பட்டிருந்தன. 
அவர்கள்‌ நிற்கவேண்டிய முறை, சொல்ல வேண்டிய 
உரை, நோக்கு, நகைப்பு அனைத்துமே முன்னரே 
வகுக்கப்பட்டு பலமுறை பயிற்றுவிக்கப்பட்டிருந்தன. 


அரசி நகர்புகுவதை முதலில்‌ அவர்கள்‌ விந்தையான ஒரு 
செய்தியாகவே எடுத்துக்கொண்டனர்‌. அது எவ்வண்ணம்‌ 


திருதராஷ்டிரன்‌. “இயல்பாகத்தான்‌ இருக்கிறது.” 
“அவர்கள்‌ கண்களில்‌ சிரிப்பு இருக்கிறதா?” என்று 
திருதராஷ்டிரன்‌ மீண்டும்‌ கேட்டான்‌. “இல்லை அரசே, 
இயல்பாகப்‌ பேசிக்கொண்டிருக்கிறார்கள்‌.” 
திருதராஷ்டிரன்‌ தன்‌ கைகளை பிணைத்துக்கொண்டு 
“ஏதோ பெரும்‌ இக்கட்டு எழுந்துள்ளது” என்றான்‌. 
“அவர்கள்‌ ஒருபோதும்‌ பொதுஇடத்தில்‌ அப்படி 
பேசிக்கொள்ளமாட்டார்கள்‌. புன்னகையின்றிப்‌ 
பேசுகிறார்கள்‌ என்றாலே அது இக்கட்டானது என்றுதான்‌ 
பொருள்‌.” சஞ்சயன்‌ மீண்டும்‌ நோக்கி “ஆனால்‌ 
பிதாமகரும்‌ செளபாலரும்‌ அங்குதான்‌ பண து 
அவர்கள்‌ ஏதும்‌ பேசுவதுபோலத்‌ தெரியவில்லை” 
என்றான்‌. “அவர்கள்‌ வரை இன்னும்‌ அந்த இக்கட்டு 
சென்றுசேரவில்லை...” என்றபின்‌ எழுந்து நின்று “சகுனி 
அமைதியாகவா இருக்கிறார்‌?” என்றான்‌ திருதராஷ்டிரன்‌. 
“ஆம்‌ அரசே” என்றான்‌ சஞ்சயன்‌. “அப்படியென்றால்‌ அது 
என்‌ முடிசூட்டுவிழாவுக்கான இக்கட்டுதான்‌. அவர்கள்‌ 
அதை சகுனியிடமிருந்து மறைக்கிறார்கள்‌” என்றான்‌ 
திருதராஷ்டிரன்‌. தலையை ஆட்டியபடி கைகளை 
ஒன்றுடன்‌ ஒன்று உரசியபடி “நீ அதை அறியமுடியாது. 
அவர்கள்‌ இருவருக்கு மட்டுமே தெரிந்திருக்கும்‌. 
ஒருவேளை அமைச்சர்கள்கூட அறிந்திருக்க 
மாட்டார்கள்‌” என்றான்‌. மீண்டும்‌ அமர்ந்துகொண்டான்‌. 
“சஞ்சயா, அங்கே வைதிகர்கள்‌ என்ன செய்கிறார்கள்‌ 
என்று பார்‌. குடிமூத்தாரும்‌ குலத்தலைவர்களும்‌ என்ன 
செய்கிறார்கள்‌ என்று சொல்‌!” 


“அரசே அவர்கள்‌ அனைவரும்‌ அங்குதான்‌ 
இருக்கிறார்கள்‌. அவர்கள்‌ முடிசூட்டுவிழாவை 
எதிர்நோக்கியிருப்பதாகவே படுகிறது.” திருதராஷ்டிரன்‌ 
“இல்லை, அது விழித்தோற்றம்‌. அவர்களின்‌ 
மூத்ததலைவர்கள்‌ என்ன செய்கிறார்கள்‌?” என்றான்‌. 
“அரசே மூத்த தலைவர்கள்‌ சிலர்‌ அவர்களின்‌ 
இருப்பிடங்களில்‌ இல்லை. வைதிகர்களிலும்‌ 
முதியவர்கள்‌ இல்லை.” திருதராஷ்டிரன்‌ எழுந்துநின்று 
தன்‌ கைகளை ஓங்கி அறைந்துகொண்டான்‌. “அவர்கள்‌ 
எதிர்ப்பைத்‌ தெரிவிக்கிறார்கள்‌. ஆம்‌, அதுதான்‌ 
நடக்கிறது!” என்றான்‌. 


நிகழுமென அவர்கள்‌ அறிந்திருக்கவில்லை. பின்‌ 
ஒவ்வொரு நாளுமென சிற்பிகளும்‌ தச்சர்களும்‌ 
காவலர்களும்‌ பணியாட்களும்‌ வணிகர்களும்‌ 
வண்டிகளும்‌ நகருக்குள்‌ நுழையத்தொடங்கியதும்‌ 
வியப்பும்‌ திகைப்பும்‌ அடைந்தனர்‌. கண்ணெதிரே 
அவர்களின்‌ ஊர்‌ மாறிக்கொண்டிருந்தது. ஒரு 
தருணத்தில்‌ மொத்த ஊரே உடைந்து சிதறி 
மரப்பாளங்களாகவும்‌ கற்தூண்களாகவும்‌ சூழ்ந்து 
கிடந்தது. 


“இவ்விடிபாடுகளுக்குள்ளா அரசி நுழையப்போகிறாள்‌?” 
என்று திகைப்புடனும்‌ ஏளனத்துடனும்‌ 
பேசிக்கொண்டனர்‌. “நம்‌ ஊருக்கு அவள்‌ வரவில்லை. 
இங்கு தான்‌ நுழையவிழையும்‌ ஊரை அவள்‌ 
உருவாக்குகிறாள்‌. அதற்குள்‌ நுழைந்து அவையமர்வாள்‌” 
என்றார்‌ முதியவர்‌ ஒருவர்‌. அரசியின்‌ வருகைநாள்‌ 
நெருங்க நெருங்க புதிய மாளிகைகள்‌ எழுந்தன. 
கோட்டை வளர்ந்து பெருகி பிறிதொன்றாகி 
தோரணவாயில்கள்‌ மழைக்காளான்கள் போல்‌ 
முளைத்தெழுந்தன. இறுதி ஏழு நாட்களில்‌ மொத்த 
நகரும்‌ பணிக்குறை தீர்ந்து வண்ணம்‌ பூசப்பட்டு 
புத்தரக்கு மணத்துடன்‌ பிறந்து வந்ததுபோல்‌ 
ஒளிகொண்டு நின்றது. 


“பழம்பெரும்‌ கதைகளில்‌ ஓரிரவில்‌ பூதங்கள்‌ நகரை கட்டி 
எழுப்புவதைப்பற்றி கேட்டிருக்கிறேன்‌, இப்போதுதான்‌ 
பார்த்தேன்‌” என்று முதுமகள்களில்‌ ஒருத்தி சொன்னாள்‌. 
“பணியாற்றும்‌ கைகளுடன்‌ காணாக்‌ கைகள்‌ 
பல்லாயிரம்‌ சேர்ந்துகொண்டதுபோல.” விண்திரையை 
விலக்கி எடுக்கப்பட்டதுபோல அந்நகரம்‌ காற்றில்‌ 
தோன்றியது. அரசி சென்றபின்‌ நுரையடங்குவதுபோல்‌ 
அது மீண்டு பழைய சிற்றூராக ஆகிவிடுமென்றுகூட 
சிலர்‌ எண்ணினர்‌. சிறுகுழந்தைகள்‌ “அரசி சென்றபின்‌ 
இது நமக்கே உரியதாகிவிடுமா?” என்று கேட்டனர்‌. 
அப்பால்‌ அமர்ந்திருந்த முதியவர்‌ “இந்நகரம்‌ இனி 
எப்போதும்‌ நம்முடையதல்ல. இது இனி ஆயிரம்‌ 
வருடங்களுக்கு அரசிக்கு உரியது” என்றார்‌. 
“அப்படியென்றால்‌ நாம்‌...?” என்றான்‌ சிறுவனொருவன்‌. 
“நாம்‌ அரசியின்‌ குடிகள்‌.” 


அனைத்தையும்‌ விளையாட்டென மாற்றிக்கொள்ளும்‌ 
முதிராச்‌ சிறுவரன்றி பிறர்‌ நகரில்‌ எழுந்த மாற்றங்களை 
விழையவில்லை. அவர்கள்‌ வாழ்ந்த ஊரின்‌ 
கட்டடங்களும்‌ தெருக்களும்‌ மரங்களும்‌ காற்றும்‌ வானும்‌ 
ஒளியும்‌ நிலமும்‌ ஒவ்வொரு கணமும்‌ 


மறைந்துகொண்டிருந்தன. கண்காணா பெருக்கொன்றில்‌ 
அவ்வூர்‌ மெல்ல மெல்ல மூழ்கி மறைவதைப்போல. 
அவர்களின்‌ கனவுகளில்‌ மீண்டும்‌ மீண்டும்‌ 
பெருவெள்ளம்‌ ஒன்று வந்தது. நிறைத்து மூழ்கடித்து 
மேலேறிக்கொண்டே வந்து போர்த்தி தான்‌ மட்டுமே 
என்றாகியது. வீடுகள்‌ அடித்தளம்‌ கரைந்து விரிசலிட 
குத்துபட்ட யானைபோல சிலிர்த்து திடுக்கிட்டன. 
தூண்கள்‌ முறிந்து முனகலோசையுடன்‌ சரிந்து 
சிற்றலைகளை எழுப்பியபடி மூழ்கின. குமிழிகளை 
வெளியிட்டு அலைகளாகி எஞ்சி அவையும்‌ அமைய 
இருந்தனவோ என்று விழிதிகைக்க மறைந்தன. 


பின்னர்‌ அசைவற்று விரிந்த குளிர்நீர்ப்‌ பரப்பில்‌ புதிய 
பெருநகரொன்றின்‌ நீர்ப்பாவை வண்ணக்‌ குழம்பலாக 
நெளிந்தாடியது. ஒவ்வொரு கட்டடமும்‌ புத்துயிர்‌ 
கொண்டபோது அவர்கள்‌ அரியதொன்றை இழந்ததாகவே 
உணர்ந்தனர்‌. பொருளென அமைந்த ஒவ்வொன்றும்‌ 
எண்ணங்களையும்‌ கனவுகளையும்‌ தன்னுள்‌ 
பூசிக்கொண்டவை என்றுணர்ந்தனர்‌. மண்மேல்‌ அவை 
மறைந்த பின்னரும்‌ தங்கள்‌ உள்ளத்தில்‌ எஞ்சுவது 
கண்டனர்‌. எனினும்‌ கண்ணுக்கு முன்‌ அவை 
இல்லையென்றானால்‌ ஒவ்வொரு நாளுமென 
கருத்துக்குள்ளும்‌ கரைந்து மறைவதையும்‌ 
தெரிந்துகொண்டனர்‌. 


ஆனால்‌ வணிகர்நிரை வழியாக ஊருக்குள்‌ பெருகி வந்த 
புதுப்பொருட்கள்‌ அளித்த களிப்பு பெண்களை மெல்ல 
மாற்றி அனைத்து அழிவுகளையும்‌ மறக்கச்‌ செய்தது. ஒரு 
மாளிகை அழிந்த இடத்தில்‌ ஒரு மரச்செப்பை வைத்து 
களியாட அவர்களால்‌ இயன்றது. ஒரு சோலையை 
அழித்தபின்‌ எஞ்சும்‌ வெறுமையை புதிய 

டையொன்றால்‌ நிகரீடு செய்ய முடிந்தது. 
வாழ்வென்பது இறந்தகாலம்‌ மட்டுமே என்றான 
முதியவர்கள்‌ எதைக்‌ கொண்டும்‌ ஈடு செய்ய முடியாத 
தங்கள்‌ சென்ற வாழ்க்கையை இழந்து சாவின்‌ 
மணம்கொண்ட ஆழ்துயர்‌ எய்தினர்‌. 


களைத்து வெறித்த கண்களுடன்‌ இல்லத்‌ 
திண்ணைகளில்‌ அமர்ந்து அறியா வண்ணக்‌ 
கொப்பளிப்பாக தங்கள்‌ முன்‌ நிகழ்ந்துகொண்டிருந்த 
புதிய வாழ்க்கையை பார்த்தபோது உருவாகி வரும்‌ 
அப்புதுநகரியில்‌ தங்கள்‌ நினைவுகளும்‌ எஞ்சாதென்று 
அவர்கள்‌ உணர்ந்தனர்‌. எஞ்சுவது ஏதுமின்றி மறைவதே 
இப்புவியில்‌ எழுந்த அனைத்திற்கும்‌ தெய்வங்கள்‌ வகுத்த 
நெறியென்று அறிந்திருந்தும்கூட இருக்கவேண்டும்‌ என 


உயிர்கொண்டிருந்த வேட்கை எஞ்சவேண்டுமென்று 
உருமாற்றம்‌ கொண்டு துடிக்க துயருற்ற நெஞ்சுடன்‌ 
தனிமையில்‌ அமிழ்ந்தனர்‌. ஒருவரோடொருவர்‌ துயர்‌ 
பரிமாறி சொன்ன சொற்கள்‌ அனைத்தும்‌ 
பொருளிழந்துபோக பின்னர்‌ பிறர்‌ விழிகளை 
நோக்குவதையே தவிர்த்து அமர்ந்தனர்‌. 


முதுபெண்டிரை திரட்டுவதற்கு வந்த அரண்மனை 
ஊழியர்களிடம்‌ “நாங்கள்‌ எதற்கு வரவேண்டும்‌? 
அரசியை நாங்கள்‌ அழைக்கவில்லையே?” என்றாள்‌ 
முதுமகள்‌ ஒருத்தி. “உங்கள்‌ நகருக்கு எழுந்தருள்பவர்‌ 
திருமகளின்‌ வடிவமான பேரரசி. உங்கள்‌ குறைகளை 
வந்து சொல்லுங்கள்‌ அவரிடம்‌” என்றான்‌ உக்ரசேனன்‌. 
“நாங்கள்‌ இங்கு உழைத்து உண்கிறோம்‌. மண்ணுக்கு 
விண்‌ கொடுத்தால்‌ எங்களுக்கு அவள்‌ கொடுப்பாள்‌” 
என்றாள்‌ ஒரு கிழவி. 


“பேரரசியின்‌ எழிலுருவை நேரில்‌ காண்பதுவரை இப்படி 
எதையெல்லாமோ எண்ணுவீர்கள்‌. நேர்‌ கண்ட 
அனைவரும்‌ சொல்வதொன்றே, தெய்வங்கள்‌ மானுட 
உடல்கொண்டு மண்ணில்‌ தோன்றமுடியும்‌. உங்கள்‌ குலம்‌ 
தழைக்க, கன்றுகள்‌ பெருக, நிலம்‌ குளிர, களஞ்சியம்‌ 
நிறைய திருமகள்‌ நோக்கு உங்கள்‌ மேல்‌ படியட்டும்‌” 
என்றார்‌ அமைச்சர்‌ கிருபர்‌. ஒரு களியாட்டென அவர்கள்‌ 
அதற்கு ஒப்பினர்‌. அழைக்கப்பட்ட முதுமகளிர்‌ ஆடையும்‌ 
அணியும்‌ சூடி ஒருங்கியபோது பிறரும்‌ ஆர்வம்‌ 
கொண்டனர்‌. அவர்களும்‌ அணிகொண்டு கிளம்பினர்‌. 


தேவயானி கோட்டைவாயிலைக்‌ கடந்ததும்‌ 
உப்பரிகைகள்‌ அனைத்திலுமிருந்து மலர்க்‌ கடவங்களை 
எடுத்து கவிழ்த்தனர்‌. மலர்மழையினூடாக அவளது தேர்‌ 
கோட்டைக்குள்‌ நுழைந்து நின்றது. முரசுகளும்‌ 
கொம்புகளும்‌ மணிகளும்‌ வாழ்த்தொலிகளும்‌ எழுந்து 
சூழ அவள்‌ கைகூப்பியபடி எழுந்தாள்‌. நகர்க்குடிகளின்‌ 
உவகை கட்டின்றி பெருகியது. வேலோடு வேல்‌ தொடுத்து 
அமைத்த காவலர்களின்‌ வேலி அவர்களை தடுத்தது. 
அதற்கப்பால்‌ அவர்கள்‌ ததும்பிக்‌ கொந்தளித்தனர்‌. 


தேவயானி தேர்‌ தட்டிலிருந்து காவலர்‌ கொண்டு வைத்த 
பொன்னாலான படி மேடையில்‌ கால்வைத்து இறங்கி 
அசோகவனியின்‌ மண்ணில்‌ நின்றதும்‌ வாழ்த்தொலிகள்‌ 
எழுந்து உச்சத்தை அடைந்தன. கோட்டை மேல்‌ எழுந்த 
பெருமுரசு துடிதாளத்தில்‌ முழங்கி அமைந்து கார்வையை 
எஞ்சவிட்டு ஓய்ந்தது. பேரொலி மட்டுமே எழுப்பும்‌ 
அமைதி எங்கும்‌ நிலவியது. அமைச்சர்‌ கிருபர்‌ 


“மாமங்கலையர்‌ வருக! நம்‌ மண்ணை கால்‌ தொட்டு 
வாழ்த்திய பேரரசிக்கு மங்கலம்‌ காட்டி உங்கள்‌ 
குடித்தெய்வமென்று அழைத்துச்‌ செல்க!” என்று 
ஆணையிட்டார்‌. 


நிரைவகுத்து நின்றிருந்த மங்கலத்தாலங்கள்‌ ஏந்திய 
முதுபெண்டிர்‌ கிளம்பியதுமே கலைந்து 
ஒருவரோடொருவர்‌ முட்டிக்கொண்டனர்‌. இரு 
தாலங்களில்‌ இருந்து வெள்ளிச்செம்புகள்‌ கீழே 
விழுந்தன. மூவர்‌ அவற்றை குனிந்து எடுக்க முயல 
அதிலொருத்தி பிறரால்‌ முட்டித்தள்ளப்பட்டு கீழே 
விழுந்தாள்‌. அவளை காவலர்‌ இழுத்து பின்னால்‌ 
கொண்டுசென்றனர்‌. கிருபர்‌ அவர்களிடம்‌ “நிரை... 
நிரை... ஒருவர்‌ பின்‌ ஒருவராக” என சொல்லிக்கொண்டே 
இருந்தார்‌. 


முதன்மை மாமங்கலையினர்‌ மூவர்‌ பேரரசியின்‌ எதிரே 
சென்று நின்று ஐம்மங்கலங்கள்‌ நிரம்பிய தாலத்தை நீட்டி 
உரத்த குரலில்‌ முன்னரே பயிற்றுவிக்கப்பட்ட சொற்களை 
சொன்னார்கள்‌. “திருமகளே, மண்ணாளும்‌ கொற்றவை 
வடிவே, கலைதேர்ந்த சொல்மகளே, எங்கள்‌ சிற்றூர்‌ 
அசோகவனிக்கு வருக! எங்கள்‌ குலம்‌ விளங்க, இந்நகர்‌ 
மலர்‌ உதிரா மரம்‌ என்று பொலிய தங்கள்‌ வரவு 
நிகழட்டும்‌” என்று மூத்தபெண்டு முறைமை சொல்ல 
தேவயானி முகம்‌ மலர்ந்து “ஆம்‌. இந்நகர்‌ பொலியும்‌. அது 
தெய்வங்களின்‌ ஆணை?” என்றாள்‌. 


அடுத்த முதுமகள்‌ தான்‌ பலமுறை சொல்லி உளம்‌ 
நிறுத்தியிருந்த சொற்களை மறந்து நினைவிலெடுக்க 
முயன்று தத்தளித்து வாய்‌ ஓய்ந்து நின்றாள்‌. தேவயானி 
அவளிடம்‌ “உங்கள்‌ மங்கலமுகத்தோற்றம்‌ என்னை 
நிறைவுகொள்ளச்‌ செய்கிறது, அன்னையரே” என்றாள்‌. 
அம்முதுமகள்‌ சொற்களை நினைவுகூர்ந்து “வெற்று 
அகலென இங்கிருந்தது எங்கள்‌ சிற்றூர்‌. இதில்‌ 
நெய்யென்றாகிறது எங்கள்‌ உள்ளம்‌. ஒளிரும்‌ சுடரென 
தாங்கள்‌ தோன்றியிருக்கிறீர்கள்‌. விண்‌ நிறைந்த 
மூதாதையருக்கு முன்‌ இது வைக்கப்பட்டிருக்கிறது. இங்கு 
அனைத்து தெய்வங்களின்‌ அருளும்‌ பொழியவேண்டும்‌” 
என்றாள்‌. 


“ஆம்‌, தெய்வங்கள்‌ அனைத்தையும்‌ கொடையும்‌ பலியும்‌ 
கொண்டு மகிழ வைப்போம்‌. நம்‌ மூதாதையர்‌ 
அனைவரும்‌ அந்நாப்களில்‌ இந்நகரில்‌ எழட்டும்‌” என்று 
தேவயானி சொன்னாள்‌. பின்னர்‌ முன்னால்‌ நின்ற 
மூதன்னையின்‌ தோளில்‌ கைவைத்து “என்‌ அன்னையே 


நேரில்‌ வந்து அணிமங்கலத்துடன்‌ என்னை 
வரவேற்றதுபோல்‌ உணர்கிறேன்‌. அன்னையை நான்‌ 
கண்டதில்லை. தங்களைப்போல்‌ முகம்‌ மலர்ந்த எளிய 
மூதாட்டியாக பழுத்திருப்பாளென்று தோன்றுகிறது” 
என்றாள்‌. 


அந்தத்‌ தொடுகையையும்‌ நேர்ச்சொல்லையும்‌ எதிர்பாராத 
முதுமகள்‌ தத்தளித்து “அரசி தாங்கள்‌... நான்‌... நான்‌... 
இங்கே... எளியவள்‌” என்று உடைந்த சொற்களுடன்‌ 
விம்மும்‌ தொண்டையுடன்‌ நிலையழிந்தாள்‌. தேவயானி 
அவள்‌ கைகளைப்பற்றி “வருக அன்னையே, நம்‌ 
அரண்மனைக்குச்‌ செல்வோம்‌. நம்‌ மைந்தர்‌ இங்கு 
நிறைந்து வாழ ஆவன செய்வோம்‌” என்றாள்‌. அவள்‌ 
சொற்களிலிருந்த மெய்யுணர்ச்சியின்‌ அணுக்கத்தால்‌ 
அனைத்து எச்சரிக்கைகளையும்‌ கடந்துவந்த 
இரண்டாவது முதுமகள்‌ கைநீட்டி தேவயானியின்‌ 
கைகளை பற்றிக்கொண்டு “மகளே, நான்‌ முதியவள்‌. 
உன்னிடம்‌ இதை சொல்லியாக வேண்டும்‌. நீ பேரரசியே 
ஆனாலும்‌ பொன்‌ மேல்‌ கால்‌ வைத்திறங்கலாமா? 
பொன்னென மண்ணுக்கு வந்தது விண்‌ வாழும்‌ 
திருமகள்‌ அல்லவா? அது புலரியையும்‌ அந்தியையும்‌ 
காலால்‌ மிதிப்பதல்லவா?” என்றாள்‌. 


தேவயானி ஒருகணம்‌ சற்றே கலைந்து ஆனால்‌ முகம்‌ 
மாறாமல்‌ அச்சொற்களை கேட்காதவள்போல காலடி 
வைத்து முன்னால்‌ சென்று பிறிதொரு மூதன்னையிடம்‌ 
முகமலர்வுடன்‌ “அரண்மனைக்கு வருக, அன்னையே!” 
என்றபின்‌ கிருபரிடம்‌ “செல்வோம்‌” என்றாள்‌. சாயை 
விழிகள்‌ மாற திரும்பி உக்ரசேனனை பார்த்தாள்‌. அவன்‌ 
கைகளைக்‌ கூப்பியவனாக உள்ளம்‌ அழிந்து 
தோள்களில்‌ முட்டிய திரளால்‌ ஆடியபடி நின்றான்‌. 


சாயையின்‌ விழிகளால்‌ ஆணை பெற்ற காவலர்‌ 
முதுமகளின்‌ தோளில்‌ கைவைத்து தள்ளியபடி “வருக 
மங்கலையே” என்றார்கள்‌. “இல்லை, நான்‌ அரசியிடம்‌ 
தவறாக ஒன்றும்‌ சொல்லவில்லை. பொன்னை மிதிக்கும்‌ 
பழக்கம்‌ எங்கள்‌ குலத்தில்‌ இல்லை” என்றாள்‌ முதுமகள்‌. 
“ஆம்‌, வருக அன்னையே” என்று காவலர்‌ அவளை 
இழுத்தார்கள்‌. அவளுக்குப்‌ பின்னால்‌ நின்ற இன்னொரு 
முதுமகள்‌ “இங்கு நாங்கள்‌ நெல்லையும்‌ மலரையும்கூட 
கால்களால்‌ தொடுவதில்லை. மலரென்றும்‌ 
நெல்லென்றும்‌ பொலிவது பொன்னல்லவா?” என்றாள்‌. 
அவளையும்‌ வீரர்கள்‌ இழுத்து கூட்டத்திற்குள்‌ புதைத்து 
அமிழ்த்தினர்‌. 


அணித்தேர்‌ வந்து நின்றது. தேவயானி அதை நோக்கி 
நடக்கையில்‌ அவளுக்குப்‌ பின்னால்‌ பெண்களும்‌ 
படைவீரர்களும்‌ அடங்கிய குழு சுவரென்று எழுந்து 
முதிய மாமங்கலைகளை அவளிடமிருந்து முற்றாக 
விலக்கி அகற்றி கொண்டுசென்றது. தேவயானி 
சாயையிடம்‌ “அம்முதுபெண்டிரை ஒன்றும்‌ 
செய்யவேண்டியதில்லை. எளியவர்கள்‌” என்றாள்‌. “ஆம்‌” 
என்றாள்‌ சாயை. தேவயானி மட்டும்‌ தேரில்‌ 
ஏறிக்கொண்டாள்‌. சாயை கிருபரை நோக்கி பிறிதொரு 
நோக்கு சூடிய விழிகளுடன்‌ திரும்பினாள்‌. 


நகரின்‌ தெருக்களினூடாக அவளுடைய தேர்‌ 
சென்றபோது இருபுறமும்‌ கூடி நின்ற மக்கள்‌ அரிமலர்‌ 
தூவி வாழ்த்துரைத்தனர்‌. தெருக்களில்‌ மலர்தரைமேல்‌ 
மலர்காற்றினூடாக சென்ற அவள்‌ தேர்‌ அரண்மனை 
வாயிலை சென்றடைந்தபோது முன்னரே புரவிகளில்‌ 
அங்கு சென்றிருந்த கிருபரும்‌ பிற அமைச்சர்களும்‌ 
அவளுக்காக காத்து நின்றிருந்தனர்‌. துணைக்‌ 
கோட்டைத்‌ தலைவனாகிய சித்ரவர்மன்‌ கவசஉடையும்‌ 
அரசமுத்திரையுமாக வந்து தலைவணங்கி உடைவாளை 
தேவயானியின்‌ காலடியில்‌ தாழ்த்தி வணங்கி வாழ்த்து 
கூவினான்‌. தேவயானி அவன்‌ வாழ்த்தை ஏற்று 
அமைச்சர்களால்‌ வழிநடத்தப்பட்டு அரண்மனைக்குள்‌ 
நுழைந்தாள்‌. 


சாயை திரும்பி கிருபரிடம்‌ “முந்தைய காவல்‌ 
தலைவனை நான்‌ உற்றுசாவவேண்டும்‌. அவனுக்கு பிற 
நோக்கங்கள்‌ இருந்தனவா என்று அறிந்த பின்னர்‌ 
வேண்டியதை செய்யலாம்‌” என்றாள்‌. “ஆணை?” என்றார்‌ 
கிருபர்‌. 

81. பூவுறைச்சிறுமுள்‌ 


அசோகவனிக்கு வந்த மூன்றாம்‌ நாள்தான்‌ தேவயானி 
சர்மிஷ்டையை சந்தித்தாள்‌. முதல்‌ இரண்டு நாட்களும்‌ 
அசோகவனியிலிருந்தும்‌ அதைச்‌ சூழ்ந்திருந்த 
நூற்றுக்கும்‌ மேற்பட்ட பழங்குடிச்‌ சிற்றூர்களிலிருந்தும்‌ 
வந்து அங்கே தங்கியிருந்த தொல்குடித்தலைவர்களும்‌ 
குலமூத்தாரும்‌ முறைவைத்து காலைமுதல்‌ அந்திவரை 
அவளைச்‌ சந்தித்து கோல்தாழ்த்தி முடியேற்பு 
செய்துகொண்டிருந்தார்கள்‌. 


தேவயானி அவர்களுக்கு குடிப்பட்டங்களை அளித்து 
அவர்களின்‌ குடிமுத்திரைகளை அவர்களுக்கு மட்டும்‌ 
உரியவை என ஏற்று செம்புப்பட்டயங்களை அளித்தாள்‌. 
அவர்களின்‌ நிலங்கள்‌ அவர்களுக்கு மட்டுமே உரியவை 
என்றும்‌ அவற்றின்‌ மீதான எத்தாக்குதலும்‌ குருநகரிக்கு 
எதிரானவை என்றும்‌ அறிவித்தாள்‌. அதற்கு மாற்றீடாக 
அவர்கள்‌ ஆண்டுதோறும்‌ அரசுக்கு கப்பம்‌ கட்டவும்‌ 
அரசுநிகழ்வுகளில்‌ பொருள்பங்கு கொள்ளவும்‌ 
அரண்மனையின்‌ பெருநிகழ்வுகளில்‌ குடிகளெனத்‌ 
திரண்டுவந்து அமையவும்‌ தங்கள்‌ கோல்தாழ்த்தி 
குலதெய்வங்கள்‌ பெயராலும்‌ மூதாதையர்‌ நினைவாலும்‌ 
சூள்‌ உரைத்தனர்‌. 

எண்ணியிராத வடிவுகளில்‌ மலைப்பொருட்களும்‌ 
அருங்கற்களும்‌ அவளுக்கு அரியணைக்‌ 
காணிக்கையாக வந்துகொண்டிருந்தன. அச்சிற்றூரைச்‌ 
சூழ்ந்து அத்தனை செல்வமிருக்கிறதா என்ற வியப்பை 
அவையிலிருந்த ஒவ்வொருவரும்‌ அடைந்தனர்‌. 
அரியவை என்பவையே முடிவிலாத வேறுபாடுகள்‌ 
கொண்டவை என்று அறிந்தனர்‌. நெல்லிக்காய்‌ அளவு 
இருந்த பெரிய நீலமணிக்கல்லை கையிலெடுத்து 
அமைச்சர்‌ ஒருவர்‌ “பாரதவர்ஷத்தின்‌ முதன்மையான 
அருமணிகளில்‌ ஒன்றாக இது இருக்கக்கூடும்‌, பேரரசி” 
என்றார்‌. “பழுதற்ற நீரோட்டம்‌. முழுமையான வடிவம்‌.” 
தேவயானி விழிகளை மட்டும்‌ திருப்பி நோக்கி சற்றே 
தலையசைத்து “நன்று” என்று மட்டும்‌ சொன்னாள்‌. 


மாகேதர்‌ குலத்தலைவரால்‌ கொடையளிக்கப்பட்ட 
புலிக்குருளைகள்‌ ஏழு அவைக்கு கொண்டுவரப்பட்டன. 
ஒரே அன்னையின்‌ மைந்தர்கள்‌ ஒன்று பிறிதொன்றென 


முற்றிலும்‌ ஒத்துப்போயிருந்தன. பிறந்து எட்டு 
நாட்களானவை. கூண்டுக்குள்‌ ஒன்றுடன்‌ ஒன்று 
ஒட்டிக்கொண்டு சிவந்த நுரைபோல தெரிந்தன. 
அதிலொன்றை பிடரித்தோலைப்‌ பிடித்து தூக்கி 
தேவயானியின்‌ கையில்‌ கொடுத்த சுருத மாகேதர்‌ “ஒற்றை 
அன்னை ஏழு குட்டிகளை ஈனுவது மிக அரிது. இவை 
உளம்‌ ஒன்றாகி ஒற்றை உடலென இணைந்து 
வேட்டையாடும்‌. சற்று பழக்கினால்‌ மிகச்சிறந்த 
காவல்குழுவென்றாகும்‌” என்றார்‌. தேவயானி 
அக்குருளையை கையில்‌ வாங்கி அதை திருப்பி அதன்‌ 
முகத்தை கூர்ந்து நோக்கினாள்‌. சிறிய கூர்பற்களைக்‌ 
காட்டி வாய்‌ திறந்து அது உறுமியது. அதன்‌ வெண்ணிற 
அடிவயிற்றில்‌ தோல்‌ பாலாடைபோலிருந்தது. 
சிறுகால்களின்‌ விரல்களுக்கு நடுவே அவள்‌ தன்‌ 
விரலால்‌ அழுத்திய போது விரல்களுக்குள்ளிருந்து 
மீன்முள்‌ என நகங்கள்‌ வெளிவந்தன. கால்களை வீசி 
அவள்‌ முகத்தை அது அறைய முற்பட அவள்‌ சிரித்து 
“சினம்கொள்கிறான்‌” என்றபடி திருப்பிக்‌ கொடுத்தாள்‌. 
அவர்கள்‌ அதை வாங்கியபோது அதன்‌ கீழ்‌இடக்கால்‌ 
நகத்தில்‌ அவள்‌ ஆடை சிக்கிக்கொண்டது. சாயை 
குனிந்து அந்நகங்களிலிருந்து விடுவித்து ஆடையை சீர்‌ 
செய்தாள்‌. 


நீலப்பளிங்கில்‌ செதுக்கப்பட்ட தாலம்‌, சந்தனமரத்தில்‌ 
செதுக்கப்பட்ட காளிசிலை, குடம்நீர்‌ கொள்ளும்‌ 
சுரைக்காய்க்‌ குடுவை என வெவ்வேறு வகையான 
செல்வங்களை ஏழு கணக்கர்‌ அமர்ந்து பட்டியலிட்டனர்‌. 
அவற்றை முத்திரையிட்டு எண்பதிந்து பேழைகளில்‌ 
அடைத்து கருவூலத்திற்கு கொண்டு சென்றனர்‌ ஏவலர்‌. 
ஒவ்வொரு நாளும்‌ அவை முடிந்து அவள்‌ எழுவதற்கு 
அந்தியாகிவிட்டிருந்தது. அதன்‌ பின்‌ அறைக்குச்‌ சென்று 
நீராடி உடைமாற்றி உணவருந்தி மீண்டும்‌ கலையவைக்கு 
வந்தாள்‌. அங்கு குருநகரியிலிருந்து அவளுடனேயே 
வந்திருந்த சூதர்களும்‌ மலைகளிலிருந்து வந்த 
தொல்குடிப்‌ பாடகர்களும்‌ ஆடியும்‌ பாடியும்‌ 
கலைநிகழ்த்தினர்‌. 


தொல்குடி நடனங்கள்‌ அனைத்தும்‌ காட்டுவிலங்குகளின்‌ 
அசைவுகளை மீள நிகழ்த்துவதாக இருந்தன. உறுமிப்‌ 
பாய்ந்து உடல்‌ பிடரிசிலிர்த்து வாய்திறந்து சீறிய சுதீர 
தொல்குடியின்‌ கரிய இளைஞன்‌ ஒருவன்‌ மாற்றுரு ஏதும்‌ 
கொள்ளாமல்‌ மானுட உடலிலேயே சிம்மமென்றான 
விந்தையைக்‌ கண்டு மெல்ல இதழ்‌ வளைய 
புன்னகைத்து இருக்கையில்‌ சற்று அசைந்தாள்‌. அதை 
குறிப்புணர்ந்த அமைச்சர்‌ பெரிய தாலத்தில்‌ பொன்னும்‌ 


ஆடையும்‌ வைத்து அவளிடம்‌ அளிக்க எழுந்து 
அவர்களிடம்‌ அளித்து “சிம்மம்‌ எழுந்ததேதான்‌, நன்று” 
என்றாள்‌. அவள்‌ வாயிலிருந்து ஒரு 
சொல்பாராட்டைப்பெற்ற கலைஞன்‌ அவன்‌ ஒருவனே 
என்பதனால்‌ அவன்‌ கால்கள்‌ நடுங்க நிலையழிந்து சற்றே 
சாய்ந்தான்‌. அவனுடன்‌ வந்த கலைஞர்‌ இருவர்‌ அவனை 
பற்றிக்கொண்டனர்‌. 

அவள்‌ “சிம்மமென எழுவது உம்முள்‌ கல்லில்‌ கனலென 
உறைகிறது. அது என்றும்‌ அங்கிருக்கட்டும்‌” என்றாள்‌. 
விம்மலோசையுடன்‌ அவன்‌ நிலத்தில்‌ கால்மடித்து 
அமர்ந்து தன்‌ தலையை அவள்‌ காலில்‌ வைத்து அமர்ந்து 
“தங்கள்‌ கால்களை என்‌ சென்னியில்‌ வைக்க வேண்டும்‌, 
பேரரசி. கொற்றவை முன்‌ பணிந்த சிம்மம்‌ நான்‌” 
என்றான்‌. அவள்‌ குனிந்து அவன்‌ தலையைத்‌ தொட்டு 
“என்றும்‌ இங்கிருப்பேன்‌...” என்றாள்‌. அவன்‌ 
கண்ணீருடன்‌ எழுந்து மும்முறை தொழுது 
விலகிச்சென்றான்‌. 


மூன்றாம்‌ நாள்‌ பின்னிரவில்‌ அவள்‌ பன்னிரு 
கூத்துக்கலைஞர்கள்‌ நிகழ்த்திய கள நாடகத்தை 
கண்டாள்‌. விண்ணிலிருந்து மின்னலாக காட்டுக்குள்‌ 
இறங்கிய புலி ஒன்று உடலெங்கும்‌ தழல்நாக்குகள்‌ எரிய 
விலங்குகளை வேட்டையாடி கொல்லத்தொடங்கியது. 
விலங்குகளும்‌ மானுடரும்‌ அப்புலியை 
வெல்லும்பொருட்டு அதையே அரசனாக்கினர்‌. 
அரசனுக்கு நாளொன்றுக்கு ஒரு விலங்கென 
தலைகொடுத்து அதன்‌ எரிதழலை கட்டுக்குள்‌ 
வைத்திருந்தனர்‌. இல்லங்களில்‌ விளக்கேற்றவும்‌ 
அடுப்புகளில்‌ அனல்மூட்டவும்‌ அதன்‌ உடலை 
சுள்ளிகொண்டு தொட்டு பற்றவைத்தனர்‌. காடு 
சிலிர்க்கும்‌ கடுங்குளிரில்‌ அதன்‌ உடலிலிருந்த தழலில்‌ 
வந்து வெம்மைபெற்றனர்‌. எதிரிகளின்‌ ஓசைகேட்டதும்‌ 
தழலுடன்‌ உறுமியபடி சென்ற புலி காட்டை எரித்து 
அவர்களைச்‌ சூழ்ந்து அழித்தது. 


அவள்‌ அந்தப்புலியை நோக்கிக்கொண்டிருந்தாள்‌. 
அந்தத்‌ தொல்குடிக்கலைஞ்னின்‌ கண்கள்‌ 
புலிகளுக்குரிய நரைத்த நீள்கருவிழிகள்‌ 
கொண்டுவிட்டிருந்தன. தழல்நெளிவுடன்‌ எழுந்தாடிய 
புலி உறுமிச்‌ சுழன்று விலங்குகளை அச்சுறுத்தியது. 
அவர்களில்‌ ஒருவரை கிழித்து உண்டு குருதிக்‌ கால்களை 
நக்கியபின்‌ மல்லாந்து படுத்து மெல்ல கார்வையுடன்‌ 
துயின்றது. அதன்‌ இமைதாழ்ந்தபோது அவர்கள்‌ அச்சம்‌ 
அழிந்து மெல்ல அணுகி அதன்‌ கால்களை 


தூய்மைப்படுத்தினர்‌. அதன்‌ உடலைத்‌ துடைத்து 
பணிவிடை செய்தனர்‌. தங்கள்‌ குழவிகளைக்‌ 
கொண்டுவந்து அதன்‌ முன்‌ வைத்து வாழ்த்துகளை 
பெற்றுக்கொண்டனர்‌. 


வண்ணங்கள்‌ கரைத்து தங்கள்‌ உடல்களில்‌ புலியுடலின்‌ 
அனல்‌ நெளிவுகளை வரைந்தனர்‌. புலிக்கோடுகள்‌ 
அணிந்த மைந்தர்‌ புலியைப்போலவே காலடி வைத்து 
நடனமிட்டனர்‌. புலி உறுமலைப்போலவே ஓசையிட்டு 
ஒருவரை ஒருவர்‌ தாக்குவது போல நடித்து தாவியும்‌ 
கட்டிச்சுழன்றும்‌ விலகிச்‌ சீறியும்‌ பாய்ந்து மீண்டும்‌ 
தழுவியும்‌ விளையாடினர்‌. புலி முதுமைகொண்டு 
உயிர்துறந்ததும்‌ அதைச்சூழ்ந்து நின்று கண்ணீருடன்‌ 
கதறியழுதனர்‌. சிதை கூட்டி அதை ஏற்றி வைத்ததும்‌ 
புலியின்‌ உடலிலிருந்த தழல்கள்‌ எழுந்து விறகு 
பற்றிக்கொள்ள அதன்‌ உடல்‌ எரிந்து விண்ணில்‌ தாவி 
மறைந்தது. 


அவர்கள்‌ அத்தழலிலிருந்து ஒரு சிற்றகலை 
கொளுத்திக்கொண்டு வந்து தங்கள்‌ இல்லங்கள்‌ நடுவே 
ஓர்‌ ஆலயம்‌ அமைத்தனர்‌. அத்தழலை சூழ்ந்தமர்ந்து 
புலியைப்‌ புகழ்ந்து பாடினர்‌. தழலுக்கு நெய்யூற்றி 
வளர்த்தனர்‌. எழுந்த பெருந்தழலில்‌ ஒருகணம்‌ தோன்றிய 
புலி உறுமி அமைந்தபோது கைகளை மேலே தூக்கி 
“எழுபுலியே! எரிவடிவே! எங்கள்‌ கோவே!” என்று கூவி 
வாழ்த்தினர்‌. மெல்லிய புலிக்காலடிகளுடன்‌ சுழன்று 
நடனமிட்டு அமைந்தனர்‌. முழவுகள்‌ ஓய்ந்தன. 
ஒற்றைமுழவுமேல்‌ கோல்‌ இழுபட புலியுறுமல்‌ ஒலித்து 
அணைந்தது. 


தேவயானி எழுந்து அவர்கள்‌ ஒவ்வொருவராக அழைத்து 
பரிசுகளைக்‌ கொடுத்தபின்‌ தன்‌ அறை நோக்கி நடந்தாள்‌. 
அவளுடன்‌ நடந்த சாயை “இன்றிரவு மிகவும்‌ 
பிந்திவிட்டது பேரரசி. நாளை முதற்புலரியிலேயே நகரின்‌ 
தெற்கு எல்லையிலுள்ள தொன்மையான இடுகாட்டில்‌ 
அமைந்திருக்கும்‌ சாமுண்டியின்‌ ஆலயத்திற்கு 
குடித்தொகையின்‌ பூசனைக்காக செல்கிறோம்‌. இங்கு 
தேவிக்கு முழு எருமைகளை பலிகொடுக்கும்‌ ஏ 
உள்ளது. தங்கள்‌ வருகையின்‌ பொருட்டு பன்னிரு 
எருமைகளை பலிகொடுப்பதாக குமமூத்தார்‌ 
வேண்டிக்கொண்டிருக்கிறார்கள்‌” என்றாள்‌. 


“நன்று” என்று சொன்னபடி தேவயானி மெல்ல நடந்தாள்‌. 
தன்‌ அறைக்குள்‌ சென்று பீடத்தில்‌ அவள்‌ அமர்ந்ததும்‌ 
அணிச்சேடியர்‌ சூழ்ந்துகொண்டு அவள்‌ உடலிலிருந்து 

விதுரன்‌ சத்யவதியிடம்‌ பேசிக்கொண்டிருப்பதைக்‌ 
கண்டதுமே சகுனி என்ன நடக்கிறதென்பதை 
உய்த்தறிந்து கொண்டான்‌. தன்னருகே அமர்ந்திருக்கும்‌ 
பீஷ்மரும்‌ அதை உணர்ந்துகொண்டுவிட்டார்‌ என்பதை 
அவன்‌ அறிந்தான்‌. ஆனால்‌ முகத்திலும்‌ உடலிலும்‌ எந்த 
மாறுதலையும்‌ காட்டாதவனாக அமர்ந்திருந்தான்‌. 
விதுரன்‌ மெல்ல வந்து பீஷ்மரிடம்‌ “பிதாமகரே, தாங்கள்‌ 
சற்று அகத்தளத்துக்கு வரவேண்டும்‌” என்றான்‌. பீஷ்மர்‌ 
மலர்ந்த முகத்துடன்‌ எழுந்து சகுனியிடம்‌ 
“பொறுத்தருள்க” என்று சொல்லி உள்ளே சென்றார்‌. 


அவரது முழுமையான இயல்புத்தன்மை சகுனிக்கு 
வியப்பளிக்கவில்லை. ஆனால்‌ பீஷ்மரின்‌ பதற்றம்‌ 
அவனையும்‌ பதற்றத்துக்குள்ளாக்கியது. பீஷ்மரில்‌ 
முதல்முறையாக நிலைகொள்ளாமையைக்‌ காண்கிறோம்‌ 
என நினைத்துக்கொண்டான்‌. ஆம்‌, இது 
முடிசூட்டுவிழாவுக்கான எதிர்ப்பேதான்‌. வேறேதும்‌ 
பீஷ்மரை கவலைகொள்ளச்செய்யப்போவதில்லை. 
ஆனால்‌ யார்‌? இங்கிருக்கும்‌ ஷத்ரிய அரசர்களா? 
வைதிகர்களா? குலக்குழுவினரா? இங்கே அத்தனை 
அதிகாரம்‌ கொண்டவர்கள்‌ யார்‌? அவன்‌ தன்‌ சிறிய 
விழிகளால்‌ அவையை சுற்றி நோக்கினான்‌. உண்மையில்‌ 
இங்கே என்ன நிகழ்கிறது? முற்றிலும்‌ வெளியே 
அயலவனாக அமர்ந்திருக்கிறேனா என்ன? 


ஆம்‌, இது மக்களின்‌ எதிர்ப்பேதான்‌ என சகுனி 
எண்ணிக்கொண்டான்‌. மூத்தகுடிகளுக்கான 
முன்வரிசையிலும்‌ வைதிகர்‌ வரிசையிலும்‌ பல 
இருக்கைகளில்‌ எவருமில்லை. அதை எப்படி முன்னரே 
அவன்‌ கவனிக்காமலிருந்தான்‌ என 
வியந்துகொண்டான்‌. அவர்களின்‌ எதிர்ப்பு என்ன? 
அரசன்‌ விழியிழந்தவன்‌ என்பதா? ஆனால்‌ அது 
முன்னரே அறிந்ததுதான்‌. முற்றிலும்‌ நெறிவிளக்கமும்‌ 
நூல்விளக்கமும்‌ அளிக்கப்பட்டதுதான்‌. 
அப்படியென்றால்‌ புதியது என்ன? 


எவ்வளவு நேரம்‌! என்னதான்‌ 


முடிச்சுகளை அவிழ்த்து பட்டாடையையும்‌ 
அணிகளையும்‌ அகற்றத்‌ தொடங்கினர்‌. காதணியை 
கழற்றியவள்‌ சற்று அழுத்த தேவயானி மெல்லிய 
சீறலொன்றை எழுப்பினாள்‌. சினம்‌ சுடர்ந்த முகத்துடன்‌ 
நோக்கிய சாயை விழியசைவாலேயே அச்சேடியை 
அகலும்படி ஆணையிட்டாள்‌. அவள்‌ நடுங்கி மும்முறை 
வணங்கி தளர்ந்த கால்களுடன்‌ வெளியேற பிறிதொரு 
முதுசேடி மெல்ல திருகி காதணியை கழற்றத்‌ 
தொடங்கினாள்‌. 


“இங்கு கலைபயின்ற சேடியர்‌ எவருமில்லை” என்று 
சாயை சொன்னாள்‌. “இங்கிருப்பவர்களில்‌ உயர்ந்தவன்‌ 
நூற்றுவர்தலைவன்‌ மட்டுமே. பிறர்‌ எளிய காவலர்‌. 
அவர்களின்‌ பெண்டிரும்‌ சிற்றூர்களிலிருந்து வந்த 
சிறுகுடி ஷத்ரியர்‌. உயர்‌ வாழ்க்கை இல்லையென்பதால்‌ 
அணியும்‌ ஆடையும்‌ சமையமும்‌ பயின்றவர்கள்‌ 
இல்லை.” தேவயானியின்‌ கச்சைமுடிச்சை அவிழ்த்தபடி 
“இங்குள்ள சேடியர்களே பதினெண்மர்‌ மட்டும்தான்‌” 
என்று குருநகரியிலிருந்து அவளுடன்‌ வந்த முதுசேடி 
சுகன்யை சொன்னாள்‌. “அவர்களை அழைத்து நேற்று 
உசாவினேன்‌. எண்மடிப்புப்‌ புடவை அணியக்கூட 
எவருக்கும்‌ தெரிந்திருக்கவில்லை. அணிகளை முன்னரே 
நோக்கியவள்‌ என்றுகூட ஒருத்தியை மட்டுமே சொல்ல 
முடிகிறது.” 


“அவள்‌ மட்டும்‌ எங்கு பார்த்தாள்‌?” என்று தேவயானி 
கேட்டாள்‌. சுகன்யை “அவளை குருநகரியிலிருந்து இங்கு 
கொண்டு குடியேற்றியிருக்கிறார்கள்‌. 
இவ்வரண்மனையின்‌ இணைப்புச்‌ சிற்றில்லில்‌ அவள்‌ 
தங்கியிருக்கிறாள்‌. மூன்று மைந்தர்கள்‌ அவளுக்கு. 
அவள்‌ பெயர்‌ சேடியருக்குரியதல்ல” என்றாள்‌. அவள்‌ 
தேவயானியின்‌ முலைகளுக்கு அடியில்‌ 
நறுமணச்சுண்ணத்தைப்‌ பூசியபடி “அவள்‌ பெயர்‌ 
சர்மிஷ்டை” என்றாள்‌. 


தேவயானியின்‌ கண்கள்‌ திரும்பி சாயையை பார்க்க 
சாயை தலைவணங்கி விழிகளை அசைத்தாள்‌. 
அணிப்பெண்டிர்‌ அவள்‌ இடையாடைகளையும்‌ 
களைந்து வெற்றுடலாக்கினர்‌. அவள்‌ ததும்பும்‌ 
பெருமுலைகளும்‌ இறுகியசையும்‌ இடைவிரிவும்‌ 
சிற்றலை எழுந்த தொடைகளுமாக சென்று அவர்கள்‌ 
ஒருக்கியிருந்த சிறு மரத்தொட்டிக்குள்‌ அமர்ந்தாள்‌. 
இளவென்னீரை அள்ளி அவள்‌ மேல்‌ விட்டு அவள்‌ 
உடலை அவர்கள்‌ கழுவத்தொடங்கினர்‌. அவர்களின்‌ 
மெல்லிய விரல்கள்‌ தன்‌ உடல்‌ முழுக்க பரந்தலைவதை 


உணர்ந்தபடி அவள்‌ விழிமூடி அமர்ந்திருந்தாள்‌. 


அவள்‌ கொண்டையிலிருந்த நூற்றுக்கணக்கான 
பொன்னூசிகளை ஒவ்வொன்றாக உருவி குழலை 
புரியவிழ்த்து விரல்களை உள்ளே விட்டு நீவி 
நீர்த்தொட்டிக்கு வெளியே அலையென பரப்பினாள்‌ 
ஒருத்தி. அவள்‌ கால்விரல்களை சிறிய கடற்பஞ்சால்‌ 
ஒருத்தி தேய்த்தாள்‌. நறுமண வெந்நீரை அவள்‌ 
உடல்மேல்‌ மெல்ல ஊற்றினர்‌. ஆவியெழுந்து 
சூழ்ந்திருந்த ஆடிகள்‌ பனிபடர்ந்து பட்டுபோலாயின. 
உடலெங்கும்‌ நர்‌ சொட்ட நடந்து சென்று அவள்‌ 
வெண்கல சிறுபீடம்‌ ஒன்றில்‌ அமர அவர்கள்‌ மெல்லிய 
வெண்நுரை போன்ற பருத்தி ஆடையால்‌ அவள்‌ உடலை 
ஒற்றித்‌ துடைத்தனர்‌. கால்களையும்‌ கைகளையும்‌ 
பிறிதொரு மரவுரியால்‌ துடைத்து உரசி 
தூய்மைப்படுத்தினர்‌. ஈரம்‌ படாத அவள்‌ குழலை 
அகிற்புகையிட்டு ஐந்து புரிகளாக வகுந்து பின்புறம்‌ நீட்டி 
நிலம்‌ தொடுமாறு விட்டனர்‌. 


சேடி கொண்டுவந்த வெண்ணிற ஆடையை தேவயானி 
இடையில்‌ சுற்றி தோள்வளைத்து அணிந்துகொண்டாள்‌. 
தளர்ந்த மேலாடைக்குள்‌ அவள்‌ பருத்த மார்புகளின்‌ 
வளைவுவிளிம்புகள்‌ சுடரொளிமின்ன தெரிந்தன. 
அணிப்பெண்டிர்‌ வணங்கி வெளியே சென்றதும்‌ அவள்‌ 
விழிகள்‌ மாறாமல்‌ சாயையிடம்‌ “இங்குதான்‌ 
இருக்கிறாளா?” என்றாள்‌. சாயை “ஆம்‌, பேரரசி. 
பதினாறாண்டுகளாக இங்குதான்‌ இருக்கிறாள்‌. அவள்‌ 
முதல்‌ மைந்தனுக்கு இப்போது பதினைந்து முடிகிறது” 
என்றாள்‌. தேவயானி விழிவிலக்கி “சேடியின்‌ வாழ்க்கை 
அல்லவா?” என்று கேட்டாள்‌. “மைந்தர்‌ இருப்பது 
அதற்குத்தானே சான்று” என்று சாயை சொல்லி மெல்ல 
புன்னகைத்தாள்‌. 


“அவளை நான்‌ பார்க்க வேண்டும்‌. இங்கு 
அழைத்துவரச்சொல்‌” என்றாள்‌ தேவயானி. சாயை சற்று 
தயங்கி ”இன்றிருக்கும்‌ நிலையில்‌ அது தேவையில்லை 
என்று எண்ணுகின்றேன்‌” என்றாள்‌. “ஏன்‌?” என்றாள்‌ 
தேவயானி சினத்துடன்‌ விழிதூக்கி. “அதனால்‌ அவள்‌ 
மேலும்‌ இழிவெதையும்‌ அடையப்போவதில்லை. 
பதினாறாண்டுகள்‌ சேடிவாழ்க்கை வாழ்ந்தவளுக்கு 
சிறுமைகளோ சீண்டல்களோ எவ்வகையிலும்‌ 
பொருட்டாக இருக்கப்போவதில்லை. அவள்‌ 
துயருறவில்லையென்றால்‌ தாங்கள்‌ சினம்‌ 
கொள்வீர்கள்‌.” தேவயானி அவள்‌ விழிகளை சிலகணம்‌ 
நோக்கிவிட்டு “அதையும்‌ பார்ப்போம்‌. அழைத்து வருக!” 


என்றாள்‌. 


[1௨261] அறைக்கதவு மெல்ல திறந்து உள்ளே வந்த சாயை 
தலைவணங்கி அவ்வசைவாலேயே வெளியே சர்மிஷ்டை 
வந்து நிற்பதை உணர்த்தினாள்‌. தேவயானி மிகச்சிறிய 
விழியசைவால்‌ அவளை வரச்சொல்‌ என ஆணையிட்டு 
திரும்பிக்கொண்டாள்‌. இரு அன்னங்கள்‌ எழுந்து பறந்த 
முனைகள்‌ கொண்டிருந்தது அவள்‌ சாய்ந்திருந்த பெரிய 
பித்தளைப்பீடம்‌. திறந்த பெருஞ்சாளரத்தை நோக்கி 
அதை திருப்பி போட்டிருந்தாள்‌. சாளரத்‌ திரைச்சீலைகள்‌ 
இழுத்துக்கட்டப்பட்டு நுனி துடித்துக்கொண்டிருந்தன. 
வெளியிலிருந்து வந்த காற்றில்‌ அவள்‌ நீள்குழல்‌ தரை 
தொட்டு அலையிளகிக்கொண்டிருந்தது. 


அறையில்‌ முத்துச்சிப்பிகளை அடுக்கி உருவாக்கப்பட்ட 
வட்டத்தாலம்போன்ற ஒளிதிருப்பிகளுடன்‌ மூன்று 
செண்டுவிளக்குகள்‌ ஏற்றப்பட்டிருந்தன. அவற்றின்‌ 
பதினெட்டுசுடர்கள்‌ கொண்ட ஒளிக்கொத்துகள்‌ 
ஒளிதிருப்பியின்‌ முத்துச்சிப்பிக்குவைகளில்‌ பட்டு 
நூற்றுக்கணக்காக மாறின. ஒவ்வொரு 
செண்டுவிளக்குக்கு இருபக்கமும்‌ ஒன்றையொன்று 
நோக்க அமைக்கப்பட்டிருந்த நிலையாடிகள்‌ 
அச்சுடர்களை எதிரொளிக்க அவ்வறை அனல்‌ பற்றி 
எரிவதுபோல்‌ தோற்றமளித்தது. 


சர்மிஷ்டை மெல்ல உள்ளே வந்து பதிந்த காலடிகளுடன்‌ 
அவளை அணுகி சேடியருக்குரிய முறையில்‌ 
இடைவரைக்கும்‌ தலைவணங்கி “குருநகரியின்‌ 
பேரரசியின்‌ கால்களில்‌ என்‌ சென்னி படுகிறது. 
பேரரசியின்‌ அருளுக்காக எளியவள்‌ உள்ளம்‌ 
மன்றாடுகிறது” என்று முகமன்‌ உரைத்தாள்‌. 
தலையசையாமல்‌ அவளை உணர்ந்தபடி அமர்ந்திருந்த 
தேவயானி கூரிய குரலில்‌ “உனக்கெத்தனை மைந்தர்‌?” 
என்றாள்‌. அதை எதிர்பாராத சர்மிஷ்டை திகைத்து 
சாயையை திரும்பி நோக்கியபின்‌ மூச்சொலியில்‌ “மூவர்‌” 
என்று அவள்‌ சொன்னாள்‌. “இங்கு அழைத்து 
வரச்சொல்‌!” என்று தேவயானி சாயையிடம்‌ சொன்னாள்‌. 
சாயை “அவர்களைப்பற்றி கேட்டேன்‌. சூதர்களாகையால்‌ 
புரவிக்கலை பயில்வதற்காக காட்டுக்கு 
அனுப்பியிருப்பதாக சொல்கிறாள்‌” என்றாள்‌. 


தேவயானியின்‌ இதழ்கள்‌ சற்றே வளைய “அது நன்று! 
எத்தொழிலிலும்‌ முறையான பயிற்சி தேவையானதே” 
என்றாள்‌. சர்மிஷ்டை மீண்டும்‌ தலைவணங்கி 

“பேரரசியின்‌ அருளால்‌ இங்கு பிறிதொரு குறையின்றி 


இருக்கிறோம்‌. மைந்தர்கள்‌ மகிழ்ந்து வாழ்கிறார்கள்‌. 
தேர்ந்த புரவியாளர்களாக அவர்கள்‌ வரும்போது மேலும்‌ 
சிறப்புறுவார்கள்‌ என்று எண்ணுகிறேன்‌” என்றாள்‌. 
தேவயானி திரும்பி சர்மிஷ்டையை ஒருகணம்‌ 
பார்த்தாள்‌. அவள்‌ விழிகளை சந்தித்ததும்‌ தன்னுள்‌ 
மெல்லிய குழப்பம்‌ ஒன்று ஏற்பட இமைகளைச்‌ சுருக்கி 
பின்‌ முகம்‌ திருப்பிக்கொண்டு “மைந்தர்‌ பயின்று 
வந்ததும்‌ குருநகரிக்கு வரட்டும்‌. நல்ல தேர்ப்பாகர்களுக்கு 
அங்கு தேவை நிறைய உள்ளது” என்றாள்‌. “தங்கள்‌ 
ஆணை பேரரசி!” என்றாள்‌ சர்மிஷ்டை. தேவயானி 
அவள்‌ செல்லலாம்‌ என இடக்கையை அசைத்தாள்‌. 
மீண்டும்‌ இடைவரை தலைவணங்கி சர்மிஷ்டை திரும்பி 
நடந்தாள்‌. 


தேவயானி திரும்பி அவள்‌ நடையை பார்த்தாள்‌. 
புதர்விலங்குகளுக்குரிய பதுங்கல்‌ அவள்‌ அடிவைப்பில்‌ 
தோள்‌ குறுகலில்‌ கை அசைவில்‌ அனைத்திலும்‌ 
இருந்தது. அவள்‌ விழிகளை சாயையின்‌ விழிகள்‌ 
சந்தித்தன. சர்மிஷ்டை கதவைத்‌ திறந்து மீண்டும்‌ 
ஒருமுறை அவளைநோக்கி தலைவணங்கி வெளியே 
சென்ற கணம்‌ தேவயானியின்‌ உளம்‌ அதிர்ந்தது. 
அவளை அறியாமலேயே எழப்போவதுபோல்‌ ஓர்‌ அசைவு 
உடலில்‌ பரவியது. தடித்த மரக்கதவு ஓசையின்றி சென்று 
பொருந்திக்கொண்டது. அவள்‌ மெல்ல 
தோள்தொய்ந்தாள்‌. 


சாயை அவள்‌ அருகே வந்து “நிலைகுலைந்தது தாங்கள்‌ 
என்று தோன்றுகிறது” என்றாள்‌. “இல்லை” என்றாள்‌ 
தேவயானி தலையை திருப்பியபடி. “தாங்கள்‌ 
கடுஞ்சொல்‌ உதிர்க்க மாட்டீர்கள்‌ என்று நானறிவேன்‌. 
ஆனால்‌ புண்படுத்தும்படி எதையோ ஒன்றை 
சொல்வீர்கள்‌ என்று எண்ணினேன்‌. நச்சு தோய்ந்த 
மென்மையான மிகக்கூரிய ஒரு முள்‌. அதற்காக 
காத்திருந்தேன்‌” என்றாள்‌ சாயை. தேவயானி சினத்துடன்‌ 
நிமிர்ந்து அவள்‌ விழிகளை நோக்கி “இனி அவளை நான்‌ 
வெல்வதற்கு ஏதுமில்லை” என்றாள்‌. 


“ஏதோ ஒன்று எஞ்சியிருந்ததனால்தான்‌ தாங்கள்‌ நிலை 
குலைந்தீர்கள்‌, பேரரசி” என்றாள்‌ சாயை. “யார்‌ 
சொன்னது நான்‌ நிலைகுலைந்தேன்‌ என்று?” சாயை 
“தங்கள்‌ உள்ளம்‌ எனக்குத்‌ தெரியும்‌. தங்கள்‌ உடல்‌ 
அசைவுகள்‌ அவ்வண்ணமே என்னிலும்‌ நிகழ்வதுண்டு. 
ஏனெனில்‌ நான்‌ தங்கள்‌ நிழல்‌” என்றாள்‌ சாயை. சில 
கணங்கள்‌ அசைவற்று இறுகி சாளரத்தினூடாக இருளை 
நோக்கி அமர்ந்து மெல்ல தளர்ந்து நீள்மூச்சுவிட்டு 


இருகைகளாலும்‌ பீடத்தின்‌ பிடியைத்‌ தட்டியபடி 
தேவயானி எழுந்தாள்‌. மேலாடையை சீர்படுத்தியபின்‌ 
“அவளிடம்‌ ஏதோ ஒன்று மறைந்திருக்கிறது. 
என்னவென்றறியேன்‌. அது என்னை அமைதியிழக்கச்‌ 
செய்கிறது” என்றாள்‌. 


“மறைந்திருப்பது ஒன்றுதான்‌. அவள்‌ விருஷபர்வனின்‌ 
மகள்‌ என்பது. அந்த உண்மை இந்த அனைத்து 
நாடகங்களுக்கு அடியில்‌ இருந்து கொண்டுதான்‌ 
இருக்கிறது. அவள்‌ விழைந்தால்‌ இங்கிருந்து 
ஹிரண்யபுரிக்கு செல்லமுடியும்‌. 
அசுரப்பெரும்படைகளை நமக்கெதிராக திருப்பவும்‌ 
முடியும்‌. ஆகவே இங்கு அவள்‌ சிறைப்பட்டிருக்கவில்லை. 
தந்தையின்‌ சொல்லுக்கு கட்டுப்பட்டிருக்கிறாள்‌. அது 
நமது ஆணையல்ல. அவளது கொடை. சொல்லாமல்‌ 
அவள்‌ இங்கு உங்களுக்கு உணர்த்திச்சென்றது அதுதான்‌” 
என்றாள்‌ சாயை. 


“இல்லை, அதுவல்ல. அதுமட்டுமல்ல” என்று தேவயானி 
சொன்னாள்‌. “அந்தக்‌ கதவைத்‌ திறந்து வெளிச்சென்ற 
கணம்‌ அழுத்தப்பட்ட வில்‌ நிமிர்வதுபோல்‌ ஒரு சிறு 
அசைவு அவளில்‌ கூடியது.” அறியாது திரும்பி 
அந்தக்கதவை நோக்கிவிட்டு சாயை “எப்போது?” 
என்றாள்‌. “ஒருகணம்‌. அல்லது ஒருகணத்திலும்‌ துளி. 
அந்நிமிர்வு ஓர்‌ அறைகூவல்‌. அவள்‌ எண்ணாத, அவள்‌ 
உள்ளமும்‌ ஆழமும்‌ அறியாத ஒரு சொல்‌ அவள்‌ உடலால்‌ 
எனக்கு உரைக்கப்பட்டது” என்றாள்‌ தேவயானி. “என்ன 
அது? அதை அறியாமல்‌ எனக்கு அமைவுநிலையில்லை.” 


“தங்கள்‌ உளமயக்கு அது. இன்றிரவு இதைக்கொண்டு 
இருள்விளையாட எண்ணுகிறீர்கள்‌ போலும்‌” என்றாள்‌ 
சாயை. “இல்லை, இது ஊசிமுனையளவு சிறியது. 
ஊசிமுனையால்‌ தொட்டு எடுக்கப்படவேண்டியது. 
ஆனால்‌ ஊசிமுனைக்கு அது பெரிதே.” சாயை “பேரரசி, 
தங்கள்‌ உள்ளமும்‌ உடலும்‌ பேராற்றல்‌ மிக்கவை. ஆகவே 
சிம்மத்துடனோ வேழத்திடமோ அரசநாகத்துடனோ 
விளையாட விரும்புவீர்கள்‌. எவரும்‌ ஒன்றும்‌ 
செய்வதற்கில்லை” என்றாள்‌. 


அவள்‌ திரும்பிச்செல்லப்‌ போனபோது தழைந்த குரலில்‌ 
அழைத்த தேவயானி “நில்‌! இது உளமயக்கு அல்ல. 
அனைத்து உளமயக்குகளுக்கும்‌ உள்ள 
தனித்தன்மையென்பது அவை உளமயக்கென்பது 
எங்கோ நமக்கு தெரிந்திருக்கும்‌ என்பதுதான்‌. ஆகவே 
பதறியும்‌ அஞ்சியும்‌ துயர்கொண்டும்‌ நம்மில்‌ ஒரு பகுதி 


நடிக்கும்போது பிறிதொரு பகுதி சற்று விலகி அதை 
நோக்கிக்கொண்டிருக்கும்‌. அத்தனை கனவுகளுக்கும்‌ 
அடியில்‌ அது கனவென்றறியும்‌ விழிப்பொன்றிருப்பது 
போல. இது அப்படியல்ல. இது ஒரு வலி போல. எத்தனை 
எண்ணம்‌ மாற்றினாலும்‌ எத்தனை விலகி கற்பனை 
செய்தாலும்‌ வலியை ஒன்றும்‌ செய்யமுடியாது.” 


சாயை புன்னகையுடன்‌ தலையசைத்து “ஒன்றுதான்‌ நாம்‌ 
செய்ய இருக்கிறது. அவளை இழுத்து வருகிறேன்‌. குழல்‌ 
சுற்றிப்பிடித்து சுழற்றி தங்கள்‌ காலடியில்‌ 
விழவைக்கிறேன்‌. கணுக்கால்களை இருகால்களாலும்‌ 
மிதித்து அழுத்தும்‌ ஒரு கலை உள்ளது. உடலின்‌ 
ஒவ்வொரு பூட்டும்‌ தாளமுடியாத வலியால்‌ அதிர்ந்து 
இழுபட்டு துடிக்கும்‌. ஓரிரு கணங்களுக்குள்‌ 
அனைத்தையும்‌ அவள்‌ சொல்லிவிடுவாள்‌” என்றாள்‌. 
தேவயானி புன்னகைத்து “சொல்ல மாட்டாள்‌. ஏனெனில்‌ 
அவள்‌ விருஷபர்வனின்‌ மகள்‌. சொல்லிவிட்டால்‌ நான்‌ 
வென்றேன்‌. ஆனால்‌ அத்தனைக்கும்‌ பிறகு அவள்‌ 
சொல்லவில்லையென்றால்‌ அவள்‌ காலடியில்‌ 
புழுவென்று நான்‌ கிடப்பேன்‌. அதன்‌ பிறகு நான்‌ 
உயிர்வாழ முடியாது.” 


“வேறு என்ன செய்வது?” என்றாள்‌ சாயை. “இந்த 
நச்சுக்கோப்பையுடன்‌ இன்றிரவு நீங்கள்‌ 
தனித்திருக்கப்போகிறீர்களா?” தேவயானி “உச்சிக்கு 
செல்வதில்‌ ஒருவழிப்பாதையே உள்ளது. முனைகூர்ந்து 
நுனிகொண்டு எழுவது. அதன்‌ இடர்‌ நாம்‌ 
குறுகிக்கொண்டிருக்கிறோம்‌ என்பதுதான்‌. நம்‌ உலகும்‌ 
அறிவும்‌ நின்று திரும்புவதற்கு இடமிலாதாகும்‌. 
அக்கூம்புதல்‌ சென்று முடியும்‌ உச்சிப்புள்ளி ஒன்றுண்டு 
என செல்லும்தோறும்‌ உணர்வோம்‌. அப்புள்ளிக்கு 
அப்பால்‌ வெறுமை. கடுவெளி. அப்புள்ளியில்‌ 
நின்றிருக்க எவராலும்‌ இயலாது” என்றாள்‌. “இயலும்‌. 
அதுவரை அள்ளிவந்த அனைத்தையும்‌ உதிர்த்தால்‌” 
என்றாள்‌ சாயை. 


தேவயானி “வரலாறு அப்படி ஒருபோதும்‌ 
நிகழ்ந்ததில்லையென்று காட்டுகிறது” என்றாள்‌. 
“இப்போது உச்சிப்புள்ளியை உணர்கிறீர்களா?” என்றாள்‌ 
சாயை. “நான்‌ நின்றுதிகழ இடமில்லையென்று 
அறிகிறேன்‌. ஒவ்வொரு இரவும்‌ தனித்திருக்கையில்‌ 
நாற்புறமும்‌ நெருக்கி அடைத்த சுவர்களுக்கிடையே 
இருப்பதுபோல்‌ உணர்கிறேன்‌. செய்வதற்கொன்றே 
உள்ளது, அச்சுவர்களைப்பற்றி மேலே தெரியும்‌ 
திறப்பினூடாக வெளியேறுவது. அது மேலும்‌ சிறிய 


பிறிதொரு இடத்திற்கு செல்கிறது.” அவள்‌ 
பெருமூச்சுவிட்டு “வென்றவர்கள்‌ கடந்தவர்கள்‌ 
எய்தியவர்கள்‌ இக்குறுகலையும்‌ இதற்கப்பால்‌ எஞ்சும்‌ 
வெறுமையையும்‌ சென்றடைந்தே ஆகவேண்டும்‌ போல” 
என்றாள்‌. 


புன்னகையுடன்‌ “மீண்டும்‌ காவியங்களை நோக்கி 
திரும்பத்‌ தொடங்கிவிட்டீர்கள்‌ என எண்ணுகிறேன்‌” 
என்றாள்‌ சாயை. தேவயானி சலிப்புடன்‌ இல்லை என 
கையசைத்தாள்‌. சாயை “முன்பொருமுறை சுவரில்‌ 
பல்லிகளின்‌ பூசலொன்றை பார்த்துக்கொண்டிருந்தேன்‌. 
பெரும்பல்லி ஒன்றால்‌ சிறுபல்லி ஒன்று துரத்தப்பட்டது. 
ஓடிக்களைத்து சுவர்‌ மூலை ஒன்றை அடைந்து திரும்ப 
இடமின்றி அங்கு திகைத்து நின்று பெரும்பல்லிக்கு 
உணவாயிற்று. அது செய்திருக்கக்கூடிய ஒன்றுண்டு, 
சுவரிலிருந்த பிடிப்பை விட்டு உதிர்ந்திருக்கலாம்‌. அது 
செல்வதற்கு முடிவற்ற வெளி எட்டுத்திசையிலும்‌ திறந்து 
காத்திருந்தது. தன்னால்‌ சுவரை விடமுடியுமென்று அது 
எண்ணவில்லை. அல்லது அதன்‌ கைகள்‌ அச்சுவரை 
விடும்‌ இயல்புகொண்டவை அல்ல” என்றாள்‌. 


“நான்‌ துறந்து செல்ல வேண்டும்‌ என்று எண்ணுகிறாயா?” 
என்றாள்‌ தேவயானி. சாயை புன்னகைத்து “ஒருதருணம்‌ 
உண்டு. அனைத்தும்‌ முற்றாக உதிர்ந்தழிந்து வெறுமை 
எஞ்சும்‌ கணம்‌. அதற்கு முந்தைய கணத்தில்‌ பின்‌ 
திரும்பியிருந்தால்‌ அனைத்தும்‌ நன்றாக இருக்கும்‌. 
ஆனால்‌ மானுடரால்‌ இயல்வதில்லை. அக்கணத்தைக்‌ 
கடந்த பின்னரே அம்முந்தைய கணம்‌ அளித்த 
பெருவாய்ப்பைப்‌ பற்றி அவர்கள்‌ உணர்வார்கள்‌. 
வாழ்நாள்‌ முழுக்க அதற்கென எண்ணி ஏங்கி விழிநீர்‌ 
சிந்துவார்கள்‌” என்றபின்‌ “நான்‌ வருகிறேன்‌” என்று 
தலைவணங்கி திரும்பினாள்‌. 


“சாயை” என்று தேவயானி மீண்டும்‌ அழைத்தாள்‌. 
அக்குரல்‌ மிகத்தாழ்ந்து எளிய பெண்ணின்‌ குரலென 
ஒலிக்க வியப்புடன்‌ சாயை திரும்பிப்‌ பார்த்தாள்‌. “அவள்‌ 
என்னை எங்கோ வென்றிருக்கிறாள்‌” என்றாள்‌ 
தேவயானி. சாயை விழிகள்‌ மின்ன நோக்கினாள்‌. 
“என்னை மிக மிக ஆழத்தில்‌ எங்கோ அவள்‌ 
முழுமையாக வென்றிருக்கிறாள்‌. அது அவளுக்கு 
மட்டும்தான்‌ தெரியும்‌. ஆனால்‌ அதன்வழியாக நான்‌ 
அவளுக்கு எவ்வகையிலும்‌ ஒரு பொருட்டே அல்ல 
என்றாகியிருக்கிறேன்‌” என்றாள்‌ தேவயானி. 


சாயை ஒன்றும்‌ சொல்லாமல்‌ நின்றிருக்க தேவயானி 


விழிதிருப்பிக்கொண்டு “இங்கு எத்தனை 
பெருஞ்செல்வம்மீது நான்‌ அமர்ந்திருந்தாலும்‌ அவள்‌ 
துயருறப்போவதில்லை. எத்தனை நஞ்சை அவள்‌ மேல்‌ 
கொட்டினாலும்‌ அவளுக்கு வலிக்கப்போவதுமில்லை” 
என்றாள்‌. சாயை மீண்டும்‌ ஒருமுறை தலைவணங்கி 
வெளியே சென்றாள்‌. 

82. மலைநிலம்‌ 


அசோகவனியிலிருந்து ஹிரண்யபுரிக்குச்‌ சென்று 
சுக்ரரைப்‌ பார்த்து வருவதாகத்தான்‌ தேவயானியின்‌ 
முதல்‌ திட்டம்‌ அமைந்திருந்தது. அது 
மாற்றப்பட்டுவிட்டதை சாயை கிளம்புவதற்கு 
முந்தையநாள்‌ கிருபரின்‌ நாவிலிருந்துதான்‌ அறிந்தாள்‌. 
பயணத்துக்கான தேர்கள்‌ ஒருங்கிவிட்டனவா என்று 
பார்ப்பதற்காக கொட்டிலுக்குச்‌ சென்றிருந்த அவள்‌ 
மலைப்பாதைகளில்‌ ஊர்வதற்குரிய அகன்ற 
பட்டைகொண்ட ஆறு பெரிய சகடங்களில்‌ அமைந்த தேர்‌ 
அரசிக்கென ஒருக்கப்பட்டிருப்பதை கண்டாள்‌. இரண்டு 
புரவிகளுடன்‌ விரைவிலாது செல்லும்‌ அது 
நெடும்பயணத்திற்கு உகந்ததல்ல. சினத்துடன்‌ திரும்பி 
தன்னருகே நின்றிருந்த கிருபரிடம்‌ “இத்தேரை 
ஒருக்கும்படி ஆணையிட்டது யார்‌?” என்றாள்‌. 


“மலைப்பாதைப்‌ பயணம்‌ அல்லவா? தேவி, பல 
இடங்களில்‌ வெறும்‌ பாறைப்பரப்பிலும்‌ சரளைக்கல்‌ 
சரிவிலும்‌ இறங்கிச்‌ செல்கிறது. இரட்டைச்சகடங்கள்‌ 
கொண்ட விரைவுத்தேரில்‌ பயணம்‌ செய்வது இயலாது” 
என்றார்‌ கிருபர்‌. “இங்கிருந்து ஹிரண்யபுரி வரை சீரான 
நெடுஞ்சாலை அமைக்கப்பட்டுள்ளது. அதை நான்‌ 
உமக்கு சொல்ல வேண்டியதில்லை” என்றாள்‌ சாயை. 
குழப்பத்துடன்‌ கிருபர்‌ வணங்கி “ஆனால்‌ என்னிடம்‌ 
அரசி ஹிரண்யபுரிக்குச்‌ செல்வதாக சொல்லவில்லையே?” 
என்றார்‌. அப்போதும்‌ தானறியாத ஒரு ஆணை 
பிறப்பிக்கப்பட்டிருக்கக்கூடும்‌ என்று சாயை ஐயம்‌ 
கொள்ளவில்லை. மேலும்‌ சினத்துடன்‌ “அத்தகைய 

ணைகளை பிறப்பிக்க வேண்டியவள்‌ நான்‌. 
இங்கிருந்து பேரரசியும்‌ அணுக்கப்படையினரும்‌ மட்டும்‌ 
ஹிரண்யபுரிக்குச்‌ செல்கிறார்கள்‌. பிறர்‌ குருநகரிக்குச்‌ 
செல்கிறார்கள்‌” என்றாள்‌. 


கிருபர்‌ மேலும்‌ குழப்பத்துடன்‌ தலைவணங்கி “ஆனால்‌ 
இரண்டு நாட்களுக்கு முன்‌ பேரரசி அவரே என்னை 
அழைத்து சரபஞ்சரம்‌ என்னும்‌ மலையூருக்கு 
செல்லவிருப்பதாகச்‌ சொல்லி அதற்காக தேர்‌ ஒருக்கும்படி 
ணையிட்டார்களே...?” என்றார்‌. ஒரு கணம்‌ விழி 
வை உதடு மெல்ல பிரிய உளம்‌ செயலிழந்து மீண்டு 


வந்த சாயை “பேரரசியேவா...?” என்றாள்‌. “அவரே தன்‌ 
வாயால்‌ உரைத்தாரா?” கிருபர்‌ “ஆம்‌. என்னை 
அவர்களின்‌ தனியறைக்கு அழைத்தார்கள்‌. 
இவ்வாணையை பிறப்பித்தார்கள்‌. வழக்கம்போல இது 
அரசு சம்பந்தமாக இருக்கவேண்டுமென்பதனால்‌ பிறரிடம்‌ 
நான்‌ பகிர்ந்துகொள்ளவில்லை. சரபஞ்சரம்‌ 
செல்வதற்கான பாதையை புரவி வீரன்‌ ஒருவனை 
அனுப்பி மதிப்பிட்டு வரச்சொன்னேன்‌. அதன்படி 
இத்தேரை அமைத்தேன்‌. இது சேற்றில்‌ சிக்காது. 
மலைச்சரிவுகளில்‌ சகடப்‌ பிடி விடாது. 
மூங்கில்சுருள்களின்‌ மேல்‌ அமைந்திருப்பதனால்‌ 
பீடத்தில்‌ அதிர்வுகளும்‌ இருக்காது” என்றார்‌. 


சாயை தன்னை தொகுத்துக்கொண்டு “ஆம்‌. சரபஞ்சரத்து 
பழங்குடித்‌ தலைவருடன்‌ ஒரு சந்திப்பு இருந்தது. 
அங்கிருந்துதான்‌ ஹிரண்யபுரிக்குச்‌ செல்வதற்கான 
எண்ணம்‌. நெடுந்தொலைவுக்கான விரைவுத்தேர்கள்‌ 
அங்கு சென்று வந்தபின்‌ இங்கு ஒருங்கியிருந்தால்‌ 
போதும்‌” என்றாள்‌. அவளுக்கு செய்‌ 
தெரிவிக்கப்படவில்லை என்பதை அதற்குள்‌ 
உணர்ந்துகொண்ட கிருபர்‌ கண்களுக்குள்‌ மின்னிய 
துளிப்‌ புன்னகையை மறைக்க விழிகளை 
தாழ்த்திக்கொண்டு “ஆணை, தேவி. ஆனால்‌ 
சரபஞ்சரத்திலிருந்து திரும்ப இங்கு வருவதாக 
எண்ணமிருப்பதுபோல அரசி கூறவில்லை. அங்கிருந்து 
அவர்களும்‌ குருநகரிக்கே செல்வதாகத்தான்‌ 
சொன்னார்கள்‌” என்றார்‌. 


மறுசொல்‌ உரைக்காமல்‌ ஆடை சரசரக்க அணிகள்‌ 
குலுங்க திரும்பி நடந்து சாயை அரண்மனைக்குள்‌ 
புகுந்தாள்‌. படிகளில்‌ ஏறியபோது அவள்‌ காலடி ஓசையில்‌ 
தெரிந்த சினம்‌ காவலர்களையும்‌ ஏவலர்களையும்‌ நடுங்கி 
அசைவிழந்து நிற்கச்செய்தது. இடைநாழியில்‌ நடந்து 
தேவயானியின்‌ அறைக்கதவை ஓசையுடன்‌ திறந்து 
உள்ளே சென்றாள்‌. அங்கு கற்றுச்சொல்லிக்கு 
அரசாணையொன்றை கூறிக்கொண்டிருந்த தேவயானி 
மூடியிருந்த விழிகளைத்‌ திறந்து அவளை நோக்கி 
முகக்குறிப்பால்‌ என்ன என்று வினவினாள்‌. “நாம்‌ 
ஹிரண்யபுரிக்கு செல்வதாக இல்லையா?” என்றாள்‌ 
சாயை. 


தேவயானி “இல்லை, இரு நாட்களுக்கு முன்‌ சரபஞ்சரம்‌ 
சென்று அங்கு உள்ள பழங்குடி கலைவிழவொன்றை 
வாழ்த்திவிட்டுச்‌ செல்லலாம்‌ என்னும்‌ எண்ணம்‌ வந்தது. 
இங்குள்ள தொல்குடிகள்‌ நம்மிடம்‌ 


நிகழ்ந்துகொண்டிருக்கிறது? அமைச்சர்கள்‌ மட்டுமே 
அவையில்‌ இருக்கிறார்கள்‌. ஷத்ரியர்களிடம்‌ மெல்ல 
அச்செய்தி ஒரு இளங்காற்றுபோல கடந்துசெல்வதை 
சகுனி கண்டான்‌. அனைவர்‌ முகங்களும்‌ சிரிப்பழிந்து 
பேச்சொலிகள்‌ அணைந்தன. அக்கணமே அவர்கள்‌ 
முகங்களில்‌ இருந்து செய்தி அரங்கிலிருந்த குடிகள்‌ 
அனைவரையும்‌ அடைந்தது. குளிர்போல, நிழல்போல 
அச்செய்தி உருவாக்கிய அமைதி கூட்டத்தின்மேல்‌ 
பரவிச்செல்வதை சகுனி கண்டான்‌. சற்றுநேரத்தில்‌ 
மகாமண்டபமே சித்திரம்போலச்‌ சமைந்து 
அமர்ந்திருந்தது. 

எங்கோ ஓரத்தில்‌ கைபட்ட முரசுத்தோற்பரப்பு 
அதிர்வதுபோல ஒரு மெல்லிய பேச்சொலி கேட்டது. 
அதனுடன்‌ பேச்சொலிகள்‌ இணைந்து இணைந்து 
முழக்கமாயின. அம்முழக்கம்‌ எழுந்தோறும்‌ அதில்‌ தங்கள்‌ 
குரல்மறையுமென்றெண்ணி ஒவ்வொருவரும்‌ 
பேசத்தொடங்க அது வலுத்து வலுத்து வந்து செவிகளை 
நிறைத்தது. கூடத்தின்‌ குவைமாடக்குழிவில்‌ அந்த 
இரைச்சல்‌ மோதி கீழே பொழிந்தது. அங்கிருந்து 
பார்க்கையில்‌ அசையும்‌ உதடுகளால்‌ மின்னும்‌ 
விழிகளால்‌ அலையடிக்கும்‌ கைகளால்‌ ஆனதாக 
இருந்தது கூட்டம்‌. 


முதியவரான பேரமைச்சர்‌ யக்ஞ்சர்மர்‌ குனிந்து தள்ளாடி 
தன்னை நோக்கி வருவதை சகுனி கண்டான்‌. 
அவரைநோக்கியபடி எவ்வுணர்ச்சியும்‌ 
வெளித்தெரியாமல்‌ அமர்ந்திருந்தான்‌. யக்ஞசர்மர்‌ 
அவனருகே வந்து “காந்தார இளவரசர்‌ செளபாலரை 
வணங்குகிறேன்‌. உடனடி உரையாடல்‌ ஒன்றுக்காக 
தங்களை பீஷ்மபிதாமகர்‌ அழைக்கிறார்‌” என்றார்‌. அவர்‌ 
சகுனியை அணுகும்போதே அனைத்துக்கண்களும்‌ 
அவர்மேல்‌ பதிந்து அவை அமைதிகொண்டிருந்தது. 
சகுனி எழுந்ததும்‌ அவையிலிருந்து பேச்சொலி முழங்கி 
எழுந்தது. சகுனி தன்‌ மேலாடையை மெல்ல சுழற்‌ 
தோளிலிட்டபடி உள்ளே நடந்தான்‌. 


அணியறையை ஓட்டி இருந்த சிறிய மந்தண அறையில்‌ 
பேரரசி சத்யவதியும்‌ பீஷ்மரும்‌ அமர்ந்திருந்தனர்‌. அருகே 
விதுரன்‌ நின்றிருந்தான்‌. உள்ளே நுழைந்ததுமே அங்கு 
நிகழ்ந்த உரையாடலை ஒவ்வொருசொல்லையும்‌ 
கேட்டவன்‌ போல சகுனி உணர்ந்தான்‌. அவர்கள்‌ 
சொல்லப்போவதை முன்னரே அறிந்திருந்தான்‌ என்று 
தோன்றியது. “செளபாலரே அமருங்கள்‌” என்றார்‌ பீஷ்மர்‌. 
சகுனி அமர்ந்துகொண்டதும்‌ சத்யவதி பீஷ்மரை ஏறிட்டு 


அணுக்கமாகிவிட்டார்கள்‌. அணுகாத தொல்குடிகளில்‌ 
பலர்‌ அவ்விழவில்‌ கலந்துகொள்கிறார்கள்‌. அங்கு 
சென்று அவர்களுக்கு பரிசுகளும்‌ அரசுப்பட்டங்களும்‌ 
அளித்தால்‌ மேலும்‌ பலரை நமது அரசு அமைப்பின்‌ 
கட்டுப்பாட்டிற்குள்‌ கொண்டுவர முடியும்‌” என்றாள்‌. 
சாயை கூர்ந்து நோக்கியபடி “நாம்‌ அவர்களை 
தேடிச்செல்வது திட்டமாக இருந்தால்‌ இங்கு வந்து தங்கி 
அவர்களை வரச்சொல்லியிருக்க வேண்டாமே...?” 
என்றாள்‌. 


“ஆம்‌, நம்மைத்‌ தேடி வந்தவர்கள்தான்‌ நமக்கு 
முதன்மையானவர்கள்‌. நாம்‌ தேடிச்‌ செல்பவர்கள்‌ 
எப்போதும்‌ நம்மால்‌ கண்காணிக்கப்பட 
வேண்டியவர்கள்‌. நம்மைத்‌ தேடி வந்தவர்களைக்‌ 
கொண்டு நாம்‌ தேடிச்செல்பவர்களை ஆட்சி 
செய்யவேண்டும்‌” என்றாள்‌ தேவயானி. சாயை “இந்த 
வேறுபாடு அவர்களுக்குத்‌ தெரிந்தால்‌ நம்மை 
அணுகுவார்களா என்ன? தங்கள்‌ குடியின்‌ ஒரு 
சாராருக்குக்‌ கீழே ஒடுங்குவது அவர்களுக்கு உகந்ததாக 
இருக்குமா?” என்றாள்‌. 


“அவ்வேறுபாட்டை ஐந்தாறு வருடங்களுக்கு 
எவ்வகையிலும்‌ காட்டுவதாக இல்லை. அக்குடிகள்‌ 
நமக்கு ஒத்துழைத்தார்கள்‌ என்றால்‌ அவர்கள்‌ வாழும்‌ 
சிற்றூர்கள்‌ அனைத்தையும்‌ இணைத்து மூன்று 
வணிகச்சாலைகள்‌ அமைக்க எண்ணியுள்ளேன்‌. 
சாலைகள்‌ ஒவ்வொரு சிற்றூருக்கும்‌ புறவுலகை 
கொண்டுவந்து சேர்க்கின்றன. புறவுலகு என்பது 
எல்லையற்ற ஈர்ப்புகளால்‌ ஆனது. அதன்‌ 
சுவையறிந்தவர்கள்‌ பின்னர்‌ தங்கள்‌ 
சிறுவட்டங்களுக்குள்‌ வாழமுடியாது. இச்சிற்றூர்கள்‌ 
அனைத்தும்‌ வணிகத்தால்‌ இணைக்கப்பட்ட பிறகே 
அங்கிருந்து நமக்கு வரியும்‌ திறையும்‌ வரத்தொடங்கும்‌. 
அதன்பின்‌ அவற்றைத்‌ தொகுத்து நமக்களிக்கும்‌ 
பணியை நம்மை நாடி வந்த பழங்குடிகளுக்கு 
அளிப்போம்‌. அவற்றை அளிக்கவில்லையென்றால்‌ பிற 
குடிகளை ஒடுக்கி ஆள படைக்கலம்‌ கொடுப்போம்‌” 
என்றாள்‌. 


மறுசொல்லில்லாமல்‌ சாயை அங்கிருந்த பீடத்தில்‌ 
அமர்ந்தாள்‌. தேவயானி விழி திருப்பி 
கற்றுச்சொல்லியிடம்‌ அவள்‌ விட்ட சொல்லிலிருந்து மறு 
சொல்லெடுத்து உரைக்கத்‌ தொடங்கினாள்‌. எழுத்தாணி 
ஓலையை கீறிச்செல்லும்‌ மெல்லிய ஓசை மட்டும்‌ 
அறைக்குள்‌ கேட்டது. தனக்குள்‌ ஆழ்ந்தவளாக 


இமைகளுக்குள்‌ தோன்றிய எதிர்ப்பக்க முகத்தை நோக்கி 
மெல்லிய குரலில்‌ தேவயானி சொல்லடுக்கிச்‌ சென்றாள்‌. 
மணிகளைக்‌ கோத்து நகை செய்பவள்போல. பன்னிரு 
திருமுகங்கள்‌ எழுதப்பட்டு முடித்ததும்‌ கற்றுச்சொல்லி 
ஓலைகளை எண்ணி அடுக்கி பட்டுத்துணியால்‌ சுற்றி 
மூங்கில்‌ கூடையிலிட்டு தோளில்‌ மாட்டிக்கொண்டு 
எழுந்தான்‌. தலைவணங்கி புறம்‌ காட்டாது வெளியே 
சென்று கதவை மூடினான்‌. 


கதவு முற்றிலும்‌ பொருந்தியபின்‌ விழிதிருப்பிய சாயை 
உரக்க “நாம்‌ எதற்காக சரபஞ்சரம்‌ செல்கிறோம்‌?” 
என்றாள்‌. “அங்கு பழங்குடி கலைக்குழுக்கள்‌ அனைத்தும்‌ 
வருகின்றன. கலைநிகழ்வென்றால்‌ வருவதற்கு 
அவர்களின்‌ தன்முனைப்பு தடையாக இல்லை” என்றாள்‌ 
தேவயானி. சாயை ஒருகணத்தில்‌ நெடுந்தொலைவை 
தாவிக்‌ கடந்தாள்‌. “சர்மிஷ்டையின்‌ மைந்தர்கள்‌ பயிலும்‌ 
குருநிலையும்கூட அல்லவா?” என்றாள்‌. தேவயானி 
அவள்‌ கண்களை நேர்நோக்கி “ஆம்‌, அவர்கள்‌ 
வரவேண்டுமென்று ஆணையிட்டிருக்கிறேன்‌” என்றாள்‌. 


“அம்மைந்தரை இங்கு வரச்சொல்லி பார்க்கலாமே?” 
என்றாள்‌ சாயை. “அவள்‌ நம்‌ சேடி” என்றாள்‌ தேவயானி. 
“நாம்‌ அவ்வாறு தகுதி இறங்குவது என்னால்‌ 
ஏற்றுக்கொள்ளப்படகூடியதல்ல.” சாயை “அங்கு சென்று 
நோக்கினாலும்‌ தகுதியிறக்கமே. தன்னிடமிருந்து எவர்‌ 
எதை மறைக்க முடியும்‌?” என்றாள்‌. தேவயானி 
“என்னிடமிருந்து எதையும்‌ மறைக்க வேண்டியதில்லை. 
ஆனால்‌ அரசி என ஓர்‌ ட என்‌ தனிப்பட்ட 
உளக்குழப்பங்களுக்கு விடைகாணும்பொருட்டு நான்‌ 
விடுக்கமுடியாது” என்றபின்‌ எழுந்து “மிகச்சிறிய முள்‌, 
தாமரை மயிர்போல. ஆனால்‌ கண்ணுக்குள்‌ 
குத்தியதென்றால்‌ அதுவும்‌ வலி மிகும்‌, துயில்‌ களையும்‌. 
அதை உடனடியாகக்‌ களைந்துவிடுவது நன்றென்று 
தோன்றியது” என்றாள்‌. 


“அதை என்னிடமிருந்து ஏன்‌ மறைக்கவேண்டும்‌?” 
என்றாள்‌ சாயை. “உன்னிடம்‌ இருந்து 
மறைக்கவேண்டுமென்று தோன்றியது. ஏனெனில்‌ 
என்னிடமிருந்தே மறைக்க விரும்பியது அது” என்ற 
தேவயானி பீடத்தில்‌ இருந்த சால்வையை எடுத்து 
தோளில்‌ இட்டுச்‌ சுற்றியபடி “நான்‌ ஆடை 
மாற்றிக்கொள்ள வேண்டும்‌. இன்று ஏழு தொல்குடிகளின்‌ 
அன்னைத்‌ தெய்வங்களுக்கு பூசையும்‌ கொடைவிழவும்‌ 
நிகழ்கிறது” என்றாள்‌. மறுசொல்லின்றி சாயை எழுந்து 
நின்றாள்‌. 


[10826]சரபஞ்சரம்‌ அசோகவனியிலிருந்து வடகிழக்காக 
இமயச்சரிவில்‌ இரு சிறிய மலைகளின்‌ குவிமடிப்புக்குள்‌ 
அமைந்திருந்தது. அங்கு செல்வதற்கு இடைச்சரடென 
மலையின்‌ வளைவை சுற்றிசெல்லும்‌ கழுதைப்பாதை 
மட்டுமே இருந்தது. பேரரசி அங்கு செல்லும்‌ எண்ணத்தை 
வெளியிட்ட உடனே குருநகரியின்‌ சாலைப்பணிப்‌ 
படையினர்‌ கிளம்பிச்சென்று இரவும்‌ பகலும்‌ உழைத்து 
தேர்ப்பாதை ஒன்றை உருவாக்கினர்‌. எட்டு 
சிற்றாறுகளுக்குமேல்‌ மூங்கில்கள்‌ ஊன்றி 
மரப்பட்டைகள்‌ அறைந்து பாலங்கள்‌ 
உருவாக்கப்பட்டன. நீர்‌ பெருக்கெடுத்த சுரவாகினி 
என்னும்‌ நதியொன்றுக்குமேல்‌ படகுகளை விலா சேர்த்து 
நிறுத்தி மேலே பலகை பரப்பி மிதக்கும்‌ பாலம்‌ 
அமைக்கப்பட்டது. அறுபத்தியெட்டு 
மலைவளைவுகளில்‌ மண்ணை வெட்டிச்‌ சரித்து 
விளிம்புகளில்‌ மூங்கில்களை அறைந்து எழுப்பி 
பலகைவேய்ந்து மண்சாலையுடன்‌ இணைத்து 
தேர்ச்சாலை உருவாக்கப்பட்டது. 


எடைமிக்க தேர்கள்‌ ஏதும்‌ அப்பாதையில்‌ செல்ல 
வேண்டாம்‌ என்று கிருபர்‌ ஆணையிட்டிருந்தமையால்‌ 
அரசியின்‌ பொருட்கள்‌ அனைத்தும்‌ பிறிதொரு 
குளம்புப்பாதை வழியாக கோவேறு கழுதைகள்மேல்‌ 
பொதியென சுமத்தப்பட்டு முந்தையநாளே அங்கு 
கொண்டு செல்லப்பட்டன. செல்லும்‌ வழியில்‌ நூறு 
பாறைகள்மேல்‌ காவல்மேடைகள்‌ அமைக்கப்பட்டு 
வில்லவர்கள்‌ முன்னரே சென்று தங்கி காவல்‌ புரிந்தனர்‌. 


முதல்‌ புலரியிலேயே அசோகவனியிலிருந்து தேவயானி 
கிளம்பினாள்‌. அரண்மனை முகப்பில்‌ 
காவலர்தலைவனும்‌ குடித்தலைவரும்‌ அசோகவனியின்‌ 
மூதன்னையரும்‌ கூடிநின்று அவளை அரிமலர்‌ சொரிந்து 
வணங்கி முகமன்‌ உரைத்து வழியனுப்பினர்‌. “எங்கள்‌ 
நகர்‌ இதழ்விரித்து அருமலராயிற்று. அதில்‌ மகரந்தம்‌ 
சுமந்த பட்டுப்பூச்சியென பேரரசி வந்தமர தெய்வங்கள்‌ 
அருள்‌ புரிந்தன. இது காயாகி கனியாகட்டும்‌. விதை 
பொலியமட்டும்‌. நிலம்நிறைந்து மலர்க்காடென 
பெருகட்டும்‌!” என்று அசோகவனியின்‌ சூதரான சுப்ரதர்‌ 
பாடினார்‌. குடித்தலைவர்கள்‌ நிரையாக முன்வந்து தம்‌ 
கோலை அவள்‌ கால்‌ நோக்கி தாழ்த்தி “எங்கள்‌ குடியும்‌ 
கொடிவழியும்‌ என்றும்‌ பேரரசியின்‌ தேரின்‌ சகடங்களென 
நிலை கொள்வதாக!” என்றார்கள்‌. சூழ்ந்திருந்த குடியினர்‌ 
“ஆம்‌, அவ்வாறே ஆகுக!” என்று துணைக்குரல்‌ 
கொடுத்தனர்‌. 


மூதன்னையர்‌ நறுமணச்செங்குருதி நீரை அவள்‌ தேருக்கு 
முன்‌ சுற்றி இடப்பக்கமும்‌ வலப்பக்கமும்‌ வீசினர்‌. மலர்‌ 
தூவி அவள்‌ புரவியையும்‌ தேரையும்‌ வாழ்த்தியபின்‌ 
குரவையிட்டபமடி இரு பக்கமும்‌ விலகி வணங்கினர்‌. தன்‌ 
தேர்த்தட்டில்‌ எழுந்து பின்‌ திரும்பி அவர்களுக்கு முகம்‌ 
காட்டி கைகூப்பி நின்ற தேவயானி அரண்மனைக்கும்‌ 
நகருக்கும்‌ புறம்‌ காட்டாமல்‌ விலகிச்சென்றாள்‌. அவள்‌ 
முகம்‌ அகன்று சென்றபோது கூடி நின்றவர்கள்‌ 
அனைவரும்‌ கணம்‌ கணமெனப்‌ பெருகிய 
உணர்வெழுச்சியுடன்‌ வாழ்த்து கூவினர்‌. “பேரரசி என்றும்‌ 
இங்கிருப்பார்‌. இந்நகரின்‌ சுடர்‌ ஒருபோதும்‌ ஒளி 
குறையாது” என்றார்‌ அமைச்சர்‌ கிருபர்‌. 


“அரசி இங்கு வந்து சென்றதை கொண்டாடும்‌ முகமாக 
அசோகவனியின்‌ தென்கிழக்கு மூலையில்‌ அசோகசுந்தரி 
அன்னையின்‌ ஆலயத்துக்கு அருகிலேயே பேரரசிக்கும்‌ 
ஓர்‌ ஆலயம்‌ அமைப்போம்‌. நம்‌ குலதெய்வமென 
அருள்புரிந்தும்‌ ஆணையிட்டும்‌ என்றும்‌ அவர்கள்‌ இங்கு 
இருப்பார்கள்‌” என்றான்‌ காவலர்தலைவன்‌. “ஆம்‌, 
அவ்வாறே ஆகுக!” என்று குடிகள்‌ ஒருங்கே குரல்‌ 
எடுத்தனர்‌. கூடி நின்றிருந்த முதுமகள்கள்‌ உளம்‌ 
பொறாது கண்ணீர்‌ சிந்தினர்‌. 


குடிகளின்‌ வாழ்த்தொலியும்‌ முரசொலியும்‌ 
கொம்பொலியும்‌ சூழ நகர்த்தெருக்களினூடாக 
தேவயானியின்‌ தேர்‌ சென்றது. அவளுக்கு முன்‌ 
கண்ணுக்குத்‌ தெரியாத திரைகள்‌ ஒவ்வொன்றாக வந்து 
இணைந்து அவளை மறைத்து அப்பால்‌ கொண்டு 
சென்றன. “பறவைகள்‌ புலம்ப விலங்குகள்‌ விழிமயங்கி 
நிற்க பொன்னுருகி அனலாகி சூரியன்‌ 
அணைவதுபோல” என்றாள்‌ மூதன்னை ஒருத்தி. 
“காலத்தில்‌ வெளியில்‌ எண்ணத்தில்‌ மூழ்கி மறுநாள்‌ 
கனவில்‌ ஒளியுடன்‌ எழுவாள்‌ அன்னை?” என்றார்‌ சூதர்‌ 
ஒருவர்‌. 


அசோகவனியின்‌ இறுதித்‌ தோரணவாயிலை கடந்த 
பின்னர்‌ தேவயானி தன்‌ பீடத்தில்‌ அமர்ந்தாள்‌. 
சலிப்புடன்‌ கால்களை நீட்டிக்கொண்டு உடல்‌ தளர்த்தி 
கண்களை மூடினாள்‌. சாயை அவளிடம்‌ குனிந்து “அங்கு 
சென்று சேர முப்பத்தாறு நாழிகை ஆகும்‌. இடையில்‌ ஓர்‌ 
இடத்தில்‌ மட்டுமே ஓய்வெடுக்க ஒருங்கு 
செய்யப்பட்டுள்ளது” என்றாள்‌. விழிகளை மூடியபடி 
தேவயானி தலையசைத்தாள்‌. சாயை அவள்‌ முகத்தையே 
நோக்கி நின்றாள்‌. அவள்‌ விழிகள்‌ இமைகளுக்குள்‌ 
ஓடிக்கொண்டே இருந்தன. உதடுகள்‌ எதையோ 


சொல்வதற்கு முந்தைய அசைவு காட்டி இணைந்தும்‌ 
மெல்ல பிரிந்தும்‌ நெளிந்து கொண்டிருந்தன. 


சாயை விழிகளைத்‌ திருப்பி இருபுறமும்‌ ஒழுகிச்‌ 
சென்றுகொண்டிருந்த அடர்காட்டை 
பார்த்துக்கொண்டிருந்தாள்‌. சரிவுகளில்‌ தேர்ப்பாதையில்‌ 
சகடங்கள்‌ ஏறியதும்‌ மரப்பலகைகளின்‌ நெறிவோசையும்‌ 
அதிர்வோசையும்‌ எழுந்தன. துடிமுரசோசை எழுப்பியபடி 
புரவிக்குளம்புகள்‌ கடந்துசென்றன. இறுகக்‌ கட்டிய 
தோலில்‌ இருந்து ஈரத்தோலுக்கு என மண்பரப்புக்கு 
புரவிக்குளம்புகள்‌ சென்றன. மரப்பாலத்திற்கு அடியில்‌ 
கரிய உருளைப்பாறைகளில்‌ மோதி நுரைத்து, வெள்ளி 
காற்சரம்போல்‌ ஓடைகள்‌ சென்றன. 


வலப்பக்கம்‌ நுரைத்திறங்கிய காட்டருவி ஒன்று 
மரப்பாலத்திற்கு அடியில்‌ ஆயிரம்‌ காலட்டை என ஊன்றி 
நின்ற மூங்கில்களால்‌ நரைகுழலை சீப்பென சீவப்பட்டு 
அங்கு நின்ற ஐந்து பாறைகளால்‌ ஐம்புரிகளென 
பகுக்கப்பட்டு மறுபக்கம்‌ ஒன்றிணைந்து 
உருளைப்பாறைகளில்‌ முட்டி நிறைத்து நீர்நுரை எழுப்பி 
முழங்கி கீழிறங்கி மிக ஆழத்தில்‌ மீண்டும்‌ வெள்ளி 
வளைவென மாறி நாணல்‌ பசுமைக்குள்‌ புதைந்து 
மறைந்தது. பொலியும்‌ நீர்த்‌ திவலைகள்‌ ஒவ்வொன்றும்‌ 
பரல்மீன்கள்‌ போலிருப்பதாக அவள்‌ நினைத்தாள்‌. 
பச்சைப்‌ பட்டாடைக்குள்‌ ஒளிக்கப்பட்ட கூர்வாள்‌ என 
ஓடைகள்‌ கடந்து சென்றன. நரைத்த ஐம்பால்‌. அவள்‌ 
திரும்பி தேவயானியை பார்த்தாள்‌. இவள்‌ குழல்‌ ஒருநாள்‌ 
நரைக்கும்‌. அவள்‌ புன்னகை செய்தாள்‌. 


வழியில்‌ அவர்கள்‌ தங்குவதற்கென்று யானைத்தோல்‌ 
இழுத்துக்‌ கட்டப்பட்ட நான்கு கூடாரங்கள்‌ 
உருவாக்கப்பட்டிருந்தன. புரவிகள்‌ அவிழ்க்கப்பட்டு 
ஓடைகளில்‌ நீர்‌ அருந்துவதற்காக கட்டப்பட்டன. 
கூடாரத்திற்குள்‌ மூங்கில்‌ பட்டைகள்‌ அடுக்கி 
செய்யப்பட்ட இரு மஞ்சங்களில்‌ புதிய மரவுரிச்‌ 
சேக்கையும்‌ இறகுத்‌ தலையணையும்‌ போடப்பட்டிருந்தன. 
தேவயானி தன்‌ மேலாடையை களைந்தபின்‌ மஞ்சத்தில்‌ 
படுத்து கண்களை மூடிக்கொண்டாள்‌. 


அப்பயணம்‌ முழுக்க அவள்‌ ஒரு சொல்லும்‌ 
உரைக்கவில்லை என்பதை சாயை 
எண்ணிக்கொண்டாள்‌. விழி திறக்காமல்‌ தலை சாய்ந்தே 
இருப்பதைக்‌ கொண்டு முந்தைய இரவெல்லாம்‌ அவள்‌ 
துயிலவில்லை என்று உய்த்துணர்ந்தாள்‌. அப்போதுகூட 
அவள்‌ உடலை துயில்‌ வந்து அழுத்தி வளையல்கள்‌ சரிய 


கைகள்‌ தளர்ந்து மலர்ந்தாலும்‌ உடனே உள்ளம்‌ 
துரட்டியெனக்‌ குத்தி துயில்‌ விலக்கி அவளைத்‌ திமிறி 
எழச்செய்துகொண்டே இருந்தது. கண்களை 
மூடிக்கொண்டு உடனே சாயை துயிலில்‌ ஆழ்ந்தாள்‌. 
புலிபோலவே துயிலிலும்‌ அவள்‌ இமைகள்‌ 
அசைந்துகொண்டே இருப்பது வழக்கம்‌. 


அன்று அந்தியில்‌ அவர்கள்‌ சரபஞ்சரத்தின்‌ முதல்‌ 
குலக்குறி பொறிக்கப்பட்ட பெருந்தாணை 
சென்றடைந்தனர்‌. ஓங்கிய தேவதாரு மரத்தில்‌ 
செதுக்கப்பட்ட கழுகுகளும்‌ பாம்புகளும்‌ ஆந்தைகளும்‌ 
பல்லிகளும்‌ சிம்மங்களும்‌ ஆமைகளும்‌ யானைகளும்‌ 
இடைவெளி நிரப்பிக்கலந்து உருண்டு தூணென்றாகி 
தலைமேல்‌ எழுந்து நின்றன. உச்சியில்‌ சிறகு 
விரித்தெழுந்த செம்பருந்தொன்றின்‌ பாவை 
அமைக்கப்பட்டிருந்தது. 


அங்கு விழவு நிகழ்வதன்‌ அடையாளமாக அத்தூணில்‌ 
மலர்மாலைகள்‌ சுற்றப்பட்டிருந்தன. அதன்‌ அருகே 
முழவுகளும்‌ கொம்புகளுமாக நின்றிருந்த 
தொல்குடியினர்‌ தொலைவில்‌ பேரரசியின்‌ படைநிரை 
தெரிவதைக்‌ கண்டதும்‌ முழவுகளை ஒலிக்கத்‌ 
தொடங்கினர்‌. காட்டுக்குரங்கின்‌ ஒலியென முதல்‌ முரசு 
எழுந்தது. களிறின்‌ பிளிறலென காட்டுக்குள்‌ 
பெருமுரசுகள்‌ முழங்கத்தொடங்கின. குதிரைகள்‌ என 
கொம்புகள்‌ கனைத்தன. கொடியேந்திய முதல்‌ கவசவீரன்‌ 
கரிய புரவியில்‌ அணுகியதும்‌ காத்து நின்றிருந்த 
காவலர்தலைவன்‌ இறகுவிரித்த கழுகு பொறிக்கப்பட்ட 
தன்‌ பெருங்கோலைத்‌ தாழ்த்தி அவனை வணங்கி 
வலக்கையைத்‌ தூக்கி வரவேற்புக்குறி காட்டினான்‌. 
தொடர்ந்து முழுக்கவச உடையணிந்த புரவி வீரர்கள்‌ 
இரண்டிரண்டு பேராக நெருங்கி வந்தனர்‌. புரவிகளின்‌ 
ஓசையை சூழ்ந்திருந்த மலைகள்‌ அனைத்தும்‌ 
தனித்தனியாக எதிரொலிக்க அனைத்து மலைகளும்‌ 
முரசுகளென விம்மின. 


அமைச்சர்‌ கிருபரின்‌ தேர்‌ முதலில்‌ வந்தது. அதைத்‌ 
தொடர்ந்து தேவயானியின்‌ ஆறு சகடத்தேர்‌ கரிய 
புரவிகளால்‌ இழுக்கப்பட்டு மெல்லிய அதிர்வுகளுடனும்‌ 
குலுக்கல்களுடனும்‌ அணுகியது. பழங்குடித்‌ தலைவன்‌ 
தன்‌ கைகளைத்‌ தூக்கி அசைக்க காடுகளுக்குள்‌ 
பரந்திருந்த அனைத்துப்‌ பெருமுரசுகளும்‌ 
பேரோசையுடன்‌ ஒலிக்கத்‌ தொடங்கின. 
மரக்கூட்டங்களிலிருந்து ஆவியெழுவதுபோல்‌ 
பல்லாயிரக்கணக்கான பறவைகள்‌ அந்தியடங்கல்‌ 


கலைந்து அஞ்சி வானில்‌ எழுந்தன. 


[10826]ஏறத்தாழ முன்னூறு குடில்கள்‌ மட்டுமே கொண்ட 
மலைச்சிற்றூர்‌ சரபஞ்சரம்‌. தொல்குடிகளுக்குரிய 
வகையில்‌ முற்றிலும்‌ வட்டவடிவமாக அச்சிற்றூர்‌ 
கட்டப்பட்டிருந்தது. அதைச்‌ சுற்றிய இரண்டு ஆள்‌ 
ஆழமுள்ள அகழிக்கு அப்பால்‌ முள்மரங்களை 
நெருக்கமாக நட்டு இணைத்துக்கட்டிய வேலிக்குள்‌ 
ஒன்றுக்குள்‌ ஒன்றென ஒன்பது சுற்றுகளாக குடில்கள்‌ 
அமைந்திருந்தன. ஒன்றுடன்‌ ஒன்று முகம்‌ நோக்கிய 
குடில்நிரைகளுக்கு நடுவே இருவர்‌ கைகோத்துச்‌ செல்லும்‌ 
அளவுக்கே தெருக்கள்‌ அகலம்‌ கொண்டிருந்தன. 
கோட்டை வாயில்‌ முள்மூங்கில்‌ படலால்‌ செய்யப்பட்டு 
இரு பெருமரங்களில்‌ கட்டப்பட்டிருந்தது. அம்மரங்களின்‌ 
மீது அமைந்த பந்தமேடைகளில்‌ கொடிகள்‌ என தழல்‌ 
பறந்தலைந்தது. 


அகழிக்கு மேல்‌ அமைந்த மரப்பாலத்தினூடாக 
ஓசையிட்டபடி தேவயானியின்‌ தேர்‌ உள்ளே நுழைந்தது. 
வாயிலில்‌ காத்திருந்த குடித்தலைவர்களும்‌ 
மூதன்னையரும்‌ இளையோரும்‌ பெண்களும்‌ 

த்‌ த்தல்‌ எழுப்பியும்‌ குரவையிட்டும்‌ அவளை 
வரவேற்றனர்‌. தேரிலிருந்து இறங்கி அவள்‌ மண்ணில்‌ 
கால்வைத்தபோது மங்கலத்‌ தாலங்கள்‌ ஏந்திய மங்கையர்‌ 
முதலில்‌ வந்து மலர்தூவி வணங்கி அவளை ஊருக்குள்‌ 
கொண்டுசென்றனர்‌. குலமூத்தார்‌ தங்கள்‌ 
குடிக்கோல்களைத்‌ தாழ்த்தி அவளை அவ்வூரில்‌ 
அமையும்படி கோரினர்‌. ஊர்‌ நடுவே இருந்த பெரிய 
முற்றம்‌ அவர்கள்‌ தங்கள்‌ கால்நடைகளை 
கட்டுவதற்குரியது. கால்நடைகள்‌ காட்டுக்குள்‌ 
கொண்டுசெல்லப்பட்டு கட்டுத்தறிகள்‌ அகற்றப்பட்டு 
அது விழவுக்களமென ஒருக்கப்பட்டிருந்தது. வெயிலில்‌ 
காய்ந்த சாணிமணம்‌ நிறைந்திருந்த அவ்வட்டத்தின்‌ 
கிழக்கு மூலையில்‌ மூங்கிலால்‌ அமைக்கப்பட்ட 
மேடையை அமைக்கும்‌ பணி அப்போதும்‌ நடந்து 
கொண்டிருந்தது. 


மேற்கு மூலையில்‌ தேவயானி தங்குவதற்காக மூன்று 
அடுக்கு மகுடக்கூரையுடன்‌ புதிய பெருங்குடிலொன்று 
கட்டப்பட்டிருந்தது. அவளை அக்குடில்‌ நோக்கி 
அழைத்துச்சென்ற குடிமூத்தார்‌ “இச்சிற்றூரின்‌ 
பொருட்களைக்‌ கொண்டு முடிந்தவரை சிறப்புற 
இக்குடிலை அமைத்திருக்கிறோம்‌, அரசி. தாங்கள்‌ 
இளைப்பாற வேண்டும்‌” என்றார்‌. ஈச்சஓலைக்‌ 
கூரையிட்ட வட்டவடிவமான குடில்‌ தரையிலிருந்து ஒரு 


ள்‌ உயரத்தில்‌ மூங்கில்‌ கால்‌ மேல்‌ 

ன்றுகொண்டிருந்தது. பலகைப்படிகள்‌ இருபுறமும்‌ 
பக்கவாட்டில்‌ ஏறி வாயிலினூடாக உள்ளே சென்றன. 
குடில்களில்‌ பல அறைகள்‌ அமைக்கும்‌ வழக்கம்‌ 
அக்குடிகளுக்கு இருக்கவில்லை என்பதனால்‌ வட்டப்‌ 
பெருங்கூடை ஒன்றை கவிழ்த்தியதுபோல ஒற்றை அறை 
மட்டும்‌ கொண்டிருந்தது அது. மூன்று 
சாளரங்களினூடாக காற்று உள்ளே வந்து சுழன்று 
சென்றது. 


கூரை குடையின்‌ உட்பகுதிபோல்‌ வளைந்து சென்று 
இணைந்த தொண்ணூற்றெட்டு மூங்கில்களால்‌ ஆனது. 
அதன்‌ மையமுடிச்சிலிருந்து தொங்கிய பிரம்புபின்னி 
அரவுடல்‌ என அமைக்கப்பட்டிருந்த சரடின்‌ முனையில்‌ 
மரத்தாலான கொத்துவிளக்கு தொங்கியது. அதன்‌ 
கைக்குழிகள்‌ அனைத்திலும்‌ மண்ணகல்களை வைத்து 
விலங்குநெய்யிட்டு ஒளி பொருத்தியிருந்தனர்‌. 
சாளரக்காற்றில்‌ அலைந்த சுடர்களால்‌ அக்குடில்‌ நீரில்‌ 
மிதக்கும்‌ பரிசல்‌ என விழிமயக்கு காட்டியது. குடிலின்‌ 
ஓரத்தில்‌ அமர்வதற்கான மூங்கில்‌ பீடங்களும்‌ மறு 
எல்லையில்‌ துயில்வதற்கான தூளிகளும்‌ இருந்தன. 
தூண்களிலிருந்து தூண்களுக்கு இழுத்துக்‌ கட்டப்பட்ட 
எருதுத்தோல்‌ தூளிகள்‌ மடித்து வைக்கப்பட்ட மரவுரிப்‌ 
போர்வையும்‌ இறகுத்‌ தலையணையும்‌ கொண்டிருந்தன. 


தேவயானி குடித்தலைவரிடம்‌ “அழகிய தங்குமிடம்‌. 
இதுநாள்‌ வரை இப்படி ஒன்றில்‌ தங்க நேர்ந்ததில்லை. 
உச்சி மரத்தில்‌ அழகிய கூடொன்றைக்‌ கட்டிய 
பறவைபோல்‌ உணர்கிறேன்‌” என்றாள்‌. அவர்‌ 
முகமன்களுக்குப்‌ பழகாதவர்‌ என்பதனால்‌ மலர்ந்து 
தலைவணங்கி “இத்தனை பெரிய குடிலை நாங்களும்‌ 
இதற்கு முன்‌ கட்டியதில்லை. எங்கள்‌ இளைஞர்‌ 
இம்மூங்கிலை தேடிக்‌ கொண்டுவரும்‌ பொருட்டு இரு 
இரவுகள்‌ காட்டுக்குள்‌ அலைந்து திரிந்திருக்கிறார்கள்‌” 
என்றார்‌. “நாளை அவர்கள்‌ அனைவரையுமே சந்தித்து 
பரிசளித்து மகிழ விரும்புகிறேன்‌” என்றாள்‌ தேவயானி. 
“ஆம்‌, அனைவரும்‌ வந்துவிட்டார்கள்‌. எங்கள்‌ குடில்கள்‌ 
அனைத்திலுமே வெளியிலிருந்து வந்த உடன்குருதியினர்‌ 
நெருங்கி தங்கியிருக்கிறார்கள்‌. தோளொடு தோள்‌ 
தொட்டே உள்ளே துயில்கிறோம்‌” என்றார்‌ குடித்தலைவர்‌. 


இன்னொரு குடிமூத்தார்‌ “பேரரசி, நாளை 
முதற்புலரியிலேயே இங்கு விழவுகள்‌ தொடங்கும்‌. தங்கள்‌ 
முன்னிலையில்‌ போர்த்திறனையும்‌ நடனத்திறனையும்‌ 
காட்ட இளையோரும்‌ பெண்டிரும்‌ காத்திருக்கிறார்கள்‌” 


என்றார்‌. தேவயானி “நன்று, அவர்களைவிட நான்‌ 
காத்திருக்கிறேன்‌” என அணிச்சொல்லுரைத்து வணங்கி 
அவர்களுக்கு விடைகொடுத்தாள்‌. அவர்கள்‌ 
அவளுடைய சொற்கள்‌ ஒவ்வொன்றாலும்‌ மகிழ்ந்து 
முகம்மலர்ந்து ஒருவரை ஒருவர்‌ நோக்கியபடி வெளியே 
சென்றனர்‌. 


அவளுடைய பேழைகள்‌ ஒவ்வொன்றாக ஏவலரால்‌ 
உள்ளே கொண்டு வைக்கப்பட்டன. தேவயானி 
களைப்புடன்‌ கைநீட்டி உடலை வளைத்தாள்‌. 
“நீராட்டுக்கென ஓர்‌ அறை அமைக்கப்பட்டுள்ளது... 
மரத்தட்டிகளால்‌ ஆனது. வானம்‌ தெரிவது” என்றாள்‌ 
சாயை. தேவயானி ஒன்றும்‌ சொல்லாமல்‌ கிளம்ப 
நீராடுவதற்கான பொருட்களை எடுத்துக்கொண்டு சாயை 
உடன்சென்றாள்‌. இருளில்‌ அவர்கள்‌ நீராடுகையிலும்‌ 
தேவயானி ஒன்றும்‌ பேசவில்லை. நீர்‌ 
மலைப்பகுதிகளுக்குரிய தண்மையுடன்‌ இருந்தது. 
அகிலும்‌ மஞ்சள்பொடியும்‌ புதிய மணம்‌ கொண்டிருந்தன. 
இருண்ட வானில்‌ விண்மீன்கள்‌ எழுவதை தேவயானி 
அண்ணாந்து நோக்கிக்கொண்டே நீர்‌ அள்ளி 
ஊளற்றிக்கொண்டாள்‌. 


திரும்பி வந்தபோது சாயை பேழைகளைத்‌ திறந்து 
அரசிக்குரிய மாற்று ஆடைகளை எடுத்து அளித்தாள்‌. 
தேவயானி தன்‌ ஆடைகளை கையில்‌ எடுத்தபின்‌ 
அவளிடம்‌ “இங்கு ஆடை மாற்ற மறைவிடம்‌ 
இல்லையென எண்ணுகிறேன்‌” என்றாள்‌. “சாளரத்‌ 
திரைச்சீலைகளை மூடுகிறேன்‌” என்றாள்‌ சாயை. “ஆம்‌, நீ 
வாயிலில்‌ சென்று நில்‌” என்றாள்‌ தேவயானி. சற்று 
புருவத்தைச்‌ சுருக்கி நோக்கியபின்‌ சாயை வெளியே 
சென்றாள்‌. தேவயானி ஆடை மாற்றியபின்‌ மெல்ல 
கனைத்தபோது திரும்பி உள்ளே வந்தாள்‌. அவள்‌ 
முகத்தில்‌ அச்சுருக்கம்‌ அப்படியே இருந்தது. 


“களைத்திருக்கிறேன்‌. நெடிய பயணம்‌...” என்றபின்‌ 
தேவயானி பீடத்தில்‌ அமர்ந்தாள்‌. “உணவு அருந்திவிட்டு 
படுக்கலாம்‌” என்றாள்‌ சாயை. “ஆம்‌” என்றாள்‌ 
தேவயானி. அவர்களுக்குள்‌ பேசப்படாத ஒன்று 
எஞ்சியிருந்தது. அமைதியாக சாளரம்‌ வழியாகத்‌ தெரிந்த 
இருண்ட வானை நோக்கியபடி காத்திருந்தனர்‌. சற்று 
நேரத்தில்‌ பெரிய தாலங்களில்‌ உணவுடன்‌ மலைக்குடிப்‌ 
பெண்கள்‌ உள்ளே வந்தனர்‌. தேவயானியும்‌ சாயையும்‌ 
நிலத்தில்‌ அமர நடுவே மூங்கிலால்‌ ஆன சிறு பீடத்தை 
இட்டு அவற்றில்‌ புதிய ஊன்மணம்‌ எழுந்த கொதிக்கும்‌ 
குழம்பையும்‌ புல்லரிசிச்‌ சோற்றையும்‌ பரிமாறினார்கள்‌. 


ஊன்நெய்யில்‌ பொரிக்கப்பட்ட கிழங்குகள்‌. 
வேகவைக்கப்பட்ட காய்கறிகள்‌. 


“தாங்கள்‌ இங்கு வந்ததன்‌ பொருட்டு இன்னுணவு 
சமைத்திருக்கிறோம்‌, பேரரசி” என்றபடி மரக்குடுவையில்‌ 
அப்போதும்‌ குமிழ்கள்‌ வெடித்துக்‌ கொண்டிருந்த 
இன்பால்‌ கஞ்சியை அவளுக்கு பரிமாறினாள்‌ ஒரு 
மூதன்னை. “நல்லுணவு, அன்னையே. அனைத்துப்‌ 
பொருட்களும்‌ பயிர்களிலிருந்து நேரடியாக களத்திற்கு 
வந்ததுபோல புத்தம்‌ புதிய சுவை” என்றாள்‌ தேவயானி. 
முகம்‌ மலர்ந்து மும்முறை தலைவணங்கி “எங்களிடம்‌ 
இருக்கும்‌ மிகச்‌ சிறந்த உணவையே அரசிக்கென எடுத்து 
வைத்தோம்‌” என்றாள்‌ மூதன்னை. 


நோக்கினாள்‌. பீஷ்மர்‌ “செளபாலர்‌ காந்தாரநாட்டுக்காக 
என்னை மன்னித்தாகவேண்டிய இடத்தில்‌ இப்போது 
இருக்கிறார்‌” என்றார்‌. எத்தனை சரியான சொல்லாட்சி 
என அப்போதுகூட சகுனி ஒருகணம்‌ 
வியந்துகொண்டான்‌. 


“பிதாமகரின்‌ நீதியுணர்ச்சியை நம்பி வாழ்பவர்களில்‌ 
நானும்‌ ஒருவன்‌” என்றான்‌ சகுனி. அந்தச்‌ சொற்றொடர்‌ 
அத்தனை சரியானதல்ல என்று தோன்றியது. “அறம்‌” 
என்று சொல்லியிருக்கவேண்டும்‌. சிந்திக்காமல்‌ 
சிந்தனையின்‌ கடைசித்துளியை 
பேசமுடியுமென்றால்தான்‌ நான்‌ அரசியலாளன்‌. பீஷ்மர்‌ 
“இன்றுகாலை புதியதோர்‌ இக்கட்டு தோன்றியிருக்கிறது. 
அஸ்தினபுரியின்‌ வடபுலத்து ஜனபதம்‌ ஒன்றில்‌ 
புவியதிர்வு நிகழ்ந்துள்ளது. அங்கிருந்து வந்த ஆயர்கள்‌ 
சிலர்‌ அதைகாலையில்‌ ஊர்மன்றில்‌ நின்று 
கூவியறிவித்திருக்கிறார்கள்‌.” 


அவர்‌ மேலே சொல்வதற்குள்ளாகவே சகுனி 
அனைத்தையும்‌ புரிந்துகொண்டான்‌. மூச்சுசீறி நெஞ்சு 
எழுந்தமர “குலத்தலைவர்களைக்‌ கொண்டு இந்த 
நாடகத்தை நடத்துவது யார்‌?” என்று கூவியபடி அவன்‌ 
எழுந்தான்‌. “அஸ்தினபுரி காந்தாரத்துக்கு பெண்கேட்டு 
வருவதற்குள்ளாகவே இந்நாடகம்‌ முடிவாகிவிட்டதா 
என்ன?” அது உண்மையில்லை என 
அவனறிந்திருந்தான்‌. ஆனால்‌ அந்த நிலைப்பாடே 
அவனுக்கு அப்போது உரிய சினத்தை உருவாக்குவதாக 
இருந்தது. அச்சினம்‌ உருவானதுமே அது 
அவ்வெண்ணத்தை உறுதியாக நிலைநாட்டியது. அடுத்த 
சொற்றொடர்‌ அவன்‌ நாவில்‌ எழுவதற்குள்‌ அவன்‌ அகம்‌ 
அதையே நம்பிவிட்டது “அஸ்தினபுரியின்‌ பேரரசியும்‌ 
அவரது சிறு அமைச்சனும்‌ அரசியல்சூழ்ச்சிகளில்‌ 
வல்லவர்கள்‌ என நான்‌ அறிவேன்‌. ஆனால்‌ இது சூழ்ச்சி 
அல்ல, நயவஞ்சகம்‌” 


“செளபாலரே, தாங்கள்‌ சொற்களை 
சிதறவிடவேண்டியதில்லை” என்று சத்யவதி 
சொன்னாள்‌. “இந்நிலையை நாங்கள்‌ 
எதிர்பார்க்கவில்லை. மனிதவல்லமையால்‌ 
ஆவதனைத்தையும்‌ செய்து முடித்துவிட்டிருந்தோம்‌. இது 
இறைவிளையாட்டு” சகுனி கையை ஆட்டி அவளைத்‌ 
தடுத்தான்‌. “இறைவிளையாட்டல்ல இது. இது 
மானுடக்கீழ்மை இந்நகருக்கு என்‌ தமக்கை 
மங்கலநாண்சூடி வரும்போது ஒரு 
வாக்குறுதியளிக்கப்பட்டது. பிதாமகர்‌ பீஷ்மர்‌ அளித்த 

உணவருந்தி முடித்ததும்‌ முதுமகள்‌ ஒருத்தி காட்டிய 
கொப்பரையில்‌ இருந்த புல்தைலம்‌ கலந்த வெந்நீரில்‌ 
கைகளை கழுவிக்கொண்டு தேவயானி எழுந்தாள்‌. 
வெளியே முன்முழுமைச்‌ செந்நிலவு எழுந்திருந்தது. 
மரங்கள்‌ நிழல்களென மாறிவிட்டிருந்தன. 
குடில்களனைத்திலும்‌ ஊன்நெய்‌ விளக்குகள்‌ 
எரியத்தொடங்க அணுகிவரும்‌ காட்டெரிபோல்‌ 
குடில்நிரையின்‌ வடிவம்‌ தெரிந்தது. வானிலிருந்து 
நோக்கினால்‌ தீப்பந்தம்‌ ஒன்றை விரைவாகச்‌ 
சுழற்றியதுபோல்‌ அச்சிற்றூர்‌ தெரியுமென்று அவள்‌ 
எண்ணிக்கொண்டாள்‌. 


“தாங்கள்‌ இளைப்பாறலாமே, பேரரசி?” என்றாள்‌ சாயை. 
“ஆம்‌. உடல்‌ களைத்திருக்கிறது. துயில்‌ நாடுகிறேன்‌. 
ஆனால்‌ இந்த இளங்காற்றை விட உளமெழவில்லை. 
எழுந்து வரும்‌ விண்மீன்களையும்‌ முழுநிலவையும்‌ சற்று 
துய்த்துவிட்டுச்‌ செல்லலாம்‌ என்று தோன்றுகிறது. 
பிறிதொருமுறை இப்படி ஒரு மலைச்சிற்றூரில்‌ இயல்பாக 
தங்கும்‌ வாய்ப்பு அமையப்போவதில்லை” என்றாள்‌. 
“தாங்கள்‌ விரும்பினால்‌ முற்றத்தில்‌ சென்று அமர்ந்து 
நிலவை நோக்கலாம்‌. பீடங்களை அங்கு கொண்டு இடச்‌ 
சொல்கிறேன்‌” என்றாள்‌ சாயை. 


“வேண்டியதில்லை. இந்த முற்றத்தை ஒருமுறை சுற்றி 
நடந்து வரலாமென்று எண்ணுகிறேன்‌. பகல்‌ முழுக்க 
தேரில்‌ அமர்ந்திருந்ததின்‌ அசைவு உடலில்‌ 
எஞ்சியிருப்பதுபோல்‌ உள்ளது” என்றபடி தேவயானி 
கைநீட்ட சாயை மேலாடையை எடுத்து 
அவளுக்களித்தாள்‌. அதை தன்‌ தோளிலிட்டபடி 
வெளியே சென்று வட்டப்பெருமுற்றத்தில்‌ இறங்கி 
காற்றில்‌ மேலாடையும்‌ குழலும்‌ எழுந்து பறக்க சற்றே 
முகவாய்‌ தூக்கி விண்ணை நோக்கியபடி ஓய்ந்த 
உடலுடன்‌ நடந்தாள்‌. 


சாயை அவளையும்‌ அந்தப்‌ பெருமுற்றத்தையும்‌ 
நோக்கிக்கொண்டு உடன்‌ நடந்தாள்‌. பறவைக்குரல்கள்‌ 
அடங்கியமையால்‌ குடில்களில்‌ இருந்து மகளிரும்‌ 
சிறுவரும்‌ எழுப்பும்‌ ஓசைகள்‌ வலுத்து ஒலித்தன. சிறு 
குழந்தைகள்‌ குடில்களின்‌ படிகளில்‌ பாய்ந்திறங்கி 


அப்பால்‌ இருந்த மரங்களில்‌ தொற்றி ஏறி குதித்தும்‌, 
ஒருவரை ஒருவர்‌ துரத்தியும்‌, பிடித்துத்‌ தள்ளியும்‌, கட்டி 
மண்ணில்‌ விழுந்து புரண்டும்‌ 
விளையாடிக்கொண்டிருந்தனர்‌. மலைக்குடி மகவுகள்‌ 
பொழுதுமுழுக்க விளையாடிக்கொண்டே இருப்பதனால்‌ 
விளையாட்டில்‌ தங்களை மறக்கும்‌ இயல்பு 
கொண்டிருந்தன. நகரங்களில்‌ எக்குழந்தையும்‌ தன்‌ 
இல்லத்தையும்‌ ஆற்றவிருக்கும்‌ கடமைகளையும்‌ மறந்து 
விளையாடுவதில்லை என்று அப்போது தோன்றியது. 


விலங்குகள்‌ விளையாடுவதுபோல என்று ஒரு 
சொற்றொடர்‌ எழுந்தது உள்ளத்தில்‌. வளர்ந்த 
பின்னரும்கூட அவர்கள்‌ விளையாடுகிறார்கள்‌. உடல்‌ 
ஓய்ந்த முதியவர்களுக்குக்‌ கூட விளையாட்டுகள்‌ 
உள்ளன. விளையாடாத உயிர்‌ எதை இழக்கிறது? ஏன்‌ 
விளையாடுகிறார்கள்‌? அத்தனை விளையாட்டுகளும்‌ 
வாழ்க்கையின்‌ போலிக்குறுநடிப்புகள்‌. வேட்டைகள்‌, 
புணர்தல்கள்‌, சமையல்கள்‌, பூசல்கள்‌. வாழ்க்கையை 
தனக்குரிய நெறிகளுடன்‌ தன்‌ சொல்திகழும்‌ 
எல்லைக்குள்‌ அமைத்துக்கொள்வதே விளையாட்டு. 
தெய்வங்களும்‌ ஊழும்‌ அமைக்கும்‌ இடர்களும்‌ 
துயர்களும்‌ இல்லாத பிறிதொரு வாழ்க்கை. 
விளையாட்டை இழந்தமையால்தான்‌ அரசாடுகிறேனா? 


இளையவரும்‌ கன்னியரும்கூட நாணமோ ஒதுக்கமோ 
இன்றி ஒருவரை ஒருவர்‌ கைபற்றி தோள்தழுவி 
விளையாடினர்‌. அவள்‌ நகர்நுழைந்தபோது வரவேற்புக்கு 
வந்து நின்ற மக்களைவிட பத்துமடங்கினர்‌ 
அங்கிருப்பதாக தோன்றியது. குடில்களில்‌ இருந்து 
இளையோரும்‌ சிறுவர்களும்‌ மகளிரும்‌ 
மையமுற்றத்திற்கு வந்தபடியே இருந்தனர்‌. அங்கே சிறு 
குழுக்களாக அமர்ந்து தங்கள்‌ இல்லங்களிலிருந்து 
கலங்களிலும்‌ தாலங்களிலும்‌ உணவை கொண்டுவந்து 
வைத்து ஒருவருக்கொருவர்‌ பரிமாறிக்கொண்டு 
உண்டனர்‌. சிரித்தும்‌ கூச்சலிட்டும்‌ உவகை 
கொண்டாடினர்‌. சிறு குழந்தைகள்‌ சிறு குருவிகள்‌ என 
ஒவ்வொரு அன்னையிடமிருந்தும்‌ ஒவ்வொரு வாயென 
வாங்கி உண்டு அக்கூட்டத்தினூடாக எழுந்தும்‌ அமர்ந்தும்‌ 
விளையாடிக்கொண்டிருந்தனர்‌. 


இருட்டுக்கு மேலும்‌ அழுத்தம்‌ வந்தது. விண்மீன்கள்‌ 
கம்பளம்போல ஒளியுடன்‌ விரிந்தன. நிலவு 
எண்ணியதைவிட மேலெழுந்துவிட்டதை தேவயானி 
கண்டாள்‌. முற்றத்தில்‌ எவரும்‌ விளக்குகளை 
வைத்திருக்கவில்லை என்பதனால்‌ நிலவொளி 


ஈரத்தண்மையுடன்‌ படிந்து குழல்களையும்‌ 

டைகளையும்‌ ஒளிரச்செய்தது. கண்களும்‌ பற்களும்‌ 

ன்னின. தேவயானி “நாமும்‌ இங்கு நம்‌ உணவை 
கொண்டுவந்து அமர்ந்துகொண்டிருக்கலாம்‌” என்றாள்‌. 
“அரசியர்‌ உடன்‌ உணவருந்துவதென்பது குருநகரியில்‌ 
ஒரு பெரிய சடங்கென்றே கொள்ளப்படுகிறது. 
அதற்குரியவர்கள்‌ ஓராண்டுக்கு முன்னரே தெரிவு 
செய்யப்பட்டு அதற்கென பயிற்சி அளிக்கப்பட்டு வந்து 
சேர்வார்கள்‌. அவ்வாறு உணவருந்தியவர்கள்‌ அதை ஒரு 
தகுதியெனக்‌ கொள்ளவும்‌ செய்வார்கள்‌” என்றாள்‌ 
சாயை. 


அவள்‌ குரலில்‌ இருந்த நகையாட்டை உணர்ந்து மெல்லிய 
எரிச்சலுடன்‌ “ஆம்‌, அது ஒரு அரசுசூழ்தல்‌ முறை. இங்கு 
நாம்‌ மலைக்குடிகளென ஓரிரவை கழித்திருக்கலாம்‌. சில 
தருணங்களிலேனும்‌ கவசங்களை கழற்ற 
வேண்டியுள்ளது” என்றாள்‌ தேவயானி. பேசியபடி 
விழிதிருப்பியவள்‌ ஒரு கணம்‌ திகைத்து “யார்‌ அது?” 
என்றாள்‌. “எவர்‌?” என்றாள்‌ சாயை. 
“அவ்விளைஞர்கள்‌... அங்கே செல்லும்‌ அம்மூன்று 
இளையோர்‌. மூவரில்‌ இருவரின்‌ நடை ஒன்று 
போலிருக்கிறது. அது நான்‌ மிக நன்கறிந்த அசைவு” 
என்றாள்‌. சாயை “அவர்கள்‌ இக்குடியின்‌ இளைஞர்கள்‌. 
நாளை அவர்‌ எவரென்று உசாவுவோம்‌” என்றாள்‌. 


“அல்ல, அவர்‌ இக்குடியினர்‌ அல்ல” என்று கூர்ந்து 
நோக்கியபடி தேவயானி சொன்னாள்‌. “மலைக்குடியினர்‌ 
அனைவருக்கும்‌ தனித்த நடையும்‌ அசைவும்‌ உள்ளன. 
இம்மலைச்சரிவில்‌ பாறைகளினூடாக நடப்பதனாலாக 
இருக்கலாம்‌. மரங்களில்‌ தொற்றி அலைவதனால்‌ 
உருவான தோளசைவுகள்‌ அவை. அவர்கள்‌ இங்கு 
வேட்டை விலங்குகள்போல்‌ சூழலைக்‌ கூர்ந்து எண்ணி 
காலெடுத்து நடக்கிறார்கள்‌. இவர்கள்‌ நிகர்நிலத்து 
ஊர்களில்‌ வளர்ந்தவர்கள்‌” என்றாள்‌. மீண்டும்‌ 
விழிகூர்ந்து “நான்‌ நன்கறிந்த அசைவு. நன்கறிந்த நடை” 
என்றபின்‌ “அது அரசரின்‌ நடை” என்றாள்‌. 


“என்ன சொல்கிறீர்கள்‌, அரசி?” என்று சாயை கேட்டாள்‌. 
“ஆம்‌, ஒளியில்‌ அவர்களைப்‌ பார்த்திருந்தால்‌ 
இவ்வசைவு அத்தனை துலக்கமாக தெரிந்திருக்காது. 
நிழல்‌ என அசைவு மட்டுமேயாகி செல்கிறார்கள்‌. அது 
நன்றாக காட்டிக்‌ கொடுக்கிறது. அவர்களில்‌ மூத்த 
இருவரின்‌ நடையும்‌ அசைவும்‌ நமது அரசர்‌ 
யயாதிக்குரியவை” என்றாள்‌ தேவயானி. “அவர்களை 
அழைத்து வா” என்றாள்‌. சாயை அப்பால்‌ நின்றிருந்த 


மலைக்குடி இளைஞன்‌ ஒருவனை அருகழைத்து 
தொலைவில்‌ ஒருவரோடொருவர்‌ பேசிச்‌ சிரித்தபடி 
சென்றுகொண்டிருந்த அந்த மூவரையும்‌ சுட்டிக்காட்டி 
அவர்களை அழைத்து வரும்படி சொன்னாள்‌. 


“ஐயமே இல்லை” என்றாள்‌ தேவயானி. “ஐயம்‌ 
வில்லிலிருந்து விடுபட்ட அம்பு, வழியில்‌ தடுத்து 
நிறுத்ததயலாது” என்றாள்‌ சாயை. “என்ன சொல்கிறாய்‌?” 
என்று அவள்‌ சீற்றத்துடன்‌ கேட்டாள்‌. “இந்த ஐயம்‌ 
அசோகவனிக்கு வருவதற்கு முன்னரே இருந்தது 
உங்களுக்கு.” தேவயானி “என்ன சொல்கிறாய்‌?” என்று 
மீண்டும்‌ உரத்த குரலில்‌ கேட்டாள்‌. “ஏனெனில்‌ நீங்கள்‌ 
உங்களை அறிவீர்கள்‌. இங்கிருந்து நீள்தொலைவுக்கு 
விலகிச்‌ சென்றுவிட்டதை அறிந்திருப்பீர்கள்‌. அவரையும்‌ 
அறிவீர்கள்‌” என்றாள்‌. “கலை காமத்தை 
எழச்செய்கிறது.” 


தேவயானி உடல்‌ நடுங்க இரு கைகளையும்‌ மார்பில்‌ 
கட்டிக்கொண்டு விழிநிலைத்து அணுகிவரும்‌ 
அவ்விளைஞர்களை நோக்கினாள்‌. மூவரும்‌ அவள்‌ 
அருகே வந்து முறைமைப்படி இடைவளைய வணங்கி 
நின்றனர்‌. மூத்தவனிடம்‌ “நீங்கள்‌ யார்‌ என்று நான்‌ 
தெரிந்து கொள்ளலாமா?” என்றாள்‌. மூத்தவன்‌ “என்‌ 
பெயர்‌ திருஹ்யூ. இவர்கள்‌ என்‌ இளையோர்‌. இவன்‌ 
அனுதிருஹ்யூ, மூன்றாமவன்‌ புரு. நாங்கள்‌ 
அசோகவனியின்‌ சேடியாகிய சர்மிஷ்டையின்‌ மைந்தர்‌” 
என்றான்‌. “உங்கள்‌ தந்தை எவரென்று அறிவீர்களா?” 
என்று தேவயானி கேட்டாள்‌. 


மூத்தவன்‌ நாவெடுப்பதற்குள்‌ முந்திக்கொண்டு “ஆம்‌, 
அறிவோம்‌” என்று புரு மறுமொழி சொன்னான்‌. “அவர்‌ 
குருநகரியின்‌ அரசர்‌ யயாதி.” தேவயானியிடம்‌ சிறு 
மாறுதலும்‌ உருவானதாக உடல்‌ காட்டவில்லை. சாயை 
அவள்‌ மேலும்‌ சொல்லெடுப்பதற்காக காத்து நின்றாள்‌. 
தேவயானி மிக இயல்பான குரலில்‌ “அதை உங்கள்‌ 
அன்னை சொன்னார்களா?” என்றாள்‌. “ஆம்‌, ஆனால்‌ 
அதைவிட நாங்களே தெளிவாக உணர்ந்திருந்தோம்‌. 
எங்கள்‌ அன்னையைப்‌ பார்ப்பதற்காக அரசர்‌ வந்து 
அசோகவனியின்‌ காவலர்‌ மாளிகையில்‌ தங்குவதுண்டு. 
நாங்கள்‌ அங்கிருந்து கிளம்புவதற்கு ஒருநாள்‌ 
முன்னர்கூட வந்திருந்தார்‌. உடன்‌ அவரது 
அணுக்கத்தோழர்‌ பார்க்கவனும்‌ இருந்தார்‌.” 


தேவயானி தலையசைத்தபோது அவள்‌ இரு குழைகளும்‌ 
ஆடி கன்னங்களை தொட்டன. சாயை அவர்கள்‌ 


செல்லலாம்‌ என்று கையசைத்தாள்‌. அவர்கள்‌ 
திரும்பியதும்‌ தேவயானி “பொறுங்கள்‌” என்றாள்‌. புரு 
திரும்பிப்‌ பார்த்தான்‌. தேவயானி இரு கைகளையும்‌ 
விரித்து தலையசைத்து அவனை அருகே அழைத்தாள்‌. 
அவன்‌ ஐயுற்று நிற்க அவள்‌ புன்னகை செய்து “நான்‌ 
உங்கள்‌ தந்தையின்‌ முதல்‌ மனைவி. உனது அன்னை... 
வருக!” என்றாள்‌. தயங்கியபடி அருகே வந்த அவனுடைய 
மெலிந்த தோளில்‌ கைவைத்து தன்‌ உடலுடன்‌ 
சேர்த்துக்கொண்டு வலக்கையால்‌ அவன்‌ குழலை வருடி 
“உன்‌ பெயர்‌ புரு அல்லவா?” என்றாள்‌. 


“ஆம்‌, அரசி” என்றான்‌ புரு. “அன்னையே என்று சொல்க!” 
என்றாள்‌. “ஆம்‌, அன்னையே” என்றான்‌ புரு. “அது 
உங்கள்‌ மூதாதை புரூரவஸின்‌ பெயர்‌ என்று அறிவாயா?” 
என்றாள்‌. “ஆம்‌, அறிவேன்‌” என்றான்‌ புரு. “அன்னை 
என என்‌ பாதங்களைப்‌ பணிக!” என்றாள்‌ தேவயானி. 
அவன்‌ குனிந்து அவள்‌ கால்தொட்டு சென்னிசூட “நலம்‌ 
திகழ்க! வெற்றியும்‌ புகழும்‌ விளங்குக! காலத்தில்‌ படரும்‌ 
கொடிவழி அமைக!” என்று தேவயானி அவன்‌ தலையில்‌ 
கைவைத்து வாழ்த்தினாள்‌. பிற இருவரும்‌ வந்து அவள்‌ 
கால்களைத்‌ தொட்டு வணங்கினர்‌. அவள்‌ அவர்கள்‌ 
தலையில்‌ கைவைத்து வாழ்த்தினாள்‌. 


சாயையிடம்‌ “இவர்களுக்கு பரிசுகள்‌ 
அளிக்கவேண்டியிருக்கிறது” என்றாள்‌. சாயை 
ஆணையேற்று குடிலுக்குள்‌ சென்றாள்‌. தேவயானி இரு 
கைகளையும்‌ விரித்து மூன்று மைந்தரையும்‌ தன்‌ 
உடலுடன்‌ அணைத்துக்கொண்டாள்‌. திருஹ்யூவின்‌ 
தோள்களைத்‌ தொட்டு “உங்கள்‌ அன்னையின்‌ தோள்கள்‌ 
போலிருக்கின்றன. மைந்தா, அரசகுடிப்பிறந்தவர்கள்‌ 
ஒருபோதும்‌ வலுவற்ற உடல்‌ கொண்டிருக்கலாகாது. 
உள்ளம்‌ உடலை தான்‌ என பதித்து வைத்துக்கொள்ளும்‌. 
உடலின்‌ வலுவின்மையை அது தானும்‌ நடிக்கும்‌. நன்கு 
உடல்‌ தேறுக!” என்றாள்‌. “ஆம்‌, அன்னையே” என்று 
அவன்‌ தலைவணங்கினான்‌. அனுதிருஹ்யூவிடம்‌ 
“மூத்தவனுடன்‌ எப்போதும்‌ இரு, மைந்தா. 
ராகவராமனின்‌ உடன்‌ அமைந்த இளையவனைப்போல” 
என்று அவள்‌ சொன்னாள்‌. அவன்‌ வணங்கினான்‌. 


புரு “தாங்கள்‌ எங்களை ஒடுக்கக்கூடுமென்று 
அஞ்சினோம்‌, அன்னைமே” என்றான்‌. அவள்‌ அவன்‌ 
விழிகளை நோக்கி “உண்மையிலேயே அவ்வச்சம்‌ 
இருந்ததா?” என்றாள்‌. அவன்‌ “தாங்கள்‌ அணித்தேரிறங்கி 
வருகையில்‌ நேரில்‌ கண்ட கணமே அது முற்றிலும்‌ 
விலகியது. தாங்கள்‌ பேரன்னை. அவ்வாறன்றி 


பிறிதெவ்வகையிலும்‌ அமைய முடியாதவர்‌. ஆகவேதான்‌ 
நான்‌ உணர்ந்த உண்மையை உங்களிடம்‌ சொன்னேன்‌” 
என்றான்‌. “அது நன்று. அன்னையிடம்‌ பொய்‌ 
சொல்லலாகாது என்று நீ எண்ணியதை உணர்கிறேன்‌” 
என்றாள்‌ தேவயானி. “நீ வெல்பவன்‌. உன்‌ 
கொடிவழியினர்‌ என்றும்‌ உன்னை வழிபடுவர்‌. 
பாரதவர்ஷத்தில்‌ உன்‌ குருதி பெருநதியென 
கிளைவிரிந்து பரவும்‌” என்றாள்‌. 


சாயை உள்ளிருந்து மூன்று மணிமாலைகளையும்‌ அரசக்‌ 
கணையாழிகளையும்‌ எடுத்து வந்தாள்‌. அவற்றை 
தேவயானி அவர்களிடம்‌ கொடுத்தாள்‌. திருஹ்யூ 
“இவற்றை நாங்கள்‌ அணிகையில்‌...” என்று தயங்கியபடி 
சொல்லத்‌ தொடங்க “ஆம்‌, நீங்கள்‌ எவரென்ற வினா 
எழும்‌. யயாதியின்‌ மைந்தர்‌, குருகுலத்து இளவரசர்‌ என்றே 
சொல்லுங்கள்‌” என்றபின்‌ சாயையிடம்‌ “கிருபரிடம்‌ 
கூறுக! இவர்கள்‌ குருநகரியின்‌ இளவரசர்கள்‌. 
சூதர்களுக்குரிய கல்வியும்‌ அடையாளங்களும்‌ இனி 
இவர்களுக்கு இருக்கலாகாது” என்றாள்‌. அவள்‌ 
தலைவணங்கி “அவ்வாறே, பேரரசி” என்றாள்‌. தேவயானி 
அவர்களிடம்‌ “செல்க, நாம்‌ மீண்டும்‌ சந்திப்போம்‌” 
என்றாள்‌. அவர்கள்‌ மீண்டும்‌ அவள்‌ கால்தொட்டு 
வணங்கி விடைகொண்டனர்‌. 


[[ஙaஜgelகுடிலுக்குள்‌ சென்றதுமே தேவயானி 
உடலசைவுகள்‌ மாற பிறிதொருத்தி என்றானாள்‌. 
அரவென சீறித்திரும்பி தன்னைத்‌ தொடர்ந்து உள்ளே 
வந்த சாயையிடம்‌ “உனக்குத்‌ தெரிந்திருக்கிறது” 
என்றாள்‌. “ஆம்‌, முன்னரே தெரியும்‌” என்று சாயை 
சொன்னாள்‌. “அவளுக்கு முதற்குழந்தை பிறந்ததுமே 
கண்காணிக்கத்‌ தொடங்கினேன்‌. அரசர்‌ இங்கு வந்து 
தங்கிச்‌ செல்லும்‌ ஒவ்வொரு தருணத்தையும்‌ நன்கு 
அறிந்திருந்தேன்‌.” தேவயானி உரத்த குரலில்‌ “நீ இதை 
ஏன்‌ என்னிடம்‌ சொல்லவில்லை? என்‌ நலனுக்காக என்று 
பொய்‌ சொல்லமாட்டாய்‌ என்று எண்ணுகிறேன்‌” 
என்றாள்‌. 


“சொல்ல வேண்டாம்‌ என்று தோன்றியது. உங்கள்‌ 
நலனுக்காக அல்ல” என்றாள்‌ சாயை. “ஏன்‌?” என்றாள்‌ 
தேவயானி. “என்‌ வஞ்சத்துக்காக” என்று சாயை 
சொன்னாள்‌. தேவயானி திகைத்து பின்‌ மீண்டு உடைந்த 
குரலில்‌ “நான்‌ உன்னை நம்பினேன்‌. உன்னை என்‌ ஒரு 
பகுதியென எண்ணினேன்‌” என்றாள்‌. “உங்கள்‌ ஒரு 
பகுதியாக இருப்பதனால்தான்‌ சொல்லவில்லை. 
ஏனென்றால்‌ உங்கள்மேல்‌ நச்சுமிழ விரும்பினேன்‌” 


என்றாள்‌. “முற்றிலும்‌ உங்களுக்கு படைக்கப்பட்ட 
உள்ளம்‌ கொண்டவள்‌ நான்‌. ஆனால்‌ என்னுள்‌ 
இவ்வஞ்சத்தின்‌ நச்சுப்பல்‌ இருந்துகொண்டே இருந்தது.” 


“துயில்கையில்‌ பலமுறை உடைவாளை உருவி உங்கள்‌ 
கழுத்தில்‌ பாய்ச்ச வேண்டுமென்று எண்ணியிருக்கிறேன்‌. 
பின்னர்‌ அறிந்தேன்‌, இது இன்னும்‌ கூரிய உடைவாள்‌. 
இன்னும்‌ குளிர்ந்தது, குருதி சிந்தாதது, அமைதியானது. 
எனவே இதை தேர்வு செய்தேன்‌” என்றாள்‌ சாயை. அவள்‌ 
விழிகளில்‌ தெரிந்த வெறுப்பைக்‌ கண்டு அஞ்சி 
தேவயானி பின்னடைந்தாள்‌. “ஏன்‌ இதை செய்தாய்‌?” என 
எழாக்‌ குரலில்‌ கேட்டாள்‌. 


அவளை அசையா விழிகளுடன்‌ நோக்கி சாயை 
அணுகிவந்தாள்‌. “என்னை அறியமாட்டீர்களா, அரசி? 
என்னையன்றி நீங்கள்‌ நன்கறிந்த எவருளர்‌?” அவள்‌ 
மூச்சுக்காற்று தேவயானிமேல்‌ நீராவியுடன்‌ பட்டது. “நான்‌ 
வேங்கை. கசனின்‌ குருதிச்‌ சுவையை அறிந்தவள்‌. உனது 
குருதிச்‌ சுவையையும்‌ அறிய வேண்டாமா?” 
சன்னதமெழுந்த வாயிலிருந்து கிளம்பும்‌ தெய்வக்குரல்‌ 
போலிருந்தது அவள்‌ உரை. 


தேவயானி மேலும்‌ பின்னடைந்து பீடத்தில்‌ முட்டி, சுவரை 
நோக்கிச்‌ சென்று சாய்ந்து நின்றாள்‌. “நிழல்‌ கருமையாக 
இருப்பதே தெய்வ ஆணை?” என்றாள்‌ சாயை. “நிழல்‌ 
எழுந்து உருவை விழுங்கும்‌ தருணம்‌ ஒன்றுண்டென்று 
உணர்க! நீ சென்று நின்ற உச்சம்‌. அசோகவனிக்குள்‌ 
நுழைவதற்கு முன்‌ அதை நீ உணர்ந்திருந்தாய்‌. ஆனால்‌ 
உன்னுள்‌ ஒன்று வீழ்ச்சியடைய விழைந்தது. விந்தை 
அது, அழிவதற்கு மானுடர்‌ கொள்ளும்‌ விழைவு. தங்கள்‌ 
நெஞ்சிலேயே ஈட்டியை பாய்ச்சிக்கொள்கையில்‌ அவர்கள்‌ 
கொள்ளும்‌ உவகை.” அது உளமயக்கா கனவா என 
தேவயானி வியந்தாள்‌. தன்‌ கால்கள்‌ 
நடுங்கிக்கொண்டிருப்பதை உணர்ந்ததும்‌ உடலை 
இறுக்கி விழாமலிருக்க முயன்றாள்‌. 


“என்‌ கடன்‌ அவ்வுச்சத்திலிருந்து இழுத்து உன்னை 
இருள்‌ நிறைந்த ஆழங்களுக்குத்‌ தள்ளுவது. இது 
அத்தருணம்‌” என்றாள்‌ சாயை பிறிதெங்கோ இருந்து என 
ஒலித்த குரலில்‌. தேவயானி இரு கைகளும்‌ நடுங்க 
எதையாவது பற்றிக்கொள்ளத்‌ துழாவி மீண்டுவந்த 
கைகளை ஒன்றோடொன்று சேர்த்து நெஞ்சோடு 
அழுத்திக்கொண்டு திறந்த வாயுடனும்‌ ஈரம்‌ நிறைந்த 
விழிகளுடனும்‌ சாயையை நோக்கி நின்றாள்‌. 


“இப்போது உன்னுள்‌ கொதிக்கும்‌ நஞ்சனைத்தையும்‌ 
உமிழ்ந்து ஒழிக! அதன்‌ பின்னரே உனக்கு மீட்பு” என்ற 
சாயை தன்‌ கைகளை கழுத்துக்குப்‌ பின்‌ 
கொண்டுசென்று அணிந்திருந்த மணியாரத்தின்‌ பட்டு 
நூல்‌ முடிச்சை இழுத்து அறுத்து வீசினாள்‌. 
கூரையிலிருந்து நாகக்குழவி விழுந்ததுபோல அது 
தரையில்‌ நெளிந்து கிடந்தது. சரப்பொளி ஆரத்தையும்‌ 
கண்டமாலையையும்‌ மேகலையையும்‌ அறுத்து 
மணிகளும்‌ காசுகளும்‌ சிதற நிலத்தில்‌ எறிந்தாள்‌. 
கடகங்களையும்‌ வளையல்களையும்‌ சிலம்புகளையும்‌ 
கழற்றியிட்டாள்‌. இடையணிந்த பொன்னூல்பின்னிய 
பட்டு நூலாடையையும்‌ களைந்தபின்‌ அங்கிருந்த 
பேழையொன்றின்‌ மீது கிடந்த மரவுரி மேலாடையை 
எடுத்து இடைசுற்றி அணிந்தபின்‌ “நான்‌ செல்கிறேன்‌. 
மீண்டும்‌ நாம்‌ காண ஊழிருந்தால்‌ அது நிகழ்க!” 
என்றாள்‌. 


அவள்‌ திரும்பியதும்‌ தேவயானி கைகள்‌ காற்று 
உலைக்கும்‌ மரக்கிளைகள்‌ என பதறிச்‌ சுழல உடைந்த 
குரலில்‌ “உன்னை கொல்வேன்‌. உன்‌ தலைகொய்து 
உருட்டுவேன்‌. இழிமகளே... உன்னை கழுவேற்றுவேன்‌” 
என்றாள்‌. சாயை திரும்பி புன்னகையுடன்‌ “என்னை 
உன்னால்‌ எதுவும்‌ செய்ய முடியாது. நான்‌ உன்‌ மறுபாதி” 
என்றபின்‌ வெளியே இறங்கி இருளில்‌ அமிழ்ந்து 
மறைந்தாள்‌. அவளைத்‌ தொடர்ந்து ஓடிச்சென்று 
வாயில்சட்டத்தில்‌ கைபற்றி நின்று வெளியே நோக்கிய 
தேவயானி அவள்‌ முற்றத்தில்‌ காற்றில்‌ சருகுகளென 
சுழன்று உலைந்து அலைகொண்டிருந்த தலைகளுக்கு 
நடுவே புகுந்து அறிய முடியாதபடி கடந்து மறைவதைக்‌ 
கண்டாள்‌. 


(10826]1சில கணங்களுக்குப்பின்‌ மீண்டு உடல்‌ எடை 
மிகுந்தவள்போல தள்ளாடி மெல்ல நடந்து மஞ்சத்தை 
சென்றடைந்தாள்‌. அதன்‌ இழுபட்ட கயிறுகள்‌ முனகும்படி 
விழுந்து இறகுத்‌ தலையணையில்‌ முகம்‌ 
புதைத்துக்கொண்டாள்‌. அவள்‌ உடல்‌ துள்ளி விழுந்தது. 
உள்ளங்கால்கள்‌ இரண்டும்‌ அனலில்‌ நின்றவை 
போலிருந்தன. பின்‌ உள்ளங்கைகளும்‌ எரியத்‌ 
தொடங்கின. நாவும்‌ மூச்சும்‌ கண்களும்‌ அனலென 
கொதித்தன. தழலெழுந்து வயிற்றை நெஞ்சை உருக்கி 
பற்றி எழுந்தாடத்‌ தொடங்கியபோது முற்றிலும்‌ காலம்‌ 
இல்லாதாயிற்று. 


அவள்‌ தன்னை உணரத்‌ தொடங்கியபோது களைத்து 
கைகளும்‌ கால்களும்‌ தனித்தனியாக உதிர்ந்து கிடக்க 


சித்தம்‌ கம்பத்தில்‌ கொடியென தனித்து படபடத்தது. 
கொடி கிழிந்துவிடுவதுபோல்‌ துடித்தது. நெய்யில்‌ 
சுடரென தனித்தெழுந்து வெறும்வெளியில்‌ நின்று 
தவித்தது. தலையை இரு பக்கமும்‌ அசைத்தபோது 
கண்கள்‌ பெருகி வழிந்து காதுகளை அடைந்திருப்பதை 
உணர்ந்தாள்‌. ஓங்கி அறைந்து நெஞ்சை 
உடைக்கவேண்டும்‌ என்று வெறிகொண்டாள்‌. ஆனால்‌ 
இமைகளை அசைப்பதற்குக்கூட எண்ணத்தின்‌ விசை 
எதுவும்‌ எஞ்சியிருக்கவில்லை. 


அந்த இரவு தன்னை என்ன செய்கிறதென்று அவளால்‌ 
உணர முடியவில்லை. பளிங்குக்‌ கலம்‌ விழுந்து உடைந்து 
பல நூறு துண்டுகளானதுபோல்‌ உள்ளம்‌ வெறும்‌ 
சொற்களின்‌ தொகையாக இருந்தது. ஒன்றோடொன்று 
இணையாதபோது சொற்கள்‌ முற்றிலும்‌ 
பொருளற்றிருந்தன. பொருள்‌ தேடி அவை 
ஒன்றையொன்று முட்டி மோதி குழம்பின. அந்த 
ஒழுங்கின்மையின்‌ வலி தாளாமல்‌ அவள்‌ 
எழுந்தமர்ந்தாள்‌. குடிலுக்குள்‌ உலவினாள்‌. 
சாளரத்தினூடாக குருதிறிறைந்த தாலமென எழுந்துவந்த 
நிலவை பார்த்தாள்‌. முற்றமெங்கும்‌ எழுந்தமர்ந்து 
விளையாடியும்‌ உண்டும்‌ குடித்தும்‌ 
களித்துக்கொண்டிருந்த மக்களை நோக்கினாள்‌. 
காட்சிகளில்‌ உளம்‌ பொருளேற்றாவிட்டால்‌ அவற்றுக்கு 
ஒன்றுடனொன்று தொடர்பும்‌ இசைவுமில்லை என்று 
அறிந்தாள்‌. 


மீண்டும்‌ வந்து சேக்கையில்‌ படுத்து முகத்தை 
புதைத்துக்கொண்டாள்‌. உடல்நோய்‌ எளிது, நோயுறா 
உடல்பகுதியால்‌ நோயை வெல்ல முயலலாம்‌. உள்ளம்‌ 
நோயுறுகையில்‌ நோயே உள்ளமென்றாகிவிடுகிறது. 
இச்சொற்கள்‌ அனைத்தையும்‌ ஒன்றோடொன்று பொருள்‌ 
கொள்ளும்படி இணைத்துவிட்டால்‌ மட்டும்‌ போதும்‌. 
உள்ளமென்ற ஒன்று மீண்டு வந்தால்‌ போதும்‌. ஆனால்‌ 
ஒரு சொல்லை பற்ற முயல்கையில்‌ ஒரு நூறு சொற்கள்‌ 
கிளைகளிலிருந்து எழுந்து கலைந்து கூச்சலிட்டு சுழன்று 
பறந்தன. பற்றிய சொல்‌ வெறித்த விழிகளுடன்‌ செத்துக்‌ 
குளிர்ந்திருந்தது. 

இவ்விரவை தான்‌ கடக்கவே போவதில்லை என்று 
தோன்றியது. ஆடைகள்‌ அணிகள்‌ அனைத்தையும்‌ 
கழற்றிவிட்டு வெறுமொரு விலங்கென இவ்விருளில்‌ 
பாய்ந்து திசை எல்லைவரை ஓடினால்‌ 
இவையனைத்திலிருந்தும்‌ விடுதலை பெறக்கூடும்‌. அந்த 
முடிவின்மையின்‌ பொருளிலாமை அளித்த அச்சம்‌ 


பெருகி திரும்பி வந்து ஊருக்குள்‌ இல்லத்திற்குள்‌ 
உடைகளுக்குள்‌ புகுந்துகொள்ளச்‌ செய்தது. நானென்பது 
ஓர்‌ இன்மை என உணர்வதே துயரத்தின்‌ உச்சம்‌. 
அவ்வின்மையின்மேல்‌ சூடிக்கொண்டவையே பெயர்‌, 
குலம்‌, தன்னிலை, ஆணவம்‌, உடல்‌, அணிகள்‌, உறவுகள்‌ 
அனைத்தும்‌. 


ஏன்‌ இத்தனை துயருறுகிறேன்‌? இழந்தது எதை? 
எண்ணியிரா வஞ்சத்தை முன்னரும்‌ சந்தித்திருக்கிறேன்‌. 
புழுதியென சருகென உதிர்க்கப்பட்டிருக்கிறேன்‌. 
ஆணவமென ஒரு துளியும்‌ எஞ்சாது கவிழ்ந்து தரையில்‌ 
சிந்திய அழுக்குக்‌ கீற்றென கிடந்திருக்கிறேன்‌. 
அவ்வின்மையிலிருந்துதானே முளைத்தெழுந்தேன்‌? 
பின்னர்‌ வென்றடைந்து அள்ளிச்‌ சுற்றிக்கொண்ட 
அனைத்தும்‌ அவ்வெறுமையின்மீது அமைந்தவையே 
என்று உள்ளூர அறிந்திருந்தேன்‌ அல்லவா? 
இவையனைத்தும்‌ உதிர்ந்து மீண்டும்‌ அந்த 
வெறுமைக்குச்‌ செல்லும்போது நான்‌ இழப்பதென்ன? 


இழப்பல்ல, தோற்கடிக்கப்படுதல்‌. முற்றாக 
வீழ்த்தப்படுதல்‌. முழுத்‌ தோல்வியில்‌ இருந்து மீண்டு 
எழுவது எளிதல்ல. ஆணவத்தை ஆயிரம்‌ மடங்கு 
பெருக்கி எழுந்து மண்ணில்‌ ஆழ வேரூன்றி 
விண்ணைப்பற்றி முகில்தொட்டு உலாவும்படி 
தலைதாக்கி நிற்கவேண்டியிருக்கிறது. அங்கிருந்து 
மீண்டும்‌ சரிவதென்பது பெருவீழ்ச்சி. எதை இழந்தேன்‌? 
இத்தருணத்தில்‌ அரசனென அமர்ந்திருக்கும்‌ அவனை 
சிறைபிடித்து கழுவிலேற்ற என்னால்‌ ஆணையிடமுமியும்‌. 
அவை நடுவே நிற்கச்‌ செய்யலாம்‌. காடேகும்படி 
சொல்லலாம்‌. இல்லை, அவை இயல்வதல்ல என்று 
அவள்‌ உள்ளம்‌ அறிந்திருந்தது. தன்‌ மைந்தருக்குத்‌ 
தந்தை என்பதனால்‌, குருநகரியின்‌ சந்திரகுலத்துக்‌ 
கொடிவழியின்‌ குருதி என்பதனால்‌. 


நான்‌ அடைந்ததனைத்தும்‌ அவன்‌ உவந்து அளித்ததே 
என்று அறிந்துகொண்டதே இத்தருணத்தின்‌ தோல்வியா? 
அவன்‌ அளிக்காத ஒன்றும்‌ என்னில்‌ எஞ்சவில்லை 
என்று எண்ணும்‌ தன்னிரக்கமா? உயிரை மாய்த்துக்‌ 
கொள்ளலாம்‌. அது இத்தருணத்தின்‌ தோல்வியை 
மீண்டும்‌ வலியுறுத்துவது. இப்புள்ளியிலிருந்து சீறி 
மேலெழுவது எப்படி? இக்கணத்திலிருந்து விண்ணளாவ 
எழுவது எப்படி? இனி ஒளி உண்டு வளர இயலாது. இருள்‌ 
குடித்து மண்ணுக்குள்‌, பாதாளங்களில்‌ விரிவதே 
வழியென்றாகும்‌. பெருவஞ்சமே சுக்ரரின்‌ மகளுக்கு 
தெய்வங்கள்‌ வகுத்ததென்பதாகும்‌. 


வாக்கு அது. என்‌ தமக்கை இங்கே மணிமுடிசூடி 
தேவயானி அமர்ந்த சிம்மாசனத்தில்‌ அமர்வாள்‌ என்று. 
அந்த வாக்குறுதி எங்கே? அதற்கு மட்டும்தான்‌ நான்‌ 
விடைதேடுகிறேன்‌.” 


“செளபாலரே, அந்த வாக்குறுதி இப்போதும்‌ அப்படியே 
உள்ளது. அதை நிறைவேற்றமுடியாததனால்‌ நான்‌ 
உயிர்துறக்கவேண்டுமென்றால்‌ அதைச்செய்கிறேன்‌” 
என்றார்‌ பீஷ்மர்‌. “அப்படியென்றால்‌ அதைச்‌ செய்யுங்கள்‌. 
வாருங்கள்‌. வெளியே கூடியிருக்கும்‌ ஷத்ரிய மன்னர்கள்‌ 
நடுவே வந்து நில்லுங்கள்‌. உங்கள்‌ குடிகளின்‌ முன்னால்‌ 
நின்று சொல்லுங்கள்‌ உங்கள்‌ வாக்கு வீணாக 
விரும்பவில்லை என்பதனால்‌ நீங்கள்‌ உங்கள்‌ 
கழுத்தைவெட்டிக்கொள்வதாக. அதைக்கேட்டபின்னரும்‌ 
உங்கள்‌ குடிகள்‌ ஒப்பவில்லை என்றால்‌ அதை நானும்‌ 
ஏற்கிறேன்‌.” 


“காந்தார இளவரசே, தாங்கள்‌ பிழையாகப்‌ 
புரிதுகொண்டுவிட்டீர்கள்‌. இது அதிகாரப்போர்‌ அல்ல. 
வைதிகர்களுக்கும்‌ குலமூதாதையருக்கும்‌ 
இப்புவியதிர்ச்சி என்பது இறையாணை. அதை அவர்கள்‌ 
ஒருபோதும்‌ மீறமாட்டார்கள்‌. பிதாமகர்‌ அல்ல, இங்குள்ள 
அரசகுலத்தவர்‌ அனைவரும்‌ சொன்னாலும்‌ சரி” 
என்றான்‌ விதுரன்‌. “இன்றுகாலையிலேயே என்னிடம்‌ 
ஆயர்கள்‌ வந்துவிட்டனர்‌. அவர்களனைவரையும்‌ நான்‌ 
சிறையிட்டேன்‌. க்ப்‌ அதற்குள்‌ அச்செய்தி 
நகரமெங்கும்‌ பரவிவிட்டிருந்தது. காலையில்‌ வைதிகரும்‌ 
குலமூதாதையரும்‌ மன்றுகூடி இறுதி 

முடிவுசெய்த பின்னர்தான்‌ என்னிடம்‌ வந்தனர்‌.” 


யக்ஞசர்மர்‌ “இளவரசே, அஸ்தினபுரியின்‌ வரலாற்றில்‌ 
இது புதியதுமல்ல. முன்பு தேவாபி மணிமுடிசூடுவதற்கு 
எதிராக இதேபோன்ற குரல்‌ எழுந்துள்ளது” என்றார்‌. 
“விழியிழந்தவன்‌ மன்னனானால்‌ நாடு அழியும்‌ என்ற 
ஐயம்‌ முன்னரே இருந்தது. மரபு அளித்த அச்சம்‌ அது. 
அதை பிறநாட்டு ஒற்றர்களும்‌ வளர்த்திருக்கலாம்‌. அதை 
இந்நிகழ்வும்‌ உறுதிசெய்திருக்கிறது...” 


“புவியதிர்வு ஒரு காரணம்‌. அவர்களுக்கல்ல, 
உங்களுக்காகவேகூட இருக்கலாம்‌” என்றான்‌ சகுனி. 
“இளவரசே, இங்குள்ள வேளிர்களுக்கும்‌ ஆயர்களுக்கும்‌ 
மண்‌ என்பவள்‌ அன்னை. எல்லையில்லா பொறை 
கொண்டவள்‌. அவளை பிரித்வி என்றும்‌ தரித்ரி என்றும்‌ 
சூதர்கள்‌ துதிக்கிறார்கள்‌. வேளாண்குடிகளுக்கு பூமி 
என்றால்‌ என்ன பொருள்‌ என நீங்கள்‌ 


தெய்வங்களே, மூதன்னையரே, எத்தனை வெறுக்கிறேன்‌? 
கடுங்கசப்பன்றி ஒரு சொல்‌ இல்லை. இத்தனை 
தொலைவுக்கு ஓர்‌ உயிரை பிறிதொன்று 
வெறுக்கலாகுமா? தெய்வங்கள்‌ சினக்குமோ? ஆனால்‌ 
செய்வதொன்றுமில்லை. என்றும்‌ அவனை 
வெறுத்துக்கொண்டுதான்‌ இருந்தேன்‌. என்‌ உடலை 
கைப்பற்றியவன்‌. என்‌ உடலை அவன்‌ 5” 
உள்ளிருந்த கசப்பு நொதித்து நுரைத்து பெருகியது. 
அவனுக்கு நான்‌ என்னை அளித்தேன்‌? அன்று என்‌ 
அகம்‌ களித்திருந்தது. இவனை ஒரு கணமும்‌ 
விரும்பியதில்லை. அதனால்தானா? ஆம்‌, அதனால்தான்‌. 
தன்‌ உடல்வெம்மை சேக்கையை கொதிக்கச்செய்வதை 
உணர்ந்து எழுந்தமர்ந்தாள்‌. எழுக இருள்‌! எழுக நஞ்சு! 
எழுக ஆழுலகங்கள்‌! இரு கைகளின்‌ நகங்களும்‌ 
கைவெள்ளையை குத்திக்கிழிக்க பற்கள்‌ உதடுகளில்‌ 
குருதியுடன்‌ இறங்கின. 


புற்றுவாய்‌ திறந்தெழும்‌ ஈசல்களென என்னிலிருந்து 
கிளம்பி இவ்வறை நிறைத்து சுழன்று பறந்து சிறகுதிர்ந்து 
ஊர்ந்துகொண்டிருக்கும்‌ இவ்வெண்ணங்கள்‌ எவை? 
ஒவ்வொரு தருணத்திலும்‌ மானுட உள்ளத்தில்‌ 
எண்ணங்களைப்‌ பெய்யும்‌ தெய்வங்கள்‌ விழி 
அறியாதபடி சுற்றிலும்‌ காத்து நிற்கின்றன. முன்பு 
இத்தருணத்தை எதிர்கொண்ட மானுடர்‌ நுரைத்து 
பெருக்கி இங்கு விட்டுச்சென்ற சொற்களா இவை? 
என்றும்‌ இங்குள்ளனவா? மானுடர்‌ பிறந்து வந்து 
இவற்றில்‌ பொருந்தி பின்‌ விலகி மறைகின்றார்களா? 
நதியென காற்றென கடலென மலைகள்‌ என 
இச்சொற்கள்‌ முடிவிலி வரை இருந்துகொண்டிருக்குமா 
என்ன? 


அவள்‌ தன்னினைவு அழிய விரும்பினாள்‌. மது 
அருந்தலாம்‌. அகிஃபினாவுக்கு ஆணையிடலாம்‌. 
கிருபரை அழைத்துச்‌ சொன்னால்‌ விரைவிலேயே அவை 
இங்கு வரும்‌. ஆனால்‌ அவள்‌ இருக்கும்‌ நிலை 
அவர்களுக்கு தெரிந்துவிடும்‌. மூவரையும்‌ இளவரசர்கள்‌ 
என அவள்‌ அறிவித்துவிட்டதை இப்பொழுது 
குருநகரியின்‌ அகம்படியினரும்‌ காவலரும்‌ 
அறிந்திருப்பார்கள்‌. இவ்விரவு முழுக்க அவர்கள்‌ 
அதைப்பற்றித்தான்‌ பேசி சலிக்கப்போகிறார்கள்‌. 
அனைத்தையும்‌ களைந்து வெறும்‌ பெண்ணென 
அவர்கள்‌ முன்‌ சென்று நிற்பது என்பது சுட்டுப்பழுத்த 
வாள்‌ ஒன்றை நெஞ்சில்‌ தைத்துக்கொள்வதற்கு நிகர்‌. 
பிறிதொன்றில்லை. இவ்விரவுதான்‌... இதைக்‌ 
கடப்பதொன்றுதான்‌ வழி. அந்தக்‌ கீழெல்லையில்‌ ஒரு 


கீற்றுஒளி எழுவது வரைதான்‌. 


ஒழுக்கு எத்தனை எடைகொண்டதாக ஆயினும்‌, 
கணங்கள்‌ சுட்டுப்பழுத்து வெம்மை கொண்டிருப்பினும்‌, 
சென்றவையும்‌ வருபவையும்‌ குருதி சுவைக்கும்‌ 
முட்பெருக்கென்று சூழினும்‌ காலத்தால்‌ நின்றுவிட 
முடியாதெனும்‌ அருளைக்‌ கொண்டுள்ளது மானுடம்‌. 
கணம்‌ பிறிதொரு கணம்‌ மீண்டும்‌ ஒரு கணம்‌ என அது 
உருண்டு முன்சென்றே ஆகவேண்டும்‌. அள்ளி 
தானளிக்கும்‌ அனைத்தையும்‌ இறந்தகாலம்‌ என்று 
க்கியே ஆகவேண்டும்‌. தேர்‌ கடந்து சென்றபின்‌ 
நிலைத்திருக்கும்‌ திறன்‌ புழுதிக்கு இல்லை. 


வெளியே முற்றத்திலிருந்து ஒவ்வொருவராக எழுந்து 
கடந்து சென்றனர்‌. சூழ்ந்திருந்த குடில்களில்‌ விளக்குகள்‌ 
அனைத்தும்‌ அணைந்தன. மறுஎல்லையில்‌ 
மேடைப்பணியின்‌ குறை தீர்க்கும்‌ தச்சர்களின்‌ ஓசை 
மட்டும்‌ கேட்டுக்கொண்டிருந்தது. பேச்சுக்குரல்கள்‌, மரை 
திருகும்‌ ஒலிகள்‌. அங்கிருந்து நெய்விளக்குகளின்‌ ஒளி 
செந்நிறக்‌ கசிவாக பரந்து முற்றத்து மண்ணில்‌ 
நீண்டிருந்தது. ஒளியை அங்கு சென்று தொட்டு காலால்‌ 
கலைக்க முடியுமென்பதுபோல. இப்பெருவலியை நானே 
எனக்கு அளித்துக்கொள்கிறேன்‌. ஆணவம்‌ மிக்கவர்கள்‌ 
தங்களை துன்புறுத்துவதில்‌ பெருந்திறன்‌ 
கொண்டவர்கள்‌. 


எத்தனை இனிது குருதிச்‌ சுவை? தன்‌ குருதிச்‌ சுவை. தன்‌ 
சிதைச்‌ சாம்பலைத்‌ தொட்டு நெற்றியிவிடும்‌ வாய்ப்பு 
ஒருவனுக்கு அளிக்கப்படுமென்றால்‌ அவனடையும்‌ 
பெருநிறைவுதான்‌ என்ன? பேரரசி இங்கு இறந்தாள்‌. 
வெளியே சென்று அப்பெருமுரசின்‌ முழைதமி எடுத்து 
மும்முறை முழக்கி உலகுக்கு அறிவிக்க வேண்டும்‌ அதை. 
இம்மேடையில்‌ இதுவரை நடந்த நாடகம்‌ முடிவுக்கு 
வருகிறது. பெருநதி மீண்டும்‌ ஊற்றுக்குத்‌ 
திரும்புவதுபோல சுக்ரரின்‌ சிறு குடிலுக்குச்‌ சென்று 
அமையவேண்டும்‌. அங்கு அவள்‌ விட்டு வந்த இளமை 
காத்திருக்கக்கூடும்‌. கற்று நிறுத்திய காவியத்தின்‌ 
இறுதிச்சொல்லும்‌ நுனி துடித்து காத்திருக்கக்கூடும்‌. 


கிளம்புவதொன்றே வழி. உளம்‌ உளத்தின்மேல்‌ 
செலுத்திய பெருவிசையாலேயே அவள்‌ களைப்புற்றாள்‌. 
மஞ்சத்தில்‌ சென்று படுத்தபோது ஒன்றோடொன்று 
முட்டிக்கொண்ட நூறு சொற்றொடர்கள்‌ இறுகி 
அசைவிழந்து நின்றன. பின்‌ அவள்‌ உளநெருக்கடி 
மட்டுமே அளிக்கும்‌ ஆழ்துயிலில்‌ அமிழ்ந்தாள்‌. 

84. பிறிதொரு சோலை 


தேவயானி தன்னை உணர்ந்தபோது ஒரு கணம்‌ 
சோலையில்‌ இருந்தாள்‌. ஹிரண்யபுரியா என வியந்து 
இடமுணர்ந்து எழுந்தமர்ந்தாள்‌. பறவையொலிகள்‌ 
மாறுபட்டிருந்ததை கேட்டாள்‌. உடல்‌ மிக 
களைத்திருந்தது. வாய்‌ உலர்ந்து கண்கள்‌ எரிந்தன. 
சாளரத்தினூடாகத்‌ தெரிந்த வானம்‌ கரியதகடு 
போலிருந்தது. சாளரத்திரையை விலக்கி தொலைவை 
நோக்கியபோது விடிவெள்ளியை கண்டாள்‌. 
எண்ணியிராத இனிய சொல்‌ போன்று அது அவளை 
உளம்மலரச்‌ செய்தது. விழியசைக்காது அதையே 
நோக்கிக்கொண்டிருந்தாள்‌. ஒரு முத்து. ஓர்‌ ஊசித்‌ துளை. 
ஒரு விழி. ஒரு யாழ்‌ நரம்புத்துடிப்பு. 
ஒற்றைச்சிறுமணியோசை. 


மொத்தப்‌ புவியையும்‌ ஒரு பெருங்கலமென 
உந்திக்கவிழ்த்து அதில்‌ நிறைந்திருக்கும்‌ 
இருளனைத்தையும்‌ உருகி ஓடசெய்கிறது. இருள்‌ 
கரைவதை அவள்‌ நோக்கிக்கொண்டிருந்தாள்‌. 
முதற்பறவை ஒலியை தொடர்ந்தெழும்‌ ஒலிக்கலவை. 
முதல்‌ செந்தீற்றல்‌. பெருஞ்சோர்வுக்குப்‌ பின்‌ விடிபவை 
புத்தம்புதிய காலைகள்‌. ஒரு சிறு சாம்பல்நிறக்‌ குருவி 
சிறகடித்து வந்து சாளரத்தினூடாக பாய்ந்து உள்ளே 
நிறைந்த விடிகுளிர்காற்றில்‌ தாவித்‌ தாவி சுழன்று 
மீண்டும்‌ சாளரத்தை அடைந்தது. சட்டத்தில்‌ அமர்ந்து 
இருமுறை சிறகடுக்கியபின்‌ மணிக்கண்களை உருட்டி 
சிறு அலகைத்‌ திறந்து ரிப்‌ ரிப்‌ என்றது. துடித்தெழுந்து 
காற்றில்‌ ஏறி அரையிருளைக்‌ கிழித்து அப்பால்‌ சென்று 
மறைந்தது. 


காலடி ஓசை கேட்டு கிருபர்‌ வருவதை அவள்‌ 
உணர்ந்தாள்‌. வாயிலுக்கு அப்பால்‌ நின்று அவர்‌ 
வாழ்த்துரைக்க உள்ளே வரும்படி கையசைவால்‌ 
ணையிட்டாள்‌. கிருபர்‌ உள்ளே வந்து தலைவணங்கி 
“அனைத்தும்‌ சித்தமாகிவிட்டன, பேரரசி. முதல்‌ஒளி 
எழுகையில்‌ குடித்தெய்வங்களுக்கு பூசனைகள்‌ 
தொடங்குகின்றன. அதன்‌ பின்னர்‌ படையலும்‌ 
கூட்டுணவும்‌. தொடந்து இளையோரின்‌ 
போர்விளையாடல்கள்‌. உச்சிப்பொழுதில்‌ உணவுக்கும்‌ 


ஓய்வுக்கும்‌ பின்னர்‌ அந்தியில்‌ பெண்களும்‌ 
இளையோரும்‌ ர ச * நிகழ்த்துகிறார்கள்‌” 
என்றார்‌. “நான்‌ சித்தமாக வேண்டும்‌. சேடியரை அனுப்பச்‌ 
சொல்லுங்கள்‌” என்றாள்‌. கிருபர்‌ எந்த மாற்றமும்‌ தெரியா 
விழிகளுடன்‌ “நேற்று அந்தியிலேயே சாயாதேவி 
தனிப்புரவியில்‌ கிளம்பிச்‌ சென்றார்‌. தங்கள்‌ ஆணை 
என்று தெரிவிக்கப்பட்டது” என்றார்‌. அவள்‌ ஆம்‌ என்று 
தலையசைத்தாள்‌. மீண்டும்‌ ஒருமுறை தலைவணங்கி 
அவர்‌ வெளியே சென்றார்‌. 


எழ எண்ணம்‌ இருந்தும்‌ உடல்‌ அசையாமலிருந்தது. 
வெளியே வானம்‌ ஒளிக்கசிவு கொண்டு வருவதை 
எண்ணமில்லாது ஒழிந்த உள்ளத்துடன்‌ 
நோக்கிக்கொண்டிருந்தாள்‌. கல்வளையல்களின்‌ ஒலி 
கேட்டது. தொல்குடியைச்‌ சேர்ந்த இரு பெண்கள்‌ உள்ளே 
வந்து கதவருகே நின்றனர்‌. ஒருத்தி கதவை அசைத்து 
ஒலியெழுப்பினாள்‌. புன்னகையுடன்‌ தேவயானி 
எழுந்தபோது ஒருத்தி “நீங்கள்‌ எங்களைவிட மிக 
உயரமாக இருக்கிறீர்கள்‌, பேரரசி” என்றாள்‌. அவர்களுக்கு 
முறைமைச்சொல்‌ உரைக்கவும்‌ வணங்கவும்‌ 
தெரிந்திருக்கவில்லை. 


தேவயானி புன்னகையுடன்‌ ஒருத்தியின்‌ அருகே சென்று 
தோளைத்தொட்டு “ஆம்‌, ஆனால்‌ என்னளவு 
உயரமிருந்தால்‌ உங்களால்‌ காடுகளுக்குள்‌ எளிதில்‌ 
புகுந்து செல்ல முடியாதல்லவா?” என்றாள்‌. “ஆம்‌” 
என்றாள்‌ அவள்‌. “ஆகவே உங்கள்‌ உடல்‌ உங்களுக்குப்‌ 
பொருத்தமானதே. இருவருமே இளமான்களைப்போல்‌ 
அழகிகள்‌” என்றாள்‌. இருவரும்‌ நாணி உடல்‌ வளைத்து 
பின்‌ கைகளால்‌ வாய்பொத்தி ஓசையிட்டு சிரித்தனர்‌. 
“நான்‌ நீராடவேண்டும்‌. எனது ஆடைகளை 
எடுத்துக்கொண்டு வருக!” என்றாள்‌. முதல்பெண்‌ “இதோ, 
எடுத்துக்கொண்டு வருகிறேன்‌” என்றபின்‌ குழம்பி “எந்த 
ஆடை என்று எங்களுக்குத்‌ தெரியவில்லை, பேரரசி. 
தாங்களே எடுத்துத்‌ தந்தால்‌ நாங்கள்‌ 
கொண்டுவருகிறோம்‌” என்றாள்‌. 


சிரித்தபடி தேவயானி சென்று பேழையைத்‌ திறந்து 
தன்னுடைய அணியாடைகளையும்‌ 
உள்ளாடைகளையும்‌ எடுத்து வைத்தாள்‌. அவர்கள்‌ 
அதை மூங்கில்‌ கூடைகளில்‌ அடுக்கி எடுத்தபடி 
அவளுடன்‌ வந்தனர்‌. முற்றத்தைக்‌ கடந்து சுனைக்குச்‌ 
செல்லும்போது இருவரும்‌ அவளுடன்‌ இடைவெளி 
அழிந்து அணுகிவிட்டிருந்தனர்‌. “பேரரசி என்று 
சொன்னபோது நாங்கள்‌ தெய்வங்களைப்போல என்று 


கற்பனை செய்துகொண்டிருந்தோம்‌. ஏனென்றால்‌ 
கதைகளில்தானே தெய்வங்களும்‌ பேரரசிகளும்‌ 
வாழ்கிறார்கள்‌. ஆனால்‌ நேரில்‌ பார்த்தபோதுதான்‌ 
நீங்கள்‌ மானுடர்‌ என்று தெரிந்து கொண்டோம்‌” என்றாள்‌ 
ஒருத்தி. “ஆனால்‌ தேரில்‌ வருகையில்‌ உண்மையில்‌ 
தெய்வம்‌ போன்றே தெரிந்தது. நீங்கள்‌ பேசி 
சிரித்தபோதுதான்‌ மானுடப்பெண்‌ என்று தெளிந்தது” 
என்றாள்‌ இன்னொருத்தி. 


“இங்கெல்லாம்‌ பெண்கள்‌ இவ்வாறு நிமிர்ந்து 
அமர்வதற்கு ஆண்கள்‌ ஒப்புவதில்லை. நாங்கள்‌ 
மீறினால்‌ எங்கள்‌ ஆண்கள்‌ அடிப்பார்கள்‌” என்றாள்‌ 
முதல்‌ மலைப்பெண்‌. “ஆண்கள்‌ ஒருபோதும்‌ நம்மை 
அடிக்க ஒப்புக்கொள்ளக்கூடாது” என்றாள்‌ தேவயானி. 
“ஏன்‌?” என்று அவள்‌ கேட்டாள்‌. “உடல்மேல்‌ அவர்கள்‌ 
செல்வாக்கு செலுத்தினார்கள்‌ என்றால்‌ உள்ளத்திலும்‌ 
எண்ணத்திலும்‌ அவ்வாறே ஆகிவிடும்‌. பிறகு 
அவர்களின்‌ அடிகளை நாமே கேட்டு 
பெற்றுக்கொள்வோம்‌” என்றாள்‌ தேவயானி. “ஆம்‌, 
உண்மைதான்‌. ஆனால்‌ அவர்கள்‌ அடிக்கும்போது என்ன 
செய்வது?” என்றாள்‌ இரண்டாமவள்‌. “கண்ணில்‌ 
மண்ணை வாரி வீசிவிட்டு அப்படியே 
ஓடிவிடவேண்டியதுதான்‌” என்றாள்‌ முதலாமவள்‌. 


இருவரும்‌ அந்தச்‌ சிறு நகைச்சுவைக்கு உடல்குலுங்க 
சிரித்தனர்‌. சிரிப்பை நிறுத்தி கண்களைத்‌ துடைத்தபின்‌ 
மீண்டும்‌ வெடித்துச்‌ சிரித்தனர்‌. முகம்‌ சிவந்து உடலே 
அதிர சிரித்து பின்‌ மூச்சிரைக்க ஓய்ந்தனர்‌. தேவயானி 
தன்‌ முகம்‌ மலர்ந்திருப்பதை உணர்ந்தாள்‌. ஒரு சிரிப்பில்‌ 
மிக எளிதாக ஒதுக்கித்‌ தள்ளக்கூடியவைதானா 
இவையனைத்தும்‌? முகில்களைத்தான்‌ மலையென 
எண்ணிக்கொண்டிருந்தோமா? அவ்வெண்ணம்‌ வந்ததும்‌ 
அவள்‌ மீண்டும்‌ சோர்வடைந்தாள்‌. 


நீர்‌ விளிம்பருகே அரசமரத்தின்‌ வேர்களில்‌ 

டைக்கூடையை வைத்தனர்‌. முதலாமவள்‌ “தாங்கள்‌ 
நீராடும்போது ஆண்கள்‌ அனைவரும்‌ வெளியே 
சென்றுவிட வேண்டுமென்று சொல்கிறார்கள்‌” என்றாள்‌. 
“யார்‌?” என்று தேவயானி கேட்டாள்‌. “உங்கள்‌ அமைச்சர்‌” 
என்று அவள்‌ சொன்னாள்‌. “எவருமே 
பார்க்கவில்லையென்றால்‌ பெண்களுக்கு வருத்தமாக 
இருக்காதா என்று நான்‌ அவரிடம்‌ கேட்டேன்‌. நான்‌ 
கேட்டதே அவருக்குப்‌ புரியவில்லை” என்றாள்‌. 
இரண்டாமவள்‌ சிரிப்பை அடக்கி பின்‌ கையைத்‌ 
தட்டியபடி உரக்க நகைத்தாள்‌. 


குளிர்ந்த சுனை மரக்கூட்டங்களுக்கு நடுவே வானில்‌ 
கசிந்த மெல்லிய ஒளியை தான்‌ வாங்கி மான்விழிபோல்‌ 
உள்ளொளிகொண்டு சருகுகள்‌ உதிர மெல்ல சிலிர்த்தபடி 
கிடந்தது. ஆடைகளைக்‌ களைந்து இடையில்‌ மட்டும்‌ 
சிற்றாடை அணிந்து நீரில்‌ இறங்கினாள்‌ தேவயானி. 
குளிர்‌ கால்களைத்‌ தழுவியபோதுதான்‌ உடல்‌ எத்தனை 
வெம்மை கொண்டிருக்கிறதென்று தெரிந்தது. கைநீட்டி 
பாய்ந்து நீரில்‌ நெடுந்தொலைவு சென்று மூழ்கி முகத்தில்‌ 
விழுந்த கூந்தலை தலைக்குப்‌ பின்னால்‌ சுழற்றி 
முடிந்தபடி எழுந்தபோது உடலிலிருந்து வெப்பம்‌ ஒழுகிச்‌ 
செல்வதை உணரமுடிந்தது. உள்ளே இருந்து ஒரு 
வெம்மை எழுந்து காதுமடல்களை சிவக்கச்‌ செய்தது. 


சேடியர்போல்‌ தரையில்‌ நின்று பொருட்களுக்கு காவல்‌ 
இருக்காமல்‌ இரு மலைப்பெண்டிரும்‌ ஆடை களைந்து 
நீரில்‌ பாய்ந்து நீந்தி அருகே வந்தனர்‌. முதலாமவள்‌ 
“மறுஎல்லை வரை சென்று வருவோமா?” என்றாள்‌. 
“ஆம்‌” என்றபடி தேவயானி நீந்தினாள்‌. நீண்ட 
கைகளைத்‌ தூக்கி வைத்து அவள்‌ நீந்தியபோதிலும்கூட 
ஒரு மலைப்பெண்‌ கால்களால்‌ நீரை உந்தி மீன்போல 
துள்ளித்‌ துள்ளி விழுந்து அவளை முந்திச்‌ 
சென்றுவிட்டாள்‌. மறுகரையில்‌ சரமலர்‌ சிலிர்த்த 
நாணல்கள்‌ நடுவே நின்ற பாறை ஒன்றில்‌ ஏறி நின்று 
கைகளை அசைத்து வெண்பற்களைக்‌ காட்டி உரக்க 
நகைத்தாள்‌. தொடர்ந்து நீந்திச்சென்ற தேவயானி 
அப்பாறையில்‌ ஏறிக்கொண்டாள்‌. 


“உங்கள்‌ முலைகள்‌ பெரியவை, அரசி. யானை மத்தகம்‌ 
போலிருக்கின்றன அவை” என்றாள்‌ அவள்‌. தேவயானி 
நகைத்து “ஆம்‌, எங்களுக்கு அப்படித்தான்‌” என்றாள்‌. 
“உங்கள்‌ குழந்தைகளும்‌ பெரிதாக இருக்குமோ?” என்றாள்‌ 
தொடர்ந்து நீந்தி அவளருகே வந்து நின்ற இன்னொரு 
பெண்‌. “ஆம்‌, அவர்கள்‌ அரசர்கள்‌ அல்லவா?” என்று 
கரையில்‌ நின்ற முதலாமவள்‌ சொன்னாள்‌. தேவயானி 
“வருக!” என்று சொல்லி மீண்டும்‌ நீரில்‌ பாய்ந்து நீந்தி 
முதற்கரைக்கு செல்லலானாள்‌. கூவிச்‌ சிரித்தபடி 
அவர்கள்‌ தொடர்ந்து வந்தனர்‌. ஒருத்தி தேவயானியின்‌ 
முடியைப்பற்றி இழுத்து மூழ்கடித்த பின்‌ தாவி 
விலகிச்சென்றாள்‌. தேவயானி சிரித்தபடி அவளை 
அணுகி பிடித்து நீரில்‌ மூழ்கடித்து தலைக்குமேல்‌ தாவி 
அப்பால்‌ சென்றாள்‌. 


நீராடும்போது முழுக்க அவர்கள்‌ இடைமுறியாது 
பேசிக்கொண்டே இருந்தனர்‌. சிட்டுக்குருவிகளைப்போல 
களிப்பு இயல்பாக சொற்களாகி சிந்திக்கொண்டே 


இருந்தது. அச்சிற்றூருக்கு வெளியே மனிதர்களையோ 
நிலங்களையோ அவர்கள்‌ பார்த்ததில்லை. ஆனால்‌ 
மொழி வழியாக அவர்களுக்கு பாரதவர்ஷம்‌ முழுமையும்‌ 
தெரிந்திருந்தது. அணிகளைப்பற்றி ஆடைகளைப்பற்றி 
அவர்கள்‌ அவளிடம்‌ உசாவிக்கொண்டிருந்தனர்‌. 
ஒவ்வொரு செய்திக்கும்‌ மகிழ்ந்து சிரித்து குலுங்கி 
மீண்டும்‌ வினாக்களை எழுப்பினர்‌. அணிகளைப்பற்றிய 
பேச்சில்‌ சலித்து உறவுகளைப்பற்றிய பேச்சுக்கு 
சென்றனர்‌. அதில்‌ குன்றா ஆர்வம்‌ அவர்களுக்கு 
எழுந்தது. ஆண்களைப்‌ பற்றித்தான்‌ அவர்கள்‌ கேட்டனர்‌. 
வீரர்களை, பயணிகளை. 


“அங்கே தெற்கு முனையில்‌ கடல்‌ இருக்கிறது” என்றாள்‌ 
முதலாமவள்‌. “கடலென்றால்‌ இந்தச்‌ சுனைபோல ஆயிரம்‌ 
மடங்கு பெரிது.” கைகளை விரித்து “அவ்வளவு பெரிது. 
அதன்‌ முனையில்‌ ஒரு சிறுமியை தெய்வமாக 
நிறுத்தியிருக்கிறார்கள்‌. மெய்யான சிறுமி அல்ல. முன்பு 
மெய்யான சிறுமியாக இருந்தாள்‌. அதன்‌ பிறகு அவளை 
சிலையாக ஆக்கிவிட்டார்கள்‌. அவளை கன்னித்தெய்வம்‌ 
என்று தொழுகிறார்கள்‌. அந்தத்‌ தெய்வம்‌ எப்படி 
இருக்குமென்று நான்‌ கேட்டபோது பெரிய கண்களுடன்‌ 
அஞ்சிய சிறுமி போலிருக்கும்‌ என்று எங்கள்‌ பூசகர்‌ 
சொன்னார்‌. அவள்தான்‌ வெல்லப்படாத அரசி. 
ஏனென்றால்‌ அவள்‌ கன்னி” என்றாள்‌. 


அவர்கள்‌ உதவ தேவயானி அரசிக்குரிய ஆடை அணிந்து 
மணிமுடி சூடி ஒருங்கி வந்தாள்‌. அவர்கள்‌ 
“சென்றுவிடாதீர்கள்‌ அரசி, இதோ நாங்களும்‌ ஆடை 
மாற்றி வருகிறோம்‌” என்றபடி விரைந்து ஓடி தங்கள்‌ குடி 
முறைப்படி இடைசுற்றி தோளிலிட்ட மான்தோல்‌ ஆடை 
அணிந்து கல்மாலைகளும்‌ கல்வளைகளும்‌ குலுங்க ஓடி 
வந்தனர்‌. “நீங்கள்‌ இருவரும்‌ என்‌ அருகே நில்லுங்கள்‌” 
என்று தேவயானி சொன்னாள்‌. “ஆம்‌, நாங்கள்‌ உங்கள்‌ 
அருகே இருக்க வேண்டுமென்று அமைச்சர்‌ சொன்னார்‌. 
எங்கள்‌ கல்மாலைகளைப்‌ பார்த்துவிட்டு 
பொன்னணிகள்‌ வேண்டுமா என்றும்‌ கேட்டார்‌. 
வேண்டாம்‌ என்றோம்‌” என்றாள்‌. 


“ஏன்‌?” என்று தேவயானி கேட்டாள்‌. “அவற்றை நாங்கள்‌ 
அணியலாமா என்று எங்கள்‌ குடிமூத்தார்‌ முடிவெடுக்க 
வேண்டும்‌. அவர்கள்‌ அதைப்பற்றி இன்னும்‌ பேசி 
முடிக்கவே இல்லை. எந்த ஒரு செய்தியையும்‌ அவர்கள்‌ 
பேசி முடிப்பதற்கு பல மாதங்களாகும்‌. நீங்கள்‌ அந்த 
அணிகளை இங்கு கொடுத்துவிட்டுச்‌ செல்லுங்கள்‌. 
அவர்கள்‌ முடிவெடுத்த பிறகு நாங்கள்‌ அணிகிறோம்‌” 


என்றாள்‌. “வேண்டாம்‌ என முடிவெடுத்தால்‌?” என்று 
தேவயானி சிரித்தபடி கேட்டாள்‌. “அப்படி முடிவெடுத்தால்‌ 
நான்‌ முதுதந்தையின்‌ முடியைப்பிடுத்து உலுக்குவேன்‌. 
வேண்டாம்‌ என்று சொல்லிவிடுவாரா என்ன?” 


வெளியே சூதர்கள்‌ தங்கள்‌ இசைக்கலங்களுடனும்‌ 
அணித்தாலங்களுடனும்‌ காத்து நின்றிருந்தனர்‌. 
காலையொளி சுழித்தும்‌ வளைந்தும்‌ மின்னும்‌ கவச 
உடையணிந்த காவலர்கள்‌ படைக்கலங்களுடன்‌ 
நிரைவகுத்தனர்‌. அவள்‌ கைகூப்பியபடி வெளியே 
வந்ததும்‌ வாழ்த்தொலிகளும்‌ மங்கலஇசையு 5 
எழுந்தன. குருநகரியின்‌ செங்கோ டன்‌ கவச 
முன்னால்‌ செல்ல கொடிஏந்திய ன்‌ தொடர 
படைக்கலமேந்திய வீரர்கள்‌ ண முன்னேகினர்‌. 
அவர்களுக்குப்‌ பின்னால்‌ தேவயானி இருபுறமும்‌ 
மலைக்குடிச்சேடியர்‌ தொடர அரசியருக்குரிய 
நீள்காலடிகொண்ட சீர்நடையில்‌ சென்று மேடையை 
அடைந்தாள்‌. 


பணிக்குறை தீர்க்கப்பட்டு மலர்களும்‌ மாலைகளும்‌ 
கொண்டு அணி செய்யப்பட்ட மேடையின்‌ நடுவே 
தோதகத்தி மரத்தால்‌ புதியதாக செய்யப்பட்ட அரியணை 
இருந்தது. அவள்‌ அதில்‌ அமர்ந்ததும்‌ முற்றம்‌ முழுக்க 
கூடிநின்ற குடியினர்‌ கைகளைத்‌ தூக்கி வாழ்த்தி 
குரலெழுப்பினர்‌. பெண்கள்‌ குரவையிட்டனர்‌. 
அவர்களை முற்றிலும்‌ புதியவர்களைப்போல அவள்‌ 
நோக்கிக்கொண்டிருந்தாள்‌ அவ்வாழ்த்தொலிகள்‌ 
வேறெவருக்கோ அளிக்கப்படுவதுபோல்‌ தோன்றியது. 
அத்தனை விரைவாக அனைத்திலிருந்தும்‌ தன்‌ உள்ளம்‌ 
விலகிவிடுமென்று எண்ணியபோது அவளுக்கே 
விந்தையாக இருந்தது. விலகிநின்று நோக்குகையில்‌ 
அவை எத்தனை வேடிக்கையாக பொய்யாகத்‌ 
தெரிகின்றன என்று வியந்துகொண்டாள்‌. அத்தனை 
அவைகளிலும்‌ முற்றிலும்‌ விலகிய சிலர்‌ 
இருந்திருப்பார்கள்‌. அவர்கள்‌ முன்‌ இளிவரல்நடிகையாக 
அமர்ந்திருந்திருக்கிறேன்‌. 

அணிச்சொல்‌ கோத்து அமைத்த வாழ்த்துக்கள்‌ நகைகள்‌ 
போலிருந்தன. நகைகள்‌ எத்தனை பொய்யானவை! 
மானுடனின்‌ ஆணவமே நகைகள்‌. எனக்கு மலர்‌ 
போதவில்லை தளிர்‌ திகையவில்லை என அவன்‌ 
தெய்வங்களிடம்‌ சொல்கிறான்‌. முகமனுரைகள்‌. 
உணர்வெழுச்சியால்‌ சொல்லப்படுவனவற்றைச்‌ சேர்த்து 
உணர்வை நீக்கி அணிமொழிகளென்று 
ஆக்கிக்கொண்டிருக்கிறார்கள்‌. பொய்மலர்கள்போல. 


எவரை புகழ்‌ பாடுகிறார்கள்‌? மண்ணாளும்‌ 
அனைவருக்கும்‌ ஒரே புகழ்மொழி என்றால்‌ 
புகழப்படுவது மண்ணாள்வதென்னும்‌ செயல்பாட்டை 
அல்லவா? வணக்கமுறைமைகள்‌. நடனங்களிலிருந்து 
எடுக்கப்பட்ட அசைவுகளை நடனமறியாதோர்‌ நிகழ்த்தும்‌ 
பகடிக்கூத்து. காணிக்கைகள்‌. இவற்றிற்கு இருமடங்கு 
தாங்கள்‌ கொள்ளப்போவதில்லை என்றால்‌ இவற்றை 
எவர்‌ கொண்டுவருவார்கள்‌? இது விலை. சொல்லில்லா 
வணிகம்‌. அடிபணிதல்கள்‌. பணிபவன்‌ அதைக்கொண்டு 
ஆற்றலை ஈட்டி பிறிதொரு இடத்தில்‌ 
ஆணையிடமுடியும்‌... 

ஒவ்வொரு சடங்காக கடந்து செல்லும்தோறும்‌ அவள்‌ 
முற்றிலும்‌ விலகி வேறெங்கோ இருந்துகொண்டிருந்தாள்‌. 
போர்விளையாட்டு பயின்ற இளைஞர்கள்‌ புலிகளையும்‌ 
சிம்மங்களையும்‌ குரங்குகளையும்‌ கரடிகளையும்‌ 
நடித்தனர்‌. கலைவிளையாடிய பெண்கள்‌ மான்களையும்‌ 
மயில்களையும்‌ மரக்கிளைகளையும்‌ உடலில்‌ காட்டினர்‌. 
மொழி முதிராத தொல்குடியினர்‌ என்பதனால்‌ 
தலைமுறைகளாக அனைத்தையும்‌ உடலசைவுகளாகவே 
அவர்கள்‌ காட்ட வேண்டியிருந்தது. நகரங்களில்‌ 
அவைகளில்‌ நிகழும்‌ பயின்று தேர்ந்த கூத்தரின்‌ நடன 
அசைவுகளுக்கு இல்லாத இயல்புத்தன்மையும்‌ 
ஒத்திசைவும்‌ அவர்களின்‌ ஆடலுக்கு இருந்தது. அது 
விழியசைவுபோல, நா நெளிவுபோல சொல்லெழுப்பும்‌ 
உடலின்‌ நடனம்‌. 


அவை தொடர்புறுத்தும்‌ சொற்களனைத்தையும்‌ 
பிரித்தபின்‌ நகரங்களில்‌ நடனத்தையும்‌ 
போர்க்கலையாடல்களையும்‌ உருவாக்கி இருக்கிறார்கள்‌. 
ஒவ்வொன்றையும்‌ பொருளிழக்க வைத்த பின்னர்‌ 
அவற்றை கலையென்று பயின்று 
நுண்மையாக்கிக்கொள்கிறார்கள்‌ போலும்‌. பின்‌ மேலும்‌ 
மேலும்‌ நுண்மை. மேலும்‌ மேலும்‌ பொருளிழப்பு. அது ஒரு 
பூசல்‌. தெய்வங்களிடம்‌ அறைகூவுகிறான்‌ மானுடன்‌. 
அளித்த மூவகை ஊழின்‌ ஆயிரம்கோடி உணர்வுகளை 
விலக்கி எங்கள்‌ அசைவுகளை தூய்மை 
செய்துகொண்டிருக்கிறோம்‌. ஒன்பது மெய்ப்பாடுகள்‌. 
மலையில்‌ ஒரு கல்லை எடுத்து வைத்து தெய்வமெனக்‌ 
கும்பிடுவதுபோல. இதோ, ஒவ்வொன்றும்‌ 
பொருளிழக்கிறது. ஒவ்வொன்றும்‌. ஆம்‌, ஒவ்வொன்றும்‌ 
பொருளிழக்கின்றது. 


அச்சொல்லாகவே அவள்‌ நாள்‌ முழுக்க எண்ணச்சுழல்‌ 
கொண்டிருந்தாள்‌. உச்சிப்பொழுது குடிலுக்கு வந்து 


உணவுண்டு சற்று இளைப்பாறி தோழியருடன்‌ 
சொல்பரிமாறி மீண்டும்‌ அரங்குக்குச்‌ செல்லும்போது 
ஆழம்‌ அச்சொல்லாக இருந்தது. இரவில்‌ நிகழ்வுகள்‌ 
முடிந்து குடிலுக்கு வந்து ஆடைகளை மாற்றி 
அமர்ந்தபோது கிருபர்‌ வந்து தன்‌ நிழல்‌ உள்ளே விழும்படி 
வெளியே நின்றார்‌. மெல்லிய கனைப்போசையால்‌ 
அவரை உள்ளே அழைத்து “நாளை புலரியிலேயே நான்‌ 
கிளம்பவேண்டும்‌, அமைச்சரே” என்றாள்‌. 


“இங்கு நாம்‌ மூன்று நாட்கள்‌ இருப்பதாக 
சொல்லியிருந்தோம்‌, அரசி” என்றார்‌ கிருபர்‌. “ஆம்‌, 
ஆனால்‌ நான்‌ சென்றாகவேண்டும்‌. இன்று காலையே 
நான்‌ கிளம்பவேண்டியிருந்தது. இவர்களின்‌ 
கலைநிகழ்வுகள்‌ இத்தனை ஒருங்கிணைக்கப்பட்டபின்‌ 
ஏமாற்றத்தை அளிக்கவேண்டாம்‌ என்றுதான்‌ இங்கு 
தங்கினேன்‌. நாளை இங்கு வேட்டையும்‌ விருந்தும்‌ 
மட்டும்தான்‌ அல்லவா?” என்றாள்‌. “ஆம்‌ அரசி, நாளை 
மறுநாள்‌ முற்றோய்வு. அதன்‌ பிறகு கிளம்புவதாக 
இருந்தது.” தேவயானி “நன்று! நீங்கள்‌ இங்கிருந்து 
விருந்தையும்‌ பிறவற்றையும்‌ சிறப்பியுங்கள்‌. நான்‌ 
கிளம்புகிறேன்‌. எனக்கு இரு புரவிகள்‌ வேண்டும்‌” 
என்றாள்‌. 


கிருபரின்‌ விழிகள்‌ எதையும்‌ காட்டவில்லை. “ஆணை!” 
என்றார்‌. “நான்‌ ஹிரண்யபுரிக்கு செல்வதாக 
இருக்கிறேன்‌. மாற்றுப்‌ புரவிகளுடன்‌ நான்கு 
புரவிவீரர்கள்‌ மட்டும்‌ துணை வந்தால்‌ போதும்‌” 
என்றாள்‌. “ஆணை!” என்று தலைவணங்கி கிருபர்‌ 
வெளியே சென்றார்‌. 


(1௨26]சரபஞ்சரத்திலிருந்து கிளம்பியபோது இருந்த 
விரைவில்‌ குதிமுள்ளால்‌ புரவியை உதைத்து உதைத்து 
அதன்‌ உச்ச விரைவுக்கு கொண்டு சென்றாள்‌. சிறு 
செவிகளை பின்னுக்குச்‌ சரித்து, விழிகளை உருட்டி, 
தலைதாக்கி மூக்கை விடைத்து, மூச்சு சீறி 
நுரைத்துளிகள்‌ அவள்மேல்‌ முன்மழைச்சாரலோ என 
தெறிக்க மலைச்சரிவில்‌ கூழாங்கற்கள்‌ உருண்டு சிதற 
பாய்ந்திறங்கியது புரவி. சிற்றோடைகளை 
தாவிக்கடந்தது. சேறுபதிந்த சாலைவளைவுகளில்‌ 
குளம்புகள்‌ உதைத்து பறக்கவிட்ட சேற்றுத்துளிகள்‌ 
அவள்‌ முதுகில்‌ விழுந்தன. உரக்க கூச்சலிட்டு அதை 
மேலும்‌ மேலும்‌ தூண்டி மூச்சிரைக்க உடலெங்கும்‌ அனல்‌ 
பறக்க விரைந்துகொண்டே இருந்தாள்‌. 


உச்சிப்பொழுதில்‌ ஆலமரத்தடியில்‌ சற்றுநேரம்‌ 


புரிந்துகொள்ளமுடியாது. புவிபிளப்பதென்பது 
அவர்களின்‌ தெய்வம்‌ வந்து நின்று 
வாய்திறப்பதுபோன்றதே” என்றான்‌ விதுரன்‌. 


சகுனி பொறுமையிழந்து கையமர்த்தினான்‌. “இந்த 
மக்களா இங்கே அனைத்தையும்‌ முடிவெடுப்பது? இங்கே 
குலமுறைகள்‌ இல்லையா? முனிவர்கள்‌ இல்லையா?” 
என்றான்‌. “செளபாலரே இங்குள்ள அரசு நூற்றெட்டு 
ஜனபதங்களின்‌ தலைவர்களால்‌ 
தேர்வுசெய்யப்படுவதாகவே இருந்தது” என்று யக்ஞ்சர்மர்‌ 
சொன்னார்‌. “மாமன்னர்‌ யயாதியின்‌ காலம்‌ வரை 
ஒவ்வொரு வருடமும்‌ மன்னர்‌ குடிகளால்‌ 
தேர்வுசெய்யப்பட்டுவந்தார்‌. யயாதியின்‌ 
செங்கோல்மீதான நம்பிக்கையே அவ்வழக்கத்தை 
அகற்றியது. ஆயினும்‌ ஒவ்வொரு வருடமும்‌ பங்குனி 
மாதம்‌ பத்தாம்‌ உதயத்தன்று குடித்தலைவர்கள்‌ தங்கள்‌ 
கோல்களுடன்‌ கூடி மன்னரை வாழ்த்தி அவரை 
அரியணையமர்த்தும்‌ சடங்கு நீடிக்கிறது. அவர்கள்‌ 
மறுத்தார்களென்றால்‌ இங்கே அரசமைய முடியாது.” 


“அவர்களை வெல்லும்‌ படைபலத்துடன்தான்‌ நான்‌ 
இங்குவந்திருக்கிறேன்‌” என்று சகுனி கூவினான்‌. 
“எதிர்க்குரல்களைக்‌ கழுவேற்றிவிட்டு அரியணையில்‌ 
என்‌ தமக்கையை அமைக்கிறேன்‌...” பீஷ்மர்‌ தணிந்த 
குரலில்‌ “செளபாலரே, அது நானிருக்கும்‌ வரை நிகழாது. 
என்‌ கையில்‌ வில்லிருக்கும்வரை பேரரசியின்‌ சொல்லே 
இங்கு அரசாளும்‌” என்றார்‌. சகுனி திகைத்தபின்‌ மேலும்‌ 
உரத்த குரலில்‌ “அப்படியென்றால்‌ போர்‌ நிகழட்டும்‌. 
போரில்‌ முடிவெடுப்போம்‌, இந்த மண்‌ எவருக்கென. 
ஒன்று இம்மண்ணை என்‌ தமக்கைக்கென 
வென்றெடுக்கிறேன்‌. இல்லை நானும்‌ என்‌ வீரர்களும்‌ 
இங்கு மடிகிறோம்‌...” என்றான்‌. 


“செளபாலரே, ஒன்று தெரிந்துகொள்ளுங்கள்‌. வெளியே 
ஷத்ரிய மன்னர்கள்‌ இருக்கிறார்கள்‌. அவர்கள்‌ 
அனைவருமே நம்‌ நிலத்தை வெல்லவிழைபவர்கள்தான்‌. 
இங்கொரு அரியணைப்பூசலிருப்பது அவர்களுக்குத்‌ 
தெரியப்போவதில்லை. என்‌ குடிமக்கள்‌ அரியணையை 
விலக்குகிறார்கள்‌ என அவர்கள்‌ அறிந்துகொள்ளவும்‌ 
நான்‌ வாய்ப்பளிக்க மாட்டேன்‌” என்றாள்‌ சத்யவதி. “நாம்‌ 
எடுக்கும்‌ முடிவு எதுவானாலும்‌ இந்த அறைக்குள்தான்‌.” 
“முடிவு ஒன்றே... என்‌ தமக்கை அரியணை ஏறவேண்டும்‌. 
அவள்‌ இந்த நாட்டுக்குள்‌ கால்வைத்தது 
சக்ரவர்த்தினியாக. விழியிழந்த இளவரசனுக்கு 


இளைப்பாறியபோது அனைத்து எலும்புகளும்‌ உடைந்து 
உடலுக்குள்‌ ஒரு குவியலாகக்‌ கிடந்து குலுங்குவதுபோல்‌ 
உணர்ந்தாள்‌. தொடைத்தசை இழுத்துக்கொண்டிருக்க 
வலியுடன்‌ பல்லைக்‌ கடித்தபடி நடந்தாள்‌. மரத்தடியில்‌ 
துணைவீரன்‌ இலைபறித்துப்‌ பரப்பி செய்த மெத்தையில்‌ 
படுத்தபோது மேலே பசுந்தழைவெளி தலைக்குமேல்‌ 
குவியம்கொண்டு சுழன்றது. துயின்ற 
அரைநாழிகைக்குள்‌ உள்ளம்‌ துடித்தெழுந்து 
அப்பாலென நின்று பொறுமையிழந்து அவளை 
உலுக்கியது. மீண்டும்‌ பாய்ந்து புரவிமேல்‌ 
ஏறிக்கொண்டாள்‌. அவளுடன்‌ வந்த காவல்‌ வீரர்கள்‌ 
மூச்சோசையுடன்‌ மார்பில்‌ தலைகவிந்து துயின்று 
கொண்டிருந்தனர்‌. அவள்‌ எழுந்து சென்ற ஓசைகேட்ட 
பிறகே அவர்கள்‌ விழித்தெழுந்து பாய்ந்து புரவிகளில்‌ 
ஏறிக்கொண்டு அவற்றைத்‌ தூண்டி கூச்சலிட்டபடி உடன்‌ 
வந்தனர்‌. 

அன்று மாலை வழிவிடுதி ஒன்றில்‌ தங்குகையில்‌ அவள்‌ 
தோளிலும்‌ கையிலும்‌ தொடையிலும்‌ இழுதசைகள்‌ 
அனைத்தும்‌ அடிபட்டு வீங்கியவைபோலிருந்தன. 
எலும்புகள்‌ ஒன்றுடன்‌ ஒன்று உரசி அனல்‌ கொண்டு 
தேய்ந்தவை போலிருந்தன. புரவியிலிருந்து இறங்கிய 
பின்னரும்‌ புரவியில்‌ இருப்பதுபோலவே கால்கள்‌ 
அகன்று உடல்‌ அசைவு நீடிக்க அவளால்‌ விடுதியின்‌ 
படுக்கை அறை வரைகூட நடக்க முடியவில்லை. 
மரக்கிளைகளை பற்றிக்கொண்டு ஆங்காங்கே நின்று 
அவள்‌ அச்சிறு மரக்கட்டடத்தை அணுகினாள்‌. அதன்‌ 
பொறுப்பாளன்‌ தன்‌ மனைவியுடன்‌ அவளுக்காக காத்து 
நின்றிருந்தான்‌. அவன்‌ வணங்குவதை அறியாதவளாக 
உள்ளே சென்றாள்‌. 


நீராடாமல்‌ உணவருந்தாமல்‌ மஞ்சத்தில்‌ 
படுத்துக்கொண்டாள்‌. விடுதிக்காவலன்‌ அவள்‌ 

ணைக்காக வாயிலில்‌ காத்து நின்றிருக்க அவள்‌ 
அப்படியே துயிலில்‌ ஆழ்ந்தாள்‌. சிறுமியாக எங்கோ சிறு 
காடு ஒன்றில்‌ விளையாடிக்கொண்டிருந்தாள்‌. மூன்று 
புலிகள்‌ உடனிருந்தன. அவள்‌ சிரித்தபடி ஓடி மல்லாந்து 
விழ அவள்மேல்‌ கால்வைத்து எழுந்த வேங்கை ஆழ்ந்த 
கார்வைக்‌ குரலில்‌ “என்னால்‌ உன்னை உண்ணமுடியும்‌” 
என்றது. அவள்‌ சிரித்தபடி அதைப்‌ பிடித்து தள்ளினாள்‌. 
“நான்‌ உண்ணவில்லை என்பதனால்‌ நீ என்‌ 
உணவல்லாமலாவதில்லை” என்றது அப்பால்‌ நின்ற 
புலி. பிறிதொன்று “மூவரில்‌ ஒருவர்‌ எப்போதும்‌ மீறவே 
விழைகிறோம்‌” என்றது. 


அவள்‌ காட்டுக்குள்‌ ஊனுணவின்‌ மணத்தை 
உணர்ந்தாள்‌. “ஊனுணவு!” என்றாள்‌. “எங்கள்‌ 
குருளைகளில்‌ ஒன்றைக்‌ கொன்று 
சமைத்திருக்கிறார்கள்‌” என்றது இன்னொரு புலி. அவள்‌ 
விழித்துக்கொண்டபோது ஏவலன்‌ உள்ளே வந்து 
ஊனுணவை அவள்‌ அறைக்குள்‌ வைத்துவிட்டு அவள்‌ 
எழுவதற்காக காத்து நின்றிருப்பதை கண்டாள்‌. 
உணவை பார்த்த பின்புதான்‌ எத்தனை பசி என்று 
புரிந்தது. ஆயினும்‌ எழுந்து உணவருகே சென்று 
அமருமளவுக்கு உடலை உந்த முடியவில்லை. அவள்‌ 
நோக்கியதைக்‌ கண்டு “உணவை படுக்கைக்கு கொண்டு 
வரவா, அரசி?” என்று ஏவலன்‌ கேட்டான்‌. “வேண்டாம்‌” 
என்றபடி கையை ஊன்றி உடலை நெம்பித்தூக்கி 
துணியால்‌ ஆனவைபோல்‌ துவண்டிருந்த கால்களை 
மரத்தரையில்‌ ஊன்றி நின்றாள்‌. 


அறை படகென தள்ளாடியது. கண்களை மூடி 
நிலைகொண்டபின்‌ சென்று பீடத்தருகே அமர்ந்து 
அவ்வுணவை உண்டாள்‌. முதல்‌ வாய்க்குப்‌ பின்‌ 
உணவை உள்ளம்‌ மறுக்கத்‌ தொடங்கியது. செலுத்திச்‌ 
செலுத்தி மீண்டும்‌ சற்று உண்டுவிட்டு எழுந்தாள்‌. 
கைகமுவிவிட்டு மீண்டும்‌ படுக்கைக்கு வரும்போது 
மரவுரி விரிக்கப்பட்ட அம்மெத்தை எத்தனை 
இனியதென்று உளம்‌ மகிழ்ந்தது. இதில்‌ விடியும்வரை 
படுத்திருக்கப்போகிறோம்‌ என்னும்‌ எண்ணமே இனித்தது. 
கையால்‌ அதன்‌ மென்மையை அழுத்தி உணர்ந்தாள்‌. 
சிதையும்‌ புதைகுழியும்‌ சேக்கையென வந்து எப்போதும்‌ 
உடனிருக்கின்றன. விழுந்து புதைந்துகொள்பவள்போல்‌ 
தன்னை உள்ளே அழுத்திக்கொண்டாள்‌. ஏவலன்‌ கதவை 
சாத்தியபடி வெளியே சென்றான்‌. 


அவள்‌ துயிலில்‌ ஆழத்தொடங்கியிருந்தாள்‌. பாய்ந்து 
செல்லும்‌ புரவியொன்றின்மேல்‌ அப்படுக்கை 
அமைந்திருந்தது. மலைச்சரிவொன்றில்‌ உச்சவிரைவில்‌ 
அவள்‌ இறங்கிக்கொண்டிருந்தாள்‌. முதல்‌ புள்‌ 
ஒலிப்பதற்கு முன்னரே அவள்‌ விழித்துக்கொண்டாள்‌. 
ஆழ்ந்த துயில்‌ உள்ளத்தை தெளிவடையச்‌ செய்திருந்தது. 
எழுந்தபோதே முகத்தில்‌ ஒரு புன்னகை இருப்பது 
தெரிந்தது. கைகளைத்‌ தூக்கி சோம்பல்‌ முறித்தபின்‌ 
வெளியே சென்று இருண்ட வானில்‌ தெரிந்த 
விடிவெள்ளியை நோக்கினாள்‌. அது ஒரு துண்டு 
இனிமையெனத்‌ தெரிந்தது. நாவால்‌ அதை வருடி 
அறியமுடியும்‌. முதற்புட்குரல்‌ அதை நோக்கி எழுந்தமைய 
அது மெல்ல அதிர்ந்தது. புட்குரல்கள்‌ பெருகி 
எழத்தொடங்கின. 


ஏவலன்‌ அவளை அணுகி “ஒளிஎழும்போது 
கிளம்பிவிடுவோம்‌, பேரரசி” என்றான்‌. “ஆம்‌” என்று 
திரும்பி உள்ளே வந்து தன்‌ மாற்று ஆடையை 
எடுத்துக்கொண்டு நீராடச்‌ சென்றாள்‌. குளிர்ந்த நீர்‌ 
சிற்றலைகளுடன்‌ கரை தொட்டுக்கிடந்த சுனையில்‌ 
மென்மணவில்‌ கால்‌ புதைய இறங்கி இடைவரை நீண்டு 
சுருட்டிக்‌ கட்டியிருந்த குழலை அவிழ்த்து நீட்டிவிட்டு 
பாய்ந்து மூழ்கி எழுந்தாள்‌. குளிர்நீர்‌ எண்ணங்கள்‌ 
அனைத்தையும்‌ நனைத்து படியச்‌ செய்தது. 
மழைக்குப்பின்‌ மணல்‌ அலைகளென சித்தம்‌ 
மென்மையாக பரவிக்கிடந்தது. ஒரு பறவைச்‌ 
சுவடுமில்லா மென்கதுப்பு. சுனையின்‌ விளிம்புகளில்‌ 
இரவெல்லாம்‌ நெளிந்த சுனையின்‌ அலைவடிவுகள்‌. 


சுற்றிலும்‌ மரக்கிளைகளின்‌ விளிம்புகள்‌ தீட்டப்பட்ட 
வேல்முனைகள்‌, வாள்கருக்குகள்‌, அம்புநுனிகள்‌ என 
ஒளிகொள்ளத்‌ தொடங்கின. காடு குரங்குகளின்‌ 
ஒலியால்‌ எக்களித்துக்கொண்டிருந்தது. மீண்டும்‌ 
மீண்டும்‌ புலரி அளிக்கும்‌ நம்பிக்கைதான்‌ மானுடனை 
வாழ வைக்கிறது. இருத்தல்‌ என்பது இனிமை. அனைத்து 
துயர்களுக்கும்‌ மாற்று அதுதான்‌. உண்ணுதல்‌, 
உறங்குதல்‌, நீராடுதல்‌. மரங்கள்‌ நடுவே, ஓடைகளின்‌ 
அருகே, விண்ணுக்குக்‌ கீழே இனிய காற்றில்‌, 
நறுமணத்தில்‌, மெல்லோசைகளில்‌ கரைதல்‌. துயரென்பது 
இருத்தலை மறுத்தல்‌. இருத்தல்‌ பொருளிழந்துபோதல்‌. 
இருத்தல்‌ இனிமை என உறுத்து வந்து உரைக்கும்‌ 
இயற்கை ஒன்றே அதற்கு மாற்று. 


அப்போது அங்கிருந்தே கிளம்பி எங்கோ அவளுக்கென 
காத்திருக்கும்‌ அந்த இனிய தவச்சோலை ஒன்றுக்கு 
சென்றுவிட வேண்டுமென்று தோன்றியது. இப்புவியில்‌ 
எவரும்‌ அவளுக்கு பகைவர்களில்லையென்பதுபோல, 
எவரிடமும்‌ கடன்கள்‌ இல்லையென்பதுபோல. 
எப்போதும்‌ இருந்தது அச்சோலை அவளுக்குள்‌. 
அவளுக்கு மட்டுமே உரியது. அங்கு ஆண்டு முழுக்க 
மலரும்‌ கல்யாண செளகந்திகம்‌ ஒன்று நின்றிருக்கிறது. 
நினைத்த மணத்தை காட்டும்‌ வானத்து மலர்ச்செடி. 
அதன்‌ அருகே சிறு குடில்‌ வளைத்தோடும்‌ சிறு இன்சுனை. 
அங்கு சென்றுவிட வேண்டும்‌. 


அவ்வெண்ணம்‌ எழுந்ததுமே தன்‌ வஞ்சத்தை 
சிக்கிமுக்கிக்‌ கற்களென உரசி அனலெழுப்பிக்‌ 
கொண்டாள்‌. இல்லை, இவ்வெறுப்பை ஒருபோதும்‌ 
அணையவிடலாகாது. என்‌ ஆணவம்‌ எஞ்சவேண்டும்‌. 
எனக்கிழைக்கப்பட்ட தீங்கிற்கு நிகர்செய்யும்‌ 


வரையாயினும்‌. மீண்டும்‌ மீண்டும்‌ ஆண்களால்‌ 
தோற்கடிக்கப்படும்‌ பெண்‌ நான்‌. அவர்களைவிட 
உயர்ந்தவள்‌ என்பதனாலேயே அஞ்சப்படுகிறேன்‌. 
நுகர்ந்து துறக்கப்படுகிறேன்‌. நல்லுணர்வால்‌ 
ஏமாற்றப்படுகிறேன்‌. பெண்ணின்‌ பெருஞ்சினமென்ன 
என்று இவர்கள்‌ அறியவேண்டும்‌. அது சூதர்‌ சொல்லில்‌ 
என்றும்‌ வாழவேண்டும்‌. நிகர்செய்யப்படா பழி பெருகும்‌. 
எரியை எரியே அணைக்கமுடியும்‌ என்பது நெறி. 

85. இறுதி நஞ்சு 


ஹிரண்யபுரியை அடைய ஒரு நாள்‌ இருக்கையில்தான்‌ 
யயாதி குருநகரியிலிருந்து கிளம்பி தன்னைத்‌ தொடர்ந்து 
வந்துகொண்டிருப்பதை தேவயானி அறிந்தாள்‌. அவன்‌ 
பெயர்‌ நீண்ட இடைவேளைக்குப்பின்‌ காதில்‌ விழுந்ததும்‌ 
ஒரு திடுக்கிடலை உணர்ந்தாள்‌. உடலே நாவென கசப்பை 
உணர்ந்தவள்போல. உடலே முகமென சுளிப்பு 
கொண்டவள்போல. ஏழு நாட்களாக சுடரொன்றை 
அணையாது காப்பதுபோல்‌ அவள்‌ தன்‌ வஞ்சத்தை 
உள்ளத்தில்‌ பொத்திக்கொண்டு சென்றாள்‌. புரவிமேல்‌ 
உடலை எளிதாக அமைத்துக்கொண்டு சீரான 
விரைவுடன்‌ சென்றாள்‌. புரவியின்‌ தாளத்தை உடல்‌ 
அடைந்த பின்னர்‌ உடல்வலி குறைந்தது. ஆனால்‌ 
இரவில்‌ படுத்ததுமே துயில்வந்து மூடியது. 


நன்கு துயின்றமையால்‌ காலையில்‌ விழிகள்‌ துலங்க 
உடல்‌ புத்துயிர்கொள்ள எழுந்தாள்‌. சுனைநீராட்டும்‌ 
குறைந்த உணவும்‌ அவளை விடுவித்துக்கொண்டே 
இருந்தன. பசு ஒன்று மானாகி பின்‌ கொக்கென்று 
எழுந்ததுபோல. உடலின்‌ எடை குறையும்தோறும்‌ உள்ளம்‌ 
விடுதலைகொள்வதன்‌ விந்தை என்ன? 
உடலசைவுகளை உள்ளம்‌ எங்கோ நடிக்கிறது போலும்‌. 
உடலே எடைகொள்கிறது. அவள்‌ பின்‌ மேலும்‌ பின்‌ என 
சென்று துழாவும்‌ எண்ணங்கள்‌ இயல்பாக விலகி 
தூயவிழிகளுடன்‌ சூழ்ந்திருக்கும்‌ காட்டையும்‌ ஒளிர்ந்து 
ஊடுசென்ற ஓடைகளையும்‌ சாலைமுன்‌ எழுந்து 
மருண்ட விழிகளுடன்‌ நோக்கிய மான்கணங்களையும்‌ 
இருளலையென மலைச்சரிவொன்றில்‌ எழுந்து 
குறுக்காகக்‌ கடந்துசென்ற காட்டுயானைக்‌ கூட்டத்தையும்‌ 
நோக்கியபடி சென்றாள்‌. பின்னர்‌ எண்ணிக்கொண்டு 
தன்னுள்‌ இருந்து வஞ்சத்தை மீட்டெடுத்தாள்‌. துயிலும்‌ 
குழந்தையை உலுக்கி உலுக்கி விழிக்கச்செய்வதுபோல 
அதை திகழச்செய்தாள்‌. 


ஹிரண்யபுரி ஒரு நாள்‌ பயணத்தில்‌ இருக்கிறதென்று 
உணர்ந்தபோது அவள்‌ தன்‌ வஞ்சத்தை மேலும்‌ 
பெருக்கும்‌ பொருட்டு நடந்த அனைத்தையும்‌ சொல்‌ 
தொட்டு தீட்டிக்கொண்டாள்‌. நிகழ்வின்‌ காட்சிகளும்‌ 
உளப்பதிவின்‌ ஓவியங்களும்‌ தன்னுள்‌ சொற்களாகவே 


அங்கிருப்பதை உணர்ந்தாள்‌. ஒவ்வொரு நிகழ்வையும்‌ 
நோக்கையும்‌ அசைவையும்‌ சொல்லென 
மாற்றிக்கொள்ள முடியும்‌, பொருட்களை பணமென 
க்கிக்கொள்வதுபோல. அந்தப்‌ பணத்தை மீண்டும்‌ 
பொருளென்றாக்கினால்‌ அது பிறிதொன்று. 


அச்சொல்லை நானே தெரிவு செய்ய முடியும்‌ என்பது 
எத்தனை பெரிய வாய்ப்பு! இழந்ததை பறிகொடுத்தது 
என்றும்‌ பழிசூடியதை சிறுமைசெய்யப்பட்டது என்றும்‌ 
சொல்மாற்றம்‌ செய்துகொண்டால்‌ அது அவ்வண்ணமே 
ஆகிவிடுகிறது. மானுடனுக்கு உளமென்ற ஒன்றை 
அளித்த தெய்வங்கள்‌ பயந்தது நற்கொடையா 
தீச்சொல்லா? தனிமையை கைவிடப்படுதல்‌ என்றும்‌ 
இயலாமையை வெறுமை என்றும்‌ சினத்தை அறச்சீற்றம்‌ 
என்றும்‌ வஞ்சத்தை நெறியுணர்வு என்றும்‌ மாற்றி அங்கே 
சேர்த்து வைத்திருக்கிறேன்‌. நான்‌ என நானுணரும்‌ 
அனைத்தும்‌ சொல்‌ சொல்லென தேர்ந்து நான்‌ அடுக்கிப்‌ 
பின்னி படைத்தெடுத்தவை. 


பதினேமாண்டுகால வாழ்விலிருந்து தன்‌ வஞ்சத்திற்குரிய 
நிகழ்வுகளை மட்டுமே திரட்டி ஒற்றைப்பெரும்பரப்பென 

க்கி அதில்‌ தன்‌ பிறிதொரு உருவை கொண்டுசென்று 

றுத்தினாள்‌. அங்கு மீண்டும்‌ வஞ்சம்‌ ஊடென சினம்‌ 
பாவென பின்னிய வாழ்க்கையொன்றை வாழ்ந்தாள்‌. 
மீண்டும்‌ மீண்டும்‌ ஏமாற்றப்பட்டவளாக 
புறக்கணிக்கப்பட்டவளாக சிறுமை செய்யப்பட்டவளாக. 
நச்சு மட்டுமே நெய்யெனக்‌ கரைந்த சிறுகடல்‌. அதைக்‌ 
கடைந்தெடுத்த ஆலகாலம்‌. 


இறுதிச்‌ சாவடியில்‌ இருந்து அவள்‌ கிளம்பும்போதுதான்‌ 
குருநகரியிலிருந்து வந்த ஒற்றன்‌ குதிரை வியர்வை 
மணமெழுப்ப சாலையில்‌ இருந்து புழுதிமூடிய மீசையும்‌ 
தாடியுமாக முற்றத்திற்குள்‌ நுழைந்தான்‌. அவனை 
முன்னரே அறிந்திருந்த தேவயானி கூர்ந்து நோக்கியபடி 
நின்றாள்‌. அவளைக்‌ கண்டதும்‌ புரவியிலிருந்து இறங்கி 
அருகணைந்து முறைப்படி தலைவணங்கி முகமன்‌ 
சொன்னபின்‌ “செய்தியுடன்‌ வந்துள்ளேன்‌, பேரரசி” 
என்றான்‌. அவள்‌ திரும்பிப்பார்க்க குரல்‌ கேட்கா 
தொலைவுக்கு காவலர்கள்‌ விலகி நின்றனர்‌. 


“குருநகரியிலிருந்து அரசரும்‌ அமைச்சர்‌ பார்க்கவரும்‌ 
சிறு காவல்படையுடன்‌ வந்து கொண்டிருக்கிறார்கள்‌” 
என்றான்‌. அவள்‌ சொல்‌ என விழியொளி காட்ட 
“சரபஞ்சரத்தில்‌ நிகழ்ந்தது அனைத்தையும்‌ கிருபர்‌ 
பறவையோலை வழியாக அரசருக்கு அறிவித்துவிட்டார்‌. 


செய்தியறிந்ததுமே கிளம்பிவிட்டார்கள்‌. அவர்கள்‌ வரும்‌ 
செய்தியை வழியிலிருந்த ஒற்றர்கள்‌ எனக்கு 
பறவையோலை வழியாக அறிவித்தனர்‌” என்றான்‌. 
தேவயானி “சிறைப்படுத்திச்‌ செல்ல விழைகிறாரா 
என்ன?” என்றாள்‌. அவ்வினாவின்‌ பொருளின்மையை 
உணர்ந்தாலும்‌ உள்நிறைந்த வஞ்சம்‌ அதைக்‌ கேட்டு 
நிறைவுகொண்டது. 

“இல்லை அரசி, சிறிய காவல்படையுடன்தான்‌ வருகிறார்‌. 
தங்களைச்‌ சந்தித்து மன்றாடும்பொருட்டு, பிழை 
பொறுத்தல்‌ கோரும்பொருட்டுதான்‌” என்றான்‌ ஒற்றன்‌. 
“தாங்கள்‌ இளைய அரசியைக்‌ குறித்த செய்தியை 
அறிந்ததை பார்க்கவர்தான்‌ அரசரிடம்‌ சென்று 
சொன்னார்‌. அப்போது தன்‌ தனியறையில்‌ 
நூலாய்ந்துகொண்டிருந்த அரசர்‌ அஞ்சி உளம்‌ உடைந்து 
குரல்‌ எழுப்பினார்‌. கைகால்கள்‌ நடுங்க எழுந்து 
நின்றபின்‌ சுவடியை வீசிவிட்டு ஓடிச்சென்று தன்‌ 
மஞ்சத்தறைக்குள்‌ புகுந்து கதவை மூடிக்கொண்டார்‌. 
பார்க்கவர்‌ அக்கதவைத்‌ தட்டி நெடுநேரம்‌ அவரை 
அழைத்துக்கொண்டிருந்தார்‌. பின்னர்‌ அரசர்‌ கதவைத்‌ 
திறந்தபோது மூக்கு வழிவார மது அருந்தி 
நிலையழிந்திருந்தார்‌. நாம்‌ காட்டுக்குச்‌ செல்வோம்‌, 
காட்டில்‌ வாழ்வோம்‌ என திரும்பத்‌ திரும்ப 
சொல்லிக்கொண்டிருந்தார்‌.” 


“பார்க்கவர்‌ உள்ளே நுழைந்து அவர்‌ கையை 
பற்றிக்கொண்டு சொன்ன சொற்களை அவர்‌ 
கேட்கவில்லை. பீடத்தில்‌ அமர்ந்து தன்‌ தலையை தானே 
அறைந்தப்டி அழுதுகொண்டிருந்தார்‌. பார்க்கவர்‌ அவரது 
இரு கைகளையும்‌ பிடித்து தடுத்து கடுஞ்சொல்‌ சொல்லி 
சொல்நிலைக்கச்செய்து பின்னர்‌ இனிய தாழ்ந்த குரலில்‌ 
தேற்றினார்‌. அதன்‌ பிறகு இருவரும்‌ அங்கிருந்தே பாய்ந்து 
வெளிவந்து புரவிகளில்‌ ஏறிக்கொண்டு தங்களைத்‌ 
தொடர்ந்து வரத்தொடங்கினர்‌” என்றான்‌ ஒற்றன்‌. “மூன்று 
குறுக்கு வழிகளினூடாக விரைவில்‌ அவர்கள்‌ 
அணுகமுடிந்தது. வழியில்‌ இரு ஆறுகளில்‌ படகுகளில்‌ 
ஏறிக்கொண்டு விரைவுகொண்டனர்‌. இன்னும்‌ ஏழெட்டு 
நாழிகையில்‌ அவர்கள்‌ இங்கு வந்துவிடக்கூடும்‌.” 


தேவயானி நீள்மூச்சுடன்‌ படியிறங்க “தாங்கள்‌ இங்கு 
காத்திருப்பது நன்று. அரசரின்‌ சொற்களைக்‌ கேட்டுவிட்டு 
தாங்கள்‌ முடிவெடுக்கலாம்‌ என்பது அமைச்சரின்‌ சொல்‌” 
என்றான்‌ ஒற்றன்‌. அவன்‌ செல்லலாம்‌ என்று இடக்கை 
காட்டிவிட்டு திரும்பி காவலரிடம்‌ “செல்வோம்‌” என்றாள்‌ 
தேவயானி. அவர்கள்‌ புரவியிலேறிக்கொண்டு விரைந்து 


சாலைகளில்‌ குளம்புகள்‌ தொட்டுப்பறக்க 
தாவிச்சென்றனர்‌. அந்த இடத்தை விட்டு 
நீங்கியபோதிருந்தே தன்‌ பின்னால்‌ யயாதி 
வந்துகொண்டிருப்பதாக ஓர்‌ உணர்வு 
இருந்துகொண்டிருந்தது அவளுக்கு. விலக விலக அது 
வலுத்தபடு வந்தது. 


இரு தேவதாருமரத்தில்‌ செதுக்கப்பட்ட இரு 
குலக்குறித்தூண்கள்‌ நின்றிருந்த ஹிரண்யபுரியின்‌ 
எல்லை வாயிலை அடைந்தபோது அவள்‌ 
வந்துகொண்டிருக்கும்‌ செய்தியை அறிந்து 
எல்லைக்காவலர்தலைவனும்‌ பன்னிரு காவலரும்‌ காத்து 
நின்றிருந்தனர்‌. காவலர்‌ தலைவன்‌ தன்‌ கையிலிருந்த 
அமுதகலசக்‌ கொடியைச்‌ சுழற்றி மும்முறை தாழ்த்தி 
வணங்கினான்‌. அவன்‌ அருகே புரவி வந்து நிற்க 
மூச்சிரைத்தபடி தேவயானி “தந்தை எங்கிருக்கிறார்‌?” 
என்றாள்‌. அந்த நேர்வினாவால்‌ அவன்‌ திகைத்து பின்‌ 
மீண்டு “அவர்‌ ஹிரண்யபுரிக்குத்‌ தெற்கே அமைந்துள்ள 
காகவனம்‌ எனும்‌ சோலையிலிருக்கிறார்‌. மாணவர்கள்‌ 
மட்டுமே உடனிருக்கிறார்கள்‌. சென்ற ஏழாண்டுகளாக 
சொல்லவி நோன்பு கொண்டிருக்கிறார்‌” என்றான்‌. 


புரவி கடிவாளத்தின்‌ இழுப்புக்கு தலைதிருப்பி கால்தூக்க 
அவன்‌ “பேரரசி, தாங்கள்‌ அவரை பார்க்க 
வேண்டுமெனில்‌ முன்னரே செய்தி அனுப்புவது நன்று. 
அறிவிப்பின்றி எவரையும்‌ அசுரப்பேராசிரியர்‌ 
பார்ப்பதில்லை” என்றான்‌. தேவயானி அவனை திரும்பி 
நோக்கியபின்‌ மறுமொழி சொல்லாமலேயே புரவியை 
தட்டினாள்‌. மாந்தளிர்‌ உடலில்‌ வியர்வை வழிந்து 
உப்புமணத்துடன்‌ புழுதிசுருட்டி மணிகளாகி உருள, 
மூச்சில்‌ குருதியின்‌ அனல்‌ வெம்மை எழ, குஞ்சி உலைய 
தலை குலுக்கி வாயில்‌ தொங்கிய நுரையை 
உதறித்தெறிக்கவிட்டு புரவி முன்னங்காலால்‌ தரையை 
மும்முறை தட்டியது. நீரிலிருந்து எழுந்ததுபோல மூச்சுசீறி, 
காதுகளை முன்‌ கோட்டி, விழிகளை உருட்டி ஒருமுறை 
கனைத்தபின்‌ தாவி ஹிரண்யபுரியின்‌ எல்லையென 
அமைந்த பாலத்தை துடிதாளத்துடன்‌ கடந்து அப்பால்‌ 
சென்றது. 


வழிகளனைத்தும்‌ மாறிவிட்டிருந்தபோதிலும்கூட தன்‌ 
உள்ளத்தில்‌ அவை மிகத்‌ தெளிவான அடையாளத்துடன்‌ 
எழுவதை அவள்‌ உணர்ந்தாள்‌. அனைத்தும்‌ 
மாறுகையிலும்‌ மாறாமல்‌ இருக்கும்‌ ஒன்றை ஆழம்‌ 
அறிந்திருக்கிறது. சுக்ரரின்‌ குருநிலை அணுகுந்தோறும்‌ 
அவள்‌ புரவி விரைவுகொண்டது. அதன்‌ தாளம்‌ 


சூழ்ந்திருந்த காட்டுக்குள்‌ பசுமையின்‌ துடிப்பென 
ஒலித்தது. சிற்றோடை ஒன்றின்‌ கரையில்‌ கடிவாளத்தை 
இழுத்துப்‌ பிடித்து அதை நிறுத்தினாள்‌. 
வந்தடைந்துவிட்ட உணர்வு அவள்‌ உள்ளத்தில்‌ 
எழுந்ததும்‌ அதுவரை செலுத்தி வந்த விசை முற்றிலும்‌ 
தீர்ந்துவிட்டிருந்தது. 

புரவியிலிருந்து இறங்கி எருமைத்தோல்‌ காலணிகளை 
கழற்றி வீசிவிட்டு வெற்றுக்கால்களுடன்‌ நடந்து 
சிற்றோடைக்குள்‌ இறங்கி நீர்‌ தழுவிச்சென்ற கரிய 
பாறையொன்றில்‌ அமர்ந்தாள்‌. கால்களை ஓடும்‌ 
நீருக்குள்‌ விட்டுக்கொண்டு அமர்ந்திருந்தபோது 
உடலெங்கும்‌ எரிந்தெழுந்த வியர்வை குளிர்ந்து தோல்‌ 
சிலிர்க்கத்‌ தொடங்கியது. குளிர்ந்த தெளிநீரை அள்ளி 
முகத்திலும்‌ உடவிலும்‌ விட்டுக்கொண்டாள்‌. உடல்‌ குளிரக்‌ 
குளிர உள்ளே கிழிந்து பறந்து துடித்துக்கொண்டிருந்த 
எண்ணங்களும்‌ மெல்ல நனைந்து படியத்தொடங்கின. 
கண்களை மூடிக்கொண்டு தன்னைச்‌ சூழ்ந்திருந்த 
நீரோசையை மட்டும்‌ கேட்டுக்கொண்டு அமர்ந்திருந்தாள்‌. 
காட்டின்‌ காற்றோசை அதனுடன்‌ இணைந்துகொண்டது. 


எழுந்து சென்று சுக்ரரை பார்க்கவேண்டுமென்று ஒரு சிறு 
உளப்பகுதி அவளை அழைத்தது. முரண்டு பிடிக்கும்‌ 
யானையை செவி பற்றி இழுப்பதுபோல்‌. அவள்‌ 
தன்னிலை அங்கேயே நின்றிருக்க விழைந்தது. வந்தது 
அதற்காகத்தான்‌ என்பதுபோல. சென்று செய்ய 
வேண்டியது என்னவென்று அறியாதது போல. 
தந்தையிடம்‌ சொல்ல தன்னில்‌ சொற்கோவை ஏதும்‌ 
இல்லையென்பதால்தான்‌ அந்தத்‌ தயக்கம்‌ என்று 
உணர்ந்தாள்‌. ஐந்து சொற்றொடர்களை உருவாக்கிக்‌ 
கொள்ள முடிந்தால்‌ அங்கிருந்து கிளம்ப முடியும்‌. 
நிகழ்ந்த அனைத்தையும்‌ அவ்வைந்து 
சொற்றொடர்களில்‌ சொல்ல வேண்டும்‌. அதற்குள்‌ 
உணர்வுகள்‌ கிளர்ந்து அனைத்தும்‌ கட்டற்று 
எழுந்துவிடும்‌. 


எண்ணி எண்ணி நோக்கினும்‌ சொல்லென ஆகாமல்‌ 
விரிந்து கிடந்தது அந்தப்‌ பதினேழாண்டுப்‌ பெருவெளி. 
வழிநெடுக சொல்லெடுத்துக்‌ கோத்து அவள்‌ 
தீட்டிக்கொண்டிருந்த அனைத்தும்‌ பிறிதொரு வெளியாக 
அப்பால்‌ பரந்து கிடந்தன. ஒன்றையொன்று 
அறியாதவை. இரண்டும்‌ அவளுடன்‌ தொடர்பற்றவை 
என்று தோன்றியது. பலமுறை அவள்‌ அங்கிருந்து 
உள்ளத்தால்‌ எழுந்தாள்‌. உடல்‌ அங்கேயே 
அமர்ந்திருந்தது. நெடுநேரமாயிற்றென்று தோன்றியது. 


நீரருந்தி பிடரி சிலிர்க்க காற்றில்‌ நின்று உடல்‌ 
ஆற்றிக்கொண்ட அவள்‌ புரவி அவள்‌ எழாது 
அமர்ந்திருப்பதைக்‌ கண்டபின்‌ இருமுறை மெல்ல 
கனைத்து தலையை உலுக்கி காதுகளை 
அடித்துக்கொண்டபின்‌ சென்று அப்பால்‌ புல்‌ 
மேயத்தொடங்கியது. தங்கள்‌ புரவிகளை நீரூட்டி 
மேயவிட்டபின்‌ வெவ்வேறு மரநிழல்களிலாக அவளது 
காவல்வீரர்களும்‌ படுத்துக்கிடந்தனர்‌. புரவிகளின்‌ 
தும்மலோசையும்‌ செருமலோசையும்‌ 
கேட்டுக்கொண்டிருந்தன. சிறு குருவிகள்‌ வந்து 
அவற்றின்மேல்‌ அமர்ந்து விளையாடத்தொடங்கின. 


தொலைவில்‌ வண்ண அசைவுகளாக அவள்‌ யயாதியும்‌ 
பார்க்கவனும்‌ பிறரும்‌ வருவதைக்‌ கண்டாள்‌. அவள்‌ 
தலைக்குப்‌ பின்னால்‌ புரவிக்குளம்படி ஓசை 
ஒலித்துக்கொண்டிருக்க சரடில்‌ சிலந்தி பறந்து 
அணுகுவதுபோல்‌ அவர்கள்‌ ஓசையின்றி வந்தனர்‌. 
வண்ணங்கள்‌ வடிவக்கூர்‌ கொண்டன. முகமென்றாயின. 
விழிகள்‌ என்று தெளிந்தன. யயாதி தன்னைப்‌ 
பார்த்துவிட்டதை அவள்‌ உணர்ந்தாள்‌. அவன்‌ புரவி 
விரைவழிந்தது. புரவியின்‌ காதுகளின்‌ மயிர்கூடத்‌ 
தெரியுமளவுக்கு அணுகி வந்தனர்‌. பிற காவலர்கள்‌ 
நின்றுவிட பார்க்கவனும்‌ அவனும்‌ மட்டும்‌ புரவிகளின்‌ 
மேலிருந்து இறங்கி நடந்தனர்‌. 


நீரைப்‌ பார்த்ததும்‌ யயாதியின்‌ புரவி தலையைச்‌ சிலுப்பி 
நீள்மூச்சு விட்டது. அவன்‌ கடிவாளத்தை விட்டதும்‌ 
ஆணை பெறாமலேயே புரவி நீரைநோக்கிச்‌ சென்று 
குனிந்து குடிக்கத்‌ தொடங்கியது. நீர்‌ உள்ளே சென்றதும்‌ 
உடல்‌ சிலிர்த்து வால்சுழற்றி பசுஞ்சிறுநீர்‌ கழித்தது. 
அச்சிறுநீரின்‌ மணத்தை உணர்ந்து மேய்ந்து 
கொண்டிருந்த புரவிகள்‌ தலைதூக்கி செவிகோட்டி 
மூக்கை நீட்டிச்‌ சுழித்து விரித்து கனைத்தன. யயாதி தன்‌ 
தோல்காலணிகளுடன்‌ சில அடிகள்‌ எடுத்து வைத்தபின்‌ 
குனிந்து அவற்றைக்‌ கழற்றிவிட்டு அவளருகே வந்தான்‌. 
ஓடைக்கப்பால்‌ மணற்சரிவில்‌ நின்று அவளை 
நோக்கினான்‌. 


அவள்‌ அவன்‌ விழிகளையே பார்த்துக்கொண்டிருந்தாள்‌. 
அவன்‌ கைகூப்பி “நான்‌ பிறிதொன்றும்‌ சொல்வதற்கு 
இல்லாதவன்‌. என்னை வெறுமொரு உடல்‌ மட்டுமே என்று 
இப்போது உணர்கிறேன்‌. குருதி விந்து சீழ்‌ மலம்‌ இவையே 
நான்‌. அரசி, நான்‌ விழிநீரும்கூட. உடலின்‌ விசைகளால்‌ 
இயக்கப்பட்டவன்‌. நிகழ்ந்தவை அனைத்திற்கும்‌ என்‌ 
விழைவன்றி பிறிதெதையும்‌ விளக்கமென 


பணிவிடைசெய்யும்‌ தாதியாக அல்ல” என்றான்‌ சகுனி. 
“நான்‌ அரசுமுறையை கற்றது ஷத்ரியர்களிடம்‌. 
மீனவப்பெண்கள்‌ எனக்கு அதை 
கற்றுத்தரவேண்டியதில்லை” என்று அவன்‌ 
சொல்லிமுடிப்பதற்குள்‌ பீஷ்மர்‌ அவனை ஓங்கி 
அறைந்தார்‌. அவன்‌ அந்த அறையின்‌ விசையில்‌ 
நிலத்தில்‌ மல்லாந்துவிழ அந்த ஒலி அனைவரையும்‌ 
திடுக்கிடச்செய்தது. “தேவவிரதா!” என கூவியபடி 
சத்யவதி எழுந்துவிட்டாள்‌. 


சகுனி சினத்துடன்‌ தன்‌ வாளை உருவியபடி பாய்ந்தெழ 
பீஷ்மர்‌ அந்த வாள்வீச்சை மிக இயல்பாக தவிர்த்து 
அவனை மீண்டும்‌ அறைந்தார்‌. வாள்‌ உலோக ஒலியுடன்‌ 
தெறிக்க அவன்‌ சுவரில்‌ மோதிச்‌ சரிந்து அமர்ந்தபின்‌ 
வலதுகண்ணையும்‌ கன்னத்தையும்‌ பொத்தியபடி 
தடுமாறி எழுந்தான்‌. பீஷ்மர்‌ “என்‌ முன்‌ எவரும்‌ 
பேரரசியை இழிவுபடுத்த நான்‌ அனுமதிப்பதில்லை. 
இதோ நீ அவமதிக்கப்பட்டிருக்கிறாய்‌. அதை 
எதிர்க்கிறாய்‌ என்றால்‌ என்னுடன்‌ தனிப்போருக்கு வா” 
என்றார்‌. “பிதாமகரே, உங்கள்‌ சொல்லை 
தாதைவாக்கென நம்பியதா என்‌ பிழை?” என்று 
கன்னத்தைப்பொத்தியபடி உடைந்த குரலில்‌ சகுனி 
கூவினான்‌. 


பீஷ்மர்‌ ஒருகணம்‌ திகைத்தபின்‌ முன்னால்‌ சென்று 
அவனை அள்ளிப்பற்றி தன்‌ மார்புடன்‌ 
சேர்த்துக்கொண்டார்‌. “மகனே, உன்‌ அன்பின்‌ வேகம்‌ 
எனக்குத்தெரிகிறது. அத்தகைய உணர்ச்சிகளை 
என்னளவுக்குப்‌ புரிந்துகொள்ளக்கூடிய எவரும்‌ 
இங்கில்லை. என்‌ மூத்தமைந்தன்‌ அரசேற்கமுடியாகென்று 
கேட்டபோது என்‌ நெஞ்சில்‌ எழுந்த அனல்‌ உன்‌ 
அனலைவிட அதிகம்‌... ஆனால்‌ இன்று 
வேறுவழியில்லை. அஸ்தினபுரியின்‌ நலனுக்காக நாம்‌ 
நம்‌ உணர்வுகளனைத்தையும்‌ துறக்கவேண்டியிருக்கிறது. 
இது இறைவிளையாட்டு” என்றார்‌. சகுனி அவரது விரிந்த 
மார்பின்‌ வெம்மையை தன்‌ உடலில்‌ உணர்ந்தான்‌. அவர்‌ 
உடல்‌ நடுங்கிக்கொண்டிருப்பதை அறிந்தான்‌. அவர்‌ 
தொட்டதும்‌ இறுக்கமாக எதிர்கொண்ட அவன்‌ உடல்‌ 
மெல்ல நெகிழ்ந்து அவரது பிடியில்‌ அமைந்தது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சொல்லமாட்டேன்‌” என்றான்‌. அவள்‌ கண்களைத்‌ 
தாழ்த்தி நீரோடையை பார்த்துக்கொண்டிருந்தாள்‌. 
“அறியா இளமைந்தனாக பிழைசெய்து மீண்டு 
அன்னையின்‌ முன்‌ வந்ததுபோல்‌ இங்கு 
நின்றிருக்கிறேன்‌” என்று யயாதி சொன்னான்‌. 


அவள்‌ தன்னுள்‌ எங்கெங்கோ 
தத்தளித்துக்கொண்டிருந்தாள்‌. ஓடையில்‌ மிதந்து வந்த 
சருகொன்று காலைத்‌ தொட்டதும்‌ திடுக்கிட்டு 
எங்கிருக்கிறோம்‌ என வியப்பவள்போல திகைத்து 
பின்னர்‌ நிமிர்ந்து அவனை நோக்கியபோது அவளுக்குள்‌ 
சொல்‌ முளைத்திருந்தது. “இது உன்‌ மீதான வஞ்சம்‌ 
மட்டும்‌ அல்ல” என்றாள்‌. பற்களைக்‌ கடித்தபடி 
“அணென்பதாலேயே நீ பழி சுமந்தாகவேண்டும்‌” 
என்றபின்‌ எழுந்து திரும்பி நடந்தாள்‌. 


[।agelகிருதர்தான்‌ தேவயானியை முதலில்‌ பார்த்தார்‌. 
அவரால்‌ அவளை அடையாளம்‌ காண முடியவில்லை. 
பதினேமாண்டுகளில்‌ ஒன்பது முறை அவர்‌ குருநகரியின்‌ 
அரண்மனைக்கு வந்து சக்ரவர்த்தினியாக 
அவைவீற்றிருந்த தேவயானியை பார்த்திருந்தார்‌. 
அத்தோற்றம்‌ அவர்‌ உள்ளத்தில்‌ பதிந்து இளமை முதல்‌ 
அவர்‌ அணிந்த மற்ற தோற்றங்கள்‌ அனைத்தையும்‌ 
முற்றாக அழித்துவிட்டிருந்தது. குடிலுக்கு முன்‌ சிறு 
கோடரியால்‌ வேள்விக்கென சமதையை 
வெட்டிக்கொண்டிருந்தவர்‌ விழி சுருக்கி மண்சாலையில்‌ 
நடந்து வரும்‌ பெண்ணை பார்த்தார்‌. எளிய வெண்ணிற 
ஆடை அணிந்து நீண்ட குழல்‌ காற்றில்‌ அலையடிக்க 
வெற்றுக்கால்களுடன்‌ வந்தவள்‌ நிமிர்ந்த நடையும்‌ 
சீராகச்‌ சுழலும்‌ கைகளும்‌ கொண்டிருந்தாள்‌. அவர்‌ 
அறிந்த வேறெவரையோ அவள்‌ நினைவுறுத்தினாள்‌. 
பின்‌ உள்ளம்‌ பற்றிக்கொண்டு வியப்புக்குரலுடன்‌ அவர்‌ 
எழுந்தார்‌. 


தேவயானி குடில்‌ வாயிலை அடைந்ததும்‌ அவர்‌ படிகளில்‌ 
இறங்கி அவளை நோக்கி கைவிரித்தபடி ஓடி “வருக! 
வருக தேவி! என்ன இது? ஏன்‌ எளிய தோற்றம்‌?” என்றார்‌. 
“தந்தையைப்‌ பார்ப்பதற்காக” என்று அவள்‌ சுருக்கமாக 
சொன்னாள்‌. “அம்‌. தாங்கள்‌ அரச உடையில்‌ வராமல்‌ 
இருந்தது நன்றே” என்றார்‌ கிருதர்‌. அவளுடன்‌ நடந்தபடி 
“ஏன்‌ என்று தெரியவில்லை. ஒருகணம்‌ தொலைவில்‌ 
உங்கள்‌ அன்னை ஜெயந்தி என்று எண்ணிவிட்டேன்‌. 
அதே நடை, அதே நோக்கு. நடுவயதில்‌ பெண்மர்‌ தங்கள்‌ 
அன்னையைப்போல்‌ ஆவது எண்ணியிராத 
வியப்பளிப்பது” என்றபின்‌ படலை விலக்கி உள்ளே 


சென்று நின்று புன்னகையுடன்‌ “வருக!” என்றார்‌. 


தொலைவில்‌ சுஷமரும்‌ சத்வரும்‌ அவளைப்‌ பார்த்து 
சிரித்து உவகைக்‌ குரல்‌ எழுப்பியபடி விரைந்து வந்தனர்‌. 
சத்வர்‌ அவளருகே வந்து “அரச அணிகளால்‌ உங்கள்‌ 
அழகும்‌ நிமிர்வும்‌ உருவாகவில்லை என்பது இப்போது 
தெரிந்தது. கலையமர்‌ செல்வி வெண்கலை உடுத்து 
வந்ததுபோல்‌ இருக்கிறீர்கள்‌, தேவி” என்றார்‌. தேவயானி 
புன்னகைத்து “நான்‌ தந்தையை பார்க்கவேண்டும்‌” 
என்றாள்‌. “அவர்‌ சொல்லெழா நோன்பு 
கொண்டிருக்கிறார்‌. நெடுநாட்களாகிவிட்டமையால்‌ 
இப்போது விழிகளிலும்‌ சொற்களின்றி 
எத வதய வட்ல உங்களை அவர்‌ சந்திக்க 
ழைகிறாரா என்று தெரியவில்லை” என்றார்‌ சுஷமர்‌. 


கிருதர்‌ “நான்‌ உள்ளே சென்று நீங்கள்‌ வந்திருப்பதை 
சொல்கிறேன்‌” என திரும்ப தேவயானி அவர்‌ தோளைத்‌ 
தொட்டு “வேண்டியதில்லை. நானே சென்று அவரை 
பார்க்கிறேன்‌. தீச்சொல்லிட்டு என்னை அழிப்பார்‌ 
என்றால்‌ அவ்வாறே ஆகட்டும்‌” என்றபின்‌ அவர்களைக்‌ 
கடந்து பின்‌ மையக்குடில்‌ நோக்கி சென்றாள்‌. 
நெடுநாட்களுக்குப்பின்‌ தங்கள்‌ தவக்குடிலுக்கு 
வந்திருந்தபோதிலும்கூட நலம்‌ உசாவவோ முகமன்கள்‌ 
உரைக்கவோ அவள்‌ முற்படவில்லை என்பதைக்‌ 
கொண்டே அவள்‌ நிலையழிந்திருக்கிறாள்‌ என்பதை 
கிருதர்‌ உய்த்துணர்ந்து கொண்டார்‌. 


அவள்‌ உள்ளே சென்றதும்‌ “என்ன ஆயிற்று?” என்றார்‌ 
சத்வர்‌. “அவள்‌ பாரதவர்ஷத்தின்‌ பேரரசி. ஒவ்வொரு 
புயலும்‌ விசை பெருகி மையம்கொண்டு தேடி வரும்‌ 
மலைமுடி போலிருக்கிறாள்‌” என்றார்‌ கிருதர்‌. 
“போர்க்களத்தில்‌ யானைமேல்‌ அமர்ந்திருப்பது 
போன்றது அரசனின்‌ இடம்‌ என்றொரு கவிச்சொல்‌ 
உண்டு” என்றார்‌ சுஷமர்‌. “இது அரசுமுறைப்‌ பயணமல்ல. 
தனிப்பட்ட முறையில்‌ இடரோ துயரோ 
கொண்டிருக்கிறார்கள்‌” என்றார்‌ சத்வர்‌. “பார்ப்போம்‌” 
என்று கிருதர்‌ குனிந்து தன்‌ கைக்கோடரியை 
எடுத்துக்கொண்டார்‌. 


மையக்குடிலில்‌ வாயிலில்‌ நின்றிருந்த இளம்மாணவன்‌ 
தேவயானியைக்‌ கண்டதுமே அடையாளம்‌ 
கண்டுகொண்டு தலைவணங்கி விலகினான்‌. அவள்‌ 
குடிலின்‌ ககவென அமைக்கப்பட்டிருந்த மூங்கில்‌ 
படலைத்‌ திறந்து உள்ளே சென்றாள்‌. தரையில்‌ 
விரிக்கப்பட்ட புலித்தோல்‌ மீது மலரமர்வில்‌ கால்‌ மடித்து 


கைகளை மார்பில்‌ கட்டியபடி விழிமூடி அசைவிலாது 
அமர்ந்திருந்த சுக்ரரைக்‌ கண்டு ஒருகணம்‌ நின்றாள்‌. 
அவர்‌ இறந்து சிலையாக்கப்பட்டு அங்கிருக்கிறார்‌ 
என்னும்‌ எண்ணமே முதலில்‌ எழுந்தது. “தந்தையே...” 
என்றாள்‌. அவர்‌ விழிகள்‌ அதிர்ந்து இமைகள்‌ 
மேலெழுந்தன. கண்கள்‌ குருதிச்‌ செம்மை 
கொண்டிருப்பதை அவள்‌ கண்டாள்‌. ஒருகணம்‌ உளம்‌ 
நடுங்கி பின்னடைந்தாள்‌. 


திரும்பி வந்த உள்ளம்‌ உந்தி முன்செலுத்த காலடி எடுத்து 
வைத்து அவர்‌ அருகே சென்று முழந்தாளிட்டு அவரை 
நெற்றிநிலம்பட வணங்கி “தங்களைப்‌ பார்ப்பதற்கென்று 
வந்திருக்கிறேன்‌, தந்தையே” என்றாள்‌. சுக்ரர்‌ 
செவ்விழிகளால்‌ அவளை நோக்கியபடி அசைவிலாது 
அமர்ந்திருந்தார்‌. கொடுஞ்சின மூதாதைத்‌ 
தெய்வமொன்றின்‌ முன்‌ நின்றிருப்பதாக அவள்‌ 
உணர்ந்தாள்‌. “நான்‌ உங்களிடம்‌ துயர்‌ ஒன்றை 
முறையிடும்பொருட்டு வந்துள்ளேன்‌, தந்தையே” 
என்றாள்‌ தேவயானி. 


அவள்‌ மேலும்‌ சொல்ல வாயெடுப்பதற்குள்‌ அவர்‌ 
கைகாட்டி “போதும்‌” என்றார்‌. நெடுங்காலத்திற்குப்‌ பிறகு 
நாவிலெழுந்தமையால்‌ அவரது சொல்‌ வெறும்‌ 
மூச்சொலியாக இருந்தது. “நான்‌ என்ன நிகழ்ந்ததென்று 
சொல்லவேண்டியுள்ளது. எவரிடமேனும்‌ சொல்லும்‌ 
பொருட்டே இத்தனை தொலைவு வந்தேன்‌” என்றாள்‌. 
“அவன்‌ சர்மிஷ்டையிடம்‌ மைந்தரை ஈன்றுளான்‌, 
அதுதான்‌ இல்லையா?” என்றார்‌ சுக்ரர்‌. “ஆம்‌, தங்களுக்கு 
எப்படி தெரியும்‌?” என்றாள்‌ தேவயானி. சுக்ரர்‌ 
“விருஷபர்வனின்‌ ஒற்றர்‌ அதை அறியாமல்‌ இருப்பரா? 
அவனறிந்தால்‌ என்னிடம்‌ உரைக்காமலிருப்பானா? 
அம்மைந்தர்‌ அரசகுடி பிறந்தோர்‌. மானுடரின்‌ 
வஞ்சங்களும்‌ துயர்களும்‌ குடிப்பிறப்பையும்‌ ஊழையும்‌ 
மாற்ற முடியாது” என்றார்‌. 


நீள்மூச்சுடன்‌ மெல்ல கால்மடித்து அமர்ந்துகொண்டு 
“ஆம்‌ தந்தையே, அவர்களை முறையான 
அரசகுடியினராக அறிவித்துவிட்டுத்தான்‌ 
வந்திருக்கிறேன்‌” என்று தேவயானி சொன்னாள்‌. 
“ஆனால்‌ என்‌ வஞ்சம்‌ அரசன்‌ மீது பெருகிக்கொண்டே 
இருக்கிறது. என்‌ நெஞ்சு ஒழியாது நான்‌ அமைதி 
கொள்ள இயலாது. இச்செயலின்‌ பொருட்டு அவன்‌ 
துயர்கொள்ள வேண்டும்‌. இதை எண்ணி நொந்து அழிய 
வேண்டும்‌.” இத்தனை எளிதாகவா சொல்வது என்று ஓர்‌ 
உள்ளம்‌ வியந்தது. பிறிதொரு சொல்‌ இல்லை தன்னுள்‌ 


என உணர்ந்துகொண்டது. 

சுக்ரர்‌ “அவ்வஞ்சம்‌ வெளிப்பட்டபின்‌ உன்‌ உளம்‌ 
ஒழியுமென்று உறுதியாக எண்ணுகிறாயா?” என்றார்‌. 
“ஆம்‌, ஒழியும்‌. ஒருவேளை ஒழியவில்லையென்றால்கூட 
நான்‌ அதை வெல்லும்பொருட்டு தவம்‌ மேற்கொள்ள 
முடியும்‌. ஆனால்‌ இவ்வஞ்சத்தை என்னுள்‌ கரந்தபடி 
என்னால்‌ வாழமுடியாது” என்றாள்‌. சுக்ரர்‌ “அவனை நீ 
ஏன்‌ பொறுத்தருளலாகாது? எப்படி மணிமுடியைத்‌ 
துறந்து மீண்டாயோ அதைப்போல அவனையும்‌ துறந்து 
காடேகினால்‌ நீ விடுதலை கொள்வாயல்லவா?” என்றார்‌. 


“இனி குருநகரிக்குச்‌ சென்று மணிமுடி சூடி 
அமர்ந்திருக்கும்‌ எண்ணமெனக்கில்லை. எண்ணினாலும்‌ 
அது இயல்வதல்ல. ஆனால்‌ ஒருமுறை தீண்டாமல்‌ நான்‌ 
படம்‌ சுருக்க இயலாது” என்றாள்‌ தேவயானி. “அன்று 
என்னைத்‌ துறந்து சென்ற கசன்மேல்‌ தீச்சொல்‌ 
இடுகையில்‌ என்னுள்‌ உறைந்த அன்னையொருத்தி 
எழுந்து வந்து சொற்களை பற்றிக்கொண்டாள்‌. அன்றே 
நான்‌ அவனை அழித்திருக்க வேண்டும்‌. அதைச்‌ 
செய்திருந்தால்‌ இன்று இத்தனை நஞ்சு 
கொண்டிருக்கமாட்டேன்‌.” 


சுக்ரர்‌ புன்னகைத்து “இதற்கு விளக்கமென எதையும்‌ 
எவரும்‌ சொல்லிவிடமுடியாது. இருந்தால்களும்‌ 
ஆனால்களும்‌ கொண்டதல்ல வாழ்க்கை. அது 
அவ்வண்ணமே அமைய வேண்டுமென்று ஊழால்‌ 
வகுக்கப்பட்டது. ஊழுக்கு மானுடன்‌ ஆற்றும்‌ எளிய 
எதிர்வினைகளே இருந்தால்களும்‌ ஆனால்களும்‌. அவை 
வெற்றுச்‌ சொற்கள்‌. பொருளற்ற பொருமல்கள்‌, 
ஏக்கங்கள்‌...” என்றார்‌. 


தேவயானி பொறுமையிழந்து “நான்‌ சொல்லாட 
விரும்பவில்லை. இதோ, அவன்‌ 
வந்துகொண்டிருக்கிறான்‌. இத்தருணத்தில்‌ நம்‌ குடில்‌ 
வாயிலை அவன்‌ அடைந்திருப்பான்‌ என்று 
எண்ணுகின்றேன்‌. உங்கள்‌ தவச்சீற்றத்தால்‌ அவனை 
பொசுக்குங்கள்‌, தந்தையே! ஆயிரமாண்டு அவன்‌ இருள்‌ 
நரகில்‌ திளைக்கட்டும்‌” என்றாள்‌. 


சுக்ரரின்‌ உதடுகள்‌ ஏளனத்துடன்‌ வளைந்தன. “நீ 
காவியங்களையும்‌ தொல்கதைகளையும்‌ முற்றும்‌ 
மறந்துவிட்டாய்‌ போலும்‌. தீச்சொற்களின்‌ வரலாறை 
அறிவாயா? முற்றழிக்கும்‌ தீச்சொல்லிட 
தெய்வங்களுக்கும்‌ உரிமையில்லை. புதுப்பிறவி 


கொண்டெழும்‌ வாய்ப்பையே தீச்சொல்லெனும்‌ பேரில்‌ 
அளிக்கவேண்டும்‌” என்றார்‌. “அதிலும்‌ அன்னையரும்‌ 
ஆசிரியர்களும்‌ அந்தணரும்‌ முனிவர்களும்‌ தேவர்களும்‌ 
தெய்வங்களும்‌ அளிக்கும்‌ தீச்சொற்கள்‌ காலம்‌ 
கனிகையில்‌ நற்கொடைகளாகவும்‌ 
அமைந்தாகவேண்டும்‌.” 


தேவயானி பெருஞ்சினம்‌ எழ தன்‌ கையை ஓங்கி 
தரையில்‌ அறைந்தபடி “அவ்வண்ணமெனில்‌ நான்‌ 
தீச்சொல்லிடுகிறேன்‌. அவனை இக்கணமே மீளா 
இருளுக்கு அனுப்புகிறேன்‌” என்றாள்‌. சுக்ரர்‌ “தீச்சொல்‌ 
என்பது என்ன? அம்பை தொடுப்பவன்‌ நிகர்‌ விசையுடன்‌ 
கையை தன்னை நோக்கி இழுக்கிறான்‌. துலாவின்‌ ஒரு 
தட்டில்‌ தீச்சொல்லை வைக்க மறுதட்டில்‌ நீ 
வைப்பதென்ன என்பதுதான்‌ முதன்மையான வினா. 
அன்னை தன்‌ கடனை, ஆசிரியன்‌ தன்‌ கொடையை, 
அந்தணன்‌ தன்‌ நோன்பை, முனிவர்‌ தன்‌ தவத்தை, 
தேவர்கள்‌ தங்கள்‌ மேன்மையை, தெய்வங்கள்‌ ஊழை 
அங்கே வைக்கலாம்‌. நீ உன்‌ வஞ்சத்தையே வைக்க 
முடியும்‌. மகளே, நிகராக உன்‌ துலா தட்டும்‌ தாழும்‌. 
அவனுக்கு நீ அளிப்பதை நீயும்‌ அடைந்தாலொழிய 
உன்னால்‌ தீச்சொல்லிட இயலாது” என்றார்‌. 


தேவயானி தொண்டையில்‌ குருதிக்குழாய்கள்‌ புடைக்க 
நரம்புகள்‌ நீலமென முடிச்சுவிழ விழிகளில்‌ 
நீர்மையொளிர “நான்‌ அழிகிறேன்‌. நானும்‌ இருளில்‌ 
உழல்கிறேன்‌. இனி இந்த இரு கால்‌ மாக்களின்‌ இழிவை 
என்னால்‌ தாங்கிக்கொள்ள முடியாது. தந்தையே, 
இக்கணம்‌ நான்‌ எழுந்து கசந்து நோக்குவது என்‌ 
கையைப்பற்றிய இக்கீழ்மகனை அல்ல. ஆணெனத்‌ 
தருக்கியபடி வெற்றுக்காமம்‌ மட்டுமே உளமென்றாகி 
அலையும்‌ மானுடரில்‌ பாதியை. அனைவருக்குமான ஒரு 
தீச்சொல்லை இட்டு அமையாமல்‌ இந்த அகஇருளில்‌ 
இருந்து எழ என்னால்‌ இயலாது” என்றாள்‌. 


“நீ கசனுக்கு அளித்த தீச்சொல்லின்‌ மறுவிசையாலேயே 
இப்பெருந்துயரை இன்று அடைந்தாய்‌. 
இத்தருணத்திலாவது அதை நீ உணர்ந்தாக வேண்டும்‌. 
இன்றளிக்கும்‌ தீச்சொல்லின்‌ விசையை எங்கு சென்று 
முடிப்பாய்‌? ஒரு முடிச்சு பிறிதொரு முடிச்சாவதை 
உணரவில்லை என்றால்‌ வாழ்க்கையில்‌ நீ எதை கற்றாய்‌? 
அறுத்து விடுபடுவதன்றி அவிழ்த்து மீள்வது வாழ்வில்‌ 
எவருக்கும்‌ இயல்வதல்ல” என்றார்‌ சுக்ரர்‌. “நன்று, 
என்னை நீங்களும்‌ கைவிடுகிறீர்கள்‌. இச்சொல்லுக்கு 
அது ஒன்றே பொருள்‌. இறுதிப்‌ புகலிடமென நான்‌ வந்த 


தந்தையின்‌ நாவிலிருந்து உன்‌ துயர்‌ உன்னுடையது 
மட்டுமே என்று கேட்கையில்‌ என்‌ ஊழுறவு வலையின்‌ 
இறுதிக்‌ கண்ணியும்‌ அறுபடுகிறது போலும்‌” என்றபடி 
தேவயானி திரும்பினாள்‌. 


வாயிலில்‌ தோன்றிய கிருதர்‌ தலைவணங்கி “யயாதி” 
என்றார்‌. “அவனை வரச்சொல்‌” என்றார்‌ சுக்ரர்‌. “இங்கு 
அவன்‌ வரவேண்டியதில்லை. தங்கள்‌ முன்‌ வந்து விழிநீர்‌ 
சிந்தி இரந்து கருணை பெற்று திரும்பவிருக்கிறான்‌. 

ணிலி, கோழை, சிறுமதியாளன்‌” என்று தேவயானி 
கூவினாள்‌. “பிழை இயற்றாத மானுடர்‌ எவர்‌? 
மாமுனிவரும்‌ காமத்தால்‌ நடை தவறியவர்களே” என்றார்‌ 
சுக்ரர்‌. 


தேவயானி “கரந்து ஒன்று செய்பவன்‌ தான்‌ செய்யும்‌ 
அனைத்தையும்‌ கரந்தே செய்யும்‌ சிற்றுயிராகிறான்‌. 
தெய்வங்கள்‌ பறவைகளை விண்ணிலும்‌ விலங்குகளை 
மண்ணிலும்‌ உலவும்படி செய்தன. அரவுகளையும்‌ 
முயல்களையும்‌ எலிகளையுமே உன்‌ 
வாழச்செய்தன. பறக்க எண்ணி விண்நோக்குவதே 
விலங்கின்‌ மீட்பு. மண்ணுக்குள்‌ புக விழைவது கீழ்நெறி. 
அவன்‌ கீழ்மகனாக தன்னை ஆக்கிக்கொண்டவன்‌. 
தந்தையே, மறுஎண்ணமின்றி அவனை தீச்சொல்லிட்டு 
எரித்தழித்தால்‌ மட்டுமே நீங்கள்‌ என்‌ தந்தை. இல்லையேல்‌ 
நீங்கள்‌ எனக்களித்த ஒவ்வொரு சொல்லையும்‌ 
மறப்பேன்‌. என்‌ உள்ளத்திலிருந்து இறுதி ஆண்மகனென 
எஞ்சியிருக்கும்‌ உங்களையும்‌ கழற்றி வீசுவேன்‌” 
என்றாள்‌. 

“அணிந்தவை அனைத்தையும்‌ கழற்றி வீசினால்‌ மட்டுமே 
துறவு நிகழும்‌. துறவு இன்றி கல்வி இல்லை. எத்தனை 
துறக்கிறோமோ அத்தனை கற்கிறோம்‌. முழு துறவு 
முழுமை அறிவிற்கான வழி” என்றார்‌ சுக்ரர்‌. 

86. சூழ்மண்‌ 


காலடியோசை கேட்க தேவயானி சீற்றத்துடன்‌ திரும்பி 
வாயிலில்‌ வந்து தலைவணங்கிய யயாதியை பார்த்தாள்‌. 
அவன்‌ தலைக்குமேல்‌ கூப்பிய கைகளுடன்‌ உள்ளே 
வந்து எட்டு உறுப்புகளும்‌ நிலம்படிய விழுந்து சுக்ரரை 
வணங்கி முகம்‌ நிலத்தில்‌ பதித்து அவ்வாறே கிடந்தான்‌. 
அவன்‌ எழுவதற்காக சற்றுநேரம்‌ காத்தபின்‌ 
நிலைமாறாக்குரலில்‌ “இவையனைத்தையும்‌ நான்‌ 
நன்றாக அறிந்திருந்தேன்‌. பெருஞ்சினத்துடன்‌ இவள்‌ 
இங்கு வருவதற்காக பதினாறாண்டுகளாக 
காத்திருந்தேன்‌” என்றார்‌ சுக்ரர்‌. தலைதூக்காமலேயே 
யயாதி “நான்‌ எதையும்‌ விளக்க வரவில்லை. இரக்கவோ 
மன்றாடவோ முயலவில்லை. என்‌ பிழை எனக்குத்‌ 
தெரியும்‌. ஆசிரியர்‌ என்பதனால்‌ எளியமனிதர்களை 
உங்களால்‌ அறியவும்‌ முடியும்‌” என்றான்‌. 


“உன்‌ பிழை புலன்களைத்‌ தொடர்ந்தது” என்றார்‌ சுக்ரர்‌. 
“அறியேன்‌ என நடிப்பவனுக்குப்‌ பின்னால்‌ காமம்‌ 
நிழலெனப்‌ பெருகிப்‌ பேருரு கொள்கின்றது.” யயாதி 
“ஆம்‌ ஆசிரியரே, எனக்கு உகந்த தண்டனையை 
அளியுங்கள்‌. எதுவாக இருப்பினும்‌ அது தங்கள்‌ அருளே 
என தலைமேல்‌ தாங்கி இங்கிருந்து மீள்கிறேன்‌” என்றான்‌. 
சுக்ரர்‌ விழிதூக்கி இரு கைகளையும்‌ முறுக்கி நீட்டி 
தோள்களை இறுக்கி முலைகள்‌ விம்ம நின்றிருந்த 
தேவயானியிடம்‌ “இவனை என்ன செய்வதென்று நீ 
சொல்‌, மகளே!” என்றார்‌. 


அவள்‌ உதடுகள்‌ கோணலாயின. பற்களைக்‌ கடித்து 
முறுக்கிய கைகளை தொடைமேல்‌ அடித்த பின்‌ 
அங்கிருந்து செல்வதற்கு திரும்பினாள்‌. அவ்வசைவு 
அவள்‌ உடலில்‌ கூடிய அக்கணமே காற்றிலிருந்து 
பிறிதொரு தெய்வம்‌ அவள்மேல்‌ ஏறியதுபோல 
கழுத்துத்தசைகள்‌ இழுத்துக்கொள்ள வலிப்பெழுந்த 
அசைவுகள்‌ உடலில்‌ கூட திரும்பினாள்‌. தன்‌ 
இடக்காலால்‌ யயாதியின்‌ தலையில்‌ ஓங்கி மிதித்தாள்‌. 
இறந்த உடலென அவன்‌ தலை அந்த உதையை ஏற்று 
அசைந்தது. முகத்தை தரையிலிருந்து அகற்றாமல்‌ 
அவன்‌ அவ்வாறே கிடந்தான்‌. முதல்‌ உதையால்‌ 
வெறிகொண்டு நிலையழிந்த அவள்‌ அவன்‌ தலையை 


எட்டி எட்டி உதைத்தாள்‌. “இழிமகனே! இழிமகனே!” என்று 
மூச்சென்றே ஒலித்தபடி உதைத்து பின்பு நிலைத்தாள்‌. 


கைகளை இடையில்‌ ஊன்றி இடைதளர்ந்து உலைவாய்‌ 
என மூச்சு சீற நின்றாள்‌. சீறும்‌ ஒநாய்‌ என வெண்பற்கள்‌ 
தெரிய “இழிமகனே...” என கூவினாள்‌. அவன்‌ தலைமேல்‌ 
எச்சிலை காறி உமிழ்ந்து “உன்மேல்‌ தீச்சொல்லிட்டு என்‌ 
மீட்பை அழிக்க நான்‌ விரும்பவில்லை. இனி உன்‌ 
எண்ணத்தில்‌ என்‌ முகமோ பெயரோ எழாதொழியமட்டும்‌. 
என்‌ குருதியில்‌ பிறந்த கொடிவழிகள்‌ தந்தையென உன்‌ 
பெயரை ஒருபோதும்‌ சொல்லாது அமையட்டும்‌. 
இப்பிறப்பிலேயே என்‌ ஊழ்ச்சுழலை அழிப்பேன்‌. எனவே 
இனி ஒரு பிறவியிலும்‌ உன்‌ துணையென அமரமாட்டேன்‌. 
நீ என்னை தொட்டாய்‌ எனும்‌ நினைவை தவத்தால்‌ 
வெட்டி அறுப்பேன்‌. இனி மறுகணம்‌ முதல்‌ நீ இருந்ததும்‌ 
மறைவதும்‌ எனக்கொரு பொருட்டில்லை” என்றபின்‌ 
திரும்பி குழலை இடக்கையால்‌ சுற்றிச்‌ சுழற்றி 
பற்றினாள்‌. விழிகள்‌ அலைய குடிலோரத்தில்‌ சுவரில்‌ 
மாட்டப்பட்டிருந்த உடைவாளை நோக்கி சென்று அதை 
எடுத்து தன்‌ நீள்‌ குழலை அறுத்தாள்‌. அந்தக்‌ கரகரப்பு 
ஓசை யயாதியின்‌ உடலை உலுக்கவைத்தது. 
குழல்தொகையை ஓங்கி நிலத்திட்டு மூச்சு வாங்கி 
ஒருகணம்‌ நின்றபின்‌ கதவை இழுத்துத்‌ திறந்து 
காலடிகள்‌ மிதியோசை கொள்ள வெளியே சென்றாள்‌. 


எவ்வுணர்ச்சியும்‌ இல்லாமல்‌ அவளுடைய 
கொந்தளிப்புகளை நோக்கிய சுக்ரர்‌ “எழுக!” என்றார்‌. 
யயாதி எழுந்து கண்ணில்‌ நீர்வழிய கைகளைக்‌ 
கூப்பியபடி அமர்ந்தான்‌. “நீ செய்தது வஞ்சம்‌” என்றார்‌ 
சுக்ரர்‌. யயாதி “அல்ல, அதை நான்‌ எந்த தெய்வத்தின்‌ 
முன்னும்‌ சொல்வேன்‌. வஞ்சனை செய்பவன்‌ அதை தன்‌ 
திறனென எண்ணிக்கொள்வான்‌. அதன்பொருட்டு 
அவன்‌ ஆழத்தில்‌ ஒரு துளி மகிழ்ந்துகொண்டிருக்கும்‌. 
நான்‌ இதை பிழையென அறிந்திருந்தேன்‌. ஒவ்வொரு 
கணமும்‌ அதன்பொருட்டு இவளிடம்‌ பொறுத்தருளக்‌ 
கோரிக்கொண்டிருந்தேன்‌. இன்று இவள்‌ கால்களால்‌ என்‌ 
தலை மிதிபட்டபோது என்‌ பிழையனைத்தும்‌ விலகிச்‌ 
சென்றுவிட்டது. இன்று உங்கள்‌ முன்‌ அமர்ந்திருப்பவன்‌ 
தூயன்‌. இவனுக்கு என்ன தண்டனையோ அதை 
அளியுங்கள்‌” என்றான்‌. 


“ஆம்‌, உணர்ந்து நீ மீளவேண்டும்‌. இக்கணம்வரை உனை 
ஆட்டிவைத்தது உன்‌ காமம்‌. தசைகளிலெரியும்‌ அனல்‌ 
அது. அதை காதல்‌ என்றும்‌ கவிதை என்றும்‌ கலை 
என்றும்‌ பெருக்கிக்‌ கொண்டாய்‌” என்றார்‌ சுக்ரர்‌. 


“ஏனென்றால்‌ நீ அணுகிவரும்‌ முதுமையை அஞ்சினாய்‌. 
காமத்தினூடாக உயிர்பெருக்கி இளமையை மீட்க 
முயன்றாய்‌. தவத்தார்‌ தவறுவது தாங்கள்‌ விட்டு 
விலகுவதை முற்றறிந்துள்ளோமா என்னும்‌ ஐயத்தால்‌. 
உலகத்தோர்‌ தவறுவது அடைந்ததை முற்றும்‌ 
அடைந்தோமா என்னும்‌ கலக்கத்தால்‌.” 


“முதுமை எய்தி குருதி வற்றி தசை சுருங்கி எலும்புகள்‌ 
தளர்ந்தபின்னரே நீ உன்னை கடப்பாய்‌. 
எண்ணமென்றால்‌ இறந்தவையே என்று மாற, 
இருப்பென்றால்‌ எஞ்சுதலென்றாக, ஒவ்வொன்றும்‌ 
அசையும்‌ அமையும்‌ காலமென்றே தெரியும்‌ ஒரு 
நிலையிலேயே காமம்‌ என்றால்‌ என்னவென்று நீ 
அறியலாகும்‌. இது என்‌ தீச்சொல்‌. நீ முதுமை அடைக!” 
என்றார்‌ சுக்ரர்‌. யயாதி தன்‌ தலை அவர்‌ காலடியில்‌ பட 
வணங்கி கூப்பிய கைகளுடன்‌ எழுந்து செல்வதற்காக 
திரும்பினான்‌. “நீ இத்தீச்சொல்லுக்கு மாற்று 
கேட்கவில்லை” என்றார்‌ அவர்‌. “ஆம்‌, மாணவனாகிய 
எனக்கு எது தேவை என்று நீங்கள்‌ அறிவீர்கள்‌” என்றான்‌ 
யயாதி. “நீ விழைந்தால்‌ இம்முதுமையை பிறருக்கு 
அளிக்கலாம்‌. ஆனால்‌ உன்‌ பொருட்டு அதை அவர்‌ 
விரும்பி பெற்றுக்கொள்ள வேண்டும்‌” என்றார்‌ சுக்ரர்‌. 
யயாதி மீண்டும்‌ தலைவணங்கி வெளியேறினான்‌. 


[[ஙage]யயாதி வெளியே வந்துகொண்டிருந்தபோதே 
முதுமை எய்தத்‌ தொடங்கியிருந்தான்‌. ஒவ்வொரு 
அடிக்கும்‌ அவன்‌ உடல்‌ வலுவிழந்து கால்கள்‌ நடுங்கின. 
நோக்கு இரண்டாக பிளவுபட்டு அண்மையும்‌ சேய்மையும்‌ 
பிழைகொண்டதாயின. கைகளில்‌ நடுக்கமிருப்பதை 
உணர்ந்தபின்‌ தூண்களை பற்றிக்கொண்டு படிகளில்‌ 
இறங்கினான்‌. இறுதிப்படியை அடைந்தபோது அவன்‌ 
உடல்‌ கூன்‌ விழுந்து முகம்‌ நிலம்‌ நோக்கியிருந்தது. 


கழுத்தைத்‌ தூக்கி முற்றத்தை பார்த்தபோது கிருதரும்‌ 
சத்வரும்‌ சுஷமரும்‌ திகைப்புடன்‌ அவனை நோக்கி 
வருவதைக்‌ கண்டான்‌. கிருதர்‌ “அரசே...” என்றழைக்க 
கைநீட்டி “இது என்‌ ஆசிரியரின்‌ கொடை” என்றான்‌. 
“எதுவாயினும்‌ நான்‌ அதை ஈட்டியிருக்கிறேன்‌ என்றே 
பொருள்‌.” கிருதர்‌ அவன்‌ கைகளை பிடித்துக்கொண்டார்‌. 
சத்வர்‌ “அரசி இப்போதுதான்‌ அறுந்த கூந்தலுடன்‌ 
இறங்கிச்‌ சென்றார்‌. இங்கு தங்கும்படி கேட்டபோது 
மூச்சொலியால்‌ எங்களை உதறி நடந்து சென்றார்‌. எங்கு 
சென்றார்‌ என்று தெரியவில்லை” என்றார்‌. “இனி அவள்‌ 
பாதை அவளுக்கு” என்றான்‌ யயாதி. “என்னால்‌ 
புரவியில்‌ இனி திரும்பமுடியாது. இன்றொருநாள்‌ 


இங்கிருக்கிறேன்‌. தேர்‌ கொண்டுவரும்படி 
விருஷபர்வனிடம்‌ கூறுக!” 


கிருதர்‌ “தீச்சொல்லுக்கு மாற்றுச்சொல்லுண்டு. ஆசிரியர்‌ 
என்ன சொன்னார்‌?” என்றார்‌. “இம்முதுமையை நான்‌ 
விழைந்தால்‌ பிறிதொருவருக்கு அளிக்கலாம்‌ என்றார்‌. 
பெறுபவரும்‌ கொடுப்பவரும்‌ உவந்தால்‌ அது நிகழும்‌ 
என்றார்‌” என்றான்‌ யயாதி. கிருதர்‌ “இளமையும்‌ 
முதுமையும்‌ எனக்கு ஒன்றுதான்‌. முற்றிலும்‌ மனமுவந்து 
இதை இக்கணமே நான்‌ பெற்றுக்கொள்கிறேன்‌. ஆனால்‌ 
கொடை என்பது கொள்பவருக்கும்‌ கொடுப்பவருக்கும்‌ 
நலன்‌ விளைப்பது. இம்முதுமை உங்களுக்கு எதை 
கற்றுத்‌ தரவேண்டுமோ அது நிகழவேண்டும்‌” என்றார்‌. 


“உங்கள்‌ காமம்‌ உடலில்‌ விளைந்தது என்று ஆசிரியரிடம்‌ 
சொன்னீர்களா? என்றார்‌ சத்வர்‌. “ஆம்‌, நான்‌ வெறும்‌ 
உடல்‌ மட்டுமே என்றேன்‌” என்றான்‌ யயாதி. “ஆகவேதான்‌ 
இதை உங்களுக்கு அளித்திருக்கிறார்‌. உங்கள்‌ காமம்‌ 
முற்றிலும்‌ உடல்‌ சார்ந்ததே எனில்‌ இப்போது முற்றிலும்‌ 
வற்றி அடங்கியிருக்க வேண்டும்‌. உள்ளத்திலோ 
கனவிலோ ஆழத்திலோ ஒரு துளியேனும்‌ காமம்‌ 
எஞ்சினால்‌ அது உங்கள்‌ உடலின்‌ விழைவல்ல என்றே 
பொருள்‌” என்றார்‌ சத்வர்‌. “நீங்கள்‌ அறிவதனைத்தையும்‌ 
தடுத்துக்கொண்டிருந்தது உடலென்று 
நடித்துக்கொண்டிருந்த அகம்‌. உடலெனும்‌ திரை 
விலகினால்‌ இன்று அது தான்‌ எவர்‌ என்று அறியும்‌.” 


யயாதி “களைப்புற்றிருக்கிறேன்‌” என்றான்‌. 
அச்சொல்லாடல்‌ அவன்‌ உள்ளத்தை தளரச்‌ செய்தது. 
கிருதர்‌ “அரசே, உங்களுக்குள்‌ ஒரு துளியேனும்‌ காமம்‌ 
எஞ்சுவதை நீங்கள்‌ எங்ஙனமேனும்‌ கண்டால்‌ 
இவ்வுடலை எவருக்கேனும்‌ அளித்து இளமையைப்‌ 
பெற்று அக்காமத்தை நிறைவு செய்யுங்கள்‌. அதன்‌ பின்பு 
உங்கள்‌ உடலை மீட்டுக்கொள்ளுங்கள்‌. துளியென 
எஞ்சும்‌ காமம்‌ கல்லுக்குள்‌ புகுந்த தேரையின்‌ முட்டை.” 
என்றார்‌. யயாதி “என்னுள்‌ நோக்கவும்‌ என்னால்‌ 
இயலவில்லை. உள்ளம்‌ திகைத்துள்ளது” என்றான்‌. 


“இம்முதுமையை உங்களிடமிருந்து எவர்‌ பெறுகிறாரோ 
அவர்‌ நல்லூழ்‌ கொண்டவர்‌” என்றார்‌ கிருதர்‌. “இடருற்று 
துயருற்று வாழ்ந்து முதிர்ந்து அறிவதனைத்தையும்‌ 
இமைக்கணத்தில்‌ அவர்‌ அறிகிறார்‌. இளமையிலேயே 
முதுமை கொண்டவனே மெய்மையின்‌ பாதையில்‌ முந்திச்‌ 
செல்கிறான்‌. நாமறிந்த மெய்ஞானியர்‌ அனைவரும்‌ 
நூறுமடங்கு விசைகொண்ட ஆனால்‌ நூறுமடங்கு 


“நான்‌ என்‌ தமக்கையின்‌ மணிமுடியைக்‌ காணாமல்‌ நாடு 
திரும்புவதில்லை என்று சூளுரைத்து வந்தவன்‌ 
பிதாமகரே” என்று சகுனி தலைகுனிந்து சொன்னான்‌. 
அச்சொற்களை அவனே கேட்டதும்‌ அகமுருகி கண்ணீர்‌ 
விட்டான்‌. அதை மறைக்க இரு கைகளாலும்‌ கண்களை 
மூடிக்கொண்டான்‌. கைகளை மீறி கண்ணீர்‌ வழிந்தது. 
நானா அழுகிறேன்‌ என அவன்‌ அகம்‌ ஒன்று வியந்தது. 
ஆம்‌, நானேதான்‌ என அவன்‌ அகம்‌ ஒன்று திகைத்தது. 
அவன்‌ தோள்கள்‌ குறுகி மெல்ல அசைந்தன. 
அழுகையை அடக்கி மீளப்போகும்போது நீலத்துணியால்‌ 
விழிகள்‌ மூடிய காந்தாரியின்‌ முகத்தை அவன்‌ கண்டான்‌. 
மீண்டும்‌ ஒருவிம்மலுடன்‌ கண்ணீர்‌ பெருகியது. 


“அந்த வஞ்சினம்‌ அவ்வாறே இருக்கட்டும்‌ மகனே. இங்கே 
நீ பதினெட்டு வருடம்‌ காத்திரு. வெறும்‌ பதினெட்டே 
வருடங்கள்‌. உன்‌ தமக்கையின்‌ வயிற்றில்பிறந்த 
மைந்தன்‌ முடிசூடியதும்‌ நீ நாடு திரும்பலாம்‌. இது என்‌ 
வாக்கு” என்றார்‌ பீஷ்மர்‌. சகுனி தன்‌ அகத்தை 
இறுக்கும்பொருட்டு உடலை இறுக்கிக்கொண்டான்‌. அது 
அவன்‌ கண்ணீரை நிறுத்தியது. சால்வையால்‌ முகத்தைத்‌ 
துடைத்தபின்‌ தலைகுனிந்து அசையாமல்‌ நின்றான்‌. 
“செளபாலரே, இந்த நாட்டில்‌ என்‌ மைந்தனின்‌ வாக்கு 
என்பது ஒவ்வொருவரையும்‌ கட்டுப்படுத்துவது. அது 
அஸ்தினபுரியின்‌ தெய்வங்களின்‌ வாக்குறுதி” என்றாள்‌ 
சத்யவதி. 


“காந்தார இளவரசே, மூத்த இளவரசரின்‌ அரசு எங்கும்‌ 
செல்லவில்லை. அது கடனாக இளையவருக்கு 
அளிக்கப்படுகிறது. பதினெட்டாண்டுகாலத்துக்கு மட்டும்‌. 
மூத்தவரின்‌ முதல்மகன்‌ அதற்கு இயல்பாகவே 
உரிமையாளனாகிறான்‌. அவனுடைய அன்னையாக 
பேரரசியின்‌ சிம்மாசனத்தில்‌ தங்கள்‌ தமக்கை அமர்வார்‌” 
என்றான்‌ விதுரன்‌. “தாங்கள்‌ இங்கு வந்தது தங்கள்‌ 
தமக்கையை அரியணை அமர்த்துவதற்காக மட்டும்‌ 
அல்ல. அவரை பாரதவர்ஷத்தின்‌ பேரரசியாக 
ஆக்குவதற்காக அல்லவா? களம்நின்று போர்புரிய என்‌ 
இரு தமையன்களாலும்‌ இயலாது. உங்கள்‌ தமக்கை 
வயிற்றில்‌ பிறக்கும்‌ பெருவீரனை உங்கள்‌ கரங்களில்‌ 
அளிக்கிறோம்‌. அவனை நீங்கள்‌ பயிற்றுவித்து 
உங்களுடையவனாக ஆக்குங்கள்‌. உங்கள்‌ இலக்குகளை 
அவனுக்குப்‌ புகட்டுங்கள்‌. இந்த நாட்டின்‌ படைகளையும்‌ 
கருவூலத்தையும்‌ நீங்கள்‌ கனவுகாணும்‌ 
பெரும்போருக்காக ஆயத்தப்படுத்துங்கள்‌. 
பதினெட்டாண்டுகளில்‌ அஸ்வமேதத்துக்கான குதிரை 
என இந்நாடு உங்கள்‌ முன்‌ வந்து நிற்கும்‌...” 


குறைவான இளமைக்காலம்‌ கொண்டவர்கள்‌. 
விரைவிலேயே முதுமைக்கு வந்தவர்கள்‌. பின்னர்‌ 
என்றும்‌ முதுமையில்‌ அமைபவர்கள்‌.” 


யயாதி “என்னை நானே கூர்ந்து நோக்குவதற்கான 
தருணம்‌ இது என உணர்கிறேன்‌” என்றான்‌. சுஷமர்‌ 
“வருக! எனது குடிலில்‌ தாங்கள்‌ இளைப்பாறலாம்‌” 
என்றார்‌. சுஷமரின்‌ கைபற்றி செல்லுகையில்‌ யயாதி 
தனது கால்களும்‌ தளர்ந்துவிட்டிருப்பதை உணர்ந்தான்‌. 
ஆகவே தொலைவுகள்‌ பெருகிவிட்டிருந்தன. 
ஒவ்வொன்றும்‌ ஒளிகுன்றி பிறிதென்றாகி 
சூழ்ந்திருந்தன. கண்கள்‌ வண்ணங்களையும்‌ 
கூர்மைகளையும்‌ இழந்துவிட்டிருக்க அதை ஒரு 
கரையென்றாக்கி அலையடித்து நிறைந்திருந்தது அவன்‌ 
அகம்‌. நினைவுகளும்‌ உருமாறிவிட்டிருந்தன. 
வஞ்சங்களும்‌ விழைவுகளும்‌ மங்கி ஒவ்வொன்றும்‌ ஒரு 
நூலில்‌ இருந்து படித்தறிந்தவைபோல்‌ ஐயமின்மையின்‌ 
தெளிவு பெற்றிருந்தன. சுவடிகளைப்போல தொட்டுத்‌ 
தொட்டு வாழ்க்கையின்‌ ஒவ்வொரு பகுதியையும்‌ எடுத்து 
நோக்க முடியும்‌ என்பதுபோல. 


புன்னகைத்து “என்‌ வாழ்வை ஒரு சுவடிச்சாலையாக 
மாற்றிக்கொண்டிருக்கிறேன்‌. எப்பகுதியையும்‌ கைநீட்டி 
எடுத்துவிட முடியும்‌. எல்லாமே என்னிடமிருந்து பிரிந்து 
பிறிதொன்றாகிவிட்டிருக்கின்றன” என்றான்‌. சுஷமர்‌ 
“மொழியில்‌ அமைவதெல்லாமே நம்மிடம்‌ இருந்து 
விலகிவிடுகின்றன. முதுமையென்பது நம்‌ 
அறிதல்களையும்‌ உறுதல்களையும்‌ சொல்லாக்கி, 
மீண்டும்‌ மீண்டும்‌ சொல்லி பிறிதொன்றாக்கி, 
நம்மிடமிருந்து விலக்கிக்‌ கொள்வதே. இளமையில்‌ 
உறுதல்களின்‌ முன்‌ மாணவனாக இருக்கிறோம்‌. 
முதிர்கையில்‌ அறிதல்களின்‌ மாணாக்கனாகிறோம்‌” 
என்றார்‌. 


அவரது குடிலின்‌ படிகளை ஏறி மஞ்சத்தை 
அடைந்தபோது யயாதி மூச்சுத்‌ திணறத்‌ 
தொடங்கியிருந்தான்‌. “அமருங்கள்‌. நான்‌ நீர்‌ கொண்டு 
வருகிறேன்‌” என்றார்‌ சுஷமர்‌. “ஆம்‌, உடன்‌ பல்லுக்கு 
மென்மையான உணவு எதுவும்‌ இருந்தால்‌ கொண்டு 
வருக!” என்றான்‌ யயாதி. பின்னர்‌ மெல்ல மஞ்சத்தில்‌ 
அமர்ந்து தன்‌ மூட்டுகளையும்‌ கால்களையும்‌ அழுத்திப்‌ 
பற்றியபடி “விந்தைதான்‌. இத்தனை காலம்‌ என 
மூட்டுகளைப்பற்றி நான்‌ எண்ணியதே இல்லை. இன்று 
ஒவ்வொரு எண்ணமும்‌ மூட்டுகளைப்பற்றிய 
தன்னுணர்வுடன்‌ உள்ளது” என்றான்‌. “ஓய்ந்து சலித்த 


இரு புரவிகள்‌ போலிருக்கின்றன. இக்கணம்‌ படுத்து இனி 
எழ முடியாது என அறிவிக்கும்‌ தன்மை 
கொண்டிருக்கின்றன.” 


“நான்‌ தங்களுக்கு இன்நீரும்‌ உணவும்‌ 
கொண்டுவருகிறேன்‌, அரசே” என்றபின்‌ சுஷமர்‌ வெளியே 
சென்றார்‌. யயாதி தன்‌ குழலைத்‌ தொட்டு விரலால்‌ நீவி 
தலைக்குப்பின்‌ தோல்வாரால்‌ கட்டியபடி திரும்பிப்‌ 
பார்த்தபோது அவ்வறையின்‌ ஒரு மூலையில்‌ பட்டுச்‌ 
சால்வையொன்று கிடப்பதை கண்டான்‌. எவரோ அளித்த 
கொடை. அதனை சுஷமர்‌ தூக்கிவீசியிருந்தார்‌. அதைக்‌ 
கண்டதுமே சித்தம்‌ உணராது உளம்‌ எழுச்சிகொண்டது. 


மஞ்சள்பட்டில்‌ வெள்ளிநூல்களால்‌ நுண்ணிதின்‌ 
பின்னப்பட்ட அணிமலர்கள்‌. அதை 
நோக்கிக்கொண்டிருக்கையில்‌ அலையலையென 
நினைவுகள்‌ வந்து உடலை அதிர வைத்தன. ஒரு 
தனியறையில்‌ அறையிருளில்‌ படுத்திருக்கையில்‌ சுவரில்‌ 
சாளரம்‌ வழியாக வந்த இரவின்‌ ஒளியில்‌ கொக்கியில்‌ 
நெளிந்துகொண்டிருந்த கலிங்கத்துச்‌ சால்வை. 
அருகிருந்தவள்‌ அவன்‌ முதல்‌ பெண்‌. முதல்‌ காமத்தின்‌ 
களைப்பு. அருவருப்பும்‌, இனிமையும்‌, இழப்புணர்வும்‌, 
தனிமையும்‌ கலந்த தத்தளிப்பு. 


பொன்னூல்‌ பின்னிய பட்டின்‌ வேலைப்பாட்டை அவன்‌ 
தனியாக அதுவரைக்கும்‌ நோக்கியதில்லை. எத்தனை 
வளைவுகள்‌, கரவுகள்‌, குழைவுகள்‌. இத்தனை 
குழைவென்றால்‌ அவன்‌ நெஞ்சம்‌ எத்தனை 
நெகிழ்ந்திருக்கவேண்டும்‌! ஓவியக்கோடுகள்‌ 
நெளிகின்றன. இசை வளைகிறது. நடனத்தில்‌ உடல்‌ 
குழைகிறது. நீரும்‌ நெருப்பும்‌ வளைந்தாடுகின்றன. 
காற்று தொடும்‌ அனைத்தும்‌ அலைவுகொள்கின்றன. 
நெஞ்சின்‌ நெகிழ்வை தாளாமல்‌ அவன்‌ விம்மினான்‌. 
இருளில்‌ அவ்வோசை அங்கு உடனிருந்த அறியாத்‌ 
தெய்வமொன்றின்‌ குரலென ஒலித்தது. 


ஏன்‌ அதை படைத்தான்‌? மலர்‌ அவனுக்கு போதவில்லை. 
கடல்நுரையும்‌ காற்றலை படிந்த மணல்மென்மையும்‌ 
நிறைவளிக்கவில்லை. அவை கொண்ட 
பொருண்மையிலிருந்து அவற்றின்‌ அழகைமட்டும்‌ 
பிரித்தெடுக்க விழைகிறான்‌. பட்டிலும்‌ பொன்னிலும்‌ 
சாந்திலும்‌ கல்லிலும்‌ எழும்போது அது அக்குழைவின்‌ 
எழில்‌ மட்டுமே. மலர்‌ தொட்டு தளிர்‌ தொட்டு நகை 
செய்யும்‌ கைகளுக்கு தெய்வங்களின்‌ அருளிருக்கிறது. 
தந்தையின்‌ காலடியை தான்‌ நடிக்கும்‌ மைந்தர்‌ அவர்‌. 


அணி சூடுவோரை நோக்கித்‌ திருமகளும்‌ அணி 
செய்பவரை நோக்கி பிரம்மனும்‌ குனிந்து புன்னகை 
செய்கிறார்கள்‌. காமம்‌ கொண்டவரை நோக்கி 
புன்னகைக்கின்றது பிரம்மம்‌. ஒன்றிலிருந்து ஒன்றென 
தான்‌ பெருகுவதை அது உணரும்‌ தருணம்‌ அது. 


முதல்‌ பெண்‌... அவள்‌ யார்‌? நினைவில்‌ படிந்த 
மென்மணலை அள்ளி ஒதுக்க ஒதுக்க ஆழம்தான்‌ 
தெரிந்தது. ஆனால்‌ மிக அருகே இருந்தது அவள்‌ மணம்‌. 
அதைத்‌ தொட்டு தொடர்ந்து சென்றபோது அவள்‌ 
முலைகளின்‌ மென்மை. அதற்கப்பால்‌ இருளென மங்கிய 
வெளியில்‌ அவளது கூச்சம்‌ கலந்த புன்னகை. 
செவியினூடாக நினைவுக்கு நேரடியாகச்‌ சென்ற 
மென்சிரிப்புக்‌ குரல்‌. இருளில்‌ பேசும்‌ பெண்கள்‌ 
பிறிதொருவர்‌. காமம்‌ கிளர்ந்தபின்‌ பேசுவது முற்றிலும்‌ 
புதிய ஒருவர்‌. உச்சத்தில்‌ விலங்காகுபவர்‌. அக்கணம்‌ 
அவளில்‌ வந்து கூடி பின்‌ விலகி மீண்டும்‌ மலைகளென 
முகில்களென காற்றென பெருநதியென ஆகிறது 
என்றுமுள தெய்வம்‌ ஒன்று. 


சுஷமர்‌ உள்ளே வந்ததும்‌ யயாதி “எனக்கு ஓர்‌ ஆடி 
கிடைக்குமா?” என்றான்‌. சுஷமர்‌ “கொண்டுவருகிறேன்‌” 
என்றபின்‌ இன்நீர்‌ கலத்தையும்‌ உணவுத்‌ தாலத்தையும்‌ 
அருகே தாழ்பீடத்தில்‌ வைத்தார்‌. “ஆடி நோக்குக! ஆனால்‌ 
நாளையே கிளம்பிச்சென்று உங்கள்‌ முதுமையை 
பிறிதொருவருக்கு அளியுங்கள்‌” என்றார்‌. யயாதி 
குழப்பத்துடன்‌ “ஏன்‌?” என்றான்‌. “ஆடி நோக்க விழைந்த 
கணம்‌ உங்கள்‌ காமத்தை கண்டுவிட்டிருக்கிறீர்கள்‌. அது 
ஒழிந்து உளம்‌ அமையாது நீங்கள்‌ எழவியலாது.” 


யயாதி “நான்‌ காமம்‌ கொள்ளவில்லை. வெறுனே 
எண்ணிப்பார்த்தேன்‌” என்று சொன்னான்‌. “உங்கள்‌ உடல்‌ 
காமம்‌ கொள்ளாது. உடலிலிருந்து மறைந்தபின்‌ உள்ளம்‌ 
கொள்ளும்‌ காமம்‌ மேலும்‌ தெளிவும்‌ கூர்மையும்‌ 
கொண்டிருக்கும்‌” என்றார்‌ சுஷமர்‌. விழிதாழ்த்தி “ஆம்‌” 
என்று யயாதி சொன்னான்‌. “இளமையான 
பிறிதொருவன்‌ அங்கிருந்து அனைத்தையும்‌ நடிப்பான்‌. 
அவனை இங்கிருந்து நீங்கள்‌ 
பார்த்துக்கொண்டிருப்பீர்கள்‌. அது வெற்று ஏக்கம்‌, 
எஞ்சுவது வெறுமை.” யயாதி “உண்மைதான்‌” என்றான்‌. 
“முதியவர்‌ உள்ளங்கள்‌ அனைத்திலும்‌ அவர்களின்‌ 
இளமைத்‌ தோற்றமே திகழ்கிறது. உள்ளுறைபவனுக்கு 
முதுமை வந்தமையவேண்டும்‌” என்றார்‌ சுஷமர்‌. யயாதி 
தனக்கே என மெல்லிய குரலில்‌ “ஆனால்‌ இத்தனை 


இனிதான ஒன்றை முன்னர்‌ நான்‌ 
அறிந்ததில்லையென்று தோன்றுகிறது. அழகியது, 
நிறைவூட்டுவது, ஏனென்றால்‌ புறமென 
ஒன்றில்லாமையால்‌ மிகத்‌ தூயது. 
பகிர்தலுக்கிடமில்லாதது என்பதனால்‌ மிகமிகத்‌ 
தனியானது” என்றான்‌. சுஷமர்‌ சிரித்து “நான்‌ நூல்களில்‌ 
அறிந்ததே. முதிரா இளமையில்‌ 
புலனின்பங்களைப்பற்றிய கற்பனையாலும்‌ இளமையில்‌ 
புலனின்பங்களாலும்‌ முதுமையில்‌ புலனின்பங்களின்‌ 
நினைவுகளாலும்‌ சூழப்பட்டு மனிதன்‌ மெய்மையின்‌ 
பாதையிலிருந்து விலக்கப்படுகிறான்‌. தேனே தேனீயின்‌ 
சிறை” என்றார்‌. 


யயாதி நீள்மூச்சுடன்‌ இன்நீரை கையில்‌ எடுத்தபின்‌ “ஆம்‌, 
இதை நான்‌ துறந்தாக வேண்டும்‌. எஞ்சியிருக்கும்‌ துளி 
மிக ஆற்றல்‌ கொண்டது. ஒன்று நூறுமேனியென 
விளைந்து பெருகுவது” என்றான்‌. சுஷமர்‌ “நீங்கள்‌ 
ஆடியை நோக்க வேண்டாம்‌ என்றே சொல்வேன்‌” 
என்றார்‌. யயாதி “ஏன்‌?” என்றான்‌. “இன்றொரு நாள்‌ 
உங்கள்‌ முகம்‌ உங்கள்‌ நினைவில்‌ இல்லாமலிருக்கட்டும்‌. 
இன்றிரவு உடலிலாது வாழ்ந்திருக்கலாம்‌. நாளை காலை 
நீங்கள்‌ ஆடி நோக்கலாம்‌. அம்முகத்தை சுமந்தபடி 
செல்லும்போது உங்களுக்கு பிறிதொரு உலகம்‌ 
தென்படக்கூடும்‌” என்றார்‌. 


“உடல்‌ எண்ணங்களை இப்படி அழுத்தும்‌ என்று 
எண்ணியிருக்கவேயில்லை” என்றான்‌ யயாதி. “இதுவரை 
நீரையும்‌ அனலையும்‌ இழுக்கும்‌ விண்‌ என்னை 
இழுத்துக்கொண்டிருந்ததுபோல்‌ உணர்ந்தேன்‌. மண்ணில்‌ 
கால்‌ பதித்து நிற்கவே உளம்‌ இருத்தி முயல 
வேண்டியிருந்தது. இன்று விண்ணுடன்‌ பிணைத்த 
அனைத்துச்‌ சரடுகளும்‌ அறுந்துவிட்டன. மண்‌ என்னை 
இழுக்கிறது. இங்கு எங்காவது படுத்தால்‌ நீரிலென 
புதைந்து மண்ணுக்குள்‌ சென்றுவிடுவேன்‌. அங்கு பின்னி 
நிறைந்திருக்கும்‌ பலகோடி வேர்களால்‌ கவ்வி 
உண்ணப்பட்டுவிடுவேன்‌.” சுஷமர்‌ “அதுவும்‌ நன்றே. 
உப்பென்றாகி இந்த மரங்களனைத்திலும்‌ தளிரென 
எழுந்து மீண்டும்‌ வானில்‌ திளைக்கலாம்‌” என்றபின்‌ 
வெளியே சென்றார்‌. 


அன்றிரவு தன்னால்‌ துயில்கொள்ள முடியாதென்றே 
யயாதி எண்ணியிருந்தான்‌. படுக்கையில்‌ படுத்து உடலை 
நீட்டிக்கொண்டு இருட்டையே 
நோக்கிக்கொண்டிருக்கையில்‌ உள்ளே ஓடும்‌ 
குருதியலைகள்‌ இருட்டுக்குள்‌ நெளிவதுபோலத்‌ 


தெரிந்தது. ஊருலாவின்போது ஓர்‌ உழவர்‌ ஒவ்வொரு 
விதையையும்‌ எத்தனை ஆழத்தில்‌ புதைக்கவேண்டும்‌ 
என்று சொன்னதை நினைவுகூர்ந்தான்‌. “முட்டையை 
உடைத்துக்கொண்டு குஞ்சு வெளிவருகிறது. 
கருப்பையை கிழித்து குழவி எழுகிறது. விதை 
மண்ணைப்‌ பிளந்து எழவேண்டும்‌. ஒவ்வொரு 
விதைக்கும்‌ ஒவ்வொரு ஆற்றல்‌. அந்த முதல்முளை 
எத்தனை மண்ணின்‌ எடையை தாங்கமுடியும்‌ என்பதை 
பார்க்கவேண்டும்‌” என்றவர்‌ “எங்கே விழுந்தாலும்‌ 
முளைப்பது ஆலமரம்‌ மட்டுமே” என்றார்‌. 


மண்ணுக்கும்‌ உயிருக்குமான போர்‌. எழுவதுமுதல்‌ 
நின்றிருக்கும்‌ ஒவ்வொரு கணமும்‌. மண்ணை 
நினைத்துக்கொண்டிருந்தது விழித்த பின்னர்தான்‌ 
தெரிந்தது. எழுந்து வெளியே வந்தபோது அனைத்தும்‌ 
தெளிவாகியிருந்தது உள்ளத்தில்‌. வெறும்‌ 
நல்லுறக்கத்தால்‌ தீர்வன என்றால்‌ உளச்சிடுக்குகளுக்கு 
உண்மையிலேயே என்னதான்‌ பொருள்‌? அவன்‌ வெளியே 
வந்தபோது முற்றத்திலிருந்து சுஷமர்‌ மேலேறி வந்தார்‌. 
“இளவெயில்‌ எழுந்துவிட்டது. நீராடி வருக! ஆவன 
அனைத்துக்கும்‌ சொல்லியிருக்கிறேன்‌” என்றார்‌. 
“தாங்கள்‌ குருநகரி செல்வதற்கு விருஷபர்வன்‌ அனுப்பும்‌ 
தேர்கள்‌ உச்சிப்பொழுதில்‌ வந்துசேரும்‌.” 


யயாதி நீராடி மாற்றுடை அணிந்து வந்து இளவெயிலில்‌ 
அமர்ந்துகொண்டான்‌. சுனைநீர்‌ அத்தனை 
தண்மைகொண்டிருப்பதை முன்னர்‌ உணர்ந்ததில்லை. 
தண்மையால்‌ அது உலோகம்போல்‌ 
எடைகொண்டிருந்தது. துவட்டி ஆடை 
அணிந்தபின்னரும்‌ உடல்‌ குளிரில்‌ 
நடுங்கிக்கொண்டிருந்தது. குளிர்‌ உடலுக்குள்‌ இருந்து 
எழுந்து வந்துகொண்டிருந்ததுபோல்‌ தோன்றியது. 
எலும்புகள்‌ உலோகத்தாலானவைபோல தண்மையுடன்‌ 
இருந்தன. இளவெயில்‌ பட்டபோது தோல்‌ மெல்ல சூடாகி 
சுருக்கங்கள்‌ விரியத்‌ தொடங்கின. குருதியில்‌ வெம்மை 
படர்ந்தது. பின்‌ தசைகள்‌ உருகுவதுபோல்‌ நெகிழ்ந்தன. 
அன்னைப்பறவை குஞ்சை என வெயிலின்‌ சிறகுகள்‌ 
அவனை சூழ்ந்துகொண்டன. கண்கள்‌ மெல்ல மூட 
இமைகளுக்குள்‌ குருதிச்செம்மை ஓடியது. உள்ளம்‌ 
மெல்ல சொக்கி செயலிழந்து சிறுதுயில்‌ ஒன்றில்‌ 
இளமையில்‌ விளையாடிய காலையொளி பரவிய 
சோலை ஒன்று மின்னும்‌ இலைகளும்‌ நீரலை 
வளைவுகளுமாக வந்தது. 


விழித்துக்கொண்டபோது கிருதர்‌ அவனை நோக்கி 


வந்தார்‌. விழி தெளியாமையால்‌ யயாதி அவரை 
அடையாளம்‌ காண சற்று பிந்தியது. பொதுவான 
புன்னகையுடன்‌ “வருக!” என்றான்‌. அவர்‌ அருகணைந்து 
“வணங்குகிறேன்‌, அரசே” என்றபோதுதான்‌ அது கிருதர்‌ 
என தெரிந்தது. “கிருதரா... என்ன செய்தி?” என்றான்‌. 
“இரு செய்திகள்‌. பேரரசி அரசு துறந்து இங்கே 
அருகிலிருக்கும்‌ ஜஓலசாயை என்னும்‌ சோலையில்‌ தங்க 
முடிவெடுத்திருக்கிறார்‌. அங்கு அவருக்காக ஒரு குடில்‌ 
கட்டப்பட்டுள்ளது. தனிமையில்‌ தவமியற்றவிருக்கிறார்‌.” 
எவரைப்பற்றியோ என அதை யயாதி கேட்டான்‌. 
அச்செய்தியுடன்‌ நினைவுகளையும்‌ எண்ணங்களையும்‌ 
கொண்டுசென்று இணைக்கமுடியவில்லை. அவை 
வேறெங்கோ அலைந்துகொண்டிருந்தன. 


“அரசியின்‌ அணுக்கத்தோழி சாயையை எட்டு 
நாட்களுக்கு முன்னர்‌ காட்டில்‌ புலிகள்‌ 
தின்றுவிட்டிருக்கின்றன. அவரைத்‌ தேடியலைந்த 
ஹிரண்யபுரியின்‌ ஒற்றர்கள்‌ அவர்‌ அணிந்திருந்த நகை 
ஒன்றை கண்டடைந்தனர்‌. தேடிச்சென்றபோது 
எலும்புகளும்‌ குழலும்‌ மட்டும்‌ எஞ்சியிருப்பதை 
அறிந்தனர்‌.” சில கணங்களுக்குப்‌ பின்னரே அதுவும்‌ 
அவனுள்‌ பதிந்தது. ஆனால்‌ அதற்குள்‌ மீண்டும்‌ 
அடைக்கோழிபோல அவன்‌ இமைகள்‌ சரிந்துவந்தன. 
தாடை தளர்ந்து வாய்‌ திறந்தது. மெல்லிய குறட்டை ஒலி 
எழக்கேட்டு கிருதர்‌ புன்னகையுடன்‌ திரும்பி காலடி 
எடுத்துவைத்தார்‌. 


காலடியோசை கேட்டு விழித்துக்கொண்ட யயாதி முன்னர்‌ 
நிகழ்ந்தவற்றுடன்‌ இணைந்துகொள்ளமுடியாமல்‌ 
திகைத்து “யார்‌, கிருதரா?” என்றான்‌. அவன்‌ 
ஆழ்மண்ணில்‌ புதைந்திருக்க எவரோ தலையை மாறி 
மாறி உதைத்து “முளைத்தெழுக... முளைத்தெழுக” என்று 
சொல்லிக்கொண்டிருந்த கனவை நினைத்து கசிந்த 
வாயைத்‌ துடைத்தபடி “என்‌ முதுமையை கொடுத்துவிட 
முடிவெடுத்துள்ளேன்‌” என்றான்‌. “தங்கள்‌ மைந்தருக்கு 
அளிப்பதே முறை. தந்தையின்‌ மூன்றுவகை ஊழுக்கும்‌ 
மைந்தரே உரிமையும்‌ கடமையும்‌ கொண்டவர்கள்‌” 
என்றார்‌ கிருதர்‌. 

87. நீர்க்கொடை 


யயாதி தன்‌ அகம்படியினருடன்‌ குருநகரிக்கு சென்றுசேர 
பதினெட்டுநாட்களாகியது. அவன்‌ உடல்கொண்ட 
களைப்பால்‌ வழியில்‌ ஒருநாளுக்கு நான்கு இடங்களில்‌ 
தங்கி ஓய்வெடுக்க நேர்ந்தது. தேரிலும்‌ பெரும்பாலான 
நேரம்‌ துயின்றுகொண்டும்‌ அரைவிழிப்பு நிலையில்‌ 
எண்ணங்களின்‌ பெருக்காகவுமே அவன்‌ இருந்தான்‌. 
அவன்‌ கண்ட ஒவ்வொரு இடமும்‌ உருமாறியிருந்தன. 
அண்மையில்‌ உள்ளவை உருவழிந்து கலங்கித்‌ 
தெரிந்தன. சேய்மையிலிருந்தவை ஒளிப்பெருக்கெனத்‌ 
தெரிந்த தொடுவான்‌ வட்டத்தில்‌ கரைந்தவைபோல 
மிதந்தன. கலவிளிம்பில்‌ ததும்பிச்‌ சொட்டுவதுபோல 
அங்கிருந்து ஒவ்வொரு பொருளும்‌ எழுந்து 
உருக்கொண்டு அணுகி அவன்‌ முன்‌ வந்து காற்றில்‌ 
அலையும்‌ நீர்ப்பாவைபோல்‌ நின்றன. 


ஓசைகளின்‌ மீது அழுத்தமான எதையோ கொண்டு 
மூடியதுபோலிருந்தது. ஆனால்‌ குரல்கள்‌ சில மிக 
அண்மையில்‌ எழுந்து உடலை துணுக்குறச்‌ செய்தன. 
பெரும்பாலான நுண்ணிய மணங்கள்‌ நினைவிலிருந்தே 
அகன்றுவிட்டிருக்க கூரிய நாற்றங்களால்‌ ஆனதாக 
இருந்தது நிலம்‌. மங்காதிருந்த புலன்‌ மெய்தான்‌. 
மரத்தடிகளில்‌ படுத்ததும்‌ வந்து தழுவும்‌ குளிர்காற்று 
மணமும்‌ ஒலியும்‌ அசைவொளியும்‌ அற்று தான்மட்டுமாக 
இருந்தது. குழல்‌ கலைத்து ஆடை உலைத்து 
சூழ்ந்துகொண்டது. காற்று பட்டதுமே மெல்ல அவன்‌ 
துயிலத்‌ தொடங்கினான்‌. விழித்தபோது முந்தையவை 
அனைத்தும்‌ கரைந்து பரவி மறைய முற்றிலும்‌ 
புதியவனாக விழித்தெழுந்தான்‌. அவனுக்கு 
அணுக்கனாக வந்த காவலனை ஒவ்வொரு முறையும்‌ 
“யார்‌?” என திகைத்து கேட்டான்‌. 


பார்க்கவனின்‌ குரலும்‌ முகமும்‌ தெளிவாக 
இருந்தமையால்‌ எப்போதும்‌ அவன்‌ உடனிருக்க 
வேண்டுமென விழைந்தான்‌. விழித்தெழுந்து அவனைக்‌ 
காணவில்லை என்றால்‌ பதைத்து “அவன்‌ எங்கே? 
பார்க்கவன்‌ எங்கே?” என்றான்‌. அவன்‌ தசைகள்‌ 
நொய்ந்து நீர்மிகுந்த சேற்றுக்கதுப்பென 
ஆகிவிட்டிருந்தன. செதிலாகச்‌ சுருங்கிய தோலுடன்‌ 


அவை கன்னங்களிலும்‌ தாடைக்குக்கீழும்‌ புயங்களிலும்‌ 
தொங்கின. உதடு முற்றாக மடிந்து உள்ளே சென்றிருக்க 
மூக்கு வளைந்து உதட்டைத்‌ தொடுவதுபோல 
புடைத்திருந்தது. நினைத்தெடுத்துச்‌ சொல்லாக்கி 
உரைக்க இயலாமையால்‌ அவன்‌ 
உதிரிச்சொற்றொடர்களால்‌ பேசினான்‌. ஒரு சொற்றொடர்‌ 
துலங்கியதும்‌ அதன்‌ வெளிச்சத்தில்‌ தடுமாறி 
முன்னகர்ந்து அடுத்த சொற்றொடர்களை 
உருவாக்கினான்‌. தொடர்ந்து பேசினால்‌ மூச்சுபோதாமல்‌ 
திணறி அத்திணறலே குரலை தழுதழுக்கச்செய்ய 
கண்கள்‌ கலங்கி விம்மினான்‌. அந்த விம்மல்‌ வழியாகவே 
துயர்‌ எழ அவன்‌ பேசியதெல்லாமே கண்ணீரில்‌ சென்று 
முடிந்தது. சற்றே தாழ்ந்திருந்த இடக்கண்ணிலிருந்து 
மட்டும்‌ நீர்‌ வழிய முகம்‌ இடப்பக்கமாக கோணலாகி 
இழுபட விசும்பி விசும்பி அழுதான்‌. முகச்சுருக்கங்களின்‌ 
மேல்‌ கண்ணீர்‌ தயங்கித்தயங்கி வழிந்தது. 


சுற்றிலும்‌ இருந்தவர்களின்‌ விழிகளை 
நோக்கமுடியாதானமையால்‌ விரைவிலேயே அவன்‌ 
அவர்களை எண்ணவும்‌ முடியாதவனானான்‌. ஆகவே 
தன்‌ உணர்வுகளை மறைக்க அவனால்‌ இயலவில்லை. 
இனிய எளிய உணவுகள்‌ அவனுக்கு பிடித்திருந்தன. 
அக்காரம்‌ சேர்த்த கஞ்சியை ஏவலன்‌ நீட்டும்போது 
இருகைகளாலும்‌ வாங்கி முகம்‌ மலர தலையசைத்து 
மகிழ்ந்து ஆவலுடன்‌ அள்ளிக்குடித்தான்‌. இனிய 
உணவை கையில்‌ கொடுத்தால்‌ சிறுகுழந்தையைப்போல 
மகிழ்ந்து சிரித்துக்கொண்டே இருந்தான்‌. 
எண்ணியிராதபடி ஏதேனும்‌ இன்னுணவு நினைவில்‌ 
எழுந்தால்‌ அதை உடனே அருகிருந்தவர்களிடம்‌ சொல்லி 
கொண்டுவரும்படி ஆணையிட்டான்‌. “எனக்கு 
அக்காரச்சாற்றிலிட்டு வேகவைத்த கிழங்கு வேண்டும்‌” 
என்று அவன்‌ கேட்டபோது ஏவலன்‌ “அரசே, நாம்‌ 
பயணத்திலிருக்கிறோம்‌” என்றான்‌. “எனக்கு வேண்டும்‌... 
வேண்டும்‌” என்று அவன்‌ கேட்டான்‌. “அரசே” என்று 
ஏவலன்‌ சொல்ல “வேண்டும்‌...” என்று அவன்‌ 
அழுவதுபோன்ற முகநெளிவுடன்‌ சொன்னான்‌. 
பார்க்கவன்‌ அவனை விலகும்படி தலையசைத்து 
“கொண்டுவருகிறோம்‌ அரசே... இதோ” என்றான்‌. 
“எப்போது?” என்றான்‌ யயாதி. “இதோ” என்றான்‌ 
பார்க்கவன்‌. பின்னர்‌ ஒரு பெரிய மலரைக்‌ 
கொண்டுவந்து காட்டி “பார்த்தீர்களா? மலர்‌” என்றான்‌. 
அதை வாங்கிப்‌ பார்த்து முகம்‌ மலர்ந்து “மலர்‌” என்றான்‌. 
நிமிர்ந்து பார்க்கவனிடம்‌ “பெரிய மலர்‌” என்றான்‌. அவன்‌ 
கேட்டதை பின்னர்‌ நினைவுறவே இல்லை. 


அவர்கள்‌ இரவில்‌ எவருமறியாமல்‌ மூடப்பட்ட தேரில்‌ 
குருநகரிக்கு வந்து சேர்ந்தார்கள்‌. யயாதியின்‌ 
உருமாற்றத்தைப்பற்றி குருநகரியின்‌ தலைமை 
அமைச்சருக்கும்‌ இளவரசர்களுக்கும்‌ மட்டுமே 
செய்தியனுப்பப்பட்டிருந்தது. கோட்டை வாயிலிலேயே 
தலைமையமைச்சர்‌ சுகிர்தர்‌ காத்திருந்தார்‌. கூண்டுத்தேர்‌ 
வந்து நின்றதும்‌ பார்க்கவன்‌ இறங்கிச்சென்று 
தலைவணங்கி அரசனின்‌ வருகையை சொன்னான்‌. 
சுகிர்தர்‌ வந்து தேர்‌ அருகே பணிந்தார்‌. பார்க்கவன்‌ 
“அரசே... அரசே...” என்று அழைக்க திரையை விலக்கி 
எட்டிப்பார்த்த யயாதி “யார்‌? யார்‌?” என்று பதறினான்‌. 
“அரசே, நான்‌ பார்க்கவன்‌... இவர்‌ தலைமையமைச்சர்‌ 
சுகிர்தர்‌” என்றான்‌ பார்க்கவன்‌. “ஆம்‌, தெரிகிறது” 
என்றபின்‌ யயாதி “என்‌ இடை வலிக்கிறது. நாம்‌ எப்போது 
செல்வோம்‌?” என்றான்‌. “வந்துவிட்டோம்‌, அரசே.” யயாதி 
“என்‌ இடையில்‌ வலி” என்றான்‌. 


சுகிர்தர்‌ திகைத்துப்போய்‌ “என்ன இது?” என்றார்‌. 
பார்க்கவன்‌ திரைச்சீலையை மூடி “செல்லலாம்‌” என 
பாகனுக்கு ஆணையிட்டுவிட்டு “சுக்ரரின்‌ தீச்சொல்‌. 
ஆனால்‌ சொல்முறிவு உள்ளது. அரசர்‌ தன்‌ முதுமையை 
சிலகாலத்திற்கு மைந்தர்‌ எவருக்கேனும்‌ அளிக்க 
விழைகிறார்‌.” சுகிர்தர்‌ “மைந்தரா? இளமையை எவர்‌ 
அளிப்பார்‌?” என்றார்‌. “திரும்பப்‌ 
பெற்றுக்கொள்ளலாமே?” என்றான்‌ பார்க்கவன்‌. “ஆம்‌, 
ஆனால்‌ இப்புவியில்‌ மானுடர்‌ விழையாதவை அது. 
நோயும்‌ மூப்பும்‌ இறப்பும்தான்‌. ஜரைதேவியும்‌ 
வியாதிதேவியும்‌ மிருத்யூதேவியின்‌ புதல்விகள்‌.” 
பார்க்கவன்‌ “ஆனால்‌ அவர்‌ அரசர்‌...” என்றான்‌. அவன்‌ 
என்னபொருளில்‌ அதை சொன்னான்‌ என சுகிர்தரால்‌ 
உணரமுடியவில்லை. 


அவர்கள்‌ அரண்மனைக்குச்‌ சென்றபோது அங்கே இரு 
இளவரசர்களும்‌ காத்து நின்றிருந்தனர்‌. யது 
ஐயத்துடனும்‌ தயக்கத்துடனும்‌ பின்னால்‌ நின்றிருக்க 
துர்வசு எதுவும்‌ புரியாமல்‌ புருவங்களைச்‌ சுருக்கியபடி 
முன்னால்‌ நின்றான்‌. தேர்‌ நின்றதும்‌ சுகிர்தர்‌ இறங்கி 
அவர்களிடம்‌ சென்று மெல்லிய குரலில்‌ பேச இருவரும்‌ 
தயங்கியபின்‌ மெதுவாக அருகணைந்தனர்‌. பார்க்கவன்‌ 
திரையை விலக்கி “அரசே, அரண்மனை” என்றான்‌. 
“எங்கே?” என்றான்‌ யயாதி. “அரண்மனை, குருநகரி.” 


யயாதி “ஆம்‌” என்றபின்‌ பார்க்கவனின்‌ தோளைப்‌ 
பற்றியபடி இறங்கினான்‌. நிலையான தரையில்‌ விசை 
எஞ்சியிருந்த உடல்‌ தள்ளாடியது. பார்க்கவன்‌ அவனை 


பற்றிக்கொண்டு “வருக” என்றான்‌. யதுவும்‌ துர்வசுவும்‌ 
அருகே வந்து அவனைப்‌ பணிந்து “நல்வரவு, தந்தையே. 
அரண்மனை தங்களுக்காகக்‌ காத்திருக்கிறது” என்றனர்‌. 
யயாதி “ஆம்‌, நான்‌ உங்களைப்‌ பார்க்கத்தான்‌ வந்தேன்‌... 
நான்‌ உங்களிடம்‌ ஒன்று கோரவேண்டும்‌” என்றான்‌. 
பார்க்கவன்‌ “அரசே, இது இரவு... நாம்‌ 
ஓய்வெடுக்கவேண்டும்‌. நாளை காலை முறைப்படி 
சான்றோர்‌ முன்‌ அதை கோருவோம்‌” என்றான்‌. “ஆம்‌, 
அதுவே முறை” என்றான்‌ யயாதி. 


அவன்‌ பார்க்கவனை பற்றிக்கொண்டு ஒவ்வொரு 
படியாக ஏறி குருநகரியின்‌ அரண்மனையின்‌ முகப்பை 
அடைந்து பெருங்கூடத்திற்குள்‌ நுழைந்தான்‌. 
மூச்சுவாங்கியபடி நின்று “நான்‌ முதுமை 
கொண்டுவிட்டேன்‌...” என்றான்‌. “அரசே, அனைத்தையும்‌ 
நாம்‌ நாளை பேசுவோம்‌” என்றான்‌ பார்க்கவன்‌. “ஆம்‌, 
முறைமைப்பம நான்‌ கோரவேண்டும்‌” என்றான்‌ யயாதி. 
அவர்கள்‌ பெருங்கூடத்தில்‌ இருந்த பீடங்களை 
அடைந்ததும்‌ யயாதி “நான்‌ சற்று அமர்கிறேன்‌... 
மூச்சுவாங்குகிறது” என்றான்‌. பார்க்கவன்‌ “ஆம்‌, வருக!” 
என அழைத்துச்சென்றான்‌. பீடத்தில்‌ அமர்ந்ததும்‌ யயாதி 
நிமிர்ந்து புதியவர்கள்‌ என மைந்தர்களை நோக்கி 
“இவர்களிடம்‌ நான்‌ ஒன்று கோரவேண்டும்‌... என்னிடம்‌ 
சுக்ரர்‌ சொன்னது. இல்லை... அவர்‌ இல்லை. அவருடைய 
மாணவர்‌. அவர்‌ பெயரை மறந்துவிட்டேன்‌” என்றான்‌. 


பார்க்கவன்‌ “அரசே... நாளை...” என தொடங்க யயாதி 
சினந்து “வாயை மூடு, மூடா! நீ என்ன என்னை பேசவே 
விடமாட்டாயா?” என்றபின்‌ அதே சினச்சிவப்பு முகத்தில்‌ 
எஞ்சியிருக்க “எனக்கு முதுமையை தீச்சொல்லிட்டார்‌ 
சுக்ரர்‌... அதுதான்‌ நீங்கள்‌ காண்பது” என்றான்‌ யயாதி. 
“ஆனால்‌ சொல்முறிவும்‌ அளித்துள்ளார்‌. என்‌ 
முதுமையை உவந்துபெறும்‌ ஒருவருக்கு நான்‌ 
அளிக்கமுடியும்‌...” யது திரும்பி சுகிர்தரை பார்க்க அவர்‌ 
“ஆம்‌, அதை நாம்‌ நாளையே பேசிமுடிப்போம்‌. நான்‌ 
இளவரசரிடம்‌ அதைப்பற்றி விளக்கி...” என்று சொல்லத்‌ 
தொடங்கினார்‌. யயாதி கைதூக்கி அவரைத்‌ தடுத்து 
“நான்‌ கேட்பது என்‌ மைந்தனிடம்‌. என்‌ அரசுக்கும்‌ 
குருதிவழிக்கும்‌ நீட்சியாக அமையவிருப்பவன்‌ அவன்‌. நீ 
என்‌ முதுமையை பெற்றுக்கொள்ளவேண்டும்‌. நான்‌ 
விரும்பும்வரை அதை கொண்டிருக்கவேண்டும்‌.” 


யது அதை எதிர்பார்க்காமையால்‌ மலைத்துப்போய்‌ 
நின்றான்‌. “என்ன சொல்கிறாய்‌?” என்றான்‌ யயாதி. “நீ 
முதுமைகொள்வது உனக்கும்‌ நன்று...” என்றபின்‌ 


“ஆம்‌, இளவரசே. நிமித்திகரின்‌ வாக்கும்‌ அதுவே. 
பாரதவர்ஷத்தை வெற்றிகொள்ளும்‌ சக்ரவர்த்தி 
பிறக்கவிருப்பது உங்கள்‌ தமக்கையின்‌ கருவில்தான்‌” 
என்றார்‌ யக்ஞ்சர்மர்‌. “இப்போது 
நிகழ்வனவற்றுக்கெல்லாம்‌ அவனுக்காகவே 
இவ்வரியணை காத்திருக்கிறது என்றே பொருள்‌. 
இளவரசர்‌ பாண்டு அதிலமர்ந்து ஆளமுடியாது. இப்போது 
அவரை அரியணையில்‌ அமர்த்துவது நம்‌ முன்‌ 
கூடியிருக்கும்‌ இந்தக்கூட்டத்தை நிறைவுசெய்வதற்காக 
மட்டுமே. ஹஸ்தியின்‌ அரியணையிலமரும்‌ ஆற்றல்‌ 
அவருக்கில்லை என்பதை நாடே அறியும்‌.” 


சகுனி பற்களை இறுகக்‌ கடித்துக்கொண்டு குனிந்தே 
நின்றான்‌. அவனுடைய ஒரு கால்‌ மட்டும்‌ 
நடுங்கிக்கொண்டிருந்தது. பொருளற்ற உதிரிக்காட்சிகள்‌ 
அவன்‌ அகம்‌ வழியாகக்‌ கடந்துசென்றன. முதுநாகனின்‌ 
இமையாவிழிகள்‌. நெளியும்‌ கரிய சவுக்கின்‌ நாக்கு. 
அனல்காற்றுகள்‌ கடந்துசெல்லும்‌ செம்பாலை. 
மென்மணல்‌ வெளி. பொருளறியா இரட்டை வரி போல 
அதில்‌ பதிந்து செல்லும்‌ பசித்த ஓநாயின்‌ பாதத்தடம்‌. 
அதன்‌ அனலெரியும்‌ விழிகள்‌. பசியேயான வாய்க்குள்‌ 
தழலெனத்‌ தவிக்கும்‌ நாக்கு. 


சகுனி பெருமூச்சுவிட்டான்‌. குருதி கலங்கிச்சிவந்த 
ஒற்றைவிழியுடன்‌ ஏறிட்டு நோக்கி “பிதாமகரே, நான்‌ 
வாங்கிய முதல்‌ தண்டனை உங்கள்‌ கைகளால்‌ என்பது 
எனக்குப்‌ பெருமையே” என்றான்‌. “இந்த அருளுக்கு 
பதிலாக நான்‌ செய்யவிருப்பது ஒன்றே. 
உங்களுக்குப்பின்‌ நான்‌ வாழ்வேன்‌ என்றால்‌ ஒவ்வொரு 
முறை மூதாதையருக்கு நீர்ப்பலி கொடுக்கையிலும்‌ 
தந்தையென உங்கள்‌ பெயரையும்‌ சேர்த்துக்கொள்வேன்‌.” 
பீஷ்மர்‌ கைநீட்டி அவன்‌ தலையைத்‌ தொட்டு “ஆம்‌, இனி 
என்‌ மைந்தர்கள்‌ என நான்‌ சொல்லும்‌ 
ஒவ்வொருமுறையும்‌ அதில்‌ உன்‌ பெயருமிருக்கும்‌” 
என்றார்‌. 

சகுனி தலைநிமிராமல்‌ அப்படியே சிலகணங்கள்‌ 
நின்றான்‌. அங்கிருந்து ஓடி மீண்டும்‌ காய்ந்து அனல்பரவி 
திசைதொட்டுக்‌ கிடக்கும்‌ வெம்பாலையை 
அடைந்துவிடவேண்டுமென அவன்‌ அகம்‌ எழுந்தது. 
ஏதோ சொல்லவருவதுபோல மனம்‌ முட்டியதும்‌ அது ஒரு 
சொல்லல்ல என்று உணர்ந்து ஒரு கணம்‌ தவித்தபின்‌ 
குனிந்து தரையில்‌ கிடந்த தன்‌ வாளை எடுத்துக்கொண்டு 
அறையை விட்டு வெளியேறினான்‌. 


“நீர்க்கலம்‌ வருக! சொல்லோதி பொழிவுக்கொடை 
அளிக்கிறேன்‌” என்றான்‌. யது புரிந்துகொண்டு சினம்‌ 
மேலிட நிலையழிந்து உரத்தகுரலில்‌ “நீங்கள்‌ அடைந்தது 
உங்கள்‌ இழிசெயலின்‌ விளைவை. அதை பிறர்‌ ஏன்‌ 
சுமக்கவேண்டும்‌?” என்றான்‌. “மூடா...” என்றபடி யயாதி 
எழப்போக பார்க்கவன்‌ அவனைப்‌ பிடித்து “அரசே...” 
என்றான்‌. “விடு என்னை... நீ என்‌ அரசை 
கொள்ளப்போகிறாய்‌. என்‌ மூன்று வினைகளுக்கும்‌ நீயே 
தொடர்ச்சி...” என்றான்‌. “ஆம்‌, ஆனால்‌ ஊழெனில்‌ அதை 
தெய்வங்கள்‌ அளிக்கவேண்டும்‌. மானுடர்‌ 
அளிக்கக்கூடாது. அவ்வாறு அளிக்கக்கூடும்‌ என்றால்‌ 
அத்தனை தந்தையரும்‌ தங்கள்‌ பிணிகளை மைந்தர்மேல்‌ 
ஏற்றிவைப்பார்கள்‌... நான்‌ உடன்படமுடியாது” என்றான்‌. 


யயாதி “தந்தையரின்‌ பிணிகளும்‌ மைந்தருக்கு 
வருகின்றன” என்றான்‌. “நான்‌ அளிப்பதையே நீ 
கொள்ளமுடியும்‌...” யது “நீங்கள்‌ எங்களுக்கு அளித்தவை 
எவையும்‌ நீங்கள்‌ ஈட்டியவை அல்ல. சந்திரகுலத்து 
மூதாதையரின்‌ செல்வங்கள்‌ இவை. எங்களை 
இக்குலத்தில்‌ பிறக்கச்செய்த தெய்வங்களால்‌ இவை 
அளிக்கப்பட்டுவிட்டன. உங்களிடம்‌ இரவலராக நாங்கள்‌ 
வந்து நிற்கவில்லை” என்றான்‌. யயாதியின்‌ தலை 
நடுங்கியது. கைகள்‌ நடுக்கத்தில்‌ அங்குமிங்கும்‌ 
அலைபாய்ந்தன. பீடத்தில்‌ மீண்டும்‌ அமர்ந்து கைகளை 
தொடைக்குக்கீழே வைத்து நடுக்கத்தை அடக்கியபடி 
“இளையவனே...” என்றான்‌. துர்வசு “நீங்கள்‌ 
எவர்பொருட்டு இத்தீச்சொல்லை பெற்றீர்கள்‌ என 
அறிவோம்‌. அவர்களுக்காக எம்‌ அன்னையை 
ஏமாற்றினீர்கள்‌. அவர்களே இந்த மூப்புப்பிணியையும்‌ 
ஏற்கக்‌ கடமைப்பட்டவர்கள்‌. செல்க!” என்றான்‌. 


பார்க்கவன்‌ “இளவரசே, இதையெல்லாம்‌ இந்நள்ளிரவில்‌ 
பேசவேண்டியதில்லை. நாம்‌ நாளை அமர்ந்து பேசுவோம்‌” 
என்றான்‌. “நீர்‌ எத்தனை பேசினாலும்‌ எங்கள்‌ முடிவு 
இதுதான்‌. இவரை நம்பி மூப்பை ஏற்பதன்‌ மடமையை 
நான்‌ அறிவேன்‌. இவர்‌ எதன்பொருட்டு இளமையைக்‌ 
கோருகிறார்‌? அடைந்த பெண்கள்‌ போதவில்லை 
அல்லவா? மேலும்‌ காமத்தில்‌ திளைக்க உடல்‌ தேவை 
அல்லவா? இவருக்கு காமம்‌ எப்போது திகட்டும்‌? 
அமைச்சரே, காமம்‌ திகட்டிய எவரேனும்‌ உள்ளனரா? 
இவர்‌ திரும்பிவந்து முதுமையை பெற்றுக்கொள்வார்‌ 
என நீங்கள்‌ எண்ணுகிறீர்களா? சொல்லுங்கள்‌...” 
என்றான்‌ யது. 


பார்க்கவன்‌ “அதை நாம்‌ பேசுவோம்‌” என்று சொல்ல யது 


“விலகுங்கள்‌! இது எங்களுக்குள்‌ பேசி முடிக்கவேண்டிய 
சிக்கல்‌. தந்தையே, உங்கள்‌ காமத்தை நான்‌ நம்பவில்லை. 
உங்கள்‌ நேர்மையையும்‌ நான்‌ நம்பவில்லை. என்‌ தாயை 
ஏமாற்றியவர்‌ நீங்கள்‌. உங்கள்‌ இழிவைக்கண்டு 
உளம்வெறுத்துச்சென்று அவர்கள்‌ முடிமழித்து 
துவராடை அணிந்து தனிச்சோலையில்‌ 
தவமிருக்கிறார்கள்‌. நீங்கள்‌ அதன்பின்னரும்‌ காமம்‌ 
நிறையாமல்‌ வந்து இளமைக்காக இரக்கிறீர்கள்‌. இப்படி 
இரந்து நிற்பதனூடாகவே மேலும்‌ இழிவுகொள்கிறீர்கள்‌. 
உங்களை நம்பி இளமையை அளிக்க நான்‌ மூடன்‌ 
அல்ல” என்றான்‌. துர்வசு “அவர்களிடம்‌ சென்று 
கேட்டுப்பாருங்கள்‌! அவர்கள்‌ உங்களுக்கு அளித்தது 
இந்த முதுமை. அவர்களே பெற்றுக்கொள்ளட்டும்‌” 
என்றான்‌. 


யயாதி வாயை இறுக மூடியபோது அது சுருங்கி ஒரு 
துணிமுடிச்சென ஆயிற்று. அவன்‌ விழிகளில்‌ வெறுப்பு 
தெரிந்தது. அவன்‌ உடல்‌ நடுங்கிக்கொண்டே இருந்தது. 
“அரசே, நாம்‌ இப்போது இதைப்‌ பேசியது பிழை. எவர்‌ 
உள்ளமும்‌ நிலைகொண்டிருக்கவில்லை. வெறும்‌ 
உணர்வாடல்‌ இது. நாளை ஆவதை எண்ணி 
சொல்லெடுத்துப்‌ பேசுவோம்‌” என்றான்‌. யயாதி “இனி 
எனக்குப்‌ பேச ஏதுமில்லை. இவர்கள்‌ என்‌ கொடிக்கும்‌ 
குருதிக்கும்‌ வழித்தோன்றல்கள்‌ அல்ல” என்றான்‌ 


சுகிர்தர்‌ “அரசே...” என கைநீட்ட “விலகு... இது என்‌ 
சொல்‌. மூதாதையர்‌ அறிக! என்‌ குலதெய்வங்கள்‌ அறிக! 
நான்‌ கொண்ட படைக்கலங்கள்‌ கொன்றவர்களின்‌ 
உயிர்கள்‌ அறிக! இன்றுவரை நான்‌ அவையமர்ந்து 
அளித்த தீர்ப்புகளால்‌ இறந்தவர்கள்‌ அறிக! இது என்‌ 
சொல்‌! இவர்கள்‌ என்‌ மைந்தர்கள்‌ அல்ல. இவர்களின்‌ 
பிறவிநூல்களை நோக்கிய அன்றே இவர்களின்‌ ஊழை 
உணர்ந்தேன்‌. அது ஏன்‌ என இன்று புரிந்துகொள்கிறேன்‌.” 


அவன்‌ குரல்‌ நடுக்கமிழந்து உரக்க ஒலித்தது. “மூத்தவனே, 
நீ ஒருபோதும்‌ நிலைகொள்ளமாட்டாய்‌. குடியுடனும்‌ 
கன்றுகளுடனும்‌ நிலத்திலிருந்து நிலம்‌ நோக்கி 
சென்றுகொண்டே இருப்பாய்‌. உன்‌ செல்வம்‌ ஒருபோதும்‌ 
மண்ணில்‌ நிலைக்காது, அது கால்கொண்டு 
அலைவதாகவே அமையும்‌. உன்‌ குடிகளுக்கும்‌ அதுவே 
ஊழென்றமையும்‌. நீங்கள்‌ அந்தணராலும்‌ 
ஷத்ரியர்களாலும்‌ வேட்டையாடப்படுவீர்கள்‌. எரித்து 
அழிக்கப்படுவீர்கள்‌. கொன்றுகுவிக்கப்படுவீர்கள்‌. 
நீங்கள்‌ வெல்பவை அனைத்தும்‌ கணம்கணமென 
கைநழுவும்‌. நீங்கள்‌ கட்டி எழுப்பிய அனைத்தும்‌ உங்கள்‌ 


கண்ணெதிரே நுரையெனப்‌ பொலியும்‌. ஆம்‌, அவ்வாறே 
ஆகுக!” 


யது நடுங்கி பின்னடைந்து அறியாது 
கைகூப்பிவிட்டான்‌. யயாதி துர்வசுவை நோக்கி திரும்பி 
“நீ ஒருபோதும்‌ பசுநிலத்தை காணமாட்டாய்‌. பாறைகள்‌ 
வெடித்த பாலைகளில்‌ அனல்காற்றுகளால்‌ 
அலைக்கழிக்கப்படும்‌ சருகென்றமையும்‌ உன்‌ வாழ்வு. 
உன்‌ கொடிவழிகளுக்கும்‌ அவ்வாறே. ஆம்‌, அவ்வாறே 
ஆகுக!” என்றபின்‌ தன்னை தூக்கும்படி கை நீட்டினான்‌. 
யது பாய்ந்து வந்து ஓசையுடன்‌ நிலத்தில்‌ விழுந்து 
யயாதியின்‌ கால்களை பற்றிக்கொண்டு “பொறுத்தருள்க 
தந்தையே... என்‌ அச்சமும்‌ ஐயமும்‌ என்னை 
ஆட்கொண்டுவிட்டன. நான்‌ சொன்னவற்றின்‌ 
பொருளை நான்‌ உணர்கிறேன்‌. அவையனைத்தும்‌ 
என்னுள்‌ உறையும்‌ உங்கள்‌ மேல்‌ கொண்ட 
வெறுப்பிலிருந்து எழுந்தவை. தந்தையே நான்‌ 
நீங்களேதான்‌” என்றான்‌. 


யயாதி “ஆம்‌, நான்‌ உன்மேல்கொண்ட வெறுப்பும்‌ 
என்மேல்‌ நான்‌ கொண்டதே” என்றான்‌. யது கண்ணீருடன்‌ 
தலைதூக்கி “அளிகூர்ந்து சொல்முறிவளியுங்கள்‌... நான்‌ 
மீளும்‌ வழி உரையுங்கள்‌, தந்தையே” என்றான்‌. யயாதி 
நீள்மூச்செறிந்து “ஆம்‌, நான்‌ அதையும்‌ 
அளித்தாகவேண்டும்‌. உன்‌ குருதி நூறுமேனி விளையும்‌. 
மைந்தா, நிலம்‌ பெருகுவதல்ல, கால்நடைகளோ 
ஆண்டுதோறும்‌ இருமடங்காகும்‌. எனவே உன்குலம்‌ 

புரந்து வாழட்டும்‌. பாரதவர்ஷமெங்கும்‌ பரவி 

ளையிலிருந்து கிளைபிரிந்து என்றும்‌ அழியாது 
நிலைகொள்ளட்டும்‌” என்றான்‌ 


மேலும்‌ உளம்‌ எழ அவன்‌ குரல்‌ ஆணை என ஒலித்தது 
“உன்குடியில்‌ மாவீரர்‌ எழுவர்‌. பேரன்னையர்‌ பிறப்பர்‌. 
சிப்பிகளனைத்தும்‌ முத்து நிகழும்‌ வாய்ப்புகளே 
என்பதுபோல குலங்களெல்லாம்‌ தெய்வம்‌ வந்து 
பிறப்பதற்கானவை. உன்‌ குடியில்‌ விண்நிறைந்த 
பரம்பொருள்‌ கனிந்து துளித்துச்‌ சொட்டி நிறைக! அவன்‌ 
பெயரின்‌ பொருட்டே உன்குருதியை மானுடக்குலம்‌ 
போற்றும்‌. ஆம்‌, அவ்வாறே ஆகுக!” என்றான்‌. 


கண்ணீர்‌ வழிய அருகே வந்து மண்டியிட்ட துர்வசுவின்‌ 
தலையைத்‌ தொட்டு “தந்தை என உன்‌ குலத்தை நான்‌ 
வாழ்த்துகிறேன்‌. கல்கரையும்‌ வறுதியிலும்‌ 
பசுந்தளிர்விடும்‌ பாலைமுட்கள்‌ போலாகட்டும்‌ உன்‌ குடி. 
என்றும்‌ அழியாது. உன்‌ கொடிவழியில்‌ பிறந்தவர்கள்‌ 


மலைநாடுகளை ஆள்வார்கள்‌. அவர்களில்‌ எழுந்த அரசி 
ஒருத்தியின்‌ குருதியில்‌ பேரரசர்கள்‌ பிறந்து 
கங்கைக்கரைகளில்‌ கொடிதிகழ்வார்கள்‌. ஆம்‌, 
அவ்வாறே ஆகுக!” நெஞ்சு விம்மி விம்மித்‌ தணிய யயாதி 
பார்க்கவனிடம்‌ “நாம்‌ உடனே அசோகவனிக்கு 
செல்லவேண்டும்‌” என்றான்‌. “அரசே, தாங்கள்‌ 
களைத்திருக்கிறீர்கள்‌. ஓய்வெடுங்கள்‌” என்றான்‌ 
பார்க்கவன்‌. “இல்லை. இனி ஒருகணம்கூட என்னால்‌ 
பிந்த இயலாது... எழுக தேர்‌!” என்றான்‌ யயாதி. 


[[௩age]மறுநாள்‌ புலரிச்சுடர்‌ எழுந்தபோது அவர்கள்‌ 
அசோகவனியை சென்றடைந்தனர்‌. அவர்கள்‌ வருவது 
சொல்லப்படாததனால்‌ கூண்டுத்தேரைக்‌ கண்டு 
கோட்டைக்காவலர்‌ தலைவன்‌ திகைத்து அருகே 
ஓடிவந்தான்‌. பார்க்கவன்‌ சுருக்கமாக செய்தியைச்‌ 
சொல்ல அவனும்‌ இருகாவலரும்‌ புரவிகளில்‌ முன்னே 
சென்றார்கள்‌. காலையில்‌ அசோகவனியின்‌ தெருக்களில்‌ 
வணிகம்‌ தொடங்கிவிட்டிருந்தது. சாலைநெரிசலுக்கு 
அப்போதும்‌ பழகாத மக்கள்‌ வந்து குறுக்கே 
விழுந்துகொண்டே இருந்தனர்‌. அரண்மனை முகப்பை 
அடைந்ததும்‌ தேர்‌ விரைவழிய யயாதி 
விழித்துக்கொண்டு “எங்கு வந்துள்ளோம்‌?” என்றான்‌. 
“வந்துவிட்டோம்‌, அரசே” என்றான்‌ பார்க்கவன்‌. 


அரண்மனை முற்றத்திலேயே காவலர்தலைவனுடன்‌ 
மூன்று மைந்தரும்‌ காத்து நின்றிருந்தார்கள்‌. திருஹ்யூயும்‌ 
அனுதிருஹ்யூயும்‌ முன்னால்‌ நின்றிருந்தனர்‌. 
அவர்களின்‌ முகங்கள்‌ 
குழப்பம்கொண்டவர்களைப்போல தெரிந்தன. புரு 
அவர்களுக்குப்பின்னால்‌ அவர்களால்‌ 
பாதிமறைக்கப்பட்டு நின்றான்‌. பார்க்கவன்‌ “இறங்கலாம்‌, 
அரசே” என்றான்‌. யயாதி கைநீட்ட அதைப்‌ பற்றி மெல்ல 
அவனை இறக்கினான்‌. படிகளில்‌ கால்‌ வைத்து 
நடுங்கியபடி இறங்கி கூனிட்டு நின்ற யயாதி நெற்றிமேல்‌ 
கை வைத்து அவர்களை நோக்கினான்‌. 


மைந்தர்‌ மூவரும்‌ அருகே வந்து கால்தொட்டு 
வணங்கினர்‌. “நலம்‌ சூழ்க!” என வாழ்த்திய யயாதி “நான்‌ 
உங்களிடம்‌ ஒரு கோரிக்கைக்காகவே வந்தேன்‌” என்றான்‌. 
“உள்ளே சென்று பேசுவோம்‌” என்றான்‌ பார்க்கவன்‌. 
“இல்லை, நான்‌ இனிமேல்‌ முறைமைகளுக்கு நேரத்தை 
வீணடிப்பதாக இல்லை. நிகழ்ந்தவை இவர்களுக்குத்‌ 
தெரியும்‌ என எண்ணுகிறேன்‌.” பார்க்கவன்‌ “ஆம்‌, 
அனைத்தும்‌ ஒற்றர்களின்‌ வழியாக முன்னரே 
தெரிந்திருக்கின்றன. நீங்கள்‌ வருவதை நான்‌ 


பறவையோலையினூடாகத்‌ தெரிவித்தேன்‌” என்றான்‌. 
“அப்படியென்றால்‌ நான்‌ சொல்விளையாட 
விழையவில்லை. என்‌ மைந்தரில்‌ ஒருவர்‌ 
இம்முதுமையை பெற்றுக்கொண்டு தன்‌ இளமையை 
எனக்கு அளிக்கவேண்டும்‌. நான்‌ விழைவதுவரை அதை 
கொண்டிருக்கவேண்டும்‌” என்றான்‌ யயாதி. 


அனுதிருஹ்யூ புருவங்களைச்‌ சுருக்கியபடி அசையாமல்‌ 
நின்றான்‌. “முதல்மைந்தர்‌ இருவரும்‌ மறுத்துவிட்டனர்‌. 
ஆகவே இங்கே உங்களிடம்‌ வந்துள்ளேன்‌” என்றான்‌ 
யயாதி. “பொறுத்தருள்க, தந்தையே. நேற்றே என்னிடம்‌ 
இச்செய்தி தெரிவிக்கப்பட்டுவிட்டது. இரவெல்லாம்‌ 
அதைப்பற்றியே எண்ணிக்கொண்டிருந்தேன்‌. உவந்து 
உங்கள்‌ முதுமையை பெற்றுக்கொள்ளவேண்டும்‌ 
என்றுதான்‌ எண்ணினேன்‌. ஆனால்‌ என்‌ உள்ளம்‌ அதை 
ஏற்கவில்லை. நான்‌ என்னை கட்டாயப்படுத்தி மட்டுமே 
அதை பெற்றுக்கொள்ளமுடியும்‌” என்றான்‌ திருஹ்யூ. 


யயாதி “ஆம்‌, இதை நான்‌ எதிர்பார்த்தேன்‌” என்றான்‌. 
அனுதிருஹ்யூ “நானும்‌ அதையே சொல்ல விழைகிறேன்‌, 
தந்தையே” என்றான்‌. “நீங்கள்‌ என்‌ தந்தையென்றாகி 
இன்னமும்‌ ஒருமாதம்கூட ஆகவில்லை. நான்‌ 
ஏற்றுக்கொண்டாலும்‌ உள்ளம்‌ அவ்வண்ணம்‌ 
எண்ணவில்லை. எவரோ ஒருவருக்கு என்‌ இளமையை 
ஏன்‌ அளிக்கவேண்டும்‌ என்னும்‌ குரலை என்னால்‌ 
அடக்கவே முடியவில்லை” என்றான்‌. 


யயாதி புருவை நோக்கி திரும்பாமல்‌ “மூன்றாமவனும்‌ 
சொல்லட்டும்‌” என்றான்‌. புரு “நான்‌ 
பெற்றுக்கொள்கிறேன்‌, தந்தையே” என்றான்‌. யயாதி 
திகைத்துத்‌ திரும்பி நோக்கி “எண்ணித்தான்‌ 
சொல்கிறாயா?” என்றான்‌. “ஆம்‌, நான்‌ முன்னரே 
உடன்பிறந்தார்‌ எவரேனும்‌ ஏற்றுக்கொண்டு எனக்கு 
வாய்ப்பு வராதமையுமோ என ஐயம்‌ கொண்டிருந்தேன்‌... 
இது என்‌ நல்லூழ்‌ என்றே எண்ணுகிறேன்‌.” யயாதி 
அவனையே நோக்கிக்கொண்டு சிலகணங்கள்‌ நின்றான்‌. 
தலை நடுங்க உதடுகள்‌ எதையோ சொல்வனபோல்‌ 
அசைந்தன. “ஏன்‌?” என்று பின்னர்‌ கேட்டான்‌. “நான்‌ 
உங்களை எப்போதும்‌ என்‌ தந்தையென்றே 
எண்ணிவந்திருக்கிறேன்‌” என்றான்‌ புரு. 


“உன்‌ அன்னை எப்போது அதை சொன்னாள்‌?” என்றான்‌ 
யயாதி. “தந்தையே. இப்போதுவரைக்கும்கூட அன்னை 
அதை சொல்லவில்லை. ஏனென்றால்‌ நீங்கள்‌ 
சொல்லும்படி அவருக்கு ஆணையிடவில்லை. 


பேரரசியின்‌ ஆணையால்‌ நாங்கள்‌ இளவரசர்கள்‌ என 
அறிவிக்கப்பட்டோம்‌. இவ்வரண்மனைக்கு 
அரசமுறையாக குடிவந்தோம்‌. அரசகுடியினருக்குரிய 
அணிகளும்‌ ஆடைகளும்‌ முத்திரைகளும்‌ கொடிகளும்‌ 
முறைமைகளும்‌ எங்களுக்கு அளிக்கப்பட்டன. அன்னை 
இன்னமும்‌ சேடியருக்குரிய இல்லத்தில்‌ சேடியாகவே 
இருக்கிறார்‌. அவரை அரசியாக ஆக்கவேண்டியவர்‌ 
நீங்கள்‌ என்றார்‌” என்றான்‌ புரு. 


“ஆனால்‌ நான்‌ என்‌ மொழிதிருந்தா நாளிலேயே 
உங்களை என்‌ தந்தை என உணர்ந்திருந்தேன்‌. என்‌ 
நினைவறிந்த உங்கள்‌ முதல்‌ தொடுகையே அதை 
சொல்லிவிட்டது. என்‌ தோள்களை வருடி புயங்களைப்‌ 
பற்றி அழுத்திப்‌ பார்த்தீர்கள்‌. என்னை மடியிலமர்த்தி 
என்‌ குழலை ஆழ மூச்சிழுத்து முகர்ந்தீர்கள்‌. அன்று 
அறிந்த உங்கள்‌ மணம்‌ என்‌ நினைவில்‌ இன்றுமுள்ளது. 
என்‌ கனவில்‌ தந்தையாக எப்போதும்‌ 
அத்தொடுகையுடனும்‌ மணத்துடனும்‌ 
வந்துகொண்டிருக்கிறர்கள்‌” என புரு தொடர்ந்தான்‌. 
“பேரரசி என்னிடம்‌ உன்‌ தந்தை யார்‌ என்று கேட்டபோது 
நெஞ்சறிந்த ஒன்றை மறைக்க என்னால்‌ இயலவில்லை. 
அன்று நான்‌ சொன்ன சொல்லால்தான்‌ நீங்கள்‌ 
இம்முதுமையை கொண்டீர்கள்‌. நான்‌ இதை 
ஏற்றுக்கொள்வதே அறம்‌.” 


யயாதி தொழுவதுபோல நெஞ்சில்‌ கைகுவிய 
“வேண்டியதில்லை, மைந்தா. நீ எனக்களித்தது என்ன 
என்று அறியமாட்டாய்‌. மைந்தன்‌ என இப்புவியில்‌ 
உறவேதுமில்லை என்று என்‌ உள்ளம்‌ 
எண்ணத்தொடங்கியிருந்தது. குருதியின்‌ நேர்நீட்சியான 
மைந்தரும்‌ பொய்யுறவே என்றால்‌ இப்புவியில்‌ உறவு 
என்பதே இல்லை. நீ நான்‌ நம்பிவாழ்ந்த ஓர்‌ உலகம்‌ 
இடிந்து நொறுங்கி மண்ணில்‌ விழாமல்‌ காத்திருக்கிறாய்‌” 
என்றான்‌. “புத்‌ என்னும்‌ நரகம்‌ ஏதென்று வரும்‌ வழியில்‌ 
எண்ணிக்கொண்டேன்‌. உறவென ஏதுமில்லாமல்‌ 
வாழ்தலும்‌, இறந்தபின்‌ நினைக்கப்படாமல்‌ மறைதலுமே 
புத்‌. அதிலிருந்து மீட்பவனே புத்ரன்‌. எனக்கு நீ ஒருவனே 
மைந்தன்‌. என்‌ முடியும்‌ கொடியும்‌ குடிமரபும்‌ 
உனக்குரியவை.” 


“தந்தையே, நான்‌ அவற்றை ஏற்றுக்கொள்ளவேண்டும்‌ 
என்றால்‌ உங்கள்‌ முதுமையையும்‌ ஏற்றாகவேண்டும்‌” 
என்றான்‌ புரு. “அதனூடாகவே நீங்கள்‌ உங்கள்‌ மைந்தன்‌ 
என என்னை உலகோர்‌ முன்‌ நிறுவுகிறீர்கள்‌. உங்கள்‌ 
துயரையும்‌ நோயையும்‌ ஏற்றுக்கொண்டால்‌ மட்டுமே 


உங்கள்‌ கொடையையும்‌ பெற்றுக்கொள்ளும்‌ தகுதியை 
அடைகிறேன்‌” என்றான்‌ புரு. அருகே வந்து மண்டியிட்டு 
யயாதியின்‌ கால்களைத்‌ தொட்டு “எனக்கு உங்கள்‌ 
முதுமையை அளியுங்கள்‌, தந்தையே” என 
முறைமைப்படி செம்மொழிச்‌ சொல்லால்‌ கேட்டான்‌. 


யயாதி பெருமூச்சுடன்‌ திரும்பி நோக்க சுகிர்தர்‌ “நீர்‌...” 
என்றார்‌. ஏவலன்‌ ஒருவன்‌ பித்தளை வால்குடுவையில்‌ 
நீருடன்‌ ஓடிவந்தான்‌. சுகிர்தர்‌ அதை வாங்கி “கங்கையே, 
செல்லுமிடம்‌ கனிந்து அடையுமிடத்தை முற்றிலும்‌ 
நிரப்பும்‌ நீயே கொடைகளுக்குச்‌ சான்று. உன்‌ 
ஒழுகுதலென இக்கொடை வளர்ந்து செல்க!” என்று 
உரைத்து நீட்டினார்‌. யயாதி அதை 
வாங்கிக்கொண்டபோது கைநடுக்கத்தால்‌ நீர்‌ ததும்பிச்‌ 
சிந்தியது. 


புரு இரு கைகளையும்‌ ஏந்த அதில்‌ நீரூற்றி “என்‌ 
முதுமையை உனக்களிக்கிறேன்‌. ஆம்‌, அவ்வாறே ஆகுக!” 
என்றான்‌ யயாதி. வால்குடுவையை பார்க்கவன்‌ 
பெற்றுக்கொண்டான்‌. புரு எழுந்துகொள்ள சுகிர்தர்‌ 
“நீங்கள்‌ இளமையை அளிக்கவேண்டும்‌, இளவரசே” 
என்றார்‌. புரு வால்குடுவையை வாங்கிக்கொண்டான்‌. 
யயாதி கையேந்த புரு நீரூற்றி “என்‌ இளமையை கொள்க! 
ஆம்‌, அவ்வாறே ஆகுக!” என்றான்‌. 


அனைவரும்‌ மெல்ல உடல்தளர்ந்தனர்‌. 
எவரிடமிருந்தென்றில்லாமல்‌ ஓரிரு பெருமூச்சொலிகள்‌ 
எழுந்தன. யயாதி திருஹ்யூவையும்‌ 
அனுதிருஹ்யூவையும்‌ நோக்கி “உங்கள்மேல்‌ எனக்கு 
இப்போது சினமில்லை, மைந்தர்களே. ஆனால்‌ 
நிகர்முறை செய்வதற்காக நான்‌ உங்களுக்கும்‌ 
தீச்சொல்லிட்டாகவேண்டும்‌” என்றான்‌. அவர்கள்‌ 
கைகூப்பி நின்றனர்‌. திருஹ்யூயை நோக்கி “நீயும்‌ உன்‌ 
இரு உடன்பிறப்புகளைப்போல நிலையற்று அலையும்‌ 
ஊழ்கொள்க! நீரில்‌ அமைக உன்‌ வாழ்வும்‌ உன்‌ 
குருதிவழியினரின்‌ வாழ்வுத்தொடரும்‌. தோணியோட்டுக, 
மீன்கொள்க! ஒருபோதும்‌ நீரிலிருந்து எழாதமைக!” 
என்றான்‌. 


திருஹ்யூ தலைவணங்கினான்‌. “ஆனால்‌ உன்‌ 
கொடிவழியினர்‌ அரசுகள்‌ அமைப்பார்கள்‌. மீன்‌ உங்கள்‌ 
கொடியாகும்‌. மச்சர்கள்‌ என குலப்பெயர்‌ கொள்வீர்கள்‌. 
உங்கள்‌ குடிப்பிறந்த பெண்‌ ஒருநாள்‌ பாரதவர்ஷத்தில்‌ 
அழியாப்‌ புகழ்கொண்ட பேரரசியென்றமைவாள்‌. அவள்‌ 
குருதியில்‌ எழும்‌ அரசர்களால்‌ இப்பெருநிலம்‌ 


ஆளப்படும்‌. ஆம்‌, அவ்வாறே ஆகுக!” என்றான்‌ யயாதி. 


அனுதிருஹ்யூவிடம்‌ “தென்னகக்‌ காடுகளில்‌ நீ 
அலைவாய்‌. அரக்கருக்கும்‌ அசுரருக்கும்‌ உரிய 
வாழ்க்கையே உனக்கும்‌ உன்‌ குடிமுறைகளுக்கும்‌ 
அமையும்‌” என்றான்‌. அனுதிருஹ்யூ 
தலைவணங்கினான்‌. “ஆனால்‌ அனல்குடிபிறந்த 
அந்தணன்‌ ஒருவனால்‌ உன்‌ குடி அரசகுலமாக 
ஆக்கப்படும்‌. தென்னகத்து நிலங்களை நீங்கள்‌ 
ஆள்வீர்கள்‌. முற்றிலும்‌ புதுப்‌ பெயரும்‌ புது முத்திரையும்‌ 
கொள்வீர்கள்‌. உன்‌ குருதி வாழும்‌. உன்‌ பெயர்‌ முற்றிலும்‌ 
மறைந்துபோகும்‌. ஆம்‌, அவ்வாறே ஆகுக!” 


யயாதி பார்க்கவனிடம்‌ கையை நீட்டி “செல்வோம்‌, இனி 
என்னால்‌ இங்கு நின்றிருக்கமுடியாது” என்றான்‌. அவன்‌ 
கைகளை பற்றிக்கொள்ள மெல்ல நடந்து படிகளில்‌ 
ஏறினான்‌. ஒவ்வொரு அடிக்கும்‌ உடல்‌ 
ஆற்றல்கொண்டுவருவதை உணரமுடிந்தது. 
இறுதிப்படியில்‌ கால்வைத்தபோது பார்க்கவனே பிடியை 
விட்டுவிட்டான்‌. விழிகள்‌ தெளிய ஓசைகள்‌ துலங்க 
நிமிர்ந்த உடலுடன்‌ சுற்றும்நோக்கிய கணத்தில்‌ புருவின்‌ 
நினைவு எழுந்தது. பின்பக்கம்‌ வியப்பொலிகளும்‌ 
மெல்லிய பேச்சுக்கசங்கலும்‌ கேட்டன. திரும்பிப்‌ 
பார்க்கலாகாது என தனக்கே ஆணையிட்டுக்கொண்டு 
அவன்‌ முன்னால்‌ சென்றான்‌. 

88. விழிநீர்மகள்‌ 


படுக்கையறை வாயிலில்‌ பார்க்கவன்‌ “ஓய்வெடுங்கள்‌, 
அரசே!” என்றான்‌. அவன்‌ விழிகள்‌ மாறிவிட்டிருப்பதை 
யயாதி கண்டான்‌. வெறும்‌ நோக்கிலேயே 
நோக்கப்படுபவன்‌ இளைஞனா முதியவனா என்று 
தெரியுமா? “தேவையில்லை என்று எண்ணுகிறேன்‌. 
களைப்பாக இல்லை” என்று யயாதி சொன்னான்‌. 
“பொழுது வீணடிப்பதற்குரியதல்ல என்று தோன்றுகிறது. 
நாழிகைக்‌ கலத்திலிருந்து இறங்கும்‌ ஒவ்வொரு 
மணல்பருவும்‌ இழப்பதற்கு அரிய காலத்துளி என 
நினைக்கிறேன்‌” என்றவன்‌ புன்னகைத்து “இளமை 
எனும்‌ இன்மது” என்றான்‌. 


பார்க்கவனும்‌ உடன்‌ புன்னகைத்து “ஆம்‌, மானுட 
உடலின்‌ இளமை மிக அரிதானது. 
நோக்கியிருக்கையிலேயே ஒழிந் மறைவது. ஆனால்‌ 
இளைஞர்கள்தான்‌ காலத்தை வணடிப்பவர்கள்‌. 
அளவற்றது இளமை என மயங்குபவர்கள்‌. 
முதுமையிலிருந்து இளமைக்கு மீண்டிருப்பதனால்‌ 
அதன்‌ அருமையை அறிந்திருக்கிறீர்கள்‌” என்றான்‌. 
“எனக்கு இன்மது கொண்டுவரச்சொல்‌. என்‌ 
காவியநூல்கள்‌ உள்ளே இருக்கின்றன அல்லவா?” 
பார்க்கவன்‌ “பாணர்களையும்‌ விறலியரையும்‌ 
வரச்சொல்கிறேன்‌. பரத்தையர்‌ வேண்டுமென்றாலும்‌ 
ஆணையிடுகிறேன்‌” என்றான்‌. 


“வரச்சொல்‌” என்றபின்‌ யயாதி பீடத்தில்‌ அமர்ந்தான்‌. 
பார்க்கவன்‌ தலைவணங்கி வெளியேறினான்‌. அவன்‌ 
சுவடிகளை படிக்கத்‌ தொடங்கினான்‌. உத்பவரின்‌ 
ரிதுபரிணயம்‌ என்னும்‌ அகச்சுவைக்‌ காவியம்‌. கையில்‌ 
எடுத்ததுமே சுவடிகளை புரட்டிப்புரட்டி அதிலிருந்த 
காமவிவரிப்புகளை தேடிச்சென்றான்‌. அந்த நூல்‌ 
அவனுக்குத்‌ வள்‌ தத்கல்‌ னால்‌ அத்தகைய 
நூல்களின்‌ அமைப்பும்‌ சிக்கலும்‌ ஊடுவழிகளும்‌ 
உள்ளறிந்தவையாக இருந்தன. குருதித்தடம்‌ 
முகர்ந்துசெல்லும்‌ ஊனுண்ணி விலங்குபோல. 
செளம்யன்‌ என்னும்‌ கந்தர்வன்‌ சரிதை சுசரிதை என்னும்‌ 
இரு காட்டுதேவதைகளைப்‌ புணரும்‌ இடத்தை 
சென்றடைந்தான்‌. முதல்‌ வரியே படபடப்பை ஊட்டியது. 


எவரோ தன்னை நோக்கும்‌ உணர்வை அடைந்தான்‌. 
நிமிர்ந்து அறையின்‌ தனிமையை உறுதிசெய்தபின்‌ 
மீண்டும்‌ படித்தான்‌. 


உடல்கள்‌ இணைவதன்‌ சொற்காட்சி. வெறும்‌ உடல்‌. 
உயிர்விசையால்‌ நிலையழிந்து விலங்காகி புழுவாகி 
நெளியும்‌ நுண்மொழிதல்‌. பதினெட்டு பாடல்களைக்‌ 
கடந்ததும்‌ அவன்‌ புரவி கால்தளரலாயிற்று. சலிப்புடன்‌ 
மேலும்‌ எத்தனை பாடல்கள்‌ என்று நோக்கினான்‌. 
அறுபது பாடல்கள்‌ கொண்ட ஒரு பாதம்‌ அது. சுவடியை 
மூடி கட்டிவைத்துவிட்டு சலிப்புடன்‌ எழுந்து சாளரம்‌ 
வழியாக நோக்கினான்‌. இலைகள்‌ சுடர உச்சிவெயில்‌ 
இறங்கிய சோலைக்குள்‌ பறவைகளின்‌ ஓசை 
கேட்டுக்கொண்டிருந்தது. ஒளிச்சிதறல்‌ வட்டங்களாகி 
நிழல்கள்‌ கண்ணிகள்‌ எனத்‌ தெரிந்தன. 


அந்த அமைதியும்‌ அசைவின்மையும்‌ உள்ளத்தை 
அமையச்செய்ய அவன்‌ சலிப்புற்றான்‌. உள்ளிருந்து ஒரு 
விசை எழுக, விரைக, பறந்தலைக என்றது. அச்சுவரை 
உடைத்து வெளியேறவேண்டும்‌ என. தசைகளெங்கும்‌ 
தினவென அந்த வேட்கை எழுந்ததும்‌ ஒருகணம்கூட 
அறைக்குள்‌ அமர்ந்திருக்க இயலாதென்று தோன்றியது. 
மது கொண்டுவர இத்தனை நேரமா? என்ன 
செய்கிறார்கள்‌? அத்தனைபேரும்‌ நீருக்குள்‌ உடல்கள்‌ என 
மெல்ல அசைகிறார்கள்‌. கிளைகள்‌ தாலாட்டுகின்றன. 
உதிரும்‌ இலைகள்‌ மிதந்திறங்குகின்றன. எங்கும்‌ 
விரைவென்பதே இல்லை. புரவி ஒன்றில்‌ ஏறி 
மலைச்சரிவில்‌ பீரிட்டிறங்கவேண்டும்‌. கற்கள்‌ தெறித்து 
உடன்‌ உருண்டு வர. காற்று கிழிபட்டு இரு காதுகளிலும்‌ 
ஊளையிட்டுப்‌ பறந்தலைய. 


மீண்டும்‌ சுவடியை எடுத்து புரட்டினான்‌. சாரங்கரின்‌ 
“கிரெளஞ்ச சந்தேசம்‌”. சுவடிகளை புரட்டிச்சென்றபோது 
ஒரு வரியால்‌ நிறுத்தப்பட்டான்‌. புன்னகையில்‌ நீண்டும்‌ 
பேசுகையில்‌ குவிந்தும்‌ செவ்வுதடுகள்‌ அழகிய மீன்கள்‌ 
என நீந்திக்கொண்டிருக்கின்றன. புன்னகையுடன்‌ 
விழிசரித்து அவன்‌ அக்காட்சியை நிகழ்கனவில்‌ 
கண்டான்‌. சுருங்கியும்‌ நீண்டும்‌ செல்லும்‌ செக்கச்சிவந்த 
மென்மையான மீன்‌. அவன்‌ உடல்‌ தித்திப்படைந்தது. 
சூழ்ந்திருந்த காற்று தேன்விழுதென மாறியதுபோல. 
மீண்டும்‌ ஒரு வரியை படித்தான்‌. “உன்‌ எண்ணங்களின்‌ 
இனியமதுவில்‌ கால்சிக்கிக்கொண்டன இரு 
கருவண்டுகள்‌. சிறகடித்து சிறகடித்து தவிக்கின்றன”. 
னால்‌ அந்த ஒப்புமைக்குள்‌ செல்லமுடியவில்லை. 
ண்டும்‌ அந்த முதல்‌ ஒப்புமைக்கே சென்றான்‌. அதை 


பீஷ்மர்‌ தளர்ந்து தன்‌ பீடத்தில்‌ தலைகுனிந்து அமர்ந்தார்‌. 
சத்யவதி விதுரனைப்‌ பார்த்தபின்னர்‌ “தேவவிரதா, 
இத்தருணத்தில்‌ நாங்களனைவரும்‌ உன்னை 
நம்பியிருக்கிறோம்‌” என்றாள்‌. பீஷ்மர்‌ தலையை 
அசைத்தபடி “இல்லை... இனிமேலும்‌ இப்படி வீணனாக 
விதியின்‌ முன்‌ தருக்கி நிற்க என்னால்‌ இயலாது. 
கங்கையின்‌ திசை மாற்ற கங்கைமீன்‌ முயல்வதுபோன்ற 
அறிவின்மை இது என எப்போதும்‌ அறிவேன்‌. ஆயினும்‌ 
ஒவ்வொரு தருணத்திலும்‌ என்‌ மேல்‌ பிறர்‌ சுமத்தும்‌ 
பொறுப்பை ஏற்று அதையே செய்யமுயல்கிறேன்‌.” 


“தேவவிரதா, ஒரு ஷத்ரியனின்‌ கடமையை நீ என்றுமே 
செய்துகொண்டிருக்கிறாய்‌. அதை எண்ணி 
வருந்துவதற்கேதுமில்லை. மரணமும்‌ 
மரணத்துக்கப்பாலுள்ள பேரிழப்புகளும்கூட 
ஷத்ரியனின்‌ பொறுப்புகளே” என்றாள்‌ சத்யவதி. 
“உன்னை பிறர்‌ இயக்கவில்லை. உன்னுள்‌ உறையும்‌ 
ஷாத்ரகுணமே இயக்குகிறது. அது இல்லையேல்‌ நீ 
இல்லை.” 


“ஆம்‌, பிறரல்ல, நானே முழுமுதல்‌ குற்றவாளி” என்றார்‌ 
பீஷ்மர்‌. “என்‌ ஆணவம்‌. நானே முடிவெடுக்கவேண்டும்‌ 
என ஒருவர்‌ சொல்லும்போதே நான்‌ என்னை 
முடிவெடுப்பவனாக நிறுத்திக்கொள்கிறேன்‌. நான்‌ 
காப்பவன்‌ என்றும்‌ வழிகாட்டுபவன்‌ என்றும்‌ என்னை 
கருதிக்கொள்கிறேன்‌. மீண்டும்‌ மீண்டும்‌ 
பெருவல்லமைகள்‌ என்னை கூழாங்கல்லாகத்‌ 
தூக்கிவிளையாடுகின்றன. அதன்பின்னரும்‌ நான்‌ 
எதையும்‌ கற்றுக்கொள்ளவில்லை. இனி இந்த 
கீழ்வேடத்தை நான்‌ அணியப்போவதில்லை.”” 


சத்யவதி “தேவவிரதா, இனிமேல்தான்‌ நாம்‌ மிகப்பெரிய 
பணியைச்‌ செய்யவேண்டியிருக்கிறது. நாம்‌ 
திருதராஷ்டிரனிடம்‌ இச்செய்தியைச்‌ சொல்லவேண்டும்‌” 
என்றாள்‌. “உன்‌ சொல்லுக்கு மட்டுமே அவன்‌ 
கட்டுப்படுவான்‌.” பீஷ்மர்‌ தலையை அசைத்து “இல்லை 
பேரரசி, அருள்கூர்ந்து என்னை நீங்கள்‌ அதற்காக 
செலுத்தலாகாது. நான்‌ அதைசெய்யப்போவதில்லை” 
என்றார்‌. “அவனை என்‌ மார்புறத்தழுவி அவன்‌ கூந்தல்‌ 
வாசத்தை உணர்ந்து, நாவில்‌ ஆன்மா வந்தமர நான்‌ 
சொன்ன வாக்கு அது.” 


“தேவவிரதா, இத்தருணத்தில்‌ இதைச்செய்ய 
உன்னைத்தவிர எவராலும்‌ இயலாது. திருதராஷ்டிரன்‌ 
எப்படி இருக்கிறான்‌ என்பதை நான்‌ 


அன்றி பிறிதை அன்று எண்ணமுடியாதென்று 
தோன்றியது. 


இன்மதுவுடன்‌ சேடியர்‌ வந்தனர்‌. பெண்களின்‌ 
காலடியோசையை தன்‌ செவிகள்‌ தெளிவாக 
தனித்தறிவதை உணர்ந்தான்‌. நெஞ்சு படபடத்தது. 
அவர்களின்‌ உருவை ஒருகணம்‌ முன்னரே உள்ளம்‌ 
வரைந்துகொண்டது. அவர்களில்‌ ஒருத்தி சற்று பருத்த 
மூத்த வயதினள்‌ என்றும்‌ இருவர்‌ இளையவர்கள்‌ என்றும்‌ 
அவன்‌ அகம்‌ நோக்கிக்கொண்டிருந்தபோதே அவர்கள்‌ 
கதவைத்‌ திறந்து மதுக்கோப்பைகளும்‌ நுரைசூடிய 
குடுவையில்‌ மதுவுமாக உள்ளே வந்தனர்‌. அவர்களை 
ஒருகணம்‌ நோக்கியதுமே நெஞ்சு படபடக்க அவன்‌ 
விழிகளை தாழ்த்திக்கொண்டான்‌. 


கண்முன்‌ அவர்களின்‌ சிலம்பணிந்த கால்கள்‌ நடமாமன. 
கோப்பைகள்‌ உரசும்‌ ஒலி, மது தளும்பும்‌ சிரிப்பு. 
மூச்சொலி, அணிகளின்‌ குலுங்கல்‌. உடை கசங்கலின்‌ 
நுண்ணொலி. வியர்வையும்‌ மலரும்‌ சாந்தும்‌ குங்குமமும்‌ 
நறுஞ்சுண்ணமும்‌ கலந்த மணம்‌. ஏன்‌ என்னால்‌ 
விழிதூக்கி அவர்களை நோக்கமுடியவில்லை? ஏன்‌ உடல்‌ 
பதறிக்கொண்டிருக்கிறது? நெஞ்சின்‌ ஓசையே காதுகளில்‌ 
நிறைந்திருந்தது. “அரசே, இன்மது பரிமாறலாமா?” 
அவன்‌ நிமிராமல்‌ “ஆம்‌” என்றான்‌. அவ்வொலி 
மேலெழவில்லை. வியர்வை பூத்த உடல்மேல்‌ 
சாளரக்காற்று மென்பட்டுபோல வருடிச்சென்றது. 
அவர்கள்‌ சென்றுவிட்டால்‌ போதும்‌ என விழைந்தான்‌. 


மது ஊற்றப்படும்‌ ஓசை. ஒருத்தி மெல்லிய குரலில்‌ ஏதோ 
சொன்னாள்‌. பிறிதொருத்தி சிரித்தாள்‌. மூத்தவள்‌ அதை 
அடக்கினாள்‌. முதலிருவரும்‌ குயிலும்‌ குருவியும்‌. இவள்‌ 
மயில்‌. கோப்பையை வாங்கியபோது அவன்‌ 
அப்பெண்ணின்‌ விரல்களை நோக்கினான்‌. நிமிர்ந்து 
அவர்களின்‌ கண்களைக்‌ கண்டதுமே திடுக்கிட்டு நோக்கு 
தல வந்தன ப ப்‌ அவள்‌ சிரிப்பு படர்ந்த குரலில்‌ 
“ஏதேனும்‌ தேவையா?” என்றாள்‌. “இல்லை” என்றான்‌. 
அவர்கள்‌ அவனுக்காக காத்திருக்க அவன்‌ ஒரு மிடறு 
அருந்திவிட்டு கோப்பையை பீடத்தின்‌ மேல்‌ வைத்தான்‌. 
“இவள்‌ இங்கே நின்று தங்களுக்கு பரிமாறுவாள்‌” 
என்றாள்‌ மூத்தவள்‌. “வேண்டாம்‌” என்று அவன்‌ பதறிய 
குரலில்‌ சொன்னான்‌. “ஏன்‌?” என்று அவள்‌ கேட்டாள்‌. 
“இல்லை... வேண்டாம்‌” என்றான்‌. 


பக்கவாட்டில்‌ எவரோ நின்றிருக்கும்‌ உணர்வு எழ 
திடுக்கிட்டு நோக்கியபோது அங்கே ஆடியில்‌ அம்மூவரும்‌ 


தெரிந்தனர்‌. ஒருத்தி மாநிறமான மெல்லிய உடலும்‌ 
நெளியும்‌ கூந்தல்‌ கரைவகுத்த நீள்முகமும்‌ 
கனவுதேங்கியவை போன்ற பெரிய விழிகளும்‌ சிறிய 
மூக்கும்‌ குமிழுதடுகளும்‌ நரம்போடிய மெல்லிய கைகளும்‌ 
கொண்டவள்‌. இன்னொருத்தி நுரைபோன்ற கூந்தலும்‌ 
உருண்ட முகமும்‌ சிரிப்புஒளிரும்‌ சிறிய விழிகளும்‌ 
பெரிய சிவந்த உதடுகளும்‌ தடித்த கழுத்தும்‌ 
கொண்டவள்‌. நீலநரம்புகள்‌ படர்ந்த வெண்ணிறத்‌ தோல்‌. 
உயரமற்ற உடல்‌. 


மூத்தவள்‌ அவர்களைவிட உயரமானவள்‌. பெரிய 
கொண்டையும்‌ வலுவான கழுத்தும்‌ திரண்ட தோள்களும்‌ 
இறுகிய இடைக்குமேல்‌ பெரிய குவைகளென 
முலைகளும்‌ உருண்ட பெரிய கைகளும்‌ கொண்டவள்‌. 
உறுதியான நோக்குள்ள கண்கள்‌. செதுக்கப்பட்டவை 
போன்ற உதடுகள்‌. அக்குழலை அவிழ்த்திட்டால்‌ 
தொடைவரை அலையிறங்கக்கூடும்‌. இளஞ்செந்நிறமான 
அவள்‌ கைகளில்‌ நரம்புகளே இல்லை. வளையல்கள்‌ 
சற்று இறுக்கமாக இருந்தன. வளையல்‌ படிந்த தடம்‌ 
உருண்ட மணிக்கட்டில்‌ தெரிந்தது. விரல்களில்‌ 
செம்பாலான நாகமோதிரம்‌ ஒன்றை அணிந்திருந்தாள்‌. 


அவன்‌ நோக்கை விலக்கிக்கொண்டான்‌. “இல்லை... 
நீங்கள்‌ செல்லலாம்‌... எனக்கு ஒரு குவளை போதும்‌” 
என்றான்‌. “ஒரு குவளையா?” என்று அவள்‌ சொன்னாள்‌. 
“ஆம்‌” என்றபின்‌ அவன்‌ நிமிர்ந்து அவளை நோக்கி 
“நான்‌ மயங்கி காலத்தை வீணாக்க விழையவில்லை” 
என்றான்‌. அவள்‌ மெல்ல சிரித்து உதடுகளை மடித்து 
“ஆம்‌, அது நன்று. மதுவருந்துவது அதன்‌ நெகிழ்வை 
அறிந்து மகிழ்வுகொள்வதற்காக. துயில்வதென்றால்‌ மது 
எதற்கு?” என்றாள்‌. பின்னர்‌ திரும்பி குவளைகளை 
எடுத்துச்செல்லும்படி விழிகளால்‌ ஆணையிட்டாள்‌. 
அவர்கள்‌ அவற்றை எடுத்துக்கொண்டு செல்கையில்‌ 
முகங்கள்‌ சற்று கூம்பியிருப்பதை பக்கவாட்டுத்‌ 
தோற்றத்திலேயே கண்டான்‌. 


அவர்கள்‌ கதவை மூடியதும்‌ அவள்‌ அவனருகே வந்து 
“நீங்கள்‌ விரும்பியது என்னை. ஆகவே நானே 
இங்கிருந்தேன்‌” என்றாள்‌. அவன்‌ பதறி “யார்‌ 
சொன்னது?” என்றான்‌. “ஆடியில்‌ உங்கள்‌ நோக்கை 
கண்டேன்‌. நிலைத்ததும்‌ தேடியதும்‌ என்னுடலையே.” 
அவன்‌ “இல்லை” என்றான்‌. “ஆம்‌” என்று சொல்லி அவள்‌ 
அவன்‌ தோளை தொட்டாள்‌. அவன்‌ உடல்‌ துடிக்கத்‌ 
தொடங்கியது. “இன்று நான்‌ உங்களுடன்‌ இருக்கிறேன்‌.” 
அவன்‌ பேசாமலிருந்தான்‌. ஆனால்‌ உடல்‌ 


அனல்கொண்டது. காதுகளும்‌ கண்களும்‌ 
எரியத்தொடங்கின. அவள்‌ அவன்‌ தலைமேல்‌ கையை 
வைத்து “நான்‌ இருக்கட்டுமா?” என்று தாழ்ந்த குரலில்‌ 
கொஞ்சலாக கேட்டாள்‌. 


அக்குரல்மாற்றம்‌ அவனை பின்னாலிருந்து 
உதைக்கப்பட்டதுபோல திடுக்கிடச்‌ செய்தது. எழுந்து 
நின்று “வேண்டாம்‌. செல்க!” என்றான்‌. அவள்‌ “ஏன்‌?” 
என்றாள்‌. எழுந்ததுமே அவன்‌ உடலின்‌ அதிர்வுகளும்‌ 
அடங்கிவிட்மருந்தன “செல்க... செல்க!” என்று கைநீட்டி 
சொன்னான்‌. குரல்‌ உடைந்து பிற எவருடையதோ என 
ஒலித்தது. “செல்‌... செல்‌!” என்று அவன்‌ உரக்க 
சொன்னான்‌. அக்குரல்மாற்றத்தால்‌ அவள்‌ திகைத்து 
“ஆணை” என தலைவணங்கி வெளியே சென்றாள்‌. 


கதவு மூடும்‌ ஒலியில்‌ அவன்‌ இழுத்த கையால்‌ 
விடப்பட்டவன்‌ போல தளர்ந்தான்‌. திரும்பவும்‌ 
அமர்ந்துகொண்டு மூச்சிரைத்தபம கண்களை மூடினான்‌. 
உடலெங்கும்‌ குருதி நுரையழிவதை உணர்ந்தான்‌. 
மீண்டும்‌ கதவு திறக்கும்‌ ஒலி எழுந்தபோது அவன்‌ உடல்‌ 
குளிர்ந்திருந்தது. “யார்‌?” என்றான்‌. “அரசே, நான்தான்‌” 
என்றான்‌ பார்க்கவன்‌. அவனருகே வந்து வணங்கி 
“மாலினியை திருப்பி அனுப்பினீர்கள்‌ என்றாள்‌” 
என்றான்‌. “யார்‌?” என்றான்‌. “இப்போது வந்தவள்‌... சேடி.” 
யயாதி “ஆம்‌, அவள்‌ என்னிடம்‌...” என்றபின்‌ “என்னால்‌ 
இது இயலாது” என்றான்‌. “ஆம்‌, நான்‌ அதை 
எண்ணினேன்‌. மற்ற இருவரும்‌ என்னிடம்‌ 
சொன்னபோதே நீங்கள்‌ இருக்கும்‌ நிலை புரிந்தது.” 


யயாதி சீற்றத்துடன்‌ “என்ன நிலை?” என்றான்‌. “முதிரா 
இளைஞனின்‌ உளநிலை...” என்று பார்க்கவன்‌ 
புன்னகைத்தான்‌. “காமம்‌ எண்ணங்களிலேயே 
நிகழமுடியும்‌. உடல்‌ அச்சமும்‌ அருவருப்பும்‌ ஊட்டும்‌” 
என்றான்‌. யயாதி “இல்லை...” என்றபின்‌ தயங்கி “ஆம்‌, 
உண்மை” என்றான்‌. “முதிரா இளமையின்‌ இடரே 
எதையும்‌ எதிர்கொள்ளமுடியாதென்பதுதான்‌. உடலை 
எதிர்கொள்ள அஞ்சியே காமத்தை 
தூய்மைப்படுத்திக்கொள்கிறீர்கள்‌. புகையோவியமென 
அது நிலம்தொடாது ஒளிகொண்டு நிற்கிறது. அதை 
மண்ணுக்கிழுப்பது உடல்‌ என நினைக்கிறீர்கள்‌” 
என்றான்‌. வாய்விட்டுச்‌ சிரித்தபம “நாளெல்லாம்‌ 
எண்ணுவது பெண்ணை. ஆனால்‌ பெண்ணுடல்மேல்‌ 
வெறுப்பு. அந்த இரு நிலையைக்‌ கடப்பதன்‌ பெயரே 
அகவை எய்துதல்‌” என்றான்‌. 


யயாதி நாணத்துடன்‌ சிரித்து “ஆம்‌” என்றான்‌. 
அச்சிரிப்பினூடாக அவர்கள்‌ அத்தருணத்தின்‌ 
இறுக்கத்தை கடந்தனர்‌. “உங்களிடம்‌ குற்றவுணர்ச்சி 
ஏதேனும்‌ உள்ளதா?” என்றான்‌ பார்க்கவன்‌. “அதை 
நானே கேட்டுக்கொண்டேன்‌. இல்லை, உடை களைந்து 
நீரில்‌ குதித்தவனின்‌ விடுதலையையே உணர்கிறேன்‌” 
என்றான்‌ யயாதி. பார்க்கவன்‌ “ஒருவேளை இனி அது 
எழக்கூடும்‌. அவ்வாறு எழவேண்டியதில்லை” என்றான்‌. 
“அரசே, மைந்தனுக்கு தந்தை அளிக்கும்‌ கொடைகளில்‌ 
முதன்மையானது முதுமை அல்லவா? அத்தனை 
தந்தையரும்‌ கைக்குழவியாக மைந்தர்‌ இருக்கும்நாள்‌ 
முதல்‌ துளியாக மிடறாக அளிப்பது தானடைந்த 
முதுமையைத்தானே?” என்றான்‌. 


யயாதி மெல்லிய உளக்கிளர்ச்சியுடன்‌ “ஆம்‌” என்றான்‌. 
“அதேபோல மைந்தர்‌ தந்தைக்கு அளிக்கவேண்டியதும்‌ 
இளமையை அல்லவா? தங்கள்‌ இளமையின்‌ 
மகிழ்வையும்‌ விடுதலையையும்தானே 
இளஞ்சிறுவர்களாக அவர்கள்‌ தந்தையருக்கு 
பரிசளிக்கிறார்கள்‌? தந்தையரின்‌ முதுமையை 
அதனூடாக அவர்கள்‌ தொடர்ந்து விலக்கிக்‌ 
கொண்டிருக்கிறார்கள்‌. தந்தையர்‌ முதிர்ந்து 
உடலோய்ந்தமைகையில்‌ மைந்தரின்‌ தோளிலும்‌ 
காலிலும்‌ சொல்லிலும்‌ விழியிலும்‌ உள்ள 
இளமையைத்தானே துணைகொள்கிறார்கள்‌?” 


“ஆம்‌” என்று யயாதி சொன்னான்‌. மீண்டும்‌ மீண்டும்‌ ஒரே 
சொல்லையே சொல்கிறோம்‌ என உணர்ந்து “உண்மை” 
என்றான்‌. உள எழுச்சி தாளாமல்‌ எழுந்துகொண்டு “மெய்‌. 
நான்‌ இதை எண்ணியதே இல்லை” என்றான்‌. “அரசே, 
அத்தந்தையர்‌ இறந்து மூச்சுலகெய்திய பின்னர்‌ மைந்தர்‌ 
அளிக்கும்‌ உணவும்‌ நீரும்‌ நுண்சொல்லுமே அவர்களை 
என்றுமழியா இளமையுடன்‌ விண்ணில்‌ நிறுத்துகிறது” 
என்றான்‌ பார்க்கவன்‌. “ஆம்‌” என்றபடி யயாதி 
அமர்ந்தான்‌. “ஆகவே எங்கும்‌ நிகழ்வது இங்கு அதன்‌ 
முழுமையுடன்‌ அமைந்தது என்றே கொள்க!” என்றபின்‌ 
பார்க்கவன்‌ எழுந்தான்‌. “நீங்கள்‌ விழைந்தால்‌ 
வேட்டைக்கு செல்லலாம்‌. மாலையில்‌ கூத்தர்‌ நிகழ்த்தும்‌ 
அவைநிகழ்வுகளுக்கு ஒருங்கு செய்துள்ளேன்‌” 
என்றபின்‌ தலைவணங்கி வெளியே சென்றான்‌. 


[[ஙage]lகதவுக்கு அப்பால்‌ ஓசை கேட்டபோது யயாதி 
சுவடியை மூடிவிட்டு நிமிர்ந்தான்‌. கதவு மெல்ல திறந்தது. 
அதனூடாக ஆடைவண்ணம்‌ தெரிந்தது. அதிலேயே 
அவன்‌ சர்மிஷ்டையை அடையாளம்‌ கண்டான்‌. உள்ளம்‌ 


கிளர எழுந்து நின்றான்‌. அவள்‌ உள்ளே வந்து 
விழிதிகைத்து நின்று அறியாமல்‌ திரும்பிச்செல்பவள்‌ 
போல கதவை பற்றினாள்‌. “சர்மிஷ்டை” என அவன்‌ 
அழைத்தான்‌. “இளமை மீண்டுவிட்டேன்‌. நான்‌ என்றும்‌ 
விழைந்தது இது.” அவள்‌ உதடுகளை மடித்துக்‌ கவ்வி 
கண்களில்‌ பதைப்புடன்‌ அவனை நோக்கினாள்‌. “என்ன 
நோக்குகிறாய்‌? இது என்‌ இளமையுருவம்‌... நீ அதை 
பலமுறை கனவில்‌ கண்டிருப்பதாக 
சொல்லியிருக்கிறாய்‌” என்றான்‌. “இல்லை, இது புருவின்‌ 
உருவம்‌” என்று பட்டு கசங்கும்‌ ஒலியில்‌ சர்மிஷ்டை 
சொன்னாள்‌. 


அவனுக்கு அது கேட்கவில்லை. மேலும்‌ உளம்‌ பெருக 
“பார்‌! முதிரா இளமையையே அடைந்திருக்கிறேன்‌. என்‌ 
இளமையைச்‌ சூடியபோதே உன்னைத்தான்‌ 
எண்ணினேன்‌. உன்னுடனிருக்கையில்‌ நான்‌ 
இளையவனாக இருக்கலாகாதா என ஏங்கியிருக்கிறேன்‌. 
அவ்வெண்ணத்தால்‌ அத்தனை தருணங்களிலும்‌ 
குறையுணர்ந்திருக்கிறேன்‌” என்றான்‌. களிப்புடன்‌ 
நகைத்து “உன்னை அத்தனை அகவைநிலைகளிலும்‌ 
அடைவேன்‌. எச்சமில்லாது காமத்தை அடைந்து ஒழிந்து 
எழவேண்டும்‌ நான்‌” என்றபடி அவளை நோக்‌ 
கைவிரித்தபடி சென்றான்‌. 


அவள்‌ “விலகு... அணுகாதே!” என கூவினாள்‌. முகம்‌ 
சுளித்து கைகள்‌ உதறிக்கொண்டன. “அணுகாதே 
என்னை...” என்று உடைந்த உரத்த குரலில்‌ கூச்சலிட்டு 
கதவுடன்‌ முதுகு ஒட்டிநின்று நடுங்கினாள்‌. 
முன்வளைந்த தோள்கள்‌ இறுக கழுத்துத்‌ தசைகள்‌ 
இழுபட்டு அதிர “போ... அணுகாதே...” என்றாள்‌. “ஏன்‌?” 
என்று அவன்‌ நின்றான்‌. “நீ என்‌ மைந்தனின்‌ 
இளமையை சூடியிருக்கிறாய்‌... நீ கொண்டிருப்பது என்‌ 
மகனை.” அப்போதுதான்‌ அவள்‌ எண்ணுவதை அவன்‌ 
அறிந்துகொண்டான்‌. தலையை கல்‌ தாக்கியதுபோல 
அவ்வுணர்வு அவனை சென்றடைந்தது. இருமுறை 
உதடுகளை திறந்துமூடினான்‌. பின்னர்‌ சென்று தன்‌ 
பீடத்தில்‌ அமர்ந்துகொண்டான்‌. 


அவள்‌ “மூடா, அதைக்கொண்டு நீ எதை 
அடையப்போகிறாய்‌? எந்தப்‌ பெண்ணை?” என்றாள்‌. 
வெறுப்பில்‌ அவள்‌ கண்கள்‌ சுருங்கி உறுமும்‌ ஓநாய்‌ என 
பற்கள்‌ தெரிந்தன. “அப்பெண்ணை எந்த விழிகளால்‌ 
நோக்குவாய்‌? எந்த உடலால்‌ அடைவாய்‌? நீ 
நோக்கியமையால்‌ இந்த உடலை நான்‌ உதறவேண்டும்‌. 
நோன்பிருந்து இதை உலரச்செய்யாமல்‌ இனி ஆடிநோக்க 


என்னால்‌ இயலுமா?” அவன்‌ கைவீசி “போ!” என்று 
கூவினான்‌. அவள்‌ மேலும்‌ ஏதோ சொல்ல 
வாயெடுத்தபின்‌ கதவைத்‌ திறந்து வெளியே சென்றாள்‌. 
கதவு மூடிய ஒலி அவனை அறைந்தது. வியர்வையுடன்‌ 
நெற்றியைத்‌ தட்டியபடி அவன்‌ அமர்ந்திருந்தான்‌. 
அனைத்து திகிரிகளும்‌ மணலில்‌ சிக்கி இறுகி 
அசைவிழக்க எண்ணங்கள்‌ வெம்மைகொண்டன. 


பின்னர்‌ விடுபட்டு எழுந்தான்‌. அனைத்தையும்‌ அள்ளி 
ஒரு மூலையில்‌ குவித்து தன்‌ அகத்தை தூய்மை 
செய்தான்‌. அப்போது அத்தனை முடிச்சுகளையும்‌ 
தனித்தனியாகக்‌ காணமுடிந்தது. ஒவ்வொன்றாகத்‌ 
தொட்டு அவிழ்க்கமுடிந்தது. ஒவ்வொரு விரிதலும்‌ 
அவனை எளிதாக்கின. எழுந்து இடைநாழியில்‌ 
நடந்தபோது அவன்‌ முகம்‌ தெளிவுகொண்டிருந்தது. 
அவனை நோக்கி வந்த பார்க்கவனிடம்‌ “நான்‌ 
நாளைப்புலரியில்‌ இங்கிருந்து கிளம்புகிறேன்‌. 
காட்டுக்குச்‌ செல்கிறேன்‌” என்றான்‌. “எங்கே?” என்று 
பார்க்கவன்‌ கேட்க “என்னை காட்டு எல்லைக்குக்‌ 
கொண்டுசென்று இறக்கிவிடுங்கள்‌, போதும்‌!” என்று 
அவன்‌ சொன்னான்‌. 


[1௨ஐ26]இளவேனிவில்‌ மலர்பெருகி 
வண்ணம்பொலிந்திருந்த காட்டினூடாக யயாதி 
நடந்தான்‌. பின்னர்‌ அறிந்தான்‌ அந்தக்‌ காட்டிற்கு அவன்‌ 
முன்னரும்‌ வந்திருப்பதை. எப்போது என உள்ளம்‌ 
வியந்தது. நினைவில்‌ அக்காடு எவ்வகையிலும்‌ 
எஞ்சியிருக்கவில்லை. மேலும்‌ மேலுமெனச்‌ சென்று 
முதிரா இளமையைக்‌ கடந்து மீண்டுவந்தான்‌. கனவிலா? 
ஆனால்‌ அந்நிலத்தை எப்போதேனும்‌ 
நோக்கியிருக்கவேண்டுமே! அவனால்‌ அதை உணரவே 
முடியவில்லை. சலித்தபின்‌ அதை அப்படியே உதறிவிட்டு 
அக்காட்டின்‌ காட்சிகளில்‌ உளம்‌ திளைக்க மெல்ல 
நடந்தான்‌. 


அன்று காலையில்தான்‌ புரு கருக்கிருட்டிலேயே 
காட்டுக்குச்‌ சென்றுவிட்டிருப்பதை அரண்மனை ஏவலர்‌ 
உணர்ந்தனர்‌. அவன்‌ சென்ற தடமே 
எஞ்சியிருக்கவில்லை. “நீரில்‌ மீன்‌ என சென்று மறைவதே 
துறவு” என்று அமைச்சர்‌ சொன்னார்‌. “அவ்வாறு 
சென்றவர்‌ மீள்வதில்லை. நாம்‌ அவரை 
தொடரவேண்டியதில்லை.” அவன்‌ பார்க்கவனிடம்‌ “ஏன்‌ 
அவன்‌ சென்றான்‌?” என்றான்‌. “முதுமை கொண்டவர்கள்‌ 
கானேகவேண்டும்‌ அல்லவா?” என்றான்‌ பார்க்கவன்‌. 
“அவள்‌ அவனை நேற்று சந்தித்தாளா?” என விழிவிலக்கி 


யயாதி கேட்டான்‌. “ஆம்‌, அங்கிருந்துதான்‌ உங்கள்‌ 
அறைக்கு வந்தார்கள்‌” என்றான்‌ பார்க்கவன்‌. யயாதி 
திகைப்பு கொண்டவன்போல ஏறிட்டு நோக்கிவிட்டு 
“நான்‌ உடனே கிளம்பவேண்டும்‌” என்றான்‌. “நீங்கள்‌ நம்‌ 
எல்லைக்குட்பட்ட சுமவனத்திற்கே செல்லலாம்‌, அரசே. 
உங்கள்‌ உளநிலைக்கு உகந்தது அம்மலர்க்காடு” 
என்றான்‌ பார்க்கவன்‌. 


அவனை காட்டின்‌ எல்லையில்‌ இறக்கிவிட்டபின்‌ 
பார்க்கவன்‌ விழிகள்‌ நீர்மை மின்ன விடைகொண்டான்‌. 
நகரம்‌ அகன்றதுமே அவன்‌ விடுதலைகொள்ளத்‌ 
தொடங்கியிருந்தான்‌. காட்டில்‌ நடந்ததுமே உடல்‌ 
விசைகொண்டது. காண்பவை எல்லாம்‌ 
துலக்கமடைந்தன. அங்கு வரும்வரை ஒவ்வொன்றும்‌ 
எத்தனை சிடுக்கானவை என்றே உள்ளம்‌ திகைப்பு 
கொண்டிருந்தது. முந்தைய நாள்‌ இரவில்‌ அவன்‌ 
துயிலவில்லை. ஒவ்வொன்றையாக அணுகி நோக்கி 
வியந்து விலகிக்கொண்டிருந்தான்‌. ஆனால்‌ காட்டில்‌ 
இலைப்‌ பசுமைக்குள்‌ நிழலொளி நடனத்திற்குள்‌ 
அறுபடா சீவிடின்‌ சுதியின்மேல்‌ எழுந்த காற்றோசையின்‌ 
அலைகளுக்குள்‌ மூழ்கியபோது அவையெல்லாம்‌ மிகமிக 
எளியவை என்று தோன்றின. 


அங்கிருப்பது சலிப்பு மட்டுமே. அச்சலிப்பை 
வெல்லும்பொருட்டு உள்ளத்தை கலக்கி 
அலையெழுப்பிக்கொண்டே இருக்கிறார்கள்‌. அதனூடாக 
அடையும்‌ உணர்வுகளை அக்கணங்களில்‌ உண்மை என 
நம்பி அதில்‌ திளைக்கிறார்கள்‌. விழிநீரும்‌ குருதியும்‌. 
புனலும்‌ அனலும்‌. அவை மட்டுமே அவர்களின்‌ 
நாட்களை பொருள்கொண்டவையாக ஆக்குகின்றன. 
அவ்வெடையின்மையை அடைந்தபோது அவ்வாறு 
அக்காட்டில்‌ சென்றது நினைவில்‌ எழுந்தது. அவன்‌ 
தந்தையின்‌ வலிமையான கைகளில்‌ சிறு குழவியாக 
இருந்தான்‌ அப்போது. மிதந்து ஒழுகியபடி அக்காட்டை 
நோக்கிக்கொண்டு சென்றான்‌. 


நகுஷனின்‌ தொடுகையை தாடியின்‌ வருடலை வியர்வை 
மணத்தை அவனால்‌ உணரமுடிந்தது. 
அச்சிறுவயதுக்குப்பின்‌ அங்கே வந்ததே இல்லை. ஆனால்‌ 
கனவில்‌ அந்த இடம்‌ அச்செனப்‌ பதிந்திருக்கிறது. 
அங்கிருக்கும்‌ அத்தனை கரவுகளையும்‌ சரிவுகளையும்‌ 
காணமுடியுமெனத்‌ தோன்றியது. நீர்தெளிந்து வான்‌ 
விரிந்த சுனை ஒன்றை நினைவுகூர்ந்தான்‌. உடனே 
அதற்குத்‌ திரும்பும்‌ வழியும்‌ உள்ளத்தில்‌ எழுந்தது. 
செல்லச்‌ செல்ல மேலும்‌ துலங்கியபடி வந்த திசையில்‌ 


இலைகள்‌ நீரலையொளி சூடி நின்றிருப்பதைக்‌ 
கண்டான்‌. நீலச்சுனை காலை வெளிச்சத்தில்‌ 
மின்னிக்கொண்டிருந்தது. 


அதன்‌ சேற்றுக்கதுப்பில்‌ பறவைகளின்‌ காலடிகள்‌ 
மட்டுமே இருந்தன. நாணல்கள்‌ காற்றில்‌ குழைந்தாடின. 
மெல்லிய அலைகளால்‌ சேறு கலைவுறவில்லை. சேற்றில்‌ 
நீர்வரிகளைக்‌ கண்டபோது இனிய உணர்வொன்றால்‌ 
அகம்‌ சிலிர்ப்புகொண்டபின்‌ அது ஏன்‌ என சென்று 
துழாவிய சித்தம்‌ எதையோ தொட்டுவிட அவன்‌ 
நின்றுவிட்டான்‌. மென்மையான முலைமேல்‌ எழுந்த 
தோல்வரிகள்‌. எவர்‌ முலைகள்‌ அவை? மூச்சுத்‌ 
திணறியது. தலையை அசைத்து அவ்வெண்ணத்தை 
விரட்டியபின்‌ சுனையை அணுகினான்‌. பேற்றுவரிகள்‌ 
படிந்த அடிவயிறு. யார்‌ அது? 


அங்கே நின்று தன்‌ முகத்தை நீரில்‌ நோக்கியதை 
நினைவுகூர்ந்தான்‌. தந்தையின்‌ குரல்‌ கரையில்‌ 
கேட்டுக்கொண்டிருந்தது. கையிலிருந்த 
மலர்க்கிளையால்‌ நீர்ப்பரப்பை அடிக்க ஓங்கியவன்‌ தன்‌ 
விழிகளை தான்‌ சந்தித்து திடுக்கிட்டான்‌. உடல்‌ சிலிர்க்க 
பின்னால்‌ செல்வதுபோல ஓர்‌ அசைவெழுந்தது. 
குளிர்கொண்டதுபோல உடல்‌ உலுக்கிக்கொண்டது. 
விழிவிலக்காமல்‌ அவன்‌ நோக்கிக்கொண்டே இருந்தான்‌. 
பின்னர்‌ அதை நோக்கி கைசுட்டினான்‌. அது அவனை 
நோக்கி கை சுட்டியது. அவன்‌ புன்னகை செய்தபோது 
அதுவும்‌ நாணிச்சிரித்தது. 


அவன்‌ குனிந்து நீரை நோக்கினான்‌. இது எவர்‌ முகம்‌? 
இளமையின்‌ தயக்கமும்‌ நாணமும்‌ இனிய நகையும்‌ 
கொண்டது. என்‌ முகம்‌. என்னில்‌ நிகழ்ந்துகொண்டே 
இருப்பது. என்னில்‌ வந்தமர்ந்த பறவை, அஞ்சி எழுந்து 
சிறகடித்துச்‌ செல்வது. அவன்‌ நீரை அள்ளி முகம்‌ கழுவி 
சிறிது அருந்தினான்‌. திரும்பியபோது பின்னால்‌ 
அசைவெழுந்தது. திடுக்கிட்டு நோக்க நீருக்குள்‌ இருந்து 
அவன்‌ பாவை எழுவதுபோல ஒரு பெண்‌ எழுந்தாள்‌. 
“யார்‌?” என்றான்‌ யயாதி. அவள்‌ முகவாயிலிருந்து நீர்‌ 
உருண்டு சொட்டியது. இளமுலைக்‌ குவைகளில்‌ 
வாழைத்தண்டில்‌ என வழிந்தது. தோள்களில்‌ முத்துசூடி 
நின்றது. 


“யார்‌?” என அவன்‌ மீண்டும்‌ உரக்க கேட்டான்‌. அவள்‌ 
கைதாக்கி தன்‌ குழலை நீவி நீரை வழித்தபின்‌ இடை நீர்‌ 
விளிம்பிலிருந்து மேலெழ ஒளிகொண்ட மெல்லுடலுடன்‌ 
எழுந்து அணுகினாள்‌. “யார்‌ நீ?” என்றான்‌ யயாதி. “என்‌ 


பெயர்‌ அஸ்ருபிந்துமதி” என்று அவள்‌ சொன்னாள்‌. 

89. வேர்விளையாடல்‌ 


முண்டன்‌ கதையை முடித்தபின்னரும்‌ பீமன்‌ 
காட்சிகளிலிருந்து விடுபடவில்லை. முண்டன்‌ 
எழுந்துசென்று அருகே நின்றிருந்த அத்திமரத்தில்‌ 
தொற்றி ஏறி கனிந்தவற்றை மட்டும்‌ பறித்து கைகளால்‌ 
உடைத்து மலரச்செய்து உள்ளே செறிந்திருந்த 
செம்மணித்தசையை பற்களாலேயே சுரண்டி 
உண்ணத்தொடங்கினான்‌. அவன்‌ கிளைதாவிய 
அசைவில்‌ விழிப்புகொண்ட பீமன்‌ முதற்கணம்‌ அவனை 
குரங்கென்றே உணர்ந்தான்‌. எழுந்து கொண்டு 
“கனிந்துள்ளனவா?” என்றான்‌. “ஆம்‌, பசிக்கிறது” 
என்றபின்‌ அவன்‌ தாவி நிலத்தில்‌ விழுந்து அணுகி 
கையிலிருந்த கனிகளை அளித்தான்‌. 


பீமன்‌ அவற்றை வாங்கி உண்டபின்‌ 
“அஸ்ருபிந்துமதியின்‌ கதையை நான்‌ கேட்டுள்ளேன்‌” 
என்றான்‌. “விழிநீர்மகள்‌. ஒவ்வொருவருக்கும்‌ 
அவ்வண்ணம்‌ ஒருத்தி உண்டு என்பார்கள்‌ கவிஞர்‌. 
அவளையே பிற பெண்களிடம்‌ மானுடர்‌ 
தேடிக்கொண்டிருக்கிறார்கள்‌. ஒவ்வொரு முறையும்‌ 
ஏமாற்றம்‌ அடைகிறார்கள்‌. பின்னர்‌ சொல்லிச்‌ சொல்லி 
தங்களை தேற்றிக்கொண்டு இவளே என்றும்‌ இவ்வளவே 
என்றும்‌ நிறைவுகொள்கிறார்கள்‌. அது நிறைவல்ல என 
பின்னர்‌ அறிகிறார்கள்‌. அப்போது வாழ்க்கை 
சென்றுவிட்டிருக்கும்‌. முன்னோக்கிச்‌ செல்லும்‌ உள்ளமும்‌ 
இல்லாமலாகிவிட்டிருக்கும்‌. பின்னால்‌ நோக்கவும்‌ 
அடைந்தவற்றையும்‌ இழந்தவற்றையும்‌ எண்ணி எண்ணி 
ஏங்கவுமே பொழுதிருக்கும்‌” என்றான்‌ முண்டன்‌. 


“யயாதி என்னவானார்‌?” என்றான்‌ பீமன்‌. 
“கதைகளின்படி அவர்‌ ஆயிரமாண்டுகாலம்‌ காட்டில்‌ 
அஸ்ருபிந்துமதியுடன்‌ காமத்திலாடினார்‌. 
காமநிறைவடைந்தபின்னர்‌ குருநகரிக்கு மீண்டு தன்‌ 
இளைய மைந்தன்‌ புருவை அழைத்து அவன்‌ 
இளமையை திருப்பியளித்து அவனை அரசனாக 
க்கினார்‌. முதுமைசூடியபின்‌ மீண்டும்‌ காடேகினார்‌. 
ருகுதுங்கம்‌ என்னும்‌ மலையை அடைந்து அங்கே ஏழு 
குகைகளில்‌ வாழ்ந்த சப்தசிருங்கர்கள்‌ என்னும்‌ 
முனிவர்களுடன்‌ வாழ்ந்து மெய்யுணர்ந்து உடல்‌ உதிர்த்து 


அறிந்துகொண்டுதான்‌ இருந்தேன்‌. ஒவ்வொரு கணமும்‌ 
அவன்‌ கொந்தளித்துக்கொண்டிருந்தான்‌. மணிமுடி 
சூடவே பிறந்தவன்‌ போலிருந்தான்‌. அவனிடம்‌ இதைச்‌ 
சொல்வது என்பது...” என்றாள்‌. பீஷ்மர்‌ இடைமறித்து 
“பழங்குலக்‌ கதைகளில்‌ பெற்ற மைந்தன்‌ நெஞ்சில்‌ 
வாள்பாய்ச்சி பலிகொடுக்கச்‌ சொல்லி கோரிய 
காட்டுதெய்வங்களைப்பற்றி சொல்லப்பட்டிருக்கிறது 
அன்னையே. நீங்கள்‌ அதை என்னிடம்‌ கோரலாகாது” 
என்றார்‌. 


“இன்று நம்‌ முன்‌ வேறு வழி என்ன இருக்கிறது? 
தேவவிரதா, இந்த நாட்டுக்காக உன்‌ வாழ்வனைத்தையும்‌ 
இழந்தவன்‌ நீ. பழிசுமந்தவன்‌. புறக்கணிக்கப்பட்டவன்‌. 
இது நீ நீரூற்றி வளர்த்த மரம்‌. உன்‌ கண்ணெதிரே இது 
சாய்வதை பார்த்துக்கொண்டிருக்கப்‌ போகிறாயா?” “ஆம்‌. 
அதுவே இறையாணை எனில்‌ அவ்வண்ணமே 
நிகழட்டும்‌. இதை நான்‌ செய்யப்போவதில்லை. என்‌ 
காலடியோசை கேட்டதும்‌ நான்‌ அவனை மணிமுடி சூட 
அழைத்துச்செல்லவிருப்பதாக எண்ணி அவன்‌ 
புன்னகையுடன்‌ எழுவான்‌. அந்த முகத்தை நோக்கி நான்‌ 
இதைச்‌ சொல்வேன்‌ என்றால்‌...” 


“நீ செய்தாகவேண்டும்‌... இது என்‌...” என உரத்த குரலில்‌ 
சத்யவதி சொல்ல அதே கணத்தில்‌ பீஷ்மர்‌ எழுந்து தன்‌ 
வாளை உருவினார்‌. சத்யவதி திகைத்து வாய்திறந்து 
நிற்க விதுரன்‌ “பிதாமகரே, நான்‌ செய்கிறேன்‌” என்றான்‌. 
பீஷ்மர்‌ உருவிய வாளுடன்‌ திகைத்து நோக்கினார்‌. “நான்‌ 
தமையனிடம்‌ சொல்கிறேன்‌ பிதாமகரே... என்னிடம்‌ 
விட்டுவிடுங்கள்‌” என்று விதுரன்‌ மீண்டும்‌ சொன்னான்‌. 


“நீ அதை அவனிடம்‌ சொல்லும்போது பிதாமகர்‌ என்ன 
சொன்னார்‌ என்றுதான்‌ அவன்‌ கேட்பான்‌. அதற்கு நீ 
என்ன பதில்‌ சொன்னாலும்‌ அவன்‌ நெஞ்சில்‌ நான்‌ 
இறப்பேன்‌. அதற்கு முன்‌ நான்‌ 
இறந்துவிட்டிருந்தாலொழிய அந்தச்‌ சாவிலிருந்து நான்‌ 
தப்பவியலாது” என்றார்‌ பீஷ்மர்‌. “பிதாமகரே, 
அவ்வண்ணம்‌ நிகழாமல்‌ அதை முடிப்பேன்‌. என்‌ 
சொல்மேல்‌ ஆணை” என்றான்‌ விதுரன்‌. “என்‌ முன்னால்‌ 
நின்று தாங்கள்‌ இறப்பைப்பற்றிச்‌ சொல்லலாமா? 
தந்தைப்பழி ஏற்றபின்‌ நாங்கள்‌ இங்கே 
உயிர்வாழ்வோமா?” என்றபோது அவன்‌ குரல்‌ உடைந்தது. 
அவனை சிலகணங்கள்‌ உற்றுநோக்கியபின்‌ பீஷ்மர்‌ 
மீண்டும்‌ பீடத்தில்‌ அமர்ந்துகொண்டார்‌. விதுரன்‌ 
கண்களை துடைத்தபின்‌ “பேரரசி, தாங்களும்‌ 


விண்புகுந்தார்‌.” 


“பிருகுதுங்கத்தில்‌ தன்னைத்‌ தேடிவந்த முனிவர்களுக்கு 
மாமன்னர்‌ யயாதி உரைத்த நெறிகளும்‌ மெய்யறிவுகளும்‌ 
யயாதிசூக்தங்கள்‌ என்னும்‌ பேரில்‌ மூன்று தொகுதிகளாக 
முனிவர்களால்‌ தொகுக்கப்பட்டுள்ளன. இன்றும்‌ அவை 
அரசுசூழ்தலுக்கான நூல்களாக பயிலப்படுகின்றன” 
என்றான்‌ முண்டன்‌. பீமன்‌ நிறைவில்லாதவனாக 
கைகளை நக்கியபின்‌ “நான்‌ விழைவது பிறிதொன்று” 
என்றான்‌. “அவர்‌ அறிந்த மெய்யறிதல்களால்‌ என்ன 
பயன்‌? அதைப்போன்ற பலநூறு மெய்யறிதல்கள்‌ சேர்ந்து 
பெரும்‌ சொற்குவையாக நம்‌ தலைக்குமேல்‌ உள்ளன. 
மூத்தவர்‌ அவற்றை நாள்தோறும்‌ பயின்று தன்னை 
எடைமிக்கவராக ஆக்கிக்கொள்கிறார்‌.” 


“நீங்கள்‌ அறியவிழைவதுதான்‌ என்ன?” என்றான்‌ 
முண்டன்‌. “அவர்‌ மீண்டும்‌ தன்‌ தேவியரை சந்தித்தாரா?” 
என்றான்‌ பீமன்‌. “அவர்களுடனான உறவை அவர்‌ 
எப்படி அறுத்துக்கொண்டார்‌?” முண்டன்‌ “அதை நான்‌ 
சொல்லமுடியாது. தொடக்கம்‌ முதலே 
இக்கதைப்பெருக்கில்‌ வினாக்களே திரண்டெழுகின்றன” 
என்றான்‌. “ஆம்‌, அன்னையர்‌ அவரை எப்படி ஒரே 
கணத்தில்‌ அறுத்துக்கொண்டார்கள்‌? அவர்களில்‌ அவர்‌ 
எவ்வண்ணமேனும்‌ எஞ்சினாரா?” என்றான்‌ பீமன்‌. 
“அவ்வாறு முற்றிலும்‌ தன்னிலிருந்து தன்‌ ஆண்மகனை 
அகற்றிவிட பெண்களால்‌ இயலுமா?” 


முண்டன்‌ புன்னகை புரிந்து பேசாமலிருந்தான்‌. பீமன்‌ 
ஆற்றாமையுடன்‌ கைகளை விரித்து “தனக்கு மட்டுமே 
என்றும்‌ தனக்கில்லையென்றால்‌ முற்றழியவேண்டும்‌ 
என்றும்‌ எண்ணுவது எப்படி மெய்யன்பாக 
இருக்கவியலும்‌? தம்‌ மைந்தன்‌ என்றால்‌ இவ்வண்ணம்‌ 
நடந்துகொண்டிருப்பார்களா?” என்றான்‌. முண்டன்‌ 
“இத்தகைய பலநூறு வினாக்களின்‌ தொகையை 
சுமையெனக்கொண்டே ஒவ்வொருவரும்‌ வாழ்க்கையை 
முடிக்கிறார்கள்‌” என்றான்‌. பீமன்‌ தன்னுள்‌ மூழ்கி 
நெடுநேரம்‌ அமர்ந்தபின்‌ “தாயின்‌ உறவன்றி உறவென்று 
வேறேதும்‌ உண்டா இப்புவியில்‌?” என்றான்‌. முண்டன்‌ 
சிரித்து “அது ஒன்று எஞ்சியுள்ளது உங்களுக்கு, நன்று” 
என்றான்‌. 


“என்‌ வினாக்களுடன்‌ நான்‌ இங்கிருந்து எழமுடியாது” 
என்றான்‌ பீமன்‌. திரும்பி கருவறைக்குள்‌ அமர்ந்திருந்த 
தேவயானியை நோக்கியபின்‌ “அவரிடம்‌ நான்‌ 
அனைத்தையும்‌ உசாவியாகவேண்டும்‌” என்றான்‌. 


“நீங்கள்‌ சென்றகாலத்திற்குள்‌ செல்லவேண்டுமா?” என்று 
முண்டன்‌ கேட்டான்‌. “ஆம்‌, அங்கே நான்‌ யார்‌ என்று 
அறிந்தாகவேண்டும்‌.” முண்டன்‌ தன்‌ முகத்தருகே பறந்த 
ஒரு இறகுப்பிசிறை நோக்கியபின்‌ “இதை நோக்குக, 
இளவரசே” என்றான்‌. “இதன்‌ நிலையழிதலை. இதை 
அலைக்கழிக்கும்‌ காற்றுகளை விழிகளால்‌ 
காணமுயல்க!” 


பீமன்‌ அதை நோக்கி விழிநாட்டினான்‌. அதன்‌ ஒவ்வொரு 
பீலியையும்‌ அணுக்கமாக பார்க்கமுடிந்தது. அது 
மிகச்சிறிய சிட்டுக்குருவி ஒன்றின்‌ கழுத்தில்‌ இருந்த 
இறகு. பருப்பொருள்‌ வடிவை உதறி ஒளியாக மாறும்‌ 
முதல்படியிலிருந்தது. அவை ஒவ்வொன்றையும்‌ 
தனித்தனியாகத்‌ தொட்டு அசைத்தது காற்று. அல்லது 
ஒவ்வொரு பீலிக்கும்‌ தனிக்காற்றா? காற்றென்பது ஒரு 
பெரும்‌ படையெழுச்சியா? அவ்வசைவுகளினூடாக 
உயிர்கொண்டதுபோல சிறகுப்பிசிறு எண்ணியது, 
குழம்பியது, முடிவெடுத்து திரும்பியது, வேண்டாம்‌ 
என்றது, ஆம்‌ என்று மீண்டும்‌ நிலைத்தது, அடடா என 
எழுந்தது, எனத்‌ திகைத்துத்‌ திரும்பியது, போதும்‌ என 
பாத்து இ மட்டும்‌ என மீண்டும்‌ எழுந்தது. 


முண்டன்‌ தன்‌ கைகளை அதைச்சுற்றி மெல்ல 
அசைக்கலானான்‌. அந்தக்‌ காற்றால்‌ இறகு அலைவுற்றது. 
அவன்‌ கையை விலக்கியபோது முகர விரும்பும்‌ 
நாய்க்குட்டி என தேடிச்சென்றது. கைகளை நீட்டியபோது 
அஞ்சிய பறவை என விலகியது. காற்றலைகளை அவன்‌ 
காணத்‌ தொடங்கினான்‌. மிக மென்மையான நீல 
ஒளியாக அவை இருந்தன. குளிர்ந்திருந்தன. அவற்றில்‌ 
கோடிக்கணக்கான மென்துகள்கள்‌. ஒவ்வொன்றும்‌ 
ஒளிகொண்டிருந்தது. ஊடே பறந்தன நுண்ணுயிர்கள்‌. 
மிகச்சிறிய சிறகுத்துளியை அணிந்தவை. அவற்றை 
அளைந்துகொண்டே இருந்தது சிறகுப்பிசிர்‌. 


“எங்கிருக்கிறீர்கள்‌, இளவரசே?” என மிகத்‌ தொலைவில்‌ 
எங்கோ இருந்து முண்டன்‌ கேட்டான்‌. “ஓர்‌ 
அரண்மனையில்‌... மஞ்சத்தில்‌” என்றான்‌ பீமன்‌. “என்ன 
செய்கிறீர்கள்‌?” என்று மீண்டும்‌ முண்டன்‌ கேட்டான்‌. 
“படுத்திருக்கிறேன்‌, துயில்கிறேன்‌... நீங்கள்‌ என்‌ கனவில்‌ 
வந்து இக்கேள்வியை எழுப்புகிறீர்கள்‌.” முண்டன்‌ மெல்ல 
நகைத்து “ஆம்‌” என்றான்‌. “எங்கிருக்கிறீர்கள்‌?” என்றான்‌ 
பீமன்‌. “நெடுந்தொலைவில்‌... எதிர்காலமெனும்‌ 
பெருக்கின்‌ மறுகரையில்‌” என்றான்‌ முண்டன்‌. பீமன்‌ 
“ஆம்‌, என்னால்‌ உணரமுடிகிறது” என்றான்‌. “நீங்கள்‌ 
கனவுகாண்பது எதை?” என்றான்‌ முண்டன்‌. “என்‌ 


கனவில்‌ எப்போதும்‌ நான்‌ ஒரு பேருருவன்‌. திரண்ட 
தோள்களும்‌ திமிர்க்கும்‌ தசைகளும்‌ கொண்டவன்‌. 
காட்டுக்குள்‌ சென்றுகொண்மருக்கிறேன்‌.” 


“எங்கே?” என்றான்‌ முண்டன்‌. “ஓர்‌ இனிய சோலைக்காடு. 
அறியா மணம்‌ ஒன்றால்‌ அழைக்கப்படுகிறேன்‌. 
எண்ணிய மலர்‌ என தன்னை உருமாற்றிக்‌ காட்டும்‌ 
மாயமணம்‌ அது. உடன்‌ ஒரு குரங்கு வருகிறது.” முண்டன்‌ 
சிரித்து “குரங்கா?” என்றான்‌. “ஆம்‌, தாவியும்‌ சுழன்றும்‌ 
எழுந்தும்‌ அது கையூன்றி முன்‌ செல்கிறது. நிழல்‌ என. 
வழிகாட்டும்‌ நிழல்‌. அந்நிழலை நான்‌ தொடர்கிறேன்‌. 
அதன்‌ அசைவுகளை நிகழ்த்துகிறேன்‌. அப்படியென்றால்‌ 
நான்தான்‌ நிழலா? நிழலுக்கு வண்ணமும்‌ வடிவமும்‌ 
எண்ணமும்‌ இருப்பும்‌ உண்டா?” 


“அங்கு ஒரு சிற்றாலயத்தை காண்கிறேன்‌. அதற்குள்‌ ஓர்‌ 
அன்னைத்தெய்வம்‌ ஐம்புரிக்குழலை அவிழ்த்திட்டு 
வெறிமின்னும்‌ கண்களும்‌ அருள்நிறை இளநகை சூடிய 
இதழ்களுமாக நின்றிருக்கிறது. அதன்‌ முன்‌ 
நின்றிருக்கிறேன்‌” என்றான்‌ பீமன்‌. “அவள்‌ யார்‌?” 
என்றான்‌ முண்டன்‌. “அறியேன்‌. அவள்‌ என்‌ 
அன்னையை நினைவுறுத்துகிறாள்‌.” முண்டன்‌ “உங்கள்‌ 
பெயர்‌ என்ன?” என்றான்‌. “என்‌ பெயர்‌ புரு. 
சந்திரகுலத்தின்‌ பேரரசர்‌ நகுஷரின்‌ மைந்தர்‌ யயாதியின்‌ 
கடைமைந்தன்‌. அவர்‌ கொடியையும்‌ குடியையும்‌ 
கொடையெனப்‌ பெற்று அரசாள்கிறேன்‌.” 


[10826] விழித்தபோது அக்கனவை சேற்றில்படிந்து மட்கிய 
இலையின்‌ வடிவப்பதிவுபோல நினைவுகளில்தான்‌ புரு 
அறிந்தான்‌. அப்பதிவிலிருந்து கனவை மீட்டெடுக்க 
விழைவதுபோல இருண்ட அறையின்‌ கூரைச்சரிவில்‌ 
நெய்விளக்கின்‌ தாழ்திரியின்‌ சிற்றொளியில்‌ 
அலையடித்த நிழல்களை நோக்கியபடி படுத்திருந்தான்‌. 
பின்னர்‌ எழுந்து தன்‌ கைகளை நோக்கியபடி 
“சிவம்யாம்‌!” என முழுமைச்சொல்‌ உரைத்தான்‌. எழுந்து 
மிதியடியை அணிந்துகொண்டபோது கதவைத்‌ திறந்த 
ஏவலன்‌ வணங்கினான்‌. 


நீராட்டறைக்கு அவனுடன்‌ செல்கையில்‌ இடைநாழியில்‌ 
காத்து நின்றிருந்த அமைச்சன்‌ சுபகன்‌ வணங்கி உடன்‌ 
சேர்ந்துகொண்டான்‌. தந்தை பார்க்கவனின்‌ 
நீத்தார்கடனுக்காக அவன்‌ கங்கைக்கரைக்குச்‌ சென்று 
பதினைந்துநாட்களுக்குப்‌ பின்னரே மீண்டிருந்தான்‌. 
இருவரும்‌ சொல்லில்லாமல்‌ நடந்தனர்‌. அவர்களின்‌ 
காலடிகள்‌ உரையாடல்போல்‌ ஒலித்தன. இடைநாழியின்‌ 


வளைவுகளில்‌ நிழல்கள்‌ இணைந்து ஒன்றாயின. 


நீராட்டறைக்குள்‌ நுழைந்ததும்‌ ஏவலர்‌ வந்து புருவை 
வணங்கி அவன்‌ மேலாடையை கழற்றினர்‌. இனிய 
தைலமணத்துடன்‌ ஆவியெழ கலத்தில்‌ நிறைந்திருந்த 
நீரின்‌ அருகே வெண்கலச்‌ சிற்றிருக்கையில்‌ அவன்‌ அமர 
அவர்கள்‌ அவன்‌ இடையாடையைக்‌ கழற்றிவிட்டு 
எண்ணை பூசத்தொடங்கினர்‌. நறுமணம்கலந்து 
காய்ச்சப்பட்ட எள்ளெண்ணையின்‌ மணத்தை நீராவி 
அள்ளி அறைமுழுக்க கொண்டுசென்று சுவர்களில்‌ 
துளியாக்கி வழியச்செய்தது. 


“மீண்டும்‌ அதே கனவு” என்று புரு சொன்னான்‌. அவன்‌ 
குரலை எதிர்பாராத சுபகன்‌ சுவரில்‌ வழிந்த 
நீர்த்துளியிலிருந்து விழிவிலக்கி “எண்ணினேன்‌” 
என்றான்‌. “யார்‌ அவன்‌? எதற்காக அவ்வுருவை 
கனவுகாண்கிறேன்‌?” என்றான்‌. “நீங்கள்‌ 
திண்தோள்கொண்டவர்‌ அல்ல. உங்கள்‌ விழைவுதான்‌ 
அவ்வாறு கனவிலெழுகிறது” என்றான்‌ சுபகன்‌. “நாம்‌ 
அறியாத மூதாதையரைப்போலவே நாம்‌ அறியவும்‌ 
இயலாத வழித்தோன்றல்களும்‌ நம்‌ 
கனவிலுறைகிறார்கள்‌ என்று நிமித்திகர்‌ சொன்னார்‌. 
அது மெய்யென்றே எனக்கும்‌ தோன்றுகிறது” என்றான்‌ 
புரு. “ஒவ்வொரு மரத்திலும்‌ விதைகள்‌ உறைகின்றன. 
விதைகளுக்குள்‌ விதைகள்‌ வாழ்கின்றன என்று ஒரு 
சொல்லாட்சி உண்டு.” 


சுபகன்‌ “அவ்வண்ணம்‌ எண்ணிக்கொள்வதனால்‌ 
நிறைவு கொள்கிறீர்கள்‌ என்றால்‌ அதுவே ஆகுக!” 
என்றான்‌. “எவ்வாறு எண்ணினாலும்‌ எந்த வேறுபாடும்‌ 
உருவாகப்போவதில்லை. அவன்‌ கொடிவழியினன்‌ 
என்றால்‌ அவனை காணப்போகிறீர்களா என்ன?” புரு 
“அவன்‌ உருவை ஓவியர்களைக்கொண்டு வரைந்து 
வைக்கவேண்டுமென எண்ணினேன்‌. எங்காவது அது 
இருக்கவேண்டும்‌. வண்ணங்களில்‌ அல்ல, கல்லில்‌. 
ஆயிரமாண்டுகளானாலும்‌ அங்கே அது 
காத்திருக்கவேண்டும்‌. என்றோ ஒருநாள்‌ அவன்‌ வந்து 
அதன்முன்‌ நிற்பான்‌” என்றான்‌. 


சுபகன்‌ நகைத்து “அதை நீங்கள்‌ என அவன்‌ பிழையாக 
எண்ணிக்கொள்ளக்கூடும்‌. அவன்‌ கனவில்‌ வந்த 
உருவம்‌” என்றான்‌. “இந்த நுண்ணிய வலைப்பின்னலை 
நெய்துகொண்டிருக்கும்‌ கைகளிடம்‌ எங்களுக்கும்‌ இதை 
ஆடத்தெரியும்‌ என்று காட்டவேண்டாமா?” என்றான்‌ புரு. 
“அவனை நான்‌ அத்தனை நீர்ப்பரப்பிலும்‌ முகமெனக்‌ 


காண்பேன்‌. மஞ்சள்‌ நிறமும்‌ பெரிய தாடையும்‌ கொண்ட 
முகம்‌. விழிகள்‌ சிறியவை, ஆனால்‌ அழியா நகைப்பு 
சூடியவை. அவன்‌ பேருடலுக்குள்‌ இருக்கும்‌ அறியாச்‌ 
சிறுவன்‌ ஒருவன்‌ ஒவ்வொரு அசைவிலும்‌ 
வெளிப்படுவான்‌.” 


சுபகன்‌ “அரசே, நீங்கள்‌ இளமையை முற்றிழந்தவர்‌. 
அக்கனவு அதனால்தான்‌ என நினைக்கிறேன்‌” என்றான்‌. 
“நீயே சொன்னாய்‌, இப்படி எண்ணிக்கொள்வதில்‌ பயன்‌ 
ஏதுமில்லை என. அப்படியென்றால்‌ ஏன்‌ குறைத்து 
அறியவேண்டும்‌, பெருக்கியறிவது உவகையையாவது 
அளிக்கிறதே?” என்றான்‌ புரு. “அவ்வாறெனினும்‌ ஆகுக!” 
என்று சுபகன்‌ சிரித்தான்‌. “சூதர்களைக்கொண்டு அதை 
பாடச்செய்வோம்‌. நுரையெனப்‌ பெருக்குவார்கள்‌. பின்‌ 
கவிஞர்களைக்கொண்டு எழுதச்செய்வோம்‌. நுரையை 
பளிங்குப்பாறையாக்கும்‌ சொற்றிறன்‌ 
அவர்களிடமுண்டு” என்று புரு நகைத்தான்‌. 


நீராட்டுக்குப்பின்‌ அவர்கள்‌ இயல்படைந்து பேசியபடி 
நடந்தனர்‌. “சற்றுநேரத்தில்‌ கிளம்பிவிடலாம்‌, அரசே. 
இளவரசர்களும்‌ அரசியும்‌ முன்னரே ஒருங்கிவிட்டனர்‌. 
தேர்களும்‌ வண்டிகளும்‌ காவலர்படைகளும்‌ 
காத்திருக்கின்றன” என்றான்‌ சுபகன்‌. புரு “ஆம்‌, 
கிளம்பவேண்டியதுதான்‌. ஒவ்வொருநாளாக இந்நாளை 
நோக்கி எண்ணி எதிர்பார்த்து அணுகினேன்‌. கிளம்பும்‌ 
தருணத்தில்‌ ஒரு தயக்கம்‌ இக்கணங்களை நீட்டித்து 
அதை ஒத்திப்போடச்‌ சொல்கிறது. இப்போது நானே 
நம்பும்‌ ஒரு செயல்மாற்று அளிக்கப்படுமென்றால்‌ 
தவிர்த்துவிடுவேன்‌” என்றான்‌. 


சுபகன்‌ புன்னகைத்து ஒன்றும்‌ சொல்லாமல்‌ 
தலைவணங்கி வெளியேறினான்‌. அவனிடம்‌ 
சொன்னவற்றைப்பற்றி எண்ணிக்கொண்டு 
அணிச்சேவகரிடம்‌ தன்‌ உடலை அளித்தான்‌. அவர்கள்‌ 
நறுஞ்சுண்ணம்‌ பூசி, அரச உடையும்‌ அணிகளும்‌ பூட்டி 
அதை ஒருக்குவதை ஆடியில்‌ நோக்கிக்கொண்டிருந்தான்‌. 
அவன்‌ உடல்‌ பிறிதொன்றாகி எழுந்துகொண்டிருந்தது, 
சிறகுபூண்டு கூடுதிறந்தெழும்‌ பட்டாம்பூச்சி என. ஏவலர்‌ 
இருவர்‌ அரசமுத்திரை கொண்ட 
பட்டுத்தலைப்பாகையை அவனுக்கு சூட்டியபோது 
அவன்‌ மெல்லிய திடுக்கிடலை உணர்ந்தான்‌. ஒவ்வொரு 
முறை முடிசூடும்போதும்‌ எழும்‌ எண்ணம்தான்‌. அன்று 
அடிபட்டுக்‌ கன்றிய தோல்மேல்‌ என அத்தொடுகை மேலும்‌ 
அழுத்தம்‌ கொண்டிருந்தது. 


[1௨261]அவன்‌ முடிசூட்டிக்கொண்டபோது குருநகரியில்‌ 
அவன்‌ உடன்பிறந்தார்‌ எவரும்‌ இருக்கவில்லை. யயாதி 
அவனை கொடிவழியினன்‌ என அறிவித்து முதுமையை 
அளித்துவிட்டு கானேகிய மூன்றுநாட்களில்‌ அவன்‌ 
உடன்பிறந்தார்‌ நால்வரும்‌ நகர்‌ நீங்கினர்‌. யது 
நகர்நீங்கப்போவதாக தன்‌ அணுக்கரைக்கொண்டு நகரில்‌ 
முரசறைவித்தான்‌. தெருமுனைகளில்‌ அவ்வறிவிப்பு 
முழங்கியபோது மக்கள்‌ திகைத்து நின்றுகேட்டனர்‌. 
உணர்வெழுச்சியுடன்‌ சினத்துடன்‌ வஞ்சத்துடன்‌ 
சொல்லாடிக்கொண்டனர்‌. “குருதிவழி என்பது 
தெய்வங்களால்‌ அருளப்படுவது. அதை மாற்ற 
மானுடருக்கு ஆணையில்லை” என்றார்‌ முதிய அந்தணர்‌. 


“இம்முடிவை தெய்வங்கள்‌ விரும்பியிருந்தால்‌ முதல்‌ 
நால்வரை பலிகொள்ள தெய்வங்களால்‌ இயலாதா 
என்ன?” என்றார்‌ பூசகர்‌ ஒருவர்‌. “மூதாதையர்‌ 
மூச்சுவெளியில்‌ நின்று பதைக்கிறார்கள்‌. அரசன்‌ 
தன்னலம்‌ கருதி எடுத்த முடிவு இது” என்றார்‌ 
அங்காடிமுனையில்‌ கூடியிருந்த கூட்டத்தில்‌ நின்றிருந்த 
பெருவணிகர்‌. “இதோ, அசுரக்குருதி நம்‌ மேல்‌ கோல்‌ ஏந்தி 
அமரவிருக்கிறது... தோழரே, இவையனைத்தும்‌ 
இதன்பொருட்டே நிகழ்த்தப்பட்டன. இது சுக்ரரின்‌ சூழ்ச்சி. 
விருஷபர்வனின்‌ அரசாடல்‌” என்றார்‌ சூதர்‌ ஒருவர்‌. 
ஒவ்வொருநாளுமென ஒற்றர்கள்‌ 
ஓலையனுப்பிக்கொண்டிருந்தனர்‌. மீண்டுவந்து 
ஒருமுறை அவன்‌ அத்தனை ஓலைகளையும்‌ படித்தான்‌. 
தான்‌ அமர்ந்திருப்பது எதன்மேல்‌ என 
அறிந்துகொண்டான்‌. 


குலமூத்தார்‌ பன்னிருவர்‌ திரண்டு அரண்மனைக்கு வந்து 
அமைச்சர்களுடன்‌ சொல்லாடினர்‌. பேரமைச்சர்‌ சுகிர்கர்‌ 
“நான்‌ இதில்‌ சொல்வதற்கேதுமில்லை. அமைச்சன்‌ என 
என்‌ கடமையை செய்யவேண்டும்‌” என்றார்‌. “நீர்‌ 
அமைச்சர்‌ மட்டுமல்ல, அந்தணர்‌. அறமுரைக்கக்‌ 
கடமைகொண்டவர்‌” என்றார்‌ குலத்தலைவரான குர்மிதர்‌. 
“அந்தணர்‌ உரைக்கும்‌ அறம்‌ முன்னோரால்‌ 
சொல்லப்பட்டதாகவே இருக்கவேண்டும்‌. தன்‌ விழைவை 
அறமாக்க அந்தணருக்கு உரிமை இல்லை” என்றார்‌ 
சுகிர்தர்‌. “நூல்நெறிகளின்படி தன்‌ குருதிவழி எது என 
முடிவெடுக்கவேண்டியவர்‌ அரசர்‌ மட்டுமே. பிற எவரும்‌ 
அல்ல.” 


“அவ்வண்ணமென்றால்‌ மூத்தவர்‌ 
நாடாளவேண்டுமென்னும்‌ நெறி எதற்கு? நூல்கள்‌ ஏன்‌ 
அமைத்தன இதை?” என்றார்‌ குலமூத்தாரான பிரகிருதர்‌. 


“மூத்தாரே, தந்தையே தன்‌ மைந்தன்‌ எவன்‌ என 
முடிவெடுக்க முடியும்‌...” என்றார்‌ சுகிர்தர்‌. “நூல்கள்‌ 
முடிவெடுக்கும்‌ உரிமையை அரசனுக்கு அளித்தது 
இதனால்தான்‌. தன்‌ மைந்தரை அரசர்‌ துறந்துவிட்டார்‌. 
அதன்பின்‌ அவர்கள்‌ எப்படி மைந்தர்‌ என சொல்லி 
முடிகோர முடியும்‌?” குலத்தலைவர்கள்‌ சினந்து “இது 
பெரும்பழி... பாரதவர்ஷத்தின்‌ பேரரசியை அவர்‌ 
துறந்திருக்கிறார்‌... நாங்கள்‌ ஏற்கமுடியாது. 
அசுரக்குருதியை ஒருபோதும்‌ எங்கள்‌ குடிகள்‌ 
தலைமையெனக்‌ கொள்ளாது” என்றனர்‌. 


அவர்கள்‌ திரண்டுசென்று அரண்மனைக்கு வெளியே 
சோலையில்‌ ஒரு ஸாமி மரத்தடியில்‌ தங்கியிருந்த 
யதுவை கண்டனர்‌. “அரசே, பேரரசியின்‌ குருதியே எங்கள்‌ 
நாட்டை ஆளவேண்டும்‌. அசுரக்குருதியிலிருந்து நீங்களே 
எங்களுக்குக்‌ காப்பு” என்றனர்‌. “உங்களை எங்கள்‌ 
இளவரசர்‌ எனச்சொல்லி பதினாறுமுறை 
மூதாத்துள்ளோம்‌. இனி அவர்களிடம்‌ சொல்மாற்ற 
எங்களால்‌ இயலாது” என்றார்‌ குலமூத்தாரான சம்பவர்‌. 


யது கைகூப்பி “என்‌ சொல்லை பொறுத்தருள்க, 
குலத்தலைவர்களே. தந்தையை நாங்கள்‌ கைவிட்டோம்‌, 
அவர்‌ எங்களை கைவிட்டார்‌. இரண்டும்‌ அத்தருணத்தில்‌ 
அவ்வாறு நிகழவேண்டுமென்றிருந்தது. ஒருநாள்‌ கழித்து 
ஒருமுறை அமைச்சர்களுடன்‌ சொல்லாடிவிட்டு அவர்‌ 
முன்‌ நின்றிருந்தால்‌ நான்‌ அவர்‌ முதுமையை 
ஏற்றுக்கொண்டிருப்பேன்‌. அவருடைய முதுமைநலிவை 
நேரில்கண்டு என்‌ உள்ளம்‌ அஞ்சித்திகைத்திருந்த 
தருணத்தில்‌ அதை நான்‌ கொள்வதைப்பற்றி 
எண்ணிப்பார்க்கவே இயலவில்லை. அத்தருணத்தை 
அமைத்த தெய்வங்களின்‌ வழிப்பட்டு நான்‌ 
கிளம்பவிருக்கிறேன்‌. அவர்‌ அளித்த சொற்கொடை 
இருக்கிறது. அதுவே நிகழ்க!” என்றான்‌. 


உரத்த குரலில்‌ அழுகையும்‌ விம்மலுமாக “நாங்களும்‌ 
வருகிறோம்‌... எங்கள்‌ குடிகளனைத்தும்‌ உங்களைத்‌ 
தொடரும்‌... இங்கே வெற்றுநிலமும்‌ கட்டடங்களும்‌ 
எஞ்சட்டும்‌. அதை கோல்கொண்டு ஆளட்டும்‌ 
அசுரகுடியினன்‌” என்றார்‌ பிரகிருதர்‌. “என்னுடன்‌ 
வருபவர்கள்‌ வரலாம்‌. ஆனால்‌ எந்தையின்‌ 
சொல்லென்ன என்று அவர்கள்‌ அறிந்திருக்கவேண்டும்‌. 
காட்டெரியென பரவும்‌ வாழ்க்கை. நீர்நிழலென 
நிலைகொள்ளா இருப்பு. ஆபுரக்கும்‌ எளியதொழில்‌” 
என்றான்‌ யது. “ஆம்‌, ஆனால்‌ உங்கள்‌ குடி பெருகிக்‌ 
கிளைகொண்டு பாரதத்தை மூடுமென்றும்‌ சொல்‌ 


உள்ளது. அதுபோதும்‌. வருகிறோம்‌. இது எங்கள்‌ சொல்‌” 
என்றார்‌ குர்மிதர்‌. 

னால்‌ மறுநாள்‌ ஐந்து குலங்கள்‌ மட்டுமே அவர்களுடன்‌ 

ளம்பின. அக்குடிகளிலும்‌ ஒரு பகுதியினர்‌ 
பின்‌எஞ்சினர்‌. சினக்கொதிப்புடன்‌ நாடுநீங்குவதாக 
வஞ்சினமுரைத்து ஆடவர்‌ இல்லம்‌ திரும்பி மகளிரிடம்‌ 
சொன்னபோது அவர்கள்‌ விழிகள்‌ மாற முதலில்‌ அதற்கு 
உடன்பட்டனர்‌. பின்னர்‌ நிலத்தையும்‌ குடியையும்‌ 
விட்டுச்செல்வதன்‌ இடர்களைப்பற்றி உரைக்கலாயினர்‌. 
நிலம்நீங்குபவன்‌ குடியை இழக்கிறான்‌. அந்நிலத்தில்‌ 
நடுகற்களென நின்றிருக்கும்‌ மூதாதையரையும்‌ 
துறக்கிறான்‌. சென்றடையும்‌ நிலத்தில்‌ அவன்‌ ஈட்டுவதே 
குலமென்றாகும்‌. “குலமும்‌ நிலமும்‌ நம்‌ மூதாதையர்‌ நம்‌ 
மைந்தருக்களிப்பவை. அவற்றை மறுக்க நமக்கு 
உரிமையுண்டா?” என்றாள்‌ மூதன்னை ஒருத்தி. 


மறுநாள்‌ முதற்புலரியில்‌ யது நகர்நீங்கினான்‌. 
முந்தையநாள்‌ இரவு சிற்றமைச்சரான லோமரூஹர்‌ வந்து 
சுகிர்தர்‌ முன்‌ பணிந்து மறுநாள்‌ தான்‌ யதுவுடன்‌ 
செல்லவிருப்பதாகச்‌ சொல்லி ஆணைகோரினார்‌. 
“நானும்‌ என்‌ குலத்து இளைய அந்தணர்‌ நூற்றெண்மரும்‌ 
இளவரசருடன்‌ செல்ல முடிவெடுத்துள்ளோம்‌, உத்தமரே. 
உங்கள்‌ நற்சொல்லை நாடுகிறோம்‌” என்றார்‌ 
லோமரூஹர்‌. “ஆம்‌, எந்நிலையிலும்‌ அரசனை 
அந்தணன்‌ கைவிடலாகாது என்பது நூல்நெறி. அந்தணர்‌ 
உடனிருந்து வேதச்சொல்கொண்டு மூவெரி 
ஓம்பும்வரைதான்‌ இளவரசர்‌ அரசர்‌ எனப்படுவார்‌. நம்‌ 
கடன்‌ இது. நன்று சூழ்க!” என்றார்‌ சுகிர்தர்‌. லோமரூஹர்‌ 
அவரை வணங்க “செல்லுமிடம்‌ ஏதென்று அறியோம்‌. 
அங்கு சூழ்வதென்ன என்பதும்‌ ஊழின்‌ கைகளில்‌. 
ஆனால்‌ அந்தணரால்‌ அரசர்‌ கைவிடப்பட்டார்‌ என்னும்‌ 
சொல்‌ எழலாகாது” என்றார்‌ சுகிர்தர்‌. 


யது அரண்மனையிலிருந்து கிளம்பும்போது சுகிர்தரை 
தாள்பணிந்து வணங்கினான்‌. “இளவரசே, அந்தணர்‌ 
சொல்‌ துணைகொள்க! படைவீரர்களை உடன்பிறந்தார்‌ 
என எண்ணுக! துணியவேண்டிய இடத்தில்‌ துணிக! 
பொறைகொள்ள வேண்டிய இடங்களில்‌ பொறுப்பதே 
அத்துணிவை எய்துவதற்கான வழி. எந்த வெற்றியும்‌ 
எத்தோல்வியும்‌ அத்தருணத்தால்‌ அச்சூழலால்‌ 
முடிவாவதல்ல என்று உணர்க! நீண்டகால வெற்றியே 
வெற்றி. மீண்டெழ முடியாது போவதொன்றே தோல்வி” 
என்று சுகிர்தர்‌ வாழ்த்தினார்‌. “நலம்‌ சூழ்க! 
தெய்வங்களும்‌ மூதாதையரும்‌ உடன்‌ எழுக! ஆம்‌, 


அவ்வாறே ஆகுக!” என வாழ்த்தி வேதச்சொல்‌ உரைத்து 
நீர்‌ தெளித்தார்‌. 


யது திரும்பிப்பார்க்காமல்‌ நடந்துசென்றான்‌. 
எத்தனைபேர்‌ தொடர்கிறார்கள்‌, அவர்கள்‌ 
கொண்டுவருவன என்ன என்று அவன்‌ நோக்கவில்லை. 
நூறு வண்டிகளிலும்‌ இருநூறு அத்திரிகளிலும்‌ 
பொருட்களையும்‌ குழந்தைகளையும்‌ பெண்டிரையும்‌ 
ஏற்றிக்கொண்டு படைக்கலங்களை ஏந்தியபடி 
ஐந்துகுலத்தவர்‌ உடன்‌ சென்றனர்‌. குருநகரியின்‌ ஆயிரம்‌ 
படைவீரர்கள்‌ படைத்தலைவன்‌ சத்ரசேனனால்‌ 
வழிநடத்தப்பட்டு உடன்‌ சென்றனர்‌. 


குருநகரியின்‌ கோட்டையைக்‌ கடந்ததும்‌ அவனுடன்‌ 
சென்ற குடிமக்கள்‌ உளம்‌ ஆற்றாது திரும்பிநோக்கி 
விம்மினர்‌. சிலர்‌ மண்ணில்‌ அமர்ந்து தாங்கள்‌ 
செல்லப்போவதில்லை என கைகளால்‌ அறைந்தபடி 
அழுதனர்‌. குலமூத்தார்‌ சினந்து ஆணையிட அவர்களை 
பிறர்‌ தேற்றி தூக்கிச்சென்றனர்‌. சிலர்‌ தங்கள்‌ 
மைந்தருடனும்‌ பெண்டிருடனும்‌ மீண்டும்‌ நகர்நோக்கி 
ஓடிவந்தனர்‌. கோட்டைக்குள்‌ பெருமுற்றத்தில்‌ கூடிநின்று 
செல்பவர்களை நோக்கி விழிநீர்‌ வடித்தவர்கள்‌ 
ஓடிமீண்டவர்களை நோக்கி கைவிரித்துப்‌ பாய்ந்து 
சென்று அணைத்துக்கொண்டனர்‌. சூழ்ந்துநின்று 
கதறியழுதனர்‌. 


செல்பவர்கள்‌ விழிமறைந்தனர்‌. புழுதியடங்கியது. 
ஒன்றும்‌ நிகழாததுபோல்‌ ஆயிற்று 
ஒளியெழுந்துகொண்டிருந்த தொடுவானம்‌. 
“தொடுவானை எதுவும்‌ கலைக்கமுடியாது, இளையோரே. 
அது காலமெனும்‌ கூர்வாள்‌. எத்தனை கொன்றாலும்‌ 
குருதிபடியா ஒளிகொண்டது” என்றார்‌ சூதர்‌ ஒருவர்‌. 
அவர்கள்‌ துயருடன்‌ இல்லம்‌ மீண்டும்‌ சென்றவர்களுடன்‌ 
சென்ற கற்பனையில்‌ அலைந்தபடியும்‌ ஆங்காங்கே 
அமர்ந்தனர்‌. 

ஆனால்‌ அவர்கள்‌ சென்றது நீர்ச்சிறைவிளிம்பு கிழிந்தது 
என அடுத்த அணி துர்வசுவுடன்‌ கிளம்பிச்செல்ல 
வழியமைத்தது. யது கிளம்பிய மறுநாள்‌ கரும்புலரியில்‌ 
துர்வசு சுகிர்தரை கால்தொட்டு வணங்கி சொல்பெற்று 
தன்னந்தனியே கிளம்பினான்‌. அவன்‌ கோட்டையைக்‌ 
கடந்து நின்று மூன்று திசைகளையும்‌ நோக்கியபின்‌ 
மேற்கு நோக்கி திரும்பியபோது அவன்‌ 
சாலைத்தோழனாகிய ரணசிம்மன்‌ தன்னைத்‌ தொடர்ந்த 
சிறு படைப்பிரிவுடன்‌ பின்னால்‌ சென்று அடிபணிந்தான்‌. 


அவன்‌ செல்வதைக்‌ கண்டதும்‌ மூன்றுகுலங்கள்‌ கிளம்பி 
துர்வசுவுடன்‌ சேர்ந்துகொண்டன. 


அவர்கள்‌ கிளம்பிச்‌ சென்றபோது முந்தையநாளின்‌ 
எழுச்சியும்‌ துயரும்‌ இருக்கவில்லை. வெறுமைகொண்ட 
விழிகளுடன்‌ மக்கள்‌ நோக்கிநின்றனர்‌. ஒருவேளை 
செல்லுமிடத்தில்‌ மேலும்‌ சிறந்த வாழ்க்கை 
அமையக்கூடுமோ என்னும்‌ ஐயம்‌ அவர்கள்‌ உள்ளத்தில்‌ 
எழுந்தது. ஒருநாள்‌ கழித்து அதை எவரோ 
சொன்னார்கள்‌. சொல்லானதுமே அது பெருகலாயிற்று. 
நகர்நீங்கியவர்கள்‌ செல்வம்‌ செழித்த புதுநிலங்களில்‌ 
சென்று குடியேறும்‌ கதைகள்‌ தோன்றலாயின. பின்னர்‌ 
ஒவ்வொருவரும்‌ அந்நகரைவிட்டு வெளியேறும்‌ 
ஆழ்கனவு ஒன்றை தங்களுக்குள்‌ பேணிவளர்க்கத்‌ 
தொடங்கினர்‌. 


திருஹ்யூவும்‌ அனுதிருஹ்யூவும்‌ திரும்பி 
ஹிரண்யபுரிக்கே செல்லக்கூடுமென அமைச்சர்கள்‌ 
எதிர்பார்த்தனர்‌. விருஷபர்வனின்‌ அழைப்புடன்‌ 
பறவைத்தூதும்‌ வந்தது. ஆனால்‌ அவர்கள்‌ கிளம்பி 
தெற்கும்‌ கிழக்குமாகச்‌ சென்றனர்‌. அவர்களுடன்‌ 
அசுரப்படைகளிலிருந்த வீரர்களின்‌ சிறுகுழுக்களும்‌ 
ஓரிருகுடியினரும்‌ உடன்சென்றனர்‌. நகரை 
ஆளும்பொறுப்பு பேரமைச்சர்‌ சுகிர்தரின்‌ கைக்கு வந்தது. 
அவர்‌ அமைச்சர்களின்‌ சிறுகுழு ஒன்றை அமைத்தார்‌. 
அரியணைமேல்‌ யயாதியின்‌ கோலும்‌ முடியும்‌ 
வைக்கப்பட்டு அவர்‌ பெயரில்‌ முத்திரையிடப்பட்ட 
ஓலைகளால்‌ ஆட்சி நடந்தது. 


முடிசூடிய பின்னர்‌ அமைச்சர்களை அழைத்து அவர்கள்‌ 
சென்ற இடத்தைப்பற்றி அறிந்துவர ஒற்றர்களை 
அனுப்பும்படி புரு சொன்னான்‌. உறுதியான குரலில்‌ “அது 
கூடாது, அரசே. இனி அவர்களை நாம்‌ தொடரக்கூடாது” 
என்றார்‌ அவர்‌. “அவர்கள்‌ எவ்வண்ணம்‌ 
எங்கிருக்கிறார்கள்‌ என்று அறிந்துகொள்ளலாம்‌ 
அல்லவா?” என்றான்‌ புரு. “அறிந்து என்ன 
செய்யப்போகிறீர்கள்‌? அவர்கள்‌ பெருமரங்கள்‌ என 
கிளைவிரித்து விழுதுபரப்புவார்கள்‌ என்பது உங்கள்‌ 
தந்தையின்‌ சொல்‌. இது வேர்‌ தாழ்த்தும்‌ பருவம்‌. 
இப்போது அவர்களை தோண்டி எடுப்பது வீண்வேலை” 
என்றார்‌ சுகிர்தர்‌. 

“இன்று அவர்கள்‌ செல்லுமிடமெங்கும்‌ கடும்‌ 
எதிர்ப்புகளுக்கு ஆளாவார்கள்‌. தங்கள்‌ 
ஆற்றலையெல்லாம்‌ திரட்டி போரிடவேண்டும்‌. 


பிதாமகரும்‌ அவைமண்டபம்‌ செல்லுங்கள்‌. 
மணிமுடிசூட்டும்‌ நிகழ்வுகள்‌ நடக்கட்டும்‌” என்றான்‌. 


அவர்களின்‌ உள்ளமும்‌ எண்ணிக்கையும்‌ ஒற்றுமையும்‌ 
வலுப்பெறவேண்டும்‌. எதிர்கொள்ளும்‌ மாற்றுவிசைகளே 
அவர்களை வளர்க்கவேண்டும்‌. அப்போதுமட்டுமே 
அவர்கள்‌ வென்று வாழமுடியும்‌” என்றார்‌. புரு 
தலைகுனிந்து அமர்ந்திருக்க மூத்த ஒற்றனான 
சந்திரபாலன்‌ “தாங்கள்‌ நிலைகொள்ளும்‌ வழிகளை 
அவர்கள்‌ கண்டடையவேண்டும்‌, அரசே” என்றான்‌. 


“இப்போது அவர்கள்‌ இருக்குமிடத்தை நாம்‌ 
அறிந்துகொண்டோம்‌ என்றால்‌ என்ன செய்வோம்‌? 
ஒவ்வொரு நாளுமென அவர்களை பின்‌ தொடர்வோம்‌. 
அவர்களுக்கு எதிரிகள்‌ எழுகையில்‌ நாமும்‌ அவர்களை 
எதிரிகளெனக்‌ கொள்வோம்‌. போர்‌ நிகழுமென்றால்‌ 
உதவிக்கு படை கொண்டுசெல்ல விழைவோம்‌. அரசே, 
அவர்கள்‌ நால்வரும்‌ நான்கு திசைகளுக்கு 
சென்றிருக்கிறார்கள்‌. நான்கு திசைகளுக்கும்‌ 
படையனுப்பிக்‌ காக்கும்‌ ஆற்றல்‌ நமக்கு இல்லை. நம்மால்‌ 
இயலாதவற்றை எண்ணி ஏங்கிச்‌ சலிப்பதே அதன்‌ 
விளைவென்று ஆகும்‌” என்றார்‌ அமைச்சர்‌. 


“மேலும்‌ அவ்வாறு அவர்களுக்கு உதவுதல்‌ உங்கள்‌ 
தந்தையின்‌ ஆணையை மீறுவதே. அவர்கள்‌ நம்‌ 
குருதியினர்‌ அல்ல. நம்‌ சமந்தரோ நமக்கு கப்பம்‌ 
அளிப்பவரோ அல்ல. குருநகரியின்‌ மக்களின்‌ 
செல்வத்தையும்‌ வீரர்களின்‌ உயிரையும்‌ 
எந்நெறியின்பொருட்டு அவர்களுக்காக 
செலவிடுவீர்கள்‌?” என்றார்‌ சுகிர்தர்‌. “அத்துடன்‌ மறுநாள்‌ 
படைவீரர்கள்‌ எவரையும்‌ உடன்‌ அழைக்காமல்‌ 
கருவூலத்தில்‌ ஒரு பொன்னைக்கூட கேட்காமல்‌ 
நாடுநீங்கிய உங்கள்‌ உடன்பிறந்தார்‌ நம்‌ உதவியை 
ஏற்றுக்கொள்வார்கள்‌ என எண்ணுகிறீர்களா?” 


அவர்களில்‌ யது தனக்குரிய நிலம்தேடி தன்‌ 
படைகளுடன்‌ தென்றிசை நோக்கி சென்றான்‌. 
கங்கையையும்‌ யமுனையையும்‌ கடந்து, மாளவத்தையும்‌, 
கிகடர்களின்‌ தேவபுரியையும்‌ தாண்டி தென்மேற்காக 
தன்குடிகளை அழைத்துச்சென்றான்‌. நிஷாதர்களின்‌ 
நாட்டில்‌ தோலூறிய கழிவுநீர்‌ ஓடிய சர்மாவதி நதியைக்‌ 
கடந்து யதுவும்‌ அவன்‌ படையினரும்‌ மேலும்‌ சென்று 
மனிதர்கள்‌ வாழாது வெயில்‌ பரவி வீண்நிலமாகக்‌ கிடந்த 
பர்ணஸா என்னும்‌ ஆற்றின்‌ படுகையை அடைந்து 
அங்கே தங்கள்‌ குடியை நிறுத்தினர்‌. யதுவின்‌ 
அமைச்சரான லோமரூஹர்‌ அங்கே சிற்றூர்‌ ஒன்றை 
அமைத்தார்‌. அவர்களின்‌ முதல்‌ ஊர்‌ அங்கே அமைந்தது. 


துர்வசு தன்‌ தோழன்‌ ரணசிம்மனுடன்‌ நகர்நீங்கிச்‌ 
செல்கையில்‌ காட்டு எல்லையில்‌ சந்திரகுலத்தின்‌ 
அனைத்து அடையாளங்களையும்‌ துறந்தான்‌. 
குருநகரியின்‌ கடைசிப்‌ புழுதியையும்‌ தன்‌ 
காலடியிலிருந்து அகற்றும்பொருட்டு ஓடையில்‌ 
கால்கழுவிவிட்டு மேற்காக சென்றான்‌. சப்தசிந்துவையும்‌ 
கூர்ஜரத்தையும்‌ கடந்து சென்றபோது நாடுகளே இல்லாத 
பெரும்பாலைநிலம்‌ அவர்களை எதிர்கொண்டது. 
அணையாத அனல்காற்றுகள்‌ வீசும்‌ கந்தவதி என்னும்‌ 
நிலம்‌ அவர்களுக்கென அமைந்தது. 


தன்‌ உடன்பிறந்தவனாகிய திருஹ்யூ யமுனைக்கு 
அப்பால்‌ சென்று மச்சர்களுடன்‌ 
இணைந்துகொண்டதையும்‌ அனுதிருஹ்யூ மேலும்‌ 
கடந்து சென்று தண்டகாரண்யத்தின்‌ தொல்குடிகளுடன்‌ 
இணைந்து தனிக்குடி கண்டதையும்‌ சூதர்களும்‌ 
தென்னகப்‌ பாணர்களும்‌ வந்துபாடிய 
பாடல்களினூடகவே புரு அறிந்துகொண்டான்‌. அந்தச்‌ 
செய்திகள்‌ குருநகரியில்‌ பரவுவதற்கு அவன்‌ 

ணையிட்டான்‌. சூதர்சொல்‌ பெருகுவதென்பதை 
அவன்‌ அறிந்திருந்தான்‌. யயாதியின்‌ மைந்தர்‌ நான்கு 
நகர்களை அமைத்து அரசமுடி சூடிவிட்டனர்‌ என்னும்‌ 
செய்தி குருநகரியின்‌ குடிகளை உளம்‌ அமையச்‌ செய்தது. 
அதன்பின்னரே அவர்கள்‌ புருவை தங்கள்‌ அரசன்‌ என 
ஏற்றுக்கொண்டனர்‌. 


புரு சுகிர்தரை தூதனுப்பி குருநகரியின்‌ செல்வத்தில்‌ 
பெரும்பகுதியை கன்னிச்செல்வமெனக்‌ கொடுத்து 
குருநகரிக்கு கப்பம்கட்டும்‌ சிற்றரசெனத்‌ திகழ்ந்த கோசல 
நாட்டின்‌ அரசன்‌ புஷ்டியின்‌ மகள்‌ பெளஷ்டையை 
மணந்து பட்டத்தரசியாக்கினான்‌. அந்த மணவிழா 
பன்னிருநாட்கள்‌ குருநகரியில்‌ கொண்டாடப்பட்டது. 
பாரதவர்ஷத்தின்‌ அரசர்கள்‌ திரண்டுவந்து அந்த 
மணவிழாவை அணிசெய்தனர்‌. ஷத்ரியப்‌ பேரரசி 
அமைந்ததுமே குருநகரியின்‌ மக்களின்‌ உள்ளம்‌ 
மாறத்தொடங்கியது. முதல்‌ இளவரசன்‌ பிரவீரனின்‌ 
இடையணிவிழா நடந்தபோது குடிகள்‌ நடந்தவை 
அனைத்தையும்‌ மறந்து பெருமிதமும்‌ களிவெறியும்‌ 
கொண்டு கொண்டாடினர்‌. 


சுகிர்தரின்‌ சொல்படி நகரின்‌ கோட்டையை மேலும்‌ ஒரு 
சுற்று விரிவாக்கி அதற்கு சந்திரபுரி என்று பெயரிட்டான்‌. 
சந்திரகுலத்துக்‌ குருதிவழியால்‌ ஆளப்படுவது அந்நகர்‌ 
என அப்பெயர்‌ ஒவ்வொரு முறை 
உச்சரிக்கப்படுகையிலும்‌ உறுதியாயிற்று. 


விருஷபர்வனின்‌ கொடிவழி வந்தவன்‌ அவன்‌ என்பதை 
விரைவிலேயே அனைவரும்‌ மறந்தனர்‌. ஆனால்‌ நகரின்‌ 
முத்திரையாக ஹிரண்யபுரியின்‌ அமுதகலசம்‌ 
அமைந்தது. அதைக்‌ குறித்து அந்தணரும்‌ ஷத்ரியர்‌ 
சிலரும்‌ உளக்குறை கொண்டிருந்தாலும்‌ 
அவ்வடையாளத்தை பெண்டிர்‌ விரும்பியமையால்‌ 
விரைவிலேயே அது ஏற்றுக்கொள்ளப்பட்டது. 


முடிசூடி எழுந்து தன்னை புரு ஆடியில்‌ 
பார்த்துக்கொண்டான்‌. முதிய அணிச்சேவகர்‌ “தங்கள்‌ 
தந்தை பேரரசர்‌ யயாதியை நான்‌ பார்த்திருக்கிறேன்‌, 
அரசே. அவரைப்போலவே தோன்றுகிறீர்கள்‌” என்றார்‌. 
புரு புன்னகையுடன்‌ “ஆம்‌, ஒரே முகங்கள்தான்‌” 
என்றான்‌. 

90. துலாநடனம்‌ 


புரு அரசகோலத்தில்‌ வெளியே வந்தபோது சுபகன்‌ 
வணங்கியபடி அணுகி “அனைவரும்‌ சித்தமாக 
இருக்கிறார்கள்‌, அரசே” என்றான்‌. அவன்‌ கைகூப்பியபடி 
வெளியே சென்றான்‌. சுகிர்தரின்‌ மைந்தரும்‌ 
பேரமைச்சருமான பிரபாகரரும்‌ பட்டத்தரசியும்‌ 
மைந்தர்களும்‌ அங்கே காத்து நின்றிருந்தனர்‌. அவன்‌ 
வருகையை நிமித்திகன்‌ வெள்ளிக்கோல்‌ தூக்கி 
அறிவித்ததும்‌ பெருமுரசுகள்‌ முழங்கத்‌ தொடங்கின. 
அவனைக்‌ கண்டதும்‌ மங்கல இசையும்‌ 
வாழ்த்தொலிகளும்‌ எழுந்தன. அவன்‌ சென்று 
பிரபாகரரின்‌ கால்களை பணிந்தான்‌. “வெற்றியும்‌ புகழும்‌ 
பெருஞ்செல்வமும்‌ குடிநிறைவும்‌ அமைக!” என அவர்‌ 
வாழ்த்தினார்‌. அவருக்குப்‌ பின்னால்‌ நின்றிருந்த 
அந்தணர்‌ கங்கைநீர்‌ தெளித்து வேதச்சொல்‌ உரைத்து 
அவன்மேல்‌ வாழ்த்து பொழிந்தனர்‌. 


அவன்‌ மைந்தரை நோக்கி கைநீட்ட போர்க்கூச்சலிட்டபடி 
ரெளத்ராஸ்வன்‌ பாய்ந்து வந்து அவன்‌ கைகளில்‌ 
விழுந்தான்‌. அவனை வாளால்‌ வெட்டுவதுபோல 
நடித்தபடி துள்ளினான்‌. புரு சிரித்தபடி மைந்தனை 
தூக்கிச்‌ சுழற்றி அருகே நிறுத்திக்கொண்டான்‌. ஈஸ்வரன்‌ 
நாணச்சிரிப்புடன்‌ அருகே வர அவனைப்‌ பிடித்து 
மறுபக்கம்‌ நிறுத்திக்கொண்டு அரசியை நோக்கி 
புன்னகைத்தான்‌. அவள்‌ “போதும்‌, அரசணிகள்‌ 
கலைகின்றன” என்றாள்‌. சூழ்ந்து நின்றிருந்த 
காவலர்களும்‌ பணியாளர்களும்‌ பற்கள்‌ மின்ன 
சிரித்துக்கொண்டிருந்தார்கள்‌. 

ரெளத்ராஸ்வன்‌ “நாம்‌ கானாடவா செல்கிறோம்‌, 
தந்தையே?” என்றான்‌. “ஆம்‌, கானாடுதலும்‌ உண்டு” 
என்றான்‌ புரு. பிரவீரன்‌ இளையவர்களிடம்‌ “உங்கள்‌ 
தேர்கள்‌ அப்பால்‌ நின்றுள்ளன. வருக!” என்றான்‌. 
ரெளத்ராஸ்வன்‌ “இல்லை, நான்‌ தந்தையிடம்தான்‌ 
இருப்பேன்‌” என்றான்‌. மூத்தவன்‌ ஏதோ சினந்து சொல்ல 
வாயெடுக்க “இருக்கட்டும்‌... நாம்‌ ஒரே தேரில்‌ 
செல்வோம்‌...” என்றான்‌ புரு. “நகர்விட்டு நீங்கியதும்‌ 
தனித்தனி தேர்களில்‌ ஏறிக்கொள்வோம்‌.” சுபகன்‌ 
நகைத்து “இன்று சோமாஸ்கந்தரை நோக்கும்‌ நல்லூழ்‌ 


அமைந்துள்ளது நம்‌ குடிகளுக்கு” என்றான்‌. 


அவர்கள்‌ தேரில்‌ ஏறிக்கொண்டனர்‌. ரெளத்ராஸ்வன்‌ 
அன்னையின்‌ மடியில்‌ அமர புருவின்‌ மடியில்‌ ஈஸ்வரன்‌ 
அமர்ந்தான்‌. பிரவீரன்‌ அவர்களுக்குப்‌ பின்னால்‌ 
நின்றான்‌. தேர்‌ அரண்மனை முற்றத்திலிருந்து எழுந்து 
அரசப்பெருஞ்சாலையை அடைந்ததும்‌ அதை காத்து 
நின்றிருந்த குடிகளின்‌ வாழ்த்தொலிகளும்‌ 
மலர்ப்பொழிவும்‌ அவர்களை சூழ்ந்துகொண்டன. 
மைந்தர்களுடன்‌ அவன்‌ தோன்றியது கண்டு பெண்கள்‌ 
உவகையுடன்‌ கூச்சலிட்டனர்‌. ரெளத்ராஸ்வன்‌ நாணி 
கைகளால்‌ முகத்தை மறைத்துக்கொள்ள புரு அவன்‌ 
கைகளைப்‌ பற்றி விலக்கினான்‌. அவன்‌ திரும்பி 
அன்னையின்‌ மார்புக்குள்‌ முகம்‌ புதைத்தான்‌. 


கோட்டைவாயிலைக்‌ கடந்ததும்‌ ஈஸ்வரன்‌ “நாம்‌ எங்கு 
செல்கிறோம்‌, தந்தையே?” என்றான்‌. “அன்னையின்‌ 
சோலைக்கு. இது அன்னைக்கு நாம்‌ மலர்க்கொடை 
அளிக்கும்‌ நாள்‌” என்றாள்‌ பெளஷ்டை. “நாம்‌ இதுவரை 
அங்கு சென்றதில்லையா?” என்றான்‌ ஈஸ்வரன்‌. “நீங்கள்‌ 
இருவரும்‌ சென்றதில்லை. நான்‌ சென்றிருக்கிறேன்‌” 
என்றான்‌ பிரவீரன்‌. ஈஸ்வரன்‌ “அங்குதான்‌ நம்‌ 
பேரன்னை உறைகிறாரா?” என்றான்‌. புரு “ஆம்‌” 
என்றான்‌. 


[1826]குருநகரியைவிட்டு விலகிச்சென்ற புரு 
சுகிர்தவனம்‌ என்னும்‌ காட்டில்‌ மாணவர்களுடன்‌ 
வாழ்ந்த யதாவாசர்‌ என்னும்‌ முனிவருடன்‌ தங்கினான்‌. 
அவனுக்கென அமைந்த சிறுகுடிலில்‌ நெறிநூல்களையும்‌ 
மெய்நூல்களையும்‌ கற்றும்‌ காட்டில்‌ காய்கனி தேடி 
அலைந்தும்‌ வாழ்ந்தான்‌. அங்கிருந்த ஏழாண்டுகளும்‌ 
அவன்‌ சொல்லொறுப்பு நோன்பு கொண்டிருந்தான்‌. 
அங்கே அவன்‌ எவரென பிற மாணவர்கள்‌ 
அறிந்திருக்கவில்லை. உடல்தளர்ந்த ஷத்ரிய முதியவர்‌ 
ஒருவர்‌ இறுதிக்‌ கான்கடனுக்காக வந்திருப்பதாகவே 
எண்ணினர்‌. பேசாதவனை பிறர்‌ 
காணாமலுமாகிறார்கள்‌. ஓரிரு ஆண்டுகளுக்குள்‌ அங்கே 
ஒருவர்‌ வாழ்வதையே அங்குள்ள மாணவர்கள்‌ 
மறந்தனர்‌. 


ஏழாண்டுகளுக்குப்பின்‌ அவனைத்‌ தேடி சுகிர்தரின்‌ 
ஒற்றன்‌ வந்தான்‌. “இளவரசே, அரசர்‌ அரண்மனைக்கு 
வரப்போகிறார்‌. உங்களுக்கு இளமையை 
மீட்டளிக்கவிருக்கிறார்‌. உங்களை அழைத்துவரும்படி 
அமைச்சரின்‌ ஆணை” என்றான்‌. அரசஒற்றனையும்‌ 


அவன்‌ சொல்லையும்‌ முதலில்‌ அவனால்‌ 
அறியமுடியவில்லை. அவன்‌ இறந்தகாலம்‌ அவனால்‌ 
புனையப்பட்ட ஒளிமிக்க கனவுகளாக உள்ளே இருந்தது. 
அதில்‌ அளிநிறைந்த விழிகளுடன்‌ அவன்‌ அன்னையும்‌, 
பருவங்களை மாறிமாறி அணிந்துபொலியும்‌ 
அசோகவனியின்‌ மரங்களும்‌, இளவெயிலும்‌ 
நிலவொளியும்‌ முழுக்காட்டிய அதன்‌ சிறுதெருக்களும்‌, 
முள்மரக்கோட்டையும்‌, புழுதிச்சாலையும்‌, 
அசோகச்சோலையின்‌ குளிரும்‌ மட்டுமே இருந்தன. அங்கே 
இன்பங்களனைத்தும்‌ துளிபெருகி ஆறாகியிருந்தன. 
துன்பங்கள்‌ அவ்வின்பங்களுக்கு எதிர்ச்சுவை 
அமைக்கும்‌ தலைகீழ்‌ இன்பங்களென 
உருமாறிவிட்டிருந்தன. 


முதுமைக்கு உகந்தவகையில்‌ மாற்றமில்லாத எளிய 
அன்றாடச்‌ செயல்களை அவன்‌ 
அமைத்துக்கொண்டிருந்தான்‌. காலைநீராட்டு முதல்‌ 
இரவின்‌ நூல்நோக்குதலும்‌ துயிலுதலும்‌ வரை 
ஒவ்வொன்றும்‌ இயல்பாகவே நிகழ்ந்தன. அந்த 
அன்றாடத்தின்‌ மாறா ஒழுக்கு அவன்‌ 
எண்ணங்களையும்‌ பிறழா வழிவென்றாக்கியது. புதியன 
எதுவும்‌ நிகழாதபோது பழையன புதியவையாகி வந்து 
நடித்தன. ஆகவே ஒவ்வொரு நினைவுக்கும்‌ பலநூறு 
வடிவங்கள்‌ எழுந்து மெய்யென்ன மயக்கென்ன என்னும்‌ 
எல்லைகள்‌ முற்றழிந்தன. அங்கே அவனை யயாதி தன்‌ 
வலிய கைகளால்‌ தழுவினார்‌. கானாடவும்‌ 
நீர்விளையாடவும்‌ கொண்டுசென்றார்‌. புரவியும்‌ களிறும்‌ 
பயிற்றுவித்தார்‌. படைக்கலம்‌ ஏந்தி அவன்‌ அவருடன்‌ 
களிப்போராடி சிரித்தான்‌. உடன்பிறந்தாருடன்‌ கூடி 
விளையாடினான்‌. நிலவொளியில்‌ சோலைமுற்றத்தில்‌ 
அமர்ந்து உணவுண்டான்‌. சொல்லாடி மகிழ்ந்தபின்‌ 
குளிரில்‌ அன்னையின்‌ உடலுடன்‌ ஒட்டிக்கொண்டு 
விழிமயங்கினான்‌. 


அவ்வுலகில்‌ ஒற்றனின்‌ வருகை அலைகளை கிளப்பி 
நிலைகுலையச்‌ செய்தது. புறச்சொற்களுக்கு அவன்‌ 
உலகில்‌ பொருளேதும்‌ இருக்கவில்லை. 
புரிந்துகொள்ளாமலேயே ஆம்‌ ஆம்‌ என்று 
தலையசைத்தான்‌. அவன்‌ நெஞ்சிலிருந்து எண்ணம்‌ 
சொல்லாக மாற மிகவும்‌ பிந்தியது. மூச்சை வந்து 
தயங்கியபடி தொட்ட எண்ணம்‌ “இதுவா? 
இதைக்கொண்டா?' என திகைத்தது. பின்‌ மெல்ல மூச்சை 
அளைத்து பிடி அள்ளி அதை வனைந்து சொல்லாக்கி 
நாவில்‌ அமைத்தது . “யார்‌ நீங்கள்‌?” என்றான்‌ புரு. 
அச்சொல்லைக்‌ கேட்டு அவன்‌ செவி திடுக்கிட்டது. 


முதியகுரல்‌, அவன்‌ கேட்டறியாதது. “நான்‌ குருநகரியின்‌ 
ஒற்றன்‌ மந்தன்‌. சுகிர்தரின்‌ செய்தியுடன்‌ வந்தவன்‌” 
என்றான்‌ ஒற்றன்‌. “ஆம்‌” என்றான்‌ புரு. 


மீண்டும்‌ புரியாமல்‌ “என்ன?” என்றான்‌. மிக 
மெல்லத்தான்‌ அவனால்‌ உளம்குவிந்து அச்செய்தியை 
அடையமுடிந்தது. ஒற்றன்‌ ஒலிமங்கிய அவன்‌ செவியில்‌ 
மீண்டும்‌ மீண்டும்‌ அச்செய்தியை கூவினான்‌. “என்ன?” 
என்று அவன்‌ கேட்டுக்கொண்டே இருந்தான்‌. செய்தியை 
புரிந்துகொண்டதும்‌ அவன்‌ தலை ஆடத்தொடங்கியது. 
கைகளை நெஞ்சோடு சேர்த்து நரைத்த தாடிமேல்‌ விழிநீர்‌ 
வழிய விம்மி அழத்தொடங்கினான்‌. யதாவாசரின்‌ 
மாணவர்கள்‌ அவன்‌ தோளைப்பற்றி தேற்றினர்‌. 
அனைத்துக்கும்‌ இறுதியில்‌ எஞ்சுவது அழுகையாகவே 
இருந்தது. துயரற்ற அழுகை. அல்லது அறியாப்‌ 
பெருந்துயர்‌ ஒன்றின்‌ அழுகை. 


ஏழாண்டுகளில்‌ இளமையை அவன்‌ 
மறந்துவிட்டிருந்தான்‌. உடல்‌ உணர்ந்த முதுமை 
உள்ளத்தையும்‌ அவ்வாறே ஆக்கிவிட்டிருந்தது. நடையில்‌ 
அமர்வில்‌ துயிலில்‌ விழிப்பில்‌ உடல்‌ கொண்ட முதுமை 
எண்ணங்களாக உணர்வுகளாக தன்னிலையாக 
மாறியிருந்தது. “உள்ளமென்பது உடலின்‌ நுண்வடிவு” 
என்று யதாவாசர்‌ அவனிடம்‌ சொன்னார்‌. “உன்‌ உள்ளம்‌ 
முதுமைகொள்கையில்‌ புதிய ஓர்‌ உலகை அறியத்‌ 
தொடங்குவாய்‌. அங்கு நீ அறிவதை மீண்டு சென்று 
இளமையில்‌ செயலாக்க முடியுமென்பதே உன்‌ பேறு.” 
அவன்‌ தலையசைத்தான்‌. “அவ்வாறு முதுமையின்‌ 
உலகொன்றை நீ உருவாக்கிக்‌ கொள்ளவில்லை என்றால்‌ 
உன்‌ தளர்ந்த உடல்‌ அதில்‌ வாழவும்‌ இயலாது” என்றார்‌ 
யதாவாசர்‌. 


[age] குருநகரியை அவன்‌ அதற்கு முன்‌ 
பார்த்திருக்கவில்லை. எனவே புழுதியலை படிந்த 
பெருஞ்சாலைக்கு அப்பாலெழுந்த கரிய 
கோட்டைவாயிலும்‌ பெருமுற்றமும்‌ பிரிந்து சென்ற 
சாலைகளில்‌ ஒழுகிய வண்டிகளும்‌ விலங்குகளும்‌ 
மக்களும்‌ மாடநிரையும்‌ காவல்கோட்டங்களும்‌ 
அவனுக்கு பெருந்திகைப்பை அளித்தன. 
அவ்வுணர்வெழுச்சியை அவன்‌ உள்ளத்தால்‌ 
தாளமுடியாமலானபோது முதுமைக்குரிய வகையில்‌ 
அனைத்தையும்‌ ஒதுக்கிவிட்டு உளமொதுக்கி 
உடல்சுருக்கி தேர்த்தட்டில்‌ துயிலத்‌ தொடங்கினான்‌. 


அரண்மனை முற்றத்தில்‌ தேர்‌ நின்றபோது 


விழித்துக்கொண்டான்‌. அமைச்சர்‌ சுகிர்தர்‌ தேர்‌ அருகே 
வந்து “வருக இளவரசே, அரண்மனை தங்களுக்காகக்‌ 
காத்திருக்கிறது” என்றார்‌. “யார்‌?” என்று அவன்‌ 
பதறியபடி கேட்டான்‌. இளமையின்‌ கனவில்‌ அலைவது 
அறுபட்டமையால்‌ இடம்‌ துலங்காமல்‌ “யார்‌? என்ன?” 
என்றான்‌. சுகிர்தர்‌ “நான்‌ அமைச்சர்‌ சுகிர்தர்‌. தங்களை 
வரவேற்க இங்கு நின்றுள்ளோம்‌... வருக!” என்றார்‌. 


அமைச்சரின்‌ கைபற்றி நடந்து படியேறுகையில்‌ அவன்‌ 
கால்கள்‌ நடுங்கின. ஒவ்வொரு படியிலும்‌ இரு 
கால்களையும்‌ ஊன்றி நின்று மேலேறிச்சென்று 
பெருங்கூடத்தில்‌ நின்று அண்ணாந்து அதன்‌ 
குடைவுக்கூரையை நோக்கினான்‌. நீர்மருதமரங்கள்போல 
திரண்டு காலூன்றி நின்ற தூண்களின்‌ வலிமையை 
மெல்ல கைகளால்‌ தொட்டுத்தொட்டு உணர்ந்தான்‌. 
ஊன்றி நிலைத்தவற்றை உறுதியுடன்‌ அசைவனவற்றை 
இளமைநிறைந்தவற்றைத்‌ தொட அவன்‌ எப்போதும்‌ 
விழைந்தான்‌. “தந்தை வந்திருக்கிறார்‌, அரசே” என்றார்‌ 
சுகிர்தர்‌. “தங்களுக்காக காத்திருக்கிறார்‌.” அவன்‌ பழுத்த 
விழிகளால்‌ நோக்கி “யார்‌?” என்றான்‌. அவர்‌ மீண்டும்‌ 
சொன்னபோதுதான்‌ புரிந்துகொண்டான்‌. 


“என்னால்‌ படி ஏறமுடியாது” என்றபடி அவன்‌ பீடத்தை 
நோக்கிச்‌ செல்ல கைகாட்டினான்‌. பீடத்தில்‌ சென்று 
அமர்ந்துகொண்டதும்‌ உடலுக்குள்‌ எலும்புகள்‌ 
இறுக்கமழிந்து மெல்லிய உளைச்சல்கொண்டன. நிமிர்ந்த 
கூன்முதுகை மீண்டும்‌ தளர்த்தி நிலம்நோக்க முகம்‌ 
குனித்து “நான்‌ சற்று படுக்கவேண்டும்‌” என்றான்‌. 
அமைச்சர்‌ சொன்னவை மறந்துவிட்டிருக்க அவர்‌ 
முகத்தை நோக்கி அங்கிருந்த உணர்ச்சிகளைக்‌ கண்டு 
அவர்‌ என்ன சொல்லியிருக்கக்‌ கூடும்‌ என உய்த்துணர 
முயன்று தோற்று பொதுவாக புன்னகை செய்தான்‌. 


ஏவலர்‌ இன்னீர்‌ கொண்டுவந்தனர்‌. அதை 
கண்டதும்தான்‌ விடாய்‌ எழுந்திருப்பது நினைவுக்கு 
வந்தது. உடலெங்கும்‌ எரிந்த வெம்மை அதனால்தானா 
என வியந்தபடி எடுத்து ஆவலுடன்‌ அருந்தினான்‌. 
கைநடுங்க வாய்‌ கோணலாக மூச்சு தடுக்க அதை 
குடித்தபோது ததும்பி தாடியிலும்‌ ஆடையிலும்‌ சிந்தியது. 
கோப்பையை ஏவலன்‌ வாங்கிக்கொண்டபோது அவனை 
நோக்கி புன்னகை செய்தபின்‌ “அஷ்டகர்‌ சமித்துக்கு 
சென்றுவிட்டாரா?” என்றான்‌. அவன்‌ வியப்புடன்‌ நோக்க 
“நானும்‌ செல்லவேண்டும்‌. வெயிலெழுந்துவிட்டது” 
என்றான்‌. 


சுகிர்தர்‌ திகைத்து நின்ற ஏவலனிடம்‌ விலகிச்‌ 
செல்லும்படி விழிகாட்டினார்‌. அவன்‌ அகன்றபின்‌ 
“சற்றுநேரம்‌... இதோ சேக்கறைக்குச்‌ செல்லலாம்‌” என்றார்‌. 
காலடியோசை ஒலிக்க பார்க்கவன்‌ படிகளில்‌ இறங்கி 
வந்தார்‌. அமைச்சர்‌ “தங்கள்‌ தந்தையின்‌ அணுக்கர்‌ 
பார்க்கவர்‌. அரசர்‌ கானேகியபோது அவர்‌ 
மீண்டுவருவதற்காகக்‌ காத்து காட்டின்‌ விளிம்பிலேயே 
ஏழு ஆண்டுகள்‌ தானும்‌ தங்கியிருந்தார்‌. தந்தை 
வந்தபோது உடன்‌ வந்தார்‌” என்றார்‌. அவன்‌ திரும்பி 
நோக்கியபோது நினைவின்‌ ஆழத்திலிருந்து மங்கலாக 
பார்க்கவனின்‌ முகம்‌ எழுந்துவந்தது. “ஆம்‌” என்றான்‌. 


அது அவன்‌ எதையும்‌ உணராதபோது பொதுவாகச்‌ 
சொல்வது. அவன்‌ உள்ளம்‌ மீண்டும்‌ பின்னால்‌ செல்லத்‌ 
தொடங்கியிருந்தது. நிகழ்காலம்‌ சிடுக்காக 
இசைவற்றதாகத்‌ தோன்றியது. அதில்‌ உழலும்‌ துயரை 
விலக்கி மீண்டும்‌ தன்‌ இனிய இறந்தகாலக்‌ 
கனவுகளுக்குள்‌ புகுந்துவிட உள்ளம்‌ ஏங்கியது. “நான்‌ 
சற்று ஓய்வெடுக்கவேண்டும்‌” என்றான்‌. சுகிர்தர்‌ 
பார்க்கவனிடம்‌ “மேலே ஏறமுடியாது என நினைக்கிறேன்‌. 
தளர்ந்திருக்கிறார்‌. அரசர்‌ கீழே வந்து இவரை சந்திப்பதே 
நன்று” என்றார்‌. பார்க்கவன்‌ அவனை நோக்கியபின்‌ 
விழிதிருப்பிக்கொண்டு “நான்‌ சென்று சொல்கிறேன்‌” 
என்றார்‌. 


அவன்‌ பார்க்கவனிடம்‌ “உச்சிவெயில்போல்‌ 
வெம்மைகொண்டிருக்கிறது இந்த பின்காலை” என்றான்‌. 
அவரால்‌ அவனை விழிநாட்டி நோக்க இயலவில்லை. 
அவர்‌ சென்றதும்‌ அவன்‌ ஏப்பம்‌ விட்டு கால்களை நீட்டி 
கைகளை கைப்பிடிகள்மேல்‌ தளரவைத்து அமர்ந்தான்‌. 
வெளியே காற்று ஓடும்‌ ஓசை கேட்டது. அது இனிமை 
ஒன்றை நினைவிலெழுப்பியது. இனிமையே நினைவை 
கொண்டுவந்தது. அவன்‌ அன்னையுடன்‌ சோலைக்குள்‌ 
சென்றுகொண்டிருந்தான்‌. தொலைவில்‌ ஓர்‌ அசைவு. 
மான்‌ ஒன்று சிலிர்த்து செவிகோட்டியது. எங்கோ ஒரு 
குயிலின்‌ ஓசை. மீண்டும்‌ மீண்டும்‌ ஒன்றையே 
சொல்லிக்கொண்டிருந்தது. ஆனால்‌ சொல்லச்சொல்ல 
அதன்‌ மன்றாட்டின்‌ அழுத்தம்‌ ஏறிவந்தது. 

தலை நெஞ்சில்‌ படிய அவன்‌ துயின்றுவிட்டிருந்தான்‌. 
படிகளில்‌ குறடணிந்த இருவர்‌ இறங்கிவரும்‌ ஓசை 
கேட்டது. “இளவரசே!” என்று சுகிர்தர்‌ அழைத்தார்‌. அவன்‌ 
திடுக்கிட்டு விழித்து ஓரம்வழிந்த வாயைத்‌ துடைத்தபின்‌ 
நிமிர்ந்து நோக்கி “யார்‌?” என்றான்‌. “தங்கள்‌ தந்தை” 
என்றார்‌ சுகிர்தர்‌. “யார்‌? என்ன?” என்றான்‌. “தந்தை... 


அரசர்‌... எழுந்து நில்லுங்கள்‌!” அவனால்‌ 
எழமுடியவில்லை. கால்கள்‌ செயலற்று உறைந்திருந்தன. 
வெளியே குயில்‌ மன்றாடிக்கொண்டிருந்தது. அவன்‌ 
“ஆம்‌, ஆம்‌” என எழ முயன்றாலும்‌ உடல்‌ 
விசைகொள்ளவில்லை. 


யயாதி அப்போதுதான்‌ அவனை பார்த்தார்‌. விழிகளில்‌ 
திகைப்பு தோன்ற இரு கைகளும்‌ பொருத்தமில்லாமல்‌ 
எழுந்து எதையோ விலக்குவனபோல முன்னால்‌ வந்தன. 
பின்‌ உடையில்‌ உரசி ஒலியுடன்‌ தளர்ந்து இரு பக்கமும்‌ 
விழுந்தன. சுகிர்தர்‌ “களைத்திருக்கிறார்‌” என்றபின்‌ 
“எழுக, இளவரசே!” என்றார்‌. “வேண்டாம்‌, அவர்‌ இப்போது 
முதியவர்‌” என்ற யயாதி அருகே வந்து நிலம்படிய 
விழுந்து வணங்கி “வாழ்த்துங்கள்‌, மூதாதையே!” 
என்றார்‌. அவன்‌ திகைத்தபின்‌ “யார்‌? என்ன?” என்று 
சுகிர்தரிடம்‌ கேட்டான்‌. “வாழ்த்துங்கள்‌... வாழ்த்துங்கள்‌” 
என்றார்‌ சுகிர்தர்‌. “யார்‌?” என்றான்‌ புரு. “வாழ்த்துங்கள்‌... 
வாழ்த்து வாழ்த்து” என சுகிர்தர்‌ கூவினார்‌. 


அந்தக்‌ குரலின்‌ விசையால்‌ உளமமழிந்து புரு தலை ஆட 
தாடை தொங்கி வாய்‌ திறந்திருக்க உறைந்தான்‌. சுகிர்தர்‌ 
குனிந்து கைகளை கீழே கிடந்த யயாதியின்‌ தலைமேல்‌ 
வைத்து “வாழ்த்துக!” என்றார்‌. புரு “நெடுவாழ்வும்‌ 
வாழ்புகழும்‌ அமைக!” என வாழ்த்தினான்‌. யயாதி 
எழுந்து கைகூப்பி “என்‌ பிழைகளனைத்தையும்‌ 
பொறுத்தருள்க... பிறிதெவரிடமும்‌ நான்‌ இதை 
கேட்கவியலாது” என்றார்‌. அவர்‌ முகத்தை நோக்கியபின்‌ 
எவரென்று புரிந்துகொள்ளாமல்‌ புரு அந்தப்‌ பொதுவான 
புன்னகையை அளித்தான்‌. யயாதி விழிநீர்‌ மல்கி பின்‌ 
கட்டுப்படுத்திக்கொண்டு திரும்பி பார்க்கவனிடம்‌ 
“பைதல்களுக்குரிய சிரிப்பு” என்றார்‌. பார்க்கவனும்‌ 
விழியீரத்துடன்‌ புன்னகைத்தார்‌. 


மீண்டும்‌ புருவை நோக்கியபின்‌ “நான்‌ கொள்ளவிருக்கும்‌ 
உடல்‌... இவ்வுடலுக்குள்‌ நிறைக்கவேண்டிய நிறைவை 
நான்‌ எய்தியிருக்கிறேன்‌. துறவையும்‌ மெய்மையையும்‌ 
பணிவையும்‌ இதில்‌ அமர்ந்து அடைவேன்‌” என்றார்‌. 
“ஏதேனும்‌ முறைமையோ சடங்கோ செய்யவேண்டும்‌ 
என்றால்‌...” என பார்க்கவன்‌ சொல்ல “ஏதுமில்லை. 
இதோ, இங்கிருந்தே என்‌ முதுமையை பெற்றபின்‌ 
படியிறங்கவேண்டியதுதான்‌” என்றார்‌ யயாதி. 
அமைச்சரிடம்‌ அவர்‌ “நீர்‌” என்று சொல்ல அமைச்சர்‌ 
திரும்பி ஏவலனிடம்‌ கைகாட்டினார்‌. அவன்‌ 
வால்குடுவையில்‌ நீருடன்‌ வந்தான்‌. 

விதுரன்‌ வெளியே சென்றபோது யக்ஞ்சர்மர்‌ அவன்‌ 
பின்னால்‌ வந்தார்‌. “சூதரே, நீங்கள்‌ ஆடவிருப்பது 
ஆபத்தான விளையாட்டு” என்றார்‌. “அரசரை நான்‌ 
ஒருமாதமாக ஒவ்வொருநாளும்‌ 
கூர்ந்துநோக்கிக்கொண்டிருக்கிறேன்‌. அவர்‌ இருக்கும்‌ 
நிலை காதல்கொண்டவன்போல. பித்தேறியவன்‌ போல. 
மதம்‌ கொண்டபின்‌ யானை எவர்‌ சொல்லையும்‌ 
கேட்பதில்லை...” 


விதுரன்‌ தலையசைத்து “ஆம்‌, நான்‌ அறிவேன்‌. யானை 
மதமிளகுவது. குரூரம்‌ கொண்டது. அக்குரூரத்தை எளிய 
விளையாட்டாகச்‌ செய்யும்‌ வல்லமையும்‌ கொண்டது. 
னால்‌ விலங்குகளில்‌ யானைக்குநிகராக 
வழிபடப்படுவது வேறில்லை அமைச்சரே” என்றான்‌. 


யக்ஞசர்மர்‌ “தாங்கள்‌ முதலில்‌ பேசவேண்டியது காந்தார 
இளவரசியிடம்‌. அவரால்‌ மூத்தவரிடம்‌ 
உரையாடமுடியலாம்‌” என்றார்‌. “இல்லை, நான்‌ 
அதைப்பற்றி முதலில்‌ பேசவிருப்பது என்‌ 
தமையனிடம்தான்‌. வேறு எவரையும்விட இப்புவியில்‌ 
எனக்கு அண்மையானவர்‌ அவரே” என்றான்‌ விதுரன்‌. 
யக்ஞ்சர்மர்‌ திகைத்து நோக்கி நிற்க புன்னகைசெய்தபின்‌ 
அவன்‌ அணியறையின்‌ மறுபக்கத்துக்குச்‌ சென்றான்‌. 


வெளியே மகாமண்டபத்தில்‌ வைதிகர்‌ வேதமோதும்‌ ஒலி 
கேட்கத்தொடங்கியது. அவையின்‌ ஓசைகள்‌ 
மெல்லமெல்ல அடங்கி அனைவரும்‌ வேதமந்திரங்களை 
கேட்கத்‌ தொடங்கியதை உணரமுடிந்தது. இன்னமும்கூட 
என்ன இக்கட்டு என்பது அவையினருக்குப்‌ 
புரிந்திருக்காது, அவர்கள்‌ எதிர்பார்த்திருக்கிறார்கள்‌. 
அவ்வளவு எளிதில்‌ அது முடிந்துவிடாதென அவர்கள்‌ 
அறிவார்கள்‌. சகுனி உள்ளே வந்ததுமே அவர்களுக்கு 
இக்கட்டு எங்குள்ளது என புரிந்திருக்கும்‌. அவர்களை 
இப்போது பார்த்தால்‌ ஒவ்வொரு விழியிலும்‌ எரியும்‌ 
ஆவலைக்‌ காணமுடியும்‌. 


விதுரன்‌ கசப்பான புன்னகையுடன்‌ 


யயாதி அதை வாங்கிக்கொண்டு புருவிடம்‌ “எழுந்து 
தங்கள்‌ கைகளை காட்டுக, தந்தையே!” என்றார்‌. 
அதற்குள்‌ அங்கிருந்து உளம்விலகிவிட்டிருந்த புரு “என்‌ 
உடல்‌ வலிக்கிறது. நெடுநேரம்‌ அமர்ந்திருக்க என்னால்‌ 
இயலாது” என்றான்‌. “கைகளை நீட்டுங்கள்‌” என்றார்‌ 
யயாதி. “என்ன?” என்று புரு சுகிர்தரிடம்‌ கேட்டான்‌. 
அமைச்சர்‌ குனிந்து அவன்‌ கைகளைப்பற்றி 
ஏந்துவதுபோல காட்டினார்‌. யயாதி நுண்சொல்லை 
உதடசைவால்‌ சொன்னபடி நீரூற்றினார்‌. மீண்டும்‌ 
குனிந்து புருவின்‌ கால்களை வணங்கினார்‌. 
நிலத்திலிருந்து எழும்போதே அவர்‌ உடல்‌ தளரத்‌ 
தொடங்கியிருந்தது. பார்க்கவன்‌ அவரை பிடித்து மெல்ல 
தூக்கியபோது முனகியபடி “மெல்ல...” என்றார்‌. 
எலும்புகள்‌ இணைப்பு தளர்ந்து உடல்‌ நடுக்கம்‌ 
கொண்டிருந்தது. கழுத்தில்‌ தசைகள்‌ நீர்நனைந்த சேற்றுச்‌ 
சிற்பமென ஊறி நெகிழ்ந்து தொய்ந்து வளையத்‌ 
தொடங்கின. 


பார்க்கவன்‌ அவரை பீடத்தில்‌ அமரச்செய்தார்‌. 
காலநாழியிலிருந்து மணல்‌ ஒழிவதுபோல புருவின்‌ 
உடலில்‌ இருந்து முதுமை வழிந்து யயாதியை 
நிறைத்துக்கொண்டிருந்தது. யயாதி மெல்ல தளர்ந்து 
கைகளைக்‌ கோத்தபடி சிறுதுயிலில்‌ ஆழ்ந்தார்‌. 
நரைதாடியும்‌ முடியும்‌ நீண்டன. தசைகள்‌ வற்றிச்‌ சுருங்கி 
நரம்புகள்‌ புழுக்களைப்போல எழுந்து உடல்‌ 
முதுமைகொண்டபடியே இருந்தது. அனலில்‌ விழுந்த 
இலையெனச்‌ சுருங்கி கருகி அவர்‌ உருமாறுவதையே 
அனைவரும்‌ நோக்கிக்கொண்டிருந்தனர்‌. 


பீடத்தில்‌ இருந்து எழுந்த புரு “தந்தையல்லவா அவர்‌?” 
என்று கூவியபோது அனைவரும்‌ திரும்பி நோக்கினர்‌. 
அவன்‌ இளைஞனாக மாறிவிட்டிருந்தான்‌. “ஆம்‌, 
தங்களிடமிருந்து முதுமையை 
பெற்றுக்கொண்டுவிட்டிருக்கிறார்‌” என்றார்‌ சுகிர்தர்‌. 
“நான்‌ அதை அவருக்கு அளிக்கலாகாதென்று 
எண்ணியிருந்தேன்‌... அது நான்‌ எந்தைக்கு அளிக்கும்‌ 
கொடை” என்றான்‌ புரு. “இளவரசே, உங்களுக்காக நாடும்‌ 
குடியும்‌ காத்திருக்கின்றன. தந்தை உங்கள்‌ 
பொறுப்பையும்‌ நெறியையும்‌ ஆணையிட்டிருக்கிறார்‌” 
என்றார்‌ பார்க்கவன்‌. 


புரு யயாதியை நோக்கிக்கொண்டிருந்தபின்‌ திரும்பி 
சுகிர்தரிடம்‌ “நான்‌ இப்படித்தான்‌ இருந்தேனா?” என்றான்‌. 
“ஆம்‌, சற்றுமுன்புவரை” என்றார்‌ சுகிர்தர்‌. “காலம்‌ 
அவரை இத்தோற்றம்‌ நோக்கி தள்ளிக்கொண்டு 


செல்கிறது, இளவரசே.” அவன்‌ கைகூப்பி “என்‌ 
மூதாதையரின்‌ வடிவம்‌” என்றான்‌. நிலம்படிய விழுந்து 
அவரை வணங்க அவர்‌ விழித்து “யார்‌?” என்றார்‌. 
“தங்கள்‌ மைந்தர்‌, வாழ்த்துக அரசே!” என்றார்‌ சுகிர்தர்‌. 
யயாதி “யார்‌? என்ன?” என்றார்‌. “வாழ்த்துக... வாழ்த்துக!” 
என்று கூவினார்‌ சுகிர்தர்‌. பார்க்கவன்‌ அவர்‌ கையை 
எடுத்து புருவின்‌ தலையில்‌ வைக்க அவர்‌ “நெடுவாழ்வும்‌ 
அழியாப்‌ புகழும்‌ குன்றாச்‌ செல்வமும்‌ பெருகும்‌ குடியும்‌ 
எஞ்சும்‌ உவகையும்‌ அமைக!” என்றார்‌. 


புரு எழுந்து கைகூப்பியபடி நின்றான்‌. “அரசே, நாம்‌ 
கிளம்பவேண்டும்‌” என்றார்‌ பார்க்கவன்‌. “ஆம்‌, 
இங்கிருந்தே கிளம்பவேண்டும்‌ என்று சொன்னேன்‌ 
அல்லவா?” என்றார்‌ யயாதி. புரு “தேர்‌ 
சித்தமாகியிருக்கிறதா?” என்று சுகிர்தரிடம்‌ கேட்டான்‌. 
“முற்றத்தில்‌ நின்றுள்ளது. அவர்கள்‌ வந்த தேர்தான்‌ அது” 
என்றார்‌ சுகிர்தர்‌. “திரும்பி நோக்காமல்‌, ஒரு சொல்லும்‌ 
எஞ்சாமல்‌” என்ற யயாதி புன்னகைத்து “நன்று, என்னால்‌ 
அவ்வண்ணம்‌ இறங்கிச்செல்ல இயலும்‌ என்பது 
அளிக்கும்‌ உவகை பெரிது” என்றார்‌. 


பார்க்கவன்‌ அவர்‌ கைகளை பற்றிக்கொள்ள முனகியபடி 
மெல்ல எழுந்து நடந்தார்‌. அமைச்சரும்‌ பிறரும்‌ 
தொழுதபமடி உடன்‌ செல்ல முற்றத்திற்குச்‌ சென்று 
பார்க்கவனின்‌ தோளைப்பற்றியபடி படிகளில்‌ மெல்ல 
ஏறி மூச்சிரைத்து ஒருகணம்‌ நின்று நெஞ்சத்துடிப்பை 

ற்றிய பின்னர்‌ மெல்ல ஏறி பீடத்தில்‌ அமர்ந்தார்‌. 

ரைமூடியதும்‌ அவர்‌ முகம்‌ மறைந்தது. பாகன்‌ சவுக்கால்‌ 
தொட புரவிகள்‌ விழித்தெழுந்து கால்தூக்கின. 


[10826]புருவின்‌ முடிசூட்டுவிழவை உடனே 
நிகழ்த்திவிடவேண்டும்‌ என்று சுகிர்தர்‌ சொன்னார்‌. 
“ஏழாண்டுகாலம்‌ இங்கிருந்து முடியையும்‌ கோலையும்‌ 
புரந்திருக்கிறேன்‌, இளவரசே. என்‌ நாவால்‌ எவருக்கும்‌ 
எத்தண்டனையும்‌ அளிக்கவில்லை. ஆயினும்‌ 
இக்கோலின்பொருட்டு நிகழ்ந்தவை அனைத்துக்கும்‌ 
சொல்முடிவே அடிப்படை என்பதனால்‌ இதன்‌ 
பழியிலிருந்து என்னால்‌ தப்பமுடியாது. அந்தணர்‌ 
ஆட்சியும்‌ போரும்‌ வணிகமும்‌ வேளாண்மையும்‌ 
செய்யலாகாது. ஏனென்றால்‌ கொலையும்‌ கரவும்‌ 
பிறர்விழிநீரும்‌ இன்றி அவற்றை ஆற்ற இயலாது. நான்‌ 
எனக்கும்‌ என்‌ மூதாதையருக்கும்‌ பழியை 
ஈட்டியிருக்கிறேன்‌. எஞ்சிய நாட்கள்‌ காட்டில்‌ தவமியற்றி 
அதை நிகர்செய்தபின்னரே நான்‌ விண்ணேகவேண்டும்‌.” 


“நான்‌ என்‌ அன்னையை பார்க்கவேண்டும்‌” என்றான்‌ 
புரு. “அவர்கள்‌ எனக்கிடும்‌ ஆணை என்ன என்று 
அறிந்தபின்னர்‌ மட்டுமே நான்‌ முடுசூட முடியும்‌.” சுகிர்தர்‌ 
“அவர்கள்‌ நீங்கள்‌ அகன்ற அன்றே 
அசோகநகரியிலிருந்து வெளியேறி கோட்டைக்கு 
வெளியே காட்டுக்குள்‌ குடில்‌ ஒன்றைக்‌ கட்டி அங்கே 
தனித்து குடியிருக்கிறார்கள்‌. எவரும்‌ சென்று நோக்க 
ஒப்புதலில்லை என்றார்கள்‌” என்றார்‌. “நான்‌ சென்று 
பார்க்கிறேன்‌” என்று புரு கிளம்பிச்‌ சென்றான்‌. 


அசோகவனியின்‌ கோட்டைமுகப்புக்குச்‌ செல்லும்‌ 
சாலையில்‌ இருந்து பிரிந்து வளைந்து காட்டுக்குள்‌ 
நுழைந்த தொடர்கால்‌ பாதையின்‌ எல்லையில்‌ இருந்தது 
*சிறியகுடில்‌. புரு தன்னுடன்‌ வந்தவர்களை காட்டுக்கு 
வெளியே நிறுத்திவிட்டு கை கூப்பியபடி தனியாக 
சென்றான்‌. குடிலை அணுகி அதன்‌ வாயிலில்‌ கைகள்‌ 
கூப்பியபடியே இருக்க நின்றிருந்தான்‌. 
குரலெழுப்பவில்லை. இரண்டுநாழிகைக்குப்‌ பின்னர்‌ 
வெளியே வந்த கோழி ஒன்று அவனைக்‌ கண்டு 
குரலெழுப்ப உள்ளிருந்து எட்டிப்பார்த்த முதியவளை 
முதலில்‌ அவனால்‌ அடையாளம்‌ காணமுடியவில்லை. 
அறிந்ததும்‌ உளம்‌ அதிர “அன்னையே...” என்றான்‌. 


சர்மிஷ்டையின்‌ முடி முற்றாக நரைத்திருந்தது. கடும்‌ 
நோன்பால்‌ உடல்‌ வற்றி உலர்ந்து மட்கும்‌ 
மரம்போலிருந்தது. இருகுழிகளுக்குள்‌ விழிகள்‌. 
கன்னங்களின்‌ ஆழ்ந்த குழிகள்‌ பற்களுடன்‌ வாயை 
முன்னுந்தச்‌ செய்திருந்தன. அவள்‌ உடனே அவனை 
அடையாளம்‌ கண்டுகொண்டதை விழிகள்‌ காட்டின. 
அவனை நிலைத்த விழிகளால்‌ நோக்கி சிலகணங்கள்‌ 
நின்றபின்‌ “உள்ளே வா” என்றாள்‌. அவன்‌ கைகள்‌ 
கூப்பியிருக்க குடிலுக்குள்‌ சென்றான்‌. 


ஒருவர்‌ மட்டும்‌ படுக்குமளவுக்கு இடம்கொண்ட அக்குடில்‌ 
ஒரு கூடை போலிருந்தது. ஈச்சையோலைக்‌ 
கூரையினூடாக வந்த ஒளிச்சரடுகள்‌ 
சருகுமெத்தையிடப்பட்ட மண்தரையில்‌ ஊன்றி 
வெள்ளிவட்டங்களாக சுடர்ந்தன. அவள்‌ அமர்ந்ததும்‌ 
அவன்‌ அவள்‌ கால்களில்‌ விழுந்து வணங்கினான்‌. “புகழ்‌ 
சூடுக! வெற்றியும்‌ குடிப்பெருக்கும்‌ அமைக!” என அவள்‌ 
வாழ்த்தினாள்‌. “நான்‌ உங்கள்‌ சொல்பெற்றுச்‌ செல்ல 
வந்துள்ளேன்‌, அன்னையே” என்றான்‌. “நான்‌ எவருக்கும்‌ 
அன்னை அல்ல” என்றாள்‌ சர்மிஷ்டை. 
'நெடுந்தொலைவு வந்துவிட்டேன்‌. எஞ்சியிருப்பது 
ஒன்றே. அதை உன்னிடம்‌ கோருகிறேன்‌, குருநகரியின்‌ 


அரசனாக.” 


“ஆணையிடுங்கள்‌” என்றான்‌ புரு. “என்னை சுக்ரரின்‌ 
மகள்‌ வாழும்‌ தவச்சாலைக்கு அழைத்துச்செல்க!” 
என்றாள்‌. அவன்‌ உள்ளம்‌ நடுங்கியது. அவன்‌ ஒன்றும்‌ 
சொல்லாததை உணர்ந்து அவள்‌ “ம்‌?” என்றாள்‌. 
“ஆணை! நாளையே அனைத்தையும்‌ ஒருக்குகிறேன்‌” 
என்றான்‌. “நீயன்றி எவரும்‌ உடன்வரவேண்டியதில்லை. 
எந்த முறைமையும்‌ நிகழலாகாது” என்றாள்‌ சர்மிஷ்டை. 
“ஆம்‌” என்றான்‌ புரு. மூத்த அன்னையிடம்‌ ஒப்புதல்‌ 
கோரவேண்டாமா என்று கேட்க நாவெடுத்து 
அடக்கினான்‌. ஒப்புதல்கோரி செல்வது ஒருவேளை 
நிகழாமலேயே நின்றுவிடும்‌ என்று தோன்றியது. 

91. இருமுகத்தாள்‌ 


தேவயானி தங்கியிருந்த ஜலசாயை என்னும்‌ சோலையை 
நெருங்கியபோது புரு பதற்றத்தில்‌ இருகைகளையும்‌ 
சேர்த்துக்‌ கூப்பி அதில்‌ முகம்‌ பதித்து கண்களை மூடி 
உடலுக்குள்‌ குருதியோடும்‌ ஒலியை கேட்டுக்கொண்டு 
குழிக்குள்‌ பதுங்கிய வேட்டையாடப்படும்‌ முயல்‌ என 
அமர்ந்திருந்தான்‌. தேரின்‌ சகடங்கள்‌ கல்லிலும்‌ 
குழியிலும்‌ விழும்‌ ஓசை ஒவ்வொன்றும்‌ அவன்‌ 
தலைமேல்‌ உருளைக்கற்கள்போல விழுந்தன. பற்கள்‌ 
கிட்டித்திருப்பதை செவிகளில்‌ எழுந்த உரசல்‌ ஓசை 
வழியாக அறிந்ததும்‌ தலையை அசைத்து தன்னை 
விடுவித்துக்கொண்டான்‌. மூச்சை இழுத்து இழுத்து விட்டு 
உள்ளத்தை குளிர்வித்தான்‌. 


தேர்‌ நின்றதும்‌ முன்சென்ற தேரில்‌ இருந்து இறங்கி அருகே 
வந்த சுபகன்‌ “இன்னும்‌ சற்றுதொலைவில்‌ காட்டின்‌ 
தொடக்கம்‌ வந்துவிடும்‌. அங்கிருந்து 
ஒற்றையடிப்பாதைதான்‌. அன்னையும்‌ நீங்களும்‌ மட்டும்‌ 
செல்வதே முறை” என்றான்‌. “அன்னை எப்படி 
இருக்கிறார்‌?” என்றான்‌ புரு “தேரிலேறிய கணம்‌ முதல்‌ 
உறைந்து சிலையென்றிருக்கிறார்‌. இந்த 
ஒன்பதுநாட்களிலும்‌ அவர்கள்‌ துயிலவே இல்லை.” புரு 
திகைப்புடன்‌ “முற்றிலுமா?” என்றான்‌. “ஆம்‌ அரசே. 
அவர்கள்‌ பல ஆண்டுகளாகவே துயிலின்மை நோய்‌ 
கொண்டிருக்கிறார்கள்‌ என நினைக்கிறேன்‌. அந்த 
மெலிவும்‌ உலர்வும்‌ அதனால்தான்‌. தேரில்‌ 
அமர்ந்திருக்கிறார்கள்‌. இரவில்‌ குடில்களில்‌ வெறுமனே 
விழிமூடி படுத்திருக்கிறார்கள்‌ என உடன்‌ வரும்‌ சேடி 
சொல்கிறாள்‌.” 


புரு தலையசைத்தான்‌. சுபகன்‌ சென்று தன்‌ தேரில்‌ 
ஏறிக்கொண்டான்‌. காட்டின்‌ எல்லையில்‌ தேர்கள்‌ 
நின்றதும்‌ புரு தயங்கி உள்ளேயே அமர்ந்துகொண்டான்‌. 
அன்னையை மட்டும்‌ அனுப்பினால்‌ என்ன என ஓர்‌ 
எண்ணம்‌ ஓடியதும்‌ அதை கடிந்து விரட்டினான்‌. சுபகன்‌ 
வந்து “அரசே...” என அழைத்ததும்‌ திரையை விலக்கி 
இறங்கியபோது உடல்‌ களைப்பில்‌ தளர்ந்திருந்ததை 
உணர்ந்தான்‌. விரைவில்‌ அனைத்தும்‌ முடிந்தால்‌ போதும்‌, 
நன்றோ தீதோ அழிவோ எதுவாயினும்‌ எனத்‌ 


தோன்றியது. 


சர்மிஷ்டை தேரிலிருந்து இறங்கி நின்றிருந்தாள்‌. அவள்‌ 
அணிந்திருந்த மரவுரியாடையின்‌ நிறத்தால்‌ அங்கே ஒரு 
பட்டமரம்‌ நின்றிருப்பதாகவே முதலில்‌ தோன்றியது. 
அருகே சென்றபோது “அல்லது சிதல்புற்று' என 
நினைத்துக்கொண்டான்‌. அது என்ன வீண்‌ சொல்‌ என 
பிறிதொரு உள்ளம்‌ வியந்தது. “ஆடை என்பது ஒருவர்‌ 
தேர்ந்தெடுத்துக்கொள்ளும்‌ உடல்‌.” இத்தருணத்தை 
இப்படி பொருத்தமில்லா சொற்களைக்கொண்டு 
திசைதிருப்பி எளிதாக்கிக்‌ கொள்கிறேனா? இடர்நிறைந்த 
தருணங்களில்‌ எளிய செயல்களில்‌ ஈடுபடுவது நல்லது 
என்று சுகிர்கர்‌ சொல்லி கேட்டிருக்கிறான்‌. 


அவளருகே சென்று “செல்வோம்‌, அன்னைமே” என்றான்‌. 
அவள்‌ தலையசைத்து உடன்நடந்தாள்‌. அவன்‌ 
சுபகனிடம்‌ தலையசைவால்‌ விடைபெற்று புதர்கள்‌ 
மண்டிய காட்டுக்குள்‌ சென்ற கால்தொடர்‌ பாதையில்‌ 
நடந்தான்‌. அவள்‌ பின்னால்‌ வருவது ஒலியாக 
எழவில்லை. அவள்‌ உடல்‌ தக்கைபோல 
எடையற்றிருக்கிறது போலும்‌. நிழல்போல்‌ 
ஆகிவிட்டிருக்கிறாள்‌. அவன்‌ வாழ்ந்த காடு நினைவில்‌ 
எழுந்தது. அங்கே ஒவ்வொரு புதரையும்‌ கூர்ந்துநோக்கி 
கையிலிருக்கும்‌ குச்சியால்‌ விலக்கி விலக்கித்தான்‌ 
அவனால்‌ நடக்கமுடியும்‌. ஒரு சிறு கல்‌ காலடியில்‌ 
புரண்டால்கூட நிலையழிந்து உடலுக்குள்‌ நீர்க்குமிழி 
பதறும்‌. இப்போது புதர்களை கால்களாலேயே சாய்த்து 
செல்லமுடிகிறது. உடல்‌ வலுக்கொண்டிருக்கிறது. இதோ 
இருந்துகொண்டிருக்கிறேன்‌, வலுவான கால்களால்‌ 
விரைவான கைகளால்‌ ஓளிரும்‌ விழிகளால்‌. இங்கே. 
இக்கணம்‌. இதுவன்றி எதுவும்‌ பெரிதல்ல. 


அந்த எண்ணம்‌ அவனை மலரச்செய்தது. இருக்கிறேன்‌ 
என்னும்‌ சொல்லாக அவன்‌ சித்தம்‌ உருமாறியது. 
உடல்வலு உள்ளத்திற்கு அளிக்கும்‌ செய்தியே அதுதான்‌, 
இருத்தல்‌. மண்ணை விசையுடன்‌ அழுத்தி 
எடைகொண்டு அழுத்தும்‌ காற்றை தோள்களில்‌ தாங்கி. 
இந்த மரங்கள்‌ போல. வெயிலொளி மஞ்சளாகவும்‌ நிழல்‌ 
பசுமையாகவும்‌ ஆகி அமைந்திருந்த ஓவியப்‌ பரப்பை 
விழிகளால்‌ தொட்டுத்‌ தொட்டு நோக்கியபடி அவன்‌ 
நடந்தான்‌. 


எத்தனை நோக்கினாலும்‌ தீராதது. எத்தனை 
அள்ளிச்சேர்த்தாலும்‌ தொடப்படாமல்‌ எஞ்சுவது. 
இக்கணம்‌ அன்றி எதுவும்‌ பெரிதல்ல. இது 


நழுவிக்கொண்டிருக்கிறது. சென்றுகொண்டே 
இருக்கிறது. இவற்றில்‌ ஓரிரு துளிகள்‌ மட்டுமே 
மிஞ்சவிருக்கின்றன. பிறிதெல்லாம்‌ வெறும்‌ 
உளமயக்குகள்‌, உணர்வுநாடகங்கள்‌. கடந்து திரும்பி 
நோக்கினால்‌ எளிய இளிவரல்கள்‌. அந்தத்‌ தருணத்தை 
ஐம்பது ஆண்டுகள்‌ கடந்து சென்று திரும்பி 
நோக்கினான்‌. சுகிர்தவனத்தில்‌ தன்‌ குடிலின்‌ 
சொல்லவிந்த தனிமையில்‌ அமைந்து. இதழ்கோடும்‌ ஒரு 
புன்னகைக்கு அப்பால்‌ பொருள்கொள்பவை 
எவையுமில்லை. 


தேவயானியின்‌ குடில்வாயிலை அடைந்தபோது அவன்‌ 
திரும்பி சர்மிஷ்டையிடம்‌ “இதுதான்‌” என்றான்‌. அவள்‌ 
தலையசைத்து முன்னால்‌ சென்றாள்‌. அவன்‌ 
அவளுக்குப்‌ பின்னால்‌ கூப்பிய கைகளுடன்‌ 
தொடர்ந்தான்‌. வழியென அமைந்தது மழைக்காலத்தில்‌ 
நீரோடும்‌ ஓடை. அதிலிருந்து குடிலமைந்த மேட்டுக்கு ஏற 
கல்லடுக்கி படிகள்‌ சமைக்கப்பட்மருந்தன. முதல்படியில்‌ 
கால்வைத்ததும்‌ அவன்‌ மிக அருகே வேங்கை ஒன்றின்‌ 
உறுமலை கேட்டான்‌. இடையில்‌ 
படைக்கலமேதுமில்லாமல்‌ வந்ததை அப்போதுதான்‌ 
உணர்ந்தான்‌. அன்னையை திரும்பும்படி அழைக்கலாமா 
என அவன்‌ எண்ணுவதற்குள்‌ அவள்‌ மேல்படிக்கு 
சென்றுவிட்டிருந்தாள்‌. 


மேலே முற்றத்தில்‌ மிகப்பெரிய அன்னைவேங்கை 
ஒன்றின்‌ சீறும்‌ முகம்‌ தெரிந்தது. விடைத்து நீண்ட 
கன்னமயிர்களும்‌, பளிங்குருளை விழிகளும்‌, திறந்த 
செந்நிறவாய்க்குள்‌ வளைந்தெழுந்த பற்களுமாக அது 
மூக்கை நீட்டியபடி மெல்ல காலெடுத்து வைத்து 
அணுகியது. சிறுகாதுகளில்‌ ஒன்று 
சொடுக்கிக்கொண்டது. அதற்கு அப்பால்‌ அதன்‌ 
ஆடிப்பாவை என பிறிதொரு வேங்கை. சர்மிஷ்டை 
தயங்காமல்‌ மேலேறிச்செல்ல வேங்கைகள்‌ கால்‌ மடித்து 
பின்வாங்கி உரக்க உறுமின. 


பிறிதொன்று எண்ணாமல்‌ புரு அன்னையைத்‌ 
தொடர்ந்து சென்றான்‌. மேலே பல உறுமல்கள்‌ ஒலித்தன. 
அங்கே மேலும்‌ பல வேங்கைகள்‌ இருப்பதை புரு 
கண்டான்‌. அவை சீறியபடி உடல்தாழ்த்தி அவர்களை 
சூழ்ந்துகொண்டன. அவன்‌ உடல்‌ 
மெய்ப்புகொண்டிருந்தது. தசைகள்‌ இழுபட்டு 
இடத்தொடை அதிர்ந்தது. சர்மிஷ்டை நேராகச்‌ சென்று 
முற்றத்தின்‌ நடுவே நின்றாள்‌. அவள்‌ அவற்றை 
கண்டதாகவே தோன்றவில்லை. 


நான்கு வேங்கைகள்‌ குடிலின்‌ திண்ணையில்‌ 
படுத்திருந்தன. ஒன்று நான்கு கால்களையும்‌ மேலே 
தூக்கி மல்லாந்து கிடந்தது. குடிலுக்குப்‌ பின்னாலிருந்து 
இரு வேங்கைகள்‌ மெல்ல காலடி எடுத்துவைத்து வந்து 
அங்கேயே நின்று உறுமின. அப்பகுதியே அவற்றின்‌ 
வண்ணக்கோடுகளால்‌ அனல்பற்றி 
எரிவதுபோலிருந்தது. சர்மிஷ்டை மெல்ல அசைய 
முற்றத்தில்‌ நின்ற இரு வேங்கைகள்‌ தாவி திண்ணைமேல்‌ 
ஏறிக்கொண்டன. ஒரு வேங்கை உரக்க உறுமியபோது 
அனைத்தும்‌ இணைந்து பெருமுரசுகள்போல 
கார்வையுடன்‌ ஒலியெழுப்பின. 


குடிலுக்குள்‌ இருந்து நீழல்‌ நீண்டு வெளியே விழுந்தது. 
தேவயானியின்‌ மரமிதியடி அணிந்த கால்களும்‌ பின்பு 
மரவுரியணிந்த இடைவரை உடலும்‌ தெரிந்தன. அவள்‌ 
கூரைமூங்கிலைப்‌ பற்றியபடி குனிந்து “யார்‌?” என்றாள்‌. 
சர்மிஷ்டையை அடையாளம்‌ கண்டுகொண்டதும்‌ 
விழிநிலைக்க அமைதியடைந்தாள்‌. இருவரும்‌ ஒருவரை 
ஒருவர்‌ நோக்கியபடி அசைவிலாது நின்றனர்‌. 
வேங்கைகள்‌ உறுமியபடியும்‌ முனகியபடியும்‌ 
கோட்டுவாயிட்டபடியும்‌ விலகிச்சென்று 
படுத்துக்கொண்டன. ஒரு வேங்கை மட்டும்‌ மூக்குநீட்டி 
அணுகி சர்மிஷ்டையை முகர்ந்தபின்‌ முகம்‌ சுளித்து 
தும்மியபடி திரும்பிச்சென்றது. இரு வேங்கைகள்‌ 
காதுகள்‌ ஒலிக்க தலையை சிலுப்பிக்கொண்டன. 


தேவயானி குருநகரியிலிருந்து கிளம்பியபோது 
இருந்ததைவிட பொலிவுகொண்டிருந்தாள்‌. விழிகள்‌ 
ஒளிர, இதழ்கள்‌ மென்செம்மை கொண்டிருக்க, 
இளமைநிறைகொண்ட கன்னியெனத்‌ தோன்றினாள்‌. 
புரு தேவயானியை அடைந்து “அன்னையே, தங்களை 
பார்க்கவிழைந்தார்கள்‌, ஆகவே கூட்டிவந்தேன்‌. தங்கள்‌ 
கால்தொட்டு சென்னி சூட எனக்கு ஒப்புதல்‌ அளியுங்கள்‌” 
என்றான்‌. 


அச்சொற்களைக்‌ கேட்டு இருவரும்‌ கலைந்தார்கள்‌. 
தேவயானி “வருக!” என அவனை அழைத்தாள்‌. பின்னர்‌ 
சர்மிஷ்டையிடம்‌ “உள்ளே வா” என்றாள்‌. அவள்‌ 
திரும்பிச்சென்றபோது நீண்ட குழல்‌ ஐந்துபுரிகளாக 
முடைந்து கால்மடிப்பு வரை நீட்டப்பட்டிருப்பதை புரு 
கண்டான்‌. ஐந்து இருளருவிகள்‌ என அவை மின்னின. 


[[age]பீமன்‌ “நான்‌ அங்கு ஒருநாள்‌ இருந்தேன்‌. 
அன்னையை அங்கேயே விட்டுவிட்டு நான்‌ மட்டும்‌ 
மீண்டேன்‌. அங்கேயே இருப்பதாக அவர்கள்‌ 


சொன்னபோது நான்‌ வியப்புறவில்லை. அதுவே 
நிகழுமென்று அறிந்திருந்தேன்‌” என்றான்‌. “நகருக்குள்‌ 
நுழைந்ததும்‌ ஆறுதல்தான்‌ அடைந்தேன்‌. எனக்கு கோசல 
நாட்டில்‌ மணம்‌ கோரியிருப்பதாக சுகிர்தர்‌ சொன்னார்‌. 
அவர்‌ மைந்தனை என்‌ அமைச்சனாக்கிவிட்டு 
கானேகவிருப்பதை அறிவித்தார்‌. அரசுச்செயல்களில்‌ 
என்னை முற்றாக ஆழ்த்திக்கொண்டேன்‌.” 


“மூன்று மாதங்களுக்குப்பின்‌ கானுறைவாழ்விலிருந்த 
தந்தை யயாதி விண்புகுந்ததை அறிந்தேன்‌. அவரை 
அங்கேயே உடன்வாழ்ந்த முனிவர்கள்‌ 
சிதையேற்றிவிட்டிருந்தனர்‌. துறவுபூண்டவர்‌ என்பதனால்‌ 

குடிநெறிகளின்படி எனக்கும்‌ அவருக்கும்‌ 
விதி நான்‌ நீரும்‌ அன்னமும்‌ அளிக்கவோ 
நோன்பிருந்து தூய்மைகொள்ளவோ வேண்டியதில்லை. 
அவருக்காக ஒரு விண்ணேற்றுவிளக்கை குடிமூத்தாரின்‌ 
பள்ளிப்படைக்கோயில்‌ முன்‌ ஏற்றிவைத்தேன்‌. 
அச்செய்தியை அறிவிக்கச்‌ சொல்லி தூதனை காட்டுக்கு 
அனுப்பிவைத்தேன்‌.” 


“என்‌ கடன்கள்‌ முடிந்ததும்‌ மீண்டும்‌ காட்டுக்குச்‌ சென்று 
அன்னையரை கண்டேன்‌. நான்‌ சென்றபோது 
வேங்கைகள்‌ முன்பு அறியாதவைபோலவே உறுமியபடி 
சூழ்ந்துகொண்டன. அவற்றை என்‌ சித்தத்தைவிட 
என்னுள்‌ ஓடிய குருதி நன்கறிந்திருந்தது. ஒரே குடிலை 
இரண்டாகப்‌ பகுத்து முன்பகுதியில்‌ மூத்த அன்னையும்‌ 
பின்பகுதியில்‌ அன்னையும்‌ குடியிருந்தார்கள்‌. என்‌ 
குரல்கேட்டு மூத்த அன்னை வெளியே வந்தாள்‌. 
மறுபக்கம்‌ வழியாக அன்னை வந்து நோக்கினாள்‌. 
அவர்கள்‌ என்னை அறிந்ததாகவே தெரியவில்லை. 
அவர்களின்‌ விழிகள்‌ முன்னரே 
விண்சென்றுவிட்டிருந்தன.” 


“அன்னை மேலும்‌ மெலிந்து உருகியிருந்தாள்‌. மூத்த 
அன்னை எரிதழல்‌ என சுடர்ந்தாள்‌. நான்‌ அவர்களிடம்‌ 
கேட்கவந்த எதையும்‌ சொல்லாக்கவில்லை. அங்கு 
வரும்போது அக்கேள்வியின்‌ விசையால்‌ நான்‌ 
அதிர்ந்துகொண்டிருந்தேன்‌. அக்கணத்தில்‌ அக்கேள்வி 
என்னுள்‌ திரளவே இல்லை. பின்னர்‌ சோர்ந்து 
திரும்பிவந்தபோது எனக்குள்‌ அவ்வினா இயல்பாக 
எழுந்தது. யயாதி என்பவரை அவர்கள்‌ அறிவார்களா? 
அவ்வினாவை ஒட்டி அடுத்த வினா எழுந்தது. அவர்கள்‌ 
ஒருவரை ஒருவர்‌ அன்றி பிறரை அறிந்திருந்தார்களா?” 


இறகு மெல்ல இறங்கி தரையை அடைந்து படிய பீமன்‌ 


விழித்தெழுந்தான்‌. இடமும்‌ காலமும்‌ துலங்கா 
ழிகளுடன்‌ முண்டனை நோக்கினான்‌. “வருக, நாம்‌ 
வழிபடாத அன்னை ஒருத்தி இங்குள்ளாள்‌” என்றான்‌ 
முண்டன்‌. அவன்‌ கையை ஊன்றி எழுந்து நின்றான்‌. 
கால்கள்‌ சற்று தள்ளாடுவதுபோல்‌ உணர தலையை 
உலுக்கி நெற்றிமேல்‌ ஓசையுடன்‌ அடித்தான்‌. “தலையில்‌ 
அறைந்துகொண்டால்‌ விழிதெளியும்‌ என்பது ஒரு நல்ல 
கண்டுபிடிப்பு” என்றான்‌ முண்டன்‌. “என்‌ சித்தத்தை 
சொற்கள்‌ நிறைத்துவிட்டன. அவை எனக்கு முற்றிலும்‌ 
பொருளாகவுமில்லை” என்றான்‌ பீமன்‌. 


“சொற்களால்தான்‌ மானுடர்‌ ஒருகணத்தையும்‌ 
பிறிதொன்றையும்‌ இணைத்துக்கொள்கிறார்கள்‌” 
என்றான்‌ முண்டன்‌. “நான்‌ எப்போதுமே என்னைச்‌ 
சூழ்ந்திருக்கும்‌ நிலத்தால்தான்‌ அதை செய்கிறேன்‌. என்‌ 
சொற்கள்‌ ஒருபோதும்‌ அறுபடா நதியென 
பெருகியதில்லை” என்றான்‌ பீமன்‌. “நீர்‌ சொன்ன 
அத்தனை கதைகளையும்‌ உதிரி வரிகளென்றே இப்போது 
நினைவுகூர்கிறேன்‌. அவற்றிலிலிருந்து நான்‌ எதையும்‌ 
கற்றுக்கொள்ளவில்லை. என்னால்‌ அவ்வாறு கற்கவும்‌ 


இயலாது.” 


“நாம்‌ பேசுவதை யானைகளும்‌ புரவிகளும்‌ 
புரிந்துகொள்வதில்லை. ஆனால்‌ அவற்றின்‌ அகத்தை 
எவ்வண்ணமோ நம்‌ மொழி சென்று நிறைப்பதை 
உணரமுடியும்‌” என்றான்‌ முண்டன்‌. “நான்‌ 
பேசிக்கொண்டிருந்தது உங்கள்‌ கனவுடன்‌.” பீமன்‌ 
தலையை அசைத்தான்‌. “வருக!” என முண்டன்‌ 
புதர்களை விலக்கி முன்னால்‌ சென்றான்‌. 


அந்தச்‌ சிற்றாலயம்‌ முன்பக்கம்‌ இருந்த அதேவடிவில்‌ 
பின்பக்கத்திலும்‌ வாயிலுடன்‌ இருப்பதை அப்போதுதான்‌ 
பீமன்‌ கண்டான்‌. “இரட்டை ஆலயங்களா?” என்றான்‌. 
“ஆம்‌, இத்தகைய ஆலயங்களை நாம்‌ தென்னகத்தில்‌ 
காணலாம்‌... வருக!” என முண்டன்‌ புதர்களை 
தாவிக்கடந்தான்‌. அங்கே செண்பகமரம்‌ கிளைகள்‌ 
முழுக்க மலர்களை மட்டுமே சூடி நின்றிருந்தது. 
வெண்ணிறமலர்கள்‌ நீளக்கிளிஞ்சல்கள்போல தரையில்‌ 
சருகுகள்‌ மேல்‌ பரவியிருந்தன. செண்பகமணம்‌ 
எழவில்லை என எண்ணியதுமே சுழன்றுவந்த காற்று 
மூக்குச்சவ்வை எரிக்கும்‌ அந்த மணத்தை மென்பட்டு 
போல அவனைச்சுற்றி போர்த்தியது. 


வாயில்‌ முன்‌ சென்று நின்ற முண்டன்‌ “இவள்‌ 
சர்மிஷ்டை. இவர்கள்‌ இரட்டையன்னையர்‌ என்று 


எண்ணிக்கொண்டான்‌. சாமானியர்‌ தங்களுக்கே 
பேரழிவைக்‌ கொண்டுவருவதானாலும்கூட தீவிரமாக 
ஏதாவது நிகழவேண்டுமென விரும்புகிறார்கள்‌. 
அவர்களின்‌ வாழ்க்கை எளியது, மீளமீள ஒன்றே 
நிகழ்வது, சலிப்பையே மாறாஉணர்வாகக்‌ கொண்டு 
முன்னகர்வது. அவர்கள்‌ வரலாறற்றவர்கள்‌. அதை 
அவர்கள்‌ அறிவார்கள்‌. ஆகவே அவர்களின்‌ அகம்‌ 
கூவுகிறது, இடியட்டும்‌, நொறுங்கட்டும்‌, பற்றி எரியட்டும்‌, 
புழுதியாகட்டும்‌, குருதிஓடட்டும்‌... அது அவர்களின்‌ 
இல்லங்களாக இருக்கலாம்‌. அவர்களின்‌ கனவுகளாக 
இருக்கலாம்‌. அவர்களின்‌ உடற்குருதியாக இருக்கலாம்‌. 
ஆனால்‌ ஏதோ ஒன்று நிகழவேண்டும்‌. மகத்தானதாக. 
பயங்கரமானதாக. வரலாற்றில்‌ நீடிப்பதாக... 
அந்தத்தருணத்தில்‌ அவர்கள்‌ இருந்தாகவேண்டும்‌, 
அவ்வளவுதான்‌. 


சாமானியர்களின்‌ உள்ளிருந்து இயக்கும்‌ அந்தக்‌ 
கொடுந்தெய்வம்தான்‌ வரலாற்றை 
சமைத்துக்கொண்டிருக்கிறதா என்ன? வாளுடன்‌ 
களம்புகும்‌ ஷத்ரியனும்‌ நூலுடன்‌ எழும்‌ அறிஞனும்‌ 
யாழுடன்‌ அமரும்‌ சூதனும்‌ அந்தச்‌ சாமானியனுக்கான 
நாடகமேடையின்‌ வெற்றுநடிகர்கள்‌ மட்டும்தானா? இங்கே 
நிகழ்வதெல்லாம்‌ யாருமற்றவனின்‌ அகத்தை 
நிறைத்திருக்கும்‌ அந்தக்‌ 
கொலைப்பெருந்தெய்வத்துக்கான பலிச்சடங்குகளா 
என்ன? 


அளவைநெறியற்ற எண்ணங்கள்‌. இத்தருணத்தில்‌ 
ஒருவனை வல்லமையற்றவனாக, குழப்பங்கள்‌ 
மிக்கவனாக ஆக்குவதே அவைதான்‌. இங்கே 
ஒன்றைமட்டும்‌ நோக்குபவனே வெல்கிறான்‌. 
அனைத்துமறிந்தவன்‌ வரலாற்றின்‌ இளிவரலாக 
எஞ்சுகிறான்‌. மிதித்து ஏறிச்செல்லும்‌ அடுத்த படியை 
மட்டுமே பார்ப்பவன்தான்‌ மலையுச்சியை அடைகிறான்‌. 
சிகரங்களை நோக்குபவனின்‌ திகைப்பு அவனுக்கில்லை. 
அவனை சிகரங்கள்‌ புன்னகையுடன்‌ குனிந்துநோக்கி 
தங்கள்‌ கைகளில்‌ எடுத்துக்கொள்கின்றன. 


அறைக்குள்‌ திருதராஷ்டிரன்‌ நிலையழிந்து 
அமர்ந்திருப்பதை விதுரன்‌ கண்டான்‌. அவனுக்கு 
நிலைமை புரிந்துவிட்டதென்று உணர்ந்துகொண்டான்‌. 
அவன்‌ கண்களைக்‌ காட்டியதும்‌ சஞ்சயன்‌ 
தலைவணங்கி வெளியே சென்று வாயிலுக்கு அப்பால்‌ 
நின்றுகொண்டான்‌. அவனுடைய அந்த 
அகக்கூர்மையை அத்தருணத்திலும்‌ விதுரன்‌ 


குருநகரியின்‌ அரசகுடிகளால்‌ வழிபடப்பட்டனர்‌. குருநகரி 
சிறுநாடுகளாக உடைந்தழிந்தபோது அதன்‌ 
கொடிவழியினரான தீர்க்கர்களும்‌ அஷ்டபலரும்‌ 
காம்யகரும்‌ இங்கு வந்துகொண்டிருந்தனர்‌. 
காலப்போக்கில்‌ அவர்களாலும்‌ இது கைவிடப்பட்டது. 
இன்று அசுரத்தொல்குடியின்‌ கொடிவழியினர்‌ மட்டுமே 
இங்கு வருகிறார்கள்‌” என்றான்‌. பீமன்‌ அவனருகே 
சென்று நின்று உள்ளே பார்த்தான்‌. 


உள்ளிருந்த சிலை மறுபக்கமிருந்த சிலையைப்போலவே 
இருந்தது. ஒருகணம்‌ மறுபக்கத்திற்கே 
சுற்றிவந்துவிட்டோமா என பீமன்‌ எண்ணினான்‌. “இரு 
தேவியரும்‌ ஒரே உருவில்தான்‌ செதுக்கப்பட்டுள்ளனர்‌” 
என்றான்‌ முண்டன்‌. “சிறிய வேறுபாடு சர்மிஷ்டை 
வலக்கையில்‌ அமுதகலம்‌ வைத்திருக்கிறாள்‌.” “ஆம்‌” 
என்றான்‌ பீமன்‌. “புருவின்‌ குலச்சரடிலெழுந்தது 
அஸ்தினபுரி. உங்கள்‌ நகர்மேல்‌ அமைந்திருக்கிறது 
அன்னையின்‌ கையிலிருக்கும்‌ இந்த அமுதகலம்‌.” 

பீமன்‌ நோக்கிக்கொண்டு நின்றான்‌. பின்னர்‌ “ஆம்‌, 
இவளும்‌ ஐந்தில்‌ ஒரு முகம்தான்‌” என்றான்‌. “வணங்குக!” 
என்றான்‌ முண்டன்‌. பீமன்‌ உடல்‌ நிலம்படிய விழுந்து 
வணங்கினான்‌. எழுந்து அன்னையின்‌ விழிகளை 
நோக்கியபோது அவன்‌ நன்கறிந்தவை அவை என்று 
தோன்றியது. அப்போது வீசிய மலர்மணமும்‌ 
நன்கறிந்ததென்றே இருந்தது. ஆனால்‌ அந்த மணம்‌ 
கல்யாணசெளகந்திகம்‌ அல்ல என்று தெளிவாகத்‌ 
தெரிந்தது. 


[ஙagelபுருவும்‌ அரசியும்‌ மைந்தரும்‌ சாயாவனத்தின்‌ 
அருகே இருந்த உத்தரதுர்க்கம்‌ என்னும்‌ சிற்றூருக்கு 
சென்று சேர்ந்தபோது அந்தியாகிவிட்டிருந்தது. அங்கே 
இருந்த காவலர்மாளிகை அவர்களுக்காக 
ஒருக்கப்பட்டிருந்தது. அதன்‌ அசுரகுடிக்‌ 
காவலர்தலைவனான சந்தன்‌ அவர்களை ஊளர்‌ 
எல்லையிலேயே வரவேற்றான்‌. உடன்‌ 
மங்கலத்தாலத்துடன்‌ மூன்றுசேடியரும்‌ முழவும்‌ சங்கும்‌ 
கொம்பும்‌ மணியுமாக ஐந்து இசைச்சூதரும்‌ இருந்தனர்‌. 
குரவையொலிகளுடன்‌ அவர்களை வரவேற்று முகமன்‌ 
உரைத்து வணங்கி அழைத்துச்சென்றான்‌. 


ஊருக்கு நடுவே அமைந்திருந்த காவலர்தலைவனின்‌ 
மாளிகை பழையதாக இருந்தாலும்‌ தூய்மையாக 
இருந்தது. அவர்களுக்காக புதியமரவுரிகளும்‌ 
இறகுத்தலையணைகளும்‌ ஒருக்கப்பட்டிருந்தன. 


ரெளத்ராஸ்வன்‌ முன்னரே துயின்றுவிட்டிருந்தான்‌. 
ஈஸ்வரன்‌ நின்றுகொண்டே துயிலில்‌ ஆடினான்‌. 
ரெளத்ராஸ்வன்‌ தேரோசை ஓய்ந்ததை அறிந்ததும்‌ 
விழித்தெழுந்து “தந்தையே...” என்று கைநீட்டினான்‌. 
“துயில்க” என்றான்‌ புரு. ரெளத்ராஸ்வன்‌ “நான்‌ 
துயிலமாட்டேன்‌...” என்றான்‌. ஈஸ்வரன்‌ வந்து புருவின்‌ 
மேலாடையை பற்றிக்கொண்டான்‌. புரு கைகாட்ட ஏவலர்‌ 
அவர்களை தூக்கிக்கொண்டு சென்றனர்‌. 


நீராடி உணவுண்டதும்‌ மைந்தர்‌ புத்துணர்வு கொண்டனர்‌. 
அவர்களின்‌ குரல்கள்‌ உள்ளே ஒலித்தன. புரு 
நறுவெற்றிலை மென்றபடி திண்ணையில்‌ 
கட்டப்பட்டிருந்த பெரிய ஆட்டுகட்டிலில்‌ 
அமர்ந்திருந்தபோது ரெளத்ராஸ்வன்‌ ஓடிவந்து அவன்‌ 
கால்களை கட்டிக்கொண்டு “நான்‌ துயிலமாட்டேன்‌... 
நான்‌ கதை கேட்பேன்‌” என்றான்‌. புருவின்‌ முன்‌ பீடத்தில்‌ 
அமர்ந்திருந்த சுபகன்‌ “யார்‌ சொல்லப்போகிறார்கள்‌ 
கதை?” என்றான்‌. “சூதர்‌ வருகிறார்‌... குடத்தையும்‌ 
முழவையும்‌ நந்துனியையும்‌ நானே பார்த்தேன்‌.” 
ஈஸ்வரன்‌ “அன்னையும்‌ விறலியும்‌ 
பேசிக்கொண்டிருந்தார்கள்‌. இங்கே கதைசொல்லப்‌ 
போகிறார்கள்‌. நானே கேட்டேன்‌” என்றான்‌. 


“மல்லநாட்டுச்‌ சூதனும்‌ விறலியும்‌ வந்துள்ளனர்‌, அரசே” 
என்றான்‌ அருகே நின்ற முதுஏவலன்‌. உள்ளிருந்து 
கல்லணிகளும்‌ புலித்தோலாடையும்‌ அணிந்த கரியநிற 
விறலியும்‌ பெளஷ்டையும்‌ பேசிச்சிரித்தபடி 
நடந்துவந்தார்கள்‌. விறலி பெரியவிழிகளைத்‌ திருப்பி 
புருவை நோக்கி பின்‌ ரெளத்ராஸ்வனைப்‌ பார்த்து 
புன்னகைத்தாள்‌. அவன்‌ தந்தையின்‌ ஆடையை 
அள்ளிப்பற்றிக்கொண்டு முகம்புதைத்தான்‌. 


முன்வாயிலினூடாக காவலர்தலைவனுடன்‌ முதுசூதரும்‌ 
அவர்‌ மைந்தன்‌ எனத்தோன்றிய இளையவனும்‌ வந்தனர்‌. 
அவர்களை சுபகன்‌ எதிர்கொண்டு அழைத்துச்சென்று 
அமரவைத்தான்‌. விறலி தன்‌ கணவனுக்குப்பின்னால்‌ 
அமர்ந்தாள்‌. முதியவர்‌ நந்துனியை மெல்ல மீட்டியபோது 
அந்த அறையே இசைகேட்பதற்காக செவிகள்‌ கொண்டது. 
முதிய சூதர்‌ “அரசருக்கும்‌ அரசிக்கும்‌ அமைச்சருக்கும்‌ 
வணக்கம்‌. அவர்களின்‌ அழியாக்குலவழியில்‌ எழுந்த 
மாமன்னர்களுக்கும்‌ எழவிருக்கும்‌ மாமன்னர்களுக்கும்‌ 
வணக்கம்‌. பேரன்னையருக்கு தாள்பணிந்த வணக்கம்‌” 
என்றார்‌. 


அரசி புருவின்‌ அருகே அமர்ந்தாள்‌. ரெளத்ராஸ்வன்‌ 


அவன்‌ மடியில்‌ தொற்றி ஏறி அமர ஈஸ்வரன்‌ உடலை 
அவன்‌ மேல்‌ ஒட்டிவைத்தபடி அருகே அமர்ந்தான்‌. 
பிரவீரன்‌ அமைச்சரின்‌ அருகே சிறுபீடத்தில்‌ அமர்ந்தான்‌. 
ஏவலர்‌ கைகட்டி சுவர்‌ சாய்ந்து நின்றனர்‌. “எங்களிடம்‌ 
மாமன்னர்‌ யயாதி மெய்யுலகு எய்திய கதையைப்‌ 
பாடும்பம சொன்னார்கள்‌” என்றார்‌ முதியசூதர்‌. “நாங்கள்‌ 
அக்கதையை நுறுமுறை பாடியுள்ளோம்‌. அவர்களின்‌ 
கொடிவழியினர்‌ செவிக்கென பாடுகையில்‌ எங்கள்‌ 
சொற்கள்‌ தேனுடன்‌ கூடுதிரும்பும்‌ தேனீக்களாகின்றன” 
என்றார்‌. 


அவர்‌ திரும்பி பிரவீரனைப்‌ பார்த்து “இவரே 
முடிசூடவிருப்பவர்‌. வெற்றிமேல்‌ வெற்றிகொள்பவர்‌ 
என்பதனால்‌ இவரை ஜனமேஜயர்‌ என வாழ்த்துகின்றன 
நூல்கள்‌” என்றார்‌. சற்று திகைத்து “எந்த நூல்கள்‌?” 
என்றான்‌ புரு. “அரசே, நடந்தவற்றை எழுதும்‌ 
நூல்களுண்டு. நடக்கவிருப்பனவற்றை எழுதும்‌ 
நூல்களும்‌ உண்டு” என்றார்‌ சூதர்‌. புரு ஒருகணம்‌ கழித்து 
புன்னகைத்து கைகூப்பினான்‌. இளம்சூதன்‌ எங்கோ என 
வெறித்த விழிகளுடன்‌ “கதைகள்‌ அழியாத பெரும்வலை. 
மானுடர்‌ அவற்றின்மேல்‌ சென்றமரும்‌ சிற்றுயிர்கள்‌. 
நடுவே அமைந்த சிலந்திக்கு வணக்கம்‌” என்றான்‌. 


“பாடுக!” என்றான்‌ புரு. நந்துனி அதுவே 
எண்ணிக்கொண்டதுபோல இசை துள்ள ஒலிக்கத்‌ 
தொடங்கியது. ஓர்‌ உச்சியில்‌ முழவு வந்து 
இணைந்துகொண்டது. “இது மாமன்னர்‌ யயாதி 
விண்ணேகியதைப்பற்றி சாலபஞ்சிகர்‌ எழுதிய 
சலஃபஸல்லாபம்‌ என்னும்‌ காவியம்‌. ஏழு பாதங்கள்‌ 
கொண்டது. குளிர்ச்சுனை திரைகிழித்து விழிநீர்மகள்‌ 
எழுந்து யயாதியை ஆட்கொள்ளும்‌ இடத்தில்‌ இது 
தொடங்குகிறது. அவர்களின்‌ ஆடலை எழுபது 
பாடல்களால்‌ விளக்குகிறது. அவர்கள்‌ ஒருவரை ஒருவர்‌ 
வனைந்தனர்‌. கலைத்து மீண்டும்‌ வடித்தனர்‌. முற்றாகக்‌ 
கலைத்து முகிலென மறைந்தனர்‌” என்றார்‌ சூதர்‌. 
விறலியின்‌ குரல்‌ எழுந்து அவர்களை தழுவியதுபோல 
ஒலிக்கத்‌ தொடங்கியது. 


[[௱age]புலரியில்‌ எழுந்து கிளம்பியபோது 
ரெளத்ராஸ்வனும்‌ ஈஸ்வரனும்‌ துயிலில்‌ இருந்தனர்‌. 
அரைத்துயிலிலேயே அவர்களை நீராட்டி நோன்புக்கான 
அணிகளை பூட்டியிருந்தனர்‌ சேடியர்‌. பிரவீரன்‌ புருவுடன்‌ 
தேரில்‌ ஏறிக்கொண்டான்‌. பெளஷ்டையும்‌ சேடியும்‌ 
பின்னால்‌ வந்த தேரில்‌ ஏறினர்‌. சுபகன்‌ முன்னால்‌ சென்ற 
தேரில்‌ ஏறியதும்‌ புரவிகள்‌ காலெடுத்து வைத்தன. தேர்‌ 


ஓடத்தொடங்கியதும்‌ காலைக்குளிர்காற்றில்‌ அன்று 
பிறந்ததுபோன்ற ஓர்‌ உணர்வை புரு அடைந்தான்‌. 


பிரவீரன்‌ அவனிடம்‌ “நான்‌ ஜனமேஜயன்‌ என்றார்‌ சூதர்‌” 
என்றார்‌. “ஆம்‌, அந்தப்பெயரில்‌ நீ முடிசூடக்கூடும்‌. 
அல்லது உன்‌ களவெற்றிக்குப்பென்‌ அப்பெயர்‌ 
தேடிவரக்கூடும்‌” என்றான்‌ புரு. பிரவீரன்‌ “தந்தையே, அது 
பிறிதொருவனின்‌ பெயர்‌ என நினைக்கிறேன்‌. எனக்குள்‌ 
அவன்‌ நிகழ்வதே நான்‌ என்று தோன்றுகிறது.” புரு 
புன்னகையுடன்‌ “யார்‌?” என்றான்‌. 


“நான்‌ என்‌ கனவில்‌ இருகைகளாலும்‌ அம்பெய்யும்‌ 
சவ்யசாசியான வில்லவனாக தோன்றுகிறேன்‌” என்றான்‌. 
“ஆம்‌, அது இயல்பான எண்ணம்தானே?” என்றான்‌ புரு. 
“அல்ல, அது நான்‌ அல்ல. பிறிதொருவன்‌. கரியநிறமும்‌ 
ஒளிவிடும்‌ விழிகளும்‌ கொண்டவன்‌. கிளிகளைப்போல 
தாவி காற்றிலெழும்‌ சிற்றுடல்‌ கொண்டவன்‌” என்றான்‌ 
பிரவீரன்‌. “அவனாக நான்‌ இருக்கையில்‌ முன்பு 
எப்போதோ இருந்தவன்‌ என இப்பிரவீரனை 
எண்ணிக்கொள்கிறேன்‌.” புரு சிரித்தபடி மைந்தனின்‌ 
குழலை வெறுமனே வருடினான்‌. 


தேர்கள்‌ காட்டின்‌ விளிம்பை சென்றடைந்தன. வீரர்கள்‌ 
படைக்கலங்களுடன்‌ இறங்கி நின்றனர்‌. புரு 
இறங்கியதும்‌ பிரவீரனும்‌ உடனிறங்கினான்‌. அரசியும்‌ 
சேடியும்‌ இறங்கி ஆடை திருத்திக்கொண்டார்கள்‌. 
ரெளத்ராஸ்வனை ஓர்‌ ஏவலன்‌ தூக்கி இறக்கியபோது 
அவன்‌ விழித்துக்கொண்டு “நான்‌ நடப்பேன்‌... நான்‌ 
நடப்பேன்‌” என்றான்‌. ஏவலன்‌ அவனை கீழே இறக்க 
அவன்‌ ஓடிவந்து புருவின்‌ ஆடையை பற்றிக்கொண்டு 
“நான்‌ நடப்பேன்‌” என்றான்‌. “வருக” என்றான்‌ புரு. 
ஈஸ்வரன்‌ ஏவலன்‌ ஒருவனின்‌ கைபற்றி அரைத்துயிலில்‌ 
என நடந்தான்‌. 


அவர்கள்‌ கால்நிரைப்‌ பாதை வழியாக நடந்தனர்‌. 
இருபுறமும்‌ காடு அப்போதும்‌ எஞ்சியிருந்த இருளுடன்‌ 
இரவின்‌ ஒலியுடன்‌ சூழ்ந்திருந்தது. ஒரு கீரி குறுக்காக 
புல்கதிர்வாலை விடைத்து கடந்துசென்றது. அவர்களின்‌ 
வரவை ஆட்காட்டிக்குருவி ஒன்று கூவியறிவித்தபடி 
தலைக்குமேல்‌ தாவித்தாவி சுழன்றது. பின்னர்‌ 
உச்சிக்கிளைக்‌ குரங்கு ஒன்று குமுறத்தொடங்கியது. 
தொலைவில்‌ குரங்குக்கூட்டம்‌ காற்று கிளைகளை 
உலைத்துச்‌ செல்வதுபோல பாய்ந்து அகன்றது. 


அவர்கள்‌ ஆலயத்தைச்‌ சென்றடைந்தபோது அரசியும்‌ 


சேடியும்‌ மூச்சுவாங்கிக்கொண்டிருந்தனர்‌. 
இலைநுனிஅரங்களும்‌ முட்களும்‌ கிழித்த கையை அரசி 
தூக்கி மெல்ல ஊதினாள்‌. சேடி ஒரு மலரைப்பறித்துக்‌ 
கசக்கி சாறை அக்கீறல்கள்‌ மேல்‌ பூசினாள்‌. “செல்வோம்‌” 
என்றான்‌ புரு. “அதுதான்‌ ஆலயம்‌.” அது ஒரு பசும்பாசி 
படர்ந்த சிறிய பாறைபோலத்தான்‌ தோன்றியது. 
அதன்மேல்‌ வெற்றிலைபோல இலைகள்‌ விரித்த 
கொடிகள்‌ அடர்ந்திருந்தன. நூற்றுக்கணக்கான 
தலையாட்டல்கள்போல இலைகள்‌ காற்றில்‌ ஆடின. 


முன்னரே வந்திருந்த ஏவலர்‌ ஆலயத்தின்‌ முற்றத்தை 
புல்செதுக்கி தூய்மை செய்திருந்தார்கள்‌. விரிக்கப்பட்ட 
பாளைகளிலும்‌ வாழையிலைகளிலும்‌ பூசெய்கைப்‌ 
பொருட்கள்‌ பரப்பப்பட்டிருந்தன. முழவும்‌ கொம்பும்‌ 
குழலுமாக இசைச்சூதர்கள்‌ வலப்பக்கம்‌ காத்து 
நின்றிருந்தனர்‌. ஈச்சையோலையாலும்‌ மலர்களாலும்‌ 
தோரணங்கள்‌ கட்டப்பட்டு முகப்பு 
அணிசெய்யப்பட்டிருந்தது. 


அவர்களைக்‌ கண்டதும்‌ முழவுகளும்‌ கொம்புகளும்‌ 
ஒலிக்கத்‌ தொடங்கின. பறவைகள்‌ கிளைகளுக்குமேலே 
பறந்து எழுந்து கலைந்தன. “கீரி... ஒரு கீரி ஓடுகிறது” 
என்றான்‌ ரெளத்ராஸ்வன்‌. “பேசாதே” என ஈஸ்வரன்‌ 
அவனை அதட்டினான்‌. பிரவீரன்‌ “இது பூசெய்கை. ஒலி 
எழக்கூடாது” என இளையோரிடம்‌ மெல்லியகுரலில்‌ 
சொன்னான்‌. கைசுட்டியபடி அதே குரவில்‌ “கீரி” என்றான்‌ 
ரெளத்ராஸ்வன்‌. 


கோயில்‌ முற்றத்தில்‌ அவர்கள்‌ சென்று நின்றதும்‌ பூசகர்‌ 
உள்ளிருந்து வந்து மரத்தாலத்தில்‌ இருந்து நீறு அள்ளி 
அவர்கள்‌ மேல்‌ வீசி “அன்னையருள்‌ பொழிக... 
நலம்சூழ்க!” என வாழ்த்தினார்‌. முழவோசை 
அதிர்ந்துகொண்டே இருக்க சூழ்ந்திருந்த 
இலைகளெல்லாம்‌ அதற்கேற்ப அசைவதாகத்‌ 
தோன்றியது. குனிந்து அமர்ந்து நுழையவேண்டிய சிறிய 
கருவறை. அதற்குள்‌ இரண்டுமுழ உயரத்தில்‌ கரிய 
கற்சிலை நின்றுகொண்டிருந்தது. ஒவ்வொருமுறையில்‌ 
என முதல்நோக்கில்‌ அது நான்கு கைகள்‌ கொண்ட 
அன்னை என்று தோன்றியது. பின்னர்தான்‌ இரண்டு 
உடல்கள்‌ இருபாதிகளென இணைந்த தோற்றம்‌ அது என 
தெரிந்தது. 

சுபகன்‌ “அஸ்ருபிந்துமதி... இரட்டையன்னை என்றும்‌ 
சொல்லப்படுவதுண்டு” என்றான்‌. பூசகர்‌ “வலக்கையில்‌ 
அமுதகலம்‌. இடக்கையில்‌ கதிர்ப்படைக்கலம்‌. 


விழிநீர்மணிமாலை சூடியிருக்கிறாள்‌” என்றார்‌. 


புரு கைகூப்பி தொழுதான்‌. பூசகர்‌ உள்ளே சென்று 
தாலத்தில்‌ ஏழு அகல்விளக்குகளை சுடருடன்‌ எடுத்து 
வைத்து மணியோசையுடன்‌ சுடராட்டு காட்டினார்‌. அவன்‌ 
செவ்வொளியில்‌ எழுந்த இரட்டைமுகத்தையே 
நோக்கிக்கொண்டிருந்தான்‌. சுடர்த்தாலம்‌ 
சுழன்றுவருவதற்கு ஏற்ப இரு முகங்களும்‌ மாறிமாறி 
ஒளிகொண்டு அணைந்தன. 

92. கெடுமணச்சோலை 


“எத்துணை அரிதானதென்றாலும்‌ எவ்வளவு 
அணுக்கமானதென்றாலும்‌ நம்மால்‌ எளிதில்‌ கைவிட்டு 
விலகமுடிகிறதே, ஏன்‌?” என்றபடி முண்டன்‌ பின்னால்‌ 
வந்தான்‌. “எங்கிருந்தானாலும்‌ விலகிச்செல்கையில்‌ நாம்‌ 
அடையும்‌ உள்ளுறை உவகையின்‌ பொருள்தான்‌ 
என்ன?” பீமன்‌ அவனை நோக்கி “நான்‌ உவகை 
அடையவில்லை. சோர்வு கொண்டிருக்கிறேன்‌” என்றான்‌. 
“ஆம்‌, அது உள்ளத்தில்‌. ஆனால்‌ உங்கள்‌ நடையிலெழும்‌ 
விரைவு பிறிதொன்றின்‌ உவகையை காட்டுகிறது” 
என்றான்‌ முண்டன்‌. 


பீமன்‌ ஒன்றும்‌ சொல்லாமல்‌ முன்னால்‌ நடக்க முண்டன்‌ 
“அமர்ந்திருக்கும்‌ பறவை முந்தைய கணத்திலோ அடுத்த 
கணத்திலோ பறந்துகொண்டுமிருக்கிறது” என்றான்‌. 
எரிச்சலுடன்‌ திரும்பிய பீமன்‌ “அனைத்தையும்‌ 
அக்கணமே சொல்லென்றாக்கிவிட வேண்டுமா என்ன?” 
என்றான்‌. “உங்கள்‌ சொல்லின்மையை எண்ணி 
அஞ்சித்தானே என்னுடன்‌ வருகிறீர்கள்‌, 
பெருந்தோளரே?” என்றான்‌ முண்டன்‌. “சொல்லப்பட்ட 
ஒவ்வொன்றும்‌ குழந்தையால்‌ விளையாடிக்‌ கடக்கப்பட்ட 
களிப்பாவைகள்‌.” பீமன்‌ நடந்துகொண்டே இருக்க 
அவன்‌ துள்ளி தலைகீழாக காற்றில்‌ சுழன்று அவனருகே 
வந்து நின்று “சொல்லுக, அதுவே அடுத்ததைப்‌ பற்றும்‌ 
வழி” என்றான்‌. 


பீமன்‌ “வெறுஞ்சொற்களில்‌ எனக்கு ஆர்வமில்லை” 
என்று சொல்லி முன்னால்‌ நடந்தான்‌. முண்டன்‌ 
பின்னால்‌ வந்தபடி “ஒரு பெண்‌ ஒரு சொல்லுக்கு 
அப்பால்‌ வேறென்ன?” என்றான்‌. “வீண்பேச்சு” என்றான்‌ 
பீமன்‌ எரிச்சலுடன்‌. “புரூரவஸும்‌ யயாதியும்‌ அறிந்த 
மெய்மை அதுவே” என்றான்‌ முண்டன்‌. “ஒரு சொல்‌ 
மட்டுமே. ஆனால்‌ இங்குள்ள அனைத்தும்‌ சொற்களே. 
இவையனைத்துமான ஒன்று உண்டென்றால்‌ அதுவும்‌ 
ஒரு சொல்லே.” 


பீமன்‌ “இத்தகைய சொல்விளையாட்டுக்களை என்‌ 
மூத்தவரிடம்‌ கேட்டு சலித்துவிட்டேன்‌” என்றான்‌. 
முண்டன்‌ “ஆம்‌, அவர்‌ சொல்லில்‌ இருந்து சொல்லை 
மட்டுமே கற்றுக்கொள்பவர்‌. எளியவர்‌, ஆகவே 


அருளாளர்‌” என்றான்‌. “சொல்லில்‌ அனைத்தையும்‌ 
பெய்கிறோம்‌. விழைவை, ஆணவத்தை, இழிவுணர்வை, 
இனிமையை, தனிமையை. மாவலரே, பெண்ணும்‌ நாம்‌ 
பெய்து நிறைத்து எடுக்கும்‌ வெறுங்கலம்‌ அல்லவா?” 


பீமன்‌ அப்பேச்சை விலக்கி “நாம்‌ இனி எங்கே 
செல்கிறோம்‌?” என்றான்‌. முண்டன்‌ “நீங்கள்‌ கனவில்‌ 
கண்ட ஐந்து பெண்களில்‌ நால்வரை கண்டுவிட்டீர்கள்‌. 
ஐந்தாம்‌ முகம்‌ எது என எண்ணிநோக்குங்கள்‌” என்றான்‌. 
“ஐந்தும்‌ திரெளபதிதான்‌...” என்றான்‌ பீமன்‌. “ஆனால்‌ 
இங்கே ஆலயச்சிலைகளாகக்‌ காண்கையில்‌ 
இவர்கள்தானா என்றும்‌ ஐயம்‌ கொள்கிறேன்‌.” முண்டன்‌ 
“ஐந்தும்‌ அவரே” என்றான்‌. “அவ்வண்ணமென்றால்‌ 
ஐந்தாம்‌ முகம்‌ எங்கோ உள்ளது” என்றான்‌ பீமன்‌. 
“அங்கிருக்கிறது கல்யாணசெளகந்திகம்‌. முண்டரே, 
இந்நான்கு ஆலயங்களையும்‌ நீங்கள்‌ முன்னரே 
அறிந்திருக்கிறீர்‌. ஆகவே அதையும்‌ அறிந்திருப்பீர்‌” 
என்றான்‌. 


“நான்‌ அறிந்திருக்கவில்லை... மெய்யாகவே” என்றான்‌ 
முண்டன்‌. “நான்‌ உமது காலத்தை திரைதிரையென 
கிழித்தகற்றினேன்‌. கண்டது நீர்‌.” பீமன்‌ “அவை என்‌ 
உளமயக்குகள்‌ அல்ல. கண்டு தொட்டு அறியும்படி 
அன்னையரின்‌ ஆலயங்களை சென்றடைந்தேன்‌” 
என்றான்‌. “அவற்றுக்கு நான்‌ சென்றதைப்போல அடுத்த 
ஆலயத்திற்கும்‌ என்னை அழைத்துச்செல்க!” முண்டன்‌ 
நகைத்து “அவற்றை நீரே கண்டடைந்தீர்‌... உமது 
மூக்குணர்வால்‌” என்றான்‌. 


“அந்த மணத்தை நான்‌ முற்றிலும்‌ மறந்துவிட்டதாகவே 
தோன்றுகிறது. ஓவ்வொரு முறை ஓர்‌ இடத்திலிருந்து 
கிளம்பும்போதும்‌ அதுவரை அறியாத ஒரு 
நறுமணத்துக்காக என்‌ மூக்கு தேடத்‌ தொடங்கிவிடும்‌. 
கடந்தவை பின்‌ தங்கி அகன்று மறையும்‌. இம்முறை 
மீண்டும்‌ மீண்டும்‌ சென்ற நறுமணங்களையே முகர்புலன்‌ 
தேடுகிறது” என்றான்‌ பீமன்‌. “ஒருவேளை அந்த மலர்‌ 
நாம்‌ விட்டுவந்த இடங்களில்‌ எங்கேனும்‌ இருந்ததோ என 
ஐயம்‌ எழுகிறது. பிறிதொன்று மற்றொன்று என தேடிய 
சித்தத்தால்‌ அவற்றை தவறவிட்டுவிட்டேனா?” 


முண்டன்‌ சிரித்துக்கொண்டு “உண்மையில்‌ அவ்வாறும்‌ 
கலாம்‌” என்றான்‌. பீமன்‌ திரும்பி “என்ன சொல்கிறீர்‌?” 
என்றான்‌. “விட்டுவந்த ஒவ்வொரு மலரும்‌ 
கல்யாணசெளகந்திகம்‌ ஆகலாம்‌, மாமல்லரே... அந்த 
மணம்‌ உங்கள்‌ உள்ளத்தின்‌ எண்ணநுண்கூர்‌ அல்லவா?” 


பெருமூச்சுடன்‌ பீமன்‌ “ஆம்‌” என்றான்‌. 
“எண்ணிநோக்குக! நினைவில்‌ அந்த மணங்களை 
மீட்டெடுக்கையில்‌ என்ன தோன்றுகிறது?” பீமன்‌ 
“முயல்கையில்‌ மீள்வன அந்த வினாக்கள்‌ மட்டுமே” 
என்றான்‌. “அந்தக்‌ கதைகள்‌ அனைத்தையும்‌ 
மறந்துவிட்டேன்‌. சில தருணங்களாக அவை சுருங்கி 
விட்டன என்னுள்‌.” 


முண்டன்‌ “அவ்வினாக்களால்‌ அவை 
கல்யாணசெளகந்திகம்‌ அல்லாதாயின” என்றான்‌. பீமன்‌ 
திடுக்கிட்டு நின்று “ஆம்‌” என்றான்‌. ஏளனச்‌ சிரிப்புடன்‌ 
“வினாவற்றதே மெய்க்காதல்‌ என்பார்கள்‌” என்றான்‌ 
முண்டன்‌. “அது வெறுங்காமம்‌ அளவுக்கே தூயது.” பீமன்‌ 
அவனை நோக்கியபடி நின்றான்‌. “அத்தனை 
வினாக்களுக்கும்‌ விடைதேடி அடைந்துவிட்டால்‌ 
மலர்களனைத்தும்‌ நறுமணம்‌ கொள்ளும்‌.” பீமன்‌ 
இடையில்‌ கைவைத்து சினம்‌ எழுந்த முகத்துடன்‌ நோக்கி 
நின்றான்‌. “ஞானிகளும்‌ அறிஞர்களும்‌ கவிஞர்களும்‌ 
காதலர்களும்‌ கண்டடையாத விடைகள்‌ அவை.” பீமன்‌ 
பற்களைக்‌ கடித்தபோது கழுத்துநரம்புகள்‌ இறுகி 
இழுபட்டன. “காமத்தை அறிந்தவர்‌ பிற அனைத்தையும்‌ 
தெளிந்தவர்‌” என்றான்‌ முண்டன்‌. 


பீமன்‌ வெறியுடன்‌ கூச்சலிட்டபடி பாய்ந்து முண்டனை 
ஓங்கி அறைந்தான்‌. ஆனால்‌ அவன்‌ பூனைபோல 
இயல்பாகத்‌ திரும்பி அவனை ஒழிந்து துள்ளி அப்பால்‌ 
சென்று கைகொட்டிச்‌ சிரித்தான்‌. நிலைதடுமாறி 
விழப்போய்‌ காலூன்றி நின்று திரும்பி மீண்டும்‌ 
பாய்ந்தான்‌ பீமன்‌. அறை விழுந்த மரம்‌ 
உலுக்கல்கொண்டு இலைகளை உதிர்த்தது. மீண்டுமொரு 
அறையில்‌ சிறிய மரம்‌ ஒன்று ஒடிந்தது. கூச்சலிட்டபடி 
அவன்‌ மாறிமாறி முண்டனை தாக்கினான்‌. அவன்‌ 
சிரிப்பை நிறுத்தாமலேயே துள்ளித்துள்ளி விலகினான்‌. 
சூழ்ந்திருந்த காற்றெல்லாம்‌ பஞ்சு பறப்பதுபோல அவன்‌ 
பல்வெண்மை தெரிவதாக பீமன்‌ விழிமயங்கினான்‌. 


பின்‌ மூச்சிரைக்க இரு கைகளையும்‌ தேள்கொடுக்கென 
நீட்டி நின்றான்‌. முண்டன்‌ வா வா என கைகாட்டி 
சிரித்தான்‌. நின்ற இடத்திலேயே துள்ளிச்சுழன்று நின்று 
“ஹிஹிஹி” என சிரித்தான்‌. “உன்னை கொல்வேன்‌... 
எங்கு சென்றாலும்‌ தேடிவந்து கொல்வேன்‌” என்று பீமன்‌ 
கூவினான்‌. “இதோ, கொல்லும்‌” என முண்டன்‌ மிக 
அருகே வந்தான்‌. இரு கைகளுக்கு நடுவே நுழைந்தான்‌. 
பீமன்‌ “ஆ!” என வெறிக்கூச்சலிட்டபடி அவனை இறுக்க 
முயல புகைபோல மறைந்தான்‌. அவன்‌ தரையில்‌ 


பரவிச்செல்வதைக்‌ கண்ட பீமன்‌ கால்களால்‌ மாறி மாறி 
உதைத்தான்‌. ஒவ்வொரு உதையிலும்‌ 
உருளைப்பாறைகள்‌ கிளம்பி மலைச்சரிவில்‌ உருண்டு 
சென்றன. 


அவன்‌ மூச்சிரைக்க நின்றபோது அப்பால்‌ மரக்கிளையில்‌ 
தொங்கியபடி ஆம. வந்த முண்டன்‌ அவனை 
தொட்டுவிட்டு ரித்துக்கொண்டே பாய்ந்து விலகினான்‌. 
பீமன்‌ அனைத்துக்‌ கட்டுப்பாடுகளையும்‌ இழந்து கீழே 
கிடந்த கற்களை எடுத்து அவனை நோக்கி வீசினான்‌. 
கற்கள்‌ அவனை ஒளியை என கடந்துசெல்வதுபோலத்‌ 
தெரிந்தது. சோர்ந்து சலித்து குனிந்து முழங்கால்களில்‌ 
கைகளை ஊன்றி அவன்‌ நின்றபோது முண்டன்‌ இறங்கி 
வந்து தரையில்‌ அவன்‌ முன்‌ குந்தி அமர்ந்தான்‌. அவன்‌ 
கண்கள்‌ குரங்குகளைப்போல மின்னி இமைத்தன. 
அவர்கள்‌ இருவரும்‌ நோக்கு தொட்டு அசையாமல்‌ 
நின்றனர்‌. 

“நீர்‌ யார்‌?” என்றான்‌ பீமன்‌. “முண்டன்‌” என்றான்‌ 
முண்டன்‌. “அது நாங்களிட்ட பெயர்‌. நீர்‌ உண்மையில்‌ 
யார்‌?” முண்டன்‌ சிரித்துக்கொண்டு “முதலில்‌ நீ யார்‌ 
என்று சொல்‌” என்றான்‌. “நான்‌ பாண்டவன்‌, 
கெளந்தேயன்‌, சந்திரகுலத்தவன்‌, குருவின்‌ 
கொடிவழியினன்‌, பீமன்‌.” அவன்‌ திரும்பி நோக்கி “நான்‌ 
இந்தக்‌ காற்றுபோல... எங்கிருக்கிறேனோ அங்குள்ளவன்‌” 
என்றான்‌. எதிர்பாராத கணத்தில்‌ பீமன்‌ பாய்ந்து 
அவனை பிடிக்க முயல அவன்‌ விலகி கிளையொன்றில்‌ 
ஏறிக்கொண்டான்‌. மண்ணில்‌ முகம்‌ அறைய விழுந்த 
பீமன்‌ புரண்டு எழுந்தான்‌. அவன்‌ பல்‌ பட்டு உதடுகிழிந்து 
குருதி வழிந்தது. 

“மண்‌ சுவையுடையது” என்றான்‌ முண்டன்‌. 
கெக்கலியிட்டுச்‌ சிரித்தபடி “குருதி மேலும்‌ 
சுவைகொண்டது. தன்‌ குருதியோ அமுது” என்றான்‌. 
பீமன்‌ பாய்ந்து சென்று கற்களைப்‌ பொறுக்கி அவன்‌ 
மேல்‌ எறிந்தான்‌. கற்களிலிருந்து தப்பும்பொருட்டு 
கிளைதோறும்‌ பாய்ந்து சென்று அமர்ந்த முண்டன்‌ 
“மண்ணும்‌ குருதியும்‌ நீரும்‌ நெருப்பும்‌ போல” என்றான்‌. 
பீமன்‌ “நீ யார்‌ என அறிவேன்‌. என்னை மயக்கி 
இறப்புக்குக்‌ கொண்டுசெல்லும்‌ தீயதெய்வம்‌...“ என்று 
கூவினான்‌. “ஆனால்‌ அஞ்சாதவனை அழிக்க 
இருட்தெய்வங்களால்‌ இயலாது... நான்‌ எதன்பொருட்டும்‌ 
அஞ்சுபவன்‌ அல்ல.” 


“நான்‌ இப்போது உன்‌ வேட்டைப்பொருள்‌, 


வியந்துகொண்டான்‌. இளமையிலேயே அனைத்தையும்‌ 
நோக்கக்கூடியவனாக இருக்கிறான்‌. அதனாலேயே தன்‌ 
காலடியில்‌ உள்ள படியை தவறவிடுகிறானா என்ன? 
அவனுக்கு தொலைதூரநோக்குகள்‌ மட்டுமே வசப்படுமா? 
காலதூரங்களைத்‌ தாண்டி நோக்கக்கூடியவனாக, 
அண்மைச்சூழலை அறியாத அயலவனாகவே அவன்‌ 
எப்போதுமிருப்பான்‌ போலும்‌! 


அவ்வாறு விலகியலைந்த எண்ணங்கள்‌ 
அத்தருணத்தின்‌ தீவிரத்தை தவிர்ப்பதற்காக தன்‌ 
அகம்போடும்‌ நாடகங்கள்‌ என விதுரன்‌ எண்ணினான்‌. 
ஓர்‌ உச்சதருணத்தில்‌ எப்போதும்‌ அகம்‌ சிறியவற்றில்‌ 
சிதறிப்பரவுகிறது. ஆனால்‌ அந்த அகநாடகங்களினூடாக 
அது உண்மையிலேயே தன்னை சமநிலையில்‌ மீட்டு 
வைத்துக்கொண்டது. உணர்வுகளை வென்று, உடலை 
அமைதியாக்கி, முகத்தை இயல்பாக்கி அவனைக்‌ 
கொண்டுசென்றது. “அரசே, மன்னியுங்கள்‌, அலுவல்கள்‌ 
ஏராளம்‌” என்றான்‌ விதுரன்‌. திருதராஷ்டிரன்‌ அவனை 
நோக்கி செவி கூர்ந்து “நீ என்னிடம்‌ எதையும்‌ 
மறைக்கவேண்டியதில்லை. என்ன நிகழ்கிறது? யார்‌ என்‌ 
மணிமுடிசூட்டுக்கு எதிர்ப்பு தெரிவித்தது?” என்றான்‌. 


விதுரன்‌ அவன்‌ அருகே அமர்ந்துகொண்டு “அரசே, 
இன்றுகாலை வடபுலத்திலிருந்து ஆயர்குலத்து 
குடிமூத்தார்‌ சிலர்‌ இங்கே வந்திருந்தார்கள்‌. அவர்களின்‌ 
நிலத்தில்‌ புவிபிளந்து அனலெழுந்திருக்கிறது” என்றான்‌. 
திருதராஷ்டிரன்‌ கூர்ந்து செவியை முன்னால்‌ நீட்டி 
“அதனாலென்ன?” என்றான்‌. தீய செய்தியை முறித்து 
முறித்துக்‌ கொடுப்பதன்‌ வழியாக அதன்‌ நேரடியான 
விசையை பெரிதும்‌ குறைத்துவிடமுடியுமென விதுரன்‌ 
கற்றிருந்தான்‌. உடைந்த செய்தித்துண்டுகளை 
கற்பனையால்‌ கோக்கமுயல்வதன்‌ வழியாகவே 
எதிர்த்தரப்பு தன்‌ சினத்தை இழந்து சமநிலை நோக்கி 
வரத்தொடங்கியிருக்கும்‌. 


“அவர்கள்‌ ஆயர்கள்‌. ஆயர்களுக்கும்‌ வேளிர்களுக்கும்‌ 
நிலம்‌ இறைவடிவேயாகும்‌” என்றான்‌ விதுரன்‌. “ஆம்‌, 
அறிவேன்‌” என்றான்‌ திருதராஷ்டிரன்‌. “அரசே, 
நிலம்பிளப்பதென்பதை மாபெரும்‌ அமங்கலமாகவே 
அவர்கள்‌ எண்ணுகிறார்கள்‌.” திருதராஷ்டிரன்‌ 
சொல்லின்றி மூச்செழுந்து நெஞ்சு விரிந்தமைய 
கேட்டிருந்தான்‌. “முடிசூட்டுவிழாவன்று இத்தகைய 
அமங்கலம்‌ நிகழ்ந்ததை அவர்கள்‌ பெருங்குறையாக 
எண்ணுகிறார்கள்‌” என்றான்‌ விதுரன்‌. திருதராஷ்டிரன்‌ 
“அவர்கள்‌ இங்கே வந்திருக்கிறார்களா?” என்றான்‌. “ஆம்‌ 


அவ்வளவுதான்‌” என்றான்‌ முண்டன்‌. “நீ தோற்ற 
வேட்டைக்காரன்‌, வேறெதுவும்‌ அல்ல.” பீமன்‌ மீண்டும்‌ 
கற்களை எடுத்து எறிந்தான்‌. முண்டன்‌ காட்டுக்குள்‌ 
சென்றுவிட அவன்‌ கற்களையும்‌ தடிகளையும்‌ எடுத்து 
எறிந்தபடி பின்னால்‌ ஓடினான்‌. அவனை முண்டன்‌ 
மரக்கிளைகளுக்கு நடுவே தோன்றியும்‌ மறைந்தும்‌ 
அலைக்கழித்தான்‌. அவன்‌ ஓய்ந்து நின்றிருக்கையில்‌ 
தலைக்குமேல்‌ தோன்றி கிளையை உலுக்கினான்‌. 
சினந்து கிளைகளில்‌ ஏறி அவனுக்கு இணையாக 
பற துரத்தினான்‌ பீமன்‌. கிளையுடைந்து கீழே 

விழுந்தான்‌. அவனுக்குமேல்‌ தோன்றி அவன்‌ தலைமேல்‌ 
ஒருதுளி சிறுநீர்‌ பாய்ச்சினான்‌ முண்டன்‌. 


பீமன்‌ நெஞ்சில்‌ ஓங்கி அறைந்து கண்ணீருடன்‌ “உன்னை 
கொல்வேன்‌... உன்னை கொல்லாமல்‌ அமையமாட்டேன்‌” 
என்று வீரிட்டான்‌. கிளைகளில்‌ முட்டி விழுந்தும்‌ 
எழுந்தும்‌ முண்டனை துரத்தினான்‌. தலைக்குமேல்‌ 
முண்டனின்‌ சிரிப்பொலி கேட்டுக்கொண்டே இருந்தது. 

மிக அருகே, மிக அப்பால்‌, பின்னால்‌, முன்னால்‌, 
கையருகே, காலுக்குக்‌ கீழே. அவன்‌ அனைத்து 
சித்தப்பெருக்கும்‌ நின்றுவிட பிறிதொன்றிலாது 
உளம்குவிய அவ்வொலியை பற்றிவிட வெறிகொண்டு 
சென்றுகொண்டே இருந்தான்‌. 


[[ஙagelமுட்கள்‌ அவன்‌ உடலை கீறின. கிளைகள்‌ 
தலையை தட்டி விழச்செய்தன. பாம்புகள்‌ அவன்‌ 
கால்களில்‌ மிதிபட்டு சீறி நெளிந்து துடித்தன. எதிர்ப்பட்ட 
காட்டுயானை ஒன்று அஞ்சி பிளிறியபடி பின்னால்‌ 
சென்றது. மான்கூட்டங்கள்‌ எறிபடையிலிருந்து 
அம்புகளென நாற்புறமும்‌ தெறித்தன. விழியும்‌ செவியும்‌ 
மூக்கும்‌ அழிய திசைகள்‌ மறைய இருப்பும்‌ மயங்க அவன்‌ 
காட்டுக்குள்‌ சென்றுகொண்டே இருந்தான்‌. 


பின்னர்‌ சூழ்ந்திருந்த காட்டில்‌ எதையோ உணர்ந்து 
அவன்‌ திகைத்து நின்றான்‌. மூச்சிரைக்க இடையில்‌ 
கைவைத்து நின்று சுற்றுமுற்றும்‌ நோக்கினான்‌. அக்காடு 
இருண்டிருந்தது. இலைக்கூரைக்குக்‌ கீழே ஒரு 
ஓளித்துளிகூட இறங்கவில்லை. பின்னர்‌ உணர்ந்தான்‌, 
அக்காட்டின்‌ விந்தையை. அங்கே ஒலியே இல்லை. ஒரு 
பறவையோசைகூட. காட்டின்‌ அமைதியின்‌ ஒலியாகிய 
சீவிடின்‌ மீட்டல்கூட. ஆனால்‌ காற்று? அப்போதுதான்‌ 
அக்காட்டின்‌ ஓர்‌ இலைநுனிகூட அசையவில்லை என்று 
உணர்ந்தான்‌. காற்றுவந்து காடு உயிர்கொள்வதற்காக 


அவன்‌ காத்து நின்றான்‌. 


காலம்‌ ஓடிக்கொண்டிருந்ததை அவன்‌ உள்ளம்‌ மட்டுமே 
உணர்ந்தது. நெடுந்தொலைவு சென்ற உள்ளம்‌ 
சூழ்ந்திருந்த எவையும்‌ காலத்தில்‌ உடன்வராமை கண்டு 
திரும்பி வந்தது. ஒவ்வொரு இலையாக கொடியாக 
மரமாக தொட்டுத்தொட்டுத்‌ தவித்து அங்கேயே தேங்கி 
நின்றது. தவிப்பு மட்டுமேயாக அனைத்து 
எண்ணங்களும்‌ உருமாறின. அசைவிழந்திருந்த காட்டின்‌ 
ஒவ்வொன்றிலும்‌ எழுமத்தகங்கள்‌ கொண்டு முட்டி 
மீண்டது சித்தம்‌. தலையை அறைந்து 
திறந்துவிடவேண்டுமென பொங்கியது அகம்‌. 


அவன்‌ அருகே நின்ற மரத்தை ஓங்கி மிதித்தான்‌. நடுங்கி 
மீண்டும்‌ அமைந்த கிளை ஒன்றைப்‌ பிடித்து 
உலுக்கினான்‌. அது தாழ்ந்து மீண்டது. அதை 
அசைக்கலாம்‌, உலுக்கலாம்‌. ஆனால்‌ தன்‌ முடிவிலா 
அசைவின்மைக்கு அது மறுகணமே மீளும்‌ என 
உணர்ந்தான்‌. அசைவின்மையின்‌ கடல்‌. அதில்‌ வெறும்‌ 
குமிழிகள்‌ அவ்வசைவுகள்‌. சோர்ந்து தலையை 
பற்றிக்கொண்டான்‌. திரும்பிவிடலாமென்று 
எண்ணியகணமே திசை தொலைந்துவிட்டிருப்பதை 
உணர்ந்தான்‌. 


திசைகள்‌ அசைவுகளாலும்‌ ஒளியாலும்‌ ஆனவை என்று 
தெரிந்தது. அவை உயிர்களால்‌ அறியப்படுபவை 
மட்டுமே. விழிகளால்‌ சமைக்கப்படுபவை. அங்கே ஒரு 
பறவைகூட இல்லை. ஒரு பூச்சிகூட இல்லை. 
தேனீக்களோ வண்டுகளோ பறக்கவில்லை. இலைகளில்‌ 
புழுக்கள்‌ இல்லை. மரங்களைக்‌ கடந்து செடிகளை 
விலக்கி சென்றுகொண்டே இருந்தான்‌. சலித்து நின்று 
மறுதிசை நோக்கி சென்றான்‌. மீண்டும்‌ இருமுறை 
திசைசுழன்றபோது முந்தைய இடத்திற்கே 
வந்துவிட்டிருப்பதை உணர்ந்தான்‌. “முண்டா” என்று 
உரக்க கூவினான்‌. “முண்டா!” 


அக்குரலுக்கு எதிரொலி எழவில்லை என்பதை 
அச்சத்துடன்‌ உணர்ந்தான்‌. நெஞ்சுடையும்படி 
கூவினான்‌. எதிரொலி எழாத குரல்‌ எத்தனை 
அச்சமூட்டுவதென்று அறிந்தான்‌. திரும்பிவரும்‌ ஒலி 
நாற்புறமும்‌ ஏதோ ஒன்று சூழ்ந்திருப்பதை ணை 
உணர்த்துகிறது. சூழ்ந்திருப்பது ஏதுமின்மை என்னும்‌ 
உணர்வு உள்ளுறைந்த துளி ஒன்றை நடுநடுங்க 
வைத்தது. மீண்டும்‌ ஓசையிடத்‌ துணியாமல்‌ அவன்‌ 
நடந்தான்‌. அது கனவா என்னும்‌ எண்ணம்‌ வந்தது. 
ஆனால்‌ மரங்களை தொடமுடிந்தது. அத்தனை 
கனவுகளிலும்‌ அந்த ஐயமும்‌ பருத்தொடுகையும்‌ 


நிகழ்ந்திருக்கிறது. 


ஒன்றே செய்யக்கூடுவது. இந்த விந்தைக்காடு 
நெடுந்தொலைவுக்கு இருக்கவியலாது. ஏதேனும்‌ ஒரு 
திசை நோக்கி சென்றுகொண்டே இருக்கவேண்டியதுதான்‌. 
முடிவிலாது செல்லமுடியாது. எங்கோ ஓர்‌ இடத்தில்‌ ஒரு 
சாயொளி, ஒரு பறவைக்குரல்‌, ஒரு நுண்ணுயிர்‌, ஒரு 
பாறைப்பாசி கண்ணில்‌ படும்‌. திசையை அறிய 
அறிந்தவற்றின்‌ ஏதேனும்‌ ஒரு துளி போதும்‌. திசை 
என்பது அறிந்த பொருட்களை உள்ளம்‌ அடுக்கி 
வைக்கும்‌ ஒழுங்கு. 


அவன்‌ அதற்குள்‌ நுழைந்ததுமுதல்‌ காதைப்போலவே 
மூக்கும்‌ இல்லாமலிருந்தது என்பதை ஒரு கெடுமணத்தை 
உணர்ந்ததும்‌ அறிந்தான்‌. முதலில்‌ அது ஓர்‌ உளமழிவு 
என்றே தோன்றியது. பின்னர்‌ அது மெய்யாகவே 
எழுவதை உணர்ந்தான்‌. அந்தக்‌ கெடுமணம்‌ அவனை 
முற்றாக சூழ்ந்துகொண்டது. கண்மூடி நின்றபோது 
வலக்கைப்பக்கம்‌ அதன்‌ விசை தெரிந்தது. 
உறுதிசெய்துகொண்டபின்‌ அதை நோக்கி சென்றான்‌. 
அந்த இருட்பசுமை வெளியில்‌ முதல்முறையாக திசை 
என ஒன்று உருவாகியிருப்பதை உணர்ந்ததும்‌ ஆறுதல்‌ 
கொண்டான்‌. 


அணுக அணுக கெடுமணம்‌ அழுத்தம்‌ கொண்டு வந்தது. 
அழுகும்‌இலைபோலத்‌ தெரிந்தது. பின்‌ நொதித்த சேறு. 
புதிய மலம்‌. விந்தையானதோர்‌ பாசியா? பிணம்‌ 
மட்குகிறதா? கெடுமணம்‌ ஒரு பருவிசையாக ஆகி 
உடலை பின்னுக்கு தள்ளமுடியுமா? அதை கையால்‌ 
தொட்டு கிழித்து முன்செல்ல வேண்டியிருக்குமா? உடல்‌ 
முழுக்க நிறைந்து வாயில்‌ கசப்பாகவும்‌ கண்களில்‌ 
மங்கலாகவும்‌ கைகால்களில்‌ எடையாகவும்‌ ஆகியது 
அந்தக்‌ கெடுமணம்‌. அழுகும்‌ தசைமணம்‌ என அதை 
பின்னர்‌ உணர்ந்தான்‌. உயிருள்ள தசை. நாட்பட்ட புண்‌. 


அப்படி எண்ணியதுமே அது பிறிதொன்றென ஆகியது. 
எண்ணிய கெடுமணம்‌ எல்லாம்‌ அதுவென்று அறிந்தது 
அகம்‌. அறியாத ஒரு கணத்தில்‌ உடல்‌ அதிர குமட்டி 
வாயுமிழ்ந்தான்‌. கண்களில்‌ நீர்வழிய தலையைப்‌ 
பற்றியபடி குனிந்து நின்று முழு வயிற்றையும்‌ ஒழித்தான்‌. 
பின்னரும்‌ வயிற்றுத்தசைகள்‌ அதிர்ந்துகொண்டே 
இருந்தன. வாயிலூறிய கோழையை நாக்கால்‌ வழித்து 
வழித்து துப்பினான்‌. பின்னர்‌ முன்னால்‌ செல்வதா 
வேண்டாமா என ஐயம்‌ கொண்டு நின்றான்‌. 
அப்போதுதான்‌ அந்தச்‌ சிற்றாலயத்தை பார்த்தான்‌. 


இடைவரை உயரம்கொண்ட கல்‌ ஆலயம்‌. புதர்சூழ்ந்து 
நீர்வழிந்து பாசிபடர்ந்திருந்தது. அவன்‌ அருகே செல்ல 
காலடி வைத்ததும்‌ அடுத்த ஆலயத்தை கண்டான்‌. மேலும்‌ 
நெருங்கியதும்‌ நான்கு ஆலயங்கள்‌ அரைவட்டமாக 
அமைந்திருப்பது தெளிவாகியது. ஒரே அளவும்‌ 
அமைப்பும்‌ கொண்டவை. அவன்‌ அவற்றை அணுகி 
கூம்பிலைப்‌ புதர்‌ நிறைந்த சிறிய முற்றத்தை 
அடைந்தான்‌. அங்கே நொதித்த சேறு கணுக்கால்‌ வரை 
அழுந்தியது. அச்சேற்றின்‌ கெடுமணம்தான்‌ அது. 
கிளறப்பட்டபோது மலம்‌ என சீழ்‌ என கெடுமணம்‌ 
எழுந்து அவன்‌ உடலை காற்றுபோல அறைந்தது. 


அத்தனை ஆலயங்களிலும்‌ ஒரே அளவான சிலைகள்‌ 
இருந்தன. முழங்கை உயரமானவை. கரிய கல்லில்‌ 
செதுக்கப்பட்டு சிறிய பீடங்களில்‌ நிறுத்தப்பட்டவை. 
இருளில்‌ மையிருளால்‌ ஆனவை போல நின்றிருந்த 
அவற்றை அவன்‌ குனிந்து கூர்ந்து நோக்கினான்‌. 
அனைத்துச்‌ சிலைகளும்‌ ஒருகையால்‌ அறிவுறுத்தல்‌ 
குறியும்‌ மறுகையால்‌ ஆற்றுப்படுத்தல்‌ குறியும்‌ காட்டின. 

ற அடையாளங்கள்‌ எவையுமில்லை. அங்கே எவரும்‌ 
வந்து பூசெய்கை செய்தமைக்கான எந்தத்‌ தடயமும்‌ 
தெரியவில்லை. சூழ்ந்திருந்த காட்டின்‌ காதுகளை 
உடைக்கும்‌ அமைதியின்‌ மையமென அவை குளிரிருள்‌ 
குவிந்து நின்றன. 


அவன்‌ நோக்கிக்கொண்டிருக்கையில்‌ அவனுக்குப்‌ 
பின்னால்‌ ஓசையில்லாமல்‌ முண்டன்‌ வந்திறங்கினான்‌. 
அவன்‌ இறகுபோல விழுவதை ஓரவிழியால்‌ கண்டாலும்‌ 
பீமன்‌ திரும்பவில்லை. “அழகிய மகளிர்‌” என்று 
முண்டன்‌ சொன்னான்‌. பீமன்‌ விழிவிலக்காமல்‌ 
நின்றிருந்தான்‌. முண்டன்‌ மெல்லியகுரலில்‌ அவன்‌ 
காதுக்குள்‌ மட்டும்‌ ஒலிக்கும்படியாக “பெண்களை 
இருவகையில்‌ அறிகிறோம்‌. உறைந்தும்‌ உருகியும்‌” 
என்றான்‌. அவன்‌ சொற்களை ஒரு வருடலென பீமன்‌ 
உணர்ந்தான்‌. “உருகும்போது ஒவ்வொரு பெண்ணுக்கும்‌ 
அவளுக்கென்று ஒரு கெடுமணம்‌ உண்டு. அதைத்‌ தேடும்‌ 
ஆண்புலன்‌ ஒன்று அதை கண்டடைகிறது. மதமெழுந்து 
வெறிகொண்டாடுகிறது.” 


பீமன்‌ சிலிர்த்துக்கொண்டே இருந்தான்‌. “மானுடருக்கு 
அணுக்கமானவை நறுமணங்கள்‌ என்கின்றனர்‌. 
அத்தனை மானுடருக்குள்ளும்‌ அவர்களை பித்தாக்கும்‌ 
கெடுமணங்கள்‌ சில உண்டு. அவர்களை 

ட்டுவிப்பவை அவையே” என்றான்‌ முண்டன்‌. 
“நறுமணங்களினூடாக பெண்ணை 


நினைவுறுத்திக்கொள்பவன்‌ எவன்‌ இப்புவியில்‌?” பீமன்‌ 
சீற்றத்துடன்‌ திரும்பி “விலகிச்செல்‌... விலகு... நீ 
கீழ்மையை என்னுள்‌ நிறைக்கிறாய்‌” என்றான்‌. “நீ 
மெய்மையை அல்லவா தேடிவந்தாய்‌? மேன்மையை என 
ஏன்‌ எண்ணிக்கொள்கிறாய்‌?” என்றான்‌ முண்டன்‌. 


பீமன்‌ தலையை அசைத்தான்‌. தன்னுள்‌ ஒன்றுடன்‌ 
ஒன்றென முட்டிச்‌ செயலிழந்து நின்றிருந்த சொற்களை 
அசைத்து சிதறடிக்க விழைபவன்போல. என்னால்‌ 
மட்டும்‌ ஏன்‌ எண்ணிக்கோத்து எதையும்‌ அமைக்க 
முடியவில்லை? நான்‌ மட்டும்‌ ஏன்‌ என்‌ அகத்தை எய்து 
இலக்கடையச்செய்ய இயலாதவனாக இருக்கிறேன்‌? 
“அவர்களை எழச்செய்ய என்னால்‌ முடியும்‌” என்றான்‌ 
முண்டன்‌. “வேண்டாம்‌” என்றான்‌ பீமன்‌ தாழ்ந்த குரலில்‌. 
“நீ அவர்களிடம்‌ கேட்கலாம்‌ உன்‌ வினாக்களை. அவர்கள்‌ 
அறிவார்கள்‌.” பீமன்‌ தழுதழுக்க “வேண்டாம்‌” என்றான்‌. 


“அது அவர்களின்‌ சிலம்பொலி” என்றான்‌ முண்டன்‌. 
பீமன்‌ எதையும்‌ கேட்கவில்லை. “அணுகிவருவது. 
சிலம்புகளால்‌ கால்களை சிரிக்கவைக்கிறார்கள்‌ 
பெண்கள்‌. அவர்கள்‌ சிரிக்காதபோது அவை 
சிரிக்கின்றன.” பீமன்‌ அறியாது செவிகூர்ந்தான்‌. 
“ஏனென்றால்‌ எண்ணியபோது சிரிக்க அவர்களை 
விடுவதில்லை இவ்வுலகு” என்றான்‌ முண்டன்‌. “சிலம்பை 
கேட்கத்‌ தெரிந்தவன்‌ பெண்ணின்‌ அகச்சிரிப்பை 
கேட்கிறான்‌.” பீமனின்‌ உடல்‌ குளிர்கொள்வதுபோல 
விதிர்த்தது அவன்‌ அச்சிலம்போசையை கேட்டான்‌. 
அவன்‌ நன்கறிந்திருந்த ஒலி அது. 


அவன்‌ கண்களை மூடிக்கொண்டான்‌. அவன்‌ முன்‌ 
ஒருத்தி வந்து நிற்பதை உணரமுடிந்தது. சினத்துடன்‌ 
முண்டன்‌ “மூடா, திற உன்‌ விழியை... உனக்கென்ன 
சித்தச்சிதைவா?” என்றான்‌. உடல்‌ மெய்ப்புகொண்டு 
கூசிநிற்க முழுப்புலன்தொகையும்‌ முன்னால்‌ 
கூர்த்துநிற்க பீமன்‌ விழிமூடியே நின்றிருந்தான்‌. “நோக்கு, 
நேர்விழி தொடு. கேள்‌, உன்‌ வினாக்களை...” என்றான்‌ 
முண்டன்‌. “அணுகுகையில்‌ உருமாறுவதேன்‌ என்று கேள்‌. 
ஆட்கொண்டு உதிர்த்துச்‌ செல்வதேன்‌ என்று கேள்‌!” 
அவன்‌ கைகள்‌ நடுங்கிக்கொண்டே இருந்தன. 


மீண்டுமொரு சிலம்பின்‌ ஒலி. அதே அழுத்தமும்‌ 
கார்வையும்‌ கொண்டதென்றாலும்‌ முற்றிலும்‌ வேறுபட்ட 
நடை கொண்டது. “இருவரும்‌ உன்‌ முன்‌ 
நின்றிருக்கிறார்கள்‌... நீ அறிவதற்குரியவை உன்னில்‌ 
எழுக!” மீண்டும்‌ ஒரு சிலம்படி. பின்னர்‌ மீண்டும்‌ ஒரு 


சிலம்பொலிச்‌ சரடு. “கேள்‌, இனி நீ அறிய 
பிறிதொன்றுமில்லை!” பீமன்‌ பெருமூச்சுவிட்டான்‌. 
கண்கள்‌ அசைந்து அசைந்து துடித்தன. அறியாது அவை 
திறந்துவிடக்கூடும்‌ என்னும்‌ எண்ணம்‌ எழுந்ததும்‌ 
முகத்தைச்‌ சுருக்கி இமைகளை இறுக்கிக்கொண்டான்‌. 


“கேள்‌” என்றான்‌ முண்டன்‌. “வெறும்‌ நிலம்தானா என்று. 
விளையாட்டை அறிவார்களா என்று. கேள்‌, எஞ்சுவது 
தாமே என்றறிந்தவர்களா? எங்குமிருப்பதனால்‌ 
இல்லாமலாகக்‌ கற்றிருக்கிறார்களா?” பீமன்‌ அவனே 
உணராத ஒரு கணத்தில்‌ எழுந்து திரும்பி 
பாய்ந்தோடினான்‌. அவனுக்குப்‌ பின்னால்‌ நான்கு 
பெண்களின்‌ சிரிப்பொலி கேட்டது. அவன்‌ மூச்சிரைக்க 
உடல்பதைக்க ஓடும்தோறும்‌ அச்சிரிப்பொலி அகலாது 
அவனுடன்‌ வந்தது. அவன்‌ மேலும்‌ மேலும்‌ உயிர்திரட்டி 
ஓடிக்கொண்டிருந்தான்‌. 


அச்சிரிப்பொலி தேய்ந்தமைந்தபோது அவன்‌ மண்ணில்‌ 
விழுந்துவிட்டிருந்தான்‌. சேற்றில்‌ முகம்‌ அமைத்து 
அசையாமல்‌ கிடந்தான்‌. அவன்மேல்‌ கால்வைத்து 
கடந்துசெல்வதுபோல சிரிப்பொலிகள்‌ செல்வதை 
உணர்ந்தான்‌. சிலம்பின்‌ சிரிப்பொலி. மூச்சு ஓய்ந்து உடல்‌ 
குளிரத்‌ தொடங்கியது. அலையோசைபோல தொலைவில்‌ 
காற்று ஓடுவதை அவன்‌ கேட்டான்‌. தன்‌ உடலுக்குள்‌ 
அவ்வோசை எழுவதாகத்‌ தோன்றியபின்‌ அது 
செவிப்பெறுகைதான்‌ எனத்‌ தெளிந்தான்‌. கையூன்றி 
எழுந்து அமர்ந்தான்‌. மரங்கள்‌ காற்றில்‌ 
ஆடிக்கொண்டிருப்பதை கண்டான்‌. 


எழுந்து ஒரு சிறிய மரத்தைப்‌ பிடித்தபடி நின்று 
நிகர்நிலை மீண்டபின்‌ நடக்கத்‌ தொடங்கினான்‌. அது 
மேற்குத்திசை என ஒளிச்சரிவு காட்டியது. அங்கே மலை 
வளைந்து ஏற சரிவெங்கும்‌ தேவதாருக்கள்‌ ஓங்கி 
எழுந்திருந்தன. பறவைகளின்‌ ஓசையை, சிறுபூச்சிகளின்‌ 
ஒலிப்பெருக்கை கேட்கத்‌ தொடங்கினான்‌. 

93. முதல்மணம்‌ 


திசை தெளிவானதுமே பீமன்‌ இயல்பாக நடக்கத்‌ 
தொடங்கினான்‌. எச்சரிக்கையில்‌ கூரடைந்த புலன்கள்‌ 
தளர்வுற்றதும்‌ பசி தெரியலாயிற்று. பசி உணவுக்கான 
புலன்களை எழுப்பியது. மூக்கும்‌ வர்ற 
தேடல்கொள்ள சற்று தொலைவிலேயே அவன்‌ 
கனிமரங்களை கண்டான்‌. மரங்களுக்கு நடுவே 
வாழைமரத்தொகைகள்‌ யானைக்கூட்டங்களின்‌ 
கால்கள்போல நின்றிருக்க உள்ளே குட்டிகள்‌ என சிறு 
கன்றுகள்‌ செவியாட்டின. பெரிய காய்களுடன்‌ 
வாமைக்குலைகள்‌ மத்தகத்திலிருந்து துதிக்கை என 
வளைந்து நின்றன. அவன்‌ வாழைகளை உதைத்துச்‌ 
சரித்து கனிகளை உரித்துத்‌ தின்றான்‌. உண்ணும்தோறும்‌ 
பசிபெருக மேலும்‌ மேலும்‌ வாழைகளை சரித்தான்‌. 


பின்னர்‌ எழுந்து நீர்‌ எங்கு கிடைக்கும்‌ என சுற்றும்‌ 
நோக்கினான்‌. நீரோசை கேட்டு நடந்துசென்று 
வாழைக்கூட்டங்களுக்கு அப்பால்‌ ஓடிய சிறிய ஓடையை 
கண்டடைந்தான்‌. அதை நோக்கி நடக்கையில்‌ ஏன்‌ 
தனக்கு மதுநினைவு எழுகிறது என எண்ணியபின்னரே 
தன்‌ வயிற்றிலிருந்து எழுந்த பழங்களின்‌ மணத்தால்‌ என 
உணர்ந்தான்‌. உண்ட பழங்கள்‌ தன்னுள்‌ மதுவாகின்றன 
என எண்ணியதும்‌ புன்னகை எழுந்தது. அவற்றை 
உள்ளுறைந்த வெப்பம்‌ நொதிக்கச்செய்கிறது. மதுவை 
சமைத்து அதை உண்டு களிகொள்கிறது உடல்‌. 


குனிந்து நீரை அள்ளி அருந்தியபோது உண்மையாகவே 
அவன்‌ புதியமதுவின்‌ நறுமணத்தை உணர்ந்தான்‌. 
அவன்‌ நா சுரந்து கடைவாய்‌ வழியாக வழிந்தும்‌ விட்டது. 
எழுந்து நின்று மூக்கைத்தூக்கி நான்குபக்கமும்‌ காற்றை 
ஏற்று கூர்ந்தபோது அந்த மணம்‌ வரும்‌ திசையை 
அடையாளம்‌ கண்டான்‌. அங்கே எவரேனும்‌ 
இருக்கக்கூடும்‌ என்ற எண்ணம்‌ எழுந்தது. ஆகவே 
கால்களை மிகமெல்ல எடுத்துவைத்து பாறைகள்‌ மேல்‌ 
மட்டும்‌ மிதித்து கிளைகள்‌ அசையாமல்‌ நடந்து 
சென்றான்‌. ஆனால்‌ ஓசைகள்‌ ஏதும்‌ எழவில்லை. மணம்‌ 
மட்டும்‌ மிகுந்தபடியே வந்தது. 


அங்கே யானைக்கூட்டம்‌ ஒன்று உடலொட்டிப்‌ 
படுத்திருப்பதுபோல பாறைத்தொகை ஒன்றிருந்தது. 


மதுவின்‌ மணம்‌ அதன்மேல்தான்‌ எழுகிறது என 
உணர்ந்தபின்‌ அவன்‌ மேலே தொற்றி ஏறினான்‌. 
பாறைமேல்‌ ஏறியபோது அங்கே உருட்டி கொண்டுசென்று 
வைத்ததுபோல முட்டைவடிவமான பெரிய பாறை ஒன்று 
மற்றபாறைகள்‌ மேல்‌ அமைந்திருக்கக்‌ கண்டான்‌. அதன்‌ 
மேலிருந்தே மதுவின்‌ மணம்‌ எழுகிறது என அறிந்தான்‌. 
அதை சுற்றிவந்து நோக்கியபோது எவராலும்‌ 
ஏறமுடியாதபடி அது மிகச்செங்குத்தாக இருப்பது 
தெரிந்தது. அதன்‌ வளைந்த பரப்பு நீர்வழிந்த 
தடங்களுடன்‌ மென்மையாக இருந்தது. 


அவன்‌ அதை சுற்றி வந்தான்‌. மேலே பாறையின்‌ 
விளிம்பில்‌ ஒரு சிறிய வெடிப்பு இருப்பதைக்‌ கண்டதும்‌ 
ஓர்‌ எண்ணம்‌ தோன்றி கீழே சென்று 
காட்டுக்கொடிகளைப்‌ பறித்து இணைத்துக்கட்டி வடம்‌ 
ஒன்றை செய்தான்‌. நீண்ட கல்‌ ஒன்றை அதன்‌ 
முனையில்‌ கட்டி எடுத்துக்கொண்டு மேலே வந்து அதை 
அந்த வெடிப்பை நோக்கி வீசினான்‌. அது நான்கு ஆள்‌ 
உயரத்திலிருந்தமையால்‌ பன்னிரண்டுமுறை 
வீசியபின்னரே அந்த வெடிப்பில்‌ அமர்ந்தது. இழுத்து 
நோக்கியபோது கல்‌ வெடிப்பினுள்‌ நன்றாக 
இறுகிக்கொண்டதை உணரமுழந்தது. வடத்தின்‌ 
வழியாகத்‌ தொற்றி மேலேறத்‌ தொடங்கினான்‌. 


பாறைவிளிம்பில்‌ தொற்றி மேலேறி அமர்ந்து 
நோக்கினான்‌. இயற்கையாக உருவான நீள்வட்டக்குழி 
ஒன்று அங்கே இருந்தது. அதற்குள்‌ கலங்கலாக அழுகிய 
வாழைப்பழங்கள்‌ நொதித்துக்கொண்டிருந்தன. 
அவற்றின்‌ கெடுமணம்‌ குமட்டி உடலை உலுக்கியது. 
அவன்‌ அப்பாறையை 
அணுகிக்கொண்டிருக்கையிலேயே மதுவின்‌ இன்மணம்‌ 
வலுத்து செறிந்து கெடுமணமாக ஆகிக்கொண்டிருந்தது. 
அருகே குனிந்தபோது அழுகிய சடலமென அதன்‌ 
கெடுமணம்‌ குடல்களைப்‌ புரட்டியது. கண்களை மூடி 
அந்தக்‌ கெடுமணத்தை தன்‌ உடலெங்கும்‌ நிறைத்தான்‌. 
அறிந்த கெடுமணங்கள்‌ அனைத்தும்‌ அதனுடன்‌ 
தொடர்புகொண்டிருந்தன. நறுமணங்கள்‌ 
மென்மையாகவும்‌ கெடுமணங்கள்‌ வன்மையாகவும்‌ 
இருப்பது ஏன்‌? வன்மையாகும்‌ அனைத்தும்‌ 
கெடுமணங்களாக ஆகிவிடுமா என்ன? 
கெடுமணங்களெல்லாம்‌ வாயூறவைப்பது என்ன 
விந்தை? 


ஒரு கணத்தில்‌ தன்னை கிழித்துப்‌ பிரித்து முன்னால்‌ 
உடலை உந்திக்குனிந்து அதன்‌ மேல்பரப்பில்‌ கனிந்து 


நின்றிருந்த கொழுங்கதுப்பை கைகளால்‌ அள்ளிக்‌ 
குடித்தான்‌. வாய்‌ குமட்ட உடல்‌ உலுக்கியது. ஒருகணம்‌ 
உதடுகளை இறுக மூடி அந்தத்‌ தைலம்‌ உடலுக்குள்‌ 
நிலைக்க விட்டான்‌. அதை உள்ளே எழுந்த வாய்கள்‌ 
வாங்கிக்கொண்டன. அடுத்த கை அள்ளி குடித்தபோது 
எளிதாக இருந்தது. பின்னர்‌ நிறுத்தமுடியவில்லை. 
மீண்டும்‌ மீண்டும்‌ குடித்துக்கொண்டிருந்தான்‌. அது 
உள்ளே உருகி அனலாகி குருதிப்பாதைகளில்‌ 
ஊ௱றிப்படர்ந்து கைவிரல்‌ நுனிகளையும்‌ 
காதுவிளிம்புகளையும்‌ மூக்குமுனையையும்‌ 
சென்றடைந்தது. கண்களில்‌ வெம்மையாகப்‌ பரவியது. 


தசைகள்‌ களிமண்பாவை நீரில்‌ ஊறுவதுபோல தளரத்‌ 
தொடங்கின. நாக்கு இரையுண்ட பாம்பென தடுத்துத்‌ 
தளர்ந்தது. தன்‌ விரல்கள்‌ ஒவ்வொன்றும்‌ விடுபட்டு 
விலகுவதை உணர்ந்தான்‌. அங்கிருந்து இறங்கமுயல்வது 
வீண்முயற்சி எனத்‌ தோன்றியது. அக்குழியில்‌ இருந்து 
கைகளை ஊன்றி உடலைப்‌ பெயர்த்தெடுத்து விலக்கி 
மல்லாந்து படுத்துக்கொண்டான்‌. கைகளையும்‌ 
கால்களையும்‌ விரித்து வானை நோக்கினான்‌. வானை 
நோக்கி நெடுங்காலமாயிற்று என்று தோன்றியது. 
கண்கள்‌ கலங்கி வழிந்துகொண்டே இருந்தன. 


[10௨261]அவன்‌ துயின்றுவிட்டிருந்தான்‌ என கனவுகள்‌ 
கிளம்பியபோதுதான்‌ அறிந்தான்‌. அவனைச்சூழ்ந்து 
நால்வர்‌ அமர்ந்திருந்தார்கள்‌. அந்திச்சாயொளியில்‌ 
நால்வரின்‌ நிழல்களும்‌ பின்பக்கம்‌ நீண்டு 
விழுந்திருந்தன. அல்லது புலரியா? பறவையொலிகள்‌ 
எழவில்லை. நெடுந்தொலைவுக்கு அப்பால்‌ ஏதோ அருவி 
ஒன்று பொழிந்துகொண்டிருந்தது. மலையுச்சியில்‌ 
இருந்து நேராக அடியிலி நோக்கி. அதன்‌ ஓசை 
சூழ்ந்திருந்த இலைகளில்‌ இருந்து மட்டும்‌ எழுந்தது. 
அவர்கள்‌ ஒன்றும்‌ பேசாமல்‌ விழிகள்‌ சூழ 
அமர்ந்திருந்தனர்‌. அவன்‌ இறந்துவிட்டிருந்தான்‌ என 
எண்ணினார்களா? நான்கு நிழல்களும்‌ மெல்ல 
எழுந்தாடிக்கொண்டிருந்தன. அவர்களின்‌ 
உருவங்களிலிருந்து பிரிந்து வானில்‌ பறக்க விழைபவை 
போல. அல்லது அவர்களையும்‌ கவ்விக்கொண்டு 
எழமுனைபவை போல. 


அவன்‌ எழுந்தமர்ந்தான்‌. எதிரே அமர்ந்திருந்தவளின்‌ 
விழிகளை நோக்கி “நீ யார்‌ என அறிவேன்‌” என்றான்‌. 
“ஆம்‌, நானும்‌ உன்னை பார்த்திருக்கிறேன்‌. நீங்கள்‌ 
ஒருவர்‌ பிறரென நடிப்பவர்கள்‌. எனவே ஒருவர்‌ விழியில்‌ 
பிறர்‌ தோன்றுவதுண்டு” என்றாள்‌ அவள்‌. “கலைமகள்‌ 


என நின்று சொல்லாடுவாய்‌. மழலையென விலகி 
அதையே களியாடுவாய்‌. அறிந்தவள்‌ என்றும்‌ 
பேதையென்றும்‌ இருமுகம்‌ காட்டி நிழலாடுவாய்‌” 
என்றான்‌ பீமன்‌. அவள்‌ சிரித்து “ஆம்‌, காமத்தில்‌ 

டலெல்லாம்‌ எதிராடலே” என்றாள்‌. 
“சொல்விழையும்போது பேதமையையும்‌ பேதமையை 
நாடுகையில்‌ சொல்கூரையும்‌ காட்டி நீ அலைக்கழிப்பதன்‌ 
வலியையும்‌ நான்‌ அறிவேன்‌” என்றான்‌ பீமன்‌. அவள்‌ 
சிரிக்க அவளுக்குமேல்‌ எழுந்த நிழல்‌ “அது என்‌ களம்‌” 
என்றது. 


அருகிருந்தவள்‌ அவனிடம்‌ “நான்‌ உன்னுடனும்‌ 
களமாடியுள்ளேன்‌” என்றாள்‌. “நீ விழைந்தது கூர்‌. 
வஞ்சமொன்றே கூரின்‌ கூர்‌ என்பதனால்‌ நான்‌ 
நஞ்சுகொண்டேன்‌.” பீமன்‌ “ஆம்‌, நஞ்சனைத்தும்‌ மதுவே” 
என்றான்‌. “கூர்முனைகளில்‌ அனல்‌ வாழ்கிறது. மின்னல்‌ 
வானின்‌ கூர்‌” என்றாள்‌ அவள்‌. “உன்னை ஒழியாது 
பற்றிக்கொள்ள உன்னில்‌ அழியா வெறுப்பொன்றை 
நட்டுவைப்பதே மேல்‌ என அறிந்தேன்‌.” பீமன்‌ “அம்‌, நான்‌ 
கட்டுவிரியன்‌ தீண்ட தப்பியோடும்‌ சிற்றெலி” என்றான்‌. 


அவள்‌ விழிகள்‌ ஒளிர புன்னகை சூடி “உன்‌ 
ஆணவத்துடன்‌ ஆடினேன்‌. உனக்கு அப்பால்‌ ஒருவன்‌ 
இருக்கிறான்‌ என ஒவ்வொரு சொல்லிடையாலும்‌ 
விழியசைவாலும்‌ காட்டிக்கொண்டே இருந்தேன்‌” 
என்றாள்‌. பீமன்‌ தவிப்புடன்‌ “போதும்‌” என்றான்‌. அவள்‌ 
நிழல்‌ “நான்‌ அவனுடன்‌ ஆடுபவள்‌. உன்‌ 
மஞ்சத்திற்குமேல்‌ எழுந்து நின்று வெறியாடுவேன்‌” 
என்றது. பீமன்‌ தன்னை உலுக்கிக்கொண்டு 
அக்கனவிலிருந்து எழ முயன்றான்‌. “உன்னுள்‌ புகுந்தும்‌ 
அவன்‌ ஆடினான்‌ என்பதை அறிவாயா?” பீமன்‌ 
உறுமியபடி எழுந்தான்‌. 


அவன்‌ மார்பில்‌ கையை வைத்து அழுத்தி படுக்கவைத்த 
மூன்றாமவள்‌ இளமைநகைப்புடன்‌ “நான்‌ வெறும்‌ சிறுமி. 
முதுவேனிலின்‌ முதல்தளிர்‌ என மழலை சூடியவள்‌” 
என்றாள்‌. “ஆம்‌, நீ என்‌ களித்தோழி. நான்‌ 
கழற்றவிழைந்த அனைத்தையும்‌ சூடாதவள்‌” என்றான்‌ 
பீமன்‌. “மென்மை என்பதனால்‌ ஒளிகொண்டது. 
நிலையற்றதென்பதனால்‌ கை படாதது. எளியவைபோல்‌ 
அலைக்கழிப்பவை பிறிதெவை?” அவள்‌ நகைத்து சற்றே 
நாண அவளுக்குமேல்‌ எழுந்த நிழல்‌ வற்றி ஒடுங்கிய 
முதுமகள்‌ போலிருந்தது. முறியும்‌ கிளையின்‌ ஒலி என 
வலியும்‌ துயருமாக மெல்ல முனகியது. 


அரசே, வந்திருக்கிறார்கள்‌.” திருதராஷ்டிரன்‌ தலையைச்‌ 
சுழற்றி கீழ்த்தாடையை நீட்டி பெரிய பற்களைக்‌ 
கடித்தபடி “எப்போது?” என்றான்‌. 


“காலையிலேயே வந்துவிட்டார்கள்‌. அவர்களை நான்‌ 
உடனே சிறையிட்டு அச்செய்தி எவரையும்‌ எட்டாமல்‌ 
பார்த்துக்கொண்டேன்‌” என்றான்‌ விதுரன்‌. 
“அப்படியென்றால்‌ என்ன நிகழ்கிறது?” என்று 
திருதராஷ்டிரன்‌ கேட்டான்‌. “ஆனால்‌ அவர்கள்‌ இங்கு 
வருவதற்குள்ளேயே தங்கள்‌ குலக்குழுவினரைச்‌ 
சந்தித்திருக்கிறார்கள்‌. அவர்களெல்லாம்‌ 
முடிசூட்டுவிழவுக்கென சிலநாட்கள்‌ முன்னரே இங்கு 
வந்து தங்கியிருந்திருக்கிறார்கள்‌.” 


விதுரன்‌ எதிர்பார்த்ததுபோலவே திருதராஷ்டிரன்‌ 
அச்செய்தித்துண்டுகளை மெதுவாக இணைத்து 
இணைத்து முழுமைசெய்துகொண்டான்‌. அவ்வாறு 
முழுதாகப்புரிந்துகொண்டதுமே அவன்‌ பதற்றம்‌ விலகி 
அகம்‌ எளிதாகியது. அது அவன்‌ உடலசைவுகளில்‌ 
தெரிந்தது. பெரிய கைகளை மடிமீது கோத்துக்கொண்டு 
“ஆகவே என்‌ முடிசூடலை எதிர்க்கிறார்கள்‌, இல்லையா?” 
என்றான்‌. 


“ஆம்‌ அரசே, அவர்கள்‌ தங்களை ஏற்கவியலாதென்று 
சொல்கிறார்கள்‌. அவர்கள்‌ தங்கள்‌ கோல்களை உங்கள்‌ 
முன்‌ தாழ்த்தி வணங்கினாலொழிய தாங்கள்‌ 
முடிசூடமுடியாது.” திருதராஷ்டிரன்‌ பற்களைக்‌ கடித்தபடி 
“விதுரா, அவர்களில்‌ ஒருவன்‌ மட்டும்‌ 
கோல்தாழ்த்தவில்லை என்றால்‌ என்ன 
செய்யவேண்டுமென்கிறது நூல்நெறி?” என்றான்‌. “அவன்‌ 
குலத்தை தாங்கள்‌ வெல்லவேண்டும்‌. அவனைக்‌ 
கொன்று அக்கோலை பிறிதொருவனிடம்‌ 
அளிக்கவேண்டும்‌.” 


தன்‌ கைகளை படீரென ஓங்கியறைந்துகொண்டு 
திருதராஷ்டிரன்‌ எழுந்தான்‌. “என்னை எதிர்க்கும்‌ 
அனைவரையும்‌ நான்‌ கொல்கிறேன்‌. அது 
நூல்நெறிதானே?” என்றான்‌. விதுரன்‌ அவன்‌ முகத்தில்‌ 
தெரிந்த வெறியை அச்சத்துடன்‌ நோக்கி 
அவனையறியாமலேயே சற்று பின்னகர்ந்தான்‌. 
“அனைவரையும்‌ கொல்கிறேன்‌. அந்தக்குலங்களை 
கருவறுக்கிறேன்‌. குருதிமீது நடந்துசென்று 
அரியணையில்‌ அமர்கிறேன்‌. அது ஷத்ரியர்களின்‌ 
வழியல்ல என்றால்‌ நான்‌ அவுணன்‌, அரக்கன்‌, 
அவ்வளவுதானே? ஆகிறேன்‌...” என்றான்‌ 


நான்காவது பெண்‌ அவனை நோக்கி புன்னகைத்து 
“நான்‌ அன்னை” என்றாள்‌. “அமுதுமணத்துடன்‌ 
அணைத்துக்கொள்பவள்‌.” பீமன்‌ “ஆம்‌, உன்‌ கைகளில்‌ 
நான்‌ உறங்கியிருக்கிறேன்‌” என்றான்‌. “என்றுமிருந்தன 
என்‌ விழிகள்‌ உன்னோடு. நான்‌ உன்னை ஒருபோதும்‌ 
விலக்கியதில்லை” என்றாள்‌. அவள்மேல்‌ எழுந்த நிழல்‌ 
எட்டுபெருங்கைகள்‌ விரிய வாயில்‌ கழுத்த சிறுமகவுடன்‌ 
கொலைக்காளி என நின்றாடி பின்‌ அடங்கி 
கிளைவிரித்த தாய்மரம்‌ போலாகியது. 


அவன்‌ திடுக்கிட்டு விழித்துக்கொண்டான்‌. தொலைவில்‌ 
நின்றிருந்த மரம்‌ ஒன்றின்‌ கிளைநிழல்‌ அவனைச்சூழ்ந்து 
ஆடிக்கொண்டிருந்தது. நோக்குணர்வு பெற்று 
எழுந்தபோது தன்னைப்‌ பார்த்தபடி அமர்ந்திருந்த பெரிய 
பெண்குரங்கை கண்டான்‌. கையூன்றி எழுந்தான்‌. 
“அஞ்சாதே” என்று அது சொன்னது. “நான்‌ என்‌ 
மைந்தருக்காக அமைத்த மதுக்களம்‌ இது.” பீமன்‌ 
வாயைத்‌ துடைத்தபடி “ஆம்‌, எனக்கு மிக உகந்த மது 
இதுவே என உணர்ந்தேன்‌” என்றான்‌. “நீயும்‌ மரமானுடரில்‌ 
ஒருவனே” என்றது அன்னைக்குரங்கு. “உன்‌ 
வியர்வையில்‌ உன்‌ அன்னையின்‌ முலைப்பாலின்‌ மணம்‌ 
உள்ளது.” 


“ஆம்‌, நான்‌ என்றும்‌ என்னை அவ்வாறே 
உணர்ந்திருக்கிறேன்‌” என்றான்‌ பீமன்‌. “அன்னை என 
நான்‌ உணர்வது அந்த முலைப்பாலையே என அறிவது 
கனவுகளில்தான்‌.” அன்னைக்குரங்கு அவனருகே வந்து 
எழுந்து அவன்‌ தலைமுடியைப்‌ பற்றி குனித்து 
குழல்கற்றைகளைப்‌ பிரித்து கைகளால்‌ அளாவியது. 
காதுகளைப்பற்றி மேலே தூக்கி அவன்‌ கண்களை 
நோக்கி “நீ மிகப்பெரியவன்‌” என்றது. “ஆம்‌ அன்னையே, 
ஆகவேதான்‌ என்னால்‌ என்‌ குருதியினரைப்போல 
மரம்தாவ இயலவில்லை” என்றான்‌ பீமன்‌. 


அன்னை அவன்‌ உடலை வருடிக்கொண்டே இருந்தாள்‌. 
அவள்‌ எழுந்துநின்றபோது மென்மயிர்‌ படர்ந்த நெஞ்சில்‌ 
முலைக்கண்கள்‌ தெரிந்தன. “நான்‌ முற்றிலும்‌ உதறி 
வந்துவிடுகிறேன்‌. எதுவும்‌ எஞ்சாமல்‌ இங்கே 
இருந்துகொள்கிறேன்‌” என்றான்‌. “உன்னால்‌ வேறு மொழி 
பேசமுடிகிறது. வேறு கனவுகளை நீ காண்கிறாய்‌” 
என்றாள்‌ அன்னை. “ஆம்‌” என அவன்‌ சொன்னான்‌. 
“அவற்றை உதறமுடியாது. அவை உதிரவேண்டும்‌.” பீமன்‌ 
“அது நிகழுமா?” என்றான்‌. “நிகழக்கூடும்‌” என்றாள்‌. 
பீமன்‌ “வாழ்த்துக, அன்னையே!” என்றான்‌. 


“உனக்கும்‌ அமைக!” என்றாள்‌ அன்னை. “உன்‌ 
மூத்தவனுக்கு நிகழ்ந்துள்ளது. அவன்‌ ராகவ 
ராமனுக்காக கடல்தாவினான்‌. அவன்‌ அரியணை தாங்கி 
அமர்ந்தான்‌. தன்‌ கடன்‌ முடிந்ததும்‌ திரும்பி தன்‌ உலகுக்கு 
வந்தான்‌. நேற்றின்றி இருந்தான்‌. காற்றென காடுலாவ 
அவனால்‌ இயன்றது.” பீமன்‌ பெருமூச்சுவிட்டான்‌. 
காட்டுக்குள்‌ குரங்கு ஒன்றின்‌ ஓசை கேட்டது. 
இருகுட்டிகள்‌ கிளைகளில்‌ ஆடி ஒற்றைக்கையில்‌ 
தொங்கி வால்‌ முறுகி வளைய அன்னையை நோக்கி 
அழைத்தன. 


அன்னை தாவி எழுந்து செங்குத்தான பாறையை 
வெறுங்கைகளால்‌ பற்றி நீர்த்துளியென இறங்கிச்சென்று 
தாவி அவர்களுடன்‌ சேர்ந்துகொண்டது. அவை 
கிளைகளுக்குள்‌ மறைந்தன. பீமன்‌ அப்போது அந்த 
மணத்தை உணர்ந்தான்‌. கல்யாணசெ'ளகந்திகத்தின்‌ 
மணம்‌. அவள்‌ முலைப்பாலின்‌ மணமா அது? பாய்ந்து 
எழுந்து “அன்னையே!” என்று கூவி அழைத்தான்‌. 
ஓடிச்சென்று தன்‌ வடத்தை பற்றிக்கொண்டு கீழிறங்கி 
பாறையிலிருந்து காட்டுக்குள்‌ தாவி கிளைகளையும்‌ 
புதர்களையும்‌ ஊடுருவி ஓடினான்‌. “அன்னையே... 
அன்னையே...” என்று கூவினான்‌. கிளைகளில்‌ 
அக்குரங்குகள்‌ சென்ற பாதை அசைவென தெரிந்தது. 
செல்லும்தோறும்‌ குரங்குகள்‌ பெருகின எனத்‌ 
தோன்றியது. 


[[ஙage]காட்டை வகுந்துசென்ற யானைத்தடம்‌ வழியாக 
மூக்குணர்வாலேயே வழிகாட்டப்பட்டு அவன்‌ சென்றான்‌. 
மேலும்‌ நுண்மையும்‌ கூர்மையும்‌ கொண்டு 
அணுக்கத்திலிருந்தது அந்த மணம்‌. இதோ, அருகே என 
அதுவே அவனை அழைத்துச்சென்றது. செல்லும்தோறும்‌ 
விரைவுகொண்டான்‌. மேலும்‌ மேலும்‌ என்று உள்ளம்‌ 
தூண்டியது. கால்களில்‌ பட்டு கூழாங்கற்கள்‌ தெறித்தன. 
தொலைவிலேயே வழியில்‌ ஒரு பட்டமரக்கிளை குறுக்கே 
விழுந்துகிடப்பதை கண்டான்‌. அருகணைந்தபோதுதான்‌ 
அது ஒரு குரங்கு எனத்தெரிந்தது. 


மரத்திலிருந்து விழுந்திருக்கவேண்டும்‌. முதுமை எய்தி 
உடம்பெங்கும்‌ முடி உதிர்ந்து பொருக்கும்‌ குருதியும்‌ 
சீழுமாக புண்கள்‌ செறிந்து அரைக்கண்‌ மூடி 
ஒருக்களித்துக்‌ கிடந்தது. அதனருகே சென்றபோதுதான்‌ 
அது மானுடன்‌ அளவுக்கே பெரியதென்று தெரிந்தது. 
நீட்டிய கைகளில்‌ ஒன்று பாதையின்‌ ஒருமுனையைத்‌ 
தொட வால்முனை இன்னொரு முனையை 
எட்டியிருந்தது. கால்தூக்கி கடந்து சென்றுவிடலாமென்று 


எண்ணியதுமே எரிச்சல்‌ எழ காலால்‌ தரையை மிதித்து 
அதிர்வெழுப்பினான்‌. அதன்‌ தாழ்ந்த இமைகள்‌ 
விரிசலிட்டன. மயக்கம்‌ நிறைந்த விழிகளுடன்‌ கரிய 
சிறுபல்நிரை காட்டி மெல்ல உறுமியது. “எழுந்து விலகும்‌, 
முதியவரே” என்றான்‌ பீமன்‌. “இது யானைப்பாதை. 
மிதிபட்டு கூழாகிவிடுவீர்‌.” 


“எழமுடிந்தால்‌ நான்‌ இங்கு கிடப்பேனா என்ன?” என்றது 
குரங்கு. “கிளையிலிருந்து பிடிதவறி 
நான்குநாட்களாகின்றன. உணவும்நீருமின்றி 
உயிர்பிரியக்‌ காத்திருக்கிறேன்‌. எனக்கென்றே நீ 
வந்திருக்கக்‌ கூடும்‌. என்னை இழுத்து அப்பாலிடு.” பீமன்‌ 
அதன்‌ உடலில்‌ இருந்த புண்களைப்பார்த்தபின்‌ 
சுற்றுமுற்றும்‌ நோக்கி அப்பால்‌ கிடந்த மரத்தடி ஒன்றை 
எடுத்துவந்தான்‌. குரங்கு பற்கள்‌ விரிய உறுமி பிடரி 
சிலிர்த்தது. அவன்‌ முதலில்‌ இடக்கையில்‌ இருந்த தடியால்‌ 
அதை மெல்ல அசைத்தான்‌. அதில்‌ சிறிய அசைவுகூட 
ஏற்படவில்லை என்று கண்டதும்‌ அழுத்தி உந்தினான்‌. 
பாறை என்று தோள்கள்‌ உணர்ந்தன. 


அவ்விந்தையை முழுதுணராமல்‌ அச்செயலின்‌ 
ஒழுக்கால்‌ இழுக்கப்பட்டவனாக இருகைகளாலும்‌ 
முழுவிசையையும்‌ செலுத்தி அதை தள்ளினான்‌. தடி 
முறிந்து நிலைதடுமாறி விழப்போய்‌ காலூன்றி நின்றான்‌. 
அதன்பின்னர்தான்‌ அதன்‌ விந்தை அவனை 
முழுமையாக வந்தடைந்தது. “யார்‌ நீ?” என்றான்‌. 
“குரங்கு...” என்றது அது. “என்னை மாருதன்‌ என்பார்கள்‌. 
என்‌ உடலின்‌ எடையே எனக்கும்‌ பெருந்துயராக உள்ளது. 
சரி என்‌ வாலையாவது விலக்கு. யானைகள்‌ 
அவ்வழியாக செல்லட்டும்‌.” பீமன்‌ தயங்கி நின்றான்‌. 
“எடுத்து அகற்றுக, இளையோனே! நீ மாமல்லன்‌ 
அல்லவா?” 


அதிலிருந்த இளிவரலால்‌ சீண்டப்பட்டு அவன்‌ அருகே 
சென்று குனிந்து அந்த வாலை இருகைகளாலும்‌ பற்றி 
பெருமரத்தட என எண்ணி விசைசெலுத்தி தூக்க 
முயன்றான்‌. மெல்ல அசைந்து மேலெழுந்தபின்‌ திரும்ப 
அழுந்தி அவன்‌ கையை நிலத்துடன்‌ 
பிடித்துக்கொண்டது. அவன்‌ நிலத்தில்‌ காலை ஊன்றி 
முழு ஆற்றலுடன்‌ இழுத்தான்‌. தசைகள்‌ இழுபட்டுத்‌ 
தெறிக்க பற்கள்‌ உரசி அனலெழ இழுத்து விடுபட்டு 
ஓசையுடன்‌ மண்ணில்‌ மல்லாந்து விழுந்தான்‌. கையூன்றி 
புரண்டு எழுந்து “யார்‌ நீ? சொல்‌! பார்ட்‌ கந்தர்வனா? 
பாதாள மாநாகமா?” என்று கூவினான்‌. 


“ஏன்‌, இளையபாண்டவனை மானுடர்‌ 
வெல்லமுடியாதோ? எளிய விலங்கால்‌ இயலாதோ?” 
என்றது குரங்கு. “என்னை நீ அறிந்திருக்கிறாய்‌” 
என்றான்‌ பீமன்‌. “நான்‌ காற்றுபோல அலைந்தவன்‌... 
உன்னை இளவயதிலேயே கண்டிருக்கிறேன்‌. நீ கூடு 
உடைத்து வெளிவந்த புழு போன்ற சிற்றுடலுடன்‌ 
பாலுக்கழுதபடி நிலத்தில்‌ கிடந்து நெளிந்தபோதே...” 
பீமன்‌ “நீ யார்‌?” என்றான்‌. “சரி, என்‌ முடியில்‌ ஒன்றை 
மட்டும்‌ பிழுதெடு... நீ வென்றாய்‌ என ஒப்புகிறேன்‌.” பீமன்‌ 
வெறிக்கூச்சலுடன்‌ பாய்ந்து சென்று அக்குரங்கை 
உதைக்கத்‌ தொடங்கினான்‌. பாறையிலென விழுந்து 
அவன்‌ கால்‌ தெறித்தது. வலியுடன்‌ ஊன்றி மூச்சிரைத்து 
நின்றான்‌. 


குரங்கின்‌ கண்களில்‌ மெல்லிய சிரிப்பு மின்னியது. அது 
துள்ளி எழுந்து நின்று நெஞ்சில்‌ இருகைகளாலும்‌ 
மாறிமாறி நெஞ்சில்‌ அறைந்துகொண்டு நீண்ட 
ஒலியொன்றை எழுப்பியது. பற்களனைத்தும்‌ தெரிய 
இளித்தபடி இரு கைகளையும்‌ விரித்தது. அதன்‌ முகம்‌ 
சிவந்திருக்க கன்னமயிர்க்கற்றைகள்‌ சிலிர்த்து 
நீண்டிருந்தன. “நீ அஞ்சி திரும்பி ஓடுவாய்‌ என்றால்‌ 
உன்னை துரத்திவரும்‌ இன்பத்தை அடைவேன்‌” என்றது. 
“நான்‌ இதுவரை அஞ்சியதில்லை” என்றான்‌ பீமன்‌. 
“இறப்புக்கு அஞ்சாமலிருக்கலாம்‌. இழிவுக்கு?” என்றபின்‌ 
இருகைகளாலும்‌ விலாவைச்‌ சொறிந்தபடி 
இளித்துக்கொண்டு எம்பி எம்பி குதித்தது குரங்கு. 


பிளிறலோசையுடன்‌ பீமன்‌ பாய்ந்து சென்று அதை ஓங்கி 
அறைந்தான்‌. அடி அதன்மேல்‌ பட்டபோது அவன்‌ கை 
தெறித்தது. மரப்பட்டை போலிருந்தது அதன்‌ உடல்‌. 
ஊளையிட்டபடி அது குதித்து அவனை அறைந்தது. 
அவன்‌ யானையால்‌ முட்டப்பட்டதுபோல 
தெறித்துவிழுந்தான்‌. பாய்ந்து வந்து அவன்மேல்‌ கவிந்து 
அவன்‌ உருண்டு தப்ப முயல்வதற்குள்‌ தூக்கி வீசியது. 
விழுந்த இடத்திலிருந்து அவன்‌ எழுவதற்குள்‌ மீண்டும்‌ 
தூக்கி வீசியது. சிறுபூனைக்குட்டியை என அவனைத்‌ 
தூக்கி வீசியும்‌ காலால்‌ தட்டிச்‌ சுழற்றியும்‌ விளையாடியது. 
அவன்‌ கைகளைப்பற்றியபம மரங்கள்‌ மேல்‌ தாவி ஏறி 
பாய்ந்து சென்றது. அவனை தாக்கி வீசிவிட்டு அவன்‌ 
அசைவதற்காக குந்தி காத்திருந்தது. அவன்‌ மெல்ல 
எழமுயன்றதும்‌ ஓடிவந்து மீண்டும்‌ எடுத்துக்கொண்டது. 
உடலெங்கும்‌ சிராய்ப்புகளுடன்‌ பீமன்‌ கைகளை விரித்து 
மல்லாந்து படுத்தான்‌. கண்களை மூடிக்கொண்டு தன்‌ 
உள்ளத்தை அடக்கி உள்ளுக்குள்‌ உள்ளுக்குள்‌ என 


மடித்து சுருட்டிக்கொண்டான்‌. குரங்கு அவனை அணுகி 
வருவதை அவன்‌ கேட்டான்‌. அதன்‌ நிழல்‌ அவன்மேல்‌ 
கவிவதை இமைகள்‌ அறிவித்தன. “கொல்‌... 
கொன்றுவிடுக என்னை!” என்றான்‌. “மாமல்லரே...” என 
முண்டனின்‌ குரல்‌ கேட்டது. அவன்‌ திடுக்கிட்டு 
விழிதிறந்தான்‌. “என்ன சொல்கிறீர்‌?” அவன்‌ எழுந்து 
அமர்ந்தான்‌. “நீரா? நீர்‌ எப்போது வந்தீர்‌?” 


முண்டன்‌ பெரிய பற்களைக்காட்டிச்‌ சிரித்து 
இருகைகளாலும்‌ விலாவை சொறிந்தான்‌. ரீக்‌ என்னும்‌ 
ஒலியுடன்‌ நின்ற இடத்திலேயே எழுந்து சுழன்று நின்றான்‌. 
“நீர்தானா?” என்றான்‌ பீமன்‌. “நான்‌ அப்போதே 
ஐயம்கொண்டிருந்தேன்‌.” முண்டன்‌ அவன்‌ அருகே குந்தி 
அமர்ந்து “ஆம்‌ நானேதான்‌” என்றான்‌. “உமது 
உளமயக்கா அவையனைத்தும்‌? நான்‌ தோற்றது 
பருவுலகில்‌ அல்லவா?” என்றான்‌ பீமன்‌. முண்டன்‌ 
சிரித்து “நீ தோற்கவில்லை, இளையோனே?” என்றான்‌. 
பீமன்‌ அந்த மாறிய குரலைக்‌ கேட்டு திகைத்து அவன்‌ 
விழிகளை நோக்கினான்‌. ஒருகணத்தில்‌ அவன்‌ 
அனைத்தையும்‌ கண்டுவிட்டான்‌. 


[182ஐ6]1]மலைப்பாறை ஒன்றின்‌ மேல்‌ இருவரும்‌ 
அமர்ந்திருந்தார்கள்‌. எரிந்தணைந்துகொண்டிருந்தது 
மாலைச்சூரியன்‌. முண்டனின்‌ முகம்‌ 
அனல்கொண்டிருந்தது. அவனருகே அமர்ந்து திரும்பி 
நோக்கிய பீமன்‌ உடல்கொள்ளா உளஎழுச்சிக்கு 
ஆளானான்‌. “வாழ்வில்‌ நான்‌ இனியெதையும்‌ 
அடையவேண்டியதில்லை, மூத்தவரே” என்றான்‌. அவன்‌ 
குரல்‌ உடைந்து தழுதழுத்தது. “எத்தனை கதைகளில்‌ 
கேட்டிருக்கிறேன்‌! எத்தனை கனவுகளில்‌ 
விளையாடியிருக்கிறேன்‌!” கட்டுகள்‌ கடந்து அவன்‌ 
விம்மிவிட்டான்‌. தன்னை இறுக்கி தலைகுனிந்து அதை 
அடக்கினான்‌. விழிநீர்‌ அவன்‌ மடியில்‌ சிந்தியது. 


“என்னுடன்‌ இருந்திருக்கிறீர்கள்‌. வழிகாட்டியாக, 
ஆசிரியனாக, களித்தோழனாக. நான்‌ உளம்நிறைந்து 
கால்தொட்டு வணங்கவில்லை இன்னும்‌. அப்பேறை 
மட்டும்‌ எனக்களியுங்கள்‌.” முண்டன்‌ “நீ என்றும்‌ எனக்கு 
இனியன்‌... எண்ணும்போதெல்லாம்‌ உன்னருகே வந்து 
நோக்கியிருந்திருக்கிறேன்‌. சிற்றுடல்கொண்டு உன்னுடன்‌ 
விளையாடியிருக்கிறேன்‌” என்றான்‌. “இது நீ உன்னை 
கண்டுகொள்ளும்‌ பயணம்‌. இங்கு நீ உன்னை 
தேர்ந்தெடுக்கிறாய்‌. எஞ்சுவதென்ன என்று அறிகிறாய்‌. 
எனவே உடனிருக்கவேண்டுமென்று முடிவெடுத்தேன்‌.” 


பீமன்‌ மெல்ல தலைதாழ்த்தினான்‌. “உன்‌ உடல்‌ 

ண்மைகொண்டது. உள்ளம்‌ எளிய காமத்தால்‌ ஆனது, 
இளையோனே?” என்றான்‌ முண்டன்‌. “நீ இதுவரை 
வென்றவை அனைத்தும்‌ நீ கடக்கவேண்டியவையால்‌ 
வெல்லப்பட்டவை. ஆகவேதான்‌ உன்னை முற்றாகத்‌ 
தோற்கடிக்க விழைந்தேன்‌. உன்னைவிட நான்‌ 
ஆற்றல்கொண்டவன்‌ ஆவது நான்‌ துறந்தவற்றால்தான்‌. 
நீ உன்னைக்‌ கடந்து அடையவேண்டிய ஆற்றல்களை 
சந்திக்கும்‌ தருணத்தில்‌ இருக்கிறாய்‌.” 


தொலைவில்‌ மலைச்சரிவில்‌ ஏறிச்சென்ற 
யானைப்பாதையைக்‌ காட்டி முண்டன்‌ சொன்னான்‌ 
“அது மேலிருக்கும்‌ கதலிவனம்‌ என்னும்‌ காட்டை 
சென்றடைகிறது. தேன்வாழைகள்‌ மண்டிய 
அக்குளிர்காட்டின்‌ மையத்திலுள்ளது சிற்றாலயம்‌ ஒன்று. 
அதன்‌ வலப்பக்கத்தில்‌ நின்றிருக்கிறது உனது 
கல்யாணசெ'ளகந்திகம்‌.” பீமன்‌ உளக்கிளர்ச்சியுடன்‌ 
எழப்போவதுபோன்ற மெல்லிய அசைவொன்றை 
காட்டினான்‌. “உன்முன்‌ மூன்று வழிகள்‌ உள்ளன. 
அதைச்‌ சென்றடைந்து அங்கிருந்து திரும்பாமல்‌ 
அந்தமலருடன்‌ மேலும்‌ செல்லலாம்‌. நீ சென்றடைவதற்கு 
நீ எழுந்துவந்த வேர்நிலம்‌ காத்திருக்கிறது” என்றான்‌ 
முண்டன்‌. 


“ஆனால்‌ அது எளிதல்ல. மெய்மையும்‌ பேரின்பமும்‌ 
பலநூறு மயக்குகளால்‌ சூழப்பட்டவை. நீ அறியா 
விசைகளால்‌ அலைக்கழிக்கப்படலாம்‌. அங்கே நீ 
திசையழிந்து சரியக்கூடும்‌. இளையோன்‌ என்பதனால்‌ நீ 
அதை முற்றிலும்‌ மறந்து இங்கிருந்தே 
திரும்பிவிடவேண்டும்‌ என்றே சொல்வேன்‌” என்றான்‌ 
முண்டன்‌. பீமன்‌ தலையசைத்தான்‌. “மூன்றாவது 
வழியையே நீ எண்ணிவந்தாய்‌. அந்த மலருடன்‌ நீ 
திரும்பி இறங்கி வந்தால்‌ இங்கு வந்தவழியை முழுக்க 
திரும்பக்‌ கடப்பாய்‌. ஒவ்வொரு காலடியிலும்‌ அந்த மலர்‌ 
தன்‌ மெய்மணத்தை இழந்துகொண்டிருக்கும்‌. நீ அங்கே 
கொண்டுசென்று அவளிடம்‌ கொடுப்பது பிறிதொரு 
மணமாகவே இருக்கும்‌.” 


“இளையோனே, இது வானத்து மாமலர்‌. இது மண்ணில்‌ 
விரியாது, இதன்‌ மணம்‌ ஊன்புலனால்‌ உணரவும்படாது. 
உன்‌ உள்ளத்தில்‌ என்றும்‌ இந்தமலர்‌ தன்‌ 
இறைமணத்துடன்‌ மலர்ந்திருக்கும்‌. பருவுலகால்‌ ஆன 
சொற்களால்‌ அதை எவருக்கும்‌ சொல்ல முடியாது. 
உடலென வெளிப்பட்டாகவேண்டிய மானுடக்காமத்தால்‌ 
அதை உணர்த்திவிடவும்‌ இயலாது” என்றான்‌ முண்டன்‌. 


“நீ உளம்சூடிய மலர்‌ எவராலும்‌ அறியப்படாது 
வாடுவதன்‌ பெருந்துயரையே நீ அங்கு அடைவாய்‌. 
ஆகவே நீ எண்ணி வந்ததை ஒழிக!” 


பீமன்‌ கைகளைக்‌ கூப்பியபடி தலைகுனிந்து அதைக்‌ 
கேட்டு அமர்ந்திருந்தான்‌. முண்டன்‌ சொல்லி 
நிறுத்தியபின்னர்‌ காற்றோசை ஒலிக்கும்‌ அமைதி 
நிலவியது. “நீ கண்டவை அனைத்தையும்‌ கருதுக! அது 
பெரும்பகடை” என்று முண்டன்‌ அவன்‌ செவிகள்‌ 
மட்டுமே கேட்கும்‌ குரலில்‌ சொன்னான்‌. “விழைவும்‌ 
பித்துமே சந்திரன்‌ என்றாகியது. அக்குலத்தவன்‌ நீ. உன்‌ 
முன்னோர்‌ அக்களத்தில்‌ அறியாத கைகளால்‌ 
புரட்டப்பட்டார்கள்‌. காமத்தின்‌ நூறுமுகங்கள்‌. அத்தனை 
முகங்களும்‌ ஒன்றின்‌ புரள்வே. இளையோனே, சந்திரன்‌ 
முதல்‌ உன்‌ தந்தை பாண்டுவரை எவரும்‌ எதையும்‌ 
அடையவில்லை என்று அறிக!” 


முண்டன்‌ தன்‌ வலக்கையை பீமனின்‌ வலத்தோளின்மேல்‌ 
வைத்தான்‌. அதன்‌ எடையால்‌ பீமன்‌ தோள்‌ சரிய 
வலக்கையை ஊன்றிக்கொண்டான்‌. “நீ என்‌ மைந்தன்‌ 
அல்லவா? விலகுக! இங்கிருந்தே திரும்பிச்செல்க! உன்‌ 
தமையனுக்கு நீ அளித்த சொல்‌ உன்னை 
கட்டியிருக்கிறது. உன்‌ செயல்வெளி அங்கு 
காத்திருக்கிறது. ஆற்றுக, அறுத்து விடுபடுக! நீ 
எழுந்துவரும்‌ இடத்தில்‌ விரிந்த கைகளுடன்‌ நான்‌ 
உனக்காகக்‌ காத்திருப்பேன்‌.” பீமனை பெருங்கரம்‌ 
அள்ளி தன்‌ தோளுடன்‌ சாய்த்துக்கொண்டது. 
“இத்தருணத்தில்‌ உன்‌ மெய்தொடல்‌ என தித்திப்பது 
அவன்‌ பெயர்‌ ஒன்றுதான்‌, குழந்தை” என்றது அவன்‌ 
குரல. 

94. இறுதிமலர்‌ 


பீமன்‌ தன்‌ எண்ணங்களை ஒருங்கமைக்க முயன்றான்‌. 
எண்ணங்களை நினைவுகள்‌ ஊடறுத்தன. கலையக்‌ 
கலைய தன்னை திரட்டிக்கொண்டு முன்சென்ற 
எண்ணங்கள்‌ மேல்‌ நினைவுகள்‌ தொற்றிக்கொண்டன. 
அச்செயலை அறிந்தபோது அவற்றை அறியும்‌ ஒரு 
சித்தம்‌ பிரிந்து நின்றது. வெறும்நினைவுகள்‌ என 
எவையேனும்‌ உண்டா? வெறும்‌ எண்ண ஓட்டமென்பது 
எவருக்கேனும்‌ நிகழ்வதுண்டா? முகங்களின்‌ குரல்களின்‌ 
பெருக்கென சென்றுகொண்டே இருந்தது சித்தம்‌. இதைக்‌ 
கொண்டா கருத்துக்களை உருவாக்கிக்‌ கொள்கிறார்கள்‌? 
இதனூடாகவா உறுதியான முடிவுகளை 
சென்றடைகிறார்கள்‌? 


அறுத்து வெளிவந்தபோது அவன்‌ உடல்‌ சற்று 
அசைந்தது. நான்‌ எண்ணித்தேரவோ சூழ்ந்து 
முடிவுகாணவோ உகந்த உள்ளம்‌ கொண்டவன்‌ அல்ல. 
அக்கணத்திலெழும்‌ உணர்வுகளே என்னை நடத்தட்டும்‌. 
அதன்பொருட்டு அழிவதென்றால்‌ அவ்வண்ணமே 
ஆகட்டும்‌. என்னை அவ்வண்ணம்‌ படைத்த தெய்வங்கள்‌ 
அதன்‌ பொறுப்பை ஏற்கட்டும்‌. அவன்‌ அசைவால்‌ 
முண்டன்‌ கலைந்து திரும்பி நோக்கினான்‌. 


“மூத்தவரே, காமவிலக்கு நோன்பு கொண்ட தாங்கள்‌ 
எப்படி இந்த மாமலர்ப்‌ பயணத்தில்‌ வழிகாட்டியானீர்கள்‌ 
என்றுதான்‌ எண்ணிக்கொள்கிறேன்‌” என்றான்‌ பீமன்‌. 
இயல்பான தொடக்கமாக சொல்லவிழைவதற்கு முந்தைய 
வரி அமைந்துவிட்டதை எண்ணி அவன்‌ உளம்‌ 
மலர்ந்தபோது அனைத்தும்‌ தெளிவுகொண்டன. 
“வழிகாட்டவில்லை, குறுக்கே விழுந்து வழிமறிக்கிறேன்‌” 
என்றான்‌ முண்டன்‌. “உன்னை திருப்பி அனுப்புவதே என்‌ 
நோக்கம்‌. இந்த அறியா மணம்‌ அலைக்கழித்து அழித்த 
உன்‌ முன்னோர்களின்‌ வாழ்க்கையினூடாக இங்கு 
கொண்டுவந்தேன்‌. அந்த மணம்‌ உண்மையில்‌ என்ன 
என்று உன்னை உணரச்செய்தேன்‌. இளையவனே, அது 
துன்பமன்றி வேறல்ல.” 


பீமன்‌ “ஆம்‌, அதை நானும்‌ முற்றுணர்ந்திருக்கிறேன்‌ 
இப்போது” என்றான்‌. “ஆனால்‌ என்‌ உள்ளம்‌ அங்கே 
சென்று அந்த மலரை அடையும்படி சொல்கிறது. 


அடைந்தபின்‌ அப்போது என்ன தோன்றுகிறதோ அதைச்‌ 
செய்யவே எண்ணுகிறேன்‌. என்னை வாழ்த்துங்கள்‌!” 
முண்டன்‌ சினத்துடன்‌ “மூடா, நான்‌ சொன்னவை உன்‌ 
சித்தத்தில்‌ படியவில்லையா என்ன? பெருந்துயர்‌ 
உறுவாய்‌. தணியா விழைவையும்‌, அழியா 
வஞ்சத்தையும்‌, மாற்றிலா தனிமையையும்‌, எஞ்சும்‌ 
வெறுமையையும்‌ அன்றி எதையும்‌ காமத்தால்‌ 
அளிக்கவியலாது” என்றான்‌. 


“அதற்கு மாற்று சொல்ல என்னிடம்‌ ஒரு சொல்லும்‌ 
இல்லை, மூத்தவரே” என்றான்‌ பீமன்‌. “ஆனால்‌ செல்க 
என்றே என்‌ உள்ளம்‌ சொல்கிறது.” முண்டன்‌ தரையை 
தன்‌ கையால்‌ ஓங்கி அறைந்தான்‌. பீமனின்‌ உடல்‌ 
அதிர்ந்தது. “அறிவிலி... நீ வெற்றுணர்வுகளால்‌ 
அலைக்கழிக்கப்படும்‌ சிறுதுரும்பு. சொல்வதை கேள்‌! 
இதைவிட பிறிதொரு நற்சொல்‌ உனக்கு எவரும்‌ 
சொல்லப்போவதில்லை.” பீமன்‌ “ஆம்‌, இத்தருணத்தில்‌ 
என்‌ தெய்வமும்‌ மூதாதையரும்‌ நீங்களே. ஆயினும்‌ என்‌ 
உள்ளம்‌ மாற்று சொல்லவில்லை” என்றான்‌. தன்‌ மார்பை 
ஓங்கி அறைந்து வெடிப்பொலி எழ முண்டன்‌ 
உறுமினான்‌. சினம்‌ கொள்கையில்‌ அவன்‌ உடல்‌ 
கனல்கொண்டு தலைமயிர்‌ தழல்போலத்‌ தெரிந்தது. 


கைகளைக்‌ கூப்பி நிலையமைந்த விழிகளுடன்‌ பீமன்‌ 
சொன்னான்‌ “மூத்தவரே, என்‌ உள்ளம்‌ அமைந்திருப்பது 
நாவில்‌. சித்தம்‌ வாழ்வது வயிற்றில்‌. என்‌ புலன்களில்‌ 
முதன்மையானது மூக்கு. அன்னைமுலைப்பாலின்‌ 
மணம்‌ கொண்டது அந்த இனிய மலர்‌. அச்சுவையில்‌ 
ஊறும்‌ என்‌ நா முடிவெடுத்துவிட்டது. ஆம்‌ ஆம்‌ என 
முழங்குகிறது என்‌ வயிறு. என்னால்‌ பிறிதொன்று 
எண்ண இயலாது.” எழுந்து முண்டனின்‌ கால்களைத்‌ 
தொடுவதற்காக குனிந்தான்‌. 


முண்டன்‌ அவன்‌ தலையை ஓங்கி உதைத்தான்‌. தெறித்து 
மல்லாந்து மண்‌ அறைந்து விழுந்து பீமன்‌ மேலே நோக்க 
பேருருவம்‌ கொண்டு எழுந்தான்‌ முண்டன்‌. 
“சித்தமற்றவன்‌ நீ. உன்னிடம்‌ சொல்லாடியது என்‌ பிழை... 
என்னைக்‌ கடந்து செல்‌, முடிந்தால்‌!” அவன்‌ காலடி 
எடுத்துவைத்து அணுகிய அதிர்வை மண்ணிலேயே 
பீமன்‌ உணர்ந்தான்‌. கால்களை உதைத்து பின்னுக்கு 
நகர்ந்தப்டி அவன்‌ முகத்தை அண்ணாந்து நோக்கினான்‌. 
விண்சூடிய தலை உயரத்திலெங்கோ தெரிந்தது. ஆனால்‌ 
சிறுதுளியும்‌ அச்சம்‌ எழவில்லை. எழுந்து தாள்பணியவே 
உள்ளம்‌ விழைந்தது. அலையழிந்திருந்த உள்ளத்தில்‌ 
செய்யவேண்டியதென்ன என்று தெளிந்தது. 


பீமன்‌ கைகளக்‌ கூப்பியபடி அச்சொல்லை சொன்னான்‌. 
திகைத்தவன்போல முண்டன்‌ அசைவிழந்து நின்றான்‌. 
தொலைவின்‌ ஒலிக்கு என அவன்‌ செவிமுனைகள்‌ 
மெல்ல மடிந்தன. விழிகள்‌ இருபக்கமும்‌ விலகின. பீமன்‌ 
நுண்சொல்லென அப்பெயரை உதடுக்குள்‌ 
சொல்லிக்கொண்டே எழுந்தான்‌. அஞ்சியவன்போல 
முண்டன்‌ பின்னகர்ந்தான்‌. பீமன்‌ கைகூப்பியபடி 
அவனை நோக்கி சென்றான்‌. 


“என்‌ நாவிலெழுந்த இச்சொல்மேல்‌ ஆணை, மூத்தவரே. 
விலகி வழிவிடுங்கள்‌” என்றான்‌ பீமன்‌. உடைந்த குரலில்‌ 
முண்டன்‌ “என்ன சொல்கிறாய்‌... என்ன சொல்கிறாய்‌ 
என அறிவாயா?” என்று கூவினான்‌. பீமன்‌. “மூத்தவரே, 
நீங்களும்‌ நானும்‌ ஒற்றைப்பெருங்கரத்தால்‌ ஆடப்படும்‌ 
நாற்களத்தின்‌ எளிய காய்கள்‌... நம்‌ வழிகள்‌ வேறு. 
ஏனென்றால்‌ நம்‌ தலைவர்கள்‌ வேறு” என்றான்‌. 


முண்டன்‌ சீற்றமும்‌ துயருமாக “என்‌ தலைவனின்‌ 
பெயரை சொல்கிறாய்‌... அச்சொல்லால்‌ என்னை கட்டி 
நிறுத்துகிறாய்‌” என்றான்‌. “மூத்தவரே, நான்‌ சொன்னது 
என்‌ தலைவனின்‌ பெயரை” என்றான்‌ பீமன்‌. “யார்‌?” 
என்று முண்டன்‌ மூச்சொலியாக கேட்டான்‌. 
“துவாரகையின்‌ இளைய யாதவன்‌. இந்த யுகத்தை 
சமைக்க எழுந்தவன்‌” என்றான்‌ பீமன்‌. விழி மலைக்க 
அசைவிழந்தபின்‌ “உண்மையாகவா?” என்றான்‌ 
முண்டன்‌. “ஆம்‌, கிருஷ்ணா என்றே நான்‌ சொன்னேன்‌” 
என்றான்‌ பிமன்‌. 


முண்டன்‌ தவிப்புடன்‌ கைசுட்டி “இப்போது உன்‌ உதடுகள்‌ 
சொன்னது என்‌ தலைவனின்‌ பெயரை” என்றான்‌. “ஆம்‌, 
அப்பெயரை நீங்கள்‌ அவ்வண்ணமே கேட்கமுடியும்‌” 
என்றான்‌ பீமன்‌. “மூத்தவரே, ஒன்றுபற்றி அதில்‌ நின்ற 
நேர்வழியனின்‌ அடியவர்‌ நீங்கள்‌. நீங்கள்‌ புலன்வென்று 
அமையமுடியும்‌. நானோ ஊழிச்சுழியென வளையும்‌ 
நெறிகொண்டவனின்‌ கைக்கருவி. கோதண்டம்‌ அல்ல 
சுதர்சனம்‌. என்‌ இறைவனின்‌ கையில்‌ வேய்குழல்‌ 
இருக்கையில்‌ நான்‌ எப்படி மணங்களில்‌ இருந்து விடுபட 
இயலும்‌?” 


முண்டன்‌ தத்தளிப்புடன்‌ தலையை அசைத்தான்‌. “நான்‌ 
உங்கள்‌ இளையோன்‌ அல்லவா? நீங்கள்‌ முழுமெய்‌ என 
அறிந்ததும்‌ பேரன்பைத்தானே?” என்றான்‌ பீமன்‌. 
முண்டன்‌ கண்கள்‌ கனிய நோக்கி “ஆம்‌, அதனாலேயே 
நான்‌ இப்புவி விட்டு விலகமுடியாதவனானேன்‌” 
என்றான்‌. “மூத்தவரே, அன்பில்‌ கனிந்திருக்கையில்‌ 


திருதராஷ்டிரன்‌. 


“அரசே, தங்களை எதிர்ப்பவர்கள்‌ அனைத்து 
ஜனபதங்களும்தான்‌. அவர்கள்‌ அனைவரையும்‌ தாங்கள்‌ 
அழிக்கமுடியாது. ஏனென்றால்‌ நமது படைகளே 
அவர்களிடமிருந்துதான்‌ வந்திருக்கின்றன. மேலும்‌ 
அவர்களுடன்‌ சேர்ந்து வைதிகர்களும்‌ தங்களை 
எதிர்க்கிறார்கள்‌” என்றான்‌ விதுரன்‌. “அவர்கள்‌ சிறிய 
இளவரசரை அரியணை அமர்த்தும்படி சொல்கிறார்கள்‌.” 


திருதராஷ்டிரன்‌ திகைத்து பின்‌ எழுந்துவிட்டான்‌. 
“அவனையா? என்‌ அரியணையிலா?” பின்பு 
உரக்கச்சிரித்து “அந்த மூடனையா? அவன்‌ கையில்‌ 
நாட்டையா கொடுக்க நினைக்கிறார்கள்‌? 
விலைமதிப்புள்ள விளையாட்டுப்பாவையைக்கூட 
அவனை நம்பி கொடுக்கமுடியாது.” விதுரன்‌ “ஆம்‌ அரசே, 
அவர்‌ விழியுடையவர்‌ என்கிறார்கள்‌. தங்களைப்போல 
அமங்கலர்‌ அல்ல என்கிறார்கள்‌. ஆகவே அவரை 
தெய்வங்கள்‌ ஏற்கும்‌. நிலமகள்‌ ஒப்புவாள்‌ என்கிறார்கள்‌” 
என்றான்‌. 


திருதராஷ்டிரன்‌ பாம்புசீறுவதுபோல மூச்சுவிட்டான்‌. 
“இதற்குப்பின்னால்‌ சூழ்ச்சி ஏதும்‌ உள்ளதா?” என்றான்‌. 
“இல்லை அரசே, அவ்வண்ணம்‌ தோன்றவில்லை. 
சூழ்ச்சியால்‌ எவரும்‌ நிலப்பிளவை 
உருவாக்கிவிடமுடியாதல்லவா?” விதுரன்‌ சொன்னான்‌. 
“விதுரா, எனக்கு ஏதும்‌ புரியவில்லை. நான்‌ என்ன 
செய்யவேண்டுமென நினைக்கிறாய்‌? 
காந்தாரத்துப்படைகளைக்கொண்டு அஸ்தினபுரியை 
கைப்பற்றலாமா?” 


விதுரன்‌ “அரசே இந்நகரை மட்டும்‌ கைப்பற்றி நாம்‌ என்ன 
செய்யப்போகிறோம்‌? 
அயல்நாட்டுப்படைகளைக்கொண்டு நகரைக்‌ 
கைப்பற்றினால்‌ நம்‌ மக்கள்‌ நம்மை புறக்கணித்து நம்‌ 
எதிரிகளிடம்‌ சேர்ந்துகொள்வார்களல்லவா?” என்றான்‌. 
“நம்‌ எதிரிகள்‌ குவிந்துகொண்டே இருக்கிறார்கள்‌ அரசே. 
வெளியே தங்கள்‌ முடிசூட்டுவிழாவுக்கு வந்து 
அமர்ந்திருக்கும்‌ ஒவ்வொருவரும்‌ உங்கள்‌ 
குருதியைக்குடிக்க நினைக்கும்‌ ஓநாய்கள்‌. காந்தார 
இளவரசியை தாங்கள்‌ அடைந்ததை எண்‌ 
துயில்நீத்தவர்கள்‌. நம்‌ அரசு சற்றேனும்‌ 
வலுவிழக்குமெனில்‌ நாம்‌ அவர்களுக்கு இரையாவோம்‌. 
ஒரு ஜனபதத்தின்‌ அழிவைக்கூட நம்மால்‌ 
தாங்கிக்கொள்ளமுடியாதென்பதே உண்மை.” 


இப்புவியைவிட இனியது பிறிதேது?” என்றான்‌ பீமன்‌. 
முண்டன்‌ மெல்ல நகைத்து “உண்மை, கனிகளும்‌ 
தளிர்களும்‌ இனிக்கும்‌ ஒரு காட்டில்‌ வாழும்‌ குரங்கு நான்‌” 
என்றான்‌. 

பீமன்‌ சிரித்து “நானும்‌” என்றான்‌. “என்‌ நாவுக்கு 
இன்றுவரை சுவையற்ற ஒன்று தட்டுப்பட்டதே இல்லை, 
மூத்தவரே.” முண்டன்‌ “நீ அந்த புளித்த மண்டியை 
சுவைப்பதைக்‌ கண்டு நானே திகைத்துவிட்டேன்‌” 
என்றான்‌. முண்டன்‌ பீமனின்‌ தோளில்‌ அறைய இருவரும்‌ 
வெடித்து நகைத்தனர்‌. விழி கசிய உடல்‌ உலைய சிரித்து 
தளர்ந்து மூச்சிரைத்து ஓய்ந்தனர்‌. “நாம்‌ சற்று தேறல்‌ 
அருந்தி மகிழ்ந்து விடைகொள்வோம்‌, மூத்தவரே. இது 
வானோர்‌ நோக்கித்‌ திகைக்க விலங்குகள்‌ 
முற்றுவகையில்‌ திளைக்கும்‌ தருணம்‌ அல்லவா?” 
என்றான்‌ பீமன்‌. “அருகிலேயே இன்னொரு தேறல்குழி 
உள்ளது... வா” என்றான்‌ முண்டன்‌. 


[image] 

இருவரும்‌ ஊஊ என ஊளையிட்டபடி கிளைகள்‌ 
வழியாக காட்டுக்குள்‌ ஊடுருவிச்‌ சென்றனர்‌. முண்டன்‌ 
கிளைமேல்‌ அமர்ந்து எம்பி எம்பி அமைந்து 
ஹுஹுஹுஹ என கூச்சலிட்டான்‌. பீமன்‌ நெஞ்சில்‌ 
அறைந்து வானை நோக்கி குரல்‌ தொடுத்தான்‌. 
காட்டுக்குள்‌ எழுந்து நின்ற கரிய பாறைக்குழியில்‌ 
தேங்கியிருந்த பழத்தேறலை முன்னரே குரங்குகள்‌ சில 
உண்டுகொண்டிருந்தன. முண்டனைக்‌ கண்டதும்‌ அவை 
இரு கால்களில்‌ எழுந்து ஹுஹுஹு என குரலெழுப்பி 
எம்பி குதித்தன. வாய்குவித்து நீட்டி ஹிஹிஹி என்றன. 
அவற்றின்‌ முகங்கள்‌ தேறல்‌ மயக்கில்‌ சிவந்திருந்தன. 
வானிலிருந்து உதிர்ந்ததுபோல பாறைப்‌ பரப்பெங்கும்‌ 
குரங்குகள்‌ மல்லாந்து அரைக்கண்மூடி கிடந்தன. 


முண்டன்‌ தேறல்குழியருகே சென்று “அருந்து... இது 
அமுதுக்கு நிகர்‌” என்றான்‌. ஒரு குரங்கு “இவன்‌ 
பெரியவன்‌” என்றது. இன்னொரு குரங்கு அவனை 
நோக்கி விரல்சுட்டி ஏதோ சொல்ல முயன்று விரல்தளர 
அப்படியே மயங்கியது. பீமன்‌ அந்த மென்குழம்பை 
அங்கே கிடந்த இலையால்‌ அள்ளி குடித்தான்‌. முண்டன்‌ 
பிறிதொரு காய்க்குடுவையால்‌ அள்ளி அவனிடம்‌ நீட்டி 
“அருந்துக!” என்றான்‌. பின்‌ குப்புற விழுந்து வாயாலேயே 
அதை இழுத்துக்‌ குடித்தான்‌. பீமன்‌ இலையையும்‌ 
குடுவையையும்‌ வீசிவிட்டு தானும்‌ குப்புற விழுந்து 
குடித்தான்‌. கையை ஊன்றிக்குடிக்கத்‌ தொடங்க வழுக்கி 
உள்ளே சென்றுவிழுந்தான்‌. 


முண்டன்‌ தரையை கையால்‌ அறைந்தபம உரக்க 
நகைத்தான்‌. எழுந்து நின்று இரு கைகளாலும்‌ 
விலாவைச்‌ சுரண்டியபடி எம்பிஎம்பிக்‌ குதித்து சிரித்தான்‌. 
அத்தனை குரங்குகளும்‌ சூழ நின்றபடி எம்பிக்குதித்து 
ஹுஹாுஹு என கூச்சலிட்டன. முண்டன்‌ முன்னால்‌ 
வந்து பீமனை நோக்கி கைநீட்ட அவன்‌ அந்தக்‌ கையை 
பற்ற முயன்றான்‌. அவனைப்‌ பிடித்து மீண்டும்‌ 
தேறல்குழம்புக்குள்‌ தள்ளிவிட்டு முண்டன்‌ எம்பிக்குதித்து 
சுழன்று அமைந்தான்‌. மீண்டும்‌ மீண்டும்‌ அவன்‌ பீமனை 
தள்ளிவிட்டு சிரிக்க அவனுக்குப்‌ பின்னால்‌ வந்த குரங்கு 
அவனை தள்ளிவிட்டது. அவனும்‌ சறுக்கிச்‌ சென்று 
தேறவில்‌ விழுந்தான்‌. தள்ளிவிட்ட குரங்கை பிறிதொன்று 
தள்ளிவிட்டது. பின்னர்‌ இரு குரங்குகள்‌ தேறலில்‌ 
குதித்தன. மேலும்‌ குரங்குகள்‌ தேறலில்‌ பாய்ந்தன. 


அவை கூச்சலிட்டபடி எம்பிக்குதித்தும்‌ மூழ்கியும்‌ வாயால்‌ 
அள்ளிக்‌ குடித்தும்‌ கொப்பளித்து துப்பியும்‌ 
களியாட்டமிட்டன. ஓசைகேட்டு துயின்றுகொண்டிருந்த 
முதுகுரங்கு ஒன்று திரும்பி நோக்கி பற்களைக்‌ காட்டி 
இளித்தபின்‌ தலையைத்‌ தூக்கமுயன்று முடியாமல்‌ 
நாக்கை மட்டும்‌ நீட்டி அருகே தெறித்த தேறல்துளியை 
நக்கியது. தேறல்‌ கலங்கி சேறாகி தலைசுழலச்செய்யும்‌ 
கெடுமணம்‌ எழுப்பியது. அதில்‌ விழுந்தும்‌ வழுக்கித்‌ 
தழுவியும்‌ எழுந்தும்‌ சறுக்கி மீண்டு விழுந்தும்‌ அவை 
குழைந்தாடின. 


பீமன்‌ பாறைக்கரையைப்‌ பற்றிக்கொண்டு மேலேற 
முயன்றான்‌. வழுக்கி வழுக்கி விழுந்து மெல்ல தொற்றி 
ஏறி கரையிலிருந்த பாறையில்‌ அமர்ந்தான்‌. அவன்‌ 
உடலில்‌ இருந்து கொழுவிய தேறல்‌ வழிந்தோடியது. 
முண்டன்‌ ஒரே தாவலில்‌ தேறலில்‌ இருந்து எழுந்து 
அவனருகே வந்து நின்று உடலை உதறி துளிகளை 
சிதறடித்தான்‌. பீமன்‌ குரங்குகளை திரும்பி நோக்கி 
“புழுக்களைப்போல” என்றான்‌. முண்டன்‌ சிரித்து 
“புவியின்‌ இன்பத்தை முற்றறியும்‌ பேறுபெற்றவை 
புழுக்களே. அவற்றுக்கு வாயன்றி புலன்‌ இல்லை. 
உண்பவையே உலகென்றும்‌ ஆகிச்‌ சூழ்ந்துள்ளன. 
அன்னையின்‌ கருவிலும்‌ முலையிலும்‌ மட்டுமே வாழும்‌ 
மகவுகள்‌ போன்றவை” என்றான்‌. 


“உள்ளும்‌ புறமும்‌ சுவை” என்றான்‌ பீமன்‌ தன்‌ கைகளை 
நக்கியபடி. க குருதிபோல. கொழுங்குருதியும்‌ 
இதைப்போலவே சுவைகொண்டது என்பார்கள்‌” 
என்றான்‌ முண்டன்‌. பீமன்‌ தலைதூக்கி நோக்கினான்‌. 
“அச்சுவையும்‌ அறிந்து மீள்க!” என்றான்‌ முண்டன்‌ 


அவன்‌ விழிகளை நோக்கியபடி. 


[[ஙage]“நான்‌ கிளைகளில்‌ வாழ்கிறேன்‌” என்று முண்டன்‌ 
சொன்னான்‌. “என்‌ தலைவன்‌ முடிசூடி கோல்கொண்டு 
ஆளத்‌ தொடங்கியபோதே நான்‌ காட்டுக்குள்‌ 
வந்துவிட்டேன்‌. என்‌ முன்‌ தலைமுறைகள்‌ இறந்தழிய 
எப்போதும்‌ மாறாத இளமையுடன்‌ என்‌ குலம்‌ 
இருந்துகொண்டிருந்தது. அவன்‌ சரயுவில்‌ 
உடலுதிர்த்தான்‌ என நெடுங்காலம்‌ கழித்து எவரோ 
சொல்லி அறிந்தேன்‌. நான்‌ துயர்கொள்ளாததைக்‌ கண்டு 
அக்குரங்கு வியந்தது. என்‌ கையிலிருந்த மாங்கனியை 
எடுத்துக்காட்டி நான்‌ சொன்னேன்‌, இவ்வினிமையில்‌ 
அவன்‌ இருக்கிறான்‌ என்று. என்னுடன்‌ அவன்‌ 
என்றுமிருப்பான்‌.” 


பீமனும்‌ அவனும்‌ கதலிவனம்‌ செல்லும்‌ மலைச்சரிவுப்‌ 
பாதையின்‌ தொடக்கத்தில்‌ ஒரு மரத்தடியில்‌ 
நின்றிருந்தனர்‌. பொழுது விடியத்‌ தொடங்கியிருந்தது. 
முந்தையநாள்‌ மாலையொளி சிவப்பதற்குள்ளாகவே 
கள்மயக்கில்‌ அவன்‌ துயின்றிருந்தான்‌. இரவில்‌ பலமுறை 
ச ச ச?” போர்வை என மிக அருகே 
விண்மீன்கள்‌ செறிந்த வானம்‌ தெரிந்தது. 
அரைத்துயிலில்‌ விண்மீன்களை அள்ள அவன்‌ 
கைகளை நீட்டி துழாவினான்‌. மிக அருகே நின்றிருந்த 
ஒளிப்புள்ளியை தொட்டுவிட்டான்‌. அதன்‌ தண்மையை 
உணர்ந்து சிலிர்த்து விழித்துக்கொண்டான்‌. 


அருகே குரங்குகள்‌ ஒவ்வொன்றாக எழுந்து நான்கு 
கால்களில்‌ நடந்து மரங்களை நோக்கி 
சென்றுகொண்டிருந்தன. சில குரங்குகள்‌ சிற்றோடையில்‌ 
இறங்கி புரண்டு உடலை கழுவிக்கொண்டன. குனிந்து நீர்‌ 
அருந்தி முகமயிரில்‌ சிலிர்த்த நீர்த்துளிகளுடன்‌ 
குளிருக்கு மெய்‌ விதிர்த்தன. அவன்‌ ஓடையில்‌ இறங்கி 
உடலைக்‌ கழுவி தூய்மை செய்துகொண்டான்‌. கனிமது 
விடாயை பெருக்குவது. இரவில்‌ பலமுறை விடாய்‌ 
தாளாமல்‌ அவன்‌ எழுந்து தலை தூக்கமுடியாமல்‌ 
விழுந்துகொண்டிருந்தான்‌. நீரை குடிக்கக்‌ குடிக்க 
உடலுக்குள்‌ அனல்‌ அவிந்துகொண்டிருந்தது. 


அப்பால்‌ முண்டன்‌ நீராடி ஈரத்துடன்‌ கரையில்‌ 
நின்றுகொண்டிருப்பதைக்‌ கண்டு அருகே சென்றான்‌. 
குரங்குகள்‌ கிளைகளில்‌ தாவித்தொற்றி மேலேறி 
உச்சிக்கிளைகளில்‌ கிழக்கு நோக்கி அமர்ந்துகொண்டன. 
வானம்‌ இருண்டு விண்மீன்கள்‌ மேலும்‌ 
கூர்மைகொண்மருந்தன. “செல்வோம்‌” என்றபின்‌ 


முண்டன்‌ நடக்க பீமன்‌ தொடர்ந்தான்‌. பாதையின்‌ 
தொடக்கத்தை அடைந்ததும்‌ அவன்‌ நின்றான்‌. 


“ராமன்‌. ரமிப்பவன்‌. ரமிக்கவைப்பவன்‌. மனோரம்யன்‌. 
சொல்லச்சொல்ல வளரும்‌ சொல்‌. தளிர்த்து தழைக்கிறது. 
பூத்து நிறைகிறது. கனிந்து இனிக்கிறது. பரவி 
முளைக்கிறது. அவன்‌ எனச்‌ சூழ்ந்திருக்கின்றன 
அனைத்தும்‌. நான்‌ எளிய சிறுபுழு” முண்டன்‌ 
சொன்னான்‌. “களிப்பூட்டும்‌ வெறியூட்டும்‌ மயக்கி 
கனவிலாழ்த்தும்‌ இன்கடுந்தேறல்‌ எனக்கு அவன்‌ பெயர்‌. 
அவன்‌ தன்‌ கதைகளை சூதருக்கும்‌ குருதியை 
கொடிவழியினருக்கும்‌ அளித்துச்சென்றான்‌. எனக்கு 
அவன்‌ பெயரே பெருங்கொடை. ஒழுகும்‌ அலைக்கும்‌ 
காலம்‌ தொடாது எழுந்த மலைமுடி அச்சொல்‌.” 


முண்டன்‌ சிலகணங்கள்‌ விழிதாழ்த்தி நின்றபின்‌ “நீ 
பிறிதொரு யுகத்தவன்‌. உன்‌ தலைவன்‌ அளியனல்ல, 
ஆட்டுவிப்பவன்‌” என்றான்‌. “செல்க, மைந்தா! ஆனால்‌ 
அனைத்தையும்‌ அறிந்துவிட்டுச்‌ செல்க! வீடுபேறென்று 
யோகியர்‌ அடைந்ததும்‌ மெய்மையென்று ஞானியர்‌ 
அறிந்ததும்‌ உண்மை என்று நூலோர்‌ சொல்வதும்‌ உனக்கு 
ஒருபோதும்‌ கைப்படப்போவதில்லை. உன்னிடம்‌ இந்த 
மாமலர்‌ மட்டும்‌ எப்போதும்‌ இருந்துகொண்டிருக்கும்‌. 
நறுமணமும்‌ கெடுமணமும்‌ கொண்டுருக்கும்‌. அனலென 
எரியும்‌, நிலவெனக்‌ குளிரும்‌. பிறிதெவரும்‌ 
எந்நிலையிலும்‌ அறியாத ஒருவனாக உன்‌ உடலுக்குள்‌ 
ஒளிந்து அந்த மலரை நெஞ்சில்‌ சூடியிருப்பாய்‌.” 


“அது போதும்‌ எனக்கு” என்று பீமன்‌ சொன்னான்‌. 
“செல்க, நீ வெல்வாய்‌!” என்றான்‌ முண்டன்‌. பீமன்‌ 
குனிந்து அவன்‌ கால்களில்‌ எண்பொறியும்‌ நிலம்நீள 
விழுந்து வணங்கினான்‌. “எப்போதும்‌ எளியவனாக 
இருக்கும்‌ பேறுபெற்றவன்‌ நீ, இளையோனே. உன்னுடன்‌ 
தெய்வங்கள்‌ இருக்கும்‌” என்றான்‌ முண்டன்‌. அங்கே 
இளஞ்சேற்றை காலால்‌ கிண்டி புதைந்துகிடந்த கதாயுதம்‌ 
ஒன்றை எடுத்தான்‌. “இதை கொள்க... என்‌ 
கையிலமைந்த படைக்கலம்‌ இது.” பீமன்‌ அந்த 
கதாயுதத்தை நோக்கி ஒருகணம்‌ திகைத்தான்‌. அது 
அவன்‌ வழக்கமாக வைத்திருக்கும்‌ 
பெருங்கதாயுதத்தைவிட இருமடங்கு பெரியது. 


திரும்பி முண்டனை நோக்கிவிட்டு அதை சென்று 
எடுத்துக்கொண்டான்‌. எடை தோள்களை 
தெறிக்கச்செய்தபோதும்‌ அவனால்‌ அதை தூக்கி 
தோளிலேற்ற முடிந்தது. “உங்கள்‌ கைகள்‌ இவை, 


மூத்தவரே” என்றான்‌. கதையுடன்‌ உடல்‌ வளைத்து 
மீண்டும்‌ முண்டனை வணங்கியபின்‌ நடக்கத்‌ 
தொடங்கினான்‌. 


[[mage]சரிந்து மேலேறிய பாதையில்‌ யானைகள்‌ 
சற்றுமுன்னர்கூட சென்றிருப்பதை மிதிபட்ட 
சாணிக்குழம்பலில்‌ இருந்து உணரமுடிந்தது. அவன்‌ 
காலடிகள்‌ எங்கெங்கோ எதிரொலித்து 
திரும்பிவந்துகொண்டிருந்தன. கருக்கிருட்டின்‌ பரப்பே 
அவற்றை எதிரொலிக்கிறதோ என்று தோன்றியது. தன்‌ 
உடலில்‌ எஞ்சியிருந்த கடுந்தேறலின்‌ மணத்தை காற்று 
மெல்ல கரைத்தழிப்பதை உணர்ந்தான்‌. உடல்‌ உலர்ந்து 

குழல்‌ பறக்கத்‌ தொடங்கியதும்‌ அந்த மணம்‌ முழுமையாக 
மறைந்தது. பின்பு அவன்‌ அந்த மலரின்‌ மணத்தை 
அறியத்‌ தொடங்கினான்‌. 


இம்முறை அது செண்பகம்‌ எனத்‌ தோன்றியது. எத்தனை 
தொலைவுக்கு அது அவ்வண்ணம்‌ தோன்றுகிறது என்று 
நோக்கியபடி நடந்தான்‌. திரெளபதி செண்பகத்தை 
அர்ஜுனனுக்காக சூடுவதுண்டு. அனலென மூக்கில்‌ 
எரிவது, பித்தெழுப்புவது. தருமனுக்கு அசோகம்‌. 
தண்மை என மணத்தாலும்‌ சொல்வது. அவனுக்குரியது 
எது? அந்த மணத்தை அவன்‌ உணர்ந்தான்‌. மந்தாரம்‌. 
மிகமிக மென்மையானது. மணக்கிறதா என்றே 
ஐயமெழுப்புவது. மந்தாரமா? இது பாரிஜாதம்‌ அல்லவா? 
பாரிஜாதத்தை எவர்பொருட்டு அவள்‌ சூடுகிறாள்‌? 
அனைவரின்பொருட்டும்‌. அல்லது அவளுக்காகவே. 


விடிவெளிச்சம்‌ துலங்கத்‌ தொடங்கும்போது அவன்‌ 
தொலைவில்‌ கதலிவனத்தை பார்த்துவிட்டிருந்தான்‌. 
நான்குபக்கமும்‌ மலைகள்‌ சூழ நடுவே ஒரு பெரிய 
ஏரிச்சதுப்பென விரிந்திருந்தது அந்த வட்டத்தாழ்நிலம்‌. 
வாமைக்கூட்டங்கள்‌ இலைசெறிந்து காற்றில்‌ பச்சை 
நீர்ப்பரப்பென அலையடித்துக்கொண்டிருந்தன. 
மலைமடிப்புகளில்‌ இருந்து இறங்கிய சிறிய ஓடைகள்‌ 
வெண்வழிவென அதற்குள்‌ சென்று மறைந்தன. 
நூற்றுக்கணக்கான பறவைகள்‌ எழுந்‌ 
காலையொளியில்‌ தண்பரப்பென துலங்கிய வானில்‌ 
சுழன்றுகொண்டிருந்தன. மேலும்‌ நடந்தபோது அவற்றின்‌ 
கலைவொலி அலையை கேட்கவும்‌ முடிந்தது. 


அவன்‌ புலன்கள்‌ கூர்கொண்டிருந்தன. அங்கே 
காவலுக்கு குரோதவசர்கள்‌ என்னும்‌ கந்தர்வர்கள்‌ 
அமைக்கப்பட்டிருக்கிறார்கள்‌ என்று முண்டன்‌ 
சொல்லியிருந்தான்‌. “அவர்கள்‌ உன்னுள்‌ இருந்தே 


எழுபவர்கள்‌ என்பதனால்‌ உனக்கு அணுக்கமானவர்கள்‌, 
இளையோனே. உன்‌ ஆழ்ந்த வஞ்சங்களின்‌ வடிவங்கள்‌.” 
அவன்‌ மெல்ல காலடி எடுத்துவைத்து நடந்தான்‌. 
விழிகள்‌ துழாவிக்கொண்டே இருந்தன. ஓசைகள்‌ 
ஒவ்வொன்றையும்‌ தனித்தனியாக அறிந்தது செவி. அந்த 
மலர்மணம்‌ ஆழம்கொண்டிருந்தது. மெல்லிய 
குருதிமணம்‌ ஒன்றையும்‌ சேர்த்துக்கொண்டு. குருதியில்‌ 
நனைந்த செண்பகம்‌. நிணம்‌ மணக்கும்‌ நிசாகந்தி. இதோ, 
ஊன்‌ மணக்கும்‌ அசோகம்‌. சீழ்மணக்கும்‌ பாரிஜாதம்‌. 


நிழலசைவென ஓசையின்றி தோன்றி அவன்‌ முன்‌ 
நின்றவனை உடனே அவன்‌ அடையாளம்‌ 
கண்டுகொண்டான்‌. அவன்‌ தன்‌ கதாயுதத்தால்‌ 
தாக்குவதற்கு முன்னதாகவே தன்‌ கதாயுதத்தை 
தலைக்குமேல்‌ தூக்கிவிட்டான்‌. அறைபடும்‌ உலோகத்தின்‌ 
உறுமலெழுந்ததும்‌ களிவெறி அவனில்‌ ஊறியது. 
புதைந்து மறைந்திருந்தவை அனைத்தும்‌ முளைத்து 
பெருகியெழுந்தன. உரக்க நகைத்துக்கொண்டும்‌ 
உறுமிக்கொண்டும்‌ அவன்‌ அந்தப்‌ பேருருவனுடன்‌ 
போரிட்டான்‌. 


அவனை நுணுகி நோக்கமுடியவில்லை. நிழலென 
புகையென கரைந்து உருக்கொண்டு 
கரைந்துகொண்டிருந்தான்‌. அவன்‌ கதை மட்டும்‌ 
வானிலிருந்து பாறை உதிர்வதுபோல அவனைத்‌ 
தாக்கியது. அடிபட்டு வலிமுனகலுடன்‌ பீமன்‌ பின்னால்‌ 
விழுந்தான்‌. மீண்டும்‌ மீண்டும்‌ வந்து விழுந்த அடிகளை 
உடலைப்புரட்ட மண்ணில்‌ விழச்செய்து தாவி எழுந்து 
திரும்ப அறைந்தான்‌. மீண்டும்‌ ஓர்‌ அடி விழ அலறியபடி 
மண்ணில்‌ விழுந்தான்‌. முகமெங்கும்‌ சேறு அப்பியிருக்க 
அக்கணமே புரண்டமையால்‌ அடுத்த அடிக்கு தலை 
சிதறாமல்‌ தப்பினான்‌. 


எழுந்து கால்பரப்பி நின்று கதைசுழற்றி 
அருகணைபவனை நோக்கினான்‌. ஒவ்வொரு அசைவும்‌ 
முன்பே அறிந்ததாக இருந்தது. அவன்‌ கதைச்‌ 
சுழற்சியைத்‌ தடுக்க தலையைத்‌ திருப்பியபோது 
பாரிஜாதத்தின்‌ மணத்தை அகம்‌ உணர்ந்தது. அப்போது 
ஒன்றை அறிந்தான்‌, ஒரு நறுமணத்தை உள்ளம்‌ 
அமைதியாகவே உள்வாங்கிக்கொள்ளமுடியும்‌. அதை 
முகர்ந்தபடி கதையைச்‌ சுழற்றியபோது அவனுடைய 
காலம்‌ விரிந்து விரிந்து கணங்கள்‌ ஒவ்வொன்றும்‌ 
பலமடங்கு அகலம்‌ கொண்டன. அவன்‌ தலையை நோக்கி 
வந்த கதையின்‌ ஒவ்வொரு சுழற்சியையும்‌ 
துளித்துளியெனக்‌ கண்டான்‌. 


தன்‌ தலையை விலக்கிக்கொண்டு கதையால்‌ அவன்‌ 
தோளை அடித்தான்‌. அடிபட்டு அவன்‌ விலகித்தெறிக்க 
அவன்‌ தொடையை அறைந்து பிளக்கவைத்தான்‌. 
தரையில்‌ கிடந்து துடித்து கொந்தளித்த உடலை 
தாவிக்கடந்து எதிரே வந்தவனை சந்தித்தான்‌. அதே 
பேருடல்‌. ஆனால்‌ அந்த விரைவுக்கு மாற்றாக 
வெறிகொண்டிருந்தான்‌. எழுந்த மந்தாரத்தில்‌ மயங்கி 
நிலைத்த உள்ளத்துடன்‌ அவன்‌ நெஞ்சை அறைந்து 
பிளந்தான்‌. அவன்‌ நிழல்பெருகியதுபோல 
குரோதவசர்கள்‌ வந்தபடியே இருந்தனர்‌. அவன்‌ உள்ளம்‌ 
அசோகத்தின்‌ மணமாக அசைவற்றிருந்தது. 


விழுந்தவர்கள்‌ கருநிழல்களென மண்ணில்‌ பதிந்து 
கிடக்க எதிரே வந்து நின்றிருந்தவனைக்‌ கண்டு அவன்‌ 
அகம்‌ கொந்தளித்தது. “இளையோனே...” என அவன்‌ கை 
நீட்டினான்‌. “மூத்தவரே, தாங்கள்‌...” என பீமன்‌ 
திகைப்பதற்குள்‌ அடி விழுந்தது. அவனுடைய பயின்ற 
தலை தன்னை ஒழிந்தமையால்‌ தோளில்‌ பட்டது அது. 
விழுந்து எழுந்ததும்‌ மாமலர்‌ மணத்தை மீண்டும்‌ 
அடைந்தான்‌. அதுவே இவையனைத்தும்‌. அது அளிக்கும்‌ 
மாயம்‌ இது. அதுவன்றி பிறவற்றில்‌ அமையலாகாது என்‌ 
உள்ளம்‌. அவன்‌ எழுந்து தாவிச்சென்று அவன்‌ தலையை 
அறைந்து உடைத்தான்‌. 


தொடர்ந்து எழுந்தனர்‌ மூவர்‌. அவர்களை 
வென்றுகடந்ததும்‌ வந்தவனைக்‌ கண்டு மீண்டும்‌ அவன்‌ 
நிலையழிந்தான்‌. வஞ்சம்‌ பெருகி எழ கதைசுழற்றிச்‌ 
சென்று ஓங்கி அறைந்தான்‌. அறைகளை தன்‌ கதையால்‌ 
எளிதில்‌ தடுத்து அவனை வீழ்த்தினான்‌. ஒவ்வொரு 
அறையும்‌ அவன்‌ தசைகளை உடையச்செய்தது. 
தொடையிலும்‌ இடக்கையிலும்‌ எலும்புகள்‌ முறிந்தன. 
அவன்‌ மூக்கிலும்‌ வாயிலும்‌ குருதி பெருகியது. கையால்‌ 
அதை வழித்து வீசியபடி எழுந்தான்‌. பிடரித்துலா 
நிலையழிய தடுமாறி பக்கவாட்டில்‌ விழுந்தான்‌. அவன்‌ 
விலாவில்‌ விழுந்தது அடி. 


உருண்டு எழுந்து நின்றபோது அறிந்தான்‌ அவன்‌ அந்த 
மலர்மணத்தில்‌ விழி சொக்கியிருந்தான்‌ என்று. நிலை, 
நிலைகொள்‌ உள்ளமே, நிலைநிறுத்துக மூக்கே, நுனியில்‌ 
குவிக என்‌ விழைவே. அது நீலம்‌. இனியது, 
ஆட்கொள்வது. பீமன்‌ வேறெங்கோ இருந்தான்‌. இது 
கனவு. கனவில்‌ எவரும்‌ இறப்பதில்லை. உதடுகளில்‌ 
புன்னகையுடன்‌ அவன்‌ தன்‌ கதையை வீசினான்‌. 
மீண்டும்‌ மீண்டும்‌ கதையால்‌ அறைந்தபடி 
முன்னேறினான்‌. உன்னுடையது பாரிஜாதம்‌. அறிவேன்‌ 


அது பாரிஜாதம்‌. இரு மலர்களின்‌ போர்‌ இது. தன்‌ அடி 
அவன்‌ தலைமேல்‌ விழுவதை பீமன்‌ கையின்‌ 
பின்னடியால்‌ உணர்ந்தான்‌. குருதி சிதறி அவன்‌ 
கைகளையும்‌ தோளையும்‌ வெம்மையாகத்‌ தழுவி 
வழிந்தது. வாயில்‌ உப்புகரித்தது. அவன்‌ தலைசிதறி 
பேருடல்‌ விரிந்து நிலத்தில்‌ கிடந்தான்‌. நெடுங்கைகள்‌, 
பெருந்தொடைகள்‌, விரிந்த நெஞ்சு. 


துயருடன்‌ மூச்செறிந்து அவன்‌ ஏறிட்டபோது எதிரே 
ஆடிப்பாவை என வந்தவனைக்‌ கண்டான்‌. மறு 
எண்ணமில்லாமல்‌ பாய்ந்து அவன்‌ நெஞ்சை அறைந்து 
வீழ்த்தினான்‌. அவன்‌ உடல்மேல்‌ கால்வைத்து தலையை 
அடித்து சிதைத்தெறிந்தான்‌. துடித்துத்‌ துடித்தழியும்‌ 
அவ்வுடலின்‌ அதிர்வை தன்‌ கால்களால்‌ அறிந்தபடி 
நின்றான்‌. அவன்‌ உடல்‌ அணைந்துகொண்டிருந்தது. 
கைகளிலும்‌ கால்களிலும்‌ இருந்து உயிர்‌ 
வழிந்தோடுவதைப்போல்‌ உணர்ந்தான்‌. மீண்டும்‌ ஓர்‌ அடி 
எடுத்து வைத்தபோது கால்கள்‌ வாழைத்தண்டுகள்‌ போல்‌ 
குளிர்ந்திருப்பதைக்‌ கண்டான்‌. மறுகாலை எடுப்பதற்குள்‌ 
நிலையழிந்து மண்ணில்‌ விழுந்தான்‌. 


அவன்‌ விழித்துக்கொண்டபோது உச்சிவெயில்‌ 
ஏறியிருந்தது. எழுந்து தன்‌ கதையை எடுத்தான்‌. அதில்‌ 
குருதியேதும்‌ இருக்கவில்லை என்று உணர்ந்து தன்‌ 
உடலை நோக்கினான்‌. புண்களும்‌ சிதைவுகளும்‌ இல்லை 
என்று கண்டபின்‌ திரும்பியபோது சடலங்களும்‌ இல்லை 
என்று கண்டான்‌. நீள்மூச்சுடன்‌ கதையைத்‌ தூக்கியபடி 
நடந்து வாழைச்செறிவுக்குள்‌ நுழைந்தான்‌. அங்கிருந்த 
வாழைகள்‌ அனைத்தும்‌ மிகப்‌ பெரியவை. குளிர்ந்த 
வெண்ணிற அடித்தார்கள்‌ அவனால்‌ கைசுற்றிப்‌ 
பிடிக்கமுடியாத பருமன்‌ கொண்டிருந்தன. காய்ந்த 
இலைகள்‌ சடைகளெனத்‌ தொங்கி காற்றில்‌ 
ஓசையிட்டன. கிழிபட்ட இலைகள்‌ தோரணங்கள்‌ போல 
துடித்தன. புறாக்கூட்டம்‌ காற்றிலேறும்‌ ஒலி என அது 
கேட்டுக்கொண்டே இருந்தது. 


உள்ளே செல்லுந்தோறும்‌ இருட்டாக பசுமை அவனை 
மூடிக்கொண்டது. முழங்கால்‌ புதையும்‌ அச்சதுப்பு 
யானைச்செவி அசையும்‌ காட்டுச்சேம்பும்‌ உள்ளங்கைகள்‌ 
விரித்த கூவையும்‌ நீலமலர்க்‌ கூவளமும்‌ செறிந்து 
சிறுபூச்சிகளும்‌ பச்சைத்தவளைகளும்‌ காலடியசைவில்‌ 
அஞ்சித்‌ தெறிக்க சேற்றாவியின்‌ வெம்மைமணத்துடன்‌ 
அவனைச்‌ சூழ்ந்தது. எடுத்த கால்குழிகள்‌ வாய்‌ என 
திறந்தன. அவற்றில்‌ மண்புழுக்கள்‌ நரம்புகளாக 
நெளிந்தன. சேற்றுநீர்‌ ஊறி அக்குழிகள்‌ 


விழிகளென்றாயின. இளஞ்செம்மை வரிபடர்ந்த 
வாழைகளின்‌ தளிர்க்குழாய்களில்‌ ஒளி தேங்கியிருந்தது. 
அன்னையருகே சிற்றிலை விரித்து நின்ற 
குழவிவாழைகள்‌ செவியாட்டின. 


அவனை இட்டுவந்த மணம்‌ உருமாறி ஆழ்ந்த 
கெடுமணமாகியது. சேற்றுக்கெடுமணம்‌. மட்கும்‌ 
இலைகளின்‌ கெடுமணம்‌. நீர்ப்பாசியின்‌ வழுக்கல்‌ 
கெடுமணம்‌. அனைத்தையும்‌ தொடாமல்‌ ஊடுருவி 
நெளிந்தது அந்தக்‌ கூரிய கெடுமணம்‌. ஊன்மணமா, 
தேங்கிய பால்மணமா? அவன்‌ அந்தச்‌ சிற்றாலயத்தை 
பார்த்துவிட்டான்‌. அவன்‌ இடையளவுக்கே உயரமிருந்தது. 
முன்பு அவன்‌ கண்ட நான்கு ஆலயங்களின்‌ அதே 
வடிவம்‌. அதேபோல நீர்ப்பாசி படர்ந்த பச்சைக்கருமை. 
அதனருகே கிளைதாழ்த்தி மலர்செறிந்து நின்ற 
மரத்தையும்‌ கண்டான்‌. 


அருகணையும்தோறும்‌ அந்த மரமே அவனை ஈர்த்தது. 
வேறெதையும்‌ அறியாதவனாக அதன்‌ கீழே சென்று 
நின்றான்‌. தரையில்‌ மலர்களேதும்‌ 
உதிர்ந்திருக்கவில்லை. ஆனால்‌ கிளைகள்‌ முழுக்க 
மலர்கள்‌ அடர்ந்திருந்தன. வழக்கமாக கிளைநுனிகளில்‌ 
செண்டுகளென பூக்கும்‌ மலர்களைப்போலன்றி 
கிளைகளின்‌ கணுக்களில்‌ கொத்துகளாகச்‌ 
செறிந்திருந்தன அந்த மலர்கள்‌. பூவரசம்பூ போல 
இளமஞ்சள்‌ நிறமானவை. ஆனால்‌ முட்தோல்‌ உதிர 
எஞ்சிய பலாச்சுளைகள்‌ போல தோன்றின. சிறு மஞ்சள்‌ 
குருவிகள்‌ சிறகுகள்‌ கூட்டி மொய்த்து 
தேனருந்துவதுபோல. 


மூக்கை நிறைத்து சித்தத்தை செயலிழக்கச்‌ செய்த அந்த 
மணத்தால்‌ அவன்‌ இயக்கப்பட்டான்‌. அந்த மரத்தின்‌ 
உடல்‌ வாழைபோலவே நீருண்டு மென்மை 
கொண்டிருந்தது. அவன்‌ எடையை அது தாளாமல்‌ 
மெல்ல தழைந்தது. மெல்ல மெல்ல நகர்ந்து அவன்‌ முதல்‌ 
கணுவிலிருந்த கொத்தில்‌ ஒரு மலரை தொட்டான்‌. 
அக்கிளை முறிந்து சரிய நிலையழிந்து கீழே விழுந்தான்‌. 
சேறு அவனை கைவிரித்து பற்றிக்கொண்டது. எழுந்து 
நின்றபோது அவன்‌ கையில்‌ ஒரு மலர்‌ இருந்தது. அதன்‌ 
உடைந்த காம்பில்‌ இருந்து முலைக்கண்ணிலிருந்து என 
நான்கு சிறு வெண்நூல்களாக பால்‌ பீரிட்டது. 


அவன்‌ அதை மூக்கருகே கொண்டுவந்தான்‌. வாயூறச்‌ 
செய்யும்‌ மணம்‌. சித்தம்‌ பேதலிக்கச்செய்வது. 
உடல்தளர்ந்து அங்கேயே படுத்துவிடவேண்டுமென 


எண்ணவைப்பது. விழிகளைக்‌ கொட்டி தன்னை 
நிலைப்படுத்தி திரும்பி நோக்கியபோது அந்தச்‌ 


சிற்றாலயத்திற்குள்‌ நின்றிருந்த சிறுசிலையின்‌ 
விழிகளை சந்தித்தான்‌. 


திருதராஷ்டிரனின்‌ சிந்தையின்‌ வழிகளெல்லாம்‌ 
அடைபட்டன. அவன்‌ தலையைச்‌ சுழற்றினான்‌. தன்‌ 
தொடைமேல்‌ கைகளை அடித்துக்கொண்டான்‌. 
பற்களைக்‌ கடித்துக்கொண்டு உறுமினான்‌. 
எண்ணியிருக்காமல்‌ பெருங்குரலில்‌ “பிதாமகர்‌ என்ன 
சொல்கிறார்‌? அவரை இங்கே வரச்சொல்‌” என்று 
கூவினான்‌. உரக்க “நான்‌ அவரை இப்போதே 
பார்க்கவேண்டும்‌” என்றான்‌. விதுரன்‌ “அரசே, 
பொறுங்கள்‌” என்றான்‌. 


கைகளைத்தூக்கியபடி திருதராஷ்டிரன்‌ “அவரை 
வரச்சொல்‌... உடனே வரச்சொல்‌” என்றான்‌. “அரசே, 
பிதாமகருக்கு இந்த இக்கட்டு இன்னும்‌ தெரியாது. அவரும்‌ 
பேரரசியும்‌ அவையில்‌ இருக்கிறார்கள்‌. இன்னமும்கூட 
அங்கிருக்கும்‌ அயல்நாட்டரசர்களுக்கும்‌ பிறருக்கும்‌ ஏதும்‌ 
தெரியாது. தெரியாமலிருப்பதே நமக்கு நல்லது” என்றான்‌ 
விதுரன்‌. 


“பிதாமகர்‌ வந்து எனக்கு பதில்‌ சொல்லட்டும்‌. இந்த அரசு 
என்னுடையதென்று சொன்னவர்‌ அவர்‌. என்னை 
பாரதவர்ஷத்தின்‌ தலைவனாக்குகிறேன்‌ என்று அவர்‌ 
என்னிடம்‌ சொன்னார்‌...” என்று திருதராஷ்டிரன்‌ 
கூவினான்‌. விதுரன்‌ “அரசே, இன்னும்கூட எதுவும்‌ நம்‌ 
பிடியிலிருந்து விலகவில்லை. குடித்தலைவர்கள்‌ 
இளையமன்னரை மணிமுடியேற்கவேண்டுமென்று 
சொல்கிறார்கள்‌. அவரிடம்‌ அவர்கள்‌ சென்று அரியணை 
அமரும்படி கோரியிருக்கிறார்கள்‌” என்றான்‌. 


“அவன்‌ என்ன சொன்னான்‌?” என்று திருதராஷ்டிரன்‌ 
தாடையை முன்னால்‌ நீட்டி பற்களைக்‌ கடித்தபடி 
கேட்டான்‌. “முடிவெடுக்கவேண்டியவர்‌ தாங்கள்‌ என்றார்‌ 
இளையவர்‌. தங்களிடம்‌ கோரும்படி சொன்னார்‌.” 
திருதராஷ்டிரன்‌ தன்‌ கைகளை மேலே தூக்கினான்‌. புதிய 
எண்ணமொன்று அகத்தில்‌ எழும்போது அவன்‌ காட்டும்‌ 
அசைவு அது என விதுரன்‌ அறிவான்‌. “அவன்‌ 
மறுக்கவில்லை இல்லையா? நான்‌ என்‌ தமையனுக்கு 
அளித்துவிட்ட நாடு இது என்று அவன்‌ சொல்லவில்லை 
இல்லையா?” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“அரசே, கடமை வந்து அழைக்கும்போது எந்த ஷத்ரியரும்‌ 

95. மழைமணம்‌ 


குரங்குகள்தான்‌ முதலில்‌ பீமனை அடையாளம்‌ 
கண்டுகொண்டன. அவன்‌ காட்டின்‌ எல்லைக்கு 
நெடுந்தொலைவில்‌ ஒரு பாறையைக்‌ கடந்து வந்தபோது 
காலையின்‌ நீள்‌ஒளியில்‌ அவன்‌ நிழல்‌ எழுந்து 
விரிந்திருந்தது. உச்சிக்கிளையிலிருந்த காவல்குரங்கு 
அவன்‌ உருவைக்‌ காண்பதற்கு முன்‌ அந்நிழலைக்‌ 
கண்டது. அதன்‌ அசைவிலிருந்தே அது பீமன்‌ எனத்‌ 
தெளிந்தது. கிளையை உலுக்கியபடி எம்பி எம்பிக்‌ 
குதித்து உப்‌ உப்‌ உப்‌ உப்‌ என்று கூச்சலிட்டது. 


அவ்வொலியைக்‌ கேட்டதுமே பெருங்குரங்குகள்‌ 
அனைத்தும்‌ பீமன்‌ வந்துவிட்டதை உணர்ந்தன. 
மரங்களிலிருந்து பலாக்காய்கள்‌ உதிர்வதுபோல 
நிலத்தில்‌ குதித்து நான்கு கால்களில்‌ பாய்ந்து விழுந்த 
மரங்களிலும்‌ புதர்களிலும்‌ தாவி ஏறி முன்னால்‌ 
சென்றன. சிறியவை கிளைகளில்‌ கைகளாலும்‌ 
வாலாலும்‌ பற்றி ஆடித்‌ தாவி காற்றில்‌ பறந்தன. அவை 
சென்ற அசைவால்‌ காட்டுக்குள்‌ கூரிய காற்று புகுந்து 
ஓடையென வழிவதைப்போல பசுமையின்‌ அலை 


எழுந்தது. 


கோதவனத்தின்‌ எல்லையாக அமைந்த ஓடையின்‌ 
கரையில்‌ அவை ஒன்றன்பின்‌ ஒன்றென நிரைவகுத்தன. 
அப்பகுதியே அவற்றின்‌ உடல்‌ கருமையால்‌ 
பாறைக்கூட்டங்கள்‌ மண்டியதுபோல ஆயிற்று. குட்டிகள்‌ 
இரு கால்களில்‌ எழுந்து நின்று வாய்மேல்‌ கைவைத்து 
கண்களைச்‌ சிமிட்டியபடி பொறுமையிழந்து நோக்கின. 
முதிய குரங்குகள்‌ உடலைக்குவித்து அமர்ந்து தலைமேல்‌ 
கைகளை வைத்தபடி காத்திருந்தன. 


கோமதி இடப்பக்கம்‌ ஒளியலைகளாக பெருகிச்‌ 
சென்றுகொண்டிருந்தது. அதன்‌ கரைச்சேற்றில்‌ 
முதலைகள்‌ ஒதுங்கியிருக்க அவற்றின்‌ மேல்‌ 
சிறுகுருவிகள்‌ எழுந்தும்‌ அமர்ந்தும்‌ 
கொத்திக்கொண்டிருந்தன. வெண்சால்வை 
பறந்தமைவதுபோல கொக்குக்கூட்டம்‌ ஒன்று 
சேற்றுப்படுகைமேல்‌ வந்து அமர்ந்தது. அவற்றின்‌ 
வெண்ணிழல்‌ நீருள்‌ வந்து அவற்றை அணுகியது. 
நீர்ப்பரப்பில்‌ மீன்கள்‌ எழுந்து ஒளிவிட்டு 


விழுந்தமைந்துகொண்டிருந்தன. பீமன்‌ முன்னரே 
குரங்குகளை கண்டுவிட்டான்‌. அவன்‌ உள்ளம்‌ பாய்ந்து 
அவற்றுடன்‌ சேர்ந்துவிட்டிருந்தது. உள எழுச்சியை 
ஒத்திப்போட அவன்‌ பார்வையை ஆற்றைநோக்கி 
திருப்பிக்கொண்டு நடந்துவந்தான்‌. ஆகவே நடை 
இயல்பற்றதாக இருந்தது. 


அவன்‌ அணுகியதும்‌ இளங்குரங்கு ஒன்று எழுந்து நின்று 
ஹுஹுஹு என கூச்சலிட்டது. இளையவர்கள்‌ 
கூச்சலிடத்தொடங்க அது பரவி அனைத்துக்‌ 
குரங்குகளும்‌ எழுந்தும்‌ நின்றும்‌ குரலெழுப்பின. முதிய 


திரும்பி ஓடித்தாவி அன்னையை கட்டிக்கொண்டு 
மீண்டும்‌ பாய்ந்து நிலத்தில்‌ விழுந்து தலைகீழாகச்‌ 
சுழன்று வாலைச்‌ சொடுக்கித்‌ தூக்கி எழுந்து நின்று 
உதட்டை நீட்டி ஈஈஈ என ஓசையிட்டன. 


அவன்‌ தங்கள்‌ எல்லைக்கு அருகே வந்ததும்‌ ஒரு 
சிறுகுட்டி பாய்ந்து சென்று அவன்மேல்‌ தொற்றி 
தோளிலேறிக்கொண்டது. அவன்‌ தலைமயிரைப்பிடித்து 
உலுக்கி காதைக்‌ கடித்தது. தோளிலிருந்து தலைமேல்‌ ஏறி 
நின்று கைவிரித்து ஹுஹுஹு என கூச்சலிட்டது. பிற 
குட்டிகளும்‌ சற்று தயங்கியபின்‌ பாய்ந்து அவன்‌ மேல்‌ 
ஏறிக்கொண்டன. உடலெங்கும்‌ குரங்குகளுடன்‌ அவன்‌ 
தள்ளாடியபடி நடந்தான்‌. தோளில்‌ தொங்கியவற்றை 
கைகளைச்‌ சுழற்றி காற்றில்‌ பறக்கவைத்தான்‌. 
குரங்குகளின்‌ ஒலியுடன்‌ அவன்‌ சிரிப்பொலியும்‌ சேர்ந்து 
எழுந்தது. 


கோதவனத்திற்குள்‌ அவன்‌ நுழைந்ததும்‌ அத்தனை 
குரங்குகளும்‌ சேர்ந்து கூச்சலிட்டு அவனைச்‌ சூழ்ந்தன. 
ஒன்றன்மேல்‌ ஒன்றென ஏறி அவனை தொட்டுத்தாவின. 
அவன்‌ உடையைப்பிடித்து இழுத்தும்‌ கால்களில்‌ 
முத்தமிட்டும்‌ கொண்டாடின. அவன்‌ கூவியபடி 
ஓடிச்சென்று மரத்தில்‌ தொற்றிக்கொண்டு கிளைகள்‌ 
வழியாகவே சென்றான்‌. அவனுடன்‌ குரங்குப்படையும்‌ 
ஓசையிட்டபடி சென்றது. கிளைகள்‌ உலைந்‌ 
எழுந்தமைந்தன. கனிகள்‌ உதிர்ந்தன. மான்கள்‌ திகைத்து 
துள்ளிப்பாய பறவைகள்‌ ஓசையுடன்‌ 
இலைக்கூரைக்குமேல்‌ எழுந்தன. 


முனிவர்கள்‌ குரங்குகளின்‌ ஓசையை முன்னரே 
கேட்டிருந்தார்கள்‌. என்ன என்று வந்து நோக்கியவர்கள்‌ 
கடந்துசென்ற கிளையுலைவைக்‌ கண்டனர்‌. 


“காற்றுபோல செல்கிறார்கள்‌...” என்றார்‌ செளரபர்‌. ஒரு 
முனிவர்மைந்தன்‌ “பீமர்‌! பீமசேனர்‌” என கைசுட்டி 
கூச்சலிட்டான்‌. அக்கணமே அத்தனை இளையோரும்‌ 
அவனை கண்டுவிட்டனர்‌. “மாவலர்‌! விருகோதரர்‌|!” என 
கூச்சல்கள்‌ எழுந்தன. “எங்கே? எங்கே?” என பெண்கள்‌ 
ஓடிவருவதற்குள்‌ அவர்கள்‌ 
கடந்துசென்றுவிட்டிருந்தார்கள்‌. 

காட்டுக்குள்‌ குரங்குகளின்‌ ஓசையைக்‌ கேட்டு தன்‌ 
அறைக்குள்‌ இருந்து தருமன்‌ வெளியே வந்தபோது 
நகுலனும்‌ சகதேவனும்‌ வெளியே சென்று 
நோக்கிக்கொண்டிருந்தார்கள்‌. திரெளபதி அடுமனையில்‌ 
இருந்து கையைத்‌ துடைத்தபடி ஓடிவந்து “அவர்தானா?” 
என்றாள்‌. அவள்‌ முகம்‌ வியர்வையில்‌ பளபளத்தது. 
தலைமயிர்‌ கலைந்து நெற்றியிலும்‌ காதுகள்மீதும்‌ 
சரிந்திருந்தது. நகுலன்‌ “அவரேதான்‌... ஐயமில்லை. 
குரங்குகள்‌ தெளிவாகவே சொல்கின்றன” என்றான்‌. 


தருமன்‌ “பலமுறை அவன்‌ என நினைத்து 
ஓடிவந்திருக்கிறோம்‌” என்றார்‌. “அப்போது அவர்தானா 
என்ற ஐயமும்‌ எதிர்பார்ப்பும்தான்‌ இருந்தது, மூத்தவரே. 
அவராக இருக்கலாகாதா என எண்ணினோம்‌. இது 
அவரேதான்‌... உறுதியாகத்‌ தெரிகிறது” என்றான்‌ 
சகதேவன்‌. திரெளபதி மெல்ல உடல்‌ தளர்ந்து இடை ஒசிய 
மூங்கில்‌ தூணைப்‌ பற்றியபடி அதில்‌ முகம்‌ சாய்த்து 
நின்றாள்‌. குடில்விளிம்புக்குச்‌ சென்று நோக்கி நின்ற 
சகதேவன்‌ “அதோ மூத்தவர்‌” என்றான்‌. “தன்‌ 
கூட்டத்துடன்‌ கிளைகளினூடாக வருகிறார்‌.” நகுலன்‌ 
எட்டிப்பார்த்துச்‌ சிரித்து “அவர்‌ உடல்மேல்‌ ஏழு குட்டிகள்‌ 
அமர்ந்திருக்கின்றன” என்றான்‌. திரெளபதி புன்னகை 
புரிந்தாள்‌. 


பீமன்‌ குடில்‌ முற்றத்தில்‌ குரங்குகளுடன்‌ குதித்தான்‌. 
அவனைச்‌ சூழ்ந்து குரங்குகள்‌ விழுந்தபடியே இருந்தன. 
அவன்‌ கொடிஏணியை அடைந்து இரண்டே தாவலில்‌ 
மேலே வந்தான்‌. அவன்‌ தலைமேல்‌ இருந்த குட்டிக்குரங்கு 
துள்ளி வந்து குடில்கூடத்தில்‌ விழுந்து 


தன்னைத்தானே சுழன்றது. என்ன 


செய்வதென்றறியாமல்‌ எம்பிக்குதிக்க அதன்‌ வால்‌ 
பலகையில்‌ மாட்டிக்கொண்டது. அதை இழுத்தபின்‌ அந்த 


குட்டிகள்‌ உடல்விட்டு உதிர பீமன்‌ வந்து நின்றான்‌. கீழே 


விழுந்த குட்டிகள்‌ திகைத்து பாய்ந்துசென்று நகுலன்‌ 
மேல்‌ ஏறிக்கொண்டன. உடனே அவனல்ல என உணர்ந்து 
அவனிடமிருந்து தாவி மீண்டும்‌ பீமனை அணுகி 
அவன்மேல்‌ தொற்றின. ஒரு குட்டிக்குரங்கு நகுலனை 
நோக்கி சீறியது. பீமன்‌ தருமனின்‌ கால்களைத்‌ தொட்டு 
சென்னிசூடி “வணங்குகிறேன்‌, மூத்தவரே” என்றான்‌. 
“நன்று! நீயும்‌ ஒரு நிலம்காணலுக்குச்‌ சென்று 
மீண்டுவிட்டாய்‌” என்றார்‌ தருமன்‌. பீமன்‌ புன்னகைத்து 
“ஆம்‌, நல்ல பயணம்‌” என்றான்‌. குரங்குகள்‌ 
கூரைவிளிம்பிலும்‌ உத்தரங்களிலும்‌ சாளரங்களிலும்‌ 
தரையிலுமாக செறிந்திருந்தன. 


“என்ன அடைந்தாய்‌?” என்று தருமன்‌ கேட்டார்‌. 
“அறியேன்‌, ஆனால்‌ சிலவற்றைத்‌ துறந்தேன்‌” என்றான்‌ 
பீமன்‌. தருமன்‌ ஒருகணம்‌ கூர்ந்து நோக்கியபின்‌ “நலம்‌ 
விளைக!” என்று கைதூக்கி வாழ்த்தினார்‌. “உன்னை 
மீண்டும்‌ கண்டது உவகை அளிக்கிறது, இளையவனே. 
உன்‌ இளையோன்‌ இங்கே அருகிலுள்ள வேள்விச்சாலை 
ஒன்றுக்கு சென்றுள்ளான்‌. சிலநாட்களில்‌ அவன்‌ 
மீள்வான்‌. அதன்பின்‌ நாம்‌ இங்கிருந்து கிளம்பலாமென 
எண்ணுகிறேன்‌. இங்கு வந்து நெடுநாட்களாகின்றன” 
என்றார்‌. பீமன்‌ மீண்டும்‌ தலைவணங்கினான்‌. 


தருமன்‌ திரும்பி அறைக்குள்‌ சென்றபின்னரே அவன்‌ 
தம்பியரை நோக்கி திரும்பினான்‌. குரங்குகள்‌ அவன்‌ 
காட்டுக்கு திரும்பப்போகிறான்‌ என எண்ணி திரும்பிப்‌ 
பாய சித்தமாயின. அவன்‌ தம்பியரிடம்‌ பேசக்கண்டு 
ஏமாற்றம்‌ கொண்டு சலிப்புடன்‌ முகம்‌ வலித்தபடி 
அமர்ந்தன. நகுலனும்‌ சகதேவனும்‌ பீமன்‌ கால்களைத்‌ 
தொட்டு தலைசூடினர்‌. அவன்‌ அவர்களின்‌ குழல்தொட்டு 
வாழ்த்தினான்‌. நகுலனின்‌ தோள்களை வளைத்து 
“பெருத்துவிட்டாய்‌. இங்கே நல்லுணவு என 
நினைக்கிறேன்‌” என்றான்‌. சகதேவன்‌ “அடுமனை 
எப்போதும்‌ புகைந்துகொண்டே இருக்கிறது, மூத்தவரே” 
என்றான்‌. 


பீமன்‌ அப்போதுதான்‌ திரெளபதியை பார்த்தான்‌. அவள்‌ 
விழிகள்‌ விரிந்து அவனை நோக்கிக்கொண்டிருந்தன. 
இடமும்‌ தருணமும்‌ மறந்தவை. விருப்பு நீர்மையாக 
ஒளியாக நிறைந்தவை. நகுலன்‌ “இன்று முனிவர்களின்‌ 
இல்லங்களுக்குச்‌ செல்வதாக ஒப்புக்கொண்டிருக்கிறோம்‌, 
மூத்தவரே” என்றான்‌. இருவரும்‌ தலைவணங்கியபின்‌ 
வெளியே சென்றனர்‌. அவர்கள்‌ செல்வதை நோக்கியபின்‌ 
ஒரு முதுகுரங்கு அதேபோல ஏணி வழியாக கீழிறங்கிச்‌ 
செல்ல குரங்குகள்‌ அனைத்தும்‌ ஒவ்வொன்றாக 


சென்றன. 


பீமன்‌ திரெளபதியின்‌ அருகே அணுகி “நீ கேட்ட மலரை 
கொண்டுவந்துள்ளேன்‌...” என்றான்‌. அவள்‌ 
“கல்யாணசெளகந்திகமா?” என்றாள்‌. “உண்மையில்‌ 
நான்‌ அதை மறந்தேபோனேன்‌... எங்கே?” பீமன்‌ தன்‌ 
இடைக்கச்சையிலிருந்த மூங்கில்குழாயை திறந்தான்‌. 
அதற்குள்‌ இருந்து அந்த மலரை வெளியே எடுத்தான்‌. 
அப்போது கொய்யப்பட்டதுபோலிருந்தது அது. ஆனால்‌ 
காம்பில்‌ பால்‌ உறைந்துவிட்டிருந்தது. அறையை 
நறுமணம்‌ நிறைத்தது. அசோகமா நீலமா பாரிஜாதமா 
செண்பகமா? அல்ல, பிறிதொன்று. அவன்‌ அதுவரை 
அறியாத மணம்‌. 


வரும்வழியெங்கும்‌ அந்த மணம்‌ மாறிக்கொண்டே 
இருந்தது. அவன்‌ தலைக்குமேல்‌ அந்த மலர்மரம்‌ 
நின்றுகொண்டிருப்பதுபோல எப்போதும்‌ உடனிருந்தது. 
எண்ணங்களிலும்‌ மணம்‌ சேர்த்தது. துயில்கையில்‌ புதிய 
மணமாக எழுந்து கனவுகளுக்குள்‌ புகுந்தது. 
விழித்தெழுகையில்‌ வந்த முதலெண்ணத்துடன்‌ அந்த 
மணமும்‌ கலந்திருந்தது. ஒவ்வொருநாளும்‌ அதை 
எடுத்து நோக்கி அந்த மலர்தானா என ஐயுற்றான்‌. 
அத்தனை ஐயங்களுக்கும்‌ சொல்லில்‌ இடமிருந்தது, 
உள்ளத்தை அவை அடையவில்லை. 


அவள்‌ அதை குனிந்து நோக்கியபோது பெரிய இமைகள்‌ 
சரிந்திருப்பதன்‌ அழகையே அவன்‌ 
பார்த்துக்கொண்டிருந்தான்‌. இமைகள்‌ எழ அவள்‌ 
அவனை நோக்கி புன்னகைத்து “பாரிஜாதம்போல” 
என்றாள்‌. அவன்‌ புன்னகை செய்தான்‌. “அந்த நறுமணம்‌ 
உண்மையில்‌ எப்படி இருந்தது என்று என்னால்‌ 
நினைவுகூரவே இயலவில்லை. அன்று இரவு ஏதோ 
பொருளற்ற அக எழுச்சி ஒன்றை அடைந்தேன்‌. இரவில்‌ 
தனிமையில்‌ கடந்தகால ஏக்கம்‌ பெருகியெழுந்து 
ஆட்கொள்வது இந்த அகவையில்‌ இயல்புதானே? 
அதுதான்‌ அந்த மணம்போலும்‌ என பின்னர்‌ 
எண்ணிக்கொண்டேன்‌. மாயமணம்‌ ஒன்றுக்காக 
உங்களை ஏன்‌ அனுப்பினேன்‌ என எண்ணி 
வருந்திக்கொண்டே இருந்தேன்‌” என்றாள்‌ திரெளபதி. 


“அந்த மணத்தை நானும்‌ உணர்ந்த ஒரு தருணம்‌ 
அமைந்தது” என்றான்‌ பீமன்‌. “ஆம்‌, அது நீங்கள்‌ என்‌ 
மீதுகொண்ட காதலால்‌ அடைந்த ஓர்‌ உச்சம்‌. நம்‌ இருவர்‌ 
உள்ளங்களும்‌ ஒன்றையே உணர்ந்தன.” பீமன்‌ 
புன்னகையுடன்‌ “அதுவல்ல இந்த மணம்‌ என்கிறாயா?” 


என்றான்‌. அவள்‌ தத்தளிப்புடன்‌ “அறியேன்‌. அந்த மணம்‌ 
என்ன என்று நினைவுகூரவே என்னால்‌ இயலவில்லை. 
இது அந்த மணம்‌ என உங்களால்‌ உறுதியாக 
உணரமுடிகிறதா?” என்றாள்‌. பீமன்‌ சிரித்து “ஆம்‌ என்று 
இதுவரை நம்பியிருந்தேன்‌. இப்போது நானும்‌ ஐயம்‌ 
கொள்கிறேன்‌” என்றான்‌. “இந்த மணத்தை நோக்கி 
செல்லும்‌ வழியில்‌ பலவகையான மணங்களினூடாக 
என்‌ அகமும்‌ மூக்கும்‌ கடந்துசென்றன.” 


“இதை அடைந்த உளநிலையே இதுவே என 
எண்ணவைத்ததா? அப்போது அடைந்த 
மணத்தைத்தான்‌ இப்போது இந்த மலரில்‌ அறிகிறேனா? 
உண்மையில்‌ இந்த மலரை உன்னிடம்‌ கொடுப்பதற்கு 
முந்தைய மணம்‌ கொடுத்தபின்னர்‌ மாறிவிட்டது என்று 
தோன்றுகிறது. பாரிஜாதம்‌ என நீ சொன்னதுமே இது 
அவ்வாறு ஆகிவிட்டது.” அவள்‌ மீண்டும்‌ அதை முகர்ந்து 
பெருமூச்சுடன்‌ “நெஞ்சம்‌ அறியா ஏக்கத்தால்‌ நிறைகிறது. 
மணங்களாக இங்கே நிறைந்திருப்பவை நாம்‌ ஒருபோதும்‌ 
அறியாத ஏதோ சில போலும்‌. நாம்‌ உணர்வுகளையும்‌ 
நினைவுகளையும்‌ அவற்றின்மேல்‌ ஏற்றி அந்தப்‌ 
பொருளையே அவை என உணர்கிறோமா?” என்றாள்‌. 


பீமன்‌ “சரி, இதை பேசிப்பேசி நாம்‌ 
கீழிறங்கவேண்டியதில்லை. நான்‌ உன்னிடம்‌ சொன்னது 
அந்த மணமெழும்‌ மலரை கொண்டுவருவேன்‌ என. இது 
அடைகையிலோ கொய்கையிலோ கொணர்கையிலோ 
கொடுக்கையிலோ ஒரு கணமேனும்‌ அந்த மலரென 
இருந்திருக்கிறது. நாம்‌ மானுடர்‌ செய்யக்கூடுவது 
இதுமட்டுமே” என்றான்‌. அவள்‌ புன்னகையுடன்‌ “ஆம்‌” 
என்றபின்‌ அதை மீண்டும்‌ முகர்ந்து “செண்பகம்‌” 
என்றாள்‌. “தலையில்‌ சூடிக்கொள்‌” என்றான்‌ பீமன்‌. 
“ஒருநாள்‌ சூடவா?” என்று திரெளபதி கேட்டாள்‌. 
“வேண்டாம்‌, இச்சிமிழுக்குள்ளேயே 
வைத்துக்கொள்கிறேன்‌.” 


பீமன்‌ “இது வாடாமலர்‌ அல்ல. பால்கொண்ட மலர்‌ 
என்பதனால்‌ இத்தனைநாள்‌ வாடாமலிருக்கிறது” 
என்றான்‌. அவள்‌ “இதன்‌ மணம்‌ சற்றேனும்‌ உள்ளே 
எஞ்சியிருக்கும்‌” என்றபடி அதை அக்குழாய்க்குள்‌ 
போட்டு மூடினாள்‌. “நான்‌ அடுமனைக்குச்‌ செல்கிறேன்‌. 
உங்களுக்காக சமைக்கவேண்டும்‌. இளையவரே, 
இவர்களுக்காக சமைப்பதைப்போல ஏமாற்றமூட்டும்‌ 
விளையாட்டு பிறிதொன்றில்லை. இன்றுதான்‌ என்‌ 
கையும்‌ உள்ளமும்‌ நிறையும்படி சமைக்கவிருக்கிறேன்‌” 
என்றாள்‌. பீமன்‌ “நான்‌ நீராடிவிட்டு வருகிறேன்‌” 


என்றான்‌. 


[[age]பீமன்‌ சோலைக்கு வந்தபோது நகுலன்‌ அமைத்த 
பாத்தியில்‌ சகதேவன்‌ விதைகளைப்போட்டு 
மூடிக்கொண்டிருந்தான்‌. கைகளைத்‌ தூக்கி சோம்பல்‌ 
முறித்தபடி வந்த பீமன்‌ “நீராடவேண்டும்‌” என்றான்‌. “ஆம்‌, 
உங்கள்‌ உடலெங்கும்‌ குரங்குமணம்‌” என்றான்‌ நகுலன்‌. 
பீமன்‌ அருகே குந்தி அமர்ந்தபடி “நாம்‌ உடனே 
கிளம்புகிறோம்‌ அல்லவா?” என்றான்‌. “ஆம்‌, விதை 
சேர்த்துவைத்திருந்தேன்‌. இன்று விதைத்தால்‌ 
கிளம்புவதற்குள்‌ எட்டிலை கிளம்பியிருக்கும்‌. அதற்குள்‌ 
மழையும்‌ தொடங்கிவிடும்‌” என்றான்‌ நகுலன்‌. 


பீமன்‌ புன்னகைத்தான்‌. “நாம்‌ இங்கு கொய்து 
உண்டிருக்கிறோம்‌, மூத்தவரே. ஆகவே 
விதைத்துச்செல்லும்‌ கடன்கொண்டிருக்கிறோம்‌” 
என்றான்‌ சகதேவன்‌. “ஆம்‌” என்றபடி பீமன்‌ எழுந்தான்‌. 
“உங்கள்‌ குலத்தார்தான்‌ உண்ணப்போகிறார்கள்‌” என்று 
நகுலன்‌ சிரித்துக்கொண்டே சுட்டிக்காட்டினான்‌. அப்பால்‌ 
சில குரங்குகள்‌ மிகுந்த ஆர்வத்துடன்‌ நோக்கி 
அமர்ந்திருந்தன. “விதைக்க சொல்லிக்கொடுத்துவிடாதே. 
உரிமைகொள்ளவும்‌ கற்றுக்கொள்ளப்‌ போகின்றன” 
என்றான்‌ பீமன்‌. அவன்‌ சென்றபோது சகதேவன்‌ “நானும்‌ 
வருகிறேன்‌, மூத்தவரே” என்று மண்வெட்டியுடன்‌ 
எழுந்தான்‌. 


பீமன்‌ சுற்றிலுமிருந்த மரங்களை நோக்கிக்கொண்டு 
சென்றான்‌. உடன்‌ நடந்தபடி “மழைப்பறவை 
வந்திறங்கிவிட்டது, மூத்தவரே” என்றான்‌ சகதேவன்‌. 
காற்றில்‌ தாவித்தாவி சுழன்று அமைந்துகொண்டிருந்த 
சிறு குருவிகளை அண்ணாந்து நோக்கிய பீமன்‌ “ஆம்‌” 
என்றான்‌. “நாலைந்து நாட்களாகவே வேழாம்பல்‌ 
மழைகேருகிறது” என்றான்‌ சகதேவன்‌. “பிற்பகல்களில்‌ 
புழுக்கம்‌ தாளமுடிவதில்லை. இருண்டு இறுகி 
கிழிந்துவிடும்போலிருக்கிறது வானம்‌.” காற்றில்‌ நீரின்‌ 
மணம்‌ எழுந்தது. நீரோசையும்‌ அலையொளியும்‌ 
இலைத்தழைப்புக்கு அப்பால்‌ கேட்டன. 


அவர்கள்‌ ஓடைக்கரையை அடைந்தனர்‌. பீமன்‌ தன்‌ 
புலித்தோலாடையை கழற்றிவிட்டு உள்ளே அணிந்த 
தோல்கோவணத்துடன்‌ ஓடை சுழித்துச்சென்ற குழியில்‌ 
இறங்கினான்‌. கரையில்‌ அமர்ந்து முழங்கால்கள்மேல்‌ 
கைகளை வைத்துக்கொண்ட சகதேவன்‌ “நீங்கள்‌ 
தேடிச்சென்றதை அடைந்துவிட்டீர்களா, மூத்தவரே?” 
என்றான்‌. பீமன்‌ “என்‌ வரையில்‌” என்றான்‌. 


“அதுபோதும்‌” என்று சகதேவன்‌ சொன்னான்‌. “ஒருவர்‌ 
அறிந்த மெய்மை பிறருக்கல்ல என்றுதான்‌ பிரம்மம்‌ 
மானுடருடன்‌ விளையாடுகிறது.” பீமன்‌ “ஆம்‌” என 
சிரித்தபடி மூழ்கி எழுந்தான்‌. குழல்கற்றைகளை 
அவிழ்த்துவிட்டு மீண்டும்‌ நீரில்‌ மூழ்கி எழுந்து விரலால்‌ 
அவற்றை நீவி அலசினான்‌. 


மீண்டும்‌ நெடுநேரம்‌ நீரில்‌ முழ்கிக்கிடந்தபின்‌ எழுந்து 
“இளையோனே, நீர்‌ சித்தத்தைக்‌ குளிர்விக்கும்போது 
மேலும்‌ தெளிவாகிறது. அந்த மணம்தான்‌ நான்‌ 
அறிந்தது, தேடிச்சென்றது, அவளுக்காக நான்‌ 
ஏந்தியிருப்பது” என்றான்‌. “அவளுக்கு அதை 
அளிக்கமுடியாதென்று இப்போது தோன்றுகிறது. 
எவளுக்கு எதை அளிப்பது? ஊர்வசி, அசோகசுந்தரி, 
தேவயானி, சர்மிஷ்டை...” அவன்‌ நீரில்‌ மீண்டும்‌ மூழ்கி 
எழுந்தபோது அதே முகத்துடன்‌ சகதேவன்‌ 
காத்திருந்தான்‌. “உளறுகிறேனா?” என்றான்‌ பீமன்‌. “நான்‌ 
மிகச்சரியாக புரிந்துகொள்கிறேன்‌” என்றான்‌ சகதேவன்‌. 


பீமன்‌ கரையோர மென்மணலை அள்ளி உடலை 
தேய்த்துக்கழுவத்‌ தொடங்கினான்‌. “ஐந்தாவதாக நீங்கள்‌ 
எவரைக்‌ கண்டீர்கள்‌, மூத்தவரே?” என்றான்‌ சகதேவன்‌. 
பீமன்‌ ஒன்றும்‌ சொல்லாமல்‌ உடலை 
தேய்த்துக்கொண்டிருந்தான்‌. அவன்‌ மீண்டும்‌ மூழ்கி 
எழுந்தபோது சகதேவன்‌ சிரித்து “நன்று, நான்‌ 
கேட்கப்போவதில்லை” என்றான்‌. “ஆனால்‌ நம்‌ 
ஐவருக்கும்‌ ஒருவருக்கு மட்டுமென ஓர்‌ உள்ளமில்லை, 
மூத்தவரே” என்றான்‌. பீமன்‌ சிரித்தபடி “உண்மை” 
என்றான்‌. 


“நான்‌ நிமித்தநூல்‌ கற்கச்சென்றபோது ஆசிரியர்‌ ஒருநாள்‌ 
என்‌ கைகளை பற்றிக்கொண்டு நேற்று புலரியில்‌ வந்த 
கனவில்‌ நீ ஒரு குரங்கு என்றும்‌ உனக்கு நான்‌ 
நூல்சொல்வதாகவும்‌ தெரிந்தது. அந்த நிமித்தத்தை 
என்னால்‌ புரிந்துகொள்ள முடியவில்லை. நீ 
புரிந்துகொள்கிறாயா என்றார்‌. ஆம்‌ என்றேன்‌” என்றான்‌ 
சகதேவன்‌. பீமன்‌ சிரித்து “மூத்தவரிலேயே குரங்கை 
கண்டுகொள்ள முடியும்போலும்‌” என்றான்‌. “ஆம்‌, அவர்‌ 
நூல்விட்டு நூல்தாவுகையில்‌” என்று சகதேவன்‌ 
சிரித்தான்‌. பீமன்‌ உடன்‌ சேர்ந்து பெருநகைப்பெடுத்தான்‌. 


கைகளால்‌ தலையைக்‌ கோதி நீரை உதிர்த்தபடி “அது 
மாமலர்‌ என நான்‌ அறிவேன்‌. அதுபோதும்‌ என 
நினைக்கிறேன்‌” என்றான்‌ பீமன்‌. “அந்த மணம்‌ தேவியின்‌ 
ஒரு தருணம்‌. அந்தத்‌ தருணத்தின்‌ 


மலைமுனையிலிருந்து நீங்கள்‌ எழுந்தீர்கள்‌. மீண்டு 
வரும்போது அத்தருணம்‌ அங்கில்லை” என்றான்‌ 
சகதேவன்‌. “ஆம்‌” என்று பீமன்‌ சிரித்தபடி சொன்னான்‌. 
“காலம்‌ அப்படியே நிலைக்குமென்றால்தான்‌ 
உணர்வுகளுக்கு மதிப்பு போலும்‌.” 


சகதேவன்‌ சிரித்த முகம்‌ மாறுபட்டு தாழ்ந்த குரலில்‌ 
“அவள்‌ அந்த மலரை ஒருநாள்‌ அறிவாள்‌, மூத்தவரே” 
என்றான்‌. பீமன்‌ தன்‌ மரவுரியை எடுத்து நீரில்‌ முக்கியபடி 
நிமிர்ந்து நோக்கினான்‌. “அதற்கு இன்னும்‌ நெடுநாள்‌ 
இருக்கிறது. பெருந்துயர்களை, வெறுமைவெளிகளைக்‌ 
கடந்துசென்று அதை தொடுவாள்‌. தெய்வத்தை நேர்முன்‌ 
காணுதல்போல. உடல்திறந்து உயிர்‌ எழுந்து பெருகி 
வான்நிறைப்பதுபோல” என்றான்‌ சகதேவன்‌. 
“அத்தருணத்தை அவளுக்கு நீங்கள்‌ 
அளித்திருக்கிறீர்கள்‌.” 


[[ஙage]தருமனின்‌ அறைக்குள்‌ நுழைந்த திரெளபதி 
பீமனிடம்‌ “உணவு ஒருங்கிவிட்டது, இளையவரே” 
என்றாள்‌. தருமன்‌ “அனைவருக்கும்தானே?” என்றார்‌. 
திரெளபதி “யானைக்கவளம்‌ குருவிகளுக்கும்தான்‌” 
என்றபின்‌ வளையல்‌ ஒலிக்க சிரித்துக்கொண்டு “வருக!” 
என திரும்பிச்சென்றாள்‌. தரையில்‌ அமர்ந்து 
பேசிக்கொண்டிருந்த பீமன்‌ எழுந்து “அச்சொல்‌ 
அரக்குக்காட்டை பற்றவைப்பதுபோல 
பசியெழுப்பிவிட்டது” என்றான்‌. “ஆம்‌, நான்‌ உண்ணும்‌ 
பொழுது கடந்துவிட்டது. இன்று உனக்கான ஊன்‌ 
சமையல்‌. வா...” என தருமன்‌ எழுந்தார்‌. 


அடுமனையில்‌ பெரிய ஈச்சம்பாயில்‌ பீமனுக்கான 
அன்னம்‌ குவிக்கப்பட்டிருந்தது. மரத்தொட்டியில்‌ 
பன்றியின்‌ ஊன்கறியும்‌ இரு மண்தாலங்களில்‌ எட்டு 
சுட்ட பன்றித்தொடைகளும்‌ நெய்யுருகி குமிழிவெடித்து 
வியெழ காத்திருந்தன. கைகளை உரசிக்கொண்ட 
மன்‌ “நல்லுணவு என்பதை மறந்து நெடுநாளாயிற்று” 
என்றபடி அமர்ந்தான்‌. தருமன்‌ “மூடா, முறைப்பம நான்‌ 
அமர்ந்தபின்னரே நீ அமரவேண்டும்‌” என்று சிரித்தார்‌. 
“அதை இந்திரப்பிரஸ்தத்தில்‌ பார்த்துக்கொள்வோம்‌. 
பசிக்குமுன்‌ முறையெது நெறியெது” என்றபடி அவன்‌ 
பன்றித்தொடையை எடுத்து கடித்தான்‌. 


“கேட்கவேண்டும்‌ என எண்ணினேன்‌. உன்‌ பேச்சில்‌ அது 
தவறித்தவறிச்‌ சென்றது. உன்னுடன்‌ வந்த முண்டன்‌ 
எங்கே? வழியிலேயே கிளம்பிச்சென்றுவிட்டானா?” 
என்றார்‌ தருமன்‌. “ஆம்‌, அவர்‌ காற்றுபோல கட்டற்றவர்‌” 


என்றான்‌ பீமன்‌. “எனக்கு இறுதிவரை வழிகாட்டிவிட்டு 
விலகி காட்டுக்குள்‌ சென்று மறைந்தார்‌.” தருமன்‌ 
உணவை உண்டபடி “அவன்‌ ஒரு குரங்கு என எனக்கு 
தோன்றிக்கொண்டே இருந்தது. அசைவுகளால்‌ மட்டும்‌ 
அல்ல. அவன்‌ விழிகளில்‌ குரங்குகளுக்கு மட்டுமே உரிய 
கூரிய ஒளி இருந்தது” என்றார்‌. 


“அவன்‌ எளிய மானுடன்‌ அல்ல, இளையோனே. அவன்‌ 
ஏதோ தெய்வம்‌ உருமாறிவந்த வடிவு. அவனுக்கு நிகரான 
ஆற்றல்‌ பிறிதில்லை என்று தோன்றியது. எனக்கு ஒரு 
கனவு. அதில்‌ அவன்‌ மாமலைபோல எழுந்து நிற்க 
அவன்‌ காலடியில்‌ ஒரு எறும்புபோல நான்‌ 
நின்றிருக்கிறேன்‌. சுற்றிலும்‌ அஸ்தினபுரியும்‌ 
இந்திரப்பிரஸ்தமும்‌ கூழாங்கல்பரப்புபோல... அஞ்சி 
நடுங்கி விழித்துக்கொண்டு கைகூப்பி வணங்கினேன்‌” 
என்றார்‌ தருமன்‌. சகதேவன்‌ “ஆம்‌, அவர்‌ 
காட்டுத்தெய்வம்தான்‌” என்றபின்‌ பீமனை நோக்கி 
புன்னகை செய்தான்‌. 


மீண்டும்‌ மீண்டுமென கேட்டு பீமன்‌ உண்டான்‌. அவர்கள்‌ 
உண்டு எழுந்தபின்‌ எஞ்சிய எலும்புகளையும்‌ எடுத்து 
உண்டான்‌. “போதவில்லையா?” என்றாள்‌ திரெளபதி. 
“எஞ்சியிருக்கிறதா?” என்று அவன்‌ எழுந்து 
பெருங்கலத்தை நோக்கினான்‌. அருகே சிறுகலத்தில்‌ 
உணவு இருந்தது. “அது எனக்கு என எடுத்து வைத்தது” 
என்று அவள்‌ சொன்னாள்‌. “நீ உண்‌, எனக்குப்‌ போதும்‌” 
என்று பீமன்‌ கையை நக்கினான்‌. “உண்ணுங்கள்‌, 
இளையவரே” என அவள்‌ அதை எடுத்து அளித்தாள்‌. 
“உனக்கு வேண்டாமா?” என அவன்‌ தயங்க அவள்‌ 
சிரித்து “நான்‌ எனக்கென சற்று புல்லரிசிச்சோறு 
சமைக்கிறேன்‌. எவ்வளவு நேரமாகிவிடப்போகிறது?” 
என்றாள்‌. 


“சரி, கொடு” என்று அதையும்‌ வாங்கி 
பருக்கையில்லாமல்‌ நக்கி உண்டபின்‌ ஏப்பம்‌ விட்டபடி 
“நல்லுணவு” என்றான்‌ பீமன்‌. “நல்லுணவில்‌ அது 
விளைந்த மண்ணின்‌ மணம்‌ இருக்கும்‌... நான்‌ மண்ணில்‌ 
புதைந்தவனாக உணர்கிறேன்‌.” கைகளை நீட்டி சோம்பல்‌ 
முறித்தபின்‌ “நான்‌ நீட்டிப்‌ படுத்து உறங்கியும்‌ 
நெடுநாட்களாகின்றன. சூழுணர்வுள்ள துயில்‌ 
இதுவரை” என்றான்‌. படியிறங்கிச்சென்று கைகளைக்‌ 
கழுவும்போதே அவன்‌ கால்கள்‌ துயிலில்‌ தள்ளாடத்‌ 
தொடங்கிவிட்டிருந்தன. 


“துயில்கிறீர்களா?” என்றாள்‌ திரெளபதி. “என்ன?” என்று 


அவ்வகைப்‌ பேச்சுக்களை பேசமாட்டார்‌. 
அரசகுலமென்பது நாட்டை ஆள்வதற்காகவே. 
நாடென்பது மக்கள்‌. மக்களுக்கு எது நலம்‌ பயக்குமோ 
அகைச்செய்யவே ஷத்ரியன்‌ கடன்பட்டிருக்கிறான்‌. அவர்‌ 
தங்களுக்கு அளித்தது குலமுறை அவருக்களித்த 
மண்ணுரிமையை. இன்று மக்கள்மன்று 
அவருக்களிக்கும்‌ மண்ணுரிமை வேறு. அது 
முழுமையானது. அதை ஏற்கவும்‌ மறுக்கவும்‌ அவருக்கு 
உரிமை உண்டு. அதை ஏற்று அம்மக்களை காப்பதே 
ஷத்ரியனின்‌ கடமையாகும்‌” என்று விதுரன்‌ சொன்னான்‌. 


“அப்படியென்றால்‌ அவன்‌ மண்மீது 
எவ்‌ ப்தி மத்ய இந்த மணிமுடியை 
ரும்புகிறான்‌...” என்றான்‌ திருதராஷ்டிரன்‌. “சொல்‌, 
அதுதானே உண்மை?” விதுரன்‌ பேச்சை மாற்றி “ஆனால்‌ 
அவர்‌ உங்கள்மீது பேரன்பு கொண்டவர்‌. உங்களை மீறி 
எதையும்‌ அவர்‌ செய்யவிரும்பவில்லை. ஆகவே அவர்‌ 
ஒருபோதும்‌ இந்நாட்டை ஆளப்போவதில்லை” என்றான்‌. 
“ஆகவேதான்‌ நான்‌ ஒரு வழியை சிந்தித்தேன்‌. அதை 
தங்களிடம்‌ சொல்லவே இங்கே வந்தேன்‌.” 


திருதராஷ்டிரன்‌ தலையசைத்தான்‌. “இளவரசர்‌ 
பாண்டுவிடம்‌ தங்களை வந்து சந்தித்து ஆசிபெறும்படிச்‌ 
சொல்கிறேன்‌. தாங்கள்‌ அவர்‌ நாடாள்வதற்கான 
ஒப்புதலை வழங்குவீர்கள்‌ என்று அவர்‌ எண்ணுவார்‌. 
அதற்காகவே வந்து தங்கள்‌ தாள்பணிவார்‌. தாங்கள்‌ 
அந்த ஒப்புதலை அளிக்கவேண்டியதில்லை. தாங்கள்‌ 
ஒப்பாமல்‌ ஆட்சியில்‌ அமர்வதில்லை என்று அவர்‌ 
முன்னரே சொல்லிவிட்டமையால்‌ அவருக்கு 
வேறுவழியில்லை.” 


திருதராஷ்டிரனின்‌ தோள்கள்‌ தசைதளர்ந்து தொய்ந்தன. 
இருக்கையில்‌ நன்றாகச்‌ சாய்ந்து தன்‌ கைகளை மடித்து 
அதன்மேல்‌ தலையை வைத்துக்கொண்டான்‌. “அவர்‌ 
இங்கே வரும்போது நீங்கள்‌ உங்கள்‌ எண்ணத்தை 
அவரிடம்‌ தெரிவியுங்கள்‌.” திருதராஷ்டிரன்‌ நிமிர்ந்து 
உருளும்‌ செஞ்சதைவிழிகளால்‌ பார்த்தான்‌. “அவருக்கு 
உங்கள்‌ ஒப்புதல்‌ இல்லை என்றும்‌ நீங்களே அரியணை 
அமரவிருப்பதாகவும்‌ சொல்லுங்கள்‌. அத்துடன்‌ 
அவருக்கு அஸ்தினபுரியின்‌ குடித்தலைவர்கள்‌ அளித்த 
மண்ணுரிமையையும்‌ உங்களுக்கே அளித்துவிடும்படி 
கோருங்கள்‌. அது ஒன்றே இப்போது நம்‌ முன்‌ உள்ள வழி.” 


திருதராஷ்டிரன்‌ அதை புரிந்துகொள்ளாதவன்‌ போல 
தலையை அசைத்தான்‌. “அரசே, இளவரசர்‌ 


அவன்‌ கோட்டுவாயிட்டபடி கேட்டான்‌. “உள்ளறையில்‌ 
துயில்க!” என்றாள்‌. “என்ன?” என்றான்‌ பீமன்‌. 
“ஒன்றுமில்லை” என அவள்‌ சிரித்தாள்‌. அவன்‌ சுவரில்‌ 
முட்டி கதவிலும்‌ தோள்‌ தட்டி நடந்து உள்ளறைக்குச்‌ 
சென்றான்‌. மூங்கில்மஞ்சத்தில்‌ மரவுரி 
விரிக்கப்பட்டிருந்தது. தலையணைகள்‌ இரண்டை 
எடுத்துப்போட்டுக்கொண்டு மஞ்சம்‌ முனக எடையுடன்‌ 
விழுந்து அக்கணமே துயிலத்‌ தொடங்கினான்‌. 
சாளரக்காற்றில்‌ தன்‌ தலைமுடி முகத்தின்மேல்‌ 
அசைவதை இறுதியாக உணர்ந்தான்‌. 


[1௨26] நிலம்‌ முழுக்க நிறைந்திருந்தது அந்த மலர்மணம்‌. 
அதன்மேல்‌ அவன்‌ நின்று துள்ளி சுழன்றமைந்து 
கூச்சலிட்டு கொந்தளித்துக்கொண்டிருந்தான்‌. 
விழித்துக்கொண்டபோது அறைக்குள்‌ இருள்‌ 
நிறைந்திருந்தது. சாளரம்‌ வழியாக குளிர்காற்று 
வீசிக்கொண்டிருந்தது. அறைக்குள்‌ கொடியிலும்‌ 
கொக்கிகளிலும்‌ தொங்கிய அத்தனை ஆடைகளும்‌ 
பறந்து துடித்தன. காற்றில்‌ மழைமண்ணின்‌ மணம்‌. 
ஊன்மணமா? உப்புமணமா? இளம்பாசியின்‌ மணமா? 
கருக்குழவியின்‌ புதிய குருதியின்‌ மணமா? 
எங்கிருக்கிறோம்‌ என எண்ணியபடி அசையாமல்‌ 
படுத்திருந்தான்‌. உடல்‌ அப்போதும்‌ 
துயின்றுகொண்டிருந்ததனால்‌ கைகால்களில்‌ இனிய 
உளைச்சல்போல ஓர்‌ எடை ததும்பியது. 


மூங்கில்‌ இடைவெளிகளினூடாக வந்த அகல்சுடரின்‌ 
செவ்வொளிச்‌ சட்டங்கள்‌ அவன்‌ மேல்‌ விழுந்து வகுந்து 
சுழன்றன. கையால்‌ சுடரைப்‌ பொத்தியபடி திரெளபதி 
உள்ளே வந்தாள்‌. அவள்‌ முகம்‌ செவ்வொளியில்‌ 
உருகுவதுபோலத்‌ தெரிந்தது. அவள்‌ உள்ளே வந்து 
கதவை மூடியதும்‌ காற்றில்‌ அகல்‌ சுடர்‌ எழுந்து படபடத்து 
அணைந்தது. அவள்‌ மேலாடை பறந்து படபடத்தது. 
அவள்‌ அவனை நோக்கி “விழித்துக்கொண்டாயிற்றா?” 
என்றாள்‌. அவன்‌ “ஆம்‌” என்றான்‌. சிறிய 
மின்னலுக்குப்பின்‌ மிகத்‌ தொலைவில்‌ வானத்தின்‌ 
செருமலோசை. 


“பேய்க்காற்று... மரக்கிளைகள்‌ முறியும்‌ ஓசை 
கேட்டுக்கொண்டே இருக்கிறது” என்றபடி அவள்‌ 
அவனருகே வந்து மஞ்சத்தின்‌ விளிம்பில்‌ அமர்ந்து 
“விலகிக்கொள்ளுங்கள்‌” என்றாள்‌. அவன்‌ விலக அதில்‌ 
நன்றாக அமர்ந்தபடி தன்‌ இடையிலிருந்து அந்த மூங்கில்‌ 
குழாயை எடுத்தாள்‌. “பிச்சிபோல இதை முகர்ந்தபடியே 
இருக்கிறேன்‌. இது எந்த மணம்‌ என 


நினைவுகூர்ந்துவிட்டேன்‌” என்றாள்‌. “ம்‌?” என்றான்‌ 
பீமன்‌. “இது எங்கள்‌ காம்பில்யத்தின்‌ 
இளவேனில்மாளிகையில்‌ தென்கிழக்கு மூலையில்‌ நின்ற 
நிசாகந்தி...” என்றாள்‌. அவன்‌ “ம்‌” என்றான்‌. 


அவள்‌ அவனருகே படுத்து அவன்‌ தோள்களை 
கைகளால்‌ வளைத்துத்‌ தழுவியபடி துள்ளும்‌ குரலில்‌ 
“சிறுமியாக இருக்கையில்‌ இளவேனில்நாட்களில்‌ அங்கே 
சென்று தங்குவோம்‌. இங்குபோலில்லை, அங்கே 
வேனிலில்‌ புழுக்கம்‌ மிகுதி. எல்லா சாளரங்களையும்‌ 
திறந்து வைப்போம்‌. இரவில்‌ வெவ்வேறு 
மலர்மணங்களுடன்‌ காற்று இரு திசைகளிலிருந்தும்‌ 
சுற்றிக்கொண்டிருக்கும்‌. இரண்டுவயதுவரை நான்‌ 
தந்தையின்‌ மஞ்சத்தில்தான்‌ படுப்பது வழக்கம்‌. அவர்‌ 
மதுவுண்ட மயக்கில்‌ முன்னரே துயின்றுவிடுவார்‌. நானும்‌ 
துயின்று கனவுக்குள்‌ மலர்மணங்களை 
அறிந்துகொண்டிருப்பேன்‌” என்றாள்‌. 


“இரவு செறிந்தபின்னர்தான்‌ நிசாகந்தி மலரும்‌” என்றாள்‌ 
திரெளபதி. அவள்‌ குரல்‌ இருட்டுக்குள்‌ ஆழ்ந்து ஒலித்தது. 
அதன்‌ சொற்களை காற்று அள்ளி அறைக்குள்‌ தெளித்து 
விளையாடியது. “அதன்‌ மணம்‌ உயிருள்ளது. ஒரு யக்ஷி 
போல. நீண்ட குளிர்ந்த கைகளுடன்‌ வந்து சூழ்ந்து 
பற்றிக்கொள்ளும்‌. அச்சமும்‌ உவகையுமாக உள்ளம்‌ 
கொந்தளிக்கும்‌. நான்‌ கண்களை மூடிக்கொண்டு அதற்கு 
என்னை ஒப்புக்கொடுப்பேன்‌. உடல்‌ சிலிர்த்துக்கொண்டே 
இருக்கும்‌.” 


பீமன்‌ வெறுமனே “ம்‌” என்றான்‌. “அதைப்பற்றி நான்‌ 
மாயையிடம்‌ அன்றி எவரிடமும்‌ சொன்னதில்லை” 
என்றாள்‌. பின்னர்‌ அவன்‌ முகத்தில்‌ முத்தமிட்டாள்‌. 
அவள்‌ கைகள்‌ அவன்‌ உடல்மேல்‌ இரு நாகங்கள்‌ என 
நெளிந்தன. “நான்‌ இப்போது எப்படி உணர்கிறேன்‌ 
தெரியுமா?” மெல்லிய மின்னல்‌ ஒன்று வெட்ட அவன்‌ 
அவள்‌ விழிகளை கண்டான்‌. இரு கைகளாலும்‌ அவளை 
அள்ளி எடுத்துக்கொண்டான்‌. இடியோசை தொடராக 
முழங்கி அமைந்தது. 


வெறியுடன்‌ முயங்கும்போது அவள்‌ உதிரிச்சொற்களில்‌ 
ஏதோ சொல்லிக்கொண்டே இருந்தாள்‌. தன்‌ உதடுகளால்‌ 
அவள்‌ அவன்‌ முகத்தை அழுத்தி வருடியமையால்‌ 
அச்சொற்கள்‌ கசங்கிய மலர்களின்‌ மணம்‌ 
கொண்டிருந்தன. உடல்கள்‌ அதிர்ந்து அதிர்ந்து 
ஒன்றையொன்று நிறைத்து அமைய வேறெங்கோ இருந்து 
மீண்டபோது அவன்மேல்‌ தன்‌ மென்குளிர்‌ வியர்வை 


படிந்த உடலை அழுத்தியபடி அவள்‌ சொன்னாள்‌ 
“இழந்துகொண்டே செல்கிறேன்‌, இளையவரே. 
இளமையை இழப்பதே பெண்ணின்‌ பெருந்துயர்‌.” பீமன்‌ 
அவள்‌ தோள்களை தடவினான்‌. புறங்கழுத்தின்‌ 
மென்மயிர்ப்பிசிறுகளை பிடித்து சுருட்டினான்‌. 


“ஏக்கம்‌ தாளாமல்‌ நெஞ்சு தவிக்கிறது... நான்‌ கற்ற 
காவியங்கள்‌ எதைக்கொண்டும்‌ இதை சொல்லிவிட 
முடியாது” என்று அவள்‌ அவன்‌ மார்பில்‌ முகம்புதைத்து 
சொன்னாள்‌. அவன்‌ “ம்‌” என்றான்‌. “இங்கிருந்து 
அனைத்தையும்‌ அளித்துவிட்டால்‌ அங்கு மீளமுடியும்‌ 
என்றால்‌ மாற்றெதையும்‌ எண்ணமாட்டேன்‌.” அவன்‌ 
மீண்டும்‌ “ம்‌” என்றான்‌. “பிச்சிபோலப்‌ பேசுகிறேன்‌...” 
என்றபின்‌ அவள்‌ அவன்மேல்‌ தன்‌ பெருமுலைகள்‌ 
அழுந்த கை நீட்டி மறுபக்கம்‌ மஞ்சத்தில்‌ கிடந்த மூங்கில்‌ 
குழாயை எடுத்து அப்படியே முகர்ந்தாள்‌. 


“அதே மணம்தான்‌... திறக்கவே வேண்டாம்‌” என்றாள்‌. 
குரல்‌ மிகத்‌ தாழ்ந்திருந்தது. “எண்ணிக்கொண்டாலே 
போதும்போல” என்றாள்‌. அதை தன்‌ மூக்குடன்‌ 
உருட்டியபடி “ஏன்‌ சென்றுகொண்டே இருக்கிறோம்‌?” 
என்றாள்‌. அவள்‌ விழிகள்‌ மூடுவதை அவனால்‌ 
இருளுக்குள்‌ காணமுடிந்தது. மூச்சு சீரடைந்தது. 
“தனிமையில்‌” என்றாள்‌. உதடுகள்‌ மெல்ல விரிசலிட்டன. 
மூச்சு வலுக்க முலைக்குவைகள்‌ எழுந்தமைந்தன. 
விரல்கள்‌ விரிந்து மூங்கில்‌ குழாயை நழுவவிட்டன. 
அவன்‌ அதை எடுத்து அப்பால்‌ வைத்து அவளை மெல்ல 
தன்‌ உடலில்‌ இருந்து சரித்து மஞ்சத்தில்‌ 
படுக்கச்செய்தான்‌. 


அவன்‌ அவளை நோக்கிக்கொண்டே இருந்தான்‌. காற்று 
சுழன்று வீச தொலைவில்‌ காட்டுமரங்களின்‌ ஓலம்‌ 
அலையலையென கேட்டது. மெல்லிய மின்னல்‌. அவள்‌ 
தன்‌ குழல்விரிந்த கருநிழல்மேல்‌ கிடந்தாள்‌. மேலுதடு 
சற்றே வளைய அகவைகளை இழந்து 
குழவியென்றாகிவிட்டிருந்தாள்‌. அனைத்தையும்‌ 
வெள்ளிப்பரப்பென ஆக்கியபடி பெருமின்னல்‌ ஒன்று 
அறையை அதிரச்செய்தது. பின்‌ மிக அருகே பாறை 
ஒன்று வெடித்ததுபோல ஒலித்தது. அதன்‌ எதிரொலி 
வானெங்கும்‌ பரவியது. 


அவள்‌ உடல்‌ அதிர்ந்தது. கண்கள்‌ அதிர கைதுழாவி 
“இளையவரே...” என்றாள்‌. அவன்‌ குனிந்து “சொல்‌” 
என்றான்‌. “என்‌ தந்தையை உங்களால்‌ மற்போரில்‌ 
வெல்லமுடியுமா?” என்றாள்‌. அக்குரல்‌ சிறுமியின்‌ 


உச்சரிப்புடன்‌ இருந்தது. “ஆம்‌” என்றான்‌. “களிப்போர்‌ 
போதும்‌” என்றாள்‌. “ஆம்‌” என்றான்‌ பீமன்‌. அவள்‌ 
விழித்துக்கொள்ளவே இல்லை எனத்‌ தெரிந்தது. மூச்சு 
சீராக ஓடிக்கொண்டிருந்தது. மீண்டும்‌ ஒரு மின்னல்‌. 
இடியோசைக்காக அவன்‌ செவிக்கூர்‌ காத்தது. இடியோசை 
எழுந்தபோது ஆம்‌ ஆம்‌ என்றது உள்ளம்‌. 

எழுந்து சென்று காற்று பீரிட்ட சாளரத்தருகே நின்றான்‌. 
தொலைவில்‌ மரக்கூட்டங்கள்மேல்‌ மழை அறைவகதைக்‌ 
கேட்டான்‌. பெருகிப்பெருகி வந்து தழுவிமூடிக்கொண்டது 
முதல்மழை. 

பாயிரம்‌ 

ஆட்டன்‌ 

கதிரவனே, விண்ணின்‌ ஒளியே 
நெடுங்காலம்‌ முன்பு 

உன்‌ குடிவழியில்‌ வந்த 

பிருகத்பலத்வஜன்‌ என்னும்‌ அரசன்‌ 
பன்னிரு மனைவியரையும்‌ நூறு மைந்தரையும்‌ 
காவல்செறிந்த அரண்மனையையும்‌ 
எல்லை வளரும்‌ நாட்டையும்‌ 

தன்‌ மூதாதையரின்‌ நீர்க்கடன்களையும்‌ 
தன்‌ பெயரையும்‌ 

துறந்து காடேகி 

முனிவர்‌ செறிந்த தவக்குடில்களில்‌ வாழ்ந்து 
உன்னை தவம்செய்தான்‌. 


ஒளி என்னும்‌ உன்‌ இயல்பை மட்டுமே தன்‌ 
சொல்லென்றாக்கி 


பிறசொற்களனைத்தையும்‌ அவன்‌ நீத்தான்‌. 
அச்சொல்லில்‌ நீ எழுந்தாய்‌. 

அவன்‌ புலரிநீராடி நீரள்ளி தொழுது கரைஎழுந்தபோது 
நீர்ப்பரப்பு ஒளிவிட நீ அதில்‌ தோன்றினாய்‌. 

“மைந்தா வேண்டியதை கேள்‌!” என்றாய்‌. 


“நான்‌ நீயென ஒளிவிடவேண்டும்‌” என்றான்‌ அரசன்‌. 


புன்னகைத்து அவன்‌ தோளைத்‌ தொட்டு 
“ஒளியென்பதும்‌ சுமையே என்றறிக!” என்றாய்‌. 

அவன்‌ விழிகளை நோக்கி குனிந்து 

'ஒளிகொண்டவன்‌ தன்‌ ஒளியால்‌ மறையவேண்டியவன்‌ 
ஒளியன்றி பிறிதொன்றை கேள்‌!” என்றாய்‌. 

“ஒளியன்றி ஏதும்‌ அடைவதற்கில்லை' என்றான்‌. 
அருகே நீரருந்திய யானை ஒன்றைச்‌ சுட்டி நீ சொன்னாய்‌ 
“அந்த யானை விழிகளுக்கு அப்பாற்பட்ட 
வெண்வடிவொன்றின்‌ கருநிழல்‌ 

இந்த வெண்கொக்கின்‌ மெய்வடிவும்‌ கரியது. 
ஒவ்வொன்றும்‌ பிறிதொன்றே என்றறிக! 

என்‌ வடிவே இருள்‌ 

பகலின்‌ மறுபக்கமாகிய இரவும்‌ எனதே” 

திகைத்து நின்ற அரசனின்‌ கைகளைப்பற்றி 

உன்‌ மறுவடிவை காட்டுகிறேன்‌ வருக? 

என அழைத்துச்‌ சென்றாய்‌. 

சுனையின்‌ நீர்ப்பரப்பில்‌ தன்‌ பாவை ஒன்றை கண்டான்‌. 
அலறிப்புடைத்து கரையேறி ஓடி 


நின்று நடுங்கி “எந்தையே, இது என்ன?” என்று 
கூவினான்‌. 


“அவனே நீ, நீ அவன்‌ நிழல்‌” என்றாய்‌. 

அவ்வுருவம்‌ உடலுருகி வழிந்துகொண்டிருந்தது. 
உடைந்த மூக்குடன்‌ சிதைந்த செவிகளுடன்‌ பாசிபிடித்து 
நீரடியில்‌ கிடக்கும்‌ கைவிடப்பட்ட கற்சிலை என. 


“என்‌ இறையே, ஏன்‌ நான்‌ அவ்வண்ணமிருக்கிறேன்‌?” 


என்று அரசன்‌ கூவினான்‌. 

“இங்கு நீ செய்தவற்றால்‌ அவ்வண்ணம்‌ அங்கு. 

அங்கு அவன்‌ செய்தவற்றால்‌ இவ்வண்ணம்‌ இங்கு. 
பொலியும்‌ உடல்‌ அவனுக்குரியது. 

கருகும்‌ அவன்‌ உடலே நீ ஈட்டியது” என்றாய்‌. 
“எங்கிருக்கிறான்‌ அவன்‌? எங்கிருக்கிறேன்‌ நான்‌?” என்று 
நெஞ்சு கலுழ கூவினான்‌ அரசன்‌. 

“இங்குள்ள நீ மைந்தருக்குத்‌ தந்தை 

அங்குள்ள நீ தந்தையரின்‌ மைந்தன்‌: என்றாய்‌. 
கண்ணீருடன்‌ கைநீட்டி அரசன்‌ கோரினான்‌ 

“மைந்தர்‌ தந்தையின்‌ பொருட்டு துயர்கொள்ள 

அது பழியன்று, ஊழ்‌. 

மைந்தரால்‌ தந்தையர்‌ துயர்கொண்டால்‌ 

பழியென்பது பிறிதொன்றில்லை.? 

புன்னகைத்து நீ சொன்னாய்‌ 

“நீ அவ்வுருவை சூடுக, அவனுக்கு உன்‌ உரு அமையும்‌. 
“அவ்வாறே, ஆம்‌ அவ்வாறே” என்றான்‌ அரசன்‌. 

ஆம்‌ ஆம்‌ ஆம்‌ என்றது தொலைவான்‌ பறவை ஒன்று. 
நீர்‌ இருள சுனை அணைந்தது. 

குளிர்காற்றொன்று வந்து சூழ்ந்து செல்ல 


மீண்டு தன்னை உணர்ந்த அவன்‌ 
தொழுநோயுற்றவனானான்‌. 


விரல்கள்‌ மடிந்திருந்தன. 
செவிகளும்‌ மூக்கும்‌ உதிர்ந்துவிட்டிருந்தன. 
தடித்த உதடுகளிலிருந்து சொல்லெழவில்லை. 


விரல்‌ மறைந்த கால்களைத்‌ தூக்கி வைத்து 
மெல்ல நடந்து தன்‌ குடிலை அடைந்தான்‌. 
வேள்விச்சாலையிலும்‌ நூலோர்‌ அவையிலும்‌ 
அவனை புறந்தள்ளினர்‌. 

அருந்தவத்தோரும்‌ அவனைக்கண்டு முகம்‌ சிறுத்தனர்‌. 
அவன்‌ முன்‌ நின்று விழிநோக்கக்‌ கூசினர்‌ மானுடர்‌. 
இல்லறத்தோர்‌ அவனுக்காக ஈயவில்லை. 

எந்த ஊரிலும்‌ அவன்‌ காலடிபடக்கூடவில்லை. 
உருகியுதிரும்‌ உடலுக்குள்‌ 

அவன்‌ முற்றிலும்‌ தனித்தமைந்தான்‌. 

ஈட்டுவதும்‌ இன்புறுவதும்‌ 

இன்றென்றும்‌ இங்கென்றும்‌ உணர்ந்து ஆடுவதும்‌ 
உடலே என்று அறிந்தான்‌. 

உடலென்று தன்னை உணர்வதில்லை அகம்‌ 
என்று அன்று தெளிந்தான்‌. 

நாளும்‌ அந்த நீர்நிலைக்குச்‌ சென்று குனிந்து 

தன்‌ ஒளி முகத்தை அதில்‌ நோக்கி உவகை கொண்டான்‌. 
பின்பு ஒவ்வொரு நீர்ப்பரப்பிலும்‌ 

தன்‌ முகமும்‌ அம்முகமும்‌ கொள்ளும்‌ ஆடலை 
அமர்ந்து நோக்கிக்கொண்டிருந்தான்‌. 

தன்‌ முகம்‌ முழுத்து அதுவென்றாக 

அம்முகம்‌ உருகி தானென்றாக 

எது எம்முகமென்று மயங்கி நெளிய 
முகமென்றாவது தருணமே என்றறிந்தான்‌. 


சுடர்முகத்தோனே 

ஒருநாள்‌ புலரியில்‌ விண்ணுலாவ எழுந்த நீ 
உன்‌ தேவியரை துணைக்கழைத்தாய்‌. 
இளிவரலுடன்‌ விலகினர்‌ அரசியர்‌. 

'துயரன்றி அங்கு ஏதுள்ளது?' என்றாள்‌ பிரபை. 


'தனியரன்றி பிறரை கண்டதில்லைமயே” என்றாள்‌ 
சரண்யை. 


“அந்தியில்‌ குருதிவழிய மீள்வதே உங்கள்‌ நாள்‌ 
என்று அறியாதவளா நான்‌?' என்றாள்‌ சங்க்யை. 


“இருளில்‌ ஒளிகையில்‌ நானல்லவா துணை?” என்றாள்‌ 
சாயை. 


மறுத்துரைக்க சொல்லின்றி 

உருகி எழும்‌ ஒளியுடலுடன்‌ 

எழுபுரவித்‌ தேரேறி நீ விண்ணில்‌ எழுந்தாய்‌. 
என்றும்போல்‌ சுமைகொண்ட துயருற்ற 
தனித்த தவித்தமைந்த முகங்களையே 
தொட்டுத்தொட்டுச்‌ சென்றபோது 

மாறா புன்னகை கொண்ட முகமொன்றைக்‌ கண்டாய்‌. 
உடல்கரையும்‌ தொழுநோயாளனின்‌ உடலில்‌. 
வியந்து மண்ணிறங்கி அருகணைந்தாய்‌. 
“இருநிலையை அறிந்த அரசனல்லவா நீ? 
சொல்க, எங்கனம்‌ கடந்தாய்‌ துயரை?” என்றாய்‌. 


“விண்ணொளியே, வாழ்க! என்று அரசன்‌ 
வணங்கினான்‌. 


“வருக!” என அருகிருந்த சுனைக்கு அழைத்துச்‌ 
சென்றான்‌. 


நீர்ப்பரப்பை நோக்கி குனிந்து 

அலைகளில்‌ எழுந்த தன்‌ முகங்களை 
கழற்சிக்காய்களென்று இரு கைகளில்‌ எடுத்து 
வீசிப்‌ பிடித்து எறிந்து பற்றி ஆடலானான்‌. 
சுழன்று பறக்கும்‌ முகங்களுக்கு நடுவே 
கணமொரு முகம்‌ கொண்டு நின்றிருந்தான்‌. 
அவனை வணங்கி நீ சொன்னாய்‌ 
“அரசமுனிவனே, என்னுடன்‌ எழுக! 

நான்‌ அன்றாடம்‌ சென்றடையும்‌ அந்திச்செம்முனையில்‌ 
மங்காப்பொன்‌ என உடல்கொண்டு அமைக! 
நாளும்‌ துயர்கண்டு நான்‌ வந்தணையும்போது 
இறுதியில்‌ தோன்றும்‌ 

தோற்றம்‌ உமதென்றாகுக!” 


உடல்‌ சுடர்ந்தபடி । ரிருகத்பலத்வஜன்‌ விண்ணிலேறி 
அமரந்தான. 

அந்திச்‌ செவ்வொளியில்‌ முகில்களில்‌ உருமாறுபவன்‌ 
நீர்களில்‌ கோலமாகின்றவன்‌ 

பறவைகளால்‌ வாழ்த்தப்படுபவன்‌ 

முதல்‌ அகல்சுடரால்‌ வணங்கப்படுபவன்‌ 

அவன்‌ வாழ்க! 

கதிரவனே, அழிவற்ற பேரொளியே, 

நீரிலாடும்‌ கோலங்கள்‌ நீ. 

விண்ணிலாடுவதும்‌ மண்ணிலாடுவதும்‌ 
சொல்லிலாடுவதும்‌ பொருளில்‌ நின்றாடுவதும்‌ 


அஸ்தினபுரியின்‌ குடிகள்‌ அளித்த மண்ணுரிமையையும்‌ 
தங்களுக்கே அளித்துவிட்டால்‌ குடித்தலைவர்களுக்கு 
வேறுவழியே இல்லை. அவர்கள்‌ உங்களை 
ஏற்றாகவேண்டும்‌. இல்லையேல்‌ அரியணையை 
அப்படியே விட்டுவைக்கலாம்‌. தாங்கள்‌ இரு வேள்விகள்‌ 
செய்து இப்பழியை நீக்கியபின்‌ மீண்டும்‌ அரியணை 
ஏறமுடியும்‌” என்றான்‌ விதுரன்‌. 


திருதராஷ்டிரன்‌ தலைகுனிந்து அமர்ந்திருக்க விதுரன்‌ 
எழுந்து வெளியே சென்றான்‌. வாயிலைத்‌ திறந்து 
வெளியே நின்றிருந்த சஞ்சயனிடம்‌ “இளவரசர்‌ 
பாண்டுவை அரசர்‌ அழைக்கிறார்‌ என்று சொல்லி 
அழைத்துவா” என்று ஆணையிட்டான்‌. திரும்பி 
திருதராஷ்டிரனைப்‌ பார்த்தான்‌. கருங்கல்லில்‌ வடித்த 
சிலைபோல அவன்‌ அசைவில்லாமல்‌ அமர்ந்திருந்தான்‌. 
அவன்‌ நகைகளில்‌ மின்னிய நவமணிகள்‌ அவன்‌ 
உடலெங்கும்‌ விழிகள்‌ முளைத்து ஒளிவிடுவதைப்போலத்‌ 
தோன்றின. 


அப்பால்‌ வேதநாதம்‌ எழுந்துகொண்டிருந்தது. அக்னியை, 
இந்திரனை, வருணனை, சோமனை, மருத்துக்களை 
அசுவினிதேவர்களை அழைத்து அவையிலமரச்‌ 
செய்கிறார்கள்‌. மண்ணில்‌ மானுடராடும்‌ 
சிறுவிளையாட்டுக்கு தெய்வங்களின்‌ ஒப்புதல்‌. அவை 
சிறுவிளையாட்டுகளென அவர்கள்‌ 
அறிந்திருப்பதனால்தான்‌ தெய்வங்களை 
அழைக்கிறார்கள்‌. 


“மரத்தில்‌ கூட்டில்‌ குஞ்சுகளை வைத்தபின்‌ 
உவகையுடன்‌ அதைச்சுற்றி பறக்கும்‌ 
இணைப்பறவைகளைப்போல 

எங்களைக்‌ காப்பவர்களே, அசுவினிதேவர்களே, 
உங்களை வாழ்த்துகிறேன்‌' 


விதுரன்‌ நிலைகொள்ளாமல்‌ மறுபக்க வாயிலையே 
பார்த்துக்கொண்டிருந்தான்‌. காலம்‌ தேங்கி அசைவிழந்து 
நிற்க அதில்‌ எண்ணங்கள்‌ வட்டவட்டமான 
அலைகளைப்போல நிகழ்ந்துகொண்டிருந்தன. 
“இந்திரனே எங்கள்‌ அவியை எப்போது 
ஏற்றுக்கொள்வாய்‌? 

எந்த வேள்வியால்‌ நீ மானிடரை உனக்கு 
ஒப்பாகச்செய்வாய்‌?? 


விண்ணகத்‌ தெய்வங்கள்‌ குனிந்து நோக்கி 


பிறிதொன்றல்ல. 

உன்னை வணங்குகிறேன்‌. 

இச்சிறு பனித்துளியில்‌ வந்தமர்க! 
இந்தச்‌ சிறுபூச்சியின்‌ சிறகில்‌ சுடர்க! 
இப்பெருங்கடலை ஒளியாக்குக! 
அவ்வான்பெருக்கை சுடராக்குக! 


ஆம்‌, அவ்வாறே ஆகுக! 


நீர்க்கோலம்‌ - 2 


1. குருதிச்சாயல்‌ 


[1௨26] புலர்காலையில்‌ காலடிச்‌ சாலையின்‌ ஓரமாக 
கட்டப்பட்டிருந்த வழிவிடுதி ஒன்றிலிருந்து 
பாண்டவர்களும்‌ திரெளபதியும்‌ கிளம்பினார்கள்‌. 
முந்தையநாள்‌ இரவு செறிந்த போதுதான்‌ அங்கே 
வந்துசேர்ந்திருந்தனர்‌. அது அரசமரத்தின்‌ அடியில்‌ 
கட்டப்பட்டிருந்த சிறிய மரப்பட்டைக்கூரையிடப்பட்ட 
மண்‌ கட்டடம்‌. வழியருகே அது விதர்ப்ப அரசன்‌ 
அமைத்த விடுதி என்பதைச்‌ சுட்டும்‌ அறிவிப்புப்பலகை 
அரசமுத்திரையுடன்‌ அமைந்திருந்தது. செம்மொழியிலும்‌ 
விதர்ப்பத்தின்‌ கிளைமொழியிலும்‌ எழுதப்பட்டிருந்த 
அறிவிப்புக்குக்‌ கீழே மொழியறியா வணிகர்களுக்காக 
குறிவடிவிலும்‌ அச்செய்தி அமைந்திருந்தது. 


அது ஆளில்லா விடுதி. உயரமற்ற சோர்ந்த மரங்களும்‌ 
முட்புதர்களும்‌ மண்டிய காட்டை வகுந்து சென்ற 
வண்டிப்பாதையில்‌ ஒருபொழுதுக்குள்‌ அணையும்படி 
அரசன்‌ அமைத்த பெருவிடுதிகள்‌ இருந்தன. அங்கே 
நூறுபேர்‌ வரை படுக்கும்படி பெரிய கொட்டகைகளும்‌ 
காளைகளையும்‌ குதிரைகளையும்‌ இளைபாற்றி 
நீர்காட்டும்‌ தொட்டிகளும்‌ அவற்றை கட்ட நிழல்பந்தலும்‌ 
அமைக்கப்பட்டிருந்தன. சில விடுதிகளில்‌ பத்து 
அடுமனையாளர்கள் வரை இருந்தனர்‌. எப்போதும்‌ 
உணவுப்புகை கூரைமேலெழுந்து விடுதியின்‌ கொடி என 
நின்றிருந்தது. பறவைகள்‌ கூடணைந்த மரம்போல 
அவ்விடுதிகள்‌ ஒலியெழுப்பிக்கொண்டிருந்தன. பிரிந்து 
விலகிய சிறிய கிளைப்பாதைளில்தான்‌ பேணுநர்‌ 
இல்லாமல்‌ விடுதிகள்‌ மட்டுமே அமைந்திருந்தன. 
அப்பாதைகளில்‌ பலநாட்களுக்கு ஒருமுறையே 
எவரேனும்‌ சென்றனர்‌. 


பாண்டவர்கள்‌ பெரும்பாலும்‌ பெருஞ்சாலைகளை 
தவிர்த்து கிளைப்பாதைகளிலேயே நடந்தார்கள்‌. 
தொலைவிலேயே உயர்மரம்‌ ஏறி நோக்கி 
பெருஞ்சாலையில்‌ எவருமில்லை என்பதை பீமன்‌ 
உறுதிசெய்த பின்னரே அவற்றில்‌ நடக்கத்‌ 
தலைப்பட்டனர்‌. கிளைச்சாலைகளிலும்‌ காலடிகளை 
தேர்ந்து வழிச்செலவினர்‌ இருக்கிறார்களா என்பதை 
பீமன்‌ அறிந்தான்‌. எவரையும்‌ சந்திப்பதை அவர்கள்‌ 


தவிர்த்தனர்‌. அவர்களை சொல்லினூடாக 
அறிந்தவர்களே ஆரியவர்த்தமெங்கும்‌ இருந்தனர்‌. 
அனைவரிடமிருந்தும்‌ விலகிவிடவேண்டுமென்று 
தருமன்‌ ஆணையிட்டிருந்தார்‌. “நானிலம்‌ போற்றும்‌ புகழ்‌ 
என்று சூதர்‌ சொல்லலாம்‌. தெய்வங்களின்‌ 
புகழைவிடவும்‌ பெரியது இப்புவி. நாம்‌ எவரென்றே 
அறியாத மானுடர்‌ வாழும்‌ நிலங்களை அடைவோம்‌. 
எளியவர்களாக அங்கிருப்போம்‌. அது மீண்டுமொரு 
பிறப்பு என்றே நமக்கு அறிவை அளிப்பதாகட்டும்‌.” 


இமயமலைச்சாரவில்‌ இருந்து அவர்கள்‌ கிளம்பி ஆறு 
மாதங்கள்‌ கடந்துவிட்டிருந்தன. மலையிலிருந்து 
திரிகர்த்த நாட்டின்‌ நிகர்நிலத்துக்கு இறங்கினர்‌. திரிகர்த்த 
நாட்டின்‌ பெரும்பகுதி கால்தொடாக்‌ காடுகளாகவே 
இருந்தமையால்‌ அவர்கள்‌ விழிமுன்‌ நிற்காமல்‌ அதைக்‌ 
கடந்து உத்தர குருநாட்டுக்குள்‌ வரமுடிந்தது. அங்கே 
விரிந்த மேய்ச்சல்‌ நிலங்களில்‌ கன்றுகள்‌ பகலெல்லாம்‌ 
கழுத்துமணி ஒலிக்க மேய்ந்தன. ஆயர்களின்‌ குழலோசை 
காட்டின்‌ சீவிடுகளின்‌ ஒலியுடன்‌ இணைந்து 
கேட்டுக்கொண்டிருந்தது. மணியோசைகள்‌ பெருகி 
ஒழுகத்தொடங்குகையில்‌ கன்றுகள்‌ குடிதிரும்புகின்றன 
என்று உணர்ந்து அதன்‌ பின்னர்‌ நடக்கத்‌ தொடங்கினர்‌. 


இருளுக்குள்‌ சிற்றூர்களை கடந்து சென்றனர்‌. பீமன்‌ 
மட்டும்‌ கரிய கம்பளி ஆடையால்‌ உடலைமூடி மரவுரியை 
தலையில்‌ சுற்றிக்கட்டி ஊர்களுக்குள்‌ நுழைந்து 
“சுடலைச்‌ சிவநெறியன்‌. மானுட முகம்‌ நோக்கா 
நோன்புள்ளவன்‌. என்னுடன்‌ வந்த ஐவர்‌ ஊரெல்லைக்கு 
வெளியே நின்றுள்ளனர்‌. கொடை அளித்து எங்கள்‌ 
வாழ்த்துக்களை பெறுக! இவ்வூரைச்‌ சூழ்ந்த கலி அகல்க! 
களஞ்சியங்களும்‌ கருவயிறுகளும்‌ கன்றுகளும்‌ பொலிக! 
சிவமேயாம்‌! ஆம்‌, சிவமேயாம்‌!” என்று கூவினான்‌. அவன்‌ 
இரண்டாவது சுற்று வரும்போது வீடுகளுக்கு முன்னால்‌ 
அரிசியும்‌ பருப்பும்‌ வெல்லமும்‌ வைக்கப்பட்டிருந்தன. 
அவன்‌ அவற்றை தன்‌ மூங்கில்கூடையில்‌ கொட்டி 
எடுத்துக்கொண்டு திரும்பிவந்தான்‌. 


இரவில்‌ காட்டுக்குள்‌ அனல்மூட்டி அவற்றை சமைத்து 
உண்டு சுனைநீர்‌ அருந்தினர்‌. பகல்‌ முழுவதும்‌ 
சோலைப்புதர்களுக்குள்‌ ஓய்வெடுத்தனர்‌. 
இரவுவிலங்குகள்‌ அனைத்தையும்‌ விழியொடு விழி 
நோக்க பழகினர்‌. பகலொளி விழிகூசலாயிற்று. 
அயோத்தியை அடைந்தபோது அவர்களின்‌ தோற்றமும்‌ 
கடுநோன்பு கொள்ளும்‌ சிவநெறியர்களைப்போலவே 
ஆகிவிட்டிருந்தது. சிவநெறியர்களுடன்‌ சேர்வது பின்னர்‌ 


எளிதாயிற்று. எவரென்று எவரையும்‌ உசாவாது 
தானொன்றே ஆகி தன்னை கொண்டுசெல்லும்‌ தகைமை 
கொண்டிருந்த சிவநெறியர்களுடன்‌ எவராலும்‌ 
நோக்கப்படாமல்‌ செல்ல அவர்களால்‌ இயன்றது. 
கங்கைக்‌ கரையோரமாக காசியை அடைந்தனர்‌. 
கங்கைக்கரைக்‌ காடுகளில்‌ சிவநெறியினரின்‌ 
சிறுகுடில்களில்‌ தங்கி மேலும்‌ சென்றனர்‌. 


கங்கையைக்‌ கடந்து சேதிநாட்டை அடைந்தபோது 
மற்றொரு உரு கொண்டனர்‌. சடைகொண்ட குழலும்‌ 
தாடியும்‌ கொண்டு மரவுரியாடை அணிந்து கோலும்‌ 
வில்லும்‌ தோல்பையும்‌ கொண்டு நடக்கும்‌ அவர்களை 
எவரும்‌ அறிந்திருக்கவில்லை. மேகலகிரி அருகே 
மலைப்பாதையைக்‌ கடந்து விந்தியமலைச்சாரலை 
அடைந்தபோது மீண்டும்‌ மானுடரில்லா காட்டுக்குள்‌ 
நுழைந்தனர்‌. விந்தியமலையின்‌ பன்னிரு மடிப்புகளை 
ஏறி இறங்கி மீண்டும்‌ ஏறிக்‌ கடந்து குண்டினபுரிக்குச்‌ 
செல்லும்‌ வணிகப்பாதையில்‌ ஒரு மானுடரைக்கூட முகம்‌ 
கொள்ளாமல்‌ அவர்களால்‌ செல்லமுடிந்தது. 


கோடைக்காலமாதலால்‌ விந்தியமலைகளின்‌ காடுகள்‌ 
கிளைசோர்ந்து இலையுதிர்த்து நின்றன. காற்றில்‌ புழுதி 
நிறைந்திருந்தது. குரங்குகளின்‌ ஓலியைக்கொண்டே 
நீரூற்றுகள்‌ இருக்குமிடத்தை உய்த்தறிய முடிந்தது. 
கனிகளும்‌ கிழங்குகளும்‌ அரிதாகவே கிடைத்தன. 
எதிர்ப்படும்‌ விலங்குகளெல்லாம்‌ விலாவெலும்பு தெரிய 
மெலிந்து பழுத்த கண்களும்‌ உலர்ந்த வாயுமாக 
பெருஞ்சீற்றம்‌ கொண்டிருந்தன. பன்றிகள்‌ கிளறியிட்ட 
மண்ணை முயல்கள்‌ மேலும்‌ கிளறிக்கொண்டிருந்தன. 
யானைகளின்‌ விலாவெலும்புகளை அப்போதுதான்‌ 
தருமன்‌ பார்த்தார்‌. “நீரின்றியமையாது அறம்‌” என்று 
தனக்குள்‌ என முணுமுணுத்துக்கொண்டார்‌. 


விடுதியின்‌ முகப்பில்‌ சுவரில்‌ எழுதப்பட்டிருந்த 
சொற்களைக்‌ கொண்டு தாழ்க்கோல்‌ இருக்கும்‌ 
கூரைமடிப்பை அறிந்து அதை எடுத்து பீமன்‌ கதவை 
திறந்தான்‌. நெடுநாட்களாக பூட்டிக்கிடந்தமையால்‌ 
உள்ளிருந்த காற்று இறந்து மட்கிக்கொண்டிருந்தது. 
பின்கதவையும்‌ சாளரங்களையும்‌ திறந்தபோது 
புதுக்காற்று உள்ளே வர குடில்‌ நீள்மூச்சுவிட்டு 
உயிர்ப்படைந்தது. அருகே கிணறு இருப்பதைக்‌ கண்ட 
பீமன்‌ வெளியே சென்று அதற்குள்‌ எட்டிப்பார்த்தான்‌. ரிப்‌ 
ரிப்‌ என ஒலிகேட்க மரங்களில்‌ குரங்குகள்‌ 
அமர்ந்திருப்பதை கண்டான்‌. அன்னைக்குரங்கு அவன்‌ 
கண்களைக்‌ கண்டதும்‌ “நல்ல நீர்தான்‌...” என்றது. “ஆம்‌” 


என்றான்‌ பீமன்‌. “நீ எங்களவனா?” என்றாள்‌ அன்னை. 
“ஆம்‌, அன்னையே” என்றான்‌ பிமன்‌. 


அப்பால்‌ நின்றிருந்த ஈச்சைமரத்திலிருந்து ஓலைவெட்டி 
இறுக்கிப்பின்னி தோண்டி செய்தான்‌. ஈச்சைநாராலான 
கயிற்றில்‌ அதைக்‌ கட்டி இறக்கி நீரை அள்ளினான்‌. 
குரங்குகள்‌ குட்டிகளுடன்‌ அவனருகே வந்து குழுமின. 
“நான்‌... நான்‌ நீர்‌ அருந்துவேன்‌” என்றபடி ஒரு குட்டி 
பிசிறிநின்ற தலையுடன்‌ பாய்ந்துவர இன்னொன்று 
அதன்‌ வாலைப்பற்றி இழுத்தது. அதனிடம்‌ “அப்பால்‌ 
போ!” என்றது தாட்டான்‌ குரங்கு. “நீ எப்படி இப்படி 
பெரியவனாக ஆனாய்‌?” என்று பீமனிடம்‌ கேட்டது. பிமன்‌ 
புன்னகையுடன்‌ நீரை அதற்கு ஊற்ற அது 
“குழந்தைகளுக்குக்‌ கொடு!” என்றது. 


பீமன்‌ இலைத்தொன்னைகள்‌ செய்து அதில்‌ நீரூற்றி 
வைத்தான்‌. குட்டிகள்‌ முட்டிமோதி அதை அருந்தின. 
அன்னையரும்‌ அருகே வந்து நீர்‌ அருந்தத்‌ தொடங்கின. 
அப்பால்‌ இலந்தை மரத்தடியில்‌ அமர்ந்திருந்த ஐவரும்‌ 
அதை நோக்கிக்கொண்டிருந்தார்கள்‌. பீமன்‌ நீரை 
தொன்னையில்‌ கொண்டுசென்று தருமனுக்கு 
அளித்தான்‌. “பெருங்குரங்கு இன்னமும்‌ அருந்தவில்லை” 
என்றார்‌ தருமன்‌. “குடி அருந்திய பின்னரே அது 
அருந்தும்‌” என்றான்‌ பீமன்‌. “அவன்‌ அருந்தட்டும்‌. 
இக்காட்டின்‌ அரசன்‌ அவன்‌. அவன்‌ மண்ணுக்கு நாம்‌ 
விருந்தினர்‌. முறைமைகள்‌ மீறப்படவேண்டியதில்லை” 
என்றார்‌ தருமன்‌. 


தாட்டான்‌ குரங்கும்‌ நீர்‌ அருந்திய பின்னரே தருமன்‌ நீரை 
கையில்‌ வாங்கினார்‌. மும்முறை நீர்தொட்டு சொட்டி 
“முந்தையோரே, உங்களுக்கு” என்றபின்‌ அருந்தினார்‌. 
ஒரு மிடறு குடித்தபின்‌ திரெளபதிக்கு கொடுத்தார்‌. அவள்‌ 
அதை வாங்கி ஆவலுடன்‌ குடிக்கத்‌ தொடங்கினாள்‌. 
பாண்டவர்கள்‌ நால்வரும்‌ நீர்‌ அருந்திய பின்னர்‌ பீமன்‌ 
நீரை அள்ளி நேரடியாகவே வாய்க்குள்‌ 
விட்டுக்கொண்டான்‌. கடக்‌ கடக்‌ என்னும்‌ ஒலியை 
குரங்குகள்‌ ஆவலுடன்‌ நோக்கின. “இன்னொருமுறை 
காட்டுங்கள்‌” என குட்டி ஒன்று ஆர்வத்துடன்‌ அருகே 
வந்து கோரியது. பீமன்‌ அதன்மேல்‌ நீரைச்‌ சொட்டி 
புன்னகை செய்தான்‌. 


நீரை அள்ளித்தெளித்ததும்‌ குடில்‌ புத்துணர்ச்சி 
கொண்டது. பின்னறைக்குள்‌ உறிகளில்‌ அரிசியும்‌ 
பருப்பும்‌ உப்பும்‌ உலர்காய்களும்‌ இருந்தன. கலங்களை 
எடுத்து வைத்து நீர்கொண்டுவந்து ஊற்றினான்‌ பீமன்‌. 


மூங்கில்‌ பெட்டிகளில்‌ மரவுரிகளும்‌ ஈச்சைப்பாய்களும்‌ 
இருந்தன. அவற்றைக்‌ கொண்டுவந்து விரித்ததும்‌ 
தருமன்‌ அமர்ந்தார்‌. நகுலனும்‌ சகதேவனும்‌ மல்லாந்து 
படுக்க வாயிலருகே சுவர்சாய்ந்து அமர்ந்த அர்ஜுனன்‌ 
மடியில்‌ வில்லை வைத்துக்கொண்டான்‌. 


வெளியே ஓசையெழுந்தது. பீமன்‌ அங்கே நான்கு 
யானைகள்‌ வந்து நின்றிருப்பதை கண்டான்‌. “நீர்‌ 
போதுமான அளவுக்கு உள்ளதா, மந்தா?” என்றார்‌ 
தருமன்‌. “அருந்துவதற்கு போதும்‌” என்றான்‌ பீமன்‌. 
“அருந்தும்‌ நீரில்‌ குளிக்கலாகாது” என்று சொன்னபின்‌ 
தருமன்‌ விழிகளை மூடிக்கொண்டார்‌. திரெளபதி 
உரைகல்லை உரசி அனலெழுப்பி அடுப்பை 
பற்றவைத்தாள்‌. பானையில்‌ நீரூற்றி உலையிட்டாள்‌. 
அடுமனைப்புகை அதை இல்லமென்றே ஆக்கும்‌ 
விந்தையை பீமன்‌ எண்ணிக்கொண்டான்‌. 
நெடுநாட்களாக அவர்கள்‌ அங்கே 
தங்கியிருப்பதைப்போல உளமயக்கெழுந்தது. 


வெளியே சென்று நிலத்திலிருந்த பள்ளமான பகுதியை 
தெரிந்து அங்கே குழி ஒன்றை எடுத்தான்‌. அதன்மேல்‌ 
இலைகளையும்‌ பாளைகளையும்‌ நெருக்கமாகப்‌ பரப்பி 
அது அழுந்திப்படியும்பொருட்டு கற்களைப்பரப்பி 
மண்ணிட்டு மூடியபின்‌ அதன்மேல்‌ கிணற்றுநீரை அள்ளி 
நிறைத்தான்‌. யானைகள்‌ துதிக்கையால்‌ நீரை அள்ளி 
வாய்க்குள்‌ சீறல்‌ ஒலியுடன்‌ செலுத்தி நீள்மூச்சுவிட்டு 
அருந்தின. நீர்ச்சுவையில்‌ அவற்றின்‌ காதுகள்‌ நிலைத்து 
நிலைத்து வீசின. அடுமனையிலிருந்து திரெளபதி 
எட்டிப்பார்த்து “உணவு, இளையவரே” என்று 
சொல்லும்வரை அவன்‌ நீர்‌ இறைத்துக்கொண்டிருந்தான்‌. 


பாண்டவர்கள்‌ உள்ளே உணவுண்டுகொண்டிருந்தனர்‌. 
அவனுக்கு அடுமனையிலேயே தனியாக இலைகளைப்‌ 
பரப்பி உணவை குவித்திருந்தாள்‌. அவன்‌ அமர்ந்ததுமே 
குரங்குகள்‌ வந்து சூழ்ந்துகொண்டன. “குழந்தைகளுக்கு 
மட்டும்‌ போதும்‌” என்று தாட்டான்‌ ஆணையிட்டது. 
குட்டிகள்‌ வந்து பீமனைச்‌ சூழ்ந்து அமர்ந்து சோற்றில்‌ 
கைவைக்க முயன்று வெப்பத்தை உணர்ந்து முகம்‌ 
சுளித்தன. ஒன்று சினத்துடன்‌ பீமனின்‌ காலை கடித்தது. 
ஒரு பெண்குட்டி பீமனின்‌ மடியில்‌ ஏறி சாதுவாக 
அமர்ந்துகொண்டிருந்தது. அதன்‌ காதுகள்‌ 
மலரிதழ்கள்போல ஒளி ஊடுருவும்படி சிவப்பாக 
இருந்தன. மென்மயிர்‌ உடலும்‌ மலர்ப்புல்லி போலவே 
தோன்றியது. 


முதல்பிடி சோற்றை அள்ளி உள்ளங்கையில்‌ வைத்து 
ஊதி ஆற்றியபின்‌ அதன்‌ வாயில்‌ ஊட்டினான்‌ பீமன்‌. 
அது வாய்க்குள்‌ இருந்து சோற்றை திரும்ப எடுத்து உற்று 
நோக்கி ஆராய்ந்தபின்‌ அன்னையிடம்‌ “சுவை” என்றது. 
அன்னை பற்களைக்‌ காட்டி “உண்‌” என்றது. “தந்தையே 
தந்தையே” என்று அழைத்த குட்டிக்குரங்கு ஒன்று அவன்‌ 
தாடையைப்‌ பிடித்து திருப்பி “நான்‌ மரங்களில்‌ 
ஏறும்போது... ஏறும்போது...” என்றது. இன்னொரு குட்டி 
“இவன்‌ கீழே விழுந்தான்‌” என்றது. “போடா” என்று 
முதல்குட்டி அவனை கடிக்கப்போக இருவரும்‌ வாலை 
விடைத்தபடி பாய்ந்து குடிலின்‌ கூரைமேல்‌ தொற்றி 
ஏறிக்கொண்டார்கள்‌. 


“நீங்கள்‌ குறைவாகவே உண்கிறீர்கள்‌, இளையவரே” 
என்றாள்‌ திரெளபதி. “எனக்கு இது போதும்‌... நான்‌ 
நாளை ஏதேனும்‌ ஊனுணவை உண்டு நிகர்செய்கிறேன்‌. 
சுற்றத்துடன்‌ உண்ட நாள்‌ அமைந்து 
நெடுங்காலமாகிறது” என்றான்‌ பீமன்‌. திரெளபதி சிரித்து 
“அன்னையருக்கும்‌ பசி இருக்கிறது. நீங்கள்‌ 
வற்புத்தவேண்டுமென விழைகிறார்கள்‌” என்றாள்‌. பீமன்‌ 
நகைத்து “பெரும்பசி கொண்டவன்‌ தாட்டான்தான்‌. 
தனக்கு பசியையே தெரியாது என்று நடிக்கிறான்‌” 
என்றான்‌. இருட்டு வந்து சூழ்ந்துகொண்டது. காட்டின்‌ 
சீவிடு ஒலி செவிகளை நிறைத்தது. 


குரங்குகள்‌ அவர்களின்‌ குடிலைச்‌ சுற்றியே 
அமர்ந்துகொண்டன. பீமன்‌ திண்ணையிலேயே 
வெறும்தரையில்‌ படுத்து துயில்கொண்டான்‌. அவனருகே 
இரு குட்டிக்குரங்குகள்‌ படுத்தன. “நான்‌ நான்‌” என்று 
நாலைந்து குட்டிகள்‌ அதற்காக சண்டையிட்டன. “சரி, 
எல்லாரும்‌” என்றான்‌ பீமன்‌. அவன்‌ மார்பின்மேல்‌ அந்தப்‌ 
பெண்குட்டி குப்புற படுத்துக்கொண்டது. அதைக்‌ கண்டு 
மேலுமிரு குரங்குகள்‌ அதனருகே தொற்றி ஏற அது 
பெருஞ்சினத்துடன்‌ எழுந்து பற்களைக்‌ காட்டி சீறியது. 
ஏறியவை இறங்கிக்கொண்டன. நகுலன்‌ நகைத்து 
“எல்லா குடிகளிலும்‌ தேவயானிகள்‌ பிறக்கிறார்கள்‌” 
என்றான்‌. 


அப்பால்‌ அதை நோக்கிக்கொண்டிருந்த தருமன்‌ “நம்‌ 
மைந்தர்‌ நலமுடன்‌ இருக்கிறார்களா, நகுலா?” என்றார்‌. 
“ஆம்‌, மூத்தவரே. திரிகர்த்த நாட்டில்தான்‌ இறுதியாக 
செய்தி வந்தது” என்றான்‌. சகதேவன்‌ “அபிமன்யூ 
வில்லுடன்‌ வங்கம்‌ கடந்து சென்றிருக்கிறான்‌. உடன்‌ 
சதானீகனும்‌ சுதசோமனும்‌ சென்றிருக்கிறார்கள்‌. 
பிரதிவிந்தியன்‌ நூல்நவில்வதற்காக துரோணரின்‌ 


குருநிலையில்‌ இருக்கிறான்‌. சுருதகீர்த்தியும்‌ _- 
சுருதகர்மனும்‌ அவனுடன்‌ உள்ளனர்‌” என்றான்‌. தருமன்‌ 
பெருமூச்சுவிட்டபடி “நலம்‌ திகழ்க!” என வாழ்த்தினார்‌. 


அவர்கள்‌ துயிலத்தொடங்கினர்‌. இருளுக்குள்‌ தருமனின்‌ 
நீள்மூச்சு ஒலித்தது. பின்னர்‌ நகுலனும்‌ சகதேவனும்‌ 
நீள்மூச்செறிந்தனர்‌. இருளுக்குள்‌ மூச்செறிந்து மார்பில்‌ 
கிடந்து துயில்கொண்டிருந்த பைதலை மெல்ல 
அணைத்தபடி ஒருக்களித்த பீமன்‌ மீண்டும்‌ அவர்களின்‌ 
நீள்மூச்சுகளை கேட்டான்‌. அவர்கள்‌ மூச்செறிந்தபடி 
புரண்டுபுரண்டு படுத்துக்கொண்டிருந்தார்கள்‌. பீமன்‌ 
அர்ஜுனனின்‌ பெருமூச்சு கேட்கிறதா என்று 
செவிகூர்ந்தான்‌. நெடுநேரம்‌. அர்ஜுனன்‌ இருளுக்குள்‌ 
மறைந்துவிட்டவன்‌ போலிருந்தான்‌. அவன்‌ 
எங்கிருக்கிறான்‌? உடல்‌ உதிர்த்து எழுந்து 
சென்றுவிட்டிருக்கிறானா? பின்னர்‌ அவன்‌ அர்ஜுனனின்‌ 
நீள்மூச்சை கேட்டான்‌. அது அவனை எளிதாக்கியது. 
பிறிதொரு நீள்மூச்சுடன்‌ அவன்‌ புரண்டுபடுத்தான்‌. 
யிலுக்குள்‌ ஆழ்ந்துசெல்லும்போதுதான்‌ திரெளபதியின்‌ 
நன்றக மை கேட்கவேயில்லை என நினைவுகூர்ந்தான்‌. 
[ஙaஜge]வெயில்‌ வெண்ணொளி கொண்டு மண்ணை 
எரிக்கத்‌ தொடங்குவதற்கு முன்பே பாதித்தொலைவை 
கடந்துவிடலாமென்று எண்ணியிருந்தனர்‌. ஆனால்‌ மிக 
விரைவிலேயே சூரியன்‌ தழலென மாறிவிட்டிருந்தான்‌. 
கூழாங்கற்கள்‌ அனல்துண்டுகளென்றாயின. 
மணல்பரப்புகள்‌ வறுபட்டவை என கொதித்தன. 
புல்தகிடிகளை தேடித்தேடி காலடி வைத்து 
செல்லவேண்டியிருந்தது. அவர்களின்‌ கால்கள்‌ பன்னிரு 
ஆண்டுகாலம்‌ கற்களிலும்‌ முட்களிலும்‌ பட்டு தேய்ந்து 
மரப்பட்டைகளென ஆகிவிட்டிருந்தன. ஆயினும்கூட 
அங்கிருந்த வெம்மை அவர்களை 
கால்பொத்திக்கொண்டு விரைந்து நிழல்தேடச்‌ செய்தது. 


கானேகிய முதனாட்களில்‌ ஒருமுறை பீமன்‌ 
மரப்பட்டையால்‌ மிதியடிகள்‌ செய்து திரெளபதிக்கு 
அளித்தான்‌. கூர்கற்களில்‌ கால்பட்டு கண்ணீர்‌ மல்கி 
நின்றிருக்கும்‌ திரெளபதியைக்‌ கண்டு அவன்‌ அவளை 
பல இடங்களில்‌ சுமந்துகொண்டு வந்திருந்தான்‌. 
கொல்லைப்பக்கம்‌ கலம்‌ கழுவிக்கொண்டிருந்த அவள்‌ 
முகம்‌ மலர்ந்து அதை வாங்கி “நன்று... இவ்வெண்ணம்‌ 
எனக்கு தோன்றவேயில்லை” என்றாள்‌. அப்பால்‌ 
விறகுகளை வெட்டிக்கொண்டிருந்த நகுலன்‌ 
கோடரியைத்‌ தாழ்த்தி புன்னகை செய்தான்‌. 
குடில்திண்ணையில்‌ அமர்ந்திருந்த தருமன்‌ நோக்கை 


விலக்கி மெல்லிய குரலில்‌ “காடேகலென்பது தவம்‌. நாம்‌ 
அறத்தால்‌ கண்காணிக்கப்படுகிறோம்‌” என்றார்‌. 
திரெளபதி விழிதாழ்த்தி கையால்‌ மிதியடியை 
விலக்கிவிட்டு குடிலுக்குள்‌ திரும்பிச்சென்றாள்‌. பீமன்‌ 
கசப்புடன்‌ அதை நோக்கிவிட்டு வெளியே சென்று 
காட்டுக்குள்‌ வீசினான்‌. 


வழிநடையின்‌ வெம்மையும்‌ புழுதியும்‌ கொண்டு 
அவர்கள்‌ விரைவிலேயே களைப்படைந்தார்கள்‌. 
புழுதிநிறைந்த காற்று மலைச்சரிவில்‌ 
சருகுத்துகள்களுடன்‌ வந்து சுழன்று 
வீசிக்கொண்டிருந்தது. அவர்களின்‌ குழல்கள்‌ புழுதிபரவி 
வறண்டு நார்‌ போலிருந்தன. வியர்வை வழிந்த 
உடல்களுடன்‌ களைப்பால்‌ நீள்மூச்சுவிட்‌ 

அவ்வப்போது நிழல்தேடி நின்றும்‌ பொழுதடைவதைக்‌ 
கண்டு எச்சரிக்கை கொண்டு மீண்டும்‌ தொடங்கியும்‌ 
அவர்கள்‌ சென்றனர்‌. 


திரெளபதி தன்‌ மரவுரியாடையின்‌ நுனியை எடுத்து 
தலைக்குமேல்‌ போட்டு முகத்தை மூடி புழுதிக்காற்றை 
தவிர்த்தாள்‌. சூழ்ந்திருந்த காடும்‌ அப்பால்‌ தெரிந்த 
மலைகளும்‌ நோக்கிலிருந்து மறைந்து கால்கீழே 
நிலத்தில்‌ ஒரு வாள்பட்டு காய்ந்த நீள்‌ வடு எனத்‌ தெரிந்த 
மண்சாலையை மட்டுமே அவளால்‌ பார்க்கமுடிந்தது. 
அதில்‌ விழுந்து எழுந்து விழுந்து சென்ற பீமனின்‌ 
காலடிகள்‌ மட்டுமே அசைவெனத்‌ தெரிந்தன. ஓயாது 
பேசும்‌ வாய்‌ ஒன்றின்‌ நா என அவ்வசைவு. வருக வருக 
என அழைக்கும்‌ கைபோல. நினைத்து நினைத்து 
நெடுங்காலமாகி நினைப்பொழிந்த உள்ளம்‌ எளிதில்‌ 
வாய்த்தது அவளுக்கு. 


நெடுவழி நடக்கும்போது ஒரு சொல்லும்‌ அவர்கள்‌ 
பேசிக்கொள்ளவில்லை. நிழலை அடைந்ததும்‌ 
திரெளபதி தோல்பையிலிருந்த நீரை வாய்பொருத்தி 
அருந்திவிட்டு வெறும்தரையிலேயே உடல்சாய்த்து 
படுத்துக்கொண்டாள்‌. நடக்கையில்‌ வியர்வை 
புழுதியைக்‌ கரைத்தபடி முதுகில்‌ வழிந்தது. 
புருவங்களில்‌ தேங்கி பின்‌ துளித்துச்‌ சொட்டி வாயை 
அடைந்து உப்புக்‌ கரித்தது. நிழலில்‌ அமர்ந்தாலும்‌ 
நெடுநேரம்‌ உடல்வெம்மை தணியவில்லை. 
இளங்காற்றும்‌ வெப்பம்‌ கொண்டிருந்தது. அமர்ந்தபின்‌ 
மேலும்‌ வியர்வை எழுவதாகத்‌ தோன்றியது. பின்னர்‌ 
உடல்குளிர்ந்தபோது கண்கள்‌ மெல்ல சொக்கி துயிலில்‌ 
ஆழ்ந்தன. எழுந்தபோது புழுதியும்‌ வியர்வையின்‌ 
உப்புமாக உடலில்‌ ஓட்டியது. 


அவளைச்‌ சூழ்ந்து பாண்டவர்கள்‌ ஒருவர்‌ முகத்தை 
ஒருவர்‌ நோக்காமல்‌ அமர்ந்திருந்தனர்‌. நீரை 
அருந்துகையில்‌ மட்டும்‌ விழிகள்‌ தொட்டன. 
அவ்வப்போது எவரேனும்‌ அசைகையில்‌ பிறர்‌ திரும்பிப்‌ 
பார்த்தார்கள்‌. பிறர்‌ முகங்கள்‌ தோல்கருகி உதடுகள்‌ 
உலர்ந்து புல்லின்‌ வேர்த்தொகைபோல தாடியும்‌ மீசையும்‌ 
சலிப்புற்ற கண்களுமாக தெரிவதைக்‌ கண்டு தங்கள்‌ 
உருவத்தை உணர்ந்துகொண்டார்கள்‌. 


கிளம்பும்‌ முடிவை எப்போதும்‌ தருமன்தான்‌ எடுத்தார்‌. 
அவர்‌ எழுந்ததும்‌ பீமன்‌ தன்‌ கைகளை விரித்து சோம்பல்‌ 
முறித்தபின்‌ நீர்நிறைந்த தோல்பையையும்‌ உணவும்‌ 

டைகளும்‌ கொண்ட பையையும்‌ 
தோளிலேற்றிக்கொண்டான்‌. அர்ஜுனன்‌ நோக்கு 
மட்டுமாக மாறிவிட்டிருந்தான்‌. நகுலனும்‌ சகதேவனும்‌ 
தங்களுக்குள்‌ விழிகளாலும்‌ தொடுகையாலும்‌ ஓரிரு 
சொற்களாலும்‌ உரையாடிக்கொண்டு பின்னால்‌ 
வந்தார்கள்‌. 


மீண்டுமொரு நிழலில்‌ அவர்கள்‌ அமர்ந்தபோது பீமன்‌ 
திரெளபதியின்‌ கால்களை பார்த்தான்‌. குதிகால்வளைவு 
நெருக்கமாக வெடித்து உலர்களிமண்ணால்‌ 
ஆனதுபோலத்‌ தெரிந்தது. விரல்களின்‌ முனைகளும்‌ 
முன்கால்‌ முண்டுகளும்‌ காய்த்து விளாங்காய்‌ 
ஓடுபோலிருந்தன. அவன்‌ கைநீட்டி அவள்‌ கால்களை 
தொட்டான்‌. மரவுரியை முகத்தின்மேல்‌ போட்டு 
துயின்றுகொண்டிருந்த திரெளபதி 
கனவுகண்டவள்போல புன்னகைத்தாள்‌. அவன்‌ அவள்‌ 
கால்களை தன்‌ கைகளால்‌ அழுத்தி நீவினான்‌. பின்னர்‌ 
எழுந்துசென்று பசைகொண்ட பச்சிலைகளை 
எடுத்துவந்து சாறுபிழிந்து அவள்‌ கால்களில்‌ பூசி 
விரல்களால்‌ நீவத்‌ தொடங்கினான்‌. புழுதி விலகியதும்‌ 
இலைகளால்‌ அழுந்த துடைத்தான்‌. காய்த்த காலின்‌ 
தோலில்‌ முட்கள்‌ குத்தியிறங்கி முனையொழுந்திருந்தன. 
அவன்‌ நீண்ட முள்‌ ஒன்றை எடுத்துவந்து முட்களை 
அகழ்ந்து எடுக்கத்‌ தொடங்கினான்‌. ஒவ்வொரு 
முள்ளையாக எடுத்து சுட்டுவிரல்முனையில்‌ வைத்து 
நோக்கி வியந்தபின்‌ வீசினான்‌. முட்களை 
எடுக்கும்தோறும்‌ முட்கள்‌ விரல்முனைக்கு 
தட்டுப்பட்டுக்கொண்டே இருந்தன. 


அவனை பாண்டவர்‌ நால்வரும்‌ கூர்ந்து 
நோக்கிக்கொண்டிருந்தார்கள்‌. அர்ஜுனனின்‌ விழிகள்‌ 
சுருங்கி உள்ளே நோக்கு கூர்முனை என 
ஒளிகொண்டிருப்பதை பீமன்‌ கண்டான்‌. பெரிய 


புன்னகைக்கின்றன போலும்‌. எளியவனாக இருப்பது 
எத்தனை பாதுகாப்பானது. அருளுக்குப்‌ பாத்திரமாக 
இருப்பதற்கான பெருவாய்ப்பு அல்லவா அது! 


பாண்டுவும்‌ சஞ்சயனும்‌ வருவதை விதுரன்‌ கண்டான்‌. 
பாண்டு அருகே நெருங்கி “தமையனார்‌ என்னை 
அழைத்ததாகச்‌ சொன்னான்‌” என்றான்‌. “இளவரசே, 
தாங்கள்‌ மூத்தவரை வணங்கி அருள்‌ பெறவேண்டும்‌” 
என்றான்‌ விதுரன்‌. “ஏன்‌? அவர்‌ முடிசூடியபின்னர்தானே 
அந்நிகழ்வு?” “ஆம்‌, அது அஸ்தினபுரியின்‌ அரசருக்கு 
நீங்கள்‌ தலைவணங்குவது. இது தங்கள்‌ தமையனை 
வணங்குவது. இன்னும்‌ சற்று நேரத்தில்‌ அவர்‌ 
மன்னராகிவிடுவார்‌. பிறகெப்போதும்‌ உங்கள்‌ தமையன்‌ 
அல்ல.” பாண்டு புன்னகை செய்தபடி “ஆம்‌, அதன்பின்‌ 
அவரது உணவு அமுதமாகவும்‌ ஆடை பிதாம்பரமாகவும்‌ 
ஆகிவிடுமென சூதர்கள்‌ பாடினர்‌” என்றான்‌. 


“வாருங்கள்‌” என விதுரன்‌ உள்ளே சென்றான்‌. பாண்டு 
அவனுடன்‌ வந்தான்‌. அவனுடைய காலடியோசையைக்‌ 
கேட்ட திருதராஷ்டிரனின்‌ உடலில்‌ கல்‌ விழுந்த குளமென 
அலைகளைழுந்தன. “இளையவனா?” என்றான்‌. “ஆம்‌ 
மூத்தவரே, தங்கள்‌ வாழ்த்துக்களைப்‌ பெறுவதற்காக 
வந்திருக்கிறேன்‌” என்றான்‌ பாண்டு. “இளையவரே, 
அருகே சென்று அவர்‌ பாதங்களைப்‌ பணியுங்கள்‌” 
என்றான்‌ விதுரன்‌. “அவர்‌ தங்களிடம்‌ சொல்லவேண்டிய 
சில உள்ளது. அவற்றையும்‌ கேளுங்கள்‌.” 


பாண்டு முன்னால்‌ சென்று மண்டியிட்டு 
திருதராஷ்டிரனின்‌ கால்களைத்‌ தொட்டான்‌. 
திருதராஷ்டிரனின்‌ பெரிய கைகள்‌ இருபக்கமும்‌ 
செயலிழந்தவை போலத்‌ தொங்கின. பின்பு அவன்‌ 
பாண்டுவை இருகைகளாலும்‌ அள்ளி தன்‌ மார்புடன்‌ 
அணைத்துக்கொண்டான்‌. தலையைத்‌ திருப்பியபடி 
“விதுரா, மூடா, என்‌ இளவல்‌ நாடாள விழைந்தான்‌ 
என்றால்‌ அவன்‌ மண்ணைப்‌ பிடுங்கி ஆளும்‌ 
வீணனென்றா என்னை நினைத்தாய்‌? உடல்‌, உயிர்‌, நாடு, 
புகழ்‌ என எனக்குரியதனைத்தும்‌ இவனுக்குரியதேயாகும்‌” 
என்றான்‌. 

பாண்டு திகைத்து திரும்பி விதுரனை நோக்கி ஏதோ 
சொல்ல வாயெடுக்க விதுரன்‌ “அரசே, தங்கள்‌ 
பெருங்கருணை என்றும்‌ அவருடனிருக்கட்டும்‌” 
என்றான்‌. தன்‌ பரந்த பெரிய கைகளை பாண்டுவின்‌ 
தலைமேல்‌ வைத்து திருதராஷ்டிரன்‌ சொன்னான்‌ “நான்‌ 
அஸ்தினபுரியின்‌ அரசாட்சியை, ஹஸ்தியின்‌ 


முட்களை உருவி எடுத்த இடங்களில்‌ இருந்து குருதி 
கசியத்‌ தொடங்கியது. சற்றுநேரத்தில்‌ அவள்‌ உள்ளங்கால்‌ 
குருதியால்‌ சிவந்து தெரிந்தது. பீமன்‌ பச்சிலைச்சாற்றை 
ஊற்றி கைகளால்‌ வருடிக்கொண்டிருந்தான்‌. குருதி 
நின்றபின்‌ அவன்‌ பெருமூச்சுவிட்டு கால்மடித்து 
அமர்ந்தான்‌. நகுலனும்‌ சகதேவனும்‌ பெருமூச்சுவிட்டனர்‌. 
அர்ஜுனன்‌ முனகுவதுபோல ஏதோ ஒலியெழுப்பி 
வில்லுடன்‌ எழுந்து சென்றான்‌. பீமன்‌ தருமனின்‌ 
பெருமூச்சை எதிர்பார்த்தான்‌. நீண்டநேரத்திற்குப்பின்‌ 
“எந்தையரே...” என்றார்‌ தருமன்‌. 


[1௨2] விதர்ப்ப நாட்டில்‌ செளபர்ணிகை என்னும்‌ 
சிற்றாற்றின்‌ கரையில்‌ மூங்கில்புதர்‌ சூழ்ந்த சோலைக்குள்‌ 
அமைந்திருந்த தமனரின்‌ தவக்குடிலுக்கு 
பின்மாலைப்பொழுதில்‌ பாண்டவர்களும்‌ திரெளபதியும்‌ 
வந்து சேர்ந்தார்கள்‌. திரெளபதியை பீமன்‌ ஒரு 
நார்த்தொட்டில்‌ அமைத்து தன்‌ முதுகில்‌ அமரச்செய்து 
தூக்கிக்கொண்டு வந்தான்‌. தொலைவிலேயே 
குருநிலையின்‌ காவிக்கொடியை அர்ஜுனன்‌ கண்டு 
சுட்டிக்காட்டினான்‌. 


அங்கு செல்வதற்கான பாதை 
பொன்மூங்கில்காடுகளுக்கு நடுவே வளைந்து சென்றது. 
மூங்கில்புதர்களுக்குள்‌ யானைக்கூட்டங்கள்‌ 
நின்றிருந்தன. அவை பீமனை ஆழ்ந்த ஒலியால்‌ யார்‌ 
என வினவின. பீமன்‌ அதே ஒலியில்‌ தன்னை 
அறிவித்தான்‌. அன்னை யானை “நன்று, செல்க!” என 
வாழ்த்தியது. காலடியில்‌ ஒரு நாகம்‌ வளைந்து சென்றது. 
செளபர்ணிகையில்‌ மிகக்‌ குறைவாகவே நீர்‌ ஓடியது. 
சிறிய பள்ளங்களில்‌ ஒளியுடன்‌ தேங்கிய நீர்‌ ஒரு 
விளிம்பில்‌ மட்டும்‌ வழிந்தெழுந்து வளைந்து சென்று 
இன்னொரு சிறுபள்ளத்தை அணுகியது. ஆற்றுக்குள்‌ 
மான்கணங்கள்‌ நீர்‌ அருந்திக்கொண்டிருந்தன. 
காலடியோசை கேட்டு அவை திடுக்கிட்டு தலைதூக்கி 
செவிகோட்டி விழித்து நோக்கி உடலதிர்ந்தன. 


தமனரின்‌ குடிலில்‌ அவரும்‌ நான்கு மாணவர்களும்‌ 
மட்டுமே இருந்தனர்‌. அவர்கள்‌ சென்ற பொழுதில்‌ தமனர்‌ 
மாணவர்களுடன்‌ மரநிழலில்‌ அமர்ந்து 
இன்சொல்லாடிக்கொண்டிருந்தார்‌. கைகூப்பி 
அருகணைந்த தருமனைக்‌ கண்டதுமே தமனர்‌ 
கைகூப்பியபடி எழுந்து அருகே வந்தார்‌. 
“பாண்டவர்களுக்கும்‌ தேவிக்கும்‌ என்‌ சிறுகுடிலுக்கு 
நல்வரவு” என்றார்‌. தருமன்‌ முகமன்‌ சொல்லி அவரை 
வணங்கினார்‌. பீமனின்‌ தோளிலிருந்து இறங்கி நின்ற 


திரெளபதி நிலையழிந்து அவன்‌ தோளை 
பற்றிக்கொண்டாள்‌. 


“இங்கு நான்‌ எந்த நல்லமைவையும்‌ தங்களுக்கு 
அளிக்கவியலாது. கடுநோன்புக்கென்றே இக்காட்டுக்கு 
வந்தேன்‌” என்றார்‌ தமனர்‌. “ஆனால்‌ குளிக்க 
செளபர்ணிகையில்‌ நீர்‌ உள்ளது. போதிய உணவும்‌ 
அளிக்கமுடியும்‌.” தருமன்‌ சிரித்து “அவ்விரண்டும்‌ 
மட்டுமே இப்புவியில்‌ நாங்கள்‌ விழையும்‌ பேரின்பங்கள்‌” 
என்றார்‌. “வருக!” என தமனர்‌ அவர்களை 
அழைத்துச்சென்றார்‌. அவர்‌ அளித்த குளிர்நீரையும்‌ 
கனிகளையும்‌ அவர்கள்‌ மரநிழலில்‌ அமர்ந்து உண்டனர்‌. 


திரெளபதி எழுந்து தமனரின்‌ குடிலருகே 
செளபர்ணிகையில்‌ இருந்த ஆழ்ந்த கயத்தை பார்த்தாள்‌. 
“இயல்பாக உருவான மணற்குழி அது. யானைழூழ்கும்படி 
நீர்‌ உள்ளது அதில்‌. நல்ல ஊற்றுமிருப்பதனால்‌ நீர்‌ 
ஒழிவதே இல்லை” என்றார்‌. திரெளபதி “நான்‌ நீராடி 
நெடுநாட்களாகின்றன” என்றாள்‌. “நீராடி வருக, அரசி!” 
என்றார்‌ தமனர்‌. “அதற்குள்‌ இங்கே தங்களுக்கு 
நல்லுணவு சித்தமாக இருக்கும்‌.” திரெளபதி 
“நீராடுவதையே மறந்துவிட்டேன்‌ என்று தோன்றுகிறது” 
என்றாள்‌. பீமன்‌ “வருக!” என அவள்‌ கையை பிடித்தான்‌. 
“இன்று நான்‌ உன்‌ நீராட்டறை ஏவலன்‌.” அவள்‌ மெல்லிய 
உதட்டுவளைவால்‌ புன்னகைத்து முன்னால்‌ நடக்க 
மரவுரிகளை வாங்கிக்கொண்டு பீமன்‌ பின்னால்‌ 
சென்றான்‌. 


செல்லும்‌ வழியிலேயே செளபர்ணிகை நோக்கி 
ஓடியிறங்கிய சிற்றோடைகளின்‌ கரையிலிருந்து 
தாளியிலைகளைக்‌ கொய்து தன்‌ கையிலிருந்த 
மூங்கில்குடலையில்‌ நிறைத்துக்கொண்டே சென்றான்‌. 
மணல்‌ சரிந்து ஆற்றை நோக்கி இறங்கிய பாதையில்‌ 
கால்வைத்ததும்‌ திரெளபதி “பஞ்சுச்‌ சேக்கைபோல” 
என்றாள்‌. பீமன்‌ புன்னகை செய்தான்‌. வெண்மணலில்‌ 
பகல்‌ முழுக்க விழுந்த வெயிலின்‌ வெம்மை 
எஞ்சியிருந்தது. ஆனால்‌ அதுவும்‌ கால்களுக்கு 
இனிதாகவே தெரிந்தது. 

கயத்தின்‌ கரையில்‌ மான்கூட்டங்களும்‌ நான்கு 
காட்டெருமைகளும்‌ நீர்‌ அருந்திக்கொண்டிருந்தன. பீமன்‌ 
புலிபோல ஓசையெழுப்பியதும்‌ அவை அஞ்சி 
செவிகூர்ந்தன. உடல்விதிர்க்க நின்று நோக்கியபின்‌ 
அவன்‌ அணுகியதும்‌ சிதறிப்‌ பரந்தோடின. “அரசியின்‌ 
குளியல்‌. அது தனிமையிலேயே நிகழவேண்டும்‌” 


என்றான்‌ பீமன்‌ சிரித்தபடி. “புலியல்ல குரங்கு என்று 
கண்டதும்‌ அவை மீண்டு வரப்போகின்றன” என்றாள்‌ 
திரெளபதி தானும்‌ சிரித்துக்கொண்டு. 


கயத்தின்‌ நீர்‌ மெல்ல சுழன்றுகொண்டிருந்தது. 
ஒளியவிந்த வானின்‌ இருள்நீலம்‌ அதை 
இருளச்செய்திருந்தது. “இச்சுனைக்கு மகிழநயனம்‌ என்று 
பெயரிட்டிருக்கிறார்கள்‌” என்றான்‌ பீமன்‌. அவள்‌ “ஆம்‌, 
பொருத்தமானது” என்றாள்‌. மேலாடையை கழற்றி ட்டு 
இடையில்‌ அணிந்த மரவுரியுடன்‌ நீரில்‌ இறங்கினாள்‌. 
“ஆ... ஆ...” என ஓசையிட்டாள்‌. “என்ன?” என்றான்‌ 
பீமன்‌. “எரிகிறது” என்றாள்‌. “உடலெங்கும்‌ நுண்ணிய 
விரிசல்களும்‌ புண்களும்‌ இருக்கும்‌. கோடையால்‌ 
மலை நீர்‌ அவற்றுக்கு நன்மருந்து” என்றான்‌ 
மன்‌. 


அவள்‌ நீரில்‌ திளைத்துக்கொண்டிருந்ததை நோக்கியபடி 
பீமன்‌ தாளியிலைகளுக்குள்‌ கற்களைப்‌ போட்டு 
கைகளால்‌ பிசைந்து கூழாக்கினான்‌. அவள்‌ குழல்‌ நீரில்‌ 
அலையடித்து நீண்டது. சிறுமியைப்போல சிரித்தபடி 
கைநீட்டி நீரில்‌ துள்ளி விழுந்தாள்‌. நீர்ப்பரப்பின்மேல்‌ 
கால்‌ உந்தி எழுந்து அமைந்து வாயில்‌ நீர்‌ அள்ளி நீட்டி 
கொப்பளித்தாள்‌. சிரித்தபடி “இன்குளிர்நீர்‌... மண்ணில்‌ 
பேரின்பம்‌ பிறிதில்லை என்று உணர்கிறேன்‌” என்றாள்‌. 
“வா, தாளிப்பசை பூசிக்கொள்‌. குழலில்‌ அழுக்கும்‌ 
புழுதியும்‌ விலகட்டும்‌” என்றான்‌ பீமன்‌. 

அவள்‌ நுங்கின்‌ வளைந்த மென்பரப்பென ஒளிர்ந்த 
எழுமுலைகளிலிருந்து நீர்‌ வழிய எழுந்து அருகே 
வந்தாள்‌. அவன்‌ “அமர்க!” என்றான்‌. அவள்‌ அவன்‌ முன்‌ 
குழல்காட்டி அமர அவன்‌ அவள்‌ குழல்பெருக்கை 
கைகளால்‌ அள்ளி ஐந்தாக பகுத்தான்‌. ஐம்புரிச்சாயல்‌ 
நீரில்‌ நனைந்து கரிய விழுதுகளாக 
சொட்டிக்கொண்டிருந்தது. தாளியிலை விழுதை அள்ளி 
அதில்‌ பூசினான்‌. 


அவள்‌ “என்ன மணம்‌?” என்று திரும்பிப்பார்த்தபின்‌ 
அவன்‌ கைகளை பற்றினாள்‌. அவனுடைய வலக்கை 
வாளால்‌ என வெட்டுபட்டு குருதி 
வழிந்துகொண்டிருந்தது. “என்ன ஆயிற்று? என்றாள்‌. 
“தாளியை கூழாங்கற்களை இட்டு பிசைந்தேன்‌. அதில்‌ 
ஒன்று கூரியது” என்றான்‌ பீமன்‌. பின்னர்‌ சிரித்தபடி 
“குழலுக்கு குருதி நன்று” என்றான்‌. 

2. பிறிதோன்‌ 


[[mage]தமனரின்‌ குருநிலையில்‌ நூலாய்வுக்கும்‌ 
கல்விக்குமென தனிப்பொழுதுகள்‌ 
ஒதுக்கப்பட்டிருக்கவில்லை. அவருடைய நான்கு 
மாணவர்களும்‌ எப்போதும்‌ அவருடன்தான்‌ இருந்தனர்‌. 
விழித்திருக்கும்‌ பொழுதெல்லாம்‌ அவர்‌ அவர்களுடன்‌ 
உரையாடிக்‌ கொண்டிருந்தார்‌. அவர்‌ கற்பிப்பதுபோல 
தோன்றவில்லை. சிலசமயம்‌ நகையாடுவதுபோல, 
சிலசமயம்‌ கதைகள்‌ சொல்வதுபோல, அவ்வப்போது 
தனக்குள்‌ என பேசிக்கொள்வதுபோலவே இருந்தது. 
இரவில்‌ அவர்கள்‌ அவருடைய குடிலிலேயே 
படுத்துக்கொண்டனர்‌. ஒருவன்‌ விழித்திருக்க பிறர்‌ 
அவருக்கு பணிவிடை செய்தபின்‌ அவர்‌ துயின்றதும்‌ 
தாங்களும்‌ துயின்றனர்‌. 


வேதமுடிபுக்‌ கொள்கை சார்ந்த குருநிலை என்பதனால்‌ 
வேள்விச்சடங்குகளோ நோன்புகளோ திருவுருப்‌ ற்ப 
முறைமைகளோ அங்கு இருக்கவில்லை. “வழிபடுவது 
தவறில்லை. ஒன்றை வழிபட பிறிதை அகற்ற நேரும்‌. 
மலர்கொய்து சிலையிலிடுபவன்‌ மலரை சிலையைவிட 
சிறியதாக்குகிறான்‌” என்றார்‌ தமனர்‌. “தூய்மை 
பிழையல்ல. தூய்மையின்பொருட்டு அழுக்கென்று 
சிலவற்றை விலக்குதலே பிழை.” குருநிலைக்குள்‌ 
குடில்கள்‌ மட்டுமே இருந்தன. “இங்கிருத்தல்‌, இக்கணத்தில்‌ 
நிறைதல்‌, இதற்கப்பால்‌ யோகமென்று 
பிறிதொன்றில்லை” என்றார்‌ தமனர்‌. 


முதற்புலரியில்‌ எழுந்து செளபர்ணிகையின்‌ கயத்தில்‌ 
நீராடி அருகிருந்த வெண்மணல்‌ மேட்டின்மீது 

ஏறிச்சென்று கதிரெழுவதை நோக்கி விழிதிறந்து கைகள்‌ 
கட்டி அமர்ந்திருப்பதன்றி ஊழ்கமென்று எதுவும்‌ அவர்‌ 
இயற்றவும்‌ இல்லை. “கற்பவை ஊழ்கத்தில்தானே நம்‌ 
எண்ணங்கள்‌ என்றாகின்றன? ஊழ்கமில்லாத கல்வி 
பொருளற்றது என்றல்லவா நூல்கள்‌ சொல்கின்றன?” 
என்று தருமன்‌ கேட்டார்‌. 


“ஆம்‌. அறிவது அறிவாவது ஊழ்கத்திலேயே. ஆனால்‌ 
ஊழ்கமென்பது அதற்கென்று விழிமூடி சொல்குவித்து 
சித்தம்‌ திரட்டி அமர்ந்திருக்கையில்‌ மட்டும்‌ அமைவதல்ல. 
சொல்லப்போனால்‌ அம்முயற்சிகளே ஊழ்கம்‌ 


அமைவதை தடுத்துவிடுகின்றன. நாம்‌ நோக்குகையில்‌ 
நம்‌ நோக்கறிந்து அப்பறவை எச்சரிக்கை கொள்கிறது. 
இந்த மரத்தைப்போல காற்றிலும்‌ ஒளியிலும்‌ 
கிளைவிரித்து நம்‌ இயல்பில்‌ நின்றிருப்போமென்றால்‌ 
அச்சமின்றி அது வந்து நம்மில்‌ அமரும்‌. நூல்‌ நவில்க! 
அன்றாடப்‌ பணிகளில்‌ மூழ்குக! உண்க! உறங்குக! 
சூழ்ந்திருக்கும்‌ இக்காட்டின்‌ இளங்காற்றையும்‌ பறவை 
ஒலிகளையும்‌ பசுமை ஒளியையும்‌ உள்நிறைத்து 
அதிலாடுக! இயல்பாக அமையும்‌ ஊழ்கத்தருணங்களில்‌ 
நம்‌ சொற்கள்‌ பொருளென்று மாறும்‌. வாழ்வதென்பது 
ஊழ்கம்‌ வந்தமைவதற்கான பெரும்‌ காத்திருப்பாக 
ஆகட்டும்‌. அதுவே என்‌ வழி” என்றார்‌ தமனர்‌. 


மிகச்‌ சிறியது அக்குருநிலை. தமனரும்‌ மாணவர்களும்‌ 
தங்குவதற்கான குடிலுக்கு வலப்பக்கமாக 
விருந்தினருக்கான இரு குடில்கள்‌ இருந்தன. 
நெடுங்காலமாக அங்கு எவரும்‌ வராததனால்‌ அணுகி 
வரும்‌ மழைக்காலத்தை எண்ணி விறகுகளைச்‌ சேர்த்து 
உள்ளே அடுக்கி வைத்திருந்தனர்‌. பாண்டவர்கள்‌ நீராடி 
வருவதற்குள்‌ மூன்று மாணவர்கள்‌ அவ்விறகுகளை 
வெளியே கொண்டு வந்து அடுக்கி குடில்களை தூய்மை 
செய்தனர்‌. நீர்‌ தெளித்து அமையச்‌ 
செய்திருந்தபோதிலும்கூட உள்ளே புழுதியின்‌ மணம்‌ 
எஞ்சியிருந்தது. கொடிகளில்‌ கட்டித்‌ 
தொங்கவிடப்பட்டிருந்த ஈச்சம்‌ பாய்களை எடுத்து உதறி 
விரித்தனர்‌. மரவுரிகளையும்‌ தலையணைகளையும்‌ 
பரப்பினர்‌. 


தமனரின்‌ முதல்‌ மாணவனாகிய சுபகன்‌ உணவு 
சமைத்துக்கொண்டிருந்தான்‌. அருகே நின்று தமனர்‌ 
அவனுக்கு உதவினார்‌. நீராடி வந்த திரெளபதி அவர்கள்‌ 
சமைத்துக்கொண்டிருந்த கலத்தைப்‌ பார்த்து “இவ்வுணவு 
போதாது” என்றாள்‌. தமனர்‌ திரும்பி நோக்கி “இளைய 
பாண்டவரைப்பற்றி அறிந்திருந்தேன்‌. ஆகவேதான்‌ ஐந்து 
மடங்கு உணவு சமைக்க வேண்டுமென்று எண்ணினேன்‌” 
என்றார்‌. திரெளபதி “பத்து மடங்கு” என்று சொல்லி 
புன்னகைத்துவிட்டு ஆடைமாற்றும்‌ பொருட்டு 
குடிலுக்குள்‌ சென்றாள்‌. பீமன்‌ தன்‌ நீண்ட குழலுக்குள்‌ 
கைகளைச்‌ செலுத்தி உதறி தோளில்‌ விரித்திட்ட பின்‌ 
“விலகுங்கள்‌ முனிவரே, நானே சமைத்துக்‌ கொள்கிறேன்‌. 
இது எனக்கு இனிய பணி. எளியதும்‌ கூட” என்றான்‌. 


“எனது மாணவன்‌ உடனிருக்கட்டும்‌. சமையற்கலையை 
அவன்‌ சற்று கற்றுக்கொண்டால்‌ உண்ணும்பொழுதும்‌ 
எனக்கு ஊழ்கம்‌ கைகூடலாம்‌” என்றார்‌ தமனர்‌ சிரித்தபடி. 


“உண்பது ஒரு யோகம்‌” என்றான்‌ பிமன்‌. “ஆம்‌, 
நல்லுணவைப்போல சூழ்ந்திருக்கும்‌ புவியுடன்‌ 
நல்லுறவை உருவாக்குவது பிறிதில்லை என நான்‌ 
எப்போதும்‌ இவர்களிடம்‌ சொல்வதுண்டு” என்றார்‌ 
தமனர்‌. பீமன்‌ அடுதொழிலை தான்‌ ஏற்றுக்கொண்டான்‌. 
அரிசியும்‌ உலர்ந்த கிழங்குகளும்‌ இட்டு அன்னம்‌ 
சமைத்தான்‌. பருப்பும்‌ கீரையும்‌ சேர்த்த குழம்பு தனியாக 
கலத்தில்‌ கொதித்தது. ஒருமுறைகூட அவன்‌ விறகை 
வைத்து திருப்பி எரியூட்டவில்லை. வைக்கையிலேயே 
எரி வந்து அதற்காக காத்திருப்பதுபோலத்‌ தெரிந்தது. 
“எரியடுப்பில்‌ இப்படி விறகடுக்கும்‌ ஒருவரை 
பார்த்ததில்லை” என்றான்‌ சுபகன்‌. “அனல்‌ அங்கே 
வாய்திறந்திருக்கிறது. அதில்‌ விறகை ஊட்டினேன்‌” 
என்றான்‌ பீமன்‌. 
அவர்கள்‌ அனைவரும்‌ அமர பீமன்‌ பரிமாறினான்‌. 
அவர்கள்‌ உண்டபின்‌ பீமன்‌ உண்ணுவதை தமனரின்‌ 
மாணவர்கள்‌ சூழ்ந்து நின்று வியப்புடனும்‌ உவகைச்‌ 
சொற்களுடனும்‌ நோக்கினர்‌. பெரிய கவளங்களாக 
எடுத்து வாயிலிட்டு மென்று உடல்‌ 
நிறைத்துக்கொண்டிருந்தான்‌. அப்பால்‌ குடில்‌ 
திண்ணையில்‌ அமர்ந்திருந்த தமனர்‌ தன்னருகே 
அமர்ந்திருந்த தருமனிடம்‌ “பெருந்தீனிக்காரர்கள்‌ 
உணவுண்கையில்‌ நம்மால்‌ நோக்கி நிற்க முடியாது. அது 
ஒரு போர்‌ என்று தோன்றும்‌. உயிர்‌ வாழ்வதற்கான 
இறுதித்‌ துடிப்பு போலிருக்கும்‌. இது அனலெழுவதுபோல, 
ய நடனம்போல இருக்கிறது. ஒவ்வொரு அசைவும்‌ 
தன்‌ முழுமையில்‌ நிகழ்ந்‌ ந்துகொண்டிருக்கிறது” என்றார்‌. 
தருமன்‌ “ஆம்‌. இளையோன்‌ எதையும்‌ செம்மையாக 
மட்டுமே செய்பவன்‌? என்றார்‌. மெல்ல புன்னகைத்து 
“கதையுடன்‌ களம்‌ புகும்போதும்‌ அழகிய நடனமொன்றில்‌ 
அவன்‌ இருப்பது போலவே தோன்றும்‌” என்றார்‌. 


[1௨ஐ26]உணவுக்குப்பின்‌ அவர்கள்‌ நிலவின்‌ ஒளியில்‌ 
செளபர்ணிகையின்‌ கரையில்‌ இருந்த மணல்‌ 
அலைகளின்மேல்‌ சென்று அமர்ந்தனர்‌. எட்டாம்‌ நிலவு 
அகன்ற சீன உளி போல தெரிந்தது. நன்கு தீட்டப்பட்டது. 
முகில்களை கிழித்துக்கொண்டு மெல்ல அது 
இறங்கிச்சென்றது. முகிலுக்குள்‌ மறைந்தபோது 
மணற்பரப்புகள்‌ ஒளியழிந்து வெண்நிழல்போலத்‌ 
தோன்றின. முகில்‌ கடந்து நிலவெழுந்து வந்தபோது 
அலைகளாகப்‌ பெருகி சூழ்ந்தன. 


“இனி எங்கு செல்வதாக எண்ணம்‌?” என்று தமனர்‌ 
கேட்டார்‌. அவ்வினா ஒவ்வொருவரையும்‌ தனித்தனியாக 


வந்து தொட்டதுபோல அவர்கள்‌ திரும்பிப்பார்த்தனர்‌. 
திரெளபதி தன்‌ சுட்டுவிரலால்‌ மென்மணலில்‌ எதையோ 
எழுதியபடி தலைகுனிந்து அமர்ந்திருந்தாள்‌. தருமன்‌ 
அவளை சில கணங்கள்‌ பொருளில்லாது நோக்கிவிட்டு 
திரும்பி “இப்போதைக்கு இலக்கென்று ஏதுமில்லை. 
எங்கள்‌ கானேகலின்‌ பன்னிரண்டு ஆண்டுகள்‌ 
முடிந்துவிட்டன. ஓராண்டு எவர்‌ விழியும்‌ அறியாது 
இருந்தாகவேண்டுமென்பது எங்கள்‌ நோன்பு” என்றார்‌. 


“ஆம்‌, நிமித்த நூலின்படி அது வியாழவட்டத்தின்‌ 
முழுமைஎச்சம்‌. ஹோரை பன்னிரண்டில்‌ ஒன்று” என்றார்‌ 
தமனர்‌. “பூசக முறைப்படி உங்களுடன்‌ இணைந்துள்ள 
காட்டுத்தெய்வங்களை அகற்றுவதற்காக! உருமாறிக்‌ 
கரந்த உங்களை அவை ஓராண்டுகாலம்‌ தேடியலையும்‌. 
உங்கள்‌ ஆண்டு அவற்றுக்கு நாள்‌.” தருமர்‌ சற்று சிரித்து 
“இப்பன்னிரு ஆண்டுகளில்‌ நாங்கள்‌ அடைந்தவையும்‌ 
அறிந்தவையும்‌ எழுபிறவிக்கு நிகர்‌. அணுகியுற்ற 
தெய்வங்கள்‌ பல. அவை எங்களை விட்டாலும்‌ நாங்கள்‌ 
விடுவோமென எண்ணவில்லை” என்றார்‌. 


“அஸ்தினபுரியின்‌ அரசரின்‌ எண்ணம்‌ பிறிதொன்று என 
எண்ணுகிறேன்‌” என்றார்‌ தமனர்‌. “நீங்கள்‌ 
காட்டிலிருந்தபோதும்கூட ஒவ்வொருநாளும்‌ மக்கள்‌ 
உள்ளத்தில்‌ வாழ்ந்தீர்கள்‌. அங்கு நீங்கள்‌ கண்ட 
முனிவரைப்பற்றியும்‌ வென்ற களங்களைப்பற்றியும்‌ 
ஒவ்வொருநாளும்‌ இங்கு கதைகள்‌ 
வந்துகொண்டிருந்தன. அனைவரிடமிருந்தும்‌ 
மறைந்தீர்கள்‌ என்றால்‌ இறந்தீர்கள்‌ என்றே 
சொல்லிப்பரப்ப முடியும்‌. அவ்வண்ணம்‌ பேச்சு 
அவிந்ததே அதற்குச்‌ சான்றாகும்‌.” 


“ஆம்‌, எவருமறியாமல்‌ தங்கும்போது எங்களால்‌ 
படைதிரட்ட முடியாது, துணைசேர்க்க இயலாது. 
குழிக்குள்‌ நச்சுப்புகையிட்டு எலிகளைக்‌ கொல்வதுபோல 
கொன்றுவிட்டால்‌ அனைத்தும்‌ முடிந்துவிடும்‌” என்றான்‌ 
பீமன்‌. “கொல்வதும்‌ புதைப்பதும்‌ வெவ்வேறாகச்‌ 
செய்யவேண்டியதில்லை அல்லவா?” தமனர்‌ ஏதோ 
சொல்ல நாவெடுக்க தருமன்‌ “அவன்‌ எப்போதும்‌ 
ஐயுறுபவன்‌, முனிவரே” என்றார்‌. “அவரது ஐயம்‌ 
பிழையும்‌ அல்ல” என்றார்‌ தமனர்‌. 


“பாரதவர்ஷத்தில்‌ பிறர்‌ அறியாமல்‌ நாங்கள்‌ இருக்கும்‌ 
இடம்‌ ஏதென்று கண்டடைய முடியவில்லை. பிறந்த 
முதற்கணம்‌ முதல்‌ சூதர்‌ சொல்லில்‌ 
வாழத்தொடங்கிவிட்டோம்‌. எங்கள்‌ கதைகளை நாங்களே 


கேட்டு வளர்ந்தோம்‌. செல்லுமிடமெங்கும்‌ நாங்களே 
நிறைந்திருப்பதையே காண்கிறோம்‌” என்றான்‌ நகுலன்‌. 
தமனர்‌ புன்னகையுடன்‌ தன்‌ தாடியை நீவியபடி 
“உண்மை. நெடுங்காலத்துக்கு முன்‌ நான்‌ 
தமிழ்நிலத்துக்குச்‌ சென்றிருந்தேன்‌. அங்கு வழியம்பலம்‌ 
ஒன்றில்‌ இரவு தங்குகையில்‌ தென்புலத்துப்‌ பாணன்‌ 
ஒருவன்‌ தென்மொழியில்‌ கிருஷ்ண துவைபாயன 
வியாசரின்‌ பாடல்களைப்‌ பாடுவதை கேட்டேன்‌. உங்கள்‌ 
புகழ்‌ இலாத இடமென்று பாரதவர்ஷத்தில்‌ ஏதுமில்லை” 
என்றார்‌. 


தருமன்‌ கசப்புடன்‌ “ஆம்‌. ஆகவேதான்‌ காடுகளை தேடிச்‌ 
செல்கிறோம்‌. மனிதர்களே இல்லாத இடத்தில்‌ மொழி 
திகழாத நிலத்தில்‌ வாழ விழைகிறோம்‌” என்றார்‌. “எந்தக்‌ 
காட்டில்‌ வாழ்ந்தாலும்‌ தனித்து தெரிவீர்கள்‌. 
அஸ்தினபுரியின்‌ அரசர்‌ தன்‌ ஒற்றர்களை அனுப்பி மிக 
எளிதில்‌ உங்களை கண்டடைய முடியும்‌” என்று தமனர்‌ 
சொன்னார்‌. “ஆம்‌. நானும்‌ அதையே எண்ணினேன்‌” 
என்றான்‌ சகதேவன்‌. “மனிதர்கள்‌ மறைந்துகொள்ள மிக 
உகந்த இடம்‌ மனிதச்‌ செறிவே” என்றார்‌ தமனர்‌. “உங்கள்‌ 
முகம்‌ மட்டும்‌ இருக்கும்‌ இடங்கள்‌ உகந்தவை அல்ல. 
உங்கள்‌ முகம்‌ எவருக்கும்‌ ஒரு பொருட்டாகத்‌ தோன்றாத 
இடங்களுக்கு செல்லுங்கள்‌.” 


“அங்கு முன்னரே எங்கள்‌ கதைகள்‌ சென்றிருக்கும்‌ 
அல்லவா?” என்றார்‌ தருமன்‌. “செல்லாத இடங்களும்‌ 
உள்ளன. காட்டாக, நிஷத நாட்டை குறிப்பிடுவேன்‌” 
என்று தமனர்‌ சொன்னார்‌. “நிஷதர்கள்‌ வேதத்தால்‌ 
நிறுவப்பட்ட ஷத்ரியகுடியினர்‌ அல்ல. விதர்ப்பத்திற்கு 
அப்பால்‌ தண்டகாரண்யப்‌ பெருங்காட்டில்‌ பிற 
தொல்குடிகளை வென்று முடிகொண்ட பெருங்குடி 
அவர்கள்‌. பதினெட்டாவது பரசுராமர்‌ அவர்களின்‌ 
மூதாதையாகிய மகாகீசகனுக்கு அனல்சான்றாக்கி 
முடிசூட்டி அரசனாக்கினார்‌. அவன்‌ அனல்குலத்து 
ஷத்ரியனாகி ஏழுமுறை படைகொண்டுசென்று பன்னிரு 
ஷத்ரியகுடிகளை அழித்தான்‌. அவன்‌ கொடிவழியில்‌ 
வந்த விராடனாகிய உத்புதன்‌ இன்று அந்நாட்டை 
ஆள்கிறான்‌.” 


“நிஷதத்தின்‌ அரசர்கள்‌ தங்கள்‌ நாட்டிற்குள்‌ பிற 
ஷத்ரியர்களின்‌ புகழ்‌ பாடும்‌ சூதர்கள்‌ எவரையும்‌ 
விட்டதில்லை. எனவே உங்கள்‌ கதைகள்‌ எதுவும்‌ அங்கு 
சென்று சேர்ந்ததுமில்லை. நிஷத அரசனின்‌ மைத்துனன்‌ 
கீசகன்‌ தன்னை பாரதவர்ஷத்தின்‌ நிகரற்ற தோள்வீரன்‌ 
என்று எண்ணுகிறான்‌. அவன்‌ குடிகள்‌ அவ்வாறே நம்ப 


வேண்டுமென்று விழைகிறான்‌. எனவே உங்களைக்‌ 
குறித்த சொற்கள்‌ எதுவுமே அவ்வெல்லைக்குள்‌ நுழைய 
அவன்‌ ஒப்பியதில்லை. மாற்றுருக்கொண்டு நீங்களே 
நுழையும்போது அவனால்‌ உங்களை அறியவும்‌ 
முடியாது.” 


“அவன்‌ எங்களை அறிந்திருப்பான்‌ அல்லவா?” என்று 
தருமன்‌ கேட்டார்‌. “ஆம்‌. நன்கறிந்திருப்பான்‌. இளமை 
முதலே உங்கள்‌ ஐவரையும்‌, குறிப்பாக பெருந்தோள்‌ 
பீமனை பற்றிய செய்திகளையே அவன்‌ எண்ணி எடுத்து 
சேர்த்துக்‌ கொண்டிருக்கிறான்‌. அவன்‌ உள்ளத்தில்‌ 
ஒவ்வொரு கணமும்‌ நீங்களே வாழ்கிறீர்கள்‌. ஆனால்‌ 
நேரில்‌ நீங்கள்‌ சென்றால்‌ அவனால்‌ உங்களை 
அடையாளம்‌ காண முடியாது. ஏனெனில்‌ அவனறிந்தது 
அச்சத்தால்‌, தாழ்வுணர்ச்சியால்‌ பெருக்கப்பட்ட 
வடிவத்தை. மெய்யுருவுடன்‌ நீங்கள்‌ செல்கையில்‌ 
இத்தனைநாள்‌ அவன்‌ உள்ளத்தில்‌ நுரைத்துப்‌ பெருகிய 
அவ்வுருவங்களுடன்‌ அவனால்‌ உங்களை 
இணைத்துப்பார்க்க இயலாது. அரசே, நெடுநாள்‌ 
எதிர்பார்த்திருந்த எவரையும்‌ நாம்‌ நேரில்‌ அடையாளம்‌ 
காண்பதில்லை” என்றார்‌ தமனர்‌. 


தருமன்‌ “ஆம்‌, அவ்வாறு நிகழ வாய்ப்புள்ளது” என்றார்‌. 
“மாற்றுரு கொள்வதென்பது ஒரு நல்வாய்ப்பு” என்றார்‌ 
தமனர்‌. “பிறந்த நாள்‌ முதல்‌ நீங்கள்‌ குலமுறைமைகளால்‌ 
கல்வியால்‌ கூர்தீட்டப்பட்டீர்கள்‌. காட்டுக்குள்‌ 
அக்கூர்மையைக்‌ கொண்டு வென்று 
நிலைகொண்டீர்கள்‌. இன்று பன்னிருநாட்கள்‌ உருகி 
பன்னிரு நாட்கள்‌ கரியுடன்‌ இறுகி இருபத்துநான்கு 
நாட்கள்‌ குளிர்ந்துறைந்த வெட்டிரும்பு என உறுதி 
கொண்டிருக்கிறீர்கள்‌. உங்களை நீங்களே முற்றிலும்‌ 
துறப்பதற்குரியது இந்த வாழ்வு. நீங்கள்‌ என நீங்கள்‌ 
கொண்ட அனைத்தையும்‌ விலக்கியபின்‌ எஞ்சுவதென்ன 
என்று அறிவதற்கான தவம்‌.” 


“மாற்றுரு கொள்வது எளிதல்ல” என்றார்‌ தமனர்‌. 
“உடல்தோற்றத்தை மாற்றிக்கொள்ளலாம்‌. உள்ளத்தை 
மாற்றிக்கொள்ளாவிட்டால்‌ விழிகள்‌ மாறாது. உடலில்‌ 
அசைவுகளென வெளிப்படும்‌ எண்ணங்கள்‌ மாறாது. 
உள்ளே மாறாது வெளியே மாறியவனை 
தொலைவிலிருந்து நோக்கினால்‌ மற்போரில்‌ 
உடல்பிணைத்து திமிறிநிற்கும்‌ இருவரை 
பார்த்ததுபோலத்‌ தோன்றும்‌.” தருமன்‌ “நாம்‌ நமக்குரிய 
மாற்றுருவை கண்டுபிடிக்கவேண்டும்‌, இளையோனே” 
என்று சகதேவனிடம்‌ சொன்னார்‌. 


“மாற்றுருவை வெளியே இருந்து கொண்டுவந்து 
அணியமுடியாது” என்றார்‌ தமனர்‌. “அவ்வுரு உங்கள்‌ 
உள்ளே முன்னரும்‌ இருந்துகொண்டிருக்கவேண்டும்‌. 
உங்கள்‌ விழியிலும்‌ உடலசைவிலும்‌ அதுவும்‌ 
வெளிப்பட்டுக்கொண்டிருக்கவேண்டும்‌. அரசே, மானுட 
உடலில்‌ ஓர்‌ ஆளுமை மட்டுமே குடியிருப்பதில்லை. ஒரு 
மரத்தில்‌ பல தெய்வங்கள்‌ என நம்முள்‌ பலர்‌ உள்ளனர்‌. 
ஒருவரை நாம்‌ நம்பி மேலெழுப்பி பிறர்மேல்‌ 
அமரச்செய்கிறோம்‌. அவருக்கு பிறரை படையும்‌ ஏவலும்‌ 
ஆக்குகிறோம்‌. அவ்வாறு நம்முள்‌ உள்ள ஒருவரை 
மேலெழுப்புவதே மிகச்‌ சிறந்த மாற்றுருக்கொள்ளல்‌.” 


“அவரும்‌ நம்முருவே என்பதனால்‌ நாம்‌ எதையும்‌ 
பயிலவேண்டியதில்லை. அடக்கப்பட்டு 
ஒடுங்கியிருந்தவராதலால்‌ அவர்‌ வெளிப்படுகையில்‌ 
முழுவிசையுடன்‌ பேருருக்கொண்டே எழுவார்‌. அவரை 
எழுப்பியபின்‌ அவருக்கு நம்‌ பிறவுருக்களை 
ஒப்புக்கொடுத்தால்‌ மட்டும்‌ போதுமானது.” தமனர்‌ 
தொடர்ந்தார்‌ “அவர்‌ நமக்கு ஒவ்வாதவராக 
முதல்நோக்கில்‌ தோன்றலாம்‌. ஏனென்றால்‌ 
அவ்வெறுப்பையும்‌ இளிவரலையும்‌ உருவாக்கி அதை 
கருவியெனக்‌ கொண்டே நாம்‌ அவரை வென்று 
ஆள்கிறோம்‌. அவரைச்‌ சூடுவதென்பது முதற்கணத்தில்‌ 
பெருந்துன்பம்‌. சிறு இறப்பு அது. ஆனால்‌ சூடியபின்‌ 
அடையப்பெறும்‌ விடுதலை பேருவகை 
அளிக்கக்கூடியது. ஒருமுறை அவ்வுருவைச்‌ சூடியவர்‌ 
பின்னர்‌ அதற்கு திரும்பிச்சென்றுகொண்டேதான்‌ 
இருப்பார்‌.” 


அவர்களின்‌ விழிகள்‌ மாறின. “அவை எது என 
உங்களை நீங்களே கேட்டுக்கொள்ளவேண்டியதில்லை. 
ஏனென்றால்‌ நீங்கள்‌ வென்று கடந்தது அது. வெறுத்து 
ஒதுக்கியது. உங்களுக்கு அணுக்கமானவர்கள்‌ அதை 
அறிந்திருப்பார்கள்‌. அதை அவர்களும்‌ 
விலக்கிக்கொண்டேதான்‌ இருப்பார்கள்‌. அதை 
விலக்காமல்‌ நீங்கள்‌ அளிக்கும்‌ உங்கள்‌ உருவை 
அவர்கள்‌ முழுதேற்க முடியாது. அதை முழுதேற்காமல்‌ 
உங்களுடன்‌ நல்லுறவும்‌ அமையாது. ஆனால்‌ எவருக்கும்‌ 
எந்த மானுடருடனும்‌ முழுமையான நல்லுறவு 
அமைவதில்லை. ஏனென்றால்‌ எவரும்‌ பிறர்‌ 
தனக்களிக்கும்‌ அவர்‌ உருவை முழுமையாக நம்பி 
ஏற்பதில்லை” என்று தமனர்‌ சொன்னார்‌. 


“அவர்கள்‌ உங்களை வெறுக்கும்போது, கடுஞ்சினம்‌ 
கொண்டு எழும்போது நீங்கள்‌ அளித்த உருவை மறுத்து 


அரியணையை, குருவின்‌ செங்கோலை உனக்கு 
அளிக்கிறேன்‌. உன்‌ புகழ்விளங்குவதாக. உன்‌ குலம்‌ 
நீள்வதாக. நீ விழைவதெல்லாம்‌ கைகூடுவதாக. ஓம்‌ ஓம்‌ 


ஓம்‌!” 


திகைத்து நின்ற பாண்டுவிடம்‌ “இளவரசே, மூத்தவரை 
வணங்கி ஆம்‌ என்று மும்முறை சொல்லுங்கள்‌” என்றான்‌ 
விதுரன்‌. பாண்டு “மூத்தவரே தங்கள்‌ ஆணை”என்று 
சொன்னான்‌. அவனை எழுந்துகொள்ளும்படி விதுரன்‌ 
கண்களைக்காட்டினான்‌. திருதராஷ்டிரன்‌ “விதுரா மூடா, 
என்‌ முடிவை நிமித்திகனைக்கொண்டு அவையில்‌ 
கூவியறிவிக்கச்‌ சொல்‌. மாமன்னன்‌ ஹஸ்தியின்‌ 
கொடிவழிவந்தவன்‌, விசித்திரவீரியரின்‌ தலைமைந்தன்‌ 
ஒருபோதும்‌ கீழ்மைகொள்ளமாட்டான்‌ என்று சொல்‌” 
என்றான்‌. 


இருக்கையில்‌ கையூன்றி எழுந்து திருதராஷ்டிரன்‌ 
“இளையோன்‌ அரசணிக்கோலம்‌ பூண்டு 
அரியணைமேடை ஏறட்டும்‌. வலப்பக்கத்தில்‌ பிதாமகரின்‌ 
அருகே என்‌ பீடத்தை அமைக்கச்சொல்‌” என்றான்‌. “ஆம்‌ 
அரசே. தங்கள்‌ ஆணை” என்றான்‌ விதுரன்‌. 
திருதராஷ்டிரன்‌ “சஞ்சயா, என்‌ ஆடைகள்‌ 
கலைந்திருக்கலாம்‌. அவற்றைச்‌ சீர்ப்படுத்து” என்றான்‌. 
“ஆணை அரசே” என சஞ்சயன்‌ அருகே வந்தான்‌. 


திகைப்புடன்‌ நின்ற பாண்டுவை கையசைவால்‌ 
வெளியே கொண்டுசென்றான்‌ விதுரன்‌. பாண்டு “என்ன 
இது இளையவனே? என்ன நடக்கிறது?” என்றான்‌. 
அக்கணம்‌ வரை நெஞ்சில்‌ ததும்பிய கண்ணீரெல்லாம்‌ 
பொங்கி விதுரனின்‌ கண்களை அடைந்தன. 
இமைகளைக்கொண்டு அவற்றைத்‌ தடுத்து 
தொண்டையை அடைக்கும்‌ உணர்வெழுச்சியை சிறிய 
செருமலால்‌ வென்று நனைந்த குரலில்‌ அவன்‌ 
சொன்னான்‌. “அரசே, கொலைவேழத்தின்‌ 
பெருங்கருணையை ஒருவன்‌ மட்டிலுமே அறிவான்‌. 
ஒவ்வொருநாளும்‌ அதன்‌ காலடியில்‌ வாழும்‌ எளிய 
பாகன்‌.” 


அவையில்‌ வேள்வியின்‌ இறுதி மந்திரங்கள்‌ 
ஒலிக்கத்தொடங்கின. 


இனிய பாடல்களைப்‌ பாடுங்கள்‌ 
வாழ்த்துக்களை எங்கும்‌ நிறையுங்கள்‌ 
துடுப்புகள்‌ துழாவும்‌ கலங்களை கட்டுங்கள்‌ 
உழுபடைகளை செப்பனிடுங்கள்‌! 


பிறிதொன்றை உங்கள்மேல்‌ சூட்டுவார்கள்‌. அது 
உங்களை சினமூட்டும்‌ என்பதனால்‌ அதை ஒரு 
படைக்கருவியென்றே கைக்கொள்வார்கள்‌. உங்களை 
சிறுமைசெய்யும்‌ என்பதனால்‌ உங்களை வென்று 
மேல்செல்வார்கள்‌. அது என்ன என்று அவர்களிடம்‌ 
கேளுங்கள்‌. அதுவே உங்கள்‌ மாற்றுரு” என்றார்‌ தமனர்‌. 
“அல்லது அவர்களின்‌ கனவில்‌ நீங்கள்‌ எவ்வண்ணம்‌ 
எழுகிறீர்கள்‌ என்று கேளுங்கள்‌.” அவர்கள்‌ 
அமைதியின்மை அகத்தே எழ மெல்ல அசைந்தனர்‌. 
தருமன்‌ “ஆனால்‌...” என்று ஏதோ சொல்லத்‌ 
தொடங்கினார்‌. 


“இது நோன்பு. நோன்பென்பது துயரைச்‌ சுவைத்தல்‌” 
என்றார்‌ தமனர்‌. “அவர்கள்‌ சூட்டும்‌ அவ்வடிவை 
மாற்றுருவென்று சூடினால்‌ அவ்வுருவில்‌ 
முழுதமைவீர்கள்‌. எவரும்‌ ஐயுறாது எங்கும்‌ மறைய 
முடியும்‌. பன்னிரு ஆண்டுகள்‌ ஆற்றிய தவத்தின்‌ 
முழுமை இது. இது கலைந்தால்‌ மீண்டும்‌ அடிமரம்‌ 
தொற்றி ஏறவேண்டியிருக்கும்‌.” தருமன்‌ “ஆனால்‌ 
வேண்டும்‌ என்றே நம்‌ மீது பொய்யான உருவம்‌ ஒன்றை 
சுமத்துவார்களென்றால்‌ என்ன செய்வது?” என்றார்‌. 
“அவர்கள்‌ சொல்லும்போதே நாம்‌ அறிவோம்‌ அது 
மெய்யென்று” என்றார்‌ தமனர்‌. “சினம்கொண்டு வாளை 
உருவினோமென்றால்‌ அதுவே நாம்‌.” சிரித்து 
“அணுக்கமானவர்கள்‌ அவ்வாறு பொருந்தா உருவை 
நமக்களிக்க மாட்டார்கள்‌. ஏனென்றால்‌ அவர்களால்‌ 
நம்மை அவ்வாறு உருக்காணவே இயலாது.” 


தருமன்‌ பெருமூச்சுவிட்டுக்கொண்டு தலைகுனிந்து 
அமர்ந்திருந்தார்‌. “உங்கள்‌ உருவை தெரிவுசெய்க! 
அதன்பின்னர்‌ நிஷதத்திற்குச்‌ செல்லும்‌ வழியென்ன 
என்று நான்‌ சொல்கிறேன்‌” என்றபின்‌ தமனர்‌ எழுந்து தன்‌ 
மாணவர்களுக்கு தலையாட்டிவிட்டு நடந்தார்‌. 


[1௨26] நிலவொளியில்‌ அறுவரும்‌ ஒருவரை ஒருவர்‌ 
நோக்காமல்‌ அமர்ந்திருந்தார்கள்‌. “அறுவரும்‌ இன்று 
காய்ந்து கருமைகொண்டு மாற்றுருதான்‌ 
சூடிக்கொண்டிருக்கிறோம்‌” என்றார்‌ தருமன்‌. பீமன்‌ “அது 
இக்காட்டில்‌. நிஷதத்திற்குள்‌ நுழைந்தால்‌ மீண்டும்‌ நாம்‌ 
நகரியர்‌ ஆகிவிடுவோம்‌. பதினைந்து நாட்களில்‌ நம்‌ 
அரசத்தோற்றம்‌ மீளும்‌. குரலும்‌ உடலசைவும்‌ 
அவ்வண்ணமே ஆகும்‌. எவை மாறவில்லை என்றாலும்‌ 
ஒரேநாளில்‌ விழிகள்‌ மாறிவிடும்‌” என்றான்‌. “ஏன்‌ நாம்‌ 
அரண்மனைக்கு செல்லவேண்டும்‌?” என்றார்‌ தருமன்‌ 
எரிச்சலுடன்‌. “மூத்தவரே, வேறெங்கும்‌ நம்‌ தோற்றம்‌ 


தனித்தே தெரியும்‌” என்றான்‌ நகுலன்‌. 


“சரி, அப்படியென்றால்‌ அவர்‌ சொன்னதுபோலவே 
மாற்றுரு கொள்ளப்போகிறோமா என்ன?” என்றார்‌ 
தருமன்‌. “ஆம்‌, அது ஒன்றே வழி என எனக்குப்படுகிறது. 
அதிப! நம்மை அப்படி தப்பவிடாது. இயன்றதில்‌ 
முழுமையை அடைந்தாகவேண்டும்‌. இல்லையேல்‌ 
மீண்டும்‌ பன்னிரு ஆண்டுகள்‌” என்றான்‌ சகதேவன்‌. 
“என்ன சொல்கிறாய்‌? நாம்‌ சூடவேண்டிய மாற்றுருவை 
பிறர்‌ சொல்லவேண்டுமா?” என்று தருமன்‌ கேட்டார்‌. 
“நமக்குள்‌ என்ன மந்தணம்‌? நாம்‌ நம்மை 
நன்கறிவதற்கான தருணம்‌ இது என்று கொள்ளலாமே” 
என்றான்‌ பீமன்‌. சகதேவன்‌ புன்னகைத்து 
“எளியவர்களின்‌ மாற்றுருக்கள்‌ அவர்களின்‌ 
முதன்மையுருவிலிருந்து பெரிதும்‌ வேறுபடாதென்று 
எண்ணுகிறேன்‌. மாமனிதர்களின்‌ பெருந்தோற்றத்தின்‌ 
அளவு அவர்களின்‌ முதலுருவுக்கும்‌ இறுதியுருவுக்குமான 
இடைவெளிதான்‌ போலும்‌” என்றான்‌. 


“சொல்‌ தேவி, நம்‌ இளையோன்‌ சூடவேண்டிய தோற்றம்‌ 
என்ன?” என்றான்‌ பீமன்‌. திரெளபதி ஏறிட்டு சகதேவனை 
நோக்கியபின்‌ தலையசைத்தாள்‌. “சொல்‌!” என்றான்‌ 
பீமன்‌ மீண்டும்‌. “இவர்‌ யார்‌? எளிய கணியன்‌. 
நயந்துரைத்து பரிசில்‌ பெற்று மகிழ்ந்திருக்கும்‌ சிறியோன்‌. 
பிறிதொன்றுமல்ல” என்றாள்‌ திரெளபதி. சகதேவன்‌ 
“ஆனால்‌...” என நாவெடுத்தபின்‌ “ஆம்‌” என்றான்‌. 
“சொல்க, அவர்‌ எவர்‌?” என்று திரெளபதி பீமனிடம்‌ 
கேட்டாள்‌. “அவன்‌ சூதன்‌. குதிரைச்சாணி மணம்‌ விலகா 
உடல்கொண்டவன்‌. சவுக்கடி முதுகில்‌ விழும்போது 
உடல்குறுக்க மட்டுமே தெரிந்தவன்‌” என்றான்‌ பீமன்‌. 
“மூத்தவரே...” என்று நகுலன்‌ வலிமிகுந்த குரலில்‌ 
அழைத்தான்‌. “சொல்‌, நீ பிறிதென்ன? பாண்டவன்‌ 
என்றும்‌ இந்திரப்பிரஸ்தத்தின்‌ இளவரசன்‌ என்றும்‌ நீ 
நடிக்கிறாய்‌ அல்லவா?” என்றான்‌ பீமன்‌. 

நகுலன்‌ சினத்துடன்‌ “அவ்வண்ணமென்றால்‌ நீங்கள்‌ 
யார்‌? சொல்க, நீங்கள்‌ யார்‌? நான்‌ சொல்கிறேன்‌. 
அடுமடையன்‌. அடிதாங்கி தலைக்கொள்ளும்‌ அடிமை. 
அரண்மனைப்‌ பெண்டிருக்கு முன்‌ வெற்றுடல்‌ காட்டி 
நடமிடும்‌ கீழ்க்களிமகன்‌” என்றான்‌. பீமனின்‌ உடல்‌ 
நடுங்கியது. கைகள்‌ பதறியபடி மணலில்‌ உலவி ஒரு கை 
மணலை அள்ளி மெல்ல உதிர்த்தன. “சொல்க, மூத்தவரே 
நான்‌ யார்‌?” என்று அர்ஜுனன்‌ கேட்டான்‌. பீமன்‌ 
திடுக்கிட்டு நோக்கி “மூத்தவர்‌ சொல்லட்டும்‌” என்றான்‌. 
“இங்கு நாம்‌ ஒருவர்‌ குருதியை ஒருவர்‌ 


அருந்தவிருக்கிறோமா?” என்றார்‌ தருமன்‌. 
“சொல்லுங்கள்‌, மூத்தவரே” என்றான்‌ பீமன்‌. 


“இல்லை” என்று தருமன்‌ தலையசைத்தார்‌. மெல்லிய 
குரலில்‌ திரெளபதி “நான்‌ சொல்கிறேன்‌” என்றாள்‌. 
அனைவரும்‌ அவளை நோக்கி திரும்பினர்‌. “பேடி. 
பெண்டிருக்கு நடனம்‌ கற்பிக்கும்‌ ஆட்டன்‌. ஆணுடலில்‌ 
எழுந்த பெண்‌.” அர்ஜுனன்‌ உரக்க நகைத்து “அதை நான்‌ 
அறிவேன்‌. அது நான்‌ அணிந்த உருவமும்கூட” என்றான்‌. 
தருமன்‌ தளர்ந்து “போதும்‌” என்றார்‌. “சொல்லுங்கள்‌ 
மூத்தவரே, திரெளபதி யார்‌?” என்றான்‌ அர்ஜுனன்‌. 
தருமன்‌ “வேண்டாம்‌” என்றார்‌. “சொல்க, தேவி யார்‌?” 
என்றான்‌ பீமன்‌. மெல்லிய குரலில்‌ “சேம” என்றார்‌ 
தருமன்‌. “சமையப்பெண்டு. நகம்‌ வெட்டி காலின்‌ தோல்‌ 
உரசி நீராட்டி விடுபவள்‌. தாலமேந்துபவள்‌.” 


பெருமூச்சுடன்‌ பாண்டவர்‌ அனைவரும்‌ உடல்‌ 
அமைந்தனர்‌. திரெளபதி “நன்று” என மணலை 
நோக்கியபடி சொன்னாள்‌. ஆனால்‌ அவள்‌ உடல்‌ குறுகி 
இறுக்கமாக இருப்பதை காணமுடிந்தது. பின்னர்‌ அவள்‌ 
மணலை வீசிவிட்டு செல்வதற்காக எழுந்தாள்‌. “அமர்க 
தேவி, மூத்தவரின்‌ உரு என்ன என்பதை அறிந்துவிட்டு 
செல்வோம்‌” என்றான்‌ அர்ஜுனன்‌. “அதை நாம்‌ 
செய்யவேண்டாம்‌” என்றான்‌ நகுலன்‌. “ஆம்‌” என்றான்‌ 
சகதேவன்‌. பீமன்‌ “இல்லை, அதுவும்‌ 
வெளிப்பட்டால்தான்‌ இந்த ஆடல்‌ முழுமையடையும்‌” 
என்றான்‌. “சொல்க, தேவி!” என்றான்‌ அர்ஜுனன்‌. 


“சொல்கிறேன்‌, நான்‌ சொல்வதில்‌ நால்வரில்‌ எவருக்கு 
மாற்றுக்கருத்து இருந்தாலும்‌ இதை பிழையென்றே 
கொள்வோம்‌” என்றாள்‌ திரெளபதி. “சொல்க!” என்றான்‌ 
அர்ஜுனன்‌. நால்வரும்‌ அவளை நோக்கினர்‌. 
பதைப்புடன்‌ மணலை அள்ளியபடி தலைகுனிந்து 
அமர்ந்திருந்தார்‌ தருமன்‌. “சகுனி” என்றாள்‌ திரெளபதி. 
“நாற்களத்‌ திறவோன்‌. தீயுரை அளிப்போன்‌. அரசனின்‌ 
ஆழத்திலுறையும்‌ அட ட ஆயு கீழ்மையையும்‌ 
கருக்களாக்கி ஆடுவோன்‌.” 


[image] 


“இல்லை” என்றபடி தருமன்‌ பாய்ந்தெழுந்தார்‌. “இது 
வஞ்சம்‌. என்‌ மேல்‌ உமிழப்படும்‌ நஞ்சு இது.” ஆனால்‌ 
அவர்‌ தம்பியர்‌ நால்வரும்‌ அமைதியாக இருந்தனர்‌. 
“சொல்‌... இதுவா உண்மை?” என்று தருமன்‌ கூவினார்‌. 
ஐவரும்‌ சொல்லில்லாமல்‌ நோக்கி அமர்ந்திருக்க 


“இல்லை! இல்லை!” என்றார்‌. பின்னர்‌ தளர்ந்து மணலில்‌ 
விழுந்து “தெய்வங்களே” என்றார்‌. 

[image]“நிஷதமும்‌ விதர்ப்பமும்‌ ஒருவரை ஒருவர்‌ 
வெறுத்தும்‌ ஒருவரின்றி ஒருவர்‌ அமையமுடியாத இரு 
நாடுகள்‌” என்றார்‌ தமனர்‌. “விந்தியமலையடுக்குகளால்‌ 
அவை ஆரியவர்த்தத்திலிருந்து பிரிக்கப்பட்டுள்ளன. 
மகாநதியாலும்‌ தண்டகப்பெருங்காடுகளாலும்‌ 
தென்னகத்திலிருந்து அகற்றப்பட்டுள்ளன. நீண்ட பொது 
எல்லை. தவிர்க்கவே முடியாத வணிகப்புழக்கம்‌. 
நிஷதத்தின்‌ காடுகள்‌ பாரதவர்ஷத்தின்‌ எந்த 
நாட்டையும்விட பன்னிரு மடங்கு மிகையானவை. 
அவர்களோ காட்டாளரின்‌ வழிவந்தவர்கள்‌. வடக்கே 
சர்மாவதியின்‌ கரைகளில்‌ இருந்து தெற்கே சென்ற 
நிஷாதர்களின்‌ முதற்குலம்‌ அவர்கள்‌ என சொல்லொன்று 
உண்டு. வணிகப்பொருட்களை அளித்து 
மலைப்பொருட்களை வாங்கிவரும்‌ வணிகர்களால்தான்‌ 
விதர்ப்பம்‌ வாழ்கிறது.” 


“விதர்ப்பம்‌ ஷத்ரிய குருதிமரபு கொண்டது. 
யாதவர்களின்‌ குருதிவழியான போஜர்களுக்கும்‌ 
அவர்களுடன்‌ ஓர்‌ உறவுண்டு என்பார்கள்‌. அவர்கள்‌ 
கடக்க விரும்பும்‌ அடையாளம்‌ அது” என்று தமனர்‌ 
தொடர்ந்தார்‌. “விதர்ப்ப மன்னர்‌ பீஷ்மகரின்‌ மகள்‌ 
ருக்மிணி இன்று இளைய யாதவரின்‌ அரசி.” தருமன்‌ 
“ஆம்‌, தங்கையைக்‌ கவர்ந்தவர்‌ என்பதனால்‌ இளைய 
யாதவர்மேல்‌ பெருஞ்சினம்‌ கொண்டிருக்கிறான்‌ பட்டத்து 
இளவரசன்‌ ருக்மி. அச்சினத்தாலேயே அவன்‌ 
துரியோதனனுடன்‌ இணைந்திருக்கிறான்‌” என்றார்‌. 
“அவன்‌ மகதத்தின்‌ ஜராசந்தனுக்கும்‌ சேதிநாட்டின்‌ 
பித்‌ பத்த அணுக்கனாக இருந்தான்‌” என்றான்‌ 
மன்‌. 


“ஆம்‌, அதையெல்லாம்விட பெரியது ஒன்றுண்டு. 
விதர்ப்பத்தின்‌ குருதியில்‌ உள்ள குறையைக்‌ களைந்து 
தங்களை மேலும்‌ தூய ஷத்ரியர்களாக ஆக்கிக்கொள்ள 
அவர்கள்‌ எண்ணியிருந்தனர்‌. இப்பகுதியில்‌ நிஷத 
நாட்டவருடன்‌ அவர்கள்‌ தீர்க்கவேண்டிய கடன்களும்‌ சில 
இருந்தன. ருக்மிணி பேரழகி என்றும்‌, நூல்நவின்றவள்‌ 
என்றும்‌ பாரதவர்ஷம்‌ அறிந்திருந்தது. முதன்மை ஷத்ரிய 
அரசர்கள்‌ எவரேனும்‌ அவளை மணம்கொள்வார்கள்‌ 


என்றும்‌ அதனூடாக விதர்ப்பம்‌ தன்‌ குறையை சூதர்‌ 
நாவிலிருந்தும்‌ அரசவை இளிவரல்களிலிருந்தும்‌ 
அழிக்கலாம்‌ என்றும்‌ அவர்கள்‌ கனவுகண்டனர்‌. அது 
நிகழவில்லை. இளைய யாதவர்‌ அவளை கவர்ந்து 
சென்றார்‌. ஷத்ரியப்‌ பெருமையில்லாத யாதவர்‌. முன்னரே 
யாதவக்குருதி என இருந்த இழிவு மேலும்‌ மிகுந்தது. 
ருக்மியின்‌ சினம்‌ இளைய யாதவருடன்‌ அல்ல, 

அவன றியாத பலவற்றுடன்‌. அவை முகமற்றவை. 
எட்டமுடியாதவை. முகம்கொண்டு கையெட்டும்‌ 
தொலைவிலிருப்பவர்‌ யாதவர்‌. ஆகவே அனைத்துக்‌ 
காழ்ப்பையும்‌ அத்திசைநோக்கி 
திருப்பிக்கொண்மருக்கிறான்‌” என்றார்‌ தமனர்‌. 


“விதர்ப்பம்‌ அழகிய நாடு. பெருநீர்‌ ஒழுகும்‌ வரதாவால்‌ 
அணைத்து முலையூட்டப்படுவது. வடக்கே முகில்சூடி 
எழுந்த மலைகளும்‌ காடுசெறிந்த பெருநிலவிரிவுகளும்‌ 
கொண்டது. அரசென்பதையே அறியாமல்‌ தங்கள்‌ 
சிற்றூர்களில்‌ குலநெறியும்‌ இறைமரபும்‌ பேணி 
நிலைகொண்ட மக்கள்‌ வாழ்வது. 
மலைத்தொல்குடிகளிலிருந்து திரண்டுவந்த குலங்கள்‌ 
இவை. ஆரியவர்த்தம்‌ கண்ட போர்களும்‌ பூசல்களும்‌ 
இங்கு நிகழ்ந்ததில்லை. இங்கு ஒவ்வொருவருக்கும்‌ 
தேவைக்குமேல்‌ நிலம்‌ உள்ளது. எனவே காற்றுபோல்‌ 
ஒளியைப்போல்‌ நீரைப்போல்‌ நிலத்தையும்‌ இவர்கள்‌ 
அளவிட்டதோ எல்லைவகுத்துக்கொண்டதோ இல்லை. 
இவர்களுக்கு தெய்வம்‌ அள்ளிக்கொடுத்திருப்பதனால்‌ 
இவர்களும்‌ தெய்வங்களுக்கும்‌ பிற மானுடருக்கும்‌ 
அள்ளிக்கொடுத்தார்கள்‌” என்றார்‌ தமனர்‌. 


“அத்துடன்‌ ஒரு பெரும்‌ வேறுபாடும்‌ இங்குள்ளது” 
என்றார்‌ தமனர்‌. “ஆரியவர்த்தம்‌ படைகொண்டு 
நிலம்வென்ற அரசர்களால்‌ வென்று 
எல்லையமைக்கப்பட்டது. அவர்களின்‌ ஆணைப்படி 
குடியேறிய மக்களால்‌ சீர்‌ கொண்டது. இது 
ஆரியவர்த்தத்தின்‌ அணையாத பூசல்களைக்‌ கண்டு 
கசந்து விலகி தெற்கே செல்லத்துணிந்த முனிவர்களால்‌ 
உருவாக்கப்பட்டது. வெல்வதற்கு நிகராக 
கொடுப்பதற்கும்‌ பேணும்‌ அனைத்தையும்‌ 
கணப்பொழுதில்‌ விட்டொழிவதற்கும்‌ அவர்கள்‌ மக்களை 
பயிற்றுவித்தார்கள்‌.” 


“ஆனால்‌ அத்தனை ஓடைகளும்‌ நதியை நோக்கியே 
செல்கின்றன” என்று தமனர்‌ தொடர்ந்தார்‌. 
“குடித்தலைமை அரசென்றாகிறது. அரசுகள்‌ பிற அரசை 
நோக்கி செல்கின்றன. வெல்லவும்‌ இணையவும்‌. பின்பு 


நிகழ்வது எப்போதும்‌ ஒன்றே.” 


தருமன்‌ “ஆம்‌, இப்போது விதர்ப்பம்‌ நன்கு 
கட்டுப்படுத்தப்படுகிறது என்பதை எல்லை கடந்ததுமே 
உணர்ந்தேன்‌. எல்லைகள்‌ நன்கு வகுத்து 
அடையாளப்படுத்தப்பட்டுள்ளன. வணிகச்சாலைகள்‌ 
காவல்படைகளால்‌ முழுமையாக 
கண்காணிக்கப்படுகின்றன. பாலங்களும்‌ சாவடிகளும்‌ 
உரிய இடங்களிலெல்லாம்‌ அமைந்துள்ளன. அனைத்து 
இடங்களிலும்‌ விதர்ப்பத்தின்‌ கொடி பறக்கிறது” என்றார்‌. 


பீமன்‌ “இங்கே விளைநிகுதி உண்டா?” என்றான்‌. 
“விரிந்துப்பரந்த நாடுகள்‌ எதிலும்‌ விளைநிகுதி 
கொள்ளப்படுவதில்லை. அந்நிகுதியை கொள்ளவோ 
திரட்டவோ கொண்டுவந்துசேர்க்கவோ பெரிய 
அரசாளுகைவலை தேவை. சிறிய நாடுகளில்‌ அவற்றை 
உருவாக்கிக்கொள்ளலாம்‌. மகதம்‌ போன்ற 
தொன்மையான நாடுகளில்‌ அவை காலப்போக்கில்‌ 
தானாகவே உருவாகி வந்திருக்கும்‌. விதர்ப்பத்தின்‌ 
பெரும்பகுதி நிலத்திற்கு சாலைகளோ நீர்வழிகளோ 
இல்லை. இங்கு பேசப்படும்‌ மொழிகள்‌ பன்னிரண்டுக்கும்‌ 
மேல்‌. தொல்குடிகள்‌ எழுபத்தாறு. இதன்‌ எல்லைகள்‌ 
இயற்கையாக அமைந்தவை.” 


“எனவே ஆட்சி என்பது அதன்‌ குடிகளுக்கு பெரும்பாலும்‌ 
தெரியாமலேயே நிகழ்ந்தது. வணிகப்பாதைகளிலும்‌ 
அங்காடிகளிலும்‌ சுங்கறிகுதி மட்டுமே கொள்ளப்பட்டது. 
அதுவே அரசுதிகழ்வதற்கு போதுமானதாக இருந்தது” 
என்றார்‌ தமனர்‌. “ஆனால்‌ இன்று ருக்மி இந்நாட்டை ஒரு 
பெரிய கைவிடுபடைப்பொறி என 
ஆக்கிவிட்டிருக்கிறான்‌. கெளண்டின்யபுரி இன்று 
இரண்டாம்‌ தலைநகர்‌. ஏழு பெருங்கோட்டைகளால்‌ 
சூழப்பட்ட போஜகடம்‌ என்னும்‌ நகர்‌ ௬க்மியால்‌ 
அமைக்கப்பட்டு தலைநகராக்கப்பட்டது. வரதாவின்‌ 
கரையில்‌ அமைந்திருப்பதனாலேயே 
பெருங்கோட்டைகளை கெளண்மன்யபுரியில்‌ 
சேற்றுப்பரப்பில்‌ அமைக்கமுடியாதென்று கலிங்கச்‌ 
சிற்பிகள்‌ சொன்னார்கள்‌.” 


தமனர்‌ தொடர்ந்தார்‌ “இளைய யாதவரிடம்‌ தோற்று 
மீசையை இழந்து சிறுமைகொண்டபின்‌ பல 

ண்டுகாலம்‌ அவன்‌ எங்கிருக்கிறான்‌ என்றே 
தெரியவில்லை. சிவநெறியனாக ஆகி தென்னகத்திற்குச்‌ 
சென்றான்‌ என்கின்றனர்‌. இமயமலைகளில்‌ தவம்‌ 
செய்தான்‌ என்றும்‌ சொல்லப்படுகிறது. அவன்‌ 


மீண்டபோது யோகி போலவே தெரிந்தான்‌. முகத்தில்‌ 
செந்தழல்‌ என நீண்ட தாடி. கண்களில்‌ ஒளிக்கூர்‌. 
சொற்கள்‌ நதியடிப்பரப்பின்‌ குளிர்ந்த கற்கள்‌. இளைய 
யாதவரின்‌ குருதியில்‌ கைநனைத்தபின்‌ திரும்பி 
கெளண்டின்யபுரிக்குள்‌ நுழைந்து அங்கு மூதன்னையர்‌ 
முன்‌ முடிகளைந்து பூசனைசெய்யவிருப்பதாக அவன்‌ 
வஞ்சினம்‌ உரைத்திருக்கிறான்‌.” 


“இங்கிருந்த ஒவ்வொன்றையும்‌ அவன்‌ 
மாற்றியமைத்தான்‌. என்ன செய்யவேண்டும்‌ என 
நன்கறிந்திருந்தான்‌. முதலில்‌ ஆயிரக்கணக்காக சூதர்கள்‌ 
கொண்டுவரப்பட்டனர்‌. இன்றுள்ள விதர்ப்பம்‌ என்னும்‌ 
நாடு அவர்களின்‌ சொற்களால்‌ உருவாக்கப்பட்டது. 
அதன்‌ எல்லைகள்‌ வரையறை செய்யப்பட்டன. அதன்‌ 
அழகும்‌ தொன்மையும்‌ தனிப்பெருமையும்‌ 
வகுக்கப்பட்டன. ஒவ்வொரு நாளுமென தங்கள்‌ நாடு 
வளர்ந்து விரிவதை மக்கள்‌ கண்டனர்‌. தாங்கள்‌ 
கண்டறியாத நிலங்களெல்லாம்‌ தங்களுக்குரியவையே 
என்னும்‌ பெருமிதம்‌ அவர்களை உளம்விம்மச்செய்தது.” 


“கண்டறிந்த நிலமும்‌ நீர்களும்‌ மலைகளும்‌ 
பயன்பாட்டால்‌ மறைக்கப்பட்ட அழகுகொண்டவை. 
காணாத நிலமும்‌ நீர்களும்‌ மலைகளும்‌ அழகும்‌ 
பெருமையும்‌ மட்டுமே கொண்டவை. எனவே 
தெய்வத்திருவுக்கள்‌ அவை. அறிந்த மண்ணில்‌ 
வேட்டையும்‌ வேளாண்மையும்‌ திகழவேண்டும்‌ என்று 
வேண்டித்‌ தொழுத குடிகள்‌ அறியாத மண்‌ என்றும்‌ 
அவ்வாறே பொலியவேண்டுமென்று தொழுது கண்ணீர்‌ 
மல்குவதை ஒருமுறை சுத்கலக்‌ குடிகளின்‌ 
படையல்நிகழ்வொன்றில்‌ கண்டேன்‌. புன்னகையுடன்‌ 
வாழ்த்தி அங்கிருந்து மீண்டேன்‌” என்றார்‌ தமனர்‌. 
“காமத்தை விட, அச்சங்களை விட, கனவிலெழும்‌ திறன்‌ 
மிகுந்தது நிலமே. கனவுநிலம்‌ மாபெரும்‌ அழைப்பு. 
என்றுமிருக்கும்‌ சொல்லுறுதி. தெய்வங்களும்‌ 
மூதாதையரும்‌ வாழ்வது. அதன்பொருட்டு மானுடர்‌ 
எதையும்‌ இழப்பார்கள்‌. கொல்வார்கள்‌, போரிட்டு 
இறப்பார்கள்‌. மனிதர்களுக்கு கனவுநிலமொன்றை 
அளிப்பவனே நாடுகளை படைக்கிறான்‌.” 


“ஆனால்‌ நிலம்‌ ஒன்றென்று ஆக அதன்‌ நுண்வடிவென 
வாழும்‌ அனைத்தையும்‌ இணைத்தாகவேண்டும்‌. 
ருக்மியின்‌ சூதர்‌ அதை செய்தனர்‌. விதர்ப்பநிலத்தின்‌ 
தெய்வங்களும்‌ மூதாதையரும்‌ தொல்லன்னையரும்‌ 
மாவீரரும்‌ ஒவ்வொரு குடிச்சொல்மரபில்‌ இருந்தும்‌ 
கண்டெடுக்கப்பட்டு பெருங்கதைகளாக 


மீள்மொழியப்பட்டனர்‌. மாபெரும்‌ கம்பளம்போல 
கதைகள்‌ ஒன்றுடன்‌ ஒன்று பின்னி முடையப்பட்டு 
ஒற்றைப்படலமென்றாயின. கன்றுகளுக்குப்‌ பின்னால்‌ 
பசுக்கள்‌ செல்வதுபோல கதைகளுக்குப்‌ பின்னால்‌ 
சென்றது நிலம்‌. கன்றுகளைக்‌ கட்டியபோது 
காணாச்சரடால்‌ தானும்‌ கட்டுண்டது.” 


“சபரகுடிகளின்‌ தெய்வமாகிய மாகன்‌ துந்துபகுடிகளின்‌ 
தெய்வமாகிய தாபையை மணந்தார்‌. சிபிரகுடிகளின்‌ 
யானைத்‌ தெய்வமான காளகேது அஸ்வககுடிகளின்‌ 
மூதாதையான தாமஸரின்‌ ஊர்தியாகியது. ஒவ்வொரு 
நாளும்‌ அக்கதைகள்‌ புதுவடிவு கொள்வதன்‌ விந்தையை 
எண்ணி எண்ணி மலைத்திருக்கிறோம்‌. ஒரு கதையின்‌ 
வளர்ச்சியைக்‌ கண்டு திகைத்து அதைப்பற்றி பேசியபடி 
இன்னொரு ஊருக்குச்‌ சென்றால்‌ ஐந்தே நாளில்‌ அக்கதை 
மேலுமொரு வடிவு கொண்டிருக்கும்‌” என்றார்‌ தமனர்‌. 
“கதைகள்‌ ஒன்றிணைந்தபோது தெய்வங்கள்‌ 
இணைந்தன. குலவரலாறுகள்‌ இணைந்தன. 
குருதிமுறைகள்‌ ஒன்றாயின. மக்கள்‌ 
ஒற்றைத்திரளென்றானபோது நிலம்‌ ஒன்றானது.” 


“நிலம்‌ குறித்த பெருமை ஒவ்வொருவர்‌ நாவிலும்‌ 
குடியேறியபோது அதை வெல்ல நான்கு திசைகளிலும்‌ 
எதிரிகள்‌ சூழ்ந்திருப்பதாக அச்சம்‌ எழுந்தது. பின்னர்‌ 
எதிரிகள்‌ பேருருக்கொள்ளத்‌ தொடங்கினர்‌. 
இரக்கமற்றவர்களாக, எங்கும்‌ ஊடுருவும்‌ வஞ்சம்‌ 
கொண்டவர்களாக, இமைக்கணச்‌ சோர்விருந்தாலும்‌ 
வென்றுமேற்செல்லும்‌ மாயம்‌ கொண்டவர்களாக 
அவர்கள்‌ உருமாறினர்‌. எதிரிகள்‌ மீதான வெறுப்பும்‌ 
அச்சமும்‌ அத்தனை குடிகளையும்‌ ஒன்றெனக்‌ கட்டி ஒரு 
படையென தொகுத்தது. எங்கும்‌ எதிலும்‌ 
மாற்றுக்கருத்தில்லாத ஒற்றுமை உருவாகி வந்தது. 
ஆணையென ஏது எழுந்தாலும்‌ அடிபணியும்‌ 
தன்மையென அது விளைந்தது.” 


“நாடே ஒரு படையென்றாகியமை அரசனை மேலும்‌ 
மேலும்‌ ஆற்றல்கொண்டவனாக ஆக்கியது. செங்கோலை 
சற்றேனும்‌ ஐயுறுபவர்கள்‌ அக்கணமே எதிரியின்‌ 
உளவுநோக்கிகள்‌ என குற்றம்‌ சாட்டப்பட்டனர்‌. 
அவர்களைப்‌ பழித்து வதைத்து கொன்று 
கொண்டாடினர்‌ அவர்களின்‌ குருதியினரும்‌ குடியினரும்‌. 
அவையெல்லாம்‌ எதிரிகள்மேல்‌ கொள்ளும்‌ வெற்றிகள்‌ 
என உவகையளித்தன. முதற்பாண்டவரே, எதிரிகளை 
அறிந்தவர்கள்‌ பின்‌ அவர்களில்லாமல்‌ வாழ 
முடிவதில்லை. ஒவ்வொரு கணமும்‌ சிதறிப்பரவும்‌ நம்மை 


எதிரி எல்லைகளில்‌ அழுத்தி ஒன்றாக்குகிறான்‌. நம்‌ 
ஆற்றல்களை முனைகொள்ளச்்‌ செய்கிறான்‌. நம்‌ 
எண்ணங்கள்‌ அவனை மையமாக்கி 
நிலைகொள்கின்றன. எளியோருக்கு தெய்வம்‌ 
எதிரிவடிவிலேயே எழமுடியும்‌. அவர்களின்‌ ஊழ்கம்‌ 
வெறுப்பின்‌ முழுமையென்றே நிகழமுடியும்‌” என்றார்‌ 
தமனர்‌. 


“பெரும்படையை இன்று ருக்மி திரட்டியிருக்கிறான்‌. 
அப்பெரும்படைக்குத்‌ தேவையான செல்வத்தை 
ஈட்டும்பொருட்டு விரிவான வரிக்கோள்‌ முறைமையை 
உருவாக்கியிருக்கிறான்‌” என்று தமனர்‌ சொன்னார்‌. 
“ஐவகை வரிகள்‌ இன்று அரசனால்‌ 
கொள்ளப்படுகின்றன. சுங்கவரி முன்பே இருந்தது. 
ஆறுகளிலும்‌ ஏரிகளிலும்‌ இருந்து நீர்திருப்பிக்‌ 
கொண்டுசெல்லும்‌ ஊர்களுக்கு நீர்வரி. விளைவதில்‌ 
ஏழில்‌ ஒரு பங்கு நிலவரி. மணவிழவோ ஆலயவிழவோ 
ஊர்விழவோ கொண்டாடப்படுமென்றால்‌ பத்தில்‌ ஒரு 
பங்கு விழாவரி. எல்லைகடந்துசென்று 
கொள்ளையடித்து வருபவர்களுக்கு கொள்வதில்‌ பாதி 
எல்லைவரி.” 


“விந்தை!” என்றார்‌ தருமன்‌. “அவ்வரி தென்னகத்தில்‌ பல 
மலைக்குடிகளின்‌ அரசுகளில்‌ உள்ளதே” என்றார்‌ தமனர்‌. 
“பல குடிகளின்‌ செல்வமே மலைக்குடிகளை 
கொள்ளையடித்து ஈட்டுவதுதான்‌.” பீமன்‌ “அது அரசனே 
கொள்ளையபடிப்பதற்கு நிகர்‌” என்றான்‌. “ஆம்‌, 
கொள்ளையடித்து தன்‌ எல்லைக்குள்‌ மீள்பவர்களுக்கு 
காப்பளிக்கிறார்கள்‌ அல்லவா?” என்றான்‌ நகுலன்‌. 
“விதர்ப்பம்‌ கொள்ளையடிப்பது இரண்டு நாடுகளின்‌ 
நிலங்களுக்குள்‌ புகுந்தே. தெற்கே நிஷதநாட்டின்‌ 
எல்லைகள்‌ விரிந்தவை. பல மலைகளில்‌ 
அரசப்பாதுகாப்பென்பதே இல்லை. 
கொள்ளையழுக்கப்பட்ட மக்கள்‌ சிறுகுடிகளாகவும்‌ 
சிற்றூர்களாகவும்‌ சிதறிப்பரந்தவர்கள்‌. கிழக்கே 
சியாமபுரியும்‌ அரசமையம்‌ கொள்ளாத நாடுதான்‌.” 


“விதர்ப்பத்தின்‌ வஞ்சம்‌ இளைய யாதவருடன்‌. எனவே 
நமக்கு எதிர்நிலைகொள்வதே ருக்மியின்‌ அரசநிலை. 
ஆகவே நிஷதத்திற்குச்‌ சென்று அவர்களின்‌ நட்பை 
வென்றெடுப்பதே நமக்கு நலம்பயக்கும்‌” என்றான்‌ 
சகதேவன்‌. “ஆம்‌, அவர்கள்‌ ஷத்ரியர்களை 
அஞ்சுகிறார்கள்‌. இன்று ஷத்ரியர்கள்‌ என்றே 
உங்களையும்‌ எண்ணுவார்கள்‌. நீங்கள்‌ ஷத்ரியர்களால்‌ 
எதிர்க்கப்படுபவர்கள்‌, இளைய யாதவரின்‌ சொல்லுக்காக 


தோழர்களே! மூதாதையும்‌ வேள்விக்குரியவனுமாகிய 
விண்நெருப்பை எழுப்புங்கள்‌! 


ஏர்களை இணையுங்கள்‌, 

நுகங்களைப்‌ பூட்டுங்கள்‌, 
உழுதமண்ணில்‌ விதைகளை வீசுங்கள்‌! 
எங்கள்‌ பாடலால்‌ 

நூறுமேனி பொலியட்டும்‌! 

விளைந்த கதிர்மணிகளை நோக்கி 
எங்கள்‌ அரிவாள்கள்‌ செல்லட்டும்‌! 


பாண்டு அந்த வேண்டுகோளை தன்னுள்‌ நிறைத்து 
இருகைகளையும்‌ தலைக்குமேல்‌ கூப்பி வணங்கினான்‌. 


களம்‌ நிற்பவர்கள்‌ என்பதை அவர்களுக்கு 
தெரிவிக்கவேண்டும்‌. அவர்களுடன்‌ ஒரு குருதியுறவு 
உருவாகுமென்றால்‌ அது மிக நன்று” என்றார்‌ தமனர்‌. 
தருமன்‌ “ஆம்‌, அதையே எண்ணிக்கொண்டிருக்கிறேன்‌” 
என்றார்‌. 


“நான்‌ அதைக்‌ கூறுவது ஏனென்றால்‌ நிஷாதர்கள்‌ 
தென்காடுகளெங்கும்‌ விரவிக்கிடக்கும்‌ 
பெருங்குலங்களின்‌ தொகை. அவர்களில்‌ அரசென 
அமைந்து கோல்சூடியவை நான்கு. வடக்கே 
நிஷாதர்களின்‌ அரசாக ஹிரண்யபுரி 
வலுப்பெற்றுள்ளது. நிஷாத மன்னன்‌ 
ஹிரண்யதனுஸின்‌ மைந்தன்‌ ஏகலவ்யன்‌ மகதத்தில்‌ 
எஞ்சிய படைகளை தன்னுடன்‌ சேர்த்துக்கொண்டு 
ஆற்றல்‌ மிக்கவனாக ஆகியிருக்கிறான்‌. மைந்தனை 
இழந்த சேதிநாட்டு தமகோஷனின்‌ ஆதரவை 
அடைந்துவிட்டிருக்கிறான்‌. விதர்ப்பத்திற்கு அவன்‌ 
இன்னும்‌ சில நாட்களில்‌ அரசவிருந்தினனாக 
வரவிருக்கிறான்‌. விதர்ப்பமும்‌ ஹிரண்யமபுரியும்‌ 
அரசஒப்பந்தம்‌ ஒன்றில்‌ புகவிருப்பதாக செய்தி 
வந்துள்ளது” என்றார்‌ தமனர்‌. 


“தென்னகத்தில்‌ திக்க நிஷாதகுலத்தவரின்‌ அரசு 
நிஷதமே. முன்பு கிரிப்பிரஸ்தம்‌ என்று அழைக்கப்பட்டது 
அவர்களின்‌ பெருநகராகிய விராடபுரி. நிஷாதர்களின்‌ 
எழுபத்தெட்டு தொல்குலங்களில்‌ பெரியது சபரர்‌ குலம்‌. 
அவர்கள்‌ அஸனிகிரி என்றழைக்கப்பட்ட சிறிய 
மலையைச்‌ சுற்றியிருந்த காடுகளில்‌ வாழ்ந்தனர்‌. 
கோதைவரி மலையிறங்கி நிலம்விரியும்‌ இடம்‌ அது. 
நாணலும்‌ கோரையும்‌ விரிந்த பெருஞ்சதுப்பு நிலத்தில்‌ 
மீன்பிடித்தும்‌ முதலைகளை வேட்டையாடியும்‌ அவர்கள்‌ 
வாழ்ந்தனர்‌. தண்டபுரத்திலிருந்து படகுவழியாக வந்து 
அவர்களிடம்‌ உலர்மீனும்‌ முதலைத்தோலும்‌ 
வாங்கிச்சென்ற வணிகர்களால்‌ அவர்கள்‌ மச்சர்கள்‌ 
என்றழைக்கப்பட்டனர்‌.” 


“கடல்வணிகம்‌ அவர்களை செல்வந்தர்களாக்கியது. 
வணிகர்களிடமிருந்து அவர்கள்‌ செம்மொழியை 
கற்றனர்‌. பெருமொழியின்‌ கலப்பால்‌ அவர்களின்‌ மொழி 
விரிந்தது. மொழி விரிய அதனூடாக அவர்கள்‌ அறிந்த 
உலகும்‌ பெருகியது. மலைவணிகர்களிடமிருந்து 
அவர்கள்‌ புதிய படைக்கலங்களை பெற்றனர்‌. 
அவற்றைக்கொண்டு பிற நிஷாதர்களை வென்று 
அரசமைத்தனர்‌. அந்நாளில்தான்‌ பதினெட்டாவது 
பரசுராமர்‌ தென்னகப்‌ பயணம்‌ வருவதை அறிந்து 


மகாகீசகர்‌ அவரை தேடிச்சென்றார்‌, சப்தபதம்‌ என்னும்‌ 
மலைச்சரிவிலிருந்த அவரைக்‌ கண்டு அடிபணிந்தார்‌. 
அவர்‌ கோரிய சொல்லுறுதிகளை அளித்து நீர்தொட்டு 
ஆணையிட்டார்‌. அவர்‌ மகாகீசகரை நிஷாதர்களின்‌ 
அரசனாக அமைத்து அனல்சான்றாக்கி முடிசூட்டினார்‌. 
அவர்‌ அக்னிகுல ஷத்ரியராக அரியணை அமர்ந்து 
முடிசூட்டிக்கொண்டார்‌.” 


“பரசுராமர்‌ கோரிய சொல்லுறுதிகள்‌ இன்றும்‌ 
அக்குடிகளை கட்டுப்படுத்தும்‌. ஒரு தருணத்திலும்‌ 
அந்தணர்களுக்கு எதிராக படைக்கலம்‌ ஏந்தலாகாது, 
அந்தணர்களை எதிர்ப்பவர்களுக்கு எதிராக அச்செய்தி 
கேள்விப்பட்டதுமே படைகொண்டு எழவேண்டும்‌, 
ஷத்ரியர்களுக்கு கப்பம்‌ கட்டி அடிமைப்படலாகாது, 
போரில்‌ எக்குடியையும்‌ முற்றழிக்கலாகாது, ஒரு போரிலும்‌ 
பெண்களும்‌ குழந்தைகளும்‌ பசுக்களும்‌ 
கொல்லப்படக்கூடாது, நீர்நிலைகளை அழிப்பதோ 
எரிபரந்தெடுத்தலோ கூடாது” என்றார்‌ தமனர்‌. “பரசுராமர்‌ 
அளித்த இந்திரனின்‌ சிலையுடன்‌ மகாகீசகர்‌ 
அஸனிமலைக்கு மீண்டார்‌.” 


“அஸனிமலையின்‌ உச்சியில்‌ ஆலயம்‌ அமைத்து 
சபரர்கள்‌ வழிபட்டுவந்த அஸனிதேவன்‌ என்னும்‌ 
மலைத்தெய்வத்தின்‌ அதே வடிவில்‌ மின்படையை 
ஏந்தியிருந்தமையால்‌ இந்திரனை அவர்களால்‌ எளிதில்‌ 
ஏற்கமுடிந்தது. அஸனிகிரியின்‌ மேல்‌ இருந்த 
குடித்தெய்வங்களில்‌ முதன்மையாக இந்திரன்‌ 
நிறுவப்பட்டான்‌. அஸனிமலையில்‌ ஏழு 
பெருவேள்விகளை மகாகீசகர்‌ நிகழ்த்தினார்‌. 
நாடெங்குமிருந்து அனல்குலத்து அந்தணர்‌ திரண்டுவந்து 
அவ்வேள்விகளில்‌ அமர்ந்தனர்‌. நூற்றெட்டு நாட்கள்‌ 
அஸனிமலைமேல்‌ வேள்விப்புகை வெண்முகில்‌ என 
குடை விரித்து நின்றிருந்தது என்கின்றன கதைகள்‌.” 


“அதன்‌ பின்‌ நிஷதகுலத்து வேந்தர்கள்‌ ஆண்டுதோறும்‌ 
வேள்விகளை நிகழ்த்தும்‌ வழக்கம்‌ உருவாகியது. 
நாடெங்கிலுமிருந்து அந்தணர்‌ அந்த மலைநோக்கி 
வரலாயினர்‌. அஸனிகிரி கிரிப்பிரஸ்தம்‌ என்று 
பெயர்பெற்றது” என்று தமனர்‌ சொன்னார்‌. “மெல்ல 
அனைத்துக்‌ குலங்களையும்‌ சபரர்‌ வென்றடக்கினர்‌. 
குலத்தொகுப்பாளராகிய சபரர்களின்‌ தலைவனை 
விராடன்‌ என்று அழைத்தனர்‌. 


பலநூற்றாண்டுகள்‌ கிரிப்பிரஸ்தம்‌ இந்திரபுரி என 
புகழ்பெற்றிருந்தது. பின்னர்‌ காலத்தில்‌ அழிந்தது. 


சபரர்கள்‌ மீண்டும்‌ இரண்டாம்‌ கீசகர்‌ தலைமையில்‌ 
எழுந்து குடிகளைத்‌ தொகுத்து விராடக்கூட்டுறவை 
உருவாக்கினர்‌. அதன்பின்னர்‌ விராடபுரி என்னும்‌ 
பெருநகர்‌ கிரிப்பிரஸ்த மலையின்‌ கீழ்‌ உருவாகி வந்தது 
கோதையின்‌ கரையில்‌ மச்சர்களின்‌ ஊர்‌ 
அது.மீன்மணமில்லாத மலர்களும்‌ அங்கில்லை 
என்றுதான்‌ கவிஞர்கள்‌ பாடுகிறார்கள்‌.” 


“ஆம்‌, அங்கு செல்வதே எங்கள்‌ முடிவு. நாங்கள்‌ 
நாளைப்புலரியில்‌ கிளம்புகிறோம்‌” என்றார்‌ தருமன்‌. 
அவர்கள்‌ செளபர்ணிகையின்‌ மணல்கரையில்‌ 
அமர்ந்திருந்தார்கள்‌. தமனருடன்‌ அவருடைய 
மாணவர்கள்‌ இருவர்‌ மட்டுமே இருந்தனர்‌. இருவர்‌ உணவு 
சமைத்துக்கொண்டிருந்தனர்‌. செளபர்ணிகையின்‌ சிறிய 
பள்ளங்களில்‌ தேங்கிய நீர்‌ பின்‌அந்தியின்‌ 
வான்வெளிச்சத்தில்‌ கருநீலத்தில்‌ கண்ணொளி என 
மின்னியது நீலக்கல்‌ அட்டிகை ஒன்று வளைந்து 
கிடப்பது போலிருந்தது. நீர்‌ சுழித்த கயம்‌ அதன்‌ சுட்டி. 
திரெளபதி அதை நோக்கியபம அமர்ந்திருந்தாள்‌. அவள்‌ 
எதையாவது கேட்டாளா என்பது ஐயமாக இருந்தது. 

“செல்வோம்‌, இன்னும்‌ சற்றுநேரத்தில்‌ வழிமறையும்படி 
இருட்டிவிடும்‌” என்று தமனர்‌ எழுந்தார்‌. தருமனும்‌ உடன்‌ 
எழ பீமன்‌ மட்டும்‌ கைகளை முழங்கால்மேல்‌ கட்டியபடி 
அமர்ந்திருந்தான்‌. அர்ஜுனனும்‌ உடன்‌ நடக்க நகுலனும்‌ 
சகதேவனும்‌ பின்னால்‌ சென்றார்கள்‌. தருமன்‌ “மந்தா, 
வருக!” என்றார்‌. பீமன்‌ எழுந்துகொண்ட பின்னர்‌ 
திரெளபதியை தோளில்‌ தட்டி “வா” என்றான்‌. அவள்‌ 
சூரியன்‌ மறைந்தபின்னர்‌ கரியநீருக்குள்‌ 
வாள்முனையபோல்‌ தெரிந்த தொடுவானை நோக்கியபடி 
மேலும்‌ சிலகணங்கள்‌ அமர்ந்திருந்தபின்‌ நீள்மூச்சுடன்‌ 
எழுந்தாள்‌. 


[1ா௨ஐ௦]அவர்கள்‌ நடக்கையில்‌ பீமன்‌ “முனிவரே, தங்கள்‌ 
அரசுசூழ்தல்‌ வியப்பளிக்கிறது” என்றான்‌. தருமன்‌ 
திடுக்கிட்டு திரும்பிப்பார்த்து “மந்தா” என்றார்‌. “ஆம்‌, என்‌ 
அரசியல்‌ தெளிவானது. நான்‌ எந்நாட்டுக்கும்‌ குடியல்ல. 
னால்‌ இளைய யாதவர்‌ போரில்‌ 
வெல்லவேண்டுமென்று விழைகிறேன்‌” என்றார்‌. “ஏன்‌?” 
என்று பீமன்‌ கேட்டான்‌. “ஒரு போர்‌ வரவிருக்கிறது. அதை 
தவிர்க்கமுடியாது. அதில்‌ எது வெல்லும்‌ என்பதே 
இன்றுள்ள முழுமுதல்‌ வினா. வேதமுடிபுக்கொள்கை 
வெல்லவேண்டும்‌. அதன்‌ உருவம்‌ இளைய யாதவர்‌. 


அவரது படைக்கலங்கள்‌ நீங்கள்‌.” 


அவர்கள்‌ மணல்மேல்‌ நடக்கையில்‌ தமனர்‌ சொன்னார்‌ 
“நான்‌ சாந்தீபனி குருநிலையில்‌ கற்றவன்‌ என 
அறிந்திருப்பீர்கள்‌. வேதக்கனியே என்‌ மெய்மை. அந்த 
மரம்‌ மூத்து அடிவேர்‌ பட்டுவிட்டதென்றால்‌ 
அக்கனியிலிருந்து அது புதுப்பிறப்பு கொண்டு எழட்டும்‌. 
இனி இப்பெருநிலத்தை வேதமுடிபே ஆளட்டும்‌.” தருமன்‌ 
“ஒவ்வொருவரும்‌ தங்கள்‌ கொள்கையை அவ்வாறு 
சொல்லக்கூடுமல்லவா?” என்றார்‌. “ஆம்‌, அது இயல்பே. 
வேதமுடிபுக்கொள்கையே பாரதவர்ஷமெனும்‌ 
பெருவிரிவுக்கு உகந்தது என நான்‌ எண்ணுவது 
ஒன்றின்பொருட்டே” என்றார்‌ தமனர்‌. 


நின்று திரும்பி செளபர்ணிகையை சுட்டிக்காட்டி “அதோ 
அச்சிற்றொழுக்கு போன்றது அது என சற்று முன்‌ 
எண்ணினேன்‌. ஒரு குழியை நிறைக்கிறது. பின்‌ பெருகி 
வழிந்து பிறிதொரு குழிநோக்கி செல்கிறது. பாரதவர்ஷம்‌ 
பல குடிகளால்‌ ஆனது. அவர்கள்‌ வாழ்ந்து அடைந்த 
பற்பல கொள்கைகள்‌. அக்கொள்கைகளின்‌ 
உருவங்களான ஏராளமான தெய்வங்கள்‌. 
அனைத்தையும்‌ அணைத்து அனைத்தையும்‌ வளர்த்து 
அனைத்தும்‌ தானென்றாகி நின்றிருக்கும்‌ ஒரு 
கொள்கையே இங்கு அறமென நிலைகொள்ளமுமடியும்‌. 
பரசுராமர்‌ அனல்கொண்டு முயன்றது அதற்காகவே. 
இளையவர்‌ சொல்கொண்டு அதை முன்னெடுக்கிறார்‌.” 


“வேலின்‌ கூரும்‌ நேரும்‌ அல்ல கட்டும்‌ கொடியின்‌ 
நெகிழ்வும்‌ உறுதியுமே இன்று பாரதவர்ஷத்தை ஆளும்‌ 
கொள்கையின்‌ இயல்பாக இருக்கமுடியும்‌” என்றார்‌ 
தமனர்‌. “நிஷாதர்களும்‌ அரக்கர்களும்‌ அசுரர்களும்‌ 
தங்களுடைய அனைத்தையும்‌ கொண்டுசென்று 
படைத்து வணங்கும்‌ ஓர்‌ ஆயிரம்‌ முகமுள்ள தெய்வம்‌. 
அனைத்தையும்‌ அணைத்து ஏந்திச்செல்லும்‌ கங்கை. 
அது வேதமுடிபே. அது வேதங்கள்‌ அனைத்திலும்‌ இருந்து 
எழுந்த வேதம்‌. வேதப்பசுவின்‌ நெய்‌ என்கின்றனர்‌ 
கவிஞர்‌.” 


“சில தருணங்கள்‌ இப்படி அமைவதுண்டு” என்று 
தனக்குத்தானே என தமனர்‌ சொன்னார்‌. “நானும்‌ 
நிலையா சித்தத்துடன்‌ துயருற்று அலைந்தேன்‌. 
பெரும்போர்‌ ஒன்றின்‌ வழியாகத்தான்‌ அக்கொள்கை 
நிலைகொண்டாகவேண்டுமா என்று. இத்தெய்வம்‌ 
அத்தகைய பெரும்பலியை கோருவதா என்று. அது 
ஒன்றே நிலைகொள்ளவேண்டும்‌ என்றால்‌, பிறிதொரு 


வழியே இல்லை என்றால்‌ அதை ஊழென்று கொள்வதே 
உகந்தது என்று தெளிந்தேன்‌.” 


“அது தோற்றால்‌ இங்கு எஞ்சுவது நால்வேத நெறி 
மட்டுமே. இங்கு முன்னரிடப்பட்ட வேலி அது. மரம்‌ 
வளர்ந்து காடென்றாகிவிட்டபின்‌ அது வெறும்‌ தளை. 
இன்று தொல்பெருமையின்‌ மத்தகம்மேல்‌ ஏறி 
ஒருகணுவும்‌ குனியாமல்‌ செல்லவிரும்பும்‌ ஷத்ரியர்‌ 
கையிலேந்தியிருக்கும்‌ படைக்கலம்‌ அது. அது 
வெல்லப்பட்டாகவேண்டும்‌. இல்லையேல்‌ இனிவரும்‌ 
பல்லாயிரமாண்டுகாலம்‌ இந்நிலத்தை உலராக்குருதியால்‌ 
நனைத்துக்கொண்டிருக்கும்‌. இப்போர்‌ பெருங்குருதியால்‌ 
தொடர்குருதியை நிறுத்தும்‌ என்றால்‌ அவ்வாறே ஆகுக!” 


இருளுக்குள்‌ அவர்‌ குரல்‌ தெய்வச்சொல்‌ என ஒலித்தது. 
“சுனையிலெழும்‌ இன்னீர்‌ என எழுகின்றன 
எண்ணங்கள்‌. ஒழுகுகையில்‌ உயிர்கொள்கின்றன. 
துணைசேர்ந்து வலுவடைகின்றன. பெருவெள்ளமெனப்‌ 
பாய்ந்து செல்கையில்‌ அவை புரங்களை சிதறடிக்கவும்‌ 
கூடும்‌. அதன்‌ நெறி அது. பாண்டவர்களே, வேதமுடிபுக்‌ 
கொள்கை அனைத்துக்‌ களங்களிலும்‌ வென்றுவிட்டது. 
இனி வெல்ல குருதிக்களம்‌ ஒன்றே எஞ்சியிருக்கிறது.” 


நீள்மூச்சுடன்‌ அவர்‌ தணிந்தார்‌. “இன்று நான்‌ 
முயல்வதுகூட அக்களம்‌ நிகழாமல்‌ அதை 
வெல்லக்கூடுமா என்றே. இளைய யாதவரின்‌ கொடுக்கீழ்‌ 
ஷத்ரியர்‌ அல்லாத பிறர்‌ அனைவரும்‌ கூடுவார்கள்‌ 
என்றால்‌, அவரது ஆற்றல்‌ அச்சுறுத்துமளவுக்கு பெருகும்‌ 
என்றால்‌ ப்ர அ த்‌ னால்‌.. 
என்றபின்‌ கைகளை விரித்து “அறியேன்‌” என்றார்‌. அவர்‌ 
நடக்க பாண்டவர்கள்‌ இருளில்‌ காலடியோசைகள்‌ மட்டும்‌ 


சூழ்ந்து ஒலிக்க தொடர்ந்து சென்றனர்‌. 

4. கலிமுகம்‌ 


[1௨26] விடைபெறுவதற்காக முதற்புலரியில்‌ 
பாண்டவர்களும்‌ திரெளபதியும்‌ தமனரின்‌ குடிலுக்குள்‌ 
சென்றார்கள்‌. அவர்‌ அப்போதுதான்‌ துயிலெழுந்து முகம்‌ 
கழுவிக்கொண்டிருந்தார்‌. அவர்களைக்‌ கண்டதும்‌ 
“இப்பொழுதிலேயா? நீராடி உணவருந்தி கிளம்பலாமே?” 
என்றார்‌. “நாங்கள்‌ நடந்து செல்லவிருக்கிறோம்‌. 
பெருங்கோடை. சூரியன்‌ சினப்பதற்குள்‌ பாதி 
தொலைவைக்‌ கடந்து சோலை ஒன்றை 
கண்டடைந்துவிடவேண்டும்‌” என்றார்‌ தருமன்‌. “ஆம்‌, 
அதுவும்‌ மெய்யே. நான்‌ நடந்து நெடுநாட்களாகின்றது” 
என்றார்‌ அவர்‌. 

வணங்கி முறைமைச்சொற்கள்‌ உரைத்து எழுகையில்‌ 
நகுலன்‌ “நிஷத நாட்டுக்கும்‌ விதர்ப்பத்திற்கும்‌ இடையே 
பிறிதொரு பூசல்முனை உள்ளது என்றீர்களே? 
அதைப்பற்றி பேசக்‌ கூடவில்லை. நேற்று 
பின்னிரவில்தான்‌ அதைப்பற்றி எண்ணினேன்‌” 
என்றான்‌. “அது அனைவரும்‌ அறிந்த கதைதான்‌. 
ஸ்ரீசக்ரரின்‌ நளோபாக்யானம்‌ என்னும்‌ காவியம்‌ 
சூதர்களால்‌ பாடப்படுகிறது, கேட்டிருப்பீர்கள்‌” என்றார்‌ 
தமனர்‌. “ஆம்‌, அரிய சில ஒப்புமைகள்‌ கொண்ட 
காவியம்‌” என்றார்‌ தருமன்‌. “நிஷத மன்னனாகிய நளன்‌ 
விதர்ப்ப நாட்டு இளவரசியாகிய தமயந்தியை மணந்து 
இன்னல்கள்‌ அடைந்து மீண்ட கதை அது. அதற்கு இரு 
நாடுகளிலும்‌ வெவ்வேறு சொல்வடிவங்கள்‌ உள்ளன” 
என்றார்‌ தமனர்‌. 


தருமன்‌ “ஆம்‌, நானே இரு வடிவங்களை கேட்டுள்ளேன்‌” 
என்றார்‌. “அதை வைத்து நான்‌ சொல்வதற்கும்‌ 
ஒன்றுள்ளது. சொல்லப்படாத ஏதோ எஞ்சுகிறதென்று 
நானும்‌ உணர்ந்துகொண்டிருந்தேன்‌. அக்கதையை 
ஏதேனும்‌ வடிவில்‌ கேளாமல்‌ நீங்கள்‌ விதர்ப்பத்தை 
கடக்கவியலாது. அக்கதையுடன்‌ நான்‌ சொல்லும்‌ 
சொற்களையும்‌ இணைத்துக்கொள்ளுங்கள்‌. 
உருவென்பது ஓர்‌ ஆடையே. உருவமைந்து அறிவதன்‌ 
எல்லையை மாற்றுருவெடுத்து கடக்கலாம்‌. 
பிறிதொன்றென ஆகாமல்‌ எவரும்‌ பிறிதெதையும்‌ 
அடையவியலாது” என்றார்‌ தமனர்‌. 


அவர்கள்‌ அவரை தாள்தொட்டு சென்னிகசூடி நற்சொல்‌ 
பெற்று கிளம்பினர்‌. குருநிலையிலிருந்து கிளம்பி 
நெடுந்தொலைவுவரை தருமன்‌ ஒரு சொல்லும்‌ 
உரைக்கவில்லை. முதல்‌ இளைப்பாறலின்போது பீமன்‌ 
அவர்களுக்கு குடிக்க நீர்‌ அளித்தபின்‌ அருகே 
ஊற்றிருப்பதை குரங்குகளிடம்‌ கேட்டறிந்து 
நீர்ப்பையுடன்‌ கிளம்பிச்சென்றான்‌. நகுலன்‌ “ஆடைதான்‌ 
என்றால்‌ எதை அணிந்தால்‌ என்ன?” என்றான்‌. அவன்‌ 
எண்ணங்கள்‌ சென்ற திசையிலேயே பிறரும்‌ 
இருந்தமையால்‌ அச்சொற்கள்‌ அவர்களுக்கு புரிந்தன. 
“ஆடைகளை உடலும்‌ நடிக்கிறது” என்று தருமன்‌ 
சொன்னார்‌. 


“நாம்‌ நிஷாதர்களின்‌ விராடபுரிக்கு செல்லத்தான்‌ 
போகிறோமா?” என்றான்‌ சகதேவன்‌. “வேறு வழியில்லை. 
எண்ணிநோக்கி பிறிதொரு இடம்‌ தேர இயலவில்லை” 
என்றார்‌ தருமன்‌. “நாம்‌ இடர்மிக்க பயணத்தில்‌ உள்ளோம்‌. 
இதை மேலும்‌ நீட்டிக்கவியலாது. விதர்ப்பத்திலோ மற்ற 
இடங்களிலோ நம்மை எவரேனும்‌ கண்டுகொள்வதற்கான 
வாய்ப்புகள்‌ ஏராளம்‌. உண்மையில்‌ காசியில்‌ என்னை 
ஒற்றர்‌ சிலர்‌ கண்டுகொண்டனர்‌ என்றே ஐயுறுகிறேன்‌.” 
சகதேவன்‌ மேலே நோக்கி “அதற்குள்‌ உச்சி என 
வெயிலெழுந்துவிட்டது. பறவைகள்‌ நிழலணையத்‌ 
தொடங்கிவிட்டன” என்றான்‌. “மண்ணுக்குள்‌ நீர்‌ 
இருந்தால்‌ கதிர்வெம்மை கடுமையாக இருக்காது. ஆழ்நீர்‌ 
இறங்கிமறைகையிலேயே இந்த வெம்மை” என்றான்‌ 
நகுலன்‌. 


மணியோசை கேட்க அவர்கள்‌ திரும்பிப்‌ பார்த்தார்கள்‌. 
சூதர்குடி ஒன்று வண்ண ஆடைகளுடன்‌ பொதிகளையும்‌ 
இசைக்கலன்களையும்‌ சுமந்தபடி நடந்து வந்தது. 
ஆண்கள்‌ மூவர்‌, இரு பெண்களும்‌ இரு சிறுவரும்‌. 
ஒருத்தி கையில்‌ நடைதிகழா மைந்தன்‌. அவர்களில்‌ 
ஒருவனின்‌ தோளில்‌ ஒரு குட்டிக்குரங்கு இருந்தது. 
கப்ப, இருவர்‌ மூங்கில்கூடைகளில்‌ கலங்களையும்‌ 

ற குடிப்பொருட்களையும்‌ அடுக்கி தலையில்‌ 
ஏற்றியிருந்தனர்‌. “சூதரா, குறவரா?” என்றான்‌ சகதேவன்‌. 
“சூதர்களே. குறவர்களுக்கு துணியில்‌ தலைப்பாகை 
அணிய உரிமை இல்லை” என்றார்‌ தருமன்‌. 


அவர்கள்‌ தொலைவிலேயே பாண்டவர்களை 
பார்த்துவிட்டிருந்தனர்‌. அருகே வந்ததும்‌ அவர்களின்‌ 
தலைவன்‌ முகமன்‌ சொல்லி வணங்கினான்‌. அவர்கள்‌ 
தருமனை முனிவர்‌ என்றும்‌ பிறரை மாணவர்கள்‌ 
என்றும்‌ எண்ணினர்‌. திரெளபதியை முனிவர்துணைவி 


என்று எண்ணி முதல்‌ முகமன்‌ அவளுக்குரைத்த சூதன்‌ 
“நாங்கள்‌ கலிங்கச்சூதர்‌. விதர்ப்பத்திற்கு செல்கிறோம்‌. 
தேன்‌ நிறை மலர்களென நற்சொல்‌ ஏந்திய முகங்களைக்‌ 
காணும்‌ பேறுபெற்றோம்‌” என்று முறைமைச்சொல்‌ 
உரைத்தான்‌. தருமன்‌ அவர்களை “நலம்‌ சூழ்க!” என 
வாழ்த்தினார்‌. 

“என்‌ பெயர்‌ பிங்கலன்‌. இது என்‌ குடி. என்‌ மைந்தர்‌ 
இருவர்‌. அளகன்‌, அனகன்‌. மைந்தர்துணைவியர்‌ 
இருவர்‌. சுரை, செளபை. கதை பாடி சொல்‌ விதைத்து 
அன்னம்‌ விளைவிப்பவர்‌” என்றான்‌. சகதேவன்‌ 
“குரங்குகளை சூதர்கள்‌ வைத்திருப்பதில்லை” என்றான்‌. 
“ஆம்‌, ஆனால்‌ விதர்ப்பத்தைக்‌ கடந்தால்‌ நாங்கள்‌ 
செல்லவேண்டியவை நிஷாதர்களின்‌ ஊர்கள்‌. 
மீன்பிடிக்கும்‌ மச்சர்கள்‌. வேட்டையாடும்‌ காளகர்கள்‌. 
அவர்களில்‌ பலருக்கு எங்கள்‌ மொழியே புரியாது. 
பாடிப்பிழைக்க வழியில்லாத இடங்களில்‌ இக்குரங்கு 
எங்களுக்கு அன்னமீட்டித்‌ தரும்‌” என்றான்‌ முதுசூதன்‌ 
பிங்கலன்‌. 


“நாங்கள்‌ விதர்ப்பத்தைக்‌ கடந்து நிஷதத்திற்குள்‌ 
செல்லவிருக்கிறோம்‌” என்றார்‌ தருமன்‌. “நீங்கள்‌ ஷத்ரியர்‌ 
அல்லவென்றால்‌ அங்கு செல்வதில்‌ இடரில்லை. 
ஷத்ரியரும்‌ அவர்‌ புகழ்பாடும்‌ சூதரும்‌ 
அவ்வெல்லைக்குள்‌ நுழைந்தால்‌ அப்போதே 
கொல்லப்படுவார்கள்‌” என்றான்‌ அளகன்‌. “நாங்கள்‌ 
அந்தணர்‌” என்று தருமன்‌ சொன்னார்‌. “இவர்‌ கைகளின்‌ 
வடுக்கள்‌ அவ்வாறு காட்டவில்லையே” என்றான்‌ 
அனகன்‌. “போர்த்தொழில்‌ அந்தணர்‌ நாங்கள்‌. 
நியோகவேதியர்‌ என எங்கள்‌ குடிமரபை சொல்வதுண்டு” 
என்று சகதேவன்‌ சொன்னான்‌. 


அவர்களை ஒருமுறை நோக்கியபின்‌ விழிவிலக்கி 
“மாற்றுருக்கொண்டு நுழையாமலிருப்பதே நன்று. 
ஏனென்றால்‌ மாற்றுருக்கொண்டு நிஷதத்திற்குள்‌ 
நுழையும்‌ ஷத்ரிய ஒற்றரை அவர்கள்‌ பன்னிரு 
தலைமுறைகளாக 
கண்டுபிடித்துக்கொண்டிருக்கிறார்கள்‌. அவர்களின்‌ 
படையினர்‌ அனைவருக்குமே மாற்றுரு கண்டடையும்‌ 
நுண்திறன்‌ உண்டு” என்றான்‌ பிங்கலன்‌. “நிஷதத்தின்‌ 
படைத்தலைவன்‌ அரசியின்‌ தம்பியாகிய கீசகன்‌. 
தோள்வல்லமையில்‌ பீமனுக்கு நிகரானவன்‌ அவன்‌ 
என்கிறார்கள்‌. கடுந்தொழில்‌ மறவன்‌. 
தன்னைப்போலவே தன்‌ படையினரையும்‌ 
பயிற்றுவித்திருக்கிறான்‌. அஞ்சுவதஞ்சுவர்‌ அவனை 


ஒழிவது நன்று” என்றாள்‌ சுரை. “ஆம்‌, அறிந்துள்ளோம்‌” 
என்று தருமன்‌ சொன்னார்‌. 


“பசி கொண்டிருக்கிறீர்கள்‌ என்றால்‌ எங்களிடமுள்ள 
அன்னத்தில்‌ சிறிது உண்ணலாம்‌. அந்தணர்‌ என்பதனால்‌ 
எங்கள்‌ கை அட்ட உணவை ஏற்பீர்களோ என 
ஐயுறுகிறோம்‌” என்றான்‌ பிங்கலன்‌. “போர்த்தொழில்‌ 
அந்தணர்‌ ஊனுணவும்‌ உண்பதுண்டு” என்றார்‌ தருமன்‌. 
“நன்று, இதை நல்வாழ்த்தென்றே கொள்வேன்‌” என்றபின்‌ 
பிங்கலன்‌ விரியிலைகளை பறித்துவந்தான்‌. சுரை 
மூங்கில்‌ கூடையில்‌ இருந்த மரக்குடைவுக்கலத்தில்‌ 
இருந்து அன்ன உருளைகளை எடுத்து அவற்றில்‌ 
வைத்து அவர்களுக்கு அளித்தாள்‌. வறுத்த தினையை 
உலர்த்திய ஊனுடன்‌ உப்புசேர்த்து இடித்து உருட்டிய 
உலரன்னம்‌ சுவையாக இருந்தது. “நீர்‌ அருந்தினால்‌ 
வயிற்றில்‌ வளர்வது இவ்வுணவு” என்றான்‌ பிங்கலன்‌. 
“அத்துடன்‌ உண்டபின்‌ கைகழுவ நீரை 
வீணடிக்கவேண்டியதில்லை என்னும்‌ நல்வாய்ப்பும்‌ 
உண்டு.” 


சாப்பிட்டபின்‌ தருமன்‌ “கதை என எதையேனும்‌ 
சொல்லக்கூடுமோ, சூதரே?” என்றார்‌. “பாடவேண்டாம்‌. 
செல்லும்‌ வழியில்‌ சொல்லிவந்தால்‌ போதும்‌.” பிங்கலன்‌ 
முகம்‌ மலர்ந்து “கதை பாடாமல்‌ தொண்டை 
சிக்கியிருக்கிறது. வழிநடைவிலங்குகளிடம்‌ 
சொல்லத்தொடங்கலாமா என்று 
எண்ணிக்கொண்டிருந்தேன்‌. எந்தக்‌ கதை?” என்றான்‌. 
“விதர்ப்பினியாகிய தமயந்தியின்‌ கதை” என்றார்‌ தருமன்‌. 
“ஆம்‌, விதர்ப்பத்திற்குள்‌ நுழைகையில்‌ 
சொல்லவேண்டியதுதான்‌... நன்று” என்றபின்‌ திரும்பி 
தோளிலிட்டிருந்த குறுமுழவை எடுத்து அதன்‌ 
தோல்வட்டத்தில்‌ கையோட்டி மெல்ல தட்டிவிட்டு 
“சாரஸ்வத நாட்டின்‌ பேரரசன்‌ வேனனின்‌ கதையை 
பாடுக, நாவே!” என்றான்‌. 


[।agelநால்வகை நிலமும்‌ மூவகை அறங்களால்‌ 
பேணப்பட்ட அந்நாட்டை அவன்‌ தன்‌ தந்தையிடமிருந்து 
பெற்றான்‌. சரஸ்வதி நதிக்கரையில்‌ நாணல்புதர்‌ 
ஒன்றுக்குள்‌ ஊணும்‌ துயிலும்‌ ஒழித்து அருந்தவம்‌ 
செய்து பிரம்மனை தன்‌ முன்‌ அழைத்தான்‌ வேனன்‌. 
அவன்‌ முன்‌ தோன்றிய படைப்பிறைவன்‌ “உன்‌ தவம்‌ 
முதிர்ந்தது. அரசனே, விழைவதென்ன சொல்‌” என்று 
வேண்டினான்‌. “தொட்டவை பொன்னென்றாகும்‌ பெற்றி, 
சுட்டியவற்றை ஈட்டும்‌ ஆற்றல்‌, எண்ணியவை எய்தும்‌ 
வாழ்வு. இம்மூன்றும்‌ வேண்டும்‌, இறைவா” என்றான்‌ 


வேனன்‌. 


பிரம்மன்‌ நகைத்து “அரசே, தெய்வங்களாயினும்‌ 
அவ்வண்ணம்‌ எதையும்‌ அருளவியலாது. 
இப்பெருவெளியில்‌ ஒவ்வொன்றும்‌ பிறிதொன்றால்‌ 
நிகர்செய்யப்பட்டுள்ளது என்று அறிக! உனக்களிப்பதை 
அவர்கள்‌ பிறிதெங்கோ வைக்கவேண்டும்‌” என்றான்‌. 
“அதை நான்‌ அறியவேண்டியதில்லை. நான்‌ விழைவது 
இந்நற்சொல்‌. அதை அருள்க தெய்வங்கள்‌” என்றான்‌ 
வேனன்‌. “உன்‌ முற்பிறவியில்‌ ஈட்டியிருக்கவேண்டும்‌. 
அல்லது வருபிறவியில்‌ நிகர்வைக்கவேண்டும்‌. 
வெட்டவெளியில்‌ விளையும்‌ கனியொன்றில்லை, 
உணர்க!” என்றான்‌ பிரம்மன்‌. “நான்‌ பிறிதொன்றும்‌ 
வேண்டவில்லை. என்‌ தவம்‌ வீண்‌ என்று சொல்லி 
செல்க!” என்றான்‌ வேனன்‌. “செய்யப்பட்டுவிட்ட தவம்‌ 
உருக்கொண்ட பொருளுக்கிணையானது. 
எதன்பொருட்டும்‌ அது இல்லை என்றாவதில்லை” 
என்றான்‌ பிரம்மன்‌. 


“நான்‌ விழைவன பிறிதெவையும்‌ அல்ல” என்று சொல்லி 
வேனன்‌ விழிமூடி அமர்ந்தான்‌. “நீ விழைவன 
அனைத்தையும்‌ அளிப்பவன்‌ ஒரு தெய்வம்‌ மட்டுமே. 
அவன்‌ பெயர்‌ கலி. காகக்கொடி கொண்டவன்‌. கழுதை 
ஊர்பவன்‌. கரியன்‌. எண்ணியதை எல்லாம்‌ அளிக்கும்‌ 
திறன்‌ கொண்டவன்‌. அவனை எற்கிறாயா?” என்றான்‌ 
பிரம்மன்‌. “ஆம்‌, ஏற்கிறேன்‌” என்றான்‌ வேனன்‌. 
“அவ்வண்ணம்‌ ஒரு தெய்வமிருக்கிறது என்றால்‌ 
இதுவரை முனிவரும்‌ அரசரும்‌ அவனை எண்ணி ஏன்‌ 
தவமிருக்கவில்லை? அவன்‌ அருளால்‌ ஏன்‌ மானுடர்‌ 
மண்ணுலகை முழுதும்‌ வெல்லவில்லை? அதை எண்ணி 
நோக்கமாட்டாயா?” என்றான்‌ பிரம்மன்‌. 


“அவர்கள்‌ என்னைப்போல்‌ கடுந்தவம்‌ 
செய்திருக்கமாட்டார்கள்‌. எனக்கிணையான 
பெருவிழைவு கொண்டிருக்கமாட்டார்கள்‌. 
அத்தெய்வத்தின்‌ அருளால்‌ உலகாளப்போகும்‌ முதல்‌ 
மானுடன்‌ நான்‌ என்பதே ஊழ்‌” என்றான்‌ வேனன்‌. 
புன்னகைத்து “நன்று, அவ்வண்ணமே ஆகுக!” என்று 
சொல்லி பிரம்மன்‌ உருமறைந்தான்‌. 


பிரம்மனின்‌ இடக்கால்‌ கட்டைவிரல்‌ பெருகி எழுந்து கரிய 
உருக்கொண்ட தெய்வமென வேனனின்‌ முன்‌ நின்றது. 
அக்கொடிய உரு கண்டு அஞ்சி அவன்‌ கைகூப்பினான்‌. 
“என்னை விழைந்தவர்‌ எவருமிலர்‌. உன்‌ ஒப்புதலால்‌ 
மகிழ்ந்தேன்‌. உன்‌ விருப்பங்கள்‌ என்ன?” என்றான்‌ கலி. 

வேதநாதம்‌ மீண்டும்‌ எழுவதைக்‌ கேட்டதுமே குந்தி 
இக்கட்டு சீர்செய்யப்பட்டுவிட்டது என்று உணர்ந்தாள்‌. 
அனகை வாயிலுக்கு அருகே வந்து நின்றபோது அவள்‌ 
கண்களை குந்தியின்‌ கண்கள்‌ தொட்டன. அவள்‌ 
சொல்லவருவதை குந்தி உணர்ந்துகொண்டாள்‌. 
சத்யவதியும்‌ பீஷ்மரும்‌ சகுனியும்‌ மீண்டும்‌ அவைக்கு 
வந்து அமர்ந்துகொண்டிருக்கிறார்கள்‌. அரியணையின்‌ 
கால்களுக்கும்‌ மணிமுடிக்கும்‌ செங்கோலுக்கும்‌ பூசைகள்‌ 
நிகழ்ந்துகொண்டிருக்கின்றன. அவள்‌ 
பெருமூச்சுவிட்டாள்‌. சிலகணங்கள்‌ தன்னுள்‌ எழுந்து 
அமைந்த எண்ணங்களை அப்போது அவளே 
திரும்பிப்பார்க்க நாணினாள்‌. காம விருப்பை வெல்லும்‌ 
மனிதர்கள்‌ நிகழலாம்‌, அதிகார விருப்பை வெல்ல 
தெய்வங்களாலும்‌ ஆவதில்லை. 


அவள்‌ புன்னகை செய்துகொண்டாள்‌. மிகச்சில 
கணங்கள்தான்‌. அதற்குள்‌ என்னென்ன கற்பனைகள்‌. 
ஒரு பேரரசு உருவாகி, சிறந்தோங்கி, வீழ்ச்சியடைந்து 
மறைந்தது. மண்ணில்‌ உருவாகிமறையும்‌ உண்மையான 
பேரரசுகள்கூட அவ்வண்ணம்‌ எங்கோ எவரோ 
கொள்ளும்‌ கணநேர கண்மயக்குகளாக இருக்குமா? 
மானுடருக்கு கோடி கல்பங்கள்‌ பிரம்மனின்‌ ஒருநாள்‌ 
என்று புராணங்கள்‌ சொல்கின்றன. கோடிபிரம்மன்கள்‌ 
விஷ்ணுவின்‌ ஒரு கணம்‌. விஷ்ணுவோ பிரம்மத்தில்‌ 
ஓயாது வீசும்‌ அலைகளில்‌ ஒன்று. காலம்‌ என 
எதைவைத்து விளையாடிக்கொண்டிருக்கிறது மனம்‌? 


தங்கைகள்‌ சூழ அமர்ந்திருந்த காந்தாரி மெல்லியகுரலில்‌ 
“யாதவ அரசி எங்கே?” என்றாள்‌. குந்தி அருகே சென்று 
வணங்கி “அருகே இருக்கிறேன்‌ அரசி” என்றாள்‌. 
“வெளியே மகாமண்டபத்தில்‌ அவள்‌ இருக்கிறாளா என்று 
பார்த்து வா. எங்கிருக்கிறாள்‌ என்று எனக்குத்‌ 
தெரிந்தாகவேண்டும்‌” என்றாள்‌ காந்தாரி. குந்தி 
புன்னகைசெய்தாள்‌. ஒருசேடியிடம்‌ 
சொல்லியனுப்பவேண்டிய வேலை. ஆனால்‌ அதை 
சேடியிடம்‌ சொல்ல காந்தாரி வெட்குகிறாள்‌ என்று 
அவளுக்குத்‌ தெரிந்தது. சத்யசேனையும்‌ சத்யவிரதையும்‌ 


பன்னிரு கைகளிலும்‌ படைக்கலங்களுடன்‌ எரியென 
சிவந்த விழிகளுடன்‌ ட பேருருக்கொண்டு 
எழுந்து நின்றிருந்த கலியனின்‌ முன்‌ தலைவணங்கிய 
வேனன்‌ தன்‌ விழைவுகளை சொன்னான்‌. “அளித்தேன்‌” 
என்றான்‌ கலி. 


“ஆனால்‌ என்‌ நெறி ஒன்றுண்டு. நீ கொள்வனவெல்லாம்‌ 
உன்னுடையவை அல்ல என்று உன்‌ உள்ளம்‌ 
எண்ணவேண்டும்‌. நீ கொடுப்பவை எல்லாம்‌ 
என்னுடையவை என்ற எண்ணம்‌ இருக்கவேண்டும்‌. 
கொடுத்த கையை நீரூற்றி மும்முறை முழுதுறக்‌ கழுவி 
கொடையிலிருந்து நீ விலகிக்கொள்ளவேண்டும்‌. 
ஒருமுறை ஒருகணம்‌ உன்‌ எண்ணம்‌ பிழைக்குமென்றால்‌ 
உன்னை நான்‌ பற்றிக்கொள்வேன்‌. நான்‌ அளித்தவற்றை 
எல்லாம்‌ ஐந்துமடங்கென திரும்பப்பெறுவேன்‌. அழியா 
இருள்கொண்ட ஆழுலகுக்கு உன்னை என்னுடன்‌ 
அழைத்துச்செல்வேன்‌. ஆயிரம்‌ யுகங்கள்‌ அங்கு நீ என்‌ 
அடிமையென இருந்தாகவேண்டும்‌.” வேனன்‌ “அவ்வாறே 
இறையே. இது என்‌ ஆணை!” என்றான்‌. 


அரண்மனை மீண்ட வேனன்‌ அரியணை அமர்ந்து 
செங்கோல்‌ தாழாது ஆண்டான்‌. எதிரிகளனைவரையும்‌ 
கொடுங்காற்று சருகுகளை என வென்று ஒதுக்கினான்‌. 
மண்ணில்‌ புதைந்துள்ள பொன்னெல்லாம்‌ அவன்‌ 
கருவூலத்திற்கு வந்தன. மானுடர்‌ எண்ணும்‌ நலன்கள்‌ 
எல்லாம்‌ அவன்‌ கைநீட்ட அருகமைந்தன. நல்லாட்சியால்‌ 
பெரும்புகழ்‌ கொண்டான்‌. புகழ்‌ சொல்லில்‌ பற்றி 
எரிந்தேறும்‌ நெருப்பு. நாள்தோறும்‌ அவன்‌ புகழ்‌ அவனை 
வந்தடைந்துகொண்டிருந்தது. அவன்‌ கொடைத்திறனும்‌ 
வில்திறனும்‌ நகர்ப்பெருமையும்‌ குடிப்பெருமையும்‌ 
அவன்‌ செவிகளில்‌ அறுபடாது ஒலித்து அவையே அவன்‌ 
எண்ணப்பெருக்கென்றாயின. பிறிதொன்றை 
எண்ணாது அதிலமர்ந்தான்‌. 


அந்த ஆணவத்தால்‌ அவன்‌ அறிவிழந்தான்‌. வெல்பவன்‌ 
வெற்றிக்கு நிகராக தெய்வங்களின்‌ மறுதட்டில்‌ வைப்பது 
அடக்கத்தை. முனிவர்களே, வெற்றியின்‌ நிழல்‌ ஆணவம்‌. 
வெற்றி நாள்‌ என சுருங்கும்‌, ஆணவம்‌ கணமெனப்‌ 
பெருகும்‌. கொள்பவை எல்லாம்‌ தன்‌ திறனாலேயே என்று 
வேனன்‌ எண்ணலாலான்‌. கொடுப்பவை தன்‌ 
கருணையால்‌ என்று மயங்கினான்‌. 


அவன்‌ அரண்மனைக்கு வெளியே வாயிலின்‌ இடப்பக்கம்‌ 
கலியின்‌ சிலை நிறுவப்பட்டிருந்தது. அக்கற்சிலையில்‌ 
கண்கள்‌ மூடியிருக்கும்படி செதுக்கப்பட்டிருந்தன. 


நாள்தோறும்‌ அச்சிலைக்கு நீராட்டும்‌ மலராட்டும்‌ 
சுடராட்டும்‌ காட்டி படையலிட்டு வணங்குவது அரசனின்‌ 
வழக்கம்‌. அன்றொருநாள்‌ வறியவன்‌ ஒருவனுக்கு 
பொற்கொடை அளித்தபின்‌ கைகழுவுகையில்‌ அவன்‌ 
விரல்முனை நனையவில்லை. நாள்தொறும்‌ அவ்வாறு 
கைநனைத்துக்‌ கொண்டிருந்தமையால்‌ அவன்‌ அதை 
பொருட்படுத்தவில்லை. 


கற்சிலையின்‌ பூசகர்‌ மலர்மாலையுடன்‌ திரும்பி 
நோக்கியபோது சிலையின்‌ விழிகள்‌ திறந்திருப்பதைக்‌ 
கண்டு அஞ்சி அலறினார்‌. நீரூற்றிய ஏவலன்‌ அப்பால்‌ 
செல்ல திரும்பி நோக்கிய அமைச்சர்‌ கருநிழலொன்று 
அரசனின்‌ கைவிரல்‌ நுனியைத்‌ தொட்டு 
படர்ந்தேறுவதைக்‌ கண்டார்‌. “அரசே!” என அவர்‌ அஞ்சி 
அழைத்தபோது “என்ன?” எனத்‌ திரும்பிய அரசனின்‌ 
விழிகள்‌ மாறியிருந்தன. அவன்‌ உடலசைவும்‌ சிரிப்பும்‌ 
பிறிதொருவர்‌ என காட்டின. அப்போது நகருக்குள்‌ 
பசுக்கள்‌ அஞ்சி அலறல்‌ குரலெழுப்பின. 
காகக்கூட்டங்கள்‌ முகில்களைப்போல வந்து நகரை மூடி 
இருளாக்கின. நரித்திரள்கள்‌ நகருக்கு வெளியே 
ஊளையிட்டன. வானில்‌ ஓர்‌ எரிவிண்மீன்‌ 
கீறிச்சென்றதைக்‌ கண்டனர்‌ குடிகள்‌. 


கொடிய தொற்றுநோய்‌ என குடியிருப்பதை உண்பதே 
கலியின்‌ வழி. வேனன்‌ ஆணவமும்‌ கொடும்போக்கும்‌ 
கொண்டவன்‌ ஆனான்‌. அந்தணரை கண்டித்தான்‌, 
குடிகளை கொள்ளையிட்டான்‌. எதிரிகளை சிறுமை 
செய்தான்‌. மூதாதையரை மறந்தான்‌. தெய்வங்களை 
புறக்கணித்தான்‌. நாள்தோறும்‌ அவன்‌ தீமை பெருகியது. 
நச்சுவிழுந்த காடென்று கருகியழிந்தது சாரஸ்வதம்‌. 
அங்கு வாழ்ந்த மலைத்தெய்வங்களும்‌ 
கானுறைத்தெய்வங்களும்‌ அகன்றபோது நீரோடைகள்‌ 
வறண்டன. தவளைகள்‌ மறைந்தபோது மழைமுகில்கள்‌ 
செவிடாகி கடந்து சென்றன. வான்நீர்‌ பெய்யாத நிலத்தில்‌ 
அனல்‌ எழுந்து சூழ்ந்தது. 


அந்தணரும்‌ முனிவரும்‌ சென்று அவனுக்கு அறிவுரை 
சொன்னார்கள்‌. நற்சொல்‌ உரைத்த முனிவரை 
கழுவிலேற்றி அரண்மனைக்கு முன்‌ அமரச்செய்தான்‌. 
அந்தணரை பூட்டிவைத்து உணவின்றி சாகவைத்தான்‌. 
சினம்கொண்டு எழுந்த மக்கள்‌ அந்தணரை அணுகி 
அறம்‌ கோரினர்‌. அவர்களை ஆற்றுப்படுத்தியபின்‌ 
அந்தணர்‌ ஆவதென்ன என்று தங்கள்‌ குலத்து 
முதியவரான சாந்தரிடம்‌ வினவினர்‌. நூற்றிருபது 
அகவை எய்தி நெற்றுபோல உலர்ந்து இல்லத்தின்‌ 


திண்ணையில்‌ அமர்ந்திருந்த சாந்தர்‌ சீவிடுபோல ஒலித்த 
சிறுகுரலில்‌ “அரசன்‌ கோல்‌ இவ்வாழியின்‌ அச்சு. 
சினம்கொண்டு அச்சை முறித்தால்‌ சுழல்விசையாலேயே 
சிதறிப்போகும்‌ அனைத்தும்‌. தீய அரசன்‌ அமைந்தது நம்‌ 
தீவினையால்‌ என்றே கொள்வோம்‌. தெய்வம்‌ முனிந்தால்‌ 
பணிந்து மன்றாடுவதன்றி வேறேது வழி?” என்றார்‌. 


குழம்பி ஒருவரை ஒருவர்‌ நோக்கிய அந்தணரிடம்‌ 
“கொடியோன்‌ என்றாலும்‌ அவன்‌ நம்‌ குடி அரசன்‌. 
அவனை அழித்தால்‌ பிற குடியரசனை நாம்‌ தலைமேல்‌ 
சூடுவோம்‌. மான்கணம்‌ சிம்மத்தை அரசனாக்குவதற்கு 
நிகர்‌ அது” என்றார்‌ சாந்தர்‌. “ஆம்‌ மூத்தவரே, ஆணை” 
என்றனர்‌ இளையோர்‌. அச்சொல்லை அவர்கள்‌ 
குடிகளிடம்‌ கொண்டுசென்றனர்‌. ஒவ்வொரு நாளும்‌ ஒரு 
குடிக்குழு சென்று வேனனிடம்‌ முறையிடுவதென்று 
முடிவெடுத்தனர்‌. அவன்‌ காலை துயிலெழுகையில்‌ 
அரசமுற்றத்தில்‌ நின்று தங்கள்‌ துயர்சொல்லி 
கூச்சலிட்டனர்‌. அவர்களை குதிரைகளை அனுப்பி 
மிதிக்கவைத்தான்‌. கொதிக்கும்‌ எண்ணையை 
அவர்கள்மேல்‌ ஊற்றினான்‌. சிறையிலிட்டான்‌. 
சாட்டையால்‌ அடித்தான்‌. கொன்று தொங்கவிட்டான்‌. 


விழிநீர்‌ சொட்டச்சொட்ட வேனனால்‌ ஆளப்பட்ட புவி 
வெம்மைகொண்டது. அனைத்து மரங்களையும்‌ அது 
உள்ளிழுத்துக்கொண்டது. திருப்பப்பட்ட மான்தோல்‌ என 
நிறம்‌ வெளுத்து வெறுமையாயிற்று. புவிமகள்‌ 
பாதாளத்தில்‌ சென்று ஒளிந்துவிட்டாள்‌ என்றனர்‌ 
நிமித்திகர்‌. அறம்‌ மீள்வதறிந்தே அவள்‌ இனி எழுவாள்‌ 
என்றார்கள்‌. புவியன்னை ஒரு கரிய பசுவென்றாகி 
இருளில்‌ உலவுவதை விழியொளியால்‌ கண்டனர்‌ 
கவிஞர்‌. 


ஒருநாள்‌ பட்டினியால்‌ உடல்மெலிந்த அன்னை ஒருத்தி 
பாலின்றி இறந்த பைங்குழவி ஒன்றை எடுத்துக்கொண்டு 
அவன்‌ அரண்மனை முற்றத்தில்‌ வந்து நின்றாள்‌. 
“கொடியவனே, கீழ்மகனே, வெளியே வா! குழவி 
மண்ணுக்கு வருவது அன்னையை நம்பி. அன்னை 
வாழ்வது குடியை நம்பி. குடி கோலை நம்பி. குழவிக்கு 
உணவுதேடி உண்ணும்‌ கையையும்‌ காலையும்‌ அருளாத 
தெய்வங்கள்‌ மானுடம்‌ மீது இட்ட ஆணை என்ன என்று 
அறிவாயா? பசித்து ஒரு குழந்தை இறக்கும்‌ என்றால்‌ 
அக்குடியின்‌ இறுதி அறமும்‌ முன்னரே 
வெளியேறிவிட்டதென்று பொருள்‌. அக்குடி மண்மீது 
வாழும்‌ தகுதியை இழந்துவிட்டது. அக்குடியில்‌ பிறந்த 
நானும்‌ இனி உயிர்வாழலாகாது. எரிக அனல்‌...” என்று 


கூவி தன்‌ கையிலிருந்த கத்தியால்‌ ஒரு முலையை 
அறுத்து அரண்மனை முன்‌ வீசினாள்‌. குருதி 
பெருக்கியபடி அங்கே விழுந்து இறந்தாள்‌. 


அது நிகழ்ந்த அக்கணம்‌ திண்ணையில்‌ சாந்தர்‌ 
முனகுவதை கேட்டார்கள்‌ அந்தணர்‌. ஓடி அவர்‌ அருகே 
சென்று என்ன என்று வினவினர்‌. “எழுக குடி. ஆணும்‌ 
பெண்ணும்‌ படைக்கலம்‌ கொள்க! குருதியாடாத 
எவரையும்‌ இனி குடியெனக்‌ கொள்ளாதொழிக! நகரை 
நிறையுங்கள்‌. பெருகிச்சென்று அரண்மனை புகுந்து 
அரசனையும்‌ அவனை ஏற்பவர்களையும்‌ 
கொன்றுகுவியுங்கள்‌. அவர்களின்‌ குருதியால்‌ 
நகர்க்காவல்‌ தெய்வங்களை மும்முறை கழுவுங்கள்‌. 
வேனனைக்‌ கொன்று அவன்‌ 
வலக்கால்தொடைத்தசையை எடுத்து அதை மட்டும்‌ 
அரசனுக்குரிய முறையில்‌ எரியூட்டுங்கள்‌. எஞ்சிய 
உடலை துண்டுகளாக ஆக்கி காட்டுக்குள்‌ கூவியலையும்‌ 
காகங்களுக்கும்‌ நரிகளுக்கும்‌ உணவாக்குங்கள்‌. 
அரசனின்‌ முதல்‌ மைந்தனை அரசனாக்குங்கள்‌. அவன்‌ 
தன்‌ தந்தைக்கு எரியூட்டட்டும்‌. அவனே சென்று 
பாதாளத்தில்‌ அலையும்‌ புவிமகளை மீட்டு வரட்டும்‌” 
என்றார்‌. மூச்சிரைக்க மெல்ல தளர்ந்து கைதூக்கி 
வாழ்த்தி “ஆம்‌, அவ்வாறே ஆகுக!” என்றார்‌. 


அச்சொல்‌ அரைநாழிகைக்குள்‌ நகருக்குள்‌ பரவியது. 
கடலலை போன்று ஓசைகேட்டபோது வேனன்‌ திகைத்து 
சாளரம்‌ வழியாக வெளியே நோக்கினான்‌. நகரம்‌ 
எரிபுகையால்‌ நிறைந்திருப்பதைக்‌ கண்டு வெளியே ஓடி 
தன்‌ மெய்க்காவலரிடம்‌ எழுபவர்களை கொன்றழிக்க 

ணையிட்டான்‌. அந்தப்‌ போர்‌ ஏழு நாழிகை நேரம்‌ 

கழ்ந்தது. கணந்தோறும்‌ பெருகிய குடிபடைகளுக்கு 
முன்‌ அரசப்படைகள்‌ அழிந்தன. அவர்களின்‌ குருதியை 
அள்ளி அரண்மனையெயங்கும்‌ வீசி கழுவினர்‌. வேனன்‌ 
தன்‌ வாளுடன்‌ ஆட்சியறை விட்டு வெளியே ஓடிவர 
அவன்‌ குடிகளில்‌ இளையோர்‌ எழுவர்‌ அவனைச்‌ சூழ்ந்து 
வெட்டி வீழ்த்தினர்‌. அவன்‌ தொடைத்தசையை 
வெட்டியபின்‌ துண்டுகளாக்கி காட்டில்‌ வீசினர்‌. அவன்‌ 
உடலை உண்ட நரிகள்‌ ஊளையிட்டபடி காட்டின்‌ 
ஆழத்திற்குள்‌ ஓடி மறைந்தன. காகங்கள்‌ வானில்‌ 
சுழன்று கூச்சலிட்டபின்‌ மறைந்தன. 

வேனனின்‌ பெயர்மைந்தன்‌ பிருதுவை அந்தணர்‌ 
அரசனாக்கினார்கள்‌. தாதையின்‌ தொடையை 


எரியூட்டியபின்‌ அவன்‌ வாளுடன்‌ சென்று 
புவியன்னையை மீட்டுவந்தான்‌. அறம்திகழ தெய்வங்கள்‌ 
மீள வேள்வி பெருகியது. வறுநிலத்தில்‌ பசுமை எழுந்து 
செறிந்தது. ஒழியா அன்னக்கலம்‌ என அன்னையின்‌ 
அகிடு சுரந்தது. பிருதுவின்‌ மகளென வந்து 
வேள்விச்சாலையில்‌ புகுந்து அவன்‌ வலத்தொடைமேல்‌ 
அமர்ந்தாள்‌ புவி. ஆகவே கவிஞரால்‌ அவள்‌ பிருத்வி என 
அழைக்கப்பட்டாள்‌. அவள்‌ வாழ்க! 


பிங்கலன்‌ சொன்னான்‌ “முனிவரே, மாணவரே, இனிய 
விழிகள்கொண்ட தேவியே, கேளுங்கள்‌. வேனனின்‌ 
உடலில்‌ இருந்து கலி அந்த நரிகளின்‌ நெஞ்சிலும்‌ 
காகங்களின்‌ வயிற்றிலும்‌ பரவியது. அவை அலறியபடி 
காடுகளுக்குள்‌ சென்றன. காட்டுப்புதர்களுக்குள்‌ 
பதுங்கியிருந்த நரிகள்‌ புல்கொய்யவும்‌ கிழங்கும்‌ கனியும்‌ 
தேரவும்‌ வந்த கான்குடிப்‌ பெண்களை விழிதொட்டு உளம்‌ 
மயக்கி வென்று புணர்ந்தன. அவர்களின்‌ கருக்களில்‌ 
இருந்து நரிகளைப்போல்‌ வெள்விழி கொண்ட, நரிகளின்‌ 
பெரும்பசி கொண்ட மைந்தர்கள்‌ பிறந்தனர்‌. அவர்கள்‌ 
மிலேச்சர்கள்‌ என்றழைக்கப்பட்டனர்‌.” 


“வேனனின்‌ ஊன்‌ உண்ட காகங்கள்‌ பறந்து 
காடுகளுக்குள்‌ புகுந்தன. அங்கே தொல்குடிகள்‌ தங்கள்‌ 
நுண்சொல்‌ ஓதி தெய்வங்களைத்‌ தொழுகையில்‌ அருகே 
கிளைகளில்‌ அமர்ந்திருந்து தங்கள்‌ குரலை ஓயாமல்‌ 
எழுப்பின. கனவுகளில்‌ அந்நுண்சொற்களில்‌ 
காகங்களின்‌ ஒலியும்‌ இணைந்தன. அவர்களின்‌ 
தெய்வங்களுடன்‌ காகங்களும்‌ சென்றமைந்தன. 
காகங்களை வழிபடுபவர்கள்‌ நிஷாதர்‌ 
என்றழைக்கப்பட்டனர்‌. நிஷாதர்களின்‌ தெய்வநிரையில்‌ 
முதல்தெய்வம்‌ கலியே. ஆகவே அவர்கள்‌ கலியர்‌ 
என்றழைக்கப்பட்டனர்‌. நிஷாதகுலத்தின்‌ 
தென்னகக்கிளையே நிஷத நாடென்கின்றனர்‌ நூலோர்‌.” 


“இது விதர்ப்பத்தினர்‌ விரும்பும்‌ கதை அல்லவா?” என்று 
சகதேவன்‌ கேட்டான்‌. “ஆம்‌, இதையே இங்கே பாடுகிறோம்‌” 
என்றான்‌ பிங்கலன்‌. தருமன்‌ சிரித்து “மறுபக்க கதையை 
சொல்க! நிஷதரின்‌ சொற்களால்‌” என்றார்‌. 
“மறுபக்கத்தை கேட்கப்‌ புகுந்தால்‌ அனைத்துக்‌ 
கதைகளும்‌ அசைவிழந்துவிடும்‌, முனிவரே” என்றான்‌ 
பிங்கலன்‌. உடலெங்கும்‌ நீர்வழிய தோல்பையைச்‌ 
சுமந்தபடி பீமன்‌ அப்பால்‌ வருவதைக்‌ கண்டு “ஆ, அவர்‌ 
மிலேச்சர்‌” என்றான்‌. “அவன்‌ என்‌ மாணவன்‌. பால்ஹிக 
நாட்டவன்‌” என்றார்‌ தருமன்‌. “அவர்கள்‌ 
பெருந்தோளர்கள்‌, அறிந்திருப்பீர்‌.” பிங்கலன்‌ “இத்தகைய 


பேருடல்‌ கீசகருக்கு மட்டுமே உரியதென்று 
எண்ணியிருந்தோம்‌” என்றான்‌. அவன்‌ மைந்தர்களும்‌ 
பீமனையை கூர்ந்து நோக்கினர்‌. 


“நெடுநேரமாயிற்று, செல்வோம்‌” என்றார்‌ தருமன்‌. “சூதர்‌ 
நிஷதநாட்டின்‌ கதையை சொல்லிக்கொண்டிருந்தார்‌.” 
பீமன்‌ “நன்று” என்றான்‌. “சொல்லிக்கொண்டே 
செல்லலாம்‌. கதை இருக்கும்வரை வழித்துணைக்கு 
தெய்வங்கள்‌ தேவையில்லை என்பார்கள்‌” என்றார்‌ 
தருமன்‌. 

5. கரியெழில்‌ 


[1௨] விதர்ப்பத்தை நோக்கி செல்லும்‌ பாதையில்‌ 
நடக்கையில்‌ தருமன்‌ சொன்னார்‌ “நாங்கள்‌ 
இன்பத்துறப்பு நோன்பு கொண்டவர்கள்‌, சூதரே. 
இன்னுணவு உண்பதில்லை. மலர்சூடுவதில்லை. எனவே 
செவ்வழியே செல்வதும்‌ எங்களுக்கு 
விலக்கப்பட்டுள்ளது. செல்வர்‌ முகம்‌ காண்பதும்‌ 
நெறிப்பிழைவு என்றே கொள்ளப்படும்‌.” பிங்கலன்‌ 
புன்னகைத்தபடி “நல்ல நோன்பு, முனிவரே. ஆனால்‌ 
செல்வர்‌ முகம்‌ காண மறுப்பது துன்பத்துறப்பு 
அல்லவா?” என்றான்‌. தருமன்‌ புன்னகைத்து “கதையை 
தொடர்க!” என்றார்‌. 


அவர்கள்‌ பெரும்பாதையிலிருந்து கிளைபிரிந்து 
குறுங்காடு வழியாகச்‌ சென்ற ஒற்றையடிப்பாதையில்‌ 
நடந்தனர்‌. ஒருவர்‌ பின்‌ ஒருவரென்றே அங்கே 
நடக்கமுடிந்தது. வில்லுடன்‌ அர்ஜுனன்‌ முன்னால்‌ 
செல்ல பிங்கலனின்‌ மைந்தர்‌ தொடர்ந்தனர்‌. 
தருமனுக்குப்‌ பின்னால்‌ திரெளபதி நடந்தாள்‌. 
அவர்களுக்குப்‌ பின்னால்‌ பிங்கலன்‌ கதை சொன்னபடி 
செல்ல நகுலனும்‌ சகதேவனும்‌ பிங்கலனின்‌ குடிமகளிரும்‌ 
நடந்தனர்‌. இறுதியாக பீமன்‌ சூதர்களின்‌ குழந்தைகளை 
தோளிலேற்றியபடி வந்தான்‌. 


பிங்கலன்‌ கதையை தொடர்ந்தான்‌. விந்தியமலைகளுக்கு 
அப்பால்‌ குடியேறிய நிஷாதர்கள்‌ காகங்களை 
குடித்தெய்வமென கொண்டிருந்தார்கள்‌. அன்னையரும்‌ 
மூதாதையரும்‌ மின்கதிர்தேவனும்‌ காற்றின்‌ 
தெய்வங்களும்‌ நிரையமர்ந்த அவர்களின்‌ கோயில்களில்‌ 
இடது வாயிலின்‌ எல்லையில்‌ காகத்தின்‌ மீதமர்ந்த 
கலிதேவனின்‌ சிலை கண்கள்‌ மூடிக்கட்டிய வடிவில்‌ 
அமர்ந்திருந்தது. கலியே அவர்களின்‌ 
முதன்மைத்தெய்வம்‌. அத்தனை பலிகளும்‌ 
கொடைகளும்‌ கலிதேவனுக்கே முதலில்‌ 
அளிக்கப்பட்டன. கலியின்‌ சொல்பெற்றே அவர்கள்‌ 
விதைத்து அறுத்தனர்‌. மணந்து ஈன்றனர்‌. இறந்து 
நினைக்கப்பட்டனர்‌. 


ஆண்டுக்கொருமுறை கலிதேவனுக்குரிய ஆடிமாதம்‌ 
கருநிலவுநாளில்‌ அவன்‌ கண்களின்‌ கட்டை பூசகர்‌ 


அவிழ்ப்பார்‌. அந்நாள்‌ காகதிருஷ்டிநாள்‌ என்று 
அவர்களால்‌ கொண்டாடப்பட்டது. அன்று காலைமுதல்‌ 
கலிதேவனுக்கு வழிபாடுகள்‌ தொடங்கும்‌. கள்‌ படைத்து 
கரும்பன்றி பலியிட்டு கருநீல மலர்களால்‌ பூசெய்கை 
நிகழ்த்துவார்கள்‌. இருள்விழித்‌ தேவனின்‌ முன்‌ பூசகர்‌ 
வெறியாட்டுகொண்டு நிற்க அவர்களின்‌ காலடியில்‌ 
விழுந்து துயர்சொல்லி கொடைகோருவார்கள்‌ குடிகள்‌. 
அந்தி இருண்டதும்‌ அனைவரும்‌ தங்கள்‌ 
இல்லங்களுக்குள்‌ சென்று கதவுகளை 
மூடிக்கொள்வார்கள்‌. பூசகர்‌ பின்னின்று கலியின்‌ 
கண்கட்டை அவிழ்த்தபின்‌ பந்தங்களைப்‌ பற்றியபடி 
ஓடிச்சென்று தன்‌ சிறுகுடிலுக்குள்‌ புகுந்துகொள்வார்‌. 
பின்னர்‌ முதல்நிலவுக்கீற்று எழுவதுவரை எவரும்‌ 
வெளியே நடமாடுவதில்லை. கலி தன்‌ விழி முதலில்‌ 
எவரைத்‌ தொடுகிறதோ அவர்களை பற்றிக்கொள்வான்‌ 
என்பது வழிச்சொல்‌. 


எவரும்‌ இல்லத்திலிருந்து வெளியே வரப்போவதில்லை 
என்றே எண்ணியிருப்பார்கள்‌. ஆனால்‌ ஆண்டுதோறும்‌ 
ஒருவர்‌ வெளிவந்து கலியின்‌ நோக்கு தொட்டு இருள்‌ சூடி 
அழிவது தவறாமல்‌ நிகழ்ந்தது. கலி வந்து நின்ற 
நாள்முதல்‌ ஒருமுறையும்‌ தவறியதில்லை. கலிநிகழ்வின்‌ 
கதைகளை மட்டும்‌ சேர்த்து பூசகர்‌ பாடிய குலப்பாடல்‌ 
அமி அப்‌ நீண்டது. அவ்வரிசையில்‌ அரசகுடிப்‌ 
றந்தவர்கள்‌ எழுவர்‌ இருந்தனர்‌. அவர்கள்‌ கலியடியார்‌ 
என்றழைக்கப்பட்டனர்‌. “கலி தன்னை விரும்பி 
அணுகுபவர்களை மட்டுமே ஆட்கொள்ளமுடியும்‌ என்ற 
சொல்பெற்றவன்‌” என்றனர்‌ மூத்தோர்‌. “விழைந்து 
கலிமுன்‌ தோன்றுபவர்‌ எவர்‌?” என்றனர்‌ இளையோர்‌. 


“மைந்தரே, ஆக்கத்தையும்‌ அழகையும்‌ இனிமையையும்‌ 
விழைவது போலவே மானுடர்‌ அழிவையும்‌ இழிவையும்‌ 
கசப்பையும்‌ தேடுவதுண்டு என்று அறிக! சுவைகளில்‌ 
மானுடர்‌ மிகவிழைவது இனிப்பை அல்ல, கசப்பையே. 
சற்று இனிப்போ புளிப்போ உப்போ கலந்து ஒவ்வொரு 
நாளும்‌ மானுடர்‌ கசப்பை உண்கிறார்கள்‌. நாதிருந்தும்‌ 
சிற்றிளமை வரைதான்‌ இனிப்பின்‌ மேல்‌ விழைவு. பின்‌ 
வாழ்நாளெல்லாம்‌ கசப்பே சுவையென்று உறைக்கிறது” 
என்று மறுமொழி இறுத்தார்‌ மூத்த நிமித்திகர்‌ ஒருவர்‌. 
ஊழ்வினை செலுத்திய தற்செயலால்‌, அடக்கியும்‌ மீறும்‌ 
ஆர்வத்தால்‌, எதையேனும்‌ செய்துபார்க்கவேண்டுமென்ற 
இளமைத்துடிப்பால்‌, எனையென்ன செய்ய இயலும்‌ 
என்னும்‌ ஆணவத்தால்‌, பிறர்மேல்‌ கொண்ட வஞ்சத்தால்‌, 
அறியமுடியாத சினங்களால்‌ அக்குடிகளில்‌ எவரேனும்‌ 
கலியின்‌ கண்ணெதிரே சென்றனர்‌. அனைத்தையும்விட 


தன்னை அழித்துக்கொள்ளவேண்டும்‌ என்று 
உள்ளிருந்து உந்தும்‌ விசை ஒன்றால்தான்‌ 
பெரும்பாலானவர்கள்‌ அவன்‌ விழி எதிர்‌ நின்றனர்‌. 


கலி விழியைக்‌ கண்டவன்‌ அஞ்சி அலறி ஓடிவந்து 
இல்லம்புகும்‌ ஓசை கேட்கையில்‌ பிறர்‌ ஆறுதல்‌ 
கொண்டனர்‌. “எந்தையே, இம்முறையும்‌ பலி 
கொண்டீரா?” என்று திகைத்தனர்‌. கலி கொண்டவன்‌ 
ஒவ்வொருநாளும்‌ நிகழ்வதை எதிர்நோக்கி சிலநாட்கள்‌ 
இருந்தான்‌. சூழ இருந்தவர்‌ நோக்காததுபோல்‌ நோக்கி 
காத்திருந்தனர்‌. ஒன்றும்‌ நிகழாமை கண்டு 
ஒன்றுமில்லை என்று அவர்கள்‌ உணரும்போது ஒன்று 
நிகழ்ந்தது. அவன்‌ அழிந்த பின்னர்‌ அவர்கள்‌ 
எண்ணிச்சூழ்ந்தபோது அவன்‌ அதுவரை வாழ்ந்த 
வாழ்க்கையின்‌ விளைவாகவும்‌ உகந்த முடிவாகவுமே 
அது இருப்பதை கண்டார்கள்‌. “கலி பழி சுமப்பதில்லை” 
என்றனர்‌ பூசகர்‌. “கலி கண்‌ பெறுபவன்‌ அத்தருணம்‌ 
நோக்கியே அத்தனை செயல்களாலும்‌ 
வந்துகொண்டிருந்தான்‌.” 


[[ஙage]lவீரசேனனுக்கு மைந்தனில்லாமையால்‌ நிஷாத 
குலமுறைப்படி சினந்த நாகங்களுக்கும்‌ 
மைந்தர்பிறப்பைத்‌ தடுக்கும்‌ கானுறை 
தெய்வங்களுக்கும்‌ பூசனை செய்து கனிவு தேடினான்‌. 
மூதன்னையருக்கும்‌ மூத்தாருக்கும்‌ பலிகள்‌ கொடுத்தான்‌. 
எட்டாண்டுகள்‌ நோன்பு நோற்றும்‌ குழவி திகழாமை 
கண்டு சோர்ந்திருந்தான்‌. ஒருமுறை தன்‌ குலத்தின்‌ 

லயத்திற்குச்‌ சென்று பூசனைமுறைகள்‌ முடித்து 

ரும்பும்போது இடப்பக்கம்‌ வீற்றிருந்த கலியின்‌ 
சிலையை பார்த்தான்‌. சிலகணங்கள்‌ நோக்கி நின்றபின்‌ 
“நான்‌ நம்‌ தெய்வங்களில்‌ முதன்மையானவராகிய 
கலியிடம்‌ மட்டும்‌ ஏன்‌ கோரவே இல்லை, அமைச்சரே?” 
என்றான்‌. 


அமைச்சராகிய பரமர்‌ பணிவுடன்‌ “கலியிடம்‌ எவரும்‌ 
எதையும்‌ கோருவதில்லை, அரசே” என்றார்‌. “ஏன்‌?” 
என்றான்‌ வீரசேனன்‌. “கோருவன அனைத்தையும்‌ 
அளிக்கும்‌ தெய்வம்‌ அது. ஆனால்‌ முழுமுதல்‌ தெய்வம்‌ 
அல்ல. பெருவெளியின்‌ வெறுமையை நிறைத்துள்ளது 
சொல்லப்படாத சொல்‌. அச்சொல்லில்‌ ஒரு துளியை 
அள்ளி பொருளும்‌ உயிருமாக்கி அளிக்கின்றனர்‌ 
பிரம்மனும்‌ விண்ணோனும்‌ சிவனும்‌ அன்னையும்‌. 
கலியால்‌ அவ்வண்ணம்‌ சொல்லள்ள இயலாது. 
இங்குள்ள ஒன்றை எடுத்து உருமாற்றி நமக்களிக்கவே 
இயலும்‌. துலாவின்‌ மறுதட்டிலும்‌ நம்முடையதே 


வைக்கப்படும்‌” என்றார்‌ பரமர்‌. 


“ஆயினும்‌ கோருவது வந்தமையும்‌ அல்லவா?” என்றான்‌ 
வீரசேனன்‌. “ஆம்‌ அரசே, ஐயமே வேண்டியதில்லை. 
பெருந்தெய்வங்கள்‌ அருந்தவம்‌ பொலிந்த பின்னரே 
கனிபவை. அத்துடன்‌ நம்‌ ஊழும்‌ அங்கு வந்து 
கூர்கொண்டிருக்கவேண்டும்‌. கலியை கைகூப்பி 
கோரினாலே போதும்‌” என்றார்‌ பரமர்‌. ஒருகணம்‌ கலி 
முன்‌ தயங்கி நின்றபின்‌ அரசன்‌ “கருமையின்‌ இறையே, 
எனக்கு அருள்க! என்‌ குலம்‌ பொலிய ஒரு மைந்தனை 
தருக!” என்று வேண்டினான்‌. பெருமூச்சுடன்‌ 
மூன்றுமுறை நிலம்தொட்டு வணங்கிவிட்டு இல்லம்‌ 
மீண்டான்‌. அன்றிரவு அவன்‌ கனவில்‌ எட்டு கைகளிலும்‌ 
பாசமும்‌ அங்குசமும்‌ உழலைத்தடியும்‌ வில்லும்‌ நீலமலரும்‌ 
காகக்கொடியும்‌ அஞ்சலும்‌ அருளலுமாகத்‌ தோன்றிய கலி 
“நீ கோரியதைப்‌ பெறுக!” என்றான்‌. 


விழிகசியும்படி மகிழ்ந்து “அடிபணிகிறேன்‌, தேவே” 
என்றான்‌ வீரசேனன்‌. “உனக்கு ஒரு மைந்தனை 
அருள்வேன்‌. அக்கணத்தில்‌ எங்கேனும்‌ இறக்கும்‌ 
ஒருவனின்‌ மறுபிறப்பென்றே அது அமையும்‌” என்றான்‌ 
கலி. “அவ்வாறே, கரியனே” என்றான்‌ வீரசேனன்‌. “அவன்‌ 
என்‌ அடியவன்‌. எந்நிலையிலும்‌ அவன்‌ அவ்வாறே 
ஆகவேண்டும்‌. என்னை மீறுகையில்‌ அவனை நான்‌ 
கொள்வேன்‌” என்றபின்‌ கலி கண்ணாழத்துக்‌ 
காரிருளுக்குள்‌ மறைந்தான்‌. விழித்தெழுந்த வீரசேனன்‌ 
தன்‌ அருகே படுத்திருந்த அரசியை நோக்கினான்‌. 
அவள்மேல்‌ நிழல்‌ ஒன்று விழுந்திருந்தது. அது எதன்‌ 
நிழல்‌ என்று அறிய அறையை விழிசூழ்ந்தபின்‌ 
நோக்கியபோது அந்நிழல்‌ இல்லை. அவள்‌ முகம்‌ நீலம்‌ 
கொண்டிருந்தது. அறியா அச்சத்துடன்‌ அவன்‌ 
அன்றிரவெல்லாம்‌ அவளை நோக்கிக்கொண்டிருந்தான்‌. 


மறுநாள்‌ கண்விழித்த அவன்‌ மனைவி 
உவகைப்பெருக்குடன்‌ அவன்‌ கைகளை பற்றிக்கொண்டு 
“அரசே, நான்‌ ஒரு கனவு கண்டேன்‌. எனக்கு மைந்தன்‌ 
பிறக்கவிருக்கிறான்‌” என்றாள்‌. “என்ன கனவு?” என்றான்‌ 
வீரசேனன்‌. “எவரோ எனக்கு உணவு பரிமாறுகிறார்கள்‌. 
அறுசுவையும்‌ தன்‌ முழுமையில்‌ அமைந்து ஒன்றை 
பிறிதொன்று நிகர்செய்த சுவை. அள்ளி அள்ளி 
உண்டுகொண்டே இருந்தேன்‌. வயிறு புடைத்து வீங்கி 
பெரிதாகியது. கை ஊன்றி எழுந்தபோது தெரிந்தது நான்‌ 
கருவுற்றிருக்கிறேன்‌ என்று. எவரோ என்னை 
அழைத்தார்கள்‌. நான்‌ வெளியே வந்து பார்த்தேன்‌. கரிய 
புரவி ஒன்று வெளியே நின்றிருந்தது. அதன்‌ மேல்‌ 


அவளை திரும்பிப்பார்க்கவில்லை என்றாலும்‌ 
அவர்களின்‌ உடல்கள்‌ அவளை 
பார்த்துக்கொண்டிருந்தன. குந்தி திரும்பியபோது 
சத்யவிரதை தன்‌ கைகளைத்‌ தாழ்த்த வளையல்கள்‌ 
சரியும்‌ ஒலி ஒரு மெல்லிய சிரிப்பைப்போல ஒலித்தது. 


அந்த ஒலி அவளை அமைதியிழக்கச்‌ செய்தது. 
ஒவ்வொருமுறையும்‌ அவள்‌ தலைக்குப்பின்‌ அந்த 
வளையல்‌ ஓசை கேட்கிறது. அது வேண்டுமென்றே 
எழுப்பப்படுவதல்ல. அவள்‌ பார்வைமுன்‌ இருக்கையில்‌ 
அவர்களிடம்‌ கூடும்‌ இறுக்கம்‌ அவள்‌ திரும்பியதும்‌ 
விலகும்போது ஏற்படும்‌ உடலசைவின்‌ ஒலி அது. ஆனால்‌ 
அது திட்டவட்டமாக ஒன்றைச்‌ சொல்கிறது. 
சிரிப்பைவிடக்‌ கூரியது. சிரிப்புக்குப்பின்‌ இருக்கும்‌ 
எண்ணம்‌ அவர்கள்‌ அறிந்து எழுவது. ஆகவே 
எல்லைக்குட்பட்டது. இது உடலை இயக்கும்‌ ஆன்மாவின்‌ 
நேரடி ஒலி. 


“ஆணை அரசி” என்று சொல்லி வாயிலை நோக்கிச்‌ 
சென்ற குந்தி காலடிகளை சீராக எடுத்துவைத்தாள்‌. 
அகம்‌ நிலையழியும்‌ கணத்தில்‌ அளவான அமைதியான 
காலடிகளுடன்‌ நடப்பது உடலைச்‌ சீராக்கி அதனூடாக 
அகத்தையும்‌ நிலைகொள்ளச்செய்கிறது. முகத்தை 
புன்னகைபோல விரித்துக்கொண்டால்‌ உண்மையிலேயே 
அகத்திலும்‌ சிறு புன்னகை பரவுகிறது. 


அவள்‌ புன்னகை புரிந்தாள்‌. காந்தாரிக்கும்‌ அவள்‌ 
தங்கைகளுக்கும்‌ அங்கே சற்று முன்‌ வரை என்ன 
நிகழ்ந்துகொண்டிருந்தது என்பதே தெரியவில்லை. 
ஆனால்‌ அதில்‌ வியப்பதற்கேதுமில்லை. அவர்கள்‌ 
எக்காலத்திலும்‌ எந்த அரசியலையும்‌ அறிந்தவர்களல்ல. 
விழிதிறந்திருந்தால்‌ காந்தாரி ஓரிரு ஓலிகளிலேயே 
அனைத்தையும்‌ உணர்ந்துகொண்டிருப்பாள்‌. ஆனால்‌ 
அவள்‌ இப்போது அவளுடைய அகத்தின்‌ 
ஒலிகளையன்றி எதையும்‌ கேட்பதில்லை. 


புறவிழிகள்‌ மூடும்போது எப்படி அகமும்‌ மூடிவிடுகிறது 
என்பது பெருவியப்புதான்‌. காந்தாரி ஒவ்வொருநாளும்‌ 
அவளுடைய இளையவர்களைப்போல 
மாறிக்கொண்டிருந்தாள்‌. அவர்களின்‌ சொற்களை 
அவள்‌ பேசினாள்‌. அவர்களின்‌ ஐயங்களும்‌ 
அமைதியின்மைகளும்‌ துயரங்களும்தான்‌ அவளுக்குள்‌ 
ஓடிக்கொண்டிருந்தன. இல்லை, அவை இன்னும்‌ 
தீவிரமடைந்திருக்கும்‌. விழிகளை மூடிக்கொள்வதுபோல 
அகத்தைக்‌ கூர்மையாக்குவது பிறிதொன்றில்லை. 


ஏறிக்கொண்டு விரைந்தேன்‌. ஒளிமட்டுமே ஆன சூரியன்‌ 
திகழ்ந்த வானில்‌ குளிர்காற்று என்‌ குழலை அலைக்க 
சென்றுகொண்டே இருந்தேன்‌.” 


நிமித்திகர்‌ அதைக்‌ கேட்டதுமே சொல்லிவிட்டனர்‌ 
“அரசாளும்‌ மைந்தன்‌. கரிய தோற்றம்‌ கொண்டவன்‌.” 
பத்துமாதம்‌ கடந்து அவள்‌ அவ்வண்ணமே அழகிய 
மைந்தனை பெற்றாள்‌. அந்நாளும்‌ தருணமும்‌ கணித்த 
கணியர்‌ “இறுதிவரை அரசாள்வார்‌. பெரும்புகழ்பெற்ற 
அரசியை அடைந்து நன்மக்களைப்‌ பெற்று 
கொடிவழியை மலரச்செய்வார்‌” என்றனர்‌. குழவிக்கு 
ஓராண்டு நிறைகையில்‌ அரண்மனைக்கு வந்த தப்தக 
முனிவர்‌ “அரசே, இவன்‌ கருக்கொண்ட கணத்தில்‌ 
இறந்தவன்‌ உஜ்ஜயினியில்‌ வாழ்ந்த முதுசூதனாகிய 
பாகுகன்‌. அவனுடைய வாழ்வின்‌ எச்சங்கள்‌ இவனில்‌ 
இருக்கலாம்‌. திறன்‌ கொண்டிருப்பான்‌, இறுதியில்‌ 
வெல்வான்‌” என்றார்‌. 


மைந்தனுக்கு தன்‌ மூதாதை பெயர்களில்‌ ஒன்றை 
வைக்க வீரசேனன்‌ விழைந்தான்‌. ஆனால்‌ கலிதேவனின்‌ 
முன்‌ மைந்தனைக்‌ கிடத்தியபோது பூசகன்மேல்‌ 
வெறியாட்டிலெழுந்த கலிதேவன்‌ “இவன்‌ இங்கு நான்‌ 
முளைத்தெழுந்த தளிர்‌. என்‌ முளை என்பதனால்‌ 
இவனை நளன்‌ என்றழையுங்கள்‌” என்று 

ணையிட்டான்‌. ஆகவே மைந்தனுக்கு நளன்‌ என்று 
பெயரிட்டார்கள்‌. மலையிறங்கும்‌ அருவியில்‌ ஆயிரம்‌ 
காதம்‌ உருண்டுவந்த கரிய கல்‌ என மென்மையின்‌ 
ஒளிகொண்டிருந்தான்‌ மைந்தன்‌. இரண்டு வயதில்‌ 
சேடியருடன்‌ அடுமனைக்குச்‌ சென்றபோது அடம்பிடித்து 
இறங்கி சட்டுவத்தை கையில்‌ எடுத்து கொதிக்கும்‌ 
குழம்பிலிட்டு சுழற்றி முகம்‌ மலர்ந்து நகைத்தான்‌. மூன்று 
வயதில்‌ புரவியில்‌ ஏறவேண்டும்‌ என அழுதவனை 
மடியிலமர்த்தி தந்தை முற்றத்தை சுற்றிவந்தார்‌. 
சிறுவயதிலேயே தெரிந்துவிட்டது அவன்‌ அடுதொழிலன்‌, 
புரவியறிந்தவன்‌ என்று. 


[[ஙage]வளர்ந்து எழுந்தபோது பாரதவர்ஷத்தில்‌ நிகரென 
எவரும்‌ இல்லாத அடுகலைஞ்னாகவும்‌ புரவியின்‌ 
உள்ளறிந்தவனாகவும்‌ அவன்‌ அறியப்படலானான்‌. 
நிஷாதருக்கு கைபடாதவை அவ்விரு கலைகளும்‌. 
காட்டில்‌ சேர்த்தவற்றை அவ்வண்ணமே சுட்டும்‌ 
அவித்தும்‌ தின்று பழகியவர்கள்‌ அவர்கள்‌. சுவை 
என்பது பசியின்‌ ஒரு தருணம்‌ மட்டுமே என்றுதான்‌ 
அவர்கள்‌ அறிந்திருந்தனர்‌. அவர்களுக்கு 
உண்பதென்பது தன்‌ உடலை நாவில்‌ குவித்தல்‌ என்று 


அவன்‌ கற்பித்தான்‌. உடலுக்குள்‌ உறைவது, இப்புவியை 
அறிவதில்‌ முதன்மையானது சுவைத்தலே என்று 
தெரியச்செய்தான்‌. அன்னை முலையை 
சுவைத்ததுபோல்‌ புவியிலுள்ள அனைத்தையும்‌ அறிக 
என்று அறிவுறுத்தினான்‌. 


உண்ணுதலின்‌ நிறைவை நிஷதகுடிகள்‌ உணர்ந்தனர்‌. 
ஒவ்வொரு சுதியையும்‌ தனித்தனியாகக்‌ கேட்டு 
ஓசையிலுள்ள இசையை உணர்வதுபோல அறுசுவை 
கொண்ட கனிகளையும்‌ காய்களையும்‌ மணிகளையும்‌ 
உப்புகளையும்‌ அறிந்தபின்‌ சுதி கலந்து 
பண்ணென்றாவதன்‌ முடிவற்ற மாயத்தை அறிந்து அதில்‌ 
திளைத்து ஆழ்ந்தனர்‌. சுவை என்பது பருப்பொருள்‌ 
மானுட ஞானமாக கனிவதே. சுவை என்பது இரு 
முழுமைகள்‌ என தங்களை அமைத்துக்கொண்டு 
இங்கிருக்கும்‌ பொருட்கள்‌ ஒன்றையொன்று அறியும்‌ 
தருணம்‌. சுவையால்‌ அவை இணைக்கப்படுகின்றன. 
எனவே சுவைவெளியே அவை ஒன்றென இருக்கும்‌ 
பெருநிலை. பொருள்கள்‌ புடைத்தெழுந்து கடுவெளி 
புடவியென்றாகிறது. கடுவெளியில்‌ பொருளின்‌ 
முதலியல்பென தோன்றுவது சுவை. இன்மை 
இருப்பாகும்‌ அத்தருணமே சுவை. சுவையே 
பொருளென்றாகியது. பொருளை 
சுவையென்றாக்குபவன்‌ புடவியை பிரம்மம்‌ என்று 
அறிபவன்‌. 


நளன்‌ கைபட்ட பொருளனைத்தும்‌ தங்கள்‌ சுவையின்‌ 
உச்சத்தை சூடி நின்றன. அவன்‌ சமைப்பவற்றின்‌ 
சுவையை அடுமனை மணத்திலேயே உணர்ந்தனர்‌ 
நிஷதத்தின்‌ குடிகள்‌. பின்னர்‌ அடுமனையின்‌ 
ஒலிகளிலேயே அச்சுவையை உணர்ந்தனர்‌. அவனை 
நோக்குவதே நாவில்‌ சுவையை எழுப்புவதை அறிந்து 
தாங்களே வியந்துகொண்டனர்‌. அவன்‌ பெயர்‌ 
சொன்னாலே இளமைந்தர்‌ கடைவாயில்‌ சுவைநீர்‌ ஊறி 
வழிந்தது. அவன்‌ சமைத்தவற்றை உண்டு நகர்மக்களின்‌ 
சுவைக்கொழுந்துகள்‌ கூர்கொண்டன. எங்கும்‌ அவர்கள்‌ 
சுவை தேமனர்‌. ஆகவே சமைப்பவர்கள்‌ எல்லாருமே 
சுவைதேர்பவர்களென்றாயினர்‌. 


நிஷதத்தின்‌ உணவுச்சுவை வணிகர்களின்‌ வழியாக 
எங்கும்‌ பரவியது. அங்கு அடுதொழில்‌ கற்க படகிலேறி 
வந்தனர்‌ அயல்குடிகள்‌. அடுமனைகளில்‌ தங்கி 
பொருளுடன்‌ பொருள்‌ கலந்து பொருளுக்குள்‌ 
உறைபவை வெளிவரும்‌ மாயமென்ன என்று கற்றனர்‌. 
அது கற்பதல்ல, கையில்‌ அமரும்‌ உள்ளம்‌ மட்டுமே 


அறியும்‌ ஒரு நுண்மை என்று அறிந்து அதை எய்தி 
மீண்டனர்‌. நாச்சுவை தேர்ந்தமையால்‌ நிஷதரின்‌ 
செவிச்சுவையும்‌ கூர்ந்தது. சொற்சுவை விரிந்தது. அங்கே 
சூதரும்‌ பாணரும்‌ புலவரும்‌ நாள்தோறும்‌ வந்திறங்கினர்‌. 
முழவும்‌ யாழும்‌ தெருக்களெங்கும்‌ ஒலித்தன. 
நிஷதகுடிகள்‌ குன்றேறி நின்று திசைமுழுக்க 
நோக்குபவர்கள்‌ போல ஆனார்கள்‌. தொலைவுகள்‌ 
அவர்களை அணுகி வந்தன. அவர்களின்‌ 
சொற்களிலெல்லாம்‌ பொருட்கள்‌ செறிந்தன. 


விழிச்சுவை நுண்மைகொள்ள விழியென்றாகும்‌ சித்தம்‌ 
பெருக அவர்களின்‌ கைகளில்‌ இருந்து கலை பிறந்தது. 
எப்பொருளும்‌ அதன்‌ உச்சநிலையில்‌ கலைப்பொருளே. 
நிஷதத்தின்‌ கத்திகள்‌ மும்மடங்கு கூரும்‌ நிகர்வும்‌ 
கொண்டவை. அவர்களின்‌ கலங்கள்‌ காற்றுபுகாதபடி 
மூடுபவை. அவர்களின்‌ ஆடைகள்‌ என்றும்‌ புதியவை. 
அவர்களின்‌ பொருட்கள்‌ கலிங்க வணிகர்களின்‌ 
வழியாக தென்னகமெங்கும்‌ சென்று செல்வமென மீண்டு 
வந்து கிரிப்பிரஸ்தத்தை ஒளிரச்செய்தன. தென்னகத்தின்‌ 
கருவூலம்‌ என்று அந்நகரை பாடலாயினர்‌ சூதர்‌. 


நிஷதமண்ணுக்கு புரவி வந்தது எட்டு 
தலைமுறைகளுக்கு முன்னர்‌ கலிங்க வணிகர்களின்‌ 
வழியாகத்தான்‌. கிரிசிருங்கம்‌ பெருநகரென்று 
உருவானபோது படைவல்லமைக்கும்‌ காவலுக்கும்‌ 
புரவிகளின்‌ தேவை உணரப்பட்டபோது அவற்றை 
பெரும்பொருள்‌ கொடுத்து வாங்கினர்‌. உருளைக்‌ 
கூழாங்கற்கள்‌ நிறைந்த அந்த மண்ணில்‌ அவை 
கால்வைக்கவே கூசின. படகுகளில்‌ நின்று அஞ்சி 
உடல்சிலிர்த்து குளம்பு பெயர்க்காமலேயே 
பின்னடைந்தன. அவற்றை புட்டத்தில்‌ தட்டி ஊக்கி 
முன்செலுத்தினர்‌. கயிற்றை இழுத்து இறக்கி விட்டபோது 
கால்களை உதறியபமி மூச்சு சீறி தரைமுகர்ந்தன. 
அவற்றைத்‌ தட்டி ஊக்கி கொட்டகைகளுக்கு 
கொண்டுசென்றனர்‌. 


அவை அந்நிலத்தை ஒருபோதும்‌ இயல்பென 
உணரவில்லை. எத்தனை பழகிய பின்னரும்‌ அவை 
அஞ்சியும்‌ தயங்கியும்தான்‌ வெளியே காலெடுத்து 
வைத்தன. ஆணையிட்டு, தட்டி, குதிமுள்ளால்‌ குத்தி 
அவற்றை ஓட்டியபோது பிடரி சிலிர்த்து விழியுருட்டி 
கனைத்தபின்‌ கண்மூடி விரைவெடுத்தன. கற்களில்‌ 
குளம்பு சிக்கி சரிந்து காலொடுந்து புரவிகள்‌ விழுவது 
நாளும்‌ நிகழ்ந்தது. அதன்‌ மேல்‌ அமர்ந்து ஓட்டுபவன்‌ 
கழுத்தொடிந்து மாய்வதும்‌ அடிக்கடி அமைந்தது. எனவே 


புரவியில்‌ ஏறுபவர்கள்‌ அஞ்சியும்‌ தயங்கியுமே ஏறினர்‌. 
அவர்களின்‌ உளநடுக்கை புரவிகளின்‌ நடுக்கம்‌ 
அறிந்துகொண்டது. புரவிகளும்‌ ஊர்பவரும்‌ 
இறக்கும்தோறும்‌ நிஷதபுரியில்‌ புரவியூர்பவர்கள்‌ 
குறைந்தனர்‌. புரவியில்லாமலேயே செய்திகள்‌ செல்லவும்‌ 
காவல்‌ திகழவும்‌ அங்கே அமைப்புகள்‌ உருவாயின. 
பின்னர்‌ புரவிகள்‌ நகரச்சாலைகளில்‌ அணிநடை 
செல்வதற்குரியவை மட்டுமே என்னும்‌ நிலை அமைந்தது. 


நளன்‌ எட்டு வயதில்‌ ஒரு புரவியில்‌ தனித்து ஏறினான்‌. 
கொட்டகையில்‌ தனியாக கட்டப்பட்டிருந்த கரிய 
புரவியின்‌ அருகே அவன்‌ நின்றிருந்தான்‌. சூதன்‌ 
அப்பால்‌ சென்றதும்‌ அவன்‌ அதை அணுகி முதுகை 
தொட்டான்‌. அச்சமும்‌ அதிலிருந்து எழும்‌ சினமும்‌, 
கட்டற்ற வெறியும்‌ கொண்டிருந்த காளகன்‌ என்னும்‌ 
அப்புரவியை கட்டுகளில்‌ இருந்து அவிழ்த்து சிறுநடை 
கொண்டுசெல்வதற்குக்கூட அங்கே 
எவருமிருக்கவில்லை. தசைப்பயிற்சிக்காக அதன்மேல்‌ 
மணல்மூட்டைகளைக்‌ கட்டி சோலையில்‌ 
அவிழ்த்துவிட்டு முரசறைந்து அச்சுறுத்துவார்கள்‌. 
வெருண்டு வால்சுழற்றி அது ஓடிச்‌ சலித்து நிற்கும்‌. 
அதுவே பசித்து வந்துசேரும்போது பிடித்துக்கட்டி 
தசையுருவிவிட்டு உணவளிப்பார்கள்‌. 


சிறுவனாகிய நளன்‌ அதன்‌ கட்டுகளை அவிழ்த்து 
வெளியே கொண்டுசெல்வதை எவரும்‌ காணவில்லை. 
அவன்‌ அதன்மேல்‌ சேணம்‌ அணிவித்துக்‌ 
கொண்டிருந்தபோதுதான்‌ சூதன்‌ அதை கண்டான்‌. 
“இளவரசே...” என்று கூவியபடி அவன்‌ பாய்ந்தோடி 
வந்தான்‌. அதற்குள்‌ நளன்‌ புரவிமேல்‌ ஏறிக்கொண்டு 
அதை கிளப்பிவிட்டான்‌. அஞ்சி தயங்கி நின்ற காளகன்‌ 
பின்னர்‌ கனைத்தபடி பாய்ந்து வெளியே ஓடியது. 
நெடுந்தொலைவு சென்றபின்னர்தான்‌ தன்மேல்‌ எவரோ 
இருக்கும்‌ உணர்வை அடைந்து சினம்கொண்டு 
பின்னங்கால்களை உதைத்து துள்ளித்திமிறி அவனை 
கீழே வீழ்த்த முயன்றது. கனைத்தபடி தன்னைத்தானே 
சுழற்றிக்கொண்டது. 


நளன்‌ அதற்கு முன்‌ புரவியில்‌ ஏறியதில்லை. ஆனால்‌ 
புரவியேறுபவர்களை கூர்ந்து நோக்கியிருந்தான்‌. 
புரவியேற்றம்‌ பயில்பவர்களை சென்று நோக்கி 
நின்றிருப்பது அவன்‌ வழக்கம்‌. சேணத்தை அவன்‌ 
சரியாக கட்டியிருந்தான்‌. கடிவாளத்தை இறுகப்பற்றி 
கால்வளைகளில்‌ பாதம்நுழைத்து விலாவை 
அணைத்துக்கொண்டு அதன்‌ கழுத்தின்மேல்‌ உடலை 


ஒட்டிக்கொண்டான்‌. துள்ளிக்‌ கனைத்து காட்டுக்குள்‌ 
ஓடிய புரவி மூச்சிரைக்க மெல்ல அமைதியடைந்தது. 
மரக்கிளைகளால்‌ நளன்‌ உடல்‌ கிழிபட்டு குருதி வழிந்தது. 
ஆனால்‌ அவனால்‌ அப்புரவியுடன்‌ உளச்சரடால்‌ 
தொடர்பாட முடிந்தது. அதை அவன்‌ முன்னரே 
அறிந்திருந்தான்‌. 


“நான்‌ உன்னை ஆளவில்லை. இனியவனே, நான்‌ 
உன்னுடன்‌ இணைகிறேன்‌. நாம்‌ முன்னரே அறிவோம்‌. நீ 
என்‌ பாதி. என்‌ உடல்‌ நீ. உன்‌ உயிர்‌ நான்‌. நீ புல்லை 
உண்ணும்போது நான்‌ சுவையை அறிகிறேன்‌. உன்‌ 
கால்களில்‌ நான்‌ அறிவதே மண்‌. உன்‌ பிடரிமயிரின்‌ 
அலைவில்‌ என்‌ விரைவு. நீ என்‌ பருவடிவம்‌. நம்‌ 
உள்ளங்கள்‌ ஆரத்தழுவிக்கொண்டவை. இனியவனே, 
என்னை புரவி என்றுணர்க! உன்னை நான்‌ நளன்‌ என்று 
அறிவதைப்போல?” புரவி விழியுருட்டிக்கொண்டே 
இருந்தது. நீள்மூச்செறிந்து கால்களால்‌ நிலத்தை 
தட்டியது. அவன்‌ அதன்‌ கழுத்தைத்‌ தட்டி “செல்க!” 
என்றான்‌. 


அது அஞ்சுவது கூழாங்கற்களையும்‌ 
பாறையிடுக்குகளையும்தான்‌ என அவன்‌ அறிந்தான்‌. 
அதன்‌ கால்கள்‌ கூசுவதை அவன்‌ உள்ளம்‌ அறிந்தது. 
சிலகணங்களுக்குப்பின்‌ அவன்‌ கூழாங்கற்களை தான்‌ 
உணரத்தொடங்கினான்‌. இடுக்குகளை அவன்‌ உள்ளம்‌ 
இயல்பாக தவிர்த்தது. அதை புரவியும்‌ அறிந்தது. அதன்‌ 
பறதி அகன்றது. அவர்கள்‌ மலைச்சரிவுகளில்‌ 
பாய்ந்தனர்‌. புல்வெளிகளை கடந்தனர்‌. கோதையின்‌ 
பெருக்கில்‌ நீராடியபின்‌ மீண்டும்‌ ஓடிக்களித்தனர்‌. 
புரவியாக இருப்பதன்‌ இன்பத்தை காளகன்‌ உணர்ந்தது. 

திரும்பி அரண்மனை முற்றத்திற்கு வருகையில்‌ அவனை 
எதிர்பார்த்து அன்னையும்‌ தந்தையும்‌ அமைச்சரும்‌ 
காவலரும்‌ பதைப்புடன்‌ காத்திருந்தனர்‌. அவனைக்‌ 
கண்டதும்‌ அன்னை அழுதபடி கைவிரித்து 
பாய்ந்துவந்தாள்‌. அவன்‌ புரவியிலிருந்து 
இறங்கியபோதே தெரிந்துவிட்டது, அவன்‌ புரவியை 
வென்றுவிட்டான்‌ என்று. வீரர்கள்‌ பெருங்குரலில்‌ 
வாழ்த்தினர்‌. எங்கும்‌ வெற்றிக்கூச்சல்கள்‌ எழுந்தன. 
அவன்‌ புரவியை வென்ற கதை அன்று மாலைக்குள்‌ 
அந்நகரெங்கும்‌ பேசப்பட்டது. மாலையில்‌ அவன்‌ 
காளகன்‌ மேல்‌ ஏறி நகரில்‌ உலா சென்றபோது குடிகள்‌ 
இருமருங்கும்‌ பெருகிநின்று அவனை நோக்கி வியந்து 
சொல்லிழந்தனர்‌. எழுந்து வாழ்த்தொலி கூவினர்‌. 


காளகனிடமிருந்து அவன்‌ புரவியின்‌ உடலை கற்றான்‌. 
புரவியின்‌ மொழி அதன்‌ தசைகளில்‌ திகழ்வதே 
என்றறிந்தான்‌. அத்தனை புரவிகளுடனும்‌ அவன்‌ 
உரையாடத்‌ தொடங்கினான்‌. அவை அவனூடாக 
மானுடரை அறியலாயின. மிக விரைவிலேயே 
கிரிப்பிரஸ்தத்தில்‌ புரவித்திறனாளர்‌ உருவாகி வந்தனர்‌. 
உருளைக்கற்களை புரவிக்குளம்புகள்‌ 
பழகிக்கொண்டன. எந்தக்‌ கல்லில்‌ காலூன்றுவது எந்த 
இடைவெளியில்‌ குளம்பமைப்பது என்பதை 
குளம்புகளை ஆளும்‌ காற்றின்‌ மைந்தர்களாகிய நான்கு 
மாருதர்களும்‌ புரிந்துகொண்டனர்‌. 


கிரிப்பிரஸ்தத்தின்‌ புரவிப்படை பெருகியதும்‌ அது 
செல்வமும்‌ காவலும்‌ கொண்ட மாநகர்‌ என்றாயிற்று. 
செல்வம்‌ பெருகும்போது மேலும்‌ செல்வம்‌ அங்கு 
வந்துசேர்கிறது. காவல்‌ கொண்ட நகர்‌ கரை இறுகிய ஏரி. 
தென்னகத்தில்‌ இருந்த மதுரை, காஞ்சி, விஜயபுரி போன்ற 
நகர்களை விடவும்‌ பொலிவுடையது கிரிப்பிரஸ்தம்‌ 
என்றனர்‌ கவிஞர்‌. நிஷாதகுலத்தில்‌ நளனைப்போல்‌ 
அரசன்‌ ஒருவன்‌ அமைந்ததில்லை என்று குலப்பாடகர்‌ 
பாடினர்‌. அவன்‌ கரிய எழிலையும்‌ கைதிகழ்ந்த 
கலையையும்‌ விண்ணில்‌ விரையும்‌ பரித்திறனையும்‌ 
பற்றி எழுதப்பட்ட பாடல்கள்‌ சூதர்‌ சொல்லில்‌ ஏறி 
பாரதவர்ஷமெங்கும்‌ சென்றன. 


கலியருளால்‌ பிறந்த மைந்தன்‌ அவன்‌ என்று 
அன்னையும்‌ தந்தையும்‌ நளனுக்கு 
அறிவுறுத்திக்கொண்டே இருந்தனர்‌. நாள்தோறும்‌ 
முதற்கருக்கலில்‌ அவன்‌ நீராடி கரிய ஆடை அணிந்து 
நீலமலர்களுடன்‌ சென்று கலிதேவனை வணங்கி 
மீண்டான்‌. வெல்வதெல்லாம்‌ கலியின்‌ கொடை என்றும்‌ 
இயற்றுவதெல்லாம்‌ அவன்‌ இயல்வதால்‌ என்றும்‌ 
எண்ணியிருந்தான்‌. ஒவ்வொரு முறை 
உணவுண்ணும்போதும்‌ முதற்கவளத்தை அருகே 
வந்தமரும்‌ காகத்திற்கு வழங்கினான்‌. ஒவ்வொரு இரவும்‌ 
கலியின்‌ கால்களை எண்ணியபடியே கண்மூடித்‌ 
துயின்றான்‌. 


“எண்ணியது நிகழும்‌ என்ற பெருமை கதைகளுக்கு 
உண்டு” என்றான்‌ பிங்கலன்‌. “ஆகவே அஞ்சுவது 
அணுகாமல்‌ கதைகள்‌ முடிவதில்லை. ஒரு பிழைக்காக 
காத்திருந்தான்‌ கலிதேவன்‌. ஒற்றை ஒரு பிழை. 
முனிவரே, பிழையற்ற மானுடர்‌ இல்லை 
என்பதனால்தான்‌ தெய்வங்கள்‌ மண்ணிலிறங்க 
முடிகிறது. பிழைகள்‌ அவை புகுந்து களம்‌ வந்து 


நின்றாடச்செய்யும்‌ வாயில்கள்‌.” தருமன்‌ “ஆம்‌” என்றார்‌. 
சகதேவன்‌ “நளன்‌ செய்த பிழை என்ன?” என்றான்‌. 


“பொன்‌, மண்‌, பெண்‌ என மூன்றே பிழைக்கு 
முதற்பொருட்கள்‌. ஆனால்‌ அவற்றை பிழைமுதல்‌ 
என்றாக்குவது ஆணவம்தான்‌” என்றான்‌ பிங்கலன்‌. 
“வேனனை வென்றது. விருத்திரனை, ஹிரண்யனை, 
மாபலியை, நரகனை அழித்தது. ஆணவமே மண்ணில்‌ 
பெருந்தெய்வம்‌ போலும்‌” என்ற பிங்கலன்‌ கைமுழவை 
முழக்கி “ஆம்‌! ஆம்‌! ஆம்‌!” என்றான்‌. 

6. முதல்மலர்‌ 


[1௨௨௦] நிஷத நாட்டு இளவரசனாகிய நளன்‌ தன்‌ 
பதின்மூன்றாவது வயதில்‌ கோதாவரிக்‌ கரையில்‌ 
தாழைப்புதருக்குள்‌ ஆடையின்றி நீராடிக்கொண்டிருந்த 
பெண்‌ உடலொன்றின்‌ காட்சியால்‌ தன்னை ஆண்‌ என 
உணர்ந்தான்‌. அன்றுவரை அவன்‌ அன்னையர்‌ சூழ்ந்த 
அகத்தளத்தில்‌ முதிரா மைந்தனாக விளையாடி வந்தான்‌. 
அன்று தன்‌ உடலை அச்சத்துடனும்‌ அருவருப்புடனும்‌ 
அறிந்து அங்கிருந்து விலகி ஓடி அப்பாலிருந்த நாணல்‌ 
புதர்களுக்குள்‌ ஒளிந்துகொண்டான்‌. அந்த 
இழிச்சுமையிலிருந்து தன்னுள்‌ உறையும்‌ ஆத்மாவை 
பிரித்தெடுத்துவிடவேண்டும்‌ என்று ௪” 
அங்கு தவித்து எண்ணங்களில்‌ உழன்று வெளிவர 
முடியாது பகல்‌ முழுக்க அமர்ந்திருந்தான்‌. 


அந்தி இருட்டியபின்‌ எழுந்த காட்டின்‌ ஒலியால்‌ அஞ்சி 
சிறு பூச்சிகளின்‌ கடியால்‌ துன்புற்று எழுந்து நகர்‌ நோக்கி 
சென்றான்‌. சில கணங்களே நோக்கிய அக்காட்சி 
கண்முன்‌ கற்சிலையென நிறுத்தப்பட்டதுபோல விலக்க 
முடியாததாக, எட்டி தொட்டுவிட முடிவதாக எப்படி 
நிலைகொள்கிறதென்று அவனுக்கு புரியவில்லை. 
எத்திசையில்‌ திரும்பி ஓடினாலும்‌ தன்னுள்‌ இருந்து 
எழுந்து அது முன்நிற்கும்‌ என்று உணர்ந்தபோது 
தலையை கையால்‌ அறைந்துகொண்டு 
அழவேண்டுமென்று தோன்றியது. 


அந்தி விளக்குகள்‌ ஒளிரத்‌ தொடங்கியிருந்த 
நகரத்திற்குள்‌ நுழைந்து கையில்‌ பூக்குடலைகளுடனும்‌ 
நெய்க்கிண்ணங்களுடனும்‌ ஆலயங்களுக்குள்‌ 
சென்றுகொண்டிருந்த பெண்களை பார்த்தான்‌. 
ஒவ்வொருவரும்‌ ஆடையின்றி திரிவதுபோல்‌ தோன்ற 
விதிர்த்து தலைகுனிந்து விழிகள்‌ நிலம்‌ நோக்க 
நடந்தான்‌. ஒவ்வொரு அடிக்கும்‌ அவன்‌ உடல்‌ வாள்‌ புண்‌ 
பட்ட புரவியென சிலிர்த்து குளிர்ந்துகொண்டிருந்தது. 
ஆனால்‌ பெண்களின்‌ ஒவ்வொரு சிறு ஒலியையும்‌ 
அவன்‌ செவிகள்‌ கேட்டன. காலடிகள்‌ ஆடைஒலிகள்‌ 
அணியொலிகள்‌ மட்டுமல்லாது கைகள்‌ தொடையில்‌ 
உரசிக்கொள்வதும்‌ தொடைகள்‌ 
தொட்டுக்கொள்வதும்கூட. அனைத்து ஒலிகளும்‌ 


காட்சிகளாக மாறின. 


விழிகளை நோக்காமல்‌ அரண்மனைக்குள்‌ நுழைந்து 
ஓசையின்றி தன்‌ தனியறைக்குள்‌ புகுந்து மஞ்சத்தில்‌ 
படுத்து மரவுரியால்‌ உடலை போர்த்திக்கொண்டான்‌. 
துயில்‌ ஒன்றே அவன்‌ விழைந்தது. தவிப்புடன்‌ அதை 
நோக்கி செல்ல முயலும்தோறும்‌ மேலும்‌ விழிப்பு 
கொண்டான்‌. எழுந்து கதவைத்‌ திறந்து வெளியே ஓடி 
மீண்டும்‌ இருள்‌ செறிந்த காடுகளுக்குள்‌ நுழைந்து 
புதைந்துவிட வேண்டுமென்று ஒருகணம்‌ 
வெறிகொண்டான்‌. பெருமூச்சுவிட்டுக்கொண்டு 
படுக்கையில்‌ புரண்டான்‌. 


அவன்‌ திரும்பி வந்ததை அகத்தளத்தில்‌ எவரும்‌ 
அறியவில்லை. முன்னிரவில்‌ அவனைத்‌ தேடி வந்த 
அவன்‌ அன்னை அறைக்கதவைத்‌ திறந்து உள்ளே 
பார்த்தபோது மரவுரிக்குள்‌ இருந்து வெளியே நீண்ட, 
தூக்கில்‌ தொங்குபவனின்‌ காற்றில்‌ தவிக்கும்‌ 
கால்களைப்போல நெளிந்துகொண்டிருந்த அவன்‌ 
பாதங்களை பார்த்தாள்‌. உள்ளே வந்து முகத்தை 
மூடியிருந்த அம்மரவுரியை பிடித்திழுத்து “தனியாக வந்து 
படுத்து என்ன செய்கிறாய்‌? எழு, உணவருந்த 
வேண்டாமா?” என்று அவன்‌ தோளை தட்டினாள்‌. 


திடுக்கிட்டு எழுந்து அவளைப்‌ பார்த்த அக்கணமே 
மறுபுறம்‌ சுருண்டு முழங்காலில்‌ முகம்‌ 
புதைத்துக்கொண்டான்‌ நளன்‌. அன்னை அவனைப்‌ 
பற்றிப்‌ புரட்டி “சொல்‌, என்ன ஆயிற்று உனக்கு? உடல்‌ 
நலமில்லையா?” என்றாள்‌. “ஆம்‌” என்றபின்‌ மீண்டும்‌ 
சுருண்டுகொண்டான்‌. அவள்‌ அவன்‌ நெற்றியில்‌ 
கைவைத்தபின்‌ ன அனல்‌ தெரிகிறது. நான்‌ சென்று 
மருத்துவரை வரச்சொல்கிறேன்‌” என்று கதவைத்‌ திறந்து 
வெளியேறினாள்‌. 


அக்கணமே அவன்‌ தன்‌ மேலாடையை எடுத்து 
அணிந்துகொண்டு கதவைத்‌ திறந்து வெளியே இறங்கி 
படிகளினூடாக ஓசையின்றி காலெடுத்து வைத்து 
முற்றத்தை வந்தடைந்தான்‌. விண்மீன்கள்‌ மண்டிய 
வானை நிமிர்ந்து பார்த்தான்‌. அப்போது உணர்ந்த 
விடுதலை எரியும்‌ தோல்மீது குளிர்தைலம்‌ பட்டதுபோல்‌ 
இருந்தது. நகரத்தெருக்களினூடாக இருளின்‌ பகுதிகளில்‌ 
மட்டும்‌ ஒதுங்கி நடந்து வெளியேறி மீண்டும்‌ காட்டை 
அடைந்தான்‌. 


அவன்‌ கண்ட காடு முன்பொருபோதும்‌ அறிந்திராததாக 


இருந்தது. நிழல்கள்‌ வெவ்வேறு அழுத்தங்களில்‌ 
ஒன்றின்மேல்‌ ஒன்றென பதிந்து உருவான பெருவெளி. 
மரங்கள்‌ அவ்விருளுக்குள்‌ புதைந்து நின்றிருந்தன. கரிய 
மைக்குள்‌ கரிய வண்டுகளென விலங்குகள்‌ ஊர்ந்தன. 
சற்று விழி தெளிந்தபோது அவன்‌ விலங்குகளின்‌ 
விழிஒளிகளை கண்டான்‌. அவற்றினூடாகப்‌ பறந்த 
மின்மினிகளை. நீர்த்துளிகளின்‌ வானொளியை. அவை 
செலுத்திய அறியா நோக்கை. 


மின்னும்‌ விழிகளினாலான காட்டை நோக்கியபடி 
ஆலமரத்தினடியில்‌ குளிருக்கு உடம்பை ஒடுக்கி 
இரவெலாம்‌ அமர்ந்திருந்தான்‌. காலையில்‌ முதல்கதிர்‌ 
அவனைத்‌ தொட்டபோதுதான்‌ அங்கு 
துயின்றுவிட்டிருப்பதை உணர்ந்தான்‌. பனி விழுந்து 
அவன்‌ உடல்‌ நனைந்து நடுங்கிக்கொண்டிருந்தது. 
காய்ச்சல்‌ எழுந்து உதடுகள்‌ உலர்ந்து கண்கள்‌ கனன்றன. 
எழுந்து நின்றபோது கால்கள்‌ தள்ளாடி மீண்டும்‌ 
அவ்வேர்‌ மீதே விழுந்தான்‌. அங்கிருந்து திரும்பி 
நகருக்குள்‌ செல்ல தன்னால்‌ முடியாது போகலாம்‌ என்ற 
எண்ணம்‌ இறப்பு அணுகி வருகிறதோ என்ற ஐயமாக 
மாறியது. அவ்வெண்ணம்‌ அச்சத்தை அளிக்கவில்லை. 
இவையனைத்திலுமிருந்து விடுதலை என்னும்‌ ஆறுதலே 
தோன்றியது. 


இவை அனைத்தையும்‌ இழந்து அறியாது எங்கோ 
செல்வது. முற்றிலும்‌ இன்மையென்றாவது. 
இன்மையென்றால்‌ வானம்‌. கற்பூரத்தையும்‌ நீரையும்‌ 
உலரவைத்து உறிஞ்சிக்கொள்வது. ஒவ்வொன்றையும்‌ 
வெறுமையென்றாக்கி தன்னுள்‌ வைத்துக்‌ கொள்வது. 
வானம்‌ என்று எண்ண அவன்‌ உடல்‌ அச்சம்கொண்டு 
நடுங்கலாயிற்று. பின்‌ அவன்‌ அழத்தொடங்கினான்‌. 
தனக்குத்தானே என விசும்பி அழுதபடி அங்கு கிடந்தான்‌. 


மீண்டும்‌ விழித்துக்கொண்டபோது உச்சிப்பொழுது 
கடந்துவிட்டிருந்தது. உணவும்‌ நீருமிலாது நலிந்த 
உடலுக்குள்‌ அனல்‌ ஒன்று கொதித்தபடி குருதிக்‌ 
குழாய்களினூடாக ஓடியது. உதடுகளை நாவால்‌ 
தொட்டபோது மரக்கட்டையை தொடும்‌ உணர்வு 
ஏற்பட்டது. கையூன்றி எழுந்து நிற்க முயன்று 
கால்தளர்ந்து மீண்டும்‌ விழுந்தான்‌. ஆம்‌. இதுதான்‌ 
இறப்பு. இன்றிரவுக்குள்‌ என்னை விலங்குகள்‌ 
தின்றுவிட்டிருக்கக்கூடும்‌. தேடி வருபவர்கள்‌ என்‌ 
வெள்ளெலும்புகளை இங்கு கண்டெடுப்பார்கள்‌. 
எஞ்சுவது ஏதுமில்லை. எஞ்சாமல்‌ ஆதலென்பது வானில்‌ 
மறைதல்‌. இருந்ததோ என்று ஐயுற வைக்கும்‌ நீர்த்தடம்‌. 


அவள்‌ அகத்தில்‌ அனைத்தும்‌ புறவுலகின்‌ 
அளவைகளில்‌ இருந்து விடுபட்டு தன்னிச்சையாக 
வளர்ந்து பேருருவம்‌ கொண்டிருக்கும்‌. கரிய 
பெருநாகங்கள்‌ நெளியும்‌ ஒரு தலைகீழ்‌ உலகம்‌ 
போலிருக்கும்‌ அவள்‌ உள்ளம்‌. 


குந்தி அணியறைக்கு அப்பால்‌ நீண்டுகிடந்த 
இடைநாழியைப்‌ பார்த்தாள்‌. அங்கே சேடிகள்‌ எவரேனும்‌ 
தெரிந்தால்‌ மகாமண்டபத்துக்குச்‌ சென்று அந்த 
வைசியப்பெண்‌ அங்கிருக்கிறாளா என்று பார்க்கச்‌ 
சொல்லலாம்‌ என நினைத்தாள்‌. ஆனால்‌ இடைநாழியில்‌ 
பிறர்‌ நடமாடுவது கட்டுப்படுத்தப்பட்டிருந்தது. 
தேன்மெழுகு பூசப்பட்டு ஒளிரச்செய்யப்பட்ட தோதகத்திப்‌ 
பலகைகளினாலான செந்நிறக்‌ தரை நீரோடை போல 
பட்டுத்திரைச்சீலைகளும்‌ பாவட்டாக்களும்‌ மூடி நின்ற 
தூண்களை எதிரொளித்தபடி நீண்டு கிடந்தது, 


குந்தி தயங்கிபடி நடந்தாள்‌. தன்‌ நடையும்‌ 
மாறிவிட்டிருக்கிறதோ என்ற எண்ணம்‌ எழுந்தது. 
செய்யும்‌ வேலைகள்‌ எண்ணங்களை 
வடிவமைக்கின்றன. எண்ணங்கள்‌ உடலசைவுகளை, 
மொழியை, முகத்தை மாற்றியமைக்கின்றன. 
புறத்தோற்றம்‌ பிறரிடம்‌ அதற்குரிய எதிர்வினைகளை 
உருவாக்குகிறது. அந்த எதிர்வினைகள்‌ மீண்டும்‌ நம்மை 
அதேபோல மாற்றியமைக்கின்றன. சேடியின்‌ பணியை 
பத்துநாட்களுக்குச்‌ செய்தால்‌ அகமும்‌ புறமும்‌ 
சேடியுடையதாகிவிடும்‌. 


குந்தி மகாமண்டபத்தின்‌ உள்ளே நுழையும்‌ சிறுவாயிலில்‌ 
நின்றாள்‌. அங்கு நின்றபடி அவையை 
எட்டிப்பார்க்கமுடியும்‌. ஆனால்‌ ஒருபோதும்‌ 
மறைந்துநின்று பார்க்கலாகாது என அவள்‌ தனக்கே 
ஆணையிட்டுக்கொண்டாள்‌. ஒரு பேரரசி செய்யாத 
எதையும்‌ எந்நிலையிலும்‌ செய்யலாகாது. அந்த 
ஆணையை மூன்றுமாதங்களுக்கு முன்‌ பாண்டுவின்‌ 
மனைவியாக அவள்‌ அஸ்தினபுரியின்‌ 
கோட்டைவாயிலுக்குள்‌ நுழைந்தபோதே தனக்கு 
விடுத்துக்கொண்டிருந்தாள்‌. காலையில்‌ மெல்லிய 
ஒளியில்‌ அவளுடைய ரதம்‌ கோட்டையைத்தாண்டி 
உள்ளே வந்தபோது மண்ணில்பரவிய மேகக்குவைகள்‌ 
போல அஸ்தினபுரியின்‌ மாடமுகடுகளின்‌ திரளைத்தான்‌ 
கண்டாள்‌. அவற்றில்‌ படபடத்த கொடிகளை, காற்றில்‌ 
எழுந்து அமர்ந்த புறாக்களை, அப்பால்‌ ஒரு சிறிய நகை 
போலத்‌ தெரிந்த காஞ்சனத்தை... 


இருந்ததேயில்லை என்று ஆகும்‌ கற்பூரத்தின்‌ வெண்மை. 


மீண்டும்‌ கையூன்றி எழத்தொடங்கி நிலைகுலைந்து கீழே 
விழுந்தான்‌. மீண்டும்‌ மயங்கித்‌ துயின்று பின்னர்‌ 
விழித்தபோது அவன்‌ முன்‌ வெண்தாமுச்‌ சுருள்கள்‌ 
நெஞ்சில்‌ படர வெண்குழல்‌ கற்றைகளைச்‌ சுருட்டி 
நெற்றியில்‌ முடிச்சிட்டிருந்த முதியவர்‌ ஒருவர்‌ கனிந்த 
விழிகளுடன்‌ நோக்கிக்கொண்டிருந்தார்‌. கைகளைத்‌ 
தூக்கி “வணங்குகிறேன்‌, உத்தமரே” என்றுரைக்க அவன்‌ 
விரும்பினான்‌. உதடுகள்‌ ஒன்றுடனொன்று 
ஒட்டியிருந்தமையால்‌ மெல்லிய அசைவு மட்டுமே 
எழுந்தது. விரல்கள்‌ விதிர்த்து பின்‌ அடங்கின. 


அவர்‌ தன்‌ கையில்‌ இருந்த நீரை அவன்‌ முகத்தில்‌ 
மீண்டும்‌ மீண்டும்‌ அறைந்து விழிகளை துடைத்தார்‌. 
தலையை சற்றே ஏந்தி சுரைக்குடுவையில்‌ இருந்து 
குளிர்நீரை மெல்ல ஊட்டினார்‌. நீரை நோக்கி 
இழுக்கப்பட்டதுபோல்‌ சென்றது அவன்‌ வாய்‌. அவன்‌ 
உடலின்‌ அனைத்துத்‌ தசைகளும்‌ நீருக்காக தங்களை 
ஏந்திக்கொண்டன. குளிர்நீர்‌ வாயிலிறங்கி 
தொண்டைக்குள்‌ இறங்குவதை உணர்ந்தான்‌. 
நூற்றுக்கணக்கான உலை முனைகளில்‌ அனல்‌ 
அவிந்தது. உடல்‌ குளிர்ந்ததும்‌ மெல்ல நடுக்குற்றது. அவர்‌ 
தன்‌ தோற்பையிலிருந்து கனிந்த மாங்கனி ஒன்றை 
எடுத்து அவனுக்களித்து “உண்ணுக!” என்றார்‌. 

அவன்‌ அதை வாங்கி இரு கைகளாலும்‌ பிடித்து 
குரங்குகளைப்போல கடித்து மென்று உண்டான்‌. தான்‌ 
உண்ணும்‌ ஒலியை ஈரச்சேற்றில்‌ நீர்த்துளி விழும்‌ 
ஒலிபோல கேட்டுக்கொண்டிருந்தான்‌. நூற்றுக்கணக்கான 
சர்ப்பங்கள்‌ நெளிந்து பின்னி முட்டி மோதி அதை கவ்வி 
விழுங்குவதுபோல உடற்தசைகள்‌ அக்கனியை வாங்கி 
உண்டன. உண்டு முடித்ததும்‌ அவர்‌ மீண்டும்‌ நீரருந்தச்‌ 
சொன்னார்‌. “எழுந்தமர்க! சுட்ட கிழங்கொன்று 
வைத்திருக்கிறேன்‌. குடல்‌ உணவுக்குப்‌ பழகியபின்‌ அதை 
உண்ணலாம்‌” என்றார்‌. 


அவன்‌ எழுந்தமர்ந்தபோது விழிகளில்‌ ஒளி வந்திருந்தது. 
நாவில்‌ ஈரமும்‌ தசைகளில்‌ நெகிழ்வும்‌. எண்ணங்கள்‌ மீது 
சித்தம்‌ கட்டுப்பாட்டை அடைந்திருந்தது. “என்‌ பெயர்‌ 
அசனன்‌. இக்காட்டில்‌ வாழ்பவன்‌. 
இருபத்தெட்டாண்டுகளாக ஏழ்புரவியில்‌ 
விண்ணளப்போனை எண்ணி தவம்‌ செய்பவன்‌” 


என்றார்‌ முனிவர்‌. அவன்‌ அவர்‌ கால்களைத்‌ தொட்டு 
தலை அணிந்து “என்‌ பெயர்‌ நளன்‌. கிரிப்பிரஸ்தத்தின்‌ 
இளவரசன்‌” என்று சொன்னான்‌. “ஆம்‌. தாங்கள்‌ 
யாரென்பதை கைகளில்‌ அணிந்திருக்கும்‌ முத்திரைக்‌ 
கணையாழிகளிலிருந்து கண்டுகொண்டேன்‌” என்று 
அசனர்‌ சொன்னார்‌. “ஏன்‌ இங்கு வந்தீர்‌? வழி 
தவறிவிட்டீரா?” 


“இல்லை. நான்‌ என்‌ உடலை தொலைக்க விழைந்தேன்‌. 
எங்கேனும்‌ முற்றாக இதை மறைத்துவிட்டு மீள 
முயன்றேன்‌” என்றான்‌ நளன்‌. “உடலை உதிர்ப்பதா? 
உடலைக்‌ கட்டியிருப்பது உயிரல்ல, ஊழ்‌. அது 
விடுபடவேண்டுமென்றால்‌ அம்முடிச்சுகள்‌ 
அவிழவேண்டாமா?” என்று அவர்‌ புன்னகையுடன்‌ 
சொன்னார்‌. அவன்‌ கண்களை மூடிக்கொண்டு 
அதுவரையிலான தனது எண்ணங்களை 
தொகுத்துக்கொள்ள முயன்றான்‌. 


மீண்டும்‌ நீரருந்தக்‌ கொடுத்தபின்‌ சுட்ட கிழங்கை அவன்‌ 
உண்ணும்படி அளித்தார்‌ முனிவர்‌. கிழங்கை உண்டு 
மீண்டும்‌ நீரருந்தி சற்று முகங்கழுவியதும்‌ உடலில்‌ 
ஆற்றல்‌ ஊறிவிட்டிருப்பதை உணர்ந்தான்‌. வேர்‌ 
ஒன்றைப்‌ பற்றியபடி மெல்ல எழுந்து நிற்க முடிந்தது. 
“வருக!” என்று அவன்‌ தோளைப்பற்றி அவர்‌ 
அழைத்துச்சென்றார்‌. “இங்கு கோதையின்‌ கரையில்‌ 
நாணற்காட்டிற்குள்‌ எனது சிறுகுடில்‌ அமைந்துள்ளது. 
என்னுடன்‌ எவருமில்லை. இன்று பகல்‌ உடன்‌ தங்குக! 
மாலை நானே உம்மை அரண்மனைக்கு கொண்டு 
சேர்ப்பேன்‌” என்றார்‌. 


அசன முனிவருடன்‌ சென்று அவரது குளிர்ந்த 
சிறுநாணல்‌ குடிலுக்குள்‌ மண்‌ தரையில்‌ விரிக்கப்பட்ட 
நாணல்‌ பாயில்‌ படுத்துக்கொண்டான்‌ நளன்‌. “சொல்க, 
சொல்வதற்குரியவை என்று உமக்குத்‌ தோன்றினால்‌” 
என்றார்‌ அசனர்‌. அவன்‌ கண்களை மூடி 
பேசாமலிருந்தான்‌. “நன்று, சொல்லத்‌ தோன்றுகையில்‌ 
தொடங்குக! அதுவரை எனது தனிமையில்‌ 
நானிருக்கிறேன்‌” என்றபடி அவர்‌ எழுந்து சென்றார்‌. 
வெளியே அவர்‌ நாணல்களை வெட்டிக்கொண்டு 
வருவதை, அவற்றை சீராக நறுக்கி நிழலில்‌ காய 
வைப்பதை வாயிலினூடாக நோக்கியபடி அவன்‌ 
படுத்திருந்தான்‌. 


எவரிடமேனும்‌ இதை சொல்லவேண்டுமா 
என்றெண்ணினான்‌. எப்போதேனும்‌ சொல்லத்தான்‌ 


போகிறோம்‌ என்று தோன்றியது. அப்படியெனில்‌ 
இவரிடமன்றி பிறிதெவரிடம்‌ சொல்லக்கூடும்‌ என்ற 
மறுஎண்ணம்‌ வந்தது. இந்தக்‌ காட்டில்‌ இவரை நான்‌ 
சந்திக்க வேண்டுமென்பதே ஊழ்‌ போலும்‌. இவரிடம்‌ இதை 
சொல்ல வேண்டுமென்பதே ஆணை. அவன்‌ சுவர்‌ பற்றி 
எழுந்து வெளியே வந்து குடில்‌ முகப்பிலிடப்பட்ட 
மரத்தண்டின்மேல்‌ அமர்ந்துகொண்டு “நான்‌ கூற 
விழைகிறேன்‌, முனிவரே” என்றான்‌. 


“கூறுக, உரிய சொல்லாக்குவது மட்டுமே உணர்வுகளை 
வென்று செல்வதற்கான வழி. 
புரிந்துகொள்ளப்படாமலிருக்கையிலேயே அவை 
உணர்வுகள்‌. புரிந்துகொள்ளப்பட்டவுடன்‌ அவை 
கருத்துக்கள்‌. உணர்வுகளுக்கு மாற்றும்‌ விளக்கமும்‌ 
இல்லை. கருத்துகளுக்கு அவை உண்டு” என்று அசன 
முனிவர்‌ சொன்னார்‌. அத்தகைய சொற்களை அவன்‌ 
கல்விச்சாலையில்‌ வெறும்‌ பாடங்களென கேட்டிருந்தான்‌. 
அன்று அவை வாழ்க்கை எனத்‌ திரண்டு நேர்முன்‌ 
நின்றிருப்பதுபோல்‌ தோன்றின. 


“இப்புவியெங்கும்‌ நாமுணர்ந்து இருப்புகொண்டிருக்கும்‌ 
அனைத்துப்‌ பொருட்களும்‌ கருத்துகளே. கருத்துகளாக 
மாறி மட்டுமே பொருட்கள்‌ நம்மை வந்தடைய முடியும்‌. 
அப்பால்‌ அவை கொள்ளும்‌ மெய்ப்பொருண்மை என்ன 
என்று ஒருபோதும்‌ நாம்‌ அறியக்கூடுவதில்லை. 
பொருட்களை கலந்தும்‌ விரித்தும்‌ நாம்‌ உருவாக்கிக்‌ 
கொண்டிருக்கும்‌ கருத்துகளின்‌ தொகை 
அலைபெருகிச்செல்லும்‌ ஒழுக்கையே வாழ்வென்கிறோம்‌. 
அவ்வாழ்வின்‌ நினைவுப்பதிவையே எஞ்சுவதெனக்‌ 
கொள்கிறோம்‌. நீர்‌ சொல்லத்தொடங்குவது அதில்‌ ஒரு 
சிறு குமிழி மட்டுமே என்றுணர்க” என்றார்‌ அசனர்‌. 


ஒருகணம்‌ உளமெழுந்து அக்கருத்தைத்‌ தொட்டதுமே 
அதுவரை கொண்டிருந்த உணர்வுகளனைத்தும்‌ 
பொருளற்று சிறுத்து விழிக்கெட்டாதபம மறைவதைக்‌ 
கண்டு வியந்தான்‌. சொல்லவேண்டியதில்லை என்றுகூட 
தோன்றியது. பெருமூச்சுடன்‌ “ஆம்‌” என்றான்‌. பின்னர்‌ 
புன்னகைத்தபின்‌ “வெற்றாணவம்‌. வேறொன்றுமில்லை. 
அதனாலேயே அதை இத்தனை பெருக்கிக்கொண்டேன்‌” 
என்றான்‌. “சொல்க, இனி சொல்வது எளிதாகும்‌” என்றார்‌ 
அசனர்‌. அவன்‌ முதலிரு சொற்களுக்குள்ளேயே அதை 
வெறும்‌ வேடிக்கை என்றுணர்ந்தான்‌. நகையாட்டும்‌ 
தற்களியாட்டுமாக அவ்வுணர்வுகளை சொல்லி 
முடித்தான்‌. 


உரக்க சிரித்து முனிவர்‌ சொன்னார்‌ “நன்று, 
காமத்தைப்பற்றி பேச உகந்த வழி என்பது அதை 
இளிவரலாக மாற்றி முன்வைப்பதே. ” அவன்‌ “ஆம்‌, ஒரு 
புன்னகைக்கு அப்பால்‌ அதில்‌ பொருளேதுமில்லை” 
என்றான்‌. அவர்‌ “என்னிடம்‌ கேட்க வினாவேதும்‌ 
உள்ளதா? நான்‌ விளக்க புதிர்‌ எஞ்சியுள்ளதா?” என்றார்‌. 
“இல்லை, எடுத்து வகுத்துச்‌ சொன்னதுமே நானே 
அனைத்தையும்‌ உணர்ந்துவிட்டேன்‌” என்றான்‌ நளன்‌. 
“திரும்பிச்‌ செல்க! இனி உமக்கு இவ்வண்ணம்‌ 
அரண்மனை துறந்து காடேகல்‌ நிகழ்வது மிகவும்‌ 
பிந்தியே. அன்று பிற வினாவொன்று உடனிருக்கும்‌. 
வேறுவகை துயர்‌ சூழ்ந்து வரும்‌. அன்றும்‌ 
இச்சொல்லையே எண்ணிக்‌ கொள்க!” என்றார்‌ முனிவர்‌. 


“தங்கள்‌ நற்சொற்கொடை என்றே இதை கொள்கிறேன்‌” 
என்றான்‌ நளன்‌. “இளைஞரே, ஒன்றுணர்க! உமது 
உடலில்‌ முளைத்துள்ள காமம்‌ என்பது இங்குள்ள 
ஓவ்வொரு ட புழுவிலும்‌ பூச்சியிலும்‌ விலங்கிலும்‌ 
எழும்‌ உயிரின்‌ முகிழ்வு. முளைத்தெழ, பெருக, திகழ 
விரும்பும்‌ அதன்‌ இறையாணை. கட்டற்று அது 
பெருகுவதே இயல்பு. ஈரமுள்ள இடத்திலெல்லாம்‌ 
புல்விதைகள்‌ முளைக்கின்றன. ஆனால்‌ மானுட சித்தம்‌ 
அதன்மேல்‌ ஒரு ஆணையை விடுத்தாக வேண்டும்‌. உம்‌ 
ஆணை இது எனக்‌ கொள்க!” அசனர்‌ சொன்னார்‌. 


“நீர்‌ அடையவிருக்கும்‌ பெண்‌ எங்கோ பிறந்து முழுமை 
நோக்கி வந்துகொண்டிருக்கிறாள்‌. அவளுக்காக உமது 
உயிர்விசை இங்கு காத்திருக்கிறது. தனக்குரிய 
பெண்ணை கண்டடைகையில்‌ அவளே முதல்‌ 
பெண்ணென ஒருவன்‌ உணர்வான்‌ என்றால்‌ நல்லூழ்‌ 
கொண்டவன்‌. அவளுக்கு முன்‌ தூயவனென்றும்‌ 
தகுதியானவனென்றும்‌ உணரமுடிவதுபோல்‌ பேரின்பம்‌ 
எதுவுமில்லை. உடல்‌ கொண்ட காமம்‌ மிகச்‌ 
சிறிதென்றுணர்க! உளம்‌ நிறையும்‌ காமம்‌ தெய்வம்‌ 
இறங்கி வந்தாடும்‌ களியாட்டு. உம்மில்‌ அது திகழ்க!” 


[1௨2ஐ:1]அன்று மாலை அரண்மனைக்குத்‌ திரும்பியபோது 
நளன்‌ பிறிதொருவனாக இருந்தான்‌. இளங்காளை என 
நடையில்‌ தோள்நிமிர்வில்‌ நோக்கில்‌ ஆண்மை 
திகழ்ந்தது. சொல்லில்‌ அறிந்தவனின்‌ உள்‌அமைதி 
பொருந்தியிருந்தது. அவனைக்‌ கண்டதுமே அன்னை 
அவன்‌ பிறிதொருவனாகிவிட்டான்‌ என்று எண்ணினாள்‌. 
முதல்‌ முறையாக அவன்‌ முன்‌ விழிதாழ்த்தி “எங்கு 
சென்றிருந்தாய்‌?” என்று தாழ்ந்த குரலில்‌ கேட்டாள்‌. 
அவள்‌ குரலில்‌ எழுந்த பெண்மையை உணர்ந்து கனிந்த 


தொனியில்‌ “காட்டிற்கு” என்றபின்‌ “எனக்கொன்றும்‌ 
ஆகவில்லை, அன்னையே. நான்‌ நீராட விரும்புகிறேன்‌” 
என்றான்‌. 


“நன்று” என்றபின்‌ அவள்‌ விலகிச்‌ சென்றாள்‌. தன்‌ 
அணுக்கச்சேடியும்‌ மைந்தனின்‌ செவிலியுமான 
பிரபையிடம்‌ “அவன்‌ முற்றிலும்‌ மாறிவிட்டிருக்கிறான்‌. 
நேற்றிரவு என்ன நிகழ்ந்ததென்று அறிய விரும்புகிறேன்‌” 
என்றாள்‌. “என்ன நிகழ்ந்தது என்று எண்ணுகிறீர்கள்‌?” 
என்றாள்‌ பிரபை. “அவன்‌ பெண்ணை 
அறிந்திருக்கக்கூடும்‌” என்றாள்‌ அவள்‌. “அது 
நன்றல்லவா?” என்றாள்‌ சேடி. “பெண்ணை முதலில்‌ 
அறிபவன்‌ தகுதியான ஒருத்தியிடம்‌ அதை 
அறியவேண்டும்‌. ஏனென்றால்‌ முதல்‌ அறிதலிலிருந்து 
ஆண்களால்‌ மீள முடிவதில்லை” என்றாள்‌ அரசி. 


“ஆண்களுக்கு காமத்தில்‌ தேடலென்பதே இல்லை. கடந்து 
போதல்‌ மட்டுமே அவர்களுக்கு அளிக்கப்பட்டுள்ளது. 
அகன்ற ஒவ்வொன்றும்‌ பெரிதாகும்‌ என்பது நினைவின்‌ 
நெறி. எனவே அவன்‌ உள்ளத்தில்‌ இந்த முதல்‌ அறிதலே 
பேருருக்கொண்டு நிற்கும்‌. நாள்‌ செல்ல வளரும்‌. இனி 
வரும்‌ உறவனைத்தையும்‌ இந்த முதல்‌ அறிதலைக்‌ 
கொண்டே அவன்‌ மதிப்பிடுவான்‌. இது நன்றன்று எனில்‌ 
அவன்‌ காமங்கள்‌ அனைத்தும்‌ நன்றென்று ஆகாது. இது 
சிறுமையுடையது என்றால்‌ இப்பிறவியில்‌ சிறு காமமே 
அவனுக்கு உரித்தாகும்‌” என்றாள்‌ அன்னை. 


தாழ்ந்த விழிகளுடன்‌ தன்னுடன்‌ என அவள்‌ 
சொன்னாள்‌ “பெண்கள்‌ நற்காமத்தை 
தேடிக்கொண்டிருக்கிறார்கள்‌. எனவே காமத்துடன்‌ 
அவர்கள்‌ வளர்கிறார்கள்‌. முதற்காமம்‌ அவர்களுக்குள்‌ 
சுருங்கி உடைந்த கைவளையென, உடுத்து மறந்த 
சிற்றாடையென எங்கோ நினைவுக்குள்‌ கிடக்கும்‌. 
தனக்குரியவனை சென்றடைந்தவள்‌ ஒருபோதும்‌ 
நினைவுகளை நோக்கி திரும்பமாட்டாள்‌. தன்னை 
அதற்கு முற்றும்‌ ஓப்படைப்பாள்‌. 
பிறிதொன்றிலாதிருப்பாள்‌. நிறைந்து குறையாமல்‌ 
ததும்பாமல்‌ திகழ்வாள்‌.” 


“பெண்களைப்பற்றி நாம்‌ கவலை கொள்ள 
வேண்டியதில்லை. அறிவதும்‌ ஆய்வதுமாகச்‌ செல்லும்‌ 
அவர்களால்‌ தம்மை மீட்கவும்‌ திருத்தவும்‌ இயலும்‌. 
ஆண்களைக்‌ குறித்தே பெற்றோர்‌ எச்சரிக்கை 
கொள்ளவேண்டும்‌. ஆனால்‌ அரச குடியிலோ பிற 
குலங்களிலோ எவரும்‌ அதைப்பற்றி கவலை 


கொள்வதில்லை. எதிர்பாரா நிகழ்வுகளின்‌ 
டல்வெளிக்கு மைந்தரை எதுவும்‌ கற்பிக்காமல்‌ 
றந்துவிடுகிறார்கள்‌. நானும்‌ அதையே செய்துவிட்டேன்‌ 
என்று அஞ்சுகிறேன்‌” என்றாள்‌ அரசி. 


“முன்னர்‌ நூறுமுறை அதை எண்ணியதுண்டென்றாலும்‌ 
என்‌ மைந்தனை இளஞ்சிறுவனென்று எண்ணும்‌ 
அன்னையின்‌ அறியாமையைக்‌ கடந்து என்னால்‌ செல்ல 
முடியவில்லை. நேற்று முன்தினம்‌ அவன்‌ 
அறைக்கதவைத்‌ திறந்து உள்ளே நுழைந்து 
பார்த்தபோதே மைந்தன்‌ இளைஞனாகிவிட்டிருந்ததை 
உணர்ந்தேன்‌. அதை அத்தருணத்திலும்‌ ஒத்திப்போட 
விழைந்ததனால்‌ எதைச்‌ சொல்வது என்றறியாமல்‌ 
பொருளற்ற பேச்சை உதிர்த்துவிட்டு மீண்டு வந்தேன்‌. 
வரும்போதே என்‌ உள்ளத்தின்‌ ஆழம்‌ சொல்லிவிட்டது, 
அவன்‌ ஆண்‌ என்று. ஆகவேதான்‌ உன்னை அழைத்து 
அவனிடம்‌ பேசச்‌ சொன்னேன்‌. அதற்குள்‌ அவன்‌ 
கிளம்பிச்‌ சென்றுவிட்டான்‌.” 


“செவிலியே, சென்றவனல்ல மீண்டு வந்திருப்பவன்‌. 
அவன்‌ அடைந்த பெண்‌ யார்‌ என்பதை மட்டும்‌ அறிந்து 
வருக!” என்றாள்‌ அரசி. பிரபை சிரித்து “ஒருநாளில்‌ 
ஒருவனை முற்றாக மாற்றி அனுப்புவது மானுடப்‌ 
பெண்ணால்‌ இயல்வதா என்ன? அது கானக 
அணங்காகவே இருக்கக்கூடும்‌” என்றாள்‌. “நகையாடாதே! 
நான்‌ அவனை எண்ணி துயர்‌ கொள்கிறேன்‌. சென்று 
அவனிடம்‌ சொல்லாடிவிட்டு வா” என்றாள்‌ அன்னை. 


செவிலி அவன்‌ அறைக்கு வந்தபோது அவன்‌ நீராடி 
உடைமாற்றி அணிகள்‌ சூடிக்கொண்டிருந்தான்‌. 
தொலைவிலேயே அவனைக்‌ கண்டதும்‌ செவிலியின்‌ 
நடை தளர்ந்தது. முலைகளுக்குமேல்‌ மென்மலர்போல்‌ 
அவள்‌ எடுத்துச்‌ சூடிய சிறுமைந்தனல்ல அவன்‌ 
என்றுணர்ந்தாள்‌. எனவே மிகையான இயல்பு நடையுடன்‌ 
அருகே வந்து உரக்க நகைத்து “எங்கு சென்றிருந்தாய்‌, 
மைந்தா? அன்னை உன்னை எண்ணி நேற்றும்‌ 
முன்தினமும்‌ துயருற்றிருந்தார்‌” என்றாள்‌. அவன்‌ அவள்‌ 
விழிகளை நோக்கி “காட்டுக்குச்‌ சென்றிருந்தேன்‌. அங்கு 
அசனமுனிவரைப்‌ பார்த்தேன்‌” என்றான்‌. 


“அவரா? முன்பு இங்கு நிமித்திகராக இருந்தார்‌. 
பித்தரென்றும்‌ தனியரென்றும்‌ இங்குளோர்‌ அவரை 
நகையாடினர்‌. ஒருநாள்‌ நிமித்த நூல்கள்‌ அனைத்தையும்‌ 
எரித்து அதில்‌ ஒரு கிள்ளு நீறெடுத்து நெற்றியிலிட்டு 
கிளம்பிச்சென்றார்‌ என்றார்கள்‌” என்றாள்‌ பிரபை. 


பின்னர்‌ “காட்டில்‌ பிற எவரை சந்தித்தாய்‌?” என்றாள்‌. 
அவ்வினாவை உடனே உணர்ந்து திரும்பி “பெண்கள்‌ 
எவரையும்‌ அல்ல” என்றான்‌. நெஞ்சில்‌ நிறைந்த 
விடுதலை உணர்வுடன்‌ “நான்‌ அதை கேட்கவில்லை” 
என்றாள்‌ செவிலி. 


சிரித்து “அதை கேட்க எண்ணினீர்கள்‌” என்றான்‌ நளன்‌. 
“சரி, கேட்டுவிட்டேன்‌” என்றாள்‌ பிரபை. “அதற்கே 
மறுமொழியுரைத்தேன்‌. பெண்கள்‌ எவரையும்‌ 
அணுகவில்லை” என்றான்‌. “ஆனால்‌ பெண்களைக்‌ 
குறித்து ஒரு வரியை அடைந்திருக்கிறாய்‌. அது என்ன?” 
என்று செவிலி கேட்டாள்‌. “காமம்‌ ஓர்‌ அருமணி. அதை 
சூடத்‌ தகுதி கொண்டவர்களுக்கே அளிக்கவேண்டும்‌. 
அதுவரை அதை காத்து வைத்திருக்க வேண்டும்‌. 
கருவூலத்தில்‌ நிகரற்ற மணி ஒன்றுள்ளது என்ற 
தன்னுணர்வே பெருஞ்செல்வம்‌. கரந்திருக்கும்‌ 
அச்செல்வத்தை பணமென்றாக்கி நூறு நகரங்களில்‌ 
புழங்க முடியும்‌. அதைத்தான்‌ உணர்ந்தேன்‌” என்றான்‌ 
நளன்‌. 


“அதை அவர்‌ சொன்னாரா?” என்றாள்‌ செவிலி. “அவர்‌ 
சொல்லவில்லை. இவை என்‌ சொற்கள்‌” என்றபின்‌ 
அவள்‌ இரு தோள்களிலும்‌ கைவைத்து கண்களுக்குள்‌ 
நோக்கி “பிறகென்ன அறிய வேண்டும்‌, அன்னையே?” 
என்றான்‌. அவள்‌ விழிகள்‌ தாழ்த்தி புன்னகைத்து 
“ஏதுமில்லை” என்றாள்‌. முதல்‌ முறையாக 
இத்தொடுகையை தன்‌ உள்ளம்‌ ஏன்‌ இத்தனை 
உவகையுடன்‌ எதிர்கொள்கிறது? முதல்‌ முறையாக 
அவன்‌ முன்‌ ஏன்‌ நடை துவள்கிறது? ஏன்‌ குரலில்‌ ஒரு 
மென்மை கூடுகிறது? 


“அரசவைக்குச்‌ செல்கிறாயா?” என்று கேட்டாள்‌. “ஆம்‌, 
நெடுநாளாயிற்று சென்று” என்றபின்‌ அவன்‌ 
“வருகிறேன்‌, அன்னையே” என்று சொல்லி காத்து நின்ற 
பாங்கனுடன்‌ சேர்ந்துகொண்டான்‌. அவன்‌ செல்வதை 
நோக்கி தோற்றம்‌ மறைவது வரை விழியிமைக்காது 
நின்றபின்‌ சிலம்புகள்‌ ஒலிக்க இடைநாழியில்‌ துள்ளி ஓடி 
மூச்சிரைக்க அரசியிடம்‌ சென்ற செவிலி “அவன்‌ 
பெண்ணென்று எவரையும்‌ அறியவில்லை. தன்னையே 
அறிந்திருக்கிறான்‌, அரசி” என்றாள்‌. 

7. அலையன்னம்‌ 


[[/age]lஓவ்வொரு நாளும்‌ ஒரு முகமேனும்‌ நளனின்‌ 
கண்முன்‌ வந்துகொண்டிருந்தது. அறியாது வந்து 
விழிமுட்டி பதைத்து விலகிக்கொள்பவை. 
மறைவிலிருந்து மெல்லிய அசைவென வெளிப்பட்டு 
நோக்குரசி இமை தாழ்த்தி முகம்‌ சிவக்க அகல்பவை. 
உரக்க பேசி கண்‌ திருப்பி உள்ளம்‌ அளித்து மீள்பவை. 
ஒன்றுமறியாப்‌ பேதையென முன்‌ வந்து நின்று குதலைச்‌ 
சொல்லெடுப்பவை. இதற்கெல்லாம்‌ அப்பால்‌ நான்‌ என்று 
நடித்து ஏதேனும்‌ உரைத்து ஓசிந்து செல்பவை. 
ஓவியத்தில்‌ எழுதப்படுபவை. சூதர்‌ சொற்களால்‌ 
தீட்டப்படுபவை. ஒவ்வொரு முகத்தையும்‌ இதுவா 
இதுவேதானா என்று அணுகி அன்று பிறிதொன்று என்று 
அகன்று கொண்டிருந்தான்‌. 


அவன்‌ தேடுவதை விழிகளே காட்டியமையால்‌ அவன்‌ 
முன்‌ தோன்றுபவர்கள்‌ பெருகிக்கொண்டிருந்தனர்‌. 
முகங்களே முகங்களை மறைக்கும்‌ அலையென்றாக 
எவர்‌ முகமும்‌ அவனுள்‌ நிலையாமலாயிற்று. நிஷத 
அரசின்‌ இளவரசனுக்கு துணைவியாவதென்பது 
அக்குடிப்‌ பெண்கள்‌ அனைவருக்கும்‌ கனவாக இருந்தது. 
சூழ்ந்திருந்த சிறு ஷத்ரிய நாடுகளுக்கோ நிஷதர்களின்‌ 
செல்வமும்‌ படைவல்லமையும்‌ அவர்களை பெரும்‌ 
ஷத்ரிய அரசுகளின்‌ படைக்கலங்களிலிருந்து காக்கும்‌ 
கோட்டை. நாளுமொரு தூது வீரசேனனின்‌ அவைக்கு 
வந்துகொண்டிருந்தது. 


“உன்‌ மணமகளை தெரிவு செய்து சொல்க!” என்று அரசி 
நளனிடம்‌ சொன்னாள்‌. “நான்‌ அவளை இன்னமும்‌ 
காணவில்லை. கண்டதும்‌ அறிவேன்‌ என்று 
எண்ணுகின்றேன்‌” என்றான்‌. “அவள்‌ எவ்வண்ணம்‌ 
இருக்க வேண்டும்‌ என்று சொல்‌. அதை எண்ணி உரைத்து 
ஒற்றரையும்‌ சூதரையும்‌ அனுப்பி தேடச்சொல்கிறேன்‌” 
என்று அரசி கேட்டாள்‌. “உண்மையிலேயே அவள்‌ 
எவ்வண்ணம்‌ இருப்பாளென்று எனக்கு தெரியவில்லை. 
நான்‌ பார்த்த பல இளவரசிகள்‌ பேரழகிகள்‌. செல்வம்‌ 
திகழும்‌ நாடுகளுக்குரியவர்கள்‌. நூல்‌ கற்றவர்களும்‌ 
பலர்‌. நற்குடிப்பண்புகள்‌ கொண்ட முகங்களே மிகுதி. 
இவற்றுக்கு அப்பால்‌ நான்‌ தேடுவதென்னவென்று 


நானறியேன்‌” என்று நளன்‌ சொன்னான்‌. 


சலிப்புடன்‌ அன்னை “எதை தேடுகிறாய்‌ என்று 
அறியாவிட்டால்‌ உனக்குரிய பெண்‌ உன்‌ முன்னால்‌ 
வந்தால்கூட உணராது கடந்து செல்லவே நேரும்‌” 
என்றாள்‌. “முன்னரே கடந்துவிட்டிருக்கவும்‌ கூடும்‌” என்று 
செவிலி பிரபை சொன்னாள்‌. “அவ்வண்ணம்‌ நானும்‌ 
அஞ்சுகிறேன்‌. எனினும்‌ என்னுள்‌ இருக்கும்‌ 
உள்ளுணர்வொன்று சொல்கிறது, முதல்‌ நோக்கிலேயே 
அவளை என்னால்‌ கண்டடைய முடியும்‌ என்று” 
என்றான்‌ நளன்‌. “இறுதியில்‌ இரு காலில்‌ எழுந்த 
குரங்கொன்று அமையும்‌” என்று சீற்றத்துடன்‌ 
சொல்லிவிட்டு அன்னை எழுந்து சென்றாள்‌. செவிலி 
அவள்‌ செல்வதை நோக்கிவிட்டு இளநகையுடன்‌ 
“அரம்பையர்‌ அமைந்தாலும்‌ அன்னைக்கு 
அவ்வண்ணமே தோன்றும்‌” என்றாள்‌. 


ஆவணித்‌ திருவிழாவின்போது கங்கநாட்டுச்‌ சூதன்‌ 
ஒருவன்‌ தன்‌ துணைவியுடன்‌ நிஷத நாட்டுக்கு வந்தான்‌. 
அரண்மனையில்‌ பெருந்தோள்‌ ராமன்‌ நீள்விழி சதையை 
வில்‌ முறித்து மணந்த தொல்கதையை அவன்‌ 
சொன்னான்‌. கதை முடிந்து பரிசில்‌ பெற்று அனைவரும்‌ 
பிரிந்து செல்ல தன்‌ விறலியுடன்‌ அவனும்‌ முழவும்‌ யாழும்‌ 
பூட்டி கட்டி இடைநாழியில்‌ நடந்துகொண்டிருந்தான்‌. 
அரண்மனைத்‌ தோட்டத்தில்‌ இருந்த அணிச்சுனையில்‌ 
நீந்திக்கொண்டிருந்த அன்னங்களில்‌ ஒன்று கழுத்தை 
வளைத்துத்‌ திருப்பி அவர்களைப்‌ பார்த்தது. வியந்து 
இரு கைகளையும்‌ நீட்டி விறலி கூச்சலிட்டாள்‌. பின்னர்‌ 
பாய்ந்து தன்‌ கொழுநனின்‌ கையை பற்றிக்கொண்டு 
“அவ்வோவியத்தில்‌ திகழும்‌ அதே அன்னம்போல்‌ 
அல்லவா?” என்றாள்‌. 


அவளுக்குப்பின்‌ வந்துகொண்டிருந்த பிரபை “எந்த 
வியத்தில்‌?” என்று கேட்டாள்‌. “மண்ணில்‌ திகழ்ந்த 
பெண்டிரிலேயே பேரழகியின்‌ ஓவியம்‌. உடனிருப்பது 
வெண்ணிற அன்னம்‌. அவள்‌ உள்ளம்‌ அது என்று 
உணர்த்துவது அக்காட்சித்திறம்‌” என்றாள்‌ விறலி. 
“காட்டுக!” என்று ஆர்வத்துடன்‌ அருகணைந்தாள்‌ 
செவிலி. “அந்த ஓவியத்திரைச்சீலை விதர்ப்பத்தில்‌ 
எனக்கு அளிக்கப்பட்டது, அன்னையே. ஷத்ரிய 
அரண்மனைகளில்‌ மட்டும்‌ அதை காட்டும்படி ஆணை” 
என்றான்‌ சூதன்‌. “இவள்‌ நாவடக்கமில்லாதவள்‌” என 
அவளை கமந்தான்‌. “அச்சொல்‌ கேட்டபின்‌ நான்‌ 
பார்க்காமலிருக்க இயலாது” என்றாள்‌ செவிலி. 


“பொறுத்தருள வேண்டும்‌, அன்னையே. ஷத்ரிய 
அரசருக்கன்றி பிறருக்கு அதை காட்ட இயலாது” 
என்றான்‌ சூதன்‌. “எங்கள்‌ இளவரசர்‌ மணப்பெண்‌ 
நாடுகிறார்‌. அவருக்கு காட்டலாம்‌” என்று செவிலி 
சொன்னாள்‌. “நிஷத குடியில்‌ ஒருபோதும்‌ ஷத்ரியப்‌ 
பெண்‌ வந்து குடியமையப்போவதில்லை. தங்களிடம்‌ 
இச்சித்திரத்தை காட்டுவதற்கு எனக்கு ஒப்புதலும்‌ 
இல்லை” என்றபின்‌ தலைவணங்கி சூதன்‌ திரும்பி 
நடந்தான்‌. அவனுடன்‌ சென்ற விறலி “நாம்‌ 

ணைகளை ம்றமுடியாது. அதை மென்மையாக 
சொல்ல வேண்டியதுதானே? ஏன்‌ இத்தனை கடுமை?” 
என்றாள்‌. 


அப்போது எதிர்த்திசையில்‌ படியேறி வந்த நளன்‌ 
செவிலியிடம்‌ “அன்னையே, அரசி தன்‌ அணியறைக்கு 
சென்றுவிட்டார்களா?” என்றான்‌. விறலி அவனை 
நோக்கி வியந்து இரு கைகளாலும்‌ நெஞ்சைப்‌ பற்றியபடி 
நின்றாள்‌. “அணியறையில்‌ இருக்கிறார்கள்‌. ஆனால்‌ 
தாங்கள்‌ சென்று பார்க்கலாம்‌” என்றாள்‌ செவிலி. 
தலைவணங்கி நளன்‌ மறுவாயிலினூடாக சென்று 
மறைய மூச்சொலியுடன்‌ திரும்பிய விறலி “இவர்‌ யார்‌?” 
என்றாள்‌. செவிலி “நான்‌ இவரைக்‌ குறித்தே உரைத்தேன்‌. 
எங்கள்‌ இளவரசர்‌ நளன்‌” என்றாள்‌. “இந்திரனுக்கு 
நிகரான பேரழகுடன்‌ இருக்கிறார்‌. இவர்‌ நிஷத குடியில்‌ 
பிறந்தவரா?” என்றாள்‌ விறலி. செவிலி சற்றே சினத்துடன்‌ 
“அவர்‌ அணிந்திருந்த முத்திரைக்‌ கணையாழியை 
வாங்கி காட்டவா?” என்று கேட்டாள்‌. 


விறலி சிற்றடி ஒலிக்க விரைந்து சென்று தன்‌ கணவனின்‌ 
தோளிலிருந்த மான்தோல்‌ பொதியைப்பற்றி இழுத்து 
தரையிலிட்டு பதறும்‌ கைகளால்‌ அதன்‌ முடிச்சுகளை 
அவிழ்த்து உள்ளே மடித்து சுருட்டப்பட்டிருந்த 
பட்டுத்துணி திரைச்சீலையை எடுத்து விரித்தாள்‌. 
கிளர்ந்த குரலில்‌ “இதுதான்‌ விதர்ப்ப இளவரசியின்‌ 
ஓவியம்‌. இளவரசரிடம்‌ காட்டுக!” என்றாள்‌. “என்ன 
செய்கிறாய்‌? அறிவில்லையா உனக்கு?” என்று சினந்தபடி 
விறலியின்‌ கைகளைப்‌ பற்றினான்‌ சூதன்‌. “சீ கையை 
எடு, அறிவிலியே! விதர்ப்பத்தின்‌ இளவரசிக்கு ஊழ்‌ 
தெரிவு செய்த மணமகன்‌ இவரே. இதுகூடவா 
தெரியவில்லை உனக்கு? கற்ற காவியங்கள்‌ கண்களில்‌ 
ஒளியாக அமையவில்லையா?” என்றாள்‌ விறலி. 


குழப்பத்துடன்‌ திரும்பி நளன்‌ சென்ற வழியை 
பார்த்துவிட்டு “ஆம்‌. ஒருகணம்‌ எனக்கும்‌ அவ்வாறே 
தோன்றியது. மூன்று தெய்வங்களும்‌ நினைத்தாலும்‌ 


பெருமுரசுகளும்‌ கொம்புகளும்‌ முழங்கிக்கொண்டிருக்க 
வாழ்த்தொலிகள்‌ செவிகளை நிறைக்க அவள்‌ 
அஸ்தினபுரியின்‌ மண்ணில்‌ காலடி எடுத்துவைத்தாள்‌. 
ஆனால்‌ மறுகணமே அவளுக்குத்‌ தெரிந்தது அவை 
படைவீரர்களின்‌ குரல்கள்‌ என. அங்கே மிகக்குறைவான 
மக்களே வந்திருந்தனர்‌. அவர்களும்‌ அங்காடிகளில்‌ 
இருந்து வந்து எட்டிப்பார்த்தவர்கள்‌. இசைப்பதற்கு 
அரண்மனைச்சூதர்கள்‌ அன்றி எவருமிருக்கவில்லை. நீர்‌ 
அள்ளி வீசப்பட்டதுபோல உடலெங்கும்‌ 
குளிர்வியர்வையை உணர்ந்தவள்‌ உடனே தன்னைத்‌ 
திரட்டிக்கொண்டாள்‌. நிமிர்ந்த தலையுடன்‌ மலர்ந்த 
விழிகளுடன்‌ நடந்து தனக்காகக்‌ காத்திருந்த 
அணித்தேரில்‌ ஏறிக்கொண்டாள்‌. 


அஸ்தினபுரியின்‌ வீதிகளில்‌ ரதம்‌ செல்லும்போது எங்கும்‌ 
அவள்‌ மேல்‌ மலர்களும்‌ மங்கலஅரிசியும்‌ 
பொழியவில்லை. ஆனால்‌ நகரமே திரண்டு தன்னை 
வாழ்த்துவதை ஏற்பவள்‌ போல அவள்‌ அணித்தேரில்‌ 
அமர்ந்திருந்தாள்‌. ஆம்‌, நான்‌ ஆயர்மகள்‌. இந்நகரம்‌ ஒரு 
பசு. இதை என்‌ தாழியில்‌ கறந்து நிறைப்பதற்காக 
வந்தவள்‌ என சொல்லிக்கொண்டபோது அவள்‌ 
உதடுகளில்‌ புன்னகை நிறைந்தது. 


நிமிர்ந்த தலையுடன்‌ சீரான காலடிகளுடன்‌ குந்தி நடந்து 
மகாமண்டபத்துக்குள்‌ நுழைந்தாள்‌. அவளைக்‌ 
கண்டதும்‌ அந்த மண்டபத்தில்‌ நிறைந்திருந்த 
குரல்கார்வை ஒருகணம்‌ அறுபட்டது. அனைத்து 
உடல்கள்‌ வழியாகவும்‌ அசைவு ஒன்று நிகழந்தது. 
மறுகணம்‌ குரலற்ற முழக்கம்‌ பொங்கி மேலெழுந்தது. 
அவள்‌ அப்பார்வைகள்‌ மேல்‌ என நடந்து சென்று 
மேடையின்‌ வலப்பக்கம்‌ அமர்ந்திருந்த சத்யவதியை 
அணுகினாள்‌. சத்யவதியின்‌ கண்களில்‌ எழுந்த 
திகைப்பைக்‌ கண்டாலும்‌ அதை அறியாதவள்‌ போல 
அவளிடம்‌ குனிந்து “காந்தாரத்து அரசி மேடைக்கு 
தனித்து வருவதா அல்லது தங்கைகளுடனா?” என்று 
கேட்டாள்‌. 


அவள்‌ கேட்டது பொருளற்ற வினா என அக்கணமே 
சத்யவதி உணர்ந்துகொண்டாள்‌. அவைக்கு 
வருவதற்காகவே அவள்‌ அவ்வினாவை 
கொண்டுவந்தாள்‌ என்றும்‌ அவையை ஒளிந்துநின்று 
நோக்குவதைத்‌ தவிர்க்கிறாள்‌ என்றும்‌ அவள்‌ முகத்தை 
நோக்கியதும்‌ அறிந்தாள்‌. அவளிடம்‌ மெல்லிய புன்னகை 
விரிந்தது. “நான்‌ சியாமையை அனுப்புகிறேன்‌” என்று 
அவள்‌ சொன்னாள்‌. “ஆணை பேரரசி” என 


பிறிதொன்று அமையாது” என்றான்‌ சூதன்‌. 
“அவ்வண்ணமெனில்‌ என்ன ஐயம்‌?” என்றபின்‌ திரும்பி 
செவிலியிடம்‌ “சென்று அளியுங்கள்‌ இந்தச்‌ சித்திரத்தை. 
அவர்‌ மணக்கவிருக்கும்‌ பெண்‌ இவர்‌. 
பிறிதொருத்தியுமல்ல. இது சொல்லில்‌ சுடர்கொண்ட 
விறலியின்‌ கணிப்பு” என்றாள்‌. உணர்வு மேலிட 
கண்கலங்கி கைகூப்பி “கலைமகளை வணங்குகிறேன்‌. 
என்றும்‌ உங்கள்‌ சொல்‌ திகழ்க!” என்றபின்‌ செவிலி அந்த 
ஓவியத்தை வாங்கிக்கொண்டாள்‌. 


பிரபை நடக்க முடியாமல்‌ தளர்ந்து அவ்வப்போது நின்று 
மூச்சு வாங்கி அரசியின்‌ அணியறைக்குள்‌ சென்றாள்‌. 
அங்கே அரசியின்‌ குழல்‌ சுருள்களை இரு சேடியர்‌ 
அவிழ்த்து விரித்து நீட்டிக்கொண்டிருக்க எதிரே சுவர்‌ 
சாய்ந்து நின்று நகைச்சொல்‌ ஆடிக்கொண்டிருந்த 
நளனைக்‌ கண்டு அருகணைந்து “அரசே, கங்கவிறலி 
அளித்த சித்திரம்‌ இது. இதில்‌ இருப்பவளே தங்கள்‌ 
அரியணைத்‌ துணைவி” என்று சொன்னாள்‌. “என்ன? 
என்ன?” என்று நளன்‌ பதற “இது சொல்நின்ற விறலியின்‌ 
கூற்று. அவர்கள்‌ உரைத்தவை பிழைப்பதில்லை” 
என்றாள்‌ பிரபை. 


நளன்‌ “இந்த முகத்தை நீங்கள்‌ பார்த்துவிட்டீர்களா, 
அன்னையே?” என்றான்‌. “இல்லை. முதலில்‌ நீங்களே 
பார்க்கவேண்டும்‌ என்று எண்ணினேன்‌” என்றாள்‌ 
செவிலி. அதை வாங்கி விரித்து நோக்கிய நளன்‌ 
ஒருகணம்‌ விழிநிலைக்க பின்‌ முகம்‌ பதறி, அலைவுறும்‌ 
கைகளால்‌ அதைச்‌ சுருட்டி திருப்பி அளித்தான்‌. 
“என்ன?” என்று அரசி கேட்டாள்‌. “இல்லை” என்று அவன்‌ 
சொன்னான்‌. “சொல்‌, என்ன எண்ணுகிறாய்‌?” என்றாள்‌ 
அரசி. “தெரியவில்லை, ஒருகணம்‌ என்‌ நெஞ்சு 
நடுங்கியது” என்றான்‌. “அவ்வண்ணமெனில்‌ 
அவளேதான்‌” என்றாள்‌. 


“இல்லை, அது ஒரு இனிய எண்ணமாக இல்லை 
அன்னையே. நிலைகுலைவாக அறியா துயராக, 
அச்சமாக அவ்வுணர்வு எழுகிறது” என்றான்‌. “ஆம்‌, அது 
எப்போதும்‌ அவ்வாறுதான்‌. நாம்‌ அறிந்தவையே 
இனியவை. புதியவை அனைத்தும்‌ அச்சத்தையும்‌ 
நிலைகுலைவையும்‌ உருவாக்குகின்றன” என்றபடி அரசி 
ஓவியத்தை விரித்து நோக்கினாள்‌. அவள்‌ முகம்‌ மலர்ந்து 
புன்னகையில்‌ பற்கள்‌ ஒளிவிட்டன. செவிலியிடம்‌ 
திரும்பி அந்த ஓவியத்தை திருப்பிக்‌ காட்டி “இவள்தான்‌” 
என்றாள்‌. செவிலி அருகே வந்து பீடத்தைப்‌ பற்றியபடி 
குனிந்து நோக்கி “அழகின்‌ முழுமை. பேரரசுகளை ஆளும்‌ 


மணிமுடியை சூடியிருப்பவள்‌ போலிருக்கிறாள்‌. 
சிம்மாசனத்திலன்றி பிறிதெங்கும்‌ அமர முடியாத நிமிர்வு” 
என்றாள்‌. 


நளன்‌ “ஆம்‌, அன்னையே. நான்‌ அஞ்சுவது அதையே. 
இப்போது தெளிவாகிறது. நான்‌ எண்ணியிருந்த பெண்‌ 
எளியவள்‌, இனியவள்‌. இவளோ விண்ணாளும்‌ 
இந்திரனின்‌ அருகமைந்தவள்‌ போலிருக்கிறாள்‌. சினமும்‌ 
ஆணவமும்‌ சொல்கூர்மையும்‌ கொண்டவள்‌. இவள்‌ 
எனக்குரிய பெண்ணென்றல்ல, நான்‌ இவளுக்குரிய 

ணல்ல என்று தோன்றுகிறது” என்றான்‌. அரசி 
“அதற்காக நீ அஞ்சவேண்டியதில்லை. பெண்‌ எப்போதும்‌ 
ஆணுக்கு படிந்தவளாக இருக்கவேண்டுமென்பதில்லை. 
தொல்புகழ்‌ தேவயானி யயாதியை தன்‌ மைந்தனென 
ஓக்கலில்‌ வைத்திருந்தாள்‌ என்கின்றன நூல்கள்‌. இவள்‌ 
விழிகளும்‌ தோளகலமும்‌ குருநகரியை ஆண்ட 
தேவயானியைப்‌ போலவே காட்டுகின்றன” என்று 
சொன்னாள்‌. 


மீண்டும்‌ ஓவியத்தைப்‌ பார்த்தபின்‌ ஆம்‌. னால்‌ 
ஓவியம்‌ பிறிதொன்றையும்‌ சொல்ல விழைகிறது. 
ஆகவேதான்‌ மென்தூவி அன்னமொன்றையும்‌ 
வரைந்தான்‌. நோக்குக, அவள்‌ கைகள்‌ அதன்‌ 
வெண்ணிற மென்மை மேல்‌ தொட்டனவோ என வருடிச்‌ 
செல்கின்றன. அதன்‌ கழுத்து வளைவுக்கென அவள்‌ 
உடல்‌ வளைந்துள்ளது. மிடுக்கும்‌ நிமிர்வும்‌ 
கொண்டவளாயினும்‌ உள்ளூர அன்னம்போல்‌ நெகிழ்ந்து 
கனிந்தவள்‌ என்கிறான்‌ ஓவியன்‌” என்றாள்‌ அரசி. நளன்‌ 
“நானறியேன்‌. என்‌ உள்ளம்‌ மீண்டும்‌ தயங்குகிறது. 
என்னால்‌ முடிவெடுக்க இயலவில்லை” என்றபின்‌ 
அறைவிட்டு வெளியே சென்றான்‌. 


அவனுக்குப்‌ பின்னால்‌ சென்ற செவிலி “இளவரசே, இந்த 
ஓவியத்தை எடுத்துச்‌ செல்லுங்கள்‌. உங்களுடன்‌ 
இருக்கட்டும்‌ இது” என்றாள்‌. “வேண்டாம்‌” என்று சொல்லி 
நளன்‌ வெளியேறினான்‌. 


[[ஙage]செல்லும்‌ வழியிலேயே நளன்‌ “இவளல்ல. ஆம்‌, 
இவளல்ல” என்று தனக்குத்தானே சொல்லிக்‌ 
கொண்டான்‌. உறையுருவிய ஒளிர்வாள்போல்‌ 
இருக்கிறாள்‌. இவள்‌ ஒளி அனல்‌. நெளிவு நாகம்‌. இவள்‌ 
முகவடிவும்‌ புன்னகையும்‌ என்னை நோக்கி வந்த 
தூண்டில்‌. இத்தருணத்தில்‌ எண்ணி விலகாவிடில்‌ 
பெருந்துன்பங்களை நோக்கியே செல்வேன்‌. விலகாது 
பின்னின்று உந்துவது எது? காமமா? ஆம்‌, அதைவிட 


ஆணவம்‌. இவ்வழகுக்கு நான்‌ தகுதியற்றவனா 
என்றெழும்‌ என்‌ ஆழம்‌. தான்‌ எவரென்று 
உணர்ந்திருப்பவன்‌ துயர்களை தவிர்க்கக்‌ கற்றவன்‌. 
நெறிநூல்கள்‌ அனைத்திலும்‌ மீள மீள கற்ற வரி அது. 
என்னை நான்‌ மிகையாக உருவாக்கிக்‌ 
கொண்டாலொழிய இவளுக்கு கணவனாக 
அரியணையில்‌ அருகிருக்க இயலாது. 


ஆம்‌, என்‌ திறன்‌ குடி அரசு அனைத்தும்‌ இவள்‌ காலடியில்‌ 
ஒரு சிற்றரசென நிற்பதற்கு மட்டுமே உரியவை. இவள்‌ 
அல்ல. நன்று, இத்தருணத்தில்‌ இப்படி ஒரு முடிவை 
எடுக்க எனக்குத்‌ தோன்றியது. தூண்டில்‌ கண்டதுமே 
அஞ்சி விலகும்‌ அறிவுடைய மீனென்றானேன்‌. நன்று, 
இவளல்ல. அவ்வளவுதான்‌. இனி சொல்லில்லை. இனி 
உளநிலையழிவில்லை. 


தன்‌ மஞ்சத்தறைக்குச்‌ சென்று பீடத்தில்‌ அமர்ந்து 
சுவடியொன்றை எடுத்துப்‌ புரட்டி அதிலிருந்த 
எழுத்துகளை பொருளின்றி வாசித்துச்‌ சென்றபோது 
இவளல்ல இவளல்ல என்ற சொல்‌ எங்கோ 
ஒலித்துக்கொண்டிருப்பதைப்போல்‌ இருந்தது. நீர்‌ 
சொட்டுவதுபோல. பின்‌ சுவடியை மூடி வைத்துவிட்டு 
எழுந்து சாளரத்தினூடாகத்‌ தெரிந்த விண்மீன்களை 
பார்த்தான்‌. அறைக்குள்ளிருந்த சுடர்‌ 
அமைதியின்மையை அளிக்க அதை 
அணைக்கும்பொருட்டு அருகே வந்தான்‌. இருட்டில்‌ 
தனித்திருக்க முடியாதென்றெண்ணி மீண்டும்‌ 
சாளரத்தருகே சென்றான்‌. நடுங்கிக்கொண்டிருந்த 
விண்மீன்களை சிலகணங்களுக்கு மேல்‌ நோக்க 
இயலவில்லை. திரும்பி நின்றபோது சுடரொளி அசைய 
நெளிந்துகொண்டிருந்த அறை மேலும்‌ அலைக்கழிவை 
அளித்தது. 


மேலாடையை வீசி சுடரை அணைத்தபின்‌ மஞ்சத்தில்‌ 
படுத்து மரவுரியை எடுத்து தலைக்குமேல்‌ 
போர்த்திக்கொண்டான்‌. கண்களை மூடிக்கொண்டு மிக 
அருகிலென அந்த ஓவியத்தை பார்த்தான்‌. இவளல்ல, 
இவளல்ல. இவளல்லவெனில்‌ ஏன்‌ இவளை எண்ணிக்‌ 
கொண்டிருக்கிறேன்‌? தேடாமலேயே எனை நோக்கி 
வந்திருப்பதனாலேயே இது பெரும்‌ பொறி. 
மறுமுனையில்‌ யார்‌? ஊழ்‌! விளையாடும்‌ தெய்வங்கள்‌! 
ஆனால்‌ அவள்‌ விழிகள்‌ ஒரு சொல்லை 
அரைக்கணத்தில்‌ என்னிடம்‌ சொல்லிவிட்டன. இத்தனை 
நாள்‌ நான்‌ எதிர்நோக்கி இருந்தது அச்சொல்லை. 
பிறிதொன்றை அவள்‌ விழிகள்‌ சொல்லியிருக்க 


முடியாது. ஏனெனில்‌ அவள்தான்‌... 


கையால்‌ சேக்கையை ஓங்கி அறைந்தபடி எழுந்து 
அமர்ந்தான்‌. என்ன எண்ணிக்‌ கொண்டிருக்கிறேன்‌? 
எனக்குள்‌ புகுந்து என்‌ எண்ணங்களை ஆட்டுவிப்பது 
எந்த இருள்தெய்வம்‌? இப்படுக்கையில்‌ படுத்திருக்கும்‌ 
என்னை சூழ்ந்து நின்று குனிந்து நோக்கிக்‌ 
கொண்டிருக்கின்றனவா மானுடத்தை ஆட்டுவிக்கும்‌ 
பெருவிசைகள்‌? அகலத்‌ துடிப்பதே அணுகும்‌ 
அசைவென்றாகி எந்த ஊழ்முனை நோக்கி சென்று 
கொண்டிருக்கிறேன்‌? 


எழுந்து இருளில்‌ விரைந்தோடி மீண்டும்‌ 
அசனமுனிவரின்‌ புற்குடிலுக்குள்‌ சென்று அமர்ந்துவிட 
வேண்டுமென்று தோன்றியது. இல்லை, அதற்கு 
தேவையில்லை. நான்‌ முடிவெடுத்துவிட்டிருக்கிறேன்‌. 
அது அவளல்ல. அந்தச்‌ சூதனையும்‌ துணைவியையும்‌ 
ஓவியத்துடன்‌ உடனே நகர்விட்டு செல்ல 

ணையிடப்போகிறேன்‌. நாளை காலையிலேயே 
வேட்டைத்‌ துணைவருடன்‌ காட்டுக்கு செல்வேன்‌. 
களிறுகளுக்குப்பின்‌ பாய்வேன்‌. புலித்தோல்‌ கொண்டு 
மீள்வேன்‌. அப்போது இந்த நாள்‌ தொலைநினைவாக 
மாறியிருக்கும்‌. 


இந்த நாளென்ன, இவ்விரவுதான்‌. இவ்விருள்தான்‌. 

யிரங்காலட்டைபோல்‌ கணம்‌ கணம்‌ என்று மெல்ல 
நகரும்‌ இக்கரிய இரவு. இதை கடந்துவிட்டால்‌ போதும்‌. 
இதை கடக்க முடியவில்லையெனினும்‌ 
குகைப்பாதையின்‌ மறுஒளிபோல்‌ முதற்கதிரெழுவதை 
கண்டுவிட்டால்‌ போதும்‌. அனைத்தும்‌ முடிந்துவிடும்‌. 
ஓரிரவைக்‌ கடப்பது இத்தனை அரிதா என்ன? 
ஓரிரவுக்குள்‌ ஒருவன்‌ நூறுமுறை பிறந்து எழ முடியுமா 
என்ன? உள்ளமென்பது பெருவதை. நாழியிலிருந்து 
நாழிக்கு சொட்டும்‌ மணற்பருக்கள்‌. ஒன்றையொன்று 
முட்டி மோதி ஓசையின்றி அவை 
பொழிந்துகொண்டிருக்கின்றன. நிறையா நாழி. குறையா 
பெருநாழி. 


எழுந்து சென்று மது கொணர்ச்‌ சொல்லி 
அருந்தினாலென்ன என்று எண்ணினான்‌. அதுவரை 
அருந்தியதில்லை. மது அருந்துவது ஒரு தோல்வி. இச்சிறு 
தருணத்தை கடக்க இயலாத எளியோன்‌ என்று என்னை 
சேடியர்‌ முன்‌ அறிவித்தல்‌. இரவெல்லாம்‌ இங்கு 
இவ்வெண்ணங்களுடன்‌ இருந்தால்‌ காலையில்‌ எனக்குள்‌ 
சொற்பெருக்கே இருக்கும்‌. பெருக்கல்ல, குவியல்‌. புயல்‌ 


வந்து சென்ற நகரம்போல்‌ பெருஞ்சிதறல்‌. எழுந்து 
சால்வையை அணிந்தபடி வெளியே சென்றான்‌. 
காவலர்கள்‌ தலைவணங்கி படைக்கலம்‌ தாழ்த்த 
படியிறங்கி வெளியே சென்று முற்றத்தில்‌ நின்றிருந்த 
புரவியை எடுத்துக்கொண்டு சாலைக்கு சென்றான்‌. 
பிறிதொரு புரவியில்‌ தொடர முயன்ற மெய்க்காவலனை 
கையசைத்து தடுத்தான்‌. 


நகரை விட்டு வெளியேறி குறுங்காட்டைக்‌ கடந்து 
கோதையின்‌ கரையிலமைந்த அசனரின்‌ குடிலை 
அடைந்தான்‌. புரவியை நிறுத்திவிட்டு நாணல்‌ நடுவே 
சென்ற பாதையில்‌ நடந்தான்‌. நீரொளிர்வுடன்‌ நெளிந்து 
கடந்து சென்றன நாகங்கள்‌. தவளைகளின்‌ இடைவிடாத 
ஓசை சூழ்ந்திருந்தது. குடில்‌ முற்றத்தில்‌ தருப்பைப்பாயில்‌ 
கால்மடித்து விண்மீன்களை நோக்கி அமர்ந்திருந்த 
அசனரை தொலைவிலேயே கண்டான்‌. இரவில்‌ அவர்‌ 
துயில்வதில்லை என்று முன்பே அறிந்திருந்தான்‌. சென்று 
அவரை கலைக்கலாமா என்று 
எண்ணிக்கொண்டிருக்கையிலேயே அவர்‌ திரும்பி 
அவனிடம்‌ வரும்படி கைகாட்டினார்‌. 


அருகே சென்று கால்தொட்டு சென்னி சூடி அப்பால்‌ 
அமர்ந்தான்‌. புன்னகையுடன்‌ “பார்த்துவிட்டீரா?” 
என்றார்‌. “ஆம்‌” என்றான்‌. ஏன்‌ அதை சொன்னோம்‌ 
என்று உணர்ந்ததும்‌ “ஆனால்‌...” என்றான்‌. “அதை நான்‌ 
முன்னரே புரிந்துகொண்டேன்‌” என்றார்‌ அசனர்‌. அவன்‌ 
“ஆனால்‌... அவள்‌ பேரரசி. முடிமன்னர்கள்‌ தலை 
தாழ்த்தும்‌ அடி கொண்டவள்‌. எனக்குரியவளல்ல” 
என்றான்‌. “உமக்குரியவள்‌ அல்ல என்று முடிவெடுக்க 
வேண்டியவது நீரல்ல” என்று அவர்‌ சொன்னார்‌. “நான்‌ 
அலைக்கழிவேன்‌, பெருந்துயருருவேன்‌” என்றான்‌ நளன்‌. 
“ஏன்‌?” என்று அவர்‌ கேட்டார்‌. 


அவன்‌ தயங்கி “அவளை நான்‌ மணந்தால்‌ 
இப்புவியிலுள்ள ஆண்கள்‌ அனைவரும்‌ பொறாமை 
கொள்வார்கள்‌. பெருங்குடிமன்னர்கள்‌, சக்ரவர்த்திகள்‌, 
ஏன்‌ விண்ணகத்‌ தெய்வங்களுமே என்‌ மேல்‌ சினம்‌ 
கொள்வார்கள்‌” என்றான்‌. “ஆம்‌” என்றார்‌ முனிவர்‌. 
உள்ளிலெழுந்த ஐயத்துடன்‌ “அப்படி ஒருத்தி என்னைத்‌ 
தேடி வருவாளென்று முன்னர்‌ அறிந்திருந்தீர்களா?” 
என்றான்‌. அவர்‌ புன்னகையுடன்‌ “யாரென்று 
அறிந்திருக்கவில்லை, எப்படிப்பட்டவள்‌ என்று 
அறிந்திருந்தேன்‌” என்றார்‌. “நீங்கள்‌ அதற்கென 
காத்திருக்க வேண்டுமென்று ஆணையிட்டது 
அதனால்தான்‌.” 


“நான்‌ எப்படி அப்பேராற்றலை எதிரியெனக்‌ 
கொள்வேன்‌? எளிய நிஷாதன்‌ நான்‌” என்றான்‌. “ஒன்று 
மட்டும்‌ உரைக்கிறேன்‌. எது நிகழினும்‌ நீங்கள்‌ முற்றழிய 
மாட்டீர்கள்‌. உம்‌ மைந்தர்‌ இப்புவி ஆள்வார்கள்‌” என்றார்‌ 
அசனர்‌. ஒருகணத்தில்‌ தன்‌ உள்ளம்‌ அமைதி 
கொண்டதை எண்ணி வியந்தான்‌. அஞ்சியது 
அதைத்தானா? அவரை நோக்கிக்கொண்டிருந்தான்‌. “நீர்‌ 
விழைந்தாலும்‌ அஞ்சி விலகினாலும்‌ அவளே 
உமக்குரியவள்‌” என்றார்‌ அசனர்‌. “யார்‌ அவள்‌?” அவன்‌ 
“விதர்ப்ப மன்னனின்‌ மகள்‌ தமயந்தி” என்றான்‌. 


“அவள்‌ எவள்‌ என்று அறிக! அவள்‌ உள்ளம்‌ கவர்ந்து 
கைக்கொள்க! உம்‌ அரியணையில்‌ அவள்‌ அமர்கையில்‌ 
உம்‌ குடியும்‌ ஷத்ரியர்களுக்கு நிகரென அமையும்‌. உம்‌ 
மூதாதையர்‌ உளம்‌ மகிழ்வார்கள்‌” என்றார்‌ அசனர்‌. 
நளன்‌ “அது என்‌ கடமையெனில்‌ அதன்பொருட்டு 
எதையும்‌ இயற்றுகிறேன்‌. ஆனால்‌ நான்‌ விழைந்தால்‌ 
தொல்குடி ஷத்ரியர்களின்‌ விதர்ப்ப நாட்டின்‌ 
இளவரசியை எப்படி வென்றெடுக்க இயலும்‌? அது வீண்‌ 
கனவென்றே முடியக்கூடும்‌” என்றான்‌. அசனர்‌ சதங்கள்‌ 
அவளை அடைவீர்கள்‌. அவளை வெல்க! 
அவளுக்குரியவனாக உம்மை ஆக்கிக்‌ கொள்க!” 
என்றார்‌. 


சில கணங்களுக்குப்பின்‌ அவன்‌ நீள்மூச்சுடன்‌ மெல்ல 
தோள்‌ தளர்ந்து “ஆம்‌” என்றான்‌. பின்னர்‌ முனிவர்‌ 
ஒன்றும்‌ பேசவில்லை. விண்மீன்களை நோக்கியபடி 
ஊழ்கத்திலென அமர்ந்திருந்தார்‌. பெருமூச்சுவிட்டு உடல்‌ 
கலைந்து மீண்டும்‌ அமர்ந்தபடி அன்றிரவை அவன்‌ 
கழித்தான்‌. இளம்புலரியில்‌ அரண்மனைக்கு மீண்டு 
வந்து மகளிர்‌ மாளிகைக்கு சென்றான்‌. அங்கு சேடியுடன்‌ 
அமர்ந்திருந்த அன்னையை அணுகி வணங்கி 
“அன்னையே, நான்‌ அவளை மணக்கிறேன்‌. அவளே 
நான்‌ காத்திருந்த பெண்ணென்று உறுதி கொண்டேன்‌” 
என்றான்‌. 


அன்னை நகைத்து “நன்று, நேற்றே இவள்‌ இதை 
சொன்னாள்‌. எனக்குத்தான்‌ சற்று ஐயமிருந்தது” 
என்றாள்‌. பிரபை அந்த ஓவியச்சுருளை எடுத்து அளித்து 
“இன்று காலை தாங்கள்‌ வந்து கேட்கும்போது 
அளிப்பதற்காக வைத்திருந்தேன்‌, இளவரசே. இது அவள்‌ 
ஓவியம்‌. நோக்கி நோக்கி உயிர்‌ அளியுங்கள்‌” என்றாள்‌. 
புன்னகையுடன்‌ அதை வாங்கிக்கொண்டு தலைவணங்கி 
அவன்‌ தன்‌ அறைக்கு மீண்டான்‌. 


1்ாவஊுதமயந்தியைப்பற்றி அனைத்துச்‌ செய்திகளையும்‌ 
நளன்‌ ஒற்றர்களையும்‌ சூதர்களையும்‌ கொண்டு உசாவி 
அறிந்தான்‌. விதர்ப்பத்தின்‌ பேரரசர்‌ பீமகரின்‌ மகள்‌. 
பீமகருக்கு மூன்று பட்டத்தரசியர்‌. மூவருக்குமென ஒரு 
மகளே பிறந்தாள்‌. எனவே அவளை மணம்‌ கொள்பவன்‌ 
விதர்ப்பத்திற்கும்‌ அரசனாவான்‌. மகதத்திற்கும்‌ 
கலிங்கத்திற்கும்‌ விதர்ப்பத்தின்‌ பெருநிலங்களின்மேல்‌ 
விருப்பிருந்தது. கலிங்க அரசன்‌ சூர்யதேவனின்‌ 
இரண்டாவது மைந்தன்‌ அர்க்க தேவனை அவளுக்கு 
மணமகனாக்க அங்குளோர்‌ திட்டமிட்டிருந்தனர்‌. மகத 
மன்னன்‌ தன்‌ மைந்தன்‌ ஜீவகுப்தனை தமயந்தியை 
மணம்‌ கொள்ளும்படி அறிவுறுத்தியிருந்தான்‌. மாளவ 
மன்னன்‌ விஷ்ணுகுப்ஜனும்‌ அயோத்தி மன்னன்‌ 
லக்ஷ்மணனும்‌ பலமுறை அவளுக்காக 
தூதனுப்பியிருந்தனர்‌. 


பேரரசர்களின்‌ தூதை ஏற்று மணமுடித்து அனுப்புவதா 
அவளுக்கென மணத்தன்னேற்பு ஒன்றை நிகழ்த்துவதா 
என்று பீமகர்‌ குழம்பிக்‌ கொண்டிருந்தார்‌. பேரரசர்‌ 
எவருடைய தூதை ஏற்றாலும்‌ பிறர்‌ அதை 
சிறுமைப்படுத்தலாக எண்ணக்கூடும்‌. அவர்களின்‌ 
படைமுனிவின்‌ வல்லமையை விதர்ப்பம்‌ 
தாங்கவேண்டும்‌. மணத்தன்னேற்பு ஒன்றை அமைத்து 
பேரரசரை விருந்தினராக அழைத்து நடத்தி 
முடிப்பதற்கான உளவமைப்பும்‌ அமைச்சுத்‌ திறனும்‌ தன்‌ 
நகருக்குண்டா என்று அவர்‌ அஞ்சிக்கொண்டிருந்தார்‌. 
அக்குழப்பத்திலேயே நாள்‌ கடக்க தமயந்தி மேலும்‌ 
முதிர்ந்து அழகுகொண்டாள்‌. அச்சொல்லாடலின்‌ 
வழியாகவே பாரதவர்ஷத்தின்‌ அரசர்‌ அனைவரிடமும்‌ 
அவள்‌ கைபற்றும்‌ விழைவு ஓங்கி எழுந்தது. 


இரு கைகளிலும்‌ வாளேந்தி புரவி மேல்‌ பாய்ந்து சென்று 
போரிடுபவள்‌. இரு கைகளிலும்‌ எழுத்தாணி ஏந்தி இருவர்‌ 
சொல்லும்‌ நூல்களை இரு ஏடுகளில்‌ எழுதும்‌ திறன்‌ 
கொண்டவள்‌. யாழ்‌ நரம்பை ஏழுமுறை சுண்டியதுமே 
சூதன்‌ எண்ணிய பண்‌ எது என்று சொல்லும்‌ நுண்மை 
கொண்டவள்‌. முடிசூடி அரியணை அமர்ந்து நாளும்‌ 
நெறி சொல்பவள்‌. தன்‌ குரலுக்கு மாற்றெழாது நிறுத்தும்‌ 
விழி கொண்டவள்‌. 


அவள்‌ பிறந்த அன்றே நிமித்திகர்‌ நாள்‌ கணித்து தருணம்‌ 
சூழ்ந்து தேவயானி பிறந்த அதே நற்பொழுதில்‌ அவளும்‌ 
மண்‌ நிகழ்ந்திருக்கிறாள்‌ என்றனர்‌. தேவயானி மீண்டும்‌ 
மண்ணில்‌ எழுவாள்‌ என்று முன்னர்‌ முனிவர்‌ வருங்குறி 
உரைத்திருந்ததை நினைவுறுத்தி இவள்‌ அவளே 


என்றனர்‌. தென்னகத்தில்‌ எழவிருக்கிறது பாரதத்தை 
ஆளும்‌ மணிமுடி ஒன்று. அதைச்‌ சூடுபவள்‌ அவள்‌. 
வலமிருந்து அம்மணிமுடியை வாளேந்திக்‌ காக்கும்‌ 
ஒருவன்‌ இனி எழவேண்டும்‌. அது வங்கனா கலிங்கனா 
மாளவனா என்பதே வினா. 


மேலும்‌ மேலும்‌ ஓவியங்கள்‌ நளனை 
வந்தடைந்துகொண்டிருந்தன. அனைத்து 
ஓவியங்களிலும்‌ அவள்‌ வெண்ணிற 
அன்னப்பறவையை அணைத்தபடழியும்‌, வருடியபடியும்‌ 
இருந்தாள்‌. அவள்‌ அரண்மனையெங்கும்‌ சிறு 
சுனைகளும்‌ அவற்றில்‌ அன்னப்பறவைகளும்‌ 
நிறைந்துள்ளன என்றார்‌ சூதர்‌. அன்னத்துடன்‌ ஆடுவதே 
அவள்‌ விழையும்‌ விளையாட்டு. நீரின்‌ அலைகள்‌ அதன்‌ 
கழுத்தில்‌ முதுகில்‌ சிறகில்‌ வாலில்‌ நிகழ்கின்றன. 
“அன்னத்தின்‌ இயல்பென்று அவளில்‌ உள்ளதென்ன?” 
என்று நளன்‌ கேட்டான்‌. “எத்தகைய அலைகளிலும்‌ 
உலையாது ஒழுகும்‌ நேர்த்தி” என்றான்‌ சென்று கண்டு 
வந்த சூதன்‌. “ஆம்‌, அவளே எனக்குரியவள்‌. நான்‌ 
அலையடங்கிய கணமே இல்லை” என்றான்‌. 


நீர்க்கோலம்‌ - 9 
8. அன்னங்கள்‌ 


[।agelதமயந்தியின்‌ இயல்புகளை நளனிடம்‌ 
நாளுக்கொரு செய்தி என சொல்லிக்கொண்டிருந்தனர்‌ 
ஒற்றர்‌. எளிதில்‌ சினப்பவள்‌, சினந்தமையாலேயே 
கனிபவள்‌. மாற்றுச்சொல்‌ பொறுக்காதவள்‌. நிகர்‌ வைக்க 
ஒப்பாதவள்‌. மகளிர்மன்றுகளை வெறுப்பவள்‌. 
சேடியரன்றி பிற பெண்டிர்‌ அவளுடன்‌ சொல்லாடவே 
இயல்வதில்லை. பின்னர்‌ நுண்செய்திகள்‌ வரலாயின. 
தன்‌ உடலில்‌ கால்நகங்களையே அவள்‌ முதன்மையாக 
நோக்கினாள்‌. ஒவ்வொருநாளும்‌ அதை 
சமையப்பெண்டுகள்‌ நீவியும்‌ சீவியும்‌ வண்ணமிட்டனர்‌. 
அவை புலியின்‌ விழிகள்போல்‌ வெண்ணிற ஒளி 
மிளிரவேண்டுமென அவள்‌ விழைந்தாள்‌. ஆடைகளில்‌ 
அவள்‌ தோள்சரியும்‌ பீதர்நாட்டு மென்பட்டாடையை 
விரும்பினாள்‌. மணிகளில்‌ அனலென எரியும்‌ 
செவ்வைரத்தை. 


வண்ணங்களில்‌ குருதி. சுவைகளில்‌ காரம்‌. இசையில்‌ 
செம்பாலை. மணங்களில்‌ தாழை. விலங்குகளில்‌ 
வேங்கை. ஊர்திகளில்‌ கரும்புரவி. படைக்கலங்களில்‌ 
எட்டடி நீளமுள்ள கலிங்கத்து எடைவாள்‌. “பெண்கள்‌ 
விழையும்‌ எவையுமில்லை, இளவரசே” என்றான்‌ ஒற்றன்‌. 
நளன்‌ அவளை தன்னருகே எப்போதுமிருப்பவளாக 
உணரலானான்‌. பின்னர்‌ அவளைப்பற்றி புதிய 
எதையுமே அவனிடம்‌ சொல்லவியலாதென்று 
அவர்களும்‌ உணர்ந்தனர்‌. காதல்துணைவியுடன்‌ 
கூடியிருப்பவனின்‌ விழிவிரிவும்‌ மாறா நகையும்‌ அவன்‌ 
முகத்தில்‌ திகழ்ந்தன. 


அவன்‌ எண்ணுவதை உணர்ந்த மூத்த அமைச்சர்‌ 
பூர்ணசந்திரர்‌ நிஷாதர்களைப்பற்றி விதர்ப்பத்தினர்‌ 
எண்ணுவதென்ன என்று உசாவிவர ஒற்றர்களை 
அனுப்பினார்‌. அவர்கள்‌ வந்து சொன்ன சொற்கள்‌ 
நளனை நிலைகுலையச்‌ செய்தன. நிஷாதர்‌ வேனனின்‌ 
குருதியினர்‌. கலியின்‌ குலத்தினர்‌. காகத்தை 
தெய்வமெனக்‌ கொண்டவர்கள்‌. கரிய நிறத்தினர்‌. எனவே 
எந்த அவையிலும்‌ இருளெனச்‌ சூழ்பவர்கள்‌ என்று 
விதர்ப்பத்தின்‌ தொல்கவிஞர்‌ சம்புகர்‌ பாடிய கவிதையை 
குண்டனபுரியில்‌ அறியாத எவருமில்லை என்றார்கள்‌ 


ஒற்றர்கள்‌. “உயரப்‌ பறந்தாலும்‌ காகம்‌ கழுகென்று 
கருதப்படுவதில்லை, இளவரசே” என்றார்‌ பூர்ணசந்திரர்‌. 


“இளவரசி எண்ணுவதென்ன என்று அறிந்துவா” என்று 
ஏழு பெண்‌ ஒற்றர்களை நளன்‌ அனுப்பினான்‌. 
அடுமனையாளர்களாகவும்‌ சமையப்பெண்டிராகவும்‌ 
தமயந்தியின்‌ அரண்மனைக்குள்‌ புகுந்து மூன்று மாதம்‌ 
அவளுடன்‌ உறைந்து சொல்லாடிவிட்டு அவர்கள்‌ செய்தி 
அனுப்பினர்‌. நிஷாதர்‌ காகத்தை வணங்குவதும்‌ கலியின்‌ 
குடிகள்‌ என்றிருப்பதுமே இளவரசியிடம்‌ ஒவ்வாமையை 
உருவாக்குகிறது என்று அவர்கள்‌ சொன்னபோது நளன்‌ 
முகவாயை வருடியபடி எண்ணத்திலாழ்ந்தான்‌. “நாம்‌ 
கலியை விலக்கியாகவேண்டும்‌” என அவன்‌ பின்னர்‌ 
சொன்னபோது “என்ன சொல்கிறீர்கள்‌, இளவரசே?” என 
பூர்ணசந்திரர்‌ திகைத்தார்‌. “அரசி இங்கு வரட்டும்‌. 
அதன்பின்‌ நாம்‌ மீண்டும்‌ கலியை நிறுவுவோம்‌. இது ஓர்‌ 
சூழ்ச்சி மட்டுமே” என்றான்‌ நளன்‌. “இளவரசே...” என 
அவர்‌ சொல்லத்தொடங்க கையமர்த்தி “வேறு 
வழியில்லை” என்று அவன்‌ அவரை நிறுத்தினான்‌. 


ஆனால்‌ பேரரசர்‌ வீரசேனர்‌ சினம்கொண்டு கூவியபடி 
“தன்‌ குலதெய்வத்தை ஒரு பெண்ணின்‌ பொருட்டு 
விலக்குகிறானா? மூடன்‌, அடைவது வரைதான்‌ 
பெண்ணுக்கு மதிப்பு. அவளை ஆறுமாதங்களில்‌ அவன்‌ 
கடப்பான்‌. அதன்பின்‌ தான்‌ செய்தவற்றுக்காக எண்ணி 
எண்ணி நாணுவான்‌” என்றார்‌. “நான்‌ ஒப்பமாட்டேன்‌. 
ஒருபோதும்‌ இது நிகழாது” என்றார்‌. அன்று மாலை 
அவரை தனியறையில்‌ வந்து சந்தித்த நளன்‌ “நான்‌ 
முடிவுசெய்துவிட்டேன்‌, தந்தையே. நம்‌ அடையாளத்தை 
கலியிடமிருந்து மாற்றவிருக்கிறேன்‌” என்றான்‌. 
“முழுமையாகவா? நீ அரசுசூழ்தல்‌ என்றல்லவா 
சொன்னதாக அறிந்தேன்‌” என்றார்‌ வீரசேனர்‌. “ஆம்‌, 
ஆனால்‌ பிறகு எண்ணிப்பார்க்கையில்‌ ஒருமுறை 
அடையாளத்தை மாற்றிக்கொண்டபின்‌ அதை 
மீட்கவியலாது என அறிந்தேன்‌” என்றான்‌. 


“நான்‌ ஏற்க மாட்டேன்‌” என்றார்‌ வீரசேனர்‌. “நீங்கள்‌ 
அப்பம சொன்னதை அறிந்தேன்‌. அதன்பொருட்டே 
வந்தேன்‌. நான்‌ எண்ணியது நிகழும்‌. இல்லையேல்‌ 
உடனே இளவரசுப்‌ பட்டத்தை துறந்து காடேகுகிறேன்‌. 
இதில்‌ சொல்மாறுபாடே இல்லை” என்றான்‌ நளன்‌. “நீ 
சொல்வதென்ன என்று புரிகிறதா? மைந்தா, நான்‌ 
வாழ்வை அறிந்தவன்‌. கடந்தபின்‌ நோக்கி அறிவதே 
மெய்யறிவு. நான்‌ இன்று காமத்தை கடந்துள்ளேன்‌. 
சொல்வதை கேள்‌. கொள்வதற்குமுன்‌ பெண்ணுக்காக 


தலைவணங்கியபின்‌ குந்தி சீரான நடையில்‌ உள்ளே 
சென்றாள்‌. செல்லும்‌ வழியிலேயே வலக்கண்ணால்‌ 
இடதுபக்கம்‌ அரண்மனைப்பெண்டிர்‌ அமரும்‌ பகுதியில்‌ 
முகப்பிலிடப்பட்ட பீடத்தில்‌ தலையில்‌ வைரச்சுட்டியும்‌ 
மார்பில்‌ முத்தாரமும்‌ காதுகளில்‌ பொற்குழைகளுமாக 
பிரகதி அமர்ந்திருப்பதைக்‌ கண்டாள்‌. 


விழிகளை வலப்பக்கம்‌ திருப்பியபோது அவள்‌ 
பார்வையில்‌ அரியணைமேடை பட்டது. ஹஸ்தியின்‌ 
அரியணை முற்றிலும்‌ பொற்தகடுகளால்‌ 
மூடப்பட்டிருந்தது. அதன்‌ சிம்மவிழிகளும்‌ வாயும்‌ 
செவ்வைரங்களால்‌ ஒளிகொண்டிருந்தன. அதன்மேல்‌ 
இணைசெங்கழுகுகள்‌ இருபக்கமும்‌ வாய்திறந்து நோக்க 
நடுவே அஸ்தினபுரியின்‌ அமுதகலச இலச்சினை 
பொறிக்கப்பட்டு நவமணிகளால்‌ 
அலங்கரிக்கப்பட்டிருந்தது. அருகே அதைவிடச்‌ சற்று 
சிறிய அரசியின்‌ அரியணை. அதன்‌ இருபக்கமும்‌ 
பெண்சிம்மங்கள்‌ வாய்மூடி விழிவைரங்கள்‌ ஒளிவிட 
அமர்ந்திருந்தன. மேலே இணைமயில்களுக்கு நடுவே 
அஸ்தினபுரியின்‌ இலச்சினை மணியொளிவிட்டது. 


இரு சிம்மாசனங்களுக்கும்‌ முன்னால்‌ செம்பட்டு 
விரிக்கப்பட்ட பீடங்களில்‌ மணிமுடிகள்‌ வைக்கப்பட்டு 
அவற்றுக்கு வைதிகர்‌ பூசனைசெய்துகொண்டிருந்தனர்‌. 
அரசியின்‌ மணிமுடி எட்டு இலட்சுமிகள்‌ பொறிக்கப்பட்ட 
எட்டு இதழ்கள்‌ கொண்ட தாமரை வடிவில்‌ இருந்தது. 
அதன்‌ வைரங்கள்‌ இருபக்கமும்‌ எரிந்த 
நெய்விளக்குகளின்‌ ஒளியில்‌ மின்னிக்கொண்டிருந்தன. 
அள்ளி கையிலெடுக்கப்பட்ட விண்மீன்கூட்டம்‌ போல 
என குந்தி நினைத்துக்கொண்டாள்‌. 


குந்தி சில கணங்களுக்குள்‌ அப்பகுதியை 
கடந்துசென்றுவிட்டாள்‌. அந்த மணிமுடியை அவள்‌ 
ஒருகணமே நோக்கினாள்‌. ஆனால்‌ அதன்‌ ஒவ்வொரு 
வளைவும்‌ ஒவ்வொரு மலரும்‌ ஒவ்வொரு ஒளிக்கல்லும்‌ 
அவளுடைய அகக்கண்ணில்‌ தெளிவாகத்‌ தெரிந்தன. 
நெஞ்சுக்குள்‌ இரும்புருளை ஒன்று 
அமர்ந்துகொண்டதுபோல, அதன்‌ எடை கால்களை 
அழுத்துவதுபோல குந்தி சற்று தளர்ந்தாள்‌. 
பெருமூச்சுவிட்டு அந்த எடையை தன்னுள்‌ 
கரைத்துக்கொள்ள முயன்றாள்‌. 


தேவயானி சூடிய மணிமுடி. அதைப்பற்றிய கதைகளை 
அவள்‌ இளமையிலேயே கேட்டிருந்தாள்‌. 
மன்வந்தரங்களின்‌ தலைவனான பிரியவிரதனின்‌ மகள்‌ 


நாம்‌ எதையெல்லாம்‌ இழக்க சித்தமாக உள்ளோமோ 
அதுவே நாம்‌ அவளுக்கு அளிக்கும்‌ விலை. அதை 
அறிந்தபின்னரே அவள்‌ தன்னை அளிப்பாள்‌. விலை 
கூடும்தோறும்‌ அளிப்பவனின்‌ விலை குறைகிறது 
என்பதே அதிலுள்ள ஆடல்‌.” 


“அவள்‌ யாரென்று நானும்‌ அறிவேன்‌” என்று வீரசேனர்‌ 
சொன்னார்‌. “ஆயினும்‌ நீ மிகை விலை அளிக்கிறாய்‌. 
து எந்தப்‌ பெண்ணுக்காகவும்‌ தன்‌ அடையாளத்தை 
லையாக கொடுக்கலாகாது. அதை அளித்தபின்‌ அவள்‌ 
முன்‌ அவன்‌ வெறும்‌ உடலென்று நிற்பான்‌. நீ இன்று 
செய்வதற்காக பின்னர்‌ வருந்துவாய்‌.” நளன்‌ “நான்‌ 
அளிக்கும்‌ விலை அவளுக்காக மட்டும்‌ அல்ல. அவள்‌ 
என்பது எனக்கு அரசியோ பெண்ணோ அல்ல” என்றான்‌. 
“நான்‌ சொல்வதை கேள்‌” என்றார்‌ வீரசேனர்‌ அவன்‌ 
தோளை நோக்கி கை நீட்டி. அவன்‌ விலகி “உங்கள்‌ 
முடிவை சொல்லுங்கள்‌. நான்‌ நாளை புலரியில்‌ 
இங்கிருக்க வேண்டுமா வேண்டாமா என 
முடிவெடுக்கவேண்டும்‌” என்றான்‌. 


சீற்றத்துடன்‌ “நான்‌ உன்னை இந்நாட்டை 
ஆளும்பொருட்டே பெற்றேன்‌” என்றார்‌ வீரசேனர்‌. 
“அதனாலென்ன? காளகக்குடியில்‌ பிறந்த உங்கள்‌ 
பிறமைந்தன்‌ புஷ்கரன்‌ இருக்கிறான்‌. அவனை 
அரசனாக்குக!” என்றான்‌ நளன்‌. “நீ அறிவாய்‌, உன்‌ 
புரவித்திறன்‌ இன்றி இந்நாடு வாழமுடியாது என.” நளன்‌ 
“ஆம்‌, ஆனால்‌ நான்‌ விரும்புவதுபோல இந்நாடு 
அமையாதென்றால்‌ இக்கணமே இதை துறந்துசெல்வேன்‌” 
என்றான்‌. அவர்‌ சோர்வுடன்‌ “நீ துறக்கவேண்டியதில்லை. 
நான்‌ துறக்கிறேன்‌. நான்‌ அரசுநீத்து கானேகுகிறேன்‌. உன்‌ 
விருப்பப்படி நீயே இதை ஆள்க!” என்றார்‌. “அம்முடிவை 
நாளை அறிவியுங்கள்‌” என்றான்‌ நளன்‌. “ஆம்‌, எனக்கு 
வேறு வழியில்லை. என்‌ கண்முன்‌ குலதெய்வத்தை நீ 
துறப்பதை நான்‌ ஏற்கமுடியாது. கானேகியபின்‌ நீ 
செய்யும்‌ செயல்கள்‌ எவற்றுக்கும்‌ நான்‌ 
பொறுப்பாகமாட்டேன்‌” என்றார்‌ வீரசேனர்‌. 


“ஆனால்‌ ஒன்று மட்டும்‌ சொல்லவிழைகிறேன்‌. நீ 
நாகமணியுடன்‌ நாகத்தை வாங்கியிருக்கிறாய்‌” என்ற 
வீரசேனர்‌ அவன்‌ செல்லலாம்‌ என கையசைத்தார்‌. நளன்‌ 
தலைவணங்கி வெளியே நடந்தான்‌. 


[[ஙage]lமறுநாளே நளனுக்கு முடிசூட்டிவிட்டு வீரசேனர்‌ 
காட்டுக்கு சென்றார்‌. முடிசூடி அமர்ந்தபின்‌ முதல்‌ 
ஆணையிலேயே கிரிபிரஸ்தத்தின்‌ உச்சியில்‌ இருந்த 


நிஷாதர்களின்‌ குடித்தெய்வங்களின்‌ ஆலயத்திலிருந்து 
கலியின்‌ சிலையை எடுத்துச்சென்று மலைச்சரிவின்‌ 
தெற்குமூலையில்‌ இருந்த இருண்ட சோலைக்குள்‌ 
நிறுவும்படி நளன்‌ வகுத்தான்‌. ஆலயத்தில்‌ இருந்த காகச்‌ 
சிலைகள்‌ அனைத்தையும்‌ அங்கே கொண்டுசென்று 
வைத்தான்‌. கலியின்‌ சிலையை அகற்றுவதை குடிகள்‌ 
உணராதிருக்கும்பொருட்டு ஆலயத்தை முழுமையாக 
சீர்திருத்தி அமைத்தான்‌. அந்தணரை அமர்த்தி 
வேள்விகளை நிகழ்த்தி பசனைமுறையையும்‌ 
மாற்றியமைத்தான்‌. 


ஆனால்‌ அது போதாதென்று அச்செயல்‌ முடிந்ததுமே 
அவன்‌ உணர்ந்தான்‌. மக்கள்‌ கலியை வழிபட காட்டுக்கு 
செல்லத்‌ தொடங்கினர்‌. கலியையும்‌ காகத்தையும்‌ 
வழிபடுபவர்கள்‌ என்னும்‌ முகத்தை மாற்ற என்ன 
செய்யலாம்‌ என்று அமைச்சர்‌ பூர்ணசந்திரரிடம்‌ 
கேட்டான்‌. “முன்னரே நமக்கு பரசுராமர்‌ இந்திரனை 
அருளியிருக்கிறார்‌. இங்கு நிகழும்‌ வேள்விகள்‌ 
அனைத்திலும்‌ அனல்குலத்து வேதியர்‌ இந்திரனுக்கு 
அவியளித்து வழிபடுகின்றனர்‌. மாகேந்திரம்‌ என்னும்‌ 
வேள்வி ஒன்றுள்ளது. இந்திரனை முதன்மையாக 
நிறுத்தும்‌ அதை இங்கே இயற்றுவோம்‌. பாரதவர்ஷத்தின்‌ 
அந்தணர்குலம்‌ அனைத்தையும்‌ இங்கு வரச்செய்வோம்‌” 
என்றார்‌ அமைச்சர்‌. 


படைத்தலைவன்‌ பத்மன்‌ “அம்‌ அரசே, அந்தணர்‌ அதை 
சொல்லில்‌ நிறுத்தட்டும்‌. எளியோர்‌ அதை விழியால்‌ 
நோக்கவேண்டும்‌. விருத்திராசுரனை கொல்லும்பொருட்டு 
தவம்‌ செய்த இந்திரன்‌ கிரிப்பிரஸ்தத்தின்‌ உச்சியில்‌ வந்து 
தங்கி தன்‌ படைக்கலன்களை கூர்தீட்டிச்‌ 
சென்றானென்பது நம்‌ அவைக்கவிஞர்‌ குந்தலர்‌ 
உருவாக்கிய காவியம்‌. கிரிப்பிரஸ்தத்தில்‌ இந்திரன்‌ 
வாழ்ந்த நாட்களைப்பற்றி மேலும்‌ பன்னிரு காவியங்கள்‌ 
இயற்றப்படட்டும்‌. அவற்றை சூதர்‌ தங்கள்‌ சொல்களில்‌ 
நிறுத்தட்டும்‌. கதைகளைப்போல்‌ வல்லமை 
கொண்டவை பிறிதில்லை” என்றான்‌. 


நளன்‌ அவையின்‌ மூலையில்‌ சித்திர எழினி பற்றி நின்ற 
முதுசூதன்‌ அங்கதனை அழைத்து “மூத்த சூதரே சொல்க, 
தங்கள்‌ எண்ணமென்ன?” என்றான்‌. “வேள்வியிலும்‌ 
கதையிலும்‌ நிற்பதற்கு நிகராக விழிகளிலும்‌ 
நிற்கவேண்டும்‌, அரசே. கிரிப்பிரஸ்தத்தின்‌ உச்சியில்‌ 
நூறடி உயரத்தில்‌ இந்திரனுக்கு ஒரு சிலை அமைப்போம்‌. 
இந்திரகிரி என்று இந்நகர்‌ அழைக்கப்படட்டும்‌. 
கோதாவரியின்‌ நீர்‌ விரிவில்‌ செல்லும்‌ அத்தனை 


படகுகளிலும்‌ இந்திரன்‌ முகம்‌ தெரியட்டும்‌. நாம்‌ 
இந்திரகுடியினர்‌ என்பது எவரும்‌ சொல்லாமலேயே 
நிறுவப்பட்டுவிடும்‌” என்றார்‌. “ஆம்‌, அதை இயற்றுவோம்‌” 
என்றான்‌ நளன்‌. 

நளனின்‌ ஆணைக்கேற்ப அமைச்சர்களே நேரில்‌ சென்று 
அழைக்க கலிங்க நாட்டிலிருந்து ஏழு சிற்பியர்குலங்கள்‌ 
பரிசில்களும்‌ அரசவரிசைகளும்‌ அளிக்கப்பட்டு 
வந்துசேர்ந்தனர்‌. அவர்கள்‌ தங்குவதற்கென்று 
கிரிப்பிரஸ்தத்தின்‌ இடதுபக்கத்தில்‌ நூற்றெட்டு 
மாளிகைகள்‌ அடங்கிய சிற்பியர்‌ தெரு ஒன்று 
அமைக்கப்பட்டது. அவர்களுக்கு பணிவிடை செய்யும்‌ 
ஏவலரும்‌ குடிகாக்கும்‌ காவலரும்‌ தங்குவதற்கான 
ஐநூற்று ஐம்பது இல்லங்கள்‌ அத்தெருவைச்‌ சூழ 
அமைக்கப்பட்டு அச்சிற்றூருக்கு சிலாபிரஸ்தம்‌ என்று 
பெயர்‌ சூட்டப்பட்டது. 


நிமித்திகர்‌ குறித்த நன்னாளில்‌ தலைமைச்‌ சிற்பியான 
மகாருத்ரன்‌ இந்திரனின்‌ சிலை அமைப்பதற்கான 
இடத்தை தெரிவு செய்தான்‌. புற்களும்‌ உயரமற்ற 
புதர்களும்‌ மட்டும்‌ மண்டிய உச்சியில்‌ அவன்‌ சுட்டிய 
இடத்தில்‌ தோண்டி மண்ணை அகற்றியபோது உருக்கி 
ஊற்றிய இரும்பென ஒற்றைப்பாறை தட்டுப்பட்டது. 
பின்னர்‌ அவர்கள்‌ கிரிப்பிரஸ்தத்தில்‌ குன்றைச்‌ 
சூழ்ந்திருந்த நிஷதக்காடுகளை துழாவிதேடி மேற்கு 
எல்லையில்‌ மண்ணுக்கு அடியில்‌ நான்கடி ஆழத்தில்‌ 
புதைந்து கிடந்த ஒற்றைக்கருங்கல்‌ பாறையை 
கண்டடைந்தனர்‌. அதை உளியால்‌ அவன்‌ தொட்டபோது 
வெண்கல மணியோசை எழுந்தது. மரங்களை வெட்டி 
மண்ணை அகற்றி அப்பாறையை வானம்‌ நோக்கச்‌ 
செய்தனர்‌. அதில்‌ செங்குழம்பால்‌ இந்திரனின்‌ சிலையின்‌ 
நீளத்தையும்‌ அகலத்தையும்‌ சூத்ராகியாகிய தாண்டவர்‌ 
வரைந்தார்‌. 


உளியால்‌ தடமிட்டு துளைநிரை அமைத்து அதில்‌ 
காய்ந்த மரத்தை அடித்து இறுக்கி நீரூற்றி 
உப்பச்செய்தனர்‌. பிளந்து மயிர்க்கோடென விரிசல்‌ 
ஓடித்தெரிந்த பாறையை உளி வைத்து நெம்பி மேலும்‌ 
பிளந்து அதில்‌ நெம்புகோல்களை செலுத்தி பிரித்து 
எடுத்தனர்‌. வடம்கட்டி தூக்கி மேலெடுத்தபோது அந்த 
வடிவிலேயே இந்திரனை கண்டுவிட்ட சிற்பிகள்‌ 
“விண்ணாளும்‌ தேவனுக்கு வாழ்த்து! இடிமின்னல்‌ 
ஏந்தியவனுக்கு வாழ்த்து! நிகரிலா செல்வம்‌ 
சூடியவனுக்கு வாழ்த்து” என்று குரலெழுப்பினர்‌. 


உருளைத்தடிகளின்மீது ஏற்றப்பட்டு அத்திரிகளாலும்‌ 
குதிரைகளாலும்‌ இழுக்கப்பட்டு குன்றின்மேலேற்றி 
கொண்டுவரப்பட்டது நெடும்பாறை. எட்டு மாதம்‌ அதில்‌ 
சிற்பிகள்‌ விழுந்த மரத்தில்‌ விளையாடும்‌ அணில்கள்‌ 
என தொற்றி அமர்ந்து உளியோசை முழக்கினர்‌. கொத்திக்‌ 
கொத்தி உளிகள்‌ வெட்டி குவித்த கற்சில்லுகள்‌ 
இருபுறமும்‌ எழுந்தன. வலக்கையில்‌ மின்படையும்‌ 
இடக்கையில்‌ தாமரை மலரும்‌ ஏந்தி ஏழடுக்கு முடி சூடி 
நின்றிருக்கும்‌ இந்திரனின்‌ பெருஞ்சிலை திரையென 
மூடியிருந்த கற்பரப்பை விலக்கி மேலெழுந்தது. 


சித்திரை மாதம்‌ முழுநிலவு நாளில்‌ மண்ணுக்குள்‌ இருந்த 
பாறையில்‌ வெட்டிய எட்டடி ஆழமுள்ள குழியில்‌ 
கற்சிலையின்‌ கீழ்ப்பீடம்‌ இறக்கி நிறுத்தப்பட்டு உருக்கிய 
இரும்பு அவ்விடைவெளியில்‌ ஊற்றி குளிர 
வைக்கப்பட்டபோது சிலை ஒன்றென அப்பாறையில்‌ 
பொருந்தியது. சிலை நிறுவும்‌ நாளுக்கு மூன்று மாதம்‌ 
முன்னரே கிரிப்பிரஸ்தத்தில்‌ வேள்விகள்‌ 
தொடங்கியிருந்தன. நிஷதபுரியிலிருந்து கிளம்பிச்‌ 
சென்ற தூதர்கள்‌ பாரதவர்ஷமெங்கும்‌ குடியிருந்த 
வைதிகர்‌ குலங்கள்‌ அனைத்தையும்‌ அங்கு வேள்விகள்‌ 
இயற்றும்‌ பொருட்டு அழைத்தனர்‌. தயங்கியவர்களுக்கு 
மேலும்‌ பொன்‌ பரிசுகளும்‌ சொல்லளிக்கப்பட்டன. 
ஒவ்வொருநாளும்‌ கோதாவரியில்‌ படகுகளில்‌ 
வைதிகர்குடிகள்‌ தர்ப்பைகளும்‌ 
கங்கைநீர்க்குடங்களுமாக 
வந்திறங்கிக்கொண்டிருந்தனர்‌. 

குன்றைச்‌ சூழ்ந்து எட்டு இடங்களில்‌ அமைந்த 
வேள்விப்பந்தலில்‌ ஒருகணமும்‌ ஓயாமல்‌ வேதச்சொல்‌ 
முழங்கியது. அவிப்புகை எழுந்து கிரிப்பிரஸ்தத்தின்‌ 
காலடியில்‌ முகிலென தேங்கி காற்றில்‌ கிளைபிரிந்து 
உலைந்தது. வைதிகர்‌ குலங்கள்‌ பதினெண்மர்‌ வேதம்‌ ஓதி 
கங்கையின்‌ நீர்‌ கொண்டு முழுக்காட்டி இந்திரனை 
அச்சிலையில்‌ நிறுவினர்‌. அருமணிகளும்‌ 
பொன்நாணயங்களும்‌ பட்டும்‌ மலரும்‌ குங்குமமும்‌ 
களபமும்‌ மஞ்சளும்‌ முழுக்காட்டி இந்திரனை 
மகிழ்வித்தனர்‌. ஏழு நாட்கள்‌ நகரம்‌ விழவுக்கோலம்‌ 
கொண்டது. கலையாடலும்‌ காமக்‌ களியாடலும்‌ 


ஒழிவின்றி நிகழ்ந்தன. 


கிழக்கே விழிநோக்கி கோதையின்‌ பெருக்கின்‌ 
அலையொளி முகத்தில்‌ நெளிய நின்றிருந்த 
பெருஞ்சிலை நகர்‌ மக்களின்‌ உள்ளங்களை 
விரைவிலேயே மாற்றியமைத்தது. தாங்கள்‌ இந்திரனை 


வழிபடும்‌ தொல்குடிகளில்‌ ஒருவர்‌ என்று ஓரிரு 
மாதங்களிலேயே அவர்கள்‌ நம்பத்‌ தலைப்பட்டனர்‌. 
சூதர்கதைகள்‌ சொல்லிச்‌ சொல்லி சொல்பவராலும்‌ 
கேட்பவராலும்‌ ஏற்கப்பட்டன. அவர்கள்‌ கலியை 
முழுமையாகவே மறந்தனர்‌. 

கோதையின்‌ நீர்‌ விரிவில்‌ படகில்‌ சென்றுகொண்டிருந்த 
வணிகர்கள்‌ தொலைவிலேயே மரங்களுக்கு மேல்‌ எழுந்து 
நின்ற மணிமுடிசூடிய பெருமுகத்தைக்‌ கண்டு 
கைவணங்கினர்‌. கிரிப்பிரஸ்தம்‌ இந்திரகிரி என்று 
விரைவிலேயே பெயர்‌ மாற்றம்‌ பெற்றது. அம்மக்கள்‌ 
இந்திரனை வணங்குபவர்கள்‌ என்றும்‌ 
அறியப்படலாயினர்‌. இந்திரனுக்கு மலர்களும்‌ 
படையலுமாக நாளும்‌ நிஷத குலங்கள்‌ மலையேறி வந்து 
ஓங்கிய சிலையின்‌ பெருங்காலடிகளில்‌ படையலிட்டு 
பூசை செய்து வணங்கி மீண்டனர்‌. 


[i।age1இந்திரபுரியின்‌ தலைவனின்‌ பெருமையும்‌ அதன்‌ 
நகரின்‌ அழகும்‌ நடுவே ஓங்கி நின்றிருந்த 
விண்முதல்வனின்‌ சிலையின்‌ மாண்பும்‌ நளன்‌ 
அனுப்பிய சூதர்கள்‌ வழியாக ஒவ்வொரு நாளும்‌ 
தமயந்தியின்‌ செவிகளுக்கு சென்றுகொண்டிருந்தன. 
நளனின்‌ ஒற்றர்கள்‌ அவள்‌ சேடியரை இல்லங்களில்‌ 
சென்று பார்த்து பரிசில்கள்‌ அளித்து அச்சொல்லை 
தருணம்‌ அமையும்போதெல்லாம்‌ அவளிடம்‌ 
அளிக்கும்படி பணித்தனர்‌. முதலில்‌ அவள்‌ அதை 
எவ்வகையிலும்‌ உளம்‌ கொள்ளவில்லை. பின்பு 
எப்போதோ ஒருமுறை தன்னிடம்‌ அப்பெயர்‌ 
வழக்கத்திற்கு மாறாக மிகுதியாக சொல்லப்படுவதை 
உணர்ந்தாள்‌. அத்தருணத்திலேயே அது ஏன்‌ என்றும்‌ 
எவ்வாறென்றும்‌ அறிந்தாள்‌. 


இளிவரலுடன்‌ புன்னகைக்கவே அவளுக்கு தோன்றியது. 
நிஷதபுரியின்‌ அரசன்‌ நளனைப்பற்றி அவள்‌ ஒற்றர்கள்‌ 
அவளிடம்‌ முன்பே சொல்லியிருந்தனர்‌. அவளைவிட 
எட்டு ஆண்டு இளையவனாகிய அவன்‌ பிறப்பையே 
அவள்‌ கேட்டிருந்தாள்‌. அன்று கேட்டவற்றில்‌ சூதர்குலத்து 
முதியோன்‌ ஒருவனின்‌ மறுபிறப்பென்று நிமித்திகர்கள்‌ 
அவனை வகுத்ததையே அவள்‌ நினைவில்‌ 
கொண்டிருந்தாள்‌. “அடுமனையாளன்‌, புரவித்திறவோன்‌. 
நன்று” என்று தன்‌ சேடியிடம்‌ இகழ்ச்சியில்‌ வளைந்த 
உதடுகளுடன்‌ சொன்னாள்‌. “அரசமுறைப்படி அவர்‌ 
செய்வதில்‌ பிழையொன்றுமில்லை, இளவரசி. 


பாரதவர்ஷத்தின்‌ அனைத்து அரசர்களும்‌ அவர்களின்‌ 
வெற்றியையும்‌ அழகையும்‌ புகழையும்‌ உங்கள்‌ 
செவிகளுக்கு கொண்டுவருவதற்கு 
முயன்றுகொண்டுதான்‌ இருக்கிறார்கள்‌” என்றாள்‌ சேடி. 


“ஆம்‌, அவர்கள்‌ பேரரசர்கள்‌. என்றேனும்‌ ஒருநாள்‌ என்‌ 
கைபற்ற தங்களால்‌ இயலுமென்று கனவுகாண 
அவர்களுக்கு வாய்ப்புள்ளது. இவனோ இங்கு என்‌ 
அரண்மனையின்‌ அடுமனையாளனாக 
ஆகவேண்டுமெனினும்கூட நான்‌ ஏழு முறை உளம்‌ 
சூழவேண்டிய நிஷாதன்‌. இப்படி ஓர்‌ எண்ணம்‌ அவன்‌ 
உள்ளத்தில்‌ எழுந்ததே பல்பம்‌ ப அல செய்கிறது” 
என்றாள்‌ தமயந்தி. “நிலவு மண்ணில்‌ விழியுள்ள 
அனைவருக்காகவும்தான்‌” என்று சொல்லி சேடி 
நிறுத்திக்கொண்டாள்‌. 


“இளவரசி, அவர்‌ தன்‌ தந்தையை மறுத்து கானேகச்‌ 
செய்தார்‌. பாரதவர்ஷத்தின்‌ பெருவேள்விகளைச்‌ செய்து 
நகர்‌ நடுவே மாபெரும்‌ இந்திரன்சிலை ஒன்றை 
நிறுவியிருக்கிறார்‌” என்றாள்‌ சேடி. அவள்‌ விழிகாட்ட 
இன்னொருத்தி இந்திரன்‌ சிலையின்‌ ஓவியச்சுருளை 
அவளிடம்‌ காட்டினாள்‌. “மாபெரும்‌ சிலை என்றால்‌...” 
என்றாள்‌ தமயந்தி. சேடி “நூறடி உயரம்‌ என்கிறார்கள்‌” 
என்றாள்‌. “நூறடியா?” என்றபின்‌ அவள்‌ அச்சுருளை 
விரித்து சிலையை ஒருமுறை நோக்கியபின்‌ “கலிங்கச்‌ 
சிற்பிகள்‌. நன்று” என்றாள்‌. சுருட்டி அப்பாலிட்டபின்‌ 
தன்‌ குழல்சுருள்களை திருத்தி 
அமைத்துக்கொண்டிருந்த அணிப்பெண்டிரின்‌ 
தொடுகைக்கேற்ப அசைந்தமர்ந்து 
விழிமூடிக்கொண்டாள்‌. 


“இளவரசி, அவர்‌ தங்களுக்கு அளிக்கும்‌ க அது. 
நம்மை நயந்துவரும்‌ பேரரசர்களை எண்ணி 

நோக்குங்கள்‌. அவர்கள்‌ தங்களின்‌ பொருட்டு 
எதையேனும்‌ இழக்கிறார்களா? பிறிதொரு அரசையே 
அவர்கள்‌ முதன்மையாக எண்ணி கணக்கிடுகிறார்கள்‌. 
ஒவ்வொரு அசைவும்‌ பிறிதொன்றால்‌ நிகர்செய்யப்பட 
நெடுநாட்களாக நிகழ்கிறது இந்த ஆடல்‌. ஆண்டுகள்‌ 
சென்று உங்கள்‌ அகவையும்‌ மிகுந்துவிட்டது. 
உண்மையிலேயே இவர்களில்‌ எவருக்கேனும்‌ உங்கள்மேல்‌ 
காதலிருந்திருந்தால்‌ படைகொண்டுவந்து உங்களை 
வென்று சென்றிருக்கலாம்‌. அவர்களுக்கு நீங்கள்‌ 
தேவையில்லை. உங்களை பிறிதொருவர்‌ 
கொள்ளலாகாதென்பதே அவர்களின்‌ திட்டம்‌” என்றாள்‌ 
சேடி. 


“ஆகவே...?” என்றாள்‌ தமயந்தி. “ஆகவே, நாம்‌ 
பேரரசர்களின்‌ விழைவையும்‌ வெறும்காதலர்களின்‌ 
விழைவையும்‌ வேறிட்டு நோக்கவேண்டும்‌” என்றாள்‌ சேடி. 
“இந்த நிஷாதனை நான்‌ எவ்வண்ணம்‌ 
நோக்கவேண்டும்‌?” என்று ஏளனப்‌ புன்னகையுடன்‌ 
தமயந்தி கேட்டாள்‌. “இவர்‌ விழைவை மட்டுமே 
நோக்குங்கள்‌. நான்‌ சொல்வது அதையே” என்று சேடி 
சொன்னாள்‌. “இவர்‌ விழைவில்‌ ஒரு துளி அரசர்‌ 
எவருக்கேனும்‌ இருப்பின்‌ அவரை கைப்பற்றுங்கள்‌.” 
தமயந்தி உதட்டைச்‌ சுழித்து அணிப்பெண்டிடம்‌ “மெல்ல” 
என்றபின்‌ கண்களை மூடிக்கொண்டாள்‌. 


அவ்வெண்ணத்திற்கப்பால்‌ அவனுக்கு தன்‌ உள்ளத்தில்‌ 
இடமில்லை என்றே எண்ணியிருந்தாள்‌. ஆனால்‌ 
அன்றிரவில்‌ அவன்‌ தன்‌ உள்ளத்தில்‌ ஏன்‌ எழுகிறான்‌ 
என்று அவள்‌ வியந்தாள்‌. எண்ணத்துணியாத ஒன்றை 
எண்ணியவன்‌ என்பதாலா? அவ்வெண்ணம்‌ 
கொள்ளும்படி தன்னில்‌ அவன்‌ எதை உணர்ந்தான்‌? 
அவன்‌ குடியில்‌ சூதர்கள்‌ நாளும்‌ அவனைச்‌ 
சூழ்ந்தமர்ந்து புகழ்‌ பாடுகிறார்களா? நிமித்திகர்கள்‌ நாள்‌ 
கணித்து ஏதேனும்‌ உரைத்துவிட்டார்களா? எண்ண 
எண்ண அவ்விந்தையே அவளை ஆட்கொண்டது. 
இருமுறை அவளை அறியாமலேயே புன்னகைத்தாள்‌. 


மறுநாள்‌ அவள்‌ சேடியிடம்‌ “நிஷத அரசன்‌ என்னை தன்‌ 
அரசி என்று எண்ணுவதற்கு எதை அடிப்படையாக 
கொண்டிருக்கிறான்‌?” என்றாள்‌. சேடி புன்னகைத்து 
“ஒருநாள்‌ மட்டுமாவது உங்கள்‌ உளம்திகழ்ந்துவிட்டார்‌ 
அல்லவா? இதுவே முதற்சான்று” என்றாள்‌. சினத்துடன்‌ 
“போடி” என்று தமயந்தி விழிதிருப்பி “நான்‌ கேட்டதற்கு 
பதில்‌ சொல்‌” என்றாள்‌. “படைவல்லமை” என்றாள்‌ சேடி. 
“விதர்ப்பத்தை விடவா?” என்று அவள்‌ கேட்டாள்‌. “ஆம்‌ 
அரசி. இன்று விதர்ப்பத்தை விடவும்‌ ஆற்றல்‌ கொண்ட 
நாடுதான்‌ நிஷதம்‌. கோதை ஒரு வணிகப்பெருவழியாகி 
அவர்களுக்கு பொன்னை கொட்டுகிறது. 
அப்பொன்னைக்‌ காத்து நிற்கும்‌ வாள்‌ வல்லமை 
அவர்கள்‌ படைகளுக்கு இருக்கிறது. நிஷதரின்‌ 
புரவிப்படையை இன்று சூழ்ந்துள்ள அத்தனை 
நாடுகளுமே அஞ்சுகின்றன” என்றாள்‌ இன்னொரு சேடி. 


எண்ணத்தின்‌ மெல்லிய புரளல்‌ ஒன்றை உணர்ந்து 
அவள்‌ தலையசைத்து அத்தருணத்தை கடந்தாள்‌. 
அணிச்சோலையில்‌ அமைந்த சுனைக்கரையில்‌ 
அன்னங்களை நோக்கிக்‌ கொண்டிருந்தவள்‌ எழுந்து 
“நான்‌ அரசவைக்கு செல்ல வேண்டும்‌. 


அணிப்பெண்டிரை என்‌ அறைக்கு அனுப்பிவை” 
என்றபின்‌ நடந்தாள்‌. அவளிடமிருந்து கூலமணி பெற்று 
உண்டுகொண்டிருந்த அன்னங்கள்‌ கழுத்தை வளைத்து 
தலைதாக்கி கூவியழைத்தன. திரும்பி புன்னகையுடன்‌ 
அவற்றை நோக்கியபின்‌ செல்லக்‌ குரலில்‌ “இப்போதல்ல, 
உச்சிப்‌ பொழுதுக்குப்‌ பிறகு” என்றாள்‌. 


நீரிலிருந்து சிறகடித்து எழுந்து கரைவந்த அன்னம்‌ 
ஒன்று துடுப்புக்கால்‌ வைத்து, பின்புடைத்த சங்கை 
ஆட்டி, நாகக்கழுத்தை நீட்டி, செவ்வலகை கூர்த்தபடி 
அவளை நோக்கி வந்தது. அவள்‌ சிரித்து “செல்க! 
உச்சிப்பொழுதுக்குப்பின்‌...” என்று அதை கைவீசி 
விலக்கினாள்‌. அது கூவியபடி அவளுக்குப்‌ பின்னால்‌ 
நடக்க மேலும்‌ இரு அன்னங்கள்‌ எழுந்து அதை 
தொடர்ந்தன. “செல்க... செல்க...” என கைகாட்டியபடி 
அவள்‌ ஓடி இடைநாழியை அடைந்தாள்‌. அங்கு நின்று 
நோக்கியபோது அவை தலைநீட்டி அவளையே நோக்கி 
நின்றிருக்கக்‌ கண்டாள்‌. 

[108௨261]அரசவையில்‌ புலவர்களுடன்‌ அமர்ந்து 
நூலாய்கையில்‌, அவைப்பணிகள்‌ முடித்து 
நீராட்டறைக்குச்‌ சென்று உடலை சேடியரிடம்‌ 
அளித்துவிட்டு அமர்ந்திருக்கையில்‌, அணிபுனைந்து 
மஞ்சத்தறைக்கு செல்லும்போது, அவ்வப்போது அவன்‌ 
எண்ணமே வந்து கொண்டிருந்தது. ஏதோ ஒரு கணத்தில்‌ 
மீள மீள வரும்‌ அவன்‌ எண்ணம்‌ அவளை சினம்‌ 
கொள்ளச்‌ செய்தது. திட்டமிட்டு ஓர்‌ ஆண்‌ தன்னை ஒரு 
பெண்ணுள்ளத்தில்‌ செலுத்திவிடமுடியுமென்றால்‌ பெண்‌ 
உள்ளமென்பது வென்று கைகொள்ளத்தக்க வெறும்‌ 
பொருள்தானா? அப்படி வலைவீச முடியுமென்று 
ஒருவன்‌ தன்னைப்பற்றி எண்ணுவதே சிறுமையல்லவா? 


அம்முயற்சிக்கு ஆற்றவேண்டிய மறுவினையென்பது 
ஒருகணமும்‌ அவனை எண்ணாமல்‌ இருப்பது. அவன்‌ 
பெயரை முழுமையாகவே மறந்து போவது. ஆனால்‌ அது 
அவளால்‌ இயலும்‌ என்று தோன்றவில்லை. எண்ணம்‌ 
எழுவதற்கும்‌ உதிர்வதற்கும்‌ காலப்பெருக்கை ஆளும்‌ 
தெய்வமொன்றின்‌ ஆணை தேவை. மானுடரால்‌ அதை 
செய்ய முடியாது. அவ்வெண்ணத்தை உதறும்பொருட்டு 
அவள்‌ வெவ்வேறு பணிகளில்‌ தன்னை 
ஈடுபடுத்திக்கொண்டாள்‌. மூன்று நூல்களை ஒரே 
தருணத்தில்‌ பயின்றாள்‌. இருபொழுது களம்‌ சென்று 
படைக்கலம்‌ ஆடினாள்‌. அவையில்‌ நீட்டி வைக்கப்பட்ட 
இடர்‌ மிக்க வழக்குகளை எடுத்து ஆய்ந்தாள்‌. 
இருந்தெண்ண பொழுது எஞ்சாதபடி தன்‌ நாட்களை 
நிறைத்தாள்‌. அன்னங்களுடன்‌ அமையும்‌ தருணங்களும்‌ 
குறைந்தன. 


அவ்வலைகளால்‌ ஆழத்தை மறைக்கவும்‌ இயன்றது. 
ஆயினும்‌ பொழுது இருண்டபின்‌ துயில்கொள்ளும்‌ 
பொருட்டு சேடியர்‌ ஆடையும்‌ அணியும்‌ களைய பீடத்தில்‌ 
அமர்ந்து விழிமூடும்போது காத்திருந்ததுபோல்‌ வந்து 
அவளை பற்றிக்கொண்டது அவ்வெண்ணம்‌. பின்னர்‌ 
அவள்‌ உதற உதற அருகிலெங்கோ இருந்தது. அதை 
மறைக்க அவள்‌ சேடியருடன்‌ மிகையாக 
சொல்லாடினாள்‌. சிரித்தும்‌ சினந்தும்‌ சொல்‌ சூழ்ந்தாள்‌. 
மஞ்சத்தில்‌ துயிலும்பொருட்டு படுத்து படுக்கையில்‌ 


சுடர்மணி நின்ற அகல்விளக்கின்‌ மங்கிய ஒளியில்‌ 
இறுதியாக தன்னை உணர்கையில்‌ இயல்பாக 
உடனிருந்தது அவ்வெண்ணம்‌. பின்னர்‌ அதை 
விலக்கும்பொருட்டு புரண்டு படுப்பதும்‌ எழுந்தமர்வதும்‌ 
இருளில்‌ எழுந்து வான்நோக்கி மீன்களை நோக்கி 
சலிப்பதும்‌ இடைநாழியில்‌ நடந்து களைத்து மீள்வதும்‌ 
விழிஓயும்‌ வரை நூல்‌ பயின்று படுப்பதும்‌ அறியாது 
துயின்று எழும்போது அவ்வெண்ணம்‌ உடனிருப்பதைக்‌ 
கண்டு சினப்பதுமாக அவள்‌ நாட்கள்‌ சென்றன. 


அவளுக்குள்‌ இருந்த விழைவே ஈர்த்து வந்ததுபோல்‌ 
ஒவ்வொரு நாளும்‌ அவனைப்பற்றிய செய்தி 
வந்துகொண்டிருந்தது. அல்லது முன்பும்‌ 
வந்துகொண்டிருந்தவற்றில்‌ இன்று அவள்‌ உள்ளம்‌ 
அவற்றை தொட்டுத்‌ தேர்ந்தது. இந்திரனின்‌ பெருநகரின்‌ 
நடுவே இந்திரசிலையின்‌ முகத்தைமட்டும்‌ தனித்தெடுத்து 
வரைந்த ஓவியத்தை அவள்‌ முன்‌ காட்டிய சூதர்‌ “இன்று 
பாரதவர்ஷத்தின்‌ பெருஞ்சிலை இதுவே, இளவரசி” 
என்றார்‌. அதை கையில்‌ வாங்காமல்‌ “நன்று, 
கருவூலத்தில்‌ அது இருக்கட்டும்‌” என்றாள்‌. “என்றேனும்‌ 
நாம்‌ அதைவிட பெருஞ்சிலை அமைக்கும்போது 
அளவுகளை அறிய பயன்படும்‌.” சூதர்‌ தலைவணங்கி 
“அவ்வண்ணமே” என்றார்‌. 


அன்றும்‌ மறுநாளும்‌ அத்திரைச்சீலையே அவள்‌ 
எண்ணத்தில்‌ எழுந்துகொண்டிருந்தது. பின்னர்‌ சேடியை 
அழைத்து எடுத்து வரச்சொல்லி தனிமையில்‌ அமர்ந்து 
அதை விரித்துப்‌ பார்த்தாள்‌. நோக்குகையில்‌ ஏதோ ஒன்று 
விழிமறைக்க அது மங்கலாகியது விழி விலகுகையில்‌ 
உளம்‌ கூர்ந்து அதை இழைவரி தெளிய நோக்கியது. 
அதை பார்த்துக்‌ கொண்டிருக்கையில்‌ எங்கோ முன்பு 
அதை கண்டிருந்த நினைவெழுந்தது. சுருட்டி பீடத்தில்‌ 
வைத்தபின்‌ புருவம்‌ சுளித்து “யார்‌, எவர்‌ முகம்‌ அது?” 
என்று தன்னுள்‌ உசாவிக்கொண்டாள்‌. அவளுள்‌ 
அமர்ந்து அழியாது ஒலித்து அவைநிகழ்வின்‌ ஊடாக 
வந்து சென்றது அவ்வெண்ணம்‌. 


ஒருகணத்தில்‌ அவள்‌ உணர்ந்து கொண்டாள்‌ அது 
அவன்‌ முகம்‌, வெவ்வேறு தருணங்களில்‌ சேடியர்‌ காட்ட 
அவள்‌ ஓரவிழியால்‌ ஒருகணம்‌ நோக்கி விலக்கியது. 
ஐயத்துடன்‌ எழுந்து சென்று அச்சுருளை எடுத்து விரித்து 
இந்திரனின்‌ முகத்தை பார்த்தாள்‌ அவன்‌ முகமேதான்‌. 
திட்டமிட்டு அவன்‌ அதை உருவாக்கி இருக்கிறான்‌ என்று 
முதல்‌ கணம்‌ தோன்றியது. அவ்வாறல்ல என்று பின்‌ 
சித்தம்‌ உணர்ந்தது. சிற்பியர்‌ ஒருபோதும்‌ அரசனின்‌ 


ஊர்ஜஸ்வதியின்‌ கருவில்‌ உதித்தவள்‌ பேரரசி தேவயானி. 
அசுரகுருவான சுக்ரரின்‌ மகள்‌. யயாதி அவளை மணந்து 
அஸ்தினபுரியின்‌ பட்டத்தரசியாக்கினான்‌. பிறிதொருவர்‌ 
சூடிய மணிமுடியை தான்‌ அணிவதில்லை என்று 
தேவயானி ஆணையிட்டாள்‌. யயாதியின்‌ வேள்வித்தீயில்‌ 
மயன்‌ எழுந்தருளினான்‌. என்‌ அரசிக்குகந்த மணிமுடி 
ஒன்றைத்‌ தருக என யயாதி கோரினான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


யயாதியின்‌ வேள்வியை பொருள்வேள்வியாக மயன்‌ 
முன்னின்று நடத்தினான்‌. வேள்விமுதிர்ந்தபோது 
எரிதழல்‌ தாமரையாக மலர எட்டு இலட்சுமிகள்‌ 
தோன்றினர்‌. அனைத்தையும்‌ அமைத்த ஆதிலட்சுமி. 
மக்கள்செல்வமாகப்‌ பொலியும்‌ சந்தானலட்சுமி. 
கலையறிவாகிய வித்யாலட்சுமி. பொன்னருள்செய்‌ 
தனலட்சுமி. அமுதமாகிவரும்‌ தான்யலட்சுமி. ஆற்றலாகி 
எழும்‌ கஜலட்சுமி. அறமாகி நிற்கும்‌ வீரலட்சுமி. 
வெற்றியின்‌ முழுமையான விஜயலட்சுமி. எட்டு 
பொற்தாமரைகளையும்‌ ஒன்றாக்கி மயன்‌ மணிமுடி 
செய்தான்‌. மார்கழிமாதம்‌ முழுநிலவுநாளில்‌ மகம்‌ 
நட்சத்திரத்தில்‌ தேவயானி அந்த மணிமுடியைச்சூடி 
அரியணையமர்ந்தாள்‌. பாரதவர்ஷத்தில்‌ 
அவளுக்கிணையான சக்ரவர்த்தினி வந்ததில்லை 
என்றன சூதர்பாடல்கள்‌. 


காந்தாரியை வணங்கி “பிரகதி 
அரண்மனைப்பெண்டிருக்குரிய நிரையில்‌ 
அமர்ந்திருக்கிறாள்‌” என்றாள்‌ குந்தி. காந்தாரியின்‌ 
முகத்தில்‌ வந்த ஆறுதலை, அவளைச்சூழ்ந்திருந்த 
தங்கையரின்‌ தலைகள்‌ திரும்பியபோது உருவான 
மெல்லிய நகைமணியொலியைக்‌ கேட்டதும்‌ அவள்‌ 
உள்ளத்தில்‌ புன்னகை எழுந்தது. “ஆனால்‌ அவளை 
முன்நிரையில்‌ அமரச்செய்திருக்கிறார்கள்‌. அவள்‌ 
நெற்றியில்‌ வைரச்சுட்டியும்‌ கழுத்தில்‌ 
பாண்டியமுத்தாரமும்‌ அணிசெய்கின்றன” என்றாள்‌. 


காந்தாரியால்‌ தன்‌ முகத்தின்‌ இறுக்கத்தை 
மறைக்கமுடியவில்லை. வெண்பளிங்குக்‌ கன்னங்களும்‌ 
கழுத்தும்‌ குருதியூறிச்‌ சிவக்க மூச்செழுந்து மார்பகம்‌ 
அசைய அவள்‌ அறியாமலேயே தங்கையரை நோக்கித்‌ 
திரும்பினாள்‌. அவர்களின்‌ கண்களைப்‌ பார்க்கும்‌ 


ஆணைகளுக்கு கட்டுப்படுபவர்களல்ல. அவர்களின்‌ 
கைகளை இயக்குவது கற்பனையில்‌ குடிகொள்ளும்‌ 
தெய்வங்களே. அத்தெய்வங்கள்‌ அவன்‌ முகமே 
இந்திரனுக்குரியது என்று சொல்லியிருக்கின்றன 
போலும்‌. 


அவள்‌ அவன்‌ முகத்தை மீண்டும்‌ பார்க்க விழைந்தாள்‌. 
தன்‌ உளமயக்கு அல்ல என்று தெளிவதற்காக மட்டுமே 
என்று சொல்லிக்கொண்டாள்‌. சேடியரிடம்‌ 
அத்திரைச்சலையை கொண்டுவரும்படி ஆணையிட 
தயக்கமாக இருந்தது. வாழ்வில்‌ முதல்‌ முறையாக தயக்கம்‌ 
என்பதை அவள்‌ உணர்ந்தாள்‌. உள்ளம்‌ வெளித்‌ 
தெரிவதற்கு அஞ்சி உள்ளத்தால்‌ பொத்திக்‌ கொள்ளும்‌ 
அச்செயலை அவள்‌ முன்பு செய்ததே இல்லை. அவள்‌ 
உள்ளத்தில்‌ பிறரறியாது எதையும்‌ கரந்ததில்லை. அவள்‌ 
விழையாத எதுவும்‌ இதழ்களிலும்‌ முகத்திலும்‌ 
வந்ததுமில்லை. 


கரந்து வைத்திருந்த அவ்வெண்ணம்‌ அவள்‌ 
உடல்‌அசைவுகளை முழுமையாக மாற்றியது. சேடியரின்‌ 
முகம்‌ நோக்கி விழியெடுக்க இயலாதவளானாள்‌. 
அவர்களிலிருந்து தனித்திருக்க விழைந்தாள்‌. அவளில்‌ 
நிகழ்ந்த அம்மாற்றத்தை சேடியர்‌ உடனேயே உணர்ந்தனர்‌. 
“இளவரசி ஏன்‌ நம்‌ விழிகளையே நோக்க மறுக்கிறார்‌?” 
என்று ஒருத்தி இன்னொருத்தியிடம்‌ கேட்டாள்‌. “ஆம்‌, 
நானும்‌ அதை நோக்கினேன்‌, அவர்‌ தோள்கள்‌ 
குறுகியிருக்கின்றன” என்றாள்‌ இன்னொருத்தி. கேட்டு 
நின்ற முதிய சேடி புன்னகைத்து “இளவரசி காதல்‌ 
கொண்டிருக்கிறாள்‌” என்றாள்‌. இளம்‌ சேடி திகைப்புடன்‌ 
“எவரிடம்‌?” என்றாள்‌. “அதை அறியேன்‌. எவரிடமோ 
காதல்‌ கொண்டிருக்கிறாள்‌. ஐயமே இல்லை. பெண்டிர்‌ 
தங்களிடமே மறைக்க விரும்புவதும்‌ அது மட்டுமே. 
உலகத்திடமே மறைக்க முடியாததும்‌ அதுவே” என்றாள்‌ 
முதிய சேடி. இளம்‌ பெண்கள்‌ வாய்பொத்தி சிரித்தனர்‌. 
அவர்கள்‌ வியந்து அதனால்‌ விலக்கி அதனூடாகவே 
அஞ்சிய ஒருத்தி பெண்ணென்றாகி அவர்களைப்போல்‌ 
மாறியதன்‌ உவகையை அவர்கள்‌ கொண்டாடினர்‌. 


நிலை கொள்ளாது தன்‌ தனித்த அறையிலும்‌ ஒளி 
விழுந்துகிடந்த இடைநாழியிலும்‌ அன்னங்கள்‌ மிதந்து 
சுழன்ற சுனைக்கரைகளிலும்‌ மலர்கள்‌ பூத்துப்பரவிய 
அணிக்காட்டிலும்‌ எங்கென்றறியாதவள்போல தனித்து 
உலவும்‌ அவளை சாளரங்களினூடாக நோக்கி 
ஒருவரையொருவர்‌ விழிதொட்டு புன்னகைத்தனர்‌. 
மறுநாள்‌ தமயந்தி இயல்பாக செல்வதுபோல்‌ 


கருவூலத்தில்‌ நுழைந்து காப்பாளரிடம்‌ ஓவியங்கள்‌ 
அனைத்தையும்‌ கொண்டுவரச்சொல்லி ஒவ்வொன்றாக 
பார்த்தாள்‌. ஒவ்வொரு உடல்‌அசைவையும்‌ நூறு முறை 
எண்ணியே இயற்றினாள்‌. அவ்வெண்ணத்துடன்‌ உடல்‌ 
முரண்படவே விந்தையானதோர்‌ நெளிவே அவளில்‌ 
ஒளிவிட்டது. பெண்‌ உடலை அறியாத முதிய 
காப்பாளரும்கூட என்ன நிகழ்கிறது அரசிக்குள்‌ என்று 
எண்ணும்படி வெளிப்படையாக அமைந்திருந்தது அது. 


அரண்மனை வரைபடங்களில்‌ சிற்றாலயங்களின்‌ 
ஓவியங்களை ஒவ்வொன்றாக எடுத்துப்பார்த்து அப்பால்‌ 
வைத்தாள்‌. கோட்டைகள்‌ சிலைகள்‌ என 
பார்த்துச்சென்று இயல்பாக “அயல்நாட்டு அரசர்களின்‌ 
படங்கள்‌ எங்கே?” என்று அவள்‌ கேட்டாள்‌. மகதனையும்‌ 
கலிங்கனையும்‌ அங்கனையும்‌ வங்கனையும்‌ பார்த்துச்‌ 
சென்ற கைகள்‌ பதறத்‌ தொடங்கின. மேலுதடு வியர்க்க 
முலைகள்‌ எழுந்தமைந்தன. அவளை 
நோக்கிக்கொண்டிருந்த முதிய காப்பாளர்‌ “ஆம்‌, 
பிறிதொன்றுமல்ல' என்றார்‌ தனக்குள்‌. அவள்‌ கழுத்து 
நரம்பொன்று பதற உதடுகள்‌ எழுந்தமைய 
விரித்துப்பார்த்த அந்த ஓவியம்‌ எவருடையது என்று 
அறியவேண்டுமென்று விழைந்தார்‌. அவள்‌ அதை மட்டும்‌ 
எடுத்து சுருட்டிக்கொண்டு “நன்று” என்று திரும்பிச்‌ 
சென்றாள்‌. 


அவளது நடைவிரைவைக்கண்டு எழுந்து பின்னால்‌ 
நோக்கி நின்றார்‌. அந்த ஓவியம்‌ எந்த 
அரசனுடையதென்று எளிதில்‌ கண்டுபிடித்துவிட முடியும்‌ 
என்று ஏன்‌ அவளுக்கு தோன்றவில்லை என்று வியந்தார்‌. 
எஞ்சியவற்றை எடுத்துநோக்கி அது நிஷத மன்னன்‌ 
நளனுடையது என்று அறிந்ததும்‌ “மெய்யாகவா...? 
இதுவும்‌ நிகழுமா இப்புவியில்‌...?” என்றார்‌. பின்னர்‌ 
மெல்ல தளர்ந்து பீடத்தில்‌ அமர்ந்து “ஆம்‌. இவ்வாறுதான்‌ 
எப்போதும்‌ நிகழ்கிறது. மானுடரைக்கொண்டு புதிய 
நாடகங்களை இயற்றவே தெய்வங்கள்‌ விரும்புகின்றன” 
என்று சொல்லிக்கொண்டார்‌. 


எவரிடமும்‌ அதை சொல்லலாகாது என்று தனக்கு 
ஆணையிட்டுக்கொண்டாலும்‌ அன்றிரவே தன்‌ முதிய 
துணைவியை அழைத்து “அது நிஷத மன்னன்‌ நளன்‌” 
என்றார்‌. அவள்‌ வாய்பொத்தி “என்ன சொல்கிறீர்கள்‌?” 
என்று கேட்க “எவரிடமும்‌ சொல்லாதே. நானறிவேன்‌. 
இளவரசி அவன்‌ ஓவியத்தை எடுத்துகொண்டு 
சென்றாள்‌” என்றார்‌. “அது அவன்மேல்‌ உள்ள 
காதலினால்‌ என்று எப்படி அறிவீர்கள்‌? நஞ்சூட்டி 


அவனை கொல்லும்பொருட்டாகக்கூட இருக்கலாமே...?” 
என்றாள்‌. “நான்‌ கண்ணும்‌ செவியும்‌ மழுங்கிய 
முதியவன்‌. ஆனால்‌ இளமையில்‌ தானறிந்த 
இளம்பெண்ணை எந்த ஆணும்‌ மறப்பதில்லை. அவள்‌ 
உடலிலும்‌ விழிகளிலும்‌ வந்த அந்நிகழ்வு காதல்‌ 
என்றறியவில்லை என்றால்‌ நான்‌ 
வாழ்ந்ததில்லையென்றே பொருள்‌” என்றார்‌ முதியவர்‌. 


மறுநாளே குண்டினபுரி முழுக்க நளனே 
பேசுபொருளானான்‌. அரண்மனையில்‌ பெண்டிர்‌ மந்தண 
ஒலியில்‌ ஒருவரோடொருவர்‌ “அவனா...? கரியவன்‌” 
என்றார்கள்‌. “அடுமனைத்‌ திறன்‌ கொண்டவன்‌. இனி 
அரசவை உணவுக்கு தாழ்வில்லை” என்று பேசி 
வாய்பொத்தி சிரித்துக்கொண்டனர்‌. “அழகன்‌... அதில்‌ 
ஐயமில்லை” என்றனர்‌. “யார்‌ பார்த்தது 
அவ்வோவியத்தை?” என்றாள்‌ ஒருத்தி. “நான்‌ பார்த்தேன்‌. 
அவன்‌ வடிவிலேயே நகர்‌ மையத்தில்‌ இந்திரன்‌ சிலை 
எழுந்துள்ளது என்று எனக்குத்‌ தோன்றியது” என்றாள்‌ 
இன்னொருத்தி. “அவனேதான்‌” என்றாள்‌ பிறிதொருத்தி. 
பட்டு கசங்கும்‌ ஒலியில்‌ அவன்‌ பெயர்‌ 
ஒலித்துக்கொண்டே இருந்தது அகத்தளத்தில்‌. 


மகளிர்‌ எவருக்கும்‌ அது சினமூட்டவில்லை. அரசியின்‌ 
உள்ளம்‌ இயல்பெனச்‌ சென்று படிந்தது என்ற செய்தியே 
அவர்களையும்‌ நளனை ஏற்க வைத்தது. காவலரும்‌ 
பிறரும்‌ முதற்கணம்‌ நிஷாதனா என வியந்தாலும்‌ 
பின்னர்‌ அவனுடன்‌ தங்களை 
இணைத்துக்கொண்டார்கள்‌. குடிப்பெருமையையும்‌ 
தொல்பெருமிதத்தையும்‌ கடந்து நிஷாதனை தங்கள்‌ 
அரசனாக எண்ணிக்கொள்ளவும்‌ செய்தது அந்த 
உளம்புகுதல்‌. 


தமயந்தி மட்டும்‌ அதை அறிந்திருக்கவில்லை. தன்‌ 
அறைக்குள்‌ கதவை தாழிட்டுவிட்டு மஞ்சத்தில்‌ படுத்து 
அந்த முகத்தையே பார்த்துக்கொண்டிருந்தாள்‌. அவள்‌ 
எண்ணியிருந்த உள்ளக்காதலனின்‌ முகமல்ல. சிறிய 
உருவம்‌. கரிய கூர்முகம்‌. அவன்‌ ஒரு பறவை 
போன்றிருப்பதாக அவளுக்குத்‌ தோன்றியது. 
அவளைவிட இளையவன்‌. தன்னருகே நின்றால்‌ உயரம்‌ 
குறைந்தவனாக, தன்‌ தோளைவிட சிறிய 
தோள்கொண்டவனாக அவன்‌ இருக்கக்கூடும்‌. அவளை 
வென்று வளைக்கும்‌ பெருங்கைகள்‌ கொண்டவனல்ல. 
அவளுக்கு நேர்நின்று வில்லோ வாளோ சுழற்றும்‌ திறன்‌ 
கொண்டவனல்ல. எவ்வகையிலும்‌ அவனல்ல அவள்‌ 
எண்ணியிருந்தவன்‌. 


ஆனால்‌ அவனையே எண்ணிக்கொண்டிருக்கிறாள்‌. 
பெண்ணுள்ளம்‌ கவரும்‌ மாயங்களை நிஷதரும்‌ 
அசுரரும்‌ அறிவார்கள்‌ என்று கேட்டிருந்தாள்‌. அழகியரை 
தங்கள்‌ மாயத்தால்‌ கவர்ந்து செல்லும்‌ அரக்கர்களின்‌ 
கதைகள்‌ நூறு. அவ்வண்ணம்‌ இருக்குமோ இதுவும்‌? தன்‌ 
உள்ளத்தில்‌ அவன்‌ செலுத்திய மாயச்சொல்லொன்று 
தூண்டில்‌ முள்ளென குத்தியிருக்குமோ? மீண்டும்‌ 
மீண்டும்‌ அவ்வெண்ணத்தைச்‌ சென்றடைவது 
பிறிதெவரோ ஒருவரா? 


அன்றிரவு ஒரு தருணத்தில்‌ அவ்வெண்ணத்தின்‌ 
சுழலிலிருந்து ஒருகணமும்‌ தான்‌ மீளவில்லை என்று 
உணர்ந்தபோது எண்ணியிரா கணம்‌ ஒன்றில்‌ சினம்‌ 
மூண்டெழ அவள்‌ அந்த ஓவியத்தைக்‌ கிழித்து 
சாளரத்தினூடாக வெளியே வீசினாள்‌. இல்லை, 
இக்கணமே அவனை மறப்பேன்‌, இனி ஒரு போதும்‌ 
அவனை நினைக்க மாட்டேன்‌, இதை என்‌ மூதன்னையர்‌ 
முன்‌ ஆணையிடுவேன்‌. என்‌ குருதியால்‌ 
உறுதிகொள்வேன்‌. 


தன்‌ மேலாடையை எடுத்து அணிந்தபின்‌ பீடத்திலிருந்து 
உடைவாளை எடுத்துக்கொண்டு கதவைத்‌ திறந்து 
வெளியே செல்லப்போனாள்‌. உள்ளம்‌ மூதன்னையரின்‌ 
ஆலயத்தை அடைந்துவிட்டிருந்தது. கதவுநிலையைக்‌ 
கடந்தபோது தன்‌ அறைக்குள்‌ ஒரு சிறகோசையை 
கேட்டாள்‌. திகைத்து தயங்கி நின்று அறைக்குள்‌ 
பார்த்தபோது அன்னப்பறவை ஒன்று தன்‌ அறைக்குள்‌ 
தரையில்‌ நின்றிருப்பதை கண்டாள்‌. அவள்‌ 
அரண்மனையின்‌ அன்னங்கள்‌ அனைத்தையும்‌ அவள்‌ 
அறிந்திருந்தாள்‌. அது எங்கிருந்தோ வந்தது என்று 
தோன்றியது. 


[image] 


அருகணைந்து முழந்தாளிட்டு குனிந்து அதை 
பார்த்தாள்‌. நெடுந்தொலைவு பறந்து அது வந்திருப்பது 
தெரிந்தது. கழுத்தை வளைத்து அலகை சற்றுத்‌ திறந்து 
மூச்சிரைத்துக்‌ கொண்டிருந்தது. அது எங்கிருந்து 
வந்ததென்று அவள்‌ உள்ளம்‌ நன்கறிந்திருந்தது. 


[ஙage]தமயந்தியின்‌ மணத்தன்னேற்பை 
நிகழ்த்தலாமென்று பீமகர்‌ முடிவெடுக்கவேண்டிய 
நெருக்கடி ஏற்பட்டது. பல ம ஒரு 
முள்முனையிலிருந்து பிறிதொரு முள்முனைக்கு 
தத்தளித்து தாவிக்கொண்டிருந்தார்‌. தமயந்தி 


திருமணத்திற்குரிய அகவையைக்‌ கடந்து 
நெடுங்காலமாகிறதென்பதை அவள்‌ அன்னை 
ஒவ்வொரு நாளும்‌ அரசனுக்கு 
சொல்லிக்கொண்டிருந்தாள்‌. ஒருமுறை கவலையுடன்‌ 
“ஆம்‌. உடனே முடித்துவிடவேண்டியதுதான்‌” என்பார்‌. 
பிறிதொரு முறை எரிச்சலுடன்‌ “நான்‌ என்ன செய்வது? 
ஒவ்வொரு அமைச்சரும்‌ ஒவ்வொன்றை சொல்கிறார்கள்‌. 
எந்த முடிவெடுத்தாலும்‌ எவருடைய வாளோ 
எனக்கெதிராக எழப்போகிறது” என்பார்‌. சில 
தருணங்களில்‌ சினந்தெழுந்து “அவள்‌ தலையை வெட்டி 
வீசிவிட்டு அமைதியாக நாடாள்கிறேன்‌. என்‌ குடிக்கு 
பிறந்த தீச்சொல்லென இவள்‌ இங்கு வாழ்கிறாள்‌” 
என்பார்‌. 


அரசி சினத்துடன்‌ “என்ன பேசுகிறீர்கள்‌ என்று 
உணர்ந்திருக்கிறீர்களா? பேரரசர்களின்‌ முடி பணியும்‌ 
அடி என்று அவளை நிமித்திகர்கள்‌ சொல்கிறார்கள்‌. நம்‌ 
குடியில்‌ எழுந்த அருமணி அவள்‌” என்றாள்‌. “ஆம்‌. 
ஆனால்‌ அருமணி விளைந்த நாகத்தை குழி 
தேடிப்பிடித்து வெளியே இழுத்து கொன்று மணியை 
கவர்ந்து செல்வார்கள்‌” என்றார்‌ பீமகர்‌. “எளிய 
பெண்ணொருத்தியைப்‌ பெற்றிருந்தால்‌ போதும்‌. 
எவருமறியாமல்‌ அவள்‌ இங்கு இருந்திருந்தால்‌ 
இத்தருணத்தில்‌ அவள்‌ மைந்தனே முடியேற்கும்‌ அகவை 
அடைந்திருப்பான்‌. படைபலமும்‌ செல்வமும்‌ 
குடிவல்லமையும்‌ இல்லாத அரசனின்‌ அரண்மனையில்‌ 
அவள்‌ பிறந்தது...” என்றபின்‌ “கூரை மேலிட்ட நெருப்பு 
என அவள்‌ என்‌ குடியை அழித்துக்கொண்டிருக்கிறாள்‌” 
என்றார்‌. 


“ஏன்‌ இத்தனை அல்லாடல்‌? நம்‌ முடிவை நாம்‌ 
எடுப்போமே?” என்றாள்‌ அரசி. “நூறுமுறை உன்னிடம்‌ 
சொல்லிவிட்டேன்‌. மகற்கொடை மறுப்பென்பது ஒரு 
எளிய செயல்‌ அல்ல. பேரரசர்கள்‌ அதை போருக்கான 
அறைகூவலாகவே எடுத்துக்கொள்ளவேண்டுமென்று 
தொல்மரபு உள்ளது. மகற்கொடை மறுக்கப்பட்டவன்‌ 
வாளாவிருந்தால்‌ அஞ்சினான்‌ என்று இழிபெயரை 
சூடுவான்‌. மகற்கொடை மறுப்பு என்று ஒரு காவிய 
வடிவை உருவாக்கி சிறிய அரசர்கள்‌ அனைவரையும்‌ 
கழுமுனைகளில்‌ கொண்டு அமர வைத்திருக்கிறார்கள்‌ 
இழிபிறவிகளாகிய புலவர்கள்‌” என்றார்‌ பீமகர்‌. 


அரசி முன்னரே பல கோணங்களில்‌ அதை 
அறிந்திருந்தாலும்கூட ஒவ்வொரு முறை கேட்கும்போதும்‌ 
பெருந்துயருற்று “ஆம்‌. ஆனால்‌ அவளை அவ்வாறு 


படைத்த விண்ணாற்றல்கள்‌ அதற்கொரு வழி 
கண்டிருக்கும்‌. அவள்‌ சக்ரவர்த்தினியாவாள்‌ 
என்றுரைத்த நிமித்திகர்‌ அறிந்திருப்பார்கள்‌ அதை” 
என்றாள்‌. “நிமித்திகர்கள்‌ என்ன சொல்ல முடியும்‌? 
அவளுக்கான கொழுநன்‌ முன்னரே பிறந்துவிட்டான்‌ 
என்கிறார்கள்‌. எங்கிருக்கிறான்‌ என்றால்‌ ஊழ்‌ அவனை 
கொண்டுவந்து நிறுத்தும்‌ என்கிறார்கள்‌. ஊழை 
எதிர்கொள்ள வேண்டும்‌. ஊழுக்கு எதிர்நிற்றல்‌ 
என்பது...” கசப்புடன்‌ நகைத்து “அது காரிருளுக்குள்‌ 
மதவேழத்தை எதிர்கொள்வதுபோல என்று ஒரு கூற்று 
உண்டு?” என்றார்‌ பீமகர்‌. 


ஆனால்‌ சில நாட்களுக்குள்‌ அமைச்சர்கள்‌ நால்வர்‌ 
அவருடைய தனியறையில்‌ வந்து சந்தித்தனர்‌. 
இரவுணவுக்குப்பின்‌ வெற்றிலை மென்றபடி 
இசைக்கலைஞர்‌ யாழிசைப்பதை ஆர்வமில்லாமல்‌ 
கேட்டபடி அமர்ந்திருந்தார்‌ பீமகர்‌. தலை மதுமயக்கில்‌ 
அவ்வப்போது சரிந்துகொண்டிருந்தது. அரசி அருகே 
தரையில்‌ விரித்திட்ட மரவுரித்தலையணைகளும்‌ 
உருளைத்‌ திண்டுகளும்‌ துணையிருக்க அரைத்துயிலில்‌ 
சரிந்துகொண்டிருந்தாள்‌. சூதர்கள்‌ வழக்கமாக 
வாசிப்பதை கைபோக்கில்‌ 
வாசித்துக்கொண்டிருந்தார்கள்‌. ஏவலன்‌ வந்து 
அமைச்சர்களின்‌ வரவை அறிவித்தான்‌. 


அமைச்சர்களின்‌ வருகை பீமகரை சற்று குழப்பியது. 
ஒருகணம்‌ எண்ணியபின்‌ கையசைத்து சூதர்களை 
வெளியே செல்லும்படி பணித்தார்‌. அவர்கள்‌ தங்கள்‌ 
யாழ்களையும்‌ முழவுகளையும்‌ பொதிந்து 
எடுத்துக்கொண்டு தலைவணங்கி வெளியேறியபின்‌ 
அமைச்சர்களை உள்ளே வரச்சொன்னார்‌. அவர்கள்‌ 
உள்ளே வந்து துயில்‌ கலைந்து என்னவென்று 
அறியாமல்‌ பார்த்த அரசியை வியப்புடன்‌ நோக்கியபின்‌ 
தலைவணங்கினர்‌. பீமகர்‌ “அமர்க!” என்றார்‌. அவருக்கு 
முன்‌ இடப்பட்டிருந்த மென்சேக்கை பீடத்தில்‌ அவர்கள்‌ 
அமர்ந்தனர்‌. 

அமைச்சர்‌ முகங்களில்‌ கவலை தெரிவதைக்‌ கண்டபின்‌ 
பீமகர்‌ திரும்பி அரசியிடம்‌ “நீ சென்று துயில்க! நான்‌ 
இவர்களிடம்‌ பேசிவிட்டு வந்துவிடுகிறேன்‌” என்றார்‌. 
வாயைத்‌ துடைத்து “இளவரசியின்‌ செய்தியென்றால்‌ 
நான்‌ கேட்கிறேனே” என்றாள்‌ அரசி. “இல்லை அரசி, இது 
எல்லைப்போர்‌ குறித்து” என்றார்‌ அமைச்சர்‌. “நன்று” 
என்றபின்‌ அவள்‌ சேடியின்‌ தோள்பற்றி வெளியே 
சென்றாள்‌. 


அரசி சென்றபின்‌ அக்கதவை மெல்ல மூடிவிட்டு 
வந்தமர்ந்த அமைச்சர்‌ பாஸ்கரர்‌ “பொறுத்தருள்க, அரசே! 
இது இளவரசியை பற்றித்தான்‌” என்றார்‌. “சொல்க!” 
என்றார்‌ பீமகர்‌. “கலிங்க மன்னர்‌ படைகொண்டு வந்து 
நம்‌ இளவரசியை கவர்ந்து செல்லக்கூடும்‌. நம்புதற்குரிய 
ஒற்றுச்செய்தி இன்று மாலை வந்துள்ளது” என்றார்‌. 
படபடப்பை மறைக்க விரல்களைக்‌ கோத்து நெஞ்சில்‌ 
வைத்தபடி வெறுமனே நோக்கினார்‌ பீமகர்‌. அதற்குள்‌ ஓர்‌ 
ஏப்பம்‌ வந்து மதுநாற்றத்தை அறையில்‌ பரப்பியது. 


“மாளவனுக்கு நாம்‌ இளவரசியை கொடுக்கவிருப்பதாக 
ஒரு செய்தி கலிங்கத்துக்கு சென்றிருக்கிறது. 
எத்தருணத்திலும்‌ அது நிகழும்‌ என்பதனால்‌ 
முந்திக்கொள்ள வேண்டுமென்று எண்ணுகிறார்‌ 
கலிங்கர்‌” என்றார்‌ அமைச்சர்‌ பாஸ்கரர்‌. இன்னொரு 
அமைச்சர்‌ மதுரர்‌ “அவருக்கு வேறு வழியில்லை. இன்று 
கலிங்கத்தின்‌ இரு துறைமுகங்களையும்‌ வந்தணையும்‌ 
பொருட்களின்‌ பெரும்பகுதி விதர்ப்பப்‌ 
பெருநிலத்திலிருந்து திரட்டப்படுவது. விதர்ப்பம்‌ 
மாளவத்தின்‌ ஆட்சிக்கு செல்லுமென்றால்‌ 
இப்பொருட்களனைத்தும்‌ மாளவத்தின்‌ 
துறைமுகங்களுக்கே செல்லும்‌” என்றார்‌. 


“ஆம்‌. ஏற்கெனவே அவர்களுக்குள்‌ அந்தப்‌ போட்டி 
இருந்தது” என்றார்‌ பீமகர்‌. “நம்மை யார்‌ கொன்று 
உண்பது என நம்‌ கண்முன்னரே 
பூசலிட்டுக்கொண்டார்கள்‌.” அமைச்சர்‌ மதுரர்‌ “கலிங்கர்‌ 
படைகொண்டு வருகிறார்‌ என்றால்‌ ஐந்து நாட்களுக்கு 
மேல்‌ நமது படை எதிர்த்து நிற்கமுடியாது. கலிங்கரின்‌ 
படைகள்‌ பெருவல்லமை கொண்டவை. பீதர்‌ நாட்டு 
படைக்கலங்களாலும்‌ .. வில்லவர்களாலும்‌ 
செறிவூட்டப்பட்டவை” என்றார்‌. பீமகர்‌ “நாம்‌ என்ன 
செய்வது...?” என்றபின்‌ கசப்புடன்‌ நகைத்து “கலிங்கன்‌ 
படைகொண்டு வரட்டும்‌. நாம்‌ பணிந்து கப்பம்‌ 
கட்டுவோம்‌. நம்‌ மகளை அவன்‌ சிறைபிடித்து 
செல்லட்டும்‌. அதன்‌ பின்‌ போரிடுபவர்‌ எவரானாலும்‌ 
கலிங்கனுடன்‌ அல்லவா அதை செய்யவேண்டும்‌?” 
என்றார்‌. 


“இது வீண்பேச்சு, அரசே. விதர்ப்பம்‌ இதுவரை எவருக்கும்‌ 
கப்பம்‌ கட்டாத தனியரசாகவே இருந்து வந்துள்ளது. 
தனியரசாக இருக்கும்‌ வரைதான்‌ உண்மையில்‌ மதிப்பும்‌ 
பாதுகாப்பும்‌. ஒருமுறை ஒரு நாட்டுக்கு கப்பம்‌ கட்டிய 
அரசு மீண்டும்‌ பிறிதொரு நாட்டுக்கு கப்பம்‌ 
கட்டுவதாகவே மாற முடியும்‌. அது எவருக்கேனும்‌ கப்பம்‌ 


மறுத்து தனிக்கொடி நாட்டுவதை தங்களுக்கெதிரான 
அறைகூவலாகவே முடியுடை மன்னர்‌ அனைவரும்‌ 
எண்ணுவார்கள்‌. இத்தருணத்தில்‌ எளிய அச்சங்களால்‌ 
நாம்‌ தலை தாழ்வோமென்றால்‌ நம்‌ குலம்‌ எழுவதற்கு 
பற்பல தலைமுறைகள்‌ ஆகலாம்‌. ஒருபோதும்‌ 
எழமுடியாமலும்‌ போகலாம்‌” என்றார்‌ அமைச்சர்‌ மதுரர்‌. 


“கப்பம்‌ கட்டுவது எளிய அரசியல்‌ செயல்‌ மட்டுமல்ல. 
நாம்‌ கப்பம்‌ கட்டும்போதே நமது படைகளின்‌ குடிகளின்‌ 
தன்மதிப்பை அழிக்கிறோம்‌. தங்கள்‌ நகர்‌ மீதும்‌ முடி மீதும்‌ 
அவர்கள்‌ கொண்டிருக்கும்‌ பெருமிதம்‌ இல்லாமலாகும்‌. 
நம்‌ பொருட்டு உயிர்‌ துறக்க படைகளும்‌ குடிகளும்‌ 
சித்தமாக மாட்டார்கள்‌. அவ்வுணர்வை வரலாற்றைக்‌ 
கடந்து கால்‌ வைத்துச்‌ செல்லும்‌ வீரன்‌ ஒருவன்‌ 
தூண்டினாலொழிய மாற்றவோ வெல்லவோ இயலாது” 
என்றார்‌ அமைச்சர்‌ சதகர்‌. 


பீமகர்‌ எரிச்சலுடன்‌ “என்னதான்‌ செய்யச்‌ சொல்கிறீர்கள்‌? 
கலிங்கன்‌ படைகொண்டு வந்தால்‌ அடிபணிந்து நகர்‌ 
காத்து ஒளிவதன்றி வேறென்ன செய்ய முடியும்‌ 
என்னால்‌...” என்றார்‌. “அதற்கு முன்‌ நாம்‌ இளவரசியின்‌ 
மணத்தன்னேற்பை அறிவிப்போம்‌” என்றார்‌ மதுரர்‌. 
“என்ன சொல்கிறீர்கள்‌? குண்டின்‌ புரியில்‌ இன்று 
பேரரசர்கள்‌ வந்து தங்குமளவுக்கு இடமுள்ளதா? 
அவர்களுக்கான பாதுகாப்பை நம்மால்‌ செய்யமுடியுமா? 
அதை எண்ணித்தானே இத்தனை ஆண்டுகாலம்‌ 
மணத்தன்னேற்பை ஒத்திப்போட்டோம்‌?” என்றார்‌ பீமகர்‌. 


“ஆம்‌. ஆனால்‌ இப்போது வேறு வழியில்லை. இன்னும்‌ 
இருநாட்களுக்குள்‌ கலிங்க மன்னர்‌ படையுடன்‌ 
புறப்பட்டுவிடுவார்‌. படை எழுச்சியை அவர்‌ 
முரசறைந்துவிட்டால்‌ ஒழிவது இழிவென்று எண்ணுவார்‌. 
அதற்குள்‌ மணத்தன்னேற்பு அழைப்போலை அவருக்கு 
சென்றுவிட்டதென்றால்‌ அதை நாம்‌ தவிர்க்க முடியும்‌” 
என்றார்‌ பாஸ்கரர்‌. “இங்கா...? மணத்தன்னேற்பா...?” 
என்றார்‌ பீமகர்‌. “ஆம்‌. பிறிதொரு வழியில்லை. 
பேரரசர்கள்‌ வரட்டும்‌. போர்‌ நிகழுமென்றால்‌ 
அவர்களுக்குள்‌ குருதி சிந்திக்கொள்ளட்டும்‌. எதுவாக 
இருந்தாலும்‌ இத்தருணத்தில்‌ எவருக்கும்‌ அடிபணியாமல்‌ 
கடந்து போக பிறிதொரு வழியில்லை. இனி 
எண்ணுவதற்கொன்றுமில்லை, அரசே” என்றார்‌ மதுரர்‌ 


பீமகர்‌ “நன்று! அதையே செய்வோம்‌” என்றார்‌. “இப்போதே 
தாங்கள்‌ ஆணையிட்டால்‌ நன்று” என்றார்‌ இளைய 
அமைச்சர்‌ கல்விதர்‌. “இப்போதே ஆணை 


எழுதவேண்டுமா?” என்று எரிச்சலுடன்‌ பீமகர்‌ கேட்க 
“ஆணைகளை எழுதிக்கொண்டு வந்துவிட்டோம்‌. 
தாங்கள்‌ இலச்சினை இட்டுவிட்டால்‌ இன்றிரவே 
தூதுப்பறவைகள்‌ கிளம்பும்‌. நாளை மறுநாள்‌ 
கலிங்கத்திற்கும்‌ மகதத்திற்கும்‌ மாளவத்திற்கும்‌ செய்தி 
சென்று சேரும்‌” என்றார்‌ பாஸ்கரர்‌. 

படபடப்புடன்‌ “எப்போது மணத்தன்னேற்பு?” என்றார்‌ 
பீமகர்‌. “வரும்‌ டப்லட்‌ முழுநிலவு நாள்‌. இன்னும்‌ 
பதினாறு நாட்களே உள்ளன?” என்றார்‌ மதுரர்‌. “பதினாறு 
நாட்களுக்குள்‌ அவர்கள்‌ தங்குவதற்கான பாடிவீட்டை 
அமைப்பதற்கே நேரமில்லையே...?” என்று பீமகர்‌ 
கேட்டார்‌. “வேண்டியதில்லை. இங்குள்ள பெருவணிகர்‌ 
இல்லங்களை ஒழித்து அவர்களை சிறுவீடுகளுக்கு 
போகச்‌ சொல்வோம்‌. அரசர்கள்‌ இல்லங்களில்‌ தங்கட்டும்‌.” 
தயக்கத்துடன்‌ “அது இழிவு” என்று சொன்னார்‌ பீமகர்‌. 
“ஆம்‌. ஆனால்‌ தோற்று கப்பம்‌ கட்டுவதைவிட நன்று” 
என்றார்‌ பாஸ்கரர்‌ 


பீமகர்‌ சீற்றத்துடன்‌ “என்னை என்ன செய்ய 
சொல்கிறீர்கள்‌? இச்சிறு நாட்டின்‌ அரசனானது எனது 
தவறல்ல” என்றார்‌. பின்னர்‌ நீள்மூச்செறிந்து “இதை 
பெருநாடாக்கும்‌ துணிவும்‌ எனக்கில்லை” என்றபின்‌ 
“இம்மகளைப்‌ பெற்றதற்காக இத்தருணத்தில்‌...” என்று 
கையசைத்தார்‌. எண்ணங்கள்‌ ஒருநிலை கொள்ளாமல்‌ 
உடல்‌ தவித்த பின்‌ “இலச்சினைகளை நீங்களே வைத்து 
அறிவிப்பை வெளியிடுங்கள்‌. செய்வதென்ன என்று 
முடிவெடுத்துக்‌ கொள்ளுங்கள்‌. இனி எதையும்‌ என்னை 
கலந்து பேசவேண்டியதில்லை” என்றார்‌. எழுந்து 
சால்வையைத்‌ திருத்தி மறுபக்கம்‌ இருந்த 
சிறுவாயிலினூடாக வெளியே சென்றார்‌. 


தலைவணங்கி அமைச்சர்கள்‌ தங்களுக்குள்‌ மெல்லிய 
குரலில்‌ உரையாடியபடி வெளியேறினர்‌. அரசியிடம்‌ 
சென்று நிகழ்ந்ததை சொல்ல வேண்டுமென்றுதான்‌ 
வெளியே வந்தார்‌ பீமகர்‌. ஆனால்‌ அவள்‌ நன்றாக 
துயின்று வழிந்துகொண்டிருப்பாள்‌ என்று 
எண்ணியபோது சலிப்பாக இருந்தது. தன்‌ 
தனிமஞ்சத்தறைக்குச்‌ சென்று அமர்ந்தபின்‌ ஏவலரை 
அழைத்து மது கொண்டுவரும்படி ஆணையிட்டார்‌. ஏழு 
கோப்பை மதுவை அருந்தியபின்‌ உடலில்‌ வெம்மையும்‌ 
தளர்வும்‌ நிறைய மெதுவாக எழுந்து மஞ்சத்தில்‌ 
படுத்தார்‌. 


சேற்றுக்குள்‌ புழு நெளிவதுபோல மணத்தன்னேற்பைக்‌ 


குறித்த எண்ணங்கள்‌ அவருள்‌ நிகழ்ந்தன. என்ன 
நிகழ்கிறது? விதர்ப்பத்‌ தலைநகரியில்‌ போரா? என்ன 
வேண்டுமானாலும்‌ நிகழட்டும்‌ என்று எங்கிருந்தோ 
பிறிதொரு குரல்‌ ஒலித்தது. “ஆம்‌” என்றபடி 
புரண்டுபடுத்து சேக்கையை உடலால்‌ கவ்வியபடி அவர்‌ 
துயின்றார்‌. 


வலை குந்தி வென்றாள்‌. கண்களை சற்றும்‌ 

ருப்பாமல்‌ வணங்கி விலகி நின்றபோது சம்படையின்‌ 
கண்களைச்‌ சந்தித்தாள்‌. சம்படை அவளை நோக்கி 
நாணத்துடன்‌ சிரித்தபோது கன்னங்களில்‌ குழிகள்‌ விழ 
சிறுவெண்பற்கள்‌ தெரிந்தன. தசார்ணை 
சம்படையையும்‌ குந்தியையும்‌ மாறி மாறி ஐயத்துடன்‌ 
பார்த்துவிட்டு அவள்‌ தொடையைத்‌ தொட்டாள்‌. 


குந்தி தசார்ணையை நோக்கி புன்னகை செய்தாள்‌. 
அவள்‌ சற்றுத்தயங்கியபின்‌ வாயைப்பொத்தி உடலை 
வளைத்து புன்னகைசெய்தபின்‌ பார்வையை 
திருப்பிக்கொண்டாள்‌. ஆனால்‌ அவள்‌ உடல்‌ நெளிந்தே 
இருந்தது. குந்தி புன்னகையுடன்‌ தன்‌ பீடத்தில்‌ 
அமர்ந்துகொண்டாள்‌. சம்படை குந்தியை விரலால்‌ சுட்டி 
தசார்ணையிடம்‌ ஏதோ சொல்ல அவள்‌ சம்படையின்‌ 
தொடையில்‌ மெல்லக்‌ கிள்ளினாள்‌. குந்தி 
நோக்கியபோது சம்படை நன்றாக வாய்விரித்து கண்கள்‌ 
ஒளிர சிரித்தாள்‌. முகம்‌ நாணத்தில்‌ சிவக்க சற்று 
சிரித்தபின்‌ தசார்ணை தலைகுனிந்துகொண்டாள்‌. 


சியாமை நிமிர்ந்த தலையுடன்‌ உள்ளே வந்தாள்‌. 
காந்தாரியை அணுகி திடமான குரலில்‌ “மூத்த அரசியை 
வணங்குகிறேன்‌. பேரரசியின்‌ ஆணையைச்‌ சொல்லவந்த 
தூதுப்பெண்‌ நான்‌” என்றாள்‌. காந்தாரி எழுந்துகொண்டு 
“அவைக்கு அழைக்கிறார்கள்‌, கிளம்புங்கள்‌” என தன்‌ 
தங்கையரிடம்‌ சொன்னாள்‌. “சத்யசேனை, இவர்களிடம்‌ 
எப்படி நடந்துகொள்ளவேண்டுமென்று 
சொன்னாயல்லவா?” சத்யசேனை “ஆம்‌ அரசி” என்றபின்‌ 
குந்தியை நோக்கி “எங்கே யாதவ இளவரசி? அவள்தானே 
அரசிக்கு அகம்படி செய்பவள்‌?” என்றாள்‌. 


சியாமை ஒருகணம்‌ திகைத்து அவர்களை மாறிமாறி 
நோக்கியபின்‌ “அரசி, அழைப்புக்காக நான்‌ வரவில்லை. 
நான்‌ பேரரசியின்‌ செய்தி ஒன்றைச்‌ சொல்வதற்காகவே 
வந்தேன்‌” என்றாள்‌. காந்தாரி அப்போதுதான்‌ அவள்‌ 
குரலில்‌ இருந்த தீவிரத்தை உணர்ந்து மாறிமாறி 
பேசிக்கொண்டிருந்த தங்கையரை கைகளால்‌ நிறுத்தி 
“சொல்‌” என்றாள்‌. “அரசி, நேற்றுமதியம்‌ நம்‌ 
எல்லைப்பகுதியில்‌ ஒரு புவியதிர்வு நிகழ்ந்திருக்கிறது. 
அஸ்தினபுரியின்‌ மக்களுக்கு அது மிகமிகத்‌ தீய குறி. 
முன்னரே இங்கு விழியிழந்த மன்னர்‌ நாடாள்வது 
நெறிமீறல்‌ என்னும்‌ எண்ணம்‌ இருந்தது. இந்த 
தீக்குறியைக்‌ கண்டபின்‌ அனைத்து குடித்தலைவர்களும்‌ 
குலமூத்தாரும்‌ வைதிகரும்‌ மூத்தஇளவரசர்‌ 
திருதராஷ்டிரர்‌ அரசுப்பட்டமேற்கலாகாது என்று 

[1௨] விதர்ப்பத்தின்‌ இளவரசி தமயந்திக்கு 
மணத்தன்னேற்பு அறிவிக்கப்பட்டிருக்கும்‌ செய்தியை பிற 
மன்னர்கள்‌ அறிவதற்கு முன்னரே நளன்‌ அறிந்தான்‌. 
அவனிடம்‌ அதை சொன்ன ஒற்றன்‌ “திடீரென்று 
எடுக்கப்பட்ட முடிவு, அரசே. அன்றைய நாள்‌ அந்தி வரை 
அப்படி ஓர்‌ எண்ணமே அரண்மனையில்‌ 
இருக்கவில்லையென்று உறுதியாக நான்‌ அறிவேன்‌. 
அந்தி மயங்கியபின்‌ ஏதோ செய்தி வந்திருக்கிறது. 
முன்னிரவில்‌ அரசரை சென்று பார்த்து ஓலையில்‌ 
இலச்சினை வாங்கி உச்சிக்குள்‌ ஓலைகளை 
அனுப்பிவிட்டார்கள்‌. மகதருக்கு அனுப்பப்பட்ட 
ஓலையைத்தான்‌ நான்‌ பார்க்க முடிந்தது. 
அத்தருணத்திலேயே நான்‌ கிளம்பி இங்கு வந்தேன்‌” 
என்றான்‌. 


தன்‌ தனியறையில்‌ சாளரத்தருகே நின்றிருந்த நளன்‌ சில 
கணங்கள்‌ வெளியே தெரிந்த கோதையின்‌ பெருக்கை 
நோக்கி நின்றபின்‌ “அதில்‌ ஐயமேதும்‌ இல்லையல்லவா?” 
என்று கேட்டான்‌. “ஏனென்றால்‌ அரசாடலில்‌ அப்படி பல 
நுண்சூழ்ச்சிகள்‌ நிகழ்வதுண்டு. அது எவரையோ 
ஏமாற்றுவதற்கான முயற்சியாக இருக்கலாம்‌. ஒருவேளை 
நம்மை கூட.” 


ஒற்றன்‌ “இல்லை” என்றபின்‌ புன்னகைத்து “அத்தகைய 
நுண்ணிய அரசாடலைச்‌ செய்யும்‌ திறன்‌ கொண்ட 
எவரும்‌ குண்டினபுரியில்‌ இன்றில்லை” என்றான்‌. 
நளனும்‌ புன்னகைத்து “நன்று” என்றபின்‌ திரும்பிவந்து 
மஞ்சத்தில்‌ அமர்ந்து கால்‌ நீட்டி உடல்‌ தளர்த்தி கைகளை 
மார்பில்‌ கட்டிக்கொண்டான்‌. எண்ணம்‌ பெருகியொழுக 
தலைதாழ்த்தி அரைவிழி மூடி தன்னுள்‌ மூழ்கினான்‌. 


அவன்‌ முன்‌ நின்றிருந்த ஒற்றன்‌ நெடுநேரம்‌ அவனை 
நோக்கி நின்றபின்‌ மெல்ல கனைத்து “நாம்‌ 
செய்வதற்கொன்றே உள்ளது, அரசே” என்றான்‌. “சொல்‌!” 
என்றான்‌ நளன்‌. “இளவரசி உங்கள்மேல்‌ காதல்‌ 
கொண்டிருக்கிறார்‌ என்பதில்‌ ஐயமில்லை. இன்றே 
கிளம்பினால்‌ சிறியதோர்‌ புரவிப்படையுடன்‌ சென்று 
இளவரசியை கவர்ந்துகொண்டு வரமுடியும்‌. நம்முடன்‌ 
அவர்‌ கிளம்பி வருவார்‌ என்பதிலும்‌ எனக்கு 


எண்ணமாற்றில்லை.” 


நளன்‌ ன்‌ முதலில்‌ எனக்கும்‌ அதுவே தோன்றியது. 
ஆனால்‌ பெண்‌ கவர்தல்‌ என்பது நேரடியாகவே 
போருக்கான அறைகூவல்‌” என்றான்‌. “இன்று கலிங்கமும்‌ 
மாளவமும்‌ மகதமும்‌ இணைந்து படைகொண்டு வந்தால்‌ 
நிஷதநாடு இரண்டு நாட்களுக்கு மேல்‌ போர்முனையில்‌ 
நின்றிருக்க முடியாது” என்றான்‌ “அனல்குலத்து ஷத்ரியர்‌ 
அனைவரும்‌ தங்கள்‌ எதிரிகள்‌ என்பதை ஷத்ரியர்‌ 
நன்கறிவார்கள்‌. தங்கள்‌ பூசல்களை விடுத்து 
ஒருங்கிணைய முடியாததனால்தான்‌ நம்மை அவர்கள்‌ 
விட்டுவைத்திருக்கிறார்கள்‌. இது அவர்கள்‌ 
ஒருங்கிணைவதற்கான உகந்த தருணமாக நம்மால்‌ 
அளிக்கப்படலாகாது.” 


“ஆனால்‌...” என்று அமைச்சர்‌ கருணாகரர்‌ ஏதோ பேசத்‌ 
தொடங்க “மணத்தன்னேற்பு நிகழட்டும்‌. அதில்‌ இளவரசி 
என்னை மாலையணிவித்து வேட்பாளென்றால்‌ அதன்‌ 
பின்னர்‌ அதன்பொருட்டு என்னிடம்‌ போருக்கு முரசறைய 
நூல்நெறி ஒப்பாது” என்றான்‌ நளன்‌. “அத்துடன்‌ 
கலிங்கமும்‌ மாளவமும்‌ மகதமும்‌ இன்று அவர்களைவிட 
தொன்மையான ஷத்ரியர்களிடம்‌ 
மோதிக்கொண்டிருக்கின்றனர்‌. இவர்களை இன்று 
எழுந்து வந்தவர்கள்‌, தொல்நெறியறியாதவர்கள்‌ என்று 
பண்டைய பதினாறுகுடி ஷத்ரியர்கள்‌ ஏளனம்‌ 
செய்கிறார்கள்‌. அதன்‌ பொருட்டு இவர்கள்‌ 
அந்தணர்குடிகளை தங்கள்‌ அரசுகளில்‌ உருவாக்கி 
வேள்விகளை நாளும்‌ நிகழ்த்துகிறார்கள்‌. தாங்கள்‌ 
செய்யும்‌ ஒவ்வொன்றும்‌ அந்தணர்‌ அவையின்‌ ஒப்புதல்‌ 
பெற்றே என்று அனைத்து அறிவிக்கைகளிலும்‌ 
குறிப்பிடுகிறார்கள்‌. மணத்தன்னேற்பில்‌ பெண்ணை 
கொண்டுசென்ற ஒருவன்மேல்‌ அதன்பொருட்டு 
போர்தொடுக்க அந்தணர்‌ அவைகள்‌ ஒருபோதும்‌ ஒப்பா.” 


குழப்பத்துடன்‌ “ஆம்‌” என்றார்‌ கருணாகரர்‌. தானும்‌ 
மெல்லிய குழப்பத்துடன்‌ எழுந்து அறைக்குள்‌ கைகளை 
பின்னால்‌ கட்டியபடி நடந்து சாளரத்தின்‌ வழியே 
வெளியே சற்று நேரம்‌ நோக்கி நின்று திரும்பி “ஆம்‌. வேறு 
வழியில்லை. நாம்‌ மணத்தன்னேற்பில்‌ பங்குகொள்வதே 
ஒரே வழி” என்றான்‌. கருணாகரர்‌ “நமக்கு 
அழைப்பில்லை” என்று சற்றே சலிப்புடன்‌ சொன்னார்‌. 
“அவ்வழக்கம்‌ இல்லை. விதர்ப்பம்‌ இன்றுவரை நம்மை 
ஓர்‌ அரசாக எண்ணியதே இல்லை. ஆனால்‌ நூல்‌ 
நெறிகளின்படி அழைக்கப்படாமலும்‌ மணத்தன்னேற்பில்‌ 
கலந்து கொள்ளலாம்‌. முடிசூடி கொடியேந்திய பெருங்குடி 


ஷத்ரியர்களை மட்டுமே முறைப்படி அழைக்க 
வேண்டுமென்பது வழக்கம்‌. மணத்தன்னேற்புகளில்‌ 
அரக்கரும்‌ அசுரரும்கூட கலந்து கொள்ளலாம்‌ என்று 
பண்டைய நூல்கள்‌ சொல்கின்றன” என்றான்‌ நளன்‌. 
“நாம்‌ செல்வதற்கு நூலொப்புதல்‌ உண்டு.” 


பின்னர்‌ தனக்குத்தானே என “நாம்‌ செல்வதை அவர்கள்‌ 
எப்படி எடுத்துக்கொள்வார்கள்‌ என்று தெரியவில்லை. 
நான்‌ அவள்‌ உள்ளத்தில்‌ இடம்‌ பெற்றது இன்னமும்‌ 
விதர்ப்பனுக்கு தெரியாது அல்லவா?” என்றான்‌ நளன்‌. 
“விதர்ப்பத்தில்‌ மக்களிடையே அந்தப்‌ பேச்சு சில 
நாட்களாக இருக்கிறது. அமைச்சரும்‌ அரசரும்‌ அதை 
அறியாதிருக்கமாட்டார்கள்‌” என்றான்‌ ஒற்றன்‌. 


நளன்‌ நகைத்து “ஆனால்‌ நான்‌ மிகச்‌ சிறியவன்‌ 
என்பதனாலேயே அவர்கள்‌ அதை நம்பமாட்டார்கள்‌. 
வீணாக விரும்பி ஏளனத்துக்குள்ளாகும்‌ பொருட்டே 
நான்‌ நண்ணுவதாக எண்ணுவார்கள்‌. அவ்வெண்ணமே 
நமது காப்பு. கலிங்கனும்‌ மகதனும்‌ மாளவனும்‌ வங்கனும்‌ 
யானைக்காலடியில்‌ ஊரும்‌ எறும்பென்று நம்மை 
கருதுவதனாலேயே நாம்‌ எதிர்ப்பற்றவர்கள்‌. நாம்‌ நச்சுநா 
கொண்டு கடிக்கும்வரை விழிகளுக்குத்‌ தெரியாத நாகம்‌” 
என்றான்‌. 


அவனுக்குள்‌ திட்டம்‌ உருக்கொள்ள குரல்‌ எழுந்தது. 
“அணிபடைகளும்‌ அகம்படியும்‌ இல்லாமல்‌ எளிமையாக 
மணத்தன்னேற்புக்கு செல்லலாம்‌. மணத்தன்னேற்பில்‌ 
பங்கெடுப்பதை நிகழ்வுக்கு சில நாழிகைக்கு முன்னர்‌ 
அறிவித்தால்‌ போதும்‌. அரசர்களுக்கு அடிபணியும்‌ 
பரிசுகளுடன்‌ சென்று அனைவரையும்‌ ஒருமுறை கண்டு 
வணங்கிவிட்டால்‌ நாம்‌ அரசவையில்‌ அமரும்‌ 
வாய்ப்புக்கென வந்த எளியோர்‌ என எண்ணுவார்கள்‌ 
விதர்ப்பர்‌. நிஷாதர்கள்‌, அசுரர்களின்‌ சிறுகுடிகள்‌ 
அவ்வாறு மணிமுடி சூடுதல்‌ முதலிய ஷத்ரியப்‌ 
பெருவிழவுகளுக்குச்‌ சென்று அவையமர்ந்து மீள்வது 
வழக்கம்தான்‌. ஓர்‌ அரசவையில்‌ அமர்தல்‌ தங்களவர்கள்‌ 
நடுவே சிறு அரசகுடியென மதிப்பு கொள்ளுதல்தான்‌ 
என்று அவர்கள்‌ அறிந்திருக்கிறார்கள்‌.” 


“ஆம்‌. உண்மையில்‌ ஒருமுறை அப்படி சென்று வருவது 
அவர்களின்‌ குடிகளையும்‌ அவர்களின்‌ 
எதிர்குலங்களையும்‌ அவர்கள்‌ அரச 
தரவுகொண்டவர்கள்‌ என எண்ணவைக்கிறது. ஒரு 
ஷத குடித்தலைவன்‌ சென்று வங்கனையும்‌ 
கலிங்கனையும்‌ மகதனையும்‌ கண்டு பரிசளித்து 


வணங்கி மீள்வதே பிற குடிகளுக்குமேல்‌ ஒரு கொடி 
உயரத்தை அளிக்கிறது” என்றார்‌ கருணாகரர்‌. “ஆம்‌. 
அதன்‌ பொருட்டே நாம்‌ செல்கிறோம்‌. அவ்வாறே 
அவர்கள்‌ எண்ணட்டும்‌. அதுவே நமது 
வழியென்றாகட்டும்‌” என்றான்‌ நளன்‌. 


[[nage]மறுநாள்‌ அமைச்சர்கள்‌ கூடிய அவையில்‌ அவன்‌ 
தன்‌ திட்டத்தை சொன்னபோது அமைச்சர்களும்‌ 
படைத்தலைவர்களும்‌ ஒருங்கே எழுந்து எதிர்ப்புக்‌ 
குரலெழுப்பினர்‌. படைத்தலைவன்‌ வஜ்ரகுண்டலன்‌ 
“என்ன செய்கிறோமென்று எண்ணிச்‌ சூழ்ந்துள்ளீர்களா, 
அரசே? நாம்‌ செல்வது எளிது. அங்கு மணத்தன்னேற்பில்‌ 
பலரில்‌ ஒருவராக சென்று நிற்பதும்‌ இயல்வதே. 
ஒருவேளை விதர்ப்ப இளவரசி தங்கள்‌ கழுத்தில்‌ மாலை 
சூட்டவும்‌ கூடும்‌. ஆனால்‌ அதே நூல்நெறிகளின்படி 
அங்கு மணத்தன்னேற்புக்கு வந்திருக்கும்‌ அரசர்கள்‌ 
அனைவருக்கும்‌ குண்டினபுரியின்‌ எல்லை வரை 
உங்களை துரத்தி வரவும்‌ கொன்று இளவரசியை 
சிறைபிடிக்கவும்‌ உரிமை உண்டு. அந்நகரியின்‌ 
எல்லைக்குள்‌ உங்களை எவர்‌ வேண்டுமென்றாலும்‌ 
போருக்கு அழைக்கலாம்‌” என்றான்‌. 


நளன்‌ “மெய்‌, அங்கிருந்து மிக விரைவாக 
நகரெல்லையைவிட்டு நீங்குவதற்கான ஒருக்கங்களை 
செய்த பிறகே நான்‌ மணத்தன்னேற்புக்கு சென்று 
நிற்கவேண்டும்‌” என்றான்‌. ஒற்றன்‌ “குண்டினபுரியின்‌ 
தெருக்கள்‌ மிகக்‌ குறுகியவை. சேற்றுப்பரப்புக்குமேல்‌ 
மரத்தரை அமைந்தவை. வரதாவின்‌ கரையிலமைந்த 
அந்நகரம்‌ ஒரு குன்றுமேலிருந்து பலபடிகளாக கீழிறங்கி 
நதிக்கரைச்‌ சதுப்பு வரை வரும்‌ அமைப்பு கொண்டது. 
தெருக்களெல்லாமே படிக்கட்டுகள்தான்‌. தேர்களில்‌ 
விரைய அங்கே இயலாது. புரவிகள்‌ மட்டுமே பாயமுடியும்‌” 
என்றான்‌. 


[image] 


நளன்‌ முகம்‌ மலர்ந்து “ஆம்‌, அதைத்தான்‌ நானும்‌ 
எண்ணினேன்‌. அந்நகரின்‌ வரைபடத்தை பலமுறை 
பார்த்தேன்‌. அந்நகரில்‌ எங்கும்‌ அகன்ற தேர்ச்சாலை 
இல்லை. வரதாவின்‌ பெருக்கினூடாகவே அவர்கள்‌ 
தங்கள்‌ வணிகப்பயணங்களை நிகழ்த்துகிறார்கள்‌” 
என்றான்‌. “நகரை எவரும்‌ தொடராமல்‌ விரைந்து 
கடக்கும்‌ வழி ஒன்று உள்ளது” என்றபின்‌ எழுந்து 
மான்தோல்‌ சுருளை விரித்து நகரின்‌ வரைவு ஒன்றை 
காட்டினான்‌. “அந்நகரின்‌ அனைத்துத்‌ தெருக்களும்‌ 


படிக்கட்டுகளைப்போல்‌ உள்ளன. கலிங்கர்களுக்கோ 
மகதர்களுக்கோ படிக்கட்டுகளில்‌ துணிந்து தாவும்‌ 
புரவிகள்‌ இல்லை. நமது புரவிகளை நாம்‌ தாவுவதற்கு 
பயிற்றுவித்திருக்கிறோம்‌.” 


“அங்குள்ள மிகச்‌ சிறந்த படிக்கட்டு ஒன்றை நான்‌ காட்ட 
விழைகிறேன்‌” என்று நளன்‌ சுட்டிக்காட்டினான்‌. 
“அங்குள்ள இல்லங்கள்‌ அனைத்தும்‌ பட்டைக்கற்களை 
கூரைகளென அமைத்து அவற்றின்மேல்‌ களிமண்‌ 
நிறைத்து மலர்ச்செடிகள்‌ நட்டு வளர்க்கப்பட்டவை. 
படிகளாக இறங்கும்‌ பூங்காக்களால்‌ ஆனது அந்நகர்‌ 
என்று கவிஞர்‌ பாடுகிறார்கள்‌. அக்கூரைகள்‌ மேல்‌ 
பாய்ந்தே நாம்‌ நகரை கடக்கமுடியும்‌. அவர்களின்‌ 
காவல்மாடங்கள்‌, வில்லவர்மேடைகள்‌ அனைத்தும்‌ 
தெருக்களையே இலக்குகொண்டவை. கூரைமேல்‌ 
பாய்பவர்களை நோக்கி வேலோ அம்போ தொடுக்க 
அவர்களுக்கு அமைப்பே இல்லை.” 


அந்தக்‌ காட்சி உள்ளத்திலெழுந்து 
அவர்களனைவரையும்‌ ஓசையழிந்து அமையச்செய்தது. 
நகர்க்காவல்‌ அமைச்சர்‌ சுக்தர்‌ “ஆம்‌, நல்ல வழி அதுவே” 
என பொதுவாக சொன்னார்‌. ஆனால்‌ அது நளனால்கூட 
எளிதில்‌ இயல்வதல்ல என்று தோன்றியது அவருக்கு. 
“குண்டினபுரிக்குத்‌ தெற்கே உருளைக்கற்கள்‌ மட்டுமே 
நிறைந்த பாதை உள்ளது. அதனூடாக நாம்‌ 
வருவோமென்றால்‌ எந்தப்‌ புரவிப்படையும்‌ நம்மை 
தொடர இயலாது” என்றான்‌ ஒற்றன்‌. “ஆம்‌. அதுவே நமது 
வழி” என்று நளன்‌ சொன்னான்‌. பேச்சு முடிந்தது. 
எவ்வகையிலோ அது நிகழ்ந்துவிடும்‌ என்னும்‌ எண்ணம்‌ 
அனைவருக்கும்‌ எழுந்தது. எதிர்காலம்‌ நிகழத்தொடங்க 
அவர்கள்‌ அமைதியில்‌ விழிநிலைத்து அமர்ந்திருந்தனர்‌. 


மெல்ல அசைந்து கலைந்த அமைச்சர்‌ கருணாகரர்‌ 
“தாங்கள்‌ மணமகனாக அவை நிற்கையில்‌ உடைவாள்‌ 
தாங்கி அருகே நிற்க வேண்டியது யாரென்பதையும்‌ 
இப்போதே முடிவு செய்துகொள்ளலாம்‌. நமது 
குடிகளுக்குள்‌ பின்னர்‌ அது ஒரு பேச்சென்று 
கவேண்டாம்‌” என்றார்‌. “ஏனென்றால்‌ இது ஒரு 
பெருநிகழ்வு. இது சூதர்களால்‌ பாடப்படும்‌. 
தொல்கதையாக நம்‌ குடிகளில்‌ நிலைகொள்ளும்‌. 
உங்களுக்கு இணையாகவே அவரும்‌ பாடப்படுவார்‌.” 
பின்னர்‌ தாழ்ந்த குரலில்‌ செயற்கையான இயல்புடன்‌ 
“எண்ணியிராது ஏதேனும்‌ நிகழ்ந்தால்‌ உங்கள்‌ மைந்தர்‌ 
அகவை எய்துவது வரை அவரே 
அரசுப்பொறுப்பேற்கவேண்டும்‌ என நீங்கள்‌ 


கருதுவதாகவும்‌ அதற்கு பொருளுண்டு” என்றார்‌. 


நளன்‌ திரும்பி நோக்க இளைய அமைச்சரான நீரவர்‌ 
“உடன்குருதியினன்‌ உடைவாள்‌ தாங்க வேண்டுமென்பது 
நெறி” என்றார்‌. நளன்‌ “பிறகென்ன, என்‌ இளையோன்‌ 
புஷ்கரன்‌ உடைவாள்‌ ஏந்தட்டும்‌” என்றான்‌. அவர்கள்‌ 
முகங்களில்‌ மிகச்‌ சிறிய மாறுதலொன்று வந்தது. கருவூல 
அமைச்சர்‌ ஸ்ர்தரர்‌ “நன்று! அதுவே முறை” என்றார்‌. 
பின்னர்‌ அதே குரல்‌ தொடர “தங்கள்‌ தந்தைக்கு 
நிஷதர்களின்‌ பன்னிரு குடிகளின்‌ துணைவியரில்‌ 
பிறந்த மைந்தர்களில்‌ அவரே மூத்தவர்‌. ஆனால்‌ அவர்‌ 
காளககுடியைச்‌ சேர்ந்தவர்‌ என்பதை மறக்க 
வேண்டியதில்லை” என்றார்‌. 


அவரை கூர்ந்து நோக்கி நளன்‌ “நீங்கள்‌ சொல்ல 
வருவதை உங்கள்‌ முழு எண்ணத்துடன்‌ 
புரிந்துகொண்டேன்‌, அமைச்சரே” என்றான்‌. “ஆம்‌. 
தாங்கள்‌ உணர்ந்துவிட்டீர்கள்‌ என்று எனக்குத்‌ 
தெரிகிறது. ஆனால்‌ பிறர்‌ உணர நான்‌ சொல்ல 
வேண்டியுள்ளது” என்றார்‌ அமைச்சர்‌. “நிஷத குடியில்‌ 
முதன்மையானது நமது குடி. இந்நகரம்‌ தோன்றிய காலம்‌ 
முதல்‌ நாமே ஆண்டுவருகிறோம்‌. பிற குடிகள்‌ நம்‌ 
தலைமையை ஏற்றுக்கொண்டவை.” அவர்‌ சித்தம்‌ 
பிழையாக சொல்லிவிடலாகாது என எண்ணி எண்ணி 
சொல்லெடுப்பது தெரிந்தது. “பாரதவர்ஷம்‌ முழுக்க 
குழத்தொகைகளால்‌ உருவான நாடுகளில்‌ 
எண்ணிக்கையும்‌ வடிவ அளவும்‌ வல்லமையும்‌ மிகுந்த 
முதன்மைக்‌ குடியே ஆட்சி அமைப்பது வழக்கம்‌. 
அவர்களுக்கு என்றும்‌ எதிர்நிலையாக அமைவது 
இரண்டாவது பெருங்குடியே. அது இயல்பு. ஏனென்றால்‌ 
அறமும்‌ உணர்வுகளும்‌ தனிமனிதர்களுக்குரியவை. 
குடிகளும்‌ குலங்களும்‌ ஆற்றலையும்‌ வெற்றியையும்‌ 
மட்டுமே நாடுகின்றன.” 


“அந்த எதிர்ப்பு இருக்குமென்பதை உணர்ந்து அதன்‌ 
பொருட்டே ஆட்சி செய்யும்‌ முதற்குடியின்‌ அரசர்கள்‌ 
இரண்டாவது பெருங்குடியின்‌ பெண்ணையே 
இணையரசியாக ஏற்றுக்கொள்கிறார்கள்‌. தன்‌ 
குடியிலிருந்தே பட்டத்தரசியை கொள்கிறார்கள்‌. நம்‌ 
அரசரும்‌ அவ்வாறே செய்தார்‌. மணிமுடி நம்‌ குடிக்குள்‌ 
இருக்கையில்‌ பிற அனைத்திலும்‌ அரண்மனையிலும்‌ 
அவையிலும்‌ படையிலும்‌ இரண்டாமிடம்‌ 
அக்குடிக்குரியது” என ஸ்ரீதரர்‌ தொடர்ந்தார்‌. 


“உண்மையில்‌ இப்படி இரண்டாமிடம்‌ அளிப்பதே 


அவர்களை விழைவுகொண்டவர்களாக ஆக்குகிறது. 
இரண்டாமிடத்தில்‌ அமைந்து அவர்கள்‌ ஆட்சியின்‌ 
ஆற்றலை, அதன்‌ இன்பங்களை, அதன்‌ வழியாக 
உருவாகும்‌ மதிப்பை அறிந்துகொண்டிருக்கிறார்கள்‌. 
அயல்நாட்டு அரசர்களுக்கும்‌ பெருவணிகர்களுக்கும்‌ 
அவர்களும்‌ அறிமுகமாகிறார்கள்‌. சூதர்கள்‌ 
அவர்களையும்‌ புகழ்கிறார்கள்‌. அந்தச்‌ சுவை ஒரு துளி 
அறிந்தபின்‌ ஒழிவது இயலாது.” 


“ஆனால்‌ இரண்டாமிடத்தை அவர்களுக்கு அளிக்காமல்‌ 
நாம்‌ ஆளவும்‌ முடியாது. ஆகவே சிம்மத்தை நம்‌ 
குருதியையே கொடுத்து பழக்கி நாளும்‌ உடன்‌ 
வைத்திருப்பவர்களாகிறோம்‌” என்றார்‌ பந்தரர்‌. “அரசே, 
அதை வெல்ல நாம்‌ செய்வதற்கிருப்பது ஒன்றே. நம்‌ 
எதிரியை அவன்‌ ஆற்றலை பிரித்து நம்முடனேயே 
வைத்திருப்பது. காளககுடியை எட்டு 
படைப்பிரிவுகளாக்கி நம்‌ எல்லையில்‌ 
நிறுத்தியிருக்கிறோம்‌. இன்றுவரை அக்குடியிலிருந்து 
அரசருக்கெதிராக ஒரு குரல்கூட 
எழுந்ததில்லையென்றாலும்‌ அவர்களின்‌ மூத்தோர்‌ 
மன்றுகளில்‌ என்றும்‌ நமக்கு இரண்டாமிடமா என்றொரு 
குரல்‌ எப்போதும்‌ எழுவதை நாம்‌ அறிவோம்‌.” 


“புஷ்கரனை நாம்‌ இப்பின்னணியில்‌ நோக்கவேண்டும்‌. 
புஷ்கரன்‌ தங்களைப்போலவே வீரர்‌ என்று அக்குடி 
உணரத்தொடங்கிய காலம்‌ முதல்‌ அக்குரல்‌ வலுத்து 
வருகிறது. அவர்‌ வீரமும்‌ அறிவும்‌ தமையனாகிய 
உங்களால்‌ பயிற்றுவிக்கப்பட்டதென்பதை இன்று நாம்‌ 
அவர்களிடம்‌ சொல்ல முடியாது. அது அவர்‌ 
முதுமூதாதை செங்கானகத்துத்‌ துஞ்சிய காளகர்‌ 
கோசிகரின்‌ ஆற்றலின்‌ குருதித்தொடர்ச்சி என அவர்கள்‌ 
நம்புகிறார்கள்‌.” 


அனைவர்‌ முகங்களும்‌ அச்சொற்களுக்கு ஆதரவாக 
மாறியிருந்தன. “ஆனால்‌ அவனை நானறிவேன்‌. 
அயோத்தியின்‌ ராமனுக்கு இளவல்போல அவன்‌ எனக்கு 
ஆட்பட்டவன்‌” என்றான்‌ நளன்‌. “உண்மை. இன்று 
அவரது உள்ளம்‌ அவ்வண்ணமே உள்ளது. ஆனால்‌ அது 
எப்போதும்‌ அவ்வண்ணம்‌ 
இருக்கவேண்டுமென்பதில்லை. அவ்வாறு மானுட 
உள்ளங்கள்‌ மாறாநிலை கொண்டிருந்தமைக்கு 
வரலாற்றுச்‌ சான்றுகளேதும்‌ இல்லை” என்றார்‌ அமைச்சர்‌ 
தரர்‌. “அவர்‌ குடி அவரை சூழ்ந்துள்ளது. அவர்கள்‌ 
பசும்‌ சொற்களே அவர்‌ எண்ணமாக மாறி உள்ளே 
நிறைகிறது. உள்ளும்‌ புறமும்‌ என சூழ்ந்திருப்பவை 


உண்மையில்‌ நம்‌ சுற்றத்தின்‌ எண்ணங்களே.” 


“மீன்‌ நீரை எதிர்த்து போராட முடியுமா? சில மீன்களால்‌ 
இயலக்கூடும்‌. அது அத்தனை எளிதல்ல, ௮ 
அரசன்‌ தெய்வச்சொல்போல தன்னுள்‌ மீண்டும்‌ மீண்டும்‌ 
சொல்லிக்கொள்ள வேண்டிய நுண்சொல்‌ ஒன்று 
“மனிதர்கள்‌ ஆற்றல்‌ அற்றவர்கள்‌, மனிதர்கள்‌ எங்கோ 
ஒரு முனையில்‌ முழுமையாக தோற்பவர்கள்‌”. எப்போதும்‌ 
நின்று தெய்வங்களுக்கு இணையாக தலைதூக்கி எழும்‌ 
மானுடர்‌ உண்டு. அவர்கள்‌ தலைமுறைகளுக்கு ஒருவர்‌ 
மட்டுமே.” 


நளன்‌ “ஆனால்‌ தம்பி என அவன்‌ இருக்க பிறிதொருவன்‌ 
வாள்‌ சூடுவது அவனை சிறுமைப்படுத்துவது 
போலல்லவா?” என்றான்‌. “ஆம்‌, அப்படி எண்ண 
வாய்ப்புள்ளது. எண்ணாவிடிலும்‌ அதை ஒரு ஐய 
விதையாக அவர்‌ உள்ளத்தில்‌ சிலர்‌ தூவவும்‌ கூடும்‌” 
என்றார்‌ அமைச்சர்‌ ஸ்ரீதரர்‌. “நமது எல்லையில்‌ 
கிழக்கிலிருந்து கலிங்கத்துப்‌ படைகள்‌ வந்து 
தாக்கக்கூடும்‌ என்ற எண்ணத்தை உருவாக்குவோம்‌. 
புஷ்கரன்‌ தலைமையில்‌ படையொன்றை 
கிழக்கெல்லையை நோக்கி அனுப்புவோம்‌. எதிர்பாரா 
செய்தி கிடைத்து உடன்‌ முடிவெடுத்து விரைவாக 
கிளம்பிச்‌ செல்வதுபோல்‌ நாம்‌ விதர்ப்பத்துக்கு 
செல்வோம்‌. அங்கு பிறிதொரு துணையின்றி 
நின்றபொழுதில்‌ அப்போது தோன்றியதென நம்‌ 
படைத்தலைவர்கள்‌ எவரேனும்‌ வாளேந்தி உங்கள்‌ 
அருகே நிற்கட்டும்‌” என்றார்‌ ஸ்ரீதர்‌. 


“அவ்வாறு வாளேந்துபவன்‌ ஓர்‌ எளிய 
படைத்தலைவனாகவே இருக்கவேண்டும்‌. அங்கே நிகழும்‌ 
போரில்‌ அவன்‌ கொல்லப்படவும்‌ வேண்டும்‌. அவனுக்கு 
நாம்‌ நடுகல்‌ நாட்டி படையலிட்டு நம்‌ பெருவீரன்‌ என 
கொண்டாடுவோம்‌. ஆனால்‌ அங்கு சூடிய வாளுடன்‌ 
அவன்‌ அரசுகோரி ஒருபோதும்‌ வரக்கூடாது” என்றான்‌ 
வஜ்ரகுண்டலன்‌. அவர்கள்‌ அதை முன்னரே 
எண்ணித்தெளிந்திருந்தனர்‌ என்பதை அமைச்சர்களின்‌ 
முகக்குறிகள்‌ காட்டின. 


நளன்‌ அமைச்சரை நோக்கியபடி சில கணங்கள்‌ 
அமர்ந்திருந்தான்‌. பின்பு புன்னகைத்து “புஷ்கரனாக 
நான்‌ இருந்தால்‌ இச்சூழ்ச்சியை உணர்ந்துகொள்வேனா 
என்று எண்ணினேன்‌. உடனடியாக தெளிவாக 
புரிந்துகொள்வேன்‌ என்று தோன்றியது. பின்னர்‌ 
இதையொட்டிய என்‌ உணர்வுகள்‌ என்னவாக இருக்கும்‌ 


என்று சூழ்ந்தேன்‌. மூத்தவனால்‌ நான்‌ 
கைவிடப்படுகிறேன்‌ என்றே எண்ணுவேன்‌. 
ஐயத்திற்குரியவனாகிறேன்‌ என உணர்பவனே முதல்‌ 
எதிரியாகிறான்‌. அது அவன்‌ ஆண்மையை, நேர்மையை, 
அவன்‌ கொண்ட அன்பை சிறுமைசெய்வது. 
உச்சவெறுப்பென்பது புறக்கணிக்கப்பட்ட அன்பின்‌ 
மாற்றுரு.” 


“நான்‌ அவ்வெண்ணத்தை அவனுக்கு கொடுக்கலாகாது. 
அவன்‌ எனக்கு இலக்குவனென்றால்‌ நான்‌ அவனுக்கு 
ராமனாக இருந்தாக வேண்டும்‌. அவனே வந்து எனது 
உடைவாளை தாங்குக!” என்றான்‌ நளன்‌. அவன்‌ 
இறுதியாக சொல்லிவிட்டான்‌ என்னும்‌ எண்ணம்‌ 
அனைவருக்கும்‌ எழ அவர்கள்‌ தலைவணங்கினர்‌. நளன்‌ 
எழுந்து “எனக்குரிய புரவியை தெரிவுசெய்ய நானே 
வருகிறேன்‌. நம்‌ வெற்றி நாம்‌ தெரிவுசெய்யும்‌ 
புரவியிலேயே உள்ளது. விதர்ப்பினிக்கும்‌ நிகரான ஒரு 
புரவி தேவை” என்றான்‌. “அவர்கள்‌ தங்கள்‌ அளவுக்கு 
புரவித்திறன்‌ கொண்டவர்களா என்று தெரியவில்லை” 
என்றார்‌ அமைச்சர்‌. “என்‌ திறன்களை அவள்‌ 
பெற்றுக்கொள்வாள்‌. அதற்கான தருணம்‌ அது” 
என்றான்‌ நளன்‌. 


அவர்கள்‌ செல்வதற்காக எழுந்தபோது அமைச்சர்‌ 
கருணாகரர்‌ “பிறிதொன்றும்‌ நான்‌ சொல்லவேண்டும்‌” 
என தயங்கினார்‌. “நாம்‌ இந்திரனை நிறுவியது ஒரு 
அரசுசூழ்தலாகவே. உண்மையில்‌ நம்‌ தெய்வம்‌ கலியே. 
கிளம்பும்போது நம்‌ தெய்வத்திற்கு பலியும்‌ 
பூசனையுமிட்டு செல்வதே உகந்தது.” நளன்‌ 
“வேண்டியதில்லை. நாம்‌ செய்வன நம்‌ உள்ளத்தையும்‌ 
மாற்றியமைக்கின்றன. வென்று எழுந்து நிற்கும்‌ 
இந்திரனை வழிபட்டபின்‌ கருமைகொண்டு ஒடுங்கிய 
கலியை வணங்க என்‌ உள்ளம்‌ ஒப்பவில்லை. நாம்‌ 
கலியிலிருந்து விடுபட்டாகவேண்டும்‌, அமைச்சரே. 
அன்றேல்‌ ஒருபோதும்‌ நம்மால்‌ மெய்யான ஷத்ரியர்களாக 
ஆகமுடியாது. பரசுராமர்‌ நமக்களித்த செய்தி அதுவே” 
என்றான்‌. 


“ஆனால்‌ கலி...” என சொல்லவந்த கருணாகரரை 
கையமர்த்தி “கலிக்குரிய பூசனைகள்‌ செய்யப்படட்டும்‌. 
நான்‌ வழிபட முடியாது. இந்திரனை வணங்கிவிட்டு 
கிளம்புவதே என்‌ திட்டம்‌” என்றான்‌ நளன்‌. 
தலைவணங்கி “அவ்வண்ணமே ஆகுக, அரசே!” என்றார்‌ 
கருணாகரர்‌. 


நீர்க்கோலம்‌ - 12 


11. இளநாகம்‌ 


[।age]lபடைத்தலைவன்‌ வஜ்ரகுண்டலனிடம்‌ 
எல்லைகளை காத்து நிற்கும்‌ பொறுப்பை அளித்து 
தலைமை அமைச்சர்‌ கருணாகரரிடம்‌ அரசுப்பொறுப்பை 
ஒப்படைத்தபின்‌ மூன்று சிற்றமைச்சர்களும்‌ 
சிறுகாவல்படையும்‌ உடன்வர நளன்‌ விதர்ப்பத்திற்கு 
கிளம்பினான்‌. எல்லை ஊரான சம்பகிரியில்‌ இருந்து 
முந்தையநாள்‌ இரவே கிளம்பி வந்து சேர்ந்துகொண்ட 
புஷ்கரன்‌ உடன்‌ வந்தான்‌. நளன்‌ அழைத்ததுமே 
மூத்தவனை பார்க்கும்‌ ஆவலுடன்‌ அவன்‌ 
கிளம்பியிருந்தான்‌. பொறுப்பான அரசுப்பணிகள்‌ 
எதுவும்‌ அதுவரை அவனுக்கு அளிக்கப்பட்டதில்லை 
என்பதனால்‌ அதுவும்‌ வெறுமனே உடன்‌ செல்லும்‌ 
அரசப்பணி என்றே எண்ணியிருந்தான்‌. 


நகர்‌ விட்டு வெளியே செல்வதுவரை அவனிடம்‌ செல்லும்‌ 
நோக்கமென்ன என்று சொல்லியிருக்கவில்லை. 
கிரிப்பிரஸ்தத்தின்‌ எல்லையை கடந்த பின்னரே 
சிற்றமைச்சர்‌ ஸ்ரீதரர்‌ அவனிடம்‌ அதை சொன்னார்‌. 
அவன்‌ முதலில்‌ அதை சரிவர புரிந்துகொள்ளவில்லை. 
“நாம்‌ விதர்ப்பத்திற்குச்‌ சென்று அரசரிடம்‌ 
பேசப்போகிறோமா?” என்று 
கேட்டுக்கொண்டிருக்கையிலேயே அவனுக்கு 
புரிந்துவிட்டது. மூச்சுத்‌ திணற முகம்‌ சிவக்க பேச்சை 
நிறுத்திவிட்டான்‌. கிளர்ச்சியடைந்த முகத்துடன்‌ அவன்‌ 
தமையனை நோக்கிவந்து “நாம்‌ விதர்ப்பத்தின்‌ 
இளவரசியை கைப்பற்றச்‌ செல்கிறோமா? சற்று முன்‌ 
அமைச்சர்‌ பந்தரர்‌ சொன்னார்‌” என்றான்‌. 


“ஆம்‌” என்று நளன்‌ சொன்னான்‌. “நன்று மூத்தவரே, 
தாங்கள்‌ அவரை மணம்‌ கொள்ளக்கூடுமென்று நான்‌ 
நெடுநாட்களாக எண்ணியிருந்தேன்‌. இச்செய்தியை 
வெவ்வேறு சொற்களில்‌ முன்னரே சொல்லி 
கேட்டுவிட்டேன்‌. அதை நம்‌ குடியின்‌ வெறும்‌ 
விழைவென்றே எண்ணினேன்‌. தங்கள்‌ அழகையும்‌ 
ஆற்றலையும்‌ கண்டு நமது குடிகள்‌ கொள்ளும்‌ 
பெருவிழைவு இயல்புதான்‌ என கருதினேன்‌. 
விதர்ப்பத்தின்‌ இளவரசி தங்களை 
ஏற்றுக்கொண்டாரென்று கேட்டபோது முதல்‌ கணம்‌ அது 


கூறிவிட்டனர்‌. அவர்கள்‌ கோல்‌ தாழ்த்தி ஏற்காமல்‌ 
அஸ்தினபுரியின்‌ அரியணையில்‌ எவரும்‌ 
அமரவியலாது.” 


குந்தி தன்‌ நெஞ்சின்‌ ஓசைக்கு மேல்‌ அச்சொற்களை 
நெடுந்தொலைவில்‌ என்பதுபோலக்‌ கேட்டாள்‌. 
சியாமையின்‌ உதடுகளை விட்டு விலகி அவள்‌ பார்வை 
காந்தாரியின்‌ முகத்தில்‌ பதிந்தது. அதைச்‌ செய்யலாகாது 
என அவளுள்‌ இருந்த அரசியல்மதி ஆணையிட்டாலும்‌ 
அவளால்‌ பார்க்காமலிருக்க முடியவில்லை. 
காந்தாரியின்‌ உடல்‌ நடுங்கிக்கொண்டிருப்பதையும்‌ 
கழுத்திலும்‌ நெற்றியிலும்‌ நீலநரம்புகள்‌ புடைக்கத்‌ 
தொடங்கியதையும்‌ அவள்‌ கண்டாள்‌. 


“ஆகவே என்ன செய்யலாமென்று பேரரசியும்‌ பிதாமகரும்‌ 
மூத்தவரிடமே கேட்டார்கள்‌. தன்‌ தம்பி அரசாளட்டும்‌ என 
அவர்‌ ஆணையிட்டார்‌. அதன்படி இன்று 
அஸ்தினபுரியின்‌ அரியணையில்‌ அமரவிருப்பவர்‌ 
இளையவரான பாண்டுதான்‌” என்றாள்‌ சியாமை. 
சத்யசேனை அதை புரிந்துகொள்ளாதவள்‌ போல “யார்‌ நீ? 
என்ன சொல்கிறாய்‌?” என்றாள்‌. “நான்‌ சியாமை. 
பேரரசியின்‌ அணுக்கத்தோழி” என்றாள்‌ சியாமை. “நான்‌ 
சொல்வது பேரரசியின்‌ சொற்களை.” 


“சீ, விலகி நின்று பேசு. தாசிகள்‌ வந்து ஆணையிடும்படி 
காந்தாரக்குலம்‌ இழிந்துவிடவில்லை” என்றாள்‌ 
சத்யசேனை. சியாமை “நான்‌ என்‌ கடமையைச்‌ 
செய்கிறேன்‌” என்றாள்‌. சத்யசேனை “நாங்கள்‌ 
எவருடைய ஆணைக்கும்‌ கட்டுப்பட்டவர்களல்ல. எங்கள்‌ 
தமையன்‌ இங்கே வரட்டும்‌. அவர்‌ சொல்லட்டும்‌” என்று 
உடைந்த குரலில்‌ கூச்சலிட்டாள்‌. பட்டாடைகள்‌ 
வைரங்கள்‌ அனைத்துக்கும்‌ உள்ளிருந்து அவளுள்‌ 
வாழ்ந்த பாலைவனப்‌ பெண்‌ எழுந்து வருவதைக்‌ கண்டு 
குந்தி தன்னுள்‌ புன்னகை செய்தாள்‌. 


சத்யவிரதையும்‌ உரக்க “எங்கள்‌ தமையனை இங்கே 
வரச்சொல்லுங்கள்‌... அவர்‌ சொல்லாமல்‌ நாங்கள்‌ 
எதையும்‌ ஏற்கமாட்டோம்‌” என்று கூவினாள்‌. 
“சத்யவிரதை” என ஏதோ சொல்லவந்த காந்தாரியின்‌ 
கைகளைப்பற்றி “மூத்தவளே, நீங்கள்‌ இப்போது ஏதும்‌ 
சொல்லலாகாது. இது வஞ்சகம்‌. இந்த நயவஞ்சகத்தை 
நாம்‌ ஏற்கலாகாது” என்று சத்யசேனை சொன்னாள்‌. 
சத்யவிரதை தன்னை மறந்தவள்‌ போல “எங்கே எங்கள்‌ 
தமையன்‌? அழையுங்கள்‌ அவரை” என்று 
கூவிக்கொண்டிருந்தாள்‌. அந்தப்பதற்றம்‌ பிறரையும்‌ 


என்னை திகைக்க வைத்தது. பின்னர்‌ வேறெப்படி 
இயலுமென்று தோன்றியது” என்றான்‌. 


என்ன பேசுவதென்று தெரியவில்லை அவனுக்கு. 

னால்‌ பேசாமலும்‌ இருக்க முடியவில்லை. நாணம்‌ 
கொண்டவன்போல கண்களில்‌ நீர்மை படர உரக்க 
சிரித்துக்கொண்டு “தங்கள்‌ ஓவியம்‌ ஒன்றை கண்டபின்‌ 
எந்த இளவரசியும்‌ பிறிதொரு முடிவை எடுக்க முடியாது” 
என்றான்‌. நளன்‌ புன்னகைத்து “நன்று” என்றபின்‌ 
எழுந்து காத்து நின்றிருந்த தன்‌ புரவி நோக்கி சென்றான்‌. 
அவனுக்குப்‌ பின்னால்‌ உடல்‌ பதற நடந்து வந்த புஷ்கரன்‌ 
“இதில்‌ என்னையும்‌ சேர்த்துக்கொண்டதற்கு நான்‌ 
தங்களுக்காக உயிர்‌ கொடுக்க வேண்டும்‌, மூத்தவரே. 
நாளை இந்நிகழ்வை காவியங்கள்‌ பாடும்‌. அதில்‌ என்‌ 
பெயரும்‌ இருக்கும்‌. நான்‌ வாள்‌ கற்றதும்‌ புரவி தேர்ந்ததும்‌ 
இதற்காகவே என்று இப்போது உணர்கிறேன்‌” என்றான்‌. 


நளன்‌ “பார்ப்போம்‌” என்று புன்னகையுடன்‌ சொன்னான்‌. 
அவன்‌ தன்‌ புரவியில்‌ ஏறிக்கொண்டு மூத்தவன்‌ 
பின்னால்‌ விரைந்தபடி “அங்கு போர்‌ நிகழும்‌ அல்லவா? 
மூத்தவரே, தாங்கள்‌ இளவரசியை கைப்பற்றி புரவியில்‌ 
விரைந்து கடந்து செல்லுங்கள்‌. நான்‌ என்‌ 
படைவீரர்களுடன்‌ எதிர்த்து வருபவர்களை செறுத்து 
நிறுத்துகிறேன்‌. அக்களத்தில்‌ நான்‌ உயிர்‌ துறப்பேன்‌” 
என்றவன்‌ கை தூக்கி “ஆம்‌, இப்போது எனக்கு 
தெரிகிறது. நான்‌ உயிர்‌ துறப்பேன்‌. என்னைப்பற்றி 
சூதர்கள்‌ பாடுவார்கள்‌. என்‌ பெயரில்‌ காவியங்கள்‌ எழும்‌. 
தங்களின்‌ பொருட்டு உயிர்‌ துறந்தேன்‌ என்ற பெருமை 
என்‌ குலத்தை தலை நிமிரச்செய்யும்‌” என்றான்‌. 


“மூடன்போல்‌ பேச வேண்டியதில்லை” என்று அவன்‌ 
தோளில்‌ தட்டி நளன்‌ சொன்னான்‌. பின்னால்‌ வந்த 
ஸ்ரீதரரிடம்‌ “இளமை ஒருவகை மடமை. ஆனால்‌ சில 
தருணங்களில்‌ அதைப்‌ பார்க்க அழகாகத்தான்‌ 
இருக்கிறது” என்றான்‌. புஷ்கரன்‌ “நான்‌ என்ன 
செய்யவேண்டும்‌? சொல்லுங்கள்‌...” என்றான்‌. “நீ என்‌ 
உடைவாள்‌ தாங்கி அருகே நில்‌. ஆம்‌, இத்தருணத்தை 
நமது சூதர்கள்‌ பாடுவார்கள்‌. நீ என்‌ உடைவாள்‌ 
தாங்கினாய்‌ என்ற செய்தி அதிலிருக்கும்‌” என்றான்‌ 
நளன்‌. “ஆம்‌” என்ற பின்‌ அவன்‌ உடைந்து குரல்‌ நெகிழ 
கண்கள்‌ கசிய தலைகுனிந்தான்‌. “நான்‌...” என்றபின்‌ 
மேலும்‌ சொல்லெடுக்க முடியாமல்‌ இரு கைகளாலும்‌ 
விழிகளை அழுத்தி திரும்பிக்கொண்டான்‌. “செல்வோம்‌” 
என அமைச்சர்கள்‌ சொன்னபின்‌ நளன்‌ புரவியை 
விரைந்தோடச்‌ செய்தான்‌. 


[ஙagelபுஷ்கரனால்‌ நிலைகொண்டு புரவிமேல்‌ 
அமரமுடியவில்லை. திரும்பி சிற்றமைச்சர்களிடம்‌ “அங்கு 
போர்‌ நிகழுமல்லவா? பதினாறு தொல்குடி ஷத்ரியர்கள்‌ 
வந்திருக்கிறார்கள்‌ என்றார்கள்‌. எட்டு பேரரசர்கள்‌. 
நால்வர்‌ எதிரிகள்‌. போர்‌ நிகழாமலிருக்காது. நான்‌ 
எவரிடம்‌ போர்புரிவது?” என்றான்‌. “அதை அங்கு சென்று 
பார்ப்போம்‌. தாங்கள்‌ சற்று அமைதியாக வரமுடியுமா?” 
என்றார்‌ ஸ்ரீதரர்‌. “போர்‌ நிகழும்‌. அதில்‌ ஐயமேயில்லை. 
நான்‌ அவரிடம்‌ சொல்லிவிட்டேன்‌. அவர்‌ இளவரசியுடன்‌ 
செல்கையில்‌ நான்‌ எதிர்த்து வருபவர்களை தடுத்து 
நிறுத்தி போரிடுவேன்‌. என்னுடன்‌ 
வரவேண்டியவர்களிடம்‌ அனைத்தையும்‌ 
பேசிவிடுகிறேன்‌. அவர்களில்‌ எவரும்‌ 
எஞ்சப்போவதில்லை. புகழ்‌ ஒன்றே அவர்கள்‌ ஈட்டுவதாக 
இருக்கும்‌” என்றான்‌ புஷ்கரன்‌. 

“இதுவும்‌ நாம்‌ அங்கு சென்று நிலைமையை நோக்கி 
முடிவெடுக்க வேண்டியது. இப்போதே இத்தனை 
கிளர்ந்தெழுந்தால்‌ நம்‌ உடல்நிலைதான்‌ பாதிக்கப்படும்‌” 
என்றார்‌ சிற்றமைச்சரான சூக்தர்‌. “ஆம்‌, இப்போதே 
முடிவெடுக்க வேண்டியதில்லை. ஆனால்‌ என்னால்‌ 
வேறெதையும்‌ எண்ண முடியவில்லை” என்றான்‌ 
புஷ்கரன்‌. “அங்கு வேறு ஏதாவது இளவரசி இருந்தால்‌ 
நீங்கள்‌ கவர்ந்து வரலாம்‌. அதைப்பற்றி எண்ணுங்கள்‌” 
என்றான்‌ காவலர்தலைவன்‌ வஜ்ரகீர்த்தி. அதிலிருந்த 
பகடியை புரிந்துகொள்ளாமல்‌ புஷ்கரன்‌ அவர்களை 
உளக்கொந்தளிப்புடன்‌ மாறி மாறி நோக்கினான்‌. 


இன்னொரு சிற்றமைச்சரான நாகசேனர்‌ “அரசிக்கு 
இளையவர்கள்‌ இல்லையே?” என்றார்‌. “இருப்பார்கள்‌. 
பட்டத்தரசிக்கு பிறக்காத பெண்டிர்‌” என்று வஜ்ரகீர்த்தி 
சொன்னான்‌. அவர்களின்‌ விழியாடலைக்கூட உணராத 
புஷ்கரன்‌ “ஆம்‌, அங்கு அழகான பெண்கள்‌ பிறர்‌ 
இருந்தால்‌ எனக்கென நான்‌ கவர்ந்து வர எண்ணுகிறேன்‌. 
அதுவும்‌ காவியத்தில்‌ இடம்‌ பெறட்டும்‌. பெண்‌ கவர்ந்து 
வருவதென்பது எவ்வளவு சிறந்தது என்பதை நூல்களை 
படிக்கும்போதுதான்‌ உணர்ந்தேன்‌. கவர்ந்த 
பெண்ணையே மணக்க வேண்டும்‌ என்று நெடுநாட்களாக 
நான்‌ எண்ணியிருந்தேன்‌” என்றான்‌. அவர்கள்‌ ஒருவரை 
ஒருவர்‌ நோக்கி புன்னகைத்துக்கொண்டனர்‌. 


புரவியை குளம்போசை விரைந்தொலிக்க ஓடவிட்டு 
நெடுந்தொலைவு முன்னால்‌ சென்று அதே விரைவில்‌ 
திரும்பி வந்தான்‌. வால்சுழற்றி அது பாய உடல்‌ 
முன்னால்‌ செலுத்தி அம்புபோல்‌ காற்றில்‌ ஊடுருவ 


அருகே வந்து சுழன்று நின்று மூச்சிரைத்தபடி “ஏன்‌ 
இத்தனை மெதுவாக செல்கிறோம்‌?” என்றான்‌. “எத்தனை 
மெதுவாக சென்றாலும்‌ ஒரு நாளுக்குள்‌ சென்றுவிடும்‌ 
தொலைவில்தான்‌ குண்டினபுரி உள்ளது, இளவரசே” 
என்றார்‌ நாகசேனர்‌. 


“நாம்‌ முன்னரே செல்வது நல்லதல்லவா?” என்றான்‌ 
புஷ்கரன்‌. “முன்னரே செல்லலாம்‌. ஆனால்‌ அரசர்கள்‌ 
வந்துசேரத்‌ தொடங்கியபின்னர்‌ செல்வதுதான்‌ நன்று. 
முதலாவதாக சென்று நின்றால்‌ அங்கே பந்தல்‌ கட்டவும்‌ 
தண்ணீர்‌ அள்ளி நிரப்பவும்‌ நம்மிடம்‌ 
சொல்லிவிடுவார்கள்‌” என்றார்‌ ஸ்ரீதரர்‌ சற்று எரிச்சலுடன்‌. 
புஷ்கரன்‌ உவகைப்பெருக்குடன்‌ “ஆம்‌. உண்மையிலேயே 
நாம்‌ அதை செய்ய்லாம்‌. பந்தல்‌ கட்டுபவர்‌ போலவும்‌ 
தண்ணீர்‌ அள்ளி நிரப்புபவர்‌ போலவும்‌ சென்று 
அங்கிருக்கும்‌ தனிச்‌ செய்திகளை நாம்‌ 
அறிந்துகொள்வோம்‌. முன்பு வங்க நாட்டு சம்புகன்‌ 
அவ்வாறு மாற்றுருக்கொண்டு கலிங்கத்துக்கு வந்து 
இளவரசியை கவர்ந்து சென்றதாக சூதர்‌ பாடி 
கேட்டிருக்கிறேன்‌” என்றான்‌. 


இரு கைகளையும்‌ அசைத்தபடி “நான்‌ இதுவரை 
மாற்றுருக்கொண்டதே இல்லை, அமைச்சரே. 
மாற்றுருக்கொண்டு செல்வது மிகச்‌ சிறந்த ஒன்று. 
ஏனென்றால்‌ அப்போது நாம்‌ இன்னொருவராக 
இருக்கிறோம்‌. நம்மை சந்திப்பவர்கள்‌ அனைவரும்‌ 
நம்மிடம்‌ ஏமாந்துகொண்டே இருக்கிறார்கள்‌. நாம்‌ 
மாற்றுருக்கொள்வோமா, மூத்தவரே?” என்றான்‌. நளன்‌ 
புன்னகைத்து “ஆம்‌, பெரும்பாலும்‌ நாம்‌ மணம்கொண்டு 
திரும்பியதும்‌ சிலகாலம்‌ மாற்றுருக்கொள்ள 
வேண்டிருக்கும்‌” என்றான்‌. அதிலிருந்த எள்ளல்‌ 
அனைவரையும்‌ சிரிக்கச்‌ செய்தது. 


ஆனால்‌ புஷ்கரன்‌ அதே உளப்பெருக்குடன்‌ “எந்த 
மாற்றுருவை நாம்‌ கொள்வோம்‌? என்னால்‌ மிகச்‌ 
சிறப்பாக மலைக்குறவனாக நடிக்க முடியும்‌” என்றான்‌. 
“தாங்கள்‌ நடிக்கவே வேண்டியதில்லை. இயல்பாகவே 
அவ்வசைவுகள்‌ உங்களிடம்‌ இருக்கின்றன” என்றார்‌ 
நாகசேனர்‌. அவர்‌ அத்துமீறிவிட்டார்‌ என பிறர்‌ 
உணர்ந்தனர்‌. காளகர்களை குறவர்‌ என சொல்லும்‌ 
வழக்கம்‌ பிற குடிகளிடம்‌ உண்டு. ஆனால்‌ புஷ்கரன்‌ 
சிரித்தபடி “ஆம்‌, நாங்கள்‌ குறவர்குடிகளைப்‌ 
போன்றவர்களே. நான்‌ மலைக்குறவனாக செல்லும்போது 
என்னை மலைக்குறவனென்றே எல்லாரும்‌ 
நினைக்கிறர்கள்‌ என்பார்‌ கூஷ்மாண்டர்‌” என்றான்‌. 


பகல்‌ முழுக்க அவன்‌ குண்டினபுரியில்‌ ஆற்றப்போகும்‌ 
வீரச்செயல்களை சொல்லிச்‌ சொல்லி வளர்த்துக்‌ 
கொண்டிருந்தான்‌. பல நூறு முறை நடித்து ஒரு 
கட்டத்தில்‌ அவை அனைத்தும்‌ இறந்த காலம்‌ என 
அவனுக்கு ஆயிற்று. ஒவ்வொரு சிறு நுட்பத்துடனும்‌ 
அவன்‌ இதுவரை பார்த்திராத அந்நகரைப்பற்றி 
பேசிக்கொண்டு வந்தான்‌. அதன்‌ தொன்மையான 
அகன்ற தெருக்கள்‌. அங்கே புழுதி கிளப்பி பறந்து வரும்‌ 
தேர்கள்‌. புரவியில்‌ அமர்ந்தபடியே காதுவரை நாண்‌ 
இழுத்து அம்புகளை பறக்கவிட்டு அவன்‌ வீழ்த்தும்‌ 
வீரர்கள்‌ அலறியபடி விழுந்து தரையில்‌ துடிக்கிறார்கள்‌. 
சகடம்‌ உடைந்த தேர்கள்‌ தெருக்களில்‌ சிதறுகின்றன. 
அலறல்கள்‌, குருதிமணம்‌. 


அவனுடைய போர்த்திறனை உப்பரிகைக்கு ஓடிவந்து 
தூண்மறைந்து நின்று நோக்கி நெஞ்சில்‌ 
கைவைக்கிறார்கள்‌ அழகிய பெண்டிர்‌. நீள்விழிகள்‌ 
அவனை தொடுகின்றன. அம்புகள்‌ பெண்கள்‌ மேல்‌ 
பட்டுவிடக்கூடாதென்பதில்‌ அவன்‌ மிகுந்த உளக்கூர்‌ 
கொண்டிருக்கிறான்‌. தெருக்களில்‌ அவன்‌ விரைகிறான்‌. 
அவனுக்குப்‌ பின்னால்‌ சருகுச்சுழல்போல்‌ 
குண்டினபுரியின்‌ வீரர்கள்‌ வருகிறர்கள்‌. 
தெற்குக்கோட்டைமேல்‌ அவன்‌ புரவியில்‌ இருந்து பாய்ந்து 
ஏறுகிறான்‌. அங்கிருந்த காவல்‌ மாடத்தில்‌ நின்றிருந்த 
வீரர்களை வாளால்‌ வெட்டி வீழ்த்தி மாடத்தில்‌ இருந்த 
தொலைவில்லை கையிலெடுத்து நீண்ட அம்புகளால்‌ 
துரத்தி வருபவர்களை வீழ்த்துகிறான்‌. 

அவர்கள்‌ உடைந்த தேர்களும்‌ கால்‌ முறிந்த 
குதிரைகளுமாக தெருக்களில்‌ குவிய அவர்களுக்குப்‌ 
பின்னால்‌ வந்தவர்கள்‌ அதனால்‌ அணைக்கட்டப்பட்டு 
நிறுத்தப்படுகிறார்கள்‌. அங்கிருந்து எழுந்த அம்புகள்‌ 
எதுவும்‌ அவனை வந்து அடையவில்லை. உரக்க 
நகைத்தபடி கோட்டையின்‌ மறுபக்கம்‌ குதித்து அங்கே 
காத்து நின்றிருந்த புரவிமேல்‌ ஏறி விரைகிறான்‌. 


புரவி காட்டில்‌ அம்பென இலைப்புதர்‌ தழைப்பினூடாக 
ஊடுருவிச்‌ செல்கையில்‌ மரங்களின்‌ தழைப்புக்குள்‌ 
ஒளிந்திருந்த ஒற்றன்‌ நச்சு தோய்த்த அம்பை அவன்‌ 
முதுகில்‌ எய்கிறான்‌. முதுகில்‌ அம்பு பட்டு ஓடிவந்து 
நிலத்தில்‌ விழுந்து துடித்து “மூத்தவரே!” என்று சொல்லி 
முனகியபடி அவன்‌ உயிர்‌ துறக்கிறான்‌. 


அவனது உடலை அப்புரவி சுற்றிச்‌ சுற்றி வர அதைக்‌ 
கண்டு “இளவரசே...” என்று கூவியபடி திரும்பி வந்த 
அவன்‌ வீரர்களையும்‌ எதிரிகள்‌ கொன்றனர்‌. அவன்‌ 
உடலை பீமகரின்‌ படைவீரர்கள்‌ கோட்டைக்குள்‌ திரும்ப 
கொண்டு சென்றனர்‌. அவன்‌ உடலின்‌ தலையை வெட்டி 
தொங்கவிடவேண்டும்‌ என படைவீரர்கள்‌ கொதித்தபோது 
கலிங்கமன்னன்‌ சூரியதேவனும்‌ மாளவமன்னனும்‌ உரத்த 
குரலில்‌ “அவன்‌ தூயவீரன்‌! நின்று போரிட்டு 
களம்பட்டவன்‌. அவனை ஷத்ரியனுக்குரிய முறையில்‌ 
சிதையேற்றுவோம்‌. விண்ணிலிருந்து தேவர்‌ இறங்கிவந்து 
அவன்‌ உயிரை கொண்டு செல்வார்கள்‌” என்றார்கள்‌. 
“ஆம்‌! ஆம்‌!” என்று படைவீரர்கள்‌ அனைவரும்‌ தங்கள்‌ 
வாள்களையும்‌ ஈட்டிகளையும்‌ உயரே தூக்கி 
குரலுயர்த்தினர்‌. 

பீமகர்‌ “ஆம்‌, இம்மாவீரனை முறைப்படி 
சிதையேற்றுவோம்‌. அங்கு அவனுக்கு ஒரு நடுகல்‌ 
அமைப்போம்‌. குண்டினபுரியின்‌ மண்ணில்‌ இவன்‌ 
விழுந்தது நமக்கு பெருமை' என்றார்‌. அவனுடைய 
உடலை ஊர்வலமாக கொண்டுசென்றனர்‌. அதைத்‌ 
தொடர்ந்து பல்லாயிரம்‌ படைவீரர்கள்‌ உருவிய 
வாளுடன்‌ நடந்தனர்‌. அதில்‌ கலிங்கனும்‌ அங்கனும்‌ 
வங்கனும்‌ மாளவனும்‌ கலந்துகொண்டனர்‌. 
முடிமன்னர்கள்‌ கைதூக்கி வாழ்த்த அவன்‌ உடல்‌ சந்தனச்‌ 
சிதையில்‌ ஏற்றப்பட்டு அவனுடைய மைந்தன்‌ என 
சொல்பூண்ட இளஞ்சிறுவன்‌ ஒருவனால்‌ 
எரியூட்டப்பட்டது. “மாவீரன்‌ விண்புகுந்தான்‌! அவன்‌ 
வாழ்க!” என்று பெருங்குரல்‌ எழுந்தது. 


விண்ணில்‌ அப்புகழ்‌ சென்று தொட்டபோது இளந்தூறல்‌ 
விழுந்தது. பொன்னிற ஒளி மரங்கள்மேல்‌ பொழிந்து 
இலைகளை ஒளிகொள்ளச்‌ செய்தது. தேவர்கள்‌ வந்து 
அவனை கொண்டு சென்றதைக்‌ கண்டதாக சூதர்கள்‌ 
பாடலாயினர்‌. அவன்‌ புகழை குண்டினபுரியில்‌, 
கிரிப்பிரஸ்தத்தில்‌, பின்னர்‌ பாரதவர்ஷத்தில்‌ 
அனைத்துப்‌ பகுதிகளிலும்‌ சூதர்கள்‌ பாடினர்‌. விதர்ப்ப 
விஜயம்‌ என்று ஒரு காவியத்தை புலவர்‌ ஒருவர்‌ 
எழுதினார்‌. அதில்‌ அவன்‌ பிறப்பிலிருந்து இறப்பு வரை 
நிகழ்ந்தவை அனைத்தும்‌ சொல்லப்பட்டிருந்தது. அவன்‌ 
மண்‌ நிகழ்ந்தபோது ஏழு நிமித்திகர்‌ “இவன்‌ நிஷதகுடியின்‌ 
மாவீரன்‌. தன்‌ குடியின்‌ பெருமை காக்க உயிர்துறப்பான்‌” 
என்று வரும்பொருள்‌ உரைத்ததை முதல்‌ படலத்திலேயே 
ஆசிரியர்‌ சொல்லியிருந்தார்‌. 


விதர்ப்பத்தின்‌ இளவரசியை நிஷதபுரியின்‌ அரசன்‌ 


மணந்தபோது முதல்‌ சில மாதங்கள்‌ நிகழ்ந்த சிறு 
சல்களுக்குப்பின்‌ இரு நாடுகளும்‌ நிகர்நிலையில்‌ 
ன்று ஒப்பந்தம்‌ இட்டன. அதற்கு அவனுடைய 
பெருவீரமே முதன்மைத்‌ தூண்டுகோலாக அமைந்தது. 
இரு படைகளும்‌ புதிய ஆடைகள்‌ சூடி ஒளிர்‌ 
படைக்கலன்களுடன்‌ ஒன்று கலந்து விழவு 
கொண்டாடின. சூல்‌ கொண்ட வயிற்றுடன்‌ தமயந்தி 
யானைமேல்‌ அமர்ந்து குண்டினபுரிக்குள்‌ நுழைந்தாள்‌. 
மாளிகைகளிலும்‌ உப்பரிகைகளிலும்‌ தெருக்களிலும்‌ 
கூடிய கூட்டம்‌ அவளை வாழ்த்தி ஆரவாரம்‌ செய்தது. 


குண்டினபுரியின்‌ கோட்டைவாயிலை அடைந்த அவள்‌ 
“முதலில்‌ நான்‌ தென்திசை சென்று என்‌ குலக்கொழுந்தின்‌ 
நடுகல்லுக்கு மாலையிட்டு வணங்கிய பின்னரே நகர்‌ 
நுழைவேன்‌. அது என்‌ வஞ்சினம்‌' என்றாள்‌. வ 
அவ்வாறே ஆகுக!” என்றார்‌ பீமகர்‌. யானையிலிருந்து 
இறங்கி தென்திசைக்‌ காடுகளுக்குச்‌ சென்று அங்கு 
சிவந்த மலர்கள்‌ சூழ நின்றிருந்த அவனது நடுகல்லில்‌ 
செங்காந்தள்‌ மலர்மாலையணிவித்து கள்ளும்‌ ஊனும்‌ 
படைத்து அவளும்‌ நளனும்‌ வணங்கினர்‌. பின்னர்‌ 
அங்கிருந்து அவன்‌ நினைவாக துயர்‌ மிகுந்த 
காலடிகளை எடுத்து வைத்து குண்டினபுரிக்குள்‌ 
நுழைந்தனர்‌. 

இரவில்‌ விதர்ப்பத்தின்‌ எல்லையில்‌ சோலைமரத்தடியில்‌ 
அமர்ந்திருந்த புஷ்கரன்‌ நெஞ்சு உருகி 
கண்ணீர்விட்டான்‌. ஊறி ஊறி வந்த மூக்கை உறிஞ்சி 
துடைத்துக்கொண்டான்‌. அவ்வோசை அத்தனை உரக்க 
எழுமென்று அவன்‌ எண்ணவில்லை. அருகே துயின்று 
கொண்டிருந்த அமைச்சர்களை திடுக்கிட்டு திரும்பிப்‌ 
பார்த்தான்‌. பின்னர்‌ தன்‌ மேலாடையால்‌ தன்‌ முகத்தை 
அழுத்தி துடைத்தான்‌. தொலைவில்‌ படைக்கலமேந்தி 
காவல்‌ நின்றிருந்த வீரன்‌ தன்னை திரும்பிப்‌ பார்ப்பதை 
அறிந்து முகம்‌ திருப்பிக்கொண்டு சால்வையால்‌ 
முகத்தை நன்கு மூடி படுத்தான்‌. 


இனிய வெம்மையான எண்ணங்கள்‌. எத்தனை 
இனிமையான எண்ணங்களிவை! இவையெல்லாம்‌ 
நிகழுமா? இவற்றில்‌ ஒரு துளி நிகழ்ந்தால்கூட வாழ்க்கை 
எத்தனை பொருளுள்ளது. காமம்‌ நிறைந்த 
எண்ணங்களில்கூட அவன்‌ அடையாத அகக்கிளர்ச்சி. 
அவனால்‌ படுத்திருக்கமுடியவில்லை. நெஞ்சில்‌ குருதி 
நிறைந்து கொப்பளித்தது. எழுந்து நெஞ்சிலும்‌ 
தலையிலும்‌ அறைந்து ஓலமிடவேண்டும்போலத்‌ 
தோன்றியது. கைகளை விரித்தபடி ஓடி சுற்றிவர 


வேண்டும்‌. தலையை மரங்களில்‌ முட்டி மோதி உடைக்க 
வேண்டும்‌. 


இந்த எழுச்சியுடன்‌ இவ்விரவை தன்னால்‌ கடக்க 
முடியாது. இனிய எண்ணங்கள்‌. இதைப்போன்ற 
இன்னொரு நாள்‌ எனக்கு அமையப்போவதில்லை. 
ஆனால்‌ இனிப்பும்‌ ஒரு தவிப்பே. அது அமையும்போது 
முடிய வேண்டுமென்றுதான்‌ உளம்‌ தவிக்கிறது. எழுந்து 
சென்று விண்மீன்களை நோக்கி இடையில்‌ கைவைத்து 
நின்றான்‌. விண்மீன்கள்‌ மண்ணை 
துழாவிக்கொண்டிருக்கின்றன. அவை இங்கு வாழ்ந்து 
அருஞ்செயல்‌ இயற்றி விண்புகுந்தவர்களின்‌ 
ஆத்மாக்கள்‌. அவர்களில்‌ ஒருவர்‌ இங்கிருக்கிறார்‌ என்று 
அவர்கள்‌ அறிந்தால்‌... 


அறிந்திருப்பார்கள்‌. ஏனெனில்‌ அங்கு காலமில்லை. 
நிகழ்வதும்‌ வருவதும்‌ அங்கு ஒன்றே. அவர்களைப்‌ 
பொறுத்தவரை ஒருவேளை முன்னரே அவன்‌ அங்கு 
சென்றுவிட்டிருக்கலாம்‌. எழுச்சியுடைய எண்ணங்கள்‌. 
எத்தனை ஒழுங்கற்றவை! ஒழுங்கற்றவையே விசை 
கொண்டவை. ஒழுங்கென்பதே விசையை 
அணைகட்டுதல்‌. இவர்கள்‌ இங்கு 
துயின்றுகொண்டிருக்கிறார்கள்‌. எழுந்து இப்போதே 
விரைந்து குண்டினபுரிக்குள்‌ நுழைந்தால்‌ என்ன? 
விண்மீன்களை நோக்கி அவன்‌ நீள்மூச்செறிந்தான்‌. 


[ஙagelகுண்டின புரியின்‌ தோற்றமே புஷ்கரனை சோர்வுறச்‌ 
செய்தது. விதர்ப்பத்தின்‌ எல்லையை நெருங்குந்தோறும்‌ 
உளக்கொப்பளிப்புடன்‌ அவன்‌ புரவிமேல்‌ 
கால்வளையங்களில்‌ குதி ஊன்றி எழுந்து நின்று 
தொலைவு வரை நோக்கிக்கொண்டிருந்தான்‌. 
“வந்துவிட்டோமா? வந்துவிட்டோமா, அமைச்சரே?” என்று 
திரும்பத்‌ திரும்ப உசாவினான்‌. “வரும்போது 
காவல்மாடம்‌ தெரியும்‌, இளவரசே” என்றான்‌ வஜ்ரகீர்த்தி. 
“காவல்மாடங்கள்‌ மரங்களுக்கு மேல்தான்‌ தெரிவது 
வழக்கம்‌ என்று அமைச்சர்‌ சொன்னார்‌. மிகப்‌ பெரிய 
காவல்மாடம்‌ என்று கேள்விப்பட்டேன்‌” என்றான்‌ 
புஷ்கரன்‌. “எங்கு கேள்விப்பட்டீர்கள்‌?” என்று ஸ்ரீதரர்‌ 
சினந்து நோக்க “நூல்களில்‌” என்று அவன்‌ 
விழிவிலக்கினான்‌. “எந்த நூலில்‌?” என அவர்‌ மேலும்‌ 
கேட்டார்‌. புன்னகைத்து “பல நூல்கள்‌. எனக்கு 
நினைவில்‌ இல்லை” என்றான்‌. 


ஸ்ரீதரர்‌ சலிப்புடன்‌ தலையசைத்து திரும்பிக்கொள்ள 
புஷ்கரன்‌ “காவல்மாடங்களை உயரமாக வைப்பதுதான்‌ 


பேரரசுகளின்‌ வழக்கம்‌” என்றான்‌. “விதர்ப்பம்‌ பேரரசு 
அல்ல” என்றார்‌ அமைச்சர்‌. “ஆனால்‌ தொன்மையான 
அரசு அல்லவா?” என்று புஷ்கரன்‌ மீண்டும்‌ கேட்டான்‌. 
எவரும்‌ மறுமொழி சொல்லவில்லை. “அவர்களின்‌ 
கோட்டையும்‌ பெரிது என கேள்விப்பட்டேன்‌” என்றான்‌. 
அதற்கும்‌ எவரும்‌ மறுமொழி சொல்லவில்லை. 
“அவர்களின்‌ படைவல்லமையும்‌ மிகைதான்‌” என்றான்‌. 
அவனை எவரும்‌ கேட்டதாகவே தெரியவில்லை. 


ஒரு காவலன்‌ “அதோ!” என்றான்‌. திரும்பிப்பார்த்துவிட்டு 
“எங்கே?” என்றான்‌ புஷ்கரன்‌. “அதோ, நீங்கள்‌ 
பார்ப்பதுதான்‌ காவல்‌ மாடம்‌” என்றான்‌ காவலன்‌. 
மரங்களுக்குமேல்‌ மூன்று மரக்கிளைகளை இணைத்து 
கட்டப்பட்டிருந்த சிறிய மரக்குடிலைக்‌ கண்ட புஷ்கரன்‌ 
“அதுவா? குறவர்‌ அமைக்கும்‌ ஏறுமாடம்போல்‌ அல்லவா 
இருக்கிறது?” என்றான்‌. “அதுவேதான்‌. காவலுக்கு இது 
போதும்‌” என்றார்‌ அமைச்சர்‌. “மகதத்தின்‌ காவல்‌ 
மாடத்தின்மேல்‌ கழுகுகள்‌ கூடுகட்டும்‌ என்று 
கேட்டிருக்கிறேனே?” என்றான்‌ புஷ்கரன்‌. “அந்தச்‌ 
சூதனுக்கு தங்க நாணயத்தை அளித்திருப்பீர்களே?” 
என்று ஒருவன்‌ கேட்க மற்றவர்கள்‌ புன்னகைத்தனர்‌. 


அருகே நெருங்குந்தோறும்‌ புஷ்கரன்‌ நம்பமுடியாதவனாக 
ஒருவர்‌ மாற்றி ஒருவரையாக நோக்கிக்கொண்டிருந்தான்‌. 
அவர்கள்‌ தன்னுடன்‌ விளையாடுகிறார்கள்‌ என்றே 
அவன்‌ எண்ணினான்‌. “இத்தனை சிறிதாக இருக்கிறதே?” 
என்று இறுதியில்‌ நளனிடம்‌ கேட்டான்‌. “விதர்ப்பம்‌ எளிய 
காவல்‌ படையும்‌ அதைவிட எளிய நகரும்‌ கொண்ட 
அரசு, இளையோனே” என்றான்‌ நளன்‌. அவன்‌ 
மெய்யாகவே சொல்கிறான்‌ என்பதை முகத்திலிருந்து 
உணர்ந்துகொண்டு மெல்ல புரவிமேல்‌ அமர்ந்து 
கடிவாளத்தை தளரப்பற்றி நோக்கியபடி வந்தான்‌ 
புஷ்கரன்‌. 

மூங்கில்களை இணைத்துக்கட்டிய சிறுவேலி ஒன்றே 
விதர்ப்பத்தின்‌ எல்லையாக இருந்தது. அதுவும்கூட 
பாதையை மட்டுமே மறித்தது. இருபுறமும்‌ காடு திறந்தே 
கிடந்தது. “எல்லையில்‌ கோட்டையென ஏதுமில்லையா?” 
என்று அவன்‌ கேட்டான்‌. அதற்கு எவரும்‌ மறுமொழி 
சொல்லவில்லை. “ஆம்‌, ஒரு நாட்டின்‌ எல்லை முழுக்க 
கோட்டை கட்டி காக்க முடியாதுதான்‌” என அவனே 
சொல்லிக்கொண்டான்‌. எல்லைக்காவலன்‌ வந்து 
தலைவணங்கி முகமன்‌ சொல்லி “தங்கள்‌ வருகை குறித்த 
செய்தி முன்னரே வந்தது, நிஷாத அரசே. இந்நகருக்கு 
தங்கள்‌ வரவு சிறப்புறுக!” என்றான்‌. 


குண்டினபுரிக்குச்‌ செல்லும்‌ பாதை மண்ணாலானதாக 
இருந்தது. புரவிக்குளம்புகள்‌ கிளறிப்புரட்டிய மண்ணில்‌ 
மீண்டும்‌ குளம்புகள்‌ விழும்போது சேற்றில்‌ கல்‌ 
விழுவதுபோல்‌ ஓசையெழுந்தது. இருபுறமும்‌ 
விரிந்திருந்த உயரமற்ற மரங்களாலான 
குறுங்காட்டுக்குள்‌ புரவிக்குளம்படி ஓசைகள்‌ 
எதிரொலிக்க பறவைகள்‌ கலைந்தெழுந்து ஓசையிட்டன. 
புஷ்கரன்‌ “வண்டிப்பாதை கூட இல்லை” என்றான்‌. 
“வண்டிகள்‌ செல்வதில்லை” என்றான்‌ காவலன்‌. “ஏன்‌?” 
என்று புஷ்கரன்‌ கேட்டான்‌. “நமக்கும்‌ விதர்ப்பத்துக்கும்‌ 
இடையே வணிகத்‌ தொடர்புகள்‌ இல்லை. நமது வணிகம்‌ 
அனைத்தும்‌ கோதாவரி வழியாகவே. விதர்ப்பம்‌ மறுபுறம்‌ 
மகாநதியினூடாகவே வணிகம்‌ செய்கிறது” என்றான்‌ 
நளன்‌. 


ம்‌, அதை நானே வரைபடத்தில்‌ பார்த்தேன்‌” என்று 
புஷ்கரன்‌ சொன்னான்‌. அவனுடைய ஏமாற்றம்‌ மெல்ல 
விலகத்‌ தொடங்கியது. சிறிய நாடென்றால்‌ மேலும்‌ நன்று, 
முழுநாட்டையே அவன்‌ தன்‌ வில்லால்‌ வெல்வான்‌. ஒரு 
நாட்டை முற்றாக வென்ற தனிவீரன்‌ என 
அவனைப்பற்றி சூதர்‌ பாடுவார்கள்‌. விருத்திரன்‌ 
நகரியை தனித்துச்‌ சென்று அழித்த இந்திரனைப்போல. 
மீண்டும்‌ அவன்‌ உள்ளம்‌ விம்மத்தொடங்கியது. 

[18௨261]அந்திப்பொழுதில்தான்‌ அவர்கள்‌ குண்டினபுரியை 
சென்றடைந்தனர்‌. அதன்‌ புறக்கோட்டை வாயில்‌ இரண்டு 
ஆள்‌ உயரமே இருந்தது. அடித்தளம்‌ மட்டுமே கற்களால்‌ 
கட்டப்பட்டு அதன்மேல்‌ மண்ணாலான சுவர்‌ 
அமைந்திருந்தது. பசுவின்‌ வயிறென வளைந்து நீண்டு 
சென்ற அச்சுவர்‌ சில இடங்களில்‌ தாவிக்‌ கடக்குமளவே 
உயரமிருந்தது. அதன்மேல்‌ மழைக்காலத்தில்‌ வளர்ந்த 
புல்‌ வெயிலில்‌ காய்ந்து இளமஞ்சள்‌ நிறத்தில்‌ 
காற்றிலாடியது. கோட்டை வாயிலின்மேல்‌ அமைந்த 
காவல்மாடம்‌ ஈச்சை ஓலையால்‌ கூரையிடப்பட்டிருந்தது. 
கோட்டைக்குள்ளிருந்த மரத்தாலான மூன்றடுக்குக்‌ 
காவல்மாடத்தின்‌ உச்சியில்‌ நடுவே வடுவுடன்‌ கரிய தோல்‌ 
பரவிய இரு முரசுகளுடன்‌ காவல்‌ படையினர்‌ நால்வர்‌ 
அமர்ந்திருந்தனர்‌. 

[image] 


கோட்டையை பழுது பார்க்கவோ முரசுகளை 
சீரமைக்கவோ மரச்சட்டங்களில்‌ வண்ணம்‌ பூசவோ 
அவர்கள்‌ முயலவில்லையென்று தெரிந்தது. முந்தைய 
மமைக்காலத்தில்‌ சேறாக இருந்த சாலை புழுதியாக 
மாறிவிட்டிருந்தது. அவ்வழியில்‌ மிகச்‌ சிலரே 
கோட்டைக்குள்‌ சென்றுகொண்டிருந்தனர்‌. நளன்‌ “நாம்‌ 
முன்னரே வந்துவிட்டோமா?” என்று கேட்டான்‌. “இல்லை, 
அரசே. சாலை வழியாக இந்நகருக்குள்‌ புகுபவர்‌ மிகச்‌ 
சிலரே. சாலைவழி காட்டுக்குள்‌ குளம்புப்பாதையாக 
மாறிவிடுகிறது. எனவே வரதாவினூடாக படகுகளில்‌ 
வருவார்கள்‌” என்றார்‌ ஸ்ரீதர்‌. 


பொதி சுமந்த அத்திரிகளும்‌ கழுதைகளும்‌ தலையாட்டி 
மணியோசை எழுப்பியபடி சென்றன. கோட்டை 
வாயிலில்‌ அவை ஒன்றுடன்‌ ஒன்று முட்டி தயங்கி 
நின்றன. சிறுவணிகர்கள்‌ மரத்தாலான தங்கள்‌ சுங்க 
இலச்சினைகளைக்‌ காட்டி ஒப்புதல்கொண்டு உள்ளே 
சென்றனர்‌. அங்கே மிகச்சிலரே இருந்தமையால்‌ 
நெடுநேரம்‌ காத்திருக்கவேண்டியிருந்தது. நிஷதநாட்டின்‌ 
கொடியை அவர்கள்‌ பொருட்டாக நினைக்கவில்லை. 
“நம்மை எதிர்கொள்ள அரசகுடியில்‌ எவரும்‌ வரவில்லை” 
என்றான்‌ புஷ்கரன்‌. அவனுக்கு எவரும்‌ மறுமொழி 


ஆட்கொள்ள சுதேஷ்ணையும்‌ சம்ஹிதையும்‌ 
தேஸ்ரவையும்‌ கூட கைகளை நீட்டி கூவினர்‌. 
சம்படையும்‌ தசார்ணையும்‌ திகைத்து அவர்களை 
மாறிமாறிப்பார்த்தனர்‌. சம்படை தசார்ணையின்‌ 
கைகளைப்‌ பற்றிக்கொண்டாள்‌. 


சியாமை “என்‌ தூதைச்‌ சொல்லிவிட்டேன்‌ அரசியரே. 
தங்கள்‌ ஆணையை நிறைவேற்றுகிறேன்‌” என்று 
தலைவணங்கினாள்‌. சியாமையை ஏன்‌ சத்யவதி 
முதன்மைச்சேடியாகக்‌ கொண்டிருக்கிறாளென்று குந்தி 
அப்போது உணர்ந்தாள்‌. அரசியரின்‌ கொந்தளிப்பு 
அவளை தொடவேயில்லை. நாடகத்தில்‌ முன்னரே 
எழுதிப்பயிலப்பட்டவற்றை நடிப்பவள்‌ போல 
அமைதியாகப்‌ பேசி வணங்கி அவள்‌ விலகிச்‌ சென்றாள்‌. 


ஆங்காரத்துடன்‌ பற்களை நெரித்தபடி சத்யசேனை 
குந்தியை நோக்கித்‌ திரும்பினாள்‌. “இதெல்லாம்‌ உன்‌ 
சூழ்ச்சி அல்லவா? யாதவப்பெண்ணுக்கு மணிமுடி 
தேடிவரும்‌ என நினைக்கிறாயா? பார்ப்போம்‌” என்று 
கூவினாள்‌. சத்யவிரதை நான்கடி முன்னால்‌ வந்து 
கைகளை நீட்டி “நீ அமைதியாக இருப்பதைக்‌ 
கண்டபோதே எண்ணினேன்‌, இதில்‌ ஏதோ வஞ்சகம்‌ 
உண்டு என்று... உன்‌ சூழ்ச்சி எங்களிடம்‌ நடக்காது. 
எங்கள்‌ தமையன்‌ இதோ வருகிறார்‌” என்றாள்‌. 
சத்யசேனை “இந்த அஸ்தினபுரியே எங்கள்‌ படைகளிடம்‌ 
இருக்கிறது. என்‌ தமக்கையை அவமதித்த உன்னை 
கழுவிலேற்றாமல்‌ ஓயமாட்டேன்‌” என்றாள்‌. 


நாகம்‌ போல அவர்கள்‌ விழிகளை இமையாது உற்று 
நோக்கியபடி குந்தி அசையாமல்‌ அமர்ந்திருந்தாள்‌. 
ஒருசெய்தியைக்‌ கேட்டதும்‌ அதன்‌ 
முழுப்பின்னணியையும்‌ தெரிந்துகொள்ள அவர்கள்‌ 
முற்படவில்லை. அக்கணமே எளிய உணர்ச்சிகளை 
பொழிகிறார்கள்‌. சகுனி ஒப்பாத ஒன்றை பேரரசி 
ஆணையாக அறிவிக்கமாட்டாள்‌. அரசியலோ 
அரசநடத்தையோ முறைமைகளோ பயிலாத எளிய 
பாலைவனப்‌ பழங்குடிப்பெண்கள்‌ அவர்கள்‌. அவள்‌ 
மீண்டும்‌ தனக்குள்‌ புன்னகைத்துக்கொண்டாள்‌. 
ஒருபோதும்‌ அவர்கள்‌ தனக்கு எதிரிகளாக 
அமையப்போவதில்லை. மாறாக அவர்களுடைய எளிய 
காழ்ப்பு தன்னை மேலும்மேலும்‌ வல்லமைகொள்ளச்‌ 
செய்யும்‌. தன்வெற்றிகளை மேலும்‌ 
உவகையுடைவையாக ஆக்கும்‌. 


காந்தாரி தன்‌ தங்கைகளை கைநீட்டி அமைதிப்படுத்த 


சொல்லவில்லை. 


நளன்‌ கோட்டையை நெருங்கியதும்‌ கோட்டைக்காவலன்‌ 
இறங்கி வந்து அவன்‌ கொடியைப்‌ பார்த்ததும்‌ குழம்பி 
பின்‌ தலை வணங்கி எந்த உணர்ச்சியுமின்றி மரபான 
முகமன்‌ சொன்னான்‌. நளன்‌ மறுமுகமனுரைத்து உள்ளே 
சென்ற பின்‌ “அவன்‌ நோக்கில்‌ நம்மை அவன்‌ 
விரும்பவில்லையென்று தெரிகிறதே?” என்றான்‌. ஸ்ரீதரர்‌ 
“ஆம்‌ அரசே, சில நாட்களுக்குள்ளாகவே 
குண்டினபுரியின்‌ மக்களின்‌ மனநிலை முற்றிலும்‌ 
மாறிவிட்டது. நெடுநாட்களாக இளவரசிக்கு திருமணம்‌ 
ஆகாதிருந்தபோது தங்களையும்‌ அவரையும்‌ நினைத்து 
அவர்கள்‌ மகிழ்ந்ததுண்டு. இன்று தன்னேற்புக்கு 
கலிங்கனும்‌ மாளவனும்‌ மகதனும்‌ வருகிறார்கள்‌ என்று 
தெரிந்தபின்‌ அவர்களில்‌ ஒருவரே தங்கள்‌ அரசியை 
கொள்ள வேண்டுமென்று எண்ணுகிறார்கள்‌. தங்கள்‌ 
வரவை எவரும்‌ இங்கு விரும்புவதற்கு வழியில்லை” 
என்றார்‌. 


குண்டினபுரியின்‌ தெருக்கள்‌ முழுக்க யானைத்தோல்‌ 
இழுத்து கட்டப்பட்ட கூடாரங்கள்‌ தோள்முட்டி நெருங்கி 
பரவியிருந்தன. அவற்றில்‌ படைவீரர்களே 
தங்கியிருந்தனர்‌. “பாடிவீடுகள்‌ அமைக்காமல்‌ 
கூடாரங்களில்‌ வீரர்களை தங்கவைத்திருக்கிறார்கள்‌. 
அவர்களின்‌ இல்லங்களை விருந்தினருக்கு 
அளிப்பார்கள்போலும்‌” என்றார்‌ நாகசேனர்‌. 
வணிகர்களின்‌ கடைகள்‌ ஓரளவிற்கே இருந்தன. “இங்கு 
கடை வீதி மிகவும்‌ சிறியது. வரதாவின்‌ கரையோரமாக 
வணிகர்களின்‌ பண்டகசாலைகள்‌ உள்ளன?” என்று 
ஸ்ரீதரர்‌ சொன்னார்‌. 


“எந்த வகையிலும்‌ ஒரு மணநிகழ்வுக்கு இந்நகரம்‌ 
சித்தமாகவில்லை. மணம்நாடி அணுகும்‌ அரசர்களுடன்‌ 
இணைந்து வரும்‌ படைகளுக்கு பொருள்‌ வழங்கும்‌ 
கடைகளோ அவர்களை தங்கவைக்க கூடாரங்களோ 
இருப்பதாக தெரியவில்லை” என்று நளன்‌ சொன்னான்‌. 
வஜ்ரகீர்த்தி “ஆம்‌, ஓராண்டுகாலம்‌ எடுத்துக்கொண்டு 
அனைத்தையும்‌ அமைத்தாலும்‌ இவர்களால்‌ சரியாக 
நிகழ்த்த முடியாது. ஓரிரு நாட்களில்‌ முடிவெடுத்து 
அமைத்திருக்கிறார்கள்‌. இங்கு பெருங்குழப்பமே 
நிகழவிருக்கிறது” என்றான்‌. நளன்‌ “அவ்வாறல்ல. பல 
தருணங்களில்‌ நிகழ்வுகள்‌ தாங்களே முட்டி மோதி ஓர்‌ 
ஒழுங்கை கண்டுகொள்ள வாய்ப்புள்ளது நாம்‌ 
விரும்பியபடி அவற்றை அமைக்க முயல்கையில்‌ 
மட்டுமே குழப்பங்கள்‌ எழுகின்றன” என்றான்‌. 


[11௨௨ஈ]அவர்கள்‌ முதல்‌ அரணின்‌ காவல்மாடத்தை 
அடைந்தபோதுதான்‌ விதர்ப்பத்தின்‌ ஆயிரத்தவர்களில்‌ 
ஒருவனாகிய ருத்ரன்‌ தன்‌ இரு உதவியாளர்களுடன்‌ 
வந்து வணங்கி “நிஷத அரசர்க்குரிய தங்குமிடம்‌ 
ஒருக்கப்பட்டுள்ளது. வருக!” என்றான்‌. அவன்‌ உடல்‌ 
மொழியிலும்‌ குரலிலும்‌ வணங்காமை இருந்தது. முகமன்‌ 
உரைத்து அவனுடன்‌ செல்கையில்‌ ப்ரநீதரர்‌ “ஒரு 
துணையமைச்சரை அனுப்பும்‌ மதிப்பை விதர்ப்பம்‌ 
அளித்திருக்கலாம்‌” என்றார்‌. நளன்‌ புன்னகையுடன்‌ 
“தாழ்வில்லை, சில ஆண்டுகளுக்குப்பின்‌ நம்‌ மைந்தன்‌ 
இங்கே கோல்சூடி அமர்வான்‌” என்றான்‌. ஸ்ரீதரர்‌ 
புன்னகை செய்தார்‌. 


அவர்களுக்கு ஒதுக்கப்பட்டிருந்த இல்லம்‌ சூதர்களின்‌ 
தெருவில்‌ அமைந்திருந்தது. தலைமைக்‌ கணியரான 
ஜீமுதரின்‌ இல்லம்‌ அது. அவர்‌ அதன்‌ வாயிலில்‌ 
கைகூப்பி நின்றிருந்தார்‌. அவர்கள்‌ புரவிகளில்‌ இருந்து 
இறங்கியதும்‌ அவர்‌ முகம்‌ மலர்ந்தப்டி அணுகி 
“கிரிப்பிரஸ்தத்தின்‌ அரசர்‌ என்‌ இல்லத்தில்‌ கால்வைத்தது 
என்‌ மூத்தோரின்‌ நல்லூழ்ப்பயன்‌. என்‌ பிந்தையோருக்கு 
நான்‌ அளிக்கும்‌ கொடை. இத்தருணம்போல என்‌ 
வாழ்க்கையில்‌ இனி ஒரு பெருநிகழ்வு 
வரப்போவதில்லை” என்றார்‌. உணர்வெழுச்சியால்‌ அவர்‌ 
குரல்‌ தழைந்தது. 


நளன்‌ அவரை வணங்கி “தாங்கள்‌ முதற்கணியர்‌ ஜீமுதர்‌ 
என்று எண்ணுகிறேன்‌” என்றான்‌. “தங்களுக்கு என்‌ 
பெயர்‌ எப்படி தெரியும்‌? எண்ணவே இல்லை” என்றார்‌ 
ஜீமுதர்‌. “திறனுடையோரை நான்‌ அறிந்து 
வைத்திருப்பேன்‌. இங்கிருந்து செல்வதற்குள்‌ 
அடுமனைத்தலைவர்‌ வீசிகரையும்‌ புரவிச்சாலை 
தலைவர்‌ சுப்ரரையும்‌ சந்திக்க விழைகிறேன்‌” என்றான்‌. 
அவர்‌ பேருவகையுடன்‌ “தங்கள்‌ நாவால்‌ பெயர்‌ 
சொன்னீர்கள்‌ என்றறிந்தால்‌ அவர்கள்‌ நெஞ்சுருகி 
இறக்கவும்‌ கூடும்‌... பாரதவர்ஷத்தின்‌ 
அடுமனைத்திறனாளர்களில்‌ முதல்வர்‌ தாங்களே என 
அறியாதவர்‌ எவர்‌? புரவிகளின்‌ தெய்வமாகிய 
ஹயக்ரீவரின்‌ வடிவம்‌ நீங்கள்‌ என்று சூதர்‌ சொல்லி 
கேட்டிருக்கிறேன்‌” என்றார்‌. 


அவர்‌ கைகளை பற்றிக்கொண்டு “நாம்‌ இன்றிரவு 
பேசுவோம்‌... நான்‌ எங்கும்‌ செல்வதாக இல்லை” என்றான்‌ 
நளன்‌. அவர்‌ கூப்பிய கையை பிரிக்காமலேயே நளனை 
தன்‌ இல்லத்திற்குள்‌ அழைத்துச்சென்றார்‌. சிறிய 
இல்லமாயினும்‌ அதை நன்கு தூய்மைசெய்து 


அணிக்கோலமிட்டு அழகுறுத்தியிருந்தார்‌. அவரது 
இளையோரும்‌ மைந்தரும்‌ இல்லமகளிரும்‌ சிறுவரும்‌ 
புத்தாடைகளுடன்‌ வாயிலின்‌ இருபக்கமும்‌ கைகூப்பி 
நின்றனர்‌. நளன்‌ வாயிலை அடைந்ததும்‌ அவர்கள்‌ 
வாழ்த்தொலி கூவினர்‌. மூதாட்டி ஒருத்தி நிறைகுடமும்‌ 
பொலிமுறமும்‌ ஏந்தி எதிரே வந்தாள்‌. நளன்‌ வலக்கால்‌ 
எடுத்து வைத்து உள்ளே நுழைந்தபோது பெண்கள்‌ 
குரவையிட்டார்கள்‌. 


நீராடி ஓய்வெடுக்க அமர்ந்தபோது நாகசேனர்‌ “சூதர்‌ 
மனையை நமக்காக தெரிவுசெய்ததில்‌ அவர்களின்‌ 
வஞ்சம்‌ ஒளிந்துள்ளது, அரசே” என்றார்‌. “ஆம்‌, அதை 
இதற்கு அப்பால்‌ அவர்களால்‌ காட்டமுடியாது” என்றான்‌ 
நளன்‌. உரக்க நகைத்து “நான்‌ விரும்பிய மறைவிடமும்‌ 
இதுவே” என்றான்‌. புஷ்கரன்‌ “நாம்‌ அரண்மனைகளில்‌ 
தங்கவைக்கப்படுவோம்‌ என எண்ணினேன்‌” என்றான்‌. 
அவனை அனைவரும்‌ திரும்பி நோக்கினர்‌. “அவ்வாறு 
வழக்கமில்லையா?” என்றான்‌. ஸ்ரீதரர்‌ வெறுமனே 
புன்னகைமட்டும்‌ செய்தார்‌. நளன்‌ “நாம்‌ 
அரண்மனைக்குச்‌ செல்ல சற்று பிந்தும்‌ இளையோனே” 
என்றான்‌. தான்‌ எதையோ புரிந்துகொள்ளவில்லை என 
உணர்ந்த புஷ்கரன்‌ “ஆம்‌” என்றான்‌. 

நளன்‌ ஓய்வெடுக்க புஷ்கரன்‌ வெளியே சென்று 
குண்டினபுரியை சுற்றிப்பார்த்துவிட்டு வந்தான்‌. அந்நகர்‌ 
முதல்நோக்கில்‌ மிகச்‌ சிறிதாக இருந்தது. சுற்றச்சுற்ற 
வளர்ந்து விரிந்தது. அதன்‌ ஒவ்வொரு தெருவையும்‌ 
மாளிகையையும்‌ அவன்‌ நினைவில்‌ நிறுத்திக்கொள்ள 
முயன்றான்‌. அவற்றை அவன்‌ மறக்கவே கூடாது என 
சொல்லிக்கொண்டான்‌. அவற்றை சூதர்‌ எப்படி 
பாடுவார்கள்‌? ஆனால்‌ அதற்கு முன்‌ அங்குள்ள 
பாதுகாப்பு ஏற்பாடுகளை அவன்‌ சரியாக உளப்பதிவு 
செய்துகொள்ளவேண்டும்‌. வீரர்களின்‌ 
எண்ணிக்கைகளை, படைக்கலங்களை, 
காவல்கோட்டங்களை. தப்பிச்செல்ல ஒன்றுக்கு மேற்பட்ட 
வழிகளை கண்டு வைக்கவேண்டும்‌. ஏதோ ஒரு 
சாலையில்‌ அவன்‌ வாளுடன்‌ திரும்பி நிற்கக்கூடும்‌. 
வெட்டுண்டு மண்ணில்‌ விழுந்து கிடக்கக்கூடும்‌. 


அவன்‌ உடல்‌ முதல்முறையாக அவ்வெண்ணத்தை 
உணர்ந்து சிலிர்ப்படைந்தது. அச்சம்‌ வயிற்றில்‌ குளிராக, 
எடையாக அழுத்த அவன்‌ அதை வேறு எவரேனும்‌ 
உணர்கிறார்களா என்று திரும்பிப்பார்த்தான்‌. 
எண்ணங்கள்‌ உடலுக்குள்ளேயே இருப்பது எத்தனை 
நல்லது! இறந்துவிட்டான்‌ என்றால்‌ அவன்‌ 


புகழ்ப்பெயராக எஞ்சுவான்‌. நடுகல்லாக நீடிப்பான்‌. 
ஆனால்‌ இந்த எண்ணங்களுடன்‌ இவ்வுணர்வுகளுடன்‌ 
இருக்கமுடியாது. முற்றிலும்‌ இல்லாமலாகிவிடுவான்‌. 
அப்பால்‌ என்ன? இருளா? விண்ணுலகா? ஆழமா? 
அறியமுடியாமை. அவன்‌ உடல்‌ மீண்டும்‌ சிலிர்த்தது. 


ஏன்‌ இறக்கவேண்டும்‌? நான்‌ இன்னும்‌ எதையும்‌ 
நுகரவில்லை. பெண்‌? ஓரிருமுறை. ஆனால்‌ நான்‌ 
விரும்பும்‌ பெண்‌, என்னை அடையும்‌ தகுதிகொண்டவள்‌ 
இன்னும்‌ என்‌ கண்ணெதிரே வரவில்லை. எங்கோ அவள்‌ 
கனிந்து ஒளிகொண்டபடி இருக்கிறாள்‌. நான்‌ 
வெல்லப்போகும்‌ களங்கள்‌ பெறப்போகும்‌ சொற்கள்‌ 
அனைத்தும்‌ அறியாவெளியில்‌ உருத்திரள்கின்றன. நான்‌ 
சாவதைப்பற்றியே ஏன்‌ எப்போதும்‌ 
எண்ணிக்கொள்கிறேன்‌? களம்படுபவன்‌ பெரியோன்‌. 
அவனை மூதாதையர்‌ வாழ்த்துகின்றனர்‌. உண்மை, 

னால்‌ வென்று வாழ்பவனுக்கே அரசலட்சுமி 
அளிக்கப்படுகிறாள்‌. அவன்‌ குலமே வாழ்கிறது. 
அவர்களுக்கு அவன்‌ தெய்வம்‌. 


ஆம்‌, சாகவேண்டியதில்லை. செறுத்து நின்று போரிட்டு 
வெல்லவேண்டியவன்‌ அவன்‌. உண்மை, அவன்‌ 
வெல்பவன்‌ மட்டுமே. சாகவேண்டியவர்கள்‌ எளிய 
படைவீரர்கள்‌. அரசர்கள்‌ வாளுடன்‌ முன்னின்று 
போரிடுவதில்லை. அவர்கள்‌ களம்‌ அமைத்து 
கருநிலைகளை அமைத்தபிறகு பின்‌ அமைந்து போர்‌ 
சூழ்பவர்கள்‌. அவர்கள்‌ மானுடரை வைத்து 
ஆடுபவர்கள்‌. கருக்கள்‌ அல்ல, கைகளே பேரரசர்கள்‌. 


அவன்‌ திரும்பி வந்தபோது நகருக்குள்‌ சென்றிருந்த 
காவலர்கள்‌ திரும்பி வந்து நளனுக்கு 
செய்தியறிவித்துக்கொண்டிருந்தார்கள்‌. மகதனும்‌ 
வங்கனும்‌ கலிங்கனும்‌ மாளவனும்‌ முன்னரே 
வந்துவிட்டிருப்பதை வஜ்ரகீர்த்தியின்‌ காவலன்‌ 
நளனிடம்‌ சொன்னான்‌. “எவருக்கும்‌ தனியாக 
பாடிவீடுகள்‌ எதுவும்‌ அமைக்கப்படவில்லை, அரசே. 
கலிங்க அரசரையும்‌ வங்க அரசரையும்கூட 
பெருவணிகர்களின்‌ இல்லங்களிலேயே தங்க 
வைத்திருக்கிறார்கள்‌. அவர்களுடைய காவல்‌ படைகள்‌ 
திறந்தவெளியில்‌ தோல்கூடாரங்களில்தான்‌ 
தங்கியிருக்கின்றன” என்றான்‌. 


நளன்‌ ஸ்ரீதரரை நோக்கி புன்னகைத்து 
“வங்கப்படைகளும்‌ கலிங்கப்படைகளும்‌ 
ஒருவரையொருவர்‌ விழிநோக்கும்‌ தொலைவில்‌ 


போரின்றி தங்கியுள்ளது இதுவே முதல்‌ முறையாக 
இருக்கக்கூடும்‌. சாளரம்‌ வழியாக நோக்கினேன்‌, சற்று 
அப்பால்‌ மகதனின்‌ கொடி பறக்கிறது. பாரதவர்ஷத்தில்‌ 
ஒரு போரற்ற பொன்னுலகம்‌ பிறந்துவிட்டதோ என்ற 
மயக்கத்தை நான்‌ அடைந்தேன்‌” என்றான்‌. ஸ்ரீதரர்‌ 
“ஒவ்வொன்றும்‌ இயல்வதற்கு வாய்ப்புள்ள அத்தனை 
பிழைகளுடனும்‌ நிகழ்கின்றன. நெடுங்காலம்‌ 
பொறுத்திருந்து செய்யப்படும்‌ செயல்‌ சில சமயம்‌ 
முழுமையாக அமையும்‌. பெரும்பாலும்‌ ஆர்வம்‌ குன்றி 
சிதறிப்போகும்‌” என்றார்‌. 


நளன்‌ நாகசேனரை அழைத்து “மாமன்னர்கள்‌ 
அனைவருக்கும்‌ நமது குலவழக்கப்படி பரிசுகளை 
அளித்து வணங்கி மீள்வோம்‌” என்றான்‌. புஷ்கரன்‌ 
குழப்பத்துடன்‌ “நாம்‌ இங்கு அவர்களுடன்‌ போட்டியிட 
வந்திருக்கிறோம்‌. அவர்களை வென்று மகள்கொள்ளும்‌ 
பொருட்டு. அவர்களைச்‌ சென்று கண்டு பணிந்து 
கொடையளித்து மீள்வதற்கு இங்கு எந்தத்‌ 
தேவையுமில்லை” என்றான்‌. “ஆம்‌, முறைப்படி 
தேவையில்லை. நாம்‌ நிஷாதர்‌, பேரரசர்களின்‌ கருணை 
எப்போதும்‌ நமக்குத்‌ தேவை” என்றான்‌ நளன்‌. 
“கருணையா? நாம்‌ அவர்களை வாள்முனையில்‌ 
வெல்லப்போவதில்லையா?” என்று புஷ்கரன்‌ உரக்க 
கேட்டான்‌. “வாள்முனை தேவையென்றால்‌ உறை 
மீளட்டும்‌. அதுவரை அவர்களின்‌ கருணையே நம்மிடம்‌ 
இருக்கட்டும்‌” என்றபின்‌ நளன்‌ ஆவன செய்யும்படி 
நாகசேனரிடம்‌ சொல்லிவிட்டு எழுந்து சென்றான்‌. 


புஷ்கரன்‌ சினத்துடன்‌ “என்ன நிகழ்கிறது? நாம்‌ எதற்காக 
இங்கு வந்துள்ள அரசர்களைச்‌ சென்று பார்த்து வணங்கி 
மீளவேண்டும்‌?” என்றான்‌. ஸ்ரீதரர்‌ “அது சூழ்ச்சி மட்டுமே, 
இளவரசே” என்றார்‌. “நாம்‌ இளவரசியை மணம்‌ 
கொள்ளக்கூடும்‌ என்று அவர்கள்‌ எண்ணவே கூடாது. 
இங்கு நாம்‌ வந்தது பேரரசர்களைக்‌ கண்டு முறைமை 
செய்து அவர்களின்‌ கருணையைப்‌ பெறுவதற்காக 
மட்டுமே என்று அவர்கள்‌ எண்ணலாம்‌. இங்கு வந்துள்ள 
சிறிய அரசர்கள்‌ எல்லோரும்‌ அதையே செய்வார்கள்‌. நாம்‌ 
அதை செய்யவில்லையென்றால்‌ ஐயத்திற்கிடமாகும்‌. 
அவர்கள்‌ இங்கு வந்ததுமே சூதர்கள்‌ நாவில்‌ விதர்ப்ப 
இளவரசியையும்‌ நிஷத அரசரையும்‌ குறித்து உலவும்‌ 
கதைகளை தாங்களும்‌ கேட்டிருப்பார்கள்‌” என்றார்‌. 


“சூழ்ச்சியா?” என்று முகம்‌ மலர்ந்த புஷ்கரன்‌ “ஆம்‌, நாம்‌ 
அவர்களை ஏமாற்றுகிறோம்‌ அல்லவா?” என்றான்‌. பின்‌ 
உரக்க நகைத்து “நாம்‌ சென்று பணிந்து நிற்கையில்‌ 


அவர்களுக்குத்‌ தெரியாது, அவர்கள்‌ நாடி வந்ததை 
கவர்ந்து செல்லப்போகும்‌ வீரர்கள்‌ நாம்‌ என்று. நான்‌ 
செல்கிறேன்‌. கலிங்கனைக்‌ கண்டு முழந்தாளிட்டு 
பணிந்து சொல்கிறேன்‌, கடல்சூழ்‌ கலிங்கத்தை ஆளும்‌ 
பேரரசரே, உங்கள்‌ அளிக்கொடை தேடி வந்துள்ள எளிய 
மலைநிஷாதன்‌ நான்‌, உங்கள்‌ காலடிகளை என்‌ 
தலையில்‌ மணிமுடியென சூட விரும்புகிறேன்‌ என்று. 
என்‌ உடைவாளை உருவி அவர்‌ காலடியில்‌ தாழ்த்தி 
எனது வீரமும்‌ உயிரும்‌ உங்கள்‌ பணிக்கே அளிக்கிறேன்‌ 
என்று வஞ்சினம்‌ உரைக்கிறேன்‌. அவன்‌ நம்பிவிடுவான்‌. 
ஐயமே வேண்டாம்‌. இவற்றை சிறப்பாக என்னால்‌ செய்ய 
முடியும்‌. மூத்தவரிடம்‌ சொல்லுங்கள்‌, 
திறைக்கொடையுடன்‌ நானும்‌ சில அரசர்களை 
பார்க்கிறேன்‌ என்று” என்றான்‌. 


ஸ்ரீதரர்‌ புன்னகைத்து “பேரரசர்களான அங்கனையும்‌ 
வங்கனையும்‌ கலிங்கனையும்‌ மாளவனையும்‌ அரசர்கள்‌ 
சென்று பார்ப்பதுதான்‌ முறைமை. மேலும்‌ இங்கு 
அரசர்கள்‌ வந்துகொண்டே இருக்கிறார்கள்‌. நீங்களும்‌ 
நானும்‌ சென்று பார்க்கவேண்டிய பலர்‌ உள்ளனர்‌” 
என்றார்‌. புஷ்கரன்‌ முகம்‌ சுருங்கி “நான்‌ கலிங்கனையோ 
மாளவனையோதான்‌ சென்று பார்க்க விரும்புகிறேன்‌. 
அவர்களைத்தானே நான்‌ நாளை களத்தில்‌ 
சந்திக்கப்போகிறேன்‌? பின்பு நான்‌ திறையுடன்‌ சென்று 
அவர்களைச்‌ சந்தித்து மீண்ட காட்சியும்‌ சூதர்களால்‌ 
திறம்பட நடிக்கப்படும்‌ அல்லவா?” என்றான்‌. 


“தாங்கள்‌ சென்று பார்க்கவில்லையென்றாலும்‌ அதை 
திறம்பட நாடகமாக்கும்படி சொல்லிவிடலாம்‌” என்றார்‌ 
ஸ்ரீதரர்‌. அருகில்‌ நின்ற நாகசேனர்‌ புன்னகையுடன்‌ வேறு 
பக்கம்‌ திரும்ப புஷ்கரன்‌ ஆவலுடன்‌ ஸ்ரீதரர்‌ கையை 
பற்றிக்கொண்டு “மெய்யாகவா? உண்மையில்‌ 
நிகழவில்லை என்றாலும்‌ எழுதச்சொல்லிவிடலாமா...?” 
என்றான்‌. “மெய்யாகவே சொல்லிவிடலாம்‌. அதிலென்ன 
ஐயம்‌? ஆனால்‌ நீங்கள்‌ ஏதேனும்‌ ஓர்‌ அரசரை 
சந்திக்கவேண்டும்‌. அது மகதனைத்தான்‌ என்று 
சொன்னால்‌ யார்‌ மறுக்கப்போகிறார்கள்‌?” 


“மகதனை சந்திப்பதுதான்‌ எனக்கு உகந்தது. ஆயினும்‌ 
மூத்தவரின்‌ ஆணைப்படி நிகழட்டும்‌” என்று புஷ்கரன்‌ 
சொன்னான்‌. “ஏனென்றால்‌ நான்‌ அவருக்கு 
கட்டுப்பட்டவன்‌. அவரை காத்து நிற்கவிருப்பவன்‌. 
அமைச்சரே, இப்போது நான்‌ செய்தவை என்ன தெரியுமா? 
நகரை மும்முறை சுற்றிவந்து அத்தனை 
படைசூழ்கையையும்‌ என்‌ உள்ளத்தில்‌ 


பதியச்செய்திருக்கிறேன்‌. உரிய தருணத்தில்‌ எனக்கு 
பிறந்த மண்ணுக்கு நிகராக இந்த நகரம்‌ 
அறிமுகமாகியிருப்பதைக்‌ கண்டு நீங்களே 
வியப்படைவீர்கள்‌.” 


[[ஙage] புஷ்கரன்‌ தனது தோற்றத்தை சிறிய ஆடிமுன்‌ 
நின்று திரும்பி நோக்கிக்கொண்டிருந்தான்‌. ஒவ்வொரு 
முறை நோக்குகையிலும்‌ உவகையும்‌ நிறைவும்‌ எழுந்தது. 
சில கணங்களுக்குள்‌ குறையொன்று தென்பட்டது. 
பதற்றம்‌ கொண்டு அணிச்சேவகரை அழைத்து 
கூச்சலிட்டான்‌. அவர்கள்‌ அதை செம்மை செய்ததும்‌ 
நிறைவடைந்து மீண்டும்‌ ஆடி முன்‌ 
சுழலத்தொடங்கினான்‌. பீதர்‌ நாட்டு பொன்னூல்‌ பணி 
செறிந்த பட்டாடையும்‌, பொன்வளையங்களிட்ட பட்டு 
அரைக்கச்சையும்‌, மார்பில்‌ மாலைகளும்‌ ஆரங்களும்‌ 
சரப்பொளியும்‌, விரிந்த தோளணிகளும்‌ 
அணிந்திருந்தான்‌. தலையில்‌ நிஷதநாட்டு 
இளவரசனுக்குரிய காக்கை இலச்சினை பொறித்த 
தலைப்பாகையும்‌ அதில்‌ வலப்பக்கமாக நின்று காற்றில்‌ 
குலைந்த செம்பருந்தின்‌ இறகும்‌ சூடியிருந்தான்‌. 


அவன்‌ உருவம்‌ அவன்‌ நோக்கில்‌ ஓவியத்தில்‌ 
தென்படுவதுபோல்‌ இருந்தது. சுவரில்‌ நின்று 
காலத்திற்கப்பால்‌ எங்கிருந்தோ நோக்கிக்கொண்டிருக்கும்‌ 
மூதாதையரின்‌ ஓவியங்களை அவன்‌ கிரிப்பிரஸ்தத்தின்‌ 
அரண்மனையில்‌ கண்டதுண்டு. ஒவ்வொரு ஓவியத்தின்‌ 
முன்னாலும்‌ நின்று அவ்விழிகளை நேருக்கு நேர்‌ 
சந்தித்து அவர்கள்‌ சொல்லி நிற்கும்‌ அச்சொல்‌ என்ன 
என்று எண்ணியபடி பகல்‌ கடத்தியதுண்டு. இப்போது 
அவ்வோவியங்களில்‌ ஒன்றாக தான்‌ ஆகிவிட்டதுபோலத்‌ 
தோன்றியது. காலவெளிக்கப்பாலிருந்து இடவலமாக 
திரும்பித்‌ தெரியும்‌ உலகை நோக்கி வியந்து 
கொண்டிருப்பதாக. 


திரும்பி அருகே நின்ற ஏவலர்களிடம்‌ தன்‌ முகக்குறியால்‌ 
தன்‌ கச்சையை ஏற்றிக்‌ கட்டும்படி சொன்னான்‌. 
அவர்களுக்கு அது புரியவில்லை. மீண்டும்‌ இருமுறை 
முகக்குறி காட்டியபோதும்‌ அணியன்‌ வெறுமனே 
தலைவணங்க மட்டுமே செய்தான்‌. ஆம்‌, இப்போது என்‌ 
சொற்கள்‌ இவர்களுக்கு கேட்காது. நான்‌ ஓவியங்கள்‌ 
வரையப்பட்ட திரைச்சீலைக்கு அப்பால்‌ இருக்கும்‌ 
ஆடியுலகில்‌ வாழ்கிறேன்‌. விருத்திரனும்‌ ஹிரண்யனும்‌ 
மாவலியும்‌ வாழும்‌ உலகில்‌. இவர்கள்‌ என்னை 
படையலிட்டு மலர்செய்கை செய்து மட்டுமே 
அணுகமுடியும்‌. சன்னதம்‌ 


கொண்டெழுபவர்களினூடாகவே நான்‌ இவர்களுக்கு 
ஆணை பிறப்பிக்க முடியும்‌. 


அவ்வெண்ணத்தில்‌ முகம்‌ விரிய தன்‌ குழலை நீவி 
அழுத்தியபடி சாளரம்‌ வழியாகத்‌ தெரிந்த வரதாவின்‌ 
பெருக்கை நோக்கி புன்னகைத்தான்‌. பந்தரர்‌ வந்து நின்று 
“கிளம்புவோமா, அரசே? பொழுதாகிவிட்டது...” என்றார்‌. 
“தேர்கள்‌ ஒருங்கிவிட்டனவா?” என்று புஷ்கரன்‌ 
கேட்டான்‌. “நமக்கு ஒரு தேர்‌ மட்டுமே 
அனுப்பப்பட்டுள்ளது” என்றார்‌ ஸ்ரீதர்‌. “அரசரும்‌ 
தாங்களும்‌ அதில்‌ செல்லலாம்‌. நாங்கள்‌ மெல்ல நடந்தே 
அங்கு வந்துவிடுவோம்‌” என்றார்‌. “அமைச்சர்கள்‌ நடந்து 
வருவதா...?” என்று புஷ்கரன்‌ சினத்துடன்‌ கேட்க 
கண்களைச்‌ சிமிட்டி “அரசுசூழ்தல்‌” என்றார்‌ ஸ்ரீதர்‌. 


புஷ்கரன்‌ புன்னகைத்து “ஆம்‌, நாம்‌ எளியவர்களாக 
தோற்றமளிக்க வேண்டும்‌. நன்று!” என்றான்‌. அவர்கள்‌ 
படியிறங்கி முற்றத்திற்கு வந்தபோது நளன்‌ தன்‌ முழு 
அரசத்தோற்றத்தில்‌ அமைச்சரும்‌ காவலரும்‌ சூழ 
நின்றுகொண்டிருந்தான்‌. புஷ்கரன்‌ அருகே சென்று 
தலைவணங்கி “வணங்குகிறேன்‌, மூத்தவரே. 
இத்தருணத்தை இனி நம்‌ குலதெய்வங்கள்‌ ஆளட்டும்‌. 
தங்களை வெற்றி தேவி உடனிருந்து வாழ்த்தட்டும்‌” 
என்றான்‌. “நன்று! நீயும்‌ உடனிரு” என்றபின்‌ அவன்‌ 
ஸ்ரீதரரிடம்‌ “சரியான சொற்களை சொல்லக்‌ 
கற்றுவிட்டிருக்கிறான்‌ அல்லவா?” என்றான்‌. 


ஸ்ரீதரர்‌ அவனை ஒருமுறை நோக்கியபடி புன்னகைத்து 
“அணிக்கோலமும்‌ மிகச்‌ சிறப்பாக இருக்கிறது. 
மணத்தன்னேற்புகளில்‌ அவையமரச்‌ செல்வதற்கும்‌ 
தகுதியடைந்துவிட்டார்‌” என்றார்‌. புஷ்கரன்‌ நாணி 
“என்ன சொல்கிறீர்கள்‌?” என்று சிரித்தான்‌. நளன்‌ அவன்‌ 
தோளில்‌ கைவைத்து “வருக, இளையோனே” என்றான்‌. 


அவர்கள்‌ தேரிலேறிக்கொண்டதும்‌ ஸ்ரீதரர்‌ “நீங்கள்‌ தெற்கு 
வாயிலுக்குத்தான்‌ செல்லவேண்டியிருக்கும்‌, அரசே” 
என்றார்‌. புஷ்கரன்‌ “கிழக்கு வாயிலில்தானே அரசர்கள்‌ 
நுழைவார்கள்‌?” என்றான்‌. “அது ஷத்ரிய அரசர்களுக்கு. 
பிறர்‌ தெற்கு வாயிலினூடாகத்தான்‌ உள்ளே நுழைய 
ஒருங்கு செய்யப்பட்டுள்ளது” என்றார்‌ நாகசேனர்‌. “பிறர்‌ 
என்றால்‌...?” என்றான்‌ புஷ்கரன்‌. “பிறர்‌ என்று அவர்கள்‌ 
வகுத்த குடிகள்‌” என்றார்‌ ஸ்ரீதர்‌. “நாம்‌ 
குடிகளிலொருவராக இங்கு கப்பம்‌ கட்ட வரவில்லை. 
அரசகுடியாக வந்திருக்கிறோம்‌” என்று புஷ்கரன்‌ உரக்க 
சொன்னான்‌. “அரசுசூழ்தல்‌, இளவரசே” என்றார்‌ ஸ்ரீதர்‌. 


புஷ்கரன்‌ சினத்துடன்‌ “அரசுசூழ்தல்‌ என்றாலும்‌ நமது 
முறைமையை அவர்கள்‌ பொருட்படுத்தவில்லை. நம்மை 
அரசராகவே எண்ணவில்லை” என்றான்‌. அவன்‌ தோளில்‌ 
தட்டி “எண்ணவைக்கும்‌ பொருட்டுதானே நாம்‌ இங்கு 
வந்துள்ளோம்‌, இளையோனே?” என்றான்‌ நளன்‌. அவன்‌ 
கையசைக்க தேர்‌ கிளம்பும்படி ஸ்ர்தரர்‌ ஆணையிட்டார்‌. 
தேருக்குள்‌ அமர்ந்து இருவரும்‌ திரைகளை 
மூடிக்கொண்டனர்‌. நளன்‌ தேர்த்தட்டில்‌ சாய்ந்தமர்ந்து 
கைகளை மார்பில்‌ கட்டிக்கொண்டான்‌. 


புஷ்கரன்‌ நின்றபடி “எதை 
எண்ணிக்கொண்டிருக்கிறீர்கள்‌, மூத்தவரே?” என்றான்‌. 
“இவர்களின்‌ தேர்கள்‌ மிகத்‌ தொன்மையானவை. 
தேர்த்தட்டு அமையும்‌ எடைவிற்களை இன்னும்‌ இவர்கள்‌ 
கண்டடையவில்லை. இரு சக்கரங்களுக்கு இடையே 
ஒத்திசைவு இருக்கவேண்டுமென்பதையும்‌ 
புரிந்துகொள்ளவில்லை. ஆகவே புரவியின்‌ ஆற்றல்‌ 
முழுக்க தேரின்‌ பிழையான அசைவுகளுக்காக 
சிதறடிக்கப்படுகிறது” என்றான்‌ நளன்‌. 


“இதையா எண்ணிக்கொண்டிருக்கிறீர்கள்‌?” என்றான்‌ 
புஷ்கரன்‌. “ஆம்‌. ஏன்‌?” என்றான்‌ நளன்‌. “விதர்ப்ப 
இளவரசியைப்பற்றி எண்ணிக்கொண்டிருப்பீர்கள்‌ என்று 
நினைத்தேன்‌. அல்லது நிகழவிருக்கும்‌ 
போரைப்பற்றியாவது...” “அவற்றைப்‌ பற்றி 
எண்ணுவதில்‌ என்ன பயன்‌? எண்ணித்துணிந்த பின்‌ 
தானே இங்கு கிளம்பி வந்துள்ளோம்‌?” என்றான்‌ நளன்‌. 
“இருப்பினும்‌...” என்ற புஷ்கரன்‌ “என்னால்‌ நேற்றிரவு 
ஒரு கணம்கூட அவ்வெண்ணத்தை விட்டு விலக 
முடியவில்லை, மூத்தவரே. பிறிதொன்றை எண்ணாமல்‌ 
இரவெல்லாம்‌ இந்தச்‌ சிறிய இல்லத்தின்‌ இடைநாழிகளில்‌ 
சுற்றிவந்துகொண்டிருந்தேன்‌” என்றான்‌. 


“ஆம்‌, உனது காலடியோசை கேட்டது” என்றான்‌ நளன்‌. 
“நானும்‌ அப்பருவத்திலிருந்திருக்கிறேன்‌. அதை கடந்து 
வந்துவிட்டேன்‌.” “கடந்து வந்துவிட்டீர்கள்‌ என்றால்‌?” 
என்றான்‌ புஷ்கரன்‌. “இத்தகைய நிகழ்வு உங்களை கிளற 
வைப்பதில்லையா?” சிரித்து “இல்லை” என்றான்‌ நளன்‌. 
“ஏன்‌?” என்று வியப்புடன்‌ கேட்டபடி அவன்‌ பீடத்தின்‌ 
மேல்வளைவை பற்றியபடி குனிந்து “இவை அரிய 
நிகழ்வுகளல்லவா? வரலாற்றின்‌ திருப்புமுனைகள்‌ 
அல்லவா?” என்றான்‌. “இளையோனே, நாம்‌ வாழ்ந்து 
சலித்து முதிரும்போது இவையனைத்துமாகிய 
இவ்வொழுக்கிலுள்ள தற்செயல்களின்‌ 
பொருளின்மையே நம்மில்‌ எஞ்சுகிறது. ஒரு மாபெரும்‌ 


இளிவரல்‌ நாடகம்போல அனைத்தும்‌ தோற்றமளிக்கத்‌ 
தொடங்குகின்றன. அவை வியக்கவும்‌ நகைக்கவும்‌ 
வைக்கின்றன, கிளர்ந்தெழச்‌ செய்வதில்லை.” 


“பொருளின்மைதான்‌ எஞ்சுவது என்றால்‌ அதில்‌ 
வியப்பதற்கு என்ன?” என்றான்‌ புஷ்கரன்‌. “பல்லாயிரம்‌ 
பொருளின்மைகள்‌ கூடி உருவாகும்‌ ஒத்திசைவு. அந்த 
ஒத்திசைவினூடாக தெரியவரும்‌ மையப்பொருள்‌. அது 
வெறும்‌ தோற்றமே எனக்‌ காட்டும்‌ ஆழ்பொருள்‌. அது ஒரு 
துளிமட்டுமே என விரியும்‌ மெய்ப்பொருள்‌. அது வெறும்‌ 
வியப்பு, வேறொன்றுமல்ல” என்று நளன்‌ சொன்னான்‌. 
“தாங்கள்‌ அதை அறிந்துவிட்டீர்களா, முற்றாக?” என்று 
புஷ்கரன்‌ கேட்டான்‌. “அறிந்துளேன்‌, உணர்ந்து 
கடக்கவில்லை. அறிந்ததனால்‌ இத்தருணத்தில்‌ 
கிளர்ச்சியடையாமலிருக்கிறேன்‌. 
உணர்ந்திருந்தேனானால்‌ பற்றின்றி ஈடுபட்டிருப்பேன்‌” 
என்றான்‌ நளன்‌. 

“இளையோனே, இன்று வெற்றியை விழைகிறேன்‌, 
தோல்வியை அஞ்சுகிறேன்‌. சிறுமையை விலக்கி 
பெருமை கொள்ள நினைக்கிறேன்‌. இந்த அலைக்கழிப்பு 
இந்த கணத்தின்‌ அமைதிக்கு அடியில்‌ 
ஓடிக்கொண்டிருக்கிறது. இவ்விரு நிலையால்‌ என்‌ 
சொல்லும்‌ செயலும்‌ சிதறடிக்கப்படுகின்றன. நான்‌ 
இறங்கி அவைக்களத்தில்‌ நடந்து செல்லும்போது என்‌ 
உடலின்‌ எளிய அசைவைக்கொண்டே முனிவர்கள்‌ நான்‌ 
இரண்டாக பகுக்கப்பட்டிருக்கிறேன்‌ என்று 
உணர்வார்கள்‌. இந்த தேரைப்போல எனது ஆற்றலும்‌ 
ஒத்திசைவின்மையால்‌ வீணாகிக்கொண்டிருக்கிறது” 
என்றான்‌ நளன்‌. 


முயன்றபடியே இருந்தாள்‌. ஆனால்‌ சினத்தால்‌ 
கட்டற்றவர்களாக ஆகிவிட்டிருந்த அவர்களை அவளால்‌ 
ஒன்றும்‌ செய்யமுடியவில்லை. தசார்ணை 
சத்யசேனையின்‌ ஆடையைப்பற்ற அவள்‌ 
தசார்ணையை ஓங்கி அறைந்து “விலகிப்‌ போ” என்று 
அதட்டினாள்‌. அடிவாங்கிய தசார்ணை திகைத்த 
பெரியவிழிகளால்‌ நோக்கியபடி பின்னடைந்தாள்‌. 
அவற்றில்‌ நீர்‌ ஊறி கன்னத்தில்‌ வழியத்தொடங்கியது. 
கண்களைக்‌ கசக்கியபடி வாய்‌ திறந்து நாக்கு தெரிய 
அவள்‌ வீரிட்டழுதாள்‌. 


அறைக்குள்‌ சகுனி நுழைந்ததும்‌ 
அனைத்துப்பெண்களும்‌ கணத்தில்‌ ஓசையடங்கினர்‌. 
சகுனியின்‌ கண்‌ ஒரே கணத்தில்‌ குந்தியை வந்து 
தொட்டுச்சென்றது. அவள்‌ அவன்‌ உள்ளே வரும்‌ ஒலி 
கேட்டதுமே அக்கணத்தை எதிர்நோக்கியிருந்தாள்‌. அவன்‌ 
கண்களைச்‌ சந்தித்ததுமே அவள்‌ மென்மையாக 
புன்னகைசெய்தாள்‌. பெருந்தன்மையுடன்‌, மன்னிக்கும்‌ 
தோரணையுடன்‌, அவனைப்புரிந்துகொண்ட 
பாவனையுடன்‌. அந்தப்புன்னகை அவனை பற்றி 
எரியச்செய்யும்‌ என குந்தி அறிந்திருந்தாள்‌. 


அதற்கேற்ப சகுனி கடும்‌ சினத்துடன்‌ பற்களைக்‌ கடித்து 
மிகமெல்லிய குரலில்‌ “என்ன ஓசை இங்கே? என்ன 
செய்கிறீர்கள்‌?” என்றான்‌. அவன்‌ சினத்தை அறிந்திருந்த 
சத்யசேனையும்‌ சத்யவிரதையும்‌ 
மெல்லப்பின்னடைந்தனர்‌. காந்தாரி “இளையவனே, 
சற்றுமுன்‌ ஒரு தூது வந்தது” என்றாள்‌. “அது உண்மை 
மூத்தவளே. அஸ்தினபுரியின்‌ அரசை நாம்‌ 
சிலகாலத்துக்கு விட்டுக்கொடுக்கவேண்டியிருக்கிறது” 
என்றான்‌. “சிலகாலத்துக்கா?” என்றாள்‌ காந்தாரி. “ஆம்‌, 
நமக்கு வேறுவழியே இல்லை. இந்தநாட்டுமக்கள்‌ 
மூத்தஇளவரசரை ஏற்றுக்கொள்ளவில்லை. அவர்களை 
மீறி நாம்‌ ஏதும்‌ செய்யமுடியாது.” 


“நம்‌ படைகள்‌ என்ன செய்கின்றன?” என்றாள்‌ காந்தாரி. 
“மூத்தவளே, படைபலத்தைக்கொண்டு இந்நகரை மட்டும்‌ 
கைப்பற்றலாம்‌. அதைக்கொண்டு என்ன செய்வது? 
மேலும்‌ பீஷ்மபிதாமகரை எதிர்க்கும்‌ ஆற்றல்‌ எனக்கு 
இல்லை. ஆற்றலும்‌ படைக்கலனும்‌ இருந்தாலும்‌ அவரை 
எதிர்க்க என்னால்‌ முடியாது. அவர்‌ எனக்கும்‌ பிதாமகர்‌” 
என்றான்‌. அவர்கள்‌ திகைத்து அவனை நோக்கியபடி 
நின்றனர்‌. யாரோ கைகளைத்‌ தாழ்த்த வளையல்கள்‌ 
ஒலியெழுப்பின. “இன்னும்‌ பதினெட்டாண்டுகாலம்‌ 
தமக்கையே. நான்‌ இங்குதான்‌ இருப்பேன்‌. உங்கள்‌ 

13. அவைநிற்றல்‌ 


[1௨26]விதர்ப்பத்தின்‌ அரண்மனை மிகச்‌ சிறியதென்று 
முன்னரே உரையாடல்களில்‌ இருந்து புஷ்கரன்‌ 
அறிந்துகொண்டிருந்தான்‌. விதர்ப்பத்திற்கு வரும்‌ 
வழியில்‌ சுனைக்கரையில்‌ ஓய்வெடுக்கையில்‌ அவர்கள்‌ 
பேசுவதை கேட்டுக்கொண்டிருந்தான்‌. “இத்தகைய 
பெருநிகழ்வை அங்கெல்லாம்‌ எப்படி நிகழ்த்த 
இயலுமென்று தெரியவில்லை” என்றார்‌ ஸ்ரீதரர்‌. “அது 
தொன்மையான அரண்மனை அல்லவா?” என்று அவன்‌ 
கேட்டபோது “தொன்மையான அரண்மனைகள்‌ 
அனைத்துமே மிகச்‌ சிறியவை” என்றார்‌ நாகசேனர்‌. 
“ஆனால்‌ தொன்மையான காலங்களில்‌ அனைத்து 
நிகழ்வுகளும்‌ பெரிதாக அல்லவா நிகழ்ந்திருக்கின்றன?” 
என்று அவன்‌ கேட்க நாகசேனர்‌ “அவையெல்லாம்‌ 
தொன்மையான நிகழ்வுகள்‌, அரசே. மரங்கள்‌ 
வளர்வதைப்போல நிகழ்வுகளும்‌ வளர்ந்து 
பெரிதாகின்றன” என்றார்‌. 


“அது எப்படி?” என்று கேட்டபின்‌ அவர்‌ தன்னை ஏளனம்‌ 
செய்கிறார்‌ என்றெண்ணி “சொல்லிப்‌ பெருக்குகிறார்கள்‌ 
என்கிறீர்களா?” என்றான்‌. “எவரும்‌ அதை 
பெருக்குவதில்லை. அவை பெருகிக்கொண்டே 
இருக்கின்றன” என்றபின்‌ நாகசேனர்‌ “பழைய 
அரண்மனைகளைச்‌ சுற்றி பெரிய முற்றங்கள்‌ இருக்கும்‌. 
இரண்டு அரண்மனைகளுக்கு நடுவே செண்டுமுற்றம்‌ 
நன்கு பெரியது என்கிறார்கள்‌. அங்கே விழவை நிகழ்த்தத்‌ 
திட்டமிட்டிருக்கிறார்கள்‌ என்று எண்ணுகிறேன்‌” என்றார்‌. 
“மணத்தன்னேற்புக்கு பந்தல்‌ தேவையல்லவா? 
இவர்களால்‌ அவ்வளவு பெரிய முற்றத்தை நிரப்பி 
பந்தலிட இயலுமா என்ன?” “இயன்றிருக்கக்கூடும்‌. 
அவர்கள்‌ இத்தனை விரைவாக நிகழ்வை 
ஒருங்கிணைத்திருப்பதனால்‌ பந்தலமைக்க 
பொழுதிருக்காது. நமது ஒற்றர்கள்‌ சென்றபோது 
அம்முற்றத்தில்‌ ஒரு தூண்‌ கூட நட்டிருக்கவில்லை” 
என்று நாகசேனர்‌ சொன்னார்‌. 


புஷ்கரன்‌ எண்ணிய காட்சி உலைந்தது. 
“திறந்தவெளியில்‌ எப்படி மணத்தன்னேற்பு வைக்க 
முடியும்‌?” என்றான்‌. “ஏன்‌?” என்று நாகசேனர்‌ கேட்டார்‌. 


“விண்ணிலிருந்து கந்தர்வர்களோ தேவர்களோ வந்து 
அரசர்களுடன்‌ கலந்துகொள்ளக்கூடுமல்லவா?” 
என்றான்‌ புஷ்கரன்‌. “வாய்ப்புண்டு. அவ்வாறு 
விண்ணிலிருந்து எவரேனும்‌ வந்து இளவரசியை 
கொண்டு சென்றாலும்‌ நன்றுதானோ?” என்றார்‌ 
நாகசேனர்‌. அவர்கள்‌ தன்‌ சொல்லை ஒரு பொருட்டாக 
எண்ணவில்லை என்று தோன்றவே புஷ்கரன்‌ 
சினத்துடன்‌ திரும்பி தன்‌ புரவியை நோக்கி சென்றான்‌. 


ஆனால்‌ நளனுடன்‌ தேரில்‌ அமர்ந்து செல்கையில்‌ 
தொலைவில்‌ அரண்மனையைப்‌ பார்த்ததும்‌ புஷ்கரன்‌ 
உணர்வெழுச்சியடைந்தான்‌. அது அவன்‌ 
எண்ணியதையும்விட மிகச்‌ சிறியதாகவே இருந்தது. 
அமைச்சர்கள்‌ பலவாறாக சொல்லிய பின்னரும்கூட 
முகடுகளின்‌ நிரைகளும்‌ உப்பரிகைகளும்‌ சாளரங்களும்‌ 
கொண்ட ஏழடுக்கு மாளிகையை அவன்‌ 
எதிர்பார்த்திருந்தான்‌. ஆனால்‌ ஒரு ஆள்‌ உயரமுள்ள 
செங்கல்‌ சுவரால்‌ வளைக்கப்பட்ட அவ்வரண்மனை 
இரண்டு முகடுகள்‌ கொண்டதாக இருந்தது. 
உப்பரிகைகளே இல்லை. மரச்சட்டமிடப்பட்ட ஏழு சிறு 
சாளரங்கள்‌ பெருமுற்றத்தை நோக்கி திறந்திருந்தன. 
முகப்பு முற்றம்‌ மிகப்‌ பெரிதாக அமைந்து 
அவ்வரண்மனையை மேலும்‌ சிறிதென பின்னுக்கு 
தள்ளியது. ஆனால்‌ முதல்கணத்தில்‌ இதுவா என்ற 
எண்ணம்‌ எழுந்தபின்‌ இங்குதான்‌, இங்குதான்‌ என அவன்‌ 
உள்ளம்‌ துள்ளத்தொடங்கியது. 


செங்கல்‌ பரப்பப்பட்ட முற்றம்‌ நெடுங்காலம்‌ 
புழக்கத்திலிருந்து கருமை கொண்டிருந்தது. அதில்‌ 
நடக்கும்‌ வழிகள்‌ தேய்ந்து செந்நிற புண்வரிகள்‌ எனத்‌ 
தெரிந்தன. முன்னரே வந்துவிட்டிருந்த அரசர்களின்‌ 
தேர்களும்‌ பல்லக்குகளும்‌ புரவிகளும்‌ நிறைந்து 
வண்ணம்‌ குழம்பி கொடிகளின்‌ அலைவில்‌ விந்தையான 
சோலை ஒன்று காற்றில்‌ ததும்புவதாகத்‌ தோன்றியது. தேர்‌ 
சகட ஒலி மாறுபட அரண்மனை முகப்பை அடைந்ததுமே 
புஷ்கரன்‌ பதற்றத்துடன்‌ தேரின்‌ நிலைத்தூணைப்‌ 
பற்றியபடி வெளியே பார்த்தான்‌. அவன்‌ மொத்த உடலும்‌ 
அருவிக்குக்‌ கீழே நிற்பதுபோல்‌ 
அதிர்ந்துகொண்டிருந்தது. விழுந்துவிடக்கூடாதென்ற 
எண்ணமே அவன்‌ சித்தத்தை நிறைத்திருந்தது. 


விதர்ப்பத்தின்‌ சிற்றமைச்சர்‌ ஒருவர்‌ வந்து தேருக்கு கீழே 
நின்று பணிந்து முகமனுரைக்க நளன்‌ புஷ்கரனை 
பார்த்தான்‌. புஷ்கரன்‌ மெல்ல 
நடுங்கிக்கொண்டிருப்பதைக்‌ கண்டு புன்னகையுடன்‌ 


அவன்‌ தோளில்‌ கைவைத்து “வெளியே சென்று 
முறைமைச்சொற்களை சொல்க!” என்றான்‌. “ஆம்‌, ஆம்‌” 
என்றான்‌ புஷ்கரன்‌. “இறங்குக!” என்றான்‌ நளன்‌. 
“என்ன?” என்று புஷ்கரன்‌ கேட்டான்‌. “இறங்கு, 
இளையோனே” என்று சொன்னதும்‌ பதறி விழுவதுபோல 
தேரிலிருந்து பாய்ந்திறங்கி தரையில்‌ நின்றான்‌. 
விதர்ப்பத்தின்‌ சிற்றமைச்சர்‌ செளபர்ணிகர்‌ 
அவனுக்கான முறைமைச்சொற்களைச்‌ சொல்லி 
தலைவணங்கினார்‌. விழித்துக்கொண்டவன்போல 
திடுக்கிட்டு சுற்றும்‌ நோக்கியபின்‌ “வணங்குகிறேன்‌, 
உத்தமரே” என்றான்‌. வேறெந்த சொல்லும்‌ எண்ணத்தில்‌ 
எழவில்லை. 


நளன்‌ கைகூப்பியபடி தேரிலிருந்து இறங்கி 
செளபர்ணிகரை நோக்கி முகமனும்‌ வாழ்த்தும்‌ 
உரைத்தான்‌. அவர்‌ அவனை மும்முறை வணங்கி 
ங்க வ றிய இரவ யும்‌ 
முற்றத்திற்கு வரவேற்கிறோம்‌” என்றார்‌. நளன்‌ தன்‌ 
உடைவாளை எடுத்து புஷ்கரனிடம்‌ நீட்ட புஷ்கரன்‌ 
திரும்பி “இதை நான்‌ இடையில்‌ அணியவேண்டுமா, 
கையில்‌ உருவிப்‌ பற்றிக்கொள்ள வேண்டுமா, 
மூத்தவரே?” என்றான்‌. “இடையில்‌ அணிந்துகொள்க! 
எனது வலப்பக்கமாக நின்றிரு. இனி நீ எச்சொல்லும்‌ 
உரைக்க வேண்டியதில்லை” என்று தாழ்ந்த குரலில்‌ 
நளன்‌ சொன்னான்‌. 


புஷ்கரன்‌ விழிகளை சுழலவிட்ட பிறகு “மற்ற 
அரசர்களின்‌ அணுக்கர்கள்‌ வாளை உருவி கையில்‌ 
பற்றியிருக்கிறார்கள்‌” என்றான்‌. “ஆம்‌, சிலர்‌ அப்படி 
செய்கிறார்கள்‌” என்றான்‌ நளன்‌. “நானும்‌ வாளை 
உருவிக்கொள்கிறேனே?” என்றான்‌ புஷ்கரன்‌. “அவர்கள்‌ 
அரசகுடி அணுக்கர்கள்‌ அல்ல” என்றபின்‌ நளன்‌ 
முன்னால்‌ நடந்தான்‌. புஷ்கரன்‌ ஓரிரு எட்டு நடந்தபின்‌ 
ஓடிவந்து சேர்ந்துகொண்டு “நம்‌ அமைச்சரும்‌ பிறரும்‌ 
உடனில்லையா?” என்றான்‌. “அவர்கள்‌ பெருங்குடிகளின்‌ 
நிரையிலிருப்பார்கள்‌. நாம்‌ செல்லப்போவது 
அரசநிரைக்கு” என்றான்‌. “அரசநிரை கிழக்கு வாயிலில்‌ 
அல்லவா?” என்றான்‌ புஷ்கரன்‌. நளன்‌ மறுமொழி 
சொல்லவில்லை. 


புஷ்கரன்‌ நீள்மூச்சுடன்‌ தன்னை எளிதாக்கிக்கொண்டு 
நாற்புறமும்‌ விழிகளை ஓட்டியபடி நடந்து வந்தான்‌. 
நடுவே தரையிலிருந்த சிறுகுழியில்‌ கால்புரள நிலை 
தடுமாறினான்‌. அனிச்சையாக நளன்‌ திரும்பிப்பார்க்க 
பதறி எட்டு வைத்து அருகே சென்று இணையாக 


நடந்தான்‌. அப்பால்‌ பெருமுற்றம்‌ முழுக்க ஷத்ரியர்களின்‌ 
தேர்களே நின்றிருந்தன என்று கொடிகளிலிருந்து 
தெரிந்தது. அவர்களின்‌ அமைச்சர்கள்‌ பட்டு மஞ்சலிலும்‌ 
அரசகுடிப்‌ பெண்டிர்‌ வெள்ளிப்‌ பல்லக்குகளிலும்‌ 
வந்திருந்தனர்‌. படைத்தலைவர்கள்‌ வந்த புரவிகள்‌ 
பளபளக்கும்‌ இரும்புக்‌ கவசங்கள்‌ அணிந்திருந்தன. 
கவசம்‌ பூண்ட காவலர்கள்‌ அப்புரவிகளின்‌ அருகே நிரை 
வகுத்து நின்றிருந்தனர்‌. உலோகக்‌ கவசங்களின்‌ நீரொளி 
நெளிவுகளில்‌ வண்ணங்கள்‌ கலங்கின. 


தெற்கு வாயில்‌ அருகே இரு நிரையாக நின்றிருந்த 
அணிக்காவலர்‌ தலைவணங்கி அவர்களை அணுகிய 
சுதமகுலத்து சிற்றரசனையும்‌ அவனது இரு 
அணுக்கர்களையும்‌ அழைத்துச்‌ சென்றனர்‌. 
அவர்களுக்குப்பின்‌ நளன்‌ சென்றதும்‌ மீண்டும்‌ அதே 
முகமனும்‌ வாழ்த்தும்‌ உரைக்கப்பட்டது. சிற்றமைச்சர்கள்‌ 
வணங்கி உள்ளே அனுப்ப நிமித்திகன்‌ “நிஷதர்‌ நளன்‌ 
அவைபுகுகிறார்‌” என்று உரக்க அறிவித்தான்‌. புஷ்கரன்‌ 
“என்ன இது?” என சொல்ல வாயெடுக்க நளன்‌ 
விழிகளால்‌ அவனை தடுத்தான்‌. அவைக்கு உள்ளே 
நின்றிருந்த அறிவிப்பு நிமித்திகன்‌ அதை ஏற்று 
முழங்குவதை புஷ்கரன்‌ கேட்டான்‌. 


அவையில்‌ நிமித்திகர்களின்‌ அறிவிப்பொலியும்‌ 
அரசர்கள்‌ அவைபுகும்‌ சங்கொலியும்‌ அங்கு 
நிறைந்திருந்தவர்களின்‌ பேச்சொவியும்‌ சேர்ந்த கார்வை 
நிறைந்திருந்தது. அந்த ஒலி அவன்‌ அடிவயிற்றை 
கலங்கச்‌ செய்தது. அது அச்சமா பதற்றமா எதிர்பார்ப்பா 
என்று அவனுக்குத்‌ தெரியவில்லை. ஆனால்‌ பிறிது 
எத்தருணமும்‌ தன்னை அத்தனை கிளர்த்தியதில்லை 
என்று தோன்றியது. இது வரலாற்றுத்‌ தருணம்‌. அவனை 
உலகம்‌ அறியப்போகும்‌ இடம்‌ இந்தக்‌ களம்‌. நளன்‌ தாழ்ந்த 
குரலில்‌ “நேர்நோக்கி நட” என்றான்‌. “ஆம்‌” என்றபின்‌ 
அவன்‌ இறுக்கமாக உடலை அமைத்து நோக்கை நேராக 
திருப்பியபடி நடந்தான்‌. இருவரும்‌ மணத்தன்னேற்பு 
வளாகத்திற்குள்‌ நுழைந்தனர்‌. 

நீள்வட்ட வடிவில்‌ அமைக்கப்பட்டிருந்த அந்த 
அரங்கிற்குமேல்‌ பந்தலில்லாமல்‌ வான்‌ திறந்திருந்தது. 
கிழக்கு வாயிலினூடாக வந்து ஷத்ரியர்கள்‌ 
அவையமர்ந்து தங்கள்‌ இருக்கை நிரைகளை 
நிறைத்துக்கொண்டிருந்தார்கள்‌. மேற்கு வாயிலினூடாக 
விதர்ப்ப அரச குடியினரும்‌ பிறரும்‌ 
வந்துகொண்டிருப்பதை அறிவிப்புகள்‌ காட்டின. வடக்கு 
வாயிலினூடாக அந்தணர்கள்‌ உள்ளே தங்கள்‌ 


குருமரபின்‌ கொடிகளுடன்‌ அறிவிப்பு பெற்று உள்ளே 
வந்தனர்‌. தெற்கு வாயிலினூடாக வந்த 
பெருவணிகர்களும்‌ குடித்தலைவர்களும்‌ அவைக்குள்‌ 
இட்டுச்சென்று அமரவைக்கப்பட்டனர்‌. அப்பாலிருந்த 
நான்கு சிறுவாயில்கள்‌ வழியாகவும்‌ விதர்ப்பத்தின்‌ 
குடிகள்‌ பெருகிவந்து சூழ்ந்து முகங்களாக 
நிறைந்துகொண்டிருந்தார்கள்‌. அவர்கள்‌ ஒருவரை 
ஒருவர்‌ நெருக்கி உரத்த குரலில்‌ ஒருவரையொருவர்‌ 
அழைத்தும்‌ பேசியும்‌ சிரித்துக்கொண்டிருந்த ஓசையும்‌ 
வெளியே திரண்டிருந்த வீரர்களின்‌ ஆணைகளும்‌ சகட 
ஒலிகளும்‌ கலந்த முழக்கம்‌ தன்‌ தோலை 
முரசுப்பரப்பென அதிரச்‌ செய்வதை புஷ்கரன்‌ 
உணர்ந்தான்‌. 


நளனை இட்டுச்சென்ற அவைநிலை சிற்றமைச்சர்‌ 
“தங்கள்‌ பீடம்‌” என்று ஒன்றை சுட்டிக்காட்டினர்‌. 
திகைப்புடன்‌ திரும்பிப்‌ பார்த்த புஷ்கரனை நோக்கி 
விழியமர்த்தியபின்‌ நளன்‌ அந்த எளிய பீடத்தில்‌ சென்று 
அமர்ந்துகொண்டான்‌. அதில்‌ அவனுடைய கொடியோ 
குடிச்சின்னமோ இருக்கவில்லை. அவனுக்கு 
வலப்பக்கமும்‌ இடப்பக்கமும்‌ இரு மச்சர்‌ 
குடித்தலைவர்கள்‌ அமர்ந்திருந்தனர்‌. எளிய தோலாடை 
அணிந்து தலைப்பாகைக்குமேல்‌ பறவை இறகுகளைச்‌ 
சூம தங்கள்‌ குலஇலச்சினை கொண்ட 
வளைகோல்களுடன்‌ அமர்ந்திருந்தவர்கள்‌ அரைக்கணம்‌ 
நளனை திரும்பி நோக்கியபின்‌ விழிகளை 
விலக்கிக்கொண்டனர்‌. 


நளன்‌ அருகே சிறுபீடத்தில்‌ அமர்ந்த புஷ்கரன்‌ “இது 
அரசர்களுக்கான நிரை அல்ல, மூத்தவரே” என்றான்‌. 
“ஆம்‌” என்றான்‌ நளன்‌. “அப்படியென்றால்‌ தாங்கள்‌ 
எழுந்து இளவரசியை கோர முடியாது” என்றான்‌ 
புஷ்கரன்‌. நளன்‌ “பார்ப்போம்‌” என்றான்‌. “இளவரசி 
மாலையுடன்‌ அவை நுழைகையில்‌ எதிரில்‌ 
நிரைநின்றிருக்கும்‌ மணவேட்பர்களில்‌ ஒருவராக 
தாங்கள்‌ இருக்கமுடியாது” என்றான்‌ புஷ்கரன்‌ மீண்டும்‌. 
விழிகளைத்‌ தாழ்த்தி மீண்டும்‌ “பார்ப்போம்‌” என்று நளன்‌ 
சொன்னான்‌. புஷ்கரன்‌ பெருமூச்சுவிட்டு தன்‌ உடலை 
தளர்த்தியயடி அவையை நோக்கத்தொடங்கினான்‌. 


[[ஙage]புஷ்கரனால்‌ அவைநிகழ்வுகளை முழுமையாக 
நோக்கமுடியவில்லை. ஏதேனும்‌ ஒரு நிகழ்வை அவன்‌ 
கூர்ந்து நோக்கத்‌ தொடங்கியதுமே அதில்‌ முழுமையாக 
ஈடுபட்டு நெடுநேரம்‌ கழித்து பிறிதொரு அசைவாலோ 
ஒலியாலோ விழித்துக்கொண்டு அங்கு தன்‌ நோக்கை 


திருப்பினான்‌. அங்கிருந்தவர்களிலிருந்து நோக்கை 
விலக்க அவனுக்கு பிறிதொன்று தேவைப்பட்டது. தான்‌ 
எதையும்‌ நோக்கவில்லை என்ற எண்ணமே பதற்றத்தை 
அளிக்க அவன்‌ மேலும்‌ மேலும்‌ அலைபாய்ந்தான்‌. 
வேதியர்‌ குழு கூடிநின்று எதையோ பேசிக்கொண்டதை, 
அனல்கொடைக்கான ஏற்பாடுகளைச்‌ செய்வதில்‌ 
அவர்கள்‌ அடைந்த பல வகையான குழப்பங்களை 
நோக்கியவன்‌ விதர்ப்பத்தின்‌ அமைச்சர்கள்‌ கூட்டமாக 
எங்கோ ஓடுவதை நோக்கி திரும்பினான்‌. அயோத்தியின்‌ 
அரசன்‌ மாளவனை வணங்கியதும்‌ எழுந்த ஓசை 
அத்திசை நோக்கி அவனை இழுத்தது. 


நிமித்திகன்‌ மேடையேறி வெள்ளிக்கோலை தூக்க 
அமைதி பரவியபோது அவன்‌ கலிங்கனை 
நோக்கிக்கொண்டிருந்தான்‌. கலிங்கனின்‌ மணிமுடியில்‌ 
இருந்த செந்நிற வைரம்‌ அனலென 
மின்னிக்கொண்டிருந்தது. நெல்லிக்காய்‌ அளவிருக்கும்‌ 
அது என அவன்‌ எண்ணிக்கொண்டிருக்கையில்‌ 
நிமித்திகனின்‌ அறிவிப்பு ஒலித்தது. அவன்‌ 
நிமித்திகனின்‌ மிகப்‌ பெரிய தலைப்பாகையையும்‌ 
தொண்டைமுழை அசைவதையும்‌ 
நோக்கிக்கொண்டிருக்கையில்‌ பேரிகைகள்‌ முழங்க 
கொம்புகள்‌ பிளிறி இணைந்தன. அவன்‌ 
இசைச்சூதர்களை நோக்கினான்‌. ஒவ்வொருவரும்‌ 
அரசர்களைப்போல ஆடையணிந்திருந்தனர்‌. நகைகள்‌ 
அசைவுகளில்‌ ஒளிவிட்டன. “என்ன ஒரு வெறி! 
பித்தர்களைப்போல. ஆனால்‌ அனைத்து ஓசையும்‌ 
இணைந்து ஒன்றென ஒலிக்கின்றது” என எண்ணி 
அவன்‌ விழிதிருப்பியபோது விதர்ப்பன்‌ தன்‌ அரசியுடன்‌ 
அரியணையில்‌ அமர்ந்துவிட்டதை கண்டான்‌. 


பீமகர்‌ களைத்திருந்தார்‌. கண்களைச்‌ சுற்றி மெல்லிய 
தசைவளையங்கள்‌ தொங்கின. உதடுகள்‌ 
உள்மடிந்திருந்தன. அரசியும்‌ துயிலில்‌ இருப்பவள்போல்‌ 
தோன்றினாள்‌. அமைச்சர்கள்‌ பதற்றத்துடன்‌ அரசரிடம்‌ 
ஏதோ கேட்டபின்‌ திரும்பி ஓடினர்‌. படைத்தலைவன்‌ 
வந்து குனிந்து ஏதோ சொன்னான்‌. இன்னொருவனிடம்‌ 
அவன்‌ ஆணையிட அவன்‌ விரைந்து அகன்றான்‌. பீமகர்‌ 
ஓர்‌ அமைச்சரை அழைத்து ஏதோ கடிந்துகொண்டார்‌. 
அரசி அடிக்கடி தன்‌ மேலாடையை சீரமைத்தாள்‌. 
ஒவ்வொன்றும்‌ பிழையாகவும்‌ குழப்பங்களுடனும்‌ 
நடந்துகொண்டிருப்பதை காணமுடிந்தது. “எதையும்‌ 
முழுமையாக திட்டமிடவில்லை இவர்கள்‌... வெளியே 
நகரம்‌ இடிந்து விழுந்ததுபோல கலைந்தே கிடக்கும்‌” என 
அவன்‌ எண்ணினான்‌. குனிந்து நளனிடம்‌ “ஆணையிட 


எவருமில்லை என எண்ணுகிறேன்‌” என்றான்‌. 
“ஆணையிட பலர்‌ இருக்கிறார்கள்‌” என்றான்‌ நளன்‌. 


அமைச்சர்‌ மேடையேறி அரச நிகழ்வுகளை அறிவித்தார்‌. 
அது தொலைவிலிருந்த அவர்களுக்கு கேட்கவில்லை. 
குரல்பெருக்கவைக்க எந்த அமைப்பும்‌ 
செய்யப்படவில்லை. காலைவெயில்‌ 
ஏறிக்கொண்டிருந்தது. இப்படியே போனால்‌ இவர்கள்‌ 
எரியும்‌ உச்சிவெயிலில்தான்‌ மணத்தன்னேற்பை 
நிகழ்த்துவார்கள்‌ என்று புஷ்கரன்‌ 
எண்ணிக்கொண்டான்‌. விதர்ப்பத்தின்‌ எட்டு தொல்குடித்‌ 
தலைவர்கள்‌ அரசரை வாழ்த்தி தங்கள்‌ கோல்களை 
அவர்‌ காலடியில்‌ தாழ்த்தினர்‌. அந்தணர்‌ எழுவர்‌ அரசரை 
கங்கை நீர்‌ தெளித்து தூய்மை செய்ததும்‌ பொற்தாலத்தில்‌ 
கொண்டுவரப்பட்ட விதர்ப்பத்தின்‌ மணிமுடியை 
குடித்தலைவர்கள்‌ எடுத்து அரசருக்கு அணிவித்தனர்‌. 
முரசுகளும்‌ கொம்புகளும்‌ ஓசையிட்டு சூழ விதர்ப்ப 
குடிகளின்‌ வாழ்த்துக்கள்‌ அலையலையாக ஒலித்தன. 
அந்தணர்‌ அரசரை வேதம்‌ ஓதி அரிமலரிட்டு வாழ்த்தினர்‌. 


தொடக்கத்தில்‌ இருந்த ஆர்வம்‌ விலக புஷ்கரன்‌ 
சலிப்புடன்‌ சாய்ந்து அமர்ந்தான்‌. பீமகரும்‌ அரசியும்‌ ஏழு 
முனிவர்களின்‌ கால்களை கழுவிய நீரை தலைமேல்‌ 
தெளித்துக்கொண்டனர்‌. வைரங்களும்‌ பொன்மணியும்‌ 
கலந்த அரிசியை ஏழு அந்தணர்களுக்கு அளித்து 
வாழ்த்து கொண்டனர்‌. ஏழு புலவர்களுக்கு பொன்‌ 
எழுத்தாணியும்‌ ஏழு சூதர்களுக்கு பொன்வளையலும்‌ 
பரிசளித்தனர்‌. ஒவ்வொரு செயலுக்கும்‌ முரசுகள்‌ 
நடைமாற்றி ஓசையிட வாழ்த்தொலிகள்‌ எழுந்தன. 
சடங்குகள்‌ முடிந்து அனைவரும்‌ சென்று அமர்ந்ததும்‌ 
நிமித்திகர்‌ மணநிகழ்வு நடைபெறப்போவதை 
அறிவித்தார்‌. மூத்த அமைச்சர்‌ எழுந்து 
மணத்தன்னேற்பின்‌ நெறிகள்‌ தொன்மையான 
மகாவாருணஸ்மிருதியின்‌ அடிப்படையில்‌ 
அமைந்திருப்பதாக அறிவித்து அவற்றை விளக்கினார்‌. 


முதுசூதன்‌ ஒருவன்‌ மேடைமேல்‌ ஏறி வணங்கி ஓங்கிய 
மணிக்குரலில்‌ விதர்ப்ப இளவரசி தமயந்தியின்‌ 
சிறப்புகளை சொல்லத்தொடங்கினான்‌. எல்லா 
பாடல்களிலும்‌ தேவியரைப்பற்றி சொல்லப்படும்‌ 
சொற்களாகவே அவை ஒலித்தன. விதர்ப்ப அரசகுடியின்‌ 
பதினெட்டு மூதன்னையர்‌ நிரையின்‌ பெயர்களைச்‌ 
சொல்லி தமயந்தியின்‌ பெயர்‌ ஏழாவது மூதன்னையாகிய 
தமையின்‌ நீட்சி என்றும்‌ அம்மூதன்னையரின்‌ வடிவென 
எழுந்த அவளை மணப்பவரே விதர்ப்பத்தின்‌ 


மணிமுடிக்குரிய மைந்தனின்‌ தந்தை என்றும்‌ 
அறிவித்தான்‌. புஷ்கரன்‌ திரும்பி நளனை பார்த்தான்‌. 
உறைந்த முகத்துடன்‌ அவன்‌ நோக்கி அமர்ந்திருந்தான்‌. 
முதுசூதன்‌ தமயந்தி அவைபுகவிருப்பதை அறிவித்ததும்‌ 
அவை பெருங்குரலில்‌ வாழ்த்தொலி எழுப்பியது. 


அனைவரும்‌ ஒரு திசையை நோக்குவதை தன்னருகே 
அமர்ந்திருந்தவர்களின்‌ விழிகளிலிருந்தே புஷ்கரன்‌ 
உணர்ந்தான்‌. அவன்‌ அத்திசை நோக்கி 
விழிசெலுத்துவதற்குள்‌ தமயந்தி அவைக்குள்‌ 
நுழைந்துவிட்டிருந்தாள்‌. விதர்ப்பத்தின்‌ கொடியுடன்‌ 
மார்புக்‌ கவசமும்‌ தலையில்‌ இறகுமுடியும்‌ அணிந்த சேடி 
முன்னால்‌ வர, மங்கலத்‌ தாலங்களுடன்‌ ஏழு 
அணிப்பரத்தையர்‌ தொடர்ந்துவந்தனர்‌. அவையில்‌ 
நின்றிருந்த இசைச்சூதர்‌ மங்கல இசையெழுப்பினர்‌. 
தமயந்தியை பார்ப்பதற்காக அனைத்துத்‌ தலைகளும்‌ 
வெவ்வேறு வகையில்‌ அசைவதை நோக்கி புஷ்கரனின்‌ 
விழிகள்‌ திரும்பின. அவனருகே அமர்ந்திருந்த மச்சர்கள்‌ 
அவர்களின்‌ மொழியில்‌ ஏதோ சொன்னார்கள்‌. அது 
அவன்‌ மொழிபோல ஒலித்து, சொற்கள்‌ வேறாக 
இருந்தன. அவன்‌ மீண்டும்‌ திரும்பியபோது தமயந்தியை 
கண்டான்‌. வாழ்த்தொலிகளே காற்றாகச்‌ சென்று அவள்‌ 
அணிந்திருந்த இளநீலப்‌ பட்டாடையை அலையமுக்கச்‌ 
செய்வதாகத்‌ தோன்றியது. 


அவள்‌ அவன்‌ அதுவரை பார்த்திருந்த பெண்கள்‌ 
அனைவர்ிலிருந்தும்‌ முற்றிலும்‌ மாறுபட்டிருப்பதாக 
முதல்‌ எண்ணம்‌ எழுந்தது. அது என்ன என்று அவன்‌ 
எண்ணத்தை ஓட்டி சலித்து மீண்டும்‌ அவளையே 
நோக்கினான்‌. கருஞ்சிலைபோல பளபளக்கும்‌ 
தோல்நிறம்‌. தோழியர்‌ அனைவரைவிடவும்‌ அவள்‌ 
உயரமாக இருந்தாள்‌. அவள்‌ திரும்பியபோது 
கன்னவளைவிலும்‌ கழுத்திலும்‌ ஒளி மின்னியது. 
தோள்கள்‌. அவன்‌ நெஞ்சு படபடத்தது. திரும்பி நளனை 
நோக்கிவிட்டு சில கணங்கள்‌ கழித்து மெல்ல விழி 
திருப்பி அவளை மீண்டும்‌ நோக்கினான்‌. அவள்‌ 
தோள்கள்‌ மாமல்லர்களுக்குரியவை போல அகன்று 
பணைத்திருந்தன. இடைக்குக்‌ கீழும்‌ அவ்வாறு 
விரிந்திருக்கவில்லை என்றால்‌ அவளிடம்‌ பெண்மையே 
இல்லை என்று ஆகிவிட்டிருக்கும்‌. அவள்‌ மிக நேராக 
நடந்தாள்‌. அவன்‌ தன்‌ நெஞ்சோசையை அனைத்து 
ஒலிகளுக்கும்மேல்‌ கேட்டான்‌. அதுதான்‌ அவளை 
தனித்துக்‌ காட்டுகிறது. இடை ஓசிகிறது. பெரிய 
தொடைகள்‌ ஆடைக்குள்‌ எழுந்தமைகின்றன. ஆனால்‌ 
அலையற்ற நீரில்‌ செல்லும்‌ அன்னம்போல அவள்‌ 


நடந்தாள்‌. 


அவன்‌ அவையிலமர்ந்திருந்த அரசர்களை பார்த்தான்‌. 
அனைவர்‌ விழிகளும்‌ அவளை நோக்கி 
நிலைகொண்டிருந்தன. மகதன்‌ மெல்ல அசைந்து 
மீசையை இடக்கையால்‌ நீவினான்‌. அவர்கள்‌ ஒருவரை 
ஒருவர்‌ ஓரவிழியால்‌ நோக்கிக்கொண்டிருந்தனர்‌ போலும்‌. 
அவ்வசைவால்‌ கலைந்து கலிங்கனும்‌ 
அசைந்தமர்ந்தான்‌. வங்கன்‌ தன்‌ குழலை அள்ளி 
தோளுக்குப்பின்‌ சரித்தான்‌. கலிங்கன்‌ மெல்ல சரிந்து 
தன்னருகே அமர்ந்திருந்த மைந்தனிடம்‌ ஏதோ 
சொன்னான்‌. அவன்‌ தலையசைத்தான்‌. தமயந்தி 
அவைநடுவே வந்து நின்று மூன்று திசைகளையும்‌ 
நோக்கி கைகூப்பி வணங்கினாள்‌. அமைச்சர்‌ அவளருகே 
சென்று அவள்‌ செய்யவேண்டியவற்றை சொல்ல அவள்‌ 
பீமகரையும்‌ அரசியையும்‌ வணங்கிவிட்டு தனக்கான 
பீடத்தில்‌ அமர்ந்தாள்‌. 
வைதிகர்கள்‌ மேடையேறிச்‌ சென்று வேதம்‌ ஓதி கங்கை நீர்‌ 
தெளித்து அவளை தூய்மைப்படுத்தினர்‌. குடிமூத்தவர்‌ 
அரிமலரிட்டு வாழ்த்த அவள்‌ அவர்களை வணங்கி 
மலர்கொண்டாள்‌. மூதன்னையர்‌ அவளுக்கு நெற்றியில்‌ 
குங்குமம்‌ இட்டு வாழ்த்துரைத்தபோது சேடியர்‌ 
குரவையிட்டனர்‌. புஷ்கரன்‌ அதற்குள்‌ 
சலித்துவிட்டிருந்தான்‌. நிஷதத்திலும்‌ அன்றாடம்‌ அவன்‌ 
அரசநிகழ்ச்சிகளில்‌ கலந்துகொள்வதுண்டு. குலக்குழு 
வழிபாட்டுச்‌ சடங்குகள்‌ நீளமானவை. ஆனால்‌ அவை 
இதைப்போல சலிப்பை அளிப்பதில்லை. அவற்றுடன்‌ 
உணர்வுபூர்வமான ஈடுபாடில்லை என்றால்‌ இப்படி 
சலிக்குமோ? ஆனால்‌ இச்சடங்குகள்‌ அனைத்தும்‌ 
ஏறத்தாழ ஒன்றுபோலிருக்கின்றன. அனைவரும்‌ ஏதோ 
ஒரு காலகட்டத்தில்‌ ஒன்றாக இருந்திருக்கவேண்டும்‌ என 
அவன்‌ எண்ணிக்கொண்டான்‌. 


குடிமூத்தார்‌ மூவர்‌ கொண்டுவந்து நீட்டிய தாலத்தில்‌ 
இருந்து செம்மலர்மாலை ஒன்றை அரசரும்‌ அரசியும்‌ 
சேர்ந்து கைதொட்டு எடுத்து தமயந்தியின்‌ கையில்‌ 
அளித்தனர்‌. புஷ்கரன்‌ அவள்‌ அந்த மாலையை 
கையிலேந்தியபடி இரு படிகளில்‌ கால்‌ வைத்து 
இறங்குவது வரை ஒன்றையும்‌ எண்ணவில்லை. ஒரு 
கணத்தில்‌ அதுதான்‌ மணமாலை என உணர்ந்ததும்‌ 
அவன்‌ உடல்‌ மெய்ப்பு கொண்டது. நெஞ்சு உறைந்து 
கல்லென்றாகி அதற்குள்‌ சொற்களும்‌ மூச்சும்‌ 
சிக்கிக்கொண்டன. நளன்‌ அவனை அழைப்பதை சில 
கணங்களுக்குப்‌ பின்னர்தான்‌ அவன்‌ அறிந்தான்‌. 


செவிகுனித்து “ஆணையிடுங்கள்‌, மூத்தவரே” என்றான்‌. 
நளன்‌ சொன்னது அவனுக்கு கேட்கவில்லை. “என்ன?” 
என்றான்‌. 


“நான்‌ எழுந்து வெளியேறும்‌ வாயிலருகே சென்று 
நிற்பேன்‌. இளவரசி இந்த இடத்துக்கு வந்ததும்‌ நீ என்‌ 
உடைவாளுடன்‌ சென்று அவையில்‌ நில்‌. இது 
நிஷதமன்னனின்‌ உடைவாள்‌ என்று சொல்‌. அவள்‌ என்‌ 
உடைவாளுக்கு அந்த மாலையை சூட்டுவாள்‌. நீ 
உடைவாளை உருவிக்கொண்டு அவையில்‌ நின்று 
தொடர்பவர்களை செறு. உன்னுடன்‌ வஜ்ரகீர்த்தியும்‌ 
சேர்ந்துகொள்வான்‌. அவைக்குள்‌ காவலர்‌ வாள்‌ 
உருவமாட்டார்கள்‌. ஆகவே அரசர்களை மட்டும்‌ நீ 
சிறுபொழுது எதிர்கொண்டால்‌ போதும்‌. இளவரசி ஓடி 
என்னருகே வருவாள்‌. நான்‌ அவளை 
அழைத்துக்கொண்டு வெளியே செல்வேன்‌. முற்றத்தில்‌ 
நாகசேனர்‌ என்‌ புரவிகளுடன்‌ காத்திருப்பார்‌” என்றான்‌ 
நளன்‌. அவன்‌ தன்‌ நெஞ்சிடிப்பை முதன்மையாக 
கேட்டுக்கொண்டிருந்தான்‌. “நான்‌ அவையில்‌ நின்றிருக்க 
வேண்டுமா?” என்றான்‌. “ஆம்‌, என்ன நிகழ்கிறதென்பதை 
அரசர்கள்‌ உணர்வதற்குள்‌ நான்‌ அவை 
நீங்கிவிடவேண்டும்‌. என்‌ புரவியை 
சென்றடைந்துவிட்டால்‌ எவரும்‌ என்னை 
பிடிக்கமுடியாது” என்றான்‌ நளன்‌. 


“ஆனால்‌ அரசர்கள்‌ பெருந்திறல்‌ வீரர்கள்‌... நான்‌ 
தனியாக எப்படி?” என்றான்‌ புஷ்கரன்‌. 
“அஞ்சவேண்டியதில்லை. இளைஞர்களை அவர்கள்‌ 
கொல்லமாட்டார்கள்‌. அவர்களுக்கு அறைகூவல்‌ 
விட்டவன்‌ நீயும்‌ அல்ல” என்றான்‌ நளன்‌. “அச்சமில்லை” 
என்றான்‌ புஷ்கரன்‌. “அவர்கள்‌ விரைவில்‌ என்னை 
வீழ்த்திவிடுவார்கள்‌” என்று விழிகளை விலக்கியபடி 
சொன்னான்‌. “எனக்குத்‌ தேவை மிகச்‌ சிறிய பொழுது. 
முற்றத்தை அடையவேண்டும்‌. சூதர்கள்‌ புரவிகளை 
கொட்டகைக்கு கொண்டுசெல்லும்‌ குறுக்கு வழி 
ஒன்றுள்ளது. அதனூடாக நான்‌ இந்நகரின்‌ 
கூரைகளுக்குமேல்‌ ஏறிவிடுவேன்‌.” 


மூச்சை ஊதி ஊதி விட்டு நெஞ்சிலிருந்த கல்லை 
கரைக்க முயன்றபடி புஷ்கரன்‌ “ஆனால்‌...” என்றான்‌. 
“செல்‌...” என்றான்‌ நளன்‌. “நீ கோரிய வரலாற்றுத்‌ 
தருணம்‌ இது.” புஷ்கரன்‌ “ஆம்‌” என்றான்‌. “அவள்‌ 
காசிமன்னனை கடந்துவிட்டாள்‌” என்றான்‌ நளன்‌. 
புஷ்கரனால்‌ எதையுமே பார்க்கமுடியவில்லை. நோக்கு 
நிலைக்காமல்‌ அத்தனை காட்சிகளும்‌ ஒற்றை 


மைந்தனை அரியணை ஏற்றி அவன்‌ பாரதவர்ஷத்தை 
வெல்வதைக்‌ கண்டபின்னர்தான்‌ காந்தாரத்துக்குச்‌ 
செல்வேன்‌.” 


சியாமை உள்ளே வந்து பணிந்தபின்‌ அமைதியாக 
நின்றாள்‌. “தமக்கையே, நாம்‌ நமக்குரிய அரசை 
அவர்களிடம்‌ சிலகாலம்‌ கொடுத்து வைக்கப்போகிறோம்‌, 
அவ்வளவுதான்‌” என்றபின்‌ சகுனி வணங்கி 
திரும்பிச்சென்றான்‌. அவன்‌ முதுகை நோக்கிக்கொண்டு 
குந்தி அமர்ந்திருந்தாள்‌. அவன்‌ திரும்பமாட்டான்‌ என 
அவள்‌ அறிந்திருந்தாள்‌, ஆனால்‌ அவன்‌ அவளைத்தான்‌ 
எண்ணிக்கொண்டிருப்பான்‌ என்றும்‌ உணர்ந்தாள்‌. 


சியாமை வந்து குந்தியை வணங்கி “அஸ்தினபுரியின்‌ 
அரசி, தாங்கள்‌ அரியணைமேடைக்கு வரவேண்டும்‌ 
என்று பேரரசி தெரிவித்தார்‌” என்றாள்‌. ஒருகணம்‌ 
சியாமையின்‌ கண்களில்‌ வஞ்சம்‌ வந்து சென்றதை குந்தி 
கண்டாள்‌. “தங்கள்‌ இளைய அரசி சத்யசேனை 
தங்களுக்கு அகம்படி செய்யவேண்டும்‌ என்றும்‌ பேரரசி 

ணையிட்டார்‌.” குந்தி சத்யசேனையின்‌ மூச்சொலியைக்‌ 
கேட்டாள்‌. காந்தார இளவரசியரின்‌ உடல்களில்‌ இருந்து 
நகைகள்‌ ஒலித்தன. அவள்‌ திரும்பிப்பார்க்கவில்லை. 
தன்‌ கண்ணுக்குள்‌ எஞ்சியிருந்த தேவயானியின்‌ 
மணிமுடியில்‌ கருத்தை நிறுத்தினாள்‌. 


அசைவுப்பரப்பென கலந்த வெளி அவன்‌ முன்‌ நின்றது. 
“செல்‌” என்றபின்‌ நளன்‌ எழுந்து நடந்து விலகினான்‌. 
அத்தனை விழிகளும்‌ தமயந்திமேல்‌ இருந்தமையால்‌ 
எவரும்‌ அவனை நோக்கவில்லை. தமயந்தி மிக மெல்ல 
நடந்துவந்தாள்‌. கண்ணுக்குத்‌ தெரியாத ஒழுக்கு ஒன்றில்‌ 
மிதந்துவரும்‌ அன்னம்‌. நான்‌ இப்போது எழவேண்டும்‌. 
என்‌ குரல்‌ இத்தனை பெரிய அவையில்‌ ஓங்கி 
ஒலிக்கவேண்டும்‌. என்‌ குரலை மகதனும்‌ கலிங்கனும்‌ 
மாளவனும்‌ கேட்பார்கள்‌. 


ஆனால்‌ அவனால்‌ அசையமுடியவில்லை. கால்கள்‌ 
குளிர்ந்திருக்க தொடைகள்‌ மட்டும்‌ 
துள்ளிக்கொண்டிருந்தன. ஏன்‌ எனக்கு இந்தப்‌ 
பொறுப்பை அளிக்கிறார்‌? என்னை அவையில்‌ 
அவர்கள்‌ வெட்டிப்போடக்கூடும்‌. ஆம்‌, அதுதான்‌ 
நிகழவிருக்கிறது. மகதனின்‌ அணுக்கப்படைகள்‌ மிக 
அருகே உள்ளன. தேர்ந்த போர்வீரர்கள்‌ அவர்கள்‌. 
நாலைந்துபேர்‌ பாய்ந்து வந்தால்‌ அவன்‌ என்ன 
செய்யமுடியும்‌? ஏன்‌ வஜ்ரகீர்த்தியை அனுப்பியிருக்கக்‌ 
கூடாது? தமயந்தி மாளவனைக்‌ கடந்தபோது அவையில்‌ 
வியப்பொலி எழுந்தது. அங்கனையும்‌ வங்கனையும்‌ 
அவள்‌ கடந்தாள்‌. மாளவனைக்‌ கடந்தபோது 
கலிங்கமன்னன்‌ சூரியதேவன்‌ புன்னகையுடன்‌ மைந்தன்‌ 
அர்க்கதேவனிடம்‌ ஏதோ சொல்ல அவன்‌ சிரித்தான்‌. 
அவள்‌ கலிங்கனையும்‌ கடந்து நடந்தபோது அவர்கள்‌ 
திகைப்புடன்‌ பீடங்களின்‌ பிடியைப்‌ பற்றியபடி 
அமர்ந்திருந்தனர்‌. மகதத்தின்‌ வேளக்காரப்படையினர்‌ 
சொல்லில்லா உவகைக்‌ குரலெழுப்பினர்‌. அவள்‌ 
மகதனை ஏற்கவிருக்கிறாள்‌ என எண்ணிய மக்களின்‌ 
குரல்களும்‌ கலைவொலியாக எழுந்தன. 


புஷ்கரனால்‌ எழ முடியவில்லை. கையில்‌ இறுகப்‌ 
பற்றியிருந்த உடைவாளின்‌ பிடி வியர்வையில்‌ 
வழுக்கியது. எழுந்தால்‌ அதை நழுவவிட்டுவிடுவோம்‌. 
எழுந்தால்‌ காலூன்ற முடியாமல்‌ விழுந்துவிடவும்கூடும்‌. 
அவன்‌ விழிகளுக்கு முன்‌ நீருக்குள்‌ தெரிவதுபோல்‌ 
அக்காட்சி நெளிந்தது. அவள்‌ மகதனை கடந்தபோது 
அவை முழுக்க எழுந்த வியப்போசை பெரிய முழக்கமாக 
சூழ்ந்தது. அவந்தியின்‌ அரசன்‌ அவள்‌ தன்னை நோக்கி 
வருகிறாள்‌ என எண்ணி எழுந்தான்‌. அவள்‌ அவனையும்‌ 
கடந்துசெல்ல கூர்ஜரன்‌ தன்னை நோக்கியா என வியந்து 
அருகிருந்த அமைச்சரை நோக்கினான்‌. அத்தருணத்தில்‌ 
நளன்‌ வலக்கையை தூக்கி “நான்‌ நிஷத அரசனாகிய 
நளன்‌. இளவரசிக்கு முன்‌ மணம்கோள்‌ சொல்லுடன்‌ 
நிற்கிறேன்‌” என்று கூவியபடி அவைக்குச்‌ சென்று 


சேதிநாட்டரசனுக்கும்‌ காமரூபனுக்கும்‌ நடுவே நின்றான்‌. 


புஷ்கரன்‌ உடல்‌ நடுங்கிக்‌ குறுக கண்களை மூடியபடி தன்‌ 
பீடத்தில்‌ அமர்ந்திருந்தான்‌. அவன்‌ கையுடன்‌ சேர்த்து 
உடைவாளும்‌ அதிர்ந்துகொண்டிருந்தது. அவனைச்‌ 
சூழ்ந்து பலவகையான குரல்கள்‌ ஏதேதோ கூவின. 
“இளவரசே, கிளம்புக!” என நாகசேனரின்‌ குரல்‌ கேட்டது. 
அவன்‌ எழுந்து நோக்கியபோது தமயந்தி தன்‌ 
மணமாலையை நளன்‌ தோளில்‌ 
அணிவித்துவிட்டிருப்பதை கண்டான்‌. நளன்‌ அவள்‌ 
வலக்கையை பற்றிக்கொள்ள அவள்‌ நிமிர்ந்த 
தலையுடன்‌ அவனுக்கு இடமாக நின்றாள்‌. வஜ்ரகீர்த்தி 
உருவிய வாளுடன்‌ ஓடிவந்து நளன்‌ அருகே நின்றான்‌. 


ஷத்ரிய அரசர்கள்‌ பெரும்பாலானவர்கள்‌ 
பீடங்களிலிருந்து எழுந்து நின்றனர்‌. ஆனால்‌ மகதனும்‌ 
கலிங்கனும்‌ மாளவனும்‌ அசையாமல்‌ நோக்கி 
அமர்ந்திருந்தனர்‌. அவர்கள்‌ ஏதேனும்‌ சொல்லக்கூடும்‌ 
என பிறர்‌ எதிர்பார்த்தனர்‌. பீமகர்‌ திகைப்புடன்‌ இரு 
கைகளும்‌ விரிந்து அசைவழிந்து நிற்க திறந்த வாயுடன்‌ 
அரசமேடையில்‌ எழுந்து நின்றார்‌. அவரது 
அமைச்சர்களும்‌ அவரைப்போலவே 
சமைந்துவிட்டிருந்தனர்‌. அரசி பீமகரின்‌ தோளைப்பற்றி 
உலுக்கி ஏதோ சொன்னாள்‌. நளன்‌ மகதனை 
நோக்கியபடி தானும்‌ திகைத்து நின்றான்‌. 


மகதன்‌ எழுந்து “நன்று, நான்‌ விதர்ப்பினி ஓர்‌ 
ஷத்ரியப்பெண்‌ என எண்ணியே மணம்கொள்ள 
வந்தேன்‌. அவள்‌ உள்ளத்தால்‌ நிஷாதகுலத்தவள்‌ என 
அவைமுன்‌ அறிவித்துவிட்டாள்‌. தனக்குரியவனை 
அவள்‌ அடைந்துள்ளாள்‌. அவளை வாழ்த்துகிறேன்‌” 
என்றபின்‌ செல்வோம்‌ என அமைச்சர்களிடம்‌ 
கைகாட்டியபடி திரும்பினான்‌. அவைநிறைந்திருந்த 
ஷத்ரியர்கள்‌ வேண்டுமென்றே உரக்க நகைத்தனர்‌. 
மாளவன்‌ “நிஷாதனே, உன்‌ பெண்ணுடன்‌ ஒருநாள்‌ 
அரண்மனைக்கு வா. உனக்கு அன்னமும்‌ ஆடையும்‌ 
பரிசிலாக அளிக்கிறோம்‌” என்றான்‌. 


நளன்‌ தன்‌ உடைவாளை ஓங்கி தரையில்‌ அறைந்த 
மணியோசை சிரிப்பொலியை வெட்டி அமைதியை 
உருவாக்கியது. “நான்‌ அனல்குலத்து ஷத்ரியனாகிய 
நளன்‌. இந்திரகிரியின்‌ அரசன்‌. இங்குள்ள அத்தனை 
அரசர்களையும்‌ அறைகூவுகிறேன்‌. ஆண்மையுள்ள 
எவரும்‌ என்னுடன்‌ போரிட்டு இவளை 
கைக்கொள்ளலாம்‌” என்றான்‌. “நிஷாதர்களுடன்‌ 


ஷத்ரியர்‌ நிகர்நின்று போரிடும்‌ வழக்கமில்லை, மூடா. 
உன்னை தெரிவுசெய்த இழிமகளை இனி ஷத்ரியர்‌ 
எவரும்‌ அரசியென ஏற்கப்போவதுமில்லை” என்றான்‌ 
மாளவன்‌. வங்கன்‌ “ஆம்‌, செல்க! உனக்கு உயிர்‌ 
பரிசளிக்கப்பட்டுள்ளது” என்றான்‌. 


நளனின்‌ கையிலிருந்த வாள்‌ பாம்பின்‌ நாவென 
துடிப்பதை புஷ்கரன்‌ கண்டான்‌. அவன்‌ மேலும்‌ ஏதோ 
சொல்ல வாயெடுக்கையில்‌ பீகமர்‌ “முறைப்படி நீ 
பெண்கொண்டாய்‌. உன்னை இங்கு எவரும்‌ 
அறைகூவவும்‌ இல்லை. நீ செல்லலாம்‌” என்றார்‌. தமயந்தி 
நளன்‌ கையை பற்றியபடி “செல்வோம்‌” என்றாள்‌. 
அவர்கள்‌ இரு பக்கமும்‌ விலகி வழிவிட்ட குடிகள்‌ நடுவே 
நடந்தனர்‌. உடல்‌ சினத்தால்‌ நடுங்கிக்கொண்டிருக்க 
நளன்‌ நடந்தான்‌. அவன்‌ கையைப்‌ பற்றியபடி தமயந்தி 
தலைதூக்கி அசைவற்ற தோள்களுடன்‌ சென்றாள்‌. 
வஜ்ரகீர்த்தி உருவிய வாளுடன்‌ தொடர்ந்தான்‌. 


நாகசேனர்‌ புஷ்கரனின்‌ தோளைத்‌ தொட்டு “செல்வோம்‌, 
இளவரசே” என்றார்‌. “நான்‌...” என புஷ்கரன்‌ 
பேசத்தொடங்க “அனைத்தும்‌ எளிதாகவே 
முடிந்துவிட்டன. பிறகு பேசுவோம்‌” என்றார்‌ அவர்‌. 
அவன்‌ கையில்‌ இருந்த வாளை நோக்கினான்‌. அதை 
வீசிவிட்டுச்‌ செல்லவேண்டும்‌ என எழுந்த எண்ணத்தை 
அடக்கினான்‌. சூழ்ந்திருந்த விழிகளிலெல்லாம்‌ நகைப்பு 
இருப்பதாகத்‌ தோன்றியது. ஆனால்‌ அவனை அங்கு 
எவருக்கும்‌ தெரியாது. அவன்‌ ஆற்றத்‌ தவறியதென்ன 
என்றும்‌ தெரியாது. அவன்‌ தலைநிமிர்ந்து விழிகளைச்‌ 
சுழற்றியபடி நடந்தான்‌. ஆனால்‌ முற்றம்வரை 
செல்வதற்குள்‌ அம்முயற்சியாலேயே களைப்புற்று 
தோள்தளர்ந்து பெருமூச்சுவிட்டான்‌. 


நீர்க்கோலம்‌ - 15 


14. அணிசூடுதல்‌ 


[i/age]“நெடுங்காலம்‌ காத்திருந்து அடையப்பட்ட 
மணவுறவுகள்‌ பெரும்பாலும்‌ நிலைப்பதில்லை” என்று 
பிங்கலன்‌ சொன்னான்‌. “ஏனென்றால்‌ மானுடர்‌ அறியும்‌ 
காலமென்பது இழப்புகளின்‌ அறுபடா தொடர்‌. 
உலகியலில்‌ இழப்புகளைக்‌ கொண்டுதான்‌ பெறுபவை 
அளவிடப்படுகின்றன. இங்கு ஒருவன்‌ பெறுவது 
எதுவாக இருப்பினும்‌ அது இழந்தவற்றுக்கு ஈடல்ல. 
ஏனென்றால்‌ இழந்தவை வளர்கின்றன. பெறுபவை 
சுருங்குகின்றன.” தருமன்‌ “தவம்‌ என்பது காத்திருப்பது 
அல்லவா?” என்றார்‌. “ஆம்‌, தவமிருந்து பெறவேண்டியது 
இவ்வுலகு சாராததாகவே இருக்கவேண்டும்‌. பெருநிலை, 
மெய்யறிவு, மீட்பு. இங்கு எய்துவனவற்றை தவமிருந்து 
அடைந்தவன்‌ ஏமாற்றத்தையே சென்றடைவான்‌.” 


சற்றுநேரம்‌ அவர்கள்‌ தங்கள்‌ எண்ணங்களை 
தொடர்ந்தவர்களாக தலைகுனிந்து அமர்ந்திருந்தனர்‌. 
தருமன்‌ மணலில்‌ சிறு குச்சியால்‌ ஏதோ வரைந்து 
அழித்தபடி இருந்த திரெளபதியை நோக்கினார்‌. அவள்‌ 
கன்னம்‌ அப்பால்‌ ஓடிய ஓடையின்‌ நீரொளியில்‌ மெல்லிய 
அலையசைவு கொண்டிருந்தது. இமைசரிந்த விழிகளின்‌ 
நீர்மை மின்னியது. பிங்கலன்‌ “பன்னிரு ஆண்டுகள்‌ 
நளன்‌ தமயந்திக்காக தவமிருந்தான்‌ என்கின்றன 
கதைகள்‌” என்று தொடர்ந்தான்‌. “தன்‌ பதினைந்தாவது 
அகவையில்‌ அவன்‌ அவளைப்‌ பற்றி அறிந்தான்‌. 
இருபத்தேழாம்‌ அகவையில்‌ அவளை மணத்தன்னேற்பில்‌ 
கைப்பற்றி அழைத்து வந்தான்‌.” 


தமயந்தி நளனைவிட எட்டாண்டு மூத்தவள்‌. பதினெட்டு 
ஆண்டுகள்‌ அவள்‌ அரசியென ஓர்‌ அரியணையில்‌ 
அமர்வதற்காக காத்திருந்தாள்‌. பீமகரின்‌ அவையில்‌ 
அவளே அரசியைப்போல்‌ அமர்ந்து அரசுநடத்தினாள்‌. 
அவை எண்ணுவதற்கு முன்னரே எண்ணவேண்டிய 
அனைத்தையும்‌ எண்ணிக்‌ கடந்து முற்றுச்சொல்லுடன்‌ 
அமர்ந்திருப்பாள்‌ என அமைச்சர்‌ அறிந்திருந்தனர்‌. 
பாரதவர்ஷத்தின்‌ பெருநிலவிரிவை ஒற்றை 
விழியசைவால்‌ ஆளும்‌ ஆற்றல்கொண்டவள்‌ என 
கவிஞர்‌ பாடினர்‌. படைநடத்தவும்‌ புரம்வென்று 
எரிபரந்தெடுக்க ஆணையிடவும்‌ அவளால்‌ 


இயலுமென்றனர்‌. 


அவள்‌ பதினெட்டாண்டு அகவை முதிர்ந்து மணநிலை 
கொண்டபோது அவளுக்கென வரும்‌ மாமன்னர்‌ யார்‌ 
என்ற பேச்சே விதர்ப்பத்தில்‌ ஓங்கி ஒலித்தது. அதற்கேற்ப 
வங்கமும்‌ கலிங்கமும்‌ மாளவமும்‌ அவந்தியும்‌ அவளை 
பெண்கோரின. மகதம்‌ முன்னெழுந்து வந்தபோது 
பாரதவர்ஷத்தை ஆளவிருக்கிறாள்‌ என்றே 
அவைக்கவிஞர்‌ பாடினர்‌. ஆனால்‌ ஒவ்வொரு 
மணமுயல்வும்‌ பிறிதொன்றுடன்‌ முட்டி அசைவிழந்தது. 
ஒவ்வொரு ஏமாற்றமும்‌ நகரில்‌ அலரென்றாகி அணைந்து 
மீண்டும்‌ ஒரு எதிர்பார்ப்பென்றாகியது. என்ன 
நிகழ்கிறதென்றே எவருக்கும்‌ புரியவில்லை. 
அரசியல்சூழ்ச்சியா, கோள்கள்‌ கணிப்பை 
கடந்தாடுகின்றனவா? தெய்வங்களின்‌ சூழ்ச்சியேதானா? 


பெருநிலத்தை உரிமைகொண்ட கன்னியை கைத்தலம்‌ 
பற்ற பேரரசர்கள்‌ அனைவருமே விழைந்தனர்‌ என்பது 
மெய்‌. அவ்விழைவை கண்டமையாலேயே அவர்களின்‌ 
அரசியரும்‌ அவ்வரசியரின்‌ குலங்களும்‌ அம்முயற்சியைக்‌ 
கடந்து எண்ணி வருவதை கணித்து அஞ்சினர்‌. தமயந்தி 
எவருக்கு அரசியானாலும்‌ அந்தக்‌ கோலும்‌ கொடியும்‌ 
அவளாலேயே ஏந்தப்படுமென அவர்கள்‌ 
அறிந்திருந்தனர்‌. அவளை பிறிதொரு மாமுடிமன்னர்‌ 
கொள்ளலாகாதென்பதில்‌ ஒவ்வொரு மாமன்னரும்‌ 
கருத்தான்றினர்‌. அவள்மேல்‌ மாமன்னர்கள்‌ குறி 
கொண்டிருக்கிறார்கள்‌ என்ற பேச்சால்‌ சிறுமன்னர்கள்‌ 
ஒதுங்கிக்கொண்டனர்‌. 


காத்திருக்கையில்‌ பெண்‌ பெருகிக்கொண்டே 
இருக்கிறாள்‌. அவளுக்காக அக்கை பக 

ற்றியவையும்‌ அவள்‌ மதிப்பென்றாகின்றன. 

ழைபவன்‌ அவளுக்காக தன்னை 
உருமாற்றிக்கொண்டே இருக்கிறான்‌. தான்‌ என 
பிறந்தவையும்‌ தன்னவை என உணர்ந்தவையும்‌ 
தன்னிலை என ஆனவையும்‌ ஆன அனைத்தும்‌ 
அவ்வண்ணம்‌ உருப்பெற்றபின்‌ அவளன்றி அவனுக்கு 
உலகமென்று ஒன்றில்லை என்றாகிறது. தன்‌ 
குடிக்குறிகளையும்‌ குலதெய்வத்தையும்‌ அவளுக்காக 
மாற்றிக்கொண்ட நளன்‌ பன்னிரு ஆண்டுகள்‌ அவளை 
அன்றி பிறிதொரு பெண்வடிவை எண்ணியதுமில்லை. 
அவன்‌ எண்ணங்களும்‌ உணர்வுகளும்‌ மட்டுமல்ல 
நோக்கும்‌ சொல்லும்‌ அசைவுகளும்‌ கூட அவளுக்காகவே 
திரண்டிருந்தன. 


அவன்‌ பிறிதொன்றிலாதோனாக இருந்தான்‌. 
அவளுடைய ஓவியத்திரைகளுடன்‌ வாழ்ந்தான்‌. 
நோக்கப்படுகையில்‌ அ த பொருளென 
ஏதுமில்லை புவியில்‌. விழைவுகொள்கையில்‌ அவை 
பேரழகு கொள்கின்றன. முனிவர்களே, பொருளென 
இங்கு வந்து சூழ்ந்துள்ளது நாம்‌ என்றுமறியா 

பிறி தான்று. அது தன்‌ முழுமையில்‌ தான்‌ நிறைந்து 
அமர்ந்துள்ளது. விழையும்‌ மானுடன்‌ அதன்‌ தவத்தை 
தொட்டு எழுப்புகிறான்‌. அது விழித்தெழுந்தால்‌ 
கணம்தோறும்‌ வளர்ந்து பேருருக்கொண்டு தானே 
உலகென்றாகி சூழ்ந்துகொள்கிறது. நம்மை ஒக்கலில்‌ 
வைத்துக்கொள்கிறது. தன்‌ உடலில்‌ ஒரு சிறுநகையென 
சூடிக்கொள்கிறது. 


தமயந்தி தவமிருந்தது மணிமுடிக்காக. சந்திரகுலத்துப்‌ 
பேரரசி தேவயானியின்‌ நாளில்‌ பிறந்தவள்‌. 
இந்திராணியின்‌ மண்ணுரு. நினைவறிந்த நாள்முதல்‌ 
அவள்‌ தன்‌ வலப்பக்கத்தில்‌ ஒரு பேரரசனை 
உணர்ந்துகொண்டிருந்தாள்‌. அவள்‌ வளருந்தோறும்‌ 
அவ்வுருவம்‌ மாறிக்கொண்டிருந்தது. முதன்முதலாக 
கலிங்க இளவரசன்‌ அருணவர்மனின்‌ ஓவியத்தை 
பார்த்தபோது “இவனா?” என்ற எண்ணமே எழுந்தது. 
அத்தனை ஷத்ரிய இளவரசர்களையும்போலத்தான்‌ 
அவனும்‌ இருந்தான்‌. உடைவாளை உறையுடன்‌ 
ஊன்றியபடி அணிமுடி சூடிய தலையை மிடுக்காகத்‌ 
திருப்பி. குடிப்பிறப்பின்‌, படைப்பயிற்சியின்‌, 
செல்வத்தின்‌, இளமையின்‌ நிமிர்வு. நிமிர்வுக்கு அப்பால்‌ 
அவனிடம்‌ ஒன்றுமில்லை. அணிகலன்களை சற்றுநேரம்‌ 
கூர்ந்து நோக்கினால்‌ உருவாகும்‌ விழிவெறுமையை 
அடைந்தாள்‌. 


பின்னர்‌ அந்த ஓவியத்தை அவள்‌ நோக்கவே இல்லை. 
ஆனால்‌ அந்த முகத்தை நினைவில்‌ மீண்டும்‌ மீண்டும்‌ 
எழுப்பிக்கொண்டாள்‌. தன்‌ கற்பனையைத்‌ தொட்டு 
அதை மீட்டி உயிர்கொடுத்தாள்‌. ஏதோ ஒரு தருணத்தில்‌ 
அவன்‌ விழிகள்‌ புன்னகை சூடின. “நீ ஒரு ஆண்‌. 
அரசனென முடிசூடி அமரவேண்டியவன்‌” என்று அவள்‌ 
அவ சொன்னாள்‌. “நீ எனக்கு 
அளிக்கவிருப்பவற்றால்‌ எனக்குரியவன்‌ ஆகிறாய்‌. 
முற்றளிக்கையில்‌ நீ நிறைவுகொள்வாய்‌.” 


மறுநாள்‌ அவளிடம்‌ அன்னை கேட்டபோது “ 

அரசனை நான்‌ மணமுடித்தாகவேண்டும்‌ என்பது நெறி. 
அவன்‌ உருவப்பிழையோ குடிக்குறைவோ அற்றவனாக 
அல்லாமலிருப்பின்‌ வேறென்ன நோக்கவேண்டும்‌?” 


என்றாள்‌. அன்னை அவள்‌ சொல்வதை 
புரிந்துகொள்ளாமல்‌ நோக்க “இவனை ஏற்பதில்‌ எனக்கு 
மறுப்பில்லை. அரசர்களில்‌ பிறிதொரு இயல்புடையவன்‌ 
இல்லை” என்றாள்‌. அன்னை சினத்துடன்‌ “அத்தனை 
கன்னியருக்கும்‌ உரிய ஆணவம்தான்‌ இது. இளமையில்‌ 
தங்களை விண்ணிறங்கி மண்ணில்‌ நின்றிருக்கும்‌ 
தேவகன்னியரென எண்ணிக்கொள்கிறார்கள்‌. அத்தனை 
ஆண்களையும்‌ சுட்டுவிரலால்‌ தட்டி வீசுவார்கள்‌. 
அவர்கள்‌ மண்ணிறங்க சற்று காலமாகும்‌” என்றாள்‌. 


அவள்‌ புன்னகையுடன்‌ “நான்‌ தட்டிவீசவில்லை, 
அன்னையே” என்றபின்‌ எழுந்துகொண்டாள்‌. அன்னை 
சினம்கொண்டு “அமர்ந்து பேசு... நீ அரசி அல்ல, நீ 
சொல்வதை சொன்னபின்‌ பேச்சு முடிந்துவிட்டது என 
எழுந்து செல்ல. நான்‌ அரசி, தெரிந்துகொள்‌” என்றாள்‌. 
தமயந்தி மீண்டும்‌ அமர்ந்துகொண்டு “சரி, 
அப்படியென்றால்‌ நீங்கள்‌ சொல்லுங்கள்‌” என்றாள்‌. 
“என்ன சொல்ல? நீதான்‌ எல்லாவற்றையும்‌ 
சொல்லிவிட்டாயே” என்றாள்‌ அரசி. “அதைத்தானே 
நானும்‌ சொன்னேன்‌” என்றபின்‌ அவள்‌ புன்னகையுடன்‌ 
எழுந்து நடந்தாள்‌. அரசி “தருக்கி எழுபவர்களை 
தெய்வங்கள்‌ குனிந்து நோக்குகின்றன. களத்தில்‌ 
மேலுயர்ந்த தலையே அம்புக்கு இலக்கு” என்றாள்‌. 
“அரசனின்‌ தலை மேலேதான்‌ நின்றிருக்கவேண்டும்‌, 
இல்லையேல்‌ அவனால்‌ களத்தை முழுமையாக 
நோக்கமுடியாது, அன்னையே” என்றபின்‌ அவள்‌ நடந்து 
சென்றாள்‌. 


அந்த மணப்பேச்சு பாதியில்‌ முறிந்தது. அருணவர்மன்‌ 
கோசலத்தின்‌ மித்ரையை மணந்து வடகலிங்கத்தின்‌ 
அரசனாக முடிசூடிக்கொண்டான்‌. அவள்‌ 
உளம்சோர்ந்திருப்பாள்‌ என எண்ணி அரசி அவளிடம்‌ 
வந்து “அவன்‌ ஒருபோதும்‌ பேரரசனாக இயலாது. அவன்‌ 
தந்தை சூரியவர்மனுக்கு நீண்ட வாணாள்‌ என நிமித்திகர்‌ 
சொல்லியிருக்கிறார்கள்‌” என்றாள்‌. அவள்‌ சிரித்தபடி 
“அவனுக்காக நான்‌ எவ்வகையிலும்‌ துயருறவில்லை, 
அன்னையே. எனக்கு அவனும்‌ பிற முடிமன்னரும்‌ 
நிகரானவர்களே. மாளவத்தின்‌ அரசனின்‌ செய்தி 
வந்துள்ளது என்று அமைச்சர்‌ சற்று முன்‌ சொன்னார்‌. 
அவன்‌ ஓவியத்தை நான்‌ பார்த்தேன்‌. எனக்கு வேறுபாடே 
தெரியவில்லை” என்றாள்‌. 


அன்னை அவளை சில கணங்கள்‌ கூர்ந்து நோக்கிவிட்டு 
“சில தருணங்களில்‌ நீ அனைவரையும்‌ 
எள்ளிநகையாடிக்கொண்டிருக்கிறாய்‌ என்று 


தோன்றுகிறது” என்றாள்‌. அவள்‌ புன்னகைத்து “நான்‌ 
நகையாடுவதே இல்லை” என்றாள்‌. அன்னை 
பெருமூச்சுடன்‌ “இது அரசியல்சூழ்ச்சி. சூரியவர்மனின்‌ 
பட்டத்தரசி பிரபாவதி சேதிநாட்டவள்‌. அவள்‌ 
இளையோன்‌ சந்திரவர்மன்‌ கலிங்கத்திலேயே 
படைத்தலைவனாக இருக்கிறான்‌. அவர்கள்‌ நம்மை 
விரும்பவில்லை” என்றாள்‌. “அரசகுடி திருமணங்கள்‌ 
எல்லாமே அரசுசூழ்தல்கள்தானே?” என்றாள்‌ தமயந்தி. 
அரசி எண்ணியிராத சீற்றத்துடன்‌ “இது அரசியல்‌ அல்ல. 
அவள்‌ உன்னை விரும்பவில்லை. நீ ஆணவம்‌ 
நிறைந்தவள்‌ என அவளுக்கு சொல்லப்பட்டிருக்கிறது” 
என்றாள்‌. தமயந்தி “அதை நான்‌ பிறந்ததுமே நிமித்திகர்‌ 
சொல்லிவிட்டார்கள்‌ அல்லவா?” என்றாள்‌. “ஆம்‌, உன்‌ 
ஆணவமே உனக்கு எதிரி. அனைவரும்‌ அஞ்சுவது 
அதையே. முள்ளம்பன்றிபோல உன்‌ உடலில்‌ அது 
சிலிர்த்து நிற்கிறது” என்றபின்‌ ஆடையும்‌ அணியும்‌ 
ஒலிக்க அரசி திரும்பிச்சென்றாள்‌. 


நாள்‌ செல்லச்செல்ல முதுசெவிலியரின்‌ முகங்களில்‌ 
அவளைக்‌ கண்டதுமே மெல்லிய கழிவிரக்கம்‌ 
எழலாயிற்று. சேடிப்பெண்களின்‌ விழிகளுக்குள்‌ ஒரு 
ஏளனம்‌ ஒளிவிடுவதை அவள்‌ எளிதில்‌ கண்டாள்‌. அரசர்‌ 
அவ்வப்போது சலிப்புடன்‌ ஓரிரு சொற்கள்‌ 
சொல்லும்போது திரும்பிப்பாராமலேயே அவையில்‌ 
அவளைச்‌ சூழ்ந்து அமர்ந்திருக்கும்‌ அத்தனை 
பெண்களின்‌ முகங்களையும்‌ அவளால்‌ காணமுடிந்தது. 
அவள்‌ அவர்களை எவ்வகையிலும்‌ 
பொருட்படுத்தவில்லை. அது அவளுடைய நடிப்பு என 
அவர்கள்‌ எண்ணினர்‌. 


ஆனால்‌ அவளுக்கு அணுக்கமானவர்கள்‌ அவள்‌ 
உண்மையிலேயே எதையும்‌ பொருட்டாக எண்ணவில்லை 
என்று கண்டு வியந்தனர்‌. அவள்‌ ஆணவத்தால்‌ 
அரணிடப்பட்ட அறியாமையில்‌ வாழ்வதாக 
பேசிக்கொண்டார்கள்‌. “ஆம்‌, பேரரசிக்குரிய 
பிறவிகொண்டவள்‌. விழிமலைக்கும்‌ அழகி. ஆனால்‌ 
மூப்பு அதையெல்லாம்‌ நோக்குவதில்லை. அவள்‌ 
கண்களுக்குக்‌ கீழே மென்தசைவளையங்கள்‌ 
இழுபட்டுள்ளன. முகவாய்க்‌ கோடுகள்‌ 
அழுத்தமாகின்றன. தாடையின்‌ தசை சற்று 
தளர்ந்துள்ளது. கழுத்தின்‌ வரிகள்‌ ஆழ்கின்றன. தோளில்‌ 
பொன்வரிகள்‌ எழுகின்றன. அகவை அவளை 
இழுத்துச்செல்கிறது. அதை அவள்‌ என்றோ ஒருநாள்‌ 
தன்னை நோக்கும்‌ ஆண்மகன்‌ ஒருவனின்‌ விழிகளில்‌ 
உணர்வாள்‌. அன்று உளம்‌ உடைந்து சிறுப்பாள்‌. 


அதுவரை இந்த ஆணவம்‌ அவளை காக்கட்டும்‌” 
என்றாள்‌ முதுசெவிலி ஒருத்தி. அவள்‌ ஒவ்வொரு 
முறையும்‌ பேரரசர்களால்‌ துறக்கப்படும்போது சேடியர்‌ 
உள்ளங்களின்‌ ஆழத்திலிருந்து உவகைகொள்ளும்‌ ஒரு 
பெண்‌ அச்சொற்களைக்‌ கேட்டு முதல்முறையாக 
அஞ்சினாள்‌. பெண்ணென்று தன்னை உணரும்‌ 
உடல்கள்‌ அனைத்தும்‌ அஞ்சியாகவேண்டிய ஓழியாத்‌ 
தெய்வம்‌. 


நிஷாத மன்னன்‌ நளனின்‌ விழைவை அரண்மனை 
மகளிர்‌ அறிந்தபோது முதலில்‌ திகைப்படைந்தாலும்‌ 
விரைவிலேயே அது உகந்ததே என்று எண்ணத்‌ 
தலைப்பட்டமைக்கு அந்த அச்சமும்‌ விளைவான 
சோர்வுமே அடிப்படையாயின. விதர்ப்பமும்‌ நிஷதமும்‌ 
இரு அருகமை நாடுகள்‌. அவை ஒரே நிலமாக 
இணையமுடியும்‌. முதுசெவிலி ஒருத்தி மட்டும்‌ 
ஆற்றாமையுடன்‌ “பேரரசர்கள்‌ தேடிவந்த கன்னி” 
என்றாள்‌. “ஆம்‌, ஆனால்‌ அவர்கள்‌ எவரும்‌ அவளுக்காக 
துணிந்து படைகொண்டு எழவில்லை” என்றாள்‌ 
இன்னொரு செவிலி. “அதற்கு நம்‌ அரசரும்தான்‌ 
பொறுப்பு. ஒவ்வொரு முறை ஒரு மன்னர்‌ மணமுடிக்க 
சித்தமாகும்போதும்‌ இன்னொருவரின்‌ படைநீக்கம்‌ 
நிகழும்‌. அஞ்சி சொல்லை பின்‌ எடுத்துக்கொள்பவர்‌ 
இவரே” என்றாள்‌ முதற்செவிலி. “இனி பேச ஏதுமில்லை. 
நம்‌ இளவரசியின்‌ நிமிர்வை அவர்களால்‌ 
ஏற்கமுடியாதென்று உறுதியாகிறது. இவளருகே 
வாளேந்தி நின்றிருக்கும்‌ ஒருவனையே ஊழ்‌ 
தேடிக்கொண்டிருந்ததுபோலும்‌. அந்நிஷதன்‌ 
முப்புரமெரித்தவள்‌ காலடியின்‌ சிம்மம்‌” என்றாள்‌. 


அப்பேச்சை அவளிடம்‌ இளஞ்சேடி சொன்னபோது 
அதைத்தான்‌ தானும்‌ எண்ணினோமா என அவள்‌ 
தனக்குத்தானே கேட்டுக்கொண்டாள்‌. முதல்‌ 
புறக்கணிப்புக்குப்பின்‌ எப்படி அவன்‌ தன்னுள்ளத்தில்‌ 
வளர்ந்தான்‌? தன்னை முழுமையாக அவள்முன்‌ 
வைத்துவிட்டிருப்பதை அவன்‌ காட்டினான்‌. பிறந்து 
எழுந்த இடத்திலிருந்து ஒவ்வொன்றாகத்‌ துறந்து அவன்‌ 
அவளை நோக்கி வந்துகொண்டிருந்தான்‌. அந்த 
அன்னம்‌ தன்‌ அறைக்குள்‌ வந்த நாளை அவள்‌ 
நினைவுகூர்ந்தாள்‌. இளம்புன்னகையுடன்‌ அவள்‌ 
சோலையில்‌ அமர்ந்திருக்கையில்‌ அன்னை அருகே 
வந்தாள்‌. அவள்‌ எழுந்து தலைவணங்க அருகே 
கல்பீடத்தில்‌ அமர்ந்தாள்‌. அவள்‌ என்ன 
சொல்லவந்திருக்கிறாள்‌ என்பதை நன்குணர்த்தியது 
முகம்‌. தமயந்தி புன்னகை புரிந்தாள்‌. 


“இத்தனை நாள்‌ தெரியாத எதையோ அஞ்சி இந்த 
மணத்தன்னேற்பை தவிர்த்து வந்தோம்‌. 
அமைச்சரவையைக்‌ கூட்டி சொல்கேட்டால்‌ 
ஆளுக்கொன்று சொல்வார்கள்‌. ஷத்ரியர்பகை சூழும்‌ 
என்ற சொல்‌ உன்‌ தந்தையை நடுங்கச்செய்யும்‌, 
அனைத்திலிருந்தும்‌ பின்வாங்கிவிடுவார்‌. இன்று ஓர்‌ 
இடர்ச்சூழலில்‌ பாய்ந்து நெடுநாள்‌ அஞ்சிநின்றதை மிக 
எளிதாக செய்துகொண்டிருக்கிறோம்‌” என்றாள்‌ 
அன்னை. “முதலையை அஞ்சியவனுக்கு நீச்சல்‌ 
கைவருவதுபோல என்பார்கள்‌.” தமயந்தி புன்னகை 
செய்தாள்‌. 


“நாளை மறுநாள்‌ உன்‌ மணத்தன்னேற்பு என 
அறிந்திருப்பாய்‌. நாம்‌ அஞ்சிய முடிமன்னர்‌ அனைவரும்‌ 
வருகிறார்கள்‌ என செய்தி வந்துள்ளது. நீ எவரை 
வேண்டுமென்றாலும்‌ தெரிவுசெய்யலாம்‌” என்றாள்‌ 
அன்னை. “ஆம்‌” என்றாள்‌ தமயந்தி. “உன்‌ தந்தையின்‌ 
விருப்பம்‌ நீ கலிங்கனை தெரிவுசெய்யவேண்டும்‌ என்பது. 
அர்க்கதேவன்‌ அனைத்து வகையிலும்‌ உனக்கு 
பொருத்தமானவன்‌. கலிங்கம்‌ நம்‌ அணுக்கநாடு. அதன்‌ 
துறைமுகங்களுடன்‌ நாம்‌ கொண்டுள்ள காடுகளும்‌ 
இணைந்தால்‌ மாபெரும்‌ நாடு ஒன்று உருவாகக்கூடும்‌ 
என்கிறார்கள்‌ அமைச்சர்கள்‌.” தமயந்தி புன்னகை 
மட்டும்‌ செய்தாள்‌. 


எப்போதும்போல அப்புன்னகை அன்னையை 
சினம்கொள்ளச்‌ செய்தது. “நான்‌ உன்‌ புன்னகையின்‌ 
பொருளை அறிவேன்‌. நீ அந்த நிஷதனை 
நினைத்திருக்கக்‌ கூடும்‌. அவனுக்கு அவைக்கு 
அழைப்பே இல்லை. அவன்‌ வந்தாலும்‌ 
அவைநிற்கவைக்கும்‌ எண்ணம்‌ அரசருக்கு இல்லை. 
அவன்‌ எவ்வகையிலும்‌ உனக்குரியவன்‌ அல்ல. ஷத்ரியப்‌ 
பெண்ணாகப்‌ பிறந்தாய்‌. நிஷாதனின்‌ மைந்தரைப்‌ 
பெற்றால்‌ நம்‌ குடிக்கு இழிவு.” தமயந்தி சீண்டும்‌ 
சிரிப்புடன்‌ “அவர்கள்‌ அனல்குலத்து ஷத்ரியர்‌. 
பிருகுவின்‌ வழிவந்த பார்க்கவ ராமனால்‌ 
முடியளிக்கப்பட்டவர்கள்‌” என்றாள்‌. 


“அதெல்லாம்‌ அவர்கள்‌ சொல்லிக்கொள்வது... அப்படிப்‌ 
பார்த்தால்‌ அத்தனை கிராதர்களும்‌ தங்களை அரசர்கள்‌ 
என்றே சொல்லிக்கொள்கிறார்கள்‌” என்றாள்‌ அன்னை. 
“இருபத்தேழு தலைமுறைகளுக்கு முன்பு நாமும்‌ 
கிராதர்களாகவே இருந்தோம்‌” என்றாள்‌ தமயந்தி. “எவர்‌ 
சொன்னது? அதெல்லாம்‌ வெறும்‌ கதை” என்று அன்னை 
சினந்து கூவினாள்‌. “அப்படியே இருந்தாலும்‌ நம்‌ 

மணப்பெண்ணாக குந்தி மார்த்திகாவதியில்‌ இருந்து 
விடியற்காலையில்‌ கிளம்பி யமுனை வழியாக 
கங்கையை அடைந்தபோது அந்தியாகி இருந்தது. 
இருண்ட ஒளியாக வழிந்துகொண்டிருந்த கங்கைமேல்‌ 
வெண்ணிறப்பாய்களுடன்‌ செல்லும்‌ பெரும்படகுகளை 
நோக்கியபடி அவள்‌ அமரத்திலேயே நின்றிருந்தாள்‌. 
இருளுக்குள்‌ அப்படகுகளின்‌ விளக்குகளின்‌ 
செவ்வொளிப்பொட்டுகள்‌ மெல்ல நகர்ந்து சென்றன. 
கடந்துசெல்லும்‌ படகுகளில்‌ இருந்து துடுப்புபோடும்‌ 
குகர்களின்‌ பாடல்கள்‌ வலுப்பெற்றுவந்து தேய்ந்து 
மறைந்தன. 


கலைந்த தாமரையிதழ்‌ அடுக்குகளைப்போலத்‌ தெரிந்த 
படகின்‌ பாய்கள்‌ காற்றை உண்டு திசைதிருப்பி 
முன்பக்கம்‌ வளைந்து புடைத்திருந்த பாய்மேல்‌ செலுத்த 
அலைகளில்‌ எழுந்து அமர்ந்து படகு 
சென்றுகொண்டிருந்தது. படகின்‌ அறைக்குள்‌ 
ஏற்றிவைக்கப்பட்ட நெய்‌ ஊற்றப்பட்ட பீதர்களின்‌ 
தூக்குவிளக்கு காற்றிலாடி ஒளியை அலைகள்‌ மேல்‌ 
வீசிக்கொண்டிருக்க அவள்‌ கங்கையையே 
நோக்கிக்கொண்டிருந்தாள்‌. நினைவறிந்த நாள்முதல்‌ 
அவள்‌ கற்றுவந்த பேராறு. யமுனையின்‌ தமக்கை. 
பிருத்விதேவியின்‌ முதல்மகள்‌. இமயத்தின்‌ தங்கை. 
முக்கண்முதல்வனின்‌ தோழி. 


அது அவ்வளவு அகன்றிருக்குமென அவள்‌ 
எண்ணியிருக்கவில்லை. இருபக்கமும்‌ கரைகளே 
தெரியாமல்‌ நீர்‌ வேலிகட்டியிருந்தது. அவர்கள்‌ சென்ற 
பெரும்‌ படகுவரிசையை கழற்காய்‌ ஆடும்‌ சிறுமியின்‌ 
உள்ளங்கை என நீர்வெளி எடுத்தாடிக்கொண்டிருந்தது. 
ஒருகணம்‌ கங்கை பூமியைப்போல இன்னொரு பரப்பு 
என்ற எண்ணம்‌ அவளுக்கு வந்தது. அந்தப்படகுகள்‌ 
அங்கே மனிதன்‌ கட்டிவைத்திருக்கும்‌ கட்டடங்கள்‌. 
கலைந்து கலைந்து உருமாறிக்கொண்டே இருக்கும்‌ 
நகரம்‌. 


மழைத்தூறல்‌ விழுந்தபோது அவளை உள்ளே வந்து 


முன்னோர்‌ ராஜசூயங்களும்‌ அஸ்வமேதங்களும்‌ ஆற்றி 
அடைந்த இடம்‌ இது... அத்தனை ஷத்ரியர்களும்‌ 
வேர்பிடித்துப்போனால்‌ கிராதர்களும்‌ அசுரர்களும்தான்‌.” 
தமயந்தி “நிஷதர்களும்‌ அவற்றை எல்லாம்‌ ஆற்றலாமே?” 
என்றாள்‌. “அப்படி என்றால்‌ நீ அவ்வெண்ணத்தையே 
கொண்டிருக்கிறாய்‌ அல்லவா? நிஷாதனை 
மணக்கவிருக்கிறாயா?” என்றாள்‌ அரசி. “நான்‌ 
எம்முடிவையும்‌ எடுக்கவில்லை. பேச்சுக்காக 
சொன்னேன்‌” என்றாள்‌ தமயந்தி. 


அன்னை தணிந்து “ஆம்‌, நான்‌ உன்னை அறிவேன்‌. 
அருணவர்மனை நீ மணந்திருந்தால்‌ என்ன 
ஆகியிருக்கும்‌? பதினெட்டு ஆண்டுகளுக்கு முன்னரே 
கைம்பெண்‌ ஆகியிருப்பாய்‌. அவன்‌ பீதர்களுடனான 
போரில்‌ கொல்லப்பட்டான்‌. இப்போது 
மணிமுடிக்குரியவனாக இருப்பவன்‌ அர்க்கதேவன்‌. 
ஆற்றல்மிக்கவன்‌... அவனை மணமுடூத்தால்‌ 
அனைத்தும்‌ ஒழுங்குக்கு வந்துவிடும்‌. நீ உன்‌ நலம்‌ நாடி 
எம்முடிவையும்‌ எடுக்கக்‌ கூடாது. நாட்டுக்காகவே 
ஷத்ரியர்‌ வாழவேண்டுமென்பது ஸ்மிருதிகளின்‌ கூற்று” 
என்றாள்‌. அவள்‌ புன்னகைத்தாள்‌. 


[11௨௨ஈ]அவர்கள்‌ தனித்திருந்த முதல்நாள்‌ நிலவிரவில்‌ 
நளன்‌ அவளிடம்‌ அதைத்தான்‌ கேட்டான்‌. “நீ 
அர்க்கதேவனை தேர்ந்தெடுப்பாய்‌ என்றே அனைவரும்‌ 
எண்ணியிருந்தனர்‌. எவ்வகையில்‌ எண்ணி 
நோக்கினாலும்‌ அதுவே அரசியலாடலவில்‌ சிறந்த முடிவு.” 
அவள்‌ கைகளைப்பற்றி தன்‌ கைகளுக்குள்‌ வைத்தபடி 
“நீ எளிய பெண்ணல்ல, ஒவ்வொரு சொல்லிலும்‌ 
அரசியலாடுபவள்‌ என்றார்கள்‌” என்றான்‌. அவள்‌ 
புன்னகையுடன்‌ “நான்‌ ஏன்‌ அம்முடிவை எடுத்தேன்‌ என 
நீங்கள்‌ எண்ணுகிறீர்கள்‌?” என்றாள்‌. “என்‌ 
காதலின்பொருட்டு என்று எண்ணவே நான்‌ 
விரும்புகிறேன்‌” என்றான்‌ நளன்‌. “ஆம்‌, அதற்காகவே” 
என்றாள்‌ தமயந்தி. 


“நீ இதை எனக்காக சொல்கிறாய்‌. இதுதான்‌ 
அரசியல்சொல்‌” என்று அவன்‌ சொன்னான்‌. “பிறகு 
என்ன சொல்லவேண்டும்‌? நிஷதநாட்டை நான்‌ 
அடைந்ததன்‌ நலன்களை சொன்னால்‌ 
நிறைவடைவீர்களா?” என்றாள்‌. “விளையாடாதே” 
என்றான்‌ நளன்‌. “நான்‌ என்ன சொல்லவேண்டுமென 
எதிர்பார்க்கிறீர்கள்‌?” என்றாள்‌. “இது என்ன வினா?” 
என்று அவன்‌ சினந்தான்‌. அவள்‌ அவன்‌ 
பின்னிழுத்துக்கொண்ட கைகளைப்‌ பற்றியபடி “நான்‌ 


சொல்லவா?” என்றாள்‌. “சொல்‌” என்னும்போதே அவன்‌ 
முகம்‌ சிவந்துவிட்டது. “நீங்கள்‌ நெடுங்காலம்‌ காத்திருந்து 
என்னை அடைந்தீர்கள்‌. உங்களை முழுக்க எனக்கு 
உகந்தவராக ஆக்கிக்‌ கொண்டிருக்கிறீர்கள்‌. அந்த முழுப்‌ 
படையலுக்கு மறுதுலாத்தட்டில்‌ நான்‌ எதை வைப்பேன்‌ 
என்று அறிய விழைகிறீர்கள்‌.” 


மூச்சுத்திணற “இதென்ன வணிகமா?” என்றான்‌ நளன்‌. 
“வணிகம்‌ என்றால்‌ என்ன? மானுட உறவுகளை 
பொருளில்‌ நடித்துப்‌ பார்ப்பதுதானே?” என்றாள்‌ 
தமயந்தி. “கூரிய சொற்கள்‌ எனக்கு சலிப்பை 
அளிக்கின்றன. நாம்‌ இங்கு அரசியலாடவா 
வந்துள்ளோம்‌?” என்றான்‌ நளன்‌. “நீங்கள்‌ கேட்டதனால்‌ 
சொல்கிறேன்‌” என்றாள்‌ தமயந்தி. “கேட்க விருப்பமில்லை 
என்றால்‌ சொல்லவில்லை” என அவள்‌ புன்னகைக்க 
அவன்‌ சினம்‌ கொண்டு “நான்‌ என்ன உன்‌ சொல்லை 
அஞ்சுகிறேன்‌ என நினைக்கிறாயா? சொல்‌” என்றான்‌. 
“நான்‌ மறுதுலாத்தட்டில்‌ என்னை முற்றிலும்‌ 
படைக்கவேண்டும்‌ என எதிர்பார்க்கிறீர்கள்‌.” 


“இல்லை” என்று அவன்‌ சொன்னான்‌. “ஆம்‌, அதை 
நீங்கள்‌ உள்ளாழத்தில்‌ கொண்டுள்ள நம்பிக்கையின்மை 
கரையும்படி கண்ணீருடன்‌ சொல்லவேண்டுமென 
விழைகிறீர்கள்‌. இப்போது நான்‌ என்னை குழைத்து 
உங்கள்‌ காலடியில்‌ சாந்தெனப்‌ பூசினால்‌ கரைந்து 
விழிநீர்‌ உகுப்பீர்கள்‌. என்மேல்‌ பேரன்பு கொள்வீர்கள்‌. 
எனக்கென அனைத்தையும்‌ அள்ளி வைப்பீர்கள்‌. 
னால்‌ சின்னாட்களில்‌ மீண்டும்‌ அந்த ஐயம்‌ எழும்‌. 
ண்டும்‌ இந்த நாடகம்‌ தேவைப்படும்‌. இது 
நிகழ்ந்துகொண்டே இருக்கவேண்டும்‌, வாழ்நாள்‌ 
முழுக்க.” நளன்‌ அவளை கூர்ந்து 
நோக்கிக்கொண்டிருந்தான்‌. அவள்‌ அவனை நோக்கி 
கனிவுடன்‌ புன்னகை செய்து “ஆனால்‌ நான்‌ 
உங்களுக்காக தவம்‌ செய்யவில்லை” என்றாள்‌. 


“ஆம்‌” என்றதுமே சோர்வு வந்து அவனை 
பற்றிக்கொண்டது. தலைகுனிந்து “நீ விழைந்தது 
என்னை அல்ல” என்றான்‌. “இல்லை என நான்‌ 
மறுக்கவேண்டுமென உங்கள்‌ உள்ளம்‌ விரும்புகிறது. 
அதை நான்‌ பொய்யாக சொல்லப்போவதில்லை. நான்‌ 
ஒருபோதும்‌ ஆணுக்காக விழைந்ததில்லை. எளிய 
மானுடனுக்காக தவம்‌ செய்வேன்‌ என எண்ணவும்‌ 
இயலவில்லை.” நளன்‌ சீற்றத்துடன்‌ “ஏன்‌, எளிய 
மானுடப்பெண்‌ அல்லவா நீ?” என்றான்‌. “ஆம்‌, 
மானுடப்பெண்‌. ஆகவே என்னுள்‌ எழும்‌ 


நிறைவின்மைக்கு இன்னொரு மானுடன்‌ விடையாக 
இயலாது” என்றாள்‌ தமயந்தி. 


“உனக்கு என்னதான்‌ வேண்டும்‌?” என்று அவன்‌ 
சீற்றத்துடன்‌ கேட்டான்‌. “தெரியவில்லை” என்றாள்‌. 
“எனக்கே தெரியாத ஒன்றை முழு உளவிசையுடன்‌ 
கணமொழியாது இப்பெருவெளியிடம்‌ 
வேண்டிக்கொண்டிருக்கிறேன்‌.” அதற்குமேல்‌ அவனுக்கு 
சொல்ல ஏதுமிருக்கவில்லை. கைகள்‌ இரண்டும்‌ 
இயல்பாகவே விலகிவிட்டிருந்தன. மீண்டும்‌ நீண்டு 
அவை ஒன்றை ஒன்று தொட நெடுந்தொலைவு பயணம்‌ 
செய்யவேண்டுமென்றும்‌ முற்றிலும்‌ அயலான ஒன்றென 
அதிர்வுடனும்‌ ஒவ்வாமையுடனும்தான்‌ அத்தொடுகை 
நிகழுமென்றும்‌ தோன்றியது, 


“அன்னத்தை ஏன்‌ அனுப்பினீர்கள்‌?” என்று அவள்‌ 
கேட்டாள்‌. அவன்‌ முகம்‌ அக்கணமே மலர்ந்தது. 
“உன்னையும்‌ அன்னத்தையும்‌ என்னால்‌ பிரித்துப்பார்க்க 
முடியவில்லை. உன்னுள்‌ உள்ள மிக மென்மையான 
ஒன்றின்‌ வடிவம்‌ அது என்று தோன்றியது. இங்கு நானும்‌ 
அன்னங்களை வளர்க்கலானேன்‌. அன்னத்தூவியை மிக 
மெல்ல தொட்டு நீவும்போது உன்னை மிக அணுக்கமாக 
உணர்கிறேன்‌ என்று தோன்றியது” என்றான்‌. முகம்‌ 
சிவக்க மூச்சுதிணற குரல்‌ கம்ம “நான்‌ அன்றிரவு 
தனித்திருந்தேன்‌. அதுநாள்‌ வரை எண்ணி எண்ணிக்‌ 
குவித்தவை எல்லாம்‌ அன்றிரவு கூர்கொண்டுவிட்டன. 
அன்றிரவு முழுக்க அந்த அன்னத்திடம்‌ பேசினேன்‌” 
என்றான்‌. 


“பேசினீர்களா?” என்று அவள்‌ கன்னங்களில்‌ குழிகள்‌ 
விழ சிரித்தாள்‌. “மெய்யாகவே பேசினேன்‌. விழிநீர்‌ 
உகுத்தேன்‌. பின்னர்‌...” என்று திணறி சொல்லை 
அடக்கியபின்‌ கைகளை விரித்தான்‌. “சொல்லுங்கள்‌” 
என்றாள்‌. “என்‌ விழிநீரை கைகளில்‌ தொட்டு எடுத்து 
அதற்கு நீட்டினேன்‌. அது அலகுநீட்டி அத்துளியை 
பருகியது.” அவள்‌ வளையல்கள்‌ ஒலிக்க கைதட்டி 
சிரித்துவிட்டாள்‌. “சிரிக்கத்தக்கதுதான்‌. ஆனால்‌ அன்று 
எனக்கு அத்தருணம்‌...” என நளன்‌ திணறினான்‌. “என்ன 
செய்தீர்கள்‌?” என்றாள்‌. 


“அழுதுகொண்டே இருந்தேன்‌. காலையில்‌ என்‌ நெஞ்சு 
ஒழிந்துகிடந்தது. பல ஆண்டுகாலமாக சேர்ந்த சொற்கள்‌ 
ஒன்றுகூட எஞ்சவில்லை. அத்தனை வெறுமையையும்‌ 
விடுதலையையும்‌ நான்‌ அறிந்ததே இல்லை. என்னருகே 
என்னிலிருந்து வெளியே வந்து நின்ற என்‌ உணர்வுகள்‌ 


என அது நின்றிருந்தது. ஒற்றனை அழைத்து அந்த 
அன்னத்தை உன்‌ அறைக்குள்‌ விட்டுவிடவேண்டும்‌ என 

ணையிட்டேன்‌.” அவள்‌ “ஓ” என்றாள்‌. “நீ அதைக்‌ 
கண்டதுமே அறிந்துகொண்டாய்‌ என ஒற்றன்‌ 
சொன்னான்‌. அதை நெஞ்சுடன்‌ தழுவிக்கொண்டாய்‌ 
என்றான்‌.” 


“ஆம்‌” என்றாள்‌. அவன்‌ தாழ்ந்த குரலில்‌ “ஏன்‌?” என்றான்‌. 
“அது நீங்கள்‌ அல்லவா?” என்றாள்‌. “ஆம்‌” என்றான்‌. 
அவர்களின்‌ கைகள்‌ இயல்பாக நீண்டு 
தழுவிக்கொண்டிருந்தன. “என்னை முதன்முதலாக 
பார்த்தபோது என்ன நினைத்தாய்‌?” என்று கேட்டான்‌. 
அவள்‌ புன்னகை செய்தாள்‌. “ஏன்‌?” என்றான்‌. “உலகின்‌ 
மிகத்‌ தொன்மையான வினா போலும்‌ இது.” அவன்‌ 
“இருக்கலாம்‌, சொல்‌” என்றான்‌. “மிக இளையவர்‌ என்று” 
என்றாள்‌. “ஏன்‌?” என்று அவன்‌ கேட்டான்‌. அவள்‌ 
அவ்வாறு சொன்னது ஏன்‌ தன்‌ உள்ளத்தை கிளர்ந்தெழச்‌ 
செய்கிறது என்று வியந்துகொண்டான்‌. “நான்‌ மூத்தவள்‌ 
என்பதனால்தான்‌” என்றாள்‌. அவன்‌ சற்று சினந்து 
“சொல்‌” என்றான்‌. “ஓவியங்களில்‌ தெரிவது முகங்களின்‌ 
ஒரு காட்சி மட்டுமே” என அவள்‌ சொன்னாள்‌. 
“பன்னிரண்டு ஆண்டுகாலம்‌ நீங்கள்‌ ஒரே உணர்வில்‌ 
நின்றுவிட்டீர்கள்‌. அகவை மிக அகன்று நின்றுள்ளது.” 


அவன்‌ உணர்வுமீதூர “ஆம்‌, நான்‌ பிறிதெதையும்‌ 
எண்ணாமல்‌ பன்னிரண்டு ஆண்டுகள்‌ 
வாழ்ந்திருக்கிறேன்‌. இந்நகரையும்‌ என்‌ குடியையும்‌ என்‌ 
உணர்வுகளுக்கேற்ப இழுத்துவந்தேன்‌” என்றான்‌. 
“அரசனை குடிகள்‌ தொடர்வது வழக்கம்தானே?” 
என்றாள்‌. அச்சொல்லின்‌ பொருளின்மையை உணர்ந்து 
அவள்‌ விழிகளை அவன்‌ ஏறிட்டுநோக்கியபோது அவை 
காமம்‌ கொண்டிருப்பதை கண்டான்‌. அவன்‌ உடல்‌ 
மெல்ல அதிரத்‌ தொடங்கியது. விழிகளை 
விலக்கிக்கொண்டு “நான்‌ பிறிதெதையும்‌ 
நினைக்கவில்லை” என பொருளற்ற சொற்றொடர்‌ 
ஒன்றை தானும்‌ சொன்னான்‌. அவள்‌ கைகள்‌ அவன்‌ 
தோளில்‌ படர உடல்‌ அவன்‌ மேல்‌ ஒட்டியது. “உம்‌” என 
அவள்‌ முனகியது அவன்‌ காதில்‌ ஒலித்தது. 


அன்று முயக்கத்தினூடாக அவள்‌ அவனிடம்‌ “அன்னம்‌ 
போலிருக்கிறீர்கள்‌” என்றாள்‌. “நானா?” என்றான்‌ அவன்‌. 
“ஆம்‌, அது நூறு வளைவுகளின்‌ ஆயிரம்‌ நெகிழ்வுகளின்‌ 
உடல்கொண்டது.” அவன்‌ “ஆம்‌” என்றான்‌. “அன்று 
அறையில்‌ உங்கள்‌ அன்னத்தைப்‌ பார்த்ததும்‌ 
அதைத்தான்‌ எண்ணிக்கொண்டேன்‌” என்றாள்‌ தமயந்தி. 

15. கைக்கொளல்‌ 


[age] ஆணும்‌ பெண்ணும்‌ கொள்ளும்‌ உறவு 
நூற்றுக்கணக்கான சிறு பிணக்குகளினூடாக நாளும்‌ 
நாளுமென துளித்துளியாக வரையறுக்கப்படுகிறது. 
முதல்நாள்‌ பின்னிரவில்‌ கைபிணைத்து உடலொட்டிக்‌ 
கிடக்கையில்‌ தமயந்தி நளனிடம்‌ “நமது அரசில்‌ சுங்கம்‌ 
எப்படி கணக்கிடப்படுகிறது?” என்று கேட்டாள்‌. அவன்‌ 
அவள்‌ தோளில்‌ முகம்புதைத்து உடலோய்ந்து கிடந்தான்‌. 
உதடுகள்‌ அழுந்தியிருந்தமையால்‌ “ம்‌?” என்று 
குழறினான்‌. அவள்‌ மீண்டும்‌ கேட்டாள்‌. “என்ன?” 
என்றான்‌. அவள்‌ அவன்‌ முகத்தைப்‌ பிடுத்து விலக்கி “நம்‌ 
அரசில்‌ சுங்கம்‌ எப்படி கணக்கிடப்படுகிறது?” என்றாள்‌. 


“நெடுங்காலமாக இங்கே நிலவும்‌ முறைமைப்படிதான்‌” 
என்றான்‌ நளன்‌. “அது என்ன என்றுதான்‌ கேட்கிறேன்‌. 
பெரும்பாலான தொல்குடிகளின்‌ ஊர்களில்‌ அவர்களின்‌ 
ஊருக்குள்‌ நுழையும்‌ வணிகர்களுக்கு அவர்களின்‌ 
ஊர்திகளைப்பொறுத்து சுங்கம்‌ கொள்ளப்படுகிறது.” 
அவன்‌ “ஆம்‌, இங்கும்‌ அப்படித்தான்‌. தலைச்சுமைக்கு 
அரைப்பணம்‌. அத்திரிகளுக்கும்‌ கழுதைகளுக்கும்‌ 
ஒருபணம்‌. வண்டிகளுக்கு இரண்டு” என்றான்‌. 
“அதைத்தான்‌ அறிய விரும்பினேன்‌. அந்தப்‌ பொதிகளில்‌ 
என்ன பொருள்‌ இருந்தாலும்‌ பொருட்டல்ல அல்லவா?” 
என்றாள்‌. “பொதிகளை அவிழ்த்துப்‌ பார்க்கமுடியுமா?” 
என்றான்‌ நளன்‌. “முடியும்‌. பொருள்களின்‌ மதிப்பை 
ஓட்டி சுங்கம்‌ வகுக்கப்படுமென்றால்‌ வணிகர்கள்‌ 
அவர்களே பொருட்களை அவிழ்த்துக்காட்டும்படி 
கட்டிக்கொள்வார்கள்‌. ஏனென்றால்‌ உள்ளே வரும்‌ 
பொருட்களில்‌ பெரும்பகுதி உப்பு போன்ற 
மதிப்புக்குறைவான பொருட்களாகவே இருக்கும்‌. எஞ்சிய 
பொருட்களை மட்டும்‌ நாம்‌ கண்காணித்தால்போதும்‌” 
என்றாள்‌. 


குரல்‌ கூர்மைகொள்ள “சுங்கநிகுதியை இரண்டாகப்‌ 
பிரித்து மறுபாதியை விற்பனை செய்யுமிடத்தில்‌ 
கடைக்காணமாக பெறவேண்டும்‌. இரண்டு கணக்குகளும்‌ 
நிகராக அமையும்‌ என்றால்‌ சுங்கம்‌ கட்டப்படாத 
பொருளை அங்காடியில்‌ விற்கமுடியாது” என்றாள்‌ 
தமயந்தி. நளன்‌ சலிப்புடன்‌ “ஆம்‌” என்றபின்‌ மல்லாந்து 


படுத்தான்‌. அவனால்‌ அவள்‌ சொல்லும்‌ எதிலும்‌ 
உளம்நிலைக்க முடியவில்லை. அதுவரை அவனைச்‌ 
சூழ்ந்திருந்த அவள்‌ உடலின்‌ மென்மையும்‌ மணமும்‌ 
அவள்‌ பேசப்பேச பிறிதொன்றாவதை உணர்ந்தான்‌. 


அவள்‌ அவனருகே ஒருக்களித்து தன்‌ முலைகள்‌ அவன்‌ 
தோளில்‌ படிய அவனை அணைத்து “வருபொருளுக்கு 
நிகுதி சுமத்துவது பிழையான வழக்கம்‌. அந்தப்‌ பணம்‌ 
அப்பொருளை வாங்கும்‌ நம்மிடமே மிகைவிலையென 
கொள்ளப்படும்‌. செல்பொருளுக்கு நிகுதி சுமத்துவதே 
உகந்தது. அது நாம்‌ விற்கும்பொருள்மேல்‌ 
மிகைவிலையென்றாகி நம்‌ மதிப்பை கூட்டும்‌. 
வருபொருளுக்கு நிகுதி இல்லையேல்‌ மேலும்‌ பொருள்‌ 
இங்கே வரும்‌. இங்கு விற்கப்படும்‌ பொருளின்‌ விலைக்கு 
இணையாக நம்மிடம்‌ பொருள்கொண்டு சென்றாலொழிய 
வணிகர்களுக்கு வரவுப்பொருள்‌ மிகாது. எனவே நம்‌ 
பொருட்கள்‌ அவர்களால்‌ மேலும்‌ கொள்ளப்படும்‌” 
என்றாள்‌. 


அவன்‌ அவள்‌ மீதிருந்த கையை விலக்கியபடி 
“இதையெல்லாம்‌ சொல்வது எளிது. செய்வது கடினம்‌. 
அத்தனை வணிகர்களையும்‌ வழிகளில்‌ செறுத்து நிறுத்தி 
சுங்கம்‌ கொள்ளுமளவுக்கு நம்மிடம்‌ ஊழியர்கள்‌ இல்லை. 
கோட்டைவாயிலில்‌ மட்டுமே இன்று சுங்கம்‌ 
கொள்ளப்படுகிறது” என்றான்‌. “அதுவும்‌ பிழை. 
கோட்டைவாயிலில்‌ வண்டிகளின்‌ நீள்நிரையே 
உருவாகும்‌. சுங்கம்‌ கொள்வதற்கு வாயிற்காவலர்களை 
அமைத்தல்‌ தவறு. அவர்கள்‌ பொருளின்‌ 
மதிப்பறியாதவர்கள்‌. பொறுமையிழப்பார்கள்‌. 
கடுஞ்சொல்‌ எடுப்பார்கள்‌. அதைவிட ஒரு கட்டத்தில்‌ 
எதையும்‌ நோக்காமல்‌ உள்ளே அனுப்பவும்‌ 
தொடங்கிவிடுவார்கள்‌. சென்று நோக்குங்கள்‌, 
பெருவணிகர்கள்‌ நம்‌ வாயிற்காவலர்‌ பொறுமையிழந்த 
பின்னரே உள்ளே வரத்தொடங்குவர்‌” என்றாள்‌ தமயந்தி. 


நளன்‌ தலையை வெறுமனே ஆட்டினான்‌. இருளில்‌ 
அவன்‌ முகத்திலெழுந்த எரிச்சல்குறிகளை அவள்‌ 
காணவில்லை. “நிகுதிகொள்ள எப்போதும்‌ 
வணிகர்களையே பொறுப்பிலமர்த்தவேண்டும்‌. ஆனால்‌ 
அவர்கள்‌ மாறாப்‌ பொருளுக்கு பணியாற்ற மாட்டார்கள்‌. 
பணியாற்றும்தோறும்‌ வருபொருள்‌ 
வளருமென்றால்தான்‌ செயலூக்கம்‌ கொள்வார்கள்‌. 
நிகுதிகோளில்‌ அவர்களுக்கு நூறிலிரண்டு பங்கு என்று 
அறிவிப்போம்‌. நிகுதி பலமடங்கு பெருகுவதை 
காண்பீர்கள்‌.” நளன்‌ ஒன்றும்‌ சொல்லாமல்‌ கைகளை 


மார்பில்‌ கட்டியபடி இருளை நோக்கிக்‌ கிடந்தான்‌. 


அவன்‌ மார்பை தன்‌ விரல்களால்‌ நீவி 
மென்மயிர்ப்பரப்பை சுழற்றியபடி “நீங்கள்‌ 
எண்ணுவதைவிட கூடுதலாக இங்கே வணிகம்‌ 
நிகழ்கிறது. நகருக்குள்‌ நான்‌ நுழைந்ததுமே அதைத்தான்‌ 
நோக்கினேன்‌” என்றாள்‌. நளன்‌ “கடைகளில்‌ விரிந்துள்ள 
பொருட்களை நானும்‌ நோக்குவதுண்டு” என்றான்‌. 
“இன்னமும்‌ இங்கே வெளிப்படையாக நிகுதி 
அறிவிக்கப்படவில்லை. ஆகவே அவர்கள்‌ பொருட்களை 
கடைபரப்பவில்லை. ஆனால்‌ வணிகர்கள்‌ எக்குலத்தவர்‌ 
என்று நோக்குங்கள்‌. முதற்குலத்து வணிகர்‌ 
பெரும்பொருள்‌ இல்லையேல்‌ இங்கு வரமாட்டார்கள்‌.” 


நளன்‌ ஒருகணத்தில்‌ பற்றிக்கொண்ட சினத்துடன்‌ “நீ 
என்ன இந்நகரின்‌ கணக்கராகவா வந்தாய்‌?” என்றான்‌. 
உணர்வுமாறுபாடில்லாமல்‌ “கணக்கறியாதவர்‌ 
நாடாளமுடியாது” என்றாள்‌ அவள்‌. “கணக்கு நோக்க 
இங்கு அமைச்சர்கள்‌ இருக்கிறார்கள்‌” என்றான்‌ நளன்‌. 
“இல்லை, அவர்கள்‌ நிஷதகுலத்தவர்‌. பாரதவர்ஷத்தில்‌ 
எங்கும்‌ தொல்மலைக்குடிகள்‌ வணிகத்தில்‌ சிறந்ததாக 
வரலாறில்லை” என்றாள்‌. 


நளன்‌ எழுந்து அமர்ந்து “என்ன சொல்ல வருகிறாய்‌? 
கணக்கறியாத மூடர்‌, காட்டுமானுடர்‌, அதைத்தானே?” 
என்றான்‌. “நான்‌ அப்படி சொல்லவில்லை. ஆனால்‌ இங்கு 
இன்றிருக்கும்‌ நிகுதிமுறை மலைச்சிறுகுடியினருக்குரியது 
என்றேன்‌.” நளன்‌ உரக்க “ஆம்‌, மலைச்சிறுகுடியினரே. 
என்‌ அன்னையர்‌ கல்லணிகளை அணிபவர்‌. என்‌ 
தந்தையர்‌ காட்டுமலர்களை தலையிலணிபவர்‌. நாங்கள்‌ 
மீன்வேட்டும்‌ காட்டில்‌ அலைந்தும்‌ வாழ்பவர்‌... நான்‌ 
மறுக்கவில்லை. நீ மணந்திருப்பது கான்மகனை. முடிசூடி 
வந்திருப்பது காட்டுக்குலமொன்றின்‌ அரசியாக...” 
என்றான்‌. 


அவள்‌ சற்றும்‌ சினம்கொள்ளாமல்‌ “ஆம்‌, அதை 
அறிவேன்‌. ஆனால்‌ நீங்கள்‌ பரசுராமரால்‌ அனல்குலத்து 
ஷத்ரியர்‌ என்றானீர்கள்‌ என அறிந்திருந்தேன்‌” என்றாள்‌ 
தமயந்தி. “ஏன்‌, ஐயமிருக்கிறதா?” என்றான்‌ நளன்‌. 
“இல்லை. ஷத்ரியர்களாக ஆனீர்கள்‌. ஆகவே 
ஷத்ரியர்களின்‌ அனைத்து வழிகளையும்‌ 
கைகொள்ளுங்கள்‌ என்கிறேன்‌. நிகுதிகொள்வதே 
ஷத்ரியனை ஆற்றல்மிக்கவனாக ஆக்குகிறது” என்றாள்‌. 


மேற்கொண்டு பேசமுடியாமல்‌ நளன்‌ உடல்நடுங்கினான்‌. 


எழுந்து தன்‌ மிதியடியை போட்டுக்கொண்டு வெளியே 
செல்லப்போனான்‌. அவள்‌ அவன்‌ கையை எட்டிப்பற்றி 
“என்ன சினம்‌?” என்றாள்‌. “உன்‌ நோக்கில்‌ நாங்கள்‌ எவர்‌ 
என இப்போது தெரிகிறது” என்றான்‌ நளன்‌. “ஏன்‌ 
சற்றுமுன்‌ தெரியவில்லையா?” என்றாள்‌ அவள்‌. 
அக்குரலில்‌ இருந்த காமம்‌ அவன்‌ உளநிலையை 
மாற்றியது. அவன்‌ உடல்‌ தளர்வதை கையே 
வெளிக்காட்ட அவள்‌ அவனை பற்றி இழுத்து அருகே 
மஞ்சத்தில்‌ விழச்செய்தாள்‌. “என்ன சினம்‌ இது? 
சிறுவனைப்போல?” என்றாள்‌. 


“உன்‌ கைகள்‌ மல்லர்களுக்குரியவை” என்றான்‌ அவன்‌. 
“நான்‌ கதை பயின்றவள்‌.” அவன்‌ அவள்‌ தோள்களை 
தன்‌ முகத்தால்‌ வருடியபடி “கற்சிலைபோல” என்றான்‌. 
“நீங்கள்‌ இதை விரும்பவில்லையோ?” என்றாள்‌. “ம்‌?” 
என்றான்‌ நளன்‌. “விரும்பவில்லையா?” என செவியில்‌ 
கேட்டாள்‌. “இதைத்தான்‌ விரும்பினேன்‌” என்றான்‌ நளன்‌. 
அவள்‌ சிரிப்பு அவன்‌ தலைக்குள்‌ என ஒலித்தது. 


அவன்‌ காமத்தின்‌ இயல்பை அவள்‌ முதல்முறையிலேயே 
உணர்ந்துகொண்டிருந்தாள்‌. தயங்கியபடி ஓரத்து 
ஓட்டத்தில்‌ கால்நனைத்து கூசி நகைத்து மெல்ல இறங்கி 
மையப்பெருக்கில்‌ பாய்ந்து மூழ்கித்‌ திளைத்து 
மகிழ்பவன்‌. அவனை அவள்‌ சிறுமகவென தன்‌ 
முலைகளின்மேல்‌ சூடிக்கொண்டாள்‌. இடைமேல்‌ 
ஏந்தினாள்‌. கைகளில்‌ ஊசலாட்டினாள்‌. தன்‌ சுழிப்பிலும்‌ 
பெருக்கிலும்‌ அலைகளிலும்‌ அமிழ்த்தி வைத்திருந்தாள்‌. 
பிறிதொன்றையும்‌ அவன்‌ வேண்டவில்லை என்பதை 
மெல்ல அறிந்துகொண்டாள்‌. 


முதற்புலரியில்‌ அவள்‌ எழுந்து குழல்முடியும்‌ ஓசைகேட்டு 
அவன்‌ விழித்துக்கொண்டான்‌. “என்ன இப்போதேவா?” 
என்றான்‌. “கருக்கல்‌ முரசு ஒலிக்கிறது” என்றாள்‌. “அது 
காவலர்‌ இடம்‌ மாறுவதற்காக. காதலர்களுக்கல்ல” 
என்றான்‌. “இன்று நான்‌ முதல்முறையாக 
அவையமரவிருக்கிறேன்‌. குடித்தலைவர்களும்‌ 
பெருவணிகர்களும்‌ வருகிறார்கள்‌. 
அவர்களனைவரையும்‌ நான்‌ சற்றேனும்‌ முன்னரே 
அறிந்திருக்கவேண்டும்‌. ஆகவே அமைச்சர்களையும்‌ 
ஒற்றர்களையும்‌ என்னை வந்து நோக்கும்படி 
சொன்னேன்‌” என்றாள்‌ தமயந்தி. 


“அதை மெல்ல செய்யலாம்‌. முதல்நாள்‌ சில எளிய 
சடங்குகளுடன்‌ முடித்துவிடலாம்‌” என்றான்‌ நளன்‌. “நான்‌ 
எதையும்‌ ஒத்திப்போடுவதில்லை” என்றாள்‌ தமயந்தி. 


“நான்‌ ஒத்திப்போடுவதுண்டு” என நளன்‌ சிறுசீற்றம்‌ 
தெரிய சொன்னான்‌. “அரசர்கள்‌ கடமைகளால்‌ 
கட்டப்பட்டவர்கள்‌, நான்‌ அரசி” என்றாள்‌ தமயந்தி. “நீ 
சொல்லும்‌ ஒவ்வொரு சொல்லும்‌ என்னை சிறுமை 
செய்கிறது” என்று கூவியபடி எழுந்து அமர்ந்தான்‌ நளன்‌. 
“நான்‌ என்‌ உளமுணர்ந்ததை சொல்கையில்‌ அதை 
சிறுமை என்று உணர்கிறீர்கள்‌ என்றால்‌ பிழை 
என்னுடையதல்ல” என்றாள்‌. “பிழை என்னுடையதா?” 
என்றான்‌ நளன்‌ சினத்துடன்‌ எழுந்துகொண்டு. 
“அவ்வாறு நீங்கள்‌ உணரக்கூடும்‌ என நினைக்கிறேன்‌” 
என்றாள்‌ தமயந்தி. 


அவர்கள்‌ விழிநோக்கி ஒரு கணம்‌ நின்றனர்‌. அவள்‌ 
விழிகளில்‌ சினம்‌ இல்லை, சிறிய சிரிப்பு மட்டும்தான்‌ 
இருந்தது. விழிதிருப்பி “நான்‌ வெற்றுச்சடங்குகளுக்கு 
என்னை அளித்ததில்லை. அவைநிகழ்வுகள்‌ மாறா 
ஒழுங்குடன்‌ தலைமுறைகளாக நிகழ்பவை” என அவன்‌ 
சொன்னான்‌. “நீங்கள்‌ இளையவர்‌. வீரர்‌. உங்கள்‌ 
விளையாட்டரங்கில்‌ மகிழ்ந்திருங்கள்‌. உங்கள்‌ 
இளமையில்‌ ஒரு பகுதியை எனக்கு அளியுங்கள்‌” 
என்றாள்‌. அக்குரலில்‌ அவனை சிலிர்க்கவைக்கும்‌ 
அணுக்கம்‌ இருந்தது. 


அவன்‌ திரும்பி அவளை நோக்கி புன்னகைத்து 
“அதற்குத்தான்‌ இங்கே இரு என்றேன்‌” என்றான்‌. அவள்‌ 
உதடுகளை மடித்து சிரித்தபடி “ஆனால்‌ அதற்கு 
பொழுதிருக்கிறது. அப்போது...” என்றபின்‌ அவன்‌ 
காதைப்பிடித்து மெல்ல ஆட்டி “அதுவரை நல்ல 
குழந்தையாக இருக்கவேண்டும்‌ என்ன?” என்றாள்‌. 
அவன்‌ “போடி” என்றான்‌. அவள்‌ புன்னகையுடன்‌ 
வெளியே சென்றாள்‌. 


[நஙagelமுதல்நாளிலேயே அவையினர்‌ 
கண்டுகொண்டனர்‌, நிஷதநாட்டை ஆளப்போகிறவர்‌ 
எவர்‌ என. தமயந்தி நகர்நுழைந்தபோதே அவர்களின்‌ 
பெண்டிர்‌ அதை அறிந்துவிட்டிருந்தார்கள்‌. நிஷதபுரியின்‌ 
பட்டத்துயானையாகிய அங்காரகனின்‌ மத்தகத்தில்‌ 
அமைந்த பொன்பூசப்பட்ட அம்பாரிமேல்‌ வலக்கையில்‌ 
வெண்தாமரை மலரும்‌ இடக்கையில்‌ பொன்னாலான 
வாளும்‌ ஏந்தி அவள்‌ அமர்ந்திருந்தாள்‌. தலையில்‌ நளன்‌ 
அவளுக்காக முன்னரே சமைத்து கருவூலத்தில்‌ 
வைத்திருந்த மூன்றடுக்கு மணிமுட அசைவுகளில்‌ 
அருமணிகள்‌ ஒளிவிட அமைந்திருந்தது. உடலெங்கும்‌ 
மின்னிய அணிகளும்‌ பொன்னுருகி 
சுழன்றுவழிந்ததுபோன்ற பட்டாடையுமாக அவள்‌ 


விண்ணிலிருந்து இன்னமும்‌ மண்ணுக்கு வராதவள்‌ 
போலிருந்தாள்‌. 


“இந்திராணியின்‌ மண்வடிவம்‌!” என்றனர்‌ மூதன்னையர்‌. 
“தேவயானியின்‌ விழித்திறம்‌ கொண்டவள்‌!” என்றனர்‌ 
நிமித்திகர்‌. “உருமாற்றி திருமகளாக எழுந்த கொற்றவை!” 
என்றனர்‌ சூதர்‌. அவளை ஏந்திவந்த யானை 
கோட்டைக்குள்‌ நுழைந்ததும்‌ அதன்‌ மணம்‌ பெற்ற 
பிடியானைகள்‌ இரண்டு கொட்டிலில்‌ நின்று பிளிறின. 
தொடர்ந்து நகரமே ஒரு பிடி என மாறி பேரோசை 
எழுப்பியது. நகர்த்தெருக்களினூடாக அவள்‌ 
அமர்ந்திருந்த அம்பாரிமேடை ஊசலாடியபடி 
சென்றபோது அரிமலர்‌ மழை பொழிந்தது. 
வாழ்த்தொலிகள்‌ அமையும்தோறும்‌ மேலும்‌ பொங்கின. 


அமைச்சர்கள்‌ இருவர்‌ தாலத்தில்‌ கொண்டுவந்த 
அரசமகுடத்தை குலமூத்தார்‌ இருவர்‌ எடுத்து அவள்‌ 
தலையில்‌ சூட்டினர்‌. குலமூத்தார்‌ ஒருவர்‌ அளித்த 
செங்கோலை பெற்றுக்கொண்டு அவள்‌ அரியணையில்‌ 
அமர்ந்ததும்‌ வைதிகர்‌ கங்கைநீர்‌ தெளித்து வேதம்‌ ஓதி 
அவளை வாழ்த்தினர்‌. அவை குரவையும்‌ 
வாழ்த்தொலியுமாக மலர்தூவியது. ஒவ்வொரு 
சடங்கிலும்‌ அவள்‌ புன்னகை மாறா முகத்துடன்‌ 
ஈடுபட்டாள்‌. கருங்கல்லில்‌ வடித்த சிலைமுகம்‌ என 
தெரிந்தாள்‌. அவை நிகழ்வுகளை அமைச்சர்‌ 
அறிவித்ததும்‌ அவள்‌ ஒவ்வொரு குடித்தலைவரையும்‌ 
பெயர்சொல்லி அழைத்து முறைமைச்‌ சொல்லுடனும்‌ 
உண்மையான வணக்கத்துடனும்‌ செய்திகளை 
கேட்டறிந்தாள்‌. 


தாங்கள்‌ சொல்வன அனைத்தும்‌ அவளுக்கு முன்னரே 
தெரிந்திருந்தது என்னும்‌ உளமயக்கை அவர்கள்‌ 
அடைந்தார்கள்‌. ஒவ்வொன்றையும்‌ மிக விரைவாக சிறு 
அலகுகளாகப்‌ பிரித்து அதன்‌ மிக எளிய வடிவை 
சென்றடைந்தாள்‌. அங்கிருந்தே தீர்வுகளை அடைந்து 
சுருக்கமான சொற்றொடர்களில்‌ அதை முன்வைத்தாள்‌. 
ஒவ்வொரு முறையும்‌ குடித்தலைவர்களை 
நற்சொற்களில்‌ பாராட்டினாள்‌. அந்தப்‌ பாராட்டு 
மிகையாகுமென்றால்‌ அவள்‌ அவர்களின்‌ செய்கைகளை 
மறுஅமைப்பு செய்யவிருக்கிறாள்‌ என்றே பொருள்‌ என 
அவர்கள்‌ புரிந்துகொண்டார்கள்‌. 

தீர்க்ககுலத்தலைவர்‌ சாமர்‌ “எங்கள்‌ குடிகள்‌ 


மலையடுக்குகளுக்கு அப்பால்‌ சிற்றூர்களில்‌ சிதறி 
வாழ்பவர்கள்‌, அரசி. அவர்களுக்கு இந்திரபுரியின்‌ காவல்‌ 


படுக்கும்படி அனகை சொன்னாள்‌. அவள்‌ உள்ளே 
சென்று மான்தோல்‌ மஞ்சத்தில்‌ படுத்துக்கொண்டாள்‌. 
அன்னையின்‌ தொடைகளின்‌ மேல்‌ படுத்திருக்கும்‌ 
குழந்தைபோல அசைவதாக உணர்ந்தாள்‌. அந்த 
எண்ணம்‌ அவளுக்குள்‌ நிறைந்திருந்த பதற்றங்களை 
அழித்து துயிலச்செய்தது. அனகை அவள்‌ தோளைத்‌ 
தொட்டு “அரசி, விழித்தெழுங்கள்‌. அஸ்தினபுரி 
வந்துவிட்டது” என்றாள்‌. அவள்‌ எழுந்து ஒருகணம்‌ 
புரியாமல்‌ “எங்கே?” என்றாள்‌. “படகுகள்‌ 
அஸ்தினபுரியின்‌ துறையை நெருங்குகின்றன அரசி” 
என்றாள்‌ அனகை. 


அவள்‌ எழுந்து வெளியே நோக்கியபோது மழைச்சரங்கள்‌ 
சாளரங்களுக்கு அப்பால்‌ இறங்கிக்கொண்டிருப்பதைக்‌ 
கண்டாள்‌. படகின்‌ கூரை பேரொலி 
எழுப்பிக்கொண்டிருந்தது. “அங்கிருந்தே மழை. 
தென்மேற்குக்‌ காற்று வீசியடிக்கிறது. ஆகவேதான்‌ மிக 
விரைவாகவே வந்துவிட்டோம்‌” என்றாள்‌ அனகை. குந்தி 
எழுந்து அந்த அறைக்குள்ளேயே தன்னை 
ஒருக்கிக்கொண்டாள்‌. வெளியே மழைத்திரைக்கு 
அப்பால்‌ குகர்கள்‌ நின்றிருந்தனர்‌. எவரும்‌ 
துடுப்பிடவில்லை. சுக்கானைமமட்டும்‌ நால்வர்‌ 
பற்றியிருந்தனர்‌. அனைத்துப்பாய்களும்‌ முன்‌ திசை 
நோக்கி புடைத்து வளைந்திருக்க வானில்‌ 
வழுக்கிச்செல்லும்‌ பறவைபோல சென்றுகொண்டிருந்தது 
படகு. 


அஸ்தினபுரியின்‌ படகுத்துறையில்‌ இறங்கும்போதும்‌ 
மழை சரம்‌ முறியாமல்‌ பொழிந்துகொண்டிருந்தது. 
மரங்களும்‌ நீர்ப்பரப்பும்‌ வானின்‌ அறைபட்டு 
ஓலமிட்டன. குடைமறைகளுடன்‌ வீரர்கள்‌ காத்து 
நின்றனர்‌. அவள்‌ இறங்கி அஸ்தினபுரியின்‌ மண்ணில்‌ 
கால்வைத்தபோது அனகை “தங்கள்‌ பாதங்கள்‌ 
அஸ்தினபுரியை வளம்கொழிக்கச்‌ செய்யட்டும்‌ அரசி” 
என வாழ்த்தினாள்‌. அவள்‌ சேற்றிலிறங்கி 
குடைமறைக்குள்‌ ஒடுங்கியபடி குறுகி நடந்து மூடிய 
ரதத்துக்குள்‌ ஏறிக்கொண்டாள்‌. 


அரியணை அமர்ந்து மணிமுடிசூடியபோது அவள்மீது 
ஒன்பது பொற்குடங்களிலாக கங்கையின்‌ நீரை ஊற்றி 
திருமுழுக்காட்டினர்‌. நறுமணவேர்களும்‌ மலர்களுமிட்டு 
இரவெல்லாம்‌ வைக்கப்பட்டிருந்த நீர்‌ குளிர்ந்து 
கனத்திருந்தது. நீரில்‌ நனைந்த பட்டாடை உடலில்‌ 
ஒட்டியிருக்க தலையில்‌ மணிமுடியுடன்‌ தர்ப்பைப்புல்‌ 
சுற்றிய விரல்களால்‌ ஒன்பது மணிகளும்‌ ஒன்பது 


என ஏதும்‌ அளிக்கப்படவில்லை. ஆகவே அவர்களிடம்‌ 
நாம்‌ நிகுதி கொள்வதும்‌ அறமல்ல” என்றார்‌. “நிகுதி 
என்பது அரசன்‌ அளிக்கும்‌ கோல்காவலுக்கான ஊதியம்‌ 
என்கின்றன நூல்கள்‌.” தமயந்தி புன்னகையுடன்‌ “ஆம்‌, 
னால்‌ அவர்கள்‌ நம்‌ குடிகள்‌ என தங்களை 
சொல்லிக்கொள்கிறார்கள்‌. அச்சொல்லே 
அவர்களுக்கான காப்பென்றாகிறது. அவர்களின்‌ 
குடிப்பூசல்களில்‌ நாம்‌ நீதி வழங்குகிறோம்‌” என்றாள்‌. 
“குடித்தலைவரே, தங்கள்‌ சொல்‌ கூர்மையுடையது. 
ஆனால்‌ நூல்நெறிகளின்படி அரசன்‌ கொள்ளும்‌ வரி 
என்பது அவன்‌ அளிக்கும்‌ நீதியின்பொருட்டே.” 


முதல்நாளிலேயே நிகுதிமுறையில்‌ மாறுதல்‌ 
வேண்டுமென்பதை அவள்‌ அவையில்‌ முன்வைத்தாள்‌. 
குடித்தலைவர்கள்‌ எழுந்து அது எவ்வகையிலும்‌ 
உகந்ததல்ல என்று கூவினர்‌. “நம்‌ தொல்குடியினரே இங்கே 
கோதையின்‌ பெருக்கில்‌ செல்லும்‌ படகுகளில்‌ நிகுதியும்‌ 
வாரமும்‌ பெற்றுவந்திருக்கிறார்கள்‌. அரசி, இங்குள்ள 
அத்தனை வணிகர்களும்‌ என்றேனும்‌ இங்கு 
வந்துசேர்ந்தவர்களே. அவர்களிடம்‌ வரிகொள்ளும்‌ 
பொறுப்பை அளிப்பதென்பது எங்கள்‌ குலத்திற்கு 
இழிவென்றே கருதப்படும்‌” என்றார்‌ மச்சர்குலத்தலைவர்‌ 
விகிர்தர்‌. 


“அவர்கள்‌ நம்‌ ஏவலர்கள்‌. துலாகொள்ளும்‌ உரிமையை 
மட்டும்‌ அவர்களுக்கு அளிப்போம்‌” என்றாள்‌ தமயந்தி. 
“அவர்களுக்கு காவல்நிற்க எங்கள்‌ குடிகள்‌ 
செல்லவேண்டுமா என்ன?” என்றார்‌ விகிர்தர்‌. “என்ன 
செய்யலாம்‌? அவர்களுக்கே வேல்கொள்ளும்‌ 
உரிமையையும்‌ அளித்துவிடலாமா?” என்றாள்‌ தமயந்தி. 
அவர்‌ “அதெப்படி?” என திகைக்க “விகிர்தரே, தங்கள்‌ 
சொற்களை வணங்குகிறேன்‌. பொன்னோ துலாவோ 
அல்ல வேலும்‌ வாளுமே மெய்யான அரசு. அது என்றும்‌ 
அனல்குலத்து ஷத்ரியர்களான நம்‌ குடிகளிடம்‌ மட்டுமே 
இருக்கும்‌. வாளும்‌ வேலும்‌ நம்மிடமிருக்கையில்‌ 
அவர்களிடமுள்ள துலா என்பதும்‌ இவர்களிடமுள்ள 
மேழி என்பதும்‌ வேழத்தின்‌ மத்தகத்திலமர்ந்து 
விளையாடும்‌ சிறுபுட்களைப்போல. அவை வேழத்தில்‌ 
அமர்ந்து ஊரவில்லை, வேழத்திற்கு அவை பணிவிடை 
செய்கின்றன” என்றாள்‌. 


அக்கணமே அந்தணர்‌ உள்ளத்தை உணர்ந்து அவர்களை 
நோக்கி திரும்பி “அந்தணர்‌ அந்த வேழத்தின்‌ மத்தகம்‌ 
சூடும்‌ பொன்னாலான அம்பாரி. அதிலமர்ந்துள்ளது 
அறத்தின்‌ தெய்வம்‌” என்றாள்‌. “ஆம்‌, அரசியின்‌ சொல்‌ 


மெய்மைகொண்டது” என்றார்‌ மூத்த அந்தணரான பிரபர்‌. 
அவையினர்‌ ஒருவரோடொருவர்‌ பேசிக்கொண்ட 
ஓசையால்‌ கூடம்‌ முழங்கியது. “நாம்‌ மன்றுகூடி 
முடிவெடுத்தபின்‌ அவைமுன்‌ இதை பேசியிருக்கலாம்‌, 
அரசி” என்றார்‌ அமைச்சர்‌. தமயந்தி புன்னகை செய்து 
“இல்லை, அவையினர்‌ தங்கள்‌ 
எண்ணங்களனைத்தையும்‌ சொல்லி முடிக்கட்டும்‌. 
இம்முடிவை நாம்‌ எடுத்ததாக அவர்கள்‌ எண்ணலாகாது, 
அவர்கள்‌ எடுத்ததாகவே இருக்கவேண்டும்‌. ஏனென்றால்‌ 
நாளும்‌ நிகழவேண்டிய ஒரு செயல்‌ நிகுதிகொள்ளல்‌” 
என்றாள்‌. 


அவள்‌ அவை நீங்கியபோது மூத்த குடியினர்‌ 
அனைவரும்‌ எழுந்து கைகூப்பி நின்றனர்‌. அவள்‌ 
விலகியதுமே மலர்ந்த முகத்துடன்‌ “ஆள்வதென்பது 
என்ன என்று இன்று அறிந்தோம்‌. அது ஆயிரமிதழ்‌ 
தாமரைமேல்‌ திருமகள்‌ என அமர்ந்திருப்பது மட்டுமே” 
என்றார்‌ சகரகுலத்தலைவரான பிஞ்ஞகர்‌. “புன்னகையை 
படைக்கலமாக ஏந்தியவர்‌. நம்‌ அன்னை ஒருத்தி 
அமர்ந்து ஆள்வதைப்போலவே உணர்ந்தோம்‌” என்றார்‌ 
சூக்தகுலத்தலைவர்‌ முக்தர்‌. 


வணிகர்கள்‌ மட்டும்‌ ஒருவரை ஒருவர்‌ நோக்கியபடி 
எண்ணம்சூழ்ந்து நடந்தனர்‌. பெருவணிகரான குபேரர்‌ 
“ஒட்டுமொத்தமாக நோக்கினால்‌ நாம்‌ நிகுதி 
பெருக்கவேண்டியிருக்கும்‌” என்றார்‌. மூத்த வணிகரான 
ரத்னர்‌ “ஆம்‌. அரசு வலுக்கொள்ளும்தோறும்‌ நிகுதி 
வீங்குமென்பது வணிகநெறி. ஆனால்‌ வலுக்கொள்ளும்‌ 
அரசு வணிகத்தையும்‌ பெருக்கும்‌” என்றார்‌. “முதலில்‌ இது 
நமக்கு எதிரானதே. ஆனால்‌ நீள்காலத்தில்‌ நலம்பயப்பது. 
இன்று நாம்‌ கரந்துசெய்யும்‌ வணிகத்தை கரம்‌ அளித்து 
திறந்து ஆற்றப்போகிறோம்‌. கரந்து செய்வதற்கு ஓர்‌ 
எல்லை உள்ளது. இனி அதை நாம்‌ கடக்கலாம்‌” என்றார்‌. 
அவர்கள்‌ அவரைச்சூழ்ந்து நடந்து சென்றார்கள்‌. 
“அரசிக்கு நாம்‌ அளிக்கும்‌ நிகுதிச்செல்வம்‌ 
படைக்கலமென்றாக வேண்டும்‌. அவர்‌ கலிங்கத்தை 
வென்று அதன்‌ துறைமுகங்களை கைப்பற்றினார்‌ 
என்றால்‌ நம்‌ கருவூலங்கள்‌ நிறைந்து வழியும்‌” என்றார்‌ 
ரத்னர்‌. “கலிங்கத்தையா?” என வணிகர்‌ கூவினர்‌. “ஐயமே 
வேண்டியதில்லை. அரசி கலிங்கத்தை வெல்வார்‌. 
வெல்லவேண்டுமென நாம்‌ அவரிடம்‌ சொல்வோம்‌. 
வஞ்சத்தால்‌ போரிடுவதல்ல அரசரின்‌ வழி. 
பொருள்நோக்கில்‌ படையெடுப்பதே அவர்களுக்குரியது. 
அரசி அறியாதது அல்ல அது” என்றார்‌ ரத்னர்‌. 


[11௨௨ஈ]அந்தியில்‌ அரசரும்‌ அரசியும்‌ அமரும்‌ பேரவை 
கூடுவதற்கு முன்பாக அமைச்சர்‌ மூவர்‌ வந்து 
தமயந்தியை சந்தித்தனர்‌. அவள்‌ ஓய்வுக்குப்பின்‌ நீராடி 
நீண்ட குழலை தோள்களில்‌ விரித்திட்டு வெண்ணிற 
பட்டாடையை போர்த்திக்கொண்டிருந்தாள்‌. நெற்றியிலும்‌ 
வகிடிலும்‌ குங்குமம்‌ அணிந்திருந்தாள்‌. அமைச்சர்கள்‌ 
அவளை அக்கோலத்தில்‌ கண்டதும்‌ சொல்மறந்தனர்‌. 
“அமர்க!” என்றதும்‌ கனவிலென அமர்ந்தனர்‌. நாகசேனர்‌ 
“குருதிசூடிய கொற்றவை போல...” என்று 
எண்ணிக்கொண்டார்‌. 


முகமன்களை உரைத்ததும்‌ கருணாகரர்‌ தணிந்த குரலில்‌ 
“அரசி அறியாதது அல்ல. இக்குடியின்‌ 
முதற்தெய்வமென்றிருந்தது கலி. தங்களின்பொருட்டு 
இந்நகரை அரசர்‌ மாற்றியமைத்தார்‌. இதன்‌ குன்றின்மேல்‌ 
இந்திரனின்‌ பெருஞ்சிலை எழுந்தது. கலி தென்றிசைச்‌ 
சோலைக்குள்‌ சென்றமைந்தது. அரசனைத்‌ தொடர்வதே 
குடிகளின்‌ வழி. ஈராண்டுகளுக்குள்ளாகவே இந்நகரில்‌ 
கலிவழிபாடு மறைந்தது. இந்திரனுக்குரிய விழவுகளை 
அரசே பெருஞ்செலவில்‌ முன்னெடுத்தமையால்‌ 
இளையோர்‌ உள்ளமெல்லாம்‌ அங்கே சென்றமைந்தது” 
என்றார்‌. 


“ஆனால்‌ தெய்வங்கள்‌ மறைவதே இல்லை. தென்றிசைச்‌ 
சோலையில்‌ அமர்ந்த கலியை வழிபடுவதை ஒருநாளும்‌ 
நிஷதகுடிகள்‌ கைவிடவில்லை. பிறர்‌ அறியாமல்‌ 
செல்கிறார்கள்‌. ஓசையும்‌ திரளுமின்றி வழிபடுகிறார்கள்‌. 
இன்றும்‌ இந்நகர்மக்களின்‌ உள்ளத்தை கலிதெய்வமே 
ஆள்கிறது” என கருணாகரர்‌ தொடர்ந்தார்‌. 
“குலமுறைப்படி தங்களை மணந்து நகர்புகுந்ததுமே 
அரசர்‌ அங்குதான்‌ சென்றிருக்கவேண்டும்‌. ஆனால்‌ 
இந்திரனின்‌ ஆலயத்திற்குத்தான்‌ சென்றீர்கள்‌. அங்கே 
வைதிகமுறைப்படி அனல்கொடையும்‌ இந்திரனின்‌ 
அடிகளுக்கு பூசெய்கையும்‌ நிகழ்ந்தது. அதை 
பிழையெனச்‌ சொல்லவில்லை. பெருவிழவென 
நிகழ்த்தவேண்டும்‌ என்றோ பலிகொடைகள்‌ 
ஆற்றவேண்டும்‌ என்றோகூட நான்‌ சொல்லவில்லை. 
குடிகளின்‌ விருப்பப்படி இருவரும்‌ கலிதெய்வத்தின்‌ 
அடிதொழுது மலர்கொண்டு அதன்பின்‌ அரியணையில்‌ 
வீற்றிருந்தால்‌ நன்று.” 

நாகசேனர்‌ “அரசருடன்‌ கானேகிய அரசி தன்‌ தூதரிடம்‌ 
சொல்லி அனுப்பியது இது” என்றார்‌. தமயந்தி 
அவர்களை நோக்கியபோது விழிகளில்‌ ஒரு மங்கல்‌ 
இருந்தது. அவள்‌ உள்ளம்‌ எங்கே செல்கிறதென 


அறியக்கூடவில்லை. பின்னர்‌ மெல்லிய குரலில்‌ அவள்‌ 
“அரசரிடம்‌ உசாவினீர்களா?” என்றாள்‌. “இல்லை, அரசி. 
அவர்‌ என்ன முடிவெடுப்பார்‌ என எங்களால்‌ 
எண்ணக்கூடவில்லை. அவர்‌ உங்கள்‌ எண்ணத்தையே 
நாடுவார்‌. ஆகவே உங்களிடம்‌ வந்தோம்‌” என்றார்‌ 
நாகசேனர்‌. 


“நான்‌ என்‌ விழைவென இதை முன்வைக்கமுடியாது” 
என்றாள்‌ தமயந்தி. “ஆம்‌, அதை அறிவோம்‌. ஆனால்‌ 
நீங்கள்‌ உளம்கோணப்போவதில்லை என்பதை அவர்‌ 
உணர்ந்தால்போதும்‌” என்றார்‌ கருணாகரர்‌. “அவர்‌ 
என்னிடம்‌ அதை சொல்வார்‌ என்றால்‌ எனக்கு 
மறுப்பில்லை என்கிறேன்‌” என்றாள்‌ தமயந்தி. “அது 
போதும்‌, அரசி. இது பேரரசியின்‌ விழைவு. மூதரசர்‌ 
உளம்விலகி கானேகிவிட்டார்‌. ஆனால்‌ அவர்‌ முடிதுறந்து 
சென்றது கலியை நாம்‌ துறந்தமையால்தான்‌ என 
நாடறியும்‌. மூதரசர்‌ இன்னும்‌ மக்கள்‌ உள்ளங்களில்‌ 
வாழ்கிறார்‌” என்றார்‌ கருணாகரர்‌. “ஆம்‌, குறிப்பாக 
அவர்களின்‌ குற்றவுணர்ச்சி அவரை வளரச்செய்யும்‌” 
என்றாள்‌ தமயந்தி. 


“அரசர்‌ தங்களின்பொருட்டே தந்தை சொல்‌ மீறி 
தெய்வத்தை அகற்றினார்‌ என்பார்கள்‌. தாங்கள்‌ வந்த 
பின்னரும்‌ அது நீடித்தால்‌ என்றோ ஒருநாள்‌ தாங்களே 
நிஷதரின்‌ குலதெய்வத்தை அகற்றியவர்‌ என்றே சொல்‌ 
உருவாகும்‌. அந்தச்‌ சினம்‌ நம்‌ குடிகளின்‌ 
உள்ளங்களுக்குள்‌ ஆழ்நஞ்சென உறையும்‌. ஏதேனும்‌ 
தருணத்தில்‌ முளைக்கவும்கூடும்‌. தெய்வங்களை குடிகள்‌ 
ஒருபோதும்‌ முற்றாக விட்டுவிடுவதில்லை, தேவி” 
என்றார்‌ கருணாகரர்‌. “ஆம்‌” என்று சொல்லி 
புன்னகைத்து “நன்று செய்க!” என்றாள்‌ தமயந்தி. 


அவர்கள்‌ வந்துசென்ற சற்றுநேரத்திலேயே நளன்‌ 
அகத்தளத்திற்கு வந்தான்‌. அப்போது அவள்‌ 
அணிபுனைந்துகொண்டிருந்தாள்‌. அணிச்சேடியர்‌ 
அவனைக்‌ கண்டதும்‌ தலைவணங்கி விலகினர்‌. அவன்‌ 
அவளை நோக்கியபடி எண்ணிவந்த சொற்கள்‌ 
அனைத்தும்‌ உதிர்ந்து அகல வெற்றுள்ளத்துடன்‌ 
நின்றான்‌. அவள்‌ அவன்‌ வருவதை 
காலடியோசையிலேயே அறிந்தாள்‌. அவ்வறிதல்‌ அவள்‌ 
உடலில்‌ மிகச்‌ சிறிய அசைவைக்கூட உருவாக்கவில்லை. 
அவன்‌ தோன்றியதும்‌ விழிகள்‌ மட்டும்‌ திரும்பி அவனை 
தொட்டுச்சென்றன. அவன்‌ அவளுடைய அந்த 
கலைவின்மையைக்‌ கண்டு மேலும்‌ அழுத்தமாக தன்னை 
முன்வைக்க உளம்‌ உந்தப்பெற்றான்‌. அந்த 


அகவிசையால்‌ அவன்‌ உடல்‌ மெல்ல விதிர்த்தது. 
அவளுடைய அடுத்த விழியசைவுக்காக அவன்‌ அங்கே 
கணம்‌ கணமாக காத்து நின்றான்‌. அவள்‌ குழல்‌ அமைத்த 
முதுசேடியை ஆடியில்‌ நோக்கி செல்லும்படி 
கையசைவால்‌ பணித்தாள்‌. மேலாடையை மீண்டும்‌ 
ஒருமுறை சீரமைத்தாள்‌. கணையாழியை இணைத்த 
பொற்சரத்தை இழுத்துவிட்டு மீண்டும்‌ ஒருமுறை ஆடியில்‌ 
நோக்கிவிட்டு அவனைப்‌ பார்த்து புன்னகைசெய்தாள்‌. 
அவன்‌ பொறுமையின்மையின்‌ உச்சிவரை வந்து 
அப்புன்னகையால்‌ குளிர்ந்து மீண்டும்‌ கீழிறங்கினான்‌. 
என்ன சொல்வதென்று அறியாமல்‌ “அவை நிகழ்வுகள்‌ 
தொடங்கவிருக்கின்றன” என்றான்‌. அவை என்ற 
சொல்லை பிடிப்பற்றாகக்‌ கொண்டு “அமைச்சர்கள்‌ 
வந்தனர்‌” என்றான்‌. அரசுசூழ்தல்‌ அவளுக்கு உகந்தது 
என உள்ளம்‌ உணர்ந்திருந்தது. 


அவளை மகிழ்விக்கும்பொருட்டு ஏதேனும்‌ சொல்ல 
விரும்பினான்‌. “கலிதெய்வத்திற்கு ஒரு பூசெய்கை 
முடித்து அவையேறலாம்‌ என்றார்கள்‌. பெரிய விழாவாக 
அல்ல. சிறிய அளவில்‌. அரசமுறைச்‌ சடங்காக...” 
என்றான்‌. அவன்‌ முடிப்பதற்குள்‌ அவள்‌ “அரசர்கள்‌ 
சடங்குகள்‌ எதையும்‌ மந்தணமாக செய்யமுடியாது” 
என்றாள்‌. “ஆம்‌” என்றதுமே அவன்‌ உள்ளம்‌ 
சோர்வடைந்தது. “எனக்கு கலியை வணங்குவதில்‌ 
மறுப்பேதுமில்லை” என்று அவள்‌ சொன்னாள்‌. அவன்‌ 
குழப்பத்துடன்‌ “ஆம்‌, அதை அறிவேன்‌” என்றான்‌. 


“ஆனால்‌ பெருந்தெய்வங்களை வழிபடுபவர்களே 
பேரரசுகளை உருவாக்குகிறார்கள்‌” என்றாள்‌ தமயந்தி. 
ஆடியில்‌ நோக்கி காதோரம்‌ தொங்கிய பொற்சரடு ஒன்றை 
சீரமைத்தபடி “தெய்வங்களை வானோக்கி 
கண்டுகொள்ளலாம்‌. தான்‌ வாழும்‌ மண்நோக்கியும்‌ 
கண்டுகொள்ளலாம்‌. அறியாத ஆழங்களிலும்‌ 
கண்டுகொள்ளலாம்‌. வான்தெய்வங்கள்‌ விழைவுகளை 
பெருக்குகின்றன. மண்தெய்வங்கள்‌ பற்றை 
வளர்க்கின்றன. ஆழத்து தெய்வங்கள்‌ அச்சத்தை 
எழுப்புகின்றன. பேரரசர்கள்‌ பெருவிழைவுகளால்‌ 
மட்டுமே ஆனவர்கள்‌” என்றாள்‌. 


“நான்‌ வானாளும்‌ இந்திரனை மட்டுமே வழிபடுகிறேன்‌” 
என்றான்‌ நளன்‌. தமயந்தி “நான்‌ நீங்கள்‌ எத்திசை 
தேரவேண்டும்‌ என சொல்லவில்லை. முடிவு 
உங்களுடையது” என்றாள்‌. “நான்‌ முடிவுசெய்து 
நெடுநாட்களாகின்றன. எனக்கு ஊசலாட்டமே இல்லை” 
என்றான்‌ நளன்‌. புன்னகையுடன்‌ தமயந்தி 


எழுந்துகொண்டு “செல்வோம்‌” என்றாள்‌. 

16. பசுந்தளிர்ப்புள்‌ 


[ஙage]lவிதர்ப்பத்தின்‌ எல்லையை 
காட்டுப்பாதையினூடாக பாண்டவரும்‌ திரெளபதியும்‌ 
கடந்துசென்றனர்‌. காட்டு விலங்குகளின்‌ கால்களால்‌ 
வரையப்பட்டு வேடர்களால்‌ தீட்டப்பட்ட அப்பாதையில்‌ 
எல்லைக்காவல்‌ என ஏதுமிருக்கவில்லை. ஒருவர்‌ பின்‌ 
ஒருவரென காலடியோசை சூழ்ந்தொலிக்க உடலெங்கும்‌ 
விழிக்கூர்மை பரவியிருக்க சொல்லற்றவர்களென நடந்து 
சென்றனர்‌. வெண்வடுவென குறுக்கே கடந்துசென்ற 
நீரிலாத ஓடைதான்‌ விதர்ப்பத்தின்‌ எல்லை என்று 
முன்னரே அவர்களுக்கு விடைசொல்லி அகன்றிருந்த 
பிங்கலனும்‌ குழுவினரும்‌ உரைத்திருந்தனர்‌. “அதற்கு 
அப்பாலும்‌ அதே காடுதான்‌. ஷத்ரியர்களின்‌ காட்டுக்கும்‌ 
நிஷாதர்களின்‌ காட்டுக்கும்‌ எந்த வேறுபாடுமில்லை” 
என்றான்‌ பிங்கலன்‌. 


தருமன்‌ அவர்களை வணங்கி தன்‌ கையிலிருந்து ஒரு 
வெள்ளி நாணயத்தை அளித்தார்‌. அதை 
பெற்றுக்கொண்டு விழிகளில்‌ ஒற்றிய பிங்கலன்‌ “நல்வழி 
சூழ்க! எது தொடரினும்‌ இறுதியில்‌ வெற்றி உடனிருக்க 
தெய்வங்கள்‌ அருள்‌ புரிக!” என்றான்‌. “நீங்கள்‌ எங்களை 
உணர்ந்துவிட்டீர்கள்‌ என்று இக்கதையின்‌ போக்கிலேயே 
உணர்ந்துகொண்டேன்‌, சூதரே” என்றார்‌ தருமன்‌. “ஆம்‌. 
இக்கதையினூடாக ஏழைச்சூதன்‌ பாரதவர்ஷத்தை 
ஆளப்போகும்‌ சக்ரவர்த்தியிடம்‌ சொல்ல வேண்டிய 
அனைத்தையும்‌ சொல்லிவிட்டேன்‌” என்றான்‌ பிங்கலன்‌. 
“அவற்றை நான்‌ முழுதுணரவில்லை. உணரும்படி 
அமையட்டும்‌” என்றார்‌ தருமன்‌. 


பிங்கலன்‌ கைகூப்பி தலைவணங்க “ஒருநாள்‌ நாம்‌ 
மீண்டும்‌ சந்திப்போம்‌, சூதரே” என்றார்‌ தருமன்‌. “ஆம்‌, 
அது தாங்கள்‌ மாபெரும்‌ வேள்விகள்‌ முடித்து கருவூலம்‌ 
ஒழியும்படி ஏழு வகைக்‌ கொடைகளையும்‌ அளிக்கும்‌ 
பெருநாளாக இருக்கும்‌. அங்கு இந்த யாழும்‌ முழவும்‌ 
வந்துநிற்கும்‌. என்‌ குரல்‌ என்‌ கொடிவழியினர்‌ நாவில்‌ 
ஒலிக்கும்‌” என்றான்‌ பிங்கலன்‌. சில கணங்கள்‌ 
சொல்லற்ற அமைதியில்‌ நின்றுவிட்டு தருமன்‌ 
நீள்மூச்சுடன்‌ “தங்கள்‌ சொல்‌ திகழட்டும்‌” என்று 
உரைத்தார்‌. அவர்கள்‌ வணங்கி திரும்பி காட்டுக்குள்‌ 


நுழைவதுவரை பிங்கலனும்‌ அவன்‌ குடியினரும்‌ அங்கே 
நோக்கி நின்றிருந்தனர்‌. 


பிங்கலன்‌ சொன்ன நளதமயந்தி கதையினூடாக உளம்‌ 
அலைய நீள்தொலைவு அகன்றபின்‌ பீமன்‌ “இந்தக்‌ 
கதையில்‌ முழுக்க மாற்றுரு கொள்வதைப்பற்றியே 
பிங்கலர்‌ பாடியதாக எனக்குத்‌ தோன்றியது” என்றான்‌. 
“ஆம்‌, பிறிதொன்றென ஆகி அறியும்‌ 
மெய்மைகளைப்பற்றி” என்றார்‌ தருமன்‌. “அதற்கு மேலும்‌ 
அவர்‌ உரைத்தார்‌. அதை இன்று நாம்‌ உணர முடியாது. 
அவர்‌ அளித்தது உடன்‌ வளரும்‌ ஒரு கதையை. 
வருவனவற்றினூடாக மீண்டு வந்து தொட்டு 
எடுத்துக்கொள்ள வேண்டியதுதான்‌.” 


சிறிது நேரத்திற்குப்‌ பிறகு பீமன்‌ “நாம்‌ முற்றிலும்‌ காட்டு 
வழியாக விதர்ப்பத்தை கடக்க முடியாது, மூத்தவரே. 
எங்கோ ஊர்களை கடந்தே ஆகவேண்டும்‌. விதர்ப்பம்‌ 
காடுகளை அழித்து இரு திசையிலும்‌ பெருகி 
வளர்ந்திருக்கிறது. கிழக்கு திசைக்கு நகர்ந்து சென்றால்‌ 
ஆளில்லாத மேய்ச்சல்‌ நிலங்களையும்‌ ஆயர்‌ 
சிற்றூர்களையும்‌ கடக்கலாம்‌. இவ்வழி சென்றால்‌ நாம்‌ 
குண்டினபுரியின்‌ புற எல்லை வழியாக செல்ல 
வேண்டியிருக்கும்‌” என்றான்‌. தருமன்‌ “அதைத்தான்‌ 
நானும்‌ எண்ணிக்கொண்டிருந்தேன்‌” என்றார்‌. 
“ஆளில்லாத நிலமென்று ஒன்று இல்லை. ஆயர்கள்‌ 
விரிநிலத்தை விழிகளால்‌ கணக்கிட்டு வைக்க 
கற்றவர்கள்‌ அவர்களின்‌ நிலங்களினூடாக அறியாமல்‌ 
எவரும்‌ கடந்து செல்வது இயலாது.” 


“அங்கு நாம்‌ ஐவரும்‌ ஒன்றாகவே செல்ல இயலும்‌. ஐவரும்‌ 
தேவியும்‌ என்பதே நம்மை அறியச்செய்யும்‌. நம்மை 
காணும்‌ முதற்சூதர்‌ நமது வரவை அறிவார்‌. அவரது 
சொல்‌ நம்மை சூழ்ந்துகொண்டதென்றால்‌ எங்கும்‌ ஒளிய 
இயலாது” என்றார்‌ தருமன்‌. அவர்கள்‌ அவர்‌ மேலும்‌ 
சொல்வதற்காக காத்து நிற்க “நாம்‌ 
குண்டினபுரியினூடாகவே செல்வோம்‌” என்று தருமன்‌ 
சொன்னார்‌. 


“நாம்‌ மும்முறை இந்நகரத்திற்குள்‌ முன்பு 
வந்திருக்கிறோம்‌” என்று பீமன்‌ சொன்னான்‌. “ஆம்‌, அது 
இளையோராக. இளைய யாதவன்‌ விதர்ப்பினியை 
பெண்கொண்ட பின்னர்‌ நமக்கும்‌ இந்நாட்டிற்கும்‌ 
தொடர்பென ஏதும்‌ இருந்ததில்லை. இவர்கள்‌ 
நம்மைப்பற்றி தீட்டிவைத்திருக்கும்‌ பதினான்கு ஆண்டு 
பழைய உளஓவியம்‌ ஒன்றே இங்குள்ளது. அதிலிருந்து 


நாம்‌ நெடுந்தொலைவு அகன்று வந்துவிட்டோம்‌. நம்மை 
பிறருக்குக்‌ காட்டுவது இன்று ஐவர்‌ எனும்‌ அடையாளமே. 
அதை கலைப்போம்‌. நானும்‌ நகுலனும்‌ தனியாக 
செல்கிறோம்‌. சகதேவன்‌ அர்ஜுனனை 
துணைக்கொள்ளட்டும்‌. தேவி பீமனுடன்‌ செல்லட்டும்‌. 
மூன்று தனி வழிகள்‌ தேர்வோம்‌” என்றார்‌ தருமன்‌. 


“குண்டினபுரிக்கு அப்பால்‌ நிஷதநாடு செல்லும்‌ காட்டின்‌ 
தொடக்கத்தில்‌ மீண்டும்‌ சந்திப்போம்‌. அங்கு புரந்தர 
முனிவர்‌ முன்பு தங்கியிருந்த குருநிலை ஒன்றுள்ளது. 
இன்று அவர்களுடைய மாணவர்களே 
அங்கிருக்கிறார்கள்‌. அது வேதமுடிபுக்கொள்கையை 
ஏற்ற குருநிலை. நம்‌ மந்தணத்தை அவர்கள்‌ 
காப்பார்கள்‌” என்றார்‌ தருமன்‌. “அங்கு ஒருங்கு 
கூடுவோம்‌. எவர்‌ முதலில்‌ வந்தாலும்‌ பிறருக்காக அங்கு 
காத்திருக்க வேண்டும்‌.” 


அர்ஜுனன்‌ “நன்று, மூத்தவரே. ஆனால்‌ ஒரு சிறு மாற்றம்‌. 
தங்களுடன்‌ நான்‌ வருகிறேன்‌” என்றான்‌. தருமன்‌ ஏதோ 
சொல்ல வாயெடுக்க பீமன்‌ ஆம்‌, அவன்‌ வருவதே 
உங்களுக்குக்‌ காப்பு, மூத்தவரே” என்றான்‌. “நீங்கள்‌ 
அரசர்‌. நாங்கள்‌ உங்களுக்காக மெய்க்காவல்‌ சூளுறை 
கொண்டவர்கள்‌.” அக்குரலிலிருந்த உறுதியால்‌ தருமன்‌ 
“ஆகுக” என்றார்‌. பின்னர்‌ சில கணங்களுக்குப்பின்‌ 
“இளையோர்‌ இருவரும்‌ தனித்து வருவதா?” என்றார்‌. 
“இது சிறுபயணமே. அவர்கள்‌ தனித்து வருவதில்‌ 
இடரொன்றுமில்லை” என்றான்‌ அர்ஜுனன்‌. 
“இளையவனே, சிற்றன்னையின்‌ மைந்தர்கள்‌ அவர்கள்‌. 
மறைந்த அன்னைக்கு நாம்‌ மூவரும்‌ அளித்த சொல்‌ 
அவர்களின்‌ காப்பு” என்றார்‌ தருமன்‌. 


“நான்‌ பொறுப்பேற்றுக்கொள்கிறேன்‌” என்று பீமன்‌ 
சொன்னான்‌. தருமன்‌ நோக்க “நான்‌ தேவியுடன்‌ 
வரும்போது இளையவரை எப்போதும்‌ என்‌ பார்வையில்‌ 
வைத்திருப்பேன்‌.” என அவன்‌ சொன்னான்‌. “நன்று! உன்‌ 
சொல்லை நம்பி அவர்களை நான்‌ ஒப்படைக்கிறேன்‌” 
என்று தருமன்‌ சொன்னார்‌. பீமன்‌ “நாம்‌ தனித்தனியாகச்‌ 
செல்வது பிறிதொருவகையிலும்‌ நன்று. சேர்ந்து 
செல்கையில்‌ ஐவரும்‌ ஓருள்ளமாகவே திகழ்கிறோம்‌” 
என்றான்‌. 


ம்மஷவிவிதர்ப்பத்தின்‌ காடு இலைகள்‌ உதிர்ந்து சோர்ந்து 
நின்ற உயரமற்ற மரங்களும்‌, குற்றிலை செறிந்த 
முட்புதர்களும்‌ கலந்து பரவி சருகுகள்‌ காற்றில்‌ 
ஓசையுடன்‌ அலைய ஊடே காலடி ஓசைக்கு விதிர்த்து 


துள்ளிப்பாயும்‌ மான்களின்‌ சலசலப்புடன்‌ 
சூழ்ந்திருந்தது. பாம்புகளும்‌ கீரிகளும்‌ கடந்தோடும்‌ 
கலைவோசையும்‌ தலைக்குமேல்‌ எழுந்து சிறகடித்துக்‌ 
கூவிய பறவைகளின்‌ கூச்சல்களுமாக அவர்களிடம்‌ அது 
சொல்லாடியது. அதன்‌ சீவிடு ஒலி சுழன்று சுழன்று 
உடன்வந்தது. நிழலிலும்‌ மண்ணிலிருந்து எழுந்த 
வெம்மையின்‌ அலைகள்‌ உடலை தாக்கின. அந்திவரை 
நடப்பதற்குள்‌ மூன்று மரநிழல்களில்‌ அமர்ந்து நீர்‌ 
அருந்தி ஓய்வெடுக்க வேண்டியிருந்தது. 


இரவில்‌ தங்குவதற்குரிய பாறை ஒன்றை பீமன்‌ 
நெடுமரமொன்றின்‌ மேலேறி நோக்கி கண்டடைந்தான்‌. 
அங்கு சென்றதும்‌ காட்டுக்குள்‌ இறங்கி உலர்‌ விறகு 
சேர்த்து வந்தான்‌. பிளந்து நின்ற பாறையின்‌ 
இடுக்குக்குள்‌ வெளியே ஒளிதெரியாமல்‌ அனல்‌ மூட்டி 
தேடிக்கொண்டுவந்த கிழங்குகளையும்‌ காய்களையும்‌ 
நான்கு முயல்களையும்‌ சுட்டு அவர்களுக்கு உணவு 
அளித்தான்‌. பின்னர்‌ புகையெழுந்த அடுப்பை 
மணலிட்டு முற்றாக மூடினான்‌. அவர்கள்‌ 
உணவுண்டதுமே விழிசோர்ந்து துயில்நாடலானார்கள்‌. 


பாறை உச்சிவெயிலின்‌ வெம்மை கொண்டிருந்தது. 
காடெங்கும்‌ பரவிய குளிருக்கு அது இனிய 
அணைப்புபோலிருந்தது. திரெளபதியை நடுவே படுக்க 
வைத்து சுற்றிலும்‌ ஐவரும்‌ படுத்துக்கொண்டனர்‌. 
விழிகள்‌ திறந்து விண்மீன்‌ வெளியை நோக்கியிருக்க 
வலக்கையருகே அம்பும்‌ இடக்கையருகே வில்லுமாக 
அர்ஜுனன்‌ படுத்திருந்தான்‌. மறுஎல்லையில்‌ 
அலுப்போசையுடன்‌ தன்‌ பெரியஉடலை சாய்த்த பீமன்‌ 
“நாளை உச்சிக்குள்‌ நாம்‌ விதர்ப்பத்தின்‌ மையச்‌ 
சாலையை சென்றடையக்கூடுமல்லவா?” என்றான்‌. 
அர்ஜுனன்‌ “ஆம்‌” என்றான்‌. “நாளை காலை பிரிகிறோம்‌” 
என்றான்‌ பீமன்‌ மீண்டும்‌. அர்ஜுனன்‌ “ஆம்‌” என்றான்‌. 


பீமன்‌ பேச விழைந்தான்‌. “விதர்ப்பத்தில்‌ 
பெருநிகழ்வேதோ எழுகிறது போலும்‌. பகலெல்லாம்‌ 
தொலைவில்‌ சாலையினூடாக புரவிகளும்‌ வண்டிகளும்‌ 
சென்றுகொண்டிருப்பதை கண்டேன்‌” என்றான்‌. 
அர்ஜுனன்‌ “குண்டினபுரி இன்று விதர்ப்பத்தின்‌ 
வணிகத்தலைநகர்‌ மட்டுமே. ருக்மி போஜகடகத்திற்கு தன்‌ 
தலைநகரை மாற்றிக்கொண்டபின்‌ அவன்‌ தந்தை 
பீஷ்மகர்‌ சில காலம்‌ இந்நகரை ஆண்டார்‌. பின்னர்‌ 
அவரும்‌ போஜகடகத்திற்கே தன்‌ அரண்மனையை 
மாற்றிக்கொண்டார்‌. குண்டினபுரியில்‌ நடந்த 
அரசப்பெருவிழாக்கள்‌ அனைத்தும்‌ போஜகடகத்திற்கு 


தானியங்களும்‌ ஒன்பது மலர்களும்‌ கலந்து 
வைக்கப்பட்டிருந்த தாலத்தில்‌ இருந்து கைப்பிடிகளாக 
அள்ளி எடுத்து முது வைதிகர்களுக்கு அளித்து 
கங்கைநீரால்‌ கைகழுவினாள்‌. 


கங்கை நீரால்‌ பன்னிரு அன்னையரின்‌ சிலைகளுக்கு 
திருமுழுக்காட்டி பூசனை செய்தாள்‌. கங்கை நீர்‌ நிறைந்த 
பொற்குடத்தை இடையில்‌ ஏந்தி மும்முறை 
அரியணையைச்‌ சுற்றிவந்தாள்‌. அரண்மனையின்‌ 
மலர்வனத்தின்‌ தென்மேற்கு மூலையில்‌ நடப்பட்ட 
பேராலமரத்தின்‌ கிளைக்கு கங்கை நீரை ஊற்றினாள்‌. 
அஸ்தினபுரிக்கு வடக்கே இருந்த புராணகங்கை என்னும்‌ 
காட்டில்‌ ஓடிய சிற்றோடைக்குச்‌ சென்று அதன்‌ 
கரைகளில்‌ நிறுவப்பட்டிருந்த பதினெட்டு 
கானிறைவியருக்கு கொடையளித்து வணங்கினாள்‌. 
அன்றுமுழுக்க அவளுடன்‌ அனைத்துச்சடங்குகளிலும்‌ 
கங்கை இருந்துகொண்டே இருந்தது. 


முடிசூட்டுவிழவின்‌ சடங்குகள்‌ பகலில்‌ தொடங்கி 
இரவெல்லாம்‌ நீடித்தன. நகர்மக்களுக்கான 
பெருவிருந்துகள்‌ நகரின்‌ இருபது இடங்களில்‌ நடந்தன. 
அங்கெல்லாம்‌ சென்று அவள்‌ முதல்‌ அன்னத்தை தன்‌ 
கைகளால்‌ பரிமாறினாள்‌. குடித்தலைவர்களும்‌ 
குலமூத்தாரும்‌ அளித்த பரிசில்களைப்‌ 
பெற்றுக்கொண்டாள்‌. வைதிகர்களுக்கும்‌ 
புலவர்களுக்கும்‌ சிற்பிகளுக்கும்‌ கணிகர்களுக்கும்‌ 
நிமித்திகர்களுக்கும்‌ மருத்துவர்களுக்கும்‌ பரிசுகளை 
வழங்கினாள்‌. நகரமெங்கும்‌ முரசுகளும்‌ கொம்புகளும்‌ 
குரலோசையும்‌ முழங்கிக்கொண்டே இருந்தன. 
துயில்கலைந்த யானைகள்‌ ஊடாக சின்னம்‌ விளித்தன. 


சோர்ந்து அவள்‌ தன்‌ அந்தப்புரத்து அறைக்குச்‌ 
சென்றபோதே முதுசேடி கிருதை வந்து கங்கைபூசனைக்கு 
அவளை சித்தமாகும்படிச்‌ சொன்னாள்‌. விடியலின்‌ 
முதற்கதிர்‌ கங்கையைத்‌ தொடும்போது செய்யவேண்டிய 
பூசனை என்பதனால்‌ குந்தி அப்போதே குளித்து 
உடைமாற்றிக்கொண்டு அரண்மனை முகப்புக்கு 
வந்தாள்‌. அவளுக்கான ரதங்கள்‌ அங்கே காத்துநின்றன. 
அனகை அவளுடன்‌ ஏறிக்கொண்டாள்‌. ரதங்கள்‌ 
ஓடத்தொடங்கியதுமே அவள்‌ சாய்ந்து அமர்ந்து 
தூங்கிவிட்டாள்‌. 

குந்தியையும்‌ துயில்‌ அழுத்தியது. அவள்‌ முந்தைய 
இரவும்‌ துயின்றிருக்கவில்லை. ஆனால்‌ ரதம்‌ 
நகர்ப்பகுதிக்குள்‌ நுழைந்ததுமே அவள்‌ அகம்‌ 


இடம்‌ பெயர்ந்தன. அதை நிகர்‌ செய்யும்‌ பொருட்டு 
ஆண்டுக்கு எட்டு பெருஞ்சந்தைகள்‌ இங்கு கூடும்படி 
அமைத்திருக்கிறான்‌. முதுவேனில்‌ காலத்து சந்தை 
இன்னும்‌ சில நாட்களில்‌ இங்கு கூடவிருக்கிறது” 
என்றான்‌. 


“ஆனால்‌ சாலைகளில்‌ செல்லும்‌ கவச வீரர்களை 
காண்கையில்‌ சந்தை நிகழ்வு மட்டும்‌ என்று 
எண்ணத்தோன்றவில்லை” என்றான்‌ பீமன்‌. “ஆம்‌, 
நானும்‌ அதை பார்த்தேன்‌. முதுவேனிற்‌ சந்தையை ஒட்டி 
பிறிதேதோ அரச நிகழ்வொன்று நடைபெற உள்ளது. 
னால்‌ பேரரசர்களின்‌ வருகை எதுவுமல்ல. அத்தனை 
பெரிய ஏற்பாடுகள்‌ தெரியவில்லை. சிறிய 
அரசநிகழ்வுதான்‌” என்று அர்ஜுனன்‌ சொன்னான்‌. 
“எதுவாயினும்‌ வழிகளில்‌ காவல்‌ நிறைந்திருக்கும்‌. 
முகங்களை கூர்ந்து நோக்குவார்கள்‌. சந்தைக்குச்‌ 
செல்லும்‌ அயல்முகங்களின்‌ திரள்‌ மட்டுமே நமது காப்பு” 
என்று பீமன்‌ சொன்னான்‌. அர்ஜுனன்‌ “ஆம்‌” என்றான்‌. 


தங்கள்‌ உரையாடலை திரெளபதி 
கேட்டுக்கொண்டிருப்பதை இருவரும்‌ உணர்ந்தனர்‌. 
பிறருடைய துயில்மூச்சுக்கள்‌ ஒலித்துக்கொண்டிருந்தன. 
பீமன்‌ இருமுறை கோட்டுவாயிட்டான்‌. “சென்றுகொண்டே 
இருக்கிறோம்‌. எங்கும்‌ நிலைக்க முடியுமா இனிமேல்‌ 
என்றுகூட எண்ணிக்கொண்டேன்‌” என்றவன்‌ இருமுறை 
புரண்டுபடுத்தான்‌. சற்று நேரத்திலேயே அவன்‌ உரக்க 
குறட்டை விட்டு துயில்‌ கொள்ளலானான்‌. 


திரெளபதி தாழ்ந்த குரலில்‌ “இளையவரே...” என்றாள்‌. 
அர்ஜுனன்‌ “சொல்‌, தேவி” என்றான்‌. “மாற்றுரு 
கொள்வது அத்தனை கடினமானதா?” என்றாள்‌ 
திரெளபதி. அர்ஜுனன்‌ “நீ மாற்றுரு கொண்டதே 
இல்லையா?” என்றான்‌. இருளுக்குள்‌ திரெளபதி சற்று 
நேரம்‌ அமைதியாக இருந்தாள்‌. பின்பு “உடலுக்குள்‌ நாம்‌ 
கொள்ளும்‌ உருவங்களனைத்தும்‌ நம்‌ புறத்தோற்றத்தால்‌ 
ஒருங்கிணைக்கப்பட்டுள்ளன. புறத்தோற்றம்‌ 
மாறுபடும்போது நம்முள்‌ என்ன நிகழுமென்று 
அறியும்பொருட்டே கேட்டேன்‌” என்றாள்‌. 


அர்ஜுனன்‌ “நாம்‌ புறத்தோற்றத்தை 
மாற்றிக்கொள்கையில்‌ அதுவல்ல நாம்‌ என்று 
உள்ளிருப்பது முரண்டுகிறது. நான்‌ பிறிது என்று 
சொல்லிக்கொண்டே இருக்கிறது. ஆனால்‌ நம்மை 
சூழ்ந்திருப்பவை அனைத்தும்‌ நம்‌ தோற்றமே நாமென 
நம்மிடம்‌ மீளமீள கூறுகின்றன. நமது இருப்பும்‌ இடமும்‌ 


அவ்வாறு வரையறுக்கப்படுகின்றன. என்ன 
நிகழ்கிறதென்று நாம்‌ அறியாதிருக்கையிலேயே நம்முள்‌ 
இருப்பது மாறிவிடுகிறது. பிறகெப்போதோ ஒருமுறை 
அது நினைவுகளில்‌ இருந்து தன்‌ முந்தைய வடிவை 
கண்டெடுத்து அதை கனவென அணிந்து 
திரும்பிப்பார்க்கையில்‌ துணுக்குறுகிறது, எப்படி 
மாறினோம்‌ என்று” என்றான்‌. 


“அக்கணத்திலெழுவது ஒரு பெரும்‌ அச்சம்‌ மட்டுமே. நாம்‌ 
இனிமேல்‌ மீள முடியாதோ என்று. உண்மையில்‌ 
அக்கணமே நாம்‌ கொண்டிருக்கும்‌ தோற்றத்தை உரித்து 
வீசிவிடவேண்டுமென்று வெறியெழும்‌. அதை கடப்பது 
எளிதல்ல” என்றான்‌ அர்ஜுனன்‌. திரெளபதி “நாம்‌ நமது 
தோற்றமல்ல, பிறிதொருவர்‌ என்பதை 
வெளிக்காட்டிக்கொண்டே இருக்கும்‌ உந்துதல்‌ ஏற்படுமா?” 
என்றாள்‌. “ஆம்‌, அது தொடக்க நாட்களில்தான்‌. நீங்கள்‌ 
பார்ப்பதல்ல நான்‌ என்று நாம்‌ சொல்லிக்கொண்டே 
இருப்போம்‌. ஆனால்‌ அது எவ்வகையிலும்‌ நமது 
மாற்றுருவை கலைப்பதில்லை” என்றான்‌ அர்ஜுனன்‌. 


“ஏன்‌?” என்றாள்‌ திரெளபதி. “நாம்‌ கொண்ட மாற்றுரு ஓர்‌ 
ஆளுமையாக பிறரால்‌ அறிந்து வரையறுக்கப்படும்‌ 
தொடக்கப்பொழுது அது. அந்த மீறல்‌ குரலும்‌ நமது 
ஆளுமையின்‌ ஒரு பகுதியென்றே எண்ணப்படும்‌.” 
மெல்ல சிரித்தபின்‌ “நீ சூடப்போகும்‌ பெயரென்ன?” 
என்றான்‌ அர்ஜுனன்‌. திரெளபதி “சைரந்திரி என்ற பெயர்‌ 
எனக்குத்‌ தோன்றியது” என்றாள்‌. வியப்புடன்‌ 
“எப்போது?” என்றான்‌ அர்ஜுனன்‌. “சற்று முன்‌ 
விதர்ப்பத்தின்‌ எல்லையில்‌ நுழையும்போது நான்‌ என்‌ 
மாற்றுருவை நோக்கி ஒவ்வொரு அடியாக வைத்து 
நெருங்கிக்கொண்டிருக்கிறேன்‌ என்று தோன்றியது. 
பெயரில்லாமல்‌ அந்த மாற்றுருவை என்னால்‌ கற்பனை 
செய்யமுடியவில்லை. என்ன பெயரிடலாம்‌ என்று 
உள்ளத்தில்‌ துழாவியபோது இப்பெயர்‌ அகப்பட்டது.” 


அர்ஜுனன்‌ “இது எவருடைய பெயர்‌?” என்றான்‌. “இதுவா? 
இளமையில்‌ எனக்கொரு தோழி இருந்தாள்‌. அவள்‌ பெயர்‌ 
அது” என்றாள்‌. “அவள்‌ இப்போது என்ன செய்கிறாள்‌?” 
என்று அர்ஜுனன்‌ கேட்டான்‌. “இப்போது அங்கு நிஷத 
நாட்டில்‌ எனக்காக காத்திருக்கிறாள்‌” என்றாள்‌ 
திரெளபதி. அவன்‌ புரிந்துகொண்டு சிரித்தான்‌. 
“என்னுடன்‌ இருந்த மரப்பாவைக்கு நான்‌ அந்தப்‌ 
பெயரை இட்டேன்‌. அது நான்‌ கேட்ட ஏதோ ஒரு கதையில்‌ 
இருந்த வனதேவதையின்‌ பெயர்‌. இளங்குழந்தையாகவே 
அவளை நான்‌ கற்பனை செய்திருந்தேன்‌. இன்று 


என்னுடன்‌ அவளும்‌ வளர்ந்திருக்கிறாள்‌” என்றாள்‌. 
“என்ன கதை அது?” என்றான்‌ அர்ஜுனன்‌. 


“இன்று அக்கதை தெளிவாக நினைவில்லை. நான்‌ 
அதை இப்போது தோன்றுவதுபோல்‌ புனைந்து 
சொல்லமுடியும்‌” என்றாள்‌ திரெளபதி. “அரசுரிமைப்‌ 
பூசலால்‌ காசி நாட்டின்‌ இளவரசியை ஒற்றர்கள்‌ 
தூக்கிக்கொண்டு சென்று விட்டார்கள்‌. அவளுக்கு 
இரண்டு வயது. அவள்‌ பெயர்தான்‌ சைரந்திரி. 
நஞ்சூட்டப்பட்டு துயின்றுகொண்டிருந்த அவளை 
கொல்லும்பொருட்டு காட்டு வழியாக கொண்டுசென்று 
கொண்டிருக்கையில்‌ அவர்களில்‌ இருவரை 
நச்சுப்பாம்புகள்‌ கடித்துவிடுகின்றன. குழந்தையை 
நிலத்திலிட்டுவிட்டு அவர்கள்‌ இறந்துவிடுகிறார்கள்‌.” 
அர்ஜுனன்‌ பேசாமலிருக்க “கேட்கிறீர்களா?” என்றாள்‌. 
“ஆம்‌” என்றான்‌. 


“மறுநாள்‌ குழந்தை விழித்தெழுந்து நோக்கியபோது 
படமெடுத்த பாம்புகள்‌ சூழ்ந்த அடர்காட்டுக்குள்‌ தன்னை 
உணர்ந்தது. பசித்து அழுதபடி எழுந்து சென்றபோது 
பசுங்கிளைகளுக்குமேல்‌ ஒரு பச்சைநிறமான 
இலைதாவிப்‌ புள்ளாக சென்றுகொண்டிருந்த 
கானகத்தெய்வம்‌ ஒன்று அவளை பார்த்தது. அவள்‌ 
அழுகையைக்‌ கண்டு அது தன்னை அவளுடைய 
மாற்றுரு வடிவமாக ஆக்கிக்கொண்டு கீழிறங்கி அவளை 
நோக்கி வந்தது. தன்னைப்போன்ற இளந்தோழியைக்‌ 
கண்டதும்‌ இளவரசி முகம்‌ மலர்ந்ததாள்‌. இருவரும்‌ 
தழுவிக்கொண்டார்கள்‌. கைகோத்தபம காட்டுக்குள்‌ 
சென்றனர்‌. இளவரசியை மரங்களில்‌ தாவவும்‌ உச்சி 
மரங்களில்‌ சென்று கனிகளைப்‌ பறித்து உண்ணவும்‌ 
நிலவு பொழியும்‌ இரவுகளில்‌ மரக்கிளைகளில்‌ அமர்ந்து 
வான்‌ நோக்கி பாடவும்‌ அந்தத்‌ தோழி கற்பித்தாள்‌. 
இளவரசி அங்கே அழகிய கன்னியாக வளர்ந்தாள்‌.” 


“இளவரசி இறக்கவில்லை என்பதை நிமித்திகர்களின்‌ 
குறிப்புகளிலிருந்து அறிந்த அரசர்‌ ஒற்றர்களை அனுப்பி 
காடுகளெங்கும்‌ தேடினார்‌. அங்கு இறந்துகிடந்த இரண்டு 
எலும்புக்கூடுகளில்‌ இளவரசி அணிந்திருந்த நகைகள்‌ 
இருப்பதை ஒற்றர்கள்‌ கண்டனர்‌. அந்தக்‌ காட்டில்‌ 
தேடியபோது இளங்கன்னியாக மரக்கிளைகளில்‌ 
பச்சைக்கிளிபோல பறந்தலைந்த இளவரசியை 
கண்டனர்‌. அவள்‌ தோற்றத்திலிருந்தே காசி நாட்டில்‌ 
மறைந்த குழவிதான்‌ அவள்‌ என்று கண்டடைந்தனர்‌. 
அவர்களைக்‌ கண்டு அவளும்‌ ஆவலுடன்‌ கீழே வந்தாள்‌. 
அவளை தங்களுடன்‌ அரண்மனைக்கு வரும்படி 


அழைத்தனர்‌. காட்டுக்குள்‌ இருப்பது தனக்கு 
உவப்பானதென்றும்‌ அவர்கள்‌ கூறும்‌ அந்நகரத்தை 
நினைவுகூர இயலவில்லை என்றும்‌ அவள்‌ சொன்னாள்‌. 
அவர்கள்‌ மன்றாடியும்‌ அவள்‌ அவர்களுடன்‌ 
செல்லவில்லை. அவளை பிடித்துச்செல்ல அவர்கள்‌ 
முயன்றபோது உச்சி மரக்கிளை நோக்கி பாய்ந்து 
இலைத்தழைப்புக்குள்‌ மறைந்துவிட்டாள்‌.” 


“அவர்கள்‌ திரும்பிச்சென்று அரசரிடம்‌ செய்தியை 
கூறினர்‌. அரசர்‌ தன்‌ துணைவியுடன்‌ காட்டுக்கு வந்து 
மரக்கிளைகளை நோக்கிக்‌ கூவி அவளை அழைத்தார்‌. 
அவள்‌ அன்னை இளம்வயதில்‌ அவளை அழைக்கும்‌ 
பெயரை சொல்லி கண்ணீருடன்‌ விளித்தாள்‌. 
அப்பெயரைக்‌ கேட்டு நினைவுகொண்டு 
மரக்கிளைகளிலிருந்து கிளிபோல பறந்து இறங்கிய 
இளவரசி அன்னையை உடனே அடையாளம்‌ 
கண்டுகொண்டாள்‌. கைகளை நீட்டியபடி ஓடிவந்து 
அன்னையை தழுவிக்கொண்டாள்‌. தந்தை அவள்‌ 
தோள்களைப்‌ பற்றியபடி விம்மி அழுதார்‌. எங்களுடன்‌ 
வந்துவிடு மகளே, நீயில்லாமல்‌ நாங்கள்‌ 
வாழமுடியவில்லை என்று அன்னை அழைத்தாள்‌. 
அன்னையைப்‌ பிரிய உளமில்லாமல்‌ இளவரசி அதற்கு 
ஒப்புக்கொண்டாள்‌.” 


“அவர்கள்‌ இளவரசியை நகருக்கு அழைத்துச்‌ 
சென்றார்கள்‌. குடிபடைகள்‌ கூடி உவகைப்பேரொலி 
எழுப்பி வாழ்த்த இளவரசி நகர்‌ புகுந்தாள்‌. அவையில்‌ 
பொன்னும்‌ மணியும்‌ இழைத்த அரியணையில்‌ அமர்ந்து 
குலமுறைமைகளை ஏற்றுக்கொள்கையில்‌ அவள்‌ 
ஒளிமிகுந்த காட்டையும்‌ பசுமை அலையடிக்கும்‌ மர 
உச்சிகளையும்‌ தன்னுள்‌ கண்டுகொண்டிருந்தாள்‌. 
அவளுக்கு அந்த அவையும்‌ நன்கு தெரிந்ததாக இருந்தது. 
அப்பால்‌ காடு மேலும்‌ அணுக்கமாக தோன்றியது.” 


“அன்றிரவு அவள்‌ தன்‌ பட்டுமஞ்சத்தில்‌ துயில்‌ இல்லாமல்‌ 
புரண்டுகொண்டிருந்தாள்‌. சாளரம்‌ வழியாக வெளியேறி 
மீண்டும்‌ காட்டுக்குள்‌ சென்றுவிட்டாலென்ன என்று 
எண்ணினாள்‌. ஆனால்‌ அன்னையும்‌ தந்தையும்‌ 
தன்னை காணாமல்‌ துயருறுவார்கள்‌ என்ற எண்ணம்‌ 
அவளை தடுத்தது. நூறு முறை உளத்தால்‌ கிளம்பியும்‌ 
அவளால்‌ உடலை எழுப்ப முடியவில்லை. சாளர 
விளிம்பில்‌ அமர்ந்து அப்பால்‌ தெரிந்த 
விண்மீன்களையும்‌ மரக்கூட்டங்களின்‌ 
நிழலசைவுகளையும்‌ கண்டு கண்ணீர்‌ விட்டு 
அழுதுகொண்டிருக்கையில்‌ இருளுக்குள்‌ ஒரு 


சிறகடிப்பை கேட்டாள்‌. ஒரு பச்சைக்கிளி அவள்‌ முன்‌ 
வந்து அமர்ந்தது.” 


“அது யாரென்று அவள்‌ உடனே உணர்ந்துகொண்டாள்‌. 
அதை கையிலெடுத்து “என்னைத்‌ தேடி வந்தாயா?” 
என்றாள்‌ சைரந்திரி. “ஆம்‌, நான்‌ உன்னைப்‌ பிரிந்து 
அக்காட்டில்‌ இருக்க இயலாது” என்றாள்‌ காட்டணங்கு. “நீ 
உன்‌ அன்னையை நோக்கி கைநீட்டியபம கண்ணீருடன்‌ 
சென்றதை பார்த்தேன்‌. உன்‌ பின்னால்‌ நானும்‌ 
அதைப்போல கைவிரித்து ஓடிவந்தேன்‌. நீ அதை 
பார்க்கவில்லை” என்றாள்‌. “என்னால்‌ இங்கு இருக்க 
இயலாது. நானும்‌ வருகிறேன்‌. நாம்‌ மீண்டும்‌ காட்டுக்கு 
சென்றுவிடுவோம்‌” என்றாள்‌ சைரந்திரி. “இல்லை 
அக்காட்டில்‌ நீ இனி வாழமுடியாது” என்றாள்‌ 
காட்டணங்கு.” 


“சைரந்திரி “அக்காடின்றி என்னால்‌ இங்கும்‌ வாழ 
முடியாது” என்றாள்‌. “அந்தக்‌ காட்டை நான்‌ உனக்காக 
கொண்டு வந்திருக்கிறேன்‌. என்னுடன்‌ வா” என்று 
இளவரசியை காட்டணங்கு அழைத்தாள்‌. இளவரசி 
அவளைத்‌ தொட்டதும்‌ தானும்‌ ஒரு பச்சைக்கிளியாக 
மாறினாள்‌. இருவரும்‌ பறந்து அரண்மனை சோலைக்குள்‌ 
நுழைந்தனர்‌. நிலவு பெருகி இலை நுனிகளில்‌ ததும்பிய 
மரக்கூட்டங்களுக்கு நடுவே இரு கிளிகளும்‌ விடியும்‌ 
வரை பறந்தலைந்தன. புலர்வதற்கு முன்‌ மீண்டும்‌ 
மஞ்சத்தறைக்கு இருவரும்‌ திரும்பி வந்தனர்‌. “என்னை 
உன்‌ வளர்ப்புக்கிளியாக ஒரு கூண்டுக்குள்‌ 
வைத்துக்கொள்‌. எவருமறியாத இரவுகளில்‌ என்னை 
மீட்டெடு” என்று காட்டணங்கு சொன்னாள்‌. சைரந்திரி 
அந்தப்‌ பச்சைக்கிளியை ஒரு புற்கூண்டில்‌ அடைத்து 
தன்‌ மஞ்சத்தறைக்குள்ளேயே வைத்துக்கொண்டாள்‌.” 


“எப்போதும்‌ அன்று மலர்ந்த இளம்பசுந்தளிர்போல 
அக்கிளி அவளுடன்‌ இருந்தது. வேண்டும்போது அதை 
தொட்டு உயிர்ப்பிக்க அவளால்‌ இயன்றது” என்று 
திரெளபதி சொன்னாள்‌. அர்ஜுனன்‌ நெடுநேரம்‌ ஒன்றும்‌ 
சொல்லவில்லை. பின்னர்‌ “உருமாற்றம்‌ உனக்கு 
அத்தனை கடினமாக இருக்காதென்று எண்ணுகிறேன்‌” 
என்றான்‌. 

17. முகமுன்முகம்‌ 


[18௨26]மறுநாள்‌ காலையில்‌ முதலிருள்‌ பொழுதிலேயே 
அர்ஜுனனும்‌ தருமனும்‌ பிறரிடம்‌ விடைபெற்றுக்‌ கிளம்பி 
காட்டுக்குள்‌ சென்று மறைந்தனர்‌. பீமன்‌ அப்பால்‌ 
துணைநிற்க திரெளபதி கண்ணீர்‌ என ஊறி வழிந்த 
மலையிடுக்கு ஒன்றில்‌ இலைகோட்டி நீர்‌ அள்ளி உடலில்‌ 
ஊற்றி நீராடினாள்‌. குழல்கற்றைகளை ஐந்தாகப்‌ பகுத்து 
தோளில்‌ விரித்திட்டு அவள்‌ மீண்டு வந்தபோது நகுலனும்‌ 
சகதேவனும்‌ விடைபெறும்பொருட்டு காத்து 
நின்றிருந்தனர்‌. திரெளபதியின்‌ பின்னால்‌ வந்த பீமன்‌ 
இளையவரைக்‌ கண்டதும்‌ “கிளம்பிவிட்டீர்களா?” 
என்றான்‌. “ஆம்‌, மூத்தவரே” என்றான்‌ நகுலன்‌. “நாங்கள்‌ 
இருவரும்‌ சூதர்களாக செல்லவிருக்கிறோம்‌. எங்கள்‌ 
பெயர்களை சுதன்‌ அனுசுதன்‌ என்று கூறலாமென்று 
இருக்கிறோம்‌. எங்களைக்‌ குறித்து செய்திகள்‌ 
அப்பெயரில்‌ உங்களை வந்தடையட்டும்‌.” 


“நன்று!” என்று பீமன்‌ தலையசைத்தான்‌. பீமனை 
வணங்கி திரெளபதியிடம்‌ தலையசைவால்‌ விடைபெற்று 
அவர்கள்‌ இருவரும்‌ சென்றனர்‌. “நாமும்‌ 
கிளம்பவேண்டியதுதான்‌” என்றான்‌ பீமன்‌. “உனக்கு 
உணவு கொண்டுவைத்திருக்கிறேன்‌. அருந்து!” 
திரெளபதி பெருமூச்சுடன்‌ உணவருந்த அமர்ந்தபோது “நீ 
இன்னமும்‌ பிங்கலரின்‌ கதையில்‌ இருந்து மீளவில்லை” 
என்றான்‌ பீமன்‌. “ஆம்‌” என்றாள்‌ திரெளபதி. 
“எங்கிருக்கிறாய்‌?” என்றான்‌ பீமன்‌. “தமயந்தியின்‌ 
காட்டில்‌.” பீமன்‌ புன்னகை செய்து “அது இந்தக்‌ 
காடுதான்‌...” என்றான்‌. 


கதிரெழத்‌ தொடங்கவில்லையெனினும்‌ வானொளி 
காட்டிற்குள்‌ விழிதுலங்கச்‌ செய்திருந்தது. கிளம்பும்போது 
திரெளபதி அவர்கள்‌ வந்த வழியை திரும்பிப்‌ பார்த்தாள்‌. 
பீமன்‌ “செல்வோம்‌” என்றான்‌. அவள்‌ தலையசைத்தாள்‌. 
பீமன்‌ தண்ணீர்‌ குடுவையும்‌ கிழங்குகளும்‌ கனிகளும்‌ 
நிரம்பிய கூடையை தோளிலேற்றிக்கொண்டு நடந்தான்‌. 
தனது மாற்றாடையை சுருட்டிக்‌ கட்டிய மரவுரி 
மூட்டையை கையிலெடுத்தபடி திரெளபதி அவனுடன்‌ 
சென்றாள்‌. இருவரும்‌ ஒருவரோடொருவர்‌ 
உரையாடாமலேயே நடந்தனர்‌. 


சற்று கடந்தபின்‌ அந்த அமைதியால்‌ உளம்‌ 
அழுத்தப்பட்ட பீமன்‌ “இன்னும்‌ சிறிது தொலைவுதான்‌” 
என்றான்‌. “ஆம்‌, ஓசைகள்‌ கேட்கின்றன” என்று 
திரெளபதி சொன்னாள்‌. “நான்‌ தோள்வலி வித்தை 
காட்டும்‌ பால்ஹிக ஷத்ரியனாகவும்‌ நீ என்‌ 
துணைவியாகவும்‌ அங்கு தோற்றமளிப்போம்‌” என்றான்‌. 
அவள்‌ புன்னகைத்து “முதல்‌ மாற்றுரு” என்றாள்‌. “ஒரு 
சிறு பயிற்சி” என்று பீமன்‌ சொன்னான்‌. “இங்கு நம்மை 
கூர்ந்து நோக்காதவர்களுக்கு முன்‌ மாற்றுரு கொள்வோம்‌. 
இது நம்மை நாமே மறைத்துக்கொள்ளல்‌ மட்டும்தான்‌. 
மாற்றிக்கொள்வதல்ல.” 


“தாங்கள்‌ இதற்குமுன்‌ மாற்றுரு கொண்டதுண்டா?” என்று 
திரெளபதி கேட்டாள்‌. “எல்லா நகரங்களிலும்‌ மாற்றுரு 
கொண்டு செல்பவனாகவே என்னை உணர்கிறேன்‌” 
என்று பீமன்‌ நகைத்தான்‌. திரெளபதி “உடலை 
பிறிதொன்றாகக்‌ காட்டுவதைக்‌ குறித்து சொன்னேன்‌” 
என்றாள்‌. “ஆம்‌, நானும்‌ அதைத்தான்‌ சொன்னேன்‌. 
நகரங்களில்‌ என்‌ உடலை நான்‌ பிறிதொன்றாக 
காட்டுகிறேன்‌” என்றான்‌. திரெளபதி “இந்த உரையாடல்‌ 
எங்கும்‌ செல்லப்போவதில்லை” என்றாள்‌. பீமன்‌ “ஆம்‌” 
என்றபின்‌ சற்று கழித்து “இளையோர்‌ இருவரும்‌ இங்கு 
மிக அருகேதான்‌ இருக்கிறார்கள்‌” என்றான்‌. 


“எப்படி தெரியும்‌?” என்று திரெளபதி கேட்டாள்‌. “என்‌ 
உள்ளம்‌ சொல்கிறது. எப்போதும்‌ நானிருக்கும்‌ இடத்தை 
என்‌ சித்தம்‌ சென்று தொடும்‌ பெரிய வட்டமாகவே 
உணர்கிறேன்‌. அவ்வட்டத்திற்குள்‌ இருப்பனவும்‌ 
வருவனவும்‌ செல்வனவும்‌ ஒவ்வொரு கணமும்‌ எனக்கு 
தெரிந்துகொண்டிருக்கும்‌. இளவயதில்‌ இது என்ன என்று 
வியந்துள்ளேன்‌. பின்னர்‌ அறிந்தேன்‌, இது குரங்குகளின்‌ 
தன்னுணர்வு” என்றான்‌ பீமன்‌. “மானுடரின்‌ உளவட்டம்‌ 
பெரிது. அது வாழ்வட்டத்தை சிறிதாக்கிவிடுகிறது. நான்‌ 
என்‌ உளவட்டத்தைச்‌ சுருக்கி நிகழ்வட்டத்தை 
நிலைநிறுத்திக்கொள்கிறேன்‌.” உரக்க நகைத்து “ஆகவே 
நீ இப்போது இருப்பதுபோல நான்‌ கதையுலகில்‌ கால்‌ 
வைத்து நடப்பதில்லை” என்றான்‌. 


அவர்கள்‌ மையச்சாலைக்கு வந்தபோது பெரிய 
தலைப்பாகைகளுடன்‌ புத்தாடையணிந்த சூதர்களின்‌ 
குழு ஒன்று இசைக்கருவிகளும்‌ தோல்மூட்டைகளுமாக 
சென்று கொண்டிருந்தது. அவர்களின்‌ 
குடிப்பொருட்களை ஏந்திய இரு அத்திரிகளை இளம்‌ 
சூதர்கள்‌ கயிற்றைப்‌ பிடித்து நடத்திச்‌ சென்றனர்‌. ஓர்‌ 
அத்திரியின்‌ மீது நிறைவயிற்றுடன்‌ விறலி ஒருத்தி 


எதையோ மென்றபடி ஒருக்களித்தவள்போல 
அமர்ந்திருந்தாள்‌. பிறிதொன்றில்‌ இரு குழந்தைகளுடன்‌ 
அன்னை விறலி அமர்ந்திருந்தாள்‌. அவள்‌ வாயிலிட்டு 
மென்ற எதையோ தன்‌ குழவியின்‌ வாய்க்குள்‌ 
துப்பினாள்‌. அது வாய்‌ வழிய அதை குதப்ப இன்னொரு 
குழவி வாய்‌ நீட்டி கைகளை வீசியபடி 
குருவிக்குஞ்சுபோல எம்பியது. 


அவர்கள்‌ மலர்ந்த முகத்துடன்‌ ஒருவருக்கொருவர்‌ 
நகையாடியபம சென்றனர்‌. இருபொதி சுமந்த எட்டு 
அத்திரிகளுடன்‌ வணிகர்களின்‌ குழு அவர்களைத்‌ 
தொடர்ந்து சென்றது. தோளில்‌ தோல்‌ மூட்டைகளை 
ஏந்திய இளம்‌ வணிகர்கள்‌ புழுதி படிந்த கால்களும்‌ 
கலைந்து காற்றிலாடிய குழல்கற்றைகளுமாக சிரித்துப்‌ 
பேசிக்கொண்டு நடந்தனர்‌. இருமருங்கும்‌ ஐயத்துடன்‌ 
விழிகள்‌ சுழல வேலேந்திய காவலர்கள்‌ நால்வர்‌ 
அவர்களைக்‌ காத்து உடன்‌ சென்றனர்‌. வணிகர்‌ 
குழுவுக்குப்‌ பின்னால்‌ திரெளபதியும்‌ பீமனும்‌ சென்று 
சேர்ந்துகொண்டனர்‌. 


ஒரு காவல்வீரன்‌ “எங்கு செல்கிறீர்கள்‌, மல்லரே?” 
என்றான்‌. “குண்டினபுரியின்‌ வேனிற்சந்தைக்கு. நான்‌ 
மற்போர்‌ வித்தைகள்‌ காட்டுபவன்‌. இவள்‌ என்‌ 
துணைவி” என்றான்‌ பீமன்‌. “நீர்‌ ஷத்ரியரா?” என்று 
ஒருவன்‌ கேட்டான்‌. “ஆம்‌” என்றான்‌ பீமன்‌. 
அவர்களிருவரும்‌ அவனை கூர்ந்து நோக்கியபின்‌ 
ஒருவன்‌ “ஆனால்‌ மிலேச்சர்களின்‌ குருதி உம்‌ உடலில்‌ 
உண்டு என்பதில்‌ ஐயமில்லை” என்றான்‌. பீமன்‌ நகைத்து 
“எனது குருதியை நான்‌ இன்று வரை பார்த்ததில்லை” 
என்றான்‌. அவர்கள்‌ நகைத்து “அதுவரைக்கும்‌ நன்று” 
என்றனர்‌. “எது உம்‌ ஊர்‌?” என்றான்‌ இன்னொருவன்‌. 
“பால்ஹிக நாடு” என்றான்‌ பீமன்‌. “அங்கே மிலேச்சகுருதி 
அற்றவர்கள்‌ அரிது” என்றான்‌ வணிகன்‌. 


பெருஞ்சாலையில்‌ மேலும்‌ மேலும்‌ மக்கள்‌ வந்து 
சேர்ந்துகொண்டிருந்தனர்‌. சிறுவணிகர்கள்‌, 
மலைப்பொருட்களை சந்தைக்கு கொண்டு செல்லும்‌ 
கானகர்‌, சந்தைக்கு குடிப்பொருள்‌ வாங்கச்செல்லும்‌ 
சிற்றூர்குழுக்கள்‌. அனைவருமே உரத்த குரல்களுடன்‌ 
சிரித்து பேசிக்கொண்டனர்‌. சிரிப்பு எழுந்துவிட்டால்‌ 
எல்லா பேச்சும்‌ சிரிப்பூட்டுவதே என பீமன்‌ 
எண்ணிக்கொண்டான்‌. மகிழ்ச்சியாக இருப்பதை 
பிறருக்கு அறிவிப்பதே சிரிப்பு. மகிழ்ச்சி என்பதே 
ஒருவகை வெளிப்பாட்டு முறையா? அவன்‌ 
புன்னகையுடன்‌ தருமனை எண்ணிக்கொண்டான்‌. அவர்‌ 


சொன்ன சொற்றொடரா அது? 


ஒவ்வொரு வழிச்சந்தியிலும்‌ வந்தவர்களை 
சென்றவர்கள்‌ புதுமழைநீரை நதி என அலையெழுந்து 
சந்தித்தனர்‌. ஒருவரை ஒருவர்‌ கூவி அழைத்து அறிமுகம்‌ 
புதுக்கினர்‌. முறைமைச்சொல்‌ அழைத்து உறவு 
அறிவித்தனர்‌. நெடுங்காலத்துக்குப்பின்‌ கண்டவர்‌ 
ஓடிச்சென்று தோள்தழுவி குலநலம்‌ உசாவினர்‌. எவரும்‌ 
அவர்களை தனித்துப்‌ பார்க்கவில்லையென்பது 
பீமனுக்கு தெரிந்தது. அச்சாலையில்‌ முற்றிலும்‌ அயல்‌ 
முகங்கள்‌ தெரிவது வழக்கமென்று தோன்றியது. 


விதர்ப்பத்தின்‌ முதல்‌ காவலரண்‌ தொலைவில்‌ தெரிந்தது. 
அங்கு நான்கு நிரைகளாக வண்டிகளையும்‌ 
அத்திரிகளையும்‌ நிறுத்தி கூர்நோக்கி குலமும்‌ குடியும்‌ 
ஊரும்‌ அடையாளங்களும்‌ தேர்ந்து சுங்கம்‌ கொண்டு 
அப்பால்‌ அனுப்பினர்‌ காவலர்‌. 
பணிக்காவலர்களுக்குமேல்‌ எழுந்த பீடத்தில்‌ 
விதர்ப்பத்தின்‌ அரசமுத்திரை கொண்ட 
வெள்ளிக்கோலுடன்‌ நின்ற தலைமைக்காவலனின்‌ 
செந்நிறத்‌ தலைப்பாகை உயர்ந்து தெரிந்தது. 
அத்திரிகளும்‌ வண்டிகளும்‌ ஒன்றன்பின்‌ ஒன்றாக 
சென்று இணைந்துகொண்டன. நடந்து சென்றவர்களின்‌ 
நிரை எறும்பு வரிசைபோல சாலையிலிருந்து விலகி 
தனித்து தெரிந்த காவல்‌ கொட்டகை ஒன்றுக்குள்‌ 
நுழைந்து மறுபக்கம்‌ வெளியே சென்றது. 


பீமன்‌ விழிகளால்‌ திரெளபதியிடம்‌ எச்சரிக்கை 
காட்டிவிட்டு அந்நிரையில்‌ இயல்பாக சென்று நின்றான்‌. 
நிரையில்‌ நின்றவர்கள்‌ ஒருவரோடொருவர்‌ 
பேசிக்கொண்டே இருந்தனர்‌. அவர்கள்‌ காவல்‌ 
கொட்டகைக்குள்‌ நுழைய அரை நாழிகை நேரம்‌ ஆயிற்று. 
உள்ளே இருந்த காவலர்கள்‌ ஒருவருக்கொருவர்‌ உரத்த 
குரலில்‌ நகையாடியபடி தங்கள்‌ அலுவல்களைப்பற்றிய 
பகடிகளைப்‌ பேசியபம ஒவ்வொருவராக அழைத்து 
முகங்களை கூர்ந்து நோக்கியபடி ஓரிரு வினாக்களைத்‌ 
தொடுத்து பெயர்களை பதிவு செய்து அப்பால்‌ 
அனுப்பினர்‌. பீமன்‌ உள்ளே சென்றபோது ஒருவன்‌ உரத்த 
குரலில்‌ “குண்டினபுரியை அவனுக்கே அளித்துவிடலாம்‌. 
பழைய ஆடைகளை நாம்‌ நிஷாதர்களுக்கு 
அளிப்பதில்லையா?” என்றான்‌. 


முதிய வீரன்‌ ஒருவன்‌ “போதும்‌, இது அரசசெவிகளில்‌ 
விழுந்துவிட்டால்‌ இதுவும்‌ நிகழக்கூடும்‌. நிஷாதர்கள்‌ 
நமது தலைமேல்‌ அமர்ந்து நம்மை கால்களால்‌ 


க்க ஒரு வாய்ப்பு எழும்‌” என்றான்‌. 
றிதொருவன்‌ உரக்க “யாதவன்மேல்‌ சினம்‌ கொண்டு 
நிஷாதர்களை தூக்கிச்‌ சுமப்பது நல்ல அரசாடல்‌” 
என்றான்‌. பீமன்‌ முன்‌ நின்ற இளம்‌ காவலன்‌ அவன்‌ 
உடலை நோக்கியபின்‌ “தடியா, எந்த ஊர்‌ உனக்கு?” 
என்றான்‌ “பால்ஹிக நாடு. ஷத்ரியன்‌, என்‌ பெயர்‌ 
வலவன்‌” என்றான்‌ பீமன்‌. 


அவனை ஏறிட்டு நோக்கியபின்‌ எண்ணியிராப்‌ 
பொழுதில்‌ அவன்‌ தோளை ஓங்கிக்‌ குத்தி “பெருமல்லர்‌ 
என்று எண்ணுகிறேன்‌” என்றான்‌. “ஆம்‌, பாறைகளை 
தூக்கி வித்தை காட்டுவேன்‌. தாங்கள்‌ விரும்பினால்‌ இந்த 
பீடத்தை தூக்கிக்‌ காட்டுகிறேன்‌” என்றான்‌ பீமன்‌. 
பீடத்தின்‌ மேல்‌ நின்றிருந்த முதிய தலைமைக்காவலனை 
பார்த்தபின்‌ “பீடத்தில்‌ நிற்பவரோடு தூக்க முடியுமா?” 
என்றான்‌ காவலன்‌. “ஆம்‌” என்றபடி பீமன்‌ 

க்கப்போனான்‌. அவன்‌ தோளைத்‌ தட்டி “நன்று! நன்று! 

தூக்கக்கூடும்‌. இது யார்‌?” என்றான்‌ காவலன்‌. “இது என்‌ 
தேவி” என்றான்‌. 


அவன்‌ அவளை மேலும்‌ கூர்ந்து நோக்கி “கரியவள்‌, 
அழகி” என்றான்‌. பின்‌ அவளிடம்‌ “உன்‌ பெயர்‌ என்னடி?” 
என்று கேட்டான்‌. “சைரந்திரி” என்று அவள்‌ சொன்னாள்‌. 
“நீ என்ன வித்தை காட்டுவாய்‌?” என்றான்‌ அவன்‌. 
பின்னால்‌ நின்ற ஒருவன்‌ “இரவில்‌ அவனை அவள்‌ 
சுமப்பாள்‌. அந்த வித்தைக்காகவே கூட்டிச்‌ செல்கிறான்‌. 
வேறென்ன?” என்று சொல்ல காவலர்‌ அனைவரும்‌ 
ee நகைத்தனர்‌. பீமன்‌ விரிந்த மூடச்சிரிப்புடன்‌ 
“ஆம்‌ ரர்களே, அவள்‌ என்னை தூக்குவதுண்டு” 
என்றான்‌. திரெளபதி தலைகுனிந்து நின்றாள்‌. “ஏன்‌ 
கூந்தலை அவிழ்த்திட்டிருக்கிறாள்‌? கிளிகள்‌ 
கூடுகட்டப்போகின்றன” என்றான்‌ ஒருவன்‌. “பால்ஹிக 
நாட்டு வழக்கம்‌ இது. நாங்கள்‌ குழல்கட்டுவதில்லை” 
என்று பீமன்‌ சொன்னான்‌. 


அதற்குள்‌ பின்பக்கம்‌ கிராதர்கள்‌ நால்வர்‌ கூடைகளில்‌ 
அடைக்கப்பட்ட குரங்குக்‌ குட்டிகளுடன்‌ வந்து நின்றனர்‌. 
அவர்களை திரும்பி நோக்காமலே “செல்க!” என்று 
கையைக்‌ காட்டிய காவலன்‌ “கூடையில்‌ என்ன, உங்கள்‌ 
மைந்தரா?” என்றான்‌. “ஆம்‌ வீரரே, விதர்ப்பத்தின்‌ 
படைகளில்‌ சேர்த்துவிட வந்திருக்கிறோம்‌.” வீரன்‌ உரக்க 
“சிரிப்பா? சிரிக்கும்‌ வாய்களை கிழித்து விரிப்பேன்‌. 
மூடப்பதர்களா...” என்றான்‌. “நாங்கள்‌ சிரிக்கவில்லை, 
எங்கள்‌ குரங்குகள்தான்‌ சிரிக்கின்றன” என்றான்‌ ஒரு 
கிராதன்‌. “வாயை மூடு, குரங்கே” என்றான்‌ முதிய 


பரபரப்படைந்து துயில்‌ விலகிச்சென்றது. அவள்‌ மூடிய 
ரதத்தின்‌ சாளரம்‌ வழியாக நகரைப்பார்த்துக்கொண்டே 
சென்றாள்‌. நகரத்தெருக்கள்‌ முழுக்க மக்கள்‌ நிறைந்து 
முட்டிமோதிக்கொண்டிருந்தனர்‌. பெரும்பாலும்‌ 
பெண்கள்‌. விழவுக்காலம்‌ அவர்களுக்கு அளிப்பது 
இரவைத்தான்‌ என குந்தி எண்ணிக்கொண்டாள்‌. 
அவர்கள்‌ வெளியே வரமுடியாத பின்னிரவுகள்‌ இப்போது 
திறந்துகிடக்கின்றன. அவர்கள்‌ உரக்கப்பேசியபடியும்‌ 
சிரித்தபடியும்‌ கூட்டம்கூட்டமாக 
கொண்டாடிக்கொண்டிருப்பது அந்த 
விடுதலையைத்தான்‌. 


நகரெங்கும்‌ மீன்நெய்ப்பந்தங்கள்‌ 
எரிந்துகொண்டிருந்தன. காவல்மாடங்களின்‌ 
நான்குபக்கமும்‌ பெரிய மீன்நெய்‌ குடுவைகளில்‌ 
அழலெரியவைத்திருந்தனர்‌. காட்டுநெருப்பு போல 
அவை வானில்‌ எழுந்து எரிந்து அப்பகுதியையே 
செவ்வொளியால்‌ அலையடிக்கச்செய்தன. குதிரைகளில்‌ 
படைவீரர்கள்‌ பாய்ந்துசென்றனர்‌. அரண்மனை ரதம்‌ 
செல்வதைக்கூட எவரும்‌ கவனிக்காதபடி களிவெறி 
அவர்களை நிறைத்திருந்தது. அங்காடிக்குள்‌ பெரும்‌ 
சிரிப்பொலிகள்‌ கேட்டன. அங்கே மதுக்கடைகள்முன்‌ 
நகரின்‌ ஆடவரில்‌ பாதிப்பேர்‌ நின்றிருப்பார்கள்‌ என 
குந்தி எண்ணிக்கொண்டாள்‌. 


கங்கையை நோக்கி ரதங்கள்‌ இறங்கியபோது 
விடியல்வெளிச்சம்‌ பரவத்தொடங்கியிருந்தது. 
மரங்களின்‌ இலைகளின்‌ பளபளப்பை புதர்பறவைகள்‌ 
ஊடுருவிச்செல்லும்‌ காட்டின்‌ சிலிர்ப்பை தலைக்குமேல்‌ 
கேட்டுக்கொண்டிருந்த பறவைகளின்‌ குரல்பெருக்கை 
அன்று புதியதாகப்பிறந்தவள்‌ போல 
கேட்டுக்கொண்டிருந்தாள்‌. இதுதான்‌ மகிழ்ச்சி போலும்‌ 
என எண்ணிக்கொண்டாள்‌. இளமையில்‌ அவள்‌ 
துள்ளிக்குதித்ததுண்டு. நெடுநேரம்‌ பொங்கிச்‌ 
சிரித்ததுண்டு. எங்கிருக்கிறோமென்ற உணர்வே இன்றி 
மிதந்தலைந்ததுண்டு. பகற்கனவுகளில்‌ 
மூழ்கிக்கிடந்ததுண்டு. அவையனைத்தும்‌ படகை விட்டு 
விலகிச்செல்லும்‌ ஊர்‌ போல மென்மையாக சீராக 
மறைந்துகொண்டே இருந்தன. அதன்‌ பின்‌ மகிழ்ச்சி 
என்றால்‌ அல்லல்கள்‌ விடுபடும்‌ உணர்வு. சலிப்பு 
மறையும்‌ நேரம்‌. அல்லது வெற்றியின்‌ முதற்கணம்‌. 
மகிழ்ச்சி என்பது இப்படித்தான்‌ இருக்கும்போலும்‌. 
சிந்தனைகள்‌ இல்லாமல்‌. உணர்ச்சிகளும்‌ இல்லாமல்‌. 
கழுவிய பளிங்குப்பரப்பு போல துல்லியமாக. 


காவலர்தலைவன்‌. 


மறுபக்கம்‌ வந்ததும்‌ பீமன்‌ விழிகளால்‌ திரெளபதியை 
சந்தித்தான்‌. அவள்‌ முகத்தில்‌ உணர்வு மாறுதல்‌ ஏதும்‌ 
தெரியவில்லை. “இனி எவரும்‌ கேட்கமாட்டார்கள்‌ என 
நினைக்கிறேன்‌. இந்த நெரிசவில்‌ நீந்தியே நாம்‌ 
குண்டினபுரியை கடந்துவிடமுடியும்‌” என்றான்‌ பீமன்‌. 
திரள்நெரிவாகச்‌ சென்ற மக்களில்‌ ஒரு பகுதி பிரிந்து 
அப்பாலிருந்த சோலை நோக்கி செல்வதை பீமன்‌ 
கண்டான்‌. “அங்கு என்ன உள்ளது?” என்று கேட்டான்‌. 
“விதர்ப்பத்தின்‌ மூதன்னையர்‌ ஆலயம்‌. வணிகம்‌ 
செய்பவர்கள்‌ அங்கு சென்று செப்புக்‌ காசுகளை 
காணிக்கையிட்டுச்‌ செல்வது வழக்கம்‌” என்றான்‌ ஒரு 
முதியவன்‌. 


பீமன்‌ திரெளபதியை நோக்க “சென்று பார்த்துவிட்டுச்‌ 
செல்வோம்‌” என்பதுபோல்‌ அவள்‌ தலையசைத்தாள்‌. 
கிளைச்சாலை சென்று நுழைந்த சோலை உயரமற்று 
தாழ்ந்த கிளைகள்‌ கொண்ட தழை மரங்களாலானதாக 
இருந்தது. தரையெங்கும்‌ சருகுகள்‌ உதிர்ந்து கிடந்தன. 
அவற்றின்மேல்‌ சிற்றுயிர்கள்‌ சலசலத்தோடின. 
அச்சோலையில்‌ குடியிருக்கும்‌ மான்கள்‌ மக்களைக்கண்டு 
அஞ்சாமல்‌ தலைதாக்கி நோக்கியபடி நின்றிருந்தன. 
சோலைக்குள்‌ உடுக்கோசையும்‌ முழவோசையும்‌ 
மணியொலியும்‌ கேட்டுக்கொண்டிருந்தன. 


சோலை நடுவே சற்றுத்‌ தாழ்வான பகுதியில்‌ 
மூதன்னையரின்‌ ஆலயம்‌ அமைந்திருந்தது. மரத்தாலான 
கூரையிடப்பட்ட அரைவட்ட வடிவமான நீண்ட 
ஆலயநிரையின்‌ கருவறைகளில்‌ உயர்ந்த பீடங்களில்‌ 
அமர்ந்திருந்த அன்னையரின்‌ சிலைகளை 
தொலைவிலிருந்தே காண முடிந்தது. பன்னிரு 
அன்னையரின்‌ கருவறை வாயில்களும்‌ பொதுமுற்றம்‌ 
நோக்கி திறந்திருந்தன. அதன்‌ நடுவே இருந்த இடையளவு 
உயரம்‌ கொண்ட அகன்ற பலிபீடத்தில்‌ வழிபடச்‌ 
சென்றிருந்தவர்களின்‌ கையிலிருந்த மலரையும்‌ 
கனிகளையும்‌ வாங்கி வைத்து படையல்‌ வைக்க 
a எண்மர்‌ நின்றிருந்தனர்‌. எண்மர்‌ படையலிட்ட 
பாருட்களை எடுத்து அப்பால்‌ கூடைகளில்‌ வைக்க 
அதை ஊழியர்கள்‌ சகடப்பலகைகளில்‌ ஏற்றி 
தள்ளிக்கொண்டு சென்றனர்‌. பீடம்‌ ஒழிந்து நிறைந்து 
ஒழிந்துகொண்டிருந்தது. 


மக்கள்‌ நிரையாகச்‌ சென்று பன்னிரு அன்னையரின்‌ 
முன்னும்‌ நின்று தொழுது அப்பால்‌ சென்றனர்‌. 


நிஷாதர்களும்‌ கிராதர்களும்‌ மலைமக்களும்‌ 
வணிகர்களும்‌ பலிபீடத்தின்‌ மீது வைத்த 
காணிக்கைகளை நீட்டி “இங்கு!” “இதோ!” 
“காணிக்கைகளை பெறுங்கள்‌, பூசகர்களே” 
என்றெல்லாம்‌ கூவிக்கொண்டிருந்தனர்‌. ஒருவரை 
ஒருவர்‌ தோள்களால்‌ உந்தியும்‌ தள்ளியும்‌ முன்னால்‌ 
செல்ல முந்தினர்‌. கூப்பிய கைகளுடன்‌ முதல்‌ 
அன்னையின்‌ ஆலயத்தருகே சென்று நின்று திரெளபதி 
வணங்கினாள்‌. அவளுக்குப்‌ பின்னால்‌ நின்றபடி உள்ளே 
அமர்ந்திருந்த அன்னையை பீமன்‌ நோக்கினான்‌. 


லயவாயிலில்‌ நின்றிருந்த பூசகர்‌ உரத்த குரலில்‌ 

“லோபாமுத்திரை! விதர்ப்ப குலத்தின்‌ முதலன்னை. 
உலகு புரக்கும்‌ அம்மையையும்‌ அப்பனையும்‌ 
அருகிருந்து வணங்கும்‌ அகத்தியனின்‌ அறத்துணைவி. 
அன்னையை வணங்குக! அருகிருந்து அருளும்‌ 
அகத்தியரை வணங்கி அருள்‌ பெறுக!” என்று கூவினார்‌. 
ல்க செய்பவர்கள்‌ மலரும்‌ செப்புக்காசும்‌ 

காண்ட தாலங்களை நீட்ட அவற்றைப்‌ பெற்று உள்ளே 
சென்று மலராட்டும்‌ நீராட்டும்‌ சுடராட்டும்‌ முடித்து மலரை 
திருப்பி அளித்தார்‌ பூசகர்‌. 


ஒவ்வொரு ஆலய முகப்பிலும்‌ நின்று வணங்கி 
பன்னிரண்டாவது ஆலயத்தை அடைந்தனர்‌. பூசகர்‌ 
“விதர்ப்ப குலத்தெழுந்த பேரரசி. ஒரு கோல்‌ கீழ்‌ பாரத 
நிலத்தை ஆண்டவள்‌. விதர்ப்பகுலப்‌ பேரரசர்‌ பீமகர்‌ 
மகள்‌. பேரரசர்‌ நளன்‌ மணந்த மங்கை, தமயந்தி” என்று 
கூவினார்‌. “வணங்கி அருள்‌ கொள்க! உங்கள்‌ செல்வியர்‌ 
விழிகளில்‌ தெய்வமெழுக!” 


தமயந்தியின்‌ கற்சிலை இரண்டடி உயரமிருந்தது. விரித்த 
குழல்‌ தோளுக்குப்பின்‌ பரவியிருக்க நிமிர்ந்த முகம்‌ 
நிலைகொண்ட நோக்குடன்‌ அறியாச்சொல்‌ ஒன்றை 
இதழ்களில்‌ நிறுத்தி காலத்திற்கு அப்பால்‌ 
அமர்ந்திருந்தது. பணைத்த பெரும்‌ தோள்கள்‌. ஒரு கால்‌ 
மடித்த அரையோக அமர்வு. கழல்கள்‌. காலுக்குக்கீழ்‌ 
கைக்கூப்பிய வடிவில்‌ கலிதேவன்‌ அமர்ந்திருந்தான்‌. 
அவன்‌ இரு தோள்களிலும்‌ காகங்கள்‌. திரெளபதி 
கைகூப்பி விழிகள்‌ நிலைகொள்ள தமயந்தியை 
நோக்கியபடி நின்றாள்‌. மேலும்‌ மேலும்‌ வந்து 
கொண்டிருந்த நிரை அவளை முட்டி 
சென்றுகொண்டிருக்க ஆற்றொழுக்கில்‌ கட்டப்பட்ட 
படகென அவள்‌ உடல்‌ அசைந்துகொண்டிருந்தது. 


பீமன்‌ அவள்‌ தோளைத்‌ தட்டி “செல்வோம்‌” என்றான்‌. 


“ஆம்‌” என்று அவள்‌ விழித்து “செல்வோம்‌” என்றாள்‌. 
மீண்டும்‌ நிரையில்‌ இணைந்து நடந்து பெரும்‌ சாலையை 
அடைந்தார்கள்‌. பீமன்‌ அவளிடம்‌ “காலடியில்‌ கலி. 
வெற்றி கொண்டுவிட்டாள்‌” என்றான்‌. திரெளபதி 
புன்னகைத்தாள்‌. 


மாவ ]குண்டினபுரிக்குச்‌ செல்லும்‌ சாலை மேலும்‌ மேலும்‌ 
காட்டு வழிகள்‌ வந்திணைய மக்கள்‌ பெருகி ஒரு 
படைநகர்வென சென்று கொண்டிருந்தது. “எட்டு 
பெருஞ்சந்தைகளில்‌ முதுவேனிற்சந்தையே மிகப்‌ பெரிது” 
என்று அவனருகே வந்த முதிய கானகன்‌ சொன்னான்‌. 
“அங்கு எதையும்‌ வாங்கலாம்‌ என்கிறார்கள்‌. 
காட்டிலிருந்து குரங்குக்‌ குட்டிகளை பிடித்துச்சென்று 
பழக்கி அங்கு கொண்டுசென்று விற்கின்றனர்‌ கிராதர்‌. 
பழகிய குரங்குகளுக்கு பொன்‌ விலையளிக்கிறார்கள்‌. 
அவற்றை கலிங்க மாலுமிகள்‌ விரும்பி 
வாங்குகிறார்கள்‌.” வியப்புடன்‌ “எதற்கு?” என்றான்‌ பீமன்‌. 
“அவர்களின்‌ கலங்களுக்கு மேலே ஆயிரமிதழ்‌ 
தாமரைபோல எழுந்திருக்கும்‌ பாய்களைக்‌ கட்டவும்‌ 
அவிழ்க்கவும்‌ இக்குரங்குகள்‌ மிக உதவியானவை. சில 
பெருங்கலங்களில்‌ ஐம்பது குரங்குகள்‌ வரை பயணம்‌ 
செய்கின்றன” என்றான்‌ ஒருவன்‌. 


“சில குரங்குகள்‌ பல முறை பீதர்‌ நாடு சென்று வந்தவை 
என்கிறார்கள்‌” என்றான்‌ ஓர்‌ இளைஞன்‌. “ஆண்டுக்கு 
ஒரு முறை மலையிறங்கி இந்தச்‌ சந்தைக்கு வந்து 
செல்வதே நமக்கு வாழ்வின்‌ பெருநிகழ்வாக இருக்கிறது” 
என்றார்‌ அப்பால்‌ பிறிதொருவர்‌. “நன்கு பழக்கிவிட்டால்‌ 
எனது குரங்குகள்‌ மாலுமிகள்‌ இல்லாமலேயே கலம்‌ 
நடத்தும்‌” என்றான்‌ குரங்குப்பெட்டியுடன்‌ சென்ற 
கிராதன்‌. “ஆம்‌, மேலும்‌ சற்று பழக்கினால்‌ அவை பீதர்‌ 
நாடு சென்று வணிகம்‌ செய்தே மீளக்கூடும்‌” என்றான்‌ 
அப்பாலிருந்த இளைஞனொருவன்‌. “அடுத்தமுறை 
வருகையில்‌ பீதர்களின்‌ மைந்தர்கள்‌ 
குரங்குகளைப்போல வடம்‌ தொற்றி ஏறுவார்கள்‌.” 


பெருநகைப்பு எழுந்து பரவியது. ஒவ்வொருவரும்‌ 
ஏதேனும்‌ சொல்லி நகைக்க விரும்பினர்‌. எதுவும்‌ 
நகையாடலாக மாறிக்கொண்டிருந்தது. அனைவரும்‌ 
உவகையில்‌ ததும்பிக்கொண்டிருந்தார்கள்‌. பெண்கள்‌ 
பறவைகளைப்போல உடலெங்கும்‌ நிலைகொள்ளாமல்‌ 
திகழ தோழியரையும்‌ குழவியரையும்‌ கூவியழைத்தனர்‌. 
ஒவ்வொன்றையும்‌ விந்தையென குழந்தைகளுக்கு 
சுட்டிக்காட்டி அகவலோசை எழுப்பினர்‌. 
கிளர்ச்சியடைந்த கோழிகளைப்போல முதிய பெண்கள்‌ 


தலையை நீட்டி தாடையை அசைத்தனர்‌. 


பீமன்‌ திரெளபதியிடம்‌ “சந்தையைப்போல 
இம்மக்களுக்கு மகிழ்வு கொடுப்பது பிறிதில்லை. 
செல்லுமிடமெல்லாம்‌ சந்தையைத்தான்‌ விரும்பிப்‌ 
பார்க்கிறேன்‌. தாங்கள்‌ கொண்டிருக்கும்‌ 
ஒவ்வொன்றுக்கும்‌ நிகர்மதிப்பு பிறிதொன்றுள்ளது 
என்று இவர்கள்‌ கண்டுகொள்வது சந்தையில்தான்‌. 
சந்தையில்‌ ஒவ்வொரு மலைமகனும்‌ தனது 
நூற்றுக்கணக்கான நிகர்மாற்றுக்களை 
கண்டடைகிறான்‌. இதோ கையில்‌ அரக்குடன்‌ செல்லும்‌ 
இவன்‌ விரும்பினால்‌ ஒரு படைக்கலத்தை வாங்கலாம்‌. 
ஒரு புலித்தோலை, ஒரு பொதி வெல்லத்தை, ஒரு 
மரவுரியைக்கூட வாங்கிக்கொள்ளலாம்‌. உலகம்‌ 
அவ்வாறு அவன்‌ தொடும்‌ தொலைவில்‌ வந்து 
சூழ்ந்துகொள்வது இங்குதான்‌” என்றான்‌. 


திரெளபதி “ஆம்‌, பொருள்‌ ஒவ்வொன்றும்‌ ஒரு புது 
வாழ்வு. சற்று முன்‌ நான்‌ நரித்தோல்‌ ஆடையொன்றை 
பார்த்தேன்‌. ஒரு கணம்‌ அதை அணிந்து ஒரு 
கிராதப்பெண்ணாக வாழ்ந்து மீண்டேன்‌” என்றாள்‌. 
தொலைவில்‌ கொம்போசை எழுந்தது. நான்கு புரவிகள்‌ 
கூட்டத்தை வகுந்தபடி குளம்போசையுடன்‌ அணுகுவது 
தெரிந்தது. “விலகிக்கொள்‌! படைவீரர்கள்‌... அவர்கள்‌ 
நம்மை பார்க்கலாகாது” என்று பீமன்‌ திரெளபதியிடம்‌ 
சொன்னான்‌. “ஆம்‌” என்றபடி திரெளபதி கூட்டத்திற்குள்‌ 
புகுந்து விலகி பெரிய நுணா மரத்தின்‌ பின்னே பாதி 
உடல்‌ மறைத்துக்கொண்டாள்‌. அவளருகே முழுதுடலும்‌ 
மறைத்தபடி பமன்‌ நின்றான்‌. 


புரவிகள்‌ பாய்ந்துசென்ற வழி நீரிலெழுந்த கோடுபோல 
அலையலையாக பின்பக்கம்‌ விரிந்து அகன்றது. அது 
ஒரு பாதையாக மாற அதனூடாக மேலும்‌ மேலும்‌ 
புரவிகள்‌ வந்தன. அவற்றில்‌ மாட்டுத்தோல்‌ கவசமணிந்த 
விதர்ப்ப வீரர்கள்‌ உறையணிந்த கையிலேந்திய நீண்ட 
ஈட்டிகளுடன்‌ அமர்ந்திருந்தனர்‌. ஒருவன்‌ தன்‌ கொம்பை 
வாயில்‌ பொருத்தி மும்முறை ஊத தொலைவில்‌ அதை 
கேட்டு மீண்டும்‌ ஒரு கொம்பூதி பிளிறல்‌ ஓசை 
எழுப்பினான்‌. கொம்பொலிகளின்‌ தொடர்‌ மிக அப்பால்‌ 
சென்று மறைந்தது. “அரச ஊர்வலமா?” என்று திரெளபதி 
கேட்டாள்‌. “அரசரல்ல... ஆனால்‌ அரசனுக்கு 
நிகரானவன்‌” என்றான்‌ பீமன்‌. 


குண்டினபுரியின்‌ வீரர்நிரைகளுக்குப்‌ பின்னால்‌ 
நிஷாதர்கள்‌ படைறிரை ஒன்று மாட்டுத்தோல்‌ 


கவசங்களும்‌ இரும்பாலான தலையணிகளும்‌ முனை 
ஒளிரும்‌ ஆளுயர ஈட்டிகளுமாக சீர்நடையிட்டு வந்தது. 
அதற்குப்‌ பின்னால்‌ வெண்புரவி மீது ஒருவன்‌ 
விற்கொடியை ஏந்தி வந்தான்‌. “யாருடையது அக்கொடி?” 
என்றாள்‌ திரெளபதி. “விற்கொம மன்னர்கள்‌ பலருக்கும்‌ 
உரியதுதான்‌. இதை நான்‌ பார்த்ததில்லை. அதன்‌ கீழ்‌ ஒரு 
மீன்‌ உள்ளது” என்றான்‌ பீமன்‌. முரசு வைக்கப்பட்ட 
தட்டுவண்டி ஒன்றை இரு புரவிகள்‌ இழுத்துச்சென்றன. 
அதில்‌ நின்றிருந்த முரசுக்காரன்‌ குறுந்தடியைச்‌ சுழற்றி 
அதை முழக்கினான்‌. தொடர்ந்து வந்த திறந்த தேரில்‌ ஏழு 
மங்கலச்‌ சூதர்கள்‌ குறுமுழவுகளும்‌ யாழும்‌ 
கைமணிகளும்‌ ஏந்தி அமர்ந்திருந்தனர்‌. 


அதற்குப்பின்‌ மூன்று காவல்தேர்கள்‌ தொடுத்த விற்களை 
ஏந்திய வில்லவர்கள்‌ நாற்புறமும்‌ நின்றிருக்க வந்தன. 
அதற்குப்பின்‌ பட்டுத்‌ திரைச்சீலைகள்‌ பறக்கும்‌ 
அரசத்தேர்‌ ஒன்று வந்தது. அதன்‌ மீதும்‌ அந்த விற்கொடி 
பறந்துகொண்டிருந்தது. “ஆம்‌, ஓர்‌ அரசன்‌. நான்‌ 
இதுவரை அறிந்திராதவன்‌” என்றான்‌ பீமன்‌. திரெளபதி 
“அவர்‌ நிஷாத அரசர்‌. அப்புரவி வீரர்கள்‌ நிஷாதர்கள்‌. 
நான்கு விரல்களால்‌ அம்பு தொடுத்து 
பிடித்திருக்கிறார்கள்‌” என்றாள்‌. பீமன்‌ திரும்பி அவளை 
நோக்க “நிஷாதர்களில்‌ விற்கொடி கொண்டவன்‌ 
ஏகலவ்யன்‌ மட்டுமே” என்றாள்‌. 


பீமன்‌ “ஆம்‌” என்று வியப்புடன்‌ உரக்க சொன்னான்‌. 
“நால்விரல்‌ விற்கோள்‌... எப்படி இதை அறியத்‌ 
தவறினேன்‌? ஏகலவ்யன்‌!” என்றான்‌. அரசுத்தேர்‌ 
அவர்களை அணுகி கடந்துசென்றது. அதன்‌ பறக்கும்‌ 
திரைகளினிடையே உள்ளே அரியணையில்‌ 
உடைவாளை மடியில்‌ சார்த்தி கைகளைக்கட்டி 
கண்களை மூடி சாய்ந்திருந்த ஏகலவ்யன்‌ முகத்தை பீமன்‌ 
கணநேர வாள்வீச்சுபோல மின்ன பார்த்தான்‌. தேர்‌ 
சென்று மறைந்ததும்‌ புழுதி கிளப்பியபடி 
படைக்கலமேந்திய புரவி வீரர்களின்‌ நிரை சென்றது. 


“ஏகலவ்யனை ருக்மி தன்‌ கோலுக்கு நிகரான கோலேந்திய 
மன்னராக ஏற்றுக்கொண்டிருக்கிறான்‌. விந்தைதான்‌... 
இதைத்தான்‌ அங்கு பேசிக்கொண்டார்கள்‌” என்றான்‌ 
பீமன்‌. “ஆம்‌, இன்று களத்தில்‌ இளைய யாதவருக்கு 
எதிராக முழு வஞ்சம்‌ கொண்டு நிற்பவர்கள்‌ இவர்கள்‌ 
இருவருமே. இவர்கள்‌ இருவரும்‌ இணைவது 
இயல்பானது” என்றாள்‌ திரெளபதி. பீமன்‌ துயருடன்‌ 
“மீண்டும்‌ வஞ்சங்களின்‌ உலகுக்குள்‌ நுழைகிறோம்‌. 
விட்டு வந்த காடு எத்தனை இனியதென்று 


எண்ணிக்கொள்கிறேன்‌”என்றான்‌. 

18. அரவுக்குறை 


[[ஙage]புரந்தர முனிவரின்‌ குருநிலையிலிருந்து 
பாண்டவர்கள்‌ ஐவரும்‌ திரெளபதியும்‌ தனித்தனியாக 
கிளம்பி நிஷத நாட்டிற்குள்‌ செல்வது நன்று என்று 
தருமன்‌ சொன்னபோது பீமன்‌ உரத்த குரலில்‌ “நானும்‌ 
தேவியும்‌ இணைந்தே செல்கிறோம்‌. அல்லது நம்மில்‌ 
ஒருவர்‌ தேவியுடன்‌ இருக்கட்டும்‌. இதுவரை நாம்‌ அவளை 
தனியாக விட்டதில்லை” என்றான்‌. தருமன்‌ முகம்‌ சுருங்க 
“நானும்‌ அதை எண்ணினேன்‌. அவள்‌ இதுவரை மாற்றுரு 
கொண்டதே இல்லை. தன்‌ புதிய உருவுடன்‌ 
விழிகளுக்குமுன்‌ அவள்‌ இறங்கிச்‌ செல்லட்டும்‌. 
இங்கிருந்து நிஷத அரண்மனை வரை சென்று சேர்வது 
தன்னை உருமாற்றிக்கொள்வதற்கான பயிற்சியாக 
அமையும்‌” என்றார்‌. 


பீமன்‌ மீண்டும்‌ சொல்லெடுப்பதற்குள்‌ திரெளபதி “அரசர்‌ 
கூறுவதே உகந்தது என்று நானும்‌ எண்ணுகிறேன்‌. என்‌ 
புதிய முகத்தை நான்‌ தனித்தே பயில விரும்புகிறேன்‌” 
என்றாள்‌. பீமன்‌ “ஆனால்‌...” என்று சொல்லத்‌ தொடங்க 
“சைரந்திரி ஆணை அறியாத கன்னி. உங்களை 
கணவனென எண்ணமாட்டாள்‌, இளையவரே” என்றாள்‌ 
திரெளபதி. பீமன்‌ அவள்‌ சொன்னதை முழுக்க 
உள்வாங்காமல்‌ சிலகணங்கள்‌ நோக்கிவிட்டு “நீ 
அவ்வண்ணம்‌ எண்ணினால்‌ நன்று” என்றான்‌. “தன்னை 
காத்துக்கொள்ள அவள்‌ பழகட்டும்‌, இளையோனே” 
என்றார்‌ தருமன்‌. பீமன்‌ தலையசைத்தான்‌. 


குருகுலத்தின்‌ முற்றத்தில்‌ எரிந்த எண்ணெய்‌ விளக்கின்‌ 
ஒளிவட்டத்திற்கு அப்பால்‌ மடியில்‌ வில்லுடன்‌ 
அமர்ந்திருந்த அர்ஜுனன்‌ “நாம்‌ அரண்மனைக்குத்தான்‌ 
சென்றாக வேண்டும்‌ என ஏன்‌ எண்ணுகிறோம்‌?” 
என்றான்‌. சகதேவன்‌ “நேற்று மாலை அதை மூத்தவர்‌ 
என்னிடம்‌ கேட்டார்‌. நாம்‌ அரண்மனையில்‌ மட்டும்தான்‌ 
மறைந்திருக்க முடியும்‌. குடிகளுடன்‌ நம்மால்‌ கலக்க 
முடியாது. நமது உடல்மொழியும்‌ விழியொளியும்‌ 
சொற்களும்‌ சில நாட்களிலேயே நம்மை வேறுபடுத்திக்‌ 
காட்டிவிடும்‌” என்றான்‌. “ஆனால்‌ அரண்மனை என்பது 
அவ்வாறு வேறுபட்டவர்கள்‌ மட்டும்‌ சென்று சேரும்‌ 
ஓரிடம்‌. அவ்வேறுபாடு அங்கு ஒரு தனித்‌ தகுதியாக 


கருதப்படும்‌.” 


தருமன்‌ “அதை இளையவன்‌ சொன்னபோது நானும்‌ 
முழுதுணர்ந்தேன்‌, இளையோனே. பாரதவர்ஷத்தில்‌ 
நீள்குழலை கால்வரை விரித்திட்டு செல்லும்‌ வேறொரு 
பெண்‌ இருக்க வாய்ப்பில்லை” என்றார்‌. அர்ஜுனன்‌ 
“மெய்‌” என்றபின்‌ எழுந்து “நாம்‌ ஒவ்வொருவரும்‌ 
எவ்வடிவில்‌ செல்லப்போகிறோம்‌ என்பதை முடிவு 
செய்துவிட்டோம்‌. எப்படி எங்கு சந்திப்பதென்பதை 
வகுத்துக்கொள்வோம்‌” என்றான்‌. 


“நாம்‌ ஒருவரோடொருவர்‌ எவ்வகையிலும்‌ 
தொடர்புகொள்ள வேண்டியதில்லை” என்றார்‌ தருமன்‌. 
“குங்கன்‌ என்ற பெயரில்‌ அரசரின்‌ சூதுத்‌ தோழனாகவும்‌ 
மதியுரைப்பவனாகவும்‌ சென்று சேரவிருக்கிறேன்‌. எனது 
நூலறிவு அதற்கு உதவும்‌. அங்கிருக்கையில்‌ உங்கள்‌ 
ஐவரையும்‌ நான்‌ கண்காணிக்கவும்‌ இயலும்‌. அதுவன்றி 
நம்மிடையே எவ்வித சொல்‌ ஊடாட்டும்‌ தேவையில்லை. 
ஒவ்வொருவரும்‌ அவரவர்‌ பாதையில்‌ சென்று அங்கு 
வாழ்வோம்‌. நாம்‌ தனித்திருக்கையிலும்‌ ஐவர்‌ என்றே நம்‌ 
உள்ளம்‌ எண்ணுகிறது. நம்‌ அசைவுகளில்‌ எஞ்சிய 
நால்வர்‌ எவ்வண்ணமோ வெளிப்படுகிறார்கள்‌. ஐவரில்‌ 
இருந்து உதிர்ந்து ஒருவரென்று ஆகாமல்‌ நாம்‌ மாற்றுரு 
கொள்ள இயலாது, இளையோரே.” 


சகதேவன்‌ “ஆம்‌” என்றான்‌. தருமன்‌ திரெளபதியிடம்‌ “நீ 
அரசியின்‌ அடையாளத்தை துறக்கலாம்‌. எங்கள்‌ 
துணைவியென்னும்‌ அடையாளமே துறக்கக்‌ 
கடினமானது. கன்னியென்றாகி சைரந்திரியென மாறி 
அதிலிருந்து விடுபட்டாயென்றால்‌ முற்றிலும்‌ 
பிறிதொருத்தியென்றாவாய்‌” என்றார்‌. பின்னர்‌ 
புன்னகையுடன்‌ “ஒருவேளை மீண்டு வர 
விரும்பாதவளும்‌ ஆகக்கூடும்‌” என்றார்‌. திரெளபதி 
புன்னகையுடன்‌ “நான்‌ முயல்கிறேன்‌” என்றாள்‌. 
அவர்கள்‌ ஐவருமே அவள்‌ முகத்தை திரும்பி நோக்கி 
விழிவிலக்கினர்‌. 


சற்றுநேரம்‌ கழித்து சகதேவன்‌ “நாளை கருக்கிருட்டிலேயே 
நான்‌ இங்கிருந்து கிளம்பலாம்‌ என்று எண்ணுகின்றேன்‌, 
மூத்தவர்களே” என்றான்‌. “அரிஷ்டநேமி என்னும்‌ 
பெயரை எனக்கு நான்‌ சூட்டியுள்ளேன்‌. தென்னாட்டுக்‌ 
கணியர்கள்‌ அமணர்களாகவோ 
ஆசீவகர்களாகவோதான்‌ இருக்கிறார்கள்‌. ஆகவே 
ஐயமெழாது.” நகுலன்‌ “கிரந்திகன்‌ என்று என்னை 
சமைத்துக்கொண்டிருக்கின்றேன்‌. தேர்த்தொழிலும்‌ 


புரவிநுட்பமும்‌ தேர்ந்தவன்‌, செளவீரர்களின்‌ 
நாட்டிலிருந்து வந்தவன்‌” என்றான்‌. பீமன்‌ புன்னகைத்து 
“ஆம்‌. உன்‌ முகத்தில்‌ மத்ர நாட்டு வண்ணமும்‌ கூர்மையும்‌ 
உள்ளது. செளவீரனன்றி பிற எந்த அடையாளமும்‌ 
உனக்கு பொருந்துவதல்ல” என்றான்‌. நகுலன்‌ “மாற்றுரு 
கொள்வதற்குக்கூட குறைந்த வாய்ப்புகளையே நம்‌ உடல்‌ 
வழங்குகிறது” என்றான்‌. 


“வலவன்‌ என்ற பெயரில்‌ அடுமனை புகுவேன்‌. அங்கு 
மல்லன்‌ என்றும்‌ அறியப்படுவேன்‌” என்றான்‌ பீமன்‌. 
“மேலும்‌ குறுகுகிறது மாற்றுருவின்‌ எல்லை. தோள்களை 
மறைக்கமுடியாது. வயிற்றை பேணியாகவேண்டும்‌” 
என்றான்‌ நகுலன்‌ சிரித்தபடி. அவர்களின்‌ 
நோக்குகளனைத்தும்‌ அர்ஜுனனை நோக்கி திரும்பின. 
அர்ஜுனன்‌ “எனது காண்டீபத்தை இங்கு எங்கேனும்‌ 
விட்டுவிட்டு செல்லவேண்டும்‌” என்றான்‌. “ஆம்‌, அது 
இருக்கும்‌ வரை நீ விஜயன்‌” என்றார்‌ தருமன்‌. “இதுவரை 
வில்லை நீங்கியதில்லை. வில்லில்லாதபோது 
என்னிலெஞ்சுவது என்ன என்று அறியும்‌ ஒரு தருணம்‌ 
இது. நன்று” என்றபடி அர்ஜுனன்‌ எழுந்தான்‌. “என்ன 
பெயர்‌ சூடவிருக்கிறாய்‌?” என்றார்‌ தருமன்‌. 
“பிரஹன்னளை” என்றான்‌ அர்ஜுனன்‌. “நீண்ட நாணல்‌ 
என்று பொருள்‌. நாணலின்‌ குழைவு என்னில்‌ 
கூடவேண்டும்‌. முதிர்கையில்‌ அம்பென கூர்கொண்டு 
இலக்கு தேர்வது அது.” சகதேவன்‌ “நளனில்‌ இருந்து 
அப்பெயரை எடுத்துக்கொண்டீர்கள்‌ என எண்ணினேன்‌” 
என்றான்‌. அர்ஜுனன்‌ புன்னகைத்தான்‌. 


சிலகணங்களுக்குப்பின்‌ தருமன்‌ “அத்தோற்றத்தில்‌ என்‌ 
முன்னால்‌ வருவதை கூடுமானவரை தவிர்த்துவிடு” 
என்றார்‌. அர்ஜுனன்‌ “அத்தோற்றத்தில்‌ ஆடியை 
நோக்கலாகாது என்று சற்று முன்பு வரை 
எண்ணிக்கொண்டிருந்தேன்‌. ஆடியில்‌ நோக்கி 
நோக்கித்தான்‌ நான்‌ அதுவாக முடியுமென்று இப்போது 
தோன்றுகிறது. மூத்தவரே, உங்கள்‌ முன்‌ தோன்றி உங்கள்‌ 
விழிகளால்‌ முற்றேற்கப்படுகையிலேயே நான்‌ அதுவாக 
ஆவேன்‌” என்றான்‌. தருமன்‌ நீள்மூச்சுடன்‌ “இது ஒரு 
தவக்காலமென்றே தோன்றுகிறது. இதில்‌ உழன்று 
மறுகரை தொடுகையில்‌ நாம்‌ அறியக்கூடுவன 
அனைத்தையும அறிந்திருப்போம்‌. அதைவிட துறக்க 
வேண்டியன அனைத்தையும்‌ துறந்திருப்போம்‌” என்றார்‌. 


சகதேவன்‌ “நாம்‌ மீண்டும்‌ சந்தித்து 
விடைபெறப்போவதில்லை, மூத்தவரே” என்று எழுந்து 
சென்று தருமன்‌ காலடிகளைத்‌ தொட்டு சென்னி 


சூடினான்‌. “அப்பெயர்‌ சூட ஏன்‌ தோன்றியது 
இளையோனே?” என்றார்‌ தருமன்‌. “நான்‌ என்றும்‌ 
அப்பெயரிலிருந்து விலகியதில்லை, மூத்தவரே” 
என்றான்‌ சகதேவன்‌. “இவையனைத்திலிருந்தும்‌ நான்‌ 
ஆற்ற வேண்டியதை முடித்துவிட்டேன்‌ என்றால்‌ 
இங்கிருந்து கிளம்பி அப்பெருந்தவத்தார்‌ வாழ்ந்த 
ரைவதமலைக்கே செல்வேன்‌. அவர்‌ இருந்த குகைக்குள்‌ 
சென்றமர்வேன்‌. ஆற்றியவை அடைந்தவை 
அனைத்தையும்‌ இன்மை செய்து அவரேறிய 
முழுமையின்‌ ஒரு துளியையேனும்‌ நானும்‌ அடைவேன்‌.” 
தருமன்‌ உளம்‌ கனிந்து அவன்‌ தோளில்‌ கைவைத்து “நீ 
அதுவாவாய்‌, இளையோனே? என்றார்‌. 


[10௨26]இரவில்‌ தங்கள்‌ குடிலுக்குச்‌ சென்றதும்‌ சகதேவன்‌ 
நகுலனிடம்‌ விடைபெற்றுக்கொண்டான்‌. இயல்பான 
குரலில்‌ “புலரியில்‌ நாம்‌ சந்திக்கப்‌ போவதில்லை” 
என்றான்‌. நகுலன்‌ குழப்பமாக “ஏன்‌? நானும்‌ உடனிருக்க 
நீ விடைபெற்றாலென்ன?” என்றான்‌. “நான்‌ 
சூடிக்கொண்ட பெயருக்கேற்ப கிளம்பிச்‌ 
செல்லவிருக்கிறேன்‌, மூத்தவரே” என்றான்‌ சகதேவன்‌. 
நகுலன்‌ சிலகணங்களுக்குப்‌ பின்னால்‌ “இளையோனே, 
அவ்வாறு முற்றறுத்து கிளம்பிச்‌ செல்ல மானுடருக்கு 
இயலுமா என்ன?” என்றான்‌. சகதேவன்‌ 
“இயன்றிருக்கிறது. நேமிநாதர்‌ அவ்வாறு கிளம்பிச்‌ 
சென்றார்‌” என்று சொன்னான்‌. 


“ஆம்‌. ஆனால்‌ மெல்ல அவரை கதையென 
திருவுருவென மாற்றி நம்புவதற்கு அப்பால்‌ எங்கோ 
வைத்துவிட்டார்கள்‌. தெய்வமென அவரை நம்பலாம்‌. 
மானுடரென ஏற்பது கடினம்‌” என்றான்‌ நகுலன்‌. 
சகதேவன்‌ “அறியேன்‌. ஆனால்‌ இந்தப்‌ பெயருடன்‌ 
அவரென சிறிது காலம்‌ என்னை 
நடிக்கலாமென்றிருக்கிறேன்‌. அதனூடாக ஒரு சிறு சாயல்‌ 
என்மீது படியுமென்றாலும்‌ நான்‌ ஈட்டும்‌ பெருஞ்செல்வம்‌ 
அது என்றே கொள்வேன்‌” என்றான்‌. “நன்று சூழ்க!” 
என்றான்‌ நகுலன்‌. 


இரவு உணவுண்டபின்‌ சகதேவன்‌ நகுலன்‌ அருகே 
படுத்துக்கொண்டான்‌. ஒரு சொல்லும்‌ உரையாடாமல்‌ 
ஒருவரை ஒருவர்‌ உணர்ந்தபடி அவர்கள்‌ நெடுநேரம்‌ 
படுத்திருந்தனர்‌. பின்னர்‌ சகதேவனின்‌ துயிலோசையைக்‌ 
கேட்டபடி நகுலன்‌ தன்‌ எண்ணங்களுடன்‌ தனித்து 
விழித்திருந்தான்‌. புலரியில்‌ இவனை நான்‌ பார்க்கப்‌ 
போவதில்லை. அன்னையைப்‌ பிரிந்த நாள்‌ முதல்‌ 
ஒருபோதும்‌ பிரிந்திராதவன்‌. நெடுநாள்‌ பிரிவல்ல. 


இருக்கிறோமென்ற உணர்வு மட்டுமே இருப்பாக. 
ஒவ்வொன்றும்‌ துல்லியம்‌ கொண்டிருக்கின்றன. ஒலிகள்‌, 
காட்சிகள்‌, வாசனைகள்‌, நினைவுகள்‌. அனைத்தும்‌ 
பிசிறின்றி இணைந்து முழுமையடைந்து ஒன்றென 
நின்றிருக்க காலம்‌ அதன்முன்‌ அமைதியான ஓடை என 
வழிந்தோடுகிறது. ஆம்‌, இதுதான்‌ மகிழ்ச்சி. இதுதான்‌. 


மகிழ்ச்சி என்பது ஈட்டக்கூடிய ஒன்றாக இருக்கமுடியுமா 
என்ன? கைவிரிக்க பழம்‌ வந்து விழுந்ததுபோல 
நிகழவேண்டும்‌. எப்படி இது நிகழ்ந்தது என்ற 
வியப்பையும்‌ அனைத்தும்‌ இப்படித்தானே என்ற 
அறிதலையும்‌ இருபக்கமும்‌ கொண்ட சமநிலை அது. 
அடையப்படும்‌ எதுவும்‌ குறையுடையதே. கொடுக்காமல்‌ 
அடைவதேதும்‌ இல்லை. கொடுத்தவற்றை 
அடைந்தவற்றில்‌ கழித்தால்‌ எஞ்சுவதும்‌ குறைவு. 
அடைதலின்‌ மகிழ்ச்சி என்பது ஆணவத்தின்‌ 
விளைவான பாவனை மட்டுமே. அளிக்கப்படுவதே 
மகிழ்ச்சி. இக்கணம்‌ போல. இந்தக்‌ காலைநேரம்‌ போல. 


என்னென்ன எண்ணிக்கொண்டருக்கிறோமென அவளே 
உணரும்‌ வரை உதிரி எண்ணங்கள்‌ வழியாகச்‌ 
சென்றுகொண்டிருந்த குந்தி பெருமூச்சுடன்‌ நிமிர்ந்து 
அமர்ந்தாள்‌. அவ்வசைவில்‌ விழித்துக்கொண்ட அனகை 
“எங்கிருக்கிறோம்‌ அரசி?” என்றாள்‌. “கங்கை 
வரவிருக்கிறது” என்றாள்‌ குந்தி. அனகை தன்‌ முகத்தை 
முந்தானையால்‌ துடைத்தபடி “நான்‌ துயின்று 
மூன்றுநாட்களாகின்றன” என்றாள்‌. “இப்போதுகூட 
துயில்‌ என்று சொல்லமுடியாது. என்னென்னவோ 
கனவுகள்‌. நான்‌ படகில்‌ சென்றுகொண்டிருக்கிறேன்‌. 
படகு ஒரு பசுவின்‌ முதுகின்‌ மேல்‌ இருக்கிறது. 
மிகப்பெரிய பசு... யானைகளைப்போல 
நூறுமடங்குபெரியது” 


“ஆம்‌, கங்கையை ஒரு பசுவாக யாதவர்கள்‌ 
சொல்வதுண்டு” என்றாள்‌ குந்தி. “அப்படியா?” என்றபின்‌ 
அனகை “பின்பக்கம்‌ வரும்‌ ரதங்களில்தான்‌ காந்தார 
இளவரசியர்‌ வருகிறார்கள்‌. அவர்கள்‌ துயின்றிருக்கவே 
முடியாது” என்றாள்‌. குந்தி நோக்கியதும்‌ சிரித்தபடி 
“நேற்று தங்கள்‌ ஆடைநுனிபற்றி அகம்படி செய்தபோது 
இளையகாந்தாரியின்‌ முகத்தைப்‌ பார்த்தேன்‌. அனல்‌ 
எரிந்தது” என்றாள்‌ அனகை. குந்தி கடுமையாக “இந்த 
எண்ணங்கள்‌ உன்‌ நெஞ்சில்‌ இருந்தால்‌ எங்கோ 
எப்படியோ அது வெளிப்பட்டுவிடும்‌. அவர்களை 
அவமதிக்கும்‌ ஒருசெயலையும்‌ நீயோ நம்மவர்‌ எவருமோ 
செய்ய நான்‌ ஒப்பமாட்டேன்‌” என்றாள்‌. அனகை அஞ்சி 


விரைவிலேயே மீண்டும்‌ ஒரே இடத்தில்‌ சந்திக்கப்‌ 
போகிறவர்கள்‌. ஆனால்‌ அன்று அவன்‌ பிறிதொருவனாக 
இருப்பான்‌. நானும்‌ பிறிதொருவனாக இருப்பேன்‌. இரு 
அயல்‌ முகங்கள்‌ ஒன்றையொன்று கண்டுகொள்ளும்‌. 
ஒருவரையொருவர்‌ வரைந்து எடுக்கும்‌ அவர்கள்‌ எவராக 
இருப்பார்கள்‌? 


விந்தையான அவ்வெண்ணத்தை எண்ணி அவனே 
புன்னகைத்துக்கொண்டான்‌. விடியும்வரை 
துயிலப்போவதில்லை என்றுதான்‌ தோன்றியது. ஆனால்‌ 
சகதேவனின்‌ சீரான மூச்சு அவனையும்‌ துயிலுக்கு 
ஆற்றுப்படுத்தியது. எப்போதுமே அவனுடைய 
உணர்வுகள்‌ சகதேவனின்‌ உணர்வுகளின்‌ நிழலாட்டம்‌ 
போலவே நிகழ்ந்தன. அல்லது தன்‌ நிழல்‌ அவன்‌. கரிய 
உடலுக்கு வெண்ணிழல்‌. இருவரும்‌ சேர்ந்தே அடைவது 
வழக்கம்‌. தனக்கென ஓர்‌ உணர்வு உருவானதே 
இல்லையா? பின்னோக்கிச்‌ சென்று தேடத்தேட அத்தனை 
உணர்வுகளிலும்‌ இருவராகவே இருந்ததுதான்‌ 
நினைவுக்கு வந்தது. சினம்‌, துயர்‌, உவகை அனைத்தும்‌. 
ஏன்‌ தனிமையைக்கூட. எண்ணத்தை ஓட்டும்தோறும்‌ மிக 
தனிப்பட்ட ஓர்‌ எல்லைக்குச்‌ சென்று அவன்‌ திடுக்கிட்டு 
பின்வாங்கிக்கொண்டான்‌. 


ஓராண்டு தனிமையில்‌ இருக்கவேண்டும்‌. பாதியாக. 
உள்ளத்தால்‌. உடலாலும்‌ கூடத்தான்‌. புரண்டு புரண்டு 
படுத்து அதைக்‌ குறித்தே எண்ணிக்கொண்டிருந்தான்‌. 
தன்‌ பெயர்‌ என்ன? கிரந்திகன்‌. நூலோன்‌. ஏன்‌ 
அப்பெயரை தெரிவு செய்தேன்‌? அவன்‌ அகம்‌ ஒரு 
சிலிர்ப்பை அடைந்தது. அது அவனைவிட 
சகதேவனுக்கே பொருத்தமான பெயர்‌. அவனுக்குத்தான்‌ 
நான்‌ பெயர்‌ சூட்டியிருக்கிறேன்‌. அவனைத்தான்‌ 
நடிக்கப்போகிறேன்‌. என்னுள்‌ இருக்கும்‌ நான்‌ வெண்ணிற 
உடல்கொண்டவன்‌. அவனுக்குள்‌ கரிய சகதேவன்‌ 
வாழ்கிறானா என்ன? நாளை அங்கே அரிஷ்டநேமிக்குள்‌ 
கிரந்திகனும்‌ கிரந்திகனுக்குள்‌ அரிஷ்டநேமியுமென 
வாழவிருக்கிறோமா? 


சலிப்புடன்‌ மீண்டும்‌ புரண்டு படுத்தான்‌. இல்லை, 
அப்பெயரை நான்‌ முழுமையாக ஓர்‌ ஆளுமையாக 
ஆக்கிக்கொள்ள முடியும்‌. அவன்‌ இல்லாத ஓர்‌ உடல்‌, 
உள்ளம்‌. புரவிகள்‌ தேர்கள்‌ சூதர்பெண்கள்‌. 
அவ்வாழ்க்கையில்‌ ஒரு சொல்லைக்கூட நான்‌ இவனிடம்‌ 
சொல்லப்போவதில்லை. ஓர்‌ எண்ணத்தைக்கூட 
இவனுடன்‌ இணைத்துக்கொள்ளப்‌ போவதில்லை. ஆம்‌, 
அதை முயன்றாகவேண்டும்‌. தனித்திருக்க முடியுமா 


என்று அறிந்தாகவேண்டும்‌. நான்‌ என எஞ்சுவதென்ன 
என்று. ஒருவேளை போரில்‌... மெய்ப்பு கொண்டு அவன்‌ 
உடலை இறுக்கிக்கொண்டு சிலகணங்கள்‌ உறைந்தான்‌. 
பின்னர்‌ தன்னை மீட்டுக்கொண்டு தொடர்ந்தான்‌. 
ஒருவேளை அவன்‌ இறந்து நான்‌ எஞ்சினால்‌ 
எவ்வண்ணம்‌ இருப்பேன்‌ என பயின்றாகவேண்டும்‌. 
காட்டுக்குச்‌ சென்று மரத்தடி ஒன்றில்‌ அமர்ந்து 
தவம்செய்து உயிர்விடுவதற்காவது எனக்கென ஏதும்‌ 
எஞ்சுமா என்று பார்க்கவேண்டும்‌. ஒரு விதையேனும்‌. 


எஞ்சாமலிருக்காது. எவரும்‌ ஆழத்தில்‌ தனியர்களே. ஒரு 
துளித்‌ தனிமை, தன்னுணர்வின்‌ ஓர்‌ அணு அங்கே 
எஞ்சியிருக்கும்‌. அதை வளர்த்தெடுக்க முடியும்‌. அந்த 
எண்ணம்‌ மெல்ல தித்திக்கத்‌ தொடங்கியது. முற்றிலும்‌ 
தனியாக நடக்கும்‌ அவனை அவனே 
நோக்கிக்கொண்டிருந்தான்‌. அந்த உருவம்‌ 
நிழலற்றிருந்தது. தயங்கி காலெடுத்து நீரா நிலமா 
என்றறியாததுபோல்‌ நடந்தது. பின்னர்‌ கைகளை 
வீசியது. தலை தூக்கி வானை நோக்கியது. கைகளில்‌ 
காணாச்சிறகுகள்‌ எழுகின்றன. அதன்‌ கால்கள்‌ 
தரையிலிருந்து தென்னித்‌ தென்னி 
எழத்தொடங்குகின்றன. பஞ்சை மென்காற்றென 
சூழ்வானம்‌ அதை அலைக்கழிக்கவும்‌ தாலாட்டவும்‌ 
தொடங்குகிறது. அவன்‌ அதை உள்ளக்‌ கிளர்ச்சியுடன்‌ 
நோக்கிக்கொண்டிருந்தான்‌. ஆனால்‌ எங்கோ அறியாது 
ஒரு திடுக்கிடலை உள்ளம்‌ அடைந்தது. உடல்‌ பதறத்‌ 
தொடங்கியது. அவன்‌ திரும்பிப்‌ படுத்து 
பெருமூச்சுவிட்டான்‌. 


ஆனால்‌ இவன்‌ கிளம்பிச்‌ செல்கிறான்‌. கிளம்பிச்‌ 
செல்லுதல்‌ என்னும்‌ கனவு நெடுங்காலம்‌ உள்ளூர 
இருந்திருக்கிறது. இந்தப்‌ பெயரையே முன்னர்‌ தெரிவு 
செய்து வைத்திருந்திருக்கிறான்‌ போலும்‌. நெடுங்காலம்‌ 
இதை ஒரு கரவுப்‌ படைக்கலம்போல கூர்முனையை 
வருடிக்கொண்டிருந்திருக்கிறான்‌. ஒரு நச்சுச்‌ சிமிழ்போல 
பட்டில்‌ பொதிந்து வைத்திருந்திருக்கிறான்‌. நாளை 
இருளில்‌ அவன்‌ கிளம்பிச்செல்வது என்னிடமிருந்தா? 
தான்‌ என தனித்து இருக்க அவனால்‌ இயலுமா? 
ஒருமுறை பிரிந்த எதுவும்‌ கூடுவதே இல்லை என்பதே 
பொருள்களின்‌ இயல்பென்று அவன்‌ கற்றிருந்தான்‌. 
அவ்வாறென்றால்‌ இதுவே இறுதி இரவு. அவன்‌ 
இருளுக்குள்‌ சகதேவனை கூர்ந்து நோக்கினான்‌. இவன்‌ 
நாளை இருளில்‌ கிளம்புவது என்னிடம்‌ விடைபெற 
இயலாதென்று அஞ்சித்தானா? எழுந்து அவன்‌ முன்‌ 
எரியும்‌ விழிகளுடன்‌ நான்‌ நின்றால்‌ எப்படி 


கிளம்பிச்செல்வான்‌? தொப்புள்கொடி அறுத்த குருதி 
சொட்ட விலகுவானா என்ன? 


விழித்தெழுந்தபோது அவன்‌ அடைந்த முதலெண்ணமே 
அருகே சகதேவன்‌ இருக்கிறானா என்பதுதான்‌. கைநீட்டி 
தேடாமலேயே இல்லையென்று உணர்ந்து நெஞ்சு 
திடுக்கிட எழுந்து அமர்ந்தான்‌. அவன்‌ படுத்திருந்த 
ஈச்சையோலைப்பாய்‌ சுருட்டி வைக்கப்பட்டிருந்தது. 
சகதேவன்‌ எப்படி அகன்றிருப்பான்‌ என்று தன்‌ 
உள்ளத்தில்‌ எண்ணி நிகழ்த்திக்கொள்ள நகுலன்‌ 
முயன்றான்‌. அவ்வெண்ணத்தையே அகம்‌ மறுத்தது. 
எழுந்து இருட்டு அடர்ந்துகிடந்த சூழ்சோலையை 
நோக்கிக்கொண்டிருந்தான்‌. விழி தெளிந்தபோது 
மரங்களின்‌ கருங்குவைகளும்‌ இலைகளின்‌ 
விளிம்புகளும்‌ உருவாகி வந்தன. விண்மீன்கள்‌ சரிந்த 
வானம்‌ இலைத்தழைப்புகளினூடாக துலங்கியது. காற்றே 
இல்லை. ஒவ்வொன்றும்‌ அசைவற்று ஓவியச்‌ சுவரென 
சமைந்திருந்தன. நகுலன்‌ நீள்மூச்செறிந்தான்‌. 


1றாவஊவகருக்கிருட்டிலேயே குருநிலையிவிருந்து 
வெளியேறி சோலைக்குள்‌ புகுந்து 
விண்மீன்களைக்கொண்டு திசைதேர்ந்து தென்மேற்காக 
சகதேவன்‌ நடந்தான்‌. இருட்டு நரைத்து விழி துலங்க 
வண்ணங்களும்‌ வடிவங்களும்‌ கொண்டு புலரி எழுந்தது. 
முகில்களின்‌ விளிம்புகளில்‌ கசிந்த வெளிச்சம்‌ 
மண்ணை தெளிய வைத்தபோது கோதாவரிக்குச்‌ 
செல்லும்‌ சிற்றாறு ஒன்றின்‌ கரையை அவன்‌ 
அடைந்தான்‌. அங்கு படித்துறை ஒன்றில்‌ 
நீர்மருதமரத்தின்‌ வேர்மடிப்புக்குள்‌ அமர்ந்திருந்த முதிய 
நாவிதனை அணுகி அவனருகே அமர்ந்து “முழுமுடி 
களைதல்‌” என்றான்‌. அவன்‌ விழிகள்‌ மாறுபட “தாங்கள்‌ 
அமணர்த்துறவு கொள்ளப்போகிறீர்களா, உத்தமரே?” 
என்றான்‌. “ஆம்‌” என்றான்‌ சகதேவன்‌. “வடக்குநோக்கி 
அமருங்கள்‌, அதுவே மரபு” என்றான்‌ நாவிதன்‌. 
சகதேவன்‌ வடக்குநோக்கி மலரமர்வில்‌ கால்மடித்து 
அமர்ந்துகொண்டான்‌. 


நாவிதன்‌ “என்‌ பெயர்‌ சங்கன்‌. நான்‌ இதுவரை 
நூற்றுக்கணக்கான அமணர்களுக்கு முழுமழிப்பு 
செய்துள்ளேன்‌” என்றான்‌. தன்‌ தோல்பையை எடுத்து 
கத்தியையும்‌ தேய்ப்புக்‌ கல்லையும்‌ எடுத்து பரப்பினான்‌. 
படிகாரக்கல்‌ பளிங்குபோல ஒளியுடன்‌ இருந்தது. 
பனையோலையைப்‌ போன்றிருந்த தேய்ப்புக்‌ கல்லில்‌ 
கத்தியை தீட்டிவிட்டு சொரசொரப்பான 
உள்ளங்கையிலதை மீள மீள நீவியபின்‌ சகதேவனின்‌ 


உச்சித்தலையில்‌ வைத்து “அருகர்‌ புகழ்‌ ஓங்குக!” 
என்றழைத்துக்‌ கொண்டு கீழ்நோக்கி இழுத்தான்‌. 
சுருள்முடிக்‌ கற்றையொன்று சகதேவனின்‌ மடியில்‌ 
உதிர்ந்தது. காட்டுத்தீயில்‌ எரிந்த சருகின்‌ கரிச்சுருள்‌ 
போல. 


மேலும்‌ மேலுமென குழல்கற்றைகள்‌ மடியில்‌ விழுந்தன. 
காக்கைச்‌ சிறகுகள்‌. காய்ந்த வாகைநெற்றுக்கள்‌. மடியில்‌ 
கோழிக்குஞ்சுகள்‌ கிடப்பது போலிருந்தது. உயிரின்‌ 
நுண்துடிப்பு கொண்டது, முற்கணம்‌ வரை நான்‌ என 
எண்ணுகையில்‌ இணைந்திருந்தது. இன்று பிறிதொன்று. 
அவன்‌ அதை உதறினான்‌. மண்ணில்‌ விழுந்து கிடந்தது. 
இப்போதே மட்கத்‌ தொடங்கிவிட்டிருக்கும்‌. ஓரிரு 
நாட்களுக்குள்‌ நாற்றம்‌ கொள்ளும்‌. நாள்‌ சென்றபின்‌ 
தோண்டிப்‌ பார்த்தால்‌ உப்பென்று எஞ்சும்‌. 


தன்‌ முடியில்‌ அத்தனை நரை இருப்பதை சகதேவன்‌ 
அப்போதுதான்‌ உணர்ந்தான்‌. தலையை மழித்து 
முடித்ததும்‌ நீர்‌ அள்ளித்தெளித்து படிகாரத்தைக்‌ 
கொண்டு வருடினான்‌. மெல்லிய எரிச்சலுடன்‌ 
வெறுந்தலையை உணர்ந்தான்‌. காற்று அவன்‌ தலையின்‌ 
தோல்‌ வளைவை தடவிச்சென்றது. தேவையே அற்ற 
இத்தனை எடையை தன்னுணர்வே இல்லாமல்‌ தலையில்‌ 
தாங்கியிருக்கிறோம்‌ என்று எண்ணியபோது புன்னகை 
வந்தது. ஒவ்வொரு கணமும்‌ முடியின்மையை தலையில்‌, 
முகத்தில்‌ தாடையில்‌ உணர்ந்தான்‌. ஆடைகளைந்த 
உடலின்‌ விடுதலை போலிருந்தது. 


“எழுந்து நில்லுங்கள்‌, உத்தமரே” என்றான்‌ நாவிதன்‌. 
அவன்‌ எழுந்து நின்றபோது அவன்‌ இடையணிந்த 

டையை நாவிதன்‌ களைந்து அப்பாலிட்டான்‌. 
அறியாது திடுக்கிட்டு கையால்‌ அதைப்‌ பற்ற “ஆடை 
களைவதே அமணத்தின்‌ முதல்படி, உத்தமரே” என 
முதுநாவிதன்‌ கரிய பற்களைக்காட்டிச்‌ சிரித்தபடி 
சொன்னான்‌. “ஆம்‌” என அவன்‌ திணறியபடி 
சொன்னான்‌. “முழுதுடல்‌” என்றான்‌ நாவிதன்‌. “நீங்கள்‌ 
தேர்ந்த போர்வீரர்‌ என நினைக்கிறேன்‌.” சகதேவன்‌ 
“படைக்கலம்‌ பயின்றுள்ளேன்‌” என்றான்‌. நாவிதனின்‌ 
கத்தி அவன்‌ உடல்மேல்‌ வருடிச்சென்றது. தூரிகை ஓர்‌ 
ஓவியத்தை வரைந்தெடுப்பதுபோல அவனை அது 
தீட்டியது. அவன்‌ உருவம்‌ காற்றில்‌ திரண்டு வந்தபடியே 
இருந்தது. 


“தங்களுக்கு உடன்பிறந்தார்‌ உள்ளனரா, உத்தமரே?” 
என்றான்‌ நாவிதன்‌. “இல்லை” என்றான்‌ சகதேவன்‌. 


“இறந்துவிட்டனரா?” என்றான்‌. “ஆம்‌” என்றான்‌ 
சகதேவன்‌. “உங்கள்‌ தொப்புள்‌ காட்டுகிறது, இரட்டையர்‌ 
நீங்கள்‌ என்று. அவர்‌ எப்படி மறைந்தார்‌?” சகதேவன்‌ 
சிலகணங்களுக்குப்பின்‌ பெருமூச்சுடன்‌ தன்னைப்‌ 
பெயர்த்து “போரில்‌” என்றான்‌. நாவிதன்‌ அவன்‌ 
முழங்கால்களை மழித்துக்கொண்டிருந்தான்‌. 
“எவருடனான போரில்‌?” என்றான்‌. “என்னுடன்‌” 
என்றான்‌ சகதேவன்‌. நாவிதன்‌ ஏறிட்டுப்‌ பார்த்தான்‌. 
கையில்‌ கத்தி கூர்‌ ஒளிர நின்றிருந்தது. “அருகர்‌ அடி 
பணிக! விடுதலை கொள்க!” என்றபின்‌ அவன்‌ மீண்டும்‌ 
மழிக்கத்தொடங்கினான்‌. தன்‌ உடலைச்‌ சூழ்ந்து பறந்த 
காற்றை சகதேவன்‌ உணர்ந்தான்‌. 


சகதேவன்‌ விராடபுரிக்கு பின்னுச்சிப்பொழுதில்‌ சென்று 
சேர்ந்தான்‌. இடையில்‌ மரவுரி ஆடை அணிந்து 
முண்டனம்‌ செய்த தலையுடன்‌ கையில்‌ கப்பரையுடன்‌ 
நடந்த அவனை அருகநெறி வணிகர்‌ வணங்கி 
தங்களுடன்‌ சேர்த்துக்கொண்டனர்‌. ஒரு பொழுது 
உணவை உண்டு வெறும்‌ மண்ணில்‌ படுத்து உறங்கி 
அவன்‌ அவர்களுடன்‌ சென்றான்‌. வணிகர்களில்‌ சிலர்‌ 
விராடபுரியை அப்போதும்‌ கிரிப்பிரஸ்தம்‌ என்றே 
சொன்னார்கள்‌. “ஒரு காலத்தில்‌ அந்த மலையின்‌ பெயர்‌ 
அஸனிகிரி. பின்னர்‌ பரசுராமர்‌ அளித்த இந்திரனின்‌ 
சிலையை அங்கே நிறுவி அதை கிரிப்பிரஸ்தம்‌ 
என்றழைத்தனர்‌. நள மாமன்னர்‌ நிறுவிய மாபெரும்‌ 
இந்திரன்‌ சிலை அங்கிருந்ததாகச்‌ சொல்கிறார்கள்‌. 
அப்போது அது இந்திரகிரி என்று பெயர்‌ பெற்றது. அன்று 
மலைவணிகத்தின்‌ மையம்‌ இந்நகர்‌” என்றார்‌ 
மூத்தவணிகரான பூர்ணசந்திரர்‌. 


“நள மாமன்னருக்குப்பின்‌ நிஷதகுடிகள்‌ 
படவ கக்கம்‌ ப்‌ போரிட்டு ஆற்றல்‌ அழிந்தனர்‌. 
மிருந்து சதகர்ணிகள்‌ பெருகிவந்து அவர்களை 
வென்றனர்‌. நிஷாதர்கள்‌ சிதறிப்பரந்து பதினெட்டு 
பெருங்குடிகளாகவும்‌ எழுபத்தி நான்கு சிறுகுடிகளாகவும்‌ 
கி சதகர்ணிகளுக்கு கப்பம்‌ கட்டலானார்கள்‌. 
டார பெரியதான சபரர்குடி கிரிப்பிரஸ்தத்தின்‌ 
கீழே கோதையின்‌ கரையில்‌ மீன்பிடிக்கும்‌ மச்சர்குடியாக 
நீடித்தது. நூறாண்டுகளுக்குப்பின்‌ அக்குடியில்‌ பிறந்த 
இரண்டாவது மகாகீசகர்‌ மீண்டும்‌ பிற குலங்களை 
இணைத்துக்கொண்டு விராடநிஷதசம்யோகம்‌ என்னும்‌ 
அமைப்பை உருவாக்கினார்‌. அவர்களின்‌ ஊர்‌ 
இந்திரனின்‌ குன்றுக்குக்‌ கீழே விராடபுரி என்னும்‌ 
நகரமாக உருவாகி வந்தது. இன்று தென்னகத்தின்‌ மிகத்‌ 
தொன்மையான பெருநகர்‌ இது. மலைவணிக 


மையமாகவும்‌ திகழ்கிறது” என்றார்‌ இன்னொரு 
வணிகரான நாகநாதர்‌. 


விராடபுரி அவ்வளவு பெரியதாக இருக்கும்‌ என்று 
சகதேவன்‌ எதிர்பார்த்திருக்கவில்லை. 
முதற்காவல்கோட்டத்தைக்‌ கண்டதுமே அவன்‌ 
வியப்படைந்தான்‌. மகதத்தின்‌ காவல்மாடங்களுக்கு 
நிகராக பன்னிரு அடுக்குகளுடன்‌ உச்சிமாடத்தில்‌ ஏழு 
பெருமுரசுகளுடன்‌, அதற்கடுத்த மாடத்தில்‌ அம்பு 
தொடுக்கப்பட்ட விற்பொறிகளுடன்‌ நின்றிருந்தது. 
அதன்‌ கீழே சென்ற அகன்ற சாலை மரப்பாளங்கள்‌ சீராக 
அடுக்கப்பட்டு சேறும்‌ புழுதியும்‌ எழாது 
உறுதிப்படுத்தப்பட்டிருந்தது. அதன்மேல்‌ சகடங்களும்‌ 
குளம்புகளும்‌ செல்லும்‌ ஓசை அறுபடாது 
எழுந்துகொண்டிருந்தது. 


விராடபுரியை சுற்றிச்சென்ற கோட்டை பனைமர 
உயரமான கல்லடுக்குக்குமேல்‌ செங்கல்கட்டு 
கொண்டிருந்தது. அதன்மேல்‌ முகப்புமுற்றத்தை 
நோக்கியபடி பன்னிரு காவல்மாடங்கள்‌ மழையில்‌ கரிந்த 
மரக்கூரைகளுடன்‌ மாலைவெயிலில்‌ ஒளிகொண்டு 
மின்னிச்‌ சரிந்திருந்தன. அங்கு நின்றிருந்த 
காவலர்களின்‌ வேல்முனைகளும்‌ இரும்புக்‌ கவசங்களும்‌ 
மின்னின. எட்டு நிரைகளாக தேர்களும்‌ வண்டிகளும்‌ 
அத்திரிகளும்‌ புரவிகளும்‌ தலைச்சுமையர்களும்‌ 
கால்நடையர்களும்‌ உள்ளே சென்றுகொண்டிருந்தனர்‌. 
ஒவ்வொரு நிரையும்‌ வெவ்வேறு சுங்கச்சாவடிகளுக்குள்‌ 
நுழைந்து மறுபக்கம்‌ வெளியேறின. 


சுங்கக்காவலன்‌ சகதேவனைப்‌ பார்த்ததும்‌ ஒருகணம்‌ 
விழி சுருங்கினான்‌. “நீர்‌ ஷத்ரியரா?” என்றான்‌. “ஆம்‌, 
படைக்கலம்‌ பயின்றவன்‌” என்றான்‌ சகதேவன்‌. மேலும்‌ 
சில கணங்கள்‌ நோக்கியபின்‌ அவன்‌ திரும்பி முதிய 
தலைமைக்காவலனிடம்‌ ஏதோ சொன்னான்‌. அவன்‌ 
“மூடா, அவர்‌ முகமே காட்டுகிறதே. நூலறிந்தவர்‌, 
அறமுணர்ந்தவர்‌, இங்கிருப்பினும்‌ எக்கணமும்‌ 
கடந்துசெல்லக்கூடியவர்‌” என்றபின்‌ சகதேவனிடம்‌ 
“உத்தமரே, எளியவனின்‌ வணக்கத்தை 
பெற்றுக்கொள்க!” என்றான்‌. “நலம்‌ திகழ்க! அருகனருள்‌ 
சூழ்க!” என்றான்‌ சகதேவன்‌. “தங்கள்‌ பெயர்‌ என்ன 
என்றறியலாமா?” என்றான்‌ முதிய தலைமைக்காவலன்‌. 
“அரிஷ்டநேமி என்னும்‌ பெயரை 
சூடிக்கொண்டிருக்கிறேன்‌” என்றான்‌ சகதேவன்‌. 


சகதேவனின்‌ அருகே நின்ற நாகநாதர்‌ “அனைத்து 


நெறிநூல்களையும்‌ கற்றிருக்கிறார்‌. கணித்தொழில்‌ 
சிறந்தவர்‌. அரசர்‌ இவரை சந்திப்பது நன்று” என்றார்‌. 
அவன்‌ தலைவணங்கி “அவ்வாறே நானும்‌ 
எண்ணுகிறேன்‌. உத்தமரே, இவரை உங்களுக்கு 
அணுக்கனாக அனுப்புகிறேன்‌. எங்கள்‌ அரண்மனை 
புகுந்து அரசரை சந்திக்க உளம்கொள்ளவேண்டும்‌” 
என்றான்‌. சகதேவன்‌ “அவ்வண்ணமே ஆகுக!” என்றான்‌. 
நாகநாதர்‌ “தங்கள்‌ சொல்சூழ்திறம்‌ விராடபுரியின்‌ 
அரசருக்கு நலமுரைக்கட்டும்‌, உத்தமரே. இத்தனை தூரம்‌ 
எங்களுடன்‌ தாங்கள்‌ வந்தமைக்கு நாங்கள்‌ நல்வினை 
ஈட்டியிருக்கிறோம்‌” என்றார்‌. 


துணைவந்த வீரனுடன்‌ சகதேவன்‌ விராடபுரியின்‌ 
தெருக்களினூடாக நடந்தான்‌. ஆரியவர்த்தத்தின்‌ 
பெருநகர்‌ ஒன்றுக்கு நிகராக சீராக நிரைகொண்ட 
ஏழ்மாட அடுக்குகளும்‌ இரு மருங்கும்‌ அணித்தோரணத்‌ 
தூண்களும்‌ நகர்‌ முழுமையையும்‌ நோக்கும்படி அமைந்த 
காவல்மாடங்களுமாக விரிந்துகொண்டே சென்றது 
விராடபுரி. வணிகத்தெருக்களில்‌ வண்ணக்‌ 
கொப்பளிப்பென நகர்மக்கள்‌ நெருக்கியடித்தனர்‌. 
விலைக்கூவல்களும்‌ கொள்குரல்களும்‌ 
உசாவலோசைகளும்‌ கலங்களும்‌ பொருட்களும்‌ முட்டியும்‌ 
இழுபட்டும்‌ எழுப்பும்‌ அரவங்களும்‌ கலந்து 
செவிநிறைத்தன. 


தெருமுனைகள்‌ முழுக்க அன்னசாலைகள்‌ 
நிறைந்திருந்ததை சகதேவன்‌ கண்டான்‌. அது 
உணவுண்ணும்‌ பொழுதல்ல என்றாலும்‌ கூட்டம்‌ செறிந்து 
உண்ணொலி பெருகி எழுந்துகொண்டிருந்தது. அவை 
இரவலர்க்கும்‌ அயலவருக்கும்‌ மட்டும்‌ உரியவை அல்ல 
என்று தெரிந்தது. அங்கே நகர்மக்களும்‌ 
அன்னசாலைகளில்தான்‌ கூடி உண்கிறார்கள்‌ எனத்‌ 
தோன்றியது. ஆரியவர்த்தத்தின்‌ நகர்களில்‌ 
விழவுக்காலங்களில்‌ மதுக்களியாட்டின்போது மட்டுமே 
திகழும்‌ உவகை அங்கே தெரிந்த அத்தனை முகங்களிலும்‌ 
நிறைந்திருந்தது. வெண்மலர்கள்‌ செறிந்த 
தேக்குக்காடுபோல நகர்த்திரள்‌ சிரிப்புகளாலானதாக 
இருந்தது. 


அரண்மனைக்‌ கோட்டையை அடைந்தபோது 
நெடுங்காலம்‌ கடந்துவிட்டதைப்போல உணர்ந்தான்‌. 
நகரம்‌ என்பது காலப்பரப்பாக மாறியது. முகங்கள்‌, 
இடங்கள்‌, ஒலிகள்‌ ஒன்றை ஒன்று கவ்வி நீண்டு 
சுற்றிச்சுற்றி ஒரு கண்டாக ஆகி நிற்பது. அரண்மனைக்‌ 
கோட்டை வாயிலில்‌ காவலன்‌ அவனை சிற்றமைச்சர்‌ 


தைவதரிடம்‌ அழைத்துச்சென்றான்‌. அவர்‌ எழுந்து 
கைகூப்பி வணங்கி “அடிகள்‌ முன்‌ நிற்கும்‌ பேறு 
பெற்றேன்‌. எங்கள்‌ அரசரை திருவிழி நோக்க 
உளமருளவேண்டும்‌” என்றார்‌. “அவ்வாறே ஆகுக!” 
என்றான்‌ சகதேவன்‌. 


விராடபுரியில்‌ வேதமாமுனிவர்களுக்கு நிகரான 
வணக்கம்‌ அருகநெறியினருக்கு இருப்பதை சகதேவன்‌ 
உணர்ந்தான்‌. அவனை அரண்மனை அமைச்சர்‌ முக்தர்‌ 
எதிர்கொண்டு வரவேற்று கொண்டுசென்றார்‌. “அரசவை 
கூடியிருக்கிறது, உத்தமரே. தாங்கள்‌ அரசரைக்‌ கண்டு 
அருட்சொல்‌ உரைத்த பின்னர்‌ தங்களுக்குரிய குடிலுக்குச்‌ 
செல்லலாம்‌. தாங்கள்‌ விரும்பிய வண்ணம்‌ அனைத்தும்‌ 
இங்கே அமைத்தளிப்பதை எங்கள்‌ நல்லூழாகக்‌ 
கருதுவோம்‌” என்றார்‌. 


அமைச்சர்களும்‌ குடித்தலைவர்களும்‌ கூடிய அவையில்‌ 
அவன்‌ வரவறிவிக்கப்பட்டதும்‌ காவலன்‌ 
அழைத்துச்செல்ல சகதேவன்‌ உள்ளே நுழைந்தான்‌. 
அவையினர்‌ எழுந்து நின்று “அருகனடிகளுக்கு தலை 
தாழ்த்துகிறோம்‌” என்று வணக்கச்‌ சொல்லுரைத்தனர்‌. 
அரியணையில்‌ அமர்ந்திருந்த மகாவிராடரான 
தீர்க்கபாகுவும்‌ பட்டத்தரசி சுதேஷ்ணையும்‌ எழுந்து 
“அருகனடி தொழுகிறோம்‌, உத்தமரே” என்று கைகூப்பி 
வணங்கினர்‌. தலைமையமைச்சர்‌ விருதர்‌ வணங்கி 
முகமனுரைத்து அழைத்துச்சென்று அரியணைக்கு 
வலப்பக்கம்‌ அருகநெறியினர்‌ அமர்வதற்காக 
அமைக்கப்பட்டிருந்த சாணிபூசப்பட்ட மண்திண்டில்‌ 
அமரச்செய்தார்‌. 


“அடிகள்‌ இவ்வவைக்கு எழுந்தருளியதனால்‌ 
அருள்பெற்றோம்‌. கருணைச்சொல்‌ பெறக்‌ 
காத்திருக்கிறோம்‌” என்றான்‌ விராடன்‌. சகதேவன்‌ “அரசே, 
நான்‌ அருகநெறியை ஏற்று சிலநாட்களே ஆகின்றன. 
நான்‌ அதுவாக முனையும்‌ எளியவன்‌ மட்டுமே. 
அதற்கப்பால்‌ நான்‌ யாரென்று கேட்கவேண்டியதில்லை. 
இந்த வணக்கங்கள்‌ அனைத்தும்‌ இந்த உருவுக்கும்‌ 
இவ்வுருகொண்டு இங்கு அமைந்து நிறைந்தவரும்‌ 
திகழ்பவருமான அருகநெறியினருக்கே என்று 
கொள்கிறேன்‌” என்றான்‌. விராடன்‌ “ஆம்‌, தங்கள்‌ 
சொல்லை தலைக்கொள்கிறோம்‌” என்றான்‌. 


“தாங்கள்‌ கணியர்‌ என்றார்கள்‌. நல்லூழாக தாங்கள்‌ 
அவை நுழையும்போது என்‌ மகளைக்‌ குறித்தே 
பேசிக்கொண்டிருந்தோம்‌. அவள்‌ வருவாழ்வை 


கணித்துரைக்கவேண்டும்‌” என்றாள்‌ அரசி சுதேஷ்ணை. 
“ஆம்‌” என்றான்‌ சகதேவன்‌. அரசி திரும்பி தன்னருகே 
நின்ற சேடியிடம்‌ “இளவரசியை வரச்‌ சொல்க!” என்றாள்‌. 
அவள்‌ பட்டுத்திரைக்குப்‌ பின்னால்‌ சென்று அங்கு 
அமர்ந்திருந்த இளவரசியை அழைத்துக்கொண்டு 
வந்தாள்‌. “என்‌ மகள்‌ உத்தரை, வரும்‌ ஆவணியில்‌ 
பதினெட்டு அகவை நிறைகிறது” என்றாள்‌ அரசி. 


உத்தரை ஆலிலை வடிவ முகமும்‌, நீண்டு வளைந்த 
விழிகளும்‌ சிறிய குமிழ்‌ மூக்கும்‌ சற்றே மேலெழுந்து 
வளைந்த சிவந்த சிற்றிதழ்களும்‌ கொண்டிருந்தாள்‌. 
மின்னும்‌ கரியநிற உடல்‌. வெண்பட்டாடை 
அணிந்திருந்தாள்‌. வலச்சரிவுக்‌ கொண்டையில்‌ 
முத்துச்சரம்‌ சுற்றி கழுத்தில்‌ வெண்முத்து ஆரம்‌ 
அணிந்திருந்தாள்‌. கைகளில்‌ சங்கு வளையல்கள்‌. 
சிலம்புகளின்‌ மென்சிணுங்கல்‌ சொல்லழிந்து விழிகள்‌ 
விரிந்து அமர்ந்திருந்த அவையில்‌ தெளிவாக ஒலித்தது. 
அவள்‌ வந்து கைகூப்பி நின்றாள்‌. காற்றிலாடிய 
ஆடையில்‌ அவள்‌ உடலே மெல்லிய மலர்க்கொடி என 
துவள்வதாகத்‌ தோன்றியது. 


“அவள்‌ பிறவிநூலை தங்களிடம்‌ அளிக்கிறேன்‌, 
உத்தமரே” என்றாள்‌ சுதேஷ்ணை. “வேண்டியதில்லை, 
முகக்குறிகளே போதும்‌” என்றான்‌ சகதேவன்‌. “ஆவணி 
மாதம்‌ ஆயில்யம்‌ நாளில்‌ ஞாயிற்றுக்கிழமை 
முதற்பொழுதின்‌ முதல்நாழிகை ஏழாவது மணியில்‌ 
பிறந்தாள்‌. பிறந்த பொழுதுக்கு சற்றுமுன்‌ அரண்மனை 
அகத்தளத்தில்‌ நாகம்‌ ஒன்று விழிப்பட்டது.” 


“ஆம்‌” என்றாள்‌ அரசி கைகூப்பியபடி. “நன்றும்‌ தீதும்‌ 
உண்டு அரசி. பெருங்குலம்‌ ஒன்றுக்கு திருமகளாவாள்‌. 
பெருவீரனை மணப்பாள்‌. அவள்‌ வயிற்றில்‌ பிறக்கும்‌ 
மகன்‌ பாரதவர்ஷத்தின்‌ சக்ரவர்த்தி என்றமைவான்‌. 
அவன்‌ கொடிவழியினர்‌ பாரதவர்ஷத்தை 
முழுதாள்வார்கள்‌. இந்நிலம்‌ இங்கு உள்ளளவும்‌ இவள்‌ 
பெயரும்‌ இவள்‌ குடிநிரையினர்‌ புகழும்‌ இங்கு பேசப்படும்‌. 
இமய மலைகளைப்போல கங்கை நதியைப்போல 
முக்கடல்‌ முனையைப்போல” என்றான்‌ சகதேவன்‌. 
அரசியின்‌ கண்கள்‌ கலங்கிவிட்டன. 


“ஆனால்‌ அரவுக்குறை கொண்டது இவள்‌ பிறவிநூல்‌. 
என்றும்‌ இவளுடன்‌ நாகவஞ்சம்‌ தொடரும்‌” என்றான்‌ 
சகதேவன்‌. அரசி கூப்பிய கைகள்‌ நடுங்க “அதற்கு 
மாற்றுசூழ இயலுமா, கணிகரே?” என்றாள்‌. “இல்லை, 
ஊழ்‌ மருந்தற்ற நோய்‌” என்றான்‌ சகதேவன்‌. “நாகம்‌ 


இப்புடவி நெசவின்‌ ஊடுபாவுகளில்‌ ஓடும்‌ அழியாச்சரடு.” 
பெருமூச்சுடன்‌ “இறையருள்‌ சூழ்வோம்‌. வேறேது செய்ய 
இயலும்‌?” என்றான்‌ விராடன்‌. “ஆம்‌, மூதன்னையர்‌ 
அருளட்டும்‌” என்றாள்‌ அரசி. விராடன்‌ “உத்தமரே, இங்கு 
அரண்மனைச்‌ சோலையின்‌ குடிலில்‌ தாங்கள்‌ விரும்பும்‌ 
காலம்‌ வரை உறைக! உங்கள்‌ சொற்கள்‌ எங்களுக்கு 
பாதை வெளிச்சமாகுக!” என்றான்‌. “நன்று சூழ்க!” என 
சகதேவன்‌ வாழ்த்தினான்‌. 


“ஆணை” என்றாள்‌. 


“அரசகுலத்தவர்‌ வெற்றிதோல்விகளால்‌ 
ஆக்கப்பட்டவர்கள்‌ அல்ல. குலத்தாலும்‌ குணத்தாலும்‌ 

னவர்கள்‌. என்‌ தமக்கை என்றும்‌ அஸ்தினபுரியின்‌ 
பேரரசிக்கு அடுத்த இடத்திலேயே இருப்பார்‌. அவர்‌ 
தங்கையரும்‌ அந்நிலையிலேயே இருப்பார்கள்‌” என்று 
சொன்னபின்‌ குந்தி தலையைத்‌ திருப்பிக்கொண்டாள்‌. 
தன்‌ அகம்‌ மாறிவிட்டிருப்பதை அவள்‌ கண்டாள்‌. ஆம்‌, 
சற்றுமுன்‌ மகிழ்ச்சியாக இருந்தேன்‌. அதன்‌ தடயமே 
இல்லாமல்‌ மறைந்துவிட்டிருக்கிறது. அனைத்தும்‌ 
கலைந்துவிட்டிருக்கிறது. எண்ணங்கள்‌ ஒன்றை ஒன்று 
துரத்துகின்றன. உணர்ச்சிகளின்‌ வண்ணங்கள்‌ 
ஒன்றுடன்‌ ஒன்று கலக்கின்றன. 


கங்கை தெரியத்தொடங்கியதும்‌ அவளுக்குள்‌ மெல்லிய 
அச்சம்தான்‌ எழுந்தது. விரும்பத்தகாத ஒன்று 
நிகழ்ந்துவிடும்‌ என்ற எதிர்பார்ப்பு போல. என்‌ 
வாழ்க்கையின்‌ முதன்மையானவை என நான்‌ 
நினைக்கவேண்டிய நாட்கள்‌ இவை. எளிய 
யாதவப்பெண்ணுக்கு அஸ்தினபுரியின்‌ மணிமுடி வந்து 
தலையிலமர்ந்திருக்கிறது. பாரதவர்ஷத்தின்‌ 
மாமன்னர்கள்‌ கூடி அளித்த செங்கோல்‌ 
கைவந்திருக்கிறது. ஆனால்‌ அந்த வெற்றி ஒரு 
கணம்தான்‌. அதன்பின்‌ மெல்லமெல்ல அந்தச்‌ 
சிகரத்திலிருந்து அவள்‌ இறங்கிக்கொண்டுதான்‌ 
இருந்தாள்‌. கடைசியில்‌ இந்தவிமகாலையின்‌ மோனம்‌. 
அது முடிந்துவிட்டது. அனைத்தும்‌ 
உலகியல்வாழ்க்கையின்‌ அன்றாடச்செயல்களாக 
ஆகிவிட்டிருக்கின்றன. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அந்தப்பிரக்ஞை மட்டும்‌ அல்ல இது. இந்த 
அமைதியின்மைக்குக்‌ காரணம்‌ அதுமட்டும்‌ அல்ல. நான்‌ 
என்னுள்‌ அறியும்‌ இன்னொன்று. எந்த 
அளவைகளுக்குள்ளும்‌ நிற்காத ஒரு மெல்லுணர்வு. 
வரவிருப்பதை முன்னரே உணர்ந்துகொள்ளும்‌ அகம்‌. 
இவ்வுலகைச்சேர்ந்த எந்த இன்பத்திலும்‌ அகம்‌ 
முழுமையை அறியாது என்று மீளமீள நூல்கள்‌ 
சொல்கின்றன. அந்தக்கணத்தில்‌ அகம்‌ ஆழத்தில்‌ 
நிறைவின்மையை அறிந்து தயங்கும்‌ என்கின்றன. 

19. புறமெழுதல்‌ 


[1௨26]சகதேவன்‌ தங்கியிருந்த சிறுகுடில்‌ விராடநகரியின்‌ 
தென்மேற்கு மூலையில்‌ இருந்த பிருங்கவனம்‌ என்னும்‌ 
சோலைக்குள்‌ அமைந்திருந்தது. நகருக்குள்‌ வரும்‌ 
தவத்தார்‌ தங்குவதற்கான இடமாக அது நீண்ட காலமாக 
உருவாகி வந்திருந்தது. நகரிலிருந்து எந்த ஒலியும்‌ அதை 
அடையவில்லை. நகரத்தின்‌ தெற்குச்‌ சுற்றுப்பாதையில்‌ 
இருந்து பிரிந்த ஒற்றையடிப்பாதை இருபுறமும்‌ எழுந்த 
மலர்ப்புதர்களின்‌ நடுவே கொடியென வளைந்துசென்று 
அந்தச்‌ சோலையின்‌ வெளிவட்டமாக அமைந்த இலந்தை, 
நாவல்‌, அத்தி, மா, பலா என்னும்‌ பழ 
மரக்கூட்டங்களுக்குள்‌ நுழைந்தது. பின்னர்‌ இருள் நீலச்‌ 
சுனைக்குள்‌ இறங்கி மறையும்‌ ஓடைபோல குளிர்ந்த 
நிழலுக்குள்‌ புதைந்தது. 


எப்போதும்‌ ஏதேனும்‌ ஒரு பழ மரம்‌ கனிவு 
செறிந்திருக்கும்படி அந்தச்‌ சோலை 
திட்டமிடப்பட்டிருந்தமையால்‌ தலைக்குமேல்‌ 
பறவைகளும்‌ குரங்குக்‌ கூட்டங்களும்‌ எப்போதும்‌ 
ஒலியெழுப்பி நிறைந்திருந்தன. கோதையின்‌ 
மேல்வளைவில்‌ இருந்து வெட்டித்‌ திருப்பி 
கொண்டுவரப்பட்ட நீரோடை எட்டு கிளைகளாகப்‌ 
பிரிந்து அச்சோலைக்குள்‌ நுழைந்து மேலும்‌ பதினெட்டு 
சிற்றோடைகளாக ஆகி வழிந்தோடி மீண்டும்‌ 
ஒன்றென்றாகி அப்பாலிறங்கி அருவியெனக்‌ கொட்டி 
கோதை நோக்கி சென்றது. அந்நீரோடைகளின்‌ ஓசை 
காட்டின்‌ இலைப்பசுமையின்‌ இருளுக்குள்‌ எப்போதும்‌ 
சூழ்ந்திருந்தது. 

வேர்முனைகளின்‌ செறிவாலும்‌ நாணல்களாலும்‌ 
வரம்பிடப்பட்ட நீரோடைகளில்‌ நீர்‌ காற்றைப்போல 
வண்ணமில்லாமல்‌ நெளிவு மட்டுமேயாக 
சென்றுகொண்டிருந்தது. ஒவ்வொரு குடில்தொகையும்‌ 
ஓர்‌ ஓடையின்‌ அருகே பிறவற்றை முற்றிலும்‌ அறியாதபடி 
கட்டப்பட்டிருந்தது. அடர்காட்டில்‌ தனித்துவிடப்பட்ட 
தவநிலை எனத்‌ தோன்றினாலும்‌ அத்தனை குடில்களும்‌ 
அரச ஏவலர்களால்‌ நன்கு பேணப்பட்டிருந்தன. 
சிவப்படிவர்கள்‌, விண்ணவனின்‌ அடியார்கள்‌, வேதியர்‌, 
அருகநெறியினர்‌ என அனைத்து வகையினரும்‌ அங்கே 


தங்கியிருந்தனர்‌. அவர்களின்‌ இடங்கள்‌ வெவ்வேறாக 
வகுக்கப்பட்டு கொடிகளாலும்‌ மரங்களில்‌ கட்டப்பட்ட 
துணியடையாளங்களாலும்‌ சுட்டி அளிக்கப்பட்டிருந்தன. 


அருகநெறியினருக்கான தவக்குடில்களின்‌ இடது ஓரமாக 
அமைந்திருந்த சகதேவனின்‌ சிறுகுடிலின்‌ முன்னால்‌ 
ஒளியுடன்‌ நீரோடை எழுந்து வளைந்து விழுந்து 
ஒழுகியது. முந்தையநாள்‌ அந்தி சாய்ந்த பின்னர்தான்‌ 
அவன்‌ அங்கே வந்தான்‌. அப்போது அந்த நீர்வளைவு 
இருளுக்குள்‌ நிற்கும்‌ புதரில்‌ ஒரு வெண்மலர்‌ இதழ்‌ 
கொண்டிருப்பதுபோல தெரிந்தது. ஓசை காடெங்கும்‌ 
நிறைந்திருந்தமையால்‌ அது நீர்‌ என சித்தம்‌ 
உணரவில்லை. அவனை அங்கே விட்டுவிட்டு 
அனைவரும்‌ சென்றபின்‌ முற்றத்தில்‌ அமர்ந்து 
சூழ்ந்திருந்த காட்டை கேட்டுக்கொண்டிருந்தபோது ஒரு 
கணத்தில்‌ நீரோசை வந்து அந்த நீரிதழுடன்‌ இணைய 
அது நீரென்று தன்னை காட்டியது. 


இதழ்மலர்ந்த நீரின்‌ அருகேதான்‌ அவன்‌ அதன்பின்‌ 
எப்போதும்‌ அமர்ந்திருந்தான்‌. நண்பகலில்‌ நான்கு 
நாழிகைப்பொழுது மட்டுமே துயின்றான்‌. இரவெல்லாம்‌ 
விழித்திருந்து விண்மீன்களை 
நோக்கிக்கொண்டிருந்தான்‌. புலரியிலும்‌ அந்தியிலும்‌ 
பொழுது எழுவதையும்‌ அமைவதையும்‌ கணம்‌ கணமென 
பார்த்தான்‌. இரவுவானம்‌ மாபெரும்‌ சூதுக்களம்‌ எனத்‌ 
தோன்றியது. காய்களை அறியாக்‌ கைகள்‌ நீக்கி வைத்து 

டிக்கொண்டிருந்தன. முதலில்‌ அவற்றின்‌ அசைவை 

ன்‌ அதன்‌ இசைவை அவன்‌ அறிந்தான்‌. ஒரு கட்டத்தில்‌ 
ஆட்டம்‌ தெளிவுறத்‌ தொடங்கியது. பின்‌ அதன்‌ 
சூழ்வுகளை உய்த்தறிந்தான்‌. ஆடுபவன்‌ ஒருவனே 
என்றும்‌ தன்‌ இரு கைகளாலும்‌ இரு நிலை எடுத்து 
தனக்குத்தானே வென்றும்‌ தோற்றும்‌ அவன்‌ 
ஆடுவதையும்‌ கண்டான்‌. அவன்‌ எண்ணங்களையும்‌ 
தயக்கங்களையும்கூட அவனால்‌ காணமுடிந்தது. ஒரு 
அசைவைக்கூட விடமுடியாதவனாக அவன்‌ 
நெஞ்சுகூர்ந்து விழிநிலைக்க வானை 
நோக்கிக்கொண்மருந்தான்‌. 


அவனிடம்‌ தங்கள்‌ பிறவிநூலைக்‌ காட்டி ஊழணைவு 
உசாவும்பொருட்டு ஒவ்வொருநாளும்‌ அரசகுடியினரும்‌ 
பெருவணிகர்களும்‌ வேளிர்களும்‌ 
வந்துகொண்டிருந்தார்கள்‌. ஒவ்வொரு பிறவிநூலையும்‌ 
தனித்தனியாக கணித்து வருந்திறன்‌ உரைத்து 
அனுப்பினான்‌. பின்னர்‌ தனக்குள்‌ அவற்றை ஒன்றுடன்‌ 
ஒன்று இணைத்துப்பின்னிப்‌ பரப்பி ஒரு 


வலையென்றாக்கினான்‌. வானிலெழுந்த களத்தின்‌ ௧௬ 
நகர்வுகளுடன்‌ இணைத்து அதை முடிவிலியாக 
ஆக்கிக்கொண்டான்‌. அவனுள்‌ மும்முகம்‌ அழிந்து காலம்‌ 
ஒற்றைப்பரப்பென்று நிலைகொண்டு அலையடித்தது. 


ஒவ்வொரு முகத்திலும்‌ வான்முழுமையின்‌ ஆடலை 
அவன்‌ கண்டான்‌. அவர்களைக்‌ கண்டதுமே அவன்‌ 
முகம்‌ மலர்ந்து கண்களில்‌ சிரிப்பு ஒளிவிட்டது. 
நன்றையும்‌ த்தையும்‌ ஒன்றென்றே எண்ணி அவன்‌ 
சொல்கோத்தான்‌. துயர்கொள்பவர்களை 
பெருங்கருணையுடன்‌ தொட்டு “எதிலும்‌ பொருளில்லை 
என்று உணர்க! நாமறியும்‌ பொருளென்று ஏதுமில்லை 
என்று அதற்குப்‌ பொருள்‌” என்றான்‌. 
“ஒப்புக்கொடுத்தலும்‌ இயைந்திருத்தலுமன்றி வென்று 
நிலைகொள்ள, எஞ்சாது கடந்துசெல்ல வேறுவழியென்று 
ஏதுமில்லை மானுடனுக்கு” என்றான்‌. 


அவன்‌ சொற்களை அருமணி என நெஞ்சில்‌ சூடி 
திரும்பிச்சென்றனர்‌ மக்கள்‌. அவன்‌ புன்னகை 
தெய்வச்சிலைகளில்‌ மட்டுமே திகழ்வது என்று 
சொல்லிக்கொண்டனர்‌. “அனைத்துமறிந்தவன்‌ 
ஏதுமறியாதவனின்‌ சிரிப்பை அடையும்‌ மாயமே 
ஞானமெனப்படுகிறது” என்றார்‌ அவைக்கவிஞராகிய 
சிந்தூரர்‌. “அவர்‌ அமர்ந்திருக்கும்‌ நிலம்‌ வேர்களால்‌ 
ஆனது. அவர்மேல்‌ குவிந்த வானமும்தான்‌” என்றார்‌ 
முதுசூதரான கண்டிதர்‌. அவனை அவர்கள்‌ விராடபுரி 
வாழவந்த மெய்ப்படிவர்‌ என்று வணங்கினர்‌. 


வேதச்சொல்லை கடமையெனக்‌ கொண்ட 
அந்தணர்களுக்கு உலகியலின்பொருட்டு நிமித்தநூல்‌ 
நோக்க நெறியொப்பு இல்லை என்பதனால்‌ வைதிகர்‌ 
அவனை அணுகவில்லை. ஆனால்‌ விராடபுரியில்‌ பிற 
நகரிகளைவிட கூடுதலாகாவே வேளாப்பார்ப்பனர்‌ 
இருந்தனர்‌. அவர்கள்‌ மணியொளி நோக்கவும்‌ 
பட்டுநிலை கணிக்கவும்‌ பயின்றிருந்தார்கள்‌. 
படைக்கலத்திறன்‌ முதல்‌ வேளாண்நெறி ஈறாக பிற 
திறத்தோர்‌ அறிந்த கலைகளையும்‌ அறிவுகளையும்‌ 
செம்மொழியில்‌ நூல்களாக யாத்தனர்‌. அதற்கு 
அரசக்கொடை நிறைய அளிக்கப்பட்டது. அங்கே 
நாளொரு நூல்‌ என அறிவு பெருகியதை சகதேவன்‌ 
கண்டான்‌. 

பிறநாடுகளில்‌ அந்தணரின்‌ முதற்தொழில்‌ வேதமே 


என்றும்‌ அதை வழுவுவோர்‌ வீழ்ந்தவர்‌ என்றும்‌ 
எண்ணப்பட்டனர்‌. வேளாப்பார்ப்பனர்களுக்கு 


கோட்டைக்கு வெளியே வடக்குப்பக்கம்‌ தனியான 
பார்ப்புச்சேரிகள்‌ அமைக்கப்பட்டன. நன்னாட்களிலும்‌ 
விழவுகளிலும்‌ அவர்கள்‌ நகர்புகுவது தடுக்கப்பட்டது. 
முடிசூடி அமர்ந்த அரசனின்‌ அவையில்‌ அவர்கள்‌ 
தோன்றுவது விலக்கப்பட்டது. பிறர்‌ அறியாத 
உலகொன்றில்‌ அவர்கள்‌ வாழ்ந்து மறைந்தனர்‌. அறியா 
உலகென்பதனாலேயே அது ஐயத்துடனும்‌ அச்சத்துடனும்‌ 
நோக்கப்பட்டது. அந்த விலக்கமே அரண்‌ என அமைந்து 
பிறர்‌ விழிகளிலிருந்து காக்க நாளடைவில்‌ அவர்களும்‌ 
இயல்பான மந்தணத்தன்மை கொண்டனர்‌. 


அந்த மந்தணத்தன்மையாலேயே அவர்களிடம்‌ 
நிழல்படர்ந்த மெய்மைகளும்‌ இருள்மூடிய 
நுண்திறன்களும்‌ வளரத்‌ தலைப்பட்டன. எளிய மானுடர்‌ 
அறியாது உலவும்‌ படிவர்களும்‌ அறிஞர்களும்‌ 
அவர்களை நாடி வந்தனர்‌. விழிகடந்து உளமறியும்‌ 
கலை, உளம்பற்றி உருமாற்றி விளையாடும்‌ கலை, 
புறப்பொருளை அகத்தால்‌ ஆக்கி மறைக்கும்‌ கலை என 
மாயக்கலைகள்‌ அவர்களால்‌ பயிலப்பட்டன. 
எரியுறையும்‌ மருந்துகள்‌, புயலை கருக்கொண்ட 
வேதியங்கள்‌ அவர்களிடமிருந்தன. மின்னலையும்‌ 
இடியையும்‌ அவர்களால்‌ தங்கள்‌ மடியில்‌ கட்டி 
எடுத்துச்செல்ல முடிந்தது. கற்பாறையை உருகச்செய்யும்‌ 
கொடுநஞ்சுகளை, வெட்டிரும்பை தளிரென்று 
நெகிழச்செய்யும்‌ குளிர்ந்த அனல்களை அவர்கள்‌ 
கைக்கொண்டிருந்தனர்‌. 


அவர்கள்‌ மீது அச்சம்‌ மிகுந்து மக்கள்‌ துயர்சொன்னால்‌ 
அவர்கள்‌ அக்கணமே விலகிச்‌ சென்றாகவேண்டும்‌ என்று 
அரசர்கள்‌ ஆணையிட்டார்கள்‌. அவர்களேகூட எந்த 
அறிகுறியும்‌ இல்லாமல்‌ கிளம்பிச்‌ செல்வதுமுண்டு. 
வேளாப்பார்ப்பனருக்கு நாடேதுமில்லை என்ற சொல்‌ 
அவர்களை ஆண்டது. அவர்களுக்கு பிரஹஸ்பதியும்‌ 
சுக்ரரும்‌ முதலாசிரியர்கள்‌. கணாதரும்‌, பரமேஷ்டியும்‌, 
அஜித கேசகம்பளரும்‌ நெறியுரைத்த முன்னோடிகள்‌. 
அவர்களின்‌ மொழி ஒவ்வொரு சொல்லும்‌ 
திருகிக்கொண்டு ஒலியும்‌ பொருளும்‌ மாறுபட பிறர்‌ 
அறியமுடியாததாக இருந்தது. அவர்களின்‌ நூல்கள்‌ 
முற்றிலும்‌ மந்தண எழுத்துக்களில்‌ எழுதப்பட்டன. 
மக்கள்‌ பேசும்‌ மொழியை அவர்களின்‌ நா 
உரைக்கையில்கூட அவர்களில்‌ ஒருவர்‌ கேட்டால்‌ அது 
பிறிதொரு பொருள்‌ அளித்தது. அவற்றுடன்‌ 
விரலசைவும்‌ கண்சுழல்வும்‌ இணைந்து மூன்றாம்‌ 
மொழியொன்றை உருவாக்கியது. மானுடரை அறியாத 
வேறு தெய்வங்களால்‌ புரக்கப்படும்‌ மக்கள்‌ அவர்கள்‌ 


என்றனர்‌ மூத்தோர்‌. 

விராடபுரியில்‌ வேளாப்பார்ப்பனர்‌ 
வைதிகப்பார்ப்பனரைவிட மதிக்கப்பட்டனர்‌. செல்வமும்‌ 
குடிப்பெருமையும்‌ கொண்டு நகர்நடுவே அவர்கள்‌ 
வாழ்ந்தனர்‌. அரண்மனைக்கு வலப்பக்கமாகப்‌ பிரியும்‌ 
பெருவீதி அவர்களுடையது. அங்கே இரு பக்கமும்‌ 
வெண்முகில்கள்போல மாடக்குவைகள்‌ எழுந்த 
மாளிகைகளில்‌ அவர்கள்‌ வாழ்ந்தனர்‌. முற்றங்களில்‌ 
அவர்கள்‌ ஊரும்‌ பல்லக்குகளும்‌ மஞ்சல்களும்‌ 
காத்திருந்தன. அவர்கள்‌ பயிலும்‌ துறைக்கு ஏற்ப 
வாயில்களில்‌ கொடிகள்‌ பறந்தன. அவர்களின்‌ 
குடிக்குறிகள்‌ வாயில்களில்‌ பொறிக்கப்பட்டிருந்தன. 
அவர்களின்‌ அறிவுத்துணை நாடி அணைந்தவர்களும்‌ 
மாணாக்கர்களாக நண்ணியவர்களும்‌ வாயில்களில்‌ 
காத்திருந்தனர்‌. 


[ஙaஜge]வேளாப்பார்ப்பனர்களின்‌ தலைவரான வஹ்னர்‌ 
தன்‌ நான்கு மாணாக்கர்களுடன்‌ சகதேவனை பார்க்க 
வந்தார்‌. அவருடைய வருகையை 
அரண்மனைக்காவலன்‌ வந்து அறிவிக்க சகதேவன்‌ 
எழுந்து கைகூப்பி நின்று அவர்களை வரவேற்றான்‌. 
நீரோடையருகே அவன்‌ முன்னால்‌ வெறும்‌ மண்ணில்‌ 
அமர்ந்துகொண்ட வஹ்னர்‌ “தங்களைக்குறித்து 
ஊரெங்கும்‌ பேச்சு பரவியிருக்கிறது, உத்தமரே. இருமுறை 
தங்களை முறைப்படி சந்தித்து வணங்கியிருக்கிறேன்‌. 
இம்முறை நேரில்‌ வந்து பணியும்‌ நல்லூழ்‌ அமைந்தது” 
என்றார்‌. சகதேவன்‌ புன்னகை புரிந்து அது என்‌ நல்லூழ்‌ 
என நெஞ்சில்‌ கைவைத்து செய்கை காட்டினான்‌. “நான்‌ 
வந்திருப்பது தங்கள்‌ கணித்தொழிலுக்கு நெறிகளென 
எவையெல்லாம்‌ உள்ளன என்று அறியும்பொருட்டே” 
என்றார்‌ வஹ்னர்‌. “தாங்கள்‌ விரும்பினால்‌ அவற்றை 
நூல்வடிவாகத்‌ தொகுக்க நான்‌ சித்தமாக உள்ளேன்‌.” 


“சூரியதேவரின்‌ பிருஹதாங்கப்பிரதீபமே என்‌ முதல்‌ நூல்‌. 
வேதாங்கமான நிமித்த மெய்யறிவுக்கு அதுவே தொடக்கம்‌ 
என அறிந்திருப்பீர்கள்‌. பிரஸ்னதாசரின்‌ 
உத்தராங்கஸ்வரூபம்‌, சிபிரரின்‌ ககனஸ்வரூபம்‌, 
தெளம்ரரின்‌ அஷ்டாத்யாயி போன்ற நாநூறு நூல்கள்‌ 
உள்ளன. அவற்றிலிருந்தே என்‌ நிமித்தநூலறிவை நான்‌ 
அடைந்தேன்‌” என்றான்‌ சகதேவன்‌. “ஆம்‌, அந்நூல்களை 
நிமித்திகம்‌ கற்கும்‌ அனைவருமே அடிப்படையாகக்‌ 
கொள்கிறார்கள்‌. ஆனால்‌ அதிலிருந்து முன்சென்று 
நீங்கள்‌ நிகழ்த்தும்‌ நுண்ணிய உய்த்துணர்தல்‌ ஒன்று 
உண்டு என அறிகிறோம்‌. அதை நீங்கள்‌ 


எவ்வகையிலேனும்‌ அறிநெறிகளாக, சொற்கூட்டுகளாக 
ஆக்கமுடியும்‌ என்றால்‌ அதை நூலென்று ஆக்கி 
தலைமுறைகளுக்கு அளித்துச்செல்ல விழைகிறோம்‌” 
என்றார்‌ வஹ்னர்‌. 


சகதேவன்‌ திகைத்து “ஆம்‌, நான்‌ எல்லைகளுக்கு 
அப்பால்‌ செல்லும்போதே என்‌ நுண்ணறிவை 
அடைகிறேன்‌” என்றான்‌. “ஆனால்‌ அதை மொழியென்று 
ஆக்கவியலுமா நெறியென்று வகுத்துரைக்கலாகுமா என 
ஐயுறுகிறேன்‌” என்றான்‌. “அருகநெறியினரே, அறிதலென 
இங்குள்ள அனைத்தும்‌ அவ்வாறு நுண்மையென 
அறியப்பட்டவையே. அவற்றை மொழியிலேறிச்சென்று 
தொட்டுவிடவும்‌ அள்ளி வைக்கவும்‌ முடியுமென்பதன்‌ 
சான்றுகளே இங்குள்ள நூல்கள்‌ அனைத்தும்‌. தன்‌ உளம்‌ 
கவர்ந்த பெண்ணின்‌ அழகைச்சொல்ல முதலில்‌ 
முயன்றவனும்‌ இதே திகைப்பைத்தான்‌ 
அடைந்திருப்பான்‌. பல்லாயிரம்‌ காவியங்களுக்கு 
அப்பாலும்‌ சொல்வதற்கு ஒவ்வொரு பெண்ணிலும்‌ 
தனியழகு என ஒன்று எஞ்சியிருப்பதனால்தான்‌ 
காவியங்கள்‌ இன்னும்‌ எழுதப்படுகின்றன” என்றார்‌ 
வஹ்னர்‌. 

“உணர்ச்சிகளும்‌ தத்துவமும்‌ நுண்ணுணர்வும்‌ மட்டும்‌ 
அல்ல, ஒரு கல்லின்‌ இயல்பை சொல்வதுகூட மொழியை 
அதன்‌ எல்லைவிட்டு உருகிமீறவும்‌ சிறகுகொண்டு 
பறந்தெழவும்‌ செய்வதே ஆகும்‌. நுண்மை ஒன்றை 
பருமையால்‌ உணர்த்துவதற்கென்று உருவானதே மொழி. 
எதையும்‌ மொழியால்‌ சொல்லிவிட முடியும்‌ 
என்பதனாலேயே அது வாழ்கிறது. முழுக்க சொல்லிவிட 
முடியாதென்பதனாலேயே அது வளர்கிறது” என்றார்‌ 
வஹ்னர்‌. “நான்‌ முயல்கிறேன்‌. இனி என்‌ 
அறிதல்முறையை சொற்களாலும்‌ தொடர முயல்கிறேன்‌” 
என்றான்‌ சகதேவன்‌. 


“உத்தமரே, பாரதவர்ஷத்தின்‌ மெய்யறிஞர்கள்‌ காலத்தை, 
கடுவெளியை, அறிதலை, இருத்தலை, இன்மையை 
தங்கள்‌ மொழியால்‌ சொல்லமுயன்றனர்‌. நூல்களென 
ஆக்கி தொகுத்தனர்‌. அந்த மெய்மைக்கு அவர்கள்‌ 
அளித்த இடத்தை நம்மைச்‌ சூழ்ந்துள்ள உலகை அறியும்‌ 
ஆய்வுக்கு அளிக்கவில்லை. வேளாப்பார்ப்பனர்‌ என்பது 
ஒரு குலப்புறனடை என்றே பாரதவர்ஷத்தில்‌ 
கற்றறிந்தார்கூட நம்புகிறார்கள்‌. அது ஒரு கொள்கை 
நிலை என்றறிக! அறியமுடியாததை நோக்கி அறிவை 
எய்து விளையாடும்‌ வீண்செயலை முற்றாகத்‌ தவிர்த்து 
திரும்பிக்கொண்டவர்கள்‌ நாங்கள்‌. இங்கு சூழ்ந்துள்ள 


பொருட்களே நாம்‌ அறியக்கூடிய மெய்மை. 
அப்பொருட்களுடன்‌ நாம்‌ கொண்டுள்ள உறவு 
துயரற்றதாகுதலே விடுதலை. நோய்‌, பசி, மிடிமை எனும்‌ 
மூன்றையும்‌ வெல்லுதல்‌ மட்டுமே மீட்பு என நாங்கள்‌ 
நம்புகிறோம்‌” என்றார்‌ வஹ்னர்‌. 


“நாங்கள்‌ பரசுராமரின்‌ பிருகுகுலத்தில்‌ தோன்றியவர்கள்‌. 
அனற்குடி அந்தணர்‌. வேதமென்னும்‌ பாறையை 
புணையென்று தழுவிக்கொள்ளும்‌ அறியாமையிலிருந்து 
எங்களை விடுவித்தது இங்கு எழுந்த பெரும்பஞ்சம்‌. 
பரசுராமர்‌ அளித்த வேதத்துடன்‌ இங்கே வந்த எங்கள்‌ 
மூதாதை ஜஹ்னர்‌ இங்கே மக்கள்‌ பிடியுணவுக்காக 
போரிட்டுச்‌ சாவதை கண்டார்‌. வெறித்த கண்களுடன்‌ 
கைவிரித்து வானோக்கி இரந்தபடி இறந்துகிடந்த 
குழந்தைகளைக்‌ கண்டபோது அவருள்‌ அனல்‌ 
பற்றிக்கொண்டது. அன்னமும்‌ மருந்தும்‌ அரணும்‌ ஆகாத 
அறிதலேதும்‌ உளமயக்கே என அவர்‌ அறைகூவினார்‌. 
அன்று எங்கள்‌ மூதாதையர்‌ வேதம்‌ ஒழிந்தனர்‌. 
பொருளை அறியும்‌ நோக்கு கொண்டனர்‌.” 


“ஜஹ்னர்‌ இங்குள்ள பன்னிரு கிழங்குகளையும்‌ இருபது 
கீரைகளையும்‌ நஞ்சுநீக்கி சமைத்து உண்ணும்‌ வழிகளை 
கண்டடைந்தார்‌. பஞ்சம்‌ நீங்கி குடிகள்‌ எழுந்ததும்‌ 
வேளாண்மை செய்யவும்‌ மீன்‌ பிடிக்கவும்‌ புதிய 
வழிமுறைகளைக்‌ கண்டறிந்து சொன்னார்‌. அன்றுமுதல்‌ 
இங்கே வேளாப்பார்ப்பனரின்‌ குமுகம்‌ ஒன்று உருவாகி 
அரசர்களால்‌ பேணப்படுகிறது. இங்குள்ள அரசே 
எங்களால்‌ உருவாக்கப்பட்டதுதான்‌” என்றார்‌ வஹ்னர்‌. 
“நிஷாதர்களின்‌ முதற்பேரரசர்‌ மகாகீசகர்‌ எங்களுக்கு 
கிரிப்பிரஸ்தத்தின்‌ கிழக்குச்சரிவில்‌ தெரு 
அமைத்துக்கொடுத்தார்‌. அவர்‌ கொடிவழிவந்த 
நளமாமன்னரின்‌ ஆட்சியின்போதுதான்‌ நாங்கள்‌ 
முழுவளர்ச்சி அடைந்தோம்‌.” 


“நளமாமன்னரா?” என்று சகதேவன்‌ வியப்புடன்‌ 
கேட்டான்‌. “ஆம்‌, அனைத்து மானுட அறிவையும்‌ 
நூல்களென ஒருங்கிணைக்கும்படி எங்களை ஏவியவர்‌ 
அவரே” என்றார்‌ வஹ்னர்‌. “இளமையில்‌ அவர்‌ தன்‌ 
குலதெய்வமாகிய கலியை துறந்தார்‌. இந்திரனை தன்‌ 
குன்றின்மேல்‌ நிறுவி நகரத்தை இந்திரபுரி என்று 
பெயர்மாற்றம்‌ செய்தார்‌. அனைத்தையும்‌ அவர்‌ 
இயற்றியது விதர்ப்பத்தின்‌ இளவரசி தமயந்தியை 
மணக்கும்பொருட்டே என்கிறார்கள்‌.” சகதேவன்‌ “ஆம்‌, 
அவ்வாறுதான்‌ கதைகள்‌ சொல்கின்றன” என்றான்‌. “அது 
உண்மையென்றிருக்கலாம்‌. ஏனென்றால்‌ மிக 


விரைவிலேயே அவர்‌ அரசியிடமிருந்து விலகி அதே 
உளவிரைவுடன்‌ எங்களை நோக்கி வந்தார்‌” என்று 
வஹ்னர்‌ புன்னகைத்தார்‌. சகதேவனும்‌ சிரித்தான்‌. 


“பெண்பற்று தளர்வது மண்பற்று வளர்வது என்பது 
சொல்‌” என்றார்‌ வஹ்னர்‌. தேவியின்மேல்‌ 
மாளாக்காதல்கொண்டு பன்னிரண்டு ஆண்டுகாலம்‌ 
தவமிழைத்தார்‌ நளமாமன்னர்‌. அவருக்காக தன்னை 
முழுமையாக மாற்றிக்கொண்டார்‌. மணம்‌ முடித்த 
நான்காண்டு காலம்‌ அவர்‌ ஒழுகும்‌ நீரடியில்‌ 
குளிர்ந்துறைந்த பாறை என அவர்‌ காதலில்‌ 
ஆடிக்கிடந்தார்‌. பிறிதொரு நினைவில்லாமல்‌ 
அகத்தளத்திலேயே வாழ்ந்தார்‌. அரசப்பொறுப்பை 
முழுமையாக அரசியே எடுத்துக்கொண்டார்‌. அரசர்‌ 
ஆண்டுக்கொருமுறை இந்திரவிழவின்‌ கொலுமேடையில்‌ 
மட்டுமே அமரக்‌ கண்டனர்‌ குடிகள்‌.” 


அரசி தன்‌ மாயத்தால்‌ அவரை சித்தமில்லாது ஆழ்த்தி 
வைத்திருந்தார்‌. அவருக்கு இரு மைந்தர்‌ பிறந்தனர்‌. 
அதைக்கூட அரசர்‌ அறிந்ததாகத்‌ தெரியவில்லை என்று 
நகையாடினர்‌ சேடியர்‌. ஒருமுறைகூட அரசர்‌ மைந்தரை 
எடுத்து மார்பின்‌ மீதிட்டு கொஞ்சவில்லை. அவர்களின்‌ 
அகவையும்‌ பெயரும்கூட அவருக்கு 
தெரிந்திருக்கவில்லை. 5. 
அக்குழவியரை சேடியர்‌ அருகே கொண்டுவருகையில்‌ 
திகைத்தவர்போல நோக்கி அறியாது பின்னடி எடுத்து 
வைத்தார்‌. “மைந்தரை கொள்க, அரசே!” என 
முதுசெவிலி குழந்தைகளை நீட்டினால்‌ நடுங்கும்‌ 
கைகளுடன்‌ வாங்கிவிட்டு மூச்சுத்திணற திருப்பி 
அளித்தார்‌. 


அரசர்‌ காமத்தில்‌ நெஞ்சழிந்தார்‌ என்கின்றன கதைகள்‌. 
அது காமம்‌ எனில்‌ ஆம்‌. ஆனால்‌ காமம்‌ என்பது ஒற்றை 
உணர்வல்ல. வென்றுநிற்பதென்றும்‌ 
அடிபணிந்தமைவது என்றும்‌ கொன்று உண்பதென்றும்‌ 
சுவைக்கப்பட்டழிவதென்றும்‌ அது ஒவ்வொருவரிலும்‌ 
ஒன்று. அரசர்‌ கொண்ட காமம்‌ அரசியின்‌ உடல்‌ மேல்‌ 
அல்ல. அவர்‌ சூடிய பெண்மையெழில்கள்மீதும்‌ அல்ல. 
அவரில்‌ திகழந்த மூன்று தெய்வங்கள்‌ மீதுதான்‌. 
சொல்மகளும்‌ கொற்றவையும்‌ திருமங்கையும்‌ ஒவ்வொரு 
கணமும்‌ மாறிமாறி குடிகொள்ளும்‌ மானுட 
உருவென்றிருந்தார்‌ அரசி. அனல்‌ என பெண்ணில்‌ 
கணம்‌ ஒரு தோற்றம்‌ கூடி அழிந்து உருக்கொள்ளும்‌ 
விந்தையில்‌ வீழ்ந்த ஆண்மகன்‌ எளிதில்‌ மீள்வதில்லை. 


அவர்‌ எப்போதும்‌ ஓர்‌ அரியணையில்‌ செங்கோல்‌ சூடி 
முடியணிந்து அமர்ந்திருக்கும்‌ நிமிர்வு கொண்டிருந்தார்‌. 
விழிதிரும்பினால்‌ அங்கு நின்றிருப்பவர்‌ அறியாது தோள்‌ 
ஒடுக்கி தலைவணங்கும்‌ பெற்றி திகழ்ந்தது அவரில்‌. 
எளிய செண்பக மலர்‌ ஒன்றைக்கண்டு “அய்யோ” என 
கைகளால்‌ கன்னம்‌ பொத்திக்‌ கூச்சலிட்டு வியப்பவளில்‌ 
எழுபவள்‌ பீமகர்‌ பெற்று பத றது இறக்கிவிடாத 
இளஞ்சிறுமி. நிலவொளியில்‌ விழிமுனை நீர்மை 
கொண்டு ஒளிர கனவில்‌ சமைந்திருப்பவள்‌ 
அணுகமுடியாத பிறிதொருத்தி. “வேண்டாமே” என 
காமத்தில்‌ கன்னம்‌ சிவக்க குரல்‌ குழைபவள்‌ ஒருத்தி. 
மறுகணமே அன்னையென்றாகி 
மடியிலேற்றிக்கொள்பவளும்‌ அவளே. 


டன்‌ ஒருநாள்‌ ஒரு கணத்தில்‌ அவர்‌ அரசியிடமிருந்து 
லகிவிட்டிருப்பதை தானே அறிந்தார்‌. அதற்கு 
நெடுங்காலம்‌ முன்னரே அவ்விலகல்‌ 
தொடங்கிவிட்டிருந்தது. அதை ஆழம்‌ அறிந்திருந்தது 
என அப்போது தெரிந்தது. அதன்மேல்‌ முதலில்‌ 
எரிந்தாடலாகவும்‌ பின்னர்‌ நெகிழும்‌ சொற்களாகவும்‌ 
மெல்ல வழக்கமான நிகழ்வுகளாகவும்‌ அவருள்‌ திகழ்ந்த 
காமத்தை அள்ளி அள்ளிச்‌ சொரிந்து அவரே அறியாமல்‌ 
மூடிவைத்திருந்தார்‌. ஒவ்வொரு நாளும்‌ ஒரு துளியென 
அவர்‌ உளம்‌ மாறிக்கொண்டிருந்தது. 


அரண்மனையில்‌ இருந்து குதிரைக்கொட்டில்கள்‌ 
வழியாக நோக்குநடை செல்லத்‌ தொடங்கினார்‌. 
இளம்புரவிகளுடன்‌ ஆடினார்‌. கருவுற்ற புரவிகளை 
புரந்தார்‌. காலை எழுந்ததும்‌ கொட்டில்‌ நோக்கி வந்தார்‌. 
இரவு படுக்கும்போது நோயுற்ற புரவி ஒன்றை 
எண்ணிக்கொண்டு விழிசோர்ந்தார்‌. அடுமனையில்‌ 
சென்று அனல்நோக்கினார்‌. அவர்களுடன்‌ 
மடைத்தொழில்‌ நுட்பங்களை பேசினார்‌. ஒருநாள்‌ 
அடுப்பிலேற்றிய உருளியில்‌ கொதித்துக்‌ குமிழியிட்ட 
வெல்லப்பாகின்‌ முன்‌ இன்கனித்‌ துண்டுகளுடன்‌ 
நின்றிருக்கையில்‌ உணர்ந்தார்‌ அவர்‌ அரண்மனை விட்டு 
வெளியே வரும்போது அரசி துயின்றுகொண்டிருந்தார்‌ 
என்று. அவர்‌ துயின்றபின்னரே முந்தையநாள்‌ 
படுக்கைக்குச்‌ சென்றதை நினைவுகூர்ந்தார்‌. அப்போது 
தெரிந்தது அவர்‌ தனக்கு நெடுந்தொலைவில்‌ எங்கோ 
இருப்பது. 

அவ்வெண்ணம்‌ வந்ததுமே ஒவ்வொன்றும்‌ 
உருமாறலாயிற்று. சூடிய சொற்கள்‌ அனைத்தையும்‌ 
உதறிவிட்டு வந்து முன்நின்றது நெடுநாள்‌ உடனிருந்த 


ஒன்று. உள்மறந்து புறத்திலாழ்ந்தார்‌. மீண்டும்‌ 
அடுதிறனரும்‌ புரவியறிஞரும்‌ என்றானபோதுதான்‌ 
வேளாப்பார்ப்பனரைப்‌ பற்றி அவர்‌ அறிந்தார்‌. 
தேர்ச்சகடத்‌ தொழில்‌ குறித்து சக்ரவாஹிகம்‌ என்னும்‌ 
சிற்பநூல்‌ இருப்பதை முதுசூதர்‌ பாலிகர்‌ வழியாக 
அறிந்து எங்களைத்‌ தேடி வந்தார்‌. மானுட அறிதல்கள்‌ 
அனைத்தையும்‌ நாங்கள்‌ நூல்களெனத்‌ தொகுப்பதை 
அறிந்து மகிழ்ந்து எங்களை பரிசளித்து ஊக்குவித்தார்‌. 


“பின்‌ எங்களில்‌ ஒருவரென்றே அவர்‌ உடனிருந்தார்‌. 
புரவிநுட்பங்களைப்‌ பற்றிய அவருடைய 
அஸ்வரஹஸ்யம்‌ என்னும்‌ நூலும்‌ அடுமனைக்கலை 
குறித்த நளபாகம்‌, நளரசனா, நளபதார்த்தமாலிகா 
என்னும்‌ மூன்று பெருநூல்களும்‌ எங்கள்‌ 
முன்னோடிகளால்‌ யாக்கப்பட்டன” என்றார்‌ வஹ்னர்‌. 
“எங்கள்‌ குடிகள்‌ நடுக்காலத்தில்‌ இங்கிருந்து சிதறி 
தென்னாடுகளில்‌ குடியேறின. மீண்டும்‌ நிஷாத அரசு 
விராடபுரி என திரண்டெழுந்தபோது இது எங்கள்‌ நாடு 
என உணர்ந்து மீண்டு வந்தோம்‌. இன்று தென்னாட்டில்‌ 
நூறு நகர்களிலாக நாங்கள்‌ பரவி வாழ்கிறோம்‌. 
அமணநெறிக்கு அணுக்கமானவர்களாக இருக்கிறோம்‌. 
எங்களில்‌ பல குடிகள்‌ அமணர்களாகவே ஆகியும்‌ 
விட்டனர்‌” என்றார்‌ வஹ்னர்‌. 


“நாங்கள்‌ தொழில்களும்‌ கலைகளும்‌ பயில்வதில்லை. 
தொழிலர்‌ கலைஞர்களின்‌ அறிதல்களைக்‌ கேட்டறிந்து 
தொகுக்கிறோம்‌. வேளாண்மை, ஆபுரத்தல்‌, 
மீன்கொள்ளல்‌, கலம்கட்டுதல்‌ என நாங்கள்‌ அனைத்துத்‌ 
துறைகளையும்‌ அறிந்து ஒற்றை மெய்மையென ஆக்க 
முயல்கிறோம்‌. தச்சுத்தொழில்‌, சிற்பத்தொழில்‌, 
மருத்துவம்‌ போன்ற துறைகளில்‌ பல்லாயிரம்‌ நூல்களை 
உருவாக்கியிருக்கிறோம்‌. யானைகளைப்பற்றி மட்டும்‌ 
எண்பத்தெட்டு நூல்கள்‌ எங்களிடமிருக்கின்றன” 
என்றார்‌ வஹ்னர்‌. “அனைத்து நூல்களும்‌ ஒரே 
மொழியில்‌ ஒரே இடத்தில்‌ வந்தமையும்போது அனைத்து 
அறிதல்களையும்‌ ஒன்றெனப்‌ பிணைக்கும்‌ நெறிகளை 
நோக்கி செல்லமுடிகிறது. விண்மீன்‌ உதிர்வதற்கும்‌ 
விளைநலம்‌ பெருகுவதற்கும்‌ என்ன உறவு என்று 
நோக்கமுடிகிறது.” 


சகதேவன்‌ “என்‌ அறிதல்கள்‌ அனைத்தையும்‌ 
அளிக்கிறேன்‌, உத்தமரே. அவை நூலாகட்டும்‌. மானுட 
அறிவின்‌ பெருக்கில்‌ அதுவும்‌ துளியென்றாகட்டும்‌” 
என்றான்‌. “எது வண்ணத்துப்பூச்சியின்‌ சிறகை 
அசைக்கிறதோ அதுவே விண்மீனை பறக்க வைக்கிறது 


ஆனால்‌ அது மட்டும்‌ அல்ல. 


முற்றிலும்‌ சிடுக்காகிப்போன நூல்வேலைப்பாட்டை 
அப்படியே சுருட்டி ஒதுக்கி வைப்பதுபோல 
அவ்வெண்ணங்களை அவள்‌ முழுதாக விலக்கிக்‌ 
கொண்டாள்‌. பெருமூச்சுடன்‌ கங்கையில்‌ சரிந்து இறங்கும்‌ 
சாலையை நோக்கினாள்‌. இருபக்கமும்‌ மரங்களின்‌ 
நிமிர்வும்‌ கனமும்‌ கூடிக்கூடி வந்தன. 
பெரும்கற்கோபுரங்களென மருதமரங்கள்‌. 
சடைதொங்கும்‌ ஆலமரங்கள்‌. கருங்கால்‌ வேங்கை. 
வண்டிச்சகடங்களின்‌ ஒலி மாறுபட்டது. சக்கரங்களை 
உரசும்‌ தடைக்கட்டைகளின்‌ ஓசை. குதிரைகளின்‌ 
குளம்புகள்‌ தயங்கும்‌ ஒலி. அவற்றின்‌ பெருமூச்சொலி. 


கங்கை தெரிந்தது. ஆனால்‌ சிலகணங்கள்‌ அது கங்கை 
என அவளால்‌ அறியமுடியவில்லை. மரங்களுக்கு 
அப்பால்‌ நீலவானம்‌ இறங்கியிருப்பதாகவே 
எண்ணினாள்‌. அதன்‌ ஒளியில்‌ மரங்களின்‌ 
இலைவிளிம்புகள்‌ கூர்மைகொண்டன. அது நதியென 
உணரச்செய்தது அங்கிருந்து வந்த நீரை ஏந்திய 
குளிர்காற்றுதான்‌. அந்த எண்ணம்‌ வந்ததுமே 
கரைப்பாசிகளின்‌ சேற்றின்‌ வாசனையையும்‌ 
உணர்ந்துகொண்டாள்‌. 


ரதங்களும்‌ வண்டிகளும்‌ நின்றன. அரண்மனைச்சேடியர்‌ 
நால்வர்‌ வந்து குந்தியின்‌ ரதத்தை அணுகி பின்பக்கம்‌ 
படிப்பெட்டியை எடுத்துப்போட்டு “அரசிக்கு வணக்கம்‌” 
என்றனர்‌. அவள்‌ இறங்கி கூந்தலை சீர்‌ செய்‌ 
காற்றிலாடிய மேலாடையை இழுத்துச்‌ சுற்றியபடி 
கங்கையைப்‌ பார்த்தாள்‌. கரைவிளிம்புக்கு அப்பால்‌ 
நீண்ட மணற்சரிவின்‌ முடிவில்‌ நுரைக்குமிழிகளாலான 
அலைநுனிகள்‌ வளைந்து வளைந்‌ 
நெளிந்துகொண்டிருந்தன. நெடுந்தொலைவுக்கு 
அப்பால்‌ நாலைந்து பெரிய வணிகப்படகுகள்‌ விரிந்த 
சிறகுகளுடன்‌ சென்றன. கரைமுழுக்க காகங்கள்‌ 
கூட்டமாக எழுந்து அமர்ந்து கூவிக்கொண்டிருந்தன. 
நீரில்‌ ஒரு சிறிய கரும்படகு அலைகளில்‌ எழுந்தாடியபடி 
நின்றது. 


அவள்‌ வந்திறங்கிய படித்துறை அல்ல அது என்‌ 
தெரிந்தது. அந்தக்கரையை ஒட்டி அடர்ந்த காடு நீண்டு 
சென்றது. அந்தச்சாலை படித்துறை எதையும்‌ சென்று 
சேரவில்லை. அதிகமாக எவரும்‌ வராத சாலை என்பதும்‌ 
சிலநாட்களுக்கு முன்னர்தான்‌ அது 
சீரமைக்கப்பட்டிருக்கிறது என்பதும்‌ தெரிந்தது. 


என்று ஓர்‌ எண்ணம்‌ இன்று என்னுள்‌ எழுந்தது. அதுவே 
தொடக்கமென்றாகட்டும்‌. ” வஹ்னர்‌ “வணங்குகிறேன்‌, 
கணியரே” என்று கைகூப்பினார்‌. 

20. பொய்ப்புரவி 


1ா௨6]சகதேவனுக்குப்பின்‌ ஏழு நாட்கள்‌ கடந்து நகுலன்‌ 
விராடநகரியை சென்றடைந்தான்‌. அரண்மனையின்‌ 
குதிரைக்கொட்டிலில்‌ தோலாடையும்‌ கையில்‌ சவுக்குமாக 
வந்து அவன்‌ பணிந்து நின்றபோது தொலைவிலிருந்து 
அவனைக்‌ கண்ட புரவிகள்‌ திரும்பி நோக்கின. இரு 
வெண்புரவிகள்‌ கொட்டில்‌ அழியினூாடாக தலைநீட்டி 
பெருமூச்சுவிட்டு மெல்ல கனைத்தன. ஒரு குட்டி வாயில்‌ 
கவ்விய புல்‌ தொங்கியாட அவனை நோக்கி துள்ளி வந்து 
தயங்கி நின்று பிடரிமயிர்‌ சிலிர்த்து “ம்ரெ?' என்றது. 
இன்னொரு பெரிய பெண்குட்ம அதற்குப்‌ பின்னால்‌ 
வந்து நின்று “வந்துவிடு. அங்கெல்லாம்‌ செல்லக்கூடாது 
தெரியுமா?” என்றது. 


[image] 


உடனே சிறியகுட்டி அவனை நோக்கி தாவி வந்து அருகே 
அணைந்து “நான்‌ சும்மாதானே வந்தேன்‌?” என்னும்‌ 
நடிப்புடன்‌ வேறுபக்கம்‌ திரும்பி விழியுருட்டி பின்னால்‌ 
நோக்கி நின்றது. நகுலன்‌ அருகே சென்று அதன்‌ முதுகை 
தொட முயல துள்ளி விலகியது. அவன்‌ கையை 
எடுத்துக்கொண்டு வேறுபக்கம்‌ திரும்பி நின்றபோது அது 
சற்று அருகே வந்தது. 


அதன்‌ தமக்கை “வந்துவிடு... அம்மாவிடம்‌ 
சொல்லிவிடுவேன்‌” என்றது. “போடி” என்றபின்‌ குட்டி 
நகுலனை அணுகி அவன்‌ தொடையை தன்‌ தலையால்‌ 
முட்டியது. அவன்‌ அதன்‌ பிடரிமயிரை கையில்‌ கொத்தாக 
அள்ளிப்பிடித்து மெல்ல உலுக்கினான்‌. அது “நான்‌ புல்‌ 
தின்பேன்‌” என்று புல்லை மென்றுகாட்டியது. ஆனால்‌ 
பல்‌ நிலைக்காத வாயிலிருந்து எச்சில்கோழையுடன்‌ 
புற்சரம்‌ நழுவியது. 


கொட்டில்சூதர்‌ எட்டிப்பார்த்து “யார்‌?” என்றார்‌. “நான்‌ 
கிரந்திகன்‌. அயலூர்‌ சூதன்‌. தலைமைச்சூதரை 
பார்க்கும்பொருட்டு வந்தேன்‌” என்றான்‌. “உள்ளே வருக!” 
என்றார்‌ அவர்‌. அவன்‌ அருகே செல்ல “நானும்‌ வருவேன்‌” 
என்று குட்டி கூடவே வந்தது. “வேண்டாம்‌. அவர்கள்‌ 
கெட்டவர்கள்‌. வந்துவிடு” என்றது தமக்கை. குட்டி அதை 
திரும்பிப்பார்க்கவில்லை. நகுலன்‌ கொட்டகை வாயிலில்‌ 


சென்று கைகட்டி நிற்க தமக்கையும்‌ வந்து அவனருகே 
நின்றது. அவன்‌ திரும்பிப்பார்க்காமலிருக்கவே “ர்ர்ப்‌?” 
என்று கூப்பிட்டது. அவன்‌ திரும்பி புன்னகைத்து அதன்‌ 
அடிக்கழுத்தை வருடினான்‌. அது தலையைச்‌ சிலுப்பி 
“நான்‌ விரைந்து ஓடுவேன்‌” என்றது. 


கொட்டில்சூதர்‌ “என்‌ பெயர்‌ நாமன்‌. இங்கே 
இருபதாண்டுகளாக பணிபுரிகிறேன்‌... உன்‌ ஊர்‌ எது? 
குடிப்பெயர்‌ என்ன?” என்றார்‌. “நான்‌ செளவீர நாட்டான்‌. 
பிரபவகுடிப்‌ பிறந்தவன்‌. அங்கிருந்து அயலூர்‌ 
காணும்பொருட்டு கிளம்பினேன்‌.” அவர்‌ “ஏன்‌? ஊரில்‌ 
என்ன இடர்‌?” என்றார்‌. “என்‌ உடன்பிறந்தான்‌ பிரிந்து 
அகன்றான்‌. அவனின்றி என்னால்‌ அங்கு 
இருக்கமுடியவில்லை. அவனைத்‌ தேடி நானும்‌ 
கிளம்பினேன்‌” என்றான்‌ நகுலன்‌. 


“நீங்கள்‌ இரட்டையரா?” என்றார்‌ நாமர்‌. “ஆம்‌.” அவர்‌ 
புன்னகைத்து “ஏனோ அப்படி தோன்றியது. ஒரு 
சிலையின்‌ இடப்பக்கத்தை மட்டும்‌ 
பார்த்ததுபோலிருக்கிறது உன்னைக்‌ கண்டால்‌” என்றார்‌. 
நகுலன்‌ புன்னகைத்தான்‌. “இரட்டையரில்‌ ஒருவர்‌ 
பிரிந்தால்‌ பிறிதொருவர்‌ வாழ்வது கடினம்‌. நீ அவனை 
சந்திக்க வேண்டுமென்று வாழ்த்துகிறேன்‌” என்றார்‌ நாமர்‌. 
“ஆம்‌, இங்கே பணியாற்றிக்கொண்டு இவ்வட்டாரங்களில்‌ 
தேடலாமென நினைக்கிறேன்‌” என்றான்‌ நகுலன்‌. 


கொட்டிலின்‌ தலைமைச்சூதர்‌ சுதமர்‌ இருமியபடி வந்தார்‌. 
நகுலன்‌ தலைவணங்கினான்‌. “நீர்‌ எங்கு புரவிக்கலை 
பயின்றீர்‌?” என்றார்‌ சுதமர்‌. “செளவீரத்தில்‌. என்‌ குடி 
எழுபது தலைமுறைகளாக புரவித்தொழில்‌ செய்வது” 
என்றான்‌ நகுலன்‌. “நீர்‌ தேர்ந்தவர்‌...” என அவர்‌ நகுலனை 
கூர்ந்து நோக்கினார்‌. “இங்கிருப்பவரில்‌ எவரும்‌ உம்மளவு 
புரவியை அறிந்தவர்களல்ல...” நகுலன்‌ 
தலைவணங்கினான்‌. அவர்‌ திரும்பி நாமரிடம்‌ “பத்மை 
இவரரருகே நின்றிருப்பதை பாரும்‌. இளைய 
பெண்புரவிகள்‌ ஒருவரை நம்ப பல மாதங்களாகும்‌” 
என்றார்‌. நாமர்‌ அப்போதுதான்‌ வியப்புடன்‌ அந்தப்‌ 
பெண்குட்டியை பார்த்தார்‌. அது நகுலனின்‌ 
தோலாடையின்‌ முனையை சப்பிக்கொண்டிருந்தது. 


“நீர்‌ போர்த்தொழிலும்‌ கற்றவர்‌, உமது கைகள்‌ 
சொல்கின்றன. அதை எண்ணியே ஜஐயுறுகிறேன்‌” என்றார்‌ 
சுதமர்‌. நகுலன்‌ “எங்களூரில்‌ சூதர்களுக்கு 
போர்த்தொழிலும்‌ தேவை. நாங்கள்‌ வாழ்வது 
அரைப்பாலையில்‌. போர்த்தொழிலறியா சூதன்‌ 


புரவிகளை பாதுகாக்க இயலாது. எங்கள்‌ நாட்டில்‌ 
செல்வமென்றால்‌ அது புரவி மட்டுமே” என்றான்‌. அவர்‌ 
ஐயத்துடன்‌ “நீர்‌ ஷத்ரியர்‌ அல்லவா?” என்றார்‌. “இல்லை, 
சூதன்‌ மட்டுமே” என்றான்‌ நகுலன்‌. “நீர்‌ இங்கே 
பணிபுரியலாம்‌. எங்களுக்கு தேர்வலர்கள்‌ 
புரவித்தொழிலர்கள்‌ எப்போதும்‌ தேவை. எங்கள்‌ 
ஆற்றலே எங்களிடமிருக்கும்‌ புரவிப்படைதான்‌. 
மாமன்னர்‌ நளன்‌ காலம்‌ முதலே நாங்கள்‌ புரவித்திறன்‌ 
வழியாகத்தான்‌ இந்நிலப்பகுதியை ஆள்கிறோம்‌” என்றார்‌ 
சுதமர்‌. “ஆம்‌, அவரைப்பற்றி கேள்விப்பட்டிருக்கிறேன்‌” 
என்றான்‌ நகுலன்‌. 


“அவருடைய புரவிநூலை அறிவீரா?” என்றார்‌ சுதமர்‌. 
“எந்நூலை?” என்றான்‌ நகுலன்‌. “அவர்‌ ஆக்கியதாக 
இன்றிருப்பது ஒரு நூல்‌ மட்டுமே. அஸ்வரஹஸ்யம்‌, 

யிரத்தெட்டு ஈரடிகள்‌ கொண்டது” என்றார்‌ சுதமர்‌. 
“இல்லை. போர்ப்புரவிகளைக்‌ குறித்த துரகாவபோதம்‌ 
என்னும்‌ நூலும்‌ நளமாமன்னரால்‌ இயற்றப்பட்டுள்ளது. 
அதை இங்குள்ளோர்‌ மறந்துவிட்டனர்‌ என 
நினைக்கிறேன்‌. அதன்‌ ஒரு வடிவத்தை நான்‌ காசியில்‌ 
கற்றேன்‌. சொற்தேர்வும்‌ செய்யுளமைப்பும்‌ 
நளமாமன்னருடையது அது என காட்டுகின்றன. அதற்கு 
பிருகத்பலர்‌ எழுதிய பாயிரமும்‌ அதை நளன்‌ எழுதியதை 
உறுதிசெய்கிறது” என்றான்‌ நகுலன்‌. 


சுதமர்‌ திகைத்துப்போய்‌ சில கணங்கள்‌ நோக்கியபின்‌ 
“நன்று. அந்நூலை உங்களிடமிருந்து பாடம்கேட்க 
விழைகிறேன்‌. இக்குதிரைக்கொட்டிலையே நீங்கள்‌ 
ஆளலாம்‌, செளவீரரே” என்றார்‌. “நான்‌ தங்களுக்குக்‌ கீழே 
பணியாற்றவே வந்தேன்‌. நான்‌ கடந்துசெல்பவன்‌” 
என்றான்‌ நகுலன்‌. “வருக...” என அவர்‌ அவனை 
அழைத்துச்சென்றார்‌. “நள மாமன்னரின்‌ புரவித்திறனே 
உருளைக்கற்கள்‌ சிதறிப்பரவிய இக்குறுங்காட்டை 
நாடென்றாக்கியது. அவர்‌ அடைந்த மெய்மை ஒன்றே. 
இங்குள்ள நிலத்திற்கு ஏற்ப புரவியூர்பவர்களின்‌ 
விழிகளை தேர்ச்சி பெறச்செய்ய அவர்‌ முதலில்‌ 
முயன்றார்‌. கடவு. புரவிகளின்‌ கால்கள்‌ அதைவிட 
எளிதாக அத்தேர்ச்சியை அடைவதை அவர்‌ 
கண்டுகொண்டார்‌” என்றார்‌ சுதமர்‌. 


“எந்தச்‌ சூழலுக்கும்‌ புரவியைப்‌ பழக்குவதே சிறந்த வழி 
என்பதுதான்‌ நளநெறி. புரவியை இரண்டு மாதம்‌ முதல்‌ 
கால்பழக்கத்‌ தொடங்கவேண்டும்‌. அது விழுந்தால்‌ 
அடிபடாத அகவையில்‌. புரவிகளைப்‌ பழக்குவதற்குரிய 
வழிமுறைகளைத்தான்‌ அஸ்வரஹசியத்தில்‌ இரண்டாம்‌ 


பகுதியில்‌ எட்டு பாதங்களிலாக அவர்‌ விளக்குகிறார்‌. 
முதல்‌ பகுதியின்‌ மூன்று பாதங்கள்‌ புரவிகளின்‌ 
குலங்களையும்‌ குடிகளையும்‌ உடற்சுழிகளையும்‌ 
பிறவியியல்புகளையும்‌ விளக்குகின்றன” என அவர்‌ 
தொடர்ந்தார்‌. 


“ஆனால்‌ எங்கள்‌ குலம்‌ சிதறிப்பரவியபோது புரவியறிவு 
தேங்கியது. இரண்டாம்‌ மகாகீசகர்‌ இந்நகரை 
அமைத்தபோது மீண்டும்‌ புரவித்தொழிலை 
வளர்த்தெடுக்க அணையிட்டார்‌. நளமாமன்னரின்‌ 
காலத்தில்‌ இங்கே தேரப்பட்ட புரவிகளுடன்‌ 
இங்குறைந்தவர்கள்‌ கீழ்நிலங்களுக்கு 
சென்றுவிட்டிருந்தனர்‌. அப்புரவிகள்‌ 
கால்மறந்துவிட்டிருந்தன. இங்கு நகர்‌ அமைந்தபின்‌ மூத்த 
சூதரான கூர்மர்‌ இங்குள்ள காடுகளில்‌ வாழும்‌ 
புரவிகளின்‌ குட்டிகளை பிடித்துவந்து பழக்குவதே 
எளிதென்று கண்டுகொண்டார்‌. நளனின்‌ கலையை 
அவர்‌ குடிகள்‌ மறந்துவிட்டிருந்தனர்‌. அவர்‌ பயிற்றுவித்த 
புரவிகளின்‌ தலைமுறை தங்கள்‌ கால்களில்‌ 
நினைவுவைத்திருந்தது. அவ்வாறு உருவானதே 
இன்றுள்ள புரவிப்படை.” 


“எங்கள்‌ புரவிதேரும்‌ கலையை ஷத்ரியர்‌ 
அறியலாகாதென்பதில்‌ நாங்கள்‌ கூர்‌ 
கொண்டிருக்கிறோம்‌. அரசர்‌ விராடரின்‌ மாற்றிலா 
ஆணை அதை அறைகூவுகிறது. ஆகவேதான்‌ 
ஷத்ரியரையோ அயல்சூதரையோ நாங்கள்‌ இங்கு நுழைய 
ஒப்புவதில்லை” என்றார்‌ சுதமர்‌. “ஆனால்‌ ஏன்‌ உம்மை 
உள்ளே விட ஒப்புகிறோம்‌ என்று நீர்‌ கேட்கலாம்‌. நீர்‌ 
அறியாத ஒன்று புரவியிலிருக்கும்‌ என தோன்றவில்லை. 
அப்படி ஒன்றுண்டு என்றால்‌ புரவிகளே வந்து உம்மிடம்‌ 
அவற்றை சொல்லிவிடக்கூடும்‌. உம்மை 
அகற்றுவதைவிட அணுக்கமாக வைத்திருப்பதும்‌ நீர்‌ 
அறிந்தவற்றை கற்று எம்மை மேம்படுத்திக்கொள்வதுமே 
நன்றென்று தோன்றுகிறது. அதையே எங்கள்‌ 
படைத்தலைவர்‌ கீசகரும்‌ விரும்புவார்‌.” 


“கீசகரைப்பற்றி கேள்விப்பட்டிருக்கிறேன்‌” என்றான்‌ 
நகுலன்‌. “அரசியின்‌ இளையவர்‌. மகாகீசகரின்‌ குருதிவழி 
வந்தவர்‌. நீங்கள்‌ அறிந்திருப்பீர்கள்‌, இங்கே 
உண்மையான செங்கோல்‌ இருப்பது கீசகரிடம்தான்‌” 
என்றார்‌ சுதமர்‌. “நான்‌ மிகையாகப்‌ பேசுகிறேன்‌ என 
எண்ணுகிறீர்கள்‌ என அறிவேன்‌. மிகையாகப்‌ பேசுவது 
என்‌ வழக்கம்‌. பொதுவாக குதிரைச்சூதர்‌ மிகையாகப்‌ 
பேசுவார்கள்‌. நாளெல்லாம்‌ அவர்கள்‌ குதிரைகளுடன்‌ 


தனித்திருப்பார்கள்‌. குதிரையுடன்‌ 
பேசத்தொடங்கினாலொழிய அவர்களால்‌ இந்தத்‌ 
தனிமையை கடக்கவியலாது. அதில்‌ பழகிப்போனால்‌ 
எதிர்நிற்பவர்களின்‌ செவியை எண்ணாமல்‌ 
பேசிக்கொண்டிருக்க இயலும்‌. நான்‌ 
குதிரைக்கொட்டிலுக்குள்‌ நுழைந்து 
எழுபதாண்டுகளாகின்றன. எந்தை என்‌ ஐந்து வயதில்‌ 
என்‌ கையில்‌ சேணத்தை அளித்தார்‌... வருக! உம்மை 
இங்கேயே தங்கவைக்கிறேன்‌. புரவித்தொழிலருக்கு 
அவற்றின்‌ சாணியும்‌ நீரும்‌ நறுமணமே என்று 
அறிவேன்‌...” 


அவர்‌ நகுலனை அழைத்துச்சென்று அவன்‌ 
தங்கவேண்டிய அறையை காட்டினார்‌. அவர்களுக்குப்‌ 
பின்னால்‌ இரு குதிரைக்குட்டிகளும்‌ வந்தன. தமக்கை 
வெளியே நின்றுகொள்ள தம்பி உள்ளே வந்து சுற்றிலும்‌ 
மோப்பம்‌ பிடித்து “நல்ல இடம்தான்‌” என்றது. “உள்ளே 
சிறுநீர்‌ கழிக்கப்போகிறது” என்றார்‌ நாமர்‌. “கழிக்காது, 
அதற்குத்‌ தெரியும்‌” என்றான்‌ நகுலன்‌. “மாலை எங்கள்‌ 
இளவரசர்‌ புரவிபழக வருவார்‌... நீர்‌ அவரை 
சந்திக்கலாம்‌” என்றார்‌ சுதமர்‌. நகுலன்‌ வியப்புடன்‌ “மிக 
இளையவரா இளவரசர்‌? மூத்தவர்‌ என்றார்கள்‌” என்றான்‌. 
நாமர்‌ “உள்ளத்தால்‌ இளையவர்‌” என்றார்‌. சுதமர்‌ 
சிரித்தபடி “ஆம்‌, ஆனால்‌ அரண்மனைப்‌ பெண்டிருக்கு 
மாற்றுக்கருத்து உள்ளது” என்றார்‌. 


[।agelநகுலன்‌ நெடுந்தொலைவு நடந்த 
களைப்புகொண்டிருந்தான்‌. உணவுண்டதுமே படுத்து 
ஆழ்ந்து உறங்கினான்‌. மாலையில்‌ புரவிகளின்‌ 
ஓசைகேட்டு விழித்துக்கொண்டான்‌. அறைக்குள்‌ ஒரு 
மூலையில்‌ குட்டிக்குதிரை சுருண்டு 
தூங்கிக்கொண்டிருந்தது. அதன்‌ வாய்‌ தரையில்‌ 
ஊன்றியிருக்க எச்சில்‌ வழிந்து மண்ணில்‌ ஊறியிருந்தது. 
வெளியே அதன்‌ தமக்கை நின்றபடி தலைதாழ்த்தி எச்சில்‌ 
குழாய்‌ வழிந்து துளி சிலந்திபோல அசைந்தாட 
அரைத்துயிலில்‌ நின்றிருந்தது. அவன்‌ எழுந்த 
ஓசைகேட்டு அது திடுக்கிட்டு “ப்ரே” என்றது. உள்ளே 
குட்டி எழுந்து “ம்ம்ம்‌” என்றபின்‌ முன்னால்‌ சென்று 
சுவரில்‌ தலையை முட்டி அப்படியே நின்று துயிலில்‌ 
பது ஏழெட்டு சூதர்கள்‌ புரவிகளின்‌ கடிவாளத்தைப்‌ 
மத்தபடி ஓடுவதை நகுலன்‌ கண்டான்‌. 


ஓடிவந்த நாமர்‌ “இளவரசர்‌ வந்துவிட்டார்‌” என்றார்‌. “ஏன்‌ 
இத்தனை குதிரைகளை கொண்டுசெல்கிறார்கள்‌?” 
என்றான்‌ நகுலன்‌. “அவர்‌ பல குதிரைகளை கேட்பார்‌. 


எதை கொண்டுசென்றாலும்‌ சினம்‌ கொள்வார்‌... வருக!” 
என்றார்‌ நாமர்‌. நகுலன்‌ விரைந்து கொட்டிலை 
ஒட்டியிருந்த சூதர்களுக்கான அடுமனைக்குச்‌ சென்று 
கைகால்‌ முகம்‌ கழுவி அவர்கள்‌ அளித்த இன்கிழங்குக்‌ 
கூழை அருந்திவிட்டு முகப்புமுற்றத்திற்கு சென்றான்‌. 
அங்கே முன்னரே குதிரைச்சூதர்களும்‌ பல 
உயரங்களிலான குதிரைகளும்‌ நின்றிருந்தன. அப்பால்‌ 
ஒரு தேர்‌ செந்நிறப்‌ பட்டுத்திரைகள்‌ காற்றிலாட 
நின்றிருந்தது. 


காவலர்களுக்கு நடுவே பீடத்தில்‌ அமர்ந்திருந்த மெலிந்த 
உடல்கொண்ட இளைஞனை நகுலன்‌ தொலைவிலேயே 
பார்த்தான்‌. பார்த்ததுமே புன்னகைக்க வைக்கும்‌ ஒன்று 
அவனிடமிருந்தது. தசையமைப்பால்‌ அவனை அழகன்‌ 
என்றே சொல்லிவிடமுடியும்‌. சிவந்த நீள்வட்ட முகம்‌. 
பெண்களுடையவை எனத்‌ தோன்றிய உதடுகள்‌. 
புகைப்படிவு போன்ற மீசை. பச்சைநரம்போடிய நீண்ட 
கைகள்‌. அவன்‌ முகத்திலிருந்த ஒரு சிணுக்கம்தான்‌ 
அந்தப்‌ புன்னகையை உருவாக்குகிறது என நகுலன்‌ 
புரிந்துகொண்டான்‌. எதையோ கேட்டுப்பெற முயன்று 
மறுக்கப்பட்ட குழந்தையின்‌ தோற்றம்‌. 


“இதுவல்ல, இதுவல்ல, மூடா” என அவன்‌ 
சொல்லிக்கொண்டிருந்தான்‌. அவன்‌ பெயர்‌ உத்தரன்‌ 
என்பதை நகுலன்‌ நினைவுகூர்ந்தான்‌. “என்‌ காலணிகள்‌ 
இவை அல்ல... நான்‌ சொல்கிறேன்‌” என்றான்‌. “நேற்று 
அணிந்தவை இவைதான்‌, இளவரசே” என்றான்‌ சூதன்‌. 
“நேற்று இவை இப்படி இறுக்கமானவையாக இல்லை” 
என்றான்‌ உத்தரன்‌. “நான்‌ சற்று இறுக்கிக்‌ கட்டுகிறேன்‌. 
நேற்று இவை இருமுறை கழன்றன. நீங்கள்‌ 
சினம்கொண்டீர்கள்‌.” உத்தரன்‌ “ஆம்‌, ஆனால்‌ இன்று 
என்‌ கால்கள்‌ வலிக்கின்றன. ஆ, என்‌ விரல்கள்‌!” 
என்றான்‌. “மெதுவாக” என்றார்‌ அருகே நின்றிருந்த 
சுதமர்‌. 


அவனை நோக்கி “யார்‌ இவன்‌?” என்றான்‌ உத்தரன்‌. 
“செளவீரநாட்டை சேர்ந்தவன்‌. புரவிதேர்ந்தவன்‌” என்றார்‌ 
சுதமர்‌. “இன்றுதான்‌ இங்கு வந்திருக்கிறான்‌.” நகுலன்‌ 
“என்‌ பெயர்‌ கிரந்திகன்‌” என்றான்‌. “நன்று, 
புரவித்தொழிலை இங்குபோல நீ எங்கும்‌ கற்றுக்கொள்ள 
இயலாது. இது நிஷதர்களின்‌ தொன்மையான 
புரவித்தொகை, அறிந்திருப்பாய்‌” என்றான்‌ உத்தரன்‌. 
“ஆம்‌” என்றான்‌ நகுலன்‌. “இவற்றை பிறநாட்டார்‌ 
அணுகவியலாது. நாங்கள்‌ பிறரை 
அணுகவிடுவதுமில்லை” என்றபின்‌ உத்தரன்‌ கையில்‌ 


சவுக்குடன்‌ எழுந்துகொண்டான்‌. “எங்கே என்‌ புரவி?” 
சுதமர்‌ கைகாட்ட ஒரு சிறிய புரவியை கொண்டுவந்து 
நிறுத்தினான்‌ சூதன்‌. 


“என்ன விளையாடுகிறீர்களா? இது குதிரையா 
அத்திரியா? இதன்மேல்‌ நான்‌ ஏறவேண்டுமா? மூடர்களே, 
குதிரையை கொண்டுவருக!” என்றான்‌ உத்தரன்‌. சுதமர்‌ 
பணிவுடன்‌ “நேற்று கொண்டுவந்த புரவி பெரிதென்று 
சொன்னீர்கள்‌” என்றார்‌. “அதை பெரிதென்றா 
சொன்னேன்‌? மூடா, பெரிதென்றா சொன்னேன்‌? சொல்‌, 
நான்‌ என்ன சொன்னேன்‌? சொல்‌!” உத்தரன்‌ சுதமரை 
நோக்கி கைநீட்டி “நீ புரிந்துகொண்டதை சொல்லாதே, 
நான்‌ சொன்னதை சொல்‌” என்றான்‌. சுதமர்‌ “தாங்கள்‌ 
சொன்னது...” என இழுக்க “அதன்‌ சேணம்‌ சரிவர 
அமைக்கப்படவில்லை என்றேன்‌. பிறிதொன்றைக்‌ 
கொண்டுவர ஆணையிட்டேன்‌” என்றான்‌. 


“சேணம்‌ சரிவர அமைத்து அதை கொண்டுவருக!” 
என்றார்‌ நாமர்‌. “அது வேண்டியதில்லை. சேணத்தை 
அதுவே சரித்துக்கொள்கிறது. நன்கு பழகாத புரவி. 
பிறிதொன்று வருக!” என்றான்‌ உத்தரன்‌. சுதமர்‌ கைகாட்ட 
நடுத்தரமான ஒரு மாந்தளிர்‌ நிறப்‌ புரவியை சூதன்‌ 
கொண்டுவந்தான்‌. “இதுவும்‌ சிறிய புரவிதான்‌. ஆனால்‌ 
பயின்றதுபோலத்‌ தோன்றுகிறது” என்றபடி உத்தரன்‌ தன்‌ 
கையை அதை நோக்கி நீட்ட அது கனைத்தபடி 
கால்களை உதைத்து வால்‌ சுழற்றி பின்னால்‌ தாவியது. 
“என்ன இது? இது பயிலாத குதிரையா?” என்றான்‌ 
உத்தரன்‌. “இளவரசே, நீங்கள்‌ அதன்‌ விலாநோக்கி 
கைநீட்டினீர்கள்‌. புரவிகள்‌ அதை விரும்புவதில்லை” 
என்றான்‌ சூதன்‌. அவனை நோக்கி சவுக்கை ஓங்கிய 
உத்தரன்‌ “எனக்கு நீ புரவி கற்றுத்தருகிறாயா? நான்‌ 
யாரென்று அறிவாயா? நான்‌ யாரென்று தெரியுமா 
உனக்கு? சொல்‌!” என்றான்‌. 


அவன்‌ தலைகுனிந்து நிற்க “நீங்கள்‌ நளமாமன்னரின்‌ 
குருதிவழி வந்தவர்‌” என்றான்‌ இன்னொரு சூதன்‌. முகம்‌ 
மலர்ந்த உத்தரன்‌ “ஆம்‌, அதை கவிஞர்‌ பாடுகிறார்கள்‌. 
புரவிகளுக்கு என்னைத்‌ தெரியும்‌... எனக்கு புரவிகளை 
அதைவிட நன்கு தெரியும்‌” என்றபடி அந்தப்‌ புரவியை 
நோக்கி சென்றான்‌. அது விலா சிலிர்த்தது. அவன்‌ தயங்கி 
மெல்ல கைநீட்ட “கைநீட்ட வேண்டாம்‌, இளவரசே” என 
சுதமர்‌ மெல்லிய குரலில்‌ சொன்னார்‌. அவன்‌ கையை 
சட்டென்று இழுத்துக்கொள்ள புரவி சற்று துள்ளி விலகி 
மூச்சு சீறியது. 


“மூடா!” என்றான்‌ உத்தரன்‌. “கையை சட்டென்று 
இழுக்கலாகாது, இளவரசே” என்றார்‌ நாமர்‌. உத்தரன்‌ 
அவரை நோக்கி சவுக்கை ஓங்கி “எனக்கே 
கற்றுத்தருகிறாயா? என்னிடமே புரவிபற்றி பேசுகிறாயா?” 
என்றான்‌. “தங்களுக்குத்‌ தெரியாதது அல்ல... இந்தப்‌ 
புரவி...” என்று சுதமர்‌ சொல்லத்‌ தொடங்க “வேறு புரவி 
வருக... நன்கு பயின்ற புரவி” என்றான்‌ உத்தரன்‌. நகுலன்‌ 
அங்கு நின்ற பெரிய கரிய புரவியின்‌ 
கடிவாளத்தைப்பற்றி அதன்‌ முகத்தை வருடியபடி அருகே 
கொண்டுவந்து “ஏறுக, இளவரசே!” என்றான்‌. 


சுதமர்‌ திகைப்புடன்‌ “இதுவா? இது... இது இன்று நல்ல 
நிலையில்‌ இல்லை” என்றார்‌. “நன்றாகவே உள்ளது. 
இளவரசர்‌ ஏறலாம்‌” என்றான்‌ நகுலன்‌. “கரிய குதிரை... 
சுழிகள்‌ பொருத்தமானவையாக இல்லை... மேலும்‌” 
என்றான்‌ உத்தரன்‌. “ஏறுங்கள்‌, இளவரசே!” என்றான்‌ 
நகுலன்‌. “இல்லை, அந்த வெண்புரவி வருக. நான்‌ கரிய 
புரவிகளை பொதுவாக விரும்புவதில்லை” என்றான்‌ 
உத்தரன்‌. “சற்று முயன்றுபாருங்கள்‌” என்றான்‌ நகுலன்‌. 
உத்தரன்‌ ஐயத்துடன்‌ சுதமரை நோக்க அவர்‌ வேறெங்கோ 
விழிதிருப்பினார்‌. “நாமர்‌ அந்தக்‌ கடிவாளத்தை 
பிடிக்கட்டும்‌” என்றான்‌ உத்தரன்‌. “நானே 
பற்றிக்கொள்கிறேன்‌” என்றான்‌ நகுலன்‌. “இன்று 
நெடுநேரமாகிறது. அந்த சிறிய குதிரையை 
கொண்டுவருக! முதலில்‌ வந்த குதிரை... அது சிறிதாக 
இருந்தாலும்‌ துடிப்பானது” என்றான்‌ உத்தரன்‌. 


அப்புரவியை அருகே கொண்டுவந்து 
“தொட்டுப்பாருங்கள்‌, இளவரசே!” என்றான்‌ நகுலன்‌. 
உத்தரன்‌ அஞ்சியபடி கைநீட்டி புரவியின்‌ விலாவை 
தொட்டான்‌. அவன்‌ கை நீண்டபோது அப்பகுதி 
விதிர்த்தது. முன்வலக்கால்‌ குளம்பை எடுத்து 
அமைத்தபின்‌ புரவி பெருமூச்சுவிட்டது. நகுலன்‌ அதன்‌ 
முகவாயின்‌ பெருநரம்புகளை வருடிக்கொண்டே 
இருந்தான்‌. “காலை குதிவளையத்தில்‌ வையுங்கள்‌” 
என்றான்‌ நகுலன்‌. “நான்‌ இன்னமும்‌ என்‌ காலுறையை 
மாட்டவில்லை” என்றான்‌ உத்தரன்‌. “எடுத்து வையுங்கள்‌, 
இளவரசே” என்றான்‌ நகுலன்‌. 


“ஒரு காலை வைக்கிறேன்‌.... அதன்பின்‌ அந்தக்‌ 
குதிரையில்‌... ” என்றபடி காலை தூக்கி வளையத்தில்‌ 
வைத்த உத்தரனை அவன்‌ முற்றிலும்‌ எதிர்பாராதபடி 
பின்பக்கத்தைப்பற்றி உந்தி மேலேற்றி அவன்‌ 
மறுகாலைப்பிடித்து சுழற்றி அப்பாலிட்டான்‌ நகுலன்‌. 
“என்ன செய்கிறாய்‌? மூடா! என்ன செய்கிறாய்‌...? 


அய்யோ” என உத்தரன்‌ கூவினான்‌. “குதிவளையத்தில்‌ 
கால்நுழையுங்கள்‌” என்றான்‌ நகுலன்‌ “எங்கே? எங்கே?” 
என்றான்‌ உத்தரன்‌ பதறி திரும்பி இறங்க முயன்றவனாக. 
நகுலன்‌ அந்தக்‌ காலை பிடித்து வளையத்திலிட்டு 
“கடிவாளத்தை பற்றிக்கொள்க!” என்றான்‌. “வேண்டாம்‌, 
வேண்டாம்‌... இந்தப்‌ புரவி அஞ்சுகிறது” என்றான்‌ 
உத்தரன்‌. 

“செல்க!” என நகுலன்‌ புரவியின்‌ மூக்கை வருடினான்‌. 
“இந்தப்‌ புரவி அஞ்சுகிறது... வேண்டியதில்லை... 
என்னை இறக்கிவிடு... என்‌ ஆணை! இப்போதே...” 
உத்தரன்‌ கூவிக்கொண்டிருக்கையிலேயே புரவி 
பெருநடையிட்டு முன்னால்‌ சென்றுவிட்டது. 
“வேண்டாம்‌... வேண்டாம்‌” என்று உத்தரன்‌ கூவினான்‌. 
“கடிவாளத்தை விடாதீர்கள்‌. குதிகாலை உருவாதீர்கள்‌. 
முன்குனிந்து அமர்ந்திருங்கள்‌” என்று நகுலன்‌ உரக்க 
கூவினான்‌. “வேண்டாம்‌, வேண்டாம்‌... போதும்‌ பயணம்‌... 
இந்தப்‌ புரவி கெட்டது” என்று உத்தரன்‌ கூவியபடி 
கண்களை இறுகமூடி கடிவாளத்தை பற்றிக்கொண்டான்‌. 


“விடாதீர்கள்‌, இளவரசே!” என்றபின்‌ மிக மெல்ல 
சீழ்க்கையடித்தான்‌ நகுலன்‌. புரவி காதுகளை பின்னால்‌ 
சரித்து வால்சுழற்றி எம்பி குளம்பறைய விழுந்து கால்கள்‌ 
சகடவிளிம்புகளாக பட படான்‌ விரைந்தோடியது. 
“விழுந்துவிடுவார்‌... விரைந்து பின்னால்‌ செல்லுங்கள்‌” 
என்று சுதமர்‌ நடுங்கும்‌ குரலில்‌ சொன்னார்‌. 
“விழமாட்டார்‌” என்றான்‌ நகுலன்‌. “சூதனே, அவருக்கு 
எட்டாண்டுப்‌ பயிற்சிக்குப்‌ பின்னரும்‌ புரவிக்கலை 
சற்றும்‌ தெரியாது. கடிவாளமும்‌ குதிவளையமும்‌ 
நிலைகொள்ளாது” என்றார்‌ சுதமர்‌. “ஆம்‌, அறிவேன்‌. 
ஆனால்‌ புரவியிடம்‌ சொல்லியிருக்கிறேன்‌. அது அவரை 
காத்து அழைத்துச்சென்று மீளும்‌” என்றான்‌ நகுலன்‌. 


“அதனிடமே சொல்லமுடியுமா?” என்றார்‌ சுதமர்‌. “ஏன்‌ 
உங்களிடம்‌ சொல்லமுடிகிறதே?” என்றான்‌ நகுலன்‌. புரவி 
கண்ணிலிருந்து மறைந்தது. “இத்தனை விரைவாக 
சென்ற பின்னரும்‌ அவர்‌ விழவில்லை! பெருவியப்பு!” 
என்றார்‌ நாமர்‌. “இதற்குள்‌ மண்டை உடைந்திருக்கும்‌ என 
நினைத்தேன்‌” என்றான்‌ ஒரு சூதன்‌. அவர்கள்‌ மெல்ல 
இயல்படைந்தனர்‌. “விழுவதென்றால்‌ அது கிளம்பிய 
தருணத்திலேயே விழுந்திருப்பார்‌” என்றார்‌ சுதமர்‌. “ஆம்‌, 
இத்தனை தொலைவுக்கு சென்றுவிட்டார்‌” என்றார்‌ நாமர்‌. 
தொலைவில்‌ புரவி தெரிந்தது. குளம்புகள்‌ விழியிலிருந்து 
மறையும்படி பறக்க அது காற்றில்‌ மிதந்து வந்தது. 


பெருங்கரைக்குமேல்‌ புதர்களை வெட்டி ஒருக்கிய 
செம்மண்ணாலான ரதமுற்றத்தில்‌ இருபது ரதங்கள்‌ 
நின்றிருந்தன. அவற்றிலிருந்து குதிரைகளை 
அவிழ்த்துக்கொண்டிருந்தனர்‌. வேலேந்திய காவலர்கள்‌ 
தொலைவில்‌ காவலுக்கு நிற்க 
வெண்ணிறத்தலைப்பாகை அணிந்த சேவகர்கள்‌ 
வண்டிகளிலிருந்து இறக்கிய பொருட்களுடன்‌ கங்கை 
நோக்கிச்‌ சென்றுகொண்டிருந்தனர்‌. 


தொலைவில்‌ பேரரசியின்‌ ஆமைக்கொடி பறக்கும்‌ 
முதன்மை ரதம்‌ நின்றது. சத்யவதி அதிலிருந்து இறங்கி 
கங்கைக்கரையோரமாக கட்டப்பட்டிருந்த 
தழைப்பந்தலில்‌ போடப்பட்ட பீடத்தில்‌ சென்று 
அமர்ந்தாள்‌. அருகே சியாமை நின்றிருக்க காவலர்களும்‌ 
அமைச்சர்களும்‌ சூழ்ந்திருந்தனர்‌. அவளைத்‌ தொடர்ந்து 
வந்த இரு ரதங்களில்‌ இருந்து காந்தாரியும்‌ தங்கையரும்‌ 
இறங்கி அவர்களுக்காக அமைக்கப்பட்டிருந்த 
இன்னொரு தழைப்பந்தலை நோக்கி சேவகர்களால்‌ 
இட்டுச்செல்லப்பட்டனர்‌. 


சேடிப்பெண்‌ “தங்களுக்கான பந்தல்‌ ஒருங்கியிருக்கிறது 
அரசி” என்றாள்‌. அனகை அவள்‌ பெட்டியுடன்‌ பின்னால்‌ 
வந்தாள்‌. குந்தி அப்பகுதியில்‌ கங்கையின்‌ ஆலயமேதும்‌ 
இருக்கிறதா என்று நோக்கினாள்‌. மணல்கரையை ஓட்டி 
இடைநிறைத்த புதர்களுடன்‌ பெருமரம்‌ செறிந்த 
காடுதான்‌ பச்சைக்கோட்டைச்சுவரென நீண்டு சென்றது. 
அவள்‌ தனக்கான தழைப்பந்தல்‌ நோக்கிச்‌ செல்கையில்‌ 
சியாமை வந்து வணங்கி “அரசி, தங்களை பேரரசி 
அழைக்கிறார்‌” என்றாள்‌. 


குந்தி சத்யவதியின்‌ பந்தலை அணுகி “பேரரசியை 
வணங்குகிறேன்‌” என்று தலைவணங்கி நின்றாள்‌. 
அவளிடம்‌ தன்னருகே இருந்த பீடத்தில்‌ அமரும்படி 
சத்யவதி கைகாட்டினாள்‌. அமர்ந்ததும்‌ 
“களைத்திருக்கிறாய்‌...” என்றாள்‌ சத்யவதி. குந்தி “என்‌ 
கடமைகள்‌ இவை” என்றாள்‌. சத்யவதியின்‌ புன்னகை 
பெரிதாகியது. “எப்போதுமே அரசியைப்போலப்‌ 
பேசுகிறாய்‌. அரசியைப்போலவே இருக்கிறாய்‌... இதை 
எங்கே கற்றாய்‌?” என்றாள்‌. குந்தி மெல்ல தலைதாழ்த்தி 
“அஸ்தினபுரியின்‌ மாண்பு எப்போதும்‌ என்‌ நெஞ்சில்‌ 
உள்ளது” என்றாள்‌. “நீ நேற்று அரியணையில்‌ 
அமர்ந்திருக்கும்‌ கோலத்தைப்‌ பார்த்தேன்‌. தேவயானியின்‌ 
அரியணை அதற்குரியவளை அதுவே 
தேர்ந்தெடுத்துக்கொண்டுவிடுகிறது என நினைத்தேன்‌” 
என்றாள்‌ சத்யவதி. “தங்கள்‌ நற்சொல்‌ அது” என்றாள்‌ 


“நேர்கொண்ட வருகை. இடவலம்‌ நிகர்கொண்ட 
சுழியமைந்த சீருடல்‌” என்றான்‌ நகுலன்‌. “ஆம்‌, இங்குள்ள 
புரவிகளில்‌ முதன்மையானது” என்றார்‌ நாமர்‌. “அந்தப்‌ 
புரவியின்‌ பெயர்‌ காரகன்‌. சற்று கடுமையான உள்ளம்‌ 
கொண்டது. அவர்‌ பயிற்சி முடித்து கிளம்பும்போது பிற 
புரவிகளை கொண்டுசென்றுவிடுவோம்‌. அந்தப்‌ 
புரவியை மட்டும்‌ அழைத்தபடி ஒரு சூதன்‌ அவர்‌ 
பின்னால்‌ சாலைவரை செல்வான்‌. அதில்‌ அவர்‌ பயிற்சி 
செய்வதாக ஊரார்‌ நினைக்கவேண்டுமென அவர்‌ 
எண்ணுகிறார்‌” என்றார்‌ சுதமர்‌. “ஆனால்‌ ஊராருக்கே 
தெரியும்‌, அவரால்‌ கன்றுக்குட்டிமேல்கூட அமர 
இயலாதென்று.” 


காரகன்‌ உருப்பெருக அணுகி வந்து விரைவழிந்து 
குளம்புகள்‌ தாளம்‌ நிலைக்க மூச்சிரைத்தபடி நின்று 
நகுலனை அணுகி அவன்‌ தோள்மேல்‌ தன்‌ பெரிய 
தலையை வைத்தது. கடைவாயில்‌ வெள்ளிநூல்வலை 
என தொங்கிய நுரை அவன்‌ தோள்மேல்‌ சொட்டியது. 
புரவிமேல்‌ அப்போதும்‌ உடலை இறுக்கி பற்களை 
கிட்டித்து கடிவாளத்தை முறுகப்பற்றி கால்களை 
அணைத்து விழிமூடி அமர்ந்திருந்தான்‌ உத்தரன்‌. 
“இளவரசே” என்றார்‌ சுதமர்‌. “ஆ” என விழித்துக்கொண்டு 
அவன்‌ விழப்போனான்‌. நகுலன்‌ அவன்‌ கால்களை 
பற்றிக்கொண்டான்‌. 


உத்தரன்‌ நிலைகொண்டபின்‌ திரும்பிப்பார்த்து 
அதிர்ந்தான்‌. புரவி நின்றுகொண்டிருப்பதை 
அப்போதுதான்‌ உணர்ந்தவன்போல கீழே குதிக்க 
முயன்றான்‌. நகுலன்‌ அவன்‌ கால்களைப்பற்ற அவன்‌ 
மெல்ல இறங்கி நின்று தரையில்‌ புரவியின்‌ விசை எஞ்சிய 
உடல்‌ நிலைகொள்ளாமல்‌ தள்ளாடினான்‌. நகுலன்‌ 
அவன்‌ தோளை பற்றிக்கொண்டான்‌. அவனால்‌ 
அப்போதும்‌ என்ன நிகழ்ந்தது என்று தெளிவுற 
முடியவில்லை. திரும்பி தன்னருகே வியர்வைத்‌ துளிகள்‌ 
வழிய நின்றிருந்த கரிய புரவியை பார்த்தான்‌. ஒரு 
கணத்தில்‌ அனைத்தும்‌ விளங்கிவிட “என்ன 
நின்றுகொண்டிருக்கிறீர்கள்‌? புரவியின்‌ கால்களை 
உருவி விடுங்கள்‌... அத்தனை விரைவாக ஓடியபின்‌ அது 
இளைப்பாறவேண்டாமா?” என்றான்‌. 


“விரைவாக ஓடியபின்‌ உடனே புரவியை உருவுவது...” 
என சுதமர்‌ தொடங்க நகுலன்‌ “நீர்‌ காட்டியபின்‌ 
கொட்டிலில்‌ கட்டுக! நானே வருகிறேன்‌” என்று சொல்லி 
கடிவாளத்தை சூதன்‌ ஒருவனிடம்‌ அளித்தான்‌. “நல்ல 
புரவி... என்‌ உளவிரைவை கூடுமானவரை எட்ட 


முயன்றது” என்றான்‌ உத்தரன்‌. “ஆம்‌, இன்னும்‌ கொஞ்சம்‌ 
தங்களிடம்‌ பழகினால்‌ மேலும்‌ விரைவை எட்டும்‌” 
என்றான்‌ நகுலன்‌. உத்தரன்‌ ஓரக்கண்ணால்‌ அவனை 
நோக்கியபடி “ஆம்‌, சிலநாட்கள்‌ போகட்டும்‌. அதன்பின்‌ 
மீண்டும்‌ அதற்கு பயிற்சி கொடுப்போம்‌” என்றான்‌. 


மெல்ல பீடத்தில்‌ சென்றமர்ந்த உத்தரன்‌ “மூடா! என்‌ 
காலணிகளை கழற்று” என காலை நீட்டினான்‌. 
“இன்னும்கூட ஒரு சிலமுறை சுற்றியிருக்கலாம்‌. 
பொழுதில்லை. அவையில்‌ பணிகள்‌ பல 
எஞ்சியிருக்கின்றன” என்றான்‌. சூதன்‌ அவன்‌ 
காலணிகளை கழற்ற “குதிமுள்ளால்‌ குத்தி அதை 
ஊக்கினேன்‌. நல்ல புரவி, என்‌ நோக்கத்தை 
புரிந்துகொண்டது” என்றான்‌. நகுலன்‌ “நாளை 
இன்னொரு புரவியில்‌ செல்வோம்‌, இளவரசே” என்றான்‌. 
“நாளை என்றால்‌...” என அவன்‌ இழுக்க “நான்‌ 
இங்கிருப்பேன்‌” என்றான்‌ நகுலன்‌. 


அந்தச்‌ சொற்குறிப்பைக்‌ கேட்டு விழிதூக்கி அவனை 
நோக்கி உடனே திரும்பிக்கொண்டு ரட்‌ விரும்‌ 
நானறிந்த புரவிக்கலையை நீர்‌ கற்றுக்கொள்வதில்‌ 
எனக்கு மகிழ்ச்சியே” என்றான்‌ உத்தரன்‌. “அது என்‌ 
நல்லூழ்‌” என்று நகுலன்‌ சொன்னான்‌. உத்தரன்‌ 
எழுந்துகொண்டு நகுலன்‌ தோளில்‌ தட்டி “நன்று... உமக்கு 
நான்‌ ஒரு பொற்கங்கணத்தை அளிக்க 
ஆணையிடுகிறேன்‌. அதை அணிந்துகொள்ளும்‌. 
இளவரசனுக்குரிய புரவித்துணைவன்‌ என்றால்‌ 
அவனைப்‌ பார்த்ததுமே பிறர்‌ அறியவேண்டும்‌” என்றான்‌ 
உத்தரன்‌. 

அவன்‌ சென்றதும்‌ சுதமர்‌ “விந்தை!” என்றார்‌. “என்ன 
விந்தை? இவர்‌ புரவிக்கு ஆணையிட்டார்‌. புரவி அதை 
கேட்டது” என்றார்‌ நாமர்‌. “புரவியிடம்‌ எப்படி பேசினீர்‌?” 
என்றார்‌ சுதமர்‌. நகுலன்‌ புன்னகையுடன்‌ “நாம்‌ 
புரவிகளுக்கு பயிற்சி கொடுக்கவேண்டும்‌ அல்லவா?” 
என்றான்‌. 

21. புரவியின்‌ இரவு 


[10826]இரவில்‌ துயில்விழித்துக்கொள்வது முதலில்‌ தன்‌ 
வலக்கைதான்‌ என்பதை நகுலன்‌ உணர்ந்திருந்தான்‌. 
அது சென்று இன்மையை உணர்ந்து திடுக்கிட்டு 
அவனை எழுப்பியது. அந்த விதிர்ப்புடன்‌ தன்னை 
உணர்ந்து நெஞ்சின்‌ ஓசையை கேட்டபடி அத்துடிப்பு 
இருளை அதிரவைப்பதை திறந்த விழிகளால்‌ 
நோக்கியபடி சற்று நேரம்‌ படுத்திருந்தான்‌. பின்பு 
பெருமூச்சுடன்‌ எழுந்து அமர்ந்து இரவின்‌ நீளிசை 
ஒலியை, தொலைவுக்காற்றின்‌ அணுகலோசையை 
கேட்டான்‌. எழுந்து எலும்புகள்‌ ஒடியும்‌ சுள்ளிபோல்‌ 
ஒலிக்க உடலை நெளித்து மெல்ல காலடி வைத்து 
வெளியே வந்து நின்றான்‌. 


அவன்‌ விழித்துக்கொண்டதை உணர்ந்த குட்டிப்புரவி 
காதரன்‌ தான்‌ படுத்திருந்த மூலையிலிருந்து மெல்ல 
அசைந்து எழுந்து நான்கு கால்களில்‌ நின்றபடி முன்னும்‌ 
பின்னும்‌ ஆடியது. கனவில்‌ அது அன்னையிடம்‌ 
பாலருந்தியது வாயை சப்புக்கொட்டும்‌ ஒலியிலிருந்து 
தெரிந்தது. அவன்‌ முற்றத்திற்கு வந்தபோது அங்கு 
நின்றுகொண்டிருந்த அதன்‌ தமக்கை பத்மை 
அரைத்துயிலில்‌ அவன்‌ காலடியோசையைக்‌ கேட்டு இரு 
காதுகளையும்‌ அசைத்தபின்‌ வால்‌ சுழற்றி முனகியது. 
கொட்டில்களில்‌ நின்றுதூங்கியும்‌ அசைபோட்டும்‌ 
புல்மென்றும்‌ கொண்டிருந்த புரவிகளில்‌ பல 
குளம்புகளை மிதித்து ஓசையெழுப்பியும்‌ அழிகளை 
காலால்‌ தட்டியும்‌ நீள்மூச்சு விட்டும்‌ அவனை 
அறிந்துகொண்டதை தெரிவித்தன. 


காரகன்‌ இருளுக்கு அப்பால்‌ மெல்ல கனைத்தது. 
கைகளைக்‌ கட்டியபடி வான்சரிவெங்கும்‌ நிறைந்திருந்த 
விண்மீன்களை நோக்கிக்கொண்டு அவன்‌ 
நின்றிருந்தான்‌. காற்று உடலைத்‌ தழுவி ஆடையை 
பறக்கச்செய்து கடந்துசென்றது. எழுந்து 
வெளிவந்தபோது அதே விசையில்‌ நடந்து 
தெற்குச்சோலைக்குச்‌ சென்று சகதேவனை பார்ப்பதாகவே 
தன்‌ உடலை இயக்கிய உள்ளத்தின்‌ ஆழம்‌ 
எண்ணியிருந்ததை அப்போது உணர்ந்தான்‌. 
தன்னுணர்வு கொண்டதுமே அதை 


அணையிட்டருந்தான்‌. ஆயினும்‌ உடலில்‌ மெல்லிய 
உந்துதல்‌ ஒன்று எஞ்சியிருந்தது. அதை வெல்வதுபோல 
அவன்‌ கைகளை மேலே தூக்கி உடலை நெளித்து 
முனகிக்கொண்டான்‌. 


இப்போது சகதேவன்‌ அங்கு விழித்திருப்பான்‌. தன்‌ குடில்‌ 
முற்றத்தில்‌ அமர்ந்து விண்மீன்‌ பெருக்கை 
விழியிமைக்காது நோக்கிக்கொண்டிருப்பான்‌. அந்த 
கோடி விண்மீன்களில்‌ ஒன்றெனக்‌ கூட தன்‌ பெயரோ 
முகமோ அவன்‌ சித்தவெளியில்‌ எழப்போவதில்லை. 
அத்தனை எளிதாக அவனால்‌ வெட்டிக்கொண்டு செல்ல 
முடிந்திருக்கிறது. முன்பெப்போதோ முற்றிலும்‌ 
அகன்றுவிட்டருந்தவனைப்‌ பற்றி உடன்நிறுத்தியது தன்‌ 
அன்பு மட்டுமாக இருக்கலாம்‌. இல்லை... மூத்தவர்களின்‌ 
அன்பினாலும்‌ அவன்‌ கட்டுண்டிருக்கிறான்‌. அவன்‌ 
உள்ளத்தில்‌ தருமனின்‌ இடம்‌ இறைநிகர்‌ கொண்டது. 
உதிர்ந்து சருகான பின்‌ சிலந்தி வலையில்‌ சிக்கி 
மரத்துடனிருக்கும்‌ இலைபோல்‌ இருந்திருக்கிறான்‌. 


நகுலன்‌ நீள்முச்சுடன்‌ அங்கிருந்த சிறிய கல்லொன்றில்‌ 
அமர்ந்தான்‌. தொலைவில்‌ காரகன்‌ மீண்டும்‌ 
குரலெழுப்பியது. தன்‌ ஒவ்வொரு அசைவையும்‌ 
தனித்தனியாக அது அறிகிறது. இப்போது அதன்‌ சிறிய 
செவிகள்‌ குவிந்தும்‌ மடிந்தும்‌ 
ஓலிதேர்ந்துகொண்டிருக்கும்‌. உருளைக்கல்‌ விழிகள்‌ 
அசைய வாய்திறந்து மூக்குத்துளைகள்‌ அகன்று அசைய 
அவனை உணர்ந்துகொண்டிருக்கும்‌. தன்‌ உள்ளத்தின்‌ 
ஒரு பகுதியை முழுமையாகவே அவனுக்கு 
அளித்திருக்கிறது. எங்கு எதை 
செய்துகொண்டிருந்தாலும்‌ அவனுடன்‌ பிரியாது 
இணைஙந்திருக்கிறது. புரவிகள்‌ எப்போதும்‌ அப்படித்தான்‌. 
அவற்றால்‌ எந்த உறவுகளையும்‌ துண்டித்துக்கொள்ள 
இயலாது. அன்பின்‌ வலையிலிருந்து 
விடுவித்துக்கொள்ளும்‌ ஆற்றலுள்ள ஒரே உயிரினம்‌ 
மானுடன்‌. 


மீண்டும்‌ நீள்மூச்சுவிட்டான்‌. சகதேவன்‌ கிளம்பிச்சென்ற 
அன்று முதற்கணம்‌ எழுந்த பெரும்‌ பதைப்பை அடக்கி 
நீள்மூச்சுடன்‌ அமர்ந்து விடியலை 
நோக்கிக்கொண்டிருந்தான்‌. நீராடவேண்டும்‌ என எண்ணி 
எழுந்து மரவுரியை எடுக்க அறைக்குள்‌ 
நுழைந்தபோதுதான்‌ அங்கே இருந்த இன்மை வந்து 
அறைந்தது. பதறி வெளியே ஓடி சகதேவனின்‌ 
காலடிகளை அடையாளம்‌ கண்டு காட்டினூடாக 
தொடர்ந்து சென்றான்‌. நன்கறிந்த காலடிகள்‌ அவை 


என்பதை அப்போதுதான்‌ உணர்ந்தான்‌. எப்போது இதை 
தனித்து நோக்கினோம்‌? எப்போதுமே 
நோக்கிக்கொண்டிருந்தோம்‌ போலும்‌. ஒருவன்‌ கூர்ந்து 
நோக்காமலேயே நன்கறிந்திருப்பது தன்‌ உடலைத்தான்‌. 
அது என்‌ உடலும்கூடவா? 


காட்டின்‌ எல்லை வரை சென்றபோது அவன்‌ 
விரைவழிந்தான்‌. அப்படி தொடர்ந்து செல்வதில்‌ 
இருக்கும்‌ தன்னிழிவை உணர்ந்து சரிந்து கிடந்த மரம்‌ 
ஒன்றின்‌ மேல்‌ அமர்ந்து மேலும்‌ சென்ற கால்சுவடுகளை 
நோக்கிக்கொண்டிருந்தான்‌. விட்டு ஓடுபவனை துரத்திச்‌ 
செல்கிறேன்‌... நாணின்றி, நயமின்றி அவனுக்கு 
பெருந்துயரொன்றை இழைக்கிறேன்‌. இன்றுவரை அவன்‌ 
துயருறும்‌ எதையும்‌ செய்ததில்லை. அவன்‌ உள்ளம்‌ 
கொள்ளும்‌ அத்தனை அசைவுகளையும்‌ அக்கணமே தன்‌ 
உள்ளமும்‌ அறிந்திருந்தது. அவனை தனித்து 
எண்ணியதேயில்லை. அவன்‌ உடனிருந்ததுகூட இல்லை. 
அவனாகவும்‌ நான்‌ இருந்தேன்‌. 


தொலைவில்‌ தனித்து நடந்து செல்லும்‌ அவனை 
உளவிழிகளால்‌ நோக்கினான்‌. அவன்‌ தோள்கள்‌ 
அகன்றிருந்தன. இரு கைகளும்‌ சிறகுகளாகி கால்கள்‌ 
மண்ணை மெல்லத்‌ தொட்டு தொட்டு உந்த நடப்பதா 
பறப்பதா என உடல்‌ மயங்க கணந்தோறும்‌ என காட்சி 
சுருங்கி அகன்றான்‌. இந்த உள ஓவியம்‌ பலமுறை 
எழுந்துவிட்டது. இன்று நெடுங்காலம்‌ முன்பு நிகழ்ந்ததை 
நினைவுகூர்வதுபோலவிருக்கிறது. ஓர்‌ அறியாக்கணத்தில்‌ 
அவன்‌ சகதேவனென்றாகி அங்கிருந்து திரும்பிப்‌ 
பார்த்தான்‌. ஒடுங்கிய தோள்களுடன்‌ குறுகி 
அமர்ந்திருக்கும்‌ தன்னை நோக்கி புன்னகைத்து 
திரும்பிக்‌ கொண்டான்‌. அக்காட்சி அவன்‌ உள்ளத்தை 
உருகச்‌ செய்தது. தனிமையில்‌ அமர்ந்து மெல்லிய 
கேவல்கள்‌ ஒலிக்க விழிநீர்‌ தாடியிலும்‌ நெஞ்சிலும்‌ உதிர 
அவன்‌ ஏங்கி அழுதான்‌. பின்னர்‌ நெஞ்சு 
எடையின்மையை உணர எழுந்து நின்றான்‌. 


மரவுரியால்‌ முகத்தை துடைத்தபோது மீசையிலும்‌ 
தாடியிலும்‌ இருந்த துளிகள்‌ வியப்புறச்‌ செய்தன. 
எத்தனை அழுதிருக்கிறேன்‌! இத்தனை விழிநீர்‌ 
இதற்குமுன்‌ எப்போதாவது சிந்தினேனா? இந்த விழிநீர்‌ 
சிந்தப்படவேண்டியதுதான்‌. பிறந்த கணம்‌ முதல்‌ 
பிரியாதிருந்த ஓர்‌ உறவின்‌ முடிவு இது. இன்னும்‌ 
சிலநாட்களில்‌ மீண்டும்‌ அவனை சந்திப்பேன்‌. 
சொல்லாடுவேன்‌, தோள்‌ தழுவுவேன்‌, உடனமர்வேன்‌. 
ஆனால்‌ மீண்டும்‌ இரட்டையராக இருக்கப்போவதில்லை. 


இடையே நுழைந்துள்ளது கூரிய குளிர்ந்த வாள்‌ ஒன்று. 


இந்நாள்‌ என்றும்‌ நினைவில்‌ நிற்கக்கூடியது. இன்றுடன்‌ 
என்றுமென நான்‌ எண்ணியிருந்த ஒன்று முடிவுக்கு 
வருகிறது. அப்படி வேண்டுமென்றே 
எண்ணிக்கொள்வதையே விந்தையென அவன்‌ 
உணர்ந்தான்‌. எஞ்சியுள்ள நீர்த்துளிகளை உலுக்கி 
உதிர்க்க விழையும்‌ காற்றுபோல மிச்சமில்லாது 
உலரும்பொருட்டு அவ்வெண்ணத்தை அவனே 
உருவாக்கிக்கொள்கிறான்‌. உள்ளம்‌ 
நெகிழ்வுகொள்ளவில்லை, விழிநீர்‌ 
எஞ்சியிருக்கவுமில்லை. வெறும்‌ நீள்மூச்சுகள்தான்‌ 
எழுந்துகொண்டிருந்தன. 


திரும்ப வேண்டும்‌. ஒன்றும்‌ நிகழாததுபோல்‌ உள்ளத்தை 
இறுக்கிக்கொள்ள வேண்டும்‌. முகமும்‌ உடலும்‌ 
இயல்புடன்‌ திகழவேண்டும்‌. மூத்தவர்கள்‌ கேட்கும்போது 
எண்ணி அடுக்கிய சொற்களால்‌ மறுமொழியிறுக்க 
வேண்டும்‌. அவன்‌ தன்‌ ஆடையை சீரமைத்துக்கொண்டு 
திரும்பியபோது இரு காலடித்தொடர்களை கண்டான்‌. 
அவ்விரட்டைக்‌ காலடிகளில்‌ எது தன்னுடையதென்று 
அவனால்‌ அறிய முடியவில்லை. ஒன்றுடன்‌ ஒன்று 
பின்னி ஒற்றைச்‌ சரடென்றாகி புலரிஈரம்‌ படிந்த 
காட்டுப்புழுதியின்மேல்‌ அவை நீண்டு கிடந்தன. 
அவற்றின்‌ மேல்‌ மீண்டும்‌ கால்வைக்க அஞ்சி சற்று 
அப்பால்‌ நடந்து அவன்‌ திரும்பி வந்தான்‌. அவை 
அவனுக்கு இணையாக மறுதிசைக்கு 
சென்றுகொண்டிருந்தன. 


வழியிலேயே சிறுசுனையொன்றைக்‌ கண்டு நீரள்ளி 
உடல்மேல்‌ விட்டு குளித்தான்‌. விரல்களால்‌ ஈரக்குழலை 
தோளில்‌ பரப்பியபடி குடிலுக்கு மீண்டான்‌. அந்தச்‌ சிறு 
அசைவின்‌ தாளம்‌ தன்‌ எண்ணங்களுக்கொரு ஒழுங்கை 
அளிப்பதைக்‌ கண்டான்‌. தன்‌ அறைக்குள்‌ 
நுழையவிருந்தவன்‌ அறியாது தயங்கி 
வெளித்திண்ணையில்‌ அமர்ந்தான்‌. முற்றத்தில்‌ வெயில்‌ 
ஒளிகொண்டிருந்தது. கூழாங்கற்களின்‌ நிழல்கள்‌ 
குறுகிக்கொண்டருந்தன. காலையுணவுக்கு என 
குருநிலையின்‌ இளம்மாணவன்‌ வந்து அழைத்தபோது 
நெஞ்சில்‌ கைகளைக்‌ கோத்து வானத்தை நோக்கி 
முற்றிலும்‌ தன்னை இழந்து அமர்ந்திருந்தவன்‌ 
திடுக்கிட்டு விழித்துக்கொண்டு “ஆம்‌” என்று எழுந்தான்‌. 
தன்னையறியாமலேயே சகதேவனை அழைக்க 
குடிலுக்குள்‌ திரும்பிய கணம்‌ அனல்‌ சுட சித்தம்‌ விழித்து 


திரும்பிக்கொண்டான்‌. “நன்று... வருகிறேன்‌” என்று 
மாணவனிடம்‌ சொன்ன தன்‌ குரல்‌ அடைத்துப்போய்‌ 
வேறெவரோ என ஒலிப்பதைக்‌ கேட்டான்‌. நடந்தபோது 
தன்‌ உடல்‌ ஏன்‌ அருகே அவனை உணர்கிறது என்று 
வியந்தான்‌. தன்‌ ஒவ்வொரு அசைவும்‌ அருகே நிகழும்‌ 
அவன்‌ உடல்‌ அசைவுடன்‌ இணங்கியதுபோல நிகழ்வதை 
அகன்று நின்று கண்டான்‌. அது தன்‌ உளமயக்கா? 
இல்லை, உண்மையிலேயே தன்‌ உடலில்‌ ஒரு 
தன்னுணர்வின்‌ இறுக்கம்‌ வலப்பக்கம்‌ இருக்கிறது. அங்கு 
அவன்‌ இருந்துகொண்டிருக்கிறான்‌. இன்மையென்று. 


பீமன்‌ தொலைவில்‌ அவனைக்‌ கண்டதுமே சகதேவன்‌ 
கிளம்பிச்‌ சென்றுவிட்டதை உய்த்தறிந்தான்‌. அவன்‌ 
சென்றமர்ந்ததும்‌ கோட்டிய கமுகுப்பாளையில்‌ 
இன்கூழையும்‌ சுட்ட கிழங்கையும்‌ காய்கறிகளையும்‌ 
கொண்டுவந்து வைத்தான்‌. அவன்‌ எதுவும்‌ 
கேட்கமாட்டான்‌ என்பதை நகுலனும்‌ உணர்ந்திருந்தான்‌. 
தலைகுனிந்து சொல்லின்றி அவன்‌ உண்டான்‌. 
மொழியில்லாதபோது ஒவ்வொரு ஒலியும்‌ பிறிதொரு 
மொழியின்‌ சொல்லென ஒலிக்கும்‌ விந்தை. மெல்லும்‌ 
ஒலி, உணவை அள்ளும்‌ ஒலி, ஆமைச்‌ சரசரப்பு, அப்பால்‌ 
காற்றிலாடிய உறியின்‌ கயிற்று முனகல்‌, தொலைவில்‌ 
கன்றொன்றின்‌ குரல்‌. அதை ஓட்டிச்‌ சென்ற மாணவனின்‌ 
மழுங்கிய பேச்சொலி. 


அர்ஜுனனும்‌ தருமனும்‌ உள்ளே வந்தபோது பீமனின்‌ 
விழிகளில்‌ இருந்தே செய்தியை உணர்ந்துகொண்டனர்‌. 
அவர்களும்‌ ஒன்றும்‌ சொல்லவில்லை. இருவரும்‌ நீராடி 
ஈரம்‌ உலர்ந்துகொண்டிருந்த உடலுடன்‌ அமர்ந்தனர்‌. 
அவர்கள்‌ உடலிலிருந்து எழுந்த நீராவியை தன்‌ 
காதுமடல்களில்‌ அவனால்‌ உணரமுடிந்தது. 
பெருமூச்சுவிட்டபடி விழிதூக்கி அவர்களைப்‌ பார்த்து 
தலைவணங்கி முகமன்‌ உரைத்தான்‌. தருமன்‌ 
வழக்கமான சொற்களில்‌ வாழ்த்துரை அளித்தார்‌. 
அவர்களுக்கு பீமன்‌ காலையுணவு அளிக்க ஆழ்ந்த 
மொழியிலா வெளி சூழ அவர்களும்‌ அதை அருந்தினர்‌. 
உண்டு முடித்தபின்‌ எழுந்து மூத்தவர்களுக்கு 
தலைவணங்கி மீண்டும்‌ குடிலுக்கு வந்தான்‌. 


ஏழு நாட்களுக்குப்பின்‌ அவன்‌ கிளம்பிச்செல்ல 
வேண்டுமென்பது அவர்கள்‌ முன்னரே வகுத்துக்கொண்ட 
நெறி. ஏழு நாட்கள்‌ இங்கிருக்க வேண்டும்‌. ஒவ்வொரு 
அசைவுக்கும்‌ உடன்‌ அவன்‌ இல்லை என்பதை பழக்க 
வேண்டும்‌. இருப்பென்பது இனி பாதியே. அதற்குள்‌ 
சுழன்றுவரும்படி சித்தத்திற்கு கற்பிக்க வேண்டும்‌. அது 


மிக எளிது. உடல்‌ வற்புறுத்தல்களுக்கு இணங்குவது. 
உடல்‌ பருப்பொருளால்‌ ஆனது என்பது எத்தனை 
உகந்தது! அதை பருப்பொருட்களால்‌ ஆள முடியும்‌. 
உடலை நடிக்காதிருக்க இயலாத உள்ளத்தை அளித்த 
தெய்வங்கள்‌ பெருங்கருணை கொண்டவை. கன்றைத்‌ 
தொடர்கிறது பசு. கன்று கயிற்றால்‌ இழுக்கப்படுகிறது. 


இரண்டு நாட்கள்தான்‌ அவன்‌ குருநிலையில்‌ இருந்தான்‌. 
தன்னை வெல்லும்பொருட்டு கடும்‌ உடலுழைப்பை 
தனக்கே அளித்துக்கொண்டான்‌. எரியும்‌ வெயிலில்‌ 
நின்று குருநிலைக்குத்‌ தேவையான விறகுகளை வெட்டி 
அடுக்கினான்‌. காவடியைத்‌ தோளிலேற்றி மலைச்சரிவில்‌ 
இறங்கிச்சென்று சுனையிலிருந்து நீர்‌ மொண்டு வந்து 
மரத்தொட்டிகளை நிரப்பினான்‌. காட்டுக்குள்‌ அலைந்து 
கிழங்குகள்‌ தேர்ந்துவந்து தோலுரித்து வெட்டி 
வெயிலிலிட்டு உலரவைத்து பானைகளில்‌ சேர்த்து 
உள்ளே வைத்தான்‌. அத்தனைக்குப்‌ பிறகும்‌ உள்ளம்‌ 
அலைந்து திரிய நெடும்பொழுது எஞ்சியிருந்தது. 

இரண்டாம்‌ நாள்‌ உள்ளத்தின்‌ ஏதோ மூலையில்‌ இருந்து 
ஒரு சிறு எரிச்சல்‌ எழுந்து வந்தது. இத்தனை 
சார்ந்திருக்கிறோமா? இவ்வளவு தொலைவுக்கு கடன்‌ 
கொண்டிருக்கிறோமா? தனியாக நின்று ஒருகணமும்‌ 
எண்ணாதபோது தவமென்று ஒன்று தனக்கு அமையவே 
போவதில்லையா? இங்கு நான்‌ இவ்வண்ணம்‌ 
இருக்கையில்‌ எங்கோ அவன்‌ தன்னை முற்றிலும்‌ மறந்து 
முழுமை கொண்டிருக்கிறான்‌. அதில்‌ ஐயமே இல்லை. 
அக்காலடிகளைத்‌ தொடர்ந்து செல்லும்போது அவன்‌ 
உள்ளம்‌ உணர்ந்தது அதுதான்‌. தயங்காது, கணமும்‌ 
நிலைக்காது சென்று கொண்டிருந்தன அவை. 


அவ்வெண்ணமே எரிச்சலை மேலும்‌ வளர்த்தது. அவன்‌ 
ஒரு முழுமையென்றாகி நிற்க அதனுள்‌ நுழைவதற்கு 
வழி தேடி முட்டி முட்டித்‌ தவித்து சுற்றி வரும்‌ வெறும்‌ 
பூச்சியா நான்‌? நான்‌ தேடுவதற்கு பிரிதொன்றில்லையா? 
அதை சினமென வஞ்சமென பெருக்கிக்‌ கொண்டான்‌. 
ஆம்‌, நான்‌ ஒரு முழுமை. அதை அறியும்‌ தருணம்‌ இது. 
இக்கணம்‌ முழுமையற்றிருக்கலாம்‌. அறுபட்ட முனைகள்‌ 
துடித்துத்‌ தவிக்கலாம்‌. ஆனால்‌ நான்‌ சென்று சேரும்‌ ஓர்‌ 
இடமுண்டு அங்கு முழுமைகொண்டு காலத்தால்‌ கலைக்க 
முடியாத அமைதி கொள்வேன்‌. இந்த 
மலைமுடிகளைப்போல. இதைச்‌ சூழ்ந்திருக்கும்‌ 
தொடுவானின்‌ வளையத்தைப்போல. 


அவன்‌ கிளம்பியபோது பீமன்‌ “ஏழு நாட்களுக்குப்பின்‌ நீ 
சென்று சேர்வதாக அல்லவா உடன்பாடு, இளையோனே?” 
என்றான்‌. நகுலன்‌ அவன்‌ விழிகளைத்‌ தவிர்த்து “ஏழு 
நாட்களுக்குப்‌ பின்னரே அங்கு சென்று சேர்வதாக 
இருக்கிறேன்‌, மூத்தவரே” என்றான்‌. மேலும்‌ ஒரு சொல்‌ 
கேட்காமல்‌ பீமன்‌ திரும்பிக்கொண்டான்‌. தருமனிடமும்‌ 
அர்ஜுனனிடமும்‌ விடைபெறும்போதும்‌ அவர்கள்‌ அவன்‌ 
எங்கு செல்லப்போகிறான்‌ என்று கேட்கவில்லை. 
அவனிடம்‌ எதுவும்‌ கேட்கத்‌ தேவையில்லாததுபோல்‌ 
உடலிலேயே அத்துயர்‌ கணமொழியா தத்தளிப்பென 
வெளிப்பட்டுக்கொண்டிருந்தது. 


[i௱age]நகுலன்‌ தான்‌ நடந்துகொண்டிருப்பதை சற்று 
பிந்தியே உணர்ந்தான்‌. எங்கு செல்கிறோம்‌ என்பதும்‌ 
அவன்‌ கால்களுக்கு தெரிந்திருந்தது. செல்லச்செல்ல 
உள்ளம்‌ விரைவுகொள்ள உடல்‌ தளர்ந்து தொலைவு 
முடிவிலாது நீண்டது. பல இடங்களில்‌ நின்று 
பெருமூச்சுவிட்டுக்கொண்டு மீண்டும்‌ நடந்தான்‌. 
தெற்குச்சோலையில்‌ காவலென ஏதுமிருப்பதில்லை. 
அங்கே மேயும்‌ மான்கள்‌ அவன்‌ காலடியோசையில்‌ 
வெருண்டு கலைந்தன. அவன்‌ காலடியோசை எங்கோ 
வேறெவரோ அணுகிவருவதுபோல எதிரொலித்தது. 
தொலைவில்‌ அவன்‌ அருகநெறியினருக்குரிய 
குடில்களை கண்டுவிட்டான்‌. மேற்கொண்டு காலெடுத்து 
வைக்க அஞ்சியவன்போல அங்கேயே ஒரு 
மகிழமரத்தடியில்‌ நின்றான்‌. 


முதல்நாள்‌ அவன்‌ அங்கே வந்தபோது அங்கு நின்றுதான்‌ 
சகதேவனை சந்தித்தான்‌. ஒருநாள்‌ மட்டுமே அவனால்‌ 
கிரந்திகன்‌ என்னும்‌ மாற்றுருவை அணியமுடிந்தது. 
அன்று பகலிலேயே அவன்‌ சகதேவன்‌ 
அருகநெறியினனாக வந்து தெற்குச்சோலையில்‌ 
தங்கியிருப்பதை தெரிந்துகொண்டான்‌. அதை கேட்டறிய 
விழைந்து வினாதொடுக்கையில்‌ அவன்‌ உள்ளம்‌ பதறி 
நெஞ்சோசை உடலெங்கும்‌ கேட்டது. அங்கே அன்றாடம்‌ 
வருபவர்களைப்பற்றி கேட்டான்‌. பின்னர்‌ 
நிமித்திகர்களை, கணியர்களை. “என்‌ இளையோன்‌ 
எங்கிருக்கிறான்‌ என்று சொல்லும்‌ ஒரு நற்கணியனை 
காணவிழைகிறேன்‌” என்றான்‌. எந்த விழிகளிலாவது 
ஐயம்‌ தெரிகிறதா என அவன்‌ நோக்கு தேடிச்சென்றது. 
அவர்கள்‌ எதையும்‌ உணரவில்லை. அவ்வாறு உணர 
வாய்ப்பும்‌ இல்லை. தன்னுள்‌ வாழும்‌ கரவு உலகெங்கும்‌ 
கரந்தவற்றை தேடுபவனாக ஆக்கிவிட்டிருக்கிறது. 


நாமர்தான்‌ சகதேவனைப்பற்றி சொன்னார்‌. “சொல்‌ 


காலத்தைக்‌ கடந்து மலைமுடிகளுக்கு மேலே பறக்கும்‌ 
புள்‌ என ஆவதை அவரிடம்தான்‌ பார்க்கமுடியும்‌. 
அருகநெறியினர்‌...” என்றார்‌. அருகநெறியினர்‌ தங்கும்‌ 
சோலையை பிறிதொருவனிடமிருந்து அறிந்தான்‌. அந்தி 
இருண்டதுமே கிளம்பிச்‌ சென்றுவிடவேண்டும்‌ என 
உள்ளம்‌ துடித்தாலும்‌ அறியா இடத்தில்‌ இரவில்‌ 
செல்லவேண்டியதில்லை என தன்னை அடக்கினான்‌. 
கடிவாளத்திற்கு இணங்கா புரவிக்குட்டி என உள்ளம்‌ 
எழுந்தபடியே இருந்தது. 


கருக்கிருட்டிலேயே கொட்டில்‌ விழித்துக்கொண்டது. 
புரவிகள்‌ பேணுநரை அழைத்து கனைக்கத்‌ தொடங்கின. 
அவர்கள்‌ துயில்மாறா விழிகளுடன்‌ எழுந்து வந்து 
அவற்றை அவிழ்த்து வெளியே கொண்டுசென்று 
நீர்த்தொட்டிகளின்‌ அருகே கட்டிவிட்டு 
கொட்டில்களிலிருந்து சாணியை வழித்து கூடைகளில்‌ 
ஏற்றி வண்டிகளில்‌ வைத்து கொண்டுசென்று 
உரக்குழிகளில்‌ கொட்டினர்‌. கொட்டில்‌ தரையை தூய்மை 
செய்தபின்‌ புரவிகளை குளிப்பாட்டுவதற்காக 
மலைச்சுனைக்கு கொண்டுசென்றனர்‌. நீர்‌ அருந்தி 
தாடையில்‌ வழிய நிமிர்ந்து மூச்சுவிட்ட புரவிகள்‌ 
குளிருக்கு உடல்‌ சிலிர்த்தபடி தலையை 
அசைத்துக்கொண்டும்‌ காதுகளைக்‌ கூர்ந்து 
இருளொலிகளை கேட்டுக்கொண்டும்‌ மெல்லிய குரலில்‌ 
பிற குதிரைகளுடன்‌ பேசிக்கொண்டும்‌ சென்றன. 


நகுலன்‌ காரகனையும்‌ அவன்‌ பொறுப்பிலிருந்த வேறு 
எட்டு புரவிகளையும்‌ அவிழ்த்துக்கட்டி கொட்டிலை 
தூய்மை செய்தான்‌. புரவிகளின்‌ சாணியும்‌ சிறுநீரும்‌ 
சேர்ந்து குழம்பிய மணம்‌ நெஞ்சுக்கு இனிதாக இருந்தது. 
நெடுநாட்களாக அதை இழந்திருந்தோம்‌ என 
எண்ணிக்கொண்டதும்‌ உவகை எழுந்தது. உவகை அல்ல 
அது என எண்ணிக்கொண்டான்‌. ஒரு நிறைவு. ஒன்றை 
அதற்குரிய சரியான இடத்தில்‌ வைத்துவிட்டால்‌ எழும்‌ 
பொருத்த உணர்ச்சி. அவனுடன்‌ காதரனும்‌ வந்து 
தொழுவத்திற்குள்ளேயே குறுக்கே நடந்தது. அவன்‌ 
கைகளுக்குள்‌ புகுந்தது. பின்னாலிருந்து 
முட்டித்தள்ளியது. பத்மை வெளியே நின்றபடி 
“அப்படியெல்லாம்‌ செய்யக்கூடாது தெரியுமா?” என்றது. 
பின்னர்‌ அதுவும்‌ உள்ளே வந்து பெரிய குதிரை 
எஞ்சவிட்டுச்‌ சென்றிருந்த புல்லை முகர்ந்து ஒருவாய்‌ 
கவ்விக்கொண்டது. 


புரவிகளை குளிப்பாட்ட அவன்‌ ல்‌ பக்கம்‌ ல 
உடன்‌ இரு குட்டிகளும்‌ வந்தன. “ஓடா ஓடாதே” என்று 


குந்தி. 


சத்யவதியின்‌ முகம்‌ சற்று மாறுபட்டது. “ஆனால்‌ 
பேரரசியரின்‌ ஊழ்‌ என்றுமே கரியதுதான்‌. தேவயானியின்‌ 
ஊழும்‌ பிறிதொன்றல்ல. அரியணையில்‌ அமர்ந்தவள்‌ 
விழையும்‌ அனைத்தும்‌ கைதொடும்‌ தொலைவில்‌ 
இருக்கும்‌. செல்வம்‌, அரசு, மக்கள்‌, புகழ்‌. 
ஒவ்வொன்றுக்கும்‌ நிகராக தன்னுள்‌ இருந்து உ. 
ஒன்றை அவள்‌ இழந்துகொண்டே இருப்பாள்‌. இறுதி 
வெறுமையையே சுமந்துகொண்டிருப்பாள்‌.” குந்‌ 
ஒன்றும்‌ சொல்லவில்லை. “நன்னாளில்‌ நான்‌ தீதென 
ஏதும்‌ சொல்லவிரும்பவில்லை. அனைத்தும்‌ கைவருக! 
மகிழ்வும்‌ நீடிக்குமாறாகுக! என்று வாழ்த்தவே 
விரும்புகிறேன்‌” என்றாள்‌ சத்யவதி. 


கீழே மணல்கரையில்‌ வைதிகர்கள்‌ இறங்கிச்செல்வதை 
குந்தி கண்டாள்‌. அங்கே அவர்கள்‌ 
அமர்ந்துகொள்வதற்காக தர்ப்பைப்புல்‌ விரிக்கப்பட்டது. 
சூதர்கள்‌ இடப்பக்கம்‌ சற்று அப்பால்‌ நின்றுகொண்டனர்‌. 
சேடிகள்‌ கரையிறக்கத்தில்‌ கூடி நின்றனர்‌. வைதிகர்‌ 
செங்கற்களை அடுக்கி வேள்விக்கான எரிகுளம்‌ 
அமைக்கத்தொடங்கினர்‌. இரு சேவகர்கள்‌ 
அஸ்தினபுரியின்‌ அமுதகலசக்கொடி பறக்கும்‌ மூங்கிலை 
அங்கே மண்ணில்‌ நாட்ட அருகே கங்கையின்‌ மீன்‌ 
இலச்சினைக்கொடியை இருவர்‌ நட்டனர்‌. 


“நான்‌ உன்னிடம்‌ ஒரு செய்தியைச்‌ சொல்லவே 
அழைத்தேன்‌” என்றாள்‌ சத்யவதி. “நேற்று 
முடிசூட்டலுக்குப்பின்‌ ஷத்ரியர்‌ அவையில்‌ இந்தப்பேச்சு 
எழுந்திருக்கிறது. நீ யாதவப்பெண்‌. பாண்டு 
முடிசூடப்போவதில்லை என்பதனால்தான்‌ உன்னை 
மணமகளாக்க தேவவிரதன்‌ முடிவெடுத்தான்‌. 
ஷத்ரியர்களும்‌ அதை ஏற்றனர்‌.” குந்திக்கு அவள்‌ 
சொல்லப்போவதென்ன என்று புரிந்தது. அவள்‌ 
தலையசைத்தாள்‌. 


“யாதவர்‌ குலத்தில்‌ பெண்களுக்குரிய மணமுறைகள்‌ 
ஷத்ரியர்கள்‌ ஏற்றுக்கொள்பவை அல்ல. ஷத்ரியர்கள்‌ 
பெண்ணின்‌ கருத்தூய்மையை முதன்மையாகக்‌ 
கருதுபவர்கள்‌. ஆகவே அஸ்தினபுரியை ஆளும்‌ 
மன்னனின்‌ துணைவியாக ஒரு ஷத்ரியப்பெண்‌ 
இருந்தாகவேண்டும்‌ என்று ஷத்ரியர்கள்‌ சினத்தில்‌ 
கூவியிருக்கிறார்கள்‌. முடிவில்‌ அவர்கள்‌ 
ஒருங்கிணைந்து பாண்டுவுக்கு ஒரு ஷத்ரிய மனைவியை 
மணம்புரிந்து வைக்கும்படி ஆணையிட்டிருக்கிறார்கள்‌. 


பத்மை இளையவனை எச்சரித்தபடியே வந்தது. 
காரகனின்‌ கால்களுக்குக்‌ கீழே காதரன்‌ வந்தபோது அது 
எரிச்சலுடன்‌ அசையாமல்‌ நின்றது. நகுலன்‌ காதரனை 
தள்ளி அப்பால்‌ விட்டான்‌. ஆனால்‌ கால்களுக்கு அடியில்‌ 
வந்ததுமே அன்னைமுலை நினைவுக்கு வந்த காதரன்‌ 
மீண்டும்‌ மீண்டும்‌ காரகனின்‌ கால்கள்‌ நடுவே வந்து 
அண்ணாந்து நக்க முயன்றது. இன்னொரு பெண்குதிரை 
“இங்கே வா, செல்லமே” என்றது. காதரன்‌ அதை 
பார்த்துவிட்டு “மாட்டேன்‌. இங்கேதான்‌ இருப்பேன்‌” 
என்றது. 


புரவிகளை நீராட்டுவதற்கு சோலைக்குள்‌ சிறிய 
சுனையைத்தான்‌ அமைத்திருந்தனர்‌. காட்டிலிருந்து 
வழிந்து வந்த நீரோடை அதில்‌ வந்து சேர்ந்து மறுபக்கம்‌ 
தளும்பிச்‌ சென்றது. அஸ்தினபுரியில்‌ நீராட்டுவதுபோல 
குதிரைகளை நீரில்‌ இறக்கி நீந்தவிட்டு கழுவவில்லை. 
கரையில்‌ நிறுத்தி சிறிய மரக்குடுவைகளில்‌ நீர்‌ அள்ளிக்‌ 
கொண்டுவந்து எங்கெல்லாம்‌ சாணி உலர்ந்திருக்கிறதோ 
அங்கு மட்டும்‌ தெளித்தனர்‌. சாணி ஊறியதும்‌ 
அதைமட்டும்‌ புல்வேரால்‌ உரசித்தேய்த்துக்‌ 
கழுவியபின்னர்‌ பலாத்தோல்‌ போன்றிருந்த மரத்தாலான 
மென்முள்தூரிகையால்‌ அவற்றின்‌ உடலை பலமுறை 
சீவினர்‌. தோல்‌ பளபளப்பாக ஆனபின்னர்‌ மரவுரியை 
நீரில்‌ தோய்த்து த நீவித்துடைத்துவிட்டு மீண்டும்‌ 
நாய்த்தோலால்‌ நீவினர்‌. 


“நீராட்டுவதில்லையா?” என்றான்‌ நகுலன்‌. “இல்லை, 
நீங்கள்‌ புரவிகளை நீராட்டுவீர்களா என்ன? 
செளவீரத்திலும்‌ புரவிகளை நீராட்டுவதில்லை 
என்றுதானே கேள்விப்பட்டேன்‌?” என்றார்‌ கபிலநிறமான 
பெரிய புரவியை நீவிக்கொண்டிருந்த கச்சர்‌. “ஆம்‌, 
னால்‌ கங்கைக்கரையில்‌ நீராட்டுகிறார்கள்‌” என்றான்‌ 
நகுலன்‌. “இங்கே புரவிகளை நீராட்டவேண்டியதில்லை 
என்பதை வகுத்தவர்‌ நளமாமன்னர்‌. நீராட்டப்படாத 
புரவிகளை ஈக்களும்‌ உண்ணிகளும்‌ குறைவாகவே 
அணுகுகின்றன” என்றார்‌ கச்சர்‌. “பிறந்ததுமுதலே 
நீராட்டவில்லை என்றால்‌ அவற்றின்‌ உடலில்‌ அரிய 
நறுமணம்‌ ஒன்று உருவாகிவருகிறது. எப்போதேனும்‌ 
புதுமழையில்‌ அவை நனைகையில்‌ புதுமழையில்‌ மண்‌ 
எழுப்பும்‌ அதே இனியமணம்‌ எழுவதை நீர்‌ 
அறியவேண்டும்‌... தெய்வமெழுவதுபோவிருக்கும்‌.” 


“ஆம்‌, புரவிகளின்‌ வியர்வையில்‌ உள்ள எண்ணை 


அவற்றின்‌ தோலுக்கும்‌ முடிக்கும்‌ காப்பு” என்றான்‌ 
நகுலன்‌. “அதை கழுவிக்களைந்தால்‌ தொடர்ந்து வேறு 


ச்சுக்கள்‌ தேவையாகும்‌.” கச்சர்‌ “எந்த 

தாலெண்ணையும்‌ நாங்கள்‌ இங்கே பூசுவதில்லை. 
அந்தியில்‌ கொட்டிலில்‌ புகையிடுவோம்‌. அதுகூட 
மணமற்ற வெற்றுச்‌ சருகுப்புகைதான்‌. 
குளிப்பாட்டப்படாத புரவியை அருகே முகர்ந்துணர 
நேர்ந்த மற்ற புரவிகள்‌ கொள்ளும்‌ உணர்வுத்தூண்டலை 
நான்‌ பார்த்திருக்கிறேன்‌. ஒருமுறை களத்திலேயே 
விதர்ப்பத்தின்‌ புரவி போர்மறந்து கனைத்தபடி 
அருகணைந்தது.” 


அவன்‌ புரவிகளை உடலுருவி இளைப்பாற்றி 
கொண்டுவந்தபோது பயிற்சிக்காக படைவீரர்கள்‌ சிறிய 
குழுக்களாக வந்திருந்தனர்‌. படைத்தலைவர்‌ 
சக்தபுஜனும்‌ பன்னிரு துணைப்படைத்தலைவர்களும்‌ 
நான்கு நாழிகை நேரம்‌ புரவிகளில்‌ குறுங்காட்டை 
சுற்றிவந்தனர்‌. கோட்டைக்காவலர்தலைவன்‌ கோசனும்‌ 
அவனுடைய துணைவர்களும்‌ வேறு இடத்தில்‌ பயிற்சி 
செய்தனர்‌. ஒவ்வொரு நிரையாக பயிற்சி முடிந்து மீள 
களைத்து நுரைதள்ள வியர்வை வழிந்து ஆவியெழ 
நின்ற புரவிகளை மரநிழல்களில்‌ கட்டி புல்லுண்ண 
வைத்துவிட்டு கொட்டிலுக்கு வந்தான்‌. 


காலைவெயில்‌ ஏறிவிட்டிருந்தது. குதிரைச்சூதர்களின்‌ 
அன்றைய பணி முடிந்துவிட்டிருந்தது. 
பெரும்பாலானவர்கள்‌ ஆங்காங்கே அமர்ந்து 
வெற்றிலைத்‌ தாலத்தை நடுவே வைத்து எடுத்து 
மென்றபடி பேசிக்கொண்டிருந்தனர்‌. சிரிப்பொலிகளும்‌ 
பூசலோசைகளும்‌ எழுந்தன. சிலர்‌ வட்டும்‌ ஏணிநாகமும்‌ 
ஆடினர்‌. சிலர்‌ மரநிழல்களில்‌ பாய்விரித்துப்‌ படுத்து 
எஞ்சிய துயிலைத்‌ தொடர்ந்தனர்‌. அவன்‌ அவர்களை 
நோக்கி புன்னகைத்தபடி ஒருசில சொற்கள்‌ உரைத்தபடி 
சுற்றிவந்தான்‌. பின்னர்‌ அவர்கள்‌ நோக்கில்‌ சிக்காமல்‌ 
நழுவி வெளியே வந்தான்‌. 


வடபுலத்துச்‌ சாலையில்‌ அவ்வேளையில்‌ மக்கள்‌ 
சென்றுவரத்‌ தொடங்கிவிட்டிருந்தனர்‌. கையில்‌ 
சவுக்குடன்‌ சென்ற அவனை எவரும்‌ தனிப்பட்டு 
நோக்கவில்லை. தென்புலத்திற்கு வந்து சோலையைக்‌ 
கண்டடைந்தான்‌. உள்ளே நுழைந்தபின்னர்‌ 
குறிகளைக்கொண்டு எளிதில்‌ வழிகண்டுபிடிக்க 
முடிந்தது. அருகநெறியர்களின்‌ இடத்தைத்‌ தேர்ந்து அந்த 
மகிழமரத்தடி வரை வந்தான்‌. அதன்பின்‌ கால்கள்‌ 
பெயரவில்லை. எண்ணம்‌ அங்கிருந்து எழுந்து 
நூறுமுறை பறந்து அப்பால்‌ தெரிந்த அமணர்குடில்களை 
அடைந்து சுற்றி மீண்டுகொண்டிருந்தது. கால்கள்‌ 


வேர்கொண்டவைபோல அவன்‌ அங்கேயே 
நின்றுகொண்டிருந்தான்‌. 


காலடியோசை கேட்டு அவன்‌ திடுக்கிட்டுத்‌ 
திரும்பியபோது சகதேவனை மிக அருகே கண்டான்‌. 
விழுந்துவிடுவோம்‌ என அஞ்சியவனாக நடுங்கும்‌ 
கையை நீட்டி மரத்தை தொட்டான்‌. பற்றிக்கொள்ள 
முடியாதபடி அது சற்று அப்பாலிருக்கவே கால்‌ 
தடுமாறினான்‌. சகதேவன்‌ அவனை நேர்விழிகளால்‌ 
நோக்கினான்‌. எவரோ என்ற முகத்துடன்‌ “அருகனருள்‌ 
சூழ்க!” என்று கைதூக்கி வாழ்த்திவிட்டு அவனைக்‌ 
கடந்து அப்பால்‌ சென்றான்‌. அவன்‌ துவராடை அணிந்து 
கையில்‌ ஒரு கொப்பரையை வைத்திருந்தான்‌. நகுலன்‌ 
அவனுக்குப்‌ பின்னால்‌ எழுந்து கூச்சலிட்ட நெஞ்சுடன்‌ 
அசையாமல்‌ நின்றிருந்தான்‌. பெருமுரசொன்று ஓசையே 
இல்லாமல்‌ அதிர்ந்துகொண்டிருந்தது. 


பின்னர்‌ அவன்‌ திரும்பி வருவதை கண்டான்‌. 
நெடுந்தொலைவில்‌ இலைகளுக்கு நடுவே அவன்‌ உடல்‌ 
அசைவைக்‌ கண்டதுமே நெஞ்சு பதற அவன்‌ எழுந்து 
நின்றான்‌. சகதேவன்‌ அவன்‌ இல்லாத பிறிதொரு உலகில்‌ 
மெல்ல நடந்துவந்தான்‌. அவன்‌ முகம்‌ முன்பு நகுலன்‌ 
அறிந்தது அல்ல என்று தோன்றியது. விழிகள்‌ மேலும்‌ 
சிலவற்றை நோக்குகின்றன. முகநடிப்பு வேறு சிலருடன்‌ 
உரையாடுகிறது. அவன்‌ நகுலனை அணுகி “அருகனடி 
பணிக!” என வாழ்த்திவிட்டு கடந்துசென்றான்‌. 
மென்காற்று ஒன்று தன்னியல்பாக ஆடைகலைத்து 
குழல்‌ அலைத்து தாண்டிச்செல்வதுபோல. 


நகுலன்‌ தன்‌ உள்ளத்தில்‌ ஒரு சொல்லும்‌ எழாமையை 
உணர்ந்தான்‌. அவன்‌ குடில்முற்றத்தை அடைந்து அங்கே 
ஓடைக்கரையில்‌ கால்மடித்து அமர்வதை 
நோக்கிக்கொண்டு நெடுநேரம்‌ நின்றிருந்தான்‌. கொட்டில்‌ 
கடமைகள்‌ நினைவில்‌ எழ நீள்மூச்சுடன்‌ 
திரும்பிச்சென்றான்‌. செல்லும்வழியில்‌ மீண்டும்‌ 
சகதேவன்‌ முகம்‌ நினைவிலெழுந்தது. அவன்‌ 
எப்போதுமே அம்முகத்துடன்தான்‌ இருந்தான்‌ என்பதை 
அப்போது உணர்ந்தான்‌. 


மகிழமரத்தடியில்‌ இருள்செறிந்திருந்தது. அதற்கு 
விலிய்ழகியடபோது அப்பால்‌ நீரோடையின்‌ வெண்ணிற 
வளைவின்‌ ஒளி தெரிந்தது. அவ்வொளியே சகதேவனை 
மெல்லிய கோட்டுருவாக தோற்றுவிக்கப்‌ போதுமானதாக 
இருந்தது. அவன்‌ விண்மீன்களை நோக்கிக்கொண்டு 
அமர்ந்திருந்தான்‌. நகுலன்‌ பெருமூச்சுடன்‌ அசைந்து 


நின்று கைகளை நெஞ்சுடன்‌ கட்டிக்கொண்டான்‌. 
அவனை நோக்கியபடி தோளை மரத்தில்‌ சாய்த்து தானும்‌ 
நின்றிருந்தான்‌. 

22. களிற்றுப்புரவி 


[1௨௨௦] உத்தரனின்‌ அரண்மனைக்கு நகுலன்‌ 
சென்றுசேர்ந்தபோது உச்சிப்பொழுது ஆகியிருந்தது. 
அவன்‌ ஓய்வெடுத்துக்கொண்டிருந்தபோது உத்தரனின்‌ 
ஏவலன்‌ வந்து இளவரசனின்‌ அழைப்பை சொன்னான்‌. 
“உடனே வரும்படியா?” என்றான்‌ நகுலன்‌. “ஆம்‌, 
அவருடைய எல்லா ஆணைகளும்‌ உடனே 
கடைபிடிக்கப்படவேண்டியவையே” என்றான்‌ ஏவலன்‌. 
நகுலன்‌ ஆடைமாற்றிக்கொண்டு கிளம்பினான்‌. ஏவலன்‌ 
முன்னரே சென்றுவிட்டிருந்தமையால்‌ தனியாக 
அரண்மனையை அடைந்தான்‌. அங்கே 
வாயிற்காவலனுக்கு அவனை தெரிந்திருக்கவில்லை. 
அவன்‌ வரவிருப்பது 
அறிவிக்கப்பட்டிருக்கப்படவுமில்லை. “புரவிச்சூதர்கள்‌ 
அரண்மனைக்குள்‌ செல்லும்‌ வழக்கமில்லை” என்று 
காவலன்‌ மறுத்துவிட்டான்‌. 


“நான்‌ இளவரசரால்‌ அழைக்கப்பட்டவன்‌” என்று நகுலன்‌ 
சொன்னான்‌. “அதற்குச்‌ சான்றாக ஏதேனும்‌ உள்ளதா?” 
என்றான்‌ காவலன்‌. “என்னை அழைக்கவந்த ஏவலனின்‌ 
பெயர்‌ சுசரிதன்‌” என்றான்‌ நகுலன்‌. “இங்கே அப்படி 
எவருமில்லை” என்றபின்‌ காவலன்‌ 
திரும்பிக்கொண்டான்‌. நகுலன்‌ அங்கேயே 
நின்றிருந்தான்‌. காவலன்‌ அவனை திரும்பிப்பார்க்கவே 
இல்லை. சற்றுநேரம்‌ கழித்து பிறிதொரு காவலன்‌ வந்து 
“யார்‌?” என்று கேட்டான்‌. அனைத்தையும்‌ கேட்டறிந்தபின்‌ 
“இங்கே ஏவலர்கள்‌ பலர்‌ சுசரிதன்‌ என்ற பேரில்‌ 
உள்ளனர்‌” என்றபடி திரும்பிச்சென்றான்‌. 


மீண்டும்‌ ஒருவன்‌ வந்து முதலில்‌ இருந்தே 
அனைத்தையும்‌ கேட்டறிந்தான்‌. அவனும்‌ சென்றபின்‌ 
முதியவர்‌ ஒருவர்‌ வந்து “யார்‌? என்ன வேண்டும்‌?” 
என்றார்‌. பலர்‌ எந்த கேள்விக்கும்‌ எதிர்நில்லாமல்‌ உள்ளே 
சென்றுகொண்டும்‌ மீண்டுகொண்டுமிருந்தனர்‌. காவலர்‌ 
கூடத்தில்‌ பலர்‌ துயின்றுகொண்டிருந்தனர்‌. முதிய 
அமைச்சர்‌ ஒருவர்‌ அவ்வழி செல்ல அவரிடம்‌ “இவரை 
இளவரசர்‌ வரச்சொல்லியிருக்கிறார்‌” என்றான்‌ ஒரு 
காவலன்‌. “நீர்‌ யார்‌? சூதரா?” என்று அமைச்சர்‌ 
கேட்டபோது மீண்டும்‌ அனைத்தையும்‌ நகுலன்‌ 


சொன்னான்‌. “இளவரசர்‌ பலரை அழைக்கிறார்‌. ஏன்‌ 
என்று எவருக்கும்‌ தெரியாது” என்றபின்‌ அவர்‌ 
கிளம்பிச்சென்றார்‌. 


மாலைமயங்கும்‌ பொழுதில்‌ சுசரிதன்‌ கையில்‌ ஒரு 
கலத்துடன்‌ வெளியே செல்வதை நகுலன்‌ கண்டான்‌. 
அருகே ஓடிச்சென்று “சுசரிதரே” என்று அழைத்தான்‌. 
ஏவலனால்‌ அவனை அடையாளம்‌ காணமுடியவில்லை. 
“நீர்‌ யார்‌?” என்றான்‌. அவன்‌ விளக்கியதும்‌ “நீர்‌ ஏன்‌ 
இங்கே நிற்கிறீர்‌? நான்‌ உம்மிடம்‌ இளவரசரை பார்க்க 
வரும்படி சொன்னது உச்சிவேளையில்‌ அல்லவா?” 
என்றான்‌. “என்னை உள்ளே விட மறுத்தார்கள்‌” 
என்றான்‌ நகுலன்‌. “நீர்‌ ஏன்‌ அவர்களிடம்‌ கேட்கிறீர்‌? 
நேராக உள்ளே செல்லவேண்டியதுதானே?” என்றான்‌ 
சுசரிதன்‌. “ஆனால்‌...” என நகுலன்‌ தயங்க “உள்ளே 
செல்லும்‌...” என்றபின்‌ சுசரிதன்‌ வெளியே சென்றான்‌. 


நகுலன்‌ உள்ளே சென்றபோது காவலர்கள்‌ எதுவும்‌ 
கேட்கவில்லை. எவரும்‌ அவனை அடையாளம்‌ 
கண்டதாகவே தெரியவில்லை. அவன்‌ அரண்மனையின்‌ 
முற்றத்தை அடைந்தான்‌. அங்கே ஒரு பெரிய அண்டா 
புரண்டு வாய்திறந்து கிடந்தது. எவருடையதோ 
மேலாடை படிகளில்‌ விழுந்திருந்தது. பெரிய தூண்கள்‌ 
நிரைநின்றிருந்த இடைநாழியினூடாக நிழலொளியில்‌ 
நடந்தான்‌. அறைகளுக்குள்‌ அமைச்சர்கள்‌ சிலர்‌ 
பேசிக்கொண்டிருந்தனர்‌. இடைநாழி மூலையில்‌ 
காவலர்கள்‌ படைக்கலங்களை சாற்றிவைத்துவிட்டு 
பேசிச்‌ சிரித்துக்கொண்டிருக்க ஒருவன்‌ மட்டும்‌ 
ர... நகுலனை நோக்கிவிட்டு 
மிவிலக்கிக்கொண்டான்‌. 

நகுலன்‌ உள்ளறைகளுக்கு சென்றான்‌. எல்லா 
அறைகளிலும்‌ எவரோ சிலர்‌ அமர்ந்து 
பேசிக்கொண்டிருந்தனர்‌. எவருமே ஒரு சொல்கூட 
அவனிடம்‌ கேட்கவில்லை. அங்கே அவ்வழக்கமே இல்லை 
எனத்‌ தெரிந்தது. அவன்‌ படியேறி முதல்‌ தட்டுக்குச்‌ 
சென்று அங்கிருந்த இடைநாழியில்‌ நடந்தபோது 
பெண்களின்‌ சிரிப்பொலிகள்‌ கேட்டன. அவன்‌ தயங்கி 
நின்றான்‌. கூடவே கேட்ட ஆண்குரல்‌ 
உத்தரனுடையதென்று தெரிந்தது. அவன்‌ 
புன்னகையுடன்‌ ஒரு கணம்‌ நின்றபின்‌ அந்த 
அறைநோக்கி சென்றான்‌. 


அறைக்குள்‌ உத்தரன்‌ உரத்த குரலில்‌ “மிகப்பெரிய புரவி. 
காரகன்‌ என்று பெயர்‌. அவன்‌ இதுவரை ஒரே ஒருவரை 
மட்டிலுமே தன்மேல்‌ ஏற விட்டிருக்கிறான்‌... ஆனால்‌” 
என்றான்‌. “அய்யோ” என்றாள்‌ ஒரு பெண்‌. நகுலன்‌ 
கதவைத்‌ திறந்து “இளவரசரை வணங்குகிறேன்‌. என்னை 
தாங்கள்‌ வரச்சொன்னதாக ஏவலன்‌ சொன்னான்‌” 
என்றான்‌. உத்தரன்‌ சினத்துடன்‌ “நானா? உன்னையா??” 
என்றான்‌. “தாங்கள்தான்‌” என்றான்‌ நகுலன்‌. “மூடா, நான்‌ 
எதற்கு உன்னை வரச்சொல்லவேண்டும்‌?” என்று உத்தரன்‌ 
சொன்னதும்‌ நகுலன்‌ தலைவணங்கி “இன்று இன்னொரு 
கரும்புரவிதான்‌ வேண்டும்‌ என்று நீங்கள்‌ சொன்னதாகச்‌ 
சொன்னான்‌. காரகன்‌ நீங்கள்‌ வருவீர்கள்‌ என்று 
காத்திருக்கிறது. பிறரை அது அணுகவிடுவதில்லை” 
என்றான்‌. 


உத்தரன்‌ “ஆம்‌, அதைத்தான்‌ சொல்ல விழைந்தேன்‌” 

ன றப நோக்கி “எனக்கு உண்மையில்‌ 
புரவிகளை கொஞ்சுவது பிடிக்காது. புரவி என்பது 
ஆண்மகன்‌. சொல்லப்போனால்‌ அரசன்‌. நமக்கும்‌ 
அதற்குமிடையே உருவாகவேண்டியது நிகரான நட்பு” 
என்றான்‌. “அரசி என்றால்‌?” என்று ஒரு பெண்‌ கேட்க 
பிறர்‌ வாய்பொத்தி சிரித்தனர்‌. “காதலா?” என்று 
இன்னொருத்தி கேட்டாள்‌. மீண்டும்‌ சிரிப்பு. 
அவர்களெல்லாருமே எளிய சேடிப்பெண்கள்‌ என்று 
தெரிந்தது. உத்தரன்‌ “ஆம்‌, காதலேதான்‌... அதன்மேல்‌ 
ஊர்வது காமம்‌” என்றான்‌. “அய்யய்யோ” என்று 
அவர்கள்‌ சிரித்து ஆர்ப்பரித்தனர்‌. “எப்படி என்று 
சொல்கிறேன்‌...” என்றான்‌ உத்தரன்‌. “அய்யோ, 
வேண்டாம்‌... வேண்டாம்‌” என்று ஒருத்தி செயற்கையாக 
கூச்சலிட்டு சிரித்துக்கொண்டே எழுந்து ஓடினாள்‌. 


அழகில்லாத பெண்கள்‌ தங்களை அழகிகளாக 
எண்ணிக்கொண்டு செய்யும்‌ நடிப்புகளின்‌ பிறழ்வு 
நகுலனை கூசவைத்தது. அவன்‌ விழிகளை 
திருப்பிக்கொண்டதையே ஒருவகை பாராட்டாக 
எடுத்துக்கொண்டு உத்தரன்‌ மேலும்‌ குலாவத்‌ 
தொடங்கினான்‌. ஒருத்தியின்‌ காதில்‌ ஏதோ சொல்ல 
அவள்‌ “சீ” என அவன்‌ கையை அடித்தாள்‌. “என்னடி? 
என்னடி?” என்றாள்‌ இன்னொருத்தி. “நான்‌ சொல்கிறேன்‌” 
என்றான்‌ உத்தரன்‌. “விலகுங்கள்‌... எனக்குத்‌ தெரியும்‌ 
என்ன என்று” என்றாள்‌ அவள்‌. “என்ன?” என்றான்‌ 
உத்தரன்‌. “தெரியும்‌, போங்கள்‌!” அவன்‌ அவள்‌ 
கொண்டையைப்‌ பிடித்து உலுக்கி “சொல்‌” என்றான்‌. 
அவள்‌ அவன்‌ காதில்‌ ஏதோ சொல்ல அவன்‌ வெடித்துச்‌ 
சிரித்தான்‌. 


நகுலன்‌ “தாங்கள்‌ புரவி ஏறுவதற்குரிய பொழுது 
அணைகிறது, இளவரசே” என்றான்‌. அக்குரலில்‌ இருந்த 
மாற்றத்தால்‌ சற்று திடுக்கிட்ட உத்தரன்‌ “ஆம்‌” என்றபின்‌ 
எழுந்து மேலாடையை அணிந்துகொண்டு “நான்‌ 
சிலவற்றை இவனிடம்‌ பேசவேண்டியிருக்கிறது... நாம்‌ 
மீண்டும்‌ பார்ப்போம்‌. பாகீரதியிடமும்‌ பிரகதியிடமும்‌ 
இரவில்‌ வரச்சொல்லுங்கள்‌. அவர்களிடம்‌ நான்‌ ஒன்று 
சொல்லியிருந்தேன்‌” என்றான்‌. அவர்கள்‌ 
வளையொலியும்‌ அணியொலியுமாக எழுந்து 
ஆடைதிருத்திக்கொண்டார்கள்‌. அவர்களில்‌ ஒருத்தி 
வெளியே செல்லும்போது நகுலனை கூர்ந்து 
நோக்கிவிட்டுச்‌ சென்றாள்‌. நகுலன்‌ ஒருகணம்‌ தன்னை 
அவள்‌ தெரிந்துகொண்டுவிட்டாளா என ஐயுற்றான்‌. 
அவள்‌ சென்ற பின்னர்‌ அந்நோக்கை திரும்ப 
எடுத்தபோதுதான்‌ அது வேறு என தெரிந்தது. அடுத்து 
பிறிதொருத்தியும்‌ நோக்கிச்‌ சென்றாள்‌. அவளுக்கு 
முந்தையவள்‌ அளித்த நோக்கின்‌ பொருள்‌ 
தெரிந்திருந்தது என அதன்பின்‌ புரிந்தது. 


உத்தரன்‌ நடந்துகொண்டே “நான்‌ உம்மை 
உச்சிப்பொழுதில்‌ வரச்சொன்னேன்‌ என நினைவு” 
என்றான்‌. “நான்‌ உச்சிப்பொழுதிலேயே வந்துவிட்டேன்‌. 
காவலர்‌ உள்ளே வரவிடவில்லை” என்றான்‌ நகுலன்‌. 
“நான்‌ அழைத்தேன்‌ என்று சொல்வதற்கென்ன?” 
என்றான்‌ உத்தரன்‌. “சொன்னேன்‌” என்றான்‌ நகுலன்‌. 
உத்தரன்‌ அதை அப்படியே விட்டுவிட்டு “நான்‌ உமக்கு 
கங்கணம்‌ அளிப்பதாக சொன்னேனே! அதை 
அமைச்சர்கள்‌ அளிக்கவில்லையா?” என்றான்‌. “தாங்கள்‌ 
எவரிடம்‌ ஆணையிட்டீர்கள்‌?” என்றான்‌ நகுலன்‌. 
“மூடர்கள்‌” என்று சொன்ன உத்தரன்‌ “நீர்‌ என்‌ அணுக்கப்‌ 
புரவிக்காரர்‌. நீர்‌ இல்லாமல்‌ நான்‌ இனிமேல்‌ 
புரவியேறமாட்டேன்‌” என்றான்‌. “இங்கே எவருக்கும்‌ 
புரவித்தொழில்‌ தெரியவில்லை...” 


அவர்கள்‌ ஓர்‌ அறைக்குள்‌ நுழைந்தனர்‌. உத்தரன்‌ 
பீடத்தில்‌ சென்று அமர்ந்துகொண்டு சால்வையைச்‌ 
சுழற்றி மடிமேல்‌ அமைத்தான்‌. நகுலன்‌ அருகே கைகட்டி 
நின்றான்‌. “உம்‌ உடல்‌ சிறியதென்றாலும்‌ கூரியது” 
என்றான்‌ உத்தரன்‌. உரக்க நகைத்து “உம்‌ மேல்‌ 
உமிழவேண்டும்‌ என்று தோன்றுகிறது. ஏன்‌ தெரியுமா?” 
என்றான்‌. நகுலன்‌ “தெரியாது, இளவரசே” என்றான்‌. 
“மேலோர்‌ அவ்வாறு இழிசினர்‌ மேல்‌ உமிழும்‌ வழக்கம்‌ 
சதகர்ணிகளிடம்‌ உண்டு என்று என்னிடம்‌ 
சொன்னார்கள்‌” என்றான்‌ உத்தரன்‌. நகுலன்‌ புன்னகை 
செய்தான்‌. “நான்‌ எதற்கு உம்மை வரச்சொன்னேன்‌?” 


என்றான்‌ உத்தரன்‌. “தெரியவில்லை, இளவரசே” என்றான்‌ 
நகுலன்‌. 


“எதற்கு?” என முகவாயைத்‌ தடவியபின்‌ அருகே இருந்த 
பீடத்திலிருந்து ஓர்‌ பட்டுச்சுருளை எடுத்து 
ஆர்வமில்லாமல்‌ பிரித்துப்பார்த்தான்‌. அவன்‌ முகம்‌ 
மலர்ந்தது. அதை நகுலனிடம்‌ காட்டி “இவர்‌ யாரென்று 
தெரிகிறதா?” என்றான்‌. நகுலன்‌ “இல்லை, இளவரசே” 
என்றான்‌. “இவர்தான்‌ பேரரசர்‌ புஷ்கரர்‌. நிஷதநாட்டை 
தன்‌ ஆற்றலால்‌ அடக்கி ஆண்டவர்‌. புரவிப்பெருவீரோர்‌... 
அவரது ஓவியங்கள்‌ அனைத்திலும்‌ நீண்ட 
பெருவாளுடனும்‌ கரிய புரவியுடனும்தான்‌ இருக்கிறார்‌” 
என்றான்‌. “ஆம்‌, பெரிய புரவி” என்றான்‌ நகுலன்‌. 
“அதன்பெயர்தான்‌ காரகன்‌. அதைத்தான்‌ இந்தப்‌ 
புரவிக்கும்‌ வைத்திருக்கிறார்கள்‌” என்றான்‌ உத்தரன்‌. 
“இதை என்‌ அரசப்புரவியாக 
வைத்துக்கொள்ளலாமென்னும்‌ எண்ணம்‌ 
எனக்கிருக்கிறது.” 


“இன்னும்‌ இலக்கணம்‌ ஒத்த கரும்புரவி ஒன்றை நாம்‌ 
வாங்கலாம்‌. அதற்கு காரகன்‌ என்று பெயரிடலாம்‌” 
என்றான்‌ நகுலன்‌. “ஆனால்‌ அது நம்‌ பேச்சை கேட்குமா?” 
என்றான்‌ உத்தரன்‌. “கேட்கும்படி செய்யலாம்‌” என்று 
நகுலன்‌ சொன்னான்‌. உத்தரன்‌ “நான்‌ சில வழிகளை 
உரைக்கிறேன்‌. நீர்‌ அவற்றை முறையாக 
கடைபிடித்தால்போதும்‌. அதையும்‌ பழக்கிவிடலாம்‌. 
உண்மையில்‌ நான்‌ சொல்வதை புரிந்துகொள்ளும்‌ 
புரவிச்சூதர்கள்‌ கிடைக்கவில்லை என்பதே என்‌ 
சிக்கலாக இதுநாள்வரை இருந்துவந்தது” என்றான்‌. 
நகுலன்‌ “நாம்‌ நீண்ட உடைவாள்‌ ஒன்றையும்‌ 
செய்விக்கவேண்டும்‌” என்றான்‌. உத்தரன்‌ ஓரக்கண்ணால்‌ 
நோக்கிவிட்டு “என்னிடம்‌ பல வாள்கள்‌ உள்ளன?” 
என்றான்‌. “மேலும்‌ பெரிய வாள்‌ தேவை. ஏனென்றால்‌ 
புரவியில்‌ போர்முகம்‌ செல்லும்போது வாள்‌ நீளமாக 
இருந்தாகவேண்டும்‌.” உத்தரன்‌ “ஆனால்‌ எடையுள்ள 
உடைவாள்‌ என்றால்‌...” என இழுக்க நகுலன்‌ “எடையை 
புரவிதானே சுமக்கவிருக்கிறது?” என்றான்‌. “ஆம்‌, அது 
தெரியும்‌” என்றான்‌ உத்தரன்‌. 


மெல்ல இயல்புநிலைக்கு வந்த உத்தரன்‌ “நான்‌ வரும்‌ 
செண்டுவெளி விழாவில்‌ புரவியூர்ந்து சில 
போர்விளையாட்டுக்களை காட்டலாமென 
எண்ணியிருக்கிறேன்‌” என்றான்‌. “செய்யலாம்‌, நான்‌ 
உடனிருக்கிறேன்‌. தங்களுடன்‌ இருந்தேன்‌ என்னும்‌ 
பெருமை எனக்கும்‌ என்‌ குடிக்கும்‌ எதிர்காலத்தில்‌ 


நற்பெயரென நிலைக்குமல்லவா?” என்றான்‌ நகுலன்‌. 
“ஆம்‌, நான்‌ உமக்கு அளிக்கும்‌ பெருங்கொடை அதுவே” 
என்றான்‌ உத்தரன்‌. “மாமன்னர்‌ புஷ்கரர்‌ புரவியூர்தலில்‌ 
தேர்ந்தவர்‌ என்கிறார்கள்‌. அவரைப்பற்றி எழுதப்பட்ட 
புஷ்கரவிலாசம்‌ என்னும்‌ நூலை நீர்‌ 
அறிந்திருக்கமாட்டீர்‌.” நகுலன்‌ “இல்லை, இளவரசே” 
என்றான்‌. 


“நளன்‌ புரவித்தொழில்‌ தேர்ந்தவர்‌ என்கிறார்கள்‌. அது 
சூதர்கள்‌ எழுதிய கதை. ஏனென்றால்‌ புஷ்கரரிடமிருந்து 
நளன்‌ அரசை கைப்பற்றிக்கொண்டார்‌. அதன்பின்‌ 
நிகழ்ந்த அனைத்தையும்‌ மாற்றி எழுதச்செய்தார்‌. 
நிகழ்ந்ததே வேறு. அதை மறைக்கப்பட்ட இந்நூலில்‌ 
காணலாம்‌. புஷ்கரர்‌ மணந்தது கலிங்கமன்னர்‌ 
சூரியதேவனின்‌ மகள்‌ சாயைதேவியை என 
அறிந்திருப்பீர்‌.” நகுலன்‌ “இல்லை” என்றான்‌. “கலிங்க 
இளவரசியின்‌ மைந்தனாகிய ஆதித்யதேவர்‌ 
தென்கலிங்கத்தை ஆண்டார்‌. அவரது நூல்நிலையில்‌ 
இச்சுவடி இருந்தது. எனக்கு ஒரு சூதர்‌ கொண்டுவந்து 
தந்தார்‌” என்றான்‌ உத்தரன்‌. “நளன்‌ புரவிகளைப்‌ 
பழக்குபவர்‌ மட்டுமே. புரவியூரும்‌ கலை என்பது வேறு. 
அது போர்க்கலை அல்லவா?” 


“ஆம்‌” என்றான்‌ நகுலன்‌. “புஷ்கரர்‌ போர்வீரர்‌. இங்கே 
நளன்‌ அரசராக இருந்த அந்நாட்களில்‌ கிரிப்பிரஸ்தத்தில்‌ 
ண்டுதோறும்‌ புரவியூர்தலில்‌ பலதரப்பட்ட போட்டிகள்‌ 
கழ்ந்தன. புரவித்திறனாளர்களுக்கு 
பெரும்பரிசில்களும்‌ அளிக்கப்பட்டன. அதில்‌ 
பாரதவர்ஷத்தின்‌ அனைத்து நாடுகளிலிருந்தும்‌ 
புரவித்திறனோர்‌ கலந்துகொள்ளும்படி 
அறைகூவப்பட்டது. அவ்வாறு வரும்‌ புரவிவீரர்களில்‌ 
எவரேனும்‌ நிஷாதர்களை வென்றால்‌ அவர்கள்‌ இங்கேயே 
நீடிக்கும்படி செய்யப்பட்டனர்‌. அவ்வாறு பெருந்திறல்‌ 
வீரர்கள்‌ அனைவருமே இங்கே வாழலாயினர்‌. இங்கு 
அவர்களுக்கு அளிக்கப்பட்ட செல்வம்‌ அத்தகையது.” 


“செல்வம்‌ அல்ல, தனக்கு நிகரான திறனுள்ளவர்களைக்‌ 
கண்டால்‌ அவர்கள்‌ அருகிருந்து அகல திறனாளர்களால்‌ 
இயலாது. பிறரை எண்ணவே சித்தம்‌ ஒருங்காது” 
என்றான்‌ நகுலன்‌. “இருக்கலாம்‌. நாளடைவில்‌ இங்கு 
நிகழும்‌ போட்டியை அனைத்து நாடுகளும்‌ 
நோக்கலாயின. சூதர்களும்‌ புலவர்களும்‌ 
அவ்விழவுக்காக நெடுந்தொலைவிலிருந்தெல்லாம்‌ 
வந்தனர்‌. நளன்‌ புரவிக்கலையில்‌ வெறிகொண்டவராக 
ஆனார்‌. இரவும்‌ பகலும்‌ கொட்டிலிலேயே தங்கினார்‌. 


தேவவிரதன்‌ அதை ஏற்றிருக்கிறான்‌” என்றாள்‌ சத்யவதி. 


குந்தி தலையசைத்தாள்‌. “ஆனால்‌ நீயே மூத்தவள்‌. 
ஆகவே அவனுக்கு மகள்கொடையளிக்க ஷத்ரியர்‌ 
எவரும்‌ முன்வரவுமில்லை. அப்போது மாத்ரநாட்டு 
இளவரசர்‌ சல்லியர்‌ எழுந்து அவரது தங்கை மாத்ரியை 
பாண்டுவுக்கு மணமுடிப்பதாக வாக்களித்தார்‌. அந்த 
வாக்கை தேவவிரதன்‌ ஏற்றுக்கொண்டான்‌. இச்சடங்குகள்‌ 
முடிந்தபின்னர்‌ மாத்ரநாட்டுக்குச்‌ சென்று மாத்ரியை 
பாண்டுவுக்கு துணைவியாகப்‌ பெறுவதாக தேவவிரதன்‌ 
ஷத்ரியர்களுக்கு உறுதியளித்திருக்கிறான்‌” என்றாள்‌ 
சத்யவதி. 


குந்தி தன்‌ விழிகளில்‌ எதுவும்‌ தெரியாதபடி அகத்தை 
வைத்துக்கொண்டாள்‌. அவள்‌ இதழ்கள்‌ புன்னகையில்‌ 
விரிந்தவை அப்படியே நீடித்தன. சத்யவதி அவள்‌ 
முகத்தை நோக்கியபின்‌ “நீ அகத்தை மறைப்பதில்‌ 
தேர்ந்தவள்‌” என புன்னகை செய்தாள்‌. “உன்‌ 
எண்ணங்களை நான்‌ அறிவேன்‌. நீ விழைந்தது 
மார்த்திகாவதியின்‌ வெற்றியும்‌ உன்‌ யாதவக்குலங்களின்‌ 
வளர்ச்சியும்‌. அவற்றை நீ அடையமுடியும்‌. 
தேவயானியின்‌ அரியணையில்‌ நீ அமர்ந்து முடிசூடவும்‌ 
முடிந்திருக்கிறது. நீ விழைந்ததற்கும்‌ அப்பால்‌ 
வென்றிருக்கிறாய்‌.” 


குந்தி “ஆனால்‌ இனி நான்‌ அந்த அரியணையில்‌ 
அமரமுடியாது அல்லவா?” என்றாள்‌. “பாண்டுவின்‌ மூத்த 
துணைவியாக நீயே இருப்பாய்‌. ஆகவே நீயே பட்டத்தரசி. 
பாண்டு மீண்டும்‌ ஒருமுறை அந்த அரியணையில்‌ 
அமர்ந்து முடிசூடும்‌ நிகழ்ச்சி நடந்தால்தான்‌ 
அரியணையில்‌ மாத்ரி முடிசூடி அமர்வாள்‌. அவன்‌ 
இருபெரும்‌ வேள்விகளில்‌ எதையாவது ஆற்றினால்‌ 
மட்டுமே அவ்வாறு முடிசூடும்‌ விழா நிகழும்‌. அது நிகழ 
வாய்ப்பில்லை” என்றாள்‌ சத்யவதி. “நீ 
தோற்கடிக்கப்படவில்லை குந்தி. உன்‌ வெற்றி 
ஷத்ரியர்களால்‌ கட்டுப்படுத்தப்பட்டிருக்கிறது. நான்‌ 
இதைவிடவும்‌ பெரிய கட்டுகளை உடைத்தபடிதான்‌ 
இவ்வரியணையில்‌ இத்தனைநாள்‌ அமர்ந்திருக்கிறேன்‌.” 


குந்தி புன்னகைசெய்தாள்‌. “நான்‌ நினைத்தவை 
நினைத்தவாறு கைகூடும்‌ என்ற எதிர்பார்ப்பையே 
இழந்துவிட்டேன்‌” என்று சத்யவதி சொன்னாள்‌. 
“இக்கட்டுகள்‌ இன்றி இந்நகரம்‌ முன்னகருமென்றால்‌ 
அதுவே போதும்‌ என எண்ணத்‌ தொடங்கிவிட்டேன்‌. 
பெருகிவந்த அனைத்து இடுக்கண்களும்‌ விலகி 


புரவிக்கலைஞர்களுடன்‌ உரையாடினார்‌. அரசியையும்‌ 
மைந்தரையும்‌ அவர்‌ நோக்குவதே அரிதாகியது 
என்கிறார்கள்‌ கதையாளர்கள்‌. ஏனென்றால்‌ 
பாரதவர்ஷத்தின்‌ நிகரற்ற புரவிக்கலைஞர்‌ என அவரே 
அறியப்படவேண்டுமென்ற விழைவு அவரை 
கொடுந்தெய்வம்‌ பலிவிலங்கை என 
ஆட்கொண்டிருந்தது.” 


நகுலன்‌ “எந்தக்‌ கல்வியும்‌ கொடுந்தெய்வமென்று 
தோள்மேல்‌ ஏறியாகவேண்டும்‌” என்றான்‌. அவன்‌ 
சொன்னது புரியாமல்‌ சிலகணங்கள்‌ வெறுமனே 
நோக்கிவிட்டு “அன்று இங்கு ஒரு செண்டுவெளிக்‌ 
களியாட்டு நிகழ்ந்தது. பன்னிரு நாடுகளைச்‌ சேர்ந்த 
நூற்றெட்டு புரவிவீரர்கள்‌ கலந்துகொண்டனர்‌. 
புரவிகளில்‌ முன்பு எவரும்‌ எண்ணியிருக்காத அரிய 
திறன்களை அவர்கள்‌ காட்டினர்‌. ஒவ்வொரு கலையிலும்‌ 
அவற்றில்‌ முதல்‌ திறனாளர்‌ செய்து நிறுத்திய இடத்தில்‌ 
இருந்து தொடங்கி மேலும்‌ நிகழ்த்தி நிஷதபுரியின்‌ 
மக்களை களிவெறி கொள்ளச்செய்தார்‌ நளன்‌. 
அத்தருணத்தில்‌ தன்‌ கரியபுரவியில்‌ புஷ்கரர்‌ களம்‌ 
நுழைந்தார்‌. அவரைக்‌ கண்டதும்‌ மக்கள்‌ பலமடங்கு 
வாழ்த்தொலி எழுப்பினர்‌. நளன்‌ முகம்‌ கூம்பியது. 
ஆனால்‌ தமயந்தியின்‌ முகம்‌ மலர்ந்தது” என்றான்‌. 


கண்களைச்‌ சிமிட்டியபடி உத்தரன்‌ சொன்னான்‌ 
“கவிஞர்கள்‌ தெளிவாகச்‌ சொல்வதில்லை. ஆனால்‌ 
தமயந்திக்கு புஷ்கரர்‌ மேல்‌ ஓர்‌ ஆவலிருந்தது என்பதை 
வரிகளின்‌ வண்ணங்களினூடாக நாம்‌ உய்த்துணர 
முடியும்‌. தமயந்தியின்‌ முகமலர்வை நளன்‌ கண்டார்‌. 
அவருடைய ஏவலர்‌ அவருடைய முகக்குறியை கண்டு 
அருகணைந்தனர்‌. அவர்களுக்கு அவர்‌ 
கரவுச்சொற்களால்‌ ஆணையிட்டார்‌. அவர்கள்‌ அதை 
ஏற்று களத்தில்‌ புஷ்கரரின்‌ புரவித்துணைவர்களென 
உடன்‌ சென்றாடினர்‌.” 


“புஷ்கரர்‌ அன்றுவரை புரவித்திறனர்கூட எண்ணியிராத 
திறன்களை காட்டினார்‌. காற்றில்‌ ஒருவர்‌ வீசிஎறிந்த 
நீர்ச்சரடை பிறிதொரு கலத்தை கையிலேந்தி புரவியில்‌ 
பாய்ந்து சென்று ஒரு துளி சிந்தாமல்‌ வானிலிருந்து 
மீண்டும்‌ கலத்தில்‌ பிடித்தெடுத்தார்‌. எய்த அம்புக்கு 
நிகராகச்‌ சென்று அம்பு சென்று தைக்கும்‌ முன்‌ கைகளால்‌ 
அதை பற்றினார்‌. கையில்‌ சுடரெழுந்த அகலுடன்‌ 
புரவியில்‌ பாய்ந்துசென்று ஏழுமுறை சுழன்றுவந்தார்‌. 
சுடர்‌ அசையவேயில்லை” என உத்தரன்‌ தொடர்ந்தான்‌. 
“புஷ்கரரின்‌ புரவித்திறன்‌ கண்டு வாழ்த்தவும்‌ மகிழவும்‌ 


மறந்து நின்றிருந்தனர்‌ குடிகள்‌.” 


“இறுதி நிகழ்வே பரியேறுதலின்‌ உச்சம்‌” என்று உத்தரன்‌ 
சொன்னான்‌. “ஒருவன்‌ இரும்புக்‌ கேடயம்‌ ஒன்றை 
திருப்ப அதன்‌ ஒளி மண்ணில்‌ விழுந்து சுழன்ற அதே 
விரைவில்‌ புரவியில்‌ உடன்பாய்ந்தார்‌ புஷ்கரர்‌. 
அவருடன்‌ சென்ற புரவித்துணைவர்களில்‌ ஒருவன்‌ தன்‌ 
காலால்‌ அவர்‌ புரவியின்‌ தொடையிடுக்கை மிதித்தான்‌. 
நரம்பு சுளுக்கவே புரவி காலிடறிச்‌ சரிந்தது. சிட்டுக்குருவி 
என புரவி மேலிருந்து பாய்ந்து தரையில்‌ நின்று 
தன்னைக்‌ கடந்துசென்று விழுந்த புரவியை நோக்கினார்‌ 
புஷ்கரர்‌. அவரைத்‌ தொடர்ந்துவந்த புரவித்துணைவன்‌ 
ஒருவன்‌ விரைவழிய இயலாததுபோல்‌ நடித்து தன்‌ 
புரவிக்கால்களால்‌ அவரை மிதித்துக்கொல்ல 
முயன்றான்‌. ஆனால்‌ புஷ்கரரின்‌ விழிகளை 
அறிந்திருந்த புரவி அவர்‌ அருகே வந்து நின்று 
தலைதாழ்த்தியது.” 


“மக்களின்‌ கூச்சல்‌ எழுவதைக்கண்டு நளன்‌ விரைந்து 
அருகே ஓடிவந்து பதறி இளையோன்‌ தோளைத்தழுவி 
நலமுசாவினார்‌. நிகழ்ந்ததை உணர்ந்த பின்னரும்‌ 
தமையன்மீது கொண்ட பற்றினால்‌ புஷ்கரர்‌ 
தலைகுனிந்து களத்திலிருந்து விலகிச்சென்றார்‌. 
மக்களுக்கு உண்மை தெரிந்துவிட்டதென்றாலும்‌ 
அயலவர்‌ முன்‌ அதை காட்டவேண்டாமென்று அமைதி 
காத்தனர்‌. அதன்பின்‌ தொடர்ந்து நிகழ்ச்சிகள்‌ நடந்தன 
என்றாலும்‌ எவரும்‌ வாழ்த்தொலியோ உவகைமுழக்கோ 
எழுப்பவில்லை. அரியணையில்‌ அமர்ந்திருந்த தமயந்தி 
சற்றுநேரத்திலேயே எழுந்து சென்றுவிட்டார்‌. இறுதியில்‌ 
இந்திரனுக்குப்‌ பூசனை நிகழ்ந்தபோது குடிகளில்‌ நாலில்‌ 
ஒருபங்கினரே அங்கிருந்தனர்‌.” 


“மறுநாள்முதல்‌ நகரில்‌ அனைவரும்‌ அதைப்பற்றி 
பேசலாயினர்‌. அரசுகொள்ள நளனுக்கு உரிமையில்லை 
என்றும்‌ புஷ்கரரே தகுதியானவர்‌ என்றும்‌ 
கிரிப்பிரஸ்தத்தின்‌ இளையோர்‌ சொல்லத்தொடங்கினர்‌. 
மூத்தவர்‌ அதை விலக்கினாலும்‌ மெல்ல அச்சொல்‌ 
நிலைகொண்டது. பின்னர்‌ மக்கள்‌ நளனை விலக்கி 
புஷ்கரரை அரசரென ஏற்றமைக்கு தொடக்கம்‌ 
இந்நிகழ்வே” என்றான்‌ உத்தரன்‌. “நாம்‌ இந்நிகழ்வை 
மீண்டும்‌ மக்களிடம்‌ கொண்டுசென்றாகவேண்டும்‌. 
புஷ்கரவிலாசத்தை ஒரு இசைநாடகமாக அமைக்கும்படி 
நான்‌ சூதர்களிடம்‌ சொல்லியிருக்கிறேன்‌. இசைநாடகம்‌ 
நடந்தபின்‌ மறுநாள்‌ செண்டுவெளி நிகழ்வு. நான்‌ 
நீள்வாளுடன்‌ கரும்புரவி மேலேறி களம்‌ புகுவேன்‌.” 


நகுலன்‌ “நன்று. தங்களை புஷ்கரர்‌ என்றே மக்கள்‌ 
நினைப்பார்கள்‌” என்றான்‌. உத்தரன்‌ உரக்க நகைத்து 
“ஆம்‌, அவரை நாம்‌ இழிவிலிருந்து மீட்டாகவேண்டும்‌” 
என்றான்‌. குரலைத்‌ தாழ்த்தி “உம்மிடம்‌ 
சொல்வதற்கென்ன? எனக்கும்‌ கலிங்க அரசரின்‌ 
மகளைத்தான்‌ மணம்‌ பேசிக்கொண்டிருக்கிறார்கள்‌” 
என்றான்‌. “கலிங்க அரசரின்‌ மகளா?” என்றான்‌ நகுலன்‌. 
“முதிய பேரரசர்‌ ர௬ுதாயுவுக்கு எட்டு மகளிர்‌. எண்மருக்கும்‌ 
மணமாகி அவர்களின்‌ மகளிரும்‌ மண அகவை 
எய்தியிருப்பதாகக்‌ கேள்விப்பட்டேன்‌” என்றான்‌. “ஆம்‌. 
ருதாயுவின்‌ துணைவியரில்‌ ஒருவரான 
செளமினிதேவியின்‌ மகள்‌. இவர்கள்‌ தென்கலிங்கத்தில்‌ 
ரிஷபவனத்தில்‌ வாழ்கிறார்கள்‌” என்றான்‌ உத்தரன்‌. 


“ரிஷபவனமா? அது நிஷாதர்களின்‌ நாடல்லவா?” 
என்றான்‌ நகுலன்‌. “நிஷாதர்களில்‌ இருந்து கலிங்க அரசர்‌ 
மணந்த அரசிதான்‌ செளமினிதேவி” என்றான்‌ உத்தரன்‌. 
“நான்‌ சொல்லவருவது என்னவென்றால்‌ கலிங்க 
இளவரசியை நான்‌ மணக்கையில்‌ என்னை அவர்கள்‌ 
புஷ்கரருடன்‌ ஒப்பிடுவார்கள்‌. எங்களுக்கிடையே 
ஒற்றுமைகள்‌ மிகுந்தபடியே வருகின்றன.” “ஆம்‌ 
இளவரசே, நானும்‌ அவ்வண்ணமே எண்ணுகிறேன்‌” 
என்றான்‌ நகுலன்‌. அவனை ஓரக்கண்ணால்‌ 
நோக்கிவிட்டு “ஆகவே பார்ப்போர்‌ அஞ்சும்‌ பெரிய புரவி 
ஒன்றை எனக்கென சமைப்பது உம்‌ பணி. தேவையான 
பொன்னை கருவூலத்திலிருந்து என்‌ பெயர்‌ சொல்லி 
பெற்றுக்கொள்ளும்‌” என்றான்‌ உத்தரன்‌. 


நகுலன்‌ “ஆணை?” என்று தலைவணங்கினான்‌. “அதை 
எவ்வண்ணம்‌ இயற்றுவதென்பதை நானே வந்து 
அவ்வப்போது உமக்கு கற்பிக்கிறேன்‌” என்றான்‌ உத்தரன்‌. 
“என்‌ பேறு அது” என மீண்டும்‌ நகுலன்‌ 
தலைவணங்கினான்‌. 


[1௨2௦] “கருவூலத்தைக்‌ காப்பவர்‌ கீசகர்‌. உத்தரரின்‌ 
அன்றாடச்‌ செலவுகளுக்கே பலமுறை அமைச்சர்கள்‌ 
சென்று கேட்டால்மட்டுமே பொன்‌ அளிக்கப்படுகிறது” 
என்று சுதமர்‌ சொன்னார்‌. “பொன்னோ பொருளோ 
அவரிடமிருந்தால்‌ அரைநாழிகையில்‌ சேடிப்பெண்கள்‌ 
வாங்கிக்கொண்டு சென்றுவிடுவார்கள்‌. 
இப்போதெல்லாம்‌ அவர்‌ அரண்மனைக்கு சேடிகளை 
கீசகரே அனுப்பிவிடுகிறார்‌. அவர்களுக்கு இளவரசர்‌ 
அளிக்கும்‌ பரிசுகளை திரும்பப்பெற்றுக்கொண்டு 
அவர்களுக்குரிய ஊதியத்தை அளித்துவிடுகிறார்‌.” 
நகுலன்‌ புன்னகைத்தான்‌. 


“நீர்‌ கருவூலத்திற்கெல்லாம்‌ சென்று மதிப்பிழக்க 
வேண்டாம்‌ என்பதனால்‌ சொன்னேன்‌” என்றார்‌ சுதமர்‌. 
நகுலனுக்குப்‌ பின்னால்‌ நின்றிருந்த குட்டிக்குதிரை 
அவன்‌ முதுகின்மேல்‌ தன்‌ முழு எடையையும்‌ சாய்த்தது. 
சுதமர்‌ நாமரிடம்‌ “அதை அப்பால்‌ கொண்டுசெல்லும்‌. 
எப்போது நோக்கினாலும்‌ இவர்‌ மேலேயே ஒட்டிக்கொண்டு 
நிற்கிறது” என்றார்‌. நகுலன்‌ “நிற்கட்டுமே” என்றான்‌. 
“குழந்தையை கையிலேயே வைத்திருந்தால்‌ கைச்சூட்டில்‌ 
தேம்பிவிடும்‌ என்பார்கள்‌. குதிரைக்கும்தான்‌ அந்நெறி” 
என்றார்‌ சுதமர்‌. அப்பால்‌ நின்ற பத்மை “ர்ர்‌” என்றது. 
“இதுவேறு. எந்நேரமும்‌ இளையவனுடனேயே இருக்கிறது. 
தானே ஒன்றுமே செய்வதில்லை” என்றார்‌ சுதமர்‌. 


“புஷ்கரரை ஏன்‌ மீட்டெடுக்க நினைக்கிறார்‌?” என்றார்‌ 
நாமர்‌. “அவரும்‌ கலிங்கமகளை மணக்கவிருக்கிறாராம்‌” 
என்றான்‌ நகுலன்‌. சுதமர்‌ ஓசையுடன்‌ சிரித்து 
“தலிங்கமகளையா? நாட்டையே கையில்‌ வைத்திருக்கும்‌ 
கீசகருக்கு சின்னஞ்சிறு வாகடரின்‌ குலமகளை 
கேட்டோம்‌. சென்ற தூதனின்‌ கையில்‌ ஒரு தேங்காயையும்‌ 
கொஞ்சம்‌ கொள்ளையும்‌ கொடுத்து 
அனுப்பிவிட்டார்கள்‌. அவர்கள்‌ இல்லங்களில்‌ நிஷாதர்‌ 
இரக்கச்‌ செல்கையில்‌ அதைத்தான்‌ அளிப்பார்களாம்‌” 
என்றார்‌. அவர்‌ சிரித்த ஓசையைக்‌ கேட்டு மகிழ்ந்த 
காதரன்‌ முன்னால்‌ வந்து அவரை ஆவலுடன்‌ பார்க்க 
பத்மை “அங்கெல்லாம்‌ செல்லாதே” என்றது. “போடி” 
என்று காதரன்‌ தமக்கையிடம்‌ சொல்லிவிட்டு 
இன்னொருமுறை அவர்‌ சிரிக்கக்கூடும்‌ என நோக்கியது. 


“புஷ்கரரைப்பற்றி இங்கு எவருக்கும்‌ சொல்லத்‌ 
தேவையில்லை. சொல்வழியாக நிலைகொண்ட 
தொல்கதைகள்‌ பலவாறாக அவரை சொல்கின்றன. 
வென்றோருக்கு நிகராக தோற்றோர்‌ வரலாற்றில்‌ 
வாழ்வதில்லை. ஆனால்‌ சான்றோருக்கும்‌ நிகராக 
இழிந்தோர்‌ வ த்தம்‌ என்றார்‌ சுதமர்‌. அவர்கள்‌ 
அமர்ந்திருந்த கொட்டகைக்கு வெளியே நின்றிருந்த இரு 
புரவிகளை சூதன்‌ ஒருவன்‌ அவிழ்த்துக்‌ 
கொண்டுசென்றான்‌. முதற்குதிரை கட்டு அவிழ்ந்ததுமே 
கால்களை உதறிக்கொண்டு வாலகற்றி சிறுநீர்‌ 
ஊற்றியது. அதை முகர்ந்து உதட்டைச்‌ சுளித்து பற்கள்‌ 
தெரிய ரீரீரீ்‌ என ஓசையிட்டபடி இரண்டாவது குதிரை 
சென்றது. 


அதை ஆர்வத்துடன்‌ நோக்கிய காதரன்‌ பத்மையிடம்‌ 
“நாம்‌ அவர்களுடன்‌ செல்வோமா?” என்று கேட்டது. 
பத்மை “அதெல்லாம்‌ தவறு” என்றது. “நான்‌ செல்கிறேன்‌” 


என்றபடி காதரன்‌ நான்கு கால்களையும்‌ ஒன்றாகச்‌ 
சேர்த்து தூக்கி துள்ளி அப்புரவிகளுக்குப்‌ பின்னால்‌ 
செல்ல “ஓடாதே” என்றபடி பத்மை பின்னால்‌ சென்றது. 
“குட்டிகள்‌ ஓட விரும்புகின்றன” என்றார்‌ நாமர்‌. “அதிலும்‌ 
இந்த ஆண்குதிரைக்குட்டிகள்‌... அவை எப்போதும்‌ 
குதிரையேறுகளையே நாடிச்செல்கின்றன. நேற்று 
சூரனின்‌ குளம்புகளுக்கு இடையே சென்றுவிழுந்தது. 
நான்‌ சரியான தருணத்தில்‌ காப்பாற்றவில்லை என்றால்‌ 
கூழாக ஆகியிருக்கும்‌.” 


சுதமர்‌ “இன்றுவரை எந்த களிற்றுப்புரவியும்‌ குட்டிகளை 
மிதித்துக்கொன்றதில்லை” என்றார்‌. “ஆம்‌, ஆனால்‌ 
தற்செயலாக நிகழலாமே? சூரன்‌ பழைய படைக்குதிரை. 
அதன்‌ குளம்புகளின்‌ எடை தெரியும்‌ அல்லவா? சமீப 
காலமாக அது ஓடுவது குறைவு. ஆகவே எடை 
ஏறிக்கொண்டே செல்கிறது” என்றார்‌ நாமர்‌. 
“தமையனுக்கு அடங்கிய இளையோன்‌ என்று அவரை 
நளன்‌ எண்ணியதாகவே கதைகள்‌ சொல்கின்றன” 
என்றான்‌ நகுலன்‌. 


“ஆம்‌, அவர்‌ அவ்வாறுதான்‌ இருந்தார்‌. ஏனென்றால்‌ 
பிறிதொன்று சொல்லி அவரை வளர்க்கவில்லை 
மூத்தோர்‌” என்றார்‌ சுதமர்‌. “ஆனால்‌ நகர்மூலையில்‌ கலி 
காத்திருந்தது. நச்சுக்கல்லைப்பற்றி கேட்டிருப்பீர்கள்‌. 
இங்கு விரிந்திருக்கும்‌ பலகோடி கூழாங்கற்களில்‌ ஏதோ 
ஒன்று அது. எவ்வகையிலும்‌ அதை நாம்‌ கண்டடைய 
முடியாது. ஆனால்‌ அதை மிதித்ததுமே நம்‌ நரம்புகளில்‌ 
நஞ்சு ஊறிவிடும்‌. பிறகு அந்தக்‌ காலை வலியிலாது 
ஊன்ற இயலாது. நஞ்சு ஊறி உடலை வெல்லும்‌. 
உயிருடன்‌ அதுவும்‌ பிரிந்துசெல்லும்‌.” 


“கலியின்‌ வஞ்சம்‌ இந்திரபுரியை 
தொடர்ந்துகொண்டிருந்தது. அதை அரசர்‌ நளனோ 
பேரரசி தமயந்தியோ அறியவில்லை. அமைச்சர்‌ 
அறிந்திருந்தனர்‌. நிமித்திகர்‌ 
சொல்லிக்கொண்டுமிருந்தனர்‌. சூதரே, 
வெற்றியைப்போல வீழ்ச்சியை அளிப்பது 
பிறிதொன்றுமில்லை. எளிய சூதனாக இந்தக்‌ 
கொட்டிலுக்குள்‌ அமர்ந்து வெளியே என்‌ விழிகாண 
நிகழ்ந்து முடிந்த வாழ்க்கையை நோக்குகையில்‌ வெற்றி 
என்பதே தோல்விக்கென தெய்வங்கள்‌ சமைப்பதோ 
என்னும்‌ ஐயம்‌ எனக்கு உருவாகிறது” என்று சுதமர்‌ 
சொன்னார்‌. 

23. அன்னமும்‌ காகமும்‌ 


[10826௦] “நள மாமன்னர்‌ பேரரசி தமயந்தியின்‌ 
சொல்பணிந்தவராக, அணிக்கூண்டுப்‌ பறவையென 
இருந்தபோது எவரும்‌ எதையும்‌ உணரவில்லை. அவர்‌ 
அவளிடமிருந்து விடுபட்டு அவளை முற்றிலும்‌ 
மறந்தவர்போல்‌ புரவிப்போர்க்கலையில்‌ ஈடுபட்டு நிகரற்ற 
படையொன்றை அமைத்தபோதுதான்‌ அனைத்தும்‌ 
தொடங்கின” என்றார்‌ சுதமர்‌. “அரசி தமயந்தி 
அரசுசூழ்தலில்‌ குருநகரியின்‌ தொல்லரசி தேவயானியைப்‌ 
போன்றவர்‌ என்கின்றனர்‌ புலவர்‌. அரசரோ களத்தில்‌ 
தேவர்தலைவனுக்கு நிகரானவர்‌. அவர்‌ புரவிகள்‌ 
விண்ணில்‌ பறப்பவை என்று சூதர்பாடல்கள்‌ 
பாடுகின்றன.” 


புன்னகையுடன்‌ “உண்மையிலேயே அவரது 
புரவிப்படைகள்‌ பல களங்களில்‌ வானிலிருந்து பறந்து 
இறங்கியிருக்கின்றன. அந்த அதிர்ச்சியாலேயே 
பலமடங்கு பெரிய படைகளை வென்றுள்ளன?” என்றார்‌ 
சுதமர்‌. “அதன்‌ சூழ்ச்சி என்ன என்று எங்களுக்குத்‌ 
தெரியும்‌. அவர்‌ மிக எளிதாக மடித்துக்‌ கொண்டுசென்று 
தவளையின்‌ நாக்குபோல கணத்தில்‌ நீட்டி விரிக்கத்‌ தக்க 
பலகையடுக்குகளாலான பாலம்‌ ஒன்றை 
அமைத்திருந்தார்‌. செறிந்த மரக்கூட்டங்களுக்குமேல்‌ 
கிளையிலைத்‌ தழைப்புமீதே அதை விரித்து அதன்‌ 
வழியாக புரவிகளை பாய்ந்து செல்லச்‌ செய்தார்‌. 
உறுதியற்ற பரப்பில்‌ புரவிகள்‌ குளம்புகளை 
ஊன்றுவதில்லை. நளன்‌ தன்‌ புரவிகளை அதற்கு 
பழக்கியிருந்தார்‌.” 


“அவர்‌ புரவிகளுடனேயே வாழ்ந்தவர்‌” என நாமர்‌ 
சொன்னார்‌. “இன்று இரட்டை லாடம்‌ அவர்‌ பெயரால்‌ 
நளத்திராணகம்‌ என்றே அழைக்கப்படுகிறது.” நகுலன்‌ 
“ஆம்‌, இங்குள்ள லாடங்களை நோக்கினேன்‌” என்றான்‌. 
சுதமர்‌ சொன்னார்‌ “செளவீரரே, புரவிகளுக்கு விரல்நுனி 
நகமே குளம்பாகியிருக்கின்றது. அவை கல்லிலும்‌ 
உலோகங்களிலும்‌ பட்டு கூச்சமோ வலியோ 
அடையும்போதே குதிரை விரைவழிகிறது. அதற்காகவே 
லாடங்கள்‌ அறையப்படுகின்றன. புரவியின்‌ 
குளம்புகளை செவியணி குழையின்‌ வடிவம்‌ 


கொண்டவை என்கின்றன நூல்கள்‌. முன்பக்கம்‌ அது 
நீள்வட்ட வளைவுகொண்ட எலும்பு. பின்பக்கம்‌ 
திறந்திருக்கும்‌ இடைவெளியை கடுந்தசையும்‌ 
மெல்லெலும்பும்‌ மூடியிருக்கும்‌. புரவிகள்‌ ஓடும்போது 
உடல்விசையாலும்‌ எடையாலும்‌ குளம்பின்‌ நீள்வட்டம்‌ 
சற்றே அகன்று பின்பக்க இடைவெளியில்‌ வலி எழுகிறது. 
அதன்பொருட்டே குளம்பு வளைவை ஒன்றென 
இறுக்கிப்‌ பிணைக்கும்‌ அரைவட்ட லாடம்‌ 
அறையப்படுகிறது.” 


“அனால்‌ இங்கே நிஷதமண்ணில்‌ ஒற்றை லாடம்‌ 
ரை கூழாங்கற்களில்‌ வழுக்கச்‌ செய்தது” என 
சுதமர்‌ தொடர்ந்தார்‌. “ஆகவே இங்கு இரட்டை லாடம்‌ 
ஒன்றை நளன்‌ வடிவமைத்தார்‌. நீள்‌அரைவட்ட 
லாடத்திற்கு மாற்றாக குளம்பின்‌ நீள்வளைவின்‌ இரு 
பக்கவாட்டிலும்‌ ஒன்றை ஒன்று நோக்கிய இரு 
பிறைகள்‌ போன்ற வடிவில்‌ அறையப்படும்‌ இரு 
தனித்தனியான லாடங்கள்‌ அவை. நன்கு அகன்ற 
பிறைவடிவங்கள்‌ என்பதனால்‌ குதிரையின்‌ கால்கள்‌ 
நிலையற்ற பரப்புகளில்கூட ஊன்றிக்கொள்ள முடியும்‌. 
அக்குளம்புகளில்‌ ஒன்று நிலைகொண்டாலே போதும்‌ 
குதிரை நிகர்நிலை அடைந்துவிடும்‌. இன்று அத்தகைய 
லாடங்களை நம்‌ புரவிகள்‌ அணிவதில்லை. ஏனென்றால்‌ 
நாம்‌ இன்று புரவிகளுடன்‌ வானில்‌ பறப்பதில்லை.” 


அரசி தமயந்தி நளனை தன்‌ தாழாப்‌ படைக்கலமாகக்‌ 
கொண்டு முப்புரம்‌ எரித்த கலையமர்ச்செல்வி என 
பிறநாடுகள்மேல்‌ படைசூழ்ந்தார்‌. அஸ்மாகர்களையும்‌ 
குண்டலர்களையும்‌ வாகடர்களையும்‌ சவரர்களையும்‌ 
கோயர்களையும்‌ கடபர்களையும்‌ வென்றார்‌. கலிங்கம்‌ 
மீது படைகொண்டுசென்று தென்னகத்‌ தலைநகராகிய 
தண்டபுரத்தை கைப்பற்றினார்‌. ஒவ்வொரு நாளும்‌ அவர்‌ 
படைகள்‌ கொண்ட ஒரு வெற்றிச்செய்தி இந்திரபுரியை 
வந்தடைந்தது. வென்றவர்களை அரசி அழிக்கவில்லை. 
அவர்களை அணைத்து தன்னுடன்‌ 
இணைத்துக்கொண்டார்‌. நீரோடை செல்லச்செல்ல 
விரிவதுபோல அவர்‌ படை பெருகியது. 


அவரை அஞ்சிய மாளவனும்‌ மகதனும்‌ வங்கனும்‌ 
கலிங்கனும்‌ அவந்தியின்‌ உஜ்ஜயினியில்‌ கூடி 
கடந்தகாலப்‌ பூசல்களை மறந்து ஒருங்கிணைந்தனர்‌. 
வரும்‌ போர்களில்‌ எல்லாம்‌ ஒற்றைப்‌ படையுடன்‌ நின்று 
போர்புரிவதாக ஓலைச்சாத்திட்டு அரசறிவிப்புகளை 
வெளியிட்டனர்‌. அதையும்‌ தனக்கு உகந்ததாக 
மாற்றிக்கொண்டார்‌ அரசி. அவரை நளன்‌ 


மணம்கொண்டதும்‌ சினம்கொண்ட பீமகர்‌ அவருக்கோ 
அவர்‌ மைந்தருக்கோ விதர்ப்பத்தின்‌ முடியுரிமை இல்லை 
என அறிவித்தார்‌. அவருக்கு பிற குலங்களைச்‌ சேர்ந்த 
மகளிரில்‌ பிறந்த மைந்தர்‌ எவரையேனும்‌ 
இளவரசர்களாக அறிவிக்கலாமென்று அமைச்சர்கள்‌ 
கூறினர்‌. வடகிழக்கு எல்லையான மேக்கலகிரியின்‌ 
மலைக்குடிகளான ஃபீலர்களின்‌ குலத்தலைவர்‌ மகளை 
மணந்து அதில்‌ ஏழு மைந்தர்களை அவர்‌ பெற்றிருந்தார்‌. 
மூத்த மைந்தன்‌ தண்டன்‌ போர்க்கலைகளில்‌ தேர்ந்து 
படைநடத்தும்‌ திறன்‌ கொண்டிருந்தான்‌. சேதிநிலத்தைச்‌ 
சேர்ந்த பைகர்‌ குலத்தலைவர்‌ மகளில்‌ பன்னிரு மைந்தர்‌ 
இருந்தனர்‌. அவர்களில்‌ மூத்தவனாகிய தமன்‌ 
ஆற்றல்மிக்கவன்‌ என்று அறியப்பட்டான்‌. 


இருவரில்‌ ஒருவரை இளவரசனாக 
பட்டம்சூட்டலாமென்று அவருக்கு அமைச்சர்கள்‌ 
சொல்லுரைத்தனர்‌. அவர்‌ வழக்கம்போல 
ஒவ்வொன்றையும்‌ எண்ணி எண்ணி தயங்கி 
அவர்களுக்கு விழைவளித்து ஏமாற்றி மீண்டும்‌ 
விழைவை மூட்டி ஒத்திப்போட்டுக்‌ கொண்டிருந்தார்‌. 
அக்குலங்களில்‌ முடிவிழைவு எப்போதுமிருந்ததில்லை. 
ஆனால்‌ மூட்டப்பட்டபோது அது எழுந்தது. பின்‌ அடங்க 
மறுத்தது. அவர்கள்‌ படைக்கலங்கள்‌ திரட்டவும்‌ 
படையென ஆகவும்‌ முயன்றனர்‌. அவர்களின்‌ தூதர்கள்‌ 
மாறிமாறி பீமகரை வந்தடைந்தபடியே இருந்தனர்‌. 


அந்நாளில்தான்‌ வடபுலத்தரசர்களின்‌ படைக்கூட்டு 
குறித்த செய்தி வந்தது. அப்படைநிலை வடமேற்கின்‌ 
அவந்தியை மையம்‌ கொண்டதாகையால்‌ எதையும்‌ 
எண்ணாமல்‌ உடனே பைகர்‌ குலத்துத்‌ துணைவியின்‌ 
மகன்‌ தமனை பீமபலன்‌ என்ற பேரில்‌ இளவரசனாக 
அறிவித்தார்‌ பீமகர்‌. செய்தியறிந்த வடகிழக்கின்‌ 
பீலர்கள்‌ சினம்‌ கொண்டனர்‌. அவர்களை மகதர்கள்‌ 
கையிலெடுத்துக்‌ கொள்ளக்கூடும்‌ என அமைச்சர்கள்‌ 
அச்சுறுத்தவே அவர்களில்‌ பிறந்த மைந்தன்‌ தண்டனை 
பீமத்துவஜன்‌ என்ற பெயரில்‌ இன்னொரு இளவரசனாக 
அறிவித்தார்‌. இருவரில்‌ எவர்‌ பட்டத்து இளவரசர்‌ என்று 
அறிவிப்பதை முடிவில்லாது ஒத்திப்போட்டு 
அந்நெருக்கடி முற்றும்தோறும்‌ மேலும்‌ மதுவருந்தி 
பகல்துயில்‌ கொள்ளலானார்‌. 


இவ்வாறு மகதக்கூட்டுக்கு எதிராக நாட்டை வலுப்படுத்த 
முயன்று நாட்டை இருகூறாகப்‌ பகுத்து போர்நிலைவரை 
கொண்டுசென்றார்‌. எல்லையில்‌ இரு குடிகளின்‌ 
படைகளும்‌ பல சிறுபூசல்களில்‌ ஈடுபட்டிருந்தன. 


விளைவாக வணிகம்‌ வீழ்ச்சியடைந்தது. சந்தைகள்‌ 
வெறுமைகொள்ளவே மக்கள்‌ வறுமை நோக்கி 
சென்றனர்‌. வறுதி பல இடங்களில்‌ தலைகாட்டலாயிற்று. 
வளம்‌ குறித்த விழைவே மக்களை அரசை 
ஏற்கவைக்கிறது. வறுதி குறித்த அச்சம்‌ 
கொடுங்கோலனை வாழ்த்தச்‌ செய்கிறது. விதர்ப்பமக்கள்‌ 
தமயந்தியை எண்ணி ஏங்கலானார்கள்‌. 


ஒவ்வொரு நாளும்‌ அரசியின்‌ வெற்றிச்செய்திகள்‌ 
அவர்களுக்கு வந்துகொண்டிருந்தன. 
நிஷதகுலத்தவனை மணந்தார்‌ என அவரை அரசுநீக்கம்‌ 
செய்துவிட்டு வேறு மலைக்குடிகளுக்கு 
முடிசூட்டவிருப்பதன்‌ பொருளின்மையைப்பற்றி 
தெருக்களிலேயே ஏளனக்‌ குரல்கள்‌ எழுந்தன. “அவர்‌ 
எளிய அரசமகள்‌ அல்ல, பாரதத்தை ஆளும்‌ கொற்றவை. 
நளனை ஏன்‌ அவர்‌ தேர்ந்தார்‌ என்பதை அவர்கள்‌ இன்று 
பெற்றுக்கொண்டிருக்கும்‌ வெற்றிகளே காட்டுகின்றன. 
அன்று அவையில்‌ நெளிந்தமர்ந்திருந்த மகதனும்‌ 
கலிங்கனும்‌ இன்று அஞ்சி ஒளிந்திருக்கிறார்கள்‌” 
என்றனர்‌. “பாரதவர்ஷத்தை அவர்‌ முற்றாளும்போது 
குண்டினபுரி அதன்‌ தலைநகராக இருந்திருக்கக்கூடும்‌. 
அறிவிலியாகிய பீமகரும்‌ அமைச்சர்களும்‌ அதை நமக்கு 
மறுத்தனர்‌.” 


இருவரில்‌ மூத்தவனாகிய பைகர்குலத்து இளவரசன்‌ 
தமன்‌ நுண்ணுணர்வுகொண்டவன்‌. நிலைமையை 
உய்த்தறிந்ததும்‌ அவன்‌ தன்‌ குழுத்தலைவர்‌ எண்மருடன்‌ 
இந்திரபுரிக்குச்‌ சென்று தமக்கையைப்‌ பணிந்து தனக்கு 
முறையே உரிமைகொண்ட மணிமுடியை 
பெற்றுத்தரும்படி கோரினான்‌. அரசி தமயந்தி அதை 
ஏற்று தன்‌ புரவிப்படையுடன்‌ வந்து பெருவெள்ளம்‌ என 
நகரைச்‌ சூழ்ந்து கைப்பற்றினார்‌. உண்மையில்‌ போரே 
நிகழவில்லை. அவர்‌ படைகளுடன்‌ வருகிறார்‌ என்று 
கண்டதுமே விதர்ப்பத்தின்‌ படைகள்‌ கொடிகளும்‌ 
பாவட்டாக்களும்‌ ஏந்தியபடி வரவேற்புமுரசோசையும்‌ 
வாழ்த்தொலிகளுமாக சென்று அவரை எதிர்கொண்டு 
பணிந்து அழைத்துவந்தனர்‌. முடியரசி நகர்க்கோலம்‌ 
செல்வதுபோல அவர்‌ அணிபுனைந்த களிற்றின்மேல்‌ ஏறி 
அமர்ந்து குண்டினபுரியின்‌ தெருக்களில்‌ சென்றார்‌. 
இருபுறமும்‌ கூடியிருந்த நகர்மக்கள்‌ மலரும்‌ 
மஞ்சளரிசியும்‌ பொழிந்து களிவெறி கொண்டு 
வாழ்த்தொலி எழுப்பி கைவீசி ஆடை சுழற்றி நடனமிட்டு 
அவரை வரவேற்றனர்‌. முகில்மேல்‌ செல்லும்‌ 
இந்திராணிபோல அவர்‌ தெரிந்தார்‌ என்றனர்‌ புலவர்‌. 


அவரை அரண்மனை முகப்பில்‌ அவர்‌ அன்னையான 
பட்டத்தரசி அமைச்சர்களுடன்‌ வந்துநின்று 
மங்கலத்தாலம்‌ ஏந்தி மலரும்‌ சுடரும்‌ காட்டி வரவேற்றார்‌. 
பீமகர்‌ சினம்கொண்டு தன்‌ அறையிலேயே இருந்தார்‌. 
“அவள்‌ என்னை சிறைப்பிடிக்கட்டும்‌. அவள்‌ மணந்த 
நிஷாதன்‌ முன்‌ கொண்டுசென்று கைபிணைத்து 
நிறுத்தட்டும்‌. நான்‌ ஒருபோதும்‌ அந்த நிஷாதைக்கு 
பணியப்போவதில்லை” என்று அவர்‌ சொன்னார்‌. “அரசே, 
அரசியின்‌ உள்ளம்‌ இப்போது எப்படி இருக்கிறதென்று 
நாம்‌ அறியோம்‌. தன்‌ படைகளை ஒளிந்திருந்து 
காட்டுநெருப்பெழுப்பி அழித்த சூடககுலத்தின்‌ அரசனை 
அவர்‌ நகர்நடுவே உடலில்‌ திரிசுற்றி நெய்யூற்றி எரித்தார்‌ 
என்கிறார்கள்‌. பேரரசுகளை ஆள்பவர்கள்‌ மெல்ல 
மெல்ல தெய்வங்களின்‌ உளநிலையை அடைகிறார்கள்‌. 
மறுசொல்‌ கேட்க ஒவ்வாதவர்களாக, பெருங்கருணையும்‌ 
கொடுஞ்சினமும்‌ கொண்டவர்களாக மாறுகிறார்கள்‌” 
என்றார்‌ அமைச்சர்‌. 

“நான்‌ முழுமையாக தோற்றுவிட்டேன்‌. இனி 
எஞ்சியிருப்பது இறப்பு ஒன்றே. தந்தையைக்‌ கொன்று 
அவள்‌ தன்‌ நிஷாதத்தன்மையை நிறுவிக்கொள்ளட்டும்‌” 
என்றார்‌ பீமகர்‌. அரசியின்‌ மன்றாட்டையும்‌ அவர்‌ 
ஏற்கவில்லை. முட்ட மது அருந்தி எழமுடியாமல்‌ 
மஞ்சத்திலேயே கிடந்தார்‌. தமயந்தி நேராக அவருடைய 
அறைக்குச்‌ சென்று “தந்தையே, என்‌ பிழை 
பொறுத்தருள்க! நீங்கள்‌ ஆணையிடும்‌ 
எப்பிழைநிகருக்கும்‌ ஒருக்கமாக உள்ளேன்‌” என்று 
சொல்லி அவர்‌ கால்களில்‌ தலைவைத்து வணங்கினார்‌. 
உளமுருகிய பீமகர்‌ மகள்‌ தலையில்‌ கைவைத்து 
கண்ணீர்விட்டார்‌. “நீ என்‌ குலத்தின்‌ விளக்கு. நான்‌ 
எளிய களிமகன்‌. என்‌ கோழையுள்ளத்தால்‌ என்‌ 
குடிகளுக்கு இயற்றிய பிழைகளுக்கெல்லாம்‌ உன்னால்‌ 
நிகர்செய்தேன்‌” என்றார்‌. 


அன்று முழுக்க மதுவுண்டு களித்து சிரித்துக்கொண்டும்‌ 
அழுதுகொண்டும்‌ இருந்த பீமகரை கைத்தாங்கலாக 
அழைத்துச்சென்று அரியணை அமர்த்தினர்‌. அவர்‌ 
முடிதொட்டுக்‌ கொடுக்க குண்டினபுரியின்‌ இளவரசனாக 
தமன்‌ முடிசூட்டிக்கொண்டான்‌. அவனும்‌ அவன்‌ 
இளையவன்‌ தமனனும்‌ தமயந்தியின்‌ கால்களை 
சென்னிசூடி எப்போதும்‌ அவர்‌ படைத்துணைவராக 
அமைவோமென சொல்லுறுதி கொண்டனர்‌. மடியில்‌ 
குழவிகளான இந்திரசேனனும்‌ இந்திரசேனையும்‌ 
அமர்ந்திருக்க விதர்ப்பத்தின்‌ அரியணையில்‌ பேரரசி என 
தமயந்தி அமர்ந்து அந்த மணிமுடியை 


இவ்வண்ணம்‌ இவையனைத்தும்‌ முடிந்ததைவிட எனக்கு 
நிறைவூட்டுவது பிறிதொன்றில்லை.” 


சியாமை வந்து அப்பால்‌ நின்று தலைவணங்கினாள்‌. 
சத்யவதி எழுந்தபடி “கங்கைவணக்கம்‌ என்பது 
அஸ்தினபுரியில்‌ அரியணையமரும்‌ அரசியர்‌ மட்டும்‌ 
செய்யும்‌ ஒரு சடங்கு. அவர்களின்‌ அகத்தூய்மைக்கும்‌ 
புறத்தூய்மைக்கும்‌ கங்கையே சான்றளிப்பதற்காக இது 
நடத்தப்படுகிறது” என்றாள்‌. குந்தி அவளையறியாமல்‌ 
கங்கைக்கரையில்‌ நிகழ்ந்துகொண்டிருக்கும்‌ 
சடங்குகளை நோக்கினாள்‌. அனகை வந்து வணங்கி 
“அரசி, தாங்கள்‌ ஆடைமாற்றிக்கொள்ளவேண்டும்‌” 
என்றாள்‌. 


தன்‌ பந்தலுக்குள்‌ சென்று குந்தி மரவுரியாடையை 
அணிந்துகொண்டாள்‌. கொண்டையாக கட்டப்பட்டிருந்த 
கூந்தலைப்பிரித்து திறந்த தோள்களில்‌ 
பரப்பிக்கொண்டாள்‌. அனகை “கங்கைக்கரைக்குச்‌ 
சென்று மணலை அள்ளி தங்கள்‌ கற்பின்‌ வல்லமையால்‌ 
அதை ஒரு சிறு குடமாக ஆக்கி நீர்‌ முகர்ந்து கரையில்‌ 
கங்கையாக நிறுவப்பட்டுள்ள உருளைக்கல்லை 
மும்முறை முழுக்காட்டவேண்டுமாம்‌” என்றாள்‌. அவள்‌ 
விழிகளை குந்தியின்‌ விழிகள்‌ ஒருமுறை 
தொட்டுச்சென்றன. புன்னகையுடன்‌ “இதற்கு முன்னர்‌ 
தேவியர்‌ அசைச்செய்திருக்கிறார்களா?” என்றாள்‌. 
“பேரரசி?” 


“ஆம்‌” என்றாள்‌ அனகை. “அப்போது பேரரசிக்கும்‌ ஒரு 
கரியகுழந்தை இருந்தது” என்றாள்‌ குந்தி. எழுந்த 
புன்னகையை அனகை அடக்கிக்கொண்டாள்‌. அவர்கள்‌ 
இருவரும்‌ வெளியே வந்தபோது சேடியர்‌ கைகளில்‌ 
தாலங்களுடன்‌ காத்து நின்றனர்‌. குந்தி கையில்‌ பெரிய 
தாலத்தில்‌ மலர்களும்‌ கனிகளும்‌ மஞ்சளரிசியும்‌ 
நெய்விட்ட அகல்விளக்குமாக சரிவிறங்கி பூசனை 
நிகழுமிடத்துக்குச்‌ சென்றாள்‌. அவளைக்‌ கண்டதும்‌ 
சேடியர்‌ குரவை ஒலியெழுப்பினர்‌. 


அவள்‌ வேள்விச்சுடர்‌ அருகே சென்று நின்றாள்‌. 
முதுவைதிகர்‌ “அரசி, சுடரை வணங்குங்கள்‌. இதிலிருந்து 
அந்த அகல்விளக்கை ஏற்றிக்கொள்ளுங்கள்‌” என்றார்‌. 
குந்தி குனிந்து சுடரை வணங்கி அவிச்சாம்பலை 
நெற்றியிலணிந்தபின்‌ அகல்திரியை ஏற்றிக்கொண்டாள்‌. 
உடலால்‌ காற்றை மறைத்து சுடர்‌ அணையாமல்‌ மெல்ல 
கங்கையை நோக்கிச்‌ சென்றாள்‌. அவளுடன்‌ வந்த 
முதியசேடிப்பெண்‌ அவள்‌ செய்யவேண்டியதென்ன 


சூட்டிக்கொண்டார்‌. 


அங்கிருந்து அவர்‌ படைகொண்டு ஃபீலர்களை நோக்கி 
சென்றார்‌. நிஷதர்களின்‌ புரவிப்படைகளைக்‌ கண்டதுமே 
தண்டன்‌ மேற்கே பின்வாங்கலானான்‌. அவன்‌ 
அவந்தியுடன்‌ சேர்ந்துகொள்ளலாகாது என்று உணர்ந்த 
தமயந்தி அவன்‌ எண்ணியிராத தருணமொன்றில்‌ தானே 
படைகொண்டுசென்று அவனை சூழ்ந்து வென்று 
சிறைப்பிடித்தார்‌. ஆனால்‌ அஞ்சியபடி அவைக்கு வந்த 
அவனை தன்‌ இளையோன்‌ என்று ஏற்று பரிசளித்து 
வாழ்த்தினார்‌. அவனை இரண்டாம்‌ இளவரசன்‌ என 
அறிவித்து முடிசூட்டினார்‌. அவனுக்காக போஜகிருகம்‌ 
என்னும்‌ ஆயர்சிற்றூரில்‌ கோட்டை ஒன்றைக்‌ கட்டி 
போஜகடகம்‌ என்று பெயரிட்டு அவனை அங்கே 
அமர்த்தினார்‌. இரு உடன்பிறந்தாரும்‌ தமக்கையின்‌ இரு 
கைகளென ஆயினர்‌. 


அதன்பின்‌ அவர்‌ இந்திரபுரிக்கு திரும்புவார்‌ என 
அனைவரும்‌ எண்ணியபோது அங்கிருந்தே 
படையெடுத்துச்‌ சென்று அவந்தியை வென்று அதன்‌ 
அரசன்‌ பிரபாவர்மனை அடிபணியச்‌ செய்தார்‌. 
அவ்வெற்றியால்‌ அஞ்சி நிலைகுலைந்திருந்த மாளவ 
அரசன்‌ விஷ்ணுகுப்ஜனை நளனின்‌ முதன்மைப்‌ 
படைத்தலைவன்‌ வஜ்ரகீர்த்தி வென்று மீண்டான்‌. மகத 
மன்னன்‌ ஜீவகுப்தன்‌ அவளை அஞ்சி தன்‌ படைகளை 
எல்லைகளில்‌ நிறுத்திவிட்டு ராஜகிருகத்தை கைவிட்டு 
வடஎல்லையில்‌ அமைந்த பாடலிக்குச்‌ சென்று 
ஒடுங்கியிருந்தான்‌. அரசர்கள்‌ அனைவரின்‌ கனவிலும்‌ 
நளனின்‌ பறக்கும்‌ புரவிகளே தோன்றிக்கொண்டிருந்தன. 


மாளவத்தின்‌ தாமிர வயல்களை தமயந்தி முழுமையாக 
கைப்பற்றியமையால்‌ கலிங்கத்தின்‌ துறைநகரான 
தாம்ரலிப்தியின்‌ வணிகம்‌ ஒழியத்‌ தொடங்கியது. 
பொருள்‌ இழந்து சோர்ந்து சிதறுண்டிருந்த கலிங்கனை 
நளனின்‌ படைத்தலைவன்‌ சிம்மவக்த்ரன்‌ தெற்கிலும்‌ 
நளன்‌ மேற்கிலும்‌ ஒரே சமயம்‌ தாக்கினர்‌. கலிங்கமன்னன்‌ 
அர்க்கதேவன்‌ தோல்வியடைந்து வங்கம்‌ நோக்கி 
சென்றான்‌. வங்கமன்னன்‌ பகசேனனின்‌ படைகள்‌ வந்து 
உடன்‌ இணைந்துகொண்டன. அவர்களை 
தாம்ரலிப்திக்கு அருகே இருந்த புண்டரவனம்‌ என்னும்‌ 
குறுங்காட்டில்‌ நளன்‌ படைகள்‌ சந்தித்து முறியடித்தன. 
பின்வாங்கிச்‌ சென்ற அப்படைகளுடன்‌ மகதப்‌ படைகள்‌ 
இணைந்துகொள்ள கங்கைக்கரையின்‌ முக்தவனம்‌ 
என்னும்‌ இடத்தில்‌ இறுதிப்போர்‌ நிகழ்ந்தது. வடபுலப்‌ 
படைகளை நளன்‌ முழுமையாக தோற்கடித்து மூன்று 


மன்னர்களையும்‌ வென்றார்‌. 


மகதமன்னன்‌ ஜீவகுப்தனையும்‌ கலிங்கமன்னன்‌ 
அர்க்கதேவனையும்‌ வங்கமன்னன்‌ பகசேனனையும்‌ ஒரே 
சங்கிலியில்‌ கட்டி தன்‌ முன்‌ இழுத்துவரச்‌ செய்தார்‌ நளன்‌. 
அவர்‌ அமர்ந்திருந்த பீடத்தின்‌ முன்‌ சோர்ந்து நின்றிருந்த 
அவர்களை இருபுறமும்‌ கரும்புரவிகளைக்‌ கட்டி இழுத்து 
இரண்டாகக்‌ கிழிக்கும்படி ஆணையிட்டார்‌. அதை 
தவிர்க்கவேண்டும்‌ என்றால்‌ அவருடன்‌ தனிவாட்போரிட 
அவர்கள்‌ ஒப்பவேண்டும்‌ என்றார்‌. மகதமன்னன்‌ 
ஜீவகுப்தன்‌ உறுதியாக மறுத்துவிட்டான்‌. “உன்னுடன்‌ 
வாள்கோத்தல்‌ குலமிலாச்‌ செயல்‌ என்று எந்தை 
அவையில்‌ சொன்னார்‌. தந்தையிடமிருந்து மைந்தன்‌ 
பெறுவது குலத்தை மட்டுமே. நான்‌ அதை 
எந்நிலையிலும்‌ இழக்கமாட்டேன்‌” என்றான்‌. அவனது 
இரு கைகளிலும்‌ இரு வடங்கள்‌ கட்டப்பட்டு 
இருமுனையிலும்‌ மூன்று புரவிகள்‌ கட்டப்பட்டன. அவை 
அவனை இழுத்துக்‌ கிழிக்க அவன்‌ கதறி உடல்‌ அதிர்ந்து 
துடித்தான்‌. ஒவ்வொருமுறை புரவிகள்‌ நிற்கும்போதும்‌ 
“வாளேந்துவாயா?” என்று கொடுந்தொழிலன்‌ கேட்க 
“இல்லை... என்‌ குலமே முதன்மையானது” என்றான்‌ 
மகதன்‌. 


முழுப்பகலும்‌ அவனை இழுத்து எலும்புகளை உடைத்து 
தசைகளை கிழித்தனர்‌. இரு துண்டுகளாகி அவன்‌ உடல்‌ 
கிடந்து துடிப்பதைக்‌ கண்டு வங்கனும்‌ கலிங்கனும்‌ 
“நாங்கள்‌ வாளேந்துகிறோம்‌” என கூவினர்‌. அவர்களுக்கு 
அவை நடுவிலேயே வாள்‌ அளிக்கப்பட்டது. அவர்களை 
ஒரே சுழற்றலில்‌ வாள்தெறிக்கச்‌ செய்து வீழ்த்தி 
அவர்களின்‌ தலையை மும்முறை காலால்‌ உதைத்தார்‌ 
நளன்‌. அவர்களை முடியும்‌ மீசையும்‌ மழித்து யானை 
மேலேற்றி நகர்வலம்‌ வரச்செய்து திருப்பி அனுப்பினார்‌. 
அவர்கள்‌ தங்கள்‌ இளமைந்தர்களை அரசர்களாக 
முடிசூட்டியபின்‌ கான்‌ புகுந்தனர்‌. 


அரசர்களை நளன்‌ சிறுமை செய்ததை தமயந்தி 
ஏற்கவில்லை. அவரே நேரில்‌ சென்று கலிங்கத்திலும்‌ 
வங்கத்திலும்‌ மகதத்திலும்‌ இளவரசர்களுக்கு 
முடிசூட்டிவைத்து அன்னையின்‌ இடத்தில்‌ இருந்து 
அரிமலரிட்டு வாழ்த்தினார்‌. அவர்களை தன்‌ 
மைந்தர்களாக ஏற்றுக்கொள்வதாக அவர்‌ விடுத்த 
திருமுகம்‌ பாரதவர்ஷத்தின்‌ அரசர்களிடையே பரவி 
அவரை மதிப்புக்குரியவராக ஆக்கியது. “காக்கும்‌ 
கருணைகொண்டவளுக்கு வெல்லும்‌ உரிமையும்‌ உண்டு” 
என்று அயோத்தியின்‌ அரசன்‌ ரிதுபர்ணன்‌ சொன்ன 


வரியை சூதர்கள்‌ சொல்லி பரப்பினர்‌. சேதிநாட்டரசன்‌ 
சுபாகு அவருக்கு காணிக்கைகள்‌ அனுப்பியபோது அதை 
தன்‌ உடன்பிறந்தானின்‌ கொடை என ஏற்பதாக அவர்‌ 
அறிவித்தார்‌. 


தமயந்தி நதிக்கரைச்‌ சேற்றில்‌ வாழ்ந்த மச்சர்களையும்‌ 
மலைமடிப்புகளுக்குள்‌ வாழ்ந்த அசுரர்களையும்‌ 
கொள்ளையடித்து அலையும்‌ சூரர்களையும்‌ வென்றார்‌. 
அவருடைய வெற்றிகள்‌ அவர்‌ வெல்லப்பட முடியாதவர்‌ 
என்னும்‌ எண்ணத்தை உருவாக்கின. அதுவே அவரை 
மேலும்‌ வெற்றிபெறச்‌ செய்தது. “அதன்பின்‌ அவருடைய 
தூதர்கள்‌ சென்ற நாடுகள்‌ அனைத்தும்‌ அவருக்கு 
வாள்தாழ்த்தி கப்பத்தை அனுப்பிவைத்தன. 
பாரதவர்ஷத்தின்‌ முதன்மைச்‌ சக்ரவர்த்தினி என அவர்‌ 
அறியப்பட்டார்‌. அதன்பின்னரே நிஷாதகுலங்களுக்குள்‌ 
ஐயமும்‌ அச்சமும்‌ உருவாகத்‌ தொடங்கியது” என்றார்‌ 
சுதமர்‌. 


“தங்களில்‌ ஒன்றென்றிருந்த சபரர்குலம்‌ மேலும்‌ மேலும்‌ 
வலுப்பெற்று பாரதவர்ஷத்தின்‌ அரசகுடிகளில்‌ முதலிடம்‌ 
பெறுவதை அவர்களின்‌ உள்ளத்தின்‌ இருண்ட ஆழம்‌ 
ஏற்றுக்கொள்ள மறுத்தது. இரவில்‌ 
விழித்துக்கொள்கையில்‌ பகலில்‌ அவர்களை 
ஆட்சிசெய்த அனைத்து தெய்வங்களும்‌ விலக இருளை 
ஆளும்‌ தெய்வங்களே உள்ளும்‌ புறமும்‌ ஓலமிட்டன. 
சினமும்‌ ஆற்றாமையும்‌ துயரும்‌ கொண்டு அவர்கள்‌ 
புரண்டு புரண்டு படுத்தனர்‌, நெடுமூச்செறிந்து 
எழுந்தமர்ந்தனர்‌. இரவின்‌ நீளம்‌ தாளாமல்‌ தன்னைச்‌ 
சினந்தனர்‌. கழிவிரக்கம்‌ கொண்டு விழிசிந்தினர்‌. 


இரண்டாவது பெருங்குலமான காளகர்களே பெரிதும்‌ 
துயருற்றிருந்தனர்‌. காளககுலத்து இளவரசனாகிய 
புஷ்கரன்மேல்‌ அவர்கள்‌ வைத்திருந்த நம்பிக்கை அவன்‌ 
தமயந்தியின்‌ திருமணத்தின்போது உடைவாளுடன்‌ 
அசையாமல்‌ அமர்ந்திருந்த செய்தியுடன்‌ சேர்ந்து 
அழிந்தது. என்றோ ஒருநாள்‌ நளனின்‌ கொடையால்‌ 
அல்லது படைகளை நிகர்செய்யவேண்டிய அரசியல்‌ 
தேவையால்‌ அவன்‌ தனக்கென ஒரு நகரைப்‌ பெற்று 
முடிசூடி ஆட்சிசெய்யக்கூடும்‌ என்ற எதிர்பார்ப்பு 
அவர்களுக்குள்‌ இருந்தது. அவன்‌ தெற்கே 
சிம்பர்களுடனான போரில்‌ தொடையில்‌ வேல்பட்டு பல 
மாதங்கள்‌ படுக்கையில்‌ கிடந்தபோது அது முழுமையாக 
இல்லாமலாகியது. 


அந்தச்‌ சோர்வு தமயந்திமேல்‌ கசப்பாக ஆகியது. அவர்‌ 


வெற்றிமேல்‌ வெற்றி கொண்டபோது அது வளர்ந்தது. 
அவர்கள்‌ தங்கள்‌ குடியினனாகிய நளனை வெறுக்க 
விழையவில்லை. ஆகவே தமயந்தியே புஷ்கரனை 
சிறுமைசெய்து எல்லைகளில்‌ நிறுத்தியிருக்கிறார்‌ என்று 
எண்ணத்தலைப்பட்டனர்‌. அந்நாளில்தான்‌ தமயந்தி தன்‌ 
இரண்டாம்‌ இளையோனுக்கு போஜகடகத்தை அமைத்து 
முடியளித்தார்‌. அதை அவர்‌ புஷ்கரனுக்கும்‌ செய்யலாமே 
என்ற எண்ணம்‌ ஒருபோதும்‌ எந்த அவையிலும்‌ 
ஒலிக்காமல்‌ ஒவ்வொரு நாளும்‌ பேசப்பட்டுக்‌ 
கொண்டிருந்தது. “விதர்ப்பினியின்‌ வெற்றிக்கென 
காளகர்கள்‌ ஏன்‌ குருதி சிந்தவேண்டும்‌?” என்று எந்த 
உரையாடலிலும்‌ எவரோ ஒருவர்‌ கேட்க பிறிதொருவர்‌ 
அதை கூரிய குரலில்‌ அடக்கினார்‌. 


புஷ்கரன்‌ போர்முனைகளில்‌ இருந்து உறுதியாக 
தெரிந்துகொண்டான்‌, அவனால்‌ போர்செய்ய இயலாது 
என. போர்க்கு முன்‌ அவன்‌ உள்ளம்‌ கிளர்ந்தெழுந்தது. 
வென்று புகழ்சூடுவதற்காக அவன்‌ உள்ளத்தில்‌ 
கனவுகள்‌ பெருகின. போர்முனையில்‌ 
அவ்வெண்ணங்களுக்கெல்லாம்‌ அடியிலிருந்து 
பிறிதொருவன்‌ எழுந்து வந்தான்‌. கோழையும்‌ 
தன்னலத்தை மட்டுமே எண்ணுபவனுமாகிய ஒருவன்‌. 
பின்னர்‌ அவன்‌ உணர்ந்துகொண்டான்‌, அந்த 

ழ்ந்திருக்கும்‌ ஆளுமையே தன்னுடையது என்று. 
நிலை னைவறிந்த நாள்முதல்‌ தன்னையன்றி எதைப்‌ 
பற்றியும்‌ எண்ணியதில்லை என்று. வெற்றி, புகழ்‌ என 
அவன்‌ உருமாற்றிக்கொள்வன எல்லாம்‌ வெறும்‌ 
தன்னலம்‌ மட்டுமே என. 


அதை அவன்‌ சிருங்கபேரத்தில்‌ கால்‌ உடைந்து கிடந்த 
படுக்கையில்தான்‌ ஐயமில்லா அறிவென்றாக்கிக்‌ 
கொண்டான்‌. அத்தெளிவு அவனை முழுமையாக 
மாற்றியது. அதுவே தான்‌ என்றறிந்ததுமே அதை 
முழுமையாக பிறரிடமிருந்து 
மறைத்துக்கொள்ளவேண்டும்‌ என்றும்‌ 
புரிந்துகொண்டான்‌. அவன்‌ விழிகள்‌ இளைஞனின்‌ 
நகைப்பொளியை இழந்து எச்சரிக்கை நிறைந்த 
மங்கலை அடைந்தன. நிலைக்காமல்‌ குமிழியிடும்‌ பேச்சு 
எண்ணிச்‌ சொட்டும்‌ சொற்களென்றாகியது. பிறர்‌ 
பேசும்போது சொல்லுக்கு அப்பால்‌ சென்று அவர்களின்‌ 
முகங்களை நோக்கிக்கொண்டிருக்கலானான்‌. 
அன்றுவரை அவன்‌ அறியாத ஒரு மொழியில்‌ பிறிதொரு 
உரையாடல்‌ நிகழ்வதை அறிந்தான்‌. 


அதன்‌ பின்னரே அவன்‌ முழுமையான படைக்கலப்‌ 


பயிற்சிக்கும்‌ புரவிப்‌ பயிற்சிக்கும்‌ தன்னை 
ஒப்புக்கொடுத்தான்‌. முன்பு பயிற்சிக்குச்‌ சென்ற 
சிலநாட்களிலேயே வாளால்‌ நீர்க்குமிழிகளை 
வெட்டவேண்டும்‌ என்றும்‌ புரவியால்‌ ஓடைகளைக்‌ 
கடந்து தாவவேண்டும்‌ எனவும்‌ முயன்றவன்‌ 
அடிப்படைகளை பொறுமையாக 
கற்றுக்கொள்ளலானான்‌. அந்தக்‌ கல்வி அவனை 
உறுதியானவனாக ஆக்குவதை அவன்‌ குலத்தவர்‌ 
கண்டனர்‌. மீண்டும்‌ அவன்மேல்‌ நம்பிக்கை 
கொள்ளலாயினர்‌. 


அந்நம்பிக்கையை உறுதிசெய்யும்பொருட்டே அவன்‌ 
செண்டுவெளி புரவிவிளையாட்டில்‌ தன்‌ புரவியுடன்‌ 
வந்து கலந்துகொண்டான்‌. விழாவில்‌ நிகழ்த்துவதற்காக 
புரவியில்‌ பாய்ந்தபடியே அம்புகளை எய்து ஒன்றன்மேல்‌ 
ஒன்றென தைக்கவைக்கும்‌ முறை ஒன்றை ஓராண்டாக 
எவருமறியாமல்‌ பயின்றிருந்தான்‌. செண்டுவெளியில்‌ 
அவனும்‌ புரவியாட விழைவதாகச்‌ சொன்னபோது நளன்‌ 
நகைத்து “நீயா? செண்டுவெளியிலா?” என்றார்‌. தமயந்தி 
புன்னகையுடன்‌ “அவர்‌ பயிற்சி எடுத்திருப்பார்‌” என்றார்‌. 
நளன்‌ “நன்று” என்று மீண்டும்‌ புன்னகைத்தார்‌. 


தமயந்தியின்‌ புன்னகையால்‌ அவன்‌ துன்புற்றான்‌. 
இரவெல்லாம்‌ துயிலாமல்‌ நிலையழிந்து 
அரண்மனையில்‌ சுற்றிவந்தான்‌. புலரியில்‌ எழுந்து 
புரவியுடன்‌ ஆற்றங்கரை முற்றத்திற்குச்‌ சென்று 
அவ்வித்தையை பன்னிருமுறை பயின்ற பின்னர்‌ 
செண்டுவெளிக்கு வந்தான்‌. அவன்‌ வந்தபோது அங்கே 
விழா உச்சம்கொண்டிருந்தது. வேசரநாட்டு பரிவீரனாகிய 
செளமித்ரன்‌ புரவியில்‌ எரியும்‌ அனல்‌ 
வளையங்களினூடாக தாவினான்‌. நிறுத்தப்பட்ட எட்டு 
வேல்முனைகளை மறிகடந்தான்‌. அவனுக்கு 
வாழ்த்தொலிகள்‌ எழுந்தமைந்தபோது கைகளைத்‌ 
தூக்கியபடி புஷ்கரன்‌ உள்ளே நுழைந்தான்‌. 


அவனைக்‌ கண்டதும்‌ காளகர்கள்‌ 
வாழ்த்துக்கூச்சலிட்டனர்‌. ஆனால்‌ மற்ற 
குடிகளிடமிருந்து ஏளனக்கூவல்கள்‌ எழுந்தன. 
நிமித்திகன்‌ நிகழவிருப்பதை அறிவித்ததும்‌ காளகர்‌ சற்று 
அஞ்சி ஓசையடங்க பிறர்‌ நகைக்குரலெடுத்தனர்‌. தன்‌ 
புரவியில்‌ ஒருமுறை முற்றத்தைச்‌ சுற்றிவந்தபின்‌ 
புஷ்கரன்‌ வில்லிழுத்து அம்பைத்‌ தொடுத்தான்‌. அந்த 
அம்பு சென்று தைத்ததும்‌ அதன்மேல்‌ அடுத்த அம்பைத்‌ 
தொடுக்க அவன்‌ நாணை இழுத்தபோது வில்லின்‌ 
கீழ்முனை புரவியின்‌ விலாவை முட்டியது. அது முன்னரே 


கூடியிருந்தவர்களின்‌ ஓசையால்‌ அஞ்சி 
உடல்விதிர்த்துக்கொண்டிருந்தது. அவன்‌ பயின்ற புரவி 
அல்ல அது. அது களைத்திருந்தமையால்‌ பிறிதொரு 
கரிய புரவியை நாகசேனர்‌ அவனுக்கு அளித்திருந்தார்‌. 
விலாவில்‌ பட்ட தொடுகையை குதிமுள்‌ என எண்‌ 

புரவி எகிறிப்‌ பாய்ந்தது. இரு கையையும்‌ விட்டு வில்லும்‌ 
அம்புமாக அமர்ந்திருந்த புஷ்கரன்‌ அந்த எதிர்பாரா 
விசையில்‌ தடுமாறி புரவியிலிருந்து களமுற்றத்தில்‌ 
விழுந்தான்‌. அவன்‌ கையிலிருந்த அம்பின்‌ பின்கூர்‌ 
அவன்‌ வயிற்றில்‌ பாய்ந்தது. 

நளன்‌ “பிடியுங்கள்‌!” என்று கூவ சிம்மவக்த்ரனும்‌ அவன்‌ 
துணைவர்களும்‌ ஓடிவந்து அவனைத்‌ தூக்கி 
வலைமஞ்சத்திலிட்டு உள்ளே கொண்டுசென்றனர்‌. 
“அடுத்த வீரன்‌ களம்‌ புகுக!” என்று ஆணையிட்டுவிட்டு 
நளன்‌ எழுந்து உள்ளே சென்றார்‌. உண்மையில்‌ அவர்‌ 
அவ்வாறு பதறியபடி உள்ளே சென்றதுதான்‌ 
பிழையாகியது. இளவரசனுக்கு உயிர்க்காயம்‌ என்று 
காளகர்கள்‌ எண்ணினர்‌. அவர்கள்‌ கொண்ட அச்சமும்‌ 
பதற்றமும்‌ பிறருக்கு வெளிக்காட்டா 
இளிவரலென்றாகியது. 


புஷ்கரனுக்கு மிக மெல்லிய புண்ணே பட்டிருந்தது. நளன்‌ 
செல்வதற்குள்‌ மருத்துவர்‌ அம்பை உருவி குருதி நிறுத்தி 
கட்டுபோட்டுவிட்டிருந்தார்‌. அவனருகே குனிந்த நளன்‌ 
“என்ன ஆயிற்று?” என்று பதற “ஒன்றுமில்லை. 
நாளையே எழுந்துவிடுவார்‌” என்றார்‌ மருத்துவர்‌. 
“குதிரை தவறாக புரிந்துகொண்டுவிட்டது” என்றான்‌ 
காவலன்‌. “குதிரையை நாமும்‌ தவறாக 
புரிந்துகொள்ளக்கூடாது” என்றார்‌ நாகசேனர்‌ 
புன்னகையுடன்‌. நளன்‌ மேலும்‌ ஏதோ கேட்க சுருங்கிய 
முகத்துடன்‌ புஷ்கரன்‌ கண்களை மூடிக்கொண்டான்‌. 
அதை வலி என எண்ணிய நளன்‌ அவன்‌ தலையைத்‌ 
தொட்டு “நன்று, ஓய்வெடுக்கட்டும்‌” என்றபின்‌ மீண்டும்‌ 
களத்திற்கு மீண்டார்‌. 


நிஷாதர்களின்‌ புரவிப்‌ போர்த்திறன்‌ அயலவர்‌ முன்‌ 
மாற்றுக்‌ குறைந்துவிடலாகாதென்பதனால்‌ நளன்‌ அன்று 
அவர்கள்‌ எவரும்‌ தங்கள்‌ மிகைக்கதைகளில்‌ கூட 
அறிந்திராத புரவித்திறன்களை காட்டினார்‌. இழுத்துக்‌ 
கட்டிய சரடின்மேல்‌ அவர்‌ புரவி பாய்ந்தோடியதைக்‌ 
கண்டு களத்தோர்‌ ஓசையழிந்தனர்‌. பின்‌ 
வாழ்த்தொலிகள்‌ சுவர்கள்‌ அதிர எழுந்து 
அலையடித்தன. 


அந்த ஓசையை புஷ்கரன்‌ பகல்‌ முழுக்க 
கேட்டுக்கொண்டிருந்தான்‌. தன்‌ உதடுகளை அவன்‌ 
இறுகக்‌ கடித்திருந்தான்‌. அதை வலியால்‌ என எண்ணிய 
மருத்துவர்‌ அவனுக்கு அகிபீனா புகை அளித்தார்‌. 

னால்‌ அவன்‌ விழிகள்‌ சிவக்க முகம்‌ அனல்கொள்ள 
மேலும்‌ விழிப்பையே அடைந்தான்‌. திறந்திருந்த நீர்படிந்த 
கண்களுக்கு அப்பால்‌ அவன்‌ அவர்கள்‌ அறியாத 
எதையோ கண்டுகொண்டிருந்தான்‌. 

“அன்றிரவு அவனை கலி அணுகியதாக கதைகள்‌ 
சொல்கின்றன” என்றார்‌ சுதமர்‌. “இரவில்‌ அவன்‌ ஒரு 
காளைமாட்டின்‌ ஓசையை கேட்டான்‌. பலமுறை அது 
குரலெழுப்பிய பின்னரே அது ஒரு சொல்‌ என்று 
உணர்ந்தான்‌. அச்சொல்‌ புரியத்‌ தொடங்கியதும்‌ திகைத்து 
எழுந்து வெளியே செல்ல முயன்றான்‌. அவன்‌ கால்‌ 
மருந்துகளால்‌ உறைந்திருந்தது. அதை மரக்கட்டைபோல 
இழுத்தபடி வெளியே சென்றபோது அங்கே ஓர்‌ உருவம்‌ 
நின்றிருப்பதை கண்டான்‌. மனிதர்களை விட 
உயரமானது. இரு கைகளும்‌ விரிந்து எழுந்திருந்தன. 
அதற்கு எருதுத்தலை இருப்பதை பின்னர்தான்‌ 
கண்டான்‌. அதை நோக்கியபடி அவன்‌ இருளில்‌ 
நின்றுகொண்டிருந்தான்‌.” 

24. கரவுக்கானகம்‌ 


[1௨௦] விராடபுரிக்கு வடக்கே மலைச்சரிவில்‌ கோதையை 
நோக்கி இறங்கும்‌ தப்தை, ஊர்ணை என்னும்‌ இரு 
காட்டாறுகளுக்கு நடுவே இருந்த செழித்த சிறுகாடு 
அரசகுடிகளின்‌ வேட்டைக்கும்‌ களியாட்டுக்குமென 
ஒதுக்கப்பட்டிருந்தது. அங்கு வேடர்களோ 
வேட்டையர்களோ நுழைவது தடுக்கப்பட்டிருந்தது. 
மாமன்னர்‌ நளனின்‌ ஆட்சிக்காலத்தில்‌ இரு 
ஆறுகளிலிருந்தும்‌ நூற்றுக்கணக்கான சிற்றோடைகளை 
வெட்டி ஒன்றுடன்‌ ஒன்று பின்னிக்‌ கலந்து 
உருவாக்கப்பட்ட அந்த ஈரநிலத்தில்‌ மலர்மரங்களும்‌ 
கனிமரங்களும்‌ கொண்டு ஒரு அணிக்காடு 
அமைக்கப்பட்டது. பின்னர்‌ காலத்தால்‌ மறக்கப்பட்டு 
விராடபுரி உருவானபோது சுவடிகளிலிருந்து 
கண்டடையப்பட்டு மீட்டெடுக்கப்பட்டது அது. 

தப்தோர்ணம்‌ சிறு யானைக்கன்று சினம்‌ கொண்ட வேழம்‌ 
என்றாவதுபோல செறிந்த பச்சை நுரைக்குவியலென 
வானின்‌ கழ்‌ நின்றிருந்தது. வெய்கதிர்க்‌ கொடிகள்‌ 
நுழைந்திறங்கமுடியாத பச்சை இருள்‌ நிறைந்த அந்த 
அடர்வுக்குள்‌ வாழ்ந்திருந்த யானைகளும்‌ கரடிகளும்‌ 
சிறுத்தைகளும்‌ அரசப்படையினரால்‌ 
வேட்டையாடப்பட்டும்‌ துரத்தப்பட்டும்‌ முழுமையாக 
அகற்றப்பட்டன. விழிக்கினிய மான்களும்‌ முயல்களும்‌ 
அன்னங்களும்‌ மயில்களும்‌ கிளிகளும்‌ கொண்டுவந்து 
நிரப்பப்பட்டன. ஓடைக்கரைகளில்‌ அரசகுடியினர்‌ 
தங்குவதற்குரிய கொடிமண்டபங்களும்‌ கிளை விரித்த 
மரங்களின்‌ கவர்களில்‌ இரவு துயில்வதற்குரிய 
ஏறுமாடங்களும்‌ அமைக்கப்பட்டன. 


அங்கு விண்ணுலாவிகளான கந்தர்வர்களும்‌ 
தேவர்களும்‌ வந்திறங்கி நிலவிலாடி நீர்விளையாடி 
இசைமுழக்கி மலர்ப்பொடி சூடி புலரிக்‌ கதிரெழுவதற்கு 
முன்‌ மீள்வதாக கவிஞர்கள்‌ பாடினர்‌. அங்கு நிகழ்ந்தவை 
என பல தெய்வக்கதைகள்‌ சூதர்களால்‌ பாடப்பட்டன. 
பின்னர்‌ அந்நகரின்‌ இனிய கரவு எண்ணம்போல அந்தக்‌ 
காடு மாறியது. அந்நகர்‌ குறித்த அனைத்துக்‌ கவிதை 
வரிகளிலும்‌ அக்காடு தொற்றி வந்தது. அவ்வரிகளில்‌ 


உணர்த்தப்பட்ட சொல்லாப்பொருளை விராடநாட்டுக்‌ 
குடிகள்‌ ஒவ்வொருவரும்‌ இளமையிலேயே 
உணர்ந்திருந்தனர்‌. தங்கள்‌ ஆழத்துக்‌ கனவுகளில்‌ 
அவர்கள்‌ அங்கே உலவினர்‌. அங்கு அறிந்து 
திளைத்தவற்றை ஒருபோதும்‌ அவர்கள்‌ பகிர்ந்ததில்லை. 
அங்கு ஆற்றியவற்றை அவர்களின்‌ நாக்கு அவர்களின்‌ 
செவிக்கு உரைப்பதில்லை என்றும்‌ அங்கு அவர்களின்‌ 
ஒரு விழி பார்த்ததை பிறிதொரு விழிக்கு 
காட்டுவதில்லையென்றும்‌ சூதர்கள்‌ பாடினர்‌. 


விராடபுரியின்‌ ஒவ்வொருவரும்‌ உடல்‌ முதிர்ந்து 
உளம்வற்றி உட்கரந்தவை அணுவெனச்‌ சுருங்கி இறப்பு 
நோக்கி கிடக்கையில்‌ ஓசையின்றி உலர்ந்த உதடுகள்‌ 
அசைந்து சொல்லும்‌ சொற்களில்‌ ஒன்று அக்காட்டின்‌ 
பெயர்‌. அவர்கள்‌ தெற்கு நோக்கிச்‌ செல்கையில்‌ 
பதைக்கும்‌ உயிரென பின்தொடர்ந்து செல்லும்‌ எஞ்சிய 
விழைவுகள்‌ அவர்கள்‌ சிதையிலெரிந்து நீரென்றும்‌ 
புகையென்றுமாகி புடவியில்‌ கலந்த பின்னர்‌ 
நீள்மூச்சுடன்‌ திரும்பி அந்தப்‌ பசுங்காட்டுக்கே சென்றன. 
அங்கு தாங்கள்‌ வாழ்ந்து கண்டெடுத்து கரந்துவைத்த 
ஒவ்வொன்றையும்‌ தேடிச்சென்று தொட்டுத்‌ தொட்டு 
மீண்டன. எதையும்‌ எடுத்து வெயிலுக்கும்‌ காற்றுக்கும்‌ 
காட்ட அப்போதும்‌ அவை துணிவுகொள்ளவில்லை. 
அவை விரலறியா யாழுக்குள்‌ காத்திருக்கும்‌ இசை என 
கரந்து அங்கிருந்தன. 


நாற்பத்தொன்றாவது நாள்‌ விண்ணிலிருந்து குளிர்‌ 
காற்றுகள்‌ என மூதாதையர்‌ இறங்கி வந்து அவர்களை 
கைபற்றி மேலெடுத்தனர்‌. மண்ணில்‌ அவர்களின்‌ 
கொடிவழியினர்‌ வைத்த அன்னமும்‌ நீரும்‌ அவர்களை 
கீழிருந்து உந்தி மேலேற்றின. முதல்‌ வானில்‌ நின்று 
இறுதியாக நோக்கி விலகிச்‌ செல்கையில்‌ அக்காட்டையே 
அவர்கள்‌ கூர்ந்தனர்‌. அவ்விறுதி விழைவே மீண்டும்‌ 
புவிப்பிறப்பென சொட்டி முளைக்க வைத்தது 
அவர்களை. 


(1ாவஊூுதப்தோர்ணம்‌ ஒருவராலும்‌ பார்க்கப்படாமல்‌ 
விராடபுரியின்‌ உள்ளங்களை ஆட்சி செய்தது. சொல்லில்‌ 
எழுந்தவை சொல்லை உண்டு வளர்ந்து சூழ்வதன்‌ 
முடிவிலா மாயங்கள்‌ தப்தோர்ணத்தை வரைந்தன. 
அக்காட்டின்‌ எல்லைகளுக்கு வெளியே அதற்குள்‌ 
நுழையும்‌ பன்னிரண்டு கைவழிகளின்‌ தொடக்கத்திலும்‌ 
விராடமன்னன்‌ அமைத்த காவல்‌ மேடைகளில்‌ வில்லில்‌ 
தொடுத்த அம்புகளுடன்‌ வீரர்கள்‌ நோக்கியிருந்தனர்‌. 


பின்புலரியின்‌ வெள்ளி வெளிச்சத்தில்‌ தொலைவில்‌ 
பல்லக்குகளின்‌ குவைமுகடுகள்‌ ஆயர்பெண்களின்‌ 
பால்குட நிரை என ஒளியுடன்‌ அசைவதைக்‌ கண்ட 
காவலன்‌ ஒருவன்‌ எழுந்து விழிமேல்‌ கைவைத்து கூர்ந்து 
நோக்கியபின்‌ தன்‌ இடையிலிருந்த கொம்பை எடுத்து 
மும்முறை ஊதினான்‌. அதற்கு மறுமொழியாக பல்லக்கு 
நிரையின்‌ காவலர்தலைவன்‌ ஊதிய கொம்பு இளவரசி 
உத்தரையும்‌ சேடியரும்‌ கானாடுவதற்கு வந்து 
கொண்டிருப்பதை அறிவித்தது. பிறிதொரு கொம்பூதி 
மறுமொழி அளித்தபின்‌ இளவரசியின்‌ வருகையை 
பிறகாவல்‌ மாடங்களுக்கு அறிவிக்கும்‌ பொருட்டு 
நூலேணியில்‌ தொற்றி காவல்‌ மாடம்‌ அமைந்திருந்த 
மரத்தின்‌ ஏழாவது கவருக்குச்‌ சென்று அங்கிருந்த சிறிய 
மரத்தட்டின்மீது நின்றபடி நீள்கொம்பை வாயில்‌ 
பொருத்தி அடிவயிற்றிலிருந்து காற்றெடுத்து மூன்று 
முறை பிளிறலோசை எழுப்பினான்‌. அவ்வோசைக்கு 
எதிர்வினையாக அடுத்த காவல்‌ மாடம்‌ ஆம்‌ ஆம்‌ ஆம்‌ 
என்றது. 


அச்செய்தி அனைத்து காவல்‌ மாடங்களுக்கும்‌ சென்று 
சேர்ந்தபோது எதுவும்‌ நிகழா நாள்காவலில்‌ ஒவ்வொரு 
புலரியிருளலும்‌ பிறிதொன்றே என காலத்தை அளாவிய 
காவலர்கள்‌ முகம்‌ மலர்ந்தனர்‌. எட்டாவது மாடத்தின்‌ 
காவலர்‌ தலைவன்‌ நிகும்பன்‌ “இக்காட்டிற்குள்‌ இதற்கு 
முன்‌ இளவரசி வந்தது ஏழாண்டுகளுக்கு முன்பு. அன்று 
அவருக்கு வயது பதினொன்று. நாகமொன்றைக்‌ கண்டு 
அஞ்சி அன்று அவருக்கு வலிப்புநோய்‌ வந்தது. 
அதன்பின்‌ இங்கு வந்ததே இல்லை” என்றான்‌. “நாகமா?” 
என்றான்‌ ஒருவன்‌. “நீரில்‌ இறங்கி அலையிலாடிய வேர்‌ 
அது என தெரிந்தபோது இளவரசியின்‌ வவிப்பு 
உச்சம்கொண்டிருந்தது” என்றான்‌ நிகும்பன்‌. 


மூத்த காவலனாகிய கிரணன்‌ “அன்று இந்தக்‌ காட்டின்‌ 
கந்தர்வர்களும்‌ கின்னரர்களும்‌ அவரை பார்த்திருக்க 
மாட்டார்கள்‌. வண்ணத்துப்பூச்சிகளையும்‌ 
பொன்வண்டுகளையும்‌ மட்டுமே பார்த்துவிட்டு திரும்பிச்‌ 
சென்றிருப்பர்‌” என்றான்‌. “ஏன்‌?” என்று இளங்காவலன்‌ 
முக்தன்‌ கேட்டான்‌. கிரணன்‌ அவனை நோக்கி சிரித்து 
“மலர்களில்‌ நீ இதழ்களை மட்டுமே பார்க்கிறாய்‌. 
கந்தர்வர்களும்‌ கின்னரர்களும்‌ பெண்களில்‌ 
பெண்மையழகை மட்டுமே பார்க்கிறார்கள்‌” என்றான்‌. 
பிற காவலர்கள்‌ சிரிக்க அவர்களை மாறி மாறி 
நோக்கியபின்‌ முக்தன்‌ “அதில்‌ என்ன பிழை?” என்றான்‌. 
“பிழையேதுமில்லை என்றுதான்‌ சொன்னேன்‌” என்றான்‌ 
முதியவன்‌. மீண்டும்‌ காவலர்‌ சிரித்தனர்‌. 


என்று மெல்லியகுரலில்‌ சொல்லிக்கொண்டே வந்தாள்‌. 


இடைவரை நீரில்‌ இறங்கி நின்று தாலத்தை 
நீரில்மிதக்கவிட்டு கங்கையை மும்முறை வணங்கி 
அதிலிருந்த மலரையும்‌ கனிகளையும்‌ நீரில்‌ விட்டாள்‌. 
அங்கே நீர்‌ மெல்லச்சுழன்றுகொண்டிருந்தது. 
அகல்விளக்கு சுடருடன்‌ மும்முறை நீரில்‌ சுற்றிவந்தபின்‌ 
விலகிச்செல்ல கரையில்‌ நின்றவர்கள்‌ 
“கங்கையன்னையே வாழ்க! அழிவற்ற பெருக்கே வாழ்க! 
பகீரதன்‌ புதல்வியே வாழ்க! முக்கண்ணன்‌ தோழியே 
வாழ்க!” என்று வாழ்த்துரை கூவினர்‌. 


மேலும்‌ முன்னால்‌ சென்று மார்பளவு நீரில்‌ நின்றாள்‌ 
குந்தி. கால்களில்‌ மிதிபட்ட மண்ணை உணர்ந்ததுமே 
அவ்விடம்‌ ஏன்‌ தேர்ந்தெடுக்கப்பட்டிருக்கிறது, ஏன்‌ 
அத்தனை பாதுகாப்பாக வைக்கப்பட்டிருக்கிறது என 
அவளுக்குப்‌ புரிந்தது. நீரில்‌ மூழ்கி அந்த 
மண்ணைப்பார்த்தாள்‌. மணல்போலவே தெரிந்தாலும்‌ 
அது அரக்கைப்போல உறுதியான பசையாக இருந்தது. 
மேலே எழுந்து மூச்சு வாங்கும்போது அதன்‌ ஒருபகுதியை 
கால்களால்‌ மிதித்து பிரித்தபின்‌ மீண்டும்‌ மூழ்கி அந்த 
மண்ணை தன்‌ இருகைகளாலும்‌ அழுந்தப்பற்றி பிய்த்து 
உருட்டி எடுத்துக்கொண்டாள்‌. 


கைநிறைய அந்த மண்ணுடன்‌ அவள்‌ கரைநோக்கி 
வந்தபோது வாழ்த்தொலிகள்‌ மேலும்‌ உரத்தன. அவள்‌ 
கரையில்‌ கால்மடித்து அமர்ந்து அதை கையிலேயே 
வைத்து சிறிய கலம்போலச்‌ செய்தாள்‌. மணலால்‌ ஆன 
கலம்‌ போலவே தோன்றியது அது. அந்தக்கலத்தைக்‌ 
கையிலேந்தி அவள்‌ எழுந்தபோது குரவையொலிகளும்‌ 
வாழ்த்தொலிகளும்‌ சூதர்களின்‌ இசைக்கருவிகளின்‌ 
ஓசையும்‌ இணைந்து முழங்கின. கங்கையின்‌ நீரை அதில்‌ 
அள்ளி எடுத்து வந்தாள்‌. வேள்விக்களத்தின்‌ 
தென்மேற்கு மூலையில்‌ கங்கையாக நிறுவப்பட்டிருந்த 
வெண்ணிறமான உருளைக்கல்மேல்‌ அந்த நீரைப்‌ 
பொழிந்து முழுக்காட்டினாள்‌. 


மும்முறை முழுக்காட்டியதும்‌ கலம்‌ சற்று 
நெகிழத்தொடங்கியிருந்தது. அவள்‌ அதைத்‌ 
திரும்பக்கொண்டுசென்று நீரில்‌ விட்டாள்‌. அவள்‌ 
திரும்பி வந்து அமர்ந்ததும்‌ காந்தாரியும்‌ பத்து 
தங்கைகளும்‌ அவளுடன்‌ வந்து அமர்ந்துகொண்டனர்‌. 
கங்கைக்கு மலரும்‌ தீபமும்‌ காட்டி பூசனைசெய்தனர்‌. 
அவர்கள்‌ வணங்கி எழுந்ததும்‌ வைதிகர்‌ 
வேள்விச்சாம்பலையும்‌ எரிகுளத்துக்‌ கற்களையும்‌ 


குடிகாரர்களுக்குள்ள விழிகளும்‌ நரம்புகள்‌ புடைத்த 
தளர்ந்த உடலும்‌ கொண்டிருந்த சூதனாகிய சர்விதன்‌ 
“இளையோனே, பெண்களின்‌ குழலுக்கு நீளத்தையும்‌ 
ஒளியையும்‌, விழிகளுக்கு மலர்வையும்‌, உதடுகளுக்கு 
செம்முழுப்பையும்‌ அளிப்பவர்கள்‌ கந்தவர்கள்‌. 
அவர்களின்‌ உடலில்‌ முலைகள்‌ கனிந்தெழுவதும்‌ இடை 
மெலிந்து ஓழிவதும்‌ தொடை பெருத்து விரிவதும்‌ 
அவர்களால்தான்‌. அது பனைச்சாறு நிறைந்த கலத்தில்‌ 
ஒரு கிண்ணம்‌ பழைய கள்ளை உறைகுத்தி மூடி 
வைப்பதுபோல. கன்னியருக்குள்‌ நேற்று வரை வாழ்ந்த 
கன்னியர்‌ கொண்ட கனவுகளின்‌ ஒரு கைப்பிடி 
ஊற்றப்படுகிறது. பின்பு சுவைதுழாவும்‌ நாக்குகளுடன்‌ 
கின்னரரும்‌ கந்தர்வர்களும்‌ கழிந்து! நின்று 
காத்திருக்கிறார்கள்‌. கன்னியின்‌ இனிமை நொதித்து 
வெறிதிகழ்‌ கள்ளென்றாகி மூடியைத்‌ திறந்து 
நுரைத்தெழுகிறது. அவ்வெண்புன்னகையைக்‌ கண்டு 
அவர்கள்‌ மகிழ்ச்சிக்‌ குரலெழுப்புகிறார்கள்‌. அவர்கள்‌ 
அவளில்‌ பெய்து விளைய வைப்பவை அனைத்தும்‌ 
அவர்கள்‌ நுகர்வதற்குரியவைதான்‌” என்றான்‌. 


“திரும்பத்‌ திரும்ப இக்கதைகளைக்‌ கேட்டு 
சலித்திருக்கிறேன்‌” என்றபடி முக்தன்‌ எழுந்தான்‌. 
“கன்னியர்‌ கந்தர்வர்களால்‌ புணரப்படுகிறார்கள்‌ 
என்றால்‌ ஆண்கள்‌ எதற்கு?” என்றான்‌. கிரணன்‌ உரக்க 
நகைத்து “கந்தர்வர்களுக்கு உடல்‌ ஏது? அவர்கள்‌ காமம்‌ 
கொண்ட ஆணுடலில்‌ புகுந்து பெண்களை 
அடைகிறார்கள்‌” என்றான்‌. “ஆண்கள்‌ பெண்களை 
அடைவதேயில்லையா?” என்றான்‌ முக்தன்‌. 
“அடைவதுண்டு. மைந்தரைப்பெற்று வளர்ப்பதுண்டு. 
ஆணும்‌ பெண்ணும்‌ கொள்ளும்‌ எளிய காமமே இங்கு 
நம்மைச்‌ சூழ்ந்து மிகுதியும்‌ நிகழ்கிறது. ஆணுடலிலும்‌ 
பெண்ணுடலவிலும்‌ கூடி தெய்வங்கள்‌ அடையும்‌ காமம்‌ 
பிறிதொரு இடத்தில்‌ பிறிதொரு முறையில்‌ நிகழும்‌ 
வேள்வி.” 


“அப்பெற்றி கொள்ளும்‌ மானுட உடல்கள்‌ சிலவே. 
அதைப்‌ பெற்றபின்‌ அக்கணமே அதிலிருந்து விலகி 
அதை சுடரெனப்‌ பேணி நிறைவடையும்‌ தகைமை 
கொண்டவர்‌ மிகச்‌ சிலர்‌. பிறர்‌ அதை தங்கள்‌ எளிய 
உடல்களில்‌ மீண்டும்‌ நிகழ்த்த எண்ணி முயன்று 
ஏமாற்றம்‌ கொண்டு சினந்து மேலும்‌ கீழிறங்கி 
விலங்குகளென்றாகி மாய்கிறார்கள்‌” என்றான்‌ சர்விதன்‌. 
“பல்லாயிரம்‌ சிப்பிகளில்‌ ஒன்றில்‌ மட்டும்‌ முத்து 
விளைவதுபோல. இறைநிகழ்ந்த காமம்‌ தவம்‌ நிறைந்த 
முனிவரின்‌ சித்தத்திற்கு நிகரானது.” 


“வெறுங்கதை. ஒருபோதும்‌ நாம்‌ நமது மெய்யான 
உவகைகளை அடைவதில்லை. இதோ, 
மூன்றாண்டுகளாக இக்காவல்‌ மாடத்துடன்‌ நான்‌ 
கட்டப்பட்டிருக்கிறேன்‌. எனது தந்தை கோட்டையில்‌ ஒரு 
காவல்‌ மாடத்துடன்‌ கட்டப்பட்டிருந்தார்‌. அங்கு 
இல்லத்தில்‌ நம்‌ மகளிர்‌ அடுமனைகளுடன்‌ 
கட்டப்பட்டிருக்கின்றனர்‌. கட்டுத்தறியில்‌ சுற்றிச்‌ சுற்றி 
வந்து சூழ்ந்திருக்கும்‌ பெருங்கானகமொன்றை கனவு 
காண்கிறோம்‌. அப்பால்‌ பெரிய வட்டமென தொடுவான்‌ 
வேலி” என்றான்‌ முக்தன்‌ கசப்புடன்‌ துப்பியபடி. “நமக்கு 
அனைத்தும்‌ கனவுகளிலேயே அளிக்கப்பட்டுள்ளது. 
கனவுகளிலேயே நம்‌ உச்சமும்‌ நிகழமுடியுமென்று 
சூதர்கள்‌ நம்மிடம்‌ சொல்கிறார்கள்‌” என்றான்‌. 


குடிகாரச்சூதன்‌ நகைத்து “அது மெய்‌. ஆனால்‌ அதனுடன்‌ 
இணைத்துக்கொள்ள வேண்டியது இரண்டு. அரசர்களும்‌ 
முனிவர்களும்கூட கட்டுத்தறியில்‌ சுற்றிவருபவர்களே. 
மானுடராகப்‌ பிறந்த அனைவருக்கும்‌ அவர்கள்‌ ஈட்டி 
எய்தி நிறைய வேண்டிய அனைத்தும்‌ கனவுகளிலேயே 
உள்ளன?” என்றான்‌. முக்தன்‌ அவனை ஒருகணம்‌ 
பார்த்துவிட்டு சலிப்புடன்‌ முகம்‌ சுளித்தான்‌. “நீ 
விரும்பினால்‌ அக்கனவுகளில்‌ ஒரு மிடறை 
என்னிடமிருந்து அருந்தலாம்‌. இது சூதர்களின்‌ கனவு 
உறைகுத்தப்பட்ட இன்கடுங்கள்‌” என்றான்‌ சர்விதன்‌. 
முக்தன்‌ சினத்துடன்‌ திரும்பி நூலேணியில்‌ இறங்கி கீழே 
சென்றான்‌. “மிக இளையோன்‌. ஏதுமறியாதவன்‌” 
என்றான்‌ கிரணன்‌. “இளமை தனக்கு முடிவிலா 
வாய்ப்புகள்‌ உள்ளது என்னும்‌ மாயையால்‌ 
வாழ்த்தப்பட்டிருக்கிறது” என்றான்‌ சர்விதன்‌. 


முக்தன்‌ கீழிறங்கி அந்த அணிக்காட்டின்‌ தளிர்களையும்‌ 
மலர்களையும்‌ நோக்கியபடி நின்றான்‌. எங்குமுள்ளன 
தளிர்களும்‌ மலர்களும்‌. இக்காட்டிற்குள்‌ அவை 
ஒவ்வொன்றும்‌ சொற்களும்‌ அணிகளுமாக நிற்கின்றன. 
இங்குள்ள ஒவ்வொன்றும்‌ பொருள்‌ கொண்டதாகின்றன. 
இது முன்பெப்போதோ கவிஞர்‌ சொல்லில்‌ எழுப்பி 
பின்னர்‌ தெய்வங்களால்‌ மண்ணில்‌ இயற்றப்பட்டது 
என்கின்றனர்‌. சொல்திரண்ட பெருங்காவியமென ஒற்றை 
மெய்மையை உணர்த்தி நிற்கிறது என்கின்றன. 


இரண்டாண்டுகளாக அக்காட்டின்‌ எல்லையினூடாக 
அவன்‌ சுற்றி வந்தும்‌ கூட ஒருமுறையேனும்‌ உள்ளே 
சென்றதில்லை. அதன்‌ மேல்‌ தெற்குக்‌ காற்று 
அலையெழுப்பிச்‌ சுழன்று வருவதைக்‌ கண்டதுண்டு. 
நிலவு குளிர்ந்து இறங்கி சூழ்வதை, பனிவெண்மை மூடி 


காடு முற்றிலும்‌ மறைவதை, அனைவரும்‌ துயில 
முழங்கால்‌ கட்டியமர்ந்து முழு இரவும்‌ நோக்கி 
அமர்ந்ததுண்டு. முதற்புலரி ஒளியில்‌ இலைநுனிகள்‌ 
வேல்கூர்‌ கொள்வதை, மலர்கள்‌ அனலென 
பற்றிக்கொள்வதை, சுனைகள்‌ விழிதிறப்பதை பார்த்து 
நிற்கையில்‌ ஒருமுறையேனும்‌ அனைத்துத்‌ 
தளைகளையும்‌ உடைத்துக்கொண்டு அதற்குள்‌ இறங்கிச்‌ 
செல்லவேண்டுமென்று தோன்றியதுண்டு. 


“அது தடை செய்யப்பட்டுள்ளது” என்று அவன்‌ 
தோழனாகிய தீர்க்கன்‌ சொன்னான்‌. “அரசத்தடை 
மட்டுமல்ல, தெய்வங்களின்‌ தடையும்‌ கூட. 
அரசத்தடையை மீறி அதற்குள்‌ சென்ற பல குடிகளுண்டு. 
அவர்கள்‌ அனைவரும்‌ சித்தம்‌ பிறழ்ந்து சிரிப்பும்‌ 
அழுகையும்‌ என கொந்தளிக்கும்‌ நிலையிலேயே 
மீட்கப்பட்டுள்ளனர்‌. அவர்களை அரசர்கள்‌ 
தண்டித்ததில்லை. இங்கிருக்கும்‌ தெய்வங்கள்‌ 
ஆணையிடுவதென்ன என்பதை பிறர்‌ அறியட்டும்‌ 
என்பதற்காகவே அவர்கள்‌ விட்டு வைக்கப்படுவார்கள்‌.” 


“நமது தெருவிலேயே பத்தாண்டுகளுக்கு முன்பு ஒருவர்‌ 
இருந்தார்‌. பதறும்‌ விழிகளுடன்‌ சிரித்தும்‌ அழுதும்‌ 
கொப்பளித்தபடி கைகளை வீசி நடனமிட்டபடி 
தெருக்களை சுற்றி வருவார்‌. சற்றேனும்‌ சித்தம்‌ 
மீள்கையில்‌ மது தேடி அலைவார்‌. குடித்து மூக்கு வழிவார 
சாலையோரத்தில்‌ கிடக்கையில்‌ புரியாத மொழியில்‌ 
எதையோ சொல்லி கைசுட்டுவார்‌. அந்தப்‌ பெரும்‌ பித்து 
அவ்வாறே உறைந்து நிற்க ஒருநாள்‌ தெருமுனையில்‌ 
இறந்து கிடந்தார்‌. காட்டின்‌ களி மயக்கால்‌ 
கொல்லப்பட்டவர்‌ அவர்‌ என்று என்‌ தந்தை எனக்கு 
சுட்டிக்காட்டி சொன்னார்‌” என்றான்‌. “அங்கு செல்வது 
அடாது என்றார்‌ எந்தை. ஆயிரம்‌ கைகளால்‌ அது நம்மை 
அள்ளி இழுக்கையில்‌ அன்னையை தந்தையை குடியை 
குலத்தை எண்ணி ஒழிய வேண்டும்‌ என்றார்‌. நான்‌ அது 
ஏன்‌ நம்மை இழுக்கிறதென்று தந்தையிடம்‌ கேட்டேன்‌. 
ஏனெனில்‌ நாம்‌ அங்கிருந்துதான்‌ வந்துள்ளோம்‌ என்று 
தந்தை சொன்னார்‌” என்றான்‌ தீர்க்கன்‌. 


காட்டின்‌ எல்லையென அமைந்த ஊர்ணையின்‌ உயர்ந்த 
கரையின்‌ நீர்மருத மரங்களின்‌ வேர்களினூடாக தாவிச்‌ 
சென்றுகொண்டிருக்கையில்‌ முக்தன்‌ அச்சொற்களை 
நினைவு கூர்ந்தான்‌. அங்கிருந்துதான்‌ கிளம்பி 
இருக்கிறோமா என்ன? ஒரு கணம்‌ ஏதோ அயல்‌ 
தொடுகையென உளம்‌ சிலிர்க்க அவன்‌ திரும்பிப்‌ 
பார்த்தான்‌. மலைகளை முலைகளாகக்கொண்டு 


கோதையை ஆடையென அணிந்து நீரோடைகள்‌ 
நரம்புகளென பின்னிப்பரவியிருக்க மல்லாந்து கிடந்த 
அந்நிலமகளின்‌ தொடைஇடை சிறுகருங்காடு என்று 
அது அவனுக்கு தோற்றமளித்தது. ஓயா ஊற்றுகள்‌ 
சதுப்பென அமைந்த நிலத்திற்கு மேல்‌ எழுந்த வறனுறல்‌ 
அறியா பசுஞ்சோலை. 


மூன்றாவது காவல்மாடத்தை அடைந்தபோது மேலிருந்து 
தீர்க்கன்‌ கையசைத்து அழைத்தான்‌. முக்தன்‌ இரு 
கைகளையும்‌ வாய்‌ அருகே குவித்து “என்‌ ப 

முடிந்தது” என்றான்‌. “மேலே வா!” என்று தீர்க்கன்‌ 
கூவினான்‌. முக்தன்‌ தொங்கவிடப்பட்டிருந்த 
வடத்தைப்பற்றி அதன்‌ முடிச்சுகளில்‌ கால்வைத்து 
விரைந்தேறி காவல்‌ மாடத்தை அடைந்தான்‌. அங்கு 
இருவர்‌ வாய்திறந்து எச்சில்‌ கோடுகள்‌ பாறையின்‌ 
காய்ந்த ஓடைகளென வெளுத்துத்தெரிய 
துயின்றுகொண்டிருந்தனர்‌. தீர்க்கன்‌ “நேற்றிரவு எனக்கு 
துயில்‌ நீக்கப்பணி” என்றான்‌. “இவர்கள்‌ 
விழித்தெழவில்லையா?” என்று அவன்‌ கேட்டான்‌. “நேற்று 
மாலையே கள்ளருந்தத்‌ தொடங்கினர்‌. நள்ளிரவில்‌ 
ஒருமுறை விழித்துக்கொண்டு மீண்டும்‌ அருந்தினர்‌. 
வெயில்‌ முகத்தில்‌ படத்தொடங்கிவிட்டது. உண்மையில்‌ 
இப்போதுதான்‌ ஆழ்துயிலுக்குள்‌ சென்றிருப்பர்‌. எனக்கு 
வேறு வழியில்லை” என்று தீர்க்கன்‌ சொன்னான்‌. 


கைகளை நெளித்து சோம்பல்‌ முறித்து “நான்‌ 
காலைக்கடன்களை கழிக்க வேண்டும்‌. சற்று உணவருந்த 
வேண்டும்‌” என்றான்‌ தீர்க்கன்‌. “சென்று 
வரவேண்டியதுதானே? இவ்வேளையில்‌ ஒரு காவல்‌ 
மாடத்தில்‌ எவருமில்லையென்றால்‌ என்ன?” என்றான்‌ 
முக்தன்‌. “இங்கு நான்‌ பணிக்கு வந்து ஒன்றரை 
ஆண்டுகளாகின்றன. இன்றுவரை இக்காட்டிற்குள்‌ 
எவரும்‌ நுழைந்ததில்லை. கீசகர்‌ நான்‌ இங்கு வருவதற்கு 
மூன்று மாதங்களுக்கு முன்புதான்‌ வேட்டைக்கு வந்தார்‌ 
என்கிறார்கள்‌. நான்‌ எதையும்‌ பார்த்ததில்லை” என்றான்‌ 
தீர்க்கன்‌ சலிப்புடன்‌. “காட்டிற்கு காவலிடப்பட்டிருப்பது 
பாரதவர்ஷத்திலேயே இங்குதான்‌ என்று 
எண்ணுகின்றேன்‌. ஆனால்‌ எப்படியாயினும்‌ இது 
அரசப்பணி. ஆணையிடப்பட்டதை நாம்‌ நிறைவேற்றியே 
ஆகவேண்டும்‌.” 


முக்தன்‌ “ஆம்‌. அந்த உணர்வுக்கு பழகியிருக்கிறோம்‌” 
என்றான்‌. “இன்று காலை நானும்‌ இந்த வீண்நடிப்பை 
ஏன்‌ தொடரவேண்டும்‌, இவர்களைத்‌ துயிலவிட்டு 
கீழிறிங்கிச்‌ சென்று நீராடி உணவுண்டு நிழலில்‌ சற்று 


ஓய்வெடுப்போம்‌ என்றுதான்‌ எண்ணினேன்‌. 
அவ்வெண்ணம்‌ எழுந்த சில கணங்களுக்குள்ளேயே 
இளவரசி கான்நுழையும்‌ கொம்போசை எழுந்தது” 
என்றான்‌ தீர்க்கன்‌. “அதைத்தான்‌ நானும்‌ 
எண்ணிக்கொண்டேன்‌. இத்தனை ஆண்டுகளுக்குப்பின்‌ 
இது என்ன ஒரு புதிய நிகழ்வு?” என்றான்‌ முக்தன்‌. 
“இவர்கள்‌ நிமித்திகர்களை நம்பியே வாழ்பவர்கள்‌. 
இளவரசி இந்நாளில்‌ இத்தனை பொழுது இந்தக்‌ காட்டில்‌ 
கழிப்பது நன்று என்று ஏதேனும்‌ நிமித்திகன்‌ 
சொல்லியிருக்கக்கூடும்‌” என்றான்‌ தீர்க்கன்‌. 


முக்தன்‌ “இங்கு அவர்கள்‌ என்ன செய்யப்போகிறார்கள்‌?” 
என்றான்‌. “நீராடலாம்‌. மலராடை புனைந்து 
விளையாடலாம்‌. இங்கிருந்தே பார்த்தாயல்லவா? 
எத்தனை அழகிய சுனைக்கரைகள்‌, ஓடைமருங்குகள்‌, 
மலர்ச்சோலைகள்‌!” முக்தன்‌ “விந்தைதான்‌. இத்தனை 
அழகிய இடம்‌ பெரும்பாலும்‌ எவராலும்‌ பார்க்கப்படாமல்‌ 
நிகழ்ந்துகொண்டிருக்கிறது. இங்கு மலரும்‌ 
கோடிக்கணக்கான மலர்கள்‌ எவ்விழிகளாலும்‌ 
பார்க்கப்பட்டிருப்பதில்லை” என்றான்‌. தீர்க்கன்‌ நகைத்து 
“மூடா, மண்ணில்‌ விரியும்‌ மலர்களில்‌ மிக மிகச்‌ சிலவே 
மானுடரால்‌ பார்க்கப்படுகின்றன. அழகுணர்வுடன்‌ 
விழிகளால்‌ மலர்கள்‌ பார்க்கப்படாமல்‌ உதிர்வதை 
எண்ணி வருந்திய ஏதோ கவிஞன்தான்‌ 
கந்தர்வர்களையும்‌ கின்னரர்களையும்‌ கற்பனை 
செய்தான்‌. நலம்‌ நோக்கப்படாத ஒரு மலர்கூட 
உதிர்வதில்லை என்று கவிதை யாத்தான்‌.” 


முக்தன்‌ “நீ கீழே சென்று வா. நான்‌ அமர்ந்திருக்கிறேன்‌” 
என்றான்‌. “உன்‌ சலிப்பை புலரியில்‌ என்மேல்‌ 
ஏற்றிவிடுவாய்‌.” தீர்க்கன்‌ நகைத்து “மீண்டும்‌ ஒரு 
கொம்பொலி எழக்கூடுமென்று எதிர்பார்த்திருக்கிறேன்‌” 
என்றான்‌. “ஏன்‌?” என்றான்‌ முக்தன்‌. “இளவரசி உள்ளே 
சென்றிருக்கிறார்‌. அங்கு கொடிமண்டபங்களும்‌ 
தளிர்க்குடில்களும்‌ ஏறுமாடங்களும்‌ என்ன நிலையில்‌ 
இருக்கின்றன என்று அறியோம்‌. அவற்றைப்‌ 
பேணுவதற்கு பணிக்கப்பட்டுள்ள ஏவலர்கள்‌ எழுபது 
பேர்‌. இங்கு நான்‌ காவலுக்கு அமர்ந்தபின்‌ ஒருவரைக்கூட 
பார்த்ததில்லை. பெரும்பாலும்‌ உள்ளே சென்றதுமே 
சினங்கொண்டு கூச்சலிடப்போகிறார்‌. குடில்களில்‌ 
முயல்களும்‌ மான்களும்‌ இருக்கும்‌. ஏறுமாடங்களில்‌ 
மலைப்பாம்புகள்‌ துயிலக்கூடும்‌” என்றான்‌. 


முக்தன்‌ நகைத்தபடி “நன்று... அவர்கள்‌ தேடிவருவது 
அங்கு அரண்மனையில்‌ இல்லாத சிலவற்றைத்தானே? நீ 


சென்று வா” என்றான்‌. தீர்க்கன்‌ எழுந்து கைகளை 
விரித்து மீண்டும்‌ நன்றாக நெளிந்து 
“அமர்ந்திருக்கையில்‌ நம்‌ உடல்‌ பிறிதொன்றாகிறது. 
அதனுள்‌ நீர்கள்‌ உறைந்து நார்போலாகின்றன” 
என்றான்‌. பின்னர்‌ கைகளை விசி “புதையல்‌ காக்கும்‌ 
பாம்புகளைப்போல ஒரு பணி” என்றான்‌. முக்தன்‌ 
“அச்சொல்லையே இங்கு உரைக்கலாகாது. இளவரசி 
நாகப்பிழை கொண்டவர்‌ என்கிறார்கள்‌. இப்போது 
வந்துள்ள அமணக்‌ கணியனும்‌ அதையே 
சொல்லியிருக்கிறான்‌” என்றான்‌. “சொல்லாதபோது 
மேலும்‌ ஆற்றல்பெறுவதே நாகம்‌, அறிவாயா?” என்றான்‌ 
தீர்க்கன்‌. “அது வேர்களில்‌ விழுதுகளில்‌ கொடிகளில்‌ 
வால்களில்‌ ஓடைகளில்‌ எல்லாம்‌ தன்னை 
தோன்றச்செய்யும்‌ மாயம்‌ கொண்டது.” 


சிரித்துக்கொண்டே அவன்‌ இறங்கிச்சென்ற பின்னர்‌ 
கைகளை முழங்கால்‌ மேல்‌ வைத்து கால்‌ மடித்தமர்ந்து 
முக்தன்‌ காட்டை நோக்கிக்‌ கொண்டிருந்தான்‌. ஏன்‌ 
காட்டை பார்க்கவேண்டும்‌? காவலனாக நான்‌ பார்க்க 
வேண்டியது இதன்‌ வெளிப்பக்கத்தைத்தான்‌. இணையாக 
ஓடும்‌ ஊர்ணையின்‌ அலைகளை, இதைக்‌ கடந்து 
யானையோ கரடியோ வருகின்றனவா என்று. 
எதிரிப்படைவீரர்களின்‌ படைக்கலன்களின்‌ ஒளி 
எங்கேனும்‌ திரும்புகின்றதா என்று. ஆனால்‌ வந்த நாள்‌ 
முதல்‌ பெரும்பாலான தருணங்களில்‌ காட்டை நோக்கியே 
திரும்பியிருக்கிறேன்‌. எதுவோ என்னில்‌ பிழையென 
உள்ளது. 


அவன்‌ தொலைவில்‌ இலைத்தழைப்புகளுக்கு நடுவே 
அசைவுகளை கண்டான்‌. எழுந்து நின்று கூர்ந்து 
பார்த்தபோது அங்கு சுனையின்‌ கரையில்‌ தேர்கள்‌ 
நின்றிருப்பது தெரிந்தது. உத்தரையும்‌ அவள்‌ சேடியரும்‌ 
ஆற்றுக்கரையில்‌ ஆடைமாற்றி இளைப்பாறிவிட்டு 
காவலர்‌ தொடர காட்டுக்குள்‌ சென்று மறைந்தனர்‌. 
பொன்னிறப்‌ பட்டாடைகள்‌ அணிந்த அவர்களின்‌ 
உருவங்கள்‌ மிகச்சிறிய வண்டுகள்போல மின்னி ஊர்ந்து 
மறைந்தன. பின்னர்‌ தேர்களைத்‌ திருப்பி காட்டின்‌ 
எல்லையைக்‌ கடந்து ஆற்றின்‌ கரையில்‌ இருந்த 
மரநிழல்களில்‌ அணைத்து நிறுத்தினர்‌. புரவிகள்‌ 
அவிழ்க்கப்பட்டு இளைப்பாறும்‌ பொருட்டு விடப்பட்டன. 
தேரோட்டிகளும்‌ ஏவலர்களும்‌ ஆங்காங்கே நிழலில்‌ 
அமர்ந்து ஓய்வு கொள்ளத்தொடங்கினர்‌. 


காட்டிற்குள்‌ அப்பெண்கள்‌ மட்டும்‌ தனியாகச்‌ 
செல்கிறார்கள்‌ என்று எண்ணியபோது அவனுள்‌ சிறிய 


அமைதியின்மை உருவாகியது. கதைகள்‌ சொல்லும்‌ 
கந்தர்வர்களையும்‌ கின்னரர்களையும்‌ உள்ளூர தானும்‌ 
நம்புகிறேனா என்று கேட்டுக்கொண்டான்‌. 
கந்தர்வர்களையல்ல என்று தானே 
சொல்லிக்கொண்டான்‌. இக்காட்டிற்குள்‌ அஞ்சுவதற்கென 
ஏதுமில்லை. நச்சுப்பாம்புகள்‌ கூட. பாம்புகளை 
தேடித்தேடி அழித்திருக்கிறார்கள்‌. பாம்பு கடக்க 
முடியாதபடி சுற்றிலும்‌ நீர்‌ வேலியிட்டிருக்கிறார்கள்‌. 
மிஞ்சி பாம்பு வருமென்றால்‌ வேட்டையாட கீரிகளை 
வளர்த்து நிரப்பியிருக்கிறார்கள்‌. 


தன்‌ நிலையழிவை விந்தையென உணர்ந்தபடி அவன்‌ 
எழுந்தான்‌. ஒருமுறை உடல்‌ விரித்து சோம்பல்‌ 
முறித்தான்‌. எப்படியும்‌ ஒரு பாம்பு எஞ்சிவிடும்‌ என்று 
எங்கோ ஏதோ சூதர்‌ பாடலில்‌ கேட்ட வரி நினைவுக்கு 
வந்தது. 


[[age]“எனது பெரிய தந்தை கருவூலத்தில்‌ காவலராக 
இருந்தார்‌. அவருக்கு மணமாகவில்லை. 
குடியில்லாமையால்‌ எங்களுடன்தான்‌ இருந்தார்‌. 
ஒவ்வொரு நாளும்‌ பெரிய தோல்‌ மூட்டைகளில்‌ பொன்‌ 
நாணயங்கள்‌ உள்ளே வந்துகொண்டும்‌ வெளியே 
சென்றுகொண்டும்‌ இருக்கும்‌. ஆண்டுக்கு மூன்று 
வெள்ளி நாணயங்களை ஊதியமாகப்பெற்று 
நாற்பதாண்டுகாலம்‌ பணியாற்றி முதிர்ந்து இறந்தார்‌” 
என்றான்‌ தீர்க்கன்‌. “இந்த அணிக்காட்டின்‌ காவலனாக 
நான்‌ வந்தபோது பெரியதந்தையைத்தான்‌ 
எண்ணிக்கொண்டேன்‌.” முக்தன்‌ புன்னகை செய்தான்‌. 
அவர்கள்‌ இருவரும்‌ மட்டும்‌ காவல்மாடத்தின்மேல்‌ 
அமர்ந்திருந்தார்கள்‌. உச்சிவெயில்‌ எழுந்து அமைய 
இலைவாடும்‌ மணம்‌ காட்டின்‌ மீதிருந்து 
வந்துகொண்டிருந்தது. 


பெரியதந்தை இறப்புமஞ்சத்தில்‌ என்னிடம்‌ தன்‌ இறுதி 
விழைவை சொன்னார்‌. ஒரு பொன்‌ நாணயத்தையாவது 
கையில்‌ வைத்து பார்க்கவேண்டும்‌ என்று. நான்‌ 
ஓடிச்சென்று என்‌ தந்தையிடம்‌ சொன்னேன்‌. 
“காவலர்களுக்கேது பொன்‌ நாணயம்‌?” என்றார்‌ அவர்‌. 
“ஆனால்‌ இறுதிவிழைவு... அதை நிறைவேற்றுவது நம்‌ 
கடமை” என்றார்‌ என்‌ அன்னை. என்‌ தாய்மாமன்‌ “நம்‌ 
குலக்கோவிலில்‌ வீற்றிருக்கும்‌ மூதாதையர்‌ காலடியில்‌ 
பொன்நாணயங்கள்‌ வைக்கப்பட்டுள்ளன. பூசகரிடம்‌ 
சொல்லி ஒன்றை பெற்றுகொண்டு வந்து அவரிடம்‌ 
அளிப்போம்‌. அதை தொட்டபின்‌ இறக்கட்டும்‌. தீட்டு 
கழித்து திரும்ப வைத்துவிடுவோம்‌” என்றார்‌. 


நான்‌ ஓடிச்சென்று ஆலயத்துப்‌ பூசகரிடம்‌ தாய்மாமன்‌ 
சொன்னபடி கோரிக்கையை சொன்னேன்‌. 
பொன்நாணயங்களை மூதாதையரின்‌ காலடியிலிருந்து 
பெயர்த்தெடுக்க இயலாது என்று அவர்‌ மறுத்துவிட்டார்‌. 
நான்‌ உண்மையில்‌ அப்போதுதான்‌ அவை பொன்‌ 
நாணயங்கள்‌ என்றே அறிந்தேன்‌. கொன்றை மலரிதழ்‌ 
அளவுக்கு சிறிய மஞ்சள்‌ நாணயங்கள்‌ மூதாதையரின்‌ 
இரு கால்களுக்கும்‌ நடுவே களிமண்‌ பீடத்தில்‌ 
பதிக்கப்பட்டிருந்தன. அங்கிருந்த இருவரிடம்‌ 
பெரியதந்தையின்‌ இறுதி விழைவு என்று சொன்னேன்‌. 
அவர்களும்‌ சினத்துடன்‌ பொன்நாணயங்களை 
பெயர்த்தெடுப்பது மூதாதையரை சிறுமைப்படுத்துவது 
என்றார்கள்‌. ஒருவர்‌ சினமும்‌ இளக்காரமுமாக “வேல்‌ 
தாங்கி காவல்நின்ற மறவனுக்கு பொன்‌ நாணயம்‌ 
மேலென்ன விழைவு? அடுத்த பிறவியில்‌ வைசியனாகப்‌ 
பிறக்க திட்டமிடுகிறானா என்ன?” என்றார்‌. பிறர்‌ 
வேண்டுமென்றே உரக்க நகைத்தனர்‌. அழுதபடி நான்‌ 
திரும்பி வந்தேன்‌. 


எந்தையிடம்‌ சொன்னபோது “ஆம்‌, நான்‌ அதை 
எண்ணினேன்‌” என்றார்‌. என்‌ தாய்மாமன்‌ எப்போதும்‌ 
ஒரு படி கடந்து சென்று எண்ணுபவர்‌. “ஒரு வெள்ளி 
நாணயம்‌ கொடுங்கள்‌” என்றார்‌. வெள்ளி அரைநாணயம்‌ 
ஒன்றை எடுத்து மஞ்சளை அம்மியில்‌ உரசி அவ்விழுதை 
அதில்‌ நன்கு பூசி இருமுறை துடைத்து அன்னையிடம்‌ 
அளித்தார்‌. “விளக்கை சற்று தாழ்த்திவிட்டு இதை பொன்‌ 
நாணயம்‌ என்று அவர்‌ கையில்‌ கொடு” என்றார்‌. என்‌ 
அன்னை தயங்கினாள்‌. “கொடு! அன்றி ஏங்கி அவர்‌ 
உயிர்‌ துறக்கக்கூடும்‌” என்றார்‌ தாய்மாமன்‌. 


அன்னை தயங்கிய காலடிகளுடன்‌ சென்று பெரியதந்தை 
அருகே மண்டியிட்டு “மூத்தவரே, தாங்கள்‌ கோரிய 
பொன்நாணயம்‌” என்றாள்‌. இறுதி மயக்கத்திலும்‌ அவர்‌ 
உடல்‌ ஒருமுறை விதிர்த்தது. வலது கால்‌ இழுபட்டுத்‌ 
துடித்தது. இரு கைகளையும்‌ மலரவைத்து பல்லில்லாத 
வாயில்‌ உதடுகள்‌ படபடக்க “எங்கே?” என்றார்‌. 
வலக்கையில்‌ அந்த வெள்ளி நாணயத்தை வைத்தார்‌ 
அன்னை. விழிகளை சரித்து ஒருமுறை அவர்‌ அதை 
பார்த்தார்‌. அந்த முகத்தில்‌ விரிந்த புன்னகையை நான்‌ 
ஒருபோதும்‌ மறக்கமாட்டேன்‌. ஆம்‌ என்பதுபோல்‌ 
இருமுறை தலையசைத்தபின்‌ விழிகளை 
மூடிக்கொண்டார்‌. சிறகுதிர்ந்து விழுந்த வண்டுகள்போல 
இருவிழிகளும்‌ அசைந்தன. 


அவரின்‌ உடல்‌ ஓய்ந்ததை நான்‌ திகைத்தவன்போல 


நோக்கி நின்றேன்‌. தந்தை பதறியபடி “அந்த வெள்ளி 
நாணயத்தை எடுத்துவிடு, உடனடியாக” என்றார்‌. 
தாய்மாமன்‌ “ஏன்‌?” என்று கேட்க “இப்போது அவர்‌ 
மானுடரல்ல. இப்போது அவருக்குத்‌ தெரியும்‌” என்றார்‌. 
திகைத்தவர்போல தாய்மாமன்‌ காலடி வைத்து வெளியே 
சென்று நின்றார்‌. அன்னை பெரியதந்தையின்‌ மூடிய 
விரல்களைப்‌ பிரித்து அந்த நாணயத்தை எடுக்க 
முயன்றாள்‌. இறுதி மூர்ச்சையில்‌ அவர்‌ தன்‌ கைகளை 
முறுக்கிப்‌ பற்றியிருந்தார்‌. தாய்மாமன்‌ அறைக்கு 
வெளியே நின்றபடி “சற்று போகட்டும்‌... உடல்‌ தளரட்டும்‌. 
நரம்புகள்‌ இன்னும்‌ இறக்கவில்லை” என்றார்‌. “இல்லை 
இல்லை எடுத்துவிடு” என்றார்‌ தந்தை. 


அந்தத்‌ தருணத்தின்‌ அழுத்தத்தை தாள முடியாமல்‌ நான்‌ 
பின்னால்‌ நகர்ந்து சுவரோடு ஒண்டிக்கொண்டேன்‌. 
“முடியவில்லை. இறுகப்பற்றியிருக்கிறார்‌” என்றாள்‌ 
அன்னை. தந்தை முன்னால்‌ சென்று குனிந்து 
அவ்விரல்களைப்‌ பிடித்து ஒடிப்பதுபோல விரித்து 
நாணயத்தை எடுத்தார்‌. அவர்‌ கைகளில்‌ மஞ்சள்‌ 
படிந்திருந்தது. பொன்‌ நாணயம்‌ மீண்டும்‌ 
வெள்ளியென்றாகியிருந்தது. “அதை எங்கேனும்‌ 
வீசிவிடுங்கள்‌” என்றாள்‌ அன்னை. “இல்லை. அது 
இங்கிருக்கலாகாது. இங்கிருந்தால்‌ அவர்‌ மீண்டும்‌ 
இங்குதான்‌ வருவார்‌” என்று தந்தை சொன்னார்‌. “இதை 
நாம்‌ வடக்குக்‌ காட்டில்‌ வீசிவிடலாம்‌” என்று தாய்மாமன்‌ 
சொன்னார்‌. “என்ன சொல்கிறாய்‌?” என்று தந்தை கேட்க 
“அவர்‌ அங்குதான்‌ செல்வார்‌” என்றார்‌. 


என்‌ தாய்மாமன்‌ அப்போது இந்தக்‌ காட்டின்‌ காவலராக 
இருந்தார்‌. அந்த நாணயத்தை ஒரு சிறு மரக்குலுக்கையில்‌ 
போட்டு குலதெய்வத்தின்‌ கோயிலில்‌ ஒரு மூலையில்‌ 
கொண்டு ஒளித்து வைத்தார்‌. மூத்ததந்தையை 
சிதையேற்றி நீராடி ஊண்நீத்து துயிலொழிந்து மறுநாள்‌ 
பாலூற்றி நினைப்பொழிந்தபின்‌ அந்தச்‌ சிமிழை எடுத்து 
வந்து தன்‌ காவல்‌ மாடத்தில்‌ நின்றபடி மும்முறை 
தலைக்கு மேலே சுழற்றி உள்ளே வீசினார்‌. இந்தக்‌ காட்டில்‌ 
எங்கோதான்‌ அது இருக்கிறது. 


முக்தன்‌ சிரித்தபடி “ஆம்‌. அப்படி ஒரு வழக்கம்‌ 
இங்குண்டு. இறந்தவர்களுக்குரியவை என்று கருதப்படும்‌ 
பொருட்களை இங்கு கொண்டு வீசுகிறார்கள்‌” என்றான்‌. 
தீர்க்கன்‌ “சில நாட்களுக்குப்பின்‌ என்‌ அன்னைக்கு ஒரு 
கனவு வந்தது. ஒத்துச்‌ செறிந்த அணிக்காடொன்றுக்குள்‌ 
அவள்‌ சென்றுகொண்டிருக்கிறாள்‌. இலைகளை விலக்கி 
புதர்களைக்‌ கடந்து. தரையெங்கும்‌ மஞ்சள்‌ மலர்கள்‌ 


பொழிந்து மூடியிருக்கின்றன. அந்த மலர்களை 
கைகளால்‌ அகற்றி அகற்றி அவள்‌ எதையோ தேடினாள்‌. 
ஓர்‌ இடத்தில்‌ கொன்றைமலரொன்று கைக்கு சிக்கியது. 
கையில்‌ எடுத்தபோது அது மலரல்ல உலோகம்‌ என்று 
தெரிந்தது. ஒளிக்காக அங்குமிங்கும்‌ திருப்பி அதை 
பார்த்தாள்‌. கூர்ந்து நோக்க நோக்க அது 
மங்கலடைந்துகொண்டே சென்றது. ஆனால்‌ கைகள்‌ 
சொல்லின அது பொன்‌ நாணயம்‌ என்று. 


விழித்துக்கொண்டதும்‌ ஓடிவந்து தந்தையை உலுக்கி 
எழுப்பி அக்கனவை சொன்னாள்‌. திண்ணையில்‌ 
படுத்திருந்த தாய்மாமன்‌ எழுந்து வந்து “ஆம்‌, அது 
பொன்னாகிவிட்டது” என்றார்‌. அவர்கள்‌ மூவரும்‌ உரக்க 
நகைத்து பேசிக்கொண்டிருந்தனர்‌. பாயில்‌ எழுந்தமர்ந்து 
நான்‌ அவர்களின்‌ உவகையை 
பார்த்துக்கொண்டிருந்தேன்‌. பெரியவர்‌ இறந்து பன்னிரு 
நாட்களுக்கு அவர்களை பேரெடையென ஏறி 
அழுத்திக்கொண்டிருந்த ஒன்று எழுந்து மறைந்ததன்‌ 
விடுதலையை கொண்டாடிக்கொண்டிருந்தார்கள்‌. 


அவர்கள்‌ இருவரும்‌ சிலகணங்கள்‌ சொல்லின்றி 
வேறேங்கோ விழிநட்டு அமர்ந்திருந்தார்கள்‌. தீர்க்கன்‌ 
எழுந்து “இன்றிரவும்‌ எனக்கே காவல்பணி... நான்‌ சற்று 
துயில்கிறேன்‌” என்றான்‌. “நான்‌ விழித்திருக்கிறேன்‌. நீ 
துயில்கொள்‌” என்றான்‌ முக்தன்‌. 


கொண்டுசென்று கங்கையில்‌ ஒழுக்கினர்‌. 


வைதிகர்‌ கங்கையில்‌ மூழ்கி எழுந்து வேதகோஷத்துடன்‌ 
கங்கை நீரை பொற்குடங்களில்‌ அள்ளி தலையில்‌ 
ஏற்றிக்கொண்டு கரைநோக்கிச்‌ சென்றதும்‌ முதியசேடி 
“அரசியர்‌ நீராடி வருக” என்றாள்‌. குந்தி தனியாக கங்கை 
நோக்கிச்‌ சென்றாள்‌. சத்யசேனையின்‌ கரம்பற்றி காந்தாரி 
நடந்தாள்‌. சத்யவிரதையும்‌ சுஸ்ரவையும்‌ இரு 
சிறுமிகளையும்‌ கைப்பிடித்துக்கொண்டு நீரில்‌ 
இறங்கினர்‌. 


மும்முறை நீரில்‌ மூழ்கி எழுந்து தோளில்‌ ஒட்டிய 
கூந்தலை பின்னால்‌ தள்ளி சுழற்றிக்‌ கட்டிக்கொண்டாள்‌ 
குந்தி. சத்யசேனை மெல்லியகுரலில்‌ 
“யாதவப்பெண்ணின்‌ கற்புக்கும்‌ சான்றுரைக்கிறது 
கங்கை!” என்றாள்‌. குந்தி தலைதிருப்பி அவள்‌ 
கண்களை நோக்கி “தேவயானியின்‌ மணிமுடியை 
அவமதித்து இன்னொரு சொல்லைச்‌ சொல்ல நான்‌ 
எவரையும்‌ அனுமதிக்கப்போவதில்லை. எவராக 
இருந்தாலும்‌ மறுகணமே அந்நாவை வெட்டவே 

ணையிடுவேன்‌” என்றாள்‌. காந்தாரி திகைத்து 
சத்யசேனையின்‌ தோளைப்பற்றிக்கொண்டாள்‌. காந்தார 
இளவரசிகளின்‌ விழித்த பார்வைகளை முற்றிலும்‌ 
தவிர்த்து நரை அளைந்து மணல்மேல்‌ ஏறி குந்தி 
கரைநோக்கிச்‌ சென்றாள்‌. 

25. அழியாநாகம்‌ 


[image]முக்தன்‌ பகல்‌ முழுக்க அந்தக்‌ காவல்மேடையில்‌ 
அமர்ந்து வெயில்‌ பரவிய காட்டின்‌ இலைப்பரப்பின்‌ 
அலைகளை பார்த்துக்கொண்டிருந்தான்‌. 
எப்போதாவதுதான்‌ புல்லிடைவெளிகளிலும்‌ திறந்த 
பாறைகள்‌ மீதும்‌ இளவரசியின்‌ சேடிகளிலொருத்தி 
வண்ணச்‌ சிறுபூச்சியெனத்‌ தோன்றி சிறகு என ஆடை 
பறக்க சுழன்று மீண்டும்‌ மறைந்தாள்‌. அவர்கள்‌ 
அக்காட்டுக்குள்‌ நிகழ்ந்துகொண்டிருக்கும்‌ பல்லாயிரம்‌ 
உயிர்ச்செயல்பாடுகளில்‌ ஒன்றெனக்‌ கலந்துவிட்டது 
போலவே மேலிருந்து நோக்கியபோது தோன்றியது. 
வண்ணத்துப்பூச்சிகளைப்போல, 
பொன்வண்டுகளைப்போல, புள்ளிமான்களையும்‌ 
குழிமுயல்களையும்‌ துள்ளும்‌ வெள்ளிமீன்களையும்‌ 
போல. 


ஒவ்வொரு நாளும்‌ காவல்மாடத்தின்‌ உச்சியில்‌ அமர்ந்து 
காட்டின்‌ பசுமையை பார்த்துக்கொண்டிருக்கையில்‌ தன்‌ 
கற்பனையால்‌ அவன்‌ கீழே நிகழ்வனவற்றை தீட்டி 
விரித்துக்கொள்வதுண்டு. இலைத்தழைப்பின்மீது 
எழுந்து அமர்ந்து சுழன்ற பறவைகளை, 
உச்சிக்கிளையில்‌ வந்திருந்து கதிரெழுவதையும்‌ 
வீழ்வதையும்‌ நோக்கி ஊழ்கத்தில்‌ அமர்ந்திருக்கும்‌ 
கருங்குரங்குகளை, கிளைகளுடன்‌ ஒட்டி தேன்கூடுபோல 
அமர்ந்திருக்கும்‌ மரநாய்களை, கம்பத்தில்‌ கயிற்றில்‌ 
இழுக்கப்படும்‌ கொடி மேலேறுவதுபோல 
வந்துகொண்டிருக்கும்‌ தேவாங்குகளை, உச்சிக்கிளை 
வரை வந்து வானம்‌ நோக்கி மண்விழி சிமிட்டித்‌ 
திகைக்கும்‌ பழஉண்ணிகளை, காற்றிலாடும்‌ 
கிளைநுனிகளில்‌ இருந்து தெறிக்கும்‌ நீர்த்துளிகள்போல 
பறக்கும்‌ அணில்களை அவன்‌ விழிகள்‌ 
தவறவிடுவதில்லை. 


“இங்கு கிடைப்பது எப்போதும்‌ வெள்ளிதான்‌ 
அங்கிருக்கையில்‌, பின்‌ மீள்கையில்‌ அது 
பொன்னென்றாகிறது” என்றொரு முறை அவன்‌ 
தீர்க்கனிடம்‌ சொன்னான்‌. அவன்‌ புன்னகையுடன்‌ “நீ 
சூதர்பாடல்களை நிறைய கேட்கிறாய்‌. பிழையில்லை... 
கேட்டவற்றை நினைவில்‌ கொள்ளலாகாது” என்றான்‌. 


“ஏன்‌?” என்று அவன்‌ கேட்டான்‌. “நதியென்பது 
நீர்ப்பெருக்கே. ஆனால்‌ முகில்களும்‌ 
இலைத்தழைப்புகளின்‌ பாவைகளும்‌ மூடியதாகவே அது 
எப்போதும்‌ நம்‌ கண்களுக்குப்‌ படுகிறது. காடென்றும்‌ 
விண்ணென்றும்‌ நாம்‌ அவற்றை ஒருபோதும்‌ 
மயங்குவதில்லை” என்றான்‌. “இதுவும்‌ பிறிதொரு சூதர்‌ 
சொல்‌ போலிருக்கிறது” என்று முக்தன்‌ புன்னகைத்தான்‌. 


அங்கு அவர்கள்‌ என்ன விளையாடுவார்கள்‌ என்று 
முக்தன்‌ எண்ணிக்கொண்டான்‌. நகர்களில்‌ அவர்கள்‌ 
ஆடும்‌ பலவகையான ஆடல்‌ உண்டென்று அவன்‌ 
கண்டிருக்கிறான்‌. பட்டுநூல்‌ சுருள்களை எறிந்தாடும்‌ 
மலர்ப்பந்தாடல்‌. ஒலிக்கும்‌ அரிமணியுருளைகளை 
டம்‌ மேல்‌ ஒருவர்‌ எறிந்து ஆடும்‌ மணிப்பந்து. 

ர்ப்பரப்பின்‌ மீது சுரைக்காய்க்‌ குடுவைகளை வீசி 
எறிந்தும்‌ நீந்திப்‌ பற்றியும்‌ ஆடும்‌ அலைப்பந்து. 
மரங்கள்மேல்‌ கொடிகளைக்‌ கட்டி பற்றித்‌ தொங்கி ஆடி 
ஒருவரை ஒருவர்‌ துரத்தும்‌ குரங்காடல்‌. 
அவையனைத்திலும்‌ ஆடுநெறிகள்‌ உண்டு. வெற்றி 
தோல்வியை வகுப்பதற்கென்று அமைந்தவை அவை. 
வெற்றி என ஒன்று இருப்பதனால்‌ அதுவே 
உவகையென்று ஆகிறது. தோல்வி துயரமென்றும்‌ தேர்ச்சி 
ஆற்றலென்றும்‌ தவறுதல்‌ வீழ்ச்சி என்றும்‌. 
இக்காட்டிற்குள்‌ வருகையில்‌ அந்நெறிகளனைத்தையும்‌ 
துறந்துவிடவேண்டும்‌. அக்கணங்களில்‌ எது 
தோன்றுகிறதோ அதை செய்யவேண்டும்‌. 
மரங்களிலிருந்து நீருக்கு தாவலாம்‌, புல்வெளிகளில்‌ ஓடி 
கால்தடுக்கி விழுந்துருளலாம்‌. அனைவரும்‌ வெல்லும்‌ 
ஓர்‌ ஆடல்‌. உவகையன்றி பிறிதில்லாத ஒரு களியாட்டு. 
அதை இப்பெண்டிருக்கு எவரேனும்‌ 
கற்றுக்கொடுத்திருப்பார்களா? அங்கு நெறி வகுக்கப்பட்ட 
ஆடல்‌ சலித்துத்தான்‌ இங்கு வருகிறார்கள்‌. இங்கு 
நெறிகளை அவர்கள்‌ உதறிவிட்டாலே போதும்‌. பிற 
அனைத்தும்‌ கைகூடிவிடும்‌. விளையாடுவதற்கு 
மனிதர்களுக்கு எவரும்‌ கற்றுத்தர வேண்டியதில்லை. 
மனிதர்கள்‌ குரங்கெனவும்‌ முயலெனவும்‌ மானெனவும்‌ 
மீன்‌ எனவும்‌ அணில்‌ எனவும்‌ புள்ளெனவும்‌ தாங்கள்‌ 
மாறக்‌ கற்றவர்கள்‌. பிற எவ்வுயிரும்‌ பிறிதொரு 
இருப்பென உளம்‌ மாறுவதில்லை. மானுடன்‌ அவ்வாறு 
மாறக்‌ கற்றபின்னரே அவன்‌ இன்று கொண்டிருக்கும்‌ 
அனைத்தையும்‌ அறிந்தான்‌. ஊர்களை அரசுகளை 
குடிகளை அறிவை தவத்தை. 


என்ன எண்ணிக்கொண்டிருக்கிறோம்‌ என்று 


உணர்ந்தபோது அவன்‌ புன்னகைத்தான்‌. எப்போதும்‌ 
மூத்தவர்கள்‌ அவனிடம்‌ சொல்வது அதுதான்‌. ஒரு 
காவலனாக பணிபுரியும்‌ தகுதியை காவலனுக்கு மீறிய 
கல்வியாலும்‌ எண்ணங்களாலும்‌ இழந்தவன்‌ அவன்‌. 
ஒதுக்கு உன்‌ எண்ணங்களை. காவலன்‌ வெறும்‌ கண்‌. 
படைக்கலத்துடன்‌ நுண்சரடால்‌ பிணைக்கப்பட்ட கண்‌ 
மட்டுமே அவன்‌. ஆம்‌, கண்ணென்றே இங்கிருப்பேன்‌. 
நாள்‌ செல்லச்செல்ல என்‌ உடலில்‌ கண்‌ மட்டுமே 
செயல்படும்‌. பிற அனைத்தும்‌ அணைந்து இருளும்‌. 
முதுகாவலர்‌ அப்படித்தான்‌ இருக்கிறார்கள்‌. கண்களுக்கு 
அப்பால்‌ காட்சியை அள்ளிக்கொள்ளும்‌ ஏதுமில்லை. 


தொலைவில்‌ ஓர்‌ அலறலைக்‌ கேட்டு அவன்‌ திடுக்கிட்டு 
எழுந்தான்‌. முதல்‌ மெய்யுணர்விலேயே அது இளவரசியின்‌ 
குரல்‌ என்று அவனுக்கு எப்படி தோன்றியது என்பதை 
பிறிதொரு உள்ளத்துள்‌ வியந்தான்‌. அவள்‌ தோழியர்‌ 
கூவிக்‌ கலைவதை சிலர்‌ அங்குமிங்கும்‌ ஓடுவதை 
காணமுடிந்தது. அவன்‌ செய்ய வேண்டியதென்ன 
என்பதை சில கணங்களுக்குள்‌ சித்தம்‌ ஆணையிட 
கயிற்றுப்படிகளில்‌ கால்‌ தொற்றி ஏறி முரச மேடையை 
அடைந்து முழவுத்தடியை எடுத்து “இளவரசிக்கு இடர்‌... 
இளவரசிக்கு இடர்‌...” என்று அறையத்‌ தொடங்கினான்‌. 
அவ்வொலி கேட்டு மேலும்‌ பல இடங்களில்‌ முரசுகள்‌ 
முழங்கின. காவலர்‌ படையொன்று அம்புகளும்‌ 
விற்களும்‌ வேல்களும்‌ ஏந்தி ஆணைக்கூச்சல்களுடன்‌ 
அணிக்காட்டின்‌ வெளிமுற்றத்திலிருந்து 
ஒன்றையொன்று தொடர்புகொண்டு சரடென நீண்டு 
வலையென வளைந்து காட்டுக்குள்‌ சென்றது. 


இறங்கி அவர்களுடன்‌ செல்லவேண்டுமென்று அவன்‌ 
விழைந்தாலும்‌ காவல்சாவடியை 
விட்டுச்செல்லக்கூடாதென்ற கடமையை எண்ணி அங்கு 
நின்று தொலைகூர்ந்தான்‌. அக்காட்டுக்குள்‌ என்ன 
நிகழ்ந்திருக்கக்‌ கூடும்‌? அங்கு கொலை விலங்குகளோ 
நச்சு நாகங்களோ இல்லை. ஆனால்‌ காட்டில்‌ எதுவும்‌ 
நஞ்சாகலாம்‌. நஞ்சு பிறப்பது கொம்புகளில்‌, பற்களில்‌, 
நகங்களில்‌, அலகுகளில்‌, கொடுக்குகளில்‌, முட்களில்‌, 
கற்களில்‌, வேர்களில்‌, மலர்களில்‌ என நூற்றெட்டு 
இடங்களில்‌. நாகத்தின்‌ நச்சுப்பல்‌ என ஒவ்வொன்றும்‌ 
ஏதோ ஒரு முனையில்‌ நஞ்சு கொண்டுள்ளன என்று 
அவன்‌ கற்றிருந்தான்‌. என்ன நிகழ்கிறதென்று 
தெரியாமல்‌ அங்குமிங்கும்‌ தெரிந்த அசைவுகளை 
விழியால்‌ தொட்டு அறிய முயன்றபடி காவல்‌ 
மாடத்திலேயே சுற்றி வந்தான்‌. 


படையின்‌ வலை காட்டுக்குள்‌ ஊடுருவிச்சென்று 
மறைந்தது. தீர்க்கன்‌ “என்ன? என்ன நிகழ்கிறது?” 
என்றபடி மேலேறி வந்து “என்ன நிகழ்ந்தது?” என்று 
உரத்த குரலில்‌ கேட்டான்‌. “அறியேன்‌.. - நானும்‌ 
நோக்குகிறேன்‌” என்றான்‌ முக்தன்‌. மதுமயக்கு தெளிந்த 
மூத்த காவலன்‌ அவன்‌ பின்னால்‌ வந்து “இளவரசியின்‌ 
குரலல்லவா அது?” என்றான்‌. தொடர்ந்து ஏறிவந்த 
பிறிதொரு காவலன்‌ “கந்தர்வர்கள்‌. ஐயமே இல்லை. 
இப்படைகள்‌ சென்று எவரிடம்‌ போரிடப்போகின்றன?” 
என்றான்‌. “கந்தர்வர்களாயினும்‌ போர்‌ புரிந்து இறப்பது 
காவலர்களின்‌ கடன்‌” என்றான்‌ தொடர்ந்து ஏறிவந்த 
பிறிதொருவன்‌. 


“நான்‌ சென்று பார்க்கிறேன்‌” என்றபடி முக்தன்‌ 
நூல்படிகளில்‌ ஊர்ந்தவனாக இறங்கினான்‌. “அதற்கு 
உனக்கு ஆணையில்லை” என்றான்‌ தீர்க்கன்‌. “ஆம்‌. 
ஆயினும்‌ த்தருணத்தில்‌ இங்கு வாளாவிருக்க என்னால்‌ 
இயலாது” என்றபடி அவன்‌ கீழிறிங்கி காட்டுக்குள்‌ 
செல்லும்‌ பாதையில்‌ நுழைந்தான்‌. பாதை முனையில்‌ 
ச. திகைத்து நின்று பின்னர்‌ அருகிலிருந்த 

ண்ட வேலை கையிலெடுத்துக்கொண்டு உள்ளே 
புகுந்தான்‌. அதன்‌ கூர்விளிம்பால்‌ முட்செடிகளை வெட்டி 
அகற்றியபடியும்‌ சிறிய புதர்களை அதன்‌ கோலை ஊன்றி 
தாவிக்கடந்தும்‌ பாறைகளிலும்‌ விழுந்த மரங்களிலும்‌ 
காலூன்றி உள்ளே சென்றான்‌. முற்றிலும்‌ திசைமறக்கச்‌ 
செய்யும்‌ நிழலிருளுக்குள்‌ செல்ல அங்கு கேட்ட 
பெண்களின்‌ குரல்களே வழிகாட்டின. மீண்டும்‌ மீண்டும்‌ 
பசுந்தழைகள்‌ அவன்‌ முன்‌ சரிந்து வழிமறிக்க கிழித்துக்‌ 
கிழித்து முடிவிலாமல்‌ சென்றுகொண்டே இருப்பதுபோல்‌ 
தோன்றியது. 


பின்னர்‌ ஒரு சதுப்பு வளையத்தை அடைந்தபோது அங்கு 
தேங்கி நின்றிருந்த வெயிலொளியில்‌ கண்கூசி விழி 
தாழ்த்தி ஒருகணம்‌ நின்றான்‌. குரல்களின்‌ கலவை வந்து 
செவிசூழ நிமிர்ந்து நோக்கியபோது ஒரு பெண்‌ 
இளவரசியை கைகளில்‌ தூக்கியபடி வர அவளுக்குப்‌ 
பின்னால்‌ மற்ற பெண்கள்‌ அலறியும்‌ அழுது அரற்றியும்‌ 
ஓடி வருவதைக்‌ கண்டான்‌. மறு எல்லையிலிருந்து ஒரே 
தருணத்தில்‌ தோன்றிய விராடநாட்டுப்‌ படைவீரர்கள்‌ 
முள்ளம்பன்றி சிலிர்த்துக்கொள்வதுபோல்‌ 
நூற்றுக்கணக்கான அம்பு முனைகளாக எழுந்தனர்‌. 


காவலர்தலைவன்‌ வேலை நீட்டியபடி “யார்‌ நீ? அரசியை 
கீழே விடு” என்றான்‌. அவளுக்குப்‌ பின்னால்‌ ஓடி வந்த 
சேடி “இளவரசியை நாகம்‌ ஒன்று தீண்டியது. 


இப்புதியவள்‌ அந்த நச்சை முறித்து இளவரசியை 
காத்தாள்‌. இளவரசி இன்னமும்‌ மயக்கில்‌ இருக்கிறார்‌” 
என்றாள்‌. இளவரசியை கையில்‌ வைத்திருந்தவள்‌ 
“அஞ்சுவதற்கு ஏதுமில்லை” என்றாள்‌. அவளுக்குப்‌ 
பின்னால்‌ வந்த பிறிதொருத்தி காட்டுக்கொடியில்‌ கட்டி 
சுருட்டி பொதிபோல்‌ மாற்றப்பட்டிருந்த பெரிய நாகத்தை 
நீண்ட கழியொன்றின்‌ நுனியில்‌ கட்டித்‌ தூக்கி வந்தாள்‌. 
அது அப்பொதிக்குள்‌ உடல்‌ நெளிய வெட்டி எடுக்கப்பட்ட 
நெஞ்சுக்குலையின்‌ இறுதி உயிரசைவுபோல்‌ தோன்றியது. 


வேலை தாழ்த்தாமல்‌ “யாரிவள்‌? எப்படி உள்ளே 
வந்தாள்‌?” என்றான்‌ காவலர்தலைவன்‌. “நான்‌ ஒரு 
அயலூர்ப்பெண்‌. இவ்வழி சென்றேன்‌. மலை 
உச்சியிலிருந்து இக்காட்டைக்‌ கண்டபோது இது தவம்‌ 
செய்ய உகந்ததென்று எண்ணி இங்கு வந்தேன்‌” என்றாள்‌ 
இளவரசியை கையில்‌ ஏந்தியிருந்தவள்‌. இளங்கருமை 
நிறம்‌ கொண்டிருந்தாள்‌. வெண்செந்நிறத்தில்‌ பட்டாடை 
சுற்றி கல்மாலைகளும்‌ ஒளிரும்‌ மணிக்குண்டலங்களும்‌ 
அணிந்திருந்தாள்‌. அவள்‌ குரல்‌ பெருங்குடம்‌ கொண்ட 
யாழின்‌ முதல்‌ தந்திபோல இனிய கார்வை 
கொண்டிருந்தது. 


“தவமா? இங்கென்ன தவம்‌?” என்று மேலும்‌ ஐயத்துடன்‌ 
கேட்டபடி தலைவன்‌ முன்னால்‌ வந்தான்‌. “நான்‌ 
ட்டக்கலை தேர்ந்தவள்‌. அதையே தவமென 
கொண்டிருக்கிறேன்‌. அதில்‌ முழுமை அடையும்பொருட்டு 
இங்கு வந்தேன்‌” என்றாள்‌ அந்தப்‌ பெண்‌. “இளவரசியை 
கீழே விடு. இரு கைகளையும்‌ விரித்தபடி பின்னால்‌ செல்‌” 
என்றபம தலைவன்‌ வேலை நீட்டிக்கொண்டு முன்னால்‌ 
வர எண்ணியிராக்‌ கணமொன்றில்‌ ஒரு கையால்‌ 
இளவரசியைச்‌ சுழற்றி தோளுக்கு மேல்‌ கொண்டு சென்று 
மறுகையால்‌ அவ்வேல்‌ முனையைப்பற்றி சற்றே 
வளைத்து அதன்‌ கீழ்‌ நுனியால்‌ காவலர்‌ தலைவனின்‌ 
நெஞ்சுக்குழியில்‌ ஓங்கிக்‌ குத்தி அவனை மல்லாந்து 
விழச்செய்தாள்‌. பிற படைவீரர்களின்‌ விற்கள்‌ 
நாணொலி எழுப்பியதும்‌ வேலைத்‌ திருப்பி அதன்‌ 
நுனியை தலைவன்‌ கழுத்தில்‌ வைத்து 
“வேண்டியதில்லை. வில்‌ தாழ்த்துக! இளவரசியையும்‌ 
உங்கள்‌ தலைவனையும்‌ இழக்க வேண்டாம்‌” என்றாள்‌. 


தேள்கொடுக்கென விழியறியா விரைவில்‌ நிகழ்ந்து 
முடிந்த அவள்‌ கைத்திறனைக்‌ கண்டு வியந்த வீரர்கள்‌ 
ஒருவரை ஒருவர்‌ நோக்கினர்‌. கீழே கிடந்த தலைவன்‌ 
மூச்சொலியுடன்‌ “வில்‌ தாழ்த்துக!” என்றான்‌. பின்‌ “நீ 
எவராயினும்‌ இளவரசிக்கு தீங்கிழைத்தால்‌ இங்கிருந்து 


அகல முடியாது” என்றான்‌. “தீங்கிழைப்பவள்‌ அவளை 
காப்பாற்ற வேண்டியதில்லை, மூடா!” என்றபடி அவள்‌ 
முன்னால்‌ நடந்தாள்‌. அவளைச்‌ சூழ்ந்து இறுகி 
கூர்கொண்டு நின்ற அம்புகளுடன்‌ வீரர்கள்‌ உடன்‌ 
சென்றனர்‌. இளவரசியின்‌ கால்கள்‌ நடையில்‌ அசைய 
வெண்பரல்‌ சிலம்பு குலுங்கும்‌ ஒலி அவர்களின்‌ 
காலடியோசையுடன்‌ சேர்ந்து எழுந்தது. 


அணிக்காட்டுக்கு வெளியே ஆற்றின்‌ கரையில்‌ 
நின்றிருந்தவர்கள்‌ இளவரசியைத்‌ தூக்கியபடி வந்த 
அவளைக்‌ கண்டு வியப்பொலியுடன்‌ மேலும்‌ சூழ்ந்து 
கொண்டனர்‌. இளவரசியை மென்மணவில்‌ படுக்க 
வைத்து திரும்பி “அந்த பாம்பை கொணர்க!” என்றாள்‌. 
கொடிகளில்‌ கட்டப்பட்டு நெளிந்துகொண்டிருந்த 
பாம்பை வாங்கி அதன்‌ முடிச்சுகளை அவிழ்த்தாள்‌. சீறி 
படம்‌ தூக்கி எழுந்த அதன்‌ விரைவை மிஞ்சும்‌ 
கைத்திறனுடன்‌ அதன்‌ கழுத்தை பற்றிக்கொண்டாள்‌. 
அது வால்சொடுக்கி வளைந்து அவள்‌ கைகளைச்‌ 
சுற்றியது. அருகிருந்த இலையொன்றை பறித்து 
கோட்டிக்கொண்டாள்‌. நாகத்தின்‌ வாய்க்கு அடியில்‌ 
சுருங்கி விரிந்துகொண்டிருந்த நச்சுப்பையை கட்டை 
விரலால்‌ அழுத்தி சொட்டும்‌ இளமஞ்சள்‌ சீழ்‌ போன்ற 
நஞ்சை இலைக்குமிழியில்‌ எடுத்தாள்‌. 


இயல்பாக கைசுழற்றி அந்தப்‌ பாம்பை நீர்ப்பரப்பில்‌ 
எறிந்தாள்‌. நீர்மேல்‌ அது சாட்டை சொடுக்கென நெளிந்து 
பின்‌ ஒளிரும்‌ பரப்பின்மேல்‌ தலையை மட்டும்‌ வெளியே 
நீட்டி சுட்டுவிரல்கோடு செல்வதுபோல்‌ நீந்தி அகன்றது. 
அருகிருந்த மூங்கில்‌ குவளையை எடுத்து அதில்‌ 
நதிநீரை அள்ளி அந்த நஞ்சை அதில்‌ கலந்து கொண்டு 
வந்தாள்‌. இளவரசியின்‌ தலையைத்‌ தூக்கி தன்‌ மடியில்‌ 
வைத்தாள்‌. அவள்‌ விழிகள்‌ பாதி விரிந்து வெண்மை 
காட்டின. உலர்ந்த உதடுகள்‌ வெண்பல்முனைகளால்‌ 
கடிக்கப்பட்டிருந்தன. இடையிலிருந்த சிறுகத்தியை 
எடுத்து இறுகியிருந்த அவள்‌ பற்களுக்கு நடுவே செலுத்தி 
நெம்பிப்‌ பிளந்து திறந்து அந்நச்சுக்கலவை நீரை 
ஊட்டினாள்‌. மூன்றுமுறை அதை அருந்தியபின்‌ 
மூச்சுவாங்கினாள்‌ உத்தரை. மேலும்‌ இருமுறை அவள்‌ 
அந்நீரை ஊட்டினாள்‌. இமைகளைத்‌ திறந்து 
கண்களுக்குள்ளும்‌ காதுகளிலும்‌ மூக்கிலும்‌ நச்சுநீரை 
சொட்டினாள்‌. 


மணலைக்‌ குவித்து தலை சற்று மேலே தாக்கி நிற்கும்படி 


செய்து படுக்கவைத்தபின்‌ “இன்னும்‌ சற்று நேரத்தில்‌ 
எழுந்துவிடுவார்‌. அஞ்சுவதற்கொன்றுமில்லை” 


என்றாள்‌. இளவரசி ஒருமுறை விக்கி நுரையை 
வாயுமிழ்ந்தாள்‌. சேடியர்‌ அருகே நின்று அவள்‌ வாயை 
நீரால்‌ கழுவினர்‌. மீண்டுமொரு முறை அவள்‌ 
வாயுமிழ்ந்தாள்‌. அவள்‌ காலில்‌ நாகம்‌ கடித்த இடத்திற்கு 
மேல்‌ காட்டுக்கொடியால்‌ கட்டப்பட்டிருந்த முடிச்சை 
அவிழ்த்து சற்று தள்ளி மீண்டும்‌ கட்டினாள்‌. கடிவாயை 
குறுக்கு நெடுக்காக அம்பு முனையால்‌ கிழித்திருந்தாள்‌. 
அதிலிருந்து வழிந்த குருதியை அவள்‌ பிழிந்திருந்த 
பச்சிலைச்சாறு நிணமென்றும்‌ நீரென்றும்‌ 
தெளியவைத்திருந்தது. 


இளவரசியின்‌ கண்கள்‌ அகன்று பின்‌ விரிசலிட்டு 
திறந்தன. ஒளிக்குக்‌ கூசி மீண்டும்‌ மூடிக்கொண்டபோது 
இரு முனைகளிலும்‌ நீர்‌ வழிந்தது. பின்னர்‌ ஓசைகளால்‌ 
தன்னுணர்வு கொண்டு கைகளை ஊன்றி அமர்ந்து 
சுற்றும்‌ நோக்கினாள்‌. “அஞ்சவேண்டியதில்லை, 
இளவரசி. தாங்கள்‌ நலமுடனிருக்கிறீர்கள்‌” என்று அவள்‌ 
சொன்னாள்‌. “யார்‌ நீ?” என்று இளவரசி கேட்டாள்‌. “என்‌ 
பெயர்‌ பிருகந்நளை. ஆடற்கலை தேர்ந்தவள்‌. 
ஆடற்தவத்தின்பொருட்டு இக்காட்டுக்குள்‌ வந்தேன்‌. 
நாகம்‌ தீண்டி தாங்கள்‌ எழுப்பிய குரல்‌ கேட்டு வந்து 
காப்பாற்றினேன்‌” என்றாள்‌. “நான்‌ நாகர்களுடன்‌ 
இருந்திருக்கிறேன்‌. அவர்களின்‌ நச்சு முறிகளை 
அறிவேன்‌.” 


உத்தரை “நாகர்களுடன்‌ நீ எதற்கு இருந்தாய்‌?” என்றாள்‌. 
புன்னகைத்து “ஆடற்கலையை நெளியும்‌ நாகங்களிடம்‌ 
அன்றி வேறெங்கு கற்றுக்கொள்ள முடியும்‌, இளவரசி?” 
என்று அவள்‌ கேட்டாள்‌. “நீ ஆண்மை கலந்தவள்‌ 
போலிருக்கிறாய்‌” என்றாள்‌ உத்தரை. “ஆம்‌, நான்‌ 
இருபாலினள்‌” என்று அவள்‌ சொன்னாள்‌. சுற்றி 
நின்றவர்களில்‌ மெல்லிய உடலசைவாக வியப்பு 
வெளிப்பட்டது. முக்தன்‌ அதை முன்னரே தன்‌ அகம்‌ 
அறிந்திருந்ததை உணர்ந்தான்‌. 


காவலர்தலைவன்‌ “இளவரசி, தாங்கள்‌ அரண்மனைக்கு 
திரும்பலாம்‌. தேரிலேயே படுத்து ஓய்வெடுத்தபடி 
செல்லலாம்‌. அங்கு மருத்துவர்கள்‌ சித்தமாக இருக்கும்படி 
சொல்கிறேன்‌” என்றான்‌. “ஆம்‌” என்றபடி உத்தரை 
எழுந்து தோழியரின்‌ தோள்‌ பற்றி நின்றாள்‌. “சற்று 
தலைசுற்றும்‌. விழிநோக்கு அலையழுக்கும்‌. 
பொழுதுசெல்ல மெல்லிய வெப்பமும்‌ உடலில்‌ தோன்றும்‌. 
அஞ்சவேண்டியதில்லை” என்றாள்‌ பிருகந்நளை. 
உத்தரை தேரை நோக்கி நடந்தாள்‌. படியில்‌ கால்வைத்த 
பின்னர்‌ திரும்பி “நீயும்‌ அரண்மனைக்கு வருக!” 


என்றாள்‌. “ஆம்‌, வருகிறேன்‌. தங்கள்‌ நஞ்சுமுறி 
மருந்துகள்‌ மூலிகைகள்‌ சிலவற்றை இக்காட்டிலிருந்து 
எடுத்தாக வேண்டியிருக்கிறது” என்றாள்‌ பிருகந்நளை. 


தேர்‌ சென்றதும்‌ காவலர்தலைவன்‌ “இளவரசியின்‌ 
உயிர்காத்தமைக்காக நாங்கள்‌ உனக்கு 
கடன்பட்டிருக்கிறோம்‌” என்றான்‌. “அதற்கான வாய்ப்பு 
அமைந்தது” என்றாள்‌ பிருகந்நளை. அவள்‌ திரும்பி 
முக்தனை நோக்கி “நீர்‌ காவலரா?” என்றாள்‌. “ஆம்‌” 
என்றான்‌. “என்னுடன்‌ காட்டுக்குள்‌ வருக!” என்றாள்‌. 
அவன்‌ உடன்‌ சென்றபடி “நாகங்களே இல்லாத 
காடென்றால்‌ நாகமுறி மருந்துமட்டும்‌ எப்படி 
முளைக்கிறது?” என்றான்‌. பிருகந்நளை 
புன்னகைத்தபோது அம்முகத்திலெழுந்த அழகைக்கண்டு 
அவன்‌ உளம்‌ மலர்ந்தான்‌. அவள்‌ “நன்று, இளைஞரே! 
எந்தக்‌ காடும்‌ நாகமெழ வாய்ப்புள்ள ஒன்றே” என்றாள்‌. 


[[ஙage]காட்டுக்குள்‌ புகுந்து பச்சிலைகளையும்‌ சில 
வெண்காளான்களையும்‌ பறித்து இலைப்பொதிக்குள்‌ 
கட்டிக்கொண்டு வெளியே வந்த பிருகந்நளை 
முக்தனிடம்‌ “தங்களிடம்‌ புரவிகள்‌ இருக்கின்றனவா, 
வீரரே?” என்றாள்‌. “ஆம்‌, காவல்‌ புரவிகள்‌ உள்ளன. என்‌ 
பணி முடிந்தது. இனி சின்னாள்‌ நான்‌ ஊருக்குச்‌ செல்ல 
முடியும்‌” என்றான்‌. “என்னுடன்‌ வருக! நான்‌ 
அரண்மனைக்குச்‌ செல்ல விரும்புகிறேன்‌” என்றாள்‌. 
அவன்‌ இன்னொரு புரவியை பெற்றுக்கொண்டு வந்ததும்‌ 
பிருகந்நளை அதில்‌ ஏறிக்கொண்டாள்‌. அவன்‌ வியந்து 
நோக்க ஓரவிழியில்‌ நோக்கி “என்ன?” என்றாள்‌. 
“இத்தனை இயல்பாக புரவி மேல்‌ ஏறும்‌ ஒருவரை 
பார்த்ததில்லை” என்றான்‌ முக்தன்‌. “இத்தனைக்கும்‌ இது 
புரவிகளின்‌ நாடென்று பெயர்‌ பெற்றது.” 


பிருகந்நளை புன்னகைத்து “செளவீரமும்‌ புரவிகளின்‌ 
நாடே. இங்கு புரவிகள்‌ சிட்டுக்களைப்போல. அங்கு 
அவை செம்பருந்துகள்‌” என்றாள்‌. “ஆம்‌, செளவீரம்‌ 
பெரும்பாலையும்‌ மலைச்சரிவுகளும்‌ கொண்டது என்று 
அறிந்திருக்கிறேன்‌” என்று முக்தன்‌ சொன்னான்‌. “அங்கு 
புரவியே கால்களென்றான மக்கள்‌ வாழ்கிறார்கள்‌” 
என்றாள்‌ பிருகந்நளை. அவர்கள்‌ காட்டுப்பாதையில்‌ 
இணையாகச்‌ சென்றனர்‌. பிருகந்நளையின்‌ புரவி தன்‌ 
மேல்‌ எடையில்லாததுபோல சீரான தாளத்துடன்‌ 
முன்னால்‌ சென்றது. அவன்‌ மீண்டும்‌ வியப்புடன்‌ 
திரும்பிப்பார்க்க “காவடியின்‌ நெறியேதான்‌. இருபுறமும்‌ 
எடை நிகரென்றாகும்‌ தோளில்‌ எடை குறைவாக 
இருக்கிறது. உடலை முற்றிலும்‌ சமன்‌ செய்கையில்‌ 


புரவிக்கு முழு விடுதலை அளிக்கிறோம்‌” என்றாள்‌. 
“புரவிக்கலையை நீங்கள்‌ ஏன்‌ பயில வேண்டும்‌?” 
என்றான்‌ அவன்‌. “நடனம்‌, போர்‌, புரவியூர்தல்‌ மூன்றும்‌ 
ஒரு கலையின்‌ மூன்று முகங்கள்தான்‌. உடலை 
பயிற்றுவித்து முற்றிலும்‌ நேர்நிலையும்‌ சீரமைவும்‌ 
கொள்ளச்‌ செய்தல்‌” என்றாள்‌ பிருகந்நளை. 


அவர்கள்‌ விராடநகரியின்‌ கோட்டைக்குள்‌ 
நுழைந்தபோது முன்னரே அவளைப்பற்றி கேட்டிருந்த 
வீரர்கள்‌ கோட்டை வாயிலில்‌ கூடி நின்று முட்டி 
மோதியபடி வியப்புடனும்‌ உவகையுடனும்‌ நோக்கினர்‌. 
ஒரு முதியவர்‌ “இருபாலினத்தவரில்‌ இப்படி ஓர்‌ அழகியை 
பார்த்ததில்லை” என்றார்‌. அருகிலிருந்த சூதர்‌ 
“இருபாலினமே தேவர்களுக்குப்‌ பிடித்த மானுட உடல்‌. 
பெரும்பாலான இருபாலினத்தோர்‌ ஆணின்‌ 
அழகின்மையும்‌ பெண்ணின்‌ அழகின்மையும்‌ 
கலந்தவர்கள்‌. சிலரில்‌ இரு அழகுகளும்‌ இருக்கும்‌. 
ஒத்திசைவின்மையால்‌ அவை 
அழகின்மையென்றாகியிருக்கும்‌. ஓருடலில்‌ ஈரழகுகளும்‌ 
நிகரென அமைந்து முற்றிலும்‌ ஒத்திசைவு 
கொண்டிருந்தால்‌ அதுவே மானுடப்பேரழகாகும்‌” 
என்றார்‌. “ஆம்‌, பூசகர்‌ இதைச்‌ சொல்லி கேட்டிருக்கிறேன்‌. 
இப்போதுதான்‌ விழியால்‌ பார்த்தேன்‌” என்றான்‌ ஓர்‌ 
இளைஞன்‌. “இருபாலினத்தவர்‌ இரு பக்கமும்‌ 
நிகர்செய்யப்பட்ட காவடிகளைப்போல” என்று அப்பால்‌ 


ஒரு குரல்‌ எழுந்தது. 


தன்மேல்‌ இருந்த நோக்குகள்‌ எதையும்‌ பிருகந்நளை 
அறிந்ததுபோல்‌ தோன்றவில்லை. சற்றே கள்மயக்கில்‌ 
இருப்பதைப்போல்‌ சிவந்த நீண்ட விழிகள்‌. காற்றிலாடும்‌ 
மரக்கிளையில்‌ சிறகு குலையாமல்‌ அமர்ந்திருக்கும்‌ 
சிட்டுபோல தன்னியல்பான புரவியூர்தல்‌. கலையும்‌ 
ஆடையையும்‌ குழலையும்‌ சீரமைப்பதில்‌ பயின்ற 
அசைவின்‌ ஆடலழகு. நகரினூடாக அவள்‌ சென்றபோது 
மாளிகைகள்‌ அனைத்திலும்‌ பெண்கள்‌ முண்டி அடித்து 
ஒருவரையொருவர்‌ உடலுரசிக்கொண்டு செறிந்தனர்‌. 
“அவ்வுடலில்‌ எதை பார்க்கிறோம்‌? பெண்ணையா? 

ணையா?” என்று ஒருத்தி கேட்டாள்‌. “ஆண்கள்‌ 
பெண்களையே நோக்குவர்‌. பெண்கள்‌ ஆணுடலையும்‌ 
பெண்ணுடலையும்‌ நோக்குவார்கள்‌. இரண்டிலும்‌ 
அவர்கள்‌ மகிழும்‌ அழகுகளுண்டு. இரண்டும்‌ ஓருடலில்‌ 
அமைந்திருக்கையில்‌ நோக்கு விலக்குவதெப்படி?” 
என்றாள்‌ விறலி ஒருத்தி. 


“அவர்களில்‌ அழகென வெளிப்படுவது எது?” என்று 


ஒருத்தி கேட்டாள்‌. “பெண்ணின்‌ உச்ச அழகென்பது 
பெண்ணென்ற அசைவுகொண்டு ஆண்‌ இயல்பு 
வெளிப்படுவது. ஆணில்‌ அவ்வண்ணம்‌ பெண்‌ 
வெளிப்படுவது. இவள்‌ ஒருகணம்‌ ஆணென்றும்‌ 
மறுகணம்‌ பெண்ணென்றும்‌ ஒழியாத ஆடலொன்றை 
ஒவ்வொரு அசைவிலும்‌ நிகழ்த்திச்செல்கிறாள்‌” என்றாள்‌ 
விறலி. 


அவர்கள்‌ அரண்மனையின்‌ மைய முகப்பை 
அடைந்ததும்‌ முக்தன்‌ பிருகந்நளையிடம்‌ “நான்‌ காவல்‌ 
வீரன்‌. இதற்கப்பால்‌ வருவதற்கு எனக்கு ஒப்புதல்‌ 
இல்லை” என்றான்‌. “வருக, நான்‌ அழைத்துச்‌ 
செல்கிறேன்‌” என்று பிருகந்நளை சொன்னாள்‌. அவன்‌ 
அஞ்ச “என்‌ ஆணையை ஏற்காதவர்களை நான்‌ 
பார்த்ததே இல்லை, காவலரே. வருக!” என்று 
புன்னகைத்தாள்‌. அவன்‌ பிறிதொரு எண்ணமில்லாமல்‌ 
அவளுடன்‌ சென்றான்‌. முதற்காவல்நிலையிலேயே 
உத்தரையின்‌ இளமருத்துவன்‌ ஒருவன்‌ அவளைக்‌ காத்து 
நின்றிருந்தான்‌. “தங்களை மருத்துவர்கள்‌ அங்கு 
அழைத்து வரச்சொன்னார்கள்‌. இளவரசி 
நலமடைந்துவிட்டார்‌. ஆயினும்‌ கடித்த பாம்பும்‌ நச்சு 
நிறைந்தது. நாளையோ பின்னாளிலோ நரம்புகள்‌ 
அதிர்வுகொள்ளக்கூடும்‌. பேச்சோ விரலசைவோ 
குறைகொள்ள வாய்ப்புண்டு என்கிறார்கள்‌.” 


“ஆம்‌, அதற்காகவே இம்மருந்துளை கொண்டு வந்தேன்‌” 
என்றாள்‌ பிருகந்நளை. திரும்பி முக்தனிடம்‌ “வருக!” 
என்று சொல்லிவிட்டு உள்ளே சென்றாள்‌. அவன்‌ அவள்‌ 
இடையின்‌ அழகிய உலைவை, தோள்களின்‌ அசைவை, 
கைவீசலை நோக்கி விழி பிறிதொன்றை அறியாமல்‌ 
உடன்சென்றான்‌. இளமருத்துவன்‌ அவளை 
இட்டுச்சென்றான்‌. இடைநாழிகளைக்‌ கடந்து சிறுசோலை 
ஒன்றுக்கு அப்பாலிருந்த மருத்துவநிலைக்கு அவர்கள்‌ 
சென்று சேர்ந்தார்கள்‌. காவலர்‌ இருவர்‌ நின்றிருப்பதைக்‌ 
கண்டு இளமருத்துவன்‌ “அரசர்‌ வந்திருக்கிறார்‌ போலும்‌” 
என்றான்‌. “நீங்கள்‌ வெளியே நில்லுங்கள்‌. நான்‌ சென்று 
கேட்டு வருகிறேன்‌” என உள்ளே சென்றான்‌. அவள்‌ 
அமடிமரத்தில்‌ கொடி என இயல்பாக அத்தூணில்‌ சாய்ந்து 
நின்றாள்‌. இளமருத்துவன்‌ அவர்களை உள்ளே 
அழைத்தான்‌. உள்ளே விராடரும்‌ அரசியும்‌ பீடங்களில்‌ 
அமர்ந்திருக்க நடுவே தாழ்ந்த மஞ்சத்தில்‌ மான்தோல்மேல்‌ 
உத்தரை படுத்திருந்தாள்‌. 


பிருகந்நளை கைகுவித்து இடை வளைத்து வணங்கி 
“விராடப்‌ பேரரசரை வணங்கும்‌ பேறு பெற்றேன்‌. நான்‌ 

கங்கைச்சாலையில்‌ சென்று பக்கவாட்டில்‌ திரும்பி 
கிளைச்சாலையில்‌ ரதங்கள்‌ செல்லத்தொடங்கியதும்‌ 
குந்தி திரையை விலக்கி வெளியே தெரிந்த குறுங்காட்டை 
பார்க்கத்தொடங்கினாள்‌. வசந்தகாலம்‌ 
வேனிலைநோக்கிச்‌ சென்றுகொண்டிருந்தது. தழைத்துச்‌ 
செறிந்திருந்த புதர்ச்செடிகள்‌ சோர்ந்து கூட்டமாகச்‌ சரிந்து 
வெயிலில்‌ வதங்கி தழைமணம்‌ எழுப்பிக்கிடந்தன. 
அவற்றுக்குள்ளிருந்து ரதச்சக்கரங்களின்‌ ஒலியால்‌ 
எழுப்பப்பட்ட சிறுபறவைகள்‌ எழுந்து சிறகடித்து விலக 
முயல்கள்‌ ஊடுருவி ஓட அவை உயிர்கொள்வதுபோலத்‌ 
தோன்றியது. 


தட்சிணவனத்தில்‌ என்ன இருக்கிறது என்று குந்தி சேடி 
ருத்ரையிடம்‌ கேட்டாள்‌. அவள்‌ “அங்குதான்‌ மாமன்னர்‌ 
சித்ராங்கதருக்கு நீர்க்கொடையும்‌ பலிக்கொடையும்‌ 
அளிக்கிறார்கள்‌. சித்ராங்கதர்‌ கந்தர்வனாக மாறி அங்கே 
கோயில்கொண்டிருக்கிறார்‌” என்றாள்‌. சித்ராங்கதனின்‌ 
கதையை குந்தி முன்னரே அறிந்திருந்தாள்‌. அவள்‌ 
புன்னகை செய்வதைக்‌ கண்ட ருத்ரை “மாமன்னர்‌ 
சித்ராங்கதனை வழிபட்டால்‌ மனக்குழப்பங்கள்‌ அகலும்‌ 
என்று கணிகர்கள்‌ சொல்கிறார்கள்‌” என்றாள்‌. 
“இக்கட்டுகளில்‌ முடிவெடுக்க முடியாதபடி நாம்‌ 
இருக்கையில்‌ அங்கே செல்லவேண்டும்‌.” 


“அங்கு செல்வதா வேண்டாமா என்பதையும்‌ ஓர்‌ 
இக்கட்டாகக்‌ கொள்ளலாமா?” என்றாள்‌ குந்தி. 
ருத்ரையால்‌ அந்தவகையான நகைச்சொற்களைப்‌ 
புரிந்துகொள்ள முடியவில்லை. “தாங்கள்‌ 
அஸ்தினபுரியின்‌ முடியைச்‌ சூடியிருப்பதனால்‌ அங்கு 
சென்று மலர்க்கடன்‌ செலுத்தவேண்டும்‌ என்று பேரரசி 
சொன்னார்கள்‌” என்றாள்‌. “காந்தாரத்து அரசியும்‌ 
இன்னும்‌ அங்கே செல்லவில்லை. மாத்ரநாட்டரசியாரும்‌ 
செல்லவில்லை. அதைப்பற்றி சிலநாட்களாகவே பேரரசி 
சொல்லிக்கொண்டிருந்தார்கள்‌.” 


சித்ராங்கதனைப்பற்றியோ 
விசித்திரவீரியனைப்பற்றியோ சத்யவதி 


செளவீர நாட்டைச்‌ சேர்ந்த பிருகந்நளை. ஆடற்கலை 
தேர்ந்தவள்‌. கலைதேரும்பொருட்டு எப்போதும்‌ 
சென்றுகொண்டிருக்கிறேன்‌” என்றாள்‌. அவர்‌ தன்‌ பழுத்த 
விழிகளால்‌ அவளை நோக்கியபின்‌ “உன்னைப்பற்றி 
சொன்னார்கள்‌” என்றார்‌. “என்‌ மகளை 
காப்பாற்றியதற்காக நான்‌ உன்மேல்‌ 
அன்புகொண்டிருக்கிறேன்‌. நீ விழைவதை கோரலாம்‌.” 
பிருகந்நளை “நான்‌ விழைவது இங்குள்ள 
ஆடற்கலைகளை கற்றுத்தேர்ந்தபின்‌ விட்டுச்செல்வதை 
மட்டுமே” என்றாள்‌. “நன்று, அரண்மனையிலேயே நீ 
தங்கலாம்‌” என்றார்‌ விராடர்‌. 


அரசி “இவளுக்கு நாகக்குறை உண்டு என நிமித்திகர்‌ 
பலர்‌ சொல்லியிருந்தனர்‌. இங்கு வந்த புதிய கணியர்‌ 
அதற்கு மாற்றே இல்லை என்றார்‌. அதையும்‌ மீறி 
காட்டுக்குச்‌ சென்றிருக்கிறாள்‌. நல்லூழாக ஒன்றும்‌ 
நிகழவில்லை” என்றாள்‌. “நாகம்‌ காட்டில்தான்‌ 
இருக்கிறதென்றில்லை” என்றாள்‌ பிருகந்நளை. “ஆம்‌, 
அதைத்தான்‌ நானும்‌ சொன்னேன்‌. அவள்‌ பேரரசரைப்‌ 
பெறுவாள்‌ என ஊழ்நெறி உள்ளது என்றார்‌ அமணக்‌ 
கணியர்‌. அவ்வூழ்‌ அவளை காக்கும்‌” என்றார்‌ விராடர்‌. 
“ஊழை நம்பி இருப்பவர்‌ அரசர்‌ அல்ல” என்றாள்‌ அரசி. 
“என்ன சொல்கிறாய்‌? நான்‌ ஊழை நம்பி இருக்கிறேனா?” 
என அவர்‌ சினத்துடன்‌ அரசியை நோக்கி திரும்ப 
பிருகந்நளை “அரசரைப்பற்றி நான்‌ நன்கறிவேன்‌. 
தங்கள்‌ வீரத்தையும்‌ நெறியையும்‌ உணர்ந்தே 
இந்நாட்டுக்குள்‌ வந்தேன்‌” என்றாள்‌. 


முகம்‌ மலர்ந்த விராடர்‌ “நீ இங்கு விரும்புவதை கற்கலாம்‌. 
இவள்கூட ஆடல்‌ கற்கிறாள்‌. நீ அறிந்தவற்றை இவளுக்கு 
கற்பிக்கலாம்‌” என்றார்‌. அரசி “இளவரசிக்கு எதற்கு 
ஆடல்‌? அவளை மணக்கவிரும்பி கலிங்கத்திலிருந்தே 
ஓலை வந்துள்ளது” என்றாள்‌. “ஓலையா? 
கலிங்கத்திலிருந்தா? அவர்கள்‌ நம்மை 
கொல்லைப்பக்கம்‌ கூடையுடன்‌ வந்து நிற்பவர்கள்‌ 
என்கிறார்கள்‌” என்றார்‌ விராடர்‌ சினத்துடன்‌. “உங்களை 
அப்படி சொல்வார்கள்‌ போலும்‌. எங்கள்‌ குலமென்ன 
என்று அவர்களுக்குத்‌ தெரியும்‌” என்றாள்‌ அரசி. ஊடே 
புகுந்த மருத்துவர்‌ சினம்கொண்டு பேசத்தொடங்கிய 
அரசரைக்‌ கடந்து “இளவரசி சற்று ஓய்வெடுக்கவேண்டும்‌. 
இவள்‌ கொண்டுவந்த மருந்துகளை எப்படி 
அளிப்பதென்று பார்க்கிறேன்‌” என்றார்‌. 


“ஆம்‌, அதை நோக்குக!” என விராடர்‌ எழுந்துகொண்டார்‌. 
பிருகந்நளையிடம்‌ “அவைக்கு வந்து நான்‌ அளிக்கும்‌ 


பரிசிலை பெற்றுக்கொள்க!” என்றார்‌. அரசி 
“அகத்தளத்திற்கும்‌ வா. நானும்‌ உனக்கு பரிசில்‌ 
அளிக்கவேண்டும்‌” என்றாள்‌. விராடர்‌ 
“கலிங்கத்தைப்பற்றி எதன்‌ அடிப்படையில்‌ சொன்னாய்‌?” 
என்றார்‌. “என்‌ இளையோன்‌ சொன்னான்‌” என்றாள்‌ 
அரசி. “உன்‌ இளையோணனுக்கு ஏதும்‌ தெரியாது. 
அரசுசூழ்தலென்பது உண்டு கொழுத்து 
தோள்பெருப்பதல்ல.” அவர்கள்‌ பேசியபடி விலகிச்செல்ல 
புன்னகையுடன்‌ மருத்துவர்‌ பிருகந்நளையை நோக்கி 
“காய்ச்சல்‌ உள்ளது. இம்மருந்துகள்‌ அதை தடுக்குமா?” 
என்றார்‌. “ஆம்‌, நாளையே இளவரசியை முன்பென 
மீட்டுவிடும்‌ இவை” என்றாள்‌ பிருகந்நளை. 

26. நிலைக்கோள்‌ 


[ஙagelபுலரிக்கு முன்னர்‌ முக்தன்‌ சென்றபோதே 
பிருகந்நளை அணிபுனைந்து முடித்திருந்தாள்‌. அவள்‌ 
தங்கியிருந்த மூன்று அறைகள்‌ கொண்ட சிறிய 
இல்லத்தின்‌ முகப்பு வாயில்‌ மூடப்பட்டிருந்தது. முக்தன்‌ 
மூன்று முறை “தேவி” என்றழைத்தான்‌. வாயில்‌ 
உள்ளிருந்து திறக்கப்படும்‌ ஓசையே அவளென்று 
அவனுக்கு காட்டியது. அவ்வோசையிலேயே அவள்‌ 
முழுஉருவத்தைப்‌ பார்த்து அதிர்வுகொண்ட அவன்‌ 
உள்ளம்‌ படபடக்கலாயிற்று. 


இளஞ்செந்நிறப்‌ பட்டாடையும்‌ ஆரங்களும்‌ குழைகளும்‌ 
கொண்டைச்சரங்களுமாக முழுதணிக்கோலத்தில்‌ 
தோன்றிய பிருகந்நளை “வருக, வீரரே!” என்றாள்‌. 
முந்தைய நாள்‌ இரவே அணிபுனைந்து அவனுக்காகக்‌ 
காத்திருந்தவள்‌ போலிருந்தாள்‌. வெளியே அப்போதும்‌ 
இருள்‌ விலகியிருக்கவில்லை. இரவுச்சீவிடு 
நிலைக்கவில்லை. அவன்‌ தன்‌ இல்லத்திலிருந்து 
கிளம்பியபோது புரவியின்‌ வெண்ணிறப்‌ பிடரிமயிர்கூட 
தெரியாத கருக்கிருட்டு இருந்தது. 


அவன்‌ அவள்‌ உடலில்‌ இருந்து எழுந்த புதுமலர்களின்‌ 
மணத்தையும்‌ நீராடி ஈரம்‌ முழுதுலராத உடலின்‌ நீராவி 
கலந்த வியர்வையின்‌ மணத்தையும்‌ முகர்ந்தபடி உள்ளே 
சென்றான்‌. ஆடை சரசரக்க கைவளைகளும்‌ 
சிலம்பணிகளும்‌ கழுத்தணிகளும்‌ ஒலிக்க அவனுக்குப்‌ 
பின்னால்‌ வந்து “முன்னரே வந்துவிட்டீர்கள்‌, வீரரே” 
என்றாள்‌. அவன்‌ திணறலுடன்‌ “ஆம்‌” என்றான்‌. 
“அமருங்கள்‌. அருந்துவதற்கு ஏதேனும்‌ 
கொண்டுவருகிறேன்‌” என்றாள்‌. முக்தன்‌ அவள்‌ 
உடலிலிருந்து விழிகளை விலக்கி “நான்‌ இல்லத்தில்‌ 
இன்கூழும்‌ அப்பங்களும்‌ அருந்திவிட்டுத்தான்‌ வந்தேன்‌” 
என்றான்‌. அவள்‌ மெல்ல சிரித்து “என்‌ கையால்‌ ஒரு 
குவளை இன்கடுநீர்‌ அருந்தலாம்‌. இது 
அன்னைகைச்சமையல்‌ அல்ல. இதன்‌ சுவை வேறு” 
என்றாள்‌. 


அவள்‌ சொன்னதென்னவென்று புரியாமலேயே முகம்‌ 
சிவந்து குரல்‌ பதற “ஆம்‌, உண்மை” என்றான்‌ முக்தன்‌. 
விழிகள்‌ பிறிதொரு மொழியில்‌ ஒரு 


சொல்லுதிர்த்தனவென நொடிக்க அவள்‌ எழுந்து 
சிலம்புகளும்‌ கைவளைகளும்‌ ஒலிக்க உள்ளே 
சென்றாள்‌. மெல்ல அசைந்த அவள்‌ பின்னழகுகளைப்‌ 
பார்த்து பின்பு தன்னுணர்வுடன்‌ விழிவிலக்கிக்கொண்டு 
“எப்போது எழுந்தீர்கள்‌? நீராடி அணிபுனைந்து சித்தமாக 
இருக்கிறீர்கள்‌?” என்றான்‌. 


அவள்‌ அடுமனைக்குள்ளிருந்து “நீங்கள்‌ புலரிக்கு 
முன்னரே வந்துவிடுவீர்கள்‌ என்று தெரியும்‌” என்றாள்‌. 
“எப்படி?” என்று அவன்‌ கேட்டான்‌. அவள்‌ தலையை 
நீட்டி சிரித்து “தெரியும்‌... அவ்வளவுதான்‌” என்றபின்‌ 
மறைந்தாள்‌. தன்‌ உள்ளத்தின்‌ ஓசையைக்‌ கேட்டபடி 
மூச்சுத்‌ திணறுவதை உணர்ந்து தசைகளை எளிதாக்கி 
இயல்புநிலைகொள்ள முயன்றபடி முக்தன்‌ 
அமர்ந்திருந்தான்‌. 

இரு உள்ளங்கால்களும்‌ வியர்த்திருப்பதாகத்‌ 
தோன்றியது. உள்ளங்கால்கள்‌ வியர்க்குமா? 
முன்பெப்போதும்‌ அதை உணர்ந்ததில்லை. குளிர்‌ 
எஞ்சியிருந்த புலரியிலேயே இத்தனை வியர்வை! 
புரவியில்‌ வந்ததனால்தான்‌. ஆனால்‌ புரவியை மிக 
மெல்லத்தான்‌ செலுத்தினான்‌. மூச்சிரைக்க வியர்வை 
மணத்துடன்‌ வந்திறங்கலாகாதென்று 
எண்ணியிருந்தான்‌. அறியாமல்‌ குதிமுட்கள்‌ புரவியை 
தூண்டியிருக்கலாம்‌. 


புரவியென்பது ஓட்டுபவன்‌ உள்ளம்‌ பருவடிவு 
கொண்டது என்று அவனுக்கு போர்க்கலை கற்பித்த 
சுஷமரின்‌ சொற்களை நினைவு கூர்ந்தான்‌. “எதிரியின்‌ 
விழிகளை நோக்குவது உன்னை அவன்‌ நோக்கும்‌ 
வாயில்‌ திறப்பது. அவன்‌ புரவியை நோக்கு, அது 
அனைத்தையும்‌ கூறும்‌. அவன்‌ பதற்றத்தை, அச்சத்தை, 
வெறியை, விரைவை.” 


உள்ளே அவள்‌ கைபட்டு கலங்கள்‌ மணியொலவியும்‌ 
சிலம்பலோசையும்‌ எழுப்புவதை கேட்டான்‌. ஓசையிலேயே 
அவள்‌ முற்றிலும்‌ காட்சியெனத்‌ தெரிந்தாள்‌. தன்‌ 
அன்னையின்‌ காலடி ஓசையை அவனால்‌ அறிய 
முடிந்தது. புரவியின்‌ குளம்போசையை அவன்‌ 
அறிந்திருந்தான்‌. ஒவ்வொரு ஓசையிலும்‌ இவளை 
உணரமுடிகிறது. 

நன்கு தேய்த்து பொன்னென ஆக்கப்பட்ட குவளையில்‌ 


இன்கடுநீர்‌ ஆவியெழ மரத்தாலத்தில்‌ வைத்து ஏந்தியபடி 
அவள்‌ நடந்து வந்தாள்‌. ஒவ்வொரு அசைவும்‌ ஆடல்‌. 


நடையென்று ஒன்றை எப்போதும்‌ அறிந்திருக்கமாட்டாள்‌ 
என்பதுபோல. “என்ன பார்வை?” என்று புன்னகைத்தபடி 
கலத்தை நீட்டி “அருந்துக!” என்றாள்‌. “ஆம்‌” என்றபடி 
அவன்‌ அதை எடுத்துக்கொண்டான்‌. 


தாலத்தை அப்பால்‌ வைத்துவிட்டு எதிரிலிருந்த பீடத்தில்‌ 
அமர்ந்து கால்களை அதன்‌ மேல்‌ மடித்துக்கொண்டாள்‌. 
“அரண்மனையிலிருந்து தேர்‌ வருமென்றார்கள்‌ 
அல்லவா?” என்றாள்‌. ஒரு மிடறு இன்நீர்‌ குடித்துவிட்டு 
“ஆம்‌. நீங்கள்‌ செல்வது அரசிக்கு ஆசிரியராக அல்லவா?” 
என்றான்‌. அவள்‌ சிரித்து “அவளுக்கு நடனம்‌ 
சொல்லிக்கொடுப்பது புரவிக்கு பறக்கக்‌ 
கற்றுக்கொடுப்பதுபோல என்று முந்தைய ஆசிரியை 
என்னிடம்‌ சொன்னாள்‌” என்றாள்‌. 


அவன்‌ சிரித்து “மெய்தான்‌. நிஷத குடிகளில்‌ எந்தப்‌ 
பெண்ணுக்கும்‌ ஆடல்‌ அமைந்ததே இல்லை. இங்கு 
விறலியர்‌ வந்து மேடையில்‌ ஆடும்போதெல்லாம்‌ 
ஒவ்வொருவரும்‌ அதை உணர்வதுண்டு” என்றான்‌. 
அவள்‌ “ஆடலற்ற குடியென்று ஏதும்‌ இல்லை” என்றாள்‌. 
“ஆம்‌, எங்களுக்கும்‌ ஆடல்கள்‌ உண்டு. விழவுகளிலும்‌ 
குடிப்பண்டிகைகளிலும்‌ நாங்கள்‌ கூடி அடும்‌ 
கலைநிகழ்வுகள்‌ பல. ஆனால்‌ அது தாளத்திற்கு உடலை 
ஒப்புக்கொடுப்பது மட்டுமே. அத்தாளத்தினூடாக 
ஒவ்வொருவரும்‌ தாங்களெனும்‌ உணர்வையிழந்து 
குடியென்று பெருக்கில்‌ ஒழுகும்‌ துளியாகிறார்கள்‌. அதன்‌ 
அலைகளில்‌ தாங்களும்‌ அசைகிறார்கள்‌” என்றான்‌. 


அவள்‌ சிரித்து “நடனமென்பதே அதுதான்‌” என்றாள்‌. 
“ஆனால்‌ இங்கு கலையென ஆடப்படும்‌ நடனங்கள்‌ 
அனைத்தும்‌ ஒருவர்‌ தன்‌ உணர்வுகளினூடாகச்‌ சென்று 
எங்கோ எதையோ எய்துவதுதான்‌” என்றான்‌ முக்தன்‌. 
அவள்‌ தலைசரித்தபோது குழல்கற்றையில்‌ சுருட்டிக்‌ 
கட்டப்பட்டிருந்த முத்துச்சரம்‌ சரிந்து கன்னத்தை 
தொட்டபடி ஆடியது. புன்னகையுடன்‌ “நன்கு நோக்கி 
இருக்கிறீர்கள்‌. கூர்ந்து எண்ணியும்‌ இருக்கிறீர்கள்‌” 
என்றாள்‌. 

அப்பாராட்டுரையால்‌ அவன்‌ முகம்‌ சிவந்தது. விழிகளை 
விலக்கிக்கொண்டான்‌. “இவ்வண்ணம்‌ எண்ணி 
நோக்குங்கள்‌... அவ்வாறு தன்னை இழந்து தன்‌ குலத்தின்‌ 
அலைகளுக்கு உடலை ஒப்புக்கொடுத்த ஒருத்தி பின்னர்‌ 
மெல்ல கனிந்து மேலும்‌ முன்னெழுந்து வெறும்‌ 
கற்பனையிலேயே அக்குலத்தை தன்னைச்‌ சூழ 
உணர்ந்தாள்‌ என்றால்‌? அவ்வாறு நிலையழிந்து 


பெருநிலை கொண்டாளென்றால்‌? அவளுக்கு அவ்வாறு 
தன்னிலையழிந்து பேருருக்கொள்ள குலமோ திரளோ 
தேவையில்லை என்றால்‌?” என்றாள்‌. 


அவன்‌ “ஆம்‌, அது நிகழக்கூடுவதே” என்றான்‌. 
“நடனமென்பது அதுவே... தன்னை தன்‌ உடலை 
கற்பனையினூடாக பிறிது பலவாக ஆக்கி 
பெருக்கிக்கொள்ளுதல்‌. தன்‌ அன்னையாக, தந்தையாக, 
உடன்பிறப்பாக, சுற்றங்களாக, குடியாக, குலமாக... 
மேலும்‌ விரிந்து மரக்கிளைகளாக, நீர்த்துளிகளாக, 
புகையாக, காற்றாக, கனலாக, வானாக” என்றாள்‌ 
பிருகந்நளை. “அவ்வண்ணம்‌ பிறிதாகி பெருகி முழுமை 
கொள்வதற்கு தடையென்றிருப்பது உடல்‌ 
கொண்டிருக்கும்‌ தன்னிலையே. ஒவ்வொரு உடலிலும்‌ 
அவ்வுடலை உள்நின்று வடிவமைக்கும்‌ 
தன்னுணர்வொன்று உள்ளது. பார்த்திவப்‌ பரமாணு என 
கருவறைக்குள்‌ நுழைகையிலேயே அவ்வுணர்வு 
உருவாகிவிடுகிறது என்கிறார்கள்‌.” 


“தானென்றும்‌ பிறிதென்றும்‌ உடல்‌ கொள்ளும்‌ 
இருமையும்‌ விலக்கமுமே முதல்‌ தன்னுணர்வு. 
தொப்புள்கொடியைப்‌ பற்றி இது வேறு என விலக்குகிறது 
குழவி. கருவறைச்‌ சுவர்களில்‌ கால்‌ வைத்து எம்புகிறது. 
தன்‌ காலையும்‌ கையையும்‌ தானென்று எண்ணி 
முத்தமிடுகிறது. பின்பு பிறந்து வந்து காற்றையும்‌ 
ஒளியையும்‌ நீரையும்‌ உணரும்போது பிறிதெனும்‌ 
தானெனும்‌ விலக்கே புவி என்ற அறிவாகி அதற்குள்‌ 
நிறைகிறது. அயல்விழி தொடுகையில்‌ அயல்கை 
படுகையில்‌ அது கொள்ளும்‌ தன்னுணர்வு அச்சமும்‌ 
எச்சரிக்கையும்‌ ஆகி இங்கு வாழவும்‌ வெல்லவும்‌ அதற்கு 
தேவையாகிறது. தன்‌ உடலும்‌ தன்னவர்‌ உடலும்‌ 
தொடுகையில்‌ அளிக்கும்‌ இன்பமே இப்புவியில்‌ மானுட 
உடலுக்கு முதன்மைக்‌ கொடை. இவ்விரண்டையும்‌ 
முற்றிலும்‌ களைவதினூடாகவே மூன்றாவது 
பேரின்பமாகிய பிறவாதலை பெருகுதலை சென்றடைய 
முடியும்‌.” 


“நோக்குக, ஓவ்வொரு குழவியும்‌ அன்னையர்‌ மடியில்‌, 
கைகளில்‌, இடையில்‌ அமர்ந்து உடலசைவுகளை 
பயின்று எடுப்பதை. சிறுகால்‌ வைத்து நடந்தும்‌ 
விழுந்தும்‌ உணவுக்கலத்தில்‌ அள்ளியும்‌ துழன்றும்‌ தன்‌ 
அசைவுகளை தீட்டிக்கொள்கிறது. பின்பு 
விளையாடல்கள்‌, பலநூறு பயிற்சிகள்‌, 
அவைநிற்றல்கள்‌. களம்காணல்கள்‌. மானுட உடலென்று 
திரள்வது தன்னைச்‌ சூழ்ந்திருக்கும்‌ பிற அனைத்திற்கும்‌ 


உடலுள்‌ வாழும்‌ உளம்‌ கொண்டுருக்கும்‌ எதிர்வினை 
மட்டுமே. காட்டில்‌ நின்றிருக்கும்‌ ஒரு மரம்‌ 
அக்காட்டிற்குள்‌ அது தனக்கெனக்‌ கண்டடைந்த வெளி 
என்பது போல.” 


“உங்கள்‌ விழிகள்‌ ஒவ்வொரு கணமும்‌ பிற விழிகளால்‌ 
பந்தென விளையாடப்படுகின்றன. மரக்கிளைகளை 
காற்றுபோல சூழ்ந்திருக்கும்‌ புறவுலகு உங்கள்‌ கைகளை 
சுழல வைக்கிறது. பிற என எழுந்து சூழ்ந்த 
அனைத்திற்கும்‌ விளையாட்டுப்‌ பாவையென நம்மை 
நாம்‌ அளித்திருக்கிறோம்‌. நடனக்கலை என்பது நம்‌ 
தன்னிலையை இங்கிருந்து விலக்கி பிறவெனச்‌ 
சூழ்ந்துள்ளவையாக முற்றிலும்‌ ஆக்கிக்கொள்ளுதலே. 
மேடையில்‌ ஆடுவதல்ல அது. நடனத்தின்‌ 
முழுமையென்பது தானன்றி எவருமே இல்லாத இடத்தில்‌ 
ஆட்டன்‌ அடையும்‌ நிறைவு மட்டுமே.” 


அவள்‌ குரலும்‌ கூறுமுறையும்‌ பலநூறு மாணவர்களை 
பயிற்றுவித்த ஆசிரியர்களுக்குரியவை என முக்தன்‌ 
எண்ணினான்‌. “நோக்கற்கோ சுவைப்பதற்கோ அல்ல 
அது, பிரம்மம்‌ புடவியை நிகழ்த்துவதுபோல ஆடற்கென 
நிகழும்‌ ஆடல்‌ அது. உடல்‌ உருமாறி எழுந்து 
உடலின்மையை எய்தும்‌ ஒரு கணம்‌. ஏன்‌ மேடையிலும்‌ 
நிகழலாம்‌ என்றால்‌ அது தொடங்கும்போது 
சூழ்ந்திருக்கும்‌ அனைத்தும்‌ மறக்கப்பட்டுவிடுகின்றன 
என்பதனால்தான்‌. ஆடல்‌ எங்கு நிகழினும்‌ ஆட்டன்‌ 
முழுத்தனிமையில்தான்‌ இருக்கிறான்‌” என்றாள்‌. 


அவள்‌ பேசப்பேச அவன்‌ மகுடி ஒலியில்‌ விழி கட்டப்பட்டு 
மெல்ல உடன்‌அசையும்‌ பாம்பென முன்னால்‌ 
அமர்ந்திருந்தான்‌. செவ்விய உதடுகள்‌ சுருங்கி விரிந்து, 
சிறுவெண்பற்களைக்‌ காட்டி மறைத்து, கன்னக்கோடுகள்‌ 
இழுபட்டு விரிந்து, கண்கள்‌ ஒளிகொண்டு, காது 
மடல்களில்‌ ஆடிய குழைகள்‌ கழுத்தைத்‌ தொட்டும்‌ 
விலகியும்‌ ஆட, புரிகுழல்‌ தன்‌ நிழல்களுடன்‌ நெளிந்து 
பறக்க, கழுத்து ஒசிந்தும்‌, தோள்‌ விலகியும்‌, கை 
நெகிழ்ந்தும்‌ அவனை ஆட்கொண்டிருந்தது அவள்‌ உடல்‌. 
“உங்கள்‌ விழிகளில்‌ கனவைக்‌ கண்டேன்‌. ஆகவே உடன்‌ 
சேர்த்தேன்‌. இவ்வண்ணம்‌ முழுக்‌ கனவில்‌ ஆழ்வீர்கள்‌ 
என்று எண்ணவில்லை” என்றாள்‌. அவன்‌ 
விழித்துக்கொண்டு “இல்லை, நான்‌ 
எண்ணிக்கொண்டிருக்கிறேன்‌” என்றான்‌. “என்ன?” 
என்று அவள்‌ கேட்டாள்‌. 


“விறலியர்‌ உடல்கள்‌ இளமையிலேயே தன்னுணர்வைத்‌ 


துறக்கும்‌ பயிற்சி கொண்டிருக்கின்றன. சூதர்கள்‌ தங்கள்‌ 
பெண்‌ குழந்தைகளை கொஞ்சி தோளிலும்‌ நெஞ்சிலும்‌ 
சூடி வளர்க்கிறார்கள்‌. பிற குலமகள்களோ இரண்டு 
வயதில்‌ இடைத்தாலி அணிவதுவரைதான்‌ குழவிகளாக 
கருதப்படுகிறார்கள்‌. பின்பு அன்னையரும்‌ 
தோழியருமன்றி பிறர்‌ அவர்களை தொட இயலாது. 
தந்தையர்கூட விழிகூர்ந்து நோக்க இயலாது. 
ஐம்படைத்தாலி அணிகையில்‌ இற்செறிப்பு 
அளிக்கப்படுகிறது. பின்னர்‌ விழிதொடுகையிலேயே 
உடல்‌ சிலிர்க்கத்‌ தொடங்குகிறார்கள்‌. தன்னுடலுக்குள்‌ 
அனைத்து வாயில்களையும்‌ மூடி சிறைகொள்கிறார்கள்‌. 
ஒவ்வொரு உடலசைவும்‌ எண்ணி எண்‌ 
பயிற்றுவிக்கப்படுகிறது. அரசியரோ மேலும்‌ பெரிய 
சங்கிலிகளால்‌ தளைக்கப்படுகிறார்கள்‌. 
அவைமுறைமைகள்‌, குலச்சடங்குகள்‌, குடிமுறைமைகள்‌. 
ஒரு சொல்கூட உளம்‌ தெளிந்து குமிழியென எழ 
இயலாது. ஓர்‌ அசைவுகூட சித்தத்தால்‌ தொட்டு 
அலையென எழுப்பப்பட முடியாது. அவர்கள்‌ நடனம்‌ 
கற்பதே ஒருபோதும்‌ இயலாது” என்றான்‌. 


பிருகந்நளை நகைத்து “கேட்கையில்‌ அது மெய்தான்‌ 
எனத்‌ தோன்றும்‌. ஆனால்‌ என்‌ அறிதல்‌ வேறு. ஆம்‌, 
விறலியர்‌ உடலில்‌ நெய்யில்‌ அனலென ஆட்டம்‌ 
பற்றிக்கொள்கிறது. ஆனால்‌ உலர்ந்திறுகிய 
அரணிக்கட்டையிலும்‌ அனல்‌ உறைகிறது. அத்தனை 
சிறைகளுக்கு உள்ளே பெண்கள்‌ தனித்திருக்கிறார்கள்‌. 
சிறையறைக்குள்‌ நாம்‌ அடையும்‌ விடுதலை என ஒன்று 
உண்டு, வீரரே. அதை ஆண்கள்‌ பலர்‌ 
அறிந்திருக்கமாட்டார்கள்‌. பிறர்‌ நம்மை உள்ளே 
அடைத்து மூடுகையில்‌ மறுபக்கம்‌ நாம்‌ நம்மை 
உள்வைத்து முற்றிலும்‌ மூடிக்கொள்ள முடியும்‌. 
எவருமறியாத தனிமையில்‌ அனைத்தையும்‌ எடுத்து 
நாமென்று அமரமுடியும்‌. குலமகள்கள்‌ அத்தனிமையில்‌ 
பற்றிக்கொண்டு பெருந்தழலென எழுவதை நான்‌ 
பலமுறை கண்டிருக்கிறேன்‌” என்றாள்‌. 


“அவ்வண்ணம்தான்‌ உத்தரை எழவிருக்கிறாரா?” 
என்றான்‌ முக்தன்‌. தன்‌ குரலில்‌ எழுந்த ஏளனத்தை 
வெல்லும்‌ பொருட்டு “என்ன இருந்தாலும்‌ அவர்‌ 
இளவரசி” என்றான்‌. பிருகந்நளை “முந்தைய ஆசிரியர்‌ 
அவள்‌ கற்றிருக்கும்‌ இளவரசியின்‌ உடலசைவுகளுக்கு 
மேல்‌ கூடுதலாக நடனம்‌ எனும்‌ உடலசைவை 
கற்றுக்கொடுக்க முயன்றார்‌. அவள்‌ கற்ற ஒவ்வோர்‌ 
அசைவும்‌ இவர்‌ கற்பித்த அசைவுகளுடன்‌ முரண்பட்டன. 
பிடியானையின்‌ துதிக்கைபோல கை தூக்கி 


வாழ்த்துகளை ஏற்கவேண்டுமென்று அரசமுறைமை 
கற்பிக்கிறது. மலைப்பாம்பு இரை நோக்கி 
இறங்குவதுபோல்‌ அவைவணக்கம்‌ 
அமையவேண்டுமென்று ஆட்ட நூல்‌ சொல்கிறது. அவை 
ஒத்திசையவில்லை” என்றாள்‌. 


“நான்‌ அவளுக்கு உள்ளிருந்து பிறிதொன்றை எடுக்க 
கற்பிக்கப்போகிறேன்‌. அரசியென அவள்‌ இருக்கும்போது 
ஆடல்‌ அவளுடன்‌ உறையாது. அரசியல்லாதாகி 
அவளென்று எஞ்சும்‌ தனியறைக்குள்‌ ஆடல்‌ மட்டும்‌ 
அவளுடன்‌ இருக்கும்‌. அதை தடுக்கும்‌ 
தன்னுணர்வொன்றும்‌ அவளிடம்‌ எஞ்சாது” என்றாள்‌. 
அவன்‌ நகைத்து “நன்று. அவைநடுவே அரியணை 
மேடையில்‌ அவ்வாட்டம்‌ எழாதிருக்கும்வரை 
அனைத்தும்‌ நலமே” என்றான்‌. அவள்‌ நகைத்து 
“இரண்டாக பகுத்துக்கொள்வதைப்போல்‌ பெருகும்‌ வழி 
பிறிதொன்றில்லை. அவ்விரண்டில்‌ ஒன்று பெருகி 
பிறிதொன்றை உண்ணுமென்றால்‌ அமையும்‌ 
முழுநிலைபோல்‌ சிறந்த தவமும்‌ இல்லை” என்றாள்‌. 


[11௨௨6] உத்தரைக்கு பிருகந்நளை நடனம்‌ கற்பிக்கும்‌ 
இளவேனில்‌ மண்டபம்‌ அரண்மனைக்கு வடகிழக்காக 
அமைந்திருந்த அணிச்சோலைக்கு நடுவே இருந்தது. 
நீள்வட்ட வடிவமான அக்கூடத்திற்கு வெளியே 
இடைநாழியில்‌ உடைவாளுடன்‌ முக்தன்‌ 
காவல்நின்றான்‌. உள்ளே பெண்களின்‌ சிரிப்பொலிகளும்‌ 
அணியோசைகளும்‌ நகையாடும்‌ குரல்களும்‌ 
கேட்டுக்கொண்டருந்தன. அவன்‌ அவற்றை ஒதுக்க 
முயன்றாலும்‌ அவையன்றி எவையும்‌ சித்தத்தில்‌ 
நிலைகொள்ளவில்லை. 


முதல்நாள்‌ ஆடல்‌ கற்க தன்‌ ஏழு தோழியருடன்‌ உத்தரை 
வந்தபோது அவன்‌ கூடத்தின்‌ விரிந்த திண்ணையில்‌ 
இடையில்‌ கை வைத்து இடை ஓசிய நின்று அவர்களை 
நோக்கிக்கொண்டிருந்த பிருகந்நளையிடம்‌ “ஏழு 
பேருக்கும்‌ கற்பிக்கப்போகிறீர்களா?” என்றான்‌. 


அவள்‌ திரும்பி “எந்தப்‌ பெண்ணும்‌ அறியா நிலையில்‌ 
படக்க பன்‌ தனியாக வருவதில்லை. ஆடலை ஒரு 

ளையாட்டென்றே எண்ணுகிறார்கள்‌. அதில்‌ கூடி 
உவகை கொள்ள பிறருடன்‌ வருவார்கள்‌. எப்போது 
அவ்வாறு உடன்வருபவர்கள்‌ வேண்டியதில்லை என்று 
அவளுக்குத்‌ தோன்றுகிறதோ அப்போதே நடனம்‌ 
அவளுக்குள்‌ செல்லத்‌ தொடங்குகிறது. இந்நகரின்‌ 
அனைவரும்‌ சூழ இருந்தாலும்‌ முற்றிலும்‌ 


தனிமையிலிருப்பதாக தோன்றுகையில்‌ நடனம்‌ நிகழத்‌ 
தொடங்குகிறது” என்றாள்‌. 


பட்டாடை உலையும்‌ ஒலியுடன்‌, மெல்ல குலுங்கிய 
வளையோசை உடனிணைய, உத்தரை படியேறியபோது 
ஒரு தோழி அவள்‌ காதில்‌ ஏதோ சொல்ல அவள்‌ திரும்பி 
அவள்‌ கைகளை அடித்தாள்‌. பிற பெண்கள்‌ சேர்ந்து 
சிரிக்கும்‌ ஓசை கேட்டது. அருகே வந்துநின்ற உத்தரை 
“வணங்குகிறேன்‌, ஆசிரியையே” என்றாள்‌. “அல்லது 
ஆசிரியர்‌ என்று சொல்லவேண்டுமோ?” என்று 
இன்னொரு பெண்‌ கேட்க அனைவரும்‌ சிரித்தனர்‌. 


“ஆசிரியர்‌ எப்போதும்‌ ஆண்பால்தான்‌” என்று 
பிருகந்நளை சொன்னாள்‌. “ஏன்‌?” என்று உத்தரை 
புருவம்‌ சுளிக்க கேட்டாள்‌. “அன்னை எப்போதும்‌ 
பெண்பால்‌ என்பதுபோல” என்றாள்‌ பிருகந்நளை. 
புரியாமல்‌ தன்‌ தோழியரைப்‌ பார்த்தபின்‌ “நன்று” என்று 
உத்தரை கைநீட்டினாள்‌. ஒரு தோழி தாலத்தில்‌ 
அணிகளும்‌ பட்டும்‌ பொன்‌ நாணயங்களும்‌ வைத்து 
அளிக்க அதை பிருகந்நளைக்கு தலைவணங்கி “என்‌ 
எளிய குருகாணிக்கை. ஏற்று அருளல்‌ வேண்டும்‌. 
கலையளித்து வாழ்த்துக!” என்று சொல்லி நீட்டினாள்‌. 


பிருகந்நளை அதை வாங்கி அவனிடம்‌ அளித்தபின்‌ 
கைகூப்பி நின்றாள்‌. உத்தரை முழந்தாளிட்டு அவள்‌ 
கால்களைப்‌ பணிய பிருகந்நளை அவள்‌ தலையில்‌ 
கைவைத்து “கலை தேர்க! கலையினூடாக பிற 
அனைத்தையும்‌ தேர்க! அறிந்தவற்றினூடாக 
அறியவொண்ணாதவை அருகணைக! அதன்‌ தொடுகை 
நிகழ்க! ஆம்‌, அதன்‌ தொடுகை நிகழ்க! ஆம்‌, அவ்வாறே 
ஆகுக!” என்றாள்‌. 


அவர்கள்‌ ஆடற்களத்திற்குள்‌ சென்றபோது வாயிலில்‌ 
நின்றபம அவன்‌ அவர்களை பார்த்தான்‌. அவர்கள்‌ 
எவரும்‌ ஆடலை ஒரு பொருட்டென எடுத்தவர்களல்ல 
என்பது ஒவ்வொரு முகத்திலுமிருந்த சிரிப்பிலும்‌, 
விழிகள்‌ ஒருவரோடோருவர்‌ தொட்டுத்‌ தொட்டு 
பேசிக்கொண்டதிலும்‌ தெரிந்தது. பிருகந்நளை “அமர்க!” 
என்றாள்‌. “நான்‌ சலங்கையை கட்டிக்கொள்ளட்டுமா?” 
என்றாள்‌ உத்தரை. “முதலில்‌ ஆடலை நோக்குவதை 
பயில்க!” என்று சொன்னாள்‌ பிருகந்நளை. “ஆடலை 
வழக்கமாக விழிகளால்‌ நோக்குவோம்‌” என்று ஒரு தோழி 
சொன்னாள்‌. பிருகந்நளை அவளை நோக்கி திரும்பி 
“ஆம்‌, ஆனால்‌ விழிகளுக்குப்பின்‌ பிறிதொரு 
ஆடற்பெண்‌ வந்து அமரவேண்டும்‌. உடன்‌ ஆடாது எந்த 


பேசுவதேயில்லை என்பதை குந்தி மனம்குறித்திருந்தாள்‌. 
ஒரேஒருமுறை அவள்‌ விசித்திரவீரியனைப்பற்றி 
பேசமுனைந்தபோது “அவன்‌ அமரன்‌. அவனை நான்‌ 
கனவுகளிலும்‌ காண்பதில்லை. அவனுடைய எந்த 
எச்சமும்‌ மண்ணில்‌ இல்லை என்பதற்கு அதுவே சான்று” 
என்று சொல்லி சத்யவதி பேச்சை திருப்பிக்கொண்டு 
சென்றுவிட்டாள்‌. 


முன்னால்‌ சென்ற பேரரசியின்‌ அணிரதத்தின்‌ கொடி 
சக்கரத்தின்‌ அசைவுகளில்‌ ஆடியும்‌ அதிர்ந்தும்‌ சென்றது. 
மண்சாலை சென்ற பெருமழைக்காலத்தில்‌ 
முழுமையாகவே அரிக்கப்பட்டு ஓடைகள்‌ ஊடறுக்க 
மேடுபள்ளமாக இருந்தது. பேரரசியின்‌ பயணம்‌ 
அறிவிக்கப்பட்டதும்‌ மண்ணை அள்ளிப்போட்டு 
விரைவாகச்‌ செப்பனிட்டிருந்தனர்‌. ரதங்கள்‌ அலைகளில்‌ 
ஓடங்கள்‌ போலச்‌ சென்றன. சகடஒலி பாதையை 
நிறைத்திருந்தது. 

பின்பக்கம்‌ மாத்ரியின்‌ ரதமும்‌ அதற்கும்‌ அப்பால்‌ காந்தார 
இளவரசியரின்‌ நான்கு ரதங்களும்‌ அதற்கும்‌ அப்பால்‌ 
படைக்கலமேந்திய காவலர்களின்‌ குதிரைகளும்‌ வந்தன. 
சாலையிலிருந்து எழுந்த செந்நிறமான தூசு மேகம்போல 
சுருண்டு எழுந்து குவைகளாக மாறி பின்காலை 
வெயிலில்‌ சுடர்ந்துகொண்டிருக்க சகடங்களில்‌ இருந்து 
தெறித்த சிறிய பரல்கற்கள்‌ ஒளியுடன்‌ அனல்துளிகள்‌ 
போலப்‌ பறந்தன. 


காலையில்‌ தட்சிணவனத்துக்குக்‌ கிளம்புவதைப்பற்றி 
அவள்‌ பாண்டுவிடம்‌ சொன்னபோது அவன்‌ “நான்‌ 
அங்கே செல்லவேண்டுமென விரும்பத்தொடங்கி 
பதினைந்து வருடங்களாகின்றன. ஆனால்‌ செல்லும்‌ 
துணிச்சல்‌ எனக்கு வரவில்லை” என்றான்‌. “ஏன்‌?” என்று 
அவள்‌ கேட்டாள்‌. “அங்கே ஒரு நீலத்தடாகம்‌ இருக்கிறது 
என்கிறார்கள்‌. அதற்கு குஹ்யமானசம்‌ என்று பெயர்‌. 
அதில்‌ பார்த்தால்‌ நாம்‌ யார்‌ என அது காட்டிவிடும்‌. நான்‌ 
யார்‌ என அது காட்டிவிட்டால்‌ அதன்பின்‌ நான்‌ எப்படி 
வாழமுடியும்‌?” என்றான்‌. உரக்கச்சிரித்து “விதவிதமான 
வண்ணச்சித்திரங்களை என்மேல்‌ வரைந்துகாட்டி நான்‌ 
நான்‌ என்று நடித்துக்கொண்டிருக்கிறேன்‌” என்றான்‌ 


“இந்தவகையான அலங்காரப்பேச்சுக்கள்‌ உங்களுக்குப்‌ 
பிடித்திருக்கின்றன” என்றாள்‌ குந்தி. “ஆம்‌, இதுவும்‌ என்‌ 
வேடம்தான்‌. என்‌ மொழியின்‌ வண்ணங்கள்‌” என்றபின்‌ 
சிரித்து “இச்சிரிப்பு இன்னொரு வேடம்‌” என்றான்‌. குந்தி 
“எனக்கு நேரமில்லை. வெண்ணிற ஆடை 


ஆடலையும்‌ எவரும்‌ அறிய முடியாது” என்றாள்‌. 


உத்தரை அங்கிருந்த சிறு பீடமொன்றில்‌ அமர்ந்து மடியில்‌ 
கைகோத்தபடி “இப்போது நீங்கள்‌ ஆடப்போகிறீர்களா?” 
என்றாள்‌. “ஆம்‌” என்றபின்‌ பிருகந்நளை திரும்பி 
அவனிடம்‌ கை அசைத்தாள்‌. அவ்வசைவின்‌ அழகில்‌ 
அவன்‌ இளவரசியையும்‌ தோழியரையும்‌ மறந்து 
முகமலர்ந்து கள்ளுண்டவன்போல்‌ அருகணைந்தான்‌. 
“அச்சலங்கைகளை அணிவி” என்றபடி பிருகந்நளை 
தன்‌ காலைத்‌ தூக்கி சிறுபீடம்‌ மீது வைத்தாள்‌. 


அவள்‌ சுட்டிக்காட்டிய சிறு சந்தனப்பேழையைத்‌ திறந்து 
அதிலிருந்த வெள்ளிச்‌ சலங்கையை எடுத்தான்‌. அது 
பேழையின்‌ சிவந்த பட்டுமெத்தையில்‌ ஓர்‌ அழகிய சிரிப்பு 
போலிருந்தது. கைகளில்‌ எடுத்தபோது சிணுங்கியது. 
அதை அவள்‌ கால்களில்‌ அணிவித்தான்‌. ஆணியை 
முறுக்கி இரு கால்களிலும்‌ சலங்கை கட்டியதும்‌ அவன்‌ 
விலகிச்செல்லலாம்‌ என்று அவள்‌ கைகாட்டினாள்‌. ஊதி 
பஞ்சென தன்னை அவள்‌ விலக்குவதாக உணர்ந்தான்‌. 
எடையின்றி பறந்து சென்று அறைச்சுவர்‌ அருகே மெல்ல 
படிந்தான்‌. 


பிருகந்நளை இயல்பாக நடந்து சென்று கூடத்தின்‌ நடுவே 
நின்றாள்‌. உத்தரை “தாளமிடுவது யார்‌?” என்றாள்‌. 
அவள்‌ புன்னகைத்து “காற்றிலாடும்‌ மரங்களுக்கோ 
நீர்பொழியும்‌ அருவிக்கோ பிறிதொருவர்‌ 
தாளமிடுவதில்லை” என்றாள்‌. உத்தரை தன்‌ தோழியரை 
நோக்கியபோது கண்களில்‌ மெல்லிய நகைப்பிருப்பதை 
அவன்‌ அறிந்தான்‌. 


ஒரு கணத்தில்‌ பிருகந்நளையின்‌ உடலில்‌ தாளத்தின்‌ 
முதல்‌ ஒலி எழுவதை அவன்‌ கண்களால்‌ பார்த்தான்‌. 
அவ்வொலி அசைவின்மையின்‌ கணம்‌ என நிகழ்ந்தது. 
முழு உடலும்‌ உறைந்து அக்கணம்‌ திரைவிலக்கி 
வைக்கப்பட்ட சிற்பமென்றாகியது. பின்பு 
நுண்சிற்பங்கள்‌ அவ்வுடலினூடாக ஒழுகத்‌ தொடங்கின. 
அசைவென புறவுலகில்‌ அவன்‌ கண்ட அனைத்தும்‌ 
தங்கள்‌ தூயஉருவில்‌ அவ்வுடலினூடாக நிகழ்ந்து 
சென்றன. அனலும்‌, புனலும்‌, மலர்மரமும்‌, முகிலும்‌. 
மானும்‌ மயிலும்‌ புரவியும்‌ யானையும்‌ சிம்மமும்‌. 
குழந்தையும்‌ கன்னியும்‌ காளையும்‌. 

மீண்டும்‌ நிலைகொண்டு உடல்‌ மீண்டாள்‌. குனிந்து நிலம்‌ 


தொட்டு வணங்கி இடையில்‌ கைவைத்து நின்று 
உத்தரையிடம்‌ “ஆடுவதென்றால்‌ என்னவென்று 


அறிந்திருப்பாய்‌” என்றாள்‌. “ஆம்‌” என்று அவள்‌ 
கைகூப்பினாள்‌. அங்கிருந்த ஒவ்வொருவரும்‌ 
பிறிதெங்கிருந்தோ மீண்டு உடலில்‌ வந்தமைந்தனர்‌. 
கைநீட்டி “எழுக!” என்று பிருகந்நளை சொல்ல கூப்பிய 
கைகளுடன்‌ எழுந்த உத்தரை “நான்‌ உங்களுடன்‌ 
ஆடினேன்‌. உமை இறைவனுடன்‌ ஆடுவதைப்போல” 
என்றாள்‌ நடுங்கும்‌ குரலில்‌. “உங்கள்‌ ஆட்டத்தின்‌ 
ஒவ்வொரு அசைவிலும்‌ எஞ்சியிருந்த ஒரு சிறு பகுதியை 
நான்‌ நிறைத்தேன்‌” என்றாள்‌. 


குரல்‌ தழுதழுக்க உடல்‌ துவள வேறேதோ சொல்ல 
நாவெடுத்தபின்‌ கால்‌ மடித்து அமர்ந்து பிருகந்நளையின்‌ 
கால்களில்‌ தன்‌ தலையை வைத்து “எனக்கு அருள்க, 
தேவா! ஒருகணமேனும்‌ இவ்வுடலால்‌ அவ்வாடலை 
ஆடமுடிந்தேன்‌ என்றால்‌ பிறவி கொண்டதன்‌ பொருளை 
அடைவேன்‌” என்றாள்‌. “நன்று! அது நிகழ்க!” என்றாள்‌ 
பிருகந்நளை. பெண்டிர்‌ ஒவ்வொருவராக எழுந்து வந்து 
அவள்‌ அருகே நின்றனர்‌. 


ஒருத்தி கைகூப்பி “பிழை பொறுக்கவேண்டும்‌” என்றாள்‌. 
“ஏன்‌?” என்று பிருகந்நளை கேட்டாள்‌. “தாங்கள்‌ 
உமையொருபாகன்‌. நாங்கள்‌ அதை உணரும்‌ 
விழிகளற்றிருந்தோம்‌” என்றாள்‌. பிருகந்நளை குனிந்து 
உத்தரையைத்‌ தூக்கி எழுப்பி அவள்‌ விழிநீரைத்‌ 
துடைத்து “நாம்‌ நாளை முதல்‌ தொடங்குவோம்‌” 
என்றாள்‌. “அல்ல, இன்று இக்கணம்‌ ஒருமுறையேனும்‌ 
ஒரு சுவடேனும்‌ நான்‌ கற்றாக வேண்டும்‌. இன்று இரவு 
அதை என்‌ நெஞ்சில்‌ வைத்து துயில்வேன்‌” என்று 
உத்தரை சொன்னாள்‌. 


குழலை பின்னால்‌ தள்ளி இனிய பறவையொலி ஒன்று 
எழ வாய்விட்டு நகைத்த பிருகந்நளை “நன்று! 
முதற்சுவடு என்னவென்று இன்று கற்பிக்கிறேன்‌” என்று 
அவள்‌ தோளைத்‌ தொட்டு அழைத்துச்சென்று களம்‌ 
நடுவே நிறுத்தினாள்‌. “முதல்‌ பாடம்‌ என்பது நிற்பதே. 
அரைமண்டியில்‌ அல்ல அரைஅளைவோ 
மூன்றொசிவோ அல்ல. மலரமைவோ கிளைவளைவோ 
அல்ல. இயல்பாக, எளிதாக” என்றாள்‌. 


உத்தரையின்‌ விழிகளை நோக்கி அவளுக்கு மட்டுமே என 
பிருகந்நளை சொன்னாள்‌ “ஒவ்வொரு உடலுக்கும்‌ 
ஒவ்வொரு நடையுண்டு என்று அறிந்திருப்போம்‌. 
ஒவ்வொரு நிலை உண்டென்று அறிக! அது உங்கள்‌ 
கால்கள்‌ நிலத்தூன்றும்‌ அமைப்பால்‌, முழங்காலுக்கும்‌ 
மூட்டுக்குமான தொலைவால்‌, முழங்கால்‌ வளைவால்‌, 


தொடைகளின்‌ பருமனால்‌, பின்னழகின்‌ குவிவால்‌, 
முலைகளின்‌ முழுப்புகளால்‌, கைநீளத்தால்‌ 
அமைக்கப்படுகிறது. உள்ளிருக்கும்‌ தசைகளின்‌ 
இழுவிசையால்‌ இன்னும்‌ நாம்‌ அறியாத பலநூறு 
உடற்கூறுகளால்‌ வழிவாகிறது. அத்துடன்‌ ஒவ்வொரு 
தசையையும்‌ இழுத்து இயக்கும்‌ உள்ளத்தாலும்‌ அது 
அமைக்கப்படுகிறது. நின்றிருக்கும்‌ ஒருவனை 
பார்க்கையில்‌ அவன்‌ உடல்‌ எண்ணங்களுக்கேற்ப 
மாறிக்கொண்டிருக்கும்‌ என்பதை காணலாம்‌. எப்போது 
உளம்‌ கூர்கிறான்‌, எப்போது கிளர்கிறான்‌, எப்போது 
கருத்தழிகிறான்‌ என்பதை தசைகள்‌ காட்டும்‌.” 


உத்தரை முலைகள்‌ எழுந்தமைய பெருமூச்சுடன்‌ “ஆம்‌” 
என்றாள்‌. உத்தரையை மெல்ல அழைத்துவந்து அவள்‌ 
நின்றிருந்த இடத்தில்‌ நிலைகொள்ளச்செய்து “இங்கு 
நிற்கிறாய்‌. உள்ளத்தின்‌ பிடியிலிருந்து உடலை 
முழுமையாக விடுவிக்கிறாய்‌” என்றாள்‌. உத்தரை இரு 
கைகளையும்‌ கோத்து நின்றாள்‌. பிருகந்நளை “உன்‌ 
முலைகளை எண்ணி நாணுகிறாய்‌, ஆகவே 
இவ்வசைவை அடைகிறாய்‌” என்றாள்‌. “கன்னியாக 
உணர்கையிலேயே முலை குறித்த உணர்வை பெண்டிர்‌ 
அடைகிறார்கள்‌. அது நோக்கப்பட வேண்டுமென்று 
விழைகிறார்கள்‌. நோக்கப்படுகையில்‌ கூசுகிறார்கள்‌. 
உந்தி முன்‌ நிறுத்துகிறார்கள்‌. தோள்‌ வளைத்து பின்‌ 
இழுக்கிறார்கள்‌. அவற்றை முற்றிலும்‌ மறந்துவிடுக! 
அவை மரக்கிளையில்‌ வந்தமர்ந்த இரு அயல்பறவைகள்‌. 
முற்றிலும்‌ அவற்றை காற்றுக்கும்‌ வெளிக்கும்‌ விட்டுவிடு” 
என்றாள்‌. 


உத்தரை தோள்களை மெல்ல தளர்த்தினாள்‌. “இடையை 
ஒசிக்கிறாய்‌. எங்கு நிற்கும்போதும்‌ அங்கிலாதிருப்பதே 
இடைவளைவில்‌ வெளிப்படுகிறது. இங்கிருக்கையில்‌ 
உள்ளம்‌ பிறிதெங்கோ பிடிகொண்டிருக்கிறது. அதை 
விடு. மரங்களைப்போல்‌ நின்றிருக்கும்‌ இடத்தில்‌ 
முழுமையாக நில்‌!” உத்தரை அச்சொற்களுக்கு ஏற்ப 
அறியாது உடல்மாறுபட்டுக்‌ கொண்டிருந்தாள்‌. அவள்‌ 
சொற்களின்‌ காற்று பட்டு அசையும்‌ சுடர்போல. 


அவன்‌ அச்சொற்களை கேட்டுக்கொண்டிருந்தான்‌. மிக 
இயல்பாக பிருகந்நளையின்‌ கைகள்‌ உத்தரையின்‌ 
உடல்மேல்‌ தொட்டுச்‌ சென்றன. அவளுக்கு மட்டுமேயான 
குரலில்‌ உடலை விடுவித்து பிறிதொன்றாக்கி அங்கு 
நிறுத்துவதைக்‌ குறித்து அவள்‌ 
சொல்லிக்கொண்டிருந்தாள்‌. முக்தன்‌ விழிகளை விலக்கி 
வெளியே பார்த்தான்‌. தன்‌ உள்ளம்‌ பதைப்பு 


கொண்டிருப்பதை உணர்ந்தான்‌. எங்கோ அரிய 
பொருளொன்றை வைத்துவிட்டு நினைவு 
கூர்ந்ததுபோல்‌. பேரிழப்பொன்று அணுகுவதை முன்னரே 
அறிந்தவன்போல்‌. 


அவ்வுணர்வுடன்‌ தனித்து நின்று அவன்‌ போராடினான்‌. 
அதை வெல்லவும்‌ கடக்கவும்‌ முயன்றான்‌. 
அதன்பொருட்டு அதை கூர்ந்து நோக்கினான்‌. அந்நோக்கு 
சென்று தொட்ட ஒன்றை முழுதுணர்ந்ததும்‌ அஞ்சி உடல்‌ 
விதிர்க்க பலநூறு காதம்‌ பின்திரும்பி ஓடி மீண்டு 
வந்தான்‌. உடலில்‌ வியர்வை சூழ்ந்திருக்க மரக்கிளையின்‌ 
காற்றசைவை உணர்ந்தபின்‌ மூச்சிழுத்து நேர்விட்டு 
நிலைகொண்டு நேரே பார்த்தான்‌. 


நடனக்கூடத்தில்‌ உத்தரை நின்றிருக்க சற்று தள்ளி 
இடையில்‌ கைவைத்து பிருகந்நளை நோக்கி நின்றாள்‌. 
அங்கு நின்றிருந்த உத்தரை முற்றிலும்‌ பிறிதொருத்தியாக 
இருப்பதை அவன்‌ கண்டான்‌. 

27. இருளெழுகை 


[[/age]வரும்போது தொலைவில்‌ தெரிந்த அவளுடைய 
முதல்‌ அசைவிலேயே அந்த மாறுதலை அவனால்‌ 
மெல்லிய உள்ளதிர்வுடன்‌ கண்டடைய முடிந்தது. 
தோழியரிடமிருந்து அது அவளை முழுமையாக 
பிரித்துக்காட்டியது. அசைவுகளிலேயே அந்த வேறுபாடு 
தெரிந்தது. பறவைக்கூட்டம்‌ நடுவே பிறிதொரு பறவை 
என. இடையில்‌ கைவைத்து திண்ணையில்‌ நின்றிருந்த 
பிருகந்நளையை பார்த்துவிட்டாள்‌ என்று தெரிந்தது. 
அதன்‌ பின்‌ அவள்‌ விழிதாக்கவே இல்லை. காற்று 
அலைத்து நகர்த்தி வரும்‌ புகைச்சுருள்போல எடையின்றி 
மெல்ல அசைந்து வந்தாள்‌. அவள்‌ முகத்தில்‌ உணர்வுகள்‌ 
மாறிக்கொண்டிருந்தன. இடைநாழிச்‌ சுவரில்‌ பதிந்து 
வண்ணங்கள்‌ மாறிக்கொண்டே இருக்கும்‌ பித்தளைக்‌ 
குமிழ்போல. 


படிகளின்கீழ்‌ வரும்வரை ஒருமுறைகூட விழிதாக்கி 
அவள்‌ பிருகந்நளையை நோக்கவில்லை. 
அப்பமயென்றால்‌ அவள்‌ பிருகந்நளை தன்னை 
நோக்குகிறாள்‌ என்பதில்‌ ஐயமற்றிருக்கிறாள்‌. 
அருகணைந்து விழிதூக்காமலேயே பிருகந்நளையின்‌ 
கால்களைத்‌ தொட்டு சென்னிகசூடி “வணங்குகிறேன்‌, 
ஆசிரியரே” என்றாள்‌. “வருக!” என்று அவள்‌ 
சொன்னாள்‌. “உனது நடை மாறியிருக்கிறது. 
அதைத்தான்‌ பார்த்தேன்‌” என்றாள்‌. “ஆம்‌, நேற்றிரவு 
முழுக்க நின்றிருப்பது ஒன்றையே பயின்றேன்‌” என்றாள்‌ 
உத்தரை. “எதை கண்டடைந்தாய்‌?” என்றாள்‌. “நான்‌ 
அரசியல்ல. நிஷாத குலத்தவளல்ல. சபர குடியினளும்‌ 
அல்ல. இவை அனைத்தும்‌ என்‌ மேல்‌ சுமத்தப்பட்டவை. 
நான்‌ பெண்‌” என்றாள்‌. பிருகந்நளை உரக்க நகைத்து 
“நன்று! அவ்வுணர்வும்‌ கலைய இன்னும்‌ 
நெடுந்தொலைவு செல்லவேண்டும்‌, பார்ப்போம்‌” 
என்றாள்‌. 


அவர்கள்‌ உள்ளே சென்று அமர்ந்தனர்‌. சந்தனப்‌ 
பேழைகளில்‌ இருந்து எடுத்த சலங்கைகளை 
கட்டிக்கொண்டபடி அதன்‌ கரந்த குலுங்கலுடன்‌ 
இணைந்து மெல்லிய குரலில்‌ பேசிக்கொண்டனர்‌. 
பிருகந்நளையின்‌ கை உத்தரையின்‌ கைகளை பற்றியது. 


தோளில்‌ தட்டியது. ஆடை திருத்தியது. அணிகளை 
சீரமைத்தது. குழலை சுருட்டி முடிந்தது. அவள்‌ 
அத்தொடுகையால்‌ குயவன்‌ கை பசுங்கலம்‌ என 
உருநெகிழ்ந்து உருக்கொண்டாள்‌. அகன்று நின்று 
அவளை நோக்கி தலையசைத்து “நன்று” என்றாள்‌ 
பிருகந்நளை. உத்தரை நாணத்துடன்‌ புன்னகை 
செய்தாள்‌. 


அவ்வசைவுகளை நோக்கி நின்ற அவன்‌ ஒருகணத்தில்‌ 
கூரிய ஊசியொன்று உடலில்‌ பாய்ந்ததுபோல்‌ ஓர்‌ 
உணர்வை அடைந்தான்‌. பிருகந்நளை என அங்கு 
நின்றிருந்தது பெண்ணோ இருபாலோ அல்ல. ஓர்‌ ஆண்‌. 
உடனிருந்த பெண்‌ உடல்‌ அதை அறிந்திருந்தது. மீண்டும்‌ 
திரும்பி உள்ளே பார்த்தான்‌. அவள்‌ அசைவுகளில்‌ எந்த 
மாற்றமும்‌ இல்லை. பெண்ணழகின்‌ முழுமை, அதை 
தானே அறிந்து கொண்டாடும்‌ நடனம்‌. எப்பெண்ணும்‌ 
தன்‌ கனவின்‌ உச்சியில்‌ நின்றிருக்கும்‌ எழில்‌ 
கொண்டிருந்த அசைவுகள்‌. அவளைத்‌ தொடும்போது 
மட்டும்‌ ஆணாகிறாளா? அப்படியுமல்ல. தொடும்‌ கை 
மட்டும்‌ ஆணுக்குரியதாகிறதா? இல்லை. அக்கணம்‌ 
மட்டும்‌ உடலிலாத ஓர்‌ ஆண்‌ அங்கு நிகழ்ந்து 
மறைகிறானா? 


என்ன எண்ணிக்கொண்டிருக்கிறேன்‌! விழிதிருப்பி 
மீண்டும்‌ இடைநாழியில்‌ வந்து சுவர்சாய்ந்து நின்றான்‌. 
அந்நடனப்பயிற்சியை நோக்கலாகாது என்று 
எண்ணினான்‌. ஆனால்‌ நோக்காமலும்‌ தன்னால்‌ இருக்க 
முடியாது. அவ்வோசையே நடனமென விழிகளுக்குள்‌ 
விரிகிறது. அதில்‌ பிருகந்நளை மட்டும்‌ இருந்திருந்தால்‌ 
பிறிதொரு உவகையில்‌ உளம்‌ விரிந்திருக்கும்‌. ஆனால்‌ 
ஒவ்வொரு காட்சியிலும்‌ உத்தரையும்‌ இருந்தாள்‌. மிக 
அருகிலென உத்தரையை அவனால்‌ பார்க்க முடிந்தது. 
உதடுகள்‌ நீள, கன்னம்‌ குழிய, முகம்‌ விரிந்து. கண்களில்‌ 
புறநோக்கு மங்கி கனவிலாழ்ந்து. செவ்வனலும்‌ 
நீலஅனலும்‌ என, ஒன்றென இரண்டென. 

மீண்டும்‌ அவன்‌ தன்னுள்‌ விழி திருப்பினான்‌. அக்கணம்‌ 
அவன்‌ கண்டது ஓர்‌ ஆணை. திடுக்கிட்டு பார்வையை 
விலக்கிக்கொண்டு என்ன நிகழ்கிறது எனக்குள்‌ என்று 
கேட்டுக்கொண்டான்‌. பின்னர்‌ அவன்‌ சித்தம்‌ விரிந்தது. 
பிருகந்நளையுள்‌ ஆணிருப்பதை ஏன்‌ உளம்‌ மறுக்க 
வேண்டும்‌? அந்த ஆண்‌ அவ்வுடலில்‌ ஒருகணம்‌ வந்து 
மறைவது இயல்பல்லவா? என்‌ விழிகளால்‌ அதில்‌ 
பெண்ணை மட்டும்‌ வரைந்தெடுக்கிறேனா? நான்‌ 
எடுத்தது போக எஞ்சும்‌ ஆணை உத்தரை 


எடுத்துக்கொள்கிறாளா? அங்கிருந்து எழுந்து 
ஓடிவிடவேண்டும்‌ என எண்ணி அங்கேயே 
அமர்ந்திருந்தான்‌. 

பயிற்சி முடிந்து மூச்செறிதல்‌ அமைந்து இயல்பான 
உரையாடல்‌ தொடங்கியபோது பிருகந்நளை அவனை 
அழைத்தாள்‌. அவன்‌ சென்று மண்டியிட்டு அவள்‌ 
கால்களில்‌ இருந்து சலங்கையை அவிழ்த்தெடுத்தான்‌. 
அவற்றை சிறு சந்தனப்பேழைக்குள்‌ வைத்து மூடி 
கையிலெடுத்துக்கொண்டான்‌. அவனை நோக்காமல்‌ 
உத்தரையிடம்‌ சிறுசொல்லாடி சிரித்துக்கொண்டிருந்தாள்‌ 
பிருகந்நளை. “அவளுக்கு என்ன பயிற்றுவிக்கிறீர்கள்‌?” 
என்றாள்‌ ஒரு தோழி. “அவளை விடுவிக்கிறேன்‌” என்று 
பிருகந்நளை சொன்னாள்‌. பிறிதொருத்தி “அவள்‌ சிக்கிக்‌ 
கொள்கிறாள்‌ என்று தோன்றுகிறது” என்றாள்‌. அவர்கள்‌ 
நகைத்தனர்‌. 


உத்தரையின்‌ பின்பக்கம்‌ ஆடைச்சுருக்கத்தை நீவி 
“சென்று வருக! இனி நாளை” என்றாள்‌ பிருகந்நளை. 
அவர்கள்‌ விலகிச்‌ செல்ல அவனை நோக்கி திரும்பி “நாம்‌ 
செல்வோம்‌, வீரரே” என்றாள்‌. இருவரும்‌ தங்கள்‌ சிறிய 
தேர்‌ நோக்கி நடக்கையில்‌ “என்ன?” என்று பிருகந்நளை 
கேட்டாள்‌. “ஒன்றுமில்லை” என்றான்‌. “உங்கள்‌ முகம்‌ 
மாறியிருக்கிறது” என்றாள்‌. “இல்லையே” என்றான்‌. 
“அம்மாற்றத்தை நன்கு அறிகிறேன்‌” என்றாள்‌ 
பிருகந்நளை. “இளவரசியின்‌ முகத்தை பார்க்கிறேன்‌. 
உங்களை அவர்‌ ஒரு ஆண்‌ என எண்ணுகிறார்‌ என்று 
தோன்றுகிறது” என்றான்‌. 


“நன்று! நீங்கள்‌ பெண்ணென எண்ணுவதுபோல” 
என்றாள்‌ பிருகந்நளை. அவன்‌ சலிப்புடன்‌ “அதுவல்ல” 
என்றான்‌. “பிறகென்ன?” என்றாள்‌. “தெரியவில்லை... 
பெரிய துயரொன்றை நோக்கி அவர்‌ செல்லப்போகிறார்‌ 
என்று தோன்றுகிறது” என்றான்‌. “இருக்கலாம்‌” என்று 
வேறெங்கோ நோக்கியபடி பிருகந்நளை சொன்னாள்‌. 
“அத்துயரை நோக்கி நீங்கள்‌ அவரை கொண்டு 
செல்கிறீர்கள்‌” என்று அவன்‌ சொன்னான்‌. பிருகந்நளை 
“நானா?” என்றாள்‌. “நீங்களல்ல, உங்கள்‌ உருவில்‌ 
இங்கெழுந்த ஊழ்‌.” பிருகந்நளை “அது ஊழென்றால்‌ 
நான்‌ என்ன செய்ய முடியும்‌?” என்றாள்‌. 


“நீங்கள்‌ அளிப்பதையல்ல அவர்‌ பெற்றுக்கொள்வது” 
என்று சினத்துடன்‌ முக்தன்‌ சொன்னான்‌. “வீரரே, எந்த 
ஆசிரியர்‌ அளிப்பதையும்‌ மாணவர்கள்‌ அவ்வண்ணமே 
பெற்றுக்கொள்வதில்லை. ஆசிரியர்‌ விதைகளை 


அளிக்க முடியும்‌, முளைப்பது அவரவர்‌ ஈரம்‌.” அவன்‌ 
சினத்துடன்‌ “இச்சொற்களை நான்‌ பலமுறை 
கேட்டிருக்கிறேன்‌. நான்‌ சொல்ல வருவது இதுவல்ல” 
என்றபின்‌ “நன்று! நான்‌ எதையும்‌ சொல்லவில்லை” 
என்றான்‌. “உங்கள்‌ சஞ்சலம்தான்‌ என்ன?” என்று 
சொல்லி அவள்‌ திரும்பிப்பார்த்து நகைத்தாள்‌. 
“என்னிலொரு ஆணை பார்க்க நீங்கள்‌ விழையவில்லை. 
பிறிதொருவர்‌ என்னில்‌ ஒரு ஆணை பார்க்கும்போது 
நான்‌ ஆண்தானோ என்ற ஐயம்‌ கொள்கிறீர்‌. அந்த ஐயம்‌ 
உங்களை அலைக்கழிக்கிறது அல்லவா?” 


அவன்‌ சினத்துடன்‌ “ஏன்‌ அலைக்கழிக்க வேண்டும்‌? 
நான்‌ அறிவேன்‌, நீங்கள்‌ ஆணிலி. அதை அறிந்துதான்‌ 
உடன்‌ வருகிறேன்‌” என்றான்‌. “அவ்வண்ணமெனில்‌ 
நன்று” என்று அவள்‌ சொன்னாள்‌. பின்னர்‌ அவர்கள்‌ 
ஒரு சொல்லும்‌ பேசவில்லை. தேர்த்தட்டில்‌ பிருகந்நளை 
அமர்ந்துகொள்ள வெளியே காவலனுக்குரிய இடத்தில்‌ 
தூண்‌ பற்றி அவன்‌ நின்றுகொண்டான்‌. தெரு 
ஓடிச்சென்றது. அவன்‌ நன்கறிந்த கட்டடங்கள்‌, 
தெருமுனைகள்‌. முகங்களைக்கூட நன்கறிந்திருந்தான்‌. 
ஆனால்‌ முற்றிலும்‌ புதிய சாலை ஒன்றில்‌ 
சென்றுகொண்டிருந்தான்‌. 


இல்லத்தை அடைந்து இறங்கியதும்‌ “நான்‌ நீராடி 
உணவருந்தி ஓய்வு கொள்ளவிருக்கிறேன்‌. நீங்கள்‌ 
இல்லம்‌ சென்று மீளலாம்‌” என்றாள்‌. “தாழ்வில்லை. நான்‌ 
இங்கு இருக்கிறேன்‌” என்று அவன்‌ சொன்னான்‌. 
புன்னகையுடன்‌ “அவ்வண்ணமே” என்றபின்‌ அவள்‌ 
உள்ளே சென்றாள்‌. தொடர்ந்து வரும்படி அவள்‌ 
அமழைக்காததால்‌ அவன்‌ வெளியே திண்ணையில்‌ 
நின்றுகொண்டான்‌. தன்‌ கையிலிருந்த சலங்கைப்‌ 
பேழையை மெல்ல வருடினான்‌. அதன்‌ மேலிருந்த 
அன்னப்‌ பறவைகளை. வருடியதில்‌ அவன்‌ விரல்கள்‌ 
நெகிழ்ந்தன. அதைத்‌ திறந்து சலங்கைகளை 
பார்க்கவேண்டுமென்று தோன்றியது. மெல்லக்‌ குலுக்கி 
அதன்‌ ஓசையை கேட்டான்‌. மிக ஆழத்திலிருந்து ஒரு 
இனிய சிரிப்புபோல அவன்‌ உள்ளம்‌ மலர்ந்தது. 


“மாமன்னர்‌ நளனை அன்னம்‌ என்று சொல்வதுண்டு” 
என்றான்‌ முக்தன்‌. பிருகந்நளை திரும்பி “ஆண்களை 
அவ்வாறு சொல்லும்‌ வழக்கமில்லை” என்றாள்‌. “அவர்‌ 
பெண்மை நிறைந்தவர்‌ என்கிறார்கள்‌. அவர்‌ உடல்‌ 
அன்னம்போல அனைத்தும்‌ வளைவுகளால்‌ ஆனது. 
ஆகவேதான்‌ பிறர்‌ எண்ணவும்முடியாத 
புரவித்திறன்களை அவர்‌ எய்த முடிந்தது. அவரைக்‌ 


குறித்த சூதர்‌ பாடலொன்று வெண்புகையால்‌ ஆன உடல்‌ 
கொண்டவர்‌ என்று சொல்கிறது” என்றான்‌. அவர்கள்‌ 
படிகளில்‌ ஏறிக்கொண்டிருந்தனர்‌. முக்தன்‌ தன்‌ உடலின்‌ 
எடையை அந்த செங்குத்தான படிகளில்‌ எப்போதும்‌ 
உணர்வதுண்டு. உத்தரையும்‌ மூச்சிரைத்தாள்‌. 
பிருகந்நளை மிதந்து ஏறிச்செல்பவள்‌ போலிருந்தாள்‌. 


உத்தரை இடையில்‌ கைவைத்து நின்று நீள்மூச்சிரைத்து 
“இங்கு எங்கு நோக்கினும்‌ மாமன்னர்‌ நளனைப்பற்றிய 
கதைகள்தான்‌. அவர்‌ தொலைவில்‌ நின்று நோக்குவதற்கு 
பெண்ணென்றும்‌ அணுகுந்தோறும்‌ ஆணென்றும்‌ 
தோன்றுவார்‌ என்கிறார்கள்‌” என்றாள்‌. அவள்‌ உடல்‌ 
வியர்வையில்‌ இளவாழைக்குருத்துபோல்‌ 
ஒளிகொண்டிருந்தது. “யாருக்கு? ஆண்களுக்கா?” என்று 
பிருகந்நளை கேட்டாள்‌. “பெண்களுக்கு” என்றாள்‌ 
உத்தரை. பின்னர்‌ நகைத்தபடி “ஆண்களுக்கு நேர்மாறாக 
தோன்றக்கூடும்‌” என்றாள்‌. 


அவர்களின்‌ நோக்குகள்‌ தொட்டுக்கொண்டதை நகை 
பரிமாறிக்கொண்டதை அவன்‌ கண்டான்‌. அவற்றின்‌ 
நடுவே சென்று சொல்லெடுக்கக்‌ கூசி நடைதளர சில 
எட்டுகள்‌ வைத்து பின்னடைந்தான்‌. அவர்கள்‌ 
பேசிக்கொண்ட ஒலி மட்டும்‌ கேட்டது. மழுங்கிய 
சொற்களின்‌ அறியா இனிமை. அவன்‌ விலக்கத்தை 
உணர்ந்த பிருகந்நளை திரும்பி நோக்கி “இவ்வாலயம்‌ 
புதியது அல்லவா?” என்றாள்‌. முக்தன்‌ “ஆம்‌, 
கிரிப்பிரஸ்தத்தின்‌ மீது இருந்த இந்திரனின்‌ ஆலயம்‌. 
இரண்டாம்‌ கீசகரால்‌ மீண்டும்‌ எடுத்துக்கட்டப்பட்டது. 
மலைமேல்‌ செல்லும்‌ படிக்கட்டுகளையும்‌ அவர்‌ 
அமைத்தார்‌” என்றான்‌. “இன்று பாரதவர்ஷத்திலுள்ள 
இரண்டாவது பெரிய இந்திரன்‌ சிலை இது. 
முதற்பெரும்சிலை இருப்பது அஸ்தினபுரியில்‌.” உத்தரை 
“இந்திரப்பிரஸ்தத்தில்‌” என்றாள்‌. “ஆம்‌, அங்குதான்‌” 
என்றான்‌. 


பிருகந்நளை மேலே நோக்கி “கரிய சிலை” என்றாள்‌. 
முக்தன்‌ “ஆம்‌, இங்கு குன்றின்‌ நடுவே எழுந்து நின்றிருந்த 
இந்திரனின்‌ நெடுஞ்சிலை நீண்டகாலம்‌ மழையிலும்‌ 
வெயிலிலும்‌ நின்று கறுத்து மானுட கைபடாமல்‌ 
பாறையே தன்னை உன்னி எழுப்பிக்கொண்டதுபோல்‌ 
தோன்றியது. தொலைவில்‌ படகில்‌ செல்கையில்‌ 
தற்செயலாக விழிதிருப்பிப்‌ பார்க்கையில்‌ அதை ஒரு 
சிலையென்று உணர்வது கடினம்‌. விந்தையானதோர்‌ 
பாறை நீட்சி என்றுதான்‌ விழி முதலில்‌ சொல்லும்‌. 
உடன்வரும்‌ எவரோ ஒருவர்‌ அது மாமன்னர்‌ நளன்‌ 


நிறுவிய சிலை என்பார்‌. மின்படை ஏந்திய இந்திரன்‌ 
என்று அவர்‌ கூறுகையில்‌ சித்தம்‌ மின்னி அம்முகத்தை 
விழி பார்த்துவிடும்‌. மறுகணமே நோக்கும்‌ புன்னகையும்‌ 
இதழில்‌ எழுந்த சொல்லும்‌ தெளியும்‌” என்றான்‌. 


பிருகந்நளை திரும்பி “என்ன சொல்‌?” என்றாள்‌. “மூன்று 
சொற்கள்‌” என்றான்‌. “தத்த; தய; தம. இடியோசையில்‌ 
எழுபவை.” பிருகந்நளை மேலே நோக்கியபின்‌ “ஆம்‌, 
நான்‌ அவ்வண்ணமே எண்ணினேன்‌” என்றாள்‌. “என்‌ 
முதுதந்தை பலமுறை அந்த அருங்கணத்தை 
சொல்லியிருக்கிறார்‌” என்றான்‌ முக்தன்‌. “இன்றும்‌ இது 
பாறையில்‌ இயல்பாக உருவானது என்கிறார்கள்‌ குடிகள்‌. 
ஆகவே இதற்கு ஸ்வமுக்தம்‌ என்று பெயர்‌ உண்டு. 
சிலையை கந்தகத்தால்‌ தூய்மை செய்யலாம்‌ என்று 
கலிங்கச்சிற்பிகள்‌ சொன்னபோது அரசர்‌ 
மறுத்துவிட்டார்‌.” பிருகந்நளை “அது நன்று. இப்போது 
கருமுகில்களுடன்‌ கலக்கும்‌ நிறம்‌ கொண்டிருக்கிறார்‌ 
விண்ணரசர்‌” என்றாள்‌. 


உத்தரை “நான்‌ எண்ணுவதுண்டு, இந்திரனின்‌ ஒரு 
கையில்‌ தாமரை மலர்‌ இருப்பது ஏன்‌ என்று. மின்னல்‌ 
அமைந்திருப்பதை புரிந்துகொள்கிறேன்‌. இந்திரமலர்‌ 
என்பது வேறு அல்லவா?” என்றாள்‌. பிருகந்நளை 
“தொல்கதைகளே சிற்பவியலை அமைக்கின்றன. 
மின்னல்‌ எருக்குழியில்‌ பாய்ந்தால்‌ புதையலென உள்ளே 
இருக்கும்‌ என்றும்‌ நூறாண்டுகளில்‌ அதற்குள்ளிருந்து 
குளிர்ந்த மஞ்சள்‌ ஒளிகொண்டு பொன்னென்றேயாகி 
வெளிவரும்‌ என்றும்‌ A நம்புகிறார்கள்‌. நீரில்‌ 
விழுந்த மின்னல்தான்‌ செந்தாமரையென 
மலர்ந்ததென்பது தொல்கவிஞர்‌ கூற்று” என்றபின்‌ “அது 
இனிய பொருள்‌ கொண்டது. மின்னலில்‌ நீண்டு திசைகள்‌ 
தொட்டு நெளிவதே தாமரையில்‌ வளைவுகளென 
சுழன்று மையம்‌ கொண்டுள்ளது. மின்னலில்‌ சுடுவது 
மலரில்‌ குளிர்கிறது” என்றாள்‌. 


படிகளில்‌ ஏறி இந்திரனின்‌ ஆலயத்தின்‌ முகப்பை 
அடைந்தனர்‌. ஓர்‌ ஆள்‌ உயரத்தில்‌ செங்கல்‌ அடுக்கி 
கட்டப்பட்டிருந்த சுற்றுச்சுவருக்குள்‌ இந்திரன்‌ சிலை 
கிழக்கு நோக்கி நின்றிருந்தது. உள்‌ நுழைந்ததும்‌ அதன்‌ 
முழங்கால்‌ உயரத்திற்கு மட்டும்‌ கால்கள்‌ விழிகளுக்குத்‌ 
தெரிந்தன. பாறையில்‌ பதிந்த இரு பாதங்களுக்கு நடுவே 
இருந்த பலிபீடத்தில்‌ மலர்களும்‌ கனிகளும்‌ காய்களும்‌ 
பூசெய்கைக்காக படைக்கப்பட்டிருந்தன. முன்னரே அங்கு 
வந்திருந்த வணிகன்‌ அளித்த மலர்களை பூசகர்கள்‌ 
வாங்கி இந்திரனின்‌ கால்களுக்கு அணிவித்தார்‌. இரு 


அணியவேண்டும்‌ என்றாள்‌ சியாமை. வெண்ணிறக்‌ 
கற்கள்‌ கொண்ட அணிகளை எடுத்துவைக்கச்‌ 
சொல்லியிருந்தேன்‌” என்றபடி எழுந்துகொண்டாள்‌. 


“இளையவள்‌ அணிகொண்டுவிட்டாளா?” என்று பாண்டு 
கேட்டான்‌. அவள்‌ கண்களில்‌ வந்த மாறுதலைக்‌ கண்டு 
“பார்த்தாயா, உன்‌ கண்கள்‌ ஒருகணம்‌ எரிந்தணைந்தன. 
இதைத்தான்‌ நான்‌ எப்போதும்‌ சொல்லிவருகிறேன்‌” 
என்றான்‌. குந்தி புன்னகை செய்து “அந்தக்கனல்‌ 
எப்படியும்‌ சற்று இருக்கும்‌. சிலநாட்களில்‌ அதுவும்‌ 
அணைந்துவிடும்‌” என்றாள்‌. திரும்பி தன்‌ 
அணியறைக்குச்‌ செல்லும்போது அகதைப்பற்றித்தான்‌ 
எண்ணிக்கொண்டாள்‌. ஏன்‌ மாத்ரியின்‌ பெயர்‌ 
சொல்லப்பட்டதுமே ஒவ்வொரு முறையும்‌ கோல்கண்ட 
சர்ப்பம்‌ போல அகம்‌ சீறி எழுகிறது? 


கங்கைவணக்கம்‌ முடிந்து மீண்ட அன்றுமாலை அவள்‌ 
பாண்டுவிடம்‌ இயல்பாக பீஷ்மர்‌ மாத்ரநாட்டுக்குச்‌ 
செல்லவிருப்பதைப்‌ பற்றிச்‌ சொன்னாள்‌. 
லதாமண்டபத்தில்‌ ஓவியம்‌ தீட்டிக்கொண்டிருந்த 
அவனிடம்‌ பேசிக்கொண்டிருந்தாள்‌. “மாத்ரநாட்டுக்கா? 
எதற்குச்செல்கிறார்‌?” என்றான்‌ பாண்டு. “ஷத்ரியர்கள்‌ 
எதிர்க்கிறார்கள்‌. ஒரு சூத்திரப்பெண்‌ தேவயானியின்‌ 
மணிமுடியைச்சூடி அரியணை 
அமரக்கூடாதென்கிறார்கள்‌” என்றாள்‌ குந்தி. 


பாண்டு எதையும்‌ உய்த்துணராமல்‌ திரும்பி “ஏன்‌ பேரரசி 
மச்சகுலத்துப்‌ பெண்தானே?” என்றான்‌. “இல்லையே. 
சூதர்கதைகளின்படி அவர்‌ சேதிநாட்டரசர்‌ 
உபரிசிரவஸுக்கு அத்ரிகை என்னும்‌ 
அப்சரப்பெண்ணின்‌ வயிற்றில்‌ பிறந்தவர்‌. 
மச்சர்குலத்தில்‌ வளர்ந்தவர்‌, அவ்வளவுதான்‌.” குந்தி 
புன்னகையுடன்‌ “இந்த அரண்மனையிலேயே 
வேறுவகையான வரலாறுகள்‌ மெல்லமெல்ல 
இல்லாமலாக்கப்பட்டுவிட்டன” என்றாள்‌. 


பாண்டு உரக்கச்சிரித்து “சரி உன்னைப்பற்றியும்‌ 
சூதர்களிடம்‌ கதைகள்‌ புனைய ஆணையிடுகிறேன்‌. நீ 
நாகங்களின்‌ அரசனான பூர்ணாங்கதனுக்கு ருக்மி 
என்னும்‌ யட்சப்பெண்ணில்‌ பிறந்தவள்‌. பிரம்மனின்‌ 
சாபத்தால்‌ அந்த யட்சி ஒரு மானாக காட்டில்‌ 
துள்ளிக்கொண்டிருந்தபோது அவ்வழிச்சென்ற 
நாகராஜனை தவறுதலாக மிதித்துவிட்டாள்‌. சினம்‌ 
கொண்ட பூர்ணாங்கதன்‌ என்னும்‌ நாகம்‌ அவளைக்‌ 
கொத்தியபோது அந்த விஷம்‌ விந்துவாக மாறி மான்‌ 


மைந்தருடன்‌ வந்திருந்த அவ்வணிகன்‌ மும்முறை 
குனிந்து வணங்கி அப்பால்‌ சென்றான்‌. 


திரும்பியதும்‌ பூசகர்‌ இளவரசியையும்‌ 
பிருகந்நளையையும்‌ பார்த்து முகம்‌ மலர்ந்து 
கைகூப்பியபடி ஓடிவந்தார்‌. “இளவரசி, தங்கள்‌ 
வருகையை எவரும்‌ அறிவிக்கவில்லை” என்றார்‌. “ஆம்‌, 
பேசிக்கொண்டிருக்கையில்‌ இன்று இங்கு வரலாமென்று 
தோன்றியது. கிளம்பிவிட்டோம்‌” என்றாள்‌ உத்தரை. 
“இளவரசி, இவர்தான்‌ தங்கள்‌ ஆசிரியை என்று 
எண்ணுகிறேன்‌” என்றார்‌ பூசகர்‌. “வருக!” என்று 
அழைத்துச்‌ சென்றார்‌. “இந்திரனுக்கு இருபாலர்‌ உகந்தவர்‌ 
என்று அறிந்திருப்பீர்கள்‌, ஆசிரியரே. இந்திரன்‌ 
பெண்ணுருவும்‌ இருபாலுருவும்‌ கொண்ட பல நிகழ்வுகள்‌ 
தொல்கதைகளில்‌ உள்ளன...” என்றபடி பூசகர்‌ பூசெய்கை 
மேடைமேல்‌ ஏறினார்‌. “அம்‌, வடக்கே பல ஊர்களில்‌ 
இருபாலினத்தோரே இந்திரனுக்கு பூசகர்களாகவும்‌ 
திகழ்கிறார்கள்‌” என்றாள்‌ பிருகந்நளை. “இங்கு வந்து 
முதலில்‌ நில்லுங்கள்‌. அந்த வெண்தாமரை மலர்‌ உங்கள்‌ 
கைகளில்‌ இருக்கட்டும்‌.” பூசகரின்‌ உதவியாளன்‌ 
பலிபீடத்திலிருந்த மலர்களையும்‌ கனிகளையும்‌ 
அகற்றினான்‌. தோழியர்‌ கைகளிலிருந்து 
கனிக்கூடைகளை எடுத்து உத்தரை அவரிடம்‌ 
கொடுத்தாள்‌. 


சகர்‌ பிருகந்நளையிடம்‌ “இந்திரன்‌... நின்றகோலச்‌ 

லை. பரசுராமரால்‌ முதல்‌ கீசகருக்கு அளிக்கப்பட்ட 
சிறிய சிலை இது. அவர்‌ அதை இங்கு கொண்டு நாட்டி 
வழிபட்டார்‌. நளமாமன்னரின்‌ காலத்தில்‌ இச்சிலைக்கு 
மாகேந்திர வேள்வி ஒன்று இயற்றப்பட்டது. 
அவ்வேள்வியின்‌ அவி இங்கு படைக்கப்பட்டதும்‌ சிலை 
வளரத்தொடங்கியது. இருபது அடி உயரத்தில்‌ வளர்ந்த 
பின்னர்‌ மேலும்‌ வளர்வதை எண்ணி நகரத்து மக்கள்‌ 
அச்சம்‌ கொள்கையில்‌ அமரேந்திர வேள்வி ஒன்று இயற்றி 
அந்நீரை இதற்கு முழுக்காட்டினர்‌. வளர்ச்சி நின்றது” 
என்றார்‌. “இந்திரன்‌ விருத்திரனை கொல்வதன்‌ பொருட்டு 
தவமியற்றுவதற்காக வந்து தங்கியிருந்ததனால்‌ இந்த 
மலை கிரிப்பிரஸ்தம்‌ என்று அமைக்கப்பட்டது. 
நளமாமன்னருக்குப்‌ பிறகு இந்திரகிரியென்றும்‌ பெயர்‌ 
பெற்றது. அன்று இதைச்‌ சூழ்ந்திருந்த காட்டுக்குள்‌ 
நளமாமன்னரின்‌ பெருநகராகிய இந்திரகிரி இருந்தது. 
அதன்‌ இடிபாடுகள்‌ இன்றும்‌ புதர்களுக்குள்ளும்‌ 
பூழிக்குள்ளும்‌ மறைந்துகிடக்கின்றன.” 


“மக்கள்‌ குறைவாகவே இங்கு வருகின்றார்கள்‌ போலும்‌” 


என்று பிருகந்நளை சொன்னாள்‌. “இங்கு வருபவர்கள்‌ 
பெரும்பாலும்‌ வணிகக்‌ குடிகளும்‌ ஷத்ரியருமே. 
அனற்குலத்து அந்தணர்கள்‌ இந்திரனைவிட தங்கள்‌ 
இல்லங்களில்‌ நிறுவப்பட்டிருக்கும்‌ அனலோனையே 
வழிபடுகிறார்கள்‌. வேள்வி என்றால்‌ மட்டும்‌ இங்கு 
வருகிறார்கள்‌. நிஷதர்களின்‌ பிற குடிகளுக்கு 
தென்மேற்குக்‌ காட்டிலிருக்கும்‌ கலியே முதல்‌ 
தெய்வமென்கிறார்கள்‌. இங்கு ஆண்டுக்கு மூன்று 
அரசவிழாக்கள்‌ நிகழ்கின்றன. அப்போது நகர்‌ மக்கள்‌ 
திரண்டு வந்து இந்த மலையை தலைகளால்‌ ஆனதாக 
மாற்றுவார்கள்‌. ஆண்டு முழுக்க அவர்கள்‌ செல்வது 
கலியின்‌ யை த்திற்கே. குடி வழிபாடுகள்‌ எளிதில்‌ 
மாறுவதில்லையல்லவா?” என்றார்‌ பூசகர்‌. 


இந்திரனின்‌ கால்களுக்கு நீர்‌ தெளித்து மலரிட்டு சுடராட்டி 
அவர்‌ வழிபாடு செய்ய அவர்கள்‌ கைகூப்பி 
வணங்கினார்கள்‌. தாமரை மலரும்‌ சிந்தூரமும்‌ அளித்து 
அவர்‌ அவர்களை வாழ்த்த அவரை வணங்‌ 
மறுவாயிலினூடாக வெளிவந்தனர்‌. “நீங்கள்‌ 
விரும்பினால்‌ கலிதேவனின்‌ ஆலயத்திற்கும்‌ சென்று 
மீளலாம்‌” என்றாள்‌ தோழி ஒருத்தி. பிருகந்நளை திரும்பி 
“நன்று! அதை பிறிதொரு தருணத்தில்‌ 
வைத்துக்கொள்வோம்‌” என்றாள்‌. “இருபாலினத்தோரை 
கலி அணுகுவதில்லை. எப்பாலினம்‌ என்றறியாது 
குழம்புவான்‌ என்று ஒரு சொல்‌ உண்டு” என்றான்‌ 
முக்தன்‌. “ஆம்‌, அதன்பொருட்டே பல ஊர்களில்‌ 
இருபாலினத்தோரை வணிகர்‌ வழிபடுகிறார்கள்‌” என்று 
பிருகந்நளை சொன்னாள்‌. 


ஷி படியிறங்குகையில்‌ “நளமாமன்னர்‌ ஆட்சி 
செய்யும்போதே இங்கு இந்திரனும்‌ கலியும்‌ முரண்‌ 
கொள்ளத்தொடங்கிவிட்டனர்‌” என்று முக்தன்‌ 
சொன்னான்‌. பிருகந்நளை திரும்பி “எவ்வாறு?” 
என்றாள்‌. “நளனின்‌ இளையோன்‌ புஷ்கரன்‌ காளகக்‌ 
குடியை சேர்ந்தவர்‌. ஒருநாள்‌ அவர்‌ கனவில்‌ கலி 
காளைத்தலையுடன்‌ எழுந்து தன்னை வழிபடுமாறு 
ணையிட்டான்‌. மறுநாள்‌ காய்ச்சலில்‌ அவர்‌ உடல்‌ 
கொதித்தது. நிலை மறந்து “காளை! காளையுரு!' என்றே 
சொல்லிக்கொண்டிருந்தார்‌. மருத்துவர்கள்‌ பன்னிரு 
நாட்கள்‌ போராடி அவர்‌ உடலை மீட்டனர்‌. தோல்‌ கருகி 
முகம்‌ ஒடுங்கி உலர்ந்த பிணமென்றாகி தன்‌ குடிலுக்குள்‌ 
கிடந்த அவர்‌ எவர்‌ அணுகினாலும்‌ அவர்‌ நிழலை நோக்கி 
காளை, காளையுரு” என்றே சொல்லிக்கொண்டிருந்தார்‌.” 


“பின்னர்தான்‌ நிமித்திகர்களை அழைத்து வந்து கவிடி 


பரப்பி களம்‌ நிரத்தி காய்‌ விரித்து நிமித்தம்‌ நோக்க 
வைத்தனர்‌. முதல்‌ நிமித்திகர்‌ சுந்தரர்‌ அவர்‌ கலியை 
கண்டுவிட்டதைக்‌ கண்டு அறிவித்தார்‌. அவர்‌ 
உயிர்துறக்கக்கூடும்‌ என்றும்‌ அதைத்‌ தடுக்க அவர்‌ 
கலியை தன்‌ முதற்றலைவனாக ஏற்கவேண்டும்‌ என்றும்‌ 
கூறினார்‌. காளகக்கும அவர்களின்‌ இல்லத்தின்‌ 
தென்மேற்கு மூலையில்‌ கலியின்‌ உருவை காளை 
வடிவில்‌ நிறுவி ஊன்பலி அளித்து வழிபட்டனர்‌. 
புஷ்கரன்‌ உடல்‌ தேறினார்‌. முன்பை விட தோள்வவலியும்‌ 
உடல்‌ ஒளியும்‌ கொண்டவராக மாறினார்‌.” 


“கலிதேவனுக்கு இங்கு நிஷாதகுடிகளில்‌ அன்றுவரை 
பெருந்திரள்‌ விழவென்று ஏதுமிருக்கவில்லை. ஆடிமாதம்‌ 
முழுக்கருநிலவு நாளில்‌ ஒரு பெரும்‌ பலியாடலை 
காளகக்‌ குடி அறிவித்தது. அதற்கு அவர்கள்‌ அரசியிடம்‌ 
ஒப்புதலேதும்‌ பெறவில்லை. அரசி தமயந்தி இந்திரனை 
தன்‌ முதல்தெய்வமாகக்‌ கொண்டிருந்தவர்‌. தன்‌ இரு 
குழவிகளுக்கும்‌ இந்திரசேனை என்றும்‌ இந்திரசேனன்‌ 
என்றும்‌ பெயரிட்டிருந்தார்‌ என்று அறிந்திருப்பீர்கள்‌” 
என்றான்‌ முக்தன்‌. “ஆம்‌” என்றாள்‌ பிருகந்நளை. “முடிவு 
செய்து அறிவித்த பின்னரே அவர்கள்‌ அவையில்‌ அதை 
சொன்னார்கள்‌. காளகக்‌ குடியின்‌ மூன்று மூத்தவர்கள்‌ 
அவையில்‌ எழுந்து கலி தங்கள்‌ கனவில்‌ வந்து விழவு 
கொள்ளுமாறு அறிவுறுத்தியதாகவும்‌ அரச ஒப்புதல்‌ 
தேவையென்றும்‌ கேட்டனர்‌.” 


அரசவை அதை எதிர்பார்த்திருந்தது. அரசி 
சொல்லப்போவதை எதிர்நோக்கி அவர்கள்‌ திகைப்புடன்‌ 
அமைதியாக காத்திருந்தனர்‌. அரசியின்‌ விழிகளில்‌ வந்த 
மாறுதலை அவைமூத்தவர்‌ நன்கறிந்தனர்‌. ஆனால்‌ 
அமைதி விலகாத குரலில்‌ “அவையீரே, ஒரு நகருக்கு 
முதன்மைத்தெய்வம்‌ என ஒன்றே இருக்க இயலும்‌. பிற 
தெய்வம்‌ முதல்‌ தெய்வத்தின்‌ கோலுக்கு அறைகூவல்‌ 
ஆகும்‌” என தமயந்தி அறிவித்தார்‌. 


அவர்கள்‌ கலைந்து எழுந்து உரத்த குரலில்‌ “எங்கள்‌ 
தெய்வத்தின்‌ ஆணையை நாங்கள்‌ மீற இயலாது” 
என்றனர்‌. “அவ்வண்ணமென்றால்‌ அதை உங்கள்‌ 
குடிவிழவாக நடத்துங்கள்‌. நகர்‌ மக்கள்‌ அதில்‌ 
பங்கெடுக்க வேண்டியதில்லை” என்று தமயந்தி 
கூறினார்‌. “பெருவிழவுகொள்ளும்‌ தெய்வம்‌ 
முதன்மைத்தெய்வத்திற்கு எதிர்நிற்கிறது. அதை 
ஒப்பினால்‌ நகர்‌ என்றேனும்‌ இரண்டெனப்‌ பிரியும்‌. நாம்‌ 
வென்று செல்லும்‌ காலம்‌ இது. இப்பிரிவை நம்‌ எதிரிகள்‌ 
பயன்படுத்திக்கொண்டால்‌ நாம்‌ அழிவோம்‌” என்றார்‌. 


அவர்கள்‌ அதை ஏற்கவில்லை. “இந்திரனின்‌ வழிபாடு 
பார்க ஒரு செய்தி சொல்கிறது. இந்நகரம்‌ 
ஆரிய நறி நிலவுவது, எனவே வணிகத்திற்கு உகந்தது 
என்று. கலிவழிபாடு நேரெதிர்‌ செய்தியை அளிப்பது. 
ஏனென்றால்‌ அவ்வழிபாட்டை நாம்‌ கொண்டிருந்த 
காலத்தில்‌ வணிகர்களை கொள்ளையடித்தோம்‌” என்றார்‌ 
அரசி. அது மெய்யென்றாலும்‌ அவையில்‌ இருந்த 
நிஷாதகுடிகள்‌ அனைவரையும்‌ புண்படச்‌ செய்தது. 
அவர்களில்‌ காளகர்கள்‌ மட்டும்‌ எழுந்து இது 
குடிச்சிறுமை செய்யும்‌ சொல்‌. இதை ஏற்க மாட்டோம்‌ 
என்றனர்‌. குடித்தலைவர்‌ சீர்ஷர்‌ எழுந்து “அரசி 
எண்ணிக்கொள்ள வேண்டியதொன்று உண்டு. நிஷாதர்‌ 
விதர்ப்பத்தை படைவென்று நின்றவர்கள்‌. 
கொடைகொண்டவர்கள்‌ அல்ல” என்றார்‌. அரசி சினமெழ 
சொல்லற்று அமர்ந்திருந்தாள்‌. 

அப்போது நள மாமன்னர்‌ ராஜகிருகத்தில்‌ மகதஅரசின்‌ 
புறக்குடிகளை ஒடுக்கும்‌ போரொன்றில்‌ இருந்தார்‌. அன்று 
அவர்‌ களத்திலிருந்து களத்திற்கு 
சென்றுகொண்டிருந்தார்‌. அரசியின்‌ விருப்பத்தை 
ஆராயாமலேயே அவை விட்டு எழுந்து வெளியேறிய 
காளகக்‌ குடிகள்‌ கலிக்கு விழவு என ஊர்‌ அறிவிப்பு 
விடுத்தன. அமைச்சர்கள்‌ வந்து அது பொதுவிழவென 
நிகழக்கூடாது என்ற அரசியின்‌ ஆணையை 
சொன்னபோது அது குடிவிழவே என்றனர்‌. ர அரசி 
படைகளுக்கு அதை நிறுத்தும்படி ஆணையிடவில்லை. 


சினம்கொண்டிருந்த அரசியிடம்‌ “அரசி, அது 
காளகக்குடியின்‌ விழவு என்றால்‌ அவ்வாறே நிகழட்டும்‌. 
அவர்களுக்கு நாம்‌ ஒரு வாய்ப்பை அளிப்போம்‌. 
அவர்கள்‌ எங்கெங்கோ அடைந்து எவ்வண்ணமோ 
நினைவில்கொண்டுள்ள சிறுமைகள்‌ அனைத்தையும்‌ 
இவ்விழவில்‌ நிமிர்ந்து நிகர்செய்துகொள்ளட்டும்‌” 
என்றார்‌ அமைச்சர்‌ கருணாகரர்‌. “இத்தகைய சிறிய 
மீறல்களுக்கு இடமளித்தே பெரிய எதிர்ப்புகளை நாம்‌ 
கலைக்க முடியும்‌.” 


“ஆனால்‌ அதை குடிவிழாவாக அவர்கள்‌ நடத்தவில்லை. 
அவ்விழா குறித்த செய்திகளை தங்கள்‌ குடியினர்‌ 
வழியாக பிறரறியாது பிறகுடிகள்‌ அனைவரிடமும்‌ 
பரப்பினர்‌. சபரர்களிடம்‌ ஐயுற்று அவர்களிடம்‌ மட்டும்‌ 
இச்செய்தியை தெரிவிக்கவில்லை. கருநிலவு நாளின்‌ 
முதல்‌ புலரியில்‌ விழவு தொடங்கி காளகக்குடிகளின்‌ 

முரசுகள்‌ ட தொடங்கியதுமே நகரெங்கிலுமிருந்து 
மக்கள்‌ கலிதேவனுக்கு பூசனைப்பொருட்களும்‌ 


பலிகளும்‌ கொண்டு தெருக்களில்‌ பெருகி தென்மேற்கு 
ஆலயத்தை நோக்கி செல்லத்தொடங்கினர்‌. 


செய்தி அறிந்ததும்‌ சபர குடிகளும்‌ அங்கு திரண்டனர்‌. 
அனைவரிடமும்‌ தமயந்திமீது கசப்பு கரந்திருந்தது. 
விதர்ப்பம்‌ மறைமுகமாக இந்திரபுரியை ஆள்கிறது 
என்னும்‌ பரப்புரைக்கு அவர்கள்‌ உளம்‌ அளித்திருந்தனர்‌. 
தெருக்களில்‌ விதர்ப்பப்‌ படையினருக்கும்‌ பேரரசிக்கும்‌ 
எதிராக சில குரல்கள்‌ எழுந்தாலும்‌ பெரியவர்களின்‌ 
அடக்குதலால்‌ அது மேலெழுந்து ஒலிக்கவில்லை. 
ஆனால்‌ அவ்வெண்ணத்தாலேயே திரள்‌ 
முன்னெடுக்கப்பட்டது. 


இந்திரவிழவுக்குத்‌ திரள்வதைப்போல மும்மடங்கு மக்கள்‌ 
கலிதேவனின்‌ ஆலயத்தை சூழ்ந்தனர்‌. முந்தைய நாளே 
மலை ஆழங்களில்‌ இருந்து கிளம்பிவந்து நகரைச்‌ 
சுற்றிய புதர்வெளிகளில்‌ தங்கியிருந்த மக்கள்‌ 
பல்லாயிரக்கணக்கில்‌ முரசொலி கேட்டு எழுந்து 
வந்துகொண்டே இருந்தனர்‌. இணைமுரசொலி கேட்டு 
விழவு தொடங்கிவிட்டதை அறிந்த தமயந்தி சினத்துடன்‌ 
அமைச்சரை அழைத்து “குடிவிழவுக்கு 
இணைப்பெருமுரசு எப்படி ஒலிக்கலாம்‌? எவர்‌ அளித்த 
ஒப்புதல்‌ அது?” என்றார்‌. அமைச்சர்‌ கருணாகரர்‌ “அரசி 
அவர்கள்‌ எதற்கும்‌ ஒப்புதல்‌ கோரவில்லை. 
நகர்த்தெருக்களனைத்தும்‌ கலிவழிபாட்டிற்குச்‌ செல்லும்‌ 
மக்களால்‌ நிறைந்துள்ளன?” என்றார்‌. 


அரசி தமயந்தி சினம்‌ பெருக கைவீசி பழிச்சொல்‌ 
உரைத்தபடி உப்பரிகைக்கு வந்து நோக்கியபோது 
அனைத்து தெருக்களும்‌ பெருவெள்ளம்போல்‌ மக்கள்‌ 
தலைகளால்‌ நிறைந்திருப்பதை கண்டார்‌. 
வண்ணத்தலைப்பாகைகளும்‌ ஆடைகளும்‌ கொண்டு 
மலர்‌ பெருக்கிச்‌ செல்லும்‌ மழைக்கால நதிபோல்‌ இருந்தது 
அரச வீதி. “எவரது ஆணை இது?” என்று அவர்‌ 
கூவினார்‌. “இனி எந்த ஆணையையும்‌ அவர்களுக்கு 
தெரிவிக்க முடியாது” என்றார்‌ கருணாகரர்‌. “அவர்களை 
தண்டியுங்கள்‌. யார்‌ இதற்கு பொறுப்போ அவர்களை 
இழுத்து வாருங்கள்‌” என்றார்‌ அரசி. 


“பேரரரசி, இத்தனை பெருக்கென மக்கள்‌ எழுந்தபின்‌ 
உங்கள்‌ சொல்‌ அதற்குரிய மதிப்பை பெறாது. ஒருவேளை 
அது எதிர்ப்பை பெறக்கூடும்‌. எதிர்ப்பை பெறுமென்றால்‌ 
அது ஒரு தொடக்கம்‌ என்றாகும்‌” என்றார்‌ கருணாகரர்‌. 
அதை நன்குணர்ந்த அரசி முலைகள்‌ எழுந்தமைய உடல்‌ 
பதற கைகள்‌ அலைபாய அங்கு நின்று 


நோக்கிக்கொண்டிருந்தார்‌. அத்திரளெழுச்சியின்‌ 
பொருளென்ன என்று அவருக்கு நன்றாகவே தெரிந்தது. 


அன்று உச்சிப்பொழுதில்‌ அவரை விதர்ப்பநாட்டு 
ஷத்ரியப்படைகளின்‌ தலைவன்‌ மகாபாகு வந்து 
சந்தித்து படைகளில்‌ நிலவும்‌ பிளவைப்பற்றி 
சொன்னான்‌. நிஷாதகுடிகள்‌ அனைத்தும்‌ 
கலிவழிபாட்டை கொண்டாடுவதாகவும்‌ அவர்கள்‌ 
நாவில்‌ புஷ்கரனின்‌ பெயர்‌ திகழ்வதாகவும்‌ கூறி 
“நெடுநாட்களாகவே இந்தக்‌ கசப்பு 
ஊறிக்கொண்டிருக்கிறது, பேரரசி. நம்நாட்டுப்‌ படைகள்‌ 
இங்கே தெருக்களிலும்‌ களங்களிலும்‌ அயலோராகவே 
பார்க்கப்படுகிறார்கள்‌. மதுக்கடைகளில்‌ கூட 
சிறுமைசெய்யப்படுகிறார்கள்‌” என்றான்‌. 


“எங்களுக்கு நீங்கள்‌ எவ்வகை தனியிடமும்‌ 
மிகையுதவிகளும்‌ அளித்ததில்லை. நிஷாதர்களின்‌ 
அடிமைகளென அவர்களின்‌ நாட்டைக்‌ 
காக்கும்பொருட்டு நாம்‌ ஏன்‌ இங்கிருக்கவேண்டும்‌ என்றே 
விதர்ப்பப்‌ படைகள்‌ முணுமுணுத்துக்கொள்கின்றன. 
னால்‌ எங்களை நீங்கள்‌ பேணி வளர்ப்பதாகவும்‌ 
ஷாதர்களுக்கு அவர்களின்‌ நிலத்தில்‌ இரண்டாமிடமே 
பம்‌. என்றும்‌ இங்கே அத்தனை நிஷாதப்‌ 
போர்வரர்களும்‌ எண்ணுகிறார்கள்‌” என்றான்‌ மகாபாகு. 
“அந்த எண்ணம்‌ அயல்நாட்டு ஒற்றர்களால்‌ 
வளர்க்கப்படுவதா என்றே ஐயுறுகிறேன்‌.” 


தமயந்தி அதற்குள்‌ அனைத்தையும்‌ கணித்து 
அமைதியடைந்துவிட்டிருந்தார்‌. அவனை அனுப்பிவிட்டு 
அமைச்சர்‌ கருணாகரரை அழைத்து “கலிவிழவுக்கு 
பேரரசி முறைமைப்படி சென்று பூசனைசெய்யவேண்டும்‌. 
வன செய்க!” என்றார்‌. “அதையே நானும்‌ 
எண்ணினேன்‌. நல்ல நடவடிக்கை அது, அரசி” என்றார்‌ 
கருணாகரர்‌. அரசியின்‌ வருகையை அறிவித்தபோது 
காளகக்குடியின்‌ தலைவர்கள்‌ ஐயுற்று குழம்பினர்‌. 
ஆனால்‌ அவள்‌ வரவிருப்பதை கூடியிருந்த மக்களிடம்‌ 
அறிவிக்கவும்‌ செய்தனர்‌. அவர்களில்‌ சபரர்கள்‌ தங்கள்‌ 
ஆடைகளை வானில்‌ வீசி எம்பிக்குதித்து 
வாழ்த்துரைகூவி அரசியை வரவேற்றனர்‌. மெல்ல 
அவ்வாழ்த்தொலி அனைவரிடமும்‌ பரவியது. 


“வேறுவழியில்லை. அரசி வரட்டும்‌. அவர்‌ வந்ததையே 
நாம்‌ அடைந்த வெற்றி என்று சொல்லிக்கொள்வோம்‌” 
என்றார்‌ காளகக்‌ குடியின்‌ தலைவர்‌ சீர்ஷர்‌. 

“இவ்வெழுச்சியை அவள்‌ வென்றெடுப்பாள்‌” என்றார்‌ 


புஷ்கரன்‌. “இல்லை மைந்தா, ஒருமுறை எழுந்த காழ்ப்பு 
வளர்ந்தே தீரும்‌. பிற முயற்சி இல்லையேல்‌ அன்பு தளரும்‌ 
காழ்ப்பு வளரும்‌ என்பதே மானுடநெறி” என்றார்‌ சீர்ஷர்‌. 


அன்று மாலை தன்‌ வெள்ளித்தேரில்‌ தமயந்தி 
மைந்தருடன்‌ கலிவழிபாட்டுக்கு வந்தார்‌. மக்கள்‌ கூடி 
வள்‌ ப்‌ எழுப்பி கொந்தளித்து அவரை 
வரவேற்றனர்‌. புஷ்கரனும்‌ சீர்ஷரும்‌ குடித்தலைவர்களும்‌ 
அவரை எதிர்கொண்டு கோல்தாழ்த்தி வரவேற்று 
அழைத்துச்சென்றனர்‌. சிற்றாலயத்தின்‌ உள்ளே இருட்டில்‌ 
இருளுருவென்று விழிமின்ன அமர்ந்திருந்த 
கலிதேவனை அரசி கூர்ந்து நோக்கினார்‌. அவன்‌ கண்கள்‌ 
வெண்பட்டால்‌ கட்டப்பட்டிருந்தன. ஆயினும்‌ நோக்கை 
உணரமுடிந்தது அவரால்‌. அந்த முகத்தில்‌ புன்னகை 
விரிவதுபோல்‌ தோன்ற அவர்‌ விழிதாழ்த்தி தன்‌ 
குடலையில்‌ இருந்த நீலமலர்களை கலியின்‌ காலடியில்‌ 
வைத்து வணங்கிவிட்டு விலகிச்சென்றார்‌. 


“அதுவே தொடக்கம்‌ என்கிறார்கள்‌ தொல்கதைகளில்‌” 
என்றான்‌ முக்தன்‌. “அங்கிருந்தே நிஷதப்பேரரசு மெல்ல 
சரியத்‌ தொடங்கியது.” பிருகந்நளை “ஆம்‌, மானுடரின்‌ 
வளர்ச்சிக்கு உச்சமென ஓர்‌ அறியாப்புள்ளி உள்ளது. 
அது தெய்வங்களின்‌ வேடிக்கை” என்றாள்‌. 

28. அன்னநிறைவு 


[[ஙage]lஅடுமனை வாயிலில்‌ பீமன்‌ சென்று நின்றதுமே 
அடையாளம்‌ கண்டுகொண்டனர்‌. மடைப்பள்ளியர்‌ 
இருவர்‌ அவனை நோக்க ஒருவன்‌ “உணவா?” என்றான்‌. 
பீமன்‌ “ஆம்‌” என்றான்‌. “வருக!” என்று அவன்‌ 
அழைத்துச்சென்று அடுமனை முற்றத்தில்‌ 
அமரச்செய்தான்‌. அரிசியும்‌ காயும்‌ அரிந்திட 
விரிக்கப்பட்ட பழைய ஈச்சம்பாயை எடுத்துவந்து அவன்‌ 
முன்‌ விரித்ததும்‌ மேலும்‌ இருவர்‌ புன்னகையுடன்‌ 
அவனை நோக்கினர்‌. பீமன்‌ கால்மடித்து அமர்ந்து 
அவர்கள்‌ கலங்களில்‌ அன்னமும்‌ அப்பமும்‌ சுட்ட 
கிழங்குகளும்‌ கொண்டுவருவதை நோக்கினான்‌. 
அவர்கள்‌ உணவை கொண்டுவந்து அவன்‌ முன்‌ 
குவித்தனர்‌. 


“குவிக்காதீர்‌... உண்ண உண்ண அளிப்போம்‌” என்றார்‌ 
முதிய மடைப்பள்ளியரான பூர்ணர்‌. “குவித்திட்ட 
உணவை ஒருவர்‌ உண்ணக்‌ காணும்‌ இன்பத்தை ஏன்‌ 
இழக்கவேண்டும்‌? அருள்கொண்ட வயிறு. அனலோன்‌ 
குடியிருக்க தேர்ந்த ஆலயம்‌” என்றார்‌ பிறிதொரு 
மடைப்பள்ளியரான சாலர்‌. மெல்ல அவனைச்‌ சூழ்ந்து 
அங்கிருந்த அனைவரும்‌ வந்து அமர்ந்துகொண்டனர்‌. 
“உங்கள்‌ கைகள்‌ காட்டுகின்றன நீங்கள்‌ உணவுண்ணும்‌ 
ஆற்றல்கொண்டவர்‌ என்பதை” என்றார்‌ சாலர்‌. 
“அத்துடன்‌ உங்கள்‌ இறுகிய வயிறு காட்டுகிறது நாவில்‌ 
சுவைகொண்டவர்‌ என்று. உந்தி திரண்ட வயிற்றுக்குள்‌ 
அனலால்‌ உண்ணப்படாத கொழுப்பு எஞ்சுகிறதென்று 
பொருள்‌. அது நாச்சுவையை மழுங்கச்செய்யும்‌.” 


ஒவ்வொருவராக சென்று அங்கிருந்த மிகச்‌ சிறந்த 
உணவுகளை கொண்டுவந்தனர்‌. உச்சியுணவுப்பொழுது 
முடிந்துவிட்டிருந்தமையால்‌ அப்பால்‌ பந்திக்கூடத்தில்‌ 
எவருமிருக்கவில்லை. எஞ்சிய உணவு 
சீறிக்கொண்டிருந்த அனலடுப்பில்‌ 
கொதித்துக்கொண்டிருந்தது. “பருப்புக்குழம்பு... அதோ 
அந்தப்‌ பெரிய அண்டாவில்‌” என்றார்‌ பூர்ணர்‌. 
“வறுத்தஊன்‌ சற்று ஆறிவிட்டிருக்கிறது. அதை மீண்டும்‌ 
ஒருமுறை அனலில்‌ காட்ம கொண்டுவாருங்கள்‌” என்றார்‌ 
சங்கதர்‌. “சில உணவுகள்‌ தீர்ந்துவிட்டன. நீர்‌ சற்று முன்‌ 


வந்திருக்கலாம்‌” என்றார்‌ வச்சர்‌. 


அனைவர்‌ முகங்களும்‌ அவன்‌ உண்ண உண்ண 
மலர்ந்தபடியே சென்றன. ஒவ்வொருவரும்‌ அவர்கள்‌ 
சமைத்த மிகச்‌ சிறந்த உணவை அவனுக்கென 
கொண்டுவந்தனர்‌. “வீரரே, இது என்‌ கைத்திறன்‌. 
உப்புநோக்கி பாரும்‌” என்றார்‌ சம்பவர்‌. “இந்தக்‌ கறியை 
முற்றிலும்‌ புளியே இல்லாமல்‌ சமைத்தேன்‌. தயிர்‌ மட்டுமே” 
என்றார்‌ உரகர்‌. பீமன்‌ ஒவ்வொரு சுவைக்கும்‌ 
தலையசைத்தான்‌. அவன்‌ உடலே நாவென்றாகி 
சுவையில்‌ திளைத்தது. காரக்கறியை பரிமாறிய சுமரிடம்‌ 
“காந்தார மிளகு!” என்றான்‌. அவர்‌ “ஆம்‌, அதன்‌ 
மணமெழலாகாதென்று ஒன்று செய்தேன்‌” என்றார்‌. 
“மோரில்‌ காய்ச்சி கறியில்‌ விட்டிருக்கிறீர்‌” என்றான்‌ பீமன்‌. 


அவர்‌ முகம்‌ மலர்ந்து “நீர்‌ அடுமனையாளரா?” என்றார்‌. 
“அவர்‌ உண்பதைக்‌ கண்டாலே தெரியவில்லையா?” 
என்றார்‌ சம்பவர்‌. அவன்‌ உண்டபடியே இருந்தான்‌. 
“இதற்கு நிகராக உண்பவர்‌ இங்குள்ள இளவரசர்‌ கீசகர்‌ 
மட்டுமே” என்றார்‌ சுமர்‌. “ஆனால்‌ அவருக்கு இத்தனை 
சுவை தெரியாது. உணவை வென்று கடந்துசெல்ல 
முயல்பவர்‌ போலிருப்பார்‌.” அவர்கள்‌ வி 
நீர்மைகொள்ள உளம்‌ நெகிழ்ந்திருந்தனர்‌. “தெய்வம்‌ 
வந்து பலிகொள்வதைப்போல உண்கிறீர்‌, வீரரே. நீர்‌ 
எவரென்றாலும்‌ சரி, அன்னத்தை ஆளும்‌ தெய்வங்கள்‌ 
உம்முடன்‌ இருக்கும்‌” என்றார்‌ சிருங்கர்‌. “அன்னமிட்டு 
காய்த்த கைகளால்‌ உம்மைத்‌ தழுவி வாழ்த்தவேண்டும்‌ 
போலிருக்கிறது. உண்பவரைப்போல்‌ சமைப்பவருக்கு 
இனியவர்‌ வேறில்லை.” 


பீமன்‌ “சற்று சோறு” என்று கேட்டான்‌. அங்கிருந்த 
அனைவரும்‌ வெடித்து நகைத்தனர்‌. இருவர்‌ “இதோ” 
என்று ஓடினர்‌. சோறு அவன்‌ முன்‌ சரிக்கப்பட்டதும்‌ பீமன்‌ 
“அந்த ஊன்கறி... அது நல்ல ஆடு” என்றான்‌. “இங்கு 
ஆடுகள்‌ சுவையுடன்‌ உள்ளன. இந்த ஆட்டின்‌ தோல்‌ 
மாந்தளிரென ஒளிவிட்டுக்கொண்டிருந்திருக்கும்‌. இரு 
முன்னங்கால்களுக்கு நடுவே முழைதொங்கியிருக்கும்‌. 
தொடை பெருத்து நடையில்‌ ததும்பும்‌. குழம்பில்‌ மிதக்கும்‌ 
கொழுப்பு அதை காட்டுகிறது.” அவர்கள்‌ வியப்புடன்‌ 
“ஆம்‌, மெய்‌” என்றார்கள்‌. “ஆடு மிகுதியாக உண்ணும்‌ 
தழையின்‌ மணத்தையே ஊனில்‌ அறிந்துவிடமுடியும்‌” 
என்றான்‌ பீமன்‌. “இது இளங்கீரைகளை உண்ட ஆடு.” 


கர்த்தகர்‌ “இன்னும்‌ சற்று கொண்டுவாரும்‌” என்றார்‌. “நம்‌ 
உணவுக்காக எடுத்துவைத்தேன்‌” என்றான்‌ இளைய 


அடுமனையாளனாகிய சித்ரன்‌. “மூடா, நாம்‌ உண்பதா 
இப்போது பெரிது? உண்பதற்கென்று தெய்வங்களால்‌ 
அருளப்பட்டவர்‌ இவர்‌... கொண்டுவருக!” பீமன்‌ 
அன்னத்தை குழம்புடன்‌ உருட்டியபடி “இத்தனை 
சுவையான ஆடுகள்‌ கூர்ஜரத்திலும்‌ சிபிநாட்டிலும்‌ 
உண்ணக்கிடைத்துள்ளன” என்றான்‌. 
“கங்கைக்கரைகளில்‌ மழை மிகுதி. ஆடுகளின்‌ தோலில்‌ 
முடியுதிர்கிறது. அந்த மணம்‌ ஊனிலும்‌ ஊடுருவுகிறது.” 


சூரர்‌ “செளவீரத்தில்‌ ஆட்டு ஊன்‌ எப்படி?” என்றார்‌. பீமன்‌ 
“அங்குள்ளவை செம்மறியாடுகள்‌. அவற்றின்‌ ஊன்‌ 
வேறுவகை மணம்‌ கொண்டது. நார்களென நீள்வாட்டில்‌ 
பிரியும்‌. அவற்றை எண்ணை கலக்காது சுடவேண்டும்‌” 
என்றான்‌. “ஆடு மிகுதியாக நடந்திருக்கக்கூடாது. 
ஆனால்‌ அனைத்துவகை தழைகளையும்‌ நாச்சுவையால்‌ 
தேடி உண்டிருக்கவேண்டும்‌. சுவையாக உண்ட ஆடு 
சுவையானது என்பது நெறி.” கூர்மர்‌ உரக்க நகைத்து 
“பாரதவர்ஷத்தையே நக்கி நோக்கியிருக்கிறீர்‌, வீரரே” 
என்றார்‌. 


“இந்தக்‌ குழம்பை நான்‌ சமைத்தேன்‌” என்று மேலும்‌ இரு 
அப்பங்களை வைத்து கரிய குழம்பை ஊற்றினார்‌ சூரர்‌. 
“ஆம்‌, அவரைப்பருப்பை கருக்க வறுத்து அரைத்து சற்று 
பாலும்‌ ஊற்றி ஊன்துண்டுகளுடன்‌ சேர்த்து 
சமைத்திருக்கிறீர்‌” என்றான்‌ பீமன்‌. சூரர்‌ நகைத்து “இதை 
எங்கு உண்டீர்கள்‌ முன்பு?” என்றார்‌. பீமன்‌ 
“இப்போதுதான்‌ உண்கிறேன்‌. மணத்தால்‌ அறிந்தேன்‌” 
என்றான்‌. சூரர்‌ “குழம்புமணத்திலிருந்து அதில்‌ 
சமைத்துக்‌ கலக்கப்பட்ட அனைத்தையும்‌ அறிவீரோ?” 
என்றார்‌. பீமன்‌ “ஆம்‌, இதுவரை பிறழ்ந்ததில்லை” 
என்றான்‌. 


கூர்மர்‌ “இதை உண்டு சொல்லும்‌ பார்ப்போம்‌” என்று ஒரு 
வெண்ணிறக்குழம்பை கொண்டுவந்தார்‌. 
“பச்சைமொச்சையை அரைத்த பாலில்‌ சமைத்த முயலின்‌ 
ஊன்‌” என்றான்‌ பீமன்‌ தொலைவிலேயே. “வீரரே, நீர்‌ 
மூக்கால்‌ முதலில்‌ உண்கிறீர்‌” என்றார்‌ சூரர்‌. சங்கர்‌ 
“அதற்கு முன்‌ விழிகளால்‌. அதற்கும்‌ முன்‌ ஆன்மாவால்‌” 
என்றார்‌. அவர்கள்‌ சிரித்து கூவினர்‌. “உணவை 
உண்ணவேண்டியது உணவின்‌ மறுவடிவமான உடல்‌” 
என்றார்‌ பூர்ணர்‌. “அன்னம்‌ அன்னத்தை அறிவதே சுவை 
என்பது என்பார்கள்‌.” 


பீமன்‌ கையை நக்கியபடி அமர்ந்திருக்க பூர்ணர்‌ “மேலும்‌ 
அன்னமா?” என்றார்‌. பீமன்‌ நாணத்துடன்‌ 


கருவுற்று நீ பிறந்தாய்‌!” என்றான்‌. மேலும்‌ சிரித்து 
“அடடா, நாபோனபோக்கில்‌ வந்த கதை. ஆனால்‌ 
சொல்லிப்பார்க்கையில்‌ அழகாகத்தான்‌ இருக்கிறது” 
என்றான்‌. “மானின்‌ மிரட்சியும்‌ நாகத்தின்‌ சீற்றமும்‌ கலந்த 
அழகி நீ என சூதர்கள்‌ கவிதைபாடலாமே!” 


“விளையாட்டு இருக்கட்டும்‌. நான்‌ சொல்லவந்தது 
அதுவல்ல. அஸ்தினபுரியின்‌ அரியணையில்‌ ஒரு 
யாதவப்பெண்‌ அமரக்கூடாது என்கிறார்கள்‌ 
ஷத்ரியர்கள்‌” என்றாள்‌ குந்தி. “அரியணை அமர்வது 
அரசன்‌ அல்லவா?” என்றான்‌ பாண்டு வரைந்தபடி. “ஆம்‌, 
ஆனால்‌ பெரும்பாலான ஷத்ரியர்களின்‌ அகத்தில்‌ 
இப்போதும்‌ பெண்முறை மரபின்‌ மனநிலைகளே 
நீடிக்கின்றன” என்றாள்‌ குந்தி. பாண்டு திரும்பி 
வண்ணம்‌ சொட்டி நின்ற தூரிகையுடன்‌ “அதற்கு என்ன 
செய்யவேண்டும்‌ என்கிறார்கள்‌?” என்றான்‌. 


“அரியணையில்‌ அமர்வதற்கு அஸ்தினபுரிக்கு ஒரு 
ஷத்ரியஅரசி வரவேண்டும்‌ என்கிறார்கள்‌” என்றாள்‌ 
குந்தி. பாண்டு சிரித்தபம திரும்பிக்கொண்டு “வரட்டுமே... 
நான்‌ ஏழெட்டு ஷத்ரிய இளவரசிகளை குதிரையில்‌ 
சென்று தூக்கிவரும்‌ திட்டத்துடன்‌ இருக்கிறேன்‌” 
என்றான்‌. “விளையாட்டல்ல. ஷத்ரியர்கள்‌ 
பீஷ்மபிதாமகரிடம்‌ அதை வற்புறுத்தியிருக்கிறார்கள்‌. 
அவர்‌ ஒப்புக்கொண்டாராம்‌.?” 


பாண்டு திரும்பிப்பார்த்தான்‌. “ஆனால்‌ ஷத்ரியர்கள்‌ 
எவரும்‌ பெண்கொடுக்க முன்வரவில்லை. மாத்ரநாட்டு 
இளவரசர்‌ சல்லியர்‌ எழுந்து தன்‌ தங்கை மாத்ரியை 
அளிப்பதாக வாக்கு கொடுத்திருக்கிறார்‌. பீஷ்மபிதாமகர்‌ 
அதை ஏற்றிருக்கிறார்‌. அவர்‌ நாளை மாத்ரநாட்டுக்குக்‌ 
கிளம்பிச்செல்கிறார்‌” என்றாள்‌ குந்தி. பாண்டு 
தூரிகையை வைத்துவிட்டு வந்து மண்டபத்தில்‌ 
அமர்ந்துகொண்டான்‌. துணியில்‌ கைகளைத்‌ 
துடைத்தபோது அவை நடுங்குவதை குந்தி கண்டாள்‌. 


பாண்டு வெளுத்த உதடுகள்‌ நடுங்க “பிதாமகரை 
எவரேனும்‌ வற்புறுத்தமுடியுமென எண்ணுகிறாயா?” 
என்றான்‌. குந்தி பதில்‌ சொல்லவில்லை. “இது அவரது 
திட்டம்‌. ஷத்ரியர்கள்‌ அவரது சதுரங்கக்‌ காய்கள்‌ மட்டுமே. 
அஸ்தினபுரியின்‌ அரியணைக்கு ஷத்ரியர்களின்‌ 
பின்துணை தேவை என நினைக்கிறார்‌... அல்லது...” 
குந்தி புன்னகையுடன்‌ “...பேரரசி சத்யவதியின்‌ 
எண்ணத்தை முறியடிக்கிறார்‌. யாதவர்கள்‌ மச்சர்கள்‌ 
கங்கர்கள்‌ என சூத்திரர்களின்‌ ஒரு கூட்டாக அஸ்தினபுரி 


தலையசைத்தான்‌. திகைப்புடன்‌ “மேலுமா? அய்யோ!” 
என்றார்கள்‌ அடுமடையர்கள்‌. பூர்ணர்‌ “முகக்குறி 
நோக்கத்‌ தெரியவேண்டும்‌ அடுதொழிலருக்கு... 
கொண்டுவருக!” என்றார்‌. அன்னம்‌ கொண்டுவந்து 
குவிக்கப்பட்டது. “மீண்டும்‌ ஊன்கறியா?” என்றார்‌ 
ர்ணர்‌. பீமன்‌ தலையசைத்தான்‌. “பச்சைப்பயிறுடன்‌ 

சர்த்து சமைத்த கறி இருக்கிறதா? அதை இவர்‌ இதுவரை 
உண்ணவில்லை” என்றார்‌ பூர்ணர்‌. “அது 
உச்சிப்பொழுதிலேயே தீர்ந்துவிட்டது” என்றான்‌ ஒருவன்‌. 
“பொறுத்தருள்க, வீரரே, நாளை நானே அதை சமைத்து 
அளிக்கிறேன்‌” என்றார்‌ பூர்ணர்‌. 


மெல்ல அவர்களின்‌ பேச்சு அடங்கியது. அவன்‌ 
உண்ணும்‌ ஓலிமட்டும்‌ காட்டில்‌ புலி நடக்கும்‌ ஓசையென 
உட்செவி மட்டும்‌ அறியும்படி ஒலித்தது. அவன்‌ 
உண்பதை அவர்கள்‌ விழிநிலைக்க நோக்கி நின்றனர்‌. 
கை உணவை அள்ளுவதும்‌ உருட்டுவதும்‌ வாய்க்கு 
கொண்டுசெல்வதும்‌ ஓர்‌ அழகிய நடனம்போலிருந்தன. 
இதழ்பிரியாது மென்றான்‌. நாவொலி கேட்காமல்‌ 
விழுங்கினான்‌. ஒவ்வொன்றுடனும்‌ உகந்ததை மட்டுமே 
சேர்த்துக்கொண்டான்‌. ஊனையும்‌ கிழங்குகளையும்‌ 
கலக்கவில்லை. காய்கறிகளுடன்‌ ஊனை 
சேர்க்கவில்லை. வேள்விச்செயலின்‌ ஒத்திசைவு 
கூடியிருந்தது அவனிடத்தில்‌. 


விரித்த பாயில்‌ பருக்கையும்‌ எஞ்சாமல்‌ உண்டபின்‌ 
அவன்‌ மெல்ல ஏப்பம்‌ விட்டான்‌. அவ்வோசை 
அவர்களனைவரையும்‌ உடல்நெகிழ்ந்து 
அசைவுகொள்ளச்‌ செய்தது. பூர்ணர்‌ கைகூப்பி 
“எழுந்தருளிய தேவனே, நிறைவுகொண்டு நீர்‌ அளித்த 
வாழ்த்தை பெற்றோம்‌. எங்கள்‌ குடியும்‌ மைந்தரும்‌ 
பொலிக!” என்றார்‌. பீமன்‌ கையூன்றாமல்‌ எழுந்து சென்று 
அருகே இருந்த தொட்டி நீரில்‌ கைகழுவினான்‌. 
வாய்கழுவி ஓசையில்லாமல்‌ துப்பிவிட்டு மரவுரியால்‌ 
முகம்‌ துடைத்தபடி வந்தான்‌. பூர்ணர்‌ “யானைபோல்‌ 
உண்ணவேண்டும்‌ என்பார்‌ என்‌ ஆசிரியர்‌. அவர்‌ 
சொன்னதை இன்றுதான்‌ கண்டேன்‌” என்றார்‌. 


பீமன்‌ “நல்லுணவு மூத்தவர்களே, வணங்குகிறேன்‌” 
என்றான்‌. “சுக்குநீர்‌ அருந்துக!” என்று கூர்மர்‌ பெரிய 
சுரைக்குடுவையை கொண்டுவந்து நீட்டினார்‌. அதை 
வாங்கி உதடுதொடாமல்‌ ஒருதுளியும்‌ சிந்தாமல்‌ அருந்தி 
முடித்து ஒழிந்த குடுவையை திருப்பி அளித்தான்‌. 
“அமர்க!” என்ற பூர்ணர்‌ “வெற்றிலையும்‌ நறும்பாக்கும்‌” 
என்றார்‌. சம்பவர்‌ கொண்டுவந்த வெற்றிலைச்சுருளை 


வாங்கி அவன்‌ மென்றான்‌. “கிராம்பு வேண்டுமா?” 
என்றார்‌ சுமர்‌. “ஆம்‌” என்றான்‌ அவன்‌. அவர்‌ எடுத்துத்‌ 
தந்த கிராம்பை கையில்‌ வைத்திருந்தான்‌. “வெற்றிலை 
மணமறிந்தவர்‌ அது உமிழ்நீருடன்‌ கலந்து மூப்படைந்த 
பின்னரே கிராம்பு சேர்ப்பார்கள்‌” என்றார்‌ சம்பவர்‌. 


பூர்ணர்‌ “வீரரே, உமது ஊர்‌ எது? பதியும்‌ குடியும்‌ பெயரும்‌ 
எவை?” என்றார்‌. “என்‌ பெயர்‌ வலவன்‌. பிறப்பால்‌ 
ஷத்ரியனாயினும்‌ சூதன்‌ என்று வாழ்வை 
மேற்கொண்டேன்‌. அடுதொழிலன்‌. மல்லன்‌. சிராவக 
குடியில்‌ பால்ஹிக நாட்டில்‌ பிறந்தேன்‌” என்றான்‌ பீமன்‌. 
“ஆம்‌, உமது மஞ்சள்‌ நிறத்தைப்‌ பார்த்தபோதே நீர்‌ 
பால்ஹிகர்‌ எனத்‌ தோன்றியது” என்றார்‌ சம்பவர்‌. “நீர்‌ 
அடுதொழில்‌ மேற்கொண்டது ஏன்‌?” என்றார்‌ பூர்ணர்‌. 
“அதை நான்‌ நாளை இங்கு சமைக்கையில்‌ அறிவீர்கள்‌. 
நாரதர்‌ ஏன்‌ இசை தேர்ந்தாரோ நந்தி ஏன்‌ முழவு 
தேர்ந்தாரோ அதே காரணத்தால்‌ நான்‌ அடுதொழில்‌ 
கொண்டேன்‌.” 


பூர்ணர்‌ நகைத்து “நல்ல மறுமொழி... சொல்லெண்ணி 
உரைக்கப்பட்டது” என்றார்‌. “எங்கள்‌ மாமன்னர்‌ நளன்‌ 
அடுதொழிலராகவே இறுதிவரை இருந்தார்‌. அறிவீரா?” 
என்றார்‌ பூர்ணர்‌. “ஆம்‌, அவர்‌ யாத்த நளபாகம்‌, 
நளரசனா, நளபதார்த்தமாலிகா என்னும்‌ மூன்று 
அடுகலைநூல்களையும்‌ உளப்பதிவாக கற்றுள்ளேன்‌. 
ஒவ்வொன்றையும்‌ ஏழுமுறை செய்தும்‌ 
நோக்கியிருக்கிறேன்‌” என்றான்‌ பீமன்‌. 


“அவருடைய அடுகலையைப்பற்றி நீர்‌ என்ன 
எண்ணுகிறீர்‌?” என்று பூர்ணர்‌ கேட்டார்‌. 
“சமையலைப்பற்றி அவர்‌ சொல்லும்‌ அத்தனை 
செய்திகளையும்‌ மிகச்‌ சிறிய அளவுகளில்‌ 
எடுத்துக்கொண்டு விளக்குகிறார்‌. நளபாகம்‌ என்பதே 
குறைவாக சமைப்பதன்‌ நுட்பம்தான்‌. அச்சமையலை பல 
மடங்காக்கலாம்‌. ஆயினும்‌ அது குறைவான 
அளவுகளால்‌ கற்பனை செய்யப்பட்டதே” என்றான்‌ 
பீமன்‌. 


“மூத்தவரே, கைப்பிடி அளவு பருப்பு வேகும்போது எழும்‌ 
மணமல்ல ஒரு மூட்டை பருப்பு வேகும்போது எழுவது. 
சிறிதளவு பருப்பு வேகும்‌ மணத்தை உணர்ந்து மகிழ்பவர்‌ 
பெருமளவு பருப்பு வேகும்‌ மணம்‌ கொண்டு 
வாயுமிழக்கூடும்‌” என்று அவன்‌ தொடர்ந்தான்‌. 
“மணமென்பது சுவையே. சமையலில்‌ பொருட்களின்‌ 
இயல்பு, கலவை, வேகும்முறை, வேகும்‌ நேரம்‌, 


கிளறும்முறை, கிளறும்‌ நேரம்‌, ஆறும்முறை, ஆறும்‌ நேரம்‌ 
என எட்டு முதன்மைநெறிகளும்‌ கலத்தின்‌ இயல்பு, நீரின்‌ 
இயல்பு, அடுப்பின்‌ இயல்பு என மூன்று 
இரண்டாம்நெறிகளும்‌ கடைக்கொள்ளப்படுகின்றன. 
அவற்றுக்கு நிகரான முதன்மைநெறி பொருளின்‌ அளவு. 
அது சுவையிலும்‌ மணத்திலும்‌ வண்ணத்திலும்‌ பெரிய 
மாற்றங்களை உருவாக்கும்‌.” 


“விந்தை... இப்படி ஒருவர்‌ சொல்லி இதுவரை கேட்டதே 
இல்லை” என்றார்‌ பூர்ணர்‌. “ஆனால்‌ பருப்பைப்‌ பற்றி நீர்‌ 
சொன்னதை நான்‌ ஏற்கிறேன்‌.” பீமன்‌ “நளபாகத்தில்‌ 
சொல்லப்பட்ட அதே உணவுகள்‌ சிலவற்றை பீமபாகத்தில்‌ 
நான்‌ சமைத்துக்காட்டுகிறேன்‌. உண்டபின்‌ கூறுக, 
சுவையிலென்ன வேறுபாடு என்று” என்றான்‌. “ஆம்‌, 
நாளை சமையுங்கள்‌ வீரரே. நாளை நாங்களும்‌ 
சிலவற்றை கற்றுக்கொள்கிறோம்‌” என்றார்‌ சுமர்‌. சூழ்ந்து 
நின்றிருந்த அடுமனையாளர்கள்‌ “ஆம்‌! நாளை!” என்று 
உவகைக்குரலெழுப்பினர்‌. 


[10௨ஐ6]1மறுநாள்‌ முதற்புலரியிலேயே பீமன்‌ அடுமனைக்கு 
வந்தான்‌. அப்போது சங்கதர்‌ அடுமனையைத்‌ திறந்து 
கலங்களை எடுத்துவைத்துக்கொண்டருந்தார்‌. குளித்து 
நீர்‌ சொட்டும்‌ குழலுடன்‌ வந்த பீமனை 
புன்னையெண்ணை ஒளியில்‌ பார்த்த சங்கதர்‌ முதலில்‌ 
ஏதோ தெய்வ உருவமென்றே எண்ணி மெய்ப்பு 
கொண்டார்‌. பின்னர்‌ “ஒருகணம்‌ அஞ்சிவிட்டேன்‌. இந்த 
முன்காலையில்‌ இத்தனை பேருருவுடன்‌ வந்து 
நிற்கிறீர்கள்‌...” என்றார்‌. “நெடுநாட்களுக்குப்பின்‌ இன்று 
பெருஞ்சமையல்‌ செய்யவிருக்கிறேன்‌” என்றான்‌ பீமன்‌. 
அவர்‌ புன்னகை செய்து “அதற்கு இத்தனை 
முற்பொழுதில்‌ வரவேண்டியதில்லை. நம்மவர்‌ எழுந்து 
வர இன்னும்‌ பிந்தும்‌” என்றார்‌. 


“நானே அனைத்தையும்‌ செய்யவேண்டும்‌ என்பதே என்‌ 
விழைவு” என்றபடி பீமன்‌ உள்ளே வந்தான்‌. இடையில்‌ 
கைவைத்து சுற்றிலும்‌ பலவகையில்‌ கவிழ்க்கப்பட்டிருந்த 
கலங்களை பார்த்தான்‌. வாய்திறந்த அண்டாக்களும்‌ 
சருவங்களும்‌ நிலவாய்களும்‌ அவன்‌ பேசும்போது 
ரீங்கரித்தன. “சில தருணங்களில்‌ இவை உணவுக்கு 
வாய்திறந்த குழவிகளென தோன்றும்‌. சில சமயங்களில்‌ 
அன்னைக்‌ கருவறைகள்‌ என” என்றான்‌. “ஆனால்‌ நன்கு 
கழுவிய கலங்களை நோக்குவதை நான்‌ எப்போதும்‌ 
விரும்புவேன்‌. நானே கலங்களை கழுவி வைப்பதையும்‌.” 


சங்கதர்‌ புன்னகையுடன்‌ “நான்‌ பிற பணியாளர்களை 


அவ்வப்போது நோக்கி எண்ணுவதுண்டு, அவர்களுக்கு 
எப்படி அத்தொழில்‌ சலிக்காமலிருக்கிறது என்று. 
அடுமனைத்தொழில்போல ஒவ்வொருநாளும்‌ 
தெய்வமெழும்‌ தொழிலை அவர்களுக்கு அறிய 
அருளில்லையே என வருந்துவேன்‌” என்றார்‌. “ஆம்‌, 
சிற்பத்தொழிலும்‌ கலம்வனைதலும்‌ கலைத்திறன்கள்‌. 
புரவிபேணுதலும்‌ ஆபுரத்தலும்‌ உயிர்த்தன்மை 
கொண்டவை. அவை இனியவைதான்‌. ஆனால்‌ 
அடுமனைத்தொழிலில்‌ அவ்விரண்டும்‌ நிகரென 
கலந்துள்ளன. இது இணையற்றது” என்றான்‌ பீமன்‌. 


கோட்டையடுப்பு நிரையின்‌ தெற்கு ஓரத்திலிருந்த சிறிய 
அடுப்பருகே சென்று சுள்ளிவிறகுகளை எடுத்து 
ஒன்றன்மேல்‌ ஒன்றென வைத்தான்‌. செம்புக்கலத்தில்‌ நீர்‌ 
அள்ளிவந்து கிழக்குநோக்கி நின்று “ஓம்‌...” என்றபடி 
அதை அடுப்பின்மேல்‌ வைத்தான்‌. அனற்கற்களை 
எடுத்து கைகளில்‌ வைத்தபடி கண்மூடி 
ஊழ்கத்திலமைந்து அதை உரசினான்‌. அனலெழுந்து 
மென்பஞ்சில்‌ பற்றிக்கொள்ள அதை விறகுக்கு அடியில்‌ 
வைத்தான்‌. அடுமனையின்‌ கதவு எவரோ உள்ளே 
நுழைவதுபோல மெல்ல முனக சங்கதர்‌ திரும்பி 
நோக்கினார்‌. இளங்காற்று ஒன்று வந்து சுழன்று 
சென்றது. அனல்‌ மேலெழுந்து சிவந்த இதழ்களாக 
விரிந்தது. 


ரிக்வேதத்தின்‌ அன்னசூக்தத்தை தாழ்ந்த குரலில்‌ பீமன்‌ 
பாடினான்‌. முழவை சுட்டுவிரலால்‌ மீட்டுவதுபோன்ற 
அனுஷ்டுப்பு சந்தம்‌. சொல்‌ கேட்டு அன்னத்தின்‌ தேவதை 
அங்கு வந்து நிற்பதாக சங்கதர்‌ உணர்ந்தார்‌. அறியா 
நெடுங்காலத்தில்‌ பருப்பொருள்‌ உடலும்‌ உயிரும்‌ 
எண்ணமும்‌ ஞானமும்‌ ஆக மாறும்‌ பெருவிந்தையை 
எண்ணிய மூதாதையரின்‌ நெஞ்சிலெழுந்த வரிகள்‌. 
தொட்டு எடுக்கத்தக்க, உண்டு சுவைக்கத்தக்க, எரித்து 
எழத்தக்க பிரம்மம்‌. “அளிக்காதவன்‌ அடைவதெல்லாம்‌ 
வீணே” என மையவரியை ஏழுமுறை சொல்லி 
கைகூப்பியபின்‌ பீமன்‌ எழுந்தான்‌. 


மடைப்பள்ளி ஊழியர்கள்‌ ஒவ்வொருவராக நீராடி ஈர 
ஆடையுடன்‌ வரத்தொடங்கினர்‌. சிறிய குழுக்களாக 
உரக்கப்‌ பேசிச்‌ சிரித்தபடி வந்தவர்கள்‌ மடைப்பள்ளியில்‌ 
சமையல்பணிகள்‌ தொடங்கிவிட்டிருப்பதை 
கண்டார்கள்‌. பீமன்‌ ஏழு அடுப்புகளை பற்றவைத்து 
பெருங்கலங்களை ஏற்றியிருந்தான்‌. “யார்‌ ஏற்றியது 
பெரிய உருளியை?” என்றார்‌ சூரர்‌. “அவரே ஏற்றினார்‌... 
தோள்வலிமை மட்டுமல்ல உடனிணையும்‌ சித்தக்கூரும்‌ 


கொண்டவர்‌” என்றார்‌ சங்கதர்‌. “பெருங்கலங்களை 
எடுத்து உருட்டிச்சென்று உரிய இடத்தில்‌ 
நிமிரச்செய்யலாம்‌. மிக எளிது” என்றான்‌ பீமன்‌. 
“யானைகளுக்கு எளியது ஆடுகளுக்கு அல்ல” என்று 
சங்கதர்‌ நகைத்தார்‌. 


“இதென்ன, இத்தனை பருப்பு?” என்றார்‌ கர்த்தகர்‌. “இன்று 
ஊருக்கே உணவிடுவோம்‌. அரண்மனை அடுமனையில்‌ 
உணவுக்கா வறுதி?” என்றான்‌ பிமன்‌. “ஆம்‌, இப்போதே 
ஊட்டுமணியை ஒலிக்கச்‌ சொல்லுங்கள்‌. இன்று எவரும்‌ 
நகரில்‌ அடுப்பு மூட்டவேண்டியதில்லை” என்றார்‌ சங்கதர்‌. 
“எதற்கென்று சொல்வது?” என்றார்‌ கர்த்தகர்‌. சங்கதர்‌ 
சிரித்து “நேற்று இளவரசர்‌ திருவிடத்தின்‌ மாமல்லன்‌ 
ஒருவனை வென்றார்‌ அல்லவா? அதன்பொருட்டு...” 
என்றார்‌. “ஆம்‌, நாம்‌ நிறைவடையச்‌ செய்யவேண்டியது 
அவரை மட்டுமே. அவருக்காக என்றால்‌ 
அரண்மனையையே பொளித்து விற்றாலும்‌ ஒன்றும்‌ 
சொல்லமாட்டார்‌” என்றார்‌ சூரர்‌. அடுமனையாளர்கள்‌ 
கூச்சலிட்டு நகைத்துக்கொண்டு வேலைகளில்‌ பரவினர்‌. 


சற்றுநேரத்தில்‌ அங்கே நூற்றுக்கணக்கான கைகள்‌ 
வேலை செய்யத்தொடங்கின. ஓரக்கண்ணால்‌ திரும்பி 
அக்கைகளை மட்டும்‌ பார்க்கையில்‌ 
புறாக்கூட்டங்கள்போல அவை குறுகியும்‌ உறுமியும்‌ 
சிறகுசரித்தும்‌ தத்திநடந்தும்‌ எழுந்தமர்ந்தும்‌ சிறகடித்துப்‌ 
பறந்து சுழன்றமைந்தும்‌ அங்கே நிறைந்திருப்பதாகத்‌ 
தோன்றியது. கிழங்குகளை தோல்சீவினர்‌. காய்களை 
நறுக்கினர்‌. தேங்காய்களை துருவினர்‌. கீரைகளை 
ஆய்ந்தனர்‌. பருப்பிலும்‌ அரிசியிலும்‌ கல்களைந்தனர்‌. 
அப்பால்‌ சிறுசகடமுள்ள வெண்கலத்‌ 
தள்ளுவண்டிகளில்‌ கொண்டுவந்து இறக்கப்பட்ட 
உரிக்கப்பட்ட ஊனை மரக்கட்டைகளில்‌ வைத்து 
வெட்டினர்‌. வேலை தொடக்கத்தில்‌ பேச்சுக்கள்‌ இருந்தன. 
பின்பு அவை மறைந்து பொருட்கள்‌ தம்மைத்தாமே 
உணவென்று உருமாற்றிக்கொள்வதுபோன்ற ஒலி 
மட்டுமே அங்கு நிறைந்திருந்தது. 


பூர்ணர்‌ வந்து “அன்னமணி அமழுத்துவிட்டோம்‌. பன்னிரு 
நகர்மையங்களில்‌ அதை ஏற்று 
அமடுத்துக்கொண்டிருக்கிறார்கள்‌. நகரொலியிலேயே 
அதை அறியலாம்‌” என்றார்‌. சங்கதர்‌ “ஆம்‌, 
முரசுக்கார்வைபோல ஒலிக்கிறது நகர்‌” என்றார்‌. 
“உணவுக்கு மட்டுமே இந்த ஓசை எழுகிறது. விழவுக்கும்‌ 
களியாட்டுக்கும்‌ எழும்‌ ஓசை அலையலையென்று எழும்‌” 
என்றார்‌ பூர்ணர்‌. “ஏன்‌?” ஓர்‌ இளைஞன்‌ கேட்டான்‌. “அது 


உண்மையான உவகை அல்ல. ஆகவே காற்றில்‌ பறக்கும்‌ 
பட்டம்போல அது இறங்குகிறது. மீண்டும்‌ உளவிசையால்‌ 
அதை மேலேற்றுகிறார்கள்‌. மீண்டும்‌ இறங்குகிறது. 
அன்னம்‌ அப்படியல்ல. அது அனைவரையும்‌ நாவென்றே 
ஆக்கிவிடுகிறது.” 


பீமன்‌ முற்றிலும்‌ சொல்லிழந்து சமையல்பணியில்‌ 
ஈடுபட்டிருந்தான்‌. “தவமுனிவரின்‌ முகம்‌ 
கொண்டிருக்கிறார்‌” என்றார்‌ சங்கதர்‌. “யார்‌ இவர்‌? 
அன்னத்திற்குரிய தேவர்களில்‌ எவரேனும்‌ மாற்றுரு 
கொண்டு வந்திருக்கிறார்களா?” பூர்ணர்‌ புன்னகையுடன்‌ 
“ஏன்‌ கேட்கிறீர்‌?” என்றார்‌. “பூர்ணரே, அவர்‌ பொருட்களை 
எடுப்பதை பார்க்கிறேன்‌. விழியாலேயே 
அளந்துவிடுகிறார்‌. எதையும்‌ பிறிதொருமுறை 
நோக்குவதில்லை. சரிபார்ப்பதே இல்லை. 
ஒவ்வொன்றையும்‌ முன்னரே அறிந்திருக்கிறார்‌.” பூர்ணர்‌ 
புன்னகையுடன்‌ “இங்கு எங்கோ நுண்வடிவில்‌ 
நளமன்னர்‌ வந்து நின்று நோக்கிக்கொண்டிருக்கிறார்‌ 
என நினைக்கிறேன்‌” என்றார்‌. 


வெளியே ஓசைகளெழுந்தன. “கீசகர்‌ அணைகிறார்‌” 
என்றார்‌ சங்கதர்‌. “இவ்வேளையில்‌ இங்கு ஏன்‌ 
வருகிறார்‌?” என்று பூர்ணர்‌ சலிப்புடன்‌ கேட்டார்‌. 
வாழ்த்தொலிகள்‌ எழுந்து ஒலித்தன. “அடுமனைக்கு 
வருகையிலும்‌ வாழ்த்தொலி...” என்றார்‌ சிருங்கர்‌ 
சிரிப்புடன்‌. “அவர்‌ என்ன போர்க்களத்திற்கா செல்கிறார்‌? 
அவர்‌ அடைந்த வெற்றிகளில்‌ பெரிதும்‌ இங்குதானே?” 
என்றான்‌ ஓர்‌ இளைஞன்‌. “மூடா, உன்‌ நாவை கட்டு. அது 
உன்னை கழுவிலமரச்செய்ய சூழ்ச்சி செய்கிறது” என்றார்‌ 
ர்ணர்‌. “அங்கே நீங்கள்‌ மென்குரலில்‌ சொன்னதை நான்‌ 
கட்டேன்‌” என்றான்‌ இளைஞன்‌. “அடுமனையாளனாக 
வந்தபின்‌ நான்‌ கற்ற முதற்கலை உதடுகளை கூர்ந்து 
நோக்குவதுதான்‌.” பூர்ணர்‌ நகைத்தார்‌. 


இரு வீரர்கள்‌ உள்ளே வந்தனர்‌. முதலில்‌ வந்தவன்‌ ஒரு 
சங்கை ஊத தொடர்ந்து வந்தவன்‌ “விராடபுரியின்‌ 
பெரும்படைத்தலைவர்‌, அரசமைந்தர்‌ கீசகர்‌” என்று 
கூவினான்‌. அடுமனையாளர்கள்‌ எழுந்து கைவணங்கி 
நின்றனர்‌. ஓங்கிய பேருடலுடன்‌ கீசகன்‌ உள்ளே வந்தான்‌. 
இறுகிய தசைக்கோளங்களால்‌ ஆன அவன்‌ உடல்‌ கரிய 
பாறைக்கூட்டம்‌ போலிருந்தது. உடல்‌ 
பெருத்திருந்தமையால்‌ தலை மிகச்சிறிதாகத்‌ 
தோன்றியது. தாடை தடித்து முகவாய்‌ சற்றே முன்நீண்டு 
ஒரு குரங்குத்தன்மை அவனிடமிருந்தது. நெற்றி உந்தி 
வளைந்து முடிப்பரப்பு மேலேறியிருந்தது. சிறிய கண்கள்‌ 


முதலைகளுக்குரியவைபோல மெல்லிய வெண்படலம்‌ 
மூடி துயிலில்‌ இருப்பவை போலிருந்தன. 


வெண்பட்டாடை அணிந்து பொன்னூல்‌ இழைத்த 
கச்சையில்‌ அருமணிகள்‌ மின்னும்‌ கைப்பிடிகொண்ட 
குத்துவாளை செருகியிருந்தான்‌. பெண்களின்‌ 
முலைபோல புடைத்த மார்புகளின்மேல்‌ நீர்த்துளிபோல்‌ 
மணிமாலை நலுங்கியது. தோள்வளைகளும்‌ 
கங்கணங்களும்‌ கழல்களும்‌ மணிபதித்த கிளிச்சிறைப்‌ 
பசும்பொன்னாலானவை. கைகளைத்‌ தூக்கி 
வாழ்த்துக்களை ஏற்றுக்கொண்டபோது யானையின்‌ 
துதிக்கை என தசை இறுகி நெகிழ்ந்தது. முதலில்‌ அவன்‌ 
விழிகள்‌ பீமனைத்தான்‌ நோக்கின. ஆனால்‌ அவனை 
நோக்காதவன்போல விழிவிலக்கி சங்கதரிடம்‌ “இன்று 
விழவென்று எவர்‌ ஆணையிட்டார்கள்‌?” என்றான்‌. 


“எவரும்‌ ஆணையிடவில்லை. நேற்று நானே வந்து 
தங்கள்‌ கைகளில்‌ மலைப்பாம்பால்‌ வெள்ளாடு என 
திருவிடத்துப்‌ பெருமல்லன்‌ நொறுங்குவதை கண்டேன்‌. 
திரும்பிவந்தபோது ஏதேனும்‌ செய்யவேண்டும்‌ என்று 
தோன்றியது. மூத்தவரிடம்‌ கேட்டேன்‌. அவர்‌ நம்மால்‌ 
செய்யக்கூடுவது அன்னமளிப்பது மட்டுமே என்றார்‌” 
என்றார்‌. பூர்ணர்‌ “ஆம்‌, மேலும்‌ கொள்ளப்பட்ட 
உணவுப்பொருட்கள்‌ நிறைய குவிந்துள்ளன. 
வீணாகக்கூடாதென்று தோன்றியது” என்றார்‌. சிருங்கர்‌ 
“அத்துடன்‌ அன்னம்‌ வழியாகவே மக்களின்‌ 
உள்ளங்களுக்கு செல்லமுடியும்‌ என்றும்‌ எண்ணினோம்‌. 
தங்கள்‌ பெயரை அல்லவா இன்று பல்லாயிரம்‌ பேர்‌ 
பந்தியிலமர்ந்து உண்ணவிருக்கிறார்கள்‌?” என்றார்‌. 


முகம்‌ மலர்ந்ததை மறைக்க கீசகனால்‌ இயலவில்லை. 

னால்‌ உடனே சிரிப்பை மறைத்து பீமனை நோக்கி 
“அடேய்‌ தடியா, வா இங்கே!” என்றான்‌. பீமன்‌ வந்து 
வணங்கி நிற்க “எந்த ஊர்‌ உனக்கு?” என்றான்‌. அவன்‌ 
விழிகள்‌ பீமனின்‌ இறுகிய வயிற்றைத்தான்‌ நோக்கின. 
“நான்‌ பால்ஹிகன்‌. வலவன்‌ என்று என்‌ பெயர்‌. 
பயணத்தான்‌. வழியில்‌ இங்கு தங்கினேன்‌” என்றான்‌ 
பீமன்‌. “அடுதொழில்‌ அறிவாயா?” என்றான்‌ கீசகன்‌. 
“நன்கறிந்திருக்கிறார்‌” என்றார்‌ கர்த்தகர்‌. “என்ன 
அறிந்திருப்பான்‌? அடேய்‌, இது அடுதொழிலில்‌ 
மெய்கண்ட நளமாமன்னர்‌ வாழ்ந்த நிலம்‌. அவர்‌ 
சொல்வாழும்‌ குடி” என்றான்‌ கீசகன்‌. “ஆம்‌, அறிவேன்‌” 
என்றான்‌ பிமன்‌. 


கீசகன்‌ பூர்ணரிடம்‌ “நன்று. உணவு சிறக்கவேண்டும்‌. ஒரு 


குறையும்‌ இருக்கலாகாது. அரசகுடியினருக்கான உணவு 
முன்பு எப்போதுமில்லாததாக அமையவேண்டும்‌” 
என்றபின்‌ திரும்பிச்சென்றான்‌. இயல்பாக நின்றதுபோல்‌ 
தயங்கி “நீ மற்போரிடுவாயா?” என்றான்‌. பீமன்‌ “ஆம்‌, 
ஆனால்‌ அதில்‌ தேர்ச்சி என ஏதுமில்லை” என்றான்‌. 
“அல்ல, உன்‌ தோள்கள்‌ பெரியவை... அவை போர்‌ 
பயின்றவை” என்றான்‌ கீசகன்‌. “கற்று மறந்தவை” 
என்றான்‌ பீமன்‌. “நாம்‌ ஒருமுறை 
தோள்கோக்கவேண்டும்‌...” என்று கீசகன்‌ சொன்னான்‌. 
“அது என்‌ நற்பேறு” என்றான்‌ பீமன்‌. கீசகன்‌ தலையை 
அசைத்தபின்‌ வெளியே சென்றான்‌. 


பூர்ணர்‌ “மற்போரிடுவதிலேயே வாழ்கிறார்‌” என்றார்‌. 
“பாரதவர்ஷத்தில்‌ பலராமர்‌, துரியோதனர்‌, பீமன்‌ ஆகிய 
மூவர்‌ மட்டிலுமே அவரை வெல்லும்‌ தகைமை 
கொண்டவர்கள்‌ என்கிறார்கள்‌ சூதர்கள்‌. இடும்பனும்‌, 
பகனும்‌, ஜராசந்தனும்‌ நிகரானவர்கள்‌ என்று 
பேச்சிருந்தது. அவர்கள்‌ பீமனால்‌ கொல்லப்பட்டார்கள்‌.” 
பீமன்‌ “இம்மூவரையும்‌ மிக எளிதாக வெல்பவரும்‌ 
இருப்பர்‌” என்றான்‌. “மூவரையும்‌ வெல்பவர்‌ எவர்‌?” 
என்றார்‌ சங்கதர்‌. “அங்கநாட்டரசன்‌ கர்ணன்‌...” என்றான்‌ 
பீமன்‌. சிலகணங்கள்‌ அமைதி நிலவியது. “அவனை 
சிபிநாட்டு பால்ஹிகர்‌ வெல்லக்கூடும்‌. அஸ்தினபுரியின்‌ 
பீஷ்மர்‌ பால்ஹிகரை வென்றவர்‌” என்றான்‌ பீமன்‌. 


“ஆம்‌” என்று பெருமூச்சுடன்‌ பூர்ணர்‌ சொன்னார்‌. 
“பால்ஹிகரை ஒற்றைக்கையால்‌ வென்றார்‌ 
பலாஹாஸ்வ முனிவர்‌” என்றான்‌ பீமன்‌. “அது அப்படியே 
சென்றுகொண்டிருக்கும்‌ போலும்‌” என்றான்‌ இளைய 
அடுமனையாளன்‌ ஒருவன்‌. பீமன்‌ “ஆம்‌” என்று 
புன்னகைத்தான்‌. “வீரரே, பலாஹாஸ்வரின்‌ மைந்தனே 
பீமன்‌ என்கிறார்களே, அது உண்மையா?” என்றான்‌. 
பீமன்‌ “அதை ஒருவரே சொல்லமுடியும்‌. அவர்‌ 
சொல்லப்போவதில்லை. பிறர்‌ சொல்லெல்லாம்‌ வீணே” 
என்றான்‌. “அம்‌, அதை விடுவோம்‌. பலாஹாஸ்வரை 
வெல்லக்கூடுபவர்‌ எவர்‌?” என்றார்‌ சங்கதர்‌. 


பீமன்‌ எண்ணம்சூழ்ந்தபின்‌ “போர்‌ நிகழ்ந்தால்‌ 
துவாரகையின்‌ இளைய யாதவன்‌” என்றான்‌. “அவனா? 
அத்தனை பெரிய தோள்கள்‌ கொண்டவனா?” என்றார்‌ 
சம்பவர்‌. “அல்ல. ஆனால்‌ அவன்‌ கைகள்‌ அரவைவிட 
ஏழுமடங்கு விரைவுகொண்டவை” என்றான்‌ பீமன்‌. 
“சிறுகுழந்தைகள்‌ தங்கள்‌ கைகளுடன்‌ ஒப்புநோக்க 
மிகப்பெரிய எடைகளை எடுப்பதை கண்டிருக்கிறீர்களா? 
ஒருவயதுக்‌ குழந்தை செங்கல்லை தூக்குகிறது. என்‌ 


கையுடன்‌ ஒப்பிட அதற்கு நிகராக வேண்டுமென்றால்‌ 
நான்‌ ஓர்‌ எருமையை ஒற்றைக்கையால்‌ தூக்கவேண்டும்‌.” 
அவர்கள்‌ “ஆம்‌” என்று வியப்பொலி எழுப்பினர்‌. 
“ஏனென்றால்‌ குழந்தை விளையாடுகிறது. இளைய 
யாதவனும்‌ அவ்வாறே, அவன்‌ தீராத 
விளையாட்டுப்பிள்ளை.” 


அவர்கள்‌ பெருமூச்சுவிட்டனர்‌. பூர்ணர்‌ “அவனை ஒரு 
நோக்கு காண வாய்க்குமோ என 
எண்ணிக்கொண்டதுண்டு” என்றார்‌. “கண்டால்‌ அவன்‌ 
காலடியில்‌ விழுந்து விழிநீர்‌ உகுப்பதையே நம்மால்‌ 
செய்யமுடியும்‌” என்றார்‌ சங்கதர்‌. “அவன்‌ யார்‌? 
மானுடனேதானா? ஆழிசங்குகதையுடன்‌ அலகிலியில்‌ 
நிறைந்திருப்பவனே வந்து பிறந்தான்‌ என்கிறார்களே?” 
என்றார்‌ சம்பவர்‌. “வீரரே, அவரையும்‌ வெல்பவன்‌ 
உண்டா?” என்றான்‌ இளைஞன்‌. “மூடா, மண்ணில்‌ 
அவரை எவன்‌ வெல்ல முடியும்‌?” என்றார்‌ சங்கதர்‌. 
“வென்றதுண்டு” என்றான்‌ பீமன்‌. அவர்கள்‌ திகைப்புடன்‌ 
திரும்பினர்‌. “யார்‌?” என்றார்‌ பூர்ணர்‌. 


“அருகநெறியர்களின்‌ மெய்ப்படிவரான நேமிநாதர்‌. 
முன்வாழ்வில்‌ அவரை அரிஷ்டநேமி என்றழைத்தனர்‌” 
என்று பீமன்‌ சொன்னான்‌. “அது எவ்வண்ணம்‌?” என்றார்‌ 
பூர்ணர்‌. “நம்ப முடியவில்லை.” பீமன்‌ “அன்று நான்‌ 
துவாரகையில்‌ இருந்தேன்‌. அப்போரை என்‌ விழிகளால்‌ 
கண்டேன்‌” என்றான்‌. “எப்படி? அந்த வெற்றி நிகழ்ந்தது 
எவ்வாறு?” என்றார்‌ சங்கதர்‌. “விளையாடுபவன்‌ 
வெற்றிகொள்வது ஏனென்றால்‌ அப்போது அவன்‌ 
முற்றிலும்‌ அச்செயலில்‌ இருக்கிறான்‌ என்பதனால்தான்‌. 
அவனை எதிர்கொண்ட அரிஷ்டநேமியோ முற்றிலும்‌ 
அச்செயலுக்கு அப்பாலிருந்தார்‌. நமது மெய்யுலகு 
அவருக்கு கனவென்றிருந்தது. கனவில்‌ நம்‌ ஆற்றல்‌ 
எல்லையற்றது.” 


“பெருந்தோளர்‌ என்று அவரை அருகமுறைமையர்‌ 
வழிபடுகிறார்கள்‌” என்றார்‌ சம்பவர்‌. “ஆம்‌, அவர்களின்‌ 
முழுமெய்‌ உணர்ந்த படிவர்கள்‌ அனைவருமே 
பெருந்தோளர்கள்தான்‌” என்றான்‌ பீமன்‌. “ஏனென்றால்‌ 
உடல்முழுமையே உடலுறுவதன்‌ முழுமை.” அங்கே 
ஆழ்ந்த அமைதி நிலவியது. சொல்லாடியபடி அவர்கள்‌ 

றகுதூண்டி எரிபேணியும்‌ கொதிக்கும்‌ குழம்புகளை 
கிளறியும்‌ பணியாற்றிக்கொண்டிருந்தனர்‌. “ஆற்றலின்‌ 
முழுமையைச்‌ சென்றடைந்தார்‌ அருகமெய்யர்‌. அதையே 
முடிவிலாப்‌ பெருங்கருணை என்கிறார்கள்‌ அவர்கள்‌” 
என்றான்‌ பிமன்‌. 


“ஆம்‌, அடுநெறியில்‌ ஒரு சொல்‌ உண்டு. ஆற்றலாகும்‌ 
உணவு நிறைவடைகிறது. அறிவென்றாகும்‌ உணவு 
மேன்மையடைகிறது. கருணையென்றாகும்‌ உணவே 
முழுமைகொள்கிறது” என்றார்‌ பூர்ணர்‌. மூடிதிறந்து 
முதல்பருப்புக்குழம்பு ஆவி உமிழ்ந்தது. வெந்த கறியின்‌ 
நறுமணம்‌ எழத்தொடங்கியது. கைகூப்பி “தெய்வங்களே, 
இங்கு எழுக!” என்றார்‌ பூர்ணர்‌. 


தோற்றமளிக்கலாகாது என எண்ணுகிறார்‌.” 


“ஆம்‌, ஷத்ரியர்களிலிருந்து ஓர்‌ அரசி வந்து 
அஸ்தினபுரியின்‌ அரியணையிலமர்ந்தால்‌ பேரரசியின்‌ 
எண்ணங்கள்‌ நடக்காது” என்றாள்‌ குந்தி. “அத்துடன்‌ 
அவர்‌ மாத்ரநாட்டை கம்சனிடமிருந்து காக்கவும்‌ 
நினைக்கிறார்‌. இந்த மணம்‌ மாத்ரநாட்டுக்கு 
அஸ்தினபுரியின்‌ படைகளின்‌ துணையை 
உறுதிசெய்கிறது” என்று குந்தி சொன்னாள்‌. பாண்டுவின்‌ 
உடல்‌ மெல்ல அசைந்தது. அந்த அசைவை வேறெதையும்‌ 
விட நுட்பமாக அவள்‌ அறிந்துகொண்டாள்‌. அவன்‌ அகம்‌ 
செல்லுமிடமென்ன என்று உணர்ந்து அவள்‌ கண்கள்‌ 
எச்சரிக்கையுடன்‌ மங்கலடைந்தன. 


பாண்டு “சல்லியருக்கு வேறு எண்ணங்களுமிருக்கலாம்‌” 
என்றான்‌. “என்ன எண்ணங்கள்‌?” என்றாள்‌ குந்தி. 
“இங்கே தன்‌ தங்கையை அனுப்ப.” குந்தி அதே குரலில்‌ 
“அதனாலென்ன?” என்றாள்‌. “உனக்கு எதிராக” என்று 
பாண்டு எழுந்து மீண்டும்‌ தூரிகையை எடுத்தபடி 
சொன்னான்‌. அந்த அசைவு அவன்‌ கண்களையும்‌ 
முகத்தையும்‌ மறைக்கத்தான்‌ என குந்தி அறிந்தாள்‌. சில 
கணங்களுக்குப்பின்‌ “எனக்கு எதிராக அவர்‌ ஏன்‌ 
செயல்படவேண்டும்‌?” என்றாள்‌. “அவர்‌ சுயம்வரத்துக்கு 
வந்திருந்தாரல்லவா?” குந்தி உதட்டை பற்களால்‌ கடித்து 
“ஆம்‌, ஆனால்‌ அங்கே ஷத்ரியர்களும்‌ யாதவர்களும்‌ 
ஏராளமானவர்கள்‌ வந்திருந்தனர்‌” என்றாள்‌. 


“ஆம்‌, ஆனால்‌ அவருக்கு ஏதோ கசப்பு இருக்குமென்று 
தோன்றியது” என்றபடி பாண்டு வரையத்தொடங்கினான்‌. 
அவன்‌ வரையவில்லை, வரைவதுபோல நடிக்கிறான்‌ 
என்பது தூரிகையின்‌ நுனியால்‌ தெரிந்தது. குந்தி “கசப்பு 
இருந்தால்‌ ஏன்‌ அவர்‌ தன்‌ தங்கையை இங்கே 
அனுப்பவேண்டும்‌?” என்றாள்‌. பாண்டு சினத்துடன்‌ 
தூரிகையை வீசி விட்டு திரும்பி “நான்‌ இதை 
ஏற்கப்போவதில்லை. நான்‌ பிதாமகரிடம்‌ சென்று 
சொல்லப்போகிறேன்‌. இனிமேலும்‌ இந்த கீழ்நாடகங்களை 
என்னால்‌ நடிக்கவியலாது” என்றான்‌. 


“அதனால்‌ எந்தப்பயனும்‌ இல்லை. பிதாமகரும்‌ 
பேரரசியும்‌ சேர்ந்து எடுத்த முடிவு. சல்லியருக்கு 
வாக்களிக்கப்பட்டிருக்கிறது” என்றாள்‌ குந்தி. 
“அந்தமுடிவை அவர்கள்‌ மாற்றிக்கொள்ளமுடியாது. 
அஸ்தினபுரியின்‌ அரசுக்கான முடிவு இது. நீங்கள்‌ அரசர்‌ 
அவ்வளவுதான்‌.” “நான்‌ இறந்துவிட்டால்‌...? இந்த 
அரண்மனை முற்றத்தில்‌ கழுத்தைவெட்டிக்கொண்டு 

29. சுவைத்தருணம்‌ 


[age] பீமன்‌ ஒவ்வொரு அடுகலமாக நடந்து ஒருகணம்‌ 
நின்று மணம்‌ பெற்று அவற்றின்‌ சுவையை கணித்து 
தலையாட்டி சரி என்றான்‌. மிகச்சிலவற்றில்‌ மேலும்‌ சற்று 
அனலெரிய வேண்டும்‌ என்றான்‌. சிலவற்றை சற்று 
கிளறும்படி கைகாட்டினான்‌. சிலவற்றில்‌ உடனடியாக 
எரியணைத்து கனலை பின்னிழுக்கும்படி 
ணையிட்டான்‌. ஒரு சொல்லும்‌ எழவில்லை. சொல்‌ 
அவன்‌ உள்ளை கலைக்குமென்பதுபோல. கனவில்‌ என 
அவன்‌ முகம்‌ வேறெங்கிருந்தோ உணர்வுகளை 
பெற்றுக்கொண்டிருந்தது. உடலெங்கும்‌ மெல்லிய 
மயிர்ப்பு பரவியிருப்பது பிறர்‌ விழிகளுக்கே தெரிந்தது. 
அஞ்சி ஓடுவதற்கு முந்தைய கணத்திலிருக்கும்‌ 
புரவிபோல ஒரு விதிர்ப்புக்கு முந்தைய உணர்வுநிலை. 


அனைத்துக்‌ கலங்களையும்‌ பார்த்து முடித்து அவன்‌ 
திரும்பி வந்தான்‌. அவன்‌ உடலிலிருந்து அதுவரை 
இருந்த ஒரு தேவன்‌ விலகிச்செல்வதை பூர்ணர்‌ கண்டார்‌. 
நீள்மூச்சுடன்‌ அவன்‌ மீண்டு அவரை நோக்கியபோது 
விழிகள்‌ நெடுநேரம்‌ நீராடி எழுந்ததுபோல்‌ சிவந்திருந்தன. 
புன்னகையுடன்‌ “நன்று! இன்று உணவுகள்‌ அனைத்தும்‌ 
அமைந்துவிட்டன” என்றான்‌. 


ர்ணர்‌ புன்னகையுடன்‌ “எப்போதாவது அது அமையாது 

சன்றிருக்கிறதா, வீரரே?” என்றார்‌. “எண்ணியதை 
எய்தாமல்‌ இருந்த தருணங்கள்‌ பல. என்‌ உணவு 
சுவையற்றதென்று எவரும்‌ சொல்லி இதுவரை நான்‌ 
கேட்டதில்லை. ஆனால்‌ நான்‌ சமைப்பது ஒவ்வொரு 
முறையும்‌ அதுவரை சென்றிராத ஓர்‌ இடத்தை அடையும்‌ 
பொருட்டே. இன்று ஒரு கணு மேலேறியிருக்கிறேன்‌” 
என்றான்‌ பிமன்‌. 


அப்பாலிருந்த ஒருவன்‌ “இன்னும்‌ சில கணுக்களுக்கு 
அப்பால்‌ தேவர்கள்‌ குனிந்து நோக்கி ஆவலுடன்‌ 
நின்றிருக்கிறார்கள்‌. அவர்களின்‌ நாச்சொட்டு கீழே 
உதிர்கிறது” என்றான்‌. பீமன்‌ புன்னகைத்தபின்‌ “இதில்‌ 
என்‌ திறன்‌ உள்ளதென்பதை மறுக்கவில்லை. அதைவிட 
இத்தருணத்தின்‌ ஒருமை உள்ளது. மூத்தவரே, இங்கு நாம்‌ 
புவியின்‌ பல்வேறு பகுதிகளில்‌ முளைத்தெழுந்து 
விளைந்து கனிந்த மாறுபட்ட உயிர்ப்பொருட்களிலிருந்து 


எடுத்தவற்றை ஒன்று கலக்கிறோம்‌. ஒவ்வொன்றும்‌ ஓர்‌ 
இயல்பு கொண்டது. அவ்வியல்பு ஒவ்வொரு முறையும்‌ 
மாறுபடுவது. ஓவ்வொரு தருணத்திலும்‌ வளர்ந்து 
கொண்டிருப்பது. ஆகவே ஒவ்வொரு முறை 
சமைக்கையிலும்‌ முன்பொருபோதும்‌ இப்புவியில்‌ 
நிகழ்ந்திராத ஒன்று உருவாகி வருகிறது. 
பின்பொருமுறையும்‌ நிகழாதபடி எப்போதைக்குமாக 
மறைந்து போகிறது. சமையல்‌ இப்புவி நிகழும்‌ அதே 
விந்தையை தானும்‌ கொண்டுள்ளது. ஒருமுறை 
உருவான சுவை மீண்டும்‌ இங்கு எழுவதேயில்லை” 
என்றான்‌. 


வெளியே இருந்த சம்பவர்‌ உள்ளே வந்து “அடுமனை 
பொலிந்துவிட்டதா? வெளியே உணவுதேடி மக்கள்‌ வந்து 
குழுமத்தொடங்கிவிட்டனர்‌” என்றார்‌. குரல்‌ தாழ்த்தி 
“விந்தை என்னவென்றால்‌ இம்முறை இளவரசர்‌ 
முன்னரே வந்துவிட்டார்‌” என்றார்‌. பூர்ணர்‌ “என்ன இது? 
உச்சிப்பொழுது உணவுக்கு இன்னும்‌ இரு நாழிகை 
இருக்கிறதே?” என்றார்‌. “ஆம்‌, ஆனால்‌ அடுமனைப்புகை 
அனைவரையும்‌ அறைகூவிவிட்டது. நமது பதாகைபோல்‌ 
இக்கூரைக்கு மேல்‌ அது நின்றிருக்கிறது” என்றார்‌ 
சம்பவர்‌. “தாழ்வில்லை. முதற்பந்தியை 
அறிவித்துவிடலாம்‌. நம்மவர்கள்‌ பந்தி விளம்ப சித்தமாக 
இருக்கிறார்களா என்று மட்டும்‌ ஒருமுறை 
பார்த்துவிடுங்கள்‌” என்றான்‌ பீமன்‌. பூர்ணர்‌ “இங்கு பந்தி 
விளம்புபவர்கள்‌ வேறு. சமைப்பவர்கள்‌ விளம்பலாகாது 
என்பது நளன்‌ அளித்த நெறிகளில்‌ ஒன்று” என்றார்‌. 
“ஏன்‌?” என்று பீமன்‌ கேட்டான்‌. 


“சமைப்பவன்‌ தான்‌ அடைந்துவிட்டேன்‌ என்னும்‌ 
பெருமிதத்திலிருப்பான்‌. உண்பவன்‌ அதை 
அறியவேண்டுமென்பதில்லை. அவன்‌ தன்‌ பசியாலும்‌ 
சுவையாலும்‌ இயக்கப்படுபவன்‌. அவை ஆளுக்கொரு 
வகை. தருணத்திற்கொரு தன்மை. ஒருவேளை தன்‌ 
நுண்மைகளை உணராது உண்பவனை நோக்கி 
சமைப்பவன்‌ சினம்‌ கொள்ளக்கூடும்‌. அச்சினம்‌ 
தகுதியானதே எனினும்‌ விளம்புகையில்‌ முகம்‌ கோண 
எவருக்கும்‌ உரிமையில்லை” என்றார்‌. 


சூரர்‌ “அதைவிட ஒன்று தோன்றுகிறது. சமைப்பவர்‌ 
உணவுப்பொருட்களில்‌ ஏதேனும்‌ சிலவற்றை அவரே 
சமைத்திருப்பார்‌. அனைத்தையும்‌ சமைப்பவர்‌ 
எவருமில்லை. பால்ஹிக பெருவீரரும்‌ கூட இங்கு 
சிலவற்றை சமைக்கவில்லை. தான்‌ சமைத்தவற்றுக்கு 
முன்கை அளிக்க பரிமாறுபவர்‌ முயலக்கூடும்‌. 


பரிமாறுபவன்‌ அனைத்தையும்‌ தான்‌ சமைத்ததென்றே 
எண்ணி பரிமாற முடியும்‌” என்றார்‌. “அவரது சுவை 
அங்கே வெளிப்படத்தான்‌ செய்யும்‌. ஆனால்‌ அது 
பரிவென்று நிகழ்ந்தால்‌ நன்றே” என்றார்‌ பூர்ணர்‌. 
சம்பவர்‌ பூர்ணரிடம்‌ “மூத்தவரே, விளம்புபவர்கள்‌ நீராடி 
வந்துவிட்டனர்‌. பந்தி அமர்த்தலாம்‌ என்று நான்‌ சென்று 
சொல்கிறேன்‌. தாங்கள்‌ ஒருமுறை பந்திக்கூடத்தை 
எட்டிப்பார்த்துவிடுங்கள்‌” என்றார்‌. பூர்ணர்‌ கைநீட்ட சூரர்‌ 
அவர்‌ கைபற்றி மெல்ல எழுப்பினார்‌. முதிய எலும்புகள்‌ 
நீர்த்துளிகள்‌ உடைவதுபோல மெல்ல ஓசையிட அவர்‌ 
நடந்து சென்று சிறு சாளரத்தினூடாக பந்தி மண்டபத்தை 
பார்த்தார்‌. பதினாறு நீண்ட நிரைகளாக 
மணைப்பலகைகள்‌ இடப்பட்டு இலைகளும்‌ 
தொன்னைகளும்‌ விரிக்கப்பட்டிருந்தன. 


“முதலமர்வில்‌ ஆயிரம்‌ பேர்‌. பத்து அமர்வுகள்‌ 
தேவைப்படும்‌” என்றார்‌ சம்பவர்‌. “ஆம்‌, ஒருவேளை 
இந்நகரில்‌ இதுவரை அளிக்கப்பட்ட பெருவிருந்தாக 
இருக்கக்கூடும்‌” என்றார்‌ சூரர்‌. “நீர்‌ சென்று 
ஊணறிவிப்பை எழுப்பும்‌” என்று பூர்ணர்‌ சொன்னார்‌. 
“தொன்னைகளில்‌ நீரும்‌ எளிய தொடுகறிகளும்‌ மட்டும்‌ 
முதலில்‌ பரிமாறப்பட்டால்‌ போதும்‌. இம்முறை 
பொரித்தவற்றை ஊணோர்‌ அமர்ந்தபின்‌ வைக்கலாம்‌” 
என்றார்‌. 


முதுமையில்‌ ஒடிந்ததுபோல வளைந்த இடையைப்பற்றி 
நிமிர்த்தியபடி மெல்ல அவர்‌ திரும்பி வந்தபோது 
கொல்லையில்‌ நின்றிருந்த அத்திமரத்தின்‌ 
கிளையினூடாக முதிர்ந்த பெரிய குரங்கொன்று இறங்கி 
வருவதை பார்த்தார்‌. ஒருகணம்‌ திகைத்து அதை நோக்கி 
நின்றபின்‌ வியப்பொலி எழுப்பி பின்னால்‌ வந்தார்‌. சூரர்‌ 
“என்ன? என்ன?” என்றார்‌. “குரங்கு” என்றார்‌ பூர்ணர்‌. 
“குரங்கா? இங்கா?” என சூரர்‌ வேறெங்கோ பார்த்தார்‌. 
“ஆம்‌, குரங்கு. இதுவரை இங்கு குரங்குகள்‌ வந்ததே 
இல்லையே” என்றார்‌ சம்பவர்‌. அச்சத்துடன்‌ 
“பெருங்குரங்கு” என்ற சிருங்கர்‌ “அதோ பிறிதொன்று” 
என்றார்‌. 

இடையில்‌ சிவந்த முடிகொண்ட களிர்மகவை 
அணைத்தபடி முலைக்கொத்து வெளுத்துத்‌ தொங்கிய 
பெருத்த அன்னைக்குரங்கொன்று இறங்கிவந்தது. 
அதற்குப்‌ பின்னால்‌ மேலும்‌ ஒரு குட்டி சிலிர்த்த 
மென்தலையும்‌ சிவந்த நீர்த்துளி விழிகளும்‌ ஆவலுடன்‌ 
நெளியும்‌ அழகிய நீண்ட வாலுமாக வந்தது. சூரர்‌ உள்ளே 


நோக்கி “ஒரு குரங்குக்‌ குடும்பம்‌! எப்படி வந்ததென்று 
தெரியவில்லை” என்றார்‌. 


பீமன்‌ உள்ளிருந்து பெரிய மரத்தாலமொன்றை இரு 
கைகளாலும்‌ தூக்கிக்கொண்டு வெளியே வந்தான்‌. அங்கு 
சமைக்கப்பட்ட அனைத்து உணவுகளும்‌ அதில்‌ சிறிது 
பரிமாறப்பட்டிருந்தன. அப்பமும்‌ அன்னமும்‌ காய்களும்‌ 
கனிகளும்‌ மிகுதியாக இருந்தன. “குரங்குக்கா?” என்றார்‌ 
பனா “ஆம்‌, இது என்‌ வழக்கம்‌” என்று பீமன்‌ 

சான்னான்‌. “முதல்‌ உணவை தெய்வங்களுக்கு 
படைப்பதுதானே முறை?” என்றார்‌ பூர்ணர்‌. “நான்‌ 
குரங்குகளை தெய்வமென எண்ணுபவன்‌” என்றபடி 
பீமன்‌ பணிந்து அவ்வுணவை வைத்தான்‌. 


“முன்னரே எடுத்து ஆறவைத்திருந்தீர்களா?” என்றார்‌ 
சூரர்‌. “ஆம்‌” என்றான்‌ பீமன்‌. “இவை வருமென்று 
உங்களுக்கு எப்படி தெரியும்‌?” என்று பூர்ணர்‌ கேட்டார்‌. 
அவன்‌ திரும்பி “இதுவரை ஒருமுறையேனும்‌ வராமல்‌ 
இருந்ததில்லை” என்றான்‌. இயல்பாக அவன்‌ விழிகளை 
சந்தித்த பூர்ணர்‌ மெல்லிய சிலிர்ப்பொன்றை அடைந்து 
“தெய்வங்களே” என்றார்‌. அறியாது கைகூப்பி 
“தாங்களா?” என்று முணுமுணுத்தார்‌. பீமன்‌ விழிகளை 
திருப்பிக்கொண்டான்‌. “என்ன சொல்கிறீர்‌?” என்றார்‌ 
சூரர்‌. “ஒன்றுமில்லை” என்றார்‌ பூர்ணர்‌. கூப்பிய கைகள்‌ 
நடுங்கிக்கொண்டிருக்க கால்‌ தளர்ந்து கைதுழாவி 
சுவரைத்‌ தொட்டு அப்படியே கால்‌ மடித்து நிலத்தில்‌ 
அமர்ந்தார்‌. 

தந்தைக்குரங்கு உணவை நோக்கியபின்‌ குனிந்து 
மோப்பம்‌ பிடித்தது. பீமனை நோக்கியபோது அதன்‌ 
கண்கள்‌ மின்னி மின்னி மூடித்திறந்தன. பின்னர்‌ அது 
அன்னைக்குரங்கை நோக்கி கைகாட்ட அன்னை 
அவ்வுணவுகளனைத்தையும்‌ மெல்ல தொட்டு நோக்கி 
இறுதியாக இருந்த இன்சோறை ஒரு பிடி அள்ளி தன்‌ 
வாயிலிட்டது. சுவையை உறுதி செய்த பின்‌ பிறிதொரு 
வாயள்ளி தன்‌ குட்டியின்‌ வாயில்‌ வைக்கப்‌ போனது. 
அதற்குள்‌ குட்டி பாய்ந்து அன்னையின்‌ தோள்மேல்‌ கால்‌ 
வைத்து எம்பி அதன்‌ வாயை இரு கைகளாலும்‌ பற்றித்‌ 
திறந்து அன்னை தன்வாய்க்குள்‌ மென்று கொண்டிருந்த 
இன்சோறை தன்‌ சிறுகைகளால்‌ தோண்டி எடுத்து தன்‌ 
வாயிலிட்டு சப்பி சுவையில்‌ முகம்‌ விரிய கண்‌ சிமிட்டி 
வாலை நெளித்தது. 


அன்னை அதன்‌ தலையை மெல்ல வருடியபின்‌ தான்‌ 
அள்ளிய உணவை அதற்கு ஊட்டியது. அவ்வுணவை 


இரு கைகளாலும்‌ அன்னையின்‌ கையைப்பற்றியபடி 
குனிந்து உண்டு இரு கடைவாய்களிலும்‌ சிதற துப்பி ர்ர்‌ 
என்றது குட்டி. பின்னர்‌ கீழே பாய்ந்து உணவுக்கு முன்‌ 
அமர்ந்து இரு கைகளால்‌ இருவேறு உணவுகளை அள்ளி 
எடுத்தது. மாறி மாறி வாயில்‌ வைத்தபின்‌ ரீக்‌ என ஒலி 
எழுப்பி அதை உதறிவிட்டு அன்னை மமூயில்‌ தாவி ஏறி 
சூழ நின்றவர்களை முறைத்து நோக்கி சிறிய 
வெண்பற்களைக்‌ காட்டியது. சங்குபுஷ்பம்‌ போன்ற செவி 
ளி ஊடுருவ தெரிந்தது. கையை விரித்து சிறிய நாக்கை 
ட்டி நக்கியபின்‌ அன்னையை தழுவிக்கொண்டு ஏதோ 
சொன்னது. அன்னை முனகலாக மறுமொழி உரைத்தது. 


தந்தையின்‌ அருகே சென்ற மூத்த மைந்தன்‌ அதன்‌ 
தோளை ஒட்டி நின்று உணவை கைநீட்டி எடுக்க 
முயன்றது. தந்தை இன்னுணவை அள்ளி அதன்‌ 
கைகளில்‌ வைக்க அது தன்‌ வாய்க்குள்‌ கொண்டு 
போவதற்குள்‌ சிறுகுட்டி பாய்ந்து அந்தக்‌ கையைப்பற்றி 
இழுத்து மலர்த்தி அதிலிருந்ததை தான்‌ உண்ண 
முயன்றது. பெரிய குட்டி கிரீச்‌ என்ற ஒலி எழுப்பி அதை 
உந்திவிட்டது. அன்னை சிறுகுட்டியின்‌ வாலைப்பற்றி 
இழுத்து தன்‌ மடியில்‌ அமரவைத்து மீண்டும்‌ அள்ளி 
ஊட்டியது. மூத்தவன்‌ மறுபக்கம்‌ வந்து தந்தையின்‌ 
தொடை மேலேறி அமர்ந்தபின்‌ உணவை எடுத்து இரு 
கைகளாலும்‌ வாயிலிட்டு உண்ணத்தொடங்கியது. தந்தை 
அதன்‌ பின்னரே பெரிய கவளம்‌ ஒன்றை எடுத்து 
உண்ணலாயிற்று. சுவையில்‌ அதன்‌ முகம்‌ மலர பீமனை 
நோக்கி ர்ர்ர்‌ என்றது. 

அடுமனையாளர்‌ அனைவரும்‌ வெளியே வந்து 
குரங்குகள்‌ உண்பதை பார்த்து நின்றனர்‌. எவரோ “இவை 
இங்கு இதற்குமுன்‌ வந்ததே இல்லை” என்றார்‌. 
“அடுமனைப்புகையை மணம்‌ கொண்டிருக்கின்றன” 
என்றார்‌ பிறிதொருவர்‌. “இனிய குடும்பம்‌” என்று 
இளைஞனொருவன்‌ சொன்னான்‌. “சிவபார்வதி 
எழுந்தருளியதுபோல.” குரங்குகள்‌ சுவைத்து 
தலையசைத்து மென்றன. அவற்றின்‌ வால்நெளிவில்‌ 
சுவை தெரிந்தது. சுவைக்கென அவ்வப்போது நிறுத்தி 
விழிமூடி மயங்கி பின்‌ மீண்டும்‌ உண்டன. 


குட்டிகள்‌ தாவி தாலத்தின்‌ வெவ்வேறு பகுதிகளில்‌ 
அமர்ந்து கைகளால்‌ அள்ளி வாயிலிட்டு மென்றும்‌ இரு 
கைகளையும்‌ ஊன்றி வாயால்‌ கவ்வி உறிஞ்சியும்‌ 
உண்டன. சிறிய குட்டி ஆர்வமிழந்து உணவைக்கடந்து 
தாவி வந்து பீமனைப்பார்த்து எழுந்து நின்றது. பீமன்‌ 
அதை நோக்கி புன்னகைத்ததும்‌ க்ரீச்‌ என்ற ஓலியெழுப்பி 


துள்ளி திரும்பிச்‌ சென்று தன்‌ அன்னையின்‌ மடியில்‌ 
அமர்ந்து அவனை பார்த்தது. இருமுறை கண்களை 
சிமிட்டியபின்‌ திரும்பி அன்னையின்‌ முலைக்கண்ணை 
தன்‌ வாயில்‌ வைத்து சப்பியது. “நான்‌ சின்னக்குழந்தை” 
என்று அது பீமனிடம்‌ சொல்வதுபோலிருந்தது. 


முலையில்‌ பால்‌ ஏதும்‌ வரவில்லை என தெரிந்தது. 
ஓரக்கண்ணால்‌ பீமனையே நோக்கிக்கொண்டு 
சப்பியபின்‌ மீண்டும்‌ இறங்கி வந்து ஒரு அப்பத்தை 
எடுத்து நுனியை கரம்பி உண்டது. மீண்டும்‌ அருகே வந்து 
பீமனைப்‌ பார்த்தபின்‌ எழுந்து நின்று அப்பத்தை 
அவனுக்காக நீட்டியது. அவன்‌ கைநீட்டியதும்‌ அப்படியே 
போட்டுவிட்டு திரும்ப ஓடி அன்னை மடியில்‌ ஏறி 
அமர்ந்து அன்னையின்‌ முகத்தைப்‌ பற்றி திருப்பி 
அதனிடம்‌ ஏதோ சொன்னது. அன்னை பீமனைப்‌ பார்த்து 
பற்களைக்‌ காட்டியபின்‌ மீண்டும்‌ அப்பம்‌ ஒன்றை 
எடுத்து தின்னத்‌ துவங்கியது. 


“அவர்கள்‌ தங்களை நன்கறிந்திருக்கிறார்கள்‌, வீரரே” 
என்றார்‌ சூரர்‌. பீமன்‌ “ஆம்‌” என்றான்‌. “புலரியில்‌ நீங்கள்‌ 
அனல்‌ எழுப்பியபோது மென்காற்றென வந்ததும்‌ 
இவர்களே என்றொரு எண்ணம்‌ எனக்கெழுகிறது” 
என்றார்‌ சங்கதர்‌. பீமன்‌ அதை கேட்டதாகத்‌ 
தோன்றவில்லை. ஊண்மணியின்‌ ஓசை முழங்கத்‌ 
தொடங்கியது. கூடி நின்ற மக்களிடமிருந்து எழுந்த 
முழக்கம்‌ பரவி நெடுந்தொலைவுக்குச்‌ செல்வது 
தெரிந்தது. 


சிருங்கர்‌ “அமரத்‌ தொடங்குகிறார்கள்‌” என்றார்‌. 
“இங்குள்ள முறைப்படி பரிமாறுங்கள்‌” என்று பீமன்‌ 
சொன்னான்‌. உணவுக்கான அழைப்புகள்‌ சிறு 
கொம்பொலிகளாக எழுந்தன. அவை ஒவ்வொரு 
குலத்தையும்‌ குடியையும்‌ முறைப்படி தனித்தனியாக 
அழைத்தன. உணவு சமைக்கப்பட்டு எடுத்து 
வைக்கப்பட்ட கலவறையின்‌ பதினாறு வாயில்களும்‌ 
திறந்தன. பரிமாறுபவர்களின்‌ தலைவனான சுப்ரதன்‌ 
உள்ளே வந்து கைகூப்பி அன்னத்தை வணங்கும்‌ 
அவர்களின்‌ குலவாழ்த்தை சொன்னான்‌. பின்னர்‌ ஒரு 
பிடி அன்னத்தை எடுத்து உருட்டி பிள்ளையாராக ஆக்கி 
ஈசானமூலையில்‌ இலைவிரித்து அதில்‌ நிறுவினான்‌. 
இன்னொரு பிடி அன்னத்தை உருட்டி அதற்குப்‌ படைத்து 
வணங்கினான்‌. “எழுக... அன்னம்‌ நாம்‌ அளிக்க அளிக்க 
பெருகுக!” என ஆணையிட்டான்‌. 


சிறு சாளரத்தினூடாக அப்பால்‌ உணவுக்கூடத்தில்‌ பந்தி 


நிரைகள்‌ நிறைந்து கொண்டிருப்பதை பீமன்‌ 
நோக்கிக்கொண்டிருந்தான்‌. மடை திறந்து நீர்‌ புகுந்து 
கழனி நிறைவதுபோல்‌ மக்கள்‌ வந்து இறு 
மணையிலிருந்து அமர்ந்து கூடத்தை முழுமித்தனர்‌. 
அவர்கள்‌ முன்‌ பரிமாறப்பட்டிருந்த சிறு 
தொடுகறிகளைக்‌ கண்டு ஒவ்வொன்றையும்‌ அது என்ன 
என்று விழிகளால்‌ தொட்டறிந்தனர்‌. ஒருவரோடொருவர்‌ 
சிறுசொற்களில்‌ பேசி பரிமாறுபவர்கள்‌ வரும்‌ திசையை 
அவ்வப்போது ஓரக்கண்ணால்‌ நோக்கி காத்திருந்தனர்‌. 


ஒற்றைச்‌ சகடங்கள்‌ கொண்ட சிறிய பித்தளை 
வண்டிகளில்‌ உணவுக்கலங்களை ஏற்றி வைத்து ஒருவர்‌ 
தள்ளி வர பிறிதொருவர்‌ அதை பற்றிக்கொண்டு மறு 
கையால்‌ அகப்பையை ஏந்தி இலைகள்தோறும்‌ 
பரிமாறிக்கொண்டு வந்தார்‌. கொட்டாங்கச்சிகளாலும்‌ 
பனங்கொட்டைகளாலும்‌ சுரைக்குடுவைகளாலும்‌ 
செய்யப்பட்ட புதிய அகப்பைகள்‌. ஒவ்வொரு 
உணவுக்கும்‌ ஒவ்வொரு வகை அளவும்‌ அமைப்பும்‌ 
கொண்டவை. 


உணவு பரிமாறி முடித்ததும்‌ அவர்கள்‌ அனைவரும்‌ 
விலக குறைவனவற்றை நிறைக்கும்‌ அடுத்த நிரை 
விளம்பர்கள்‌ சிறு கலங்களில்‌ உணவுடன்‌ தோன்றினர்‌. 
ஒவ்வொரு கறியும்‌ அப்பமும்‌ கனியும்‌ முறையே 
பரிமாறப்பட இலைநிரை தூரிகை வண்ணம்‌ தொட்டுத்‌ 
தொட்டு வைக்க விரிந்தெழும்‌ ஓவியப்பரப்பென தோற்றம்‌ 
மாறிக்கொண்டே இருந்தது. 


பரிமாறி முடிந்ததும்‌ மூத்த விளம்பன்‌ கைகளைக்கூப்பி 
அன்ன சூக்தத்தின்‌ முதல்‌ ஏழு வரிகளை உரக்க 
சொன்னான்‌. “ஓம்‌ ஓம்‌ ஓம்‌” என்று அமர்ந்திருந்தவர்கள்‌ 
ஒலியெழுப்பினார்கள்‌. பின்னர்‌ பரபரப்பின்றி 
உண்ணலாயினர்‌. முறைப்படி முதலில்‌ உப்பை தொட்டு 
நாவில்‌ வைத்தனர்‌. பின்னர்‌ கசப்பையும்‌ அதன்‌ பின்‌ 
இனிப்பையும்‌ நாவுணர்ந்தபின்‌ அப்பங்களையும்‌ 
பருப்பையும்‌ குழைத்து உண்ணத்தொடங்கினர்‌. மெல்லும்‌ 
ஓசைகள்‌ காட்டுக்கிளைகளிலிருந்து பனித்துளிகள்‌ 
சருகுமேல்‌ உதிரும்‌ ஒலிபோல கேட்டன. 


[[ஙage]ஓவ்வொரு பந்தியமர்வாக மாற்றமிலாது நிகழ்ந்து 
கொண்டிருந்தது. மீண்டும்‌ அதே உணவுப்பந்தி அதே 
முகங்கள்‌ என தோன்றியது. ஆனால்‌ ஒவ்வொரு பந்தியும்‌ 
ஒருவகையில்‌ உண்டது. அந்தணர்‌ பந்திகளில்‌ மெல்லிய 
சலிப்போசையும்‌ ஒருவரோடொருவர்‌ 
நகையாடிக்கொண்ட பேச்சும்‌ கலந்தொலித்தது. வைசியர்‌ 


பொருள்‌ நிறுத்து விற்பவர்கள்‌ போலவும்‌ அரும்பொருள்‌ 
எதையோ விலை பேசி வாங்குபவர்கள்‌ போலவும்‌ முகம்‌ 
கொண்டிருந்தனர்‌. ஷத்ரியர்‌ பிறிதெங்கோ உளம்‌ 
நிலைத்திருப்பவர்கள்‌ போன்ற அமைதியுடன்‌ உண்டனர்‌. 
வேளிர்‌ குடிகளும்‌ ஆயர்களும்‌ கைவினைஞர்களும்‌ 
சிரித்தும்‌ சுவைத்தும்‌ சுவைகுறித்து பிறிதொருவரிடம்‌ 
சொல்லியும்‌ உணவை களியாட்டென 
மாற்றிக்கொண்டனர்‌. 


ஒவ்வொரு முகமும்‌ ஒருவகையில்‌ சுவையை அறிந்தது. 
முற்றிலும்‌ சுவைக்கு தன்னை அளித்தவர்கள்‌ 
இளங்குழவிகள்‌ மட்டுமே. சுவையை நினைவென 
மீட்டினர்‌ முதியோர்‌. சுவைப்பரப்பில்‌ தன்‌ நாவுக்குப்‌ 
பிடித்த சுவையை மீண்டும்‌ மீண்டும்‌ உண்டனர்‌ 
இளையோர்‌. பெண்கள்‌ இனிப்பை நாட காரத்தை நோக்கி 
நீண்டன ஆண்களின்‌ கைகள்‌. விழிகள்‌ மேலேறி உடல்‌ 
ie தளர ஒருவர்‌. விழி சுழல 
தனக்குத்தானே ஆமென தலையாட்டும்‌ ஒருவர்‌. விரல்கள்‌ 
வாயில்‌ பட நா வந்து தொட்டுச்செல்ல தான்‌ என மட்டுமே 
அமர்ந்து உண்ணும்‌ ஒருவர்‌. 

உண்ணும்‌ ஒவ்வொரு சுவையையும்‌ தன்னருகே 
அமர்ந்திருக்கும்‌ சுற்றத்திற்கு அளிக்கவேண்டும்‌ என்று 
இருபுறமும்‌ திரும்பி எடுத்தளித்தும்‌ அள்ளி ஊட்டியும்‌ 
உண்டனர்‌ அன்னையர்‌ சிலர்‌. ஒவ்வொரு உணவை 
உண்ணும்போதும்‌ அடுத்த உணவின்‌ சுவையை எண்ணி 
தாவிக்கொண்டே இருந்தனர்‌ சிலர்‌. சுவையை உணர 
பொறுமையின்றி அனைத்தையும்‌ மாறிமாறி எடுத்தனர்‌ 
சிலர்‌. 


பீமன்‌ இறுதிநிரை உண்டெழுவதுவரை 
அச்சாளரத்திலிருந்து அசையவில்லை. அவனருகே 
வந்து நின்ற சூரர்‌ “மூத்தவர்‌ தங்களை அழைக்கிறார்‌, 
வீரரே” என்றார்‌. “ஆம்‌” என்று விழித்துக்கொண்டு 
கைதூக்கி சோம்பல்‌ முறித்தபடி அவன்‌ பூர்ணரை நோக்கி 
வந்தான்‌. அடுமனையின்‌ பின்புறத்திலிருந்த தாழ்ந்த 
ஈச்சையோலை கூரையிடப்பட்ட சிறு கொட்டகையில்‌ 
இனிய காற்று வீசிக்கொண்டிருக்க சிறுபீடத்தில்‌ சாய்ந்து 
அமர்ந்து சுரைக்‌ குவளையில்‌ அன்னநீர்‌ 
அருந்திக்கொண்டிருந்த பூர்ணர்‌ “வருக, வீரரே!” என்றார்‌. 


பீமன்‌ “பந்தி முடியவிருக்கிறது. இனி அரண்மனை 
ஏவலர்‌ மட்டுமே” என்றான்‌. “ஆம்‌, அவர்கள்‌ 
நல்லுணவுக்கு சலித்தவர்கள்‌. தாங்கள்‌ உண்பதை 
ஒருபொருட்டென எண்ணவில்லை என தங்களுக்கே 


காட்டிக்கொள்ள விழைபவர்கள்‌” என்றார்‌ சங்கதர்‌. 
“தாங்கள்‌ சொன்னது மெய்‌, வீரரே. பெருமளவில்‌ 
சமைக்கையில்‌ ஒவ்வொன்றும்‌ பிறிதொன்றாகின்றன” 
என்றார்‌ பூர்ணர்‌. சம்பவர்‌ “அவ்வேறுபாட்டை நானும்‌ 
உணர்ந்தேன்‌. அதை எங்ஙனம்‌ சொல்வதென்று 
தெரியவில்லை” என்றார்‌. பூர்ணர்‌ பற்கள்‌ உதிர்ந்த 
வாயைத்‌ திறந்து சிறு ரப முகம்‌ இழுபட்டு 
சுருங்க சிரித்தபடி “நான்‌ சொல்கிறேன்‌” என்றார்‌. 
“மானுடனால்‌ காதலிக்கப்படும்‌ கன்னிக்கும்‌ தெய்வத்தால்‌ 
காதலிக்கப்படும்‌ கன்னிக்கும்‌ உள்ள வேறுபாடு.” 


“ஆம்‌, மெய்‌” என்று சூரர்‌ நகைக்க சூழ்ந்திருந்த 
அடுமனையாளர்கள்‌ சேர்ந்துகொண்டனர்‌. சிறிய 
நாணத்துடன்‌ பீமன்‌ “அனைத்தும்‌ ஆசிரியர்களின்‌ 
அருள்‌” என்று சொன்னான்‌. “உமது ஆசிரியர்‌ யார்‌?” 
என்று பூர்ணர்‌ கேட்டார்‌. “இளமையில்‌ அடுதொழில்‌ 
பயிற்றுவித்தவர்‌ கச்சர்‌. உணவென்பது வேள்வியென்றும்‌ 
சமைப்பது யோகமென்றும்‌ எனக்கு கற்பித்தவர்‌ மந்தரர்‌” 
என்று பீமன்‌ சொன்னான்‌. “நூற்றியிருபதாண்டுகாலம்‌ 
வாழ்ந்து மறைந்தவர்‌. என்‌ நோக்கில்‌ மாமுனிவர்‌ 
என்பவர்‌ அவரே. நான்‌ ஞானநோக்கில்‌ அவருடைய 
குருமுறையில்‌ வந்தவன்‌.” 


“ஆம்‌, அவர்‌ முழுமையடைந்திருப்பார்‌. அத்திசை நோக்கி 
வணங்குகிறேன்‌” என்றார்‌ பூர்ணர்‌. அவர்‌ 
திரும்பிப்பார்க்க அன்னநீரை மேலும்‌ சற்று ஊற்றினான்‌ 
இளைய அடுமனையாளன்‌. “தாங்கள்‌ 
உணவருந்தலாமே? பொழுது பிந்திவிட்டதே?” என்று 
பீமன்‌ சொன்னான்‌. “அனைத்துப்‌ பந்தியும்‌ முடிந்த 
பிறகன்றி அடுமனையாளர்‌ எவரும்‌ இங்கு உணவருந்தும்‌ 
வழக்கம்‌ இல்லை” என்றார்‌ பூர்ணர்‌. “நளன்‌ வகுத்த 
நெறிகளில்‌ இதுவும்‌ ஒன்று. உணவருந்திவிட்டால்‌ 
உணவிலிருந்து நாம்‌ விலகிவிடுவோம்‌. விலக்கம்‌ 
மெல்லிய வெறுப்பையும்‌ உருவாக்கிவிடும்‌. 
அடுமனையாளருக்கும்‌ அதில்‌ விலக்கில்லை. உணவு 
அனைவருக்கும்‌ சென்றாகவேண்டும்‌ என்பதற்காக 
விலங்குகளின்‌ உள்ளத்தை அவ்வாறு 
அமைத்திருக்கின்றன தெய்வங்கள்‌. இன்று இத்தனை 
பேச்சுக்கு நடுவிலும்‌ நம்‌ அனைவர்‌ செவிகளும்‌ அப்பால்‌ 
ஒலிக்கும்‌ பந்தியில்தான்‌ உள்ளன. நாம்‌ 
உணவுண்டுவிட்டிருந்தால்‌ அவ்வினிய ஓசை 
ஒவ்வாதொலிக்கும்‌.” 


புன்னகையுடன்‌ மெல்ல அசைந்தமர்ந்து “ஆனால்‌ 
முதுமை பசி தாள முடியாமல்‌ செய்கிறது. சற்றே அன்னம்‌ 


கலந்த நீரை சிறிதளவாக அருந்திக்கொண்டிருந்தால்‌ 
என்னால்‌ காத்திருக்க முடியும்‌” என்றார்‌ பூர்ணர்‌. 
“அமர்க!” என்றார்‌ சிருங்கர்‌. பீமன்‌ பிறிதொரு பீடத்தில்‌ 
அமர்ந்து கால்களை நீட்டிக்கொண்டான்‌. “புலரியில்‌ 
அடுப்பு மூட்டியபோது தாங்கள்‌ நிற்கத்தொடங்கினீர்கள்‌. 
இப்போதுதான்‌ அமர்கிறீர்கள்‌” என்றார்‌ சூரர்‌. 
“அடுமனையில்‌ அமர்வது வேள்வியில்‌ நிற்பதற்கு நிகர்‌ 
என்பார்‌ எனது ஆசிரியர்‌” என்றான்‌ பீமன்‌. “ஆம்‌, மிகச்‌ 
சரியான சொல்லாட்சி” என்றார்‌ சிருங்கர்‌. 


பூர்ணர்‌ “ஒன்று நோக்கியிருக்கிறீர்களா? 
எத்துறையிலாயினும்‌ அதில்‌ பெருந்திறன்‌ 
கொண்டவர்கள்‌ சரியான மொழியாளுமையும்‌ 
கொண்டவர்களாகவே இருப்பார்கள்‌. தங்கள்‌ அகம்‌ 
அடைவதையும்‌ கை வனைவதையும்‌ மொழியில்‌ காட்ட 
அவர்களால்‌ இயலும்‌” என்றார்‌. பீமன்‌ “தங்கள்‌ செயலை 
அவர்கள்‌ உள்ளத்தால்‌ கூர்ந்து 
நோக்கிக்கொண்டிருப்பார்கள்‌. தங்களுக்கே என பல நூறு 
முறை வகுத்துரைத்திருப்பார்கள்‌” என்றான்‌. 


சூரர்‌ “இங்கிருந்து அதற்குள்‌ இளவரசருக்கு செய்தி 
போயிருக்கிறது. முதலுணவு குரங்குகளுக்கு 
வைக்கப்பட்டதென்று” என்றார்‌. “குரங்கு உண்ட 
மிச்சிலை இளவரசருக்கு அளித்துவிட்டார்கள்‌ என்று 
அமைச்சர்‌ கலிகர்‌ தூண்டிப்பேசினார்‌. கீசகர்‌ சினந்தார்‌. 
அச்சினத்தை வெளிக்காட்டினால்‌ அடுமனையில்‌ 
சமைத்த அனைத்து உணவுகளும்‌ வீணாகிவிடும்‌ என்று 
அமைச்சர்‌ சொன்னதனால்‌ அடங்கினார்‌. இவர்கள்‌ 
அனைவரும்‌ உண்டு முடித்த பின்‌ உங்களை அழைத்து 
ஏன்‌ என்று கேட்கக்கூடும்‌.” 


பீமன்‌ “நன்று! நானே சென்று அதை சொல்கிறேன்‌” 
என்றான்‌. “பந்தியிலும்‌ படுகளத்திலும்‌ மட்டுமே மானுடர்‌ 
உயிர்‌ உச்சம்கொள்ள மோதிக்கொள்கிறார்கள்‌” என்று 
பூர்ணர்‌ சொன்னார்‌. “புரிந்துகொள்ள முடியாததொரு 
விந்தை இது. இங்கல்ல, பாரதவர்ஷம்‌ முழுக்கவே பெரும்‌ 
பூசல்கள்‌ உணவைச்‌ சான்றாக்கியே நிகழ்ந்துள்ளன. 
உண்மையில்‌ மானுடர்‌ உளம்‌ நெகிழ்ந்திருக்கிறார்கள்‌. 
உண்டு நிறைந்தவன்‌ உளமுவந்து பிறருக்கு 
உணவளிப்பான்‌. ஆனால்‌ ஏன்‌ குருதிப்போர்கள்‌ 
உணவுக்கூடத்தில்‌ நிகழ்கின்றன? எந்த தெய்வங்கள்‌ 
இங்கு வந்திறங்குகின்றன?” 


பீமன்‌ “அது இயல்பே. போர்க்களத்திலும்‌ 
உணவுக்களத்திலும்தான்‌ மானுடர்‌ விலங்குகள்‌ 


விழுந்தால்‌?” என்றான்‌ பாண்டு. அவன்‌ கண்களில்‌ நீர்‌ 
மெல்லிய படலமாக மின்னியது. நடுங்கும்‌ விரல்களால்‌ 
தன்‌ மேலாடையைப்‌ பற்றிக்கொண்டான்‌. 


“அதைச்செய்யலாம்‌” என்றாள்‌ குந்தி. “அதைவிட ஒன்று 
செய்யலாம்‌, உங்கள்‌ உடல்நிலையைப்‌ பற்றி அவையில்‌ 
சொல்லலாம்‌. அதுவும்‌ இறப்புக்கு நிகர்தான்‌.” 
கால்தளர்ந்து பாண்டு அமர்ந்துகொண்டான்‌. “நான்‌ 
என்ன செய்வேன்‌? ஒரு கூண்டுமிருகத்துக்குரிய 
வாழ்க்கைகூட எனக்கில்லையா என்ன?” அவன்‌ 
கண்ணிமைகளில்‌ கண்ணீர்‌ துளித்து நின்றது. “குந்தி, 
எனக்கு நீதான்‌ காவல்‌. நீ பிதாமகரிடம்‌ சென்று சொல்‌. 
நான்‌...” அவன்‌ உதட்டை இறுக்கிக்கொண்டான்‌. பின்பு 
தன்‌ குளிர்ந்த கைகளால்‌ அவள்‌ கைகளைப்பற்றியபடி 
“நான்‌ உனக்கு ஒரு மைந்தனைப்போல மட்டுமே என்று 
சொல்‌” என்றான்‌. 


“அது இந்த அரண்மனையில்‌ அனைவருக்கும்‌ தெரியும்‌. 
சுயம்வரத்துக்கு வரும்போதே பிதாமகருக்குத்‌ தெரியும்‌” 
என்றாள்‌ குந்தி. “நீ சென்று சொல்‌. நான்‌ 
ஒப்புக்கொள்ளமுடியாதென்று சொல்‌. நான்‌ 
உயிர்வாழமாட்டேன்‌ என்று சொல்‌. என்னை இந்த 
இழிவிலிருந்து தப்பவை. நீ கைவிட்டால்‌ எனக்கு 
வேறுவழியே இல்லை” என்று பாண்டு அவள்‌ 
கைகளைப்பற்றி அசைத்தான்‌. குந்தி “நான்‌ நன்கு 
சிந்தித்தபின்புதான்‌ இந்த முடிவை எடுத்தேன்‌” என்றாள்‌. 
“நீங்கள்‌ மாத்ரியை மணம்புரிவதே நல்லது.” 


“விளையாடாதே... நீ அறியாதது அல்ல” என்றான்‌ 
பாண்டு. குந்தி “ஆம்‌ எனக்கு உங்கள்‌ உடலைப்பற்றி 
நன்றாகத்‌ தெரியும்‌. உள்ளத்தைப்பற்றியும்‌ தெரியும்‌” 
என்றாள்‌. “அதனால்தான்‌ சொல்கிறேன்‌. அவள்‌ 
உங்களுக்குத்‌ தேவை.” அவன்‌ கண்ணீர்‌ நிறைந்த 
கண்களுடன்‌ ஏறிட்டுப்பார்த்தான்‌. “நான்‌ உங்கள்‌ தோழி 
அல்ல. என்னை நீங்கள்‌ வணங்குகிறீர்கள்‌. உங்கள்‌ 
அன்னையைவிட மேலான இடத்தில்‌ 
வைத்திருக்கிறீர்கள்‌. முதல்நாள்‌ இரவிலேயே அது 
நிகழ்ந்துவிட்டது.” பாண்டு தலையசைத்தான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“அவள்‌ உங்கள்‌ விளையாட்டுத்‌ தோழியாக 


போலவிருக்கிறார்கள்‌. கற்றவையும்‌ பயின்றவையும்‌ விலக 
தாங்கள்‌ எதுவோ அதுவாக எஞ்சுகிறார்கள்‌” என்றான்‌. 
“உண்மை” என்றார்‌ பூர்ணர்‌. “உணவுக்களத்தில்‌ 
சிலசமயம்‌ உணவு எஞ்சாதுபோய்விடும்‌ என பேரரசர்கள்‌ 
பதறுவதை நுட்பமாக உணர்ந்திருக்கிறேன்‌.” சூரர்‌ 
நகைத்து “ஒருவருக்கு உணவளித்து இன்னொருவருக்கு 
அளிக்கையில்‌ அதை தன்‌ உணவுடன்‌ ஓரக்கண்ணால்‌ 
நோக்கி ஒப்பிடாதவர்களாக மிகச்‌ சிலரையே 
கண்டிருக்கிறேன்‌” என்றார்‌. 


அடுமனையாளர்கள்‌ எழுந்து நின்ற அசைவுகளைக்‌ 
கண்டு பீமன்‌ திரும்பியபோது வாயிலில்‌ கீசகன்‌ வந்து 
நிற்பதை கண்டான்‌. அவன்‌ உடலால்‌ வாயில்‌ 
முழுமையாக மூடி அறை இருண்டது. அவனுக்குப்‌ 
பின்னால்‌ அமைச்சர்‌ கலிகரின்‌ தலை தெரிந்தது. பீமன்‌ 
எழுந்து கைகட்டி பணிந்து நிற்க சூரரால்‌ எழுப்பப்பட்ட 

ர்ணர்‌ “வணங்குகிறேன்‌ இளவரசே, அடுமனையாளர்‌ 

காட்டிலுக்கு தங்கள்‌ வருகை நிகழும்‌ பேறு பெற்றோம்‌. 
என்றும்‌ இத்தருணத்தை எண்ணியிருப்போம்‌” என்றார்‌. 
கீசகன்‌ பீமனையே கூர்ந்து நோக்கிக்கொண்டிருந்தான்‌. 
பீமன்‌ அவன்‌ விழிகளை சந்திக்கவில்லை. 


“நீர்தான்‌ இன்று சமைத்தீரோ?” என்றான்‌ கீசகன்‌. “ஆம்‌, 
எனக்கு அவ்வாய்ப்பு அளிக்கப்பட்டது.” கீசகன்‌ 
“நல்லுணவு” என்றான்‌. பீமன்‌ “என்‌ நல்லூழ்‌ 
இச்சொற்களை நான்‌ கேட்க அமைந்தது” என்றான்‌. 
“முதலுணவை குரங்குகளுக்குப்‌ படைத்தீர்‌ என 
அறிந்தேன்‌” என்றான்‌ கீசகன்‌. “ஆம்‌, என்‌ குலதெய்வம்‌ 
காற்று வடிவான குரங்கு. நான்‌ அவற்றுக்குப்‌ 
படைக்காமல்‌ எதையும்‌ மானுடருக்கு அளித்ததில்லை.” 
சினத்துடன்‌ “எதிர்த்தா பேசுகிறீர்‌?” என்றான்‌. அமைச்சர்‌ 
கலிகர்‌ கீசகனுக்குப்‌ பின்னால்‌ நின்று “குரங்கு எச்சிலை 
உண்ண குறைந்துவிடவில்லை நிஷாத இளவரசர்‌” 
என்றார்‌. 


“கன்றின்‌ எச்சிலும்‌ ஈயின்‌ எச்சிலும்‌ அமுதென 
கருதப்படுகின்றன” என்றான்‌ பீமன்‌. “வீண்சொல்‌ 
எடுக்கிறாயா? என்னுடன்‌ விளையாடுகிறாயா?” 
என்றான்‌ கீசகன்‌. இரு கைகளையும்‌ சேர்த்து அவன்‌ 
விசையுடன்‌ அறைந்த ஓசை அங்கிருந்த அனைவரையும்‌ 
திடுக்கிடச்‌ செய்தது. நண்டுக்கொடுக்குகள்போல 
கைகளை விரித்தபடி பீமனை அணுகி “கிழித்து இரு 
துண்டுகளாக போட்டுவிடுவேன்‌...” என்றான்‌. 


அஞ்சாமல்‌ ஏறிட்டு நோக்கிய பீமன்‌ “அதை பிறிதொரு 


தருணத்தில்‌ செய்வோம்‌, இளவரசே. நான்‌ சமைத்த 
உணவு அவ்வுடலில்‌ இப்போது ஓடுகிறது” என்றான்‌. 
சிலகணங்கள்‌ நோக்கு நிலைக்க அசைவிழந்த கீசகன்‌ 
கைகள்‌ மெல்ல தளர்ந்து தாழ “ஆம்‌” என்றான்‌. பின்னர்‌ 
முகம்‌ மலர்ந்து “நல்லுணவு... நான்‌ இப்படியொரு 
சுவையுணவை இதுவரை உண்டதில்லை” என்றான்‌. இரு 
கைகளையும்‌ கோத்து தசைகள்‌ இறுகிநெளிய 
முறுக்கியபடி “அச்சுவைக்காக நான்‌ உமக்கு 
கடன்பட்டிருக்கிறேன்‌. உண்கையில்‌ நான்‌ மகிழ்ந்த 
அத்தருணங்கள்‌ என்னுள்‌ இருக்கையில்‌ நான்‌ உம்மை 
வெறுக்கமுடியாது” என்றான்‌. 


“அது என்‌ குருவருள்‌” என்றான்‌ பீமன்‌. “அருகே வருக! 
நாம்‌ தோள்கழுவிக்கொள்வோம்‌...” என்றான்‌ கீசகன்‌. 
பீமன்‌ “நான்‌ சூதன்‌” என்றான்‌. “நீர்‌ மல்லர்‌. அடுதொழில்‌ 
வல்லுநர்‌. அதையன்றி வேறெதையும்‌ இத்தருணத்தில்‌ 
நான்‌ உணரவில்லை... வருக!” என்றான்‌ கீசகன்‌. பீமன்‌ 
அருகே செல்ல அவன்‌ தன்‌ கைகளை விரித்து பீமனை 
அணைத்துக்கொண்டான்‌. பீமனும்‌ தயக்கம்‌ கொண்ட 
கைகளுடன்‌ அவனை தழுவினான்‌. 


“நாம்‌ மீண்டும்‌ தோள்தழுவ வேண்டும்‌. மற்களத்தில்‌” 
என்றான்‌ கீசகன்‌. “நீர்‌ மாமல்லர்‌. உம்‌ தோள்களே 
சொல்கின்றன.” பீமன்‌ “ஆம்‌, அது நிகழ்க!” என்றான்‌. 
“இப்புவியில்‌ நாம்‌ இருவரும்‌ ஒருவரை ஒருவர்‌ 
அறிவதுபோல எவரும்‌ அறியமுடியாது” என்றான்‌ கீசகன்‌. 
“நாம்‌ வாழும்‌ உலகங்கள்‌ வேறு. நம்மை ஆள்வன வேறு 
தெய்வங்கள்‌.” பீமன்‌ புன்னகைத்து “ஆம்‌” என்றான்‌. 
“எனக்கு உகந்த சுவையுணவை நீர்‌ அனுப்பி வையும்‌. 
எனக்கு எது சுவை என நீர்‌ அன்றி எவரும்‌ உணர 
முடியாது. நான்கூட” என்றான்‌ கீசகன்‌. 
“பொழுதமைகையில்‌ நீர்‌ என்‌ அரண்மனைக்கு வரலாம்‌. 
நாம்‌ களிப்போர்‌ செய்யலாம்‌.” பீமன்‌ “வருகிறேன்‌” 
என்றான்‌. 


கீசகன்‌ பூர்ணரிடம்‌ “இவர்‌ தெரிவுசெய்திருப்பது 
அடுமனை. ஆகவே அடுமனையிலிருக்கிறார்‌. ஆனால்‌ 
இங்கிருப்பவர்‌ என்‌ உடன்பிறந்தார்‌ என்று கொள்க! இவர்‌ 
சொற்கள்‌ என்‌ ஆணைகள்‌ என்றே திகழ்க!” என்றான்‌. 
பூர்ணர்‌ “அவ்வாறே” என்றார்‌. கீசகன்‌ பீமனிடம்‌ “மீண்டும்‌ 
சுவையே என்னை உவகை கொள்ளச்செய்கிறது. நா 
அறிந்த சுவையை உள்ளம்‌ பெருக்கிக்கொண்டு மீண்டும்‌ 
மீண்டும்‌ சுவைப்பதை இப்போதுதான்‌ அறிகிறேன்‌. உம்‌ 
கைகளில்‌ குடிகொள்ளும்‌ தெய்வங்களை 
வணங்குகிறேன்‌” என்று பீமனின்‌ கைகளை எடுத்து தன்‌ 


தலையில்‌ வைத்தான்‌. 


அவன்‌ பின்னால்‌ நின்றிருந்த அமைச்சர்‌ கலிகர்‌ 
“செல்வோம்‌ அரசே, அவைப்‌ பணிகள்‌ பல உள்ளன?” 
என்றார்‌. “அம்‌. மீண்டும்‌ பார்ப்போம்‌, வலவரே” என்ற 
பின்‌ கீசகன்‌ திரும்பிச்சென்றான்‌. அவன்‌ 
வெளியேறியதுமே அடுமனையாளர்கள்‌ உவகைக்‌ 
குரலுடன்‌ பீமனை சூழ்ந்துகொண்டனர்‌. சங்கதர்‌ பீமனின்‌ 
கைகளை பற்றிக்கொண்டு “செங்கோலுக்கும்‌ மேல்‌ 
செல்லும்‌ அடுமனைக்கரண்டி என இன்று கண்டேன்‌, 
வீரரே” என்றார்‌. “அதற்கு அது வேள்விக்கரண்டி 
என்றாகவேண்டும்‌” என்றார்‌ பூர்ணர்‌. 

30. முதற்களம்‌ 


[10௨ஐ௦]“தாங்கள்‌ அறிந்திருப்பீர்கள்‌, நெடுநாட்களுக்கு 
முன்‌ இங்கு நளமாமன்னருக்கும்‌ அவரது தம்பிக்குமான 
பூசல்‌ ஓர்‌ உணவுக்களத்தில்தான்‌ வெடித்தது. எந்தப்‌ 
பூசலும்‌ பின்திரும்ப முடியாத ஒரு புள்ளியில்‌ 
உச்சம்கொண்டு அடுத்த கட்டத்திற்கு செல்லும்‌. அப்புள்ளி 
ஒரு சொல்லாக, ஒரு செயலாக இருக்கலாம்‌. ஆனால்‌ ஒரு 
துளிக்‌ குருதி முற்றிலும்‌ வேறானது. குருதி ஒருபோதும்‌ 
நினைவிலிருந்து அகல்வதில்லை” என்றார்‌ பூர்ணர்‌. 


“குருதியிடம்‌ எச்சரிக்கையாக இருங்கள்‌ என்று மூத்தவர்‌ 
சொல்வது அதனால்தான்‌. அது நம்‌ உடலில்‌ ஓடலாம்‌. 
ஆனால்‌ அது நம்முடையது அல்ல. அது தெய்வங்களால்‌ 
நேரடியாக கையாளப்படுவது. ஆகவேதான்‌ குருதி 
தெய்வங்களுக்குரிய பலியுணவு எனப்படுகிறது. 
சமையலில்‌ முற்றிலும்‌ குருதிநீக்கம்‌ செய்யப்பட்டு நன்கு 
கழுவிய உணவையே சமைக்கவேண்டும்‌ என 
நளபாகநூல்‌ சொல்கிறது. குருதியை பொரித்து 
உண்ணும்‌ வழக்கம்‌ முன்பு நிஷாதர்களிடமிருந்தது. 
அதை நளமாமன்னர்‌ முற்றிலும்‌ தடைசெய்தார்‌. 
குருதியை உண்பவன்‌ அவ்விலங்கின்‌ ஆன்மாவில்‌ 
குடிகொள்ளும்‌ தெய்வங்களை அறைகூவுகிறான்‌ 
என்பது அவரது சொல்‌” என்றார்‌ சங்கதர்‌. 


“அன்று என்ன நிகழ்ந்தது என்பது வரலாறு. ஆகவே அது 
முழுதுணரமுடியாதபடி மிகுதியாக 
சொல்லப்பட்டுவிட்டது. அத்தருணத்தை வெவ்வேறு 
வகையில்‌ எழுதியிருக்கிறார்கள்‌ கவிஞர்கள்‌. சூதர்கள்‌ 
பாடியிருக்கிறார்கள்‌. தங்கள்‌ குலச்சார்பின்படி மூத்தோர்‌ 
விளக்கியிருக்கிறார்கள்‌” என்றார்‌ பூர்ணர்‌. பீமன்‌ 
“கதைகளென சில கேட்டிருக்கிறேன்‌” என்றான்‌. பூர்ணர்‌ 
“நிகழ்ந்தவற்றை இன்று நம்மைக்கொண்டு நாம்‌ 
உணரலாம்‌. நமக்காக நாம்‌ புனைந்துகொள்ளலாம்‌” 
என்று தொடர்ந்தார்‌. 


மூத்தவனுக்கும்‌ இளையவனுக்கும்‌ இடையே முன்னரே 
மோதலும்‌ பிளவும்‌ இருந்து வந்தது. இளையவன்‌ 
நிஷாதரின்‌ குலதெய்வமான கலியை முதன்மை 
தெய்வமாக முன்னெடுக்கலானான்‌. மூத்தவன்‌ 
இந்திரனை தெய்வமென நாட்டியவன்‌. அவன்‌ துணைவி 


இந்திர வழிபாட்டை தலைமுறைமரபெனக்‌ கொண்ட 
ஷத்ரியகுடிப்பெண்‌. ஒருகுடை நாட்டி பாரதத்தை ஆள 
அமர்ந்த சக்ரவர்த்தினி அவள்‌. நிஷதகுடிகளில்‌ 
பெரும்பாலானவர்கள்‌ தங்கள்‌ குடி வாழ வந்த மூதாதை 
வடிவமென நளனை எண்ணியவர்களே. அவன்‌ 
விண்ணுலகு சென்று வென்று வந்த திருமகளென்று 
தமயந்தியை வழிபட்டவர்களும்கூட. ஆனால்‌ அவர்கள்‌ 
உள்ளத்தின்‌ ஆழத்தில்‌ கலி முதல்‌ தெய்வமென 
வாழ்ந்தது. அவர்களின்‌ தொல்குடி மூதாதை 
வேனனிடமிருந்து அந்த நம்பிக்கை தொடங்குகிறது. 


கலி வழிபாட்டை முன்னெடுத்ததுமே குடிகளில்‌ 
பெரும்பாலானவர்கள்‌ இளவரசன்‌ புஷ்கரனின்‌ 
ஆதரவாளராக மாறிவிட்டிருந்தனர்‌. தமயந்தி கலி 
வழிபாட்டுக்கு வந்தது அவர்களின்‌ உள்ளங்களை சற்றே 
குளிரச்செய்தது. ஆனால்‌ படைகொண்டுசென்றபின்‌ நகர்‌ 
மீண்ட நளன்‌ கலி வழிபாட்டுக்கு ஆலயத்திற்கு 
வரவில்லை. அச்செய்தியை புஷ்கரனின்‌ அணுக்கர்‌ 
குடிகள்‌ நடுவே வாய்ச்செவி வழக்கென பரப்பினர்‌. 
நளனையும்‌ தமயந்தியையும்‌ வணங்கிய மக்களின்‌ 
உள்ளம்‌ எளிதில்‌ மாறவில்லை. ஆனால்‌ அவர்கள்‌ அதை 
உள்ளொதுக்கியமையாலேயே உள்ளிருளில்‌ வாழ்ந்த 
தெய்வங்கள்‌ அவற்றை பற்றிக்கொண்டன. 
அவ்வெண்ணங்களை அவியென உண்டு அவை அங்கே 
வளர்ந்து பேருரு கொண்டன. 


நாள்தோறும்‌ ஐயமும்‌ கசப்பும்‌ வளர்ந்தாலும்‌ அவர்கள்‌ 
எதையும்‌ வெளிக்காட்டிக்கொள்ளவில்லை. உண்மையில்‌ 
தங்களுக்கேகூட தங்கள்‌ உள்ளம்‌ மாறிவிட்டதை 
அவர்கள்‌ காட்டவில்லை. பகலில்‌ அரசிக்கு அணுக்கமும்‌ 
பணிவும்‌ கொண்டவர்களாக மெய்யாகவே திகழ்ந்தனர்‌. 
இரவின்‌ இருண்ட தனிமையில்‌ கலியின்‌ குடிகளென 
மாறினர்‌. புஷ்கரன்‌ கலிதேவனுக்கென 
நாள்பூசனைகளை தொடங்கினான்‌. நிஷத குடிகள்‌ 
ஒவ்வொன்றிலுமிருந்தும்‌ பூசகர்களை கொண்டுவந்து 
அங்கு புலரி முதல்‌ நள்ளிரவு வரை பூசனைகளுக்கு 
ஒருங்கு செய்தான்‌. நள்ளிரவுக்குப்பின்‌ கருக்கிருட்டு 
வரை அபிசாரபூசனைகள்‌ அங்கே நிகழ்ந்தன. 
கூகைக்குழறல்‌ என அங்கே கைமுழவு ஒலிப்பதை 
பந்தவெளிச்சம்‌ நீண்டு சுழல்வதை நகர்மக்கள்‌ 
அறிந்தனர்‌. 


முன்பெல்லாம்‌ பிறர்‌ அறியாமல்‌ கலியின்‌ ஆலயத்திற்கு 
சென்று வருவதே கிரிப்பிரஸ்த குடிகளின்‌ வழக்கமாக 
இருந்தது. அஞ்சியவர்கள்‌ அனைவரும்‌ தங்கள்‌ 


எண்ணிக்கை மிகுந்ததும்‌ முகம்‌ தெரிய 
செல்லலானார்கள்‌. பின்னர்‌ அது ஒரு மீறலாக, 
ண்மையாக மாறியது. இறுதியிலொரு களியாட்டாக 
லைகொண்டது. முப்பொழுதும்‌ கலியின்‌ ஆலயம்‌ 
தேன்கூடுபோல நிஷாதர்களால்‌ மொய்க்கப்பட்டிருந்தது. 
இந்திரன்‌ ஆலயத்திற்கு செல்பவர்‌ முன்னரே மிகச்‌ 
சிலர்தான்‌. செல்பவரை பிறர்‌ களியாடத்‌ தொடங்கியதும்‌ 
அவர்களும்‌ குறைந்தனர்‌. அரச காவலரும்‌ அரண்மனை 
மகளிரும்‌ அன்றி மலையேறி எவரும்‌ அங்கு 
செல்லாமலாயினர்‌. விதர்ப்பத்திலிருந்து வந்த 
ஷத்ரியர்கள்‌ மட்டும்‌ அங்கு சென்று வணங்கலாயினர்‌. 


படைகளில்‌ இருந்த விதர்ப்ப வீரர்களின்‌ எண்ணிக்கை 
ஒப்புநோக்க சிறிது. அவர்களுக்கே படைநடத்தும்‌ பயிற்சி 
இருந்தது. அவர்களால்‌ படையென நடத்தப்படுவது 
நிஷாதர்களுக்கு மேலும்‌ உளவிலக்கை அளித்தது. ஓரிரு 
மாதங்களுக்குள்‌ நிஷாதர்கள்‌ இந்திரனை 
வெறுக்கலானார்கள்‌. இல்லங்கள்‌ அனைத்திலுமிருந்து 
இந்திர வழிபாட்டின்‌ அடையாளங்களான மஞ்சள்பட்டு 
சுற்றிய வெண்கலச்செம்பும்‌ மயில்தோகையும்‌ அகன்றன. 
பிளவுகள்‌ உருவாகி வளர்வதுபோல இப்புவியில்‌ 
வியப்பூட்டுவது பிறிதொன்றில்லை. 


அந்நாளில்‌ இளவரசன்‌ புஷ்கரனின்‌ திருமணப்‌ 
பேச்சுக்கள்‌ தொடர்ந்து நடந்துகொண்டிருந்தன. 
அவனுக்கு பாரதவர்ஷத்தின்‌ முதன்மை ஷத்ரிய 
குலங்களில்‌ எதிலிருந்தாவது இளவரசியை 
கொள்ளவேண்டுமென்று பேரரசி தமயந்தி விரும்பினாள்‌. 
ஆரியவர்த்தத்தின்‌ அரசகுடிகள்‌ அனைத்திற்கும்‌ 
தூதர்கள்‌ ஓலைகளுடன்‌ சென்றனர்‌. பல ஷத்ரிய 
குடிகளுக்கும்‌ பேரரசியின்‌ உறவில்‌ மணம்கொள்ள 
உள்விழைவு இருந்தது. இந்திரபுரியுடனான 
மணத்தொடர்பு அவர்களை பிற 
இணைமன்னர்களுக்குமேல்‌ வல்லமை 
கொண்டவர்களாக ஆக்கும்‌ என்று அவர்கள்‌ 
அறிந்திருந்தனர்‌. ஆனால்‌ ஒருவர்‌ அவ்வாறு 
மணம்கொள்ள முன்வந்தால்‌ பிறர்‌ அவர்களை 
இழிவுசெய்து ஒதுக்கி தங்கள்‌ சினத்தை காட்டுவார்கள்‌ 
என்று அனைவரும்‌ அறிந்திருந்தனர்‌. 


உண்மையில்‌ அவ்வாறு மணம்கொண்டு படையாற்றல்‌ 
பெற்ற ஓர்‌ அரசரை எதிர்கொள்ளும்‌ சிறந்த வழியென்பது 
அவரை இழிசினன்‌ என அறிவித்து அதனடிப்படையில்‌ 
பிற அரசர்கள்‌ ஒருங்குதிரள்வதே ஆகும்‌. ஷத்ரியர்‌ 
எப்போதும்‌ அம்முறையையே கைக்கொள்கிறார்கள்‌. 


ஷத்ரிய அரசர்களில்‌ எவரேனும்‌ ஒருவர்‌ அம்மணத்தூதை 
ஒப்புக்கொண்டு அடுத்த கட்ட பேச்சுக்கு 
முன்வருவாரென்றால்‌ உலுக்கப்பட்ட கிளையிலிருந்து 
கனிகள்‌ உதிர்வதுபோல பிற அனைவருமே தூதுஏற்பு 
செய்துவிடுவார்கள்‌ என்று தமயந்தி அறிந்திருந்தாள்‌. 
ஆகவே அந்த முதல்‌ நகர்வுக்காக அவள்‌ காத்திருந்தாள்‌. 
துலாவின்‌ இரு தட்டுகளும்‌ அசைவற்று காலமில்லாது 
நின்றிருந்தன. 


அந்நாளில்‌ நிஷாதகுலத்தின்‌ ஒற்றன்‌ ஒருவன்‌ 
கலிங்கத்திலிருந்து வந்து புஷ்கரனை சந்தித்தான்‌. 
கலிங்க அரசர்‌ பானுதேவரின்‌ மகள்‌ மாலினிதேவி 
புஷ்கரனை தன்‌ உளத்துணைவனாக எண்ணி அவன்‌ 
ஓவியத்திற்கு மாலையிட்டிருப்பதாக அவன்‌ சொன்னான்‌. 
இளவரசி கொடுத்தனுப்பிய கணையாழியையும்‌ 
திருமுகத்தையும்‌ அளித்தான்‌. பானுதேவர்‌ 
தாம்ரலிப்தியை ஆண்ட அர்க்கதேவரின்‌ இளையவர்‌. 
அர்க்கதேவரை வென்றபின்‌ கலிங்கத்தை நளன்‌ 
இரண்டாகப்‌ பிரித்து ஒரு பகுதியை பானுதேவருக்கு 
அளித்திருந்தான்‌. தண்டபுரத்தை 
தலைநகராகக்கொண்டு அவர்‌ ஆண்டுவந்தார்‌. 


உண்மையில்‌ அது ஓர்‌ அரசியல்‌ சூழ்ச்சி. மாலினிதேவி 
அச்செய்தியை அனுப்பவில்லை. மகதனும்‌ மாளவனும்‌ 
கூர்ஜரனும்‌ சேர்ந்து இயற்றியது அது. பிறிதொரு 
தருணத்தில்‌ என்றால்‌ ஷத்ரிய இளவரசி ஒருத்தி தன்னை 
அவ்வாறு தேர்ந்தெடுத்திருக்கிறாள்‌ என்னும்‌ செய்தியை 
புஷ்கரன்‌ நம்பியிருக்கமாட்டான்‌. ஆனால்‌ அப்போது 
அவன்‌ நளனுக்கு எதிராக எழுந்து நின்றிருந்தான்‌. 
எண்ணி எண்ணி தன்னை பெருக்கிக்கொண்டு மெல்ல 
அவ்வெண்ணத்தை தானே நம்பத்‌ தொடங்கியிருந்தான்‌. 
அவ்வண்ணமொரு வாய்ப்பு வராதா என்ற ஏக்கம்‌ 
அவனுக்குள்‌ எங்கோ இருந்தது. விழைந்த ஒன்று 
எதிர்வரும்போது அதன்மேல்‌ ஐயம்‌ கொள்ள மானுடரால்‌ 
இயல்வதில்லை. 


மேலும்‌ கலிங்கம்‌ நிஷத நாட்டுக்கு கப்பம்‌ கட்டும்‌ 
சிற்றரசாக இருந்தது. அதன்‌ வணிகம்‌ முழுக்க 
நிஷாதர்களின்‌ நிலங்களில்‌ இருந்து கோதாவரியினூடாக 
வரும்‌ பொருட்களால்‌ ஆனது. கீழ்நிலங்கள்‌ புஷ்கரனின்‌ 
ஆளுகையில்‌ இருந்தன. எனவே அவ்வுறவு 
எவ்வகையிலும்‌ கலிங்கத்துக்கு நன்றே என்று அரசியல்‌ 
அறிந்த எவரும்‌ உரைக்கும்‌ நிலை. விரைவில்‌ அவளை 
மணம்கொள்ள வருவதாக மாலினிதேவிக்கு செய்தி 
அனுப்பினான்‌ புஷ்கரன்‌. உடன்‌ தன்‌ குறுவாள்‌ 


ஒன்றையும்‌ கன்யாசுல்கமென கொடுத்தனுப்பினான்‌. 


செய்தி வந்ததை அவன்‌ தன்‌ குடியின்‌ மூத்தாரிடம்‌ 
மட்டும்தான்‌ சொன்னான்‌. அவர்கள்‌ அதை 
மகிழ்ச்சியுடன்‌ கொண்டாடினர்‌. எவரும்‌ ஐயம்‌ 
கொள்ளவில்லை. ஒவ்வொரு நாளும்‌ காளகக்குடியின்‌ 
ஆற்றல்‌ பெருகுவதாக அவர்கள்‌ 
எண்ணிக்கொண்டிருந்தனர்‌. கலியின்‌ பூசகர்கள்‌ அது 
கலியின்‌ ஆணை என நாளும்‌ நற்சொல்‌ 
உரைத்துக்கொண்டிருந்தார்கள்‌. அந்நம்பிக்கையை 
அச்செய்தி உறுதி செய்தது. அத்தகைய முதன்மை 
அரசமுடிவை அரசியிடம்‌ கேளாது, அவைமுன்‌ 
வைக்காது புஷ்கரன்‌ எடுத்திருக்கக்‌ கூடாது. அதை 
அவனோ அவன்‌ குடியோ உணரவில்லை. அவர்களின்‌ 
உள்ளம்‌ எதிர்நிலையால்‌ திரிபுகொண்டிருந்தது. 


மறுதூதனுப்பி அதற்கு மாலினிதேவி அனுப்பிய 
மாற்றோலையையும்‌ அவளுடைய காதணியின்‌ ஒரு 
மணியையும்‌ பெற்ற பின்னரே அச்செய்தியை அவனே 
இந்திரபுரியின்‌ பேரவையில்‌ எழுந்து தமயந்தியிடம்‌ 
சொன்னான்‌. உண்மையில்‌ அவன்‌ அரசியையோ தன்‌ 
மூத்தவனையோ தனியறையில்‌ கண்டு அதை 
சொல்லியிருக்கவேண்டும்‌. அல்லது அமைச்சர்‌ 
கருணாகரரைக்‌ கண்டு உரைத்திருக்கலாம்‌. பேரவையில்‌ 
சபரர்களும்‌ காளகர்களும்‌ பிற குடித்தலைவர்களும்‌ 
பெருவணிகர்களும்‌ அந்தணர்களும்‌ நிறைந்திருந்தனர்‌. 
மாமன்னன்‌ நளன்‌ காட்டுப்புரவிக்குட்டிகளை 
பிடிக்கும்பொருட்டு சென்றிருந்தான்‌. அவை நிகழ்வுகள்‌ 
முடிந்து தமயந்தி எழுந்து செல்லவிருந்த தருணம்‌ அது. 
கைதூக்கி எழுந்த புஷ்கரன்‌ “அவைக்கும்‌ அரசிக்கும்‌ ஒரு 
நற்செய்தி!” என்றான்‌. 


அவ்வாறு எழுந்தமையே முறைமீறல்‌. அதிலிருந்த 
ஆணவம்‌ உறுத்துவது. தமயந்தியின்‌ இடதுவிழி சற்று 
சுருங்கியது. ஆனால்‌ புன்னகையுடன்‌ “நற்செய்தி கேட்க 
விழைவுடன்‌ உள்ளேன்‌, இளவரசே” என்றாள்‌. 
காளகக்குடிகளின்‌ தலைவரான சீர்ஷர்‌ “நம்‌ குடிக்கு புதிய 
அரசி ஒருவர்‌ வரவிருக்கிறார்‌” என்றார்‌. தமயந்தியின்‌ 
விழிகள்‌ சென்று கருணாகரரைத்‌ தொட்டு மீண்டன. 
“சொல்க!” என்றாள்‌. புஷ்கரன்‌ நிகழ்ந்ததை மிகமிகச்‌ 
செயற்கையான அணிச்சொற்களால்‌ சுழற்றிச்‌ சுழற்றிச்‌ 
சொல்லி முடிக்க நெடுநேரமாயிற்று. அதற்குள்‌ 
காளகக்குடிகள்‌ எழுந்து கைக்கோல்களைத்‌ தூக்கி 
வாழ்த்தொலி எழுப்பலாயினர்‌. பிறர்‌ என்ன 
என்றறியாமல்‌ நோக்கி அமர்ந்திருந்தனர்‌. 


அதைக்‌ கேட்டதுமே அது ஓர்‌ அரசியல்‌ சூழ்ச்சி என்று 
தமயந்தி அறிந்துகொண்டாள்‌. ஒற்றர்‌ மூலம்‌ ஓரிரு 
நாட்களிலேயே அதை அவளால்‌ உறுதி செய்துகொள்ள 
முடியும்‌ என்றும்‌ உணர்ந்திருந்தாள்‌. ஆனால்‌ அந்த 
அவையில்‌ அதைச்‌ சொல்வது புஷ்கரனை 
இழிவுபடுத்துவதாகும்‌ என்று தோன்றியது அவளுக்கு. 
கலிங்கத்து இளவரசி ஒருத்தி அவனை விரும்புவது நிகழ 
வாய்ப்பில்லை என்பதுபோல அது 
பொருள்கொள்ளப்படலாம்‌. அவனுக்கு 
அத்தகுதியில்லை என்று அவன்‌ குடியில்‌ சிலரால்‌ 
திரிபொருள்‌ கொள்ளப்படவும்கூடும்‌. அவள்‌ அதை 
அவையிலிருந்து எவ்வகையிலேனும்‌ வெளியே 
கொண்டுசெல்ல விழைந்தாள்‌. அப்போது அதை 
சிடுக்கில்லாது முடித்துவைக்க வேண்டுமென்று 
வழிதேடினாள்‌. ஆனால்‌ புஷ்கரன்‌ பேசிக்கொண்டே 
சென்றான்‌. 


புஷ்கரன்‌ உரைத்த சொற்களிலேயே பல உள்மடிப்புகள்‌ 
இருந்தன. அரசியை வணங்கி பலவகையிலும்‌ முகமன்‌ 
கூறிய பின்னர்‌ “பேரரசிக்கு வணக்கம்‌. பேரரசி அறிந்த 
கதை ஒன்றை நினைவுறுத்த விரும்புகிறேன்‌. 
நெடுங்காலத்துக்கு முன்‌ விதர்ப்ப நாட்டின்‌ ஷத்ரிய 
இளவரசி பெருந்திறல்‌ வீரனாகிய நிஷத அரசனை 
விரும்பினார்‌. அவர்‌ புரவித்திறனையும்‌ மேனியழகையும்‌ 
கண்டு தன்னை இழந்தார்‌. அன்னப்பறவை ஒன்றை தன்‌ 
தூதென்றனுப்பி தன்னை ஏற்குமாறு கோரினார்‌. இன்று 
காவியம்‌ கற்ற அனைவரும்‌ அறிந்த கதை அது. 
நிஷதஅரசனின்‌ இளையோனுக்கும்‌ அதுவே நிகழ்கிறது” 
என்றான்‌. அதற்குள்‌ காளகர்கள்‌ கூவி ஆர்ப்பரிக்கத்‌ 
தொடங்கினர்‌. சீர்ஷர்‌ எழுந்து நின்று கைகளைத்‌ தூக்கி 
மெல்ல நடனமிட்டபடி “காளகக்குடியின்‌ வெற்றி! 
நிஷதர்களின்‌ வெற்றி!” என்று கூவினார்‌. 


அவர்களை முகமலர்ச்சியுடன்‌ கைகாட்டி அமர்த்திவிட்டு 
“இம்முறை கலிங்கத்திலிருந்து அச்செய்தி வந்துள்ளது. 
இரு கால்கள்‌ எழுந்து நடக்கும்‌ அந்த அன்னத்தின்‌ பெயர்‌ 
சலஃபன்‌. கலிங்கத்தில்‌ இருக்கும்‌ நமது தலைமைஒற்றன்‌” 
என்றார்‌. காளகக்குடியினர்‌ சிரித்து உவகையொலி 
எழுப்பி புஷ்கரனை வாழ்த்தினர்‌. “என்‌ ஓவியத்திற்கு 
மாலையிட்டிருக்கிறாள்‌ கலிங்கத்தின்‌ இளவரசி. 
அவளுக்கு நிஷதகுடிகளில்‌ மூத்ததான காளகக்குடியின்‌ 
மரபுப்படி தாமரை மாலையை அணிவிக்கவேண்டியது 
என்‌ கடன்‌. அதை அறிவித்து என்‌ குறுவாளை 
அனுப்பியிருக்கிறேன்‌” என்றான்‌. அவையின்‌ பிற 
குடிகளும்‌ எழுந்து கோல்களைத்‌ தூக்கி வாழ்த்து 


முழக்கமிட்டனர்‌. 


காளகக்குடித்தலைவர்‌ சீர்ஷர்‌ கைகளைத்‌ தூக்கி 
“எங்களுக்கு எவர்‌ ஒப்புதலும்‌ தேவையில்லை. 
கலிங்கத்தின்‌ இளவரசி எங்கள்‌ இளவரசரை 
விரும்பினால்‌ அவர்களை சேர்க்கும்பொருட்டு ஆயிரம்‌ 
தலைகளை மண்ணிலிட நாங்கள்‌ சித்தமாக உள்ளோம்‌” 
என்று கூவினார்‌. “அதற்கு இங்கு என்ன நடந்தது? எவர்‌ 
உங்களுக்கு எதிர்ப்பு தெரிவித்தார்கள்‌?” என்றார்‌ 
கருணாகரர்‌. “எதிர்ப்பு தெரிவியுங்கள்‌ பார்ப்போம்‌. இனி 
எந்த எதிர்ப்பையும்‌ நாங்கள்‌ அஞ்சப்போவதில்லை” 
என்றார்‌ சீர்ஷர்‌. “சொல்லமையுங்கள்‌, சீர்ஷரே. அரசி 
இன்னும்‌ தன்‌ சொல்லை முன்வைக்கவில்லை” என்றார்‌ 
நாகசேனர்‌. 


தமயந்தி பெருநகையை முகத்தில்‌ காட்டி “நன்று! நாம்‌ 
எதிர்பார்த்திருந்த செய்தி இது. மிக நன்று. இனி 
பிறிதொன்றும்‌ எண்ணுவதற்கில்லை. நமது அமைச்சரும்‌ 
பிறரும்‌ சென்று பானுதேவரிடம்‌ நிஷதகுடியின்பொருட்டு 
இளவரசியின்‌ வளைக்கையை கோர்ட்டும்‌. கலிங்க 
இளவரசி வந்து இங்கு இளைய அரசியென அமர்வது நம்‌ 
மூதன்னையரை மகிழ்விக்கும்‌. குலமூத்தோரை 
பெருமிதம்‌ கொள்ள வைக்கும்‌. நம்‌ அரசு ஆற்றல்‌ 
கொண்டு சிறக்கும்‌” என்றாள்‌. புஷ்கரரை வாழ்த்தி 
அனைத்து குடிகளும்‌ முரசென குரல்‌ எழுப்பினர்‌. 
பலமுறை கையமர்த்தி குரலெழ இடைவெளி 
தேடவேண்டியிருந்தது. “நாளையே தலைமை அமைச்சர்‌ 
கிளம்பிச்செல்லட்டும்‌. இதுவரை பாரதவர்ஷத்தில்‌ எந்த 
மணக்கோரிக்கையுடனும்‌ செல்லாத அளவுக்கு 
பரிசில்கள்‌ அவரை தொடரட்டும்‌” என்று தமயந்தி 
ஆணையிட்டாள்‌. 


[image |கsருணாகரர்‌ நான்கு துணையமைச்சர்களுடன்‌ 
பன்னிரு வண்டிகளில்‌ பட்டும்‌ பொன்னும்‌ 
அருமணிகளும்‌ அரிய கலைப்பரிசில்களுமாக 
கீழ்க்கலிங்கத்திற்கு சென்றார்‌. அவர்‌ செல்லும்‌ செய்தியை 
முன்னரே தூதர்கள்‌ வழியாக தண்டபுரத்திற்கு 
அறிவித்திருந்தார்‌. அவர்களை நகரின்‌ கோட்டை 
முகப்பிற்கே வந்து பேரரசி வழியனுப்பி வைத்தாள்‌. 
அச்செய்தி நகரெங்கும்‌ பரவியது. காளகக்குடிகளில்‌ 
ஒவ்வொரு நாளும்‌ களிவெறி மிகுந்து வந்தது. அவர்கள்‌ 
எண்ணுவதன்‌ எல்லையைக்கடந்து எண்ணினர்‌. 
நளனுக்குப்பின்‌ நிஷதப்பேரரசின்‌ பெருமன்னரென 
புஷ்கரன்‌ அமைவதைப்பற்றி புஷ்கரனினூடாக 
காளகக்குடி பாரதவர்ஷத்தின்‌ தலைமை 


இருக்கக்கூடும்‌” என்றாள்‌ குந்தி. 
“தாமத்துணைவியாகவும்‌ இருக்கலாம்‌.” பாண்டு 
திகைத்து எழுந்துவிட்டான்‌. “அதெப்படி?” என்றான்‌. “என்‌ 
உடல்‌...” என அவன்‌ சொல்லத்தொடங்கியதும்‌ “உங்கள்‌ 
உடலைப்பற்றி நானறிவேன்‌” என்றாள்‌ குந்தி. “நீங்கள்‌ 
கனவில்‌ இருக்கையில்‌ உடல்‌ காமம்‌ கொள்வதைக்‌ 
கண்டிருக்கிறேன்‌.” பதறும்‌ கைகளை சேர்த்துக்கொண்டு 
பாண்டு அவளைப்‌ பார்த்தான்‌. “என்னை வதைக்காகே... 
தயவுசெய்து.” 


“ஆம்‌, நான்‌ கண்டிருக்கிறேன்‌. நான்‌ உங்கள்‌ 
கனவுகளைக்கூடச்‌ சொல்லிவிடமுடியும்‌.” பாண்டு 
வாய்திறந்து ஒருகணம்‌ திகைத்தபின்‌ தீப்பிடித்ததுபோல 
சிவந்த முகத்துடன்‌ “வாயைமூடு...” என்று கூவினான்‌. 
திரும்பி அருகே கிடந்த தன்‌ வாளை எடுத்துக்கொண்டு 
“கொன்றுவிடுவேன்‌... உன்‌ கழுத்தை அறுத்துவிடுவேன்‌” 
என்றான்‌. அவன்‌ கையில்‌ அந்த வாள்‌ நடுங்கியது. பின்பு 
அதைத்‌ திருப்பி “என்‌ கழுத்தை அறுப்பேன்‌...” என்றான்‌. 


“தேவையில்லை... அதைத்தான்‌ சொல்லவந்தேன்‌” 
என்றாள்‌ குந்தி. “நீங்கள்‌ மாத்ரியை மணந்தால்போதும்‌. 
உங்கள்‌ காமத்தை நனவிலும்‌ அடையமுடியும்‌. 
அவளைப்பற்றிக்‌ கேட்டேன்‌. மிக இளையவள்‌. 
விளையாட்டன்றி ஏதுமறியாத பேதை...” பாண்டு 
திரும்பிக்கொண்டான்‌. “மாத்ரி நிலவின்மகள்‌. 
முழுநிலவில்‌ மலர்ந்த அல்லிபோல வெண்ணிறமான 
பேரழகு கொண்டவள்‌ என்று சூதர்கள்‌ பாடுகிறார்கள்‌.” 
பாண்டு உடலின்‌ எடை கூடுவதுபோல தளர்ந்து மீண்டும்‌ 
அமர்ந்துகொண்டான்‌. 


குறுகிய தோள்களுடன்‌ குனிந்து அமர்ந்திருக்கும்‌ அவன்‌ 
தலையை தன்‌ கைகளால்‌ வருடி “நான்‌ உங்கள்‌ 
நலனுக்காகவே சொல்கிறேன்‌. தீது ஏதும்‌ வராது” 
என்றாள்‌ குந்தி. அவன்‌ உடல்‌ மேலும்‌ இறுகியது. 
“அவளை களித்தோழியாகப்‌ பெற்றால்‌ நீங்கள்‌ 
விடுதலைகொள்ள முடியும்‌” என்றாள்‌ குந்தி. பாண்டு 
அழுதபடி அவள்‌ வயிற்றில்‌ முகத்தைப்‌ 
புதைத்துக்கொண்டான்‌. “எனக்கு அச்சமாக இருக்கிறது. 
இறந்துவிடுவேனோ என்று தோன்றுகிறது...” என்று 
அவன்‌ சொற்கள்‌ அவள்‌ ஆடைக்குள்‌ கசங்கி ஒலித்தன. 
“நான்‌ சாகவிரும்பவில்லை பிருதை. நான்‌ எந்த 
இன்பத்தையும்‌ அடையவில்லை. எந்த எதிர்பார்ப்பும்‌ 
எனக்கில்லை. ஆனாலும்‌ நான்‌ சாகவிரும்பவில்லை. 
ஏனென்று எனக்குத்‌ தெரியவில்லை. நான்‌ அஞ்சுவது 
சாவைத்தான்‌... நான்‌ வாழ விரும்புகிறேன்‌... நான்‌ 


கொள்வதைப்பற்றி விழைவுகள்‌ கணமெனப்‌ பெருகி 
நிறைந்தன. 


கருணாகரர்‌ கலிங்கத்திற்கு சென்றுசேர்ந்த செய்தி 
தமயந்தியை வந்தடைந்தது. பதற்றத்துடன்‌ என்ன 
நிகழ்கிறதென்று அவள்‌ பறவைச்செய்திகளை 
த. கலிங்க இளவரசி புஷ்கரனுக்கு அளித்த 
செய்தியைக்‌ கேட்டு அவள்‌ சினங்கொண்டு மறுப்பாள்‌ 
என்று அச்சூழ்ச்சியை செய்தவர்கள்‌ எதிர்பார்க்கிறார்கள்‌ 
என்று அவள்‌ நினைத்தாள்‌. ஏனெனில்‌ அவள்‌ மகதனோ 
மாளவனோ கூர்ஜூனோ புஷ்கரனுக்கு மகள்கொடை 
அளிக்கவேண்டுமென்று எதிர்பார்த்திருந்தாள்‌. 
கீழ்க்கலிங்கம்‌ மிகச்‌ சிறிய அரசு. அவர்கள்‌ அளிக்கும்‌ 
படைத்துணையென்‌ பெரிதாக ஏதுமில்லை. அவர்களின்‌ 
துறைநகருக்கு பொருள்கொண்டு அளிக்கும்‌ 
பேரியாற்றை முழுமையாக றி, நிஷதத்தை ஒரு 
நிலையிலும்‌ அவர்களால்‌ மீறிச்செல்ல முடியாது. 
கலிங்கத்‌ தூதை அவள்‌ மறுக்கையில்‌ புஷ்கரனுக்கும்‌ 
அவளுக்குமான பூசல்‌ முதிருமென்று அவர்கள்‌ 
கருதுகிறார்கள்‌ என்று கணித்தாள்‌. ஆகவேதான்‌ அதை 
ஒப்புக்கொண்டு அவர்கள்‌ மறுஎண்ணம்‌ எடுப்பதற்குள்‌ 
பெரும்பரிசில்களுடன்‌ அமைச்சரையே அனுப்பினாள்‌. 


அத்திருமணம்‌ நிகழ்ந்து புஷ்கரன்‌ உளம்‌ குளிர்ந்தால்‌ 
சிறிது காலத்திற்கேனும்‌ அவனுள்‌ எழுந்த ஐயமும்‌ 
விலக்கமும்‌ அகலும்‌ என்று எண்ணினாள்‌. 
காளகக்குடிகள்‌ தாங்களும்‌ ஒரு வெற்றியை 
பெற்றுவிட்டோம்‌ என்று எண்ணக்கூடும்‌. அவர்களின்‌ 
தாழ்வுணர்ச்சியை கடக்க அது வழியமைக்கலாம்‌. தென்‌ 
எல்லையில்‌ தான்‌ வென்ற விஜயபுரியை புஷ்கரனுக்கு 
அளித்து அவனை தனியரசென்றாக்கி நளனுக்கு 
இளையோனாகவோ தொடர்பு மட்டும்‌ உள்ள 
இணைநாடாகவோ அமைத்தால்‌ காளகக்குடிகளிலிருந்து 
எழுந்த அந்த அரசுமறுப்பை கடந்துவிடலாமென்று 
அவள்‌ கருதியிருந்தாள்‌. 


ஆனால்‌ நிகழ்ந்தது மற்றொன்று. கருணாகரரை 
வரவேற்று உரிய முறைமைகளுடன்‌ அவையமரச்‌ 
செய்தார்‌ பானுதேவர்‌. அங்கு குலத்தாரும்‌ குடிமூத்தாரும்‌ 
அந்தணரும்‌ கூடிய அவையில்‌ அவர்‌ எழுந்து தன்‌ 
தூதுச்செய்தியை சொல்ல வைத்தார்‌. முறைமைகளும்‌ 
வரிசையுரைகளும்‌ முடிந்தபின்‌ கருணாகரர்‌ கலிங்கத்து 
இளவரசி புஷ்கரனுக்கு அனுப்பிய ஓலையையும்‌ 
கணையாழியையும்‌ காட்டி அந்த விழைவை பேரரசி 
தமயந்தி ஏற்றுக்கொள்வதாகவும்‌ அதன்பொருட்டு 


மண உறுதி அளிக்க தூதென வந்திருப்பதாகவும்‌ 
சொன்னார்‌. அவை எந்த விதமான 
எதிர்வினையுமில்லாமல்‌ அமர்ந்திருந்தது. 
வாழ்த்தொலிகள்‌ எழாதது கண்டு கருணாகரர்‌ அரசரை 
நோக்கினார்‌. பானுதேவர்‌ தன்‌ நரையோடிய தாடியைத்‌ 
தடவியபடி ஏளனமும்‌ கசப்பும்‌ நிறைந்த கண்களுடன்‌ 
அவரை நோக்கிக்கொண்டிருந்தார்‌. 


கருணாகரர்‌ அந்தத்‌ தூது கலிங்க இளவரசியின்‌ 
விழைவை ஒட்டியே என அழுத்த விரும்பினார்‌. “எங்கள்‌ 
அரசி முன்பு தன்‌ கொழுநர்‌ நளமாமன்னருக்கு அனுப்பிய 
அன்னத்தூது இன்று காவியமென பாடப்படுகிறது. 
அதற்கு நிகரான காவியமாக கலிங்கத்து இளவரசி 
மாலினிதேவி அளித்த இக்கணையாழித்தூதும்‌ 
அமையுமென எண்ணுகிறோம்‌. தன்னுள்ளத்தைப்‌ 
போலவே இளவரசியின்‌ உள்ளத்தையும்‌ 
உணர்ந்தமையால்‌ நிகரற்ற பரிசுகளுடன்‌ என்னை 
அனுப்பியிருக்கிறார்‌ பேரரசி” என்றார்‌. 


தான்‌ உன்னுவதை எல்லாம்‌ ஊன்றிவிட சொல்லெடுத்து 
“கலிங்கம்‌ நிஷதப்பேரரசின்‌ ஒரு பகுதியே என்றாலும்‌ 
இம்மணம்கோள்‌ நிகழ்வு இரு நாடுகளுக்கிடையே குருதித்‌ 
தழுவலாக ஆகும்‌. தென்திசையின்‌ இரு தொல்குடிகளின்‌ 
இணைவால்‌ ஆயிரமாண்டுகளுக்கு வெல்ல முடியாத 
அரசென்று எழும்‌. மலைமுடிபோல்‌ இப்பெருநிலத்தை 
நோக்கியபடி காலம்‌ கடந்து நின்றிருக்கும்‌ அது” என்றார்‌ 
கருணாகரர்‌. தன்‌ சொற்கள்‌ அமைதியான அவையில்‌ 
அறுந்த மணிமாலையின்‌ மணிகள்‌ என ஒவ்வொன்றாக 
ஓசையுடன்‌ உதிர்ந்து பரவுவதை உணர்ந்தார்‌. 


பானுதேவர்‌ தன்‌ அமைச்சர்‌ ஸ்ர்கரரை நோக்கி 
“இவ்வண்ணம்‌ ஒரு செய்தியை நான்‌ 
எதிர்பார்க்கவில்லை. நமது இளவரசி புஷ்கரருக்கு 
கணையாழியும்‌ திருமுகமும்‌ அனுப்பியிருப்பதாக 
சொல்கிறார்கள்‌. தாங்கள்‌ நோக்கி இதை மதிப்புறுத்த 
வேண்டும்‌, அமைச்சரே” என்றார்‌. அமைச்சர்‌ ஸ்ரீகரர்‌ 
எழுந்து வணங்கி “நிஷதப்பேரரசின்‌ அமைச்சர்‌ வந்து 
அளித்த இச்செய்தியால்‌ இந்த அவை 
பெருமைகொள்கிறது. அந்தக்‌ கணையாழியையும்‌ 
ஓலையையும்‌ இந்த அவையின்‌ பொருட்டு நான்‌ பார்க்க 
விழைகிறேன்‌. அது எங்கள்‌ இளவரசியின்‌ செய்தி 
என்றால்‌ அதைப்போல்‌ இனியதொரு நோக்கு எனக்கு 
இனிமேல்‌ அமையப்போவதில்லை” என்றார்‌. 


கருணாகரர்‌ கைகாட்ட துணையமைச்சர்‌ அந்தத்‌ 


திருமுகமும்‌ கணையாழியும்‌ அமைந்த பொற்பேழையை 
ஸ்ரீகரரிடம்‌ அளித்தார்‌. அதை வாங்கித்‌ திறந்து 
கணையாழியை எடுத்து கூர்ந்து நோக்கியதுமே அவர்‌ 
முகம்‌ மாறியது. ஐயத்துடன்‌ ஓலையை இருமுறை 
படித்தபின்‌ அரசரிடம்‌ தலைவணங்கி “சினம்‌ 
கொள்ளலாகாது, அரசே. இது எவரோ இழைத்த சூழ்ச்சி. 
இது நம்‌ இளவரசியின்‌ கணையாழி அல்ல. இந்தத்‌ 
திருமுகமும்‌ பொய்யானது” என்றார்‌. பானுதேவர்‌ சினந்து 
அரியணைக்கையை அறைந்தபடி எழுந்து “என்ன 
சொல்கிறீர்‌?” என்றார்‌. 


“ஆம்‌ அரசே, இவை பொய்யானவை” என்றார்‌ ஸ்ரீகரர்‌. 
“அரசகுடிக்குரிய கணையாழிகளின்‌ எந்த அமைப்பும்‌ 
இதில்‌ இல்லை. இதிலுள்ள அருமணிகள்‌ மெய்யானவை. 
அவை அமைந்திருக்கும்‌ முறை பிழையானது. 
இவ்வோலையின்‌ முத்திரை உண்மையானது, ஆனால்‌ 
கணையாழி பொய்யென்பதால்‌ இதன்‌ சொற்களையும்‌ 
ஐயுற வேண்டியிருக்கிறது.” பானுதேவர்‌ உரக்க 
“எவருடைய சூழ்ச்சி இது?” என்றார்‌. கருணாகரர்‌ “சூழ்ச்சி 
இங்குதான்‌ அரங்கேறுகிறது. கலிங்க அரசமுத்திரை 
எவரிடம்‌ இருக்கமுடியும்‌?” என்றார்‌. 


ஸ்ரீகரர்‌ “சினம்கொள்ள வேண்டாம்‌, அமைச்சரே. 
தங்களுக்கு ஐயம்‌ இருப்பின்‌ இளவரசியை இந்த 
அவைக்கு கொண்டு வருவோம்‌. இந்த ஓலையும்‌ 
கணையாழியும்‌ அவர்‌ அளித்ததென்று அவர்‌ 
சொல்வாரேயானால்‌ அனைத்தும்‌ சீரமைகின்றன. அல்ல 
என்றால்‌ இது சூழ்ச்சி என்று கொள்வோம்‌” என்றார்‌. 
பானுதேவர்‌ “ஆம்‌, அதை செய்வோம்‌. பிறகென்ன?” 
என்றபின்‌ திரும்பி ஏவலனிடம்‌ “இளவரசியை 
அழைத்துவருக!” என்று ஆணையிட்டார்‌. 


கருணாகரருக்கு அனைத்தும்‌ தெளிவாகிவிட்டது. அவர்‌ 
அரசரின்‌ முகத்தை சிலகணங்கள்‌ கூர்ந்து நோக்கியபின்‌ 
உடல்‌ தளர்ந்து தன்‌ பீடத்தில்‌ அமர்ந்தார்‌. ஸ்ரீகரர்‌ 
நிலையழிந்த உடலுடன்‌ இருவரையும்‌ பார்த்தபடி 

அவையில்‌ நின்றார்‌. அச்சூழ்ச்சியை அவரும்‌ 
அறிந்திருக்கவில்லை என்பதை கருணாகரர்‌ உணர்ந்தார்‌. 
இளவரசி அவை புகுந்தபோது திரும்பி அவர்‌ முகத்தை 
பார்த்ததும்‌ சூழ்ச்சியை இளவரசியும்‌ 
அறிந்திருக்கவில்லை என்று தெளிவுற்றார்‌. அவை 
மேடை வந்துநின்ற இளவரசியை நோக்கி பானுதேவர்‌ 
“மாலினிதேவி, கீழ்க்கலிங்கத்தின்‌ இளவரசியாகிய நீ இந்த 
அவையில்‌ ஒரு சான்று கூற அமைக்கப்பட்டிருக்கிறாய்‌. 
உன்‌ பெயரில்‌ ஒரு திருமுகமும்‌ கணையாழியும்‌ நிஷத 


இளவரசராகிய புஷ்கரருக்கு அளிக்கப்பட்டுள்ளது. அவர்‌ 
ஓவியத்திற்கு நீ மாலையிட்டு கணவனாக 
ஏற்றுக்கொண்டதாக அத்தூது சொல்கிறது. அது நீ 
அனுப்பியதா?” என்றார்‌. 


அவர்‌ முதலில்‌ அச்சொற்களை செவிகொள்ளவே 
இல்லை. ஆனால்‌ ஏதோ ஒன்று புரிய திகைத்து 
கருணாகரரையும்‌ அமைச்சரையும்‌ பார்த்தபின்‌ வாயை 
மட்டும்‌ திறந்தார்‌. அரசி மீண்டும்‌ அவ்வினாவை கேட்டார்‌. 
“தூதா? நானா?” என்றார்‌. பின்பு உரக்க “இல்லை, நான்‌ 
எவருக்கும்‌ தாதனுப்பவில்லை. இளவரசர்‌ புஷ்கரரின்‌ 
பெயரையே இப்போதுதான்‌ அறிகிறேன்‌” என்றார்‌. 
“பிறகென்ன தேவை, கருணாகரரே?” என்று பானுதேவர்‌ 
கேட்டார்‌. கருணாகரர்‌ எழுந்து வணங்கி “இளவரசி 
என்னை பொறுத்தருள வேண்டும்‌. நிஷதப்‌ பேரரசி 
தமயந்தியின்‌ பெயரால்‌ இந்த விண்ணப்பத்தை 
வைக்கிறேன்‌. இந்நிகழ்வை மறந்துவிடுக! 
சூழ்ச்சியொன்றை மெய்யென்று நம்பி இங்கு வந்தோம்‌” 
என்றார்‌. 


ஸ்ரீகரர்‌ நடுவே புகுந்து “சூழ்ச்சியே ஆனாலும்‌ நன்று 
ஒன்று நடந்துள்ளது. விதர்ப்பப்‌ பேரரசியின்‌ மணத்தாது 
இங்கு வந்தது ஒரு நல்லூழே. நிஷத இளவரசருக்கு 
நிகரான மணமகன்‌ இளவரசிக்கு அமைவது அரிது. இந்த 
மணத்தூதை நமது அரசர்‌ ஏற்பதே நன்றென்பது என்‌ 
எண்ணம்‌” என்றார்‌. சினத்துடன்‌ எழுந்த பானுதேவர்‌ 
“ஆம்‌ ஏற்றிருக்கலாம்‌, உரிய முறையில்‌ இத்தூது 
வந்திருந்தால்‌. இச்சூழ்ச்சி எவருடையதென்று 
உங்களுக்குத்‌ தெரியவில்லையா? என்‌ மகளைக்‌ கோரி 
தூதனுப்பும்போது தான்‌ ஒரு படி கீழிறங்குவதாக நிஷதப்‌ 
பேரரசி எண்ணுகிறார்‌. ஆகவேதான்‌ பொய்யாக ஓர்‌ 
ஓலையும்‌ கணையாழியும்‌ சமைத்து என்‌ மகளே 
அவ்விளவரசனை களவுமணம்‌ கோரியதாக ஒரு 
கதையை சமைக்கிறார்‌. நாளை இது சூதர்நாவில்‌ வளர 
வேண்டுமென்று விழைகிறார்‌” என்றார்‌. 


அவர்‌ மேற்கொண்டு சொல்லெடுப்பதற்குள்‌ கருணாகரர்‌ 
“தங்கள்‌ சொற்களை எண்ணிச்சூழ்வது நன்று, அரசே” 
என்றார்‌. பானுதேவர்‌ உரக்க “ஆம்‌, எண்ணிச்‌ 
சொல்கிறேன்‌. இது கலிங்கத்தை கால்கீழிட்டு மிதித்து 
மணம்கோர நிஷதர்‌ செய்யும்‌ சூழ்ச்சி. அருமணி 
பொறிக்கப்பட்ட கணையாழிகளை பேரரசுகள்‌ மட்டுமே 
உருவாக்க முடியும்‌. இதிலுள்ள அருமணிகள்‌ 
பேரரசர்களின்‌ கருவூலங்களுக்குரியவை. அவை 
மெய்யான அரும கள்‌ என்பதனால்தான்‌ நானும்‌ ஒரு 


கணம்‌ நம்பினேன்‌. இது தமயந்தியின்‌ சூழ்ச்சியேதான்‌. 
ஒருவேளை அமைச்சருக்கு இது தெரியாமல்‌ இருக்கலாம்‌” 
என்றார்‌. 


தன்‌ நிலையை குவித்து தொகுத்து சீரான குரலில்‌ 
கருணாகரர்‌ சொன்னார்‌ “அத்தகைய எளிய 
சூழ்ச்சிகளினூடாக உங்கள்‌ மகளைக்‌ கொள்ளும்‌ 
இடத்தில்‌ பேரரசி இல்லை என்று அறிக!” பானுதேவர்‌ 
சினத்தால்‌ உடைந்த குரலுடன்‌ “நிஷத இளைஞனுக்கு 
தூதனுப்பும்‌ இடத்தில்‌ தொல்குடி ஷத்ரியப்‌ பெண்ணாகிய 
என்‌ மகளும்‌ இல்லை” என்றார்‌. கருணாகரர்‌ 
“சொல்தடிக்க வேண்டியதில்லை. நா காக்க. இல்லையேல்‌ 
கோல்‌ காக்க இயலாது போகும்‌” என்றார்‌. 


அவை மறந்து கொதிப்பு கொண்ட பானுதேவர்‌ கைநீட்டி 
“இனியென்ன காப்பதற்கு? இந்த அவையில்‌ என்‌ மகளை 
இழிவுபடுத்திவிட்டார்கள்‌. இந்த மணத்தை நான்‌ ஏற்றால்‌ 
அதன்‌ பொருளென்ன? இவர்கள்‌ இப்படி மணத்தாதுடன்‌ 
வரவேண்டுமென்பதற்காக இவ்வோலையையும்‌ 
கணையாழியையும்‌ நான்‌ 
சமைத்தளித்திருப்பதாகத்தானே உலகோர்‌ எண்ணுவர்‌? 
எனக்கு இழிவு. ஓர்‌ இழிவு போதும்‌, பிறிதொன்றையும்‌ சூட 
நான்‌ சித்தமாக இல்லை” என்றார்‌. “போதும்‌! 
வெளியேறுங்கள்‌! எனக்கு இழிவு நிகழ்த்தப்பட்டமைக்கு 
நிகர்‌ இழிவை அந்தணராகிய உம்‌ மேல்‌ சுமத்த நான்‌ 
விரும்பவில்லை.” 


அத்தருணத்தில்‌ ஸ்ரீகரரும்‌ அனைத்தையும்‌ 
உணர்ந்துகொண்டார்‌. அது அவரறியாத பெருஞ்சூழ்ச்சி 
வலையென்று. கருணாகரர்‌ “நன்று! இனியொன்றே 
எஞ்சியுள்ளது. நான்‌ சென்று அரசியிடம்‌ 
சொல்லவேண்டிய சொற்களெவை? அதை சொல்க!” 
என்றார்‌. “இருங்கள்‌, அமைச்சரே. இந்த அவையில்‌ நாம்‌ 
எதையும்‌ இறுதி முடிவென எடுக்கவேண்டாம்‌. நாளை 
இன்னொரு சிற்றவையில்‌ அனைத்தையும்‌ பேசுவோம்‌” 
என்றார்‌ ஸ்ரீகரர்‌. “இனியொரு அவையில்‌ நான்‌ இதை பேச 
விரும்பவில்லை. என்‌ சொற்களை இதோ சொல்கிறேன்‌” 
என்றார்‌ பானுதேவர்‌. “அரசே, அரசியல்‌ சொற்களை 
எழுத்தில்‌ அளிப்பதே மரபு” என்றார்‌ ஸ்ரீகரர்‌. “இது 
அரசச்சொல்‌ அல்ல. என்‌ நெஞ்சின்‌ சொல்‌” என்றார்‌ 
பானுதேவர்‌. 

சிவந்த முகமும்‌ இரைக்கும்‌ மூச்சுமாக “இவ்வாறு 
சொல்லுங்கள்‌, அமைச்சரே. இச்சொற்களையே 
சொல்லுங்கள்‌” என பானுதேவர்‌ கூவினார்‌. “நிஷதப்‌ 


பேரரசி நானும்‌ ஒரு அரசனென்று எண்ணி என்னை 
நிகரென்றோ மேலென்றோ கருதி இம்மணத்தாதை 
அனுப்பியிருந்தால்‌ ஒருவேளை ஏற்றிருப்பேன்‌. எவரோ 
வகுத்தளித்த இழிந்த சூழ்ச்சியொன்றால்‌ எனது மகளை 
சிறுமை செய்தார்‌. அதற்கு அடிபணிவேன்‌ என்று 
எதிர்பார்த்ததனால்‌ என்னை சிறுமை செய்கிறார்‌. ஆகவே 
இந்த மணத்தூதை நான்‌ புறக்கணிக்கிறேன்‌. நிஷத 
அரசுக்கு முறைப்படி மகள்கொடை மறுக்கிறேன்‌.” 


“போரில்‌ தோற்றமையால்‌ கலிங்கம்‌ நிஷதத்திற்கு கப்பம்‌ 
கட்டலாம்‌. ஆனால்‌ நிஷதகுடிகள்‌ சமைத்துண்ணத்‌ 
தொடங்குவதற்கு முன்னரே சூரியனின்‌ முதற்கதிர்‌ 
இறங்கும்‌ மண்ணென கலிங்கம்‌ பொலிந்திருக்கிறது. 
நூற்றெட்டு அரச குடிகள்‌ இங்கு ஆண்டு அறம்‌ 
வாழச்செய்திருக்கிறார்கள்‌. என்‌ கடன்‌ என்‌ 
மூதாதையரிடம்‌ மட்டுமே. என்‌ செயல்களினூடாக என்‌ 
கொடிவழியினருக்கு நான்‌ கடன்பட்டிருக்கிறேன்‌. இன்று 
சிறுத்து மண்ணில்‌ படிந்திருக்கலாம்‌ எனது குடி. நாளை 
அது எழும்‌. அந்த வாய்ப்பைப்‌ பேணுவது மட்டுமே 
இத்தருணத்தில்‌ நான்‌ செய்யக்கூடுவது” என்றார்‌ 
பானுதேவர்‌. பின்னர்‌ மூச்சுவாங்க அரியணையில்‌ 
அமர்ந்தார்‌. 

“நன்று! இச்சொற்களையே அரசியிடம்‌ உரைக்கிறேன்‌” 
என்று சொல்லி தலைவணங்கிய கருணாகரர்‌ 
“இச்சொற்களை இளவரசி ஏற்கிறாரா என்று மட்டும்‌ 
கேட்க விழைகிறேன்‌” என்றார்‌. மாலினிதேவி “ஆம்‌, 
அவை என்‌ சொற்கள்‌” என்றார்‌. “நன்று, உங்கள்‌ 
அவைக்கும்‌ கோலுக்கும்‌ நிஷத அரசின்‌ வாழ்த்துக்கள்‌! 
நன்றே தொடர்க!” என வணங்கி கருணாகரர்‌ அவை 
நீங்கினார்‌. 

31. நிழற்கொடி 


[[ஙage]பறவைத்தூது வழியாக கலிங்கத்தில்‌ 
நிகழ்ந்ததென்ன என்று அன்றே தமயந்தி அறிந்தாள்‌. 
என்ன சூழ்ச்சி என்று அவளால்‌ கணிக்கக்‌ கூடவில்லை. 
பேரரசி என்றாலும்‌ அவள்‌ சூழ்ச்சியறியாதவளாக 
இருந்தாள்‌. களம்நின்று எதிர்கொள்ள எவராலும்‌ 
இயலாத நிஷதப்புரவிப்படைகளால்‌ வென்றவள்‌. 
எவரையும்‌ விழிநோக்கிப்‌ பேசுபவள்‌. பானுதேவரை 
மூன்று முறை மட்டுமே அவள்‌ பார்த்திருந்தாள்‌. 
அவருக்கு கீழ்க்கலிங்கத்தில்‌ முடிசூட்டி வைத்ததே அவள்‌ 
கைகளால்தான்‌. அன்று தன்முன்‌ நன்றியும்‌ பணிவுமாக 
கைகட்டி நின்றவனின்‌ முகமே அவள்‌ நெஞ்சில்‌ இருந்தது. 
உ. அச்சூழ்ச்சி பானுதேவருக்கு எட்டாமல்‌ 

றிதெவராலோ நிகழ்த்தப்படுகிறதென்று அவள்‌ 
எண்ணினாள்‌. 


அவள்‌ இயல்புப்படி செய்வதற்கொன்றே இருந்தது. 
அனைத்தையும்‌ உடைத்துச்சொல்லி அடுத்தது சூழ்வது. 

கவே புஷ்கரனை தன்‌ தனியறைக்கு அழைத்து 

கழ்ந்த அனைத்தையும்‌ கருணாகரர்‌ அனுப்பிய 

ஓலையைக்‌ காட்டி விளக்கினாள்‌. அந்தத்‌ தனி 
அவையில்‌ நாகசேனரும்‌ சிம்மவக்த்ரனும்‌ உடனிருந்தனர்‌. 
செய்தி கேட்டதும்‌ முதலில்‌ அதிர்ந்து சொல்லிழந்து 
நோக்கி நின்ற புஷ்கரன்‌ பின்னர்‌ உடல்‌ தளர்ந்து 
பின்னிருந்த பீடத்தில்‌ அமர்ந்துகொண்டான்‌. அவன்‌ 
கைகள்‌ நடுங்கிக்கொண்டிருக்க விரல்களைக்‌ கோத்து 
நெஞ்சோடு சேர்த்தான்‌. விழிதாழ்த்தி நிலம்நோக்கி 
இருந்தான்‌. 


“புரிந்துகொள்ளுங்கள்‌ இளவரசே, நிஷதகுடி இன்று 
பாரதவர்ஷத்தை ஆள்கிறது. இரு தலைமுறைகளுக்கு 
முன்பு கூட இழிசினர்‌ என்று கருதப்பட்டது இக்குலம்‌. 
இன்று இதன்‌ கொடியை மகதம்‌ முதல்‌ திருவிடம்‌ வரை 
பறக்க வைத்திருக்கிறோம்‌. இதற்கெதிராக ஆயிரம்‌ 
குரல்கள்‌ ஒவ்வொரு கணமும்‌ எங்கெங்கோ 
குமுறிக்கொண்டிருக்கின்றன. பல்லாயிரம்‌ உள்ளங்களில்‌ 
சினம்‌ நொதிக்கிறது. பலநூறு கரவறைகளில்‌ சூழ்ச்சிகள்‌ 
இயற்றப்படுகின்றன. தொல்குடிகளுக்குரிய 
உளஎல்லையை நமது பேரரசரின்‌ சுவைத்திறனால்‌, புரவி 


நுட்பத்தால்‌ வென்று கடந்தோம்‌. படைதிரட்டி ஷத்ரிய 
குடிகளை அடக்கினோம்‌. இவர்களின்‌ சூழ்ச்சியை வெல்ல 
வேண்டியது மூன்றாவது படி. இதிலும்‌ ஏறிவிட்டால்‌ 
மட்டுமே நமது கொடிவழிகள்‌ இங்கு வாழும்‌” என்றாள்‌. 


புஷ்கரன்‌ மின்னும்‌ விழிகளுடன்‌ அவளையே 
நோக்கிக்கொண்டிருந்தான்‌. “இச்சூழ்ச்சி உங்களையும்‌ 
பேரரசரையும்‌ பிரிக்கும்‌ நோக்கம்‌ கொண்டது. இதை 
அரசர்களே ஆற்றமுடியும்‌. அருமணிகள்‌ 
பெருங்கருவூலத்திற்குரியவை. உறுதியாக இதில்‌ 
மகதனின்‌ கை உள்ளது” என்றார்‌ நாகசேனர்‌. புஷ்கரன்‌ 
எவர்‌ விழிகளையும்‌ நோக்காமல்‌ மெல்லிய குரலில்‌ 
“அவள்‌ மறுத்தாளா? அவைக்கு வந்து 
சொல்லிறுத்தாளா?” என்றான்‌. “ஆம்‌, கருணாகரரின்‌ 
சொற்களில்‌ நாம்‌ ஐயங்கொள்வதற்கு ஏதுமில்லை. 
நாளையோ மறுநாளோ அவர்‌ இங்கு வந்துவிடுவார்‌. 
முழுமையாக அனைத்தையுமே அவரிடம்‌ கேட்டு 
தெரிந்துகொள்வோம்‌. இச்சூழ்ச்சி ஏன்‌ இயற்றப்பட்டது, 
இதன்‌ விரிவுகளென்ன என்பதை பார்ப்போம்‌” என்றாள்‌ 
தமயந்தி. 


புஷ்கரன்‌ பெருமூச்சுவிட்டுக்கொண்டு பேசாமலிருந்தான்‌. 
“அவளை நாம்‌ வென்று கைபற்றுவோம்‌. அது மிக எளிது. 
ஆனால்‌ நம்‌ இலக்கு அதுவல்ல. நாம்‌ 
கொள்ளவேண்டியது வடக்கே விரிவடையும்‌ நிலம்‌ 
கொண்ட அரசொன்றின்‌ இளவரசியை. மகதமோ 
கூர்ஜரமோ அயோத்தியோ கோசலமோ. நாம்‌ தெற்கே இனி 
செல்வதற்கு தொலைவில்லை. கிருஷ்ணையை இன்னும்‌ 
சின்னாட்களில்‌ சென்றடைவோம்‌. அதன்பின்‌ நம்‌ 
படைகள்‌ விரியவேண்டிய திசை இமயம்‌ நோக்கியே” 
என்றாள்‌ தமயந்தி. “நாம்‌ முதன்மை ஷத்ரியகுடியின்‌ 
இளவரசி ஒருத்தியை கொள்வோம்‌. அதன்பின்‌ இந்த 
கலிங்கச்‌ சிறுநாட்டின்‌ இளவரசியை அடைவோம்‌. அவள்‌ 
முடியிலா அரசியாக இருக்கட்டும்‌” என்றார்‌ நாகசேனர்‌. 


சினத்துடன்‌ எழுந்த புஷ்கரன்‌ “நான்‌ மாலினியை மட்டுமே 
மணம்செய்வதாக இருக்கிறேன்‌. அவளுக்கு என்‌ 
குறுவாளை அனுப்பியிருக்கிறேன்‌” என்றான்‌. 
“இளவரசே, அது சூழ்ச்சி. அக்குறுவாளை அவள்‌ 
கண்டிருக்கவே வாய்ப்பில்லை” என்றாள்‌ தமயந்தி. 
“இல்லை, சூழ்ச்சிகள்‌ தெளிவாகி வரட்டும்‌. நான்‌ 
இன்னும்கூட அவள்‌ சொல்லை நம்புகிறேன்‌” என்றான்‌ 
புஷ்கரன்‌. “இளவரசே...” என சிம்மவக்த்ரன்‌ சொல்லத்‌ 
தொடங்க “போதும்‌” என்று கைகாட்டியபின்‌ அவன்‌ 
எழுந்து வெளியே சென்றான்‌. அவனது சீற்றம்‌ மிக்க 


காலடியோசை இடைநாழியின்‌ மரத்தரையில்‌ நெடுநேரம்‌ 
ஓலித்துக்கொண்டிருந்தது. 


நீள்மூச்சுடன்‌ “அவர்‌ புரிந்துகொள்வார்‌ என 
எண்ணுகிறேன்‌. ஏனென்றால்‌ இந்நாட்டின்‌ வாழ்வு அவர்‌ 
வாழ்வேயாகும்‌” என்றாள்‌ தமயந்தி. நாகசேனர்‌ “அவ்வாறு 
எண்ணவேண்டியதில்லை, பேரரசி. இதுவரை உலகில்‌ 
நிகழ்ந்த பேரழிவுகள்‌ பலவும்‌ மானுட இனங்கள்‌ 
ஐயத்தால்‌, சிறுமையால்‌, பிரிவுப்போக்கால்‌, தங்களைத்‌ 
தாங்களே அழித்துக்கொண்டமையால்‌ எழுந்தவையே” 
என்றார்‌. அரசி திடுக்கிட்டதுபோல அவரை 
நோக்கிக்கொண்டிருந்தாள்‌. பின்னர்‌ “நான்‌ மீண்டும்‌ 
அவரிடம்‌ பேசுகிறேன்‌” என்றாள்‌. “ஆம்‌, அது ஒன்றே நாம்‌ 
செய்யவேண்டியது” என்றார்‌ நாகசேனர்‌. 


[[௱age]ஒருநாள்‌ கடந்து கருணாகரர்‌ இந்திரபுரியை 
வந்தடைந்தார்‌. அவரை தனியவையில்‌ தமயந்தி 
சந்தித்தாள்‌. முறைமைச்‌ சொல்லுக்குப்பின்‌ “பேரரசி, 
நிகழ்வது ஒர்‌ அரசியல்சூழ்ச்சி. அது கலிங்கன்‌ மட்டும்‌ 
நிகழ்த்துவதல்ல. அவன்‌ அதில்‌ ஒரு தரப்பு மட்டுமே. 
நோக்கம்‌ இளவரசரை நம்மிடமிருந்து பிரிப்பது” என்றார்‌. 
ப்பத்‌ இப்போது அனைத்தும்‌ தெளிவாகிவிட்டனவே? 
கலிங்க இளவரசி புஷ்கரரை விரும்பவில்லை என 
அவையெழுந்து சொல்லிவிட்டாள்‌. அவர்‌ கலிங்கன்மேல்‌ 
கடுஞ்சினம்‌ கொண்டிருக்கிறார்‌...” என்றார்‌ நாகசேனர்‌. 
“எனக்கும்‌ என்ன இது என புரியவில்லை. ஆனால்‌ இதை 
இவ்வண்ணமே விட்டு நாம்‌ காத்திருப்பது சரியல்ல என 
உள்ளுணர்வு சொல்கிறது” என்றார்‌ கருணாகரர்‌. 


“என்ன செய்யலாம்‌?” என்றாள்‌ தமயந்தி. கருணாகரர்‌ 
“அரசி, இளவரசர்‌ ஒரு போருக்கு செல்லட்டும்‌” என்றார்‌. 
“போருக்கா? எவருடன்‌?” என்றாள்‌ தமயந்தி. 
“சதகர்ணிகளிடம்‌... விஜயபுரிக்கு அப்பால்‌ ரேணுநாடுக்கு 
அவர்கள்‌ பின்வாங்கியிருக்கிறார்கள்‌. தென்னகக்‌ 
காடுகளில்‌ அவர்களின்‌ குருதியுறவுகொண்டுள்ள 
தொல்குடிகள்‌ உள்ளனர்‌. அவர்களை 
திரட்டிக்கொண்டிருக்கிறார்கள்‌” என்று கருணாகரர்‌ 
சொன்னார்‌. “ஆம்‌, எப்படியும்‌ அவர்களை எதிர்கொண்டே 
ஆகவேண்டும்‌. அப்போர்‌ இப்போது நிகழ்க!” தமயந்தி 
“அனால்‌...” என சொல்லெடுக்க கருணாகரர்‌ 
புரிந்துகொண்டு “சதகர்ணிகளாக நம்‌ படைகளே 
கிளர்ந்தெழுந்து விஜயபுரியை தாக்கும்‌. மாமன்னர்‌ நளன்‌ 
வடக்கே இருக்கிறார்‌. விஜயபுரியின்‌ காவலர்‌ புஷ்கரரே. 
ஆகவே அவர்‌ களமிறங்கியாகவேண்டும்‌” என்றார்‌. 


“அவர்‌ தயங்க முடியாது. களம்நிற்கையில்‌ பிற 
உணர்வுகளனைத்தும்‌ விலகி உள்ளம்‌ கூர்கொள்ளும்‌. 
அவர்‌ சதகர்ணிகளை வென்றுவந்தால்‌ அவரது ஆணவம்‌ 
நிறைவடையும்‌. அவருக்கே விஜயபுரியை அளிப்போம்‌” 
என்றார்‌ நாகசேனர்‌. “அவ்வெண்ணம்‌ முன்னரே 
என்னிடமிருந்தது” என்றாள்‌ தமயந்தி. “ஆனால்‌ 
அவருக்கு தனிநிலம்‌ என்பது காளகக்குடிகளை 
நம்மிடமிருந்து பிரிக்கும்‌. அவர்கள்‌ மெல்லமெல்ல 
அந்நிலம்‌ நோக்கிச்‌ சென்று அங்கே குவிவார்கள்‌. 
அவர்களுக்கு ஒரு நாடு உருவாவது நம்முடனுள்ள 
பிறகுடிகளை காலப்போக்கில்‌ நம்மிடமிருந்து அகற்றும்‌ 

சைகாட்டலாக ஆகக்கூடும்‌.” சிலகணங்களுக்குப்பின்‌ 
“இப்போது இதை நாம்‌ வெல்வோம்‌. பின்னர்‌ நிகழ்வதை 
அப்போது பார்ப்போம்‌” என்றாள்‌. 


அன்று மாலையே ஒற்றனிடமிருந்து புஷ்கரன்‌ 
நகரிலிருந்து கிளம்பிச்சென்றுவிட்டதாக செய்தி வந்தது. 
தன்‌ அறையில்‌ ஒற்றனை சந்தித்த தமயந்தி திகைப்புடன்‌ 
“எங்கே?” என்றாள்‌. “அதை அறிந்துவர ஒற்றர்களை 
அனுப்பியிருக்கிறோம்‌, பேரரசி. உச்சிப்பொழுதில்‌ 
வழக்கமாக துயில்கொள்ளும்‌ கொட்டகைக்கு 
சென்றிருக்கிறார்‌. கொட்டகைக்கு வெளியே 
விசிறியாட்டும்‌ ஏவலனாக அமர்ந்திருந்த ஒற்றன்‌ அவர்‌ 
பின்பக்கம்‌ அமைக்கப்பட்ட புதிய வாயிலினூடாக 
வெளியேறியதை பார்க்கவில்லை. அவர்‌ 
கோட்டைவாயில்‌ வழியாக வெளியே செல்லவில்லை. 
தெற்குச்‌ சிறுவாயில்‌ வழியாக மயானங்களுக்குச்‌ சென்று 
அங்கிருந்து காட்டுப்பாதையில்‌ நுழைந்திருக்கிறார்‌.” 


“தனியாகவா?” என்றாள்‌ தமயந்தி. “இல்லை, உடன்‌ பத்து 
தேர்ந்த வீரர்கள்‌ இருந்திருக்கிறார்கள்‌. அவர்கள்‌ 
காட்டிலிருந்து பெருவழிக்கு வந்தபோது வணிகனாக 
சாலையில்‌ சென்ற நம்‌ ஒற்றனால்‌ பார்க்கப்பட்டனர்‌. 
புஷ்கரர்‌ உருமாற்றம்‌ கொண்டிருந்தாலும்‌ அவன்‌ 
அடையாளம்‌ பெற்றான்‌” என்றான்‌ ஒற்றன்‌. “அவர்கள்‌ 
எங்கு செல்கிறார்கள்‌ என்பதை எனக்கு சொல்லுங்கள்‌. 
அவர்கள்‌ பெரும்பாலும்‌ விஜயபுரிக்கே செல்லக்கூடும்‌” 
என்றாள்‌ தமயந்தி. விஜயபுரிக்கான பாதையில்‌ 
முழுக்காவலையும்‌ முடுக்குவதாகச்‌ சொல்லி ஒற்றன்‌ 
சென்றான்‌. 


“அனால்‌ அவர்கள்‌ கலிங்கத்திற்கு செல்லக்கூடும்‌” 
என்றார்‌ கருணாகரர்‌. “அவர்‌ நாம்‌ சொல்வதை 
நம்பவில்லை. இளவரசியை நேரில்‌ கண்டு கேட்க 
சென்றிருக்கிறார்‌. அவரைப்போன்ற முதிரா இளைஞரின்‌ 


சாகவிரும்பவில்லை.” 


அவள்‌ அவன்‌ குழல்களை கையால்‌ வருடியபடி “ஒன்றும்‌ 
ஆகாது. நான்‌ இருக்கிறேன்‌” என்றாள்‌. “அவள்‌ வரட்டும்‌. 
அவள்‌ உங்களுக்கு வாழ்வைத்தான்‌ அளிப்பாள்‌” 
என்றாள்‌. அவன்‌ மெல்ல விம்மிச்‌ சோர்ந்து அமைந்தான்‌. 
அவள்‌ அவன்‌ முகத்தை கையிலேந்தி “என்ன அச்சம்‌ 
அப்படி?” என்றாள்‌. சிவந்த உதடுகளில்‌ சிரிப்புடன்‌ 
பாண்டு கண்களைத்‌ திருப்பிக்கொண்டு “நான்‌ 
இறந்துபோனால்‌ உனக்கு வேறு சதுரங்கக்காய்‌ இல்லை 
அல்லவா” என்றான்‌. குந்தி புன்னகைசெய்து “அதுதான்‌ 
அச்சமா?” என்றாள்‌. 


குந்தி அவன்‌ கண்களுக்குள்‌ நோக்கி “நான்‌ வந்தபின்‌ 
உங்கள்‌ இயல்பே மாறிவிட்டது. உங்கள்‌ 
விளையாட்டுத்தனம்‌ முற்றிலும்‌ அகன்று வெற்றுச்சிரிப்பு 
ஒன்று எப்போதும்‌ வெளிவந்துகொண்டிருக்கிறது. அதை 
பிதாமகர்‌ கண்டிருப்பார்‌. ஆகவேதான்‌ மாத்ரிதேவியை 
உங்களுக்காகத்‌ தேடுகிறார்‌” என்றாள்‌. பாண்டு ஏறிட்டு 
நோக்கினான்‌. “உங்கள்‌ உயிராற்றல்‌ இருப்பது அந்த 
விளையாட்டில்தான்‌. விளையாடாதபோதுதான்‌ நீங்கள்‌ 
இறப்பைநோக்கிச்‌ செல்கிறீர்கள்‌. ஆகவேதான்‌ பிதாமகர்‌ 
உங்களுக்கு ஓர்‌ விளையாட்டுத்தோழியை தேடுகிறார்‌. 
அதுசரியான முடிவே என்று நானும்‌ எண்ணுகிறேன்‌.” 


“உனக்குப்‌ பொறாமை இல்லையா என்ன?” என்றான்‌ 
பாண்டு. குந்தி “நானே ஆயிரம்‌ முறை அதை 
கேட்டுக்கொண்டுவிட்டேன்‌. இல்லை” என்றாள்‌ குந்தி. 
“அவ்வாறு இருக்க வழியே இல்லையே” என்று அவன்‌ 
புன்னகை செய்தான்‌. “இல்லை... உண்மையிலேயே 
அவ்வுணர்ச்சி ஏதும்‌ இல்லை” என்று அவள்‌ சொன்னாள்‌. 
“அவள்‌ வரட்டும்‌. அவளைக்‌ கண்டபின்‌ உனக்கு 
பொறாமை வரும்‌...” குந்தி “வராவிட்டால்‌?” என்றாள்‌. 
“வராவிட்டால்‌ நான்‌ உன்னை வெறுக்கத்‌ 
தொடங்கிவிடுவேன்‌. உனக்கு என்‌ மேல்‌ அன்பில்லை 
என்றுதான்‌ பொருள்‌” என்றான்‌ பாண்டு 
சிரித்துக்கொண்டே. 


பீஷ்மர்‌ மாத்ரநாட்டிலிருந்து கன்னிக்கொடையாக 
மாத்ரியைப்பெற்று வரும்சேதி வந்தபோது அவள்‌ 
தனக்குள்‌ உற்று நோக்கிக்கொண்டாள்‌. அகம்‌ 
அமைதியாகவே இருந்தது. எதையும்‌ அது 
இழக்கவில்லையா என்ன என வினவிக்கொண்டாள்‌. 
ஐம்புலன்களும்‌ அற்றுப்போன யானை போல அது 
நின்றிருக்கக்‌ கண்டாள்‌. அதிகாலையில்‌ 


உள்ளம்‌ அப்படித்தான்‌ இயங்கும்‌.” தமயந்தி “அதுவும்‌ 
நன்றே. அங்கு சென்று உண்மையை உணரட்டும்‌” 
என்றாள்‌. ஆனால்‌ கலிங்கம்‌ செல்லும்‌ பாதைகள்‌ எதிலும்‌ 
புஷ்கரன்‌ தென்படவில்லை. அவன்‌ எங்கு சென்றான்‌ 
என்பதை ஒவ்வொரு நாழிகைக்கும்‌ வந்தபடி இருந்த 
ஒற்றுச்செய்திகள்‌ வழியாக அவள்‌ உய்த்தறிய 
முயன்றபடியே இருந்தாள்‌. இரண்டு நாட்கள்‌ எச்செய்தியும்‌ 
வரவில்லை. “அவர்‌ கலிங்கத்திற்கு செல்லவில்லை. 
கலிங்கத்தின்‌ நமது ஒற்றர்கள்‌ அவரை பார்க்கவில்லை” 
என்றார்‌ ஒற்றர்தலைவர்‌ சமரர்‌. 


புஷ்கரன்‌ விஜயபுரியை சென்றடைந்துவிட்டான்‌ என்ற 
செய்தியுடன்‌ தமயந்தியை புலரியில்‌ நாகசேனர்‌ 
எழுப்பினார்‌. “விஜயபுரியிலா இருக்கிறார்‌?” என்றபோது 
தமயந்தி ஆறுதல்கொண்டாள்‌. * ந அரசி. ஆனால்‌ 
அவருடன்‌ கலிங்க இளவரசி மாலினியும்‌ ரு றாள்‌” 
என்றார்‌ நாகசேனர்‌. தமயந்தி “அவளை சிறையெடுத்து 
வந்துவிட்டாரா?” என்றாள்‌. பின்னர்‌ புன்னகைத்து 
“அவ்வண்ணம்‌ நிகழ்ந்தாலும்‌ நன்றே” என்றாள்‌. 
“இல்லை, பேரரசி. அவருக்கு கலிங்க இளவரசி அனுப்பிய 
தூதுச்செய்தி அவர்‌ இங்கிருக்கையிலேயே வந்திருக்கிறது. 
அவள்‌ அவர்மேல்‌ கொண்ட காதல்‌ மெய்‌ என்றும்‌ 
அவருடன்‌ கலிங்கத்தை விட்டு வர ஒப்புதலே என்றும்‌ 
சொல்லியிருந்தாளாம்‌. அவள்‌ அழைப்பின்பொருட்டே 
இங்கிருந்து சென்றிருக்கிறார்‌.” 


தமயந்தி ஒன்றும்‌ புரியாமல்‌ நோக்கி நிற்க கருணாகரர்‌ 
“அவர்‌ அங்கே சென்றதும்‌ கலிங்கத்தின்‌ ஒற்றர்கள்‌ 
அவரை எதிர்கொண்டிருக்கிறார்கள்‌. இளவரசியை 
அரண்மனையை அடுத்த மலர்த்தோட்டத்தில்‌ 
சந்தித்திருக்கிறார்‌. அவருடன்‌ வர இளவரசி ஒப்பினாள்‌. 
அவளை அங்கிருந்தே அழைத்துக்கொண்டு 
விஜயபுரிக்கு சென்றுவிட்டார்‌” என்றார்‌. “விஜயபுரியில்‌ 
காளகக்குடிகள்‌ இப்போது பெரும்கொண்டாட்டத்தில்‌ 
இருக்கிறார்கள்‌. இளவரசரின்‌ மணநிகழ்வை எட்டுநாள்‌ 
விழாவாக அங்கே எடுக்கவிருப்பதாகவும்‌ இரவலருக்கும்‌ 
சூதருக்கும்‌ கவிஞருக்கும்‌ வைதிகருக்கும்‌ இல்லை 
எனாது வழங்கவிருப்பதாகவும்‌ 
முரசறைவிக்கப்பட்டிருக்கிறது.” 


[1௨261]அமைச்சு அவையைக்‌ கூட்டி வந்து அமரும்போதே 
முழுச்செய்தியும்‌ வந்துசேர்ந்துவிட்டதென தமயந்திக்கு 
புரிந்தது. நிகழ்ந்ததை கருணாகரர்‌ தெளிவாக சுருக்கி 
சொன்னார்‌. “அரசி, சூழ்ச்சியின்‌ முழுவடிவும்‌ இப்போது 
தெளிவாகிவிட்டது. நான்‌ அங்கிருக்கையிலேயே 


கலிங்கனின்‌ தூதன்‌ இங்கு வந்துவிட்டான்‌. இளவரசரிடம்‌ 
அவன்‌ சொன்னதென்ன என்று நம்‌ தூதரிடம்‌ இளவரசரே 
தன்‌ வாயால்‌ சொல்லி அனுப்பியிருக்கிறார்‌” என்றார்‌. 
தமயந்தி தலையசைத்தாள்‌. “இளவரசர்‌ சொன்னதை 
அப்படியே சொல்கிறேன்‌. கலிங்க இளவரசி புஷ்கரருக்கு 
அனுப்பிய தூது முற்றிலும்‌ மெய்‌. அவள்‌ அவரை 
உளமணம்‌ புரிந்து கன்யாசுல்கத்துடன்‌ அவர்‌ 
வருவதற்காக காத்திருந்தாள்‌. அவருடைய குறுவாளும்‌ 
செய்தியும்‌ அவளுக்கு கிடைத்தது. அதை 
நெஞ்சோடணைத்தபடி அவள்‌ அவருக்காக 
காத்திருந்தாள்‌. ஆனால்‌ அந்த மணஉறவு 
நிகழலாகாதென்று நீங்கள்‌ விரும்பினீர்கள்‌. ஆகவே 
என்னை தூதனுப்பினீர்கள்‌.” 


தமயந்தி அனைத்தையும்‌ புரிந்துகொண்டு சலிப்புடன்‌ 
பீடத்தில்‌ சாய்ந்தமர்ந்தாள்‌. கருணாகரர்‌ தொடர்ந்தார்‌ 
“நான்‌ அங்கு சென்று சொன்னதாக நீங்கள்‌ புஷ்கரரிடம்‌ 
சொன்னவை முற்றிலும்‌ பொய்‌. நான்‌ அங்கே சென்று 
கலிங்க இளவரசியை மணக்க புஷ்கரருக்கு 
விருப்பமில்லை என்றும்‌ நிஷதத்தின்‌ காலடியில்‌ 
கிடக்கும்‌ கலிங்கம்‌ எப்படி அந்த மணவுறவை 
விரும்பலாம்‌ என்றும்தான்‌ கேட்டேன்‌. அவையிலிருந்த 
இளவரசி எழுந்து புஷ்கரரை அவள்‌ முன்னரே உளமணம்‌ 
புரிந்துவிட்டாள்‌ என்று சொன்னபோது அவள்‌ 
விரும்பினால்‌ இளவரசருக்கு உரிமைப்பெண்ணாக 
திகழலாம்‌ என்று நான்‌ சொன்னேன்‌. அவள்‌ சீற்றத்துடன்‌ 
புஷ்கரன்‌ அவளுக்கு அளித்த குறுவாளைக்‌ 
காட்டியபோது அந்த வாள்‌ அவளை புஷ்கரன்‌ 
அரண்மனை மகளிரில்‌ ஒருவராக ஏற்கவே 
உறுதியளிக்கிறது என்று நான்‌ சொன்னேன்‌.” 


“என்ன இது?” என்று தமயந்தி கூவினாள்‌. உடல்‌ பதற 
எழுந்து “அரசுசூழ்தலில்‌ இத்தனை கீழ்மை உண்டா 
என்ன? அங்கே அவைப்பெரியவர்கள்‌ இல்லையா? 
அந்தணர்‌ எவருமில்லையா?” என்றாள்‌. 
“அவையிலிருந்த அந்தணர்‌ ஸ்ரீகரரை காசிக்கு 
அனுப்பிவிட்டனர்‌. பிறர்‌ வாய்திறக்கப்போவதில்லை” 
என்றார்‌ கருணாகரர்‌. “இப்படி அவைநிகழ்வை மாற்றி 
சொல்லமுடியுமா? ஒரு சான்றுக்கூற்று கூடவா எழாது?” 
என்றாள்‌ தமயந்தி. “பேரரசி, அந்த அவையே திட்டமிட்டுக்‌ 
கூட்டப்பட்டது. அதில்‌ அந்தணர்‌ ஒருவர்‌ இருந்தால்‌ 
மட்டுமே நான்‌ நம்புவேன்‌ என்பதற்காக ஸ்ரீகரர்‌ மட்டும்‌ 
அங்கு நிறுத்தப்பட்டார்‌” என்றார்‌ கருணாகரர்‌. 


“புஷ்கரர்‌ இவையனைத்தையும்‌ நம்புகிறாரா?” என்றாள்‌ 


தமயந்தி ஏமாற்றத்துடன்‌. “ஆம்‌, அவர்‌ நம்ப விழைவது 
இது” என்றார்‌ கருணாகரர்‌. “அத்துடன்‌ இச்சூழ்ச்சியின்‌ 
கண்சுழியாக விளங்கியவரே இப்போது அவருடைய 
துணைவியென்றிருக்கிறார்‌. அவர்‌ எண்ண விழைவதை 
இனி கலிங்க இளவரசியே முடிவுசெய்வார்‌.” தமயந்தி 
நெடுநேரம்‌ ஒன்றும்‌ சொல்லவில்லை. பின்னர்‌ “ஆக, 
இப்போது நான்‌ இளவரசருக்கு ஒரு ஷத்ரிய மனைவி 
அமைவதை தடுத்தவள்‌. அவர்‌ குலமேன்மை 
கொள்வதை அஞ்சுபவள்‌” என்றாள்‌. அவை மறுமொழி 
சொல்லவில்லை. “அவர்‌ ஐயம்கொள்ள விழைகிறார்‌. 
வெறுக்க முயல்கிறார்‌. இனி அவர்‌ நாடுவதே விழிகளில்‌ 
விழும்‌. பிறிதொன்றை நோக்கி அவர்‌ திரும்பவேண்டும்‌ 
என்றால்‌ அவர்‌ வாழும்‌ முழு உலகே உடைந்து 
சிதறவேண்டும்‌... அது எப்போதும்‌ அனைத்தும்‌ 
கைவிட்டுப்போன பின்னரே நிகழ்கிறது.” 


சிம்மவக்த்ரன்‌ “இனி ஒன்றும்‌ செய்வதற்கில்லை. நாம்‌ 
மீண்டும்‌ உடன்பட்டே ஆகவேண்டும்‌” என்றான்‌. “கலிங்க 
இளவரசிக்கும்‌ புஷ்கரருக்குமான மணநிகழ்வை 
இங்கேயே சிறப்புற நிகழ்த்துவோம்‌. அதில்‌ தாங்களும்‌ 
பேரரசரும்‌ கலந்துகொண்டு வாழ்த்துங்கள்‌. 
குடிகளிடையே பரவிக்கொண்டிருக்கும்‌ ஐயமும்‌ சினமும்‌ 
ஓர்‌ அறிவிப்பிலேயே விலகும்‌” என்றான்‌. நாகசேனர்‌ 
“கூடவே புஷ்கரரை விஜயபுரியின்‌ அரசர்‌ என 
அறிவிப்போம்‌. காளகக்குடிகளின்‌ எதிர்ப்பு 
அடங்கிவிடும்‌” என்றார்‌. 


தமயந்தி “இல்லை, அமைச்சரே. அது நிகழலாகாது” 
என்றாள்‌. “என்‌ கொடையாக புஷ்கரர்‌ விஜயபுரியின்‌ 
முடியைப்‌ பெற்று நான்‌ அளித்த கோலை ஏந்தி அமர்வது 
வேறு. இப்போது வஞ்சத்தால்‌ அவரை வீழ்த்த எண்ணிய 
என்னை வென்று அதை அவர்‌ அடைந்ததாகவே அவரது 
குலம்‌ எண்ணும்‌. இன்று அவர்களிடமிருக்கும்‌ ஐயமும்‌ 
வஞ்சமும்‌ எஞ்சும்‌ வரை அவர்கள்‌ ஒருங்கிணையவும்‌ 
நிலைகொள்ளவும்‌ நான்‌ வாய்ப்பளிக்கப்‌ போவதில்லை.” 
நாகசேனர்‌ “ஆனால்‌...” என்று சொல்ல நாவெடுக்க 
அவரை அடக்கி “நான்‌ முடிவுகளை எடுத்துவிட்டேன்‌” 
என்றாள்‌ தமயந்தி. 


தாழ்ந்த உறுதியான குரலில்‌ “புஷ்கரரின்‌ மணநிகழ்வு 
இங்கே அமையும்‌. அது அரசப்பெருவிழவென்றே 
ஒருங்கிணைக்கப்படும்‌. அவள்‌ கையைப்பற்றி அவர்‌ 
கைகளில்‌ என்‌ கொழுநரே கொடுப்பார்‌. விஜயபுரியின்‌ 
மணிமுடியை அவ்விழவிலேயே அவர்‌ தலையில்‌ நான்‌ 
சூட்டுவேன்‌. ஆனால்‌ விஜயபுரியின்‌ படையினர்‌ 


அனைவருமே விதர்ப்ப நாட்டவராகவே இருப்பார்கள்‌. 
என்‌ ஆணைகொள்ளும்‌ சிம்மவக்த்ரரே அங்கிருந்து 
அனைத்தையும்‌ இயற்றுவார்‌” என்றாள்‌ தமயந்தி. 
“ஒருபோதும்‌ அவர்‌ படைகுவிக்க ஒப்பேன்‌. 
காளகக்குடிகள்‌ இனி ஒருதலைமுறைக்காலம்‌ ஓரிடத்தில்‌ 
ஒருங்கிணைய முடியாமல்‌ செய்வேன்‌.” 


“ஆணை, அரசி” என்றார்‌ கருணாகரர்‌. பிறர்‌ 
தலைவணங்கி “ஆம்‌” என்றனர்‌. “அரசருக்கு செய்தி 
செல்லட்டும்‌. விழவுக்கான நாளை நிமித்திகருடன்‌ 
சூழ்ந்து அறிவியுங்கள்‌” என்றாள்‌ தமயந்தி. 
“தலைமையமைச்சரே நேரில்‌ சென்று இங்கு இளவரசரின்‌ 
மணவிழவை அவரது தமையன்‌ நின்று நடத்திவைக்க 
விழைவதாகச்‌ சொல்லி அழைத்துவாருங்கள்‌. அவர்‌ 
வருவார்‌. அவ்விழவை எனக்கெதிரான ஒரு வெற்றிக்‌ 
களியாட்டாக மாற்றிக்காட்டமுடியும்‌ என எண்ணுவார்‌. 
அதற்கு நாமும்‌ அவருக்கு ஒரு வாய்ப்பு அளிப்போம்‌.” 


[[௱age]நளன்‌ இந்திரபுரிக்குத்‌ திரும்பியபோது அவனிடம்‌ 
அனைத்தையும்‌ கருணாகரர்‌ சொன்னார்‌. ஆனால்‌ 
சொல்லத்தொடங்கிய சற்றுநேரத்திலேயே நளனின்‌ சித்தம்‌ 
அதிலிருந்து விலகிவிட்டதை அவர்‌ உணர்ந்தார்‌. 
இறுதியில்‌ மணவிழவு குறித்த செய்தியைச்‌ சொன்னதும்‌ 
அவன்‌ முகம்‌ மலர்ந்தது. “பெரிய விருந்தொன்றை 
நிகழ்த்தவேண்டுமென நானும்‌ எண்ணியிருந்தேன்‌. 
வடபுலத்தில்‌ முற்றிலும்‌ புதிய உணவுகள்‌ சிலவற்றை 
கற்றேன்‌. பலவற்றை நானே வடிவமைத்தேன்‌. என்‌ 
மாணவர்கள்‌ என பதினெண்மர்‌ உடனிருக்கிறார்கள்‌. 
இவ்விழவின்‌ அடுதொழிலை நானே முன்னின்று 
நடத்துகிறேன்‌” என்றான்‌. கருணாகரர்‌ பெருமூச்சுடன்‌ 
“ஆம்‌, அது ஒரு நற்பேறு” என்றார்‌. 


தமயந்தி அதை கேட்டதும்‌ புன்னகைத்து “ஆம்‌, அவரது 
சித்தம்‌ இப்போது அடுதொழிலில்‌ மட்டுமே 
அமைந்துள்ளது. அதுவும்‌ நன்றே. இச்சிறுமைகளை 
அவர்‌ அறியவேண்டியதில்லை” என்றாள்‌. கருணாகரர்‌ 
குழப்பத்துடன்‌ “இல்லை, பேரரசி. அவர்‌ ஆர்வம்‌ 
கொள்ளவில்லை. ஆனால்‌ ஒரு தருணத்தில்‌ 
அனைத்தையும்‌ உணர்ந்தார்‌ என்றால்‌ அதிர்ச்சி 
அடைவார்‌. நிலைபிறழக்கூடும்‌” என்றார்‌. “அதை நாம்‌ 
பின்னர்‌ நோக்குவோம்‌. பிற அனைத்தையும்‌ நீங்களே 
ஒருங்கிணையுங்கள்‌. பேரரசர்‌ அடுமனையில்‌ 
ஈடுபட்டிருக்கட்டும்‌. அரியணையமர்வதற்கு மட்டும்‌ அவர்‌ 
வந்தால்‌ போதும்‌” என்றாள்‌ தமயந்தி. கருணாகரர்‌ தலை 
வணங்கினார்‌. 


இந்திரபுரியின்‌ மிகப்‌ பெரிய விழவுகளில்‌ ஒன்றாக 
இருந்தது புஷ்கரனின்‌ மணப்பேறு. நகரம்‌ பன்னிரு 
நாட்களுக்கு முன்னரே அணிகொண்டது. 
கோட்டைமுகப்பிலிருந்து நிஷதபுரியின்‌ எல்லைவரை 
சாலையை தோரணவளைவுகளால்‌ அழகுசெய்தனர்‌. 
கோட்டைமுகப்பிலிருந்து அரண்மனைவரை 
மலர்விரிக்கப்பட்ட சாலை அமைக்கப்பட்டது. நகர்மக்கள்‌ 
அனைவரும்‌ வந்தமரும்‌ அளவுக்கு பெரிய ஏழுநிலை 
அணிப்பந்தல்‌ செண்டுமுற்றத்தில்‌ கட்டப்பட்டது. அதன்‌ 
மேலெழுந்த கொடி அரண்மனை மாடத்துக்‌ கொடிக்கு 
நிகராகப்‌ பறந்தது. மணமேடையை அரியணைகள்‌ 
அமையும்படி கட்டியிருந்தனர்‌. அவையில்‌ புஷ்கரன்‌ 
விஜயபுரியின்‌ மணிமுடியை சூடுவான்‌ என்ற செய்தியை 
காளகக்குடிகளிடமிருந்து பிறர்‌ அறிந்திருந்தனர்‌. அது 
இயல்பாக நிகழவேண்டியது என்பதே அனைவரும்‌ 
எண்ணுவதாக இருந்தது. 


நளன்‌ முழுநேரமும்‌ அடுமனையிலும்‌ கலவறையிலும்‌ 
இருந்தான்‌. அடுமனையாளர்கள்‌ அவனால்‌ எண்ணி 
எண்ணி சேர்க்கப்பட்டனர்‌. ஒவ்வொருவருக்குமான 
ணைகள்‌ அவனாலேயே முகச்சொல்லாக 
அளிக்கப்பட்டன. சமையலுக்கான பொருட்கள்‌ 
ஒவ்வொன்றும்‌ நளனால்‌ நோக்கி தெரிந்து 
உறுதிசெய்யப்பட்டன. செம்புத்‌ துருவலென அரிசியும்‌ 
பொன்மணிகளென கோதுமையும்‌ வெள்ளித்தூள்‌ என 
வஜ்ரதானியமும்‌ வந்து நிறைந்தன. கனிகளும்‌ 
காய்களும்‌ அவற்றின்‌ மிகச்‌ சிறந்த தோற்றத்தில்‌ 
இருந்தன. முத்தெனச்‌ சொட்டியது தேன்‌. பொன்விழுதென 
அமைந்திருந்தது நெய்‌. கலவறை நிறைந்திருப்பதை 
நோக்கியபடி நின்றிருந்த நளன்‌ திரும்பி தன்னருகே 
நின்றிருந்த அடுமனைத்தலைவர்‌ கீரரிடம்‌ “கலவறைப்‌ 
பொருட்களில்‌ திருமகள்‌ அமைந்தால்‌ போதும்‌. பந்தியில்‌ 
கலைமகள்‌ சுவையென எழுவாள்‌” என்றான்‌. 


அன்றைய சமையலை இந்திரபுரியில்‌ நிகழ்ந்தவற்றில்‌ 
பெரிய வேள்வி என்றனர்‌ கவிஞர்‌. நூறு உருவம்‌ 
கொண்டு எங்கும்‌ நிறைந்திருந்தான்‌ நளன்‌. அவனது 
ஆணைகள்‌ ஒவ்வொருவர்‌ காதிலும்‌ தனித்தனியாக 
ஒலித்தன. பலநூறு கைகளால்‌ கண்களால்‌ அவனே 
அங்கு நிறைந்திருந்து அச்சமையலை நிகழ்த்தினான்‌. 
ஒவ்வொன்றும்‌ பிறிதொன்றாக உருமாறின. வேறொரு 
உலகில்‌ அவை ஒன்றென இருந்தன என ஒன்றை ஒன்று 
கண்டடைந்தன. உப்பில்‌ நிறைவுற்றது புளிக்காய்‌. 
புளியில்‌ கரைந்தது இஞ்சி. ஒவ்வொரு பொருளிலும்‌ 
எழுந்து முரண்கொண்டு நின்றது ஒரு சுவை. அது தன்‌ 


எதிர்ச்சுவையைக்‌ கண்டு தழுவிக்கொண்டதும்‌ 
நிறைவடைந்தது. அறியா விரல்களால்‌ பின்னிப்பின்னி 
நெய்யப்படும்‌ கம்பளம்போல சுவைகளை முடைந்து 
முடைந்து சென்றது ஒரு விசை. விரிந்தெழுந்தது சுவை 
என்னும்‌ ஒற்றைப்பரப்பு. 

திருமகள்‌ கலைமகளாகிய கணம்‌ எழுந்தது. 
அடுமனைக்குமேல்‌ நறுமணப்புகையின்‌ அன்னக்கொடி 
ஏறியது. ஊண்முரசு ஒலிக்கத்‌ தொடங்கியதும்‌ மக்கள்‌ 
ஆர்ப்பொலியும்‌ சிரிப்பொலியுமாக அன்னநிலை நோக்கி 
வந்து குழுமினர்‌. பேரரசரின்‌ கையால்‌ உண்பதென்பது 
அவர்கள்‌ நாள்‌ எண்ணிக்‌ காத்திருப்பது. அவன்‌ 
படைகொண்டு அயல்நாடுகளில்‌ சென்றமையத்‌ 
தொடங்கியபின்‌ அது பல்லாண்டுகளுக்கொருமுறை 
நிகழ்வதென்றாகியது. ஒவ்வொரு மூத்தவரும்‌ அறிந்த 
சுவைகளை சொல்லிச்‌ சொல்லி இளையோர்‌ உள்ளத்தில்‌ 
அதை பெருக்கினர்‌. சுவையை மானுடரால்‌ நினைவுகூர 
இயலாதென்பதனாலேயே அதற்கு நிகரென்று 
பிறிதொன்றை சொன்னார்கள்‌. பிறிதொன்றுக்கு 
நிகரெனச்‌ சொல்லப்படுவது அதை எட்டும்பொருட்டு 
எழுந்து எழுந்து வளர்கிறது. அவர்கள்‌ ஒவ்வொருவரும்‌ 
எண்ணியிருந்த விருந்து விண்ணவர்‌ அமுதுக்கு 
நிகரானது. ஆனால்‌ முன்பு அவ்வாறு எதிர்பார்த்துச்‌ 
சென்றபோதெல்லாம்‌ அதைக்‌ கடந்து நின்றது அவன்‌ கை 
அளித்த சுவை. 


ஊட்டு மண்டபத்தில்‌ எடுத்து வைக்கப்பட்ட 
உணவுநிரைகளை நோக்கி நின்றிருந்த நளனை 
அணுகிய கருணாகரர்‌ “அரசே, மணநிகழ்வுக்கு அவை 
ஒருங்குகிறது. தாங்கள்‌ அணிகொண்டு எழுந்தருள 
வேண்டும்‌” என்றார்‌. “ஆம்‌, இதோ” என்றான்‌ நளன்‌. 
மீண்டும்‌ ஆணைகளை இட்டபடி சுற்றிவந்தான்‌. அந்த 
உணவுக்குவைமுன்‌ இருந்து அகல அவன்‌ உள்ளம்‌ 
கூடவில்லை என உணர்ந்த கருணாகரர்‌ “இளவரசர்‌ 
நகர்புகுந்துவிட்டார்‌, அரசே. அவர்‌ அரண்மனைக்குள்‌ 
நுழைவதற்கு முன்‌ தாங்கள்‌ அணிகொண்டாகவேண்டும்‌” 
என்றார்‌. “இதோ” என்று நளன்‌ சொன்னான்‌. 
நினைத்துக்கொண்டு “பழத்துண்டுகள்‌... 
இவ்வன்னத்துடன்‌ விரல்நீளத்தில்‌ வெட்டப்பட்ட 
பழத்துண்டுகள்‌ அளிக்கப்படவேண்டும்‌ என்றேனே?” 
என்றான்‌. “அவை இதோ உள்ளன, அரசே” என்றார்‌ 
அடுமனையாளர்‌ ஒருவர்‌. 


கருணாகரர்‌ மீண்டும்‌ “அரசே...” என்றார்‌. “இதோ” 
என்றான்‌ நளன்‌. கருணாகரர்‌ “இளவரசரை 


எதிர்கொள்ளவேண்டிய புரவிகள்‌ ஒருங்கியுள்ளன. 
தாங்கள்‌ வந்து உரியனவற்றை தெரிவுசெய்யவேண்டும்‌” 
என்றார்‌. “ஆம்‌, நான்‌ சிம்மவக்த்ரனிடம்‌ 
சொல்லியிருந்தேன்‌... இதோ...” என மேலும்‌ சில 
ஆணைகளை இட்டுவிட்டு அவருடன்‌ சென்றான்‌. ஏழு 
வெண்புரவிகள்‌ அரண்மனை முற்றத்தில்‌ ஒருங்கி 
நின்றிருந்தன. அவை நளனின்‌ மணத்தை 
நெடுந்தொலைவிலேயே உணர்ந்து கால்களால்‌ 
கல்தரையை உதைத்தும்‌ தலைகுனித்து பிடரி உலைய 
சீறியும்‌ மெல்ல கனைத்தும்‌ வரவேற்றன. அவற்றை 
அணுகி ஒவ்வொன்றாக கழுத்திலும்‌ தலையிலும்‌ தொட்டு 
சீராட்டி சிறுசொல்‌ உசாவினான்‌. “ஆம்‌, இவைதான்‌. நான்‌ 
உரைத்தவாறே அமைந்துள்ளன?” என்றான்‌. 

“அரசே, கிளம்புக! அணிகொள்ள நேரமில்லை” என்றார்‌ 
கருணாகரர்‌. “ஆம்‌, இதோ” என மீண்டும்‌ புரவிகளை 
கொஞ்சிவிட்டு அவருடன்‌ சென்றான்‌. வெந்நீர்‌ 
ஏனத்திற்குள்‌ படுத்துக்கொண்டே ஏவலரை அழைத்து 
அடுமனைக்கான ஆணைகளை 
விடுத்துக்கொண்டிருந்தான்‌. முந்தையநாள்‌ 
அந்தியிலேயே புஷ்கரனும்‌ காளகக்குடியின்‌ 
மூத்தவர்களும்‌ வந்து இந்திரபுரிக்கு வெளியே 
அமைக்கப்பட்டிருந்த பாடிவீட்டில்‌ தங்கியிருந்தனர்‌. 
பிறிதொரு அணியாக காளகக்குடிப்‌ பெண்டிருடன்‌ 
கலிங்க இளவரசி வந்து சோலைக்குடிலில்‌ 
தங்கியிருந்தாள்‌. அவர்கள்‌ நகர்‌ நுழைவதற்காக 
நிமித்திகர்‌ வகுத்த பொழுது அணுகிக்கொண்டிருந்தது. 
நகர்மக்கள்‌ சாலைகளின்‌ இரு பக்கமும்‌ உப்பரிகைகளின்‌ 
மீது செறிந்து கைகளில்‌ மஞ்சள்பொடியும்‌ மங்கல 
அரிசியும்‌ மலரிதழ்களும்‌ நிறைந்த தாலங்களுடன்‌ 
காத்திருந்தார்கள்‌. 

அணியறைக்குள்‌ ஓடிவந்த கருணாகரர்‌ “அரசே, அரசி 
கிளம்பி அவைக்கு சென்றுவிட்டார்கள்‌. தாங்கள்‌ 
கிளம்பும்பொழுதைக்‌ கேட்டு ஏவலன்‌ வந்துள்ளான்‌” 
என்றார்‌. “உடனே கிளம்புகிறேன்‌. அங்கே 
கோட்டைவாயிவில்‌ எதிர்கொள்பவர்‌ எவர்‌?” என்றான்‌. 
“நாகசேனரும்‌ சிம்மவக்த்ரரும்‌ சென்றுள்ளனர்‌. அவர்கள்‌ 
அரண்மனை முற்றத்திற்கு வருகையில்‌ நான்‌ இளவரசர்‌ 
இந்திரசேனருடன்‌ அவர்களை எதிர்கொண்டழைத்து 
அவைக்கு கொண்டுவந்து சேர்ப்பேன்‌. அவையில்‌ 
அவருடைய மணநிகழ்வை அரசி முறைப்படி அறிவித்த 
பின்னர்‌ மங்கல இசைஞரும்‌ அணிச்சேடியரும்‌ சூழ 


நிஷதர்களின்‌ கொடியுடன்‌ அவர்‌ மணவறைக்குள்‌ 
செல்வார்‌.” 


நளன்‌ எழுந்தபோது அணிஏவலன்‌ அவன்‌ கால்களின்‌ 
கழலை திருத்தியமைத்தான்‌. “அடுமனைப்பணி முடித்து 
பரிமாறும்போது உப்பு குறித்த ஐயம்‌ எழாத 
அடுமனையாளனே இல்லை” என்றான்‌ நளன்‌ சிரித்தபடி. 
“இவர்களும்‌ பிறிதொரு நெறியில்‌ இல்லை.” கருணாகரர்‌ 
புன்னகைத்து “கலைஞர்கள்‌” என்றார்‌. நளன்‌ 
சால்வையை எடுத்து அணிந்தபடி கிளம்பினான்‌. 
கருணாகரர்‌ உடன்‌ வந்தபடி மெல்லிய குரலில்‌ “ஒரு 
செய்தியை நான்‌ தங்களிடம்‌ சொல்லியாகவேண்டும்‌. 
அதை இன்னமும்‌ அரசியிடம்‌ சொல்லவில்லை” என்றார்‌. 
“சொல்க!” என்றான்‌ நளன்‌. “இளவரசர்‌ காகக்கொடியுடன்‌ 
வந்துகொண்டிருக்கிறார்‌.” 


நளன்‌ புருவங்கள்‌ சுருங்க நின்றான்‌. “நிஷதகுலங்களின்‌ 
கொடி. அதை நாம்‌ கலிதேவனுக்கான விழவுகளில்‌ 
அன்றி ஏற்றுவதில்லை இப்போது” என்றார்‌ கருணாகரர்‌. 
நளனில்‌ எந்த உணர்வும்‌ நிகழாமை கண்டு மேலும்‌ 
அழுத்தி “இந்திரனின்‌ மின்கதிர்கொடியே நம்‌ 
அடையாளமென்றாகி நெடுங்காலமாகிறது” என்றார்‌. 
நளன்‌ அவரையே ஏதும்‌ புரியாதவன்போல நோக்கியபின்‌ 
புன்னகைத்து “சரி, அதிலென்ன? மூத்தவன்‌ இந்திரனின்‌ 
அடியவன்‌. இளையவன்‌ கலியின்‌ பணியன்‌. இரு 
தெய்வங்களாலும்‌ புரக்கப்படுக நம்‌ நகர்‌” என்றான்‌. 


“இல்லை...” என கருணாகரர்‌ மேலும்‌ சொல்ல 
“இதையெல்லாம்‌ எண்ணி நம்‌ உள்ளத்தை ஏன்‌ 
இருள்கொள்ளச்‌ செய்யவேண்டும்‌? நிகரற்ற விருந்தை 
இன்று சமைத்துள்ளேன்‌. நானே அதை அவனுக்கு 
விளம்புகிறேன்‌. சுவையிலாடி தேவர்களைப்போன்று 
ஆன நம்‌ குடியினர்‌ நம்மை சூழ்ந்திருப்பார்கள்‌. நம்புக 
அமைச்சரே, இன்று இனியவை அன்றி பிறிது நிகழ 
வாய்ப்பே இல்லை. இன்றுடன்‌ அத்தனை கசப்புகளும்‌ 
கரைந்து மறையும்‌. மலர்ந்தும்‌ கனிந்தும்‌ விளைந்தும்‌ 
கலம்நிறைந்துள்ளது அமுது. அமுதுக்கு மானுடரை 
தேவர்களாக்கும்‌ ஆற்றலுண்டு” என்றான்‌. கருணாகரர்‌ 
இதழ்கோட புன்னகை செய்தார்‌. “வருக!” என அவரை 
அழைத்தபடி நளன்‌ அவைநோக்கி சென்றான்‌. 

32. மின்னலும்‌ காகமும்‌ 


[[/age]iகாகக்கொடியை அதுவரை புஷ்கரன்‌ 
தேர்முனையில்‌ சூடியிருக்கவில்லை. இந்திரபுரியின்‌ 
மின்கதிர்கொடியே அவன்‌ தேரிலும்‌ முகப்பு வீரனின்‌ 
கையிலிருந்த வெள்ளிக்கோலிலும்‌ பறந்தது. 
விஜயபுரியிலிருந்து கிளம்பும்போது அவனுடன்‌ 
குடித்தலைவர்‌ சீர்ஷரும்‌ மூத்தோர்‌ எழுபதுபேரும்‌ 
அகம்படியினரும்‌ அணிப்படையினரும்‌ வந்தனர்‌. 
கிளம்பும்போதே எவரெவர்‌ வரவேண்டும்‌ என்று அங்கே 
சிறிய பூசல்கள்‌ நிகழ்ந்தன. “இது ஒரு அரசச்‌ சடங்கு. 
இதை நாம்‌ மறுக்க இயலாது. ஆனால்‌ இதை நாம்‌ 
பெரிதாக எண்ணவில்லை என்றும்‌ அவர்களுக்கு 
தெரிந்தாகவேண்டும்‌. எண்ணி அழைக்கப்பட்ட எழுவர்‌ 
மட்டிலும்‌ பங்கெடுத்தால்‌ போதும்‌” என்றார்‌ சீர்ஷர்‌. 


“ஆம்‌” என்று சொன்னாலும்‌ குடிமூத்தார்‌ அனைவருமே 
வரவிழைந்தார்கள்‌. எவரை விடுவது என்று புஷ்கரனால்‌ 
முடிவெடுக்க இயலவில்லை. அதை அவன்‌ சீர்ஷரிடமே 
விட்டான்‌. அவர்‌ தன்‌ குடும்பத்தினரிலேயே அறுவரை 
தெரிவுசெய்து உடன்‌ சேர்த்துக்கொண்டார்‌. அதை 
குடிமூத்தாராகிய சம்புகர்‌ வந்து புஷ்கரனிடம்‌ சொல்லி 
“அரசநிகழ்ச்சியை மட்டுமல்ல அதன்பின்‌ இங்கு 
நிகழவிருக்கும்‌ மணநிகழ்வையே நாங்கள்‌ 
புறக்கணிக்கவிருக்கிறோம்‌” என்றார்‌. பதறிப்போய்‌ அவர்‌ 
விரும்பும்‌ அனைவரையும்‌ சேர்த்துக்கொள்ள அவன்‌ 
ஒப்புதலளித்தார்‌. அன்றுமாலைக்குள்‌ பன்னிரு மூத்தார்‌ 
வந்து அவனெ சந்தித்தனர்‌. இரவுக்குள்‌ நாற்பதுபேர்‌ 
கிளம்புவதாக ஒருங்கு செய்யப்பட்டது. புலரியில்‌ 
எழுபதுபேர்‌ வந்து முற்றத்தில்‌ நின்றிருந்தனர்‌. 


புலித்தோலும்‌ கரடித்தோலும்‌ போர்த்தி, தலையில்‌ 
குடிக்குறியான இறகுகளுடன்‌, குடிமுத்திரை கொண்ட 
கோல்களை வலக்கையில்‌ ஏந்தியபடி நின்றிருந்த 
காளகர்களை அவன்‌ திகைப்புடன்‌ நோக்கினான்‌. 
இவர்களைக்கொண்டு ஒரு தென்னிலத்துப்‌ பேரரசை 
உருவாக்க கனவு காண்பதன்‌ பொருளின்மை அவனை 
வந்தறைய சோர்வு கொண்டான்‌. அவனுடைய சோர்வை 
உணராத சீர்ஷர்‌ “நல்ல திரள்‌... நாம்‌ சென்றுசேரும்போது 
இன்னமும்‌ பெருகும்‌. அவர்கள்‌ அஞ்சவேண்டும்‌” 


என்றார்‌. அவர்தான்‌ திரள்தேவையில்லை என்று 
சொல்லியிருந்தார்‌ என்பதையே மறந்துவிட்டிருந்தார்‌. 


புரவியில்‌ சென்ற கொடிவீரனையும்‌ அறிவிப்பு 
முரசுமேடை அமைந்த தேரையும்‌ தொடர்ந்து 
இசைச்சூதரும்‌ அணிப்பரத்தையரும்‌ சென்றனர்‌. அதைத்‌ 
தொடர்ந்து குடிமூத்தார்‌ தேர்களிலும்‌ வண்டிகளிலும்‌ 
செல்ல அவனுடைய தேர்‌ தொடர்ந்தது. அவனுடன்‌ 
ஏறிக்கொண்ட சீர்ஷர்‌ “நாம்‌ விஜயபுரியை வென்றதும்‌ 
முதலில்‌ வெள்ளிக்‌ காப்பிடப்பட்ட தேர்‌ ஒன்றை 
செய்தாகவேண்டும்‌. இந்தத்‌ தேர்‌ அரசர்களுக்குரியதல்ல. 
நம்‌ குருதியை கையாளும்‌ அந்த ஷத்ரியப்பெண்‌ 
வெள்ளித்‌ தேரில்‌ செல்கையில்‌ நாம்‌ இப்படி செல்வதே 
இழிவு” என்றார்‌. அவர்‌ சற்றுநேரம்‌ பேசாமல்‌ வந்தால்‌ 
நன்று என்று புஷ்கரன்‌ எண்ணினான்‌. 


ஆனால்‌ அனைத்தையும்‌ தானே நிகழ்த்துவதாக சீர்ஷர்‌ 
எண்ணிக்கொண்டிருந்தார்‌. தேரை அவ்வப்போது நிறுத்தி 
வீரர்களுக்கு ஆணைகளை பிறப்பித்தார்‌. திரும்பி 
அவனிடம்‌ “நான்‌ எப்போதும்‌ கூர்நோக்குடன்‌ இருப்பவன்‌. 
இப்போது விஜயபுரியில்‌ நாம்‌ இல்லை. எதிரிகள்‌ 
படைகொண்டுவந்தால்‌ என்ன செய்வது?” என்றார்‌. 
புஷ்கரன்‌ எரிச்சலுடன்‌ “இருந்தால்‌ மட்டும்‌ என்ன? 
நானாவது போர்க்களம்‌ புகுந்திருக்கிறேன்‌. நீங்கள்‌ என்ன 
செய்தீர்கள்‌?” என்றான்‌. அவர்‌ வாய்திறந்து சிலகணங்கள்‌ 
நோக்கிவிட்டு “இல்லை... ஆனால்‌ அரசுசூழ்தல்‌... அல்ல, 
படைக்கள வரைவு...” என்றார்‌. 


புஷ்கரன்‌ ஏளனத்துடன்‌ “நமக்கு எதுவும்‌ தெரியாது. 
என்னால்‌ எந்தக்‌ களத்திலும்‌ நிற்க முடிந்ததில்லை. இந்த 
நகரம்‌ மூத்தவரால்‌ பயிற்றுவிக்கப்பட்ட 
புரவிப்படையாலும்‌ அவற்றை நடத்தும்‌ விதர்ப்ப நாட்டு 
படைத்தலைவர்களாலும்‌ கைப்பற்றப்பட்டது. 
அவர்களால்‌ ஆளப்படுகிறது இந்நிலம்‌” என்றான்‌. அவர்‌ 
திகைத்து வாயை சிலமுறை அசைத்தார்‌. பின்னர்‌ 
நடுநடுங்கியபடி “என்ன சொல்கிறாய்‌? நீ எவரென 
நினைத்தாய்‌? நான்‌ உன்‌ தாதனையே பார்த்தவன்‌. அவர்‌ 
காட்டில்‌ அரக்கு தேடிச்சேர்த்து தலையில்‌ 
எடுத்துக்கொண்டு சென்று சந்தையில்‌ விற்கையில்‌ 
கண்களால்‌ கண்டு அருகே நின்றவன்‌. இப்போது நீ 
இளவரசனாகிவிடுவாயா?” என்று கூவினார்‌. 


அனைத்து தோற்றங்களையும்‌ களைந்து வெறும்‌ 
கானகனாக மாறி நெஞ்சில்‌ ஓங்கி அறைந்து 
கூச்சலிட்டார்‌. “மூடா. நான்‌ உன்னை இளவரசன்‌ என்று 


அஸ்தினபுரியின்‌ பெருமுரசம்‌ ஒலித்ததும்‌ அரண்மனை 
முழுக்க பரபரப்பு உருவாகியது. அனகை அவள்‌ 
அறைக்குள்‌ வந்து “அரசி, மாத்ரநாட்டு அரசி 
நகர்நுழைகிறார்கள்‌” என்றாள்‌. குந்தி தன்‌ ஆடைகளை 
மீண்டும்‌ திருத்திக்கொள்ள அனகை உதவினாள்‌. 


“சிறியஅரசி அணிகொண்டுவிட்டார்களா?” என்றாள்‌ 
குந்தி. “ஆம்‌, அவர்கள்‌ முன்னதாகவே 
அரண்மனைமுகப்புக்குச்‌ சென்று விட்டார்கள்‌” என்றபின்‌ 
மெல்லிய குரலில்‌ “இரவிலிருந்தே அங்கே 
நின்றிருக்கிறார்கள்‌ என்று சேடிகள்‌ பகடி செய்கிறார்கள்‌” 
என்றாள்‌. குந்தி புன்னகையுடன்‌ “ஆம்‌, மைந்தனுக்கு 
அரசு வந்துள்ளது. அரசியும்‌ வந்தாக வேண்டுமல்லவா?” 
என்றாள்‌. அவள்‌ எந்தப்பொருளில்‌ சொல்கிறாள்‌ 
என்பதைப்‌ புரிந்துகொண்ட அனகை “அவர்கள்‌ சற்று 
நிலையழிந்துதான்‌ போயிருக்கிறார்கள்‌ அரசி. நேற்று 
முன்தினம்‌ மூத்தஅரசியின்‌ அணுக்கச்சேடியை அழைத்து 
கடுமையாக கண்டித்திருக்கிறார்கள்‌” என்றாள்‌. 


“எதற்கு?” என்றாள்‌ குந்தி. “வெறுமனே 
அழைத்திருக்கிறார்கள்‌. அவள்‌ வந்ததும்‌ ஏன்‌ தாமதமாக 
வந்தாய்‌ என வசைபாடத்‌ தொடங்கிவிட்டார்களாம்‌” 
என்றாள்‌ அனகை. “மூத்தஅரசி மறுமொழி 
அளிக்கவில்லையா?” என்றாள்‌ குந்தி புன்னகையுடன்‌. 
“மூத்த அரசி உடனே இளைய அரசியின்‌ 
அணுக்கச்சேடியை வரச்சொல்லி ஆணையிட்டிருக்கிறார்‌. 
செல்லவேண்டாமென இளைய அரசி தடுத்துவிட்டாராம்‌.” 
குந்தி “இந்த விளையாட்டு அந்தப்புரத்துக்கு வெளியே 
வரலாகாது என்று அவர்களிடம்‌ சொல்‌. வந்தால்‌ 
அதற்குரிய தண்டனையை அவர்கள்‌ 
அடையவேண்டியிருக்கும்‌.” என்றாள்‌ 


அஸ்தினபுரியின்‌ மக்களின்‌ வாழ்த்தொலி உரக்க 
ஒலிக்கத்தொடங்கியது. இடைநாழியில்‌ நடக்கும்போது 
குந்தி “அந்த ஒலி அவளுக்காகவா?” என்றாள்‌. “ஆம்‌, 
மாத்ரநாட்டரசி ஷத்ரியப்பெண்ணல்லவா?” என்றாள்‌ 
அனகை. “ஆம்‌, பாவம்‌ அஸ்தினபுரியின்‌ மக்கள்‌. 
ஷத்ரியகுலத்துக்கு தலைவணங்கும்‌ நல்வாய்ப்பு 
அவர்களுக்கு அரிதாகவே கிடைக்கிறது” என்று குந்தி 
சொன்னாள்‌. 


அரண்மனைமுற்றத்தில்‌ வைதிகரும்‌ சூதரும்‌ தாசியரும்‌ 
சேடிகளும்‌ சூழ பேரரசி சத்யவதியும்‌ அம்பாலிகையும்‌ 
அருகருகே நின்றிருப்பதை குந்தி கண்டாள்‌. 
அம்பாலிகை சத்யவதியிடம்‌ புன்னகையும்‌ சிரிப்பும்‌ 


எண்ணுவது ஒரு சடங்காகத்தான்‌. நீ என்னை 
சிறுமைசெய்து பேசினால்‌ கைகட்டி நிற்பேன்‌ என 
எண்ணினாயா?” அவருடைய வாயோரம்‌ எச்சில்‌ 
நுரைத்தது. “உன்‌ தந்தையின்‌ ஆண்குறி சிறிதாக 
இருக்கையிலேயே பார்த்தவன்‌ நான்‌. என்னிடம்‌ 
பேசும்போது சொல்லெண்ணிப்‌ பேசு... ஆமாம்‌... 
என்னிடம்‌ எண்ணிப்‌ பேசவேண்டும்‌ நீ.” 


புஷ்கரன்‌ “அவருடைய குறியை பார்க்கையில்‌ நீங்களும்‌ 
அதேபோலத்தான்‌ சிறிய குறி கொண்டிருந்தீர்கள்‌” 
என்றான்‌. அவர்‌ விம்மலுடன்‌ ஏதோ சொல்லவந்து 
சொல்லெழாமல்‌ தவித்து “நிறுத்து! தேரை நிறுத்து! நான்‌ 
செல்கிறேன்‌” என்றார்‌. அவன்‌ பேசாமல்‌ நிற்க “நான்‌ 
இல்லாமல்‌ நீ இந்நகரத்தை ஆள்வாயா? அதையும்‌ 
பார்க்கிறேன்‌. கீழ்மகனே, நீ யார்‌? காட்டில்‌ கல்பொறுக்கி 
அலையவேண்டிய சிறுவன்‌. ஒரு ஷத்ரியப்பெண்‌ 
உன்னை மணந்தால்‌ நீ ஷத்ரியனாகிவிடுவாயா? அவள்‌ 
யார்‌? அவள்‌ உண்மையான ஷத்ரியப்பெண்‌ அல்ல. 
உண்மையான ஷத்ரியப்பெண்‌ காட்டுக்குலத்தானை 
மணப்பாளா? அவள்‌ அன்னை சூதப்பெண்‌. அவள்‌ 
குருதி சூதக்குருதி. அவளுடன்‌ சேர்ந்து நீயும்‌ 
குதிரைச்சாணி அள்ளிக்கொட்டு. போ!” என்று உடைந்த 
குரலில்‌ இரைந்தார்‌. 


புஷ்கரன்‌ “இறங்குவதாக இருந்தால்‌ இறங்குங்கள்‌” 
என்றான்‌. அவர்‌ இறங்கி கையிலிருந்த கோலை தூக்கி 
சூழவந்த காளகக்குடிகளை நோக்கி கூச்சலிட்டார்‌. 
“என்னை சிறுமை செய்தான்‌. காளகக்குடிகளை 
இழிவுறப்‌ பேசினான்‌. ஒரு ஷத்ரியப்பெண்‌ வந்ததும்‌ 
குருதியை மறந்துவிட்டான்‌. மூடன்‌... அடேய்‌, அந்த 
ஷத்ரியப்பெண்‌ ஒருபோதும்‌ உன்‌ குழவியரை 
பெறமாட்டாள்‌. அவளுக்கு வெண்குருதி அளிக்க அவள்‌ 
குலத்தான்‌ இருளில்‌ வருவான்‌... தூ!” 


மூத்தவர்‌ இருவர்‌ அவரை வந்து அழைத்துச்சென்றனர்‌. 
“விடுங்கள்‌ என்னை. நான்‌ இவனுக்கு படைத்துணையாக 
வந்தவன்‌. இந்தக்‌ கீழ்மகனின்‌ அன்னத்தை 
உண்டுவாழவேண்டிய தேவையில்லை எனக்கு” என்று 
அவர்‌ திமிறினார்‌. “மறந்துவிடுங்கள்‌, மூத்தவரே. இது 
என்ன சிறிய பூசல்‌... வாருங்கள்‌” என்றார்‌ ஒருவர்‌. 
“இன்கள்‌ இருக்கிறது” என அவர்‌ செவியில்‌ சொன்னார்‌. 
அவர்‌ விழிகள்‌ மாறின. “காட்டுப்பன்றி ஊனும்‌” என்றார்‌. 
அவர்‌ “என்னால்‌ இதை தாங்கிக்கொள்ள முடியாது. 
என்ன என்று நினைத்தான்‌ என்னை? நான்‌ 
காளகக்குடிகளின்‌ முதற்தலைவன்‌. இன்னமும்‌ இந்தக்‌ 


கோல்‌ என்‌ கைகளில்தான்‌ உள்ளது” என்றார்‌. 

“வருக... நாம்‌ நாளை பேசுவோம்‌” என்று அவர்கள்‌ 
இழுத்துச்சென்றார்கள்‌. அவர்‌ “இவனை என்‌ 
மைந்தனைப்போல வளர்த்தேன்‌. கோழை. இவன்‌ செய்த 
அருஞ்செயல்‌ என்ன, போருக்குப்‌ போனபோதெல்லாம்‌ 
புண்பட்டு விழுந்ததல்லாமல்‌? இவன்‌ தொடையில்‌ 
பாய்ந்தது எவருடைய வேல்‌? அறிவீரா? இவனே 
வைத்திருந்த வேல்‌ அது. அதன்‌ முனைமேல்‌ தவறி 
விழுந்தான்‌. சிறுமதியோன்‌” என்றார்‌. அவர்கள்‌ “போதும்‌. 
அதை பிறகு பேசுவோம்‌” என அவரை பொத்தி அப்பால்‌ 
அழைத்துச்சென்றார்கள்‌. 


புஷ்கரன்‌ தன்‌ முகத்தில்‌ ஒரு புன்னகை இருப்பதை 
அதன்‌ பின்னரே உணர்ந்தான்‌. அவரை புண்படுத்தி 
எதை அடைந்தேன்‌? அவரை சிறுமை செய்வதனூடாக 
எதையோ நிகர்செய்கிறேன்‌. அவ்வெண்ணம்‌ மீண்டும்‌ 
எரிச்சலை கிளப்ப அவன்‌ முகம்‌ மாறுபட்டது. 
என்னவென்றறியாத அந்த எரிச்சலுடனும்‌ 
கசப்புடனும்தான்‌ அப்பகலை கடந்தான்‌. விஜயபுரியில்‌ 
இருந்து இந்திரபுரிக்கு தேர்ச்சாலை போடப்பட்டிருந்தது. 
பல இடங்களில்‌ சிற்றோடைகளுக்குமேல்‌ மரப்பாலங்கள்‌ 
இருந்தன. இரு இடங்களில்‌ பெருநதிகளுக்குமேல்‌ 
மிதக்கும்பாலங்கள்‌ அமைக்கப்பட்டிருந்தன. 
நிஷதர்களின்‌ புரவிகள்‌ மட்டுமே அந்த அலைபாயும்‌ 
பாலங்களில்‌ நடக்க பயின்றிருந்தன. 


அவர்கள்‌ இரவில்‌ தங்கிய வழிமாளிகைக்கு அப்பால்‌ 
படையினர்‌ அமைத்த பாடிவீட்டில்‌ கலிங்க இளவரசி 
மாலினிதேவியும்‌ அவளுடன்‌ வந்த நிஷதநாட்டுப்‌ 
பெண்களும்‌ தங்கியிருந்தனர்‌. மாளிகையின்‌ 
உப்பரிகையில்‌ நின்றபம அந்தக்‌ கட்டடத்தை அவனால்‌ 
பார்க்க முடிந்தது. அதைச்‌ சூழ்ந்து நிஷதப்படைவீரர்கள்‌ 
காவல்‌ நின்றனர்‌. அதன்‌ முற்றத்தில்‌ கலிங்க 
இளவரசியின்‌ பட்டுத்திரைகொண்ட தேரும்‌ அவள்‌ 
தோழிகளின்‌ தேர்களும்‌ நின்றன. கலிங்கத்தின்‌ 
சிம்மக்கொடி பறந்துகொண்டிருந்தது. 

அவன்‌ தன்னுள்‌ உள்ள எரிச்சல்‌ ஏன்‌ என்று 
அப்போதுதான்‌ உணர்ந்தான்‌. அவள்‌ ஓலையை ஏற்று 
கலிங்கத்திற்கு மாற்றுரு கொண்டு சென்று இரவில்‌ 
கோட்டைக்குள்‌ நுழைந்து அணித்தோட்டத்தின்‌ 
கொடிமண்டபத்தில்‌ அவளை கண்டபோதெல்லாம்‌ 


அவன்‌ நெஞ்சு எகிறி துடித்துக்கொண்டிருந்தது. சூதர்கள்‌ 
பாடப்போகும்‌ ஒரு பெருநிகழ்வு. வாள்கொண்டு போரிட 
நேரிடலாம்‌. குருதி வீழலாம்‌. அவளை சிறைகொண்டு 
தேரில்‌ மேலாடை பறக்க விரையலாம்‌. அவர்கள்‌ வேல்கள்‌ 
ஏந்தி துரத்தி வரலாம்‌. அம்புகள்‌ அவர்களை கடந்து 
செல்லலாம்‌. 


அவளை நேரில்‌ கண்டதும்‌ அவனுடைய பரபரப்பு 
அணைந்தது. அத்தனை எதிர்பார்த்திருந்தமையால்‌, 
அவ்வெதிர்பார்ப்பு ஏமாற்றமும்‌ நம்பிக்கையும்‌ ஐயமும்‌ 
அச்சமும்‌ விழைவும்‌ ஏக்கமும்‌ என நாளுக்குநாள்‌ உச்ச 
உணர்வுகள்‌ கொண்டு வளர்ந்தமையால்‌ அவளும்‌ 
வளர்ந்து பெரிதாகிவிட்டிருந்தாள்‌. காவியங்களின்‌ 
தலைவியருக்குரிய அழகும்‌ நிமிர்வும்‌ கொண்டவள்‌. 
எண்ணி எடுத்து ஏட்டில்‌ பொறிக்கும்படி பேசுபவள்‌. 
எதிர்வரும்‌ எவரும்‌ தலைவணங்கும்‌ நடையினள்‌. 


னால்‌ அவள்‌ மிக எளிய தோற்றம்‌ கொண்டிருந்தாள்‌. 
சற்று ஒடுங்கி முன்வளைந்த தோள்களும்‌, புடைத்த 
கழுத்தெலும்புகளும்‌, முட்டுகளில்‌ எலும்பு புடைத்த 
மெலிந்த கைகளும்‌ கொண்ட உலர்ந்த மாநிற உடல்‌. 
நீள்வட்ட முகத்தில்‌ சிறிய விழிகள்‌ நிலையற்று 
அலைந்தன. அனைத்தையும்‌ ஐயத்துடன்‌ நோக்குபவள்‌ 
போலிருந்தாள்‌. அடுத்த கணம்‌ கசப்புடன்‌ எதையோ 
சொல்லப்போகிறவள்‌ என தோன்றினாள்‌. அவள்‌ 
கன்னத்திலிருந்த கரிய மருவில்‌ அவளுடைய 
முகநிகழ்வுகள்‌ அனைத்தும்‌ மையம்கொண்டன. பிற 
எதையும்‌ நோக்கமுடியவில்லை. 


அவள்‌ தாழ்ந்த குரலில்‌ “நான்தான்‌... இங்கே 
உங்களுக்காக காத்திருந்தேன்‌. என்‌ காவலர்கள்தான்‌ 
உங்களை அழைத்துவந்தவர்கள்‌” என்றாள்‌. அவன்‌ 
அக்குரலின்‌ தாழ்ந்த ஓசையை வெறுத்தான்‌. இரவின்‌ 
இருளில்‌ அவ்வாறுதான்‌ பேசக்கூடும்‌ என 
தோன்றினாலும்‌ அக்குரல்‌ அவனை சிறுமை செய்வதாகத்‌ 
தோன்றியது. அவன்‌ “நான்‌ எவருமறியாமல்‌ வந்தேன்‌” 
என்றான்‌. என்ன சொல்லவேண்டும்‌? காவியங்களில்‌ 
என்ன சொல்லிக்கொள்வார்கள்‌? “நீங்கள்‌ எதையும்‌ 
அஞ்சவேண்டியதில்லை. இங்கிருப்பவர்கள்‌ அனைவரும்‌ 
என்‌ வீரர்கள்‌.” அவன்‌ உளம்‌ சுருங்கினான்‌. “அஞ்சுவதா? 
நானா?” ஆனால்‌ அச்சொற்களை அவன்‌ 
சொல்லவில்லை. அவள்‌ முகத்திலிருந்த சூழ்ச்சியை 
எச்சரிக்கையை விளக்கமுடியாத சிறுமை ஒன்றை 
மட்டுமே உணர்ந்துகொண்டிருந்தான்‌. 


“நாம்‌ கிளம்புவோம்‌. எந்தையின்‌ ஒற்றர்கள்‌ 
எக்கணத்திலும்‌ உங்களை கண்டுகொள்ளக்கூடும்‌” 
என்றாள்‌. “உடனேயா?” என்றான்‌. 
“அஞ்சவேண்டியதில்லை. நானே அனைத்தையும்‌ ஒருங்கு 
செய்துள்ளேன்‌. நமக்காக விரைவுத்தேர்‌ ஒன்று வெளியே 
காத்து நிற்கிறது. எனக்கு உடல்நிலை சரியில்லை என்றே 
என்‌ தோழி அன்னையிடம்‌ சொல்வாள்‌. நாம்‌ எல்லையை 
கடந்த பின்னரே கலிங்கம்‌ நான்‌ கிளம்பிச்சென்றதை 
அறியும்‌.” அவனுக்கு என்ன சொல்வதென்றே 
தெரியவில்லை. உண்மையில்‌ அப்போது 
அவையனைத்தும்‌ கனவென்றாகி மீண்டும்‌ 
இந்திரபுரியில்‌ விழித்தெழ விழைந்தான்‌. 


“நேராக விஜயபுரிக்கே செல்வோம்‌. நம்மை 
இணையவிடாது தடுக்க விழைபவர்‌ கலிங்கத்திலும்‌ 
இந்திரபுரியிலும்‌ உள்ளனர்‌. அவர்களை வெல்வோம்‌” 
என்றாள்‌. “நன்று” என்று அவன்‌ சொன்னான்‌. அவள்‌ 
“ரிஷபரே” என்று அழைக்க அருகே புதருக்குள்‌ இருந்து 
இளைய கலிங்க வீரன்‌ ஒருவன்‌ வந்து 
தலைவணங்கினான்‌. “கிளம்புவோம்‌. அனைத்தும்‌ 
சித்தமாக உள்ளன அல்லவா?” அவன்‌ தலைவணங்கி 
“ஆணைப்படியே, இளவரசி” என்றான்‌. “ரிஷபர்‌ என்‌ 
ணையை தலைசூடிய ஒற்றர்‌” என்றாள்‌. அவன்தான்‌ 
அவர்களை கோட்டைக்கு வெளியே வந்து 
எதிர்கொண்டவன்‌. சுருள்முடி தோள்கள்‌ மேல்‌ சரிந்த 
கூர்மீ்சை கொண்ட இளைஞன்‌. சற்று ஓரக்கண்‌ கோணல்‌ 
கொண்டிருந்தமையால்‌ அவனுடைய கரிய முகம்‌ அதன்‌ 
அமைப்பின்‌ அழகனைத்தையும்‌ இழந்திருந்தது. 


அவன்‌ சென்றதும்‌ “இங்கே அருகிலேயே நின்றிருந்தானா 
இவன்‌?” என்றான்‌. “ஆம்‌. ரிஷபர்‌ எப்போதும்‌ மிகமிக 
எச்சரிக்கையானவர்‌” என்றாள்‌. அவன்‌ மேலும்‌ ஏதோ 
சொல்ல எண்ணி நிறுத்திக்கொண்டான்‌. அவர்களை 
ரிஷபன்‌ புதர்களினூடாக அழைத்துச்சென்றான்‌. தெற்குச்‌ 
சிறுவாயில்‌ வழியாக மயானங்களுக்குள்‌ சென்று 
அப்பாலிருந்த குறுங்காட்டுக்குள்‌ நுழைந்தனர்‌. உள்ளே 
அவர்களுக்கான விரைவுத்தேரும்‌ புரவிகளும்‌ 
நின்றிருந்தன. அவன்‌ அவளுடன்‌ தேரில்‌ 
ஏறிக்கொண்டதும்‌ அவனுடன்‌ வந்தவர்கள்‌ புரவிகளில்‌ 
ஏறிக்கொண்டனர்‌. “பெருநடை போதும்‌. குளம்போசை 
எழலாகாது” என்றான்‌ ரிஷபன்‌. 


அவர்களை அவனே வழிநடத்தி அழைத்துச்சென்றான்‌. 
இருளிலேயே அவர்கள்‌ மையச்சாலையை அடைந்தனர்‌. 
வழியில்‌ எதிர்கொண்ட வணிகக்குழுக்கள்‌ எதிரீடு 


தவிர்த்து அவர்களுக்கு இடைவிட்டன. விடிகையில்‌ 
அவர்கள்‌ ஒரு குறுங்காட்டுக்குள்‌ நுழைந்து 
ஓய்வுகொண்டார்கள்‌. பின்னர்‌ காடுவழியாகவே சென்று 
மாலையில்‌ பிறிதொரு காட்டில்‌ தங்கினர்‌. மறுநாள்‌ 
காலையில்‌ கலிங்க எல்லையைக்‌ கடந்து விஜயபுரியின்‌ 
எல்லைக்குள்‌ நுழைந்தனர்‌. பெரும்பாலான 
பொழுதுகளில்‌ மாலினி அவனிடம்‌ ஏதும்‌ பேசாமல்‌ 
பாதையை பார்த்துக்கொண்டிருந்தாள்‌. ரிஷபனை 
அழைத்துச்சென்று தனியாக நின்று ஆணைகளை 
பிறப்பித்தாள்‌. அவளிடம்‌ அச்சமில்லை என்பதை அவன்‌ 
கண்டான்‌. அவர்கள்‌ துரத்திவரமாட்டார்கள்‌ என 
அறிந்திருக்கிறாளா? 


அவளிடம்‌ அதைப்பற்றி கேட்கமுடியாது என்று 
தோன்றியது. அவள்‌ பேசும்போது அவன்‌ மறுசொல்‌ 
எடுக்கக்கூடும்‌ என்று எதிர்பாராதவளாக தோன்றினாள்‌. 
அவள்‌ உள்ளம்‌ முழுக்க தமயந்தியே இருந்தாள்‌. “அவள்‌ 
அன்னைச்சிலந்தி. நச்சுக்‌ கொடுக்கினள்‌. அங்கிருந்து 
இழைநீட்டி பின்னிக்கொண்டிருக்கிறாள்‌. நிஷதநாடு 
என்பது அவள்‌ பின்னும்‌ வலையால்‌ மூடப்பட்டுள்ளது” 
என்றாள்‌. “அவளை ஒருமுறை ஏமாற்றினோம்‌ என்றால்‌ 
அறைகூவல்‌ ஒன்றை விடுக்கிறோம்‌ என்றே பொருள்‌. 
அவள்‌ வாளாவிருக்கமாட்டாள்‌.” 


நிஷதநாடென்பதே தமயந்தியால்‌ உருவாக்கப்பட்டது என 
அவள்‌ எண்ணுவதுபோல்‌ தோன்றியது. மேலும்‌ 
உற்றுநோக்கியபோது ஷத்ரியர்களால்‌ 
நிஷதர்களைக்கொண்டு அமைக்கப்பட்டது இந்திரபுரி 
என அவள்‌ கருதுவது உறுதியாகத்‌ தெரிந்தது. அதை 
மறுக்கவேண்டும்‌ என விழைந்தான்‌. தமயந்தி வருவதற்கு 
முன்னரே தென்னகத்தில்‌ பெருநிலப்பரப்பை நளனின்‌ 
படைகள்‌ வென்றுவிட்டன என்றும்‌ அவள்‌ அடைந்த 
அனைத்து வெற்றிகளும்‌ நளன்‌ பயிற்றுவித்த 
புரவிப்படைகளால்தான்‌ என்றும்‌ அவன்‌ தனக்குள்ளேயே 
சொல்லாடிக்கொண்டான்‌. 


அவள்‌ ஒர்‌ உரையாடலுக்கு வருவாள்‌ என்றால்‌ அவற்றை 
சொல்லமுடியும்‌. ஆனால்‌ அவள்‌ செவிகொண்டவளாகத்‌ 
தெரியவில்லை. அவனுக்கும்‌ சேர்த்து முடிவுகளை 
எடுத்தாள்‌. ஆற்றவேண்டியவற்றை ஆணைகளாக 
முன்வைத்தாள்‌. “நாம்‌ இன்றிரவே இந்திரபுரிக்கு 
முறைப்படி செய்தியை அறிவித்துவிடுவோம்‌. 
அவர்களை நாம்‌ சிறுமை செய்தோமென அவர்கள்‌ 
சொல்ல வாய்ப்பளிக்கலாகாது. ஆனால்‌ உங்கள்‌ குடிகள்‌ 
அவர்கள்‌ உங்களை சிறுமை செய்தார்கள்‌ என்பதை 


அறியவேண்டும்‌. தொல்குடிகள்‌ அவர்களுக்கு உரிய 
மதிப்பு கிடைக்கிறதா என்பதையே எப்போதும்‌ 
கண்காணித்துக்கொண்டிருப்பார்கள்‌. மதிப்பு 
மறுக்கப்பட்டதென்பதை பெருஞ்சினத்துடன்‌ 
எதிர்கொள்வார்கள்‌. அவர்களின்‌ நிலையா 
உணர்வுகளை நாம்‌ கூர்ந்து கையாளவேண்டும்‌” 
என்றாள்‌. 


சற்றே கோடிய புன்னகையுடன்‌ “தொல்குடிகள்‌ 
நுரைபோன்றவர்கள்‌ என்பார்கள்‌. அவர்களை எண்ணி 
ஒரு படையை அமைக்கவியலாது என்றும்‌ 
போர்க்களத்தில்‌ அவர்களை சிறுசிறு குழுக்களாக்கி 
ஒருவரோடொருவர்‌ காணாதபமி நிறுத்தவேண்டும்‌ 
என்றும்‌ நெறிநூல்கள்‌ சொல்கின்றன” என்றவள்‌ சிரித்து 
“அவர்களில்‌ ஒருவர்‌ அஞ்சி ஓடினால்‌ ஏரி கரை 
உடைவதுபோல மொத்தப்‌ படையினரும்‌ உடன்‌ 
ஓடத்தொடங்குவார்கள்‌” என்றாள்‌. அச்சிரிப்பு அவனை 
எரியச்‌ செய்தது. “ஆனால்‌ அவர்களை உரிய முறையில்‌ 
கையாளும்‌ அரசுகள்‌ ஆற்றல்கொண்டவையாக 
நீடிக்கின்றன. உண்மையில்‌ அங்கமும்‌ வங்கமும்கூட 
தொன்மையான கானகக்குடிகளே.” 


அவன்‌ “அதே வரலாறுதானே உங்களுக்கும்‌? 
தீர்க்கதமஸின்‌ குருதி கலந்த பழங்குடிகளில்‌ 
முளைத்தெழுந்தவைதானே உங்கள்‌ அரசுகள்‌ 
அனைத்தும்‌?” என்றான்‌. அவள்‌ முகம்‌ சிறுத்தது. 
கண்களில்‌ வந்த வெறுப்பு அவனை அஞ்சவைத்தது. 
“எவர்‌ கற்பித்த பாடம்‌ அது?” என்றாள்‌. பேசியபோது சீறும்‌ 
நாயென பற்கள்‌ தெரிந்தன. “கலிங்கம்‌ சூரியனின்‌ 
கால்கள்‌ முதலில்‌ படும்‌ நிலம்‌. இருண்டிருந்த 
பாரதவர்ஷத்தில்‌ முதலில்‌ ஒளிகொண்ட பரப்பு.” அவன்‌ 
“நான்‌ சொன்னது பராசரரின்‌ புராணமாலிகையில்‌ உள்ள 
கதை.  தீர்க்கதமஸ்‌...” என்று தொடங்க “அந்தக்‌ கதை 
பொய்யானது. தீர்க்கதமஸின்‌ குருதியிலெழுந்தவை 
அங்கம்‌ வங்கம்‌ பெளண்டரம்‌ சேதி என்னும்‌ நான்கு 
நாடுகள்‌ மட்டுமே” என்றாள்‌. 


அவன்‌ அவளிடம்‌ பேசமுடியாது என கற்றுக்கொண்டான்‌. 
அவள்‌ மீண்டும்‌ இயல்புநிலைக்குத்‌ திரும்பி “உங்களை 
வருத்த எண்ணவில்லை. தொல்குடியினர்‌ உரிய 
தலைமை இருந்தால்‌ வெல்லமுடியும்‌ என்பதற்குச்‌ சான்றே 
இந்திரபுரி அல்லவா?” என்றாள்‌. அவன்‌ “ஆம்‌” என்றான்‌. 
“அவளுக்குத்‌ தெரியும்‌ உங்கள்‌ குடியின்‌ 
உணர்வுநிலைகள்‌ அனைத்தும்‌. அந்த நாற்களத்தில்‌ 
மறுபக்கம்‌ நான்‌ அமர்ந்து ஆடவேண்டும்‌. 


அதைப்பற்றித்தான்‌ நான்‌ பேசிக்கொண்டிருக்கிறேன்‌.” 


அவன்‌ சோர்வுடன்‌ தேர்த்தட்டில்‌ சாய்ந்தான்‌. கண்களை 
மூடிக்கொண்டு நீள்மூச்செறிந்தான்‌. “ஆம்‌, உங்கள்‌ 
சோர்வை அறிகிறேன்‌. உங்கள்‌ உள்ளம்‌ எளிதில்‌ 
சோர்வுறுவது. அரசுசூழ்வதென்பது உண்மையில்‌ 
உள்ளத்தின்‌ ஆற்றலுக்கான தேர்வு மட்டுமே. அதை நான்‌ 
பார்த்துக்கொள்கிறேன்‌.” அவன்‌ தன்‌ உளச்சோர்வு 
எதனால்‌ என அறிந்தான்‌. அவளை அவன்‌ 
தமயந்தியைப்போன்ற ஒருபெண்‌ என 
எண்ணிக்கொண்டான்‌. அவையில்‌ அவன்‌ 
அவளைப்பற்றி தமயந்தியிடம்‌ சொல்லும்போதுகூட 
அதைத்தான்‌ சொன்னான்‌. அவன்‌ சலிப்புடன்‌ தலையை 
அசைத்தான்‌. 


அவள்‌ அவனை நோக்கவில்லை. சாலையின்‌ இரு 
மருங்கையும்‌ நோக்கியபடியே வந்தாள்‌. விஜயபுரியை 
அடைந்ததும்‌ அதன்‌ கோட்டையை ஏறிட்டு நோக்கியபடி 
“மிகச்‌ சிறிய கோட்டை. எதிரிகளின்‌ தாக்குதலை ஒரு 
வாரம்கூட தாங்கி நிற்காது” என்றாள்‌. பெரிய 
போர்த்திறனர்‌ என தன்னைக்‌ காட்டுகிறாள்‌ என்று 
அவன்‌ கசப்புடன்‌ எண்ணிக்கொண்டான்‌. “உன்‌ நகரம்‌ 
எதிர்கொண்ட போர்கள்‌ என்னென்ன? உன்‌ கந்தை எந்தப்‌ 
போரில்‌ வாளேந்தினார்‌?” என்று கேட்க எண்ணி 
நாவசையாமல்‌ நின்றான்‌. “ஆம்‌, நாம்‌ இந்நகர்‌ வரை 
எதிரிகளை வரவிடப்போவதில்லை. ஆயினும்‌ 
அனைத்துக்கும்‌ சித்தமாக இருக்கவேண்டும்‌ அல்லவா? 
சரி, இதை எடுத்துக்‌ கட்டிவிடுவோம்‌” என்றாள்‌. 


நகருக்குள்‌ நுழைந்ததும்‌ அவர்களை காளகக்குடிகள்‌ 
மலரள்ளி வீசியும்‌ வாழ்த்துக்கூச்சலெழுப்பியும்‌ 
வரவேற்றனர்‌. தலைப்பாகைகளை அவிழ்த்து வானில்‌ 
சுழற்றி வீசினர்‌. வீரர்கள்‌ தேரின்‌ பின்னால்‌ கூவியபடி 
ஓடிவந்தனர்‌. “வாழ்த்துரைப்பது நன்று. ஆனால்‌ அது 
கட்டற்றதாக இருக்கக்கூடாது. வாழ்த்தொலிகளை 
முன்னரே நாம்‌ அளிக்கவேண்டும்‌. அதைமட்டுமே 
அவர்கள்‌ கூவவேண்டும்‌... இன்னும்‌ இவர்களை 
பயிற்றுவிக்க வேண்டியிருக்கிறது” என்றாள்‌. 


அவள்‌ அரண்மனையைப்பற்றி என்ன சொல்வாள்‌ என 
அவன்‌ எண்ணினாரோ அதையே சொன்னாள்‌. “இதுவா 
அரண்மனை? காவலர்கோட்டம்போல்‌ இருக்கிறதே?” 
அவன்‌ புன்னகையுடன்‌ “காவலர்கோட்டமேதான்‌” 
என்றான்‌. அவளுக்கு அவன்‌ புன்னகை புரியவில்லை. 
முதல்முறையாக அவள்‌ அதை பார்ப்பதனால்‌ குழப்பம்‌ 


கொண்டு விழிவிலக்கிக்கொண்டாள்‌. “இடித்துக்‌ 
கட்டுவோம்‌” என்றான்‌. அவன்‌ தன்னை ஏளனம்‌ 
செய்கிறானா என அவள்‌ ஓரவிழிகளால்‌ நோக்கினாள்‌. 


(1ாஈஜஐூெிகாலையில்‌ கிளம்பும்போது சீர்ஷர்‌ வந்து 
அவனிடம்‌ முந்தையநாள்‌ நடந்த எதையுமே 
நினையாதவர்போல பேசலானார்‌. “இளவரசி கலிங்கக்‌ 
கொடியை ஏந்தி முன்செல்ல ஒரு கரும்புரவியை 
கோரினாள்‌. கலிங்க வீரன்‌ ஒருவன்‌ அக்கொடியுடன்‌ 
முன்னால்‌ செல்வான்‌ என்றாள்‌.” அவன்‌ “யார்‌? 
ரிஷபனா?” என்றான்‌. அவர்‌ விழிகளுள்‌ ஒரு ஒளி 
அசைந்து மறைந்தது. “அல்ல, அவன்‌ இளவரசியின்‌ 
படைத்தலைவன்‌ அல்லவா? ஷத்ரியக்குருதி 
கொண்டவர்கள்‌ கொடியேந்திச்‌ செல்லமாட்டார்கள்‌. 
அதற்கு கலிங்க வீரன்‌ ஒருவனை 
தெரிவுசெய்திருக்கிறாள்‌” என்றார்‌. “உயரமானவன்‌. 
அத்தனை உயரமானவர்கள்‌ நம்‌ குடியில்‌ இல்லை.” 


“அதனாலென்ன?” என்று அவன்‌ கேட்டான்‌. “தெரியாமல்‌ 
பேசுகிறீர்கள்‌, இளவரசே. நான்‌ பார்த்துக்கொள்கிறேன்‌. 
என்னிடம்‌ விடுங்கள்‌” என்றார்‌ அவர்‌. புஷ்கரன்‌ மேலும்‌ 
ஏதோ பேசத்தொடங்க “நானே இதை கையாள்கிறேன்‌. இது 
மிகவும்‌ நுட்பமானது” என்றார்‌. மேலும்‌ பேச அஞ்சி 
தலைதிருப்பிக்கொண்டான்‌ புஷ்கரன்‌. அவர்‌ கண்களில்‌ 
தெரிந்த அந்த ஒளி அவனை அச்சுறுத்தியது. அறிவற்ற 
முதியவர்‌ என்று தோன்றினாலும்‌ சிலவற்றை அந்த 
அறிவின்மையின்‌ கூர்மையாலேயே 
உணர்ந்துகொள்கிறார்‌, அவர்‌ உள்ளே நுழைந்து தீண்டும்‌ 
நாகம்‌ எது என்று. அவர்‌ முந்தையநாள்‌ சொன்ன 
சொற்றொடர்‌ ஒன்றை சென்றடைந்து அஞ்சி 
பின்னடைந்தது அவன்‌ நினைவு. 

அவர்கள்‌ அன்றுமாலை சுகிர்தபாகம்‌ என்னும்‌ 
காவலூரை சென்றடைந்தனர்‌. அங்கே அவர்களை 
எதிர்பார்த்து காளகக்குடிகள்‌ தங்கள்‌ குடிமுத்திரை 
கொண்ட தோல்பட்டங்களை ஏந்தி வந்து 
தங்கியிருந்தார்கள்‌. காவலர்தலைவன்‌ அவர்களை 
எதிர்கொண்டழைத்துச்‌ சென்று அவனுடைய 
மாளிகையில்‌ தங்கச்செய்தான்‌. காளகக்குடிகள்‌ 
அவனுக்கு பரிசில்கள்‌ அளித்து உவகை கொண்டாடினர்‌. 
“நாம்‌ முடிசூடும்‌ நாள்‌ அணுகுகிறது என்கின்றன 
தெய்வங்கள்‌. நேற்றுகூட எங்கள்‌ பூசகரில்‌ காகதேவர்‌ 
எழுந்தருளி நற்சொல்‌ உரைத்தார்‌” என்றாள்‌ 
விழுதுகளாக சடைதொங்கிய மூதாட்டி ஒருத்தி. “நம்‌ 
குலம்‌ பெருகி இம்மண்ணை ஆளும்‌. ஐயமே இல்லை. 


அது தெய்வச்சொல்‌” என்றார்‌ மூத்தார்‌ ஒருவர்‌. 


வணிகர்தலைவரின்‌ பெரிய இல்லத்தில்‌ மாலினிதேவி 
தங்கினாள்‌. அங்கே அவளுக்கு மஞ்சமும்‌ நீராட்டறையும்‌ 
உகந்ததாக இல்லை என்று காவலன்‌ வந்து சொன்னான்‌. 
வணிகர்தலைவரின்‌ மனைவியை அதன்பொருட்டு 
அவள்‌ கடுஞ்சொல்‌ சொன்னாள்‌ என்றான்‌ காவலன்‌. 
அருகே நின்றிருந்த சீர்ஷர்‌ “அவள்‌ இளவரசி அல்ல. 
இளவரசியர்‌ இத்தனை சிறுமை கொள்வதில்லை” 
என்றார்‌. புஷ்கரன்‌ அவரை திரும்பியே பார்க்கவில்லை. 
அவன்‌ கேட்கவேண்டும்‌ என்று “அவளை இப்போதே நாம்‌ 
உரிய இடத்தில்‌ வைத்தாகவேண்டும்‌. காளகக்குடியின்‌ 
நெறிகளை அவள்‌ அறியவேண்டும்‌. காளகக்குடி 
இப்புவியின்‌ முதல்குடி. நாளை உலகாளவிருப்பது. 
அதை அறியாமல்‌ எங்கள்‌ குடியின்‌ முத்திரை கொண்ட 
தாலியை அவள்‌ அணியக்கூடாது” என்றார்‌ சீர்ஷர்‌. 


“என்ன நடந்தது?” என அவன்‌ எரிச்சலுடன்‌ கேட்டான்‌. 
“அவள்‌ என்‌ அரசி அல்ல. அவள்‌ அணையை 
ஏற்குமிடத்திலும்‌ நான்‌ இல்லை” என்றார்‌ சீர்ஷர்‌. “அவள்‌ 
உங்களிடம்‌ ஆணையிட்டாளா?” என்றான்‌. 
“ஆணையிட்டால்‌ அவள்‌ நாவை பிழுதெடுப்பேன்‌. என்‌ 
ஆணையை அவள்‌ மதிக்கவில்லை. மதிக்கவேண்டும்‌ 
என அவளிடம்‌ சொல்‌.” புஷ்கரன்‌ “நான்‌ இப்போது 
எச்சொல்லும்‌ உரைக்கும்‌ நிலையில்‌ இல்லை” என்றான்‌. 
“அதுதான்‌ இடர்‌. நீ அவளுக்கு அடிமையாகிவிட்டாய்‌. 
அவள்‌ காலடியை தலைஞசூடுகிறாய்‌. அவள்‌ 
காளகக்குடியின்‌ தலைமேல்‌ கால்வைத்து அமர 
விரும்புகிறாள்‌” என்றார்‌ சீர்ஷர்‌. 


மறுநாள்‌ அவர்கள்‌ கிளம்பும்போது காளகக்குடிகளின்‌ 
பல குழுக்கள்‌ வந்து அவர்களுடன்‌ 
இணைந்துகொண்டன. செல்லச்‌ செல்ல அப்பெருக்கு 
வளர்ந்தபடியே சென்றது. அவர்கள்‌ இந்திரபுரியின்‌ 
எல்லையை அடைந்தபோது இரு முனைகளும்‌ 
ஒன்றையொன்று பார்க்கமுடியாதபடி அது நீண்டு 
கிடந்தது. தேர்த்தட்டில்‌ நின்று அவன்‌ நோக்கியபோது 
அதுவரை இருந்த சோர்வு அகன்று உள்ளம்‌ உவகையில்‌ 
எழுந்தது. அருகே நின்றிருந்த சீர்ஷர்‌ “ஆம்‌, நம்‌ குடி. 
நாளை உலகாளப்போகும்‌ கூட்டம்‌” என்றார்‌. அவன்‌ 
புன்னகையுடன்‌ “அதை மீளமீள கூவிச்‌ 
சொல்லவேண்டியதில்லை” என்றான்‌. 


“அதை தெய்வங்கள்‌ சொல்லிவிட்டன. தெரியுமல்லவா?” 
என்றார்‌ சீர்ஷர்‌. “நாளை நாம்‌ நகர்நுழையும்போது 


பார்ப்பீர்கள்‌, இளவரசே. காளகக்குடி மட்டுமல்ல 
சபரர்களும்‌ மூஷிகர்களும்‌ சுவனர்களும்‌ பாரவர்களும்‌ 
பரிதர்களும்‌ என நிஷாதகுடிகள்‌ அனைத்தும்‌ திரண்டு 
வந்து அவர்களின்‌ மெய்யான அரசர்‌ எவர்‌ என 
அறைகூவுவதை கேட்பீர்கள்‌. நாளை அனைத்தும்‌ 
முடிவாகிவிடும்‌.” அவன்‌ இனிய சலிப்புடன்‌ 
“பேசாமலிருங்கள்‌, மூத்தவரே” என்றான்‌. “நாம்‌ இன்று 
வெளியே தங்கும்படி ஒழுங்கு செய்திருக்கிறார்கள்‌. 
நாளை முதற்புலரியில்‌ நகர்நுழைகிறோம்‌. அதுவும்‌ 
நன்றே. பயணக்களைப்புடன்‌ நுழையக்கூடாது. 
எழுகதிர்போல நகர்மேல்‌ தோன்றவேண்டும்‌” என்றார்‌. 
“இன்றிரவு எனக்கு துயில்‌ இல்லை. ஆகவேண்டிய 
பணிகள்‌ பல உள்ளன.” 


அன்றிரவு முழுக்க அவன்‌ பாடிவீட்டுக்கு வெளியே 
பெருமழை சூழ்ந்ததுபோல காளகக்குடிகளின்‌ ஓசையை 
கேட்டுக்கொண்டிருந்தான்‌. நெடுநேரம்‌ துயில்‌ மறந்து 
புரண்டுப்புரண்டு படுத்தபின்‌ விழிமயங்கினான்‌. 
அக்கனவில்‌ அவனருகே காளைமுகத்துடன்‌ பேருருவம்‌ 
ஒன்று அமர்ந்திருந்தது. காளைவிழிகள்‌ அவனை 
நோக்கின. அவ்விழிகளிலேயே அது சொல்வதை அவன்‌ 
கேட்டான்‌. அவன்‌ “ஆம்‌ ஆம்‌ ஆம்‌” என்றான்‌. 
விழித்துக்கொண்டபோது வெளியே ஓசை அதேபோல 
ஒலித்துக்கொண்டிருந்தது. ஆகவே துயிலவே இல்லை 
என எண்ணிக்கொண்டான்‌. ஆனால்‌ அவன்‌ 
உடலசைவைக்‌ கண்ட காவலன்‌ வந்து தலைவணங்கி 
“விடிவெள்ளி தோன்றிவிட்டது, இளவரசே” என்றான்‌. 


அவன்‌ எழுந்து அமர்ந்தபோது நெஞ்சு அச்சம்‌ 
கொண்டதுபோல அடித்துக்கொண்டிருந்ததை 
உணர்ந்தான்‌. அந்த அறைக்குள்‌ பிற இருப்பு ஒன்று 
திகழ்வதுபோல. அறைமூலைகளின்‌ இருட்டை நோக்கும்‌ 
உளத்துணிவு அவனுக்கு எழவில்லை. வெளியே 
சீர்ஷரின்‌ குரல்‌ ஒலித்தது. அவர்‌ உரக்க கூவியபடி 
அறைக்குள்‌ வந்தார்‌. “கிளம்புவோம்‌. எழுக! 
அணிகொள்க!” அவன்‌ “ஏன்‌ கூச்சவலிடுகிறீர்கள்‌?” 
என்றான்‌. சீர்ஷர்‌ “இது உவகைக்குரல்‌, இளையோனே. 
அங்கே நகருக்குள்‌ மக்கள்‌ 
கொப்பளித்துக்கொண்டிருக்கிறார்கள்‌. நாம்‌ உள்ளே 
நுழைந்ததும்‌ நகரம்‌ அதிரப்போகிறது. நான்‌ சில 
ஏற்பாடுகளை செய்துள்ளேன்‌” என்றார்‌. 


“என்ன?” என்றான்‌. “அவள்‌ மிகப்பெரிய சிம்மக்‌ 
கொடியை கொண்டுவந்திருக்கும்‌ செய்தியை 
நள்ளிரவில்தான்‌ அறிந்தேன்‌. பட்டுத்துணியாலான 


பணிவான உடல்மொழியுமாக பேசிக்கொண்டிருந்தாள்‌. 
குந்தி புன்னகையுடன்‌ அருகே வந்தபோது சத்யவதியின்‌ 
விழிகள்‌ வந்து அவள்‌ விழிகளைத்‌ தொட்டு 
புன்னகையை பகிர்ந்துகொண்டு மீண்டன. அம்பாலிகை 
“ஏன்‌ தாமதம்‌? நான்‌ உன்னை அழைத்துவரச்சொல்லி 
மூன்று சேடிகளை அனுப்பினேனே?” என்றாள்‌. குந்தி 
“நான்‌ முழுதணிக்கோலம்‌ கொள்ளவேண்டுமல்லவா? 
வருவது அஸ்தினபுரியின்‌ அரசி” என்றாள்‌. 


அவள்‌ நகையாடுகிறாளா என்ற சிறிய ஐயம்‌ 
அம்பாலிகை கண்களில்‌ வந்துசென்றது. அவள்‌ திரும்பி 
சத்யவதியைப்‌ பார்த்தாள்‌. அங்கும்‌ சிறிய நகையாடல்‌ 
இருப்பதாகத்‌ தோன்றியது. மேற்கொண்டு சொற்களும்‌ 
அவளுக்குச்‌ சிக்கவில்லை. ஆகவே கடுமையாக 
“அவர்கள்‌ எந்நேரமும்‌ இங்கே வந்துவிடுவார்கள்‌” 
என்றாள்‌. காலையொளி முற்றத்தில்‌ நீண்டுகிடந்தது. 
காலைவிடிந்ததுமே வேனிற்காலத்தின்‌ வெம்மை 
உருவாகி ஆடைநனையும்படி வியர்வை எழுந்தது. 
திரைச்சீலைகளை அசைத்த காற்று அவ்வப்போது 
புல்கிக்‌ குளிரச்செய்தது. 


காஞ்சனம்‌ முழங்கத்தொடங்கியது. பெருமுரசுகளும்‌ 
வாழ்த்துக்களும்‌ அருகே ஒலித்தன. மாத்ரநாட்டு 
அணித்தேர்‌ கலப்பைச்சின்னம்‌ கொண்ட 
மஞ்சள்நிறமான கொடி படபடக்க உள்கோட்டை 
வாயிலுக்குள்‌ நுழைந்தது. அதன்‌ சகடங்கள்‌ கல்தரையில்‌ 
ஏறியதும்‌ ஒலி மாறுபட்டது. குதிரைக்‌ குளம்புகள்‌ 
கிணைப்பறைபோலத்‌ தாளமிட்டன. ரதத்தின்‌ 
மேல்தட்டில்‌ கைகளைக்கூப்பியபடி மாத்ரி 
நின்றிருந்தாள்‌. அவள்மீது மணிக்குடையின்‌ முத்துத்‌ 
தொங்கல்கள்‌ குலுங்கின. 


சேடிகள்‌ வாழ்த்தொலி எழுப்பினர்‌. வலப்பக்கம்‌ 
நின்றிருந்த வைதிகர்குழு முன்னால்‌ சென்று 
நிறைகுடத்து நீரை வேதமுழக்கத்துடன்‌ தெளித்து _- 
மாத்ரியை வரவேற்க இடப்புறம்‌ நின்றிருந்த சூதர்கள்‌ 
மங்கல இசை எழுப்பினர்‌. அணிப்பரத்தையர்‌ எழுவர்‌ 
முன்னால்‌ சென்று சாமரம்‌ காட்டி மாத்ரியை வரவேற்க 
அவர்களுக்குப்பின்னால்‌ சத்யவதியும்‌ குந்தியும்‌ 
அம்பாலிகையும்‌ சென்று அவளை எதிர்கொண்டனர்‌. 
மங்கலத்தாலத்தில்‌ இருந்த குங்குமத்தையும்‌ மலரையும்‌ 
எடுத்து மாத்ரியிடம்‌ கொடுத்து சத்யவதி 
“மாத்ரநாட்டரசியை அஸ்தினபுரி வணங்கி எதிரேற்கிறது” 
என்றாள்‌. “கோட்டைக்காவல்‌ தெய்வங்களும்‌ 
நகர்க்காவல்‌ தெய்வங்களும்‌ குலதெய்வங்களும்‌ 


கொடி. ஒருவர்‌ படுத்துறங்குமளவுக்கு பெரியது. ஆகவே 
நான்‌ உடனடியாக நமக்கு ஒரு கொடியை 
உருவாக்கினேன்‌. நம்‌ குடியின்‌ கொடி. காக முத்திரை 
கொண்டது.” அவன்‌ “என்ன சொல்கிறீர்கள்‌? நான்‌ 
இந்திரபுரியின்‌ படைத்தலைவன்‌. என்‌ கொடி” என 
தொடங்க “அதெல்லாம்‌ முன்பு. இப்போது நாம்‌ நகரை 
வெல்லப்போகும்‌ தொல்குமு. நம்‌ தொல்குடியின்‌ 
அடையாளம்‌ காகம்‌. நாம்‌ வணங்கும்‌ கலிதேவனின்‌ 
முத்திரை அது.. அக்கொடியுடன்‌ நாம்‌ உள்ளே 
நுழைவோம்‌. நம்மைக்‌ கண்டதுமே நகரம்‌ புயல்பட்ட கடல்‌ 
என்றாவதை காண்பீர்கள்‌” என்றார்‌ சீர்ஷர்‌. 


“வேண்டாம்‌... இப்போது இதை செய்யக்கூடாது” என்றான்‌ 
புஷ்கரன்‌. “நான்‌ நம்‌ குடியினர்‌ அனைவரிடமும்‌ 
காட்டிவிட்டேன்‌. கொடியை நாற்பதம உயரமான 
மூங்கிலில்‌ கட்டிவிட்டோம்‌. அந்த மூங்கிலை ஒரு தேரில்‌ 
நட்டு அதை நாற்புறமும்‌ கயிறுகட்டி இழுத்து 
நிற்கச்செய்தபடி நகர்புகவிருக்கிறோம்‌. அனைவரும்‌ 
அங்கே திரண்டிருக்கிறார்கள்‌” என்றார்‌ சீர்ஷர்‌. 
“கிளம்புங்கள்‌, இளவரசே. வரலாறு வந்து வாயிலில்‌ 
முட்டி அழைக்கிறது. ஆண்மை இருந்தால்‌ அதை 
எதிர்கொள்க! அறிக, மாமன்னர்கள்‌ இவ்வாறு தங்களை 
வந்து ஏற்றிக்கொண்ட பேரலைகளின் மேல்‌ துணிந்து 
அமர்ந்திருந்தவர்கள்‌ மட்டும்தான்‌!” 

33. குருதிச்சோறு 


[10826]முழங்கும்‌ பெருமுரசின்‌ அருகே 
நின்றிருப்பதுபோல்‌ பேரோசை வந்து செவிகளை 
அறைந்து மூடி சித்தத்தின்‌ சொற்களனைத்தையும்‌ 
அழித்தது. கண்களுக்குள்ளேயே அவ்வோசையை 
அலைகளென காணமுடிந்தது. நளன்‌ கருணாகரரிடம்‌ 
“என்ன ஓசை அது?” என்றான்‌. “இளவரசர்‌ நகர்புகுகிறார்‌” 
என்றார்‌ கருணாகரர்‌. புன்னகையுடன்‌ “இத்தனை பெரிய 
வரவேற்பா அவனுக்கு?” என்றான்‌. “எங்கெங்கோ தேங்கி 
நின்றிருந்த பல விசைகள்‌ அங்கு சென்று சேர்கின்றன, 
அரசே” என்றார்‌ கருணாகரர்‌. 


அம்முகத்திலிருந்த கவலையை திரும்பிப்பார்த்து 
“அதற்கென்ன? ஒரு நாட்டின்‌ படைத்தலைவன்‌ 
மக்களால்‌ வாழ்த்தப்படுவதென்பது வெற்றிக்கு 
இன்றியமையாததுதான்‌ அல்லவா?” என்றான்‌ நளன்‌. 
“அதுவல்ல. நீங்கள்‌ எதையுமே கூர்ந்து நோக்காமலாகி 
நெடுங்காலமாகிறது, அரசே” என்று கருணாகரர்‌ 
சொன்னார்‌. “இங்கு இந்திரனின்‌ சிலை நிறுவப்பட்ட 
நாள்முதலே அடக்கப்பட்ட கசப்பொன்று நமது 
குடிகளுக்கிடையே இருந்தது. ஷத்ரிய அரசி வந்து நமது 
அரியணையில்‌ அமர்ந்தது பிறிதொரு கசப்பென 
வளர்ந்தது. நமது படைகள்‌ அனைத்திற்கும்‌ 
படைத்தலைவர்களாக விதர்ப்ப நாட்டவர்‌ இருப்பது 
ஒவ்வொரு நாளும்‌ அதை வளர்க்கிறது. இன்று இளவரசர்‌ 
காகக்கொடியுடன்‌ நகர்புகும்போது இத்தனை 
எழுச்சியுடன்‌ நமது மக்கள்‌ எதிர்கொள்கிறார்களென்றால்‌ 
அவர்கள்‌ தங்களிடமிருந்தும்‌ பேரரசியிடமிருந்தும்‌ 
பெரிதும்‌ விலகிச்சென்றிருக்கிறார்கள்‌ என்றுதான்‌ 
பொருள்‌. அது நமக்கு நற்செய்தி அல்ல.” 


நளன்‌ “எண்ணி அஞ்சி ஒடுங்கியிருக்கும்‌ காலத்தை நான்‌ 
கடந்துவிட்டேன்‌, அமைச்சரே. இன்னும்‌ என்‌ 
இளையோனாகவே அவன்‌ இருப்பான்‌. இக்கணம்வரை 
பிறிதொன்று நிகழும்‌ என்பதற்கான எந்தக்‌ குறிப்பையும்‌ 
நான்‌ காணவில்லை. அவனுக்கு நான்‌ அடைந்த 
வெற்றிகளும்‌ புகழும்‌ சிறிய உளக்குறையை 
அளித்திருக்கின்றன என்று எனக்கு தெரியும்‌. இன்று 
நமது மக்கள்‌ அளிக்கும்‌ இப்பெரிய வரவேற்பும்‌ 


கொண்டாட்டமும்‌ அதையும்‌ இல்லாமலாக்கும்‌” என்றான்‌. 
“மேலும்‌ அவனுக்கென்று தனியாக அரசொன்றை 
அளிக்கவே தமயந்தி எண்ணியிருக்கிறாள்‌. நேற்று 
முன்தினம்‌ என்னிடம்‌ அதைப்பற்றி பேசினாள்‌. 
விஜயபுரியை தலைநகராகக்கொண்டு அவன்‌ ஒரு 
அரசை நிறுவி தென்னகத்தில்‌ விரிந்து 
செல்வானென்றால்‌ நிஷத குடிகள்‌ அதன்பொருட்டு 
பெருமைப்படலாம்‌.” 


கருணாகரர்‌ மேற்கொண்டு சொல்லெடுக்கத்‌ தயங்கி 
அவனுடன்‌ சென்றார்‌. குடிப்பேரவை கூடி அரசனின்‌ 
வருகைக்காக காத்திருந்ததை வெளியே பறந்த கொடிகள்‌ 
காட்டின. அரசவையை ஒட்டிய சிறிய துணை அறையில்‌ 
முழுதணிக்கோலத்தில்‌ தமயந்தி காத்திருந்தாள்‌. நளன்‌ 
உள்ளே நுழைந்ததும்‌ எழுந்து தலைவணங்கி “அரசருக்கு 
நல்வரவு” என்றாள்‌. 


பத்து கால்விரல்களிலும்‌ அருமணிகள்‌ பதித்த 
மெட்டிகள்‌. அனல்‌ வளையம்போல்‌ செம்மணிகள்‌ 
சுடர்விட்ட சிலம்புகள்‌. பொன்னலைகளென உலைந்த 
தொடைச்செறியும்‌ கொன்றை மலர்க்கதிரென 
மேகலையும்‌. பொன்னருவிகளென மணியாரங்களும்‌ 
மாலைகளும்‌ சரங்களும்‌ பரவிய யானைமருப்பு மார்பு. 
பொற்பறவையின்‌ இரு இறகுகளெழுந்த தோள்மலரும்‌ 
சுற்றிய நாகமென தோள்வளையும்‌. முழங்கை வரை 
செறிந்திருந்தன சிறுவளைகளும்‌ மணிவளைகளும்‌ 
செதுக்குவளையலும்‌ நெளிவளைகளும்‌. பத்து 
விரல்களிலும்‌ கல்மணி கணையாழிகளும்‌ கன்னங்களில்‌ 
அனற்செம்மையைப்‌ பாய்ச்சிய செம்மணிக்குழைகளும்‌ 
நெற்றியில்‌ துளித்துதிரா பனி என நின்ற நீலமணிச்‌ 
சுட்டியும்‌. கூந்தல்‌ முழுக்க பொன்வரிகளாகப்பரவிய 
குழற்சரங்கள்‌. நீண்ட பின்னலை அணிசெய்தன 
செவிமலர்கள்‌. 


அணிகள்‌ அவளை மண்ணிலிருந்து அகற்றி 
கண்ணுக்குத்‌ தெரியா திரையொன்றில்‌ வரையப்பட்ட 
வியமென மாற்றின. ஒருகணம்‌ அவளை 
முன்பொருபோதும்‌ கண்டதில்லையென்ற உளமயக்கை 
நளன்‌ அடைந்தான்‌. பின்னர்‌ புன்னகையுடன்‌ “ஓவியம்‌ 
போல...” என்றான்‌. அவளும்‌ சிரித்து “ஆம்‌, ஆடியில்‌ 
நோக்கியபோது தொன்மையானதோர்‌ சிற்பத்திற்குள்‌ 
நுழைந்து அதை தூக்கிக்கொண்டு நின்றிருப்பதுபோல்‌ 
தோன்றியது” என்றாள்‌. “நன்று. அவை நிறைந்திருக்கும்‌ 
விழிகளுக்கு முன்னால்‌ நாம்‌ உரைக்கும்‌ ஒவ்வொரு 
சொல்லையும்‌ இந்த அணிகளும்‌ முடியும்‌ செங்கோலுமே 


ஆணைகளென்றாக்குகின்றன” என்றான்‌ நளன்‌. 


கருணாகரர்‌ அவைக்குச்‌ சென்று நோக்கிவிட்டு திரும்பி 
வந்து “அனைத்தும்‌ சித்தமாக உள்ளன, அரசி” என்றார்‌. 
தமயந்தி தன்னருகே நின்ற சேடியிடம்‌ விழி காட்ட அவள்‌ 
தமயந்தியின்‌ ஆடையின்‌ சற்று கலைந்திருந்த 
மடிப்புகளை சீரமைத்தாள்‌. கருணாகரர்‌ வெளியே 
மெல்லிய குரலில்‌ ஆணையிட மங்கல இசைக்கலங்கள்‌ 
பெருகியொலித்தன. நகரெங்கும்‌ ஒலித்துக்கொண்டிருந்த 
வாழ்த்தொலிகளுக்குள்‌ அவ்விசை நதிநீர்ப்பெருக்கில்‌ 
விழுந்த சிறு செந்தூரத்துளிபோல கரைந்து உருவழிந்தது. 


நளனும்‌ தமயந்தியும்‌ இணைத்தோள்‌ கொண்டு நடந்து 
இடைநாழியினூடாக அரசப்பேரவைக்குள்‌ நுழைந்தனர்‌. 
நீள்வட்ட வடிவமான அந்த அவையில்‌ இருக்கைகள்‌ 
அனைத்தையும்‌ நிறைத்திருந்த வேதியரும்‌ சான்றோரும்‌ 
வணிகரும்‌ குடித்தலைவர்களும்‌ அயல்வருகையாளரும்‌ 
எழுந்து உரத்த குரலில்‌ “பேரரசர்‌ வாழ்க! இடம்‌ அமர்ந்த 
அரசி வாழ்க! இந்திரபுரி வெல்க! எழுக மின்கதிர்க்கொடி!” 
என்று வாழ்த்துரைத்தனர்‌. இரு கைகளையும்‌ கூப்பி 
மலர்ந்த புன்னகையுடன்‌ நளனும்‌ தமயந்தியும்‌ சென்று 
அரியணையை அணுகி அதை தொட்டு சென்னி 
சூடியபின்‌ அகம்படியர்‌ ஆடை ஒதுக்க அமர்ந்தனர்‌. 
அவர்கள்‌ அமர்ந்தபின்‌ குடிகள்‌ வாழ்த்தொலி எழுப்பி 
கைகூப்பியபடி தங்கள்‌ இருக்கைகளில்‌ அமர்ந்தனர்‌. 


ஏழு வைதிகர்கள்‌ அரசமேடைமேல்‌ ஏறி கங்கை நீர்‌ 
தெளித்து அவர்களை முடித்தூய்மை செய்து வேதச்சொல்‌ 
உரைத்து வாழ்த்தி மீண்டனர்‌. குடிமூத்தார்‌ மூவர்‌ 
பொற்தாலத்தில்‌ நிஷத அரசின்‌ மணிமுடியைக்கொண்டு 
வந்து நீட்ட சபர குடித்தலைவர்‌ அம்மணிமுடியை எடுத்து 
நளன்‌ தலையில்‌ வைத்தார்‌. காளகக்குடி மூத்தவர்‌ ஒருவர்‌ 
இரு ஏவலர்கள்‌ கொண்டு வந்த செங்கோலை அவனிடம்‌ 
அளித்தார்‌. மூதன்னையர்‌ மூவர்‌ கொண்டு வந்த 
மணிமுடியை மூதாட்டி ஒருத்தி எடுத்து தமயந்தியின்‌ 
தலையில்‌ அணிவித்தாள்‌. அவர்களுக்குப்‌ பின்னால்‌ 
மூன்று வீரர்கள்‌ பெரிய வெண்குடை ஏந்தி அதன்‌ 
விளிம்புகளில்‌ தொங்கிய முத்துச்‌ சரங்கள்‌ மெல்ல 
பறக்கும்படி சுழற்றினர்‌. 


மங்கல இசையும்‌ அணிச்சேடியரின்‌ குரவையொலியும்‌ 
உரக்க ஒலித்தன. நளன்‌ கையசைத்து நிமித்திகரை 
அழைத்து “அவை நிகழ்வுகள்‌ தொடங்குவதற்கு முன்பு 
இளையவனுக்கும்‌ இந்த அவை வாழ்த்து 
தெரிவிக்கட்டும்‌” என்றான்‌. விழிகள்‌ விரிந்து பின்‌ 


அணைய பணிந்து “அது முறையல்ல” என்றார்‌ 
நிமித்திகர்‌. “நிகழ்க!” என்றான்‌ நளன்‌. அவர்‌ 
தலையசைத்தபின்‌ அறிவிப்பு மேடைமேல்‌ ஏறி தன்‌ 
வெள்ளிக்கோலை மும்முறை சுழற்ற அவை 
செவிகூர்ந்தது ஆனால்‌ அவர்‌ கூவியறிவித்ததை 
அவையினர்‌ கேட்கவில்லை. மும்முறை நிஷத 
இளவரசருக்கு வாழ்த்துரைத்த நிமித்திகர்‌ தன்‌ குரல்‌ 
கரைந்து மறைந்ததைக்கண்டு திரும்பி நளனை 
பார்த்தார்‌. நளன்‌ சிரித்தபடி “இன்று இந்த அவையில்‌ 
ஒன்றும்‌ நிகழ முடியாது. இளையோன்‌ வரட்டும்‌. நாம்‌ 
காத்திருப்போம்‌” என்றான்‌. 


தமயந்தி நளன்‌ அருகே குனிந்து “இளையவர்‌ 
காகக்கொடியுடன்‌ நகர்‌ நுழைகிறார்‌” என்றாள்‌. 
“அறிவேன்‌” என்று அவன்‌ சொன்னான்‌. தமயந்தி “அது 
ஓர்‌ அறைகூவல்‌” என்றாள்‌. “நான்‌ அவ்வாறு 
எண்ணவில்லை. தனக்கென தனி அடையாளம்‌ 
கொள்ளும்‌ எளிய முயற்சி அது. முதிரா அகவையில்‌ 
அனைவருக்கும்‌ அத்தகைய விழைவுகள்‌ உண்டு.” 
தமயந்தி சிலகணங்களுக்குப்பின்‌ “கலிங்க 
இளவரசியைப்பற்றி உசாவினேன்‌. அவள்‌ இயல்பு 
குறித்து நல்ல செய்தி எதுவும்‌ என்‌ செவிக்கு 
எட்டவில்லை” என்றாள்‌. நளன்‌ புன்னகைத்து 
“பிறிதொரு வழியில்‌ அமைய வாய்ப்பில்லை” என்றான்‌. 
புருவம்‌ சுருங்க “என்ன சொல்கிறீர்கள்‌?” என்று கேட்டாள்‌ 
தமயந்தி. “அவள்‌ நிஷத குடியில்‌ உனக்கு இணையாக 
அல்லவா வருகிறாள்‌?” என்றான்‌. தமயந்தி “நன்று” 
என்றபின்‌ இயல்பாக முகம்‌ திருப்பிக்கொண்டாள்‌. 


நளன்‌ சிரித்து “சினம்‌ கொள்ளவேண்டாம்‌. உன்னை 
சீண்டுவதற்காக சொன்னேன்‌” என்றான்‌. “எனக்குள்‌ 
எழும்‌ உள்ளுணர்வுகள்‌ எவையும்‌ நன்று அல்ல” 
என்றாள்‌ தமயந்தி. நளன்‌ “அவ்வுள்ளுணர்வுகள்‌ ஏன்‌ 
எழுகின்றன என்று எண்ணிப்‌ பார்‌” என்றான்‌. தமயந்தி 
“ஏன்‌?” என்றாள்‌. நளன்‌ “நமது அரசு விரிந்துகொண்டு 
செல்கிறது. வடக்கே நாம்‌ வெல்ல இனி சில நாடுகளே 
எஞ்சியுள்ளன. அவ்வாறு விரிவடைகையில்‌ இரு 
உணர்வுகள்‌ எழும்‌. தெய்வங்களுக்கு அறைகூவல்‌ 
விடுக்கிறோம்‌ எனும்‌ ஆணவம்‌. தெய்வங்களின்‌ வாயில்‌ 
சென்று முட்டுகிறோமோ என்னும்‌ தயக்கம்‌. 
உனக்கிருப்பது இரண்டாவது உணர்வு. அது நன்று. முதல்‌ 
உணர்வு எழுமென்றால்‌ தெய்வங்களால்‌ 
வீழ்த்தப்படுவோம்‌. அசுரர்களென்று ஆவோம்‌” என்றான்‌. 
தமயந்தி புன்னகைத்து தலையை மட்டும்‌ அசைத்தாள்‌. 


அவைக்குள்‌ நுழைந்த மூன்று நிமித்திகர்கள்‌ 
தலைவணங்கி சொல்காத்தனர்‌. நளன்‌ கையசைக்க 
அவர்களில்‌ ஒருவன்‌ நளனுக்கும்‌ அவைக்குமாக உரத்த 
குரலில்‌ “நிஷத இளவரசர்‌, காளகக்குடித்‌ தோன்றல்‌, 
கலியருள்‌ கொண்ட மைந்தர்‌ புஷ்கரர்‌ அவை 
நுழைகிறார்‌” என்றான்‌. நளன்‌ “நன்று. இந்த அவை 
இளவரசரை உவகையுடன்‌ வரவுகொள்கிறது” என்றான்‌. 
கையில்‌ தன்‌ குடிக்கோலை ஏந்தி, காளகக்குடிக்குரிய 
காகச்சிறகு சூடிய கரும்பட்டுத்‌ தலையணியுடன்‌ இரு 
மூத்தகுடியினர்‌ சூழ சீர்ஷர்‌ அவைக்குள்‌ நுழைந்தார்‌. 
நளனையும்‌ தமயந்தியையும்‌ வெறுமனே வணங்கிவிட்டு 
அவையை நோக்கி இடைவளைத்து வணங்கினார்‌. 
அவருக்கான இருக்கையில்‌ சென்று அமர்ந்து 
செருக்குடன்‌ தலை நிமிர்ந்து ஏளனமோ என தோன்றிய 
புன்னகையுடன்‌ அவையை ஏறிட்டார்‌. 


வெளியே மங்கல ஓசைகள்‌ எழுந்தன. வலம்புரிச்‌ சங்கை 
முழக்கியபடி இசைச்சூதர்‌ ஒருவர்‌ அவைக்குள்‌ 
நுழைந்தார்‌. தொடர்ந்து காகக்கொடியை ஏந்தியபடி கவச 
உடையுடன்‌ நிஷத வீரனொருவன்‌ நுழைந்து 
அக்கொடியுடன்‌ அரச மேடைக்கருகே வந்து நின்றான்‌. 
அதைத்‌ தொடர்ந்து மங்கல இசைக்கலங்களுடன்‌ 
சூதர்கள்‌ பன்னிருவர்‌ வந்து இசைத்தபடியே சென்று 
முன்னரே அவையில்‌ இடதுமூலையில்‌ நின்றிருந்த 
இசைச்சூதர்களுடன்‌ சேர்ந்துகொண்டனர்‌. 
பொலிதாலங்களுடன்‌ தொடர்ந்து வந்த 
அணிப்பரத்தையர்‌ பன்னிருவர்‌ அவைக்கு வந்து 
மங்கலம்‌ காட்டி நின்று தலைவணங்கி பின்‌ நகர்ந்து 
அங்கு முன்னரே நின்றிருந்த பரத்தையருடன்‌ 
இணைந்துகொண்டனர்‌. 


அமைச்சர்‌ கருணாகரரால்‌ வழி நடத்தப்பட்டு புஷ்கரன்‌ 
அவைக்குள்‌ நுழைந்தான்‌. காளகக்குடிகளுக்குரிய 
காகஇறகு சூடிய பட்டுத்தலையணியை 
அணிந்திருந்தான்‌. அதில்‌ அருமணிகள்‌ கோத்த 
மாலைகள்‌ சுற்றப்பட்டிருந்தன. அவன்‌ அணிந்திருந்த 
ஆடை நளன்‌ அணிந்திருந்தது போலவே 
உருவாக்கப்பட்டிருந்தது. கங்கணங்களும்‌, தோள்சிறகும்‌, 
பொற்கச்சையும்‌, அதில்‌ அணிந்த குத்துவாளின்‌ 
நுண்தொழிற்‌ செதுக்குகள்‌ கொண்ட கைப்பிழியும்‌, 
கழுத்திலணிந்திருந்த ஆரங்களும்‌, மகரகுண்டலங்களும்‌ 
முழுக்க நிஷத அரசகுடித்‌ தலைவருக்குரியவையாக 
இருந்தன. அரசவையினர்‌ எழுந்து நின்று அவனுக்கு 
வாழ்த்துரைத்தனர்‌. கைகளை தலைக்குமேல்‌ தூக்கி 
அவ்வாழ்த்தை அவன்‌ ஏற்றுக்கொண்டான்‌. 


கருணாகரர்‌ அவன்‌ காதருகே குனிந்து “இரு கைகளையும்‌ 
கூப்பி தலைகுனிந்து அவ்வாழ்த்தை ஏற்கவேண்டும்‌, 
இளவரசே” என்றார்‌. உதடசைவிலிருந்து அவர்‌ 
சொல்வதென்ன என்பதை புரிந்துகொண்ட நளன்‌ 
இடக்கையால்‌ மீசையை நீவியபடி புன்னகைத்தான்‌. 
புஷ்கரன்‌ அக்கூற்றை புறக்கணித்து மூன்றடி எடுத்து 
வைத்து நளனின்‌ முன்‌ வந்து நின்று சற்றே 
தலைவணங்கி “மூத்தவருக்கு தலைவணங்குகிறேன்‌. 
நான்‌ கலிங்க இளவரசியை மணம்கொள்ளும்‌ 
சூழலொன்று உருவாகியுள்ளது. இளவரசி என்னை 
விரும்புகிறாள்‌ என்று செய்தி அனுப்பப்பட்டது. 
வீரர்களுக்குரிய முறையில்‌ அதை நானும்‌ 
ஏற்றுக்கொண்டேன்‌. எனது ஓவியத்திற்கு மாலையிட்டு 
உளம்கொண்ட அவளை உடைவாள்‌ அனுப்பி நானும்‌ 
உளம்கொண்டேன்‌” என்றான்‌. அவன்‌ அச்சொல்‌ 
அவைக்கு முழுக்க கேட்கவேண்டுமென எண்ணியது 
தெரிந்தது. 


கருணாகரரை நோக்கியபின்‌ “நமது தூதர்களின்‌ நாப்‌ 
பிழையால்‌ கலிங்கர்‌ நமது மணத்தூதை ஏற்கவில்லை. 
இளவரசி பிறரை ஏற்க இயலாதென்றும்‌ நான்‌ சென்று 
அவளை கொள்ளவில்லையென்றால்‌ வாளில்‌ குதித்து 
உயிர்‌ துறப்பதாகவும்‌ எனக்கு செய்தி அனுப்பினாள்‌. 
ஆகவே நானே சென்று அவளை கவர்ந்து விஜயபுரிக்கு 
கொண்டு சென்றேன்‌. நமது குலமுறைப்படி அவளை 
மணக்க விரும்புகிறேன்‌. அதற்கு தங்கள்‌ ஒப்புதலை 
கோருகிறேன்‌” என்றான்‌. நளன்‌ நகைத்தபடி எழுந்து 
அவன்‌ தோளில்‌ கைவைத்து “நன்று. நிஷதபுரிக்கு 
பெருமை சேர்ப்பதே உன்‌ செயல்‌” என்றான்‌. புஷ்கரன்‌ 
“நம்‌ குடிவீரத்தை ஒருபோதும்‌ நாம்‌ இழப்பதில்லை, 
மூத்தவரே” என்றான்‌. 


தமயந்தியை அவன்‌ வணங்கி முறைமைச்சொல்‌ 
சொல்லவேண்டுமென அவர்கள்‌ காத்திருக்க புஷ்கரன்‌ 
அவை நோக்கி திரும்பி “இந்த அவைக்கும்‌ செய்தியை 
அறிவிக்கிறேன்‌. நற்சொல்‌ நாடுகிறேன்‌” என்றான்‌. 
தமயந்தி முகத்தில்‌ எந்த மாற்றமும்‌ இல்லாமல்‌ எழுந்து 
“நிஷதகுடி மகிழ்வு கொள்ளும்‌ மணஉறவு இது, 
இளையவரே. ஆகவேதான்‌ இந்திரபுரி இதுவரை 
அறிந்தவற்றில்‌ மிகப்‌ பெரிய விழவென இதை 
நிகழ்த்தவேண்டுமென்று நான்‌ ஆணையிட்டேன்‌” 
என்றாள்‌. அவளை நோக்கி விழிதிருப்பாமல்‌, மறுமொழி 
உரைக்காமல்‌ புஷ்கரன்‌ பொதுவாக தலைவணங்கினான்‌. 


சீர்ஷர்‌ எழுந்து “இந்த மணவிழவு காளகக்குடியின்‌ 


மூத்தோரால்‌ விஜயபுரியில்‌ நிகழ்த்தப்படவிருந்தது. 
பேரரசி கேட்டுக்கொண்டதற்கேற்ப நாங்கள்‌ இங்கு 
வந்தோம்‌” என்றார்‌. அவைமுறைமை அனைத்தையும்‌ 
மீறி அவர்‌ எழுந்ததும்‌ பொருந்தாக்‌ குரலில்‌ உரக்க 
பேசியதும்‌ அவையெங்கும்‌ ஒவ்வாமை நிறைந்த 
அசைவுகளை உருவாக்கியது. கருணாகரர்‌ அவரை 
நோக்கி மெல்லிய குரலில்‌ “நன்று மூத்தவரே! அமர்க! 
நிகழ்வுகள்‌ தொடங்கட்டும்‌” என்றார்‌. “ஆம்‌, இங்கு அவை 
நிகழ்வுகள்‌ நடக்கட்டும்‌” என்றார்‌ சீர்ஷர்‌, ஒப்புதல்‌ 
அளிக்கும்‌ அரசரின்‌ கையசைவுகளுடன்‌. நளன்‌ 
அவையினரை நோக்கி “நிஷதகுடியின்‌ அவையினரே, 
எனது இளையோன்‌ கலிங்க இளவரசியை மணப்பது 
இந்த அவைக்கு முற்றொப்புதல்‌ என்று எண்ணுகிறேன்‌” 
என்றான்‌. அவையினர்‌ எழுந்து தங்கள்‌ குலக்குறி 
பொறித்த கோல்களைத்‌ தூக்கி “ஆம்‌, ஒப்புதலே” என்று 
குரல்‌ எழுப்பினர்‌. 


தலைவணங்கிய நளன்‌ “குலமுறைப்படி நான்‌ எனது 
அமைச்சரையும்‌ குடிமூத்தாரையும்‌ அனுப்பி நகருக்கு 
வெளியே தங்கியிருக்கும்‌ கலிங்கத்து இளவரசியை 
அழைத்து வர ஆணையிடுகிறேன்‌. இளவரசிக்கும்‌ என்‌ 
இளையோனுக்குமான மணவிழா நம்‌ குடிகள்‌ நிறைந்து 
அமர்ந்திருக்கும்‌ செண்டு வெளிப்பந்தலில்‌ இன்று இரவு 
நிகழும்‌” என்றான்‌. அவை “இளைய நிஷாதர்‌ வாழ்க! 
காளகர்‌ புஷ்கரர்‌ வாழ்க! விஜயபுரிக்காவலர்‌ வாழ்க!” 
என்று வாழ்த்தொலி எழுப்பியது. நளன்‌ “இந்த 
மணநிகழ்வுக்குரிய அரசு அறிவிப்புகள்‌ அனைத்தையும்‌ 
அமைச்சர்‌ அவையில்‌ அறிவிப்பார்‌” என்றபின்‌ கைகூப்பி 
மீண்டும்‌ அரியணையில்‌ அமர்ந்தான்‌. 


கருணாகரர்‌ தலைவணங்கி புஷ்கரனை 
அழைத்துச்சென்று அவனுடைய பீடத்தில்‌ 
அமரவைத்தபின்‌ மேடைக்கு வந்து முகமனுரைத்துவிட்டு 
“அவையீரே, இம்மண நிகழ்வை ஒட்டி பன்னிரு 
அறிவிப்புகள்‌ உள்ளன” என தொடங்கினார்‌. “கலிங்க 
அரசரிடம்‌ அவருடைய மகளை எல்லை மீறிச்சென்று 
கவர்ந்து வந்ததற்காக பொறுத்தருளக்கோரி மாமன்னர்‌ 
நளன்‌ விடுக்கும்‌ வணக்க அறிவிப்பு முதன்மையானது. 
இவ்விழவு முடிந்தபின்‌ கலிங்க அரசர்‌ விரும்பினால்‌ 
குருதியுறவுகொண்ட அரசென்ற முறையில்‌ அவர்கள்‌ 
கட்ட வேண்டிய கப்பத்தை முழுமையாகவே 
நிறுத்துவதற்கும்‌, இந்நகர்‌ புகுந்து நளமாமன்னருக்கு 
இணையாக அமர்ந்து அவை முறைமைகளை 
ஏற்பதற்கும்‌ அவர்களுக்கு விடுக்கும்‌ அழைப்பு 
இரண்டாவது.” 


“மாமன்னர்‌ நளனின்‌ இளையோனாகிய புஷ்கரரை 
விஜயபுரியின்‌ அரசரென முடியணிவிக்கும்‌ அறிவிப்பு 
மூன்றாவதாகும்‌” என்றார்‌ கருணாகரர்‌. அவையிலிருந்த 
காளகக்குடிகள்‌ அனைவரும்‌ எழுந்து தங்கள்‌ 
கோல்களைத்‌ தூக்கி வாழ்த்தொலி எழுப்பினர்‌. 
அவ்வொலி அடங்குவதற்காக காத்திருந்த கருணாகரர்‌ 
மீண்டும்‌ “விஜயபுரியின்‌ அரசர்‌ இந்திரபுரிக்கு 
இணையரசராகவும்‌ அரசுமுறை உறவுகள்‌ 
அனைத்தையும்‌ பேணுபவராகவும்‌ திகழ்வார்‌. இரு 
நாடுகளுக்கும்‌ ஒரே கொடியும்‌ ஒரே அரச அடையாளமும்‌ 
திகழும்‌” என்றார்‌. அவை கலைவோசையுடன்‌ 
அமைதியடைந்தது. கருணாகரர்‌ “விஜயபுரியின்‌ 
படைத்தலைவராக சிம்மவக்த்ரரை பேரரசி தமயந்தி 
அறிவிக்கிறார்‌. விஜயபுரியை சூழ்ந்துள்ள சதகர்ணிகள்‌, 
திருவிடத்தவர்‌ அனைவரையும்‌ எதிர்கொண்டு காக்க 
அவரால்‌ இயலும்‌” என்றார்‌. அவையில்‌ ஆழ்ந்த அமைதி 
நிலவியது. எவரோ இருமும்‌ ஒலி உரக்கக்‌ கேட்டது. 


“விஜயபுரியின்‌ அரசர்‌ என முடிசூட்டிக்கொண்ட புஷ்கரர்‌ 
கலிங்க இளவரசியை முறைப்படி மணம்கொள்வதற்கான 
ஆணை இத்துடன்‌ அமைகிறது. காளகக்குடிகளுக்கு 
அளிக்கப்படும்‌ சிறப்பும்‌ விருதுகளும்‌ குறித்த 
அறிவிப்புகள்‌ தொடரும்‌. அதற்குப்பின்‌...” என்று 
கருணாகரர்‌ தொடர சீர்ஷர்‌ எழுந்து தன்‌ கோலைத்‌ தூக்கி 
“காளகக்குடிகளுக்கு எவரும்‌ கொடையளிக்க 
வேண்டியதில்லை. நாங்கள்‌ ஆளும்‌ மண்ணை எங்கள்‌ 
உடமையென கொள்ளவும்‌ காக்கவும்‌ எங்களால்‌ இயலும்‌” 
என்றார்‌. அவர்‌ அருகே சென்று “அமர்க! அறிவிப்புகள்‌ 
முடியட்டும்‌” என்று நாகசேனர்‌ சொன்னார்‌. “நீ 
துணையமைச்சன்‌. உன்‌ சொல்கேட்டு நான்‌ 
அமரவேண்டியதில்லை” என்றார்‌ சீர்ஷர்‌. 


பொறுமையுடன்‌ “அமர்க, குடித்தலைவரே!” என்றார்‌ 
நாகசேனர்‌. சீர்ஷர்‌ “நீ அந்தணன்‌ என்பதனால்‌...” 
என்றபின்‌ அமர்ந்து உரக்க “இங்கு நிகழும்‌ சூழ்ச்சியென்ன 
என்று எங்களுக்கு புரியாமல்‌ இல்லை” என்றார்‌. 
கருணாகரர்‌ அவரை நோக்காமல்‌ “நமது எல்லைகள்‌ 
மிகுந்துள்ளன. இந்த மணம்கொள்ளலை கலிங்கர்‌ 
விரும்பவில்லையென்றால்‌ அவர்‌ மகதனுடனும்‌ 
மாளவனுடனும்‌ கூர்ஜரனுடனும்‌ கூட்டுச்‌ சூழ்ச்சியில்‌ 
ஈடுபடக்கூடும்‌. ஒருவேளை எல்லைகளில்‌ படைநகர்வு 
நடக்கலாம்‌. அதை எதிர்கொள்ளும்பொருட்டு நமது 
எல்லைகள்‌ அனைத்திலும்‌ படைகளை நிறுத்த 
வேண்டியுள்ளது. அப்படைநகர்வுக்கான ஆணைகள்‌ 
இங்கு இவ்வவையில்‌ பிறப்பிக்கப்படும்‌” என்றார்‌. 


மீண்டும்‌ கைதூக்கி எழுந்த சீர்ஷர்‌ “அந்த ஆணையின்‌ 
உள்ளடக்கமென்ன என்று இப்போது என்னால்‌ சொல்ல 
முடியும்‌. காளகக்குடிகளை பல குழுக்களாகப்‌ பிரித்து 
எல்லைகளுக்கு அனுப்பப்போகிறீர்கள்‌. விஜயபுரியின்‌ 
அரசருக்கு விதர்ப்பப்‌ படைத்தலைவன்‌ சிம்மவக்த்ரன்‌ 
காவலனா? அன்றி சிறைக்காப்பாளனா?” என்றார்‌. 
நளன்‌ ஏதோ சொல்வதற்குள்‌ நாகசேனர்‌ “இந்த அவை 
மங்கல அவை. அரசுசூழ்தலை நாம்‌ தனியவையில்‌ 
பேசலாம்‌” என்றார்‌. “இந்த அவையில்தான்‌ 
இவ்வறிவிப்புகள்‌ வெளியிடப்படுகின்றன” என்றார்‌ 
சீர்ஷர்‌. “ஆம்‌, அறிவிப்புகளில்‌ உடன்பாடு 
இல்லையென்றால்‌ மறுபரிசீலனை செய்ய முடியும்‌. இந்த 
அவையில்‌ அயல்நாட்டு வருகையாளர்‌ பலர்‌ உள்ளனர்‌” 
என்றார்‌ நாகசேனர்‌. 


நளன்‌ எழுந்து “பொறுத்தருள்க, மூத்தவரே. 
இவ்வறிவிப்புகளில்‌ பலவற்றை நானே இப்போதுதான்‌ 
கேட்கிறேன்‌. தங்களுக்கு உடன்பாடில்லாத 
அனைத்தையுமே குறித்துக்கொள்ளுங்கள்‌. 
தனியவையில்‌ நாம்‌ அவற்றை பேசுவோம்‌. உங்கள்‌ 
ஒப்புதல்‌ இல்லாமல்‌ எந்த ஆணையும்‌ இங்கு 
நிறைவேற்றப்படாது. இதை நான்‌ உறுதியளிக்கிறேன்‌” 
என்றான்‌. சீர்ஷர்‌ “எவரும்‌ எங்களுக்கு கொடையளிக்க 
வேண்டியதில்லை. இந்நகரே இன்று அரசனென 
ஒருவனை ஏற்றுக்கொண்டுள்ளது. பிறிதெவரையும்‌ அது 
ஏற்றுக்கொள்ளவில்லை. உண்மையை உணர்வதற்கு 
அறிவுகூடத்‌ தேவையில்லை, விழிகூர்ந்தால்‌ போதும்‌. 
ஏன்‌, இங்கமர்ந்து செவிகூர்ந்தாலே போதும்‌” என்றார்‌. 
“நன்று, நாம்‌ அனைத்தையும்‌ பிறகு பேசுவோம்‌. அவை 
நிறைவுகொள்ளட்டும்‌” என்று நளன்‌ சொன்னான்‌. 


அவைமங்கலத்தை நிமித்திகர்‌ அறிவித்து 
தலைவணங்கியதும்‌ இசை முழங்கியது. நளன்‌ எழுந்து 
அவையை மும்முறை வணங்கினான்‌. அவன்‌ 
முடியையும்‌ கோலையும்‌ ஏவலர்‌ பெற்றுக்கொண்டனர்‌. 
வலப்பக்கம்‌ திரும்பி வெளியேறும்‌ வழியில்‌ சீரடி வைத்து 
நடந்தான்‌. முடியை அளித்தபின்‌ தமயந்தியும்‌ எழுந்து 
அவனை தொடர்ந்தாள்‌. அவள்‌ ஆடைதாங்கிய சேடிகள்‌ 
பின்னால்‌ சென்றனர்‌. அவர்களின்‌ அருகே வந்த 
கருணாகரர்‌ தாழ்ந்த குரலில்‌ “முதலில்‌ இந்த மணநிகழ்வு 
நிறைவடையட்டும்‌, அரசே. பிற ஆணைகள்‌ 
அனைத்தையுமே ஒரு மாதம்‌ கடந்தபின்‌ நாம்‌ கூடி 
முடிவெடுப்போம்‌” என்றார்‌. தமயந்தி “ஆணைகளை 
மாற்றிக்கொள்ளும்‌ வழக்கம்‌ எனக்கில்லை, அமைச்சரே” 
என்றாள்‌. 


முதல்முழுத்தெய்வங்களும்‌ அருள்க!” 


குரவையொலிகள்‌ சூழ அம்பாலிகையும்‌ குந்தியும்‌ மலரும்‌ 
குங்குமமும்‌ கொடுத்து மாத்ரியை வரவேற்றனர்‌. மாத்ரி 
வலக்கையில்‌ சுடர்‌ அகலும்‌ இடையில்‌ பொற்குடத்தில்‌ 
நிறைநீருமாக அரண்மனைப்படிகளில்‌ ஏறுவதை குந்தி 
நோக்கி நின்றாள்‌. குளிர்‌ வந்து உடலைத்‌ தாக்குவதுபோல 
ஓர்‌ அகநடுக்கம்‌ அவளில்‌ நிகழ்ந்து உடல்‌ அதிர்ந்தது. 
கணநேரத்துக்குப்பின்‌ அந்த உணர்வுகளை 
முகத்திலிருந்து முற்றிலும்‌ விலக்கி மலர்ச்சியை 
முகத்தசைகளில்‌ நிலைநாட்டிக்கொண்டாள்‌. உதட்டை 
விரித்து புன்னகையை நடித்தால்‌ சிலகணங்களில்‌ 
கண்களும்‌ மனமும்கூட அப்புன்னகையை 
சூடிக்கொள்ளுமென அவள்‌ கற்றிருந்தாள்‌. 
தட்சிணவனத்தின்‌ குன்றுமுகத்தில்‌ ரதங்கள்‌ 
ஒவ்வொன்றாக நின்றன. தடைக்கோல்கள்‌ உரச 
சகடங்கள்‌ ஒலியெழுப்பின. குதிரைகள்‌ குளம்புகளை 
மிதித்து சற்றே திரும்பி கழுத்தைத்‌ தூக்கி ஓசையுடன்‌ 
செருக்கடித்தன. ரதமோட்டிய சூதர்களின்‌ குரல்கள்‌ 
எழுந்தன. முகப்பு ரதத்தில்‌ இருந்து சத்யவதி இறங்கி நிற்க 
சேடியர்‌ குடையும்‌ சாமரமும்‌ பிடித்தார்கள்‌. தாலச்சேடியும்‌ 
தாம்பூலச்சேடியும்‌ இருபக்கமும்‌ நின்றனர்‌. குந்தி 
இறங்கிக்கொண்டாள்‌. அப்பால்‌ கலப்பைக்கொடி பறந்த 
ரதத்தில்‌ இருந்து மாத்ரி இறங்கினாள்‌. 


மந்தாரைமலர்‌ போலிருந்தாள்‌ மாத்ரி. தொட்டால்‌ 
கைத்தடம்‌ பதியுமோ எனத்தோன்றச்செய்யும்‌ 
வெண்தோல்‌. பெரிய கரிய விழிகள்‌. மணிச்சரடுகளால்‌ 
கட்டப்பட்டு கரிய நுரை போல சுருண்டு நிற்கும்‌ கூந்தல்‌. 
உருண்டமுகத்தில்‌ சிவந்த மணிகள்‌ போல சிறிய 
பருக்கள்‌. சிறிய மூக்கு, சிறிய குமிழ்‌ உதடுகள்‌, நீளமற்ற 
கழுத்து, சற்றே கொழுத்த உயரமற்ற உடல்‌. அவளைப்‌ 
பார்க்கலாகாது என குந்தி அவள்‌ வந்தகணம்‌ முதல்‌ 
எண்ணிக்கொண்டாலும்‌ ஒவ்வொருமுறையும்‌ அவளை 
நோக்கியே தன்‌ பார்வை செல்வதையும்‌ அறிந்திருந்தாள்‌. 


குந்தி சத்யவதியை நோக்கிச்‌ சென்றாள்‌. சத்யவதி 
புன்னகை செய்து “இங்கே நான்‌ வருடத்துக்கு ஒருமுறை 
நீர்க்கடனன்று மட்டுமே வருவேன்‌. ஆனால்‌ மக்கள்‌ 
அடிக்கம வருகிறார்கள்‌” என்றாள்‌. குந்தி புன்னகை 
செய்தாள்‌. அவ்வுரையாடலை சத்யவதி விரும்பினால்‌ 
நீட்டிக்கட்டும்‌ என எண்ணியவள்போல. மாத்ரியும்‌ 
சேடிகளும்‌ அருகே வந்தனர்‌. அவளுக்குப்‌ பின்னால்‌ 
காந்தாரியும்‌ தங்கையரும்‌ வந்தனர்‌. மாத்ரி 


கருணாகரர்‌ “ஆம்‌, அதை நான்‌ அறிவேன்‌. ஆனால்‌ 
சீர்ஷர்‌ உளநிலை பெரிதும்‌ திரிபடைந்திருக்கிறது. 
நகர்மக்கள்‌ புஷ்கரருக்கு அளித்த வரவேற்பு அவரது 

ணவத்தை தூண்டிவிட்டிருக்கிறது” என்றார்‌. தமயந்தி 
“வெறும்‌ ஆணவங்களாலோ கனவுகளாலோ அரசுகள்‌ 
கைப்பற்றப்படுவதில்லை, ஆளப்படுவதுமில்லை. 
படைவல்லமையே இறுதி” என்றாள்‌. “அதைக்‌ 
கண்டபின்னரே அவர்களுக்குப்‌ புரியும்‌ என்றால்‌ அதன்‌ 
முதற்குறிப்பை அவர்களுக்குக்‌ காட்டவும்‌ நான்‌ சித்தமாக 
இருக்கிறேன்‌.” நளன்‌ எரிச்சலுடன்‌ “இது என்ன பேச்சு? 
அவன்‌ என்‌ இளையோன்‌. எதையும்‌ அவனிடம்‌ நேரடியாக 
சொல்லுமிடத்தில்தான்‌ என்றும்‌ நான்‌ இருக்கிறேன்‌” 
என்றான்‌. 


கருணாகரரிடம்‌ “அமைச்சரே, அவனை 
உணவுக்கூடத்துக்கு வரச்சொல்லுங்கள்‌. அங்கு 
அனைவரும்‌ அமர்ந்து உண்போம்‌. அமுதின்‌ முன்‌ 
உள்ளங்கள்‌ கனியும்‌. எளிய ஆணவங்களும்‌ 
காழ்ப்புகளும்‌ கரைந்து மறையும்‌. அங்கு பேசுவோம்‌” 
என்றான்‌. “ஆம்‌, அது நன்று” என்றார்‌ கருணாகரர்‌. 
தமயந்தி “எனக்கு சற்று தலைநோவு உள்ளது. என்‌ 
அறைக்குச்‌ சென்று ஓய்வெடுத்துவிட்டு குடியவைக்கு 
வருகிறேன்‌” என்றாள்‌. “இல்லை. இன்று என்‌ சமையல்‌. 
வெளியே குடிகளுக்கும்‌ அதுவே. நாம்‌ 
சேர்ந்தமர்ந்துண்ணவேண்டும்‌” என்று நளன்‌ 
சொன்னான்‌. தமயந்தி சிலகணங்கள்‌ எண்ணம்‌ 
கூர்ந்தபின்‌ “அவ்வாறே” என்றாள்‌. 


[1ாவ26]குழயினருக்கான உணவுக்கூடங்களை ஒட்டியே 
அரசகுடிகளுக்கான உணவுக்கூடம்‌ இருந்தது. நளனும்‌ 
தமயந்தியும்‌ அவைக்கோலம்‌ களைந்து கைகால்‌ தூய்மை 
செய்து அங்கு சென்றபோது முன்னரே கால்குறைந்த 
நூற்றெட்டு ஊண்பீடங்கள்‌ போடப்பட்டு அவற்றில்‌ 
தளிர்வாழை இலைகள்‌ விரிக்கப்பட்டிருந்தன. 
ஊண்கூடத்தின்‌ செயலகர்‌ வந்து வணங்கி 
“அமர்ந்தருள்க, அரசே!” என்றார்‌. நளன்‌ தமயந்தியிடம்‌ 
“முதலில்‌ நீ சென்று அமர்ந்துகொள்‌” என்றான்‌. தமயந்தி 
“அரசர்‌ முதலில்‌ அமரவேண்டுமென்பது நெறி” என்றாள்‌. 
“இல்லை, இங்கு நான்‌ உணவை பரிமாற நிற்கிறேன்‌” 
என்றான்‌. தமயந்தி முகம்‌ சுளித்து 
“விளையாடுகிறீர்களா?” என்றாள்‌. நளன்‌ சிரித்து “முடி 
கழற்றிவிட்டேன்‌. வேண்டுமென்றால்‌ இந்த 
அணிகளையும்‌ கழற்றிவிடுகிறேன்‌. அடுமனையாளனாக 
நிற்கும்போது நான்‌ அடையும்‌ உவகை எப்போதும்‌ 
பெற்றதில்லை” என்றான்‌. 


தமயந்தி ஏதோ சொல்ல வாயெடுத்தபின்‌ “சரி” என்றாள்‌. 
அரசிக்குரிய உலையா நடையில்‌ சென்று தந்தத்தால்‌ 
குறுங்கால்கள்‌ அமைக்கப்பட்ட பீடத்தின்‌ மேல்‌ 
அமர்ந்தாள்‌. அவளைத்‌ தொடர்ந்து இந்திரசேனையும்‌ 
இந்திரசேனனும்‌ அமர்ந்தனர்‌. நளன்‌ “குடித்தலைவர்கள்‌ 
வருக!” என்றான்‌. தங்கள்‌ கோல்களை வைத்துவிட்டு 
உள்ளே வந்த குடித்தலைவர்கள்‌ ஒவ்வொருவரையாக 
அவனே அழைத்து வந்து மணைகளில்‌ அமரவைத்தான்‌. 


காளகக்குடி மூத்தவர்கள்‌ அவரிடம்‌ வந்ததும்‌ முகம்‌ 
மலர்ந்து “இனிய உணவு, அரசே. அந்த மணமே அது 
என்ன என்பதை காட்டுகிறது. நீண்ட நாள்‌ ஆயிற்று, 
தங்கள்‌ கையால்‌ உணவுண்டு” என்றனர்‌. “இன்று இரவும்‌ 
நானே அடுமனை புகலாம்‌ என்று நினைக்கிறேன்‌” 
என்றான்‌ நளன்‌. கருணாகரர்‌ “இரவு தாங்கள்‌ 
குடியவையில்‌ அமரவேண்டும்‌” என்றார்‌. “ஆம்‌. என்ன 
செய்ய வேண்டுமென்று ஆணைகளை கொடுத்துவிட்டு 
வருகிறேன்‌. இரவு உணவுக்கும்‌ இந்நகரத்தவர்‌ எனது 
சமையலையே உண்ணவேண்டும்‌” என்றான்‌ நளன்‌. 
கருணாகரர்‌ “நான்‌ சென்று இளவரசரையும்‌ பிறரையும்‌ 
அழைத்து வருகிறேன்‌” என்றார்‌. நளன்‌ 
அடுமனையாளர்களுக்கு ஆணைகளை இட்டு 
உணவுக்கலங்களை கொண்டுவரச்‌ செய்தான்‌. 


ஊண்கூடம்‌ நிறைந்துகொண்டிருந்தது. கருணாகரர்‌ 
புஷ்கரனுடன்‌ வந்தார்‌. புஷ்கரன்‌ நளன்‌ அருகே வந்து 
“நான்‌ புலரியில்‌ எழுந்ததனால்‌ சற்று தலைசுற்றலாக 
இருக்கிறது. நல்லுணவுகூட எனக்கு சுவைக்குமென்று 
தோன்றவில்லை” என்றான்‌. நளன்‌ சிரித்து 
“எந்நிலையிலும்‌ எவருக்கும்‌ சுவைக்கும்‌ உணவு இது, 
இளையோனே. அமர்க!” என்று அவன்‌ தோளைத்‌ தழுவி 
அழைத்துச்சென்று அவனுக்கான பீடத்தில்‌ 
அமரவைத்தான்‌. அடுமனை உதவியாளன்‌ ஒருவன்‌ 
ஓடிவந்து நளனிடம்‌ “கன்னல்‌ சுவையுணவு ஒன்று 
உள்ளது, அரசே. அது தொடக்கவுணவா, நிறைவுணவா?” 
என்றான்‌. “தேன்‌ கலந்ததா?” என்றான்‌ நளன்‌. 


இரு குலத்தலைவர்களுடன்‌ நடந்து வந்த சீர்ஷர்‌ நளன்‌ 
தன்னை வரவேற்பதற்காக காத்து நின்றார்‌. நளன்‌ “இரு, 
நானே காட்டுகிறேன்‌. அது மகதநாட்டு உணவு” என்றபடி 
உள்ளே சென்றான்‌. மேலும்‌ சற்று நோக்கிவிட்டு சீர்ஷர்‌ 
உள்ளே சென்றபோது அவருக்கான இருக்கை மட்டும்‌ 
ஒழிந்துகிடந்தது. அதை நோக்கி ஓர்‌ எட்டு வைத்தபின்‌ 
அவர்‌ நின்று “காளகக்குடிகளுக்கு முதன்மை இடம்‌ இங்கு 
இல்லையா?” என்றார்‌. கருணாகரர்‌ “அமர்க காளகரே... 


அனைத்தும்‌ முறைப்படியே நிகழ்கிறது” என்றார்‌. அவர்‌ 
அமர்ந்துகொண்டு தலையை நிமிர்த்தி சுற்றி நோக்கினார்‌. 
இலைகளில்‌ சிறிய தொடுகறிகள்‌ முன்னரே 
விளம்பப்பட்டிருந்தன. அடுமனையாளர்கள்‌ 
தேனமுதையும்‌ தோயமுதையும்‌ புட்டமுதையும்‌ 
கனியமுதையும்‌ பாலமுதையும்‌ சீராக விளம்பிவந்தனர்‌. 
ஐந்தமுதுக்குப்‌ பின்‌ அன்னமும்‌ அப்பமும்‌ 
பரிமாறப்பட்டன. 

இடைவலி கொண்டவர்போல நெளிந்தும்‌ திரும்பியும்‌ 
அமர்ந்திருந்த சீர்ஷர்‌ உரத்த குரலில்‌ “இந்த உணவு 
இந்திரனுக்கு படைக்கப்பட்டதா?” என்றார்‌. உள்ளிருந்து 
வணங்கியபடி விரைந்து வந்த நளன்‌ “ஆம்‌, இங்கு 
அடுமனைகளில்‌ சமைக்கப்படும்‌ அனைத்து 
உணவுகளும்‌ முதலில்‌ நகராளும்‌ விண்தேவனுக்கு 
படைக்கப்படுகின்றன. அதுவே நெடுநாள்‌ முறைமை” 
என்றான்‌. சீர்ஷர்‌ “அப்படியென்றால்‌ இந்திரன்‌ உண்ட 
மிச்சிலா இங்கு கலியின்‌ குடிகளுக்கு அளிக்கப்படுகிறது? 
காளகர்‌ அமர்ந்து நக்கி உண்ணப்போவது அதையா?” 
என்றார்‌. காளகக்குடியினர்‌ திகைப்புடன்‌ நோக்க 
“கலியின்‌ குடிகளே, நீங்கள்‌ உண்பது எதை?” என்று அவர்‌ 
கைவிரித்து கூச்சலிட்டார்‌. 


நளன்‌ முகம்‌ சுருங்க “உணவு எப்போதுமே தேவர்களின்‌ 
மிச்சில்தான்‌, மூத்தவரே. தேனீக்களும்‌ 
வண்ணத்துப்பூச்சிகளும்‌ வண்டுகளும்‌ என அவர்கள்‌ 
வந்து உண்ட மிச்சத்தை மட்டுமே உயிர்க்குலங்கள்‌ 
உண்ணமுடியும்‌” என்றான்‌. சீர்ஷர்‌ வெறுப்பில்‌ சுளித்த 
முகத்துடன்‌ “நான்‌ இங்கு நெறிநூல்‌ பேச வரவில்லை. 
நாங்கள்‌ கலியின்‌ குடிகள்‌. எங்கள்‌ தெய்வத்தை இழித்து 
தென்னகக்காட்டுக்குத்‌ துரத்திய பிற தெய்வம்‌ அதோ 
அக்குன்றின்‌ மேல்‌ எழுந்து நிற்கிறது. அதற்கு 
படைக்கப்பட்ட மிச்சிலை உண்ணும்‌ நிலை உங்களுக்கு 
இருக்கலாம்‌, காளகருக்கு இல்லை” என்றார்‌. 


காளகக்‌ குடித்தலைவர்கள்‌ இருவர்‌ அவர்‌ 
தோளைத்தொட்டு ஏதோ சொல்ல அதைத்‌ தட்டி 
விலக்கியபடி அவர்‌ பாய்ந்து எழுந்தார்‌. “ஆண்மையற்று 
சோற்றுக்காக வந்தமர்ந்து காளகக்குடியையே 
இழிவுபடுத்துகிறீர்கள்‌, மூடர்களே...” என்றார்‌. “எழுக... 
இந்த உணவு நமக்குத்‌ தேவையில்லை.” நளன்‌ குரல்‌ சற்றே 
மாற அழுத்தமாக “உண்ணுங்கள்‌, மூத்தவரே” என்றான்‌. 
“எனக்கு ஆணையிடுகிறாயா?” என்றபடி சீர்ஷர்‌ அவனை 
நோக்கி கை நீட்டினார்‌. “நான்‌ காளகப்பெருங்குடியின்‌ 
தலைவன்‌. அதை மறக்காதே!” நளன்‌. “ஆம்‌, நான்‌ 


உங்களுக்காக சமைத்த உணவு இது, மூத்தவரே” என 
குரல்‌ தழைய சொன்னான்‌. “சீ” என்று சீறிய சீர்ஷர்‌ தன்‌ 
இடதுகாலால்‌ ஊண்பீடத்தில்‌ இலையில்‌ 
பரிமாறப்பட்டிருந்த உணவை மிதித்து எறிந்தார்‌. 
அன்னம்‌ கூடம்முழுக்க சிதறியது. சிலம்பிய குரலில்‌ “இது 
எனக்கு நாய்‌ வாய்வைத்த இழிவுணவு... கீழ்மகன்‌ 
கைபட்ட நஞ்சு!” என்றார்‌. நளன்‌ உடல்‌ பதற 
“மூத்தவரே...” என்றான்‌. “எழுங்கள்‌, மூடர்களே!” என்ற 
சீர்ஷர்‌ மீண்டும்‌ ஒருமுறை அன்னத்தை காலால்‌ 
எற்றினார்‌. “இந்த மிச்சிலை உதைத்தெறிந்துவிட்டு 
கிளம்புங்கள்‌! நாம்‌ யாரென்று காட்டுங்கள்‌!” காளகக்குடி 
மூத்தவர்‌ அனைவரும்‌ எழுந்தனர்‌. 


சிறியதொரு சிட்டின்‌ குரலென நளனின்‌ உடைவாள்‌ 
உறையிலிருந்து வெளிக்கிளம்பும்‌ ஒலி எழுந்தது. 
மின்னலொன்று அறைக்குள்‌ வெட்டி ஒடுங்கியதுபோல 
வாள்‌ சுழன்றமைந்தது. சீர்ஷரின்‌ தலை குருதி சுழன்று 
சிதறி மாலையென நீர்க்கலம்‌ விழும்‌ ஒலியுடன்‌ நிலத்தில்‌ 
விழுந்து உருண்டு தமயந்தியின்‌ காலடியில்‌ சென்று 
அமைந்தது. கொதிக்கும்‌ கலமென சிறுகொப்புளங்கள்‌ 
ஓசையுடன்‌ வெடிக்க சீர்ஷரின்‌ உடல்‌ பின்னால்‌ சரிந்து 
சுவரில்‌ மோதி நின்று கைகால்கள்‌ உதறிக்கொள்ள 
அனல்பட்டதென சிலமுறை துடித்து விதிர்த்து மெல்ல 
சரிந்து விழுந்தது. 

குருதி வழியும்‌ வாளை ஆட்டி தாழ்ந்த குரலில்‌ நளன்‌ 
சொன்னான்‌ “அமுதைப்‌ புறக்கணித்து இந்த 
அவையிலிருந்து எழும்‌ எவரும்‌ தலையுடன்‌ 
வெளிச்செல்ல ஒப்பமாட்டேன்‌... உண்ணுங்கள்‌!” 
காளகக்குடியினர்‌ தங்கள்‌ இலைகளில்‌ அமர்ந்தனர்‌. 
அவர்களின்‌ உடல்கள்‌ உருளைக்கல்‌ தேரில்‌ 
அமர்ந்திருப்பவர்கள்போல நடுங்கித்‌ துள்ளின. உணவை 
அள்ள முடியாமல்‌ கைகள்‌ ஆடின. புஷ்கரன்‌ இரு 
கைகளாலும்‌ தலையை பற்றிக்கொண்டு உடல்‌ பதற 
குனிந்தமர்ந்திருந்தான்‌. “உண்ணுங்கள்‌!” என்று நளன்‌ 
ஆணையிட்டான்‌. அனைவரும்‌ திடுக்கிட்டு பதறிய 
கைகளால்‌ அன்னத்தை அள்ளி உண்ணத்‌ தொடங்கினர்‌. 

34. பெருங்கைவேழம்‌ 


[[ஙage]நிஷத நாட்டு எல்லைக்குள்‌ நுழையும்‌ பாதையின்‌ 
தொடக்கத்திலேயே திரெளபதி தருமனிடமிருந்து 
சிறுதலையசைவால்‌ விடைபெற்றுக்கொண்டாள்‌. 
“சென்று வருகிறேன்‌” என்று சொல்ல அவள்‌ 
நெஞ்செழுந்தும்கூட உதடுகளில்‌ நிகழவில்லை. தருமன்‌ 
திரும்ப தலையசைத்தார்‌. அவள்‌ சிறு பாதையில்‌ 
ஒன்றைத்‌ தொடர்ந்து ஒன்றென விழுந்த தன்‌ 
காலடிகளை நோக்கியபடி நடந்தாள்‌. ஒருபோதும்‌ 
அவ்வாறு தன்‌ காலடிகளை தான்‌ நோக்கியதில்லை 
என்பதை இரு நாட்களுக்கு முன்னரே அறிந்தாள்‌. 
கிளம்பிச்செல்லவிருந்த பீமனை “நீங்கள்‌ 
அடுமனையிலும்‌ புழக்கடைகளிலும்‌ 
புழங்கியிருக்கிறீர்கள்‌, இளையவரே. நான்‌ எதையும்‌ 
நோக்கியதில்லை. ஏவற்பெண்டுகளின்‌ இயல்புகளில்‌ 
முதன்மையானதென்ன?” என்றாள்‌. “தலைகுனிந்து 
நிலம்‌ நோக்கி நடப்பது” என்று பீமன்‌ சொன்னான்‌. 


அக்கணமே அவள்‌ தானறிந்த ஏவற்பெண்டுகளின்‌ 
நடைகள்‌ அனைத்தையும்‌ சித்தத்திற்குள்‌ ஒழுங்குபடுத்தி 
நோக்கிவிட்டாள்‌. “ஆம்‌, அவர்கள்‌ அனைவரும்‌ 
அவ்வாறுதான்‌ நடக்கிறார்கள்‌” என்று சொன்னாள்‌. 
பின்னர்‌ “ஏன்‌?” என்று பீமனிடம்‌ கேட்டாள்‌. பீமன்‌ 
நகைத்து “அவர்கள்‌ செல்லும்‌ வழியெல்லாம்‌ படுகுழிகள்‌ 
காத்திருக்கின்றனவோ என்னவோ?” என்றான்‌. 
“விளையாடாதீர்கள்‌” என்றாள்‌. “விழி தணிவதை 
பணிவென்று மானுடர்‌ கொள்கிறார்கள்‌. விழியோடு விழி 
நோக்குவது நிகரென்று அறிவித்தல்‌. நிகரென்று கூறுதல்‌ 
எப்போதுமே அறைகூவல்‌. குரங்குகளும்‌ நாய்களும்கூட 
அவ்வாறே கொள்கின்றன?” என்று பீமன்‌ சொன்னான்‌. 
“ஏவற்பெண்டு இவ்வுலகில்‌ உள்ள அனைவரிடமும்‌ 
விழிதணிந்தவள்‌. ஏவலர்‌ ஏவற்பெண்டுகள்‌ முன்‌ 
விழிதூக்குபவர்‌.” 


“விழிதணித்துச்‌ சென்றால்‌ எங்கிருக்கிறோம்‌ என்றும்‌ 
எப்படி செல்கிறோம்‌ என்றும்‌ எப்படி தெரியும்‌?” என்று 
திரெளபதி கேட்டாள்‌. பீமன்‌ “ஏவற்பெண்டு அதை 
அறியவேண்டியதில்லை. அவள்‌ இருக்குமிடம்‌ பிறரால்‌ 
அளிக்கப்படுகிறது. செல்லும்‌ வழி முன்னரே 


வகுக்கப்பட்டிருக்கிறது. பின்‌ தொடர்வதற்கு விழி 
தேவையில்லை. செவி ஒன்றே போதும்‌” என்றான்‌. அவள்‌ 
பெருமூச்சுடன்‌ “நான்‌ அதை பயில வேண்டும்‌” என்றாள்‌. 
“பயில்வதல்ல, அதில்‌ அமையவேண்டும்‌. உனது 
தோள்களும்‌ விழியும்‌ ஒடுங்க வேண்டும்‌.” அவள்‌ 
நிமிர்ந்து அவன்‌ விழிகளை சிலகணங்கள்‌ நோக்கிவிட்டு 
“என்னால்‌ அது இயலும்‌ என்று எண்ணுகிறீர்களா?” 
என்றாள்‌. அவன்‌ “உண்மையை சொல்வதென்றால்‌ 
ஒருகணமும்‌ உன்னால்‌ அது இயலாதென்றே 
தோன்றுகிறது” என்றான்‌. 


“சைரந்திரியாக நான்‌ எப்படி அவ்வரண்மனையில்‌ 
இருப்பேன்‌? என்னால்‌ எண்ணவே கூடவில்லை” என்று 
விழிதிருப்பி அப்பால்‌ இருந்த காட்டை நோக்கியபடி 
திரெளபதி சொன்னாள்‌. “ஆனால்‌ அது 
நிகழ்ந்துவிடுமென்றும்‌ தோன்றுகிறது” என்றான்‌ பீமன்‌. 
அவள்‌ அவனை ஐயத்துடன்‌ நோக்கி “எவ்வாறு?” 
என்றாள்‌. “உன்னில்‌ எழவிருக்கும்‌ சைரந்திரி யார்‌ என்று 
நமக்குத்‌ தெரியாது. இச்சிக்கல்கள்‌ அனைத்தையுமே 
புரிந்துகொண்டு தன்னை உருமாற்றி நேற்றிலாத 
ஒருத்தியென எழக்கூடும்‌ அவள்‌” என்றான்‌ பீமன்‌. 
புரியாமல்‌ “ஆனால்‌...” என்றபின்‌ புரிந்துகொண்டு 
“அவ்வாறே நிகழ்க” என்று தலையசைத்து திரெளபதி 
பேசாமலிருந்தாள்‌. 


மறுநாள்‌ காலை விழித்தெழுகையில்‌ குடிலில்‌ பீமன்‌ 
இருக்கவில்லை. அத்திடுக்கிடல்‌ படபடப்பென உடலில்‌ 
நெடுநேரம்‌ நீடித்தது. பின்னர்‌ எழுந்து சென்று 
நோக்கினாள்‌. நீராடி வந்து ஈரக்குழலைத்‌ தோளில்‌ பரப்பி 
மடியில்‌ கைவைத்து கிழக்கு நோக்கி ஊழ்கத்தில்‌ 
அமர்ந்திருந்த தருமனின்‌ அருகே சென்று 
“கிளம்பிவிட்டார்‌” என்றாள்‌. “ஆம்‌” என்று அவர்‌ 
சொன்னார்‌. மீண்டும்‌ மெழுகு உறைவதுபோல்‌ அவரில்‌ 
ஊழ்கம்‌ நிகழ திரும்பி வந்து பீமன்‌ படுத்திருந்த இடத்தை 
பார்த்தாள்‌. பீமன்‌ எடுத்துக்கொண்டிருந்த இடம்‌ 
என்னவென்பது அப்போதுதான்‌ தெரிந்தது. 
நிலையழிந்தவளாக குடிலுக்கு வெளியே வந்து 
சூழ்ந்திருந்த வறண்ட குறுங்காட்டில்‌ சுற்றிவந்தாள்‌. 
விடிந்த பின்னரே அவளால்‌ காட்டுக்குள்‌ செல்ல 
முடிந்தது. சுனைக்குச்‌ சென்று நீராடி மீள்கையில்‌ 
தன்னுள்‌ இருந்துகொண்டே இருந்த அச்சத்தையும்‌ 
பதற்றத்தையும்‌ உணர்ந்தபோது ஓர்‌ எண்ணம்‌ எழுந்தது. 
பீமன்‌ இல்லாதபோது தான்‌ அரசி அல்ல. இக்காடுகளை, 
விலங்குகளை, மானுடரை, விண்ணோரை, ஒருகணமும்‌ 


அஞ்சியதில்லை. அடுத்த பொழுது உணவென்ன என்று 
எண்ணியதில்லை. விரும்பிய ஒன்று 
கைப்படாதிருக்கக்கூடுமென்று ஐயம்‌ கொண்டதே 
இல்லை. அங்கு இந்திரப்பிரஸ்தம்‌ என்றும்‌ 
அஸ்தினபுரியென்றும்‌ காம்பில்யமென்றும்‌ எழுந்துள்ள 
பெருநகரங்களல்ல. அறமுணர்ந்தவனோ 
வில்லெடுத்தவனோ இணைத்தம்பியரோ அல்ல. 
தந்தையோ உடன்‌ பிறந்தவனோ அல்ல. பீமன்‌ 
ஒருவனால்‌ மட்டுமே பேரரசியென்று இப்புவியில்‌ நிலை 
நிறுத்தப்பட்டேன்‌. 
அவ்வெண்ணம்‌ எழுந்ததும்‌ கால்‌ தளர சிறிய ஒரு பாறை 
மேல்‌ அமர்ந்து உளம்‌ உருகி கண்ணீர்விட்டாள்‌. விழிநீர்‌ 
வழிய தனித்து அமர்ந்திருக்க தன்னால்‌ இயல்வதை 
விட்டு எழுந்தபோதுதான்‌ உணர்ந்தாள்‌. அது அவளுக்கு 
அறியா இனிமை ஒன்றை அளித்தது. ஒரு பெண்ணென 
முற்றுணர்வது ஆண்‌ ஒருவனுக்காக தனித்திருந்து 
விழிநனைகையில்தான்‌ போலும்‌. அவன்‌ ஒருவனுக்காக 
அன்றி தன்‌ உள்ளம்‌ நீர்மை கொள்ளப்போவதில்லை. 
அவள்‌ தன்‌ பொதிக்குள்‌ இருந்த சிறு மரச்சிமிழில்‌ இறுக 
மூடப்பட்டிருந்த கல்யாணசெளகந்திக மலரை 
நினைவுகூர்ந்தாள்‌. புன்னகைத்துக்கொண்டபின்‌ அதை 
எவரேனும்‌ பார்க்கிறார்களா என்று சுற்றும்‌ நோக்கினாள்‌. 

உலர்ந்த விழி நீர்த்தடத்தை கைகளால்‌ துடைத்தபின்‌ 
புன்னகை எஞ்சிய உதடுகளை இழுத்துக்குவித்து அவள்‌ 
திரும்பிவந்தாள்‌. சைரந்திரி என நடிப்பது இனி மிக 
எளிது. முடியுடன்‌ குடியும்‌ குலமும்‌ அகன்று 
சென்றுவிட்டது. எஞ்சியிருப்பது கைகளும்‌ கால்களும்‌ 
மட்டுமே. இப்புவியில்‌ வாழ மானுடர்‌ கற்று 
அடைந்திருக்கும்‌ திறன்கள்‌ எதுவும்‌ இல்லாதவை அவை. 
அன்று முழுக்க அத்தன்னுணர்விலேயே அலைந்தாள்‌. 
இங்கிருந்து தருமனும்‌ கிளம்பிச்சென்றுவிட்டால்‌ 
இக்காட்டில்‌ எதை உண்டு வாழ்வேன்‌? எப்படி என்னை 
காத்துக்கொள்வேன்‌? அவ்வெண்ணமே அவளை 
உருமாற்றியது. அவள்‌ நடையும்‌ நோக்கும்‌ 
மாறிக்கொண்டிருந்தன. 


அன்றிரவு துயில்கையில்‌ வாழ்வில்‌ முதல்‌ முறையாக 
ஒவ்வொரு சிறு ஒலிக்கும்‌ அஞ்சி உடல்‌ விதிர்த்தாள்‌. 
வெளியே தொலைவில்‌ காட்டு யானைக்கூட்டம்‌ ஒன்று 
கிளையொடியும்‌ ஒலியுடன்‌ கடந்து சென்றதைக்கேட்டு 
எழுந்தமர்ந்து நெஞ்சில்‌ கைவைத்து சூழ்ந்திருந்த 


இருளை நோக்கி நெட்டுயிர்த்தாள்‌. துயிலின்‌ 
அடுக்குகளுக்குள்‌ அணிப்பெண்டு என்றும்‌ காவல்மகள்‌ 
என்றும்‌ அடுமனையாள்‌ என்றும்‌ ஆகி விழித்து புரண்டு 
படுத்தாள்‌. புலர்ந்தபோது சைரந்திரி என 
உருமாறியிருப்பதை உணர்ந்தாள்‌. அடிமேல்‌ விழி 
வைத்து நடப்பதென்பது எம்முயற்சியுமின்றி அவளுக்கு 
வந்தது. அதுவே காப்பென்று தோன்றியது. 


பெருஞ்சாலையை அடைந்தபோது தன்‌ உடலைத்‌ 
தொட்டு வருடிச்செல்லும்‌ விழிகளை ஒவ்வொரு கணமும்‌ 
உணர்ந்துகொண்டிருந்தாள்‌. பிறந்த நாள்முதல்‌ 
விழிகளை உணர்ந்திருந்தாள்‌. ஆனால்‌ 
அவையனைத்தும்‌ அவள்‌ காலடி நோக்கி தலை 
தாழ்த்தப்படும்‌ வேல்முனைகளின்‌ கூர்கொண்டவை. 
இவ்விழிகள்‌ வில்லில்‌ இறுகி குறிநோக்கும்‌ வேடனின்‌ 
அம்புமுனைகள்‌. இவ்விழிகளை புறக்கணித்து 
செல்வதற்குரிய ஒரே வழி தன்‌ உடலை ஒரு 
கவசமென்றாக்கி உள்ளே ஒடுங்கி ஒளிந்துகொள்வது. 
அந்நோக்குகளெதையும்‌ நோக்காமல்‌ விழிகளை நிலம்‌ 
நோக்கி வைத்துக்கொள்வது. 


எல்லைகளை குறுக்கும்தோறும்‌ இருப்பு எளிதாகிறது. 
இந்தக்‌ காலடிகளில்‌ பட்டுச்‌ செல்லும்‌ மண்‌, இவ்வுடல்‌ 
அமரும்‌ இடம்‌, இவ்வுள்ளம்‌ சென்று திரும்பும்‌ எல்லை 
அனைத்தும்‌ குறுகியவை. ஆணையிடப்படும்‌ 
செயல்களன்றி பிறிதொரு உலகு இனி எனக்கில்லை. 
ஆழத்திலெங்கோ மெல்லிய புன்னகை ஒன்று எழுந்தது. 
உலகை வெல்ல எழுந்தவளென்று பிறந்த குழவியை 
கையிலேந்தி உள்ளங்காவில்‌ விரிந்த ச 
சங்கையும்‌ நோக்கி வருகுறி உரைத்த நிமித்திகர்‌ 
இத்தருணத்தை எங்கேனும்‌ உணர்ந்திருப்பாரா என்ன? 


வவ] நிஷதபுரிக்குச்‌ சென்ற நெடுஞ்சாலையில்‌ 
வண்டிகளின்‌ சகட ஒலிப்பெருக்கை காட்டுக்கு அப்பால்‌ 
அவள்‌ கேட்டாள்‌. அனைத்து காலடிப்பாதைகளும்‌ சிறு 
சாலைகளாக மாறி அப்பெருஞ்சாலை நோக்கி 
சென்றுகொண்டிருந்தன. இளைப்பாறும்‌ பொருட்டு சற்று 
அமர்ந்த சாலமரத்தடியில்‌ பறவைகள்‌ எழுந்து சென்ற 
ஒலி கேட்டு நோக்கியபோது ஒற்றை மாட்டுவண்டி 
ஒன்றை தொடர்ந்து சென்ற சூதர்‌ குழு ஒன்றை அவள்‌ 
கண்டாள்‌. வண்டிக்குள்‌ கருவுற்ற பெண்கள்‌ இருவரும்‌ 
நான்கு குழந்தைகளும்‌ இருந்தனர்‌. ஓரிரு மூங்கில்‌ 
பெட்டிகளும்‌ இருந்தன. வண்டிக்கு இருபுறமும்‌ 
குத்துக்கட்டைகளில்‌ பொதிகளும்‌ பைகளும்‌ 
தொங்கவிடப்பட்டிருந்தன. வண்டியோட்டி நுகத்தில்‌ 


அமராமல்‌ கயிறுகளைப்‌ பற்றியபடி வண்டியுடன்‌ 
நடந்துகொண்டிருந்தான்‌. 
வண்டிக்குப்‌ பின்னால்‌ அதன்‌ பின்கட்டையைப்‌ 
பற்றியபடி எட்டு சிறுவர்கள்‌ ஒருவரோடொருவர்‌ பேசி 
ச” பப நடக்க தலையில்‌ பொதிகளும்‌ கலங்களும்‌ 
பட்டிகளுமாக சூதர்‌ பெண்களும்‌ அவர்களைச்‌ சூழ்ந்து 
இளைஞர்களும்‌ நடந்தனர்‌. முதியவர்கள்‌ தோளில்‌ 
பைகளுடன்‌, வெற்றிலை மென்ற வாயுடன்‌ மூச்சிரைக்க 
நடந்தனர்‌. அவர்கள்‌ வளம்நோக்கி இடம்பெயர்பவர்கள்‌ 
என்பது தெரிந்தது. வண்டியின்‌ சகட ஒலியும்‌ கலங்கள்‌ 
முட்டும்‌ ஒலியும்‌ காளையின்‌ கழுத்துமணியொலியும்‌ 
இணைந்து ஒலித்தன. 


அவர்கள்‌ அருகே வந்தபோது திரெளபதி எழுந்து 
நின்றாள்‌. கையில்‌ தோளுக்குமேல்‌ உயர்ந்த குடிக்கோல்‌ 
ஏந்தியிருந்த அவர்களின்‌ தலைவர்‌ அவளை கூர்ந்து 
நோக்கியபின்‌ “எக்குலம்‌?” என்றார்‌. திரெளபதி “விறலி” 
என்றாள்‌. “பெயர்‌ சைரந்திரி. அரசியருக்கு 
அணுக்கப்பணிகள்‌ செய்வேன்‌.” அவர்‌ கூர்ந்து 
நோக்கிவிட்டு “நகருக்கா செல்கிறாய்‌?” என்றார்‌. “ஆம்‌” 
என்றாள்‌. “தனித்தா...?” என்று ஒரு பெண்‌ கேட்டாள்‌. 

ம்‌, நான்‌ தனியள்‌” என்றாள்‌ திரெளபதி. “வருக!” 

இன்னொரு முதிய பெண்‌ அவளை நோக்கி 

கைந்ட்டினாள்‌. அவள்‌ சென்று உடன்‌ 
இணைந்துகொண்டதும்‌ “ஒரு நோக்கில்‌ எவரும்‌ 
சூதப்பெண்‌ என உன்னை உரைத்துவிடமாட்டார்கள்‌. 
அரசிக்குரிய நிமிர்வும்‌ நோக்கும்‌ கொண்டிருக்கிறாய்‌” 
என்றாள்‌. “நான்‌ பாஞ்சாலத்தை சேர்ந்தவள்‌. எங்கள்‌ 
அரசியும்‌ நெடுந்தோற்றம்‌ கொண்டவர்‌” என்றாள்‌ 
திரெளபதி. 


முதியவள்‌ அவள்‌ தோளில்‌ கைவைத்து “எனக்கு 
உன்னைப்போல்‌ மகள்‌ ஒருத்தி இருந்தாள்‌. 
முதற்பேற்றிலேயே மண்மறைந்தாள்‌. வண்டிக்குள்‌ 
துயில்வது அவள்‌ மகன்தான்‌” என்றாள்‌. திரெளபதி 
புன்னகைத்து வண்டிக்குள்‌ எட்டிப்பார்த்து இரு 
வெண்ணிற பாதங்களைக்கண்டு “அந்தப்‌ 
பாதங்கள்தானே?” என்றாள்‌. “எப்படி 
தெரிந்துகொண்டாய்‌?” என்று அவள்‌ மீண்டும்‌ 
திரெளபதியின்‌ கைகளைப்‌ பற்றியபடி கேட்டாள்‌. 
“தாங்கள்‌ இதை சொன்ன கணத்திலேயே 
அன்னையென்றானேன்‌. மைந்தனை 
கண்டுகொண்டேன்‌” என்றாள்‌. உள்ளிருந்து பிறிதொரு 
குழந்தை உரக்க கை நீட்டி “உயரமான அத்தையை 


நான்தான்‌ முதலில்‌ பார்த்தேன்‌” என்றான்‌. இன்னொரு 
குழந்தை அவனை உந்தியபடி எட்டிப்‌ பார்த்து “உயரமான 
அத்தை! உன்னை நான்தான்‌ முதலில்‌ பார்த்தேன்‌” 
என்றாள்‌. “போடு” என்று அவன்‌ சொல்ல மாறி மாறி 
பூசலிட்டு இரு குழந்தைகளும்‌ முடியை 
பற்றிக்கொண்டன. 


“என்ன அங்கே சத்தம்‌? கையை எடு... நீலிமை, கையை 
எடு என்று சொன்னேன்‌” என்றாள்‌ அவர்களின்‌ 
அன்னை. “இவன்தான்‌ என்‌ முடியை பற்றினான்‌” 
என்றாள்‌ நீலிமை. “இவள்தான்‌! இவள்தான்‌!” என்று 
சிறுவன்‌ கூவினான்‌. “நான்‌ உயரமான அத்தையை 
மரத்தடியிலேயே பார்த்தேன்‌” என்று நீலிமை 
அழுகையுடன்‌ சொன்னாள்‌. “மரத்தடியிலே நான்‌ 
பார்த்தேன்‌” என்று சிறுவன்‌ கூவினான்‌. அன்னை 
திரெளபதியிடம்‌ “எப்போதும்‌ பூசல்‌... ஒரு நாழிகை 
இவர்களுடன்‌ இருந்தால்‌ பித்து பெருகிவிடும்‌” என்றாள்‌. 


“இரட்டையரா?” என்றாள்‌ திரெளபதி. “இல்லை. ஓராண்டு 
வேறுபாடு. ஆனால்‌ மூத்தவள்‌ பிறந்தபோது எங்களூரில்‌ 
கடுமையான வறுதி. அன்னைப்பாலுக்காகவே நான்‌ வீடு 
வீடாக அலைந்த காலம்‌. இளையவன்‌ பிறந்தபோது 
ஊரைவிட்டு கிளம்பிவிட்டோம்‌. பிறிதொரு ஊர்‌. அங்கு 
அவ்வப்போது ஊன்‌ வேட்டையாம கொண்டுவர 
இயன்றது. இருவர்‌ வளர்ச்சியும்‌ அவ்வாறுதான்‌ 
இணையாக ஆயிற்று” என்றாள்‌. “என்‌ பெயர்‌ கோகிலம்‌. 
நான்‌ அடுமனைப்பெண்‌.” திரெளபதி “என்‌ பெயர்‌ 
சைரந்திரி” என்றாள்‌. “ஊரைச்‌ சொல்ல விரும்பவில்லை 
என்றால்‌ நான்‌ கேட்கவில்லை” என்றாள்‌ கோகிலம்‌. 
அவளுக்குப்‌ பின்னால்‌ நின்றிருந்த 
இளம்பெண்ணொரருத்தி “ஊர்‌ துறந்து வருபவர்கள்தான்‌ 
தனியாக கிளம்பியிருப்பார்கள்‌” என்றாள்‌. பிறிதொருத்தி 
“ஊரென்றால்‌ பெண்களுக்கு ஆண்கள்தான்‌. 
ஆணிலாதவள்‌ ஊரிழந்தவளே” என்றாள்‌. 


அவர்களே தனக்குரிய வரலாறொன்றை ஓரிரு 
கணங்களுக்குள்‌ சமைத்துவிட்டதை திரெளபதி 
உணர்ந்தாள்‌. அவ்வாறு உடனடியாகத்‌ 
தோன்றுவதனாலேயே அதுவே இயல்பானதென்று 
தோன்றியது. “ஆம்‌, இந்த ஆலமரத்தடியில்‌ அமர்ந்திருந்த 
கணத்திற்கு முன்னால்‌ எனக்கு வாழ்க்கையென்று 
ஏதுமில்லை” என்றாள்‌. “நன்று, அவ்வண்ணமே இரு. 
பெண்கள்‌ விழைந்ததுபோல்‌ வாழ்க்கை அமைவது மிக 
அரிது. விரும்பாத வாழ்க்கையை எண்ணத்திலிருந்து 
முற்றிலும்‌ வெட்டி விலக்கிக்கொள்ளும்‌ பெண்ணே 


புதுமணப்பெண்ணுக்குரிய திகைத்த கண்களுடன்‌ 
அனைவருக்கும்‌ பொதுவான புன்னகை ஒன்றை 
சூடியிருந்தாள்‌. சத்யசேனையின்‌ கண்கள்‌ தன்‌ முகத்தில்‌ 
தொட்டுச்‌ செல்வதை குந்தி உணர்ந்தாலும்‌ ஒரு கணம்கூட 
திரும்பவில்லை. 


சியாமை “சற்றே குன்றேறிச்செல்லவேண்டும்‌ அரசி. 
காலைவெயில்‌ முதிர்வதற்குள்‌ சென்று மீள்வதே 
உகந்தது” என்றாள்‌. சத்யவதி சற்றுத்‌ தயங்கியபின்னர்‌ 
“ஸ்தானகர்‌ இருக்கிறாரா?” என்றாள்‌. சியாமை “குடிலில்‌ 

ருக்கிறார்‌” என்றபின்‌ திரும்பி குந்தியிடம்‌ “ஸ்தானகர்‌ 
விசித்திரவீரியரின்‌ அணுக்கச்சேவகராக இருந்த 
அமைச்சர்‌. மாமன்னர்‌ நிறைவடைந்தபின்னர்‌ இங்கேயே 
குடிலமைத்துத்‌ தங்கிவிட்டார்‌. சடையும்‌ தாடியும்‌ 
கொண்டு இங்கிருக்கிறார்‌. இருபதாண்டுகாலமாக 
ஒருசொல்லும்‌ பேசியதில்லை” என்றாள்‌. “முதலில்‌ 
அவரை வணங்கிவிட்டு மேலே செல்வது பேரரசியின்‌ 
வழக்கம்‌.” 


ஸ்தானகரின்‌ குடில்‌ பெரிய ஆலமரத்தடியில்‌ இருந்தது. 
மரக்கிளையிலிருந்து கீழே சரிந்த குருவிக்கூடு போன்ற 
சிறிய ஈச்சையோலைக்‌ குவியல்‌. அதை நோக்கி 
நடக்கும்போது மாத்ரி மெல்ல குந்தியின்‌ அருகே வந்து 
அவள்‌ தோளுடன்‌ தன்‌ தோள்‌ உரச நடந்தாள்‌. குந்தி 
திரும்பி நோக்கி புன்னகைசெய்ய அவளும்‌ 
புன்னகைசெய்தாள்‌. அப்பால்‌ தசார்ணை சம்படையிடம்‌ 
ஏதோ கேட்க அவள்‌ தாழ்ந்தகுரலில்‌ பதில்‌ சொல்வது 
கேட்டது. சத்யவிரதை திரும்பி தசார்ணையிடம்‌ பேசாமல்‌ 
வரும்படி சைகை காட்டினாள்‌. 


குடிலுக்குள்‌ எவருமில்லை என்று குந்தி எண்ணினாள்‌. 
இடையளவுக்கே உயரமிருந்த அதன்‌ மேற்கூரையின்‌ 
ஓலை கருகி காற்றில்‌ கி பட்டு பறந்துகொண்டிருந்தது. 
சியாமை அவர்களிடம்‌ நிற்கும்படி கைகாட்டியபோதுதான்‌ 
உள்ளே ஸ்தானகர்‌ இருப்பது தர ந்தது. அவர்கள்‌ 
நின்றுகொள்ள சத்யவதி மட்டும்‌ குனிந்து 
கைகளைக்கூப்பியபடி உள்ளே சென்றாள்‌. சிலகணங்கள்‌ 
கழித்து சத்யவதி வெளியே வர சியாமை “குந்திதேசத்தரசி, 
தாங்கள்‌ முனிவரை வணங்கலாம்‌” என மெல்லியகுரலில்‌ 
சொன்னாள்‌. “முனிவரா அக்கா?” என பின்னால்‌ 
சம்படையின்‌ மெல்லியகுரல்‌ கேட்டது. 


குந்தி வணங்கிய கைகளுடன்‌ உள்ளே சென்றாள்‌. 
மிகச்சிறிய இடத்தில்‌ மூங்கில்தட்டியாலான சுவரை ஒட்டி 
ஸ்தானகர்‌ அமர்ந்திருந்தார்‌. சடைத்திரிகளாக தாடியும்‌ 


மகிழ்ச்சியுடன்‌ வாழலாகும்‌. அக்கணத்துக்கு முன்னால்‌ 
உனக்கு என்ன நிகழ்ந்திருந்தாலும்‌ அவையனைத்தும்‌ 
இப்போது இல்லை. இனி நிகழ்வனவே உன்‌ வாழ்க்கை. 
அது இனிதென்றாகுக!” என்று கோகிலம்‌ சொன்னாள்‌. 


“என்‌ பெயர்‌ மலையஜை” என்று சொன்ன இளையவள்‌ 
“நீ உணவருந்தியிருக்க வாய்ப்பில்லை” என்றாள்‌. “ஆம்‌” 
என்றாள்‌ திரெளபதி. “உணவுக்காக இன்னும்‌ சற்று 
நேரத்தில்‌ வண்டிகளை நிறுத்துவோம்‌. அங்கு 
எங்களுடன்‌ உணவருந்தலாம்‌. நிஷதத்தின்‌ எல்லைக்குள்‌ 
நுழைந்ததுமுதல்‌ உணவுக்கு 
எக்குறையுமில்லாதிருக்கிறது. பேரரசி தமயந்தியின்‌ 
ஆட்சிக்காலத்தில்‌ அவர்கள்‌ அமைத்த மூவாயிரம்‌ 
அன்னநிலைகள்‌ இப்பகுதியெங்கும்‌ உள்ளன. இடையில்‌ 
இங்கு அரசின்மை நிலவியபோதுகூட அருகநெறியினர்‌ 
அவற்றை குறைவிலாது ஓம்பினர்‌. ஓர்‌ அன்னநிலையில்‌ 
பெற்ற உணவை உண்டு பசியெழுவதற்குள்‌ அடுத்த 
அன்னநிலைக்கு சென்றுவிடலாம்‌” என்றாள்‌ 
மலையஜை. 


திரெளபதி “இன்னும்‌ எத்தனை தொலைவு நிஷதபுரிக்கு?” 
என்றாள்‌ “விராடநகரி இங்கிருந்து எட்டு அன்ன 
சத்திரங்களின்‌ தொலைவில்‌ உள்ளது. களிற்றுயானை 
நிரைபோல கரிய கோட்டை கொண்டது. கவந்தனின்‌ 
வாய்போல அருகணைபவரெல்லாம்‌ அதன்‌ 
வாயிலினூடாக உள்ளே சென்று மறைகிறார்கள்‌. 
எத்தனை நீர்‌ பெய்தாலும்‌ நிறையாத கலம்போல 
ஒவ்வொரு நாளும்‌ உள்ளே நுழைந்துகொண்டிருக்கும்‌ 
எங்களைப்‌ போன்ற அயலவருக்கு அங்கு இடமிருக்கிறது. 
அடுமனைகளிலும்‌ அகத்தளங்களிலும்‌ இன்னும்‌ 
பலமடங்கு சூதர்கள்‌ சென்று அமையமுடியுமென்றார்கள்‌” 
என்றார்‌ குடித்தலைவர்‌. “என்‌ பெயர்‌ விகிர்கன்‌. நான்‌ 
அங்கு சென்று நோக்கிய பின்னரே என்‌ குடியை 
அழைத்துச்செல்ல முடிவெடுத்தேன்‌.” 


“நீ படைக்கலப்பயிற்சி பெற்றிருக்கிறாயா?” என்று ஒரு 
குள்ளமான முதியவள்‌ திரெளபதியின்‌ கைகளை 
தொட்டுப்பார்த்தபின்‌ விழிகளைச்‌ சுருக்கியபடி கேட்டாள்‌. 
அக்குழுவில்‌ இணைந்த தருணம்‌ முதல்‌ அவள்‌ தன்னை 
கூர்ந்து நோக்கிக்கொண்டிருப்பதை திரெளபதி 
உணர்ந்திருந்தாள்‌. திரும்பிப்‌ பார்த்து “ஆம்‌. எங்களூரில்‌ 
புரவிப்பயிற்சியும்‌ படைக்கலப்பயிற்சியும்‌ பெண்களுக்கு 
அளிப்பதுண்டு. நாங்கள்‌ புரவிச்‌ சூதர்களின்‌ குலம்‌” 
என்றாள்‌. மலையஜை “அவள்‌ பெயர்‌ மிருகி. எப்போதும்‌ 
ஐயம்‌ கொண்டவள்‌” என திரெளபதியிடம்‌ சொல்லிவிட்டு 


“புரவிச்‌ சூதர்களுக்கு படைக்கலப்பயிற்சி அளிக்கும்‌ 
பழக்கம்‌ மகதத்திலும்‌ அயோத்தியிலும்‌ உண்டு என்பதை 
அறியமாட்டாயா?” என்றாள்‌. “ஆம்‌. தேவையென்றால்‌ 
அவர்கள்‌ போர்களில்‌ ஈடுபடவும்‌ வேண்டும்‌. ஆனால்‌ 
பெண்களுக்கு அப்பயிற்சிகள்‌ அளிக்கப்படுவதை 
இப்போதுதான்‌ அறிகிறேன்‌” என்றார்‌ விகிர்தர்‌. 
“அத்தனை பெண்களுக்கும்‌ அளிக்கப்படுவதில்லை. 
இளவயதிலேயே எனது தோள்கள்‌ போருக்குரியவை 
என்று என்‌ தந்தை கருதினார்‌. ஆகவே அப்பயிற்சியை 
எனக்களித்தார்‌” என்று திரெளபதி சொன்னாள்‌. 


மிருகியின்‌ விழிகளில்‌ ஐயம்‌ எஞ்சியிருந்தது. ன யப்‌ 
“ஆம்‌, உனது உடல்‌ உனக்கு என்றும்‌ பெரிய இடரே. 
எவ்விழியும்‌ வந்து இறுதியாக நிலைக்கும்‌ தோற்றம்‌ 
உனக்கு அமைந்துள்ளது. அரசகுடியினர்‌ உன்னை 
விரும்புவர்‌. அவர்கள்‌ விரும்புவதனாலேயே 
இடர்களுக்குள்ளாவாய்‌. தோள்களை குறுக்கிக்கொள்‌. 
குரலெழாது பேசு. ஒருபோதும்‌ அரசகுலத்து ஆண்கள்‌ 
சொல்லும்‌ சொற்களை நம்பாதே” என்றாள்‌. திரெளபதி 
“இனி நம்புவதில்லை” என்றாள்‌. மிருகி விழிகளில்‌ ஐயம்‌ 
அகல நகைத்தபடி “ஆம்‌, நீ சொல்லவருவது எனக்கு 
புரிகிறது. இனி அனைத்தும்‌ நன்றாகவே நடக்கட்டும்‌” 
என்றாள்‌. 


[108261]அவர்கள்‌ தழைத்து கிளைவிரித்து நின்றிருந்த 
அரசமரத்தடி ஒன்றை அணுகினர்‌. சூதர்கள்‌ இருவரும்‌ 
முன்னால்‌ சென்று அந்த இடத்தை நன்கு நோக்கிவிட்டு 
கைகாட்ட வண்டியை ஓட்டியவர்‌ கயிற்றை இழுத்து 
அதை நிறுத்தினார்‌. கட்டைகள்‌ உரச சகடங்கள்‌ 
நிலைத்து வண்டி ச சூதப்பெண்கள்‌ உள்ளிருந்து 
குழந்தைகளைத்‌ தூக்கி கீழே விட்டனர்‌. அவை குதித்துக்‌ 
கூச்சலிட்டபம அரசமரத்தை நோக்கி ஓடின. 
கருவுற்றிருந்த பெண்களை கைபற்றி மெல்ல கீழே 
இறக்கினர்‌. அவர்களில்‌ ஒருத்தி குருதி இல்லாமல்‌ 
வெளுத்திருந்த உதடுகளுடன்‌ அவளை நோக்கி 
புன்னகைத்து “இக்குழுவில்‌ ஆண்களின்‌ தலைக்கு மேல்‌ 
எழுந்து தெரிகிறது உங்கள்‌ தலை” என்றாள்‌. “ஆம்‌, அதை 
மட்டும்‌ நான்‌ ஒன்றும்‌ செய்வதற்கில்லை” என்று 
திரெளபதி சொன்னாள்‌. “ஏன்‌ தலைதணிக்க வேண்டும்‌? 
நிமிர்ந்து நடவுங்கள்‌. சூதர்களில்‌ ஒருவர்‌ தலைநிமிர்ந்து 
நடந்தாரென்று நாங்கள்‌ எண்ணிக்கொள்கிறோம்‌” 
என்றாள்‌ அவள்‌. 


அவள்‌ கைகளை பற்றிக்கொண்டு “எத்தனை மாதம்‌?” 
என்று திரெளபதி கேட்டாள்‌. “ஏழு” என்றபின்‌ கையை 


இடையில்‌ வைத்து மெல்ல நெளித்து “இந்த வண்டியில்‌ 
அமர்ந்து வருவதற்கு நடந்தே செல்லலாம்‌. நடனமிட்டபடி 
செல்வதுபோல்‌ உள்ளது” என்றாள்‌. “என்‌ பெயர்‌ சிம்ஹி. 
அதோ, அவர்தான்‌ என்‌ கணவர்‌.” அவள்‌ சுட்டிக்காட்டிய 
இளைஞன்‌ பெரிய பற்களைக்‌ காட்டி புன்னகைத்தான்‌. 
“அவர்‌ பெயர்‌ அஸ்வகர்‌. நளமன்னர்‌ இயற்றிய 
அடுதொழில்‌ நூலை உளப்பாடமாக கற்றவர்‌ எங்களுள்‌ 
அவர்‌ ஒருவரே.” 


சிம்ஹிக்குப்‌ பின்னால்‌ இறங்கிய கருவுற்ற பெண்‌ 
பதினெட்டு வயதுகூட அடையாதவள்‌. சிறுமியருக்குரிய 
கண்களும்‌ சிறிய பருக்கள்‌ பரவிய கன்னங்களும்‌ 
கொண்டிருந்தாள்‌. அவளும்‌ உதடுகள்‌ வெளுத்து 
கண்கள்‌ வறண்டு தோல்‌ பசலைபடர்ந்து வண்ணமிழந்த 
பழைய துணிபோலிருந்தாள்‌. “உனக்கு எத்தனை மாதம்‌?” 
என்று திரெளபதி கேட்டாள்‌. “ஆறு” என்று அவள்‌ 
சொன்னாள்‌. பின்னர்‌ விழிகளைத்‌ திருப்பி வேறெங்கோ 
நோக்கினாள்‌. சிம்ஹி “அவள்‌ பெயர்‌ சவிதை. அவளிடம்‌ 
பேசவே முடியாது” என்றாள்‌. “ஏன்‌?” என்று திரெளபதி 
கேட்டாள்‌. “இப்புவியே அவளுக்கு தீங்கிழைக்கிறது 
என்று எண்ணிக்கொண்டிருக்கிறாள்‌. அவள்‌ கணவன்‌ 
அவளைக்‌ கொல்லும்‌ நஞ்சொன்றையே கருவாக அவள்‌ 
உடலில்‌ செலுத்தியிருப்பதாக நேற்று சொன்னாள்‌. 
அக்கரு வளர்ந்து தன்னை கிழித்துக்கொண்டுதான்‌ 
வெளியே வரும்‌ என்று ஒவ்வொரு நாளும்‌ கனவில்‌ 
காண்கிறாள்‌.” திரெளபதி சவிதையின்‌ கைகளை 
பற்றிக்கொண்டு “என்ன கனவு அது?” என்றாள்‌. 


அவள்‌ கைகள்‌ குளிர்ந்து இறந்த மீன்கள்‌ போலிருந்தன. 
கையை உருவ முயன்றபடி “ஒன்றுமில்லை” என்று 
சொன்னாள்‌. “அத்தகைய கனவுகள்‌ வராத கருவுற்ற 
பெண்கள்‌ எவருமில்லை” என்றாள்‌ திரெளபதி. “ஆம்‌, 
எனக்குத்‌ தெரியும்‌” என்றாள்‌ அவள்‌. “சரி, நான்‌ 
சொல்கிறேன்‌. நீ இக்கருவால்‌ உயிர்‌ 
துறக்கப்போவதில்லை. அறுபதாண்டு வாழ்ந்து உன்‌ 
மூன்றாம்‌ கொடிவழியினரைக்‌ கண்ட பின்னரே 
இங்கிருந்து செல்வாய்‌. போதுமா?” என்றாள்‌ திரெளபதி. 
அவள்‌ விழிகளையும்‌ சொல்லுறுதியையும்‌ கண்ட 
கோகிலம்‌ “தெய்வச்சொல்‌ கேட்டதுபோல்‌ உள்ளது, 
அம்மா” என்றாள்‌. 


சவிதை சினத்துடன்‌ “அதைச்‌ சொல்ல நீங்கள்‌ யார்‌?” 
என்று கேட்டாள்‌. சுளித்த உதடுகளுக்குள்‌ அவள்‌ பற்கள்‌ 
தெரிந்தன. “சொல்வதற்கு எனக்கு ஆற்றலுண்டு என்றே 
கொள்‌” என்றாள்‌ திரெளபதி. சவிதை முகம்‌ 


திருப்பிக்கொண்டாள்‌. அரசமரத்தடியில்‌ பெண்கள்‌ 
ஒவ்வொருவராக அமர்ந்துகொண்டனர்‌. ஆண்கள்‌ 
வண்டியிலிருந்து பொதிகளையும்‌ பெட்டிகளையும்‌ 
கலங்களையும்‌ இறக்கி வைத்தனர்‌. பொதி சுமந்துவந்த 
பெண்கள்‌ முதுகை நிலம்பதிய வைத்து மல்லாந்து 
படுத்தனர்‌. கலங்களில்‌ இருந்து இன்கடுங்கள்ளை 
மூங்கில்‌ குவளைகளில்‌ ஊற்றி ஆண்கள்‌ கைகளில்‌ 
எடுத்துக்கொண்டனர்‌. பெண்கள்‌ துணிப்பொதிகளை 
அவிழ்த்து உள்ளே வாழையிலையில்‌ பொதிந்து தீயில்‌ 
சுட்டெடுத்த அரிசி அப்பங்களை எடுத்து 
குழந்தைகளுக்கு அளித்தனர்‌. ஒருவரோடொருவர்‌ 
பூசலிட்டு கூவிச்சிரித்தபடி குழந்தைகள்‌ அவற்றை 
வாங்கிக்கொண்டனர்‌. 


தேங்காய்‌ சேர்த்து பிசைந்து சுடப்பட்ட பச்சரிசி அப்பம்‌ 
அந்த வழிநடைப்‌ பசிக்கு மிக சுவையாக இருப்பதாக 
அவளுக்குத்‌ தோன்றியது. மிருகி “நான்‌ ஊனுணவு 
மிகுதியாக உண்ணவேண்டும்‌ என்கிறார்கள்‌. நான்கு 
மாதம்‌ எதை உண்டாலும்‌ வெளியே 
வந்துகொண்டிருந்தது. உண்மையில்‌ இப்போது ஓரிரு 
மாதங்களாகத்தான்‌ வயிறு நிறைய உண்கிறேன்‌. 
ஆயினும்‌ முன்பு வாயுமிழ்ந்த நினைவு எழும்போது 
மேற்கொண்டு உண்ண முடியவில்லை” என்றாள்‌. 
“அதற்கு எளிய வழி உன்‌ வயிறு ஒரு சிறு குருவிக்கூடு, 
அதிலுள்ள குஞ்சு ஒன்று சிவந்த அலகைப்‌ பிளந்து சிறு 
சிறகுகளை அடித்தபடி எம்பி எம்பி இந்த உணவுக்காக 
குதிக்கிறது என்று எண்ணிக்கொள்வதே. ஒரு துண்டுகூட 
வீணாகாமல்‌ உண்பாய்‌” என்றாள்‌ திரெளபதி. அவள்‌ 
முகம்‌ மலர்ந்து “ஆம்‌, அதை கேட்கையிலேயே மெய்‌ 
விதிர்ப்பு கொள்கிறது” என்றபடி திரெளபதியின்‌ 
கைகளை தொட்டாள்‌. 


கோகிலம்‌ “நன்றாக பேசுகிறாய்‌. கதை சொல்வாயா?” 
என்றாள்‌. “நிறைய கதை கேட்டிருக்கிறேன்‌ எதையும்‌ 
இதுவரை சொன்னதில்லை” என்றாள்‌ திரெளபதி. “நீ 
எதில்‌ தேர்ந்தவள்‌?” என்றாள்‌ மிருகி. “அணிச்சேடி 
வேலையை செய்ய முடியுமென்று எண்ணுகின்றேன்‌. 
காவல்பெண்டாகவும்‌ அமைவேன்‌” என்றாள்‌ திரெளபதி. 
“அதை அடுமனைகளில்‌ செய்ய முடியுமா என்ன? அதற்கு 
அரண்மனைப்பழக்கம்‌ இருக்க வேண்டுமே?” என்றாள்‌ 
கோகிலம்‌. “அவளை பார்த்தாலே தெரியவில்லையா 
அவள்‌ அடுமனைப்பெண்‌ அல்ல என்று? 
அரண்மனைகளில்‌ வளர்ந்தவள்‌ அவள்‌” என்றாள்‌ 
மிருகி. திரெளபதி “எப்படி தெரியும்‌?” என்றாள்‌. “உன்‌ 
கால்களைப்‌ பார்‌ அவை நெடுந்தூரம்‌ வழி நடந்தவை 


ஆயினும்‌ எங்களைப்போல இளமையிலிருந்தே 
மண்ணை அறிந்தவையல்ல. கடுநடையில்‌ வளர்ந்த 
கால்களில்‌ விரல்கள்‌ விலகியிருக்கும்‌. பாதங்கள்‌ 
இணையாக நிலம்‌ பதியாது.” 


திரெளபதி புன்னகையுடன்‌ “மெய்தான்‌. நான்‌ 
அரண்மனையில்‌ வளர்ந்தேன்‌” என்றாள்‌. “நீ சொல்ல 
மறுக்கும்‌ அனைத்தும்‌ அரண்மனைகளில்‌ நிகழ்ந்தவை” 
என்றாள்‌ மிருகி. அவளை கூர்ந்து நோக்கியபடி “அழகிய 
சூதப்பெண்கள்‌ அனைவருக்கும்‌ ஒரு பெருங்கலத்தை 
நிறைக்கும்‌ அளவுக்கு நஞ்சும்‌ கசப்பும்‌ நெஞ்சில்‌ 
இருக்கும்‌” என்றாள்‌. திரெளபதி “கடுங்கசப்பு” என்றாள்‌. 
கோகிலம்‌ ன்‌ உன்‌ புன்னகை அனைத்திலும்‌ அது 
உள்ளது. நீ சிறுமை செய்யப்பட்டாயா?” என்றாள்‌. “ஆம்‌” 
என்றாள்‌ திரெளபதி. “எங்கு?” என்றாள்‌ சிம்ஹி. “அவை 
முன்பு” என்றாள்‌ திரெளபதி. “அவை முன்பா?” என்றபடி 
இரு பெண்கள்‌ எழுந்து அருகே வந்தனர்‌. “அவையிலா?” 
என்றனர்‌. “ஆம்‌” என்று குனிந்து அப்பத்தை தின்றபடி 
திரெளபதி சொன்னாள்‌. 


கோகிலம்‌ “பெண்களுக்கு சிறுமையெல்லாம்‌ 
தனியறையில்தான்‌. அவை முன்பிலென்றால்‌...?” 
என்றாள்‌. மிருகி சீற்றத்துடன்‌ “சிறுமையில்‌ பெரிதென்ன 
சிறிதென்ன? தன்மேல்‌ மதிப்பில்லாத ஆண்‌ ஒருவனால்‌ 
வெறும்‌ உடலென கைப்பற்றி புணரப்படும்‌ சிறுமைக்கு 
அப்பால்‌ எவரும்‌ பெண்ணுக்கு எச்சிறுமையையும்‌ 
அளித்துவிட முடியாது” என்றாள்‌. மூச்சு சீற “புணர்ச்சிச்‌ 
செயலே அவ்வாறுதான்‌ அமைந்துள்ளது. பற்றி 
ஆட்கொண்டு கசக்கி முகர்ந்து துய்த்து துறந்து 
செல்லுதல்‌. எச்சில்‌ இலையென பெண்ணை 
உணர்ச்செய்தல்‌” என்றாள்‌. கோகிலம்‌ “நாம்‌ அதை ஏன்‌ 
பேசவேண்டும்‌?” என்றாள்‌. மிருகி “நீ அரண்மனைகளில்‌ 
பணியாற்றியதில்லை” என்றாள்‌. கோகிலம்‌ “ஆம்‌, அது 
என்‌ நல்லூழ்‌” என்றாள்‌. சிம்ஹி “உணவின்போது 
கசப்புகளை பேசவேண்டியதில்லை” என்றாள்‌. 


“ஆயினும்‌ அவை நடுவே என்றால்‌...” என்றாள்‌ கோகிலம்‌. 
“எண்ணவே முடியவில்லை.” மிருகி “கேளடி, இருண்ட 
அறையில்‌ எவருமே இல்லாமல்‌ கீழ்மைப்பட்டு 
தன்னுடலை அளிக்கும்‌ ஒரு சூதப்பெண்கூட பல்லாயிரம்‌ 
பேர்‌ நோக்கும்‌ அவை முன்புதான்‌ அதற்கு ஆளாகிக்‌ 
கொண்டிருக்கிறாள்‌. இல்லையென்று சொல்‌ பார்க்கலாம்‌” 
என்றாள்‌. கோகிலம்‌ “எனக்குத்‌ தெரியவில்லை” என்றாள்‌. 
“அப்போதும்‌ பிறந்திருக்காத தலைமுறையினரும்‌ அதை 
பார்க்கிறார்கள்‌, அறிக!” என்றாள்‌ மிருகி. சிம்ஹி 


பதற்றத்துடன்‌ “நாம்‌ இந்தப்‌ பேச்சையே 
விட்டுவிடுவோமெ...” என்றாள்‌. கோகிலம்‌ “ஆம்‌, நாமிதை 
பேச வேண்டியதில்லை” என்றாள்‌. மிருகி “பெண்ணுக்கு 
இழைக்கப்பட்ட சிறுமைக்கு குருதியை மட்டுமே நிகர்‌ 
வைக்கமுடியும்‌. அப்பெண்ணின்‌ மைந்தன்‌ அதை 
செய்யவேண்டும்‌... அக்குருதியை அவன்‌ முலைப்பால்‌ 
என அள்ளிக்‌ குடிக்கவேண்டும்‌” என்றாள்‌. “போதும்‌” 
என்றாள்‌ சிம்ஹி. 


விகிர்தர்‌ அரைத்துயில்‌ மயங்க அஸ்வகனும்‌ இரு 
இளஞ்சூதர்களும்‌ வெல்லமிட்ட கொதிக்கும்‌ அன்னநீரை 
ஒரு கலத்தில்‌ கொண்டுவந்தனர்‌. மூங்கில்‌ குவளைகளில்‌ 
விட்டு அவர்களுக்கு அளித்தனர்‌. அஸ்வகன்‌ 
திரெளபதியிடம்‌ நீட்டியபடி புன்னகையுடன்‌ “இது 
கள்ளல்ல” என்றான்‌. “நான்‌ கள்ளருந்துபவள்‌ என்று 
தோன்றுகிறதா?” என்றாள்‌ அவள்‌. “இல்லை. ஆனால்‌ 
உங்கள்‌ விழிகள்‌ கள்ளிலாறியவை என்று 
தோன்றுகின்றன” என்று அவன்‌ சிரித்தான்‌. “எங்கள்‌ 
குடியில்‌ அடுமனைத்தொழிலில்‌ முதன்மைத்‌ திறனோன்‌ 
இவன்‌. நாங்கள்‌ சிறுகுடி அடுமனையாளர்‌. 
எளியோருக்கான உணவைச்‌ சமைப்பவர்‌. இவன்‌ 
அரண்மனைச்‌ சமையலை அறிந்தவன்‌. சம்பவன்‌ என்று 
பெயர்‌” என்றாள்‌ கோகிலத்தின்‌ இளையோள்‌. “இவனுக்கு 
மூத்தவர்‌ இருவர்‌ முன்பே மறைந்துவிட்டனர்‌. 
எனக்கென்று எஞ்சும்‌ உடன்பிறந்தான்‌ இவனே.” 


சம்பவன்‌ “அடுமனைத்திறன்‌ அரண்மனையை 
கோருகிறது. நிஷதபுரியின்‌ அரண்மனை இன்று நல்ல 
திறனுள்ள அடுமனையாளர்களுக்கான 
இடமென்றார்கள்‌” என்றான்‌. திரெளபதி 
“அடுமனையாளர்‌ எவரிடமாவது பயின்றிருக்கிறீர்களா?” 
என்றாள்‌. “எந்தையிடம்‌ அன்றி எவரிடமும்‌ 
பயின்றதில்லை. அஸ்தினபுரியின்‌ பீமசேனர்‌ எனது 
ஆசிரியர்‌. அவருக்கு மாணவனாக வேண்டும்‌ 
என்பதற்காகவே நான்‌ நளபாகத்தை பயில மறுத்தேன்‌” 
என்றான்‌. திரெளபதி “அவரை பார்த்திருக்கிறரா?” என்று 
கேட்டாள்‌. சம்பவன்‌ “பார்த்ததில்லை. ஆனால்‌...” 
என்றபின்‌ தன்‌ கச்சையை நெகிழ்த்து அதிலிருந்து சிறிய 
பட்டுத்துணி ஒன்றை எடுத்துக்‌ காட்டினான்‌. அதில்‌ 
பீமனின்‌ உருவம்‌ வண்ண நூல்களால்‌ 
வரையப்பட்டிருந்தது. 

“இந்த ஓவியத்தை பதினான்கு ஆண்டுகளுக்கு முன்பு 


ஒரு திசைச்சூதரிடமிருந்து எட்டு பணம்‌ கொடுத்து 
வாங்கினேன்‌. என்‌ கையில்‌ தந்தை அணிவித்திருந்த 


பொற்கங்கணத்தை விற்று அப்பணத்தை ஈட்டினேன்‌. 
ஒவ்வொரு நாளும்‌ இது என்னுடன்‌ இருக்கிறது. என்‌ 
ஆசிரியர்‌, என்‌ இறைவடிவம்‌. அவர்‌ எங்கிருந்தோ 
என்னிடம்‌ பேசிக்கொண்டிருக்கிறார்‌. நான்‌ கற்ற 
அடுமனைத்தொழிலனைத்தும்‌ என்‌ உள்ளத்தில்‌ அறியாத 
குரலென ஒலித்து இவர்‌ கற்பித்ததே” என்றான்‌. 
குரல்நெகிழ “சொல்லுங்கள்‌ அக்கா, ஆசிரியரின்‌ 
அணுக்கம்‌ இருந்தால்தான்‌ கற்க முடியுமா?” என்று 
கேட்டான்‌. 


திரெளபதி “இல்லை. தந்தை, ஆசிரியன்‌, காதலன்‌ 
என்னும்‌ மூன்றும்‌ உளஉருவகங்கள்‌ மட்டுமே. ஆனால்‌ 
மெய்யன்பு என்றால்‌, முழுப்பணிவு என்றால்‌ காதலனும்‌ 
ஆசிரியனும்‌ தந்தையும்‌ ஏதேனும்‌ ஒரு தருணத்தில்‌ 
அத்தவத்தை அறிந்து நம்மைத்‌ தேடி வருவார்கள்‌. யார்‌ 
கண்டது, நீர்‌ இப்போது சென்றுகொண்டிருப்பதே உமது 
ஆசிரியரின்‌ காலடிகளை தேடித்தானோ என்னவோ?” 
என்றாள்‌. 


சம்பவன்‌ உள எழுச்சியுடன்‌ அவள்‌ அருகே வந்து 
மண்டியிட்டமர்ந்து அவள்‌ கால்களைத்‌ தொட்டு 
“இச்சொற்களுக்காகவே நான்‌ உங்களுக்கு 
கடன்பட்டிருக்கிறேன்‌, அக்கா. இச்சொற்கள்‌ போதும்‌ 
எனக்கு. என்றேனும்‌ ஒரு நாள்‌ அவரை நான்‌ காண்பேன்‌. 
இந்திரப்பிரஸ்தத்தின்‌ பேரரசரின்‌ இளையவர்‌ அவர்‌. 
எதிரிகள்‌ எண்ணியே அஞ்சும்‌ பெருவீரர்‌. என்றேனும்‌ ஒரு 
நாள்‌ நேரில்‌ கண்டால்கூட நெடுந்தொலைவில்‌ 
நின்றபடிதான்‌ கைகூப்புவேன்‌. அவரது கால்தடங்கள்‌ 
படிந்த மண்ணை எடுத்து என்‌ தலையில்‌ 
அணிந்துகொள்வேன்‌. அந்த பிடிமண்ணைச்‌ சூடும்‌ 
வாய்ப்பு என்‌ சென்னிக்கு கிடைக்குமென்றால்கூட என்‌ 
மூதாதையர்‌ என்மேல்‌ பெருங்கருணை 
கொண்டிருக்கிறார்கள்‌ என்றே கொள்வேன்‌” என்றான்‌. 


திரெளபதி “ஆசிரியரின்‌ பெருங்கருணைக்கு இணை 
நிற்பது தெய்வங்களின்‌ கருணை மட்டுமே. நம்‌ 
எளிமையை எண்ணி நாம்‌ அஞ்ச வேண்டியதில்லை. 
நம்மில்‌ ஆணவமும்‌ சிறுமையும்‌ மட்டும்‌ 
இல்லாதிருக்கும்படி பார்த்துக்கொண்டால்‌ போதும்‌. சிறு 
கோழிக்குஞ்சை செம்பருந்து பற்றிச்செல்வதுபோல 
நம்மை இப்புவியிலிருந்து தேடி வந்து பற்றிச்‌ சென்று 
மலைமுடியில்‌ அமர்த்துவார்கள்‌. அன்னைமடியில்‌ என 
அவர்‌ அருகே நாம்‌ அமரலாம்‌” என்றாள்‌. சம்பவன்‌ 
கன்னங்களில்‌ நீர்ச்சால்கள்‌ வழிய விம்மி அழுதபடி 
தலைகுனிந்து அமர்ந்திருந்தான்‌. கோகிலம்‌ “நற்சொற்கள்‌ 


சொன்னாய்‌, சைரந்திரி. உனது நா நிகழட்டும்‌” என்றாள்‌. 
“நான்‌ சொன்ன சொற்கள்‌ எதுவும்‌ நிகழாதிருந்ததில்லை” 
என்றாள்‌ திரெளபதி. 


பின்னாலிருந்து அவள்‌ கையைத்‌ தொட்ட சவிதை 
“அவ்வாறென்றால்‌ நானும்‌ பெற்றுப்‌ பிழைப்பேனா, 
அக்கா?” என்றாள்‌. “நீ பெருந்தோள்‌ கொண்ட மாவீரனை 
பெறுவாய்‌” என்றாள்‌ திரெளபதி. அவள்‌ 
மெய்ப்புகொள்வது கழுத்தில்‌ தெரிந்தது. “எப்படி?” என்று 
மூச்சொலியுடன்‌ கேட்டாள்‌. திரெளபதி “அடுமனைக்குச்‌ 
செல்‌. அங்கு உன்னைக்‌ கண்டதுமே உனக்கு அருள்பவர்‌ 
ஒருவர்‌ வருவார்‌. இப்புவி கண்டவற்றிலேயே 
பெருந்தோள்‌ கொண்டவர்‌. இளையவளே, யானை 
துதிக்கையை எண்ணுக! கருங்கால்வேங்கைப்‌ பெருமரம்‌ 
பறித்தெடுக்கும்‌ ஆற்றல்‌ கொண்டது அது. இதழ்‌ கசங்காது 
மலர்கொய்யவும்‌ அறிந்தது. உன்மேல்‌ அக்கருணை 
பொழியும்‌. ஆலமரத்தடியில்‌ என அவர்‌ காலடியில்‌ 
அமைக! உன்னில்‌ எழுவதும்‌ பிறிதொரு 
பெருந்தோளனாகவே இருப்பான்‌” என்றாள்‌. அவள்‌ 
தலையில்‌ கைவைத்து “தெய்வமெழும்‌ சொல்‌ இது, 
இளையவளே. நெடுந்தொலைவில்‌ அவரைக்‌ கண்டதுமே 
நீ அறிவாய்‌, இப்புவியில்‌ இனி அஞ்சவேண்டியதென்று 
எதுவுமே இல்லை என?” என்றாள்‌. 


துணி கிழிபடும்‌ ஒலியில்‌ விசும்பியபடி சவிதை தன்‌ 
முட்டில்‌ முகம்‌ புதைத்து அழத்தொடங்கினாள்‌. 
அவ்வொலியைக்‌ கேட்டபடி விழிநீர்‌ வழிய அப்பெண்கள்‌ 
அமர்ந்திருந்தனர்‌. 

35. வேழமருப்பு 


[1826]சூதர்குழுவுடன்‌ திரெளபதி விராடபுரியின்‌ 
பெருங்கோட்டை வாயிலை அடைந்தபோது அந்தி 
கவியத்‌ தொடங்கியிருந்தது. தொலைவிலேயே 
சூதர்குழுவின்‌ தலைவர்‌ விகிர்தர்‌ “விரைந்து சென்றால்‌ 
பெருவாயில்‌ மூடுவதற்குள்‌ நாம்‌ நகருக்குள்‌ 
நுழைந்துவிட முடியும்‌. அந்திக்குப்‌ பின்‌ அயலவர்களை 
நகர்நுழைய ஒப்புவதில்லை. நாம்‌ திறந்த வெளியில்‌ தங்க 
வேண்டியிருக்கும்‌” என்றார்‌. “நோக்குக, தென்மேற்கில்‌ 
மின்னுகிறது. இப்பகுதிகளில்‌ தென்மேற்கு முகிலூறினால்‌ 
மழை உறுதி என்றே பொருள்‌. திறந்த வெளியில்‌ 
குழந்தைகளுடன்‌ தங்குவதென்பது கடினம்‌.” 


திரெளபதி “கோட்டைமுகப்பில்‌ தங்கும்‌ இடங்கள்‌ 
இல்லையா?” என்றாள்‌. “உண்டு. பெருவணிகர்களுக்கு 
நீள்விடுதிகள்‌ அமைந்துள்ளன 
தொகைக்கொட்டகைளும்‌ உண்டு. இப்பொழுதிற்குள்‌ 
அங்கே பலர்‌ சென்று இடம்‌ பற்றியிருப்பார்கள்‌. 
சூதர்களுக்கு தனியாக தங்குமிடங்கள்‌ உண்டு. பலர்‌ 
கூடாரங்கள்‌ கட்டி தங்குவார்கள்‌” என்றார்‌ விகிர்தர்‌. 
“ஆனால்‌ இது வைகாசி மாதம்‌. தொகைச்சந்தை ஒன்று 
நாளை மறுநாள்‌ கூடவிருக்கிறது. பன்னிரு நாட்கள்‌ 
அச்சந்தை நீடிக்கும்‌. நகருக்குள்‌ பெருங்கூட்டம்‌ நுழையும்‌. 
அனைவருக்கும்‌ கூரைகளில்‌ இடமிருக்காது.” 
முதியவரான சுந்தரர்‌ “அத்துடன்‌ எங்கும்‌ அடுமனைச்சூதர்‌ 
ஒரு படி தாழ்ந்தவர்கள்தான்‌. மாமன்னர்‌ நளன்‌ 
கோல்கொண்டு ஆண்ட தொல்நகரியான இந்திரபுரியிலும்‌ 
அவ்வாறே இருந்திருக்கும்‌” என்றார்‌. விகிர்தர்‌ “விரைந்து 
செல்வோம்‌” என்றார்‌. 


“இன்னும்‌ சற்று விரைவு” என்று அஸ்வகன்‌ கூவினான்‌. 
வண்டியோட்டி சினத்துடன்‌ திரும்பி நோக்கி “தரையை 
பார்த்தீர்களல்லவா? புழுதியில்‌ ஆழ்கிறது சகடம்‌. 
ஒற்றைக்காளை இதுவரை இழுத்து வந்ததே நமது 
நல்லூழ்‌. இனிமேலும்‌ அதை துரத்தினால்‌ கால்‌ மடித்து 
விழுந்துவிடக்கூடும்‌ அதன்‌ பின்‌ இந்த சாலையோரத்து 
மரத்தடியில்‌ இரவை கழிக்க வேண்டியிருக்கும்‌, மழைக்கு 
வந்து ஒதுங்கும்‌ காட்டு விலங்குகளுடன்‌ சேர்ந்து” 
என்றான்‌. விகிர்தர்‌ “பூசல்‌ வேண்டாம்‌. முடிந்தவரை 


விரைந்து செல்வோம்‌” என்றார்‌. 


பகல்‌ அவர்கள்‌ அனைவருமே களைத்திருந்தனர்‌. 
ரைந்து நடக்க முனைந்தோர்‌ எஞ்சியிருந்த 
தொலைவை கணக்கிட்டு உள்ளம்‌ சோர்ந்தனர்‌. முதிய 
பெண்டிர்‌ இடையில்‌ கைவைத்து அவ்வப்போது வானை 
நோக்கி “தெய்வங்களே” என்று ஏங்கினர்‌. “எவராவது 
இருவர்‌ விரைந்து முன்னால்‌ சென்று கோட்டைக்கு 
வெளியே தங்குமிடம்‌ ஒன்றை பிடித்து 
வைத்துக்கொண்டால்‌ என்ன?” என்று திரெளபதி 
கேட்டாள்‌. “பிடித்து வைத்துக்கொண்டால்‌ கூட அதை 
அவர்கள்‌ நமக்கு அளிக்க வேண்டுமென்பதில்லை. 
படைக்கலமேந்தியவர்களோ இசைக்கலம்‌ 
ஏந்தியவர்களோ அல்ல நாம்‌. எளியவர்‌. அடுமனைக்‌ 
கலங்கள்‌ மட்டுமே அறிந்தவர்கள்‌. மானுடரின்‌ பசி 
தீர்க்கும்போது மட்டுமே நினைவுகூரப்படுபவர்கள்‌” 
என்றார்‌ சுந்தரர்‌. 


செல்லச்‌ செல்ல அவர்களின்‌ விரைவு குறைந்து வந்தது. 
எடை சுமந்த பெண்கள்‌ நின்று “எங்களால்‌ 
முடியவில்லை. இத்துயருக்கு நாங்கள்‌ மழையிலேயே 
நின்றுகொள்வோம்‌” என்றனர்‌. “மழைக்கு நம்மிடம்‌ 
கூரையென ஏதுமில்லையா?” என்றாள்‌ திரெளபதி. 
விகிர்தர்‌ அவளை நோக்கி புன்னகைத்து “நாங்கள்‌ 
நாடோடிகளாக வாழ்பவர்களல்ல. நல்ல அடுமனை 
ஒன்றை அடைந்தால்‌ அங்கிருந்து தெய்வங்களால்‌ 
மட்டுமே எங்களை கிளப்ப முடியும்‌. அங்கு மச்சர்‌ நாட்டில்‌ 
அடுமனைப்‌ பணியாளர்கள்‌ தேவைக்குமேல்‌ 
மிகுந்துவிட்டனர்‌. வாய்‌ வளரும்‌ குழந்தைகளுடன்‌ அங்கு 

முடியாததனால்தான்‌ கிளம்பினோம்‌. அது தோற்ற 

. இது வென்ற நாடு. இங்கு நாள்தோறும்‌ மனிதர்கள்‌ 
பரு கருவூலம்‌ பெருகுகிறது. அடுமனை 
கொழிக்கிறது” என்றார்‌. 


சூரியன்‌ கோட்டைச்சுவருக்கு அப்பால்‌ முழுதடங்குவதை 
தொலைவிலேயே அவர்கள்‌ கண்டனர்‌. “அவ்வட்டம்‌ 
விளிம்புக்கு ம இறங்குவதுதான்‌ கணக்கு. அந்தி 
முரசொலிக்கத்‌ தொடங்கிவிட்டால்‌ காவல்‌ யானைகள்‌ 
சகடங்களை இழுக்கத்‌ தொடங்கிவிடும்‌” என்று விகிர்தர்‌ 
சொன்னார்‌. “இங்குள்ள அடுமனையை நோக்கி உறுதி 
செய்வதற்காக சென்றமுறை நான்‌ வந்தேன்‌. அது ஆடி 
மாதம்‌. தொலைவிலேயே அந்திக்கதிர்‌ இறங்குவதை 
கண்டேன்‌. முழுஇரவும்‌ மெல்லிய மழையில்‌ நனைந்தபடி 
மரவுரியை தலையிலிட்டு உடல்‌ குறுக்கி கோட்டை 
முகமுற்றத்தில்‌ அமர்ந்திருந்தேன்‌. மறுநாள்‌ காலையில்‌ 


குழலும்‌ மார்பிலும்‌ தோளிலும்‌ விழுந்துகிடந்தன. 
கைகளை மடியில்‌ மலர்முகமாக வைத்திருந்தார்‌. அவள்‌ 
உள்ளே நுழைந்தபோது அவரது கண்கள்‌ அவளை 
நோக்கித்‌ திரும்பவில்லை. அவர்‌ எங்கே பார்க்கிறார்‌ 
என்றும்‌ தெரியவில்லை. ஆனால்‌ முதற்கணத்து வியப்பு 
கடந்துசென்றதுமே அவள்‌ இன்னதென்றறியாத 
அச்சத்தை அடைந்தாள்‌. உடல்குளிர்வதுபோலவும்‌ 
உள்ளங்கால்கள்‌ வெம்மைகொள்வதுபோலவும்‌ 
தோன்றியது. அவரது பாதங்களைத்‌ தொட்டு 
வணங்கவேண்டுமென எண்ணினாள்‌. ஆனால்‌ 
வணங்காமல்‌ மெல்ல பின்னகர்ந்துகொண்டாள்‌. 


வெளியே வந்தபோது அவள்‌ உடல்‌ 
பதறிக்கொண்டிருந்தாலும்‌ மூச்சடைக்கும்‌ சிற்றறைவிட்டு 
வெளிவந்ததுபோல புறக்காற்று ஆறுதலளித்தது. 
அரசியரனைவரும்‌ வணங்கிவி ட்டு வெளி யே 
வந்தபின்னர்‌ அவர்கள்‌ மேலே ஏறத்தொடங்கினர்‌. 
ஒற்றைப்பாறையால்‌ ஆன குன்றின்மேல்‌ 
யானைவிலாவிலிட்ட இரும்புச்சங்கிலி போல கல்லில்‌ 
வெட்டப்பட்ட படிகளாலான பாதை வளைந்து சென்றது. 
வானம்‌ மேகமில்லாமல்‌ ஒளிகொண்டிருந்தது. 
சூழ்ந்திருந்த காட்டின்‌ பறவை ஒலிகளும்‌ மரங்களின்‌ 
வழியாக காற்று கடந்துசெல்லும்‌ இரைச்சலும்‌ 
கேட்டுக்கொண்டிருந்தன. 


பாதி வழி ஏறியதும்‌ மாத்ரி மூச்சிரைக்க நின்றுவிட்டாள்‌. 
அவளுடைய கழுத்திலும்‌ கன்னங்களிலும்‌ வியர்வை 
பளபளப்பதைக்‌ கண்டு குந்தி கண்களைத்‌ 
திருப்பிக்கொண்டாள்‌. அனகை அருகே வந்து “மேலே 
செல்வோம்‌ அரசி... பேரரசி முன்னால்‌ 
சென்றுவிட்டார்கள்‌” என்றாள்‌. குந்தி “ஏன்‌ அரசிகள்‌ 
அம்பிகையும்‌ அம்பாலிகையும்‌ வரவில்லை?” என்றாள்‌. 
“அவர்கள்‌ வந்ததேயில்லை” என்றாள்‌ அனகை. குந்தி 
திரும்பி நோக்கிவிட்டு தலையசைத்தாள்‌. 


“குஹ்யமானசம்‌ என்பது நம்‌ மனதின்‌ ஆழம்‌ 
என்கிறார்கள்‌ அரசி. நாம்‌ நம்‌ உண்மையான எதிரியை 
அங்கே கண்டுகொள்ளலாம்‌ என்கிறார்கள்‌.” குந்தி 
புன்னகைத்து “நாம்‌ யாரென்று அறியலாமென்றல்லவா 
சூதர்கள்‌ பாடுகிறார்கள்‌?” என்றாள்‌. அனகை சிரித்து 
“இரண்டும்‌ ஒன்றுதானே?” என்றாள்‌. காற்று ன்சிய போக! 
உடல்குளிர்ந்து குந்தி சிலிர்த்துக்கொண்டாள்‌. மாத்ரி 
அருகே வந்து “இன்னும்‌ உயரம்‌ உண்டா அக்கா?” 
என்றாள்‌. குந்தி பேசாமல்‌ பார்வையை திருப்பிக்கொள்ள 
அனகை “அருகேதான்‌, வந்துவிட்டோம்‌” என்றாள்‌. 


காய்ச்சலில்‌ என்‌ உடல்‌ நடுங்கிக்கொண்டிருந்தது. 
கண்களிலும்‌ வாயிலும்‌ அனல்‌ எழுந்தது. தள்ளாடி 
நடந்து கோட்டையை அடைந்தால்‌ நோயுடன்‌ உள்ளே 
செல்ல ஒப்புதல்‌ இல்லை என்றார்‌ காவலர்‌.” 


“கண்ணீருடன்‌ கால்களைத்‌ தொட்டு சென்னிசூடி நான்‌ 
எளிய அடுமனையாளன்‌ என்று மன்றாடினேன்‌. 
நோய்கொண்டு நகருக்குள்‌ நுழைய முடியாது என்றனர்‌. 
நேற்றிரவு இந்த மழையில்‌ அமர்ந்திருந்த நோயென்று 
சொல்லியும்‌ கேட்கவில்லை. மீண்டும்‌ வந்து 
முற்றத்திலேயே அமர்ந்திருந்தேன்‌. ரல்‌ 
கதிரெழுந்தபோது வெயில்‌ என்னுடலை உயிர்கொள்ளச்‌ 
செய்தது. அருகநெறியைச்‌ சேர்ந்த பெருவணிகர்‌ ஒருவர்‌ 
கோட்டை முன்‌ அமர்ந்திருப்பவர்களுக்காக ஏழு 
இடங்களில்‌ அன்னநிலைகளை அமர்த்தியிருந்தார்‌. 
அங்கு சென்று இன்கூழ்‌ வாங்கி அருந்தினேன்‌. அதன்‌ 
பின்னரே உடல்‌ எழமுடிந்தது.” 


“மீண்டும்‌ சென்று கோட்டை வாயிலை அடைந்தபோது 
பெருந்திரளாக மக்கள்‌ உள்ளே 
சென்றுகொண்டிருந்தார்கள்‌. எவரையும்‌ கூர்ந்து நோக்க 
காவலர்களுக்கு பொழுதிடை அமையவில்லை. 
அவ்வெள்ளத்தால்‌ அள்ளி உள்ளே 
கொண்டுசெல்லப்பட்டேன்‌” என்று விகிர்தர்‌ சொன்னார்‌. 
“இந்நகரம்‌ பெரிது. சிறியவர்‌ எவரையும்‌ பிறர்‌ கூர்ந்து 
நோக்குவதில்லை. எவரும்‌ நமக்கு இரக்கம்‌ 
காட்டுவதில்லை. ஆனால்‌ எவரும்‌ நம்மை தேடிவந்து 
அழிப்பதும்‌ இல்லை. பிறர்‌ அறியாமல்‌ வாழ ஓர்‌ இடம்‌ 
கிடைத்தால்‌ அதுவே நமது இன்னுலகம்‌.” சுந்தரர்‌ உரக்க 
நகைத்தபடி “ஆம்‌, நாமெல்லாம்‌ அடுமனைப்‌ 
பாத்திரங்களின்‌ மடிப்புக்குள்‌ பற்றியிருக்கும்‌ 
ஈரப்பாசிபோல. எவரும்‌ பார்க்காதவரை மட்டுமே 
தழைத்து வளரமுடியும்‌” என்றார்‌. 


கோட்டைக்குப்பின்‌ சூரியன்‌ இறங்கி மறைந்ததும்‌ 
அவர்கள்‌ அனைவருமே விரைவழிந்து நின்றுவிட்டனர்‌. 
“இனி விரைந்து பயனில்லை. காளை சற்று 
ஓய்வெடுக்கட்டும்‌” என்றார்‌ மூத்த சூதரான தப்தர்‌. வாயில்‌ 
இருந்து பட இறங்கி மண்ணில்‌ துளியாகிச்‌ 
சொட்ட, மூச்சு சீறியபடி தலையை நன்கு தாழ்த்தி, 
கால்களை அகற்றி வைத்து நின்றது ஒற்றைக்காளை. 
வண்டிக்குள்‌ இருந்த சிம்ஹி தலையை நீட்டி “காளையை 
பார்க்கையில்‌ உளம்தாங்க முடியவில்லை. நாங்கள்‌ 
நடந்தே வருகிறோம்‌. இன்னும்‌ சற்று தொலைவுதானே” 
என்றாள்‌. “வேண்டியதில்லை. சற்று ஓய்வெடுத்த பின்‌ 


அது மீண்டும்‌ கிளம்பும்‌” என்றார்‌ விகிர்தர்‌. 


“இனிமேலும்‌ இவ்வெளிய உயிர்மேல்‌ ஊர எங்களால்‌ 
இயலாது” என்று சொல்லி அவள்‌ கையூன்றி மெல்ல 
இறங்கினாள்‌. “அது என்னை இழுத்துச்‌ செல்லும்போது 
வயிற்றுக்குள்‌ என்‌ குழவியை நான்‌ இழுத்துச்‌ 
செல்வதுபோல தோன்றியது. சுமை இழுப்பதென்றால்‌ 
என்னவென்று அதைப்போலவே நானும்‌ அறிவேன்‌” 
என்றாள்‌. “நாம்‌ எளிய அடுமனையாளர்கள்‌, 
அயல்நாட்டவரல்ல என்று சொல்லிப்பார்த்தால்‌ என்ன?” 
என்று அஸ்வகன்‌ கேட்டான்‌. “நம்மை பார்த்தாலே 
தெரியும்‌” என்றார்‌ குழுத்தலைவர்‌. “நம்மிடம்‌ எந்த 
அயல்நாட்டு அடையாளங்களும்‌ இல்லை” என்றான்‌ 
அவன்‌. “எந்த நாட்டு அடையாளமும்‌ நம்மிடமில்லை. 
செல்லும்‌ ஊரே நமது ஊர்‌” என்று சுந்தரர்‌ சொன்னார்‌. 
“ஆனால்‌ நம்மைப்‌ பார்ப்பவர்கள்‌ ஒவ்வொருவரும்‌ 
அவர்களுக்கு ஓவ்வாத ஊரைச்‌ சேர்ந்தவர்களாகவே 
நம்மை அடையாளப்படுத்துவார்கள்‌. ஏனெனில்‌ நாம்‌ 
அவர்களுக்கு எதுவும்‌ அளிக்க முடியாத ஏழைகள்‌.” 


“சென்று பார்ப்போம்‌. அங்கிருக்கும்‌ காவலர்களில்‌ 
எளியோரைப்பார்த்து உளமழியும்‌ ஒருவராவது 
இருக்கலாம்‌. கருவுற்ற பெண்களையும்‌ குழவிகளையும்‌ 
முன்னிறுத்துவோம்‌. வெளியே எங்களுக்கு 
தங்குமிடமில்லை. நகர்நுழைந்தால்‌ அடுமனையை 
அடைந்து அதன்‌ விளிம்புகளில்‌ எங்காவது அமர்ந்து 
மழையை தவிர்ப்போம்‌. நாளை எங்கள்‌ கைகளால்‌ 
அவர்களுக்கு உணவளித்து கடன்‌ தீர்ப்போமென 
சொல்வோம்‌” என்றான்‌ அஸ்வகன்‌. “வீண்‌ முயற்சி அது. 
நமக்காக எந்த நெறிகளும்‌ தடம்‌ பிறழ்வதில்லை” என்றார்‌ 
விகிர்தர்‌. சுந்தரர்‌ நகைத்து “அது இளமையின்‌ விழைவு. 
சில இடங்களில்‌ இழிவுபடுத்தப்பட்டு ஓரிரு இடங்களில்‌ 
தாக்கப்படும்போது எங்கிருக்கிறோம்‌ எந்த அளவு 
இருக்கிறோம்‌ என்பதை அவர்கள்‌ புரிந்துகொள்வார்கள்‌. 
அப்படி புரிந்துகொள்ள வாய்ப்பு கொடுப்போமே” 
என்றார்‌. 


அவர்கள்‌ மீண்டும்‌ கிளம்பி கோட்டைமுகப்பை 
அடைந்தபோது காவல்மாடங்கள்‌ அனைத்திலும்‌ 
மீன்நெய்ப்பந்தங்கள்‌ தழலாடத்‌ தொடங்கிவிட்டிருந்தன. 
அதன்‌ அருகே நின்றவர்களின்‌ கையிலிருந்த 
படைக்கலங்கள்‌ தழல்துளிகளை சூடியிருந்தன. 
எண்ணியது போலவே கோட்டைமுகப்பில்‌ அனைத்து 
விடுதிகளும்‌ பெருவணிகர்களாலும்‌ அவர்களின்‌ 
சுமைதூக்கிகளாலும்‌ காவலர்களாலும்‌ நிறைந்திருந்தன. 


பொதி சுமந்த அத்திரிகளும்‌ கழுதைகளும்‌ 
வண்டிக்காளைகளும்‌ கட்டுத்தறிகளில்‌ கட்டப்பட்டு 
கழுத்து மணி ஓசையுடன்‌ கால்மாற்றி நின்று மூச்சு சீறி 
உலர்புல்‌ மென்றுகொண்டிருந்தன. புரவிகளுக்குமேல்‌ 
தேன்மெழுகு பூசப்பட்ட ஈச்சம்பாய்களை வயிற்றில்‌ சரடு 
இழுத்துக்‌ கட்டியிருந்தனர்‌. 


சூதர்குழுத்‌ தலைவர்‌ விகிர்தர்‌ திரெளபதியிடம்‌ “மழை 
வருமென்று நன்கு அறிந்திருக்கிறார்கள்‌. புரவிகள்‌ 
நனையாமலிருக்கும்‌” என்றார்‌. திரெளபதி அதை 
பார்த்தபின்‌ “இப்படி ஒன்றை இதற்குமுன்‌ பார்த்ததில்லை. 
வேண்டுமென்றால்‌ இரவில்‌ சென்று ஒன்றிரண்டை 
எடுத்துவந்து குழந்தைகளையும்‌ பெண்களையும்‌ மட்டும்‌ 
மழையிலிருந்து காத்துக்கொள்ளலாம்‌” என்றாள்‌. 
விகிர்தர்‌ “புரவிகளை நெருங்கவே நம்மால்‌ முடியாது. 
படைக்கலத்துடன்‌ ஒரு காவல்வீரனாவது 
விழித்திருப்பான்‌. வேல்‌ நுனியால்‌ முதுகு கிழிபட்டு குருதி 
வழிந்து இங்கு கிடப்போம்‌” என்றார்‌. திரெளபதி “எங்கும்‌ 
எதிலும்‌ அச்சத்தையே காண்கிறீர்கள்‌” என்றாள்‌. அவர்‌ 
கோணலான புன்னகையுடன்‌ “என்‌ தந்தை 
அஞ்சுவதெப்படி என்று எனக்கு கற்பித்தார்‌. 
அஞ்சத்தெரிந்ததனால்தான்‌ இதுநாள்‌ வரை வாழ்ந்தேன்‌. 
அச்சத்தை கற்பித்ததனால்தான்‌ என்‌ குடியை இன்று 
வரை காத்தேன்‌” என்றார்‌. 


அவர்கள்‌ முற்றத்தில்‌ நின்றிருக்க இளைஞர்கள்‌ இரு 
திசைக்கும்‌ சென்றபின்‌ திரும்பி வந்து “எங்கும்‌ 
இடமில்லை, மூத்தவரே. குழந்தைகளும்‌ கருவுற்ற 
பெண்டிரும்‌ இருக்கிறார்கள்‌ என்றேன்‌. எவரும்‌ எங்கள்‌ 
சொற்களை செவிகொள்ளவில்லை. ஷத்ரியர்‌ 
விடுதிகளில்‌ காவலர்‌ குதிரைச்சவுக்குடன்‌ எழுந்து தாக்க 
வருகிறார்கள்‌. சூதர்கொட்டகைகளில்‌ ஒருவர்‌ இங்கு 
திறந்தவெளியில்‌ தங்கியிருப்பவர்‌ அனைவருமே 
உங்களைப்‌ போன்றவர்கள்தான்‌. ஒருநாள்‌ மழை 
தாங்கமுடியவில்லை என்றால்‌ நீங்கள்‌ எதைத்தான்‌ 
தாங்குவீர்கள்‌ என்றார்‌” என்றான்‌ அஸ்வகன்‌. 


சம்பவன்‌ “ஒரு ஷத்ரியர்‌ பதினைந்து நாட்கள்‌ 
பெருமழையில்‌ திறந்த வெளியில்‌ தங்கி திருவிடத்தில்‌ 
தாங்கள்‌ போரிட்டதாக சொன்னார்‌. நாம்‌ அத்தகைய 
இடர்களையோ இறப்பையோ எதிர்கொள்ளவில்லை 
அல்லவா?” என்றான்‌. சுந்தரர்‌ “என்றோ ஒருநாள்‌ 
எதிர்கொள்ளப்போகும்‌ இறப்பின்‌ பொருட்டு முந்தைய 
வாழ்நாள்‌ முழுக்க பிறரது குருதியை உண்டு வாழ 
தங்களுக்கு உரிமையுண்டென்று நம்புகிறவர்கள்‌ 


ஷத்ரியர்‌” என்றார்‌. 


“நாம்‌ சென்று காவலரிடம்‌ கேட்டுப்‌ பார்ப்போம்‌” என்றான்‌ 
அஸ்வகன்‌. “காவலனிடமா? நான்‌ வரப்போவதில்லை. 
வேண்டிய இழிசொற்களையும்‌ சவுக்கடிகளையும்‌ 
வேல்முனைக்கீறல்களையும்‌ இளமையிலேயே 
பெற்றுவிட்டேன்‌” என்றார்‌ விகிர்தர்‌. “நாங்கள்‌ சென்று 
கேட்கிறோம்‌. நீங்கள்‌ நோயுற்றவர்போல்‌ வண்டுக்குப்பின்‌ 
நின்றால்‌ போதும்‌” என்றான்‌ சம்பவன்‌. மிரு 

“வேண்டாம்‌. காவலர்கள்‌ எந்த உளநிலையிலிருப்பார்கள்‌ 
என்று நமக்குத்‌ தெரியாது” என்றாள்‌. “தாழ்வில்லை. 
ஒருமுறை கேட்டுப்‌ பார்ப்போம்‌” என்று சொல்லி 
சம்பவனும்‌ அஸ்வகனும்‌ வண்டியோட்டியிடம்‌ “வருக!” 
என்றனர்‌. 


அவர்கள்‌ கோட்டைமுகப்பை நோக்கி செல்வதை 

ங்காங்கே வெட்டவெளியில்‌ வண்டிகளை 
அவிழ்த்துவிட்டு பொதிகளை இறக்கி அமர்ந்தும்‌ 
படுத்தும்‌ ஓய்வெடுத்துக்கொண்டிருந்தவர்கள்‌ 
விந்தையாக நோக்கினார்கள்‌. கோட்டையின்‌ முகப்பில்‌ 
பெருவாயில்‌ மூடியிருக்க திட்டிவாயிலினூடாக 
காவல்புரவிகள்‌ மட்டும்‌ உள்ளே சென்றன. புரவிவீரர்கள்‌ 
நன்றாகக்‌ குனிந்து எறும்பு புற்றுக்குள்‌ நுழைவதுபோல்‌ 
அதை கடந்தனர்‌. அவர்களின்‌ வண்டி காவல்முகப்பில்‌ 
வந்து நிற்க கோட்டத்திலிருந்து கையில்‌ வேலுடன்‌ 
வெளியே வந்த காவலன்‌ சினத்தால்‌ சுளித்த முகத்துடன்‌ 
“யாரது? ஏய்‌ அறிவிலி, கோட்டை மூடியிருப்பது உன்‌ 
விழிகளுக்கு தெரியவில்லையா? உன்‌ வண்டியுடன்‌ 
திட்டிவாயிலுக்குள்‌ நுழையப்போகிறாயா, கீழ்பிறப்பே?” 
என்றான்‌. 


“நாங்கள்‌ அயலூர்‌ சூதர்‌. அடுமனையாளர்‌” என்றபடி 
சம்பவன்‌ கைகூப்பி முன்னால்‌ சென்றான்‌. “இங்கு எங்கள்‌ 
குழந்தைகளுடன்‌ திறந்தவெளியில்‌ தங்கமுடியாது. மழை 
பெய்யுமென்றால்‌ அவர்கள்‌ நனைந்துவிடுவார்கள்‌. 
நீர்காக்கும்‌ பாய்கூட எங்களிடமில்லை” என்றான்‌ 
அஸ்வகன்‌. “எவரையும்‌ அந்திக்குப்பின்‌ உள்ளே 
விடமுடியாது” என்றபின்‌ காவலன்‌ திரும்பியபோது 
இயல்பாக விழி சென்றுதொட முகம்‌ உயிர்கொண்டு 
திரெளபதியை நோக்கி “அவர்கள்‌ யார்‌?” என்றான்‌. 
அஸ்வகன்‌ திரும்பி அவளை பார்த்தபின்‌ “அவர்தான்‌ 
எங்கள்‌ குழுத்தலைவி. அரசஅழைப்பின்‌ பேரில்‌ 
அரண்மனைக்குச்‌ செல்கிறார்‌. எங்களையும்‌ 
அழைத்துச்செல்கிறார்‌” என்றான்‌. 


“அவர்கள்‌ பெயரென்ன?” என்று காவலன்‌ கேட்டான்‌. 
அஸ்வகன்‌ தயங்காமல்‌ “கிருஷ்ணை...” என்றான்‌. 
திரெளபதி அவர்களின்‌ உரையாடலை மிக மழுங்கிய 
சொற்களாகவே கேட்டாள்‌. விழிகூர்ந்து அவர்களின்‌ 
உதட்டசைவிலிருந்து அவர்கள்‌ பேச்சை ஊகித்தறிய 
முயன்றாள்‌. அதை உணர்ந்த அஸ்வகன்‌ உதடுகளை 
சரியாக அசைக்காமலேயே பேசினான்‌. “அவர்கள்‌ வங்க 
அரசகுடியை சேர்ந்தவர்கள்‌. விராட அரசகுடியின்‌ 
தனியழைப்பை ஏற்று வந்திருக்கிறார்கள்‌. நாங்கள்‌ 
நேராக அரண்மனைக்குத்தான்‌ செல்கிறோம்‌. கீசகரை 
நேரில்‌ சந்திக்கும்படி ஆணை” என்றான்‌. 


காவலன்‌ குழப்பத்துடன்‌ அவளை நோக்கிவிட்டு 
காவலர்தலைவன்‌ இருந்த சிற்றறையை நோக்கினான்‌. 
பின்னர்‌ “அவர்களிடம்‌ அரச இலச்சினை ஏதாவது 
இருக்கிறதா?” என்று உள்ளிருந்து வந்த பிறிதொரு 
காவலன்‌ கேட்டான்‌. “இல்லை. அவர்களைப்‌ பார்த்தாலே 
தெரிகிறதல்லவா? சூதர்‌ வடிவிலேயே எங்களுடன்‌ நடந்து 
வந்திருக்கிறார்‌. பிறர்‌ அறியாமல்‌ நகருக்குள்‌ நுழைந்து 
அரசரைக்‌ காணும்படி அவருக்கு ஆணை. இதை நான்‌ 
சொல்வதுகூட அவர்களுக்குத்‌ தெரியாமல்தான்‌” 
என்றான்‌ அஸ்வகன்‌. 


முதுகாவலன்‌ ஒருவன்‌ வெளியே வந்து திரெளபதியைப்‌ 
பார்த்தபின்‌ “கணவனை இழந்தவரா?” என்றான்‌. “கூந்தல்‌ 
அவிழ்த்திட்டிருக்கிறார்களே?” “ஆம்‌, உடன்கட்டை ஏற 
மறுத்து நிலம்நீங்கியவர்‌” என்றான்‌ அஸ்வகன்‌. 
உள்ளிருந்து ஓர்‌ இளம்காவலன்‌ “கீசகர்‌ அவருக்கு உகந்த 
பெண்ணை கண்டுவிட்டார்போல. அவர்‌ தோள்களை 
பாருங்கள்‌. களம்‌ நின்று மற்போரிடவும்‌ அவரால்‌ 
இயலும்‌” என்றான்‌. முதுகாவலன்‌ அவனை நோக்கி 
சீற்றத்துடன்‌ “எவராயினும்‌ அரசகுடியினரைப்பற்றி 
சொல்லெடுக்கையில்‌ ஒவ்வொரு சொல்லையும்‌ உன்‌ 
சித்தம்‌ மும்முறை தொட்டுப்பார்த்திருக்க வேண்டும்‌. ஒரு 
சொல்லின்‌ பொருட்டு கழுவேறியவர்கள்‌ பல்லாயிரம்‌ பேர்‌ 
இந்நகரில்‌ அலைகிறார்கள்‌” என்றான்‌. அவன்‌ திகைத்து 
“நான்‌ நமக்குள்‌ வேடிக்கையாக சொன்னேன்‌” என்றான்‌. 


அஸ்வகன்‌ சினத்துடன்‌ “ஆம்‌. இச்சொல்‌ எங்கள்‌ 
தலைவியை இழிவுபடுத்துவது. இதை அவர்களிடம்‌ 
சொல்லாமலிருப்பது எனக்கு கடமைமீறல்‌” என்றான்‌. 
முதுகாவலன்‌ கைந்ட்டி “பொறுங்கள்‌, சூதரே! இதை 
அவர்களிடம்‌ ஏன்‌ சொல்லவேண்டும்‌? 
புரிந்துகொள்ளுங்கள்‌, இந்தக்‌ காவல்பணி என்பது 
திரும்பத்‌ திரும்ப ஒன்றையே செய்து ஒரே இடத்தில்‌ 


அமர்ந்திருப்பது. நாவால்‌ துழைந்துதான்‌ இச்சலிப்பை 
போக்க வேண்டியிருக்கிறது. பொறுத்தருள்க!” என்றான்‌. 
“அரசகுடியினரைப்பற்றி இழிசொல்லை எப்படி அவர்‌ 
சொல்லலாம்‌? மேலும்‌ அச்சொல்‌ கீசகர்‌ மீதும்‌ இழிவு 
சுமத்தியது” என்றான்‌ அஸ்வகன்‌. 


“பொறுத்தருள்க! இதை உங்கள்‌ தலைவி 
அறியவேண்டியதில்லை. இங்கு எதுவும்‌ நிகழவில்லை 
என்று நினைத்துக்கொள்ளுங்கள்‌. நீங்கள்‌ உள்ளே 
செல்லலாம்‌. கோட்டைவாயிலை சற்று திறந்து வண்டியை 
உள்ளே விடச்சொல்கிறேன்‌” என்றபின்‌ முதுகாவலன்‌ 
எழுந்து உள்ளே சென்று சிறு கயிறொன்றை இழுத்தான்‌. 
அப்பால்‌ எங்கோ மணியோசை ஒலிக்க சகடங்கள்‌ முனகி 
எழுந்து பின்‌ அலற கோட்டைவாயில்‌ மெல்ல விலகி 
திறந்துத்‌ வழிவிட்டது. 


அஸ்வகன்‌ ஓடிச்சென்று விகிர்தரிடம்‌ “உள்ளே செல்ல 
ஒப்புதல்‌ அளித்துவிட்டார்கள்‌. கதவு அகல்கிறது” 
என்றான்‌. “மெய்யாகவா? இதில்‌ சூழ்ச்சி ஏதும்‌ இல்லையே? 
இதன்‌ பொருட்டு உள்ளே சென்று நாம்‌ தலைகொடுக்க 
வேண்டியதில்லை அல்லவா?” என்றார்‌ விகிர்தர்‌. 
“இல்லை, வாருங்கள்‌ உள்ளே செல்வோம்‌” என்று 
அஸ்வகன்‌ சொன்னான்‌. 


திறந்த வாயிலினூடாக அவர்கள்‌ உள்ளே செல்லும்போது 
திரெளபதி திரும்பி காவல்மாடத்தை பார்த்தாள்‌. 
காவலர்கள்‌ அனைவரும்‌ தலைவணங்கினார்கள்‌. 
அவள்‌ திரும்பி அஸ்வகனை பார்த்தாள்‌. தாழ்ந்த குரலில்‌ 
“அவர்களிடம்‌ என்ன சொன்னீர்‌?” என்றாள்‌. “நான்‌ 
எதுவும்‌ சொல்லவில்லை” என்றான்‌. “சொல்க! என்ன 
சொன்னீர்‌?” என்றாள்‌. அவன்‌ தயங்கி “அவர்கள்தான்‌ 
கேட்டார்கள்‌, தாங்கள்‌ அரசகுடியா என்று. ஆம்‌ என்றேன்‌” 
என்றான்‌. திரெளபதி “அரசகுடியின்‌ள்‌ என்றா?” என்றாள்‌. 
“ஆம்‌. அவர்கள்‌ கேட்டபோது நானும்‌ 
திரும்பிப்பார்த்தேன்‌. அந்தத்‌ தொலைவில்‌ நிழலுருவில்‌ 
பேரரசுகளை ஆளும்‌ சக்ரவர்த்தினிகளுக்குரிய 
நிமிர்வுடன்‌ தோற்றமளித்தீர்கள்‌. நீங்கள்‌ 
அரசகுடியேதான்‌. அதை எங்கும்‌ உங்களால்‌ மறைக்க 
முடியாது” என்றான்‌ அஸ்வகன்‌. “வெறுமனே 
நடக்கையிலும்‌ வேழமருப்பில்‌ அமர்ந்த அசைவுகள்‌ 
உங்களில்‌ உள்ளன.” 


சம்பவன்‌ “நீங்கள்‌ யாரென்று நான்‌ கேட்கவில்லை. அந்த 
இடத்தில்‌ நாங்கள்‌ இல்லை” என்றான்‌. திரெளபதி 
பெருமூச்சுவிட்டாள்‌. “கீசகரைப்‌ பார்க்க நீங்கள்‌ 


செல்வதாக சொன்னேன்‌” என்றான்‌ அஸ்வகன்‌. 
அவர்களுக்குப்‌ பின்னால்‌ கோட்டைவாயில்‌ திரும்ப 
மூடிக்கொண்டது. “அடுமனைக்கு செல்லும்‌ வழி 
உசாவுக!” என்று சுந்தரர்‌ சொன்னார்‌. அவர்கள்‌ 
உள்முற்றத்திலிருந்து பிரிந்த அரசத்‌ தெருவை விலக்கி 
அங்காடித்‌ தெருக்களில்‌ ஒன்றில்‌ நுழைந்தார்கள்‌. 
[inage]விராடபுரியின்‌ தெருக்களில்‌ ஒளியொடு ஒளி 
சென்று தொடும்‌ தொலைவில்‌ நிரையாக கல்‌ 
விளக்குத்தூண்கள்‌ நடப்பட்டு அவற்றின்மேல்‌ பன்னிரு 
சுடர்கள்‌ எரியும்‌ மீன்நெய்‌ விளக்குகள்‌ 
ஏற்றப்பட்டிருந்தன. இருபுறமும்‌ நிரைவகுத்த 
மாளிகைகளின்‌ முகப்புகளிலெல்லாம்‌ 
வேங்கைமலர்க்கொத்துபோல தொகைச்சுடர்‌ 
நெய்விளக்குகள்‌ எரிய அவற்றுக்குப்‌ பின்னால்‌ ஒளியை 
குவித்துப்பரப்பும்‌ சிப்பி வளைவுகளும்‌ பளிங்கு 
வளைவுகளும்‌ அமைக்கப்பட்டருந்தன. பகல்‌ முழுக்க 
கடும்‌ வெயில்‌ எரிந்தமையால்‌ இல்லங்களுக்குள்‌ 
முடங்கியிருந்த மக்கள்‌ வெயில்‌ தாழ்ந்த பின்னர்‌ 
வெளியே இறங்கி அங்காடித்‌ தெருக்களிலும்‌ ஆலய 
வீதிகளிலும்‌ நிறைந்து தோளொடு தோள்‌ முட்டி உவகைக்‌ 
குரல்களுடன்‌ ததும்பிக்கொண்டிருந்தனர்‌. 


வண்டியை செலுத்திய சூதர்‌ இடக்கையில்‌ மணி எடுத்து 
குலுக்கி ஓசையெழுப்பி சிறிது சிறிதாக வழி 
கண்டுபிடித்து கூலவாணிகத்‌ தெருவிலிருந்து 
நறுஞ்சுண்ணத்‌ தெருவில்‌ நுழைந்து மையச்சாலையில்‌ 
ஏறினார்‌. வண்டி செல்லும்‌ இடைவெளியில்‌ அதைத்‌ 
தொடர்ந்து சூதர்‌ குழு சென்றது. அந்தி மயங்கியபின்‌ 
நகருக்குள்‌ வண்டிகள்‌ நுழைவதில்லை என்பதால்‌ அதை 
வியப்புடன்‌ திரும்பிப்பார்த்த மக்கள்‌ அனைவருமே 
திரெளபதியை திகைப்புடன்‌ நோக்குவதையும்‌ 
ஒருவரோடொருவர்‌ அவள்‌ எவளென்று 
பேசிக்கொள்வதையும்‌ அஸ்வகன்‌ கண்டான்‌. பின்னர்‌ 
அவர்கள்‌ அனைவருமே அவளையன்றி வேறெதையும்‌ 
நோக்காதவர்களானார்கள்‌. 


அந்நோக்குகளால்‌ எச்சரிக்கையுற்ற அவள்‌ தன்‌ நீண்ட 
குழலை உடலை சுற்றிக்கட்டிய ஒற்றையாடையால்‌ 
மறைத்து முகத்தையும்‌ பாதி மூடிக்கொண்டு தலை 
குனிந்து நடந்தாள்‌. ஆயினும்‌ அவள்‌ உயரமும்‌ தோள்‌ 
விரிவும்‌ அவளை தனித்துக்‌ காட்டின. 
விளக்குத்தூண்களை கடந்து செல்கையில்‌ 
சுடரொளியில்‌ எழுந்து அருகிலிருந்த சுவர்களில்‌ விழுந்த 
அவள்‌ நிழலுருவம்‌ பேருருக்கொண்ட கொற்றவைச்‌ 


சிலையென தோற்றமளித்தது. 


அவளை திரும்பித்‌ திரும்பி நோக்கிய சம்பவனிடம்‌ 
விகிர்தர்‌ “நகர்மக்கள்‌ அனைவரும்‌ அவளையேதான்‌ 
நோக்குகிறார்கள்‌. நீயும்‌ நோக்கி காலிடற 
வேண்டியதில்லை” என்றார்‌. “பொறுத்தருள்க!” என்றபடி 
அவன்‌ முன்னால்‌ சென்றான்‌. வழிகேட்டு சென்ற 
அஸ்வகன்‌ திரும்பி வந்து “வலப்பக்கமாக செல்லும்‌ 
சிறிய பாதை பொதுமக்களுக்கான அடுமனைகளை 
அடைகிறது. நாம்‌ செல்ல வேண்டியது அங்குதான்‌” 
என்றான்‌. 


திரெளபதி தாழ்ந்த குரலில்‌ “நான்‌ விடைகொள்கிறேன்‌” 
என்றாள்‌. விகிர்தர்‌ “எங்கு?” என்றார்‌. “அரண்மனைக்கு. 
வேறெங்கும்‌ நான்‌ வாழவியலாது” என்றாள்‌. விகிர்தர்‌ 
ஒருகணம்‌ நோக்கிவிட்டு “ஆம்‌” என்றார்‌. அஸ்வகனிடம்‌ 
“நீயும்‌ உடன்‌ செல்க!” என்றார்‌. “வேண்டியதில்லை” 
என்றாள்‌ திரெளபதி. “தங்களை தனியாக அனுப்ப 
முடியாது. நீங்கள்‌ சென்று அரண்மனையை 
அடைந்தபின்‌ அவன்‌ திரும்பி வந்து என்னிடம்‌ செய்தி 
சொல்லவேண்டும்‌” என்றார்‌ விகிர்தர்‌. அவள்‌ அவரை 
பார்க்காமலே “அவ்வண்ணமே” என்றபின்‌ 
அஸ்வகனிடம்‌ “செல்வோம்‌” என்றாள்‌. 


அஸ்வகன்‌ அவள்‌ அருகே வந்து “நான்‌ தங்களுக்காக 
எந்தப்‌ பணியும்‌ ஆற்ற சித்தமாக இருக்கிறேன்‌” என்றான்‌. 
“வேண்டியதில்லை. என்‌ உடன்‌ வந்தாலே போதும்‌” 
என்றாள்‌ திரெளபதி. “உயிர்‌ கொடுப்பதென்றாலும்‌ கூட” 
என்றான்‌ அஸ்வகன்‌. திரெளபதி புன்னகைத்தாள்‌. 
அரண்மனையை அணுக அணுக மக்கள்‌ திரள்‌ 
குறையத்தொடங்கியது. படைத்தலைவர்களின்‌ 
இல்லங்களும்‌ அமைச்சர்களின்‌ இல்லங்களும்‌ இரு 
மருங்கிலும்‌ தழலாடும்‌ பெரிய விளக்குத்தூண்கள்‌ 
சூழப்பரப்பிய செவ்வொளியில்‌ செம்பட்டுத்‌ 
திரைச்சீலையில்‌ வரைந்த ஓவியங்கள்போல மெல்ல 
நெளிந்துகொண்டிருந்தன. குருதி சிந்தியதுபோல்‌ ஒளி 
விழுந்துகிடந்த பாதையில்‌ தேர்ச்சகடங்களும்‌ 
குளம்புகளும்‌ சென்ற தடங்கள்‌ தசை வடுக்கள்போல்‌ 
பதிந்திருந்தன. 


அவர்களை நோக்கி வந்த காவலன்‌ ஒருவன்‌ “யார்‌ 
நீங்கள்‌? எங்கு செல்கிறீர்கள்‌?” என்றான்‌. திரெளபதி 
அவனிடம்‌ “அரண்மனைக்கு வழி இதுதானே?” என்றாள்‌. 
அவன்‌ அவள்‌ கண்களை பார்த்தபின்‌ தலைவணங்கி 
“அரச ஆணை உள்ளதா?” என்றான்‌. “ஆம்‌” என்றாள்‌ 


அவள்‌. “அவ்வழி” என்று அவன்‌ பணிந்து 
கைகாட்டினான்‌. மாளிகை உப்பரிகையில்‌ இருந்து 
எட்டிப்பார்த்த இருவர்‌ அவளை கைசுட்டி ஏதோ கேட்க ஓர்‌ 
ஏவல்பெண்டு அருகே வந்து “தாங்கள்‌ யாரென்று 
அறியலாமா?” என்றாள்‌. திரெளபதி “பேரரசியைப்‌ பார்க்க 
சென்றுகொண்டிருக்கிறேன்‌” என்றாள்‌. பிறிதொருத்தி 
மேலும்‌ அருகே வந்து “அரசி இப்போது கொற்றவை 
லயத்தின்‌ பூசனை முடித்து அரண்மனைக்கு 
ரு ம்பியிருக்கிறார்கள்‌. அரண்மனைக்குச்‌ சென்று 
அவர்களை பார்க்கவேண்டும்‌ என்றால்‌ இவளைத்‌ 
தொடர்ந்து செல்க” என்றாள்‌. 


திரெளபதி அச்சேடியைத்‌ தொடர்ந்து ன ட்‌ 
இருபுறமும்‌ இருந்த அனைத்து இல்லங்களிலும்‌ 
உப்பரிகைகளிலும்‌ திண்ணைகளிலும்‌ ஆண்களும்‌ 
பெண்களும்‌ வந்து குழுமி அவளை பார்த்தனர்‌. 
அஸ்வகன்‌ அவள்‌ அருகே வந்து தணிகுரலில்‌ “தாங்கள்‌ 
எங்கும்‌ மறைந்துகொள்ள முடியாது. அனலை உமியால்‌ 
மூடமுடியாது என்பது அடுமனைச்சூதர்‌ சொல்‌” என்றான்‌. 
அவள்‌ புன்னகை புரிந்தாள்‌. “உண்மையில்‌ இந்த 
அழுக்கு ஒற்றையாடையே தங்களை அரசியென 
காட்டுகிறது” என்று அஸ்வகன்‌ சொன்னான்‌. திரெளபதி 
திரும்பிப்‌ பார்க்காமல்‌ நடந்தாள்‌. 


ஏழு அடுக்குகளாக எழுந்து நூற்றுக்கணக்கான 
சாளரங்களும்‌ வாயில்களும்‌ நெய்விளக்கொளியில்‌ 
செவ்வந்தித்‌ துண்டுகள்‌ என இருள்வானில்‌ தெரிந்த 
அரண்மனைத்தொகையின்‌ முதற்கோட்டை வாயிலில்‌ 
அவள்‌ சென்று நின்றபோது காவலர்‌ எழுந்துவந்து 
தலைவணங்கி தாழ்குரலில்‌ அஸ்வகனிடம்‌ உசாவினர்‌. 
அரசபணியின்‌ பொருட்டு பேரரசியைப்‌ பார்க்க 
செல்கிறார்கள்‌” என்று அவன்‌ சொன்னான்‌. பிறிதொரு 
வினாவும்‌ இன்றி காவலர்தலைவர்‌ ஒரு காவலனை 
அழைத்து அவளை பேரரசியிடம்‌ அழைத்துச்‌ 
செல்லும்படி கேளாச்‌ சொற்களால்‌ ஆணையிட்டார்‌. 


அரண்மனை முற்றத்தில்‌ அந்தணர்களின்‌ மஞ்சல்களும்‌, 
அரசகுடியினரின்‌ வளைமூங்கில்‌ பல்லக்குகளும்‌, 
வணிகர்களின்‌ தொங்குபல்லக்குகளும்‌ ஒருபுறம்‌ 
நின்றன. நடுவே அரசரின்‌ வெள்ளிப்பல்லக்கு 
சுடரொளிகள்‌ அணிந்து எரிவதுபோல நின்றது. புரவிகள்‌ 
அவிழ்க்கப்பட்ட தேர்கள்‌ மறுபுறம்‌ நிரைகொண்டிருந்தன. 
கட்டுத்தறிகளில்‌ வரிசையாகக்‌ கட்டப்பட்ட புரவிகள்‌ 
வாயில்‌ கட்டப்பட்ட பைகளிலிருந்து கொள்ளு 
மென்றபடி தலைசிலுப்பி வால்‌ சுழற்றிக்கொண்டிருந்தன. 


வால்‌ நிழல்கள்‌ தரையில்‌ அலையடித்தன. 
அரண்மனைக்குள்‌ ஏதோ ஆடல்‌ நிகழ்கிறது என்பது 
அங்கிருந்து சிந்திவந்த சிற்றிசையிலிருந்து தெரிந்தது. 


அரண்மனை முற்றத்தின்‌ வலப்பக்கமாகச்‌ சென்று 
கூரையிடப்பட்ட இடைநாழி ஒன்றில்‌ நுழைந்து அவர்கள்‌ 
நடந்தனர்‌. எதிர்கொண்ட சேடிப்பெண்களும்‌ காவலரும்‌ 
திரெளபதியை நோக்கி வழிவிட்டு விழிதாழ்த்தி நின்றனர்‌. 
அவள்‌ தலைநிமிர்ந்து விழிதொடாமல்‌ கடந்து சென்றாள்‌. 
மகளிர்‌ மாளிகையின்‌ முற்றத்தை அடைந்ததும்‌ காவலன்‌ 
“அரசி மேலே இசைக்கூடத்தில்‌ இருக்கிறார்‌. விறலியரின்‌ 
இசை நிகழ்கிறது. தாங்கள்‌ எவரென்று தெரிவித்தால்‌ 
தங்கள்‌ வருகையை நான்‌ அறிவிப்பேன்‌” என்றான்‌. 
“வடக்கிலிருந்து சைரந்திரி ஒருத்தி வந்துள்ளேன்‌ என்று 
சொல்லும்‌” என்றாள்‌. அவன்‌ ஒருகணம்‌ தயங்கியபின்‌ 
“அவ்வாறே” என்று சொல்லி உள்ளே நுழைந்தான்‌. 


மகளிர்‌ மாளிகையின்‌ முற்றத்தில்‌ மூன்று களிறுகள்‌ 
நின்றிருந்தன. நடுவே வெண்படகுகள்‌ போன்ற பெரிய 
தந்தங்களும்‌ பூத்த கொன்றை மரமென துதிக்கையில்‌ 
எழுந்து செவிகளில்‌ பரவிய செம்மலர்த்‌ தேமலும்‌ 
கொண்ட பட்டத்து யானை, மணிகள்‌ அசைவில்‌ ஒலிக்க, 
இருளுக்குள்‌ இருளசைவென உடல்‌ உலைய 
நின்றிருந்தது. அதன்‌ துதிக்கை எழுந்து வளைந்து 
திரெளபதியை மோப்பம்‌ பிடித்து மூச்சு சீறி இருமுறை 
நெளிந்து மீண்டது. மீண்டும்‌ நீட்டி சுருட்டிய துதிக்கையை 
தந்தங்களில்‌ இழிந்திறங்க விட்டு வயிறுக்குள்‌ 
பெருங்கலத்தை இழுத்ததுபோல்‌ ஓர்‌ ஓசையை 
எழுப்பியது. அது செவி நிலைத்ததும்‌ உப்பரிகையில்‌ இரு 
சேடியருடன்‌ தோன்றிய கேகயத்து அரசி சுதேஷ்ணை 
குனிந்து அவளைப்‌ பார்த்து “யாரது?” என்றாள்‌. 


“வடக்கிலிருந்து வருகிறேன்‌. கேகயத்து அரசி 
சுதேஷ்ணையை பார்க்க” என்றாள்‌ திரெளபதி. தன்‌ 
பெயரை அவள்‌ நாத்தயங்காமல்‌ சொன்னதைக்‌ கேட்டு 
அரசி முகம்‌ சுளித்து “எதன்‌ பொருட்டு?” என்றாள்‌. “நான்‌ 
காவல்பெண்டாகவும்‌ அவைத்தோழியாகவும்‌ 
அணிசெய்பவளாகவும்‌ பணியாற்றும்‌ சைரந்திரி. 
கேகயத்தில்‌ தங்களைப்பற்றி கேட்டேன்‌. தங்களைப்‌ 
பார்க்கும்‌ பொருட்டு இங்கு வந்தேன்‌” என்றாள்‌. 


சலிப்புடன்‌ கைவீசி “இங்கு உன்னைப்போல்‌ பலர்‌ 
இருக்கிறார்கள்‌” என்றாள்‌ சுதேஷ்ணை. திரெளபதி 
“அரசி, என்னைப்போன்ற பிறிதொருத்தியை நீங்கள்‌ 
பார்க்கப்போவதில்லை. நான்‌ அரசகுடிப்‌ பிறந்தவள்‌. 


இவளை நான்‌ வெறுக்கவில்லை, ஆனால்‌ இவள்‌ உடல்‌ 
என்‌ அகத்தை எரியச்செய்கிறது என குந்தி 
எண்ணிக்கொண்டாள்‌. அதை நான்‌ மிக எளிதாக என்‌ 
அளவையறிவால்‌ அறுத்துக்கூறிட்டு அறியமுடியும்‌. 
ஆனால்‌ அதிலிருந்து விலகி ஓடிக்கொண்டே 
இருக்கிறேன்‌. மாத்ரி அரண்மனைக்குள்‌ வந்து 
ஒருநாள்தான்‌ ஆகியிருக்கிறது. இன்னும்‌ சிலநாட்களில்‌ 
இவள்‌ என்‌ முன்‌ சிறுத்து சிறிய கூழாங்கல்லாக 
ஆகிவிடுவாள்‌. ஒருமாதத்தில்‌ ஒருமுறைகூட 
இவளைப்பற்றி நான்‌ எண்ணப்போவதில்லை. ஆனால்‌... 


குன்றின்‌ உச்சி திகைக்கவைக்கும்‌ 
அமைதிகொண்டிருந்தது. பேசிக்கொண்டுவந்த 
தசார்ணையும்‌ சம்படையும்கூட சொல்லிழந்து 
திகைத்தவிழிகளால்‌ பார்த்தனர்‌. அங்கே காற்று 
வீசவில்லை. அதற்குக்காரணம்‌ செங்குத்தான 
பாறைகளால்‌ அது சூழப்பட்டிருந்ததுதான்‌ என்று 
தெரிந்தது. நடுவே வட்டவடிவமான நீலநிறக்குளம்‌ 
தெரிந்தது. வானின்‌ துண்டுபோல. அல்லது வானை 
அள்ளி வைத்திருக்கும்‌ ஆடிபோல. அது நீரா அல்லது 
கண்ணாடியா என்று ந்தி எண்ணினாள்‌. அசைவேயற்ற 
நீரை அவள்‌ முதல்முறையாக அப்போதுதான்‌ பார்த்தாள்‌. 


சத்யவதி நீர்‌ அருகே மண்டியிட்டு தன்‌ முகத்தைப்‌ 
பார்ப்பதை குந்தி கண்டாள்‌. நீர்நிலைக்கு அப்பால்‌ 
தொலைவில்‌ பாறைவளைவின்‌ கிழக்கு எல்லையில்‌ 
சிவந்த கல்லால்‌ செதுக்கப்பட்ட சித்ராங்கதனின்‌ சிலை 
உயரமான கல்பீடத்தில்‌ நின்றிருந்தது. கந்தர்வனா 
அவனால்‌ கொல்லப்பட்ட அரசனா அந்தச்‌ சிலை? 
இருவரும்‌ ஒன்றாகிவிட்டார்கள்‌. கொன்றவனும்‌ 
கொல்லப்பட்டவனும்‌. ஆடிப்பிம்பத்துடன்‌ 
ஒன்றுதல்போல முற்றெதிரியுடன்‌ கலந்துவிடுதல்தான்‌ 
முழுமையா என்ன? 


சத்யவதி பெருமூச்சுடன்‌ எழுந்து சென்று கந்தர்வனின்‌ 
சிலைப்பதிட்டை முன்னால்‌ விரிக்கப்பட்டிருந்த மரவுரி 
இருக்கையில்‌ அமர்ந்தாள்‌. சேடியர்‌ அவள்முன்‌ 
பூசைத்தாலங்களை எடுத்துப்பரப்பினார்கள்‌. அனகை 
“விரும்பினால்‌ குஹ்யமானசத்தில்‌ முகம்‌ பார்க்கலாம்‌ 
அரசி” என்றாள்‌. “எளியோர்‌ அதைப்‌ பார்க்கலாகாது 
என்று விலக்கு உள்ளது. பெரும்பாலும்‌ எவரும்‌ 
நோக்குவதுமில்லை.” குந்தி “என்னால்‌ 
அதைப்பார்க்காமல்‌ மீளமுடியாது” என்றாள்‌. “ஆம்‌, 
அறிவேன்‌” என்றாள்‌ அனகை. 


ஐந்து கந்தர்வர்களை கணவர்களாகப்‌ பெற்றவள்‌. 
இப்புவியில்‌ நான்‌ ஆற்ற முடியாததென்று எதுவுமில்லை. 
கண்ணுக்குத்‌ தெரியாத ஆற்றல்களாக என்னைச்‌ சூழ்ந்து 
அவர்கள்‌ இருந்துகொண்டிருக்கிறார்கள்‌” என்றாள்‌. 


“என்ன சொல்கிறாய்‌?” என்றாள்‌ சுதேஷ்ணை. “நோக்குக!” 
என்றபின்‌ அவள்‌ திரும்பி பட்டத்துயானையை நோக்கி 
கை நீட்டினாள்‌. அது துதிக்கையைச்‌ சுழற்றி தலைமேல்‌ 
வைத்து உரக்க சின்னம்‌ விளித்தது. பின்பு கால்களை 
மடித்து தரையில்‌ படுத்தது. பிற யானைகளையும்‌ நோக்கி 
அவள்‌ கைநீட்ட அவையும்‌ அவ்வாறே தரையில்‌ 
படுத்தன. சுதேஷ்ணை திகைப்புடன்‌ “மதங்க நூல்‌ 
அறிவாயா?” என்றாள்‌. “நான்‌ அறியாத நூலென 
ஏதுமில்லை” என்றாள்‌ திரெளபதி. பட்டத்துயானையின்‌ 
கால்மடிப்பில்‌ கால்வைத்து ஏறி அதன்‌ மத்தகத்தில்‌ 
அமர்ந்தாள்‌. அது அவளுடன்‌ எழ அவள்‌ அதன்‌ 
மருப்புமுழையில்‌ வலக்கால்‌ எடுத்து வைத்து நின்றாள்‌. 


திரெளபதி விழிகாட்ட அஸ்வகன்‌ யானையின்‌ 
கால்களை கட்டியிருந்த சங்கிலியை அவிழ்த்தான்‌. அது 
உப்பரிகை நோக்கி சென்றது. சுதேஷ்ணைக்கு நிகராக 
தலை எழுந்து தோன்ற சரிந்த ஒற்றைஆடை முனையின்‌ 
உள்ளிருந்து குழல்கற்றைகள்‌ பொழிந்து புறம்‌ நிறைக்க 
நின்றாள்‌. சுதேஷ்ணை தன்‌ இருபக்கமும்‌ நின்ற 
காவல்பெண்டுகளை நோக்கி ஏதோ சொல்ல 
வாயசைத்தபின்‌ அடைத்த தொண்டையை அசைத்து 
ஒலி கூட்டி “உள்ளே வருக, தேவி!” என்றாள்‌. 

36. புற்றமை நாகம்‌ 


[18௨26]அணிச்சேடியர்‌ இருவரும்‌ சற்று விலகி 
தலைவணங்கி முடிந்துவிட்டதென்று அறிவிக்க 
சுதேஷ்ணை மீண்டும்‌ ஒரு முறை ஆடியில்‌ தன்னை 
பார்த்துவிட்டு எழுந்தாள்‌. அவளுக்கு வலப்பக்கமாக 
நின்றிருந்த திரெளபதி “சற்று பொறுங்கள்‌!” என்று 
அவள்‌ ஆடையின்‌ மடிப்பொன்றை 
சீரமைக்கும்பொருட்டு சற்றே குனிந்து கையெடுத்தாள்‌. 
“வேண்டாம்‌” என்று அவளை விலக்கிய சுதேஷ்ணை 
சுட்டுவிரலைக்காட்டி அணிச்சேடியிடம்‌ அந்த மடிப்பை 
சீரமைக்க ஆணையிட்டாள்‌. அவள்‌ வந்து மண்டியிட்டு 
அந்தப்‌ பனையோலைக்குருத்துபோன்ற மடிப்பை 
அடுக்கி அதில்‌ சிறிய ஊசியொன்றை குத்தினாள்‌. 


அணிச்சேடியர்‌ செல்லலாம்‌ என்று கையசைத்து 
ஆணையிட்டு அவர்கள்‌ சென்று கதவு மூடுவதற்காக 
காத்து பின்‌ திரும்பி திரெளபதியிடம்‌ “நீ 
இத்தொழில்களை செய்யலாகாது. எனக்கு அணுக்கத்‌ 
தோழியென்றும்‌ காவற்பெண்டு என்றும்‌ மட்டும்‌ 
திகழ்ந்தால்‌ போதும்‌. இவர்கள்‌ எவரும்‌ தங்களுக்கு 
நிகரானவள்‌ என்று உன்னை ஒருபோதும்‌ 
எண்ணிவிடலாகாது” என்றாள்‌ சுதேஷ்ணை. திரெளபதி 
புன்னகைத்து “ஆம்‌, ஆனால்‌ ஒரு குறைகாணுமிடத்து 
கை நீளாமல்‌ இருப்பதில்லை. பிறிதொருவர்‌ 
அணிபூணுகையில்‌ நோக்கி நிற்கும்‌ நாம்‌ நம்மை சேடியர்‌ 
என்றோ ஏவற்பெண்டென்றோ உணர்வதில்லை. 
ஓவியமொன்றை வரைந்து குறைதீர்க்கும்‌ உணர்வுதான்‌ 
ஏற்படுகிறது” என்றாள்‌. 


சுதேஷ்ணை அவள்‌ சொன்னதை புரிந்துகொள்ளாமல்‌ 
ஆமென்பதுபோல்‌ தலையசைத்து பிறிதெங்கோ சென்ற 
தன்‌ எண்ணங்களை சற்றுநேரம்‌ தொடர்ந்தபின்‌ 
“உண்மையில்‌ இன்று அவை நுழையவே எனக்கு உளம்‌ 
கூடவில்லை. இந்த அவையமர்தல்‌ 
சொல்லுசாவுதலெல்லாம்‌ வெறும்‌ அவல நடிப்புகளன்றி 
பிறிதொன்றுமில்லை. இங்கு என்ன நிகழ்கிறது என்று 
இதற்குள்‌ நீயே உய்த்துணர்ந்திருப்பாய்‌” என்றாள்‌. 
திரெளபதி ஆமென்றோ இல்லையென்றோ 
சொல்லவில்லை. 


“நீ என்ன அறிந்தாய்‌ என்று தெரியவில்லை. நானே 
கூறிவிடுகிறேன்‌. நான்‌ கேகயத்து இளவரசி. தொல்குடி 
ஷத்ரியப்பெண்‌. கீசகன்‌ என்‌ உடன்பிறந்தான்‌ ஆயினும்‌ 
ஷத்ரியனோ கேகயத்தானோ அல்ல. அவன்‌ 
சர்மாவதிக்கரையில்‌ அமைந்த மச்சர்நாட்டில்‌ ஓர்‌ 
அன்னைக்கு பிறந்தவன்‌. உண்மையில்‌ அவன்‌ அன்னை 
எந்த குலத்தைச்‌ சார்ந்தவள்‌ என்பதே உறுதியற்றுதான்‌ 
இருக்கிறது. அவள்‌ நிஷாதர்களுடன்‌ தொடர்புடைய 
மச்சர்குலத்தைச்‌ சார்ந்தவளென்றும்‌ இந்த விராட நிஷாத 
கூட்டமைப்பின்‌ முதற்குடி அவர்களே என்றும்‌ 
அவைச்சூதர்களும்‌ குடிமுறை நூல்களை ஏற்று 
புலவர்களும்‌ சொல்லிச்‌ சொல்லி 
நிறுவிவிட்டிருக்கின்றனர்‌. பிறிதொன்றை இனி 
சொல்லவோ நூல்பொறிக்கவோ எவராலும்‌ இயலாது.” 


“எந்தைக்கு மைந்தர்‌ இல்லாதிருந்த காலம்‌ அது. 
நீர்முதலைகளை வேட்டையாடும்பொருட்டு கங்கை 
வழியாக சர்மாவதிக்குச்‌ சென்றபோது மச்சர்களின்‌ 
சிற்றூரொன்றில்‌ அவர்‌ தங்கினார்‌ என்றும்‌ அங்கு 
கீசகனின்‌ அன்னையை மணந்துகொண்டாரென்றும்‌ 
சொல்லப்படுகிறது. பின்னர்தான்‌ அவர்‌ காசிநாட்டு 
இளவரசி கிருஷையை மணந்து என்‌ அடுத்த 
இளையவனை பெற்றார்‌. இன்று கேகய நாட்டை 
ஆள்பவன்‌ அவனே” என்றாள்‌. 


“பிறந்தபோது அவனுக்கு சுப்ரதன்‌ என்று பெயர்‌. திருஷ்டகேது 
என்ற பெயருடன்‌ இன்று அவன்‌ 

கேகயத்தை ஆட்சி செய்கிறான்‌. அவனுக்கும்‌ 

அரசி சுருதகீர்த்திக்கும்‌ மகளாகப்‌ பிறந்தவளே இளைய 
யாதவனால்‌ மணம்‌ கொள்ளப்பட்ட பத்ரை. கைகேயி 

என்ற பெயரில்‌ இன்று அவள்‌ துவாரகையில்‌ அவை 
வீற்றிருக்கிறாள்‌” என்றாள்‌ சுதேஷ்ணை. 


அப்போதே கேகய மணிமுடிக்காக கீசகனின்‌ தரப்பில்‌ பேச 
மச்சகுடி மூத்தார்‌ எந்தையை சந்தித்தனர்‌. மச்சர்குலத்து 
அரசரின்‌ மகள்‌ அவன்‌ அன்னை என்றும்‌, கேகய முடி 
அவனுக்களிக்கப்படுமென்றால்‌ நிஷதகுடிகளின்‌ 
ஒருமித்த ஆதரவு கேகயத்துக்கு இருக்குமென்றும்‌ 
கோசலமும்‌ மகதமும்‌ பாஞ்சாலமும்‌ அளிக்கும்‌ அனைத்து 
அச்சுறுத்தல்களையும்‌ வென்று கேகயம்‌ பெருநாடென 
எழமுடியுமென்றும்‌ சொன்னார்கள்‌. 


எந்தை சற்றே ஏளனத்துடன்‌ பேசி அவர்களை திருப்பி 
அனுப்பிவிட்டார்‌. அவையில்‌ அன்று நான்‌ இருந்தேன்‌. 
மச்சர்களின்‌ குலத்தலைவர்கள்‌ பேசி முடித்ததும்‌ எந்தை 


பெருந்துயர்‌ கொண்டவர்போல கைகளைக்கூப்பி வேதம்‌ 
எழுந்த முன்னாளில்‌ நுண்சொல்‌ தொல்முனிவர்‌ 
க க்‌ பதினாறு ஜனபதங்களாக 
ரித்ததைப்பற்றி சொல்லத்‌ தொடங்கினார்‌. 
“அப்பதினாறில்‌ ஒன்றென இருப்பதின்‌ துயரென்ன 
என்றால்‌ நூறு கட்டுத்தறிகளில்‌ நான்கு பக்கமும்‌ 
இழுத்துக்கட்டப்பட்ட களிறு போன்றமைதல்‌. 
நூல்நெறிகளும்‌ குலநெறிகளும்‌ குடிமுறைமைகளும்‌ 
அவர்களது ஒவ்வொரு சொல்லையும்‌ செயலையும்‌ 
கட்டுப்படுத்துகின்றன. மச்சர்களோ பறவைகளைப்போல்‌ 
விட்டு விடுதலையானவர்கள்‌. அவர்கள்‌ எக்கிளையிலும்‌ 
அமரலாம்‌, எவ்வுணவையும்‌ உண்ணலாம்‌, எதுவும்‌ தீட்டு 
அல்ல, எதனாலும்‌ அவர்கள்‌ தூய்மை கெடுவதில்லை” 
என்றார்‌. 


“அவர்‌ தங்களை ஏளனம்‌ செய்கிறார்‌ என்பதை அவர்கள்‌ 
புரிந்துகொள்ளவில்லை. தங்கள்‌ நாடுகளுக்குத்‌ திரும்பி 
அச்சொற்களை எண்ணத்தில்‌ மீட்டுகையிலே அதிவிருந்த 
ஆணவத்தையும்‌ நஞ்சையும்‌ அவர்களால்‌ 
புரிந்துகொள்ள முடியும்‌” கசப்புடன்‌ கையசைத்து 
சுதேஷ்ணை சொன்னாள்‌. “அன்று அவர்‌ சொன்னதில்‌ 
ஓர்‌ உண்மை உள்ளது. பதினாறு தொல்குலங்களில்‌ 
ஒன்றாக பூர்வஷத்ரியராக இருப்பதென்பது பெரிய சிறை. 
மீள மீளச்‌ சொல்லப்படும்‌ சொற்கள்‌ பொருளிழந்து 
குருட்டுவிசை கொண்டு அவர்களிடையே வாழ்ந்தன, 
நாள்பட்ட அனைத்தும்‌ நஞ்சே என்று மருத்துவர்‌ 
சொல்வதுபோல.” 


எங்கள்‌ அவையில்‌ அமர்ந்து அங்கு நிகழும்‌ 
சொல்லாடல்களை செவி கூர்ந்திருக்கிறேன்‌. சொல்லிச்‌ 
சொல்லி தீட்டப்பட்ட முறைமைக்‌ கூற்றுக்கள்‌. 
முள்முனையை முள்முனையால்‌ தொடும்‌ நுண்மைகள்‌. 
முள்ளெனப்‌ பதிந்து நஞ்சு ஊறச்செய்யும்‌ வஞ்சங்கள்‌. 
இன்று எண்ணுகையில்‌ அங்கு அமர்ந்து நான்‌ மகிழ்ந்த 
ஒவ்வொன்றுக்காகவும்‌ நாணுகிறேன்‌. 


எந்தை நன்கறிந்திருந்தார்‌, அந்த ஏளனம்‌ தங்கள்‌ 
அரசுக்கு எதிராக திரும்புமென்று. மச்சர்கள்‌ தன்‌ நாட்டை 
தாக்கினால்‌ உடனெழுந்த ஜனபதங்களில்‌ எந்த அரசரும்‌ 
தனக்கென ஒரு வாள்முனையைக்கூட 
தூக்கமாட்டாரென்று. ஆயிரம்‌ ஆண்டுகளாக ஒருவரை 
ஒருவர்‌ முற்றழிப்பதைப்பற்றி எண்ணி கனவுகண்டு 
வாழ்பவர்கள்‌ அவர்கள்‌. அவ்வாறே நிகழ்ந்தது. 
கோசலத்தின்‌ எல்லைகளை மச்சர்கள்‌ 
தாக்கத்தொடங்கினர்‌. கோசலத்தின்‌ படகுகள்‌ எதுவும்‌ 


கங்கையில்‌ செல்ல முடியாதாயிற்று. வணிகர்கள்‌ வரவு 
நின்றது. ஒவ்வொரு நாளுமென நாட்டின்‌ செல்வம்‌ 
மறைந்துகொண்டிருந்தது. 


ஆயினும்‌ பதினாறில்‌ ஒரு குடி. நாள்தோறுமென 
நாடெங்கும்‌ நிகழும்‌ வேள்விகள்‌ எதிலும்‌ ஒரு கிண்ணம்‌ 
நெய்யைக்கூட எங்களால்‌ குறைக்க முடியவில்லை. அரச 
விருந்துகளில்‌ பொற்கோப்பைகளில்‌ யவன மது 
ஒழியாதிருக்க வேண்டும்‌. எத்தனை எளியதென்றாலும்‌ 
எத்தனை நூறுமுறை சொல்லப்பட்டதென்றாலும்‌ பொய்ப்‌ 
புகழ்மொழியொன்றைச்‌ சொல்லி அவையிலெழுந்து 
நிற்கும்‌ புலவருக்கு பத்து விரலும்‌ பட பொன்னள்ளிக்‌ 
கொடுத்தாகவேண்டும்‌. கண்ணெதிரிலேயே ஓட்டைக்‌ 
கலத்தில்‌ நீர்‌ என என்‌ நகர்‌ ஒழிவதைக்‌ கண்டேன்‌. 


அப்போதுதான்‌ இங்கு விராடபுரியிலிருந்து இளவரசர்‌ 
தீர்க்கபாகுவுக்காக மணத்தூது வந்தது. அவர்‌ 
விராடநிஷதசம்யோகத்தின்‌ அடுத்த மகாவிராடராக 
பட்டம்‌ கட்டப்பட்டிருந்தார்‌. இவர்களின்‌ தூதன்‌ 
கலிங்கத்திற்கும்‌ வங்கத்திற்கும்‌ சேதிக்கும்‌ 
அங்கத்திற்குமெல்லாம்‌ சென்றிருக்கிறான்‌. 
செல்லுமிடங்களிலெல்லாம்‌ ஏளனமும்‌ சிறுமையுமே 
இவர்களுக்கு அளிக்கப்பட்டது. அச்செய்தி 
ஒவ்வொருநாளும்‌ சூதர்‌ நாவுக்கு மகற்கொடை மறுத்த 
மன்னர்களாலேயே அளிக்கப்பட்டது. அவர்கள்‌ 
மகற்கொடை மறுப்பதன்‌ வழியாகவே தங்கள்‌ 
குலமேன்மையை நிலைநிறுத்துபவர்கள்‌. விராட மன்னர்‌ 
சுபாகுவோ சலிக்காது மணத்தூது 
அனுப்பிக்கொண்டிருந்தார்‌. 


நிஷாதர்களுக்குத்‌ தெரியும்‌ ஷத்ரியர்‌ என்று 
இக்கங்கைவெளி முழுக்க வென்றிருக்கும்‌ அரசர்களில்‌ 
பலர்‌ வெளியேற வழியின்றி கல்லிடுக்குகளில்‌ 
மாட்டிக்கொண்ட தேரை போன்று வாழ்பவர்கள்‌ என்று. 
பல அரண்மனைகளில்‌ ஒரு மாதம்‌ மழை 
நின்றுபெய்தால்‌ இடும்பை வந்து அமையும்‌ என்று. 
ஒருவர்‌ துணிந்தால்கூட விராடபுரி தேடிக்கொண்டிருக்கும்‌ 
ஷத்ரியக்குருதி கிடைக்கும்‌ என்றும்‌ அது உறுதியாக 
நிகழும்‌ என்றும்‌ தெளிந்திருந்தனர்‌. 


எங்கள்‌ அரசவைக்கு நிஷதமன்னர்‌ தீர்க்கபாகுவின்‌ 
மணச்செய்தி வந்திருப்பதை முதல்நாள்தான்‌ நான்‌ 
அறிந்தேன்‌. மறுநாள்‌ அவையில்‌ அத்தூதை 
அறிவிக்கும்படி எந்தை விராடரின்‌ தூதரிடம்‌ 
சொல்லியிருந்தார்‌. ஏனெனில்‌ அவையில்‌ அதை உரிய 


ஏளனத்துடன்‌ மறுக்க அவர்‌ விழைந்தார்‌. அதற்குரிய 
நுண்ணிய நஞ்சு நிரம்பிய சொற்களை அவர்‌ 
கவிஞர்களோடு அமர்ந்து யாத்து உளம்‌ கொண்டிருந்தார்‌. 
ஆனால்‌ நான்‌ முடிவு செய்திருந்தேன்‌. அவையில்‌ 
மணத்தூதை முதலமைச்சர்‌ ஆபர்‌ உரைத்து கைகூப்பி 
அமர்ந்ததுமே நான்‌ எழுந்து விராட இளவரசரை நான்‌ 
முன்னரே என்‌ கணவரென உளம்‌ கொண்டிருக்கிறேன்‌ 
என்றேன்‌. எனது வேண்டுதலை காற்றுகளை ஆளும்‌ 
பன்னிரு மாருதர்களுக்கும்‌ நான்‌ உரைத்ததனால்‌ அது 
சென்று விராட இளவரசரின்‌ செவியில்‌ விழுந்தது 
என்றேன்‌. அதனாலே இந்த மணத்தூது அமைந்தது 
என்றும்‌ கேகயத்தின்‌ நல்லூழ்‌ அது என்றும்‌ சொன்னேன்‌. 
எந்தை அரியணையில்‌ கைதளர்ந்து அமர்ந்துவிட்டார்‌. 
கேகயத்தின்‌ பேரவை சொல்‌ திகைத்து வெறும்‌ 
விழிகளென மாறி என்னைச்‌ சூழ்ந்திருந்தது. முகம்‌ 
மலர்ந்த ஆபர்‌ எழுந்து கைகூப்பி “விராடநகரியின்‌ 
பேரரசியாக தாங்கள்‌ அமைவது எங்கள்‌ நல்லூழ்‌. இது 
இவ்வாறே நிகழவேண்டுமென்று தெய்வங்கள்‌ 
வகுத்திருக்கின்றன போலும்‌” என்றார்‌. எந்தை 
மணத்தூதை மறுக்க அப்போதும்‌ ஒரு வாய்ப்பிருந்தது. 
கன்யாசுல்கம்‌ கேட்டு பெற்றுக்கொள்வது அவருடைய 
உரிமை. கொடுக்கவே முடியாத கன்யாசுல்கமொன்றை 
கேட்கலாம்‌. அதைச்‌ சொல்ல எங்கள்‌ அமைச்சர்‌ ஸ்மிதர்‌ 
எழுந்து எந்தையை நோக்கி வருவதை ஆபர்‌ கண்டார்‌. 
எந்தையோ அவையோ மறுசொல்‌ எடுப்பதற்குள்‌ 
முன்னால்‌ எட்டுவைத்து அங்கிருந்த மங்கலத்‌ தாலத்தில்‌ 
இருந்த மஞ்சளரிசியை எடுத்து மணமகளை 
வாழ்த்துவதற்குரிய வேதச்சொல்லை உரைத்தபடி என்‌ 
தலையில்‌ இட்டார்‌. 


“நிஷாதகுலத்து சபரகுடிப்பிறந்த சுபாகுவின்‌ மைந்தர்‌ 
தீர்க்கபாகுவின்‌ மணமகளே, அவளைச்‌ சூழ்ந்திருக்கும்‌ 
கந்தர்வர்களே, தேவர்களே, உங்களை வாழ்த்துகிறேன்‌! 
இக்குலமகள்‌ அவள்‌ கணவனின்‌ கருவைத்‌ தாங்கி 
மாவீரர்களைப்‌ பெறுக! மாதரசியரை அடைக! அவர்கள்‌ 
பேரரசர்களாகவும்‌ அரசியராகவும்‌ அரியணை அமர்க! 
அவர்களின்‌ கொடிவழி நீள்க! ஆம்‌, அவ்வாறே ஆகுக! 
வேதம்திகழும்‌ அந்தணனின்‌ இச்சொல்‌ என்றும்‌ அழியாது 
திகழ்க!” என எங்கள்‌ இருவரையும்‌ வாழ்த்தினார்‌. 
பாரதவர்ஷத்தில்‌ எங்கும்‌ அந்தணர்சொல்‌ 
பொய்யென்றாகக்‌ கூடாதென்பது தொல்நெறி. ஸ்மிதர்‌ 
மஞ்சளரிசி எடுத்து என்‌ மேல்‌ வீசி இரு கைகளையும்‌ 
தூக்கி “பொய்யாமொழி அந்தணர்சொல்‌ திகழ்க! ஆம்‌, 
அவ்வாறே ஆகுக!” என்றார்‌. 


எந்தைக்கு அதன்பின்‌ வேறு வழி ஏதுமில்லை. 
உதடுகளை இழுத்து நீட்டி முகத்தை மலரச்செய்து எழுந்து 
கைகூப்பி “ஆம்‌, இது எங்கள்‌ குலதெய்வத்தின்‌ ஆணை 
என்றே கொள்கிறோம்‌. இந்த மணஉறவால்‌ இரு 
நாடுகளும்‌ பகை கடந்து வளம்‌ கொழிக்கட்டும்‌. இருகுடிக்‌ 
குருதிகளின்‌ கலப்பால்‌ மைந்தர்‌ பிறந்து கொடிவழிகள்‌ 
பெருகட்டும்‌” என்றார்‌. அவை எழுந்து கைகளைத்‌ தூக்கி 
வாழ்த்துரைத்தது. அத்தனை பேரும்‌ உளமின்றி ஒற்றை 
நடிப்பை வழங்குவதைக்‌ கண்டு என்னுள்‌ கசப்புடன்‌ 
புன்னகைத்துக்கொண்டேன்‌. உண்மையில்‌ 
முதற்கணத்தில்‌ எழுந்த திகைப்புக்குப்பின்‌ 
ஒவ்வொருவரும்‌ உள்ளூர ஆறுதல்‌ கொள்வதையே நான்‌ 
பார்த்துக்கொண்டிருந்தேன்‌. இனி மச்சர்களை வெல்ல 
முடியும்‌. கேகயத்தின்‌ களஞ்சியங்களில்‌ நெல்லும்‌ 
கருவூலங்களில்‌ பொன்னும்‌ வரத்தொடங்கும்‌. 


அவர்கள்‌ ஒவ்வொருவரும்‌ கையொழியாது வாழக்‌ 
கற்றவர்கள்‌. தொல்பெருமை சொல்லி சோம்பி அமர 
மட்டுமே அறிந்தவர்கள்‌. இல்லையென்று சென்று 
நிற்பதை தங்கள்‌ மூதாதையருக்கான இழிவென்று 
எண்ணுபவர்கள்‌. கேகயத்து அந்தணர்‌ பாரதவர்ஷத்தின்‌ 
மூத்த குருமரபினர்‌. முதல்‌ குருமரபினர்‌ என்று அவர்கள்‌ 
சொல்லிக்கொண்டனர்‌. தொல்வேதம்‌ மூன்றையும்‌ 
தாங்களே அமர்ந்தெழுதியவர்கள்போல்‌ 
தோற்றமளிப்பவர்கள்‌. பதி பெயர்ந்து கிளம்பிச்‌ 
செல்வார்கள்‌ என்றால்‌ பிற நாடுகளில்‌ அங்குள்ள 
அந்தணர்களுக்கு இரண்டாமிடத்தில்‌ சென்று அமைய 
வேண்டியிருக்கும்‌. முதற்பெருமை மீளாது. 


அந்தணர்‌ தங்கள்‌ உவகையை வெளிக்காட்டாமல்‌ 
இறுகிய நெஞ்சுடன்‌ அவ்வாழ்த்தை ஏற்றுரைப்பதுபோல்‌ 
நடித்தனர்‌. ஆனால்‌ அவர்களின்‌ உடலில்‌ இருந்தே 
அவ்வுவகையை உணர்ந்த மற்ற குடிகள்‌ 
நிறைவுகொண்டு தாங்களும்‌ எழுந்து எங்களை 
வாழ்த்தின. அவை முறைமைகள்‌ ஒவ்வொன்றாக 
முடிந்து ஓசையில்லாத நடையுடன்‌ கலைந்து 
செல்கையில்‌ அவர்கள்‌ ஒருவரையொருவர்‌ 
பார்த்துக்கொண்டபோது அவ்விழிகளில்‌ தெரிந்த 
மெய்யான களிப்பை தொலைவிலிருந்து நிறைவுடனும்‌ 
அறியாச்‌ சிறு கசப்புடனும்‌ பார்த்துக்கொண்டிருந்தேன்‌. 


1௨: விராடபுரியின்‌ அரசியாக வந்து அமர்வதுவரை 
இங்குள்ள அரசியல்‌ என்னவென்றே எனக்கு 
தெரிந்திருக்கவில்லை. மாமன்னர்‌ நளனுக்குப்பின்‌ 
சிதறிப்போன நிஷதகுடிகளின்‌ பெருங்கூட்டே இது. 


இரண்டாம்‌ கீசகரால்‌ இவ்வாறு ஒருங்கிணைக்கப்பட்டது. 
இந்த விராடநிஷாதசம்யோகத்தின்‌ தேர்ந்தெடுக்கப்பட்ட 
தலைவரே அரசர்‌ எனப்படுகிறார்‌. கோல்‌ கைக்கொண்டு 
முடிசூடி அரியணை அமர்ந்துகொள்ள அவருக்கு உரிமை 
உண்டு. ஆனால்‌ அவரது ஆணைகளை பிறர்‌ ஏற்க 
வேண்டுமென்ற எந்த மாறாநெறியும்‌ இல்லை. 
நடைமுறையில்‌ பெரும்பாலான ஆணைகள்‌ 
ஏற்கப்படுவதில்லை. ஆங்காங்கே அக்குடிகளின்‌ 
தலைவராலும்‌ அவர்களை ஆளும்‌ மூத்தோரவையாலும்‌ 
முடிவுகள்‌ எடுக்கப்பட்டன. 


முதலாம்‌ மகாகீசகர்‌ நிஷதகுடிகளை ஒற்றைப்‌ படையென 
திரட்டுவதற்குரிய நெறிமுறைகளை வகுத்திருந்தார்‌. 
அதில்‌ ஒவ்வொருவருக்கும்‌ என்னென்ன பணி என்றும்‌ 
உரிமை என்றும்‌ நிறுவப்பட்டிருந்தது. அதை 
அக்குடிகளின்‌ தெய்வங்களே வெறியாட்டென பூசகரில்‌ 
எழுந்து ஆணையிட்டிருந்தன. எதன்பொருட்டும்‌ அஞ்சும்‌ 
வழக்கமில்லாத தொல்குடிகள்‌ இவர்கள்‌. இவர்களின்‌ 
புரவித்தேர்ச்சி நிகரற்றது. ஆகவே நிஷதர்கள்‌ 
போர்முனைகளில்‌ எப்போதும்‌ வெற்றிகொள்பவராக 
இருந்தார்கள்‌. சூழ்ந்திருந்த ஷத்ரிய அரசர்கள்‌ 
அனைவரும்‌ இவர்களை அஞ்சுகின்றனர்‌. ஆனால்‌ 
வெளியே இருந்து நோக்குபவர்கள்‌ காணும்‌ ஒற்றைப்‌ 
பெரும்கோட்டை அல்ல இந்நகரென்று உள்ளே நுழைந்த 
சில நாட்களிலேயே எவரும்‌ அறியலாம்‌. 


அரசர்‌ சுபாகு நோயுற்று படுக்கையில்‌ இருந்தமையால்‌ 
என்னை மணந்த அன்றே தீர்க்கபாகு விராடபுரியின்‌ 
அரசர்‌ என முடி சூடினார்‌. மூதரசர்‌ சில நாட்களிலேயே 
இறந்தார்‌. அரசியென்று அரியணையில்‌ அமர்ந்து நான்‌ 
ஓர்‌ ஆணையிட்டால்‌ மறுநாள்‌ பிறிதொரு எளிய 
குடித்தலைவி இடும்‌ ஆணை அதை மறுக்கமுடியும்‌ என 
அறிந்தேன்‌. நானும்‌ ஓர்‌ எளிய நிஷத குலத்தலைவி 
மட்டுமே என்று புரிந்துகொண்டேன்‌. விராடநிஷதக்‌ 
கூட்டின்‌ பெரிய குலம்‌ சபரர்கள்‌. ஆகவே தீர்க்கபாகு 
அரசரானார்‌. குடிக்கூட்டம்‌ நினைத்தால்‌ எப்போது 
வேண்டுமென்றாலும்‌ அவரை விலக்கி பிறிதொருவரை 
அரசர்‌ என்றாக்க முடியும்‌. அன்று நான்‌ உத்தரனை 
கருவுற்றிருந்தேன்‌. ஆனால்‌ என்‌ வயிற்றில்‌ பிறக்கும்‌ 
அம்மைந்தன்‌ அரசனாவான்‌ என்பதற்கு எந்த 
உறுதியுமில்லை. அதை எண்ணி நான்‌ சில 
அரசியல்சூழ்ச்சிகளை வகுக்கலானேன்‌. 


அந்நாளில்‌ என்‌ இளையோனாகிய கீசகன்‌ அவன்‌ பிறந்த 
மச்சர்குடியை ஒரு சிறு தனிநாடு என நிலம்வளைத்து 


நகர்‌ அமைத்து உருவாக்கிக்கொண்டிருந்தான்‌. மச்சர்‌ 
குடிகள்‌ எழுவர்‌ அவன்‌ தலைமையில்‌ ஒன்றாயினர்‌. 
கங்கையில்‌ செல்லும்‌ கலங்களை மறித்து சுங்கம்‌ 
கொள்ளத்தொடங்கினர்‌. உண்மையில்‌ 
நீர்க்கொள்ளையர்களாகவே அவர்கள்‌ அங்கு இருந்தனர்‌. 
மகதமோ காசியோ அஸ்தினபுரியோ அவனை தனித்து 
அறிந்து முற்றொழிக்க வேண்டுமென்று எண்ணும்‌ 
தருணம்‌ வரைதான்‌ அவன்‌ அங்கு திகழ முடியும்‌ என்று 
கீசகன்‌ அறிந்திருந்தான்‌. மகதப்பேரரசர்‌ ஜராசந்தரின்‌ ஒரு 
படகுப்படை போதும்‌ மச்சர்‌ குலத்தையே அழித்து அவன்‌ 
தலையை வெட்டிக்கொண்டு செல்வதற்கு. 


அவர்களின்‌ படை எழுவதற்கு முன்னரே போதிய 
செல்வம்‌ சேர்த்து நகரொன்றை அமைத்து சூழ்ந்து 
கோட்டையையும்‌ கட்டிவிடவேண்டுமென்று அவன்‌ 
எண்ணினான்‌. அதை வெல்ல படையிழப்பு 
தேவைப்படும்‌ என்றால்‌ ஷத்ரிய மன்னர்கள்‌ 
தயங்குவார்கள்‌. மகதத்திற்கோ காசிக்கோ கப்பம்‌ 
கொடுத்து தனிக்கோலையும்‌ முடியையும்‌ பெற்றுவிட்டால்‌ 
பிற மச்சநாடுகளை வென்று மச்சர்கூட்டமைப்பு ஒன்றை 
உருவாக்க முடியும்‌. அவன்‌ உள்ளத்திலிருந்தவர்‌ 
விராடநிஷதக்‌ கூட்டமைப்பை உருவாக்கிய இரண்டாவது 
மகாகீசகர்‌. ஆனால்‌ அதற்கு அவன்‌ கொள்ளையடித்தாக 
வேண்டியிருந்தது. கொள்ளையபுக்குந்தோறும்‌ 
மகதத்தின்‌ வாள்‌ அவனை கண்ணுக்குத்‌ தெரியாமல்‌ 


அணுகியது. 


அந்த இக்கட்டுநிலையில்‌ நான்‌ அவனை 
அழைத்துக்கொண்டால்‌ அவனுக்கு வேறுவழியில்லை 
என கணித்தேன்‌. அவன்‌ எனக்கு படைக்கலமாக 
இருப்பானென்று எண்ணினேன்‌. என்‌ தூதர்களை 
அனுப்பி அவனை வரச்சொல்லி இந்நகருக்கு வெளியே 
சோலையொன்றில்‌ நிஷதகுடிகள்‌ எவரும்‌ அறியாமல்‌ 
சந்தித்தேன்‌. தன்னை விராட நாட்டின்‌ 
முதற்படைத்தலைவனாக ஆக்கவேண்டும்‌ என்று அவன்‌ 
கோரினான்‌. எந்நிலையிலும்‌ எனக்கோ மைந்தருக்கோ 
மாறுகொள்வதில்லை என்று வாள்தொட்டு 
ஆணையிட்டான்‌. 


சில நாட்களுக்குப்‌ பின்‌ எனக்கு உத்தரன்‌ பிறந்தான்‌. 
கேகயத்தில்‌ இருந்து என்‌ இளையோன்‌ சத்ருக்னன்‌ 
பரிசில்களுடன்‌ அணியூர்வலமாக விராடபுரிக்கு வந்து 
என்னை வாழ்த்தினான்‌. அதை வெல்லும்‌ வரிசைகளும்‌ 
பரிசில்களுமாக கீசகன்‌ இந்நகருக்கு வந்தான்‌. 
விராடருக்கு அவன்‌ அளித்த பரிசில்களும்‌ அவர்‌ முன்‌ 


வாள்தாழ்த்தி பணிந்து நின்றதும்‌ அவரை மகிழ 
வைத்தது. அவனுடைய பெருந்தோள்களைக்‌ கண்டு 
நிஷாதர்கள்‌ விழிகளுக்கு அப்பால்‌ அஞ்சுவதை நான்‌ 
கண்டேன்‌. அவனை என்‌ இளையோனாக இங்கேயே சில 
நாட்கள்‌ தங்க வைத்தேன்‌. 


அப்போது தெற்கே வாகட குலம்‌ எங்களுக்கு எதிராக 
கிளர்ந்திருந்தது. ஒரு படைநீக்கம்‌ நிகழவிருந்தது. 
அதற்கு உதவும்படி ஆணையிட்டேன்‌. 
நிஷாதர்களுக்குரிய படைக்கலங்களை 
கலிங்கத்திலிருந்து கொண்டுவரும்‌ பணியை அவனிடம்‌ 
அளித்தேன்‌. நிஷாதர்களுக்கு பொருட்களை வாங்கவோ 
விலைபேசவோ தெரியாதென்பதனால்‌ மூன்றில்‌ ஒன்றே 
தேறும்‌ என்ற நிலையே இங்கிருந்தது. கீசகன்‌ அதை மிகத்‌ 
திறமையாக செய்தான்‌. அவன்‌ தெரிவுசெய்த 
படைக்கலங்களில்‌ ஒன்றுகூட பழுதென்றிருக்கவில்லை. 
அவன்‌ அளித்த பணத்திற்கு நிஷாதர்கள்‌ எவரும்‌ 
அவற்றை பெற்றிருக்க முடியாது. 


சதகர்ணிகளின்‌ உடல்‌ சிதைந்த உதிரி அரசுகளாகத்‌ 
திகழ்ந்த வாகடர்களும்‌ பல்லவர்களும்‌ இணைந்து 
படைதிரட்டினர்‌. அவர்களுக்கு அமைந்த 
ராஜமகேந்திரபுரித்‌ துறைநகரமே அவர்களை 
ற்றல்கொண்டவர்களாக ஆக்கியது. அங்கிருந்து 

தர்நாட்டுப்‌ படைக்கலங்களை பெற்றுக்கொண்டார்கள்‌. 
திருவிடத்திலிருந்து வில்லவர்களைத்‌ திரட்டி ஒரு 
படையை அமைத்தனர்‌. தெற்குப்புயல்கள்‌ என 
அவர்களை நம்‌ அமைச்சர்கள்‌ அழைத்தனர்‌. அவர்கள்‌ 
நமது தென்னெல்லைகளை தாக்கினார்கள்‌. அவர்களின்‌ 
இலக்கு கிருஷ்ணையை முழுமையாக தங்கள்‌ 
கட்டுப்பாட்டில்‌ வைத்திருப்பது. அதை எய்திவிட்டார்கள்‌ 
என்றால்‌ ஒரு தலைமுறைக்குள்ளாகவே 
வெல்லமுடியாதவர்களாக ஆகிவிடுவார்கள்‌ என 
நாங்கள்‌ அறிந்திருந்தோம்‌. 


எங்கள்‌ குமத்தலைவர்கள்‌ படைஎழுச்சிக்கு நாள்‌ குறித்த 
அன்று அடுத்த செய்தி வந்தது. மகாகீசகரால்‌ 
சிதறடிக்கப்பட்டு தெற்கே கிஷ்கிந்தைக்கும்‌ 
ரேணுநகரிக்கும்‌ பின்வாங்கிச்‌ சென்றிருந்த சதகர்ணிகள்‌ 
படைதிரட்டிக்கொண்டு வந்து திருமலைத்துவாரத்தை 
கைப்பற்றி அதை மையமென வலுவாக்கிக்‌ கொண்டனர்‌. 
நல்லமலையும்‌ பல்கொண்டா மலையும்‌ 
கோட்டைச்சுவர்கள்‌ என காக்கும்‌ அந்நகரை 
படைகொண்டு வெல்வது அரிது. சதகர்ணிகளுக்கும்‌ 
பல்லவர்களுக்கும்‌ வாகடர்களுக்கும்‌ இடையே 


கல்லா என நீலநீர்‌ உறைந்துநின்ற குளப்பரப்பை 
நோக்கிச்‌ சென்றாள்‌. முழந்தாளிட்டு நீரில்‌ தன்‌ முகத்தை 
நோக்கினாள்‌. தன்முகம்‌ ஏன்‌ அத்தனை 
களைத்திருக்கிறது, ஏன்‌ அத்தனை ஐயம்‌ 
கொண்டிருக்கிறது என எண்ணிக்கொண்டாள்‌. பறந்த 
குழலை ஒதுக்கிவிட்டு தன்‌ கண்களைப்‌ பார்த்தபோது 
அவ்விழிகள்‌ தன்விழிகளல்ல, பிறிதொருத்தியின்‌ 
விழிகளெனக்‌ கண்டு அகம்‌ நடுங்கினாள்‌. நெஞ்சின்‌ 
ஓசையைக்‌ கேட்டபடி அவள்‌ கூர்ந்து நோக்கினாள்‌. அது 
காந்தாரியின்‌ முகம்‌. அவளுடைய பகை ததும்பும்‌ 
பார்வை. அவள்‌ ஒருமுறை கூட பார்த்திராத விழிகள்‌. 


படைக்கூட்டு ஒன்று கைச்சாத்தாகியது. 


அத்தனை பெரிய படைக்கூட்டை எதிர்கொள்ளும்‌ 
ஆற்றல்‌ அன்று விராட அரசுக்கு இருக்கவில்லை என 
அனைவரும்‌ அறிந்திருந்தனர்‌. வடக்கே ஷத்ரியர்களின்‌ 
வஞ்சமிருந்தது. அன்று மகதத்திற்கும்‌ 
அஸ்தினபுரிக்குமிடையே போரென விளைய 
வாய்ப்புள்ள பூசல்‌ நடந்து கொண்டிருந்ததால்‌ மட்டுமே 
நாங்கள்‌ ஆறுதல்‌ கொண்டு ஒதுங்கியிருந்தோம்‌. தெற்கில்‌ 
எங்கள்‌ படைமுனைகள்‌ சற்று ஆற்றல்‌ இழந்தாலும்கூட 
வடக்கிலிருந்து கலிங்கனும்‌ வங்கனும்‌ சேதிநாட்டானும்‌ 
படைகொண்டு வரக்கூடுமென அறிந்திருந்தோம்‌. 
ஆனால்‌ வேறுவழியில்லை, அஞ்சி வாளாவிருந்தால்‌ 
அதுவே அழைப்பென்றாகிவிடும்‌. தென்னக முக்கூட்டு 
எங்கள்மேல்‌ நேரடியாக படைகொண்டுவந்தால்‌ நாங்கள்‌ 
அழிவோம்‌. 


யார்‌ போர்முகம்‌ நிற்பது என்ற கேள்வி எழுந்தபோது 
ஒவ்வொரு போருக்கும்‌ நான்‌ நான்‌ என்று முந்தி வந்து 
நிற்கும்‌ குலத்தலைவர்கள்‌ அனைவரும்‌ தயங்கி 
பின்வாங்கினார்கள்‌. அப்போர்‌ தோல்வியில்தான்‌ முடியும்‌ 
என்றும்‌ அதன்‌ பழியை தங்கள்‌ குலங்கள்‌ சுமக்க 
வேண்டியிருக்கும்‌ என்றும்‌ நிஷதகுடியின்‌ அழிவுக்கான 
தொடக்கமாக அது அமையுமென்றும்‌ ஒவ்வொருவரும்‌ 
எண்ணினர்‌. “எவர்‌ படைகொண்டு எழுவது?” என்றார்‌ 
விராடர்‌. அவர்‌ அன்றே படைத்திறனில்லாதவர்‌ என்றும்‌ 
மதுக்களியில்‌ அரண்மனையில்‌ அமைவதற்கு மட்டுமே 
அறிந்தவர்‌ என்றும்‌ அறியப்பட்டிருந்தார்‌. அந்தப்‌ 
போரையே பிறருடைய பணி என்று அவர்‌ எண்ணினார்‌. 
அப்பொறுப்பை எவரிடமேனும்‌ அளித்து அவையை 
முடித்துவிட்டு அகத்தளத்திற்கு செல்வதைப்பற்றியே 
எண்ணிக்கொண்டிருந்தார்‌. 
“எவர்‌ படைமுகம்கொள்வது? கூறுக!” என்று நான்‌ 
அவையிடம்‌ கேட்டேன்‌. அவை அவ்வினாவின்‌ முன்‌ 
பாவைநிரை என அமைதியாக இருந்தது. நான்‌ 
“குடிமூத்தார்‌ ஒப்புக்கொண்டால்‌ என்‌ இளையோன்‌ 
சகன்‌ படைநடத்துவான்‌” என்றேன்‌. திகைப்புடன்‌ 
அனைவரும்‌ கீசகனை நோக்கி திரும்ப அவன்‌ எழுந்து 
கைகூப்பி “குடிப்பெரியோரின்‌ நல்வாழ்த்து அமையும்‌ 
என்றால்‌ வாகடர்களையும்‌ பல்லவர்களையும்‌ கொன்று 
தலைகொண்டு மீள்வேன்‌” என்றான்‌. “சதகர்ணிகளை 
மீண்டும்‌ ரேணுநகரிக்கே துரத்திவிட்டுத்தான்‌ இந்நகர்‌ 
புகுவேன்‌, ஆணை!” என்று வாளைத்‌ தூக்கி வஞ்சினம்‌ 
உரைத்தான்‌. 


அவை அப்போதும்‌ அமைதியாக இருந்தது. என்ன 
முடிவெடுப்பதென்று அவர்கள்‌ அறியவில்லை. ஆனால்‌ 
அவர்களுக்குள்‌ ஆறுதல்‌ எழுவது தோள்கள்‌ தளர்வதில்‌ 
தெரிந்தது. “என்னுடன்‌ பன்னிரண்டு மச்சர்குலங்களின்‌ 
படைகள்‌ உள்ளன. நிஷதர்களுக்காக 

படை எதிர்கொண்டு நிற்பதில்‌ பெருமை கொள்பவர்கள்‌ 
அவர்கள்‌” என்றான்‌ கீசகன்‌. மூத்த குடித்தலைவரான 
பீடகர்‌ எழுந்து “இத்தருணத்தில்‌ மகாகீசகரின்‌ 
பெயர்கொண்ட ஒருவர்‌ இந்த அவையில்‌ இருப்பதும்‌, 
இப்பொறுப்பை ஏற்பதும்‌ நம்‌ தெய்வங்களின்‌ ஆணை 
போலும்‌. அவ்வாறே ஆகுக!” என்றார்‌. அவை 
உயிர்கொண்டு “ஆம்‌, அவ்வாறே ஆகுக!” என 
குரலெழுப்பியது. 


தலைமை அமைச்சர்‌ ஆபர்‌ எழுந்து “இந்த அவை மாற்று 
ஒன்றும்‌ சொல்லாதபோது அதை ஓஒப்புகிறது என்றே 
கொள்ளலாம்‌” என்றார்‌. விராடர்‌ அவையில்‌ என்ன 
ஒலிக்கிறதோ அந்த திசை நோக்கி தலையாட்டுவதையே 
ஆட்சி என்று நெடுங்காலமாக எண்ணி வருபவர்‌. “ஆம்‌, 
அரசாணையென அதை வெளியிடுக!” என்றார்‌. கீசகன்‌ 
என்னை ஒருகணம்‌ நோக்கிவிட்டு “அவ்வாணையை 
தலைசூடுகிறேன்‌” என்றான்‌. அவையினர்‌ எழுந்து 
கீசகனை வாழ்த்தி குரலெழுப்பினர்‌. 


குடித்தலைவர்கள்‌ எழுவர்‌ எழுந்து சென்று தனியறையில்‌ 
சொல்‌ சூழ்ந்தபின்‌ திரும்பி வந்து கீசகனை 
விராடநிஷதக்கூட்டமைப்பின்‌ 
முழுமுதல்படைத்தலைவனாக அமர்த்துவதாக 
அறிவித்தனர்‌. பல போர்க்களங்களில்‌ மகாகீசகர்‌ ஏந்தி 
படைமுகம்‌ நின்ற அவருடைய பெரிய உடைவாளை 
கொண்டுவந்து அவையிலேயே கீசகனிடம்‌ அளித்தனர்‌. 
அவன்‌ மண்டியிட்டு அமர்ந்து அதை பெற்றுக்கொண்டு 
அவைக்குமுன்‌ நின்று தலைக்குமேல்‌ தூக்கி மும்முறை 
ஆட்டி “வென்றுவருவேன்‌! உயிர்‌ வைத்தாடுவேன்‌! 
ஒருபோதும்‌ பணியேன்‌!” என வஞ்சினம்‌ உரைத்தான்‌. 
அதுவரை இருந்த தயக்கங்கள்‌ விலக நிஷாதர்களின்‌ 
பேரவை எழுந்து கைகளை விரித்து அவனை வாழ்த்தி 
பெருமுழக்கமிட்டது. 


“நான்‌ விரும்பியதே நிகழ்ந்தது. கீசகன்‌ அப்போரில்‌ 
வெல்வது எளிதல்ல என்றாலும்‌ எவரேனும்‌ 
வெல்லக்கூடுமென்றால்‌ அவனே என அறிந்திருந்தேன்‌. 
ஆனால்‌ உள்ளிருந்து முட்டை ஓடை குத்தி உடைக்கும்‌ 
சிறகுகொண்ட குஞ்சு என என்‌ உள்ளத்தில்‌ அறியாத 
அச்சம்‌ ஒன்று சிறகடித்துக்கொண்டே இருந்தது” என்றாள்‌ 


சுதேஷ்ணை. “நான்‌ அன்று அஞ்சியது என்ன என்பதை 
நெடுங்காலம்‌ கழித்தே புரிந்துகொண்டேன்‌, அவனுடைய 
பெயரை. கீசகன்‌ என்னும்‌ பெயரை அவனுக்கு இட்ட 
அந்த அன்னையின்‌ விழைவை நான்‌ அப்போது 
கணிக்கத்‌ தவறிவிட்டேன்‌.” 

37. குருதிகொளல்‌ 


[age]“சபரர்களின்‌ போர்த்தெய்வமான அசனிதேவனின்‌ 
லயம்‌ கிரிப்பிரஸ்த மலைக்கு வடக்காக இருந்த 
தீர்க்கப்பிரஸ்தம்‌ என்னும்‌ குன்றின்மேல்‌ இருந்தது. 
இடியையும்‌ மின்னலையும்‌ படைக்கலமாகக்‌ கொண்ட 
தொல்தெய்வம்‌ அது. வலக்கையில்‌ இடியை உடுக்கின்‌ 
வடிவிலும்‌ இடக்கையில்‌ மின்னலை துள்ளும்‌ மானின்‌ 
வடிவிலும்‌ ஏந்தியிருக்கும்‌. திரையம்பகன்‌ என்று அதை 
சொல்வார்கள்‌. அதன்‌ நெற்றிக்கண்‌ எப்போதும்‌ அரக்கு 
கலந்த மண்பூச்சால்‌ மூடப்பட்டு அதன்மேல்‌ மலர்‌ 
அணிவிக்கப்பட்டிருக்கும்‌. நிஷதகுடிகள்‌ போருக்கு 
எழும்போது மட்டும்‌ அசனிதேவனுக்கு மோட்டெருமையை 
பலி கொடுத்து அக்குருதியைக்கொண்டு முழுக்காட்டு 
நிகழ்த்துவார்கள்‌” என்று சுதேஷ்ணை சொன்னாள்‌. 


நூற்றெட்டு பந்தங்கள்‌ எரியும்‌ நள்ளிரவில்‌ பூசகர்‌ அந்த 
மலர்ச்சாத்தை அகற்றி அரக்குப்‌ பூச்சை விலக்கி 
அசனிதேவனின்‌ விழிகளை திறப்பார்‌. ஆலயத்தை 
சூழ்ந்திருக்கும்‌ ஏழு முரசுமேடைகளில்‌ இருக்கும்‌ 
பெருமுரசுகளை பாரதவர்ஷத்திலேயே மிகப்‌ பெரியவை 
என்பார்கள்‌. அவற்றை அசைக்கமுடியாது. பிற 
நாட்களில்‌ வறண்ட குளம்‌ போன்றிருக்கும்‌ அவற்றுக்குள்‌ 
சருகுகள்‌ குவிந்து கிடக்கும்‌. யானைத்தோலை 
இழுத்துக்கட்டி முழைத்தடியால்‌ அவற்றை முழக்கி 
இடியோசையை எழுப்புவர்‌. தீப்பந்தங்களை நீள்சரடில்‌ 
சுற்றிக்கட்டி விரைந்து சுழற்றி மின்னல்களை 
உருவாக்குவார்கள்‌. அவ்வாறு அனல்சுழற்றுவதற்கான 
பயிற்சி சபரர்‌ குலத்தின்‌ பூசகர்கள்‌ குலமுறையாக கற்று 
அடைவது. 


போர்‌ குறித்தபின்‌ படைகிளம்பும்‌ நாள்வரை மன்னரின்‌ 
உடைவாளும்‌ மகாகீசகரின்‌ உடைவாளும்‌ 
அசனிதேவனின்‌ முன்‌ செம்பட்டு சுற்றப்பட்டு செம்மலர்‌ 
மாலை அணிவிக்கப்பட்டு வழிபாட்டில்‌ அமைந்திருக்கும்‌. 
கிளம்புவதற்கு முந்தையநாள்‌ இரவு குடித்தலைவர்களும்‌ 
அரசரும்‌ படைத்தலைவர்களும்‌ மட்டும்‌ சென்று 
அசனிதேவனை வணங்கி அந்த வாள்களை 
எடுத்துக்கொள்வார்கள்‌. வாள்களை பூசகர்‌ 
எருமைக்குருதியில்‌ நீராட்டி எடுத்து அளிப்பார்கள்‌. 


அதை மும்முறை அசனிதேவன்‌ முன்‌ தாழ்த்தி வஞ்சினம்‌ 
உரைத்தபின்‌ தன்‌ கையை அறுத்து மூன்று துளிக்‌ 
குருதியை அப்பலிபீடத்தில்‌ சொட்டி வணங்குவர்‌. 


அக்குருதியை சோற்றில்‌ கலந்து ஏழு கைப்பிடிகளாக 
உருட்டி முதல்‌ உருளையை துந்துபகுடிகளின்‌ 
தெய்வமாகிய தாபையை மணந்த சபரகுடியின்‌ 
தெய்வமான மாகனுக்கு படைத்தனர்‌. காளகக்குடிகளின்‌ 
தெய்வமான கரிவீரனுக்கு அடுத்த உருளை. 
சிபிரகுடிகளின்‌ யானைத்‌ தெய்வமான 
காளகேதுவின்மேல்‌ ஏறிய அஸ்வககுடிகளின்‌ 
மூதாதையான தாமஸனுக்கு அடுத்த உருளை. எஞ்சிய 
குருதியன்னத்தை அன்னக்குவையுடன்‌ கலந்து 
அத்தனை குடிதெய்வங்களுக்கும்‌ படைத்தனர்‌. போருக்கு 
எழும்‌ அனைவரும்‌ அதில்‌ ஒரு வாய்‌ 
உண்ணவேண்டுமென்பது நெறி. ஆகவே அன்னம்‌ 
மேலும்‌ பெரிய குவையுடன்‌ கலந்து விரிவாக்கப்பட்டது. 
அதை அன்னம்பெருக்குதல்‌ என இங்கு கூறுகிறார்கள்‌. 


படை எழுந்தது. அதன்‌ முன்‌ மகாகீசகரின்‌ 
உடைவாளுடன்‌ கீசகன்‌ யானைமேல்‌ அமர்ந்து 
கிளம்பினான்‌. குருதிசூடிய உடைவாளை ஏந்தி விராடர்‌ 
கோட்டைமுகப்புவரை சென்று அவர்களை வாழ்த்தி 
குருதிப்பொட்டு இட்டு வழியனுப்பி வைத்தார்‌. 
அவருடைய உடைவாள்‌ படைகள்‌ திரும்பும்வரை 
அரண்மனையின்‌ படைக்கலநிலையில்‌ செம்பட்டு 
சுற்றப்பட்டு பூசெய்கைக்கு வைக்கப்பட்டது. 


அப்பொழுது கீசகனின்‌ நல்லூழ்‌ திரண்டிருந்த காலம்‌. 
அன்றுதான்‌ அஸ்தினபுரியின்‌ பீமன்‌ மகதநாட்டுக்குள்‌ 
புகுந்து ஜராசந்தனை கொன்றான்‌. யமுனைக்கரையில்‌ 
பாண்டவர்கள்‌ அமைத்த இந்திரப்பிரஸ்தம்‌ 
பெருவல்லமையுடன்‌ எழத்தொடங்கியிருந்தது. 
வடமேற்கே யாதவர்களின்‌ துவாரகாபுரியும்‌ செல்வமும்‌ 
படையும்‌ கொண்டு வளர்ந்தது. அப்படைக்கூட்டை 
அன்று அத்தனை தொல்குடி ஷத்ரியர்களும்‌ அஞ்சினர்‌. 
வடக்கே ஒவ்வொருவரும்‌ பிறிதொருவருக்கு எதிராக 
கச்சை முறுக்கி நின்றிருந்தார்கள்‌. கீசகன்‌ தெற்கே 
நோக்கிக்கொண்டிருந்த மற்ற நிஷாதர்களைப்போலன்றி 
கங்கைக்கரை அரசியலை எப்போதும்‌ கூர்ந்து 
நோக்கிவந்தவன்‌. அச்சூழலை நன்குணர்ந்த அவன்‌ 
வடக்கிலிருந்த மொத்தப்‌ படைகளையும்‌ எவருமறியாமல்‌ 
விராடபுரிக்கு கொண்டுவந்தான்‌. 


அந்தப்‌ படைசூழ்கையில்‌ இருந்த துணிச்சலும்‌ 


திட்டமிடலும்‌ கீசகனை முதன்மையானவனாக ஆக்கின. 
தன்‌ படைகளை அவன்‌ நேராக விராடபுரிக்கு 
கொண்டுவரவில்லை. அவர்களை காடுகளினூடாக 
கரவுப்பாதையில்‌ வரச்செய்து செல்லும்‌ வழியெங்கும்‌ 
தன்னுடன்‌ இணையச்செய்தான்‌. வழக்கமாக 
படகுப்பாலம்‌ அமைத்து கோதாவரியைக்‌ கடந்து விரிந்த 
சதுப்பு நிலத்தினூடாக தெற்கே படைகொண்டு போவது 
நமது வழக்கம்‌. கோதாவரியில்‌ படகுப்பாலம்‌ 
அமைக்கையிலேயே செய்தி தென்னிலத்து அரசர்களுக்கு 
சென்றுவிடும்‌. அவர்கள்‌ விரும்பிய இடத்தில்‌ நமது 
படைகள்‌ சதுப்பில்‌ சகடங்களும்‌ கால்களும்‌ 
புதைந்திருக்க அவர்களை எதிர்கொள்ளும்‌. நமது 
புரவித்திறனாலும்‌ நமது படைகளின்‌ விற்திறனாலும்‌ 
பெரும்பாலும்‌ வென்றோம்‌. ஆனால்‌ அனைத்து 
போர்களிலும்‌ பேரிழப்புகள்‌ நமக்கே ஏற்பட்டன. 


மச்சர்கள்‌ மென்மரம்‌ குடைந்தமைத்த எடையற்ற 
விரைவுப்‌ படகுகளைக்‌ கொண்டு மீன்கொள்ளும்‌ 
வழக்கம்‌ கொண்டவர்கள்‌. அதில்‌ பாய்மரம்‌ நட்டு 
கொள்ளைக்கும்‌ போருக்குமென பறக்கச்செய்ய முடியும்‌ 
என கீசகன்‌ அவர்களுக்கு கற்பித்திருந்தான்‌. 
மரமுதலைகள்‌ என அழைக்கப்பட்ட அப்படகுகளை 
வண்டிகளிலேற்றி காடுகளினூடாகவும்‌, சிறு 
ஆறுகளினூடாகவும்‌ கொண்டுவந்து கோதாவரியில்‌ 
இறக்கினான்‌. கோதாவரியின்‌ பரப்பே முதலைகளால்‌ 
நிறைந்தது. கலிங்கத்திலிருந்து வாங்கிக்கொண்டுவந்த 
பெரும்படகுகளில்‌ யானைகளையும்‌ தேர்களையும்‌ 
ஏற்றிக்கொண்டனர்‌. மொத்தப்‌ படையையும்‌ படகுகளில்‌ 
ஏற்றிக்கொண்டு இரண்டே நாளில்‌ கலிங்கத்தின்‌ 
தண்டபுரத்தை அடைந்தார்கள்‌. 


கீசகன்‌ படை வரவை அறியாமல்‌ 
விழவுகொண்டாடிக்கொண்டிருந்த கலிங்கனை ஓரிரவில்‌ 
வென்றான்‌. கலிங்கத்தின்‌ கலங்களையும்‌ 
தண்டபுரத்திலிருந்த அத்தனை வணிகப்படகுகளையும்‌ 
கைப்பற்றிக்கொண்டான்‌. நிஷதப்படைகள்‌ 
அனைத்தையும்‌ படகுகளில்‌ ஏற்றிக்கொண்டு கடல்‌ 
வழியாகச்‌ சென்று வாகடர்களின்‌ ராஜமகேந்திரபுரியை 
தாக்கி வென்றான்‌. அங்கிருந்து கிருஷ்ணைக்குள்‌ 
நுழைந்து தென்னிலம்‌ மீது பரவினான்‌. அங்கிருந்து 
அனைத்து நகர்களுக்கும்‌ செல்வதற்கு சிறந்த 
வண்டிப்பாதைகளை அவர்களே அமைத்திருந்தனர்‌. 
பல்லவர்கள்‌ தோற்றுவிழ பன்னிரண்டு நாட்களாயின. 


இரு வெற்றிகளால்‌ அஞ்சி குழம்பியிருந்தபோது மிக 


எளிதாக வாகடர்களை வென்றான்‌. சதகர்ணிகளை 
சிதறடித்து மீண்டும்‌ ரேணுநாட்டுக்கு துரத்தினான்‌. 
பல்லவனையும்‌ வாகடனையும்‌ பிடித்து அவர்களின்‌ 
தலைகளை வெட்டி காவடியாகக்‌ கட்டி தானே தோளில்‌ 
ஏற்றிக்கொண்டு வந்து விராடபுரிக்குள்‌ நுழைந்தான்‌. 
அன்று நிஷதகுடிகள்‌ அனைவரும்‌ நகர்த்தெருக்களில்‌ 
திரண்டு அவனுக்கு வாழ்த்து கூறினர்‌. அவன்‌ பெயரின்‌ 
முழுப்பொருளும்‌ அப்போதுதான்‌ அவர்களுக்குப்‌ 
புரிந்தது. ஒவ்வொரு நாவிலும்‌ அப்பெயர்‌ ஒலித்தது. 
ஒவ்வொரு பாடலிலும்‌ அது மட்டும்‌ 
பொன்னொளிகொண்டு தெரிந்தது. 


விராடர்‌ அரண்மனை முற்றத்தில்‌ உடைவாளை 
ஏந்தியயடி அவனை எதிர்கொண்டார்‌. அவன்‌ அந்தத்‌ 
தலைகளை அவர்‌ காலடியில்‌ வைத்து வாள்தாழ்த்தி 
வணங்க சூழ்ந்திருந்த விராடப்படைகள்‌ வெடிப்பொலி 
எழுப்பி வாழ்த்தின. குலமூத்தார்‌ ஒவ்வொருவராக 
அவனை அணுகி தோள்தழுவினர்‌. அதன்பின்‌ 
பிறிதொருவர்‌ இந்நாட்டுப்‌ படைகளுக்கு தலைமை 
தாங்கவேண்டுமென்ற எண்ணமே எழுந்ததில்லை. 
விராடபுரி தென்னகத்தின்‌ வெல்லமுடியாத பேரரசென்று 
நிறுவப்பட்டது. அதன்பின்‌ எப்படி என்று அறியாமலேயே 
இப்பேரரசின்‌ முதன்மைச்‌ சொல்‌ கீசகனுடையதாக 


மாறியது. 


[।agelஅதன்‌ பின்னரே நான்‌ கீசகனின்‌ 
அன்னையைப்பற்றி அறிந்துவர ஒற்றர்களை 
அனுப்பினேன்‌. அவன்‌ அன்னை எதன்‌ பொருட்டு 
அப்பெயரை அவனுக்கிட்டாள்‌ என்பதை 
அறியவிரும்பினேன்‌. அவள்‌ உள்ளத்தில்‌ ஒரு கனவு 
இருந்திருக்கிறது. பெரும்பாலும்‌ அன்னையின்‌ 
அத்தகைய நுண்கனவுகளே கீசகனைப்போல 
பேருருக்கொண்டு எழுந்து நிற்கின்றன. அவன்‌ 
அன்னையின்‌ பெயர்‌ சுகதை. அவள்‌ மச்சர்குலத்து 
சிற்றரசர்‌ தப்தனின்‌ முதல்‌ மகள்‌. அவர்கள்‌ மூன்று 
தலைமுறைக்கு முன்புவரை சர்மாவதியில்‌ மீன்‌ 
வேட்டையாடிய சிறுகுடியே. சர்மாவதியின்‌ 
தோல்படகுகளில்‌ சுங்கம்‌ கொள்ளத்‌ 
தொடங்கியபின்னர்தான்‌ புற்குடிலை இல்லமாக 
ஆக்கிக்கொண்டவர்கள்‌. 

அவன்‌ அன்னையின்‌ குடியை மேலும்‌ முற்சென்று 
ஆராய்ந்தேன்‌. அவள்‌ யமுனைக்கரையின்‌ 
தொன்மையான மச்சர்குடியான களிந்தகுடியில்‌ 
பிறந்தவள்‌. அதில்தான்‌ முன்பு சிற்றரசர்‌ சத்யவானுக்கு 


மகளாக அஸ்தினபுரியின்‌ பேரரசி சத்யவதி பிறந்தார்‌. 
அக்குடியின்‌ கிளைகளில்‌ ஒன்றில்தான்‌ சூரியனுக்கும்‌ 
சரண்யுவுக்கும்‌ மகளாக இளைய யாதவனின்‌ அரசியான 
காளிந்தி தோன்றினாள்‌. கனகை என்ற பெயர்கொண்ட 
அவள்‌ இன்று துவாரகையில்‌ என்‌ மருமகளுக்கு நிகராக 
அவையமர்ந்திருக்கிறாள்‌. கீசகனின்‌ அன்னையின்‌ 
கனவு என்ன என்று தெரிந்ததும்‌ நான்‌ சென்று 
சிக்கியிருக்கும்‌ வலை என்ன என்று தெளிவுகொண்டேன்‌. 


அதுவரை கீசகனின்‌ வெற்றியை முதலில்‌ நான்‌ என்‌ 
வெற்றியாகவே நினைத்தேன்‌. எனது சொல்‌ இந்நகர்மேல்‌ 
நிற்பதற்கு படைக்கலமாக அவன்‌ அமைவான்‌ என்று 
கருதினேன்‌. அந்நம்பிக்கையில்தான்‌ உத்தரன்‌ பிறந்த 
அன்று நான்‌ உவகையில்‌ சில பிழைகளை ஆற்றினேன்‌. 
பேற்றறையின்‌ குருதி மணத்தில்‌ மடியில்‌ குழந்தையை 
படுக்க வைத்து அமர்ந்திருக்கையில்‌ உள்ளே வந்த 
கீசகனை நோக்கி “இதோ, உனது மருமகன்‌. நீ அரியணை 
தாங்க அமரவிருக்கும்‌ பேரரசன்‌. தென்னகத்தை ஆளும்‌ 
மணிமுடிக்குரியவன்‌” என்றேன்‌. 


ஒரு கணம்‌ கீசகனின்‌ முகம்‌ சுருங்கி கண்களில்‌ 
நானறியாத ஒளியொன்று தோன்றி மறைந்தது. 
புன்னகையுடன்‌ “ஆம்‌, விராடபுரி என்றும்‌ காத்திருந்த 
இளவரசன்‌ இவன்‌” என்றான்‌. குழந்தையை கையில்‌ 
வாங்கி அதன்‌ கால்களில்‌ மும்முறை முத்தமிட்டு 
என்னிடம்‌ திருப்பி அளித்தான்‌. அன்று முறைமைப்படி 
அக்கால்களை அவன்‌ சென்னியில்‌ சூடவில்லை 
என்பதை நான்‌ உணர்ந்ததே ஐந்தாண்டுகளுக்கு 
பின்னர்தான்‌. மச்சநாட்டிலிருந்து அவன்‌ 
கொண்டுவந்திருந்த அருமணிகள்‌ பதித்த இரு 
கால்தண்டைகளை மைந்தனுக்கு அணிவித்தான்‌. “என்‌ 
வாளும்‌ சொல்லும்‌ என்றும்‌ இவனுக்கு துணைநிற்கும்‌, 
மூத்தவளே” என்றான்‌. நான்‌ விழிநீர்‌ பரவி தோற்றம்‌ 
மறைய “நீ இருப்பதுவரை நான்‌ 
வெல்லப்படமுடியாதவள்‌” என்றேன்‌. 


ஆனால்‌ அவன்‌ கண்களில்‌ வந்து சென்ற அந்த ஒளியை 
என்‌ உள்ளே வாழும்‌ ஏதோ ஒன்று பதிவு 
செய்துகொண்டது. இருப்பினும்‌ நான்‌ அப்போது அதை 
உணரவில்லை. மாமன்‌ பெருங்கைகளில்‌ மருமகன்‌ 
அவனுக்கிணையான வீரனாக வளர்வான்‌ என்று 
எண்ணினேன்‌. விராடர்‌ அரண்மனைக்குள்ளேயே 
வாழ்ந்து பழகியவர்‌. பகல்‌ ஒளி எழுகையிலேயே குடிக்கத்‌ 
தொடங்கிவிடுவார்‌. எப்பொழுதும்‌ அவருடைய 
அவைக்கூடத்தில்‌ விறலியரும்‌ சூதாடிகளும்‌ 


நிறைந்திருப்பார்கள்‌. பேரரசி என நிஷாதர்களின்‌ 
அத்தனை குலதெய்வங்களையும்‌ நாள்தோறும்‌ நான்‌ 
வணங்கியாகவேண்டும்‌. என்‌ ஒரு நாளின்‌ 
பெரும்பகுதிப்பொழுது இத்தெய்வங்களை வணங்கும்‌ 
சடங்குகளுக்காகவே சென்றுவிடும்‌. ஆகவே குழந்தையை 
முற்றிலும்‌ செவிலியர்களிடம்‌ ஒப்படைத்தேன்‌. அவன்‌ 
கால்திருந்தி எழுந்து குதலைகொள்ளத்‌ தொடங்கியபோது 
கீசகன்‌ அவனை தன்‌ கையிலெடுத்துக்கொண்டான்‌. 


ஆலமரத்தடியில்‌ சிறுசெடி என என்‌ மைந்தன்‌ 
வளர்ந்தான்‌. இன்று என்‌ மைந்தன்‌ இப்படி இருப்பதற்கு 
பொறுப்பு என்‌ இளையவனே என்று சொன்னால்‌ சிலர்‌ 
சிரிக்கக்கூடும்‌. ஆனால்‌ நீ அறிவாய்‌ நிகழ்ந்தது என்ன 
என்று. ஒழுக்கை எதிர்த்து நீந்துவதற்கு குஞ்சுகளுக்கு 
கற்றுக்கொடுக்கிறது அன்னைமீன்‌. குருதிமணம்‌ 
கொள்ள குருளையை பயிற்றுவிக்கிறது வேங்கை. 
மத்தகத்தால்‌ வேங்கைமரத்தை உலுக்க வேழம்‌ தன்‌ 
மைந்தனுக்கு கற்றுக்கொடுக்கிறது. கீசகன்‌ என்‌ 
மைந்தனுக்கு அவன்‌ விரும்பியதை மட்டுமே அளித்தான்‌. 
மைந்தர்‌ இயல்பாக விரும்புவது பெண்களைத்தான்‌. 
அன்னையை முழுதும்‌ அடையாத என்‌ மகன்‌ 
பெண்களின்‌ கைகளில்‌ திளைத்தான்‌. செவிலியரும்‌ 
சேடியருமே அவன்‌ உலகென்றாயினர்‌. 


அதை கீசகன்‌ திட்டமிட்டு உருவாக்கினான்‌ என இன்று 
அறிகிறேன்‌. சுற்றியிருந்து விறலியர்‌ அவனை 
புகழ்ந்துகொண்டே இருந்தனர்‌. படைக்கலப்‌ பயிற்சியோ 
புரவிப்பயிற்சியோ அளிக்கையில்‌ முதல்‌ சில 
நாட்களிலேயே பெரும்புண்கள்‌ அவனுக்கு நிகழும்படி 
செய்தான்‌. அவ்வச்சத்தை அவன்‌ உள்ளத்தில்‌ 
பெருக்கினான்‌. என்‌ மைந்தன்‌ இயல்பில்‌ கோழை அல்ல. 
அச்சமற்ற நிஷதகுடியினன்‌. தொல்குடியாகிய 
கேகயத்தினன்‌. இன்று நிஷதபுரியே அவனை எண்ணி 
ஏளனம்‌ கொள்கிறது. என்‌ சொல்‌ அவ்வேளனத்தை 
மேலும்‌ பெருக்கும்‌. ஆனால்‌ அன்னையென்றல்ல, வெறும்‌ 
பெண்ணென்று நின்று அவனை எண்ணுகையில்‌ என்‌ 
உள்ளம்‌ அவன்‌ வெறுங்கோழை அல்ல என்றே 
உணர்கிறது. அவனுள்‌ வாழ்கிறது அனல்‌. தன்னை 
உணரவோ தன்‌ தோள்களில்‌ சித்தத்தை நிலைக்கச்‌ 
செய்யவோ அவனுக்கு வாய்ப்பளிக்கப்படவில்லை. 
அவன்‌ சிறுமை செய்யப்பட்டான்‌. 
சிறுமைசெய்யப்படுபவர்கள்‌ அதை எதிர்கொள்ள 
முடியாமலிருக்கையில்‌ சிறுத்துக்‌ குறுகி அமைவதை 
கண்டிருப்பாய்‌. 


இன்று இந்த நகரம்‌ கீசகனின்‌ கையில்‌ உள்ளது. 
என்னையும்‌ அரசனையும்‌ சுட்டுவிரல்‌ அசைவால்‌ 
சிறையிலிட்டு மணிமுடியை கைப்பற்ற அவனால்‌ 
இயலும்‌. அவ்வாறு அவன்‌ கைப்பற்றுவானென்றால்‌ 
இந்நகரின்‌ குடிகளில்‌ எவர்‌ எதிர்ப்பாரென்று அவனால்‌ 
இன்று சொல்லமுடியவில்லை. எவரும்‌ 
எதிர்க்கமாட்டார்கள்‌ என்பதே மெய்‌. நான்‌ அறிந்த இந்த 
உண்மை இன்னமும்‌ அவனுக்கு உறுதியாகத்‌ தெரியாது. 
அந்த அச்சம்தான்‌ முடிசூடிக்கொள்ள முடியாமல்‌ 
அவனை தடுக்கிறது. அத்தயக்கம்‌ இன்னும்‌ எத்தனை 
நாட்கள்‌ நீடிக்கும்‌ என்று தெரியவில்லை. ஒவ்வொரு 
நாளும்‌ அந்தி இறங்குகையில்‌ நன்று இன்றொரு நாள்‌ 
நீட்டிக்கப்பட்டதென்றே என்னுள்ளம்‌ நுதல்‌ 
அடைகிறது. ஒவ்வொரு நாள்‌ காலையில்‌ இன்றென்ன 
நிகழும்‌ என்ற பதற்றம்‌ ஓங்குகிறது. 


“ஒருபுறம்‌ மதுக்களியாட்டன்றி பிறிதொன்றறியாத 
அரசர்‌... இன்னொரு பக்கம்‌ பொய்யுணர்வுகளில்‌ தடுமாறி 
வீணனென்றே வாழும்‌ மைந்தன்‌. கன்னியுள்ளத்தின்‌ 
கனவுகளில்‌ திளைத்து இங்கிலாதிருக்கும்‌ மகள்‌. நான்‌ 
ஒருத்தி இவ்வனைத்தையும்‌ தொட்டுத்‌ தொட்டுத்‌ 
தவித்தபடி இவ்வரண்மனையில்‌ அமர்ந்திருக்கிறேன்‌” 
என்றாள்‌ சுதேஷ்ணை. “நேற்றுமுன்தினம்‌ நீ என்‌ 
அரண்மனைக்கு வந்த அன்று பின்னுச்சிப்பொழுதில்‌ 
எனக்கொரு செய்தி வந்தது. நிஷதப்படைகளின்‌ 
தலைமையில்‌ கீசகனுக்கு மாற்றென்றும்‌ நிகரென்றும்‌ 
சிலரால்‌ கருதப்பட்ட எஞ்சியிருந்த மூவரையும்‌ கீசகன்‌ 
படைத்தலைமையிலிருந்து அகற்றிவிட்டான்‌ என்று.” 


“அவ்வாறு கருதப்பட்ட ஒவ்வொருவரும்‌ 
போர்க்களங்களில்‌ கொல்லப்பட்டிருக்கிறார்கள்‌. அறியா 
நோயுற்று இறந்திருக்கிறார்கள்‌. எஞ்சிய இம்மூவருமே 
எனது நம்பிக்கைக்கு உரியவர்களாக இருந்தார்கள்‌. 
கீசகன்‌ மலைஃஉச்சியில்‌ உருண்டு இந்நகர்மேல்‌ உருளக்‌ 
காத்திருக்கும்‌ பெரும்பாறையென்றால்‌ மூன்று 
தடைக்கற்கள்‌ அவர்கள்‌. அவர்களை அகற்றிவிட்டான்‌. 
இனி அவனுக்குத்‌ தடையொன்றுமில்லை. இன்னும்‌ 
எத்தனை நாள்‌ என்று எண்ணியிருக்கையிலேயே 
உன்னை பார்த்தேன்‌. ஒரு கணத்தில்‌ நீ எனக்குக்‌ காப்பு 
என்று தோன்றியது. ஏன்‌ என்று தெரியவில்லை. 
கேகயத்தில்‌ பதினாறு கைகளிலும்‌ படைக்கலங்களுடன்‌ 
கோயில்கொண்டிருக்கும்‌ அன்னை கொற்றவையே 
யானைமேல்‌ எழுந்ததுபோல்‌ தோன்றினாய்‌.” 


“நான்‌ என்‌ உயிரை அஞ்சுகிறேனா என்றால்‌ ஆமென்றே 

மாத்ரியின்‌ தோழி சுதமை அவளை 
அணிசெய்துகொண்டிருக்கையில்‌ அனகை வந்து 
வணங்கி குந்தியின்‌ வருகையை அறிவித்தாள்‌. மாத்ரி 
சற்று திகைத்து எழுந்து “இங்கா? நான்‌ மூத்த 
அரசியைப்பார்க்க அங்கேயே செல்கிறேன்‌ என்று சொல்‌” 
என்றாள்‌. “குந்திதேவி இங்கே தங்கள்‌ 
அரண்மனைக்கூடத்தில்‌ காத்திருக்கிறார்‌” என்றாள்‌ 
அனகை. “இங்கா?” என்றபடி மாத்ரி தோழியை 
நோக்கினாள்‌. சுதமை “அணிசெய்துவிட்டுச்‌ செல்லுங்கள்‌ 
அரசி” என்றாள்‌. அனகை “குந்திதேவி தங்களை 
அணிசெய்யவே வந்திருக்கிறார்கள்‌” என்றாள்‌. 


மாத்ரி பதில்சொல்லும்‌ முன்னரே சுதமை 
“குந்திதேவியைப்‌ பணிந்து மாத்ரிதேவி 
வரவேற்கிறார்கள்‌” என்று சொன்னாள்‌. 
சற்றுமுன்னர்தான்‌ மாத்ரி குந்தி தன்னிடம்‌ இயல்பாகப்‌ 
பழகவில்லை என்றும்‌ நெருங்கமுயன்றபோதெல்லாம்‌ 
விலகிச்செல்கிறாளென்றும்‌ சொல்லியிருந்தாள்‌. அவள்‌ 
அப்போது தன்‌ பெரியவிழிகளைத்‌ தூக்கி சுதமையை 
நோக்கினாள்‌. “அரசி, அவர்களின்‌ நெஞ்சில்‌ எழுந்த 
ஏதேனும்‌ ஐயம்‌ விலகியிருக்கும்‌. அவர்கள்‌ தேடிய 
வினாவுக்கு விடைகிடைத்திருக்கும்‌” என்றாள்‌ சுதமை. 


குந்தி உள்ளே வந்ததும்‌ மாத்ரி எழுந்து வணங்கினாள்‌. 
குந்தி “யாதவநாட்டில்‌ ஒரு வழக்கமுண்டு. சபத்னியை 
மூத்தவள்தான்‌ மணியறைக்கு அனுப்பவேண்டும்‌” 
என்றாள்‌. அவளுடைய மலர்ந்த முகத்தைநோக்கியபோது 
மாத்ரிக்கு எந்த ஐயமும்‌ எழவில்லை. எவ்வளவு அழகி 
என்ற எண்ணம்தான்‌ எழுந்தது. தங்கத்துடன்‌ 
செம்புகலக்கும்போதுதான்‌ அழகும்‌ உறுதியும்‌ 
உருவாகிறது. பெண்மையில்‌ சற்றேனும்‌ ஆண்மை 
கலக்காவிடில்‌ அது வெறும்‌ குழைவாக மாறிவிடுகிறது. 
அவளுடைய நிமிர்வு, ஆழம்‌ மிக்க குரல்‌, திடமான மூக்கு, 
செறிந்த உதடுகள்‌, கன்னங்களில்‌ விழும்‌ 
புன்னகைக்குழிகள்‌, வெண்பற்கள்‌... தேவயானி 
இப்படித்தான்‌ இருந்திருப்பாள்‌. 


சொல்ல முடியும்‌. என்ன நிகழ்கிறதென்பதை 
உணர்ந்தவள்‌ நான்‌ மட்டுமே. என்‌ மைந்தனிடமும்‌ 
கணவரிடமும்‌ இதைச்‌ சொல்லி மன்றாடும்‌ 
வாய்ப்புள்ளவள்‌. கீசகன்‌ முடிசூட்டிக்கொண்டான்‌ 
என்றால்‌ அவையில்‌ எழுந்து மாற்றுக்‌ குரலெழுப்பும்‌ 
இறுதி நா என்னுடைது. இங்கு என்ன வேண்டுமானாலும்‌ 
நிகழலாம்‌. என்னை சூழ்ந்திருக்கும்‌ இந்தக்‌ 
காவற்பெண்டுகளில்‌ ஒருத்தி கூட என்மேல்‌ 
அன்புள்ளவள்‌ என்றோ எனக்கெதிராக வாளோ நஞ்சோ 
எடுக்காதவளென்றோ என்னால்‌ சொல்ல முடியவில்லை. 
தேவி, உன்னைச்‌ சூழ்ந்திருக்கும்‌ அந்த ஐந்து கந்தர்வர்‌ 
அன்றி இனி எனக்கு நம்பிக்கைக்குரிய எவரும்‌ இல்லை” 
என்று சுதேஷ்ணை அவள்‌ கைகளை 
பற்றிக்கொண்டாள்‌. அவள்‌ கண்களில்‌ நீர்‌ வழிந்து 
அடிவிழியின்‌ சுருக்கங்களில்‌ பரவியது. 


திரெளபதி அவள்‌ கைகளை தானும்‌ பற்றியபடி “இரு 
சொல்லுறுதிகளை நான்‌ ர ரா பேரரசி. என்‌ 
கந்தர்வர்களால்‌ இந்நகர்‌ முற்‌ ட காக்கப்பட்டுள்ளது. 
நீங்களும்‌. காவல்கொண்டுள்‌ கள்‌. இந்நிலத்தை 
உங்கள்‌ மைந்தன்‌ உத்தரன்‌ மட்டுமே ள்வான்‌. அவனது 
கொடிவழியினர்‌ இங்கு கோல்கொண்டு திகழ்வர்‌” 
என்றாள்‌. அக்கைகளைப்‌ பற்றி தன்‌ இரு கண்களில்‌ 
ஒற்றியபடி “நீ யார்‌ என்று அறியேன்‌. ஷத்ரியப்பெண்‌ 
என்கிறாய்‌. சேடி என்று வந்திருக்கிறாய்‌. 
பேரரசிகளுக்குரிய சொற்களை சொல்கிறாய்‌. என்னை 
அரசியென்று எண்ணவேண்டாம்‌. உன்‌ அன்னை என்று 
கருதுக! உன்‌ கால்களை சென்னி சூடும்‌ எளிய அடியவள்‌ 
என்றே எண்ணுக! உன்‌ அருளால்‌ நான்‌ இங்கு 
வாழவேண்டும்‌. என்‌ குடி விளங்கவேண்டும்‌” என்றாள்‌ 
சுதேஷ்ணை. “நன்று நிகழும்‌” என்றாள்‌ திரெளபதி. 


முகம்‌ மலர்ந்து அரசி “சின்னாட்களுக்கு முன்‌ அவையில்‌ 
அருகநெறிக்‌ கணியன்‌ ஒருவன்‌ வந்தான்‌. என்‌ மகள்‌ 
குருதியில்‌ பேரரசர்கள்‌ பிறப்பார்கள்‌. பாரதவர்ஷத்தை 
ஒரு முடியும்‌ கோலும்‌ கொண்டு ஆள்வார்கள்‌ என்றான்‌. 
அன்று அவை கொண்ட திகைப்பை நான்‌ இன்று 
நினைவுகூர்கிறேன்‌. சில சொற்கள்‌ காலமே 
முகம்கொண்டு வந்தவைபோல ஒலிக்குமல்லவா? அப்படி 
எழுந்தது அவன்‌ கூற்று. அதை மறுத்து ஓர்‌ எண்ணம்‌ 
கொள்ள எளிய மனிதர்கள்‌ எவராலும்‌ இயலாது. அன்று 
கீசகன்‌ அங்கில்லை. அச்செய்தியை அறிந்து 
இரவெல்லாம்‌ நிலைகுலைந்து தன்‌ அறைக்குள்‌ 
உலவிக்கொண்டிருந்தான்‌ என்றார்கள்‌. அவனுக்கு 
விலங்குகளுக்குரிய உள்ளுணர்வு உண்டு. இன்று 


அவையில்‌ உன்னைப்‌ பார்க்கையில்‌ அவன்‌ 
அனைத்தையும்‌ தெரிந்துகொள்வான்‌. உன்‌ நிமிர்ந்த 
தலையும்‌ தோள்களும்‌ போதும்‌, ஒரு சொல்‌ 
எழவேண்டியதில்லை” என்றாள்‌. 


[ந।agel1சுதேஷ்ணையும்‌ திரெளபதியும்‌ தலைமைச்‌ 
சேடியால்‌ வழிநடத்தப்பட்டு இடைநாழிக்குள்‌ 
நுழைந்தனர்‌. இடைநாழியின்‌ எல்லையில்‌ அவர்களின்‌ 
வருகையை நோக்கி நின்றிருந்த இசைச்சூதர்‌ கையை 
அசைக்க கேகயத்தின்‌ கொடியை ஏந்திய படைவீரன்‌ 
முன்னால்‌ சென்றான்‌. மங்கல இசை முழக்கியபடி சூதர்‌ 
குழு முன்னால்‌ சென்றது. எண்மங்கலம்‌ கொண்ட 
தாலங்களுடன்‌ அணிப்பரத்தையரின்‌ நிரை தொடர்ந்தது. 


சுதேஷ்ணை பெருமூச்சுடன்‌ “உண்மையில்‌ இதை நான்‌ 
எவரிடமும்‌ பகிர்ந்துகொண்டதில்லை. இங்கு எவர்‌ ஒற்றர்‌ 
என்று கண்டுபிடிப்பது எளிதல்ல” என்றாள்‌. திரெளபதி 
“இவற்றை நீங்கள்‌ முற்றிலும்‌ மறந்துவிட்டு அவை 
நுழையலாம்‌” என்றாள்‌. “நாம்‌ பேசுவது எவர்‌ காதிலும்‌ 
விழாது” என்றாள்‌ அரசி. “இல்லை. பேசும்‌ சொற்களின்‌ 
உணர்ச்சிகள்‌ உங்கள்‌ முகத்தில்‌ இருக்கும்‌. தொலைவில்‌ 
இருந்தே நீங்கள்‌ எதைப்பற்றி என்னிடம்‌ சொல்கிறீர்கள்‌ 
என்பதை உங்களை அறிந்தவர்கள்‌ 
உணர்ந்துகொள்ளமுடியும்‌” என்று திரெளபதி 
சொன்னாள்‌. “மெய்யாகவா?” என்று கேட்டு சுற்றிலும்‌ 
பார்த்தபின்‌ “தெரியவில்லை. ஆனால்‌ நீ சொன்னால்‌ 
நான்‌ பேசவில்லை” என்றாள்‌ சுதேஷ்ணை. 


அரசவைக்குச்‌ செல்லும்பொருட்டு மகளிர்மாளிகையின்‌ 
முதன்மைக்கூடத்தில்‌ கூடி நின்றவர்களுடன்‌ அவர்கள்‌ 
சென்று சேர்ந்தபோது அங்கு வாழ்த்தொலிகள்‌ எழுந்தன. 
சேடியர்‌ நடுவே உத்தரன்‌ இருப்பதை திரெளபதி 
பார்த்தாள்‌. முதற்கணத்தில்‌ பெண்களின்‌ நடுவே அவன்‌ 
இருப்பதை விழி தனித்தறியாததை எண்ணி 
இதழ்களுக்குள்‌ அவள்‌ புன்னகைத்துக்கொண்டாள்‌. 
கண்களால்‌ தேடி தன்‌ சேடியருடன்‌ முழுதணிக்கோலத்தில்‌ 
நின்றிருந்த உத்தரையை கண்டாள்‌. உத்தரன்‌ 
அன்னையைப்‌ பார்த்ததும்‌ இரு கைகளையும்‌ விரித்து 
“பாரதவர்ஷத்தை ஆளும்‌ பேரரசி எவ்வண்ணம்‌ 
இருக்கவேண்டுமோ அப்படி இருக்கிறீர்கள்‌, அன்னையே” 
என்றான்‌. 


சுதேஷ்ணை ஆர்வமில்லாமல்‌ உத்தரையைப்‌ பார்த்து 
“இன்று காலைகூட நடனப்பயிற்சிக்கு சென்றாய்‌ 
என்றார்கள்‌” என்றாள்‌. “ஆம்‌, ஒவ்வொரு நாளும்‌ செல்ல 


வேண்டுமென்று ஆசிரியரின்‌ ஆணை” என்றாள்‌. 
உத்தரன்‌ சினத்துடன்‌ திரும்பி “ ஆணையா? நிஷத 
அரசகுமாரிக்கு ஆணையிடுவதற்கு அந்த ஆணிலிக்கு 
என்ன உரிமை? அவள்‌ பணிந்து உன்னிடம்‌ 
பேசவேண்டும்‌. மாறாக ஒரு சொல்‌ எடுத்தாளென்றால்‌ 
என்னிடம்‌ சொல்‌. அவளுக்கு முறைமை என்ன, நெறி 
என்ன என்று நான்‌ கற்பிக்கிறேன்‌” என்றான்‌. 


உத்தரை அவனை திரும்பிக்கூட பார்க்காமல்‌ 
அன்னையிடம்‌ “இப்போதுதான்‌ எனக்கு ஆடலில்‌ 
மெய்யான ஆர்வம்‌ வந்திருக்கிறது. ஒருநாள்‌ 
செல்லாமலிருப்பது எனக்கும்‌ கடினமானது” என்றாள்‌. 
“அவையில்‌ நீ ஏழெட்டு நாழிகை அமர்ந்திருக்கவேண்டும்‌. 
அங்கு சென்று இரு நாழிகைப்பொழுது துள்ளிவிட்டு 
வந்தால்‌ அவையில்‌ அமர்ந்து அரைத்துயில்‌ கொள்வாய்‌. 
முன்னரே இங்கு எவரும்‌ அவை நிகழ்வுகளை 
நோக்குவதில்லை என்பது நகருக்குள்‌ இளிவரலாக 
சுற்றிவருகிறது” என்றாள்‌ சுதேஷ்ணை. உத்தரை 
“அவைநிகழ்வுகளை நோக்கி என்ன பயன்‌? யாரோ 
எதையோ செய்கிறார்கள்‌. நாம்‌ கொலுப்பாவைகள்போல்‌ 
அமர்ந்திருக்கிறோம்‌. இதற்கு நாம்‌ செல்ல வேண்டிய 
தேவையே இல்லை. நம்‌ வடிவில்‌ 
ஓவியத்திரைச்சீ்லைகளை வரைந்துகொண்டு சென்று 
தொங்கவிட்டாலே போதும்‌” என்றாள்‌. 


“என்ன சொல்கிறாய்‌? நீ நிஷத அரசகுமாரி” என்று 
உத்தரன்‌ சொன்னான்‌. “உனது சொற்கள்‌ 
பாரதவர்ஷத்தின்‌ ஐந்திலொரு பங்கு பகுதியை 
ஆள்கின்றன என்பதை மறக்காதே.” அரசி “நீ முதலில்‌ 
உன்னை இளவரசி என நினை. நாம்‌ எவரென்று 
உணராதிருக்கையில்தான்‌ இத்தகைய சொற்கள்‌ 
எழுகின்றன” என்றாள்‌. திரெளபதி தாழ்ந்த குரலில்‌ 
“இவை சேடியர்‌ முன்வைத்து பேச வேண்டியவை அல்ல, 
அரசி” என்றாள்‌. “ஆம்‌. ஆனால்‌ இவர்களை தனியாக 
நான்‌ சந்திப்பதே இல்லை. தனியாக சந்திப்பதற்கு 
அழைத்தால்‌ இருவருமே வருவதில்லை” என்றாள்‌ அரசி. 
உத்தரை “வந்தாலென்ன? மீண்டும்‌ மீண்டும்‌ 
ஒன்றையேதான்‌ சொல்வீர்கள்‌. அதனால்‌ எந்தப்‌ பயனும்‌ 
இல்லை என சொல்லும்‌ நீங்களும்‌ கேட்கும்‌ நானும்‌ 
அறிந்திருப்போம்‌” என்றாள்‌. 


உத்தரன்‌ உத்தரையிடம்‌ “அன்னையிடம்‌ முறைமை மீறி 
பேசவேண்டியதில்லை. உனக்கு உளக்குறை 
ஏதிருந்தாலும்‌ என்னிடம்‌ சொல்லலாம்‌” என்றான்‌. 
உத்தரை “என்ன செய்வீர்கள்‌?” என்றாள்‌ புருவத்தை 


தூக்கி. “கீசகரை அழைத்து ஆவன செய்யும்படி 
ணையிடுவேன்‌. இங்கு நமது ஆணைகளை 
றைவேற்றுவதற்காகவே அவர்‌ 
பொறுப்பேற்றிருக்கிறார்‌” என்றான்‌. “சென்று 
ஆணையிடுங்கள்‌” என்றாள்‌ உத்தரை. “என்ன ஆணை?” 
என்று அவன்‌ கேட்டான்‌. அவள்‌ வெறுப்பு தெரியும்‌ 
முகத்துடன்‌ “அவையிலிருக்கும்‌ எவரேனும்‌ ஒருவரை 
தலைகொய்ய ஆணையிடுங்கள்‌ பார்ப்போம்‌” என்றாள்‌. 


அவன்‌ திடுக்கிட்டு “எவரேனும்‌ ஒருவரையா? அது 
அறமல்ல” என்றான்‌. அவள்‌ “நன்று. எவரேனும்‌ ஒருவர்‌ 
அவையின்‌ பின்நிரையிலிருந்து முன்நிரையில்‌ வந்து 
அமரட்டும்‌. அதற்கு ஆணையிடுங்கள்‌” என்றாள்‌. 
“முறைமீறுவது அவையின்‌ ஒழுங்கை கலைப்பது” என்று 
உத்தரன்‌ சொன்னான்‌. அவள்‌ “சரி, அவையிலிருக்கும்‌ 
அணிபடாம்களில்‌ எதையேனும்‌ ஒன்றைக்‌ கழற்றி 
அப்பால்‌ மாற்றுவதற்கு ஆணையிடுங்கள்‌” என்றாள்‌. 
உத்தரன்‌ “அணிபடாமை கழற்றுவதென்றால்‌...” 
என்றபின்‌ “அதன்‌ அரசியல்‌ உட்பொருட்கள்‌ என்ன 
என்பதை அமைச்சரிடம்‌ உசாவிய பின்னர்‌ அந்த 
ஆணையை இடுவேன்‌. இன்றல்ல நாளை” என்றான்‌. 
உத்தரை உதடுகள்‌ கோண திரும்பிக்கொண்டாள்‌. 


கோல்காரன்‌ அறைவிளிம்பில்‌ வந்து நின்று 
“அவைகூடிவிட்டது, பேரரசி. பேரரசர்‌ அவை 
நுழையப்போகிறார்‌. தங்களை அழைத்துவரும்படி 
படைத்தலைவரின்‌ ஆணை?” என்றான்‌. உத்தரை 
“அதற்கும்‌ படைத்தலைவர்‌ ஆணை வேண்டுமா என்ன?” 
என்றாள்‌. உத்தரன்‌ குரல்‌ தாழ்த்தி “நேரடியாக 
அவரைப்பற்றி எதுவும்‌ இங்கு பேசவேண்டியதில்லை” 
என்றபின்‌ சேடியரைப்‌ பார்த்து “இவர்களில்‌ எவர்‌ 
ஒற்றரென்று நமக்குத்‌ தெரியாது” என்றான்‌. “அதையும்‌ 
அவர்களை வைத்துக்கொண்டே சொல்லுங்கள்‌. நன்று” 
என்று தலையை சிலுப்பியபடி உத்தரை தன்‌ 
அணுக்கச்சேடியை நோக்கி மேலாடைக்காக 
கைநீட்டினாள்‌. 


பொன்னூல்‌ பணி நிறைந்த பீதர்நாட்டு இளஞ்செந்நிறப்‌ 
பட்டாடையை சேடி அவள்‌ கைகளிலும்‌ தோள்களிலுமாக 
சுற்றி அணிவித்தாள்‌. இன்னொரு அணிச்சேடி அவள்‌ 
கழுத்திலிட்டிருந்த மணிமாலைகளை சீரமைத்தாள்‌. 
அதை பார்த்தபின்‌ உத்தரன்‌ தன்னருகே நின்ற 
இன்னொரு சேடியிடம்‌ மெல்ல “நான்‌ உனக்களித்த 
கல்மணி மாலை எங்கே?” என்று கேட்டான்‌. 
“பேழையிலிருக்கிறது” என்று அவள்‌ மெதுவாக 


சொன்னாள்‌. “அணிந்திருக்கலாமே?” என்றான்‌ உத்தரன்‌. 
சுதேஷ்ணையின்‌ காதில்‌ அவ்வுரையாடல்‌ 
விழுந்தாலும்கூட அவள்‌ அதை கேளாதவள்போல 
கோல்காரன்‌ அருகே சென்று “செல்வோம்‌” என்றாள்‌. 


வெள்ளிக்கோலை தூக்கியபடி கோல்காரன்‌ “கேகயத்து 
அரசி, விராடப்‌ பேரரசி, வருகை” என கூவியபடி 
முன்னால்‌ செல்ல கேகயத்தின்‌ கொடியுடன்‌ கவசவீரன்‌ 
தொடர்ந்தான்‌. இசைச்சூதரும்‌ அணிச்சேடியரும்‌ 
அவர்களுக்குப்‌ பின்னால்‌ செல்ல, வலப்பக்கம்‌ அரசியின்‌ 
நீளாடையின்‌ முனையை கையிலேந்தியபடி திரெளபதி 
தொடர, சுதேஷ்ணை அவை நோக்கி சென்றாள்‌. 

38. முகில்பகடை 


[।agelஅரசவைக்கு அருகே இருந்த சிற்றறையில்‌ 
விராடரும்‌ அவருடைய அகம்படியினரும்‌ அரசிக்காக 
காத்துநின்றிருந்தனர்‌. பேரரசி வருவதைப்‌ பார்த்து 
விராடரின்‌ கோல்காரன்‌ கையசைத்தான்‌. அப்பால்‌ 
பேரவையில்‌ மங்கலஇசையும்‌ வாழ்த்தொலிகளும்‌ 
முழங்கின. அங்கிருந்த அமைச்சர்‌ அழைக்க கோல்காரன்‌ 
சீரடி வைத்து முன்னே சென்று அவைக்குள்‌ புகுந்து 
அறிவிப்புமேடைமேல்‌ வெள்ளிக்கோலைச்‌ சுழற்றி 
“நிஷாதகுடிகளின்‌ விராடக்கூட்டமைப்பின்‌ தலைவர்‌, 
நிஷதப்‌ பேரரசர்‌ மாமன்னர்‌ மகாகீசகரின்‌ வழித்தோன்றல்‌, 
தீர்க்கபாகு அவை புகுகிறார்‌” என்று அறிவித்தான்‌. 
வாழ்த்தொலிகளின்‌ நடுவே இரு கைகளைக்‌ கூப்பியபடி 
விராடர்‌ நடந்து சென்று அரியணை அருகே நின்று 
இருபுறமும்‌ நோக்கி வணங்கினார்‌. இரு குடித்தலைவர்கள்‌ 
வந்து அவரை வழிநடத்தி அரியணை அமரவைத்தனர்‌. 


சுதேஷ்ணையின்‌ கோல்காரன்‌ அவை புகுந்து அவள்‌ 
வரவை அறிவித்தான்‌. “கேகயத்து அரசி, விராடபுரியின்‌ 
பேரரசி, சுதேஷ்ணை அவையுகுகிறார்‌” என்று அவன்‌ 
கூவ அவை வாழ்த்தொலிகளை சீரான அலைகளாக 
எழுப்பியது. சுதேஷ்ணை அவைபுகுந்து வணங்கி அவை 
மேடையில்‌ ஏற இரு மூத்தகுடி பெண்டிர்‌ அவளை 
கைபற்றி அழைத்துச்‌ சென்று அரியணையில்‌ 
அமரவைத்தனர்‌. அவளுடன்‌ சீர்நடையிட்டுச்‌ சென்ற 
திரெளபதி அரியணையின்‌ பின்பக்கம்‌ நின்றாள்‌. 


ஏவலர்‌ பொற்தாலத்தில்‌ கொண்டு வந்த மணிமுடியை 
குடிமூத்தார்‌ இருவர்‌ விராடருக்கு அணிவித்தனர்‌. மங்கல 
மூதன்னையர்‌ இருவர்‌ அரசியருக்குரிய மணிமுடியை 
சுதேஷ்ணைக்கு அணிவித்தனர்‌. கருவூலத்திலிருந்து 
வந்த செங்கோலை மூத்த குடிமக்கள்‌ இருவர்‌ எடுத்தளிக்க 
விராடர்‌ வாங்கி வலக்கையில்‌ பற்றி ஊன்றிக்கொண்டார்‌. 
அந்தணர்‌ எழுவர்‌ வந்து கங்கைநீர்‌ தெளித்து 
விராடரையும்‌ அரசியையும்‌ வாழ்த்தி வேதம்‌ ஓதினர்‌. 
அவர்‌ கைகூப்பி அவ்வாழ்த்தை ஏற்று அமர்ந்திருந்தார்‌. 
வாழ்த்தொலிகள்‌ பெண்டிரின்‌ குரவையொலிகளுடன்‌ 
கலந்தொலித்துக்கொண்டிருக்க கோல்காரன்‌ வந்து 
உத்தரனின்‌ அவை நுழைவை அறிவித்தான்‌. உத்தரன்‌ 


சற்று அப்பால்‌ அவையினர்‌ அனைவரும்‌ 
நோக்கும்படியாக நின்று தன்‌ ஆடை மடிப்புகளை 
சீரமைத்துக்கொண்டிருந்தான்‌. கழுத்தில்‌ அணிந்திருந்த 
சரப்பொளி அவன்‌ திரும்பித்‌ திரும்பி சேடியரிடம்‌ 
பேசுகையில்‌ அடுக்கு குலைந்திருந்தது. அவன்‌ பெயர்‌ 
அறிவிக்கப்பட்டபோது ஒரு சேடி அதை சுட்டிக்காட்ட 
அவன்‌ பதற்றத்துடன்‌ அதை சீர்‌ செய்யத்தொடங்கினான்‌. 
அவன்‌ பெயர்‌ அறிவிக்கப்பட்டு முடிந்த பின்னரும்‌ 
அவன்‌ அதை அறியவில்லை. 


இரு சேடியர்‌ அவனைத்‌ தொட்டு “இளவரசே, தங்கள்‌ 
பெயர்‌” என்றனர்‌. “என்ன?” என்று அவன்‌ கேட்டான்‌. 
ஒருத்தி உரக்க “அவை புகுங்கள்‌” என்றதும்‌ 
துரத்தப்பட்டவன்போல பாய்ந்து அவைக்குள்‌ புகுந்து 
விரைந்து வந்துவிட்டோமோ என்ற தன்னுணர்வை 
அடைந்து நின்று மிக மெல்ல நடந்து அரச மேடைக்கருகே 
வந்து கைகூப்பி வணங்கினான்‌. அது நன்கு பயிலாத 
நடனம்போல்‌ தோன்றியது. அவையின்‌ பின்பகுதிகளில்‌ 
சிரிப்பொலி எழுந்தது. அது தனக்குரிய பாராட்டென்று 
எடுத்துக்கொண்டு மீண்டும்‌ ஒருமுறை வணங்கி அவன்‌ 
நடந்து அன்னையருகே சென்று நின்றான்‌. 


அங்கு நின்றிருந்த மூதன்னையர்‌ கைகாட்டி “மறுபுறம்‌” 
என்றனர்‌. “என்ன?” என்று அவன்‌ கேட்டான்‌. “தங்கள்‌ 
இடம்‌ மறுபுறம்‌, இளவரசே” என்றாள்‌ மூதன்னை. 
அவையே அக்குழப்பத்தை நோக்கி 
சிரித்துக்கொண்டிருந்தது. உத்தரன்‌ அரியணையை 
பின்பக்கமாக சுற்றி வந்து தந்தை அருகே நின்றான்‌. தன்‌ 
கழுத்திலணிந்திருந்த அணிகளை சீரமைத்து 
ஆடைமடிப்புகளை நீவிக்கொண்டான்‌. 


உத்தரையின்‌ கோல்காரன்‌ அவை புகுந்து அவள்‌ வரவை 
அறிவித்தான்‌. “விராடபுரியின்‌ இளவரசி உத்தரை அவை 
புகுகிறார்‌.” உத்தரன்‌ அவையினர்‌ பேரொலி எழுப்பி 
அவளை வரவேற்பதை பார்த்தான்‌. பின்பு திரும்பி 
அவள்‌ அவை புகுவதை நோக்கினான்‌. அவளை 
அவர்கள்‌ மதிப்பது அவ்வொலியில்‌ அவனுக்குத்‌ 
தெரிந்தது. அது அவனுக்கு உவகையை அளித்தது. 
உத்தரையின்‌ மேலாடை சற்றே சரிந்து பின்னால்‌ 
இழுபட்டது. தொடர்ந்து வந்த சேடியிடம்‌ உத்தரன்‌ 
கையால்‌ சுட்டி “மேலாடை, மேலாடை!” என்று 
காட்டினான்‌. அவள்‌ புருவம்‌ தூக்கி “என்ன?” என்றாள்‌. 
“மேலாடை” என்றான்‌ அவன்‌. 


அவனருகே நின்றிருந்த காவலன்‌ “இளவரசே, 


அசையாமல்‌ நில்லுங்கள்‌” என்றான்‌. “ஏன்‌?” என்று 
அவனிடம்‌ கேட்டான்‌. காவலன்‌ பல்லை கடிக்க அவன்‌ 
திரும்பி சேடியிடம்‌ “மேலாடையை பற்று, கால்‌ 
தடுக்கப்போகிறது” என்று மீண்டும்‌ சொன்னான்‌. சேடி 
குனிந்து மேலாடையைப்பற்றி எடுக்க புன்னகையுடன்‌ 
“ஆம்‌” என்று தலையசைத்தான்‌. பின்னர்‌ காவலனிடம்‌ 
“என்ன சொன்னாய்‌?” என்றான்‌. காவலன்‌ பெருமூச்சுடன்‌ 
தலைவணங்கினான்‌. 


உத்தரை அவைபுகுந்து அனைவரையும்‌ வணங்கி 
அரசமேடையில்‌ ஏறி தன்‌ அன்னையை நோக்கி செல்ல 
அவள்‌ பின்னால்‌ சென்ற அச்சேடியிடம்‌ அவளுடைய 
ஆடை நீட்சியை மேலும்‌ சற்று தூக்கிக்கொள்ளும்படி 
உத்தரன்‌ கைகாட்டினான்‌. அவள்‌ இதழ்கோட 
புன்னகைத்து அப்பால்‌ சென்றாள்‌. உத்தரை சென்று 
நின்று மீண்டும்‌ ஒருமுறை வணங்கியதும்‌ 
வாழ்த்தொலிகள்‌ உச்சமடைந்து மறைந்தன. உத்தரன்‌ 
தன்‌ உடைவாள்மேல்‌ கைவைத்து அதை மெல்ல 
அசைத்தான்‌. அது எழுப்பிய ஓசை கேட்டு விராடர்‌ 
திரும்பிப்பார்த்தார்‌. காவலன்‌ “வாள்மேல்‌ கைவைக்க 
வேண்டாம்‌, இளவரசே” என்றான்‌. “ஏன்‌?” என்று அவன்‌ 
கேட்டான்‌. “அது முறைமை அல்ல” என்று அவன்‌ 
சொன்னான்‌. “நன்று” என்று அவன்‌ கையை எடுத்தான்‌. 
அந்தக்‌ கையை எங்கு வைப்பது என்று தெரியவில்லை. 
ஆகவே மார்பில்‌ கட்டிக்கொண்டான்‌. 


அவை அமைதியடைந்திருந்தது. அது சோர்வின்‌ 
அமைதி என அவர்கள்‌ அமர்ந்திருந்தமை காட்டியது. 
எவரும்‌ எதையும்‌ செவிகொடுக்கவில்லை. நிமித்திகன்‌ 
மேடையேறி விராட அரசகுடியின்‌ கொடிவழியினர்‌ 
பெயர்களை ஒவ்வொன்றாக 
அறிவித்துக்கொண்டிருந்தான்‌. மகாகீசகரிலிருந்து 
தொடங்கிய இருபத்திஎட்டு அரசர்களின்‌ பெயர்கள்‌ 
சொல்லி முடிக்கப்படுகையில்‌ வெளியே வாழ்த்தொலியும்‌ 
சங்கொலியும்‌ எழுந்தன. அனைவரும்‌ 
உயிரசைவுகொண்டு திரும்பி நோக்கினர்‌. நிமித்திகன்‌ 
ஒருவன்‌ உள்ளே வந்து அரசரை வணங்கி “மச்சர்குலத்து 
இளவரசர்‌, பெரும்படைத்தலைவர்‌ கீசகன்‌ வருகிறார்‌” 
என அறிவித்தான்‌. 


அவ்வாறு அவையறிவிப்பு அரசகுடியினருக்கு மட்டுமே 
அமைந்தது. ஆகவே அரசரிடம்‌ கூறும்‌ தன்மையில்‌ 
திரும்பி ஆனால்‌ அறிவிப்பின்‌ குரலில்‌ அதை அவன்‌ 
சொன்னான்‌. விராடர்‌ கைகாட்டினார்‌. அவர்‌ ஏற்கெனவே 
அரைத்துயிலில்‌ ஆழ்ந்திருந்தார்‌. மங்கிய கண்களுக்கு 


கீழே தசைவளையங்கள்‌ தளர்ந்து தொங்கின. வாய்‌ சற்றே 
திறந்திருக்க அவ்வப்போது குறட்டைபோல்‌ ஓர்‌ ஓசை 
எழுந்தது. அரசி வாயிலை சுருங்கிய விழிகளுடன்‌ உற்று 
நோக்கிக்கொண்டிருந்தாள்‌. உத்தரன்‌ தன்‌ ஆடையை 
சீரமைத்தபோது காவலன்மேல்‌ கைபட அவனை நோக்கி 
புன்னகை செய்தான்‌. 


தோளில்‌ வெண்பட்டுச்‌ சால்வை நழுவி தரையிழைய 
கங்கணம்‌ அணிந்த பெரிய கைகளைக்‌ கூப்பியபடி 
கீசகன்‌ அவைக்குள்‌ நுழைந்தான்‌. உத்தரன்‌ கீசகன்‌ 
நுழைவதை பார்க்கவில்லை. சலிப்புடன்‌ அவை 
முறைமையை கேட்டுக்கொண்டு எழுந்த கோட்டுவாயை 
அடக்கிக்கொண்டிருந்தவன்‌ அவை 
பெருமுழக்கமிடுவதைக்‌ கண்டு திடுக்கிட்டு வாயிலைப்‌ 
பார்த்து கீசகன்‌ நுழைந்ததைக்‌ கண்டான்‌. 
முழுதணிக்கோலத்தில்‌ மெல்ல நடந்து அவைக்குள்‌ வந்த 
கீசகன்‌ விராடர்‌ முன்வந்து முறைப்படி தலைவணங்கி 
முகமனுரைத்தான்‌. “நிஷதப்பேரரசின்‌ அரசருக்கு 
தலைவணங்குகிறேன்‌. வெற்றியும்‌ சிறப்பும்‌ சூழ்க! 
திருமகள்‌ மடியமர்க! படைநிரைகளை பார்வையிடச்‌ 
சென்றிருந்தேன்‌, வருவதற்கு சற்று பிந்திவிட்டது. 
பொறுத்தருளவேண்டும்‌.” 


சலிப்புடன்‌ “நன்று” என்று விராடர்‌ சொன்னார்‌. கீசகன்‌ 
சீர்நடையிட்டுச்‌ சென்று அவனுக்குரிய பீடத்தில்‌ 
அமர்ந்தான்‌. அவன்‌ அன்னச்சிறகு வடிவில்‌ 
தோள்வளைகள்‌ அணிந்திருந்தான்‌. மார்பில்‌ இடைவரை 
வந்த பெரிய சரப்பொளி நலுங்கியது. காதுகளில்‌ 
மச்சக்குழைகளில்‌ அருமணிகள்‌ ஒளிசிதறின. இடையில்‌ 
பொற்கச்சையை இறுக்கி அதில்‌ செவ்வைரங்கள்‌ 
அனலென சுடர்ந்த பொற்செதுக்குப்பிடி கொண்ட 
குத்துவாளை அணிந்திருந்தான்‌. அவன்‌ அமர்ந்தபோது 
அணிகள்‌ பலநூறு இமைப்புகள்‌ கொண்டன. 


கீசகனுக்குரிய பீடம்‌ பிற பீடங்களிலிருந்து தனித்து சற்று 
உயரத்தில்‌ போடப்பட்டிருந்தது. மற்ற பீடங்களைவிட 
மும்மடங்கு பெரிதாக, அவனுடலுக்கு உரியதாக 
வடிவமைக்கப்பட்டிருந்தது. அது பிறிதொரு அரியணை 
என்பதை அவையோர்‌ அறிந்திருந்தனர்‌. அவன்‌ 
அப்பீடத்தில்‌ சரிந்தமர்வதுவரை அவை 
வெடிப்பொலியுடன்‌ வாழ்த்துரைத்தபடியே இருந்தது. 
அவன்‌ அமர்ந்து அவையை நோக்கி தலையசைத்து 
வணங்கியதும்‌ வாழ்த்தொலிகள்‌ மெல்ல அமைந்து 
அவையினர்‌ தங்கள்‌ பீடங்களில்‌ மீண்டும்‌ அமர்ந்தனர்‌. 
அவன்‌ உடலை எளிதாக்கி கால்களை நீட்டிக்கொண்டு 


கைகளை மார்பில்‌ கட்டிக்‌ கொண்டான்‌. 


உத்தரன்‌ அவனுடைய பேருடலையே 
பார்த்துக்கொண்டிருந்தான்‌. இரு கைகளும்‌ இரு 
தனிமனிதர்களைப்போல்‌ பீடத்தின்‌ கைப்பிடியில்‌ 
அமைந்திருந்தன. இரு தோள்களும்‌ இருபக்கமும்‌ விரிந்து 
எழுந்திருக்க அவன்‌ தலை படகில்‌ அமர்ந்திருக்கும்‌ 
மனிதனைப்போல அவனுக்குத்‌ தோன்றியது. அதை 
எவரிடமாவது சொல்ல விரும்பி திரும்பி காவலனைப்‌ 
பார்த்துவிட்டு அவன்‌ கண்களால்‌ உளம்‌ 
அடங்கப்பெற்றான்‌. அவன்‌ தொடைகளும்‌ இரு 
மல்லர்களின்‌ பெருவயிறுபோலத்‌ தோன்றின. ஆனால்‌ 
கணுக்கால்களும்‌ பாதங்களும்‌ மிகச்‌ சிறியவை. அவன்‌ 
அதை எவரிடமாவது சொல்ல விரும்பினான்‌. ஆனால்‌ 
காவலனுக்கு அப்பால்‌ மறுபக்கம்தான்‌ சேடியர்‌ 
நின்றிருந்தனர்‌. 

மீண்டும்‌ நோக்கை விலக்கி கீசகனின்‌ தோளிலிருந்து 
இறங்கி புயத்தின்‌ தசையில்‌ பாறைமேல்‌ விழுதென 
வளைந்து படிந்து முழங்கையில்‌ கிளைபிரிந்திருந்த 
நரம்பை உத்தரன்‌ பார்த்தான்‌. இளவயதில்‌ அவன்‌ மடியில்‌ 
அமர்ந்து அந்நரம்புகளை அழுத்தி விளையாடும்‌ 
வழக்கம்‌ அவனுக்கு இருந்தது. “அது என்ன?” என்று 
அவன்‌ கீசகனிடம்‌ ஒவ்வொரு முறையும்‌ கேட்பான்‌. 
“குருதிக்குழாய்‌” என்று அவன்‌ சொல்வான்‌. “அதற்குள்‌ 
என்ன ஓடுகிறது?” என்று அவன்‌ கேட்பான்‌. “யவனமது, 
சற்று குருதி” என்று கீசகன்‌ மீசையை சுட்டுவிரலால்‌ 
சுழற்றியபடி சொல்ல அவன்‌ தன்‌ கையை நீட்டி அதில்‌ 
மெல்லிய நீல நரம்பைக்‌ காட்டி “இதில்‌ என்ன ஓடுகிறது?” 
என்பான்‌. “அதில்‌ ஓடுவது அச்சம்‌” என்று சொல்லி 
தன்னைச்‌ சூழ்ந்திருந்த அணுக்கர்களைப்‌ பார்த்து 
நகைப்பான்‌. அவன்‌ வேடிக்கை சொல்லும்போது உடன்‌ 
நகைப்பதையே தொழிலெனக்கொண்ட அவர்கள்‌ 
நகைத்து கூச்சலிட்டு அறையை நிறைப்பார்‌. உத்தரன்‌ 
அவர்களை மாறிமாறி நோக்கியபின்‌ தானும்‌ 
நகைப்பான்‌. 


கீசகனின்‌ நோக்கு இயல்பாக அவையைத்‌ துழாவி 
திரெளபதியைத்‌ தொட்டு திகைத்து விலகி மீண்டும்‌ 
அவளை வந்தடைந்து நிலைகொண்டது. அவள்‌ அவன்‌ 
விழிகளை நேருக்கு நேராக நோக்கியபின்‌ இயல்பாக 
திரும்பிக்கொண்டாள்‌. அந்நோக்கிலிருந்த 
இயல்புத்தன்மையால்‌ சீண்டப்பட்டவன்போல அவன்‌ 
மெல்ல அசைந்தான்‌. மின்மினிகள்‌ பரவிய மரத்தடிபோல 
அவன்‌ உடலில்‌ நகைமணிகள்‌ ஒளியசைவுகொண்டன. 


குந்தி கண்காட்டியதும்‌ அனகையும்‌ சுதமையும்‌ 
வெளியேறினார்கள்‌. “அமர்ந்துகொள்‌, நான்‌ 
அணிசெய்கிறேன்‌” என்றாள்‌ குந்தி. “இல்லை அரசி, 
நான்‌... தாங்கள்‌... என்னை...” என மாத்ரி தடுமாறினாள்‌. 
“அமர்ந்துகொள்ளச்‌ சொன்னேன்‌” என்று சொல்லி குந்தி 
அவள்‌ தோளைப்பற்றி அமரச்செய்தாள்‌. அந்த 
தொடுகையிலேயே அவள்‌ மனம்‌ நெகிழ்ந்துவிட்டது. 
“நான்‌ தங்களைப்பார்க்கும்‌ வரை 
அஞ்சிக்கொண்டிருந்தேன்‌ அரசி. தங்களை அரண்மனை 
முற்றத்தில்‌ கண்டதுமே தங்களை என்‌ 
அன்னைவடிவமாகவே கொண்டேன்‌. ஒருபோதும்‌ 
தாங்கள்‌ எனக்கோ பிறருக்கோ 
துன்பமிழைக்கமாட்டீர்கள்‌ என்று உறுதியடைந்தேன்‌” 
என்று சொல்லும்போது மாத்ரியின்‌ குரல்‌ இடறியது. முகம்‌ 
சிவந்து கண்களில்‌ கண்ணீர்‌ நிறைந்தது. 


“நான்‌ உன்னைப்பற்றி கேள்விப்பட்டிருந்தேன்‌. சிறுமி 
என்று சொன்னார்கள்‌. ஆனால்‌ இத்தனை சிறியபெண்‌ 
என நினைக்கவில்லை” என்றாள்‌ குந்தி. “நீ என்னை 
அரங்கிலும்கூட அக்கா என்றே அழைக்கவேண்டும்‌.” 
“ஆணை?” என மாத்ரி புன்னகைசெய்தாள்‌. “புன்னகை 
செய்யும்போது பேரழகியாக இருக்கிறாய்‌. 
புன்னகைமட்டும்‌ செய்துகொண்டிரு... வேறெதையும்‌ 
எண்ணாதே” என்று குந்தி சொல்லி அவள்‌ அணிகளை 
சரிநோக்கத்‌ தொடங்கினாள்‌. 


“நான்‌ எப்போதுமே எதைப்பற்றியும்‌ எண்ணியதில்லை” 
என்றாள்‌ மாத்ரி. “என்‌ தமையன்தான்‌ மாத்ரநாட்டின்‌ 
பகைவர்களைப்‌ பற்றியே எண்ணிக்கொண்டிருப்பார்‌. 
என்னைவைத்து ஒரு வலுவான ஷத்ரியநாட்டின்‌ 
உதவியை அடைந்துவிடலாமென அவர்‌ சொல்வார்‌.” 
குந்தி “ஆம்‌, அது நல்ல திட்டம்தான்‌. அடைந்தும்‌ 
விட்டார்‌” என்றாள்‌. “ஆனால்‌ நானறிந்த தமையனல்ல 
இப்போதிருப்பவர்‌. அவர்‌ எப்போதும்‌ உவகை 
நிறைந்தவர்‌. காடுகளில்‌ வேட்டையாடி அலையவும்‌ 
இசைகேட்டு இரவெல்லாம்‌ விழித்திருக்கவும்‌ 
விரும்புபவர்‌. இப்போது அவரது இயல்பே மாறிவிட்டது.” 


“அரசச்சுமைகள்‌ அல்லவா?” என்றாள்‌ குந்தி. “அல்ல 
அக்கா, அவருடைய உள்ளத்தில்‌ வேறேதோ 
குடியேறிவிட்டது. எனக்கு சொல்லத்தெரியவில்லை. 
மிகமிக அரிய சில நிகழ்வுகள்‌ மனித வாழ்க்கையில்‌ 
நிகழுமென கதைகளில்‌ சொல்லப்பட்டிருக்கிறதே. ராகவ 
ராமனின்‌ வாழ்க்கையில்‌ அவர்‌ கானகமேகவேண்டுமென 
தந்தையின்‌ ஆணை வந்தது போல... இல்லை, சீதையை 


வளைந்த மீசையை சுட்டுவிரலால்‌ சுழற்றியபடி 
அவளையே நோக்கிக்கொண்டிருந்தான்‌. 


உத்தரன்‌ கீசகன்‌ திரெளபதியை நோக்குவதை 
அப்போதுதான்‌ பார்த்தான்‌. திரும்பி திரெளபதியைப்‌ 
பார்த்து அவள்‌ தோள்களும்‌ எத்தனை பெரியவை என்ற 
எண்ணத்தை அடைந்தான்‌. பெண்களுக்கு அத்தனை 
பெரிய தோள்கள்‌ அமைந்திருப்பதை அவன்‌ முன்னர்‌ 
கண்டதில்லை. முற்றிலும்‌ நிகர்நிலைகொண்ட 
தோள்கள்‌. எடைதூக்கும்‌ துலா நடுவே நின்றிருக்கும்‌ 
அச்சு என தலை. நன்கு தீட்டி மெல்லிய எண்ணெய்ப்‌ 
பூச்சு அளிக்கப்பட்ட கற்சிலை போன்று மின்னும்‌ உடல்‌. 
சுவரில்‌ வரையப்பட்ட கொற்றவைப்‌ பாவைகளில்‌ 
விரிந்து எழுந்தவை போன்ற நீள்விழிகள்‌. 
அலையலையென இறங்கி தொடை வரை வந்த 
நெளிகூந்தல்‌. விரிந்த தோள்களுக்கும்‌ திரண்ட 
பின்பகுதிக்கும்‌ நடுவே இறுகிய இடை. 


பெண்டிர்‌ நிற்கையில்‌ ஒரு காலை சற்று முன்நகர்த்தி 
இடையொசித்து தோள்சரித்து நிற்பதைத்தான்‌ அவன்‌ 
அதற்குமுன்‌ பார்த்திருந்தான்‌. பேராலயத்தில்‌ எட்டு 
கைகளிலும்‌ படைக்கலமேந்தி நின்றிருக்கும்‌ 
கொற்றவையின்‌ நிகர்நிலையில்‌ அவள்‌ நின்றமை 
அவனுக்கு அச்சத்தை அளித்தது. விழிகளை 
விலக்கிக்கொண்டான்‌. அவளை எதிர்கொள்ள தன்னால்‌ 
முடியாது எனத்‌ தோன்றியது. மீண்டும்‌ ஓரக்கண்ணால்‌ 
அவளை பார்த்தான்‌. மூக்கு வளைவு, சிறிய உதடுகள்‌ 
அனைத்தும்‌ சிற்பச்செதுக்கென கூர்மைகொண்டிருந்தன. 
அவன்‌ பெருமூச்சுவிட்டான்‌. 


அவன்‌ அவையைப்‌ பார்த்தபோது அங்கிருந்த 
அனைவரும்‌ அவளைத்தான்‌ 
பார்த்துக்கொண்டிருக்கிறார்கள்‌ என்று உணர்ந்தான்‌. 
அவைநிகழ்வுகள்‌ வழக்கம்போல 
சென்றுகொண்டிருந்தன. பொதிவண்டியின்‌ 
காளைகளின்‌ கழுத்து மணியோசைபோல 
அவ்வுரையாடல்‌ என்று அவனுக்குத்‌ தோன்றியது. 
கூர்ந்து கேட்டால்‌ வெவ்வேறு வகையான ஓசைகளும்‌ 
தாளமும்‌ தெரியும்‌. பொதுவாகக்‌ கேட்டால்‌ ஒரே ஓசை 
மீண்டும்‌ மீண்டும்‌ எழுந்து கொண்டிருப்பதுபோல்‌ 
தோன்றும்‌. நிமித்திகர்‌ அறிவிப்புகளை முடித்து இறங்கிச்‌ 
சென்றதும்‌ அமைச்சர்‌ அவை மேடையில்‌ ஏறி அன்று 
நிகழவேண்டிய அலுவல்களைப்பற்றி கூறினார்‌. ஏடு 
ஒன்றிலிருந்து ஆணைகளை அவர்‌ படிக்க அருகே 
நின்றிருந்த சிற்றமைச்சர்கள்‌ உரக்க “மறுப்புகள்‌ 


உண்டா?” என்றனர்‌. அவை சோர்ந்த கலைந்த குரலில்‌ 
“இல்லை” என்றது. முரசில்‌ ஒருமுறை முட்டி “ஆணை 
எழுந்தது!” என நிமித்திகன்‌ அறிவித்தான்‌. 


குடிமூத்தார்‌ ஒருவர்‌ எழுந்து சூலகக்குடியின்‌ 
மேய்ச்சல்புறங்களில்‌ சற்று வறட்சி இருப்பதையும்‌ 
ஆநிரைகள்‌ போதிய உணவில்லாமல்‌ மெலிவதையும்‌ 
கூறினார்‌. அப்பகுதிக்கு மேலதிக உலர்புல்‌ வந்து 
சேரும்படி வணிகர்களுக்கும்‌ ஆணையிட வேண்டும்‌ 
என்றார்‌. விராடர்‌ அவ்வண்ணமே என்று தலையசைக்க 
கீசகன்‌ எழுந்து “எந்தக்‌ குடிக்கும்‌ அவர்களின்‌ அன்றாடச்‌ 
செயல்களை நிகழ்த்துவதற்கு அரசர்‌ உதவலாகாதென்பது 
அரசநூல்‌ வகுக்கும்‌ நெறிகளில்‌ ஒன்று. அவ்வாறு அரசு 
உதவத்‌ தொடங்கினால்‌ அது முடிவின்றி நீளும்‌. இப்பகுதி 
ஆண்டில்‌ ஒருமுறை மழையைப்‌ பெறுவது என்பது 
உங்களுக்குத்‌ தெரியும்‌ ஆநிரைகளை அதையொட்டி 
பெருக்குவது உங்கள்‌ பொறுப்பு. ஆநிரைகள்‌ 
உண்பதற்கான உலர்புல்லை முன்னரே சேர்த்து 
வைக்காதது உங்கள்‌ பிழை. உங்கள்‌ பிழைகள்‌ எதற்கும்‌ 
அரசு நிகர்‌ செய்யாது” என்றான்‌. 


“ஆனால்‌...” என்று அவர்‌ சொல்லத்‌ தொடங்க “இது 
அரசநெறி. அதை மீற வேண்டுமென்று அரசர்‌ 
அட்டன்‌ அவ்வண்ணமே” என்றான்‌ கீசகன்‌. 
ராடர்‌ குறுஏப்பம்‌ விட்டு “ஆம்‌, அவர்‌ சொல்வது 
சரியானதே. நாளை இதே கோரிக்கையுடன்‌ பிறிதொருவர்‌ 
வந்தால்‌ நாம்‌ என்ன செய்வோம்‌?” என்றார்‌. அவர்‌ உரக்க 
“சென்ற பதினாறு வருடங்களில்‌ இம்முறைபோல 
ஒருமுறையும்‌ மழை பொய்த்ததில்லை. அதிலும்‌ விராட 
நாடெங்கும்‌ மழை பொழிந்தபோது எங்கள்‌ 
மலைப்பகுதியில்‌ மட்டும்‌ மழை பொய்த்துள்ளது. இதை 
நிமித்திகர்‌ உரைக்கவில்லை. கணியரும்‌ கூறவில்லை. 
நாங்கள்‌ எப்படி இதை முன்‌ உணர்ந்திருக்க முடியும்‌?” 
என்றார்‌. 
அவையை நோக்கித்‌ திரும்பி “கேளுங்கள்‌, எங்கள்‌ 
மலைப்பகுதிக்கு முறையான வண்டிப்பாதை இல்லை. 
எனவே உலர்புல்‌ வர இயலாதென்று வணிகர்கள்‌ 
சொல்கிறார்கள்‌. கழுதைகளிலும்‌ அத்திரிகளிலும்‌ 
புல்லை ஏற்றிக்கொண்டு வரலாம்‌. அச்செலவை 
எங்களால்‌ ஏற்க இயலாது. அதைத்தான்‌ இந்த அவையில்‌ 
நான்‌ சொன்னேன்‌” என்றார்‌. “நாங்கள்‌ 
மரப்பட்டைகளையும்‌ கற்றாழைகளையும்‌ வெட்டி 
மாடுகளுக்கு உணவளிக்கிறோம்‌. கோல்கொண்டமர்ந்த 
அரசனின்‌ கீழ்‌ கன்றுகள்‌ உணவில்லாமல்‌ இறந்தால்‌ 


அந்தப்‌ பழி எங்களுக்கில்லை...” 


கீசகன்‌ தாழ்ந்த குரலில்‌ “நீங்கள்‌ அரசுக்கு 
ஆணையிடுகிறீர்கள்‌” என்றான்‌. அவர்‌ அவனுடைய 
சிறிய கண்களைப்‌ பார்த்து குரல்‌ தணித்து நோக்கு 
விலக்கி “இல்லை, மன்றாடுகிறோம்‌” என்றார்‌. 
“ஒன்றுமட்டும்தான்‌ தடை இதில்‌. இத்தருணம்‌ மீண்டும்‌ 
எக்குடிக்கும்‌ நிகழலாம்‌. ஒவ்வொரு முறையும்‌ அரசு தன்‌ 
கருவூலத்திலிருந்து கொடையளிக்க இயலாது. 
இத்தருணத்தை நீங்களே எதிர்கொள்ளவேண்டும்‌. அதை 
பிற குடியினர்‌ முன்மாதிரியாகக்‌ கொள்ளவேண்டும்‌. 
பிறிதொரு வழியில்லை” என்றான்‌ கீசகன்‌. 


உத்தரன்‌ சலிப்புடன்‌ திரும்பி பெருமூச்சுவிட்டான்‌. 
விராடர்‌ திரும்பி நோக்க சேடி ஒருத்தி வெற்றிலைத்‌ 
தாலத்தை நீட்டினாள்‌. அதில்‌ ஒரு சுருளை எடுத்து 
வாயிலிட்டார்‌ அரசர்‌. அவள்‌ மெல்ல பின்னகர உத்தரன்‌ 
அவளிடம்‌ “நான்‌ எப்போது அமரமுடியும்‌?” என்று 
கேட்டான்‌. “சற்று நேரத்தில்‌” என்று அவள்‌ உதடசைவால்‌ 
சொன்னாள்‌. “கால்‌ கடுக்கிறது” என்று அவன்‌ 
சொன்னான்‌. தன்‌ விழிகளால்‌ சுட்டிக்காட்டி 'தரையில்‌ 
அமருங்கள்‌” என்றாள்‌ அவள்‌. உதடசைவிலிருந்து அவள்‌ 
என்ன சொல்கிறாளென்பதை புரிந்துகொண்டு “உன்னை 
நான்‌ பிறகு சந்திக்கிறேன்‌” என்று அவன்‌ 
விழிகாட்டினான்‌. அவர்கள்‌ விழிகளால்‌ 
பேசிக்கொள்வதைக்‌ கண்ட முதுமகளொருத்தி 
இளஞ்சேடியிடம்‌ விழிகளால்‌ “பின்னால்‌ போ?” என்றாள்‌. 
அவள்‌ தலைதாழ்த்தி பின்னால்‌ சென்றாள்‌. 


உத்தரன்‌ விழிகளை விலக்கிக்கொண்டு அவையை 
பார்த்தான்‌. அனைவரும்‌ சோர்ந்ததுபோல்‌ இருந்தனர்‌. 
சொல்லைப்போல்‌ சோர்வுறச்‌ செய்வது பிறிதில்லை 
என்று அவன்‌ எண்ணினான்‌. பிறிதொரு குடித்தலைவர்‌ 
எழுந்து ஏதோ ஒரு கோரிக்கையை சொல்ல அனைவரும்‌ 
கீசகனை பார்த்தனர்‌. கீசகன்‌ “அரசாணை குடிமுறைப்படி 
நிகழட்டும்‌” என்றான்‌. “ஆம்‌ அமைச்சரே, அரசாணை 
எழுக!” என்றார்‌ விராடர்‌. அமைச்சர்‌ “இது சார்ந்து 
முன்னரே படைத்தலைவரின்‌ செயலாணை ஒன்றுள்ளது. 
அதையே மீண்டும்‌ பிறப்பிக்கலாம்‌” என்றார்‌. 
“அவ்வண்ணமே” என்றார்‌ விராடர்‌. முரசு முழங்க 
ஆணை அறிவிக்கப்பட்டது. 


[[/age]வெளியே இருந்து காவலன்‌ ஒருவன்‌ 
எட்டிப்பார்த்துவிட்டு வெளியே செல்லப்போக விராடர்‌ 
அவனை நோக்கி “வருக” என்றார்‌. அவன்‌ வந்து 


வணங்கி முகமன்‌ உரைத்து “அரசரை சந்திக்க காந்தார 
நாட்டிலிருந்து நூல்கற்ற பேரறிஞர்‌ ஒருவர்‌ வந்துள்ளார்‌. 
அவைபுக ஒப்புதல்‌ உண்டா என்று வினவுகிறார்‌” 
என்றான்‌. விராடர்‌ அவைநிகழ்வுகளால்‌ சலிப்புற்றவர்‌ 
போன்றிருந்தார்‌. ஆர்வத்துடன்‌ “காந்தார நாட்டிலிருந்தா? 
இத்தனை தொலைவுக்கு ஏன்‌ வந்தார்‌?” என்றார்‌. கீசகன்‌ 
“அவர்‌ ஷத்ரியர்‌ அல்ல என்றால்‌ அவைபுகலாம்‌” 
என்றான்‌. “ஆம்‌, ஷத்ரியர்‌ அல்ல என்றால்‌ அவரை 
சந்திக்க விரும்புகிறேன்‌” என்றார்‌ விராடர்‌. காவலன்‌ 
வணங்கி வெளியே சென்றான்‌. 


விராடர்‌ கீசகனிடம்‌ “நமது அவையில்‌ நூல்‌ கற்றோர்‌ 
சிலரே. மேலும்‌ சிலர்‌ இருப்பது இந்நகரை ஆள்வதற்கு 
உதவும்‌” என்றார்‌. கீசகன்‌ இகழ்ச்சியுடன்‌ “பதினாறு 
ஆண்டுகளாக இங்கு நகராள்கிறேன்‌. இன்றுவரை நாம்‌ 
செவிகொள்ளும்‌ ஒரு சிறந்த கருத்தை எந்த நூலறிஞரும்‌ 
சொன்னதில்லை. நாம்‌ ஆணையிடுவதை 
இயற்றுவதற்கேகூட நாமே கற்றுக்கொடுக்க 
வேண்டியுள்ளது. இங்குள்ள அமைச்சர்கள்‌ 
கண்டறிவதெல்லாம்‌ அவற்றை இயற்றாமல்‌ இருக்கும்‌ 
குறுக்கு வழிகளை மட்டுமே” என்றான்‌. விராடர்‌ நகைத்து 
“ஆம்‌, மெய்தான்‌” என்றார்‌. 


சுதேஷ்ணை எரிச்சலை மறைக்கும்பொருட்டு 
சிரித்துக்கொண்டு “ஆனால்‌ அறிஞர்கள்‌ மிகுந்தோறும்‌ 
அவைத்திறன்‌ மேம்படுகிறது அல்லவா? நமது அரசு 
இப்போது வணிகத்திலும்‌ அயலுறவிலும்‌ விரிந்து 
வருகிறது. அவை பெருகுவது தேவைதான்‌” என்றாள்‌. 
“அவை என்பது படை போன்றது. படைத்தலைவனின்‌ 
எண்ணமே படையென பரு வடிவாகிறது. ஆள்பவனின்‌ 
அறிவே அவையென அவன்‌ முன்‌ திரள்கிறது” என்று 
கீசகன்‌ சொன்னான்‌. “நாம்‌ பார்ப்போம்‌. 
காந்தாரத்திலிருந்து ஒருவர்‌ வரும்போது புதிய 
சிலவற்றை நம்மால்‌ எதிர்பார்க்க முடியுமல்லவா?” 
என்றாள்‌ சுதேஷ்ணை. “ஐயமே தேவையில்லை. எந்த 
வினாவுக்கும்‌ ஏதேனும்‌ ஒரு நூல்‌ வரியை மேற்கோள்‌ 
காட்டும்‌ பிறிதொரு கற்ற மூடராகவே அவர்‌ இருப்பார்‌. 
ஊன்றிக்‌ கேட்டால்‌ முதல்‌ மேற்கோளுக்கு முற்றிலும்‌ 
மாறான பிறிதொன்றை சொல்வார்‌” என்று கீசகன்‌ 
சொன்னான்‌. அவன்‌ அணுக்கர்கள்‌ நகைத்தனர்‌. 


காவலன்‌ அவைக்குள்‌ நுழைந்தபோது அத்தனை 
விழிகளும்‌ அத்திசை நோக்கி திரும்பின. இரு புரியாக 
தாடியை முறுக்கி முடிச்சிட்டு, தலையில்‌ கரிய 
துணியொன்றை பாகையாகக்‌ கட்டி, மரவுரி அணிந்து, 


தோல்கச்சை சுற்றி கையில்‌ சுவடிக்கூடையுடன்‌ தருமன்‌ 
அவை நுழைந்தார்‌. அவையை வணங்கிவிட்டு 
மன்னரை நோக்கி இடைவரை குனிந்து வணங்கினார்‌. 
“என்‌ பெயர்‌ குங்கன்‌. காந்தார நாட்டவன்‌. உவச்சர்‌ 
குலத்தில்‌ பிறந்து நிமித்தநூல்‌ கற்றேன்‌. கணிகனாகத்‌ 
தேர்ந்தேன்‌. எட்டு குருநிலைகளில்‌ அரசுசூழ்தலையும்‌ 
நெறிநூல்களையும்‌ பயின்றேன்‌. இன்று விராடப்‌ 
பேரரசரின்‌ அவை புகும்‌ பேறு பெற்றேன்‌. பேரரசியின்‌ 
கருணையை அடைவேன்‌ என்றால்‌ நிறைவுறுவேன்‌” 
என்றபின்‌ திரும்பி “ஆனால்‌ இந்த அவையில்‌ நான்‌ 
மட்டுமே சொல்லும்‌ சொல்‌ என ஏதும்‌ எழ வாய்ப்பில்லை. 
உள்ளே நுழைந்ததுமே அவ்வெளிமையுணர்வை 
அடைந்தேன்‌. கருணையினால்‌ என்னை 
அவையமர்த்துக! தகுதியினால்‌ அல்ல” என்றார்‌. 


விராடர்‌ நகைத்து “ஏன்‌?” என்றார்‌. “உள்நுழையும்போதே 
பெரும்படைத்தலைவரை பார்த்தேன்‌. நான்‌ 
முகக்குறிநூல்‌ கற்றவன்‌. எட்டுமுறை சொல்சூழ்ந்து 
உட்பொருள்‌ அறியும்‌ நுண்திறன்‌ கொண்டவர்‌ என்பதை 
காட்டுகிறது அவர்‌ விழி. அவர்‌ விழைந்தால்‌ அவர்‌ 
விழையும்‌ சொல்லை கோத்து அளிப்பவனாக 
இருப்பேன்‌” என்றார்‌. கீசகன்‌ முகம்‌ மலர்ந்ததை உத்தரன்‌ 
பார்த்தான்‌. சிறிய கண்களில்‌ மெல்லிய நகைப்புடன்‌ 
“எவரிடம்‌ முகப்புகழ்‌ உரைக்க வேண்டுமென்று 
அறிந்திருக்கிறீர்கள்‌” என்றான்‌. “ஆம்‌, தங்களிடம்‌ 
புகழ்மொழிகள்‌ கரும்பாறையில்‌ ஏவப்பட்ட அம்புகளென 
முட்டி பயனற்று உதிருமென்றும்‌ உணர்ந்திருக்கிறேன்‌” 
என்றார்‌ தருமன்‌. 


உரக்க நகைத்தபடி கீசகன்‌ “நன்று. சொல்தேர்ந்தவர்‌ நீர்‌” 
என்றான்‌. “அப்பால்‌ நிமித்த குறியும்‌ தேர்ந்தவன்‌. அது 
என்னவென இந்த அவையில்‌ என்னால்‌ கூற முடியாது. 
ஆனால்‌ மச்சஇளவரசருக்கு அது தெரியும்‌ என 
அறிவேன்‌” என்றார்‌ தருமன்‌. கீசகன்‌ கண்கள்‌ ஒரு கணம்‌ 
மாறின. அவன்‌ விழிகளைத்‌ தவிர்த்து மீண்டும்‌ 
விராடரை வணங்கிய தருமன்‌ “விராடபுரி 
பெருவெற்றியை அடையப்போகிறது. தென்னகம்‌ 
முழுக்க இக்கொடி பறக்க இருக்கிறது. பாரதவர்ஷத்தின்‌ 
அரசியல்‌ நெறிகளை அமர்ந்து ஆய்ந்து அதை அறிந்த 
பின்னரே இங்கு வரத்‌ தலைப்பட்டேன்‌. இங்கு 
அவையமர்ந்திருக்கையில்‌ இமயமலைமுடியில்‌ அமர்ந்து 
சூழ்ந்த நிலவிரிவை பார்க்கும்‌ முழுமை நோக்கை நான்‌ 
அடைய முடியும்‌. ஆகவேதான்‌ நெடுந்தொலைவு நடந்து 
ஓராண்டு கடந்து இங்கு வந்து சேர்ந்தேன்‌” என்றார்‌. 


மீசையைச்‌ சுழற்றியபடி “என்னை நீர்‌ 
முன்னறிந்திருக்கிறீரா?” என்று கீசகன்‌ கேட்டான்‌. 
“நேர்ச்சொல்லெடுத்து உரைக்கவேண்டும்‌ என்றால்‌ 
இளவரசே, நான்‌ தங்களை மட்டுமே அறிந்தேன்‌. 
இந்நகருக்குள்‌ புகுந்த பின்னரே தாங்கள்‌ அரசரல்ல 
படைத்தலைவரென்று அறிந்தேன்‌” என்றார்‌ தருமன்‌. 
“நன்று குங்கரே, நீர்‌ இந்த அவையில்‌ அமரலாம்‌. விழைந்த 
இடத்தை விளையும்‌ செயல்‌ மூலம்‌ அடையலாம்‌” என்று 
கீசகன்‌ சொன்னான்‌. சுதேஷ்ணை “குங்கரே, தாங்கள்‌ 
இங்கு அவை நுழைகையில்‌ இங்கொரு சொல்லாடல்‌ 
முடிந்திருந்தது. அதை அமைச்சர்‌ உரைப்பார்‌. உம்‌ கருத்து 
என்ன என்று சொல்லும்‌” என்றாள்‌. தருமன்‌ “ஆணை, 
அரசி” என தலைவணங்கினார்‌. 


அமைச்சர்‌ சொல்லி முடித்ததும்‌ தருமன்‌ கீசகரை நோக்கி 
“தாங்கள்‌ உரைத்தவற்றிலிருந்து மாறுபட்டு நான்‌ 
உரைக்கிறேன்‌ என்றால்‌ பொறுத்தருள்க, இளவரசே. என்‌ 
சொல்‌ மாறுபடுமென்றால்‌ என்‌ அறிதல்‌ 
பிழையானதென்பதை முன்னரே ஒப்புக்கொள்கிறேன்‌” 
என்றபின்‌ “ஒரு குடி அடையும்‌ இழப்புகளுக்கு 
ஒருபோதும்‌ அரசு நிகர்‌ செய்யலாகாது. அது வரும்‌ 
நாளில்‌ வரவிருக்கும்‌ அனைத்து இழப்புகளுக்கும்‌ 
அத்தனை குடிகளும்‌ அரசிடம்‌ இழப்புக்கொடை கேட்க 
வாய்ப்பளிக்கும்‌. அரசின்‌ செயல்‌ ஒரு தனிநிகழ்வு அல்ல, 
முடிவிலாது நீண்டு எழப்போகும்‌ அனைத்து 
செயல்களுக்கும்‌ முற்கோளும்‌ கூட. எந்த முடிவும்‌ இது 
இனி வரும்‌ காலங்களில்‌ எப்படி தொடரும்‌ என்று 
எண்ணாமல்‌ எடுக்கப்படலாகாது” என்றார்‌. 


“அத்தருணத்தில்‌ உரிய முடிவை எடுப்பவர்கள்‌ எண்ணிச்‌ 
சூழ்பவர்கள்‌. வரும்‌ தருணத்தையும்‌ எண்ணி 
அம்முடிவை எடுப்பவர்களே பேரரசுகளை 
உருவாக்குபவர்கள்‌. அவர்களால்தான்‌ பெருநிலங்களை 
ஆளமுடியும்‌” என்றார்‌ தருமன்‌. “ஓர்‌ அவையில்‌ 
அத்தகைய ஒருவர்‌ மிக அரிதாகவே அமையமுமியும்‌, 
மலைகள்‌ நடுவே உச்சிமுடிபோல. அத்தகையோரை 
புரிந்துகொள்ள முயலக்கூடாது. 
அடிபணிந்தாகவேண்டும்‌.” 


மீசையை சுட்டுவிரலால்‌ நீவியபடி புன்னகையுடன்‌ 
தருமனையே பார்த்துக்கொண்டிருந்தான்‌ கீசகன்‌. தருமன்‌ 
தலைவணங்கி “நான்‌ தங்கள்‌ சொல்லுக்கு மாற்றென 
எதுவும்‌ சொல்லவில்லை என்று எண்ணுகின்றேன்‌” 
என்றார்‌. இல்லை என்பதுபோல்‌ கீசகன்‌ கைகாட்டினான்‌. 
“அப்படியானால்‌ எந்தக்‌ கொடையும்‌ 


அளிக்கவேண்டியதில்லை அல்லவா?” என்று விராடர்‌ 
கேட்டார்‌. “இல்லை அரசே, ஒரு குடியை கைவிடுவதும்‌ 
முற்கோளென்றாகுமே? வருங்காலத்தில்‌ இடருறும்‌ 
குடிகளை அரசு காக்காதென்பது ஒரு சொல்லென்று 
நிலைபெறுமே? ஆகவே அதை தவிர்த்தே ஆகவேண்டும்‌” 
என்று தருமன்‌ சொன்னார்‌. 

கீசகன்‌ விழிகள்‌ சற்று சுருங்க கூர்ந்து பார்த்தான்‌. 
“இந்நாட்டில்‌ எங்கு வழக்கத்திற்கு மிகுதியாக மழை 
பெய்துள்ளதென்று பார்ப்போம்‌. பொய்த்த மழையின்‌ 
முகில்கள்‌ அங்கு சென்று பெய்திருக்கின்றன என்றே 
அதற்குப்‌ பொருள்‌. அந்த ம்‌ ச்‌ பெற்றவர்கள்‌ 
இம்முறை சென்ற முறையைவிட மிகுதியாக 
அளிக்கவிருக்கும்‌ வரியை மழைபொய்த்த குடியினருக்கு 
அளிக்கட்டும்‌. பின்னாளில்‌ இவர்கள்‌ மண்ணில்‌ மழை 
பொழியும்போது அதை கருவூலத்திற்கு அளிக்கட்டும்‌. 
எவரும்‌ கைவிடப்படவும்‌ இல்லை. எவருக்கும்‌ அரசுக்‌ 
கருவூலம்‌ கொடையளிக்கவும்‌ இல்லை என்றாகும்‌” 
என்றார்‌ தருமன்‌. 


சில கணங்கள்‌ அவை அமைதியாக இருந்தது. அது 
கீசகனின்‌ சொல்லுக்காக காத்திருந்தது. கீசகன்‌ எழுந்து 
“உரிய சொல்‌, உரிய முறையில்‌ உரைக்கப்பட்டது. நன்று” 
என்றான்‌. “ஆம்‌, அறிஞனின்‌ சொல்‌! நெறியையும்‌ 
நெறிக்கு அப்பால்‌ செல்லும்‌ உள்ளுணர்வையும்‌ 
வெளிப்படுத்துவது. நாம்‌ நமது அவையில்‌ முதன்மை 
அறிஞர்‌ ஒருவரை பெற்றிருக்கிறோம்‌” என்று விராடர்‌ 
சொன்னார்‌. அவை வாழ்த்துக்குரலெழுப்பியது. தருமன்‌ 
அவைநோக்கி தலைவணங்கினார்‌. “இந்த அவையில்‌ 
முதன்மை அறிஞராக தாங்கள்‌ வீற்றிருக்கவேண்டும்‌, 
குங்கரே” என்று விராடர்‌ சொன்னார்‌. 


“பெரும்படைத்தலைவர்‌ அவ்வாறே 
ஆணையிடுவாரென்றால்‌ அது என்‌ நல்லூழ்‌” என்றார்‌ 
தருமன்‌. “நாம்‌ உம்மை அவ்வாறு பணிக்கிறோம்‌” என்று 
கீசகன்‌ சொன்னான்‌. கீசகனை நோக்கி மீண்டும்‌ 

ருமுறை தலைவணங்கினார்‌ தருமன்‌. உத்தரன்‌ 

ள்மூச்சுவிட்டு அசைந்து நின்றான்‌. அவனிடம்‌ காவலன்‌ 
“இனி தாங்கள்‌ அமரலாம்‌, இளவரசே” என்றான்‌. “இனி 
நூலாய்வுதான்‌.” உத்தரன்‌ “அவை முடியப்போகிறது. இனி 
அமர்ந்தால்‌ என்ன, இல்லையேல்‌ என்ன?” என்று 
முணுமுணுத்தபடி தனக்கு அளிக்கப்பட்ட பீடத்தில்‌ 
அமர்ந்தான்‌. 

39. நிலைக்கல்‌ 


[10௨26]“ஒவ்வொரு தருணத்திலும்‌ வாள்முனையில்‌ 
குருதித்துளி என வரலாறு ததும்பி திரண்டு 
காத்திருக்கிறது. ஓர்‌ அசைவு, ஒரு காற்று போதும்‌” என்று 
விறலி சொன்னாள்‌. “அவ்வாறு நிகழ்ந்தது அந்த 
ஊண்மனைக்‌ கொலை. நளன்‌ வாள்தாழ்த்திய பின்னரே 
என்ன நிகழ்ந்தது என உணர்ந்துகொண்டார்‌. மேலும்‌ 
முன்னகர்வதே வழி என அவர்‌ வாள்‌ அவரிடம்‌ 
சொன்னது. அவர்‌ ஆணைக்கேற்ப காளகக்குடியினர்‌ 
உணவை அள்ளி வாயிலிட்டு உண்ணத்‌ தொடங்கினர்‌. 
பெரும்பாலானவர்களுக்கு அன்னம்‌ இறங்கவில்லை. 
மூச்சு திணறினர்‌, இருமினர்‌. நீரை எடுத்துக்‌ குடித்து 
அதையும்‌ விழுங்க முடியாது குமட்டல்‌ கொண்டனர்‌.” 


அகத்தளத்தின்‌ சிற்றவையிலமர்ந்து சுதேஷ்ணையும்‌ 
திரெளபதியும்‌ விறலியின்‌ கதையை 
கேட்டுக்கொண்டிருந்தனர்‌. “அன்று பந்தியிலிருந்து 
எழுந்து சென்றவர்கள்‌ பலரும்‌ நடக்கமுடியாமல்‌ 
படிகளில்‌ கால்தளர்ந்து அமர்ந்தனர்‌. சிலர்‌ வெளியே 
வாயுமிழ்ந்தனர்‌. சிலர்‌ தேரிலேறி அமர்ந்ததும்‌ கண்கலங்கி 
அழத்தொடங்கினர்‌. செய்தி நகரெங்கும்‌ பரவியதும்‌ 
குடிகள்‌ அனைவருமே நளனுக்கும்‌ தமயந்திக்கும்‌ 
எதிராகத்‌ திரும்பினர்‌. ஆனால்‌ படைகளின்‌ வாள்நிழலில்‌ 
சொல்லெடுக்க எவராலும்‌ இயலவில்லை. 
குடிக்கூடல்களில்‌ முணுமுணுப்புகளாக, உறுமல்களாக 
எதிர்ப்புகள்‌ எழுந்தன” என்றாள்‌ விறலி. 


புஷ்கரன்‌ தன்‌ அரண்மனைக்குச்‌ சென்றதுமே 
கருணாகரர்‌ சென்று அவனை வயப்படுத்த முயன்றார்‌. 
மூத்தவனுக்கும்‌ இளையவனுக்குமான பூசலை 
முடிந்தவரை சீரமைக்க எண்ணினார்‌. ஆனால்‌ புஷ்கரன்‌ 
எவ்வகையிலும்‌ செவிகொடுக்க சித்தமாக 
இருக்கவில்லை. குடித்தலைவரின்‌ இறப்பு நிகழ்ந்த 
அந்நாளில்‌ மணமங்கலம்‌ நிகழமுடியாது என்று அவன்‌ 
சொன்னான்‌. காளகக்குடி மூத்தவர்‌ எழுவர்‌ சென்று தன்‌ 
அகத்தளத்து அவையில்‌ அவர்களை சந்தித்த 
தமயந்தியிடம்‌ சீர்ஷரின்‌ உடலை தங்களிடம்‌ 
ஒப்படைக்கவேண்டும்‌ என்று கோரினர்‌. அவள்‌ அவரை 
அரசமுறைப்படி சிதையேற்ற தானும்‌ உடன்‌ வருவதாக 


சொன்னாள்‌. அவர்கள்‌ அதற்கு ஒப்பாமல்‌ அந்த உடலை 
தாங்களே தங்கள்‌ குலமுறைப்படி சிதையேற்றுவதாக 
சொன்னார்கள்‌. அவர்கள்‌ ஒருவரோடொருவர்‌ 
விழிதொட்டுக்கொள்ளவே இல்லை. 


“அவர்‌ குடித்தலைவர்‌. அவருடைய உடல்‌ 
அரசச்செங்கோல்‌ தாழாமல்‌ சிதையேற முடியாது” 
என்றாள்‌ அரசி. “இங்கே தெற்கு மயானத்தில்‌ அவரை 
சிதையேற்றுவோம்‌. அனைத்து ஏற்பாடுகளும்‌ 
செய்யவேண்டும்‌ என்று நான்‌ கருணாகரருக்கு 
ஆணையிடுகிறேன்‌. அரசியென நான்‌ வந்து சிதைமுன்‌ 
முடிதாழ்த்துகிறேன்‌.” அவர்கள்‌ சொல்லில்லா முகத்துடன்‌ 
நின்றனர்‌. “குடியவை கூடுக! அரசுமேல்‌ எத்தகைய 
பழிநிகரை அவர்கள்‌ ஆணையிட்டாலும்‌ அதை 
ஏற்கிறேன்‌” என்றாள்‌. அவர்கள்‌ ஒருவரை ஒருவர்‌ 
நோக்கிக்கொண்டார்கள்‌. கருணாகரர்‌ “ஏதேனும்‌ ஒரு 
வழியை நாம்‌ கண்டடைந்தே ஆகவேண்டும்‌, 
குடித்தலைவர்களே” என்றார்‌. “அதன்பொருட்டு எதற்கும்‌ 
நான்‌ ஒருக்கமே” என்று தமயந்தி சொன்னாள்‌. 


அவர்களில்‌ மூத்தவரான சுநீதர்‌ “அதை நாங்கள்‌ கூடிப்‌ 
பேசி முடிவெடுத்து சொல்கிறோம்‌. அதற்குமுன்‌ சீர்ஷரின்‌ 
உடலை எங்களிடம்‌ அளிக்க ஆணையிடுக! அவரை 
நாங்கள்‌ எங்கள்‌ குடிமண்டபத்திற்கு கொண்டுசென்று 
வைத்து பிழைநிகர்‌ செய்யவேண்டும்‌. அதற்கு 
பன்னிரண்டு நிலை சடங்குகள்‌ உள்ளன என்கிறார்கள்‌. 
அதன்‌ பின்னர்‌ நாளை புலரியில்‌ சிதையேற்றம்‌ 
நிகழட்டும்‌” என்றார்‌. “ஆம்‌, உங்கள்‌ குடியவை கூடி 
ஆவன செய்யட்டும்‌. அது ஆணையிடும்‌ எச்செயலுக்கும்‌ 
அரசு ஒருக்கமாகவே உள்ளது” என்றாள்‌ தமயந்தி. 
அவர்கள்‌ அதை ஏற்று பிறவற்றை பின்னர்‌ உரைப்பதாக 
உறுதியளித்து திரும்பிச்சென்றார்கள்‌. 


சீர்ஷரின்‌ உடலில்‌ வெட்டுண்ட தலையை 
சேர்த்துப்பொருத்தி தையலிட்டனர்‌ மருத்துவர்‌. அதை 
கஸ்தூரியும்‌ புனுகும்‌ சவ்வாதும்‌ பூசி சந்தனப்பேழையில்‌ 
நிறைத்த நறுமணநீற்றில்‌ வைத்து ஏற்றி 
காளகக்குடிகளின்‌ குடிமண்டபத்திற்கு அனுப்பி 
வைத்தார்கள்‌. அரசின்‌ சார்பில்‌ நளனின்‌ உடைவாளை 
ஏந்தி சிம்மவக்த்ரன்‌ செல்ல மணிமுடியின்‌ இறகொன்றை 
தன்‌ தலையில்‌ சூடியபடி நாகசேனர்‌ உடன்‌ சென்றார்‌. 
சீர்ஷரின்‌ உடல்‌ அரண்மனை வளைவை விட்டு 
பெருஞ்சாலையை அடைந்ததும்‌ அங்கு கூடியிருந்த 
மக்கள்‌ குறுமுழவுகளையும்‌ துடிகளையும்‌ முழக்கி 
பெருங்குரலில்‌ வாழ்த்தொலி எழுப்பினர்‌. 


காளகக்குடியினர்‌ நெஞ்சில்‌ அறைந்து அழுதபடி 
தேருக்குப்‌ பின்னால்‌ ஓடினர்‌. 


கருணாகரரை அழைத்த அரசி “அங்கே குடியவை 
கூடட்டும்‌. அதற்கு நானே மணிமுடியும்‌ செங்கோலுமாகச்‌ 
சென்று அவை நிற்கிறேன்‌. அவர்கள்‌ என்னை 
எச்சொல்லால்‌ பழித்தாலும்‌ ஏற்றுக்கொள்கிறேன்‌. 
இத்தருணத்தை நாம்‌ கடந்துசென்றே ஆகவேண்டும்‌, 
அமைச்சரே” என்றாள்‌. “ஆம்‌, ஆனால்‌ உடல்‌ அங்கு 
சென்றதும்‌ குடிகளின்‌ உணர்ச்சிப்பெருக்கு சற்று நேரம்‌ 
அலையடிக்கும்‌. அது சற்று அடங்கட்டும்‌. மூத்தார்‌ 
அவையமர்ந்துவிட்டார்கள்‌ என்ற செய்தி வந்ததும்‌ 
தாங்கள்‌ கிளம்பலாம்‌” என்றார்‌. 


“அவர்கள்‌ அரசர்‌ வந்து பிழைபொறுக்கக்‌ 
கோரவேண்டுமென விரும்புவார்கள்‌. அரசரிடம்‌ பேசி 
அழைத்துவருகிறோம்‌ என்போம்‌. அதற்கு நமக்கு இரண்டு 
நாட்கள்‌ பொழுது கிடைத்தால்‌ போதும்‌. இப்போதுள்ள 
உணர்வெழுச்சிகள்‌ இரண்டு நாட்களுக்குள்‌ 
நுரையடங்குமென நினைக்கிறேன்‌.” தமயந்தி 
பெருமூச்சுவிட்டு “எண்ணிப்‌ பார்க்கையில்‌ அச்சம்‌ 
சூழ்கிறது. நாமறியா ஏதோ தீயூழ்‌ சூழ்வதுபோல” 
என்றாள்‌. கருணாகரர்‌ வெறுமனே தலைவணங்கினார்‌. 


ஆனால்‌ சீர்ஷரின்‌ உடலை அவர்கள்‌ குடிமண்டபத்தில்‌ 
மக்கள்‌ முன்‌ வைக்கவில்லை. அரசப்படைகளிடமிருந்து 
அதை பெற்றுக்கொண்டு அப்படியே தட்டுத்தேர்‌ ஒன்றில்‌ 
ஏற்றிக்கொண்டு நகரைவிட்டு வெளியேறினர்‌. 
அவர்களுடன்‌ காளகக்குடிகளின்‌ பெருந்திரள்‌ சூழ்ந்து 
வெறிக்கூச்சலும்‌ போர்விளியும்‌ முழக்கியபடி சென்றது. 
சிம்மவக்த்ரன்‌ புரவியில்‌ திரும்பி வந்து தன்‌ அறையில்‌ 
நிலையழிந்து காத்திருந்த தமயந்தியிடம்‌ செய்தியை 
சொன்னான்‌. கருணாகரர்‌ “மிகச்‌ சிறந்த சூழ்ச்சி. 
அவ்வுடலுடன்‌ அவர்கள்‌ விஜயபுரிக்கு திரும்பிச்‌ 
செல்வார்கள்‌ என்றால்‌ செல்லும்‌ வழியெங்கும்‌ காளகர்‌ 
அவர்களுக்குப்பின்‌ திரள்வார்கள்‌. பிற குடியினரும்‌ 
அவர்களுடன்‌ இணைவதற்கான வாய்ப்புகளே 
தென்படுகின்றன. இறந்த உடல்போல மிகச்‌ சிறந்த 
படைக்கொடி பிறிதில்லை” என்றார்‌. “அவர்களை தடுத்து 
நிறுத்துவோம்‌” என்றார்‌ நாகசேனர்‌. “இல்லை, இத்தனை 
பெருங்கூட்டம்‌ உடன்செல்கையில்‌ அதை செய்ய 
முடியாது” என்றான்‌ சிம்மவக்த்ரன்‌. 


நாகசேனர்‌ “இந்த எண்ணம்‌ எவர்‌ உள்ளத்தில்‌ எழுந்தது? 
இத்தனை கெளிவாக திட்டமிட அங்கு எவருமில்லையே?” 


இலங்கைமன்னன்‌ தூக்கிக்கொண்டுசென்றதுபோல. 
அந்த நிகழ்ச்சியின்‌ விளைவுகளில்‌ இருந்து அவர்களால்‌ 
வெளியேறவே முடியாதல்லவா? அவர்கள்‌ 
முழுமையாகவே மாறிவிடுவார்களல்லவா? 
அதைப்போல...” 


“சல்லியர்‌ எவ்வண்ணம்‌ மாறினார்‌?” என்றாள்‌ குந்தி. 
மாத்ரி தன்‌ பேச்சு எங்கு கொண்டுவந்துவிட்டது என்பதை 
உணர்ந்தவளாகத்‌ திகைத்து “தாங்கள்‌ 
சினம்கொள்ளவில்லை என்றால்‌ சொல்கிறேன்‌. தங்களை 
மணம்கொள்ள மார்த்திகாவதிக்கு வந்தபோது 
தமையனார்‌ பூத்தமரம்போலிருந்தார்‌. திரும்பிவந்தவர்‌ 
இன்னொருவர்‌. அதன்பின்‌ பழைய தமையனார்‌ மீளவே 
இல்லை. கசப்பும்‌ சினமும்‌ கொண்ட இருண்ட தெய்வம்‌ 
ஒன்று அவரில்‌ ஏறிக்கொண்டிருப்பதுபோலத்‌ 
தோன்றியது” என்றாள்‌ மாத்ரி. 


“அது மெல்லிய ஏமாற்றம்தான்‌” என்றாள்‌ குந்தி. “நாம்‌ 
அரசியர்‌. நமக்கென எண்ணங்களோ விழைவுகளோ 
இல்லை. நம்‌ அரசுகளின்‌ விளையாடலவில்‌ வெறும்‌ 
காய்கள்‌,” மாத்ரி பெருமூச்சுடன்‌ “ஆம்‌, உண்மைதான்‌ 
அக்கா. என்னை அஸ்தினபுரிக்கு அனுப்புவதாக என்‌ 
தமையன்‌ முடிவெடுத்திருப்பதை பீஷ்மபிதாமகர்‌ 
மாத்ரபுரிக்கு வந்தபின்னர்தான்‌ நான்‌ அறிந்தேன்‌” 
என்றாள்‌. “ஆம்‌, அதை நான்‌ உணரந்தேன்‌. ஆனால்‌ அது 
நம்‌ கடமையை மீறிச்செல்ல ஒருபோதும்‌ 
வழிவகுக்கலாகாது” என்றாள்‌ குந்தி. அந்த வழக்கமான 
சொற்றொடரினூடாக அந்த இக்கட்டான இடத்தைவிட்டு 
பேச்சை வெளிக்கொண்டுவந்ததை உணர்ந்தபின்‌ “உன்‌ 
சேடி அழகுணர்வுள்ளவள்‌. நகைகளை 
கோத்தமைத்திருக்கும்‌ விதம்‌ சிறப்பாக உள்ளது” 
என்றாள்‌. 


“சுதமையும்‌ நானும்‌ சேர்ந்தே வளர்ந்தோம்‌” என்றாள்‌ 
மாத்ரி. “சுதமையின்‌ அன்னை கிரீஷ்மை என்‌ 
அன்னையின்‌ சேடியாக இருந்தாள்‌.”. 
“சேடிப்பெண்களுடன்‌ எங்கும்‌ செல்லமுடிகிறது என்பதே 
அரசியருக்கு இருக்கும்‌ ஒரே இனிய வாய்ப்பு” என்று குந்தி 
புன்னகை செய்தாள்‌. “அக்கா, என்னை எதற்காக இங்கே 
கொண்டுவந்தார்கள்‌ என்று தெரியவில்லை. எதற்காக 
என்றாலும்‌ நான்‌ என்றும்‌ உங்கள்‌ தங்கை. உங்கள்‌ 
அடிமை என்றுவேண்டுமானாலும்‌ கொள்ளுங்கள்‌. என்‌ 
நலன்‌ என்‌ விருப்பு என ஏதும்‌ இல்லை. நான்‌ என்றும்‌ 
உங்கள்‌ கைகளுக்குள்‌ இருக்கவே விழைகிறேன்‌. என்‌ 
மேல்‌ ஒருநாளும்‌ நீங்கள்‌ ஐயமோ விலக்கமோ 


என்றார்‌. “அது கலிங்க இளவரசியின்‌ திட்டம்‌” என்றார்‌ 
கருணாகரர்‌. “அவளை கலிங்க அரசவையில்‌ நான்‌ 
முதலில்‌ கண்டபோது அந்தச்‌ சூழ்ச்சி எதையும்‌ 
உணரமுடியாத மெல்லியள்‌ என்று எண்ணினேன்‌. அவள்‌ 
அவையில்‌ எழுந்து நின்று நீர்படர்ந்த விழிகளுடன்‌ 
புஷ்கரரை அவளுக்குத்‌ தெரியாது என்று சொன்னபோது 
பிறிதொன்றாக அது இருக்கவியலாதென்றே 
எண்ணினேன்‌. பதினேழு அகவை முடிந்ததும்‌ எந்தை 
என்னை அமைச்சுப்பணிக்குள்‌ கொண்டுவந்தார்‌. இங்கே 
அமைச்சனாக ஆகி நாற்பதாண்டுகள்‌ கடந்துவிட்டன. 
இத்தனை ஆண்டுகளில்‌ நான்‌ கண்ட முகங்கள்‌ பல 
ஆயிரம்‌. என்‌ கணிப்பு முற்றிலும்‌ பிழையானது 
இவளிடம்தான்‌.” 


தமயந்தி கசப்பான புன்னகையுடன்‌ “அவள்‌ இதை 
வகுக்கவில்லை, அமைச்சரே” என்றாள்‌. கருணாகரர்‌ 
“அரசி, அவள்‌...” என சொல்லத்தொடங்க “அவளால்‌ 
சிறிய அடுமனை சூழ்ச்சிகளை மட்டுமே எண்ண முடியும்‌. 
இத்தனை விரிவாக அரசசூழ்ச்சிகளை வகுக்க முடியாது. 
அதற்கு நிஷதகுடிகளின்‌ அடுக்குகளை, அவர்களின்‌ 
உணர்வுகளை, இங்குள்ள அரசியல்‌ தருணத்தை 
நன்கறிந்திருக்கவேண்டும்‌. அவளுக்கு நூலாயும்‌ 
வழக்கமே இல்லை” என்றாள்‌ தமயந்தி. “அவளுடன்‌ 
பிறிதொருவன்‌ இருக்கிறான்‌. ரிஷபன்‌ என்பது அவன்‌ 
பெயர்‌. அவன்‌ வகுத்தது இது.” கருணாகரர்‌ தயக்கத்துடன்‌ 
“அவனா? அவனைப்பற்றி...” என்றார்‌. “ஒற்றர்செய்திகள்‌ 
எனக்கும்‌ வந்தன. அவளுடைய கரவுக்காதலன்‌. ஆனால்‌ 
அது மட்டுமல்ல அவன்‌ பணி. அவன்‌ அவளை 
அருகிருந்து இயக்குகிறான்‌” என்று தமயந்தி சொன்னாள்‌. 


“அவ்வண்ணமென்றால்‌ நாம்‌ இனிமேல்‌ அவனுடன்தான்‌ 
கருநீக்கி களமாடவிருக்கிறோம்‌” என்றார்‌ நாகசேனர்‌. 
“யாரென்று அறியாத ஒருவனுடன்‌. அவன்‌ எதற்கு இதை 
செய்யவேண்டும்‌? மாலினிதேவியின்‌ கொழுநனாக 
அவனால்‌ முடிசூட்டிக்கொள்ளமுடியுமா என்ன? அவனை 
காளகர்‌ ஏற்பார்களா?” தமயந்தி “அவளை ஏற்கலாமே? 
புஷ்கரன்‌ போரில்‌ இறந்தார்‌ என்றால்‌ முதிராமைந்தன்‌ 
ஒருவனை முடிசூட வைத்து அவள்‌ அரசாளலாமே?” 
என்றாள்‌. 


கருணாகரர்‌ “அவன்‌ கலிங்க மன்னர்‌ சூரியதேவருக்கு 
அவருடைய முதிய அகவையில்‌ நாகர்குலத்து இளவரசி 
ஒருத்தியில்‌ பிறந்த மைந்தன்‌ என்கிறார்கள்‌ ஒற்றர்‌. 
அவன்‌ பானுதேவரிடம்‌ அணுக்கனாக இளமையிலேயே 
வந்து சேர்ந்துகொண்டிருக்கிறான்‌. அரண்மனையில்‌ 


அவருடைய மைந்தன்‌ போலவே வளர்ந்திருக்கிறான்‌. 
அப்போதுதான்‌ அவனுக்கும்‌ மாலினிதேவிக்கும்‌ உறவு 
அமைந்திருக்கிறது. அது உடன்பிறந்தார்‌ உறவு என்றே 
அரண்மனையினர்கூட எண்ணுகிறார்கள்‌. 
பானுதேவருக்கே அதை குறித்து சரியாகத்‌ தெரியுமா 
என்று தெரியவில்லை. ஆனால்‌ அங்கே அவருடைய 
அரசின்‌ முதன்மை அரசுசூழ்வோனாக அவனே 
திகழ்ந்தான்‌” என்றார்‌. 


“புஷ்கரனை வென்றெடுக்கும்‌ சூழ்ச்சியேகூட 
அவனிடமிருந்து தொடங்கியிருக்கலாம்‌ என்கின்றனர்‌ 
நம்‌ ஒற்றர்‌. அவனுக்கு மகதம்‌, வங்கம்‌, அவந்தி, மாளவம்‌ 
என அனைத்து அரசர்களுடனும்‌ நேரடித்தொடர்பு 
உள்ளது. அவர்களின்‌ ஒற்றர்களை அவன்‌ நாள்தோறும்‌ 
சந்தித்துக்கொண்டிருந்தான்‌ எனத்‌ தெரிகிறது” என்று 
கருணாகரர்‌ சொன்னார்‌. தமயந்தி “அவனைப்‌ பற்றிய 
அனைத்து செய்திகளையும்‌ அறிந்துவர ஒற்றர்களை 
அனுப்பியிருக்கிறேன்‌. அந்த நாககுலத்து அரசி என்பவர்‌ 
யார்‌ என்று அறிந்துவர தலைமை ஒற்றர்‌ சமதரே 
சென்றிருக்கிறார்‌” என்றாள்‌. 


[।age]செல்லும்‌ வழியெங்கும்‌ சீர்ஷரின்‌ உடல்‌ 
மன்றுவைக்கப்பட்டு காளகக்குடிகளால்‌ அரிசியிடப்பட்டு 
வணங்கப்பட்டது. செல்லச்செல்ல அனைத்து 
நிஷதகுடிகளும்‌ திரளலாயின. அவருடைய 
இறப்பைப்பற்றிய கதைகள்‌ ஒன்றிலிருந்து ஒன்றெனக்‌ 
கிளைத்து வளர்ந்தன. அனைத்து கதைகளிலும்‌ 
எதிரியாக தமயந்தியே இருந்தாள்‌. அவர்‌ ஊண்நிரையில்‌ 
தமயந்தியால்‌ உரிய பீடம்‌ அளிக்கப்படாது 
சிறுமைப்படுத்தப்பட்டார்‌ என்றும்‌ அதை எதிர்த்துப்‌ 
பேசியபோது நளனால்‌ கழுத்து வெட்டப்பட்டார்‌ என்றும்‌ 
எளிய கதையே முதலில்‌ சொல்லப்பட்டது. அவர்‌ கலிக்கு 
ஒரு பிடி அன்னம்‌ எடுத்துப்‌ படைத்து வணங்கியபின்‌ 
உண்டதைக்‌ கண்டு தமயந்தி சினந்து எழுந்து அவர்‌ 
தலையை வெட்ட ஆணையிட்டாள்‌ என்று அக்கதை 
உருமாறியது. 


உணவுக்குமுன்‌ அனைவரும்‌ இந்திரனை வணங்கி 
அவன்‌ மிச்சில்‌ என எண்ணி அன்னத்தை 
எடுக்கவேண்டும்‌ என்று புஷ்கரன்‌ அறிவித்தபோது சீர்ஷர்‌ 
மட்டும்‌ வாளாவிருந்ததாகவும்‌, அதைக்‌ கண்ட புஷ்கரன்‌ 
அவர்‌ ஏன்‌ இந்திரனை வணங்கவில்லை என்று 
கேட்டபோது கலியின்‌ காலடிகளை அன்றி பிறிதொரு 
தெய்வத்தை அவர்‌ வணங்குவதில்லை என்று 
அறிவித்ததாகவும்‌, இந்திரனை அவர்‌ 


வணங்கியாகவேண்டும்‌ அது அரசாணை என புஷ்கரன்‌ 
சொன்னதாகவும்‌ ஒரு கதை சொன்னது. “என்‌ தெய்வம்‌ 
கரிநிறக்‌ கலி. என்‌ கொடி காகம்‌. பிறிதொரு தெய்வமும்‌ 
இல்லை. தலைக்குமேல்‌ மற்றொரு கொடியும்‌ இல்லை” 
என்று சீர்ஷர்‌ சொன்னார்‌. சினந்தெழுந்த தமயந்தி அவர்‌ 
இந்திரனை வணங்காவிட்டால்‌ அவர்‌ தலை அப்போதே 
வெட்டி உருட்டப்படும்‌ என அறிவித்தாள்‌. 


“என்‌ தலை உருளும்‌, வணங்காது” என்றார்‌ சீர்ஷர்‌. 
அவருடைய தலையை வெட்ட அரசி ஆணையிட்டாள்‌. 
வீரர்கள்‌ எவரும்‌ வாள்‌ உருவவில்லை. நளனிடம்‌ 
வெட்டும்படி சொன்னாள்‌. அவன்‌ திகைத்து நின்றான்‌. 
“நீர்‌ என்‌ குழந்தைக்குத்‌ தந்தை என்றால்‌ வெட்டுக” என்று 
அரசி தன்‌ மகன்‌ தலைமேல்‌ கைவைத்து 
ணையிட்டாள்‌. “இல்லையேல்‌ இக்கணமே இவனுக்கு 
நீர்‌ தந்தை அல்ல என்று சொல்லிடுவேன்‌” என்றாள்‌. 
நளன்‌ வாளை உருவி சீர்ஷரை வெட்டினான்‌. அவர்‌ 
முகத்திலிருந்த புன்னகை வெட்டுண்ட தலையிலும்‌ 
இருந்தது. அவர்‌ உடல்‌ அசையாமல்‌ அப்படியே நின்றது. 


அரசி அதை உதைத்துத்‌ தள்ளும்படி நளனிடம்‌ 
சொன்னாள்‌. நளன்‌ ஏழு முறை உதைத்த பின்னரே உடல்‌ 
நிலத்தில்‌ விழுந்தது. நளன்‌ தலையை எடுத்து அரசியின்‌ 
காலடியில்‌ வைத்தான்‌. அவள்‌ அதை தன்‌ கால்களால்‌ 
தொட்டு உருட்ட அவள்‌ பாதங்கள்‌ குருதியால்‌ சிவந்தன. 
“இந்திரனை வணங்கி அனைவரும்‌ அன்னம்‌ கொள்க!” 
என்று அரசி ஆணையிட்டாள்‌. ஆனால்‌ காளகக்குடித்‌ 
தலைவர்கள்‌ அனைவரும்‌ ஒரே குரலில்‌ “கலிதேவனே 
வாழ்க” என்று உரைத்து அவ்வுணவை எடுத்து 
உண்டார்கள்‌. அதைக்‌ கண்டு அரசி சினத்துடன்‌ 
கூச்சலிட்டபடி எழுந்தாள்‌. ஆனால்‌ பிற குடிகளும்‌ 
அதைப்போல கலியை வணங்கியபடி உண்ணத்தொடங்க 
அவளால்‌ அங்கே நிற்கமுடியவில்லை. வெறிகொண்டு 
தன்‌ ஆடையை கிழித்துவீசியபடி, அலறிக்கூச்சலிட்டபடி 
அவள்‌ வெளியே ஓடினாள்‌. 


அரண்மனை இடைநாழிக்கு ஓடி அவள்‌ அங்கிருந்த 
வீரர்களிடம்‌ “கலியை வணங்கும்‌ அனைவரையும்‌ 
கொல்லுங்கள்‌! அவர்களின்‌ தலைகளை 
கொண்டுவாருங்கள்‌!” என்றாள்‌. சிம்மவக்த்ரன்‌ 
“கொல்லுங்கள்‌. கலிவழிபாடு செய்பவர்களை கொன்று 
குவியுங்கள்‌” என வாளை உருவி ஆணையிட்டான்‌. 
னால்‌ நிஷதவீரர்கள்‌ அனைவரும்‌ அசையாமல்‌ 
நோக்கி நின்றனர்‌. அரசி ஓசை கேட்டு ஓடிச்சென்று 
சாளரம்‌ வழியாக நோக்கினாள்‌. நகரில்‌ உணவுண்ணக்‌ 


குவிந்திருந்த பல்லாயிரம்‌ குடிகள்‌ ஒரே குரலில்‌ “எங்கள்‌ 
குலமாளும்‌ தேவா, காகக்கொடி கொண்டவனே, 
கலிவீரனே வாழ்க!” என முழங்கி அன்னம்‌ எடுத்து உண்ட 
ஓசை பெருமுரசுகளின்‌ முழக்கமென எழுந்து அவளை 
சூழந்தது. 

தன்‌ தலைமயிரைப்‌ பிடித்து இழுத்து அவள்‌ 
கூச்சலிட்டாள்‌. தூண்களை ஓங்கி ஓங்கி உதைத்தாள்‌. 
“எவரையும்‌ விடப்போவதில்லை. கலிவணக்கம்‌ 
செய்பவர்‌ அனைவரையும்‌ வேருடன்‌ அழிப்பேன்‌” எனக்‌ 
கூவினாள்‌. அப்போது அவள்‌ நிழலாக பின்பக்கச்‌ சுவரில்‌ 
ஒரு பேருருவம்‌ எழுந்தது. அதைக்‌ கண்டு அஞ்சி அவள்‌ 
திரும்பி ஓடினாள்‌. படிகளில்‌ ஏறமுடியாமல்‌ மயங்கி 
விழுந்தாள்‌. “அவளை தூக்கிச்சென்றவர்கள்‌ அந்த நிழல்‌ 
சுவரில்‌ அப்படியே ஓர்‌ ஓவியமெனப்‌ பதிந்து 
நின்றிருப்பதைக்‌ கண்டு அஞ்சி ஓலமிட்டனர்‌” என்றாள்‌ 
அக்கதையைச்‌ சொன்ன முதிய விறலி. அதைக்‌ கேட்டு 
நின்றவர்கள்‌ கைகளைத்‌ தூக்கி ஒரே குரலில்‌ 
“குடிகாக்கும்‌ கலிதேவனே, வாழ்க!” என கூவி 
வாழ்த்தினர்‌. 

விஜயபுரிக்கான வழியில்‌ சரபபதம்‌ என்னும்‌ ஊரில்‌ 
சீர்ஷரின்‌ உடல்‌ வைக்கப்பட்டபோது வெறியாட்டு 
கொண்டெழுந்த முதிய பூசகர்‌ ஒருவரில்‌ சீர்ஷர்‌. 
தோன்றினார்‌. “என்‌ குடி இந்நாநிலத்தை ஆளும்‌. 
அதன்பொருட்டு முதற்பலியாவதற்காகவே நான்‌ 
மண்ணில்‌ எழுந்தேன்‌. என்‌ கடனை நான்‌ 
விரும்பிச்சென்று முடித்தேன்‌. என்‌ குடிகளே, அஞ்சற்க! 
ஒருங்கு கூடுக! இனி நம்‌ மூதாதையருக்கு மலரும்‌ நீரும்‌ 
தேவையில்லை. இனி படைக்கலமே உங்கள்‌ 
வழிபாட்டுப்பொருளென்றாகுக! இனி நீங்கள்‌ படைக்கும்‌ 
அன்னம்‌ எதிரிகளின்‌ குருதி கலந்ததாக அமைக! இனி 
நிகழும்‌ அத்தனை களத்திலும்‌ என்‌ குருதி உங்கள்‌ 
காவல்தெய்வமென நின்றிருக்கும்‌” என்றார்‌. 


நெஞ்சிலறைந்து அழுதனர்‌ பெண்கள்‌. ன 
வாள்களையும்‌ வேல்களையும்‌ தலைக்குமேல்‌ தூக்கி 
போர்க்கூச்சலிட்டனர்‌. அவை நடுவே நின்றிருந்த 
புஷ்கரன்‌ தன்‌ வாளை மும்முறை தலைக்குமேல்‌ தூக்கி 
ஆட்ட அங்கிருந்த அத்தனை குடிகளும்‌ கைகளையும்‌ 
படைக்கலங்களையும்‌ தூக்கி “நிஷதகுடி வெல்க! கலி 
வெல்க!” என்று முழக்கமிட்டனர்‌. “இனி போர்‌! போர்‌ 
மட்டுமே” என்றான்‌ புஷ்கரன்‌. “ஆம்‌ ஆம்‌ ஆம்‌” என்று 
அக்கூட்டம்‌ அலைக்கொந்தளிப்பு கொண்டது. 
சீர்ஷருக்குப்பின்‌ கோல்கொண்ட சுநீதர்‌ தன்‌ கைகளைத்‌ 


தூக்கி “நம்‌ குடி வெல்லும்‌! முதற்பலியைக்‌ கொண்டது நம்‌ 
குலதெய்வமே” என்றார்‌. 


1 ஊபன்னிரண்டாம்நாள்‌ சீர்ஷரின்‌ உடல்‌ விஜயபுரியை 
சென்றடைந்தது. அதை மலைத்தேனிவிட்டு பதம்‌ செய்து 
கொண்டுசென்றனர்‌. அங்கே தெற்குக்‌ காட்டில்‌ 
அமைக்கப்பட்ட சிதையில்‌ அவர்‌ உடலை வைத்து 
நிஷதகுடிகளின்‌ அத்தனை தலைவர்களும்‌ வந்து 
வணங்கி கோல்தாழ்த்தினர்‌. சுநீதர்‌ தலைமையில்‌ 
காளகக்குடியின்‌ ஏழு முதியவர்கள்‌ அவருக்கு நீரும்‌ 
மலருமிட்டு வணங்க புஷ்கரனே அவர்‌ மைந்தன்‌ என்று 
அமைந்து அரிசியிட்டு அடிமலர்‌ அணிவித்து 
துளைப்பானையால்‌ சூழ்நீரூற்றி சடங்குகள்‌ செய்தான்‌. 
முடிமழித்து நீராடி வந்து எரியூட்டினான்‌. எரியெழுந்ததை 
புகையினூடாகவே அறியும்‌ அளவுக்கு நகரின்‌ திறந்த 
வெளியெங்கும்‌ நிஷதகுடிகள்‌ செறிந்திருந்தார்கள்‌. 
அவர்கள்‌ எழுப்பிய வாழ்த்தொலி நெடுநேரம்‌ எழுந்து 
அடங்கி அலையெனச்‌ சூழ்ந்துகொண்டிருந்தது. 


சீர்ஷரின்‌ இறப்பு பதினாறுநாள்‌ துயராட்டாக 
விஜயபுரியில்‌ நிகழ்ந்தது. பெண்கள்‌ வண்ண ஆடையும்‌ 
அணியும்‌ ஒழிந்து மலர்முடியாது ஒரு பொழுதுண்டு 
நோன்பிருந்தனர்‌. ஆண்கள்‌ முதற்புலரியில்‌ எழுந்து 
நீராடி மலர்‌ கொண்டுசென்று சீர்ஷரின்‌ எரிகுழியிலிட்டு 
வணங்கினர்‌. அவரைப்‌ பற்றிய கதைகளும்‌ பாடல்களும்‌ 
பகலெல்லாம்‌ அங்காடிமுனைகளிலும்‌ தெருக்களிலும்‌ 
திண்ணைகளிலும்‌ அகத்தளங்களிலும்‌ ஒலித்தன. 
அவற்றைக்‌ கேட்டு அவர்கள்‌ கண்கலங்கி நெஞ்சுபற்றி 
விம்மியழுதனர்‌. சில தருணங்களில்‌ அவர்களின்‌ 
முதுபெண்டிரில்‌ மூதன்னையர்‌ வெறிகொண்டெழுந்து 
“குருதி! குருதி அளித்து தொழுக! கொடுஞ்சினம்‌ 
கொண்டிருக்கிறோம்‌! குருதிவிடாய்‌ கொண்டிருக்கிறோம்‌! 
குலமூத்தாரை பழி கொண்டவர்களின்‌ குருதியுடன்‌ எழுக 
நம்‌ குலங்கள்‌!” என்று நின்றாடினர்‌. 


ஒவ்வொரு நாளும்‌ விஜயபுரியைச்‌ சூழ்ந்திருந்த 
நிஷாதர்களின்‌ ஊர்களிலிருந்தெல்லாம்‌ மக்கள்‌ 
நிரைநிரையாக கிளம்பி வந்து நகரின்‌ அனைத்து 
வெளிகளையும்‌ நிறைத்தனர்‌. முன்னரே வந்தவர்கள்‌ 
கோட்டைக்கு வெளியே மலையடிவாரம்‌ வரை 
விரிந்திருந்த புதர்க்காடுகளை அழித்து குடிலமைத்து 
தங்க, அங்கே ஒரு நகரமே உருவாகிவந்தது. அந்நகரம்‌ 
பெருகிச்சென்று மலைச்சரிவை தொட்டது. பகலில்‌ 
கோட்டைமேல்‌ நின்று நோக்குகையில்‌ அங்கே ஒரு 
பெரும்படை பாடிவீடமைத்திருப்பதுபோலத்‌ 


தோன்றியது. இரவில்‌ காட்டுத்தீ பற்றி 
சூழ்ந்திருப்பதுபோல விழிமயக்கியது. இரவும்‌ பகலும்‌ 
அதன்‌ அவியா முழக்கம்‌ கோட்டை அலையாழியால்‌ 
சூழப்பட்டிருப்பதுபோல்‌ எண்ணச்‌ செய்தது. 
அவர்களுக்குரிய உணவுப்பொருட்களுடன்‌ வந்த 
வண்டிகள்‌ ஒவ்வொருநாளும்‌ இருமடங்காயின. 
அவற்றை விற்கும்‌ சந்தைகள்‌ உருவாயின. அவர்கள்‌ 
வழிபட சிற்றாலயங்கள்‌ எழுந்தன. அன்னநிலைகளும்‌ 
அறச்சாவடிகளும்‌ அமைந்தன. அந்த மக்கள்திரள்‌ 
நகரமென்றே ஆகி அவ்வாறே நிலைகொள்ளுமென 
விழியுண்மையாகத்‌ தெரிந்தது. 


பதினாறாம்‌ நாள்‌ சீர்ஷரின்‌ எலும்புகளை ஈமச்சடங்கு 
செய்யும்‌ பூசகர்‌ வழிகாட்ட புஷ்கரன்‌ எடுத்து பசும்பாலில்‌ 
கழுவி சிறு கலத்திலிட்டு அரண்மனையின்‌ தென்மேற்கு 
மூலையில்‌ அமைக்கப்பட்ட சிறு பீடத்தில்‌ கொண்டுவந்து 
வைத்தான்‌. அதன்‌ அருகே அணையா விளக்கு 
பொருத்தப்பட்டது. நகரை நிறைத்திருந்த 
நிஷதகுடிகளிலிருந்து பெண்கள்‌ தாலங்களில்‌ அரிசியும்‌ 
மலரும்‌ நெய்விளக்கும்‌ ஏந்தி பலநூறு நிரைகளாக 
அரண்மனை முற்றம்‌ நோக்கி வந்தனர்‌. அவர்கள்‌ 
அரிமலரிட்டு வணங்கி மீள்வதற்காக நூற்றெட்டு 
பீடங்கள்‌ அமைக்கப்பட்டன. மீண்டும்‌ மீண்டும்‌ அங்கே 
நிஷாதர்களின்‌ குடித்தெய்வங்கள்‌ வெறியாட்டென 
எழுந்தன. “போர்‌! போர்‌!” என அவை அறைகூவின. 


நாற்பத்தோராம்‌ நாள்‌ புஷ்கரன்‌ சுநீதர்‌ வழிகாட்ட, 
குடிப்பூசகர்‌ உடன்‌ வர நீராடி உடலில்‌ ஈரம்‌ சொட்ட 
வெண்ணிற ஆடை அணிந்து சீர்ஷரின்‌ எலும்புகள்‌ 
அமைந்த கலத்தை தலைமேல்‌ ஏந்தியபடி பத்ரை நதிக்கு 
நடந்துசென்றான்‌. அவனைச்‌ சூழ்ந்து வெண்ணிறத்‌ 
துணியை சுவரெனப்‌ பற்றியபடி பூசகர்கள்‌ சென்றனர்‌. 
முழவுகளை இசைத்தபடி சாவுச்சூதர்‌ உடன்செல்ல 
காவல்நிலைகள்‌ அனைத்திலும்‌ அரசமுரசுகளும்‌ 
கொம்புகளும்‌ முழக்கமிட்டன. செல்லும்‌ வழியெங்கும்‌ 
அவன்‌ கால்‌ தரையில்‌ படாமல்‌ துணிகளால்‌ 
வழிப்பாவாடை விரித்தனர்‌. அவன்‌ செல்வதை 
இருமருங்கும்‌ திரண்டு நின்று நோக்கிய நிஷதகுடிகள்‌ 
நெஞ்சிலறைந்து அழுதனர்‌. “எந்தையே! மூதாதையே! 
விண்நிகழ்பவரே!” என குரல்கள்‌ எழுந்தன. அவன்‌ 
கோட்டைக்கு வெளியே சென்றபோது அவனுக்குப்பின்‌ 
அக்கோட்டை இடியோசை எழுப்பி முழங்கியது. 


சீர்ஷரின்‌ எலும்புகளை புஷ்கரன்‌ பத்ரையின்‌ பெருக்கில்‌ 
இறங்கி நின்று மூழ்கி கரைக்கையில்‌ அதன்‌ இரு 


கரைகளும்‌ மானுடர்களால்‌ ஆன மலைகள்‌ 
போலிருந்தன. அவர்கள்‌ எழுப்பிய வாழ்த்தொலிகள்‌ 
நீரில்‌ அலைகளை எழுப்பின என்று தோன்றியது. புதுக்‌ 
கலத்தில்‌ பத்ரையின்‌ நீரை அள்ளி தலையில்‌ வைத்து 
ஆடையிலும்‌ குழலிலும்‌ நீர்‌ சொட்ட எழுந்து கரைமீண்ட 
புஷ்கரன்‌ “எந்தையே, சென்றுவருக! உங்கள்‌ குருதி 
முளைத்தெழுக!” என்றபோது நெடுநேரம்‌ 
ஐம்புலன்களையும்‌ மூடி கண்களுக்கு நடுவே 
ஒளியலைகளை எழுப்பிய ஒலிக்கொந்தளிப்பு அங்கே 
நிலவியது. தலையில்‌ பத்ரையில்‌ அள்ளிய நீருடன்‌ 
நகருக்குள்‌ நுழைந்தபோது நகரம்‌ அன்னையை 
கன்றென ஓலமிட்டு அவனை எதிரேற்றது. 


புஷ்கரன்‌ காளகக்குடி மூத்தாரும்‌, பூசகரும்‌, அமைச்சரும்‌, 
அகம்படியினரும்‌ சூழ தலையில்‌ நீர்க்கலத்துடன்‌ 
தென்றிசை மயானக்காட்டுக்குள்‌ சென்றான்‌. சுநீதர்‌ 
குடிக்கோல்‌ ஏந்தி முன்னால்‌ நடந்தார்‌. பூசகர்‌ சீர்ஷர்‌ 
எரிந்த சிதைக்குழியை பத்ரையின்‌ நீரை ஊற்றி மலரும்‌ 
அரிசியும்‌ இட்டு மூடினர்‌. அதன்மேல்‌ சிறிய மேடென 
மண்குவிக்கப்பட்டு கனிமரம்‌ ஒன்று நடப்பட்டது. அருகே 
ஓர்‌ ஆள்‌ ஆழத்தில்‌ தோண்டப்பட்ட குழியில்‌ 
குடிமூத்தவர்களுக்குரிய நிலைக்கல்லை பன்னிரு 
பணியாளர்கள்‌ இழுத்துவந்து அழுத்தி நட்டனர்‌. நீரூற்றி 
இறுக்கி கல்லிட்டு நிறுத்தப்பட்ட நிலைக்கல்லுக்கு சிவப்பு 
ஆடை கட்டி மஞ்சளும்‌ செந்தூரமும்‌ பூசி மலர்மாலை 
சூட்டினர்‌. அதன்முன்‌ விரிக்கப்பட்ட காம்புடன்‌ கூடிய 
முழு வாழையிலையில்‌ பச்சை ஊனும்‌, அப்பங்களும்‌, 
நுரைக்கும்‌ கள்ளும்‌ படைக்கப்பட்டன. குடிமூத்தாரும்‌ 
புஷ்கரனும்‌ மலரும்‌ நீரும்‌ படைத்து நடுகல்லை 
வணங்கினர்‌. 


அப்போது நகர்‌ முழுக்க அனைத்து மணிகளும்‌ 
முழக்கப்பட்டன. இல்லங்களில்‌ இருந்த 
கைமணிகளையும்‌ தட்டுமணிகளையும்‌ தெருக்களில்‌ 
கொண்டுவந்து ஒலித்தனர்‌. நகரம்‌ மணியோசையின்‌ 
சரடால்‌ நூறாயிரம்‌ முறை என சுற்றிக்‌ கட்டப்பட்டது. 
ஓசை அவிந்த பின்னரும்‌ நெடுநேரம்‌ அந்த மீட்டல்‌ 
அவர்களின்‌ செவிகளில்‌ எஞ்சியிருந்தது. அன்றிரவு 
நகரில்‌ எவரும்‌ உணவுண்ணலாகாதென்று நெறி 
இருந்தது. அன்று நகரிலுள்ள அத்தனை விளக்குகளும்‌ 
அணைக்கப்பட்டன. கரிய இருள்‌ வந்து நகரை 
முழுமையாக மூடியது. இல்லையென்றே ஆகி இரவில்‌ 
புதைந்தன கோட்டைகளும்‌ காவல்கோட்டங்களும்‌ 
மாளிகைகளும்‌ மரங்களும்‌. விழியென ஏதுமில்லை 
முகத்தில்‌ என மயங்கிய சிறுவர்‌ அழுதபடி அன்னையரை 


அணைத்துக்கொண்டனர்‌. இருளுக்குள்‌ அந்த 
மணியோசையின்‌ கார்வை அலைகளாக எஞ்சியிருந்தது. 
தலைக்குள்‌ தேனீ சுழல்வதுபோல ஓயாதொலித்தது. 
புலரிக்கதிர்‌ எழுவதுவரை அவர்களனைவரையும்‌ கரிய 
பட்டுநூலால்‌ ஒன்றெனக்‌ கட்டி வைத்திருந்தது. 


நாற்பத்தொன்றாம்நாள்‌ இரவு முழுத்‌ 
துயில்நீப்புக்குப்பின்‌ மறுநாள்‌ புலரியில்‌ ஏழு வகை 
இனிப்புகளும்‌ ஐவகை கனிகளும்‌ மூன்று வகை 
ஊனுமாக திரள்விருந்து நிகழ்ந்தது. மூன்று 
நாட்களாகவே அவ்விருந்தை ரிஷபனின்‌ தலைமையில்‌ 
விஜயபுரியின்‌ அமைச்சர்களும்‌ படைத்தலைவர்களும்‌ 
ஒருங்கமைத்துவந்தனர்‌. அன்றுவரை இருந்த துயரை 
அழுக்கு ஆடையை என கழற்றி வீசிவிட்டு உண்டாட்டில்‌ 
திளைத்தனர்‌ நிஷாதர்‌. கூச்சலிட்டும்‌ ஆர்ப்பரித்தும்‌ 
ஒருவருக்கொருவர்‌ உணவுப்பொருட்களை எடுத்து 
வீசியும்‌ உண்டனர்‌. உண்ணுதல்‌ உணவின்‌ மிகையால்‌ 
ஊண்விளையாட்டென்று ஆகியது. உணவை அள்ளி 
ஒருவர்மேல்‌ ஒருவர்‌ வீசினர்‌. உணவிலாடி உணவில்‌ 
வழுக்கி விழுந்து உணவில்‌ புரண்டனர்‌. நகரம்‌ புழு 
நிறைந்த உணவுக்கலம்போல மானுட உடல்களால்‌ 
அலைநெளிபட்டது. 


பின்னர்‌ கள்மயக்கிலும்‌ ஊண்மயக்கிலும்‌ கால்தளர்ந்து 
கண்சரிந்த இடங்களிலேயே விழுந்து துயின்றனர்‌. 
மறுநாள்‌ முதலிருளில்‌ அவர்களுக்குமேல்‌ மென்மழைச்‌ 
சாரல்‌ ஒன்று பொழிந்தது. அதை குளிர்ந்த பட்டாடை 
ஒன்றின்‌ வருடல்‌ என, இறகுகளால்‌ மூடும்‌ பெரிய 
அன்னைப்பறவை என கனவுக்குள்‌ கண்டு திகைத்து 
விழித்தெழுந்தனர்‌. பின்னர்‌ இடமும்‌ காலமும்‌ தெளிவுற 
களைத்துத்‌ துவண்ட கால்களுடன்‌ சென்று தங்கள்‌ 
இல்லங்களுக்குள்‌ படுத்துக்கொண்டனர்‌. மறுநாள்‌ 
பொழுது விடியவேயில்லை. வானைமூடி செறிந்த 
கருமுகில்களில்‌ இருந்து தடித்த பட்டுச்சரடுகள்போல 
இறங்கிய மழை விழுதுகளென மண்ணில்‌ ஊன்றி 
அசையாமல்‌ நின்றது. 


மழைபெருகி தெருக்கள்‌ ஆறுகளென்றாயின. நகரெங்கும்‌ 
குவிந்திருந்த மிச்சிலும்‌ குப்பையும்‌ 
கழுவிக்கொண்டுசெல்லப்பட்டன. அடுமனைக்‌ கலங்கள்‌ 
அனைத்தும்‌ ஊறி தாங்களே தங்களை 
கழுவிக்கொண்டன. கூரைவிளிம்புகள்‌ வெள்ளித்‌ 
திரைகளென நின்று பொழிந்த நீர்ப்பரப்பை 
சூடியிருந்தன. தலைக்குமேல்‌ மழையின்‌ நில்லா 
பேரொலி. நீர்ப்பரப்பென்றான வானுக்குள்‌ இடி மின்னி 


நீரை அனலென்றாக்கி அணைந்துகொண்டிருந்தது. 
இல்லங்களுக்குள்‌ மரவுரிகளாலும்‌ கம்பளிகளாலும்‌ 
உடல்போர்த்தி அமர்ந்து விழிகள்‌ மட்டுமே உயிருடன்‌ 
எஞ்சியவர்கள்போல மழையை 
நோக்கிக்கொண்டிருக்கையில்‌ அவர்கள்‌ முன்பு நிகழ்ந்த 
அனைத்தையும்‌ முற்றிலும்‌ மறந்தவர்கள்போலத்‌ 
தோன்றினர்‌. 

[[ஙage]மூன்றாம்நாள்‌ மழைவிட்டு துளிச்சொட்டலும்‌ 
நீர்ப்பிசிறுக்‌ காற்றுமாக நகரம்‌ 
விம்மிக்கொண்டிருக்கையில்‌ அரண்மனை முரசுகள்‌ 
முழங்கின. அவ்வோசையை அவர்கள்‌ இடியொலியாகவே 
கேட்டனர்‌. நீர்த்திரை அதை ஈரத்துணிபோல 
மூடியிருந்தமையால்‌ மிக மெல்ல அப்பாலெங்கோ என 
ஒலித்தது. பின்னர்தான்‌ அது முரசெனத்‌ தெளிந்தனர்‌. 
“நோக்குக! நோக்குக! நோக்குக!' என முழங்கியது முரசு. 
நிமித்திகன்‌ உரத்த குரலில்‌ அன்று அந்தியில்‌ 
கலிதேவனுக்கான பூசனை நிகழப்போவதை 
அறிவித்தான்‌. “நம்‌ மூத்தவர்‌ விண்புகுந்தார்‌. 
மழைவிழுந்து நகர்‌ தூய்மைகொண்டது. நாம்‌ அளித்த 
பலிகளில்‌ முதன்மையானதை நம்‌ குடிகளுக்கிறைவன்‌ 
ஏற்றுக்கொண்டார்‌. வருக, இறையடி பணிக! 
அருள்பெறுக!” 

நீர்க்காற்று நகரைச்‌ சூழ்ந்து வீசிக்கொண்டிருக்க 
மரங்களின்‌ இலைகளும்‌ கூரைகளும்‌ பளிங்குக்‌ 
கற்களென சொட்டிக்கொண்டிருந்தன. பகல்‌ முழுக்க 
நகரம்‌ ஓசையடங்கி நனைந்த துணிபோல அசைவிலா 
அலைகளாக கிடந்தது. உச்சிப்பொழுதுக்குப்‌ பின்னர்‌ 
மெல்ல விழித்தெழுந்தபோதுகூட தோல்நனைந்த முரசின்‌ 
ஓசையென்றே முழங்கியது. மூன்றுநாள்‌ மழை 
அனைவருக்கும்‌ உடலோய்ந்த உள்வாழ்க்கை ஒன்றை 
அளித்திருந்தது. விழிகள்‌ ஒளிக்கு கூசின. புறவுலகை 
மறுத்தது உள்ளம்‌. அவர்கள்‌ நினைவுகளில்‌ கனவுகளில்‌ 
தனிமையில்‌ திளைக்க விரும்பினர்‌. தனிமை துயர்‌ 
கொண்டது. அதன்‌ இனிமை எஞ்சியிருந்த அவர்களின்‌ 
உள்ளம்‌ களியாட்டை வெறுத்தது. அவர்கள்‌ அகத்தில்‌ 
இனிய சிறு மின்னல்கள்‌ எழுந்தமைந்துகொண்டிருக்க 
அவ்வப்போது மெய்ப்புகொண்டனர்‌. விழியமைந்து 
மென்துயிலில்‌ மூழ்கியபோது கரிய அலைகளின்மேல்‌ 
நின்று ததும்பிய செந்தாமரையைக்‌ கண்டனர்‌. 
வெண்ணிற முகில்‌ கரைந்தும்‌ திரண்டும்‌ யானை 
வடிவுகொண்டு வானில்‌ மிதந்தது. அதை ஊடுருவிய 
ஒளி பாலென பளிங்கென கண்களை நிறைத்தது. 


அன்று கதிர்முகம்‌ தெளியவேயில்லை என்பதனால்‌ 


கொள்ளலாகாது” என்றாள்‌ மாத்ரி. 


குந்தி அவளைத்‌ தழுவிக்கொண்டு “உன்‌ மீது நான்‌ ஏன்‌ 
மனவிலக்கம்‌ கொள்ளவேண்டும்‌?” என்றாள்‌. “நீ 
அரசியலாடலில்‌ ஒரு எளிய காய்‌ என நான்‌ நன்கறிவேன்‌. 

கவேதான்‌ சொன்னேன்‌, உன்‌ விளையாட்டுலகுக்கு 
வெளியே வராதே என்று. இதை உன்னால்‌ தாளமுடியாது. 
நான்‌ இதைப்பார்த்துக்கொள்கிறேன்‌.” குந்தி 
மலர்மாலையை மாத்ரியின்‌ கூந்தலில்‌ சூட்டினாள்‌. மாத்ரி 
ஆடியைப்பார்த்து அதை சரிசெய்துகொண்டாள்‌. அவள்‌ 
எதையோ கேட்கப்போவதை அந்த அமைதியிலிருந்து, 
உடலில்‌ உருவான மெல்லிய சமநிலையின்மையிலிருந்து 
உய்த்துக்கொண்டாலும்‌ குந்தி அதை அவள்‌ 
சொல்வதற்காகக்‌ காத்திருந்தாள்‌. 


மாத்ரி “அக்கா” என்றாள்‌. “சொல்‌” என்றாள்‌ குந்தி. “நம்‌ 
அரசரின்‌ உடல்நிலைபற்றி நீங்கள்‌ என்ன 
நினைக்கிறீர்கள்‌?” குந்தி புன்னகையை இதழ்களுக்குள்‌ 
நிறுத்திக்கொண்டாள்‌. மாத்ரி அந்த வினாவை கேட்கும்‌ 
விதங்களை தொட்டுத்தொட்டுச்சென்று வந்தடைந்தது 
அந்த நேரடிச்‌ சொற்றொடர்‌. “அவரது 
உடல்நிலையைப்பற்றி உன்னிடம்‌ என்ன 
சொன்னார்கள்‌?” என்றாள்‌ குந்தி. “அவர்‌ பிறவிநோய்‌ 
கொண்டவர்‌. அவரது குருதி வெண்ணிறமானது, 
ஆகவே...” என்றாள்‌ மாத்ரி. “சொல்‌” என்றாள்‌ குந்தி. 
“ஆண்களின்‌ விந்து வெண்விழியின்‌ நிறம்கொண்டது. 
அவரது விழி குருதிநிறமானது” என்று மாத்ரி சொல்லி 
ஏறிட்டுப்பார்த்தாள்‌. 

“பிறவிக்குறைகளைப்பற்றி மருத்துவர்கள்‌ 
முழுதறிந்தவர்களல்ல” என்று குந்தி சொன்னாள்‌. 
“அரசருக்கு உடலில்‌ தோல்‌ வெண்ணிறமானது. 
யானைகளிலும்‌ பன்றிகளிலும்‌ அவ்வாறு 
வெண்ணிறமானவை பிறப்பதுண்டு. அது 
குறைபாடுதான்‌. அவரது குருதி நலமாகவே உள்ளது.” 
மாத்ரி மேலும்‌ எதையோ கேட்க எண்ணுவதை அவள்‌ 
உடலில்‌ பரவிய தத்தளிப்பு காட்டியது. நீர்நிறைந்த 
தோல்குடம்‌ தளும்புவதுபோல என குந்தி 
நினைத்துக்கொண்டாள்‌. 


“அவரது நரம்புகள்‌ சிடுக்குவிழுந்தவை என்பதே அவரது 
உண்மையான குறைபாடு. அது அவரது பிறவியால்‌ 
வந்ததல்ல. அவரது அன்னை அவரை அவ்வாறு 
வளர்த்தார்‌. அவரால்‌ ஒளியை நேருக்குநேர்‌ பார்க்க 
இயலாது. அவரது தோல்‌ நேரடி வெயிலை தாங்காது. 


பொழுதடைவதை உணரமுடியவில்லை. 
அரண்மனையில்‌ அந்திமுரசு முழங்கியதும்‌ பிற 
முரசுகளும்‌ ஒலிக்கத்‌ தொடங்கின. புற்றுவாய்‌ திறந்து 
ஈசல்கள்‌ எழுவதுபோல மக்கள்‌ தங்கள்‌ இல்ல 
வாயில்களில்‌ இருந்தும்‌ தெருமுனைத்‌ திறப்புகளில்‌ 
இருந்தும்‌ எழுந்து சாலைகளை அடைந்தனர்‌. 
துளிசேர்ந்து பெருக்காகி கரைதொட்டு நிரப்பியபடி 
நகர்மையத்தில்‌ அமைந்த கலிதேவனின்‌ ஆலயத்தை 
நோக்கி சென்றார்கள்‌. அவர்கள்‌ அணிந்திருந்த வண்ண 
டைகளும்‌ தலைப்பாகைகளும்‌ கலந்த 
கொப்பளிப்பின்மேல்‌ தெருமுனை மீன்நெய்ப்‌ 
பந்தங்களின்‌ தழலொளி அலையடித்தது. 


சூழ்ந்திருந்த கூட்டம்‌ அவர்களை தனிமையின்‌ இனிய 
துயரிலிருந்து விடுவித்தது. பேச்சொலிகளும்‌ 
முழவொலிகளும்‌ கலந்த முழக்கம்‌ அவர்களின்‌ உள்ளே 
ஓடிக்கொண்டிருந்த மெல்லிய தன்மொழியை 
அணையச்செய்து அகத்தை கூச்சலாக ஆக்கியது. 
ஓசைமிகுதல்‌ என்பது வெறி, களிப்பு, கொண்டாட்டம்‌. 
தளர்வுடன்‌ இருந்த அவர்களின்‌ தோள்கள்‌ நிமிர்ந்தன. 
தாழ்ந்து நிலம்நோக்கிய தலைகள்‌ விரைத்தெழுந்தன. 
அடிநோக்கி அமைந்த சீர்நடை துள்ளலென்றாகியது. 
அப்பெருங்கூட்டத்தை அவர்கள்‌ அறியாது 
அகநடனமிடச்‌ செய்தது முரசின்‌ தாளம்‌. மேலிருந்து 
நோக்கிய காவலர்கள்‌ அத்திரளில்‌ நடனம்‌ சிறிய 
அலைகளாக எழுந்து கொண்டிருப்பதை கண்டார்கள்‌. 


நகரின்‌ தென்மேற்கு மூலையில்‌ இருந்த கலியின்‌ 
சிற்றாலயத்தில்‌ இருந்து பிடிமண்‌ எடுத்துவந்து 
நகர்நடுவே அமைக்கப்பட்ட ஏழடுக்கு ஆலயம்‌ அது. 
சுற்றிலும்‌ மிக விரிவான செண்டுவெளி இருந்தது. 
அதிலிருந்து பதினெட்டு பெரிய படிகள்‌ ஏறிச்சென்று 
கலியின்‌ ஆலயச்‌ சுற்றுக்கட்டை அடைந்தன. நூற்றெட்டு 
தூண்களால்‌ தாங்கப்பட்ட கோபுரத்திற்குக்‌ கீழே 
கருவறைக்குள்‌ கலி கருநாகங்களும்‌ காகங்களும்‌ 
பொறிக்கப்பட்ட பீடத்தின்மேல்‌ அமர்ந்திருந்தான்‌. 
கோபுரத்தின்மேல்‌ காகக்கொடி காற்றில்‌ பறந்தது. 
அத்தனை தூண்களிலும்‌ காகமுகம்‌ கொண்ட 
விளக்குமகளிர்‌ சிலைகளின்‌ கைகளில்‌ நெய்யகல்கள்‌ 
பீதர்நாட்டுக்‌ கண்ணாடியாலும்‌ தீட்டப்பட்டச்‌ 
சிப்பியாலுமான காற்றுமறைப்புக்குள்‌ 
சுடர்கொண்டிருந்தன. 


நான்கு எல்லையும்‌ திறந்துகிடந்த செண்டுவெளிக்குள்‌ 
பதினெட்டு சாலைகளிலிருந்து மக்கள்‌ வந்து பெருகி 


நிறைந்தார்கள்‌. அதன்‌ நான்கு திசைகளிலும்‌ 
அமைந்திருந்த முரசுமேடைகளில்‌ பெருமுரசுகள்‌ 
துள்ளுநடையில்‌ துடித்துத்துடித்தொலிக்க கொம்புகளும்‌ 
முழவுகளும்‌ இணைந்துகொண்டன. உடுக்கோசையில்‌ 
எழுந்துவரும்‌ காட்டுத்தெய்வங்கள்போல விழிகளில்‌ 
மதமும்‌ வெறியும்‌ தெரிய மக்கள்‌ தோன்றினர்‌. கைகளை 
விரித்து தொண்டை நரம்புகள்‌ புடைக்க கூச்சலிட்டனர்‌. 
அவிழ்குழல்கற்றைகளைக்‌ சுழற்றியபடி வெறிகொண்டு 
ஆடினர்‌ முதுபெண்டிர்‌. சிலம்புகளும்‌ கழல்களும்‌ ஒலிக்க 
கால்கள்‌ மண்ணை மிதித்து மிதித்து நடனமிட்டன. 


நிஷதகுடிகளின்‌ தலைவர்கள்‌ அனைவரும்‌ தங்கள்‌ 
தொல்முறைப்படி இடைவளைத்து தோள்சுற்றிச்‌ சென்ற 
ஒற்றைமான்தோலாடையும்‌, 
தழல்வரிப்புலித்தோலாடையும்‌, இருளலையும்‌ 
கரடித்தோலாடையும்‌ அணிந்து கழுகிறகும்‌ 
காக்கையிறகும்‌ காட்டுச்சேவல்‌இறகும்‌ கொண்ட 
மரக்கொந்தைகளை தலையில்‌ சூடி கைகளில்‌ 
குடிக்கோல்களுடன்‌ வந்து கலிதேவனின்‌ ஆலயத்தின்‌ 
முகமண்டபத்தில்‌ நிரைகொண்டு நின்றிருந்தார்கள்‌. 
உள்ளே பூசகர்கள்‌ கலிவழிபாட்டுக்கென 
நீலமலர்களையும்‌ காட்டுச்சுனையில்‌ ஊறிய நூற்றெட்டு 
குடம்‌ நீரையும்‌ கொண்டுவைத்தனர்‌. அடுமனைப்பூசகர்‌ 
நுரைக்கும்‌ கள்ளையும்‌ இலையப்பங்களையும்‌ 
பனையோலைச்‌ சுருளப்பங்களையும்‌ சுட்ட 
அப்பங்களையும்‌ கொண்டு வைத்தனர்‌. 


காளகக்குடிகளின்‌ ஏழு மூத்தவர்களால்‌ வழிநடத்தப்பட்டு 
புஷ்கரன்‌ முழுதணிக்கோலத்தில்‌ ஆலயமுகப்பிற்கு தேரில்‌ 
வந்து இறங்கியபோது பெருமுரசுகளும்‌ கொம்புகளும்‌ 
முழங்கின. செண்டுவெளியை நிறைத்திருந்த குடிகள்‌ 
வாழ்த்தொலி எழுப்பினர்‌. இசைச்சூதர்‌ மங்கல 
இசைமுழக்கி சூழ்ந்திருந்த காற்றை அக்காட்சிகள்‌ 
அனைத்தும்‌ வரையப்பட்ட ஓவியத்திரைச்சீலை 
என்றாக்கினர்‌. புஷ்கரனுடன்‌ உடனுறைத்‌ துணைவனாக 
ரிஷபன்‌ அணிச்செதுக்குப்‌ பிடிகொண்ட உடைவாள்‌ 
ஏந்தி வலப்பக்கம்‌ நடந்து வந்தான்‌. வாழ்த்தொலிகளும்‌ 
குரவையோசையும்‌ சூழ அவர்கள்‌ வந்து கலிதேவனின்‌ 
கருவறைக்கு முன்னால்‌ பலிபீடத்திற்கு வலப்பக்கமாக 
நின்றனர்‌. 

செந்திரைகள்‌ அலைய அரசபல்லக்கு வந்து நிலம்‌ 
அமைந்தது. அதனருகே மரப்பீடம்‌ 
கொண்டுபோடப்பட்டது. திரைவிலக்கி கைகூப்பியபடி 
இறங்கிய மாலினிதேவி இடையிலும்‌ தோளிலும்‌ 


காளகக்குடிப்‌ பெண்களுக்குரிய முழங்கால்வரை வரும்‌ 
ஒற்றை மான்தோலாடை சுற்றியிருந்தாள்‌ 
கல்மாலைகளும்‌ கல்குழைகளும்‌ அணிந்து புலித்தோல்‌ 
கச்சை கட்டி தலையில்‌ காகஇறகுகள்‌ கொண்ட 
முடிவளை சூடியிருந்தாள்‌. காளகக்குடியினரான ஏழு 
சேடியரால்‌ சூழ்ந்து வழிநடத்தி அழைத்துவரப்பட்டு 
ஆலய முகப்பை அவள்‌ அடைவதுவரை குடிகளின்‌ 
வாழ்த்துக்களே அவளை ஏந்தி வந்தன. 


காளகக்குடியின்‌ மூத்த பெண்டிர்‌ பன்னிருவர்‌ 
நிறைநீர்க்குடங்களும்‌ அகல்சுடர்களும்‌ ஏந்தி உடன்வர 
புஷ்கரனின்‌ அன்னை சம்புகை கலிங்க இளவரசியை 
எதிர்கொண்டு கல்‌, மண்‌, நீர்‌, மலர்‌, கனி என்னும்‌ ஐந்து 
கான்மங்கலங்கள்‌ கொண்ட தாலத்தை அளித்து 
நெற்றியில்‌ பலிவிலங்கின்‌ குருதி உலர்ந்த கருஞ்சாந்தால்‌ 
பொட்டிட்டு வாழ்த்தினாள்‌. அவள்‌ குனிந்து 
அன்னையின்‌ கால்தொட்டு சென்னி சூடினாள்‌. 
அன்னையர்‌ அவளை அழைத்துவந்து கலிதேவன்‌ 
முன்னால்‌ நிறுத்தினார்கள்‌. பூசகக்குலத்து மூதன்னையர்‌ 
எழுவர்‌ செங்குருதி நிறைந்த குவளைகொண்ட 
கரித்தாலத்தை உழிந்து காட்டி கண்ணேறு கழித்தனர்‌. 
கலியின்‌ காலடியில்‌ எழுபத்திரண்டு நாள்‌ வைத்து 
வழிபட்டு எடுத்த கருந்தாலியை பூசகி எடுத்து நீட்ட 
புஷ்கரனின்‌ அன்னை அதை மாலினியின்‌ இடக்கையில்‌ 
காப்பெனக்‌ கட்டினாள்‌. பிறிதொரு மூதன்னை அளித்த 
நெய்விளக்குடன்‌ அவள்‌ சென்று கலிதேவனின்‌ 
கருவறை முகப்பில்‌ பலிபீடத்தின்‌ இடப்பக்கம்‌ நின்றாள்‌. 


சுநீதர்‌ கைகாட்ட கலிதேவனின்‌ தலைப்பூசகர்‌ 
வழிபடுமுறைமைகளை தொடங்கினார்‌. நூற்றெட்டு 
கலம்‌ நீரால்‌ கரியதேவன்‌ முழுக்காட்டப்பட்டான்‌. 
அதன்பின்‌ பலிஎருமையின்‌ செங்குருதி முழுக்கு. பின்னர்‌ 
பால்முழுக்கு. தேன்முழுக்கு, நீறுமுழுக்கு. 
ஐம்முழுக்குகளுக்குப்பின்‌ மீண்டும்‌ பதினெட்டு கலம்‌ 
நீரால்‌ முழுக்காட்டு. கரிய ஆடையும்‌, காகச்சிறகு 
மணிமுடியும்‌, நீலமணிக்‌ கழல்களும்‌ கச்சையும்‌ 

ரங்களும்‌ வளையல்களும்‌ பூட்டப்பட்டபின்‌ 
ல்‌ லமலர்க்காப்பு அணிவிக்கப்பட்டது. பெண்டிரின்‌ 
குரவை எழுந்து சூழ்ந்தது. கலிதேவனுக்குரிய 
குறுமுழவான உறுமி தோற்பரப்பில்‌ பிரம்புக்கோல்‌ வருட 
சினந்த புலி என ஓசையிட்டுக்கொண்டிருந்தது. அவர்கள்‌ 
அனைவருக்குள்ளும்‌ வாழ்ந்த தொல்குடி நினைவு ஒன்று 
பதறி கிளைநுனியில்‌ தவித்து நின்றிருந்தது. 


சிவந்த வெறிவிழிகளும்‌ தோள்களில்‌ படர்ந்த 


சடைவிழுதுகளும்‌ ஏழு திரிகளாக நெஞ்சில்‌ விழுந்த 
சடைத்தாடியும்‌ கலிதெய்வத்தின்‌ காகச்சிறகு 
சூட்டுத்தழும்பாக வரையப்பட்ட விரிந்த மார்பும்‌ 
கொண்டிருந்த முதன்மைப்பூசகர்‌ கையில்‌ பொசுங்கி 
வெடித்து நீலச்சுடரசைய எரியும்‌ நெய்ப்பந்தத்துடன்‌ 
வீரிட்டலறி விதிர்த்த உடலுடன்‌ கருவறையிலிருந்து 
வெளியே பாய்ந்து வந்தார்‌. தன்‌ கையிலிருந்த சாம்பலை 
மாலினிதேவியின்‌ முகத்தின்மேல்‌ ஊதியபின்‌ அறியா 
விலங்கொன்றின்‌ அமறல்போல்‌ ஒலித்த குரலில்‌ 
“பெண்ணே, இது கலிதேவனின்‌ வினா. நீ நிஷதகுடிகளில்‌ 
முதன்மையானதான காளகக்குடியின்‌ வருமகள்‌ என 
கற்குழையும்‌ கருகமணியும்‌ அணிந்து அமர 
ஒப்புகிறாயா?” என்றார்‌. 


அவள்‌ திகைக்க அருகே நின்ற முதுமகள்‌ “ஆம்‌ என்று 
சொல்க!” என்றாள்‌. அவள்‌ உதடுகள்‌ மெல்ல அசைந்தன. 
இடத்தோள்‌ விதிர்த்தது. “சொல்‌, சொல்‌” என்றாள்‌. அவள்‌ 
மூக்குத்‌ துளைகள்‌ விரிந்து சுருங்கின. முலைகள்‌ 
எழுந்தமைந்தன. “சொல்‌, ஒப்புகிறாயா?” என்றார்‌ பூசகர்‌. 
“சொல்‌” என்றாள்‌ மூதன்னை. அவள்‌ தொண்டையை 
செருமினாள்‌. “மூன்றாம்முறை இது... சொல்க!” என்றார்‌ 
பூசகர்‌. அவள்‌ “ஆம்‌, ஒப்புகிறேன்‌” என்றாள்‌. 
“ஒப்புகிறாயா?” என அவர்‌ மீண்டும்‌ இருமுறை கேட்க 
“ஆம்‌, ஒப்புகிறேன்‌” என அவள்‌ தாழ்ந்த குரலில்‌ 
விழிதாழ்த்தி மறுமொழி உரைத்தாள்‌. அவள்‌ 
இடத்தொடை ஆடியபடியே இருந்தது. 


அதே வெறியுடன்‌ புஷ்கரனை நோக்கித்‌ திரும்பி 
அலறலுடன்‌ அவன்‌ முகத்தில்‌ நீறை ஊதிய பூசகர்‌ “கேள்‌, 
மகனே. கலியின்‌ சொல்‌ இது. கேள்‌... இதோ நின்றிருக்கும்‌ 
இச்சிறுமகளை மணம்கொண்டு மைந்தரை ஈன்று 
குடிசிறக்க ஒப்புகிறாயா?” என்றார்‌. அவன்‌ சுநீதரை 
நோக்கிவிட்டு “ஆம்‌, ஒப்புகிறேன்‌” என்றான்‌. அவர்‌ 
மீண்டும்‌ கேட்க அவன்‌ மும்முறை அதை சொன்னான்‌. 

சகர்‌ இரு கைகளையும்‌ விரித்து முழவுக்குரலில்‌ “சொல்‌, 
இன்னு அரியணை அமர்ந்து நிஷதகுடிகளை 
முழுதாள ஒப்புகிறாயா? என்‌ தேவனென எழுந்தருளிய 
கலிதெய்வத்தை முழுமுதலோன்‌ என்று 
இக்குடிகளுக்குமேல்‌ நிறுத்த ஒப்புகிறாயா?” என்று 
கேட்டார்‌. புஷ்கரன்‌ கூப்பிய கைகள்‌ நடுங்க உதடுகள்‌ 
இறுகி அசைய தள்ளாடுபவன்போல நின்றான்‌. “சொல்‌! 
ஒப்புகிறாயா?” என்றார்‌ பூசகர்‌. “ஆம்‌, ஒப்புகிறேன்‌” என்று 
புஷ்கரன்‌ முணுமுணுத்தான்‌. 


“அருளினோம்‌! அருளினோம்‌! அருளினோம்‌!” என்று 


கூவியபடி பூசகர்‌ கருவறைக்குள்‌ ஓடினார்‌. அவர்‌ உடல்‌ 
விதிர்த்து துள்ளியது. கருவறையில்‌ கருங்கல்லில்‌ 
செதுக்கப்பட்டு நெடுங்காலம்‌ எண்ணை 

சப்பட்டமையால்‌ முடியின்‌ கருமையொளி 

காண்டிருந்த கலிதேவனின்‌ சிலையின்‌ இரு பக்கமும்‌ 
நின்றிருந்த காவல்தேவர்களின்‌ வளைகோட்டுவாய்‌ 
திறந்த முகங்களில்‌ வெள்ளிவிழிகள்‌ 
பதிக்கப்பட்டிருந்தன. தழல்‌ நெளிந்த பந்தங்களின்‌ 
வெளிச்சத்தில்‌ அவை சினந்த நோக்குகொண்டு 
அசைந்துகொண்டிருந்தன. கலியின்‌ கண்கள்‌ 
நீலப்பட்டால்‌ மூடிக்‌ கட்டப்பட்டிருக்க திறந்த செந்நிற 
வாயில்‌ வெண்பற்கள்‌ தெரிந்தன. தொங்கிக்‌ கிடந்த 
நீள்நாக்கில்‌ தொட்டு வைக்கப்பட்ட குருதி வழிந்து 
துளித்து நின்றது. 


சிலையின்‌ காலடியில்‌ இரு உயிருள்ள முதிய காகங்கள்‌ 
சிறகு கோட்டி தோளுக்குள்‌ தலைபுதைத்து 
அமர்ந்திருந்தன. அவற்றின்‌ விழிகள்‌ சோர்ந்து தழைந்து 
மீண்டும்‌ விழித்தன. அவை எப்போதும்‌ அங்கே 
இருந்துகொண்டிருப்பவை. இறகுகள்‌ பாதி உதிர்ந்த 
காகம்‌ பல ஆண்டுகளாக அங்கிருக்கிறது என குடியினர்‌ 
அறிந்திருந்தனர்‌. பூசகர்‌ “எந்தையே, இறையே, சொல்க! 
உலகாளும்‌ கருமையே சொல்க! வருநெறி சொல்க! 
எழுமுலகு என்னவென்று நற்சொல்‌ தருக!” என்று 
கூவினார்‌. காகங்களில்‌ ஒன்று நீர்‌ விழுந்ததுபோல 
சிலிர்த்து விழிப்புகொண்டு தலையைத்‌ தூக்கி விழிகளை 
உருட்டி சுடர்களை நோக்கியபின்‌ “காவ்‌!” என்றது. 
அடிவயிற்றில்‌ வேல்குத்து பட்டதுபோல தடித்த பூசகர்‌ 
“ஆ!” என அலறி இரு கைகளையும்‌ விரித்தார்‌. பிடரி 
சிலிர்த்து சடைவிரிந்து பறக்க சுழன்று ஆடினார்‌. 


ட்டவிசையில்‌ கலியின்‌ காலடியிலிருந்த பள்ளிவாளை 
எடுத்து சுழற்றி மும்முறை துள்ளி நடனமிட்டுச்‌ சுழன்று 
தன்‌ நெற்றியில்‌ ஓங்கி ஓங்கி வெட்டினார்‌ பூசகர்‌. 
உடற்தசைகள்‌ இழுபட்டு அதிர விலங்குபோல 
ஊளையிட்டபடி சுழன்றார்‌. பசுங்குருதியின்‌ மணம்‌ 
எழுந்தது. அவர்‌ முகமும்‌ நெஞ்சும்‌ தோள்களும்‌ 
குருதியால்‌ செந்நிறம்‌ கொண்டன. “அருளினேன்‌! 
குருதியருளினேன்‌! செங்குருதி! கொழுங்குருதி! 
வஞ்சக்கனல்‌ எரியும்‌ குருதி!” என்று கூவியபடி வெளியே 
வந்து கையை அவர்கள்மேல்‌ உதறினார்‌. குருதித்துளிகள்‌ 
அவர்கள்‌ இருவர்‌ தலையிலும்‌ முகத்திலும்‌ தெறித்து 
துளிவழிவாகி இறங்கின. புருவங்களில்‌ குருதி தொங்கி 
நோக்கு மறைக்க புஷ்கரன்‌ கருவறையில்‌ அமர்ந்திருந்த 
கரிய உருவத்தின்‌ கண்களையும்‌ திறந்த சிவந்த 


வாயையும்‌ நோக்கினான்‌. 


“நிகழ்க! கலிதேவனின்‌ ஆணை இது! நிகழ்க!” என்று 
பூசகர்‌ கூவினார்‌. காளகக்குடி மூத்தார்‌ திரும்பி “தாலி! 
தாலி எங்கே?” என்றனர்‌. அன்று உச்சிப்பொழுதில்‌ 
அவர்களின்‌ குடியவை கூடி அமர்ந்து பனையோலையில்‌ 
புஷ்கரனின்‌ குடிநிரையும்‌ பெயரும்‌ குறியும்‌ பொறித்து 
இறுகச்சுருட்டி எண்ணைக்கரி பூசி கருஞ்சரடில்‌ கட்டி 
கொண்டுவந்திருந்த தாலி ஒரு கரிய கொப்பரையில்‌ 
கட்டப்பட்டிருந்தது. அதை தாலத்தில்‌ செம்மலர்களும்‌ 
வெண்ணீறும்‌ இட்டு வைத்திருந்தனர்‌. தலைகளுக்கு 
மேலாக அது பறப்பதுபோல வந்தது. அதை சுநீதர்‌ வாங்கி 
தாலத்துடன்‌ துணைப்பூசகர்‌ கையில்‌ அளித்தார்‌. 
கலியின்‌ காலடியில்‌ அதை வைத்து ஒரு துளிக்‌ குருதியும்‌ 
ஒரு மலரிதழும்‌ வைத்து வணங்கி திருப்பியளித்தார்‌ 
பூசகர்‌. 


அதை வாங்கி சுநீதர்‌ புஷ்கரனிடம்‌ நீட்டி “அவள்‌ 
கழுத்தில்‌ இதை கட்டு. அவள்‌ நம்‌ 
குலக்கொடியென்றமைக!” என்றார்‌. அவன்‌ அதை எடுத்து 
முன்னகர மூதன்னையர்‌ மாலினிதேவியை முன்னால்‌ 
செலுத்தினர்‌. அவள்‌ கழுத்தும்‌ தோள்களும்‌ 
மெய்ப்புகொண்டு மயிர்நிரைகளாக தெரிந்தன. அவளை 
மூதன்னையர்‌ விழாமல்‌ தாங்கிப்பிடித்திருந்தார்கள்‌. 
புஷ்கரன்‌ கருந்தாலியுடன்‌ அவளை நோக்கியபடி 
நின்றான்‌. பெண்டிரின்‌ குரவையோசையும்‌ உறுமியின்‌ 
அமறலும்‌ இணைந்து சூழ்ந்தன. “கட்டுக!” என்றார்‌ சுநீதர்‌. 
அவன்‌ கைநீட்ட அவள்‌ விழிதூக்கி அவனை 
நோக்கினாள்‌. திடுக்கிட்டு அவன்‌ கைகளை 
பின்னிழுத்துக்கொண்டான்‌. “கட்டுக, இளவரசே!” 
என்றார்‌ சுந்தர்‌. அவன்‌ நெஞ்சு துடித்தது. ஒருகணம்‌ 
அவன்‌ தன்‌ வலப்பக்கம்‌ ரிஷபனின்‌ உடல்‌ வெம்மையை 
உணர்ந்தான்‌. “கட்டுங்கள்‌” என்றான்‌ ரிஷபன்‌. 


புஷ்கரன்‌ அந்தத்‌ தாலியை அவள்‌ கழுத்திலிட்டு முதல்‌ 
முடிச்சை கட்டினான்‌. இரண்டாவது முடிச்சை அவன்‌ 
அன்னை கட்டினாள்‌. மூன்றாம்‌ முடிச்சை குலமூதாட்டி 
ஒருத்தி கட்டினாள்‌. நான்காம்‌ முடிச்சை ஆலயத்தின்‌ 
பூசகி கட்ட ஐந்தாம்‌ முடிச்சை அவர்களின்‌ 
அணுக்ககுலத்தைச்‌ சேர்ந்த மூதன்னை ஒருத்தி 
கட்டினாள்‌. ஆறாவது முடிச்சை மலைத்தெய்வங்களின்‌ 
பொருட்டு சிறுமி ஒருத்தி கட்ட ஏழாவது முடிச்சை 
மாலினியே கட்டிக்கொண்டாள்‌. சுநீதர்‌ “இளவரசே, 
உங்கள்‌ உடைவாளை உருவி கலிதேவனின்‌ காலடியில்‌ 


தாழ்த்திவிட்டு வான்நோக்கித்‌ தூக்கி மும்முறை 


ஆட்டுங்கள்‌” என்றார்‌. ஒரு முதியவர்‌ “அந்த மரபு 
இல்லையே?” என்றார்‌. “அம்மரபு உருவாகட்டும்‌” என்றார்‌ 
சுநீதர்‌. “ஆனால்‌...” என அவர்‌ முனக “இனி நமக்கு 

ப அதது அரசர்‌! புஷ்கரர்‌ மட்டுமே அரசர்‌!” என்றார்‌ 
சுநீதர்‌. 


“ஆம்‌!” என்று ஒரு குலமூத்தார்‌ கூவினார்‌. “நம்‌ அரசர்‌ 
இவர்‌ மட்டுமே. நாம்‌ வெல்வோம்‌. நம்‌ குடிகள்‌ நம்‌ 
நிலத்தை முழுதாளும்‌.” குடிமூத்தார்‌ அனைவரும்‌ 
கோல்களைத்‌ தூக்கி “ஆம்‌ ஆம்‌ ஆம்‌” என கூவினர்‌. 
புஷ்கரன்‌ திகைத்தவன்போல நின்றான்‌. “வாளை 
உருவுக, இளவரசே” என்றார்‌ சுநீதர்‌. புஷ்கரன்‌ தன்‌ 
இடைவாளை உருவி கலியின்‌ காலடிநோக்கி நீட்டினான்‌. 
அது பாம்புநாக்கென நடுங்கியது. அதன்மேல்‌ தன்‌ 
கையில்‌ வழிந்த குருதித்துளிகளைச்‌ சொட்டி மலர்‌ 
ஒன்றை இட்டு “பழிகொள்க! வெற்றிசூடுக!” என்று பூசகர்‌ 
வாழ்த்தினார்‌. அவன்‌ வாளைச்‌ சுழற்றித்‌ தூக்கி 
தலைமேல்‌ எழுப்பினான்‌. “அமைதி... அமைதி” என்றார்‌ 
சுநீதர்‌. புஷ்கரன்‌ கைகள்‌ நடுங்க உடல்‌ 
மெய்ப்புகொண்டது. “வஞ்சினம்‌ உரையுங்கள்‌, இளவரசே” 
என்றார்‌ சுநீதர்‌. “அது நம்‌ தெய்வத்தின்‌ ஆணை” என்றார்‌ 
இன்னொருவர்‌. 


அவன்‌ மூச்சுவாங்கினான்‌. வாள்‌ கையில்‌ காற்றுபட்ட 
கொடி என படபடப்பதாகத்‌ தோன்றியது. “உம்‌” என்றார்‌ 
சுநீதர்‌. அவன்‌ வாளை ஆட்டினான்‌. வெளியே முரசுகள்‌ 
முழங்க பல்லாயிரம்‌ குரல்கள்‌ வெடித்தெழுந்து 
“தாளகக்குடி வெல்க! கலிமைந்தர்‌ வெல்க! புஷ்கரர்‌ 
வெல்க!” என ஓசையிட்டன. அவன்‌ கண்கள்‌ கசியும்படி 
மெய்விதிர்ப்புகொண்டான்‌. “குருதியால்‌ கழுவுவேன்‌! 
குருதி ஒன்றை மட்டுமே நிகர்வைப்பேன்‌! ஆணை! 
ஆணை! ஆணை!” என்றான்‌. “ஆம்‌, ஆணை! ஆணை! 
ஆணை!” என்றனர்‌ சூழ்ந்திருந்த குடித்தலைவர்கள்‌. 
வாளைத்‌ தாழ்த்தியபின்‌ உடலில்‌ நுரைத்த ஆற்றல்‌ 
அனைத்தும்‌ ஒழுகி மறைய தலைசுற்றுவதுபோல 
உணர்ந்தான்‌. பெருமூச்சுவிட்டபடி தோள்தளர்ந்தான்‌. 


“மங்கலம்‌ கொள்க!” என்றார்‌ பூசகர்‌. கலிக்குப்‌ படைத்த 
அப்பம்‌, மலர்‌, சிறு பனைகொட்டையில்‌ கள்‌ மூன்றையும்‌ 
ஒரு தாலத்தில்‌ வைத்து அவனுக்கு அளித்தார்‌. 
“இருவரும்‌ ஓருடல்‌ கைகளென கொள்க அதை” என்றார்‌ 
சுநீதர்‌. புஷ்கரனும்‌ மாலினியும்‌ கைநீட்டி அத்தாலத்தை 
வாங்கிக்கொண்டனர்‌. பூசகர்‌ பலிக்குருதி மையைத்‌ 
தொட்டு இருவருக்கும்‌ பொட்டு அணிவித்தார்‌. “தெய்வம்‌ 
துணைகொள்ளும்‌. எதற்கும்‌ அஞ்சேல்‌. எங்கும்‌ தளரேல்‌. 


எந்நிலையிலும்‌ பின்நோக்கேல்‌. ஆம்‌, அவ்வாறே ஆகுக!” 
என்றார்‌ பூசகர்‌. அவர்கள்‌ இருவரும்‌ அவரை வணங்கி 
விலகினர்‌. 


[10௨ஐ6]சுநீதர்‌ பெருமூச்சுடன்‌ உடல்‌ இயல்பாகி முகம்‌ 
மலர்ந்து “மணவினை முடிந்தது. கலிங்க இளவரசி நம்‌ 
குடிக்கு தலைவியென்றானாள்‌. நிஷதகுலம்‌ என்றும்‌ 
இந்நாளை கொண்டாடட்டும்‌. இத்தருணம்‌ நம்‌ 
கொடிவழிகளின்‌ நினைவில்‌ வாழட்டும்‌” என்றார்‌. 
அனைவரும்‌ ஒருவரை ஒருவர்‌ தழுவிக்கொண்டு சிரித்து 
முகமன்‌ பரிமாறிக்கொண்டார்கள்‌. “செல்வோம்‌” என்று 
சுநீதர்‌ புஷ்கரனை தொட்டார்‌. எரிச்சல்‌ 
கொண்டவன்போல, எதையோ எண்ணி 
தடுமாறுபவன்போல கைவிரல்களால்‌ காற்றில்‌ எதையோ 
சுழற்றியபடி புஷ்கரன்‌ அவருடன்‌ நடந்தான்‌. ரிஷபன்‌ 
வாளேந்தி உடன்‌ வந்தான்‌. சுநீதர்‌ “நாம்‌ அரண்மனைக்கு 
செல்கிறோம்‌. ஊருண்டாட்டு ஒருங்கமைந்துள்ளது. 
அடுமனைப்‌ புகையின்‌ மணம்‌ எழுகிறது” என்றார்‌. 
ரிஷபன்‌ “நம்‌ தேர்‌ மறுபக்கம்‌ சென்று நின்றுள்ளது, 
அரசே” என்றான்‌. புஷ்கரன்‌ சினத்துடன்‌ அவனை 
நோக்கி “தெரியும்‌” என்றான்‌. 


“இருவரும்‌ இணைந்து மக்கள்‌ நடுவே செல்லவேண்டும்‌. 
அவர்களின்‌ நல்வாழ்த்துக்கள்‌ பொழியட்டும்‌” என்றார்‌ 
சுநீதர்‌. புஷ்கரனின்‌ இடப்பக்கம்‌ மாலினிதேவி வந்து 
நின்றாள்‌. அவர்களின்‌ ஆடைமுனைகளை 
மூதன்னையர்‌ சேர்த்துக்கட்டினர்‌. வாழ்த்தொலி 
எழுப்பியபடி மக்கள்‌ அரிசியையும்‌ மலரையும்‌ 
அவர்கள்மேல்‌ தூவினர்‌. மாலினியின்‌ சுட்டுவிரலை தன்‌ 
சுட்டுவிரலால்‌ பற்றியபடி புஷ்கரன்‌ மக்கள்‌ நடுவே 
உருவான ஆழ்நெடும்பாதையில்‌ நடந்தான்‌. வாளுடன்‌ 
ரிஷபன்‌ உடன்‌ வந்தான்‌. மலர்களும்‌ அரிசியும்‌ உடல்மேல்‌ 
விழுவது அவனுக்கு உளப்புரட்டலை அளித்தது. 
தலையில்‌ தொங்கிநின்ற மலர்களை தட்டிவிட 
விரும்பினான்‌. சூழ தெரிந்த பல்விரிந்த முகங்கள்‌ 
கெடுகனவிலென இளித்தன. கண்கள்‌ ஒவ்வொன்றிலும்‌ 
வெறிப்பு. கொன்று உண்ணும்‌ கான்விலங்கின்‌ 
அறியாமை கலந்த உவகை. 


தேர்‌ வந்து நின்றது. சுநீதர்‌ “அரண்மனைக்குச்‌ 
செல்லுங்கள்‌, இளவரசே. அரசஆடையில்‌ உண்டாட்டுக்கு 
எழுந்தருளுங்கள்‌. அரசியும்‌ ஆடைமாற்றி வந்து 
சேரட்டும்‌. அதற்குள்‌ இங்குள்ள மக்கள்‌ வழிபாடு முடிந்து 
ஊண்கூடங்களுக்கு வந்துவிடுவார்கள்‌...” என்றார்‌. 
அவன்‌ “நன்று” என்றபின்‌ படிகளில்‌ கால்வைத்து 


மேலேறினான்‌. ரிஷபன்‌ வாள்‌ தாழ்த்தி வணங்கி மூன்று 
எட்டுவைத்து பின்னடைந்தான்‌. மாலினிதேவி 
அவனுக்குப்‌ பின்னால்‌ படியிலேறி அவனருகே 
அமர்ந்தாள்‌. தேர்‌ மெல்லிய உலுக்கலுடன்‌ 
உயிர்கொண்டது. புரவி ஒன்று சீறி மூச்சுவிட்டது. 
வெளியே அரசர்‌ கிளம்புவதை அறிவிக்கும்‌ முரசொலியும்‌ 
கொம்பொலியும்‌ எழுந்தன. தேர்‌ நகர்ந்து உலுக்கி மெல்ல 
சாலையை அடைந்து விரைவுகொண்டது. குளிர்ந்த 
காற்று திரைச்சீிலைகளை அசைத்தபடி உள்ளே 
பெருகிவந்தது. 


அவன்‌ மீண்டும்‌ புரவியின்‌ சீறலோசையை கேட்டான்‌. 
ஆனால்‌ அது அருகிலென சித்தம்‌ உணர்ந்ததும்‌ திரும்பிப்‌ 
பார்த்தான்‌. மேலாடையால்‌ முகத்தை மூடியபடி 
மாலினிதேவி அழுதுகொண்டிருந்தாள்‌. சில கணங்கள்‌ 
அவன்‌ அவளையே நோக்கினான்‌. இருமுறை வாயும்‌ 
கையும்‌ அசைந்தன. சொல்லெடுக்காமல்‌ திரும்பி 
கண்களை மூடிக்கொண்டான்‌. சகடஒலியின்‌ 
நேர்த்தியான தாளம்‌ அவனை ஆறுதல்படுத்துவதாகத்‌ 
தோன்றியது. 

41. தனிநகை 


[।age]lவிராடபுரியின்‌ அரண்மனையில்‌ திரெளபதிக்கு 
தனியறை ஒன்று ஒதுக்கப்பட்டது. அரசி 
சுதேஷ்ணையின்‌ ஆணைப்படி அவ்வறையை 
அவளுக்குக்‌ காட்டுவதற்கு அவளை அழைத்துச்‌ சென்ற 
தலைமைச்சேடி பிரீதை அவளிடம்‌ “இங்கு இளம்சேடியர்‌ 
எவருக்கும்‌ தனியறைகள்‌ ஒதுக்கப்படுவதில்லை. 
அவர்கள்‌ பொதுக்கூடங்களில்தான்‌ அந்தியுறங்க 
வேண்டுமென்பது ஆணை? என்றாள்‌. திரெளபதி திரும்பி 
அவளை பார்க்கவில்லை. அவள்‌ மெல்லிய 
சிரிப்பொலியுடன்‌ “எவள்‌ எங்கு எவருடன்‌ 
சென்றிருக்கிறாளென்ற கணக்கை தலைமைச்சேடி 
எடுக்கவேண்டுமல்லவா? அதற்கு உகந்த வழி அதுவே 
அன்றி, தனியறைகள்தோறும்‌ சென்று கதவைத்‌ தட்டவா 
முடியும்‌?” என்றாள்‌. 


திரெளபதி அவளை நோக்காமலேயே நடந்தாள்‌. 
எதையோ மிதித்து குழப்புவதுபோன்ற காலடிகளுடன்‌ 
ததும்பும்‌ தடித்த வெண்ணிற உடலை உந்தி உந்தி 
நடந்தாள்‌ பிரீதை. உருண்ட முகமும்‌ மின்னும்‌ சிறிய 
கண்களும்‌ கொண்ட பிரீதை முன்பொரு காலத்தில்‌ 
அழகியெனக்கூட தோன்றியிருக்கக்கூடும்‌. 
எட்டா ஊறி அவள்‌ முகத்தில்‌ தேங்கியிருந்த 
அறியமுடியாத நஞ்சு ஒன்று பார்த்த முதற்கணமே 
எரிச்சலையும்‌ வெறுப்பையும்‌ உருவாக்குவதாக இருந்தது. 
மூச்சிரைத்தபடி வியர்வை வாடை எழ அவள்‌ நடந்தாள்‌. 
அவள்‌ மூச்சில்‌ வெந்த ஊனின்‌ கெடுமணம்‌ இருந்தது. 


“இந்த அறையில்‌ முன்பு நான்தான்‌ தங்கியிருந்தேன்‌. 
என்னை அடுமனைக்கூடத்தின்‌ தலைவியாக 
அமர்த்தியபோது இங்கிருந்து ஒழிந்து சென்றேன்‌. 
அதிலிருந்து இங்கு எவரும்‌ தங்குவதில்லை. உள்ளே 
பெட்டிகள்தான்‌ இருந்தன. அரசி ஆணையிட்டதனால்‌ 
இதை தூய்மை செய்யச்‌ சொன்னேன்‌” என்று சொல்லி 
அவள்‌ நீண்ட மூவெட்டுத்‌ தாழ்க்கோலால்‌ அதன்‌ பூட்டை 
திறந்தாள்‌. மும்முறை சுழற்றி உள்ளே தாழ்விலகும்‌ 
ஒலியை கேட்டபின்‌ கதவை தள்ளித்திறந்து “குனிந்து 
வரவேண்டும்‌. தலை மேலே முட்டக்கூடும்‌” என்று சொல்லி 
உள்ளே சென்றாள்‌. 


அவரது அன்னை அகமுதிர்வற்ற பேதை. அவரை 
தனக்கான விளையாட்டுப்பாவையாக 
ஆக்கிக்கொண்டார்‌. புறவுலகைக்‌ காட்டவில்லை. 
மானுடக்குழந்தைகள்‌ விழுந்தும்‌ எழுந்தும்‌ 
கற்றுக்கொள்ளும்‌ எதையுமே கற்றுக்கொள்ள 
விடவில்லை. அதுதான்‌ அவரது நரம்புகளை 
நொய்மையாக்கியிருக்கிறது. அவற்றை மருத்துவர்‌ 
சீர்செய்ய இயலாது. நாம்‌ அவற்றை வலுப்படுத்துவோம்‌.” 


மாத்ரி வாய்நீரை விழுங்கும்‌ ஒலி கேட்டது. “சொல்‌” 
என்றாள்‌ குந்தி. “இல்லை” என அவள்‌ தயங்கினாள்‌. “நீ 
கேட்கவிருப்பதை நான்‌ அறிவேன்‌” என்றாள்‌ குந்தி. “ஆம்‌ 
அக்கா. அவர்‌ உங்கள்‌ படுக்கையில்‌ ஆண்மகனாக 
இருந்திருக்கிறாரா?” என்றாள்‌ மாத்ரி. மீண்டும்‌ ஒரு 
நேரடியான வினா. மதியூகிகளிடம்‌ பேசிப்பேசி நேரடி 
வினாக்களை எதிர்கொள்ளும்‌ வல்லமையை 
இழந்துவிட்டேனா என்ன என்று குந்தி 
வியந்துகொண்டாள்‌. 


“இல்லை” என்றாள்‌ குந்தி. மாத்ரி நிமிர்ந்து நோக்கினாள்‌. 
“அதற்குக்‌ காரணம்‌ நானே. என்னை அவர்‌ 
துணைவியாக எண்ண இயலவில்லை. நான்‌ அவரை 
முதலில்‌ காணும்போது அவரது நரம்புகள்‌ அதிர்ந்து 
முடிச்சிட்டுக்கொண்டன. நான்‌ அவரை அன்னையின்‌ 
இடத்திலிருந்து ஆற்றுப்படுத்தினேன்‌. அதன்பின்‌ 
நாங்கள்‌ ஆணும்பெண்ணுமாக உணரவில்லை. என்‌ 
உடல்‌ அவரை என்‌ மைந்தனாகவே எண்ணுகிறது.” 
மாத்ரியால்‌ அதை விளங்கிக்கொள்ள முடியவில்லை என 
கண்கள்‌ காட்டின. “ஆனால்‌ அவர்‌ உடலால்‌ 
பெண்ணுடன்‌ இருக்கமுடியும்‌. அதை நான்‌ அறிவேன்‌.” 


மாத்ரி மூச்சை இழுத்துவிட்டாள்‌. “அவ்வாறு ஒருமுறை 
இருந்துவிட்டாரென்றால்‌ அவரைக்‌ கட்டியிருக்கும்‌ 
நரம்புகளின்‌ முடிச்சுகளெல்லாம்‌ தளரும்‌. அவர்‌ 
விடுதலை பெறுவார்‌. அதை நீ நிகழ்த்துவாயென நான்‌ 
எண்ணுகிறேன்‌” என்றாள்‌ குந்தி. “எனக்கு ஒன்றுமே 
விளங்கவில்லை அக்கா” என்றாள்‌ மாத்ரி. 
“விளங்கிக்கொள்ள ஏதுமில்லை. நீ அவருக்கிணையான 
விளையாட்டுப்பெண்‌. அவ்வாறே அவருடன்‌ இரு” 
என்றாள்‌ குந்தி. 

மாத்ரி மெல்லிய விசும்பல்‌ ஓசையுடன்‌ முகம்‌ 
பொத்திக்கொண்டாள்‌. “என்ன இது? நீ ஒரு 
ஷத்ரியப்பெண்‌. அஸ்தினபுரியின்‌ அரசி” என்று அவள்‌ 
தலையைத்‌ தொட்டு தன்னுடன்‌ 


திரெளபதி மிகவும்‌ குனியவேண்டியிருந்தது. மிகச்‌ சிறிய 
அறை. இரு கைகளையும்‌ விரித்தால்‌ இரு சுவர்களையும்‌ 
தொடமுடியுமென்று தோன்றியது. சிறிய ஒரு சாளரம்‌ 
மட்டுமே இருந்தது. கைகளை தூக்கினால்‌ மச்சுப்பலகை 
முட்டியது. முழங்காலளவு உயரம்‌ கொண்ட சிறிய மஞ்சம்‌ 
ஒன்று அறையில்‌ போடப்பட்டிருந்தது. அந்த மஞ்சம்‌ 
அளவுக்கே இடம்‌ எஞ்சியிருந்தது. “இங்கு ஒரு பெரிய 
மரப்பெட்டி உள்ளது. உங்கள்‌ பொருட்களை 
வைத்துக்கொள்ளலாம்‌. அதை மூடி தரையில்‌ அமர்ந்து 
பெட்டி மேல்‌ ஓலைகளை வைத்து எழுதவும்‌ செய்யலாம்‌” 
என்று பிரீதை சொன்னாள்‌. “நீங்கள்‌ ஓலைகளில்‌ 
எழுதுவதை விரும்புவீர்களென்று அரசி என்னிடம்‌ 
சொன்னார்‌.” 


மீண்டும்‌ அந்தச்‌ சிரிப்பு. அது வெறும்‌ ஒலியாகவே 
அவளிடமிருந்து எழுந்தது. முகத்திலும்‌ கண்களிலும்‌ 
அச்சிரிப்பு தெரியவில்லை. “மலரையோ 
கணையாழியையோ அனுப்புவதைவிட ஓர்‌ ஓலையில்‌ 
இரண்டு வரி எழுதி அனுப்பினால்‌ ஆண்கள்‌ பெரிதும்‌ 
மகிழ்கிறார்கள்‌. நூல்‌ பயிலாதவர்களுக்குக்கூட கற்ற 
பெண்ணொரருத்தியுடன்‌ கூடுவது பெருமிதத்தை 
அளிக்கிறது” என்றாள்‌. “அடுமனைச்சேடியரில்கூட 
எழுத்து 0 மதிப்பு மிகுதி. இங்கே அனிதை 
என்று ஒருத்தி இருந்தாள்‌. காவியம்‌ கற்றவள்‌ 
என்பார்கள்‌. புரவிச்சூதன்‌ ஒருவனுடன்‌ சென்றாள்‌. 
அவன்‌ அவளை அயலூர்‌ விடுதியில்‌ கைவிட்டுவிட்டுச்‌ 
சென்றான்‌ என்றார்கள்‌.” 


திரெளபதி அவளை நோக்கி திரும்பி “என்னுடைய 
மரவுரிகளும்‌ தலையணைகளும்‌ எங்கே?” என்றாள்‌. 
oO தடுமாறி “அங்கே வெளியே” என்றாள்‌. நேருக்கு 
நேர்‌ விழிநோக்கிப்‌ பேசுவது அவளை நிலைகுலைய 
வைக்கிறது என்பதை திரெளபதி முன்னரே 
கண்டிருந்தாள்‌. பிறரில்‌ அவள்‌ எழுப்பும்‌ வெறுப்பும்‌ 
கசப்பும்‌ அவள்‌ தனக்குச்‌ சுற்றும்‌ 
போட்டுக்கொண்டிருக்கும்‌ அரண்‌. “அவற்றை 
எடுத்துக்கொண்டு வந்து இந்த மஞ்சத்தில்‌ வை” என்று 
திரெளபதி ஆணையிட்டாள்‌. அறியாது “அவ்வாறே” 
என்றபின்‌ பிர்தை சட்டென்று முகம்‌ சிவந்து விழிகள்‌ 
எரிய “சேடியர்‌ தங்கள்‌ பணிகளை தாங்களேதான்‌ 
செய்துகொள்ளவேண்டும்‌” என்றாள்‌. 


“நன்று! இப்பணிகளைச்‌ செய்ய பிறிதொரு சேடியை 
அனுப்பும்படி நான்‌ அரசியிடம்‌ சொல்கிறேன்‌” என்றாள்‌ 
திரெளபதி. பிரீதை தடுமாறி “இல்லை, நான்‌ அவ்வாறு 


சொல்லவில்லை. இதோ எடுத்துக்கொண்டு வருகிறேன்‌” 
என்று சொல்லி வெளியே சென்றாள்‌. அங்கு அவள்‌ 
பிறிதொரு சேடியை நோக்கி “யாரடி? அங்கு என்ன 
செய்கிறாய்‌? இந்த மரவுரிகளையும்‌ 
தலையணைகளையும்‌ எடுத்து உள்ளே 
வைக்கவேண்டுமென்று உன்னிடம்‌ பலமுறை 
சொல்லியிருந்தேனல்லவா? எழுதித்‌ தந்தால்தான்‌ 
செய்வீர்களோ? சவுக்கின்‌ சுவை என்ன என்று உங்கள்‌ 
தோல்களுக்கு இன்னும்‌ தெரியவில்லை. நான்‌ எப்போதும்‌ 
இதேபோல பொறுமையாக இருக்க மாட்டேன்‌” என்று 
கூச்சலிட்டது கேட்டது. 


மாநிற உடலும்‌ நீண்ட முகமும்‌ பெரிய கண்களும்‌ 
கொண்ட சேடிப்பெண்‌ ஒருத்தி மரவுரிகளையும்‌ 
தலையணையையும்‌ உள்ளே எடுத்துக்கொண்டு வந்து 
மரவுரிகளை சீராக விரித்து அவற்றில்‌ தலையணையை 
வைத்தாள்‌. திரெளபதி மரப்பெட்டிமேல்‌ அமர்ந்து சாளரம்‌ 
வழியாக வெளியே பார்த்துக்கொண்டிருந்தாள்‌. 
முதற்கணம்‌ மிகச்‌ சிறிதென்று தோன்றிய அவ்வறை 
விரிந்துகொண்டிருந்தது. அவளுக்கு மட்டுமேயான ஒரு 
சிறிய இடம்‌. அலைவிரிவில்‌ ஓர்‌ ஓடம்போல. 


மரவுரிகளை விரித்து முடித்து நிமிர்ந்து நின்ற இளம்சேடி 
தாழ்ந்த குரலில்‌ “பிறிதேதாவது...?” என்றாள்‌. திரெளபதி 
திரும்பிப்பார்த்து “உன்‌ பெயரென்ன?” என்றாள்‌. அவள்‌ 
முகம்‌ சிவந்து விழி தாழ்த்தி மெல்லிய குரலில்‌ 
“சுபாஷிணி” என்றாள்‌. “நான்‌ சூதப்பெண்‌. இங்குதான்‌ 
பிறந்து வளர்ந்தேன்‌.” திரெளபதி “இசை 
கற்றிருக்கிறாயா?” என்று கேட்டாள்‌. “இல்லை, நாங்கள்‌ 
அடுமனையாளர்கள்‌” என்று அவள்‌ சொன்னாள்‌. “என்‌ 
அன்னை இங்குதான்‌ பணியாற்றினாள்‌. சென்ற ஆண்டு 
வயிற்றுச்‌ சூலை நோயால்‌ உயிர்‌ துறந்தாள்‌. தந்தை 
எவரென்று அவள்‌ என்னிடம்‌ சொன்னதில்லை.” 


திரெளபதி “உன்‌ குரல்‌ நன்று, நீ பாட்டு கற்றிருக்கலாம்‌” 
என்றாள்‌. “இங்கு அதற்கெல்லாம்‌ பொழுதே இல்லை” 
என்றாள்‌ சுபாஷிணி. அவள்‌ செல்லலாம்‌ என திரெளபதி 
விழிகாட்டி சாளரத்தை நோக்கினாள்‌. அவள்‌ அங்கேயே 
நிற்பதை விழிமுனையால்‌ கண்டு புருவத்தை 
தூக்கினாள்‌. அவள்‌ தயங்கி “ஒன்று சொல்லவா?” 
என்றாள்‌. “சொல்‌” என்றாள்‌ திரெளபதி புன்னகையுடன்‌. 
“தாங்கள்‌ சூதப்பெண்‌ அல்ல, ஷத்ரியப்பெண்‌. 
சூதப்பெண்களுக்கு இவ்வாறு ஆணையிட முடியாது. 
தாங்கள்‌ எங்கோ அரசொன்றை ஆண்டவர்‌. அரியணை 
அமர்ந்தவர்‌. அதை இங்கு அனைவருமே 


பேசிக்கொண்டிருக்கிறார்கள்‌” என்றாள்‌. 


“நன்று” என்று திரெளபதி புன்னகைத்தாள்‌. “தாங்கள்‌ 
யாரென்று நான்‌ கேட்கப்போவதில்லை. 
கேட்கக்கூடாதென்று பேரரசியின்‌ ஆணை என்றார்கள்‌” 
என்று சுபாஷிணி சொன்னாள்‌. “ஆனால்‌...” என்றபின்‌ 
சொல்நிறுத்தி திரும்பிச்‌ செல்ல முயன்றாள்‌. “சொல்‌, 
என்ன?” என்றாள்‌ திரெளபதி. “ஒன்றுமில்லை” என்றாள்‌ 
அவள்‌. “சொல்‌! என்ன சொல்ல வந்தாய்‌?” என்றாள்‌ 
திரெளபதி. “தாங்கள்‌ ஏதோ மாற்றுருகொண்டு இங்கு 
வந்திருக்கிறீர்கள்‌. மாற்றுருவேயானாலும்‌ எங்கள்‌ 
கூட்டத்தில்‌ ஒருவர்‌ இவ்வண்ணம்‌ பேரரசியரின்‌ 
தோற்றத்துடனும்‌ நிமிர்வுடனும்‌ இருப்பது மிகப்பெரிய 
உவகையளிக்கிறது” என்றாள்‌. 


“ஏன்‌?” என்றாள்‌ திரெளபதி. நாணப்‌ புன்னகையுடன்‌ 
“தனியறையில்‌ அமர்ந்து பகற்கனவு காணும்போது 
தங்களைப்போல நானும்‌ ஆவதாக கற்பனை 
செய்துகொள்ளலாம்‌ அல்லவா?” என்று அவள்‌ 
சொன்னாள்‌. அவ்விளமையின்‌ தூய சிரிப்பு 
திரெளபதியை மலரவைத்தது. “அருகே வா!” என்றாள்‌. 
அவள்‌ கால்‌ உழற்றி தயங்கி சிறுமியைப்போல அருகே 
சென்றதும்‌ அவள்‌ கைகளைப்பற்றி இழுத்து 
அருகணைத்து “உனக்கு என்ன வயதாகிறது?” என்றாள்‌ 
திரெளபதி. “பதினாறு” என்றாள்‌ சுபாஷிணி. 


“கனவுகள்‌ காணும்‌ வயது. கனவு காண்பதில்‌ 
பிழையொன்றுமில்லை. குற்றவுணர்வோ நாணமோ 
கொண்டு அதை கட்டுப்படுத்த வேண்டியதில்லை. உன்‌ 
வயதில்‌ நானும்‌ மிகப்பெரிய கனவுகளைக்‌ கண்டேன்‌. 
இன்று எண்ணுகையில்‌ அக்கனவுகளுக்கு நடைமுறைப்‌ 
பொருளென்று ஏதுமில்லை என்று தோன்றுகிறது. 
அக்கனவுகள்‌ அளித்த இன்பம்‌ மட்டுமே அவற்றின்‌ 
பயன்‌” என்றாள்‌ திரெளபதி. அவள்‌ “தாங்கள்‌ கண்ட 
கனவுகள்‌ எதுவும்‌ நிறைவேறவில்லையா?” என்றாள்‌. 


திரெளபதி புன்னகையுடன்‌ “கனவுகள்‌ முழுக்க 
நிறைவேறும்‌ வாழ்க்கை தேவர்களுக்கும்‌ 
அமைவதில்லை. என்‌ கனவுகளில்‌ ஒரு பகுதி 
நிறைவேறியது. ட எஞ்சியவற்றை 
அடைந்துவிடலாமென்று எண்ணினேன்‌. இப்போது 
கனவுகளைத்‌ துரத்துவதைப்போல வாழ்க்கையை 
வீணடிப்பது பிறிதொன்றில்லை என்று தோன்றுகிறது. 
கனவுகளில்‌ அமர்ந்து திளைத்து மகிழ்ந்து அவற்றிலேயே 
மூழ்கி மறைய முடியுமென்றால்‌ அதுவே பெருங்கொடை” 


என்றாள்‌. 


“நீங்கள்‌ நூல்கற்ற விறலியைப்போல்‌ பேசுகிறீர்கள்‌” 
என்றாள்‌ சுபாஷிணி. “நான்‌ நூல்கற்றிருக்கிறேன்‌” 
என்றாள்‌ திரெளபதி. வெளியே பிரீதை “ஏய்‌ சுண்டெலி, 
அங்கு என்ன செய்கிறாய்‌? உன்னிடம்‌ நான்‌ 
சொன்னதென்ன?” என்று குரலெழுப்பினாள்‌. “அய்யோ... 
நான்‌ செல்லவேண்டும்‌” என்ற சுபாஷிணி 
புன்னகையுடன்‌ “சுண்டெலி என்பது நான்தான்‌. என்‌ 
முகம்‌ கூரியது என்கிறார்கள்‌” என்றாள்‌. சிறிய 
வாயிலுக்கப்பால்‌ பிரீதை தோன்றினாள்‌. திரெளபதியின்‌ 
கைகளை உதறி பின்னால்‌ நகர்ந்த சுபாஷிணி “நான்‌ 
இவர்களிடம்‌...” என்று ஏதோ சொல்லத்‌ தொடங்க அவள்‌ 
“உன்‌ தோலை உரிக்காமல்‌ இன்று விடப்போவதில்லை. 
ஒரு நாழிகையாக ஒரு வேலையை செய்கிறாயா? வா, 
வாடி” என்றாள்‌. 


திரெளபதி பிரீதையிடம்‌ “உள்ளே வா” என்றாள்‌. “யாரிடம்‌ 
சொல்கிறாய்‌? என்னிடமா?” என்றாள்‌ அவள்‌. 
“உன்னிடம்தான்‌. உள்ளே வா” என்றாள்‌ திரெளபதி. 
அவள்‌ முகம்‌ சிவக்க மூச்சு சீற “நான்‌ இங்கே 
சேடியர்தலைவி... நான்‌...” என பேசத்தொடங்க “உள்ளே 
வா” என்றாள்‌ திரெளபதி. அவள்‌ கண்ணறியா 
சரடொன்றால்‌ இழுக்கப்பட்டதுபோல உள்ளே வந்ததும்‌ 
“உன்னிடம்‌ ஒரு சொல்‌ தனியாக நான்‌ சொல்லவேண்டும்‌” 
என்றாள்‌ திரெளபதி. “என்ன சொல்லப்போகிறாய்‌?” 
என்று பிர்தை படபடப்புடன்‌ கேட்டாள்‌. அவள்‌ உடலே 
சிவந்து வியர்வை பொடித்தது. “என்ன 
சொல்லப்போகிறாய்‌? நான்‌ யார்‌ என்று அறிவாயா?” 
என்றாள்‌. 


“அறிந்த பின்தான்‌ இதை சொல்கிறேன்‌. இனி 
எனக்கெதிராகவோ எனக்கு வேண்டியவர்களுக்கு 
எதிராகவோ ஓர்‌ எண்ணம்‌ உன்‌ உள்ளத்தில்‌ 
எழுந்ததென்று நானறிந்தால்‌ உன்‌ கழுத்தில்‌ 
குறுவாளைப்‌ பாய்ச்ச தயங்கமாட்டேன்‌. என்னால்‌ அது 
மிக எளிதாக இயலும்‌ என்பதை நான்‌ சொல்ல 
வேண்டியதில்லை” என்றாள்‌ திரெளபதி. பிர்தை இரு 
கைகளும்‌ தளர்ந்து தொடைமேல்‌ உரசி விழ தொங்கிய 
முலைச்சுமைகள்‌ எழுந்தமைய “நான்‌ இங்கு...” என்று 
தடுமாறினாள்‌. “இனி இந்த அகத்தளம்‌ முழுவதும்‌ என்‌ 
ஆணைகள்‌ மட்டுமே செல்லும்‌. மறுசொல்‌ எடுக்கவோ 
எண்ணவோ எவருக்கும்‌ ஒப்புதல்‌ இல்லை. அவ்வாறு 
என்‌ சொல்‌ கடந்து செல்லும்‌ எவரும்‌ இங்கு உயிர்‌ 
வாழமாட்டார்கள்‌” என்றாள்‌ திரெளபதி. 


அவள்‌ விழிகளை கூர்ந்து நோக்கி “ஏனெனில்‌ ஐந்து 
கந்தர்வர்களால்‌ காக்கப்படும்‌ பெண்‌ நான்‌. உனது 
அத்தனை கரவுச்‌ செயல்களையும்‌ நன்கறிந்தவள்‌. இனி 
அறியவேண்டுவதும்‌ ஏதேனும்‌ இருந்தால்‌ ஓரிரவுக்குள்‌ 
என்னால்‌ அறியவும்‌ இயலும்‌” என்றாள்‌ திரெளபதி. 
அவள்‌ கால்‌ தளர்ந்து கைநீட்டி சுவரை பற்றிக்கொண்டு 
“கரவு என்று எதை சொல்கிறீர்கள்‌? நான்‌ ஏதுமறியேன்‌” 
என்றாள்‌. திரெளபதி “இவ்வரண்மனையிலிருந்து 
கீசகருக்கு செய்திகளை கொண்டு செல்லும்‌ சிலரில்‌ 
ஒருத்தி நீ. இங்கு நான்‌ வந்த முதல்நாள்‌ நானும்‌ அரசியும்‌ 
தனித்திருந்து பேசுகையில்‌ அவ்வறைக்கு வெளியே நீ 
நின்றிருந்தாய்‌. அரசி பேசுவது உனக்கு காதில்‌ 
விழவில்லை. ஆனால்‌ அரசியிடம்‌ நான்‌ எத்தனை 
பொழுது பேசினேன்‌ என்பதை உடனடியாக கீசகரிடம்‌ 
சென்று சொன்னாய்‌” என்றாள்‌. 


கையசைத்து முகம்‌ பதறி “இல்லை...” என்று சொல்லத்‌ 
தொடங்கிய பிரீதை “நான்‌ என்ன செய்வேன்‌? 
சொல்லும்படி எனக்கு ஆணையிட்டால்‌ அதை 
செய்துதானே ஆகவேண்டும்‌? கீசகரின்‌ ஆணையை மீறும்‌ 
ஆற்றல்‌ கொண்ட எவரும்‌ இந்த நகரில்‌ இல்லை” 
என்றாள்‌. திரெளபதி “ஆம்‌, நீ சொல்லக்கூடாதென்று 
நான்‌ ஆணையிடவில்லை. நீ சொல்வது எனக்குத்‌ 
தெரியும்‌ என்று மட்டும்தான்‌ சொன்னேன்‌. செல்க!” 
என்றாள்‌. அவள்‌ கைநீட்டி “நான்‌ எளியவள்‌. 
நினைவறிந்த நாள்முதலாய்‌ இங்கு 
அண்டிப்பிழைப்பவள்‌. எவருக்கும்‌ உளமறிந்து எந்தத்‌ 
தீங்கும்‌ செய்ததில்லை. வாழ்வதின்‌ பொருட்டு எதையோ 
செய்கிறேன்‌” என்றாள்‌. “ஆம்‌, எந்தத்‌ தீங்கும்‌ 
செய்யாமலிருக்கும்‌ வரை உனக்கும்‌ எத்தீங்கும்‌ நிகழாது” 
என்று திரெளபதி சொன்னாள்‌. கைகூப்பியபின்‌ 
கண்ணீரைத்‌ துடைத்தபடி பிர்தை வெளியேறினாள்‌. 


சுபாஷிணி அவள்‌ செல்வதைப்‌ பார்த்தபின்‌ நெஞ்சில்‌ 
கை வைத்து “ஐயோ?” என்றாள்‌. “என்ன?” என்றாள்‌ 
திரெளபதி. “அவள்‌ யார்‌ தெரியுமா? அவளுக்கு நாவில்‌ 
நஞ்சு. கண்களில்‌ அதைவிடக்‌ கொடிய நஞ்சு. இங்கு 
அவளை அஞ்சாத பெண்கள்‌ எவருமே இல்லை” 
என்றாள்‌. “இனி அஞ்ச வேண்டியதில்லை” என்றாள்‌ 
திரெளபதி. “ஆம்‌, நான்‌ உங்கள்‌ கண்களில்‌ 
பட்டுவிட்டேன்‌. இனி எதையும்‌ நான்‌ 
அஞ்சவேண்டியதில்லை” என்று சுபாஷிணி சொன்னாள்‌. 
பிறகு தாழ்ந்த குரலில்‌ “மெய்யாகவா?” என்றாள்‌. 


“என்ன?” என்றாள்‌ திரெளபதி. “ஐந்து கந்தர்வர்கள்‌ 


இருக்கிறார்களா?” என்றாள்‌. “ஆம்‌, ஐந்துபேர்‌. நான்‌ ஐந்து 
கந்தர்வர்களை மணந்தவள்‌” என்றாள்‌. அவள்‌ மேலும்‌ 
குரல்தாழ “எங்கிருக்கிறார்கள்‌?” என்றாள்‌. கண்களில்‌ 
சிரிப்புடன்‌ “இங்கு” என்றாள்‌ திரெளபதி. அவள்‌ 
கழுத்திலும்‌ தோளிலும்‌ மெய்ப்பு எழுந்தது. 
அழுவதுபோன்ற குரலில்‌ “இங்கென்றால்‌...” என்றாள்‌. 
“இந்த அறைக்குள்‌” என்றாள்‌ திரெளபதி. “இந்த 
அறைக்குள்ளா?” என்று அவள்‌ அறியாது 
பின்னடைந்தாள்‌. “அஞ்ச வேண்டியதில்லை. அவர்கள்‌ 
உன்னை பார்ப்பார்கள்‌. உன்னால்‌ அவர்களை பார்க்க 
இயலாது” என்றாள்‌ திரெளபதி. 


அவள்‌ நீள்மூச்சுவிட்டாள்‌. பிறகு “பொய்தானே?” 
என்றாள்‌. “மெய்‌” என்று திரெளபதி சொன்னாள்‌. “நான்‌ 
யானைமேல்‌ ஏறியதை நீ சாளரத்தின்‌ அருகே நின்று 
பார்த்தாய்‌ அல்லவா?” அவள்‌ “அய்யோ, இல்லை” 
என்றாள்‌. “நீ ஒரு தூணை பற்றிக்கொண்டு நின்று 
பார்த்தாய்‌. நான்‌ பிர்தையுடன்‌ வரும்போது எங்களுக்குப்‌ 
பின்னால்‌ வந்தாய்‌. வரும்போது ஓசை கேட்காமலிருக்க 
சிலம்புகளைக்‌ கழற்றி மடியில்‌ கட்டிக்கொண்டாய்‌. 
இப்போது அவை மடியில்‌ உள்ளன. வெண்கலச்‌ 
சிலம்புகள்‌. உன்‌ அன்னைக்குரியவை.” 


அவள்‌ “அய்யோ?! என கன்னத்தில்‌ கைவைத்து 
வியந்தாள்‌. மடியில்‌ இருந்து சிலம்புகளை எடுத்துக்காட்டி 
“என்‌ அன்னையிடமிருந்த ஒரே அணி இதுதான்‌. 
அன்னை இறக்கும்போது இதை எனக்கு அளித்தாள்‌” 
என்றாள்‌. பித்தளையாலான பழைய சிலம்பின்‌ 
செதுக்குகளில்‌ களிம்பு படிந்திருந்தது. திரெளபதி 
“உனக்கு நேர்பின்னால்‌ என்‌ கந்தர்வன்‌ ஒருவன்‌ 
வந்துகொண்டிருந்தான்‌” என்றாள்‌. “அவன்‌ பெயர்‌ 
என்ன?” என்றாள்‌ சுபாஷிணி. “ஃபால்குனன்‌. 
பெண்களை விரும்புபவன்‌” என்றாள்‌ திரெளபதி. 
“யானைமேல்‌ எப்படி ஏறினீர்கள்‌?” என்றாள்‌. 
“விருகோதரன்‌ என்ற கந்தர்வனின்‌ ஆணைக்கு யானை 
பணிந்தது” என்றாள்‌. 


“புரவிகளுக்கு?” என்றாள்‌ சுபாஷிணி “புரவிகளை 
மாத்ரன்‌ என்ற கந்தர்வனைக்‌ கொண்டு ஆள்கிறேன்‌” 
என்றாள்‌ திரெளபதி. அவள்‌ பெருமூச்சுவிட்டாள்‌. 
“வருவது உரைக்க நேமிகன்‌ என்னும்‌ கந்தர்வன்‌ 
உதவுவான்‌. நான்‌ விரும்பிய நூலில்‌ உள்ள வரிகளை 
எடுத்து அளிப்பவன்‌ யமன்‌ என்னும்‌ கந்தர்வன்‌.” அவள்‌ 
“உங்கள்‌ ஆணைப்படி அவர்கள்‌ நடப்பார்களா?” 
என்றாள்‌. “ஆம்‌, ஆணையிடவே வேண்டியதில்லை. 


எண்ணினால்‌ போதும்‌. அதை நிகழ்த்துவார்கள்‌.” 


சில கணங்களுக்குப்‌ பிறகு “அப்படியென்றால்‌ உங்களை 
அவர்கள்‌ ஏன்‌ ஒரு பேரரசியென்று ஆக்கக்கூடாது?” 
என்று சுபாஷிணி கேட்டாள்‌. “பாரதவர்ஷத்தின்‌ 
சக்ரவர்த்தினியென்றே அவர்களால்‌ என்னை ஆக்க 
முடியும்‌. அதை நான்‌ இப்போது விழையவில்லை” என்று 
திரெளபதி சொன்னாள்‌. சிலகணங்கள்‌ அவளை நோக்கி 
நின்றுவிட்டு “நீங்கள்‌ மானுடப்பெண்ணே அல்ல. 
நீங்களும்‌ ஒரு கந்தர்வப்பெண்ணோ என்று 
தோன்றுகிறது” என்றாள்‌. திரெளபதி வெறுமனே 
சிரித்தாள்‌. அவள்‌ நெஞ்சில்‌ கைவைத்து “சிரிக்கையில்‌ 
மிக அண்மையில்‌ வந்துவிட்டீர்கள்‌. உங்களால்‌ இப்படி 
சிரிக்க முடியுமென்றே என்னால்‌ எண்ணமுடியவில்லை. 
கொற்றவைபோல தோன்றினீர்கள்‌. சிரிக்கையில்‌ 
திருமகள்போல ஆகிவிட்டீர்கள்‌” என்றாள்‌. 


திரெளபதி புன்னகைத்து “உன்னிடம்‌ எப்போதும்‌ 
சிரித்துதான்‌ பேசுவேன்‌, சரியா?” என்றாள்‌. “அய்யோ... 
நெடுநேரமாயிற்று, என்னை தேடுவார்கள்‌. நான்‌ 
வருகிறேன்‌. பணிகள்‌ உள்ளன?” என்று சுபாஷிணி 
வெளியே சென்றாள்‌. 


[i/age]அரசியின்‌ அறையிலிருந்து திரெளபதி 
நள்ளிரவில்தான்‌ தன்‌ அறைக்கு திரும்பிவருவது 
வழக்கம்‌. அந்த அறை அவளுக்கு மிக அணுக்கமானதாக 
ஆகிவிட்டிருந்தது. அதற்குள்‌ தனிமையில்‌ அரையிருளில்‌ 
சாளரம்‌ வழியாகத்‌ தெரியும்‌ விண்மீன்களை நோக்கியபடி 
அவள்‌ விழித்திருப்பாள்‌. அறியாது துயிலில்‌ ஆழ்கையில்‌ 
கனவுக்குள்‌ எப்போதும்‌ ஒரு விண்மீனாவ 
எஞ்சியிருக்கும்‌. அந்த அறை சிறிதாக இருப்பதனாலேயே 
அத்தனை அணுக்கம்‌ கொள்கிறது என்று தோன்றியது. 
அவள்‌ அணிந்த ஆடைபோன்றிருந்தது அது. 
கரவுத்தோற்றம்‌ போல. 


புலரியில்‌ எழுந்து நீராடி ஆடையணிந்து அரசியின்‌ 
அறைவாயிலை அடைவாள்‌. அரசி துயிலெழுந்து 
அணிச்சேடியருக்காக காத்திருக்கும்‌ பொழுது அது. 
அவளைக்‌ கண்டதும்‌ அரசி உடல்‌ எளிதாகி 
பெருமூச்சுவிடுவாள்‌. “வந்துவிட்டாயா?” என்பதுதான்‌ 
எப்போதும்‌ அவள்‌ கேட்கும்‌ முதல்‌ வினா. திரெளபதி 
புன்னகைத்து “நன்றாகத்‌ துயின்றீர்களா?” என்று 
கேட்பாள்‌. “ஆம்‌, நான்‌ எப்போதுமே துயில்கிறேன்‌. பகலில்‌ 
சற்று ஓய்வெடுப்பதற்குக்கூட என்னால்‌ முடிவதில்லை” 
என்று அரசி சொல்வாள்‌. 


பின்‌ எப்போதுமுள்ள அந்த வினா “நீ ஏனடி என்னுடன்‌ 
இரவு தங்குவதில்லை? காவல்பெண்டு என்றால்‌ 
இரவுதானே உடனிருக்கவேண்டும்‌?” அவள்‌ 
புன்னகையுடன்‌ “நான்‌ என்‌ கந்தர்வர்களை 
காணும்பொழுது இரவுதானே?” என்பாள்‌. “ 
விளையாடுகிறாயா என்றே தெரியவில்லை” என்று அரசி 
சலிப்புடன்‌ சொல்வாள்‌. “இங்கு நான்‌ உங்களுக்கு 
அமைத்துள்ள காவலர்கள்‌ என்னால்‌ 
தெரிவுசெய்யப்பட்டவர்கள்‌. அவர்களை நீங்கள்‌ 
என்னைப்போலவே நம்பலாம்‌” என்பாள்‌ திரெளபதி. 
“இந்த அரண்மனையில்‌ எவரையுமே நம்பமாட்டேன்‌” 
என்பாள்‌ சுதேஷ்ணை. 


ஆனால்‌ பகலெல்லாம்‌ நீளும்‌ தொடர்‌ அலுவல்களில்‌ 
இருந்து முழுமையாக தன்னை விலக்கிக்கொள்ளும்‌ ஒரு 
தருணம்‌ அவளுக்கு வேண்டியிருந்தது. அவள்‌ 
அரசியுடன்‌ அவை அமரும்போதும்‌ ஆலயங்களுக்குச்‌ 
செல்லும்போதும்‌ குடிக்கூடல்களில்‌ நின்றிருக்கும்போதும்‌ 
அரசியருகே வாளேந்தி நின்றிருந்தாள்‌. அரசிக்குரிய 
நேரடிச்‌ சிற் றேவல்களை செய்தாள்‌. அரசியின்‌ 
காவல்பணிகளை ஒருங்கிணைத்தாள்‌. அவற்றைவிட 
முதன்மையாக ஓயாமல்‌ புலம்பிக்கொண்டே இருந்த 
சுதேஷ்ணையின்‌ சொற்களுக்கு 
செவியளித்துக்கொண்டே இருந்தாள்‌. திரும்பத்திரும்ப 
கேட்டவை என்றாலும்‌ அவளால்‌ உளமளிக்காமலிருக்க 
இயலவில்லை. அவள்‌ உளமளிக்கிறாள்‌ 
என்பதனாலேயே மீண்டும்‌ விரித்துரைத்தாள்‌ 
சுதேஷ்ணை. “நான்‌ அரசி அல்ல. கைவிடப்பட்ட 
அன்னை. எனக்கு எவருமே இல்லை” என்று அவள்‌ 
திரெளபதியின்‌ கைகளை பற்றிக்கொண்டு 
சொல்லும்போது கண்களில்‌ நீர்ப்படலம்‌ வந்து 
ஒளிரத்தொடங்கிவிடும்‌. 


அவள்‌ மக்கள்‌ இருவருமே அவள்‌ சொல்வனவற்றை 
எவ்வகையிலும்‌ பொருட்படுத்தவில்லை. உத்தரை 
நீர்த்தாமரைபோல ஒளியுடன்‌ ததும்பிக்கொண்டிருந்தாள்‌. 
ஆகவே அன்னையின்‌ எளிய சொற்களைக்கூட 
எரிச்சலுடன்தான்‌ எதிர்கொண்டாள்‌. சினந்து 
கூச்சலிட்டாள்‌. தன்‌ தனிமைக்குள்‌ அவள்‌ அன்னையை 
விடவேயில்லை. உத்தரன்‌ ஏற்கனவே அனைத்தையும்‌ 
உணர்ந்து கனிந்தவனாக தோற்றம்‌ சூடியிருந்தான்‌. 
அன்னை பேசத்தொடங்கும்போதே குழவியின்‌ 
குதலைப்பேச்சை கேட்கும்‌ தந்தையின்‌ முகத்தை 
சூடிக்கொண்டான்‌. எளிய நகையாட்டுடனும்‌ இனிய 
அணைப்புடனும்‌ அவள்‌ சொல்வதை கேட்டபின்‌ அதை 


அக்கணமே தவிர்த்துவிட்டுச்‌ சென்றான்‌. அரசி அரசரை 
சந்திப்பதே மிக அரிதாக இருந்தது. ஆகவே அவள்‌ 
எப்போதும்‌ திரெளபதியிடம்தான்‌ பேசிக்கொண்டே 
இருந்தாள்‌. 


“அந்த ஆணிலியிடம்‌ ஏதோ ஒரு மாயம்‌ இருக்கிறது, 
சைரந்திரி. என்னால்‌ அது என்ன என்று 
சொல்லக்கூடவில்லை. அவளை தொலைவில்‌ 
பார்க்கையில்‌ நிமிர்வுள்ள ஆண்மகன்‌ என்றே 
தோன்றுகிறது. அணுகிவருந்தோறும்‌ பெண்‌ என்றாகி 
பேரழகியாக மாறி நிற்கிறாள்‌. அவள்‌ நடனமாடுவதை 
ஒருநாள்‌ அவளறியாமல்‌ நோக்கினேன்‌. என்னதான்‌ 
கற்பிக்கிறாள்‌ என்று பார்க்கவேண்டுமே? என்னை 
அழைத்துச்‌ செல்‌ என்று உத்தரையின்‌ அணிச்சேடியிடம்‌ 
சொன்னேன்‌. பக்கத்து அறையிலிருந்து சாளரம்‌ வழியாக 
நோக்கினேன்‌. சொல்லாமலிருக்க முடியவில்லை. நான்‌ 
எல்லாவற்றையும்‌ மறந்துவிட்டேன்‌. கேகயத்தில்‌ வாழ்ந்த 
என்‌ கன்னிநாட்களுக்கே சென்றுவிட்டேன்‌. என்‌ 
உளம்நிறைந்த ஆண்‌ ஒருவனுடன்‌ இளங்காட்டில்‌ 
நடனமிட்டுக்கொண்டிருந்தேன்‌.” 


நீள்மூச்சுடன்‌ “ஆம்‌, எனக்கு அவ்வண்ணம்‌ ஆண்கள்‌ 
இருந்தனர்‌. நானும்‌ எத்தனை கதைகளை 
கேட்டுவளர்ந்தவள்‌! அவனுக்கு முகமோ உடலோ இல்லை. 
அவன்‌ இறுதிவரை ஓர்‌ உடலென என்‌ முன்‌ 
வரவேயில்லை. ஆனால்‌ ஒருபோதும்‌ என்னுள்‌ இருந்து 
அவன்‌ விலகியதுமில்லை” என்றாள்‌ சுதேஷ்ணை. “இந்த 
ஆணிலி அக்கனவுகளை எழுப்புகிறாள்‌. தன்னைச்‌ 
சூழ்ந்திருந்த அனைத்தையும்‌ உடன்‌ 
நடனமிடச்செய்கிறாள்‌. மானுடர்‌ மட்டுமல்ல, 
தூண்களும்கூட அவளுடன்‌ ஆடுவதை கண்டேன்‌. 
அவ்வாறு ஆட எளிய மானுடரால்‌ இயலாது. அவள்‌ உடல்‌ 
புல்நுனியில்‌ நின்றிருக்கும்‌ பனித்துளியில்‌ வானம்‌ என 
நிலைகொண்டு பெருகியிருக்கிறது என்று ஒரு விறலி 
என்னிடம்‌ சொன்னாள்‌. மெய்‌.” 


“அவள்‌ எதை கற்பிக்கிறாள்‌ என்று நான்‌ கேட்டேன்‌. 
அதற்கு இவ்வுலகத்திலுள்ள அனைத்தையும்தான்‌ 
என்கிறாள்‌ உத்தரை. சினம்கொண்டு இவ்வுலகிலுள்ள 
அனைத்தையும்‌ என்றால்‌ அரசு சூழ்தலையுமா என்று 
நான்‌ கேட்டேன்‌. ஆம்‌ அன்னையே அதையும்தான்‌ 
என்றாள்‌. அது மெய்யென்று நானே 
தெரிந்துகொண்டேன்‌. உத்தரை புரவியேறுவதும்‌ 
யானையேறுவதும்‌ முழுமையாக மாறிவிட்டன. 
முன்பெல்லாம்‌ இருவர்‌ புரவிக்கடிவாளத்தையும்‌ 


சேணத்தையும்‌ பற்றிக்கொள்ள இருமுறை துள்ளி 
மூன்றாம்முறை கால்தூக்கி வைப்பாள்‌. சென்ற நாளில்‌ 
பார்த்தேன்‌, பட்டாம்பூச்சி எழுந்து மலர்மேல்‌ 
அமர்வதுபோல புரவிஏறினாள்‌. யானைமேல்‌ 
அமர்ந்திருக்கையில்‌ முகிலில்‌ ஊர்பவள்‌ 
போலிருக்கிறாள்‌.” 


“அவள்‌ வாளேந்திச்‌ சுழற்றுவதைப்பற்றி சேடி 
சொன்னாள்‌ என்று சென்று பார்த்தேன்‌. வாள்‌ அவள்‌ 
கையில்‌ வெள்ளிமின்னல்போல ஒளிச்சுழிபோல 
வெண்ணிறமலர்போல இருந்தது. என்னால்‌ விழிகளை 
நம்பவே முடியவில்லை. ஒற்றைக்கையால்‌ நாணிழுத்து 
மூன்று அம்புகளை எடுத்துத்‌ தொடுத்து மூன்று 
இலக்குகள் மேல்‌ எய்தாள்‌. கந்தர்வர்கள்‌ எவரேனும்‌ 
அவளுருவில்‌ அங்கு வந்துவிட்டார்களோ என்றே 
ஐயுற்றேன்‌. அவ்வித்தைகளை அவளுக்கு பிருகந்நளை 
எங்கே கற்றுக்கொடுத்தாள்‌ என்று கேட்டேன்‌. விந்தை, 
அவள்‌ நடனமன்றி எதையுமே கற்றுக்கொடுக்கவில்லை. 
நடனத்தினூடாக இவையனைத்தையும்‌ இவள்‌ 
கற்றுக்கொண்டிருக்கிறாள்‌.” 


“அவள்‌ நிற்பும்‌ நோக்கும்‌ மாறிவிட்டன. தோள்கள்‌ 
நிமிர்ந்து இடை நேராக அசைய இட்டகாலடிமேல்‌ 
எடுத்தகாலை வைத்து நடக்கிறாள்‌. ஆழ்ந்த குரலில்‌ 
ஆணையிடுகிறாள்‌. சொற்கள்‌ ஒவ்வொன்றும்‌ மும்முறை 
எண்ணி எடுத்தவைபோல்‌ உள்ளன?” என்றாள்‌ 
சுதேஷ்ணை. “அது நல்லதுதானே? அவள்‌ 
பேரரசியாவாள்‌ என்றல்லவா நிமித்திகர்‌ 
சொல்லியிருக்கிறார்கள்‌?” என்றாள்‌ திரெளபதி. 
“நிமித்திகர்‌ சொல்லவில்லை. சோலைக்கு வந்துள்ள 
அருகநெறிக்‌ கணியர்‌ சொன்னார்‌. அதுதான்‌ என்‌ 
நம்பிக்கை. பேரரசர்களின்‌ மைந்தர்கள்‌ எவருக்கேனும்‌ 
மகள்கொடை கேட்டு வருவார்கள்‌ என்று 
நம்பிக்கொண்டிருக்கிறேன்‌. இவள்‌ செய்வதென்ன? இந்த 
ஆணிலியிடம்‌...” 


திரெளபதி “ஆணிலிதானே?” என்று புன்னகையுடன்‌ 
சொன்னாள்‌. “அதுதான்‌ எனக்கு ஐயமாக இருக்கிறது” 
என்றாள்‌ சுதேஷ்ணை. “ஆனால்‌ அதைவிட நான்‌ 
அஞ்சுவது அந்த அரைமுனிவனை. அவன்‌ யார்‌? 
முனிவன்போல மாற்றுருகொண்டவன்‌. அறிஞன்‌. 
னால்‌ அவன்‌ கூர்வாளை பட்டில்‌ 
சுற்றிவைத்திருப்பதைப்போலத்‌ தோன்றுகிறான்‌. வந்த 
முதல்கணமே அவன்‌ கீசகனை வென்றதை நீ பார்த்தாய்‌ 
அல்லவா? கீசகனைப்போன்ற அரசியல்சூழ்ச்சி 


அணைத்துக்கொண்டாள்‌ குந்தி. “எனக்கு அச்சமாக 
இருக்கிறது... என்‌ அகம்‌ நடுங்கிக்கொண்டே இருக்கிறது.” 
குந்தி “அது நீ கேட்ட கதைகளின்‌ விளைவு. அவரை 
அணுக்கமாகக்‌ கண்டதுமே உன்‌ அச்சம்‌ மறைந்துவிடும்‌” 
என்றாள்‌. 


கதவருகே அனகை வந்து நின்றாள்‌. குந்தி ஏறிட்டதும்‌ 
“சிறியஅரசியின்‌ சேடி சாரிகை வந்திருக்கிறாள்‌” என்றாள்‌ 
அனகை. “ஏன்‌?” என குந்தி புருவங்கள்‌ சுருங்க 
வினவினாள்‌. “இன்று மணியறைபுகும்நாள்‌ என சிறிய 
அரசி சற்றுமுன்னர்தான்‌ அறிந்திருக்கிறார்கள்‌. உடனே 
ஆதுரசாலைக்குச்‌ சென்று மருத்துவரைச்‌ 
சந்தித்தார்களாம்‌. மருத்துவர்‌ அருணர்‌ அரசர்‌ இன்னும்‌ 
ஒருமண்டலகாலம்‌ மணவறை புகுதல்‌ நன்றல்ல, ஒரு 
மண்டலகாலம்‌ பூர்ணலேபன நீராட்டுக்குப்பின்‌ செய்வதே 
முறை என்றாராம்‌. அரசரை ட... செல்ல 
சிறியஅரசி ஆணையிட்டிருக்கிறார்கள்‌” என்றாள்‌ 
அனகை. 


“அரசர்‌ இப்போது எங்கிருக்கிறார்‌?” என்றாள்‌ குந்தி. 
“இன்னும்‌ ஆதுரசாலைக்குச்‌ செல்லவில்லை” என்றாள்‌ 
அனகை. “அவரிடம்‌ இன்று மணியறைபுகுதல்‌ நிகழும்‌ 
என நான்‌ சொன்னதாகச்‌ சொல்‌. அருணர்‌ இக்கணமே 
ஆதுரசாலைக்குத்‌ திரும்பிவிடவேண்டுமென்றும்‌, நான்‌ 
அழைக்காமல்‌ ஆதுரசாலைவிட்டு வெளியே வரலாகாது 
என்றும்‌, எவரையும்‌ சந்திக்கலாகாதென்றும்‌ சொல்‌!” 
என்றாள்‌ குந்தி. அனகை தலைவணங்கினாள்‌. 
“மீறப்படும்‌ எந்த ஆணையும்‌ கழுவேற்றத்தண்டனை 
நோக்கிக்‌ கொண்டுசெல்லும்‌ என்றும்‌ அருணரிடம்‌ சொல்‌. 
நான்‌ மீறல்களை விரும்பமாட்டேன்‌.” 


“ஆணை” என்று அனகை வணங்கி பின்னகர்ந்தாள்‌. 
மாத்ரி குந்தியின்‌ கைகளைப்‌ பற்றிக்கொண்டு “அக்கா, 
உங்களால்‌ உண்மையிலேயே ஒருவரை கழுவேற்ற 
ணையிட முடியுமா?” என்றாள்‌. குந்தி புன்னகைசெய்து 
“உயிர்விடச்‌ சித்தமாக இருக்கும்‌ எவராலும்‌ கொல்லவும்‌ 
முடியும்‌” என்றாள்‌. “அக்கா நீங்கள்தான்‌ உண்மையான 
ஷத்ரியப்பெண்‌. அஸ்தினபுரியின்‌ பேரரசி. நீங்கள்‌ 
யாதவப்பெண்‌, தேவயானியின்‌ அரியணையில்‌ நீங்கள்‌ 
அமரக்கூடாது என்று ஷத்ரியர்கள்‌ சொன்னார்கள்‌ என்று 
நினைக்கும்போது சிரிப்பு வருகிறது” என்றாள்‌. 
“குலம்‌ குணத்தால்‌ வருவது என்றே நூல்கள்‌ 
சொல்கின்றன?” என்றாள்‌ குந்தி. “ஆனால்‌ குணம்‌ 
தன்னை ஐயம்திரிபற நிறுவியாகவேண்டும்‌. அவ்வாறு 


தேர்ந்தவனே அவனை தன்‌ அணுக்கனாக 
வைத்திருக்கிறான்‌ என்றால்‌ அவன்‌ எப்படிப்பட்டவன்‌? 
நூல்‌ தேர்ந்தவன்‌ என்கிறார்கள்‌. அவன்‌ கற்ற நூல்களில்‌ 
சூது கொடிய பிழை என்று இல்லையா என்ன? கீசகனுக்கு 
அரசியல்‌ அறிவிக்காத பொழுதெல்லாம்‌ அரசருடன்‌ 
அகத்தளத்தில்‌ அமர்ந்து சூதாடிக்கொண்டிருக்கிறான்‌.” 


“அரசர்‌ இப்போது பெண்களை மறந்துவிட்டார்‌. குடியும்‌ 
கூட குறைந்துவிட்டது. எழுந்ததுமே முதல்‌ வினா குங்கன்‌ 
எங்கே என்றுதான்‌. குங்கன்‌ கீசகனுடன்‌ 
சென்றிருக்கிறான்‌ என்றால்‌ பதைபதைப்புடன்‌ 
உலவியபடி அடிக்கொருமுறை வருகிறானா என்று 
பார்க்கிறார்‌. வந்ததுமே காதலியைக்‌ கண்ட 
இளையோன்போல கண்கள்‌ சிரிக்க பாய்ந்துசெல்கிறார்‌. 
தழுவிக்கொள்கிறார்‌. பின்னர்‌ ஒரு கணமும்‌ 
பிந்துவதில்லை. சூதுக்களம்‌ பரப்பியாகவேண்டும்‌. 
அமர்ந்து பகடையுருட்டத்‌ தொடங்கவேண்டும்‌. 
உயிர்காக்கும்‌ மருந்தை அள்ளி அருந்துவதுபோல. 
தெய்வங்களுக்கு பூசெய்கை இயற்றுவதுபோல.” 


“அவன்‌ உண்மையில்‌ பகடையென வைத்தாடுவது 
அவரைத்தான்‌. இன்று அவன்‌ என்ன சொன்னாலும்‌ 
அவர்‌ செய்வார்‌ என்ற நிலை. அதன்‌ மாயம்‌ என்ன என்று 
நான்‌ ஒற்றர்களிடம்‌ கேட்டேன்‌. அரசருக்கு ஏன்‌ 
இன்றுவரை சூதில்‌ பித்து எழவில்லை என்றால்‌ அவர்‌ 
வெல்வது மிக அரிதென்பதனால்தான்‌. அவரால்‌ 
உளம்நிறுத்த முடியாது. தொடர்ச்சி பேணமுடியாது. 
குடியால்‌ நனைந்து ஊறிய சித்தம்‌. அதை நீருக்குள்‌ 
மூழ்கி நுரையெழுப்பும்‌ பெருவாய்த்‌ தவளை என்று 
அவைச்சூதர்‌ காமர்‌ சொன்னார்‌ ஒருமுறை. அவனுடன்‌ 
ஆடத்தொடங்கிய அன்றே ஒருமுறை அவர்‌ வென்றார்‌. 
அது அவன்‌ விட்டுக்கொடுத்து வென்றதும்‌ அல்ல. மிகத்‌ 
தற்செயலாக கூரிய நகர்வொன்றை அவர்‌ நடத்தினார்‌. 
அத்தருணத்தை பயன்படுத்திக்கொண்டான்‌ அவன்‌. 
அவரை வெல்லவிட்டான்‌. தன்னால்‌ மிகக்‌ கூரிய 
நகர்வை நடத்த முடியும்‌ என அவரை நம்பவைத்தான்‌. 
பற்றிக்கொண்டுவிட்டார்‌.” 


“அதன்பின்‌ வெற்றி எப்போதும்‌ அவர்‌ அருகே 
இருக்கும்படி பார்த்துக்கொள்கிறான்‌. எளிதில்‌ அதை 
அளிப்பதில்லை. ஆனால்‌ அது கையெட்டினால்‌ 
தொட்டுவிடக்கூடியதென்றும்‌ 
காட்டிக்கொண்டிருக்கிறான்‌. பறவைகளின்‌ ஆடல்‌ அது. 
அருகே நின்றிருக்கும்‌. பற்ற முயன்றால்‌ பறக்கும்‌. விழி 
விலக்கினால்‌ வந்து தோளில்‌ அமரும்‌. பெண்களின்‌ 


வித்தையும்‌ அதுதானே? அவரை அவன்‌ பித்தனாக்கி தன்‌ 
ச” நிறுத்தியிருக்கிறான்‌” என்ற 
சுதேஷ்ணை பெருமூச்சுடன்‌ “நான்‌ உத்தரனிடம்தான்‌ 
சொல்லிக்கொண்டிருந்தேன்‌ இதையெல்லாம்‌. அவன்‌ 
சொன்னான்‌ பிருகந்நளையை அவன்‌ பொறுப்பேற்று 
நோக்கிக்கொள்வதாக” என்றாள்‌. 


“யார்‌?” என்றாள்‌ திரெளபதி. அதிலிருந்த நகைப்பை 
உணர்ந்த அரசி “உத்தரனால்‌ இதையெல்லாம்‌ செய்ய 
முடியும்‌. சிறந்த ஒற்றன்‌ வழியாக அவன்‌ 
பிருகந்நளையை வேவுபார்த்து அவளுடைய கரவு 
என்ன என்பதை நோக்கி என்னிடம்‌ சொல்வான்‌. அவள்‌ 
மாற்றுருகொண்டு வந்தவளா? தீயதெய்வங்கள்‌ 
எவற்றையேனும்‌ வழிபட்டு உடன்கொண்டிருக்கிறாளா? 
அதை அறியாமல்‌ எனக்கு ஆறுதல்‌ இல்லை” என்றாள்‌. 
திரெளபதி “ஆம்‌, அதை உத்தரர்‌ அறிந்து சொல்லக்கூடும்‌” 
என்றாள்‌. “அதன்பின்னர்தான்‌ குங்கனையும்‌ 
வேவுபார்க்கவேண்டும்‌” என்றாள்‌ அரசி. 


ஒவ்வொருநாளும்‌ சலித்து களைத்து அவள்‌ அந்த 
அறைக்குள்‌ திரும்பினாள்‌. உள்ளே நுழைந்து கதவை 
சாத்திக்கொண்டு ஆடைகளை கழற்றத்‌ தொடங்கும்போது 
நிகழ்ந்த அனைத்தும்‌ மீண்டும்‌ அவள்‌ உள்ளத்தில்‌ 
ஓடத்தொடங்கும்‌. புன்னகை வந்து இதழ்களில்‌ அமையும்‌. 
பின்னர்‌ அவ்வறைக்குள்‌ எப்போதும்‌ அப்புன்னகை 
வந்தது. அறைக்குள்‌ அப்புன்னகையை விட்டுவிட்டு 
காலையில்‌ கிளம்பிச்சென்றாள்‌. அதன்‌ கதவை 
திறக்கையில்‌ அப்புன்னகை தாவி வந்து அவளை 
தழுவிக்கொண்டது. 

42. சூரணங்கு 


[[/age]lமுக்தன்‌ அரண்மனை வாயிலை அடைந்ததும்‌ 
அங்கே அவனுக்காகக்‌ காத்திருந்த உத்தரனின்‌ அகத்தளக்‌ 
காவலன்‌ கஜன்‌ ஓடி அருகே வந்து “மூத்தவரே, உங்களை 
உடனே அழைத்து வரும்படி இளவரசரின்‌ ஆணை” 
என்றான்‌. “என்னையா?” என்று திகைப்புடன்‌ கேட்டபடி 
புரவியிலிருந்து இறங்கினான்‌ முக்தன்‌. “உங்களைத்தான்‌” 
என்றான்‌. “ஆனால்‌ உங்கள்‌ இல்லம்‌ எனக்கு 
தெரியவில்லை. அதை எளியவனாகிய நான்‌ தேடிக்‌ 
கண்டுபிடிப்பதும்‌ இயல்வதல்ல. எப்படியும்‌ தாங்கள்‌ 
இங்கு வருவீர்கள்‌ என்று காத்திருக்கிறேன்‌. நல்லவேளை 
வந்துவிட்டீர்கள்‌” என்றான்‌. 


“ஏன்‌ ஒற்றர்களை வைத்து கண்டுபிடிப்பதற்கென்ன?” 
என்றான்‌ முக்தன்‌. “ஒற்றர்களையா? ஒற்றர்கள்‌ யார்‌ இவர்‌ 
சொன்னால்‌ கேட்கிறார்கள்‌? நானேகூட உங்கள்‌ 
இல்லத்தை கண்டுபிடிக்க முடியவில்லையென்றால்‌ 
அப்படியே சென்று இளவரசர்‌ ஆணையிட்டார்‌ என்று 
ஏதேனும்‌ படைப்பிரிவுக்குள்‌ நுழைந்துகொள்ளலாமா 
என்று பார்த்தேன்‌” என்றான்‌. சிரித்தபடி “தேடமாட்டாரா?” 
என்றான்‌ முக்தன்‌. “தேடமாட்டார்‌. இரண்டு நாட்களுக்குப்‌ 
பின்னால்‌ நான்‌ வந்து அவர்‌ முன்‌ நின்றால்கூட என்‌ 
முகம்‌ அவர்‌ நினைவில்‌ நிற்காது. உடனடியாக 
நிறைவேற்றியாகவேண்டிய பிறிதேதேனும்‌ ஆணை 
ஒன்றை எனக்களிப்பார்‌. உங்களுக்குத்‌ தெரியாது, 
எங்களது இளவரசரைப்போல விந்தையான ஒருவரைக்‌ 
காண்பது மிக அரிது.” 


அவன்‌ அருகே வந்து புரவியின்‌ கடிவாளத்தை 
பிடித்துக்கொண்டு “ஆனால்‌ கருணை கொண்டவர்‌ 
இளவரசர்‌. எளியோர்‌ எவராயினும்‌ அவர்‌ அருகே சென்று 
நின்று கண்ணீர்‌ உகுக்க முடிந்தால்‌ அதை அவரால்‌ 
புரிந்துகொள்ள முடியும்‌” என்றான்‌ கஜன்‌. புரவியை 
கொண்டுசென்று தளையில்‌ கட்டியபின்‌ “வருக!” 
என்றபடி அவன்‌ முன்னால்‌ நடந்தான்‌. முக்தன்‌ பின்னால்‌ 
சென்றபடி “என்னை எதன்பொருட்டு அழைத்துவர 
ஆணையிட்டார்‌ என்று உனக்குத்‌ தோன்றுகிறது?” 
என்றான்‌. “நீங்கள்‌ எங்கள்‌ அரண்மனைச்‌ சேடியர்‌ 
எவருக்கேனும்‌ காதல்பரிசுகள்‌ அளித்திருக்கலாம்‌” 


என்றான்‌ கஜன்‌. 


“நானா?” என்றான்‌ முக்தன்‌ திகைப்புடன்‌. “அல்லது 
நீங்கள்‌ அவர்கள்‌ எவரையாவது மிரட்டியிருக்கலாம்‌” 
என்றான்‌ கஜன்‌. “என்ன சொல்கிறாய்‌?” என்று முக்தன்‌ 
எரிச்சலுடன்‌ கேட்டான்‌. “அரண்மனைப்‌ பெண்டுகள்‌ 
தவிர பிற எதன்‌ பொருட்டேனும்‌ அவர்‌ எதையேனும்‌ 
செய்து எப்போதும்‌ பார்த்ததில்லை” என்றான்‌ கஜன்‌. 
முக்தன்‌ எரிச்சலுடன்‌ “அரண்மனைப்‌ பெண்டுகளுக்கும்‌ 
எனக்கும்‌ எந்தத்‌ தொடர்பும்‌ இல்லை” என்றான்‌. 
“ஒருவேளை அரண்மனைப்‌ பெண்கள்‌ எவரேனும்‌ 
உங்களைப்‌ பார்த்து காதல்‌ கொண்டிருக்கலாமோ?” 
என்றான்‌ கஜன்‌. “உளறாதே” என்றான்‌ முக்தன்‌. “அதற்கு 
வாய்ப்புள்ளது, மூத்தவரே. நீங்கள்‌ சற்று முன்‌ புரவியில்‌ 
வந்து இறங்குவதைப்‌ பார்த்தபோது நானேகூட ஓர்‌ 
இளவரசரென்று எண்ணிவிட்டேன்‌” என்றான்‌. “பேசாமல்‌ 
வா” என்றபடி முக்தன்‌ நடந்தான்‌. 


மைய அரண்மனையின்‌ வலப்பக்கம்‌ கையணைப்பாக 
இருந்த உத்தரனின்‌ அரண்மனையை 
இடைநாழிகளினூடாக அணுகியபோது கஜன்‌ அருகே 
வந்து “சற்றுமுன்‌ பேசும்போது இந்த எண்ணம்‌ எனக்கு 
வந்தது, மூத்தவரே. உண்மையிலேயே நீங்கள்‌ 
இளவரசரைப்போல்‌ இருக்கிறீர்கள்‌. இத்தோற்றத்தில்‌ 
நீங்கள்‌ இளவரசர்‌ முன்‌ சென்றால்‌ அவர்‌ அதை 
விரும்பப்போவதில்லை” என்றான்‌. முக்தன்‌ “அதற்கு 
நான்‌ என்ன செய்வது?” என்றான்‌. “உங்கள்‌ உடலை 
மாற்றிக்கொள்ளுங்கள்‌. கைகளை மார்பில்‌ கட்டி 
தோள்களைக்‌ குறுக்கி குனிந்து நின்று பேசுங்கள்‌. 
நேருக்கு நேர்‌ நின்று இளவரசரின்‌ விழிகளை சந்திக்கவே 
வேண்டாம்‌” என்றான்‌. 


முக்தன்‌ உதடுகளை கோணினான்‌. கஜன்‌ “இதை நான்‌ 
நோக்கியிருக்கிறேன்‌. எவரேனும்‌ அவரது விழிக்கு விழி 
நோக்கி பேசினால்‌ அவருக்குள்‌ ஏதோ உளஅசைவு 
உருவாகிறது. சீறத்‌ தொடங்கிவிடுகிறார்‌” என்றான்‌. 
முக்தன்‌ “அது நாய்களின்‌ குணம்‌” என்றான்‌. கஜன்‌ 
நகைத்து “ஆமாம்‌. நானும்‌ அவ்வாறே எண்ணினேன்‌. 
நாய்கள்‌ தங்களை எவரேனும்‌ தாக்கிவிடக்கூடும்‌ என்று 
அஞ்சிக்கொண்டிருக்கின்றன. விழிகளுக்குள்‌ பார்த்தால்‌ 
அவை தங்கள்‌ அச்சத்தால்‌ நம்மை கடிக்க வருகின்றன” 
என்றான்‌. “நான்‌ பார்த்துக்கொள்கிறேன்‌, வா” என்றபடி 
முக்தன்‌ அரண்மனைக்குள்‌ நுழைந்தான்‌. 


கஜன்‌ இடைநாழிக்குள்‌ நுழைந்து அங்கிருந்த முதிய 


காவலனிடம்‌ “இளவரசரின்‌ ஆணைப்படி புரவிக்காரரை 
அழைத்து வந்திருக்கிறேன்‌” என்றான்‌. பழுத்த சிறிய 
கண்களில்‌ துயில்‌ எஞ்சியிருக்க வழிந்திருந்த வாயை 
கையால்‌ துடைத்தபடி “புரவிக்காரரையா? எதற்கு? 
இப்போது யாரையும்‌ பார்க்க முடியாது” என்றார்‌ முதிய 
காவலன்‌. “இளவரசரே சொல்லித்தான்‌ நான்‌ வந்தேன்‌” 
என்றான்‌ முக்தன்‌. “எவர்‌ சொன்னாலும்‌ பார்க்க 

டியாது” என்றபின்‌ கஜனிடம்‌ “என்னிடம்‌ 
சொல்லிவிட்டுச்‌ சென்றாயா? என்‌ ஆணை இல்லாமல்‌ 
எவரும்‌ இந்த அரண்மனைக்குள்‌ நுழைய நான்‌ 
விடப்போவதில்லை. நான்‌ யாரென்று நினைத்தாய்‌? இந்த 
அரண்மனை என்னுடைய கட்டுப்பாட்டிலிருக்கிறது” 
என்றார்‌ கிழவர்‌. “இளவரசர்‌...” என்று முக்தன்‌ தொடங்க 
“இளவரசரே வந்து சொன்னாலும்‌ நான்‌ 
ஒப்பப்போவதில்லை” என்றார்‌. 


“நன்று” என்றபின்‌ கஜன்‌ திரும்பிப்பார்த்து “வருக!” 
என்று அழைத்தபடி முன்னால்‌ சென்றான்‌. “காவலர்‌ 
தலைவர்‌...” என்று முக்தன்‌ தயங்க “அவர்‌ இங்கிருந்து 
ஓசையிடுவார்‌. நீங்கள்‌ வாருங்கள்‌” என்றான்‌ கஜன்‌. 
முக்தன்‌ “அவ்வாறு வருவது...” என்று தொடங்க கஜன்‌ 
“வருக” என்று கையை பற்றி இழுத்து உள்ளே இட்டுச்‌ 
சென்றான்‌. அவர்களுக்குப்‌ பின்னால்‌ “ஏய்‌! என்ன இது? 
நில்லுங்கள்‌! எங்கே செல்கிறீர்கள்‌? என்னைக்‌ கடந்து 
எவரும்‌ செல்ல நான்‌ ஒப்பப்போவதில்லை. நான்‌ என்ன 
செய்வேன்‌ தெரியுமா? நான்‌ யார்‌ என்றால்‌...” என்று 
முதியவர்‌ கூச்சலிடுவது கேட்டது. “அவர்‌ காவலர்‌ 
தலைவர்‌ அல்லவா?” என்றான்‌ முக்தன்‌. “வாயில்‌ ஒரு 
பல்கூட இல்லாத முதியவரை காவலர்‌ தலைவராக அமர 
வைத்திருக்கிறார்களென்றால்‌, அதன்‌ நோக்கம்தான்‌ 
என்ன?” என்று கஜன்‌ கேட்டான்‌. “ஆம்‌” என்றபின்‌ 
திரும்பிப்‌ பார்த்த முக்தன்‌ “மிகவும்‌ முதியவர்‌” என்றான்‌. 
“அரசரையே சிறுவனாக பார்த்தவர்‌” என்றான்‌ கஜன்‌. 


ர கூச்சலிடுகிறார்‌” என்றான்‌ முக்தன்‌. 
“ஏனென்றால்‌ எழுந்து பின்னால்‌ வர அவரால்‌ முடியாது.” 
முக்தன்‌ “ஆனால்‌ அவர்‌ எங்காவது நம்மைப்பற்றி 
சொல்லி முறையிடமுடியும்‌” என்றான்‌. “எங்கு 
முறையிடுவார்‌? இளவரசரிடம்தானே? உடனடியாக என்‌ 
தலையை வெட்டி தாலத்தில்‌ கொண்டு வரும்படி 
ஆணையிடுவார்‌. அந்த ஆணையை அருகிலிருக்கும்‌ 
சேடி கேட்டு சிணுங்கவேண்டுமென்று விரும்புவார்‌. 
அவள்‌ நகைத்தால்‌ இவரும்‌ சேர்ந்து நகைப்பார்‌. 

ணையைப்‌ பெற்ற வீரன்‌ அவ்வாறே என்று சொல்லி 
வணங்கி வெளியே வந்து வாளால்‌ முதுகை 


சொறிந்துகொண்டு திரும்பிப்போய்‌ தன்‌ பழைய 
பணியில்‌ ஈடுபடத்‌ தொடங்கிவிடுவான்‌. அரை 
நாழிகைக்குப்‌ பிறகு என்னை அழைத்து நறுமணப்‌ 
பாக்கும்‌ இன்கடுநீரும்‌ கொண்டுவரும்படி 

ணையிடுவார்‌. இங்கு நடப்பதையெல்லாம்‌ நான்‌ 
உங்களிடம்‌ சொன்னால்‌ நீங்கள்‌ முழுமையாக நம்பவே 
போவதில்லை” என்றான்‌. 


பெண்களின்‌ சிரிப்பொலிகள்‌ கேட்டன. “என்ன 
செய்கிறார்கள்‌?” என்று முக்தன்‌ கேட்டான்‌. “தாயம்‌ 
உருட்டி விளையாடுகிறார்கள்‌” என்றான்‌ கஜன்‌. முக்தன்‌ 
“தாயம்‌ உருட்டியா? அது என்ன விளையாட்டு?” என்று 
கேட்டான்‌. கஜன்‌ “இது உயிருள்ள தாயம்‌” என்றான்‌. 
“உயிருள்ள தாயமென்றால்‌...” என்று முக்தன்‌ கேட்க 
“இரண்டு கைகளும்‌ இரண்டு கால்களும்‌ கொண்டது. 
பெண்கள்‌ அதை உருட்டி விளையாடுவது அதற்கு 
மிகவும்‌ பிடிக்கும்‌. கிளூகிளுவென்று சிரித்துக்கொண்டே 
இருக்கும்‌” என்றான்‌. “உன்‌ வாயில்‌ மீறல்‌ நிறைய 
வருகிறது” என்றான்‌ முக்தன்‌. “இந்த மாளிகையிலேயே 
குறைவாக மீறுபவன்‌ நான்‌” என்றான்‌ கஜன்‌. 


முக்தன்‌ புன்னகைத்து அவனைப்‌ பார்த்து “நீ விரைவில்‌ 
வேறெங்கோ செல்வாய்‌ என்று நினைக்கிறேன்‌” என்றான்‌. 
அவன்‌ “உண்மையாகவா, மூத்தவரே? என்னை 
படைப்பிரிவுகளுக்கு அனுப்பிவிடுவார்களா? இங்கே 
இந்த இளிவரலாடலில்‌ உளம்‌ சலித்துள்ளேன்‌” என்றான்‌. 
“யார்‌ கண்டது? ஒருவேளை கழுமேடைக்குக்கூட 
அனுப்பலாம்‌” என்றபின்‌ “என்‌ வரவை உள்ளே சென்று 
சொல்‌” என்றான்‌ முக்தன்‌. முறைத்து நோக்கியபின்‌ 
“சொல்கிறேன்‌” என்று சொல்லி கஜன்‌ கதவைத்‌ தட்டாமல்‌ 
நேராக உள்ளே சென்றான்‌. 


உத்தரன்‌ அவனைப்‌ பார்த்ததும்‌ உரத்த குரலில்‌ 
கூச்சலிடுவது திறந்த கதவினூடாக கேட்டது. “யார்‌ நீ? 
எதற்காக உள்ளே வந்தாய்‌? நான்‌ அரசுசூழ்தலில்‌ 
ஈடுபட்டிருக்கும்போது வாயிலில்‌ நின்று உத்தரவு பெறாது 
உள்ளே வரக்கூடாதென்று அறியாதவனா நீ?” கஜன்‌ 
“இளவரசே...” என்று சொல்ல அவனை சொல்மறித்து 
“யாரங்கே? உடனே இந்தச்‌ சிறுவனைப்‌ பிடித்து கைகால்‌ 
கட்டி சிறையிலிடுங்கள்‌. மாலை என்‌ அவைக்கு இவனை 
இழுத்து வாருங்கள்‌” என்று உத்தரன்‌ கூவினான்‌. “அரசே, 
நான்‌...” என்று கஜன்‌ சொல்ல “பேசாதே” என்று உத்தரன்‌ 
கூச்சலிட்டான்‌. “இல்லையேல்‌ என்‌ வாளால்‌ உன்‌ 
தலையை வெட்டுவேன்‌.” 


முக்தன்‌ உள்ளே சென்று தலைவணங்கி “தங்கள்‌ ஆணை 
நிறைவேற்றப்படும்‌, இளவரசே” என்று சொன்னான்‌. 
“உடனடியாக...” என்று உத்தரன்‌ கைநீட்டி 
ஆணையிட்டான்‌. அவனைச்‌ சூழ்ந்திருந்த பெண்கள்‌ 
அனைவரும்‌ முக்தனைப்‌ பார்த்து புன்னகைத்தனர்‌. 
அவர்களின்‌ நோக்கை தன்‌ உடலில்‌ இலைகள்‌ 
வருடுவதுபோல உணர்ந்தபடி “தங்கள்‌ ஆணைப்படி 
இந்த வீணனின்‌ தலையை வெட்டுகிறேன்‌, இளவரசே” 
என்றபின்‌ கஜனிடம்‌ “வா” என்றான்‌ முக்தன்‌. 
பதற்றத்துடன்‌ “என்ன இது?” என்றான்‌ கஜன்‌. “நீ 
சொன்னதை நன்றாகவே நான்‌ 
புரிந்துகொண்டுவிட்டேன்‌” என்றபடி அவனை இழுத்து 
வெளியே கொண்டுவந்த முக்தன்‌ சிரித்தபடி “நீயே 
அஞ்சிவிட்டாயே” என்றான்‌. 


“மூத்தவரே, நீங்கள்‌ அனைத்தையும்‌ அரைநாழிகையில்‌ 
புரிந்துகொண்டுவிட்டீர்கள்‌” என்றான்‌ கஜன்‌. “நேராகக்‌ 
கிளம்பி காவல்பிரிவுகளுக்குச்‌ சென்றுவிடு” என்றான்‌. 
கஜன்‌ ஆவலுடன்‌ “காவல்பிரிவுகளுக்கா?” என்றான்‌. 
முக்தன்‌ “ஆம்‌, காவல்பிரிவில்‌ தீர்க்கன்‌ என்று ஒருவன்‌ 
இருப்பான்‌. அவனிடம்‌ சென்று நான்‌ உன்னை 
அனுப்பினேன்‌ என்றும்‌ அது இளவரசரின்‌ ஆணை 
என்றும்‌ சொல்‌. உனக்கு காவல்‌ பணி கிடைக்கும்‌” 
என்றான்‌. “எங்கு காவல்‌ பணி? கோட்டை முகப்பிலா?” 
என்றான்‌ கஜன்‌. சலிப்புடன்‌ “கோட்டை முகப்பில்‌ 
போர்க்கலை தெரிந்த வீரர்களைத்தான்‌ வைப்பார்கள்‌” 
என்றான்‌ முக்தன்‌. கஜன்‌ “அவ்வாறென்றால்‌ 
கருவூலத்திலா...?” என்றான்‌. 


எரிச்சலுடன்‌ தலையை அசைத்தபின்‌ “அல்ல, பேரரசரின்‌ 
முதன்மை மெய்க்காவலராக உன்னை 
நிறுத்தப்போகிறார்கள்‌” என்றான்‌. பாய்ந்து அவன்‌ 
கைகளைப்‌ பற்றியபடி கஜன்‌ “மூத்தவரே, இந்த நன்றியை 
நான்‌ எப்போதும்‌ மறக்க மாட்டேன்‌. எந்தை நான்‌ 
பணிக்குச்‌ சேரும்போது படிப்படியாக உயர்ந்து நீ 
பேரரசரின்‌ வேளக்காரப்படை வரை செல்ல வேண்டும்‌ 
என்றுதான்‌ சொன்னார்‌. இத்தனை விரைவாக அது 
நிகழுமென்று நான்‌ எண்ணவே இல்லை” என்றான்‌. 
“இளவரசரைவிட அறிவுடன்‌ இருக்கிறாய்‌. உண்மையில்‌ 
நீ இங்குதான்‌ இருக்கவேண்டும்‌. உகந்த பணியாள்‌ 
பிறிதொருவர்‌ அவருக்கு அமையப்போவதில்லை” என்று 
முக்தன்‌ சொன்னான்‌. 


“என்ன சொல்கிறீர்கள்‌? நான்‌... நீங்கள்‌... இப்போது...” 
என்று அவன்‌ ஆவலும்‌ பதற்றமுமாக சொல்தடுக்கி 


பேசத்தொடங்க அவன்‌ கையை விட்டுவிட்டு “இரு, நான்‌ 
வருகிறேன்‌” என்றபின்‌ மீண்டும்‌ உள்ளே சென்ற முத்தன்‌ 
உத்தரன்‌ முன்‌ தலைவணங்கி “தங்கள்‌ ஆணை 
நிறைவேற்றப்பட்டது” என்றான்‌. ஐயத்துடன்‌ அவனை 
நோக்கியபின்‌ சேடியரை நோக்கி மெல்லிய மீசையை 
நீவியபடி “நன்று” என்றான்‌ உத்தரன்‌. “தங்கள்‌ பணிக்காக 
வந்துள்ளேன்‌” என்றான்‌ முக்தன்‌. உத்தரன்‌ “ஆனால்‌ 
நீயும்‌ ஆணை பெறாதுதான்‌ உள்ளே வந்தாய்‌” என்றான்‌. 
“ஆம்‌, ஆனால்‌ நான்‌ தங்களுடைய ஒற்றன்‌. ஆணை 
பெறாது உள்ளே வரலாமென்று என்னிடம்‌ 
சொல்லியிருக்கிறீர்கள்‌” என்றான்‌ முக்தன்‌. “யார்‌? 
நானா?” என்றான்‌ உத்தரன்‌. “ஆம்‌, நான்‌ உங்கள்‌ தனி 
ஒற்றனல்லவா?” என்றான்‌ முக்தன்‌. 


“ஆம்‌, தனி ஒற்றன்‌” என்றபின்‌ “உன்‌ பெயர்‌ என்ன?” 
என்றான்‌ உத்தரன்‌. “சேடியர்‌ முன்‌ என்‌ பெயரை நான்‌ 
உரைக்கலாகாது” என்றான்‌ முக்தன்‌. சேடியர்‌ ஓரிருவர்‌ 
சிரிக்குமொலி கேட்டது. “ஆம்‌, உரைக்கலாகாது” என்று 
உத்தரன்‌ குழப்பமாக அவர்களை நோக்கியபின்‌ 
சொன்னான்‌. “உண்மையில்‌ நான்‌ தங்கள்‌ பெயரையே 
சேடியரிடம்‌ உரைப்பதில்லை” என்றான்‌ முக்தன்‌. சேடியர்‌ 
சிரிக்க உத்தரன்‌ அவனை சற்று குழப்பத்துடன்‌ 
ஓரக்கண்ணால்‌ பார்த்து “ஆம்‌, சேடியரிடம்‌ 
சொல்லெண்ணிப்‌ பேசவேண்டும்‌” என்றபின்‌ நிமிர்ந்து 
அமர்ந்து “சரி, நீ உளவறிந்த செய்திகளை சொல்‌!” 
என்றான்‌. “இளவரசே, இச்சேடியர்‌ நடுவே அதை சொல்ல 
முடியாது. அவர்களை சற்று விலகி அமரும்படி 
ஆணையிடுங்கள்‌” என்றான்‌ முக்தன்‌. 


உத்தரன்‌ கைநீட்டி “ஆம்‌, அனைவரும்‌ இணைவரறைக்குச்‌ 
சென்று காத்திருங்கள்‌. இந்த அரசுசூழ்தலை முடித்து 
ஆணைகளை பிறப்பித்துவிட்டு வந்துவிடுகிறேன்‌” 
என்றான்‌. அவர்கள்‌ எழுந்து ஆடைகளைத்‌ திருத்தி 
அணிகள்‌ ஓசையிட மெல்லிய குரலில்‌ பேசிக்கொண்டு 
தோள்கோத்தும்‌ கைகளை பற்றிக்கொண்டும்‌ 
விலகிச்சென்றனர்‌. “இவர்களில்‌ சிலர்‌ மச்ச இளவரசரின்‌ 
ஒற்றர்களாக இருக்கலாம்‌” என்று முக்தன்‌ சொன்னான்‌. 
“இவர்களா? இவர்கள்‌ அனைவரும்‌ எனது காதலிகள்‌. 
என்‌ பொருட்டு உயிரைக்‌ கொடுக்கவும்‌ சித்தமானவர்கள்‌” 
என்று உத்தரன்‌ சொன்னான்‌. “ஆம்‌, அது அவர்களின்‌ 
கண்களிலேயே தெரிகிறது. பெருங்காதல்‌. அவர்கள்‌ 
உங்கள்‌ பொருட்டு முதலைகள்‌ நிறைந்த அகழிகளில்‌ 
குதிப்பார்கள்‌. அனலெரியும்‌ காட்டிற்குள்‌ புகுவார்கள்‌.” 


உத்தரன்‌ நகைத்து “பெண்களை புரிந்துகொள்வது 


கடினம்‌ என்கிறார்கள்‌. அது மிக எளிது” என்றான்‌. 
“பெண்களின்‌ காதல்‌ ஆண்களுக்கு தெய்வம்‌ அளித்த 
நற்கொடை. ஆனால்‌ அது அத்தனை ஆண்களுக்கும்‌ 
அளிக்கப்படுவதில்லை. செல்வமும்‌ குடிப்பிறப்பும்‌ 
வீரமும்‌ தகுதியும்‌ கொண்டவர்களுக்கு மட்டுமே 
வாய்க்கிறது அது” என்று முக்தன்‌ சொன்னான்‌. 
“உண்மைதான்‌” என்று சொன்னபின்‌ ஐயங்கொண்டவன்‌ 
போல முக்தனை பார்த்துக்கொண்டிருந்தான்‌ உத்தரன்‌. 


“என்னை தாங்கள்‌ இப்போது வரச்சொன்னது ஏனென்று 
அறிந்துகொள்ளலாமா?” என்றான்‌ முக்தன்‌. உத்தரன்‌ 
“நான்‌ வரச்‌ சொன்னேனா?” என்றான்‌. “காலையில்‌ 
உங்கள்‌ சொல்லுடன்‌ ஓர்‌ இளையவன்‌ வந்தான்‌” 
என்றான்‌ முக்தன்‌. “ஆம்‌, நான்‌ காலையில்‌ 
உன்னைப்பற்றி எண்ணிக்கொண்டேன்‌” 

என்றபின்‌ ஓரக்கண்ணால்‌ அவனை ஒருமுறை 
பார்த்துவிட்டு “ஆனால்‌ அது எதற்கென்று நினைவுகூர 
முடியவில்லை” என்றான்‌ உத்தரன்‌. பின்னர்‌ எதையோ 
எண்ணிக்கொண்டு “நான்‌ உன்னை வரச்‌ 
சொல்லவில்லை, புரவிப்‌ பணியாளன்‌ 
கிரந்திகனைத்தான்‌ வரச்‌ சொன்னேன்‌” என்றான்‌. 
உடையை அள்ளி அணிந்து எழுந்து “நான்‌ உடனே 
அவனை பார்க்கவேண்டும்‌” என்றபின்‌ “நீயும்‌ என்னுடன்‌ 
வா” என்றான்‌. 


[ஙage]உத்தரன்‌ தன்‌ தேரில்‌ ஏறிக்கொண்டு “நீ என்னுடன்‌ 
வா” என்றான்‌. முக்தன்‌ தன்‌ புரவியில்‌ ஏறி தேரைத்‌ 
தொடர்ந்தான்‌. தேர்‌ சென்று புரவிக்கொட்டிலை 
அடைந்தது. உத்தரன்‌ அதிலிருந்து இறங்கி 
கண்களுக்குமேல்‌ கைகளை வைத்து “ஏன்‌ இத்தனை 
வெயில்‌?” என்றான்‌. “அதை நம்மால்‌ கட்டுப்படுத்த 
முடியாது, இளவரசே” என்றான்‌ முக்தன்‌. “ஆம்‌, நம்மால்‌ 
அனைத்து இடங்களிலும்‌ கொட்டகை போட முடியாது” 
என்றான்‌ உத்தரன்‌. “நான்‌ உன்னை ஏன்‌ அழைத்தேன்‌?” 
என்று முக்தனிடம்‌ கேட்டான்‌. “உளவறியும்பொருட்டு” 
என்றான்‌ முக்தன்‌. “ஆம்‌, உளவறியும்பொருட்டு” என்ற 
உத்தரன்‌ “இப்போது நினைவுகூர்கிறேன்‌. நீ என்‌ 
இளையவளுக்கு நடனம்‌ கற்பிப்பவனின்‌ அணுக்கன்‌ 
அல்லவா?” என்றான்‌. “உன்‌ பெயர்‌ முக்தன்‌ என்றார்கள்‌.” 


“ஆம்‌, அந்தப்‌ பெயரில்தான்‌ நான்‌ உளவறிகிறேன்‌” 
என்றான்‌ முக்தன்‌. “யாருக்காக உளவறிகிறாய்‌?” 
என்றான்‌ உத்தரன்‌. “தங்களுக்காகத்தான்‌, தங்கள்‌ 
ஆணைப்படி” என்றான்‌ முக்தன்‌. “ஆம்‌, எனது 
ஆணைப்படிதான்‌. இப்போது நினைவு வருகிறது” 


என்றபின்‌ மேலும்‌ குழப்பமடைந்து கொட்டிலை 
பார்த்தான்‌ உத்தரன்‌. அங்கே காதரன்‌ வாயில்‌ ஒரு 
புல்சரடுடன்‌ வந்து வேடிக்கை பார்த்தது. உத்தரனைக்‌ 
கண்டு ஆர்வத்துடன்‌ “ரீர்ரீ என்றபின்‌ தலையை ஆட்டி 
ஆட்டி புல்லை வாய்க்குள்‌ இழுக்க முயன்றது. புல்‌ அதன்‌ 
வாயில்‌ இருந்து எச்சில்கோழையுடன்‌ வழிந்தது. உத்தரன்‌ 
ஓரக்கண்ணால்‌ முக்தனை பார்த்துவிட்டு “உத்தரை 
எவ்வாறு உணர்கிறாள்‌?” என்றான்‌. 


“எவ்வாறு என்றால்‌...?” என்றான்‌ முக்தன்‌. “அவள்‌ 
பிருகந்நளையை பற்றி என்ன நினைக்கிறாள்‌?” 
என்றான்‌ உத்தரன்‌. “ஆசிரியர்‌ என்று” என்றான்‌ முக்தன்‌. 
“மூடா, அதை நான்‌ அறியமாட்டேனா? அதற்கு எனக்கு 
ஒற்றன்‌ தேவையா?” என உத்தரன்‌ கூவினான்‌. 
“இளவரசிக்கு அந்த ஆணிலியோடு என்ன உறவு? அதை 
கேட்டேன்‌.” பணிவுடன்‌ “உறவு என்றால்‌...?” என்றான்‌ 
முக்தன்‌. “மூடா, அவள்‌ அவனை காதலிக்கிறாள்‌ என்று 
என்‌ சேடியரில்‌ ஒருத்தி சொன்னாள்‌” என்றான்‌ உத்தரன்‌. 
முக்தன்‌ நகைத்து “காதலா? இருவரும்‌ தோழியர்‌ 
என்றல்லவா தோன்றுகிறது?” என்றான்‌. “ஏன்‌, தோழியை 
காதலிக்கக்கூடாதா?” என்றான்‌ உத்தரன்‌. தாழ்ந்த குரலில்‌ 
“அரண்மனை அகத்தளங்களில்‌ அவ்வழக்கம்‌ 
உண்டென்று கேட்டிருக்கிறேன்‌” என்று முக்தன்‌ 
சொன்னன்‌. உத்தரன்‌ திடுக்கிட்டு “இல்லையில்லை, நான்‌ 
அப்பொருளில்‌ சொல்லவில்லை” என்றான்‌. 


“தாங்கள்‌ என்ன சொல்கிறீர்கள்‌ என்று எனக்கு 
புரியவில்லை” என்றான்‌ முக்தன்‌. “அவள்‌ இயல்பே 
மாறிவிட்டதென்று அகத்தளங்களில்‌ சேடியர்‌ 
பேசிக்கொள்கிறார்கள்‌. காதல்கொண்டவள்போல 
கண்மயங்கி அலைகிறாளாம்‌. நானே பார்த்தேன்‌, 
தனக்குத்‌ தானே பேசிக்கொள்கிறாள்‌, 
பாடிக்கொள்கிறாள்‌, தனித்திருந்து சிரிக்கிறாள்‌. 
ஒவ்வொரு நாளும்‌ ஓர்‌ ஓவியத்தை வரைபவள்போல்‌ 
தன்னை அணி செய்துகொள்கிறாள்‌. நடையில்‌ 
துள்ளலும்‌ கையசைவில்‌ சுழற்சியும்‌ வந்துவிட்டது. 
அவள்‌ அந்த ஆணிலியை காதலிக்கவில்லையென்றால்‌ 
வேறு யாராவது காதலர்கள்‌ அவளுக்கு இருக்கிறார்களா? 
அதை நான்‌ அறிந்தாகவேண்டும்‌” என்றான்‌. 


முக்தன்‌ “இளவரசியர்‌ காதல்‌ கொள்வது இயல்புதானே? 
காட்டில்‌ மழை பெய்தால்‌ ஊருக்குள்‌ ஆறு 
பெருகிவருவதுபோல உடனே நமக்கு தெரிந்துவிடும்‌. 
ஆவன செய்யவேண்டியது அரசரின்‌ பொறுப்பு” 
என்றான்‌. “நான்‌ சொல்ல வருவது அது அல்ல. அவள்‌ 


முன்னர்‌ நிறுவப்பட்ட குணங்களால்‌ ஆனவையே 
இன்றைய குலங்கள்‌.” மாத்ரி அதைப்புரிந்துகொள்ளாமல்‌ 
தலையசைத்தாள்‌. பின்பு “அரசரின்‌ அன்னை தங்கள்‌ 
ஆணையைக்கேட்டால்‌ என்ன செய்வார்‌?” என்றாள்‌. 
குந்தி “என்‌ ஆணையை பேரரசியும்‌ பிதாமகருமன்றி 
எவரும்‌ மீறமாட்டார்கள்‌” என்றாள்‌. 


மாத்ரியை குந்தியே மணியறைக்கு 
அழைத்துக்கொண்டுசென்றாள்‌. மாத்ரி கையில்‌ 
பொற்தாலத்தில்‌ மங்கலப்பொருட்கள்‌ வைத்திருந்தாள்‌. 
அவளுடைய கைகளின்‌ நடுக்கத்தில்‌ தாலம்‌ அசைந்தது. 
மாத்ரி “என்‌ கால்கள்‌ அச்சத்தால்‌ நடுங்குகின்றன” 
என்றாள்‌. அவளுடைய வெண்ணிறமான வட்டமுகமும்‌ 
குறுகிய கழுத்தும்‌ திறந்த வெண்பளிங்குத்‌ தோள்களும்‌ 

யர்வையால்‌ மூடப்பட்டிருந்தன. அவளுடைய 
வியர்வைக்கு வாடிய பாதிரிமலரின்‌ வாசனை இருந்தது. 
“அச்சமும்‌ இந்தத்‌ தருணத்தின்‌ அழகுதான்‌ என்பார்கள்‌” 
என்றாள்‌ குந்தி. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அனகை எதிரே வந்து வணங்கினாள்‌. குந்தி அவளை 
நோக்கியபின்‌ மாத்ரியை மணியறையின்‌ வாயில்முன்‌ 
கொண்டு சென்று நிறுத்தி “அனைத்து இன்பங்களும்‌ 
நிகழ்க! குலம்‌ வாழும்‌ மைந்தர்களைப்பெறுக! 
தெய்வங்களனைத்தும்‌ துணையாகுக!” என வாழ்த்தி 
தாலத்தில்‌ இருந்த மலர்‌ ஒன்றை எடுத்து அவளுடைய 
தலையில்‌ சூட்டி உள்ளே அனுப்பினாள்‌. மாத்ரி ஓரடி 
எடுத்துவைத்து அறியாமலேயே ஒரடி பின்னால்‌ நகர 
அவள்‌ தோளைப்பிடித்து உந்தி உள்ளே செலுத்திவிட்டு 
கதவை பின்பக்கம்‌ இழுத்து மூடினாள்‌. 


அவள்‌ திரும்பி நடந்தபோது அனகை பின்னால்‌ 
வந்தாள்‌. “என்ன சொல்கிறார்கள்‌?” என்றாள்‌ குந்தி . 
“தங்கள்‌ ஆணைகளைச்‌ சொன்னதுமே சொல்லிழந்து 
திகைத்து அமர்ந்துவிட்டார்கள்‌. நான்‌ திரும்பியதும்‌ என்‌ 
பின்னால்‌ எழுந்துவந்து உரத்தகுரலில்‌ நீங்கள்‌ அவர்‌ 
மைந்தனை கொல்லப்போகிறீர்கள்‌ என்று கூவினார்‌. 
பின்னர்‌ தலையில்‌ அறைந்து அழுதபடி உள்ளே 
ஓடினார்கள்‌.” குந்தி ஒன்றும்‌ சொல்லவில்லை. 
பெருமூச்சுடன்‌ நடந்தாள்‌. 


இப்பேரரசின்‌ இளவரசி. அவளுக்கு பாரதவர்ஷத்தின்‌ 
ஷத்ரிய அரசர்கள்‌ எவரேனும்‌ கன்யாசுல்கம்‌ அளித்து 
மணத்தூது அனுப்பவேண்டுமென்று நாங்கள்‌ 
எண்ணியிருக்கிறோம்‌. மகதமும்‌ கலிங்கமும்‌ வங்கமும்‌ 
மாளவமும்‌ அவந்தியும்‌ என தொன்மையான ஷத்ரிய 
நாடுகள்‌ எதிலிருந்து மணச்செய்தி வந்தாலும்‌ அதை ஏற்க 
காத்திருக்கிறோம்‌” என்றான்‌ உத்தரன்‌. 


“இயல்புதானே...?” என்றான்‌ முக்தன்‌. “நாம்‌ ஷத்ரிய 
அரசரிடம்‌ மணஉறவை ஏற்படுத்திக்கொண்டால்‌ நமது 
அண்டை நாடுகள்‌ நமது முன்‌ படைநிற்க இயலாதாகும்‌. 
விதர்ப்பமும்‌ சதகர்ணிகளும்‌ இப்போது தயங்கி அஞ்சி 
நிற்கிறார்கள்‌. ஆனால்‌ ஒருநாள்‌ நம்மை 
வென்றுவிடவேண்டுமென்ற விழைவும்‌ அவர்களிடம்‌ 
இருக்கிறது. ஷத்ரிய மணஉறவொன்று 
அமையுமென்றால்‌ அதன்‌ பின்‌ அவர்கள்‌ நம்மை 
களத்தில்‌ எதிர்க்க முடியாது. இது மிக நுட்பமான அரசியல்‌ 
சூழ்ச்சி. எளிதில்‌ புரிந்து கொள்ளமுடியாது” என்றான்‌ 
உத்தரன்‌. “ஆம்‌, எனக்கு ஓரளவே புரிகிறது” என்று 
முக்தன்‌ சொன்னான்‌. 


“உன்னிடம்‌ அதை விளக்கமாக நான்‌ சொல்லமுடியாது” 
என்றான்‌ உத்தரன்‌. “ஆகவே இந்தப்‌ பகையரசர்‌ 
எவரேனும்‌ பெண்டிர்‌ உளம்‌ மயக்கும்‌ கலை பயின்ற 
மாயாவி ஒருவனை ஆணிலி தோற்றத்தில்‌ இங்கு 
அனுப்பியிருக்கக்கூடுமோ என்று சேடியரில்‌ ஒருத்தி 
கேட்டாள்‌.” முக்தன்‌ “ஆம்‌, இருக்கக்கூடும்‌” என்றான்‌. 
“அவன்‌ அவள்‌ உள்ளத்தை கைப்பற்றி 
வைத்திருக்கிறான்‌. அவளை பிச்சியும்‌ பேதையும்‌ 
ஆக்கிவிட்டிருக்கிறான்‌. அவன்‌ அதில்‌ முழு வெற்றி 
அடைவதற்குள்‌ அவனை பிடித்தாகவேண்டும்‌. 
இச்செய்தியை உடனடியாக தந்தையிடம்‌ 
தெரிவிக்கவேண்டும்‌. அதற்கு போதிய சான்று தேவை” 
என்றான்‌ உத்தரன்‌. 


“இதற்கெல்லாம்‌ என்ன சான்று அளிக்க முடியும்‌? 
இளவரசியை கொண்டு நிறுத்தி அவர்‌ உளம்‌ 
மாறியிருப்பதை காட்டவேண்டியதுதான்‌” என்றான்‌ 
முக்தன்‌. உத்தரன்‌ “அல்ல. நீ அந்த மாயாவியை கூர்ந்து 
நோக்கு. அவன்‌ எங்காவது மந்தணப்‌ பூசனைகள்‌ 
செய்கிறானா, நுண்சடங்குகள்‌ எதையாவ 
ஆற்றுகிறானா, தனிமையில்‌ இருக்கையில்‌ கந்தர்வர்கள்‌ 
எவரேனும்‌ அவனை தேடி வருகிறார்களா என்று அறிந்து 
சொல்‌. இவையனைத்தையும்‌ நீ என்னிடம்‌ வந்து 
சொன்னபின்னர்‌ நான்‌ முடிவெடுக்கிறேன்‌” என்றான்‌. 


“அவ்வாறு மந்தணச்‌ சடங்குகள்‌...” என்று முக்தன்‌ 
தொடங்க “மந்தணச்‌ சடங்குகளினால்‌ மட்டுமே 
இளவரசியின்‌ மனம்‌ கொய்ய முடியுமென்பதை நீ 
அறிந்திருக்கமாட்டாய்‌. உன்னைப்போன்ற 
எளியவர்களுக்கு அதை புரியவைப்பது கடினம்‌. 
உளங்கவர்‌ வித்தைகள்‌ பலநூறு உள்ளன. சான்றாக 
அன்ன தந்திரம்‌. மாமன்னர்‌ நளன்‌ தமயந்தியை அதைக்‌ 
கொண்டுதான்‌ கவர்ந்தார்‌. அன்னத்தின்‌ தூவியால்‌ 
ஆற்றப்படவேண்டியது அது” என்றான்‌. 


உத்தரன்‌ தொடர்ந்தான்‌ “இளம்‌அன்னத்தின்‌ தூவியை 
எடுத்து அதை ஒரு துளி பாதரசம்‌ சேர்த்து நன்றாக 
அரைத்து, தென்கிழக்காகச்‌ செல்லும்‌ தென்னைமரத்தின்‌ 
வேரின்‌ சாற்றைக்‌ கலந்து, கவர எண்ணும்‌ பெண்ணின்‌ 
தலைமுடியில்‌ ஒரு சுருளை எரித்து, அக்கரியை 
அதனுடன்‌ குழைத்து புருவத்தில்‌ தேய்த்தபடி அவளை 
நோக்கினால்‌ அவள்‌ விழி நம்மை சந்தித்ததுமே 
அடிமையாகிவிடுவாள்‌. ஆடிப்பாவைபோல்‌ நாம்‌ 
கைகால்‌ தூக்க அவளும்‌ தூக்குவாள்‌. பூதம்போல நமக்கு 
ஏவல்‌ புரிவாள்‌.” 


“இப்போது புரிகிறது” என்று முக்தன்‌ சொன்னான்‌. 
“என்ன?” என்றான்‌ உத்தரன்‌. “இத்தனை பெண்கள்‌ இங்கு 
பித்திகளைப்போல்‌ எப்படி கிடக்கிறார்கள்‌ என்று” 
என்றான்‌ முக்தன்‌. சிறிய பதற்றத்துடன்‌ “அதாவது 
நான்‌...” என்று உத்தரன்‌ தொடங்க “தாங்கள்‌ எந்த 
மாயத்தையும்‌ செய்பவரல்ல. ஆனால்‌ தாங்கள்‌ 
அனைத்தும்‌ அறிந்த இளவரசர்‌. சுட்டு விரலசைத்தால்‌ 
தங்களுக்குத்‌ தேவையான மையும்‌ மாயப்பொருளுமாக 
எத்தனையோ மாயாவிகள்‌ இங்கு வந்து நிற்பார்கள்‌. யார்‌ 
கண்டது? இவ்வரண்மனை முழுக்க உங்களுக்கு ஏவல்‌ 
செய்யும்‌ கந்தர்வர்கள்‌ காணா வடிவில்‌ இருக்கக்கூடும்‌. 
இப்போதுகூட உங்களைச்‌ சுற்றி பலர்‌ இருக்கும்‌ உணர்வு 
எனக்கு ஏற்படுகிறது” என்றான்‌. 


உத்தரன்‌ தலையை அசைத்து “ஆம்‌, பிறரறியாத பல 
ஆற்றல்கள்‌ எனக்குண்டு” என்றான்‌. “உண்மையில்‌ 
தங்களைப்‌ பார்க்கவே நான்‌ அஞ்சுகிறேன்‌” என்றான்‌ 
முக்தன்‌. “நன்று, நீ என்‌ ஒற்றன்‌. இளவரசியையும்‌ அந்த 
ஆணிலியையும்‌ கூர்ந்து நோக்கு. அவள்‌ உளம்மாற்றம்‌ 
என்ன என்பதை என்னிடம்‌ சொல்‌” என்றான்‌. முக்தன்‌ 
“சொல்கிறேன்‌” என்றான்‌. “வரும்‌ முழுநிலவில்‌ 
அரண்மனை மகளிருடன்‌ அந்த ஆணிலி 
கரவுக்காட்டுக்கு செல்லவிருக்கிறான்‌. அங்கு 
இரவெல்லாம்‌ இசையும்‌ நடனமும்‌ உணவும்‌ மதுவும்‌ என 


களியாட்டு நிகழும்‌ என்றார்கள்‌” என்றான்‌ உத்தரன்‌. 
“நானும்‌ என்‌ தோழியருடன்‌ அங்கே செல்லவிருக்கிறேன்‌. 
எவருமறியாமல்‌ நீ அங்கிருக்கவேண்டும்‌.” 


“ஆணை?” என்றான்‌ முக்தன்‌. “இப்போது ஏன்‌ அந்த 
கரவுக்காட்டுக்கு நிலவாடலுக்குச்‌ செல்கிறான்‌? அதில்‌ 
ஏதோ சூழ்ச்சி உள்ளது. ஆகவேதான்‌ நானும்‌ 
உடன்செல்கிறேன்‌. ஆனால்‌ என்னால்‌ அவர்களுடன்‌ 
சேரமுடியாது. நீ அவர்களை காட்டுக்குள்‌ இருந்து கூர்ந்து 
நோக்கு. பிருகந்நளையின்‌ மாயம்‌ என்ன என்று கண்டு 
என்னிடம்‌ சொல்‌” என்றான்‌ உத்தரன்‌. 


உள்ளிருந்து நாமர்‌ வந்து வணங்கி “வருக, இளவரசே!” 
என்றார்‌. “கிரந்திகன்‌ எங்கே? அந்த அறிவிலியை நான்‌ 
அரண்மனைக்கு வரச்‌ சொல்லியிருந்தேனே?” நாமர்‌ 
“அவர்‌ காரகனை பழக்கிக்‌ கொண்டிருக்கிறார்‌” என்றார்‌. 
“இனி என்ன பழக்குவது? நான்‌ அதை நன்றாகவே 
பழக்கிவிட்டேனே?” என்றான்‌. திரும்பி காதரனைப்‌ 
பார்த்து “இது என்ன இவ்வளவு வளர்ந்துவிட்டது?” 
என்றான்‌. “நான்கு மாதங்களாகின்றன அல்லவா? 
ஓராண்டில்‌ முழு வளர்ச்சி அடைந்துவிடும்‌” என்றார்‌ 
நாமர்‌. “அதன்‌ தமக்கை ஒருத்தி உடன்‌ வருவாளே?” 
என்றான்‌ உத்தரன்‌. “பத்மையா? அவளை நேற்றுமுதல்‌ 
பயிற்சிக்கு கொண்டுசெல்கிறார்கள்‌...” 


காரகன்‌ தொலைவில்‌ தெரிந்தது. பெருகி அணுகி 
குளம்போசை நிலத்தை அதிரச்செய்ய வந்து நின்றது. 
முக்தனின்‌ தலையளவு உயரமிருந்தது அதன்‌ முதுகு. 
அது தன்‌ எடைமிக்க தலையை குனித்து அவன்மேல்‌ 
நீராவி நிறைந்த மூச்சை விட்டது. உத்தரன்‌ அதன்‌ 
மேலிருந்த கிரந்திகனிடம்‌ “மூடா, அதை மிகையாக 
ஓடவிடாதே என்று உன்னிடம்‌ சொல்லியிருக்கிறேன்‌. 
குளம்புகள்‌ விரிந்துவிட்டால்‌ அதன்‌ நடை மாறிவிடும்‌” 
என்றான்‌. கிரந்திகன்‌ இறகு உதிர்வதுபோல இறங்கி 
நின்று வணங்கி “ஆம்‌, இளவரசே. நினைவிருக்கிறது. 
தாங்கள்‌ இன்று வர பிந்தியமையால்‌ நான்‌ சற்று பயிற்சி 
அளித்தேன்‌” என்றான்‌. 


உத்தரன்‌ “களைத்துவிட்டான்‌ என்‌ மைந்தன்‌” என்று 
சொல்லி காரகனின்‌ விலா நோக்கி கையை கொண்டு 
செல்ல அது கனைத்தபடி விலா விதிர்க்க துள்ளி 
விலகியது. திடுக்கிட்டு கையை இழுத்துக்கொண்டு 
பின்னால்‌ விலகிய உத்தரன்‌ “களைப்பு... என்னை அது 
தெரிந்துகொள்ளவில்லை” என்றான்‌. “ஆம்‌, தாங்கள்‌ 
ஒருமுறை சுற்றிவரலாம்‌” என்றான்‌ கிரந்திகன்‌. 


“இல்லை... நான்‌ நாளைக்கு வருகிறேன்‌. இன்றைக்கு 
களைத்துவிட்டிருக்கிறான்‌” என்றான்‌ உத்தரன்‌. “இல்லை, 
இளவரசே... அவனே உங்களை கொண்டு செல்வான்‌...” 
உத்தரன்‌ அலறலாக “வேண்டாம்‌...” என்றான்‌. “நானே 
செல்கிறேன்‌... நானே செல்கிறேன்‌...” 


கிரந்திகன்‌ முக்தனை நோக்கி புன்னகைத்து 
“இளவரசருக்குரிய தனிப்புரவி. அவரைத்தவிர என்னை 
மட்டுமே ஏற்கும்‌” என்றான்‌. உத்தரன்‌ “ஆம்‌, இதன்மேல்‌ 
ஏறித்தான்‌ நான்‌ கரவுக்காட்டுக்கு செல்லவிருக்கிறேன்‌” 
என்றபின்‌ “நான்‌ அதை சொல்லத்தான்‌ வந்தேன்‌. 
கரவுக்காட்டுக்கு என்னுடன்‌ நீயும்‌ வரவேண்டும்‌” 
என்றான்‌. “நான்‌ எதற்கு?” என்றான்‌ கிரந்திகன்‌. “மூடா, 
நான்‌ களியாட்டுக்குச்‌ செல்லும்போது புரவியை 
பார்த்துக்கொள்ள வேண்டாமா?” என்றான்‌ உத்தரன்‌. 
காதரன்‌ அருகே வந்து கிரந்திகனின்‌ உடலில்‌ தன்‌ 
உடலைத்‌ தேய்த்தது. நாமர்‌ “தமக்கை இல்லாமல்‌ மிகத்‌ 
தனிமையாக பக என்றார்‌. “அது நன்று. 
களிற்றுப்‌ புரவிகளின்‌ மீது இனிமேல்தான்‌ ஆர்வம்‌ வரும்‌” 
என்றான்‌ கிரந்திகன்‌. 


உத்தரன்‌ காரகனை தொடப்போக அது திரும்பி 'ர்ர்ர்‌£ என 
சீறியது. அவன்‌ கையை பின்னுக்கிழுத்துக்கொண்டு 
“ஏன்‌ சினம்‌ கொள்கிறது?” என்றான்‌. “சினமல்ல, 
அன்புதான்‌” என்ற கிரந்திகன்‌ காரகனைத்‌ தட்டி 
“ஏறிக்கொள்ளுங்கள்‌, இளவரசே” என்றான்‌. “இன்றைக்கு 
வேண்டுமா?” என்று உத்தரன்‌ தயங்க “ஏறுங்கள்‌” 
என்றான்‌ கிரந்திகன்‌. “நானும்‌ களைத்திருக்கிறேன்‌” 
என்று சொல்லி ஒருகணம்‌ காத்திருந்தபின்‌ உத்தரன்‌ 
கால்வளையத்தில்‌ மிதித்து உடலை உந்தினான்‌. 
கிரந்திகன்‌ அவன்‌ பின்பக்கத்தை தூக்கிவிட கால்சுழற்றி 
புரவிமேல்‌ அமர்ந்தான்‌. “மெதுவாக” என்றான்‌. கிரந்திகன்‌ 
புரவியிடம்‌ மெல்லிய ஒலியில்‌ ஏதோ சொல்ல அது 
காதுகளை பின்‌ கோட்டி அச்சொற்களை கேட்டது. 
பின்னர்‌ பெருநடையாக விரைந்தது. அது கிளம்பியதும்‌ 
நிலைதடுமாறி “ஆ” என்று கூவிய உத்தரன்‌ அந்த 
ஓசையையே அதைச்‌ செலுத்தும்‌ ஒலியாக மாற்றி “ஆ ஆ” 
என்றான்‌. நாமர்‌ முக்தனை நோக்கி புன்னகை செய்தார்‌. 

43. காகச்சிறகுகள்‌ 


[ஙageliதிரெளபதி தன்‌ அறைக்குள்‌ ஆடை 
மாற்றிக்கொண்டிருந்தபோது வெளியே கதவை மெல்ல 
தட்டி “தேவி” என்று பிரீதை அழைப்பது கேட்டது. அவள்‌ 
சேலையை வயிற்றில்‌ செருகிவிட்டு “உள்ளே வருக!” 
என்றாள்‌. உள்ளே வந்த பிரீதை சுவரோரமாக தயங்கி 
நின்றாள்‌. காதோரம்‌ குழலை பின்னால்‌ தள்ளி 
குத்தியிருந்த ஊசிகளை எடுத்தபடி “சொல்‌!” என்றாள்‌ 
திரெளபதி. “என்னிடம்‌ மீண்டும்‌ கேட்டுவரச்‌ சொன்னார்‌” 
என்றாள்‌. “நான்‌ இந்த வாரம்‌ முழுக்க அரசியுடன்‌ 
கொற்றவை பூசனைகளில்‌ ஈடுபடவேண்டும்‌” என்றாள்‌ 
திரெளபதி. 


“அப்படியென்றால்‌ அடுத்த வாரம்‌ என்று சொல்லவா?” 
என்றாள்‌. திரெளபதி “அடுத்த வாரம்‌ குடியவைகள்‌ 
தொடங்கிவிடுகின்றன. அதன்பின்‌ மழைநோன்பு 
வருகிறது” என்றாள்‌. பிர்தை பேசாமல்‌ நின்றாள்‌. 
“என்ன?” என்றாள்‌ திரெளபதி. “நான்‌ என்ன சொல்வது?” 
திரெளபதி ஊசிகளை அடுக்கி சிறிய பேழையிலிட்டபின்‌ 
மஞ்சத்தில்‌ அமர்ந்து “நான்‌ சொன்னதையே சென்று 
சொல்‌” என்றாள்‌. பிரீதை அசையாமல்‌ அங்கேயே 
நின்றாள்‌. “என்ன?” கழுத்தைச்‌ சரித்து கூந்தலிழைகளை 
கைகளால்‌ நீவியபடி திரெளபதி கேட்டாள்‌. இல்லை என 
அவள்‌ தலையசைத்தாள்‌. “போ” என்றாள்‌ திரெளபதி. 
“என்மேல்‌ சினம்‌ கொள்கிறார்‌, தேவி” என்றாள்‌ பிரீதை. 
திரெளபதி புன்னகைத்து “என்னை குறைசொல்லி 
அதன்பின்‌ நான்‌ சொன்னதை சொல்‌” என்றாள்‌. 


மேலும்‌ சில கணங்கள்‌ நின்று திரெளபதி குழல்நீவுவதை 
நோக்கியபின்‌ நீள்மூச்சுடன்‌ பிர்தை வெளியே சென்றாள்‌. 
அதுவரை இருந்த பொருட்டின்மை முகம்‌ மாற 
சலிப்புடன்‌ அவள்‌ வெளியே செல்வதை திரெளபதி 
நோக்கினாள்‌. நான்கு வாரம்‌ முன்பு ஒருநாள்‌ பிர்தை 
படிகளில்‌ பாய்ந்து ஏறி மூச்சிரைக்க உடல்‌ வியர்வை பரவ 
ஓடிவந்து அவள்‌ கதவை தட்டாமலேயே உள்ளே 
நுழைந்து “பெரும்படைத்தலைவர்‌ உன்னை உடனே 
கிளம்பி அவர்‌ அரண்மனைக்கு செல்லும்படி சொன்னார்‌” 
என்றாள்‌. நள்ளிரவில்‌ அதற்கு சற்றுமுன்னர்தான்‌ 
திரெளபதி திரும்பி வந்திருந்தாள்‌. சுவடி 


நோக்கிக்கொண்டிருந்தவள்‌ புருவம்‌ சுளிக்க 
“என்னையா? அவரா? எதற்கு?” என்றபடி எழுந்தாள்‌. 


சிரித்தபடி “எதற்கா? நல்ல வினா” என்றாள்‌ பிரீகை. 
“மற்போருக்கு” என்றபோது அவள்‌ முகம்‌ சிவந்தது. “ஆம்‌, 
அவர்‌ அழைப்புக்குச்‌ சென்று மீளும்‌ பல பெண்கள்‌ ஒரு 
வாரம்‌ எழுந்து அமரமுடியாது...” மேலும்‌ உரக்க நகைத்து 
“சென்ற மாதம்‌ அணிச்சேடி சப்தையை 
அழைத்துச்சென்றார்‌. சொல்லப்போனால்‌ 
தூக்கிச்சென்றார்‌. அவள்‌ அங்கே நீராழியில்‌ 
குளித்துக்கொண்டிருந்தாள்‌. படைத்தலைவரின்‌ தெற்கு 
உப்பரிகையில்‌ நின்றால்‌ நீராழியில்‌ நீராடுபவர்களை 
நன்றாக பார்க்கமுடியும்‌. அங்கிருந்து அவரே நேரடியாக 
இறங்கிவந்து அவளை நீரிலிருந்து இழுத்து எடுத்து 
தோளில்‌ போட்டுக்கொண்டு சென்றார்‌. நல்ல மதுமயக்கு. 
யானைபோல பிளிறிக்கொண்டே சென்றார்‌. அவள்‌ 
பாவம்‌ சிறுமி. இன்னும்‌ மருத்துவநிலையில்‌ இருந்து 
எழவில்லை...” என்றாள்‌. 


பிர்தை அவளை கூர்ந்து நோக்கி “ஆனால்‌ நீ நிகராக 
மற்போரிட முடியும்‌ என நினைக்கிறேன்‌” என்றாள்‌. 
திரெளபதி உதடைச்‌ சுழித்தபடி மீண்டும்‌ சுவடியை 
எடுத்தாள்‌. “கிளம்பு” என்றாள்‌ பிர்கை. அவளை 
நோக்காமல்‌ “எனக்கு இன்று சோர்வாக இருக்கிறது” 
என்றாள்‌ திரெளபதி. “சோர்வா? என்ன சொல்கிறாய்‌? 
வந்திருப்பது எவ்வளவு பெரிய வாய்ப்பு என அறிவாயா? 
அவருக்கு உன்மேல்‌ விருப்பம்‌ நீடித்தால்‌ நீ மாளிகையில்‌ 
வாழலாம்‌.” திரெளபதி “என்னால்‌ செல்லமுடியாது” 
என்றாள்‌. “ஏன்‌? மறுக்கும்‌ உரிமை சூதப்பெண்களுக்கும்‌ 
சேடியருக்கும்‌ இல்லை, அறிவாயா?” என்றாள்‌. “என்னால்‌ 
மூன்று நாட்களுக்கு செல்லமுடியாது” என்றாள்‌ 
திரெளபதி. 


அவள்‌ சோர்ந்து “ஓ” என்றாள்‌. பின்னர்‌ “சரி, நான்‌ இதை 
சொல்கிறேன்‌. அவர்‌ காத்திருப்பார்‌” என்றாள்‌. பின்‌ 
குரலைத்‌ தாழ்த்தி “வழக்கமாக ஆணையிடுவார்‌. 
இம்முறை கனிந்து சொன்னார்‌. உன்மேல்‌ 
காதல்கொண்டிருக்கிறார்‌. ஐயமே இல்லை. நீ அவர்‌ 
நெஞ்சில்‌ குடிகொள்கிறாய்‌. உன்‌ தெய்வங்கள்‌ உன்மேல்‌ 
கனிந்துள்ளன” என்றாள்‌. திரெளபதி ஒன்றும்‌ 
சொல்லாமல்‌ சுவடியை நோக்கிக்கொண்டிருந்தாள்‌. 
“சுவடியில்‌ நீ கற்றதை எல்லாம்‌ அவரிடம்‌ சொல்லாதே. 
அவருக்கு படிப்பவர்களை பிடிக்காது” என்றாள்‌ பிரீகை. 
மேலும்‌ திரெளபதி பேசாமலிருக்கவே “அவரிடம்‌ 
என்னைப்பற்றி சொல்‌. நான்‌ உனக்கு இப்போது மிக 


அணுக்கமாகவே இருக்கிறேன்‌” என்றாள்‌. 


மீண்டும்‌ வந்தபோது அவள்‌ முகம்‌ மாறிவிட்டிருந்தது. 
“என்ன சொல்கிறாய்‌? இன்று நீ வருவாய்‌ என நான்‌ 
அவரிடம்‌ சொல்லிவிட்டேனே?” என்றாள்‌. அவள்‌ 
அப்போது அரசியுடன்‌ கலைக்கூடத்துக்குக்‌ கிளம்ப 
அணிசெய்துகொண்டிருந்தாள்‌. “அலுவல்‌ உள்ளது, 
சொன்னேனே?” என்றாள்‌. “அலுவலா? படைத்தலைவர்‌ 
2. அரசரே அவையலுவல்களை 

ட்டுவிட்டு கிளம்பிச்செல்வார்‌” என்றாள்‌ பிர்தை. “ஆம்‌, 
ஆனால்‌ நான்‌ ஆணையின்றி கிளம்ப முடியாது” 
என்றபின்‌ திரெளபதி வெளியே சென்றாள்‌. “நான்‌ 
அரசியிடம்‌ சொல்லச்‌ சொல்கிறேன்‌” என்றபடி பிர்தை 
பின்னால்‌ வந்தாள்‌. 


மெல்ல மெல்ல பிரீதையின்‌ குரல்‌ மாறியது. “உன்னை 
அழைத்துவராவிட்டால்‌ என்னை சவுக்காலடிப்பார்‌. 
என்னை சவுக்கடி படவைப்பதுதான்‌ உன்‌ நோக்கமா?” 
என்றாள்‌. சீற்றத்துடன்‌ “நான்‌ அப்படி எளிதாக 
தோற்றுச்செல்பவள்‌ அல்ல. நீ அவரிடம்‌ செல்லாவிட்டால்‌ 
உன்னை முச்சந்தியில்‌ கழுவேற்ற வைப்பேன்‌” என்றாள்‌. 
“நீ என்னதான்‌ எண்ணுகிறாய்‌? நீ ஒன்றும்‌ இளவரசி 
அல்ல. அழகிதான்‌. ஆனால்‌ நடு அகவை கடந்தவள்‌. 
இன்னும்‌ எத்தனை நாள்‌ உன்‌ அழகு நீடிக்குமென 
நினைக்கிறாய்‌? கனிந்திருக்க கொய்யப்படாத பழம்‌ 
உதிர்ந்து அழுகும்‌ என்று அறிக!” என்றாள்‌. “சொன்னால்‌ 
புரிந்துகொள்‌, அவர்‌ இந்நாட்டை மெய்யாகவே ஆள்பவர்‌. 
சினம்கொண்டால்‌ காட்டுவேழம்‌ போன்றவர்‌.” 


ஒரு கட்டத்தில்‌ அவள்‌ தணியத்‌ தொடங்கினாள்‌. “நீ 
இத்தனை மிஞ்சியும்‌ அவர்‌ கெஞ்சுகிறார்‌ என்றால்‌ 
உன்மேல்‌ அத்தனை காதல்கொண்டிுருக்கிறார்‌ என்று 
பொருள்‌. அதை நீ இழுக்கலாம்‌, அறுத்துவிடக்கூடாது” 
என்றாள்‌. “நீ விழைவதென்ன? அதைமட்டும்‌ சொல்‌. 
அதை நான்‌ குறிப்புணர்த்தினாலே போதும்‌, அவர்‌ 
பெருகி எழுவார்‌.” திரெளபதி சலிப்புடன்‌ “நான்‌ அதை 
எண்ணவில்லை. என்‌ சிக்கல்களை சொல்லிவிட்டேன்‌. 
இப்போது விழாக்காலம்‌. இது முடியட்டும்‌” என்றாள்‌. 
பிர்தை எரிச்சலுடன்‌ “விழா முடிந்ததும்‌ மழைக்காலம்‌” 
என்றாள்‌. “ஆம்‌” என்றாள்‌ திரெளபதி சினத்துடன்‌. “நான்‌ 
சொல்கிறேன்‌, இந்த ஆணவத்தின்பொருட்டு நீ கழுவில்‌ 
அமர்வாய்‌. அன்று என்‌ சொற்களின்‌ பொருள்‌ உனக்குப்‌ 
புரியும்‌” என்றாள்‌. 


தயங்கிய காலடிகள்‌ சுபாஷிணி வருவதை காட்டின. 


இருமுறை கதவை கையால்‌ சுண்டிவிட்டு உள்ளே 
வந்தாள்‌. புன்னகையுடன்‌ “என்ன சொல்லிவிட்டுச்‌ 
செல்கிறாள்‌ அண்டா?” என்றாள்‌. திரெளபதி 
புன்னகைத்தாள்‌. “அண்டா இப்போதெல்லாம்‌ 
ஒழிந்துகிடக்கிறது” என்றபடி அவளருகே அமர்ந்த 
சுபாஷிணி “நீங்கள்‌ சென்றிருக்கவேண்டும்‌, அக்கா. 
சென்று அந்த தசைக்குன்றின்‌ கன்னத்தில்‌ நான்கு அறை 
வைத்திருக்கவேண்டும்‌” என்றாள்‌. “மற்போரா?” என்றாள்‌ 
திரெளபதி சிரித்தபடி. “உண்மையைச்‌ சொன்னால்‌ 
மற்போரில்‌ அவன்‌ உங்களை வெல்ல முடியாது. அவன்‌ 
கைகள்‌ வெறும்‌ மலைப்பாம்புகள்‌. உங்கள்‌ கைகள்‌ 
அரசநாகம்‌” என்றாள்‌ சுபாஷிணி. திரெளபதி “என்ன, 
இன்று அலுவல்கள்‌ முடிந்துவிட்டனவா?” என்றாள்‌. 


“அலுவலுக்கு முடிவேது? நான்‌ அப்படியே விழிகளில்‌ 
இருந்து மறைந்துவிடுவேன்‌. என்னிடம்‌ கேட்பார்கள்‌, 
எங்கே சென்றாய்‌ என்று. நான்‌ இங்கேதான்‌ இருந்தேன்‌ 
என்பேன்‌. அவர்களால்‌ ஒன்றும்‌ சொல்லமுடியாது.” 
அவள்‌ சிரித்து “நேற்று என்ன சொன்னேன்‌ தெரியுமா? 
நான்‌ கந்தர்வன்‌ ஒருவனுடன்‌ இருந்தேன்‌ என்று” 
என்றாள்‌. திரெளபதி அவள்‌ கையை பற்றி “கந்தர்வர்கள்‌ 
எவரேனும்‌ வந்துவிடப்போகிறார்கள்‌” என்றாள்‌. “வந்தால்‌ 
நான்‌ உங்களை முதலில்‌ சந்திக்கும்படி சொல்வேன்‌” 
என்றாள்‌ சுபாஷிணி. “நேற்று என்னிடம்‌ சந்திரை 
சொன்னாள்‌, நான்‌ உங்களைப்போல நடப்பதாக. 
சேடியரைப்போல நிலம்நோக்கி நட என்று என்னிடம்‌ 
அவள்‌ சொன்னாள்‌. நான்‌ விழிதூக்கி நடக்கிறேன்‌ என்று 
எனக்கே தெரியாது. நான்‌ அப்படி நடந்ததே இல்லை.” 


“நான்‌ அப்படி நடக்க முயன்றேன்‌” என்றாள்‌ சுபாஷிணி. 
“ஆனால்‌ அப்படி நடந்தாலும்‌ வேறுபாடு தெரியவில்லை. 
உடலில்‌ வெளிப்படுவது உள்ளே வாழ்வதுதான்‌.” அவள்‌ 
மேலும்‌ நெருங்கி அவளருகே அமர்ந்து “என்‌ உடலுக்குள்‌ 
என்ன வாழ்கிறது?” என்றாள்‌. “சின்னஞ்சிறிய 
சிட்டுக்குருவி ஒன்று” என்றாள்‌ திரெளபதி. அவள்‌ முகம்‌ 
மலர்ந்து “ஆம்‌, உண்மை. நான்‌ சிட்டுக்குருவிகளை 
கனவில்‌ காண்பேன்‌” என்றாள்‌. பின்னர்‌ “நீங்கள்‌ 
கரவுக்காட்டுக்கு செல்கிறீர்கள்‌ அல்லவா?” என்றாள்‌. 
“எவர்‌ சொன்னது?” என்றாள்‌ திரெளபதி. 
“பேசிக்கொண்டார்கள்‌. அரசி செல்கிறார்கள்‌. காவலுக்கு 
நீங்களும்‌ செல்கிறீர்கள்‌.” மேலும்‌ குரலைத்‌ தழைத்து 
“என்னையும்‌ உடனழைத்துச்‌ செல்லுங்கள்‌” என்றாள்‌. 


“நீ எதற்கு?” என்றாள்‌ திரெளபதி. “நான்‌ இதுவரை இந்த 
அரண்மனையைவிட்டு வெளியே சென்றதே இல்லை. ஒரு 


காட்டை பார்த்துவிட்டால்‌ அதன்பின்‌ நான்‌ 
திரும்பிவரவே மாட்டேன்‌. அங்கேயே பறந்து பறந்து 
அலைவேன்‌.” திரெளபதி “நீ வந்து என்ன 
செய்யப்போகிறாய்‌ என்று சொல்ல?” என்றாள்‌. 
“உங்களுக்கு உதவியாக” என்றாள்‌ சுபாஷிணி. “நன்று, 
இதுவரை சேடியருக்கு சேடியர்‌ அமைந்ததில்லை உலகில்‌” 
என்றாள்‌ திரெளபதி. சுபாஷிணி முகம்‌ கூம்பி 
“உங்களுக்கு பிடிக்கவில்லை என்றால்‌ வேண்டாம்‌” 
என்றாள்‌. திரெளபதி “அழைத்துச்‌ செல்கிறேன்‌...” 
என்றதும்‌ எழுந்து “மெய்யாகவா?” என்றாள்‌. “நீ 
வருகிறாய்‌” என்றாள்‌ திரெளபதி. 


அவள்‌ “அய்யோ” என்று கூவியபின்‌ நின்று நாக்கைக்‌ 
கடித்து ஐயத்துடன்‌ “சந்திரை என்ன சொல்வாள்‌?” 
என்றாள்‌ சுபாஷிணி. “நான்‌ ஆணையிடுகிறேன்‌.” அவள்‌ 
நெஞ்சில்‌ கைவைத்து “அய்யோ!” என ஏங்கினாள்‌. 
பின்னர்‌ குதித்தபடி “நான்‌ இதை உடனே ஆதிரையிடமும்‌ 
சாமையிடமும்‌ சொல்லவேண்டும்‌...” என்றாள்‌. ஓடி 
வெளியே போய்‌ உடனே திரும்பி வந்து “நான்‌ எவரிடமும்‌ 
இப்போது சொல்லமாட்டேன்‌” என்றபின்‌ மீண்டும்‌ 
ஓடிச்சென்றாள்‌. புன்னகையுடன்‌ மீண்டும்‌ சுவடியை 
படிக்க முயன்றபின்‌ திரும்ப கட்டிவைத்துவிட்டு 
திரெளபதி மஞ்சத்தில்‌ படுத்துக்கொண்டாள்‌. 


[ஙagel]iகாலையில்‌ திரெளபதி அரசியின்‌ அறைக்கு 
சென்றபோது சற்று பிந்திவிட்டிருந்தது. அவள்‌ 
முந்தையநாள்‌ இரவு சரியாக துயிலவில்லை. நெடுநேரம்‌ 
எண்ணங்களில்‌ உழன்றுகொண்டிருந்தாள்‌. 
எண்ணங்கள்‌ ஒருபோதும்‌ அத்தனை பொருளற்றதாக, 
முன்பின்‌ உறவற்றவையாக இருந்ததில்லை. துயிலுக்குள்‌ 
அவள்‌ ௧௬ உந்தி குருதி ஒழுகிக்கொண்டிருந்த ஒரு 
பெண்ணுக்கு மருத்துவம்‌ பார்த்தாள்‌. குழந்தை 
வெளிவந்து குருதியில்‌ நனைந்த துணி எனக்‌ கிடந்தது. 
அதை எடுத்துப்பார்த்தாள்‌. அதன்‌ விழிகள்‌ இறந்து 
திறந்திருந்தன. ஓர்‌ அசைவை உணர்ந்து அவள்‌ 
திடுக்கிட்டாள்‌. அதன்‌ தொப்புள்கொடி நாகமென 
நெளிந்தது. நாகமேதான்‌. குருதி நனைந்த நாகம்‌ அந்தத்‌ 
தொப்புளை கவ்வியிருந்தது. 


இடைநாழியின்‌ மறுஎல்லையில்‌ அவள்‌ கீசகனின்‌ 
பேருருவை கண்டுவிட்டாள்‌. நடையை சீராக்கி தன்‌ 
கால்களை மட்டுமே நோக்கி நடந்தாள்‌. கால்கள்‌ 
ஒன்றன்மேல்‌ ஒன்றென அமைந்து முன்செல்ல 
தொலைவென்பதே இல்லாமல்‌ ஆகியது. அவள்‌ அவன்‌ 
குரலை கேட்டாள்‌. “தேவி, நில்‌!” அவள்‌ நின்று தன்‌ 


கால்களை நோக்கிக்கொண்டிருந்தாள்‌. “நான்‌ அனுப்பிய 
செய்திகள்‌ வந்தனவா?” என்றான்‌. “ஆம்‌” என்றாள்‌. 
“அவள்‌ மூடப்பெண்‌. நான்‌ சொன்னவற்றை சரியாகச்‌ 
சொல்லியிருப்பாளா என்னும்‌ ஐயம்‌ எழுந்தது. 
ஆகவேதான்‌ நானே நேரில்‌ வந்தேன்‌” என்றான்‌. 


அவள்‌ “அவள்‌ அனைத்தையும்‌ சொன்னாள்‌” என்றாள்‌. 
“பெண்‌ எனக்கு புதிதல்ல. ஆனால்‌ உன்னைக்‌ கண்டதுமே 
நான்‌ உணர்ந்தேன்‌, பிறிதொரு பெண்ணை நான்‌ 
எண்ணியும்‌ பார்க்கமுடியாது என. நம்‌ இருவரையும்‌ 
அருகருகே நோக்கும்‌ எவரும்‌ அதை உணரமுயுயும்‌, நீயும்‌ 
நானும்‌ இணையானவர்கள்‌ என்று” என்றான்‌. “நான்‌ 
எளிய புரவிகளில்‌ ஊர முடியாது. நான்‌ ஏகும்‌ யானையே 
இந்நகரில்‌ மிகப்‌ பெரியது... நான்‌ இப்புவியில்‌ மிகப்‌ 
பெரிய உடல்கொண்டவன்‌. எனக்கு நிகரானவன்‌ 
பாண்டவனாகிய பீமன்‌. அவன்‌ இறந்துவிட்டான்‌” 
என்றான்‌ கீசகன்‌. “நீ இப்புவியிலேயே பெரியவள்‌... ஐயமே 
இல்லை. உன்னைக்‌ கண்ட நம்‌ நிமித்திகன்‌ ஒருவன்‌ 
இதை சொன்னான்‌.” 


திரெளபதி “நான்‌ செல்லவேண்டும்‌” என்றாள்‌. “உனக்காக 
காலையிலேயே எழுந்து வந்து காத்திருக்கிறேன்‌. உனக்கு 
என்ன வேண்டும்‌, சொல்‌! பொன்னா? மணியா? 
கருவூலச்செல்வமா? அரசமாளிகையா? என்னை நீ 
புறக்கணிப்பது ஏன்‌? அதை சொல்‌!” அவள்‌ “நான்‌ 
புறக்கணிக்கவில்லை” என்றாள்‌. “நீ சூதர்மகள்‌ அல்ல 
என நான்‌ அறிவேன்‌. நீ யாரென்று நான்‌ கேட்கவில்லை. 
எனக்கு உன்‌ அருள்‌ வேண்டும்‌. நீ இல்லாமல்‌ என்னால்‌ 
வாழமுடியாது... அதை ஒவ்வொரு கணமும்‌ 
உணர்கிறேன்‌” என்றான்‌ கீசகன்‌. “ஒரு 
பெண்ணின்பொருட்டு நான்‌ முழு இரவும்‌ துயில்நீப்பேன்‌ 
என சென்ற ஆண்டு நிமித்திகன்‌ சொல்லியிருந்தால்‌ 
அவன்‌ தலையை வெட்ட ஆணையிட்டிருப்பேன்‌. 
ஆனால்‌ நான்‌ துயின்று பல நாட்களாகின்றன.” 


“உண்மை” என்று கீசகன்‌ சொன்னான்‌. “உன்‌ எண்ணம்‌ 
மட்டுமே என்‌ உள்ளே ஓடிக்கொண்டிருக்கிறது. எந்தப்‌ 
பெண்ணும்‌ முதலசைவில்‌ உன்னை போலிருக்கிறாள்‌. 
எப்போதும்‌ போர்க்களத்திற்குச்‌ செல்வதற்கு முந்தைய 
கணத்தின்‌ பதற்றமும்‌ இனிய கிளர்ச்சியும்‌ என்‌ உடலில்‌ 
இருந்துகொண்டே இருக்கின்றன... துயில்வது 
இருக்கட்டும்‌, என்னால்‌ எங்கேனும்‌ நிலையாக அமரக்கூட 
முடியவில்லை.” 


திரெளபதி “நீங்கள்‌ அரசமகளிரை மணக்கவிருப்பதாக 


தன்‌ அறைக்குள்‌ சென்று மஞ்சத்தில்‌ 
சாய்ந்துகொண்டாள்‌. அனகை வந்து அருகே தரையில்‌ 
அமர்ந்தாள்‌. “பேரரசியிடம்‌ சொன்னாயா?” என்றாள்‌. 
“ஆம்‌, ஆனால்‌ பேரரசி மெல்ல அனைத்திலும்‌ ஈடுபாட்டை 
இழந்துவருவதாகத்‌ தெரிகிறது” என்றாள்‌ அனகை. 
“முதுமை” என்றாள்‌ குந்தி. “அனைத்தையும்‌ நீங்களே 
பார்த்துக்கொள்வீர்கள்‌ என எண்ணுகிறார்கள்‌” என்றாள்‌ 
அனகை. “ஆம்‌ அதுவும்‌ இயல்புதானே?” 


குந்தி கண்களை மூடிக்கொண்டு இமைகளுக்குள்‌ சுழன்ற 
செந்நிற ஒளிப்பொட்டுகளை பார்த்துக்‌ 
கொண்டிருந்தாள்‌. “மார்த்திகாவதியின்‌ 
உளவுச்செய்திகள்‌ நான்கு வந்தன. சிறப்பாக ஏதுமில்லை. 
கம்சன்‌ மகதத்திற்குச்‌ சென்றுவிட்டார்‌. மகதத்தின்‌ 
அணிப்பதாகைகளில்‌ ஒன்றை சூடிக்கொள்ளும்‌ 
உரிமையை மகதம்‌ அளிக்கும்‌ என்று சொன்னார்கள்‌.” 
குந்தி புன்னகையுடன்‌ கண்களை மூடியபடியே “ஆம்‌, 
அவ்வளவுதான்‌ அளிப்பார்கள்‌. ஒருபோதும்‌ 
மகற்கொடை செய்யமாட்டார்கள்‌” என்றாள்‌. 


“அஸ்தினபுரியின்‌ இரண்டு படைப்பிரிவுகளை 
மார்த்திகாவதிக்கு அருகே ஊஷரபதத்தில்‌ நிறுத்தும்படி 
விதுரரின்‌ ஆணை பிறந்திருக்கிறது. குந்திபோஜர்‌ 
மகிழ்ந்து செய்தியனுப்பியிருக்கிறார்‌” என்றாள்‌ அனகை. 
“மார்த்திகாவதி இனிமேல்‌ கப்பமும்‌ 
கட்டவேண்டியதில்லை. இன்னும்‌ இருபத்தெட்டு 
நாட்களில்‌ யாதவர்களின்‌ காளிந்திபோஜனப்‌ பெருவிழா. 
அனைத்து குலங்களும்‌ கூடவிருக்கின்றன. குந்திபோஜர்‌ 
விருஷ்ணிகுலத்தவரும்‌ தன்‌ தலைமையை 
ஏற்கவேண்டுமென கோரவிருக்கிறார்‌.” 


“அவர்கள்‌ இணைந்துகொண்டால்‌ கம்சருடன்‌ போருக்குச்‌ 
செல்வாரா உன்‌ அரசர்‌?” என்று கண்களை மூடியபடியே 
குந்தி கேட்டாள்‌. அனகை “அப்படி திட்டமிடுவதே 
சிறந்தது அல்லவா? அதுவே அவரை 
தலைமையைநோக்கிக்‌ கொண்டுசெல்லும்‌” என்றாள்‌. 
“அனகை, தலைமையை ஏற்கும்‌ தகுதி இயல்பிலேயே 
வரவேண்டும்‌. குந்திபோஜருக்கு இப்போது ஐம்பது வயது. 
இதுவரை அவர்‌ ஏற்காத தலைமையை இனிமேலா 
ஏற்கவிருக்கிறார்‌?” என்றாள்‌ குந்தி. புரண்டு படுத்து 
கண்களைத்திறந்து சிரித்தபடி “ஆனால்‌ 
அனைத்துக்கோழைகளுக்கும்‌ பேரரசுக்கனவுகள்‌ 
இருக்கின்றன” என்றாள்‌. 


“அவர்‌ விதுரரின்‌ உதவியைத்தான்‌ பெரிதும்‌ 


சொன்னார்கள்‌” என்றாள்‌. அவன்‌ “ஆம்‌, ஷத்ரிய 
அரசகுலத்தில்‌ பெண்கொள்வது என்‌ அரசியல்‌ 
எண்ணங்களுக்கு உகந்தது. ஆகவேதான்‌ இதுவரை நான்‌ 
எப்பெண்ணையும்‌ மணக்கவில்லை” என்றான்‌. உடனே 
உணர்ந்துகொண்டு “ஆம்‌, நான்‌ உன்னை அரசியாக்க 
இயலாது. நான்‌ அரசனாகும்போது நீ அரியணை 
அமர்வதென்றால்‌...” என்று தடுமாறினான்‌. அவள்‌ 
ஆடையை பற்றிக்கொண்டு “நேரமாகிறது. அரசி 
எனக்காக காத்திருப்பார்கள்‌. நான்‌ செல்கிறேன்‌” 
என்றாள்‌. அவன்‌ “நில்‌, நீ விழைந்தால்‌ உன்னை 
மணம்கொள்கிறேன்‌. பட்டத்தரசியாகவே 
அமரச்செய்கிறேன்‌” என்றான்‌. 


திரெளபதி “எனக்கு நடு அகவை கடந்துவிட்டதே?” 
என்றாள்‌. “இல்லை, நீ மாறாத கன்னி. உன்னைப்‌ பார்த்த 
நிமித்திகன்‌ சொன்னான்‌, நீ அனல்போல என்றும்‌ 
புதியவள்‌ என்று. உன்னில்‌ எதுவும்‌ ஆகுதியாகுமே ஒழிய 
கலக்கவியலாதென்று. உன்‌ ஒரு மயிரிழையை 
கொண்டுசென்று விழியிழந்த முதுநிமித்திகர்‌ சுக்ரரிடம்‌ 
அளித்தேன்‌. தொட்டு நெறிநோக்கியதுமே இவள்‌ 
அனல்மகள்‌ என்றார்‌. இவள்‌ உடல்‌ பிழையற்ற 
முழுமைகொண்டது, இவள்‌ கை பற்றி உடனமர்வோன்‌ 
பாரதவர்ஷத்தை ஆள்வான்‌ என்றார்‌.” 


திரெளபதி புன்னகையுடன்‌ அவனை நோக்கி “அதுவா 
உங்கள்‌ இலக்கு?” என்றாள்‌. “ஆம்‌, நீ பாரதத்தை 

ள்வாய்‌ என்கிறார்‌ சுக்ரர்‌. ஐயமே வேண்டியதில்லை, 
இது கோல்தாங்கும்‌ கை என்கிறார்‌. நீ இன்று குடியோ 
படையோ இன்றி தனியளாக இருக்கிறாய்‌. நான்‌ உன்‌ 
படைக்கலமாக ஆவேன்‌. என்னைப்போன்ற வீரன்‌ 
உதவியுடனேயே நீ நாடாள முடியும்‌” என்றான்‌ கீசகன்‌. 
“நான்‌ உன்மேல்‌ பித்துகொண்டிருக்கிறேன்‌ என்று 
அறியமாட்டாயா? உன்‌ காலடியில்‌ கிடப்பேன்‌. உன்‌ 
சொல்லை தலைக்கொள்வேன்‌.” திரெளபதி “மச்சகுலத்து 
இளவரசர்‌ பேசும்‌ பேச்சா இது?” என்றாள்‌. “பித்தன்‌ என்றே 
கொள்‌. என்னால்‌ தாளமுடியவில்லை... வேறேதும்‌ 
எண்ண முடியவில்லை. உன்னை இழந்தால்‌ நான்‌ 
ய்து இழந்தவனாக ஆவேன்‌” என்றான்‌ 

சகன்‌. 


“நான்‌ என்‌ நிலையை சொல்லிவிடுகிறேன்‌, இளவரசே” 
என்றாள்‌ திரெளபதி. “நான்‌ ஐந்து கந்தர்வர்களுக்கு 
கட்டுப்பட்டவள்‌. அவர்களை மீறி எதையும்‌ 
எண்ணமுடியாதவள்‌” என்றாள்‌. “கந்தர்வர்களா? ஆனால்‌ 
அத்தனை பெண்களும்‌ கந்தர்வர்களுக்கு 


கட்டுப்பட்டவர்கள்‌ அல்லவா? மணவினை என்பதே 
கந்தர்வர்களை விட்டு பெண்ணை விடுவிப்பதுதானே?” 
என்றான்‌ கீசகன்‌. “இவர்கள்‌ வேறுவகை கந்தர்வர்கள்‌. 
பிறர்‌ பெண்ணை அந்தந்த பருவங்களுக்கு மட்டும்‌ 
உரிமைகொள்பவர்கள்‌. இவர்கள்‌ என்னை இறப்புவரை 
விடமாட்டார்கள்‌. ஏனென்றால்‌ இவர்கள்‌ இங்கே 
இருக்கவேண்டுமென்றால்‌ என்னை 
பற்றிக்கொள்ளவேண்டும்‌. ஒவ்வொருநாளும்‌ நான்‌ 
இவர்களுக்கு அளிக்கும்‌ மலரும்‌ நீரும்தான்‌ இவர்களின்‌ 
அன்னம்‌” என்றாள்‌ திரெளபதி. “இன்றுவரை என்னை 
அணுகிய அத்தனை மானுடரையும்‌ இந்த கந்தர்வர்கள்‌ 
கொன்றிருக்கிறார்கள்‌. ஆகவேதான்‌ நான்‌ அஞ்சுகிறேன்‌.” 


“கந்தர்வர்களே அஞ்சும்‌ தெய்வம்‌ ஒன்றின்‌ அடியவன்‌ 
நான்‌” என்றான்‌ கீசகன்‌. “பிறர்‌ அறியாத ஒன்று அது. 
இன்று இந்நகரில்‌ அனைவரும்‌ வழிபடும்‌ தெய்வம்‌ 
மலைநின்ற இந்திரன்‌. நானும்‌ அவனை 
வழிபடுவதுண்டு. ஆனால்‌ உளம்கொண்டிருப்பது 
தென்மேற்குக்‌ காட்டில்‌ உறையும்‌ கலிதேவனை. 
அனலுறங்கும்‌ விழியன்‌, இருள்‌ என பேருரு 
கொண்டவன்‌. அவன்‌ பெயரைச்‌ சொன்னால்‌ அஞ்சாத 
தேவர்கள்‌ இல்லை. நான்‌ சனிதோறும்‌ கலிக்கு 
குருதிபலியிட்டு பூசனை செய்கிறேன்‌. என்‌ 
படைக்கலங்களை அவன்‌ காலடியில்‌ வைத்து 
வணங்கியே கையிலெடுக்கிறேன்‌. படங ககடப்ல்‌ 
இன்றுவரை நான்‌ எந்தப்‌ போரிலும்‌ தோற்றதில்லை.” 


“என்‌ உடலில்‌ எப்போதும்‌ அவனருள்‌ 
இருந்துகொண்டிருக்கிறது” என்று கீசகன்‌ தன்‌ 
மணிக்கட்டிலிருந்த கரிய சரடை காட்டினான்‌. “அவன்‌ 
காலடியில்‌ வைத்தெடுத்த கருங்காப்பு. என்னுடன்‌ வா, 
அவன்‌ காலடி பணிந்தெழு, உன்‌ கைகளிலும்‌ ஒன்றை 
கட்டுகிறேன்‌. கந்தர்வர்கள்‌ மட்டுமல்ல, அவர்களின்‌ 
பேரரசனாகிய இந்திரனே அஞ்சி விலகிச்செல்வான்‌.” 
திரெளபதி “எங்குள்ளது அந்த ஆலயம்‌?” என்றாள்‌. 


“மாமன்னர்‌ நளன்‌ மீண்டும்‌ அரசுகொண்டபோது 
அவ்வாலயம்‌ ஆதரவிழந்தது. ஆண்டுக்கொருமுறை 
மட்டுமே பூசனை பெறுவதாக மாறியது. பின்னர்‌ 
காட்டுக்குள்‌ இடிந்து கற்குவியலாக புதர்மூடிக்‌ கிடந்தது. 
நிமித்திகர்‌ ஒருவர்‌ நூல்நோக்கி சொல்ல இங்கு கலியின்‌ 
ஆலயமிருப்பதை அறிந்தேன்‌. நானே தேடிக்‌ 
கண்டடைந்தேன்‌. அதை எடுத்துக்கட்டி 
நாள்பூசனைக்கும்‌ ஒழுங்கு செய்தேன்‌” என்றான்‌ கீசகன்‌. 


திரெளபதி “என்னை ஆள்பவர்களில்‌ முதல்வர்‌ காற்றின்‌ 
மைந்தர்‌. கலி அவரை எண்ணினாலே அஞ்சுவான்‌” 
என்றாள்‌. “எவர்‌ சொன்னது?” என்று கீசகன்‌ இரு 
கைகளையும்‌ ஓங்கி அறைந்தபடி கூவினான்‌. தன்‌ 
மேலாடையை விலக்கி நெஞ்சைக்‌ காட்டியபடி முன்னால்‌ 
வந்தான்‌. அதில்‌ காகக்குறியும்‌ சூலமும்‌ பச்சை 
குத்தப்பட்டிருந்தன. இரு தோள்களிலும்‌ காகச்சிறகுகளை 
பச்சை குத்தியிருந்தான்‌, அவன்‌ கைவிரிக்கும்போது 
அவை பறப்பதுபோல்‌ தோன்றுவதாக. “பார்‌, நான்‌ அவன்‌ 
அடியவன்‌. அவன்‌ குறியை நெஞ்சில்‌ தாங்குபவன்‌. 
அவனே நான்‌. உன்‌ கந்தர்வனுக்கு ஆண்மையிருந்தால்‌ 
வந்து என்னை எதிர்கொள்ளச்‌ சொல்‌... ஆம்‌, நான்‌ 
அவனை அறைகூவுகிறேன்‌ என்றே சொல்‌.” 


அவள்‌ அதை நோக்கியபின்‌ விழிவிலக்கி “இதை இங்கு 
எவரும்‌ பார்த்ததில்லையா?” என்றாள்‌. “இது என்‌ 
குடிக்குறி என நினைக்கிறார்கள்‌. நான்‌ எவர்‌ என்பதை 
அறிந்தவள்‌ உன்‌ அரசி மட்டுமே” என்றான்‌ கீசகன்‌. “நீ 
அஞ்சவேண்டியதில்லை. இப்புவியிலுள்ளோர்‌ 
அனைவரும்‌ எண்ணி அஞ்சும்‌ ஒருவன்‌ உன்‌ அன்பைக்‌ 
கோருகிறேன்‌.” திரெளபதி “நான்‌ என்‌ கந்தர்வனிடம்‌ 
சொல்கிறேன்‌. அவன்‌ உங்களை எதிர்கொள்ள 
அஞ்சுவான்‌ என்றால்‌ மாற்று எண்ணுகிறேன்‌” என்றாள்‌. 
“சொல்‌, அவனை என்னிடம்‌ வரச்சொல்‌” என்றான்‌ 
கீசகன்‌. “எனக்கு பொழுதாகிறது” என்றபடி அவள்‌ 
முன்னால்‌ சென்றாள்‌. 


[10௨261அரசி அறைக்குள்‌ எரிச்சலுடன்‌ நின்றிருந்தாள்‌. 
திரெளபதி உள்ளே வந்ததுமே “எங்கே சென்றாய்‌? 
உனக்காக நான்‌ காத்திருக்கவேண்டுமா?” என்றாள்‌ 
சுதேஷ்ணை. “வழியில்‌ உங்கள்‌ இளையோனை 
கண்டேன்‌” என்றாள்‌ திரெளபதி. முன்னரே கீசகனின்‌ 
காதல்‌ கோரிக்கையை அவள்‌ அரசியிடம்‌ 
சொல்லியிருந்தாள்‌. அவள்‌ முகம்‌ மாறியது. “என்ன 
சொன்னான்‌? மிரட்டினானா? இன்று இவ்வரசே அவன்‌ 
கையில்‌ இருக்கிறது” என்றாள்‌. “அதை முன்னரே அந்தச்‌ 
சேடியிடம்‌ சொல்லி அனுப்பியிருந்தார்‌. விரும்பாதது 
நிகழுமென்றால்‌ என்‌ கத்தியால்‌ கழுத்து நரம்பை 
அறுத்துக்கொள்வேன்‌ என்று அவளிடம்‌ சொல்லி 
அனுப்பினேன்‌” என்றாள்‌ திரெளபதி. 


“விலங்கு... காமம்‌ கொண்டால்‌ மதயானை கற்பாறையில்‌ 
மத்தகத்தை முட்டிக்கொள்ளும்‌ என கேட்மருக்கிறேன்‌” 
என்றாள்‌ அரசி. “அவரது எண்ணம்‌ பிறிதொன்று. 
என்னை மணப்பவன்‌ பாரதவர்ஷத்தின்‌ 


தலைவனாவான்‌ என நிமித்திகன்‌ சொல்லியிருக்கிறான்‌” 
என்றாள்‌. அரசி வாயைப்‌ பொத்தி ஒருகணம்‌ 
அமைந்தபின்‌ “இருக்கும்‌... உன்னைப்‌ பார்த்தால்‌ எனக்கே 
அப்படி தோன்றுகிறது” என்றாள்‌. பின்னர்‌ “நீ அவனை 
எதன்பொருட்டும்‌ ஏற்றுக்கொள்ளாதே” என்றாள்‌. “என்‌ 
கந்தர்வர்கள்‌ ஏற்றுக்கொள்ளமாட்டார்கள்‌” என்றாள்‌ 
திரெளபதி. 


“ஆம்‌, அவர்கள்‌ உனக்கு காப்பு. உன்‌ காற்றுமைந்தனிடம்‌ 
சொல்‌, இந்தக்‌ கீழ்மகனின்‌ நெஞ்சை பிளக்கவேண்டும்‌ 
என்று” என்றாள்‌ சுதேஷ்ணை. “கீசகர்‌ மாருதரை 
அறைகூவியிருக்கிறார்‌” என்று திரெளபதி சொன்னாள்‌. 
“இப்போது எனக்கு எழும்‌ ஐயம்‌ வேறு. இந்த ஊன்குன்று 
ஒருவேளை உன்‌ மாருதனையும்‌ வென்றுவிடக்கூடும்‌.” 
திரெளபதி புன்னகைத்து “அவரை வெல்ல அவரது 
மூத்தவராகிய ஹனுமானால்‌ மட்டுமே முடியும்‌, அரசி. 
அச்சம்‌ வேண்டாம்‌” என்றாள்‌. 


பெருமூச்சுடன்‌ அரசி தணிந்தாள்‌. “இன்று ஏழு 
பூசனைகள்‌, நான்கு அயல்நாட்டார்‌ சந்திப்பு... அரசியாக 
நடித்து சலித்துவிட்டேன்‌. எங்காவது எளிய ஷத்ரியனுக்கு 
மனைவியாகி அடுமனை வேலையும்‌ அகத்தள வம்புமாக 
வாழ்ந்திருந்தால்‌ மகிழ்ச்சியாக இருந்திருப்பேன்‌” 
என்றாள்‌. திரெளபதி புன்னகை செய்தாள்‌. 
“கரவுக்காட்டுக்கு உத்தரன்‌ கரிய புரவியில்‌ வருகிறான்‌. 
அதன்‌ பெயர்‌ காரகன்‌. அவனே என்னிடம்‌ வந்து 
சொல்லிவிட்டுச்‌ சென்றான்‌, தெரியுமா?” என்றாள்‌ அரசி. 
“அவன்‌ அந்த ஆணிலியை வேவுபார்க்கவும்‌ அனைத்து 
ஒருக்கங்களையும்‌ செய்துவிட்டான்‌. நான்‌ சொன்னால்‌ 
அதை அரசாணையாகக்‌ கொள்பவன்‌ அவன்‌ மட்டுமே. 
அவனை இங்கே பிற அனைவரும்‌ இளக்காரமாகவே 
பார்க்கிறார்கள்‌.” 


திரெளபதி மீண்டும்‌ புன்னகைத்தபின்‌ அறைக்குள்‌ 
இருந்த சுவடிகளை அடுக்கி வைக்கத்தொடங்கினாள்‌. 
சுதேஷ்ணை அருகே வந்து “அவனுக்கு அவன்‌ 
விரும்பும்படி கலிங்க இளவரசி மணமகளாக 
அமைந்துவிட்டாள்‌ என்றால்‌ இளவரசுப்பட்டம்‌ 
கட்டவேண்டும்‌ என்று அரசரிடம்‌ கோருவேன்‌. அவர்‌ 
இன்றிருக்கும்‌ நிலையில்‌ அந்தக்‌ கிழநரி குங்கன்‌ 
சொல்லாமல்‌ எதுவும்‌ நடக்காது. நீ அந்த சூதாடியை 
சென்று கண்டு அவன்‌ என்ன எண்ணுகிறான்‌ என்று 
கேட்டுப்‌ பார்‌” என்றாள்‌. திரெளபதி “அவரை நான்‌ எங்கே 
சந்திப்பது?” என்றாள்‌. “அவனையும்‌ 
கூட்டிக்கொண்டுதான்‌ அரசர்‌ கரவுக்காட்டுக்கு வருகிறார்‌. 


அங்கே அமர்ந்து சூதாடுவார்கள்‌. வேறென்ன தெரியும்‌ 
அவர்களுக்கு?” என்றாள்‌ அரசி. 


திரெளபதி புன்னகையுடன்‌ “கேட்டுப்‌ பார்க்கிறேன்‌” 
என்றாள்‌. “வெறுமனே கேட்காதே. அவனுக்கு என்ன 
தேவை என்று கேள்‌. அதை நான்‌ அளிப்பேன்‌. 
தேவைப்பட்டால்‌ மெல்ல அவன்‌ உள்ளத்தில்‌ கீசகன்‌ 
பற்றிய அச்சத்தை உருவாக்கு. என்ன இருந்தாலும்‌ கீசகன்‌ 
தன்னை அரசுசூழ்பவன்‌ என 
எண்ணிக்கொண்டிருப்பவன்‌. பிறிதொருவன்‌ தன்னை 
விஞ்சுவதை அவன்‌ ஒப்பமாட்டான்‌. என்றைக்கானாலும்‌ 
குங்கனின்‌ தலையை கீசகன்‌ வெட்டுவது உறுதி. அந்த 
அச்சம்‌ அவனுக்கே இருக்கும்‌. அதை உறுதிசெய்வதுபோல 
உன்‌ ஐயத்தை மட்டும்‌ சொல்‌. ஐயம்‌ எழுந்துவிட்டால்‌ 
போதும்‌, அது வளர்ந்தே தீரும்‌” என்றாள்‌. 


உடனே மேலும்‌ சொற்கள்‌ எழ குரல்‌ தாழ்த்தி “ஆனால்‌ என்‌ 
மைந்தன்‌ எளிய உள்ளத்தவன்‌. அவன்‌ 
அரசனென்றானால்‌ குங்கன்‌ அவனுக்கு முதன்மை 
அரசுமதியாளனாக உடனிருக்கலாம்‌” என்றாள்‌. மேலும்‌ 
குரல்‌ தழைய “உண்மையில்‌ குங்கனே கோல்கொண்டு 
நாடாளலாம்‌ என்று சொல்‌. குங்கனைப்‌ போன்றவர்கள்‌ 
பொதுவாக எளியவர்களையே விழைவார்கள்‌. 
அவர்களின்‌ களத்தில்‌ காயென அமைய அவர்களே 
உகந்தவர்கள்‌” என்றாள்‌. 


திரெளபதி “ஏன்‌ நாம்‌ அவரை இப்படி 
வென்றெடுக்கவேண்டும்‌?” என்றாள்‌. “உனக்கென்ன 
அறிவே இல்லையா? இன்று இந்நகரில்‌ அறிவின்‌ 
வல்லமை கொண்டவன்‌ அவன்‌ மட்டுமே. தீயவன்‌ 
என்றாலும்‌ ஆற்றல்மிக்கவன்‌. அவன்‌ நம்‌ பக்கம்‌ 
இருந்தால்‌ நமக்கு பெரும்படைக்கலம்‌. கீசகனை வீழ்த்தி 
உத்தரனை அரசமர்த்த அவனே போதும்‌” என்றாள்‌ அரசி. 
திரெளபதி “ஆம்‌, மெய்தான்‌” என்றாள்‌. 

44. நாத்தழல்‌ 


[iஙagelஅடுமனையின்‌ பின்பக்கம்‌ நீள்வட்ட வடிவில்‌ 
குளம்‌ ஒன்று வெட்டப்பட்டிருந்தது. அடுமனையிலிருந்து 
அங்கு செல்வதற்குரிய சற்று சரிவான கல்‌ பதிக்கப்பட்ட 
பாதையினூடாக உணவொழிந்த பெருங்கலங்களை 
அடுமனைப்‌ பணியாளர்கள்‌ உருட்டிக்கொண்டு வந்து 
நீருக்குள்‌ இறக்கினர்‌. சம்பவன்‌ அடுமனைத்‌ தோழனாகிய 
மேகனுடன்‌ இணைந்து நிலவாய்‌ ஒன்றை இரு 
காதுகளிலும்‌ கயிறுகள்‌ கட்டி தோளில்‌ மாட்டி 
தூக்கிக்கொண்டு இறங்கினான்‌. 


நீருக்குள்‌ முதலைகள்‌ போலவும்‌ எருமைகள்‌ போலவும்‌ 
கரி படிந்த அடிக்குவைகள்‌ தெரிய உருளிகளும்‌ 
அண்டாக்களும்‌ பாதி மூழ்கிக்‌ கிடந்தன. குளத்தைச்‌ சுற்றி 
கல்லடுக்கி எல்லா பக்கமிருந்தும்‌ இறங்கும்படியாக 
மிகச்சரிவாக கரை அமைக்கப்பட்டிருந்தது. கோதையின்‌ 
கிளையாறாகிய சபரியிலிருந்து வெட்டிக்‌ 
கொண்டுவரப்பட்ட கால்வாய்‌ அதில்‌ நீரை நிரப்பி 
மறுபக்கம்‌ எழுந்து வழிந்து சென்று அங்கிருந்த காய்கறித்‌ 
தோட்டத்துக்குள்‌ மறைந்தது. 


அடுமனையாளர்கள்‌ உரத்த குரலில்‌ ஒருவரை ஒருவர்‌ 
அழைத்துப்‌ பேசியும்‌, ஆணைகளை இட்டும்‌, சிரித்து 
நகையாடியும்‌ பணியாற்றிக்கொண்டிருந்தனர்‌. 
நிலவாயை நீருக்குள்‌ இறக்கியபின்‌ கைதூக்கி சோம்பல்‌ 
முறித்து சம்பவன்‌ மேகனிடம்‌ “இனி 
அங்கிருப்பவையெல்லாம்‌ சிறிய கலங்கள்‌. அவற்றை 
அவர்களே கொண்டு வந்துவிடுவார்கள்‌” என்றான்‌. 
மேகன்‌ அங்கிருந்த வேர்ப்புடைப்பொன்றில்‌ அமர்ந்து 
கைகளை விரித்து உடலை ஒடுக்கி “அடுமனைப்பணி 
ஒப்பு நோக்க எளிது. கலங்களைக்‌ கழுவுவதுபோல்‌ 
கடினமானது பிறிதில்லை” என்றான்‌. சம்பவன்‌ 
அவனுக்கெதிராக அமர்ந்து இடையில்‌ அமைந்த 
பொதியிலிருந்து பாக்கொன்றை எடுத்தான்‌. இயல்பாக 
மேகன்‌ கைநீட்ட துணியை வைத்து அப்பாக்கை கடித்து 
இரண்டாக உடைத்து பாதியை அவனிடம்‌ கொடுத்தான்‌. 


அதை வாயில்‌ போட்டு சற்று மென்று அதன்‌ 
துவர்ப்பூறலை வாயில்‌ நிறையவிட்டு எச்சில்‌ 
வழியாதிருக்க வாயை சற்று தூக்கி இலக்கிலாமல்‌ 


நோக்கியபடி சுவையுணர்ந்து அமர்ந்திருந்தான்‌ மேகன்‌. 
பாக்கு அவன்‌ நரம்புகளில்‌ ஊறி உடவில்‌ பரவியிருந்த 
இறுக்கத்தை மெல்ல மெல்ல தணிக்கத்‌ தொடங்கியது. 
துயில்‌ வந்து மூடுவதைப்போல கண்கள்‌ இமை சரிந்தன. 
சம்பவன்‌ “இன்று கலங்கள்‌ இருமடங்கு. உண்பவர்கள்‌ 
குறைவென்றாலும்‌ வறுக்கும்‌ உணவு மிகுதி என்றால்‌ 
கலம்‌ சேர்ந்துவிடுகிறது” என்றான்‌. 


மேகன்‌ இரு விரல்களை வாயில்‌ அழுத்தி நீட்டி 
மரத்தடியில்‌ துப்பிவிட்டு “இங்கு அடுமனைப்பணிக்கு 
வரும்‌ எவருக்கும்‌ முதலில்‌ அளிக்கப்படுவது கலம்‌ 
கழுவும்‌ வேலைதான்‌. தோள்‌ வலிமை உடையவர்கள்‌ 
செய்ய வேண்டியது. நான்‌ வந்து இரண்டாண்டுகளாகி 
விட்டன. இதுவரை அடுமனைப்பணியில்‌ பெரும்பாலும்‌ 
நான்‌ செய்தது இதுதான்‌” என்றான்‌. “நானும்‌ கலம்‌ 
கழுவுவதிலேயே தொடங்கினேன்‌” என்று சம்பவன்‌ 
சொன்னான்‌. மேகன்‌ “ஆனால்‌ நீ அடுமனைத்‌ தொழிலை 
கற்றுத்‌ தேர்ந்தவன்‌ என்றனர்‌ உன்‌ குடியினர்‌. வலவர்‌ 
கலம்‌ கழுவுவதற்கு உன்னை அனுப்பியது விந்தையாகத்‌ 
தோன்றியது. உனது ஆசிரியர்‌ உனது திறனில்‌ மதிப்பு 
கொள்ளவில்லை போலும்‌” என்றான்‌. 


சம்பவன்‌ புன்னகைத்து “அத்தனை எளிதாக ஒருவர்மேல்‌ 
மதிப்பு கொள்ளும்‌ ஒருவர்‌ நான்‌ இத்தனை தவமிருந்து 
தேடி அணுகும்‌ தகுதியுடையவராக இருக்க வாய்ப்பில்லை 
அல்லவா?” என்றான்‌. மேகன்‌ சிரித்து “இது மானுட 
உள்ளங்களின்‌ இயல்பு. ஒருவர்மேல்‌ பற்று 
கொண்டுவிட்டால்‌ பின்னர்‌ குற்றமும்‌ குறையும்‌ 
கண்ணுக்குப்‌ படுவதேயில்லை. சொல்பவர்மேல்‌ சினம்‌ 
வரும்‌” என்றான்‌. சம்பவன்‌ “அத்தகைய பெரும்பற்று 
இல்லாமல்‌ காதல்‌ கொள்ள முடியாது, மைந்தரை வளர்க்க 
இயலாது, எதையும்‌ கற்றுக்கொள்வதும்‌ நடவாது” 
என்றான்‌. “அவர்‌ நம்மேல்‌ கனியவில்லை என்றால்‌? 
நம்மை அவர்‌ அறிந்துகொள்ளவில்லை என்றால்‌?” 
சம்பவன்‌ “நீ கேட்ட இரு வினாக்களிலும்‌ உள்ள நான்‌ 
என்னும்‌ சொல்‌ மிகப்‌ பெரிய தடை, அன்பு 
கொள்வதக்கும்‌ பணிவதற்கும்‌. அச்சொல்லே இல்லா 
நெஞ்சுடன்‌ அணுகுபவர்களே அதை அடையமுடியும்‌” 
என்றான்‌. 

“அங்கென்ன செய்கிறீர்கள்‌? கலங்கள்‌ ஊறிக்‌ 
காத்துக்கிடக்கின்றன. இன்று முழுக்க கழுவினாலும்‌ 
பொழுது விடிவதற்குள்‌ முடிக்க முடியாது 
போலிருக்கிறது” என்று கீழிருந்து அவர்களின்‌ 
குழுத்தலைவனாகிய பிரமோதன்‌ அழைத்தான்‌. எழுந்து 


மீண்டும்‌ துப்பிவிட்டு பாக்கை கன்னத்தில்‌ அதக்கியபடி 
“வா” என்று மேகன்‌ சரிவிலிறங்கி நடந்தான்‌. இருவரும்‌ 
இடையளவு நீரிலிறங்கி அங்கு ஊறி மூழ்கிக்கிடந்த 
பெரிய உருளியொன்றைத்‌ தூக்கி கரைநோக்கி 
இழுத்தனர்‌. எருமைக்கன்றுபோல அது நழுவி 
அடம்பிடித்தது. அதன்‌ காதுகளைப்பற்றி இழுத்து கரை 
கொண்டுவந்து ஓரிடத்தில்‌ அதன்‌ விளிம்பை காலால்‌ 
மிதித்து உள்ளிருந்த நீரை சரித்து, தரைக்கல்லில்‌ 
வைத்து மும்முறை சுழற்றி கரையேற்றி வைத்தான்‌ 
சம்பவன்‌. 


மேகன்‌ புன்னகையுடன்‌ “இதிலும்‌ ஒரு கலை உள்ளது. 
இத்தனை எளிதாக இப்பெருங்கலத்தை கரை ஏற்றும்‌ 
ஒருவரை நான்‌ பார்த்ததில்லை” என்றான்‌. சம்பவன்‌ 
“பணியென்று எதைச்‌ செய்தாலும்‌ அதில்‌ நுட்பத்தை 
கண்டடைய முடியும்‌ அந்நுட்பத்தை மட்டும்‌ 
கையாள்பவன்‌ அதை கலையென்றாக்குகிறான்‌” 
என்றான்‌. “நீ நூல்‌ கற்றிருக்கிறாய்‌” என்றான்‌ மேகன்‌. 
“இல்லை, நான்‌ கற்றவை எல்லாம்‌ என்‌ ஆசிரியரின்‌ 
சொற்களென என்னை வந்தடைந்தவை மட்டுமே” 
என்றான்‌ சம்பவன்‌. “உன்‌ ஆசிரியர்‌ பாண்டவராகிய 
பீமசேனர்‌. அவர்‌ இறந்துவிட்டார்‌ என்கிறார்கள்‌” என்று 
மேகன்‌ சொன்னான்‌. “அவர்‌ இறக்கவில்லை. வலவன்‌ 
அவரே” என்றான்‌ சம்பவன்‌. “என்ன சொல்கிறாய்‌?” 
என்றான்‌ மேகன்‌. “மெய்யறிந்தோர்‌ தங்கள்‌ 
வழித்தோன்றல்களில்‌ வாழ்கிறார்கள்‌. வலவன்‌ 
அவருடைய வடிவம்‌ என்றே எனக்குத்‌ தெரிகிறார்‌.” 
மேகன்‌ “ஆம்‌, அவருடைய தோள்கள்‌ கீசகரின்‌ 
தோள்களைவிடப்‌ பெரியவை” என்றான்‌. 


“இத்தனை தொழில்‌ கற்ற பின்னரும்‌ உன்னை 
இப்பணிக்கு அனுப்பிய வலவரை எண்ணி வியக்கிறேன்‌. 
உன்‌ கையில்‌ அன்று நீ கற்றவை வெளிப்படவில்லையா 
என்ன?” என்றான்‌ மேகன்‌. “முதல்நாள்‌ அவர்‌ கேட்டபோ 
நான்‌ காய்ச்சிய புளிக்காய்ச்சலை நீ உண்டாயல்லவா? ர்‌ 
என்ன நினைக்கிறாய்‌?” என்றான்‌ சம்பவன்‌. 
“உண்மையாகவே சொல்கிறேன்‌ சற்று முன்வரை இந்த 
அடுமனையில்‌ நான்‌ உண்ட உணவுகளில்‌ மிகச்‌ சிறந்த 
ஒன்று அந்தப்‌ புளிக்காய்ச்சல்‌. இந்த அடுமனையில்‌ 
இன்று வலவர்‌ அன்றி எவரும்‌ அதற்கிணையான ஒரு 
புளிக்காய்ச்சலை செய்துவிட முடியாது. உன்னை 
அப்படியே அள்ளி எடுத்து மார்போடு 
அணைத்துக்கொள்வார்‌ என்று எண்ணினேன்‌. அவர்‌ 
ஒரு சொல்லும்‌ உரைக்காமல்‌ இங்கனுப்பியது 
பெருவிந்தையென எனக்குத்‌ தோன்றியது. எனக்கு 


எண்ண எண்ண ஆறாமலிருப்பதும்‌ அதனால்தான்‌” 
என்றான்‌. சம்பவன்‌ புன்னகை செய்தான்‌. 


[10826] விராடபுரியில்‌ நுழைந்த முதல்நாள்‌ அந்தி இருளில்‌ 
அவர்களின்‌ குழு அடுமனையை நோக்கி வந்தபோது 
எதிரே இரு உதவியாளர்கள்‌ தொடர்ந்து வர பெருந்தோள்‌ 
மல்லர்‌ ஒருவர்‌ வருவதைக்‌ கண்டு விகிர்தர்‌ கைகூப்பி 
நின்றுவிட்டார்‌. சம்பவன்‌ முதலில்‌ பின்னால்‌ அடுமனை 
முகப்பில்‌ எரிந்த பந்த ஒளியில்‌ ஒரு மனிதனின்‌ நிழல்‌ 
விரிந்த தோற்றம்‌ என்றே எண்ணினான்‌. 
அருகணைந்தபோது அம்மனிதன்‌ மார்புக்கூட்டுக்குள்‌ 
தன்‌ மொத்த உடலும்‌ ஒடுங்கிவிடும்‌ என உணர்ந்தான்‌. 
இரு கைகளும்‌ இரு துணைவர்‌ என மருங்கமைந்தன. 
விகிர்தர்‌ இரு கைகளையும்‌ தலைமேல்‌ கூப்பியபடி 
அணுகி “அடுமனைத்‌ தொழில்‌ அறிந்தவர்‌ நாங்கள்‌. 
கலிங்கத்துச்‌ சூதர்‌. இங்கு அத்தொழிலுக்கு சூதர்கள்‌ 
தேவை என்பதை அறிந்து வந்துள்ளோம்‌” என்றார்‌. 


தோள்மேல்‌ விரிந்த குழலும்‌ அடர்வற்ற கூர்மீசையும்‌ 
மென்புல்போல்‌ தாடியும்‌ கொண்டிருந்த அகன்ற மஞ்சள்‌ 
முகத்தில்‌ விரிந்த புன்னகை சிறுவனுக்குரியது என 
சம்பவன்‌ நினைத்தான்‌. அப்பெருமானுடன்‌ அவர்களை 
ஒருகணம்‌ ஒருமுறை நோக்கியபின்‌ “வந்து அமர்ந்து 
உணவருந்துங்கள்‌. பிற அனைத்தும்‌ பின்னர்‌... வருக!” 
என்றான்‌. “நாங்கள்‌ பணி கோரி வந்தோம்‌” என்றார்‌ 
விகிர்தர்‌. “இனி எதற்கும்‌ அஞ்சவேண்டியதில்லை. 
உணவருந்தலாம்‌” என்று சொல்லி அவன்‌ தன்‌ பெரிய 
கையை சம்பவனின்‌ தோளில்‌ வைத்து “நீ 
அடுமனையாளனா?” என்றான்‌. “ஆம்‌, தொழில்‌ 
கற்றிருக்கிறேன்‌” என்று சம்பவன்‌ சொன்னான்‌. 
“எவரிடம்‌?” என்று பேருடலன்‌ கேட்டான்‌. 


“நானே கற்றேன்‌. நான்‌ இளைய பாண்டவர்‌ பீமனை என்‌ 
ஆசிரியனாகக்‌ கொண்டேன்‌. அவரைக்‌ குறித்த செய்திகள்‌ 
வழியாக என்னை வளர்த்துக்கொண்டேன்‌” என்றான்‌. 
புன்னகையுடன்‌ “நன்று! அடுமனைத்‌ தொழிலை 
கைப்பழக்கமாகவே செய்ய முடியும்‌. ஒருபோதும்‌ 
குறையாத சுவையொன்றை அது அளிக்கும்‌. 
அடுதொழில்‌ செய்பவர்களில்‌ பல்லாயிரத்தில்‌ ஒருவரே 
அதற்கு உளம்‌ அளிப்பவர்கள்‌. அகம்‌ அளிக்கத்‌ 
தொடங்கினால்‌ அது முடிவிலாது விரிவடைவதை 
அறிவாய்‌. எந்த மெய்யறிவையும்போல அதுவும்‌ 
மானுடனை பிரம்மத்திடம்‌ இட்டுச்‌ செல்லும்‌” என்றான்‌. 


வலவனின்‌ கைகளின்‌ எடையால்‌ முதுகு வளைந்து 


எலும்புகள்‌ வலிக்க தோள்‌ தொய்ய “ஆம்‌, அடுமனைத்‌ 
தொழிலை கலையென்று பயிலவும்‌ யோகமென்று 
இயற்றவும்‌ நான்‌ விழைகிறேன்‌” என்றான்‌. “வருக” என்று 
புன்னகையுடன்‌ சொன்னபடி அவர்களை ஊண்கூடம்‌ 
நோக்கி அழைத்துச்‌ சென்றான்‌. அவன்‌ நீராடியிருந்தாலும்‌ 
பேருடலர்களுக்குரிய மெல்லிய வியர்வைமணம்‌ 
இருந்தது. நீணாள்‌ முன்‌ உயிர்நீத்த தந்தையின்‌ 
நினைவை அது சம்பவன்‌ உள்ளத்தில்‌ எழுப்பியது. 
முதிய சூதர்‌ சுந்தரர்‌ “நாங்கள்‌ நெடுந்தொலைவு பயணம்‌ 
செய்து வந்திருக்கிறோம்‌. இன்னும்‌ நீராடவில்லை” 
என்றார்‌. அவன்‌ உரத்த குரலில்‌ “நீராடாமல்‌ 
உணவுண்ணும்படி நான்‌ ஆணையிடுகிறேன்‌” என்றான்‌. 


அவர்‌ “நாங்கள்‌...” என்று தொடங்க “ஆணைகளை 
மீறுவதை நான்‌ விரும்புவதில்லை” என்றான்‌ வலவன்‌. 
“அவ்வாறே” என்று சுந்தரர்‌ சொன்னார்‌. “என்‌ பெயர்‌ 
வலவன்‌. நான்‌ ஷத்ரியன்‌. இந்த அடுமனையில்‌ 
முதன்மைப்‌ பொறுப்பில்‌ இருக்கிறேன்‌” என்றான்‌. மிருகி 
“நீ எங்கள்‌ வயிற்றை முதலில்‌ பார்த்தாய்‌, மைந்தா. 
பசித்து நடைதளர்ந்திருக்கிறோம்‌” என்றாள்‌. வலவன்‌ 
புன்னகையுடன்‌ “பசி நல்லது. அடுமனையாளர்கள்‌ 
போற்றும்‌ தெய்வம்‌ அது” என்றான்‌. “நாங்கள்‌ அங்கு 
சென்று தாங்கள்‌ சொன்னதாகச்‌ சொல்லி 
உணவுண்கிறோம்‌” என்றார்‌ குமத்தலைவர்‌. “வேண்டாம்‌. 
முதல்‌ உணவை என்‌ கைகளாலேயே விளம்புகிறேன்‌. 
முட்டப்பசித்தவருக்கு அன்னம்‌ பரிமாறும்‌ பேரின்பத்தை 
ஒருபோதும்‌ நான்‌ இழப்பதில்லை” என்று வலவன்‌ 
சொன்னான்‌. 


உணவுக்கூடத்தின்‌ முன்‌ அவர்கள்‌ அனைவரும்‌ 
பெட்டிகளையும்‌ பொதிகளையும்‌ வைத்துவிட்டு 
கைகளை உதறி மூச்சுவிட்டு இளைப்பாறினர்‌. 
சிறுவர்களும்‌ சிறுமியரும்‌ அவனைப்‌ பார்த்ததுமே 
சொல்லடங்கி விழிகள்‌ கனவிலென வெறிக்க நடந்தனர்‌. 
பெரிய மரத்தொட்டியிலிருந்த நீரைச்சுட்டி “கைகால்‌ 
கழுவிவிட்டு வந்தமருங்கள்‌” என்றான்‌ வலவன்‌. “இது 
இடைப்பொழுது. இரவுணவுக்கான பந்திகள்‌ தொடங்க 
நெடுநேரமாகும்‌ அல்லவா?” என்று சம்பவன்‌ கேட்டான்‌. 
“ஆம்‌, இன்னும்‌ நான்கு நாழிகை உள்ளது” என்று 
சொல்லி வலவன்‌ உள்ளே சென்றான்‌. அவனைத்‌ 
தொடர்ந்து சென்ற சம்பவன்‌ “விளம்புவதற்கு நானும்‌ 
உதவுகிறேன்‌” என்றான்‌. “நீ சென்று அமர்ந்து உண்‌. 
பசித்திருக்கிறாய்‌” என்றான்‌ வலவன்‌. 


சிறுவர்கள்‌ ஒருவரை ஒருவர்‌ பிடித்துத்‌ தள்ளியபடி 


நாடியிருக்கிறார்‌” என்றாள்‌ அனகை. “தினமும்‌ ஒரு 
செய்தி விதுரருக்கு வந்துசேர்கிறது.” குந்தியின்‌ முகத்தில்‌ 
புன்னகை மறைந்து உள்ளே ஏதோ எண்ணங்கள்‌ 
எழுவது தெரிந்தது. “இன்னொரு செய்தியும்‌ செவியில்‌ 
விழுந்தது” என்றாள்‌ அனகை. குந்தி வெற்றுவிழிகளைத்‌ 
திருப்பி பார்த்தாள்‌. “உத்தரமதுராபுரியின்‌ தேவகருக்கு 
சூத மனைவியில்‌ பிறந்த சுருதை என்னும்‌ மகள்‌ 
இருப்பதாகச்‌ சொல்கிறார்கள்‌. இளவரசியருக்குரிய 
கல்வியை அவளுக்கு அவர்‌ அளித்திருக்கிறார்‌. 
தேவகியின்‌ தங்கையாக அரண்மனையில்தான்‌ 
வாழ்கிறாள்‌.” 


குந்தி தன்‌ விழிகள்‌ நிலையழிவதை உணர்ந்து அவற்றை 
அடக்கி அனகையின்‌ முகத்தில்‌ நிலைக்கச்செய்தாள்‌. 
“அது எவருடைய திட்டம்‌?” என்றாள்‌. “பிதாமகர்‌ 
பீஷ்மரிடம்‌ குந்திபோஜர்‌ தெரிவித்திருக்கிறார்‌. 
பிதாமகருக்கும்‌ அதில்‌ ஒப்புதல்தான்‌.” குந்தி 
சிலகணங்கள்‌ நோக்கியபடி இருந்தபின்‌ “விதுரருக்கு?” 
என்றாள்‌. “அவர்‌ பிதாமகரைக்‌ கடந்து ஏதும்‌ 
எண்ணுபவரல்ல என்கிறார்கள்‌.” குந்தியின்‌ விழிகள்‌ 
மீண்டும்‌ காற்றுபட்ட கதிர்போல அலைபாய்ந்ததைக்‌ 
கண்டு அனகை வியந்தாள்‌. “அவளை நான்‌ 
கண்டிருக்கிறேனா?” என்றாள்‌ குந்தி. “வாய்ப்பிருக்கிறது 
அரசி. அவளும்‌ தேவகியுடன்‌ கன்னிமாடத்தில்‌ 
இருந்திருக்கிறாள்‌.” 

குந்தி எழுந்து அமர்ந்து “அவள்‌ மாந்தளிர்‌ நிறமுள்ள 
மெல்லிய பெண்‌. தேவகியைவிட ஒருவயது இளையவள்‌” 
என்றாள்‌. “ஆம்‌, நன்றாகவே நினைவுகூர்கிறேன்‌. 
அவள்தான்‌ எனக்கு ஒவ்வொருநாளும்‌ மருத்துவச்சியை 
அழைத்துவந்தாள்‌. அவள்‌ பெயரை அப்போது நான்‌ 
நினைவில்‌ நிறுத்தவில்லை” என்றபடி கண்களை 
மூடிக்கொண்டாள்‌. “சுருதை... ஆம்‌ அவள்தான்‌.” 
அனகை மெல்லிய புன்னகையை வாய்க்குள்‌ நிறுத்தி 
“அழகியா?” என்றாள்‌. குந்தி திடுக்கிட்டு கண்விழித்து 
திரும்பிநோக்கியபோது அனகை இயல்பாக 
“அரசகுலத்தவள்‌ போலிருக்கிறாள்‌ என்று 
சொன்னார்கள்‌” என்றாள்‌. 


“ஆம்‌, அழகிதான்‌. அரசகுலத்துத்‌ தோற்றம்‌ 
கொண்டவள்தான்‌” என்று குந்தி சொன்னாள்‌. 
பெருமூச்சுடன்‌ “இந்தப்‌ பகடையில்‌ எப்பக்கம்‌ எண்கள்‌ 
விழுகின்றன என எவராலும்‌ சொல்லிவிடமுடியாது” 
என்றாள்‌. “ஆம்‌ அரசி, தேவகரையும்‌ 
அஸ்தினபுரியின்பக்கம்‌ இழுத்துக்கொள்வது தன்‌ 


ஓடிச்சென்று அமர்ந்தனர்‌. அவர்கள்‌ சூதர்களுக்குரிய 
முறையில்‌ கால்களை நிலைமடித்து அரைவட்டமாக 
அப்பெருங்கூடத்தின்‌ மூலையில்‌ அமர்ந்துகொண்டனர்‌. 
பெண்கள்‌ ஒருகால்‌ நீட்டி மறுகால்‌ நிலைமடித்து 
அமர்ந்தனர்‌. வலவனும்‌ உதவியாளர்களும்‌ தலைவாழை 
இலைகளை கொண்டுவந்து அவர்கள்‌ முன்‌ பரப்பினர்‌. 
சம்பவனின்‌ அருகே இருந்த சுந்தரர்‌ “உச்சிப்பொழுது 
உணவு எஞ்சியதைத்தான்‌ அளிக்கப்போகிறார்கள்‌. 
அதற்கு தலைவாழை இலை எதற்கு?” என்றார்‌. விகிர்தர்‌ 
“மிஞ்சியிருக்கும்‌” என்றார்‌. அதற்குள்‌ 
அடுமனைக்குள்ளிருந்து புதிய உணவின்‌ நறுமணம்‌ 
எழுந்தது. “அடுமனையில்‌ புதிய உணவு ஒருங்குகிறது. 
சற்று பசிபொறுத்திருந்தால்‌ அதையே உண்டிருக்கலாம்‌” 
என்றார்‌. 

வலவன்‌ இரு கைகளிலும்‌ பிடிகலங்களில்‌ உணவை 
எடுத்துக்கொண்டு வந்தான்‌. அவனுக்குப்‌ பின்னால்‌ 
ஏவலர்கள்‌ அப்பங்களும்‌ குழம்புகளும்‌ கனிச்சாறுகளும்‌ 
கொண்டு வந்தனர்‌. “புதிய உணவு இன்னும்‌ எவரும்‌ 
உண்டிருக்க வாய்ப்பில்லை” என்றான்‌ அஸ்வகன்‌. 
உணவை வைத்து திரும்பிய வலவன்‌ கருவுற்ற வயிற்றை 
தரையமையச்‌ சரித்து கால்‌ மடித்து அமர்ந்திருந்த 
சவிதையை பார்த்தான்‌. அவளருகே சென்று “சற்று 
விலகிச்சென்று அங்கு அமர்ந்துகொள்” என்றான்‌. அவள்‌ 
வியர்வைபூத்த மேலுதடுகளும்‌ வெளுத்த கண்களுமாக 
மேலே நோக்கி “நான்‌ களைத்திருக்கிறேன்‌... என்‌ உடல்‌...” 
என்று சொல்ல அவன்‌ ஒருகையால்‌ அவள்‌ 
வலத்தோனையும்‌ பிறிதொரு கையால்‌ அவள்‌ 
இடக்காலையும்‌ பற்றி குழவியைப்போல தூக்கி மறுபக்கம்‌ 
சுவர்‌ சாய்ந்து அமரவைத்தான்‌. 


அவளுக்கு முன்‌ முதலில்‌ இலையிட்டு ஊன்கொழுப்பில்‌ 
வெந்த அப்பத்தை வைத்தான்‌. அவள்‌ கைநீட்டித்‌ தடுத்து 
“என்னால்‌ உணவுண்ண முடியவில்லை, மூத்தவரே...” 
என்றாள்‌. “நீ உண்பாய்‌. அதற்கு முன்‌ உனக்கு நான்‌ ஒரு 
மருந்து தருகிறேன்‌” என்று சொன்ன வலவன்‌ எழுந்து 
அடுமனைக்குள்‌ சென்று இரு கைகளிலும்‌ எதையோ 
எடுத்து வந்தான்‌. அவர்கள்‌ அதில்‌ இஞ்சியும்‌ கிராம்பும்‌ 
வெந்தயமும்‌ மணப்பதை உணர்ந்தனர்‌. “வாயை திற!” 
என்றான்‌. சவிதை வாயை திறக்க ஒரு கையால்‌ அதை 
நன்கு பிழிந்து அச்சாற்றை அவள்‌ வாயிலிட்டான்‌. 
“விழுங்கு” என்றான்‌. அவள்‌ விழுங்கி உடல்‌ 
உலுக்கினாள்‌ மறுகையிலிருந்த பொருட்களைக்‌ கசக்கி 
“வாய்‌ திற” என்று சொல்லி அச்சாற்றை அவள்‌ வாயில்‌ 
விட்டான்‌. எரியும்‌ பச்சிலை மணம்‌ எழுந்தது. 


அவள்‌ உடல்‌ கசப்பில்‌ உலுக்கிக்‌ கொண்டது. “விழுங்கு” 
என்றான்‌. இருமுறை குமட்டியபின்‌ அதையும்‌ 
விழுங்கினாள்‌. “வெந்நீர்‌ சிறிது அருந்து. உன்‌ முன்‌ 
இலையிலிருக்கும்‌ இந்த ஊன்சோற்றைப்‌ பார்த்தபடி 
இவர்கள்‌ உணவுண்டு முடிப்பதுவரை அமர்ந்திரு. அதன்‌ 
பிறகு நான்‌ அளிக்க அளிக்க நீ உண்ண முடியும்‌” 
என்றான்‌. கடுங்கசப்பில்‌ விழிகள்‌ நிறைய அவள்‌ 
தலையசைத்தாள்‌. “உன்னுள்‌ ஓநாய்‌ ஒன்று எழுவதை 
நீயே உணர்வாய்‌” என்றபின்‌ மலையஜையை நோக்கி 
“நீயே உண்பாய்‌ அல்லவா?” என்றான்‌. அவள்‌ “ஆம்‌” 
என்றாள்‌. அவன்‌ கையசைத்து ஆணையிட்டுவிட்டு 
பிறருக்கு பரிமாறலானான்‌. 


சிறுவர்களும்‌ சிறுமியரும்‌ அதுவரை விழிவிரித்து 
வலவனை நோக்கிக்கொண்டிருந்தனர்‌. “உண்க!” என்று 
அவன்‌ சொன்னதும்‌ தயங்கியபடி கைநீட்டி உணவை 
எடுத்து வாயில்‌ வைத்தனர்‌. சுவை அவர்களை முற்றிலும்‌ 
உணவை மட்டுமே உணர்பவர்களாக ஆக்கியது. 
அவர்களின்‌ விழிகள்‌ சுவையில்‌ கூர்ந்தன. உடல்‌ 
நீர்ப்புழு என சுவையில்‌ திளைக்கலாயிற்று. விகிர்தர்‌ 
“வலவரே, இது இரவு விருந்துக்கான புதிய உணவு என்று 
தோன்றுகிறது” என்றார்‌. “ஆம்‌, இன்னும்‌ அடுப்பிலிருந்து 
இறங்கவில்லை” என்றான்‌ வலவன்‌. “அதை முதலில்‌ 
சூதர்களுக்கு அளிப்பதென்றால்‌...” என்றார்‌. “இங்கு என்‌ 
சொல்லுக்கு மாற்றுச்சொல்‌ எவரும்‌ எடுப்பதில்லை” 
என்றான்‌ வலவன்‌. “பசித்திருப்போர்‌ உண்டு நிறைந்து 
வாழ்த்திய உணவு அவிமிச்சம்‌ போன்றது. தேவர்களால்‌ 
தூய்மைப்படுத்தப்பட்டது. உண்ணுக!” என்றான்‌. 


அவர்கள்‌ தயங்கி மெல்ல ஒருவரை ஒருவர்‌ நோக்கினர்‌. 
மிருகி ஆவலுடன்‌ அள்ளி உண்ண பிறரும்‌ 
உண்ணத்தொடங்கினர்‌. பதற்றத்தில்‌ அள்ளி உண்டு 
பசியை காட்டிக்கொள்ளகூடாதென்று ஒவ்வொருவரும்‌ 
முன்னரே முடிவு செய்திருந்தனர்‌. ஆனால்‌ சுவை மிக 
விரைவில்‌ அனைத்தையும்‌ மறக்க வைத்தது. சூழல்‌, 
தருணம்‌ அனைத்தையும்‌ கடந்தவர்களாக 
ஒவ்வொன்றையும்‌ எடுத்து எடுத்து சுவைத்தனர்‌. வாயூற, 
உளம்‌ நிலைமறக்க, முகம்‌ மலர்ந்திருக்க அள்ளி அள்ளி 
உண்டனர்‌. உறிஞ்சினர்‌, மென்றனர்‌, தலையாட்டினர்‌, 
மெய்மறந்து சிலகணங்கள்‌ அமைந்தனர்‌. மீண்டும்‌ 
கைநீட்டி “மேலும்‌...” என்றனர்‌. அவற்றை 
கொண்டுவருவதற்குள்‌ “இங்கு! இங்கு!” என்று 
தவித்தனர்‌. 


அங்கு அவர்கள்‌ அனைவர்‌ உடலையும்‌ விறகென ஆக்கி 


எரித்து எழுந்தது தொன்மையான வேள்வித்தீ ஒன்று. 
மூவெரி முன்‌ அமர்ந்தவர்கள்‌ என விரைவுடனும்‌ 
பணிவுடனும்‌ அள்ளி அள்ளி விளம்பினர்‌ வலவனும்‌ 
அவன்‌ உதவியாளரும்‌. மெல்ல தீ அணைந்து உடல்‌ 
தளர்ந்து அவர்கள்‌ நிறைந்தனர்‌. ஒவ்வொரு உறுப்பும்‌ 
உணவை நிறைத்துக்கொண்டதுபோல்‌ எடை மிகுந்து 
நிலம்படிந்தது. “போதும்‌” என்று ஒருவர்‌ 
சொன்னபோதுதான்‌ அவ்வண்ணம்‌ ஒரு 
சொல்லிருப்பதை பிறர்‌ உணர்ந்தனர்‌. “போதும்‌! 
நிறைந்தோம்‌! முழுமை அடைந்தோம்‌” என்று பரிமாற 
வந்தவர்களை கைநீட்டி மறுத்தனர்‌. “இன்னும்‌ சிறிது... 
இன்னும்‌ ஒரு வாய்‌” என்று அவர்கள்‌ வற்புறுத்த 
“போதும்‌... இதற்குமேல்‌ உண்டால்‌ உணவுச்சுவையை 
மறந்துவிடுவோம்‌” என்றார்‌ விகிர்தர்‌. 


சம்பவன்‌ உண்டு முடித்து இலையை மடிக்காமல்‌ 
ஊழ்கத்திலென அமர்ந்திருந்தான்‌. முதிய சூதரான 
சுந்தரர்‌ “உண்டு முடித்தோர்‌ எழுக!” என்று 
கைகாட்டினார்‌. அனைவரும்‌ ஓரிரு அசைவுகளுடன்‌ 
எழுந்தனர்‌. ஒரு சொல்கூட பேசிக்கொள்ளாமல்‌ நடந்து 
நீர்த்தொட்டி அருகே சென்று கை கழுவினர்‌. எவர்‌ 
உள்ளத்திலும்‌ சொல்லென ஏதும்‌ இருக்கவில்லை. 
அதுவரை சுவை என்று அறியப்பட்ட ஒன்று அப்போது 
நிறைவு என்ற முற்றிலும்‌ பிறிதொன்றாக _ | 
மாறிவிட்டிருந்தது. எந்தத்‌ தருணத்தில்‌ அந்த மாறுதல்‌ 
நிகழ்ந்ததென்று உணரமுடியவில்லை. 


அவர்கள்‌ திரும்பி வந்தபோது சவிதையின்‌ அருகே 
வலவன்‌ குறுபீடம்‌ ஒன்றை இட்டு அமர்ந்து “நான்‌ 
அளிக்கிறேன்‌. உண்ணமுடியுமா என்று பார்‌” என்றான்‌. 
சவிதை நாவால்‌ உதட்டை வருடியபடி “ஆம்‌, இதுவரை 
அறியாத பசி என்னுள்‌ எழுகிறது” என்றாள்‌. “உன்‌ 
உதடுகளே சொல்கின்றன. அவை முன்பு 
உலர்ந்திருந்தன” என்றான்‌ வலவன்‌. “உன்னுள்‌ வளரும்‌ 
அந்த மாமல்லனுக்கு என்‌ பசியில்‌ ஒரு பகுதியை 
அளித்திருக்கிறேன்‌. இனி நீ அவனுக்காகவே 
உண்ணவேண்டும்‌” என்றான்‌. 


அவள்‌ கண்களிலிருந்து கண்ணீர்‌ வழிந்தது. அடக்க 
முயன்று மீறி வந்த விம்மல்களுடன்‌ தலைகுனிந்து 
மேலாடையால்‌ முகத்தை மூடிக்கொண்டாள்‌. வலவன்‌ 
அவள்‌ தோள்களில்‌ கைவைத்து “என்ன?” என்றான்‌. 
“இல்லை” என்றாள்‌. “சொல்‌” என்றான்‌. “வழியில்‌ ஓர்‌ 
அன்னை என்னிடம்‌ சொன்னாள்‌, என்னை காக்கும்‌ 
தெய்வத்தை நான்‌ இங்கு காண்பேன்‌ என்று” என்றாள்‌. 


அவளால்‌ பேசமுடியவில்லை. நெஞ்சு உலைய தோள்கள்‌ 
அதிர்ந்தன. அவன்‌ அவள்‌ தலையை வருடி “உண்‌. இனி 
எதைப்பற்றியும்‌ அச்சம்‌ கொள்ளாமலிரு” என்றான்‌. 


“இல்லை, இனி நான்‌ அஞ்சுவதற்கு ஏதுமில்லை” 
என்றாள்‌ அவள்‌. “நிழலுருவாக தாங்கள்‌ வந்தபோது 
நான்‌ கண்டது என்ன தெரியுமா?” “என்ன?” என்று 
வலவன்‌ கேட்டான்‌. “மாமல்லரே, விண்ணளாவிய 
உருவம்கொண்டு அஞ்சனைமைந்தர்‌ ஹனுமான்‌ 
வந்ததுபோல நான்‌ கண்டேன்‌. விழிமாயம்‌ அல்ல, நான்‌ 
அத்தனை தெளிவாக கண்டேன்‌. இரு கைகளையும்‌ 
கூப்பி என்‌ தேவா உன்‌ கால்பொடி என்‌ தலையில்‌ 
விழவேண்டும்‌. ஒருபோதும்‌ அச்சமெனும்‌ நோய்‌ இனி 
என்னை பற்றலாகாது என்று வேண்டினேன்‌. 
அப்போதுதான்‌ யாரோ ஏதோ கேட்டதற்கு தாங்கள்‌ ஆம்‌ 
என்றீர்கள்‌. இப்பிறவியில்‌ எனக்கு அச்சொல்‌ ஒன்று 
போதும்‌. பிறிதொரு தெய்வம்‌ வேண்டியதில்லை” 
என்றாள்‌. 


வலவன்‌ அவள்‌ தலையை தன்‌ கையால்‌ உருட்டினான்‌. 
அவன்‌ ஐந்துவிரல்‌ விரிவுக்கு உள்ளே அடங்குமளவுக்கு 
இருந்தது அவள்‌ தலை. அவள்‌ செவிகளைப்பற்றி 
மெல்ல உலுக்கி “இந்த விழிநீர்‌ இனி எப்போதும்‌ 
விழலாகாது. உணவுக்குமுன்‌ முகம்‌ மலரவேண்டும்‌. 
பிறிதொரு உணர்வை பார்க்க அன்னத்தை ஆளும்‌ 
அன்னைதெய்வங்கள்‌ விரும்புவதில்லை” என்றான்‌. 
“ஆம்‌” என்றாள்‌. “உண்க!” என்றபின்‌ அவன்‌ அந்த 
ஊன்‌அப்பங்களில்‌ ஒரு துண்டைப்‌ பிய்த்து அவள்‌ 
வாயில்‌ வைத்து “இது என்‌ கொடை உனக்கு” என்றான்‌. 
அவள்‌ அதை வாயால்‌ வாங்கி புன்னகையும்‌ நாணமும்‌ 
விழிநீருமாக மென்றாள்‌. 


அப்பால்‌ நோக்கி நின்றிருந்த சூதர்குழுவினர்‌ 
அனைவருமே விழிநீர்‌ உகுத்துக்கொண்டிருந்தனர்‌. 
விசும்பல்களும்‌ அடக்கிய விம்மல்களுமாக தன்னைச்‌ 
சூழ்ந்திருப்பதை சம்பவன்‌ உணர்ந்தான்‌. தொட்டபோது 
அவன்‌ கண்களிலும்‌ விழிநீர்‌ நிறைந்திருந்தது. வலவன்‌ 
எழுந்து அவர்கள்‌ அருகே வந்தபோது ஒவ்வொருவரும்‌ 
தங்கள்‌ கண்களை துடைத்தபின்‌ தலைகுனிந்து விழிகள்‌ 
நோக்கு விலக நின்றனர்‌. வலவன்‌ அவர்களை அணுகி 
“நீங்கள்‌ இங்கு தங்கலாம்‌. உங்கள்‌ விழைவுக்கும்‌ 
தகுதிக்கும்‌ தக்க பணிகள்‌ இங்குள்ளன?” என்றான்‌. 


அறியாது எழுந்த ஓர்‌ உந்துதலால்‌ சம்பவன்‌ 
முழந்தாளிட்டு அவன்‌ காலடியில்‌ அமர்ந்து தலையை 


அக்காலடிகளில்‌ வைத்து “நல்லாசிரியரே, தாங்கள்‌ 
யாரென்று நான்‌ அறிந்தேன்‌. அவ்வெளிய பெண்‌ 
பார்த்ததை என்‌ ஆணவத்தால்‌ இத்தனை பொழுதுகடந்து 
நான்‌ உணர்கிறேன்‌. என்னை ஆட்கொள்ளுங்கள்‌. 
சுவையென எழுந்த தெய்வங்களுக்கு முன்‌ படையலுடன்‌ 
நிற்கும்‌ எளியவனாக என்னை ஆக்குங்கள்‌” என்றான்‌. 
வலவன்‌ குனிந்து அவனை இரு தோள்களைப்பற்றி 
தூக்கிநிறுத்தி “நன்று. நீ என்னுடன்‌ பரிமாற வந்ததே 
உன்னை காட்டியது” என்றான்‌. 


“நான்‌ நன்கு சமைப்பேன்‌...” என்றான்‌ சம்பவன்‌. வலவன்‌ 
புன்னகையுடன்‌ “சரி, உன்‌ அடுமனைத்‌ திறனை காட்டு” 
என்றான்‌. “என்ன சமைக்க வேண்டும்‌? 

ணையிடுங்கள்‌, இப்போதே செய்கிறேன்‌” என்றான்‌. 
“மிக எளிது என ஒன்றை செய்‌” என்றபின்‌ அவன்‌ 
தோளைத்‌ தட்டி “ஒரு புளியுப்புக்‌ கரைசல்‌ காய்ச்சு” 
என்றான்‌. “இதோ...” என்றான்‌ சம்பவன்‌. 
“புளிக்காய்களும்‌ உப்பும்‌ அங்குள்ளன.” சம்பவனின்‌ 
கைகள்‌ பரபரத்தன. சில கணங்கள்‌ என்ன 
செய்வதென்றே தெரியவில்லை. சிட்டுக்குருவிபோல 
அங்குமிங்கும்‌ உடல்‌ பரபரத்தது. பின்னர்‌ பாய்ந்து சென்று 
உப்பை எடுத்தான்‌. திகைத்து அதை போட்டுவிட்டு 
மூச்சிரைத்தான்‌. 


தன்னை திரட்டிக்கொண்டான்‌. சில கணங்கள்‌ விழிமூடி 
அத்தருணத்தில்‌ தன்னை குவித்து பின்‌ திறந்தபோது 
உடல்‌ அமைதிகொண்டிருந்தது. உள்ளம்‌ அந்த 
அமைதியை வாங்கி அலையவிந்தது. சிறிய 
மண்கலத்தில்‌ புளிக்காய்களை எடுத்து உடைத்து உப்பும்‌ 
மிளகும்‌ சேர்த்து நீர்‌ ஊற்றாமல்‌ அடுப்பில்‌ வைத்தான்‌. 
கலம்‌ சூடாகி புளியின்‌ பச்சைமணம்‌ எழுந்தது. மெல்ல 
ஓசை எழுந்து புளி வேகும்‌ மணம்‌ வந்தபோது எடுத்து 
இறக்கிவைத்து ஒரு கரண்டி நல்லெண்ணையை அதில்‌ 
ஊற்றி மூடிவைத்தான்‌. அடுப்புநெருப்பை 
அணைத்துவிட்டு “நோக்குக, ஆசிரியரே” என்றான்‌. 


வலவன்‌ “திற” என்றான்‌. அவன்‌ மூடியைத்‌ திறந்தபோது 
அங்கிருந்த அனைவரையும்‌ வாயூறச்செய்யும்‌ 
புளிக்காய்ச்சலின்‌ மணம்‌ எழுந்தது. வலவன்‌ 
உதவியாளனிடம்‌ “நோக்குக!” என்றான்‌. அவன்‌ “மணம்‌ 
சுவை நிகழ்ந்ததை காட்டுகிறது” என்றபடி குனிந்து 
அதில்‌ ஒரு சொட்டு எடுத்து நாக்கில்‌ விட்டு “இனி ஒரு 
புளிக்காய்ச்சலைச்‌ செய்ய தங்களால்‌ மட்டுமே முடியும்‌, 
வலவரே” என்றான்‌. வலவன்‌ புன்னகையுடன்‌ “கொடு” 
என்றான்‌. சம்பவன்‌ மரக்கரண்டியில்‌ புளிக்காய்ச்சலில்‌ 


சிறிது எடுத்து நீட்டினான்‌. அதை நாவில்‌ விட்டபின்‌ 
“நன்று” என்றான்‌ வலவன்‌. சம்பவன்‌ கைகூப்பினான்‌. 


“நீ என்னுடன்‌ இரு. என்ன செய்யவேண்டும்‌ என்று 
இவனிடம்‌ சொல்கிறேன்‌” என்றபின்‌ வலவன்‌ 
சிறுவர்களைப்‌ பார்த்து கைவிரித்து கண்சிமிட்டினான்‌. 
அதுவரை அவனை அச்சத்துடன்‌ 
பார்த்துக்கொண்டிருந்த அவர்கள்‌ முகம்‌ மலர்ந்து 
ஒருவரை ஒருவர்‌ நோக்கினர்‌. இளையவன்‌ பாய்ந்து 
சென்று தாவி அவன்‌ மேல்‌ தொற்றிக்கொள்ள மற்ற 
குழந்தைகளும்‌ கூச்சலிட்டபடி அவன்‌ உடலில்‌ சென்று 
விழுந்து பற்றி மேலேறின. தோள்களிலும்‌ தலையிலும்‌ 
இடையிலும்‌ குழந்தைகளுடன்‌ அவன்‌ சிரித்தபடி உள்ளே 
சென்றான்‌. 

45. நீர்ப்‌ பசுஞ்சோலை 


[[ஙage]சோலைத்தழைப்புக்கு மேல்‌ எழுந்துநின்ற 
தேவதாருவின்‌ உச்சிக்கவட்டில்‌ கட்டப்பட்டிருந்த 
காவல்மாடத்தில்‌ மடியில்‌ வில்லையும்‌ இடக்கையருகே 
அம்புத்தாளியையும்‌ வைத்துக்கொண்டு கஜன்‌ 
பின்‌உச்சிவெயில்‌ நிறம்‌ மாறுவதை 
பார்த்துக்கொண்டிருந்தான்‌. காற்றில்‌ அக்காவல்மாடம்‌ 
மெல்ல ஆடியது. அவன்‌ அங்கு அமர்ந்த முதல்‌ நாள்‌ காடு 
கோதையில்‌ செல்லும்‌ பெருங்கலம்போல்‌ மெல்ல 
அசைவதாகத்‌ தோன்றி உளநடுக்கு கொண்டான்‌. எழுந்து 
நின்று கண்கள்‌ சுழல தலை நிலையழிய இருமுறை 
குமட்டினான்‌. அவன்‌ அருகே நின்றிருந்த தீர்க்கன்‌ தன்‌ 
பெரிய கைகளால்‌ அவன்‌ புயங்களைப்பற்றி 
“எதையாவது பற்றிக்கொள்‌. காட்டிலிருக்கும்‌ ஏதேனும்‌ 
ஒரு புள்ளியை கூர்ந்து நோக்கு” என்றான்‌. 


அப்பால்‌ தெரிந்த பிறிதொரு தேவதாருவை கூர்ந்து 
பார்த்தபோது தன்னுடைய காவல்மாடம்‌ அசைவதாகத்‌ 
தெரிந்தது. அக்கணமே அவன்‌ உடலுக்குள்‌ இருந்த 
நீர்த்துளிகள்‌ உணர்ந்த நிலையழிவு சீரமைந்தது. சற்று 
நோக்கியபின்‌ ஒவ்வொன்றும்‌ அவன்‌ சித்தத்திற்கு 
தெளிவாயின. “அமர்ந்துகொள்” என்று தீர்க்கன்‌ 
சொன்னான்‌. அவன்‌ அமர்ந்தபின்‌ புன்னகைத்து 
“விந்தை” என்றான்‌. “நாம்‌ வெளியே பார்க்கும்‌ 
ஒவ்வொன்றையும்‌ இப்படித்தான்‌ ஒப்பீடுகளாக 
அறிந்துகொண்டிருக்கிறோம்‌ என்று சொல்வார்கள்‌” 
என்று தீர்க்கன்‌ சொன்னான்‌. 


கஜன்‌ “இங்கிருந்து கைகளை விரித்தால்‌ பறவையாக 
மாறி இந்த பச்சை அலைகளுக்கு மேல்‌ பறந்து போய்விட 
முடியுமென்று தோன்றுகிறது” என்றான்‌. “அதுவும்‌ இங்கு 
வரும்‌ பெரும்பாலானவர்க்கு தோன்றுவதே. முன்பு 
ஓரிருவர்‌ அவ்வாறு பாய்ந்து உயிர்‌ துறந்ததுண்டு” 
என்றான்‌ தீர்க்கன்‌. கஜன்‌ தன்‌ அடிவயிற்றில்‌ ஒரு 
அதிர்வை உணர்ந்து காவல்மாடத்தின்‌ மூங்கில்‌ 
விளிம்பிலிருந்து சற்று உள்ளே நகர்ந்துகொண்டான்‌. 
“அந்த அச்சம்‌ இருக்கும்வரை நீ பாய்ந்துவிடமாட்டாய்‌. 
அல்லது இவர்களிடமிருந்து அகிபீனா வாங்கி இழுத்தால்‌ 
அது நிகழலாம்‌” என்றான்‌. 


கஜன்‌ “அகிபீனாவா? இவர்களா?” என்றான்‌. “அகிபீனா 
உண்டு, சிவமூலியும்‌ உண்டு” என்றான்‌ தீர்க்கன்‌. அவன்‌ 
“காவலர்கள்‌ அதையெல்லாம்‌ இழுக்கலாமா?” என்று 
கேட்டான்‌. “கூடாது. ஆனால்‌ இப்புவியில்‌ 
ஒப்புக்கொள்ளப்பட்ட செயல்கள்‌ மட்டும்தான்‌ 
நிகழ்கின்றனவா என்ன? அவ்வாறென்றால்‌ இப்புவி 
எத்தனை சவிப்பூட்டுவதாக இருக்கும்‌? இத்தனை 
மீறல்களுக்குப்‌ விறகும்‌ இங்கு பெரிதாக 
செய்வதற்கொன்றுமில்லை” என்று தீர்க்கன்‌ சொன்னான்‌. 
“ஏன்‌ இவர்கள்‌ உளம்மயக்குப்‌ பொருட்களை 
நுகர்கிறார்கள்‌?” என்று கஜன்‌ கேட்டான்‌. தீர்க்கன்‌ 
இதழ்கள்‌ கோட “சின்னாள்‌ இங்கு இரு, அப்போது 
தெரியும்‌” என்றான்‌. 


“ஏன்‌? இங்கு அச்சமூட்டும்‌ ஏதேனும்‌ உண்டா?” என்று 
கஜன்‌ கேட்டான்‌. “அச்சமூட்டும்‌ ஏதேனும்‌ இருந்திருந்தால்‌ 
இவர்களுக்கு இந்த உளமயக்குகள்‌ 
தேவைப்பட்டிருக்காது. இங்கு எதுவுமே இல்லை” 
என்றான்‌ தீர்க்கன்‌. “வானம்‌. கீழே இந்தப்‌ பசுமை. 
ஒவ்வொரு நாளும்‌ கதிரெழுதல்‌, கதிரமைதல்‌. 
மாதங்களில்‌ பாதி நாள்‌ நிலவு. எஞ்சிய நாட்கள்‌ 
விண்மீன்‌. எப்போதும்‌ காற்று. பிறகென்ன வேண்டும்‌?” 
என்று கஜன்‌ கேட்டான்‌. தீர்க்கன்‌ “இளையவனே, 
இவையனைத்தும்‌ ஒவ்வொரு மானுடருக்கும்‌ 
அளிக்கப்பட்டுள்ளது. எந்த மானுடனாவது இவற்றில்‌ 
நிறைவடைந்திருக்கிறானா? இவற்றை 
பொருட்படுத்துபவர்கள்‌ மிகச்‌ சிலரே. பிறருக்கு வேறேதோ 
தேவைப்படுகிறது. காமம்‌, செல்வம்‌, வெற்றி, புகழ்‌. 
வாளில்லாமல்‌ வாழத்தெரிந்தவர்கள்‌ இங்கு மிக அரிது” 
என்றபின்‌ “கையிலோ உள்ளத்திலோ” என்று 
முனகிக்கொண்டன்‌. 


“ஆனால்‌ எனக்கு இந்த இடம்‌ பிடித்திருக்கிறது” என்றான்‌ 
கஜன்‌. பெருமூச்சுடன்‌ “அது நன்று” என்று தீர்க்கன்‌ 
சொன்னான்‌. “அந்த உவகை எஞ்சியிருக்கும்வரை 
இங்கிரு. அதில்‌ ஒரு துளி குறையத்தொடங்கினாலும்‌ 
உடனே கிளம்பிவிடு.” குழப்பத்துடன்‌ “எங்கு?” என்று 
கஜன்‌ கேட்டான்‌. “எங்கு மறுகணம்‌ உன்‌ தலையை 
எவரேனும்‌ வெட்டிவிட வாய்ப்பிருக்குமோ, எங்கு சற்று 
தேடினால்‌ ஒரு பெரும்புதையல்‌ கிடைக்கும்‌ 
வாய்ப்புள்ளதோ அங்கு. குறைந்தது அங்கு ஒவ்வொரு 
நாளும்‌ முந்தைய நாள்‌ நிகழாத ஒன்று நிகழும்‌ 
வாய்ப்பிருக்க வேண்டும்‌. அங்கு. அங்கு மட்டும்தான்‌ 
மானுடர்‌ மகிழ்ச்சியாக வாழமுடியும்‌” என்றான்‌ தீர்க்கன்‌. 


கஜன்‌ திரும்பி பச்சை இலைகளின்மேல்‌ காற்று செல்லும்‌ 
ஒழுக்கை நோக்கியபின்‌ திரும்பி “ஏன்‌ இவற்றைப்‌ 
பார்த்தபடி வாழ்ந்துவிட முடியாதா என்ன?” என்றான்‌. 
“முடியும்‌... கவிஞர்களால்‌, முனிவர்களால்‌ முடியும்‌ என்று 
சொல்லப்படுகிறது. அப்படி எவரையும்‌ நான்‌ 
பார்த்ததில்லை” என்றபின்‌ தீர்க்கன்‌ எழுந்து 
சோம்பல்முறித்து “நான்‌ சென்று ஓய்வெடுக்கிறேன்‌. நீ 
இங்கிரு” என்றான்‌. “நானா?” என்றான்‌ கஜன்‌. “ஏன்‌?” 
என்று தீர்க்கன்‌ கேட்டான்‌. “நான்‌ இப்போதுதான்‌ 
வந்திருக்கிறேன்‌.” கஜன்‌ தோளில்‌ தட்டி “நீயே மிகை 
இங்கு” என்றபின்‌ தீர்க்கன்‌ இறங்கிச்சென்றான்‌. 


அன்றுமுதல்‌ கஜன்‌ அங்கே அமர்ந்திருக்கலானான்‌. 
அவனுக்கு காவல்பரணில்‌ அமர்ந்திருப்பது 
பிடித்திருக்கிறது எனத்‌ தெரிந்ததும்‌ அவனை 
ஒவ்வொருவரும்‌ விரும்பி அழைத்து அமரச்செய்தார்கள்‌. 
அவனுக்கு நல்லுணவு கொண்டுவந்து அளித்தனர்‌. 
அவன்‌ கீழே இறங்கவே விரும்பவில்லை. 
கொட்டகைகளில்‌ துயில்கையிலும்‌ உச்சிமாடத்தையே 
கனவு கண்டான்‌. புலரியையும்‌ அந்தியையும்‌ ஒருபோதும்‌ 
தவறவிடவில்லை. 


அன்று அந்தி முதல்‌ அங்கு அரசகுடிகளின்‌ நிலவாடல்‌ 
நிகழுமென்று பத்து நாட்களுக்கு முன்‌ காவலர்தலைவர்‌ 
சொன்னபோதுதான்‌ அவன்‌ அறிந்தான்‌. அப்போது 
அவனுக்கு அது பெரிதாகத்‌ தோன்றவில்லை. 
ஆணைகளை பிறப்பித்துக்கொண்டிருந்த அவர்‌ 
ஒருகணம்‌ அவனை கூர்ந்து பின்னர்‌ “உனக்கு 
அளிக்கப்பட்ட காவல்மாடம்‌ எது?” என்றார்‌. “மூன்றாவது 
காவல்மாடம்‌” என்று அவன்‌ சொன்னான்‌. “நன்று, 
அங்கிரு. பிறிதொருவர்‌ வந்து உன்னை 
விடுவிக்கும்வரை மாடத்திலிருந்து எதன்பொருட்டும்‌ 
கீழிறங்காதே” என்றபின்‌ அவர்‌ திரும்பிக்கொண்டார்‌. 


திரும்பிச்‌ செல்லும்போது தீர்க்கனிடம்‌ “நிலவு நாட்களில்‌ 
இங்கு அரசியும்‌ இளவரசியும்‌ வருவதுண்டா?” என்று 
கேட்டான்‌. தீர்க்கன்‌ “இங்கா?” என்றபின்‌ அவன்‌ என்ன 
கேட்கிறான்‌ என்று புரிந்துகொண்டு சிரித்தான்‌. 
“இளையவனே, இந்தக்‌ காவல்மாடம்‌ அமைக்கப்பட்டபின்‌ 
மிக அரிதாகவே எவரேனும்‌ இதற்குள்‌ 
நுழைந்திருக்கிறார்கள்‌. நான்‌ அறிந்து இருமுறை மச்ச 
இளவரசர்‌ உள்ளே வந்திருக்கிறார்‌. இளவரசர்‌ உத்தரர்‌ 
அவருடைய கனவுகளில்‌ இங்குதான்‌ இருக்கிறார்‌ என்று 
நினைக்கிறேன்‌. சென்ற முறை இளவரசி இங்கு வந்து 
பாம்பால்‌ கடிபட்டார்‌ என அறிந்திருப்பாய்‌. அதன்பின்‌ 


இனி எவருமே இங்கு வரமாட்டார்கள்‌ என்றுதான்‌ 
நினைத்தேன்‌. மீண்டுமொரு களியாட்டு இங்கு இத்தனை 
விரைவில்‌ ஒருங்கு செய்யப்படுமென்று எண்ணவில்லை” 
என்றான்‌. 


உடன்வந்த கீரகன்‌ “நாமறியாத ஏதோ விந்தை இதற்குள்‌ 
உள்ளது” என்றான்‌. “இது அந்த ஆணிலியின்‌ ஏதோ 
சூழ்ச்சி என ஐயுறுகிறேன்‌” என்றான்‌ தீர்க்கன்‌. காமிகன்‌ 
கஜனின்‌ தோளைத்‌ தட்டி “நீ நல்லூழ்‌ கொண்டவன்‌. நீ 
வந்த உடனே இப்படி ஒரு வாய்ப்பு அமைகிறது. 
வழக்கமாக இங்கு காவல்‌ பணி என்று படைக்கலம்‌ தூக்கி 
வரும்‌ இளைஞர்கள்‌ விழி விரித்து வெறுமையைப்‌ 
பார்த்து சலித்து எதைப்‌ பார்த்தாலும்‌ எதுவும்‌ சித்தத்தில்‌ 
பதியாதவர்களாக மாறி அகிபீனாவுக்குப்‌ பழகி நடக்கும்‌ 
பிணமென்று மாறி இங்கிருந்து செல்வார்கள்‌. உனக்கு 
சொல்வதற்கு ஒரு நிகழ்வாவது வாழ்க்கையில்‌ 
எஞ்சுகிறது” என்றான்‌. 


“என்ன நிகழும்‌?” என்று கஜன்‌ கேட்டான்‌. “கொலை” 
என்று அவன்‌ சொன்னான்‌. கஜன்‌ அவன்‌ கையை பற்றி 
ஆர்வத்துடன்‌ “கொலையா?” என்றான்‌. அவன்‌ நகைத்து 
தீர்க்கனின்‌ தோளில்‌ முட்டி “கறந்தபால்போல 
வெண்மையாக இருக்கிறானே இவன்‌?” என்றபின்‌ 
அவனிடம்‌ “இளையவனே, இங்கு நிகழவிருப்பது ஒன்றே 
ஒன்றுதான்‌. இங்குள்ள அத்தனை உயிர்களும்‌ அன்றாடம்‌ 
செய்துகொண்டிருப்பது. அவர்கள்‌ அளவுக்கு உளம்‌ 
உவந்து உடல்‌ விடுதலைகொண்டு அதைச்‌ செய்ய 
மனிதரால்‌ இயலாது. நகரங்களில்‌ அறவே இயலாது என்று 
அறிந்திருக்கிறார்கள்‌. ஆகவே காட்டில்‌ அதை 
முயலலாமே என்று நினைக்கிறார்கள்‌. ஆனால்‌ 
நகரங்களில்‌ இருக்கையில்‌ அவர்கள்‌ அகம்‌ காடாக 
இருக்கிறது. இங்கு காட்டிலிருக்கையில்‌ அவர்கள்‌ அகம்‌ 
நகரமாக இருக்கும்போலும்‌” என்றான்‌. 


ஒவ்வொரு நாளும்‌ முழுநிலவை கஜன்‌ 
எதிர்பார்த்துக்கொண்டிருந்தான்‌. நோக்கி நோக்கியே 
நிலவை முழுமைப்படுத்திவிடமுடியும்‌ என்பதைப்போல. 
தீர்க்கனிடம்‌ “இன்னும்‌ எத்தனை நாட்கள்‌?” என்று 
கேட்டான்‌. “நிலவை வைத்தே கணக்கிடு” என்று தீர்க்கன்‌ 
சொன்னான்‌. “நிலவில்‌ இந்தக்‌ காடு எப்படி 
இருக்குமென்று எண்ணிப்பார்க்க விந்தையாக 
இருக்கிறது. நிலவில்‌ நாம்‌ நன்கறிந்த முற்றத்து மரம்கூட 
ஆழமான அறியமுடியாமை ஒன்றை சூடிக்கொள்கிறது. 
அறியமுடியாமையால்‌ ஆனது இக்காடு...” பின்னர்‌ 
தனக்குள்‌ என “ஒருவேளை தன்னை இது அப்போது 


வெற்றியின்‌ அடுத்த படி என குந்திபோஜர்‌ எண்ணுகிறார்‌. 
முன்னரே தங்கள்‌ தமையன்‌ தேவகியை 
மணக்கவிருக்கிறார்‌ என்று குந்திபோஜர்‌ 
அறிந்திருக்கிறார்‌.” 


சுதமை வாயிலைத்‌ தட்டி “அரசி!” என மூச்சடைக்க 
மெல்லியகுரலில்‌ கூவியபோது குந்தி 
எழுந்துகொண்டாள்‌. அதுவரை அவள்‌ சொற்கள்‌ 
வழியாக தள்ளித்தள்ளிவிட்டுக்கொண்டிருந்த அச்சம்‌ 
எழுந்து கருஞ்சுவராக கண்முன்‌ நின்றது. “என்ன?” 
என்றாள்‌ அனகை. “அரசர்‌...” குந்தி மேலாடையை 
அணிந்துகொண்டு “என்னுடன்‌ வா...வந்தபடியே சொல்‌” 
என்றாள்‌. 


“அரசி, இளைய அரசி மணியறையில்‌ அரசருடன்‌ 
மஞ்சத்தில்‌ இருந்திருக்கிறார்‌. அவர்‌ காமமும்‌ 
கொண்டிருக்கிறார்‌. அதன்பின்‌...” குந்தி “அவருக்கு 
இப்போது தன்னினைவிருக்கிறதா?” என்றாள்‌. 
“இல்லை... இளைய அரசி அழுதுகொண்டிருக்கிறார்‌” 
குந்தி “அனகை, உடனே ஆதுரசாலைக்குச்‌ சென்று 
அருணரையும்‌ பிற மருத்துவர்களையும்‌ அழைத்துவா” 
என்றாள்‌. அனகை தலைவணங்கி ஓடினாள்‌. 


குந்தி மணியறைக்குள்‌ நுழைந்தபோது 
காலடியோசைகேட்டு அதிர்ந்து திரும்பிய மாத்ரி ஓடிவந்து 
அவளை பற்றிக்கொண்டாள்‌. ஆடைகளை பிழையாகச்‌ 
சுற்றியிருந்தாள்‌. கண்ணீர்‌ குந்தியின்‌ தோள்களில்‌ 
விழுந்தது. “அக்கா அக்கா” என்ற சொல்லுக்குமேல்‌ 
மாத்ரியால்‌ பேசமுடியவில்லை. அப்பால்‌ மஞ்சத்தில்‌ 
விழிகள்‌ மூடி உயிரற்ற உடலென வெளுத்துப்போய்‌ 
பாண்டு கிடந்தான்‌. கைவிரல்கள்‌ 
இறுகப்பற்றப்பட்டிருக்க பாதங்கள்‌ வெளிநோக்கி 
இழுபட்டு வளைந்து உள்ளங்கால்‌ வெண்மைகள்‌ இறுகித்‌ 
தெறிக்க கழுத்திலும்‌ கன்னங்களிலும்‌ நீலநரம்புகள்‌ 
புடைத்துத்‌ தெரிந்தன. 


மாத்ரி மயங்கி குந்தியின்‌ தோள்களைப்‌ பற்றியிருந்த 
கைகள்‌ தளர்ந்து நழுவ கீழே சரியப்போனாள்‌. 
அவளைப்பிடித்துக்கொண்டு “சுதமை, இவளை 
அந்தபுரத்துக்குக்‌ கொண்டு செல்‌. சேடிகள்‌ எதையும்‌ 
அறியவேண்டாம்‌. ஆதுரசாலைக்கு ஆளனுப்பி 
மருத்துவச்சிகளை வரச்சொல்‌” என்றாள்‌ குந்தி. சுதமை 
மாத்ரியை இருகைகளையும்‌ பற்றிச்‌ சுழற்றி தோளில்‌ 
தூக்கிக்கொண்டாள்‌. 


ஒவ்வொரு இதழாக விரித்துக்கொள்ளத்‌ 
தொடங்கிவிடுமோ?” என்றான்‌. தீர்க்கன்‌ “கனவுகாண 
முடிந்தால்‌ கரும்பாறையையே ஊடுருவி உள்ளே 
சென்றுவிடலாம்‌. அதற்குரிய அகவை உனக்கு” என்றான்‌. 


முழுநிலவு நாளன்று அவன்‌ காலையில்‌ 
விழிப்புணர்ந்ததே உள்ளத்தில்‌ எழுந்த 
முரசொலியுடன்தான்‌. “ஆம்‌!” என்று அவன்‌ 
சொல்லிக்கொண்டான்‌. பாய்ந்து எழுந்து 
கொட்டகையைவிட்டு வெளியே சென்று முகம்‌ 
கழுவிக்கொண்டிருந்த சக்ரரிடம்‌ “இன்று முழுநிலவு” 
என்றான்‌. “ஆம்‌, அதற்கென்ன?” என்றார்‌. “இன்று 
அரசகுலத்தார்‌ கானாட வருகிறார்கள்‌” என்றான்‌. “ஆம்‌, 
நமக்கு சற்று பணி மிகுதி... எவருக்கும்‌ இன்று துயில்‌ 
இல்லை என்று சொல்லிவிட்டார்கள்‌” என்றபடி அவர்‌ 
கொப்பரையுடன்‌ சென்றார்‌. சூனரிடம்‌ “இன்று அரசர்‌ 
வருவாரா?” என்று அவன்‌ கேட்டான்‌. “அவர்‌ எப்போதும்‌ 
கள்நிறைந்த காட்டில்‌ வாழ்பவர்‌” என்ற சூனர்‌. “எவர்‌ 
வந்தால்‌ நமக்கு என்ன? சவுக்கடி படாமல்‌ ஒழிந்து 
இந்நாளை கடந்தோம்‌ என்றால்‌ நாளை 
வழக்கம்போலத்தான்‌” என்றார்‌. 


எவரும்‌ அவன்‌ உணர்வுகளை பகிர்ந்துகொள்ளவில்லை. 

ண்டுக்கணக்கில்‌ எதுவும்‌ நிகழாமல்‌ 
சலிப்படைந்திருந்தவர்கள்‌ அது நிகழ்ந்தபோது 
பதற்றமும்‌ எரிச்சலும்‌ கொண்டார்கள்‌. அதை 
எவ்வகையிலேனும்‌ கடந்துசெல்ல விழைந்தார்கள்‌. 
அவர்கள்‌ அந்த செயலின்மைக்கு பழகிவிட்டிருந்தனர்‌. 
அவர்களின்‌ உடல்கள்‌ இறந்த மரத்தில்‌ முளைத்த 
காளான்கள்போல வெளுத்திருந்தன. “அந்த ஆணிலி 
ஏதோ செய்கிறான்‌. அவன்‌ எவருமறியாமல்‌ இரவுகளில்‌ 
இக்காட்டுக்குள்‌ உலவுகிறான்‌ என்கிறார்கள்‌” என்றார்‌ 
தப்தர்‌. “யார்‌? அவளா?” என்றான்‌ கஜன்‌. “இக்காட்டுக்குள்‌ 
அவள்‌ ஆணென்றாகிவிடுவதாக சொல்கிறார்கள்‌. அவள்‌ 
இங்கே அரசநாகத்தின்‌ விரைவுகொண்ட கைகளுடன்‌ 
நாணலையே அம்புகளாக்கி வேட்டையாடுவதை 
கண்டிருக்கிறார்கள்‌.” 


தாழ்ந்த குரலில்‌ சூரர்‌ “அது மானுடப்பிறவி அல்ல. ஏதோ 
கந்தர்வன்‌. அவர்களால்‌ மட்டுமே ஆணென்றும்‌ 
பெண்ணென்றும்‌ ஆகமுடியும்‌” என்றார்‌. அனைவரும்‌ 
அமைதிகொண்டனர்‌. கஜன்‌ “அது ஏன்‌ நம்‌ 
நகர்புகுந்திருக்கிறது?” என்றான்‌. “நம்‌ இளவரசியை அது 
கைப்பற்றிவிட்டது. இங்கு இத்தனை காவலுக்குப்‌ 
பின்னும்‌ இளவரசியை கடித்த நாகம்‌ எப்படி வந்தது? 


இங்கே காட்டின்‌ ஆழத்திலிருந்து அந்த கந்தர்வன்‌ எப்படி 
தோன்றினான்‌?” கஜன்‌ “இளவரசி அவனுக்கு எதற்கு?” 
என்றான்‌. நாமர்‌ சிரித்து “மூடா, கந்தர்வர்களுக்கு 
மானுடப்பெண்கள்மேல்‌ காமம்‌ உண்டு. ஒருநாள்‌ பருந்து 
கோழிக்குஞ்சை என இளவரசியை கவ்விக்கொண் 
அவன்‌ சிறகுவிரிப்பான்‌...” என்றார்‌. 


அன்று பரண்மேல்‌ ஏறியபோது கஜனின்‌ கால்கள்‌ நடுங்கி 
வழுக்கின. இருமுறை அவன்‌ சறுக்கி கீழே வந்தான்‌. 
அவனைக்‌ கண்டதும்‌ சலிப்புடன்‌ எழுந்‌ 

உடல்வளைத்து கோட்டுவாயிட்ட தீர்க்கன்‌ “முன்னரே 
வந்துவிட்டாயா? நன்று” என்றபடி வில்லை 
ஒப்படைத்தான்‌. கஜன்‌ தயங்கியபடி “இன்று பகல்‌ முழுக்க 
எனக்கு இங்கே காவல்பணி உள்ளது. அந்தியில்‌ என்னை 
விடுவிப்பார்கள்‌. அந்திக்குப்பின்‌ நான்‌ காட்டுக்குள்‌ 
செல்ல முடியுமா?” என்று கேட்டான்‌. “காட்டுக்குள்‌ செல்ல 
உனக்கு அரசக்‌ காவலர்களின்‌ ஒப்புதல்குறி தேவை. அது 
இல்லாது காட்டில்‌ செல்லும்‌ எவரையும்‌ வெட்டி 
வீழ்த்துவதற்கு ஆணை உள்ளது” என்றான்‌. கஜன்‌ “நான்‌ 
கேட்டுப்பார்க்கலாமா?” என்றான்‌. 


“நம்‌ காவலர்கள்‌ எவரையும்‌ வெட்டப்போவதில்லை. 
அவர்கள்‌ படைக்கலத்தை முதுகு சொறிவதற்கு மட்டுமே 
நெடுங்காலமாக பயன்படுத்தி வருகிறார்கள்‌. ஆனால்‌ 
வருபவர்கள்‌ அப்படி அல்ல. இந்த நாட்டில்‌ எவருக்கேனும்‌ 
இன்னமும்‌ படைவீரர்களுக்குரிய சீற்றமும்‌ இறுக்கமும்‌ 
உண்டென்றால்‌ அது அரச மெய்க்காவலர்களுக்குத்தான்‌. 
கீசகருடன்‌ வரும்‌ மெய்க்காவலர்களை எதன்பொருட்டும்‌ 
அணுகாதே. அவர்கள்‌ ஒவ்வொருவரும்‌ குருதி அளித்து 
பயிற்றுவிக்கப்பட்ட புலிகளைப்போல” என்றான்‌ 
தீர்க்கன்‌. கஜன்‌ தலையசைத்து பேசாமல்‌ இருந்தான்‌. 
“இதற்குள்‌ என்ன நிகழ்ந்தால்‌ உனக்கென்ன? பேசாமல்‌ 
கொட்டகைக்குச்‌ சென்று மரவுரியை இழுத்து 
தலைக்குமேல்‌ போர்த்திக்கொண்டு படுத்து துயில்‌. 
கனவில்‌ இதைவிட அடர்ந்த காடொன்றை காண்பாய்‌” 
என்றான்‌ தீர்க்கன்‌. இதழ்கள்‌ வளைய நகைத்து 
“வெளியே சொல்ல முடியாத அளவுக்கு இனிய நிகழ்வுகள்‌ 
அங்கு நிகழும்‌” என்றபின்‌ அகிபீனா சுருட்டிய இலை 
ஒன்றை பந்தத்தின்‌ கங்கில்‌ பற்றவைத்து புகையை 
இழுத்தான்‌. 

கஜன்‌ அவனிடமிருந்து நோக்கை விலக்கி காட்டை 
பார்த்தான்‌. இத்தனை அழகிய காட்டின்‌ மடியில்‌ இந்த 
அளவுக்கு உளம்‌ கசந்தவர்களாக மானுடர்கள்‌ 
மாறுவதேன்‌ என்று எண்ணிக்கொண்டான்‌. பின்னர்‌ 


தோன்றியது, அது சமைத்துக்‌ குவிக்கப்பட்ட அறுசுவை 
உணவின்முன்பு அமர்ந்து ஒரு துளியேனும்‌ எடுத்து 
அருந்துவதற்கு ஒப்புதலில்லாமல்‌ வாழ்வதன்‌ வஞ்சம்‌ 
என. ஒருபோதும்‌ மீட்பில்லாமல்‌ சங்கிலியால்‌ 
பிணைக்கப்பட்ட ஒருவன்‌ வெறியனோ பேதையோதான்‌ 
ஆகமுடியும்‌. 


கஜன்‌ அப்போதே முடிவெடுத்துவிட்டான்‌, காட்டிற்குள்‌ 
சென்று பார்ப்பது என. அடுத்த கணம்‌ தலை போகும்‌ 
வாழ்க்கை என்று தீர்க்கன்‌ அவனிடம்‌ சொன்ன சொல்‌ 
எண்ணத்தில்‌ எழுந்தது. அதை இந்தக்‌ காட்டிலேயே நான்‌ 
அடையப்போகிறேன்‌. அவ்வெண்ணம்‌ வந்ததுமே அவன்‌ 
முகம்‌ மலர்ந்துவிட்டது. 


அதை பார்த்த தீர்க்கன்‌ “அழகிய 
இளம்பெண்ணொருத்தியை நான்‌ இப்போது 
பார்க்கிறேன்‌” என்றான்‌. கஜன்‌ “எங்கே?” என்றான்‌. “உன்‌ 
உள்ளத்தில்‌ நீருக்கடியில்‌ கிடக்கும்‌ பொன்நாணயம்போல 
தெரிகிறாள்‌” என்றான்‌. கஜன்‌ முகத்தை 
விலக்கிக்கொண்டு சிரிப்பை அடக்கினான்‌. “அது நன்று. 
உண்மையில்‌ பெண்களை அடைவதைவிட இவ்வாறு 
எண்ணிஎண்ணி மகிழ்வது இனிது. என்னிடம்‌ பிரம்மன்‌ 
கேட்டிருந்தால்‌ ஊனுடலுடன்‌ பெண்ணை படைத்திருக்க 
வேண்டாம்‌. கக்‌ எழும்‌ வெறும்‌ கனவாகவே 
அவர்களை விட்டிருக்கலாமென்று சொல்லியிருப்பேன்‌. 
இன்னும்‌ பல நூறுமடங்கு காவியங்களும்‌ பாடல்களும்‌ 
எழுதப்பட்டிருக்கும்‌” என்றபின்‌ தீர்க்கன்‌ சரடில்‌ தொற்றி 
இறங்கினான்‌. 


[[/age]தொலைவில்‌ முரசு ஒலியும்‌ கொம்பின்‌ ஒலியும்‌ 
எழுவதை கஜன்‌ கேட்டான்‌. வில்லை 
கையிலெடுத்துக்கொண்டு மூங்கில்‌ விளிம்பைப்‌ 
பற்றியபடி நோக்கினான்‌. முதல்‌ காவல்மாடத்திலிருந்த 
காவலன்‌ தன்னுடைய கொம்பை எடுத்து ஊதி இளவரசர்‌ 
உத்தரர்‌ வருவதை அறிவித்தான்‌. அவன்‌ திரும்பி மேற்கு 
வானை பார்த்தான்‌. வான்‌ வளைவில்‌ நீலத்தாலம்போல 
விளிம்புகளில்‌ வெண்சுடர்‌ அதிர சூரியன்‌ தெரிந்தது. 
அந்தியிறங்க இன்னும்‌ நெடுநேரம்‌ ஆகும்‌. 
அதற்குள்ளாகவே இளவரசர்‌ வந்துவிட்டாரா அல்லது 
அவரது வருகையை அறிவிக்கிறார்களா? ஆனால்‌ 
தொலைவில்‌ அவன்‌ உத்தரனின்‌ கொடியை பார்த்தான்‌. 
முதற்கணம்‌ அங்கிருந்து எங்காவது ஒளிந்துகொள்ள 
வேண்டுமென்று தோன்றியது. பின்னர்‌ நேருக்கு நேர்‌ 
நின்று முகம்‌ காட்டினால்கூட உத்தரன்‌ தன்னை 
அடையாளம்‌ கண்டுகொள்ளப்‌ போவதில்லை என்று 


எண்ணிக்கொண்டான்‌. 


உத்தரனின்‌ கொடியுடன்‌ குதிரை வீரனொருவன்‌ 
முன்னால்‌ வர தொடர்ந்து கொம்பூதியும்‌ 
முரசறிவிப்பாளனும்‌ இரு புரவிகளில்‌ வந்தனர்‌. பெரிய 
கரிய புரவியொன்றில்‌ உத்தரன்‌ அமர்ந்து வந்தான்‌. 
முதலில்‌ கஜனால்‌ அதை விழி ஏற்க முடியவில்லை. 
உத்தரனின்‌ கால்களை கீழே புரவியுடன்‌ சேர்த்துக்‌ 
கட்டியிருக்கிறார்களா என்றுதான்‌ அவன்‌ பார்த்தான்‌. 
உத்தரனின்‌ கால்கள்‌ புரவி பயின்றவனின்‌ கால்கள்போல 
அதன்‌ விலாவை கவ்வியிருக்கவில்லை. வலது கால்‌ 
கலைந்த காக்கைச்சிறகில்‌ ஒற்றைஇறகுபோல பிசிறி நீட்டி 
அவ்வழியிலிருந்த இலைகளிலும்‌ புதர்களின்‌ 
கிளைநீட்சிகளிலும்‌ முட்டிக்கொண்டு வந்தது. 
கடிவாளத்தையும்‌ மணிக்கட்டில்‌ இருமுறை சுழற்றி 
வைத்திருந்தான்‌. புரவியின்‌ அசைவுக்கும்‌ அவன்‌ உடல்‌ 
அசைவுக்கும்‌ தொடர்பே இருக்கவில்லை. ஆனால்‌ அந்தப்‌ 
பெரும்புரவி அவனை ஆய்ச்சியர்‌ தலையில்‌ பாற்குடம்‌ 
என மிக இயல்பாக ஏந்திக்கொண்டு வந்தது. 


அதற்குப்‌ பின்னால்‌ ஒரு கபிலநிறப்‌ புரவியில்‌ 
தோள்வரை குழல்‌ சரிந்த கரிய உடல்கொண்ட ஒருவன்‌ 
வந்தான்‌. தொலைவிலேயே அவன்‌ சிற்பங்களுக்குரிய, 
நன்கு செதுக்கி அமைக்கப்பட்ட முகம்‌ கொண்டிருப்பதை 
கஜன்‌ கண்டான்‌. அவன்‌ முகத்திலிருந்தும்‌ 
தோள்களிலிருந்தும்‌ விழிகளை விலக்க முடியவில்லை. 
அணுக அணுக மேலும்‌ அழகுகொண்டு திருமகள்‌ 
ஆலயங்களில்‌ முகமண்டபத்தில்‌ செதுக்கி 
வைக்கப்பட்டிருக்கும்‌ உருவெனத்‌ தோன்றினான்‌. 
அவர்களுக்குப்‌ பின்னால்‌ மேலும்‌ எட்டு புரவிகளில்‌ 
காவல்‌ வீரர்கள்‌ வந்தனர்‌. அவர்கள்‌ நாண்‌ இழுத்து அம்பு 
தொடுக்கப்பட்ட விற்களையும்‌ நீண்ட வேல்களையும்‌ 
ஏந்தியிருந்தனர்‌. தொடர்ந்து ஏவலர்கள்‌ எளிய 
புரவிகளில்‌ மூட்டைகளும்‌ பொதிகளுமாக வந்தனர்‌. 


உத்தரன்‌ காட்டின்‌ முகப்பு முற்றத்தை அடைந்ததும்‌ 
கடிவாளத்தைப்‌ பிடித்து இழுத்து உரத்த குரலில்‌ “ஹேய்‌ 
ஹேய்‌” என்று கூச்சலிட்டு அதை நிறுத்தினான்‌. தவறாக 
இழுக்கப்பட்டமையால்‌ தலைவளைத்து மெல்லச்‌ சுழன்று 
இருமுறை பொய்யாக காலெடுத்து வைத்து உடலை 
ஊசலாட்டியபின்‌ புரவி நின்றது. இருமுறை தும்மி 
பிடரிகுலைத்தபின்‌ தலைதூக்கி விழிகளை உருட்டி 
அச்சூழலை நோக்கியது. பின்னால்‌ வந்த அழகன்‌ குதித்து 
ஓடி வந்து கரிய பெரும்புரவியின்‌ பின்பக்கத்தை மெல்லத்‌ 
தட்டி ஏதோ சொன்னான்‌. புரவி இரு கால்களையும்‌ சற்று 


அகற்றி உடலை தாழ்த்தியது. காலை தூக்கிச்‌ சுழற்றி 
இறங்கிய உத்தரன்‌ நிலையழிந்து விழப்போனான்‌. 
அவனை அவ்வழகன்‌ பற்றிக்கொண்டான்‌. 


நெடுந்தொலைவு புரவியில்‌ அமர்ந்து வந்தமையால்‌ இரு 
கால்களும்‌ உளைச்சலெடுக்க உத்தரன்‌ அவற்றை நன்கு 
அகற்றி வைத்து தவளை எழுந்து நடப்பதுபோல நடந்து 
அருகிலிருந்த சாலமரத்தின்‌ வேர்ப்புடைப்பை நோக்கி 
சென்றான்‌. இரு புரவிகளையும்‌ அவ்வழகன்‌ 
கொண்டுசென்று வேரில்‌ கட்டி அவற்றின்‌ கழுத்தையும்‌ 
காதுகளையும்‌ கைகளால்‌ நீவி சீராட்டினான்‌. அவை 
திரும்பி அவனை தங்கள்‌ வாழைமடல்போன்ற 
நாக்குகளால்‌ நக்கின. ஏவலர்‌ புரவிகளிலிருந்து இறங்கி 
ஓடிச்சென்று உத்தரன்‌ அருகே பணிந்து நிற்க அவன்‌ 
கையசைத்து ஆணைகளை இடத்‌ தொடங்கினான்‌. 


மரப்படிகள்‌ ஒலிக்க மேலே ஏறி வந்த தீர்க்கன்‌ “அதற்குள்‌ 
வந்துவிட்டார்‌” என்றான்‌. “ஆம்‌, இன்னும்‌ 
மாலையொளியே மங்கவில்லை” என்று கஜன்‌ 
சொன்னான்‌. “இங்கே இப்போது என்ன 
செய்யப்போகிறார்‌?” என்றான்‌ தீர்க்கன்‌. கஜன்‌ சிரித்து 
“அந்தியில்‌ கிளம்பினால்‌ அங்காடிகள்‌ வழியாக 
வரமுடியாது. அந்தக்‌ கரிய புரவியில்‌ அவர்‌ ஏறிச்‌ 
செல்வதை நகர்‌ மக்கள்‌ அனைவரும்‌ பார்க்கவேண்டும்‌ 
என்பதற்காக உச்சிப்பொழுதிலேயே கிளம்பியிருப்பார்‌. 
பெரும்பாலும்‌ நகரத்தின்‌ அனைத்து தெருக்கள்‌ 
வழியாகவும்‌ சுற்றித்தான்‌ இங்கு வந்திருப்பார்‌” என்றான்‌. 
தீர்க்கன்‌ புன்னகைத்து “அவர்‌ அமர்ந்திருப்பதைப்‌ 
பார்த்தாலே தெரிகிறது” என்றான்‌. 


“இன்று நகர்‌ முழுக்க இதைப்‌ பற்றித்தான்‌ பேசிச்‌ 
சிரித்துக்கொண்டிருப்பார்கள்‌” என்றான்‌ கஜன்‌. தீர்க்கன்‌ 
அவன்‌ வில்லை வாங்கிக்கொண்டான்‌. “நான்‌ 
கிளம்பலாமா?” என்று கஜன்‌ கேட்டான்‌. “ஆம்‌, கிளம்பு” 
என்றபின்‌ “அங்கு சென்று அரசகுலத்தோர்‌ வருவதை 
வேடிக்கை பார்க்கவேண்டியதில்லை. கொட்டகைக்குள்‌ 
சென்று உணவருந்திவிட்டு உறங்கு. எவரும்‌ 
பார்க்கமாட்டார்கள்‌. உன்‌ மூத்தவனாக இதை 
சொல்கிறேன்‌” என்றான்‌. கஜன்‌ சரி என்று 
தலையசைத்துவிட்டு முடிச்சுகளில்‌ கால்வைத்து 
கயிற்றினூடாக கீழிறங்கி தரையை அடைந்தான்‌. 
தரையில்‌ ஒரு மெல்லிய ஆட்டம்‌ இருப்பதை உணந்ததும்‌ 
உடல்‌ தரையை அறிந்து காவல்மாடத்தின்‌ ஆட்டத்தை 
உதறி நிலைகொண்டது. 


காட்டின்‌ காவல்முற்றத்தை அடைந்தபோது அங்கு 
பணியாளர்கள்‌ பொதிகளையும்‌ மூங்கில்பெட்டிகளையும்‌ 
இறக்கி வைத்துக்கொண்டிருந்தார்கள்‌. அவன்‌ நேராக 
உத்தரன்‌ அருகே சென்று வணங்கி “நிஷத இளவரசருக்கு 
அடியவனின்‌ வணக்கம்‌” என்றான்‌. உத்தரன்‌ புருவம்‌ 
சுருக்கி அவனைப்‌ பார்த்து “இந்தக்‌ காட்டிற்குள்‌ 
யானைகள்‌ உண்டா?” என்றான்‌. கஜன்‌ “இல்லை. இங்கு 
கொலைவிலங்குகள்‌ எதுவும்‌ இல்லை” என்றான்‌. 
இதழ்களை வளைத்த உத்தரன்‌ “கொலைவிலங்கில்லாத 
காடு காடல்ல, வெறும்‌ சோலை. காடு ஓ 

கண்ணென்றால்‌ யானை அதன்‌ கருவிழி. புரிகிறதா?” 
என்றான்‌. 


கஜன்‌ “ஒரு காட்டிற்கு ஒரு யானை 
போதுமென்கிறீர்களா?” என்றான்‌. உத்தரன்‌ கையை 
ஓங்கி “எதிர்‌ சொல்லெடுக்கிறாயா? கவிச்சொல்லை 
புரிந்துகொள்ளும்‌ அறிவில்லாத மூடா, விலகிச்செல்‌” 
என்றான்‌. அதற்குள்‌ அப்பால்‌ நின்ற அந்தக்‌ கரிய 
அழகன்‌ அவனை கைகாட்டி அழைத்து “புரவிக்கான புல்‌ 
இங்கு எங்கே இருக்கிறது?” என்றான்‌. “இங்கு புல்லை 
வெட்டி வைக்கும்‌ வழக்கமில்லை. இந்தக்‌ காடு முழுக்க 
புல்தான்‌. புரவியை அவிழ்த்துவிட்டால்‌ அது 
மேயுமல்லவா?” என்றான்‌. “இரவில்‌ அறியா நிலத்தில்‌ 
புரவிகள்‌ புல்‌ மேய்வது அரிது” என்றான்‌ அக்கரியவன்‌. 
“நான்‌ புல்‌ அரிந்துகொண்டு வந்து போடுகிறேன்‌” என்று 
கஜன்‌ சொன்னான்‌. “நான்‌ பிறரிடம்‌ 
சொல்லிக்கொள்கிறேன்‌, நீர்‌ என்னுடன்‌ இரும்‌” என்றான்‌ 
கரியவன்‌. “என்‌ பெயர்‌ கிரந்திகன்‌. புரவிச்சூதன்‌.” கஜன்‌ 
தன்னை அறிமுகம்‌ செய்துகொண்டான்‌. 


“இந்தக்‌ காட்டில்‌ எத்தனை காலமாக பணியாற்றுகிறீர்‌?” 
என்று கிரந்திகன்‌ கேட்டான்‌. “நானா?” என்றபின்‌ 
“நெடுங்காலமாக” என்றான்‌. “உம்மைப்‌ பார்த்தால்‌ 
நெடுங்காலமாக இப்புவியில்‌ வாழ்பவர்‌ போலவே 
தோன்றவில்லையே?” என்று கிரந்திகன்‌ சொன்னான்‌. 
பின்னாலிருந்த புரவியிலிருந்து இறங்கி அருகே வந்த 
முக்தன்‌ “இங்கு வந்துவிட்டாயா? தீர்க்கன்‌ 
எங்கிருக்கிறான்‌?” என்றான்‌. முகம்‌ மாறி சிறிய 
பதற்றத்துடன்‌ “அவர்‌ மேலே, காவல்மாடத்தில்‌” என்று 
திக்கினான்‌ கஜன்‌. “சென்ற வாரம்வரை இளவரசரிடம்‌ 
ஊழியனாக இருந்தான்‌. அங்கு இருந்து 
பித்துப்பிடிக்கிறது என்று சொன்னதனால்‌ இவனை இங்கு 
பணிக்கு அனுப்பினேன்‌” என்றான்‌. “நெடுங்காலம்‌ 
என்றால்‌ ஒரு வாரம்‌ என்று பொருளா?” என்றான்‌ 
கிரந்திகன்‌. முக்தன்‌ சிரித்து “இங்கமர்ந்திருந்தால்‌ 


ஒவ்வொரு நாளும்‌ ஒரு ஆண்டுக்கு நிகர்‌” என்றான்‌. 

[18௨26]இரண்டு ஒற்றைக்காளை வண்டிகளிலாக நூறு 
பேருக்கு சமைப்பதற்குரிய பொருட்கள்‌ 
ஏற்றப்பட்டிருந்தன. அடுமனைக்‌ கருவூலத்திலிருந்து 
அவற்றை ஏவலர்‌ சிறிய இருசகட வண்டிகளில்‌ 
கொண்டுவந்து முற்றத்தில்‌ வைக்க சம்பவனும்‌ 
அடுமனையாளர்‌ நால்வரும்‌ அவற்றை எடுத்து 
அடுக்கினர்‌. அரிசியும்‌ வெல்லமும்‌ கிழங்குகளும்‌ 
முதலிலும்‌ காய்கறிகள்‌ இறுதியிலுமாக அடுக்கப்பட்டன. 
நெய்க்குடங்களை வைப்பதற்கு முன்‌ அவற்றின்‌ மூடி 
தேன்மெழுகால்‌ இறுக பொருத்தப்பட்டிருக்கிறதா என்று 
பார்த்தான்‌. தேன்‌ நிறைந்த குடுவைகளையும்‌ யவன மது 
நிறைக்கப்பட்ட பீதர்நாட்டு வெண்களிமண்‌ 
கலங்களையும்‌ கொண்டு வந்து வண்டிகளில்‌ 
ஏற்றிக்கொண்டிருந்தான்‌ அஸ்வகன்‌. அவர்கள்‌ உரக்கக்‌ 
கூவி ஆணையிட்டு சிரித்து அத்தருணத்தை 
கொண்டாடிக்கொண்டிருந்தார்கள்‌. சம்பவன்‌ 
அடுமனைக்குள்‌ வாழ்பவர்களுக்கு எந்தப்‌ பயணமும்‌ 
கேளிக்கைதான்‌ என நினைத்துக்கொண்டான்‌. 


மதுக்கலங்கள்‌ இறுக மூடப்பட்டிருந்தாலும்கூட 
ஒவ்வொன்றிலிருந்தும்‌ மெல்லிய மணம்‌ 
கமழ்ந்துகொண்டிருந்தது. அந்த மணங்கள்‌ ஒன்றுடன்‌ 
ஒன்று கலந்து இனிய புதிய மணம்‌ ஒன்றை உருவாக்கின. 
அவை அத்தனை மென்மையாக இருப்பதனால்தான்‌ 
இயல்பாக ஒன்றுகலக்க முடிகிறது என்று 
எண்ணிக்கொண்டான்‌. குறைவாக இருப்பதன்‌ பெயர்‌ 
மணம்‌. மிகையே கெடுமணம்‌ என்ற வரி 
நினைவிலெழுந்தது. யவன மது நிறைக்கப்பட்டு 
தேன்மெழுகாலும்‌ அரக்காலும்‌ நன்கு மூடப்பட்ட களிமண்‌ 
கலத்திற்குள்‌ இருந்து எப்படி அந்த மணம்‌ 
எழுகிறதென்பதை தன்‌ மூக்கை வைத்து பார்த்தான்‌. 
மூக்கை அதன்‌ மேல்‌ வைக்கும்போது அந்த மணமே ஒரு 
உளமயக்குதானோ என்று தோன்றியது. அதில்‌ யவன மது 
இருப்பது தெரியாவிட்டால்‌ அந்த மணம்‌ சித்தத்திற்கு 
தெரியாதோ? ஆனால்‌ அப்படி அல்ல என்று மீண்டும்‌ 
அவன்‌ மூக்கு சொன்னது. மிகத்‌ தொலைவில்‌ கேட்கும்‌ 
குரல்போல மிக மெல்ல வந்து காற்றில்‌ தொட்டு மறையும்‌ 
குழலிசைபோல அந்த மணம்‌. 


அவன்‌ முகர்ந்து பார்ப்பதைக்‌ கண்ட விகிர்தர்‌ 
புன்னகையுடன்‌ “மது அருந்தியவர்களைப்போலவே 
கலங்களாலும்‌ அதன்‌ மணத்தை மறைக்கமுடியாது” 
என்றார்‌. “உள்ளிருக்கும்‌ எந்த மணமும்‌ வெளிவந்தே 
தீரும்‌. மணத்திற்கு பல்லாயிரம்‌ வாயில்கள்‌” என்றார்‌ 
சுந்தரர்‌. அவன்‌ யவன மதுவை ஒரே ஒருமுறை ஒரு சிமிழ்‌ 
அளவுக்கு நாவில்‌ விட்டு சுவைத்திருந்தான்‌. 
பெருவணிகன்‌ ஒருவன்‌ சுவைத்து விட்டுச்சென்ற 
கோப்பையில்‌ எஞ்சியது அது. அதற்குமுன்‌ பலமுறை 
கலிங்க மதுவை அருந்தியதுண்டு. அது வாள்‌ என 
எண்ணங்களுக்குள்‌ பாய்ந்து பலநூறு துண்டுகளென 
அதை வெட்டிச்‌ சிதறடித்தது. அலையில்‌ நீர்ப்பாவை என 
சித்தம்‌ நெளிந்தது. 


னால்‌ யவன மது, மது கலக்கப்பட்ட பழச்சாறென்றே 
தோன்றியது. நாவில்‌ அது கடிக்கவில்லை. 
தொண்டையை கரிக்கவும்‌ இல்லை. உடலுக்குள்‌ 
சென்றதும்‌ நீர்த்துளி விழுந்த கொதிக்கும்‌ 
எண்ணைபோல உடல்‌ உலுக்கி 
எதிர்வினையாற்றவில்லை. அந்த மணம்‌ தன்‌ வாயில்‌ 
எஞ்சியிருப்பதற்காக பிறிதெதையும்‌ உண்ணாமல்‌ 
மூச்சை மூக்கு வழியாக வெளிவிட்டுக்கொண்டிருந்தான்‌. 
தனக்குள்‌ என்ன நிகழ்கிறதென்று பார்த்தான்‌. எதுவுமே 
நிகழவில்லை. நோக்கிச்‌ சலித்தபின்‌ சூழ்ந்திருந்த பிற 

அடுமனையாளர்களையும்‌ மிக அப்பால்‌ 
கேட்டுக்கொண்டிருந்த விறலியின்‌ குரலையும்‌ நோக்கி 
சித்தத்தை திருப்பினான்‌. விறலி தேவயானியின்‌ 
கதையை சொல்லிக்கொண்டிருந்தாள்‌. கசன்‌ 
தேவயானியை பார்க்கும்பொருட்டு கையில்‌ தாமரை 
மலருடன்‌ சுக்ரரின்‌ குடிலுக்குள்‌ நுழையும்‌ காட்சி. 


பாய்ந்து வந்த புலிகளை ஒரு கையால்‌ அடித்து வீழ்த்தி 
மறுகையில்‌ இருந்த தாமரை இதழ்குலையாமல்‌ உள்ளே 
சென்றான்‌. இதழ்குலையாத தாமரை என்று அவள்‌ 
பாடினாள்‌. “அந்தத்‌ தாமரை இதழ்குலைந்ததே இல்லை. 
இதழ்குலையாத தாமரை கொண்டவர்களுக்கு 
துயரமில்லை. துயரற்றவர்களுக்கு காதலும்‌ இல்லை. 
நெடுநேரம்‌ அவள்‌ பாடிக்கொண்டிருப்பதாகத்‌ 
தோன்றியது. உடலில்‌ மெல்லிய அலுப்பும்‌ தசைகளில்‌ 
தளர்வும்‌ எழுந்தது. அவள்‌ மிகமிக இனிமையாக 
பாடிக்கொண்டே இருந்தாள்‌. பல நாட்களாகிவிட்டன. 
மரங்கள்‌ வளர்ந்து இலைதழைத்தன. வெளியே மழை 
பெய்து வெயில்‌ எழுந்து இருண்டு மீண்டும்‌ புலர்ந்தது. 
அவள்‌ முகம்‌ மிக அருகே வந்துவிட்டதாகத்‌ தோன்றியது. 
பிறகு அது அந்த மதுமயக்கால்தான்‌ என்று உணர்ந்து, 


அவ்வுணர்வை அடைந்ததுமே தன்னை 
விடுவித்துக்கொண்டான்‌. 


மீண்டும்‌ அந்த இனிய உணர்வை அடையவேண்டுமென 
முயன்றபோது சித்தம்‌ முற்றிலும்‌ விழித்துக்கொண்டது. 
மது குருதியில்‌ சிறிய குமிழிகளாக மிதந்து அலைந்து 
ஒவ்வொன்றாக வெடித்து மெல்லிய வெம்மையுடன்‌ 
கலந்து மறைந்தது. பின்னர்‌ யவன மதுவின்‌ மெல்லிய 
மணம்‌ அவனுக்கு இதழ்நலுங்காத தாமரை என்ற 
சொல்லாகவே நினைவில்‌ நின்றது. அது அலைபாயும்‌ 
துலாத்தட்டுகளுக்கு நடுவே அசையாமல்‌ நின்றிருக்கும்‌ 
முள்‌ போலும்‌. 


வலவன்‌ இரு கைகளிலும்‌ இரு பெரிய மதுக்கலங்களை 
தூக்கிக்கொண்டு வந்து வண்டியின்‌ பின்பக்கம்‌ 
வைத்துத்‌ தள்ளி உள்ளே செலுத்தியபின்‌ அவனை 
நோக்கி “முதல்‌ வண்டியில்‌ நீ ஏறிக்கொள்‌” என்றான்‌. 
மதுக்கலங்களின்‌ எடையை அறிந்திருந்த சம்பவனுக்கு 
அந்தக்‌ காட்சியே தசைகளை இழுபட்டுத்‌ தெறிக்கச்‌ 
செய்தது. “ஏறு” என்றான்‌ வலவன்‌. விழித்துக்கொண்டு 
“நானா?” என்று சம்பவன்‌ கேட்டான்‌. “ஆம்‌, அங்கு இன்று 
சமைக்கவேண்டுமல்லவா?” என்றான்‌. சம்பவன்‌ 
“என்னை தாங்கள்‌ சரியாக நினைவுகூரவில்லையென்று 
நினைக்கிறேன்‌” என்றான்‌. “மூடா, நீ கலிங்க நாட்டுச்‌ 
சம்பவன்‌... அதற்குமேல்‌ உன்னிடம்‌ நினைவுகூர என்ன 
உள்ளது?” என்றான்‌ வலவன்‌. 


மேலும்‌ தயங்கி “ஆசிரியரே, நான்‌ அடுமனையாளன்‌. 
ஆனால்‌ என்னை கலங்களைக்‌ கழுவும்படி 
ஆணையிட்டீர்களல்லவா?” என்றான்‌. வலவன்‌ முகம்‌ 
மலர்ந்தது. “ஆம்‌, எந்த அடுமனைக்குச்‌ சென்றாலும்‌ 
முதலில்‌ அங்குள்ள கலங்களைக்‌ கழுவுவதே 
அடுதிறவோன்‌ செய்யவேண்டியது. அப்போதுதான்‌ அந்த 
அடுமனையின்‌ இயங்குமுறையென்ன என்று உனக்குத்‌ 
தெரியும்‌. சொல்‌, இங்கு மிகுதியும்‌ எந்தக்‌ கலத்தில்‌ உணவு 
சமைக்கப்படுகிறது?” சம்பவன்‌ “செம்புக்‌ கலங்கள்‌” 
என்றான்‌. “அரிதாக பித்தளைக்‌ கலங்கள்‌. சிறிய 
சமையல்களுக்கு மண்‌ கலங்கள்‌. வெம்மைநின்று 
வற்றியாறவேண்டிய உணவுகளுக்கு கல்லுருளிகள்‌. 
இரும்புக்‌ கலங்களும்‌ ஓரிரண்டு உள்ளன.” 


வலவன்‌ எடைமிக்க கலங்களை எடுத்து உள்ளே 
வைத்தபடி அவனை நோக்காமல்‌ “எந்தக்‌ கலம்‌ அதிகமாக 
அடிப்பற்று கொண்டுள்ளது? எது கருக்குகிறது?” 
என்றான்‌. மலர்ந்த முகத்துடன்‌ அருகே சென்று ஒரு 

அம்பாலிகை வெறியாட்டெழுந்தவள்‌ போல 
குழல்கலைந்து ஆட, ஆடைகள்‌ சரிய, ஓடிவந்து 
சத்யவதியின்‌ மஞ்சத்தறை வாயிலை ஓங்கி ஓங்கி 
அறைந்து கூச்சலிட்டாள்‌. “என்‌ மகனைக்‌ 
கொன்றுவிட்டாள்‌! யாதவப்பேய்‌ என்‌ மகனை 
கொன்றுவிட்டாள்‌!” என்று தெறித்து காலடியில்‌ 
விழப்போகின்றவை போல கண்கள்‌ பிதுங்க 
அலறினாள்‌. சத்யவதி திகைத்து கதவைத்‌ திறந்தபோது 
அப்படியே அவள்‌ கால்களில்‌ விழுந்து 
பாதங்களைப்பற்றிக்கொண்டு அம்பாலிகை கதறினாள்‌. 
“என்‌ மைந்தனைக்‌ கொன்றுவிட்டாள்‌ பேரரசி. 
யாதவப்பேய்‌ என்‌ மைந்தன்‌ உயிரைக்குடித்துவிட்டது. 
நான்‌ இனி ஒரு கணம்‌ உயிர்வாழமாட்டேன்‌... இந்த 
அரண்மனையைக்‌ கொளுத்தி அந்நெருப்பில்‌ நானும்‌ 
எரிவேன்‌.” 


“என்ன ஆயிற்று?” என்று பின்னால்‌ ஓடிவந்த 
சாரிகையிடம்‌ சத்யவதி கேட்டாள்‌. “அரசர்‌ 
நோயுற்றிருக்கிறார்‌. ஆதுரசாலையில்‌ இருந்து 
மருத்துவர்கள்‌ சென்றிருக்கிறார்கள்‌” என்றாள்‌ சாரிகை. 
“இல்லை, அவன்‌ வாழமாட்டான்‌. அவன்‌ 
இறந்துவிடுவான்‌. நான்‌ அறிவேன்‌. அவன்‌ 
இறந்துவிடுவான்‌!” என்று அம்பாலிகை அலறினாள்‌. 
வெறிகூடி மார்பில்‌ ஓங்கி ஓங்கி அறைந்தபடி சரிந்து 
பக்கவாட்டில்‌ விழுந்து உடலை இறுக்கிக்கொண்டாள்‌. 
அவளுடலில்‌ மெல்லிய வலிப்பு வந்தது. 


சத்யவதி “அரசியை என்‌ அறைக்குள்‌ கொண்டுசென்று 
பூட்டு” என்று சியாமையிடம்‌ சொன்னாள்‌. 
“மருத்துவரிடம்‌ சொல்லி அவளுக்கு அகிபீனா 
புகையூட்டச்‌ சொல்‌” என்று ஆணையிட்டபடியே 
இடைநாழி வழியாக விரைந்தாள்‌. தன்‌ அகவிரைவை 
உடல்‌ அடையவில்லை என மூச்சிரைத்தபடி உணர்ந்து 
நின்றுகொண்டு சுவரைப்பற்றிக்கொண்டாள்‌. 
அம்பாலிகையைத்‌ தூக்கி அறைக்குள்‌ போட்டு 
பூட்டிவிட்டு சியாமை பின்னால்‌ ஓடிவந்து சத்யவதியைப்‌ 
டித்துக்கொண்டாள்‌. 


குடுவையை எடுத்துவைத்த சம்பவன்‌ “ஆம்‌, நான்‌ 
அவற்றை உற்று நோக்கினேன்‌. இங்கே அடிப்பற்று மிகுதி. 
இரும்புக்‌ கலங்களின்‌ வெளிவட்டத்தில்‌ எப்போதும்‌ 
உணவு கருகியிருக்கிறது. செம்புக்கலங்களின்‌ 
அடிவட்டத்தில்‌ பற்று படிந்துள்ளது...” என்று 
சொல்லத்தொடங்க வலவன்‌ குறுக்கிட்டு “இந்த அறிதல்‌ 
உனக்குள்‌ இருந்தால்‌ மட்டுமே அடுதொழில்‌ கைவரும்‌” 
என்றான்‌. “ஆம்‌” என்றான்‌ சம்பவன்‌. “ஏன்‌ இங்கே 
அடிப்பற்று மிகுதி?” என்றான்‌ வலவன்‌. “இங்கே உள்ள 
விறகுகள்‌ எளிதில்‌ எரியும்‌ தைல மரங்களுடையவை. 
அனல்நிற்கும்‌ செறிமர விறகுகள்‌ தேவை. அல்லது நல்ல 
கரி” என்றான்‌ சம்பவன்‌. 


“நன்று!” என புன்னகைத்த வலவன்‌ கயிறு சுற்றப்பட்ட 
யவன மதுப்புட்டிகளை பெட்டியில்‌ அடுக்கி “இவை 
கீசகருக்கானவை. ஈரப்பஞ்சால்‌ பொதியப்பட்டுள்ளன. 
சென்றதுமே குளிர்நீரோடைக்குள்‌ இறக்கி 
வைக்கவேண்டும்‌” என்றான்‌. சம்பவன்‌ “எனது சமையல்‌ 
தங்களுக்கு உகக்கவில்லையோ என்று தோன்றியது, 
ஆசிரியரே” என்றான்‌. தன்‌ பெரிய கையை அவன்‌ 
தோளில்‌ வைத்து இழுத்து மார்புடன்‌ அணைத்து வலவன்‌ 
சொன்னான்‌ “அடுதொழில்‌ என்பது ஒன்றிற்கொன்று 
மாறுபட்ட சுவைகள்கொண்ட பொருட்களை உகந்த 
முறையில்‌ கலப்பதுதான்‌. உப்பையும்‌ புளியையும்‌ 
காரத்தையும்‌ கலக்கத்‌ தெரிவது மொழியின்‌ 
இலக்கணத்தை கற்றுக்கொள்வதுபோல. அதன்பின்‌ 
சிறிய நுட்பங்கள்‌ மட்டுமே உள்ளன. ஆனால்‌ அவை 
முடிவிலாமல்‌ கற்கத்‌ தகுந்தவை. உன்‌ கைக்கலவை 
நன்று.” 


சம்பவன்‌ முகம்‌ மலர்ந்தான்‌. “நான்‌ அங்கிருந்தோரின்‌ 
சுவையறிதலைத்தான்‌ பார்த்தேன்‌. என்‌ நாவைவிட 
உண்டு நிறைந்த அவர்களின்‌ நாக்கு கூறுவதே மேலும்‌ 
சரியானது” என்றான்‌ வலவன்‌. “ஆகவேதான்‌ 
புளிக்காய்ச்சல்‌ செய்யச்சொன்னேன்‌. நிறைந்த 
வயிறுகொண்டவர்களின்‌ நாக்குக்கு வேறெந்த சுவையும்‌ 
உறைக்காது.” சம்பவன்‌ கண்கலங்கிவிட்டான்‌. 
“அவ்வளவுதான்‌ என நினைக்கிறேன்‌. ஒருமுறை 
அனைத்தையும்‌ பார்த்துவிடு” என வலவன்‌ உள்ளே 
சென்றான்‌. சம்பவன்‌ மறுபக்கம்‌ நோக்கித்‌ திரும்பி 
கண்களை விரல்களால்‌ அழுத்தித்‌ துடைத்தான்‌. 
[1age]சுபாஷிணி கால்சிலம்புகள்‌ ஒலிக்க இடைநாழியில்‌ 


ஓடிவந்து பாவாடைமுனையை பிடித்தபடி படிகளில்‌ 
துள்ளி இறங்கினாள்‌. அப்போது தன்னை எவரும்‌ 


பார்த்துவிடக்கூடாதென்ற எச்சரிக்கையும்‌ 
பல்லாயிரம்பேர்‌ பார்க்கவேண்டும்‌ என்ற விழைவும்‌ 
அவளிடமிருந்தது. சிலம்பு ஒலிக்க ஆடை சரசரக்க 
அப்படி இறங்கவேண்டும்‌ என்பது அவள்‌ இளமைமுதலே 
எண்ணிவந்த விழைவு. இறுதிப்படிக்கு சென்றபின்‌ 
மீண்டும்‌ மேலே வந்தாள்‌. மேலாடையை சீரமைத்தபின்‌ 
மீண்டும்‌ உடலை நெளித்து தோள்களை அசைத்து 
நடந்துவந்து வேறு ஒருமுறையில்‌ ஆடைநுனி பற்றி 
படிகளில்‌ இறங்கினாள்‌. அவளே மகிழ்ந்து 
சிரித்துக்கொண்டு மீண்டும்‌ படி ஏறலாமா என 
எண்ணியபோது பிர்தையை கண்டாள்‌. அவள்‌ அப்பால்‌ 
கண்களைச்‌ சுருக்கி நோக்கியபடி நின்றிருந்தாள்‌. 


சுபாஷிணி தலைகுனிந்து நின்றபின்‌ திரும்பிவிடலாமா 
என மேலே பார்த்தாள்‌. பிர்தை “என்ன செய்கிறாய்‌?” 
என்றாள்‌. அப்போது அவளை சிறுக்க வைக்கும்‌ வினா 
அதுவே என அவள்‌ நன்கறிந்திருந்தாள்‌. ஆனால்‌ அந்த 
வினா அவளை பொருந்தாத எவரோ தொட்டதுபோல 
சினந்து சீறச்செய்தது. பிர்தையின்‌ விழிகளை 
நோக்கியதுமே அவளை சிறுக்க வைப்பதென்ன என்று 
தெரிந்தது. “தேவி என்னிடம்‌ அவர்களுக்குரிய 
பொருட்கள்‌ எல்லாம்‌ எடுத்து வைக்கப்பட்டுவிட்டனவா 
என்று பார்த்துவரச்‌ சொன்னார்‌” என்றாள்‌. பிரீதையின்‌ 
விழிகளில்‌ சினம்‌ வந்து மறைந்தது. “இளவரசியா? 
அவர்கள்‌ இங்கிருந்தா கிளம்புகிறார்கள்‌?” என்றாள்‌. 


அந்த நச்சுமுள்ளை உணர்ந்தாலும்‌ அதை 
அறியாதவள்போல “இல்லை, சைரந்திரி தேவி” என்றாள்‌ 
சுபாஷிணி. “பேரரசியுடன்‌ அவர்கள்‌ பல்லக்கில்‌ 
செல்லவிருக்கிறார்கள்‌ அல்லவா? அனைத்தும்‌ 
உடனிருக்கவேண்டுமே?” பிரீதையின்‌ விழிகளில்‌ மீண்டும்‌ 
சினம்‌ வந்து அணைந்தது. விராடபுரியின்‌ வரலாற்றில்‌ 
பேரரசியுடன்‌ எவரும்‌ பல்லக்கில்‌ ஏறியதில்லை. 
சேடியரைச்‌ சுமக்க சூதர்குலத்து போகிகள்‌ 
ஒப்புக்கொண்டதில்லை. அவளுடைய உள்ளம்‌ 
தயங்குவதை உணர்ந்ததுமே மேலும்‌ முன்னேறி “தேவியும்‌ 
இன்று அருமணி நகைகளும்‌ பீதர்நாட்டுப்‌ 
பட்டாடைகளும்‌ அணிந்திருக்கிறார்கள்‌. ஆகவே 
அவர்கள்‌ பல்லக்கில்‌ ஏறுவதுவரை நானும்‌ ஆடைபற்றி 
பின்செல்லவேண்டும்‌...” என்றாள்‌. 


“சேடிக்கு ஒரு சேடி. நன்று” என்று தனக்குள்‌ என 
முனகிக்கொண்ட பிரீதை “சென்று பார்‌! 
எல்லாவற்றையும்‌ எடுத்து வைத்துவிட்டேன்‌” என்றாள்‌. 
“எனக்கென்ன தெரியும்‌...? வந்து காட்டுங்கள்‌” என்றபின்‌ 


அவளை நோக்காமல்‌ பாவாடையை சற்றே 
தூக்கிப்பிடித்தப்டி தலைதூக்கி சுபாஷிணி முன்னால்‌ 
சென்றாள்‌. இடையை அசைத்தபோது அது ஓரிரு 
முறைக்குப்பின்‌ மறந்துபோய்விட இயல்பாக 
தாவிச்சென்றாள்‌. தன்‌ இடை இன்னும்‌ சற்று பெரிதாக 
இருந்திருக்கலாமோ என எண்ணிக்கொண்டாள்‌. பிரீதை 
அவளுக்குப்‌ பின்னால்‌ வருவதை காலமயோசையாக 
கேட்கமுடிந்தது. 


அவளருகே வந்த பிரீதை “வெள்ளிச்‌ சிலம்புகளை 
சேடியர்‌ அணிய இங்கே நெறி இல்லை” என்றாள்‌. 
“பட்டுப்பாவாடை அணிய மட்டும்‌ ஒப்புதல்‌ உண்டோ?” 
என்றாள்‌ சுபாஷிணி. பிரீதை வாயை 
அழுத்திக்கொண்டாள்‌. “இதோ, தோடு அணிந்துள்ளேன்‌. 
மணிமாலை, இடையில்‌ சரமேகலை. இதெல்லாம்‌ சேடியர்‌ 
அணியலாமா?” பிரீதை தலையை திருப்பிக்கொள்ள 
“எனக்கு இதை அளித்தவர்‌ தேவி... நீங்கள்‌ அவர்களிடமே 
கேட்கலாம்‌” என்றாள்‌ சுபாஷிணி. பிரீதை கடுகடுப்புடன்‌ 
“பார்‌, அரசிக்குரிய அனைத்தும்‌ சித்தமாக உள்ளன. 
செல்லும்‌ வழியில்‌ அருந்துவதற்குரிய இன்னீர்‌, பழங்கள்‌. 
ஆடைகள்‌ அந்தப்‌ பிரம்புக்கூடையில்‌ உள்ளன... 
கலங்கள்‌ அனைத்தும்‌ தொடர்ந்துவரும்‌ வண்டிகளில்‌ 
ஏற்றப்பட்டுள்ளன...” என்றாள்‌. சுபாஷிணி 
“ஒவ்வொன்றாக சொல்லுங்கள்‌, நான்‌ சரிபார்க்கிறேன்‌” 
என்றாள்‌. 


ஒன்றுக்கு இருமுறையாக அவள்‌ பொருட்களை 
சரிபார்த்தாள்‌. “நான்‌ செல்லலாமா? எனக்கு அங்கே 
பணிகள்‌ மிகுதி” என்றாள்‌ பிரீதை. புன்னகையுடன்‌ 
முகத்தை அவளுக்குக்‌ காட்டாமல்‌ நின்றிருந்த 
சுபாஷிணி வாயை இறுக்கியபடி திரும்பி “தேவி தன்‌ 
அறையிலிருந்து அரசியின்‌ அகத்தளத்திற்கு 
சென்றுவிட்டார்கள்‌. அங்கிருந்து அவர்கள்‌ இருவரும்‌ 
வருவார்கள்‌. அவர்கள்‌ வந்தபின்‌ நீங்கள்‌ செல்லலாம்‌. 
ஏதேனும்‌ கேட்டாலும்‌ கேட்கக்கூடும்‌ அல்லவா?” என்றாள்‌. 
பிரீதை தலையசைத்தபின்‌ நோக்கை 
விலக்கிக்கொண்டாள்‌. 


உள்ளிருந்து அரசியின்‌ அகம்படிச்‌ சேடியர்‌ வெளியே 
வந்தனர்‌. அவர்கள்‌ கொண்டுசெல்லவேண்டிய 
கூடைகளையும்‌ தோல்பொதிகளையும்‌ கையில்‌ 
எடுத்துக்கொண்டு ஓரமாக நிரைவகுத்து நின்றனர்‌. 
ஒருவருக்கொருவர்‌ மெல்லிய குரலில்‌ பேசிக்கொண்டும்‌ 
அவ்வப்போது ஓசையெழாது சிரித்துக்கொண்டும்‌ 
இருந்தனர்‌. வண்ண ஆடைகளும்‌ பொன்னணிகளும்‌ 


அணிந்து பெரிய வலம்சரிவுக்‌ கொண்டையில்‌ 
மலர்ச்சுருள்‌ சூடியிருந்தனர்‌. அவர்களில்‌ பலர்‌ தன்னை 
நோக்குவதை விழியசைவால்‌ உணர்ந்த சுபாஷிணி 
கொண்டையை சீரமைத்து தலையைத்‌ தூக்கி நின்றாள்‌. 
ஆனால்‌ சற்றுநேரத்திலேயே இடை வலித்தது. எங்காவது 
சாய்ந்து ஒசிந்து நின்றுதான்‌ தனக்குப்‌ பழக்கம்‌ என 
அவள்‌ எண்ணிக்கொண்டாள்‌. 

அரண்மனைக்குள்‌ கொம்பு முழங்கியது. உடன்‌ 
சங்கோசையும்‌ மணிமுழக்கமும்‌ கலந்தன. அணிச்சேடியர்‌ 
உடலசைந்து ஒழுங்கமைந்தனர்‌. அப்பால்‌ விலகி 
உடல்சேர்ந்து நின்றிருந்த பல்லக்குத்தூக்கிகள்‌ வந்து இரு 
நிரைகளாக நின்றனர்‌. அவர்களை அப்போதுதான்‌ 
அவள்‌ பார்த்தாள்‌. வெளியே செல்லும்‌ பாதையில்‌ 
காவலர்தலைவன்‌ உரத்த குரலில்‌ ஆணை முழக்க 
காவல்வீரர்கள்‌ வலக்கையில்‌ வேல்களுடனும்‌ 
விற்களுடனும்‌ தங்கள்‌ புரவிகளின்‌ கடிவாளங்களை 
இடக்கையால்‌ பற்றியபடி சீரமைந்தனர்‌. அந்த முற்றமே 
கல்விழுந்த குளமென அலைகொள்வதை அவள்‌ 
வியப்புடன்‌ நோக்கினாள்‌. அங்கு வந்தபின்‌ பெண்களை 
அன்றி எதையுமே தான்‌ பார்க்கவில்லை என்பதை 
அதன்பின்‌ நினைவுகொண்டாள்‌. 


கேகயத்தின்‌ எருதுக்கொடியுடன்‌ இரும்புக்கவசம்‌ 
அணிந்த காவல்வீரன்‌ குறடுகள்‌ மரத்தரையில்‌ 
ஒலியெழுப்ப சீர்நடையிட்டு வந்தான்‌. தொடர்ந்து 
சூதர்கள்‌ கொம்புகளும்‌ முழவுகளும்‌ மணியும்‌ சங்கும்‌ 
முழக்கியபடி நடந்து வந்தார்கள்‌. வாழ்த்தொலிகளும்‌ 
குரவையொலிகளும்‌ எழுந்தன. அரசியின்‌ சேடியர்‌ மூவர்‌ 
மங்கலத்‌ தாலங்களுடன்‌ வருவதைக்‌ கண்டதும்‌ 
சுபாஷிணி ஓடிச்சென்று வாயிலருகே நின்றாள்‌. அரசி 
வருவது தெரிந்தது. அவள்‌ கவலைகொண்டு எதையோ 
பேசிவந்து சற்றுமுன்‌ நிறுத்திக்கொண்டவள்போலத்‌ 
தோன்றினாள்‌. வாயைச்‌ சூழ்ந்து சுருக்கங்களும்‌ 
கோடுகளும்‌ இருந்தன. கண்களுக்குக்‌ கீழே கருகிய 
மென்தசை வளையங்களாக இழுபட்டிருந்தது. 
காதோரத்திலும்‌ முன்நெற்றியிலும்‌ முடி நரைத்திருக்க 
கன்னத்தில்‌ மென்மயிர்ப்பரவல்‌ பொன்னிறமாகத்‌ 
தெரிந்தது. முதிய பெண்களுக்கு ஏன்‌ உதடுகள்‌ அப்படி 
சற்று தொங்குகின்றன என சுபாஷிணி 
எண்ணிக்கொண்டாள்‌. 


அரசிக்குப்‌ பின்னால்‌ இடையில்‌ நீண்ட உடைவாளுடன்‌ 
சைரந்திரி வந்தாள்‌. அவள்‌ விழிகள்‌ சுபாஷிணியை 
வந்து தொட்டு என்‌ பின்னால்‌ வா என ஆணையிட்டன. 


ஆம்‌ என விழியுணர்த்திய சுபாஷிணி அவர்கள்‌ தன்னை 
கடந்துசென்றபோது வணங்கி நின்று பின்னர்‌ 
சைரந்திரியின்‌ பின்னால்‌ சென்றாள்‌. அவள்‌ நீளாடை 
நெகிழ்ந்து கிடக்க அதைப்‌ பற்றி தூக்கிக்கொண்டாள்‌. 
அவர்கள்‌ முற்றத்திற்குச்‌ சென்றதும்‌ காவலர்தலைவன்‌ 
நீள்நடையிட்டு அருகணைந்து உருவிய வாளைத்‌ 
தாழ்த்தி அரசியை வணங்கினான்‌. பல்லக்குதூக்கிகளை 
நடத்தும்‌ முதியவராகிய நிலைச்செயலர்‌ வணங்கி 
“கேகயத்து மாதரசிக்கு வணக்கம்‌. தங்கள்‌ பல்லக்கு 
காத்திருக்கின்றது” என்றார்‌. அரசி சைரந்திரியிடம்‌ “வாடி” 
என்று சொன்னபின்‌ ஏறிக்கொண்டாள்‌. 


சுபாஷிணியிடம்‌ திரும்பி சைரந்திரி “நீ வண்டியில்‌ வா... 
அங்கே காட்டுமுற்றத்தில்‌ என்னுடன்‌ வந்து 
சேர்ந்துகொள்” என்றபின்‌ பல்லக்கில்‌ நுழைந்தாள்‌. 
பல்லக்கு மெல்ல எழுந்து தோள்களில்‌ மிதந்தது. பின்னர்‌ 
காற்றால்‌ கொண்டுசெல்லப்படுவதுபோல ஒழுகியது. 
சுபாஷிணி ஓடிச்சென்று பின்னால்‌ நின்றிருந்த 
அணிச்சேடியருடன்‌ இணைந்துகொண்டாள்‌. “நீ 
அரசியின்‌ சேடியா?” என்றாள்‌ ஒருத்தி. “ஆம்‌, என்‌ பெயர்‌ 
சுபாஷிணி...” என்றாள்‌ சுபாஷிணி. “இந்த அணிகளை 
அரசி அளித்தார்களா?” என்றாள்‌ இன்னொருத்தி. “ஆம்‌” 
என்றாள்‌ சுபாஷிணி. “நன்று, விரைவிலேயே அரச 
மஞ்சத்துக்குச்‌ சென்றுவிடுவாய்‌.” சுபாஷிணியின்‌ உடல்‌ 
குளிரில்‌ என சிலிர்த்தது. “பலியாட்டுக்கு அரளிமாலை 
அணிவித்துவிட்டார்கள்‌” என்று ஒருத்தி சொல்ல 
அவர்கள்‌ சேர்ந்து நகைத்தனர்‌. 

அவர்கள்‌ செல்வதற்கு மூடுதிரையிட்ட வண்டி வந்தது. 
ஒற்றைப்புரவி இழுத்த அவ்வண்டியில்‌ உடல்பிதுங்கி 
நெரிய அமரவேண்டியிருந்தது. அப்பெண்களின்‌ 
வியர்வையும்‌ அவர்கள்‌ அணிந்த மலர்களும்‌ 
நறுமணச்சாந்தும்‌ குழலில்‌ இட்ட அகிலும்‌ சேர்ந்து 
கெடுமணமாக ஆகி காற்றில்‌ நிறைந்து குமட்டலெடுக்கச்‌ 
செய்தன. அவள்‌ திரைச்சீலையை சற்று விலக்கி 
வெளியே பார்த்தாள்‌. மணியோசையுடன்‌ வண்டி 
கிளம்பியபோது சற்று காற்று உள்ளே வந்தது. 
அப்பெண்கள்‌ எவரும்‌ வெளியே பார்க்கவில்லை. 
இடைவெளியே இல்லாமல்‌ அவர்கள்‌ 
பேசிக்கொண்டிருந்தனர்‌. ஆண்களின்‌ மஞ்சத்தை அன்றி 
பிறிதெதையும்‌ அவர்கள்‌ அறிந்திருக்கவில்லை என்று 
சுபாஷிணி உணர்ந்தாள்‌. அவர்களின்‌ செய்திகளும்‌ 
வம்புகளும்‌ நகையாட்டும்‌ அனைத்தும்‌ அதைப்பற்றி 
மட்டுமே அமைந்திருந்தன. நகையாடல்‌ 
இழிவுகொள்ளும்தோறும்‌ அவர்கள்‌ மகிழ்ந்து சிரித்தனர்‌. 


அவர்களிடமிருந்து எழுந்த அந்தக்‌ கெடுமணம்‌ 
அவர்களின்‌ சொற்களிலும்‌ இருந்தது. அவர்களுடன்‌ 
ஒருத்தியாக அங்கிருப்பதை எண்ணி அவள்‌ கூசினாள்‌. 
அதை எவரும்‌ அறியலாகாது. ஆனால்‌ அவள்‌ அந்த 
வண்டியில்‌ இருந்து அவர்களுடன்‌ சேர்ந்துதான்‌ 
இறங்கவேண்டும்‌. அதை எத்தனைபேர்‌ பார்ப்பார்கள்‌? 
வழியிலேயே ஏதேனும்‌ சொல்லி இறங்கிவிடமுடியுமா? 
வேறேதாவது வண்டியில்‌ படைவீரர்களுடன்‌ 
ஏறிக்கொள்ளமுடியுமா? அது இயலாதென்று 
அறிந்திருந்தாள்‌. அது அவளை நீள்மூச்செறியச்‌ 
செய்தது. வேறுவழியில்லை என்றானதும்‌ வெளியே 
தெரிந்த நகர்க்காட்சிகளை நோக்கலானாள்‌. 
பெருந்தெருவும்‌ அங்காமச்சாலையும்‌ கோட்டைமுகப்பும்‌ 
புறக்கோட்டை பெருமுற்றத்தின்‌ 
வணிகர்கொட்டகைகளும்‌ இருபுறமும்‌ சோலைக்காடு 
செறிந்த பெருஞ்சாலையும்‌ அவளை ஈர்த்துக்கொண்டன. 


காடு அவளை மெல்ல விடுவித்தது. உடல்‌ இயல்பாகத்‌ 
தளர அரைத்துயிலில்‌ என உள்ளம்‌ அமைதிகொண்டது. 
காட்டில்‌ தனித்தனியாக மரங்களைப்‌ பார்ப்பதில்‌ 
பொருளில்லை. காடு என்பது ஒற்றைப்பெரும்‌ பரப்பு. 
ஒரு சூழ்கை. ஓர்‌ அமைதி. அலைகளின்‌ அசைவின்மை. 
அவள்‌ நெடுநேரம்‌ கழித்து தன்னை உணர்ந்தபோது 
உள்ளம்‌ துயிலெழுந்த இனிய அமைதியால்‌ 
நிறைந்திருந்தது. அவர்கள்‌ அப்போதும்‌ 

ண்களைப்பற்றித்தான்‌ பேசிக்கொண்டிருந்தனர்‌. 
ஆனால்‌ அப்போது முதலில்‌ எழுந்த அருவருப்பு 
தோன்றவில்லை. அவர்கள்‌ ஆண்களை ஒரு சில 
உறுப்புகளாக, மிகச்‌ சில அசைவுகளாக 

க்கிக்கொண்டனர்‌. குடிப்பெருமை, செல்வம்‌, 
அரசிருப்பு அனைத்தையும்‌ களைந்து ஆண்மையையும்‌ 
அகற்றி வெறும்‌ அசையும்‌ தசைகள்‌ என்றாக்கி எடுத்து 
அடுக்கினர்‌. அவளுக்கு அச்சொல்லாடல்‌ மெல்லிய 
உவகை ஒன்றையே அளித்தது. 


கரவுக்காட்டுக்கு முன்னால்‌ இருந்த முற்றத்தில்‌ 
அவர்களின்‌ வண்டி நின்றது. காவலர்களின்‌ 
அறிவிப்புகளும்‌ முரசுகளும்‌ கொம்புகளும்‌ இணைந்து 
எழுந்த பேரோசையுமாக வெளியுலகம்‌ அவளை 
அடைந்தது. அரசியை வாழ்த்தி காவலர்கள்‌ 
குரலெழுப்பினர்‌. ஒரு காவலன்‌ அவர்களின்‌ வண்டிக்கு 
அருகே வந்து “நிலைகோள்‌!” என்று கூவினான்‌. 
திரைவிலக்கி மூத்த சேடி இறங்கினாள்‌. தொடர்ந்து 
ஆடைதிருத்தியபடி ஒவ்வொருவராக இறங்கினர்‌. 
தரையில்‌ நின்று குழலையும்‌ அணிகளையும்‌ 


சீரமைத்தனர்‌. அவள்‌ இறங்கியதும்‌ நேராக சைரந்திரியை 
நோக்கி சென்றாள்‌. அரசிக்குப்‌ பின்னால்‌ நின்றிருந்த 
சைரந்திரி அவளிடம்‌ “என்னுடன்‌ வா” என்றாள்‌. 


முன்னரே உத்தரையும்‌ அகம்படியினரும்‌ வந்து அங்கே 
ஓய்வெடுத்துக்கொண்டிருந்தனர்‌. அவர்களுடன்‌ வந்த 
காவலர்கள்‌ புரவிகளை அவிழ்த்துக்‌ கட்டி 
காட்டுக்காவலர்கள்‌ தலைச்சுமையாக கொண்டுவந்த 
புல்கட்டுகளை அவிழ்த்து புரவிகளுக்கு முன்னால்‌ 
குவித்தனர்‌. கழுத்துமணி ஓசையுடன்‌ அவை புல்‌ 
தின்றன. அவற்றின்‌ வால்கள்‌ அசைவது காற்றில்‌ 
புதர்மலர்கள்‌ ஆடுவதுபோலத்‌ தெரிந்தது. உத்தரை 
அரசியைக்‌ கண்டதும்‌ எழுந்து அருகே வந்தாள்‌. 
அவளுடன்‌ அவளுடைய அணுக்கச்சேடியும்‌ வந்து 
அப்பால்‌ நின்றாள்‌. உத்தரை முகமன்‌ சொல்லி தாயை 
வணங்கினாள்‌. 


அரசி முகம்‌ சுளித்து “முன்னரே வந்துவிட்டாயா?” 
என்றாள்‌. “சற்றுமுன்‌” என்றாள்‌ உத்தரை. அன்னையும்‌ 
மகளும்‌ விழிதொட்டுக்கொள்ளவில்லை. உத்தரையின்‌ 
நிற்பிலும்‌ முகத்திலும்‌ அன்னையை புறக்கணிக்கும்‌ 
அசைவுகள்‌ இருந்தன. “உத்தரன்‌ முன்னரே 
வந்துவிட்டதாகச்‌ சொன்னார்கள்‌” என்றாள்‌ அரசி. “ஆம்‌, 
காட்டுக்குள்‌ சென்றுவிட்டார்‌” என்றாள்‌ உத்தரை. 
“இளையவன்‌ வந்துகொண்டிருப்பதாக அறிந்தேன்‌” 
என்ற அரசி இயல்பாகக்‌ கேட்பதுபோல “உன்‌ ஆசிரியர்‌ 
எங்கே?” என்றாள்‌. அந்த வினா உத்தரையின்‌ உடலை 
புகையைக்‌ காற்று என மெல்ல உலையச்செய்தாலும்‌ 
அவள்‌ அது ஒருபொருட்டே அல்ல என்பதுபோல 
“அவர்கள்‌ எப்போது வருவார்கள்‌ என்று தெரியாது... 
நேற்று மாலையே அரண்மனையை விட்டு 
கிளம்பிவிட்டார்கள்‌ என்று அறிந்தேன்‌” என்றாள்‌. 


மேலும்‌ ஏதோ பேச உடல்தவித்தபின்‌ பெருமூச்சுடன்‌ 
அமைந்த அரசி சைரந்திரியிடம்‌ “நாம்‌ உள்ளே 
செல்வோமே” என்றாள்‌. “இங்கே ஓய்வெடுத்துவிட்டுச்‌ 
செல்லலாம்‌ என்றார்கள்‌” என்றாள்‌ சைரந்திரி. 
“வேண்டாம்‌... காட்டுக்குள்‌ குடில்கள்‌ மேலும்‌ 
சிறப்பானவை... நான்‌ சற்றுநேரம்‌ படுக்கவேண்டும்‌” 
என்றாள்‌ சுதேஷ்ணை. சைரந்திரி சுபாஷிணியை நோக்கி 
“நீ இளவரசியுடன்‌ இருந்துகொள்‌...” என்றாள்‌. உத்தரை 
திடுக்கிட்டுத்‌ திரும்பி சுபாஷிணியை பார்க்க 
“இளையவள்‌. உங்களுக்கு உகந்த துணையாக 
இருப்பாள்‌” என்றாள்‌ சைரந்திரி. அவள்‌ விழிகளை 
ஒருகணம்‌ நோக்கியபின்‌ உத்தரை சரி என 


தலையசைத்தாள்‌. அவள்‌ உள்ளூர 
நிலைகொள்ளாமலிருப்பதை சுபாஷிணி உணர்ந்தாள்‌. 
ஓடும்‌ வண்டிக்குள்‌ இருக்கும்‌ குடுவைக்குள்‌ நீர்‌ 
குலுங்குவதுபோல என எண்ணிக்கொண்டாள்‌. 
அவளருகே வண்டியில்‌ ஒரு நீர்க்குடுவை இருந்ததை 
நினைவுகூர்ந்தாள்‌. 


காவலர்தலைவன்‌ வந்து அப்பால்‌ நின்று 
தலைவணங்கினான்‌ உத்தரை திரும்பி நோக்க “இளவரசி 
விழைந்தால்‌ காட்டுக்குள்‌ செல்லலாம்‌” என்றான்‌. 
“செல்வோம்‌” என்று சொல்லி உத்தரை அன்னைக்கு 
மீண்டும்‌ தலைவணங்கி முன்னால்‌ செல்ல விழிகளால்‌ 
சைரந்திரியிடம்‌ விடைபெற்று சுபாஷிணி அவளுக்குப்‌ 
பின்னால்‌ சென்றாள்‌. 


உத்தரை தன்னந்தனியாக நடப்பவள்போல செல்ல 
அவள்‌ அகம்படியினரும்‌ சேடியரும்‌ உடன்‌ நடந்தனர்‌. 
அவர்கள்‌ சொல்வனவற்றை அவள்‌ இரண்டாவது 
முறைதான்‌ கேட்டாள்‌. ஒற்றைச்‌ சொல்லில்‌ மறுமொழி 
உரைத்தாள்‌. அவள்‌ முகம்‌ சிடுசிடுப்புடன்‌ இருந்தது, 
எவரிடமோ எரிச்சல்‌ கொண்டவள்போல. ஒவ்வாத 
நினைவொன்றை சுமப்பவள்போல. தன்னை அவள்‌ 
ஒருமுறைகூட ஏறிட்டுப்‌ பார்க்கவில்லை என்பதை 
சுபாஷிணி உணர்ந்தாள்‌. அவளுக்கு தன்‌ முகம்‌ 
நினைவில்‌ நிற்கவே வாய்ப்பில்லை. ஏன்‌ அவளை 
எண்ணிக்கொண்டிருக்கிறேன்‌, நான்‌ வந்தது காட்டைப்‌ 
பார்க்க என்று அவள்‌ தன்னை திருப்பிக்கொண்டாள்‌. 
அந்தி இருண்டுகொண்டிருக்க காட்டுக்குள்‌ இருள்‌ 
நிறைந்திருந்தது. சீவிடுகளின்‌ ஒலி வலுத்து அத்தனை 
ஒலிகளையும்‌ ஒரு சரடெனக்‌ கோத்து சூழ்ந்திருந்தது. 


உத்தரை எதிரே வேலுடன்‌ வந்து வணங்கி அப்பால்‌ 
வழிவிலகி நின்ற இளம்காவலனிடம்‌ “நீ இங்குள்ள 
காவலனா?” என்றாள்‌. அவன்‌ தலைவணங்கி “ஆம்‌, 
இளவரசி” என்றான்‌. அவனுக்கு மீசைகூட 
அரும்பவில்லை என்பதை சுபாஷிணி நோக்கினாள்‌. 
மெல்லிய பாசிப்படர்வுபோல மேலுதடு 
கருமைகொண்டிருந்தது. கண்களில்‌ எப்போதுமென ஒரு 
நகைப்பின்‌ ஒளி. “உன்‌ பெயரென்ன?” என்று உத்தரை 
கேட்டாள்‌. அவன்‌ பணிந்து “கஜன்‌, மூன்றாம்‌ 
காவல்மாடத்தவன்‌” என்றான்‌. “இங்கே நேற்று எவரேனும்‌ 
வந்தார்களா?” என்றாள்‌ உத்தரை. “இல்லை, இளவரசி. 
இக்காட்டுக்குள்‌ எவரும்‌ நுழையமுடியாது, கடுமையான 
காவல்‌ உள்ளது” என்றான்‌ கஜன்‌. 


உத்தரை உதட்டைச்‌ சுழித்தபின்‌ “இரவில்‌ எவரேனும்‌ 
நுழைந்தால்‌?” என்றாள்‌. “இரவிலும்‌ காவலுண்டு... 
அத்துடன்‌ இது நிலவுப்பொழுது” என்றான்‌. உத்தரை 
“நீங்கள்‌ அறியாமல்‌ எவரேனும்‌ உள்ளே நுழைந்தால்‌ 
புள்ளொலியோ பூச்சியொலியோ மாறி அதை 
காட்டித்தருமா?” என்றாள்‌. அவன்‌ “அறியேன்‌, இளவரசி... 
ஆனால்‌...” என்று சொல்ல அவள்‌ செல்க என 
கையசைத்தபின்‌ முன்னால்‌ சென்றாள்‌. அவன்‌ வணங்கி 
விலகி நிற்க அவர்கள்‌ அவனைக்‌ கடந்து சென்றனர்‌. 
அவன்‌ விழிகளை சந்தித்த சுபாஷிணி திடுக்கிட்டு 
விலகிக்கொண்டாள்‌. பின்‌ நெடுநேரம்‌ அவள்‌ உள்ளம்‌ 
படபடத்துக்கொண்டே இருந்தது. 

[[ஙage]காட்டுமுகப்பில்‌ நின்ற வண்டியில்‌ இருந்து 
பொதிகளை இறக்கிக்கொண்டிருக்கும்போது 
தொலைவில்‌ கொம்பொலி எழுவதை முக்தன்‌ கேட்டான்‌. 
இரு பெரிய பித்தளை அண்டாக்களை ஒன்றுக்குள்‌ 
ஒன்றெனப்போட்டு தோளிலேற்றி கொண்டு சென்று 
அடுமனைக்கென அமைக்கப்பட்டிருந்த 
கொட்டகைக்குள்‌ வைத்துவிட்டு திரும்பி 
வந்துகொண்டிருந்த வலவன்‌ நின்று இரு கைகளையும்‌ 
இடையில்‌ வைத்தபம அத்திசையை நோக்கினான்‌. 
கையில்‌ எடுத்த கலத்துடன்‌ என்ன செய்வது என்று 
அறியாமல்‌ சம்பவன்‌ முன்னும்‌ பின்னுமெனத்‌ 
ததும்பினான்‌. கொம்போசை மீண்டும்‌ எழ காவல்‌ 
மாடங்கள்‌ அனைத்திலும்‌ கொம்புகள்‌ ஏற்று ஒலித்தன. 
முரசுகள்‌ இணைந்துகொண்டன. மாபெரு யானைத்திரள்‌ 
ஒன்று மிரண்டு ஓடிவந்து அப்பகுதியைச்‌ 
சூழ்ந்துகொண்டதுபோலிருந்தது. 


நான்கு முழுத்த ஆண்‌ புரவிகள்‌ முழு விரைவில்‌ 
குளமபட்‌ தாளத்துடன்‌ வந்து முற்றத்தை அடைந்து 
அரைவட்டமாகச்‌ சுழன்று நிற்க அங்கே நின்றிருந்த பிற 
புரவிகள்‌ அனைத்தும்‌ குளம்புகள்‌ மாற்றிவைத்து நின்று 
கழுத்தைத்‌ திருப்பி விழியுருட்டி நோக்கின. ஓரிரு 
பெண்புரவிகள்‌ கனைத்தன. முதற்புரவிமேல்‌ இருந்த 
தோற்கவச வீரன்‌ தன்‌ கையிலிருந்த நீண்ட வேலால்‌ 
அங்கு நின்றிருந்த அடுமனையாளன்‌ ஒருவனை 
தோளில்‌ குத்தி “வண்டிகளனைத்தும்‌ விலகவேண்டும்‌. 
இக்கணமே... எந்த வண்டியும்‌ இங்கு நிற்கக்கூடாது. எந்தப்‌ 
பொருளும்‌ இந்த முற்றத்தில்‌ இருக்கக்கூடாது. விலகுக... 
விரைவில்‌!” என்றான்‌. அவன்‌ கைகூப்பி வாய்திறந்து 
நின்று நடுங்கினான்‌. 


வலவன்‌ அங்கிருந்து ஓடிவந்து “வண்டிகள்‌ 
அனைத்திலும்‌ பொருட்கள்‌ இருக்கின்றன, வீரரே. 
அவற்றை இறக்கி வைக்காமல்‌ வண்டிகளை அப்பால்‌ 
கொண்டு செல்ல இயலாது” என்றான்‌. “இயலாதா? 
யாரிடம்‌ சொல்கிறாய்‌? இழிமகனே, எடுடா வண்டியை” 
என்றான்‌ அவ்வீரன்‌. “வண்டிக்காளைகளை 
அவிழ்த்துவிட்டோம்‌. மீண்டும்‌ அவற்றை கொண்டுவந்து 


பாண்டுவின்‌ அறைக்குள்‌ மருத்துவர்‌ அருணர்‌ 
நாடிநோக்கிக்‌ கொண்டிருந்தார்‌. சத்யவதியைக்‌ கண்டதும்‌ 
எழுந்து “அகிபீனா அளித்திருக்கிறேன்‌ பேரரசி. சற்று 
நேரத்தில்‌ நரம்புகள்‌ விடுபட்டு துயிலில்‌ ஆழ்ந்துவிடுவார்‌. 
உயிருக்கு இனிமேல்‌ இக்கட்டு ஏதுமில்லை” என்றார்‌. 
சத்யவதி பாண்டு அருகே அமர்ந்து அவன்‌ கைகளை தன்‌ 
கைகளுக்குள்‌ எடுத்துக்கொண்டாள்‌. மறுபக்கம்‌ தரையில்‌ 
அமர்ந்திருந்த குந்தி பாண்டுவின்‌ இன்னொரு கையை 
தன்‌ கைகளுக்குள்‌ வைத்திருந்தாள்‌. பாண்டுவின்‌ கை 
ஈரமான நீர்ப்பாம்புபோல குளிர்ந்து உயிரசைவுடன்‌ 
இருந்தது. தசைகளுக்குள்‌ நரம்புகளின்‌ அதிர்வை 
உணரமுயுந்தது. 


“நான்‌ அரசியை எச்சரித்தேன்‌ பேரரசி...” என அருணர்‌ 
சொல்லத்தொடங்கியதும்‌ சத்யவதி “அரசி சொல்லுக்கு 
அப்பால்‌ இங்கு ஆணை வேறு இல்லை” என்றாள்‌. 
அருணர்‌ திகைத்தபின்‌ அரைக்கணம்‌ குந்தியைப்‌ 
பார்த்துவிட்டு தலைவணங்கினார்‌. சற்றுநேரம்‌ கழித்து 
முனகியபடி பாண்டு திரும்பிப்படுத்தான்‌. அவன்‌ 
கடைவாயில்‌ வழிந்த எச்சிலை குந்தி மெதுவாகத்‌ 
துடைத்தாள்‌. சத்யவதி எழுந்துகொண்டு “நாளை 
நிமித்திகரை வரச்சொல்‌” என சியாமையிடம்‌ 
சொன்னாள்‌. 


முதுறிமித்திகர்‌ கபிலரும்‌ அவரது மூன்றுமாணவர்களும்‌ 
மறுநாள்‌ மாலை அரண்மனைக்கு வந்தனர்‌. பாண்டு 
மதியத்திலேயே துயிலெழுந்துவிட்டதாக சேடி வந்‌ 
தெரிவித்தாள்‌. அவனருகே அம்பாலிகை ரண்‌ 
அமர்ந்திருப்பதாகவும்‌ அவனை தன்‌ அந்தப்புரத்துக்கே 
கொண்டுசெல்லப்போவதாகச்‌ 
சொல்லிக்கொண்டிருப்பதாகவும்‌ சொன்னாள்‌. 
“எழுந்ததும்‌ அவனை என்னை வந்து பார்க்கச்சொல்‌” 
என சத்யவதி ஆணையிட்டாள்‌. “குந்தியும்‌ மாத்ரியும்‌ 
வரவேண்டும்‌.” 


மாலையில்‌ பாண்டு நீராடி வெண்ணிற ஆடை அணிந்து 
சத்யவதியின்‌ அரண்மனைக்கு வந்தான்‌. அவனுடன்‌ 
அம்பாலிகையும்‌ வந்தாள்‌. அம்பாலிகை இரவெல்லாம்‌ 
அழுதமையால்‌ வீங்கிக்‌ கனத்த இமைகளுடன்‌ வெளிறிய 
கன்னங்களுடன்‌ சிவந்த மூக்குடன்‌ இருந்தாள்‌. 
நெற்றியருகே கலைந்த குழல்கற்றைகளில்‌ 
வெண்ணிறமுடிகள்‌ கலந்திருந்தன. செம்மை படர்ந்த 
கண்களில்‌ கண்ணீர்‌ எஞ்சியிருப்பது போலத்‌ தெரிந்தது. 
பாண்டு வந்தபோது கபிலர்‌ சத்யவதியின்‌ முன்‌ பீடத்தில்‌ 
அமர்ந்திருந்தார்‌. அவனைக்கண்டதும்‌ எழுந்து 


கட்டி வண்டிகளை அகற்ற பொழுதில்லை” என்றான்‌ 
வலவன்‌. “பேச்செடுக்கிறாயா? அடுமடையா, எடுடா 
வண்டியை... இக்கணம்‌ வண்டிகள்‌ இங்கிருந்து 
அகலவில்லை என்றால்‌ உங்கள்‌ தலைகள்‌ உருளும்‌” 
என்றான்‌ வீரன்‌. இன்னொருவன்‌ சவுக்கைச்‌ சுழற்றி வீசி 
படீர்‌ என ஓசையெழுப்பினான்‌. 


“நான்‌ வேண்டுமென்றால்‌ வண்டியை சற்று நகர்த்தி 
ஓரமாக வைக்கிறேன்‌, வேறுவழியில்லை” என்றான்‌ 
வலவன்‌. “பேசாதே... எடு வண்டியை” என்றான்‌ ஒரு 
வீரன்‌. இன்னொருவன்‌ “அனைவரும்‌ சேர்ந்து இழுங்கள்‌ 
வண்டியை...” என்று கூவினான்‌. “வேண்டியதில்லை” 
என்றபின்‌ வலவன்‌ குனிந்து வண்டியின்‌ நுகத்தை இரு 
கைகளாலும்‌ தூக்கி ஒரே உந்தலில்‌ சகடத்தை 
அசையச்செய்து இழுத்துச்‌ சென்று ஓரமாக நிறுத்தினான்‌. 
அவன்‌ தசைகள்‌ புடைத்து இறுகியெழுந்தது பாய்மரம்‌ 
காற்று கொள்வதைப்போலத்‌ தோன்றியது. தரையில்‌ 
இறக்கிப்‌ போடப்பட்டிருந்த கலங்களையும்‌ 
உருளிகளையும்‌ சிறு விளையாட்டுப்பொருட்களை என 
ஒற்றைக்கையால்‌ எடுத்து அடுக்கி வைத்தான்‌. 
புரவிக்காவலர்களும்‌ அடுமனையாளர்களும்‌ 
ஏவலர்களும்‌ திகைப்புடன்‌ அவனைப்‌ பார்த்து நின்றனர்‌. 


காவலர்தலைவன்‌ குரல்மீள சற்று பொழுதாகியது. 
ஒருவன்‌ “இவன்‌ யார்‌?” என மூச்சுக்குள்‌ சொன்னான்‌. 
காவலர்தலைவன்‌ கைசுட்டி வலவனை அருகே 
அழைத்து “வா இங்கு... நீ யார்‌? சூதனா?” என்றான்‌. 
“இல்லை, நான்‌ ஷத்ரியன்‌. ஆனால்‌ அடுமனைத்‌ தொழில்‌ 
செய்கிறேன்‌” என்றான்‌ வலவன்‌. “ஷத்ரியன்‌ ஏன்‌ 
அடுமனைத்‌ தொழில்‌ செய்யவேண்டும்‌?” வலவன்‌ “நான்‌ 
குலவிலக்கு செய்யப்பட்டேன்‌” என்றான்‌. காவலன்‌ 
அவன்‌ கைகளைப்‌ பார்த்து “நீ கதாயுதம்‌ 
பயின்றிருக்கிறாய்‌” என்றான்‌. “ஆம்‌. ஆனால்‌ 
போர்த்தொழிலில்‌ இறங்குவதில்லையென்று என்‌ 
குடித்தெய்வத்திடம்‌ ஆணையிட்டிருக்கிறேன்‌” என்றான்‌. 
“ஏன்‌?” என்றான்‌ அவன்‌. “உணவு சமைத்து என்‌ 
கைகளால்‌ ஒவ்வொருவருக்கும்‌ 
உயிரூட்டிக்கொண்டிருக்கிறேன்‌. ஆகவே எவரையும்‌ 
கொல்ல என்னால்‌ இயலாது.” 


வீரன்‌ நகைத்து “இந்த ஈட்டியால்‌ நான்‌ இப்போது 
உன்னைக்‌ கொன்றால்‌ நீ என்ன செய்வாய்‌?” என்றான்‌. 
பீமன்‌ “ஒவ்வொரு நாளும்‌ பல ஆடுகளையும்‌ 
பன்றிகளையும்‌ உணவுக்காக கொல்கிறேன்‌” என்றான்‌. 
அவன்‌ சொல்வதை காவலர்தலைவன்‌ 


புரிந்துகொள்ளவில்லை. பின்னால்‌ நின்ற துணைவன்‌ 
சிரித்தபோதுதான்‌ அதன்‌ பொருள்‌ புரிந்தது. 
வெறிகொண்டு இரும்பாலான வேலைச்‌ சுழற்றி 
வலவனை அடித்தான்‌. மிக எளிதாக இடக்கையால்‌ 
அதைப்பற்றி சற்று திருப்பி காவலர்தலைவனை 
நிலையழியச்‌ செய்து நாணல்‌ ஒன்றை கொய்வதுபோல 
அவன்‌ கையிலிருந்து அதைப்‌ பிடுங்கி ஒற்றைக்கையால்‌ 
நிலத்தில்‌ ஊன்றி கொடியை என வளைத்து அப்பால்‌ 
தூக்கிப்போட்டான்‌. உலோக ஓசையுடன்‌ சென்று 
விழுந்தது வேல்தண்டு. 


விலங்கெனக்‌ கூச்சலெழுப்பியபடி காவலர்தலைவன்‌ 
வாளை உருவினான்‌. அவனை திரும்பிக்கூட 
நோக்காமல்‌ “செல்லுங்கள்‌, வீரரே. ஓர்‌ அடி 
தாங்குமளவுக்குக்கூட உங்கள்‌ உடம்போ புரவியோ 
இல்லை” என்று வலவன்‌ சொன்னான்‌. குதிரையிலிருந்த 
அனைவருமே மெல்லிய விதிர்ப்பு கொள்வதை சம்பவன்‌ 
பார்த்தான்‌. “ம்ம்‌” என்றான்‌ வலவன்‌. அவன்‌ தோள்தசை 
விழித்தெழும்‌ மலைப்பாம்புபோல மெல்ல அசைந்தது. 
அவர்கள்‌ ஒருவரை ஒருவர்‌ பார்த்துவிட்டு புரவிகளைத்‌ 
தட்டி விலகிச்சென்றனர்‌. 


இரண்டாவது காவலர்‌ அணி “விலகுங்கள்‌, விலகுங்கள்‌, 
இளவரசர்‌ வருகிறார்‌...” என்று கூவியபடி வந்தது. 
அவர்கள்‌ புரவிகளை வலையென விரித்து 
அக்காவல்முற்றத்தின்‌ விளிம்புகளென்றாகி வேலுடன்‌ 
வேல்‌ தொட்டு வேலி அமைத்தனர்‌. 
அடுமனையாளர்களும்‌ காவலர்களும்‌ வணங்கி 
உடல்வளைத்து நிற்க அடுத்த குழு பெருகிப்பெய்யும்‌ 
குளம்போசையுடன்‌ வந்து நின்றது. “என்ன செய்கிறீர்கள்‌ 
இங்கே? இளவரசர்‌ வந்துகொண்டிருக்கிறார்‌” என்றான்‌ 
அதன்‌ தலைவன்‌. 


மச்சநாட்டின்‌ துள்ளும்மீன்‌ பொறிக்கப்பட்ட கொடியுடன்‌ 
கரிய புரவியொன்று வந்தது. கொடியை ஏந்தியிருந்த 
புரவி வீரனுக்குப்‌ பின்னால்‌ வந்தவன்‌ உருவிய 
வாளுடன்‌ “விலகுங்கள்‌, விலகுங்கள்‌” என்று 
கூவிக்கொண்டிருந்தான்‌. கொடிப்புரவி வந்து முற்றத்தின்‌ 
நடுவே நிற்க அதைத்‌ தொடர்ந்து வந்த புரவிகளில்‌ 
கொம்புகளும்‌ முரசுகளும்‌ ஏந்தியவர்கள்‌ வந்தனர்‌. 
கொம்பூதி முற்றத்திற்கு வந்து மும்முறை முழங்க காவல்‌ 
மாடங்கள்‌ அனைத்திலிருந்தும்‌ மறு பிளிறல்‌ எழுந்தது. 


“யாருடைய பல்லக்கு அது? இங்கே பல்லக்கை 
நிறுத்தியது யார்‌?” என்று காவலர்தலைவன்‌ கூவினான்‌. 


“யாருடைய புரவி அது?” என்று பல குரல்கள்‌ எழுந்தன. 
“அது இளவரசர்‌ உத்தரர்‌ ஏறி வந்த புரவி” என்றான்‌ 
அங்கிருந்த கானகக்‌ காவலர்தலைவன்‌. “உத்தரர்‌ அந்தப்‌ 
புரவியில்‌ ஏறி வந்தாரா?” என்றான்‌ காவலர்தலைவன்‌. 
“ஆம்‌, அதில்தான்‌ வந்தார்‌” என்றான்‌ கானகக்‌ 
காவலர்தலைவன்‌. அதை நோக்கியபின்‌ “அந்தப்‌ 
புரவியிலா?” என்று அவன்‌ மீண்டும்‌ கேட்டான்‌. “ஆம்‌” 
என்றபின்‌ “அப்புரவியைப்‌ பழக்கும்‌ ஒருவன்‌ 
வந்திருக்கிறான்‌. கிரந்திகன்‌ என்னும்‌ சூதன்‌. அவன்‌ 
சொல்லுக்கு அது குழவியென கட்டுப்படுகிறது” என்றான்‌. 
“கடிவாளத்தை அவன்‌ பற்றியிருந்தானா?” என்றான்‌ 
இன்னொரு காவலன்‌. இரு வீரர்கள்‌ நகைத்தனர்‌. 


அவர்கள்‌ பேசிக்கொண்டிருக்கையிலேயே எட்டு 
வேலேந்திய வீரர்களும்‌ எட்டு வில்தொடுத்த வீரர்களும்‌ 
புரவிகளில்‌ முன்னால்‌ வர தொடர்ந்து கீசகனின்‌ புரவி 
வந்தது. யவனநாட்டைச்‌ சேர்ந்த எடைமிக்க பெரிய 
புரவியின்‌ காலடி ஓசை தனியாகவே ஒலித்தது. அதன்‌ 
குளம்புகள்‌ கொல்லன்‌ உலைக்களத்து 
கூடம்போலிருந்தன. கணுக்கால்களில்‌ காகச்சிறகுபோல 
மயிர்க்கொத்து கொண்டிருந்தது. பிடரிமயிர்‌ வளர்ந்து 
நாணல்பூபோல தழைந்திருந்தது. அவனுக்கு இருபுறமும்‌ 
இரும்புக்‌ கவசமணிந்த இரு வீரர்கள்‌ நீண்ட வேல்களுடன்‌ 
யவனப்‌ பெரும்புரவிகளில்‌ வந்தனர்‌. காவல்‌ வீரர்கள்‌ 
விரிந்து இரு நண்டுக்கொடுக்குள்போல்‌ ஆகி விலக 
மார்பில்‌ ஆடிவளைவென மின்னிய இரும்புக்கவசமும்‌ 
கைகளிலும்‌ கால்களிலும்‌ தோற்கவசங்களும்‌ அணிந்து 
தன்‌ புரவியிலிருந்து கால்‌ சுழற்றி இறங்கினான்‌. அவனது 
எடை மண்ணைத்‌ தொடும்‌ ஓசை அனைவருக்கும்‌ 
கேட்டது. 


வலவன்‌ உடல்‌ பணிந்து காவல்நிரைக்குப்‌ பின்னால்‌ 
மறைந்தவனாக நின்றான்‌. கீசகனின்‌ சிறிய கண்கள்‌ 
உணவு வண்டியை பார்த்தன. “இதை அப்பால்‌ கொண்டு 
சென்று நிறுத்த முடியாதா உங்களால்‌?” என்றான்‌. 
காவலர்தலைவன்‌ “இங்கு முற்றம்‌ இவ்வளவுதான்‌, 
படைத்தலைவரே” என்றான்‌. கீசகன்‌ விழிகள்‌ 
உலவிச்சென்று வலவனை பார்த்தன. காவலர்தலைவன்‌ 
அதை உணர்ந்து “அவன்‌ ஷத்ரியன்‌. ஆனால்‌ 
அடுமனைத்‌ தொழில்‌ செய்கிறான்‌” என்றான்‌. “ஆம்‌, நான்‌ 
அவனை அறிவேன்‌” என்றான்‌ கீசகன்‌. 
“தனியொருவனாக இந்த வண்டியை இவனே அப்பால்‌ 
நகர்த்தி வைத்தான்‌” என்றான்‌ காவலர்தலைவன்‌. 


கீசகன்‌ திகைப்புடன்‌ இடையில்‌ கைவைத்து வலவனை 


சற்று நேரம்‌ நோக்கி நின்றான்‌. பின்னர்‌ மெல்ல 

ள்‌ வ்வ்லில்‌ “இந்த வண்டியையா?” என்றான்‌. “ஆம்‌, 
இளவரசே.” கீசகன்‌ மீண்டும்‌ வலவனை நோக்கிவிட்டு 
ஒன்றும்‌ சொல்லாமல்‌ உள்ளே சென்றான்‌. 


[1௨26]முதிய காவலர்தலைவர்‌ புஷ்பர்‌ கையசைத்து 
உரத்த குரலில்‌ “மூடா, என்ன அங்கே செய்கிறாய்‌? 
என்னடா செய்கிறாய்‌? அறிவிலியே” என்றார்‌. முக்தன்‌ 
அவரை நோக்கி ஓடி “வணங்குகிறேன்‌, தலைவரே” 
என்றான்‌. “செவிட்டில்‌ அறைவேன்‌... கீழ்பிறப்பே. என்ன 
செய்கிறாய்‌ நீ? நீ நின்று காற்று நுகர்வதற்கா இங்கே 
அணிக்காடு அமைந்துள்ளது?” என்று அவர்‌ 
மூச்சிரைத்தார்‌. “அரசருக்குரிய குடிலில்‌ தூபக்கலங்களில்‌ 
ஒன்று குறைகிறது... ஓடிச்சென்று பொருள் நாயகத்திடம்‌ 
கேட்டு அதை உடனே கொண்டு வைக்கச்செய்‌.” முக்தன்‌ 
“நான்‌ உடனே...” என்று தொடங்க “பேசாதே... பேசினால்‌ 
உன்‌ நாவை அரிவேன்‌” என்றார்‌ அவர்‌. 


அவன்‌ தலைவணங்கி மூச்சிரைக்க ஓடினான்‌. அவனிடம்‌ 
உத்தரையின்‌ ஆடைப்பெட்டிகளில்‌ ஒன்று சென்று 
சேரவில்லை என்று சொல்லப்பட்டிருந்தது. 
ஆடைகளுடன்‌ வந்த ஏவலர்கள்‌ முன்னரே அவற்றை 
இறக்கி மறுதிசைக்கு கொண்டுசென்றுவிட்டிருந்தனர்‌. 
ஒவ்வொருவருக்கும்‌ காட்டில்‌ ஒவ்வொரு மூலையில்‌ 
குடில்கள்‌ அமைக்கப்பட்டிருந்தன. அரசிக்கு தென்மேற்கு. 
உத்தரைக்கு தென்கிழக்கு. வடமேற்கு உத்தரனுக்கு. 
வடகிழக்கு அரசருக்கு. மையப்பகுதி முழுக்க கீசகனுக்கு. 
அடுமனையாளர்கள்‌ காட்டின்‌ நுழைவாயிலில்‌ 
தெற்கேயும்‌ ஏவலர்கள்‌ மேற்கேயும்‌ கொட்டகை 
அமைத்திருந்தனர்‌. காட்டுமுகப்பில்‌ இருந்த பெருமுற்றம்‌ 
வண்டிகளாலும்‌ காவலர்களாலும்‌ நிறைந்து 
அலைநிறைச்சுனை என வண்ணம்‌ சுழித்தது. 


எதிரே ஓடிவந்த இளைஞனை எங்கோ கண்டிருந்தான்‌. 
“நில்‌!” என்றான்‌. அவன்‌ நின்றதும்தான்‌ பெயர்‌ 
நினைவுக்கு வந்தது. “நீ கஜன்‌ அல்லவா?” என்றான்‌. 
“ஆம்‌, மூத்தவரே” என்ற கஜன்‌ அதன்‌ பின்னர்தான்‌ 
முக்தனை அடையாளம்‌ கண்டுகொண்டு “தாங்களா?” 
என்றான்‌. கஜன்‌ வண்ணத்தலைப்பாகையும்‌ 
மேலாடையும்‌ அணிந்திருந்தான்‌. “பொறுத்தருள்க, 
மூத்தவரே, இருளில்‌ அடையாளம்‌ தெரியவில்லை.” 
முக்தன்‌ “எங்கிருந்து பெற்றாய்‌ இந்தத்‌ 
தலைப்பாகையையும்‌ அணியையும்‌?” என்றான்‌. “இங்கே 
அத்தனை அரச காவலரும்‌ வண்ணத்தலைப்பாகை 
அணிந்திருக்கிறார்கள்‌. ஆகவே தலைப்பாகை இல்லாமல்‌ 


உள்ளே வரமுடியாதென்று தோன்றியது. உத்தரரின்‌ 
சால்வை ஒன்றை வண்டியில்‌ இருந்து எடுத்து 
தலைப்பாகையாக ஆக்கிக்கொண்டேன்‌. இன்னொன்றை 
மேலாடையாக... நன்றாக உள்ளதா?” 


“இதன்பொருட்டு நீ கொலைக்களம்‌ போவாய்‌” என்றான்‌ 
முக்தன்‌. “அவர்‌ இதை அளித்தாரே?” என்றான்‌ கஜன்‌. 
“அப்படி சொன்னால்‌ பிறர்‌ மறுக்கமுடியாது. அவர்‌ 
எதையுமே மறுக்கமுடியாது.” முக்தன்‌ சிரித்து “நான்‌ 
உடனே அரசரின்‌ ஏவலரை நோக்கி செல்லவேண்டும்‌. நீ 
இளவரசி உத்தரையின்‌ ஆடைப்பெட்டிகளை 
வைத்திருக்கும்‌ ஏவலரைக்‌ கண்டு பெட்டிகள்‌ 
அனைத்தும்‌ சென்று சேரவில்லை என்று சொல்‌. 
மேலாடைப்பெட்டி ஒன்று குறைகிறது” என்றான்‌. “உடனே 
செல்‌... வழியில்‌ ஏதும்‌ வேடிக்கை பார்க்காதே.” கஜன்‌ 
“வேலை இல்லாமலேயே காட்டுக்குள்‌ 
ஓடிக்கொண்டிருக்கிறேன்‌. வேலை இருந்தால்‌ 
ஓடமாட்டேனா?” என்றான்‌. 


அவனுக்கு மறுமொழி சொல்லாமல்‌ முக்தன்‌ ஓடி 
வெளியே சென்றான்‌. அரசரின்‌ பெரிய வெள்ளிப்‌ 
பல்லக்கு வந்து நின்றிருந்தது. அதன்‌ போகிகள்‌ 
பதினெண்மர்‌ அப்பால்‌ கரிய தசைத்திரள்கள்‌ ததும்ப 
ஒருவருக்கொருவர்‌ மெல்லிய குரலில்‌ பேசியபடி 
நின்றிருந்தார்கள்‌. அரசரை அவன்‌ விழிகள்‌ தேடி 
ஆலமரத்தடியில்‌ கண்டுகொண்டன. அவர்‌ பலகை 
ஒன்றில்‌ விரிக்கப்பட்ட மரவுரியில்‌ மல்லாந்து படுத்து 
துயில்கொண்டிருந்தார்‌. அருகே ஆற்றை நோக்கியபடி 
ஒரு வேர்ப்புடைப்பில்‌ குங்கன்‌ அமர்ந்திருந்தான்‌. அவன்‌ 
தாடியில்‌ அந்தியின்‌ செவ்வொளி சுடர்வதை முக்தன்‌ 
கண்டான்‌. சற்றுநேரம்‌ நோக்குநிலைக்க உளமழிந்து 
நின்றான்‌. 


ஏதோ அருகே விழும்‌ ஒலி கேட்டு திடுக்கிட்டு 
திரும்பினான்‌. வண்டியில்‌ இருந்து ஒரு பொதி கீழே 
விழுந்தது. “அப்பால்‌ சென்று நில்‌... தலையில்‌ விழுந்தால்‌ 
உடலை இழுத்துப்போடக்கூட இங்கே எவருக்கும்‌ 
பொழுதில்லை” என்றான்‌ பொதியை தள்ளியவன்‌. “நான்‌ 
அரசரின்‌ பொருள்நாயகத்தை தேடிவந்தேன்‌... 
அவருக்கான தூபங்களில்‌ ஒன்று குறைகிறது” என்றான்‌ 
முக்தன்‌. “அங்கே சென்று அந்தப்‌ பொன்னிறத்‌ 
தலைப்பாகைக்காரரிடம்‌ கேள்‌. அவர்தான்‌ 
பொருள்களவுநாயகம்‌... சிறந்தவர்‌.” முக்தன்‌ 
திரும்பியபோது இன்னொரு பொதியை தள்ளிவிட்டு 
நிமிர்ந்த அவன்‌ “பொருள்நாயகத்தைக்‌ காணவந்தவன்‌ 


எதற்கு சூதுநாயகத்தைப்‌ பார்த்து நின்றாய்‌? கூர்ந்து 
நோக்காதே. அவன்‌ கலிவடிவன்‌...” என்றான்‌. முக்தன்‌ 
“இல்லை...” என்று தயங்க “அவனை சாவின்‌ 
தெய்வங்கள்‌ சூழ்ந்துள்ளன. அரசரை எட்டு கைகளால்‌ 
கவ்வி அணைத்துவிட்டான்‌ என்கிறார்கள்‌” என்றான்‌. 


“மாகரே, சொல்‌ காக்க. தலைகாப்பதன்‌ முதல்‌ படி அது” 
என்றான்‌ பின்னால்‌ நின்றவன்‌. “நான்‌ இனி இந்தத்‌ 
தலையைக்‌ காத்து என்ன செய்ய? நா அதன்பாட்டில்‌ 
நெளியட்டும்‌” என்றான்‌ மாகன்‌. முக்தன்‌ 
பொருள்நாயகத்திடம்‌ சென்று “அரசரின்‌ குடிலில்‌ ஒரு 
தூபம்‌ குறைகிறது” என்றான்‌. “அங்கே எதற்கு தூபம்‌? 
இவர்‌ புகைக்கும்‌ அகிபீனாவில்‌ கொசுக்கள்‌ மயங்கி 
உதிருமே” என்றார்‌ பொருள்நாயகம்‌. அருகிருந்தவர்கள்‌ 
உரக்கச்‌ சிரிக்க இடம்கொடுத்தபின்‌ “இதோடு ஏழுபேர்‌ 
வந்து சொல்லிவிட்டார்கள்‌. அனுப்பிவிட்டேன்‌. செல்‌. 
சென்று அந்தக்‌ கிழவனிடம்‌ மேலும்‌ ஆட்களை 
அனுப்பவேண்டாம்‌ என்று சொல்‌” என்றார்‌. கொசுவை 
அடித்தபடி “அவன்‌ பெயர்‌ என்ன?” என்றார்‌. முக்தன்‌ 
“புஷ்பர்‌” என்றான்‌. “அவருக்கு க்ஷணர்‌ என்று பெயர்‌ 
இட்டிருக்கலாம்‌... முந்தைய கணத்தை மறந்து 
அக்கணத்தில்‌ வாழ்கிறார்‌ மனிதர்‌” என்றார்‌ 
பொருள்நாயகம்‌. சூழ சிரிப்பொலி. அவர்கள்‌ 
அதன்பொருட்டே அமர்த்தப்பட்டிருக்கிறார்கள்‌ போலும்‌. 


முக்தன்‌ செல்வதற்காக திரும்பினான்‌. பொருள்நாயகம்‌ 
“கிழவர்களை வீட்டுக்கு அனுப்புவதேயில்லை இந்த 
அரசில்‌. அவர்கள்‌ வேலோடு சாக இங்கே போரும்‌ 
நிகழ்வதில்லை. ஆகவே அரண்மனையிலும்‌ 
அலுவல்நிலையிலும்‌ எச்சில்‌ ஒழுகும்‌ பொக்கைவாய்களே 
நிறைந்துள்ளன?” என்றார்‌. மீண்டும்‌ சிரிப்பு. ஒருவன்‌ 
மூச்சிரைக்க ஓடிவந்து “பொருள்நாயகரே, அரசருக்குரிய 
தூபக்கலங்களில்‌ ஒன்று குறைகிறது... உடனே” என்றான்‌. 
பொருள்நாயகம்‌ முக்தனிடம்‌ “நீ செல்லும்‌ வழியில்‌ எதிரே 
வரும்‌ அத்தனை பேரிடமும்‌ தூபக்கலம்‌ சென்றுவிட்டது 
என்று சொல்லிக்கொண்டே ஓடு... போ” என்றார்‌. 
அவரைச்சூழ்ந்திருந்தவர்கள்‌ பேரொலி எழுப்பி 
நகைத்தனர்‌. 

காட்டுக்குள்‌ செல்கையில்‌ முக்தன்‌ குங்கனைப்பற்றி 
எண்ணிக்கொண்டான்‌. அவனை தீமையின்‌ 
உருவென்றும்‌ சூழ்ச்சியில்‌ திளைப்பவன்‌ என்றும்தான்‌ 
அனைவரும்‌ சொன்னார்கள்‌. ஆனால்‌ அந்தக்‌ 
கோணத்தில்‌ உருகும்‌ பொன்னால்‌ ஆன சிலை 
என்றிருந்தான்‌. அது உருவின்‌ அழகு மட்டும்‌ அல்ல. 


இளவெயில்‌ பட்டால்‌ அனைவரும்‌ அப்படி பேரழகு 
கொள்வதில்லை. அவர்‌ ஒரு முனிவர்‌, ஏதோ 
நோக்கத்துடன்‌ இங்கு வந்து கலியுரு கொண்டுள்ளார்‌ என 
அவன்‌ சொல்லிக்கொண்டான்‌. ஆம்‌, அல்லது அவர்‌ ஒரு 
கந்தர்வர்‌. அவனுக்கு ஏனோ கிரந்திகன்‌ நினைவு வந்தது. 
அவனும்‌ சூதனைப்போல்‌ மாற்றுரு கொண்டு 
வந்தவனாகவே தோன்றினான்‌. ஆழ்ந்தும்‌ உயர்ந்தும்‌ 
சென்றவர்கள்‌ உடலை பொருந்தா உருவென்று 
சூடியிருக்கிறார்களா என்ன? 


அவன்‌ ஒரு பெண்‌ துள்ளித்துள்ளி ஓடுவதைக்‌ 
கண்டான்‌. “ஏய்‌ நில்‌... யார்‌ நீ?” என்றான்‌. அவள்‌ நின்று 
மிடுக்குடன்‌ திரும்பி “நீ யார்‌?” என்றாள்‌. “உனக்கு 
சொல்முறைமை தெரியாதா?” என்றான்‌. “நீ முதலில்‌ 
என்னிடம்‌ பேசும்‌ முறையை பேணிக்கொள்‌.” அவன்‌ 
அவள்‌ அரசகுடிப்பெண்ணோ என்று தயங்கினான்‌. 
ஆனால்‌ அல்ல என்றே உறுதியாகத்‌ தோன்றியது. முதல்‌ 
தோற்றங்கள்‌ பெரும்பாலும்‌ பிழையாவதில்லை. 
சேடியருக்கு மட்டுமே அமையும்‌ தோள்கள்‌ இவை. 
கன்னங்களில்‌ உயர்குடியினருக்குரிய பளபளப்பு 
இல்லை. கண்களில்‌ இயல்பான அச்சமின்மை இல்லை. 
“நீங்கள்‌ யார்‌?” என்றான்‌. “நான்‌ அரசியின்‌ 
அணுக்கப்பெண்‌. என்‌ பெயர்‌ சுபாஷிணி. உனக்கு என்ன 
வேண்டும்‌?” 


அவன்‌ புன்னகையுடன்‌ அப்படியா என உள்ளூர 
எண்ணிக்கொண்டான்‌. “வணங்குகிறேன்‌, 
சுபாஷிணியாரே. தாங்கள்‌ இங்கே இப்படி மான்போல 
தாவுவது ஏன்‌?” என்றான்‌. அவள்‌ நாணத்துடன்‌ 
புன்னகைத்து “வெறுமனே...” என்றாள்‌. “வெறுமனே 
என்றால்‌...?” என அவன்‌ அவள்‌ விழிகளுக்குள்‌ 
நோக்கினான்‌. “இப்படியே...” என்றபின்‌ அவள்‌ நோக்கை 
விலக்கிக்கொண்டாள்‌. “இப்படி தாவுவார்கள்‌ என 
கவிதைகளில்‌ கேட்டீர்கள்‌ இல்லையா?” அவள்‌ “இல்லை” 
என முகம்‌ சிவந்தாள்‌. 


அவள்‌ நாணியது அவனை ஆண்‌ என ஆக்க “நீங்கள்‌ 
அந்தச்‌ சிற்றாடையை விரித்துத்‌ தாவுகையில்‌ 
தோகைமயில்‌ எனத்‌ தோன்றுகிறீர்கள்‌” என்றான்‌. அவள்‌ 
அவனை நீரில்‌ மீனெழுவதுபோன்ற விழியசைவால்‌ 
நோக்கிவிட்டு “இப்படி நீங்கள்‌ என்னிடம்‌ சொன்னீர்கள்‌ 
என்பதை அரசியிடம்‌ சொல்லட்டுமா?” என்றாள்‌. 
“அய்யோ...” என்று அவன்‌ மெய்யாகவே பதற அவள்‌ 
சிரித்தாள்‌. அவன்‌ ஆறுதல்‌ கொண்டு “அஞ்சிவிட்டேன்‌” 
என்றான்‌. அவள்‌ “சூதர்களிடம்‌ எதையாவது கேட்டு 


அதை அப்படியே பெண்களிடம்‌ சொல்லிவிடுவது, 
என்ன?” என்றாள்‌. “நான்‌ இதுவரை பெண்களிடம்‌ 
பேசியதே இல்லை” என்றான்‌. “பெண்களிடமா?” 
என்றாள்‌. “அதாவது, உங்களைப்போன்ற பெண்களிடம்‌” 
என்றான்‌. அவள்‌ விழிசரித்து “பேசும்போது இதைச்‌ 
சொல்லலாம்‌ என தெரிந்து எடுத்து வைத்திருந்தீர்களா?” 
என்றாள்‌. 


அவன்‌ சிரித்தபின்‌ “முதலில்‌ பார்த்தபோது இப்படி 
பேசக்கூடியவர்‌ நீங்கள்‌ என தோன்றவில்லை” என்றான்‌. 
“ஓ, பார்த்ததுமே பெண்களை மதிப்பிட்டுவிடுவீர்கள்‌ 
அல்லவா?” என்றாள்‌. “இல்லை, அம்மணி. விடுங்கள்‌. 
எனக்கு பேசத்‌ தெரியவில்லை. போதுமா?” அவள்‌ 
சிரித்தபின்‌ “நான்‌ செல்லவேண்டும்‌. அரசியின்‌ 
தேவியுடன்‌ வந்தேன்‌” என்றாள்‌. “சைரந்திரி என்றார்களே, 
அவர்களுடனா?” என்றான்‌. “ஆம்‌, நான்‌ வருகிறேன்‌” 
என்றாள்‌. “இப்படி காட்டில்‌ சுற்றி அலையக்கூடாது. 
அதைச்‌ சொல்லவே அழைத்தேன்‌” என்றான்‌. அவள்‌ 
அருகிருந்த கொடியின்‌ நுனியைப்‌ பற்றியபடி “ஏன்‌?” 
என்றாள்‌. 


“இன்று தங்களைப்போன்ற பெண்கள்‌ இங்கே 
உலவக்கூடாது, அறிவீர்களா?” என்றான்‌. அவள்‌ “ஏன்‌?” 
என்றாள்‌. புருவங்கள்‌ சுளிக்க அவள்‌ முகம்‌ 
குழந்தையுடையதாகியது. “இன்றிரவு இங்கே 
விண்ணிலிருந்து கந்தர்வர்களும்‌ கின்னரர்களும்‌ 
வித்யாதரர்களும்‌ இறங்கி வருவார்கள்‌. அரசகுடியினர்‌ 
அவர்களுடன்தான்‌ கானாடுவார்கள்‌.” அவள்‌ அவனை 
பொருள்விளங்கா விழிகளுடன்‌ நோக்கி “மெய்யாகவா?” 
என்றாள்‌. பேச்சில்‌ துடுக்கு இருந்தாலும்‌ அவள்‌ சற்று 
அறிவுகுறைவானவள்‌ என அவன்‌ 
எண்ணிக்கொண்டான்‌. ஆனால்‌ அவ்வெண்ணம்‌ 
அவளை மேலும்‌ இனியவளாகவே உணரச்செய்தது. 


“நீங்கள்‌ கேட்டதே இல்லையா?” என்றான்‌. 
“சொன்னார்கள்‌...” என அவள்‌ இழுத்தாள்‌. “மேலே நிலவு 
எழுந்ததும்‌ அவர்கள்‌ முகில்களிலிருந்து 
சிலந்திவலைபோன்ற மெல்லிய ஒளிச்சரடு வழியாக 
வழுக்கி இறங்கி வருவார்கள்‌. கந்தர்வர்கள்‌ 
பொன்வண்டுகளாகவும்‌ கின்னரர்‌ தும்பிகளாகவும்‌ 
வித்யாதரர்‌ வண்ணத்துப்பூச்சிகளாகவும்‌ மாறி 
இக்காட்டுக்குள்‌ பறப்பார்கள்‌. அழகிய பெண்களைக்‌ 
கண்டால்‌ கந்தர்வர்கள்‌ மானுட உருவம்‌ கொள்வார்கள்‌.” 


அவள்‌ “அய்யோ” என்றாள்‌. “அஞ்சவேண்டியதில்லை. 


அவர்கள்‌ அப்பெண்ணுக்கு மிகமிகப்‌ பிடித்த ஒருவரின்‌ 
தோற்றம்‌ கொள்வார்கள்‌.” அவள்‌ “அவர்களுக்குத்‌ 
தெரியுமோ?” என்றாள்‌. “ஆம்‌, உண்மையில்‌ நமக்குத்‌ 
தெரியாததேகூட அவர்களுக்கு தெரியும்‌. நாம்‌ கனவில்‌ 
விரும்புவதை அவர்கள்‌ நனவில்‌ காட்டுவார்கள்‌.” அவள்‌ 
தலைசரித்து “மெய்யா?” என்றாள்‌. “ஆம்‌, கந்தர்வர்களால்‌ 
அடையப்பட்ட பெண்‌ கனவில்‌ இருப்பதுபோல 
இங்கிருப்பாள்‌. அதன்பின்‌ அவள்‌ உள்ளம்‌ 
பிறழ்ந்துவிடும்‌. கந்தர்வனை மட்டுமே 
எண்ணிக்கொண்டிருப்பாள்‌. பிற ஆண்களை 
பொருட்படுத்த மாட்டாள்‌.” 


“கந்தர்வன்‌?” என்றாள்‌. “அவர்கள்‌ வேறு பெண்களைத்‌ 
தேடிச்‌ சென்றுவிடுவார்கள்‌.” அவள்‌ இமைசரித்து மெல்ல 
தளர்ந்தாள்‌. சிறிய முலைகள்‌ எழுந்தமைந்தன. பின்னர்‌ 
இமைவிரிய முகத்தை சற்று தூக்கி “அப்படியென்றால்‌ 
அரசகுடிப்‌ பெண்கள்‌?” என்றாள்‌. “அவர்களுக்கு அரசர்‌ 
என்ற காப்பு உள்ளது... அவர்கள்‌ கந்தர்வனுடன்‌ 
களியாடிவிட்டு அப்படியே மறந்து இங்கிருந்து 
சென்றுவிடுவார்கள்‌. இது ஒரு கனவாக அவர்களிடம்‌ 
எஞ்சும்‌. எப்போதாவது துயிலில்‌ எழுந்துவரும்‌. 
மற்றவர்கள்‌ கனவிலிருந்து மீளமுடியாது.” 


அவள்‌ பெருமூச்சுவிட்டாள்‌. அவள்‌ கன்னத்தில்‌ சிறிய 
ஒரு பரு சிவந்து திரண்டிருந்தது. அவள்‌ முகம்‌ 
கொள்ளும்‌ அத்தனை உணர்ச்சிகளும்‌ அப்புள்ளியில்‌ 
மையம்‌ கொண்டன. வாய்நீர்‌ விழுங்கியபோது மெலிந்த 
நீள்கழுத்து மெல்ல அசைந்தது. தலைதிருப்பி காட்டை 
பார்த்தாள்‌. “ஆகவே தனியாக செல்லவேண்டாம்‌...” 
என்றான்‌. அவள்‌ அடைத்த குரலை தீட்டியபின்‌ 
“ஆண்களுக்கு?” என்றாள்‌. “என்ன?” என்றான்‌. 
“ஆண்களுக்கு கந்தர்வ கன்னிகள்‌ வருவார்களா?” 
அவன்‌ “ஆம்‌” என்றான்‌. “அப்படியென்றால்‌ நீங்கள்‌?” 
என்றாள்‌. “என்ன?” என்றான்‌. 


அவள்‌ சிரித்து “அப்படியென்றால்‌ உங்களுக்கு 
அச்சமில்லையா?” என்றாள்‌. “என்ன அச்சம்‌? கந்தர்வ 
கன்னி வந்தால்‌ நல்லதுதானே?” என்றான்‌. “ஏன்‌?” 
என்றாள்‌. “வெளியே என்ன வாழ்க்கை இருக்கிறது 
காவலனுக்கு? பொருளற்ற நாளிரவுகள்தானே? அதில்‌ 
சென்று தேய்ந்து அழிவதற்கு இங்கே கனவில்‌ சுடர்ந்து 
மறைவது மேல்தானே?” அவள்‌ கன்னங்களில்‌ 
நீள்வாட்டில்‌ குழி விழுந்தது. “ஆம்‌” என்றபின்‌ “எனக்கும்‌ 
அப்படித்தான்‌” என்றாள்‌. “என்ன?” என்றான்‌. 
“கந்தர்வர்கள்‌ வரட்டுமே” என்றபின்‌ “அரசியின்‌ குரல்‌ 


கேட்கிறது!” என்று கூறி விரைந்து புதர்களுக்குள்‌ சென்று 
மறைந்தாள்‌. 


அவள்‌ சென்றபோது அசைந்த புதரிலைகளை 
நோக்கியபடி அவன்‌ புன்னகையுடன்‌ சற்றுநேரம்‌ 
நின்றான்‌. செறிந்த மரங்களுக்குள்‌ இருள்‌ 
நிறைந்திருந்தது. தொலைவில்‌ எங்கோ இறுதிச்‌ செங்கதிர்‌ 
ஒரு மரம்‌ விழுந்த இடைவெளி வழியாக சரிந்து 
விழுந்திருக்க அங்கிருந்த அத்தனை இலைப்பரப்புகளும்‌ 
செந்நிறம்‌ வழிய அசைந்தன. அவன்‌ நோக்கி நிற்கவே 
அது திரிதாழ்த்தப்பட்ட அகலின்‌ ஒளி அவிவதுபோல 
மறைந்தது. அது மறைந்த அக்கணம்‌ இலைகளுக்குள்‌ 
இருந்த பல பறவைகள்‌ ஒரே ஒலியாக 
கலைந்தொலித்தன. குரங்கு ஒன்று கிளைவழியாகத்‌ 
தாவி மேலே செல்ல மான்கூட்டம்‌ ஒன்று செவியடித்து 
கனைப்பொலி எழுப்பியது. அவையனைத்தும்‌ அந்தப்‌ 
பொன்னொளியில்‌ மயங்கி நின்றிருந்தன என்று 
தோன்றியது. 


அவன்‌ அந்நாளின்‌ கதிரமைவை காண விரும்பினான்‌. 
அருகே நின்றிருந்த நெடிய மரத்தில்‌ அடிமரம்‌ பற்றி 
தொற்றி மேலேறிச்‌ சென்றான்‌. முதல்‌ இலைத்தழைப்புத்‌ 
தொகையைக்‌ கடந்ததும்‌ தன்னைச்‌ சூழ்ந்து 
விழியறிந்ததோ உளமுணர்ந்ததோ என மயங்கச்‌ செய்யும்‌ 
ஒரு மென்மிளிர்வு பரவியிருப்பதை கண்டான்‌. இலைகள்‌ 
ஒன்றுடனொன்று இணைந்து ஒற்றைப்பரப்பெனத்‌ 
தெரிய சிலந்தியிழைகள்‌ மட்டும்‌ செந்நிறக்‌ கம்பிபோல 
ஒளிவிட்டன. அடுத்த இலைப்பரப்பை அடைந்ததும்‌ 
தொலைவுத்‌ தீயின்‌ எதிரொளிப்பு என இலைநுனிகள்‌ 
கூர்கொண்டிருப்பதை, மரவளைவுகள்‌ சிவந்திருப்பதை 
கண்டான்‌. மேலும்‌ கடந்து நுனிக்கிளையை 
அடைந்தபோது கண்கள்‌ கூச வானம்‌ வந்து நிறைந்தது. 


கிளைக்கவர்மேல்‌ காலிட்டு அமர்ந்தபடி கண்ணீர்‌ வழிந்த 
கண்களை கைகளால்‌ மூடிக்கொண்டான்‌. மெல்ல 
திறந்தபோது மேற்குப்புறம்‌ சிவந்து எரிய கிழக்கில்‌ 
கருகியணைந்த முகில்குவைகள்‌ பரந்த வானம்‌ 
தலைக்குமேல்‌ வளைந்து நின்றிருக்கக்‌ கண்டான்‌. அதில்‌ 
நீந்திச்‌ சென்றுகொண்டிருந்தன நாரைகள்‌. வானத்தின்‌ 
அலகின்மை அவை ஒரே புள்ளியில்‌ சிறகசைப்பதாக 
எண்ணச்செய்தது. அப்போதும்‌ தாவித்தாவி பூச்சிகளை 
வேட்டையாடின எய்பறவைகள்‌. காட்டுக்கு அப்பால்‌ 
தொலைவில்‌ எழும்‌ இடியோசை என முரசுகள்‌ முழங்கின. 
அறியா பறவைகள்போல கொம்புகள்‌ அழைத்தன. 


தலைவணங்கினார்‌. 


தூவிமஞ்சத்தில்‌ சாய்ந்திருந்த சத்யவதி “கபிலர்‌ 
நிமித்தநூலை பரத்வாஜமுனிவரிடமிருந்து கற்றவர்‌. 
அவர்‌ அறியாத ஏதுமில்லை” என்றாள்‌. பாண்டு அவரை 
தலைவணங்கிவிட்டு பீடத்தில்‌ அமர்ந்தான்‌. அவனருகே 
அம்பாலிகை நின்றுகொண்டாள்‌. மைந்தனின்‌ உடலை 
தொட்டுக்கொண்டிருக்க அவள்‌ விழைவது தெரிந்தது. 
கக்கு அவள்‌ அருகே நிற்பதை பாண்டு 

ரும்பவில்லை என்று அவன்‌ உடலசைவுகள்‌ காட்டின. 
அவள்‌ அவன்‌ சால்வையை தன்‌ கைகளால்‌ மெல்லத்‌ 
தொட்டாள்‌. பின்‌ அதன்‌ நுனியை 
கையிலெடுத்துக்கொண்டாள்‌. பாண்டு சால்வையை 
இயல்பாகப்‌ பற்றுவதுபோல பிடித்து தன்‌ உடவில்‌ 
சுற்றிக்கொண்டான்‌. அம்பாலிகை கையை அவனைத்‌ 
தொடும்பொருட்டு அனிச்சையாக நீட்டி பின்‌ சாளரத்தின்‌ 
கதவைப்பற்றிக்கொள்வதை சத்யவதி கண்டாள்‌. 


குந்தியும்‌ மாத்ரியும்‌ சேர்ந்தே வந்தனர்‌. அறையைக்‌ 
கண்டதும்‌ அனைத்தையும்‌ அறிந்துகொண்ட குந்தி 
சத்யவதியையும்‌ அம்பாலிகையையும்‌ வணங்கிவிட்டு 
தரையில்‌ அமர்ந்துகொண்டு மாத்ரியிடம்‌ அமரும்படிச்‌ 
சொன்னாள்‌. அம்பாலிகை நின்றுகொண்டிருந்ததைப்‌ 
பார்த்து திகைத்த மாத்ரி ஆறுதல்கொண்டவள்‌ போல 
அருகே அமர்ந்துகொண்டாள்‌. அம்பாலிகை அவர்கள்‌ 
இருவரையும்‌ வெறுப்பில்‌ சுருங்கிய முகத்துடன்‌ 
மாறிமாறி நோக்கியபின்‌ பார்வையை 
திருப்பிக்கொண்டாள்‌. 


மாத்ரி அந்த வெறுப்பால்‌ வருத்தம்‌ கொள்வதை சத்யவதி 
கண்டாள்‌. அவளுடைய பெரிய விழிகளில்‌ நீர்‌ 
நிறைந்தது. அவள்‌ அண்ணாந்து அம்பாலிகையையே 
நோக்கிக்கொண்மருந்தாள்‌. மீண்டும்‌ மாத்ரியை நோக்கிய 
அம்பாலிகை வாயை கடுமை தெரிய இறுக்கியபடி 
தலையைத்‌ திருப்பினாள்‌. மாத்ரி கண்ணீர்‌ சொட்ட 
தலையைக்குனிந்து குந்தியின்‌ தோள்களுக்கு அப்பால்‌ 
பதுங்கிக்கொண்டாள்‌. 


மாத்ரியைக்‌ காண சத்யவதியின்‌ நெஞ்சில்‌ மெல்லிய வலி 
எழுந்தது. இருபதாண்டுகளுக்கு முன்‌ அம்பாலிகை 
அப்படித்தான்‌ இருந்தாள்‌ என்று எண்ணிக்கொண்டாள்‌. 
இன்று நரைகலந்த குழலும்‌ ஆழ்ந்த வரிகளோடிய முகமும்‌ 
மெலிந்த உடலுமாக நிற்கும்‌ அவளை அந்த 
அழகியபேதைப்பெண்ணாக எண்ணிக்கொள்ளவே 
முடியவில்லை. இன்னும்‌ இருபதாண்டுகாலத்தில்‌ இந்த 


தொலைவில்‌ மேலைவளைவில்‌ சூரியவட்டத்தின்‌ 
மேல்விளிம்பு தெரிந்தது. அனலும்‌ கரிக்குவை நடுவே 
தழல்‌ என. திரும்பி நிலவை பார்த்தான்‌. ஒளியற்ற 
முழுவட்டம்‌ வானில்‌ மிகவும்‌ மேலேறியிருந்தது. அதைச்‌ 
சூழ்ந்திருந்த முகில்கள்‌ இருண்டிருந்தமையால்தான்‌ 
வானில்‌ அதை காணவே முடிந்தது. அதைச்‌ சூழ்ந்திருந்த 
முகில்கள்‌ அதை அறியவே இல்லை என 
எண்ணிக்கொண்டான்‌. நிலவுக்குள்‌ தெரிந்த கருநிழல்‌ 
அதன்‌ விடவுகள்‌ வழியாகத்‌ தெரியும்‌ அப்பால்‌ இருக்கும்‌ 
வானெமெனத்‌ தோன்றியது. நிலவை மறித்தபடி 
வெளவால்கூட்டம்‌ ஒன்று சுழன்று 
பறந்துகொண்டிருந்தது. 


ஒவ்வொன்றும்‌ மெல்ல அடங்கி அமைதிநோக்கிச்‌ 
செல்வதாகத்‌ தோன்றியது. ஆனால்‌ கூர்ந்தபோது 
ஓசைகள்‌ பெருகிக்கொண்டே இருப்பதாகவும்‌ பட்டது. 
அவன்‌ பெருமூச்சுவிட்டுக்கொண்டான்‌. ஏன்‌ இந்த 
மரத்தின்மேல்‌ ஏறினேன்‌? இந்தக்‌ காடு நான்‌ நோக்கிச்‌ 
சலித்த ஒன்று. ஒருமுறைகூட காவல்மாடத்தின்மேல்‌ 
நின்று நிலவை முழுமையாக நோக்கியதில்லை. 
அந்தியெழுகையில்‌ படைஎடுக்கும்‌ கொசுத்திரளைப்‌ 
பற்றிய எச்சரிக்கையே எப்போதும்‌ எண்ணத்திலிருக்கும்‌. 
காவல்மாடத்தில்‌ அந்திக்கு முன்னரே வேப்பிலையிட்ட 
தூபச்சட்டி புகையத்‌ தொடங்கிவிடவேண்டும்‌. கொசுக்கள்‌ 
வந்துவிட்டால்‌ புகை காற்றில்‌ விலகும்போதே வந்து 
படர்ந்துவிடும்‌. இன்று எனக்கு ஏதோ ஆகிவிட்டது. அவன்‌ 
புன்னகைத்தான்‌. அங்கே எவரேனும்‌ அதை 
பார்க்கிறார்களா என்பதுபோல சுற்றிலும்‌ 
பார்த்துக்கொண்டான்‌. 


கதிர்வட்டம்‌ மெல்ல அமிழ்ந்தது. அங்கே நீர்‌ 
அலையடிப்பதுபோலவும்‌ அது அசைந்தசைந்து 
மூழ்குவதுபோலவும்‌ தோன்றியது. எக்கணம்‌ அது 
மறையும்‌ என எண்ணியிருந்தபோது அது மறைந்தது. 
வில்லில்‌ இருந்து அம்பு என ஒரு பறவை விண்ணில்‌ 
செங்குத்தாக எழுந்து சுழன்று ரீக்‌ என ஓசையிட்டது. 
தொடர்ந்து பல்வேறு பறவைகளின்‌ ஒலி எழுந்தது. 
ஓசைகள்‌ பெருகிச்செல்வதைப்போல 
தோன்றிக்கொண்டிருந்தபோதே அவை அணையலாயின. 
முகில்களின்‌ சிவப்பு அழுத்திப்‌ பிழியப்பட்டதுபோல 
வழிந்து மறைய அவை கருமைகொண்டன. விழிநோக்கு 
மறைவதைப்போல்‌ தோன்றியது. குனிந்து இருண்ட 
காட்டை நோக்கிவிட்டு மேலே பார்த்தபோது வானில்‌ ஒளி 
தெரிந்தது. 


இறங்கிவிடலாம்‌ என எண்ணி அவன்‌ எழுந்தான்‌. தன்‌ 
நிழல்‌ முன்னால்‌ இலைத்தழைப்பின்‌ திரையில்‌ 
நீண்டுசரிந்திருப்பதைக்‌ கண்டு வியந்து திரும்பி 
நோக்கினான்‌. நிலவு வெண்ணிற ஒளி கொண்டிருந்தது. 
அதன்‌ விளிம்புவட்டம்‌ மெல்ல அதிர்வதாகவும்‌ அது 
முகில்களை கூர்வளைவால்‌ கிழித்தபடி எழுவதாகவும்‌ 
தோன்றியது. இலைகள்‌ அனைத்தும்‌ 
தளிர்களாகிவிட்டன என விழிமயக்கம்‌ கொண்டான்‌. 
மரக்கிளைகளின்‌ பட்டைப்பொருக்குகள்‌ முழுத்து 
எழுந்திருந்தன. கிளைபற்றி இறங்குகையில்‌ காட்டுக்குள்‌ 
நிலவொளியின்‌ வெண்குழல்கள்‌ இறங்கியிருப்பதைக்‌ 
கண்டான்‌. 


தொலைவில்‌ நிலவிரவின்‌ தொடக்கத்தை அறிவித்து 
கொம்புகளும்‌ முழவுகளும்‌ முழக்கமிட்டு ஓய்ந்தன. 
அவன்‌ உள்ளம்‌ திடுக்கிட்டது. அவ்வறிவிப்புக்குப்பின்‌ 
அரசகுலத்தாரும்‌ சேடியரும்‌ அரசக்‌ கணையாழி 
அளிக்கப்பட்ட அணுக்கரும்‌ அன்றி காட்டுக்குள்‌ 
இருக்கும்‌ எவருக்கும்‌ இறப்புத்தண்டனை 
ஆணையிடப்பட்டுள்ளது. மேலே இருந்தபோது கேட்ட 
முரசொலிகளும்‌ கொம்போசைகளும்‌ அதைத்தான்‌ 
ஆணையிட்டனபோலும்‌. கீழே இறங்கிச்‌ செல்வதென்பது 
சாவை எதிர்கொள்வது. அவன்‌ கிளையிலேயே 
அமர்ந்தான்‌. இவ்விரவை இக்கிளையில்‌ 
கழிக்கவேண்டியதுதான்‌. 


நிலவு ஒளிகொண்டு வருகிறது, மேலே சென்று 
தழைப்புக்குள்‌ பதுங்கிக்கொண்டால்‌ மட்டுமே 
விழிகளிலிருந்து ஒழிய முடியும்‌. நிலவிரவில்‌ 
பந்தங்களோ விளக்குகளோ ஏற்றமாட்டார்கள்‌. ஆனால்‌ 
குரங்குகளும்‌ பறவைகளும்‌ 
காட்டிக்கொடுத்துவிடக்கூடாது. அவன்‌ மேலேறி 
மரக்கிளையின்‌ நுனிக்குச்‌ சென்று நன்றாக 
ஒளிந்துகொண்டான்‌. கொற்றவையின்‌ ஆலயத்தில்‌ 
ஆயிரம்விளக்கு வழிபாட்டின்போது ஏற்றப்படும்‌ 
அகல்கள்‌ என அவனைச்‌ சூழ்ந்து இலைகள்‌ 
ஒவ்வொன்றாக சுடர்கொண்டபடியே வந்தன. 


நீர்க்கோலம்‌ - 49 


48. பொற்சுழி 


[18௨26]1கஜன்‌ ஒரு மரத்தின்‌ கிளைக்கவருக்குள்‌ 
அமர்ந்திருந்தான்‌. முரசொலிகள்‌ அமைவதற்குள்ளாகவே 
காட்டுக்குள்‌ இருந்து அத்தனை ஏவலர்களும்‌ 
வெளியேறிவிட்டிருந்தார்கள்‌. இறுதியாக கீசகனின்‌ 
காவலர்கள்‌ பதற்றமில்லாமல்‌ மெல்லிய குரலில்‌ 
பேசியபடி வெளியே சென்றனர்‌. கிரந்திகன்‌ கையில்‌ 
புரவிச்சவுக்குடன்‌ தலைகுனிந்து தனக்குள்‌ 
ஆழ்ந்தவனாக அவர்களை தொடர்ந்து சென்றான்‌. 
காட்டுக்குள்‌ ஆண்கள்‌ என அரசரும்‌ கீசகனும்‌ குங்கனும்‌ 
உத்தரனும்‌ மட்டுமே இருக்கிறார்கள்‌. வேறு எவரேனும்‌ 
உண்டா என மீண்டும்‌ கணக்கிட்டுக்கொண்டபின்‌ 
புன்னகையுடன்‌ “நானும்‌' என்று சொல்லிக்கொண்டான்‌. 


நிலவின்‌ ஒளி பெருகிக்கொண்டே வந்தது. அது 
விழிகளுக்குள்‌ புகுந்து அங்கிருந்த அத்தனை 
காட்சிநினைவுகளையும்‌ உருமாற்றியது. கடந்தவை கூட 
நிலவின்‌ தளிரொளியில்‌ வண்ணமிழந்தவையாகவே 
எழுந்தன. பின்னர்‌ இலைகளின்‌ பூமுட்களைக்கூட 
நோக்குமளவுக்கு விழிக்கூர்‌ அமைந்தது. தரையில்‌ கிடந்த 
ஒவ்வொரு சிறு மணற்பருவையும்‌ தனித்து 
நோக்கமுடிந்தது. அவன்‌ பெருமூச்சுகளாக 
விட்டுக்கொண்டு நின்றிருந்தான்‌. அவன்‌ அறிந்த எதுவும்‌ 
அங்கில்லை. மலர்கள்‌, இலைகள்‌, கிளைகள்‌, 
அடிமரங்கள்‌, உருளைப்பாறைகள்‌, பூழிப்பரப்பு 
அனைத்தும்‌ அப்போது பிறிதெங்கிருந்தோ 
கொண்டுவந்து பரப்பப்பட்டவை. முன்பு எவ்விழியாலும்‌ 
நோக்கப்படாதவை. 


ஓசைகள்‌ முற்றிலும்‌ மாறிவிட்டிருந்தன. 
சிள்வண்டுகளின்‌ ஓசையின்‌ வெள்ளிக்கொடிச்சரடில்‌ 
கட்டப்பட்ட வண்ணத்தோரணங்கள்‌ என ஒலிகள்‌. 
பொன்னிறப்‌ பறவைச்‌ சிணுங்கல்கள்‌, நீலநிறத்தில்‌ 
காற்றைத்‌ துழாவும்‌ சிறகோசைகள்‌, கருநீல 
கூகைக்குழறல்கள்‌, செம்பெருக்காக ஓடைநீரொலிகள்‌. 
எதிர்பாராதபடி ஒரு பறவை ரீக்‌ ரீக்‌ ரிப்‌ என்றது. எங்கோ 
ஒரு குரல்‌ ர்ர்ர்ர்ர்ச்‌ என்றது. காட்டு ஆடு, அல்லது மான்‌. 
அவன்‌ மான்விழிகளை கண்டான்‌. அவனுக்கு மிக 
அருகே இரு நீர்த்துளி மின்னல்களென விழிசூடிய 


இருள்வரைவு. பின்‌ கொம்புகள்‌, காதசைவுகள்‌, கழுத்து 
வளைவு. பின்‌ மென்மயிர்ப்பிசிறு, வாலாட்டல்‌. அதற்குப்‌ 
பின்னால்‌ மேலும்‌ மான்கள்‌. மேலும்‌ மேலும்‌ மான்கள்‌. 
அவை செவிகூர்ந்து அவனை நோக்கின. விலாவும்‌ 
பிடரியும்‌ சிலிர்த்தன. அவற்றை பிறர்‌ நோக்கக்கூடும்‌. 
அவர்கள்‌ அவனை நோக்கக்கூடும்‌. 


அப்போதுதான்‌ அவன்‌ அங்கிருந்து இங்குள்ள தன்னை 
நோக்கினான்‌. வண்ணத்‌ தலைப்பாகையும்‌ மேலாடையும்‌ 
நிலவொளியில்‌ பொந்தித்தெரிந்தன. அவன்‌ அவற்றை 
உருவிச்‌ சுருட்டி அந்த மரத்தின்‌ மேலேயே வைத்தான்‌. 
மேலும்‌ மேலேறிச்சென்று காட்டை பார்க்கவேண்டுமென்று 
தோன்றியது. இலைகளை கலைக்காமல்‌ கிளைகளில்‌ 
கால்வைத்து அரணைபோல மேலேறிச்சென்றான்‌. 
கிளைகளுக்குள்‌ இலைகள்‌ காற்றில்‌ 
உலைந்துகொண்டிருந்தன. அணிப்பெண்டிரின்‌ ஆடை 
நலுங்கலென ஓசை. ஆனால்‌ காற்றே இல்லை. 
திகைப்புக்கணம்‌ கடந்ததும்‌ அவன்‌ காகங்களை 
பார்த்தான்‌. கிளைகளின்‌ இலைத்தழைப்புக்குள்‌ அவை 
சிறகுகள்‌ ஒலிக்க சுற்றிப்‌ பறந்துகொண்டிருந்தன. 


விழிமயக்கா என ஐயுற்றவனாக அவன்‌ 
பார்த்துக்கொண்டே இருந்தான்‌. காகங்களின்‌ 
விழிகளைக்கூட நோக்க முடிந்தது. அவை 
வெறிகொண்டிருந்தன. அல்லது காகக்‌ கண்கள்‌ 
எப்போதும்‌ அப்படித்தானா? எத்தனை காகங்கள்‌! அவன்‌ 
நோக்க நோக்க அவை பெருகின. மேலும்‌ எழுந்து 
இலைத்தழைப்புக்குள்‌ நோக்கியபோது இலைகளுக்கு 
நிகராக சிறகுகள்‌ என உள்ளம்‌ மலைத்தது. பல்லாயிரம்‌, 
பல இலக்கம்‌ காகங்கள்‌. அத்தனை காகங்கள்‌ இக்காட்டில்‌ 
இருந்தனவா? அவை முன்னர்‌ ஏன்‌ விழிகளுக்கு 
படவில்லை? 


சூழ்ந்திருந்த இலைகள்‌ மிளிர்ந்து அணைந்தன. 
மெல்லிய கனைப்பொலிபோல்‌ ஓர்‌ இடியோசை எழுந்தது. 
முரசில்‌ தவறாக கோல்‌ விழுந்ததுபோல. இடியோசையா? 
அவன்‌ மேலேறிச்‌ சென்று உச்சிக்கிளையில்‌ அமர்ந்து 
வானை நோக்கினான்‌. உப்புப்பரலைப்‌ பரப்பியதுபோல 
விண்மீன்கள்‌ இடைவெளியில்லாமல்‌ செறிந்த 
கீழ்வானம்‌. அதன்‌ நடுவே நிலா. அத்தனை பெரிய 
நிலவை அவன்‌ கண்டதே இல்லை. முதல்‌ நோக்கில்‌ அது 
செந்தாமரைநிறம்‌ என்று தோன்றியது. எரிசூழ்‌ அனல்‌. 
நோக்குகையில்‌ பொன்மஞ்சளென்றாகியது. 
வெண்ணிறமோ என உளம்‌ தயங்கியதும்‌ அப்படியே 
மாறியது. சுழல்கிறதா, விளிம்புகள்‌ 


அலைபாய்கின்றனவா, மெல்ல எழுகிறதா, 
அவ்வண்ணமே நிலைகொள்கிறதா? சூழ்ந்திருந்த 
முகில்தீற்றல்களின்‌ விளிம்புகள்‌ வாள்முனைகள்போல்‌ 
ஒளிகொண்டிருந்தன. அருகே நின்றிருந்த தாரை 
சொட்டிவிடும்‌ துளியென ததும்பியது. 


மேலைச்சரிவில்‌ மின்னல்‌ ஒன்று துடித்தது. நெருப்புத்‌ 
துளி ஒன்றை சுழற்றி இழுத்ததுபோல. எத்தனை நூறு 
கிளைகள்‌! ஒரு கணத்தில்‌ வானிலெழுந்தமைந்த விரிசல்‌. 
காடு முழுக்க இடியோசை பெருகிப்‌ பரவி அமைய 
சீவிடுகளின்‌ ஒலி நின்றுவிட்டிருப்பதை கண்டான்‌. 
முகில்திரளில்‌ எங்கோ மெல்லிய சிம்மக்குரல்‌ என 
இடியின்‌ ஒலியெச்சம்‌. காகங்கள்‌ மறைந்துவிட்டிருந்தன. 
மெய்யாகவா? எங்கே சென்றன? கீழிறங்கி வந்து 
கிளைகளுக்குள்‌ விழியூடுருவினான்‌. அவை 
தென்படவில்லை. இருளை கூர்ந்து நோக்க நோக்க 
இலைகளின்‌ நெளிவிளிம்புகள்கூட தெரிந்தன. 
காகங்கள்‌ இல்லை. 


அவன்‌ சிறகசைவை கண்டான்‌. முதற்கண 
விதிர்ப்புக்குப்பின்‌ அவை நிலத்தில்‌ படபடப்பதை 
உணர்ந்தான்‌. மெல்ல இறங்கியபடி நிலத்தையே 
நோக்கினான்‌. நிலவொளியில்‌ இலைநிழல்கள்‌ பரவி 
உயிர்கொண்டு நெளிந்து அலையடித்துக்கொண்டிருந்தது 
மண்‌. இலையசைவுகளின்‌ ஊடாக காகச்‌ சிறகுகளும்‌ 

சையில்லாமல்‌ வீசிச்‌ சுழன்றுகொண்டிருந்தன. அவன்‌ 

ள்மூச்சுவிட்டு கண்களை மூடிக்கொண்டான்‌. அவன்‌ 
அறிந்த உலகின்‌ அனைத்து நெறிகளும்‌ பிறழத்‌ 
தொடங்கிவிட்டன என்று உள்ளுணர்வு சொன்னது. 
வானையும்‌ மண்ணையும்‌ மெய்யாகவே ஆளும்‌ 
வல்லமைகள்‌ எழுந்து உருசூடி போர்முகம்‌ 
கொண்டுவிட்டன. 


அப்போது அவன்‌ வெளியேறிச்‌ சென்றுவிட 
விரும்பினான்‌. இறங்கி புதர்களினூடாகச்‌ சென்று 
காவல்முற்றத்தை அடைந்துவிடலாம்‌. ஆனால்‌ 
கரவுக்காட்டைச்‌ சூழ்ந்து அசோகமரங்களை நெருக்கமாக 
நட்டு ஊடே முள்மரங்கள்‌ வளர்த்து சேர்த்து 
முட்கொடிகளால்‌ கட்டி புகமுடியா வேலி 
அமைத்திருந்தார்கள்‌. பல தலைமுறைகளாக வளர்ந்து 
அடர்ந்த உயிருள்ள பெருங்கோட்டையென 
வேல்முனைகளும்‌ அம்புமுனைகளும்‌ செறிந்து 
நின்றிருந்தது. அதற்கு அப்பால்‌ திறந்த வெற்றிடம்‌. 
வேலியைக்‌ கடக்க எவ்வுயிராலும்‌ இயலாது. கடந்து 
அவ்வெற்றிடத்தை அடைந்தால்‌ காவல்மாடத்தில்‌ 


இருப்பவனுக்கு நன்றாகவே தெரியும்‌. முதலில்‌ 
நஞ்சூட்டப்பட்ட சிற்றம்புதான்‌ பறந்து வரும்‌. 

அவன்‌ பெருமூச்சுடன்‌ மீண்டும்‌ கிளையிலேயே 
அமர்ந்துகொண்டான்‌. இன்றிரவை இங்கே 
கழித்தாகவேண்டும்‌. வேறு வழியே இல்லை. 
இன்றிரவுக்குப்பின்‌ நான்‌ பிறிதொருவனாக 
ஆகிவிடுவேன்‌. காணும்‌ உலகல்ல நிகழும்‌ உலகென்று 
அறிந்தவனாக மாறிவிட்டிருப்பேன்‌. காலற்ற பாம்பின்‌ 
உடலுக்குள்‌ நூறுகால்கள்‌ அசைவதை கண்டவன்‌. 


[ீ।agelஅடுமனை அமைக்கும்‌ பணிகள்‌ மிக 
விரைவாகவே முடிந்துவிட்டன. கொட்டகையின்‌ 
நான்குபக்கமும்‌ திறந்திருந்தமையால்‌ அங்கே சமைப்பது 
கடினம்‌ என சம்பவன்‌ முதலில்‌ எண்ணினான்‌. ஏவலனை 
அழைத்து “இதென்ன கூரைமட்டும்‌ இருக்கிறது? இங்கே 
எப்படி சமைப்பது?” என்றான்‌. அவன்‌ “மழைபெய்ய 
வாய்ப்பே இல்லை, அடுமனையாளரே” என்றான்‌. “மழை 
அல்ல, எங்களுக்கு காற்றுதான்‌ முதல்‌ இடர்‌. அது 
அடுப்புத்தழலை வெம்மைகொள்ளச்‌ செய்யாது.” அவன்‌ 
“நான்‌ என்ன செய்ய? வேண்டுமென்றால்‌ தட்டிகளால்‌ 
சுவர்களை அமைக்கிறேன்‌. சற்று பொழுதாகும்‌” 
என்றான்‌. 


சம்பவன்‌ “இரு, நான்‌ அவரிடம்‌ கேட்டுச்‌ சொல்கிறேன்‌” 
என வலவனை நோக்கி சென்றான்‌. அவன்‌ 
அருகணைந்ததுமே வலவன்‌ திரும்பி நோக்கி 
“அடுமனைக்‌ காற்றுதானே? அதை மறைக்கலாம்‌... 
ஒன்றும்‌ சிக்கவில்லை” என்றான்‌. சம்பவன்‌ மேலும்‌ ஏதோ 
சொல்ல வர “பொருட்களை சீர்‌ பிரித்து வைக்கச்சொல்‌. 
அனைவரும்‌ அங்கே இருந்தாகவேண்டும்‌... 
அரசகுடியினர்‌ நிலவெழுந்ததுமே உண்ண 
விழைவார்கள்‌” என்றான்‌. “ஆணை” என்றான்‌ சம்பவன்‌. 
முன்னரே அமைக்கப்பட்டிருந்த மண்‌ 
அடுப்புகளுக்குமேல்‌ அங்கே கிடந்த கற்பாறைகளை 
உருட்டிக்கொண்டுவந்து பெரிய அடுப்புகளை 
அமைத்தான்‌ வலவன்‌. சம்பவனிடம்‌ “எரி எழுக!” 
என்றான்‌. 


“நானா?” என்றான்‌. வலவன்‌ “ஆம்‌, நீயேதான்‌... ஏன்‌?” 
என்றான்‌. சம்பவனின்‌ கைகள்‌ நடுங்கத்‌ தொடங்கின. 
அனலோனை வாழ்த்தும்‌ வேதச்சொல்லை உரைத்தபடி 
மென்விறகை முதல்‌ அடுப்பில்‌ அடுக்கிவிட்டு 
சிக்கிமுக்கியை உரசி எரியெழச்‌ செய்தான்‌. எரி 
தயங்கியபடி கொழுந்தெழுந்து நின்றாட அதை 


நோக்கியபின்‌ வலவன்‌ ஒரு சிறிய பாளையை எடுத்து 
அப்பால்‌ நாட்டினான்‌. தீக்கொழுந்து காற்று இல்லாத 
அறைக்குள்‌ என அசைவிலாது நின்று சுடர்கொண்டது. 
அடுத்த அடுப்பை அவன்‌ பற்றவைத்தபோது வலவன்‌ 
அத்தழலாட்டத்தை நோக்கி பிறிதொரு இடத்தில்‌ ஒரு 
தட்டியை நிறுத்தினான்‌, அந்தக்‌ கணக்கு என்ன என்று 
அறிய சம்பவன்‌ கூர்ந்து நோக்கினான்‌. எவ்வகையிலும்‌ 
அதை புரிந்துகொள்ள முடியவில்லை. 


அனைத்து அடுப்புகளும்‌ எரியத்‌ தொடங்கியபோது 
அடுப்புக்கு ஒன்று என காற்றுத்தடுப்புகள்‌ நின்றிருக்க 
தழல்கள்‌ காற்றால்‌ தொடப்படாமல்‌ எரிந்தன. 
அவர்களின்‌ ஆடைகளையும்‌ குழல்களையும்‌ கலைத்து 
அளைந்து சென்ற கானகக்‌ காற்று அத்தழல்களை 
அறியவேயில்லை என்று தோன்றியது. சம்பவன்‌ “முதல்‌ 
அன்னம்‌, ஆசிரியரே” என்றான்‌. வலவன்‌ வந்து முதல்பிடி 
அன்னத்தை எடுத்து நீரில்‌ இட்டு வாய்க்குள்‌ 
அன்னவாழ்த்தை சொன்னான்‌. பின்னர்‌ சம்பவனிடம்‌ 
“உன்‌ கைத்திறன்‌ திகழ்க!” என்றான்‌. சம்பவன்‌ 
தலைவணங்கி “ஆனால்‌ தங்கள்‌ உள்ளமும்‌ 
உடனிருக்கவேண்டும்‌” என்றான்‌. வலவன்‌ 
தலையசைத்தான்‌. 


அடுமனைப்பணி தொடங்கியதும்‌ வலவன்‌ அப்பால்‌ 
சென்று ஒரு பாறைமேல்‌ அமர்ந்து வானை 
நோக்கிக்கொண்டிருந்தான்‌. நிலவு மேலெழுந்து வந்ததை 
கொட்டகைக்குள்‌ நின்றபடியே சம்பவன்‌ கண்டான்‌. 
அதன்மேல்‌ விழிநிலைக்க சிலையென வலவன்‌ 
அமர்ந்திருந்தான்‌. பின்னர்‌ சம்பவன்‌ அப்பால்‌ 
சாலமரத்தின்‌ அடிக்கிளையில்‌ ஒரு பெருங்குரங்கு 
நிலவை நோக்கியபடி அமர்ந்திருப்பதை கண்டான்‌. 
மீண்டும்‌ விழிகூர்ந்தபோது இன்னொரு குரங்கு தெரிந்தது. 
பின்னர்‌ ஏராளமான குரங்குகள்‌ கிளைகள்‌ முழுக்க 
அசைவிலாது அமர்ந்திருக்கக்‌ கண்டான்‌. அவற்றின்‌ 
வால்மயிர்கள்‌ நிலவொளியில்‌ நாணல்பூக்களின்‌ பிசிர்‌ 
என ஒளிகொண்டிருந்தன. கன்னமயிர்களில்‌ நிலவு 
சுடரலாயிற்று. குரங்குவாலை அசைவிலாது முன்பு 
கண்டதே இல்லை என அவன்‌ நினைத்துக்கொண்டான்‌. 


இது என்‌ முதற்சமையல்‌. அச்சொல்‌ நெஞ்சிலெழுந்ததுமே 
கற்ற அனைத்தும்‌ மறந்துபோய்விட்டன என்று 
தோன்றியது. சில கணங்கள்‌ வெற்றுள்ளத்துடன்‌ 
தழலாட்டத்தை வெறித்தபடி நின்றான்‌. என்ன 
செய்கிறோம்‌ என தோன்றியதும்‌ படபடப்புடன்‌ உடல்‌ 
உதறிக்கொள்ள அங்குமிங்குமென நின்ற இடத்திலேயே 


தத்தளித்து ஓடிச்சென்று ஒரு பிடி உப்பை அள்ளினான்‌. 
என்ன அது என வியந்து திரும்பப்‌ போட்டுவிட்டு 
பெருமூச்சுடன்‌ நின்றான்‌. இரு கைகளாலும்‌ தலையை 
பற்றிக்கொண்டான்‌. “சம்பவா, முதலில்‌ என்ன? 
வழக்கம்போல ஐங்கரனுக்கான இனிப்பா?” என்றான்‌ 
மேகன்‌. “என்ன?” என்றபின்‌ “ஆம்‌” என்றான்‌. உடனே 
“பொறு” என்றான்‌. 


இல்லை என்னால்‌ இயலாது என்று தோன்றியது. 
மறுகணமே அலைவந்து அறைந்ததுபோல அவ்வுணர்ச்சி 
அவன்‌ உடலை அதிரச்செய்ய தன்னிரக்கத்தால்‌ 
விழிகசிந்து தொண்டை இறுகியது. அரசர்‌ 
உண்ணப்போகும்‌ உணவு. அன்றுவரை அவன்‌ 
கையாக்கத்தை எளிய நூற்றுவன்கூட உண்டதில்லை. 
பிழையற்றிருக்கவேண்டும்‌. பிழைக்காக கழுவேற 
நேரிடலாம்‌. அத்துடன்‌... அவ்வெண்ணம்‌ வந்ததுமே 
அவன்‌ கால்கள்‌ தளர பின்னகர்ந்து கவிழ்த்திட்ட மர 
உரலில்‌ அமர்ந்துவிட்டான்‌. அவன்‌ சமையலை வலவன்‌ 
சமையலென கொண்டு அரசர்‌ முன்‌ கொடுக்கப்போகிறார்‌. 
கீசகனுக்குத்‌ தெரியும்‌ வலவனின்‌ கைச்சுவை. எதை நம்பி 
இதை என்னிடம்‌ அளித்தார்‌? எழுந்தோடி அவர்‌ 
காலடியில்‌ முகம்‌ மண்பதிய விழுந்து “ஆசிரியரே, 
பொறுத்தருள்க! நான்‌ எளியன்‌. கைதிருந்தாதவன்‌. 
இப்பெருஞ்சுமையை இழுக்கும்‌ தோள்கள்‌ 
எனக்கில்லை...” என்று கதறினான்‌. ஆற்றொழுக்கில்‌ 
உயிர்பதைக்க மூழ்கிச்‌ செல்பவன்‌ கரைவேரை என 
அந்தக்கால்களை கைநீட்டி பற்றிக்கொண்டான்‌. 


அவன்‌ உடல்‌ மெய்ப்பு கொண்டது. அவன்‌ வலவனின்‌ 
கால்களை தன்‌ கைகளில்‌ மெய்யென்றே உணர்ந்தான்‌. 
மிகச்சிறிய கால்கள்‌ அவை. அப்பேருடலின்‌ எடையை 
அவை தாங்குவதன்‌ விந்தையை எண்ணி அவன்‌ 
சித்தத்தின்‌ ஆழ்மூலை ஒன்று வியந்தது. சற்றே விலகிய 
கட்டைவிரல்களின்‌ நகங்கள்‌ புலிவிழிகள்போல. 
மிகச்சீராக அடுக்கப்பட்ட விரல்களின்‌ நகங்கள்‌ 
இணைந்து மண்ணில்‌ ஓர்‌ அழகிய புன்னகை 
என்றாயின. உருக்குருளை என கணுக்கால்‌ குமிழ்‌, 
மேற்கால்‌ நரம்புக்கிளைகள்‌. பெருஞ்சிற்பி ஒருவன்‌ 
வாழ்நாள்‌ தவமென இயற்றி வெண்கலத்தில்‌ வார்த்த 
முழுமை. எத்தனை பிழையற்ற ஒழுங்கு! ஒழுங்கே 
இவற்றின்‌ ஆற்றல்‌. பெருந்தசைத்திரளின்‌ எடையை 
தங்கள்‌ ஒழுங்கினாலேயே இவை தாங்குகின்றன. 


விரல்‌ மெல்ல அசைந்தபோதுதான்‌ அக்கால்களை தன்‌ 
உள்ளமே பற்றிக்கொண்டிருக்கிறது என உணர்ந்து 


அவன்‌ சூழல்மீண்டான்‌. தன்‌ முகம்‌ மலர்ந்திருப்பதை 
தசைமாறுபாட்டினூடாக அவன்‌ அறிந்தான்‌. “ஆம்‌ ஆம்‌ 
ஆம்‌” என அவன்‌ உள்ளம்‌ எதையோ ஒப்புக்கொண்டது. 
அவன்‌ எழுந்தபோது மிக அருகே ஒரு குட்டிக்குரங்கு 
வந்து நின்றிருந்தது. அவன்‌ எழுந்த அசைவில்‌ 
துள்ளித்தெறித்து தூணைப்பற்றி மேலேறி தொற்றி 
நின்று சுழன்று தலைகீழாகி கண்சிமிட்டி “சிப்‌ சிப்‌” 
என்றது. அவன்‌ புன்னகைத்தான்‌. அது கண்களை 
சிமிட்டியபின்‌ மெல்ல கீழிறங்கி வந்தது. “எனக்கு 
வெல்லம்‌ வேண்டும்‌” என்றது. 


அவன்‌ திடுக்கிட்டு நெஞ்சதிரப்பெற்றான்‌. அதன்‌ குரலை 
மெய்யாகவே கேட்டதாக உளமயக்கு கொண்டான்‌. அவன்‌ 
“சரி” என்றபோது குட்டிக்குரங்கு “இரண்டு கைகளுக்கும்‌ 
வெல்லம்‌” என்றது. அவன்‌ உடல்‌ மெய்ப்பு கொண்டது. 
உளமயக்கல்ல. குரங்கு அவனிடம்‌ 
பேசிக்கொண்டிருந்தது. “வெல்லம்‌ இல்லையே!” என 
அவன்‌ சிரித்துக்கொண்டே சொன்னான்‌. “நீ கெட்டவன்‌...” 
என்றது குட்டி. “நீ துயில்கையில்‌ நானே சென்று 
எடுத்துக்கொள்வேன்‌...” கைகளை விரித்துக்‌ காட்டி 
“பெரிய வெல்லம்‌” என்றது. 


அவன்‌ குனிந்து அதை நோக்கி “அவ்வளவு வெல்லம்‌ 
தின்றால்‌ உனக்கு வயிறு வலிக்குமே?” என்றான்‌. அது 
முகம்‌ சுளித்து எண்ணிநோக்கியபின்‌ “நான்‌ நிறைய நீர்‌ 
குடிப்பேன்‌” என்றது. பின்பக்கத்தை சொறிந்துகொண்டு 
அமர்ந்தது. “நீ எனக்கு வெல்லம்‌ கொடுக்காவிட்டால்‌ 
நான்‌ அந்தக்‌ கலத்தின்மேல்‌ சிறுநீர்‌ கழிப்பேன்‌.” அவன்‌ 
வாய்விட்டு சிரித்து “சரி, சரி... வெல்லம்தானே?” என 
எழுந்து சென்று பிரம்புக்கூடையைத்‌ திறந்து இரு வெல்ல 
உருண்டைகளை எடுத்தான்‌. “இந்தா” என்றான்‌. அது 
அருகே வந்து அவனை நோக்கி “நீ என்னை 
பிடிக்கக்கூடாது. பிடித்தால்‌ நான்‌ கடிப்பேன்‌” என்றது. 
“இல்லை, பிடிக்கமாட்டேன்‌.” 


அது மேலும்‌ அருகே வந்து வெல்ல உருளைகளை நோக்கி 
“பெரியவை...” என்றது. “ஆம்‌, உன்னால்‌ கொண்டுசெல்ல 
முடியாது.” அது திரும்பி ரீச்‌ என ஒலியெழுப்பியது. 
அங்கிருந்து இன்னொரு குட்டிக்குரங்கு எட்டிப்பார்த்தது. 
“அவள்‌ என்‌ அக்கா. அவள்தான்‌ இரண்டு வெல்லம்‌ 
கேட்கச்‌ சொன்னாள்‌.” சம்பவன்‌ “அவள்‌ ஏன்‌ ஒளிந்து 
நிற்கிறாள்‌?” என்றான்‌. “அவள்‌ அப்படித்தான்‌... 
என்னிடம்‌ சொல்லிவிட்டு ஒளிந்துகொள்வாள்‌.” “சரி 
இதை கொண்டுசென்று அவளிடம்‌ கொடு.” 


இரு கைகளாலும்‌ ஒரு வெல்ல உருளையை 
கொண்டுசென்று அக்கையிடம்‌ கொடுத்துவிட்டு 
திரும்பிவந்து இன்னொன்றை எடுத்துக்கொண்டு ஓடி 
நின்று திரும்பி “நீ நல்ல குரங்கு” என்றது. அவன்‌ அக்கா 
“அங்கே என்ன பேச்சு? வா” என்று சீறியபின்‌ 
வெல்லத்துடன்‌ வாலைத்‌ தூக்கியபடி ஓட குட்டியும்‌ 
வாலை வளைத்துத்‌ தூக்கியபடி துள்ளித்துள்ளி ஓடியது. 
இரு குரங்குகளும்‌ காட்டின்‌ முள்வேலிச்சூழ்கையை 
அடைந்து தாவியேறி மரங்களின்மேல்‌ சென்று 
மறைந்தன. அங்கே சிறுகாற்று நுழைந்ததுபோல இருண்ட 
கிளைகள்‌ கொப்பளித்தன. 


அவன்‌ புன்னகையுடன்‌ திரும்பி “எட்டு நாழி உப்பு 
அள்ளு” என்றான்‌. மேகன்‌ வியப்புடன்‌ “அவ்வளவு...” 
என்று தொடங்க சம்பவன்‌ சென்று அதற்கேற்ற 
புளியுருளைகளை அள்ளினான்‌. மேகன்‌ “பீமபாகத்தை 
கற்றுவிட்டாய்‌ போலிருக்கிறதே!” என்றான்‌. சம்பவன்‌ 
புன்னகைத்தான்‌. “எனக்கென்னவோ இந்த வலவர்‌ 
பீமனின்‌ மாணவர்‌ என்று தோன்றுகிறது” என்றான்‌ 
மேகன்‌. “அவர்‌ மாருதியின்‌ அருள்பெற்றவர்‌” என்றான்‌ 
சம்பவன்‌. 


ஒவ்வொன்றும்‌ அவன்‌ கைகளுக்கு முன்னரே ஐயமின்றி 
தெரிந்திருந்தது. அவன்‌ தொட்ட இடத்தில்‌ தேடிய பொருள்‌ 
இருந்தது. அவன்‌ எண்ணியவை அடுகலங்களில்‌ 
நிகழ்ந்தன. அனலின்‌ அசைவைக்கூட அவன்‌ உள்ளம்‌ 
ஆள்கிறதென்று தோன்றியது. “நீ இத்தனை ஆற்றலுடன்‌ 
அடுமனையை ஆள்வாய்‌ என அறிந்திருக்கவில்லை” 
என்றான்‌ மேகன்‌. “நான்‌ அவரே” என்றான்‌ சம்பவன்‌. 
மேகன்‌ திரும்பி நோக்கிவிட்டு “என்ன செய்கிறார்‌ அங்கே? 
அமர்ந்து துயில்கிறாரா?” என்றான்‌. “இல்லை, இங்கு 
அடுமனையை ஆள்கிறார்‌” என்றான்‌ சம்பவன்‌. 


முதல்‌ மணம்‌ எழுந்ததும்‌ சம்பவன்‌ உள்ளமெங்கும்‌ 
படபடப்பை உணர்ந்தான்‌. அறியாமல்‌ கைகூப்பி 
அக்கலத்தை நோக்கியபடி நின்றான்‌. அது 
புளிக்குழம்பின்‌ மணம்‌. ஆனால்‌ முன்பு எங்கும்‌ அவன்‌ 
அறிந்தது அல்ல. அவன்‌ கையில்‌ இருந்து எழுந்தது. இனி 
அவனால்‌ மட்டுமே நிகழ்த்தப்பெறுவது. அவன்‌ அதை 
நீள்குழலும்‌ அளிவிழிகளும்‌ குறுநகையும்‌ அமுதகலமும்‌ 
அருள்கையும்‌ என தோன்றிய தெய்வமென்றே கண்டான்‌. 
“அரிய மணம்‌!” என்றபடி மேகன்‌ அருகே வந்தான்‌. 
“நிகழ்ந்துவிட்டது!” என அவன்‌ தோளை தொட்டான்‌. 
“ஆம்‌” என்றான்‌ சம்பவன்‌. பருப்புக்குழம்பிலிருந்து 
மணம்‌ எழுந்தது. பின்‌ பயறுக்குழம்பு. அதன்பின்‌ 


வெண்ணிறமான கொழுத்த சுருள்முடிச்சிறுமி இதேபோல 
இன்னதென்றிலாத ஆங்காரமும்‌ கசப்புமாக இப்படி 
வெறுமையைப்பற்றிக்கொண்டு நிற்பாளா என்ன? 


நிமித்திகர்‌ தன்‌ சிறுசந்தனப்பெட்டியில்‌ இருந்து 
வெண்சுண்ணக்கட்டியை எடுத்து தன்‌ முன்னால்‌ 
போடப்பட்ட பீடத்தில்‌ பன்னிரு திகிரிக்களத்தை 
வரைந்தார்‌. அதன்‌ முனைகளில்‌ மூன்று வண்ணங்கள்‌ 
கொண்ட சிறிய கல்மணிகளை வைத்து அதை 
நோக்கியபடி சிலைத்து அமர்ந்திருந்தார்‌. 
கனவிலிருப்பவர்‌ போல அக்கற்களை 
இடம்மாற்றிக்கொண்டே இருந்தவர்‌ எழுந்து வடமேற்கு 
மூலையை நோக்கிச்‌ சென்றார்‌. அவரது அசைவில்‌ 
நிழலாடக்கண்டு அங்கிருந்த பீடத்தின்‌ மீது 
வைக்கப்பட்டிருந்த மயிற்பீலிக்கற்றையில்‌ இருந்து ஒரு 
பெரியபல்லி தாவிக்குதித்தது. 


சத்யவதி கூர்ந்து நோக்கினாள்‌. அது இணைப்பல்லி. 
விழுந்த அதிர்விலும்‌ இரு பல்லிகளும்‌ பிரியவில்லை. 
ஒன்றுடன்‌ ஒன்று ஒட்டியவையாக 
இரட்டைத்தலைகொண்டவைபோல அமர்ந்திருந்தன. 
பின்னர்‌ எட்டுகால்கொண்ட ஒரே உடலென ஓடி 
பீடத்துக்கு அடியில்‌ சென்று மறைந்தன. பல்லிகள்‌ 
விழுந்த இடத்தில்‌ அறுந்துக்கிடந்த ஓற்றைவால்நுனி 
ஒன்று நெளிந்து நெளிந்து துடித்துக்கொண்டிருந்தது. 
கபிலர்‌ குனிந்து அதை நோக்கியபின்‌ திரும்பி வந்து தன்‌ 
நிமித்தக்களத்தை நோக்கத்‌ தொடங்கினார்‌. 


நெளிந்துகொண்டிருந்த வால்நுனியையே மாத்ரி 
நோக்கிக்கொண்டிருந்தாள்‌. அவள்‌ உடல்‌ நடுங்கியது. 
குந்தியின்‌ உடலுடன்‌ மேலும்‌ ஓட்டிக்கொண்டு அவள்‌ 
தோள்களை இறுகப்பிடித்துக்கொண்டாள்‌. குந்தி 
நிமித்திகரின்‌ முகத்தையே நோக்கினாள்‌. கபிலர்‌ 
கண்களைத்‌ திறந்து “பேரரசி, அரசருக்கு இப்பிறவியில்‌ 
காமத்தின்‌ இன்பம்‌ இல்லை” என்றார்‌. அம்பாலிகையின்‌ 
கையின்‌ வளையல்கள்‌ ஒலித்தன. சத்யவதியும்‌ குந்தியும்‌ 
அதை நோக்கியபின்‌ பார்வையைத்‌ 
திருப்பிக்கொண்டனர்‌. “அதன்‌ காரணத்தை 
விளக்குங்கள்‌ நிமித்திகரே” என்றாள்‌ அம்பாலிகை. 


“பேரரசி, ஊடும்பாவுமாக செயல்களும்‌ விளைவுகளும்‌ 
பின்னிநெய்துள்ள இவ்வாழ்க்கை வலையை சம்சாரம்‌ 
என்றனர்‌ மூத்தோர்‌. இதில்‌ ஒவ்வொருசெயலுக்கும்‌ 
முன்னால்‌ முடிவிலி வரை காரணங்கள்‌ உள்ளன. 
ஒவ்வொரு செயலுக்கும்‌ பின்னால்‌ முடிவிலி வரை 


வழுதுணங்காய்‌ குழம்பு. ஒவ்வொன்றும்‌ ஒரு மணம்‌. 
அவள்‌ உடலில்‌ சென்றமையும்‌ ஓர்‌ அணி. 


விழித்துக்கொண்டு முனகிய வலவன்‌ எழுந்து கைகளை 
விரித்து சோம்பல்‌ முறித்தபின்‌ நிழல்‌ பெருகி 
அடுமனைக்கூரைமேல்‌ கவிந்து நீள உள்ளே வந்தான்‌. 
ஒவ்வொரு கலத்தின்‌ அருகிலும்‌ சென்று நின்று 
தலையசைத்தும்‌ ஓரிரு சொற்களில்‌ சில ஆணைகளை 
இட்டும்‌ கடந்துசென்றான்‌. “சிறிது நீர்‌” என்றும்‌ “அனல்‌ 
அவிக” என்றும்தான்‌ அவன்‌ சொன்னான்‌. 
உப்புபுளியிணைவு குறித்து ஒரு சொல்லும்‌ 
சொல்லவில்லை என உணர்ந்ததும்‌ சம்பவன்‌ முகம்‌ 
மலர்ந்து அருகே சென்று நின்றான்‌. அவன்‌ தோளில்‌ தன்‌ 
எடைமிக்க கையை வைத்து “நன்று... உன்‌ தெய்வம்‌ 
உடனமைகிறது” என்றான்‌ வலவன்‌. 


“தங்கள்‌ காலடியால்‌ எனக்கு அருளினீர்கள்‌, ஆசிரியரே. 
இவ்வண்ணம்‌ நான்‌ எப்போதுமே சமைத்ததில்லை” 
என்றான்‌ சம்பவன்‌. அதைச்‌ சொல்லும்போதே அவன்‌ 
குரல்‌ தழைந்து விழிகளில்‌ நீர்‌ பரவியது. அவன்‌ தோளை 
மெல்லத்தட்டி “இது ஒரு படி... வானேறும்‌ பாதையில்‌ ஓர்‌ 
அடி. அதை உணர்ந்தவனுக்கு வெற்றி என்பது இங்கு 
நிகழ்வதல்ல என்னும்‌ தெளிவு கைவரும்‌” என்றபின்‌ 
“நான்‌ சென்று ஓய்வெடுக்கிறேன்‌. இனி இங்கு ஒன்றும்‌ 
செய்வதற்கில்லை...” என்றான்‌. “பரிமாறுவதற்கு ஏவலர்‌ 
வருவார்களா?” என்றான்‌ சம்பவன்‌. “ஏவலர்‌ உள்ளே 
நுழைய ஒப்புதல்‌ இல்லை. உள்ளே சேடியரும்‌ தாசியரும்‌ 
மட்டுமே. அவர்கள்‌ வருவார்கள்‌” என்றபின்‌ வலவன்‌ 
நடந்து சென்றான்‌. 


அக்கால்கள்‌ சந்தனம்‌ ஒற்றும்‌ பெண்ணின்‌ கைகள்‌ போல 
மெல்ல மெல்ல மண்‌ தொட்டு நடந்துசெல்வதை நோக்கி 
அவன்‌ நின்றான்‌. ஆம்‌, யானைப்பாதத்தின்‌ 
ஓலியைக்கூட அவன்‌ கேட்டதே இல்லை என 
நினைவுகொண்டான்‌. 


[[ஙagel குடிலுக்குள்‌ அரசி ஆடையணிந்துகொண்டிருக்க 
அருகே சைரந்திரி நின்றிருந்தாள்‌. குடில்வாயிலில்‌ 
சுபாஷிணி தயங்கி நின்றாள்‌. சைரந்திரி தலைதிருப்பி 
நோக்கி “உணவுக்கலங்கள்‌ வந்துவிட்டனவா?” என்றாள்‌. 
“ஆம்‌, தேவி. அங்கே சிறுமுற்றத்தில்‌ கொண்டுவந்து 
வைத்திருக்கிறார்கள்‌” என்றாள்‌ சுபாஷிணி. 
“சிறுமுற்றத்திலா? நிலவை கிளைநிழல்கள்‌ பாதி 
மறைத்திருக்குமே” என்ற சைரந்திரி ஒருகணம்‌ 
எண்ணியபின்‌ “அப்பால்‌ ஒரு வட்டப்பாறை 


இருக்கிறதல்லவா?” என்றாள்‌. அரசி “ஆம்‌, அது நல்ல 
இடம்‌. ஆனால்‌ ஏறுவது சற்று கடினம்‌... வழுக்கும்‌” 
என்றாள்‌. “அதை நான்‌ பார்த்துக்கொள்கிறேன்‌, அரசி. 
அங்கே நிலவு முழுமையாகத்‌ தெரியும்‌” என்றாள்‌ 
சைரந்திரி. சுபாஷிணியிடம்‌ “உணவுக்கலங்களை அங்கே 
கொண்டுசென்று வைக்கச்சொல்‌” என்றாள்‌. “ஆணை” 
என தலைவணங்கி சுபாஷிணி வெளியே சென்றாள்‌. 


அவளுக்கு இனிய சோர்வு ஒன்று உளம்நிறைய 
செறிந்திருந்தது. அங்கு வந்தபோதிருந்த 
உவகைத்துள்ளல்‌ என்னவாயிற்று? அது அந்த 
இளைஞனைப்‌ பார்த்ததுமே அகன்றுவிட்டதா என்ன? 
அவன்‌ விழிகளை அவள்‌ நினைவுகூர்ந்தாள்‌. அவை 
அவளை எளிய சேடி என எண்ணின. பின்‌ ஐயம்‌ 
கொண்டன. அவள்‌ நாணியதும்‌ பெண்‌ என அணுகின. 
அவள்‌ தீப்பற்றிக்கொண்டதுபோல ஒரு படபடப்பை 
அடைந்தாள்‌. அவளை முதலில்‌ கண்ட கணம்‌ அவன்‌ 
அழகி என உணரவில்லை, எளிய சேடி என்றே 
உணர்ந்தான்‌. 


கசப்புடன்‌ அவள்‌ உதடுகளை கடித்துக்கொண்டாள்‌. 
மறுகணம்‌ எண்ணங்கள்‌ பொங்கி எழுந்தன. அவன்‌ யார்‌? 
வேலேந்தி காவல்‌ நிற்கும்‌ எளிய காவலன்‌. அவள்‌ 
அரசியிடம்‌ நேரில்‌ பேசும்‌ இடத்தில்‌ இருக்கிறாள்‌. ஒரு 
சொல்‌ உரைத்தால்‌ அவள்‌ அவனை கழுவில்‌ 
அமரச்செய்ய முடியும்‌. அதை முன்னரே உணர்ந்துதான்‌ 
அவனை அச்சுறுத்தியிருக்கிறோம்‌ என அப்போதுதான்‌ 
புரிந்தது. அவனுடைய பதறிய முகத்தை எண்ணியபோது 
புன்னகை எழுந்தது. 


அவள்‌ தலைமைச்சேடியிடம்‌ சென்று சைரந்திரியின்‌ 
ஆணையை அறிவித்தாள்‌. “இதை அரசி சொன்னாரா, 
இல்லை அந்த நெட்டைச்சிலை சொன்னாளா?” என்றாள்‌ 
தலைமைச்சேடி. “அரசியின்‌ ஆணை... யார்‌ சொன்னால்‌ 
என்ன?” என்றாள்‌ சுபாஷிணி. “வர வர நீயும்‌ 
பேசத்தொடங்கிவிட்டாய்‌. பொழுதுகூடினால்‌ 
நீர்ப்பாம்புக்கும்‌ நச்சுப்பல்‌ எழும்‌...” என்றாள்‌ 
தலைமைச்சேடி. உணவுகள்‌ அனைத்தும்‌ பெரிய 
மரக்குடைவு குடுவைகளுக்குள்‌ வெள்ளிக்கலங்களில்‌ 
வைக்கப்பட்டருந்தன. அவற்றைச்‌ சுற்றி குருவிக்கூடால்‌ 
ஆனதுபோன்ற நார்நுரை வைக்கப்பட்டு மரமூடியால்‌ 
இறுக மூடப்பட்டிருந்தது. 


குடுவைகளை தோளில்‌ மாட்டுவதற்கு நீண்ட கயிறுகள்‌ 
இருந்தன. சேடியர்‌ அவற்றை சுமந்துகொண்டு கழிகளை 


ஊன்றி குனிந்து நடந்தனர்‌. “நீ அந்தக்‌ குடுவையை 
எடுத்துக்கொள்‌” என்றாள்‌ தலைமைச்சேடி. “நானா?” 
என்றாள்‌ சுபாஷிணி. “ஏன்‌? நீ என்ன அரசிளங்குமரியா?” 
சுபாஷிணி “இல்லை, தேவி அழைத்தார்கள்‌ என்றால்‌...” 
என இழுக்க “செல்‌...” என்று அவள்‌ கடுமையாக 
சொன்னாள்‌. குடுவை எடைமிக்கதாக இருந்தது. 
அவளால்‌ நடக்கமுடியவில்லை. தரையில்‌ பின்னியிருந்த 
வேர்களில்‌ கால்கள்‌ தடுக்கின. விழுந்துவிடுவோம்‌ எனத்‌ 
தோன்றியது. மூச்சு செறிந்து குளிர்வடம்போல ஆகி 
மூக்குமுதல்‌ நெஞ்சுவரை நிறைந்து நின்றிருந்தது. 
வட்டப்பாறையைக்‌ கண்டதும்‌ அவள்‌ அயர்ந்து 
நின்றுவிட்டாள்‌. தொலைவில்‌ அது அத்தனை 
உயரமற்றது எனத்‌ தோன்றியது. அருகே 
சென்றபோதுதான்‌ பனைமர உயரம்‌ கொண்டதென்று 
தெளிவாகியது. அதில்‌ ஏறிச்செல்ல ஒரே வழிதான்‌. 
மேலிருந்து உருண்டு விழுந்த பாறைகள்‌ பெரிய 
படிக்கட்டுபோல ஒன்றன்‌ மேல்‌ ஒன்றெனக்‌ கிடந்தன. 
சேடியர்‌ கழிகளை ஊன்றியபடி அதில்‌ தொற்றி ஏறி மேலே 
சென்றார்கள்‌. முதலில்‌ சென்றவள்‌ அங்கே நின்று ஏதோ 
சொன்னது குரல்விளக்கமில்லாது கேட்டது. காட்டுக்குள்‌ 
ஆடு ஒன்று தும்மலோசை எழுப்பி குளம்புகள்‌ 
சருகுச்சுள்ளிகளில்‌ அழுந்தி ஒலியெழுப்ப நடந்து 
அகன்றது. 


“செல்‌” என பின்னால்‌ வந்த சேடி குரலெழுப்ப அவள்‌ 
மூச்சைத்‌ திரட்டி விசையாக்கி உடலை உந்தி 
முன்செலுத்தினாள்‌. பின்னாலிருந்த குடுவையின்‌ எடை 
அவளை முன்னால்‌ தள்ளியது. விழாமலிருக்க 
கால்வைப்பதே நடப்பதென்றாகியது. தொடைகளிலும்‌ 
கழுத்திலும்‌ அந்த எடை தசைகளை கவ்வி கசக்கியது. 
அவள்‌ மூச்சுவாங்க சற்று நின்றாள்‌. பின்னால்‌ வந்த ஏழு 
சேடியர்‌ அவளைக்‌ கடந்து சென்றனர்‌. தானே இறுதியில்‌ 
என உணர்ந்ததும்‌ அவள்‌ கிளம்புவதற்காக உடலை உந்தி 
முன்னெடுத்தாள்‌. ஏதோ அசைவது விழிமுனையில்‌ 
தெரிந்தது. உடனே உடல்‌ சிலிர்த்து அசைவிழந்தது. அதன்‌ 
பின்னரே அவள்‌ அந்த நாகத்தை பார்த்தாள்‌. 


அவள்‌ கையளவு பெரிய நாகம்‌. மெல்ல நெளிந்து 
இலைகளிலிருந்து நிலவொளி விழுந்த இடத்தைக்‌ 
கடந்தபோது அதன்‌ உடல்‌ பொன்னிற ஒளி கொண்டது. 
விழிமயக்கா, அது நாகமேதானா என அவள்‌ எண்ணி 
சற்று குனிந்து கூர்ந்து நோக்கினாள்‌. வால்நுனி நெளிந்து 
இலைகளுக்குள்‌ மறைந்தது. நாகம்தான்‌. அவள்‌ 
உடலைக்‌ கட்டியிருந்த சரடுகள்‌ அறுபட்டதுபோல 


மெல்லிய துடிப்பு ஏற்பட்டது. அதை 
கூவிச்சொல்லவேண்டும்‌ என எண்ணி உடனே இயல்பாக 
அடக்கிக்கொண்டாள்‌. அதை எவரும்‌ 
நம்பப்போவதில்லை. எடைசுமக்கச்‌ சோம்பி அவள்‌ 
சொல்லும்‌ பொய்‌ என்றே கொள்வார்கள்‌. 


கால்களை எடுத்துவைக்கும்‌ ஒவ்வொரு முறையும்‌ உடல்‌ 
நாகம்‌ நாகம்‌ என கூசியது. அதன்‌ உடலின்‌ ஒளியலைவு 
விழியில்‌ எஞ்சியிருந்தது. பொன்னிறமான நாகம்‌. பொன்‌ 
காய்ச்சிய கலம்‌ கவிழ்ந்து உருகல்‌ வழிவதுபோல. 
பொன்னுடல்‌ கொள்ளுதல்‌. அது பொன்னிறமன்றி 
பிறிதொன்றாக இருக்கமுடியாது. 

49. மதுநிலவு 


[108௨26]முதலில்‌ யவன மதுக்கலங்கள்‌ காட்டுக்குள்‌ 
சென்றன. கயிறு சுற்றி நீரோடைக்குள்‌ 
குளிரப்போட்டிருந்த அவற்றை எடுத்து ஈரமரவுரிநார்‌ 
செறிந்த நார்ப்பெட்டிகளில்‌ அடுக்கிவைத்து சேடியரிடம்‌ 
கொடுத்தனுப்பினார்கள்‌ அடுமனையாளர்கள்‌. 
அவற்றுக்கு மேலே மரக்கிளைகளில்‌ குரங்குகள்‌ எம்பி 
எம்பி குதித்து ஹுஹுஹாு என ஓசையிட்டபடி 
உடன்சென்றன. மதுப்புட்டிகளும்‌ உடன்‌ உண்பதற்கான 
ஊன்துண்டுகளும்‌ சென்று முடிந்ததுமே கீசகனின்‌ 
ஏவற்பெண்டுகள்‌ உணவுக்காக வந்துவிட்டனர்‌. “உணவு 
எங்கே என்று கூவுகிறார்‌. கையில்‌ சவுக்குதான்‌ உள்ளது 
என்பது ஆறுதல்‌. வாள்‌ என்றால்‌ குருதி சிந்தியிருக்கும்‌” 
என்றாள்‌ தலைமைச்சேடி. 


அரசருக்கான உணவு செல்வதற்குள்ளாகவே 
கீசகனுக்கான உணவை அளிக்கலாமா என சம்பவன்‌ 
குழம்பினான்‌. “இங்கு அதுதான்‌ வழக்கம்‌, அனுப்பிவை. 
யானையை பகைக்கலாம்‌, பாம்பை பகைக்க முடியாது” 
என்றான்‌ மேகன்‌. ஒவ்வொருவருக்கும்‌ உரிய 
உணவுக்கலங்கள்‌ தனித்தனியாக வெங்குடுவைகளில்‌ 
வைக்கப்பட்டு காத்திருந்தன. அவற்றை 
ஏவற்பெண்டுகள்‌ வாங்கி தோளிலும்‌ தலையிலும்‌ 
ஏற்றிக்கொண்டு சென்றார்கள்‌. அவை அகன்றதும்‌ 
அடுமனை முற்றம்‌ ஒழிந்தது. சம்பவன்‌ 
“காவலர்களுக்கான மதுவையும்‌ உணவையும்‌ விளம்புக” 
என்றான்‌. 


மேகன்‌ “அதற்கு மெய்க்காவல்நாயகமோ 
அரசக்காவல்நாயகமோ ஆணையிடவேண்டும்‌ 
அல்லவா?” என்றான்‌. “வலவர்‌ ஆணையிட்டார்‌ என்று 
சொல்க. ஒன்றும்‌ சொல்லமாட்டார்கள்‌” என்றான்‌ 
சம்பவன்‌. மேகன்‌ தயங்கியபின்‌ “சரி” என்றான்‌. 
மதுக்கலங்கள்‌ நுரைசிதற மணம்‌எழ முற்றத்திற்குச்‌ 
சென்றபோது காவலர்கள்‌ ஒரே குரலில்‌ எழுப்பிய 
முழக்கம்‌ மேகனை சிரிக்கச்‌ செய்தது. கலங்கள்‌ 
இறக்கப்பட்டு மூங்கில்‌ குவளைகளில்‌ மது 
பரிமாறப்பட்டது. காவல்கோட்டத்திலிருந்தவர்கள்‌ 
சுரைக்காய்‌ குடுவைகளை கொடுத்தனுப்பினர்‌. 


காவலர்தலைவன்‌ புரவியில்‌ வந்து “எவரது ஆணை 
மதுவழங்க?” என்று கூவினான்‌. “வலவர்‌ 

ணையிட்டார்‌” என்றான்‌ மேகன்‌. காவலர்தலைவன்‌ 
சில கணங்கள்‌ சொல்லின்றி நோக்கிவிட்டு புரவியைத்‌ 
திருப்பி அகன்றான்‌. அவ்விழிகளில்‌ வந்த அச்சத்தைக்‌ 
கண்ட மேகன்‌ புன்னகைத்தான்‌. காவலர்தலைவன்‌ 
தொலைவில்‌ சென்றதும்‌ காவலர்கள்‌ உரக்க “ஓஓ” என்று 
கூவினர்‌. “மேகரே, மதுவை ஊற்றும்‌... நிரம்பி வழியும்‌ 
கோப்பையில்‌ மதுவருந்தி நெடுநாட்கள்‌ ஆகின்றன” 
என்றான்‌ ஒரு முதிய காவலன்‌. 


“ஊன்துண்டுகள்‌” என ஒரு குரல்‌ எழுந்தது. 
“எண்ணையில்‌ பொரித்தவை” என்று இன்னொருவன்‌ 
சொன்னான்‌. ஊன்துண்டை எடுத்து வாயிலிட்டு 
மென்றபடி ஒரு முதிய புரவிக்காவலன்‌ “மூடா, ஊன்‌ தன்‌ 
நெய்யிலேயே வெந்திருக்கவேண்டும்‌. ஆகவே சுட்ட 
ஊனே சுவை” என்றான்‌. இன்னொருவன்‌ “ஆம்‌, அந்த 
மெல்லிய கரியின்‌ சுவையே மெய்யான ஊன்சுவை” 
என்றான்‌. “யவன மதுவுடன்‌ எண்ணையில்‌ 
பொரித்தவற்றை உண்ணலாகாது. உள்ளூர்‌ கள்ளுக்கே 
அது பொருந்தும்‌” என்றான்‌. “ஊன்‌! ஊன்‌ எங்கே?” என்று 
ஒருவன்‌ கூவினான்‌. அவர்கள்‌ உண்டும்‌ குடித்தும்‌ 
இறுக்கங்கள்‌ அவிழ மகிழ்வுகொள்ளலாயினர்‌. 


“இங்கே கந்தர்வ கன்னியர்‌ வருவார்களா?” என்று 
ஒருவன்‌ கேட்டான்‌. “விடியற்காலையில்‌ வருவார்கள்‌... 
அரசர்களால்‌ தொடவும்‌ நீவவும்‌ மட்டுமே முடியும்‌ என்று 
உணர்ந்த பின்னர்‌.” சிரிப்பொலி. ஒருவன்‌ “பார்த்து... 
நேராக குதிரைகளை நோக்கி சென்றுவிடப்போகிறார்கள்‌” 
என்றான்‌. அவனை இன்னொருவன்‌ ஓங்கி அறைய 
மீண்டும்‌ வெடிச்சிரிப்பு. மேகனின்‌ தோளைத்தொட்டு 
ஒருவன்‌ “ஊனுணவு உண்டு அல்லவா?” என்றான்‌. 
இன்னொருவன்‌ “வலவர்‌ கைச்சமையல்‌... மணமே 
சொல்கிறதே” என்றான்‌. இன்னொருவன்‌ “இன்று வலவர்‌ 
வேறுவகையில்‌ சமைத்துள்ளார்‌” என்றான்‌. 


மேகன்‌ “இன்று சமைத்தவர்‌ எங்களவர்‌, சம்பவர்‌” 
என்றான்‌. முதியவன்‌ “மெய்யாகவா? அடுமனைமேல்‌ 
தெய்வம்‌ கொலுகொண்டதுபோல்‌ அல்லவா நறுமணம்‌ 
நின்றது?” என்றான்‌. “அவர்‌ வலவரின்‌ கால்தொட்டு 
சென்னிசூடும்‌ மாணவர்‌” என்றான்‌ மேகன்‌. “ஆம்‌, 
குருவருள்‌ கூடியிருக்கிறது.” ஒருவன்‌ “வலவர்‌ என்ன 
செய்கிறார்‌?” என்றான்‌. “அவர்‌ மதுவருந்தி துயில்கிறார்‌” 
என்றான்‌. “மெய்யாகவா?” என்றான்‌ இன்னொருவன்‌. 
“ஆம்‌, அவர்‌ இங்கு வந்தபின்‌ பித்தர்‌ போலிருக்கிறார்‌.” 


அப்பால்‌ ஒரு குரல்‌ “உணவுக்கலங்கள்‌!” என 
ஓசையிட்டது. “ஆம்‌, உணவு! ஊனுணவு!” என ஓசைகள்‌ 
எழுந்தன. சிலர்‌ தலைப்பாகைகளைக்‌ கழற்றி வானோக்கி 
விட்டெறிந்தார்கள்‌. சிலர்‌ கைவிரித்து கூச்சலிட்டனர்‌. இரு 
பக்கமும்‌ கயிறிட்டு கட்டப்பட்ட பெருங்கலங்களை 
காவடிபோல தூக்கியபடி அடுமனையாளர்கள்‌ 
வந்தார்கள்‌. “ஊன்சோறு. வெண்சோறு, இன்கூழ்‌, 
ஊன்கூழ்‌, நெய்யப்பம்‌, கீரையப்பம்‌, நுரைமாவுஅப்பம்‌, 
ஊன்நெய்‌ அப்பம்‌, கிழங்குக்கூழ்‌, ஊன்துருவல்‌” என்று 
அஸ்வகன்‌ கூவ “ஆகுதியாகுக! ஆகுதியாகுக!” என 
இருவர்‌ எதிர்க்குரலெழுப்பினர்‌. சூழ்ந்திருந்தவர்கள்‌ 
அனைவரும்‌ கூச்சலிட்டு சிரித்தனர்‌. 


“பருப்புக்கூட்டு, கிழங்குக்கூட்டு, அவரைக்கூட்டு, 
பயறுக்குழம்பு, பருப்புக்குழம்பு, புளிக்கறி, மோர்க்கறி” 
என்று அஸ்வகன்‌ மீண்டும்‌ கூவினான்‌. “கீரைவடை 
இல்லையா?” என்று ஒருவன்‌ கேட்டான்‌. 
“பருப்புக்குழம்புடன்‌ வெண்டைக்காய்‌ விழுக்கு அல்லது 
வழுதுணங்காய்‌ வாட்டு இருக்கவேண்டும்‌” என்றான்‌ 
ஒருவன்‌. கலங்கள்‌ வந்தபடியே இருந்தன. “அது என்ன 
சுவை?” என்றான்‌ ஒருவன்‌. “பழச்சாற்றில்‌ வேகவைத்த 
ஊன்‌” என்றான்‌ அஸ்வகன்‌. “என்ன சொல்கிறீர்‌?” 
என்றான்‌ ஒரு வீரன்‌. “அது பீதர்நாட்டு சமையல்முறை...” 


பாளைகளிலும்‌ பட்டைகளிலும்‌ இலைகளிலும்‌ 
கோட்டப்பட்ட தொன்னைகள்‌ வந்து பரவின. உணவை 
கொதிக்கும்‌ குமிழி தெறிக்க நீள்பிடிகொண்ட 
அகப்பைகளில்‌ அள்ளி பரிமாறினர்‌ அடுமனையாளர்‌. 
அவர்கள்‌ உண்ணத்தொடங்கினர்‌. சற்றுநேரத்தில்‌ உணவு 
உருகிய பாகு வழிந்து பரவுவதுபோல அப்பகுதியெங்கும்‌ 
நிறைந்தது. அது அவர்கள்‌ அனைவருக்குள்ளும்‌ 
ஒற்றைத்தெய்வமென புகுந்துகொண்டது. 
ஒருடலென்றாக்கியது. நூறு கைகள்‌ நூறுநூறு கால்கள்‌ 
நூறாயிரம்‌ விழிகள்‌ கொண்ட பெருவிலங்கு. அதன்‌ 
நாவுகள்‌ தழலென்றாயின. உதடுகள்‌ மென்றும்‌ நக்கியும்‌ 
உறிஞ்சியும்‌ ஓர்‌ அறியாமொழிச்‌ சொற்களை 
பேசிக்கொண்டிருந்தன. உணவுக்குரிய தெய்வம்‌ மட்டும்‌ 
அறிந்த மொழி. 


“உண்ணும்‌ ஒலிக்கு இணையொன்றில்லை, அஸ்வகரே” 
என்றான்‌ மேகன்‌. அஸ்வகன்‌ திரும்பி ஓடி 
அடுமனைக்குள்‌ புகுந்து அங்கே கலங்கள்‌ நடுவே 
உணவின்‌ அளவை நோக்கிக்கொண்டிருந்த சம்பவனின்‌ 
அருகே சென்று அவன்‌ கையைப்பற்றி “வா” என்றான்‌. 
“என்ன?” என்றான்‌ சம்பவன்‌. “இங்கே பணிகள்‌ உள்ளன. 


உணவு போதுமா என...” அஸ்வகன்‌ “வாடா!” என்று 
அவனை இழுத்துச்சென்றான்‌. அவனைக்‌ கண்டதுமே 
ஒரு வீரன்‌ அடையாளம்‌ அறிந்து “அதோ?” என்று 
கைகூப்பினான்‌. “வீரரே, இவன்‌ எங்கள்‌ குலத்தின்‌ 
அடுதொழிலன்‌. அஸ்தினபுரியின்‌ பீமசேனருக்கும்‌ 
விராடபுரியின்‌ வலவருக்கும்‌ மாணவன்‌” என்றான்‌. 
அனைவரும்‌ கைகளைத்‌ தூக்கி வாழ்த்தோசையிட்டனர்‌. 


ஒரு முதிய வீரன்‌ கையில்‌ உணவுத்தொன்னையுடன்‌ 
எழுந்து “இத்தருணத்தில்‌ எங்களுக்கு நீங்களே அரசர்‌. 
நீங்களே மூதாதை. நீங்களே தெய்வம்‌” என்றான்‌. “ஆம்‌! 
ஆம்‌! ஆம்‌!” என்று வீரர்கள்‌ கூவினர்‌. ஓர்‌ இளைஞன்‌ 
“அன்னை! நீங்கள்‌ எங்களுக்கு அன்னை!” என்று 
உடைந்த குரலில்‌ கூச்சலிட்டான்‌. அனைவரும்‌ 
“அன்னையே! தாயே” என்று கூவினர்‌. நகையாட்டென 
எழுந்த அக்குரல்‌ இரண்டாவது சொல்லில்‌ கனிந்த 
அழைப்பென்றாகியது. பின்‌ பல நூறு குழவிகளின்‌ 
கண்ணீர்‌ குரலென்று மாறியது. 


சம்பவன்‌ மெல்ல நடுங்கிக்கொண்டிருந்தான்‌. “போதும்‌... 
நம்‌ குலதெய்வங்களுக்கு குளிரக்குளிர அன்னமுழுக்கு 
செய்துவிட்டாய்‌” என்று கம்மிய குரலில்‌ அஸ்வகன்‌ 
சொன்னான்‌. விம்மியபடி தலைகுனிந்து கண்களை 
கைகளால்‌ மூடிக்கொண்டான்‌ சம்பவன்‌. “செல்க... 
சென்று ஓய்வெடு... இங்கு அனைத்தையும்‌ நானே 
பார்த்துக்கொள்கிறேன்‌.” சம்பவன்‌ “இல்லை...” என்று 
சொல்ல அஸ்வகன்‌ மேகனிடம்‌ “சென்று படுக்க வை...” 
என்றான்‌. மேகன்‌ சம்பவன்‌ கையைப்‌ பற்றி “வருக, 
அடுமனைத்‌ தலைவரே” என்றான்‌. “என்னடா 
சொல்கிறாய்‌?” என்றான்‌ சம்பவன்‌. “இனி அவ்வண்ணமே 
அழைப்பேன்‌... இதற்குமேல்‌ என்ன?” என்றான்‌ மேகன்‌. 


சம்பவன்‌ கைநீட்டி “அங்கிருக்கிறார்‌, உளம்‌ கனிந்‌ 
தொட்டால்‌ ஓடைநீரை இனிக்கச்‌ செய்யும்‌ யோகி... அவர்‌ 
முன்‌ நாமெல்லாம்‌ நின்றிருக்கிறோம்‌ என்று உணர்க!” 
என்றான்‌. “ஆம்‌, ஆனால்‌ அவருக்கு நிகர்‌ நீங்கள்‌... 
இல்லையென்றால்‌ கேளுங்கள்‌ இவர்களிடம்‌” என்றான்‌ 
மேகன்‌. “இல்லை, அதைத்தான்‌ நான்‌ 
உணர்ந்துகொண்டிருந்தேன்‌. நறுமணம்‌, நற்தோற்றம்‌, 
நற்சுவை என நல்லுணவுக்குரிய மூன்றும்‌ 
அமைந்துவிட்டன. ஆயினும்‌ அவர்‌ கை தொட்ட சமையல்‌ 
அல்ல இது. குறைவது என்ன?” மேகன்‌ “எனக்குப்‌ 
புரியவில்லை” என்றான்‌. “குறைகிறதா இல்லையா, 
அதை சொல்‌” என்றான்‌ சம்பவன்‌. மேகன்‌ ஒன்றும்‌ 
சொல்லவில்லை. 


“ஆம்‌, குறைகிறது. குறைவது ஒன்றே... அவருடைய 
பெருங்கருணை. அதை இப்போது இவர்கள்‌ என்னை 
வாழ்த்தக்‌ கேட்டபோது உணர்ந்தேன்‌. என்னை அவர்கள்‌ 
அன்னையென்றபோது உள்ளுருகியது. மெல்லும்‌, 
சவைக்கும்‌, மாந்தும்‌, அருந்தும்‌ ஒலிகளைக்‌ கேட்டதும்‌ 
என்‌ முலைகள்‌ பருத்துச்‌ சுரப்பவைபோல விம்மின. 
க்ப்‌ ஒன்று அலைகொண்டெழுந்தது. அப்போது 
அறிந்தேன்‌, அவர்‌ உளம்‌ விரிந்த பேரன்னை... நான்‌ 
வென்றாகவேண்டும்‌, நின்றாகவேண்டுமென்று 
விழைந்தேன்‌. அஞ்சினேன்‌. அடிபணிந்து 
ஆற்றல்கொண்டு என்‌ கடனை ஆற்றி எழுந்தேன்‌. 
அவருக்கு அடுமனைத்‌ தொழில்‌ என்பது அள்ளி எடுத்து 
முலைசேர்க்கும்‌ அன்னையின்‌ ஆதுரம்‌ மட்டுமே...” 


களைப்புகொண்டவன்போல நின்று “அது என்னில்‌ 
கைகூடவேண்டும்‌” என்றான்‌ சம்பவன்‌. 
“அப்பெருங்கைகள்‌... அவை இவ்வுலகை தன்‌ 
கருணையால்‌ ஆளும்‌ அக்கருங்குரங்குக்கு உரியவை 
அல்லவா? ராகவராமனும்‌ அவனுக்கொரு சிறுமைந்தனே 
அல்லவா? அவன்‌ தோளிலமர்ந்து செல்கையில்‌ 
ஆழியும்சங்கும்‌ கொண்டு எழுந்த விண்ணளந்தோனே 
ஆயினும்‌ அவன்‌ அவ்வாறு உணர்ந்திருக்க மாட்டானா?” 
சம்பவன்‌ கண்ணீர்‌ வழிய தனக்குள்‌ என 
சொல்லிக்கொண்டே வந்தான்‌. நடக்கமுடியாதவன்போல 
சில இடங்களில்‌ கால்தெற்றினான்‌. மேகன்‌ அவனை 
பிடித்துக்கொண்டான்‌. 


“நான்‌ அவ்வாறு ஆகவேண்டும்‌. அதற்குரிய வழி 
இக்கணமே இதை நான்‌ சமைத்தேன்‌ என்பதை 
முற்றுதறுவதுதான்‌. என்‌ தலையை அக்கால்களில்‌ 
கொண்டுசென்று வைத்து எளியோன்‌ சிறியோன்‌ 
கடையோன்‌ என சித்தம்‌ அழிவதுவரை 
சொல்லிக்கொண்டிருப்பதுதான்‌. எத்தனை கனிந்தால்‌ 
அக்கைகள்‌ அமுதூறத்‌ தொடங்கியிருக்கும்‌! எத்தனை 
நெகிழ்ந்திருந்தால்‌ நெஞ்சக்கருணையெல்லாம்‌ 
அன்னமென்றாகியிருக்கும்‌! நான்‌ அறிவிலி, இதோ 
இப்போது அதை உணர்ந்தேன்‌.” 


“அத்தனை குரல்கள்‌ என்னை வாழ்த்தி எழுந்தபோது 
நான்‌ என என்னை உணர்ந்து தருக்கினேன்‌... நான்‌ 
அதிலிருந்து விடுதலை கொள்ளவேண்டும்‌... 
சீழ்க்கட்டியை என அதை அறுத்து வீசவேண்டும்‌... 
அஞ்சனையின்‌ பேருருவ மைந்தன்மேல்‌ ஆணை. இனி 
உண்பவரின்‌ வாழ்த்துக்களை ஏற்கச்‌ செல்லமாட்டேன்‌. 
இனி அடுமனைவிட்டு நீங்கமாட்டேன்‌. அவியுண்ணும்‌ 


தெய்வங்கள்‌ என அவர்கள்‌ கண்‌ அறியாது அமைந்து 
என்‌ சமையலை அறியட்டும்‌...” 


மேகன்‌ அவனை துயிலுக்கான சிறுகொட்டகைக்குள்‌ 
கொண்டுசென்றான்‌. அங்கே தரையிவிட்ட ஈச்சம்பாயில்‌ 
பீமன்‌ மல்லாந்து துயின்றுகொண்டிருந்தான்‌. அவனைச்‌ 
சுற்றி மதுக்குடங்கள்‌ உருண்டு கிடந்தன. மூச்சு ஓடுவதே 
தெரியவில்லை. அகன்ற நெஞ்சின்‌ குழியில்‌ மட்டும்‌ 
தவளைக்குழி என மெல்லிய அசைவு. “பழுதற்ற உடல்‌” 
என்று மேகன்‌ சொன்னான்‌. “மூச்சொலி எழாது 
துயில்பவரை இப்போதுதான்‌ காண்கிறேன்‌.” 


சம்பவன்‌ கைகூப்பியபடி நின்றான்‌. “அமர்க!” என்று 
மேகன்‌ அவனை அமரச்செய்தபின்‌ சென்று 
உருண்டுகிடந்த ஒரு யவன மதுக்குடத்தில்‌ இருந்து 
எஞ்சிய மதுவை அங்கே கிடந்த குவளை ஒன்றில்‌ ஊற்றி 
கொண்டுவந்தான்‌. “அருந்துக!” சம்பவன்‌ “அய்யோ” 
என்றான்‌. மேகன்‌ உரக்க “இது ஆசிரியரின்‌ மிச்சில்‌. 
அவருடைய அருட்கொடை எனக்‌ கொள்க!” என்றான்‌. 
சம்பவன்‌ தயங்கியபடி அதை வாங்கிக்கொண்டான்‌. 
“அருந்துக...” என்றான்‌ மேகன்‌. சம்பவன்‌ முகர்ந்துநோக்கி 
“பல மதுவகைகளை கலந்திருக்கிறார்‌... முற்றிலும்‌ புதிய 
மதுவென்று ஆக்கியிருக்கிறார்‌” என்றான்‌. 


“ஆம்‌, மதுவை கலப்பது ஒரு யவனக்கலை” என்றான்‌ 
மேகன்‌. “அவர்களின்‌ குலங்களில்‌ அதற்கென்றே 
திறனோர்‌ உள்ளனர்‌. வேள்விசெய்யும்‌ அந்தணருக்கு 
நிகராக அவர்களை யவனர்‌ வழிபடுகிறார்கள்‌.” சம்பவன்‌ 
மீண்டும்‌ முகர்ந்து “இதற்கு நிகரான ஒரு மதுவை நான்‌ 
முகர்ந்ததில்லை... தெய்வமலர்‌ ஒன்றில்‌ ஊறியதுபோல” 
என்றான்‌. “ஆம்‌, அது தெய்வமலரில்‌ உங்களுக்கென 
ஊறியது... அருந்துக!” என்றான்‌ மேகன்‌. சம்பவன்‌ அதை 
துளித்துளியாக உறிஞ்சி அருந்தினான்‌. வாய்க்குள்‌ அந்த 
நறுமண ஆவியை நிறுத்தி மெல்ல மூச்சால்‌ விட்டபடி 
“இனிது” என்றான்‌. 


“இன்னும்‌ சிறிது” என பிறிதொரு கலத்திலிருந்து ஊற்றி 
கொண்டுவந்தான்‌ மேகன்‌. “நான்‌ 
நிலையழிந்துவிடுவேன்‌” என்றான்‌ சம்பவன்‌ அதை 
வாங்கியபடி. “அருந்துக! மதுவை ஆளும்‌ தெய்வங்கள்‌ 
எழுக!” என்றான்‌ மேகன்‌. மெல்ல அருந்தியபடி 
“அத்தெய்வங்கள்‌ காமத்தில்‌ பிணைந்துள்ளன 
இக்கலவையில்‌” என்றான்‌ சம்பவன்‌. “இன்னும்‌ சிறிது...” 
என மேகன்‌ ஊற்றி எடுத்துவந்தான்‌. “போதும்‌” என்றான்‌ 
சம்பவன்‌. ஆனால்‌ கை இயல்பாக நீண்டது. 


விளைவுகளும்‌ உள்ளன?” என்றார்‌ கபிலர்‌. “நாம்‌ நனவில்‌ 
அறிவது சிறிது. கனவிலறிவது மேலும்‌ சற்று. 
சுஷுப்தியிலும்‌ துரியத்திலும்‌ அறிவது இன்னும்‌ சற்று. 
அறிவதெல்லாம்‌ அறியமுடியாமையின்‌ திவலைகளை 
மட்டுமே.” சத்யவதி தலையசைத்தாள்‌. 


கபிலர்‌ தன்‌ மாணவர்களில்‌ ஒருவனை திகிரிக்களத்தின்‌ 
முன்னால்‌ அமரச்செய்தார்‌. “சுகுணா, உன்னில்‌ இருந்து 
ஒழுகிச்செல்வன எதையும்‌ தடுக்காதே” என்றார்‌. அவன்‌ 
நெற்றிப்பொட்டைக்‌ கூர்ந்து நோக்கியபடி அவர்‌ 
அமர்ந்திருக்க அவன்‌ அவர்‌ விழிகளை நோக்கி மடியில்‌ 
வைத்த கைகளுடன்‌ மலர்முறைப்படி அமர்ந்திருந்தான்‌. 
அவன்‌ கண்கள்‌ மெல்ல மூடின. கழுத்தின்‌ நரம்புகள்‌ 
சற்று அசைந்தன. கபிலரின்‌ பிற இரு மாணவர்களும்‌ 
சற்று அப்பால்‌ கைகளை மடியில்‌ வைத்து ஊழ்கத்திற்கு 
அமர்வதுபோல அமர்ந்து பார்த்துக்கொண்டிருந்தனர்‌. 


சீடனாகிய சுகுணன்‌ பெருமூச்சுவிட்டு “ஓம்‌” என்றான்‌. 
கபிலர்‌ “யாருடைய வரவென நான்‌ அறியலாமா?” 
என்றார்‌. “என்‌ பெயர்‌ கிந்தமன்‌. காசியபகுலத்தில்‌ குஞ்சரர்‌ 
என்னும்‌ முனிவருக்கு அப்சரகன்னியில்‌ பிறந்தவன்‌” 
சீடனின்‌ வாயிலிருந்து நடுவயதான ஒருவரின்‌ குரல்‌ 
எழுந்ததைக்‌ கண்டு மாத்ரி திகைத்து மூச்சை இழுத்தாள்‌. 
“தாங்கள்‌ எதற்காக இங்கு வந்தீர்கள்‌ என அறியலாமா?” 
என்றார்‌ கபிலர்‌. சுகுணன்‌ “நான்‌ இங்கு 
அழைக்கப்பட்டேன்‌. இங்கே விழுந்துள்ள விதியின்‌ 
முடிச்சொன்றை நான்‌ அவிழ்க்கவேண்டுமென விதியே 
ஆணையிட்டது” என்றான்‌. 


“தங்கள்‌ சொற்களுக்காகக்‌ காத்திருக்கிறோம்‌ முனிவரே” 
என்றார்‌ கபிலர்‌. சுகுணன்‌ “சந்திரகுலத்தில்‌ விசித்திரவீரிய 
மன்னரின்‌ மைந்தனாகப்பிறந்த இம்மன்னர்‌ பாண்டு 
எனக்கு பெரும்‌ தீங்கொன்றை இழைத்தார்‌” என்றான்‌. 
பாண்டு திகைப்புடன்‌ எழுந்துகொண்டான்‌. “முதிரா 
இளமையில்‌ கூதிர்காலத்தில்‌ இமயமலையின்‌ 
அடிவாரத்திலுள்ள பிங்கலவனம்‌ என்னும்‌ குறுங்காட்டில்‌ 
அஸ்தினபுரியின்‌ இளவரசரான பாண்டு தன்னுடைய 
இருபது வேட்டைத்துணைவர்களுடன்‌ யானைமீகமர்ந்து 
வேட்டைக்குச்‌ சென்றிருந்தார்‌” என்று சுகுணன்‌ 
சொன்னதும்‌ பாண்டு அச்சம்‌ குடியேறிய கண்களுடன்‌ 
அமர்ந்துகொண்டான்‌. 


“அந்த வேட்டையில்‌ பாண்டுவால்‌ ஓடும்‌ 
செந்நாய்களையோ துள்ளும்‌ மான்களையோ பதுங்கும்‌ 
முயல்களையோ வேட்டையாடமுடியவில்லை. அவரது 


“அருந்துங்கள்‌, இப்போது உங்களுக்கு தேவைப்படுகிறது” 
என்றான்‌ மேகன்‌. 


சம்பவன்‌ “இந்த மணத்தை முகரவே தகுதியற்றவன்‌ என 
முன்பு நினைத்திருந்தேன்‌” என்றான்‌. மேகன்‌ “இன்று 
நீங்கள்‌ அடுமனைத்‌ தலைவர்‌... யவன மதுவில்‌ 
நீராடவேண்டுமென்றாலும்‌ தடையில்லை” என்றான்‌. 
சம்பவன்‌ பெருமூச்சுடன்‌ “இனிய மணம்‌” என்றான்‌. 
“இன்னும்‌ சிறிது” என்றான்‌ மேகன்‌. “போதும்‌” என 
சம்பவன்‌ சொன்னாலும்‌ அவன்‌ கோப்பையை மேகன்‌ 
நிரப்பினான்‌. “உங்கள்‌ ஆசிரியர்‌ அருகே 
படுத்துக்கொள்க!” என்றான்‌ மேகன்‌. “நான்‌ துயில 
விரும்பவில்லை” என்றான்‌ சம்பவன்‌. “துயில்க... 
உங்களுக்குத்‌ தேவையாகிறது.” சம்பவன்‌ “நான்‌ 
உளறுகிறேனா?” என்றான்‌. “ஆம்‌” என்றான்‌ மேகன்‌ 
புன்னகையுடன்‌. 

அவன்‌ சிரித்து தலையை அசைத்தான்‌. “ஆம்‌, 
உளறுகிறேன்‌. ஆனால்‌...” சம்பவன்‌ மெல்ல உடலை நீட்டி 
தரையில்‌ இடப்பட்டிருந்த பாயில்‌ படுத்தான்‌. “குருதியில்‌ 
படர்கிறது மது. உள்ளத்திலுள்ள சொற்கள்‌ அனைத்தும்‌ 
நனைந்து எடைகொண்டுவிட்டன...” மேகன்‌ “துயில்க!” 
என்றான்‌. “அது ஒரு பெருங்குரங்கு...” என்றான்‌ 
சம்பவன்‌. “அது இங்குள்ள அனைத்து மானுடருக்கும்‌ 
தந்தை. ஆகவே நிகரற்ற கருணை கொண்டது...” 


சம்பவன்‌ கண்களை மூடிக்கொண்டு ஒருமுறை 
விக்கினான்‌. “பெருங்கரங்கள்‌. மயிரடர்ந்தவை” என்றான்‌. 
மேகன்‌ மெல்ல காலடி வைத்து வெளியே சென்றான்‌. 
“இப்புவியை சுவையென்றே அறிந்தவர்‌... மாபெரும்‌ 
தேன்குவை இப்பெருவெளி. புவி அதில்‌ ஒரு சொட்டு” 
என சம்பவன்‌ சொன்னான்‌. பின்னர்‌ “ஆம்‌, எத்தனை 
மென்மையான சிறுகால்கள்‌” என்றான்‌. “கூம்பிய 
மலர்போன்றவை... நீள்விரல்கள்‌. அவை கைகளும்கூட.” 


(1ா௨26]சிட்டுக்குருவிகள்‌ சிற்றடிவைத்து, சிறகுகுலைத்து 
அடுக்கி, குறுஞ்சில்பேசி மணிதேடிக்‌ கொத்தி விழுங்கி 
எழுந்தமைந்துகொண்டிருப்பதுபோல அங்கே அரசியரும்‌ 
சேடியரும்‌ உணவுண்டுகொண்டிருந்தனர்‌. 
விளம்பியவர்கள்‌ கேட்கப்படுபவர்களுக்கு மட்டுமே 
செவிதொடும்படி மிக மெல்ல உசாவினர்‌. அவர்கள்‌ 
விழியசைவால்‌, கைவீச்சால்‌ மறுமொழி இறுத்தனர்‌. 
யவன மது ஊற்றப்படும்‌ ஒலி. அப்பங்கள்‌ ஒன்றின்மேல்‌ 
ஒன்று முட்டும்‌ ஒலிகூட கேட்டது. எங்கு அமர்வது, எப்படி 
கால்மடிப்பது, எந்த விரல்களால்‌ உண்பது, எதனுடன்‌ 


எதைச்‌ சேர்ப்பது என்பதெல்லாம்‌ முன்னரே வகுக்கப்பட்டு 
முறையாக பயிலப்பட்டிருந்தன. 


அப்பால்‌ யவன மதுக்குடுவைகளுக்கு அருகே நின்று 
நோக்கிக்கொண்டிருந்த சுபாஷிணி அவர்கள்‌ 
உணவுண்டது ஏதோ ஒரு காட்டுத்தெய்வத்திற்கு 
கரவுவழிபாடு நிகழ்வதுபோலிருப்பதாக 
எண்ணிக்கொண்டாள்‌. யவன மதுவுடன்‌ சுட்ட ஊனும்‌, 
வறுத்த பருப்புகளும்‌. அதன்பின்‌ ஊன்சோறுடன்‌ 
பழத்துண்டுகள்‌. நெய்யன்னத்துடன்‌ கருமிளகிட்டு 
சமைக்கப்பட்ட ஆட்டுஊன்கறி. அப்பங்களுடன்‌ 
பன்றிக்கறி. குழம்புகளை மிகையாகவும்‌ குறைவாகவும்‌ 
விடாமல்‌ விளம்புவது பெரிய கலை என அவள்‌ 
எண்ணினாள்‌. ஒவ்வொரு உணவுக்கும்‌ ஒரு தாலம்‌. 
உண்ணப்பட்ட தாலங்களை கொண்டுசென்று ஒரு 
நார்ப்பெட்டியில்‌ குவித்தனர்‌ சேடியர்‌ நால்வர்‌. 


அரசி விரல்மடிப்புகளுக்குமேல்‌ உணவு படாமல்‌ எடுத்து 
இதழ்களைத்‌ தொடாமல்‌ வாயிலிட்டு வாய்குவிய 
மூடியபடி மெல்ல மென்றாள்‌. தலையை மெல்ல அசைத்து 
நன்று என்றாள்‌. பட்டுத்‌ துவாலையால்‌ இதழ்களை 
ஓற்றியபின்‌ அடுத்த உணவுப்பொருளை எடுத்தாள்‌. 
த அவளருகே அமர்ந்து உண்ட சைரந்திரியின்‌ இரு 

ரல்கள்‌ மட்டுமே அப்பங்களை தொட்டன. இரு விரலால்‌ 
எப்படி அப்பத்தை விள்ளமுடியும்‌ என அவள்‌ 
வியந்தபோதே ஒரு நடனம்‌ நிகழ அன்னத்தின்‌ அலகில்‌ 
என அப்பம்‌ அவள்‌ வாயை அடைந்தது. அப்பம்‌ அருகே 
சென்ற பின்னர்தான்‌ அவள்‌ வாய்‌ திறந்தது. 


சுபாஷிணி திரும்பி அரசியை பார்த்தாள்‌. கையில்‌ 
அப்பத்தை பற்றியபோதே அறியாது அவள்‌ வாய்‌ 
திறந்தது. அத்தனை சேடியரும்‌ அவ்வாறே உண்டார்கள்‌. 
சைரந்திரி மெல்லும்போது அவள்‌ இதழ்‌ குவிந்து 
இறுகவில்லை. இயல்பாக இளம்புன்னகையில்‌ என 
விரிந்திருக்க தாடையின்‌ அசைவு மட்டுமே அவள்‌ 
மெல்வதை காட்டியது. மதுக்‌ கோப்பையை மூக்கருகே 
சில கணங்கள்‌ நிறுத்தி மும்முறை தாழ்த்தியபின்‌ 
ஒருதுளிமட்டும்‌ அருந்தினாள்‌. சுட்டுவிரலை அசைத்து 
உணவுக்கு ஆணையிட்டாள்‌. 


அரசி மிகையாகவே உண்டாள்‌, ஆனால்‌ அவள்‌ 
உண்டதைவிட பல மடங்கு உணவை சைரந்திரி 
உண்டாள்‌. நோக்கிக்கொண்டிருக்கையில்‌ சைரந்திரி ஓர்‌ 
அழகிய கைநடனத்தை மட்டும்‌ நிகழ்த்துவதாகவும்‌ 
உணவு ஏதும்‌ வாய்க்குள்‌ செல்லவில்லை என்றும்‌ விழி 


மயங்கியது. அங்கிருந்த சேடியரிடம்‌ சைரந்திரி எவ்வளவு 
உண்டாள்‌ என்றால்‌ அவள்‌ ஒப்புக்கு கைநனைத்தாள்‌ 
என்றே சொல்லக்கூடும்‌. ஆனால்‌ விழிகளை 
நோக்கியபோது அவ்வாறு தோன்றவில்லை. அவர்கள்‌ 
அனைவருமே அவளை மட்டும்தான்‌ நோக்குதெரியாமல்‌ 
நோக்கிக்கொண்டிருந்தனர்‌, அவளன்றி வேறு எவரும்‌ 
அங்கிருக்கவில்லை என்பதுபோல. கேகயத்தின்‌ அரசி 
அவள்முன்‌ எளிய முதியவள்‌ என்று தோன்றினாள்‌. 


சுபாஷிணி சைரந்திரி உண்ணுவதை அனைத்தையும்‌ 
மறந்து நோக்கி நின்றுவிட்டாள்‌. அருகே நின்ற சேடி “உம்‌” 
என்றபோது திடுக்கிட்டு விழித்துக்கொண்டு “இதோ” என 
யவன மதுப்புட்டியை எடுத்து அளித்தாள்‌. அது 
உருளையாக மேலே ஈரமென்மயிர்‌ காப்புடன்‌ 
முயல்போலத்‌ தோன்றியது. அதை மூடியிருந்த மென்மர 
மூடியைத்‌ திறந்தபோது குமிழி உடையும்‌ ஒலியுடன்‌ 
இனிய மணம்‌ எழுந்தது. அவள்‌ நாவூறியது. உடனே 
விழுங்கினால்‌ தெரியும்‌ என அப்படியே வாயை 
வைத்துக்கொண்டாள்‌. சேடி திரும்பியதும்‌ விழுங்கினாள்‌. 
மதுவை உண்டதுபோல அவளுக்கு இனிய படபடப்பு 
ஒன்று ஏற்பட்டது. 


அரசி பலமுறை மதுவை வாங்கி உண்டாள்‌. அவளைவிட 
பலமடங்கு மதுவை சைரந்திரி உண்டாள்‌. அவளைப்‌ 
பார்க்கவே சுபாஷிணிக்கு அச்சமாக இருந்தது. 
கந்தர்வர்களின்‌ தோழி. அவர்கள்‌ இங்கே விழிக்குத்‌ 
தெரியாமல்‌ சூழ்ந்திருக்கிறார்களா என்ன? அவள்‌ அந்த 
பொன்னிற நாகத்தை நினைவுகூர்ந்தாள்‌. அது 
கந்தர்வனா? ஆனால்‌ கந்தர்வர்கள்‌ பறப்பவர்கள்‌. அது 
மண்ணின்‌ ஆழங்களில்‌ வாழும்‌ நாகங்களில்‌ ஒன்றாக 
இருக்கலாம்‌. வாசுகியின்‌ குடியினன்‌. கார்க்கோடகனா? 
தட்சனா? அவள்‌ உடல்‌ மெய்ப்பு கொண்டது. கைகள்‌ 
பதறி புட்டியை விட்டுவிடுவோம்‌ என்று தோன்றியது. 


எவ்வளவு உண்கிறாள்‌, எவ்வளவு குடிக்கிறாள்‌! 
பெருந்தீனிப்‌ பெண்கள்‌ நான்குபேர்‌ உண்பதை அவளே 
கொள்கிறாள்‌. ஆகவேதான்‌ அந்த விரிதோள்கள்‌. 
களம்நின்று மல்லிடவும்‌ கதைசுழற்றி தலையோட்டை 
உடைக்கவும்‌ அவளால்‌ இயலும்‌. புரவிகளைப்‌ பிடித்து 
நிறுத்தக்கூடும்‌. யானை மத்தகங்களை அறையும்‌ 
கைகள்‌. அவளுக்கு கீசகனின்‌ நினைவு வந்தது. 
இக்காட்டில்தான்‌ அவனிருக்கிறான்‌. இங்கே அவன்‌ 
அவளைத்‌ தேடி வராமலிருக்கமாட்டான்‌. இந்தக்‌ காட்டில்‌ 
எதற்கும்‌ தடையில்லை. அவள்‌ பெருமூச்சுவிட்டாள்‌. 


அரசியும்‌ சைரந்திரியும்‌ உணவை முடித்துக்கொண்டு 
எழுந்துசென்று அப்பால்‌ விரிக்கப்பட்ட பட்டுக்‌ 
கம்பளங்களில்‌ எழுநிலவை நோக்கியபடி அமர்ந்தனர்‌. 
தடித்த மரவுரிக்குமேல்‌ விரிக்கப்பட்ட கம்பளங்களில்‌ 
அவர்கள்‌ மெல்ல உடல்சரித்து அமைய 
பட்டுத்தலையணை அணைவைத்தனர்‌ சேடியர்‌. 
அவர்களின்‌ உடல்கள்‌ அந்த மென்மையில்‌ பதிவதைக்‌ 
கண்டபோது தன்‌ உள்ளமும்‌ மென்மையை உணர்வதை 
சுபாஷிணி அறிந்தாள்‌. ஏன்‌ உடல்‌ இப்படிச்‌ 
சிலிர்த்துக்கொண்டே இருக்கிறது என்று 
எண்ணிக்கொண்டாள்‌. நெஞ்சம்‌ இனிமை என இருந்தது. 


யாழுடனும்‌ முழவுடனும்‌ நான்கு விறலியர்‌ சென்று 
அரசிக்கு முன்னால்‌ அமர்ந்தனர்‌. அவர்களின்‌ 
தலைக்குமேல்‌ முழுநிலவு பொன்னிறவட்டமாக 
நின்றிருந்தது. குழல்பிசிறுகள்‌ மெல்லிய 
நீர்ச்சரடுகள்போல ஒளிகொண்டிருந்தன. கன்னங்கள்‌ 
திரும்பும்போது பூனைமயிர்கள்‌ பொடிப்பூச்சு என 
மிளிர்ந்தமைந்தன. யாழ்‌ மெல்ல முனகியது. இனிமை 
என்றது. தண்ணுமை ஆம்‌ இனிமை என்றது. ஒருத்தி 
குனிந்து இன்னொருத்தியிடம்‌ ஏதோ சொன்னாள்‌. அவள்‌ 
தலையசைத்தபோது காதுமடல்களில்‌ தொங்கிய 
குழைகள்‌ நிழல்‌ கழுத்தில்‌ ஆடியது. கழுத்துத்தோல்‌ 
வாழைப்பட்டையின்‌ மென்மையுடன்‌ ஒளிவிட்டது. 


“உண்கிறாயா?” என்றாள்‌ சேடி. அவள்‌ “ஆம்‌, இனிமை” 
என்றாள்‌. “என்னடி? கனவா?” என்ற சேடி தாழ்ந்த குரலில்‌ 
“யவன மது நிறைய எஞ்சியிருக்கிறது” என்றாள்‌. 
“அய்யோ” என்றாள்‌ சுபாஷிணி. “என்ன அய்யோ... 
மதுவருந்தாமல்‌ இந்த இரவை வீணாக்கப்போகிறாயா?” 
அவள்‌ “ஆனால்‌...” என்றாள்‌. “இன்று எதுவுமே பிழை 
அல்ல... இந்தா.” அவள்‌ அளித்த வெண்கலக்‌ 
கிண்ணத்தில்‌ இருந்த மது நிலவொளியில்‌ 
நிறமற்றதுபோல்‌ தோன்றியது. செண்பகமலர்போல எரி 
கலந்த மணம்‌. “குமட்டுமா?” என்றாள்‌. “குமட்டுவதும்‌ ஒரு 
எவை...” 


அவள்‌ அதை வாங்கி மூக்கருகே கொண்டுசென்றாள்‌. 
அதற்குள்‌ உடல்‌ உலுக்கிக்கொண்டது. ஒருகணம்‌ 
வேண்டாம்‌ என தோன்றியது. அவ்வெண்ணத்தை 
வெல்லும்பொருட்டு அப்படியே தூக்கி அருந்தினாள்‌. 
பெரிய எரிகுமிழி என அது தொண்டையைக்‌ கடந்து 
உள்ளிறங்கியது. தொண்டை எரியத்தொடங்கியது. 
“அடிப்பாவி, அப்படியே அருந்தினாயா? இரு, இந்த 
அப்பத்தை மென்றுகொள்‌” என்றாள்‌ சேடி. அவள்‌ அதை 


வாயிலிட்டு மென்றாள்‌. “யவன மதுவை 
உணவுண்டபடியே அருந்தலாம்‌. உணவுக்குப்‌ பின்னரும்‌ 
அருந்தலாம்‌” என்றாள்‌ அப்பால்‌ ஒரு சேடி. 

அவர்கள்‌ அனைவரும்‌ மதுவருந்திக்கொண்டிருந்தனர்‌. 
மதுவின்‌ மணம்‌ எழுந்து சுழன்று உடனே காற்றால்‌ 
அள்ளிக்கொண்டுசெல்லப்பட்டது. தண்ணுமை 
இனிதினிதினிது என்றது. இனிமையல்லவா என்றது 
யாழ்‌. விறலியின்‌ குரல்‌ எழத்தொடங்கியது... 

“ஒன்பது பொன்னிற நாகங்கள்‌ 

அவை ஒன்பது பொன்னிற நாகங்கள்‌ 

நான்கு நாகங்கள்‌ அவள்‌ அரியணைக்கால்கள்‌ 

ஒன்று அவள்‌ உடைவாள்‌ 

பிறிதொன்று அவள்‌ இடைமேகலை 

அறிக மேலுமொன்று அவள்‌ முலைமேல்‌ ஆரம்‌ 

ஒன்று அமைந்திருந்தது அவள்‌ மணிமுடியென 
கேளுங்கள்‌ பேரரசி தமயந்தி மட்டுமே 

அறிந்த ஒன்றே ஒன்பதாவது நாகம்‌! 

“மேலும்‌ சிறிது குடி” என ஊற்றினாள்‌ சேடு. இனிய 
களைப்பொன்றை உணரத்தொடங்கினாள்‌ சுபாஷிணி. 
அல்லது அது வெறும்‌ உளமயக்கா என்றும்‌ தோன்றியது. 
அவள்‌ நெளியும்‌ நாகங்களை அக்குரல்களினூடாக 
கண்டுகொண்டிருந்தாள்‌. 

“ஒன்பது பொன்னிற நாகங்கள்‌ 

ஒன்பது நெளிவுகள்‌ 

ஒன்பது சொடுக்குகள்‌ 

ஒன்பது சுழிகள்‌ 

ஒன்பது இமையாவிழியிணைகள்‌ 

அங்கிருந்தன ஒன்பது நச்சுப்பற்கள்‌ 

அவள்‌ விழிகள்‌ மெல்ல தழைந்தன. விறலியின்‌ குரல்‌ 


நெடுநேரமாக கேட்டுக்கொண்டிருந்தது. விழித்தெழுந்து 
சூழலை பார்த்தாள்‌. சேடியர்‌ அனைவரும்‌ கைகளில்‌ 
கோப்பைகளுடன்‌ பாடலை கேட்டுக்கொண்டிருந்தனர்‌. 
அவள்‌ விறலியின்‌ தலைக்குப்‌ பின்னால்‌ 
பேருருக்கொண்டு எழுந்து நின்ற நிலவைக்‌ கண்டு 
முதற்கணம்‌ அது என்ன என்று திகைத்தாள்‌. நிலவை 
அத்தனை பெரிதாக அவள்‌ கண்டதே இல்லை. நான்‌ மது 
உண்டிருக்கிறேன்‌, அந்தக்‌ களிமயக்கு. ஆனால்‌ 
மதுவுண்டால்‌ நிலவு பெருகுமா என்ன? 


அவள்‌ தன்‌ அடிவயிற்றின்‌ எடையை உணர்ந்தபின்‌ 
மெல்ல திரும்பி பாறைச்சரிவில்‌ இறங்கினாள்‌. நினைத்த 
இடத்தில்‌ காலடிகள்‌ விழவில்லை. பாறையே சற்று 
சரிந்திருப்பதாகத்‌ தோன்றியது. சில இடங்களில்‌ பாறை 
மெத்தைபோல அழுந்தியது. “நஞ்சை அறியாத கன்னி 
உண்டா? சொல்க, நஞ்சை நாடாத காதலருண்டா?” அவள்‌ 
அவ்வொலியை தனக்கு முன்னால்‌ காட்டுக்குள்‌ என 
கேட்டாள்‌. 


பாறையிலிருந்து காட்டுக்குள்‌ இறங்கி புதர்களினூடாக 
நடந்தாள்‌. இடைவரை செறிந்த புதர்களுக்குள்‌ 
சூழநோக்கிவிட்டு ஆடைவிலக்கி அமர்ந்தாள்‌. 
எழப்போகும்போது பொன்னிற நாகம்‌ என்னும்‌ சொல்‌ 
முதலில்‌ எழ அதன்பின்‌ அக்காட்சி விரிந்தது. திடுக்கிட்டு 
துள்ளி விலகி நின்று நடுங்கினாள்‌. அவளைச்‌ சூழ்ந்து 
அசைவுகள்‌ தெரிந்தன. நாகநெளிவுகள்‌. நிலவொளி 
எழுப்பும்‌ விழிமாயமா அது? 


அவள்‌ மெல்ல முன்னகர்ந்து நோக்கினாள்‌. அச்சத்தால்‌ 
உடல்‌ நடுங்கிக்கொண்டிருந்தாலும்‌ அவளால்‌ ஆர்வத்தை 
வெல்லமுடியவில்லை. மெல்லிய மணம்‌ ஒன்று எழுந்தது. 
சற்று புளித்த அப்பம்போல. தேமல்‌ படர்ந்த உடலின்‌ 
வியர்வைபோல. முலைப்பால்‌ புளித்த மேலாடைபோல. 
அவள்‌ நாகங்களை கண்டாள்‌. இலைகளுக்குள்‌ 
நூற்றுக்கணக்கான நாகக்குழவிகள்‌ நிலம்வந்த 
மீன்கள்போல துள்ளி நெளிந்துகொண்டிருந்தன. 

50. பொன்னும்‌ இரும்பும்‌ 


[1ஙage]நிலையழிந்து கிளையிலிருந்து விழப்போய்‌ 
அள்ளிப்பற்றிக்கொண்டு விழித்தெழுந்தபோதுதான்‌ 
தான்‌ துயின்றுவிட்டிருந்ததை கஜன்‌ உணர்ந்தான்‌. எப்படி 
துயின்றோம்‌ என்றே அவனுக்குத்‌ தெரியவில்லை. 
அத்தனை அச்சமூட்டும்‌ காட்சிகளைக்‌ கண்டு நடுங்கி 
உடலொடுக்கி ஒளிந்திருந்தபோதும்‌ துயில்‌ வந்து 
சூழ்ந்துகொண்டிருக்கிறது. காலைமுதல்‌ கடுமையான 
உடற்பணி. முந்தைய நாள்‌ இரவுக்காவல்‌. ஆனாலும்‌ 
துயின்றதில்‌ ஏதோ ஒரு விந்தை இருக்கிறதென்றே 
தோன்றியது. 


உண்மையில்‌ துயின்றானா? வேறெங்கோ இருந்தான்‌. 
அங்கே இருண்ட வானில்‌ மின்னல்கள்‌ இடியோசையுடன்‌ 
வெட்டி வெட்டி அதிர காகங்கள்‌ ஓசையற்ற சிறகுகளுடன்‌ 
மின்னும்‌ விழிகளுடன்‌ பறந்துகொண்டிருந்தன. 
ஒவ்வொரு காகமும்‌ அவனை அறிந்திருந்தது. வாய்‌ 
உலர்ந்திருந்தது. ஏதேனும்‌ குடிக்கவேண்டும்‌ என்று 
தோன்றியது. உதடுகள்‌ தடித்து வீங்கி 
தொங்கியிருப்பவைபோலவும்‌ முகம்‌ வீங்கி பெரிய 
பூசணிக்காய்போல ஆகியிருப்பதாகவும்‌ தோன்றியது. 


கீழே இறங்கிச்செல்வது இறப்பை அழைப்பது. ஆனால்‌ 
எண்ணிய கணம்‌ முதல்‌ விடாய்‌ எரிந்து எழுந்து 
உடலெங்கும்‌ பரவியது. உடல்‌ பலமடங்கு பெரிதாக 
உப்பியிருந்தது. கால்கள்‌ குளிர்ந்து நீர்நிறைந்த 
தோற்பைகள்‌ என தொங்கின. அவன்‌ இருமுறை 
குமட்டினான்‌. மூக்கு எரிந்தது. என்ன ஆயிற்று? என்ன 
உண்டேன்‌? இல்லை ஏதேனும்‌ பூச்சிகள்‌ என்னை 
கடித்துவிட்டனவா? உடலுக்குள்‌ நஞ்சு புகுந்துள்ளது 
என்ற எண்ணம்‌ அழுத்தமாகவே எழுந்தது. ஆனால்‌ 
எதையும்‌ உண்ணவில்லையே என சித்தம்‌ வழக்காடியது. 


விடாயில்‌ தசைகள்‌ அதிரத்தொடங்கின. நீர்‌ அருந்தாமல்‌ 
இருக்கமுடியாது. விடாய்‌ எழுந்ததுமே அருகே 
நீரோசையை கேட்டுவிட்டிருந்தான்‌. வலப்பக்கமாக 
புதருக்குள்‌ சிறிய காட்டு ஓடை பாறையில்‌ முட்டி 
சுழித்துச்சென்றது. கிளையைப்‌ பற்றியபடி மெல்ல 
காலிறக்கினான்‌. அவன்‌ கால்‌ அரக்குவிழுதுபோல 
இழுபட்டு நீண்டு நிலத்தைத்‌ தொட உடல்‌ மேலேயே 


இருந்தது. என்ன இது என அவன்‌ கைகளை விட்டான்‌. 
நிலைக்கோள்‌ பிறழ சற்று அசைந்து பின்‌ ஒரு மரத்தை 
பிடித்துக்கொண்டான்‌. அவன்‌ மரக்கிளைகள்‌ அளவுக்கே 
உயரமாக இருந்தான்‌. அந்த உயரத்தாலேயே தள்ளாடியபடி 
நடந்தான்‌. 


அந்தி நிழல்போல நீளம்‌. ஓடைநீரில்‌ பாவை என 

அலைவு. என்ன ஆயிற்று என்‌ உடலுக்கு? இரு 

கைகளையும்‌ தாக்கிப்‌ பார்த்தான்‌. சாம்பல்பூசணம்‌ 

படிந்திருந்தது. திரும்பி அந்த மரத்தை பார்த்தான்‌. அதன்‌ 

அடிமரத்திலும்‌ பெருங்கிளையிலும்‌ பூசணம்‌ 

பரவியிருந்தது. அடுத்த மரங்கள்‌ எவற்றிலும்‌ அந்தப்‌ 
சணம்‌ இல்லை. அந்த மரம்‌ மட்டும்‌ பிறமரங்களுடன்‌ 
சராமல்‌ தனித்து நின்றிருந்தது. 


கானகக்‌ காவலர்கள்‌ ஒரு பூசணத்தை இலையால்‌ 
சுரண்டிக்கொண்டுவந்து மூக்குச்சவ்வில்‌ 
போட்டுக்கொள்வதை அவன்‌ கண்டிருந்தான்‌. கூகரிடம்‌ 
“அது என்ன?” என்று அவன்‌ கேட்டபோது “நஸ்யம்‌... 
மூக்கு சிவுசிவு என்று ஆகும்‌. உள்ளே படிந்திருக்கும்‌ 
ஒட்டடைகள்‌ எல்லாம்‌ அகலும்‌. உடலின்‌ எல்லா 
சாளரங்களையும்‌ திறந்து புதிய குளிர்காற்று புகுந்து 
நிறையும்‌. மிதக்கமுடியும்‌” என்றார்‌. மெல்ல உடலை 
நிமிர்த்தி கால்களை நீட்டி “இந்தச்‌ சுமை” என்றார்‌. 


“எனக்கும்‌ சிறிது கொடுங்கள்‌” என்றான்‌. “இது காலம்‌ 
கெட்டிப்பட்டு கருங்கல்லாக ஆனவர்களுக்கு மட்டும்‌ 
உரியது” என்றார்‌ கூகர்‌. “உன்‌ காலம்‌ முகில்போல 
மிதக்கிறது... நான்‌ இதை முகர்வதே உன்னைப்போல 
ஆவதற்காகத்தான்‌.” அவர்‌ மீண்டும்‌ ஒருமுறை அந்தச்‌ 
சாம்பல்பொடியை மூக்கில்‌ இழுத்தபின்‌ மூக்கைப்‌ 
பிடித்துக்கொண்டு கண்களை மூடி அசையாமல்‌ 
அமர்ந்திருந்தார்‌. பின்னர்‌ விட்டுவிட்டு சிவந்த 
கண்களுடன்‌ நோக்கி சிரித்தார்‌. 


அவன்‌ மீண்டும்‌ அந்த மரத்தை அணுகி அதன்‌ 
பூசணப்பூச்சை நோக்கினான்‌. அதுதானா? அந்த மரத்தில்‌ 
ஏறும்போது ஒரு மெல்லிய நினைவுத்தீற்றலாக கூகர்‌ 
வந்துசென்றதை எண்ணிக்கொண்டான்‌. அதை கையால்‌ 
தொட்டுச்‌ சுரண்டி முகர்ந்து பார்த்தான்‌. பூசணத்தின்‌ 
மணம்‌. பிழையாக எண்ணுகிறேனா? இல்லை, அந்தப்‌ 
பூசணமேதான்‌. ஓர்‌ இலையைப்‌ பறித்து அதைச்‌ சுரண்டி 
எடுத்து மடித்து மடியில்‌ வைத்துக்கொண்டான்‌. 


நீரோடையை அணுகி குனிந்தபோது மிகப்‌ பெரிய 


மூங்கில்போல தன்‌ உடல்‌ வளைவதாகத்‌ தோன்றியது. 
நீரோடை மிக ஆழத்தில்‌ ஓட அதனருகே அவனுடைய 
கால்கள்‌ பதிந்திருந்தன. கிணற்றுக்குள்‌ என கைகளை 
நீட்டி நீரை அள்ளி மேலே மொண்டு வந்து குடித்தான்‌. நீர்‌ 
அவன்‌ உடலுக்குள்‌ ஆழத்தில்‌ விழும்‌ ஓசை கேட்டது. 
அப்பால்‌ ர்ர்ர்ச்‌ என்னும்‌ ஒலி. ஒரு காட்டு ஆடு அங்கே நீர்‌ 
அருந்தி நிமிர்ந்து நின்றது. அதன்‌ தாடையிலிருந்து நீர்‌ 
வழிந்தது. அவன்‌ அதை நோக்கி புன்னகை செய்தான்‌. 
அதனிடம்‌ ஏதோ சொல்லவேண்டும்‌ என்று எண்ணி 
கைநீட்டினான்‌. அது செவிகளை அடித்துக்கொண்டு 
புதருக்குள்‌ மறைந்தது. 


அவன்‌ மீண்டும்‌ வந்தபோது அந்த மரத்தில்‌ ஏராளமான 
குரங்குகள்‌ மொய்த்திருப்பதை கண்டான்‌. அவன்‌ 
இறங்குவதற்காகக்‌ காத்து அவை ஒளிந்து 
அமர்ந்திருந்திருக்கின்றன. அவை அந்தப்‌ பூசணத்தை 
கைகளால்‌ சுரண்டி வாய்க்குள்‌ போட்டன. அவை அதை 
உண்ணவில்லை, ஈறுகளில்‌ பூசிக்கொள்கின்றன 
என்பதை அவன்‌ கண்டான்‌. ஒரு குரங்கு மூக்கில்‌ வைத்து 
இழுத்தது. சில குரங்குகள்‌ அதை தங்கள்‌ 
கழிவுத்துளையில்‌ பூசிக்கொண்டன. 


ஒரு குரங்கு தேங்காய்போல நிலத்தில்‌ உதிர்ந்தது. 
அப்படியே ஒருக்களித்து படுத்தபின்‌ எழுந்து இரு 
கைகளையும்‌ ஊன்றி நடந்து தள்ளாடி பக்கவாட்டில்‌ 
விழுந்து நான்கு கால்களையும்‌ மேலே தூக்கியது. 
அதனருகே இன்னொரு குரங்கு விழுந்தது. அது எழுந்து 
இளித்து இடையைச்‌ சொறிந்தபின்‌ பின்னால்‌ மல்லாந்து 
விழுந்தது. பிறிதொரு குரங்கு அதனருகே உதிர்ந்தது. 
அவன்‌ திரும்பி நடந்தபோது அவனுக்குப்‌ பின்னால்‌ 
இன்னொரு குரங்கு விழும்‌ ஒலி கேட்டது. ஏனோ அந்த 
ஓலி அவனுக்கு சிரிப்பை மூட்டியது. திரும்பி 
விழுந்துகிடந்த குரங்குகளை நோக்கி கைசுட்டி சிரித்தான்‌. 
சிரிப்பு அவனுக்குள்‌ உவகையை நிறைத்தது. அச்சம்‌ 
முழுமையாக அகன்றது. 


சிரித்தபடியே அவன்‌ காட்டுக்குள்‌ நடந்தான்‌. ஒரு மரம்‌ 
வளைந்து அவனை நோக்கி வந்தபோது அதைச்‌ சுட்டி 
சிரித்தான்‌. அப்போதுதான்‌ அவன்‌ உடல்‌ மிகச்‌ சிறுத்து 
அந்த மரத்தின்‌ வேர்ப்புடைப்பு அளவுக்கே இருப்பது 
தெரிந்தது. உடலை மேலே இழுக்கும்‌ பொருட்டு அவன்‌ 
எம்பி எம்பி குதித்தான்‌. குதிக்கும்தோறும்‌ 
சிறிதாகிக்கொண்டே சென்றான்‌. அவனால்‌ சிரிப்பை 
அடக்க முடியவில்லை. சிரித்தபடியே கைகளை விரித்துச்‌ 
சுழன்று நடனமாடினான்‌. அவனுக்குமேல்‌ ஈஈ என ஓர்‌ 


ஒலி எழுந்தது. அவன்‌ நிமிர்ந்து நோக்கியபோது 
பொன்னிற உடல்கொண்ட பெரிய வண்டு ஒன்று 
பறந்துசெல்வதைக்‌ கண்டான்‌. அதைத்‌ தொடர்ந்து 
இன்னொன்று. அவை ஒன்றையொன்று துரத்தியபடி 
சுழன்றன. 


அவன்‌ இலை ஒன்றின்‌ மறைவுக்குள்‌ சென்று அமர்ந்து 
அந்த வண்டுகளை நோக்கினான்‌. அவை மானுட முகம்‌ 
கொண்டிருந்தன. ஆண்வண்டு நிலத்தை அணுகியதும்‌ 
கால்கொண்டு மானுட உருவாகி நின்றது. அதன்‌ சிறகு 
மெல்லிய ஆடையென்றாகி அவன்‌ உடலில்‌ படிந்தது. 
பொன்னொளிகொண்ட உடல்‌. அவன்‌ ஆணுறுப்பு 
எழுந்து நின்றது. அப்பால்‌ அந்தப்‌ பெண்வண்டு சிறகு 
மடித்து இறங்கினாள்‌. பொன்மின்னும்‌ முலைகள்‌ 
எழுந்தமைய கைதூக்கி அனலென தோளில்‌ விரிந்த 
குழல்கற்றைகளை அள்ளிக்கட்டினாள்‌. அவன்‌ அவளை 
துரத்த அவள்‌ துள்ளி ஓடினாள்‌. கைவிரித்து 
எழுந்தபோது சிறகு கொண்டாள்‌. மண்ணில்‌ 
தொட்டபோது கால்கள்‌ பெற்றாள்‌. தாவிச்சென்றபோது 
அவற்றில்‌ மான்குளம்புகள்‌ எழுந்தன. அவள்‌ சிரிக்க 
அவன்‌ உறுமியபடி அவளை துரத்தினான்‌. 


கஜன்‌ தனக்குப்‌ பின்னால்‌ இன்னொரு சிரிப்பொலியை 
கேட்டான்‌. உடன்‌ யாழும்‌ குழலும்‌ இணைந்ததுபோன்ற 
இசை. அது கொப்பளித்தது, சுழன்றது, குமிழிகளாக 
வெடித்தது. இளஞ்சிவப்பு நிறமான ஒருவன்‌ இரு 
பக்கமும்‌ தட்டாம்பூச்சியின்‌ இரட்டைச்சிறகுகள்‌ 
புகைப்படலமென அசைய வந்திறங்கினான்‌. அவன்‌ 
உடலுடன்‌ அதேபோன்ற இன்னொருத்தி 
இணைஙந்திருந்தாள்‌. அவர்கள்‌ உதடுகள்‌ சேர்த்து 
முத்தமிட்டனர்‌. உடல்பிணைத்து கைகால்கள்‌ நாகங்கள்‌ 
என உரசித்தழுவி விலகி இழைந்து முறுகிப்பின்னி இறுகி 
மீண்டும்‌ விலக ஆழ்மூச்சுகளுடன்‌ நின்றுகொண்டே 
சுழன்றனர்‌. இசை அவர்களை அள்ளிச்சுழற்றியது. 
இசையில்‌ அத்தனை மரங்களும்‌ உடல்‌ நெகிழ 
இலைநுனிகள்‌ அசைந்தன. 


கஜன்‌ “ஓ” என்னும்‌ பெண்குரலைக்‌ கேட்டுத்‌ திரும்ப 
பொன்னிறத்தான்‌ அவளை பிடித்துவிட்டிருப்பதை 
கண்டான்‌. புலி மானை என அவன்‌ அவளை 
தூக்கிச்சென்றான்‌. அவளை தன்‌ உடலால்‌ நின்றிருந்த 
வேங்கை மரத்தோடு மோதி அதே விசையில்‌ அவளுக்குள்‌ 
நுழைந்து உறவுகொண்டான்‌. அவன்‌ கைகளில்‌ 
புலியுகிர்கள்‌ எழுந்தன. வாயில்‌ கோட்டெயிறுகள்‌. நீண்ட 
சிம்மவால்‌ எழுந்து சுழன்றது. அவள்‌ அலறித்துடித்து 


விழிகளுக்கு கூர்மையில்லை. அவரது அம்புகள்‌ 
விழிகளைத்‌ தொடரவும்‌ முடியவில்லை. தன்னால்‌ 
வேட்டையாடமுடியாதென்று அவர்‌ உணர்ந்தார்‌. 
ஒருவேட்டைமிருகமாவது கையிலில்லாமல்‌ 
கானகத்திலிருந்து திரும்பக்கூடாதென அவர்‌ 
எண்ணியபோது பசும்புதர்களுக்கு அப்பால்‌ இரண்டு 
மான்கள்‌ நிற்பதைக்‌ கண்டு வில்குலைத்தார்‌.” 


“அப்போது வேட்டைத்துணைவனான குங்குரன்‌ என்ற 
முதியவன்‌ அரசே, அவை இணைமான்கள்‌, அவற்றைக்‌ 
கொல்ல வேட்டைத்தெய்வங்களின்‌ ஒப்புதலவில்லை 
என்றான்‌. மிகவும்‌ இளையவராகிய பாண்டு சினத்துடன்‌ 
திரும்பி அதை நான்‌ அறிவேன்‌, ஆனால்‌ இன்று 
ஒருவேட்டையேனும்‌ இல்லாமல்‌ திரும்புவதைவிட 
இந்தப்பாவத்தைச்‌ செய்யவே விரும்புகிறேன்‌ என்று 
கூவியபடி தன்‌ வில்லை நாணேற்றி தொடர்ச்சியாக ஐந்து 
அம்புகளால்‌ அந்த மான்களை வீழ்த்தினார்‌.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சுகுணன்‌ சொன்னான்‌ “அந்த மான்கள்‌ அம்புபட்டு 
அலறிவிழுந்தபோது அவற்றின்‌ குரல்‌ மானுடக்குரல்‌ 
போலவே இருக்கிறது என்று பாண்டு நினைத்தார்‌. 
வேட்டைத்துணைவர்களும்‌ அவ்வண்ணமே 
நினைத்தனர்‌. உண்மையில்‌ அது மானுடனாகிய நானும்‌ 
என்‌ துணைவியாகிய கெளசிகையும்தான்‌.” பாண்டு 
நடுங்கும்‌ கைகளை ஒன்றுடன்‌ ஒன்று கோத்துக்கொண்டு 
வெளுத்த உதடுகளுடன்‌ அமர்ந்திருந்தான்‌. 
சாளரத்திரைச்சீலைகள்‌ காற்றில்‌ பறந்து அமைந்தன. 


“முற்பிறவியில்‌ நான்‌ தித்திரன்‌ என்னும்‌ முனிவனாக 
இருந்தேன்‌. ஐந்துவயதிலேயே ஞானம்தேடி கானகம்‌ 
சென்று கடுந்தவம்‌ செய்து உடல்துறந்து 
விண்ணகமேகினேன்‌. ஏழு பிரம்ம உலகங்களை என்‌ 
தவத்தால்‌ கடந்து நான்‌ விண்ணளந்தோன்‌ வாழும்‌ 
வைகுண்டத்தின்‌ பொற்கதவம்‌ முன்‌ நின்றேன்‌. அங்கே 
காவல்நின்றிருந்த ஜயனும்‌ விஜயனும்‌ என்னை 
அதிலிருந்த சின்னஞ்சிறு துளைவழியாக உள்ளே 
செல்லும்படி ஆணையிட்டனர்‌. நான்‌ உடலைச்சுருக்கி 
நுண்வடிவம்‌ கொண்டு உள்ளே நுழைந்தேன்‌. என்‌ 
இடதுகையின்‌ கட்டைவிரல்‌ மட்டும்‌ உள்ளே நுழையாமல்‌ 
வெளியே நின்றுவிட்டது.” 


அவனிடமிருந்து விடுபட முயன்றாள்‌. அவள்‌ கழுத்தை 
அவன்‌ கவ்விக்கொண்டான்‌. அவள்‌ கைகளை 
உகிர்புதையப்‌ பற்றினான்‌. சிலந்தியிடம்‌ சிக்கிய சிற்றுயிர்‌ 
என அவள்‌ அவன்‌ புகுத்திய நஞ்சில்‌ மெல்ல மயங்கித்‌ 
துவள அவன்‌ அவளைக்‌ கடித்து குருதி தெறிக்க 
தசைகளை இழுத்து உண்டான்‌. 


மறுபக்கம்‌ அவர்கள்‌ சுழற்சியில்‌ இரு செந்நிற 
மலர்கள்போல ஆயினர்‌. அவன்‌ உடல்‌ அல்லிவட்டமாக 
அவள்‌ நடுவே புல்லிவட்டமென எழுந்திருந்தாள்‌. இசை 
அவர்களைச்‌ சூழ்ந்து இளநீலநிறச்‌ சுழியாக இருந்தது. 
அதில்‌ நீர்த்துளிகள்‌ விழுந்து விழுந்து நீலமணிகளாக 
வெடித்தன. மலரிதழ்‌ ஒன்று அலையிலாடியது. 
சிலந்திவலை காற்றில்‌ ஆட சுழன்று சுழன்று 
ஒற்றைச்சிறுபுழு அதில்‌ நெளிந்தேறியது. நீர்‌ எழுந்து 
அலையாகி படமெடுத்து மணிவிழிகள்கொண்டு பறக்கும்‌ 
நாக்கு எழ சீறியது. இசையென்று மாறியிருந்தன 
காட்டுமரங்கள்‌. தாளமென்று ஆகியிருந்தது நிலம்‌. 
மெல்லிய நறுமணம்‌. உருகும்‌ நெய்‌. மெல்லக்‌ கருகும்‌ 
மயிர்‌. மயிர்‌ கருகும்‌ மணம்‌ ஏன்‌ அத்தனை 
கிளர்ச்சியூட்டுகிறது? குருதியும்‌ முலைப்பாலும்‌ 
மணத்தன. இல்லை அது வாய்நீர்‌ மணம்‌. இல்லை 
பிறிதொன்று. 


அப்பால்‌ பச்சையொளி கொண்ட இருவர்‌. அதற்கும்‌ 
அப்பால்‌ இருவர்‌ இளநீல ஒளியுடன்‌. வெண்ணிற 
ஒளியுடன்‌ இருவர்‌ தழுவிச்சீறி மெல்ல உடல்‌ உருகி நீண்டு 
நாகமென்றாகி முறுகி ஒற்றைவடமென நெளிந்தனர்‌. 
அவன்‌ தன்‌ விழிகள்‌ மட்டும்‌ இரு மணிகளாக உந்தி நிற்க 
உடல்‌ எறும்புபோல சிறிதாகிவிட்டதை உணர்ந்தான்‌. 
எவரும்‌ அவனை பார்க்கவில்லை. அவன்‌ நோக்கிய 
திசையெல்லாம்‌ உறவுகொண்டனர்‌ சிறகோர்‌. 
காட்டுமரங்களின்‌ இடைவெளிகளில்‌ எல்லாம்‌ 
பிணைந்தன உடல்கள்‌. 


வளைந்த பெருங்கொம்புகளுடன்‌ காளைதலையும்‌ 
புள்ளிருக்கை எழுந்த பிடரியும்‌ கொண்ட ஒருவனுடன்‌ 
இணைந்திருந்தவளுக்கு கலைமானின்‌ கவர்கொம்புகள்‌ 
இருந்தன. சிம்மப்பிடரி கொண்டிருந்தவன்‌ மான்‌ வடிவில்‌ 
ஒருத்தியை கிழித்து உண்டான்‌. மரங்களை மோதி 
நாணலென அலையெழுப்பியபடி களிறும்‌ பிடியுமென 
இருவர்‌ ஒருவரை ஒருவர்‌ மத்தகம்‌ முட்டி பிளிறினர்‌. 
அருவியோசை என எங்கோ பேரிசை. குருதி ஆறு ஒன்று 
குமிழிவெடிக்கும்‌ மணத்துடன்‌ கண்காணாது ஓடியது. 


மரங்களுக்கு அப்பால்‌ முழவுகள்‌ 
ஒலித்துக்கொண்டிருந்தன. உறுமி உறுமி கார்வையை 
நிரப்பியது முரசு. பொன்னிற நாகங்கள்‌ புணர்ந்து 
சுருண்ட பந்துகள்‌ காலடியில்‌ உருண்டன. நாகவிழுதுப்‌ 
பின்னல்கள்‌ தொங்கி நெளிந்தன. நீரோடைகள்‌ என இரு 
மலைப்பாம்புகள்‌ பின்னி வழிந்தன. சிரிக்கும்‌ வாய்களும்‌ 
மணிவிழிகளும்‌ அதிரும்‌ சிறகுகளும்‌ கொண்ட 
வண்டுகள்‌ இணைந்து பறந்தன. ஒன்றன்மேல்‌ ஒன்றென 
அமர்ந்து சுழன்றன பட்டாம்பூச்சிகள்‌. அவன்‌ கண்ட 
அனைத்து உயிர்களும்‌ புணர்ந்துகொண்டிருந்தன. 
இலைநிழல்‌ செறிவின்‌ அனைத்து இடைவெளிகளிலும்‌ 
அசையும்‌ உடல்கள்‌. 


புணர்வின்‌ தாளம்‌. புணர்வென அங்கு நிகழந்த காற்றின்‌ 
அலைவு. தன்னை உரித்து இட்டு தன்னிலிருந்து 
வெளியேறும்‌ தவிப்பு. பிறிதொன்றாகி திரும்பிவரும்‌ 
திகைப்பு. ஒளி ஊடுருவும்‌ உடல்கொண்டிருந்த இருவர்‌ 
ஒருவருக்கொருவர்‌ புகுந்துகொண்டனர்‌. கூந்தல்‌ 
சிறகெனப்‌ பறக்க இரு பெண்கள்‌ காற்றில்‌ 
புகைச்சுருள்போல்‌ அலைபாய்ந்து மிதந்து நின்றனர்‌. 
இருளில்‌ ஊறித்துளித்துச்‌ சொட்டி நிலத்தில்‌ விழுந்து 
எழுந்தனர்‌ ஒளியுடல்கொண்ட இரு பெண்கள்‌. 
அவர்களுக்குமேல்‌ பாய்ந்தனர்‌ பருந்துச்சிறகுகள்‌ 
கொண்ட இருவர்‌. அவர்களின்‌ சிறகுகள்‌ விரிந்து 
அனலென்றாயின. அவ்வனல்‌ பற்றி எரிந்தன 
பசுந்தளிர்கள்‌. 


கஜனின்‌ விழிகள்‌ ஒன்றுடன்‌ ஒன்று இணைந்த இரு 
சிறுகருவண்டுகள்‌ என்றாகி அப்புணர்ச்சிகளினூடாக 
சுற்றிப்பறந்தன. உடல்குளிர்ந்து பாறையென்றாகி 
மரத்தடியில்‌ அவன்‌ கிடந்தான்‌. அவன்மேல்‌ வழுக்கி 
ஊர்ந்துசென்றன நாகங்கள்‌. அவன்‌ நெஞ்சில்‌ 
ஒற்றைக்குளம்பு உதைத்து தாவின மான்கள்‌. அவன்‌ 
இடையிலிருந்து எழுந்தது சிறிய முளை. 
செந்நிறக்குருத்து வளர்ந்து வாழைக்கன்றுக்‌ 
கூம்பென்றாகியது. இலைவிரித்தது. மரமென்று எழுந்து 
கிளைபரப்பியது. அதன்மேல்‌ காகங்கள்‌ வந்து 
சிறகுமடித்து அமர்ந்தன. கரிய உடல்கள்‌ காயெனச்‌ 
செறிந்து கிளைகள்‌ தொய்ந்தன. வானில்‌ மின்னல்கள்‌ 
கிழிபட்டுக்கொண்டே இருந்தன. கீழ்வானிலெங்கோ 
முரசொன்று ஒன்றையே சொல்லிக்கொண்டிருந்தது. தத்த 


தய தம! தத்த தய தம! 


[1ா௨26]தேவி எழுந்து நின்று கையால்‌ வாய்பொத்தி 
மெல்லிய ஏப்பம்‌ விட்டு சுபாஷிணியை அருகே 


அழைத்தாள்‌. அவள்‌ அருகே சென்றதும்‌ தாழ்ந்த குரலில்‌ 
“உன்னை நான்‌ உத்தரையிடம்‌ செல்லச்‌ சொன்னேன்‌” 
என்றாள்‌. “ஆம்‌, தேவி” என்றாள்‌. “செல்க!” அவள்‌ 
அரசியை நோக்கி “ஆனால்‌...” என்றாள்‌. “ம்‌” என்றாள்‌ 
தேவி. “ஆணை” என அவள்‌ தலைவணங்கினாள்‌. 
விழிதாழ்த்திய அக்கணமே அவள்‌ தேவியின்‌ கண்களை 
உணர்ந்து ஏறிட்டு நோக்கினாள்‌. அவை நாகவிழிகளாக 
மாறிவிட்டிருந்தன. “தேவி... நீங்கள்‌...” என்றாள்‌. சீறும்‌ 
குரலில்‌ “ம்ம்ம்‌” என்றாள்‌ தேவி. அவள்‌ வாய்க்குள்‌ இரு 
வளைந்த நச்சுப்பற்களை சுபாஷிணி கண்டாள்‌. 
அச்சத்துடன்‌ பின்னடைந்து கைகூப்பி “தேவி!” என்றாள்‌. 
அவ்வொலி அவளுக்குள்ளேயே ஒலித்தது. திரும்பி 
அரசியை நோக்கினாள்‌. அரசி அழுதுகொண்டிருந்தாள்‌. 
அவள்‌ அமர்ந்திருந்த பாறை உருகி அதில்‌ அவள்‌ 
இடைவரை புதைந்திருந்தாள்‌. மேலும்‌ மேலுமென அவள்‌ 
உடல்‌ உருகிக்கொண்டிருந்தது. வலதுகை கரைந்து 
வடிவிழந்து பதிந்து விரல்கள்‌ மறைந்துகொண்டிருந்தன. 
சுபாஷிணி திகைப்புடன்‌ வாய்‌ திறந்து சேடியரை 
பார்த்தாள்‌. அனைவருமே கற்சிலைகளாக 
மாறியிருந்தனர்‌. அருகே இருந்தவளின்‌ தலையில்‌ அவள்‌ 
கையை வைத்தாள்‌. கல்லின்‌ பருமை. 

விறலியர்‌ யாழிலும்‌ முழவிலும்‌ விரல்கள்‌ ஓட 
இசைத்துக்கொண்டிருந்தனர்‌. 

“பொன்னிற நாகம்‌ அவள்‌. 

அறிக, புவியாள்பவை நாகங்களே. 

தட்சன்‌ வாசுகி கார்க்கோடகன்‌ 

ஆயிரம்‌ நாவுள்ள அனந்தன்‌ 

அவர்களை ஆள்பவர்கள்‌ அன்னைநாகங்கள்‌ 

கத்ரு வினதை குரோதவசை!” 


இன்னொரு விறலியின்‌ குரல்‌ வெறியாட்டுகொண்ட 
பூசகியின்‌ வீரிடலென வந்து இணைந்துகொண்டது. 


“புவியாள்பவள்‌, சொல்மகளும்‌ திருமகளும்‌ 
சினம்கொண்டு கொற்றவை என்றானவள்‌ 


நாகம்‌ அவள்‌ இடைக்கச்சை 


நாகம்‌ அவள்‌ கங்கணம்‌ 

அறிக! நாகமே அவள்‌ கால்களில்‌ கழல்‌ 

விரல்கள்‌ நாகக்குழவிகள்‌ 

நா ஒரு நெளியும்‌ நாகக்குழவி 

அவள்‌ ஒரு பொன்னிற நாகம்‌! 

ஆம்‌, பொன்னிற நாகம்‌...” 

விறலியருக்குப்‌ பின்னால்‌ அவர்களின்‌ உடல்கள்‌ 
நாகமென நீண்டு மெல்ல நெளிந்துகொண்டிருந்தன. 
அருகே இன்மையை உணர்ந்து அவள்‌ 
திரும்பிப்பார்க்கையில்‌ தேவி பாறைக்குக்‌ கீழே 
சென்றுவிட்டிருந்தாள்‌. “தேவி” என அழைத்துக்கொண்டு 
அவள்‌ பின்னால்‌ ஓடினாள்‌. கால்‌ நிலத்தில்‌ பதிகின்றதா 
என அவளுக்குத்‌ தெரியவில்லை. மிகத்‌ தொலைவில்‌ 
என இருந்தது அடிக்காடு. அங்கே அத்தனை மரங்களும்‌ 
ஒளிகொண்டிருந்தன. காலடியில்‌ நிழல்‌ சூடியிருந்தன. 
தேவி மெல்ல உருக்குலைந்து நிழலும்‌ ஒளியுமெனப்‌ பரவி 
நெளிந்து அக்காட்டில்‌ கரைந்தழிந்தாள்‌. 

முதல்‌ விறலி யாழ்‌ மீட்டி சீர்நடையில்‌ பாட முழவு மீட்டிய 
இன்னொரு விறலி வெறிகொண்டு வந்து அதை மோதி 
உடைத்துச்சிதறி நின்றுவெறியாட மெல்ல அமிழ்ந்த 
அமைதியிலிருந்து மீண்டும்‌ இரண்டாவது விறலியின்‌ 
ஓசை எழுந்தது. 

“எளிய நிஷாதன்‌. கரியவன்‌, அழகன்‌ 

அவள்‌ அகத்தளத்தை அறிந்திருந்தான்‌ 
அறிந்திருக்கவில்லை அவள்‌ அகத்தை 

காமத்தில்‌ அனல்கொள்கையில்‌ 

அவள்‌ உருகி நீண்டு நாகமென்றாவதை 

ஒருநாள்‌ கண்டான்‌ 

நஞ்சுகொண்டாள்‌ நாபறந்தாள்‌ 

நதியெனச்‌ சூழ்ந்தாள்‌ 


அஞ்சி எழுந்தோடினான்‌ 


தன்‌ கைகளை நாகங்களென்று கண்டான்‌ 
தன்‌ கால்களை நாகங்களென அறிந்தான்‌ 
தன்னுடலில்‌ இருந்தே தப்பி 
காடுகளுக்குள்‌ புகுந்துகொண்டான்‌” 


வெறிகொண்ட முழவு நின்று துடிக்க இரண்டாவது 
விறலியின்‌ குரல்‌ பீரிட்டு எழுந்து ஒலித்தது. 


“பொன்னிற நாகம்‌! பொன்னிற நாகம்‌! 

பொன்னென்பது நாகம்‌! பொன்னெல்லாம்‌ நாகம்‌! 
மின்னுவதெல்லாம்‌ நாகம்‌ 

மின்னி நெளிகிறது நாகம்‌ 

இப்புவியாளும்‌ பெருநாகம்‌!” 

அவள்‌ கீழே வந்துவிட்டிருந்தாள்‌. அவளுடைய 
மேலாடை நுனி மட்டும்‌ அவள்‌ கிளம்பிய இடத்திலேயே 
பறந்துகொண்டிருந்தது. அவள்‌ நடந்த வழிகளில்‌ பாறை 
உருகி கால்தடம்‌ பதிந்திருந்தது. காட்டிலிருந்து முழவும்‌ 
யாழும்‌ விம்மின. காட்டுக்குமேல்‌ கவிந்த வானில்‌ 
மாபெரும்‌ பளிங்குமாளிகை ஒன்றின்‌ 
கூரைக்குடைவுபோல நிலவு நின்றிருந்தது. அவள்‌ அதை 
அண்ணாந்து நோக்கியபோது விரியத்‌ தொடங்கியது. 
விளிம்புகள்‌ வளர்ந்து அகன்று முழுவானமும்‌ 
நிலவென்றாகியது. அதன்‌ நிழல்கள்‌ கருமுகில்கள்‌ என்று 
மெல்ல பிரிந்தன. 

“கிராதன்‌, கரியவன்‌, தனியன்‌ 

ஒருநாள்‌ அவள்‌ சாளரத்தில்‌ நோக்கினான்‌ 

உள்ளே காருருவப்‌ பெருநாகம்‌ ஒன்று 

அவளைப்‌ புணர்ந்திருக்கக்‌ கண்டான்‌ 

அதன்‌ சீறலோசையில்‌ நெளிந்தன சுவர்கள்‌ 
அவ்வனலில்‌ கூரை உருகியது 


இரும்புடன்‌ இழைந்தது பொன்‌ 


இருளிலெழுந்த புலரியைப்போல” 


அவள்‌ தரையில்‌ வந்து நின்று தன்‌ ஆடையை இழுத்து 
எடுத்துக்கொண்டாள்‌. அது நாகம்போல நெளிந்து வந்து 
அவள்‌ உடலில்‌ சுற்றி ஏறிக்கொண்டது. காடு முழுக்க 
மின்மினிபோல்‌ உடல்சுடரும்‌ பெரிய பூச்சிகள்‌ மலரிதழ்ச்‌ 
சிறகுகள்‌ கொண்டு பறந்துகொண்டிருந்தன. அவற்றின்‌ 
ரீங்காரமே ஒன்றுகலந்து இசையென்று 
பெருகிக்கொண்டிருந்தது. 


“தன்‌ கைகளை சவுக்கென்றாக்கி 

மாறிமாறி அறைந்து ஓட்டி 

காட்டுக்குள்‌ ஓடி களைத்து வீழ்ந்தான்‌ 

அவன்முன்‌ நூறுபடம்‌ விரியும்‌ தலைகளுடன்‌ 
நச்சுவேல்முனை என விழிகளுடன்‌ 

காட்டெரியென நாவனல்களுடன்‌ 

தோன்றிய காருருவன்‌ சொன்னான்‌ 

நான்‌ கார்க்கோடகன்‌ 

விழைவின்‌ பேரரசன்‌ 

விண்சுமந்து விரிந்திருக்கும்‌ 

ஆழுலகை ஆள்பவன்‌ 

வெறிக்குரலெடுத்து பல்லாயிரம்‌ மரங்கள்‌ கைகளை 
விரித்து கூத்தாடின. “கார்க்கோடகன்‌! காரிருளின்‌ 
அரசன்‌! கார்க்கோடகன்‌! காரிருளின்‌ அரசன்‌!” 
இடியோசைபோல வானமும்‌ அதையே முழங்கியது. 
தொலைவுகள்‌ பெருகி நகைத்தன. “கார்க்கோடகன்‌! 
காரிருளின்‌ அரசன்‌! கார்க்கோடகன்‌ காணாதவற்றை 
ஆள்பவன்‌!” 

அவள்‌ காட்டுக்குள்‌ சென்றுகொண்டிருந்தாள்‌. 
அனைத்தும்‌ நீர்ப்பாவை என நின்றாடின. தரையெங்கும்‌ 
பொன்னிற நிலவொளி. அவற்றில்‌ நெளியும்‌ நிழல்களில்‌ 
அவள்‌ பொன்னிற நாகங்களை கருநாகங்கள்‌ 
சுற்றிப்புணர்ந்து துவள்வதைக்‌ கண்டாள்‌. 
அப்பாலிருந்து அவளை அணுகிய ஒருவன்‌ கரிய 
நிமிர்ந்த பேருடல்‌ கொண்டிருந்தான்‌. இரு கைகளும்‌ இரு 


நெடுநாகங்கள்‌. தோளில்‌ சரிந்த சுரிகுழல்‌. எதையும்‌ 
நோக்காதவை என ஆழ்ந்திருந்த விழிகள்‌. அவன்‌ 
அவளை புகைப்படலத்தை என கடந்துசென்றான்‌. 
அவனுடைய காலடியோசை காட்டுக்குள்‌ ஆழ்ந்த 
தாளமென ஒலிப்பதை அவள்‌ கேட்டாள்‌. 


அவள்‌ உடல்‌ தித்தித்துக்கொண்டிருந்தது. 
தோள்களிலிருந்து தொடங்கிய அவ்வினிமை நெஞ்சில்‌ 
பரவி முலைக்கண்களை கூர்கொள்ளச்‌ செய்தது. இடை 
துவள மூச்செறிய இனிமை இனிமை என அவள்‌ 
நடந்தாள்‌. மூச்சும்‌ உமிழ்நீரும்‌ இனித்தன. உடலுக்குள்‌ 
ஓடிய குருதியும்‌ இனித்தது. இனிக்கும்‌ அனல்‌ அவள்‌ 
உட்தசைகளை எரித்து உருகி வழியச்‌ செய்தது. இரு 
குமிழிகளென முலைகள்‌. இரு குமிழிகளென விழிகள்‌. 
துயில்‌ கலைந்து இமை விரிந்து நோக்குகொண்ட கருவிழி 
ஒன்று. கசிந்து ஆழ்நினைவு சூடியது நீள்விழி. 
தொலைவில்‌ விம்மிக்கொண்டிருந்தது முரசு. மூங்கில்கள்‌ 
உரசி பொறி எழுந்தன. கொடிகள்‌ மரங்களின்மேல்‌ சுற்றி 
இறுகி நெட்டுயிர்த்தன. அலைகொண்ட வான்விளிம்பில்‌ 
ஒரு விண்மீன்‌ எனச்‌ சிறுத்து உதிர்ந்தது நிலவு. 
யானைகள்‌ மெல்லப்‌ பறந்து திரும்பின. வெள்ளாட்டுச்‌ 
செச்சை அசைவிழந்து வியந்தது. கவரிகள்‌ உலைந்தன. 
நீள்பட்டு திசைதிசையென நெளிந்தது. 


அவள்‌ அப்புணர்ச்சியை கண்டாள்‌. வால்வளைவை 
மண்ணிலூன்றி எழுந்து கரியகடலலை என எழுந்த படம்‌ 
விரித்து நின்றிருந்த மாநாகம்‌ ஒன்றின்‌ உடற்சுருளுக்குள்‌ 
மூழ்கித்‌ திளைத்துக்கொண்டிருந்தாள்‌ தேவி. வால்முனை 
ஆண்மைகொண்டு அவள்‌ உடல்நுழைந்து 
துடிக்கவைக்க தழுவி வழுவி எழுந்து வெறிகொண்டு 
மீண்டும்‌ தழுவி மூழ்கி மூச்சுக்கு வாய்திறந்து எழுந்து 
மீண்டும்‌ அமிழ்ந்து அவள்‌ தவிக்க குனிந்த நாகத்தின்‌ 
செவ்விழிகள்‌ எரிந்து நிலைத்திருந்தன. நாக்கதிர்கள்‌ 
மின்னெனச்‌ சுழன்றன. அவர்களைச்‌ சூழ்ந்திருந்த காடு 
வெம்மைகொண்டு பொசுங்கிச்‌ சுருண்டு புகைந்து 
எரியத்தொடங்கியது. அனலொளியில்‌ நாகனின்‌ உடல்‌ 
மேலும்‌ கருமை கொள்ள அவள்‌ உருகும்‌ பொன்னென 
சிவந்த வழிவென்றானாள்‌. 


நோக்கி நோக்கி விதிர்த்த உடலுடன்‌ மெல்ல நகர்ந்து 
பின்னிருந்த மரத்தில்‌ முட்டி அவள்‌ நின்றாள்‌. மரத்தின்‌ 
கைகள்‌ தழைந்திறங்கி வந்து அவளை 
தழுவிக்கொண்டன. வலிய மெல்லிய கைகள்‌ இரண்டு 
விரல்குவளைகொண்டு முலைக்குவைகளை அள்ளின. 
புறங்கழுத்தில்‌ ஒரு ஈரஇதழ்‌ பதித்த முத்தம்‌ அழுந்தியது. 


அவள்‌ மேலாடை பற்றிக்கொண்டது. கால்கள்‌ உருகி 
மண்ணில்‌ ஒட்டின. வெம்மையை அறிந்ததும்‌ அவள்‌ 
அப்பிடியை உதறித்‌ திரும்பினாள்‌. அவள்‌ குழல்‌ 
அனல்கொழுந்தெனப்‌ பறந்தது. ஆடை பொசுங்கி 
அருகணைந்தது. காட்டுக்குள்‌ அவள்‌ ஓடியபோது 
குழலென்றாகி தழல்‌ படபடக்கும்‌ ஓசையுடன்‌ அவளைத்‌ 
தொடர்ந்தது. 

51. குருதிக்கடல்‌ 


[10826]சம்பவன்‌ விழித்தெழுந்தபோது எங்கிருக்கிறான்‌ 
என்பதை அறியாது ஒருகணம்‌ திகைத்தான்‌. புரண்டு 
கையூன்றியதும்‌ அருகே ஒழிந்த ஈச்சம்பாயைக்‌ கண்டு 
அனைத்தையும்‌ உணர்ந்து எழுந்து நின்றான்‌. “மேகரே... 
மேகரே” என்று அழைத்தான்‌. மேகன்‌ அஸ்வகனுடன்‌ 
அப்பால்‌ அமர்ந்து பேசிக்கொண்டிருந்தான்‌. அவன்‌ 
எழுந்து அருகே வந்து “அதற்குள்‌ 
விழித்துக்கொண்டுவிட்டீர்களா?” என்றான்‌. 


“ஆசிரியர்‌ எங்கே?” என்றான்‌ சம்பவன்‌. “இங்கே...” 
என்றபின்‌ நோக்கிய மேகன்‌ “இல்லை... சென்றுவிட்டார்‌... 
நாங்கள்‌ வெளியேதான்‌ பேசிக்கொண்டிருந்தோம்‌” 
என்றான்‌. சம்பவன்‌ ஒழிந்த பாயை சிலகணங்கள்‌ 
பார்த்துவிட்டு “அவர்‌ குரங்குகளுடன்‌ சென்றிருப்பார்‌” 
என்றான்‌. “காட்டுக்குள்ளா?” என்றான்‌ மேகன்‌. 
“அவருக்கு எதுவும்‌ தடையல்ல...” என்றான்‌ சம்பவன்‌. 
வெளியே சென்று நிலவொளியில்‌ இலைசுடர நின்ற 
காட்டை பார்த்தான்‌. மெல்லிய ஏப்பம்‌ வந்தது. திரும்பி 
மேகனிடம்‌ “அந்த யவன மது இருக்கிறதா?” என்றான்‌. 
“ஆம்‌, கொண்டுவரவா?” அவன்‌ ஆம்‌ என 
தலையசைத்தான்‌. 


மேகன்‌ மதுக்குடுவை ஒரு கையிலும்‌ குவளை மற்றொரு 
கையிலுமாக ஓடிவந்தான்‌. அப்பால்‌ அஸ்வகன்‌ 
வெடித்துச்‌ சிரித்து “அவனுக்கு மோகினிப்பீடை... ஆம்‌, 
மோகினி” என்றான்‌. மேகன்‌ “நாலைந்து குவளை 
அருந்திவிட்டார்‌. இத்தனை பொழுதுவரை ஒரே பேச்சு... 
திரும்பத்‌ திரும்ப” என்றான்‌. சம்பவன்‌ அருந்திமுடித்து 
குவளையை மீண்டும்‌ நீட்டினான்‌. மூன்றுமுறை 
குடித்தபோது ஏப்பம்‌ வந்து மூச்சில்‌ மதுவின்‌ எரியும்‌ 
இன்மணம்‌ நிறைந்தது. செல்க என அவன்‌ மேகனுக்கு 
கைகாட்டினான்‌. “தாங்கள்‌ வேண்டுமென்றால்‌ வேறு 
குடிலில்‌ துயிலலாம்‌. நல்ல மரவுரிப்‌ படுக்கைகள்‌ 
உள்ளன...” அவன்‌ கையசைத்துவிட்டு காட்டை நோக்கி 
நடந்தான்‌. 


“சம்பவரே...” என மேகன்‌ பின்னால்‌ வந்தான்‌. “என்ன 
செய்கிறீர்கள்‌? உள்ளே செல்வது கழுவிலேற்றப்படும்‌ 
குற்றம்‌.” அவன்‌ செல்க என்று கையசைத்தபடி 


நடந்துகொண்டே இருந்தான்‌. “சம்பவரே, வேண்டாம்‌...” 
அவன்‌ திரும்பி நோக்கி “என்னிடமும்‌ குரங்குகள்‌ 
பேசுகின்றன” என்றான்‌. நெஞ்சில்‌ கைவைத்து 
“அஞ்சனையின்‌ மைந்தனால்‌ காக்கப்படுபவன்‌... 
எங்களை வெல்ல இப்புவியில்‌ எவருமில்லை” என்றான்‌. 
அவன்‌ உடலில்‌ மது மெல்ல பரவிக்கொண்டிருந்தது. 
“ஏன்‌?” என்று அவன்‌ மேகனிடம்‌ கேட்டான்‌. “ஏன்‌?” என 
அவன்‌ திரும்பிக்கேட்டான்‌. 


“ஏனென்றால்‌ நாங்கள்‌ இப்புவியையே அள்ளி அளக்கும்‌ 
ஆற்றல்கொண்டவர்கள்‌. எண்ணிய எதையும்‌ 
அடைபவர்கள்‌. ஆனால்‌ எதையும்‌ 
எடுத்துக்கொள்பவர்கள்‌ அல்ல.” அவன்‌ சுட்டுவிரலைக்‌ 
காட்டி “அஞ்சனையின்‌ மைந்தன்‌ அளித்தான்‌. 
ராகவனுக்கு, அவன்‌ துணைவி சீதைக்கு, 
விபீஷணனுக்கு, அங்கதனுக்கு... இப்புவியிலுள்ளோர்‌ 
அனைவருக்கும்‌. வானளாவ எழுபவன்‌ எப்போதும்‌ 
பணிந்திருந்தான்‌. இங்கே...” அவனுக்கு சொற்கள்‌ 
சிக்கவில்லை. கையால்‌ காற்றைத்‌ துழாவி “ஆம்‌, இவர்‌...” 
என்றான்‌. அவன்‌ புன்னகைத்தான்‌. “இவர்‌ யார்‌? 
இவரைப்பற்றி நீ என்ன அறிவாய்‌?” 


மேகன்‌ தலையசைத்தான்‌. சம்பவன்‌ மந்தணம்‌ சொல்லும்‌ 
முகத்துடன்‌ அவனை நோக்கி ஓர்‌ அடி எடுத்துவைத்து 
“தனக்கென்று ஒன்றும்‌ கோராதவனால்தான்‌ 
அளவில்லாமல்‌ கொடுக்க இயலும்‌. அவன்‌ கையில்‌ 
விண்ணுருவன்‌ உந்தியில்‌ என உலகங்கள்‌ 
ஊ௱றிப்பெருகும்‌...” என்றான்‌. தலையசைத்து அதை 
அவனே ஒப்புக்கொண்டு தனக்குள்‌ என “ஆம்‌” என்றான்‌. 
இன்னொருமுறை ஏப்பம்‌ விட்டு “எங்கே மது?” என்றான்‌. 
“முன்னரே நிறைய குடித்துவிட்டீர்கள்‌, சம்பவரே” 
என்றான்‌ மேகன்‌. “வந்து படுங்கள்‌... துயில்‌ 
தேவைப்படுகிறது உங்களுக்கு.” சம்பவன்‌ “ஆம்‌, 
துயிலவேண்டியதுதான்‌. என்‌ கால்கள்‌ தளர்கின்றன” 
என்றபின்‌ “நான்‌ என்ன சொல்லிக்கொண்டிருந்தேன்‌?” 
என்றான்‌. 


அவன்‌ என்ன சொன்னான்‌ என நினைவுகூர முடியாமல்‌ 
மேகன்‌ வெறுமனே நோக்கினான்‌. “அந்த முட்டாள்‌ ஏன்‌ 
அப்படி நகைக்கிறான்‌? அறிவிலி” என்றபின்‌ சம்பவன்‌ 
“நான்‌ என்ன சொன்னேன்‌? இவர்‌ யார்‌? அதுதானே நீ 
கேட்டது? நான்‌ சொல்லப்போவதில்லை. இவர்‌ யார்‌? 
இவரைப்‌ பார்த்தாலே தெரியாத மூடனிடம்‌ என்னவென்று 
சொல்ல?” என்றான்‌. அவன்‌ நகைத்தான்‌. 
கண்ணிமைகள்‌ சரியத்‌ தொடங்கின. சுட்டுவிரலை நீட்டி 


திகைத்து நின்ற என்னை நோக்கி ஜயவிஜயர்‌ முனிவரே 
உங்கள்‌ ஆழத்தின்‌ அடித்தட்டில்‌ முளைக்காத விதை 
ஏதோ ஒன்று உள்ளது. அனைத்தும்‌ முளைத்துக்‌ 
காய்த்துக்‌ கனிந்தவர்களுக்கன்றி வைகுண்டத்தில்‌ 
இடமில்லை என்றனர்‌. நான்‌ என்‌ அகத்தை கூர்ந்து 
நோக்கியபோது என்னுள்‌ கடுகை பல்லாயிரத்தில்‌ 
ஒன்றாகப்‌ பகுத்தது போல சின்னஞ்சிறு காமவிழைவு 
எஞ்சியிருப்பதைக்‌ கண்டேன்‌. அதை நிறைக்காமல்‌ 
என்னால்‌ உள்ளே நுழையமுடியாதென்று உணர்ந்தேன்‌. 
முனிவரே இங்கே ஒருகணமென்பது மண்ணில்‌ ஏழு 
பிறவியாகும்‌. சென்று வாழ்ந்து நிறைந்து மீள்க என்றனர்‌ 
ஜயவிஜயர்‌.” 


“நான்‌ காட்டில்‌ நீத்த உடல்‌ மட்கி மறைந்த மண்மீது 
அமர்ந்து தவம்செய்த குஞ்சரர்‌ என்னும்‌ முனிவரின்‌ 
சித்தத்தில்‌ குடியேறி அவர்‌ விந்துவில்‌ ஊறி பாத்திவப்‌ 
பிந்துவாக ஆனேன்‌. காமம்‌ எழுந்து விழிதிறந்த குஞ்சரர்‌ 
அந்தவனத்தில்‌ மலருண்ண வந்த சதானிகை என்னும்‌ 
அப்சரகன்னி ஒருத்தியைக்‌ கண்டார்‌. அவளை நான்‌ 
அவருடலில்‌ இருந்து அழைத்தேன்‌. 
அவ்வழைப்பைக்கேட்டு அவள்‌ அருகே வந்தாள்‌. 
அவளுடன்‌ அவர்‌ இணைந்தபோது நான்‌ என்‌ உருவை 
மீண்டும்‌ அடைந்தேன்‌. கிந்தமன்‌ என்ற மகனாகப்‌ பிறந்து 
அவரது தழைக்குடிலில்‌ வளர்ந்தேன்‌.” 


“என்‌ முதிராஇளமையில்‌ ஒருநாள்‌ தந்தை சொற்படி 
ஊழ்கத்தில்‌ இருக்கையில்‌ வைகுண்டவாயில்‌ முன்னால்‌ 
ஒரு எளிய கற்பாறையாகக்‌ கிடந்த தித்திரனை நான்‌ 
கண்டேன்‌. நான்‌ யாரென்று உணர்ந்தேன்‌. என்‌ 
இடக்கையின்‌ கட்டைவிரலை என்‌ தவத்தால்‌ அழகிய 
இளம்பெண்ணாக ஆக்கிக்கொண்டேன்‌. அவளுக்கு 
கெளசிகை என்று பெயரிட்டு என்‌ துணைவியாக்கினேன்‌. 
அவளுடன்‌ காமத்தை முழுதறியத்‌ தலைப்பட்டேன்‌. 
ஒருபிறவியிலேயே எழுபிறப்பின்‌ இன்பத்தையும்‌ அறிந்து 
கனிய எண்ணினேன்‌.” 


“என்‌ இனிய துணைவி கெளசிகையும்‌ நானும்‌ ஊர்வன 
நீந்துவன பறப்பன நடப்பன என்னும்‌ நால்வகை 
உயிர்களாகவும்‌ வடிவெடுத்து காமத்தை 
அறிந்துகொண்டிருந்தோம்‌. மானாக அந்த அழகிய 
பிங்கலவனத்தில்‌ துள்ளிக்குதித்தும்‌, தழுவியும்‌ ஊடியும்‌, 
சுனைநீர்‌ அருந்தியும்‌, நறும்புல்தளிர்களை உண்டும்‌ 
மகிழ்ந்தோம்‌. இணைசேர்ந்து முழுமையை 
அறிந்துகொண்டிருந்த கணத்தில்‌ பாண்டுவின்‌ 
அம்புபட்டு எங்கள்‌ காமத்தவம்‌ கலைந்தது. உடலும்‌ 


“இவர்‌ உலகங்களை படைப்பவர்‌. அஞ்சனையின்‌ 
மைந்தருக்கு இளையவர்‌. ஆம்‌, உயிரையும்‌ உடலையும்‌ 
ஆத்மாவையும்‌ அள்ளிச்‌ சமைப்பவர்‌. ஆயிரம்கோடி 
சுவைகளை ஆக்குபவர்‌. பெருங்கருணையுடன்‌ 
விளம்புபவர்‌. அள்ளி ஊட்டி விழிகனிந்து நோக்கி 
நின்றிருப்பவர்‌. அன்னைப்பேருருவர்‌. ஆகவே அவர்‌ 
கொல்லலாம்‌” என்றான்‌. அவன்‌ கூர்ந்து நோக்கி “என்ன 
செய்யலாம்‌?” என்றான்‌. 


“கொல்லலாம்‌” என்றான்‌ மேகன்‌. “ஆம்‌, கொல்லலாம்‌... 
உன்னையும்‌ என்னையும்‌ தலையிலடித்து பிளக்கலாம்‌. 
நெஞ்சை உடைத்து குருதியள்ளி குடிக்கலாம்‌... இனிய 
செம்மதுவைப்போல குருதியை அள்ளி...” அவன்‌ 
திரும்பி அஸ்வகனைப்‌ பார்த்து “அந்த மூடனிடம்‌ 
சிரித்தால்‌ அவனை நான்‌ கொல்வேன்‌ என்று சொல்‌” 
என்றான்‌. “வந்து படுங்கள்‌, சம்பவரே” என்றான்‌ மேகன்‌. 
“நான்‌ படுக்கமாட்டேன்‌... ஏனென்றால்‌...” என்ற சம்பவன்‌ 
காட்டை சுட்டிக்காட்டி “அங்கே...” என்றான்‌. 
சிலகணங்கள்‌ அக்கை நீண்டு நிற்க காட்டை நோக்கி 
அசைவில்லாது நின்றபின்‌ சிரித்தபடி திரும்பினான்‌. 


“அங்கே அவர்‌ தன்‌ பல்லாயிரம்‌ உருவுடன்‌ 
இறப்பற்றவராக பெருகியிருக்கிறார்‌. விண்கனியைக்‌ 
கவ்வியவர்‌. மலைகளைச்‌ சுமந்தவர்‌. ஆழிகளைக்‌ 
கடந்தவர்‌. அவர்‌ அங்கிருக்கிறார்‌.” இரு விரல்களை 
கிள்ளிக்காட்டி “இத்தனை சிறிய அளவில்கூட. 
கருங்கால்வேங்கைப்‌ பெருமரத்தில்‌ சின்னஞ்சிறு மலர்‌ 
எழுவது போல... குருதிநிற மலர்‌... அங்கே” என்றான்‌. 
“செல்க?” என மேகனிடம்‌ கைகாட்டிவிட்டு காட்டை நோக்கி 
சென்றான்‌. “சம்பவரே...” என மேகன்‌ அழைத்ததை 
அவன்‌ கேட்டான்‌. ட. அது இறந்தகாலத்திலிருந்து 
நினைவில்‌ எழுவதுபோலத்‌ தோன்றியது. 


நிறைய பேசிவிட்டோம்‌ என அவன்‌ உணர்ந்தான்‌. 
ஆனால்‌ என்ன பேசினோம்‌? எதை பேசியிருக்கமுடியும்‌? 
அடுமனையைப்பற்றித்தான்‌. வேறென்ன? அடுமனையில்‌ 
என்ன நிகழ்ந்தது? இன்று நான்‌ சமைத்தேன்‌. என்‌ கையில்‌ 
எழுந்தது உபாசனைக்குரிய என்‌ தெய்வம்‌. என்னை 
ஆள்வது. என்னுடன்‌ மண்புகுந்து விண்ணிலெழுவது. 
நான்‌ சமைத்த சுவைகள்‌ மரங்களாக செடிகளாக 
கொடிகளாகச்‌ செறிந்த காட்டில்‌ மலர்களாகவும்‌ 
புட்களாகவும்‌ நிறைவது. ஆனால்‌ அதற்கு ஏன்‌ 
அஸ்வகன்‌ சிரித்தான்‌? ஆசிரியரை நான்‌ 
தேடிச்செல்கிறேன்‌. ஆம்‌. ஆசிரியரைத்தான்‌. 


காட்டின்‌ நுழைவுப்பாதையில்‌ இரு வீரர்கள்‌ 
வேல்களுடன்‌ துயின்றனர்‌. அவன்‌ உள்ளே நுழைந்ததும்‌ 
ர்ர்ச்‌ என்று ஒரு குரல்‌ கேட்டது. ஒரு குட்டிக்குரங்கு 
அவனுக்குமேல்‌ வந்து கிளையில்‌ ஊசலாடி “நீயா?” 
என்றது. “ஆம்‌, நீ இங்கிருக்கிறாயா?” அது 
ஒற்றைக்கையில்‌ தொங்கி வாலை நீட்டி நுனிநெளித்தபடி 
“என்‌ காடு இது. என்‌ பெயர்‌ அப்லுதன்‌... நீதான்‌ என்‌ 
காட்டுக்கு வந்திருக்கிறாய்‌” என்றது. சம்பவன்‌ “ஆம்‌” 
என்றான்‌. “வெல்லத்தை உண்டுவிட்டாயா?” அப்லுதன்‌ 
விலாவைச்‌ சொறிந்து இருமுறை கழ வ்‌ ஒரு கிளையில்‌ 
சென்று அமர்ந்து “நான்‌ அதற்குப்‌ பின்னர்‌ நான்குமுறை 
அந்த அறைக்குள்‌ சென்று அந்த நார்ப்பெட்டியில்‌ இருந்து 
வெல்லத்தை எடுத்துக்கொண்டு வந்தேனே” என்றது. 
அவன்‌ நின்று “அடப்பாவி” என்று சிரித்தான்‌. 
“அத்தனைபேரும்‌ வெல்லம்‌ உண்டார்கள்‌. அதன்‌ 
பின்னர்தான்‌ நான்‌ வாழைப்பழங்களை எடுக்கத்‌ 
தொடங்கினேன்‌” என்றது அப்லுதன்‌. அவன்‌ சிரித்து 
“அங்கே எவருமில்லையா?” என்றான்‌. “ஒருவன்‌ 
துயின்றுகொண்டிருந்தான்‌. என்‌ மூத்தவர்‌ இருவர்‌ 
கலங்களை ஆட்டி ஓசை எழுப்பினர்‌.” சம்பவன்‌ “ஏன்‌?” 
என்றான்‌. அப்லுதன்‌ “கலங்களின்‌ ஓசைகேட்டால்தான்‌ 
அவர்கள்‌ நன்றாகத்‌ துயில்கிறார்கள்‌. எங்கள்‌ கால்கள்‌ 
பட்டு வேறுகலங்கள்‌ புரண்டாலும்‌ தெரிவதில்லை” 
என்றது. 


அவன்‌ “மற்றவர்களெல்லாம்‌ எங்கே?” என்றான்‌. 
“அத்தனை பேரும்‌ மரச்சுரண்டலை நக்கினார்கள்‌. 
சிறியவர்களிடம்‌ வரக்கூடாது என்று 
சொல்லிவிட்டார்கள்‌. முதியவர்கள்‌ விழுந்துவிட்டார்கள்‌. 
இளையவர்கள்‌ உச்சிக்கிளைகளுக்குச்‌ சென்று 
நிலவாடுகிறார்கள்‌” என்று சொன்ன அப்லுதன்‌ கீழே 
வந்து அவனுக்கிணையாக புதர்கள்‌ மேல்‌ தாவியது. 


அவன்‌ “என்ன செய்வார்கள்‌?” என்றான்‌. “கிளைகளில்‌ 
தாவுவார்கள்‌.” சம்பவன்‌ “அதை இங்கேயே 
செய்கிறார்களே?” என்றான்‌. “உடல்புணர்ந்தபடி 
செய்வார்கள்‌... என்‌ அக்காவைக்கூட நால்வர்‌ 
தூக்கிச்சென்றுவிட்டார்கள்‌. அவர்களில்‌ மூவர்‌ கீழே 
உதிர்ந்தனர்‌.” அவன்‌ நடந்தபடி “நன்று” என்றான்‌. 
அப்லுதன்‌ தாவி கிளையில்‌ ஏறி அவன்‌ தலைக்குமேல்‌ 
வந்தபடி “நான்‌ பெரியவனாகும்போது நான்கு 
பெண்களை மேலே கொண்டுசெல்வேன்‌” என்றது. “ஏன்‌ 
நான்கு?” அப்லுதன்‌ தலைசரித்து கண்களைச்‌ சிமிட்டி 
எண்ணிநோக்கியபின்‌ “நான்கு கைகள்‌” என்றது. அவன்‌ 


“வால்‌?” என்றான்‌. அது அப்படியே அமர்ந்துவிட்டது. 
அவன்‌ மேலும்‌ செல்ல அது தலைக்குமேல்‌ பாய்ந்து வந்து 
“வால்‌ இல்லையேல்‌ விழுந்துவிடுவேனே?” என்றது. 


அவன்‌ காற்றிலாத காட்டுக்குள்‌ மரங்கள்‌ அசைவற்று 
நிற்க நிலாநிழல்கள்‌ ஆடுவதிலிருந்த விந்தையை 
அப்போதுதான்‌ கண்டான்‌. அக்கணமே 
அந்நிழல்களனைத்தும்‌ உடல்களென்றாயின. மானுட 
உடல்களென ஏதும்‌ அங்கிருக்கவில்லை. மானுடமில்லாத 
உடல்களும்‌ இருக்கவில்லை. அனைவரும்‌ இணைகமுவி 
உறுமியும்‌ பிளிறியும்‌ கூவியும்‌ உடல்மயங்கினர்‌. 
சிம்மத்தலைகொண்ட வியாக்ரர்கள்‌, 
எருமைக்கொம்புகளுடன்‌ மகிஷர்கள்‌, பன்றிமூக்கும்‌ 
செண்பக இலைக்காதுகளும்‌ கொண்ட வராகர்கள்‌, 
வெண்தந்தங்களும்‌ சேம்பிலைக்காதுகளும்‌ கொண்ட 
குஞ்சரர்கள்‌. அவர்களுக்குமேல்‌ குளம்போசையுடன்‌ 
அஸ்வர்களும்‌ குரகர்களும்‌ பாய்ந்தனர்‌. தழைந்த 
காதுகளுடன்‌ அஜர்களும்‌ திமில்பெருத்து எழுந்த 
ரிஷபர்களும்‌ கருமயிர்‌ சூழ்ந்த நீளுகிர்‌ கைகளுடன்‌ 
பாலுகர்களும்‌ விழிதிருப்பும்‌ திசையெல்லாம்‌ 
நிறைந்திருந்தனர்‌. அவர்களை நோக்கியபோது 
அவர்களின்‌ குரலென்றும்‌ விழிவிலக பெருகிச்சூழ்ந்த 
இசையோன்றின்‌ துளியென்றும்‌ செவிமயக்கியது அங்கு 
நிறைந்திருந்த ஓசை. 


அவன்‌ அப்பால்‌ ஒருவன்‌ தெளிநீர்ச்சுனையருகே 
குனிந்து அமர்ந்திருப்பதை கண்டான்‌. அவன்‌ 
பின்னுடலும்‌ கால்களும்‌ கரியபுரவியென்று தோன்றின. 
நீர்‌ அருந்துபவன்போல குனிந்தான்‌. நீருக்குள்‌ 
வெண்புரவி ஒன்று தெரிந்தது. அவன்‌ நீருக்குள்‌ பாய்ந்து 
மூழ்கிய அக்கணம்‌ நீருக்குள்‌ இருந்து வெண்புரவி 
வெளியே பாய்ந்தது. நீரை உதறி உடல்சிலிர்த்தபோது 
அது மானுடமுகம்‌ கொண்டது. நீருள்‌ பாய்ந்தவனின்‌ 
அதேமுகம்‌ வெண்ணிறத்தில்‌. நீருக்குள்‌ இருந்து 
கரும்புரவியன்‌ வெளியே பாய்ந்தபோது வெண்புரவியன்‌ 
நீருக்குள்‌ பாய்ந்தான்‌. பின்‌ இருவரும்‌ முகமொடு முகம்‌ 
நோக்கி மூக்கு நுனி தொட்டு பிடரிமயிர்சிலிர்க்க 
அசையாது நின்றனர்‌. அவர்களின்‌ உடல்தசைகள்‌ 
சிலிர்த்தன. மூச்சுபட்டு நீர்‌ அலைவளைந்தது. 


“வந்ததுமுதல்‌ இதையே செய்கிறான்‌” என்றது அப்லுதன்‌. 
சம்பவன்‌ அவனை நோக்கியபடி நின்று “அவனை 
எங்கோ கண்டிருக்கிறேன்‌” என்றான்‌. “கரிய குதிரையுடன்‌ 
வந்தவன்‌” என்றது அப்லுதன்‌. “இங்கே வேறெவரேனும்‌ 
வந்ததை நீ பார்த்தாயா? பேருருவர்‌. உங்களைப்‌ 


போன்றவர்‌.” அப்லுதன்‌ கண்கள்‌ சிமிட்டி மின்ன 
தலைசரித்தபின்‌ உவகையுடன்‌ துள்ளி எழுந்து 
சுழன்றமைந்து “பெரியவர்‌?” என்றது. “ஆம்‌” என்றான்‌ 
சம்பவன்‌. “மிகப்‌ பெரியவர்‌?” சம்பவன்‌ “ஆம்‌, 
அவரேதான்‌” என்றான்‌. “அவரை நான்‌ கூட்டிச்சென்றேன்‌, 
காட்டுக்குள்‌.” சம்பவன்‌ “எங்கே?” என்றான்‌. “அங்கே, 
அங்கே ஓர்‌ இடத்திற்கு...” 


“வா” என்றபடி அப்லுதன்‌ முன்னால்‌ பாய்ந்துசெல்ல 
அவன்‌ தொடர்ந்து ஓடினான்‌. காட்டுக்குள்‌ ஒளியின்‌ 
அலைகள்‌ கண்கூசச்‌ செய்தன. “அங்கே” 

என்று அப்லுதன்‌ சுட்டிக்காட்டியது. அங்கே ஒரு பெரிய 
குடிலுக்கு முன்னாலிருந்த முற்றத்தில்‌ பட்டுக்கம்பளம்‌ 
விரிக்கப்பட்டிருந்தது. உணவுக்குடுவைகளும்‌ 
மதுக்கலங்களும்‌ சிதறிக்கிடந்தன. பாம்புக்கொத்துபோல 
பெண்ணுடல்கள்‌ நெளிய உள்ளே கீசகனின்‌ உடல்‌ 
தெரிந்தது. அப்பால்‌ இருவர்‌ தூபக்கலத்தில்‌ அனலிட்டு 
புகையை விசிறிக்கொண்டிருந்தனர்‌. “அவர்‌ இங்குவரை 
வந்தார்‌. என்னிடம்‌ செல்க என்றார்‌. நான்‌ 
சென்றுவிட்டேன்‌” என்றது அப்லுதன்‌. 


சில கணங்களுக்குள்‌ அந்தக்‌ காமக்குமிழிகளுக்கு 
விழிசலித்தது. காமம்‌ என்பது பிறிதொன்றை எய்த 
மானுடன்‌ உடலால்‌ செய்யும்‌ ஒரு வீண்முயற்சி போலும்‌. 
வழுக்கில்‌ மேலேறத்‌ தவிக்கும்‌ புழுவென நெளிந்து 
தவித்து துவண்டு எழுந்து தன்‌ உடலின்‌ அத்தனை 
குறைவுகளையும்‌ அப்போது அவன்‌ உணர்கிறான்‌. 
உடலென்றிருப்பதன்‌ தவிர்க்கமுடியாத குறைபாட்டை. 
உடலை உதறி உதறி எழுந்தமைதல்‌. உடலினூடாக 
உடலை கடத்தலாகுமா? உடல்‌ அல்லாத ஒன்றை உடலால்‌ 
அறியலாகுமா? வெறுந்தவிப்புதான்‌ இது. தவிப்பின்‌ 
உச்சியில்‌ தவிப்பு அறுபட்டு உதிர்வதன்‌ வெறுமையின்‌ 
இன்பம்‌ மட்டுமே. எனில்‌ உடலில்லாமைகள்‌ 
உடல்கொண்டு வந்து இங்கு அறிவது எதை? 


மூச்சுக்களும்‌ வியர்வை மிளிர்வுகளும்‌ 
கூந்தல்கலைவுகளும்‌ விழிசொக்கும்‌ 
அரைத்துயில்களுமாக விலகிய பெண்களின்‌ நடுவே 
எழுந்து நின்ற கீசகன்‌ தன்‌ பெரிய உடலை மண்ணை 
உதிர்க்கும்‌ களிறு என உலுக்கிக்‌ கொண்டான்‌. 
தோள்தசைகள்‌ புடைக்க இரு கைகளையும்‌ விரித்து 
வெட்டவெளியில்‌ எதையோ அள்ள விழைபவன்போல 
நின்றான்‌. அவன்‌ நிழல்‌ சரிந்து விழுந்து கைவிரித்ததை 
ஓரக்கண்ணால்‌ திரும்பிப்பார்த்தான்‌. திடுக்கிட்டு விலகி 
பின்னர்‌ சிலகணங்கள்‌ நின்று வெளியேறி 


புதர்களினூடாக ஊடுருவிச்சென்றான்‌. 


[ஙagelகுடில்களின்‌ முற்றத்தில்‌ புகைக்கப்பட்ட 
தூபக்கலங்களில்‌ எல்லாம்‌ அகிபீனா கலந்திருந்தார்கள்‌ 
என்று முக்தனுக்குத்‌ தோன்றியது. அவன்‌ உடல்‌ இனிய 
தினவொன்றால்‌ நிறைந்திருந்தது. எண்ணிய சொல்‌ 
சொட்டாமல்‌ சித்தமுனையில்‌ துளித்து ஒளிர்ந்து 
அப்படியே நின்றிருந்தது. அதை உணர்ந்ததுமே “அழகு” 
என்று சொட்டியது. எவர்‌ என்றது சித்தம்‌. இலைகள்‌” என 
பக்கவாட்டில்‌ விரிந்தது. “காகங்கள்‌” என பின்னோக்கிச்‌ 
சென்றது. “முகம்‌” என முன்னோக்கி எதிலோ சென்று 
முட்டிக்கொண்டது. “என்ன இது?' என பிரிந்து நின்று 
வியந்துகொண்டது. “ஆம்‌' என மீண்டும்‌ விலகி நின்று 
ஒப்புக்கொண்டது. அப்பால்‌ ஒரு சொல்லோடை “இனி: 
என ஓடிக்கொண்டிருந்தது. 


மின்னலில்‌ இலைகள்‌ பளபளத்து அசைந்தன. 
நூற்றுக்கணக்கான மின்மினிகள்‌ ஒளிசூடி 
இலைகளுக்குள்‌ பறந்தன. மிகப்‌ பெரியவை. அவன்‌ 
அதை உணர்ந்ததும்‌ கூர்ந்து நோக்கினான்‌. அவை 
இரட்டைமின்‌ கொண்டிருந்தன. இரண்டு மின்மினிகளின்‌ 
இணைவுடல்‌. செஞ்சிறகுகள்‌ படபடக்க சென்றன 
அவற்றின்‌ சிறகுகள்‌ இருளுக்குள்‌ 
அரும பதிக்கப்பட்ட செவிக்குழைகள்‌ என 
மின்கொண்டிருந்தன. பொன்வண்டுகள்‌, 
குருதிப்பூச்சிகள்‌. மலர்களில்‌ அமர்ந்தும்‌ எழுந்தும்‌ சுழன்ற 
தேனீக்களின்‌ வெள்ளிச்சிறகுகளில்‌ நிலவொளி. 

இரவில்‌ இத்தனை பூச்சிகளா? இது காடல்ல. இக்காடு 
வேறெங்கோ உள்ளது. இது அக்காட்டில்‌ வாழும்‌ 
உயிர்களின்‌ கனவுக்காடு. அவை அக்காட்டில்‌ இப்போது 
துயின்றுகொண்டிருக்கின்றன. அங்கு விழித்திருப்பவை 
மட்டுமே இப்போது இங்கு துயின்றுகொண்டிருக்கக்கூடும்‌. 
யார்‌ சொன்ன வரி இது? இது ஏதோ சூதர்பாடலில்‌ 
கேட்டது. இக்காட்டின்‌ ஒவ்வொரு மரபும்‌ முன்பு ஏதேனும்‌ 
ஒரு கவிஞனின்‌ சொல்லில்‌ இருந்திருக்கும்‌. இவை 
ஒவ்வொன்றும்‌ சொல்லில்‌ இருந்து சிறகு 
கொண்டெழுந்தவை. சொல்லில்‌ இவற்றை சந்திப்பது மிக 
எளிது. சேற்றுப்பாறைப்பரப்பில்‌ படிந்த பறவைச்சிறகுக்‌ 
கற்தடங்கள்‌ அவை. பறப்பவை எனத்‌ தோன்றினாலும்‌ 
காலத்தில்‌ அழுந்த நிலைத்தவை. இவை 
உயிர்கொண்டவை. சொல்லில்‌ வாழ்பவை 
உயிர்கொண்டால்‌ முதலில்‌ அச்சொல்லையே 
உடைத்தெழுகின்றன. கூட்டை உடைக்கும்‌ திறனே 
புழுவின்‌ சிறகென்றாகிறது. இவை பறக்கின்றன. 


விழியிமைகள்‌. பேசும்‌ உதடுகள்‌. கைமுத்திரைகள்‌. 
சிலிர்ப்புகள்‌, மெய்ப்புகள்‌, விதிர்ப்புகள்‌. கூசிச்சுருங்கி 
விரிந்து எழுகையில்‌ உடலறிகிறது தான்‌ பிறிதொன்று 
என. எரிந்தழிவதற்கான விருப்பில்லாத உயிர்ப்பொருள்‌ 
இல்லை. 


அவன்‌ செறிந்த இலையடர்வுக்கு 
அப்பால்‌ சென்றவனைக்‌ கண்டு அசைவழிந்து நின்றான்‌. 
நன்கறிந்தவன்‌ என அவன்‌ நிழலுருத்‌ தோற்றமே 
சொன்னது. வெண்ணொளியில்‌ எழுந்தபோது முற்றிலும்‌ 
அறியாதவன்‌ என்றிருந்தான்‌. நாணிழுத்த வில்லென 
கரிய சிற்றுடல்‌. கூரிய மீசை. தோளில்‌ பரந்திருந்த 
காகச்சிறகுக்‌ குழலில்‌ ஓரிரு நரைக்கற்றைகள்‌. இறுகிய 
சிறுதோள்களிலிருந்து இழிந்த கருநாகக்‌ கைகள்‌. அவன்‌ 
முக்தனை காணவில்லை, அங்குள்ள எதையுமே 
நோக்கவில்லை. விட்டில்‌ என விழுந்த மரங்கள்‌ மேலும்‌ 
சிறு பாறைகள்‌ மேலும்‌ இயல்பாக தொற்றிச்‌ சென்றான்‌. 


அவனைத்‌ தொடர்ந்து சென்ற முக்தன்‌ தொலைவில்‌ 
வண்ண ஆடையின்‌ அசைவைக்‌ கண்டு நின்றான்‌. 
உத்தரை இரு கைகளையும்‌ விரித்தபோது சிறகு அகல 
ஒற்றைக்காலில்‌ நிற்கும்‌ செங்கால்சிறுநாரை எனத்‌ 
தோன்றினாள்‌. அவனை அவள்‌ முன்பு அறிந்திருந்தாள்‌. 
அவனுக்காகக்‌ காத்திருந்து அவன்‌ காலடியோசை கேட்டு 
எழுந்து வந்திருந்தாள்‌. அப்பால்‌ அவளுடைய 
குடில்முற்றத்தில்‌ விறலியரின்‌ பாடல்‌ அப்போதும்‌ 
கேட்டுக்கொண்டிருந்தது. “பூமுள்‌ எந்த நாகத்தின்‌ பல்‌? 
பூவிதழ்‌ என எழுந்தது எந்த அரவத்தின்‌ படம்‌? 
புல்லியெனச்‌ சிலிர்த்தது எந்தப்‌ பாம்பின்‌ நா?” 


அவர்கள்‌ அணுகி தழுவிக்கொண்டனர்‌. ஒருகணம்‌ 
ஒருவரை ஒருவர்‌ உணர்ந்து அசைவற்று நின்றபின்னர்‌ 
விலகி சுழன்று இணைந்து நடமிடத்‌ தொடங்கினர்‌. இரு 
புகைச்சுருள்கள்‌ என, இரு பொன்வண்டுகள்‌ என. 
அவர்களின்‌ கால்கள்‌ காற்றில்‌ எழுந்தன. 
இலைநுனிகளை மிதித்தபடி வானில்‌ மிதந்தனர்‌. 

டைகள்‌ விலகிய இரு உடல்களும்‌ 
ஒன்றைப்பிறிதொன்றென நிரப்பின. நிழலுருமேல்‌ 
கவிந்தது பருவுரு. பருவுருவை ஓக்கலில்‌ வைத்துச்‌ 
சுழன்றது நிழல்‌. அவன்‌ அவர்களுக்குக்‌ கீழே ஓடினான்‌. 
சிறகு கொண்டவர்களாக அவர்கள்‌ செல்ல நிழல்‌ அவன்‌ 
முன்‌ விழுந்து விழுந்து சென்றது. 


நீரில்‌ விழுந்து கடந்த அவன்‌ நிழலைக்‌ கண்டு 
கூச்சலிட்டான்‌. அக்கணமே நீரில்‌ பாய்ந்து அவளை 


அள்ளி எடுக்கமுயன்றான்‌. அவள்‌ வண்ணமீனென நீந்தி 
அகல துரத்தி கைசோர்ந்தான்‌. மறுகரையில்‌ நீர்‌ சொட்ட 
எழுந்தபோது மூச்சிரைத்துக்கொண்டிருந்தான்‌. சேற்றில்‌ 
கால்சிக்க எழுந்து நின்றான்‌. அங்கிருந்த அத்தனை 
மரங்களும்‌ பூத்திருந்தன. மரங்களுக்கு நடுவே மான்கள்‌ 
உடலெங்கும்‌ பலநூறு விழிகள்‌ இமைக்க பூக்கள்‌ விரிந்த 
கவைக்கொம்புகளுடன்‌ அவனை அறியாமல்‌ 
நின்றிருந்தன. வெண்முயல்கள்‌ துள்ளி புதர்களுக்குள்‌ 
மறைந்து வால்‌ துடித்தன. அவன்‌ எங்கு செல்கிறோம்‌ 
என்றறியாமல்‌ சென்றுகொண்டிருந்தான்‌. எதிர்பாராக்‌ 
கணத்தில்‌ முன்னில்‌ அவளை கண்டான்‌. 


சுபாஷிணி அவனைக்‌ கண்டு திகைத்து பின்‌ நெஞ்சில்‌ 
கைவைத்து “நீங்களா? நான்‌ அஞ்சிவிட்டேன்‌” என்றாள்‌. 
“எங்கு செல்கிறாய்‌?” என்றான்‌. “இளவரசியிடம்‌... 
என்னை அங்கிருக்கும்படி தேவி ஆணையிட்டார்‌” 
என்றாள்‌ சுபாஷிணி. “அங்கே அவர்‌ இல்லை” என்றான்‌ 
முக்தன்‌. “ஏன்‌?” என்றாள்‌. “அவர்‌ ஒரு கந்தர்வனுடன்‌ 
செல்வதை கண்டேன்‌.” அவள்‌ அஞ்சி “நாகமா?” 
என்றாள்‌. “ஏன்‌?” என்றான்‌. “நான்‌ தேவியை நாகத்துடன்‌ 

டக்கண்டேன்‌.” அவன்‌ “நீ திரும்பிச்செல்‌... அரசியின்‌ 
அருகிலேயே இரு” என்றான்‌. “இங்கு என்ன நிகழ்கிறது?” 
என்றாள்‌. “ஒன்றும்‌ நிகழவில்லை. இங்கே காடெங்கும்‌ 
அகிபீனா புகை... மதுக்களியாட்டு. அனைவரும்‌ 
துயின்றுகொண்டிருக்கிறார்கள்‌.” அவள்‌ “நாம்‌?” 
என்றாள்‌. “நாமும்தான்‌... இக்காடு நம்‌ கனவு.” அவள்‌ 
அவனை நோக்கி எண்ணி தயங்கி பின்‌ “எவருடைய 
கனவு?” என்றாள்‌. 


அவன்‌ சிரித்து “நான்‌ என்‌ கனவில்‌. நீ உன்‌ கனவில்‌. 
இக்காடு அனைவரின்‌ கனவுகளையும்‌ கலந்துவிடுகிறது” 
என்றான்‌. அவள்‌ பெருமூச்சுவிட்டாள்‌. அவன்‌ 
தன்னருகே பாம்பின்‌ அசைவை உணர்ந்து திடுக்கிட்டு 
நோக்கி அது தன்‌ கை என அறிந்தான்‌. அது நீண்டு 
சென்று அவள்‌ கையை பற்றியது. அவன்‌ அதை 
இழுத்துக்கொள்ள எண்ணியது அதை அடையவில்லை. 
அவன்‌ தொடுகையில்‌ அவள்‌ விழிகளில்‌ மெல்லிய 
திகைப்பும்‌ கூச்சமும்‌ தோன்றின. ஆனால்‌ அவள்‌ உடல்‌ 
குழைந்து அவன்‌ கையை ஏற்றுக்கொண்டது. அவன்‌ கை 
அவளை இழுத்து அவன்‌ உடலுடன்‌ சேர்த்துக்கொண்டது. 
அவள்‌ நீள்மூச்சுடன்‌ அவனுடன்‌ ஒட்டிக்கொண்டாள்‌. 


“நான்‌ உங்களை அறிவேன்‌” என்று அவள்‌ சொன்னாள்‌. 
“எப்போது?” என்றான்‌. “அறியேன்‌... மிகமிக 
இளமையிலிருந்தே. பிறந்ததுமுதல்‌ எப்போதும்‌ 


அறிந்திருந்தேன்‌ என்று உணர்கிறேன்‌.” காமம்‌ முன்பு 
அறிந்ததாக இருந்தது. அதிலிருந்த அத்தனை புதுமையும்‌ 
மிகப்‌ பழைமையானவை. தொன்மையான 
சடங்குகளைப்போல எவரும்‌ எதையும்‌ 
மாற்றிவிடமுடியாதவை. காமம்‌ துணையளிப்பதில்லை, 
அது பெருந்தனிமையையே சூழப்பரப்புகிறது. காமத்தில்‌ 
இருப்பது குருதி ஒன்றே. மண்ணைச்‌ சூழ்ந்திருக்கிறது 
குருதி. கோடிக்கணக்கான உயிர்களின்‌ உடல்களினூடாக 
பரவியிருக்கும்‌ ஒற்றைப்பெருங்கடல்‌. புயலெழுகிறது, 
அலைபுரள்கிறது, எல்லைகளில்‌ அறைந்து 
வெறிக்கூச்சலிடுகிறது. 


அவள்‌ இதழ்கள்‌ நடுங்கிக்கொண்டிருந்தன. 
சிறியமுலைக்கண்கள்‌ விரைத்து எழுந்திருந்தன. “என்‌ 
கால்கள்‌ வியர்த்து வழுக்குகின்றன” என்றாள்‌. தன்‌ 
கைகளால்‌ அவனை இறுக அணைத்துக்கொண்டாள்‌. 
அவள்‌ இதழ்களின்‌ வெம்மையை நாவின்‌ தவிப்பை 
மூச்சின்‌ ஊன்மணத்தை நெஞ்சத்துடிப்பை குருதியின்‌ 
ஓசையை அறிந்தான்‌. அவள்‌ குழல்‌ நீண்டு 
பறந்துகொண்டிருந்தது. நெடுந்தொலைவுக்கு. 
“பொன்னிற நாகம்‌, பொன்னென பூண்‌ என எழுவது 
பெண்ணென எழுந்த நாகம்‌.” யாரோ எங்கோ முழவுமீட்டி 
பாடிக்கொண்டிருந்தார்கள்‌. அவள்‌ உடலுக்குள்‌ இருந்து 
அப்பாடல்‌ எழுந்தது. அவள்‌ உடல்‌ நீண்டு 
நாகமென்றாகியது. கைகளில்‌ வழுக்கி 
விலகுவதுபோலவும்‌ முழுதுடலாலும்‌ அவனைக்‌ கவ்வி 
இறுக்கிக்கொள்வதுபோலவும்‌. 


அவன்‌ அவளை உடலால்‌ இறுக்கியபடி கட்டைவிரலால்‌ 
மண்ணை மிதித்தான்‌. நீரில்‌ மிதப்பதுபோல எளிதாக 
காற்றில்‌ எழுந்துவிட்டான்‌. சூழ வீசிய காற்றில்‌ 
அவர்களின்‌ உடல்‌ ததும்பியது. அக்காற்றிலிருந்த 
ஓசைகளுக்கெல்லாம்‌ அலைபாய்ந்தது. எழுந்து மேலே 
மிதந்தபடி கீழே பார்த்தபோது அந்தச்‌ சிற்றோடை 
வெள்ளியொளியுடன்‌ வளைந்து சென்றது. அதற்கு 
அப்பால்‌ அவன்‌ இருவரை கண்டான்‌. 
பிருகந்நளையுடன்‌ உடல்தழுவி 
திளைத்துக்கொண்டிருந்த இளைஞனை அவன்‌ முன்னர்‌ 
அறிந்திருந்தான்‌. உத்தரனின்‌ சாயல்‌ அவனுக்கிருந்தது. 


அவ்வியப்பு அவனை இரண்டென பிளக்கச்‌ செய்தது 
அவன்‌ தோளுக்குப்பின்‌ முளைத்த இரு விழிகள்‌ 
அவர்களை அருகே சென்று நோக்கின. உடல்கள்‌ 
ஒன்றென்று இணைந்து இழைந்து நெளிய 
பிருகந்நளையுடன்‌ கூடியிருந்தவனை அவன்‌ 


அருகணைந்து கண்டான்‌. பின்னர்‌ கீழே அந்தப்‌ 
பெருநதியின்‌ வளைவில்‌ கரையோரத்தில்‌ பாறை 
ஒன்றில்‌ தன்னந்தனிமையில்‌ அமர்ந்து நிலவை 
நோக்கிக்கொண்டிருந்த உத்தரனையும்‌ கண்டான்‌. அவன்‌ 
அங்கிருந்த எதையும்‌ அறிந்திருக்கவில்லை என்று 
தெரிந்தது. 

52. நிறையாக்‌ கானகம்‌ 


[ஙage]கீசகன்‌ ஒரு பெரிய கருமுகில்தொகைபோல 
ஒழுகிச்செல்வதை முக்தன்‌ கண்டான்‌. மரங்களினூடாக 
அவன்‌ பிரிந்து பரவி கடந்து மீண்டும்‌ தொகை 
கொண்டான்‌. சரிவுகளில்‌ கீற்றென அகன்று பொழிந்து 
நீண்டு பின்‌ எழுந்தான்‌. அவன்‌ சென்ற பின்னரும்‌ 
இலைநுனிகளில்‌ அவன்‌ சற்று எஞ்சியிருந்தான்‌. 
எஞ்சியவை முக்தன்‌ கடந்துசென்றபோது நாநீட்டி 
அவனைத்‌ தொட எம்பின. தொலைவில்‌ மரங்கள்‌ 
ஒன்றோடொன்று அறைந்துகொள்ளும்‌ ஓசை எழுந்தது. 
இரு பாறைகளின்‌ மோதல்‌ ஒலியா அது? ஒவ்வொரு 
அறைவோசைக்கும்‌ காடு விதிர்ப்பு கொண்டது. 
அவ்வோசை கேட்டு கீசகன்‌ நின்றான்‌. தன்னை நான்கு 
பக்கமிருந்தும்‌ இழுத்து திரட்டி பேருருக்கொண்டு 
ஒன்றன்மேல்‌ ஒன்று ஏறிய ஏழு கரிய யானைகள்‌ என 
நின்றான்‌. 


அப்பால்‌ மரங்களின்‌ தழைப்பில்‌ மறைந்தும்‌ 
இடைவெளிகளில்‌ தெரிந்தும்‌ இரு அலைகள்‌ 
கொப்பளிப்பதை முக்தன்‌ கண்டான்‌. விழிகூர்ந்தபோது 
அவை இரு மாநாகங்கள்‌ எனத்‌ தெளிந்தான்‌. இரு 
நதிகளின்‌ அலைகள்‌ என அவை சுருண்டெழுந்து வந்து 
உடலால்‌ அறைந்துகொண்டன. ஒன்றையொன்று கவ்வி 
தழுவி இறுக்கி முறுகி அதிர்ந்து பின்‌ ஒன்றையொன்று 
தூக்கி வீசி மண்ணில்‌ சென்று வெட்டுண்ட 
பெருமரத்தடிகள்‌ என விழுந்தன. மீண்டும்‌ நிலமறைந்து 
எழுந்து படம்‌ விரித்து ஊதுலைக்காற்றெனச்‌ சீறி நா 
பறக்க செஞ்சின விழிகள்‌ எரிய நோக்கி தவித்து ஒரே 
கணத்தில்‌ ஒன்றன்மேல்‌ ஒன்று பாய்ந்தன. 
நச்சுப்பற்களால்‌ ஒன்றை ஒன்று கவ்விக்கொண்டன. 
ஒருவர்‌ நஞ்சில்‌ மற்றவர்‌ உடல்‌ கருகி சுருண்டு அதிர 
தளர்ந்து இரு பக்கமாக விழுந்தன. நெளிந்து 
தன்னுணர்ந்து சினம்பெருக மீண்டும்‌ நிலத்தை உந்தி 
எழுந்து படம்கொண்டன. அப்போதும்‌ அவற்றின்‌ 
வால்நுனிகள்‌ ஒன்றையொன்று கவ்வித்தழுவி 
பிணைந்திருந்தன. 


கீசகன்‌ தன்‌ இரு தோள்களையும்‌ ஓங்கி அறைந்து 
பிளிறலோசை எழுப்பியபடி அவர்களை நோக்கி 


உள்ளமும்‌ பிரிந்து நாங்கள்‌ விழுந்தோம்‌. எங்கள்‌ 
உடல்களை பாண்டுவின்‌ வேட்டைக்குழு 
எடுத்துச்செல்வதை அந்தக்‌ காட்டின்‌ காற்றுவெளியில்‌ 
நின்றபடி திகைத்து நோக்கிக்கொண்டிருந்தோம்‌.” 


பாண்டு எழுந்து கைகளை வீசி “நான்‌ ஓர்‌ அரசனுக்குரிய 
செயலையே செய்தேன்‌! வேட்டையும்‌ போரும்‌ 
அரசனுக்குப்‌ பாவமல்ல” என்று சிதறிய குரலில்‌ 
கூவினான்‌. சீற்றத்துடன்‌ அவனைநோக்கித்‌ திரும்பிய 
சுகுணன்‌ “ஆம்‌, அது நெறி. ஆனால்‌ அந்நெறிதான்‌ 
இணைசேர்ந்திருக்கும்‌ உயிர்களையும்‌ துயிலில்‌ இருக்கும்‌ 
உயிர்களையும்‌ கொல்லலாகாது என்று விலக்குகிறது. 
புணரும்‌ உயிரின்‌ விந்துவில்‌ வாழும்‌ உயிர்களை அழிக்க 
எவருக்கும்‌ உரிமை இல்லை. கனவில்‌ எழும்‌ 
மூதாதையரைக்‌ கலைக்கவும்‌ எவருக்கும்‌ உரிமை 
இல்லை” என்றான்‌. அந்தச்சீற்றத்தைக்‌ கண்டு பாண்டு 
முகம்‌ சிவக்க கண்கள்‌ நீர்‌ நிறைய அப்படியே 
அமர்ந்துவிட்டான்‌. 


“காமமும்‌ கனவும்‌ அனைத்துயிருக்கும்‌ 
உரிமைப்பட்டவை. காமத்திலும்‌ கனவிலும்‌ உயிர்களின்‌ 
அகம்‌ பெருகுகிறது. அப்போது ஓர்‌ உடலை அழிப்பவன்‌ 
இரு அகங்களை அழிக்கிறான்‌. அவன்‌ அந்த 
இரண்டாவது அகத்திற்கான பொறுப்பை ஏற்றே 
ஆகவேண்டும்‌. நீ பிழைசெய்துவிட்டாய்‌. ஆகவே என்‌ 
சாபத்தை நீ அடைந்தேயாகவேண்டும்‌.” பாண்டுவின்‌ 
கண்களில்‌ இருந்து கண்ணீர்‌ திரண்டு கன்னங்களில்‌ 
வழிந்தது. அவன்‌ உதடுகளை அழுத்தியபடி 
கைகூப்பினான்‌. 


வளையலோசை கேட்டு குந்தி நிமிர்ந்து 
அம்பாலிகையைக்‌ கண்டாள்‌. அவள்‌ கண்களில்‌ 
தெரிவதென்ன என்று அவளால்‌ 
புரிந்துகொள்ளமுடியவில்லை. அறியாத 
விண்ணாழத்தில்‌ இருந்து மண்ணுக்குவந்த தெய்வம்‌ 
போல அவள்‌ தோன்றினாள்‌. நகைக்கிறாளா 
அழுகிறாளா என்று அறியமுடியாதபடி முகம்‌ 
விரிந்திருக்க உதடுகள்‌ இறுக்கமாக ஒட்டியிருந்தன. 


“அன்று அந்தக்‌ காற்றுவெளியில்‌ நின்றபடி நான்‌ 
தீச்சொல்லிட்டேன்‌. நீ ஒருநாளும்‌ காமத்தை 
அறியமாட்டாய்‌ என்றேன்‌. காமத்தை உன்‌ உடலும்‌ 
உள்ளமும்‌ அறிந்துகொண்டிுருக்கும்‌. 
கீப்பற்றிக்கொள்ளாத அரணிக்கட்டை போல உன்‌ அகம்‌ 
முடிவில்லாது உரசிக்கொண்டிருக்கும்‌. அவ்வெம்மையில்‌ 


சென்றான்‌. அந்த ஓசை கேட்டதுமே இரு நாகங்களும்‌ 
மேலிருந்து சரடறுந்து விழுபவைபோல மண்ணில்‌ விழ 
முக்தனின்‌ காலடிநிலம்‌ அவ்வெடையில்‌ அதிர்ந்தது. 
கரிய நாகம்‌ திரும்பி அப்பேருருவிடம்‌ பொருத்தமுடியாத 
விரைவில்‌ காட்டுக்குள்‌ புகுந்துகொண்டது. அது 
செல்லும்‌ வழியில்‌ புற்பரப்பென காட்டுமரச்செறிவு 
வளைந்து வழிவிட்டது. எங்கோ ஒரு பாறை அதன்‌ 
உடல்பட்டு நிலைபெயர்ந்து உருண்ட ஓசை கேட்டது. 
மண்ணில்‌ விழுந்த பொன்னிற நாகம்‌ தளர்ந்ததுபோல 
நெளிந்தபடி கிடந்தது. கீசகன்‌ அதை நோக்கி ஓடினான்‌. 
அது வழிந்து புதர்களுக்குள்‌ சென்றது. அதன்‌ 
வால்நெளிவை முக்தன்‌ கண்டான்‌. அது சென்ற வழியை 
இலைத்தழைப்பின்மேல்‌ ஒரு அலையென 
நோக்கமுடிந்தது. அதைத்‌ தொடர்ந்து கீசகன்‌ சின்னம்‌ 
விளித்தபடி ஓடினான்‌. 


ஒருகணம்‌ அனைத்தும்‌ தெளிவாகி கால்தளர்ந்து முக்தன்‌ 
பின்னால்‌ சரிந்து விழுந்தான்‌. கரவுக்காட்டுக்குள்‌ 
இருக்கிறேன்‌, உள்ளே வந்தவரை பித்தர்களாக்கும்‌ 
அறியாச்செறிவு. கந்தர்வர்களும்‌ கின்னரர்களும்‌ உலவும்‌ 
வெளி. நான்‌ கனவுகண்டுகொண்டிருக்கிறேன்‌. கையை 
நிலத்தில்‌ ஓங்கி ஓங்கி அறைந்தான்‌. விழித்துக்கொள்‌ 
விழித்துக்கொள்‌ என தனக்குத்தானே ஆணையிட்டான்‌. 
புரண்டுபடுத்தால்‌ போதும்‌, மெய்யுலகில்‌ 
எழுந்துகொள்ளலாம்‌. புரண்டு படுத்து விழிதிறந்தபோது 
தன்னைச்‌ சூழ்ந்திருந்த காடு இளமஞ்சளாக 
அதிர்ந்துகொண்டிருப்பதை கண்டான்‌. முத்தி முத்தி 
விரியும்‌ செவ்வுதடுகளாக, மூமத்திறக்கும்‌ 
இமையிணைகளாக, கருமின்நோக்குகொண்ட 
விழிகளாக, மென்மயிர்சூழ்ந்த மான்குளம்பல்குல்களாக, 
ஐவிரல்‌ நடிக்கும்‌ உள்ளங்கைகளாக, விதிர்க்கும்‌ 
மான்செவிகளாக, வீசும்‌ யானைமுறச்செவிகளாக, 
துடிக்கும்‌ பூனைக்காதுகளாக, நீண்டு மறையும்‌ 
தவளைநாவாக, சொட்டி நெளியும்‌ நாய்நாவென. 
வண்ணத்துப்பூச்சிகள்‌, அவை ஒன்றை ஒன்று துரத்திச்‌ 
சுழன்றன. ஒன்றை ஒன்று கவ்வி காற்றுச்‌ சேக்கைமேல்‌ 
காமம்‌ கொண்டன. இரண்டென மிதந்தன. பிரிந்து மீண்டு 
உடல்கவ்விக்கொண்டன. ஒளிநிறைந்த முகில்கள்‌ 
கனவில்‌ திறக்கும்‌ இமைகளென மெல்ல பிரிந்தன. 
உருகும்‌ நெய்யின்‌ நுரை என கரைந்து 
மறைந்துகொண்டிருந்தன. காற்று இசையென்றாகி 
சூழ்ந்து பறந்தது. ஒவ்வொரு இலைநுனியும்‌ ஒரு 
சொல்லில்‌ துடித்துக்கொண்டிருந்தது. 


அவன்‌ எழுந்து நின்று சூழ நோக்கினான்‌. புல்வெளியில்‌ 


கால்தடம்‌ தெரிய அதைத்‌ தொடர்ந்து ஓடினான்‌. மரங்கள்‌ 
மிகக்‌ குழைந்திருந்தமையால்‌ மென்பஞ்சுத்‌ 
தலையணைகளில்‌ என அவற்றில்‌ முட்டிக்கொண்டு 
சுழன்று சுழன்று சென்றான்‌. யாழொலி குழைந்து 
குழைந்து ஒலிக்கக்‌ கேட்டான்‌. அத்திசையில்‌ மெல்லிய 
பொன்னிற ஒளியில்‌ இலைப்பரப்புகள்‌ மின்னுவதைக்‌ 
கண்டான்‌. மரங்கள்‌ நடுவே நின்றிருந்த சைரந்திரியை 
கண்டதும்‌ அவளருகே கீசகனையும்‌ கண்டான்‌. கீசகன்‌ 
வெண்முகில்‌ என ஒளிகொண்டிருந்தான்‌. அவன்‌ இரு 
கைகளையும்‌ விரித்தபோது விரல்களிலிருந்து அந்த யாழ்‌ 
முரலும்‌ இசை எழுந்தது. கைகளை நீட்ட அவளை 
தழுவச்சென்றான்‌. அவள்‌ அவன்‌ கைகளைத்‌ தட்டி 
அப்பால்‌ ஓடினாள்‌. 


தூங்கலோசை நடைமாறியது. ஏந்திசை, அகவலிசை, 
பிரிந்திசை என அது கரைந்தது. கீசகன்‌ 
பொன்னிறம்கொண்டு மேலும்‌ ஒளிர்ந்தான்‌. இசை 
துளிசொட்டும்‌ விரைவுகொண்டது. பொன்மணிகள்‌ 
பொற்தாலத்தில்‌ உதிர்வதுபோல துள்ளலோசை. அவள்‌ 
கைவீசி அவனை அடிக்க முயன்றாள்‌. கை காற்றில்‌ சுழல 
சீறி ஏதோ சொல்லி அப்பால்‌ சென்றாள்‌. அங்கு 
நின்றிருந்த வேங்கைமரத்தடியில்‌ அதன்‌ கரிய 
வேர்க்குவைமேல்‌ ஒட்டிக்கொண்டாள்‌. கீசகன்‌ சிவந்து 
அனலென்றானான்‌. அவன்‌ கைகள்‌ எரிகொழுந்தென 
நெளிந்தன. மயிலகவல்‌ என, மான்சினைப்பு என, 
மடப்பிடிக்குரல்‌ என அகவியது அவன்‌ குரல்‌. அவள்‌ 
விலகி அப்பால்‌ செல்ல அவன்‌ களிர்ப்பசுமை 
கொண்டான்‌. சிம்மக்குரலென அவன்‌ ஓசை எழுந்தது. 
நெஞ்சில்‌ ஓங்கி அறைந்து கூவியபடி நீலநிறத்‌ தழலென 
எழுந்தான்‌. அந்திமுகில்‌ என அணைந்துகொண்டே 
சென்று கரிய உருவம்‌ கொண்டான்‌. செவிதுளைக்க 
முழங்கியபடி அவளை அள்ளிப்பற்றிக்கொண்டான்‌. 
அவன்‌ பிடியில்‌ அவள்‌ திமிறி துள்ளி குரலெழுப்பினாள்‌. 
அத்தருணம்‌ மரத்தின்‌ மீதிருந்து பெரிய கருங்குரங்கு 
ஒன்று கீசகனின்‌ தலைமயிரை பிடித்துக்கொண்டது. 
அவன்‌ அவளை விட்டுவிட்டு அதன்‌ கையை பிடிக்க 
அவனை அப்படியே மரங்களின்‌ மீது தூக்கிக்கொண்டு 
சென்றது அது. 


[[ஙage]கஜன்‌ தன்‌ முன்‌ விழுந்த நிழலை முதலில்‌ 
கண்டான்‌. தலைநிமிர்ந்து நோக்கியபோது 
நெடுந்தொலைவுவரை அலையழத்துப்‌ பறக்கும்‌ 
நீண்டகுழலை சிறகு எனக்கொண்டு பறந்து வந்து மெல்ல 
தன்முன்‌ அமர்ந்த அப்பெண்ணை கண்டான்‌. அவள்‌ 
விழிகள்‌ நீலமணிகளென ஒளிவிட்டன. நீண்ட முகத்தில்‌ 


மெல்லிய உதடுகளுக்குள்‌ வெண்பற்கள்‌ மின்ன 
அவனை நோக்கி சிரித்தாள்‌. “யார்‌ நீ?” என்றான்‌. 
“என்னை மென்மொழி என்பார்கள்‌” என்றாள்‌. அவன்‌ 
அவள்‌ கைகளை பார்த்தான்‌. அவை 
பட்டுத்துணிச்சுருள்போல மென்மையாக குழைந்தன. “நீ 
கந்தர்வப்‌ பெண்ணா?” என்றான்‌. அவள்‌ 
புன்னகைத்தாள்‌. அவனுக்கு அப்புன்னகையின்‌ 
பொருள்‌ தெரியவில்லை. 


“உன்னை நான்‌ முன்னர்‌ கண்டிருக்கிறேன்‌” என்றான்‌. 
“ஆம்‌” என அவள்‌ சொன்னாள்‌. அவள்‌ விழிகள்‌ 
அவனை அருகே இழுத்துக்கொண்டிருந்தன. குளிர்ந்த 
காற்று ஒன்று அவனை பின்னின்று தள்‌ 
முன்செலுத்தியது. “ஆம்‌, நீ அவள்‌... அரசியின்‌ 
சேடியருடன்‌ இருந்தாய்‌.” அவள்‌ “ஆம்‌” என்றாள்‌. உரக்க 
நகைத்து கைகளை விரித்து “அவளிலும்‌ நான்‌ 
இருந்தேன்‌” என்றாள்‌. அவன்‌ “நம்‌ விழிகள்‌ 
தொட்டுக்கொண்டன. ஒரு கணம்‌” என்றான்‌. “ஆம்‌, 
அதன்பொருட்டே இங்கு நாம்‌ சந்திக்கிறோம்‌” என்றாள்‌. 
அவன்‌ கைகளை அவள்‌ கைகள்‌ பற்றின. அவை 
மீன்களைப்போல்‌ குளிர்ந்திருந்தன. “நீ மானுடப்பெண்‌ 
அல்ல.” அவள்‌ “நான்‌ அவ்வாறு சொல்லவில்லை” 
என்றாள்‌. “உன்‌ குருதி பனிபோன்றிருக்கிறது.” அவள்‌ 
“அனல்‌ விழிகளில்‌ மட்டுமே” என்றாள்‌. 


அவர்கள்‌ தழுவிக்கொண்டார்கள்‌. 
தழுவிக்கொள்வதற்கென்றே படைக்கப்பட்டது 
போன்றிருந்தது அவள்‌ உடல்‌. அவள்‌ கைகளும்‌ 
கால்களும்‌ அவனை முதுமரத்தின்‌ மேல்‌ படர்ந்து படிந்த 
இளமரம்போல சுற்றிக்கொண்டன. அவன்‌ அவள்‌ 
கண்களை குனிந்து நோக்கினான்‌. அவற்றில்‌ நோக்கற்ற 
மணிவிழிப்பு ஒன்றிருந்தது. அவன்‌ விலக விழைந்தான்‌. 
அவ்வெண்ணத்தை உடலுக்கு அறிவிக்க இயலவில்லை. 
அவள்‌ வாய்‌ திறந்தபோது வளைந்த நச்சுப்பற்களை 
கண்டான்‌. “நீ நாகினி” என்றான்‌. சிரித்தபடி அவள்‌ எம்பி 
அவன்‌ உதடுகளை கவ்விக்கொண்டாள்‌. நாகநஞ்சு 
இளவெம்மையுடன்‌ இருந்தது. மயக்குறு மதுவென 
குருதியில்‌ கலந்தது. உடற்தசைகள்‌ அனைத்தும்‌ 
நெய்த்திரிகளென பற்றிக்கொண்டன. உள்ளுறுப்புகள்‌ 
அரக்கென உருகிச்சொட்டின. 


அவள்‌ அவனுடன்‌ மேலே எழுந்தாள்‌. கிளைகள்‌ 
விரித்திருந்த இலைத்தழைப்புகளை கால்களால்‌ உந்தி 
உதைத்து மேலேறினாள்‌. நிலவொளி அலையடித்த 
வெளியில்‌ அவனுடன்‌ மிதக்கும்போது அவர்கள்‌ 


இணைந்துகொண்டனர்‌. “மேலும்‌! மேலும்‌! மேலும்‌!” என 
அவள்‌ மூச்சு சீறினாள்‌. “குருதியனைத்தும்‌!” என அவன்‌ 
சொன்னான்‌. “ஆம்‌, குருதியனைத்தும்‌. அனலனைத்தும்‌. 
சொல்லனைத்தும்‌” என்று அவள்‌ சொன்னாள்‌. 
சுவைத்துண்ணும்‌ நாவின்‌ திளைப்பு. துளைத்து 
உட்புகும்‌ புழுவின்‌ தவிப்பு. வாலொன்றே 
உறுப்பென்றான தலைப்பிரட்டை. எரிந்து எரிந்து எரிந்து 
இருள்வெளியில்‌ ஓடியது தழல்விண்மீன்‌. இடியோசை 
எழுந்த வானில்‌ எழுதிச்சென்றது ஒளி. தோன்றுவதும்‌ 
மறைவதும்‌ ஒருகணமென்றான ஓவியம்‌. விழிகளில்‌ 
அனல்‌. சுடர்‌ நின்றெரிந்த அகல்‌. நோக்கும்‌ தொலைவுகள்‌ 
மடிந்து மடிந்து சூழ்ந்தன. இறுகி அணுவென்றாக்கி 
உண்டன. அப்பால்‌ வெடித்து 
இருட்பெருங்குழிச்சுழியலைப்பெருக்கென கரையறைந்து 
ஓலமிட்டன. 


விலகி மூச்செறிந்து ஓய்ந்து மெல்ல அடங்கி காலமிழந்து 
மீண்டு கண்விழித்து மறுபடியும்‌ 
அனல்பற்றிக்கொள்வதற்கு முன்பு அவன்‌ கீழே 
பார்த்தான்‌. அங்கே மலர்மரத்தடியில்‌ புன்னகையுடன்‌ 
நின்றிருந்த பெண்ணை முன்னரும்‌ கண்டிருந்தான்‌. 
அவன்‌ எண்ணத்தை உணர்ந்தவளாக “அவரை 
சற்றுமுன்‌ உதறி கீழே உதிர்த்தேன்‌” என்றாள்‌. அவன்‌ 
“யார்‌?” என்றான்‌. “அவர்‌ பெயர்‌ முக்தன்‌... அத்தனை 
ஆடைகளுக்கும்‌ அடுக்குகளுக்கும்‌ அடியில்‌ அவர்‌ ஒரு 
பெண்‌ என்று அறிந்தேன்‌. அனைத்தையும்‌ கழற்றி 
அவரை முற்றிலும்‌ விடுவித்தேன்‌.” அந்தப்‌ பெண்‌ 
இளங்கன்னி என மலர்களுக்கு நடுவே இடைவளைத்து 
ஓடினாள்‌. தாவி கிளைமேல்‌ ஏறி உலுக்கி 
மலர்பெய்கைக்குக்‌ ர கைவிரித்து நின்று கூவிச்சிரித்து 
துள்ளினாள்‌. “கன்னியென்று கண்விழித்திருக்கிறாள்‌” 
என்றாள்‌ வெறியுடன்‌ இழைந்து உயிர்த்த நாகினி. 


முக்தன்‌ மலர்ச்சோலையினூடாகச்‌ சென்று அவர்களை 
நோக்கி திகைத்து நின்றான்‌. இரு பேருருவர்கள்‌ 
தோளுக்குத்‌ தோள்நிகர்‌ கொண்டு மற்போரிட்டனர்‌. 
மத்தகங்கள்‌ மோதிக்கொண்டன. அனலுடன்‌ 
அறைபட்டன தசைகள்‌. மலைப்பாறைகள்‌ மண்‌ 
வந்தவைபோல விழுந்து நிலம்‌ அதிர உருண்டனர்‌. 
கைகளும்‌ கால்களும்‌ தங்கள்‌ வஞ்சப்பெருக்கை 
தாங்களே கண்டடைந்து சீறி எழுந்தன. பின்னி முறுகி 
அதிர்ந்து விலகி அறைந்து மீண்டும்‌ முயங்கின. அவன்‌ 
அவர்களை அடையாளம்‌ கண்டு அலறி கைநீட்டியபடி 
முன்னால்‌ ஓடினான்‌. 


வலவன்‌ கீசகனைத்‌ தூக்கி மண்ணில்‌ அடித்தான்‌. 
அவனுடைய உதையை உருண்டு ஒழிந்து எழுந்த கீசகன்‌ 
ஓங்கி அறைய நிலைதடுமாறி பின்னால்‌ சரிந்தான்‌. 
அறைந்து எழுந்து மீண்டும்‌ அறைந்து விழுந்து 
எழுந்தபோது கீசகன்‌ ஓடை நீரில்‌ விழுந்தான்‌. சேறுடன்‌ 
கலங்கி புரண்டு அவன்‌ எழ அவன்மேல்‌ வலவன்‌ 
பாய்ந்தான்‌. இருவரும்‌ புழுக்களென நெளிந்து எழுந்து 
நாணல்புதர்‌ உலைய மேலேறியபோது வலவன்‌ 
பெருந்தோள்கொண்ட பெண்‌ என்று மாறிவிட்டிருந்தான்‌. 
உருள்மலைப்பாறை என பெருமுலைகள்‌ 
இறுகியசைந்தன. களஞ்சியக்‌ கலம்‌ என இடை 
விரிந்திருக்க ஒசிந்தசைந்து வந்து புன்னகைத்தாள்‌. 


கீசகன்‌ திகைப்புடன்‌ அவளை நோக்கி சில கணங்கள்‌ 
நின்றான்‌. பின்னர்‌ கைவிரித்து அருகழைத்தபடி 
அணுகினான்‌. இருவரும்‌ தழுவிக்கொண்டார்கள்‌. 
அக்கணம்‌ வரை அங்கு நிகழ்ந்ததும்‌ காதலே 
என்பதுபோல. அவ்வுடல்முயக்கை நோக்கி தன்‌ உடலை 
உணர்ந்தபோதுதான்‌ பெண்ணென்று அறிந்தான்‌. மூச்சில்‌ 
முலைகள்‌ எழுந்தமைய கைகளால்‌ கழுத்தை வருடியபடி 
நீர்க்கரையை நோக்கினான்‌. மறுகரையில்‌ பாறைமேல்‌ 
அமர்ந்திருந்த தனியன்‌ நிலவொளியில்‌ முடியிழைகள்‌ 
ஒளிர விழிசரித்திருந்தான்‌. நீரில்‌ பாய்ந்து மூழ்கி நீந்தி 
சொட்டும்‌ உடலுடன்‌ அவன்‌ முன்‌ அவள்‌ எழுந்தாள்‌. 


[1௨௨1 சம்பவன்‌ மலர்ச்செண்பகத்தின்‌ அடியில்‌ அவளை 
கண்டான்‌. தொலைவிலேயே அவள்‌ விழிகள்‌ நீலம்‌ 
சுடர்வதைக்‌ கண்டுதான்‌ அருகணைந்தான்‌. அவளை 
முகமறிந்திருந்தான்‌. “யார்‌ நீ?” என்றான்‌. “என்‌ பெயர்‌ 
நறுமொழி” என்றாள்‌. அவள்‌ இடையில்‌ ஒரு சிறுகுழவி 
இருந்தது. அரைத்துயிலில்‌ அவள்‌ தோளில்‌ கன்னம்பதிய 
முகம்புதைத்து அவனை தன்‌ கருவிழிநிறைந்த 
கண்களால்‌ நோக்கிக்கொண்டிருந்தது. “உன்னை நான்‌ 
கண்டிருக்கிறேன்‌” என்றான்‌. “ஆம்‌” என அவள்‌ 
புன்னகை செய்தாள்‌. “நீ...” என அவன்‌ அவளை 
அடையாளம்‌ கண்டுகொண்டான்‌. “அவளில்‌ நான்‌ 
எழுந்தேன்‌” என்றாள்‌ அவள்‌. 


“இச்செண்பகத்திலும்‌ நான்‌ வாழ்கிறேன்‌. இதன்‌ விதை 
மண்ணில்‌ பதிந்தபோது நானும்‌ புதைந்தேன்‌. இதனுடன்‌ 
முளைவிட்டெழுந்தேன்‌. நூறுமுறை பூத்து முற்றிலும்‌ 
உதிர்ந்தொழிந்து மீண்டும்‌ மீண்டும்‌ நம்பிக்கை கொண்டு 
காத்திருக்கிறேன்‌” என்றாள்‌. “என்னை இவர்கள்‌ 
செண்பகக்குழல்மொழி என்கிறார்கள்‌. ஆயிரம்‌ முறை 
தொடுக்கப்பட்டும்‌ எய்யப்படா இலக்கு என்பதனால்‌ நான்‌ 


அழியாக்கன்னி, அருளும்‌ தெய்வம்‌.” 


அவன்‌ அக்குழவியைச்‌ சுட்டி “அது உன்‌ குழந்தையா?” 
என்றான்‌. “இல்லை, என்னை வந்தடைந்தவர்களில்‌ 
ஒருவன்‌. என்‌ மைந்தன்‌ என்று இவனை ஓக்கலில்‌ 
எடுத்தேன்‌” என்றாள்‌. அவன்‌ “அவ்விழிகள்‌ என்னை 
நோக்குகின்றன” என்றான்‌. “அவனை நான்‌ 
துயிலச்செய்கிறேன்‌” என்றாள்‌. அவள்‌ கை 
அக்குழவியின்‌ முதுகில்‌ பட்டதும்‌ அது விழிகளை 
மூடியது. அதை மெல்லத்தட்டி மூச்செழ 
துயில்கொள்ளச்செய்து அம்மரத்தடியில்‌ கிடத்தினாள்‌. 
அவனை நோக்கி திரும்பி “வருக!” என்றாள்‌. அவன்‌ 
“நான்‌...” என்றான்‌. “நீங்கள்‌ மாருதர்‌... மலர்மரங்கள்‌ 
எவையும்‌ விலக்கல்ல உங்களுக்கு.” அவன்‌ தன்‌ உடல்‌ 
பெருகுவதை உணர்ந்தான்‌. கைகள்‌ மயிரடர்ந்து 
விரல்நீண்டு கருங்குரங்குகளுடையவை போலாயின. 
கால்கள்‌ அகன்று பாதங்கள்‌ கைகள் போல்‌ மாறின. 
மரங்களுக்கிணையாக பேருருக்கொண்டு எழுந்தான்‌. 
நெஞ்சில்‌ இரு கைகளாலும்‌ அறைந்துகொண்டு 
பிளிறலோசை எழுப்பினான்‌. பாய்ந்து அவளைப்பற்றித்‌ 
தூக்கிக்கொண்டு மரங்களுக்குமேல்‌ எழுந்தான்‌. 


[[ஙage]குங்கன்‌ தன்‌ காயை நீக்கி வைத்து “மீண்டும்‌ 
ஒருமுறை” என்றான்‌. விராடர்‌ காய்களை நோக்கியபடி 
விழித்து அமர்ந்திருந்தார்‌. என்ன நிகழ்ந்தது என்றே அவர்‌ 
அறியவில்லை. குங்கன்‌ புன்னகையுடன்‌ “நோக்குக, 
அரசே!” என்றான்‌. ஆட்டத்தை அப்போதுதான்‌ விராடர்‌ 
புரிந்துகொண்டார்‌. “ஓ” என்றபின்‌ மெல்ல தளர்ந்து 
“அனைத்து ஆட்டங்களும்‌ உங்களுடையவை மட்டுமே, 
குங்கரே. ஆட்டத்தில்‌ திளைக்கும்பொருட்டு என்னை 
உடனழைத்துச்‌ செல்கிறீர்கள்‌. வெல்லவிடுகிறீர்கள்‌” 
என்றார்‌. “அல்ல, மெய்யாகவே அல்ல. அரசே, எந்த 
ஆட்டத்திறனாளனையும்‌ முன்‌அமர்ந்து எதிர்கொள்வது 
முடிவிலி. மூன்று தெய்வங்களையும்‌ விட பெரியது அது. 
அதன்‌ கைகள்‌ உங்களுடையவை.” 


புன்னகையுடன்‌ தாடியை தடவியபடி “இங்கு இப்போது 
நான்‌ வென்றேன்‌. இதுவும்‌ அதன்‌ முடிவிலா தகவுகளில்‌ 
ஒரு தருணம்‌ மட்டுமே என்றுணர்ந்தால்‌ வெற்றியும்‌ 
தோல்வியும்‌ நிகரென்று ஆகும்‌” என்றான்‌. விராடர்‌ 
“இதுபோல நான்‌ ஆடியதில்லை. நிலவொளியில்‌...” 
என்றார்‌. அந்த ஆட்டத்தை குங்கன்தான்‌ வகுத்தான்‌. 
மாறும்‌ நிலவொளியில்‌ ஒவ்வொரு கணமும்‌ என 
ட்டக்களம்‌ மாறிக்கொண்டிருந்தது. காய்களின்‌ 
ழல்கள்‌ நீண்டு ஒன்றையொன்று தொட்டன. 


“இவ்வாட்டத்தில்‌ நாம்‌ முழுநிலவையும்‌ 
சேர்த்துக்கொள்வோம்‌” என்றான்‌ குங்கன்‌. “காய்களின்‌ 
நிழலை நீக்கிவைத்தும்‌ களங்களின்‌ வண்ணத்தை 
மாற்றியும்‌ அது ஆடட்டும்‌. காய்களின்‌ நிழல்‌ சென்று 
தொடுவதும்‌ ஆட்டமே” என்றான்‌. 


விழிமயக்கும்‌ உளமயக்கும்‌ ஒன்றெனக்‌ கலந்தன. 
அருகிருந்து சேடியர்‌ தேறலை ஊற்றி 
அளித்துக்கொண்டே இருந்தனர்‌. ஆடுந்தோறும்‌ மாறின 
ஆட்டநெறிகள்‌. என்ன நிகழ்கிறதென்றே 
அறியமுடியவில்லை. கைகள்‌ தங்கள்‌ விருப்பப்படி 
ஆடின. உள்ளம்‌ வேறெங்கோ வேறேதோ 
ஆடிக்கொண்டிருந்தது. “நான்‌ வேறெங்கோ இருக்கிறேன்‌, 
குங்கரே. பேருருக்கொண்ட குரங்கு ஒன்றை காண்கிறேன்‌. 
அதனுடன்‌ மற்போரிடுகிறேன்‌. பெருகும்‌ நதிக்கரையில்‌ 
அமர்ந்திருக்கிறேன்‌. பெண்ணென்றும்‌ ஆணென்றும்‌ 
உடலுரு மாறுகிறேன்‌.” குங்கன்‌ “அவையனைத்தும்‌ இங்கு 
இக்களத்தில்‌ நிகழ்கின்றவையே. இதோ இது குரங்கு, அது 
மதகளிறு” என்றான்‌. “ஆம்‌” என்றார்‌ விராடர்‌. 


“மீண்டுமொரு ஆடல்‌” என்று ௧௬ நிரத்தலானான்‌ 
குங்கன்‌. “விடிவெள்ளி எழ இன்னும்‌ சற்றுநேரமே 
உள்ளது, அரசே” என்றாள்‌ சேடி. “அதுவரை ஆடுவோம்‌” 
என்றான்‌ குங்கன்‌. அந்த ஆடுகளம்‌ நிலவொளியில்‌ 
மின்னும்படி நவச்சாரமும்‌ மயில்துத்தமும்‌ 
காக்கைப்பொன்னும்‌ கலந்த வேதிப்பசையால்‌ 
வரையப்பட்டிருந்தது. இளநீலம்‌ என்றும்‌ மென்பச்சை 
என்றும்‌ வெள்ளி என்றும்‌ பொன்‌ என்றும்‌ ஒளிக்கோணம்‌ 
மாறுகையில்‌ வண்ணத்தோற்றம்‌ கொண்டன 
அக்கோடுகள்‌. மான்களும்‌ வெள்ளாடுகளும்‌ புரவிகளும்‌ 
எருதுகளும்‌ களத்தில்‌ நிரந்தன. அப்பால்‌ நான்கு 
கரடிகள்‌. இரு புலிகள்‌. ஒரு சிம்மம்‌ மையத்தில்‌ நின்றது. 
ஒவ்வொன்றுக்கும்‌ பெண்‌. பெண்சிம்மம்‌ எதிரில்‌ 
முகமொடு முகமென நின்றது. “உங்கள்‌ கைகளுக்கு” 
என்றான்‌ குங்கன்‌. 


ஆட்டம்‌ தொடங்கியது. எப்போது ஆடத்‌ தொடங்கினோம்‌? 
குடியும்‌ உணவும்‌ முடிந்ததுமே பட்டுவிரிப்பில்‌ களம்பரப்பி 
அமர்ந்தோம்‌. ௧௬ நிரத்தினோம்‌, நெறி 
உரைத்துக்கொண்டோம்‌. மீண்டும்‌ மீண்டும்‌ ஆட்டம்‌. 
அல்லது முடிவிலாத ஒரே ஆடல்‌. ஒவ்வொரு விலங்கும்‌ 
தன்‌ நெறிக்கேற்ப செயல்கொண்டது. துரத்தியது, 
தப்பியோடியது. பணிந்தது, பற்றிக்கொண்டது. 
கொன்றது, வென்றபின்னர்‌ விட்டுச்சென்றது. சேடி 
“விடிவெள்ளி” என்றாள்‌. “ஆம்‌” என்றார்‌ விராடர்‌. 


ஒவ்வொன்றுக்கும்‌ தங்கள்‌ நெறி என்று ஒன்று உண்டு. 
அவை வெட்டிக்கொள்வதே இல்லை. ஒருமுறைகூட ஒரு 
ஈயின்‌ விழிகள்‌ கொசுவின்‌ விழிகளை சந்தித்திருக்காது 
இப்புவியில்‌. 


சுற்றிலும்‌ ஒளி மாறிக்கொண்டே வந்தது. நிலவு 
மேற்குவளைவில்‌ நின்றிருந்தது. புலரிப்பறவைகள்‌ 
கூவவும்‌ கரையவும்‌ குழறவும்‌ குமுறவும்‌ தொடங்கின. 
கருக்கள்‌ ஒவ்வொன்றும்‌ இரட்டை நிழல்கள்‌ கொள்ள 
ஆட்டநெறிகள்‌ அனைத்தும்‌ முழுமையாக கலைந்தன. 
காற்றுவெளியில்‌ செம்மை கலந்தது. விண்விரிவில்‌ 
முகில்கள்‌ எரியத்‌ தொடங்கின. நிலவு நீட்டிய நிழல்‌ 
கரைந்து களத்தில்‌ மறைந்தது. பறவைக்குரல்கள்‌ பெருக 
காடு துயிலெழுந்தது. குங்கன்‌ முழுமையாகவே 
ட்டத்தில்‌ ஈடுபட்டிருந்தான்‌. சூழ என்ன 

கழ்கிறதென்றே அறியாதவனாக. ஆட்டத்தில்‌ இப்படி 
முழுதும்‌ மூழ்கவேண்டுமென்றால்‌ இது இங்கல்ல, 
அவனுள்‌ நிகழவேண்டும்‌. இங்கு நிகழ்பவை அங்கு 
விரிந்தால்‌ அது முற்றிலும்‌ பிறிதொன்று. 


ஆட்டம்‌ நிகழ்ந்துகொண்டிருக்கையிலேயே களம்‌ 
மறையத்‌ தொடங்கியது. அவர்‌ குங்கனை நோக்கினார்‌. 
அவர்‌ பெண்சிம்மத்தை நீக்கிவைக்க அதன்‌ காலடியில்‌ 
களம்‌ முற்றிலும்‌ அழிந்துவிட்டிருப்பதை உணர்ந்து 
நிமிர்ந்து நோக்கினார்‌. இலைகளினூடாக வந்த 
காலைக்கதிர்கள்‌ ஒளிர்வாள்கள்‌ என மண்ணில்‌ ஊன்றி 
சுடர்விட்டன. இலைகள்‌ காற்றிலசைய 
நூற்றுக்கணக்கான வெள்ளிமுனை அம்புகள்‌ 
தெறித்தன. சேடியிடம்‌ காய்களை அள்ளி பெட்டிக்குள்‌ 
வைக்க கையசைவால்‌ ஆணையிட்டான்‌ குங்கன்‌. 


[ஙage]தீர்க்கன்‌ காவல்மாடத்தின்‌ மீது ஏறிவந்தபோது 
எதிர்வெயில்‌ நன்றாக எழுந்து கண்கள்‌ கூசின. நீர்வழியும்‌ 
விழிகளை விரல்களால்‌ அழுத்தியபடி 
முழைகயிற்றிலிருந்து மாடத்தின்மீது கால்வைத்து நின்று 
கைகளைத்‌ தூக்கி சோம்பல்முறித்து “துயின்றுவிட்டீரா, 
மாலரே?” என்றான்‌. மாலர்‌ அவன்‌ ஏறிவரும்‌ ஓசையில்‌ 
விழித்துக்கொண்டிருந்தாலும்‌ எழவில்லை. மடியிலிருந்த 
வேலை அப்பால்‌ வைத்துவிட்டு “இந்தக்‌ காவல்மாடத்தில்‌ 
கருக்கிருள்காலையில்‌ கண்ணயராதோர்‌ எவருமில்லை” 
என்றார்‌. “நீங்கள்‌ கண்ணயர்ந்தீர்களா என்றுதான்‌ 
கேட்டேன்‌” என்றான்‌ தீர்க்கன்‌. அவர்‌ எழுந்து 
சோம்பல்முறித்து “நான்‌ துயின்றமையால்தான்‌ நீ 
வெயிலெழுந்தபின்‌ வர முடிகிறது” என்றார்‌. “நான்‌ 
படுக்கைக்குச்‌ சென்றதே கருக்கிருள்‌ செறியத்‌ தொடங்கிய 


பின்னர்தான்‌” என்றான்‌ தீர்க்கன்‌. 


அவர்‌ தன்‌ பாளைப்பையை எடுத்து உள்ளிருந்து ஒரு 
பாக்குத்துண்டை வாயிலிட்டுக்கொண்டார்‌. “என்ன 
நிகழ்ந்தது நேற்று?” என்றான்‌ தீர்க்கன்‌. “என்ன நிகழும்‌? 
நிலவு வந்தது, சென்றது. இதோ, சூரியன்‌. இனி உச்சி, பின்‌ 
அந்தி. வேறென்ன?” தீர்க்கன்‌ “கந்தர்வர்கள்‌?” என்றான்‌. 
அவர்‌ சிரித்து “வந்திருப்பார்கள்‌... உள்ளே 
கூடைகூடையாக அகிபீனாவும்‌ மதுக்குடங்களும்‌ 
சென்றன. மூன்றுமுதல்தெய்வங்களும்‌ வந்திறங்கியிருக்க 
வாய்ப்புண்டு” என்றார்‌. அவன்‌ திரும்பி காட்டை 
பார்த்தான்‌. பச்சைச்செறிவின்மேல்‌ பரந்த இளவெயிலில்‌ 
இலைமுனைகள்‌ பசுஞ்சுடர்களாக எரிந்தன. 
செம்மலர்கள்‌, பொன்மலர்கள்‌, வெண்மலர்கள்‌. 
நோக்கமுடியாதபடி கண்கள்‌ கூசி கண்ணீர்‌ மூடியது. 


அப்பால்‌ கொம்பு ஒன்று முழங்க காவல்மாடக்‌ 
கொம்புகள்‌ இணைந்துகொண்டன. தொடர்ந்து 
காவல்முற்றத்து முரசுகள்‌ உறுமின. “அரசர்‌ கிளம்புகிறார்‌” 
என்றார்‌ மாலர்‌. முரசோசையும்‌ வாழ்த்தொலியும்‌ கூட 
துயில்சோர்வுகொண்டிருந்தன. பல்லக்குகள்‌ 
கிளம்பிச்செல்லும்‌ ஓசைகள்‌ கேட்டன. 
படைக்கலமுட்டல்கள்‌, போகிகளின்‌ எடைக்கூவல்கள்‌, 
ஆணையோசைகள்‌, ஒரு புரவியின்‌ செருமல்‌. மீண்டும்‌ 
கொம்பு ஒலித்தது. “படைத்தலைவர்‌” என்றான்‌ தீர்க்கன்‌. 
மூங்கில்விளிம்பைப்‌ பற்றி நின்றிருந்த மாலர்‌ “இப்போது 
எவருக்கும்‌ வேறுபாடில்லை. எல்லாம்‌ வெறும்‌ 
அரையுயிர்ச்‌ சடலங்கள்‌” என்றார்‌. 


அரசியின்‌ நிரை அடுத்ததாக கிளம்பிச்சென்றது. 
அதன்பின்‌ இளவரசியின்‌ பல்லக்கும்‌ அகம்படியினரும்‌. 
எவரையுமே பார்க்கமுடியவில்லை. பல்லக்குத்திரைகள்‌ 
மூடியிருந்தன. “பல்லக்குகளை காட்டு எல்லைக்குள்‌ 
கொண்டுசென்று அவர்களை ஏற்றிக்கொள்கிறார்கள்‌. 
அதுவரை தூக்கிக்கொண்டு வருகிறார்கள்‌ போலும்‌” 
என்றார்‌ மாலர்‌. தீர்க்கன்‌ “இன்னும்‌ நான்குநாட்களாகும்‌ 
அவர்கள்‌ முழுமையாக விழித்தெழ” என்றான்‌. கிரந்திகன்‌ 
கரிய புரவி ஒன்றின்‌ கடிவாளத்தைப்பற்றியபடி 
பிறிதொரு புரவியில்‌ அமர்ந்து மெதுவாக சென்று 
மறைந்தான்‌. 


“அடுமனையாளர்கள்‌ கிளம்புகிறார்கள்‌” என்றார்‌ மாலர்‌. 
“அவர்களுக்கு கொண்டுபோக கலம்‌ அன்றி பிறிதேதும்‌ 
இருக்காது...” கலங்களை ஏற்றிய வண்டிகள்‌ அசைந்து 
அசைந்து சென்றன. தொடர்ந்து சிறிய மூட்டைகளை 


தோளிலிட்டபடி அடிபின்னும்‌ கால்களுடன்‌ அடுமனை 
ஏவலர்‌ சென்றனர்‌. காவலர்களின்‌ இறுதிநிரையும்‌ 
சென்றது. மாலர்‌ “அந்த அடுமனைப்‌ பேருடலன்‌... 
அடிபதறாமல்‌ செல்பவன்‌ அவன்‌ மட்டுமே. யானை 
அடியென எண்ணி எடுத்தமைத்த கால்கள்‌... அவன்‌ 
மானுடனே அல்ல. மண்ணிறங்கிய ஏதோ தேவன்‌, நான்‌ 
சொல்கிறேன்‌” என்றார்‌. தீர்க்கன்‌ எழுந்து வலவன்‌ 
நிமிர்ந்த தலையும்‌ வீசி அசையும்‌ பெருங்கைகளுமாக 
சிறிய கால்களை எடுத்துவைத்துச்‌ செல்வதை நோக்கி 
நின்றான்‌. 


பின்னர்‌ காவல்முற்றம்‌ முற்றிலும்‌ ஒழிந்தது. செல்வதற்கு 
முன்‌ அதை அவர்கள்‌ முற்றிலும்‌ தூய்மை 
செய்திருந்தமையால்‌ அங்கே ஏதேனும்‌ நடந்ததா என்றே 
அறியமுடியாதபடி அது வெறித்துக்கிடந்தது. எழுகதிர்‌ 
ஒளியில்‌ ஆற்றின்‌ அலைகள்‌ ஒளிசிதறி நெளிந்தன. 
கரையோர மரங்கள்‌ ஒளியலை சூடி நின்று நெளிந்தன. 
தீர்க்கன்‌ திரும்பி கரவுக்காட்டை பார்த்தான்‌. அவன்‌ 
என்றும்‌ பார்க்கும்‌ தனிமை மூடிய காடு. அத்தனிமை 
கலைக்கப்படவேயில்லை என அவனுக்குத்‌ தோன்றியது. 


நீ தகிப்பாய்‌. என்னைப்போலவே உன்‌ உள்ளம்‌ கவர்ந்த 
தோழியையும்‌ நீ அடைவாய்‌. ஆனால்‌ அவளுடன்‌ 
கூடும்போது அக்காமம்‌ முதிராமலேயே நீ உயிர்துறப்பாய்‌.” 


பாண்டு கைகூப்பியபடி “நான்‌ அச்செயலைச்‌ 
செய்யும்போதே அதன்‌ விளைவையும்‌ அறிந்திருந்தேன்‌ 
என இன்று உணர்கிறேன்‌ முனிவரே. அது நோயுற்ற 
குழந்தையின்‌ வன்மம்‌. இயலாத உடவில்‌ கூடும்‌ குரூரம்‌. 
என்‌ அகம்‌ மீறிச்செல்ல விழைந்துகொண்டிருந்த வயது 
அது. என்‌ உடலின்‌ எல்லைகளை என்‌ அகத்தின்‌ 
எல்லைகளை நான்‌ கற்பனையால்‌ 
கடந்துசென்றுகொண்டிருந்தேன்‌. அந்த விசையால்‌ 
அறத்தின்‌ எல்லைகளையும்‌ கடந்துசென்றிருக்கிறேன்‌. 
கடந்துசெல்லும்போது மட்டுமே நான்‌ இருப்பதை நான்‌ 
உணர்ந்தேன்‌. எனக்கும்‌ வலிமையிருக்கிறது என்று 
அறிந்தேன்‌.” 


தலையை தன்‌ கைகளில்‌ சேர்த்து முகம்‌ குனித்து தளர்ந்த 
குரலில்‌ பாண்டு தொடர்ந்தான்‌ “அந்த நாளை இன்றும்‌ 
நினைவுகூர்கிறேன்‌. இணைசேர்ந்து நின்ற மான்களை 
நான்‌ ஏன்‌ கொன்றேன்‌? வேட்டைக்காக மட்டும்‌ அல்ல. 
அது மட்டும்‌ அல்ல. அவை நின்றிருந்த இன்பநிலைதான்‌ 
அதற்குக்‌ காரணம்‌. ஆம்‌, அதுதான்‌. அவற்றைக்கொல்ல 
நான்‌ எண்ணிய கணம்‌ எது? அவற்றில்‌ அந்த ஆண்மான்‌ 
உடலின்பத்தில்‌ திளைத்து தன்‌ பெரிய பீலிகள்‌ கொண்ட 
இமைகளைத்‌ தாழ்த்தி கண்மூடியது. அதைக்கண்ட 
கணமே நான்‌ என்‌ அம்புகளை எடுத்துவிட்டேன்‌.” 


“அம்புகள்‌ ஒன்றன்‌ மீது ஒன்றாக மான்களைத்‌ தைத்தன. 
ஐந்து அம்புகள்‌. முதல்‌ அம்பு என்‌ கையை 
விட்டெழுந்தபோது என்‌ அகம்‌ குற்றவுணர்வு கொண்டு 
சுருண்டது. ஆனால்‌ அடுத்த அம்பு 
அக்குற்றவுணர்ச்சியைச்‌ சிதறடித்தது. என்‌ உடல்‌ 
உவகையில்‌ அதிர்ந்தது. அதுவும்‌ ஒரு காமம்‌ 
என்பதைப்போல. அடுத்தடுத்த அம்புகள்‌ வழியாக நான்‌ 
இன்பத்தின்‌ உச்சம்‌ நோக்கிச்‌ சென்றேன்‌. என்‌ கண்கள்‌ 
கலங்கி உடல்‌ சிலிர்த்துக்கொண்டிருந்தது. பாவம்‌ போல 
பேரின்பம்‌ வேறில்லை என அன்று அறிந்தேன்‌. 
ஏனென்றால்‌ பாவம்செய்பவன்‌ தன்னைப்‌ படைத்த 
சக்திகளை பழிவாங்குகிறான்‌.” 


“அம்புகள்‌ தசையில்‌ சென்று குத்திநிற்பதை, அந்தத்‌ 
தசைகள்‌ அதிர்ந்து துடிப்பதை, குருதி மெல்லத்தயங்கி 
ஊறிக்கசிவதை, அம்பின்‌ விசையில்‌ நிலைதடுமாறி 
அவை எட்டுகால்களும்‌ மாறிமாறி ஊன்ற சரிந்து 

53. உடனுறை நஞ்சு 


[1௱age]மீண்டும்‌ ஒரு தோல்வி. ஆனால்‌ விராடருக்கு அது 
உவகையளிப்பதாகவே இருந்தது. மீசையை நீவியபடி 
“தோல்வியை நான்‌ முன்னரே உணர்ந்திருந்தேன்‌, குங்கரே. 
னால்‌ இவ்வண்ணம்‌ தோற்பேன்‌ என 

னைக்கவில்லை. இது ஒரு கல்வியே” என்றார்‌. குங்கன்‌ 
சிரித்து “தோல்விகளை அவ்வாறு எண்ணிக்கொண்டால்‌ 
துயரில்லை” என்றான்‌. “நான்‌ இந்த நாட்டில்‌ எவரிடமும்‌ 
சூதில்‌ இனி தோற்கப்போவதில்லை. அது என்‌ வெற்றி. 
நான்‌ எத்தனை முயன்றாலும்‌ உங்களை 
வெல்லப்போவதில்லை, ஆகவே அது தோல்வியும்‌ அல்ல” 
என்றார்‌ விராடர்‌. 


ஏவலன்‌ வந்து வணங்கி “அமைச்சர்‌ ஆபர்‌” என்றான்‌. 
விராடர்‌ குங்கனைப்‌ பார்க்க அவன்‌ “வரச்சொல்‌” 
என்றான்‌. ஏவலன்‌ வணங்கி திரும்பிச்செல்ல “அவரைப்‌ 
பார்த்தே நெடுநாட்களாகின்றன. கடந்த சில நாட்களாக 
நான்‌ அரண்மனைவிட்டு அவைக்குச்‌ செல்லவே இல்லை” 
என்றார்‌ விராடர்‌. ட்டு அறிவேன்‌” என்றான்‌ குங்கன்‌. 
“எப்படி செல்ல? இங்கே நம்‌ ஆட்டம்‌ முடிவதற்கே 
விடியலாகிவிடுகிறது. அதன்பின்‌ சற்று ஓய்வெடுத்தால்‌ 
மற்றொருநாள்‌... நான்‌ உத்தரையையும்‌ உத்தரனையும்‌ 
பார்த்து அதைவிட நாளாகின்றது” என்றார்‌ விராடர்‌. 
மீசையை நீவி அறைவாயிலை நோக்கி “எதற்காக 
வருகிறார்‌?” என்றார்‌. 


“ஏதேனும்‌ அவைச்செய்தி உரைத்து ஓலைச்சாத்து 
பெறவேண்டியிருக்கும்‌” என்றான்‌ குங்கன்‌. 
“ஓலைச்சாத்தே இப்போது தேவைப்படுவதில்லை. 
கீசகனிடமே முத்திரைக்‌ கணையாழியை 
கொடுத்துவிட்டேன்‌” என்றார்‌ விராடர்‌. “அதற்கு அரசி 
என்னை வசைபாடினாள்‌. அவள்தான்‌ இளையவனை 
அங்கே அமர்த்தும்பொருட்டு சில ஆண்டுகளுக்கு முன்‌ 
என்னிடம்‌ இரவெல்லாம்‌ பேசியவள்‌. பெண்களின்‌ 
உள்ளங்கள்‌ எளிதில்‌ மாறிவிடுகின்றன.” குங்கன்‌ 
“அவர்களின்‌ மைந்தனை எண்ணி அஞ்சுகிறார்கள்‌ 
போலும்‌” என்றான்‌. “ஆம்‌, ஆனால்‌ அவனை என்ன 
செய்யமுடியும்‌? ஆணிலி” என்றார்‌ விராடர்‌. 


அமைச்சர்‌ ஆபர்‌ வந்து வணங்கி முகமனும்‌ வாழ்த்தும்‌ 


சொன்னார்‌. அவரை அமரும்படி விராடர்‌ கைகாட்டினார்‌. 
அவர்‌ அமர்ந்து களம்வரைந்த மென்பலகையை மடித்து 
அப்பால்‌ வைத்து காய்களைத்‌ திரட்டி சிறுபேழையில்‌ 
வைத்துக்கொண்டிருந்த குங்கனைப்‌ பார்த்தார்‌. “அவர்‌ 
இருக்கட்டும்‌, அவரில்லாமல்‌ நான்‌ எதையும்‌ எண்ணுவதே 
இல்லை” என்றார்‌ அரசர்‌. “இல்லை...” என அவர்‌ தயங்க 
“சொல்லும்‌, அமைச்சரே” என்றார்‌. ஆபர்‌ 
துணிவுகொண்டு “இதை அமைச்சர்கள்‌ கூடி தங்களிடம்‌ 
வந்து சொல்ல விழைந்தோம்‌. ஆனால்‌ அவ்வண்ணம்‌ 
சொல்வது கீசகர்‌ காதுகளுக்கு செல்லும்‌ என்பதனால்‌ 
என்னை மட்டும்‌ அனுப்பினார்கள்‌. நான்‌ இதைச்‌ சொல்ல 
பல நாட்கள்‌ காத்திருந்தேன்‌” என்றார்‌. 


ல்‌ க ஏப்பம்‌ விட்டு “என்ன?” என்றார்‌ 
ராடர்‌. “அரசே, தாங்கள்‌ அவைமறந்து 
நெடுநாட்களாகின்றன.” விராடர்‌ “மறக்கவில்லை, இங்கே 
எனக்கு பொழுதில்லை. மேலும்‌ அங்கு நிகழ்வன 
அனைத்தையும்‌ நான்‌ கீசகனிடம்‌ ஒப்படைத்துள்ளேன்‌” 
என்றார்‌. “அதைப்பற்றித்தான்‌ பேசவந்தேன்‌” என்றார்‌ 
ஆபர்‌. “அரசே, நேற்றுமுன்னாள்‌ நம்‌ அரசவைக்கு கலிங்க 
அரசர்‌ ௬ுதாயுவிடம்‌ இருந்து ஓர்‌ ஓலை வந்தது. அதை 
தாங்கள்‌ அறிவீர்களா?” விராடர்‌ “நாள்தோறும்‌ நூறு 
ஓலைகள்‌ வருகின்றன. அவற்றையெல்லாம்‌ நான்‌ 
படித்துக்கொண்டிருக்க முடியுமா?” என்றார்‌. 


“அரசே, இது முதன்மைச்செய்தி கொண்ட ஓலை. உங்கள்‌ 
நேர்விழிக்கு மட்டும்‌ என மேலரக்கு போடப்பட்டது.” 
விராடர்‌ “என்ன சொல்லவருகிறீர்‌? எல்லா 
ஓலைகளையும்‌ கீசகனே நோக்கட்டும்‌ என 

ணையிட்டவனே நான்தான்‌” என்றார்‌. “அரசே, அந்த 
ஓலையின்‌ கருத்தை நான்‌ அறிவேன்‌. இளவரசர்‌ 
உத்தரருக்கு கலிங்க இளவரசியை மணமுடித்து அளிக்க 
அவர்கள்‌ விழைவதைச்‌ சொன்னது அது.” விராடர்‌ “அது 
முன்னரே பேசப்பட்டுக்கொண்டுதானே உள்ளது?” 
என்றார்‌. “ஆம்‌. முன்பு பேசப்பட்டது கலிங்க அரசர்‌ 
ருதாயுவுக்கு நிஷாதகுலத்து அரசி செளமினிதேவியில்‌ 
பிறந்த மகள்‌ பத்மினியை. அதனால்‌ நமக்கு அரசியல்‌ 
நேட்டம்‌ ஏதுமில்லை. இப்போது அவர்கள்‌ சொல்வது 
அரசருக்கு வங்கநாட்டு பட்டத்தரசி குசுமவதியில்‌ பிறந்த 
மகள்‌ சாலினியை. அது நம்மை அவர்கள்‌ நிகரென்று 
அறிவிப்பது. நம்‌ அரசுடன்‌ அழியாத குருதியிணைப்பை 
அவர்கள்‌ தொடங்குகிறார்கள்‌.” 


“ஆனால்‌ அவர்கள்‌ இதுவரை நமக்கு 
செவிகொடுக்கவில்லை. நம்‌ இளவரசர்‌ கரியபுரவியில்‌ 


நகர்வலம்‌ வந்த செய்தியை ஒற்றர்வழி அறிந்து 
இம்முடிவை எடுத்துள்ளனர்‌.” விராடர்‌ சிரித்து “அந்த 
குதிரைக்காரன்‌, அவன்‌ பெயர்‌ என்ன...? கிரந்திகன்‌, 
அவன்‌ இருக்கும்‌ வரைதான்‌ இவன்‌ புரவியூர்வான்‌. அதை 
அவர்களுக்கு சொல்வதா வேண்டாமா?” என்றார்‌. ஆபர்‌ 
பொறுமையை இழக்காமல்‌ “அரசே, அவர்களின்‌ 
எண்ணம்‌ பிறிதொன்று. கலிங்க இளவரசன்‌ 
ஆதித்யதேவனுக்கு நம்‌ இளவரசியை மணம்புரிந்து 
கொடுக்கவேண்டும்‌. இரு மணங்களும்‌ ஒரே 
வேள்விப்பந்தலில்‌ நிகழவேண்டும்‌...” என்றார்‌. 


விராடர்‌ குங்கனை நோக்கிவிட்டு “அப்படியெல்லாம்‌ 
சொன்னால்‌...” என்றார்‌. ஆபர்‌ “நமக்கு வேறு வழியே 
இல்லை... கலிங்கத்துடனான உறவு நம்மை 
வலுப்படுத்தும்‌. நம்‌ இளவரசரின்‌ முடியுரிமை 
உறுதியாகும்‌” என்றார்‌. “அப்படியென்றால்‌ நிகழட்டுமே... 
ஓலை அனுப்ப கீசகனிடம்‌ சொல்வோம்‌” என்றார்‌ 
விராடர்‌. “அந்த ஓலையை கீசகர்‌ நேராக இளவரசியிடம்‌ 
அனுப்பி அவர்‌ எண்ணத்தை கோரினார்‌. அவர்‌ சினந்து 
ஓலையைக்‌ கிழித்துவீசி அதை கொண்டுசென்ற 
தூதனை அடிக்க கையோங்கினார்‌... கீசகர்‌ நேரில்‌ சென்று 
இளவரசியிடம்‌ அவர்‌ எண்ணத்தை கேட்டார்‌. கலிங்க 
இளவரசனுக்கு துணைவியாவதைவிட உயிர்விடுவேன்‌ 
என்று இளவரசி சொன்னார்‌. தங்கள்‌ விழைவைமீறி 
ஒன்றும்‌ நிகழாது இளவரசி என்று சொல்லி இளவரசி 
உத்தரைக்கு கலிங்க இளவரசனை ஏற்பதில்‌ 
ஒப்புதலில்லை என்று மறுமொழி அனுப்பிவிட்டார்‌ 
படைத்தலைவர்‌ கீசகர்‌.” 


விராடர்‌ முகவாயின்‌ மயிர்க்குச்சத்தை அளைந்தபின்‌ 
குங்கனை ஒருமுறை நோக்கிவிட்டு “ஏன்‌ அப்படி 
சொன்னாள்‌? கலிங்க இளவரசன்‌ ஷத்ரியன்‌, 
நாடாளவிருப்பவன்‌” என்றார்‌. “அரசே, உங்களுக்கு 
இன்னமும்‌ இச்செய்தி வந்துசேரவில்லை என்றால்‌ நான்‌ 
ஒன்றும்‌ சொல்வதற்கில்லை. இளவரசி அந்த 

ணிலிமேல்‌ காதல்கொண்டிருக்கிறார்‌.” விராடர்‌ சிரித்து 
“ஆணிலிமேல்‌ காதலா? விந்தையாக இருக்கிறதே” 
என்றார்‌. திரும்பி குங்கனிடம்‌ “ஆணிலிமேல்‌ பெண்கள்‌ 
காதல்கொள்வதுண்டா? நீர்‌ என்ன எண்ணுகிறீர்‌, 
குங்கரே?” என்றார்‌. 


குங்கன்‌ “ஆணிலிகளை பெண்டிர்‌ விரும்புவர்‌. அது 
அவர்கள்‌ விரும்பும்படி சமைக்கப்பட்ட உணவு” என்றார்‌. 
விராடர்‌ உரக்க நகைத்தார்‌. ஆபர்‌ பொறுமையிழந்து 
“நான்‌ சொல்ல வந்தது என்னவென்றால்‌...” என்றார்‌. “நீர்‌ 


சொன்னதை முழுமையாகவே புரிந்துகொண்டேன்‌. 
செல்க! நான்‌ இதை குங்கரிடம்‌ பேசி என்ன 
செய்யவேண்டுமென முடிவெடுக்கிறேன்‌” என்றார்‌ 
விராடர்‌. “அரசே...” என்று ஆபர்‌ மேலும்‌ சொல்லத்‌ 
தொடங்க “செல்க” என்றார்‌ விராடர்‌. குங்கனிடம்‌ “நாம்‌ 
இன்னொரு முறை அமர்வோம்‌. இம்முறை நீங்கள்‌ களிறு” 
என்றார்‌. 


ஆபர்‌ முகம்‌ சிவக்க சில கணங்கள்‌ அமர்ந்திருந்துவிட்டு 
“நான்‌ செல்வதற்கு முன்‌ ஒரு நீண்ட கதையைச்‌ சொல்ல 
விரும்புகிறேன்‌” என்றார்‌. “கதையா?” என்ற விராடரின்‌ 
முகம்‌ மாறியது. “என்‌ ஆணையை மீறுகிறீரா?” என்றார்‌. 
ஆபர்‌ எழுந்து தன்‌ தலைப்பாகையைக்‌ கழற்றி அருகே 
வைத்தார்‌. இடைக்கச்சையையும்‌ கைகளில்‌ இட்டிருந்த 
கங்கணத்தையும்‌ கணையாழியையும்‌ கழற்றி அதனருகே 
வைத்தார்‌. “பொறுப்பு துறக்கிறீரா? கானேக எண்ணமா?” 
என்றார்‌ விராடர்‌ ஏளனத்துடன்‌. “நான்‌ உங்கள்‌ 
ஆணையை மீற இனி தடையில்லை. நான்‌ சொல்வதை 
நீங்கள்‌ கேட்டாக வேண்டும்‌” என்றார்‌ ஆபர்‌. 
பொறுமையிழந்து எழுந்து “கேட்கவில்லை என்றால்‌? 
எனக்கு வேறு பணி உள்ளது. வெளியேறுக!” என்றார்‌ 
விராடர்‌. 


ஆபர்‌ தாழ்ந்த குரலில்‌ “தீர்க்கபாகு, அந்த இருக்கையில்‌ 
அமர்க!” என்றார்‌. விராடர்‌ நடுங்கி “நான்‌...” என்றார்‌. 
“அந்தணன்‌ மொழி இது. பாரதவர்ஷத்தை ஆளும்‌ 
வேதங்களின்‌ சொல்‌. அமர்க!” விராடர்‌ உடல்நடுங்க 
அமர்ந்துகொண்டார்‌. “நான்‌ சொல்லப்போவது அறிவுரை. 
என்‌ முன்‌ மாணவன்‌ நீ. எடு உன்‌ தலைப்பாகையை. உன்‌ 
கணையாழியையும்‌ கச்சையையும்‌ அகற்று!” விராடர்‌ 
கணையாழியை உருவியபோது அது இறுகியிருந்தது. 
குங்கனை நோக்கி திரும்பி “அகற்று!” என்று ஆபர்‌ உரத்த 
குரலில்‌ சொன்னார்‌. “இதோ” என்று சொன்ன குங்கன்‌ ஒரு 
பட்டுத்துணியை அவர்‌ விரல்மேல்‌ போட்டு 
கணையாழியை அதனூடாக இழுத்து எடுத்தான்‌. “நீ 
சூதனா?” என்றார்‌ ஆபர்‌. “ஆம்‌” என்றான்‌ குங்கன்‌. “என்‌ 
காலடியில்‌ தரையில்‌ அமர்ந்துகொள்‌. இருவருக்குமான 
சொற்கள்‌ இவை.” குங்கன்‌ தரையில்‌ அமர்ந்தான்‌. 


“நளமாமன்னரின்‌ கதையை நீங்கள்‌ கேட்டிருப்பீர்கள்‌... 
அவர்கள்‌ காடேகியதை உங்களுக்கு 
சொல்லப்போகிறேன்‌” என்றார்‌ ஆபர்‌. “நான்‌ முன்னரே 
கேட்டிருக்கிறேன்‌” என்றார்‌ விராடர்‌. “நீ கேட்டிருப்பாய்‌. 
இவன்‌ முழுமையாக கேட்டிருக்கமாட்டான்‌. இவன்‌ 
கேட்டாகவேண்டிய கதை இது” என்ற ஆபர்‌ குங்கனை 


கூர்ந்து நோக்கி “இப்புவியில்‌ எக்கதையும்‌ புதியதல்ல 
என்று அறிவாயா?” என்றார்‌. அவன்‌ ஆம்‌ என 
தலையசைத்தான்‌. “ஆகவே, எதுவும்‌ மீண்டும்‌ நிகழும்‌ 
என்றறிக!” என்றார்‌ ஆபர்‌. 


[1௨26]கோதாவரிக்கும்‌ கிருஷ்ணைக்கும்‌ நடுவே 
விரிந்துள்ள பெருநிலத்தை வானில்‌ கருமுகில்‌ வடிவில்‌ 
நின்று ஆண்டவள்‌ பேரன்னை ஒருத்தி. அவளை 
அவர்களின்‌ மூதாதையர்‌ நூறு முலைக்காம்புகள்‌ 
கொண்ட அடிவயிறும்‌ செங்கனல்‌ போன்ற விழிகளும்‌ 
இரு பிறைநிலவுகள்‌ போன்ற தேற்றைகளும்‌ கொண்ட 
பெரும்பன்றி என்று வழிபட்டனர்‌. காளி, கூளி, கராளி 
என்று நூறு பெயர்கள்‌ அவளுக்கு இடப்பட்டன. 


வானில்‌ அவள்‌ உறுமலோசை எழுந்தபோது அவர்கள்‌ 
தங்கள்‌ குழந்தைகளுடன்‌ வந்து நின்று மேல்நோக்கி 
கைகூப்பி வாழ்த்தினர்‌. மண்ணில்‌ நெற்றிபட விழுந்து 
வணங்கினர்‌. அன்னையின்‌ நூறு முலைக்கண்களும்‌ 
சுரந்து பெய்த அமுதை இரு கைகளாலும்‌ அள்ளி தங்கள்‌ 
மைந்தருக்கு ஊட்டி அருந்தினர்‌. அன்னையின்‌ கருணை 
அவர்களைச்‌ சூழ்ந்து காடென்று பசுமைகொண்டது. 
ஓடைகளும்‌ சுனைகளுமாயிற்று. காடுகளில்‌ கனியும்‌ 
ஊனும்‌ விளைந்தன. நீரில்‌ மீன்கள்‌ பெருகின. அவர்கள்‌ 
அன்னைக்கு மட்டுமே கடன்பட்டிருந்தனர்‌. 


அன்னையின்‌ குரலைக்‌ கேட்ட காதுகள்‌ கொண்டவர்கள்‌ 
என்பதனால்‌ அவர்கள்‌ தங்களை கர்ணிகள்‌ என்றனர்‌. 
நூறு குலங்களாகப்‌ பிரிந்து மலைச்சரிவுகளிலும்‌ 
செறிகாடுகளிலும்‌ பெருநீர்ச்சதுப்புகளிலும்‌ 
மணல்வெளிகளிலும்‌ கடலோரங்களிலும்‌ அவர்கள்‌ 
பரவினர்‌. கடல்‌ அலைமேல்‌ ஏறிச்சென்று 
மீன்கொண்டனர்‌. நதிகளில்‌ படகுகள்‌ ஒட்டினர்‌. 
மண்திருத்தி விளைபெருக்கினர்‌. நாளடைவில்‌ நூறு 
குலங்களும்‌ ஒருவருக்கொருவர்‌ பூசலிடலாயினர்‌. 
பொருள்கொண்டு செல்லும்‌ படகுகளை வேட்டுவர்‌ தாக்கி 
கொள்ளையிட்டனர்‌. விளை அறுத்து 
களஞ்சியம்நிறைத்த கர்ணிகளை பாலைநிலத்தவர்‌ 
வந்து சூறையாடிச்‌ சென்றனர்‌. ஒருவருக்கொருவர்‌ 
போரிட்டழிந்த அவர்களை தெற்கில்‌ 
திருவிடத்திலிருந்தும்‌ வடக்கே தண்டகத்திலிருந்தும்‌ 
அயலவர்‌ படைகொண்டுவந்து வென்று 
கொள்ளையிட்டுச்‌ சென்றனர்‌. 


அள்ளிக்கொடுக்கும்‌ அன்னைமுலைக்குக்‌ கீழே பசியும்‌ 
நோயும்‌ கொண்டு அம்மக்கள்‌ வருந்தினர்‌. 


நூறாண்டுகாலம்‌ அன்னையர்‌ வீழ்த்திய கண்ணீரை 
விண்நிறைந்திருந்த அவர்களின்‌ பேரன்னை கேட்டாள்‌. 
அவள்‌ கனிந்தமையால்‌ அவர்களின்‌ குடிகளில்‌ ஒன்றில்‌ 
சிஷுகன்‌ பிறந்தான்‌. தன்‌ வீரத்தால்‌ அவர்களில்‌ 
முதல்வனானான்‌. ஷத்ரிய குலங்களை வென்று 
குருதியாடியபடி பாரதவர்ஷத்தை அளந்துகொண்டிருந்த 
பரசுராமரைப்பற்றி அறிந்து அவரைத்‌ தேடிச்சென்று 
அடிபணிந்தான்‌. அவர்‌ அவனை அனல்முன்‌ நிறுத்தி 
அந்தணன்‌ ஆக்கினார்‌. சதகர்ணிகள்‌ ஷத்ரியப்‌ 
பெருங்குடிகளுக்கு எதிரான அந்தண அரசர்களாகத்‌ 
திகழவேண்டும்‌ என அவர்‌ ஆணையிட்டார்‌. 


தர்ப்பைப்‌ புல்லில்‌ அனலும்‌ நாவில்‌ வேதமுமாக வந்த 
அவனை அவன்‌ குடியினர்‌ முழுமையாக பணிந்து 
ஏற்றுக்கொண்டார்கள்‌. தன்‌ கருணையாலும்‌ 
கருணையின்மையாலும்‌ சிஷுகன்‌ நூறு குலங்களை 
இணைத்தான்‌. கர்ணிகளில்‌ முதன்மையான குடியான 
பிரீதர்கள்‌ வடக்கே இன்று மாளவத்தில்‌ இருக்கும்‌ பிரீதகிரி 
என்னும்‌ குன்றின்‌ அடிவாரத்தில்‌ வாழ்ந்தவர்கள்‌. 
பிர்தகிரியின்‌ உச்சியில்‌ அவர்களின்‌ குடித்தெய்வமாகிய 
மாகாளையின்‌ பெருஞ்சிற்பம்‌ ஒன்றிருந்தது. பன்னிரு 
ஆண்டுகளுக்கொருமுறை அங்கே கர்ணிகள்‌ கூடி 
தலையெண்ணிப்‌ பலியிட்டு அக்காளையை 


வழிபடுவதுண்டு. 


அங்கே ஒரு குலக்கூடலை சிஷுகன்‌ ஒருங்கிணைத்தான்‌. 
அதில்‌ நூறு குலங்களின்‌ தலைவர்கள்‌ கூடி வாள்‌ ஏந்தி 
அவனை தங்கள்‌ அரசன்‌ என்று தேர்ந்தெடுத்தனர்‌. 
பன்னிரு ஆண்டுகளுக்கு ஒருமுறை அவர்கள்‌ தங்கள்‌ 
குடிக்கோல்‌ தாழ்த்தி அரசனைத்‌ தேர்ந்தெடுக்கும்‌ முறை 
அவ்வாறு உருவானது. நூறு குலங்களின்‌ தலைவனாகிய 
அவன்‌ சதகர்ணி என அழைக்கப்பட்டான்‌. அவ்வூரே 
சதகர்ணிகளின்‌ முதல்‌ தலைநகர்‌ என்றானது. அதை 
பிரதிஷ்டானபுரி என்றழைத்தனர்‌. சதகர்ணிகளின்‌ 
குலமுத்திரையாக மாகாளைவடிவமே நிறுவப்பட்டது. 
அவர்களின்‌ கொடியிலும்‌ தேர்நெற்றியிலும்‌ 
கால்மடித்தமர்ந்த மாகாளை பொறிக்கப்பட்டது. 


சதகர்ணிகள்‌ ஒருங்கிணைந்தபோது சூழ்ந்திருக்கும்‌ 
நிலங்கள்‌ அனைத்தும்‌ அவர்களிடம்‌ சென்றன. வடக்கே 
பரசுராமனால்‌ அனல்குலத்து அந்தணர்கள்‌ 
என்றாக்கப்பட்டு வத்ஸகுல்மத்தை ஆண்ட வாகடர்கள்‌ 
முதல்‌ தெற்கே வெண்கல்நாட்டை ஆண்ட பல்லவர்கள்‌ 
வரை அவர்களுக்கு கப்பம்‌ கட்டினார்கள்‌. 
அஸ்மாகர்களும்‌ சாளுக்கியர்களும்‌ அவர்களிடம்‌ 


பணிந்தனர்‌. தான்யகடகமும்‌ இந்திரகீலமும்‌ 
ராஜமகேந்திரபுரியும்‌ அவர்களுக்குரியதாயின. அந்நகர்‌ 
முகப்புகளில்‌ மாகாளையின்‌ பேருருவச்‌ சிலைகள்‌ 
அமைக்கப்பட்டன. சிந்துகன்‌, ஷிப்ரகன்‌, செஸ்மாகன்‌, 
சூத்ரகன்‌, சுரகன்‌ என தொடர்ந்த மாவீரர்களின்‌ 
நிரையால்‌ அவர்களின்‌ கொடி கடல்முதல்‌ கடல்வரை 
பறந்தது. 


பின்னர்‌ வடக்கே மகதமும்‌ மேற்கே மாளவமும்‌ கிழக்கே 
கலிங்கமும்‌ ஆற்றல்கொண்டபோது சதகர்ணிகள்‌ தெற்கே 
சென்றனர்‌. அவர்களின்‌ இரண்டாவது தலைநகராக 
இருந்த வெண்கல்நாட்டு அமராவதியை மையமாக்கினர்‌. 
அவர்களின்‌ அரசனான பதினெட்டாவது சிந்துகனை 
மாமன்னர்‌ நளன்‌ வென்றார்‌. அவர்கள்‌ அங்கிருந்து 
பின்வாங்கி தெற்கே ரேணுநாட்டுக்கு இடம்பெயர்ந்தனர்‌. 
சிந்துகனின்‌ மைந்தன்‌ சுகர்ணன்‌ ஏழுமுறை 
வாகடர்களையும்‌ பல்லவர்களையும்‌ திரட்டியபடி 
படைகொண்டுவந்தாலும்‌ மீண்டும்‌ மீண்டும்‌ நளனின்‌ 
புரவிப்படையால்‌ தோற்கடிக்கப்பட்டான்‌. 


்ஹவசுகர்ணனின்‌ பேரமைச்சர்‌ சுசீலர்‌ மறைந்தபோது 
அவர்‌ மைந்தர்‌ சுமத்ரர்‌ கங்கணம்‌ சூடினார்‌. 
தென்னாட்டில்‌ காஞ்சியில்‌ பதினெட்டாண்டுகள்‌ 
அரசநூலும்‌ நெறிநூலும்‌ காவியமும்‌ கற்றுவந்த அவர்‌ 
ஒவ்வொரு நாளுமென தென்னாட்டு அரசியலை 
கூர்நோக்கிக்‌ கொண்டிருந்தார்‌. “ஒவ்வொரு அரசுக்கும்‌ 
வீழ்ச்சியின்‌ தருணமொன்று உள்ளது, அரசே. அதை 
கண்டடைந்து அப்போது தாக்கினாலொழிய நாம்‌ 
அவர்களை வெல்லமுடியாது” என்றார்‌. “மிகப்‌ பெரிய 
கட்டடங்கள்‌ வீழ்வதெப்படி என்று சிற்பநூல்கள்‌ 
சொல்கின்றன. கட்டி எழுப்பப்படும்‌ அனைத்துக்குமே 
அந்நெறிகள்‌ பொருந்தும்‌.” 


“ஏழு நெறிகள்‌ அவை” என்று சுமத்ரர்‌ சொன்னார்‌. 
“அடித்தளம்‌ தாளாத மேற்கட்டு. அடித்தளம்‌ இடும்போது 
எத்தனை பெரிதாக அக்கட்டு எழுமென்று 
எண்ணியிருப்பவர்‌ சிலரே. ஏனென்றால்‌ தங்கள்‌ 
பெருவிழைவையும்‌ ஆணவத்தையும்‌ எவராலும்‌ 
அளவிட்டுக்கொள்ள இயலாது. எங்கு நிறுத்தவேண்டும்‌ 
என்று அறிதலும்‌ எளிதல்ல. ஏனென்றால்‌ விரிசல்‌ 
எழுவதற்கு முந்தைய கணம்வரை ஆயிரமாண்டுகாலம்‌ 
விந்தியமலைமுடிகள்‌ என நிற்கும்‌ அக்கட்டு என்றே 
தோன்றும்‌.” 


“அதன்‌ உடல்கட்டு அதன்‌ பொருண்மையை 


தாளமுடியாது விள்ளலிடுவது இரண்டாவது” என்றார்‌ 
சுமத்ரர்‌. “இங்குள்ள ஒவ்வொரு பொருளையும்‌ 
ஒன்றெனக்‌ கட்டியுள்ளது அப்பொருளுக்குள்‌ உறையும்‌ 
விசைகளே. நீர்த்துளியை பாறைகளை மலைகளை. 
கல்லின்மேல்‌ கல்லையும்‌ சுவர்கள்மேல்‌ கூரையையும்‌ 
அவையே நிலைநிறுத்துகின்றன. அவ்விசைகள்‌ 
எத்தனை எடைதாங்குமென்று எவராலும்‌ 
அறியக்கூடுவதில்லை. ஏனென்றால்‌ முதலில்‌ ஒவ்வொரு 
முறையும்‌ எண்ணியதைவிட கூடுதல்‌ எடை தாங்குவது 
அது என்றுதான்‌ தோன்றும்‌. எடைமீறி அவ்விசைச்சரடு 
அறுபடும்‌ கணம்வரை.” 


“உள்ளிருந்து பிறிதொன்று எழுவதனால்‌ கட்டமைவுகள்‌ 
சிதையும்‌ என்பது மூன்றாம்‌ நெறி. அரசே, 
அரண்மனைகளையும்‌ கோட்டைகளையும்‌ மட்டுமல்ல 
பெரும்பாறைகளையும்‌ சிதைக்கின்றன ஆலமர 
வேர்கள்‌” என்றார்‌ சுமத்ரர்‌. “அருகே பிறிதொன்று 
சரிவதன்‌ அதிர்வால்‌ கட்டமைவுகள்‌ வீழும்‌ என்பது 
நான்காம்‌ நெறி. அக்கட்டடத்தை அமைத்த 
பொருட்களின்‌ நிகரின்மையால்‌ அவை சரியும்‌ என்பது 
ஐந்தாம்‌ நெறி. அரசே அறிந்திருப்பீர்கள்‌, கருங்கல்‌ 
கட்டடத்தில்‌ அமைந்த மணல்கல்‌ எடைதாளாமல்‌ 
உதிர்ந்தழியும்‌. அக்கட்டடத்தை இழுத்துச்சரிக்கும்‌.” 


“ஆறாவது நெறி கால உருவம்கொண்டு வரும்‌ நீரும்‌ 
காற்றும்‌. எளிய நீர்த்துளி ஊறி ஆழ்ந்துசென்று தன்‌ 
வழியை அமைக்கிறது. அவ்வழி பிளவென்று 
பெருகுகிறது” என்றார்‌ சுமத்ரர்‌. “ஏழாவது நெறியே 
முதன்மையானது. தன்மேல்‌ எதையும்‌ 
எப்போதைக்குமென சூடியிருக்க மண்மகள்‌ 
விரும்புவதில்லை. பெருமலைகளே க 
எழுந்தவை அனைத்தும்‌ சரிந்த ஆகவேண்டும்‌.” 


அவை அவர்‌ சொல்லப்போவதைக்‌ கேட்டு 
அமர்ந்திருந்தது. “நிஷாதர்களின்‌ இவ்வரசின்‌ 
ஆற்றல்குறைகள்‌ எவை? இறுதிக்குறை எவருக்கும்‌ 
உள்ளது. முதல்குறையே முதன்மையானது. 
அவையோரே, அதன்‌ அடித்தளம்‌ நிஷாதனாகிய 
நளனால்‌ உருவாக்கப்பட்டது. அதன்‌ மேற்கட்டு ஷத்ரிய 
அரசியால்‌ எழுப்பப்படுகிறது. நிஷாதனுடையது 
விழைவு. ஷத்ரியர்‌ பெருவிழைவால்‌ ஆனவர்கள்‌.” 
அரசன்‌ “ஆம்‌” என்று தலையசைத்தான்‌. 


“இரண்டாவது குறை எழுந்துகொண்டிருக்கிறது 
நிஷதபுரியில்‌” என்றார்‌ சுமத்ரர்‌. “குலங்களை 


ஒருங்கிணைத்துக்கொண்டுதான்‌ பாரதவர்ஷத்தின்‌ 
பேரரசுகள்‌ அனைத்தும்‌ தோன்றின. ஜனபதங்கள்‌ என 
அவை அழைக்கப்பட்டன. குலசேகரர்கள்‌ கோல்கொண்டு 
ஆளும்‌ எந்நாடும்‌ உறுதியுடன்‌ அமைந்ததில்லை. 
குலப்பூசல்களை குலப்பூசலால்‌ தீர்க்கும்‌ முறையையே 
அங்கே ஆட்சி என்கிறார்கள்‌. பாறைகளுக்கு மாறாக 
ஆமைகளை அடுக்கி கோட்டை எழுப்புவது அது.” 
குலத்தலைவர்கள்‌ சிலர்‌ மெல்ல ஏதோ சொன்னார்கள்‌. 
அதை செவிமடுக்காமல்‌ சுமத்ரர்‌ தொடர்ந்தார்‌. 


“எந்த அரசு குலத்தலைவர்களால்‌ நீக்கப்பட முடியாத 
அரசனை அடைகிறதோ அதுதான்‌ பாரதவர்ஷத்தை 
வென்று ஆள்கிறது. மகதம்‌, அஸ்தினபுரம்‌, பாஞ்சாலம்‌ 
அனைத்தும்‌ அவ்வாறே. நிஷதபுரியின்‌ அரசன்‌ தன்னை 
முற்றரசன்‌ என்று ஆக்கிக்‌ கொள்ளாமல்‌ நாட்டை 
விரிக்கிறான்‌. அவையோரே, அந்நாட்டை 
கட்டிவைத்திருந்த விசைகள்‌ எதிரிகள்‌ மீதான அச்சம்‌, 
குடிப்பெருமை, வெற்றியால்‌ வந்துசேரும்‌ செல்வம்‌ ஆகிய 
மூன்றும்‌. இன்று அந்த விசைகளை மீறிச்செல்கிறது 
நிஷதகுடிகளின்‌ ஆணவம்‌. அங்கே 
குடிப்பூசலெழுந்துள்ளது. அது நிஷதபுரியை பிளந்து 


சரியச்செய்யும்‌.” 


அவை மெல்ல அசைந்தது. பெருமூச்சுகள்‌ ஒலித்தன. 
“நாம்‌ அதற்கு காத்திருக்கவேண்டுமா?” என்றான்‌ அரசன்‌. 
“ஆம்‌. விரிசல்களுக்கு மாறா இயல்பென்று ஒன்று உண்டு, 
அவை வளர்ந்தேயாகவேண்டும்‌. விரிசல்‌ கண்டு அரசி 
அஞ்சுவாள்‌. அதை சீரமைக்க முயல்வாள்‌. 
அம்முயற்சிகளால்‌ விரிசல்‌ பிளவென்றாகும்‌. நாம்‌ 
நுழைய இடைவெளி திறக்கும்வரை பொறுத்திருப்போம்‌” 
என்றார்‌ சுமத்ரர்‌. “நிஷதமன்னன்‌ நளன்‌ செய்த பிழை 
தெற்கே நம்மை முற்றழிக்காமல்‌ வடக்கே படைகொண்டு 
சென்றது. எதையும்‌ முழுமையாக வெல்லாமல்‌ 
எஞ்சவிடக்கூடாது . ஷத்ரியர்கள்‌ நஞ்சையும்‌ எரியையும்‌ 
எஞ்சவிடுவதில்லை. நிஷாதர்களும்‌ அசுரர்களும்‌ 
அரக்கர்களும்‌ விலங்குகளைப்போல. அவை புல்லையும்‌ 
மரத்தையும்‌ இரைவிலங்குகளையும்‌ முற்றழிப்பதில்லை.” 


“இன்று மாளவனும்‌ மகதனும்‌ கலிங்கனும்‌ வங்கனும்‌ 
அவனுக்கு எதிரிகளென்றாகி விட்டனர்‌. அவர்களின்‌ 
சூழ்ச்சியால்‌ புஷ்கரன்‌ உளம்திரிந்துள்ளான்‌. அவனுள்‌ 
செலுத்தப்பட்ட நஞ்சு அரசி என்றும்‌ அவைத்துணைவன்‌ 
என்றும்‌ உடனுறைகிறது” என்று சுமத்ரர்‌ தொடர்ந்தார்‌. 
“இனி தமயந்தி செய்வதற்கொன்றே உள்ளது. நளனை 
பேரரசன்‌ என்று இந்திரபுரியில்‌ கோல்கொண்டு 


அமரச்செய்யவேண்டும்‌. நிஷதகுடிகள்‌ அனைத்தும்‌ 
அவனை முற்றரசன்‌ என, மறுசொல்லற்ற மண்ணிறை 
என ஏற்கவைக்கவேண்டும்‌.” 


“அது எளிதா என்ன?” என்றான்‌ அரசன்‌. “ஆம்‌, 
தொன்றுதொட்டு வரும்‌ வழிமுறைகள்‌ சில உள்ளன. 
அஸ்வமேதம்‌ ஒன்றை முடிப்பது. அது குடிகளின்‌ 
குலப்பெருமையைத்‌ தூண்டும்‌. ஒவ்வொருநாளும்‌ 
புரவியின்‌ வெற்றிச்செய்தி நகர்நுழையவேண்டும்‌. 
தெருக்களில்‌ வாகைவிழா நிகழ்ந்துகொண்டே 
இருக்கவேண்டும்‌. செவிகளில்‌ சூதர்பாடல்கள்‌ 
ஓயலாகாது. குடிகளின்‌ ஆணவம்‌ பெருகிப்பெருகி 
உச்சத்தை அடையும்போது அஸ்வமேதம்‌ முடிந்து 
ராஜசூயம்‌ தொடங்கவேண்டும்‌. அரசக்‌ கருவூலம்‌ திறந்து 
பொன்னும்‌ பொருளும்‌ மக்களைநோக்கி பாயவேண்டும்‌. 
தற்பெருமையும்‌ தன்னலமும்‌ கலந்து மக்களை 
அரசனுக்கு அடிமைகளென்றாக்கும்‌.” 


“அதை அவள்‌ செய்வாள்‌, ஐயமே இல்லை” என்றான்‌ 
அரசன்‌. “ஆம்‌, அஸ்வமேதம்‌ குறித்து கருணாகரருடன்‌ 
அவள்‌ பேசினாள்‌ என்பதை நான்‌ அறிந்தேன்‌. ஆனால்‌ 
அவளால்‌ சத்ரபதி என்று தானே அமரத்தான்‌ முடியும்‌.” 
அவையில்‌ வியப்பொலி எழுந்தது. “ஆம்‌, அவள்‌ 
உள்ளத்தில்‌ அவன்‌ எளிய நிஷாதனே. அவளுள்‌ ஓடும்‌ 
ஷத்ரியக்‌ குருதி அவன்‌ சத்ரபதியென்று அமர்வதை 
ஏற்காது. எத்தனை சொற்களிட்டு அடுக்கெழுப்பி 
மூடினாலும்‌ அவன்‌ பரசுராமனின்‌ ஷத்ரியக்‌ குருதிபடிந்த 
மழுவால்‌ உருவாக்கப்பட்டவன்‌ என்னும்‌ மெய்‌ 
அவளுக்குள்‌ மறைந்துவிடாது.” 


சில கணங்கள்‌ அவையில்‌ அமைதி நிலவியது. சுகர்ணன்‌ 
பெருமூச்சுடன்‌ எழுந்தமைந்து கால்களை நீட்டியபடி 
“அவள்‌ பரிவேள்வியைத்‌ தொடங்கும்போது புஷ்கரனின்‌ 
தரப்பினர்‌ எரிபற்றி எழுவர்‌ என்கிறீர்களா?” என்றான்‌. 
“ஐயமே தேவையில்லை. அவள்‌ நிகழ்த்தும்‌ வேள்வி 
பெருகும்தோறும்‌ தன்‌ அடித்தளம்‌ கரைவதாக புஷ்கரன்‌ 
எண்ணுவான்‌. அச்சத்தைப்போல ஐயத்தையும்‌ 
காழ்ப்பையும்‌ பெருக்குவது பிறிதொன்றில்லை.” 


சுகர்ணன்‌ “ஆனால்‌ அவனால்‌ தமையனை எதிர்கொள்ள 
முடியாது. குலங்களில்‌ பெரும்பகுதியினர்‌ இன்று 
அவனைத்தான்‌ ஆதரிக்கின்றனர்‌. அவனுக்கு உள்ளூரத்‌ 
தெரியும்‌, நளனுக்கு முன்‌ நான்கு நாழிகைகூட அவனால்‌ 
களம்நிற்க இயலாது என்று” என்றான்‌. “அவன்‌ 
குடிகளுக்கும்‌ அது தெரிந்திருக்கும்‌. ஒரு களத்தில்‌ 


மண்ணில்‌ விழுவதை அவற்றின்‌ இளமையான 
வால்களும்‌ விரிந்த காதுகளும்‌ துடிப்பதை 
நீள்கழுத்துக்கள்‌ மண்ணில்‌ எழுந்து விழுந்து 
அறைபடுவதை ஓடுவதைப்போல குளம்புகள்‌ காற்றில்‌ 
துழாவுவதை இத்தனைநாளுக்குப்பின்னும்‌ கனவு என 
துல்லியமாக நினைவுறுகிறேன்‌.” 


“அப்போதும்‌ அவற்றின்‌ உடல்‌ இணைந்திருந்தது” 
என்றான்‌ பாண்டு. “ஆம்‌, அதை நான்‌ மறக்கவேயில்லை. 
ஒவ்வொரு முறை நினைவுகூரும்போதும்‌ என்‌ உடலை 
அதிரச்செய்வது அதுதான்‌. அவை இணைந்தே இறந்தன. 
நான்‌ நேற்று மாத்ரியுடன்‌ இருக்கையில்‌ என்‌ அகம்‌ 
முழுக்க நிறைந்திருந்த காட்சியும்‌ அதுவே. நினைவிழந்து 
சரிவதற்கு முன்‌ நான்‌ இறுதியாக எண்ணியது 
அதைப்பற்றித்தான்‌.” 


சத்யவதி “தவசீலரே, வரமருளவேண்டும்‌. 
பாவங்களனைத்தும்‌ பொறுத்தருளப்படும்‌ பேருலகைச்‌ 
சேர்ந்தவர்‌ நீங்கள்‌. தங்கள்‌ சினம்‌ தணியவேண்டும்‌. என்‌ 
குழந்தைக்கு தங்கள்‌ அருளாசி வேண்டும்‌” என்று 
கைகூப்பினாள்‌. “பேரரசி, அக்கணத்துக்கு அப்பால்‌ நான்‌ 
சினமேதும்‌ கொள்ளவில்லை. அக்கணமெனும்‌ 
மாயையை கடந்ததுமே வாழ்வும்‌ மரணமும்‌ ஒன்றே 
என்றறிந்துவிட்டேன்‌. ஆனால்‌ பிமையும்‌ தண்டனையும்‌ 
ஒரு நிறையின்‌ இரு தட்டுகள்‌. அவை என்றும்‌ 
சமன்செய்யப்பட்டிருக்கவேண்டும்‌. அவற்றை மீற 
தெய்வங்களாலும்‌ ஆகாது” என்றான்‌ சுகுணன்‌. 


சுகுணன்‌ “நேற்றைத்‌ திருத்த எவராலும்‌ இயலாது என்பது 
வாழ்வின்‌ பெருவிதி. அதை அறிபவர்‌ கூட நாளையைத்‌ 
திருத்த இக்கணத்தால்‌ முடியும்‌ என்ற பெருவிந்தையை 
அறிவதில்லை” என்று தொடர்ந்தான்‌. “உங்கள்‌ 
சிறுமைந்தனுக்கு என்‌ அருளாசிகளை அளிக்கிறேன்‌. 
அவன்‌ மைந்தரால்‌ பொலிவான்‌. இழந்த காமத்தின்‌ 
பேரின்பத்தை பலநூறுமடங்காக பிள்ளையின்பத்தால்‌ 
நிறைப்பான்‌. போர்முதல்வனும்‌ அறச்செல்வனும்‌ 
ஞானத்தவத்தவனும்‌ சென்றடையும்‌ முழுமையின்‌ 
உலகையும்‌ இறுதியில்‌ சென்றடைவான்‌. அவனுடன்‌ 
காமநிறைவடையாத பெண்‌ எவளோ அவள்‌ அவனை 
அவ்வுலகுக்கு வழிகாட்டி அழைத்துச்செல்வாள்‌. தன்‌ 
பொற்கரங்களால்‌ அவனுடைய அனைத்‌ 
வாயில்களையும்‌ அவளே திறந்துகொடுப்பாள்‌. ஆம்‌, 
அவ்வாறே ஆகுக!” 


அவனை அமரச்செய்திருந்த விசை அறுபட்டதுபோல 


புஷ்கரன்‌ தோற்றால்‌ அக்குடிகளே அவன்‌ தலையை 
வெட்டிக்கொண்டுசென்று நளன்‌ காலடியில்‌ 
வைப்பார்கள்‌.” சுமத்ரர்‌ “ஆம்‌, ஆனால்‌ புஷ்கரனை நாம்‌ 
ஆற்றல்கொள்ளச்‌ செய்யமுடியும்‌” என்றார்‌. 


திகைப்புடன்‌ “நாமா?” என்றான்‌ சுகர்ணன்‌. “ஆம்‌, 
அவனுடன்‌ இன்று கலிங்கனும்‌ மாளவனும்‌ மகதனும்‌ 
வங்கனும்‌ சேர்ந்திருக்கிறார்கள்‌. நாமும்‌ 
இணைந்துகொள்வோம்‌. நம்‌ ஆதரவு அவனுக்கு 
துணிவளிக்கும்‌. தமையனுக்கு இளையோன்‌ 
எதிர்நிற்கட்டும்‌. கட்டடம்‌ விண்டு சரிகையில்‌ நாம்‌ 
எழுவோம்‌. நம்‌ கொடியை குருதியால்‌ நனைப்போம்‌” 
என்றார்‌ சுமத்ரர்‌. சில கணங்கள்‌ அவை 
ஓசையற்றிருந்தது. பின்‌ ஒற்றைக்குரலென “நூறு 
செவிகளுக்கிறைவன்‌ வாழ்க! தென்னகத்தின்‌ தலைவன்‌ 
வாழ்க!” என்று வாழ்த்தொலி எழுப்பியது. 

54. பரிஎழுகை 


[ஙage]சதகர்ணிகளின்‌ அமைச்சர்‌ சுமத்ரர்‌ 
எண்ணியதுபோலவே அனைத்தும்‌ முன்சென்றன. ஓரிரு 
நாட்களுக்குள்ளாகவே பேரரசி தமயந்தி அஸ்வமேதம்‌ 
நிகழ்த்தவிருப்பதாக உளவுச்‌ செய்தி வந்தது. 
நிஷதபுரியின்‌ அவையில்‌ அதைப்பற்றி அவள்‌ 
பேசியபோது கருணாகரர்‌ மட்டும்‌ தயக்கத்துடன்‌ 
“இன்றைய சூழலில்‌ பிற அரசர்கள்‌ அதற்கு 
ஒத்துழைப்பார்களா என்று தெரியவில்லை. அவர்கள்‌ 
மோதவேண்டுமென எண்ணினால்‌ நாம்‌ எதிர்கொள்ளும்‌ 
ஆற்றலுடன்‌ இல்லை. நம்‌ குலங்கள்‌ பிரிந்துள்ளன. 
இளையவர்‌ உள்ளமாறுபாடு கொண்டிருக்கிறார்‌” 
என்றார்‌. 


தமயந்தி உறுதியுடன்‌ “ஆம்‌, அதை நான்‌ எண்ணினேன்‌. 
ஆனால்‌ இப்போது நம்முன்‌ உள்ளது இவ்வழி ஒன்றே” 
என்றாள்‌. “நம்‌ குலங்கள்‌ உள்ளமாறுபாடு 
கொண்டுள்ளன. அவ்வண்ணம்‌ திரிபு தொடங்கும்போதே 
மும்மடங்கு ஒற்றுமையை வெளிக்காட்டியாக 
வேண்டியதுதான்‌ அரசியல்‌ சூழ்ச்சி. நம்‌ பிளவுகள்‌ 
பிறருக்கு தெரியலாகாது, அதை நம்‌ எதிரிகள்‌ 
வளர்க்கலாகாது” என்றாள்‌. “அஸ்வமேதம்‌ தொடங்கும்‌ 
செய்தியே நம்‌ குடிகளை கிளர்ந்தெழச்‌ செய்யும்‌. நாம்‌ 
நிஷாதர்‌ என்னும்‌ உணர்வை உருவாக்கும்‌.” 


நாகசேனர்‌ “உண்மை அரசி, துயர்கவ்வும்போது 
உவகைகொண்டவர்களாக நடிப்பது மெய்யாகவே 
உவகையை கொண்டுவரும்‌. நாம்‌ நாம்‌ என இம்மக்கள்‌ 
பேசத்தொடங்கிவிட்டாலே நாம்‌ வென்றோம்‌” என்றார்‌. 
முகம்‌ மலர்ந்த தமயந்தி “அத்துடன்‌ ஒரு சில போர்கள்‌ 
நிகழ்வதும்‌ நல்லது. முதலில்‌ சில சிறுதோல்விகள்‌. நம்‌ 
படைகள்‌ தோற்கிறார்கள்‌ என்ற செய்தி வரும்போது 
இங்குள்ளவர்கள்‌ பதற்றம்‌ கொள்வார்கள்‌. மேலும்‌ சில 
தோல்விச்‌ செய்திகள்‌ வருமென்றால்‌ அது 
வெறியென்றாகும்‌. பொதுவெளியில்‌ சில அயல்நாட்டு 
ஒற்றர்களை கழுவேற்றுவோம்‌. போர்முரசும்‌ 
கொலைக்காட்சிகளும்‌ மக்களின்‌ உள்ளங்களை 
மடைமாற்றும்‌” என்றாள்‌. 


கருணாகரரிடம்‌ “அமைச்சரே, மக்கள்‌ மாறா சலிப்பில்‌ 


வாழ்பவர்கள்‌. சலிப்பை வெல்லும்பொருட்டே அவர்கள்‌ 
தங்களை குலமென்றும்‌ குடியென்றும்‌ 
பிரித்துக்கொள்கிறார்கள்‌. வஞ்சமும்‌ காழ்ப்பும்‌ 
வளர்த்துக்கொண்டு பூசலிடுகிறார்கள்‌. விழவும்‌ 
களியாட்டும்‌ அவர்களின்‌ சலிப்பை சில நாட்களுக்கே 
அகற்றுகின்றன. வெறுப்பும்‌ வெறியும்‌ கலையாமல்‌ 
நீடிப்பவை, கணம்தோறும்‌ வளர்பவை. நம்‌ எதிரிகள்‌ 
திரண்டு இருண்டு நம்மை சூழட்டும்‌. நிஷதகுடிகள்‌ 
அச்சத்தாலும்‌ வெறுப்பாலும்‌ ஒருங்கிணைவார்கள்‌. ஒரு 
கட்டத்தில்‌ அரசவஞ்சம்‌ செய்தவர்கள்‌ என சிலரை 
கழுவேற்றுவோம்‌. மக்கள்‌ திரண்டு அவர்களைச்‌ சூழ்ந்து 
கூடி கற்களை விட்டெறிந்து ஆர்ப்பரிப்பதை 
காண்பீர்கள்‌” என்றாள்‌ தமயந்தி. 


“அதன்பின்‌ முதல்‌ வெற்றி. அது அவர்களை களிவெறி 
கொள்ளச்செய்யும்‌. ஆனால்‌ அடுத்த வெற்றிக்காக 
ஐயத்துடன்‌ காத்திருப்பார்கள்‌. மேலும்‌ சில வெற்றிகள்‌. 
மக்கள்‌ நிலைமறந்து பித்தெடுத்து துள்ளுவதை 
காண்பீர்கள்‌. அவ்விசையில்‌ அஸ்வமேத வேள்வி 
முடிந்து ராஜசூயத்தை அறிவிப்போம்‌. சத்ராஜித்‌ என நான்‌ 
அமர்ந்திருப்பதை அவர்கள்‌ தங்கள்‌ குலங்களின்‌ வெற்றி 
என்றே எண்ணுவார்கள்‌. தாங்கள்‌ ஒவ்வொருவரும்‌ 
நிலையுயர்ந்துவிட்டதாக பொங்குவார்கள்‌.” 


கருணாகரர்‌ அவள்‌ முகத்தின்‌ தன்னம்பிக்கையை சற்று 
திகைப்புடன்‌ நோக்கிக்கொண்டிருந்தார்‌. “இன்றிருக்கும்‌ 
உளப்பிளவை எளிதில்‌ சீரமைக்கமுடியும்‌. கலிதேவனுக்கு 
மாபெரும்‌ குருதியாட்டு ஒன்றை நிகழ்த்திவிட்டு நம்‌ 
படைகள்‌ கிளம்பட்டும்‌. கலிதேவனுக்கு இங்கே 
கோதையின்‌ மறுகரையில்‌ ஒரு பேராலயம்‌ எழுப்புவோம்‌. 
நான்‌ சத்ராஜித்‌ என அமர்கையில்‌ அவ்வாலயமும்‌ 
நடைதிறக்கட்டும்‌” என்றாள்‌. 


கருணாகரர்‌ தாழ்ந்த குரலில்‌ “நாம்‌ அரசரை சத்ராஜித்‌ 
என்று அமரச்செய்வது நம்‌ குலங்களை ஒருவேளை 
மேலும்‌ மகிழ்விக்கக்கூடும்‌” என்றார்‌. தமயந்தியின்‌ 
விழிகள்‌ ஒருகணம்‌ சுருங்கி மீண்டன. “ஆம்‌, அதுவே 
வைதிக முறைமை. ஆனால்‌ அப்படி நளமாமன்னர்‌ 
சக்ரவர்த்தியானால்‌ அதைச்‌ சொல்லியே ஷத்ரியர்கள்‌ 
வடக்கிலுள்ள அத்தனை தொல்குடி ஷத்ரியர்களையும்‌ 
ஒருங்குதிரட்டிவிடமுடியும்‌... அந்தப்‌ படைப்பெருக்கை 
எதிர்கொள்ளும்‌ ஆற்றல்‌ நமக்கில்லை” என்றாள்‌. 
நாகசேனர்‌ “ஆம்‌, அத்துடன்‌ நம்‌ படைகளில்‌ இன்றுள்ள 
முதன்மைத்‌ தலைவர்கள்‌ அனைவருமே விதர்ப்பர்கள்‌. 
அவர்களுக்கும்‌ அது ஏற்புடையதாகாது” என்றார்‌. 


தலையசைத்து அவரை ஆதரித்தபின்‌ “அமைச்சரே, நான்‌ 
சத்ராஜித்தாக முடிசூடியதுமே அத்தனை ஷத்ரிய 
அரசர்களுக்கும்‌ இது ஒரு எளிய வைதிகச்‌ சடங்குதான்‌ 
என்று சொல்லி தூதனுப்புவேன்‌. என்‌ மைந்தன்‌ 
இந்திரசேனன்‌ எனக்குப்பின்‌ இங்கே சக்ரவர்த்தியாக 
அமர்வான்‌ என்ற செய்தியை அதில்‌ கூறுவேன்‌. 
அதன்பொருள்‌ அவனுக்கு அவர்கள்‌ தங்கள்‌ மகளிரை 
பட்டத்தரசியாக அளிக்கமுடியும்‌ என்பதே. அவ்வழியாக 
நாளை நிஷாதர்களின்‌ நாட்டுக்கும்‌ அவர்களின்‌ 
குருதியே அரசகுடியென்றாக முடியும்‌ என அவர்கள்‌ 
எண்ணுவார்கள்‌. அந்த எதிர்பார்ப்பே அவர்களை 
அமைதிகொள்ளச்செய்துவிடும்‌” என்றாள்‌ தமயந்தி. 


கருணாகரர்‌ “அரசி, அது சிறந்த சூழ்ச்சி என்பதில்‌ 
ஐயமில்லை. ஆனால்‌ பரசுராமரால்‌ ஷத்ரியர்கள்‌ என்றும்‌ 
அந்தணர்‌ என்றும்‌ அனல்‌ அளிக்கப்பட்ட எவரும்‌ 
இன்றுவரை சத்ரபதி என்றானதில்லை. அவர்களில்‌ 
ஒருவர்‌ அவ்வண்ணம்‌ வெண்குடையும்‌ கோலும்‌ 
கொள்வாரென்றால்‌ அவர்கள்‌ அனைவரின்‌ 
படைத்துணையையும்‌ கோரலாமே?” என்றார்‌. 


“ஆம்‌, அதையும்‌ எண்ணினேன்‌. ஆனால்‌ அனல்குடி 
ஷத்ரியர்களின்‌ மாபெரும்‌ கூட்டமைப்பு ஒன்று 
உருவாகிறது என்ற எண்ணத்தை ஷத்ரியர்‌ 
அடைவதற்கே அது வழிவகுக்கும்‌. ஷத்ரியர்களைப்பற்றி 
நான்‌ நன்கு அறிவேன்‌, அமைச்சரே. அவர்கள்‌ 
முதலைகளைப்போல, தங்கள்‌ ஆணவம்‌ என்னும்‌ 
குட்டையிலிருந்து வெளியே வர இயலாதவர்கள்‌. எவர்‌ 
தலைமைகொள்வது என்ற பூசலினாலேயே அவர்கள்‌ 
படையென இணைய முடிவதில்லை. ஆனால்‌ 
அவர்களை இணைக்கும்‌ அச்சம்‌ ஒன்று 
உருவாகுமென்றால்‌ எவரேனும்‌ அவ்விணைப்பை 
நிகழ்த்திவிடக்கூடும்‌. அது நிகழ நாம்‌ 
இடமளித்துவிடக்கூடாது.” 


கருணாகரர்‌ தலையை அசைத்தார்‌. அவர்‌ முகத்தை 
நோக்கி புன்னகைத்து “சத்ரபதியென்று அமர்ந்து 
அரியணை நிலைகொண்டபின்‌ நாம்‌ ஷத்ரியர்களையும்‌ 
முழுதாக வெல்வோம்‌. அதன்பின்‌ பிறிதொரு 
அஸ்வமேதமும்‌ ராஜசூயமும்‌ நிகழ்த்தி அரசரை அதில்‌ 
அமரச்‌ செய்வோம்‌” என்றாள்‌. கருணாகரர்‌ அந்த எளிய 
ஆறுதலை தனக்காக அவள்‌ சொன்னதன்பொருட்டு 
உளச்சிறுமைகொண்டார்‌. முகம்‌ சிவக்க விழிதிருப்பி 
“நன்று, அவ்வாறே நிகழட்டும்‌” என்றார்‌. 


அஸ்வமேதத்தின்‌ நெறிகளின்படி பாரதவர்ஷத்தின்‌ 
நீர்வழிப்‌ பிரிவுகளால்‌ ஆன சாரஸ்வதம்‌, காங்கேயம்‌, 
சைந்தவம்‌, பஞ்சதட்சிணம்‌, மேருதீர்த்தம்‌ என்னும்‌ 
என்னும்‌ ஐந்து நாடுகளில்‌ மூன்றை வென்று புரவி 
கடந்தாகவேண்டும்‌. அல்லது நிலம்சார்‌ நாடுகளான 
ஹிமவம்‌, கோவர்தனம்‌, கெளடம்‌, காமரூபம்‌, வேசரம்‌, 
நாகரம்‌, திராவிடம்‌ என்னும்‌ ஏழில்‌ நான்கை அது 
கடக்கவேண்டும்‌. மகாநதி, கோதாவரி, கிருஷ்ணை, 
துங்கபத்ரை, காவேரி என்னும்‌ ஐந்து பேராறுகள்‌ ஓடும்‌ 
பஞ்சதட்சிணம்‌ முன்னரே தமயந்தியின்‌ ஆட்சியின்கீழ்‌ 
இருந்தது. வேசரமும்‌ நாகரமும்‌ திராவிடமும்‌ அதில்‌ 
அடங்கின. வங்கனை வென்று கெளடத்தையும்‌ 
மாளவனை வென்று கோவர்த்தனத்தையும்‌ 
கடக்கமுடிந்தால்‌ சத்ராஜித்‌ என முடிசூட்டிக்கொள்ள 
முடியும்‌. 


கருணாகரரும்‌ நாகசேனரும்‌ இரு தூதுக்குழுக்களாக 
கிளம்பிச்சென்றனர்‌. கருணாகரர்‌ வங்கனையும்‌ 
பெளண்டரனையும்‌ அங்கனையும்‌ சந்தித்து புரவி 
கடந்துசெல்ல அவர்களின்‌ ஒப்புதலை பெற்றார்‌. 
மாளவத்திற்கும்‌ அவந்திக்கும்‌ சேதிக்கும்‌ சென்ற 
நாகசேனர்‌ அவர்களிடமிருந்தும்‌ ஒப்புதல்‌ பெற்றார்‌. 
சிம்மவக்த்ரன்‌ நிஷதத்தின்‌ அடிதொழு நாடுகள்‌ 
என்றிருந்த கலிங்கத்திற்கும்‌ மகதத்திற்கும்‌ சென்று 
அவர்கள்‌ நாடுகளின்‌ வழியாக புரவி செல்லும்‌ 
பாதையை வகுத்தளித்தான்‌. நிஷதத்தின்‌ 
படைப்பெருக்கை அஞ்சிக்கொண்டிருந்த 
ஒவ்வொருவரும்‌ மாற்றுச்சொல்‌ உரைக்காமல்‌ 
தலைவணங்கினர்‌. 


அஸ்வமேதப்‌ புரவியை வரவேற்கும்‌ முறைகள்‌ இரண்டு 
உண்டு என்றன நூல்கள்‌. வாள்தாழ்த்தி முடிவளைத்து 
அதை வணங்கி அரண்மனைக்கு கொண்டுசெல்வது 
அடிபணிபவரின்‌ வழி. மங்கல இசையுடன்‌ வந்து 
எதிர்கொண்டு சென்று வேள்விச்சாலையில்‌ நிறுத்தி 
அவிமிச்சம்‌ ஊட்டி அந்தணர்களுடன்‌ எல்லைவரை 
சென்று கடந்துபோகச்‌ செய்வது நட்புளோரின்‌ வழி. 
தங்களுக்கு நட்புநாடுகளின்‌ இடம்‌ அளிக்கப்பட்டதையே 
வெற்றி என வங்கனும்‌ பெளண்டரனும்‌ அங்கனும்‌ 
மகதனும்‌ எண்ணிக்கொண்டார்கள்‌. 


1௨] நிஷதபுரியின்‌ கொட்டிலில்‌ பிறந்த இரண்டு 
வயதான வெண்ணிறப்‌ பெண்புரவி கிரிஷையை 
பரிவேள்விக்காக நளமன்னரும்‌ நிமித்திகர்களும்‌ 
இணைந்து தேர்ந்தெடுத்தனர்‌. ஐந்து நற்சுழிகளும்‌ 


பதினாறு இலக்கணங்களும்‌ முற்றமைந்த அப்புரவி 
செந்நிற மயிரடர்ந்த இமைகளும்‌ நீலவிழிகளும்‌ செந்நிற 
மூக்கும்‌ பூமயிர்‌ செறிந்த சிறிய இதழ்ச்செவிகளும்‌ 
வாழைப்பூநிற நாக்கும்‌ கொண்டிருந்தது. நீண்ட முகத்தில்‌ 
மூக்குத்துளைகள்‌ அகன்று திறந்திருக்க 
முள்மயிர்க்கீழ்த்தாடை சற்றே திறந்து 
வெண்கூழாங்கற்களின்‌ நிரை என பற்களைக்‌ காட்டி 
அது கனைத்தபோது அவ்வொலி கூரிய அகவலோசை 
கொண்டிருந்தது. 


“புரவியுருக்கொண்ட வெண்நாகம்‌” என்று அதை 
சூதர்கள்‌ பாடினர்‌. வெண்ணிறக்‌ குஞ்சிமயிர்க்கற்றைகள்‌ 
சரிந்துகிடந்தன. நீள்கழுத்தைவிட உடல்‌ இருமடங்கு 
மட்டுமே பெருத்திருந்தது. நரம்புகள்‌ தெரியாத மென்மயிர்‌ 
விலாவிலும்‌ வயிற்றிலும்‌ நூறுமுறை சுற்றிவந்த பின்னரே 
வியர்வை துளித்தது. இளஞ்செந்நிற அடிவயிறு 
ஓசைகளுக்கெல்லாம்‌ சிலிர்க்க ஈச்சங்குலையென 
வாலைக்‌ குலைத்தபடி அது எப்போதும்‌ 
எச்சரிக்கையுடனிருந்தது. மெல்லிய 
வெள்ளிக்கழிபோன்ற கால்களில்‌ வெண்கல்‌ போன்ற 
குளம்புகளின்‌ இரு பிளவுகளும்‌ ஒற்றைக்கூம்பென 
குவிந்திருந்தன. “பிழையற்றது, பிறிதொன்றில்லாதது” 
என்று நளன்‌ அதை சுற்றிவந்து சொன்னான்‌. அவனை 
திரும்பி நோக்கி நாக்கை நீட்டிய புரவியின்‌ முதுகைத்‌ 
தட்டியபடி “அச்சமே புரவிக்கு அழகு” என்றான்‌. 


இலக்கணம்‌ திகைந்த பெண்புரவிகளை சேணமிட்டுப்‌ 
பழக்காமல்‌, மானுடர்‌ எவரும்‌ மேலேறாமல்‌ வளர்த்து 
மகவீனச்‌ செய்வது வழக்கம்‌ என்பதனால்‌ கிரிஷை 
கடிவாளத்தையோ சவுக்கையோ அறியாமல்‌ 
வளர்ந்திருந்தது. நற்பொழுதில்‌ கொட்டில்பூசனையிட்டு 
அதை அழைத்துச்சென்றனர்‌. ஐந்துமங்கலங்கள்‌ 
கொண்ட தாலமேந்திய சேடியர்‌ ஐவர்‌ முன்னால்‌ வர 
மங்கல இசையெழுப்பி சூதர்‌ தொடர அன்று மலர்ந்த 
அல்லி என ஒளிகொண்ட கிரிஷையை பார்க்க 
அரண்மனை மகளிரும்‌ வீரரும்‌ இருமருங்கும்‌ 
கூடியிருந்தனர்‌. அதன்‌ கழுத்திலணிவிக்கப்பட்டிருந்த 
செந்தாமரை மாலை உலைந்தது. குளம்புகள்‌ மண்ணைத்‌ 
தொட்டு எழுவது நான்கு புறாக்கள்‌ 
விளையாடுவதுபோலத்‌ தோன்றியது. 


கூடியிருந்தவர்கள்‌ வாழ்த்தொலி எழுப்பினர்‌. பெண்டிர்‌ 
குரவையிட்டனர்‌. புதிய மணங்களுக்கு மிரண்ட கிரிஷை 
விழிகளை உருட்டி “ர்ர்ர்‌” என்றது. நளன்‌ 
“ஒன்றுமில்லையடி, கண்ணே” என்றான்‌. 


அரண்மனையின்‌ முற்றத்தில்‌ எழுந்த ஏழு மாட 
வேள்விப்பந்தலின்‌ முன்னால்‌ வைதிகர்‌ நின்றிருந்தனர்‌. 
அவர்கள்‌ கங்கைநீர்‌ தெளித்து வேதமோதி வாழ்த்த 
கிரிஷை நீருக்கு பிடரி சிலிர்த்து தலையை உதறியபடி 
வேள்விச்சாலையை பார்த்தது. மெல்ல தும்மியபின்‌ 
இருமுறை பொய்யடி வைத்து மெல்ல உடலூசலாட்டியது. 
பின்‌ உள்ளே நுழைந்து அனல்‌ குளங்களை சுற்றிக்கடந்து 
அரியணை அருகே சென்று நின்றது. அனைவரும்‌ 
உவகைக்குரலெழுப்பினர்‌. வாழ்த்தொலிகள்‌ 
பெருகிச்சூழ்ந்தன. 


விதர்ப்பத்திலிருந்து தமயந்தியின்‌ தந்தை பீமகர்‌ பட்டத்து 
இளவரசன்‌ தமனுடனும்‌ இளையவர்களான 
தண்டனுடனும்‌ தமனனுடனும்‌ வந்திருந்தார்‌. விதர்ப்ப 
மணிமுடி சூடி அவர்‌ வேள்விப்பந்தலில்‌ அமர்ந்திருக்க 
இரு பக்கமும்‌ மைந்தர்‌ நின்றனர்‌. நளன்‌ அரசனுக்குரிய 
பீடத்தில்‌ அமர்ந்திருக்க பட்டத்து இளவரசன்‌ 
இந்திரசேனன்‌ அருகே வாளேந்தி நின்றான்‌. மறுபக்கம்‌ 
படைத்தலைவன்‌ சிம்மவக்த்ரன்‌ கவச உடையுடன்‌ 
வாள்சூடி நின்றான்‌. அமைச்சர்‌ கருணாகரர்‌ வெண்ணிற 
ஆடையில்‌ தன்‌ இருக்கையில்‌ அமர்ந்திருந்தார்‌. 
வேள்வியை அமைப்பவரான நாகசேனர்‌ மூச்சிரைக்க ஓடி 
ஆணைகளை இட்டும்‌ திரும்பிவந்து கருணாகரரிடம்‌ 
குனிந்து ஆணைபெற்றும்‌ எங்கும்‌ தெரிந்தார்‌. 


நிமித்திகன்‌ வெள்ளிக்கோல்‌ சுழற்றி வந்து பேரரசி 
தமயந்தி வேள்விச்சாலைக்கு வருவதை அறிவித்தான்‌. 
விதர்ப்பத்தின்‌ கொடியுடன்‌ முகப்புவீரன்‌ வர 
தாலப்பெண்டிரும்‌ இசைச்சூதரும்‌ தொடர 
முழுதணிக்கோலத்தில்‌ தமயந்தி நடந்துவந்தாள்‌. 
செந்நிறப்பட்டு அணிந்து, செவ்வைரங்கள்‌ பதித்த 
அணிகள்‌ பூண்டு அனலென அவள்‌ வந்தபோது எழுந்த 
வாழ்த்தொலிகளும்‌ குரவையோசையும்‌ காற்றென 
அவளைச்‌ சூழ்ந்து கனல வைத்தன என்று தோன்றியது. 
அவளுக்குப்‌ பின்னால்‌ அரசணித்தோற்றத்தில்‌ இளவரசி 
இந்திரசேனை வந்தாள்‌. அமைச்சர்களும்‌ 
படைத்தலைவர்களும்‌ அவளை எதிர்கொண்டு 
அழைத்துச்சென்றனர்‌. 


அந்தணர்‌ வேதமோதி கங்கைநீர்‌ தெளித்து தூய்மை 
செய்த அரியணையில்‌ குடிமூத்தார்‌ எழுவர்‌ அவளை 
வழிகாட்டி கொண்டுசென்று அமர்த்தினர்‌. ஏவலர்‌ 
கொண்டுவந்து அளித்த மணிமுடியை மூதன்னை 
ஒருத்தி அவளுக்கு சூட்டினாள்‌. மூத்தவர்‌ ஒருவர்‌ 
செங்கோல்‌ எடுத்துக்கொடுத்தார்‌. நிமித்திகன்‌ 


கோல்சுழற்றியதும்‌ வாழ்த்தொலிகள்‌ அடங்க அவன்‌ 
பரிவேள்வி தொடங்குவதை அறிவித்தான்‌. 
நிஷதகுடிகளின்‌ முழுவெற்றியை வான்வாமும்‌ 
மூத்தோருக்கு அறிவிக்கும்பொருட்டே அந்த வேள்வி 
என்று அவன்‌ கூறினான்‌. விண்முகில்களை ஆளும்‌ 
இந்திரனின்‌ அருளாலும்‌ இருண்டகாடுகளை ஆளும்‌ 
கலியின்‌ கொடையாலும்‌ அவ்வேள்‌ 
முழுமைபெறவேண்டும்‌ என அவன்‌ சொன்னபோது 
நிஷதகுடிகள்‌ வாழ்த்தொலி எழுப்பினர்‌. 


வேள்வி தொடங்கியது. அதர்வணவேதம்‌ 
தாமிரமணியோசைபோல, குறுமுழவோசைபோல, 
குட்டியானைப்பிளிறல்போல, 
குதிரைக்கனைப்போசைபோல, புலிமுரலல்போல எழுந்து 
அப்பந்தலை நிறைத்தது. வைதிகர்‌ கிரிஷையை 
வேள்விப்புகை காட்டி தூய்மைப்படுத்தினர்‌. 
அவிமிச்சத்தை முதலில்‌ அரசிக்கு அளிக்க அவள்‌ அதை 
இரண்டாகப்‌ பகுத்து ஒரு பகுதியை கிரிஷைக்கு அளித்து 
எஞ்சியதை தான்‌ உண்டாள்‌. வாழ்த்தொலிகளுடன்‌ 
குடிகள்‌ வந்து கிரிஷையை தொட்டு 
வணங்கிச்சென்றனர்‌. வெறியாட்டெழுந்த பூசகனின்‌ 
நோக்கு அதன்‌ விழிகளில்‌ வந்துவிட்டிருந்தது. 
வேறெங்கிருந்தோ அறியாக்‌ குரலாணை ஒன்றை 
பெறுவதுபோல செவிகூர்த்து ஒற்றைக்குளம்பு சற்றே 
தூக்கி உடல்சிலிர்த்து வால்சுழற்றியபடி அது நின்றது. 


நாளில்‌ நான்குமுறை அதை பயிற்சிக்கு 
கொண்டுசென்றனர்‌. தசைகளை ஏழுமுறை 
உருவிவிட்டனர்‌. அளவிட்ட உணவு அளிக்கப்பட்டது. 
நகர்க்குடிகள்‌ அனைவரும்‌ வந்து அதை வணங்கி 
அருள்பெற்றனர்‌. ஒவ்வொருநாளும்‌ காலையில்‌ 
மலைமேலிருந்த இந்திரனின்‌ ஆலயத்திலும்‌ மாலையில்‌ 
கலியின்‌ ஆலயத்திலும்‌ அரசனும்‌ அரசியும்‌ 
தலைமைகொள்ள பரியின்‌ நாளும்‌ பெயரும்‌ சொல்லி 
பத்த நிகழ்த்தப்பட்டது. அந்த மலரும்‌ நீரும்‌ 

காண்டுவந்து அதற்கு படைக்கப்பட்டன. 
வணங்கும்தோறும்‌ அது தெய்வமாகியது. எக்கணமும்‌ 
எழுந்து விண்ணில்‌ பாய்ந்தேறி வான்புகுந்துவிடும்‌ என 
உளம்மயங்கச்‌ செய்தது. 


விஜயபுரியிலிருந்து புஷ்கரனும்‌ காளகக்குடித்‌ 
தலைவர்களும்‌ முதல்நாள்‌ பரிதேர்வின்போதே வந்து 
வேள்வியில்‌ அமர்வார்கள்‌ என்று நகரில்‌ பேச்சிருந்தது. 
பின்னர்‌ ஒவ்வொருநாளும்‌ அவர்கள்‌ வந்துவிட்டார்களா 
என்பதே அனைவரும்‌ கேட்டுக்கொள்வதாக அமைந்தது. 


“அவர்‌ சிறுமைசெய்யப்பட்டார்‌. உளம்திரிந்திருக்கிறார்‌” 
என்றார்கள்‌. “ஆயினும்‌ தமையனின்‌ செயல்‌. 
இத்தருணத்தில்‌ அனைத்தையும்‌ மறப்பதே 
பெரும்போக்கு” என்றனர்‌ சிலர்‌. “ஆம்‌, ஆனால்‌ குருதியை 
எவரும்‌ கழுவிவிட இயலாது. சீர்ஷரின்‌ சொல்‌ புஷ்கரனை 
ஆள்கிறது” என்றார்‌ காளகக்குடியினர்‌ ஒருவர்‌. 


பரிஎழுகை நாளன்று புஷ்கரனும்‌ காளகக்குடித்‌ 
தலைவர்களும்‌ வருவார்கள்‌ என்றனர்‌ மூத்தோர்‌. 
வரமாட்டார்கள்‌ என்று அரசி அறிந்திருந்தாள்‌. 
“பரிவேள்விக்கான அறிவிப்பையே தங்களுக்கு எதிரான 
அறைகூவல்‌ என்று அவர்கள்‌ எண்ணுகிறார்கள்‌, அரசி” 
என்றார்‌ கருணாகரர்‌. “நிஷாதர்களுக்குமேல்‌ 
ஷத்ரியர்களின்‌ சவுக்கோசை அது என்று சூதனொருவன்‌ 
பாடுவதை ஒற்றன்‌ கேட்டான்‌. அவ்வாறு பலநூறு 
சூதர்கள்‌ நாடெங்கும்‌ பரவிக்கொண்டிருக்கிறார்கள்‌.” 


தமயந்தி “அதுவும்‌ நன்றே... நாம்‌ மேலெழுந்தோறும்‌ 
மக்கள்‌ இப்பெருநிகழ்வில்‌ சிறுமையைச்‌ சேர்க்கும்‌ 
புஷ்கரன்மேல்‌ கசப்பு கொள்வார்கள்‌. மக்களின்‌ களிப்பும்‌ 
காழ்ப்பும்‌ நம்முடன்‌ இணைந்துள்ளதா என்று மட்டுமே 
நாம்‌ பார்க்கவேண்டும்‌. அவர்கள்‌ நம்முடனிருந்தால்‌ 
புஷ்கரனுக்கு வேறுவழியில்லை” என்றாள்‌. 


பரிஎழுகையின்போதும்‌ புஷ்கரன்‌ வரப்போவதில்லை 
என்று செய்தி வந்தது. அவன்‌ விஜயபுரியை புரவி 
சென்றடையும்போது படையுடன்‌ வந்து 
உடன்சேர்ந்துகொள்வான்‌ என்று கருணாகரர்‌ நகரில்‌ 
செய்தி பரப்பினார்‌. ஆனால்‌ மக்களின்‌ ஐயம்‌ 
வளர்ந்துகொண்டே இருந்தது. நாகங்களுக்கு உகந்த 
ஆவணி மாதம்‌ ஆயில்யம்‌ நாளில்‌ பரிஎழுகை நிகழ்ந்தது. 
இந்திரபுரியின்‌ குடிகளனைவரும்‌ வேள்விச்சாலைமுதல்‌ 
கோட்டைமுகப்புவரை இரு மருங்கும்‌ மானுடமணல்கரை 
என பெருகிச்செறிந்திருந்தனர்‌. புலரியிலேயே 
வேள்விப்புகை பந்தலுக்குமேல்‌ எழுந்து நின்றது. 
வேதச்சொல்‌ ஒலித்துக்கொண்டிருந்தது. 


வேள்வி முடிந்ததும்‌ அவிமிச்சத்தை தமயந்தி புரவிக்கு 
ஊட்டினாள்‌. புரவி அரண்மனை முற்றத்திற்கு 
கொண்டுவரப்பட்டது. அதன்‌ குளம்புகளில்‌ இரும்பு 
லாடங்களுக்குமேல்‌ பொற்கவசம்‌ அணிவிக்கப்பட்டது. 
முழங்கால்களில்‌ பொற்பூண்கள்‌. விலாவில்‌ 
பொன்னூல்பின்னல்‌ செய்த பட்டுப்படாம்‌. கழுத்தில்‌ 
அருஞ்செம்மணி பதிக்கப்பட்ட பதக்கம்‌ தொங்கிய ஆரம்‌. 
அலைநெளிவு மாலைக்குள்‌ இலையடுக்கு மாலை. அதன்‌ 


நடுவே சுழலடுக்கு மாலை. காதுகளில்‌ 
நீர்மணிவைரங்கள்‌ சுடர்ந்த மலரணிகள்‌. 
நெற்றிச்சுட்டியில்‌ அனலென சுடர்ந்தது விதர்ப்பநாட்டின்‌ 
தொன்மையான அரசவைரமான அருணம்‌. 


அந்த அணிகளனைத்தையும்‌ அது அறிந்திருந்ததென்று 
தோன்றியது. கனவிலென அது நடந்தது. வழியில்‌ தடை 
கண்டால்‌ மூச்சால்‌ ஊதிப்பறக்கவிடுவதுபோல 
உயிர்த்தது. கொம்புகளும்‌ முழவுகளும்‌ ஒலித்து அவிந்த 
அமைதியில்‌ நிமித்திகன்‌ வெள்ளிக்கோலுடன்‌ 
அறிவிப்புமேடையில்‌ எழுந்து நாளும்‌ பொழுதும்‌ சுட்டி 
புரவிஎழுகையை அறிவித்தான்‌. அப்பரிவேள்வியின்‌ 
நெறிகளை இன்னொரு நிமித்திகன்‌ விளக்கினான்‌. 


நளன்‌ துணைவர்‌ அமைச்சர்களால்‌ அழைத்துவரப்பட்ட 
தமயந்தி புரவியை அணுகி அதன்‌ காதில்‌ வைதிகர்‌ 
உரைத்த சொற்களை ஏற்று சொன்னாள்‌. “எழுக, என்‌ 
புரவியே! என்‌ வாள்‌ நீ. என்‌ குலத்தின்‌ விழைவு நீ. என்‌ 
மூதாதையரின்‌ சொல்‌ நீ. என்‌ தெய்வங்களின்‌ அருள்‌ நீ. 
செல்க! விரிநிலத்தை வென்று மீள்க! உன்னைத்‌ 
தடுப்பவர்‌ எவராயினும்‌ என்‌ வாளுக்கு எதிரிகள்‌. என்‌ 
குலத்திற்கு எதிரிகள்‌. என்‌ கொடிவழியினரின்‌ 
பழிகொள்பவர்கள்‌. நீ கால்தொடும்‌ நாடெல்லாம்‌ 
என்னுடையதாகுக! என்னுடையவை எல்லாம்‌ என்‌ 
குலம்கொள்‌ செல்வமாகுக! என்‌ மூதாதையருக்கு 
படையலாகுக! என்‌ தெய்வங்களுக்கு பலியென்றே ஆகுக! 
ஆம்‌, அவ்வாறே ஆகுக!” 


அந்தணப்பூசகர்‌ இந்திரன்‌ ஆலயத்திலிருந்து 
கொண்டுவரப்பட்ட மஞ்சள்‌ களபத்தை புரவியின்‌ 
நெற்றியில்‌ மாவிலையால்‌ தொட்டு வெற்றிக்குறியிட்டார்‌. 
கலியின்‌ ஆலயத்தில்‌ மோட்டெருமையை வெட்டி 
பலியளித்த குருதிச்சாந்தை குடிப்பூசகர்‌ தன்‌ 
கட்டைவிரலால்‌ தொட்டு அதன்‌ நெற்றியில்‌ 
அணிவித்தார்‌. சிம்மவக்த்ரன்‌ முன்னால்‌ வந்து பணிந்து 
அரசியிடமிருந்து அவள்‌ உடைவாளை 
பெற்றுக்கொண்டான்‌. 


“செல்க!” என அரசி அறிவித்ததும்‌ புரவி நின்ற 
இடத்திலேயே ததும்பியது. நளன்‌ அதன்‌ பிடரியைத்‌ 
தொட்டு மெல்ல பேசியதும்‌ நடனமேடையேறும்‌ விறலி 
என காலெடுத்துவைத்து முன்னால்‌ சென்றது. 
இந்திரபுரியின்‌ மக்கள்‌ களிவெறிகொண்டு 
டைகளையும்‌ தலைப்பாகைகளையும்‌ வானில்‌ வீசி 
கைவிரித்து துள்ளிக்குதித்து வாழ்த்தொலி எழுப்பினர்‌. 


கைகளை பின்னால்‌ ஊன்றி சுகுணன்‌ சரிந்தான்‌. 
மல்லாந்து விழுந்து இரு கைகளையும்‌ மெல்ல 
அறைந்துகொண்டான்‌. பின்பு மெல்ல 
பெருமூச்சுகளுடன்‌ கண்விழித்தான்‌. “சுகுணா... 
சுகுணா... என்‌ குரலைக்‌ கேட்கிறாயா?” என்றார்‌ கபிலர்‌. 
“ஆம்‌, குருநாதரே” என்றான்‌ சுகுணன்‌. “எழுந்திரு” 
என்றார்‌ கபிலர்‌. சுகுணன்‌ எழுந்து அமர்ந்து புதிய 
விழிகளைப்‌ பெற்றவன்‌ போல அவையை நோக்கினான்‌. 


அம்பாலிகையின்‌ வளையல்கள்‌ ஒலித்தன. “நிமித்திகரே, 
இங்கே சொல்லப்பட்டதை வைத்து நோக்கினால்‌ 
காமத்தில்‌ ஈடுபடாதவரை என்‌ மைந்தன்‌ உயிருக்கு 
ஆபத்தில்லை அல்லவா?” என்றாள்‌. குந்தி நிமிர்ந்து 
அம்பாலிகையின்‌ முகத்தை நோக்கினாள்‌. யார்முகம்‌ இது 
என அவள்‌ அகம்‌ மீண்டும்‌ துணுக்குற்றது. கபிலர்‌ “ஆம்‌, 
அவ்வாறும்‌ சொல்லலாம்‌” என்றார்‌. “ஆம்‌, அதுதான்‌ 
முனிவர்‌ சொன்னதன்‌ பொருள்‌. அவன்‌ இனிமேல்‌ 
வாழ்நாள்‌ முழுக்க காமத்தை துறப்பான்‌. 
முழுவாழ்வையும்‌ இம்மண்ணில்‌ சிறப்புற நிறைவும்‌ 
செய்வான்‌” என்றாள்‌ அம்பாலிகை. 


சத்யவதி பெருமூச்சுடன்‌ “ஆம்‌, விதி அதுவென்றால்‌ 
அவ்வண்ணமே ஆகட்டும்‌” என்றாள்‌. அம்பாலிகை 
குந்தியையோ மாத்ரியையோ நோக்காமல்‌ “அந்த 
நெறியை கடைப்பிடிக்கவேண்டியவர்கள்‌ அரசியர்‌. 
தங்கள்‌ மங்கலங்கள்‌ அழியாமல்‌ காக்கும்பொறுப்பு 
அவர்களுக்குரியது” என்றாள்‌. குந்தி எவரும்‌ காணாமல்‌ 
தன்‌ இடக்கையால்‌ மாத்ரியின்‌ கைவிரல்களைப்பற்றி 
அழுத்தினாள்‌. சத்யவதி மீண்டும்‌ உரக்கப்‌ 
பெருமூச்சுவிட்டாள்‌. 


கிரிஷை கோட்டைமுகப்புக்குச்‌ சென்றபோது அங்கே 
முன்னரே கொண்டுவந்து தளையில்‌ கட்டி 
வைக்கப்பட்டிருந்த சிறைப்பட்ட குற்றவாளர்‌ எழுவரை 
கொலைதொழிலர்‌ வெட்டி தலையுருட்டினர்‌. பீரிட்ட குருதி 
செம்மண்புழுதியில்‌ ஊறி சேறாகியது. கைகள்‌ 
கட்டப்பட்ட உடல்கள்‌ கால்களை உதைத்தபடி 
எழுந்தெழுந்து துள்ளிவிழுந்தன. தலைகள்‌ விழித்த 
நோக்குடன்‌ பற்கள்‌ தெரிய புரண்டு கிடந்தன. புரவி 
அக்குருதியில்‌ கால்வைத்து அப்பால்‌ சென்றபோது 
கோட்டைமேல்‌ எரியம்புகள்‌ எழுந்து வெடித்தன. 
அக்குளம்புத்‌ தடங்களைத்‌ தொட்டு குருதியை தங்கள்‌ 
வாள்களிலும்‌ வேல்களிலும்‌ தேய்த்துக்கொண்டு 
கூச்சலிட்டு வெறிநடனமிட்டனர்‌ வீரர்கள்‌. 


ஒரு வீரன்‌ கைவிரித்து ஆர்ப்பரித்தபடி முன்னால்‌ 
ஓடிவந்து ஒரு கையால்‌ தன்‌ நீள்முடியை தான்பற்றி 
இழுத்து மறுகையின்‌ உடைவாளால்‌ தன்‌ கழுத்தை 
அரிந்து சுழன்று விழுந்து துடித்தான்‌. அவனை 
ஒருபொருட்டென்றே கருதாமல்‌ அப்பால்‌ 
காலெடுத்துவைத்துச்‌ சென்றது புரவி. வீரர்கள்‌ ஓடிவந்து 
தற்பலியானவனின்‌ செங்குருதியைத்‌ தொட்டு தங்கள்‌ 
நெற்றியில்‌ குறியணிந்தனர்‌. குருதிதோய்ந்த வாள்களை 
உருவி வானில்‌ ஆட்டி “வெற்றிவேல்‌! வீரவேல்‌! வெல்க 


இந்திரபுரி! வெல்க நிஷதகுடி! வெல்க பேரரசி” என்று 
முழக்கமிட்டனர்‌. 


நிஷதர்களின்‌ பதினெட்டு புரவிப்படைகள்‌ கோட்டைக்கு 
வெளியே குறுங்காடுகளில்‌ காத்து நின்றிருந்தன. 
முன்னால்‌ நிஷதர்களின்‌ மின்படைக்கொடியுடன்‌ ஒரு 
வீரன்‌ புரவியில்‌ சென்றான்‌. தொடர்ந்து காகக்கொடி 
ஏந்திய வீரன்‌ சென்றான்‌. முழங்கும்‌ போர்முரசுகளுடன்‌ 
தட்டுத்தேர்‌ ஒன்று அதைத்‌ தொடர்ந்து சென்றது. 
கொம்புகள்‌ முழக்கியபடி நிமித்திகர்களின்‌ தேர்‌ 
அதன்பின்‌ சென்றது. உருவிய வாள்களும்‌ ஏந்திய 
வேல்களுமாக நூறு படைவீரர்கள்‌ சீர்நடையிட்டுச்‌ செல்ல 
தொடர்ந்து அரசியின்‌ வாளேந்தி சிம்மவக்த்ரன்‌ 
சென்றான்‌. அவனுக்குப்‌ பின்னால்‌ வேள்விப்பரி 
சென்றது. புரவிக்குப்‌ பின்னால்‌ நிஷதர்களின்‌ 
புரவிப்படை சென்றது. 


அன்றே சிற்றமைச்சர்‌ பூந்தரர்‌ வழிகாட்ட 
நாலாயிரத்தலைவன்‌ வஜ்ரகீர்த்தியின்‌ தலைமையில்‌ ஒரு 
நிஷதப்படை ராஜமகேந்திரபுரி நோக்கி சென்றது. 
அப்போரில்‌ அப்படை தோற்று பின்வாங்கவேண்டும்‌ 
என்றும்‌ அதில்‌ வஜ்ரகீர்த்தி களப்பலியாகவேண்டும்‌ 


என்றும்‌ ஸ்ரீதரருக்கு அரசி ஆணையிட்டிருந்தாள்‌. 
வஜ்ரகீர்த்தியின்‌ முதல்‌ படைத்தலைமை அது. ஸ்ரீதரருக்கு 
இடப்பட்ட ஆணையை அவன்‌ அறிந்திருக்கவில்லை. 
அப்போரில்‌ வென்று அவைநின்று 
பரிசுகொள்வதைப்பற்றியும்‌ 
பன்னிரண்டாயிரத்தலைவனாக ஆகி நகரில்‌ 
மாளிகையும்‌ அவையில்‌ முதல்பீடமும்‌ பெற்று 
அமைவதைப்பற்றியும்‌ அவன்‌ எண்‌ 
மகிழ்ந்துகொண்டிருந்தான்‌. 


பிறிதொரு நாலாயிரத்தவர்‌ படை சிற்றமைச்சர்‌ சூக்தர்‌ 
வழிகாட்ட படைத்தலைவன்‌ பகுஹஸ்தன்‌ தலைமையில்‌ 
வடக்கே கிராதர்நிலம்‌ நோக்கி சென்றது. அதுவும்‌ 
தோல்விச்செய்தியுடன்‌ மீளவேண்டுமென 

ணையிடப்பட்டிருந்தது. சூக்தர்‌ அவ்வாணையால்‌ 
சோர்வுற்றிருந்தார்‌. உள்ளம்‌ கொப்பளிக்க பகுஹஸ்தன்‌ 
கேட்ட கேள்விகளுக்கெல்லாம்‌ ஒற்றைச்‌ சொல்லில்‌ அவர்‌ 
மறுமொழி இறுத்தார்‌. “தாங்கள்‌ ஐயுறுகிறர்களா, 
அமைச்சரே? நாம்‌ வெல்வோம்‌!” என்று பகுஹஸ்தன்‌ 
சொன்னான்‌. “ஆம்‌, வெல்வோம்‌” என்றார்‌ சூக்தர்‌. “ஏன்‌ 
சோர்வுற்றிருக்கிறீர்கள்‌?” என்றான்‌ அவன்‌. 
“பகடையாடுபவர்கள்‌ தாங்களும்‌ பகடைக்காய்கள்‌ என 
அறிந்திருப்பதில்லை” என்றார்‌ சூக்தர்‌. “என்ன 
சொல்கிறீர்கள்‌?” என்று அவன்‌ கேட்டான்‌. “எல்லா 
போர்களும்‌ பகடையாட்டம்‌ அல்லவா?” என்றார்‌. அவர்‌ 
சொல்வதை புரிந்துகொள்ளாமல்‌ பகுஹஸ்தன்‌ “ஆம்‌, 
போர்‌ என்றே பகடைக்களம்‌ அமைக்கப்பட்டுள்ளது” 
என்றான்‌. 


அன்று பகலுக்குள்‌ பகுஹஸ்தன்‌ நிகழவிருப்பதை 
புரிந்துகொண்டான்‌. புரவியில்‌ எண்ணங்கள்‌ அலைபாய 
சென்றுகொண்டே இருக்கையில்‌ அத்தனை 
கதவுகளையும்‌ திறக்கும்‌ சுழற்காற்றென அனைத்தையும்‌ 
புரியவைத்ததபடி அவ்வுண்மை உள்நுழைந்தது. “ஆம்‌” 
என உடல்நடுங்க சொன்னபடி அவன்‌ 
விழிப்புகொண்டான்‌. அவன்‌ உடலில்‌ அந்த அறைதலின்‌ 
விசை நடுக்கமாக எஞ்சியிருந்தது. “ஆம்‌ ஆம்‌ ஆம்‌” 
என்றது உள்ளம்‌. புரவியிலிருந்து விழுந்துவிடுவோம்‌ 
என அஞ்சி சேணத்தை காலால்‌ கவ்விக்கொண்டான்‌. 
நெடுநேரம்‌ சொல்லற்ற ஒரு உளவிரிவாக அவ்வறிதல்‌ 
அவனுடனிருந்தது. 

கிராதர்களை முற்றழிக்க நாலாயிரம்பேர்‌ போதாது. 
அவர்கள்மேல்‌ போர்தொடுத்து வென்று கப்பச்சாத்‌ 
இடுவதில்‌ பொருளில்லை. அத்தகைய நெறிகளெவையும்‌ 


அவர்களை கட்டுப்படுத்துவதில்லை. அவர்களிடம்‌ 
தோல்வியுறுவதென்பது அவர்களை மிகைநம்பிக்கை 
கொண்டவர்களாக ஆக்கும்‌. அவர்களின்‌ குலவழக்கப்படி 
வெல்லப்பட்டவர்களை முழுமையாகக்‌ கொன்று 
அழிப்பார்கள்‌. வெட்டித்‌ துண்டுகளாக்கி காடுகளில்‌ 
விலங்குகளுக்கு வீசுவார்கள்‌. குருதியை கலங்களில்‌ 
பிடித்து சேர்த்துக்கொண்டுசென்று தலையில்‌ ஊற்றி 
நீராடுவார்கள்‌. கலங்களில்‌ ஏந்தி குடிப்பார்கள்‌. 
எதிரித்தலைவனின்‌ ஊனை சமைத்து உண்டு 
களியாடுவார்கள்‌. 


அச்செயல்கள்‌ செய்தியாக நிஷதபுரியை சென்றடையும்‌. 
நிஷாதர்‌ வெறிகொள்வார்கள்‌. கிராதர்களை முற்றழிக்க, 
அவர்களின்‌ ஊர்களை எரியூட்ட, அவர்களின்‌ 
மைந்தர்களை அமமைகளாக 
தளைத்துக்கொண்டுசென்று மரக்கலக்காரர்களுக்கு 
விற்க, அவர்களின்‌ நிலங்களில்‌ உப்பும்‌ சுண்ணமும்‌ 
பரப்ப அதுவே போதிய தூண்டுதலாக ஆகும்‌. பன்னிரு 
ஆண்டுகளாக எல்லைகளை மீளமீளத்‌ தாக்கி 
ஊர்களைச்‌ சூறையாடி குடிகளைக்‌ கொன்று 
ஆநிரைகளைக்‌ கவர்ந்துவந்த கிராதர்களை அழிக்க 
அரசி உளம்கொண்டுவிட்டாள்‌. 


பெரும்போர்களுக்கு முன்னால்‌ வேண்டுமென்றே சிறு 
தோல்விகளை நிகழ்த்துவதுண்டு என அவன்‌ 
அறிந்திருந்தான்‌. அது வீரர்களின்‌ ஆணவத்தைச்‌ சீண்டி 
பழிவெறி கொள்ளச்செய்யும்‌. அத்தோல்வி கடுமையாக 
இருக்கும்தோறும்‌ வெறிபெருகும்‌. வேள்விப்பரி 
எழுந்தபோது கோட்டைமுகப்பில்‌ எதிரே ஓடிவந்து தன்‌ 
தலையை வெட்டிவிழுந்த தற்பலியனின்‌ முகம்‌ அவன்‌ 
நினைவுக்கு வந்தது. அந்த விழிகளிலிருந்த வெறியை 
மிக அருகிலெனக்‌ கண்டான்‌. “ஆம்‌” என்ற சொல்லுடன்‌ 
நிலைமீண்டான்‌. புன்னகை செய்து “ஆம்‌” என்று 
தலையசைத்தான்‌. 


வேள்விப்பரி நிஷதநாட்டின்‌ தேர்ச்சாலை வழியாக தெற்கு 
நோக்கி சென்றது. காடுகளிலிருந்து படைப்பிரிவுகள்‌ 
கிளம்பி வந்து சேர்ந்துகொண்டே இருக்க நிஷதபுரியின்‌ 
எல்லையைக்‌ கடக்கும்போது அது மறுமுனை தெரியாத 
பெருக்காக மாறிவிட்டிருந்தது. வழியெங்கும்‌ சிற்றூர்‌ 
மக்கள்‌ மரங்களின்மேல்‌ ஏறிச்‌ செறிந்தமர்ந்து 
அவ்வொழுக்கை நோக்கினர்‌. 


புலர்காலையில்‌ தொலைவில்‌ மின்கதிர்க்கொடி 
தெரிந்தபோது அவர்கள்‌ வாழ்த்தொலி எழுப்பினர்‌. புரவி 


கடந்துசென்ற பின்னர்‌ அன்று பகலிலும்‌ இரவிலும்‌ 
மறுநாள்‌ புலரியிலும்கூட படை சென்றுகொண்டே 
இருந்தது. இறுதியாக குதிரைத்‌ தீவனமும்‌ அடுமனைப்‌ 
பொருட்களும்‌ ஏந்திய வண்டிகள்‌ சென்று முடிந்தபோது 
அன்று மாலை ஆகியது. படைசென்ற பாதையில்‌ 
உறுதியான மண்‌ மென்புழுதியாக மாறியிருந்தது. 

55. ஆடியுடன்‌ ஆடுதல்‌ 


1ாவஊ]தமயந்தியின்‌ புரவி தடையேதுமில்லாமல்‌ 
தண்டபுரத்தைக்‌ கடந்து ராஜமகேந்திரபுரியை 
அடைந்தது. தான்யகடகத்தையும்‌ இந்திரகீலத்தையும்‌ 
வென்றது. அஸ்மாகர்களும்‌ வாகடர்களும்‌ 
பல்லவர்களும்‌ அதை வணங்கி வாள்தாழ்த்தினர்‌. 
திருமலாபுரத்தை வென்றபின்‌ அமராவதியை அது 
அடைந்தபோது சதகர்ணிகள்‌ ரேணுநாட்டையும்‌ கடந்து 
தென்காவேரிக்‌ கரைகளுக்கு பின்வாங்கிச்‌ சென்றனர்‌. 
கிருஷ்ணையை அடைந்தபின்‌ அது வடக்கே திரும்பியது. 


“அதை இப்போது நாம்‌ ஒன்றும்‌ செய்யமுடியாது, அரசே” 
என்றார்‌ சுமத்ரர்‌. “புரவி கிளம்பும்போது விதர்ப்பினி 
ஐயத்துடன்‌ இருப்பாள்‌. நம்மை வென்று கடப்பதுவரை 
அவள்‌ முழு விசையும்‌ படைகளுடன்‌ இருக்கும்‌. 
தென்னகத்தை வென்றதுமே நம்மை முழுதும்‌ 
அடக்கிவிட்டதாக எண்ணுவாள்‌.” சுகர்ணன்‌ “அவளை 
அத்தனை எளிதாக எண்ணவேண்டாம்‌” என்றான்‌. “ஆம்‌, 
பாரதவர்ஷத்தின்‌ மாபெரும்‌ அரசியல்சூழ்ச்சியாளர்‌ 
அவள்‌. சுக்ரரின்‌ மகள்‌ தேவயானியின்‌ மறுபிறப்பு 
என்கிறார்கள்‌. ஆனால்‌ ஆணவம்‌ எவரையும்‌ 
மழுங்கச்செய்யும்‌. நம்மை எளிதில்‌ வென்றமையாலேயே 
மீண்டும்‌ எளிதில்‌ வென்றுவிடலாம்‌ என்னும்‌ 
உளப்பதிவிலிருந்து தப்ப அவளால்‌ இயலாது” என்றார்‌ 
சுமத்ரர்‌. 

“அவளுடைய வேள்விக்குதிரை வடக்கே மச்சர்களையும்‌ 
கிராதர்களையும்‌ வென்று மேலெழட்டும்‌. அவந்தியையும்‌ 
மாளவத்தையும்‌ வெல்லட்டும்‌. அதன்பின்னர்தான்‌ நாம்‌ 
தொடங்கவேண்டும்‌” என்று அவர்‌ சொன்னபோது 
சதகர்ணியாகிய சுகர்ணன்‌ “அப்போது அவள்‌ பாரதத்தை 
பெருமளவு வென்றிருப்பாள்‌” என்றான்‌. “ஆம்‌, அவள்‌ 
வெல்ல வெல்லத்தான்‌ புஷ்கரனின்‌ ஐயமும்‌ வஞ்சமும்‌ 
பெருகும்‌... அவள்‌ சத்ராஜித்‌ என அமர்ந்துவிடுவாள்‌ 
என்றாகும்போது அவன்‌ எரிகொள்வான்‌.” 


சுகர்ணன்‌ அவரை நோக்கியபடி மீசையை நீவிக்கொண்டு 
அமர்ந்திருந்தான்‌. “ஐயம்‌ கொள்கிறீர்கள்‌, அரசே” என்றார்‌ 
சுமத்ரர்‌. “ஆம்‌, இவையெல்லாம்‌ உங்கள்‌ 
விழைவுக்கற்பனைகளோ என்ற எண்ணம்‌ எழுகிறது.” 


சுமத்ரர்‌ சிரித்து “எட்டுபுறமும்‌ எண்ணியே அனைத்தையும்‌ 
சூழ்கிறேன்‌. அரசே, தண்டபுரத்தின்‌ கலிங்க அரசன்‌ 
பானுதேவனிடமும்‌ புஷ்கரனின்‌ அணுக்கன்‌ 
ரிஷபனிடமும்‌ ஒவ்வொரு நாளும்‌ 
தொடர்பிலிருக்கிறேன்‌.” 


சுகர்ணன்‌ “ரிஷபனைப்பற்றி சொல்லிக்கொண்டே 
இருக்கிறீர்கள்‌. அவன்‌ கலிங்க ஒற்றன்‌, அப்பால்‌ என்ன?” 
என்றான்‌. “நானும்‌ முதலில்‌ அவ்வண்ணமே 
எண்ணினேன்‌. ஆனால்‌ அவனைப்பற்றி ஒற்றர்கள்‌ 
சொன்ன செய்திகள்‌ ஐயமூட்டின. அவன்‌ கலிங்க அரசி 
மாலினிதேவிக்கே அணுக்கன்‌” என்றார்‌. மீசையை 
நீவிக்கொண்டிருந்ததை நிறுத்தி கூர்ந்து நோக்கியபின்‌ 
“அதுவும்‌ அரண்மனைகளில்‌ புதிதல்ல” என்றான்‌. “ஆம்‌, 
னால்‌ பெரும்பாலும்‌ அவர்கள்‌ ஏவலர்களாகவே 
இருப்பார்கள்‌. ரிஷபன்‌ அரசகுடியினன்‌” என்றார்‌. 


விழிசுருங்க “எக்குடி?” என்றான்‌ சுகர்ணன்‌. “அவன்‌ 
கலிங்க மன்னர்‌ சூரியதேவருக்கு அவருடைய முதிய 
அகவையில்‌ நாகர்குலத்து இளவரசி ஒருத்தியில்‌ பிறந்த 
மைந்தன்‌” என்றார்‌ சுமத்ரர்‌. அவையிலிருந்த 
படைத்தலைவன்‌ மகாபாகு “என்ன இது? 
அவர்களிடையே உறவு...” என சொல்ல முற்பட “அதுவும்‌ 
அரண்மனையில்‌ வழக்கமே” என்றான்‌ சுகர்ணன்‌. 
சற்றுநேரம்‌ அமைதி நிலவியது. மகாபாகு மெல்ல 
அசைந்து பெருமூச்சுவிட்டதும்‌ அது கலைந்தது. “அவன்‌ 
வழிநடத்துகிறான்‌ அனைத்தையும்‌. அவனுடன்‌ 
இணைந்தே நான்‌ இவற்றை வகுத்துள்ளேன்‌” என்றார்‌. 


சில நாட்களிலேயே தெற்கு நோக்கிச்சென்ற 
வஜ்ரகீர்த்தியின்‌ படையை கிருஷ்ணை நதிக்கரையின்‌ 
நாகர்குடிகள்‌ எதிர்கொண்டு தோற்கடித்தார்கள்‌ என்ற 
செய்தி வந்தது. வஜ்ரகீர்த்தியைக்‌ கொன்று ஒரு மூங்கில்‌ 
தெப்பத்தில்‌ கட்டி அவர்கள்‌ கிருஷ்ணையில்‌ 
ஒழுக்கினார்கள்‌. ஓரிரு நாட்களுக்குப்பின்‌ வடக்கு 
நோக்கிச்சென்ற பகுஹஸ்தன்‌ கிராதர்களால்‌ 
கொல்லப்பட்டான்‌ என்றும்‌ அவனை நூறு துண்டுகளாக 
வெட்டி கழுகுகளுக்கு உணவாக்கினார்கள்‌ என்றும்‌ 
அவன்‌ குருதியை தங்கள்‌ குடித்தெய்வமான கூளிக்கு 
முழுக்காட்டி தாங்கள்‌ நெற்றியில்‌ பூசிக்கொண்டார்கள்‌ 
என்றும்‌ செய்தி வந்தது. 


“தோல்விக்கு திட்டமிடுவதிலும்‌ அரசியின்‌ நுட்பம்‌ 
வியக்கச்‌ செய்கிறது!” என்றார்‌ சுமத்ரர்‌. “அரசர்களிடம்‌ 
போரில்‌ வேண்டுமென்றே தோற்றால்கூட அது இழிவு. 


அவர்கள்‌ அதை கதைகளாக சூதர்நாவில்‌ 
நிறுத்துவார்கள்‌. அவர்களின்‌ படைகள்‌ 
நிஷதப்படைகள்‌ வெல்லப்படக்கூடியவையே என்னும்‌ 
உணர்வை அடைந்து அச்சமழியவும்‌ வாய்ப்பாகும்‌. 
ஆகவேதான்‌ தொல்குடிகளிடம்‌ தோற்க வைக்கிறாள்‌. 
அவர்களுக்கு சொல்லில்‌ வரலாற்றை நிறுத்தத்‌ 
தெரியாது.” சுகர்ணன்‌ “அதைவிட அவர்களை வேருடன்‌ 
அழிக்க அவளுக்கு ஒரு அடிப்படை கிடைக்கிறது” 
என்றான்‌. 


நிஷதபுரியின்‌ படைகள்‌ கிளம்பிச்சென்று நாகர்களையும்‌ 
கிராதர்களையும்‌ தோற்கடித்து அவர்களின்‌ குலங்களை 
ஆண்வேர்‌ இல்லாமல்‌ அழித்து அவர்களின்‌ ஊர்களை 
எரித்தன. அவர்களை மேலும்‌ மேலும்‌ காடுகளுக்குள்‌ 
துரத்திவிட்டு மீண்ட அப்படைகளை இந்திரபுரியின்‌ 
மக்கள்‌ நாட்டின்‌ எல்லையிலேயே வந்து எதிர்கொண்டு 
சூழ்ந்து நடனமிட்டு வெற்றிக்களிப்புடன்‌ நகருக்கு 
கொண்டுசென்றனர்‌. 


ஏழு நாட்கள்‌ நகரெங்கும்‌ வெற்றிக்கொண்டாட்டம்‌ 
நிகழ்ந்தது. நூற்றெட்டு எருமைகளை கலிதேவனுக்கு 
வெட்டி குருதியாட்டு நிகழ்த்தினர்‌. நூற்றெட்டு 
அருமலர்களால்‌ இந்திரனுக்கு பூசெய்கை நிகழ்ந்தது. நகர்‌ 
மக்கள்‌ கடந்தவை அனைத்தையும்‌ மறந்தனர்‌. 
ஒவ்வொருவரும்‌ அவ்வெற்றிக்கு தாங்களும்‌ 
உரியவர்களென எண்ணினர்‌. காமமும்‌ கள்ளும்‌ நகரில்‌ 
இரவுபகல்‌ ஒழியாமல்‌ கொப்பளித்தன. சூதர்கள்‌ 
கதைகளைச்‌ சுமந்தபடி நிஷாதர்களின்‌ 
சிற்றூர்களெங்கும்‌ சென்றனர்‌. 


“அவள்‌ ஒவ்வொன்றையும்‌ எண்ணியிருப்பதிலுள்ள கூர்‌ 
என்னை அச்சுறுத்துகிறது, அமைச்சரே” என்றான்‌ 
சுகர்ணன்‌. “அவள்‌ ஏன்‌ கிராதர்களையும்‌ நாகர்களையும்‌ 
தேர்ந்தெடுத்தாள்‌? அவர்களை குருதியும்‌ தீயும்‌ கொண்டு 
அழித்தாள்‌. அதை ஷத்ரியர்‌ 
பார்த்துக்கொண்டிருக்கிறார்கள்‌. நாளை அந்த வாள்‌ 
உங்களுக்கும்‌ வரும்‌ என எச்சரிக்கிறாள்‌. அதே சமயம்‌ 
ஷத்ரியர்களிலோ பிற அரசர்களிலோ எவருக்கேனும்‌ 
அவ்வண்ணம்‌ அவள்‌ செய்திருந்தால்‌ அதுவே 
அவர்களை ஒருங்கிணைய வழிவகுத்திருக்கும்‌. அதை 
தவிர்த்துவிட்டாள்‌. இவளை வெல்லுதல்‌ எளிதல்ல.” 


சுமத்ரர்‌ “ஆம்‌, ஆனால்‌ அவள்‌ நகரில்‌ எழும்‌ 


அக்களிவெறியே அவளுக்கு எதிரானது...” என்றார்‌. “அது 
எங்கே எல்லை மீறுமென சொல்லமுடியாது. உட்பூசல்கள்‌ 


கொண்ட ஒரு குலம்‌ கட்டற்ற விழவை பன்னிரு நாட்கள்‌ 
நீட்டிக்கக்கூடாது.” ஆனால்‌ ஒவ்வொருநாளும்‌ 
நிஷாதர்களின்‌ கொண்டாட்டம்‌ 
மிகுந்துகொண்டிருப்பதையே செய்திகள்‌ சொல்லின. 
களியாட்டு சிற்றூர்களுக்கும்‌ சென்று சேர்ந்தது. எங்கும்‌ 
உண்டாட்டும்‌ விழவுக்கூடலும்‌ மூத்தோரூட்டும்‌ 
தெய்வமாட்டும்‌ நிகழ்ந்தன. 


“மக்கள்‌ வெற்றியை விழைகிறார்கள்‌. ஏனென்றால்‌ 
வெற்றி என தன்‌ வாழ்க்கையிலிருந்து ஒன்றைச்‌ சொல்ல 
அவர்களிடம்‌ ஏதுமில்லை” என்றார்‌ சுமத்ரர்‌. “நான்‌ என 
சொல்லத்தெரியாதவர்கள்‌, நாம்‌ என்று சொல்லி 
கொந்தளிக்கிறார்கள்‌. ஆனால்‌ ஒருபோதும்‌ 
மறுக்கமுடியாத அரசக்‌ குருதியால்‌ அன்றி குடிகளை 
ஒருங்கிணைக்க முடியாது. சென்ற காலங்களில்‌ 
நிஷதநாடுபோல்‌ எழுந்துவந்த எத்தனை அரசுகள்‌ 
இருந்திருக்கின்றன! அவையனைத்தும்‌ மறைந்தன. 
அஸ்தினபுரியும்‌ மகதமும்‌ பாஞ்சாலமும்‌ வங்கமும்‌ 
கலிங்கமும்‌ எத்தனை வீழ்ச்சிக்குப்‌ பின்னரும்‌ 
நீடிக்கின்றன. ஏனென்றால்‌ அவர்களின்‌ அரசகுடி தெய்வ 
ஆணை பெற்றது. மாற்றற்றது. அது கருவறைத்தெய்வம்‌, 
அது இருக்கும்‌ இடமே ஆலயமென்றாகும்‌.” 


[1ா௨26]1ஒவ்வொருநாளுமென வெற்றிச்‌ செய்திகள்‌ 
வந்துகொண்டிருந்தன. பின்னர்‌ களியாட்டே 
நிஷாதர்களின்‌ அன்றாட வாழ்க்கை என்றாயிற்று. 
வேள்விப்பரியாகிய கிரிஷை மகதத்திற்குள்‌ நுழைந்து 
கங்கையை அடைந்தது. அதை கங்கைநீரில்‌ நீராட்டினர்‌. 
அதன்‌ திசைச்செலவு நிறைவடைந்ததை 
அறிவிக்கும்பொருட்டு வைதிகர்‌ பதினெட்டு 
பொற்கலங்களில்‌ கொண்டுவந்திருந்த கிருஷ்ணை 
நதியின்‌ நீரை கங்கைநீர்ப்பெருக்கில்‌ கரைத்தனர்‌. 


நிமித்திகன்‌ வலம்புரிச்சங்கை ஊத முரசுகளும்‌ 
கொம்புகளும்‌ மணிகளும்‌ பெருகி உடனெழுந்து வானை 
அறைந்தன. “பேரரசி தமயந்தி வாழ்க! நிஷதகுலத்தரசி 
வாழ்க! சத்ராஜித்‌ என அமரும்‌ விதர்ப்பினி வெல்க!” என 
வாழ்த்தொலிகள்‌ எழுப்பினர்‌ கங்கைக்கரையை 
நிறைத்தபடி சூழ்ந்திருந்த நிஷதப்படைவீரர்‌. கங்கைநீரை 
பதினெட்டு பொற்குடங்களில்‌ அள்ளிக்கொண்டு 
வைதிகர்கள்‌ கரையேறினர்‌. மலரிட்ட பாதையில்‌ நடந்து 
அவர்கள்‌ முன்னே செல்ல வேள்விக்குதிரை அவர்களைத்‌ 
தொடர்ந்து சென்றது. 


புரவி திரும்பிவருவதை அறிந்ததும்‌ தமயந்தி 


வேள்விநிறைவுக்கு ஆணையிட்டாள்‌. ஆயிரத்தெட்டு 
வைதிகர்கள்‌ கூடி வேள்விக்கு நாள்குறித்தனர்‌. 
வேள்விக்குரிய பொருட்களை சேர்த்தனர்‌. 
அரண்மனைமுகப்பில்‌ பன்னிரு நிலைகொண்ட 
வேள்விப்பந்தல்‌ அமைந்தது. சாரஸ்வதம்‌, காங்கேயம்‌, 
சைந்தவம்‌, பஞ்சதட்சிணம்‌, மேருதீர்த்தம்‌ என்னும்‌ ஐந்து 
நாடுகளிலும்‌ இருந்து வந்துசேர்ந்த வைதிகர்கள்‌ நகரில்‌ 
அவர்களுக்கு அளிக்கப்பட்ட குடில்களில்‌ 
நிறைந்தார்கள்‌. எரிகுளங்கள்‌ அமைக்கப்பட்டன. புரவி 
மகத எல்லையைக்‌ கடந்ததும்‌ வேள்வி தொடங்கியது. 
நாற்பத்தொன்றாம்‌ நாள்‌ அது நகருள்‌ நுழைந்து 
வேள்விப்பந்தலை அடையும்‌ என்று கணித்தனர்‌. 


வேள்வி முழுமைக்குப்பின்‌ தமயந்தி சத்ராஜித்‌ என 
முடிசூட்டிக்கொள்ளவிருந்தாள்‌. அவளுக்காக கலிங்கப்‌ 
பொற்சிற்பியான ஜயந்தன்‌ அமைத்த ஏழு 
அடுக்குகொண்ட பசுந்தளிர்‌ மணிமுடி அரண்மனையில்‌ 
குடித்தெய்வங்களான ஏழு மூதன்னையர்‌ அமர்ந்த 
நிலவறைக்குள்‌ பூசெய்கைக்கு வைக்கப்பட்டது. 
ஆயிரத்தெட்டு மரகதக்‌ கற்கள்‌ பதிக்கப்பட்ட அந்த முடி 
காலைக்கதிர்பட்ட தளிர்க்குலை என சுடர்விட்டது. 
நிஷதகுடியின்‌ முதல்‌ மாமன்னர்‌ மகாகீசகர்‌ சூடியிருந்த 
பச்சைக்கற்கள்‌ பதிக்கப்பட்ட பிடி கொண்ட 
உடைவாளும்‌ அன்னையர்முன்‌ வைக்கப்பட்டது. 
ஒவ்வொருநாளும்‌ குருதிபலி கொடுத்து அதிலுறைந்த 
கொலைத்தெய்வங்கள்‌ விடாய்நிறைவு செய்யப்பட்டன. 


ஜயந்தனும்‌ எட்டு உதவியாளர்களும்‌ அரண்மனையை 
ஒட்டியிருந்த சப்தமாளிகையில்‌ தங்கி எவருமறியாமல்‌ 
ஹரிதமாயூரம்‌ என்னும்‌ அரியணை ஒன்றை 
வடித்துக்கொண்டிருந்தார்கள்‌. பீதர்நாட்டிலிருந்து 
வரவமைக்கப்பட்ட ஆயிரம்‌ தூய மரகதக்‌ கற்கள்‌ 
பதிக்கப்பட்ட அது மயில்கால்களும்‌ தோகைவிரித்த 
சாய்விடமும்‌ இருபுறமும்‌ எழுந்த இறகுகளும்‌ 
கொண்டிருந்தது. வேள்விநிறைவன்று அரசமண்டபத்தில்‌ 
அரசி சத்ராஜித்‌ என முடிசூடுவாள்‌. அவளுக்கு 
மூன்றடுக்குள்ள வெண்குடை பிடிக்கப்படும்‌. அது 
பாரதவர்ஷத்தில்‌ அவளுக்கு மட்டுமே உரிய 
அடையாளமாகும்‌. 


பாரதவர்ஷத்தின்‌ ஐம்பத்தாறு ஷத்ரிய அரசர்களுக்கும்‌ 
நூற்றெட்டு பிற அரசர்களுக்கும்‌ முறைப்படி 
அழைப்புகள்‌ அனுப்பப்பட்டன. முதன்மை அரசர்களை 
அமைச்சர்கள்‌ நேரில்‌ சென்று அழைத்தனர்‌. பிறருக்கு 
தூதர்களும்‌ சூதர்களும்‌ செய்தி கொண்டுசென்றார்கள்‌. 


அரசர்கள்‌ வந்தால்‌ தங்குவதற்காக இருநூறு புதிய 
மாளிகைகள்‌ நகரைச்சுற்றிய சோலைகளுக்குள்‌ 
எழுப்பப்பட்டன. அரசர்களுடன்‌ வரும்‌ அகம்படியினரும்‌ 
ஏவலரும்‌ காவல்படைகளும்‌ தங்குவதற்காக மரத்தாலான 
ஈராயிரம்‌ பாடிவீடுகள்‌ இந்திரக்குன்றுக்கு கிழக்குச்சரிவில்‌ 
காடு திருத்திய வெளியில்‌ கட்டப்பட்டன. 


நகரின்‌ அனைத்துக்‌ கட்டடங்களும்‌ பழுதுநோக்கி 
புதுப்பிக்கப்பட்டன. தாழ்வாரங்களில்‌ 
வண்ணக்கொடிகள்‌ கட்டப்பட்டன. குவையுச்சிகளில்‌ 
கொடிகள்‌ அசைந்தன. சூழ்ந்திருப்பவற்றை செம்மை 
செய்கையில்‌ உள்ளம்‌ செம்மைகொள்வதை உணர்ந்த 
பெண்கள்‌ மேலும்‌ மேலும்‌ வெறிகொண்டு 
பணியாற்றினர்‌. கலங்களெல்லாம்‌ தேய்க்கப்பட்டு 
பொன்னும்‌ அனலும்‌ வெள்ளியும்‌ மின்னின. 
கலவறையில்‌ மறந்திட்டவற்றைக்கூட எடுத்து துலக்கி 
அடுக்கினர்‌. காவல்நிலைகளும்‌ கோட்டைகளும்‌ 
வெள்ளையும்‌ அரக்கும்‌ பூசப்பட்டு அன்று 
கட்டப்பட்டவை என எழுந்தன. நகரம்‌ ஒவ்வொருநாளும்‌ 
உருமாறிக்கொண்டே இருந்தது. எவ்வளவு செய்த 
பின்னரும்‌ பணிகள்‌ எஞ்சியிருந்தன. 


“வசந்தமெழுந்த ஆலமரம்‌ இந்நகரம்‌. இலையெல்லாம்‌ 
தளிராக தளிரெல்லாம்‌ மலராக பொலிந்தெழுகிறது” 
என்றான்‌ நகர்மன்றில்‌ பாடிய சூதன்‌ ஒருவன்‌. 
“மணநாளுக்கு முந்தைய இரவின்‌ மணப்பெண்‌ இந்நகரம்‌. 
நாணிச்‌ சிவக்கிறது. உடல்பொலிந்து ஒளிகொள்கிறது” 
என்றான்‌ அவனருகே நின்ற சூதன்‌. கூடிநின்ற 
நகர்மக்கள்‌ கூவிச்சிரித்து வெள்ளி நாணயங்களை 
அவனுக்கு அளித்தனர்‌. “பலிகொண்டு நிறைந்த 
தெய்வத்தின்‌ அமைதி இந்நகர்மேல்‌ பரவுகிறது. நிறைந்த 
பெருங்குளத்தின்‌ மெல்லிய அலையோசை மட்டும்‌ 
எழுந்துகொண்டிருக்கிறது.” 


ஒவ்வொன்றும்‌ முன்னரே திட்டமிட்டு வகுக்கப்பட்டன. 
கருணாகரரும்‌ நாகசேனரும்‌ இரவும்பகலும்‌ துயில்நீத்து 
அப்பணிகளை ஒருங்கிணைத்தார்கள்‌. கலியின்‌ 
ஆலயத்திலும்‌ இந்திரனின்‌ கோட்டத்திலும்‌ வழிபட்டு 
வேள்விமாடத்திற்கு வந்தமர்வாள்‌ பேரரசி. அங்கே 
வந்துசேர்ந்திருக்கும்‌ வேள்விப்புரவிக்கு பூசனைகள்‌ 
செய்வாள்‌. கோல்கொண்டு அரியணை அமர்ந்து 
வேள்விக்காவல்‌ செய்வாள்‌. சடங்குகள்‌ அனைத்தும்‌ 
முடிந்தபின்‌ வேள்வியிலமர்ந்த அந்தணர்களுக்கு 
அமடிவணக்கம்‌ புரிந்து காணிக்கையளித்து வாழ்த்து 
பெறுவாள்‌. குடிவாழ்த்து பெற்றபின்‌ வாழ்த்தொலிகள்‌ 

சியாமை வந்து வாயிலில்‌ நின்றபோது சத்யவதி 
திரும்பிப்பார்த்தாள்‌. “பிரம்மமுகூர்த்தம்‌” என்று சியாமை 
சொன்னாள்‌. சத்யவதி பெருமூச்சுடன்‌ திரும்பி பீடத்தில்‌ 
கிடந்த தன்‌ மேலாடையை எடுத்தணிந்துகொண்டு 
முன்னால்‌ நடந்தாள்‌. சியாமை பின்னால்‌ வந்தபடி 
“தாங்கள்‌ இரவெல்லாம்‌ துயிலவில்லையா பேரரசி?” 
என்றாள்‌. சத்யவதி தலையசைத்தாள்‌. சியாமை “யாதவ 
அரசியும்‌ மாத்ரநாட்டு அரசியும்கூடத்‌ துயிலவில்லை. 
ஆனால்‌ அரசர்‌ நன்றாகத்‌ துயின்றதாகச்‌ சொன்னார்கள்‌” 
என்றாள்‌. 


அரண்மனையின்‌ இடைநாழியில்‌ தூண்களில்‌ 
நெய்விளக்குச்சுடர்கள்‌ எரிந்து நிழலை நிலத்திலும்‌ 
கூரையிலும்‌ வீழ்த்தியிருந்தன. சாளரத்திரைச்சீலைகள்‌ 
காற்றில்‌ படபடக்கும்‌ ஒலி அவை பட்டுச்சேலையுடன்‌ 
நடந்துவருவதுபோலக்‌ கேட்டது. அவர்களின்‌ 
காலடியோசை சுவர்களில்‌ எதிரொலித்தது. செஞ்சுடர்‌ 
பிரதிபலித்து விழிகளாக ஆன படைக்கலன்களைத்‌ 
தாழ்த்தி வீரர்கள்‌ சத்யவதியை வணங்கினர்‌. 
அரண்மனைக்குள்‌ எங்கெங்கோ சேவகர்களும்‌ சேடிகளும்‌ 
மெல்லிய குரலில்‌ பேசும்‌ ஒலி துயிலில்‌ அரண்மனை 
முனகிக்கொள்வதுபோலக்‌ கேட்டது. 


அரண்மனை முற்றம்‌ நோக்கிச்‌ செல்லும்‌ திறந்த 
இடைகழியை அடைந்ததும்‌ சத்யவதி நின்று வானை 
நோக்கினாள்‌. கோடைகால மேகமற்ற வானில்‌ 
விண்மீன்கள்‌ குவிந்துகிடந்தன. நோக்குந்தோறும்‌ 
இருண்ட இடைவெளிகளில்கூட மெல்லிய விண்மீன்‌ ஒளி 
தெரியத்தொடங்கியது. எத்தனை ஆயிரம்‌, லட்சம்‌, கோடி. 
எந்த வடிவும்‌ அற்றவை. யாரோ எதற்கோ அள்ளி 
அள்ளிப்பரப்பியவை. பெருமூச்சுடன்‌ 
“யமுனைக்கரோைக்குச்‌ சென்று நெடுநாட்களாகின்றன 
சியாமை” என்றாள்‌ சத்யவதி. “யமுனையின்‌ நீரில்‌ 
விண்மீன்களைப்‌ பார்த்த நினைவு எழுகிறது.” 


சியாமை முகம்‌ மலர்ந்து “ஆம்‌, காளிந்தி 
இருண்டவானம்போலவே கரியவள்‌” என்றாள்‌. “மேலே 


சூழ கிளம்புவாள்‌. 


வேள்விப்பந்தலில்‌ இருந்து பேரரசியை குடிமூத்தார்‌ 
எழுவர்‌ வழிநடத்தி அரண்மனைக்குள்‌ 
அரசமண்டபத்திற்கு கொண்டுசெல்வார்கள்‌. அங்கே 
வேள்வித்தலைவராகிய சுப்ரப கஸ்யபரும்‌ ஐந்து 
நிலங்களைச்சேர்ந்த தலைமை வைதிகர்களான கெளதம 
பிரீதரும்‌, சாண்டில்ய சப்தமரும்‌, வசிஷ்ட சம்விரதரும்‌, 
விஸ்வாமித்ர உபகுப்தரும்‌, பார்க்கவ சுப்ரரும்‌ சேர்ந்து 
அவளை எதிர்கொண்டழைத்து அரசமேடைக்கு 
கொண்டுசெல்வார்கள்‌. கங்கைநீர்‌ தெளித்து வேதம்‌ 
சொல்லி தூய்மைசெய்யப்பட்ட அரியணையில்‌ அவளை 
அமரச்செய்வார்கள்‌. அரசநிரை சான்றாக, குடிப்பெருக்கு 
சூழ்ந்து வாழ்த்த அவள்‌ முடிசூடிக்கொள்வாள்‌. 


ஒன்றுமட்டும்‌ அவர்களுக்கு ஐயத்தை 
அளித்துக்கொண்டே இருந்தது. புஷ்கரனும்‌ 
காளகக்குடியினரும்‌ பிற குலங்களில்‌ புஷ்கரனை 
ஆதரிக்கும்‌ குடித்தலைவர்களும்‌ எவ்விழவிலும்‌ 
கலந்துகொள்ளவில்லை. வேள்விப்புரவி விஜயபுரியை 
கடந்துசென்றபோது புஷ்கரன்‌ தன்‌ படைத்தலைவன்‌ 
ஜம்புகன்‌ தலைமையில்‌ ஒரு படையை உடன்‌ 
அனுப்பினான்‌. வெற்றிகள்‌ அனைத்துக்கும்‌ 
விஜயபுரியிலிருந்து வாழ்த்துச்செய்தி வந்தது. ஆனால்‌ 
வெற்றிக்குரிய செந்நிறக்கொடி விஜயபுரியில்‌ 
பறக்கவிடப்படவில்லை. 


புஷ்கரன்‌ முடிச்சூட்டுவிழாவிற்கு வந்தாகவேண்டும்‌ 
என்று தமயந்தி சொன்னாள்‌. நாகசேனர்‌ முதலில்‌ 
சென்றழைத்தபோது உடனே வருவதாக புஷ்கரன்‌ 
சொன்னான்‌. அவன்‌ வராதபோது கருணாகரர்‌ நேரில்‌ 
சென்றழைத்தார்‌. “வேள்விதொடங்கும்‌ நாளில்‌ இளவரசர்‌ 
அங்கிருப்பார்‌. அவருக்கு இப்போது உடல்நிலை 
நன்றல்ல. ஓய்விலிருக்கிறார்‌” என்றான்‌ ரிஷபன்‌. 
வேள்விதொடங்கிய அன்று “இளவரசர்‌ மேலும்‌ சில 
நாட்களில்‌ அங்கே இருப்பார்‌. விழாவன்று வாளேந்தி 
உடனிருப்பார்‌” என்று செய்தி வந்தது. ஒவ்வொருநாளும்‌ 
என நிஷதபுரி புஷ்கரனுக்காக காத்திருந்தது. 


[ஙagelபுஷ்கரன்‌ தனிமையில்‌ தன்‌ அறையில்‌ இருந்தான்‌. 
நெடுநாட்களாகவே அவன்‌ தனிமையிலிருப்பதை 
பழகிவிட்டிருந்தான்‌. உடனிருப்பவர்‌ எவராக இருந்தாலும்‌ 
சற்றுநேரத்திலேயே எரிச்சலூட்டி தாங்கமுடியாதவர்களாக 

னார்கள்‌. அவன்‌ எப்போதும்‌ சினமும்‌ எரிச்சலுமாக 
பேசுவதை உணர்ந்து அமைச்சர்கள்‌ உட்பட 


அனைவருமே அவனிடமிருந்து விலகிக்கொண்டார்கள்‌. 
ஆனால்‌ அணுக்கர்களிடமும்‌ சேடிகளிடமும்‌ அவன்‌ 
சினம்கொண்டான்‌. அவர்கள்மேல்‌ எச்சில்‌ துப்பினான்‌. 
வசைபாமனான்‌. சில தருணங்களில்‌ அடிக்கப்‌ 
பாய்ந்தான்‌. 


மெல்ல தன்‌ தனியறைக்குள்ளேயே பெரும்பாலும்‌ அவன்‌ 
நாளை கழித்தான்‌. புலரியில்‌ எழுந்து உடற்பயிற்சிக்காக 
களமுற்றத்திற்குச்‌ சென்று, அங்கிருந்து நீராட்டு முடித்து 
கலிதேவனின்‌ ஆலயத்திற்கும்‌ சென்று, 
முதற்கதிரொளிக்கு முன்னரே அவன்‌ தன்‌ அறைக்குள்‌ 
மீண்டான்‌. பின்னர்‌ அந்திசாய்ந்தபின்‌ இருளில்‌ 
தோட்டத்தில்‌ தன்னந்தனிமையில்‌ உலவிவந்தான்‌. 
விண்மீன்களை நோக்கியபடி அங்குள்ள இருக்கை 
ஒன்றில்‌ அமர்ந்திருந்தான்‌. பகல்‌ முழுக்க அறைக்குள்‌ 
நூல்களை படித்துக்கொண்டிருந்தான்‌. 


அவை அரசுசூழ்தலின்‌ நெறிகளைக்‌ குறித்த எளிய 
நூல்கள்‌. அவற்றை அவன்‌ உள்ளம்‌ 
வாங்கிக்கொள்ளவில்லை. எனவே மீண்டும்‌ மீண்டும்‌ 
அவற்றை வாசித்தான்‌. சொற்கள்மேல்‌ அவன்‌ உள்ளம்‌ 
தொடாமல்‌ ஒழுகிச்சென்றுகொண்டிருக்க நெடுநேரம்‌ 
அமர்ந்திருப்பான்‌. அப்படியே துயில்கொண்டு மஞ்சத்தில்‌ 
சரிவான்‌. அவன்‌ உணவருந்துவது மிகமிகக்‌ குறைந்தது. 
மதுவருந்துவது மிகுந்து வந்தது. அரசியை அவன்‌ 
எப்போதேனும்‌ அவளே அவனைத்‌ தேடிவந்தால்‌ மட்டும்‌ 
சந்தித்தான்‌. அவள்‌ பேசப்பேச அதை செவிகொள்ளாமல்‌ 
அலையும்‌ விழிகளுடன்‌ அமர்ந்திருந்தான்‌. அவள்‌ 
அவனிடம்‌ அரசுசூழ்தலின்‌ புதிய திட்டங்களை 
சொன்னாள்‌. தமயந்தியை இறுதியாக தளைப்பதற்குரிய 
வழிகளை ஒவ்வொருநாளும்‌ புதிதாக 
சமைத்துக்கொண்டிருந்தாள்‌. 


பல நாட்களில்‌ சில கணங்களிலேயே அவள்‌ சலிப்புற்று 
குரலெழுப்பத்‌ தொடங்கினாள்‌. “என்‌ விழிகளைப்‌ 
பார்த்து பேசுங்கள்‌. நான்‌ என்ன சொல்கிறேன்‌ என்று 
தெரிகிறதா?” என்று கூவினாள்‌. “ஆம்‌, கேட்கிறேன்‌. 
சொல்‌” என அவன்‌ முனகினான்‌. “சதகர்ணிகளிடம்‌ 
இருக்கிறது இறுதிச்சொல்‌... அவர்கள்‌ ஓர்‌ உறுதி 
அளித்தால்‌ நாம்‌ வென்றோம்‌.” அவன்‌ அச்சொற்களை 
விழிகளால்‌ நோக்கி அமர்ந்திருந்தான்‌. “என்ன 
நினைக்கிறீர்கள்‌?” அவள்‌ அதை பலமுறை கேட்டபின்‌ 
அவன்‌ விழித்துக்கொண்டு அவன்‌ “யார்‌ நானா?” 
என்றான்‌. “இல்லை, இந்தத்‌ தூண்‌” என்று அவள்‌ 
பல்லைக்‌ கடித்தபடி சொன்னாள்‌. அவள்‌ 


எழுந்துசெல்வதுவரை பதறும்‌ உடலும்‌ நடுங்கும்‌ 
விரல்களுமாக அமர்ந்திருந்தான்‌. பின்‌ உடல்தளர்ந்து 
பெருமூச்சுவிட்டான்‌. 


அவர்கள்‌ சந்திப்பதே அரிதாயிற்று. ஒவ்வொருமுறையும்‌ 
சலிப்புற்று அவள்‌ எழுந்து விலகிச்சென்றாள்‌. 
எப்போதேனும்‌ அவள்‌ அவனருகே அணுகி அவன்‌ 
குழலை கைவிரல்களால்‌ அளைந்து தலையை தன்‌ 
முலைகளுடன்‌ சேர்த்துக்கொண்டு “என்ன ஆயிற்று 
உங்களுக்கு? என்னை வெறுக்கிறீர்களா?” என்றாள்‌. 
“இல்லை” என்று அவன்‌ சொன்னான்‌. “பின்‌ என்ன?” 
அவன்‌ பெருமூச்சுவிட்டு “ஒன்றுமில்லை, நான்‌ நலமாக 
இருக்கிறேன்‌” என்றான்‌. “இல்லை, நீங்கள்‌ இயல்பாக 
இல்லை. இந்த அறையிலேயே இருக்கிறீர்கள்‌. 
அவைநுழைவதே இல்லை. வெளியே செல்வதில்லை.” 


அவன்‌ “நான்‌ அவையை வெறுக்கிறேன்‌. அங்கே மீண்டும்‌ 
மீண்டும்‌ ஒரே சொற்கள்‌. சலிப்பூட்டும்‌ சடங்குகள்‌” 
என்றான்‌. “மனிதர்களை வெறுக்கிறீர்கள்‌. எவரையும்‌ 
விழிநோக்கிப்‌ பேசுவதில்லை. விழிகள்‌ 
தொட்டுக்கொண்டாலே சினம்கொண்டு ௯ச்சலிடத்‌ 
தொடங்குகிறீர்கள்‌ என்றார்கள்‌.” அவன்‌ “எவர்‌ 
சொன்னது இதையெல்லாம்‌? சுநீதரா? ரிஷ்பனா?” 
என்றான்‌. “எவர்‌ சொன்னால்‌ என்ன? நீங்கள்‌ இருக்கும்‌ 
நிலை இயல்பல்ல. அரசர்கள்‌ இப்படி அறைக்குள்‌ 
முடங்கக்கூடாது.” அவன்‌ “நான்‌ இங்கே நூல்‌ 
நவில்கிறேன்‌” என்றான்‌. “என்ன நூல்கள்‌? 
மாதங்களுக்கும்‌ மேலாக இரண்டே நூல்கள்‌...” என்றாள்‌. 
அவன்‌ மெல்ல முனகினான்‌. 


“எப்படி இருக்கிறீர்கள்‌ தெரியுமா? நேற்று முன்னாள்‌ 
அமைச்சர்‌ ஓர்‌ ஓலையை கொண்டுவந்தார்‌. அதில்‌ 
நீங்கள்‌ கைச்சாத்திடவேண்டும்‌. ஒவ்வொருநாளும்‌ 
மும்முறை வந்து மன்றாடினார்‌. கைச்சாத்திடுகிறேன்‌ 
என்று சொன்னிர்கள்‌. கண்ணெதிரே ஓலை இருந்தது. 
ஆனால்‌ செய்யவே இல்லை. இறுதியில்‌ அவர்‌ உங்கள்‌ 
கையில்‌ ஓலையை எடுத்துக்கொடுத்து 
கணையாழியையும்‌ அளித்தார்‌. அதன்பின்னரே 
கைச்சாத்திட்டீர்கள்‌.” அவள்‌ அவன்‌ முகத்தை குனிந்து 
நோக்கி “நீங்கள்‌ கைச்சாத்திட மறுத்திருந்தால்‌ அது வேறு. 
உங்களால்‌ அச்சிறிய செயலைச்செய்ய உளம்குவிக்க 
முடியவில்லை. அதுதான்‌ சிக்கல்‌” என்றாள்‌. 


அவன்‌ “விடு என்னை” என்றபடி எழுந்தான்‌. அவள்‌ 
“நான்‌ சொல்லிக்கொண்டே இருக்கிறேன்‌. ஒரு சொல்லும்‌ 


உங்களுக்குள்‌ நுழையவில்லை” என்றாள்‌. “நீயே 
சொல்லிக்கொண்டிருக்கிறாய்‌. நீ என்னை பித்தன்‌ 
என்றும்‌ பயனற்றவன்‌ என்றும்‌ நிறுவ விழைகிறாய்‌. நீ 
திட்டமிட்டு உருவாக்குவது இந்த சித்திரம்‌.” அவள்‌ “என்ன 
சொல்கிறீர்கள்‌?” என்றாள்‌. “போ இங்கிருந்து, நான்‌ நூல்‌ 
பயிலவேண்டும்‌.” அவள்‌ சீற்றத்துடன்‌ “நான்‌ கேட்பதற்கு 
மறுமொழி சொல்லுங்கள்‌” என்றாள்‌. “என்னை 
எரிச்சலூட்டாதே. செல்‌!” அவள்‌ “நான்‌ கேட்டதற்கு 
மறுமொழி சொல்லுங்கள்‌” என்றாள்‌. 


அவன்‌ அந்த நெருக்குதலால்‌ சீற்றமுற்றுத்‌ திரும்பி 
“உனக்கு என்ன வேண்டும்‌? நான்‌ சாகவேண்டும்‌, 
அவ்வளவுதானே? என்னைக்‌ கொல்லத்தானே வந்தாய்‌? 
நான்‌ சோர்ந்திருக்கிறேன்‌ என்றால்‌ நீதான்‌ ஏதாவது 
செய்திருப்பாய்‌. என்‌ உணவை மருத்துவர்களிடம்‌ 
காட்டவேண்டும்‌. மென்நச்சு அதில்‌ கலந்திருக்கும்‌... 
நீதான்‌ அதை கலந்தாய்‌... ஆம்‌, நீதான்‌” என்று 
கூச்சலிட்டான்‌ அந்தக்‌ கூச்சல்‌ அவனுக்கு ஆற்றலையும்‌ 
இலக்கையும்‌ அளித்தது. “நான்‌ என்னை 
பாதுகாத்துக்கொண்டிருக்கிறேன்‌. இந்த அறைக்குள்‌ என்‌ 
உயிருக்கு அஞ்சி ஒளிந்திருக்கிறேன்‌. நீ என்னை 
கொல்லமுடியாது.” 


அவள்‌ சினத்துடன்‌ “வாயை மூடுங்கள்‌...” என்‌ 
கூவினாள்‌. அவன்‌ கைநீட்டி அருகணைந்து “நீ எவரிடம்‌ 
பேசுகிறாய்‌ என்று தெரிகிறதா? நிஷத இளவரசனிடம்‌, 
உன்‌ அணுக்கனிடம்‌ அல்ல. வாளை உருவினால்‌ உன்‌ 
தலை விழும்‌” என்றான்‌. “எங்கே உருவுங்கள்‌ 
பார்ப்போம்‌... உருவுங்கள்‌” என அவள்‌ அவனை நோக்கி 
வந்தாள்‌. வெறுப்பில்‌ அவள்‌ முகம்‌ இழுபட்டு வஞ்சமும்‌ 
கீழ்மையும்‌ கொண்டதாக ஆகியது. வாய்க்குள்‌ இருந்து 
பற்கள்‌ வெளிவந்து ஓநாய்களின்‌ சீறல்‌ தோன்றியது. 
“கோழை... நீ ஆண்‌ என்றால்‌ எடு அந்த வாளை... வாள்‌ 
உன்‌ கையில்‌ நிற்கிறதா என்று பார்க்கிறேன்‌. எடு 
வாளை!” 


அவன்‌ கைகால்கள்‌ வலிப்பு வந்ததுபோல 
உதறிக்கொள்ள “போ போ... போய்விடு” என்று 
கூச்சலிட்டான்‌. எழுந்து அறையின்‌ மறு எல்லைக்குச்‌ 
சென்று “கொன்றுவிடுவேன்‌... செல்‌... சென்றுவிடு” என்று 
உடைந்த குரலில்‌ வீரிட்டான்‌. அணுக்கன்‌ உள்ளே வந்து 
“அரசி” என்றான்‌. அவள்‌ இளிப்பதுபோல வாயை நீட்டி 
“இழிமகன்‌” என்றபின்‌ குழலை அள்ளி பின்னாவிட்டு 
டையை இழுத்து தோளில்‌ அமைத்து 
ரும்பிச்சென்றாள்‌. கால்‌ தளர்ந்தவனாக அவன்‌ 


மஞ்சத்தில்‌ விழுந்தான்‌. 
அவ்வறையை அவ்வாறு சொன்னது வாய்நிகழ்வுதான்‌ 
என்றாலும்‌ அது அவனுக்கு மெல்ல மெல்ல காப்பென்றும்‌ 
கவசமென்றும்‌ ஆகியது. அறைக்குள்‌ கதவை உள்ளே 
தாழிட்டுக்கொண்டான்‌. காற்றுக்காக சாளரத்தை திறந்து 
வைத்தாலும்‌ அதனருகே செல்வதையே தவிர்த்தான்‌. 
ஒருமுறை தன்‌ ஆடிப்பாவையைக்‌ கண்டு திகைத்தபின்‌ 
டிகள்‌ அனைத்தையும்‌ அகற்ற ஆணையிட்டான்‌. 
ன்னர்‌ பாவை தெரியும்‌ உலோகக்‌ கலங்களைக்கூட 
அறைக்குள்‌ கொண்டுவரலாகாதென்று 
ஆணையிட்டான்‌. 


ஆனால்‌ அறைக்குள்‌ உடனிருந்த அவன்‌ நிழல்‌ 
அவனுக்கு உவகையூட்டியது. அகல்விளக்கின்‌ முன்‌ 
நின்று தன்‌ நிழல்‌ வி பெருந்தோற்றமாக 
எழுவதை நோக்கிக்கொண்டிருந்தான்‌. கைகால்களை 
வீசி அதன்முன்‌ நடித்தான்‌. அதனுடன்‌ போரிட்டு 
நகைத்தான்‌. விரல்களால்‌ புலியையும்‌ நரியையும்‌ 
காகத்தையும்‌ நிழலுருவெனக்‌ காட்டி விளையாடினான்‌. 
பெரும்பாலான தருணங்களில்‌ மஞ்சத்தில்‌ படுத்தபடி 
சுவரிலும்‌ கூரையிலும்‌ உள்ள வெடிப்புகளையும்‌ 
கறைவடிவங்களையும்‌ நோக்கிக்கொண்டிருந்தான்‌. 
அவை புலியென்றும்‌ பன்றியென்றும்‌ பறவைகளென்றும்‌ 
உருக்கொண்டன. ஒவ்வொரு தடமும்‌ 
நன்கறிந்தவையென்றாயின. ஒவ்வொன்றுக்கும்‌ அவன்‌ 
பெயரும்‌ இயல்பும்‌ அளித்தான்‌. அவற்றுடன்‌ 
உரையாடினான்‌. 


எப்போதேனும்‌ அமைச்சர்‌ அல்லது குடித்தலைவர்‌ சுந்தர்‌ 
அவனைப்‌ பார்க்க வந்தனர்‌. நாளில்‌ மும்முறை ஏவலர்‌ 
வந்தனர்‌. கதவு தட்டப்படும்போது அவன்‌ 
விழித்துக்கொண்டான்‌. கதவையே நோக்கிக்கொண்டு 
படுத்திருந்தான்‌. எழுந்துசென்று கதவை 
திறக்கவேண்டுமென எண்ணினாலும்‌ எழும்செயலென 
தன்னை ஆக்கிக்கொள்ளமுடியவில்லை. ஒருநாள்‌ 
பலமுறை தட்டி பகலெல்லாம்‌ காத்து பின்னர்‌ 
அச்சம்கொண்டு கதவை உடைத்து உள்ளே வந்த சுநீதர்‌ 
அதற்குப்பின்‌ கதவுக்கு புதுத்தாழ்‌ ஒன்றை அமைத்தார்‌. 
அதை அவன்‌ போட்டுக்கொள்ள முடியும்‌. ஆனால்‌ அதை 
வெளியே இருந்தும்‌ திறக்கமுடியும்‌. 

கதவை உடைத்து அவர்கள்‌ உள்ளே சென்றபோது அவன்‌ 
மஞ்சத்தில்‌ வெறித்த விழிகளுடன்‌ கிடந்தான்‌. ஓசையில்‌ 
அவன்‌ உடல்‌ விதிர்த்து நடுங்கிக்கொண்டிருந்தது. 


அவனை நோக்கிய மருத்துவர்‌ அவனுக்கு நோய்‌ என 
ஏதுமில்லை என்றனர்‌. நிமித்திகர்‌ அவனிடம்‌ மூதேவி 
கூடியிருக்கலாம்‌ என்றனர்‌. “அக்கை நம்மை எப்போதும்‌ 
நிழலுருவாகத்‌ தொடர்பவள்‌. நின்று சோர்ந்தால்‌ நம்மை 
வந்து பற்றிக்கொள்பவள்‌. கடமை, கல்வி, கலை, கனவு, 
காமம்‌ என்னும்‌ ஐந்தும்‌ அவளிடமிருந்து நம்மைக்‌ 
காக்கும்‌ அமுதுகள்‌. வஞ்சம்‌, சினம்‌ என்னும்‌ இரண்டும்‌ 
அவளிடமிருந்து நம்மை அகற்றும்‌ நஞ்சுகள்‌. 
ஏழுமில்லாத நிலை ஒருகணம்‌ அமைந்தாலும்‌ அவளுக்கு 
அடிமையாகிவிடுவோம்‌.” 


அவன்‌ மென்மையான இனிய புதைசேற்றில்‌ 
மூழ்கிக்கொண்டிருப்பதை அவனே அறிந்திருந்தான்‌. 
எப்போதேனும்‌ அத்தன்னுணர்வு வலுவாக எழும்போது 
உளம்பதறி எழுந்து நிற்பான்‌. கதவைத்திறந்து வெளியே 
ஓடவேண்டும்‌ என துடிப்பான்‌. ஏவலரை அழைத்து புதிய 
ஆடைகள்‌ கொண்டுவர ஆணையிடுவான்‌. 
சமையப்பெண்டிரிடம்‌ அணிசெய்ய பணிப்பான்‌. 
முழுதணிக்கோலத்தில்‌ எவரும்‌ எதிர்பாராதபட்‌ அவைக்கு 
வருவான்‌. அரியணையில்‌ அமர்ந்து அத்தனை 
செய்திகளும்‌ உடனே தன்‌ முன்‌ வந்தாகவேண்டும்‌ என 
கூச்சலிடுவான்‌. 


அமைச்சர்களும்‌ படைத்தலைவர்களும்‌ வெந்நீர்‌ விழுந்த 
எறும்புப்புற்று என தவித்து அங்குமிங்கும்‌ ஓடுவார்கள்‌. 
ஓலைகளும்‌ தோற்சுருள்களும்‌ வந்து அவன்முன்‌ 
நிறையும்‌. ஒரே நாளில்‌ நூற்றுக்கணக்கான ஆணைகள்‌ 
பிறப்பிக்கப்படும்‌. மன்றாட்டுடன்‌ அன்று வந்தவர்கள்‌ 
அனைவரும்‌ உசாவப்படுவார்கள்‌. அன்று மாலை 
அறைமீள்கையில்‌ உள்ளம்‌ நிறைந்து 
உடல்தளர்ந்திருக்கும்‌. “ஆம்‌, மீண்டுவிட்டேன்‌. மீட்சிதான்‌ 
இது. மீள்வது இத்தனை எளிதுதான்‌” என்று 
சொல்லிக்கொள்வான்‌. 


ஆனால்‌ மறுநாள்‌ காலையில்‌ கைகால்கள்‌ இனிய 
குடைச்சலுடன்‌ சோர்ந்துகிடக்கும்‌. கண்கள்‌ ஒளியை 
நோக்க உளைச்சல்கொள்ளும்‌. உள்ளம்‌ மிகப்‌ பெரிய புழு 
என தன்னுடலுக்குள்‌ தானே அசைந்தபடி அங்கேயே 
கிடக்கும்‌. உச்சிப்பொழுதுக்குப்‌ பின்னரே எழுந்து 
உணவுண்பான்‌. மேலும்‌ வெறியுடன்‌ தமக்கை அவனை 
வந்து அணைத்து தன்‌ இருண்ட குழிக்குள்‌ 
கொண்டுசென்றிருப்பாள்‌. 


னால்‌ அது அப்படி முடியாது என்றும்‌ ஏதோ ஒன்று 
கழும்‌ என்றும்‌ அவன்‌ எதிர்பார்த்திருந்தான்‌. 


“ஒருவேளை அவர்‌ தன்‌ ஆழம்‌ தயங்கும்‌ எதையோ 
செய்யவிருக்கலாம்‌. அத்திசை நோக்கி அவர்‌ செல்வதை 
அவருள்‌ வாழும்‌ தெய்வங்கள்‌ பின்னிழுக்கின்றன. 
ஆகவேதான்‌ இந்தச்‌ செயலின்மை” என்றார்‌ நிமித்திகர்‌. 
“என்ன னர்‌ என்று சுநீதர்‌ கேட்டார்‌. “தயங்கப்பட்ட 
நன்மை செய்யப்படுவதில்லை. தயங்கப்பட்ட தீமை 
தவிர்க்கப்பட்டதே இல்லை” என்று நிமித்திகர்‌ சொன்னார்‌. 

56. முள்விளையாடல்‌ 


[10௨261] அன்று காலையிலேயே அது அந்த நாள்‌ என 
புஷ்கரனின்‌ உள்ளாழம்‌ அறிந்திருந்தது. அறியா 
பதற்றமொன்று அவனுடன்‌ புலரியிலேயே இருந்தது. 
வழக்கத்துக்கு மாறாக அவன்‌ கருக்கிருட்டிலேயே 
விழித்துக்கொண்டான்‌. மஞ்சத்தில்‌ படுத்திருக்கையில்‌ 
ஏன்‌ விழித்தோமென எண்ணி அக்கனவை 
சென்றடைந்தான்‌. அவன்‌ கண்டது ஒரு காளையை. 
அதன்மேல்‌ கரிய காகம்‌ அமர்ந்திருந்தது. காளை வாய்‌ 
திறந்து கா கா என ஓசையிட்டது. காகத்தின்‌ கண்கள்‌ 
சிவந்திருந்தன. அவன்‌ கையில்‌ ஒரு வாள்‌ இருந்தது. 
கல்லால்‌ ஆன வாள்‌. அதில்‌ குருதி வழிந்தது. “இதை 
தூக்கமுடியவில்லை” என்று அவன்‌ சொன்னான்‌. 
“மிகுந்த எடை... தூக்கமுடியவில்லை.” 


அவன்‌ அக்கனவைப்பற்றி எண்ணிக்கொண்டே 
நெடுநேரம்‌ படுத்திருந்தான்‌. பின்னர்‌ எழுந்து ஏவலனை 
அழைத்து நீராட்டறைக்குச்‌ செல்லவேண்டும்‌ என்றான்‌. 
அவன்‌ விழிகளில்‌ வியப்பு தெரிந்தது. நீராட்டறை 
ஏவலரும்‌ குழப்பம்‌ கொண்டிருந்தனர்‌. 
ஆடையணிந்துகொண்டு அவைக்குச்‌ செல்லவேண்டுமா 
என எண்ணி அவன்‌ பீடத்தில்‌ அமர்ந்திருக்கையில்‌ சுநீதர்‌ 
வந்து வணங்கினார்‌. அவன்‌ சித்தமாகியிருப்பதைக்‌ 
கண்டு அவர்‌ விழிகளிலும்‌ வியப்பு தெரிந்தது. அவரைக்‌ 
கண்டதுமே அவன்‌ உள்ளம்‌ படபடக்கத்‌ தொடங்கியது. 
அவன்‌ அப்போது அத்தருணத்தை அப்படியே தவிர்த்து 
பின்னகர்ந்து மீண்டும்‌ பழைய செயலின்மைக்கு 
சென்றுவிட விரும்பினான்‌. 


“சதகர்ணிகளின்‌ அமைச்சர்‌ சுமத்ரரின்‌ தூதன்‌ 
வந்துள்ளான்‌, இளவரசே” என்றார்‌ சுநீதர்‌. “நம்முடன்‌ 
முழுமையான படைக்கூட்டுக்கு அவர்கள்‌ 
ஒப்புகிறார்கள்‌. சுகர்ணரின்‌ சொல்லை ஓலையில்‌ 
பொறித்து அனுப்பியிருக்கிறார்கள்‌. நம்‌ சொல்லை 
இன்றே அனுப்பிவிட்டால்‌ ஐநூறாண்டுகளாக 
நிகழ்ந்துவரும்‌ போர்‌ முடிவுக்கு வருகிறது.” அவன்‌ 
நடுங்கிக்கொண்டிருந்தான்‌. “இதுவே தருணம்‌. கலிங்கர்‌ 
முன்னரே மகதரிடமும்‌ வங்கரிடமும்‌ மாளவரிடமும்‌ 
பேசிவிட்டார்‌. அவர்களும்‌ நம்‌ பக்கமே. வரலாற்றுமுனை 


நம்மை எதிர்கொள்கிறது.” 


“என்ன செய்யவேண்டும்‌ நான்‌?” என்று அவன்‌ கேட்டான்‌. 
“நிஷதகுடியின்‌ மணிமுடிக்குரியவன்‌ நீங்களே என்று 
அறிவியுங்கள்‌. ஷத்ரியகுலத்தவளாகிய தமயந்தி 
சத்ராஜித்தாக நிஷதபுரியின்‌ அரியணையில்‌ அமர்வதை 
நிஷதகுடித்தலைவர்களின்‌ துணையுடன்‌ நீங்கள்‌ 
எதிர்ப்பதாக ஓலை அனுப்புங்கள்‌.” அவன்‌ நெஞ்சு விம்ம 
தொண்டைமுழை அசைய பேசாமல்‌ அமர்ந்திருந்தான்‌. 


“உங்கள்‌ தமையனை போருக்கழைப்பது அது. 
குடிப்போர்‌. ஆனால்‌ வேறுவழியில்லை. நம்‌ குலத்தைப்‌ 
பிடித்த அப்ப்டையை ஒழிப்போம்‌. படைபெருகிச்சென்று 
நம்‌ தலைநகரை கைப்பற்றுவோம்‌. அதன்‌ உச்சியில்‌ 
அமைந்துள்ள இந்திரனின்‌ ஆலயத்தை இடித்து நம்‌ 
குடித்தெய்வமாகிய கலியை அங்கே நிறுவுவோம்‌” என்று 
சுநீதர்‌ சொன்னார்‌. “இவ்வறிவிப்புகளை நாம்‌ 
அவர்களுக்கு அனுப்பும்போதே நம்‌ குடித்தலைவர்கள்‌ 
அனைவருக்கும்‌ தெரிவிப்போம்‌. நம்‌ ஓலை அங்கு 
செல்வதற்குள்‌ நம்‌ குடிகள்‌ அனைவரும்‌ எரி 
பற்றிக்கொள்வார்கள்‌.” 


அவன்‌ பெருமூச்சுடன்‌ மெல்ல தளர்ந்து “ஆம்‌, 
செய்யவேண்டியது அதுவே” என்றான்‌. “நளனின்‌ 
படைகள்‌ நம்‌ மீது எழுமென்றால்‌ சதகர்ணிகளும்‌ 
வாகடர்களும்‌ பல்லவர்களும்‌ நம்மை துணைப்பார்கள்‌. 
அவர்களுக்கு அமராவதியையும்‌ ராஜமகேந்திரபுரியையும்‌ 
அளிக்கவேண்டும்‌. கலிங்கத்துக்கு தண்டபுரத்தையும்‌ 
தாம்ரலிப்தியையும்‌ அளிக்கவேண்டும்‌. வடக்கே மகதமும்‌ 
அவந்தியும்‌ மாளவமும்‌ வங்கமும்‌ இணைந்து 
எல்லைகளை தாக்குவார்கள்‌. அவர்களுக்கு நாம்‌ 
தன்னுரிமையை அளிக்கவேண்டும்‌.” 


புஷ்கரன்‌ “இறுதியில்‌ நமக்கு எஞ்சுவது மூத்தவர்‌ 
படைத்தலைமை கொள்வதற்கு முன்பு இருந்த எளிய 
நிஷதநாடு மட்டும்தான்‌, இல்லையா?” என்றான்‌. சுநீதர்‌ 
சற்று குன்றி பின்‌ மீண்டு “மெய்‌. ஆனால்‌ நம்‌ தலைநகர்‌ 
நம்‌ கைகளுக்கு வருகிறது. நம்‌ குலங்களனைத்தும்‌ 
ஒன்றென நம்முடன்‌ அணிவகுக்கின்றன. நம்‌ குடி 
நிஷதர்களின்‌ தலைமைக்‌ குடியென்றாகிறது. இது 
இனியொருபோதும்‌ நிகழக்கூடும்‌ என நான்‌ 
எண்ணவில்லை” என்றார்‌. “ஆம்‌, இழப்புகள்‌ உண்டு. 
னால்‌ அதை நாம்‌ மீண்டும்‌ வெல்லலாம்‌. பாரதத்தை 
வென்ற நிஷதகுடிகளின்‌ வீரம்‌ நம்முடன்தான்‌ 
இருக்கிறது. நாளை நம்‌ கொடிவழிகள்‌ வெல்லலாம்‌...” 


புஷ்கரன்‌ புன்னகைத்து “எப்படி வேண்டுமென்றாலும்‌ 
விளக்கிக்கொள்ளலாம்‌, மூத்தவரே. இதைவிடக்‌ கடந்தும்‌ 
நான்‌ எண்ணி நோக்கிவிட்டேன்‌” என்றான்‌. “அனைத்தும்‌ 
முடிவுசெய்யப்பட்டுவிட்டன. தங்கள்‌ ஒப்புதலுக்காக 
இளவரசி காத்திருக்கிறார்‌. தாங்கள்‌ தலையசைத்தால்‌ 
சதகர்ணிகளுக்கும்‌ காங்கேயத்து அரசர்களுக்கும்‌ 
ஓலைகள்‌ செல்லும்‌. அவை சென்றுசேர்ந்து அவர்களின்‌ 
ஒப்புதல்‌ செய்தி வந்ததுமே நாம்‌ போர்முரசு 
கொட்டுவோம்‌.” புஷ்கரன்‌ “நடக்கட்டும்‌” என்றபடி 
எழுந்துகொண்டான்‌. 


“நீங்கள்‌ சோர்வுற்றிருக்கிறீர்கள்‌. இளவரசே, 
எண்ணிப்பாருங்கள்‌. மகாநதி முதல்‌ கோதை 
வரையிலான நிலம்‌ நம்‌ முழுக்‌ கட்டுப்பாட்டுக்குள்‌ 
இருக்கிறது. கலிங்கம்‌ நம்‌ உறவுநாடு. பத்தாண்டுகாலம்‌ 
சதகர்ணிகளுடன்‌ நாம்‌ போரை தவிர்த்தோமென்றால்‌ நம்‌ 
கருவூலம்‌ நிறைந்து வழியும்‌.” புஷ்கரன்‌ “ஆம்‌, அதையும்‌ 
நான்‌ முன்னரே எண்ணிக்கொண்டேன்‌” என்றான்‌. 


“நீங்கள்‌ கொள்ளும்‌ சோர்வு எனக்கு புரிகிறது. ஆம்‌, இது 
மூத்தவருக்கு எதிரான போர்‌. ஆகவே குருதிப்பழி. 
ஆனால்‌ குருதிப்பழி இல்லாத அரசென ஏதும்‌ உண்டா? 
பாரதவர்ஷத்தில்‌ எத்தனைமுறை உடன்பிறந்தார்‌ 
வஞ்சிக்கப்பட்டுள்ளனர்‌ என்று நான்‌ சொல்லவா?” 
புஷ்கரன்‌ புன்னகையுடன்‌ “வேண்டாம்‌, அப்பட்டியலும்‌ 
என்னிடம்‌ உள்ளது” என்றான்‌. 


“நான்‌ எவரையும்‌ வற்புறுத்தவில்லை. என்‌ குடிக்கு 
நன்மை எதுவோ அதையே நான்‌ செய்கிறேன்‌” என்று 
சுந்தர்‌ சொன்னார்‌. “இது உங்களுக்கான ஆறுதல்‌... நன்று” 
என்று சொன்ன புஷ்கரன்‌ “ஆணைகள்‌ செல்லட்டும்‌” 
என்று சொல்லி புன்னகை பூத்தான்‌. 
அப்புன்னகையிலிருந்த கசப்பை அவர்‌ செல்லும்‌ 
வழியெல்லாம்‌ எண்ணிக்கொண்டார்‌. எவர்‌ மீதான 
கசப்பு? ஒருகணம்‌ அவர்‌ எதையோ எண்ணி திடுக்கிட்டு 
நின்றார்‌. அந்தக்‌ கசப்பை அவர்‌ முன்னர்‌ எங்கோ 
கண்டிருந்தார்‌. எங்கே எங்கே என தன்‌ நினைவுக்குள்‌ 
துழாவிக்கொண்டு நடந்தார்‌. 


[10௨261]அன்று மாலை புஷ்கரனைத்‌ தேடிவந்த மாலினி 
“உங்கள்‌ மூத்தவர்‌ நளன்‌ நம்மிடம்‌ போருக்கு வரமாட்டார்‌ 
என்றே எண்ணுகிறேன்‌” என்றாள்‌. “ஏனென்றால்‌ நம்‌ 
படைவல்லமை மிகப்‌ பெரிதென அவர்‌ அறிவார்‌. 
சதகர்ணிகளுக்கும்‌ வடக்கரசர்களுக்கும்‌ நமக்குமிடையே 
நடந்த கைச்சாத்துக்களை நாமே அவருக்கு 


தெரிவது ஒரு நதி என்ற எண்ணத்தை என்னால்‌ 
ஒருபோதும்‌ வெல்லமுடிந்ததில்லை” என்று சத்யவதி 
சொன்னாள்‌. “நான்‌ வானை நோக்குவதேயில்லை. 
வானம்‌ நான்‌ இங்கே செய்வதையும்‌ சுமப்பதையும்‌ 
எல்லாம்‌ வீண்செயலாக ஆக்கிக்காட்டுகிறது. இந்த 
அரண்மனையை, மணிமுடியை, அணிகளை துறந்து 
வெளியே இறங்கி ஓடிவிடுவேன்‌ என்று 
எண்ணச்செய்கிறது.” 


சியாமை புன்னகை புரிந்தாள்‌. “என்ன புன்னகை?” 
என்றாள்‌ சத்யவதி. “துறந்துசெல்வது எளிதா என்ன? 
எளிதாக இருந்தால்‌ பாரதவர்ஷம்‌ ஏன்‌ 
துறந்துசென்றவர்களின்‌ காலடியில்‌ காலகாலமாக 
பணிந்துகொண்டிருக்கிறது?” என்று சியாமை 
சொன்னாள்‌. “ஆம்‌” என்றாள்‌ சத்யவதி, மீண்டும்‌ 
வானைநோக்கியபடி. 


அரண்மனை முற்றத்தில்‌ நெய்ப்பந்தங்கள்‌ தழலாடின. 
அலையழடித்த ஒளியில்‌ சூதர்கள்‌ தங்கள்‌ 
வாத்தியங்களுடன்‌ வந்து நின்றுகொண்டிருப்பதையும்‌ 
ஏழு வைதிகர்கள்‌ நிறைகுடத்துடன்‌ ஒருவரோடொருவர்‌ 
உரையாடியபடி நிற்பதையும்‌ காணமுடிந்தது. சூதர்களின்‌ 
வெண்கல இலைத்தாளங்களில்‌ பந்தச்சுடர்‌ செந்நிறமாக 
அசைந்தது. வளையல்களும்‌ அணிகளும்‌ குலுங்க 
எதிர்ப்பக்கமிருந்து அணிப்பரத்தையர்‌ கைகளில்‌ 
தாலங்களுடன்‌ அரண்மனைமுற்றத்துக்கு படியிறங்கினர்‌. 
சூதர்களில்‌ ஒருவர்‌ ஏதோ சொல்ல பரத்தையர்‌ 
சதங்கையொலி போல சிரித்தனர்‌. யாரோ “பேரரசி” என 
எச்சரிக்க பலதலைகள்‌ திரும்பிப்பார்த்தன. 


சேடியர்‌ மங்கலத்தாலங்களுடனும்‌ கவரிகளுடனும்‌ வந்து 
சத்யவதியின்‌ இருபக்கமும்‌ இணைந்துகொண்டனர்‌. 
படிகளில்‌ இறங்கும்போது சத்யவதி தன்‌ தொடைகளில்‌ 
கைகளை ஊன்றி மெதுவாகக்‌ காலெடுத்து வைத்தாள்‌. 
அவளைத்‌ தொட்டு உதவலாமா என தயங்கிய சேடியர்‌ 
சியாமையைப்‌ பார்த்தபின்‌ விலகிக்கொண்டனர்‌. 
அரண்மனை முற்றத்தின்‌ கிழக்கு எல்லையில்‌ 
இருளுக்குள்‌ இரட்டைப்புரவிகள்‌ பூட்டப்பட்ட 
பயணத்தேர்‌ நின்றுகொண்டிருந்தது. குதிரைகள்‌ துயிலை 
விடாமல்‌ பிடரிமயிர்‌ சரிய தலைதாழ்த்தி ஒற்றைக்கால்‌ 
தூக்கி நின்றன. தேரின்‌ பித்தளைக்குமிழ்களில்‌ 
பந்தவெளிச்சம்‌ அகல்சுடரெனத்‌ தெரிந்தது. 


முற்றத்தில்‌ அஸ்தினபுரியின்‌ அனைத்து அமைச்சர்களும்‌ 
படைத்தலைவர்களும்‌ நின்றிருந்தனர்‌. உக்ரசேனரும்‌, 


தெரிவிப்போம்‌. இப்போரில்‌ அவர்‌ வெல்லாவிடில்‌ அது 
பேரிழிவு. ஆகவே அவர்‌ நம்மிடம்‌ சொல்சூழ்வதற்கே 
வருவார்‌” என்றாள்‌. “ஆனால்‌ அதை அவர்‌ அவளிடம்‌ 
கலந்துகொள்ளமாட்டார்‌. இது உங்கள்‌ குருதிப்பூசல்‌. 
குடிப்போர்‌. அவள்‌ மீது நீங்கள்‌ கொண்ட கசப்பையும்‌ 
அவர்‌ அறிவார்‌. ஆகவே அவளை வெளியே நிறுத்துவார்‌. 
அது மிக நன்று.” 


அவன்‌ அவளிடம்‌ “அனைத்தையும்‌ 
எண்ணிச்சூழ்ந்திருப்பீர்கள்‌ என அறிவேன்‌” என்றான்‌. 
அவனிடம்‌ கூடியிருந்த அந்தக்‌ கசப்புச்‌ சிரிப்பை அவள்‌ 
விந்தையென நோக்கினாள்‌. ஒருபோதும்‌ அவனிடம்‌ 
அதை அவள்‌ கண்டதில்லை. அவனிடம்‌ 
எப்போதுமிருந்த தயக்கத்தையும்‌ அறியாமையையும்‌ 
அகற்றி ஆழமும்‌ கூர்மையும்‌ கொண்டவனாக ஆக்கியது 
அக்கசப்பு. அவள்‌ அதை முன்னரே கண்டிருந்தாள்‌. 
நன்கறிந்திருந்தாள்‌. எங்கே எங்கே என அவள்‌ தன்‌ 
உள்ளத்துள்‌ துழாவினாள்‌. ஆகவே விழிகள்‌ மங்கலடைய 
“ஆம்‌, நோக்கித்தானே துணியவேண்டும்‌?” என்று 
பொதுவாக சொன்னாள்‌. “சொல்‌, மேலும்‌ என்ன 
திட்டங்கள்‌?” என்றான்‌. 


அவள்‌ “அவர்‌ உங்களிடம்‌ நேருக்குநேர்‌ பேசினால்‌ 
அனைத்தும்‌ சீரடைந்துவிடும்‌ என நம்புவார்‌. இங்கு வந்து 
உங்களிடம்‌ பேசவேண்டுமென தூதனுப்புவார்‌” என்றாள்‌. 
“அவ்வலையில்‌ வீழாமலிருப்பது உங்கள்‌ கையில்‌ 
இருக்கிறது. மூத்தவரென உங்களுக்கு அவர்‌ 
ஆணையிடலாம்‌. வளர்த்தவர்‌ என நயந்து பேசலாம்‌. 
உடனாடியவர்‌ என கனிவு கோரலாம்‌. குலநன்மையையும்‌ 
குடியொருமையையும்‌ சொல்லி சொல்லடுக்கலாம்‌. 
எதற்கும்‌ வளையாமலிருக்கையிலேயே நீங்கள்‌ உங்கள்‌ 
குருதியில்‌ எழவிருக்கும்‌ மைந்தருக்கு நலன்‌ 
செய்கிறீர்கள்‌. உங்கள்‌ குடிமூதாதையரை 
மகிழ்விக்கிறீர்கள்‌.” 


புஷ்கரன்‌ “நான்‌ வளையமாட்டேன்‌ என இப்போது 
சொல்கிறேன்‌. ஆனால்‌ தருணங்களை தெய்வங்கள்‌ 
வடிவமைக்கின்றன” என்றான்‌. “ஆம்‌, அதை ரிஷபர்‌ 
சொன்னார்‌.” அவன்‌ எரிச்சலுடன்‌ “என்ன சொன்னான்‌?” 
என்றான்‌. “உங்களால்‌ உறுதிகொள்ள முடியாது என. 

கவே முடிந்தவரை உங்களையும்‌ அவரையும்‌ 
சந்திக்கவிடலாகாது என. அதுவே நன்று என நானும்‌ 
எண்ணுகிறேன்‌.” சில கணங்களுக்குப்பின்‌ அவன்‌ 
“என்னைப்பற்றி என்னைவிட நன்றாக அவன்‌ 
அறிந்திருக்கிறான்‌” என்றான்‌. 


அச்சொல்லில்‌ இருந்த நஞ்சை உணர்ந்தாலும்‌ அவள்‌ 
அதை புறந்தள்ளி “நாம்‌ அவரை பேச அழைப்போம்‌. 
ஆனால்‌ அதற்கு முன்‌ நாம்‌ விழைவதை 
சொல்லிவிடுவோம்‌. நிஷதகுலத்திற்கு அந்த 
ஷத்ரியப்பெண்‌ சத்ராஜித்‌ என அமரக்கூடாது. காளகக்குடி 
முடிசூடவேண்டும்‌. இந்திரபுரி தலைநகராக உங்களுக்கு 
அளிக்கப்படவேண்டும்‌. மூத்தவர்‌ நளனுக்கு 
வேண்டுமென்றால்‌ வடக்கே உள்ள சோமகிரியையும்‌ 
சூழ்ந்துள்ள ஊர்களையும்‌ அளிப்போம்‌. அவர்‌ 
நிஷதர்களின்‌ பேரரசுக்குக்‌ கட்டுப்பட்ட சிற்றரசாக அங்கே 
ஆளட்டும்‌” என்றாள்‌. 


புஷ்கரன்‌ புன்னகையுடன்‌ “அவர்‌ அதற்கு 
ஒப்புக்கொள்வாரா?” என்றான்‌. “மாட்டார்‌. ஆனால்‌ 
அவருக்கு வேறுவழியில்லை... போர்‌ நிகழுமென்றால்‌ 
நிஷதகுடிகள்‌ ஒன்றுடனொன்று போரிட்டு அழியும்‌. 
அவர்களை பிற அரசர்‌ முற்றழிப்பார்கள்‌.” புஷ்கரன்‌ 
“நான்‌ அதை செய்யவேண்டுமா என்ன?” என்றான்‌. “அது 
நிகழாது. நிஷதகுடிகளின்‌ அழிவை ஒருபோதும்‌ நளன்‌ 
ஒப்புக்கொள்ளமாட்டார்‌. அதன்பொருட்டு தான்‌ 
சிறுமைகொள்ளவும்‌ தயங்கமாட்டார்‌.” புஷ்கரன்‌ “ஆம்‌” 
என்று பெருமூச்சுவிட்டான்‌. “தான்‌ முடிசூடி 
ஆள்வதற்காக குலத்தை அழிப்பதா என அவரை 
எண்ணச்செய்தால்‌ மட்டும்‌ போதும்‌” என்றாள்‌ மாலினி. 
“அவர்‌ அவ்வாறு மட்டுமே எண்ணுவார்‌” என்றான்‌ 
புஷ்கரன்‌. 

“அத்துடன்‌ அவர்‌ சின்னாட்களாகவே அரசு, நகர்‌ எதிலும்‌ 
ஆர்வமிழந்தவராக இருக்கிறார்‌. வெறியுடன்‌ 
படைகொண்டு தென்னகத்தையும்‌ காங்கேயத்தையும்‌ 
வென்ற பழைய நளன்‌ இன்றில்லை” என்றாள்‌ மாலினி. 
“நிகழ்க!” என்று சொல்லி அவன்‌ தன்‌ சால்வையை 
எடுத்தான்‌. அவள்‌ காமம்‌ நிறைந்த சிரிப்புடன்‌ அவன்‌ 
கையைப்பற்றி “இது நன்னாள்‌. இப்போதுகூட நாம்‌ 
இனிதிருக்கலாகாதா?” என்றாள்‌. நடிக்கப்படும்‌ 
காமம்போல முகத்தை அழகிலாமலாக்குவது 
பிறிதில்லை. அவன்‌ உள்ளம்‌ குமட்டல்கொண்டது. 
“எனக்கு உடல்நிலை நன்றாக இல்லை” என்றான்‌. 


“ஏன்‌?” என அவள்‌ கொஞ்சினாள்‌. “என்ன செய்கிறது 
என்‌ அரசருக்கு?” அவன்‌ அவளை நோக்கி “குமட்டல்‌” 
என்றான்‌. அவள்‌ முகம்‌ மாறி மீண்டும்‌ சீரமைந்தது. உரக்க 
நகைத்து “சேடியை அனுப்புகிறேன்‌. இருசிநர்‌ பப்பட்‌ 
என்றாள்‌. அவன்‌ தலையசைத்தபின்‌ வெளி 

சென்றான்‌. அவள்‌ அவனிடமிருந்த தடப்‌ மீண்டும்‌ 


எண்ணிக்கொண்டாள்‌. அது ரிஷபனிடமிருக்கும்‌ கசப்புச்‌ 
சிரிப்பு என திடுக்கிடலுடன்‌ எண்ணிக்கொண்டாள்‌. 
அதற்கு முன்னரும்‌ அவள்‌ அதை கண்டிருந்தாள்‌ என 
வெளியே செல்லும்போது எண்ணிக்கொண்டாள்‌. 
கலிங்கத்தின்‌ சிறைக்கொட்டடியின்‌ 
கொலைத்தொழிலரிடம்‌ எப்போதும்‌ அச்சிரிப்பு இருந்தது. 


[image]lகருணாகரர்‌ ஒற்றர்களின்‌ ஓலைகளுடன்‌ வந்து 
நளன்‌ அறைக்குமுன்‌ நின்றார்‌. அறிவிப்பதற்கு முன்‌ 
ஒருமுறை தயங்கினார்‌. ஏவலன்‌ அவரை 
நோக்கிக்கொண்டு நின்றான்‌. அறிவிக்கும்படி அவர்‌ 
தலையசைக்க அவன்‌ உள்ளே சென்று ஒப்புதல்‌ பெற்று 
வெளியே வந்தான்‌. அவர்‌ தன்னைத்‌ திரட்டியபடி உள்ளே 
சென்று தலைவணங்கினார்‌. நளன்‌ “செய்தி 
வந்துவிட்டதா?” என்றான்‌. “ஆம்‌, ஒற்றர்கள்‌ முன்னரே 
சொன்னார்கள்‌. முறைப்படி இளவரசரின்‌ ஓலையே 
வரட்டும்‌ என்று காத்திருந்தேன்‌. வந்துவிட்டது.” நளன்‌ 
என்ன செய்தி என்று கேட்காமல்‌ காத்திருந்தான்‌. 


“அனைத்தும்‌ அவருக்கு வேண்டும்‌. நமக்கு ஓரிரு 
ஊர்களை ஒதுக்குவார்கள்‌” என்றபின்‌ ஓலையை 
நீட்டினார்‌ கருணாகரர்‌. அவன்‌ அதை வாங்கி ஒரே 
விழியோட்டலில்‌ படித்துவிட்டு அருகே இருந்த பீடத்தில்‌ 
வைத்தான்‌. “நாம்‌ எவ்வகையிலும்‌ ஒத்துப்போகலாகாது 
என நினைக்கிறார்கள்‌” என்றார்‌ கருணாகரர்‌. “ஆம்‌, 
அவர்களுக்குரிய தருணம்‌ இது” என்று நளன்‌ 
சொன்னான்‌. “சதகர்ணிகளின்‌ ஆட்டம்‌ இதற்குப்‌ 
பின்னால்‌ உள்ளது. சுமத்ரர்‌ நாம்‌ 
எதிர்கொள்பவர்களிலேயே மிகப்‌ பெரிய எதிரி.” நளன்‌ 
“எதிரிகளல்ல, எதிர்ச்சூழல்களே அஞ்சத்தக்கவை” 
என்றான்‌. கைகளை மார்பில்‌ கட்டியபடி தலைகுனிந்து 
எண்ணத்திலாழ்ந்தான்‌. 


“என்‌ கருத்து இதுவே. இத்தருணத்தில்‌ நாம்‌ என்ன 
செய்தாலும்‌ முதலில்‌ பேரரசியின்‌ வேள்விநிறைவும்‌ 
முக்குடைசூடலும்‌ நின்றுவிடும்‌. அவர்கள்‌ விழைவதும்‌ 
அதுவே. நாம்‌ இவர்களை ஒருபொருட்டென்றே 
எண்ணக்கூடாது” என்றார்‌ கருணாகரர்‌. “உண்மையில்‌ 
அது நல்ல போர்ச்சூழ்ச்சியும்கூட. நாம்‌ என்ன 
எண்ணுகிறோம்‌ என எண்ணி அவர்கள்‌ குழப்பம்‌ 
கொள்ளவேண்டும்‌. அவர்கள்‌ அறியாத படையாற்றலோ 
சூழ்ச்சியோ நம்மிடமிருக்கிறதா என்று தயங்கவேண்டும்‌. 
அதற்குள்‌ பேரரசி சத்ராஜித்‌ என்று அமர்ந்துவிடுவார்‌. 
அந்நிகழ்வுக்குப்பின்‌ நம்‌ குடிகள்‌ நமக்கெதிராக 
திரும்பமாட்டார்கள்‌. அது நிகழக்கூடாதென்று அஞ்சியே 


இவர்கள்‌ இத்தருணத்தில்‌ இச்சூழ்ச்சியை செய்கிறார்கள்‌.” 
“அது ஒரு நல்ல முறை என்பதில்‌ ஐயமில்லை” என்று 
நளன்‌ சொன்னான்‌. “ஆனால்‌ அவர்களின்‌ ஆற்றலை 
நாமும்‌ அறியோம்‌. என்‌ இளையவனின்‌ 
முதிர்ச்சியின்மையை நான்‌ நன்கறிவேன்‌. தன்‌ 
படைவல்லமையை நம்பி அவன்‌ போர்தொடுப்பான்‌ 
என்றால்‌ உடன்பிறந்தோர்‌ படைமுகம்கொண்டு குருதி 
சிந்துவோம்‌. நம்‌ குடி உட்போரிட்டு அழியும்‌. அதை நான்‌ 
ஒப்ப முடியாது.” கருணாகரர்‌ அதற்கு மறுமொழி சொல்ல 
முடியாமல்‌ நோக்கி நின்றார்‌. “உங்களுக்கே தெரியும்‌ 
புஷ்கரனை” என்றான்‌ நளன்‌. “மெய்தான்‌” என்றார்‌ 
கருணாகரர்‌. 


“ஒன்றே செய்வதற்குள்ளது. சென்று பேசுவோம்‌” 
என்றான்‌ நளன்‌. “நானே செல்கிறேன்‌” என்று கருணாகரர்‌ 
சொன்னார்‌. “நீங்கள்‌ செல்வதனால்‌ பயனில்லை. நான்‌ 
செல்கிறேன்‌. நான்‌ செல்வதென்பது என்‌ பிழைக்குப்‌ 
பொறுப்பேற்று ஈடுசெய்ய தலைகுனிவதாகவும்‌ 
பொருள்படும்‌. என்னை வரவழைத்ததையே வெற்றி என 
அவர்கள்‌ எண்ணக்கூடும்‌.” கருணாகரர்‌ “அவர்கள்‌ 
எளிதில்‌ ஒப்பமாட்டார்கள்‌ என்றே எண்ணுகிறேன்‌. 
ஏனென்றால்‌ இது இளவரசரின்‌ எண்ணம்‌ அல்ல. 
இதற்குப்‌ பின்‌ சதகர்ணிகள்‌ இருக்கிறார்கள்‌. வடவர்‌ 
இருக்கிறார்கள்‌. அனைத்துக்கும்‌ மேலாக இம்முடிவுகளை 
எடுப்பவர்கள்‌ கலிங்க அரசியும்‌ அவள்‌ அணுக்கனாகிய 
ரிஷபனும்தான்‌. நாம்‌ செய்யக்கூடுவது பொழுதை 
ஈட்டுவதே. அதற்கு நான்‌ முதலில்‌ செல்வதே நன்று” 
என்றார்‌. 

“வேள்விநிறைவுநாள்‌ வரை அவர்கள்‌ 
பொறுத்துக்கொள்ள மாட்டார்கள்‌. நான்‌ சென்று 
பேசுகிறேன்‌. அவன்‌ விழைவதை அளிக்கிறேன்‌. கூடவே 
அவனை எப்படி அவர்கள்‌ கைப்பாவை என 
வைத்திருக்கிறார்கள்‌ என விளக்குகிறேன்‌. மெய்யான 
ஆற்றலின்‌ மேல்‌ ஏறியே அரசமரவேண்டும்‌, மாற்றரசர்‌ 
தோள்மேல்‌ ஏறி அமர்ந்தால்‌ அவர்களின்‌ கைப்பாவை 
என்றே ஆக நேரிடும்‌ என அவனுக்கு விளக்குகிறேன்‌. 
என்ன இருந்தாலும்‌ அவன்‌ என்‌ தோளில்‌ வளர்ந்தவன்‌. 
என்னை தந்தையென எண்ணுபவன்‌.” கருணாகரர்‌ 
ஏதோ சொல்ல எண்ணியபின்‌ தலையசைத்தார்‌. 


“நேரில்‌ நானே பேச வருகிறேன்‌ என அவனிடம்‌ 
சொல்லியனுப்புங்கள்‌. நான்‌ அவனிடம்‌ தனியாகப்‌ 
பேசினாலே அனைத்தும்‌ சீரமைந்துவிடும்‌.” கருணாகரர்‌ 


“அவர்களிடம்‌ தெரிவிக்கிறேன்‌” என்றார்‌. “இச்செய்தி 
இங்கே எவருக்கும்‌ தெரியவேண்டியதில்லை. அரசியின்‌ 
ஒற்றர்களும்‌ அறியாமல்‌ நான்‌ கிளம்பவேண்டும்‌. இங்கு 
வேள்வியும்‌ விழாக்களியாட்டும்‌ தொடர்ந்து நிகழட்டும்‌” 
என்றான்‌. 


“ஆனால்‌ தாங்கள்‌ கிளம்புவது...” என கருணாகரர்‌ 
சொல்ல அவன்‌ கையமர்த்தி “சில பயிலாப்‌ புரவிகளுடன்‌ 
காட்டுக்குச்‌ செல்கிறேன்‌. அதை எவரும்‌ ஐயப்பட 
மாட்டார்கள்‌” என்றான்‌. கருணாகரர்‌ “நன்று” என 
நீள்மூச்செறிந்தார்‌. “நாகசேனர்‌ என்னுடன்‌ வரட்டும்‌. 
நீங்கள்‌ இங்கே இருந்து பணிகளை நோக்குங்கள்‌” 
என்றான்‌ நளன்‌. “ஒருவேளை...” என்ற கருணாகரர்‌ 
நிறுத்திக்கொண்டார்‌. “என்னை அவன்‌ சிறைபிடிப்பானா 
என்று எண்ணினீர்கள்‌ அல்லவா? அவன்‌ 
நிஷதகுடியினரின்‌ சில நெறிகளை எந்நிலையிலும்‌ 
மீறமுடியாது” என்றான்‌ நளன்‌. 


[1௨6] விஜயபுரிக்கு நளன்‌ வந்த செய்தியை நகர்மக்கள்‌ 
எவரும்‌ அறியவில்லை. கருக்கிருட்டுக்குள்‌ நளனும்‌ 
நாகசேனரும்‌ எட்டு காவல்படையினரும்‌ கோட்டைக்குள்‌ 
நுழைந்தார்கள்‌. நளனை வரவேற்க கோட்டையில்‌ 
கொடியேறவில்லை, வாழ்த்துமுரசும்‌ எழவில்லை. 
அவனை எதிர்கொண்டழைத்த ரிஷபன்‌ தலைவணங்கி 
வாழ்த்தும்‌ முகமனும்‌ உரைத்து “தாங்கள்‌ 
அரண்மனையில்‌ ஓய்வெடுக்கலாம்‌, அரசே. காலையில்‌ 
தங்களை இளவரசர்‌ வந்து சந்திப்பார்‌” என்றான்‌. நளன்‌ 
அவனை கூர்ந்து நோக்கியபடி தலையசைத்தான்‌. 


அவன்‌ சற்று ஓய்வெடுத்து விழித்தபோது உள்ளம்‌ மிகவும்‌ 
அமைதியிழந்திருந்தது. கிளம்பும்போது மெல்லிய ஐயம்‌ 
இருந்தது, அது கருணாகரரின்‌ விழிகளில்‌ இருந்து 
தொற்றிக்கொண்டது. பயணம்‌ நீளநீள ஐயம்‌ விலகி 
நம்பிக்கை உருவானது. புஷ்கரனுடன்‌ அண்மையில்‌ ஒரு 
நேருக்குநேர்‌ உரையாடலே நிகழ்ந்ததில்லை என்று அவன்‌ 
நினைவுகூர்ந்தான்‌. அவனிடம்‌ சொல்லவேண்டியவற்றை 
கோத்துக்கொண்டான்‌. சொல்லவேண்டியதே இல்லை, 
என்றுமே அவனுடைய தொடுகையே புஷ்கரனை நெகிழச்‌ 
செய்திருக்கிறது. தோளில்‌ மெல்ல தட்டினால்‌, தலையை 
வருடினால்‌ கண்கலங்கி தலைகுனிபவன்‌ அவன்‌. 
ஒருவேளை இந்தச்‌ சிக்கல்கள்‌ அனைத்துமே அவர்கள்‌ 
ஒருவரை ஒருவர்‌ அணுகியறியவேண்டும்‌ என்பதற்காக 
இருக்கலாம்‌. 


அவன்‌ ஆணவம்‌ சீண்டப்பட்டிருக்கலாம்‌. அவன்‌ குடி தன்‌ 


விழைவை அவன்மேல்‌ ஏற்றியிருக்கலாம்‌. அவனுக்குத்‌ 
தேவை ஓர்‌ அரசு என்றால்‌ விஜயபுரியை தலைமையாக்கி 
இரண்டாவது நிஷதப்பேரரசை அவனுக்காக 
அமைக்கலாம்‌. தெற்கே காஞ்சி வரை அவன்‌ நிலம்‌ 
விரியமுடியும்‌. அவன்‌ கொடிவழியினர்‌ முடிசூடி 
ஆளமுடியும்‌. அதைச்‌ சொன்னாலே போதும்‌, அனைத்தும்‌ 
முடிந்துவிடும்‌. அந்நாட்டை காளகநாடு என்றே 
அமைக்கலாம்‌. அதை அவையில்‌ அறிவித்தால்‌ காளகர்‌ 
எழுந்து நின்று கோல்தூக்கி வாழ்த்தொலி 
எழுப்புவார்கள்‌. 


உறுதியான நம்பிக்கையுடன்‌, புன்னகை நிறைந்த 
முகத்துடன்‌ அவன்‌ நகர்புகுந்தான்‌. படுக்கையில்‌ 
உடல்நீட்டும்வரை அந்த நம்பிக்கை நீடித்தது. துயிலில்‌ 
ஆழ்கையில்‌ ஏதோ ஒன்று உள்ளே தைத்தது. எது என 
எண்ணியபடியே துயின்றான்‌. விழித்தபோது ஆழம்‌ அந்த 
முள்ளை நன்கறிந்திருந்தது. அதை சொல்லென்றாக்கத்‌ 
தவிர்த்து வேறெங்கோ அலைந்தது உள்ளம்‌. எழுந்து 
நீராடி அணிகொண்டான்‌. தான்‌ சித்தமாக இருப்பதை 
புஷ்கரனிடம்‌ அறிவிக்கும்படி ஏவலனிடம்‌ சொன்னான்‌. 
அதன்பின்‌ அவன்‌ வருகையை அறிவிக்கும்‌ 
ஓசைகளுக்காக காத்திருந்தான்‌. 


பின்காலை வரை புஷ்கரன்‌ வரவில்லை என்று 
கண்டதும்‌ ஏவலனை அழைத்து “என்ன நிகழ்கிறது? 
ஏதேனும்‌ சிற்றமைச்சரை அழைத்து வா” என்றான்‌. 
சிற்றமைச்சர்‌ சம்புகர்‌ வந்து பணிந்து “இளவரசர்‌ 
அவையிலிருக்கிறார்‌. தவிர்க்கமுடியாத சில பணிகள்‌... 
சந்திப்புகள்‌ நடந்துகொண்டிருக்கின்றன” என்றார்‌. 
அவன்‌ சினம்கொண்டு சொல்லெடுக்க வாயசைத்தபின்‌ 
அடக்கிக்கொண்டு “நான்‌ காத்திருக்கிறேன்‌ என்று 
சொல்க” என்றான்‌. 


உச்சிப்பொழுதில்தான்‌ ரிஷபன்‌ அவனைப்‌ பார்க்க 
வந்தான்‌. பணிவுடன்‌ முகமனுரைத்து “இளவரசர்‌ 
தங்களை மாலையில்‌ அவையில்‌ சந்திப்பதாக 
சொன்னார்‌, அரசே” என்றான்‌. “அரசவையிலா? நான்‌ 
அவனை நேரில்‌ பார்க்க வந்தேன்‌” என்றான்‌ நளன்‌. “ஆம்‌, 
ஆனால்‌ தாங்கள்‌ அரசமுறைப்படி வந்திருக்கிறீர்கள்‌. 
அவையில்‌ சந்திப்பதே முறை என்றார்கள்‌ குடிமூத்தார்‌” 
என்றான்‌ ரிஷபன்‌. “இது எனக்கும்‌ என்‌ 
இளையோனுக்கும்‌ இடையேயான சந்திப்பு. இதில்‌ 
குடிமூத்தார்‌ ஏன்‌ உட்புகவேண்டும்‌?” என்றான்‌ நளன்‌. 


“நான்‌ அறியேன்‌. ஒருவேளை நேரில்‌ தங்களை சந்திப்பது 


குடிமூத்தாரிடம்‌ ஐயத்தை உருவாக்குமென அவர்‌ 
எண்ணியிருக்கலாம்‌” என்றான்‌ ரிஷபன்‌. “ஐயமா? என்ன 
ஐயம்‌?” என்று நளன்‌ கேட்டான்‌. “நான்‌ அணுக்கன்‌. 
எதையும்‌ நான்‌ சொல்ல முடியாது. அரசவையில்‌ சந்திப்பு 
நிகழுமென்று சொல்லப்பட்டது. அறிவிக்கவே வந்தேன்‌” 
என்று ரிஷபன்‌ சொன்னான்‌. 


நளன்‌ அவனை கூர்ந்து பார்த்தான்‌. அவனை முதலில்‌ 
சந்தித்தபோதுதான்‌ அந்த அமைதியின்மை உள்ளத்தில்‌ 
குடியேறியது என நினைத்தான்‌. அழகிய இளைஞன்‌. 
ஆனால்‌ ஏதோ ஒன்று அவனை அழகற்றவனாக 
ஆக்கியது. அவன்‌ விழிகளின்‌ கரவுநோக்கு. ஆம்‌, அது 
காகக்கண்‌. நளன்‌ “நான்‌ அரச உடையில்‌ 
அவைபுகவேண்டுமா? நான்‌ அணிகளை 
கொண்டுவரவில்லை. மேலும்‌ முகப்புக்‌ கொடியோ 
மங்கலச்‌ சூதரோ அணிச்‌ சேடியரோ இல்லாமல்‌ 
நகர்புகுந்திருக்கிறேன்‌” என்றான்‌. 


“தங்கள்‌ விருப்பப்படி அவைநுழையலாம்‌, அரசே” என 
ரிஷபன்‌ வணங்கினான்‌. இவன்‌ காகம்‌ என நளன்‌ 
எண்ணிக்கொண்டான்‌. ஒன்றை நோக்குவதாக 
விழிகாட்டுகையில்‌ ஓராயிரத்தை நோக்கும்‌ 
விழிகொண்டது காகம்‌. பெருமூச்சுடன்‌ “நன்று, நான்‌ 
அவனை அவையில்‌ சந்திக்கிறேன்‌” என்றான்‌ நளன்‌. 
“அவையில்‌ அனைத்துக்‌ குடித்தலைவர்களும்‌ 
இருப்பார்கள்‌ அல்லவா?” என்று அவன்‌ கேட்க ரிஷபன்‌ 
தலைவணங்கி “ஆம்‌” என்றான்‌. 


தன்‌ உடல்முழுக்க இருந்த சினத்தை நளன்‌ உணர்ந்தான்‌. 
நிலையழிந்து அறைக்குள்‌ சுற்றிவந்தான்‌. “அரசே, நாம்‌ 
வந்ததே பிழை என எனக்குப்‌ படுகிறது. நம்மை தனியாக 
சந்திக்க விழையவில்லை என்று இளவரசர்‌ 
அறிவித்திருக்கிறார்‌ என்பதே இதன்பொருள்‌. இங்கு 
நிகழ்வன எவையும்‌ இயல்பானவை அல்ல. நன்கு 
திட்டமிடப்பட்டவை” என்றார்‌ நாகசேனர்‌. “தாங்கள்‌ 
இந்நிலத்தின்‌ பேரரசர்‌. முறைப்படி தாங்கள்‌ விஜயபுரிக்கு 
வந்திருந்தால்‌ புஷ்கரர்‌ கோட்டைமுகப்புக்கு 
வந்திருக்கவேண்டும்‌, குடித்தலைவர்கள்‌ கோல்தாழ்த்தி 
வணங்கி வரவேற்றிருக்கவேண்டும்‌. நகர்‌ விழாக்கோலம்‌ 
பூண்டிருக்கவேண்டும்‌. மக்கள்‌ இரு மருங்கும்‌ நின்று 
மலர்சொரிந்து வாழ்த்தியிருக்கவேண்டும்‌. இப்போது 
எவராலும்‌ வரவேற்கப்படாதவராக 
நகர்நுழைந்திருக்கிறீர்கள்‌. ஓர்‌ அயல்நகரியில்‌ நீங்கள்‌ 
நுழைந்தால்‌ அளிக்கப்படும்‌ வரவேற்புகூட இங்கில்லை. 
இதோ, அரசத்தோற்றம்கூட இல்லாமல்‌ உங்களை 


அவைக்கு அழைக்கிறார்கள்‌... நாளை இவர்களின்‌ 
சூதர்கள்‌ பாடப்போவது என்ன?” 


“நன்று, நிகழ்வதென்ன என்று பார்ப்போம்‌” என்று நளன்‌ 
சொன்னான்‌. “என்ன நிகழும்‌? அவையில்‌ இளவரசர்‌ 
எங்கு அமர்வார்‌? அரியணையிலா? நீங்கள்‌ 
அவைப்பீடங்களில்‌ ஒன்றிலா? அவருக்கு இந்நிலம்‌ மேல்‌ 
என்ன உரிமை? இந்நகருக்கு அரசரென எவர்‌ அவருக்கு 
முடிசூட்டியது? தாங்கள்‌ அவைபுகுந்தால்‌ இவர்கள்‌ 
செய்தவை அனைத்தையும்‌ ஏற்றது போலாகும்‌” என்ற 
நாகசேனர்‌ அணுகிவந்து “அரசே, நாம்‌ செய்யவேண்டியது 
ஒன்றே. வந்ததுபோலவே இப்போதே நகர்நீங்கிவிடுவோம்‌. 
நாம்‌ வரவே இல்லை என ஆகட்டும்‌. நமக்காக 
எதிர்பார்த்து அவர்கள்‌ காத்திருப்பதனால்‌ நாம்‌ 
செல்வதை எதிர்பார்க்கமாட்டார்கள்‌. நாம்‌ இங்கு வந்தது 
இவர்கள்‌ உருவாக்கிய பொய்க்கதை என்று 
சூதர்களைக்கொண்டு சொல்ல வைப்போம்‌” என்றார்‌. 


“நாம்‌ செய்யவேண்டியது அதுதான்‌, ஐயமில்லை” என்று 
நளன்‌ சொன்னான்‌. “அவர்களின்‌ நோக்கமும்‌ புரிகிறது. 
ஓர்‌ அயல்நாட்டிற்கு அவர்களின்‌ அருள்கோரி 
வந்தவனாக என்னை ஆக்கிவிட்டார்கள்‌. ஆனால்‌ 
இதெல்லாம்‌ புஷ்கரனின்‌ சூழ்ச்சிகளல்ல. இது 
மாலினிதேவியின்‌ திட்டம்‌. அவளை ஆட்டுவிப்பவன்‌ 
ரிஷபன்‌.” நாகசேனர்‌ “தாங்கள்‌ அவைக்குச்‌ 
செல்வதாகவே முடிவெடுத்துவிட்டீர்களா?” என்றான்‌. 
“ஆம்‌, நான்‌ வந்தது என்‌ இளையவனை விழியொடு விழி 
நோக்கிப்‌ பேச. அவையில்‌ பேசுவதென்றால்‌ அவ்வாறே 


ஆகட்டும்‌.” 


“அங்கே அமர்ந்திருப்பவர்களும்‌ நேற்று என்‌ குடியினராக 
அமைந்திருந்தவர்களே. அவர்களிடமும்‌ நேருக்குநேர்‌ 
பேசுகிறேன்‌. அவர்களுக்கு உளப்புண்‌ என்ன? சீர்ஷரின்‌ 
இறப்புதானே? அதன்பொருட்டு பிழைநிகர்‌ செய்வதாக 
அறிவிக்கிறேன்‌. குருதிப்பிழை செய்வதாக இருந்தாலும்‌ 
ஒப்புகிறேன்‌” என்று நளன்‌ சொன்னான்‌. நாகசேனர்‌ “நாம்‌ 
அஞ்சி வந்திருப்பதாக அவர்கள்‌ எண்ணினால்‌ இப்படி 
இறங்கிச்செல்வது அவர்களை மேலும்‌ தருக்கி எழவே 
செய்யும்‌” என்றார்‌. 


“இல்லை, என்‌ ஆற்றலென்ன என்று அவர்கள்‌ உள்ளூர 
அறிவார்கள்‌. போரை அவர்களும்‌ விரும்பமாட்டார்கள்‌. 
எங்கோ ஓரிடத்தில்‌ ஒப்புநிலை 
செய்துகொள்ளவேண்டுமென்றே எதிர்பார்ப்பார்கள்‌” 
என்றான்‌ நளன்‌. “இன்றே அவையில்‌ அது முடிவாகட்டும்‌. 


பேரரசி வேள்விநிறைவுசெய்து மும்முடி சூடுவதற்கு 
இவர்கள்‌ ஒப்புக்கொண்டால்‌ மட்டும்‌ போதும்‌. பிறவற்றை 
பின்னர்‌ பார்த்துக்கொள்ளலாம்‌” என்றான்‌. நாகசேனர்‌ 
பெருமூச்சுடன்‌ “நன்று நிகழ்க!” என்றார்‌. “நாம்‌ நம்மால்‌ 
இயன்றதைச்‌ செய்வோம்‌, நாகசேனரே. நம்‌ குடி 
வாழவேண்டும்‌. நம்‌ ஆணவம்‌ அதற்கு 
தடையென்றாகக்கூடாது. அதுவே என்‌ எண்ணம்‌” 
என்றான்‌ நளன்‌. 


நீர்க்கோலம்‌ - 58 


57. குருதி நாற்களம்‌ 


[10௨ஐ௦1]அவைக்கு தன்னை கூட்டிச்செல்ல சுநீதர்‌ வருவார்‌ 
என்று நளன்‌ எண்ணினான்‌. மாலையிலேயே நீராடி 
ஆடையணிந்து காத்திருந்தான்‌. சாளரம்‌ வழியாக 
நோக்கிக்கொண்டிருந்த நாகசேனர்‌ “அவை 
கூடிக்கொண்டிருக்கிறது, அரசே. குடித்தலைவர்கள்‌ 
ஒவ்வொருவராக வந்து அவைக்கு 
சென்றுகொண்டிருக்கிறார்கள்‌” என்றார்‌. 


நளன்‌ “பார்ப்போம்‌, முறைமைப்படி குழுத்தலைவர்‌ 
வருவார்‌” என்றான்‌. “முறைமைப்பம குடித்தலைவர்கள்‌ 
அனைவரும்‌ வந்தாகவேண்டும்‌. கோல்தாழ்த்தி அழைத்து 
அவைக்கு கொண்டுசெல்லவேண்டும்‌. செல்லும்‌ வழியில்‌ 
படைத்தலைவர்கள்‌ அனைவரும்‌ நின்றிருக்கவேண்டும்‌. 
அப்படைத்தலைவர்களில்‌ ஒருவராக இளவரசர்‌ 
வாள்தாழ்த்தி நிற்கவேண்டும்‌” என்றார்‌. 


நளன்‌ ஒன்றும்‌ சொல்லவில்லை. “அரசே, அந்தணனாக 
நான்‌ இதைச்‌ சொல்ல கடமைப்பட்டுள்ளேன்‌” என்றார்‌ 
நாகசேனர்‌. “அன்னசாலையில்‌ நீங்கள்‌ வாளெடுத்தது 
அத்துமீறல்‌. அது முதற்பிழை. அந்தக்‌ குற்றவுணர்ச்சியால்‌ 
இப்போது உங்கள்‌ நிலைமீறி தணிகிறீர்கள்‌. இது 
அதைவிடப்‌ பெரும்பிழை. அரசர்கள்‌ மீறல்‌ 
செய்யலாகாது. செய்தால்‌ அதற்கான பொறுப்பை ஏற்று 
தன்‌ தெய்வத்தின்‌ முன்பும்‌ குலமூத்தார்‌ முன்பும்‌ 
பிழையீடு செய்யவேண்டும்‌. ஒருபோதும்‌ குடிகள்‌ முன்பும்‌ 
ஊழியர்‌ முன்பும்‌ எதிரிகள்‌ முன்பும்‌ ஆற்றலின்மையாக 
அதை வெளிப்படுத்தலாகாது.” 


நளன்‌ “ஆம்‌, ஆனால்‌ நான்‌ அவ்வாறு உணரவில்லை. 
இது என்‌ கடமை. இத்தருணத்தில்‌ சற்று 
பொறுமைகொள்ளலாம்‌ என்று எண்ணுகிறேன்‌” 
என்றான்‌. “இது பொறுமை அல்ல. நாம்‌ இவர்களின்‌ 
வலையில்‌ வந்து சிக்கிக்கொண்டிருக்கிறோம்‌. 
அரசுசூழ்தலில்‌ செயல்களுக்கு இரு பொருள்கள்‌ உண்டு. 
நேர்ப்பொருள்‌ ஒளி என்றால்‌ குறிப்பொருள்‌ நிழல்‌. 
நிழலே பெரிது. நாம்‌ இன்று இங்கு செய்வதன்‌ 
குறிப்பொருள்‌ நாம்‌ தோற்கிறோம்‌ என்பதே” என்றார்‌. 
“இதுவரை வந்துவிட்டோம்‌. இந்த மாலையை 
கடந்துவிடுவோம்‌. நாளை ஆவன எண்ணுவோம்‌” 


சத்ருஞ்சயரும்‌, வியாஹ்ரதத்தரும்‌ தங்கள்‌ முழுக்‌ கவச 
உடையுடன்‌ இடையில்‌ வாளுடன்‌ நின்றிருந்தனர்‌. 
களஞ்சியக்காப்பாளராகிய லிகிதரும்‌, வரிகளுக்குப்‌ 
பொறுப்பாளராகிய சோமரும்‌, ஆயுதசாலைக்கு 
அதிபராகிய தீர்க்கவ்யோமரும்‌, எல்லைக்காவலர்‌ 
தலைவரான விப்ரரும்‌, யானைக்கொட்டடிக்கு 
அதிபராகிய வைராடரும்‌ தங்கள்‌ துணைவர்களுடன்‌ 
நிரையாக நின்றிருந்தனர்‌. பலபத்ரர்‌ மெல்லியகுரலில்‌ 
ஆணைகளை விடுத்தபடி அனைத்தையும்‌ 
ஒருங்குசெய்துகொண்டிருந்தார்‌. 


சத்யவதி சியாமையிடம்‌ “மூத்தவளிடம்‌ 
சொன்னாயல்லவா?” என்றாள்‌. “ஆம்‌ சொன்னேன்‌. 
அரண்மனை முற்றத்துக்கு வரவேண்டிய முறை 
அவருக்கு உண்டு என்றும்‌ சொன்னேன்‌” என்றாள்‌ 
சியாமை. சத்யவதி பேசாமல்‌ பார்த்தாள்‌. “என்‌ 
மைந்தனின்‌ மணிமுடி அது. அதை முறைமீறி ஒருநாள்‌ 
சூடிய பிழைக்காக இறைவன்‌ அளிக்கும்‌ தண்டனையை 
அவன்‌ அறிகிறான்‌. அதற்கு நான்‌ ஏன்‌ வரவேண்டும்‌, 
வந்தால்‌ என்‌ தீச்சொல்லையே அவன்‌ மேலும்‌ பெறுவான்‌ 
என்றார்கள்‌. அருகே காந்தாரத்தின்‌ அரசியர்‌ 
பதினொருவரும்‌ இருந்தனர்‌.” 


சத்யவதி மெல்ல புன்னகைசெய்து “மாமிக்கும்‌ 
மருகியருக்கும்‌ அவ்வளவு ஒற்றுமை. 
புறப்பகையைப்போல ஒருமையைக்‌ கொண்டுவரும்‌ 
ஆற்றல்‌ வேறில்லை” என்றாள்‌. சியாமை புன்னகை 
செய்தாள்‌. “கன்னிமனங்கள்‌ தாயாகும்போது எவ்வாறு 
திரிபுகொள்கின்றன என்று சொல்ல எந்த ரிஷியாலும்‌ 
இதுவரை முடிந்ததில்லை” என்றாள்‌ சியாமை. சத்யவதி 
புன்னகைசெய்து “கிருஷ்ணனை இங்கே வந்து 
இவர்களை மீண்டும்‌ சந்திக்கச்சொல்லவேண்டும்‌” 
என்றாள்‌. 


“இளையஅரசி மூன்றுநாட்களாக 
அழுதுகொண்டிருக்கிறார்கள்‌. எந்தச்‌ சொற்களும்‌ 
அவரை ஆற்றவில்லை. அரசர்‌ அன்னையை தேற்றிச்‌ 
சொன்ன சொற்களை எல்லாம்‌ மேலும்‌ 
துயரம்கொள்ளவே அவர்கள்‌ 
பயன்படுத்திக்கொள்கிறார்கள்‌” என்றாள்‌ சியாமை. 
சத்யவதி பெருமூச்சுவிட்டு தலையை மட்டும்‌ 
அசைத்தாள்‌. “நேற்றிரவு அவர்களுக்கு உடல்வெப்பு 
கண்டுவிட்டது. மருத்துவர்‌ வந்து மருந்து கொடுத்து 
துயில்கொள்ளச்செய்திருக்கிறார்‌. அரசர்‌ 
நாடுநீங்குவதையே அவர்கள்‌ அறியப்போவதில்லை” 


என்றான்‌ நளன்‌. 


அந்தி மயங்கியபோது அவனே பொறுமையிழந்தான்‌. 
கூடத்தில்‌ நிலையழிந்து உலவியவன்‌ நின்று ஏவலனை 
அழைத்து “நீ சென்று அங்கு என்ன செய்கிறார்கள்‌ என்று 
பார்த்து வா” என்றான்‌. “வேண்டாம்‌” என்றார்‌ நாகசேனர்‌. 
“செல்லலாகாது. பொறுப்போம்‌.” நளன்‌ அவரை நோக்க 
“அரசே, அங்கே அவை கூடிவிட்டது. சொல்லுசாவல்‌ 
நிகழ்கிறது” என்றார்‌. நளன்‌ “எப்படி தெரியும்‌?” என்றான்‌. 
“அவைக்குச்‌ செல்லும்‌ ஏவலரின்‌ உடல்மொழியைக்‌ 
கொண்டு உணர்கிறேன்‌.” நளன்‌ “நான்‌ செல்லாமல்‌ 
எப்படி அவை கூடலாம்‌?” என்றான்‌. “அவைக்கு நீங்கள்‌ 
விருந்தினர்தான்‌ என்றால்‌ கூடலாம்‌. அவையின்‌ 
தலைவர்களில்‌ ஒருவர்‌ என்றால்‌ கூடமுடியாது” என்றார்‌ 
நாகசேனர்‌. நளன்‌ பெருமூச்சுடன்‌ மீண்டும்‌ வந்து 
பீடத்தில்‌ அமர்ந்தான்‌. 

அவனை அழைத்துச்செல்ல அவைச்செயலர்‌ பிரவீரர்‌ 
இரு ஏவலருடன்‌ வந்தார்‌. அவர்‌ வருவதை 
சாளரத்தினூடாகக்‌ கண்டதுமே நாகசேனர்‌ 
“அவைச்செயலர்‌ வருகிறார்‌. அவர்‌ அந்தணர்கூட அல்ல” 
என்றார்‌. நளன்‌ “இனி ஒன்றும்‌ செய்வதற்கில்லை, 
கிளம்புவோம்‌” என்றான்‌. “இப்போதுகூட நீங்கள்‌ 
மறுத்துவிடலாம்‌, அரசே. உங்களுக்கு உடல்நலமில்லை 
என்று சொல்லிவிடுகிறேன்‌. இந்த அவைமுறைமையை 
ஏற்று நான்‌ செல்கிறேன்‌. அங்கே சொல்லவேண்டியதை 
சொல்கிறேன்‌.” 


நளன்‌ “வேண்டாம்‌. அது மோதலென்று பொருள்படும்‌. 
இப்போது நான்‌ வந்தது அமைதிக்காக” என்றான்‌. “அது 
நிகழுமென நினைக்கிறீர்களா?” என்றார்‌ நாகசேனர்‌. 
“ஆம்‌, நான்‌ அவனை நேருக்குநேர்‌ பார்த்தால்‌ போதும்‌. 
இளையோனே, உன்னிடம்‌ நேரில்‌ பேசவேண்டும்‌. அவை 
கலையும்போது நாம்‌ சேர்ந்து உணவருந்துவோம்‌ என்று 
சொல்வேன்‌. அதை அவன்‌ மறுக்கவியலாது.” நாகசேனர்‌ 
“தாய்மடம்‌ என்று ஒன்றுண்டு. தந்தைமடம்‌ அதைவிடப்‌ 
பெரிது” என்றார்‌. 


ஏவலன்‌ பிரவீரர்‌ வருகையை அறிவித்தான்‌. மூன்று 
பணிப்பெண்கள்‌ மங்கலத்‌ தாலங்களுடன்‌ வந்தனர்‌. 
தொடர்ந்து மூன்று சூதர்கள்‌ முழவும்‌ கொம்பும்‌ சங்குமாக 
வந்தனர்‌. மங்கல இசை முழங்கி அமைந்தது. பிரவீரர்‌ 
முறைப்படி வணங்கி “இந்திரபுரியின்‌ அரசரை 
விஜயபுரியின்‌ காவலர்‌, கலியின்‌ அடியவர்‌, 
நிஷதகுடிகளின்‌ தலைவர்‌, புஷ்கரர்‌ வரவேற்கிறார்‌. 


அவரது அவைக்கு வந்து சிறப்பிக்க வேண்டுமென்று 
பணிந்து கோருகிறார்‌” என்றார்‌. நளன்‌ கண்கள்‌ 
சினத்தால்‌ எரிந்து அணைந்தன. மீசையை நீவியபடி 
“நன்று” என்றான்‌. 


நாகசேனர்‌ “விஜயபுரியின்‌ படைத்தலைவரோாை சந்திக்க 
நிஷாதர்களின்‌ பேரரசர்‌ உளம்‌ கனிகிறார்‌” என்றார்‌. 
நளன்‌ செல்வோம்‌ என கைகாட்டி மேலாடையை எடுத்து 
அணிந்தபடி எழுந்தான்‌. இசைச்சூதர்‌ மங்கலம்‌ முழங்கி 
முன்செல்ல நளன்‌ நடந்தான்‌. அவனுடன்‌ நாகசேனர்‌ 
நடந்தார்‌. பிரவீரர்‌ “இவ்வழி, அரசே” என்றார்‌. 
இடைநாழிகளில்‌ எவருமே இல்லை. வீரர்களை 
நிறுத்தியிருந்தால்‌ அவர்கள்‌ 
வாழ்த்துக்கூவவேண்டியிருக்கும்‌ என்று எண்ணி 
தவிர்க்கப்பட்டார்கள்‌ என தெரிந்தது. அவைமுகப்பில்‌ 
ஒற்றைக்‌ காவலன்‌ நின்றிருந்தான்‌. பிரவீரர்‌ 
“இந்திரபுரியின்‌ அரசர்‌ வருகை” என்றார்‌. அவன்‌ 
தலைவணங்கி உள்ளே அவையறிவிப்பு செய்தபின்‌ 
வெளியே வந்து “அவைநுழைவொப்புதல்‌” என்றான்‌. 


கதவு திறக்க நளன்‌ உள்ளே சென்றான்‌. அவையிலிருந்த 
காவலர்கள்‌ மட்டும்‌ வாள்தாழ்த்தி அவனை வணங்க 
அவைச்சூதரின்‌ இசை முழங்கியது. அவையிலிருந்த 
எவரும்‌ எழவில்லை. அரசமேடையில்‌ அரியணையில்‌ 
அமர்ந்திருந்த புஷ்கரன்‌ அவனை நோக்காததுபோல 
அமர்ந்திருந்தான்‌. அமைச்சர்‌ பத்ரர்‌ புஷ்கரனிடம்‌ சென்று 
“இந்திரபுரியின்‌ அரசர்‌ நளன்‌ அவை வருகை” என்றார்‌. 
புஷ்கரன்‌ திரும்பி நோக்கி மிகச்‌ சிறிதாக தலைவணங்கி 
பீடத்தில்‌ அமரும்படி கைகாட்டினான்‌. நளன்‌ அவையை 
ஒருமுறை நோக்கிவிட்டு சென்று தனக்கான பீடத்தில்‌ 
அமர்ந்தான்‌. 

அவனுக்கான இருக்கை அயல்நாட்டு 
வருகையாளர்களுக்கான நிரையில்‌ போடப்பட்டிருந்தது. 
இந்திரபுரியின்‌ மின்கதிர்க்கொடி அதற்குப்‌ பின்னால்‌ 
பறந்தாலும்‌ எளிய மரப்பீடம்‌ அது. தங்கள்‌ 
இறகுத்தலையணிகளும்‌ தோல்போர்வைகளும்‌ 
குடிக்கோல்களுமாக அமர்ந்திருந்த குலத்தலைவர்கள்‌ 
அனைவரும்‌ அவனை நோக்காமல்‌ இறுக்கமாக 
அமர்ந்திருந்தனர்‌. சுநீதர்‌ எழுந்துசென்று ரிஷபனிடம்‌ 
ஏதோ சொன்னார்‌. புஷ்கரன்‌ தன்னருகே அமர்ந்திருந்த 
மாலினியிடம்‌ சற்று சரிந்து மெல்ல பேசினான்‌. அவை 
முழுக்க பேச்சொலிகள்‌ இணைந்த மெல்லிய ரீங்காரம்‌ 
பரவியிருந்தது. 


அமைச்சர்‌ கைகாட்ட நிமித்திகர்‌ எழுந்து சென்று 
அறிவிப்புமேடையில்‌ நின்று “அவையீரே, இன்று இந்த 
அவையில்‌ நம்மை சிறப்புறுத்தவும்‌ நம்‌ குடிகளை 
வாழ்த்தவும்‌ நம்‌ முடிகொண்ட தலைவர்‌ புஷ்கரரின்‌ 
மூத்தவரும்‌, இந்திரபுரியின்‌ அரசருமான நளன்‌ 
வந்துள்ளார்‌. அவரை இந்த அவை தலைவணங்கி 
வரவேற்கிறது” என்றார்‌. அவையினர்‌ கோல்களைத்‌ 
தூக்கி ஒப்புகை ஒலியெழுப்பினர்‌. “இந்த அவைக்கு 
அவர்‌ உரைக்கும்‌ நற்செய்திக்காக அரசரும்‌ 
குலத்தலைவர்களும்‌ பிறரும்‌ காத்திருக்கிறார்கள்‌. நன்று 
சூழ்க!” என்றபின்‌ அவர்‌ வணங்கி இறங்கினார்‌. 


நளன்‌ சில கணங்கள்‌ அவையை நோக்கியபின்‌ 
“விஜயபுரியின்‌ படைத்தலைவருக்கும்‌ குடிகளுக்கும்‌ என்‌ 
வணக்கம்‌. நலம்‌ சூழ்க!” என்றான்‌. “இங்கே 
அவையறிவிப்பில்‌ விஜயபுரியின்‌ படைத்தலைவன்‌ 
என்று என்‌ இளையோனை கூறினர்‌. இனி அவனை 
விஜயபுரியின்‌ அரசன்‌ என்று சொல்லவேண்டுமென்ற 
அறிவிப்பை இந்த அவையில்‌ வெளியிடுகிறேன்‌. என்‌ 
வருகையின்‌ முதல்‌ நோக்கம்‌ அதுவே” என்றான்‌. அவை 
எந்த ஓசையையும்‌ வெளிக்காட்டாமல்‌ அமைதியாக 
அமர்ந்திருந்தது. 

நளன்‌ அதை எதிர்பாராததனால்‌ சற்று திகைத்தான்‌. “என்‌ 
இளையோன்‌ முடிசூடி அமரும்‌ இந்நிலம்‌ கிழக்கே 
காஞ்சிவரை பெருகும்‌. அதற்கு என்‌ படைவல்லமை 
உடனிருக்கும்‌. இது இந்திரபுரிக்கு நட்புநாடாகவும்‌ 
உறவுநிலமாகவும்‌ என்றும்‌ நீடிக்கும்‌” என்றான்‌. 
அவையின்‌ அமைதி அவனை படபடப்பு 
கொள்ளச்செய்தது. “இந்திரபுரியின்‌ அஸ்வமேதநிறைவு 
விழவுக்கு என்‌ இளவலாகவும்‌ விஜயபுரியின்‌ 
தனியரசனாகவும்‌ புஷ்கரன்‌ வரவேண்டும்‌ என்று 
அழைக்கவும்தான்‌ நான்‌ வந்தேன்‌” என்றான்‌. அவையில்‌ 
மெல்லிய குரல்கள்தான்‌ ஒலித்துக்கொண்டிருந்தன. 


நளன்‌ சினம்‌ கொள்வது தெரிந்தது. நாகசேனர்‌ அதை 
உணர்ந்ததும்‌ எழுந்து “மாமன்னர்‌ நளன்‌ தன்னால்‌ 
கைப்பற்றப்பட்டதும்‌ தன்‌ ஆட்சிக்குரியதுமான 
இந்நிலத்தை தன்‌ இளவலுக்கு அளிக்கும்‌ விழவையும்‌ 
அஸ்வமேதநிறைவு நாளிலேயே நடத்தலாமென்று 
எண்ணுகிறார்‌. அதற்கு இந்த அவையொப்புதலை 
எதிர்பார்க்கிறார்‌” என்றார்‌. அவை புஷ்கரனை 
நோக்கியது. அவன்‌ ரிஷபனை நோக்க அவன்‌ தன்‌ 
மேலாடையின்‌ பொன்னூல்‌ முடிச்சு ஒன்றை இழுத்து 
சீரமைத்துக்கொண்டிருந்தான்‌. 


அவையின்‌ அமைதியில்‌ நளன்‌ நிலையழிந்தான்‌. உரத்த 
குரலில்‌ “அவையோரே” என்றபடி எழுந்தான்‌. ஆனால்‌ 
அவர்களை திரும்பி நோக்கியதுமே அவன்‌ குரல்‌ 
தழைந்தது. “என்‌ குடியினர்‌ நீங்கள்‌. என்‌ குருதி. நான்‌ 
உங்களிடம்‌ அரசனாக வரவில்லை, உங்கள்‌ குடியைச்‌ 
சேர்ந்தவனாக மட்டுமே வந்துள்ளேன்‌. ஆம்‌, பெரும்பிழை 
ஒன்றை செய்துவிட்டேன்‌...” அவன்‌ குரல்‌ இடறியது. 
கைகூப்பி “என்னை இந்தக்‌ குலப்பேரவை 
பொறுத்தருளவேண்டும்‌. நான்‌ இயற்றவேண்டிய 
பிழைநிகர்‌ என்னவென்று உரைக்கவேண்டும்‌. நான்‌ 
சித்தமாக உள்ளேன்‌” என்றான்‌. 


அவையில்‌ ஒரு ததும்பல்‌ உருவாவதை காணமுடிந்தது. 
அது ஒரு சொல்லென துளிக்கும்‌ முன்னர்‌ ரிஷபன்‌ 
எழுந்தான்‌. “சீர்ஷரின்‌ இறப்புக்கு நிகர்‌ என்ன என்பதை 
குடியவை முடிவுசெய்யட்டும்‌. அதற்குமுன்‌ முடிசூடுவது 
குறித்த செய்திக்கு அரசர்‌ மறுமொழி சொல்வார்‌” 
என்றான்‌. புஷ்கரன்‌ பேசுவதற்குள்‌ மாலினிதேவி உரத்த 
குரலில்‌ “விஜயபுரி இப்போது உங்களிடம்‌ இல்லை, 
இந்திரபுரிக்கரசே. இந்திரபுரி உங்களிடம்‌ இருக்குமா 
இல்லையா என்பதைப்பற்றித்தான்‌ நாம்‌ 
பேசவேண்டியுள்ளது” என்றாள்‌. 


அந்த நேரடியான சிறுமைச்செயல்‌ நளனை 
சொல்லிழக்கச்‌ செய்தது. அவன்‌ அறியாமல்‌ நாகசேனரை 
நோக்க அவர்‌ அமைதியாக “அரசி, விஜயபுரியை பேரரசர்‌ 
நளன்‌ படைகொண்டு வென்று சதகர்ணிகளிடமிருந்து 
கைப்பற்றி நெடுநாட்களாகின்றன. அப்போது தாங்கள்‌ 
சிறுமியாக இருந்திருப்பீர்கள்‌. விஜயபுரியை வென்றபின்‌ 
மூன்றாண்டுகளுக்குப்‌ பின்னர்தான்‌ பேரரசர்‌ 
கலிங்கத்தை வென்றார்‌. தங்கள்‌ தந்தை இந்திரபுரிக்கு 
வந்து பணிந்து கப்பம்‌ அளித்தமையால்‌ தண்டபுரம்‌ 
அவருக்கு அளிக்கப்பட்டது. அதை நீங்கள்‌ 
நினைவுறுவீர்கள்‌ என நினைக்கிறேன்‌” என்றார்‌. 
“இப்போது பரிவேள்வி முழுமையடைந்துள்ளது. 
பாரதவர்ஷத்தில்‌ நளமாமன்னரின்‌ புரவிப்படையால்‌ 
வெல்லப்படாத அரசுகள்‌ சிலவே.” 


மாலினிதேவி முகம்‌ சிவந்து திரும்பி பல்லைக்‌ கடித்தபடி 
புஷ்கரனிடம்‌ ஏதோ சொன்னாள்‌. அவள்‌ கண்கள்‌ 
இடுங்கி பற்கள்‌ வெளித்தெரிய முகம்‌ சீறும்‌ ஓநாயின்‌ 
தோற்றம்‌ கொண்டது. புஷ்கரன்‌ ஒருமுறை கனைத்தபின்‌ 
“நான்‌ அரசுசூழ்தல்‌ அறியாதவன்‌. நேரடியாகவே 
சொல்கிறேன்‌. விஜயபுரியில்‌ இன்றிருக்கும்‌ படைகளும்‌ 
குலங்களும்‌ என்னை அரசனாக ஏற்கின்றன. நான்‌ இங்கே 


இன்னும்‌ சில நாட்களில்‌ முடிசூட்டிக்கொள்வதாக 
இருக்கிறேன்‌. எவ்வகையிலும்‌ விதர்ப்பினியின்‌ 
செங்கோலை நிஷாதர்களாகிய நாங்கள்‌ எங்கள்மேல்‌ 
ஏற்றுக்கொள்ள முடியாது. அவள்‌ எங்கள்‌ அரசியாக 
பரிவேள்வி நிறைவுசெய்வதையும்‌ ஒப்பமாட்டோம்‌. 
அந்நிகழ்வு நடக்குமென்றால்‌ படைகொண்டுவந்து 
இந்திரபுரியை தாக்குவோம்‌...” என்றான்‌. 


நளன்‌ “உன்‌ சினம்‌ புரிகிறது, இளையோனே. நாம்‌ 
அதைப்பற்றி பேசுவோம்‌. நான்‌ உன்னுடன்‌ சிறிது 
தனித்தமரவேண்டும்‌. நீ விழைவதை சொல்‌” என்றான்‌. 
“நாம்‌ தனித்துப்பேச ஏதுமில்லை. நீங்கள்‌ இங்கே என்‌ 
பகையரசராகவே வந்திருக்கிறீர்கள்‌. தூதராக 
வந்தமையால்‌ அவ்வண்ணமே ஏற்று உங்களிடம்‌ இதை 
சொல்கிறேன்‌. அரசி தமயந்தி பதவி துறக்கவேண்டும்‌. 
நிஷதகுடிகளின்‌ அரசனாக நான்‌ முடிசூடி அரியணை 
அமர்வேன்‌. இது நிஷதகுடித்தலைவர்கள்‌ குலதெய்வம்‌ 
கலிமேல்‌ தொட்டு எனக்கிட்ட ஆணை” என்றான்‌. 


“நான்‌ சொல்வதை கேள்‌” என்றான்‌ நளன்‌. “நீங்கள்‌ 
மூத்தவராக பேசவேண்டியதில்லை. உங்களை 
நிஷதகுடியினரென்று இனிமேல்‌ கருதுவதில்லை என 
மூத்தோர்‌ முடிவெடுத்திருக்கிறார்கள்‌. நீங்கள்‌ எனக்கு 
அயலவர்‌. அரசுமுறையாக ஏதேனும்‌ 
சொல்வதற்கிருந்தால்‌ சொல்க!” நாகசேனர்‌ “அவ்வாறு 
முடிவெடுக்க எவர்‌ இவர்களுக்கு உரிமை அளித்தது? 
அங்குமிருக்கிறார்கள்‌ நிஷதகுடித்தலைவர்கள்‌” என்றார்‌. 
“ஆம்‌, அங்கிருக்கும்‌ குலக்கேடர்களுக்கு நெறி 
கற்பிப்போம்‌” என்றார்‌ சுநீதர்‌. “சபரர்களுக்கு நிலம்‌ 
தேவை என்றால்‌ அவர்கள்‌ அதை விதர்ப்பத்தின்‌ அருகே 
எங்காவது அமைத்துக்கொள்ளட்டும்‌. சபரர்களில்‌ ஏழு 
குடிகள்‌ எங்களுடன்‌ உள்ளன, எஞ்சியவர்கள்‌ இனி 
நிஷாதர்கள்‌ அல்ல.” 


“நீங்கள்‌ குடிப்போர்‌ ஒன்றுக்கு களமொருக்குகிறீர்கள்‌. 
போர்‌ நிகழுமென்றால்‌ நம்‌ குடியே அழியும்‌. நம்மை 
சூழ்ந்திருக்கின்றன குருதிப்பசி கொண்ட நாடுகள்‌. 
நம்மால்‌ வேட்டையாடப்பட்டு 
அடிமைகொள்ளப்பட்டவை அவை” என்றார்‌ நாகசேனர்‌. 
“இது குடிப்போரேதான்‌. ஆனால்‌ உறுதியாக நாங்கள்‌ 
வெல்வோம்‌. நிஷதகுடிகளில்‌ ஆற்றல்மிக்கது காளகக்குடி. 
எங்கள்மேல்‌ ஏறி சபரர்கள்‌ அடைந்த வெற்றிகளை 
இதுகாறும்‌ குடிப்பூசல்‌ வேண்டாமென்று எண்ணியே 
தாங்கிவந்தோம்‌. இனி அது நடக்காது. போர்‌ நிகழட்டும்‌. 
காளகர்களை எவர்‌ வெல்வார்‌ என்று பார்க்கிறோம்‌” 


என்றார்‌ சுநீதர்‌. காளகக்குடியினர்‌ எழுந்து கோல்களைத்‌ 
தூக்கி உரக்க உறுமலோசை எழுப்பினர்‌. 


நாகசேனர்‌ ஏதோ சொல்ல வாயெடுக்க அவரை 
கையமர்த்திவிட்டு நளன்‌ உரத்தகுரலில்‌ சொன்னான்‌ 
“உங்களுக்கு நம்பிக்கையளிப்பது எதுவென்று 
அறிவேன்‌. பகைநாட்டரசரின்‌ உதவிகளை 
நம்பியிருக்கிறீர்கள்‌. அவர்கள்‌ நம்‌ குலத்தை 
பிளக்கிறார்கள்‌. பிளந்தபின்‌ அவர்கள்‌ நம்மை 
முற்றழிப்பார்கள்‌. நாம்‌ அவர்களிடம்‌ சென்ற காலங்களில்‌ 
இரக்கம்‌ காட்டவில்லை என்று உணர்க! இந்த எளிய 
சூழ்ச்சியைக்கூட உணரமுடியாமல்‌ உங்களைத்‌ தவிர்ப்பது 
எது?” என்றான்‌. ரிஷபன்‌ “நட்பும்‌ பகையும்‌ அரசியலில்‌ 
மாறுபடும்‌. இப்போது நாங்கள்‌ அவர்களுக்கும்‌ அவர்கள்‌ 
எங்களுக்கும்‌ தேவைப்படுகிறார்கள்‌” என்றான்‌. 


மாலினிதேவி “குலப்பூசலைத்‌ தவிர்க்க எளியவழி 
உள்ளது, இந்திரபுரியின்‌ அரசே. நீங்களும்‌ உங்கள்‌ 
விதர்ப்ப அரசியும்‌ முடிதுறக்கலாம்‌. நிஷத குடிகளால்‌ 
ஏற்றுக்கொள்ளப்பட்ட இளையவரை அரசராக்கலாம்‌. 
வாளேந்தி அவருக்கு படைத்துணை நிற்கலாம்‌” 
என்றாள்‌. நளன்‌ அனைத்துக்‌ கட்டுப்பாடுகளையும்‌ 
இழந்து “வாயைமூடு, இழிமகளே! இவையனைத்தும்‌ உன்‌ 
சூழ்ச்சி. உன்‌ களவுத்துணைவனாகிய இவனுடைய 
திட்டம்‌. இன்று நீ செய்வதற்காக உன்னை ஒருநாள்‌ 
கழுவேற்றுவேன்‌” என்றான்‌. 


அவள்‌ சினவெறியுடன்‌ நகைத்து “இதைத்தான்‌ 
வெறுக்கிறது நிஷதகுடி. நீங்கள்‌ தலைவெட்டி வீழ்த்திய 
சீர்ஷரின்‌ குருதி இங்கே மணக்கிறது. இதோ இங்கே 
இருக்கிறது மூத்தவரின்‌ மீளா உயிர்‌. இந்திரபுரியை 
வென்று அங்கிருக்கும்‌ இந்திரன்‌ ஆலயத்தை இடித்து 
அங்கே கலிதேவனை மீட்டமரச்‌ செய்த பின்னரே அவர்‌ 
விண்ணேகுவார்‌... அவரே வெறியாட்டனில்‌ எழுந்து 
சொன்னது இது...” என்றாள்‌. எழுந்து அவை நோக்கி 
“சொல்லுங்கள்‌... உங்கள்‌ குருதிப்பழி இது. இனி எந்த 
பேச்சுக்கும்‌ இடமில்லை என்று சொல்லுங்கள்‌. குருதியை 
நீரால்‌ கழுவ முடியாதென்று இவர்‌ அறியட்டும்‌” என்றாள்‌. 


அவை முழுமையாக எழுந்து கைகளையும்‌ 
கோல்களையும்‌ நீட்டி கூச்சலிட்டது. முழக்கத்திற்குள்‌ 
வசைச்சொற்களும்‌ இருப்பதை நளன்‌ கேட்டான்‌. 
நாகசேனர்‌ “கிளம்புவோம்‌, அரசே” என்றார்‌. சுநீதர்‌ “நீ 
யாரென்று எண்ணினாய்‌? குடிமூத்தாரை தலைவெட்டி 
வீழ்த்திய உன்‌ குருதியால்‌ எங்கள்‌ கலிதேவனின்‌ பீடத்தை 


கழுவுவோம்‌...” என்று கூச்சலிட்டார்‌. வெறிகொண்ட 
நீர்விழிகள்‌. இளித்த பற்கள்‌. புடைத்த 
தொண்டைநரம்புகள்‌. நளன்‌ வெறித்த விழிகளுடன்‌ 
நோக்கி நின்றான்‌. 


பின்னர்‌ மீண்டு புஷ்கரனை நோக்கி “இளையோனே...” 
என்று கைநீட்டினான்‌. புஷ்கரன்‌ “இதோ அறிவிக்கிறேன்‌, 
நாளையே படைகள்‌ எழுக! சதகர்ணிகளும்‌ 
கலிங்கர்களும்‌ நம்முடன்‌ வருவார்கள்‌. நாம்‌ 
இந்திரபுரியை தாக்கும்‌ அதேநாள்‌ வடக்கிலிருந்து 
மகதமும்‌ வங்கமும்‌ சேதியும்‌ இணைந்து தாக்கும்‌. மேற்கே 
அவந்தியும்‌ மாளவமும்‌ தாக்கும்‌. விதர்ப்பினியின்‌ 
ஆணவத்தை அழிப்போம்‌. அவள்‌ கட்டிய அந்த 
வேள்விப்பந்தலை எரியூட்டுவோம்‌. அவள்‌ 
வேள்விப்பரியை கொன்று சமைத்து உண்டாட்டு 
நடத்துவோம்‌. இது அரசாணை” என்றான்‌. 


அவை வெறிக்கூச்சலிட்டது. சூழ்ந்திருந்த அத்தனை 
வீரர்களும்‌ கூவி ஆர்ப்பரித்தனர்‌. சிலர்‌ ஏளனச்‌ 
சிரிப்புடன்‌ நளனை நோக்கி வந்தனர்‌. நாகசேனர்‌ 
“செல்வோம்‌, அரசே” என்று கூவி அவரே முதலில்‌ 
வெளியே நடந்தார்‌. நளன்‌ அவருக்குப்‌ பின்னால்‌ செல்ல 
ஊளைகளும்‌ ஏளனக்‌ கூச்சல்களும்‌ வசைகளும்‌ 
பின்னால்‌ முழங்கின. 


[[ஙage]தன்‌ அறைக்குள்‌ நுழைந்ததுமே நளன்‌ 
“ஆடைகளை எடுத்துக்கொள்ளுங்கள்‌. புரவிகள்‌ 
ஒருங்கட்டும்‌” என ஆணையிட்டான்‌. “நாம்‌ 
தெற்குவாயிலினூடாகச்‌ செல்வோம்‌. மையச்சாலையில்‌ 
நகர்மக்கள்‌ நடுவே சென்றால்‌ நாம்‌ 
இழிவுபடுத்தப்படுவோம்‌” என்று காவலர்தலைவன்‌ 
சொன்னான்‌. “அவைச்செய்திகள்‌ நகரில்‌ பரவிவிட்டன. 
தெருக்களெங்கும்‌ மக்கள்‌ கொந்தளிக்கிறார்கள்‌. 
நள்ளிரவிலும்‌ நகர்‌ ஓயவில்லை.” நாகசேனர்‌ “படைமுரசு 
கொட்டத்‌ தொடங்கிவிட்டது, அரசே” என்றார்‌. 
“உண்மையாகவே படையெழுச்சிக்கு 
ஆணையிட்டிருக்கிறார்‌ இளவரசர்‌.” 


நளன்‌ காலோய்ந்து பீடத்தில்‌ அமர்ந்தான்‌. 
காவலர்தலைவன்‌ “நாம்‌ தெற்குவாயிலினூடாகச்‌ 
செல்வோம்‌ என்பதையும்‌ வீரர்‌ சிலர்‌ 
உய்த்தறிந்துவிடக்கூடும்‌. தெற்குவாயில்‌ இருட்டாக 
இருக்கவும்‌ வாய்ப்பில்லை. மூடுதேர்‌ ஒன்றை 
கொண்டுவரச்‌ சொல்கிறேன்‌. அதை ஓட்டியபடி நான்‌ 
மையச்சாலை வழியாக செல்கிறேன்‌. அதை அவர்கள்‌ 


சிறுமை செய்யட்டும்‌. அப்பொழுதில்‌ தாங்கள்‌ 
தெற்குவாயில்‌ வழியாக செல்லலாம்‌” என்றான்‌. 
நாகசேனர்‌ “இந்திரபுரியின்‌ அரசர்‌ அப்படி ஒளிந்து 
ஓடலாகாது. மையச்சாலை வழியாகவே செல்வோம்‌. 
எத்தனையோ முறை குடிகளின்‌ வாயால்‌ வாழ்த்தும்‌ 
அரிமலரும்‌ பெற்றிருக்கிறார்‌ அரசர்‌. இதுவும்‌ அவர்களின்‌ 
கொடையே. இதையும்‌ அவர்‌ அறியட்டும்‌” என்றார்‌. 


ஏவலன்‌ வந்து வணங்கி “குடித்தலைவர்கள்‌” என்றான்‌. 
நளன்‌ வியப்புடன்‌ நாகசேனரை நோக்க “வரச்சொல்‌” 
என்றார்‌ அவர்‌. நளனிடம்‌ “ஏதேனும்‌ மாற்றுவழி 
கண்டிருப்பார்கள்‌. குடிப்பூசலை தவிர்ப்போம்‌ என 
கலிதேவனின்‌ முன்‌ குருதிதொட்டு ஆணையிட்டுத்தான்‌ 
அவர்கள்‌ கோலெடுக்கிறார்கள்‌” என்றார்‌. நளன்‌ 
பெருமூச்சுவிட்டான்‌. குடித்தலைவர்கள்‌ எழுவர்‌ தங்கள்‌ 
அவைக்கோலத்திலேயே வந்திருந்தார்கள்‌. முறைப்படி 
நளனை வணங்கி முகமன்‌ உரைத்தனர்‌. 


“நாங்கள்‌ அவையில்‌ நிலைமீறியது உண்மை. சீர்ஷரின்‌ 
பெயர்‌ அவ்வாறு எங்களை கொந்தளிக்கச்‌ செய்தது” 
என்றார்‌ சீரகுலத்தலைவராகிய பணிதர்‌. “ஆனால்‌ அவை 
முடிந்து வெளியே சென்றதுமே போர்முரசுக்கான 

ணைகளை படைத்தலைவர்கள்‌ கொண்டுசெல்வதை 
கண்டோம்‌. எங்கள்‌ உள்ளம்‌ அஞ்சிவிட்டது. பல 
நூறாண்டுகள்‌ நிஷாதர்களாகிய நாம்‌ ஒருவரோடொருவர்‌ 
போரிட்டு அழிந்தோம்‌. நம்மை அயவலர்‌ அடிமைகளாக 
பிடித்துக்கொண்டுசென்று சந்தைகளில்‌ விற்றனர்‌. 
வயல்களில்‌ நுகங்களில்‌ கட்டி உழுதனர்‌. துறைநகர்களில்‌ 
சுமை எடுத்தோம்‌. கலங்களில்‌ துடுப்பு வலித்தோம்‌. நம்‌ 
குடியில்‌ மகாகீசகர்‌ தோன்றியமையால்‌ நாம்‌ எழுந்தோம்‌. 
அது நம்‌ குடித்தெய்வங்களின்‌ அருள்‌. அடிமைகளாக 
அழிந்த நம்‌ மூதாதையரின்‌ தவம்‌...” 


நளன்‌ “ஆம்‌, அதை எண்ணியே நான்‌ அஞ்சுகிறேன்‌” 
என்றான்‌. “போர்முகத்தில்‌ நான்‌ கொன்றழிக்க 
வேண்டியவர்கள்‌ என்‌ குருதியினர்‌, என்‌ இளையோர்‌, 
மூத்தோர்‌.” சூரர்குடித்தலைவரான இகடர்‌ “அதை 
தவிர்த்தாகவேண்டும்‌ என்று பேசிக்கொண்டோம்‌. 
இளவரசரிடம்‌ நேரில்‌ சென்று போரைத்‌ 
தவிர்ப்பதைப்பற்றி பேசலாமென முடிவெடுத்தோம்‌. அவர்‌ 
உணவருந்திக்கொண்டிருந்தபோது நேரில்‌ சென்று 
கண்டோம்‌. நாங்கள்‌ பேசவே அவர்‌ ஒப்பவில்லை. 
போருக்கு முடிவெடுத்துவிட்டதாக சொன்னார்‌” என்று 
பணிதர்‌ தொடர்ந்தார்‌. 


“அருகே அமர்ந்திருந்த மாலினிதேவி போர்முரசு 
கொட்டியபின்‌ தயங்குவது அச்சமென்று பொருள்படும்‌ 
என்றார்‌. அரசர்‌ வெறியுடன்‌ உரக்க நகைத்தபடி எழுந்து 
போர்‌ தொடங்கிவிட்டது. இனி பின்வாங்குதலே இல்லை 
என்றார்‌. அவையில்‌ வஞ்சினம்‌ உரைத்தபின்‌ போரை 
எண்ணித்தயங்க அவர்‌ சித்தமாக இல்லை என்றும்‌ 
சீர்ஷரின்‌ குருதிதொட்டு உரைத்த அந்த வஞ்சினம்‌ 
தெய்வங்கள்‌ மேலிட்ட ஆணை என்றும்‌ சொன்னார்‌. 
எங்கள்‌ சொல்‌ செவியேறவேயில்லை.” 


நாகசேனர்‌ “போர்‌ வருமென்றால்‌ ஒழியவேண்டியதில்லை. 
இருபதாண்டுகள்‌ போரை நடத்தும்‌ ஆற்றல்‌ நிஷதபுரிக்கு 
உண்டு. மொத்த பாரதவர்ஷத்தையும்‌ வெல்ல எங்கள்‌ 
அரசரால்‌ இயலும்‌” என்றார்‌. “நிஷதர்களின்‌ குருதி 
நிலத்தில்‌ விழவேண்டுமென்பது ஊழ்‌ என்றால்‌ 
அவ்வாறே நிகழ்க!” நளன்‌ “ஆம்‌, அஞ்சவேண்டிய 
இடத்தில்‌ நானோ என்‌ படைகளோ இல்லை. இவர்கள்‌ 
சூழ்ச்சி செய்கிறார்கள்‌ என்பதே அஞ்சுகிறார்கள்‌ 
என்பதற்கான சான்று” என்றான்‌. 


“இல்லை அரசே, ஒரு வழி திறந்துள்ளது” என்றார்‌ பிருங்க 
குலத்தவராகிய சுருதர்‌. “நாங்கள்‌ சோர்ந்து 
திரும்பிவந்தோம்‌. குலப்பேரழிவை கண்களால்‌ 
பார்க்கவிருக்கிறோம்‌ என்று உறுதிகொண்டோம்‌. 
அப்போதுதான்‌ அமைச்சர்‌ பத்ரர்‌ எங்களை நோக்கி 
வந்தார்‌. என்ன நிகழ்ந்தது, என்ன சொன்னார்‌ அரசர்‌ 
என்று கேட்டார்‌. போர்‌ நிகழ்ந்தே ஆகவேண்டும்‌ என்று 
அரசர்‌ வெறிகொண்டிருக்கிறார்‌ என்று நான்‌ சொன்னேன்‌. 
அவ்வாறென்றால்‌ போர்‌ நிகழட்டும்‌, ஆனால்‌ 
குருதிப்பொழிவு வேண்டாம்‌ என்றார்‌ பத்ரர்‌.” 


நளன்‌ புருவத்தை சுருக்க இகடர்‌ “இத்தகைய 
சூழல்களுக்காக மூதாதையர்‌ ஏதேனும்‌ ஒரு வழி 
வைத்திருப்பார்களே என்று நூல்களில்‌ தேடினேன்‌, ஒரு 
வழி உள்ளது என்றார்‌. நாங்கள்‌ நம்பிக்கையுடன்‌ நோக்க, 
நாற்கள ஆட்டம்‌ என்றார்‌” என்றார்‌. நளன்‌ “சூதா?” 
என்றான்‌. “ஆம்‌, நாற்களம்‌ என்பது நிகரிப்போர்‌. 
நால்வகைப்‌ படைகளும்‌ எதிர்நின்றாடும்‌ களம்‌. 
குருதிப்போரைத்‌ தவிர்க்க நிகரிப்போரை இரு சாராரும்‌ 
ஏற்றுக்கொண்டால்‌ நிகழ்த்தலாம்‌ என்று பத்ரர்‌ 
சொன்னார்‌.” 

நளன்‌ நாகசேனரை நோக்க அவர்‌ “நிகரிப்போர்‌ 
என்றால்‌...” என்று தொடங்க பணிதர்‌ உரக்க 
“பாரதவர்ஷத்தில்‌ குலப்போரும்‌ குடிப்பூசலும்‌ நிகழாத 


காலம்‌ இல்லை. ஒருதாய்மைந்தரிடையே வஞ்சினம்‌ 
உரைக்கப்பட்டால்‌ நிகரிப்போரே தெய்வங்கள்‌ விரும்பும்‌ 
வழி என்று நூலுரை இருப்பதை பத்ரர்‌ சொன்னார்‌” 
என்றார்‌. இகடர்‌ “இது ஒன்றே நாங்கள்‌ காணும்‌ வழி. 
நீங்கள்‌ உங்கள்‌ இளையோனுடன்‌ அவைநடுவே 
நாற்களம்‌ ஆடுங்கள்‌. வென்றவர்‌ முடிசூடட்டும்‌” என்றார்‌. 
நளன்‌ திகைத்தவன்போல அமர்ந்திருந்தான்‌. 


நாகசேனர்‌ “சூது பழிக்குரியது என்று 
சொல்லப்பட்டுள்ளது” என்றார்‌. “ஆம்‌, 
உடன்பிறந்தகுருதியை வீழ்த்துவது அதைவிடப்‌ 
பெரும்பழிக்குரியது. வானிலுள்ளனர்‌ முலையூட்டிய 
அன்னையர்‌. நாம்‌ மண்‌ நீத்தால்‌ சென்று அவர்கள்‌ முன்‌ 
நின்றாகவேண்டும்‌. அதை மறக்கவேண்டியதில்லை” 
என்று இகடர்‌ சொன்னார்‌. “அவன்‌ என்ன சொன்னான்‌?” 
என்று நளன்‌ கேட்டான்‌. “அவரிடம்‌ பேசி 
ஒப்புதல்கொள்ள வைக்கமுடியும்‌. ஏனென்றால்‌ 
அனைத்துக்‌ குலத்தலைவர்களும்‌ 
அஞ்சிக்கொண்டிருக்கிறார்கள்‌. போருக்கு நாங்கள்‌ 
ஒப்பினால்‌ மட்டுமே அவர்‌ படையெழுச்சி 
கொள்ளமுடியும்‌” என்றார்‌ பணிதர்‌. “நம்‌ குருதியினர்தான்‌ 
மறுநிரையிலும்‌ இருப்பார்கள்‌ என்பதை சற்று பொழுது 
செல்லும்தோறும்‌ நம்‌ படைவீரர்‌ 
உணர்ந்துகொள்வார்கள்‌... அவர்கள்‌ எதிர்ச்சொல்‌ 
முழக்கத்‌ தொடங்கினால்‌ அது இளவரசருக்கே இழிவு. 
அதற்குள்‌ நிகரிப்போரை அறிவித்துவிடலாம்‌.” 


நளன்‌ “அவன்‌ ஒப்புக்கொண்டால்‌ நான்‌ சித்தமே” 
என்றான்‌. இகடர்‌ முகம்‌ மலர்ந்து “போதும்‌, எஞ்சியதை 
நான்‌ பார்த்துக்கொள்கிறேன்‌. இதோ இங்கிருந்தே அரசரை 
சந்திக்கச்‌ செல்கிறோம்‌. உடன்‌ எங்கள்‌ குடியின்‌ 
படைத்தலைவர்களும்‌ வருவார்கள்‌. 
முடிவுசெய்துவிட்டோம்‌. நிகரிப்போர்தான்‌, குலப்போர்‌ 
அல்ல” என்றார்‌. பணிதர்‌ “நாளையே நேரம்‌ குறிப்போம்‌” 
என்றார்‌. “அவன்‌ தயங்கக்கூடும்‌, அவன்‌ சூதில்‌ 
வல்லவன்‌ அல்ல” என்றான்‌ நளன்‌. “அவருக்கு 
வேறுவழியில்லை. எங்கள்‌ மைந்தரின்‌ குருதிமேல்‌ நடந்து 
அவர்‌ முடிசூடமுடியாது” என்றபின்‌ இகடர்‌ எழுந்து 
“விடைகொள்கிறோம்‌” என்றார்‌. 


அவர்கள்‌ செல்வதை நளன்‌ வெறித்து நோக்கி சற்றுநேரம்‌ 
அமர்ந்திருந்தான்‌. நாகசேனர்‌ “வேறுவழியில்லை என்பது 
சித்தத்துக்கு உறைக்கிறது. ஆனால்‌ உள்ளம்‌ 
பதறிக்கொண்டே இருக்கிறது, அரசே” என்றார்‌. 
“அவனால்‌ சூதில்‌ வெல்லமுடியாது. அவன்‌ எப்படி 


என்றாள்‌ சியாமை. 


மீண்டும்‌ தலைதூக்கி விண்மீன்‌ விதானத்தைக்‌ 
கண்டாள்‌. நூற்றாண்டுகளாக யுகங்களாக மனிதகுலம்‌ 
அந்தப்‌ பெருவிரிவைப்‌ பார்த்துக்‌ கொண்டிருக்கிறது. 
அதன்‌ அடியில்தான்‌ அனைத்துச்‌ சிறுமைகளையும்‌ 
நிகழ்த்திக்கொண்டும்‌ இருக்கிறது. 


நிமித்திகர்‌ நாளும்கோளும்‌ தெரிந்துசொன்ன செய்தி 
அன்றே அம்பிகைக்குச்‌ சென்றுவிட்டது என்று சியாமை 
வந்துசொன்னாள்‌. “அவனுக்கு மண்ணையும்‌ 
பெண்ணையும்‌ அருகே வைத்துப்பார்க்கவே விதி. 
ஆள்வதற்கல்ல” என்று சொல்லி அம்பிகை நகைத்தாள்‌ 
என்றாள்‌. சத்யவதி முகம்‌ சுளித்து “ஷத்ரியப்பெண்ணின்‌ 
குரலா அது?” என்றாள்‌. “எதை ஷத்ரியகுலத்து குணம்‌ 
என்கிறீர்கள்‌ பேரரசி? மண்மீதான தீராப்பெருவிருப்பு 
அன்றி அவர்களிடம்‌ வேறென்ன உள்ளது?” என்றாள்‌ 
சியாமை. “மண்ணில்‌ உழுதும்‌ மேய்த்தும்‌ வேட்டும்‌ 
வாழ்பவர்களில்‌ சிலருக்கு மண்‌ தங்கள்‌ முழுதுடைமை 
என்னும்‌ எண்ணம்‌ வருகிறது. அவ்வண்ணம்‌ முறைமீறி 
எழுந்து ஆட்கொண்ட சிலரையே நாம்‌ ஷத்ரியர்‌ 
என்கிறோம்‌.” 


அச்செய்தியைக்‌ கேட்டபடி அன்று சத்யவதி கண்களை 
மூடிக்கொண்டு அகச்சொற்களை கோர்க்கமுயன்றபடி 
பீடத்தில்‌ அமர்ந்திருந்தாள்‌. “அரசரின்‌ நோய்நிலைக்காக 
மன்றமர்ந்த கொற்றவைக்கு கடன்தீர்க்கிறார்கள்‌ என்று 
அங்குள்ள உளவுச்சேம சொன்னாள்‌” என்றாள்‌ சியாமை. 
சத்யவதி திடுக்கிட்டு எழுந்து “எதற்காக?” என்றாள்‌. 
“அரசருக்கு காமம்‌ விலக்கப்பட்டிருக்கிறதல்லவா? 
அப்பமயென்றால்‌ காந்தாரநாட்டு அரசியர்‌ 
பெற்றெடுக்கும்‌ மைந்தருக்கு அஸ்தினபுரியில்‌ ஒப்பும்‌ 
இணையும்‌ இல்லை என்று எண்ணுகிறார்கள்‌.” 
வெறுப்புடன்‌ முகம்‌ சுளித்தபடி “அவள்‌ முகத்தையே நான்‌ 
பார்க்கவிரும்பவில்லை, சியாமை. இங்கு 
காலெடுத்துவைத்த அந்தக்‌ காசிநாட்டு இளவரசியையே 
நினைத்திருக்க விரும்புகிறேன்‌” என்றாள்‌. 


மன்றமர்ந்த கொற்றவைக்கு ஏழு உயிர்ப்பலிகொடுத்து 
விழவுசூழ்வதை சத்யவதிக்கு முறைப்படி 
அறிவித்தார்கள்‌. திருதராஷ்டிர மன்னரின்‌ 
உடல்நிலையின்‌ பொருட்டு அதைச்செய்வதாகத்தான்‌ 
சொல்லப்பட்டது. ஆனால்‌ அரண்மனை எங்கும்‌ அது 
எதற்காக என்று தெரிந்திருந்தது. அலுவல்‌ நோக்க தன்‌ 
அந்தப்புரத்தறைக்கு வந்த குந்தியிடம்‌ சத்யவதி 


ஒப்புவான்‌?” என்றான்‌ நளன்‌. “அவருக்கு 
வேறுவழியில்லை. இப்போது பார்த்தால்‌ நாளை 
மாலையே எல்லாம்‌ இனிது முடியவேண்டும்‌. ஆனால்‌ 
நான்‌ அஞ்சுவது அவனை?” என்றார்‌. யாரை என நளன்‌ 
உணர்ந்திருந்தான்‌. “அவன்‌ கலிவடிவன்‌” என்றார்‌ 
நாகசேனர்‌. 

58. நிலைபேறு 


[[ஙage]சூதரங்கு மிக எளிமையாக அமைக்கப்பட்டிருந்தது. 
அரண்மனையிலிருந்த நீள்வட்டமான உணவுக்கூடத்தின்‌ 
நடுவே சிறிய மரமேடை போடப்பட்டு அதில்‌ சூதுக்களம்‌ 
ஒருக்கப்பட்டிருந்தது. இரு பக்கமும்‌ தாழ்வான 
இருக்கைகள்‌. சூதுக்காய்களை வைப்பதற்கான பீடங்கள்‌ 
வலக்கை அருகே. இடக்கையருகே 
ஆட்டத்துணைவனுக்கான பீடம்‌. அதை நோக்குபவர்கள்‌ 
அமர்வதற்காக வட்டமாக பீடங்கள்‌ போடப்பட்டிருந்தன. 
நான்கு வாயில்களிலும்‌ காவலர்‌ நின்றனர்‌. 


காலையிலேயே ஆட்டம்‌ குறிக்கப்பட்டிருந்தது. 
அரண்மனைக்கு வெளியே களமுற்றத்தில்‌ மிகப்‌ பெரிய 
ஆட்டக்களம்‌ ஒன்று உள்ளிருப்பதன்‌ அதே வடிவில்‌ 
உருவாக்கப்பட்டிருந்தது. அதில்‌ யானை, குதிரை, தேர்‌, 
காலாள்‌ கருக்களைப்போல முகமூடி அணிந்த வீரர்கள்‌ 
நிறுத்தப்பட்டனர்‌. அக்களமுற்றத்திற்கு நேர்‌ மேலே 
உயர்ந்த மேடையில்‌ முரசுடன்‌ நிமித்திகன்‌ ஒருவன்‌ 
அமர்ந்திருந்தான்‌. உள்ளே சூதுக்களத்தை நன்கு 
நோக்கியபடி நிரைகளின்‌ பின்னாலிருந்த மரமேடையில்‌ 
அமர்ந்திருந்த நிமித்திகன்‌ ஆட்டத்திற்கு ஏற்ப தன்‌ 
குறுமுரசை முழக்கினான்‌. 

அவ்வொலியைக்‌ கேட்டு காய்நகர்வை புரிந்துகொண்டு 
வெளியே மேடையில்‌ இருந்த நிமித்திகன்‌ தன்‌ முரசை 
முழக்கினான்‌. அதைக்‌ கேட்டு நாற்களக்‌ காய்கள்‌ என 
நின்றிருந்த வீரர்கள்‌ களங்களில்‌ நகர்ந்தனர்‌. உள்ளே 
நிகழும்‌ ஆட்டம்‌ வெளியே பேருருவில்‌ தெரிந்தது. அதை 
நோக்க ஆயிரக்கணக்கானோர்‌ திரண்டு வந்து 
சூழ்ந்திருந்தார்கள்‌. அரண்மனை உப்பரிகைகளிலும்‌ 
இடைநாழிமுகப்புகளிலும்‌ பெண்கள்‌ செறிந்து நின்று 
அந்த ஆட்டத்தை நோக்கினர்‌. கோட்டையின்‌ 
காவல்மாடங்களிலும்‌ நடைபாதைகளிலும்‌ நெருக்கி 
நின்று படைவீரர்கள்‌ அந்த ஆடலைக்‌ கண்டார்கள்‌. 
அயல்நாட்டு வணிகரும்‌ சூதர்களும்‌ அக்களத்தை 
முகங்களால்‌ வேலியிட்டு வளைத்திருந்தனர்‌. 


நகரெங்கும்‌ அவ்வாடல்‌ ஒலியென சென்று 
சேர்ந்துகொண்டிருந்தது. திண்ணைகளில்‌ கூடியிருந்த 
முதியவர்கள்‌ தங்கள்‌ முன்‌ சுண்ணத்தாலும்‌ கரியாலும்‌ 


வரையப்பட்டிருந்த சிறிய நாற்களக்‌ கட்டங்களில்‌ 
கற்களையும்‌ விதைகளையும்‌ சோழிகளையும்‌ பரப்பி 
வைத்து ஓசைக்கேற்ப காய்நகர்த்தி அந்த ஆடலை 
நிகழ்த்தினர்‌. அடுமனைத்திண்ணைகளில்‌, 
கொல்லைப்பக்க கொட்டில்களில்‌, அகத்தளங்களில்‌ 
பெண்கள்‌ கூடியமர்ந்து அந்த ஆடலை தாங்கள்‌ 
நிகழ்த்தினர்‌. ஓசைகேட்டு தங்கள்‌ உள்ளங்களை 
ஆடுகளமாக ஆக்கிக்கொண்டனர்‌ பல்லாயிரவர்‌. 


விஜயபுரி நகரமே தெரிவதும்‌ தெரியாததுமான 
ஆடுகளங்களின்‌ பெருந்தொகையாக ஆகியது. சுழியின்‌ 
மையமென அச்சூதுகளத்தின்‌ நடுவே 
மென்மரப்பட்டையில்‌ பட்டுத்துணியை ஒட்டி அமைத்த 
அந்தச்‌ சிறிய ஆடுகளம்‌ அமைந்திருந்தது. அதைச்‌ 
சூழ்ந்து இரவெல்லாம்‌ காவலர்‌ நின்றிருந்தனர்‌. அதை 
அமைக்கும்‌ சிற்பிகளின்‌ ஓசை கேட்டுக்கொண்டிருந்தது. 
புலரியில்தான்‌ பணி முடிந்தது. 


முந்தைய இரவிலேயே நாற்களத்தில்‌ நிகரிப்போர்‌ நிகழ்த்த 
புஷ்கரன்‌ ஒப்புக்கொண்ட செய்தியை குடித்தலைவர்கள்‌ 
வந்து சொன்னார்கள்‌. இகடர்‌ அதைச்‌ சொல்லும்போதே 
அழுதுவிட்டார்‌. “இது நிகழுமென நான்‌ எண்ணவில்லை. 
என்‌ குடிகள்‌ போரிட்டு அழியாமல்‌ காத்தேன்‌ என்று நான்‌ 
என்‌ மைந்தரிடம்‌ சொல்லமுடியும்‌. இனி என்‌ 
குடிமூத்தாருக்கு அஞ்சாமல்‌ கூசாமல்‌ பலியளித்து 
வழிபடமுடியும்‌.” பணிதர்‌ “உங்கள்‌ இருவரில்‌ எவர்‌ 
வென்றாலும்‌ நன்றே. இன்றைய பூசல்‌ இப்போதே தீரும்‌. 
சல்‌ தீர்ந்த பின்னர்‌ அனைத்தையும்‌ அமர்ந்து 
பசிக்கொள்ளமுடியும்‌” என்றார்‌. 
மெல்ல மெல்ல நளன்‌ முகம்‌ தெளிந்தான்‌. 
புன்னகையுடன்‌ “ஆம்‌, அவன்‌ தேடுவது ஒரு 
களப்போரை என்றால்‌ அது நிகழ்க!” என்றான்‌. “நம்‌ 
குடிகளுக்கும்‌ போர்‌ ஒன்று தேவையாகிறது. துலா 
இப்போதே ஆடி நிலைகொள்ளுமென்றால்‌ நன்று.” 
நாகசேனர்‌ மட்டும்‌ ஐயமும்‌ குழப்பமும்‌ கொண்டவராக 
இருந்தார்‌. குடித்தலைவர்கள்‌ சென்றபின்‌ நளன்‌ “நீங்கள்‌ 
அச்சம்‌ கொள்கிறீர்கள்‌, அல்லவா?” என்று நாகசேனரிடம்‌ 
கேட்டான்‌. 


“ஆம்‌, அரசே. என்‌ உள்ளம்‌ நிலைகொள்ளவில்லை” 
என்றார்‌ நாகசேனர்‌. “எண்ணி நோக்கினால்‌ போர்‌ என்பது 
நேரடியானது. அதில்‌ கரவு என ஏதுமில்லை. இப்புவியில்‌ 
உள்ள அனைத்து உயிர்களும்‌ போரிடுகின்றன. ஆகவே 
அது தெய்வங்கள்‌ அமைத்தது. சூது அப்படி அல்ல. அது 


இப்புடவியை நோக்கி மானுடன்‌ அமைத்தது. புடவியின்‌ 
சிறு போலி அது. புடவிச்செயலின்‌ முடிவிலாத 
தற்செயல்பெருக்கை இக்களத்திலும்‌ நிகழ்த்தி அதனுடன்‌ 
ஆடுகிறான்‌ மானுடன்‌. போரில்‌ மானுடன்‌ தன்‌ எதிரியை 
அறைகூவுகிறான்‌. சூதில்‌ தெய்வங்களை 
அறைகூவுகிறான்‌.” 


நளன்‌ “இப்படி எண்ணியபடியே செல்லமுடியும்‌. ஆனால்‌ 
உடன்பிறந்தார்‌ குருதி பிழைத்தது என்பதைப்போல 
ஆறுதல்‌ அளிப்பது பிறிதேதுமில்லை” என்றான்‌. “ஆம்‌, 
நான்‌ அதையே எண்ணினேன்‌. ஆனால்‌ பராசரரின்‌ 
புராணமாலிகையை, பலநூறு குடிக்கதைகளை இங்கே 
அமர்ந்து எண்ணிக்கொண்டேன்‌. எந்தப்‌ பூசலாவது 
சூதில்‌ முழுமையாக தீர்வு காணப்பட்டுள்ளதா? இல்லை, 
அரசே. சூது எப்போதுமே பூசலை ஓஒத்திப்போடுகிறது. 
சூதில்‌ நிகழ்ந்தவை அப்பூசலை பெருக்குகின்றன. சூது 
நிகழ்ந்த பூசல்கள்‌ அனைத்துமே மேலும்‌ பெரிய 
போரில்தான்‌ முடிந்துள்ளன. ஒருமுறைகூட 
விலக்கில்லை. ஆகவே இது ஒரு மாறா நெறியென்றே 
தோன்றுகிறது.” 


நளன்‌ புன்னகையுடன்‌ “எதுவானாலும்‌ இனிமேல்‌ 
எண்ணிப்‌ பயனில்லை. அனைத்தும்‌ முடிவாகிவிட்டன. 
நாளை காலை கதிரெழுந்த இரண்டாம்‌ ஜாமத்தில்‌ ஆட்டம்‌ 
நிகழ்கிறது. ஏழு களம்‌ என முடிவாகியிருக்கிறது” 
என்றான்‌. “இனி ஒன்றும்‌ செய்யமுடியாதென்றில்லை. 
நான்‌ இதை முறிக்கிறேன்‌... சிறுமை செய்யப்பட்டதாக 
சினம்கொண்டு வஞ்சினம்‌ உரைத்து 
கிளம்பிச்செல்லுங்கள்‌. ஒரு நேரடிப்‌ போரே நிகழட்டும்‌.” 


“ஆம்‌, சில ஆயிரம்பேர்‌ இறப்பார்கள்‌” என்று நாகசேனர்‌ 
தொடர்ந்தார்‌. “அதில்‌ பழுதில்லை. போர்களில்‌ 
பல்லாயிரம்‌ நிஷாதர்‌ முன்னரும்‌ இறந்துள்ளனர்‌. போரில்‌ 
வீரர்‌ இறப்பது நன்று, வீரருக்குரிய விண்ணுலகை 
அவர்கள்‌ அடைகிறார்கள்‌. நேரடியான குருதிப்போரே 
நேர்மையானது. அப்போருடன்‌ அனைத்தும்‌ முற்றாக 
முடிவுக்கு வந்துவிடும்‌... அத்தனை போர்களும்‌ 
அதைவிட பெரிய போர்‌ நிகழாமல்‌ தடுப்பவைதான்‌.” 


நளன்‌ “இல்லை, இப்போது களம்முறித்து நான்‌ சென்றால்‌ 
என்‌ உடன்பிறந்தானை நான்‌ வேண்டுமென்றே 
கொன்றேன்‌, என்‌ குடியை அழித்தேன்‌ என்னும்‌ பழியே 
எஞ்சும்‌. இக்களமாடலில்‌ நானே வெல்வேன்‌. ஐயமே 
வேண்டியதில்லை, நாகசேனரே. இது நமக்கு சற்று 
பொழுதிடை அளிக்கும்‌. இந்திரபுரியின்‌ வேள்விநிறைவும்‌ 


முடிசூட்டும்‌ நன்முறையில்‌ நிறைவுறும்‌. அதன்பின்‌ நாம்‌ 
புஷ்கரனை அழைத்து பேசுவோம்‌. தோற்று நிற்பவனுக்கு 
விஜயபுரியை அளித்து இங்கு தனிமுடிசூடச்‌ செய்வோம்‌” 
என்றான்‌. 


நாகசேனர்‌ “போரில்‌ கொடைபோல முழுமடம்‌ 
பிறிதில்லை. நல்லியல்பென்பது வெற்றிக்குமேல்‌ 
நின்றிருக்காவிட்டால்‌ சிறுமைபடுத்தப்படும்‌. நேர்ப்போர்‌, 
மாற்றில்லாத வெற்றி. வேறேதும்‌ இங்கே 
பொருளுள்ளவை அல்ல” என்றார்‌. நளன்‌ “நான்‌ 
முடிவுசெய்துவிட்டேன்‌, நாகசேனரே” என்றபின்‌ எழுந்து 
“பிந்திவிட்டது. துயில்கொள்ளவேண்டும்‌. நாளை 
புதிதென கண்‌ துலங்கவேண்டும்‌” என்றான்‌. நாகசேனர்‌ 
“நன்று நிகழ்க!” என்றார்‌. 


அன்றிரவு நாகசேனர்‌ துயிலவில்லை. நிகழ்வன குறித்து 
கருணாகரருக்கு நீண்ட ஓலைகள்‌ இரண்டை 
அனுப்பிவிட்டு இரவெல்லாம்‌ நிலையழிந்தவராக 
உலவிக்கொண்டிருந்தார்‌. சூது அறிவிப்பை 
முழங்கிச்சொல்லும்‌ முரசொலிகள்‌ கேட்டன. 
நகர்மக்களின்‌ ஒட்டுமொத்தமான பேச்சொலி எழுந்து 
கார்வையாக இருண்ட வானில்‌ நெடுநேரம்‌ நின்றது. 
பின்னிரவில்‌ நகர்‌ அமைதிகொண்டது. கூகைகளின்‌ 
குழறல்கள்‌ மட்டும்‌ கேட்டுக்கொண்டிருந்தன. நாழிகை 
மணிகளின்‌ ஓசை. காவல்மாற்றத்தின்‌ ஆணைகள்‌. 
பின்னர்‌ புலரிமுரசு. அவர்‌ அவ்வோசையைக்‌ கேட்டு 
திடுக்கிட்டார்‌. 

எழுந்து சென்று விடிவெள்ளியை நோக்கவேண்டும்‌ என 
ட்‌ அரிக்க ஆனால்‌ சற்றுநேரம்‌ 
அவ்வெண்ணங்களுடன்‌ அமர்ந்திருந்துவிட்டு எழுந்து 
சென்று விடிவெள்ளியை நோக்கினார்‌. கூரிய 
வேல்முனைபோல்‌ அது மின்னிக்கொண்டிருந்தது. நகரம்‌ 
உயிர்பெறத்‌ தொடங்கி சற்று நேரத்திலேயே ஓசைகள்‌ 
நிறைந்து அலைசூழ்ந்தன. அவர்‌ பெருமூச்சுடன்‌ 
விண்மீன்களை நோக்கிக்கொண்டிருந்தார்‌. அவை 
எண்ணற்கரிய மாபெரும்‌ சூதுக்களமொன்றின்‌ காய்கள்‌ 
என்ற பராசரரின்‌ வரி நினைவிலெழுந்தது. 


அக்கணமே அடுத்த வரி நினைவிலெழ அவர்‌ துருவனை 
தேடிச்சென்று விழிதொட்டார்‌, “நிலைபெயராமையே 
அந்தண அறம்‌ எனப்படுகிறது. பிற எதன்பொருட்டும்‌. 
தன்பொருட்டும்‌. தன்‌ மூதாதையர்‌, தெய்வங்கள்‌ 
பொருட்டும்‌. நிலைக்கோளென அவனுடன்‌ 
இருக்கவேண்டியவை வேதநெறிகள்‌ மட்டுமே.” பன்னிரு 


அகவையில்‌ அவர்‌ வேதக்கல்வி முடித்து 


குருநிலையிலிருந்து கிளம்பும்போது ஆசிரியர்‌ 
புராணமாலிகாவின்‌ அந்த வரியை அவரிடம்‌ சொன்னார்‌. 


துருவனின்‌ மின்னொளி மீண்டும்‌ மீண்டும்‌ ஒன்றையே 
சொல்வது போலிருந்தது. மொத்த வானமும்‌ விண்மீன்‌ 
பெருக்கும்‌ அதை உந்தித்தள்ள அது அசைவில்லாமல்‌ 
அமைந்திருந்தது. அனைத்து நுண்சொற்களுடனும்‌ 
இயல்பாக சென்று இணையும்‌ ஓங்காரம்‌ அது. 
நோக்கிக்கொண்டிருக்கையில்‌ மெல்ல உள்ளம்‌ 
தெளிவுகொண்டது. நீள்மூச்சுடன்‌ திரும்பி ஏவலனிடம்‌ 
“அரசரை எழுப்புக!” என்றார்‌. 


நளன்‌ அணிகொண்டு ஒருங்கி வந்தபோது அவர்‌ 
தலைவணங்கி “அழைப்பு வரும்‌ என்றார்கள்‌, அரசே. 
காத்திருப்போம்‌” என்றார்‌. நளனின்‌ முகம்‌ 
தெளிவுகொண்டிருந்தது. “அனைத்தும்‌ நன்றெனவே 
முடியும்‌, அமைச்சரே” என்றான்‌. “இக்காலை எனக்கு 
அதை தெளிவுறக்‌ காட்டுகிறது.” நாகசேனர்‌ “அனைத்தும்‌ 
முடிவில்‌ நன்றே” என்றார்‌. 


அவர்களை அழைத்துச்செல்ல அவைச்செயலர்‌ பிரவீரர்‌ 
வந்தார்‌. அவர்‌ முகமனுரைத்ததும்‌ வணங்கியதும்‌ 
மிகையாக ஒத்திகைநோக்கப்பட்ட நாடகம்போல்‌ 
இருந்தன. நளன்‌ நாகசேனர்‌ உடன்வர நடந்து 
இடைநாழிகளினூடாக சூதரங்கு நோக்கி சென்றான்‌. 
திரும்பி நாகசேனரிடம்‌ “முகத்தை அப்படி 
வைத்துக்கொள்ளவேண்டாம்‌, அமைச்சரே. நாம்‌ 
அஞ்சுகிறோம்‌ என எண்ணுவார்கள்‌” என்றான்‌. 
நாகசேனர்‌ புன்னகை செய்தார்‌. 


ஆனால்‌ சூதரங்கின்‌ வாயில்‌ கண்ணுக்குப்பட்டதும்‌ 
நளனின்‌ உள்ளம்‌ திடுக்கிட்டது. படபடப்பை 
மறைத்துக்கொள்ள முகத்தை அங்குமிங்கும்‌ திருப்பி 
அச்சூழலை நோக்கினான்‌. ஏன்‌ அந்தப்‌ பதற்றம்‌ என 
அவனுக்கு புரியவில்லை. அங்கிருந்தவர்கள்‌ 
அனைவருமே அவனைத்தான்‌ 
நோக்கிக்கொண்டிருந்தனர்‌. ஆனால்‌ விழிகளை 
திருப்பிக்கொண்டு வேறு பேச்சுகளை நடித்தனர்‌. 


அவனை எதிர்கொண்டழைத்த அமைச்சர்‌ பத்ரர்‌ 
தலைவணங்கி முகமன்‌ உரைத்தார்‌. “இந்திரபுரியின்‌ 
அரசருக்கு விஜயபுரியின்‌ சூதரங்குக்கு நல்வரவு” என 
நிமித்திகன்‌ அவைமேடையில்‌ அறிவித்ததும்‌ மெல்லிய 
வாழ்த்தொலி முழக்கம்‌ எழுந்தது. அவனை 


அழைத்துச்சென்று ஒரு பீடத்தில்‌ அமரச்செய்தார்‌ 
அமைச்சர்‌. நளனருகே அமர்ந்த நாகசேனர்‌ “இங்கே 
ட்டத்துணைவருக்கு என ஒரு பீடம்‌ 
போடப்பட்டுள்ளது” என்றார்‌. “ஆம்‌” என்றான்‌ நளன்‌. 
“நம்‌ காவலர்தலைவனை அழைத்துவரும்படி 
சொல்கிறேன்‌. நான்‌ அந்தணன்‌, சூதாடக்‌ கூடாது.” நளன்‌ 
தலையசைத்தான்‌. அவர்‌ எழுந்து சென்றார்‌. 


அவன்‌ ஏற்பாடுகளை ஒவ்வொன்றாக நெஞ்சிடிப்புடன்‌ 
நோக்கிக்கொண்டிருந்தான்‌. களத்தை சீரமைத்தனர்‌. 
காய்களை கொண்டுவந்து வைத்தனர்‌. இருக்கைகளில்‌ 
புலித்தோல்‌ விரித்தனர்‌. அவை முன்னரே 
நிறைந்திருந்தது. அனைவரும்‌ ஒருவரோடொருவர்‌ 
பேசியபடியும்‌ மெல்ல சிரித்தபடியும்‌ இருந்தனர்‌. அவர்கள்‌ 
அனைவருமே போர்‌ தவிர்க்கப்பட்டதில்‌ மகிழ்ச்சி 
கொண்டிருந்தனர்‌. ஆகவே சூதில்‌ மேலும்‌ ஆர்வம்‌ 
கொண்டவர்களாக தெரிந்தனர்‌. ஏவலர்‌ அவர்களுக்குரிய 
இன்கடுநீரும்‌ வாய்மணங்கள்‌ நிறைந்த தாலங்களுமாக 
நடுவே உலவினர்‌. 


வெளியே மங்கல இசை ஒலித்தது. நிமித்திகன்‌ 
அவைக்குள்‌ நுழைந்து புஷ்கரன்‌ அவை நுழைவதை 
அறிவித்தான்‌. தொடர்ந்து காகக்கொடியுடன்‌ கொடிவீரன்‌ 
உள்ளே வந்தான்‌. இசைச்சூதரும்‌ தாலமேந்திய சேடியரும்‌ 
நுழைய புஷ்கரன்‌ அருகே ரிஷபன்‌ தொடர 
அரசணிக்கோலத்தில்‌ நடந்துவந்தான்‌. புன்னகையுடன்‌ 
அவையை வணங்கியபடி நுழைந்து தனக்கான பீடத்தில்‌ 
அமர்ந்தான்‌. நளனை நோக்கவோ வணங்கவோ இல்லை. 
நாகசேனர்‌ காவலர்தலைவனை அழைத்துவந்தார்‌. 
அவன்‌ நளன்‌ அருகே அமர்ந்தான்‌. நாகசேனரின்‌ முகம்‌ 
கெளிவுகொண்டிருப்பதை நளன்‌ கண்டான்‌. அவர்‌ எதை 
உணர்ந்தார்‌ என வியந்துகொண்டான்‌. 


நிமித்திகன்‌ அவைமேடையேறி தன்‌ சிறிய கொம்பை 
முழக்கினான்‌. முகமனுரைகளும்‌ வாழ்த்துக்களும்‌ 
கூறியபின்‌ அறிவிப்பை கூவினான்‌. “விஜயபுரியின்‌ 
தலைவரும்‌ காளகக்குடித்‌ தோன்றலுமாகிய இளவரசர்‌ 
புஷ்கரருக்கும்‌ அவருடைய தமையனும்‌ இந்திரபுரியின்‌ 
அரசரும்‌ சபரகுடிவழி வந்தவருமாகிய அரசர்‌ 
நளனுக்குமிடையே குடிப்பூசல்‌ எழுந்துள்ளது. முறைப்படி 
குடிமூத்தாரால்‌ ஏற்கப்பட்ட தனக்கே நிஷதமண்ணின்‌ 
ஆட்சியும்‌ கொடியும்‌ முடியும்‌ உரிமைப்பட்டது என்றும்‌ 
மூத்தவராகிய நளன்‌ அரியணை ஒழியவேண்டும்‌ என்றும்‌ 
இளவரசர்‌ புஷ்கரர்‌ கோருகிறார்‌. அதை மூத்தவர்‌ 
எதிர்ப்பதனால்‌ போர்‌ அறைகூவப்பட்டது.” 


“குடிப்பூசலில்‌ உடன்பிறந்தோர்‌ குருதி சிந்தலாகாதென்று 
எண்ணிய குலமூத்தார்‌ எடுத்த முடிவை ஏற்று இப்பூசலை 
நிகரிப்போர்‌ வழியாக தீர்த்துக்கொள்ள இரு சாராரும்‌ 
ஒப்புதல்கொண்டுள்ளனர்‌. நிகரிப்போருக்குரியது 
நாற்களம்‌ என்பதனால்‌ இன்று இந்த அவையில்‌ 
இளவரசரும்‌ மூத்தவரும்‌ நேருக்கு நேர்‌ களமாடி 
வெற்றிதோல்வியை எதிர்கொள்ளவிருக்கிறார்கள்‌. இந்த 
அவை அதை ஏற்றருள வேண்டுமென்று அரசர்‌ சார்பில்‌ 
கோருகிறேன்‌.” அவை கோல்களைத்‌ தூக்கி ஒப்புதல்‌ ஒலி 
எழுப்பியது. “இளவரசரையும்‌ மூத்தவரையும்‌ 
ஆடுகளத்தில்‌ அமரவேண்டுமென்று அழைக்கிறோம்‌” 
என்றான்‌ நிமித்திகன்‌. 


புஷ்கரன்‌ வணங்கியபடி சென்று பீடத்தில்‌ அமர்ந்தான்‌. 
அமைச்சர்‌ தலைவணங்கி அமைக்க நளன்‌ எழுந்து 
அவையை வணங்கியபடி சென்று களத்தருகே இடப்பட்ட 
பீடத்தில்‌ அமர்ந்தான்‌. “ஆட்டத்துணைவர்கள்‌ அமர்க!” 
என்றான்‌ நிமித்திகன்‌. புஷ்கரன்‌ அருகே ரிஷபன்‌ வந்து 
அமர்ந்தான்‌. அவனை நோக்கிய முதற்கணம்‌ நளன்‌ 
நெஞ்சதிர்ந்து நோக்கை விலக்கிக்கொண்டான்‌. 
அவனருகே காவலர்தலைவன்‌ வந்து அமர்ந்தான்‌. 
“தொல்நெறிகளின்படி இந்தக்‌ களமாடல்‌ நிகழும்‌. இதில்‌ 
வெல்பவர்‌ போரில்‌ வென்றதாக தோற்றவர்‌ 
ஏற்றுக்கொள்ளவேண்டும்‌. அதை இங்கு இருவரும்‌ 
அனல்தொட்டு ஆணையுரைக்கட்டும்‌” என்றான்‌ 
நிமித்திகன்‌. 


இருவரிடமும்‌ எரியும்‌ அகல்விளக்கு 
கொண்டுவரப்பட்டது. தழல்மேல்‌ கைநீட்டி “ஆம்‌, நான்‌ 
முழுதேற்கிறேன்‌. ஆணை ஆணை ஆணை” என்றான்‌ 
புஷ்கரன்‌. நளனும்‌ அவ்வாறே ஆணை ஏற்றான்‌. “ஆட்டம்‌ 
தொடங்கட்டும்‌. ஆடல்‌ காண வந்துள்ள தெய்வங்களும்‌ 
மூதாதையரும்‌ மகிழ்வு கொள்க!” என்றான்‌ நிமித்திகன்‌. 

ட்டம்‌ தொடங்குவதை அறிவிக்கும்‌ முகமாக 

மித்திகன்‌ தன்‌ இடையிலிருந்த கொம்பை மும்முறை 
முழங்கினான்‌. முரசு முழங்க அதை ஏற்று வெளியே 
பெருமுரசுகள்‌ ஒலித்தன. 


“நீங்கள்‌ முதலில்‌, மூத்தவரே” என்றான்‌ புஷ்கரன்‌. தன்‌ 
முதற்கருமேல்‌ கை வைத்த நளன்‌ திரும்பி ரிஷபனை 
பார்த்தான்‌. முதற்கணத்தில்‌ தலையில்‌ இரு 
கொம்புகளுடன்‌ எருதுமுகம்‌ கொண்டு அவன்‌ 
அமர்ந்திருப்பதாகத்‌ தோன்றி மெய்ப்பு கொண்டான்‌. 
அக்கணமே புஷ்கரனும்‌ ரிஷபனை திரும்பி 
நோக்கினான்‌. “காய்‌ நகர்த்துக, அரசே” என்று ரிஷபன்‌ 


சொன்னான்‌. 


[[/age]தமயந்தியின்‌ அணியறைக்குள்‌ சேடி வந்து 
வணங்கி “பேரமைச்சர்‌ கருணாகரர்‌” என்றாள்‌. தமயந்தி 
வியப்புடன்‌ “இங்கா? நான்‌ வேள்விச்சாலைக்கு 
சென்றுகொண்டிருக்கிறேன்‌ என்று சொல்‌” என்றாள்‌. 
அவள்‌ “அவர்‌ பதற்றத்துடனிருக்கிறார்‌” என்றாள்‌. 
தமயந்தி புருவம்‌ சுளித்து எண்ணிநோக்கியபின்‌ “சரி, 
அவரை வரச்சொல்‌. ஸ்ரீதரரிடம்‌ சென்று நான்‌ அவையேக 
சற்று பிந்தும்‌, அதுவரை வேறேதேனும்‌ சடங்குகள்‌ 
நிகழவேண்டும்‌ என்று சொல்‌” என்றாள்‌. சேடி சென்றதும்‌ 
பிற அணிச்சேடியர்‌ செல்லலாம்‌ என கையசைத்தாள்‌. 


கருணாகரர்‌ உள்ளே வந்து வணங்கியதுமே அவளுக்கு 
தீயசெய்தி என்று தெரிந்துவிட்டது. அமர்க என்று அவள்‌ 
கைகாட்ட அவர்‌ அமர்ந்தார்‌. “வேள்விநிகழ்வு முடிய 
இன்னும்‌ பொழுதிருக்கிறது அல்லவா?” என்றாள்‌. “ஆம்‌, 
அரசி. உச்சிப்பொழுதுக்குள்‌ முடிந்துவிடும்‌. நீங்கள்‌ 
சென்று அமர்ந்து முடித்துவைக்கவேண்டும்‌. 
அந்தணர்கொடைகளை உங்கள்‌ கைகளால்‌ 
நிகழ்த்தவேண்டும்‌. அதன்பின்னர்‌ அவைநிகழ்வுகள்‌.” 
அவள்‌ அவர்‌ முகத்தை கூர்ந்து நோக்கிவிட்டு “அரசர்‌ 
இன்னும்‌ வந்துசேரவில்லை அல்லவா?” என்றாள்‌. 


“நீங்கள்‌ ஒற்றர்கள்‌ வழியாக அறிந்திருப்பீர்கள்‌, அரசி. 
அரசர்‌ விஜயபுரிக்குத்தான்‌ சென்றார்‌.” தமயந்தி “ஆம்‌” 
என்றாள்‌. “சற்றுமுன்‌ பறவைச்செய்தி வந்தது. அரசரும்‌ 
இளவரசரும்‌ பிறரும்‌ வந்துகொண்டிருக்கிறார்கள்‌.” 
அவள்‌ அவர்‌ முகத்தை கூர்ந்து நோக்கி “நல்ல செய்தி 
அல்லவா?” என்றாள்‌. “இல்லை, அரசி” என்றார்‌ 
கருணாகரர்‌. பின்னர்‌ சொல்தேடித்‌ தொகுத்து “ஊழின்‌ 
ஆடலென்றே கொள்க! பிறிதொன்றும்‌ 
சொல்வதற்கில்லை” என்றார்‌. “சொல்க!” என்றாள்‌. 


“நிகரிப்போர்‌ என்று ஒரு சூதாட்டம்‌ நிகழ்ந்தது. அரசரும்‌ 
இளவரசரும்‌ ஆடினர்‌” என்றார்‌ கருணாகரர்‌. “அதில்‌ 
அரசர்‌ தோற்றார்‌.” தமயந்தி சில கணங்கள்‌ 
உறைந்தவளாக அமர்ந்திருந்தாள்‌. பின்‌ மெல்ல கலைந்து 
“அவ்வளவுதானே? அரசு இளவரசருக்கு. நான்‌ முடிசூட 
முடியாது. வேறென்ன?” என்றாள்‌. “இல்லை, அரசி. அரசர்‌ 
முற்றாகவே தோற்றிருக்கிறார்‌” என்றார்‌ கருணாகரர்‌. 
அவள்‌ “முற்றாக என்றால்‌?” என்றாள்‌. “முழுமுற்றாக. 
அரசரென்றும்‌ நிஷதக்குடிமகன்‌ என்றும்‌ அவர்‌ 
கொண்டுள்ள அனைத்தையும்‌ துறந்திருக்கிறார்‌” 
என்றார்‌ கருணாகரர்‌. 


தமயந்தி அதை முழுக்க புரிந்துகொள்ளாததுபோலத்‌ 
தோன்றியது. அவள்‌ விழிகள்‌ வெறுமையாக இருந்தன. 
கருணாகரர்‌ “அரசி, இந்த ஆட்டத்தை முழுமையாகவே 
ரிஷபன்‌ வழிநடத்தியிருக்கிறான்‌. முதலில்‌ நிஷதகுடியின்‌ 
முடியுரிமையை வைத்து ஆடுவதாகவே இருந்தது. 
நாற்களம்‌ முன்‌ அமர்ந்த பின்னர்‌ ரிஷபன்‌ புஷ்கரர்‌ தன்‌ 
முடியுரிமையுடன்‌ குடியுரிமையையும்‌ வைத்து ஆடுவதாக 
அறிவித்தான்‌. அரசர்‌ என்ன எண்ணினாரென்று 
தெரியவில்லை. அவரும்‌ அதை ஏற்றுக்கொண்டார்‌” 
என்றார்‌. தமயந்தி அதே நோக்குடன்‌ இருந்தாள்‌. 
“அவருக்கும்‌ வேறுவழியில்லை. அனைத்தும்‌ முன்னரே 
திட்டமிடப்பட்டிருந்தன போலும்‌. அவையில்‌ அமர்வது 
வரைதான்‌ அவர்‌ முடிவெடுக்க முடியும்‌” என்றார்‌ 
கருணாகரர்‌. 


“முழுக்கத்‌ தோற்பது என்றால்‌?” என்றாள்‌ தமயந்தி. 
அதுவரை சொல்லப்பட்டவை அவள்‌ உள்ளத்திற்குள்‌ 
செல்லவில்லை என்று தோன்றியது. “அவருடைய 
அனைத்து உடைமைகளும்‌ உரிமைகளும்‌ 
இல்லாமலாகும்‌” என்றார்‌ கருணாகரர்‌. “அவருக்கு 
நிஷதகுடியின்‌ ஆதரவோ அரசுகளின்‌ காப்போ இனி 
இல்லை.” தமயந்தி பொருளில்லாமல்‌ தலையசைத்தாள்‌. 
அவள்‌ தான்‌ சொல்வதை புரிந்துகொண்டிருக்கிறாளா 
என்று ஐயம்கொண்ட கருணாகரர்‌ “அரசி, நிஷதபுரியில்‌ 
உங்களை அரசி என நிலைநிறுத்தியது பேரரசர்‌ நளன்‌ 
கொண்ட உரிமைகளே. அவையனைத்தும்‌ 
இல்லாமலாகிவிட்டன” என்றார்‌. 


அவள்‌ தொடப்பட்ட நீர்ப்பாவை என அலைவுகொண்டு 
விழித்து “இனி நான்‌ அரசி அல்ல, அல்லவா?” என்றாள்‌. 
“ஆம்‌” என்றார்‌ கருணாகரர்‌. “பேரரசர்‌ 
அரசிழக்கையிலேயே நீங்களும்‌ அதை 
இழந்துவிடுகிறீர்கள்‌. அவர்‌ நிஷதர்‌ என்னும்‌ நிலையை 
இழக்கிறார்‌. குடியிழந்தவர்கள்‌ நான்கு 
வர்ணங்களிலிருந்தும்‌ விலகி ஐந்தாவது நிலைக்கு 
சென்று சேர்கிறார்கள்‌.” அவள்‌ அப்போதுதான்‌ 
சினம்கொண்டாள்‌. முகம்‌ சிவக்க மூச்சு ஓலிக்க “இது எந்த 
நூல்நெறி?” என்றாள்‌. “குடியுரிமையை எவரும்‌ 
வைத்தாடுவதில்லை, அரசி” என்றார்‌ கருணாகரர்‌. 


“ஆனால்‌ உங்கள்‌ குடியுரிமையை நீங்கள்‌ 
மீட்டுக்கொள்ளலாம்‌” என்று கருணாகரர்‌ சொன்னார்‌. 
“நளமன்னருக்குத்‌ துணைவியாக நீங்கள்‌ இருக்கும்வரை 
நீங்களும்‌ உங்கள்‌ மைந்தரும்‌ ஐந்தாம்‌ வர்ணத்தவரே. 
அந்த உறவை நீங்கள்‌ வெட்டிக்கொள்ளலாம்‌. 


“அவ்விழவு எதற்கென்று அறிவாயா?” என்றாள்‌. குந்தி 
நிமிர்ந்து நோக்கி “ஆம்‌” என்றாள்‌. “பாண்டுவிற்கு 
மைந்தர்‌ பிறக்கப்போவதில்லை என்பதற்காக” என்று 
சத்யவதி குந்தியை கூர்ந்து நோக்கியபடி சொன்னாள்‌. 


தன்‌ கையில்‌ இருந்த ஓலையை அதற்குரிய 
தந்தப்பேழைக்குள்‌ வைத்து அடுத்த ஓலையை எடுத்தபடி 
குந்தி “ஆம்‌, வெற்றிக்காக கொற்றவையை வழிபடுவது 
ஷத்ரியர்‌ வழக்கமல்லவா?” என்றாள்‌. சத்யவதி அவள்‌ 
முகத்தையே நோக்கிக்கொண்டிருந்தாள்‌. நீண்ட விழிகள்‌ 
ஓலையில்‌ ஓடின. உதடுகளில்‌ அவள்‌ வாசித்த சொற்கள்‌ 
ஓசையின்றி நிகழ்ந்தன. அவள்‌ முடிவெடுத்தபோது 
இதழ்கள்‌ நீண்டு பொன்னிறக்‌ கன்னங்களில்‌ சிறிய 
குழிகள்‌ விழுந்தன. ஆணையை இன்னொரு ஓலையில்‌ 
ஒரு சில சொற்களில்‌ குறித்தாள்‌. சத்யவதி 
புன்னகையுடன்‌ பெருமூச்சு விட்டாள்‌. “பிருதை” 
என்றாள்‌. 


அவள்‌ அப்படி அழைப்பது அதிகம்‌ நிகழ்வதல்ல 
என்பதனால்‌ குந்தி நிமிர்ந்து நோக்கினாள்‌. “அரசியல்‌ 
மதிசூழ்கை என்பது கருவறைக்குள்‌ நம்‌ அறிவை நிறுவி 
அதற்கு நாம்‌ பூசனையும்‌ பலியும்‌ 
செய்துகொண்டிருப்பதுதான்‌. அந்தத்‌ தெய்வம்‌ அகந்தை 
என்னும்‌ கரிய மிருகத்தின்மேல்‌ அமர்ந்திருக்கிறது” 
என்றாள்‌. குந்தி தலையை அசைத்தாள்‌. “தனித்திருந்து 
அழுவதற்கு சிலதுளி விழிநீரை எப்போதும்‌ 
எஞ்சவைத்துக்கொள்‌. எப்போதேனும்‌ பேதையாகவும்‌ 
அபலையாகவும்‌ இரு.” குந்தி தலைகுனிந்து கொண்டாள்‌. 


அரண்மனையின்‌ தென்மேற்குமூலையில்‌ இருந்த 
சிற்றாலயத்தில்‌ நள்ளிரவில்‌ கொற்றவைக்கு 
பூசனைநிகழ்வதற்கு சற்றுமுன்னர்தான்‌ சத்யவதி 
முடிவெடுத்து கிளம்பிச்சென்றாள்‌. பீஷ்மர்‌ தேவகனை 
சந்திக்க உத்தரமதுராபுரிக்குச்‌ சென்றிருந்தார்‌. அவள்‌ 
வருவாளென அம்பிகை எண்ணியிருக்கவில்லை. 
தொலைவிலேயே அவள்‌ ரதத்தைப்‌ பார்த்துவிட்ட 
சத்யசேனையும்‌ சத்யவிரதையும்‌ ஆலயமுகப்பில்‌ 
நின்றிருந்த அம்பிகையிடம்‌ சென்று சொல்ல அவள்‌ 
திகைத்தபின்‌ முன்னால்‌ வந்து நின்றாள்‌. ரதத்தில்‌ 
இருந்து சியாமையின்‌ தோள்களைப்‌ பற்றியபடி சத்யவதி 
இறங்கியபோது அம்பிகையும்‌ நான்கு அரசிகளும்‌ வந்து 
வணங்கி முகமன்‌ சொன்னார்கள்‌. சம்படையின்‌ 
கையைப்பற்றியபடி வந்த காந்தாரி வணங்கியபோது 
சத்யவதி அவள்‌ வகிடில்‌ கைவைத்து 
“பேரன்னையாகுக!” என்று வாழ்த்தினாள்‌. 


மங்கலநாணையும்‌ கணையாழியையும்‌ கழற்றிவிட்டு 
அனல்‌ சான்றாக்கி சான்றோர்‌ எழுவர்‌ முன்‌ அந்தணர்‌ 
வேதம்‌ சொல்ல ஒழிந்தது உறவு என்றீர்கள்‌ என்றால்‌ 
நீங்கள்‌ விதர்ப்ப அரசரின்‌ மகளாக மீண்டுசெல்ல முடியும்‌. 
இளவரசியென்றாக முடியும்‌. ஷத்ரிய குடியினருக்கு 
மணவிலக்கும்‌ மறுமணமும்‌ ஒப்புக்கொள்ளப்பட்டுள்ளது 
என்று அறிவீர்கள்‌.” 


“அம்முடிவை நான்‌ எடுப்பேன்‌ என நினைக்கிறீர்களா?” 
என்றாள்‌ தமயந்தி. “அரசி, அம்முடிவை நீங்கள்‌ 
எடுக்காவிட்டால்‌ அனைத்து இழிவுகளுக்கும்‌ ஆளாக 
நேரிடும்‌. வர்ணமற்றவர்‌ விலங்குகளைப்போல. 
ஆற்றலுள்ளோர்‌ எவரும்‌ அடிமைகொள்ளலாம்‌. 
உடைமையென வைத்திருக்கலாம்‌, விலைகூறி 
விற்கலாம்‌. எவ்வகையிலும்‌ தண்டிக்கலாம்‌, கொல்லலாம்‌. 
அவர்களுக்கு எவ்வகையான குடியுரிமைகளும்‌ இல்லை. 
உடைமையுரிமையும்‌ வாழ்வுரிமையும்கூட இல்லை.” 
தமயந்தி ஆம்‌ என்று தலையசைத்தாள்‌. 


“வேண்டுமென்றே உங்களை சிறுமை செய்ய புஷ்கரர்‌ 
தயங்கமாட்டார்‌. அவர்‌ ஒழிந்தாலும்‌ நம்‌ பகையரசர்களும்‌ 
அவர்களின்‌ ஒற்றர்களும்‌ உறுதியாக அதற்கு 
முன்வருவார்கள்‌. அறிந்தே நம்மை நாம்‌ இழிநரகத்திற்கு 
இட்டெறிவது அது. வேண்டியதில்லை... இது ஓர்‌ 
அரசியல்சூழ்ச்சி என்றே இருக்கட்டும்‌. இன்று இது 
அறப்பிழையெனப்‌ படலாம்‌. அலர்‌ சில எழலாம்‌. நாம்‌ 
ஒருநாள்‌ வெல்வோம்‌. அதன்பின்‌ இதற்குரிய 
நெறிநிலைகளை சொல்லி நிறுத்துவோம்‌” என்றார்‌ 
கருணாகரர்‌. 


அவர்‌ முகம்‌ மலர்ந்தது, குரல்‌ வலுக்கொண்டது. “இங்கு 
வருகையிலேயே இதைத்தான்‌ எண்ணிக்கொண்டு 
வந்தேன்‌. ஒன்றும்‌ தட்டுப்படவில்லை. பேசிவந்தபோது 
அறியாது இந்த வழி திறந்துகொண்டது. இவ்வெண்ணம்‌ 
தோன்றியது தெய்வச்செயலே.” அவர்‌ மேலும்‌ ஊக்கம்‌ 
கொண்டு “ஒன்று செய்யலாம்‌. அரசரை நீங்கள்‌ 
மணவிலக்கு செய்த மறுகணமே நீங்கள்‌ விதர்ப்ப 
இளவரசி ஆகிறீர்கள்‌. இங்குள்ள விதர்ப்ப வீரர்கள்‌ 
உங்கள்‌ கணையாமழிக்கு கட்டுப்பட்டாகவேண்டும்‌. 
அவர்களிடம்‌ அரசரை அடிமையென பிடிக்கச்‌ 
சொல்லுங்கள்‌. உங்கள்‌ அரசுக்குறி ஒன்றை அவர்‌ 
கழுத்தில்‌ அணிவியுங்கள்‌. அக்கணமே அவர்‌ உங்களுக்கு 
அமமைப்பொருளென்றாவார்‌. அதன்பின்‌ பிறர்‌ அவரை 
அடிமைகொள்ள வேண்டுமென்றால்‌ உங்களிடம்‌ 
பொருதியாகவேண்டும்‌. அரசருக்கும்‌ அதுவே காப்பு” 


என்றார்‌. 


அவர்‌ மேலும்‌ உளவிரைவு கொண்டு எழுந்து கைகளை 
விரித்து “வர்ணமில்லாதவர்களை நான்காம்‌ வர்ணத்தவர்‌ 
பெண்கொடுத்தோ உடன்பிறப்பென குருதிச்சடங்கு 
ஆற்றியோ தங்கள்‌ குடிக்குள்‌ எடுத்துக்கொள்ளலாம்‌. 
அவரை விதர்ப்பத்துக்கு கொண்டுசென்று அங்குள்ள 
குடிகள்‌ ஒன்றில்‌ சேர்த்துக்கொள்ளுங்கள்‌. அவர்‌ அங்கே 
படைத்தலைமை கொள்ளமுடியும்‌. ஒருநாள்‌ படையுடன்‌ 
வந்து இந்திரபுரியை வென்று மீண்டும்‌ 
முடிசூடிக்கொள்ளவும்‌ முடியும்‌... ஆம்‌ அரசி, இது ஒன்றே 
வழி” என்று கூவினார்‌. 


தமயந்தி “கருணாகரரே, அமைச்சர்கள்‌ அரசனுக்கு 
நல்லாசிரியர்களும்‌ வைதிகர்களும்‌ ஆவர்‌ என்பது 
தொல்நெறி. ஆசிரியராக நான்‌ உங்களிடம்‌ கேட்பது இது. 
ஒரு மனைவி எதன்பொருட்டு கணவனை 
உதறிச்செல்லலாம்‌?” என்றாள்‌. கருணாகரர்‌ “நான்‌...” 
என்று குரல்‌ தடுமாறினார்‌. “நான்‌ அரசியலுரைக்கும்‌ 
ஸ்மிருதிகளை கேட்கவில்லை, அதை நானே 
கற்றுள்ளேன்‌. வேதம்திகழும்‌ நா கொண்ட அந்தணர்‌ 
உரைக்கவேண்டியது அழியா ஸ்ருதிகளின்‌ சொல்லை” 
என்றாள்‌ தமயந்தி. 


கருணாகரர்‌ விழிமூடி சற்றுநேரம்‌ அமர்ந்திருந்தார்‌. 
நெற்றியில்‌ நரம்புகள்‌ புடைத்து அசைந்தன. 
விழிதிறவாமலேயே எவருடனோ என மெல்லிய குரலில்‌ 
சொன்னார்‌ “தொல்நெறிகளின்படி வேதம்பழித்தல்‌, 
மைந்தர்க்கு ஊறுசெய்தல்‌, நீத்தாரைக்‌ கைவிடுதல்‌, 
மூத்தார்‌ சொல்மீறல்‌, குடிப்பழி கொள்ளுதல்‌, அரசவஞ்சம்‌ 
இழைத்தல்‌, தன்‌ கற்பை சான்றோரவையில்‌ இகழ்தல்‌ 
என்னும்‌ ஏழு செயல்களின்பொருட்டு துணைவி 
கணவனை கைவிடலாம்‌. அவற்றின்‌ முதன்மை 
வரிசையும்‌ அவ்வாறே. அவ்வாறு கைவிட்ட மனைவி 
இல்லப்பழி கொண்டவள்‌ ஆகமாட்டாள்‌. அவள்‌ 
அவனில்‌ பெற்ற மைந்தர்‌ இயல்பாக அவனுக்கு நீர்க்கடன்‌ 
கொண்டவர்கள்‌. அவள்‌ விழைந்தால்‌ அதையும்‌ 
மறுக்கலாம்‌” என்றார்‌. 


“ஆனால்‌ எதன்பொருட்டும்‌ கணவனை கைவிடாதவளே 
கற்பரசி எனப்படுவாள்‌” என்றார்‌ கருணாகரர்‌. 
“தெய்வங்களே அஞ்சும்‌ பெரும்பழி சூடியவன்‌ ஆயினும்‌ 
கணவனுடன்‌ இருந்து அவனைக்‌ காப்பதன்பொருட்டு 
அப்பெண்‌ அத்தெய்வங்களாலேயே தூயோள்‌ என 
வணங்கப்படுவாள்‌. அவளுக்கு எப்பழியும்‌ சூழாது. 


அவள்‌ அவனுக்கு அன்னையென்றே அமையக்‌ 
கடன்‌ கொண்டவள்‌. அன்னை மைந்தனை கைவிடும்‌ 
தருணம்‌ ஒன்றை தெய்வங்கள்‌ படைக்கவில்லை.” 


“அறிக, தெய்வமெழுந்து வந்து பலிகொண்ட 
அரக்கர்களும்‌ அசுரர்களும்‌ இறுதிக்‌ கணம்வரை 
உடனிருந்த மனையாட்டியரையே கொண்டிருந்தனர்‌. 
மண்டோதரி சீதைக்கு நிகரானவள்‌ என்கின்றன 
தொல்கதைகள்‌... பெரும்பழிகொண்ட கணவர்களைக்‌ 
கொன்ற தெய்வங்கள்‌ அவர்களை வணங்கி 
விண்ணேற்றிக்கொண்டன?” என்றார்‌ கருணாகரர்‌. 


“ஏனென்றால்‌ மண்ணில்‌ எந்த மானுடனும்‌ முற்றிலும்‌ 
துணையற்றவனாக ஆகிவிடக்கூடாது என்று 
எண்ணினர்‌ மூதாதையர்‌. பெண்ணுக்கு அவள்‌ 
கருவிலெழும்‌ மைந்தரின்‌ துணை என்றும்‌ உண்டு. தான்‌ 
அளித்த முலைப்பாலாலேயே அவள்‌ மண்ணில்‌ 
வேர்கொள்வாள்‌. நீத்தபின்‌ விண்ணில்‌ இடம்‌ பெறுவாள்‌. 
ஆணுக்கு பெண்‌ இல்லையேல்‌ இப்புவியில்‌ ஏதுமில்லை, 
ண்ணேறும்‌ வழிகளுமில்லை.” 


கருணாகரர்‌ கைகூப்பியபடி கண்விழித்தார்‌. “அறம்‌ இது. 
நாமறியாத வழிகொண்டது அது. அறிந்த முன்னோரின்‌ 
சொற்களைப்‌ பணிந்து ஓழுகினாலொழிய நாம்‌ 
அறியவும்‌ இயலாதது. முற்றறிய முழுதும்‌ துறந்தவர்க்கே 
இயலும்‌” என்றார்‌. “பெரும்பாவிகளிடமும்‌ 
கருணைகொண்டு நெறிகளை அமைத்தவர்களின்‌ 
உளவிரிவை எண்ணும்போது தந்தையரே, தெய்வங்களே, 
இப்புவியில்தான்‌ நீங்கள்‌ பிறந்தீர்களா, த்‌ 
எளியேனும்‌ வாழ்கிறேனா என நான்‌ விழிநீர்‌ 
உகுத்ததுண்டு. சென்றவர்களின்‌ அடிகளை 
இத்தருணத்தில்‌ சென்னி சூடுகிறேன்‌.” 


தமயந்தி “நான்‌ செய்யவேண்டியதென்ன என்று 
சொல்லிவிட்டீர்‌, கருணாகரரே” என்றாள்‌. 
“வேள்விச்சாலைக்குச்‌ சென்று செய்தியைச்‌ சொல்லி 
வேள்வி நிறுத்தத்தை அறிவியுங்கள்‌. அவை கூட்டி 
அனைத்தையும்‌ விளக்குங்கள்‌. அரசர்‌ எப்போது இங்கு 
வருகிறார்‌?” கருணாகரர்‌ விழிகளைத்‌ தாழ்த்தி 
“கிளம்பிவிட்டனர்‌. நாளைமறுநாள்‌ புலர்காலையில்‌” 
என்றார்‌. தமயந்தி தலையசைத்தபின்‌ எழுந்து 
கொண்டாள்‌. இயல்பாக தன்‌ ஆடையை அள்ளி 
சீரமைத்து குழல்நீவி அமைத்தபின்‌ உள்ளறை 
நோக்கிசென்றாள்‌. 

59. அரங்கொழிதல்‌ 


[।agelதமயந்தியின்‌ அறைக்கதவை மெல்ல தட்டி சேடி 
“அரசி” என்றாள்‌. அவள்‌ கதவைத்‌ திறந்ததும்‌ “முரசுகள்‌ 
ஒலிக்கின்றன. அவர்கள்‌ அணுகிவிட்டார்கள்‌” என்றாள்‌ 
சேடி. தமயந்தி “கருணாகரர்‌ எங்கிருக்கிறார்‌?” என்றாள்‌. 
“அவரும்‌ சிற்றமைச்சர்களும்‌ சிம்மவக்த்ரரும்‌ 
படைத்தலைவர்களும்‌ அனைவருமே 
கோட்டைவாயிலுக்கு சென்றுவிட்டார்கள்‌” என்றாள்‌. 
தமயந்தி திரும்பி ஆடியில்‌ தன்னை நோக்கியபின்‌ “நான்‌ 
முகம்‌ கழுவிக்கொள்ளவேண்டும்‌” என்றாள்‌. அவள்‌ மிக 
எளிய ஆடையையே அணிந்திருந்தாள்‌. 
அணிகொள்ளவேண்டுமல்லவா என்று நாவிலெழுந்த 
சொற்களை சேடி விழுங்கிக்கொண்டாள்‌. 


சேடியுடன்‌ சென்று முகம்‌ கழுவி குழல்‌ திருத்தியபின்‌ 
தமயந்தி தலைமைச்சேடி சுபத்ரையிடம்‌ 
“இந்திரசேனையை இங்கே வரச்சொல்‌. இளவரசன்‌ 
அமைச்சருடன்‌ நிற்கவேண்டும்‌ என்று சொல்லிவிடு” 
என்றாள்‌. சுபத்ரையின்‌ கண்கள்‌ சிவந்திருந்தன. அவள்‌ 
விழிகொடுக்காமல்‌ “ஆணை” என்றாள்‌. 
காவல்மாடத்தின்‌ முரசுகள்‌ ஒலிக்கத்‌ தொடங்கின. அந்த 
ஓசை அணுகி வருவது போலிருந்தது. தமயந்தி 
சாளரத்தருகே சென்று வெளியே நோக்கியபடி நின்றாள்‌. 
முதற்காலை ஒளியில்‌ அரண்மனைமுற்றம்‌ கண்கூசும்படி 
மின்னியது. கூரைச்சரிவுகள்‌ நீர்ப்படலம்போல 
ஒளியடித்தன. அவள்‌ பொருளில்லாமல்‌ நோக்கியபடி 
நின்றாள்‌. 


அகத்தளத்தில்‌ சேடியர்‌ விரைவுகொள்ளும்‌ ஓசைகள்‌ 
எழுந்தன. அழைப்புகள்‌, ஆணைகள்‌, 
மந்தணப்பேச்சுக்கள்‌, காலடிகள்‌, வளையொலிகள்‌, 
உடைச்சரசரப்புகள்‌. எவரோ “வந்துவிட்டார்களடி” 
என்றனர்‌. “பேசாதே... அரசி” என்றது இன்னொரு குரல்‌. 
அவர்கள்‌ எவரும்‌ துயருறுவதாகத்‌ தெரியவில்லை. 
துயரை வெளிக்காட்ட வேண்டுமென்ற கட்டாயம்கூட 
முதுசேடியருக்கே இருந்தது. இளையோர்‌ ஓசையை 
தாழ்த்திக்கொண்டாலும்‌ கண்களில்‌ ஆவலும்‌ 
குறுகுறுப்பும்தான்‌ தெரிந்தன. அவர்கள்‌ எதையோ 
அடக்கிக்கொண்டதுபோல தோள்கள்‌ இறுகி உடல்‌ 


குறுகியிருக்க சிற்றடி வைத்து நடந்தார்கள்‌. 


அவர்கள்‌ எதிர்பாராத ஒரு நிகழ்வு, அது அளிக்கும்‌ 
பரபரப்பின்‌ உவகை என்றுதான்‌ முதலில்‌ தோன்றியது. 
மாறாதது என அவர்கள்‌ எண்ணும்‌ ஒன்று தலைகீழாக 
மாறுவது அவர்களுக்குள்‌ எப்போதுமிருக்கும்‌ ஆழத்துக்‌ 
கனவுகளை தூண்டிவிடுகிறதோ? சுபத்ரையிடம்‌ 
மெல்லிய சிரிப்புடன்‌ அதைப்பற்றி கேட்டாள்‌. 
“அவர்களுக்குள்‌ வாழும்‌ கீழ்மை வெளிப்படும்‌ தருணம்‌ 
இது, அரசி” என்றாள்‌ அவள்‌. சிரித்தபடி 
“அனைவரிடமும்தான்‌ அது உள்ளது” என்றாள்‌ தமயந்தி. 


சுபத்ரை சீற்றத்துடன்‌ “கீழ்மைக்கும்‌ எல்லையுண்டு. 
அவர்கள்‌ உண்பது தாங்கள்‌ அளித்த அன்னம்‌. இங்கே 
உங்கள்‌ முன்‌ கண்கள்‌ நீரோட நன்றி சொல்லி விதும்பாத 
எவருள்ளனர்‌ இந்த அகத்தளத்தில்‌? உங்களை கண்முன்‌ 
எழுந்த கொற்றவை என ஒருமுறையேனும்‌ சொல்லி 
வணங்காதவர்‌ உண்டா என்ன?” என்றாள்‌. “ஆனால்‌ 
இன்று மறுநிலை கொண்டுவிட்டனர்‌. அவர்கள்‌ 
குளக்கரையில்‌ பேசுவதை நான்‌ கேட்டேன்‌. 
தூண்மறைவில்‌ நான்‌ நின்றமையால்‌ என்னை அவர்கள்‌ 
காணவில்லை. அனைவரும்‌ இளம்சேடிகள்‌.” 


“பேரரசி ஐந்தாம்வர்ணத்தவள்‌ ஆனால்‌ என்ன வேலை 
பார்ப்பாள்‌ என்று ஒருத்தி கேட்டாள்‌. கன்றுத்தொழு 
கூட்டலாம்‌. சாணிபொறுக்கி உலரவைத்து எரிவட்டு 
செய்யலாம்‌ என்றாள்‌ இன்னொருத்தி. அதைவிட 
தோலுரித்து பதப்படுத்தலாமே என்றாள்‌ அப்பால்‌ ஒருத்தி. 
அரசிக்கு அதெல்லாம்‌ தெரியுமா என இளையவள்‌ 
ஒருத்தி கேட்டாள்‌. என்னடி சொல்கிறாய்‌, அவர்கள்‌ யார்‌? 
சத்ராஜித்‌ அல்லவா? அவர்களுக்குத்‌ தெரியாத ஒன்று 
உண்டா என்றாள்‌ இன்னொருத்தி. அனைவரும்‌ சேர்ந்து 
நகைத்தனர்‌. ஏன்‌ நகைக்கிறார்கள்‌ என்று பிறர்‌ கேட்டுக்‌ 
கேட்டு அவர்களும்‌ நகைத்தனர்‌.” 


“அங்கே நின்றிருந்த என்‌ உடல்‌ பற்றி எரிந்தது. என்னை 
அவர்கள்‌ காணவில்லை. அப்படியே திரும்பி 
வந்துவிட்டேன்‌. இந்த அரண்மனையில்‌ பெண்டுரின்‌ 
உணர்வுகள்‌ இவைதான்‌, அரசி” என்றாள்‌ சுபத்திரை. 
“தாங்கள்‌ சத்ராஜித்‌ ஆனதற்காக எவரெல்லாம்‌ 
பொறாமை கொண்டிருக்கக்கூடும்‌ என எண்ணுகிறீர்கள்‌? 
மகதனும்‌ அங்கனும்‌ வங்கனும்‌ மாளவனும்‌ மட்டுமா? 
அல்ல அரசி, அதற்கிணையாகவே இங்கே அடுமனையில்‌ 
கலம்‌ கழுவும்‌ சூதப்பெண்ணும்‌ பொறாமை 
கொண்டிருக்கிறாள்‌. மானுட உள்ளத்தை என்னால்‌ 


புரிந்துகொள்ளவே முடியவில்லை.” 


தமயந்தி “உள்ளூர எவர்‌ எங்கிருக்கிறார்‌ என நாம்‌ எப்படி 
அறிவோம்‌?” என்று புன்னகை செய்தாள்‌. “நான்‌ தங்கள்‌ 
முடிவை உசாவும்‌ தகுதிகொண்டவள்‌ அல்ல, அரசி. 
ஆனால்‌ இவர்கள்முன்‌ இப்படி இழிவுகொள்ளத்தான்‌ 
வேண்டுமா என்றே என்‌ உள்ளம்‌ சொல்கிறது. 
விதர்ப்பத்தின்‌ இளவரசியென நீங்கள்‌ தலைநிமிர்ந்து 
தேரேறிச்‌ சென்றிருந்தீர்கள்‌ என்றால்‌ நான்‌ என்‌ 
தெய்வங்கள்‌ முன்‌ சென்று விழுந்து தலையறைந்து நன்றி 
சொல்லியிருப்பேன்‌.” 


தமயந்தி “இவை ஊழ்‌ என்றால்‌ அதனுடன்‌ 
போரிடாமலிருப்பதே மேல்‌” என்றாள்‌. “இவர்களுக்கும்‌ 
ஒரு தருணத்தை அளிக்கவேண்டுமென்று தெய்வங்கள்‌ 
எண்ணியிருந்தால்‌ அவ்வாறே ஆகுக” என்றாள்‌. சுபத்ரை 
பெருமூச்சுவிட்டு “தங்கள்‌ நிலையை ஏன்‌ என்‌ 
மடிவளர்ந்த இளையோர்‌ அடையவேண்டும்‌? அவர்கள்‌ 
செய்த பிழை என்ன?” என்றாள்‌. “தந்தையின்‌ 
செல்வத்திற்கு உரிமையுள்ள மைந்தர்கள்‌ பழிக்கும்‌ 
பொறுப்பேற்றாக வேண்டும்‌” என்றாள்‌ தமயந்தி. 


சுபத்ரை திரும்ப வந்தபோது இந்திரசேனை 
அவளுடனிருந்தாள்‌. அவள்‌ புத்தாடை அணிந்து 
அணிபுனைந்திருந்தாள்‌. தமயந்தி விழிதூக்க சுபத்ரை 
“ஆம்‌, நானேதான்‌ அணிபுனையச்‌ செய்தேன்‌. அங்கே 
குடிகள்‌ முன்‌ என்‌ இளவரசி எளிய பெண்ணாகச்‌ சென்று 
நிற்கவேண்டியதில்லை. தெய்வங்கள்‌ அவ்வாறு 
எண்ணுமென்றால்‌ அவ்விழிமகன்‌ என்‌ இளவரசியின்‌ 
அணிகளை களையமட்டும்‌” என்றாள்‌. 


தமயந்தி மகளின்‌ தலையைத்‌ தொட்டு அருகழைத்து 
அணைத்துக்கொண்டாள்‌. “இன்று என்ன 
நிகழவிருக்கிறது என்று அறிவாயா?” என்றாள்‌. “ஆம்‌” 
என்று அவள்‌ சொன்னாள்‌. “அதில்‌ உனக்கு துயர்‌ 
உள்ளதா?” என்றாள்‌. “ஆம்‌, எனக்காக அல்ல. 
தந்தையின்பொருட்டு” என்று அவள்‌ சொன்னாள்‌. “இது 
அவர்‌ ஆடிய ஆட்டத்தின்‌ விளைவால்‌ அல்லவா?” 
என்றாள்‌ தமயந்தி. “அன்னையே, இதையே ஒரு சேடியும்‌ 
என்னிடம்‌ சொன்னாள்‌. இந்த அரசும்‌ 
அரண்மனையும்கூட அவர்‌ ஆடிய ஆட்டத்தின்‌ 
பெறுபயன்களே என்று நான்‌ சொன்னேன்‌.” தமயந்தி 
முகம்‌ மலர்ந்து “நன்று” என்றாள்‌. சுபத்ரை “அவர்கள்‌ 
சத்ராஜித்‌ என அவையமர்ந்த அரசி தமயந்தியின்‌ குருதி, 
பேரரசி. அதற்குரிய எண்ணமும்‌ சொல்லுமே எழும்‌” 


என்றாள்‌. 


[1௨26]முரசுகள்‌ அரண்மனை வாயிலில்‌ ஒலித்தன. 
தமயந்தி வெளியே எட்டிப்பார்த்தாள்‌. காகக்கொடி பறக்க 
ஒரு தேர்‌ முதலில்‌ வந்தது. அதைத்‌ தொடர்ந்து 
அணிச்சேடியர்‌ ஏறிய திறந்த தேர்‌ வந்தது. தொடர்ந்து 
மங்கல இசை எழுப்பியபடி சூதர்‌ செறிந்த தேர்‌. கவச 
உடையணிந்த வீரர்கள்‌ ஏறிய காவல்புரவிகளின்‌ 
நிரைக்குப்பின்‌ புஷ்கரனின்‌ அரசத்தேர்‌ வந்தது. 
வாழ்த்தொலிகள்‌ ஏதும்‌ எழவில்லை. முரசொலி 
அடங்கியதும்‌ சகட ஓசையும்‌ குளம்போசைகளும்‌ மட்டும்‌ 
கேட்டன. 


புஷ்கரனின்‌ தேர்‌ நின்றதும்‌ காவலர்‌ ஓடிச்சென்று படியை 
எடுத்து கீழே வைத்தார்கள்‌. அவன்‌ இறங்கியபோது 
அவனுடன்‌ வந்த வீரர்கள்‌ மட்டும்‌ வாழ்த்தொலி 
எழுப்பினர்‌. அரண்மனை முற்றத்தைச்‌ சூழ்ந்து. 
நின்றிருந்த இந்திரபுரியின்‌ காவலர்கள்‌ விழிகள்‌ 
திறந்திருக்க அசையாமல்‌ நின்றனர்‌. 


“எவரும்‌ வாழ்த்தொலிக்கவில்லை” என்றாள்‌ சுபத்ரை. 
தமயந்தி புன்னகைத்து “விஜயபுரியில்‌ சூதில்‌ பேரரசர்‌ 
தோற்றுக்கொண்டிருந்தபோது வெளியே ஒவ்வொரு 
காய்நகர்த்தலுக்கும்‌ நகர்மக்கள்‌ உவகைக்கூச்சவிட்டு 
நடனமிட்டனர்‌. அவர்‌ முற்றிலும்‌ தோற்றபோது 
அந்நகரமே கொந்தளித்துக்கொண்டிருந்தது. இன்றும்‌ 
அவர்கள்‌ விழா கொண்டாடிக்‌ கொண்டிருக்கிறார்கள்‌” 
என்றாள்‌. சுபத்ரை “ஆனால்‌...” என்று சொல்ல அவள்‌ 
மேலும்‌ புன்னகைத்து “அவர்களே இங்குள்ள குடிகளும்‌” 
என்றாள்‌. 


புஷ்கரன்‌ இடையில்‌ கைவைத்து நின்று சுற்றிலும்‌ 
நோக்கியபின்‌ கையசைத்தான்‌. அவனைத்‌ தொடர்ந்து 
வந்த மூடுதிரையிட்ட தேர்‌ முற்றத்தில்‌ ஏறி நின்றது. 
அதிலிருந்து நளன்‌ இறங்கினான்‌. எளிய வெண்ணிற 
ஒற்றையாடை மட்டும்‌ அணிந்திருந்தான்‌. கண்கள்‌ 
ஒளிக்குக்‌ கூச சற்றே தலைகுனிந்து நின்றான்‌. கூடிநின்ற 
வீரர்களிடமிருந்து எழுந்த மெல்லிய பேச்சொலியின்‌ 
கார்வை தவிர வேறெந்த குரலும்‌ எழவில்லை. தொடர்ந்து 
வந்த தேர்களில்‌ இருந்து கருணாகரரும்‌ பிறரும்‌ இறங்கி 
நின்றார்கள்‌. 


தமயந்தி “அவன்‌ அரண்மனை முற்றத்தை அரங்கென்று 
க்க விழைகிறான்‌” என்றாள்‌. சுபத்ரை அவளை 
கைப்புடன்‌ நோக்கினாள்‌. மூடுதிரைத்‌ தேர்‌ ஒன்று வந்து 


சற்று வளைந்து அப்பால்‌ நின்றது. அதை நோக்கி இரு 
வீரர்‌ ஓடி படியமைக்க உள்ளிருந்து திரைவிலக்கி 
வெளியே வந்த மாலினிதேவி அவளை வாழ்த்தி குரல்கள்‌ 
எழுப்பப்படும்‌ என எண்ணியவள்போல சூழ 
நோக்கினாள்‌. அங்கிருந்த அமைதியை அப்போதுதான்‌ 
முழுதுணர்ந்து கைகளைக்‌ கட்டியபடி விலகி நின்றாள்‌. 
புஷ்கரனின்‌ சிற்றமைச்சர்‌ ஒருவர்‌ பணிந்து ஏதோ 
சொல்ல கையசைத்து அவர்‌ விலகிச்செல்ல 
ஆணையிட்டாள்‌. 


தொடர்ந்து தேர்கள்‌ வந்துகொண்டிருந்தன. சுநீதரும்‌ 
ரிஷபனும்‌ தேர்களில்‌ இருந்து இறங்கி புஷ்கரன்‌ அருகே 
வந்து சற்று விலகி நின்றனர்‌. அவை ஒருங்குவதை 
தமயந்தி நோக்கி நின்றாள்‌. அந்த இடத்தில்‌ அது 
நிகழவேண்டுமென்ற திட்டம்‌ எவருடையது? 
புன்னகையுடன்‌ கைகட்டி நின்றிருக்கும்‌ மாலினியிடமே 
முதல்‌ விழி சென்றது. ஆனால்‌ புஷ்கரனின்‌ அருகே சற்று 
உடல்‌ வளைத்து நின்றிருக்கும்‌ ரிஷ்பனே அனைத்துக்கும்‌ 
அடிப்படை என அரசுசூழ்தலறிந்தவர்‌ உய்த்துவிட 
முடியும்‌. அவன்‌ நின்றிருப்பதிலேயே ஒரு பிழை இருந்தது. 
ஒரு கோணல்‌. அவன்‌ கால்கள்‌ ஒன்றைவிட ஒன்று 
சிறிதாக இருக்கக்கூடும்‌. அவன்‌ உடலின்‌ ஒரு பக்கம்‌ 
இன்னொன்றைவிட சிறிதாக இருக்கலாம்‌. அவன்‌ 
உள்ளத்தின்‌ இயல்பே உடலில்‌ வெளிப்படக்கூடும்‌. 


தரர்‌ மேலேறிவந்து இடைநாழியின்‌ மறுமுனையில்‌ 

ன்று தலைவணங்கினார்‌. அவள்‌ ஏறிட்டு நோக்க “அரசி, 
தங்களை அரசர்‌ அழைத்துவரும்படி ஆணையிட்டார்‌” 
என்றாள்‌. அவள்‌ எழுந்து இந்திரசேனையின்‌ தலையைத்‌ 
தொட்டு விழிகளால்‌ வரும்படி சொல்லிவிட்டு முன்னால்‌ 
சென்றாள்‌. படிகளில்‌ இறங்கி கூடத்தைக்‌ கடந்தபோது 
அங்கே அரண்மனை ஊழியர்கள்‌ தோள்முட்டிச்‌ 
செறிந்திருப்பதை கண்டாள்‌. அவர்கள்‌ அமைதியாகப்‌ 
பிரிந்து வழிவிட்டார்கள்‌. அவள்‌ அதனூடாக கடந்து 
சென்றபோது மெல்லிய பேச்சொலிகளின்‌ முழக்கம்‌ 
எழுந்தது. 
முற்றத்தில்‌ கண்கூசும்‌ வெயில்‌. அவள்‌ முகத்தைச்‌ 
சுளித்தபடி படிகளில்‌ இறங்கியபோது அங்கே எழுந்த 
கலைவோசை முற்றத்தில்‌ நின்று ஆடை சீரமைத்தபோது 
அவிந்தது. அமைதி எழுந்து சூழ அவள்‌ விழிதூக்கி 
புஷ்கரனையும்‌ அருகே நின்றிருந்த ரிஷபனையும்‌ 
பார்த்தாள்‌. புஷ்கரன்‌ அவள்‌ நோக்கை விலக்க ரிஷபன்‌ 
எந்த உணர்வுமில்லாமல்‌ வெறும்‌ நோக்கை நிறுத்தினான்‌. 
சுநீதர்‌ கரவுப்‌ புன்னகையுடன்‌ புஷ்கரனிடம்‌ ஏதோ 


சொன்னார்‌. அவள்‌ நளனை நோக்கினாள்‌. அவன்‌ 
ஒருகணம்‌ விழிதொட்டபின்‌ தலைகுனிந்தான்‌. 
அமைச்சர்கள்‌ கைகூப்பியபடி நின்றிருந்தனர்‌. 
இந்திரசேனனை ஒரு காவலர்தலைவன்‌ அழைத்துவந்து 
அருகே நிறுத்தியிருந்தான்‌. 


இந்திரசேனை தமயந்தியின்‌ மேலாடையைப்‌ பற்றியபடி 
அவள்‌ உடலில்‌ பாதி மறைந்து நின்றாள்‌. 
காலைவெயிலில்‌ அனைவருமே வியர்வை வழிய முகம்‌ 
சுளிக்க நின்றிருந்தனர்‌. அந்த முகச்சுளிப்பே 
உள்ளத்தையும்‌ சுளிக்க வைத்து அனைவரையும்‌ 
எரிச்சல்கொண்டவர்களாக ஆக்கியது. சில 
சிற்றமைச்சர்களும்‌ ஏவலர்களும்‌ கண்ணீர்‌ வழிய 
நின்றிருந்தார்கள்‌. அமைதியில்‌ எங்கோ ஒரு கலம்‌ 
உருளும்‌ ஓசை. ஆடை உரசும்‌ ஒலியுடன்‌ எவரோ அப்பால்‌ 
நடந்தார்கள்‌. 

“ரிஷபரே, சொல்லும்‌” என்றான்‌ புஷ்கரன்‌. ரிஷபன்‌ 
“விதர்ப்ப அரசி, தாங்கள்‌ அறிந்திருப்பீர்கள்‌” என்றான்‌. 
தமயந்தி கைநீட்டி இடைமறித்து “நான்‌ அறிந்தது 
இருக்கட்டும்‌. நீ சொல்லவேண்டியதை முழுமையாக 
சொல்‌” என்றாள்‌. அவன்‌ “அவ்வண்ணமே” என எந்த 
உணர்வுமின்றி சொல்லி “நிஷதகுலத்தின்‌ அரசராக 
சபரகுடிப்‌ பிறந்த நளன்‌ அமைந்து நாடாண்டது 
குடித்தலைவர்களின்‌ கோலாணையின்படியே. 
குடித்தலைவர்கள்‌ சபரனாகிய நளன்‌ மீது மூன்று 
குற்றச்சாட்டுக்களை சுமத்தினார்கள்‌. நிஷாதர்களின்‌ 
குலதெய்வமாகிய கலியை இடநீக்கம்‌ செய்து அங்கே 
அயல்தெய்வமாகிய இந்திரனுக்கு ஆலயம்‌ அமைத்தது 
முதற்பிழை.” 


“அப்பிழை நிகழ்ந்த பின்னர்‌ பதினெட்டுமுறை 
அக்குடித்தலைவர்கள்‌ பேரரசர்‌ முன்‌ 
கோல்தாழ்த்தியிருக்கிறார்கள்‌” என்றாள்‌ தமயந்தி. “நான்‌ 
சொல்லாடவில்லை, அரசி. நான்‌ எளிய ஊழியன்‌. 
எனக்கிடப்பட்ட ஆணைப்படி குடித்தலைவர்‌ சொற்களை 
சொல்லவிருக்கிறேன்‌” என்றான்‌ ரிஷபன்‌. “நிஷதகுடியின்‌ 
தலைவராக நளனையே குடித்தலைவர்‌ 
தேர்ந்தெடுத்தார்கள்‌. அவர்‌ ஷத்ரிய இளவரசியாகிய 
உங்களை பரிவேள்வி செய்ய வைத்ததும்‌ நீங்கள்‌ 
நிஷாதநகரியில்‌ சத்ராஜித்‌ என அமைவதும்‌ இரண்டாவது 
பிழை.” 


தமயந்தி “அதை படைமுகத்தில்‌ மட்டுமே 
சொல்லியிருக்கவேண்டும்‌. புரவியை கடந்துபோக 


விட்டது அவர்களின்‌ பிழை” என்றாள்‌. அவளை 
கேட்காதவன்போல ரிஷபன்‌ “மூன்றாவது பெரும்பிழை, 
காளகக்‌ குடித்தலைவராகிய சீர்ஷரை உணவுக்கூடத்தில்‌ 
வெட்டி வீழ்த்தியது. அதன்பொருட்டு காளகக்குடி நளன்‌ 
மீது வஞ்சம்‌ கொண்டுள்ளது” என்றான்‌. தமயந்தி 
அவனை நோக்கியபம நின்றாள்‌. 
“இப்பிழைகளின்பொருட்டு நளன்‌ குடித்தலைவர்களால்‌ 
தொல்முறைப்பமி முடிநீக்க்கம்‌ செய்யப்பட்டார்‌. அவர்கள்‌ 
கோலேந்தி அவை அமர்ந்து இளையவராகிய புஷ்கரரை 
அரசர்‌ என தெரிவுசெய்தனர்‌.” 


“ஆகவே இனி காளகக்குடித்‌ தோன்றலும்‌ வீரசேனரின்‌ 
மைந்தருமாகிய புஷ்கரன்தான்‌ நெறிகளின்படி 
நிஷாதர்களின்‌ அரசர்‌. அதை முறைப்படி சபரகுலத்து 
நளனுக்கு தெரிவித்தோம்‌. அதை அவர்‌ ஏற்காமல்‌ 
முடிதுறக்க மறுத்தமையால்‌ அவரை நிஷத அரசர்‌ 
புஷ்கரன்‌ போருக்கு அறைகூவினார்‌. குடிப்போரைத்‌ 
தவிர்க்கவேண்டும்‌ என்று குலமூத்தார்‌ விழைந்தமையால்‌ 
அது நிகரிப்போராக நடக்கட்டும்‌ என 
முடிவெடுக்கப்பட்டது. சென்ற சனிக்கிழமை 
விஜயபுரிநகரில்‌ குலத்தலைவர்களும்‌ குடிகளும்‌ 
முன்னிலையாக, அனல்‌ சான்றாக நடந்த நாற்களப்‌ 
போரில்‌ நளன்‌ முழுத்தோல்வி அடைந்தார்‌. தன்‌ 
முடியுரிமையுடன்‌ குடியுரிமையையும்‌ வைத்து ஆடி 
இழந்தார்‌.” 


அவன்‌ சொல்லி முடித்ததை இரு நிமித்திகர்கள்‌ ஏற்று 
கூவினர்‌. அது எதிரொலி என மேலும்‌ மேலும்‌ 
நிமித்திகர்களால்‌ சொல்லப்பட்டு பரவிச்சென்றது. 
நகரெங்கும்‌ அச்செய்தி பரவ குடிகள்‌ எழுப்பிய ஓசை 
முழங்கியது. முரசொலி எழுந்தபோது மீண்டும்‌ அமைதி 
உருவானது. “முடியுரிமையை இழந்த நளனின்‌ அரசு, 
அரியணையுரிமைகள்‌, கருவூலம்‌ அனைத்தும்‌ ஒரு பிடி 
மண்ணோ, ஒரு மணி அரிசியோ, ஒரு கந்தலாடையோ 
எஞ்சாமல்‌ அரசர்‌ புஷ்கரருக்கு உரிமையானவை என்று 
அறிக!” என்றான்‌ ரிஷபன்‌. 


உணர்ச்சியற்ற குரலில்‌ அவன்‌ தொடர்ந்தான்‌ 
“குடியுரிமையை இழந்த நளன்‌ நால்வர்ணத்திற்கும்‌ 
வெளியே வர்ணமற்றவராக இனி கருதப்படுவார்‌. அவர்‌ 
மணந்த தேவியும்‌ மைந்தரும்‌ அவரைப்போன்றே 
வர்ணமற்றவராக ஆவார்கள்‌. அரசர்‌ அரண்மனை 
புகுந்து நிஷத அரியணையில்‌ அமர்வதற்கு முன்‌ 
அவர்கள்‌ தங்கள்‌ உரிமைகளை ஒழித்து நீங்கவேண்டும்‌ 
என்று இதனால்‌ ஆணையிடப்படுகிறது.” தலைவணங்கி 


அப்பகுதியெங்கும்‌ எண்ணைப்பந்தங்கள்‌ 
கொழுந்தாடிக்கொண்டிருந்தன. பலியாகக்‌ கொண்டு 
வரப்பட்டிருந்த கோலாடும்‌, வெள்ளாடும்‌, 
காளைக்கன்றும்‌, எருமைக்கன்றும்‌, மானும்‌, பன்றியும்‌, 
குதிரைக்குட்டியும்‌ ஆலயத்தின்‌ வலப்பக்கத்தில்‌ 
கோட்டைச்சுவர்‌ ஓரமாகக்‌ கட்டப்பட்டிருந்தன. 
பலிபூசனை செய்யும்‌ வைராகர்கள்‌ செம்பட்டு சுற்றி 
நெற்றியில்‌ செஞ்சாந்துத்‌ திலகமணிந்து 
பலிப்பொருட்களை ஒருக்கிக்‌ கொண்டிருந்தனர்‌. 
சற்றுநேரத்தில்‌ திருதராஷ்டிரன்‌ ரதத்தில்‌ வந்திறங்கி 
விதுரனின்‌ கைகளைப்பற்றியபடி ஆலயமுகப்புக்கு 
வந்தான்‌. 


திருதராஷ்டிரன்‌ தன்னைப்‌ பணிந்தபோது அவன்‌ 
உடலை நிமிர்ந்து நோக்கிய சத்யவதி ஒருகணம்‌ 
திகைத்தாள்‌. தன்னைச்சூழ்ந்திருக்கும்‌ உலகம்‌ தன்னை 
மிகச்சிறியதாக ஆக்கி வளர்ந்து பேருருவம்‌ 
கொண்டதுபோலத்‌ தோன்றியது. ஒவ்வொன்றும்‌ 
தெளிவிழந்து விளங்கமுடியாதனவாக 
மாறிக்கொண்டிருப்பது போல. முற்றிலும்‌ வேறுலகம்‌. 
வேறு மக்கள்‌. அஸ்தினபுரியில்‌ பீஷ்மரையும்‌ 
சியாமையையும்‌ தவிர எவரையும்‌ உண்மையில்‌ 
அவளறிந்திருக்கவில்லை என்று எண்ணிக்கொண்டாள்‌. 
அந்த அச்சம்தான்‌ முதுமையா என மறுகணம்‌ 
புன்னகைசெய்தாள்‌. 


சனை தொடங்கியதும்‌ சத்யவதி மேலும்‌ 

சார்வடைந்தாள்‌. உரக்க ஒலித்த முழவுகளின்‌ சீரான 
தாளம்‌ அவள்‌ வயிற்றில்‌ அதிர்ந்துகொண்டிருப்பது 
போலத்‌ தோன்றியது. சற்றுநேரத்தில்‌ உடற்தசைகளே 
முரசுத்தோல்‌ என அதிரத்தொடங்கின. அருகே 
கட்டப்பட்டிருந்த பலிவிலங்குகளைப்‌ பார்த்தாள்‌. 
அவற்றின்‌ கண்களில்‌ பந்த ஒளி தெரிந்தது. மான்‌ 
கால்மடக்கி படுத்திருக்க பசுக்கன்றும்‌ குதிரைக்கன்றும்‌ 
புல்கட்டில்‌ இருந்து பசுந்தாள்களை உருவி தலையை 
ஆட்டி மென்றுகொண்டிருந்தன. அவற்றின்‌ குருதியைக்‌ 
காணும்‌ வல்லமை தனக்கில்லை என்று சத்யவதி 
எண்ணினாள்‌. எந்தக்குருதியையும்‌ அவளால்‌ 
பார்க்கமுடியாது. விந்துவாகி வெளுத்து கருவறையில்‌ 
குடியேறி மைந்தர்களாக மாறி உலகை நிறைப்பதன்றி 
வேறெந்த இலக்கும்‌ குருதிக்கு இருக்கலாகாது. ஆம்‌. 
அவள்‌ சியாமையை நோக்கி கையைத்‌ தூக்கியபோது 
பெரிய ரதம்‌ அசைந்து வருவதைக்‌ கண்டாள்‌. அதன்‌ 
அச்சுக்குடத்தில்‌ ஆணி உரசும்‌ ஒலியும்‌ சகடங்கள்‌ கல்மீது 


அவன்‌ கைகூப்பினான்‌. 


தமயந்தி அங்கே கூடி நின்றவர்களை பார்த்தாள்‌. 
அனைவரும்‌ உடலில்‌ வலிகொண்டவர்களைப்போன்ற 
முகத்துடன்‌ மெல்ல அசைந்தனர்‌. சிலர்‌ கைகளையோ 
மேலாடையையோ கூர்நோக்கி எதையோ சீரமைத்தனர்‌. 
தமயந்தி “எங்கள்‌ அரசர்‌ அனல்‌ தொட்டு அளித்த 
ஆணைக்கு முழுக்க கட்டுப்படுகிறோம்‌. கிளம்புகிறோம்‌” 
என்றாள்‌. மாலினி அங்கிருந்தே உரக்க “அவ்வண்ணமே 
கிளம்ப முடியாது, கீழ்மகளே. நீ அணிந்திருக்கும்‌ 
அணிகள்‌ இவ்வரசுக்குரியவை. அவற்றை கழற்றிவிட்டுச்‌ 
செல்‌...” என்றாள்‌. அவள்‌ தன்‌ வஞ்சத்தையும்‌ 
எக்களிப்பையும்‌ மறைக்கவில்லை. 


தமயந்தி “அவ்வாறே, அரசி” என தலைவணங்கினாள்‌. 
பற்கள்‌ தெரிய நகைத்தபடி “இங்கிருந்து நீ 
ஆடையெதையும்‌ கொண்டுசெல்லக்கூடாது. அடிமைக்கு 
நல்லாடையணிய உரிமையில்லை. உனக்கும்‌ மகளுக்கும்‌ 
மரவுரி அளிக்க ஆணையிடுகிறேன்‌. பத்மை...” என்றாள்‌. 
மாலினியுடன்‌ வந்த சேடி பத்மை “அரசி” என 
தலைவணங்க “அவளுக்கு பழைய மரவுரிஆடை 
ஒன்றை அளி. அவளுடன்‌ சென்று அவளும்‌ அவள்‌ 
மகளும்‌ இடையிலோ உடற்கரவிலோ எதையேனும்‌ 
ஒளித்துக்கொண்டு செல்கிறார்களா என்று தேடிப்பார்‌” 
என்றாள்‌. பத்மை “ஆணை” என்றாள்‌. 


புஷ்கரன்‌ கைநீட்டி அவளைத்‌ தடுத்து “நளனின்‌ 
மைந்தனையும்‌ மகளையும்‌ நான்‌ இந்த விலக்கிலிருந்து 
தவிர்க்கிறேன்‌. இது அரசாணை” என்றான்‌. மாலினி 
திகைத்து பின்‌ சினம்‌ பற்றிக்கொள்ள “என்ன 
சொல்கிறீர்கள்‌?” என்று கைநீட்டிக்‌ கூச்சலிட்டபடி 
முன்னால்‌ வந்தாள்‌, அவள்‌ இளவரசி என்பதையே 
மறந்துவிட்டவள்போல. அருகே நின்றிருந்த சேடிப்பெண்‌ 
“அரசி, இது முற்றம்‌” என்றதும்‌ அவளை நோக்கித்‌ திரும்பி 
“போடு” என சீறியபின்‌ “எப்படி அவர்களை நீங்கள்‌ 
விலக்க முடியும்‌? எந்த நெறிகளின்பம?” என்றாள்‌. 


கருணாகரர்‌ “அவர்கள்‌ இருவரும்‌ வர்ணமில்லாதவர்கள்‌ 
ஆவதை எவரும்‌ தடுக்கமுடியாது. ஆனால்‌ அவர்களை 
அரசர்‌ அடிமைகளாகக்‌ கொள்ளமுடியும்‌. அடிமைகளுக்கு 
விடுதலை அளிக்கவும்‌ குடியுரிமை கொடுக்கவும்‌ 
அரசருக்கு உரிமை உண்டு” என்றார்‌. புஷ்கரன்‌ “ஆம்‌, இரு 
குழந்தைகளையும்‌ நான்‌ அடிமைகளெனக்‌ கொண்டு 
விடுதலை அளித்துள்ளேன்‌. அவர்களை இங்குள்ள 
விதர்ப்பநாட்டார்‌ விதர்ப்பத்துக்கு அழைத்துச்‌ 


செல்லட்டும்‌. இங்கிருந்தே...” என்றான்‌. 


சிம்மவக்த்ரன்‌ தலைவணங்கி “அவ்வாறே” என்றான்‌. 
“இல்லை, நான்‌ ஒப்பமாட்டேன்‌. அவர்கள்‌ 
இங்கிருக்கவேண்டும்‌. நம்‌ அடிமைகளாக 
இருக்கவேண்டும்‌” என்றாள்‌ மாலினிதேவி. “நாவடக்கு. 
இல்லையேல்‌ உன்‌ தலையை உருட்டுவேன்‌” என்றான்‌ 
புஷ்கரன்‌. அவள்‌ திகைத்துப்போய்‌ ரிஷபனை நோக்க 
அவன்‌ விழிகளால்‌ ஆணையிட்டான்‌. அவள்‌ பற்களைக்‌ 
கடித்துக்கொண்டு பின்னடைந்தாள்‌. பின்‌ தரையில்‌ 
காறித்‌ துப்பினாள்‌. 


புஷ்கரன்‌ “விதர்ப்பநாட்டு அமைச்சர்களும்‌ 
அரசுப்பணியாளரும்‌ அனைத்துப்‌ படைகளும்‌ 
குடிகளனைவரும்‌ இப்போதே கிளம்பி நகரிலிருந்து அகல 
வேண்டும்‌. நாளைமாலை இந்நகருக்குள்‌ இருக்கும்‌ 
விதர்ப்பர்‌ எவராக இருப்பினும்‌ கொல்லப்படுவார்கள்‌” 
என்றான்‌. சிம்மவக்த்ரன்‌ ஒன்றும்‌ சொல்லாமல்‌ வந்து 
நளனின்‌ அருகே நின்றிருந்த இந்திரசேனனிடம்‌ “விதர்ப்ப 
இளவரசே, வருக. நம்‌ நாட்டுக்குச்‌ செல்வோம்‌” என்றான்‌. 
அவன்‌ திகைத்த விழிகளுடன்‌ நின்றான்‌. 


தமயந்தி “செல்க. அங்கே நற்பொழுதொன்றில்‌ 
காண்போம்‌” என்றாள்‌. பின்‌ இந்திரசேனையிடம்‌ “செல்க!” 
என்று சொல்லி தலையை வருடினாள்‌. சுபத்ரை கண்ணீர்‌ 
வழிய “சென்றுவருகிறோம்‌, அரசி” என்றாள்‌. “மைந்தரை 
உன்னிடம்‌ அளிக்கிறேன்‌, சுபத்ரை” என்றாள்‌ தமயந்தி. 
சுபத்ரை கண்ணீரை வலக்கையால்‌ மறைத்துக்கொண்டு 
இடக்கையால்‌ இந்திரசேனையை அணைத்து முன்னால்‌ 
நடந்தாள்‌. சிம்மவக்த்ரன்‌ “வருக, இளவரசே!” என்றபடி 
இளவரசனின்‌ தோளில்‌ கைவைத்தான்‌. அவன்‌ ஓடிவந்து 
குனிந்து தமயந்தியின்‌ கால்களைத்‌ தொட்டு 
வணங்கினான்‌. “நலம்‌ சூழ்க!” என அவள்‌ வாழ்த்தினாள்‌. 


இந்திரசேனன்‌ சிம்மவக்த்ரனுடன்‌ பாதிவழி நடந்து பின்‌ 
நின்று திரும்பி நளனை நோக்கி ஓடினான்‌. அவன்‌ 
நளனின்‌ கால்களை நோக்கி குனிய அவன்‌ மைந்தனை 
கைவிரித்து வாரி எடுத்து நெஞ்சோடு 
சேர்த்துக்கொண்டான்‌. முகத்தை தந்தையின்‌ மார்பில்‌ 
புதைத்து இந்திரசேனன்‌ மெல்ல விசும்பினான்‌. 
“ஆண்மகன்‌ என்றிரு. எதுவும்‌ முடியவில்லை” என்றான்‌ 
நளன்‌. அவன்‌ விடுவித்துக்கொண்டு குனிந்து நளனின்‌ 
கால்களைத்‌ தொட்டு வணங்கியபின்‌ சிம்மவக்த்ரனுடன்‌ 
சென்றுசேர்ந்துகொண்டான்‌. அவர்களுடன்‌ விதர்ப்ப 
வீரர்கள்‌ அனைவரும்‌ வாள்களையும்‌ வேல்களையும்‌ 


தாழ்த்தியவர்களாக சேர்ந்துகொண்டார்கள்‌. 


தமயந்தி அவர்கள்‌ செல்வதை மாற்றமில்லாத 
முகத்துடன்‌ நோக்கி நின்றாள்‌. பத்மை “வா” என்று 
அவள்‌ தோளைத்‌ தொட்டாள்‌. அவள்‌ திரும்பி 
பத்மையுடன்‌ உள்ளே சென்றாள்‌. புஷ்கரன்‌ நளனிடம்‌ “நீ 
அணிந்திருக்கும்‌ ஆடையும்‌ இவ்வரசுக்குரியது. இங்குள்ள 
எவரிடமேனும்‌ ஒரு மரவுரியை இரந்து பெற்று 
அணியலாம்‌” என்றான்‌. நளன்‌ தலைவணங்கியபின்‌ இரு 
கைகளையும்‌ விரித்து நீட்டி நின்றான்‌. கருணாகரர்‌ 
அருகே நின்ற ஒருவனிடமிருந்து மரவுரியை வாங்கியபடி 
ஓடி அவனருகே சென்றார்‌. பின்னர்‌ தயங்கி சுற்றுமுற்றும்‌ 
நோக்கி அங்கே நின்ற ஒரு படைவீரனிடம்‌ அளித்து 
“அவரிடம்‌ கொடு” என்றார்‌. 


அவன்‌ திகைத்து “நானா?” என்றான்‌. “ஆம்‌, அளி” 
என்றார்‌ கருணாகரர்‌. அவன்‌ இடம்பொருள்‌ புரியாமல்‌ 
இளித்தபடி “இதோ” என அதை வாங்கி நளனிடம்‌ 
அளித்தான்‌. நளன்‌ அதை அங்கே நின்றபடியே 
உடுத்துக்கொண்டான்‌. தன்‌ வெண்ணிற ஆடையைக்‌ 
கழற்றி மடித்து நிலத்தில்‌ வைத்தான்‌. “பொன்னோ 
நாணயமோ உன்னிடம்‌ இல்லை அல்லவா?” என்றான்‌ 
புஷ்கரன்‌. “இல்லை, அரசே” என்றான்‌ நளன்‌. ஒற்றை 
மரவுரி ஆடை அணிந்து தமயந்தி வெளியே வந்தாள்‌. 
அவளுக்கு அவ்வாடை பழக்கமில்லாததனால்‌ அதை 
மார்புடன்‌ இரு கைகளாலும்‌ அள்ளிப்‌ பற்றியிருந்தாள்‌. 
அவளுடைய குதிகால்கள்‌ வரைதான்‌ அந்த ஆடை 
இருந்தது. 


புஷ்கரன்‌ நளனிடம்‌ “நீங்கள்‌ இருவரும்‌ கிளம்பலாம்‌... 
இந்த அரண்மனை வளாகத்திலிருந்து நீ செல்ல நான்‌ 
ஒப்புகிறேன்‌. அதன்பின்‌ ஆற்றலுள்ள எவரும்‌ உன்னை 
அடிமைகொள்ளலாம்‌” என்றான்‌. நளன்‌ தமயந்தியை 
நோக்க அவள்‌ அவனருகே வந்து நின்றாள்‌. அவன்‌ 
அவளிடம்‌ தலையசைத்துவிட்டு தலைகுனிந்து 
நடந்தான்‌. கருணாகரர்‌ கண்ணீருடன்‌ அவர்களைத்‌ 
தொடர்ந்து சென்றார்‌. அவருக்குப்‌ பின்னால்‌ ஸ்ரீதரரும்‌ 
நாகசேனரும்‌ சென்றனர்‌. நளன்‌ “அந்தணரே, உங்கள்‌ 
கடமை அரசுடனோ அரசனிடமோ அல்ல. குடிகளிடமும்‌ 
அறத்திடமும்‌ வேதத்திடமும்தான்‌. அது இங்கு 
தொடரட்டும்‌” என்றான்‌. “ஆம்‌” என்றார்‌ கருணாகரர்‌. 
அவர்கள்‌ கைகூப்பியபடி நின்றுவிட்டனர்‌. 


நளன்‌ அரண்மனை முற்றத்தை நடந்து கடப்பதை 
அனைவரும்‌ ஓசையில்லாமல்‌ நோக்கி நின்றனர்‌. 


அவர்களின்‌ காலடியோசை மட்டும்‌ ஒலித்தது. 
மூச்சொலிகள்‌, ஓரிரு தும்மல்கள்‌. புரவி ஒன்று குளம்பு 
மாற்றியது. ஒருவர்‌ இருமினார்‌. இரு வாள்கள்‌ 
முட்டிக்கொண்டன. அரண்மனைக்குள்‌ ஒரு கலம்‌ 
விழுந்து உருண்டது. காலைவெயில்‌ 
வெம்மைகொண்டிருந்தமையால்‌ அனைவரும்‌ 
வியர்த்திருந்தனர்‌. சிறுகாற்று வந்து சுழன்றபோது 
வியர்வை வாடையும்‌ குதிரைச்‌ சிறுநீர்‌ வாடையும்‌ கலந்து 
வீசியது. 


அவர்கள்‌ அரண்மனையின்‌ கோட்டைவாயிலைக்‌ 
கடந்ததும்‌ பின்னாலிருந்த திரளில்‌ ஒருவன்‌ “சத்ராஜித்‌ 
வெல்க!” என்று கூவினான்‌. அந்த ஓசையிலிருந்த கேலி 
அனைவரையும்‌ நகைக்கச்‌ செய்தது. அக்கணம்வரை 
இருந்த இறுக்கம்‌ அச்சிரிப்பால்‌ அவிழ கூட்டம்‌ உரக்க 
பேசிச்‌ சிரிக்கத்தொடங்கியது. “அந்த வேள்விப்பரியையும்‌ 
கூடவே அனுப்புங்கள்‌” என்று ஒருவன்‌ கூவினான்‌. 
“விரும்பினால்‌ இந்திரன்‌ சிலையையும்‌ 
கொண்டுபோகட்டும்‌” என்றது ஒரு குரல்‌. கூச்சலும்‌ 
சிரிப்புகளும்‌ எல்லா திசைகளிலிருந்தும்‌ எழுந்தன. 


உப்பரிகைகளில்‌ நின்றிருந்த பெண்களில்‌ ஒருத்தி 
“தொழுவப்‌ பணிக்கு எனக்கு ஒரு விதர்ப்ப அடிமை 
தேவலை” என்றாள்‌. அங்கிருந்த பெண்கள்‌ 
கூவிச்சிரித்தனர்‌. ஒருத்தி தன்‌ தலையிலிருந்த வாடிய 
மலர்மாலையை எடுத்து மலர்களை உருவி அவர்கள்‌ 
மேல்‌ வீசி “அரசி ஊர்வலம்‌!” என்று சொன்னாள்‌. மற்ற 
பெண்களும்‌ அதையே செய்யத்‌ தொடங்கினர்‌. பின்னர்‌ 
கூடிநின்றவர்கள்‌ கையில்‌ அகப்பட்டவற்றை எல்லாம்‌ 
எடுத்து அவர்கள்மேல்‌ வீசினர்‌. பழைய துணிகள்‌, 
இலைச்சருகுகள்‌, தோரணங்கள்‌ என அவர்கள்மேல்‌ 
வந்து விழுந்தபடியே இருந்தன. 


நளன்‌ உடல்குவித்து குனிந்து நிலத்தை நோக்கியபடி 
நடந்தான்‌. தமயந்தி தலைநிமிர்ந்து தன்னைப்‌ பார்த்து 
இளிநகை புரிந்த கூட்டத்தினரை நேருக்குநேர்‌ 
நோக்கியபடி உறுதியான காலடிகளுடன்‌ சென்றாள்‌. 
கூவிச்சிரித்தபடி எதையாவது அவள்மேல்‌ வீச 
வந்தவர்களில்‌ அவள்‌ விழிகளை சந்தித்தவர்கள்‌ 
திகைத்து கைதளர பின்வாங்கினர்‌. 


அவர்கள்‌ கோட்டைவாயிலை அடைவதற்குள்‌ 
நகர்மக்களில்‌ பெரும்பகுதியினர்‌ சாலைமருங்குகளில்‌ 
கூடிவிட்டனர்‌. கூச்சலும்‌ பழிப்பும்‌ கலந்த முழக்கமாக 
நகரம்‌ அறைந்துகொண்டிருந்தது. அவர்களுக்குப்‌ 


பின்னால்‌ “சக்ரவர்த்தி, நில்லுங்கள்‌”, “ஐந்தாம்வர்ண 
சத்ராஜித்‌ இதோ” என்று கூவியபடி வீணர்கூட்டம்‌ ஒன்று 
வந்தது. ஒருவன்‌ “தொழுப்பணிக்கு வாடி” என்றான்‌. 
இன்னொருவன்‌ “தொழுவத்தில்‌ இரவில்‌ குளிருமே” 
என்றான்‌. “இரவு என்‌ படுக்கையறையில்‌ படுத்துக்கொள்‌” 
என்றான்‌ அவன்‌. அவர்கள்‌ கைகளை அறைந்து 
துள்ளிக்குதித்து சிரித்தனர்‌. 

அங்காடிமுகப்பை அடைந்தபோது ஒருவன்‌ 
கள்மொந்தை ஒன்றை வாங்கிக்கொண்டு ஓடிவந்து 
அதை அவர்கள்மேல்‌ வீசினான்‌. “இனிய கள்‌! கள்ளில்‌ 
ஊறிய காட்டாளர்கள்‌”! என்று கூவினான்‌. மேலும்‌ சிலர்‌ 
கள்ளை வாங்கிக்‌ குடித்தபடியே வந்து எஞ்சியதை 
அவர்கள்மேல்‌ வீசினர்‌. நளன்‌ கால்தடுக்கி பலமுறை 
விழப்போனான்‌. அவன்‌ தோளை தமயந்தி தன்‌ 
கைகளால்‌ வலுவாகப்‌ பற்றியிருந்தாள்‌. தெருநாய்க்‌ 
கூட்டம்‌ எல்லையில்‌ நிற்பதுபோல அவர்கள்‌ 
அனைவரும்‌ கோட்டைவாயிவில்‌ நின்றுவிட்டனர்‌. 
ஊளைகள்‌ சிரிப்புகள்‌ பின்னால்‌ ஒலித்தன. 


கோட்டைவாயிலைக்‌ கடந்தபோது நளன்‌ கால்தளர்ந்து 
அமரப்போனான்‌. அவன்‌ தோளை தமயந்தி 
பற்றிக்கொண்டாள்‌. “செல்வோம்‌, அமரக்கூடாது” 
என்றாள்‌. “என்னால்‌ நடக்கமுடியவில்லை” என்று அவன்‌ 
சொன்னான்‌. அவள்‌ அவனை மெல்ல தாங்கிச்‌ 
சென்றபடி “அருகேதான்‌ காடு... அதற்குள்‌ 
நுழைந்துவிடுவோம்‌” என்றாள்‌. அவன்‌ தழைந்த குரலில்‌ 
“நான்‌ உணவருந்தி மூன்று நாட்களாகின்றன” என்றான்‌. 
“விடாய்‌ என்னைக்‌ கொல்கிறது” என்றபோது குரல்‌ 
மேலும்‌ தளர்ந்து அழுகையென்றே ஒலித்தது. 


“காட்டுக்குள்‌ உணவும்‌ நீரும்‌ உண்டு” என்று அவள்‌ 
சொன்னாள்‌. நிஷதபுரியின்‌ அரசர்‌ அரண்மனை 
புகுவதை அறிவிக்க கோட்டையின்மேல்‌ 
காவல்மாடங்களில்‌ பெருமுரசுகள்‌ முழங்கத்‌ தொடங்கின. 
நகர்மக்கள்‌ எழுப்பிய வாழ்த்தொலி அவ்வோசையை 
மூழ்கடித்தபடி பெருகியெழுந்தது. 

[10௨26]“சூதாடுவது வெறும்‌ ஆடலல்ல, அது 
தெய்வங்களை அறைகூவுதல்‌” என்றார்‌ ஆபர்‌. 
“தற்செயல்களுடன்‌ மானுடன்‌ விளையாடலாகாது. 
தற்செயலென்னும்‌ வடிவில்‌ எழுந்தருள்வதே தெய்வம்‌.” 
குங்கன்‌ தாடியைத்‌ தடவியபடி பெருமூச்செறிந்தான்‌. 
விராடர்‌ “ஆனால்‌ தொன்றுதொட்டே இது ஆடப்படுகிறது, 
ஷத்ரியர்களுக்குரிய கலைகளில்‌ ஒன்றாகக்‌ 
கற்பிக்கப்படுகிறது” என்றார்‌. 


“ஆம்‌, கையருகே பேருருவம்‌ கொண்டு நின்றிருக்கும்‌ 
ஒன்றைத்‌ தவிர்ப்பது அவ்வளவு எளிதல்ல” என்றார்‌ 
ஆபர்‌. “அத்துடன்‌ ஊழ்வடிவமான தெய்வத்துடன்‌ 
களமாடுவது ஷத்ரியனின்‌ குலஅறமேயாகும்‌. 
துணிவதும்‌, துயர்களை எதிர்கொண்டு மீள்வதும்‌ 
வேண்டியிருந்தால்‌ தணியாமல்‌ தன்னைக்‌ கொடுப்பதும்‌ 
அவன்‌ கற்றுக்கொண்டாக வேண்டியவை. 
ஒவ்வொன்றும்‌ ஒரு நூறாயிரத்துடன்‌ 
பிணைந்துள்ளமையால்‌ வைசியன்‌ ஆடும்‌ களமும்‌ 
தெய்வங்களுக்குரியதே. ஆகவே ஷத்ரியனுக்கும்‌ 
வைசியனுக்கும்‌ மட்டும்‌ சூது ஒப்பப்பட்டுள்ளது. அது 
மருந்து என, ஆசிரியர்‌ அளித்த அளவுக்குள்‌ மட்டும்‌. 
துணிவைக்‌ கற்றுக்கொள்ள துணியும்‌ உளநிலையை 
நிலைநிறுத்த மட்டுமே சூது பயில்க என்கின்றன 
நூல்கள்‌.” 


“தன்னைக்‌ கடந்து சூதாடுபவனை நாற்களம்‌ தன்னில்‌ 
ஒரு காய்‌ என அமர்த்திவிடுகிறது. அவன்‌ ஆடுவதில்லை, 
ஆடப்படுகிறான்‌ என அவன்‌ அறிவதே இல்லை. புவியின்‌ 
இருள்நிழல்‌ ஊடாட்டங்களனைத்தையும்‌ பரப்பிக்‌ 
காட்டும்‌ வல்லமை கொண்டிருப்பதனால்‌ ஒருவன்‌ 

வ்‌ பபற முழுமையையும்‌ இக்களத்தை நோக்கிக்‌ 

கு ந்தே கழித்துவிடமுடியும்‌. அரசே, சூதில்‌ மறந்து 
மீண்டெழுந்தவர்‌ அரிதிலும்‌ அரிது.” 


“ஏனென்றால்‌ சூது வெளியே நிகழ்வது மட்டும்‌ அல்ல. 
விரிக்கப்பட்டிருக்கும்‌ இக்களம்‌ ஆடுபவனின்‌ அகம்‌. 
அகத்தை இப்படி ஏதேனும்‌ புறப்பொருளில்‌ 
ஏற்றிக்கொள்ளாமல்‌ நம்மால்‌ பார்க்க முடியாது. 
அந்தணரின்‌ வேள்விச்சாலையும்‌, நிமித்திகர்களின்‌ 


பன்னிருகளமும்‌ வணிகர்களின்‌ துலாக்கோலும்‌ 
உழவர்களின்‌ வயலும்‌ உள்ளமே என்றறிக! நாற்களமென 
இருண்டும்‌ ஒளிர்ந்தும்‌ முடிவிலியை மடித்துச்‌ 
சுருட்டிவைத்து இதோ பரவியிருப்பது உங்கள்‌ இருவரின்‌ 
உள்ளம்‌. இக்காய்களை நகர்த்தி நகர்த்தி நீங்கள்‌ 
கண்டுபிடிப்பது உங்களையேதான்‌.” 


“வாழ்க்கையின்‌ நிகழ்வுகளை அறிய உள்ளத்தை 
நோக்குக! உள்ளே அறிந்ததைக்கொண்டு வெளியே 
வென்றடைக! உள்ளத்தை மட்டுமென உலகியலான்‌ 
நோக்கலாகாது. அறியுந்தோறும்‌ ஆழம்‌ மிகும்‌ அந்தக்‌ 
கருஞ்சுனையில்‌ இறங்க அறிதலையே வாழ்வெனக்‌ 
கொண்டவர்களுக்கன்றி பிறருக்கு முன்னோர்‌ ஒப்புதல்‌ 
அளிக்கவில்லை” என்றார்‌ ஆபர்‌. 


“அக்களத்தின்‌ முன்‌ அமர்ந்த நளன்‌ ஆடியது எதைக்‌ 
கொண்டு? அரசே, ஒன்றறிக! சூதுக்களத்தில்‌ எதுவும்‌ 
திசைகளுக்கு அப்பாலிருந்து வருவதில்லை. 
கைவிரல்களென வந்தமைவது ஆடுபவனின்‌ ஆழமே. 
அனைத்தும்‌ அங்கிருந்தே எழுகின்றன. விழையப்படாத 
தோல்வியை எவரும்‌ அடைவதில்லை” என்றார்‌ ஆபர்‌. 
“அவன்‌ விழைந்தானா அரசை இழக்க? அரிய 
துணைவியுடன்‌ இழிவுபட்டு கானேக?” என்றார்‌ விராடர்‌ 
சினத்துடன்‌. “ஆம்‌” என்று ஆபர்‌ சொன்னார்‌. “ஏனென்று 
அறிய நளதமயந்தியின்‌ கதையை மீண்டும்‌ 
கேட்கவேண்டும்‌.” 


விராடர்‌ கொந்தளிப்புடன்‌ “வீணுரை. நீங்கள்‌ அந்தணர்‌ 
என்பதனால்‌ நான்‌ இதை பணிந்து கேட்டாகவேண்டும்‌. 
ஏற்றுக்கொள்ளவேண்டும்‌ என்பதில்லை” என்றார்‌. 
இகழ்ச்சியுடன்‌ “அந்தணருக்கு இருக்கும்‌ உளச்சிக்கல்‌ இது. 
அவர்கள்‌ வாழ்வதில்லை. பெருக்கு நோக்கி 
கரையிலமர்ந்திருப்பவர்கள்‌. நீந்துபவர்களின்‌ 
கையசைவை கால்விசையைக்‌ கண்டு கருத்துக்களை 
உருவாக்கிக்‌ கொள்கிறார்கள்‌” என்று தொடர்ந்தார்‌. 


ஆபர்‌ புன்னகையுடன்‌ “ஆம்‌, அவர்களால்தான்‌ 
கருத்துக்களை உருவாக்கிக்கொள்ள முடியும்‌. 
ஏனென்றால்‌ மூழ்கிச்‌ சாவோம்‌ என்னும்‌ அச்சம்‌ 
அவர்களுக்கில்லை. கன்‌ நீச்சலை மட்டுமே கொண்டு 
அனைத்தையும்‌ கணிக்கும்‌ எல்லையும்‌ 
கட்டுப்படுத்துவதில்லை” என்றார்‌. விராடர்‌ திரும்பி 
“குங்கரே, நீங்கள்‌ சொல்லுங்கள்‌. உங்கள்‌ சொற்களை 
நான்‌ நம்புகிறேன்‌. சூதில்‌ தான்‌ தோற்கவேண்டுமென 
நளன்‌ விரும்பினானா?” என்றார்‌. 


குங்கன்‌ தாடியைத்‌ தடவியபடி தலைகுனிந்து 
அமர்ந்திருந்தான்‌. “ஆம்‌, அவரால்‌ சொல்லமுடியும்‌” 
என்றார்‌ ஆபர்‌. குங்கன்‌ நிமிர்ந்து ஆபரை நோக்கினான்‌. 
இருவர்‌ விழிகளும்‌ சந்தித்தன. சில கணங்களுக்குப்பின்‌ 
குங்கன்‌ மீண்டும்‌ பெருமூச்சுவிட்டான்‌. “சொல்லுங்கள்‌ 
குங்கரே, அவர்‌ சொல்வது உண்மையா?” என்றார்‌ விராடர்‌. 
குங்கன்‌ “ஆம்‌” என்றான்‌. 


[image]உச்சி உணவு உண்டு சுதேஷ்ணை 
துயில்கொண்டபின்‌ திரெளபதி மெல்ல வெளியே 
வந்தாள்‌. அரண்மனை அறைகளுக்குள்‌ இருப்பது 
அவளுக்கு சலிப்பூட்டியது. வெளியே 
சென்றுவரவேண்டும்‌ என்ற எண்ணம்‌ 
எழுந்தபின்னர்தான்‌ எப்போதும்‌ அவள்‌ அரசியல்ல, சேடி 
என்னும்‌ தன்னுணர்வை அடைந்தாள்‌. நீள்மூச்சுடன்‌ 
இடைநாழியில்‌ நடந்தாள்‌. காவலர்கள்‌ அவளைக்‌ கண்டு 
நட்புடன்‌ புன்னகைத்தனர்‌. அரண்மனைத்தோட்டத்தில்‌ 
நிழல்‌ செறிந்து கிடந்தது. மரக்கூட்டங்களுக்குமேல்‌ 
கதிர்வெளி பெருகியிருப்பதை கீழே நின்றிருக்கும்‌ 
எவரும்‌ உணரமுடியாது. 


அவள்‌ சோலைக்குள்‌ சென்றாள்‌. உதிர்ந்து கிடந்த 
மலர்களை மிதிக்காமல்‌ நடப்பதற்காகப்‌ 
போடப்பட்டிருந்த கற்களில்‌ கால்வைத்து உள்ளே 
சென்றாள்‌. மலர்கள்‌ வெயிலில்‌ வாடிய மணம்‌ 
நிறைந்திருந்தது. காலையில்‌ மலர்மணத்திலிருக்கும்‌ 
புத்துணர்வுக்கு மாற்றாக இனிய சோர்வொன்றை 
அளித்தது அந்த மணம்‌. பறவைகள்‌ கிளைநிழல்‌ 
செறிவுகளுக்குள்‌ புகுந்து சிறகோய்ந்து அமர்ந்திருந்தன. 
அவற்றில்‌ சில பறவைகள்‌ எழுந்து அமர்ந்து கலைந்து 
ஓசையிட்டன. மிகத்‌ தாழ்வாக வந்து வளைந்து 
மேலேறியது ஒரு சிறிய குருவி. 

அவள்‌ அங்கிருந்த ஒரு கற்பீடத்தில்‌ அமர்ந்தாள்‌. 
கைகளை மார்பில்‌ கட்டியபடி மரக்கிளைகளை 
அண்ணாந்து நோக்கிக்கொண்டு வெறுமனே உள்ளத்தை 
ஓடவிட்டாள்‌. தொலைவில்‌ முதுவிறலியான சாலினி 
கூன்கொண்ட உடலுடன்‌ முலைகள்‌ தொங்க, இரு 
கைகளையும்‌ நிலம்‌ நோக்கி வீசி, நான்குகால்‌ விலங்கென 
அங்கிருந்தே புன்னகைத்தபடி வருவது தெரிந்தது. அவள்‌ 
தன்னை தேடித்தான்‌ வருகிறாள்‌ என்று தெரிந்ததும்‌ 
அவள்‌ சலிப்புடன்‌ கால்களை நீட்டிக்கொண்டாள்‌. 


சாலினி அருகே வந்து “நலமாக இருக்கிறீர்களா, தேவி?” 
என்றாள்‌. திரெளபதி “ஆம்‌, சேடியருக்குரிய நலம்‌” 


என்றாள்‌. சாலினி அவளருகே நிலத்தில்‌ அமர்ந்து 
அங்கிருந்த சிறிய பாறை ஒன்றில்‌ சாய்ந்து முதுகை 
நிமிர்த்திக்கொண்டாள்‌. “அன்னையே, தேவீ” என 
அலுப்பொலி எழுப்பியபின்‌ “சேடியருக்கென்ன? மேலோர்‌ 
அளி இருந்தால்‌ அரண்மனை வானுலகு” என்றாள்‌. 
அவள்‌ ஏன்‌ வந்திருக்கிறாள்‌ என்று திரெளபதி 
புரிந்துகொண்டாள்‌. சாலினி “நான்‌ அகத்தளத்திற்குச்‌ 
சென்றேன்‌. அங்கே அந்தச்‌ சிறுமிக்கு மீண்டும்‌ ஒரு சிறு 
தேவாட்டு பூசை நிகழ்த்தினேன்‌” என்றாள்‌. 


“எப்படி இருக்கிறாள்‌?” என்றாள்‌ திரெளபதி. சாலினி 
“நான்‌ அப்போதே சொன்னேன்‌, ஒன்றுமில்லை என்று. 
கன்னியர்‌ இவ்வாறு கந்தர்வர்களால்‌ கொள்ளப்படுவது 
எப்போதும்‌ நிகழ்வதுதான்‌. நான்‌ என்‌ நீண்ட வாழ்நாளில்‌ 
எவ்வளவோ பெண்களை பார்த்துவிட்டேன்‌” என்றாள்‌. 
“அவள்‌ உள்ளம்‌ நிலையழிந்திருப்பதுபோலத்‌ 
தோன்றியது” என்றாள்‌ திரெளபதி. “நான்‌ ஒருமுறை 
நோக்கும்போது அழுதுகொண்டிருந்தாள்‌. ஒருமுறை 
இருளில்‌ உடலை ஒடுக்கி சுருண்டுகிடந்தாள்‌. ஒருநாள்‌ 
மாலையில்‌ அணியும்‌ ஆடையும்‌ புனைந்து விழிபொங்கி 
நகைகொண்டிருந்தாள்‌. அவள்‌ பேசுவன எதுவும்‌ 
இங்குள்ள சூழலுடன்‌ பொருந்தவில்லை. இங்கில்லாத 
எவரையோ நோக்குபவள்போல 
விழிகொண்டிருக்கிறாள்‌.” 


சாலினி கிளுகிளுப்புடன்‌ நகைத்து “அனைத்தும்‌ 
கந்தர்வர்களால்‌ கொள்ளப்படுவதன்‌ இலக்கணங்கள்‌” 
என்றாள்‌. “தேவி, கந்தர்வர்களைக்‌ கண்டதும்‌ கூடியதும்‌ 
அல்ல பெண்களை நிலையழியச்‌ செய்வது. கந்தர்வர்கள்‌ 
அப்பெண்ணின்‌ உள்ளே விதைவடிவில்‌ உறையும்‌ 
கந்தர்வக்‌ கன்னியை வெளியே எடுத்து அதனுடன்தான்‌ 
கூடிக்களிக்கிறார்கள்‌. தன்னை தானல்லாத ஒன்றென 
காணும்‌ அதிர்ச்சியே பெண்களை உளம்சிதறச்‌ 
செய்துவிடுகிறது. பெரும்பிழை ர 
உடலும்‌ உள்ளமும்‌ கறை கொண்டுவிட்டதாகவும்‌ 
உணர்கிறார்கள்‌. இழிவுணர்வும்‌ குற்றவுணர்வும்‌ 
கொண்டு துவள்கிறார்கள்‌. பின்னர்‌ அக்கேளியை 
நினைவுகூர்ந்து மலர்ந்தெழுகிறார்கள்‌.” 


குறுஞ்சிரிப்புடன்‌ சாலினி தொடர்ந்தாள்‌ “மெல்ல 
அவர்கள்‌ உணர்வார்கள்‌ அது பிறிதொருத்தி என. 
அப்பிறிதை ஒடுக்கி உள்ளே ஒளிக்கக்‌ 
கற்றுக்கொள்வார்கள்‌. தேவி, முற்றிலும்‌ சீரானவர்கள்‌ 
பிழையின்றி இரண்டாகப்‌ பிரிந்தவர்கள்‌.” திரெளபதி 
அவளை நோக்கியபின்‌ “நான்‌ சுபாஷிணியை 


நன்கறிந்திருப்பதாக எண்ணியிருந்தேன்‌” என்றாள்‌. 
“என்ன அறிந்திருந்தீர்கள்‌?” என்றாள்‌ சாலினி. “எளிய 
பெண்‌. இனியவள்‌. கனவுகள்‌ கொண்ட அகவையள்‌. 
இன்னும்‌ குழந்தைமை மாறாதவள்‌” என்றாள்‌. 


“ஆம்‌, ஆனால்‌ அவள்‌ விழிகளை நோக்கியிருந்தீர்கள்‌ 
என்றால்‌ அவை எப்போதும்‌ பிறிதொன்றையும்‌ 
நோக்கிக்கொண்டிருப்பதை அறிந்திருப்பீர்கள்‌. நம்முடன்‌ 
உரையாடுகையில்‌ அவள்‌ தன்னுடனும்‌ 
உரையாடிக்கொண்டிருந்தாள்‌, நம்மை நோக்குகையில்‌ 
நம்மைக்‌ கடந்தும்‌ பார்வைகொண்டிருந்தாள்‌. தேவி, 
அவள்‌ ஏன்‌ எளிதில்‌ புண்படுபவளாக இருந்தாள்‌?” 
திரெளபதி சொல்‌ என்பதுபோல நோக்கினாள்‌. 


“அவள்‌ மிகுந்த தன்முனைப்பு கொண்டிருந்தாள்‌. 
இப்புவியையே தன்னை மையமாக்கி அறிந்தாள்‌. 
அவளுக்குள்‌ புவியாளும்‌ சக்ரவர்த்தினிகளை விடவும்‌ 
மேலான பீடத்தில்‌ அவளே அமர்ந்திருந்தாள்‌.” சாலினி 
கண்களைச்‌ சுருக்கி “அத்தகையோரே கந்தர்வர்களுக்கு 
விருப்பமானவர்கள்‌. தேவி, குரங்குகள்‌ தேடித்தேர்ந்த 
இளநீரை அவற்றை துரத்திவிட்டு 
பறித்துக்கொண்டுவருவார்கள்‌. அவை சுவை 
மிக்கவையாக இருக்கும்‌. கந்தர்வர்களால்‌ சுவைக்கப்பட்ட 
பெண்ணே மானுடருக்கு மிகமிக இனியவள்‌” என்றாள்‌. 


திரெளபதி புன்னகைத்தாள்‌. “ஆம்‌, தேவி. ஆணுக்கு 
ஒருபோதும்‌ சலிக்காத பெண்‌ எவள்‌? குன்றாத காமம்‌ 
கொண்டவள்‌. பெண்காமம்‌ உடவில்‌ மிக எளிதில்‌ 
வற்றிக்கொண்டிருப்பது. குருதிவிலக்கின்‌ சுழற்சிக்கு 
ஏற்ப. உடற்களைப்புக்கு ஏற்ப. சூழலின்‌ 
உணர்வுநிலைகளுக்கு ஏற்ப. அத்துடன்‌ அது 
தன்னைத்தானே பற்றவைத்துக்கொள்ள இயலாதது. 
கந்தர்வர்களுக்குரிய பெண்கள்‌ தங்கள்‌ குன்றாக்‌ 
கற்பனையால்‌ காமத்தை அணையாது 
காத்துக்கொள்பவர்கள்‌. எரி என தான்‌ தொட்ட ஆணை 
சூழ்ந்து அணைத்து உள்ளே அமைத்துக்கொள்ள 
அவர்களால்‌ இயலும்‌.” 


திரெளபதி “அத்தகைய பெண்களுக்கு ஏதேனும்‌ 
உடற்கூறு சொல்லப்பட்டிருக்கிறதா உன்‌ நூல்களில்‌?” 
என்றாள்‌. “ஆம்‌, அவர்களின்‌ உதடுகள்‌ எப்போதும்‌ ஈரம்‌ 
கொண்டுருக்கும்‌. கண்களில்‌ உலகை ஏளனம்‌ 
செய்வதுபோன்ற நகைப்பிருக்கும்‌” என்றாள்‌ சாலினி. 
“நகைக்கவும்‌ நகையூட்டவும்‌ தெரிந்தவர்கள்‌ என்பதனால்‌ 
தோழியர்‌ சூழவே இருப்பார்கள்‌. ஆனால்‌ பிறர்குறித்த 


ஏறியமரும்‌ ஒலியும்‌ கேட்டன. சத்யவிரதை அம்பிகையின்‌ 
தோளில்‌ கையை வைத்தாள்‌. அம்பிகை முன்னரே 
நிலையழிந்து நின்றிருந்தவள்‌ திடுக்கிட்டு “என்ன?” 
என்றாள்‌. “அரசர்‌” என்றாள்‌ சத்யவிரதை. காந்தாரி யார்‌ 
என்று கேட்க சத்யசேனை குனிந்து அவள்‌ காதில்‌ 
சொன்னாள்‌. 


ரதத்தில்‌ இருந்து பாண்டுவும்‌ பின்னால்‌ குந்தியும்‌ 
மாத்ரியும்‌ இறங்கினர்‌. அவர்களுக்கு அழைப்பு 
இருக்கவில்லை என்பதை சத்யவதி அறிந்திருந்தாள்‌. 
அவர்களுடன்‌ அம்பாலிகை இருக்கிறாளா என்று மட்டும்‌ 
அவள்‌ பார்த்தாள்‌. இல்லை என்றதும்‌ அமைதிகொண்டு 
குந்தியின்‌ முகத்தையே நோக்கினாள்‌. அவர்கள்‌ நடந்து 
வருவதை காந்தார அரசிகள்‌ திகைத்த முகத்துடன்‌ 
நோக்கி நின்றனர்‌. தீப்பந்தங்களின்‌ ஒளியில்‌ குந்தியின்‌ 
அணிகள்‌ ஒளிவிட்டன. விதுரன்‌ குனிந்து 
திருதராஷ்டிரன்‌ காதுகளில்‌ அவர்களின்‌ வருகையைச்‌ 
சொன்னான்‌. 


பாண்டு வந்ததுமே சத்யவதியை அணுகி வணங்கினான்‌. 
பின்னர்‌ திரும்பி அம்பிகையை அணுகி குனிந்து 
வணங்கினான்‌. அவள்‌ தடுமாற்றத்துடன்‌ 
சத்யசேனையை நோக்கியபின்‌ நடுங்கும்‌ கைகளைத்‌ 
தூக்கி “நீண்ட ஆயுளுடன்‌ இரு” என வாழ்த்தினாள்‌. 
பாண்டு திருதராஷ்டிரனை அணுகி வணங்கி “மூத்தவரே 
தங்கள்‌ அருளை நாடுகிறேன்‌” என்றான்‌. திருதராஷ்டிரன்‌ 
“மூடா, நான்‌ உன்னை நெடுநேரமாக 
எதிர்பார்த்துக்கொண்டிருந்தேன்‌... நீ அரண்மனையில்‌ 
என்னதான்‌ செய்கிறாய்‌? இசைகேட்க அழைத்தால்கூட 
வருவதேயில்லை” என்றான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


பாண்டு சிலகணங்கள்‌ தயங்கியபின்‌ “மூத்தவரே நான்‌ 
என்‌ துணைவியருடன்‌ கானகவாழ்க்கைக்குச்‌ செல்வதாக 
முடிவெடுத்திருக்கிறேன்‌” என்றான்‌ பாண்டு. “நல்ல 
முடிவு... இங்கே இருப்பதைவிட உன்‌ உடல்நலம்‌ 
மேம்படும்‌. பெளர்ணமிக்குள்‌ திரும்பிவிடுவாயல்லவா?” 
என்றான்‌ திருதராஷ்டிரன்‌. “இல்லை மூத்தவரே, நான்‌ 
திரும்புவதாக இல்லை.” திருதராஷ்டிரன்‌ அதைப்‌ 
புரிந்துகொள்ளமுடியாமல்‌ கைகளைத்‌ தூக்கி ஏதோ 
சொல்லவந்து தூக்கிய கைகளுடன்‌ அசையாமல்‌ 


மன்றுபேசுதலில்‌ ஆர்வம்‌ கொள்ளமாட்டார்கள்‌. 
காவியமும்‌ இசையும்‌ கற்றுத்தேரும்‌ 
திறன்கொண்டிருப்பார்கள்‌. ஆனால்‌ மிக எளிதில்‌ 
இவற்றிலிருந்து அகன்று வேறெங்கோ சென்று 
நின்றிருப்பதும்‌ அவர்களின்‌ இயல்பாக இருக்கும்‌. சுவை 
நுண்மை கொண்டிருப்பர்‌. அணிகொள்ள விழைவர்‌. 
ஆனால்‌ சுவையாலோ அணியாலோ 
ஆட்டுவிக்கப்படாதவர்களாக இருப்பர்‌.” 


சாலினி தனக்கே என தலையசைத்து “சுருங்கச்சொல்லின்‌ 
இங்குள்ள சிறந்ததை எய்த விழைவர்‌. ஆனால்‌ இங்குள்ள 
எதையும்‌ இலக்கெனக்‌ கொள்ளமாட்டார்கள்‌” என்றாள்‌. 
திரெளபதி கைகளை மார்பில்‌ கட்டியபடி விழிகள்‌ 
தொலைவில்‌ தெரிந்த கொடிமுல்லையில்‌ நிலைக்க 
அசைவிலாது அமர்ந்திருந்தாள்‌. “நான்‌ சொல்வது 
அவளைப்பற்றி மட்டும்‌ அல்ல என்று அறிந்திருப்பீர்கள்‌, 
தேவி” என்றாள்‌ சாலினி. திரெளபதி “ஆம்‌” என்றாள்‌. 
“அவளை மூன்று கந்தர்வர்கள்‌ ஆண்டனர்‌. ஐந்து 
கந்தர்வர்களை ஆள்பவர்‌ நீங்கள்‌” என்றாள்‌ சாலினி. 
“உச்சிக்கிளையில்‌ பழுத்த கனி, அது வீரர்களுக்கு 
மட்டுமே உரியது.” 


திரெளபதி “நீ கருதி வந்ததைச்‌ சொல்‌” என்றாள்‌. 
“என்னை கீசகர்‌ அழைத்தார்‌. மலைபோல்‌ மேனியுடன்‌ 
நான்‌ கண்டிருந்த மாவீரர்‌. கண்‌ களைத்து தோள்‌ 
சடைத்து சோர்வுற்றிருந்தார்‌. அவளிடம்‌ சொல்‌, நான்‌ 
உருகி அழிந்துகொண்டிருக்கிறேன்‌ என என்று என்னிடம்‌ 
சொல்லும்போது குரல்‌ உடைந்து அழுதார்‌. என்னிடம்‌ 
அவள்‌ வேண்டுவதென்ன என்று கேள்‌ என்றார்‌.” 


“நான்‌ வேண்டுவதொன்றும்‌ இல்லை, நான்‌ என்‌ 
வாழ்க்கையை கந்தர்வர்களுக்கு அளித்துவிட்டவள்‌” 
என்றாள்‌ திரெளபதி. “ஆம்‌, அதை நான்‌ அவரிடம்‌ 
சொன்னேன்‌. அது மறு உலகம்‌. அங்கே அவர்‌ 
வரமுடியாது. அவர்‌ அவ்வாறு பிறிதொரு கந்தர்வக்‌ 
கன்னியை கண்டிருக்கிறார்‌. அந்த உலகம்‌ வேறு என 
அவர்‌ உணர்ந்துமிருக்கிறார்‌” என்றாள்‌ சாலினி. ”தேவி, 
அவர்‌ அங்கு கண்ட அக்கந்தர்வப்‌ பெண்ணும்‌ 
உங்களைப்போலவே பெருந்தோள்‌ கொண்டவள்‌.” 


“அவருக்கு என்ன வேண்டும்‌? மற்போருக்கான 
மறுதரப்பா?” என்று திரெளபதி எரிச்சலுடன்‌ கேட்டாள்‌. 
“தேவி, நேரடியாகச்‌ சொல்வதில்‌ எத்தயக்கமும்‌ இல்லை. 

ணையும்‌ பெண்ணையும்‌ இணைப்பது முதன்மையாக 
உடலே. வேறெந்த இயல்புகளையும்‌ 


உணர்வுகளையும்விட உடற்பொருத்தமே மெய்க்காதலை 
உருவாக்கி நிலைநிறுத்துகிறது. உங்களை தன்‌ மறுபாதி 
என்று உணர்ந்து தவிப்பது கீசகர்‌ அல்ல, அவரது உடல்‌. 
உள்ளம்‌ மொழிகொண்டது, கல்வியறிவது, நெறிகேட்பது. 
உடல்‌ நாம்‌ ஒருபோதும்‌ அறியமுடியாத ஊர்தி. அது நம்‌ 
கட்டுப்பாட்டுக்கு அப்பால்தான்‌ எப்போதும்‌ 
இருந்துகொண்டிருக்கிறது. நாம்‌ அதை அறிவது அதை 
நாம்‌ கட்டுப்படுத்த முயன்று தோற்கும்போது மட்டுமே.” 


“நான்‌ அவரை ஏற்கமுடியாது. எந்நிலையிலும்‌” என்றாள்‌ 
திரெளபதி. “நீ பெண்‌ என்பதனால்‌ அது ஏன்‌ என்று 
கேட்கமாட்டாய்‌ என நினைக்கிறேன்‌. ஆண்‌ உடலைவிட 
நுண்மைகொண்டது பெண்‌ உடல்‌. ஒருவரைக்‌ 
கண்டதுமே ஒவ்வாதென நம்‌ உடல்‌ சொல்லிவிடுகிறது. 
அதற்குமேல்‌ அதனிடம்‌ நாம்‌ எதையும்‌ உசாவ முடியாது.” 
சில கணங்கள்‌ சாலினி அசைவிலாது அமர்ந்திருந்தாள்‌. 
பின்னர்‌ எழுந்துகொண்டு “ஆம்‌, இதற்குமேல்‌ சொல்ல 
ஒன்றுமில்லை” என்றாள்‌. முதுகை நிமிர்த்தி 
“அன்னையே...” என முனகியபின்‌ “ஆனால்‌ தேவி, 
புறக்கணிக்கப்பட்ட காமமே புவியில்‌ பெரும்‌ நஞ்சு. 
எச்சரிக்கையுடன்‌ இருங்கள்‌” என்றாள்‌. திரெளபதி 
புன்னகைத்து “நான்‌ கந்தர்வர்களால்‌ காக்கப்படுகிறேன்‌” 
என்றாள்‌. 


[1௨261]அடுமனைப்‌ பணிகள்‌ முடிந்து அனைத்தும்‌ 
ஒழுங்கமைந்தபின்‌ சம்பவன்‌ ஈரக்கையுடன்‌ சுற்றிலும்‌ 
நோக்கினான்‌. கலங்கள்‌ அனைத்தும்‌ ஈரம்‌ வழிந்துலர 
சாய்ந்தும்‌ சரிந்தும்‌ வாய்திறந்து நின்றுகொண்டிருந்தன. 
அடுமனைத்‌ தரையை நன்றாக கழுவித்துடைத்து 
பூச்சிகள்‌ படியாமலிருக்க புல்தைலமிட்டிருந்தனர்‌. அவன்‌ 
புன்னகையுடன்‌ நோக்கியபடி அடுமனையின்‌ கூடத்தை 
சுற்றிவந்தான்‌. அஸ்வகன்‌ “நாம்‌ படுத்துக்கொள்ளலாமா? 
இப்போதே பொழுது கடந்துவிட்டது. காலையில்‌ எழுந்து 
தொடங்கிய பணி. தசைகள்‌ 
உடைந்துவிடப்போகின்றவைபோல்‌ 
வலிகொண்டிருக்கின்றன” என்றான்‌. 


“அடுதொழிலுக்கு இணையான உவகை அளிப்பது கழுவி 
நாள்‌ களைந்து நாளைக்கென ஒருங்கியிருக்கும்‌ 
அடுமனை?” என்றான்‌ சம்பவன்‌. “கலங்களும்‌ 
இரவுறங்கவேண்டும்‌ என்று சொல்கிறது நூல்‌. ஆகவே 
அடுமனை மிச்சிலுடன்‌ எந்தக்‌ கலத்தையும்‌ இரவில்‌ 
விட்டுவைக்கலாகாது. நாளின்‌ எச்சம்‌ இருக்கையில்‌ 
அவை விழித்திருக்கும்‌. துயில்‌ நிறைந்து மறுநாள்‌ 
விழித்தெழும்‌ கலம்‌ புன்னகைக்கும்‌. அதில்‌ 


சமைக்கையில்தான்‌ அது உளம்‌ நிறைந்து அமுது 
விளைவிக்கும்‌.” 


அஸ்வகன்‌ “நிசி கடந்தபின்‌ தத்துவம்‌ பேசுவது 
நல்லதல்ல. பேய்கள்‌ வந்து அவற்றை 
கேட்கத்தொடங்கினால்‌ அவை தத்துவத்திற்குள்‌ 
புகுந்துவிடும்‌” என்றபின்‌ “ஏற்கெனவே வேண்டிய 
பேய்கள்‌ அங்கே உள்ளன?” என்றான்‌. அவர்கள்‌ 
அடுமனைக்‌ கதவை இழுத்துப்‌ பூட்டியபின்‌ வெளியே 
சென்றனர்‌. விண்மீன்கள்‌ செறிந்த வானத்தின்‌ கீழே 
காற்றில்‌ சருகுகள்‌ அசைந்துகொண்டிருந்தன. குளிர்பட்டு 
பிடரி சிலிர்த்தது. “நல்ல குளிர்‌” என்றான்‌ அஸ்வகன்‌. 
“நான்‌ இங்கேயே படுத்துக்கொள்கிறேன்‌. அடுமனை 
வெப்பத்தை இக்குளிர்‌ நிகர்செய்யும்‌” என்றான்‌. 


“அதோ?” என்றான்‌ அஸ்வகன்‌. அப்பால்‌ ஒரு ஈச்சம்பாயை 
எடுத்து திண்ணையில்‌ விரித்து வலவன்‌ 
துயின்றுகொண்டிருந்தான்‌. “மூச்சொலி இல்லை 
என்பதனால்‌ அவர்‌ துயிலுமிடமே தெரிவதில்லை” 
என்றான்‌ சம்பவன்‌. “அருகிலேயே நானும்‌ 
படுத்துக்கொள்கிறேன்‌. அவர்‌ அருகே படுப்பதைப்போல 
நான்‌ மகிழ்வுகொள்ளும்‌ தருணம்‌ பிறிதில்லை.” 
அஸ்வகன்‌ “தந்தையருகே படுக்க மைந்தர்‌ 
விழைவதுண்டு” என்றான்‌. “தந்தை நம்மை ஒரு 
பொழுதில்‌ இறக்கி விட்டுவிடுகிறார்‌. நாம்‌ 
தந்தையிடமிருந்து அகன்றும்‌ விடுகிறோம்‌” என்றான்‌ 
சம்பவன்‌. 


ஈச்சம்பாய்‌ ஒன்றை விரித்து அவன்‌ 
படுத்துக்கொண்டான்‌. “நான்‌ உள்ளே சென்று 
படுக்கிறேன்‌” என்று அஸ்வகன்‌ சென்றான்‌. 
திண்ணையில்‌ மென்முருக்கு மரத்தாலான தலையணை 
இருந்தது. அதை எடுத்து வைத்துக்கொண்டு மல்லாந்து 
படுத்து நிலவை நோக்கியபடி மெல்ல விழிசொக்கினான்‌. 
நிலவெழுந்த காடு திறந்துகொண்டது. மரங்களுக்குள்‌ 
தேங்கிய நிலவொளி ஒரு பெண்ணென உருக்கொண்டு 
எழுந்து வந்தது. பாம்பென சீறிய மூச்சு. விழி 
மின்னொளி. அவன்‌ அவளிடம்‌ “எங்கு சென்றிருந்தாய்‌?” 
என்றான்‌. அவள்‌ “நான்‌ வேறு என்கிறார்கள்‌” என்றாள்‌. 
“யார்‌?” என்றான்‌. “முதுமகள்‌, என்னைப்‌ பிளந் 
இரண்டாக ஆகிவிடும்படி ஆணையிடுகிறாள்‌.” 


மெல்லிய முழவோசை கேட்டு அவன்‌ எழுந்தபோது 
முன்னரே வலவன்‌ எழுந்து நின்றிருந்தான்‌. இருளில்‌ 
அடுமனை முற்றத்திற்கு அப்பால்‌ நிழலுருவென சூதர்‌ 


ஒருவர்‌ நின்றிருந்தார்‌. சடைத்தலையின்‌ மயிர்‌ 
மூன்றாம்பிறை ஒளியில்‌ மெல்லப்பிசிறி பரவியிருந்தது. 
மரவுரி அணிந்த நீண்ட மேனி. தாடி நிழல்‌ மார்பில்‌ 
விழுந்திருந்தது. “நெடுந்தொலைவிலிருந்து வருகிறேன்‌. 
இப்பின்னிரவில்‌ இல்லங்களின்‌ கதவைத்‌ தட்டத்‌ 
தோன்றவில்லை. அன்னசாலை என உசாவியபோது 
ஒருவன்‌ இதை சுட்டிக்காட்டினான்‌.” 


“வருக, உத்தமரே!” என்றான்‌ வலவன்‌. “உரிய 
இடத்திற்குத்தான்‌ வந்துள்ளீர்‌.” “நான்‌ மாகத சூதன்‌, 
திரயம்பகன்‌. பாடியலைபவன்‌. நேற்று முன்னாள்‌ 
உண்டேன்‌. இந்நகரை தெற்கு மயானவாயில்‌ வழியாக 
வந்தடைந்தேன்‌” என்றார்‌. “எனக்கு உணவில்‌ நெறியென 
ஏதுமில்லை. எவ்வுணவும்‌ ஏற்பேன்‌. கலத்தைச்‌ சுரண்டிய 
வண்டலோ மிச்சிலோகூட உகந்ததே.” வலவன்‌ “ஆனால்‌ 
வந்து அமர்ந்தவருக்கு அளிக்கும்‌ உணவு 
அமுதென்றிருக்கவேண்டும்‌ என்பது எங்கள்‌ கொள்கை” 
என்றான்‌. 


சம்பவன்‌ “நான்‌ கலம்கழுவி வைத்துவிட்டேன்‌, 
ஆசிரியரே” என்றான்‌. “நன்று. இவருக்கு மிகச்‌ சிறிதளவு 
உணவே போதும்‌. நான்‌ சமைக்கிறேன்‌” என்றான்‌ 
வலவன்‌. சம்பவன்‌ “இல்லை, நீங்கள்‌ அமருங்கள்‌. நான்‌ 
விரைவிலேயே சமைத்துவிடுவேன்‌” என்றான்‌. வலவன்‌ 
அவன்‌ தோளை அழுத்தி புன்னகைத்தபின்‌ உள்ளே 
சென்றான்‌. “நான்‌ கைகால்களை கழுவிக்கொள்கிறேன்‌” 
என்றார்‌ திரயம்பகர்‌. 


அவர்‌ அமர்ந்துகொண்டு கண்களை மூடி சீராக 
மூச்செறிந்து துயில்பவர்போல அமைந்தார்‌. தாலத்தில்‌ 
மூன்றுவகையான உணவுடன்‌ வலவன்‌ வெளியே 
வந்தான்‌. “உத்தமரே, அருந்துக!” என்றான்‌. “நான்‌ 
சுவையறிந்து உண்ணலாகாதென்ற நெறிகொண்டவன்‌. 
இது எதற்கு?” என்றார்‌ திரயம்பகர்‌. “நான்‌ சுவையை 
உருவாக்கியாகவேண்டும்‌ என்னும்‌ நெறிகொண்டவன்‌” 
என்றான்‌. அவர்‌ உணவை சீரான அசைவுகளுடன்‌ 
உண்டார்‌. 


கைகமுவி அவர்‌ அமர்ந்ததும்‌ வலவன்‌ “துயில்கொள்க, 
உத்தமரே!” என்றான்‌. அவர்‌ “அடுமனையாளனின்‌ அறம்‌ 
உன்னில்‌ வாழ்கிறது, பேருடலனே” என்றார்‌. “உன்‌ 
தோள்களைக்‌ கண்டால்‌ நீ அஸ்தினபுரியின்‌ பீமனுக்கும்‌ 
விராடபுரியின்‌ கீசகனுக்கும்‌ நிகரானவன்‌ என்று 
தோன்றுகிறது.” வலவன்‌ “நான்‌ விரும்பி உண்பவன்‌, 
உத்தமரே” என்றான்‌. அவர்‌ அவனை 


நோக்கிக்கொண்டிருந்தார்‌. வலவன்‌ அவருக்கும்‌ பாய்‌ 
ஒன்றை விரித்துவிட்டு தான்‌ படுத்துக்கொண்டான்‌. 


அவர்‌ தன்‌ கையிலிருந்த முழவை மீட்டிக்கொண்டு 
கீற்றுநிலவை நோக்கிக்கொண்டிருந்தார்‌. “எதை 
எண்ணிக்கொண்டிருக்கிறீர்‌, சூதரே?” என்றான்‌ வலவன்‌. 
“பகை தேடிவரும்‌ தோள்கள்‌” என்றார்‌ சூதர்‌. “இம்முறை 
அருகிலுள்ளது பகை. பெரும்பகை, ஆனால்‌ மிக 
எளியது.” வலவன்‌ “கீசகரை சொல்கிறீர்களா?” என்றான்‌. 
“ஆம்‌” என்றார்‌ சூதர்‌. 

61. இளவேனில்‌ வருகை 


[10௨26]“குருதித்‌ தூய்மையை சொல்லிக்கொள்ளும்‌ 
எக்குலமும்‌ தன்‌ தொடக்கத்தை திரும்பிப்பார்ப்பதை 
விரும்புவதில்லை என்ற முன்வரியுடன்‌ எந்த 
அரசகுலத்தையும்‌ ஆய்வதே என்‌ வழக்கம்‌” என்றார்‌ 
திரயம்பகர்‌. “தொன்மையான ஆரிய அரசகுடிகளில்‌ 
ஒன்றான கேகயம்‌ குலக்கலப்பால்‌ பிறந்த ரதகாரர்களின்‌ 
குருதிவழிகொண்டது என்று அறிக!” சம்பவன்‌ எழுந்து 
அமர்ந்துவிட்டான்‌. “மெய்யாகவா?” என்றான்‌. 
“ஷத்ரியர்கள்‌ ஏதேனும்‌ பிற குடியிலிருந்துதானே 
வரமுடியும்‌?” என்றார்‌ திரயம்பகர்‌. “அதைச்‌ 
சொல்வதனால்தான்‌ நான்‌ நள்ளிரவில்‌ அன்னம்‌ 
இரக்கிறேன்‌.” 


குலங்களும்‌ குடிகzளுமென எண்ணிக்கையற்று 
பெருகிப்பரந்திருக்கும்‌ இங்குள்ள மக்களை தொழில்‌, 
இயல்பு இரண்டுக்கும்‌ ஏற்ப நான்கெனப்‌ பகுத்தனர்‌ 
முன்னூலோர்‌. அந்நான்கின்‌ வர்ணங்கள்‌ ஒன்றுடன்‌ 
ஒன்று கலந்து உருவாகும்‌ இடைவர்ணத்தை 
இரண்டெனப்‌ பகுத்தனர்‌. பிராமணரோ ஷத்ரியரோ 
சூத்திரர்களுடன்‌ உறவுகொண்டு பிறக்கும்‌ மைந்தர்கள்‌ 
சூதர்கள்‌ எனப்பட்டனர்‌. பிராமணரோ ஷத்ரியரோ 
வைசியருடன்‌ உறவுகொண்டு பிறக்கும்‌ மைந்தர்‌ ரதகாரர்‌ 
என்றனர்‌. சூதர்‌ வைசியருக்குக்‌ கீழானவர்கள்‌. 
ரதகாரர்கள்‌ வைசியருக்கு மேலானவர்கள்‌. 


தேர்கள்‌ உருவான காலம்‌ அது. ஷத்ரியர்‌ 
விளைவிக்கலாகாது, விலங்கு பேணலாகாது, 
துலாக்கோல்‌ பற்றலாகாது என்பது நெறி. 
விளைவிப்பவன்‌ அழிக்கமாட்டான்‌, விலங்கைப்‌ 
பேணுபவன்‌ கொல்லத்‌ தயங்குவான்‌, வாளுடன்‌ 
துலாக்கோல்‌ பற்றியவன்‌ கொள்ளையன்‌ ஆவான்‌. 
ஆகவே சூதர்கள்‌ மட்டுமே புரவி பேணினர்‌. அவர்கள்‌ 
படைக்கலம்‌ ஏந்தலாகாது. நூறுபேர்கொண்ட படையை 
ஒற்றைத்தேர்‌ எதிர்கொள்ளும்‌ என்றானபோது 
தேர்த்தொழிலறிந்தவன்‌ நாடாளக்கூடும்‌ என்னும்‌ நிலை 
வந்தமைந்தது. 


சூதர்‌ நாடாளக்கூடுமென்றாயிற்று. சூதர்‌ நாடாள்வது 
சூத்திரரை பணியச்‌ செய்யாது. எனவே ரதகாரர்‌ மட்டுமே 


தேர்வலர்‌ ஆகவேண்டுமென்று தொல்நெறிநூல்கள்‌ 
வகுத்தன. ரதகாரர்கள்‌ தங்களுக்குள்‌ பெண்கொள்வது 
தடைசெய்யப்பட்டது. அவர்களின்‌ பெண்களை 
ஷத்ரியர்களோ பிராமணர்களோ மட்டுமே 
மணக்கவேண்டுமென்று வகுக்கப்பட்டது. ரதகாரர்கள்‌ 
சூத்திரர்‌ பெண்களை மணக்கலாம்‌. அந்த மணம்‌ 
கொடைமணம்‌ எனப்பட்டது. மணப்பெண்‌ தன்‌ 
இல்லத்தை நீங்குவதில்லை. கணவர்கள்‌ 
வந்துசெல்வார்கள்‌. மைந்தர்கள்‌ அன்னையர்‌ பெயருடன்‌ 
அன்னையரின்‌ குலமாக வளர்வார்கள்‌. தந்தை என்பது 
ஒரு முகமும்‌ பெயரும்‌ மட்டுமே. தந்தைக்கு மைந்தர்மேல்‌ 
பொறுப்பும்‌ உரிமையும்‌ இல்லை. 


ரதகாரர்கள்‌ எப்போதும்‌ பத்தாக நூறாக பிரிக்கப்பட்டு 
ஊருக்குச்‌ சிலராகவே அமையவேண்டுமென்று 
நிறுவப்பட்டது. ஆயினும்‌ தொன்னாளில்‌ நிகழ்ந்த 
பெரும்போர்‌ ஒன்றில்‌ தேர்களுடன்‌ ஒன்றுகூடிய 
ரதகாரர்கள்‌ படையென இணைந்து நாடொன்றை 
கைப்பற்றினர்‌. அவர்களை ஒருங்கிணைத்து வழிநடத்தி 
நிலம்‌ வென்றவன்‌ கேகயன்‌ என்னும்‌ வீரன்‌. அவன்‌ 
அயோத்திநாட்டு இளவரசி ஒருத்திக்கு ரதகாரர்களில்‌ 
பிறந்த மைந்தன்‌. அவன்‌ கைப்பற்றி ஆண்டநிலம்‌ 
சூதர்நாடு என்று பெயர்‌ கொண்டது. 


அது அவன்‌ பெயரால்‌ பின்னர்‌ கேகயமென்னும்‌ 
நாடானது. தேர்‌ நடத்தி களம்‌ புகும்‌ கேகயரை வெல்ல 
இயலாதென்பதை பதினெட்டு போர்களுக்குப்பின்‌ 
உணர்ந்த ஷத்ரியர்கள்‌ அவனை தங்களில்‌ ஒருவன்‌ 
என்று ஏற்றுக்கொண்டனர்‌. வேள்விகள்‌ செய்தும்‌ 
ஷத்ரியகுலத்தில்‌ மணமுடித்தும்‌ அவன்‌ தன்னை 
ஷத்ரியகுடியென்று ஆக்கிக்கொண்டான்‌. தலைமுறைகள்‌ 
கடந்தபின்னர்‌ அவர்கள்‌ எவரென்பது 
பெண்கோளின்போது மட்டுமே பேசப்படும்‌ 
பொருளென்றாயிற்று. 


கேகயனுக்கு மச்சர்குலமகளாகிய மாலவியில்‌ பிறந்த 
மைந்தன்‌ தொல்கீசகன்‌. ரதகாரனாகிய கீசகன்‌ தன்‌ 
பன்னிரு தம்பியருடன்‌ படைகொண்டு சென்று மச்சர்‌ 
நாட்டை அமைத்தான்‌. அவன்‌ கொடிவழியில்‌ 
வந்தவர்கள்‌ அனைவரும்‌ கீசகர்கள்‌ என்றே 
அழைக்கப்பட்டனர்‌. அக்குருதிமரபில்‌ வந்த கீசகன்‌ 
ஒருவனே தொன்னாளில்‌ நிஷதமச்ச கூட்டமைப்பை 
உருவாக்கி விராட அரசமரபை அமைத்தவன்‌. அவனை 
மகாகீசகர்‌ என்று வணங்குகிறது விராடம்‌. 


மச்சர்குலத்துக்‌ கீசகர்கள்‌ ஷத்ரியர்களுக்கு அடிமை என 
நின்று கப்பம்‌ கட்டினர்‌. ஆனால்‌ ஷத்ரியர்களிடையே 
ஒவ்வொருநாளும்‌ போர்‌ நிகழ்ந்தது. மாறிமாறி அவர்கள்‌ 
மச்சர்களை கைப்பற்றி கப்பம்‌ கோரினர்‌. மச்சர்குலம்‌ 
பெருகி பின்னகர்ந்து பல ஊர்களாகியது. எனவே 
மச்சர்கள்‌ ஷத்ரியர்களுடன்‌ மணம்கொள்வதை 
தவிர்த்தனர்‌. சர்மாவதிக்கு அப்பால்‌ காடுகளில்‌ வாழ்ந்த 
காலகேயர்களென்னும்‌ அசுரகுடியினருடன்‌ அவர்கள்‌ 
மணவுறவு கொள்ளலாயினர்‌. 


நூறு கிளைகளாக பாரதவர்ஷம்‌ முழுக்க பரவியிருந்த 
காலகேயர்கள்‌ காசியபருக்கு திதியில்‌ பிறந்த குலம்‌ என 
தொல்மரபு கொண்டவர்கள்‌. காலகேயர்களுடனான 
உறவு மச்சர்களை ஷத்ரியர்களிடமிருந்து முற்றாகப்‌ 
பிரித்தது. காலம்‌ செல்கையில்‌ அவர்கள்‌ 
நிஷாதர்களென்றாயினர்‌. அவர்களை ஷத்ரியர்கள்‌ 
நீர்முதலைகளை என நாளும்‌ வேட்டையாடி ஒழித்தனர்‌. 
கங்கையிலிருந்து பின்வாங்கி சர்மாவதிக்குச்‌ சென்று 
அங்கிருந்தும்‌ பின்வாங்கி சதுப்புநிலங்களுக்குள்‌ 
புகுந்துகொண்டனர்‌ அவர்கள்‌. 


நாளடைவில்‌ கீசகர்கள்‌ என்னும்‌ பெயர்‌ 
அவர்களிடமிருந்து மறைந்தது. கேகயகுலத்தின்‌ 
குருதித்தொடர்பு தொல்கதைகளிலும்‌ வெறியாட்டில்‌ 
பூசகன்‌ நாவிலெழுந்துவரும்‌ சொல்லிலும்‌ மட்டுமே 
வாழ்ந்தது. காலகேய மச்சர்‌ குடியில்‌ பிறந்தவள்‌ மாலவி. 
அன்றொருநாள்‌ சர்மாவதியில்‌ முதலைவேட்டைக்கு வந்த 
கேகயமன்னன்‌ மச்சர்களின்‌ சிற்றூர்‌ ஒன்றில்‌ தங்கினான்‌. 
அவனுக்கு ஊனுணவு சமைத்துப்‌ பரிமாறிய 
பெண்ணின்‌ அழகில்‌ மயங்கி அவள்‌ பெயரை கேட்டான்‌. 
மாலவி என்றதும்‌ திகைத்து அது கேகய அரசகுடியின்‌ 
தொல்‌அன்னையின்‌ பெயர்‌ அல்லவா, மச்சர்கள்‌ எப்படி 
அப்பெயரை சூட்டிக்கொள்ளலாம்‌ என்று கேட்டான்‌. 


அவளுக்கு அதற்கான விடை தெரிந்திருக்கவில்லை. 
அவள்‌ சென்று தன்‌ குடியின்‌ முதுபூசகர்‌ ஒருவரை 
அழைத்துவந்தாள்‌. அவர்தான்‌ கேகயத்தின்‌ மெய்யான 
வரலாற்றை கேகயனுக்கு சொன்னார்‌. கேகயன்‌ தங்கள்‌ 
குருதியினன்‌ என்றும்‌ அவனுக்கு மணவுறவுக்கு 
உரிமையுள்ளதே மச்சர்குடி என்றும்‌ உரைத்தார்‌. 
மச்சர்களை குடியெனப்பெருக்கி நாடுகளென அமைத்த 
சதகீசகர்கள்‌ என்னும்‌ நூறு கீசகர்களின்‌ கதைகளை 
சொன்னார்‌. 


கேகய அரசன்‌ அறிந்திருந்த குலக்கதைகளின்படி 


கேகயநாட்டை அமைத்த முதற்கேகயர்‌ வெண்புரவி 
ஒன்றின்‌ வயிற்றில்‌ பிறந்தவர்‌. தவம்‌ நிறைந்து 
விழிதிறந்த காசியப முனிவர்‌ அத்தருணம்‌ மைந்தன்‌ 
பிறக்க உகந்தது என்று கண்டு விழிசெலுத்தி 
நோக்கியபோது அங்கு நின்றிருந்த வெண்புரவி ஒன்றை 
கண்டார்‌. தான்‌ ஒர்‌ ஆண்புரவி என்றாகி அதை 
புணர்ந்தார்‌. அப்புரவியின்‌ வயிற்றில்‌ பிறந்த மைந்தனை 
கேகயன்‌ என்று பெயரிட்டு கங்கைக்கரை படகோட்டி 
ஒருவனிடம்‌ அளித்தார்‌. 


அவன்‌ வளர்ந்து இளைஞனாக ஆனபோது தனக்குரிய 
துணைவியைத்‌ தேடி கங்கைக்கரைக்கு வந்தான்‌. தன்‌ 
வேலைத்‌ தூக்கி கங்கைமேல்‌ வீசினான்‌. அது சென்று 
விழுந்த இடம்‌ குழிந்து சுழித்து அதில்‌ ஒரு கன்னி எழுந்து 
வந்தாள்‌. அவளே மாலவி. அவர்களிடமிருந்து 
பெருகியது கேகயப்பெருங்குலம்‌. அயோத்தியின்‌ 
தசரதனுக்கு மகள்கொடை அளித்து 
தொல்புகழ்கொண்டது அது. 


மெய்வரலாற்றைக்‌ கேட்டதுமே கேகயனுக்கு அது 
உண்மை என்று தெரிந்துவிட்டது. கீசகர்களின்‌ குருதிவழி 
வந்த குடியில்‌ பிறந்தவள்‌ மாலவி என்று அறிந்ததும்‌ 
அவளை தன்‌ மனையாட்டியாக ஏற்றுக்கொண்டான்‌. 
அவளில்‌ பிறந்த மைந்தனை கேகயத்தின்‌ அரசனாக 
ஆக்குவதாக அனல்‌ தொட்டு வாக்களித்தான்‌. மூன்றுமாத 
காலம்‌ அவளுடன்‌ காமத்திலாடி அங்கே வாழ்ந்தான்‌. 


ஆனால்‌ கேகயத்திற்குச்‌ சென்று அங்கே தன்‌ 
அமைச்சர்களிடம்‌ பேசியதுமே அரசன்‌ உளம்‌ மாறினான்‌. 
அன்று ஷத்ரிய அரசுகள்‌ வடக்கே ஆற்றல்பெற்று வந்த 
காலகேயர்களுக்கு எதிராக ஓயாப்‌ போரில்‌ இருந்தனர்‌. 
காலகேய மன்னன்‌ பாலி அவர்கள்‌ எண்ணி எண்ணி 
அஞ்சும்‌ படைத்தலைமை கொண்டிருந்தான்‌. காலகேயக்‌ 
குருதிகொண்ட மச்சர்குலத்து மைந்தனை குடிச்சரடென 
அறிவித்தால்‌ சிற்றரசான கேகயம்‌ 
ஷத்ரியக்கூட்டமைவிலிருந்து அகலும்‌. மறுகணமே அது 
பெருமன்னர்களால்‌ அழிக்கப்படும்‌ என்றனர்‌ அமைச்சர்‌. 


ஆகவே தன்‌ குடிமூத்தாருக்கு ஒரு பிழையீட்டு பூசனை 
செய்தபின்‌ மாலவிக்கு அளித்த வாக்கை முழுமையாகவே 
கைவிட்டான்‌ அரசன்‌. மச்சர்களின்‌ குழு ஒன்று வந்து 
அவளை அவன்‌ ஏற்கவேண்டுமென்று கோரியது. 
அமைச்சர்கள்‌ அதை ஒப்ப மறுத்தனர்‌. ஏழு நாட்கள்‌ 
நடந்த அப்பூசலின்‌ இறுதியில்‌ மாலவியை முடியுரிமை 
இல்லா அரசியென்று ஏற்க அரசன்‌ ஒப்பினான்‌. அதற்கு 


மாலவி முற்றிலுமாக மறுத்துவிட்டாள்‌. என்‌ மைந்தன்‌ 
அரசன்‌, ரதகாரனாக ஒருபோதும்‌ அரண்மனையை 
அண்டி வாழமாட்டான்‌ என்றாள்‌. 


கேகயனின்‌ அமைச்சர்கள்‌ அன்றே சென்று காசிநாட்டு 
இளவரசி கிருஷையை மணம்பேசி முடிக்க 
விழாவேதுமின்று அவளை மணந்துகொண்டான்‌. 
அவளுக்குப்‌ பிறந்த சுப்ரதன்‌ என்னும்‌ மைந்தன்‌ 
திருஷ்டகேது என்னும்‌ அரியணைப்‌ பெயர்கொண்டு 
இன்று கேகயத்தை ஆள்கிறான்‌. அவன்‌ மகளை 
பெரும்புகழ்கொண்ட யாதவ கிருஷ்ணன்‌ 
மணந்துள்ளான்‌. 


அரசனால்‌ கைவிடப்பட்ட மாலவி தன்‌ மகனுக்கு கீசகன்‌ 
என்று பெயரிட்டாள்‌. அவனுக்கு சதகீசகர்களின்‌ 
தொல்கதையைச்‌ சொல்லி வளர்த்தாள்‌. அவள்‌ வஞ்சமே 
அவனுடலில்‌ முலைப்பாலென ஊறி பேருடலென 
எழச்செய்தது. வெறுங்கைகளால்‌ மரக்கலங்களைத்‌ 
தூக்கி ஆற்றிலிறக்குபவனாக அவன்‌ இருந்தான்‌. 
கங்கையின்‌ அலை அவன்‌ தோளில்‌ குடிகொள்கின்றது 
என்றனர்‌ பாடகர்‌. அவன்‌ இளையோனாக வளர்ந்தபோது 
அவனைச்‌ சூழ்ந்து மச்சர்கள்‌ குடியொருமை கொண்டனர்‌. 
தொல்நாடுகளை மீட்டமைக்கவேண்டும்‌ என்று 
எண்ணலாயினர்‌. அவர்களின்‌ குழு ஒன்று முடியுரிமை 
கோரி கேகயத்திற்குச்‌ சென்றது. கேகயனால்‌ 
எள்ளிநகையாடப்பட்டு திரும்பி வந்தது. 


“வஞ்சம்‌ கீசகனை மேலும்‌ ஆற்றல்கொண்டவனாக 
ஆக்கியது. விராடனுடன்‌ வந்தான்‌. இன்று இந்நாட்டின்‌ 
மணிமுடியை நோக்கி சென்றுகொண்டிருக்கிறான்‌” 
என்றார்‌ திரயம்பகர்‌. சம்பவன்‌ “குருதி ஒன்றையொன்று 
சுற்றிக்கொண்டிருக்கிறது போலும்‌” என்று சொன்னான்‌. 
“மச்சர்களென்பதனால்‌ கீசகனை மறுத்த கேகயன்‌ 
தொல்கீசகக்‌ குருதிகொண்ட விராடனுக்கு மகளைக்‌ 
கொடுக்க நேர்ந்தது விந்தை.” திரயம்பகர்‌ நகைத்து “ஆம்‌, 
குருதியை சலவைசெய்து சீரமைக்க ஏழு தலைமுறை 
ஆகும்‌ என்கின்றன நூல்கள்‌. இங்குள்ள 
அரசகுடிகளனைத்துமே அவ்வாறு 
வெண்மையாக்கப்பட்டவைதான்‌. எத்தனைமுறை 
என்பதே குலவேறுபாடென்றாகிறது” என்றார்‌. 


சற்றுநேரம்‌ இருளுக்குள்‌ சீவிடின்‌ ஓசை 
கேட்டுக்கொண்டிருந்தது. வலவன்‌ “கீசகன்‌ 
இம்மணிமுடியை கைப்பற்றமுடியும்‌, ஆனால்‌ 
நாடாளமுடியுமா? ஷத்ரியர்‌ அதை ஒப்புவார்களா 


இருந்தான்‌. விதுரன்‌ பாண்டுவை தன்‌ ஒரு கையால்‌ 
விலக்கி நிறுத்திவிட்டு “அரசே, அவர்‌ 
வனம்புகுதலைப்பற்றிச்‌ சொல்கிறார்‌” என்றான்‌. 


“சீ மூடா” என்று கூவியபடி திருதராஷ்டிரன்‌ கைகளை 
வீசி பாண்டுவை அறைந்தான்‌. பாண்டு முன்னரே 
விலக்கப்பட்டிருந்தமையால்‌ அடி காற்றில்‌ சுழன்றது. 
விதுரன்‌ திருதராஷ்டிரன்‌ கைகளைப்பற்றியபடி 
“மூத்தவரே, அவரது மருத்துவர்களும்‌ நிமித்திகர்களும்‌ 
இட்ட ஆணை அது. அவர்‌ மீறலாகாது” என்றான்‌. “என்ன 
ஆணை? அதைப்போட்ட நிமித்திகனை என்னிடம்‌ 
கொண்டுவா. மூத்தவன்‌ நானிருக்க என்‌ இளவல்‌ எப்படி 
வனம்புகமுடியும்‌?” என்று தன்‌ கைகளை 
ஓங்கித்தட்டியபடி திருதராஷ்டிரன்‌ கூவினான்‌. 


“அரசே, அவரது நலனைமமட்டுமே நாம்‌ பார்க்கவேண்டும்‌” 
என்றான்‌ விதுரன்‌. “அவனுக்கு என்ன குறை இங்கே? 
அரசும்‌ அழகிய இரு மனைவியரும்‌ இருக்கிறார்கள்‌. 
ஆட்சித்துணைக்கு நீ இருக்கிறாய்‌. வேறென்ன வேண்டும்‌? 
அவன்‌ உடலுக்கு ஒன்றுமில்லை. கண்களும்‌ பார்வையும்‌ 
இருக்கிறது. மருத்துவர்களும்‌ நிமித்திகர்களும்‌ 
பசப்புகிறார்கள்‌. என்னருகே கொண்டுவா அவர்களை. 
யார்‌ சொன்னது இதை என்று கேட்கிறேன்‌.” 


“மூத்தவரே, இங்கே அரசை நான்‌ பார்த்துக்கொள்கிறேன்‌. 
அவர்‌ தனக்கு உகந்த அழகிய காட்டுவாழ்க்கையை 
வாழட்டுமே” என்றான்‌ விதுரன்‌. “வாழட்டும்‌... ஆனால்‌ 
அரசைத்துறந்து அவன்‌ எங்கும்‌ செல்ல நான்‌ 
ஒப்பமாட்டேன்‌. அவன்‌ என்‌ தம்பி. அவனுக்குரிய நாடு 
இது...” விதுரன்‌ தணிந்து “அரசே, அவர்‌ சிலகாலம்‌ 
அங்கிருக்கட்டும்‌. அவருடைய உடல்நிலை மேம்பட்டு 
மைந்தர்களும்‌ பிறந்தபின்‌ நகர்‌ திரும்பட்டும்‌” என்றான்‌. 
“எப்போது நகர்‌ திரும்புவான்‌ என்று கேட்டுச்சொல்‌... 
இல்லை, வேண்டாம்‌, அவனை என்‌ கையருகே 
வரச்சொல்‌.” 


வரவேண்டாம்‌ என்று விதுரன்‌ கையைக்காட்டினான்‌. 
“அரசே, அவர்‌ திரும்பிவருவார்‌. திரும்பிவருவாரென 
உறுதியளிக்கிறார்‌” என்றான்‌. “எப்போது... 
எப்போதென்று அவனிடம்‌ சொல்லச்சொல்‌” என்றான்‌ 
திருதராஷ்டிரன்‌. விதுரன்‌ “மைந்தர்கள்‌ பிறந்து 
அவர்களுக்குரிய அரசபட்டங்கள்‌ சூட்டப்படும்‌ நாளில்‌ 
திரும்புவார்‌” என்றான்‌. பாண்டு எதையோ 
சொல்லப்போக விதுரன்‌ அவனை கையசைத்து நிறுத்தி 
அதைச்‌ சொல்லும்படி சைகை காட்டினான்‌. பாண்டு “ஆம்‌ 


என்ன?” என்றான்‌. “ஆம்‌, அதை எண்ணியே அவன்‌ 
இன்றுவரை தயங்கினான்‌. இனி தயக்கத்தை 
ஒழிக்கக்கூடும்‌” என்றார்‌ திரயம்பகர்‌. “இந்நகரில்‌ 
புகுந்ததுமே அந்த மாற்றங்களைக்‌ கண்டேன்‌. இனி 
நாட்கள்‌ சிலவே.” சற்றுநேரம்‌ மீண்டும்‌ அமைதி 
நிலவியது. அவரே மேலும்‌ சொல்லட்டும்‌ என அவர்கள்‌ 
காத்திருந்தனர்‌. 


“தாலகேயர்களின்‌ பெருங்குடி நூறு கிளைகள்‌ 
கொண்டது. நூறையும்‌ ஒருங்கிணைக்க காலகேயர்களின்‌ 
மன்னர்களான விரோசனரும்‌ அவர்‌ மைந்தர்‌ பாலியும்‌ 
முயன்றனர்‌. இன்று அவர்களின்‌ மைந்தர்‌ பாணர்‌ அதில்‌ 
வென்றிருக்கிறார்‌. அவரை சதஹ்ஸ்தி என்று அவர்கள்‌ 
அழைக்கிறார்கள்‌. அவர்கள்‌ குடியில்‌ தொல்கதைகளென 
வாழும்‌ ஹிரண்யகசிபுவையும்‌ 
ஹிரண்யாக்ஷனையும்போல அவரும்‌ மாவலி கொண்ட 
அசுரர்‌ என்று அவர்களின்‌ குலப்பாடகர்கள்‌ 
பாடுகிறார்கள்‌. பாணாசுரன்‌ என்னும்‌ சொல்லே 
காலகேயர்களை கிளர்ந்தெழச்‌ செய்கிறது இன்று.” 


“இமயமலைச்‌ சாரலில்‌ விரோசனர்‌ அமைத்த சோனபுரி 
என்னும்‌ சிறுநகரம்‌ இன்று கோட்டையும்‌ அகழியுமென 
வளர்ந்து வெல்லற்கரிய ஆற்றலுடன்‌ எழுந்து 
நின்றிருக்கிறது. கீசகன்‌ பாணாசுரரின்‌ துணையைப்‌ 
பெறுவான்‌ என்றால்‌ அவன்‌ விராடபுரியை ஆளமுடியும்‌. 
இரு காலகேய நாடுகளென இவை இணையுமென்றால்‌ 
ஷத்ரியர்‌ அஞ்சியாகவேண்டும்‌” என்றார்‌ திரயம்பகர்‌. 


[வூ] உத்தரன்‌ உளக்கிளர்ச்சி கொண்டவனாக தேரில்‌ 
எழுந்து நின்று “விரைவாக! மேலும்‌ விரைவாக!” 
என்றான்‌. நகர்மன்று நோக்கி அவ்வேளையில்‌ 
நகர்மக்கள்‌ அனைவருமே பெருகிச்செல்வதுபோலத்‌ 
தோன்றியது. “அத்தனை பேரும்‌ அங்குதான்‌ 
செல்கிறார்களா?” என்றான்‌. “ஆம்‌ இளவரசே, 
அறிவிப்புகள்‌ வருகின்றன அல்லவா? அழைப்புநடை 
ஒலித்ததுமே கூடிவிடுவார்கள்‌.” “உடனே செல்‌... 
அவர்களை பிளந்து செல்‌” என்றான்‌. “இளவரசே, 
அரைநாழிகைநேரமாவது அழைப்புநடை ஒலிக்கும்‌.” 


தேர்‌ கோட்டைமுகப்பை அடைந்ததும்‌ உத்தரன்‌ 
“அனைவரும்‌ காணும்படி சென்று நில்‌... நம்‌ தேரை 
அனைவரும்‌ காணவேண்டும்‌” என்றான்‌. திரைகளை 
அவனே மேலே தூக்கிவிட்டுக்கொண்டு கைகளை 
மார்பில்‌ கட்டியபடி நின்றான்‌. “இளவரசே, 
அகம்படியினரில்லாமல்‌ நீங்கள்‌ இங்கே வருவது...” என 


சூதன்‌ சொல்ல கையமர்த்தி “எனக்கு அத்தகைய 
வீண்முறைமைகளில்‌ ஆர்வமில்லை. என்னை என்‌ 
மக்கள்‌ காணட்டும்‌. அவர்களில்‌ ஒருவனாகவே 
எண்ணட்டும்‌. அவர்களின்‌ அரசனாகப்போகிறவன்‌ நான்‌, 
ஆனால்‌ அவர்களுக்கு என்றும்‌ எளியவன்‌” என்றான்‌. 


“ஆம்‌, அவர்கள்‌ அதை அறிவார்கள்‌” என்றான்‌ சூதன்‌. 
பின்னால்‌ வந்த தேரிலிருந்து இறங்கிய ஏவலனை நோக்கி 
“அவர்களிடம்‌ சொல்‌, இளவரசர்‌ உத்தரர்‌ வந்திருக்கிறார்‌ 
என்று” என்றான்‌. “அவர்களே அறிவார்கள்‌, இளவரசே” 
என்றான்‌ அவன்‌. “ஆனால்‌ எவரும்‌ என்னை 
நோக்கவில்லையே?” என்றான்‌. “அச்சமிருக்கும்‌ 
அல்லவா?” என்றான்‌ ஏவலன்‌. “எதற்கு அச்சம்‌? நான்‌ 
மக்களிடம்‌ கனிவுகொண்டவன்‌... அதை அவர்கள்‌ 
இன்னும்‌ அறியவில்லை” என்றான்‌ உத்தரன்‌. 


அனைவரும்‌ முரசுமேடையை 
நோக்கிக்கொண்டிருந்தார்கள்‌. முரசு நடைமாறி 
அமைந்தது. அறிவிப்புநிமித்திகன்‌ எழுந்து தன்‌ 
கோலைத்தாக்கிச்‌ சுழற்ற அங்கிருந்தவர்கள்‌ அனைவரும்‌ 
மெல்ல அடங்கினர்‌. அவன்‌ “விராடநிஷதத்தின்‌ குடிகளே, 
பெரும்புகழ்கொண்ட நளமாமன்னரின்‌ கொடிவழியினரே, 
பேரரசி தமயந்தியால்‌ பெரும்புகழ்கொண்டவர்களே, 
உங்களை வாழ்த்துகின்றனர்‌ இக்காலையை 
நிறைத்திருக்கும்‌ வானகத்‌ தெய்வங்கள்‌. உங்கள்மேல்‌ 
பொழிகிறது விண்நிகழ்ந்த முன்னோர்களின்‌ வாழ்த்து” 
என்றான்‌. கூடியிருந்தவர்கள்‌ “வாழ்க! வாழ்க!” என 
கைதாக்கினர்‌. 


“விராட குலத்தோன்றல்‌ காகக்கொமகொண்ட நிஷதப்‌ 
பெருந்தலைவர்‌ தென்னகத்தை ஆளும்‌ மாமன்னர்‌ 
தீர்க்கபாகுவின்‌ ஆணையால்‌ மாதம்‌ மூன்றுமழையும்‌ 
ஆண்டில்‌ இரு வசந்தங்களுமாகப்‌ பொலிகிறது இந்நாடு. 
பேரரசி கைகேயியான சுதேஷ்ணையின்‌ கனிவால்‌ 
இங்குள்ள மகளிர்‌ கலங்களில்‌ அமுது 
ஒழியாமலிருக்கிறது. ஆம்‌, என்றென்றும்‌ அவ்வாறே 
ஆகுக!” கூடியிருந்தவர்கள்‌ வாழ்த்தொலி எழுப்பினர்‌. 


“என்ன இது, பேசிக்கொண்டே செல்கிறான்‌!” என்றான்‌ 
உத்தரன்‌. “இளவரசே, இது பொதுஅறிவிப்பு. 
முறைமைகளை சொல்லித்தான்‌ ஆகவேண்டும்‌” 
என்றான்‌ சூதன்‌. “எனக்கு சலிப்பாக இருக்கிறது” 
என்றான்‌ உத்தரன்‌. அறிவிப்பாளன்‌ “ஆகவே வரும்‌ 
இளவேனிலை கொண்டாட இங்கே பெருவிழவு ஒன்றுக்கு 
நம்‌ அரசர்‌ ஆணையிட்டிருக்கிறார்‌. வசந்தபஞ்சமியில்‌ நம்‌ 


இல்லங்கள்‌ அணிகொள்ளட்டும்‌. வண்ண ஆடைகள்‌ 
நம்மை தேவர்களாக்கட்டும்‌. அமுதென கள்ளுண்போம்‌. 
கந்தர்வர்கள்‌ என களியாடுவோம்‌. நம்முடன்‌ வந்து 
சேர்ந்துகொள்ளட்டும்‌ அமராவதியில்‌ இந்திரனுடன்‌ 
உறையும்‌ கந்தர்வர்களும்‌ கின்னரர்களும்‌ 
கிம்புருடர்களும்‌ வித்யாதரர்களும்‌ யட்சர்களும்‌. ஆம்‌, 
அவ்வாறே ஆகுக!” என்றான்‌. 

முரசொலி ஓய்ந்து அவன்‌ இறங்கப்போனபோது உத்தரன்‌ 
“என்ன இது, இறங்குகிறான்‌? அறிவிப்பு முடிந்துவிட்டதா? 
அடேய்‌ அறிவிலி, போ. போய்‌ சொல்‌!” என்று கூவினான்‌. 
ஏவலன்‌ ஓடிச்சென்று முரசு மேடைமேல்‌ ஏறி 
அறிவிப்பாளனிடம்‌ ஏதோ சொல்ல அவன்‌ 
தலையசைத்து மறுத்தான்‌. ஏவலன்‌ உத்தரனை 
சுட்டிக்காட்டி வற்புறுத்தினான்‌. அறிவிப்பாளன்‌ மீண்டும்‌ 
மேடையில்‌ நின்று கைகாட்ட முரசு மீண்டும்‌ முழங்கியது. 
கலைந்துகொண்டிருந்த குடிகள்‌ திரும்பி நோக்கினர்‌. 


அறிவிப்பாளன்‌ “ஓர்‌ அறிவிப்பு விடுபட்டுவிட்டது. 
இளவரசர்‌ உத்தரர்‌ எவரும்‌ ஏறமுடியாத கரும்புரவியான 
காரகனில்‌ பாய்ந்துசென்று புரவித்திறன்காட்டும்‌ 
விளையாட்டுக்களில்‌ ஈடுபடுவார்‌” என்றான்‌. குடிகள்‌ 
திரும்பி உத்தரனை பார்த்தனர்‌. எவரும்‌ எந்த 
உணர்ச்சியையும்‌ காட்டவில்லை. அவர்கள்‌ ஏற்கெனவே 
பேசிக்கொண்டிருந்ததை நிறுத்தவுமில்லை. “அவர்கள்‌ 
வாழ்த்துரைக்கவில்லையே?” என்றான்‌ உத்தரன்‌. 
“அவர்கள்‌ கிளர்ச்சியடைந்துவிட்டார்கள்‌. 
புரவியைப்பற்றித்தான்‌ பேசிக்கொள்கிறார்கள்‌” என்றான்‌ 
சூதன்‌. “எவரும்‌ என்னை பார்க்கவில்லை” என்றான்‌ 
உத்தரன்‌. “அரசர்களை நேருக்குநேர்‌ பார்ப்பது பிழை, 
இளவரசே” என்ற சூதன்‌ “நாம்‌ செல்வோம்‌. தாங்கள்‌ 
காரகனில்‌ ஏறி பயிற்சி எடுத்து நெடுநாட்களாகின்றன. 
இன்னும்‌ பிந்தினால்‌ குதிரை நம்மை மறந்துவிடும்‌” 
என்றபடி புரவியைத்‌ தட்டி தேரை திருப்பினான்‌. 


“அவர்கள்‌ எவ்வகையிலும்‌ பொருட்படுத்தவில்லை” 
என்றான்‌ உத்தரன்‌. “இளவரசே, அவர்களுக்கு நீங்கள்‌ 
காரகனில்‌ ஊர்வது இன்று ஒரு செய்தியே அல்ல. அதில்‌ 
புதிய வித்தைகளை நீங்கள்‌ காட்டுகையில்தான்‌ 
கிளர்ந்தெழுவார்கள்‌... வருக!” என்றான்‌ சூதன்‌. தேர்‌ 
நகர்த்தெருக்களினூடாகச்‌ செல்லும்போது “பெண்டிருக்கு 
இன்னும்‌ இச்செய்தி சென்றடையவில்லை” என்றான்‌ 
உத்தரன்‌. “ஆண்கள்‌ சொல்லமாட்டார்கள்‌. ஆனால்‌ 
பெண்கள்‌ எப்படியோ அறிந்துகொள்வார்கள்‌” என்று 
சூதன்‌ சொன்னான்‌. 


குதிரைப்பந்தியை அவர்கள்‌ அடைந்தபோது வெயில்‌ 
வெம்மைகொள்ளத்‌ தொடங்கியிருந்தது. “வசந்தம்‌ 
வரப்போகிறதென்கிறார்கள்‌. இப்போது ஏன்‌ வெயில்‌?” 
என்றான்‌ உத்தரன்‌. “இரவில்‌ பனி உள்ளதல்லவா?” 
என்றான்‌ சூதன்‌. “நல்ல வெயில்‌. இவ்வெயிலில்‌ 
புரவிபயின்றால்‌ அது எளிதில்‌ களைத்துவிடும்‌” 
என்றான்‌ உத்தரன்‌. “நாம்‌ நாளை புலரியில்‌ வருவதே 
நல்லது.” சூதன்‌ “வந்து விட்டோம்‌. புரவியை 
பார்த்துவிட்டுச்‌ செல்லலாமே?” என்றான்‌. “ஆம்‌” என்று 
உத்தரன்‌ இறங்கினான்‌. தன்னை நோக்கி ஓடிவந்த 
குதிரைப்பந்திக்‌ காவலனிடம்‌ “அடேய்‌, கிரந்திகனை 
இங்கே வரச்சொல்‌” என்றான்‌. 


அவன்‌ செல்வதற்குள்ளாகவே நாமரும்‌ கிரந்திகனும்‌ 
அவனை நோக்கி ஓடிவந்தனர்‌. கிரந்திகன்‌ வணங்கி 
வாழ்த்துரைத்து “நானே அங்கே வருவதாக 
எண்ணியிருந்தேன்‌, இளவரசே. தாங்கள்‌ பயிற்சிக்கு 
வந்து மூன்று மாதங்களாகின்றன” என்றான்‌. உத்தரன்‌ 
“பயிற்சி என்‌ கைகளிலும்‌ கால்களிலும்‌ உள்ளது. நான்‌ 
எண்ணினாலும்‌ அதை மறக்கமுடியாது” என்றான்‌. 
“காரகன்‌ எங்கே? நான்‌ அவனை பார்த்துவிட்டுச்‌ 
செல்லலாம்‌ என்று வந்தேன்‌.” 


கிரந்திகனைத்‌ தொடர்ந்து ஒரு வெண்ணிற இளம்புரவி 
வந்தது. “பால்நுரைபோல்‌ உள்ளது. புதிய புரவியா?” 
என்றான்‌ உத்தரன்‌ “இளவரசே, இவன்‌ இங்கே முன்பே 
இருந்தவன்தான்‌. காதரன்‌, வளர்ந்துவிட்டான்‌” என்றான்‌. 
“ஆம்‌, அப்படியே பால்நுரை எழுவதுபோல 
எழுந்துவிட்டான்‌” என்றபடி உத்தரன்‌ கைநீட்டி அதன்‌ 
விலாவை தொடப்போக அது ர்ர்ர்ர்ர என ஓசையிட்டபடி 
நாகம்போல சீறித்திரும்பி அவனை கடிக்க வந்தது. 
கிரந்திகன்‌ குறுக்கே புகுந்து அதை தடுத்தான்‌. 


“ஏன்‌? என்ன ஆயிற்று இதற்கு?” என்றான்‌ உத்தரன்‌. 
“குதிரைகளின்‌ விலாவை நோக்கி கைநீட்டலாகாது, 
இளவரசே” என்றார்‌ நாமர்‌. “அதிலும்‌ இளைய புரவிகள்‌ 
ஆணவம்‌ மிக்கவை. இவனுக்கு அக்கை ஒருத்தி 
இருக்கிறாள்‌. இதற்குள்‌ எட்டுபேரை கடித்துவிட்டாள்‌. 
உதை வாங்காதவர்‌ கிரந்திகர்‌ மட்டுமே.” உத்தரன்‌ “அது 
தெரியாதா எனக்கு? மூடா, வெண்புரவி என்றால்‌ 
விலாவை தொடுவதில்‌ இடரில்லை, தெரிந்துகொள்‌” 
என்றான்‌. கிரந்திகன்‌ “ஆம்‌, உண்மை. ஆனால்‌ இது 
இன்று வெயிலில்‌ சற்று களைத்திருக்கிறது. 
குதிரைப்பந்திக்கு வருக, இளவரசே. ஓய்வெடுத்தபின்‌ 
பயிற்சிக்குச்‌ செல்வோம்‌” என்றான்‌. 


“பயிற்சியா? இன்று தேவையில்லை. இன்று நல்ல வெயில்‌. 
கரிய புரவிகளுக்கு வெயில்‌ ஒவ்வாது.” கிரந்திகன்‌ 
“அங்கே சோலையில்‌ வெயிலே இல்லை. அங்கே 
செல்வோம்‌” என்றான்‌. உத்தரன்‌ சூதனை நோக்கியபின்‌ 
“ஆனால்‌ நான்‌ உடனே செல்லவேண்டும்‌. வசந்தபஞ்சமி 
விழா அறிவிக்கப்பட்டுள்ளது. பணிகள்‌ உள்ளன?” 
என்றான்‌. “ஆம்‌, ஆனால்‌ அதற்கு இன்னமும்‌ 
நாளிருக்கிறதே?” என்றான்‌ கிரந்திகன்‌. நாமர்‌ 
“தாலகேயர்கள்‌ வரப்போகிறார்கள்‌ என்று 
சொன்னார்களே, அந்த விழாவா?” என்றான்‌. 


திகைப்புடன்‌ உத்தரன்‌ “காலகேயர்களா, இங்கா?” 
என்றான்‌. “ஆம்‌ இளவரசே, காலகேயநாட்டு மல்லர்கள்‌ 
சிலரை அவ்விழாவில்‌ கொண்டுவந்து 
நிறுத்தவிருக்கிறார்‌ இளவரசர்‌ கீசகர்‌. அவர்கள்‌ 
மாமலைபோன்றவர்கள்‌. வெல்லவே முடியாதவர்கள்‌. 
பகனுக்கும்‌ இடும்பனுக்கும்‌ நிகரானவர்கள்‌” என்று நாமர்‌ 
சொன்னார்‌. “ஆம்‌, அவர்களை நான்தான்‌ 
வரச்சொன்னேன்‌. இங்கே நம்‌ இளையோர்‌ மற்போரில்‌ 
ஈடுபாடில்லாதவர்களாக இருக்கிறார்கள்‌. காலகேயர்கள்‌ 
இங்கே வந்து களம்நின்று போரிடக்‌ கண்டால்‌ அவர்களும்‌ 
ஊக்கம்‌ பெறுவர்‌ என்று மாமனிடம்‌ சொன்னேன்‌.” 


கிரந்திகன்‌ “ஆம்‌, நூறு மல்லர்கள்‌ வரப்போவதாக 
அறிந்தேன்‌” என்றான்‌. உத்தரன்‌ “ஆம்‌, மெய்‌. நூறு 
மல்லர்கள்‌” என்றபின்‌ “புரவியை நாளை 
பார்வையிடுகிறேன்‌. நான்‌ இப்போதே கிளம்பினால்‌ 
நன்று” என்றான்‌. நாமரிடம்‌ “காரகனை ஒருக்குக!” என 
ன எ கிரந்திகன்‌ திரும்பி சூதனிடம்‌ 
லகிச்செல்லும்படி விழிகளால்‌ ஆணையிட்டான்‌. 
அவன்‌ அப்பால்‌ சென்று நிற்க கிரந்திகன்‌ உத்தரனை 
நோக்கி “இளவரசே, நான்‌ சொல்வதை நன்றாக 
புரிந்துகொள்ளுங்கள்‌. உங்கள்‌ அரசுக்கும்‌ 
உயிருக்கும்கூட இடர்‌ நெருங்கி வருகிறது” என்றான்‌. 


உத்தரன்‌ “என்னை எவரும்‌ ஒன்றும்‌ செய்ய இயலாது. 
என்னைப்பற்றி அனைவருக்கும்‌ தெரியும்‌. நான்‌ 
கிளம்புகிறேன்‌” என்றான்‌. கிரந்திகன்‌ ஆழ்ந்த குரலில்‌ 
“சொல்வதை கேளுங்கள்‌ இளவரசே, நீங்கள்‌ எச்சரிக்கை 
கொள்ளவில்லை என்றால்‌ இந்த வசந்தபஞ்சமிக்கு 
மறுநாள்‌ அரசை கீசகர்‌ கைப்பற்றுவார்‌. உங்கள்‌ தலை 
வெட்டி வீழ்த்தப்பட்டுவிடும்‌” என்றான்‌. உத்தரன்‌ 
அப்போதுதான்‌ முழுமையாக புரிந்துகொண்டான்‌. அவன்‌ 
உடல்‌ நடுங்கத்‌ தொடங்கியது. “என்ன சொல்கிறாய்‌? 
என்னை எதற்கு கொல்லவேண்டும்‌? நான்‌ இந்த நாட்டின்‌ 


இளவரசன்‌” என்று கூவினான்‌. “ஓசையிட வேண்டாம்‌...” 
என்றான்‌ கிரந்திகன்‌. “அமைதி கொள்க... கீசகர்‌ 
காலகேயர்களை உள்ளே கொண்டுவரும்பொருட்டே 
வசந்தபஞ்சமி விழாவுக்கு அறிவிப்பு விடுத்திருக்கிறார்‌.” 
உத்தரன்‌ “இல்லையே, அறிவிப்பு அரசரால்‌ அல்லவா 
விடப்பட்டது?” என்றான்‌. 


“இல்லை, அது கீசகரின்‌ திட்டம்‌” என்று கிரந்திகன்‌ 
பொறுமையாக சொன்னான்‌. “உங்கள்‌ நகரை கீசகரின்‌ 
கைகள்‌ சுற்றி வளைத்துவிட்டன. வடக்கே பாணாசுரரின்‌ 
படைகள்‌ நகரைச்‌ சூழ்ந்துள்ள காடுகளில்‌ தனித்தனியாக 
வந்து குடியேறிக்கொண்டிருக்கின்றன. வசந்தபஞ்சமி 
உண்மையில்‌ விழாவல்ல, ஒரு படையெடுப்பு.” உத்தரன்‌ 
கண்ணீர்‌ படர்ந்த கண்களுடன்‌ நடுங்கும்‌ உதடுகளுடன்‌ 
“நான்‌ என்ன செய்வது? கீசகரிடம்‌ நானே சென்று 
சொல்லவா? நான்‌ கலிங்க நாட்டுக்கு ஓடிவிடுகிறேன்‌. 
எனக்கு கலிங்க இளவரசியை மணம்புரிந்து 
கொடுப்பதாகச்‌ சொன்னார்கள்‌” என்றான்‌. 


“உங்கள்‌ அவையில்‌ குங்கர்‌ இருக்கிறார்‌ அல்லவா?” 
உத்தரன்‌ “ஆம்‌, சூதாடிக்கொண்டிருக்கிறார்‌. சிறுமதியர்‌” 
என்றான்‌. “அவரிடம்‌ சென்று அடைக்கலம்‌ புகுங்கள்‌. 
உங்கள்‌ உயிரை அவரிடம்‌ ஒப்படையுங்கள்‌.” உத்தரன்‌ 
“அவரிடமா?” என்றான்‌. “அவரால்‌ எதுவும்‌ செய்ய 
முடியும்‌, அவர்‌ அடைக்கலம்‌ அளித்தால்‌ மட்டுமே 
கீசகரிடமிருந்து நீங்கள்‌ தப்பமுடியும்‌” என்றான்‌ 
கிரந்திகன்‌. “நான்‌ மாற்றுரு கொண்டு தப்பி ஓடினால்‌ 
என்ன?” என்றான்‌ உத்தரன்‌. 


“இளவரசே, எங்கு சென்றாலும்‌ உங்களைத்‌ தேடிவந்து 
கொலை செய்வார்கள்‌. ஏனென்றால்‌ நீங்கள்‌ விராடரின்‌ 
குருதிக்‌ கொடிவழி.” உத்தரன்‌ “நான்‌ என்ன செய்வேன்‌? 
நான்‌ எவருக்கும்‌ எத்தீங்கும்‌ செய்ததில்லை... என்னை 
எதற்காக கொல்லவேண்டும்‌?” என்றான்‌. கிரந்திகன்‌ 
“வருக, புரவி பயிலலாம்‌!” என்றான்‌. “இல்லை, என்னால்‌ 
இயலாது” என்றான்‌ உத்தரன்‌. “புரவியிலமருங்கள்‌. 
உங்கள்‌ உள்ளம்‌ உறுதிகொள்ளும்‌... வருக!” என அவன்‌ 
கைகளைப்பற்றி கிரந்திகன்‌ அழைத்துச்சென்றான்‌. 


நீர்க்கோலம்‌ - 63 
62. மற்களம்‌ 


[[ஙage]ஆபர்‌ குங்கனின்‌ அறை முன்‌ நின்று 
தொண்டையை செருமினார்‌. குங்கன்‌ எழுந்து வந்து 
கதவைத்‌ திறந்து அவரைக்‌ கண்டதும்‌ தலைவணங்கி 
“தாங்களா? சொல்‌ அனுப்பியிருந்தால்‌ வந்திருப்பேனே?” 
என்றான்‌. “இளவரசர்‌ இங்கிருக்கிறாரா?” என்றார்‌ ஆபர்‌. 
“ஆம்‌, சென்ற மூன்று நாட்களாகவே இங்குதான்‌ 
இருக்கிறார்‌. இங்கிருந்து அவரை ஐந்துமுறை வெளியே 
அனுப்பினேன்‌. சென்ற விரைவிலேயே 
திரும்பிவிடுகிறார்‌” என்றபின்‌ புன்னகைத்து 
“அஞ்சுகிறார்‌” என்றான்‌. 


ஆபர்‌ உள்ளே சென்று குங்கனின்‌ மஞ்சத்தில்‌ 
போர்வையால்‌ முகத்தையும்‌ மூடிக்கொண்டு படுத்திருந்த 
உத்தரனை பார்த்தார்‌. “மதுவுண்டாரா?” என்றார்‌. 
“இல்லை. சற்று சிவமூலிகை புகைக்கக்‌ கொடுத்தேன்‌. 
அச்சம்‌ களைவதற்கு அது நன்று. ஆனால்‌ அவரில்‌ 
துயிலாகவே அது வெளிப்படுகிறது” என்றான்‌ குங்கன்‌. 
“இன்று வசந்தபஞ்சமி விழா. இளவரசர்‌ தோன்றவேண்டிய 
எந்த அவையிலும்‌ அவர்‌ தென்படவில்லை. நகர்மக்கள்‌ 
கேட்கத்‌ தொடங்கிவிட்டார்கள்‌ என்று சிற்றமைச்சர்கள்‌ 
வந்து சொன்னார்கள்‌.” 


“மாலையில்தானே செண்டுவெளி நிகழ்வு? எழுப்பி 
கொண்டுவந்துவிடுகிறேன்‌” என்றான்‌ குங்கன்‌. ஆபர்‌ 
அமர்ந்துகொண்டு நீள்மூச்சுவிட்டு “குங்கரே, தாங்கள்‌ 
அறியாதது அல்ல. இங்கே நிகழவிருப்பது 
என்னவென்றால்‌...” என்றதும்‌ “அறிவேன்‌” என்றான்‌ 
குங்கன்‌. “காலகேயர்கள்‌ வந்திருப்பது உண்மையா என்று 
நானே சென்று நோக்கினேன்‌. இந்நகரை வெல்வதற்கு 
அவர்கள்‌ நூற்றுவரே போதும்‌. பேருரு கொண்டவர்கள்‌. 
அவர்களின்‌ நெஞ்சக்குழி வரைதான்‌ நம்‌ நகரின்‌ 
மல்லர்கள்‌ இருக்கிறார்கள்‌. கீசகரின்‌ திட்டம்‌ மிகத்‌ 
தெளிவானது. வசந்தபஞ்சமிக்கு மறுநாள்‌ 
மதுக்களியாட்டில்‌ நகர்மக்கள்‌ மூழ்கிக்‌ கிடப்பார்கள்‌...” 


குங்கன்‌ தலையசைத்தான்‌. “காலகேயர்களில்‌ முதல்வன்‌ 
ஜீமுதன்‌ என்னும்‌ மகாமல்லன்‌. அத்தனை பெரிய மானுட 
உடலை நான்‌ கண்டதே இல்லை. நேரில்‌ 
கண்மருக்காவிட்டால்‌ நம்பியிருக்கவும்‌ மாட்டேன்‌” 


என்றார்‌ ஆபர்‌. “அவனை எதன்பொருட்டு அழைத்து 
வந்திருக்கிறார்‌ கீசகர்‌ என்று அறிந்துவரும்படி 

ணையிட்டேன்‌. ஒற்றர்களில்‌ நுண்மை மிக்கவன்‌ 
சபுத்ரன்‌ என்னும்‌ குள்ளன்‌. மருத்துவ குலத்தில்‌ 
பிறந்தவன்‌. உழிச்சில்கலை தேர்ந்தவன்‌. கீசகரின்‌ 
தனிப்பட்ட மருத்துவன்‌. அவனை கோரகோரனுக்கு 
தசையுழிய அனுப்பியிருக்கிறார்‌ கீசகர்‌. அவன்‌ 
சொன்னது நம்பும்படி உள்ளது.” 


குங்கன்‌ தலையசைத்தான்‌. “வசந்தபஞ்சமி விழவில்‌ 
காலகேய மல்லர்களின்‌ உடற்தசை விளக்கமும்‌ 
மற்போரும்‌ நிகழும்‌. உச்சியில்‌ ஜீமுதன்‌ எழுந்து நமது 
மல்லர்களிடம்‌ தன்னை எதிர்க்க எவரேனும்‌ உண்டா 
என்று கேட்பான்‌. நம்மவர்கள்‌ குருதியுறைந்து 
அமர்ந்திருப்பார்கள்‌ என்பதில்‌ ஐயமில்லை. குங்கரே, 
நாங்கள்‌ நாடுகொண்டு அரசாண்டாலும்‌ இன்றும்‌ எங்கள்‌ 
குலநெறிகள்‌ நிஷாதர்களுடைய காடுகளில்‌ 
எழுந்தவையே. தொல்முறைப்படி கலிதேவனை 
தெய்வமெனக்‌ கொண்ட எவர்‌ வேண்டுமென்றாலும்‌ 
எங்கள்‌ அவைபுகுந்து மற்போருக்கு அழைக்கலாம்‌. 
அரசனோ அரசன்‌ பொருட்டு பிறரோ அந்த 
அறைகூவலை ஏற்றுக்கொண்டாக வேண்டும்‌.” 


“அரசரின்பொருட்டு குடிகள்‌ எவரும்‌ எழவில்லை 
என்றால்‌ அரசரே மல்லுக்கு களமெழுந்தாகவேண்டும்‌. 
அரசரை வென்றவன்‌ அவனே அரசனாவான்‌. அவன்‌ 
முன்‌ கோல்தாழ்த்தி முடியளிக்க வேண்டும்‌ நம்‌ குடி. அது 
கலிதேவனுக்கு நம்‌ குடிகள்‌ அளித்த ஆணை. 
காலகேயர்கள்‌ கலியை வழிபடுபவர்கள்‌.” ஆபர்‌ குங்கன்‌ 
ஏதேனும்‌ சொல்வான்‌ என்று எதிர்பார்த்தார்‌. பின்னர்‌ 
“ஜீமுதன்‌ அறைகூவினால்‌ விராடபுரியில்‌ அரசர்‌ 
களமிறங்க வேண்டியிருக்கும்‌. வேறுவழியே இல்லை” 
என்றார்‌. 


“தீசகர்‌ இறங்கலாமே?” என்றான்‌ குங்கன்‌. “அவர்‌ 
மச்சர்குடிப்‌ பிறந்தவர்‌. அரசரின்‌ உறவினன்‌ என்ற 
நிலையிலேயே இங்கே அரசுப்பணி ஆற்றுகிறார்‌. 
முறைப்படி அரசரின்பொருட்டு களமிறங்குபவர்‌ அரசரின்‌ 
மைந்தரோ குருதியுறவுகொண்டவரோ அரசரின்‌ 
படையூழியரோ அடிமையோ ஆக இருந்தாகவேண்டும்‌. 
ஜீமுதன்‌ அதை மறுப்பான்‌. ஒருவேளை நட்பென அரசர்‌ 
கோரினாலும்‌ கீசகர்‌ அதை மறுக்கமுடியும்‌. அவர்‌ 
மறுத்தால்‌ வேறுவழியில்லை, முடிவைத்து அவனிடம்‌ 
பணியவேண்டும்‌. அது குல இழிவு. எனவே உத்தரர்‌ 
களமிறங்கியாக வேண்டும்‌. பின்னர்‌ அரசர்‌. இருவரையும்‌ 


அவன்‌ களத்தில்‌ கொல்வான்‌. அவன்‌ கையின்‌ ஒரு 
அடியை வாங்கிக்கொள்ளும்‌ ஆற்றல்கொண்ட எவரும்‌ 
நம்‌ குடிகளில்‌ இல்லை.” 


“குடிகளின்‌ கண்ணெதிரே கொலை நிகழும்‌. அரசரின்‌ 
படைகள்‌ சூழ்ந்து நின்றிருக்கும்‌. ஆனால்‌ அவர்கள்‌ 
அதை கொண்டாடுவார்கள்‌... களத்தில்‌ தலைசிதறிச்‌ 
சாயும்‌ அரசரின்பொருட்டு ஒரு துளி விழிநீர்கூட 
சிந்தப்படாது” என்றார்‌ ஆபர்‌. “இந்த நிஷதகுடிகளின்‌ 
குருதியில்‌ ஓடுவது மத்தகம்‌ திரண்ட யானைகளின்‌ காடு. 
மிக எளிதில்‌ இவர்கள்‌ கானகர்களாக ஆகிவிடுவார்கள்‌. 
இந்நெறிக்கே மத்தகஜறியாயம்‌ என்றுதான்‌ இவர்களின்‌ 
நூல்கள்‌ பெயரிட்டிருக்கின்றன.” 


“இவர்களின்‌ நெறிப்படி படைக்கலத்தால்‌ 
கொன்றால்தான்‌ அது கொலை. படைக்கலங்கள்‌ மீது 
ஆழ்ந்த வெறுப்பு இவர்களுக்கிருக்கிறது. வெறும்‌ கை 
தெய்வங்களால்‌ கட்டுப்படுத்தப்படுவது என்று 
நம்புகிறார்கள்‌. ஆகவே மற்போர்‌ இவர்களுக்கு 
வேள்விக்கு நிகரான தூய்மை கொண்டது. மூதாதையரை 
மகிழ்விக்கும்‌ வழிபாடு அது” என்று ஆபர்‌ தொடர்ந்தார்‌. 


“ஜீமுதன்‌ பெருந்தசை புடைக்க வந்து களம்‌ 
நிற்கையிலேயே அவனுடன்‌ இணைந்து கூவிக்‌ 
கொப்பளிப்பார்கள்‌. அவன்‌ மல்லர்களின்‌ தலைகளை 
உடைத்து கொல்லக்‌ கொல்ல களிவெறிகொண்டு கொல்‌ 
கொல்‌ என்று கூச்சலிடுவார்கள்‌. அரசரை அவன்‌ 
கொல்லும்போது கிழித்தெறி, குருதியாடு என்றுதான்‌ 
சூழ்ந்திருக்கும்‌ நிஷாதர்கள்‌ வெறியாட்டமிடுவார்கள்‌.” 


“ஆம்‌, ஒரு வினாவும்‌ எழாமல்‌ அரசரையும்‌ 
இளவரசரையும்‌ கொல்லும்‌ வழி அதுவே” என்றான்‌ 
குங்கன்‌. “ஜீமுதன்‌ அரசரை வென்று நின்று 
நெஞ்சறைந்து அறைகூவி மணிமுடியைக்‌ கோரியதும்‌ 
கீசகர்‌ எழுந்து அவனை அறைகூவுவார்‌.” குங்கன்‌ 
புன்னகைத்து “ஆம்‌, அப்போது நிஷதகுடிகள்‌ அவர்‌ 
பெயரைச்‌ சொல்லி ஆர்ப்பரிப்பார்கள்‌. நெஞ்சில்‌ 
அறைந்து கண்ணீர்‌ விடுவார்கள்‌. அவர்‌ கோரகோரனை 
வென்றால்‌ பலர்‌ அங்கேயே சங்கரிந்து உயிர்க்கொடை 
கொடுக்கவும்கூடும்‌” என்றான்‌. 


“அதுதான்‌ நிகழவிருக்கிறது. குங்கரே, இன்று மாலை 
கீசகர்‌ நம்‌ அரசராக ஆவார்‌. நம்‌ குடிகள்‌ கண்ணீரும்‌ 
களிவெறியுமாக வாழ்த்துரைத்து ஆர்ப்பரிக்க 
குலத்தலைவர்கள்‌ மணிமுடியை அவர்‌ தலையில்‌ 


சூட்டுவார்கள்‌.” ஆபர்‌ குங்கனின்‌ கைகளை 
பற்றிக்கொண்டார்‌. “என்‌ அரசரையும்‌ இளவரசரையும்‌ 
காப்பாற்றுங்கள்‌. உங்கள்‌ அடிபணிந்து கோரவும்‌ 
சித்தமாக இருக்கிறேன்‌.” குங்கன்‌ தாடியை நீவியபடி “ஆம்‌ 
என்னும்‌ சொல்லுக்கு தடையாக உள்ளது ஒன்றே, 
அந்தணரே. உங்கள்‌ அரசர்‌ மிகமிகச்‌ சிறுமைகொண்ட 
உள்ளத்தான்‌” என்றார்‌. 


“ஆம்‌, அதை நானும்‌ அறிவேன்‌. ஆனால்‌ என்‌ கடப்பாடு 
அவர்‌ சூடிய மணிமுடிக்கும்‌ கைக்கொண்ட 
கோலுக்கும்தான்‌. அவற்றால்‌ காக்கப்படும்‌ குடிகள்‌ 
நலனை அக்குடிகளை ஆளும்‌ நெறிகளை 
அந்நெறிகளுக்கு அடிப்படையான வேதங்களை மட்டுமே 
நான்‌ சென்னிசூட முடியும்‌. அதன்‌ பொருட்டு 
தலையளிக்கவும்‌ நான்‌ ஒருக்கமாகவேண்டும்‌.” குங்கன்‌ 
“சிறியாருக்குச்‌ செய்த உதவியின்பொருட்டு 
ஒருமுறையேனும்‌ துயர்‌ கொள்ளவேண்டியிருக்கும்‌ 
என்கின்றன நூல்கள்‌” என்றான்‌. “இவ்வுதவியை 
என்பொருட்டு செய்யுங்கள்‌. நீங்கள்‌ அறமுணர்ந்தவர்‌.” 


“ஆம்‌, உங்கள்பொருட்டு” என்றான்‌ குங்கன்‌. “காலையில்‌ 
நிகழ்ந்த கலிபூசனைக்கும்‌ அரண்மனைக்கொலுவுக்கும்‌ 
களப்பொலிக்கும்‌ இளவரசர்‌ எழுந்தருளவில்லை. 
செண்டுவெளி ஒருங்கிவிட்டது. அரசர்‌ இன்னும்‌ 
சற்றுநேரத்தில்‌ களம்புகுவார்‌. அரசியும்‌ இளவரசியும்‌ 
ஒருங்கிக்‌ கொண்டிருக்கிறார்கள்‌...” குங்கன்‌ “ஆம்‌, 
செண்டுவெளியின்‌ குரல்முழக்கத்தை கேட்கிறேன்‌” 
என்றான்‌. “இளவரசர்‌ வந்தாகவேண்டும்‌...” என்றார்‌ 
ஆபர்‌. 

போர்வையை வீசியபடி எழுந்து “முடியாது... ஒருபோதும்‌ 
முடியாது. தலை உடைந்து இறக்க நான்‌ வரமாட்டேன்‌” 
என்று உத்தரன்‌ கூவினான்‌. உடல்‌ பதற கைகளை அடிக்க 
வருபவர்களை தடுக்க முயல்வதுபோல நீட்டியபடி 
“என்னருகே வரவேண்டாம்‌... நான்‌ போய்விடுகிறேன்‌. 
நான்‌ எங்காவது ஓடிவிடுகிறேன்‌” என்று அலறினான்‌. 
கண்களிலிருந்து நீர்வழிய கழுத்தில்‌ நீலநரம்புகள்‌ 
புடைத்துத்‌ தெரிய “கொல்லாதீர்கள்‌ கொல்லாதீர்கள்‌” 
என்று உடைந்து அழுதான்‌. 


குங்கன்‌ “இளவரசே, உங்களை எவரும்‌ கொல்லப்‌ 
போவதில்லை” என்றான்‌. “இல்லை, நான்‌ கேட்டேன்‌... 
எல்லாவற்றையும்‌ கேட்டேன்‌” என்றான்‌. குங்கன்‌ 
“முதல்மூன்று தேவர்களும்‌ இறப்புக்குத்‌ தலைவனாகிய 
அறத்தோனும்‌ அன்றி எவரும்‌ உங்களை 


மூத்தவரே அவ்வண்ணமே வருகிறேன்‌” என்றான்‌. 


திருதராஷ்டிரன்‌ தலையை ஆட்டியபடி “உன்‌ இரு 
துணைவியரும்‌ உடனிருப்பார்களா?” என்றான்‌. “ஆம்‌ 
மூத்தவரே” என்றான்‌ பாண்டு. “உன்‌ முதல்‌ அரசி 
அனைத்தும்‌ அறிந்தவள்‌... அவள்‌ எங்கே?” குந்தி 
முன்னால்‌ வந்து “பணிகிறேன்‌ அரசே” என்றாள்‌. “என்‌ 
தம்பியை உன்னிடம்‌ ஒப்பளிக்கிறேன்‌. அவனை உன்‌ 
மைந்தன்‌ என நீ பேணவேண்டும்‌” என்றான்‌ 
திருதராஷ்டிரன்‌. “ஆணை” என்றாள்‌ குந்தி. 
திருதராஷ்டிரன்‌ “எங்கே மாத்ரநாட்டு அரசி?” என்றான்‌. 
மாத்ரி வந்து வணங்கி “பணிகிறேன்‌ அரசே” என்றாள்‌. 
“என்‌ தம்பியுடன்‌ வனத்தில்‌ மகிழ்ந்திரு... அவன்‌ தேடும்‌ 
இளம்துணையாக இரு” என்றான்‌ திருதராஷ்டிரன்‌. 


பாண்டுவை அருகே வரும்படி விதுரன்‌ சைகை 
காட்டினான்‌. பாண்டு வந்து திருதராஷ்டிரனின்‌ 
கால்களைத்‌ தொட்டபோது அவனை இருகைகளாலும்‌ 
அள்ளித்‌ தழுவிக்கொண்டான்‌ திருதராஷ்டிரன்‌. “நீ இங்கே 
அரண்மனையில்‌ வாழமுடியாதென்று நான்‌ அறிவேன்‌. 
இங்கே வண்ணங்கள்‌ இல்லை. காட்டில்‌ நீ மகிழ்ந்து 
வாழமுடியும்‌. ஆனால்‌ நான்‌ இங்கு தனித்திருக்கிறேன்‌. 
அதை நீ மறவாமலிருந்தால்‌ போதும்‌” என்றான்‌. 
பாண்டுவின்‌ தலையையும்‌ காதுகளையும்‌ 
கன்னங்களையும்‌ தன்‌ கரிய கனத்த விரல்களால்‌ 
வருடியபடி “உன்னைத்‌ தொட்ட இந்த உணர்வை என்‌ 
கைகள்‌ நெடுநாட்கள்‌ வைத்திருக்கும்‌. அதற்குள்‌ நீ 
வந்துவிடவேண்டும்‌” என்றான்‌. “ஆணை மூத்தவரே” 
என்றான்‌ பாண்டு. 


சத்யவதி எழுந்து “நான்‌ கிளம்புகிறேன்‌ விதுரா” 
என்றாள்‌. “பேரரசி, பூசனை இன்னும்‌ சற்றுநேரத்தில்‌ 
தொடங்கிவிடும்‌” என்றான்‌ விதுரன்‌. சத்யவதி “என்னால்‌ 
குருதியைக்‌ காணமுடியாது” என்றாள்‌. “மகதத்தை 
வெல்லவேண்டுமென்று துடித்த பேரரசியா பேசுவது?” 
என்று திருதராஷ்டிரன்‌ உரக்கச்சிரித்து தன்‌ தொடையில்‌ 
தட்டினான்‌. “ஆம்‌, ஆனால்‌ அந்தி மிகவிரைவில்‌ 
கவிந்துவிடும்‌ மைந்தா...நான்‌ இன்று 
முதியவளாகிவிட்டேன்‌. இந்த கன்றுகளின்‌ அன்னையாக 
மட்டுமே என்னால்‌ சிந்திக்கமுடிகிறது. இவை 
கொற்றவைக்குரியவை அல்ல என்றால்‌ பலியை 
தடுத்திருப்பேன்‌” என்றபின்‌ “ஆம்‌, நான்‌ போரை 
நினைத்துக்கொண்டிருந்த நாட்கள்‌ உண்டு. இப்போது 
மென்மையான அமைதியான படுக்கையில்‌ என்‌ இளம்‌ 
சிறுமைந்தர்களுடன்‌ படுத்திருப்பதை மட்டும்தான்‌ 


கொல்லமுடியாது. இது என்‌ சொல்‌” என்றான்‌. அதிலிருந்த 
உறுதியால்‌ மெல்ல இறுக்கம்‌ தளர்ந்த உத்தரன்‌ 
இமைகளில்‌ கண்ணீருடன்‌ “ஏன்‌?” என்றான்‌. “இளவரசே, 
இப்புவியில்‌ நான்‌ விழைந்தால்‌ அடையமுடியாத 
எதுவுமில்லை. நான்‌ ஆணையிட்டால்‌ நிகழாதவை 
என்றும்‌ ஏதுமில்லை” என்றான்‌. 


உத்தரன்‌ வாய்‌ திறந்திருக்க மாறிமாறி இருவரையும்‌ 
நோக்கி “விளையாடுகிறீர்களா?” என்றான்‌. “நான்‌ 
பேராற்றல்‌ மிக்க இரண்டு தெய்வங்களால்‌ 
காக்கப்படுகிறேன்‌. அவர்களிடம்‌ நான்‌ எண்ணுவதை 
உரைத்தாலே போதும்‌.” உத்தரன்‌ “காரகோரனை 
வெல்லமுடியுமா?” என்றான்‌. “யானை புறாமுட்டையை 
என அவன்‌ தலையை உடைத்து களத்திலிடச்‌ 
செய்கிறேன்‌” என்றான்‌ குங்கன்‌. 


உத்தரன்‌ புன்னகை செய்தான்‌. இரு கைகளாலும்‌ 
கண்களை துடைத்துக்கொண்டு அருகே வந்து 
குங்கனின்‌ கைகளைப்‌ பற்றியபடி “அந்த தெய்வத்தை 
எவருமே வெல்லமுடியாதா?” என்றான்‌. “முடியும்‌, 
பிறிதொரு தெய்வத்தால்‌. ஆனால்‌ அத்தெய்வம்‌ இதன்‌ 
உடன்பிறந்தது. அவர்கள்‌ போரிட்டுக்கொள்ள 
மாட்டார்கள்‌.” உத்தரன்‌ கிளுகிளுத்துச்‌ சிரித்து “பேருரு 
கொண்ட தெய்வமா?” என்றான்‌. “மலைகளைத்‌ 
தூக்குபவன்‌...” என்றான்‌ குங்கன்‌. “மருத்துமலையைத்‌ 
தூக்கிய அஞ்சனைமைந்தனைப்‌ போன்றவன்‌.” 


உத்தரன்‌ “ஆ!” என்று கூவியபடி பாய்ந்து குங்கனின்‌ 
மறுகையையும்‌ பற்றி தன்‌ நெஞ்சில்‌ வைத்தான்‌. “ஆம்‌, 
அவனை நான்‌ கண்டேன்‌. குரங்குவடிவம்‌ கொண்டவன்‌... 
அவனை நான்‌ கனவில்‌ ஒருமுறை கண்டேன்‌.” குரல்‌ 
தழைய “அவன்‌ கீசகரை அறைந்து பிளப்பதைக்‌ 
கண்டேன்‌” என்றான்‌. ஆபர்‌ “இதை வெளியே 
சொல்லவேண்டியதில்லை, இளவரசே” என்றார்‌. உத்தரன்‌ 
“ஆபரே, நான்‌ களம்புக வேண்டியிருக்கிறது. 
கிரந்திகனிடம்‌ என்‌ கரிய புரவி சித்தமாகட்டும்‌ என 
ஆணையிடுங்கள்‌. அரசணி புனைந்து சற்றுநேரத்தில்‌ 
நான்‌ கீழே வருவேன்‌. கரும்புரவியில்‌ களம்‌ நுழைவேன்‌” 
என்றான்‌. 


[1௨20] உத்தரன்‌ அரண்மனை முற்றத்தை அடைந்தபோது 
காரகன்‌ அங்கே முழுதணிக்கோலத்தில்‌ காத்திருந்தது. 
பொன்செதுக்கு பதித்த இரும்புக்‌ கவசமும்‌ செங்கழுகின்‌ 
இறகுசூடிய தலையணியும்‌ இரும்புக்‌ குறடுகளும்‌ 
அணிந்து இடையில்‌ நீண்ட வாளுடன்‌ வந்த உத்தரன்‌ 


படிகளில்‌ இறங்கியபோது எழுந்த ஒலியைக்‌ கேட்டு 
மகிழ்ச்சி அடைந்து முகம்‌ மலர மெல்ல நடந்தான்‌. 
அவனுடன்‌ இரு கவசவீரர்கள்‌ படைக்கலங்கள்‌ ஏந்தி 
நடந்தனர்‌. கூடத்தை அடைந்ததும்‌ அங்கிருந்தோர்‌ 
வாழ்த்தொலி எழுப்ப அவன்‌ சற்று நின்றான்‌. பின்னர்‌ 
அவர்களை நோக்கி கைதாக்கி வாழ்த்தியபடி படியிறங்கி 
முற்றத்தை அடைந்தான்‌. 


அங்கே நின்றிருந்த ஏவலனிடம்‌ “அரசர்‌ 
களம்புகுந்துவிட்டாரா?” என்றான்‌. “அரசரும்‌ அரசியும்‌ 
இளவரசியும்‌ களம்புகுந்து அரியணையில்‌ அமர்ந்து ஒரு 
நாழிகை கடந்துவிட்டது, இளவரசே. களபூசனைகளும்‌ 
முறைமைகளும்‌ முடிந்து களமாடல்‌ தொடங்கிவிட்டது. 
அரசரும்‌ அரசியும்‌ படைத்தலைவரும்‌ நாலைந்துமுறை 
தங்களைப்பற்றி விசாரித்தனர்‌.” உத்தரன்‌ திகைப்புடன்‌ 
நின்று “கீசகர்‌ கேட்டாரா?” என்றான்‌. “ஆம்‌” என்றான்‌ 
ஏவலன்‌. “என்ன கேட்டார்‌?” என்றான்‌. “இளவரசர்‌ 
இன்னுமா வரவில்லை என்றார்‌.” 


அவன்‌ சில கணங்கள்‌ நின்றபின்‌ “குங்கர்‌ 
எங்கிருக்கிறார்‌?” என்றான்‌. “அவர்‌ அரசருடன்‌ 
சென்றுவிட்டார்‌. அரியணை அருகே அமர்ந்திருக்கிறார்‌.” 
உத்தரன்‌ “ஆபர்‌?” என்றான்‌. “அவரும்‌ அருகிருக்கிறார்‌.” 
உத்தரன்‌ நீள்மூச்செறிந்து “என்‌ பீடம்‌ எங்கிருக்கும்‌? 
குங்கரின்‌ அருகில்‌ அல்லவா?” என்றான்‌. “இல்லை 
இளவரசே, அதை தனியாகத்தான்‌ போடுவார்கள்‌. 
தாங்கள்‌ களம்நிற்பவர்‌ அல்லவா?” உத்தரன்‌ உரக்க 
“மூடா, என்னிடம்‌ கேட்டாயா? எங்கு போடுவதென்று 
என்னிடம்‌ கேட்டாயா? என்‌ இருக்கை குங்கருக்கும்‌ 
ஆபருக்கும்‌ நடுவே இருக்கவேண்டும்‌. புரிகிறதா?” 
என்றான்‌. 


கிரந்திகன்‌ “இளவரசே, நான்‌ அதற்கு ஒழுங்கு 
செய்கிறேன்‌. வாருங்கள்‌... புரவி காத்திருக்கிறது” 
என்றான்‌. உத்தரன்‌ கவசத்தின்‌ எடையுடன்‌ நடந்தபடி 
“மூடர்கள்‌!” என்றான்‌. கிரந்திகன்‌ “குங்கரிடம்‌ 
பேசினீர்களா?” என்றான்‌. “அவருக்கு நான்‌ 
ஆணையிட்டேன்‌, என்‌ காப்புக்கு அவரே பொறுப்பு 
என்று” என்றான்‌. “என்ன சொன்னார்‌?” என்றான்‌ 
கிரந்திகன்‌. “அவர்‌ இரு தெய்வங்களால்‌ காக்கப்படுபவர்‌ 
என்றார்‌. கோரகோரனை புறாமுட்டை என உடைப்பதாகச்‌ 
சொன்னார்‌.” 


கிரந்திகன்‌ சிரித்து “நன்று, அவருக்கும்‌ தோள்‌ தினவு 
தீரும்‌” என்றான்‌. “எவருக்கு?” என்றான்‌ உத்தரன்‌. “அந்த 


மல்லன்தெய்வத்திற்கு... தெய்வமே என்றாலும்‌ அதற்கும்‌ 
அவ்வப்போது விளையாட்டுக்கள்‌ தேவையாகின்றன 
அல்லவா?” உத்தரன்‌ ஐயத்துடன்‌ நோக்கியபின்‌ “அந்தக்‌ 
குங்கனை வேவுபார்க்க நான்‌ ஆணையிடவேண்டும்‌. நீ 
அவனை எனக்காக வேவுபார்த்து சொல்‌. அவனிடம்‌ 
ஏதோ மாய வித்தைகள்‌ உள்ளன என எண்ணுகிறேன்‌” 
என்றான்‌. 


காரகன்‌ உத்தரனை தொலைவில்‌ கண்டதுமே ர்ர்ர்ரீப்‌' 
என்று ஓசையிட்டு முன்னங்காலால்‌ தரையைத்‌ தட்டியது. 
அதன்‌ சிறுசெவிகள்‌ பின்னால்‌ சரிய விழிகள்‌ உருட்டி 
விழிக்க மூச்சு சீறியது. உத்தரன்‌ நின்று “ஏன்‌ அது 
என்னைக்‌ கண்டாலே சீறுகிறது?” என்றான்‌. கிரந்திகன்‌ 
அதன்‌ தோளில்‌ தொட்டதும்‌ அமைதியாகியது. 
“இளவரசே, அது புரவிகளின்‌ இயல்பு. அது களம்‌ காண 
விழைகிறது” என்றான்‌ கிரந்திகன்‌. 
“ஏறிக்கொள்ளுங்கள்‌!” 


உத்தரன்‌ காலைச்‌ சுழற்றிவீசி மேலேறி நிலையழிந்தான்‌. 
கிரந்திகன்‌ பிடித்துக்கொள்ள கிரந்திகனின்‌ தலையை 
கையால்‌ பிடித்தபடி சேணத்தில்‌ கால்நுழைத்தான்‌. 
“இந்தப்‌ புரவி இன்னமும்‌ நன்கு பழகவில்லை என்பது 
விந்தைதான்‌” என்றபடி கடிவாளத்தை பிடித்தான்‌. 
“இழுக்காதீர்கள்‌, தளர்வாக பிடித்துக்கொள்ளுங்கள்‌. 
காலால்‌ புரவியின்‌ விலாவை அணைத்துக்‌ 
கொள்ளுங்கள்‌.” கிரந்திகனை சினத்துடன்‌ நோக்கி 
“நானறியாத புரவியா? நீ எனக்கு கற்றுத்தருகிறாயா?” 
என்றான்‌ உத்தரன்‌. “இல்லை, தாங்கள்‌ அறியாதது அல்ல” 
என்றான்‌ கிரந்திகன்‌. 


காரகனின்‌ காதில்‌ அவன்‌ மெல்ல பேச அது காதுகளைக்‌ 
கூர்ந்து விழிதாழ்த்தியது. பின்னர்‌ பிடரியை 
சிலிர்த்துக்கொண்டு வால்சுழல குளம்படி தூக்கி வைத்து 
கிளம்பியது. கிரந்திகன்‌ ஓடிச்சென்று தன்‌ புரவிமேல்‌ 
ஏறிக்கொண்டான்‌. இரு புரவிகளும்‌ இணையாக ஓட 
ஏவலர்களின்‌ புரவிகள்‌ தொடர்ந்து வந்தன. 
குளம்படியோசை சுவர்களில்‌ எதிரொலித்து முழங்க 
அவர்கள்‌ அரசவீதியில்‌ விரைந்தார்கள்‌. “மெல்ல 
மெல்ல...” என்று உத்தரன்‌ சொன்னான்‌. 
“அவ்வண்ணமே” என்று கிரந்திகன்‌ குதிரையிடம்‌ 
எதையோ சொல்ல அது மேலும்‌ விரைவுடன்‌ பாய்ந்தது. 
“அய்யோ அய்யோ” என்றான்‌ உத்தரன்‌. புரவி அவனை 
உள்ளங்கைப்‌ பந்தென தூக்கி விளையாடியபடி 
சென்றது. 


அவர்கள்‌ செண்டுவெளிக்குள்‌ பீரிட்டு நுழைந்ததை 
உண்மையில்‌ உத்தரன்‌ உணரவேயில்லை. அவன்‌ 
கண்களை இறுகமூடி பற்களைக்‌ கடித்து உடலை இறுக்கி 
அமர்ந்திருந்தான்‌. உள்ளே புரவியாட்டு 
நடந்துகொண்டிருந்தது. ஏழு பரித்திறனர்‌ 
வெண்புரவிகளில்‌ காற்றிலெனப்‌ பாய்ந்து வெண்ணிற 
அலைகளை உருவாக்கிக்‌ கொண்டிருந்தனர்‌. உள்ளே 
நுழைந்த காரகன்‌ உறுமியபடி தாவி முதற்புரவியின்மேல்‌ 
எழுந்து முதுகை மிதித்துப்‌ பறந்து அப்பால்‌ சென்று 
நிலத்தில்‌ காலூன்றி சுழன்று வந்தது. கூட்டத்தினர்‌ 
கூச்சலிடுவதையும்‌ வாழ்த்துரைப்பதையும்‌ உத்தரன்‌ 
கேட்டான்‌. எங்கிருக்கிறோம்‌ என்றே அவன்‌ 
உணரவில்லை. 


காரகன்‌ சுழன்று பாய்ந்து காற்றில்‌ நின்ற இரு 
மூங்கில்களை தாவிக்கடந்தது. அதன்‌ வியர்வைமணம்‌ 
அறிந்த பெண்புரவிகள்‌ மூக்குவிடைத்து கனைத்தன. 
காரகன்‌ பாய்ந்து செண்டுவெளியைச்‌ சுற்றி 
கட்டப்பட்டிருந்த மூங்கில்‌ வேலி வழியாகவே ஓடிச்‌ 
சுழன்று வந்து நிலத்திலிறங்கியது. ஏழுமுறை 
செண்டுவெளியை சுற்றிவிட்டு அரசமேடை முன்‌ சென்று 
பொய்யடி வைத்து ஊசலாடி நின்றது. அதனருகே வந்து 
நின்ற கிரந்திகன்‌ தன்‌ புரவியிலிருந்து இறங்கி 
“இளவரசே, இறங்குக!” என்றான்‌. உத்தரன்‌ கண்விழித்து 
“என்ன? என்ன?” என்றான்‌. “இறங்குங்கள்‌!” 


உத்தரன்‌ மெல்ல காலைத்‌ தூக்கிவைத்து கிரந்திகனின்‌ 
தலையைப்‌ பிடித்தபடி இறங்கினான்‌. அவன்‌ இரு 
கால்பொருத்துக்களும்‌ எலும்பு உடைந்தவைபோல 
வலித்தன. அவன்‌ தள்ளாடினான்‌. கண்கள்‌ இருட்டி 
செவிகள்‌ அடைத்திருந்தன. “அரசமேடைக்கு செல்க!” 
என்றான்‌ கிரந்திகன்‌. அவன்‌ வாழ்த்தொலிகளை 
கேட்டான்‌. “விராட நிஷதகுடியின்‌ இளவரசர்‌ வாழ்க! 
உத்தரர்‌ வாழ்க!” 


அவன்‌ உடல்‌ மெய்ப்பு கொண்டது. மெய்யாகவே 
வாழ்த்து! இதுவரை அவன்‌ கேட்டறிந்த வாழ்த்துக்களில்‌ 
இருந்த கேலி ( இதில்‌ இல்லை. அவன்‌ கண்கள்‌ 
நீர்கொண்டன. கைகளை வீசியபடி நடந்து படிகளில்‌ ஏறி 
அரசமேடைக்குச்‌ சென்றான்‌. அங்கே 
அமர்ந்தபின்னர்தான்‌ எதிர்மேடையில்‌ அரசரும்‌ குங்கரும்‌ 
அமைச்சரும்‌ அமர்ந்திருப்பதைக்‌ கண்டான்‌. 
கிரந்திகனை நோக்கி கூவ முயன்றபோதுதான்‌ அவன்‌ 
சென்றுவிட்டதை உணர்ந்தான்‌. வாழ்த்தொலிகள்‌ மெல்ல 
அவிந்தன. அவன்‌ அப்பால்‌ தனி மேடையில்‌ 


அமர்ந்திருந்த கீசகனை அரைக்கணம்‌ நோக்கி உடல்‌ 
விதிர்க்க கண்விலக்கிக்‌ கொண்டான்‌. அவன்‌ உடல்‌ 
வியர்வையுடன்‌ சேர்ந்து குளிர்ந்து சிலிர்த்தது. 
புரவியாட்டுக்கள்‌ முடிந்த பின்னர்‌ வில்வித்தை 
விளையாட்டு. அதன்பின்‌ வேல்‌ எறிதல்‌. நுண்ணிய 
இலக்குகளை வீழ்த்தினர்‌ விராட வீரர்கள்‌. அவன்‌ 
சிறுமேடையில்‌ பிருகந்நளையும்‌ முக்தனும்‌ இருப்பதைக்‌ 
கண்டான்‌. பெருமூச்சுவிட்டபடி உடலை 
தளர்த்திக்கொண்டான்‌. இங்குதான்‌ இருக்கிறார்கள்‌ 
குங்கனின்‌ தெய்வங்கள்‌. அவன்‌ தலையை 
அவர்கள்தான்‌ காக்கவேண்டும்‌. மீண்டும்‌ பெருமூச்சு 
விட்டுக்கொண்டான்‌. என்ன நிகழ்ந்தது? காரகன்‌ 
அவனைத்‌ தூக்கியபடி எங்கெங்கோ சென்றது. 
பெருவெள்ளத்தில்‌ மரத்தடியைப்‌ பற்றியபடி 
செல்பவன்போல அவன்‌ அமர்ந்திருந்தான்‌. 


வாய்வழிய அவன்‌ துயில்கொண்டிருப்பதை பேரொலி 
கேட்டு விழித்தபோதுதான்‌ உணர்ந்தான்‌. “காலகேயர்கள்‌! 
காலகேயர்கள்‌!” என்ற குரல்‌ ஒலித்தது. அவன்‌ 
அங்குமிங்கும்‌ நோக்கிவிட்டு அவர்களைக்‌ கண்டதும்‌ 
அறியாது எழுந்து உடனே அமர்ந்தான்‌. இருபது 
பெருமல்லர்கள்‌ தோள்புடைக்க கைகளை விரித்தபடி 
அரங்குக்குள்‌ நுழைந்தனர்‌. அவர்களில்‌ ஏழுவர்‌ கரிய 
உடல்‌ கொண்டிருந்தார்கள்‌. பன்னிருவர்‌ வெண்ணிறம்‌. 
ஒருவர்‌ மஞ்சள்‌ நிறம்‌. முன்னால்‌ வந்த காலகேயன்‌ 
கையில்‌ காகக்கொடியை பிடித்திருந்தான்‌. சூழ்ந்திருந்த 
நிஷாதர்கள்‌ கூச்சலிட்டு ஆர்ப்பரித்தனர்‌. 
“காகக்கொடியா?” என்று அவன்‌ ஏவலனிடம்‌ கேட்டான்‌. 
“ஆம்‌ அரசே, அவர்களுக்கும்‌ கலிதான்‌ தெய்வம்‌.” 
அவர்களின்‌ கொடியில்‌ இரட்டைக்காகங்கள்‌ இருந்தன. 
“இவர்களுடன்‌ யார்‌ மற்போரிடுவது?” என்றான்‌ உத்தரன்‌. 
“அவர்களே போரிட்டுக்கொள்ள வேண்டியதுதான்‌... 
நம்மவர்‌ அருகே செல்லவே முடியாது” என்றான்‌ ஏவலன்‌. 
முரசுகள்‌ முழங்கின. கொம்புகள்‌ பிளிறி அடங்கியதும்‌ 
அறிவிப்புநிமித்திகன்‌ காலகேயர்கள்‌ தங்கள்‌ 
மல்திறனைக்‌ காட்டப்போவதாக அறிவித்தான்‌. 


அவர்கள்‌ இரண்டிரண்டு பேராக மற்போரிட்டனர்‌. 
மண்ணில்‌ கைகளை உரசிக்கொண்டு ஒருவரோடொருவர்‌ 
மோதி அறைந்து பின்னி இறுகி அதிர்ந்து விலகி தூக்கி 
அறைந்து கைவிரித்து வெற்றிக்கூச்சலிட்டனர்‌. தசைகள்‌ 
அலையடிப்பதுபோலத்‌ தோன்றியது. “கொல்‌! கொல்‌! 
கொல்‌!” என்று நிஷாதர்கள்‌ கூச்சலிட்டு 


எம்பிக்குதித்தனர்‌. கோல்களைத்‌ தூக்கி வீசிப்பிடித்தனர்‌. 
நெஞ்சிலறைந்து தொண்டை புடைக்க ஆர்ப்பரித்தனர்‌. 


முரசொலி எழுந்தது. காலகேயர்கள்‌ தலைவணங்கி 
நிரைவகுத்து பின்னால்‌ சென்று இரு பிரிவாக அகல 
நடுவே ஜீமுதன்‌ தோன்றினான்‌. காலகேயர்கள்‌ 
நிஷாதர்களைவிட இருமடங்கு பெரிதாக இருந்தனர்‌. 
ஜீமுதன்‌ அவர்களைவிட தலை ஓங்கியிருந்தான்‌. 
“அரக்கன்‌!” என்றான்‌ உத்தரன்‌. “ஆம்‌ அரசே, மானுடரில்‌ 
இவனுக்கிணையான உருவம்‌ தோன்றியதில்லை 
என்கிறார்கள்‌” என்றான்‌ ஏவலன்‌. 


காலகேயனாகிய ஜீமுதன்‌ கன்னங்கரிய உருவம்‌ 
கொண்டிருந்தான்‌. அவன்‌ உடலுக்கு நோக்க பாதங்களும்‌ 
கால்களும்‌ சிறியவை. இடையும்‌ நெஞ்சுடன்‌ ஒப்பிட 
சிறிதாகவே இருந்தது. தோள்கள்‌ தசைகள்‌ புடைத்து 
பெருத்து அகன்றிருந்தன. தோளெலும்புகள்‌ மாபெரும்‌ 
எருமை ஒன்றின்‌ கொம்புகளென விரிந்திருக்க நடுவே 
மூச்சுக்குழி கரிய பளபளப்புடன்‌ அசைந்தது. 
காளைத்திமில்‌ என புயத்தசை புடைத்த கைகள்‌. 
நரம்புகள்‌ முடிச்சுக்களுடன்‌ பருத்துப்பரவியிருந்த 
கழுத்துக்குமேல்‌ தலை சிறிதாக இருந்தது. முடியே 
இல்லை. மூக்கு பரந்து சிறிய உதடுகளுக்குமேல்‌ இரு 
துளைகளாக தெரிந்தது. கண்கள்‌ பன்றிகளைப்போல 
சிறிதாக கொழுப்புக்குள்‌ புதைந்து தெரிந்தன. 


அவன்‌ அசைவுகளும்‌ தலைசரித்த நோக்கும்‌ 
பார்வையற்றவன்‌ என எண்ணச்செய்தன. “பார்வைக்‌ 
குறைவுண்டா?” என்றான்‌ உத்தரன்‌. “இல்லை இளவரசே, 
அது ஒருவகை குருட்டுத்தனம்‌. நினைவறிந்த 
நாள்முதலே உண்பதும்‌ உடல்வளர்ப்பதும்‌ கொல்வதும்‌ 
மட்டுமே அவனறிந்தவை எனத்‌ தோன்றுகிறது. 
கொலைவிலங்கு அது.” உத்தரன்‌ அத்தனை அச்சங்களும்‌ 
விலக உள்ளக்கிளர்ச்சியுடன்‌ அவன்‌ தசைகளை நோக்கி 
இருக்கை முனையில்‌ அமர்ந்திருந்தான்‌. “ஆக, இப்படியும்‌ 
மானுட உடல்‌ அமைய முடியும்‌. இவ்வண்ணமும்‌ ஒருவன்‌ 
எழுந்து பிரம்மனை ஏறிட்டு நோக்கமுடியும்‌.” 


ஜீமுதன்‌ தன்‌ தோள்களை அறைந்துகொண்ட ஓசை 
களம்‌ முழுக்க கேட்டது. ஒவ்வொருவரும்‌ அந்த 
அறையின்‌ ஓசையில்‌ திடுக்கிட்டவர்களாக குரலொடுங்க 
அவனுடைய காலடியோசைகளே ஒலிக்குமளவுக்கு 
அமைதி உருவானது. யானையின்‌ உறுமலோசையை 
எழுப்பியபடி அவன்‌ களத்தை சுற்றிவந்தான்‌. அங்கே 
கிடந்த பெரிய கல்‌ ஒன்றைத்‌ தூக்கி அப்பால்‌ வீசினான்‌. 


அது நிலத்தை அறைந்த அதிர்வை உத்தரன்‌ 
உணர்ந்தான்‌. இரு கைகளையும்‌ அறைந்துகொண்டபடி 
சென்று அரசமேடையை அணுகி ஒரே உதையில்‌ மூங்கில்‌ 
தடுப்பை வீழ்த்தி மறுபக்கம்‌ சென்று அங்கே 
இடநிலைக்காப்பென நின்ற அரசத்தேரை தூக்கி 
தலைக்குமேல்‌ சுழற்றி வீசினான்‌. அருகே நின்ற புரவி 
திகைத்துச்‌ சுற்றிவர பாய்ந்து அதன்‌ இரு 
கால்களைப்பற்றித்‌ தூக்கி தோளிவிட்டுச்‌ சுழற்றி 
அப்பால்‌ வீசினான்‌. களத்தில்‌ வந்து விழுந்த புரவி 
கனைத்தபடி எழுந்து திகைத்து வால்சுழற்றி சுற்றி 
ஓடியது. அதன்‌ சிறுநீரும்‌ சாணியும்‌ கலந்து தெறித்த 
மணம்‌ எழுந்தது. 


“நான்‌ அறைகூவுகிறேன்‌. கலியின்‌ குடியாகிய நான்‌ 
காகக்கொடி கொண்டவனாகிய நான்‌ இந்த 
அரசகுடிகளையும்‌ அரசனையும்‌ நோக்கி முடியறைகூவல்‌ 
விடுக்கிறேன்‌” என்று ஜீமுதன்‌ கூவினான்‌. அந்த 
ஓசையால்‌ திரளோர்‌ மெய்ப்பு கொள்வதை மெல்லிய 
அசைவே காட்டியது. “எழுக! என்னுடன்‌ மோதுவோர்‌ 
களம்புகுக! இல்லையேல்‌ அரசரும்‌ அவர்‌ குருதியினரும்‌ 
எழுக!” என்று ஜீமுதன்‌ நெஞ்சறைந்து முழக்கமிட்டான்‌. 
“இல்லையென்றால்‌ இக்களத்திலேயே முடி கழற்றி 
வைத்துவிட்டு விலகிச்‌ செல்க! என்‌ அடிப ந்து 
உயிர்க்கொடை பெறுக!” 


உத்தரன்‌ அந்த அறைகூவல்‌ தனக்குரியதென்பதை 
அப்போது முற்றாக மறந்துவிட்டிருந்தான்‌. அந்தத்‌ 
தருணத்திலிருந்த விசை அவனை உளம்கொந்தளிக்கச்‌ 
செய்தது. கதைகளில்‌ அறிந்த ஒன்று வாழ்க்கையில்‌ 
கண்முன்‌ நிகழ்கிறது, அவன்‌ அதை 
நோக்கிக்கொண்டிருக்கிறான்‌. ஒருகணம்‌ அவன்‌ தன்‌ 
கற்பனையில்‌ “நான்‌ எதிர்கொள்கிறேன்‌ உன்னை! உன்‌ 
தலையை உடைத்து களத்தை குருதியாட்டுகிறேன்‌” 
என்று கூவியபடி எழுந்தான்‌. அந்த ஊன்குன்றிடம்‌ 
மற்போரிட்டு அவனை தூக்கிச்‌ சுழற்றி மண்ணில்‌ 
அறைந்தான்‌. சூழ்ந்திருந்த நிஷாதர்களின்‌ 
வெறிகொண்ட வெற்றி முழக்கத்தை நோக்கி கைவிரித்து 
நின்றான்‌. அவர்கள்‌ கண்களின்‌ நீரொளியை, பற்களின்‌ 
வெண்சரடுகளை, கையசைவுகளின்‌ அலையை 
கண்டான்‌. அந்தக்‌ கற்பனையின்‌ எழுச்சியில்‌ அவன்‌ 
மெய்ப்புகொண்டு கண்ணீர்‌ மல்கினான்‌. 

விராடர்‌ மதுமயக்கில்‌ இருந்தார்‌ என்பதை அவன்‌ 


உணர்ந்தான்‌. ஆகவே என்ன நிகழ்கிறதென்பதை அவர்‌ 
உணரவில்லை. மகளிர்‌ மேடையில்‌ அரசியும்‌ இளவரசியும்‌ 


எழுந்து நின்றுவிட்டனர்‌. விராடர்‌ அமைச்சரிடம்‌ ஏதோ 
கேட்க அவர்‌ விளக்கினார்‌. “அஞ்சுகிறீர்களா? 
இன்னொருமுறை... மூன்றுமுறை அறைகூவியபின்‌ 
நானே அரசமேடைமேல்‌ ஏறி உங்கள்‌ மணிமுடியை 
எடுத்துக்கொள்வேன்‌!” என்றான்‌ ஜீமுதன்‌. விராடர்‌ 
திடீரென்று புரிந்துகொண்டு அறியாமல்‌ எழுந்துவிட்டார்‌. 


“அ! அரசரே எழுந்துவிட்டார்‌! அரசரே மல்லுக்கு 
வருகிறார்‌” என்றான்‌ ஜீமுதன்‌. “கீழ்மகனே, உன்னிடம்‌ 
அரசன்‌ தோள்கோக்க வேண்டியதில்லை. உன்னை 
எதிர்கொள்ள இங்கே வீரர்கள்‌ உண்டு” என்று விராடர்‌ 
சொன்னார்‌. “எங்கே நம்‌ மல்லர்கள்‌? நம்‌ மல்லர்கள்‌ 
எழட்டும்‌!” மல்லர்நிரைகளில்‌ எந்த அசைவும்‌ 
எழவில்லை. “நம்‌ மல்லர்களில்‌ எவருமில்லையா?” என்று 
விராடர்‌ கூவ நிஷாதர்களில்‌ பலர்‌ சிரிக்கத்‌ தொடங்கினர்‌. 
“நான்‌ ஆணையிடுகிறேன்‌... அடேய்‌ சக்ரா, சக்ரா, செல்‌! 
சென்று இவனிடம்‌ மோது!” என்றார்‌ விராடர்‌. 


முதன்மை மல்லனாகிய சக்ரன்‌ மெல்ல அசைந்து 
களத்திற்கு வந்தான்‌. ஜீமுதன்‌ “வா வா” என்று 
கையசைத்து வெண்பற்களைக்‌ காட்டிச்‌ சிரித்தபடி 
அவனை நோக்கி சென்றான்‌. சக்ரனின்‌ விழிகளின்‌ 
நீர்ப்படலத்தை காணமுடிந்தது. அவன்‌ தரையில்‌ கையை 
உரசிக்கொண்டு கிருத நிலையில்‌ கைகளை நீட்டியபடி 
நின்றான்‌. ஜீமுதன்‌ இளித்தபடியே இயல்பாக அணுகி 
ஒற்றைக்கையை நீட்டி சக்ரனின்‌ கையைப்‌ பிடித்து 
இழுத்து காற்றில்‌ சுழற்றி தன்‌ தொடைமேல்‌ வைத்து 
அறைந்து முதுகெலும்பை முறித்தான்‌. எலும்பு ஒடியும்‌ 
ஒலி கேட்டு உத்தரன்‌ கூசி காதுகளை 
பொத்திக்கொண்டான்‌. சக்ரன்‌ இருமுறை துடித்து 
கைகால்கள்‌ இழுத்துக்கொண்டான்‌. அவனை 
நிலத்திலிட்டுவிட்டு அரசரை நோக்கி இளித்தபடி “அடுத்து 
எவர்‌? அடுத்த மல்லர்‌ எவர்‌?” என்றான்‌. “உங்களுக்கு ஒரு 
வாய்ப்பளிக்கிறேன்‌. இருவராக வருக... வேண்டாம்‌ மூவர்‌. 
வேண்டாம்‌... எத்தனைபேர்‌ வேண்டுமென்றாலும்‌ சேர்ந்து 
வருக... ஆம்‌, உங்கள்‌ மல்லர்கூட்டமே சேர்ந்து வரட்டும்‌...” 
என்றான்‌ ஜீமுதன்‌. விராடர்‌ “கொல்லுங்கள்‌... அவனை 
என்‌ கண்ணெதிரே கொன்று போடுங்கள்‌” என்று 
கூவினார்‌. மல்லர்கள்‌ தயங்கி நிற்க “களமிறங்காத 
மல்லர்களை கழுவிலேற்றுவேன்‌. அவர்களின்‌ 
குடும்பங்களுக்கான அரசகொடைகளை நிறுத்துவேன்‌” 
என்று கூச்சலிட்டபடி படிகளில்‌ இறங்கினார்‌. பன்னிரு 
மல்லர்கள்‌ பாய்ந்து களத்தில்‌ இறங்கினர்‌. அவர்களின்‌ 
ஊழ்‌ அங்கிருந்த அனைவருக்குமே தெரிந்திருந்தது. 


அவர்கள்‌ வராகோத்தூதம்‌ அஸ்வோத்தூதம்‌ கஜோத்தூதம்‌ 
சிம்ஹோத்தூதம்‌ போன்ற நிலைகளில்‌ கைகளை 
நீட்டியபடி அவனை அணுகினர்‌. அவர்களில்‌ ஒருவன்‌ 
“உம்‌” என்றதும்‌ ஒரே கணத்தில்‌ அவனை நோக்கி 
பாய்ந்தனர்‌. யானைமேல்‌ காகங்கள்‌ 
மொய்ப்பதுபோலிருந்தது அக்காட்சி. 


ஜீமுதன்‌ மிக எளிதாக அவர்களைப்‌ பிடித்து கொன்றான்‌. 
ஒரே அடியில்‌ ஒருவனின்‌ மண்டையோட்டை உடைத்து 
மூக்குவழியாகவும்‌ செவிகள்‌ வழியாகவும்‌ வெண்மூளை 
வழியச்செய்தான்‌. ஒருவனைத்‌ தூக்கி நிலத்திலிட்டு 
ஓங்கி வயிற்றில்‌ உதைத்தபோது வாய்வழியாகவும்‌ 
குதத்தினூடாகவும்‌ குடல்‌ பிதுங்கி வந்தது. 
ஒற்றைக்கைகளையோ கால்களையோ பிடித்துச்‌ சுழற்றி 
மண்ணில்‌ அறைந்தான்‌. இரு தலைகளைச்‌ சேர்த்து 
அறைந்து உடைத்தான்‌. ஒருவனை இரண்டாகக்‌ 
கிழித்தெறிந்தான்‌. பின்னர்‌ திரும்பி விராடரை நோக்கி 
இரு கைகளையும்‌ விரித்து வெறிக்கூச்சலிட்டான்‌. 

63. களம்நிறைத்தல்‌ 


1௨ 1காலகேயனாகிய ஜீமுதன்‌ சந்தனமரம்‌ பிணைந்த 
வேங்கைமரத்தடிபோல நரம்புகளும்‌ தசைநார்களும்‌ 
முறுகிப்பின்னி புடைத்த இரு கைகளையும்‌ தூக்கி 
காற்றில்‌ அசைத்து, தொண்டை நரம்புகள்‌ புடைத்து 
முடிச்செழ பேரொலி எழுப்பியபடி சுழன்று கூடி 
நின்றிருந்த மக்களை பார்த்தான்‌. அவனைச்‌ சுற்றி 
நிலத்தில்‌ தலையுடைந்தும்‌ இடுப்பு ஓடிந்தும்‌ 
இறந்துகொண்டிருந்த மல்லர்களின்‌ உடல்கள்‌ 
துடித்துக்கொண்டிருந்தன. கூட்டம்‌ திறந்த வாய்களும்‌ 
விழித்த கண்களும்‌ அசைவிழந்த கைகளுமாக 
திரைச்சீலையில்‌ வரையப்பட்ட அலைஓவியம்போல்‌ 
நின்றிருந்தது. தன்‌ வலக்காலால்‌ நிலத்தை ஓங்கி மிதித்து 
அவன்‌ மீண்டும்‌ பெருங்குரல்‌ எழுப்பினான்‌. 


காட்டில்‌ மதம்‌ கொண்டெழுந்து மண்‌ கிளைத்து மரம்‌ 
புழக்கி பாறையில்‌ முட்டிக்கொள்ளும்‌ ஒற்றைக்களிறென 
செய்வதென்ன என்றில்லாமல்‌ ததும்பினான்‌. எரியில்‌ 
எழும்‌ கரிப்புகை என அவன்‌ கரிய உடலின்‌ தசைகள்‌ 
முகிழ்த்து பொங்கி அலையலையென எழுந்தன. மீண்டும்‌ 
ஒருமுறை அவன்‌ அறைவொலி எழுப்பியபோது கூடி 
நின்ற நிஷாதர்கள்‌ அனைவரும்‌ வெடித்தெழுந்து 
வாழ்த்தொலி எழுப்பினர்‌. மொழியென்றும்‌ 
சொல்லென்றும்‌ திருந்தாத விலங்குக்‌ குரல்களின்‌ 
தொகையாக இருந்தது அது. ஒவ்வொருவரும்‌ 
யானைகள்போல கரடிகள்போல மாறிவிட்டனரென்று 
தோன்றியது. நெஞ்சில்‌ அறைந்தபடியும்‌ கைகளை 
அசைத்தபடியும்‌ மண்ணில்‌ இருந்து எம்பி குதித்தபடியும்‌ 
அவர்கள்‌ வீரிட்டனர்‌. 

புடைத்த தொண்டை நரம்புகளும்‌ பிதுங்கி 
வெளிவருவதுபோல்‌ வெறித்த விழிகளும்‌ திறந்த 
வாய்களுக்குள்‌ வெண்பற்களுமாக அலையடித்த அந்தத்‌ 
திரளை அரசமேடை அருகே நின்ற விராடர்‌ திகைப்புடன்‌ 
பார்த்தார்‌. அறியாது படிகளில்‌ காலெடுத்து வைத்து 
மேலேறி அரியணைப்‌ பக்கம்‌ வந்தார்‌. கால்‌ 
தளர்ந்தவர்போல அரியணையின்‌ பிடியை 
பற்றிக்கொண்டார்‌. அவர்‌ கால்கள்‌ நடுங்கின. வாய்‌ 
தளர்ந்து விழ முகத்தில்‌ தசைகள்‌ அனைத்தும்‌ உருகி 


கனவுகாண்கிறேன்‌” என்றபடி சியாமையை நோக்கி 
கையை நீட்டினாள்‌ சத்யவதி. 


குறுமுழவுகளும்‌ சங்கும்‌ சல்லரியும்‌ ஒலிக்க 
அரண்மனைக்குள்‌ இருந்து திருதராஷ்டிரன்‌ விதுரனின்‌ 
கைபற்றி வெளியேவந்தான்‌. வாழ்த்தொலிகள்‌ எழுப்பி 
வீரர்கள்‌ பணிந்து இருபக்கமும்‌ விலகினர்‌. அவன்‌ 
வெண்ணிற ஆடையும்‌ தலையில்‌ வெண்பட்டுத்‌ 
தலைப்பாகையும்‌ அணிந்திருந்தான்‌. விதுரன்‌ 
கையசைவால்‌ ஏதோ கேட்க காவலர்தலைவன்‌ உள்ளே 
ஓடினான்‌. திருதராஷ்டிரன்‌ சத்யவதி அருகே வந்து 
“வணங்குகிறேன்‌ அன்னையே” என்றான்‌. “புகழுடன்‌ 
இரு” என சத்யவதி வாழ்த்தினாள்‌. 


மீண்டும்‌ சங்குகளும்‌ குறுமுழவுகளும்‌ சல்லரிகளும்‌ 
ஒலித்தன. அரண்மனை முற்றம்‌ முழுக்க பரபரப்பு 
பரவியோடுவது தெரிந்தது. கடிவாளம்‌ இழுக்கப்பட 
குதிரைகள்‌ திடுக்கிட்டு நிமிர்ந்தபோது ரதமும்‌ 
உயிர்கொண்டது. அரண்மனைக்கு அப்பால்‌ இரு 
நெய்ப்பந்தங்களை ஏந்தி இருவர்‌ முன்னால்‌ வர 
பின்னால்‌ வெண்கொற்றக்குடை மேலெழுந்து தெரிந்தது. 
சாமரங்கள்‌ இருபக்கமும்‌ அசைய மங்கலச்சேடியர்‌ சூழ 
பாண்டு வந்தான்‌. அவனைத்‌ தொடர்ந்து குந்தியும்‌ 
மாத்ரியும்‌ வந்தனர்‌. பாண்டுவின்‌ வலப்பக்கமாக 
பேரமைச்சர்‌ யக்ஞ்சர்மர்‌ முதுமையில்‌ தளர்ந்த உடல்‌ 
கன்றுபோல கூனியிருக்க மெதுவாக நடந்துவந்தார்‌. 


பாண்டுவும்‌ குந்தியும்‌ மாத்ரியும்‌ அணிகலன்களைத்‌ 
துறந்து மரவுரியாடை அணிந்திருந்தனர்‌. ஒருகணம்‌ 
அவர்களைப்‌ பார்த்த சத்யவதி தன்‌ அகத்தில்‌ கூரிய 
வலியை உணர்ந்தவளாக பார்வையைத்‌ 
திருப்பிக்கொண்டாள்‌. வாழ்த்தொலிகள்‌ முற்றத்தை 
நிறைத்து எழுந்தபோதிலும்‌ அவர்களின்‌ மரவுரிக்கோலம்‌ 
மெல்ல அம்முழக்கத்தை கரைந்தழியச்செய்தது. 
திருதராஷ்டிரன்‌ “வந்துவிட்டானா?” என்றான்‌. விதுரன்‌ 
“ஆம்‌ அரசே” என்றான்‌. 


பாண்டு வந்து முற்றத்தில்‌ நின்றான்‌. இருகைகளையும்‌ 
கூப்பியபடி அங்கே நின்ற அனைவரையும்‌ நோக்கியபின்‌ 
“பெரியவர்கள்‌ அனைவரையும்‌ வணங்குகிறேன்‌” 
என்றான்‌. “ஆன்றோரே, என்‌ இளமைக்காலத்‌ தீச்செயல்‌ 
ஒன்றினால்‌ என்‌ மீது முனிவரின்‌ தீச்சொல்‌ ஒன்று 
விழுந்துவிட்டது என்று அறிந்துகொண்டேன்‌. நான்‌ 
செய்தவையும்‌ அதற்கு ஈடாக நான்‌ அடைந்தவையும்‌ 
அனைவரும்‌ அறிந்திருக்கவேண்டியவை என்று 


வழியும்‌ மெழுகென தொய்வடைந்தன. 


நெஞ்சில்‌ மாறி மாறி அறைந்தபடி தன்னைச்‌ சூழ்ந்து 
திரையெழுந்த நிஷாதர்களை நோக்கி பிளிறியபடியே 
இருந்தான்‌ ஜீமுதன்‌. அழுகையென நெளிந்த முகம்‌ 
கணத்தில்‌ சினம்பற்றிச்‌ சறியெழ கையை ஓங்கி 
அரியணையில்‌ அறைந்தபமடி விராடர்‌ அரசமேடையின்‌ 
விளிம்புக்குச்‌ சென்று அப்பால்‌ தனி மேடையில்‌ இருந்த 
கீசகனைப்‌ பார்த்து “கீசகா! என்ன செய்கிறாய்‌ அங்கே? 
இனியும்‌ இந்த அரக்கனை இங்கு விட்டு வைக்கலாமா? 
கொல்‌! அவனை இக்கணமே கொல்‌!” என்றார்‌. 


ஜீமுதன்‌ திரும்பி ஏளனம்‌ தெரியும்‌ இளிப்புடன்‌ 
“குலநெறிகளின்படி உங்கள்‌ குடிமுத்திரையை தோளில்‌ 
பொறித்துக்கொண்ட அடிமையோ நிஷதகுடியின்‌ 
குருதிகொண்டவனோ மட்டுமே என்னை எதிர்கொள்ள 
முடியும்‌. வேறெங்கிலுமிருந்து கூட்டிவந்து நிறுத்தும்‌ 
ஒருவனைக்‌ கொண்டு உங்கள்‌ முடி காக்கப்பட 
வேண்டுமென்றால்‌ அந்த முடியை இதோ என்‌ காலால்‌ 
எத்தி வீழ்த்துகிறேன்‌” என்றான்‌. 


“அவன்‌ என்‌ உறவினன்‌. என்‌ மனைவியின்‌ 
உடன்பிறந்தான்‌” என்று விராடர்‌ கூவினார்‌. “விராடரே, 
குருதி என்றால்‌ உங்கள்‌ நிஷதகுடியின்‌ குருதி என்று 
பொருள்‌. மணம்கொண்ட பெண்ணின்‌ உறவுகள்‌ உங்கள்‌ 
குருதி உறவுகள்‌ அல்ல” என்றான்‌ ஜீமுதன்‌. “இந்தப்‌ 
பேச்சை இனி நான்‌ கேட்க விரும்பவில்லை. கீசகா, கொல்‌! 
இக்கணமே இவன்‌ குருதியை எனக்குக்‌ காட்டு” என்று 
விராடர்‌ கைகள்‌ நடுங்கித்தெறிக்க வாய்நுரை எழ 
கூச்சலிட்டார்‌. தன்‌ தொடைகளை அறைந்தபடி பற்களை 
நெரித்து கீசகனிடம்‌ “கொல்‌ இவனை! இவன்‌ தலையை 
உடைத்து குருதியை வீழ்த்து” என்றார்‌. அரியணையும்‌ 
முடியும்‌ கோலும்‌ அகன்று வெறும்‌ நிஷாதனாக அந்த 
மேடையில்‌ நின்றார்‌. 


கீசகன்‌ எழுந்து பணிவுடன்‌ “இவனைக்‌ 
கொல்வதொன்றும்‌ அரிதல்ல, அரசே. ஆனால்‌ இவனைக்‌ 
கொல்வதனால்‌ இவன்‌ விடுத்த அறைகூவல்‌ 
மறைவதில்லை. இவனை உங்கள்‌ குருதியினரோ 
படைவீரரோ குடியினரோ எதிர்கொள்ளாதவரைக்கும்‌ 
இவன்‌ வென்றதாகவே கருதப்படுவான்‌. விராடபுரியை 
வென்ற மன்னனை நான்‌ கொன்றதாகவே காலகேயர்கள்‌ 
எடுத்துக்கொள்வார்கள்‌. தாங்கள்‌ அறிவீர்கள்‌, இன்று 
வடபுலத்தில்‌ பாணாசுரர்‌ காலகேயர்களை திரட்டி 
அமைத்திருக்கும்‌ பெரும்படையை. தெற்கே 


நிஷாதர்களின்‌ குடிகள்‌ பல அவர்களுடன்‌ இணைந்து 
கொண்டுள்ளன. மச்சர்களின்‌ நாடுகள்‌ அவர்களுக்கு 
உடன்‌ சாத்திட்டிருக்கின்றன. இந்த ஏது ஒன்று போதும்‌ 
அவர்கள்‌ நம்மீது படைகொண்டு வருவதற்கு” என்றான்‌. 


“பேசாதே. அரசியல்சூழ்ச்சிக்கான இடமல்ல இது. 
இக்கணமே இவனைக்‌ கொன்று இவன்‌ குருதியை 
எனக்குக்‌ காட்டு. இல்லையேல்‌ நான்‌ இறங்கி இங்கு உயிர்‌ 
துறப்பேன்‌” என்றார்‌ விராடர்‌. கீசகன்‌ தயங்கி “அரசே, 
இவ்வண்ணம்‌ ஒன்று நிகழுமென்று நான்‌ 
எண்ணவில்லை. இன்று காலகேயர்கள்‌ நம்மீது 
படைகொண்டு வருவதற்கு ஒரு தொடக்கத்தை 
நாடியிருக்கிறார்கள்‌. அதன்பொருட்டே இவனை 
அனுப்பியிருக்கிறார்கள்‌ என உய்த்து அறிகிறேன்‌... 
நிஷதகுடிகள்‌ அவர்களுடன்‌ சேரத்‌ 
தயங்கிக்கொண்டிருப்பது நாம்‌ குலநெறி நின்று 
அரசுசூழ்கிறோம்‌ என்பதனால்தான்‌. நாம்‌ நெறி 
தவறினோம்‌ என்றால்‌ அவர்கள்‌ அனைவரும்‌ அங்கு 
செல்வார்கள்‌. அதன்‌ பிறகு இந்த நாடு எஞ்சாது” 
என்றான்‌. 


“பிறகென்ன செய்ய வேண்டுமென்கிறாய்‌? சொல்‌!” 
என்றார்‌ விராடர்‌. “இவனை நம்மால்‌ எதிர்கொள்ள 
முடியாது. இத்தருணத்தில்‌ ஓர்‌ அரசியல்சூழ்ச்சியென நாம்‌ 
முடி துறப்போம்‌. இவன்‌ அரியணை அமரட்டும்‌. 
அதன்பின்‌ நம்‌ படைகளால்‌ இவனை வென்று இந்நகரை 
கைப்பற்றுவோம்‌. அது முற்றிலும்‌ நெறிநின்று ஆற்றும்‌ 
செயலே” என்றான்‌ கீசகன்‌. “இது என்‌ சொல்‌, 
தங்களுக்காகப்‌ படை நடத்தி இவனை வெல்வது என்‌ 
பொறுப்பு.” 


விராடர்‌ காறி தரையில்‌ துப்பினார்‌. சினவெறியுடன்‌ தன்‌ 
மேலாடையை எடுத்து அரியணைமேல்‌ வீசி 
தலைப்பாகையைக்‌ கழற்றி அதன்‌ மேலிட்டார்‌. “முடி 
துறப்பதா? அதைவிட இவன்‌ முன்‌ களம்நின்று உயிர்‌ 
துறப்பேன்‌. இது எந்தை எனக்களித்த முடி. களம்பட்டு 
இதைத்‌ துறந்தால்‌ விண்சென்று அவர்‌ முன்‌ நிற்க 
எனக்குத்‌ தயக்கமிருக்காது... முடி துறந்து செல்வேன்‌ 
என்றால்‌ என்‌ மூதன்னை என்‌ முகத்தில்‌ உமிழ்வாள்‌” 
என்றபின்‌ திரும்பி உத்தரனைப்‌ பார்த்து “உத்தரா, மூடா, 
எழு! அணிகளைக்‌ கழற்று. இது நம்‌ நிலம்‌, 
இதன்பொருட்டு இக்கணத்தில்‌ ( மோதி இறப்போம்‌. அது நம்‌ 
குடிக்கு பெருமை” என்றார்‌. 


உத்தரன்‌ அக்குரல்களை தனக்குப்‌ பின்னாலிருந்து 


எவரோ சொல்வதுபோல்‌ கேட்டான்‌. ஒரு கணத்தில்‌ 
தந்தையின்‌ முகம்‌ மிக அருகே வந்து அவரது 
கண்களுக்குக்‌ கீழ்‌ சுருக்கங்களும்‌ பற்களின்‌ கறையும்‌ 
தெரியும்படியாக விரிந்தது. மதுப்‌ பழக்கத்தால்‌ பழுத்த 
நீரோடிய விழிகள்‌ சினத்துடன்‌ எரிந்தன. “எழு! இவன்‌ 
முன்‌ தலையுடைந்து இறப்பதே நம்‌ கடமை இப்போது.” 
உத்தரனின்‌ இரு கால்களும்‌ ஒன்றுடன்‌ ஒன்று 
தொடர்பற்றவைபோல்‌ நடுங்கிக்‌ கொண்டிருந்தன. 
கைகளால்‌ தன்‌ பீடத்தின்‌ பிடியைப்‌ பற்றியபடி பற்கள்‌ 
உரசிக்கொள்ளும்‌ ஓசையைக்‌ கேட்டு எங்கிருக்கிறோம்‌ 
என்றே உணராதவனாக அமர்ந்திருந்தான்‌. 


குங்கன்‌ எழுவதையும்‌ அரசரின்‌ தோளைத்‌ தொட்டு 
மெல்லிய குரலில்‌ ஏதோ சொல்வதையும்‌ அவன்‌ 
கண்டான்‌. குங்கனின்‌ இதழ்கள்‌ மிக அருகிலெனத்‌ 
தெரிந்தன. குங்கன்‌ சொன்னது புரியாததுபோல்‌ 
விராடரின்‌ முகம்‌ நெரிந்தது. புருவங்கள்‌ சுருங்கி கண்கள்‌ 
துடித்தன. இருமுறை திரும்பிப்‌ பார்த்து மேலும்‌ குழம்பி 
உதிரிச்‌ சொற்கள்‌ ஏதோ சொன்னார்‌. ஒரு கணத்தில்‌ 
அவருக்கு குங்கன்‌ சொன்னது புரிய அவன்‌ கைகளை 
பற்றிக்கொண்டார்‌. பின்னர்‌ திரும்பியபோது அவர்‌ முகம்‌ 
வெறியும்‌ சினமும்‌ கொண்டு இளித்திருந்தது. 
“அடுமனையாளன்‌ வலவன்‌ எங்கே? வலவன்‌ எழுக! 
இப்போதே களம்‌ புகுக!” என்றார்‌. 


விராட குடிகள்‌ அனைவரும்‌ திரும்பி ஒருவரை ஒருவர்‌ 
பார்க்க நிமித்திகர்‌ அச்சொற்களை ஏற்றுக்கூவினர்‌. 
சூதர்களும்‌ புரவிக்காரர்களும்‌ கூடி நின்ற திரளிலிருந்து 
உடல்களை ஓஒதுக்கியபடி, காட்டுத்தழைப்பிலிருந்து 
மத்தகமெழும்‌ யானை என வந்த வலவன்‌ வேலியை 
கையூன்றித்‌ தாவி களத்தில்‌ நின்று 
தலைவணங்கினான்‌. “நீ விராடபுரியின்‌ 
அடிமையல்லவா?” என்றார்‌ விராடர்‌. “ஆம்‌, அரசே” 
என்றான்‌ வலவன்‌. “உங்கள்‌ குமமுத்திரையை தோளில்‌ 
பச்சை குத்திக்கொண்டவன்‌. உங்கள்‌ மிச்சிலுண்டு 
வாழ்பவன்‌.” விராடரின்‌ கண்கள்‌ அவன்‌ தோள்களை 
நோக்கி அலைபாய்ந்தன. “என்பொருட்டு இவ்வரக்கனை 
எதிர்கொள்ள உன்னால்‌ இயலுமா?” வலவன்‌ 
தலைவணங்கி “நான்‌ போர்க்கலை பயின்றவனல்ல. 
விளையாட்டுக்கு மற்போரிடுவதுண்டு. தாங்கள்‌ 
ஆணையிட்டால்‌ இவனை நான்‌ கொல்கிறேன்‌” என்றான்‌. 


அச்சொல்‌ ஜீமுதனின்‌ உடலில்‌ சருகு விழுந்த 
நீர்ப்பரப்பென ஓர்‌ அதிர்வை உருவாக்கியது. வலவன்‌ 
எழுந்து வந்தபோதே ஜீமுதனின்‌ முகமும்‌ உடலும்‌ 


மாறுபடுவதை சூழ்ந்திருந்த நிஷாதர்கள்‌ அனைவரும்‌ 
கண்டனர்‌. உடலில்‌ பெருகி கைகளில்‌ ததும்பி 
விரல்களை அதிரவைத்த உள்விசையுடன்‌ 
ஒவ்வொருவரும்‌ முன்னகர்ந்தனர்‌. “கொல்‌ இவனை! 
இவனை நீ கொன்றால்‌ நீ விழைவதை நான்‌ அளிப்பேன்‌. 
இது என்‌ மூதாதையர்‌ மேல்‌ ஆணை!” என்றார்‌ விராடர்‌. 
அவனை திரும்பிப்‌ பார்த்து “தங்கள்‌ ஆணை. 
எவ்வண்ணம்‌ கொல்லவேண்டும்‌ என்று சொல்லுங்கள்‌, 
அரசே” என்றான்‌ வலவன்‌. விராடரே சற்று திகைத்தார்‌. 
பின்‌ “நெஞ்சைப்‌ பிள... அவன்‌ சங்கை எடுத்து எனக்குக்‌ 
காட்டு” என்றார்‌. “ஆணை” என அவன்‌ 
தலைவணங்கினான்‌. 


வலவன்‌ தன்‌ இடையில்‌ கட்டிய துணியை அவிழ்த்து 
அப்பால்‌ வீசினான்‌. அதற்கு அடியில்‌ தோலாடை 
அணிந்திருந்தான்‌. அதை முறுக்கிக்‌ கட்டினான்‌. 
சம்பவன்‌ கூட்டத்திற்குள்ளிருந்து பாய்ந்து வந்து அளித்த 
தோற்கச்சையை அதற்குமேல்‌ இறுக்கிக்கட்டி 
உடற்தசைகளை நெகிழ்த்தி இறுக்கி தோள்களை 
குவித்தான்‌. இரு கைகளையும்‌ விரித்து பின்‌ 
விரல்சேர்த்து எலும்புகள்‌ ஒலிக்க நீட்டி நிமிர்த்தியபின்‌ 
“உன்‌ பெயரென்ன?” என்று ஜீமுதனிடம்‌ கேட்டான்‌. 
ஜீமுதன்‌ முகத்தில்‌ அறியாமை நிறைந்த மந்தத்‌ 
தன்மையொன்று வந்திருந்தது. “காலகேய ஜீமுதன்‌” 
என்றான்‌. “நான்‌ சூதனாகிய வலவன்‌. உன்னைக்‌ 
கொல்ல நான்‌ விரும்பவில்லை. உன்‌ பேருடலை நானும்‌ 
மகிழ்ந்து பார்த்துக்கொண்டிருந்தேன்‌. அடிபணிந்து 
விலகிச்‌ செல்‌!” என்றான்‌ வலவன்‌. 


ஜீமுதன்‌ இரு கைகளையும்‌ விரித்து தேள்போல 
காலெடுத்து வைத்து மெல்ல அணுகி “இல்லை. எந்தக்‌ 
களத்திலும்‌ நான்‌ பின்னடைந்ததில்லை” என்றான்‌. 
“இக்களத்தில்‌ நீ வெறும்‌ ௧௬. உயிர்‌ துறப்பதற்குரிய 
அடிப்படையேதும்‌ இங்கு இல்லை. செல்க!” என்றான்‌ 
வலவன்‌. மேலும்‌ அணுகி வலவனுக்கு நிகராக நின்றான்‌ 
ஜீமுதன்‌. வலவனின்‌ தலை அவன்‌ மார்பளவுக்கு 
இருந்தது. ஆனால்‌ இரு கைகளையும்‌ அவன்‌ 
விரித்தபோது ஜீமுதனின்‌ தோள்களைவிடப்‌ பெரியவை 
வலவனின்‌ தோள்கள்‌ என்று தெரிந்தது. அப்போதே போர்‌ 
எவ்வகையில்‌ முடியுமென்று நிஷாதர்களில்‌ 
பெரும்பாலோர்‌ அறிந்துவிட்டிருந்தனர்‌. மெல்லிய 
முணுமுணுப்புகள்‌ கலந்த முழக்கம்‌ களத்தைச்‌ சுற்றி 
ஒலித்தது. 


ஜீமுதன்‌ மேலும்‌ அருகே வந்தான்‌. வலவனும்‌ அவனும்‌ 


மிக நெருக்கமாக முகத்தை வைத்துக்கொண்டனர்‌. 
ஜீமுதனின்‌ முகத்திலும்‌ உடலிலும்‌ வரும்‌ மாறுதலை 
திகைப்புடன்‌ உத்தரன்‌ பார்த்தான்‌. ஜீமுதன்‌ இரு 
கைகளையும்‌ விரித்து ஹஸ்தலம்பனத்திற்கு 
காட்டினான்‌. வலவன்‌ தன்‌ இரு கைகளையும்‌ அவன்‌ 
கைகளுடன்‌ கோத்துக்கொண்டான்‌. ஒருவரையொருவர்‌ 
உந்தி உச்ச விசையில்‌ அசைவிழந்தனர்‌. 


வலவன்‌ உதடுகள்‌ எதையோ சொல்வதை, அதைக்‌ கேட்டு 
ஜீமுதனின்‌ முகம்‌ மாறுபடுவதை உத்தரன்‌ கண்டான்‌. 
“என்ன சொல்கிறார்‌?” என்று ஏவலனிடம்‌ கேட்டான்‌. 
“மற்போரில்‌ மாற்றுரு கொண்டு எவரும்‌ போரிடலாகாது. 
மறுதோள்‌ மல்லன்‌ அறியாத மந்தணம்‌ எதையும்‌ உளம்‌ 
கொண்டிருக்கலாகாது. வலவன்‌ நாம்‌ எவரும்‌ அறியாத 
எதையோ ஜீமுதனிடம்‌ சொல்கிறான்‌” என்றான்‌ ஏவலன்‌. 
ஜீமுதனின்‌ முகம்‌ மாறுபட்டது. துயர்போல பின்‌ 
பணிவுபோல. பின்னர்‌ அவன்‌ தெய்வத்தின்‌ முன்‌ நிற்கும்‌ 
பூசகன்போல்‌ ஆனான்‌. 


“நான்‌ சொல்கிறேன்‌, அவன்‌ என்ன சொல்கிறானென்று” 
என்றபம உத்தரன்‌ பாய்ந்து எழுந்தான்‌. “நான்‌ 
அடுமனையாளன்‌ அல்ல, காட்டிலிருந்து கிளம்பி வந்த 
தெய்வம்‌. கந்தர்வன்‌! அதைத்தான்‌ சொல்கிறான்‌” 
என்றான்‌. ஏவலன்‌ “ஆம்‌, அத்தகைய எதையோ 
ஒன்றைத்தான்‌ சொல்லியிருக்கிறான்‌. காலகேயனின்‌ 
உடலும்‌ முகமும்‌ முற்றிலும்‌ மாறிவிட்டன” என்றான்‌. 


1ாஜவுிகீசகன்‌ ஜீமுதனின்‌ மாற்றத்தை கூர்ந்து 
நோக்கிக்கொண்டிருந்தான்‌. அவன்‌ உடலில்‌ எழுந்த 
பணிவை அதன்பின்‌ மெல்ல எழுந்த பெருமிதத்தை. 
அவர்கள்‌ தோள்விலகி களத்தில்‌ முகத்தொடு முகம்‌ 
நோக்கி நின்றனர்‌. இரு கைகளையும்‌ நீட்டியபம மெல்ல 
சுற்றிவந்தனர்‌. கால்கள்‌ தழுவும்‌ நாகங்களின்‌ 
படமெடுத்த உடல்போல ஒன்றை ஒன்று உரசியபடி நடக்க 
எச்சரிக்கை கொண்ட முயல்கள்‌ என பாதங்கள்‌ 
மண்ணில்‌ பதிந்து செல்ல வலவன்‌ ஜீமுதனின்‌ 
தோள்களில்‌ விழி ஊன்றி சுற்றிவந்தான்‌. அவனுடைய 
பேருருவ நிழல்‌ என ஜீமுதன்‌ மறு எல்லையில்‌ சுற்றி 
நடந்தான்‌. 

வலவன்‌ வெல்வான்‌ என்று கீசகன்‌ 
நன்குணர்ந்துவிட்டிருந்தான்‌. இரு தோள்களும்‌ தொட்டு 
கோத்துக்கொண்டபோதே உயரமும்‌ எடையும்‌ 
குறைவென்றாலும்‌ வலவனின்‌ தோள்கள்‌ பெரிது எனத்‌ 
தெரிந்தது. ஜீமுதனின்‌ எடை மட்டுமே வலவனை 


வெல்லும்‌ கூறு, அவ்வெடையை எப்படி வலவன்‌ 
எதிர்கொள்வான்‌ என்பது மட்டுமே தெரிந்துகொள்ள 
வேண்டியது. அடிஒழியவும்‌ நிலைபெயராதிருக்கவும்‌ 
தெரிந்தவன்‌ வலவன்‌ என்றால்‌ அனைத்தும்‌ 
முடிவாகிவிட்டன. இவன்‌ தோள்களை நான்‌ இதுவரை 
எண்ணியதே இல்லையா? இவனைத்‌ தவிர்த்து 
இத்திட்டத்தை எப்படி வரைந்தேன்‌? 


இவனை பார்த்திருக்கிறேன்‌. ஒவ்வொரு முறையும்‌ இவன்‌ 
தோள்களை நோக்குவதை தவிர்த்தேன்‌. இவனைத்‌ 
தொட்ட என்‌ விழிகள்‌ அக்கணமே விலகிக்கொண்டன. 
நான்‌ இவனை அஞ்சுகிறேனா? அஞ்சுவதா? நானா? 
ஆனால்‌ அஞ்சுகிறேன்‌. இவனை அல்ல. இவன்‌ வடிவாக 
வந்துள்ள பிறிதொன்றை. அது என்‌ இறப்பு அல்ல. 
இறப்பை நான்‌ அஞ்சவில்லை. என்‌ ஏழு வயதில்‌ காலைக்‌ 
கவ்விய முதலை ஒன்றை வாய்‌ கீண்டு வென்றேன்‌. 
அன்று நான்‌ வென்றது என்னுள்‌ உறையும்‌ சாவச்சத்தை. 
நான்‌ அஞ்சுவது பிறிதொன்றை. அல்லது, அது அச்சமே 
அல்ல. அது பிறிதொன்று. அவன்‌ மெல்லிய மயிர்ப்பு 
ஒன்றை அடைந்தான்‌. இவனை நான்‌ நன்கறிவேன்‌. 
இவன்‌ தோள்களை தழுவியிருக்கிறேன்‌. இவனுடன்‌ 
காற்றிலாடி சேற்றில்புரண்டு எழுந்திருக்கிறேன்‌... 


கூட்டத்திலிருந்து “ஹோ” என்னும்‌ பேரொலி எழுந்தது. 
இரு மல்லர்களும்‌ யானைமருப்புகள்‌ என தலை 
முட்டிக்கொள்ள கைகளால்‌ ஒருவரை ஒருவர்‌ அள்ளி 
கவ்விக்கொண்டனர்‌. கால்கள்‌ பின்னிக்கொண்டு 
மண்ணைக்‌ கிளறியபடி மண்ணை மிதித்துச்‌ சுற்றின. 
தசைகளையே கீசகன்‌ நோக்கிக்கொண்டிருந்தான்‌. 
வலவன்‌ ஜீமுதனின்‌ பிடியிலிருந்து உருவிக்கொண்டு 
தரையில்‌ அமர்ந்து அவ்விசையிலேயே விலகிக்கொண்டு 
துள்ளி எழுந்து தன்‌ கையை வீசி வெடிப்போசையுடன்‌ 
ஜீமுதனின்‌ வலது காதின்‌ மீது அறைந்தான்‌. ஜீமுதன்‌ 
தள்ளாடி நிலைமீண்டதைக்‌ கண்டதுமே கீசகன்‌ அவன்‌ 
செவிப்பறை கிழிந்துவிட்டதை புரிந்துகொண்டான்‌. 
ஜீமுதன்‌ இரு கைகளையும்‌ விரித்து தன்னை 
காத்துக்கொண்டபடி விழிகளை மூடித்திறந்தான்‌. 
அவனால்‌ இனி கூர்ந்து கேட்கவியலாது. உடலின்‌ 
நிகர்நிலையைப்‌ பேணமுடியாது. இனி நிகழப்போவது 
ஒரு கொலைதான்‌. 


கீசகன்‌ திரும்பி குங்கனை நோக்கினான்‌. அடுமனையில்‌ 
இப்படி ஒருவனிருப்பதை இவன்‌ எப்படி அறிந்தான்‌? 
எளிய சூதாடி. ஆனால்‌ சூதாடுபவர்கள்‌ 
அச்சூதுக்களத்தின்‌ பெருவிரிவாக வெளியுலகை 


நோக்கிக்கொண்டிருக்கிறார்களா என்ன? அவன்‌ 
விழிதிருப்பியபோது வேறெங்கோ நோக்கியவன்போல்‌ 
அமர்ந்திருந்த கிரந்திகனைக்‌ கண்டான்‌. அவன்‌ எங்கு 
நோக்குகிறான்‌ என்று பார்த்தபின்‌ மீண்டும்‌ அவனை 
நோக்கினான்‌. அப்போது அவன்‌ நோக்கு வந்து தன்னை 
தொட்டுச்செல்வதை கண்டான்‌. அவன்‌ நோக்கியது 
யாரை என உணர்ந்து அங்கே நோக்கினான்‌. 
பிருகந்நளை அந்தப்‌ போரில்‌ எந்த வித அக்கறையும்‌ 
இல்லாமல்‌ அமர்ந்திருந்தாள்‌. 

இவர்கள்‌ மட்டும்தான்‌ இப்போருக்கு சற்றும்‌ உளம்‌ 
அளிக்காமல்‌ அமர்ந்திருக்கிறார்கள்‌. யார்‌ இவர்கள்‌? 
அவன்‌ திரும்பி சைரந்திரியை பார்த்தான்‌. பக்கவாட்டில்‌ 
அவள்‌ முகத்தின்‌ கோட்டுத்தோற்றம்‌ தெரிந்தது. 
ஒருகணத்தில்‌, ஒருகணத்தின்‌ நூற்றிலொன்றில்‌, 
வரையப்பட்ட கோட்டுக்கு மட்டுமே அந்த வளைவு 
இயலும்‌. நெற்றி, மூக்கு, இதழ்கள்‌, முகவாய்‌, கழுத்து, 
முலையெழுச்சி... எப்போது அவளைப்‌ பார்த்தாலும்‌ 
அவன்‌ அடையும்‌ படபடப்பு அது. அவள்‌ 
முழுமையாகவே அந்தத்‌ தசைப்பூசலில்‌ ஈடுபட்டிருந்தாள்‌. 
அவளே ஈருரு கொண்டு ஒன்றுடன்‌ ஒன்று 
மோதிக்கொண்டிருப்பதுபோல. 


கிருதங்களும்‌ பிரதிகிருதங்களும்‌. ஹஸ்தக்கிருதத்திற்கு 
ஹஸ்தக்கிருதம்‌. பாதக்கிருதம்‌ பாதக்கிருதத்திற்கு. 
அர்த்தகிருதமென்றால்‌ அதுவே. மற்போர்‌ ஒருவனின்‌ ஓர்‌ 
அசைவை பிறிதொருவன்‌ நிகர்‌ செய்வது. ஓர்‌ 
உரையாடல்‌. மிகமிகத்‌ தொன்மையானது. ஒருவனின்‌ 
நிழலென பிறிதொருவன்‌ ஆவது. இருவரும்‌ 
கவ்விக்கொள்கிறார்கள்‌. ஒருவனை ஒருவன்‌ 
தூக்கிச்சுழற்ற முயன்று நின்று அதிர்கிறார்கள்‌. 
சந்நிபாதத்தில்‌ ஒரு மாத்திரைதான்‌ வெற்றிதோல்வியை 
முடிவாக்குகிறது. இதோ வலவன்‌ ஜீமுதனைச்‌ சுழற்றி 
மண்ணில்‌ வீழ்த்துகிறான்‌. அவன்மேல்‌ பாய்ந்து 
கால்களால்‌ அவன்‌ கால்களைக்‌ கவ்வி மண்ணுடன்‌ 
பற்றிக்கொள்கிறான்‌. அவதூதம்‌ என்பது 
மண்ணிலிருத்தல்‌. மண்‌ எனும்‌ பெருமல்ல அன்னையின்‌ 
மடியில்‌ தவழ்தல்‌. பிரமாதம்‌ என்பது அதில்‌ திளைத்தல்‌. 
எழுந்து மாறிமாறி அறைந்துகொண்டார்கள்‌. உன்மதனம்‌. 


கீசகன்‌ முதலில்‌ வலவனாக நின்று ஜீமுதனிடம்‌ 
போரிட்டுக்கொண்டிருந்தான்‌. எப்போதென்று அறியாமல்‌ 
ஜீமுதனாக மாறியிருந்தான்‌. இருவரும்‌ உருண்டு 
புரள்கையில்‌ ஒருகணம்‌ அவனாகவும்‌ மறுகணம்‌ 
இவனாகவும்‌ உருமாறி ஒன்றில்‌ சென்று நிலைத்தான்‌. 


ஒவ்வொரு கணம்‌ என வலவன்‌ ஆற்றல்கொண்டபடியே 
சென்றான்‌. ஜீமுதனின்‌ உடலில்‌ இருந்தே அந்த ஆற்றலை 
பெற்றுக்கொண்டவன்போல. ஒரு துளி, பிறிதொரு துளி. 
ஆனால்‌ அந்த ஒவ்வொரு துளியையும்‌ நோக்க முடிந்தது. 
இந்தக்‌ கணம்‌, இதோ இக்கணம்‌, இனி மறுகணம்‌, இதோ 
மீண்டுமொரு கணம்‌ என அத்தருணம்‌ விலகிச்சென்றது. 


ஆனால்‌ அது நிகழ்ந்தபோது அவன்‌ அதை 
காணவில்லை. ஜீமுதனை வலவன்‌ தன்‌ தோளின்மேல்‌ 
தூக்கி மண்ணில்‌ ஓங்கி அறைந்தான்‌. தன்‌ 
எடையாலேயே ஜீமுதன்‌ அந்த அடியை பலமடங்கு 
விசையுடன்‌ பெற்றான்‌. சில கணங்கள்‌ ஜீமுதன்‌ 
நினைவழிந்து படுத்திருக்க அவன்மேல்‌ எழுந்து தன்‌ 
முழங்கைக்‌ கிண்ணத்தால்‌ அவன்‌ மூச்சுக்குழியில்‌ ஓங்கி 
குழித்தடித்தான்‌. ஜீமுதன்‌ உடலின்‌ தலையும்‌ கால்களும்‌ 

டுக்குற்று உள்வளைந்து பின்‌ நெளிந்துகொள்ள 
அவன்‌ கைகளும்‌ கால்களும்‌ இழுபட்டுத்‌ துடித்தன. 
மீண்டும்‌ இருமுறை அவன்‌ மூச்சுக்குழியை அடித்துக்‌ 
குழித்து அவ்வாறே அழுத்தியபின்‌ அவன்‌ கழுத்தை தன்‌ 
கைகளால்‌ வளைத்துப்‌ பற்றிக்கொண்டான்‌. 


அங்கிருந்து நோக்கியபோது வலவனின்‌ முகம்‌ தெரிந்தது. 
இனிய காதலணைப்பில்‌ கண்மயங்கி 
செயலழிந்ததுபோல. உவகையா அருளா என்றறியாத 
தோய்வில்‌. இறுக்கி உடல்செறிக்கும்‌ மலைப்பாம்பின்‌ 
முகமும்‌ இப்படித்தான்‌ இருக்கின்றது. அவன்‌ கைகளை 
கோத்தபடி நோக்கி அமர்ந்திருந்தான்‌. விரல்நுனிகளில்‌ 
மட்டும்‌ குருதி வந்து முட்டுவதன்‌ மெல்லுறுத்தல்‌. இறுதி 
உந்தலாக ஜீமுதன்‌ வலக்காலை ஓங்கி மண்ணில்‌ 
அறைந்து எம்பிப்புரண்டான்‌. வலவன்‌ அவனுக்கு 
அடியிலானான்‌. ஆயினும்‌ பிடியை விடவில்லை. 
ஜீமுதனின்‌ முகம்‌ தெரிந்தபோது அதிலும்‌ அதே இனிய 
துயில்மயக்கே தெரிந்தது. நற்கனவுக்குள்‌ 
மூழ்கிக்கொண்டிருப்பவன்போல. 


சூழ்ந்திருந்த கூட்டம்‌ ஆழ்ந்த அமைதியில்‌ 
உறைந்திருந்தது. இலைநுனிகளும்‌ ஆடைகளும்கூட 
அசைவழிந்தன என்று தோன்றியது. இருவரும்‌ 
இங்கிருந்து மூழ்கி பிறிதொரு உலகில்‌ 
அமைந்துவிட்டதுபோல. நீரடியில்‌ பளிங்குச்‌ சிலைகள்‌ 
என பதிந்துவிட்டதுபோல. இருவரும்‌ இறந்துவிட்டனர்‌ 
என்னும்‌ எண்ணம்‌ அவனுக்கு வந்ததும்‌ உள்ளம்‌ 
அதிர்ந்தது. எவர்பொருட்டு அந்த அச்சம்‌? எத்துணை 
பொழுது! இப்படியே அந்தியாகலாம்‌. இரவு எழலாம்‌. புலரி 
வெளுத்து பிறிதொரு நாளாகலாம்‌. மாதங்கள்‌, 


ண்டுகள்‌, யுகங்கள்‌, மகாயுங்கள்‌, மன்வந்தரங்கள்‌. 
வேறெங்கோ இது முடிவிலாது 
நிகழ்ந்துகொண்டிருக்கிறது. 


வலவன்‌ ஜீமுதனை புரட்டிப்போட்டு எழுந்தான்‌. ஜீமுதன்‌ 
இரு கைகளும்‌ விரிந்து மல்லாந்திருக்க தலை 
அண்ணாந்து வானைப்‌ பார்க்க சற்றே திறந்த வாய்க்குள்‌ 
குதிரையுடையவைபோன்ற கப்பைப்‌ பற்கள்‌ தெரிய 
கிடந்தான்‌. வலவன்‌ விராடரை நோக்கி தலைவணங்கி 
“ஆணைப்படி இவன்‌ சங்கைப்‌ பிடுங்கி அளிக்கிறேன்‌, 
அரசே” என்றான்‌. விராடர்‌ அரியணையில்‌ கால்‌ தளர்ந்து 
படிந்து அமர்ந்திருந்தார்‌. “என்ன? என்ன?” என்றார்‌. 
வலவன்‌ “இவன்‌ சங்குக்குலையை பிழுதெடுக்க 
வேண்டும்‌ என்றீர்கள்‌” என்றான்‌. அவர்‌ பதறி எழுந்து 
கைநீட்டி “வேண்டாம்‌... வேண்டாம்‌...” என்றார்‌. “அவன்‌ 
தெய்வப்‌ பேருரு. அவன்‌ பிழை ஏதும்‌ செய்யவில்லை. 
பிழைசெய்தவன்‌ நான்‌. 
தோள்வலிமையில்லாதிருப்பதுபோல அரசனுக்கு 
குலப்பழி பிறிதில்லை” என்றார்‌. 


அவர்‌ குரல்‌ உடைந்தது. விழிநீரை கைகளால்‌ 
ஒற்றிக்கொண்டு ஒருகணம்‌ தன்னை 
கட்டுப்படுத்திக்கொண்டார்‌. பின்‌ கைகளை விரித்து “நம்‌ 
மண்ணுக்கு வந்த இம்மாவீரன்‌ இங்கு என்றென்றும்‌ 
நினைவுகூரப்பட வேண்டும்‌. களம்பட்ட முதல்‌ 
வீரனுக்குரிய அனைத்துச்‌ சடங்குகளுடனும்‌ இவன்‌ உடல்‌ 
எரியூட்டப்படுக! குடிமூத்தாருக்கு அளிக்கப்படும்‌ 
முழுஇரவும்‌ உண்ணாவிழிப்பு நோன்பும்‌ பதினாறுநாள்‌ 
துயர்காப்பும்‌ இவனுக்கு உரித்தாகுக! இவன்‌ நடுகல்‌ நம்‌ 
மூதாதையர்‌ வாழும்‌ தென்னிலத்திலேயே அமைக! 
இந்நாளில்‌ இவனுக்குரிய படுக்கையும்‌ கொடையும்‌ இங்கு 
நிகழ்க! நம்‌ மைந்தர்‌ மற்போரிடும்‌ களங்களில்‌ எல்லாம்‌ 
ஒரு கல்‌ என இவனும்‌ நின்றிருப்பதாக. நம்‌ 
போர்ப்பூசனைகளில்‌ எல்லாம்‌ அன்னக்கொடைகளில்‌ 
ஒரு கைப்பிடி இவனுக்கும்‌ அளிக்கப்படுவதாகுக!” 
என்றார்‌. 


சூழ்ந்திருந்த பெருந்திரள்‌ கைகளையும்‌ கோல்களையும்‌ 
தூக்கி “ஆம்‌, அவ்வாறே ஆகுக!” என்று கூவியது. 
நிமித்திகன்‌ கைகாட்ட களமுதல்வன்‌ மண்பட்டதை 
அறிவித்தபடி பெருமுரசுகள்‌ முழங்கத்‌ தொடங்கின. 
“மண்வந்த மாவீரன்‌ வெல்க! விண்சென்ற முதல்வோன்‌ 
வாழ்க! பெருந்தோளன்‌ வாழ்க!” என வாழ்த்தொலிகள்‌ 
எழுந்து கரும்பாறை அடுக்கை நதிப்பெருக்கு என 
முரசொலியை மூடின. கொம்புகள்‌ பிளிறி 


“விண்நிறைந்தவனே, எங்களுக்கு அருள்க! எங்கள்‌ 
குருதியில்‌ நீ மீண்டும்‌ நிகழ்க!” என இறைஞ்சின. 


வலவன்‌ குனிந்து ஜீமுதன்‌ கால்களைத்‌ தொட்டு 
சென்னிசூடி வணங்கினான்‌. அவன்‌ அரசமேடை அருகே 
சென்று நின்று தலைவணங்கியபோது “நீ விழைந்ததை 
கேள்‌” என்றார்‌ விராடர்‌. கையசைவிலேயே அவர்‌ 
சொற்களை உணரமுடிந்தது. அவர்‌ விழிகள்‌ சுருங்கி 
வலவனை பகை என நோக்கின. ஒரே கணத்தில்‌ 
அங்கிருந்த அனைவராலும்‌ உள்ளாழத்தில்‌ 
வெறுக்கப்படுபவனாக அவன்‌ ஆன விந்தையை கீசகன்‌ 
எண்ணிக்கொண்டான்‌. வென்ற மல்லன்‌ சிறந்தவன்‌, 
இறந்த மல்லன்‌ மிகச்‌ சிறந்தவன்‌ என அவன்‌ 
இளிவரலுடன்‌ எண்ணி இதழ்வளைய புன்னகை 
செய்தான்‌. வலவன்‌ ஏதோ சொல்லி தலைவணங்கி 
வெளியேறினான்‌. திகைத்தவர்போல விராடர்‌ அவனை 
நோக்கி நின்றார்‌. 


நிஷாத வீரர்களும்‌ ஏழு நிமித்திகர்களும்‌ வந்து மண்ணில்‌ 
கிடந்த ஜீமுதனின்‌ உடலின்மேல்‌ செம்பட்டு ஒன்றை 
போர்த்தினர்‌. களத்தில்‌ பரவிய வீரர்கள்‌ உடல்களை 
அகற்றத்‌ தொடங்கினர்‌. இறந்த எறும்புகளை 
எடுத்துச்செல்லும்‌ எறும்புக்கூட்டங்கள்‌. அரசர்‌ எழுந்து 
அவையை தலைவணங்கிவிட்டு திரும்பிச்செல்ல அவர்‌ 
அவை நீங்குவதை அறிவிக்கும்‌ கொம்புகளும்‌ 
முழவுகளும்‌ ஒலித்தன. சூழ்ந்திருந்த மக்கள்‌ அறுபடாது 
வாழ்த்தொலி முழக்கிக்கொண்டே இருந்தனர்‌. அரசியும்‌ 
இளவரசியும்‌ அவை நீங்கினர்‌. கீசகன்‌ தன்னருகே வந்து 
வணங்கிய முதுநிமித்திகனிடம்‌ “அவன்‌ என்ன 
சொன்னான்‌?” என்றான்‌. 


உதடசைவை சொல்லென்றாக்கும்‌ நெறிகற்ற நிமித்திகன்‌ 
அரசர்‌ சொன்னதை சொன்னான்‌. “வலவன்‌ சொன்ன 
மறுமொழியை சொல்க!” என்றான்‌ கீசகன்‌ 
பொறுமையிழந்தவனாக. “வெற்றிக்கு அப்பால்‌ 
விழைவதும்‌ பெறுவதும்‌ இல்லை அரசே என்றான்‌.” 
கீசகன்‌ தலையசைத்தான்‌. அவன்‌ திரும்பியதும்‌ 
நிமித்திகன்‌ “ஆனால்‌ விலகிச்செல்கையில்‌ அவன்‌ 
தனக்கென்று சொல்லிக்கொண்டதையும்‌ 
இதழசைவைக்கொண்டு படித்தறிந்தேன்‌” என்றான்‌. 
சொல்க என்பதுபோல கீசகன்‌ திரும்பிப்பார்த்தான்‌. 
“வெற்றி என்பதுதான்‌ என்ன என்று அவன்‌ 
சொல்லிக்கொண்டான்‌, படைத்தலைவரே” என்றான்‌ 
நிமித்திகன்‌. 


எண்ணுகிறேன்‌. ஆகவே அவற்றை சூதர்‌ 
பாடவேண்டுமென்று கோருகிறேன்‌” என்றான்‌. சூதர்கள்‌ 
“ஆம்‌ ஆம்‌ ஆம்‌” என்று சொல்லி தலைவணங்கினர்‌. 


“என்‌ மீதான பழியின்‌ கறை என்‌ குலம்‌ மீதோ என்‌ 
மூதாதையரின்‌ இந்நகர்‌ மீதோ விழலாகாதென்று 
எண்ணியே நான்‌ வனம்புக முடிவெடுத்தேன்‌. 
விசித்திரவீரிய மாமன்னரின்‌ அருளும்‌ மாமுனிவர்‌ 
கிருஷ்ணதுவைபாயனரின்‌ கருணையும்‌ என்னைக்‌ 
காக்குமென உறுதிகொள்கிறேன்‌. நமது வனங்கள்‌ 
இனியவை. அங்கே கருணையை கனிகளாக 
நிறைத்துக்கொண்டிருக்கும்‌ மரங்கள்‌ நிறைந்துள்ளன. 
அருளே குளிர்ந்து ஓடும்‌ ஓடைகள்‌ உள்ளன. நான்‌ 
அவற்றில்‌ பசியாறுவேன்‌. குளிர்ந்த மலைச்சாரலில்‌ 
பிடியானையின்‌ காலடியில்‌ நின்றிருக்கும்‌ குட்டிபோல 
வாழ்வேன்‌.” 


“சான்றோரே, இங்கு நான்‌ ஒவ்வொருநாளும்‌ 
அஞ்சிக்கொண்டிருந்தேன்‌. இறப்பை, அவமதிப்பை, 
தனிமையை. இங்கே என்னைச்சுற்றியிருந்த உறவுகளில்‌ 
முள்ளில்‌ சிக்கும்‌ வெளவால்‌ என என்‌ சிறகுகளை 
கிழித்துக்கொண்டிருந்தேன்‌. கானகம்‌ என்னை விடுதலை 
செய்யும்‌ என்று எண்ணுகிறேன்‌. அனைத்தையும்‌ 
துறப்பதென்பது என்ன என்று இப்போது அறிந்தேன்‌. 
அது கைகளையும்‌ நெஞ்சையும்‌ வெறுமையாக்கி 
வைத்திருப்பது. வானுக்கும்‌ மண்ணுக்கும்‌ 
தெய்வங்களுக்கும்‌ மானுடர்க்கும்‌ எனக்களிப்பதற்கு 
இன்னும்‌ எவ்வளவோ உள்ளன. அனைத்தையும்‌ நான்‌ 
பெறமுடியும்‌. மீண்டும்‌ மீண்டும்‌ புதியவாழ்க்கைகளை 
அடையமுடியும்‌.” 


“என்னை வாழ்த்துங்கள்‌ சான்றோரே. நானும்‌ என்‌ 
துணைவியரும்‌ அனைத்து நலன்களையும்‌ 
அடையவேண்டும்‌ என்று நற்சொல்கூறுங்கள்‌” என்று 
பாண்டு சொன்னான்‌. அந்தமுற்றத்தில்‌ நின்றிருந்த 
சேவகரும்‌ படைவீரர்களும்‌ கண்ணீர்‌ 
விட்டுக்கொண்டிருந்தனர்‌. தளகர்த்தர்களும்‌ 
அமைச்சர்களும்‌ தலைகுனிந்து கண்ணீரை 
அடக்கிக்கொண்டனர்‌. திருதராஷ்டிரன்‌ இருகைகளையும்‌ 
விரித்து தலையைச்‌ சரித்து கண்ணீர்‌ மார்பின்‌ மீது 
கொட்ட நின்றிருந்தான்‌. 


கண்ணீர்‌ விடமுடியவில்லை என்பதை சத்யவதி 


உணர்ந்தாள்‌. நெஞ்சுக்குள்‌ நிறைந்திருந்தவை ஏன்‌ 
கண்ணீராக மாறி கண்களை அடையவில்லை. இனி 

64. மாநாகத்தழுவல்‌ 


[imnage]அரண்மனை அகத்தளத்தின்‌ அனைத்துச்‌ 
சுவர்களிலும்‌ தண்ணுமையின்‌ மென்மையான தாளம்‌ 
எதிரொலியென அதிர்ந்துகொண்டிருந்தது. அத்தனை 
அறைகளும்‌ மூடியிருந்தன. இடைநாழிகள்‌ அனைத்தும்‌ 

ளொழிந்து கிடந்தன. சாளரங்கள்‌ அனைத்தும்‌ 

றந்திருக்க வெளியே எரிந்த பல்லாயிரம்‌ 
கொத்துவிளக்குகளும்‌ தூண்விளக்குகளும்‌ 
நெய்ப்பந்தங்களும்‌ பெருக்கிப்‌ பரப்பிய செவ்வொளி 
நீள்சதுரவடிவ செம்பட்டுக்‌ கம்பளங்களாக விழுந்து 
கிடந்தது. சிலம்புகள்‌ மெல்ல சிணுங்க திரெளபதி 
நடந்தபோது அவள்‌ ஆடை எரிகொண்டு அணைந்து 
மீண்டும்‌ கனலானது. 


படிகளில்‌ அவள்‌ இறங்கியபோது கீழே சுபாஷிணி 
அமர்ந்திருப்பதை கண்டாள்‌. அவள்‌ குழல்‌ அவிழ்ந்து 
நீண்டு படிகளில்‌ வளைந்து கிடந்தது. ஒரு காலை நீட்டி 
பிறிதொன்றை மடித்து அதில்‌ கை ஊன்றி முகவாய்‌ 
சேர்த்து அமர்ந்திருந்தாள்‌. திரெளபதி வரும்‌ 
காலடியோசையை அவள்‌ கேட்டதாகத்‌ தெரியவில்லை. 
அவளருகே வந்து நின்று குனிந்து அவள்‌ தலையை 
திரெளபதி தொட்டபோதுதான்‌ திடுக்கிட்டு எழுந்து 
டையை அள்ளி இடையுடன்‌ அழுத்தியபடி நின்றாள்‌. 
“இசை நிகழ்வுக்கு செல்லவில்லையா?” என்றாள்‌. 


சுபாஷிணி ஏதோ சொன்னாள்‌. அது சரியாகக்‌ 
கேட்கவில்லை. “என்ன? ஏன்‌ இங்கே தனியாக 
இருக்கிறாய்‌?” என்றாள்‌ திரெளபதி. அவள்‌ 
தொண்டையைச்‌ செருமி “இங்கே எல்லாம்‌ கேட்கிறது” 
என்றாள்‌. “ஆம்‌, ஆனால்‌ அங்கே தோழிகளுடன்‌ 
அமர்ந்திருக்கலாம்‌ அல்லவா?” அவள்‌ கண்களைத்‌ 
தாழ்த்தி “ஆம்‌” என்றாள்‌. “வா” என அவள்‌ கையை 
பற்றிக்கொண்டு திரெளபதி நடந்தாள்‌. அவள்‌ 
பெருமூச்சுவிடுவதைக்‌ கேட்டு திரும்பி நோக்கி “என்ன?” 
என்றாள்‌. “எனக்கு அச்சமாக இருக்கிறது” என்றாள்‌ 
சுபாஷிணி. “என்ன அச்சம்‌?” என்றாள்‌ திரெளபதி. “நான்‌ 
பிச்சி ஆகிவிடுவேனா?” என்றாள்‌ சுபாஷிணி. 


“ஆனால்‌ என்ன? அனைத்தும்‌ மூடியிருப்பதைவிட 
ஒன்றிரண்டு வாயில்கள்‌ திறந்திருப்பது நன்றுதானே?” 


அவள்‌ “இல்லை, எனக்கு ஏதேதோ எண்ணங்கள்‌” 
என்றாள்‌. திரெளபதி “எல்லா கரவெண்ணங்களும்‌ 
நன்று. அவை இருக்கும்வரைதான்‌ வாழ்க்கை” என்றாள்‌. 
“உங்களுக்கு இவை உண்டா?” திரெளபதி அவள்‌ 
தோளைத்தட்டி “மும்மடங்கு” என்றாள்‌. “அவற்றால்தான்‌ 
நான்‌ ஆற்றல்கொள்கிறேன்‌.” சுபாஷிணி சில கணங்கள்‌ 
தலைகுனிந்தபடி வந்தபின்‌ “தேவி” என்றாள்‌. “சொல்‌” 
என்றாள்‌ திரெளபதி. “நாம்‌ இறுதியில்‌ உடலைத்தான்‌ 
விழைகிறோமா? நாம்‌ பிறிதெவருமல்லவா?” திரெளபதி 
அவள்‌ தோளைப்பற்றி உலுக்கி “உடலை அல்ல 
ஆற்றலை” என்றாள்‌. 


சுபாஷிணி “ஆம்‌” என பெருமூச்சுவிட்டாள்‌. பின்னர்‌ 
“ஆற்றல்‌ மட்டுமே என்றால்‌...” என்றாள்‌. “ஆற்றல்‌ நம்மை 
அள்ளிச்‌ செல்லவேண்டும்‌... நாம்‌ அடைவது 
பிளவுண்டிருக்கலாகாது. முழுமையாக நம்மை 
வந்தடைய வேண்டும்‌.” சுபாஷிணி முகம்‌ மலர்ந்து “ஆம்‌” 
என்றாள்‌. திரெளபதி அவள்‌ காதருகே குனிந்து 
“கரவுக்காட்டுக்குள்‌ எதுவுமே பிழையல்ல” என்றாள்‌. 
அவள்‌ “ஏன்‌?” என்றாள்‌. “அங்கு நாம்‌ செல்வதில்லையே... 
நம்மிலுறையும்‌ தெய்வங்கள்‌ அல்லவா அங்கே 
உருக்கொண்டு எழுகின்றன. அவற்றை நாம்‌ எப்படி 
ஆளமுடியும்‌?” சுபாஷிணி “ஆம்‌” என்றாள்‌. 


அவர்கள்‌ கூத்தம்பலத்தை கடந்தார்கள்‌. சகஸ்ரதேஜஸ்‌ 
என்று அந்த நீள்வட்ட மண்டபத்திற்குப்‌ 
பெயரிட்டிருப்பது ஏன்‌ என்று திரெளபதி அப்போதுதான்‌ 
உணர்ந்தாள்‌. சுவர்கள்‌ முழுக்க விளக்குகள்‌ ஏற்றப்பட்டு 
பற்றி எரியும்‌ புதர்க்காடென அது தெரிந்தது. உள்ளே 
நடனநிகழ்ச்சியின்‌ சலங்கையோசையுடன்‌ 
தண்ணுமையும்‌ பேரியாழும்‌ முயங்கும்‌ இசை ஒலித்தது. 
“இளவரசி உள்ளே இருக்கிறார்‌” என்றாள்‌ திரெளபதி. 
“பிருகந்நளை ஒருக்கிய நடனம்‌ இது. பதினெட்டு 
விறலியர்‌ ஆடுகிறார்கள்‌.” 


அவர்கள்‌ உள்ளே சென்றபோது அரங்கு நிறைந்திருந்தது. 
தரையில்‌ விரிக்கப்பட்ட கம்பளங்களில்‌ பெண்கள்‌ 
அமர்ந்திருக்க பிறர்‌ சுவரோரமாக மானுடக்கரை என 
சூழ்ந்திருந்தனர்‌. அரங்கில்‌ நிறைந்திருந்த சுடரொளி 
தாளத்தில்‌ அதிர்வதுபோலத்‌ தோன்றியது. அனைத்து 
நிழல்களும்‌ ஒளியால்‌ கரைக்கப்பட்டிருந்தமையால்‌ 
அரங்கு மாபெரும்‌ சுவரோவியம்‌ போன்றிருந்தது. 
அவர்கள்‌ உள்ளே நுழைந்ததை எவரும்‌ அறியவில்லை. 
மேடையில்‌ அனைத்துப்‌ பகுதிகளிலிருந்தும்‌ மெல்லிய 
வெளிச்சம்‌ சிப்பிக்குவைகளாலும்‌ 


பளிங்குப்பரப்புகளாலும்‌ எதிரொளித்து 
பரப்பப்பட்டிருந்தது. அதில்‌ நடுவே பிருகந்நளை 
பெண்ணுருவில்‌ ஆடிக்கொண்டிருந்தாள்‌. 
கொண்டையை மீறி வழிந்த நீள்குழலும்‌ அதிலணிந்த 
செம்மலர்களும்‌ கழுத்திலணிந்த செம்மலர்‌ மாலையும்‌ 
அசுரகுலத்திற்குரிய நெற்றிக்குறியும்‌ அவளை தேவயானி 
என்று காட்டின. கசன்‌ உருவில்‌ அவளருகே நின்றிருந்த 
விறலி நெற்றியில்‌ மூன்றாம்‌ விழி ஒன்றை வரைந்து 
புலித்தோலாடை அணிந்திருந்தாள்‌. 


கசன்‌ வலக்கையில்‌ வெண்தாமரை மலர்களை 
வைத்திருந்தான்‌. அவர்கள்‌ வளைந்தும்‌ நெளிந்தும்‌ 
பிரிந்தும்‌ இணைந்தும்‌ ஆடியபோது அவர்கள்‌ நடுவே 
அந்த வெண்தாமரை மலர்கள்‌ வந்துசென்றன. 
ஒருமுறைகூட அவை எங்கும்‌ படவோ இதழுலையவோ 
இல்லை. அவர்கள்‌ ப்பட்ட அறியாமல்‌ பிறிதொரு 
விழியறியா நீர்ச்சுழலில்‌ அந்தத்‌ தாமரைகள்‌ 
சுழன்றுகொண்டிருந்தன. ட விசைகொண்டு 
கைகளும்‌ கால்களும்‌ விழிதொடமுடியாத விரைவை 
அடைந்து உச்சத்தில்‌ அவர்கள்‌ சிவசக்தி லயநிலையில்‌ 
உறைந்தபோது கசன்‌ தலைமேல்‌ வெண்தாமரை 
அப்போது மலர்ந்ததுபோல்‌ இதழ்‌ விரித்திருந்தது. 
வலக்கையால்‌ அவன்‌ அஞ்சல்‌ குறி காட்ட இடக்கையால்‌ 
அவள்‌ அருளல்குறி காட்டினாள்‌. 


கூடியிருந்தவர்கள்‌ “உமாசிவம்‌! உமாசிவம்‌!” என்று கூவி 
வாழ்த்தினர்‌. கரவெழினி இமையென மெல்ல சரிந்து 
வந்து மேடையை மூடியது. எங்கும்‌ அசைவுகள்‌ பரவ 
சேடியர்‌ அவைமுகப்பிலிருந்த இளவரசிக்கும்‌ பிற 
பெருங்குடிப்‌ பெண்டிருக்கும்‌ வாய்மணமும்‌, இன்னீரும்‌ 
கொண்டு குனிந்து நிரைகள்‌ நடுவே பரவினர்‌. “அரசி 
இங்கில்லையா?” என்றாள்‌ திரெளபதி. “இல்லை, அவர்‌ 
அப்பால்‌ சிற்றம்பலத்தில்‌ பாட்டு கேட்கிறார்‌.” திரெளபதி 
“நாம்‌ அங்கே செல்வோம்‌” என்றாள்‌. “இங்கே இன்னும்‌ 
எட்டு பாதங்களாக இந்த ஆடல்‌ நிகழும்‌” என்றாள்‌ 
சுபாஷிணி. “அங்கே செல்வோம்‌” என திரெளபதி 
நடந்தாள்‌. 


தொலைவில்‌ கூத்துமுற்றத்தில்‌ ஆண்களுக்கான 
கொடுகொட்டி நிகழ்ந்துகொண்டிருந்தது. சூழ்ந்திருந்த 
பந்தங்களின்‌ ஒளி ஆட்டர்களின்‌ நிழல்களைப்‌ பெருக்கி 
வானோக்கிச்‌ செலுத்த அங்கே இருள்வடிவ தேவர்களின்‌ 
நடனம்‌ தெரிவதுபோலிருந்தது. “நகரில்‌ பன்னிரு 
இடங்களில்‌ இப்போது கூத்து நிகழ்கிறது, தேவி” என்றாள்‌ 
சுபாஷிணி. “கோட்டைமுகப்பில்‌ நிகழும்‌ கூடியாட்டமே 


சிறந்தது என்று சொல்லி பிரீதையும்‌ அவள்‌ குழுவும்‌ 
சென்றிருக்கிறார்கள்‌. சூதத்தெருவில்‌ பீதர்நாட்டு நடனம்‌ 
ஒன்று நிகழ்கிறது. அதற்கு சிலர்‌ சென்றிருக்கிறார்கள்‌.” 


அவர்கள்‌ முற்றத்தை வளைத்துச்சென்ற கல்பரப்பிய 
பாதையில்‌ நடந்தனர்‌. செவ்வொளியில்‌ கருங்கல்‌ ஈரமாக 
இருப்பதுபோலத்‌ தோன்றியது. சிற்றம்பலத்திற்கு 
வெளியே இரு ஆளுயர தூண்விளக்குக்‌ கற்கள்‌ 
உடலெங்கும்‌ சுடர்சூடி பூத்த வேங்கை என நின்றிருந்தன. 
“அங்காடியில்‌ கலிங்கக்‌ கழைக்கூத்தாடிகள்‌ விருத்திர 
வதம்‌ என்னும்‌ நாடகத்தை நடத்துகிறார்கள்‌ என்று சூத்ரி 
சொன்னாள்‌. மொத்த நாடகமும்‌ வானிலேயே நிகழுமாம்‌. 
கீழே நின்று அண்ணாந்துதான்‌ பார்க்கவேண்டும்‌. 
அனைவரும்‌ கழிகளிலும்‌ கயிறுகளிலும்‌ தொங்கியபடி 
அதை ஆடுவர்‌ என்றாள்‌” என்றாள்‌ சுபாஷிணி. 


“இங்கே என்ன கதைப்பாடல்‌?” என்றாள்‌ திரெளபதி. 
“அறியேன்‌. இங்கே தென்னகத்தின்‌ நாகநாட்டிலிருந்து 
வந்த முதிய விறலி பாடுகிறாள்‌. அவள்‌ பெயர்‌ சூலி. 
அவள்‌ குரலும்‌ நன்றாக இல்லை. கடுங்குளிரில்‌ 
பாடுவதுபோல ஒரு நடுக்கம்‌. ஆனால்‌ அரசி அவள்‌ பாடிக்‌ 
கேட்க முடிவுசெய்தார்‌...” அவர்கள்‌ உள்ளே 
நுழைந்தபோது ஒற்றைவிரல்‌ முழவின்‌ சீரான தாளம்‌ 
கேட்டுக்கொண்டிருந்தது. “மரங்கொத்தியின்‌ ஒவிபோலக்‌ 
கேட்கிறது. இப்படியா முழவை தட்டுவார்கள்‌?” என்றாள்‌ 
சுபாஷிணி. 


அது இருபதுபேர்‌ அமரும்‌ சிறிய நீள்வட்டக்‌ கூடம்‌. 
தரையிலிட்ட மரவுரிக்‌ கம்பளத்தில்‌ அரசி அமர்ந்திருக்க 
சேடியர்‌ எழுவர்‌ சூழ்ந்திருந்தனர்‌. ஏழு திரியிடப்பட்ட 
நிலைவிளக்கு சுடரசையாமல்‌ எரிந்தது. அதில்‌ முழவுடன்‌ 
அமர்ந்திருந்த முதுவிறலியின்‌ பெருநிழல்‌ எழுந்து 
வளைவுக்கூரையில்‌ மடிந்து நின்றது. அவள்‌ கைகளின்‌ 
அசைவு இரு பக்கச்‌ சுவர்களிலும்‌ பெருகித்‌ ததும்பியது. 
மெல்லிய கிழக்குரல்‌ ஒலித்துக்கொண்டிருந்தது. முதலில்‌ 
அது என்ன மொழி என்றே திரெளபதிக்குத்‌ 
தெரியவில்லை. பின்னர்தான்‌ சொற்கள்‌ முகம்‌ காட்டத்‌ 
தொடங்கின. 


அவள்‌ நுழைந்து பின்னிரையில்‌ அமர்வதை அரசி 
நோக்கி தன்னருகே வந்து அமரும்படி கைகாட்டினாள்‌. 
திரெளபதி சென்று அருகே அமர்ந்துகொண்டாள்‌. 
நாகவிறலியின்‌ விழிகள்‌ வெண்சோழிகள்‌ போலிருந்தன. 
திரெளபதி முதலில்‌ விந்தைகொண்டது அவள்‌ 
கைவிரல்களை நோக்கித்தான்‌. அவை குட்டிப்‌ 


பாம்புகளின்‌ அடுக்கெனத்‌ தோன்றின. பிறர்‌ 
விரல்களைவிட இருமடங்கு நீளம்‌. எண்ணமுடியாத 
கோணங்களிலெல்லாம்‌ வளைந்து நெளிந்தன. அவள்‌ 
ஒரு சிறு அமைதியின்மையை உணர்ந்து ஆடை 
திருத்திவிட்டு நோக்கியபோது நாகவிறலியின்‌ விழிகள்‌ 
தன்னை நோக்கி நிலைத்திருப்பதைக்‌ கண்டாள்‌. 
ஆனால்‌ அவள்‌ நோக்கவுமில்லை. அருகே இருந்த 
அரசியையும்‌ சேடியரையும்‌ நோக்கினாள்‌. அவர்களும்‌ 
அவள்‌ விழிகளில்‌ நோக்கி அமர்ந்திருந்தனர்‌. 
ஒவ்வொருவரையும்‌ அவள்‌ விழிகள்‌ 
உற்றுநோக்குகின்றனவா? 


“கரியன்‌, கனல்விழியன்‌, நீளுடலன்‌, ஆராவனல்‌ 
கொண்ட பல்லன்‌, அரவிலி, அறிந்தோன்‌, அகலான்‌. 
அவன்‌ வாழ்க!” என்று நாகவிறலி பாடினாள்‌. அங்கு 
நுழைந்தபோது அவள்‌ மாநாகக்‌ குலத்தின்‌ 
பிறவிக்காதையை சொல்லிக்கொண்டிருந்தாள்‌ என்று 
திரெளபதி நினைவுகூர்ந்தாள்‌. “கிழக்கே, 
காமரூபத்திற்கும்‌ மணிபூரகத்திற்கும்‌ அப்பால்‌ உள்ளது 
தொல்நாகநாடு. அதற்கு கார்க்கோடகம்‌ என்று பெயர்‌. 
அங்கே ஓடுகிறது சீதோதை என்னும்‌ பெருநதி. நாகநதி. 
விண்ணிலொரு நாகமெனப்‌ பிறந்தவள்‌. மண்ணில்‌ 
நீர்ப்பெருக்கென்று உடல்கொண்டாள்‌. நூறுநூறாயிரம்‌ 
நாகக்குழவிகளைப்‌ பெற்று இழுத்து தன்னில்‌ 
அணைத்துக்கொண்டு ஒழுகினாள்‌.” 


“கேளுங்கள்‌ இதை. அது கன்னங்கரிய நதி. 
கரும்புகையென அருவியாவது. இருள்விரிவென 
விரிநிலம்‌ பரவி நிறைவது. அலைவளைவுகளில்‌ கருமை 
ஒளியென்றாவது. கடுங்குளிர்‌ நீர்ப்பெருக்கு 
கொண்டதனால்‌ சீதோதை என்றழைக்கப்பட்டது. தொட்ட 
விரல்‌ அக்கணமே கல்லாகும்‌ குளிர்‌ கொண்டது. விழுந்த 
இலை தகடென்றாகும்‌ அழுத்தம்‌ கொண்டது. 
வெண்பளிங்கு மீன்கள்‌ விழிமின்ன வால்சுழிக்கும்‌ 
பெருக்கு அது” என்றாள்‌ நாகவிறலி. “நாகங்கள்‌ 
அப்பெருக்கில்‌ இறங்கியதுமே உடல்கரைந்து இருத்தலின்‌ 
நெளிவுமட்டுமே என்றாயின. அம்புகள்‌ நேரெனச்‌ 
சென்றடையா இலக்குகளை நோக்கி நெளிந்து நெளிந்து 
சென்றடையும்‌ நாகங்கள்‌ வெல்க!” 


“அந்நிலமே கார்க்கோடகம்‌, நாகர்களன்றி பிறர்‌ 
அணுகமுடியாத மண்‌. அங்கு வாழும்‌ ஆயிரம்கோடி 
கருநாகங்கள்‌ வாழ்க! ஆயிரம்கோடி பொன்னிற 
நாகங்கள்‌ வாழ்க! ஆயிரம்கோடி வெண்ணிற நாகங்கள்‌ 
நீடுவாழ்க!” என்று நாகவிறலி சொன்னாள்‌. 


“தொல்பிரஜாபதியாகிய காசியபருக்கு கத்ரு என்னும்‌ 
நாகத்தாயில்‌ பிறந்த ஆயிரத்தெட்டு மைந்தரில்‌ 
ஆற்றல்மிக்கவன்‌ கார்க்கோடகன்‌. அன்னை அவனை 
ஒரு சிறிய கரியவேர்‌ என்றாக்கினாள்‌. அதை 
கிழக்குநிலத்தில்‌ சீதோதையின்‌ குளிர்க்கரையில்‌ நட்டாள்‌. 
அவன்‌ அங்கே மரமென முளைத்தெழுந்தான்‌. 
வேரென்றும்‌ விழுதென்றும்‌ விதையென்றும்‌ 
பெருகினான்‌. கார்க்கோடகத்தின்‌ அத்தனை மரங்களும்‌ 
நாகங்களே என்றறிக!” 


“மாற்றுரு கொண்டு உலகறியக்‌ கிளம்புவது இறப்பற்ற 
கார்க்கோடகனின்‌ வழக்கம்‌. சிறுபாம்பென 
பொந்துகளினூடாக சென்று இல்லங்களுக்கு அடியில்‌ 
வாழ்வதுண்டு. துயில்பவர்களின்‌ கனவுக்குள்‌ 
நுழைந்தேறி நெளிநெளிந்து அவர்களை புன்னகை 
செய்ய வைப்பான்‌. பத்திவிரித்து அவர்களை அஞ்சி 
முகம்பதறச்‌ செய்வான்‌. நா நீட்டிச்‌ சீறும்போது அவர்கள்‌ 
அலறி விழித்தெழுந்து உடல்நடுங்குவர்‌. அப்போது 
அறைமூலையில்‌ நெளிந்தமையும்‌ கணநேரக்‌ கருநிழல்‌ 
அவனே என அவர்கள்‌ அறிவதில்லை. இலையசைவாக 
திரையுலைவாக தூண்நிழலாட்டமாக அதை அவர்களின்‌ 
விழிகாணச்‌ செய்வதும்‌ அவன்‌ மாயமேயாகும்‌.” 


(1 ஷ:1அன்றொருநாள்‌ வரதை என்னும்‌ ஆற்றில்‌ அவன்‌ 
நீர்ப்பாம்பென அலையிலாடும்‌ மரங்களின்‌ 
நிழல்பாவைகளுடன்‌ கலந்து நெளிந்து 
சென்றுகொண்மருக்கையில்‌ உடன்‌ நீந்திச்சென்ற 
சிறுமியொருத்தியை கண்டான்‌. அவளுடன்‌ சேர்ந்து 
அவன்‌ நீந்தியபோது அவள்‌ தன்‌ கைகளும்‌ கால்களும்‌ 
எண்ணியிராதபம எளிதாகி விசைகொள்வதை 
அறிந்தாள்‌. அவை அப்போது நெளிவென்பதை 
நன்கறிந்திருந்தன. அதுவரை நீரலைகளை முறித்தும்‌ 
கலைத்தும்‌ அசைந்து விசை வீணாக்கின. அப்போது 
அவை அலைகளில்‌ முற்றிலும்‌ இயைந்து வான்பருந்துச்‌ 
சிறகுகள்‌ காற்றில்‌ என அவளை நலுங்காமல்‌ 
கொண்டுசென்றன. 


வரதாவில்‌ புதுப்புனல்‌ பெருகிச்சென்ற முதல்‌ 
மமைக்காலம்‌. அவளுடன்‌ புனலாடிய தோழிகள்‌ குரல்‌ 
மயங்கி மிகத்‌ தொலைவில்‌ அகன்றனர்‌. நீர்‌ 
தனிமையென ஓசையின்மை என அவளைச்‌ சூழ்ந்தது. 
கலங்கிய மலைமழைநீரில்‌ தங்கத்தாலானவை என 
ஒளியுடன்‌ திரும்பின இலைகள்‌. மெல்ல 
உருண்டுசென்றன மலைமரத்தடிகள்‌. மீன்கள்‌ துள்ளி 
வெள்ளி மின்னி பொன்னென்று மூழ்கின. வாய்திறந்து 


வாங்கி மூடிக்கொண்டது நீர்ப்பரப்பு. அவள்‌ நிலமென்று 
ஒன்றிருப்பதை மறந்தாள்‌. மீன்‌ என அப்பெருக்கில்‌ 
பிறந்து வளர்ந்தவளென்று சித்தம்‌ மயங்க அங்கே 
திளைத்தாள்‌. 


அவளை கார்க்கோடகன்‌ நீரென்றாகி இடைசுற்றி 
இழுத்துச்‌ சென்றான்‌. பெருஞ்சுழி என்று உடல்வளைத்து 
அதன்‌ நடுவே அவளை ஆழ்த்தினான்‌. தன்னைச்‌ சூழ்ந்து 
நீர்‌ வளைந்தோடுவதை அவள்‌ 
நோக்கிக்கொண்டிருந்தாள்‌. பின்னர்‌ அவள்‌ தலைகீழாக 
நீருக்குள்‌ சென்றாள்‌. அவளுக்குக்‌ கீழே திரைகள்‌ என 
நீர்ப்படலங்கள்‌ விலகி விலகி உள்ளிழுத்துக்கொண்டன. 
தலைக்குமேல்‌ நீராலான வானம்‌ மெல்லொளியுடன்‌ 
குமிழிகள்‌ கொப்பளித்துச்‌ சுழல விரிந்திருந்தது. அவள்‌ 

டை விலகி சிறகுகொண்டதுபோல்‌ எழுந்து மேலே 
சென்று நீண்டு நிறத்தீற்றலாகி மறைந்தது. அவள்‌ குழல்‌ 
சிறகு என விரிந்து மெல்ல திரையடித்தது. 


ஒளியென்றிலங்கிய நீர்‌ இருளென்றாகியது. மேலும்‌ 
மேலும்‌ இருண்டு இன்மையென்று எடைகொண்டு 
அவளை பல்லாயிரம்‌ கைகளால்‌ ஒவ்வொரு தசையிலும்‌ 
அழுத்திப்‌ பற்றிக்கொண்டது. அழுத்தம்‌ மிகுந்தோறும்‌ 
அவள்‌ உடல்‌ சுருங்கிச்‌ சுருங்கி அணுவென்றாகியது. சிறு 
துகளென நீரில்‌ நின்றுலைந்தாள்‌. தத்தளித்துச்‌ 
சுழன்றுசென்று பெருங்குமிழி ஒன்றில்‌ 
ஒட்டிக்கொண்டாள்‌. அதன்‌ பளிங்கு வளைவுக்கு 
அப்பால்‌ அவள்‌ ஒரு பெருநகரைக்‌ கண்டாள்‌. ஒளிரும்‌ 
பொன்னிறக்‌ குமிழ்க்கூ@ரைகள்‌ கொண்ட மாடநிரைகள்‌. 
கொடிகள்‌ பறக்கும்‌ காவல்மாடங்கள்‌. பெருவீதிகள்‌. 
படையணிகள்‌. 


அவளை நீருள்‌ வீசப்பட்ட கொக்கியால்‌ தொடுத்தெடுத்து 
மேலே தூக்கிய தோணிக்காரர்கள்‌ அவள்‌ விழிகள்‌ 
திறந்து முகம்‌ மலர்ந்திருப்பதையும்‌ இதழ்கள்‌ ஏதோ 
சொல்லிக்கொண்டிருப்பதையும்‌ கண்டனர்‌. அதன்பின்‌ 
பன்னிரு நாட்கள்‌ தொடர்ந்த கடும்‌ காய்ச்சலின்போது 
அவள்‌ அச்சொற்களை சொல்லிக்கொண்டே இருந்தாள்‌. 
அவள்‌ உதடுகளருகே செவி வைத்தும்‌ சேடியரால்‌ 
அவற்றை உய்த்தறிய முடியவில்லை. நிமித்திகர்‌ வந்து 
நோக்கி “கார்க்கோடகன்‌ என்று அவள்‌ சொல்கிறாள்‌!” 
என்றார்‌. 

அரண்மனை பதற்றம்‌ கொண்டது. விதர்ப்பத்தின்‌ அரசர்‌ 


அந்தணரையும்‌ நிமித்திகர்களையும்‌ அழைத்துவந்து 
இடர்தீர்‌ வேள்விகளையும்‌ பிழைநிகர்‌ சடங்குகளையும்‌ 


செய்தார்‌. நாகப்பற்று நிகழ்ந்துள்ளது என்றனர்‌ 
நிமித்திகர்‌. “எளிய பூசனைகளில்‌ விலகும்‌ தெய்வம்‌ 
அல்ல மாநாகம்‌. இது காருருக்கொண்டு நிழலெனப்‌ 
பெருகுவது. கீழ்த்திசையிலிருந்து வந்தது. நீரென 
நெளிந்து சூழ்ந்தது.” 


நாகசூதர்‌ எழுவர்‌ தங்கள்‌ விறலியருடன்‌ 
வரவழைக்கப்பட்டனர்‌. அவர்கள்‌ 
அரண்மனைமுற்றத்தில்‌ நூற்றெட்டு சுழல்களாக மடிந்து 
நிறைந்த கருநாகக்‌ களம்‌ வரைந்தனர்‌. அதன்‌ எட்டு 
மூலைகளிலும்‌ எட்டு நாகப்புற்றுக்கள்‌ அமைக்கப்பட்டு 
அதில்‌ கமுகப்பூக்குலை நாட்டப்பட்டது. தென்கிழக்கு 
மூலையில்‌ பாய்விரித்து நிறைபறைகளில்‌ 
பொன்னெல்லுடன்‌ மா, பலா, வாழை, அத்தி, மாதுளம்‌, 
இலந்தையுடன்‌ கடுந்துவர்ப்புள்ள எட்டி என ஏழுவகைக்‌ 
கனிகளும்‌ அரளி, தெச்சி, காந்தள்‌, முருக்கு, தாமரை என 
ஐந்துவகை செம்மலர்களும்‌, கஸ்தூரி, கோரோசனை, 
புனுகு என மூன்றுவகை நறுமணங்களும்‌ படைத்து 
பூசனை செய்தனர்‌. 


பெருங்களம்‌ முதிர்கையில்‌ வெறியாட்டெழுந்த 
நாகவிறலி தன்‌ குழல்கற்றையை விரித்துச்‌ சுழற்றி வீசி 
மூன்று வண்ணப்பொடியால்‌ வரையப்பட்ட நாகபடத்தை 
அழித்தாள்‌. வண்ணங்கள்‌ கலந்த வெளியில்‌ 
புரண்டெழுந்த அவள்‌ வாய்க்குள்‌ இரு நச்சுப்பற்கள்‌ 
எழுந்திருந்தன. விழிகள்‌ நாகமென மணிநிலை 
கொண்டன. சீறும்‌ ஒலியில்‌ அவள்‌ சொன்னாள்‌ “இவள்‌ 
என்னவள்‌. இவளுடனிருப்பேன்‌ என்றும்‌. இவள்‌ 
இப்புவியின்மேல்‌ தன்‌ இடக்கால்‌ வைத்து எழுந்தமர்ந்து 
முக்குடை சூடுவாள்‌. இவள்‌ மணிமுடியின்‌ ஒளியை 
விண்ணிலிருக்கும்‌ இந்திரன்‌ காண்பான்‌! ஆம்‌! ஆம்‌! 
ஆம்‌!” 


“அது நற்குறியென்றே எண்ணுகிறேன்‌, அரசே” என்றார்‌ 
நிமித்திகர்‌. “ஷாத்ர வல்லமை அரசகுலத்திற்கு அழகு. 
ஷாத்ர வல்லமைகளில்‌ முதன்மையானது மாநாக நஞ்சு. 
இளவரசியிடம்‌ அந்த ஆற்றல்‌ நிறையட்டும்‌. நம்‌ குடி 
பெருகும்‌.” வைதிகர்தலைவர்‌ சம்புநாதர்‌ மட்டும்‌ “நஞ்சு 
நன்று. ஆனால்‌ நாகமன்றி எவர்‌ நஞ்சுகொண்டாலும்‌ 
தன்னை கருக்காதொழியமாட்டார்‌” என்றார்‌. 
“வேண்டுமென்றால்‌ தென்னகத்திலிருந்து நாகபூசகரை 
வரவழைப்போம்‌. அந்நாகத்தை ஒழிய வைப்போம்‌, 
உங்கள்‌ விழைவு அது” என்றார்‌ நிமித்திகர்‌. முகவாயை 
நீவியபடி அரியணையில்‌ அமர்ந்திருந்த அரசர்‌ பின்‌ 
நீள்மூச்சுடன்‌ “இவளால்‌ நம்‌ குடிபெருகுமென்றால்‌ அது 


நிகழ்க! அதன்பொருட்டு இவள்‌ துயருறுவாளென்றால்‌ 
அதுவும்‌ ஆகுக! அது களப்பலிக்கு நிகர்‌” என்றார்‌. 


“ஆம்‌ அரசே, இன்னும்‌ நாம்‌ இந்த நதிக்கரைச்‌ சேற்றில்‌ 
சிறுநகர்‌ என்று வாழக்கூடாது. இங்கிருந்து கிளைவிரித்து 
பாரதம்‌ மீது எழவேண்டும்‌” என்றார்‌ 
பெரும்படைத்தலைவர்‌. மூதமைச்சர்‌ “இளவரசியின்‌ 
கையில்‌ புவியாளும்‌ பேரரசிக்குரிய குறிகள்‌ உள்ளன 
என்று பிறவிநூலர்‌ சொன்னார்கள்‌ அல்லவா?” என்றார்‌. 
“நீ என்ன எண்ணுகிறாய்‌, அரசி?” என விதர்ப்பர்‌ தன்‌ 
துணைவியிடம்‌ கேட்டார்‌. “ஆம்‌, அதுவே நிகழ்க!” 
என்றாள்‌ அரசி. அனால்‌ விழிநீர்‌ பெருக மேலாடையால்‌ 
முகம்‌ மறைத்துக்கொண்டாள்‌. 


தோள்திரண்டு உடற்கருமையில்‌ ஒளி நிறைந்து 
கன்னியென தமயந்தி வளர்ந்தபோது அவளை 
பாரதத்தை ஆளும்‌ பேரரசி என்றே அவள்‌ சுற்றமும்‌ 
அகம்படியும்‌ நம்பினர்‌. பிறிதொன்றை அவளும்‌ 
எண்ணியிருக்கவில்லை. அன்னைக்கும்‌ தந்தைக்கும்‌ 
அவள்‌ ஆணைகளையே இட்டாள்‌. விழியசைவால்‌ 
ஏவல்களை நிகழ்த்தினாள்‌. ஒவ்வொருநாளும்‌ சென்று 
தன்‌ படைப்பிரிவுகளை நோக்கிவந்தாள்‌. சிற்பியருடன்‌ 
அமர்ந்து கோட்டைகளையும்‌ மாடமாளிகைகளையும்‌ 
வரைந்துகொண்டாள்‌. சொல்தாழ்ந்து தலைநிமிர்ந்தாள்‌. 
அடியெண்ணி என நடந்தாள்‌. காற்றிலென்‌ 
படியிறங்கினாள்‌. 


அந்திமங்கலின்‌ ஒளியில்‌ அவள்‌ நிழலென எழுந்து 
கூரைவளைவில்‌ படிந்து படமெடுத்து வளைந்த 
மாநாகத்தை பலரும்‌ கண்டிருந்தனர்‌. அவள்‌ துயிலும்‌ 
அறையிலிருந்து எழும்‌ காற்றுச்சீறல்‌ ஓசையை, அவள்‌ 
நீராடும்‌ ஆற்றின்‌ ஆழத்தில்‌ நெளியும்‌ பேருடலை சேடியர்‌ 
கண்டு தங்களுக்குள்‌ சிறுகுரலில்‌ சொல்லிக்கொண்டனர்‌. 
அவள்‌ அழகொளியைக்‌ கண்ட சூதர்‌ “பிறிதொன்றில்‌ 
ழம்‌ அமையாமல்‌ இப்புவியில்‌ எவரும்‌ மேலெழ 
இயலாதென்றறிக! அவள்‌ அழகு இங்குள்ளதல்ல. 
வேறெங்கோ அது சமைக்கப்படுகிறது” என்றனர்‌. 


பின்னிரவில்‌ அகலொளியில்‌ அவள்‌ ஆழ்ந்து 
துயில்கையில்‌ சாளரம்‌ வழியாக நோக்கிய முதிய சேடி 
ஒருத்தி பிறிதொருத்தியை அழைத்துச்‌ சுட்டி சொன்னாள்‌ 
“நோக்குக, அவள்‌ கண்‌ அறியா எவரையோ 
முயங்குகிறாள்‌.” அவள்‌ திகைப்புடன்‌ “என்ன 
சொல்கிறாய்‌?” என்றாள்‌. “நோக்கு” என்றாள்‌ முதல்‌ சேடி. 
நோக்கிய மற்றவள்‌ ஒரு கணத்தில்‌ அவள்‌ கைகளும்‌ 


கால்களும்‌ உடலும்‌ தழுவிய இடைவெளியை 
எண்ணத்தால்‌ நிறைத்து அதை கண்டுகொண்டாள்‌. “ஆ! 
அது ஒரு மாநாகம்‌” என்றாள்‌. சொல்லாதே என முதல்‌ 
சேடி வாய்மேல்‌ விரல்‌ வைத்தாள்‌. 


[ஙagelநளன்‌ அவளை மணந்த முதல்நாளிரவில்‌ 
கோகைக்கரையிலமைந்த வசந்த மண்டபத்தில்‌ 
அவளிடம்‌ கேட்டான்‌ “நான்‌ அனுப்பிய அன்னம்‌ 
உன்னிடம்‌ சொன்னதென்ன?” அவள்‌ புன்னகைத்து 
“அதனிடம்‌ நான்‌ சொல்லி அனுப்பியதென்ன என்று 
சொல்லுங்கள்‌, நான்‌ கேட்டதை சொல்கிறேன்‌” என்றாள்‌. 
அவன்‌ சொல்ல வாயெடுத்தபின்‌ “நான்‌ சொல்வதும்‌ நீ 
சொல்லியனுப்பியதும்‌ வேறுபட்டிருந்தது என்றால்‌ என்ன 
செய்வோம்‌?” என்றான்‌. அவள்‌ “அதையே நானும்‌ 
கேட்கிறேன்‌, நான்‌ சொல்வது நீங்கள்‌ சொன்னதல்ல 
என்றால்‌ நம்‌ உறவை என்ன செய்வோம்‌?” என்றாள்‌. 


இருவரும்‌ ஒருவரை ஒருவர்‌ நோக்கி புன்னகை 
செய்துகொண்டார்கள்‌. அவள்‌ தன்‌ காதிலிருந்த 
குழையைக்‌ கழற்றி அதை உள்ளங்கையில்‌ வைத்து 
“சொல்வதா வேண்டாமா? ஆம்‌ என்றால்‌ மேலே, 
இன்றெனில்‌ கீழே” என்றாள்‌. “இதென்ன விளையாட்டு?” 
என அவன்‌ சிரித்தான்‌. “இளமையில்‌ இதைத்தான்‌ 
வினாக்களுக்கு விடைதேட ஆடுவோம்‌.” அவன்‌ உரக்க 
நகைத்தபடி “நன்று” என்றான்‌. அவள்‌ அதை சுண்டி 
மேலே வீசி இரு கைகளாலும்‌ பொத்திப்பிடித்து கையை 
விரித்தாள்‌. “வேண்டாம்‌ என்கின்றது குழை” என்றாள்‌. 
அவன்‌ “நம்‌ உறவு நீடிக்கவேண்டும்‌ என்கிறதா?” 
என்றான்‌. “இன்னொருமுறை” என்று அவள்‌ சுண்டிப்‌ 
பிடித்தாள்‌. “மீண்டும்‌ அதுவே, 
சொல்லவேண்டியதில்லை.” அவன்‌ “நம்‌ உறவில்‌ ஒரு 
சொல்லப்படாத இடம்‌ நீடிக்கட்டும்‌ என்கின்றதா?” 
என்றான்‌. 


“மீண்டும்‌ ஒருமுறை?” என்றாள்‌ தமயந்தி. “வேண்டுமா?” 
என்றான்‌. “ஒன்றில்லையேல்‌ மூன்று என்பதே நெறி” 
என்றாள்‌. “நன்று” என்றான்‌. மீண்டும்‌ அன்று என்ற 
குழை. “நம்‌ உறவில்‌ ஒரு பிரிவுண்டு என்று சொல்கிறது” 
என்றான்‌. “எப்படி சொல்கிறீர்கள்‌?” என்றாள்‌ புருவம்‌ 
சுருங்க. “ஒன்றின்‌ நீட்சியே மூன்று” என்றான்‌. அவள்‌ சில 
கணங்கள்‌ நோக்கியபின்‌ சிரித்துக்கொண்டாள்‌. 
“குழையை அணிந்துகொள்” என்றான்‌. “போதுமா?” 
என்றாள்‌. “ஆம்‌” என்றான்‌. அவள்‌ குழையை 
காதிலணியத்‌ தொடங்க அவன்‌ அவள்‌ அசைவுகளை 
நோக்கிக்கொண்டிருந்தான்‌. 


இவனை நான்‌ பார்க்கவேபோவதில்லை என 
நன்கறிவேன்‌. அவன்‌ செல்வதாகச்‌ சொன்னதுமே அதை 
உணர்ந்துவிட்டேன்‌. ஆம்‌, இந்த மெலிந்த 
வெண்ணிறத்தோள்கள்‌, இந்தக்‌ கைகள்‌, இந்தச்‌ 
செவ்விழிகள்‌, இந்தச்‌ சிறு செவ்வுதடுகள்‌, நான்‌ கைகளில்‌ 
ஏந்திய இச்சிறு உடல்‌, இதை நான்‌ இனி காணவே 
போவதில்லை. அவ்வெண்ணம்‌ எங்கோ தீக்குழம்பாக 
உருகி உருகி வழிந்துகொண்டிருந்தது. ஆனால்‌ அவள்‌ 
வெறித்த விழிகளுடன்‌ அசையாமல்‌ நோக்கி 
நின்றிருந்தாள்‌. 


பாண்டு ஒவ்வொருவரிடமாக விடைபெற்றான்‌. 
படைத்தலைவர்கள்‌ உதடுகளை இறுக்கியபடி 
உடைவாள்களை கைகளால்‌ பற்றிக்கொண்டு 
தலைவணங்கி அவனுக்கு விடையளித்தனர்‌. மூத்த 
பிராமண அமைச்சர்கள்‌ அவன்‌ தலைமேல்‌ கைவைத்து 
வேதமந்திரம்‌ சொல்லி கண்ணீருடன்‌ விடைகொடுத்தனர்‌. 
பாண்டு திருதராஷ்டிரனை அணுகி கால்களைத்‌ தொட்டு 
வணங்கினான்‌. திருதராஷ்டிரன்‌ பெருங்குரலில்‌ 
விம்மியபடி விதுரன்‌ தோள்களைப்‌ பற்றிக்கொண்டான்‌. 
“அரசே, தங்கள்‌ இளையவரை வாழ்த்துங்கள்‌” என்றான்‌ 
விதுரன்‌. திருதராஷ்டிரன்‌ தன்‌ கைகளை பாண்டுவின்‌ 
தலையில்‌ வெறுமே வைத்தான்‌. 


தன்முன்‌ பாண்டு பணிந்தபோது சத்யவதி “நிறைவுடன்‌ 
வாழ்க!” என்று வாழ்த்தினாள்‌. நெஞ்சு எடைமிகுந்து 
உடலை அழுத்துவதுபோலத்‌ தோன்றியது. சியாமை 
அவளை தோளைப்பிடித்து நிறுத்திக்கொண்டாள்‌. 
குந்தியும்‌ மாத்ரியும்‌ அவளை வணங்கியபோதும்‌ 
அரசமுறைச்‌ சொற்களில்‌ வாழ்த்தி விடைகொடுத்தாள்‌. 
அவர்கள்‌ சென்று ரதத்தில்‌ ஏறிக்கொண்டனர்‌. 
அவர்களின்‌ கால்கள்‌ முற்றத்தை மிதித்துச்செல்வதை 
மரப்படிகளில்‌ அவர்கள்‌ காலெடுத்துவைத்து ஏறுவதை 
அவர்கள்‌ அமர்ந்ததும்‌ ரதம்‌ சற்றே அசைவதை 
குதிரைகள்‌ கழுத்தை குலுக்கிக்கொள்வதை அவள்‌ வேறு 
எதையோ என நோக்கிநின்றாள்‌. 


காஞ்சனம்‌ ஒலித்ததும்‌ பெருமுரசும்‌ சேர்ந்து அதிர்ந்தது. 
சூதர்களின்‌ மங்கல இசையும்‌ தாசியரின்‌ 
வாழ்த்துப்பாடல்களும்‌ எழுந்தன. வைதிகர்கள்‌ 
வேதநாதம்‌ எழுப்பி நிறைகுடத்து நீரைத்தெளித்து 
பாண்டுவை வாழ்த்தினர்‌. ரதம்‌ அசைந்து முன்னால்‌ 
சென்றபோது பாண்டு குனிந்து தலையை நீட்டி 
அரண்மனையை ஏறிட்டு நோக்கினான்‌. அவ்விழிகளைக்‌ 
கண்டதும்‌ பழுத்த கட்டி உடைந்து சலம்‌ பீரிடுவதுபோல 


புருவங்களால்‌ என்ன என்றாள்‌. இல்லை என்று 
தலையசைத்தான்‌. “என்ன?” என்று சிணுங்கினாள்‌. 
“ஒன்றுமில்லை” என்றான்‌. “என்ன பார்க்கிறீர்கள்‌?” 
அவன்‌ சிரித்து “உன்னை” என்றான்‌. குழை நழுவியது. 
“கை நிலைகொள்ளவில்லை... என்‌ கையில்‌ குழை 
நழுவியதே இல்லை.” அவன்‌ அவளிடமிருந்து அதை 
வாங்கி “நான்‌ போடுகிறேன்‌” என்றான்‌. “வலிக்கலாகாது” 
என்றாள்‌. “இல்லை, வலிக்காது” என்றான்‌. குழையை 
காதின்‌ துளையிலிட்டு திருகியை மறுபக்கம்‌ 
பொருத்தியபோது அவள்‌ முகத்தை மிக அருகே 
நோக்கினான்‌. வியர்த்த மேலுதடு மெல்ல 
எழுந்துவளைந்திருக்க ஈரத்துடன்‌ மலர்ந்த கீழுதடு. 
மூக்குமுனையின்‌ பனிப்பு. கண்ணிமை கன்றிய 
மென்மை. கீழிமைக்குக்‌ கீழ்‌ மெல்லிய தசைமடிப்புக்கள்‌. 
வலக்கன்னத்திலொரு சிறிய பரு. 


குழை நழுவியது. அவள்‌ சிரித்து “என்ன?” என்றாள்‌. 
“இல்லை” என்றான்‌. “உங்களுக்கும்‌ கை நழுவுகிறது...” 
அவன்‌ மெல்ல “உன்னை அண்மையில்‌ பார்த்தமையால்‌” 
என்றான்‌. அவள்‌ விழிதாழ்த்தி “உம்‌” என்றாள்‌. அவன்‌ 
இன்னொரு காதின்‌ குழையில்‌ கை வைக்க “இந்தக்‌ காது” 
என்றாள்‌. “இதையும்‌ கழற்றிவிடுகிறேன்‌” என்றான்‌. 
அவள்‌ “ஆ” என்று திடுக்கிட்டவள்போல்‌ ஓசையிட்டு 
பின்னகர அவளை அணைத்துக்கொண்டான்‌. “உன்னை 
அண்மையில்‌ நோக்கியபோது என்ன எண்ணினேன்‌ 
தெரியுமா?” என்றான்‌. அவள்‌ அக்குரலை 
தன்னுள்ளிருந்து ஒலிப்பதுபோல்‌ கேட்டாள்‌. “என்ன?” 
அவன்‌ “உனக்கு மெல்லிய மீசை இருக்கிறது” என்றான்‌. 
அவள்‌ சீறி அவன்‌ தோளை அறைந்தாள்‌. சிரித்தபடி 
அவன்‌ அவளை இறுக்கிக்கொண்டான்‌. 


பின்னிரவின்‌ குளிரில்‌ அவள்‌ விழித்துக்கொண்டபோது 
எதிர்ச்சுவரில்‌ நிழலென நின்றிருந்தது மாநாகம்‌. இரு 
வெள்ளிகள்‌ என மின்னிய விழிகள்‌. மூச்சுச்சீறல்‌ அவள்‌ 
குழலை அசையச்செய்தது. “நான்தான்‌ அது.” அவள்‌ 
வெறுமனே நோக்கியிருந்தாள்‌. “உடல்பெற்றேன்‌, 
அறிந்திருப்பாய்‌.” அவள்‌ முலைக்குமிழிகள்‌ எழுந்தமைய 
மூச்செறிந்தாள்‌. “என்‌ விசை. என்‌ நஞ்சு. பிறிதழியும்‌ என்‌ 
முழுத்தழுவல்‌.” அவள்‌ விழிதாழ்த்திப்‌ புன்னகைத்து 
“ஆம்‌” என்றாள்‌. 


அவன்‌ கை என நாகம்‌ எழுந்து அவளைத்‌ தொட்டது. 
அவள்‌ அவன்‌ முகத்தை நோக்கினாள்‌. 
ஆழ்மூச்சொலியுடன்‌ அவன்‌ துயின்றுகொண்டிருந்தான்‌. 
கை நெளிந்து அவள்‌ உடல்மேல்‌ பரவி இடைவளைத்து 


இறுக்கியது. அதன்‌ முகம்‌ முலைகள்‌ மேல்‌ பதிந்தது. “நீ 
இனியவள்‌” என்றது. “சொல்‌, நீ விழைவதுதான்‌ என்ன?” 
அவள்‌ மூச்சிழுத்தாள்‌. “சொல்‌, நீ வேண்டுவது என்ன?” 
அவள்‌ மெல்லிய குரலில்‌ “தேவயானியின்‌ மணிமுடி” 
என்றாள்‌. “பாரதவர்ஷத்திற்குமேல்‌ என்‌ இடக்கால்‌.” நாகம்‌ 
சீறியபோது அவள்‌ முகத்தில்‌ வெம்மைநிறைந்த 
நச்சுக்காற்று பரவிச்சென்றது. அவள்‌ இதழ்களில்‌ 
மும்முறை தலைசொடுக்கி முத்தமிட்டது. “ஆம்‌! ஆம்‌! 
ஆம்‌!” என்றது. 

[10௨261அரச நெடும்பாதையின்‌ ஓரத்தில்‌ காட்டுக்குள்‌ 
நுழையும்‌ முதல்‌ ஊடுவழி கண்ணுக்குப்‌ பட்டதுமே 
தமயந்தி நளனை கைதொட்டு அழைத்தபடி அதற்குள்‌ 
நுழைந்துவிட்டாள்‌. மரங்களுக்கு ஊடாக நிஷதபுரியின்‌ 
கோட்டைக்‌ காவல்‌ மாடங்களின்‌ முகடுகள்‌ தெரிந்தன. 
கோட்டையைச்‌ சூழ்ந்துள்ள ஆயர்பாடிகளில்‌ இருந்து 
காளைகளை காட்டிற்குள்‌ கொண்டு செல்லும்‌ பாதை 
அது என குளம்படிச்‌ சுவடுகளும்‌, உலர்ந்தும்‌ பசியதாயும்‌ 
சேற்றுடன்‌ சேர்ந்து மிதிபட்டுக்‌ குழம்பியதுமான சாணியும்‌ 
காட்டின. தொலைவில்‌ கோட்டையிலிருந்து கொம்பொலி 
எழுந்தது. ஒரு பறவை சிறகடித்தெழுந்து 
இலைகளுக்குள்ளேயே பறந்தகன்றது. 


காட்டிற்குள்‌ நுழைந்து பச்சைத்‌ திரையால்‌ 
மூடப்பட்டதுமே நளன்‌ சற்று நிலை மீண்டான்‌. இரு 
கைகளையும்‌ இடையில்‌ வைத்து நிலைமீண்டு சுற்றிலும்‌ 
அலையடித்த இலைகளைப்‌ பார்த்தபின்‌ நீள்மூச்சுவிட்டு 
காற்றை உள்ளிழுத்தான்‌. உயரமற்ற மரங்களின்‌ 
குறுங்காட்டுக்குள்‌ ஆங்காங்கே பின்னுச்சிப்பொழுதின்‌ 
வெயில்‌ இறங்கி மண்ணில்‌ பரவியிருந்தது. அதை 
நோக்கிய விழிகளுக்கு உள்காடு இருண்டு தெரிந்தது. 
“செல்வோம்‌” என தமயந்தி அவன்‌ தோளை தொட்டாள்‌. 
“குறுங்காடு” என அவன்‌ பொருளில்லாமல்‌ சொன்னான்‌. 
“ஆம்‌” என்று அவள்‌ சொல்லி “செல்க!” என்றாள்‌. 


அவன்‌ சுற்றிலும்‌ இருந்த காட்டை திரும்பித்‌ திரும்பிப்‌ 
பார்த்தபடி வந்தான்‌. அவள்‌ அவனை கைபற்றி 
அன்னையென கொண்டுசென்றதனாலேயே வழிதவறி 
நிலம்‌ 2” சிறுவனைப்போல தன்னை 
ஆக்கிக்கொண்டான்‌. அறியாமையின்‌ திகைப்பும்‌ 
ஆர்வமும்‌ கலந்த விழிகளுடன்‌ ஒவ்வொன்றையும்‌ 
நோக்கினான்‌. 


வெயில்‌ இலைத்தமைப்புக்குமேல்‌ விரிந்திருந்தது. 
தழைமணமும்‌ நீராவியும்‌ உள்ளே நிறைந்து மூச்சுத்‌ 
திணறச்செய்தன. எங்கோ மரங்கொத்தியின்‌ தாளம்‌. 
கிளைச்செறிவுக்குள்‌ சேக்கேறி ஓய்வெடுத்த 
பறவைகளின்‌ கலைவோசை. எரா ஒன்று 
துள்ளிச்செல்லும்‌ ஒலி. தமயந்தி அவனிடம்‌ “இனிய 


காற்று” என்றாள்‌. அவன்‌ தலையசைத்தபின்‌ “எப்போதும்‌ 
இதை உற்றறிந்திருக்கிறேன்‌. வெளிக்காற்றை 
உள்ளிழுத்து நிறைத்துக்கொள்வது உளச்சுமையை 
குறைக்கிறது” என்றாள்‌. “வெளிநோக்கி விழிவிரிப்பதே 
நம்‌ துயரை குறைத்துவிடும்‌. இங்கு சூழ்ந்திருக்கும்‌ 
உயிர்வெளியில்‌ நாம்‌ சிறு துளி என்ற உணர்வு 
எப்போதேனும்‌ வருமென்றால்‌ அதைவிட உளமாற்றுவது 
பிறிதொன்றுமில்லை” என்றாள்‌. 


அவன்‌ தலையை அசைத்தான்‌. பின்னர்‌ தனக்கே என 
புன்னகைத்தான்‌. அவள்‌ அவன்‌ கையைப்பற்றி 
“என்ன?” என்றாள்‌. “தத்துவம்‌” என்று சிரித்தான்‌. “நான்‌ 
எந்த நூலிலும்‌ படித்ததை சொல்லவில்லை” என்று 
அவள்‌ மென்சினத்துடன்‌ சொன்னாள்‌. அவன்‌ அவள்‌ 
கையைப்பற்றி “சினம்‌ கொள்ளாதே. நீ சொல்வதைக்‌ 
கேட்கவே என்‌ உளம்‌ விழைகிறது. ஆறுதல்‌ கொண்டாக 
வேண்டுமென்று என்‌ அகம்‌ முடிவு செய்திருக்கிறது 
போலும்‌. ள்‌” அதற்குரிய சொற்களை நாடுகிறேன்‌. 
அதை பிறிதொருவர்‌ உருவாக்கி அளிப்பாரென்றால்‌ 
நன்றுதானே?” என்றான்‌. 


பின்னர்‌ முகம்‌ மாறி “என்னுள்‌ சொற்கள்‌ குவிந்து 
கொப்பளிக்கின்றன. பொருளின்மையின்‌ கொந்தளிப்பு” 
என்றான்‌. “ஆனால்‌ விஜயபுரியிலிருந்து வந்து 
நகர்முற்றத்தில்‌ நின்று அணியாடை களைவதுவரை 
நெஞ்சில்‌ ஒரு சொல்‌ இல்லை. வெறும்‌ திகைப்பு. 
அனைத்தும்‌ அப்படியே உறைய வெறுமனே 
வெளிக்காட்சிகளை நோக்கியபடி வந்தேன்‌... ஒவ்வொரு 
சிறிய பொருளையும்‌ கூர்ந்து அறிந்தது என்‌ அகம்‌. 
பலவற்றை வாழ்க்கையிலேயே முதல்முறையாக நோக்கி 
அறிந்தேன்‌.” 


தமயந்தி அவன்‌ கையை மெல்ல விலக்கி “இந்த 
மரத்தடியில்‌ அமருங்கள்‌. நான்‌ சென்று நீர்‌ எடுத்து 
வருகிறேன்‌. சற்று அப்பால்‌ ஓடையொன்று செல்லும்‌ ஒலி 
கேட்கிறது” என்றாள்‌. “ஆம்‌” என்றபடி அவன்‌ 
வேர்க்குவையொன்றில்‌ உடல்‌ பொருத்தி கால்நீட்டி 
சாய்ந்துகொண்டான்‌. அவள்‌ நீரொலி கேட்டு காட்டிற்குள்‌ 
சென்று பகன்றையின்‌ பேரிலையைப்‌ பறித்து தொன்னை 
முடைந்து அதில்‌ நீரள்ளி எடுத்து வந்தாள்‌. 
தொலைவிலேயே அவன்‌ கைகளை மார்பில்‌ கட்டியபடி 
முகவாயை நெஞ்சில்‌ ஊன்றி துயின்றுகொண்டிருப்பதை 
கண்டாள்‌. அவள்‌ அணுகும்‌ காலடி ஓசையை அவன்‌ 
கேட்கவில்லை. சீரான மூச்சும்‌ எழுந்தமையும்‌ நெஞ்சும்‌ 
ஆழ்துயிலென காட்டின. 


கையில்‌ துளி சொட்டும்‌ தொன்னையுடன்‌ அவள்‌ 
அவனை நோக்கி நின்றாள்‌. இத்தனை விரைவில்‌ எப்படி 

யில்கொள்ள முடிகிறது என்று வியந்தாள்‌. விரைந்து 

ர்‌ கொண்டுவரவேண்டுமென்பதற்காக அவள்‌ தன்‌ 
முகத்தையும்‌ கைகளையும்‌ கூட 
கழுவிக்கொண்டிருக்கவில்லை. எழுப்பலாமா என்று 
தயங்கினாள்‌. ஆனால்‌ அத்துயிலுக்குள்‌ அவன்‌ விடாய்‌ 
கொண்டு அலைந்து கொண்டிருப்பான்‌ என்று 
தோன்றியது. அவள்‌ தொன்னையை மெல்ல 
நீட்டியபோது சொட்டிய துளி அவன்‌ காலில்‌ பட “நீர்‌” 
என்றபடி விழித்துக்கொண்டான்‌. “மழை” என்றான்‌. 
பின்னர்‌ அவளைப்‌ பார்த்து “நீயா? நீ எங்கு இங்கே?” 
என்றான்‌. “நீர்‌ அருந்துங்கள்‌” என்றாள்‌. 


துயிலால்‌ அவன்‌ சித்தம்‌ தொகுக்கப்பட்டு விழிகள்‌ 
பொருள்‌ கொண்டிருந்தன.“ஆம்‌, விடாய்‌ 
கொண்டிருக்கிறேன்‌” என்றபடி கையை ஊன்றி எழுந்து 
அத்தொன்னையை இரு கைகளாலும்‌ 
வாங்கிக்கொண்டான்‌. விளிம்பில்‌ உதடுகளைப்‌ 
பொருத்தி உறிஞ்சி உடல்‌ நிறைத்துக்‌ குடித்தான்‌. 
மீசையிலும்‌ மெல்லிய தாடியிலும்‌ நீர்த்துளிகள்‌ 
பரவியிருக்க அவளை நோக்கி “எத்தனை விடாய்‌ 
கொண்டிருக்கிறேன்‌ என்று இப்போதுதான்‌ புரிந்தது. 
சற்றுமுன்‌ மழை பொய்த்த வறுநிலத்தில்‌ தனிமையில்‌ 
அலைந்துகொண்டிருந்தேன்‌” என்றான்‌. “நான்‌ 
எண்ணினேன்‌” என்று அவள்‌ சொன்னாள்‌. 
புன்னகைத்து “விடாய்‌ உங்கள்‌ உடலில்‌ தெரிந்தது” 
என்றாள்‌. அவன்‌ புருவம்‌ சுளித்து நோக்க “துயில்கையில்‌ 
உங்கள்‌ உதடுகள்‌ அசைந்து கொண்டிருந்தன” என்றாள்‌. 
“அனைத்தையும்‌ நன்கறிந்திருக்கிறாய்‌” என்றான்‌. அவள்‌ 
வாய்விட்டுச்‌ சிரித்து “அனைத்தையுமல்ல, உங்களை” 
என்றாள்‌. “இருங்கள்‌. நான்‌ சென்று கைகால்‌ கழுவி 
வருகிறேன்‌” என்று திரும்பினாள்‌. 


ஓடையில்‌ முழங்கால்‌ வரை இறங்கி முகமும்‌ 
கைகால்களும்‌ கழுவி ஈரக்கைகளை உதறியபடி கரைக்கு 
வந்தபோது அவள்‌ முகத்தில்‌ இயல்பான புன்னகை 
வந்திருந்தது. விழிகளை ஓட்டி சுற்றிலும்‌ இருந்த 
குறுங்காட்டின்‌ தாழ்ந்த மரக்கிளைகளில்‌ ஆடிய 
மலர்க்கொத்துகளையும்‌ உதிர்ந்து தரையில்‌ கம்பளமென 
விரிந்துகிடந்த மலர்களையும்‌ சருகுப்‌ பரப்பின்மீது 
விழுந்துகிடந்த வாடிய காய்களையும்‌ பார்த்தாள்‌. 
கழுத்தைத்‌ துடைத்தபடி அண்ணாந்து 
மரக்கிளைகளினூடாக ஒளியாக இறங்கிக்கொண்டிருந்த 
வானை நோக்கினாள்‌. ஒவ்வொன்றும்‌ அப்போது புதிதாக 


எழுந்து வந்தனவென்று தோன்றியது. அத்தருணத்திற்கு 
முன்‌ வாழ்வென ஏதுமில்லை என்பதுபோல. 


திரும்பி நடக்கும்போது எத்தனை எளிதாக 
அனைத்தையும்‌ உதறிவிட முடிகிறது என்று அவளே 
வியந்துகொண்டாள்‌. அதுவரை எய்திய அனைத்தையும்‌ 
உதறி முற்றிலும்‌ புதியவற்றிற்காக செல்ல அங்கு 
வந்திருந்தாள்‌ என்று உளமயக்கு கொண்டாள்‌. 
சென்றவை ஒவ்வொன்றும்‌ முற்றிலும்‌ 
பொருளிழந்திருந்தன. குடியும்‌, குலமும்‌, நாடும்‌, 
கொடியும்‌. மேலும்‌ செல்ல வழி ஒன்றுள்ளது என்று 
தோன்றுகையிலேயே உள்ளம்‌ எண்ணி எண்‌ 
துயருறுகிறது. வெருண்ட நாகமென முட்டி மோதி 
இடைவெளி தேடுகிறது. கரும்பாறையை 
கண்டுவிட்டதென்றால்‌ துயரை அங்கேயே உதிர்த்து 
முற்றிலும்‌ எதிர்த்‌ திசை நோக்கி திரும்பிவிடுகிறது. 
அதற்கான உணர்வுகள்‌, அவற்றுக்கு வெளிப்பாடாக 
சொற்கள்‌, சொற்களால்‌ இயக்கப்படும்‌ செயல்கள்‌ என 
அனைத்தும்‌ ஒருங்கி விடுகின்றன. 


உள்ளே நிகழும்‌ எண்ணங்கள்‌ அனைத்தும்‌ இங்கு 
வாழ்ந்தாக வேண்டும்‌ வென்றாக வேண்டும்‌ என்பதற்காக 
மட்டுமே எழுபவையா என்ன? பின்னர்‌ அவள்‌ தனக்குத்‌ 
தானே சிரித்தபடி எதுவானால்‌ என்ன என 
விலகிக்கொண்டாள்‌. இதோ, என்‌ மேல்‌ அழுந்திய 
எடைகளனைத்தையும்‌ இறக்கிவிட்டு இறகு 
கொண்டிருக்கிறேன்‌. என்னைச்‌ சூழ்ந்திருக்கும்‌ காற்றுக்கு 
உடலை அளித்திருக்கிறேன்‌. இத்தருணம்‌ போதும்‌. இது 
மண்ணில்‌ முளைத்திருந்தாலென்ன, வானிலிருந்து 
உதிர்ந்ததென்றால்தான்‌ என்ன? இது வளருமென்று என்‌ 
அகம்‌ சொல்கிறது. மீண்டும்‌ பிறந்தெழுந்ததுபோல்‌ 
உணர்கிறேன்‌. இதை எண்ணி எண்ணிக்‌ 
கலைத்துக்கொள்ள ஏன்‌ முயல்கிறேன்‌? நடக்கும்‌ 
பாலத்தை உலுக்கி உறுதி செய்கிறேனா? 


தொலைவில்‌ அவள்‌ நளன்‌ மீண்டும்‌ 
துயின்றுகொண்டிருப்பதைக்‌ கண்டாள்‌. மூடிய 
இமைகளுக்குள்‌ விழி உருளும்‌ அசைவு தெரிந்தது. 
ஆனால்‌ நெஞ்சு ஏறி இறங்கிக்கொண்டிருந்த தது. 
அத்தனை உடற்களைப்பு. விஜயபுரியிலிருந்து தேரில்‌ 
வந்தபோது உள்ளமும்‌ களைத்திருக்க வேண்டும்‌. 
ஓசையின்றி அருகே வந்து மரவுரியை இடக்கைகளால்‌ 
பற்றியபடி மெல்ல அமர்ந்துகொண்டாள்‌. அவனுடைய 
சீரான மூச்சொலியைக்‌ கேட்டபடி தானும்‌ உடல்‌ சரித்து 
கண்மூடி படுத்துக்கொண்டாள்‌. சீரான மூச்சு எத்தனை 


ஆறுதலூட்டுவது என்று எண்ணிக்கொண்டாள்‌. எந்த 
மூச்சும்‌. விலங்குகளின்‌ மூச்சும்கூட. 


முன்பு அவள்‌ தந்தையின்‌ அன்னை பேரரசி கிருஷ்ணை 
நோயுற்றிருந்தபோது மருத்துவர்‌ மஞ்சத்தறைக்குள்‌ நாய்‌ 
ஒன்றை துயில வைக்கலாம்‌ என்றார்‌. அவ்வழக்கம்‌ 
வேடர்களுக்குரியது என்பதால்‌ அமைச்சர்கள்‌ 
எதிர்த்தனர்‌. “நாய்‌ துயிலும்‌ மூச்சோசை அவர்களை 
ஆற்றுப்படுத்தும்‌, அரசே” என்றார்‌ மருத்துவர்‌. 
“துயிலோசையின்போது நாம்‌ உடலெனும்‌ ஒழுங்கை 
உணர்கிறோம்‌. நித்ராதேவி கருணை மிக்கவள்‌. 
வலிகளையும்‌ நோய்களையும்‌ ஆற்றுபவள்‌. இப்புவியில்‌ 
காலத்தை வெல்லும்‌ ஆற்றல்‌ கொண்டவள்‌ அவள்‌ 
ஒருத்தியே. அரசியின்‌ அறைக்குள்‌ துயில்‌ தெய்வம்‌ 
திகழட்டும்‌” என்றார்‌. 


எரிச்சலுடன்‌ “ஏன்‌ சேடியர்‌ துயின்றால்‌ போதாதா?” 
என்றார்‌ அமைச்சர்‌. “அவர்கள்‌ கனவுகளுடன்‌ 
துயில்வார்கள்‌. உள்நிறைந்த அச்சம்‌ அவர்களை தட்டி 
விழிக்க வைத்துக்கொண்டே இருக்கும்‌. குழந்தைகள்‌ 
துயிலலாம்‌. ஆனால்‌ நோயறையில்‌ துயில்வது 
அவர்களுக்கு நன்றல்ல. நாய்‌ குழ ந்தைமையிலேயே 
தங்கிவிட்டது. விலங்குகளுக்கு உளமுதுமை 
என்பதில்லை.” அரசர்‌ “ஆம்‌, நம்‌ வேட்டைநாய்‌ குரன்‌ 
இங்கே தங்கட்டும்‌” என்றார்‌. 


பதினெட்டு நாட்கள்‌ மூதரசியின்‌ அறைக்குள்‌ குரன்‌ 
துயின்றது. விழித்திருக்கையில்‌ அவள்‌ மஞ்சத்திற்கு 
அருகே இரு கால்‌ மடித்து முன்னங்கால்‌ ஊன்றி செவி 
முன்கோட்டி ஈரமூக்கை நீட்டி தீரா ஆர்வமும்‌ கனிவும்‌ 
கொண்ட விழிகளால்‌ நோக்கியது. நோய்‌ மயக்கிலிருந்து 
அவள்‌ விழித்தெழுந்ததும்‌ எழுந்து வாலாட்டியபடி 
சென்று அவள்‌ கைகளை முத்தமிட்டது. இரவில்‌ அவள்‌ 
விழித்துக்கொள்ளும்போதெல்லாம்‌ அறைக்குள்‌ ஒலித்த 
மூச்சொலி அவளை கருக்குழவியென்றாக்கி அன்னை 
வயிற்றுக்குள்‌ குருதி வெம்மையில்‌ அமைத்தது. அன்னை 
மூச்சொலி முதுமகளை தாலாட்டியது. அவள்‌ 
இறக்கும்போது முகத்தில்‌ இனிய புன்னகையொன்று 
நிறைந்திருந்தது. 


நளன்‌ ஏதோ சொல்லி அவ்வொலியிலேயே 
விழித்துக்கொண்டான்‌. அவன்‌ உடலசைவு அவளை 
எழுப்பியது. அவன்‌ முகம்‌ தெளிவடைந்திருப்பதை 
அவள்‌ கண்டாள்‌. “இருவருமே துயின்றுவிட்டோம்‌ 
போலும்‌” என்றான்‌. “ஆம்‌” என்று சொல்லி அவள்‌ ஆடை 


திருத்தி எழுந்தாள்‌. நளன்‌ “என்‌ நெஞ்சு 
தெளிந்திருக்கிறது. அனைத்தும்‌ மிக எளிதென்று 
தோன்றுகிறது” என்றான்‌. “துயில்‌ தெய்வம்போல 
மானுடருக்குத்‌ துணையாவது பிறிதில்லை என்பார்கள்‌” 
என்றாள்‌ தமயந்தி. “துயிலி சாவன்னையின்‌ தங்கை” 
என்றான்‌ நளன்‌. தமயந்தி “சிறிய சாவும்‌ நீள்துயிலும்‌” 
என்றாள்‌. “செல்வோம்‌. அந்திக்குள்‌ இரவு துயிலும்‌ ஒரு 
இடத்தை நாம்‌ கண்டடைய வேண்டும்‌” என்று நளன்‌ 
சொன்னான்‌. அவன்‌ கை நீட்ட அவள்‌ அந்தக்‌ கை பற்றி 
எழுந்துகொண்டாள்‌. 


தூண்டில்‌ சரடு நீரில்‌ மூழ்கி ஆழ்வதுபோல்‌ பசும்காட்டுப்‌ 
பரப்புக்குள்‌ ஊடுருவியது ஒற்றையடிப்‌ பாதை. காட்டின்‌ 
இருளும்‌ சீவிடின்‌ ஓசையும்‌ அவர்களைச்‌ சூழ்ந்தன. 
எங்கோ மரங்கொத்திகள்‌ தாளமிட்டன. காற்று கடந்து 
செல்கையில்‌ தலைக்குமேல்‌ எழுந்த இலைத்தழைப்பின்‌ 
முழக்கமும்‌ ஓரிரு மரங்களில்‌ கொடிகள்‌ 
அறைந்துகொள்ளும்‌ ஓசையும்‌ கிளைகள்‌ உரசும்‌ 
முனகல்களும்‌ இனிய தனிமை உணர்ச்சியை அளித்தன. 
அதைக்‌ கலைத்தபடி சருகுகளின்‌ மீது சிற்றுயிர்கள்‌ 
ஓடின. மெல்லிய சருகு நொறுங்கும்‌ ஒலி எழ மூன்று 
மான்கள்‌ இலைத்தழைப்புக்குள்ளிருந்து வந்து கழுத்து 
திருப்பி செவி முன்கோட்டி ஈரமூக்கை நீட்டி நீலம்‌ 
தெளிந்த விழிகளால்‌ அவர்களை நோக்கின. 


அவள்‌ திரும்பி “அழகிய விழிகள்‌!” என்றாள்‌. “ஆம்‌” 
என்றான்‌. அவள்‌ முதல்முறையாக மான்களைப்‌ 
பார்ப்பதுபோல உணர்ந்தாள்‌. அரண்மனைத்‌ 
தோட்டத்தில்‌ வளரும்‌ மான்களின்‌ விழிகளில்‌ இத்தனை 
அறியாமை இல்லையோ என்று தோன்றியது. காற்று வீச 
மேலாடை சரிய அவள்‌ அதைப்‌ பற்றிய அசைவில்‌ மூன்று 
மான்களும்‌ ஒரே கணம்‌ திடுக்கிட்டு கழுத்து சொடுக்கி 
பின்‌ கால்கள்‌ காற்றில்‌ தாவ எழுந்து குறும்புதர்‌ ஒன்றைக்‌ 
கடந்து அப்பால்‌ மறைந்தன. அவ்வசைவின்‌ அழகின்‌ 
கூர்மை அவளை மெய்ப்புகொள்ள வைத்தது. கையால்‌ 
நெஞ்சைப்‌ பற்றியபடி கண்கள்‌ நீர்மைகொள்ள 
பெருமூச்சுவிட்டாள்‌. 


“செல்வோம்‌” என்று அவன்‌ அவள்‌ தோளில்‌ 
தொட்டபோது உடல்‌ விதிர்த்தாள்‌. “என்ன?” என்று அவன்‌ 
கேட்டான்‌. “முதல்முறையாக காட்டை பார்க்கிறேன்‌ என்று 
தோன்றுகிறது” என்றாள்‌. “ஆம்‌, இது வேறு காடு” என்று 
நளன்‌ சொன்னான்‌. அவள்‌ புருவம்‌ சுருக்கி “ஏன்‌?” 
என்றாள்‌. “அவன்‌ திரும்பிச்செல்ல இடமின்றி இதற்கு 
முன்‌ நாம்‌ காட்டிற்குள்‌ வந்திருக்கமாட்டோம்‌” என்றான்‌. 


அவள்‌ வாய்விட்டு நகைத்து “ஆம்‌” என்றபின்‌ திரும்பி 
அந்த மான்கள்‌ சென்ற வழியை பார்த்தாள்‌. 
“அவற்றைப்போல இனி நாமும்‌ இக்காடுகளுக்குள்‌ 
வாழப்போகிறோமா?” என்றாள்‌. “அவை காட்டில்‌ 
பிறந்தவை” என்றான்‌. தமயந்தி “அவற்றிடம்‌ 
கற்றுக்கொள்வோம்‌” என்றாள்‌. பொருளற்ற சிறுபேச்சென 
அறிந்திருந்தார்கள்‌. ஆனால்‌ அதைப்போல 
பெருந்தருணங்களில்‌ உகந்தது பிறிதில்லை என்று 
தோன்றியது. 


நளன்‌ “முழு விடுதலை. ஆனால்‌ அதை உணர்ந்ததுமே 
அது எவ்வாறு இயலும்‌ என்று எண்ணி என்‌ உள்ளம்‌ 
வியக்கிறது. நானே என்‌ உள்ளத்தைச்‌ செலுத்தி சென்ற 
நிகழ்வுகளின்‌ துயரங்கள்‌ அனைத்தையும்‌ இழுத்து 
என்னில்‌ நிறைத்துக்கொள்ள முயல்கிறேன்‌. அவை 
பிறிதெவருடையவோ துயர்கள்‌ என்று தோன்றுகின்றன” 
என்றான்‌. தமயந்தி “துயில்தேவியின்‌ மாயம்‌” என்றாள்‌. 
“போர்க்களத்தில்‌ புண்பட்டவர்கள்மேல்‌ ஆழ்துயில்‌ பரவி 
இனிய கனவுகளை நிறைப்பதை கண்டிருக்கிறேன்‌” 
என்றான்‌ நளன்‌. மீண்டும்‌ மீண்டும்‌ அவன்‌ அந்தத்‌ 
துயிலைப்‌ பற்றி பேச விரும்பினான்‌. அவள்‌ 
கேட்டுக்கொண்டு உடன்‌ நடந்தாள்‌. 


தமயந்தி எங்கு செல்கிறோம்‌ என்று ஆழ்வினா ஒன்றை 
அடைந்தாள்‌. ஆனால்‌ அதை சொல்லென்றாக்கி 
நாவிற்குக்‌ கொண்டுவருவதை தவிர்த்தாள்‌. அந்த 
வினாவைத்‌ தவிர்க்கவே அத்தருணத்தின்‌ அத்தனை 
உணர்வெழுச்சிகளும்‌ நிகழ்ந்துகொண்டிருக்கின்றனவா 
என்று எண்ணிக்கொண்டாள்‌. 


[18௨26]அன்று பகல்‌ முழுக்க அவர்களிருவரும்‌ முதிரா 
சிறுவர்கள்போல கானாடினர்‌. மரக்கிளைகளை 
தாவிப்பற்றி உலுக்கி அவள்மேல்‌ மலர்மழை பொழிய 
வைத்தான்‌. சிற்றோடையில்‌ இறங்கி காலால்‌ நீரைத்‌ 
தெறித்து அவனை நனைத்தாள்‌. ஆடையை உதறி 
முகத்தை துடைத்தபின்‌ அவன்‌ அவளைப்‌ பிடிக்க வர 
சிரித்தபடி கிளைகளுக்கிடையே ஓடினாள்‌. தரையில்‌ 
ஓடிய பாம்பொன்றை கழுத்தைப்பற்றிப்‌ பிடித்து அதை 
தூக்கிக்‌ காட்டியபடி அவளை துரத்தி வந்தான்‌. 
மரக்கிளையைப்பற்றி மேலேறி நுனிக்குச்‌ சென்று நின்று 
ஊசலாடினர்‌. அத்தி மரத்திலும்‌ நாவல்‌ மரத்திலும்‌ 
மேலேறி கிளையுதறி பழமுதிர்க்கச்‌ செய்தனர்‌. 
சுனைக்கரையொன்றில்‌ அமர்ந்து கனிகளை உண்டனர்‌. 
கூரிய கிளையொன்றால்‌ அகழ்ந்து அவன்‌ கொண்டு 
வந்த இனிக்கும்‌ கிழங்குகளை அவள்‌ கல்லுரசி சருகு 


பற்றவைத்து சுட்டு இலையில்‌ வைத்து கையால்‌ 
அறைந்து பிளந்து அவனுக்கு அளித்தாள்‌. வெந்த 
கிழங்கின்‌ இனிய மாவை முதல்‌ வாய்‌ அவளுக்கு ஊட்டி 
அடுத்த வாயை அவன்‌ உண்டான்‌. 


பின்னர்‌ களைத்து விளையாட்டின்‌ இனிமை 
புன்னகையாகத்‌ திகழ்ந்த முகத்துடன்‌ இருவரும்‌ 
நடந்தனர்‌. அவள்‌ “ஆ” என்று காலைத்‌ தூக்க அவன்‌ 
“என்ன?” என்றான்‌. “முள்‌!” என்றாள்‌. அவன்‌ “இரு” என 
குனிந்து அவள்‌ காலைப்பற்றி “பெரிய முள்‌... ஆழமாகச்‌ 
சென்றிருக்கிறது...” என்றபின்‌ முள்ளைப்‌ பிடித்து 
இழுத்தான்‌. அதன்‌ முனையை நோக்கி 
“உடைந்துவிட்டது” என்றபின்‌ சுற்றிலும்‌ பார்த்து 
பிறிதொரு முள்ளை எடுத்து அந்த செங்குருதிப்‌ 
புள்ளியில்‌ குத்தினான்‌. “ஆ” என அவள்‌ அலற “இரு” 
என்று அதட்டி முள்ளை அகழ்ந்தெடுத்தான்‌. குருதி 
வழியத்‌ தொடங்கியது. அவன்‌ அருகே நின்றிருந்த 
தொட்டாற்சிணுங்கி இலையைப்‌ பறித்து வாயிலிட்டு 
மென்று அந்த சாற்றை காயத்தில்‌ விட்டான்‌. 


அவள்‌ காலில்‌ மேலும்‌ முள்தடங்கள்‌ இருந்தன. அவன்‌ 
விரலால்‌ தடவி முட்களை எடுத்தான்‌. “இத்தனை 
முட்களா?” என்றான்‌. “உங்கள்‌ கால்களில்‌ முட்கள்‌ 
தைக்கவில்லையா?” அவன்‌ “நான்‌ படைக்கலம்‌ 
பயில்பவன்‌... என்‌ காலின்‌ தோல்‌ காய்ப்பேறியது” 
என்றான்‌. அவள்‌ சிரித்து “கைகளும்‌” என்றாள்‌. “காட்டு” 
என அவன்‌ அவள்‌ மறுகாலைப்‌ பிடித்து நோக்கினான்‌. 
“நிறைய முட்கள்‌... அனைத்தையும்‌ எடுக்கவேண்டும்‌...” 
அவள்‌ “நாம்‌ அந்திக்குள்‌ படுக்க இடம்‌ நோக்கவேண்டும்‌. 
நிழல்‌ கரைந்து வருகிறது” என்றாள்‌. “ஆம்‌” என அவன்‌ 
எழுந்துகொண்டான்‌. 


அதன்பின்‌ அவர்கள்‌ பேசாமல்‌ தங்கள்‌ எண்ணங்களை 
சுழற்றிக்கொண்டு நடந்தனர்‌. அவள்‌ நடை 
மாறியிருப்பதைக்‌ கண்டு “வலிக்கிறதா?” என்றான்‌. 
“சற்று” என்றாள்‌. “நீ நெடுங்காலம்‌ அரண்மனையிலேயே 
வாழ்ந்துவிட்டாய்‌” என்றான்‌. அவள்‌ ஒன்றும்‌ 
சொல்லவில்லை. மரக்கிளைகளுக்கு நடுவே 
விழுந்துகிடந்த ஒளிவட்டங்கள்‌ சிவந்து அணைந்தன. 
பறவைக்குரல்கள்‌ செறிவுகொண்டன. கடந்து சென்ற 
ஓடை நீரில்‌ இருள்‌ கரைந்திருந்தது. 

அரசமரம்‌ ஒன்றைக்‌ கண்டு அவன்‌ நின்றான்‌. “பெரிய 
மரம்‌. மழை பெய்யுமென்றால்‌ எழுந்து அதன்‌ 
பொந்திற்குள்‌ சென்று ஒடுங்க முடியும்‌” என்றான்‌. அவள்‌ 


சத்யவதியின்‌ நெஞ்சிலிருந்த அனைத்துக்கண்ணீரும்‌ 
பொங்கி வெளியே வந்தது. அவள்‌ அழுதபடி 
சியாமையின்‌ உடலில்‌ சாய்ந்துகொண்டாள்‌. 


அண்ணாந்து பார்த்தாள்‌. பெரிய செண்டுபோல நின்றது 
அந்த மரம்‌. “இது கனிமரமல்ல. ஆகவே பறவைகள்‌ 
கூடணையாது. குரங்குகளும்‌ அரசமரத்தில்‌ 
அமர்வதில்லை. இதனடியில்‌ இரவு தங்குவது உகந்தது” 
என்றான்‌ நளன்‌. அவள்‌ தலையசைத்தாள்‌. நளன்‌ 
அவர்கள்‌ இருவரும்‌ படுப்பதற்கான இடத்தை தெரிவு 
செய்தான்‌. அங்கிருந்த கற்களை பொறுக்கி வீசி நிலத்தை 
சீரமைத்தான்‌. இரு பக்கங்களிலும்‌ வளர்ந்து நின்றிருந்த 
புதர்களிலிருந்த இலைகளை ஒடித்துக்கொண்டு வந்து 
மெத்தை அமைத்தான்‌. பிறகு அவளிடம்‌ 
“படுத்துக்கொள்‌. இனிய சேக்கை. மிதப்பது 
போலிருக்கும்‌” என்றான்‌. 


அவள்‌ அருகே சென்று குனிந்து இலைகளை கையால்‌ 
அழுத்தியபின்‌ அமர்ந்தாள்‌. “ஆம்‌, மென்மையாக 
உள்ளது” என்றாள்‌. “நெடுந்தொலைவு நடந்து 
வந்துள்ளோம்‌. நன்கு துயில முடியும்‌” என்றான்‌ நளன்‌. 
அவள்‌ காலை நீட்டி மரவுரியை மடித்து இரு 
தொடைகளுக்குள்ளும்‌ சொருகி ஒருக்களித்து படுத்தாள்‌. 
குழலை பின்னால்‌ தாக்கி நீட்டி அமைத்தாள்‌. 
அவளுடைய பணைத்தோளை, சரிந்து இடையென 
குறுகி மீண்டும்‌ ஓங்கி வளைந்து கால்களில்‌ ஒடுங்கிய 
அரையை, ஒன்றன்மேல்‌ ஒன்றென அமைந்த 
குவைமுலைகளை நோக்கினான்‌. அவள்‌ அவன்‌ 
நோக்கை சந்தித்து “நீங்களும்‌ படுத்துக்கொள்ளலாமே” 
என்றாள்‌. 


“இல்லை, நீ துயில்கொள்‌. நான்‌ காவலிருக்கிறேன்‌” 
என்றான்‌. “காவல்‌ எதற்கு?” என்று அவள்‌ கேட்டாள்‌. “இது 
காடு. நாம்‌ அயலவர்‌. இங்கு எங்கேனும்‌ ஒரு குடில்‌ 
கட்டிக்கொள்ளும்வரை நமக்கு இரவில்‌ நற்துயில்‌ 
அமையாது” என்றான்‌. அவள்‌ “கட்டிக்கொள்வோம்‌... நம்‌ 
கானேகல்‌ முதுமைக்கு முன்னரே தொடங்கிவிட்டதென்று 
கொள்வோம்‌” என்றாள்‌. “ஆம்‌” என்றான்‌ அவன்‌. 


“உங்கள்‌ முகம்‌ மாறிவிட்டது” என்று அவள்‌ சொன்னாள்‌. 
“இல்லையே” என்றான்‌. “இல்லை, நான்‌ பார்த்தேன்‌. 
உங்கள்‌ முகத்தில்‌ ஒரு கணத்தில்‌ துயர்‌ வந்து 
சேர்ந்துகொண்டது” என்றாள்‌. “ஆம்‌, குடில்‌ என்ற சொல்‌ 
ஓர்‌ அதிர்வை உருவாக்கியது” என்றான்‌. “ஏன்‌?” 
என்றாள்‌. “குடில்‌ என்றால்‌ மீண்டுமொரு தொடக்கம்‌. 
ஒவ்வொன்றையும்‌ இங்கிருந்து கட்டி எழுப்பவேண்டும்‌” 
என்றபின்‌ “அது எண்ணுவதுபோல்‌ எளிதல்ல, தேவி” 
என்றான்‌. “ஏன்‌? எத்தனையோ முனிவர்கள்‌ காட்டுக்குள்‌ 
வந்து குடிலமைத்திருக்கிறார்கள்‌” என்றாள்‌. 


“அரசியாகிய துணையுடன்‌ வந்த முனிவர்‌ 
எவருமில்லை” என்று அவன்‌ சொன்னான்‌. “நான்‌ 
அரசியல்ல, உங்கள்‌ துணைவி மட்டுமே” என்றாள்‌. 


அவன்‌ கைகளைக்‌ கட்டியபடி அவளையே 
நோக்கிக்கொண்மருந்தான்‌. “என்ன?” என்றாள்‌. “நீ 
என்னை மணவிலக்கு செய்திருக்கலாமே?” என்றான்‌. 
அவள்‌ சீற்றத்துடன்‌ “இதைச்‌ சொல்லவா இத்தனை 
எண்ணம்‌?” என்றாள்‌. “ஆம்‌, அது மிக எளிய வழி. 
அனைவருக்கும்‌ நலம்‌ பயப்பது” என்றான்‌. “இந்தக்‌ 
காட்டில்‌ உன்னால்‌ வாழமுடியாது. இங்குள்ள 
இடர்களுக்கு நீ பழகப்போவதில்லை. நோய்‌ 
வருமென்றால்‌ நமக்கு எவரும்‌ உதவியில்லை” என்றான்‌. 


அவள்‌ சிறுமியைப்போல “ஏன்‌, இன்று பகல்‌ முழுவதும்‌ 
களியாடினோம்‌ அல்லவா?” என்றாள்‌. “ஆம்‌, இந்தக்‌ 
காட்டில்‌ நமக்கு துயரும்‌ இடரும்‌ மட்டுமே உள்ளது. அதை 
நம்‌ ஆழம்‌ நன்கு அறிந்திருக்கிறது. அதனால்தான்‌ இந்தக்‌ 
களியாட்டு. இது நமக்கு நாமே நடித்துக்கொண்டது” 
என்றான்‌. அவள்‌ எரிச்சலுடன்‌ “இந்தச்‌ சொல்லாடலை 
எல்லாம்‌ விட்டுவிட்டுதான்‌ இக்காட்டுக்குள்‌ வரவேண்டும்‌ 
போலும்‌. இது மூவேளை உணவுண்டு பட்டு மஞ்சத்தில்‌ 
சாய்ந்திருக்கும்‌ அமைச்சர்களின்‌ நூலாய்வு” என்று 
சொன்னாள்‌. “இல்லை. நாம்‌ வெறும்‌ கற்பனைகளைக்‌ 
கொண்டு எதையும்‌ உருவாக்கிக்கொள்ள வேண்டாம்‌. 
அது நுரையை ஊதியெழுப்பி மகிழ்வது போலத்தான்‌. 
நம்‌ முன்‌ இருக்கும்‌ ஒரே வழி நீ என்னை 
உதறிவிடுவதுதான்‌.” அவள்‌ “உதறிவிட்டு?” என்று 
சீற்றத்துடன்‌ கேட்டாள்‌. “உன்‌ தந்தையிடம்‌ செல்‌. அங்கு 
அரசியென்று அமை. நம்‌ மைந்தருக்கு அன்னையுமாக 
இரு.” 


அவள்‌ இல்லை என்பதுபோல்‌ தலையசைத்தாள்‌. “நான்‌ 
சொல்வதை கேள்‌. நீ என்னுடன்‌ இருந்தால்‌ ஒரு கணமும்‌ 
மகிழ்வுடன்‌ இருக்கமாட்டாய்‌. அதைவிட ஒவ்வொரு 
கணமும்‌ எனக்கும்‌ துயர்‌ தருவாய்‌. உன்னை 
இவ்விடர்களுக்கெல்லாம்‌ இட்டுவந்தது நானே என்று 
தோன்றும்‌. அவ்வெண்ணத்திலிருந்து ஒருபோதும்‌ 
என்னால்‌ விடுதலை கொள்ளமுடியாது. இந்தப்‌ பகலின்‌ 
களியாட்டு உன்‌ காலில்‌ தைத்த முள்ளை நான்‌ 
எடுத்தபோது முடிவுற்றது. முதல்‌ முள்‌ அது. இனி 
எஞ்சியிருப்பவை பல்லாயிரம்‌ முட்கள்‌” என்றான்‌. 


அவள்‌ கையூன்றி எழுந்தமர்ந்து “இரண்டு வழிகள்‌ 
உண்டு. ஒன்று உங்களுடன்‌ நானும்‌ வருவது. உங்கள்‌ 


துயர்கள்‌ அனைத்தையும்‌ பகிர்ந்து கொள்வது. அல்லது 
எரிபுகுந்து மறைவது. நீங்கள்‌ விடுதலை கொள்ளலாம்‌” 
என்றாள்‌. “என்ன பேச்சு இது?” என்று அவன்‌ அவள்‌ 
கையை தொட்டான்‌. அவள்‌ தன்‌ கையை 
இழுத்துக்கொண்டு “என்னிடம்‌ இதை சொல்லலாகாது 
என்றுகூட நீங்கள்‌ அறிந்திருக்கவில்லை” என்றாள்‌. 
அவள்‌ மூச்சு எழுந்தமைந்தது. சீறும்‌ குரலில்‌ “நான்‌ 
உங்களை விட்டு விலகியிருக்கலாம்‌, ராகவராமனின்‌ 
சீதை அவனை விட்டிருந்தால்‌...” என்றாள்‌. 


“பதினான்கு ஆண்டு காட்டிலும்‌ அரக்கர்‌ சிறையிலும்‌ 
அவள்‌ வாழ்ந்தாள்‌. அதனூடாக இப்பெருநிலத்தின்‌ 
பெண்டிர்‌ பிறிதொன்றை எண்ணலாகாதென்று 
அறிவுறுத்திச்‌ சென்றாள்‌...” என்றபோது அவள்‌ முகம்‌ 
எரிகொண்டு உருகும்‌ உலோகச்சிலை போலிருந்தது. 
நளன்‌ பெருமூச்சுவிட்டான்‌. “இப்பேச்சு இனி 
வேண்டியதில்லை. எண்ணத்தினாலும்‌ உங்களை 
விட்டுப்பிரிய இனி நான்‌ ஒப்ப மாட்டேன்‌” என்றாள்‌. 
அவன்‌ தலையசைத்தான்‌. பெருமூச்சுடன்‌ “துயில்‌ 
கொள்க, தேவி” என்றான்‌. 


உறுதிபட தன்‌ உணர்வுகளை சொல்லிவிட்டதனாலேயே 
அவள்‌ அவற்றிலிருந்து விடுதலை கொண்டாள்‌. 
தெளிந்த முகத்துடன்‌ “எண்ணிக்‌ குழம்பி துயில்‌ களைய 
வேண்டாம்‌. என்‌ செவிகள்‌ கூரியவை. நீங்கள்‌ 
துயிலுங்கள்‌. சிற்றொலி எழுந்தாலும்‌ நான்‌ உங்களை 
எழுப்புகிறேன்‌” என்றாள்‌. அவன்‌ புன்னகைத்து “நான்‌ 
நிஷாதன்‌. என்‌ முன்னோர்‌ இக்காடுகளை விட்டு வந்து 
ஓரிரு தலைமுறைகளே ஆகின்றன” என்றான்‌. அவள்‌ 
சிரித்து “நன்று! பிறகென்ன? மீண்டு வந்திருக்கிறோம்‌” 
என்றாள்‌. தன்‌ கூந்தலை மீண்டும்‌ அகற்றி நீட்டிவிட்டு 
உடலை இலைப்படுக்கையில்‌ சேர்த்து கைகால்களை 
தளர்த்திக்கொண்டாள்‌. 


அவன்‌ அவள்‌ முகத்தையே நோக்கிக்கொண்டு 
அமர்ந்திருந்தான்‌. இறுதியாகச்‌ சொன்ன சொல்லின்‌ 
புன்னகை இதழ்களிலும்‌ முகத்‌ தசைகளிலும்‌ எஞ்ச, 
மெல்ல தசைகள்‌ தளர்ந்து இதழ்கள்‌ மலரிதழ்கள்‌ 
பிரிவதுபோல்‌ பிரிந்து வெண்பற்களின்‌ கீழ்நுனி தெரிய, 
கழுத்துக்‌ குழி எழுந்தசைய அவள்‌ சீர்மூச்சு கொண்டாள்‌. 
நிலைநீச்சலிடும்‌ இணையன்னங்கள்‌ என முலைகள்‌ 
சீராக அசைந்தன. அவன்‌ அவள்‌ நெற்றியை, மூடிய 
விழிகளின்‌ பெரிய இமைக்குவைகளை, கூரிய மூக்கை, 
மென்மயிர்‌ நிரைகொண்ட மேலுதடை, குவிந்த கீழுதடை, 
குமிழ்த்த முகவாயை, மூன்று வரிகள்‌ கொண்ட கழுத்தை, 


மணற்கோடுகளின்‌ மின்‌ கொண்ட தோள்களை, பச்சை 
நரம்போடிய கைகளை, ஒற்றை மயிர்க்கோடு 
சென்றிறங்கிய உந்தியை, பேற்றுத்‌ தழும்புகள்‌ மழைநீர்‌ 
தடங்களெனப்‌ படிந்த அடிவயிற்றை 
நோக்கிக்கொண்மருந்தான்‌. 


பின்‌ ஓசையின்றி எழுந்து அவள்‌ கால்களை 
நோக்கினான்‌. முள்‌ பட்ட தடம்‌ குருதி உலர்ந்திருந்தது. 
மேலும்‌ பல இடங்களில்‌ முள்‌ குத்திய சிறுபுண்கள்‌ 
இருந்தன. அவன்‌ அக்கால்களையே 
நோக்கிக்கொண்டிருந்தான்‌. பின்னர்‌ தன்‌ இடையணிந்த 
மரவுரியை இறுக்கிக்‌ கட்டிக்கொண்டான்‌. திரும்பி 
நோக்காமல்‌ நடந்து காட்டில்‌ மெல்ல 
உலைந்துகொண்டிருந்த புதர்களுக்குள்‌ நுழைந்து 
மறைந்தான்‌. 

66. அரவுக்காடு 


[[age]திரும்பிப்‌ பார்க்கவேண்டுமென்ற விழைவு 
உள்ளிருந்து ஊறி எழுந்து உடலெங்கும்‌ மெல்லிய 
அதிர்வாக, விரல்களில்‌ துடிப்பாக, கால்களில்‌ எடையாக 
நளனை ஆட்கொண்டது. ஒவ்வொரு அடிக்கும்‌ 
தன்னைப்‌ பற்றி பின்னிழுக்கும்‌ கண்‌ அறியாத பலநூறு 
கைகளை பிடுங்கிப்‌ பிடுங்கி விலக்கி முன்னகர்ந்தான்‌. 
ஏன்‌ திரும்பி நோக்கினால்‌ என்ன என்றது ஓர்‌ அகம்‌. 
அவள்‌ கிடக்கும்‌ கோலத்தைப்‌ பார்த்தபின்‌ செல்ல 
முடியாது போகலாம்‌. சென்றாலும்‌ அக்காட்சியாகவே 
அவள்‌ நினைவில்‌ எஞ்சலாம்‌. திரும்பிப்‌ பார்க்காமல்‌ 
சென்றுவிட முடியுமா? 


யோகிகள்‌ அவ்வாறு சென்றவர்களே. எய்திய 
அனைவருமே பின்‌ நோக்காது துறக்கத்‌ தெரிந்தவர்களே. 
ஆனால்‌ என்னால்‌ இயலாது. இப்போது நான்‌ துறந்து 
செல்லவில்லை. ஒழிந்து செல்கிறேன்‌. நினைவறிந்த நாள்‌ 
முதல்‌ இடர்கள்‌ அனைத்தையும்‌ தவிர்க்கவே என்‌ உளம்‌ 
எழுந்துள்ளது. துணிவினால்‌ துறக்கவில்லை. 
கோழையென்றாகி அகல்கிறேன்‌. நான்‌ திரும்பிப்‌ 
பார்க்காமல்‌ செல்ல இயலாது என்கிறது என்னை 
நன்கறிந்த நான்‌ ஒன்று. இதோ திரும்பிப்‌ 
பார்க்கப்போகிறேன்‌. இந்த அடி. மீண்டும்‌ ஒரு காலடி. 
இதோ அந்த அடியில்‌ மூன்று அடிகளை எடுத்து 
வைத்துவிட்டேன்‌. இப்போது புதர்கள்‌ அவளை 
மறைத்திருக்கும்‌. திரும்பி நோக்கினால்‌ அவள்‌ 
தெரியாமலாகக்கூடும்‌. 


தெரியாவிட்டால்‌ என்ன? நான்‌ திரும்பி 
நோக்கியவனாவேன்‌. முன்னால்‌ செல்‌. காலெடுத்து வை. 
மறுகாலெடுத்து வை. எண்ணாதே, எதையும்‌ எண்ணாதே. 
திசை நோக்கி விழுந்துகொண்டிரு. உடல்‌ எடையால்‌, 
பலநூறு மடங்கு கொண்ட உள்ளத்து எடையால்‌ விழு. 
நோக்கு. ஒவ்வொரு மானுடரையும்‌ பிற 
அனைவரிடமிருந்தும்‌ பிடுங்கி அகற்றி திசைவெளியில்‌ 
வீசும்‌ அப்பெருவல்லமையை நீ அறிந்திருக்கிறாய்‌ 
அல்லவா? விலகுவது மிக எளிது. அவ்விசைக்கு 
உன்னை நீ ஓப்பளித்தால்‌ மட்டும்‌ போதும்‌. அது உன்னை 
கொண்டு செல்க. அத்தனை கனிகளும்‌ மண்ணில்‌ 


உதிர்ந்தாக வேண்டும்‌. அவற்றின்‌ முதல்‌ காம்பு 
இற்றுக்கொண்டிருக்கிறது. அத்தனை பறவைகளும்‌ 
மண்ணிறங்கியாகவேண்டும்‌. விண்ணில்‌ அவை 
துழாவும்‌ சிறகுகள்‌ அனைத்தும்‌ மண்ணுக்கே இறுதியில்‌ 
கொண்டுவருகின்றன. 


இன்னொரு அடி. மேலும்‌ ஓர்‌ அடி. அவ்வளவுதான்‌, 
தொலைந்துவிட்டேன்‌. வந்துவிட்டேன்‌. என்னால்‌ 
இயன்றிருக்கிறது. கடக்க முடிந்திருக்கிறது. இனி ஒரு 
போதும்‌ இல்லை. என்ன நிகழ்ந்ததென்று அறிவதற்குள்‌ 
அவன்‌ திரும்பி தமயந்தியை பார்த்தான்‌. மெல்ல புரண்டு 
ஒரு கையை தலைக்குமேல்‌ வைத்து இடதுகையால்‌ 
மரவுரி ர.” தொடையிடுக்குடன்‌ அழுத்தியபடி 
ஒருக்களித்து அவள்‌ துயின்றுகொண்டிருந்தாள்‌. 
நெடுந்தூரம்‌ வந்ததுபோல்‌ தோன்றியது உளமயக்கா? 
அத்தனை பெருந்தொலைவு இத்தனை எட்டுகள்தானா? 


அவள்‌ உதடுகள்‌ உலர்ந்து மெல்ல பிரிந்திருப்பதை, 
கழுத்தின்‌ மென்மடிப்புகளில்‌ மெல்லிய வியர்வை 
கோடிட்டிருப்பதை, ஒன்றின்மேல்‌ ஒன்றென அமைந்த 
முலையிடுக்குகளில்‌ மூச்சு அதிர்வதை, இடைத்தசை 
மடிப்பின்‌ வியர்வை மினுமினுப்பதை பார்க்க முடிந்தது. 
திரும்பி காலெடுத்து வைத்து அவளை நோக்கி 
சென்றுவிட்ட பின்னரே உடல்‌ அவ்வாறு 
செல்லவில்லையென்று உணர்ந்தான்‌. விழிகள்‌ அவள்‌ 
கால்களை பார்த்தன. அந்த முள்‌ தைத்த புண்ணை மிக 
அருகிலென கண்டான்‌. இரு கைகளையும்‌ விரல்‌ முறுக்கி 
இறுக்கிக்கொண்டு பற்கள்‌ நெரிபட கண்களை மூடி 
தன்னை அக்காலத்தின்‌, இடத்தின்‌, எண்ணத்தின்‌ 
புள்ளியில்‌ இறுக்கி நிறுத்திக்கொண்டான்‌. “ஆம்‌! ஆம்‌! 
ஆம்‌!” என்று அவன்‌ உள்ளம்‌ முழங்கியது. பின்னர்‌ 
பாய்ந்து ஓடலானான்‌. 


இருபுறமும்‌ இலைகள்‌ அவனை ஓங்கி அறைந்து 
வளைந்தெழுந்து நின்றாடின. மேலும்‌ மேலுமென 
கிளைகள்‌ வந்து அறைந்துகொண்டிருந்தன. கால்கள்‌ 
பட்டு நெற்றுகளும்‌ சுள்ளிகளும்‌ கூழாங்கற்களும்‌ 
நெரிந்தன. உடலெங்கும்‌ வியர்வை அனலுடன்‌ பெருகி 
தோளிலும்‌ நெஞ்சிலும்‌ வழிந்தது. வாயால்‌ மூச்சுவிட்டபடி 
மெல்ல விசை தளர்ந்து நின்றான்‌. இரு கைகளையும்‌ 
முட்டுகளில்‌ ஊன்றி உடல்‌ வளைத்து நின்று 
இழுத்திழுத்து காற்றை உண்டான்‌. கண்களில்‌ இருந்து 
குருதி வெம்மை மெல்ல வடிந்ததும்‌ நிலை மீண்டு 
தள்ளாடி நடந்து சென்று அங்கிருந்த பெரிய மரத்தடி 
ஒன்றில்‌ உடல்‌ சரித்தான்‌. விடாயுடன்‌ நாவால்‌ உதடுகளை 


வருடிக்கொண்டான்‌. 


கைகளைத்‌ தூக்கிப்‌ பார்த்தபோது குருதி தெரிந்தது. 
குருதியா என முழங்கையை பார்த்தான்‌. பின்னர்‌ எழுந்து 
தன்‌ உடலை தானே நோக்கி திகைத்தான்‌. புதர்முட்களால்‌ 
இடைவெளியின்றி கீறப்பட்டிருந்தது அவன்‌ உடல்‌. 
அவற்றிலிருந்து மென்குருதி கசிந்து ஒன்றுடன்‌ ஒன்று 
கலந்து விலாவிலும்‌ தொடையிலும்‌ வயிற்றிலும்‌ 
வழிந்தது. கண்களை மூடியபோது உடலெங்கும்‌ 
அக்கீறல்களின்‌ எரிச்சலை உணர்ந்தான்‌. பற்களைக்‌ 
கடித்தபடி கால்‌ முதல்‌ முகம்‌ வரை அந்த எரிச்சலை 
துளித்துளியாக உணர்ந்தான்‌. அதற்குள்‌ பிழிந்து 
ஊற்றவேண்டிய மூலிகை என்னவென்று தேடி புதர்களை 
துழாவிச்‌ சென்ற உள்ளத்தை பற்றி நிறுத்தினான்‌. இது 
இவ்வாறே என்னில்‌ நின்று எரியவேண்டும்‌. இந்த 
ஒவ்வொரு கீறலும்‌ ஒரு பெரும்வலையின்‌ நுண்சரடு. என்‌ 
உடலுக்குமேல்‌ படர்ந்து என்னை இறுக்கி 
பிறிதெவற்றிலிருந்தோ இழுத்துச்‌ செல்கிறது. 


எழுந்து நின்று தொலைவானை பார்த்தான்‌. விடிவெள்ளி 
எழ நெடுநேரம்‌ இருந்தாலும்‌ வானில்‌ அறியாத 
ஒளியொன்றிருந்தது. அது கடலில்‌ மூழ்கிய சூரியனின்‌ 
ஒளியென்பாள்‌ அவன்‌ செவிலியன்னை. அடிவான்‌ 
கோடு வானொளிக்கு எல்லை அமைத்திருந்தது. அருகே 
என ஒருகணமும்‌ அணுகமுடியாமை என மறுகணமும்‌ 
காட்டியது. நெடுந்தொலைவு. அச்சொல்போல்‌ அப்போது 
இனிதாவது பிறிதொன்றுமில்லையென்று தோன்றியது. 
நெடுந்தொலைவு என்றால்‌ செல்வதற்கு முடிவிலா வழி. 
சென்றுகொண்டே இருக்கையில்‌ சுமையில்லை. அமர்ந்த 
இடத்தில்தான்‌ பின்தொடர்பவை வந்து 
பற்றிக்கொள்கின்றன. சென்றுகொண்டே இருப்பதை 
தூசியும்‌ பாசியும்‌ பற்றுவதில்லை. 


யோகியரும்‌ சூதரும்‌ அலைந்து திரிகிறார்கள்‌. 
துயருற்றோரும்‌ தனித்தோரும்‌ அலைகிறார்கள்‌. 
பித்தர்கள்‌ அலைகிறார்கள்‌. எங்கென்று இலாது 
சென்றுகொண்டிருப்பவர்‌ எந்தத்‌ துயரத்தையும்‌ எடுத்துச்‌ 
செல்ல முடியாது. எதையும்‌ எண்ணி அஞ்சுவதும்‌ 
இயலாது. அன்றன்று அந்தந்த கணங்களில்‌ 
நிகழ்ந்துகொண்டே செல்லும்‌ இருப்பின்‌ துளிகளைக்‌ 
கோத்த பெரும்சரடு என வாழ்க்கை. அதை அவன்‌ நான்‌ 
என்கிறான்‌. என்னால்‌ இயலுமா? அந்தத்‌ தொடுவான்‌ 
வரை செல்லமுடியுமா? 


முடிவிலி என்பதன்‌ இழுவிசையை அப்போது 


உணர்ந்தான்‌. ஆழங்களுக்கு இருக்கும்‌ அச்சுறுத்தும்‌ 
ஈர்ப்பை அவன்‌ முன்பு அறிந்திருந்தான்‌. ஆயிரம்‌ மடங்கு 
விசை கொண்டிருந்தது எங்கென்றில்லாமை. அவனறிந்த 
அனைத்தையுமே சுருக்கி துளியென்றாக்கி 
தூசென்றாக்கி ஊதிப்‌ பறக்கவிட்டு பேருருக்‌ கொண்டு 
நின்றிருந்தது. முடிவிலா ஆழம்‌! எத்தனை ஆயிரம்‌ 
ஆண்டுகளாக மானுடர்‌ அதில்‌ சென்று விழுந்து 
மறைந்துகொண்டிருக்கிறார்கள்‌! உயிர்க்குலங்கள்‌ 
அனைத்துமே அங்கு சென்று விழுகின்றன. சென்றடைய 
எதற்கும்‌ பிறிதொரு இடமில்லை. அதை அஞ்சியே 
எதையேனும்‌ பற்றிக்கொண்டிருக்கின்றன அனைத்தும்‌. 
தெள்ளுப்பூச்சிகள்‌ யானையுடலை என மானுடர்‌ 
புவியை. அப்புவியே விழுந்துகொண்டிருக்கிறது அதை 
நோக்கி. ஒவ்வொன்றும்‌ பற்றுச்சரடே, உறவுகள்‌, 
உறைவிடம்‌, நம்பிக்கைகள்‌. 


அவன்‌ தளர்ந்த காலடிகளுடன்‌ அதை நோக்கி நடக்கத்‌ 
தொடங்கினான்‌. மாபெரும்‌ சிலந்தியொன்றின்‌ வலையில்‌ 
சிக்கிக்கொண்ட சிறுபூச்சி. அங்கிருந்து அது தன்‌ 
விழியின்‌ விசையாலேயே இழுத்து அருகணைத்துக்‌ 
கொண்டிருந்தது. 


[iஙage]உடல்‌ அறிந்த வெறுமை உள்ளே சென்று தொட்டு 
உலுக்க திடுக்கிட்டவளாக தமயந்தி எழுந்து அமர்ந்தாள்‌. 
அக்கணத்திலேயே அருகிலெங்கும்‌ நளன்‌ இல்லை 
என்பதை தெரிந்துகொண்டுவிட்டாள்‌. படபடக்கும்‌ 
நெஞ்சுடன்‌ விழியில்‌ சித்தம்‌ துலங்கி சுற்றிலும்‌ ஓட்டி 
நோக்கினாள்‌. பின்னர்‌ எழுந்து ஆடை திருத்தி நின்று 
உரக்க “எங்கிருக்கிறீர்கள்‌, அரசே?” என்று கூவினாள்‌. 
“அரசே, எங்கிருக்கிறீர்கள்‌? அரசே...” 


அக்குரலின்‌ பொருளின்மையை உணர்ந்திருந்தாலும் கூட 
அவளால்‌ அழைக்காமலிருக்க முடியவில்லை. 
அரசமரத்தின்‌ கிளைவட்டம்‌ அமைத்த சருகுமுற்றத்தின்‌ 
எல்லையாகச்‌ சூழ்ந்திருந்த புதர்‌ விளிம்பு வரை சென்று 
கருக்கிருள்‌ நிறைந்திருந்த ஆழத்தை நோக்கி மீண்டும்‌ 
மீண்டும்‌ அவள்‌ அழைத்தாள்‌. இருட்டு அவள்‌ குரலை 
வாங்கி தன்னுள்‌ அமைத்துக்கொண்டது. ஆழத்தில்‌ 
அரசே அரசே என அது முனகியது. ஏதோ பறவை 
துயிலெழுந்து “ராக்‌?” என்றது. இருட்டு அனைத்தையும்‌ 
தன்னுள்‌ அடக்கக்‌ கற்றது. ஆகவே எந்த மறுமொழியும்‌ 
அளிக்காமலிருக்கும்‌ உறுதிகொண்டது. 


திரும்பி வந்தபோது காலில்‌ முள்‌ தைத்திருந்த இடம்‌ சரள்‌ 
கற்களில்‌ பட்டு வலிக்க முகம்‌ சுளித்து மேற்காலெடுத்து 


நடந்து வந்து வேரில்‌ அமர்ந்தாள்‌. இருளுக்குப்‌ பழகிய 
விழிகள்‌ அச்சூழலை தெளிவுறக்‌ கண்டன. அங்கிருந்து 
புரவியின்‌ உடலில்‌ சேணச்சரடு கட்ம உருவான வடுபோல 
இரு ஒற்றையடிப்‌ பாதைகள்‌ விலகிச்‌ சென்றன. அருகே 
விலங்குகளின்‌ காலடிகள்‌ ஏதேனும்‌ உள்ளனவா என்று 
பார்த்தாள்‌. மான்களின்‌ குளம்புத்தடங்கள்‌ நடுவே 
நளனின்‌ காலடிச்‌ சுவடுகள்‌ தெரிந்தன. 


அவள்‌ எழுந்து அச்சுவடுகளை கலைக்காமல்‌ கூர்ந்து 
நோக்கியபடி நடந்தாள்‌. புதருக்குள்‌ சென்றதும்‌ 
அக்கால்கள்‌ தயங்கி நின்றதை நேரிலென 
கண்டுவிட்டாள்‌. அறியாது ஏளனப்‌ புன்னகையில்‌ 
அவள்‌ உதடுகள்‌ வளைந்தன. அவன்‌ நின்ற இடத்தருகே 
நின்று, இடையில்‌ கைவைத்தபடி தொடர்ந்து செல்லவா 
என்று எண்ணினாள்‌. பின்னர்‌ தனக்குத்‌ தானே அதை 
மறுத்துக்கொண்டு திரும்பி வந்து மீண்டும்‌ 
வேர்க்குவையில்‌ அமர்ந்தாள்‌. தொலைவில்‌ 
சிற்றோடையொன்று ஓடும்‌ ஓசை 
கேட்டுக்கொண்டிருந்தது. அதில்‌ செவி நிலைக்கவைத்து 
அதையொட்டி சித்தத்தை ஒழுகவிட்டு அத்தருணம்‌ 
அளித்த இன்னதென்றறியாத கொந்தளிப்பிலிருந்து 
மீண்டு வந்தாள்‌. 


விடியும்‌ வரை அங்கு காத்திருப்பதன்றி வேறொன்றும்‌ 
செய்வதற்கில்லை என்றறிந்திருந்தாள்‌. அவன்‌ 
அமைத்துக்‌ கொடுத்திருந்த இலைச்சேக்கை அவள்‌ 
படுத்த தடம்‌ கலையாது அருகே இருந்தது. மீண்டும்‌ அதில்‌ 
படுக்கலாமென உளமெழுந்தபோது மறுகணமே 
பிறிதொரு உளம்‌ அதை கூசி விலகியது. எழுந்து சற்று 
அப்பால்‌ சென்று புதர்க்குவையொன்றில்‌ உடல்‌ பொருத்தி 
கால்‌ நீட்டி அமர்ந்தாள்‌. கண்களை மூடிக்கொண்டு 
சூழ்ந்திருந்த காட்டின்‌ ஓசையை கேட்டாள்‌. புலரிப்‌ 
பறவைகள்‌ எவையும்‌ ப்‌ : துயில்‌ கலைந்த 
சிறுபுட்களின்‌ சிணுங்கல்கள்‌. வெளவால்களின்‌ 
சிறகோசையும்‌, காற்று இலைகளை உலைத்தபடி 
செல்லும்‌ பெருக்கோசையும்‌ தலைக்குமேல்‌ 
நிறைந்திருந்தன. சூழ்ந்திருந்த சருகுப்பரப்பில்‌ காலடிகள்‌ 
ஒலிக்க மான்களும்‌ காட்டு ஆடுகளும்‌ கடந்து சென்றன. 
சிற்றுயிர்கள்‌ சலசலத்தோடின. சீவிடு ரீங்காரத்தால்‌ காடு 
தன்னை ஒன்றென தொகுத்துக்கொண்டிருந்தது. 


அவள்‌ எம்முயற்சியும்‌ இல்லாமலேயே காட்டினூடாக 
துரத்தப்படுபவன்போல ஓடிய நளனை கண்டாள்‌. 
விழுந்து எழுந்து மீண்டும்‌ ஓடும்‌ அவனை புலிநகம்‌ 
போன்ற முள்முனைகளால்‌ அறைந்து அறைந்து பற்ற 


முயன்றது காடு. நெடுந்தொலைவு சென்று இருளில்‌ 
முட்டிக்கொண்டவன்போல அவன்‌ நின்று 
தள்ளாடினான்‌. பின்னர்‌ விலகி விலகி சிறிதாகியபடியே 
சென்றான்‌. விந்தையொன்றை உணர்ந்து சில 
கணங்களுக்குப்‌ பின்னரே அது என்ன என்று அறிந்தாள்‌. 
அவன்‌ அவளை நோக்கியபடி பின்னோக்கிச்‌ சென்று 
கொண்டிருந்தான்‌. இருளுக்குள்‌ இரு நீர்த்துளிகள்‌ என 
அவன்‌ விழிகள்‌ சுடர்ந்தன. மிகமிக அகன்று முற்றிலும்‌ 
அவன்‌ உடல்‌ மறைந்த பின்னரும்கூட அந்த இரு 


நோக்குகளும்‌ கலையாது நிலைத்திருந்தன. 


அவள்‌ விழித்துக்கொண்டபோது காலடியில்‌ அரசநாகம்‌ 
ஒன்று உடல்‌ மின்ன உடல்‌ சுருட்டிக்கொண்டிருந்தது. 
அவள்‌ அசைந்ததை உணர்ந்து தலை சொடுக்கி 
எழுந்தது. இடையளவு உயரத்தில்‌ படம்‌ விரித்து 
னைச்செவிக்குரிய நுண்விசையுடன்‌ திரும்பியபடி 
ன்றன அதன்‌ வால்‌ நுனி துடித்துக்கொண்டிருப்பதை 
அவள்‌ கண்டாள்‌. அதன்‌ இமையா விழிகளை 
நோக்கியபடி அவள்‌ அசையாது அமர்ந்திருந்தாள்‌. 
மெல்ல நாகம்‌ படம்‌ தணித்து தலை இறக்கி 
உடற்சுருளுக்குள்‌ பதுங்கிக்கொண்டது. 
அதற்குள்ளிருந்து தலை எழுந்து அஞ்சும்‌ விரல்போல்‌ 
தயங்கியபடி நீண்டு அவள்‌ காலை அடைந்தது. 


விலக்கிக்கொள்ளாமல்‌ விழி நிலைக்க அவள்‌ 
நோக்கிக்கொண்டிருந்தாள்‌. அவள்‌ கட்டைவிரலை அதன்‌ 
நோக்கு முனை தொட்டது. மேலெழுந்து வந்து 
பாதங்களின்மேல்‌ எடையுடன்‌ பதிந்து இழுபட்டதுபோல்‌ 
கடந்து மரத்தின்‌ மடிப்புகளுக்கிடையே மடிந்திருந்த 
பொந்தொன்றுக்குள்‌ சென்றது. அந்தப்‌ பொந்து நாக 
வாயென்றாக அதில்‌ நாவென அதன்‌ வால்‌ நுனி 
துடித்தபடி தெரிந்தது. அவள்‌ மெல்ல அசைந்து 
நோக்கியபோது பொந்துக்குள்‌ பாம்பின்‌ விழிமணிகளை 
கண்டாள்‌. அவ்விழிகளை நோக்கியபம அவள்‌ நச்சுப்பல்‌ 
பதிந்த மான்‌ என மெய்ப்பு கொண்டபடி அசையாமல்‌ 
அமர்ந்திருந்தாள்‌. 

பறவைகளின்‌ ஓசை மாறுபட்டிருப்பதை அப்போதுதான்‌ 
உணர்ந்தாள்‌. எழுந்து அப்பால்‌ தெரிந்த வானத்தில்‌ 
சிதறிக்‌ கிடந்த விண்மீன்களை பார்த்தாள்‌. 
அவற்றைக்கொண்டு புலரி அணுகிவிட்டதை 
கணித்தாள்‌. நீரோடையின்‌ ஓசையை இலக்காக்கி 
காட்டுக்குள்‌ சென்று அதை அடைந்தாள்‌. நீர்‌ 
எங்கிருந்தோ ஒளியை பெற்றுக்கொண்டிருந்தது. 
பாறைகளில்‌ எழுந்து விழுந்த வளைவுகளில்‌ குருத்து 

அஸ்தினபுரியின்‌ அரண்மனை வளாகத்தின்‌ 
வடக்குமூலையில்‌ தனியாக இணைத்துக்கட்டப்பட்ட தன்‌ 
சிறிய அரண்மனையின்‌ உப்பரிகையில்‌ அமர்ந்து 
அப்பால்‌ யானைகள்‌ நீராடச்செல்வதை சிவை 
நோக்கியிருந்தாள்‌. அணிகளற்ற கரியயானைகள்‌ தங்கள்‌ 
கனத்த சங்கிலிகளை தங்கள்‌ துதிக்கைகளில்‌ சுருட்டி 
எடுத்துக்கொண்டு ஒன்றன்பின்‌ ஒன்றாக தலையை 
ஆட்டியபடி மகிழ்வுடன்‌ சென்றுகொண்டிருந்தன. 
பகல்வெம்மையைத்‌ தாளாமல்‌ அவை அள்ளிக்குவித்த 
செம்மண்‌ அவற்றின்‌ அகன்ற முதுகிலும்‌ மத்தகத்திலும்‌ 
பரவியிருந்தது. கைகளில்‌ கோல்களுடன்‌ பாகர்கள்‌ 
ஆணைகளைப்‌ பிறப்பித்தபடி அவற்றின்‌ 
வெண்தந்தங்களைப்பற்றியபடி நடந்தனர்‌. 


வடமேற்கு எல்லையில்‌ கோட்டைமதிலை ஒட்டி 
யானைகளை நீராட்டுவதற்கென்று உருவாக்கப்பட்ட 
சிறிய ஏரியில்‌ நீர்‌ நன்றாகக்‌ கீழிறங்கி ஓரங்களில்‌ 
அரக்குநிறமான சேற்றுப்படுகை 
வெடித்துப்பரவியிருந்தது. முன்னரே நீருக்குள்‌ இறங்கி 
நின்றிருந்த ஏழெட்டுயானைகள்‌ துதிக்கையால்‌ நீரை 
அள்ளி விலாவிலும்‌ முதுகிலும்‌ வெண்ணிற 
ஒளிச்சிதறல்களாக பாய்ச்சிக்கொண்டிருந்தன. நீருக்குள்‌ 
மூழ்கியபடி துதிக்கையை மட்டும்‌ வெளியே 
நீட்டிக்கொண்டு வந்த ஒரு யானை அவற்றின்‌ அருகே 
வந்து எழுந்தபோது பிற யானைகள்‌ திகைத்தவைபோல 
வழிவிட்டன. சேற்றின்மீது 
படுத்துப்புரண்டுகொண்டிருந்த இருகுட்டியானைகளில்‌ 
ஒன்று எழுந்து துதிக்கையை நீட்டியபடி மூழ்கிவந்த 
இளம்‌ யானையை நோக்கி ஆவலாகச்‌ சென்றது. சேற்றில்‌ 
கால்களைப்‌ பரப்பி வைத்து 
முதுகைப்புரட்டிக்கொண்டிருந்த இன்னொரு யானை 
எழுந்து அமர்ந்து அதை நோக்கியது. 


சாலையில்‌ சென்ற யானைகள்‌ சேற்றைக்கண்டதும்‌ 
தயங்கிநிற்க முன்னால்சென்ற பிடியானை துதிக்கையால்‌ 
சேற்றை மெல்லத்தொட்டு ஆராய்ந்தபின்‌ கால்களை 
மெல்லத்தூக்கி வைத்து நடந்து நீரை நோக்கிச்சென்றது. 


மென்மை மின்னியது. அருகில்‌ நின்ற வேம்புக்குச்சி 
ஒன்றை ஒடித்து பல்துலக்கி முகம்‌ கழுவி அவள்‌ மீண்டு 
வந்தாள்‌. 


மீண்டும்‌ அந்த வேர்ப்புடைப்பில்‌ அமர்ந்தபடி விழிமூடி, 
கட்டைவிரலால்‌ பிற விரல்களை தொட்டுத்‌ தொட்டு 
எண்ணி புலரிவழிபாட்டுக்கான நுண்சொற்களை 
உரைத்தபடி தன்னுள்‌ ஆழ்ந்தாள்‌. தன்னுணர்வு கொண்டு 
அவள்‌ விழித்தபோது எதிரே மலைவேடன்‌ ஒருவன்‌ 
நின்றிருந்தான்‌. முந்தைய நாள்‌ மாலையில்‌ அவன்‌ 
அமைத்துச்சென்ற கண்ணிப்‌ பொறிகளில்‌ சிக்கிய 
சிறுவிலங்குகளையும்‌ பறவைகளையும்‌ எடுத்துப்போக 
வந்திருந்தான்‌ என்று தெரிந்தது. இலைகளுக்கு அப்பால்‌ 
வானம்‌ மெல்லிய ஒளி கொண்டிருந்தது. குளிர்க்காற்றில்‌ 
குழல்கள்‌ ஆட அவள்‌ ஊழ்க மயக்கம்‌ விலகாத 
விழிகளால்‌ அவனை நோக்கினாள்‌. 


“யார்‌ நீ?” என்று அவன்‌ கேட்டான்‌. அவள்‌ 
எழுந்துகொண்டு “நான்‌...” என்றபின்‌ தயங்கி “வழிச்‌ 
செல்பவள்‌... இங்கே அருகே எவ்வூர்‌ உள்ளது?” என்றாள்‌. 
“என்‌ ஊர்‌, அதில்‌ என்‌ குடி” என அவன்‌ பெரிய 
பற்களைக்‌ காட்டி இளித்தான்‌. “இனிய ஊன்‌, புளித்த 
கள்‌...” அவன்‌ விழிகள்‌ வெறிகொண்டவை 
போலிருந்தன. “புல்பாய்‌ விரித்த மஞ்சம்‌...” என்றபின்‌ 
மூச்சின்‌ ஒலியில்‌ “நான்‌ உன்னைப்போல்‌ ஓர்‌ அழகியை 
இதற்கு முன்‌ கண்டதில்லை” என்றான்‌. 


அவள்‌ சீற்றத்துடன்‌ “விலகு, மூடா. நான்‌ எவரென்று 
அறிவாயா?” என்றாள்‌. “அடை கண்டால்‌ 
அறியமுடியாதா என்ன? நீ குடியிலி. உன்னை முன்னரே 
எவரும்‌ உரிமைகொள்ளவில்லை என்றால்‌ 
எனக்குரியவள்‌” என்றான்‌. தன்‌ தோளிலிருந்த கூடையை 
கீழே வைத்துவிட்டு வலக்கையிலிருந்த அம்பை 
இடக்கைக்கு மாற்றி “அவ்வாறு எவரேனும்‌ 
உரிமைகொண்டிருந்தால்‌ அவனை நான்‌ 

தமக்குத்‌ தல்‌ என்‌ நச்சு அம்புகளால்‌ 
அவனைக்‌ கொன்று உன்னை அடைகிறேன்‌” என்றான்‌. 


மெல்ல பின்காலெடுத்து வைத்து அரசமரத்தில்‌ 
சாய்ந்தபடி தமயந்தி சுற்றிலும்‌ நோக்கினாள்‌. “விலகு... 
விலகிச்‌ செல்‌!” என்று மூச்செனெ சொன்னபடி 
படைக்கலமாகும்‌ பொருளேதேனும்‌ அருகே உள்ளதா 
என்று நோக்கினாள்‌. “நீ என்‌ உடைமை... இக்காட்டில்‌ 
வேட்டையாட உரிமைகொண்டவன்‌ நான்‌. நீ என்‌ 
வேட்டைப்பொருள்‌...” என்றபடி அவன்‌ கைநீட்டி 


அவளை பற்ற வந்தான்‌. அவள்‌ அருகே கிடந்த கூரிய 
கல்லொன்றைக்‌ கண்டாள்‌. அவன்‌ பாய்ந்தால்‌ அப்படியே 
நிலத்திலமர்ந்து அந்தக்‌ கல்லை 
எடுத்துக்கொள்ளவேண்டும்‌ என எண்ணி மேலும்‌ ஒரு 
அடியெடுத்து பின்னால்‌ வைத்தாள்‌. 


“எங்கு செல்வாய்‌?” என்றபடி அவன்‌ பாய்ந்தான்‌. அவள்‌ 
ஒரு கையால்‌ அவனைத்‌ தடுத்து விலக்கி குனிந்து அந்தக்‌ 
கல்லை மறுகையால்‌ எடுத்துக்கொண்டு நிமிர்ந்தபோது 
அவன்‌ திகைத்து நிற்பதைக்‌ கண்டாள்‌. அதன்‌ பின்னரே 
அருகே படமெடுத்து நின்ற அரசநாகத்தைக்‌ கண்டாள்‌. 
அவன்‌ உடல்‌ மெய்ப்பு கொண்டிருந்தது. மூச்சுக்குழி 
மட்டும்‌ அசைந்தது. அவள்‌ கல்லை பற்றியபடி மேலும்‌ 
பின்னடைந்தாள்‌. அவன்‌ மூச்சிழுத்துவிட்டு மிக மெல்ல 
காலெடுத்து வைத்து பின்னகர்ந்தான்‌. அவன்‌ 
அசைவுகள்‌ ஆடிப்பாவையிலென நாகத்தில்‌ நிகழ்ந்தன. 
மேலும்‌ ஓர்‌ அடிவைத்து உடனே உடல்விதிர்க்க 
சைகொள்ளப்போகும்‌ தருணத்தில்‌ நாகம்‌ பாய்ந்து 
அவன்‌ தொடையில்‌ தலைசொடுக்கி கொத்தியது. 


நீரில்‌ கல்‌ விழும்‌ ஒலி ஒன்றை எழுப்பியபடி அவன்‌ 
நிலைதடுமாறி பின்னால்‌ விழுந்தான்‌. கையூன்றிப்‌ 
புரண்டு எழ முயன்றான்‌. ஊன்றிய கை 
வழுக்கியதுபோல இருமுறை தவறி விலா 
மண்ணிலறைய விழுந்தான்‌. நீரிலிருந்து பிடித்திட்ட மீன்‌ 
என வாய்‌ திறந்துமூடியது. காற்று காற்று காற்று என 
அவன்‌ வாய்‌ தவிப்பதை கண்டாள்‌. பின்னர்‌ உதடுகள்‌ 
வலப்பக்கமாக கோணலாகி அதிர கழுத்துத்‌ தசைகள்‌ 
அதிர்ந்து இழுபட வலக்கை வலிப்புகொண்டு துவள 
அவன்‌ எழுந்து எழுந்து விழுந்தான்‌. வாயில்‌ நுரை 
எழுந்து வழிந்தது. மண்ணில்‌ பதிந்து உடலெங்கும்‌ 
மெல்லிய அதிர்வுகள்‌ மட்டும்‌ எஞ்சியிருக்க அசையாமல்‌ 
கிடந்தான்‌. கால்விரல்கள்‌ இழுத்துக்கொண்டு பாதம்‌ 
வெளிவளைந்து நடுங்கியது. கைவிரல்கள்‌ 
ஒவ்வொன்றாக விடுபட்டு விரிந்தன. 


அவள்‌ அருகே எழுந்து நின்ற நாகத்தை நோக்கினாள்‌. நா 
பறக்க மணிவிழிகள்‌ மலைத்திருக்க அது அக்கணம்‌ 
முளைத்தெழுந்த பெருமரமொன்றின்‌ தளிர்ச்செடி என 
நின்றது. பொற்காசுகளை அடுக்கியதுபோன்ற அதன்‌ 
செதில்களில்‌ புலரியொளி ஈரமெனத்‌ தெரிந்தது. படம்‌ 
சுருக்கி தணிந்து தலையை மண்ணில்‌ வைத்து 
ஒருகணம்‌ அதிர்வு செவிகொண்டு மெல்ல நீண்டு 
மீண்டும்‌ பொந்துநோக்கிச்‌ சென்றது. அவள்‌ திரும்பிப்‌ 
பார்த்தபோது வேடனின்‌ கண்கள்‌ நிலைத்திருந்தன. 


[10826] நாகவிறலியின்‌ கையிலிருந்த குறுமுழவு மெல்லிய 
குரலில்‌ விம்மிக்கொண்டிருந்தது. அதிலிருந்து 
பிரிக்கமுடியாதபடி கலந்து அவள்‌ குரல்‌ ஒலித்தது. 
“நாகத்துணை கொண்டிருந்தாள்‌ தமயந்தி. 
அடர்காட்டுக்குள்‌ அவள்‌ உணவையும்‌ நீரையும்‌ 
கண்டுகொண்டாள்‌. மரத்தடிகளில்‌ இளைப்பாறினாள்‌. 
நாகநோக்கை எப்போதும்‌ தன்‌ உடலில்‌ உணர்ந்தாள்‌. 
நிழல்களனைத்தும்‌ நாகங்களென நெளியும்‌ வெளியில்‌ 
அவள்‌ தானுமொரு நாகமென்றானாள்‌. நாகத்தின்‌ 
ஓசையற்ற விரைவு அவள்‌ உடலில்‌ கூடியது. நாகம்போல்‌ 
மூச்சன்றி குரலற்றவளானாள்‌. நாள்‌ செல்லச்‌ செல்ல 
அவள்‌ உடலில்‌ நாகத்தின்‌ ஒளி கூடியது. விழிகள்‌ 
இமையா மணிகளாயின.” 


வந்த இடத்தையும்‌ செல்திசையையும்‌ முற்றிலும்‌ 
மறந்தவளாக காட்டில்‌ திளைத்து வாழ்ந்தாள்‌ தமயந்தி. 
அந்தக்‌ காட்டின்‌ மறுதிசையில்‌ ஓடிய மனோதாரா 
என்னும்‌ சிற்றாற்றின்‌ கரையில்‌ அமைந்த குடிலில்‌ தவம்‌ 
செய்த முனிவர்கள்‌ எழுவர்‌ அவர்களில்‌ ஒருவருக்கு வந்த 
நோய்க்கு மருந்தாக மூலிகை தேடி அடர்காட்டுக்குள்‌ 
வந்தபோது அவளை கண்டனர்‌. அவர்களில்‌ ஒருவர்‌ 
ஈட்டிமுனையின்‌ தொடுகையென கூரிய நோக்குணர்வை 
முதலில்‌ அடைந்தார்‌. விழி ஓட்டிவந்தபோது 
புதர்களுக்குள்‌ இரு நாகவிழிகளைக்‌ கண்டு அவர்‌ அலற 
அவர்கள்‌ திகைத்து நோக்கினர்‌. அவர்‌ கைசுட்டிய 
திசையில்‌ அவள்‌ இலைமறைத்த உடலுடன்‌ 
நின்றிருந்தாள்‌. 

அவர்கள்‌ அவளை மீண்டுமொருமுறை நோக்குவதற்குள்‌ 
அவள்‌ மறைந்தாள்‌. “அவள்‌ நாகினி” என்றார்‌ கிரீஷ்மர்‌. 
“இல்லை, மானுடப்பெண்‌. அவளை நான்‌ எங்கோ 
கண்டிருக்கிறேன்‌” என்றார்‌ பரர்‌. “நாம்‌ அவளை 
தேடிச்செல்வோம்‌. அவள்‌ யாரென அவளிடமே கேட்போம்‌. 
ஊழ்க நுண்சொல்‌ நெஞ்சிலிருக்கையில்‌ 
அஞ்சவேண்டியதென்ன?” என்றார்‌ இளையவரான 
குசுமர்‌. அவர்கள்‌ அவள்‌ சென்ற பாதையில்‌ ஓசையிலாது 
காலெடுத்துவைத்துச்‌ சென்றனர்‌. “அது ஒரு மாயக்காட்சி. 
அவள்‌ கானணங்கு... அவள்‌ சென்ற விரைவில்‌ நாகமும்‌ 
செல்லாது” என்றார்‌ கிரீஷ்மர்‌. “அவள்‌ ஷத்ரியப்‌ பெண்‌... 
ஐயமே இல்லை. அவள்‌ கைகள்‌ படைக்கலம்‌ 
பயின்றவை” என்றார்‌ பரர்‌. 


அவர்கள்‌ இருண்ட காட்டில்‌ வழி நிலைத்து நின்றனர்‌. 
“இதற்கப்பால்‌ நாம்‌ செல்வது இயலாது. திரும்பிவிடுவதே 
நன்று” என்று கிரீஷ்மர்‌ சொன்னார்‌. குசுமர்‌ “எடுத்த 


செயலை முடிக்கவேண்டாமா?” என்றார்‌. குனிந்து 
சருகுகளை நோக்கி “கால்தடமே இல்லை. எப்படி 
மானுடப்பெண்‌ இப்படி செல்லமுடியும்‌?” என்றார்‌ 
கிரீஷ்மர்‌. அப்போது அவள்‌ இலைத்தழைப்புக்குள்‌ 
இருந்து தோன்றினாள்‌. மிக அருகேதான்‌ அவள்‌ 
நின்றிருந்தாள்‌. கிரீஷ்மர்‌ அஞ்சி பின்னடைய பரர்‌ “யார்‌ 
நீ? அணங்கா, அரவுமகளா?” என்றார்‌. அவள்‌ இமையா 
விழிகளால்‌ அவர்களை நோக்கிக்கொண்டிருந்தாள்‌. 
“சொல்‌, யார்‌ நீ?” என்றார்‌ குசுமர்‌. 


அவள்‌ அவர்களின்‌ சொற்களைக்‌ கேளாமல்‌ எங்கோ 
இருந்தாள்‌. குசுமர்‌ “உளமயக்கில்‌ இருக்கிறாள்‌. 
ஊடுருவும்‌ நுண்சொல்‌ ஒன்றை எய்து அவளை 
எழுப்புகிறேன்‌” என்றார்‌. அவர்‌ அவள்‌ விழிகளை உற்று 
நோக்கியபடி அச்சொல்லை உரைத்துக்கொண்டே இருக்க 
அவள்‌ உடல்‌ மெல்ல மெய்ப்பு கொண்டது. உதடுகள்‌ 
அசைய கருவிழிகள்‌ உருளத்தொடங்கின. எவரோ 
பிடித்துத்‌ தள்ளியதுபோல அவள்‌ பின்னால்‌ விழுந்தாள்‌. 
பரர்‌ பாய்ந்து அவளை பிடித்துக்கொண்டார்‌. 


அவர்கள்‌ அவளை தூக்கி ஓடைக்கரை ஒன்றுக்கு 
கொண்டுவந்தனர்‌. அவள்‌ முகத்தில்‌ நீரை அள்ளி 
விடுவதற்காக தேக்கிலை பறிக்க திரும்பிய பரர்‌ எதிரில்‌ 
இடையளவு உயரத்தில்‌ எழுந்து நின்ற அரசநாகத்தைக்‌ 
கண்டார்‌. அது படம்‌ சுருங்கி விரிந்து அசைய நா பறக்க 
மெல்ல ஆடியது. அவர்‌ கையை நீட்டி அதன்‌ நெறியைக்‌ 
கட்டும்‌ நுண்சொல்லை உரைத்தார்‌. ஏழுமுறை அவர்‌ 
அதை உரைத்ததும்‌ நாகம்‌ ஓங்கி தரையை ஒருமுறை 
கொத்திவிட்டு படம்‌ தணித்து நிலத்திலமைந்தது. பின்னர்‌ 
தன்னை நுரை சுருங்குவதுபோல புதர்ச்செறிவுக்குள்‌ 
இழுத்துக்கொண்டது. 
நீர்‌ முகத்தில்‌ பட்டபோது தமயந்தி விழித்துக்கொண்டாள்‌. 
டவரைக்‌ கண்டதும்‌ ஆடை திருத்தி எழுந்தமர்ந்தாள்‌. 
“யார்‌?” என்று அவள்‌ கேட்டதுமே பரர்‌ முகம்‌ மலர்ந்து 
“ஆம்‌, நீங்கள்‌ நிஷாத அரசி தமயந்தி. உங்களை நான்‌ 
வேதமாணவனாக வேள்வியவையில்‌ கண்டிருக்கிறேன்‌” 
என்றார்‌. தமயந்தி “நீங்கள்‌ யார்‌?” என்றாள்‌. “நாங்கள்‌ 
இங்கு அருகிருக்கும்‌ குடிலில்‌ முதிய ஆசிரியர்‌ 
பாஸ்கரருடன்‌ தங்கியிருப்பவர்கள்‌. வேதப்பொருள்‌ 
பயில்கிறோம்‌. வருக இளவரசி, எங்கள்‌ குடிலில்‌ 
இளைப்பாறுவோம்‌” என்றார்‌ குசுமர்‌. 


தமயந்தி எழுந்ததுமே தலைசுற்றி உடல்‌ வியர்க்க விழி 
சோர்ந்து மீண்டும்‌ அமர்ந்துகொண்டாள்‌. மூச்சு 


எழுந்தமைந்தது. “என்னால்‌ எழ முடியவில்லை” 
என்றாள்‌. “நாகநஞ்சு உடலில்‌ நிறைந்திருக்கிறது, அரசி” 
என்றார்‌ பரர்‌. “எங்கள்‌ குடிலில்‌ மருந்துகொள்ளுங்கள்‌. 
நஞ்சு நீங்கி உங்கள்‌ உடல்மீள சற்று நாளாகும்‌.” மீண்டும்‌ 
எழுந்தபோது அவள்‌ தலை தாழ உடல்‌ உலுக்கி 
வாயுமிழ்ந்தாள்‌. “மஞ்சள்‌ நஞ்சு” என்றார்‌ பரர்‌. “மெல்ல 
எழுந்து உடன்‌ வந்துவிடுங்கள்‌. நாகங்களை நாங்கள்‌ ஒரு 
நாழிகைப்பொழுது மட்டுமே நெறியில்‌ கட்ட முடியும்‌” 
என்று அவள்‌ கையைப்பற்றி தூக்கினார்‌ குசுமர்‌. 

67. வாழும்‌**நஞ்சு** 


[[௱age]lதமயந்தியின்‌ உடலிலிருந்து நாகநஞ்சு முற்றிலும்‌ 
அகல பதினான்கு நாட்களாயின. பாஸ்கரரின்‌ 
தவச்சாலையின்‌ பின்பக்கம்‌ சிறிய தனிக்குடிலில்‌ 
மரப்பட்டைப்‌ பலகையில்‌ விரிக்கப்பட்ட கமுகுப்பாளைப்‌ 
பாயில்‌ அவள்‌ கிடந்தாள்‌. பாஸ்கரரின்‌ மாணவர்‌ பரர்‌ 
மும்ம நிற ல த. 
நச்சுமுறி மருத்துவர்‌ மூர்த்தர்‌ காட்டிலிருந்து பறித்து வந்த 
நாகஹஸ்தி, விரலிமஞ்சள்‌, காசித்தும்பை, அருகந்தளிர்‌, 
சிரியாநங்கை ஆகிய பச்சிலைகளை கட்டிச்‌ செந்நாரம்‌, 
துரிசம்‌ ஆகியவற்றுடன்‌ கலந்து வாழைப்பட்டை பிழிந்து 
எடுத்த சாற்றில்‌ கலந்து அவள்‌ வாயிலும்‌ மூக்கிலும்‌ 
செவிகளிலும்‌ ஊற்றினார்‌. 


அவருடன்‌ வந்த முதுசெவிலி காலகை தமயந்தியின்‌ 
உடல்‌ முழுக்க அச்சாற்றைப்‌ பூசி மெல்லிய ஆடையால்‌ 
மூடி ஒளிபடாது அரையிருள்‌ நிறைந்த குடிலுக்குள்‌ 
அவளை பேணி வந்தாள்‌. மூலிகைச்சாறு கலந்த 
பாலுணவே அவளுக்கு அளிக்கப்பட்டது. முதல்நாள்‌ 
பச்சிலைச்சாறு பூசப்பட்டதும்‌ அமிலம்‌ பட்டதுபோல 
அவள்‌ உடல்‌ சிவந்து கன்றியது. மறுநாள்‌ தோல்‌ சுருங்கி 
வழன்றது. வாயில்‌ கெடுமணம்‌ எழுந்தது. 
விழிவெள்ளையும்‌ நகங்களும்‌ நாவும்‌ லம்‌ பாரித்தன. 
பாஸ்கரர்‌ அஞ்சி “என்ன நிகழ்கிறது, மூர்த்தரே?” என்று 
கேட்டார்‌. “முந்தைய நிலையுடன்‌ நோக்கினால்‌ நன்றே 
நிகழ்கிறது. மூலிகைக்கு உடல்‌ மறுவினை செய்கிறது. 
நாகநஞ்சை தசைகள்‌ உமிழத்‌ தொடங்குகின்றன” 
என்றார்‌. 


ஓரிரு நாட்களில்‌ அவள்‌ உடல்‌ நிலைமீளத்‌ தொடங்கியது. 
தோல்‌ மீண்டும்‌ உயிரொளி கொண்டது. விழிகளிலும்‌ 
நாவிலும்‌ நகங்களிலும்‌ இருந்து நீலம்‌ கரைந்தகன்றது. 

னால்‌ எங்கிருக்கிறோம்‌ என்றும்‌ என்ன 

கழ்கிறதென்றும்‌ அவள்‌ அறிந்திருக்கவில்லை. 
உணவூட்டவும்‌ மருந்து அளிக்கவும்‌ காலகை அவளைத்‌ 
தொடும்போதெல்லாம்‌ திடுக்கிட்டு விழித்து சிவந்த 
விழிகளால்‌ நோக்கி உதடுகள்‌ மெல்ல அசைய “யார்‌?” 
என்றாள்‌. காலகை “அன்னை” என்றாள்‌. “ஆம்‌” என்று 
சொல்லி அவள்‌ காலகையின்‌ நரம்புகள்‌ எழுந்து 


நெளிந்த முதிய கைகளை இறுகப்‌ பற்றிக்கொண்டு 
மீண்டும்‌ விழிமயங்கினாள்‌. 


குடிலுக்குள்‌ இருந்து வெளியேவந்து அங்கே காத்து நின்ற 
பாஸ்கரரிடம்‌ “நலம்‌ தெளிகிறது. விரைவில்‌ தேற்றம்‌ 
அடைந்துவிடுவார்‌” என்றார்‌ மூர்த்தர்‌. “இவர்‌ யார்‌ என்று 
நான்‌ உங்களிடம்‌ கேட்கவில்லை. நீங்கள்‌ 
உரைப்பதுவரை அறிய முயலவும்‌ மாட்டேன்‌. ன 
ஷத்ரிய குலத்தில்‌ பிறந்தவர்‌ என்றும்‌ அரசகுடியினராக 
இருக்கவும்கூடும்‌ என்றும்‌ உய்த்தறிகிறேன்‌. இவர்‌ உடல்‌ 
முந்நிகர்‌ கொள்ள இன்னும்‌ நெடுநாளாகும்‌. அரண்மனை 
மீண்டு முறையான மருத்துவம்‌ செய்துகொள்வதே மேல்‌.” 
பாஸ்கரர்‌ “அவள்‌ யாரென்று நானறிவேன்‌. இன்று அதை 
பிறர்‌ அறிவது நலம்‌ பயப்பதல்ல” என்றார்‌. மூர்த்தர்‌ 
ஒன்றும்‌ சொல்லாமல்‌ தலையசைத்தார்‌. “அவள்‌ நினைவு 
மீளட்டும்‌, விழைவதென்ன என்று அவளே 
முடிவெடுக்கட்டும்‌” என்றார்‌ பாஸ்கரர்‌. 


பதினான்காவது நாள்‌ தமயந்தி முற்றிலும்‌ மீண்டு 
வந்தாள்‌. உச்சிப்பொழுதில்‌ குடிலுக்கு வெளியே வெயில்‌ 
நின்றிறங்கிக்‌ கொண்டிருக்க பறவைகளின்‌ ஒலிகள்‌ 
அடங்கி காற்று இலைகளை உழக்கியபடி செல்லும்‌ ஓசை 
மட்டும்‌ கேட்டுக்கொண்டிருந்தது. 
நெடுந்தொலைவிலெங்கோ அணுவெனச்‌ சுருங்கி 
இன்மைக்கு அருகிலிருந்த அவள்‌ தான்‌ என்று உணர்ந்து, 
ஆமென்று பெருகி, இங்கென்றும்‌ இவையென்றும்‌ 
இனியென்றும்‌ பேருருக்‌ கொண்டு அங்கு மீண்டாள்‌. விழி 
திறந்து அருகே தரையில்‌ மேலாடையை விரித்து 
துயின்றுகொண்டிருந்த காலகையை பார்த்தாள்‌. 


மஞ்சத்தில்‌ அவள்‌ எழுந்தமர்ந்த ஒலிகேட்டு காலகை 
எழுந்து கைகூப்பி “தேவி” என்றாள்‌. “எங்கிருக்கிறேன்‌? 
இது எந்த இடம்‌?” என்றாள்‌ தமயந்தி. “இது வேத 
முனிவராகிய பாஸ்கரரின்‌ குடில்‌. தாங்கள்‌ நாகநஞ்சு 
உடலில்‌ ஏறி நோயுற்றிருந்தீர்கள்‌. இன்றோடு பதினான்கு 
நாட்களாகின்றன. இவ்வினாவிலிருந்து நீங்கள்‌ 
மீண்டுவிட்டீர்கள்‌ என்று அறிகிறேன்‌” என்றாள்‌ காலகை. 
“ஆம்‌” என்றபின்‌ தமயந்தி தன்‌ பனக அள்ளி 
சுருட்டிக்கட்டினாள்‌. கை தொட்டபோதே தன்‌ குழல்‌ 
நான்கிலொன்றாக குறைந்திருப்பதை உணர்ந்தாள்‌. 
அதைக்‌ கண்ட காலகை “கூந்தல்‌ உதிர்ந்துகொண்டே 
இருக்கிறது, தேவி. நஞ்சு உடலைக்‌ குறுகச்‌ செய்கிறது” 
என்றாள்‌. 


அவள்‌ “என்‌ உடலெங்கும்‌ களைப்பு நிறைந்திருக்கிறது. 


எடை மிக்க நீருக்கு அடியில்‌ இருப்பதுபோல்‌ 
உணர்கிறேன்‌” என்றாள்‌. “ஆம்‌, உயிராற்றல்‌ 
குறைந்துள்ளது. மண்‌ விசைகொண்டு இழுக்கிறது. 
இறுதி விழைவையும்‌ கொண்டு நஞ்சுடன்‌ 
போராடியிருக்கிறீர்கள்‌” என்றாள்‌ காலகை. “மூர்த்தர்‌ 
தேர்ந்த மருத்துவர்‌. அதனால்‌ மட்டுமே மீண்டு 
வந்திருக்கிறீர்கள்‌.” தமயந்தி தன்‌ கைகளை கண்முன்‌ 
தூக்கி நோக்கினாள்‌. “இத்தனை நஞ்சு எவ்வண்ணம்‌ என்‌ 
உடலில்‌ ஏறியது? என்னை நாகம்‌ கடித்ததா என்ன?” 
என்றாள்‌. காலகை “நாகம்‌ கடித்தால்‌ நஞ்சு மிகுந்து 
அப்போதே உயிர்‌ பிரியும்‌, தேவி” என்றாள்‌. 


அவள்‌ என்ன சொல்கிறாள்‌ என்று புரியாமல்‌ தமயந்தி 
வெறுமனே பார்த்தாள்‌. “நாகம்‌ சினந்து நஞ்சு 
செலுத்தப்படவில்லை. கனிந்து உங்கள்‌ உடலால்‌ 
உண்ணப்பட்டுள்ளது” என்றாள்‌ காலகை. “எவ்வாறு? 
யார்‌ அளித்தது?” என்று அவள்‌ கேட்டாள்‌. சில 
கணங்களுக்குப்பின்‌ காலகை விழிகளை விலக்கி 
“தங்கள்‌ கனவுகளில்‌ நாகம்‌ வந்திருக்கக்கூடும்‌” என்றாள்‌. 
ஒருகணம்‌ தமயந்தியின்‌ விழிகள்‌ மாறுபட்டன. “ஆம்‌” 
என்றாள்‌. இருவரும்‌ மேலும்‌ சொல்லாடாது 
அமர்ந்திருந்தனர்‌. வெளியே காற்று சுழிக்கும்‌ ஓசை 
கேட்டது. தொலைவில்‌ எங்கோ ஒரு காவல்‌ நாய்‌ 
குரைத்துக்கொண்டிருந்தது. 


தமயந்தி பெருமூச்சுடன்‌ கலைந்து “இங்கு நான்‌ 
படுத்திருப்பதையும்‌ கனவிலேயே அறிந்தேன்‌” என்றாள்‌. 
“அலைக்கழிக்கும்‌ கனவுகள்‌. வெறும்பித்து. அவற்றில்‌ 
நான்‌ சூழ்ந்தெழுந்த மலைகளிடமும்‌, மலர்களிடமும்‌, 
புற்களிடமும்‌, பூச்சிகளிடமும்‌ மன்றாடி அழுதபடி 
காட்டுக்குள்‌ சுற்றிவருகிறேன்‌. தெய்வங்களை அழைத்து 
நெஞ்சில்‌ அறைந்து கூவுகிறேன்‌. என்‌ அரசர்‌ எங்கே 
சொல்லுங்கள்‌, நீங்கள்‌ அறிவீர்கள்‌ என்று கதறுகிறேன்‌” 
என்றாள்‌ தமயந்தி. “காவியத்‌ தலைவியரைப்போல” 
என்றாள்‌ காலகை. “ஆம்‌, என்னை நான்‌ சீதை என்றும்‌ 
சாவித்ரி என்றும்‌ உணர்ந்தேன்‌” என்றாள்‌ தமயந்தி. 
காலகை புன்னகைத்தாள்‌. 


“அறியாச்‌ சிறுமியாக முற்றிலும்‌ கைவிடப்பட்டவளாக 
அங்கே நின்றேன்‌” என்று தமயந்தி சொன்னாள்‌. 
“இப்பிறவி முழுக்க சித்தத்தால்‌ நான்‌ அணைகட்டி 
உள்தேக்கி நிறுத்தியிருந்த கண்ணீர்‌ அனைத்தையும்‌ 
கொட்டி முடித்துவிட்டேன்‌. இனி எண்ணி அழ 
ஏதுமில்லை எனக்கு.” காலகை “ஆம்‌, நானும்‌ 
பார்த்துக்கொண்டிருந்தேன்‌. தேர்ச்சகடம்‌ ஏறிச்சென்ற 


நாகம்போல்‌ இரவும்‌ பகலும்‌ இந்த மஞ்சத்தில்‌ 
நெளிந்துகொண்டிருந்தீர்கள்‌. நீங்கள்‌ உற்ற துயரென்ன 
என்று அறியக்கூடவில்லை. மொழியென எதுவும்‌ உங்கள்‌ 
இதழில்‌ எழவில்லை. ஆனால்‌ பெரும்பாறைகளை 
சுமப்பவர்போல, ஆறாப்புண்‌ கொண்டவர்போல 
முனகினீர்கள்‌. இந்தப்‌ பதினான்கு நாட்களும்‌ உங்கள்‌ 
விழிகளிலிருந்து நீர்‌ வழியாத தருணமே இல்லை” 
என்றாள்‌. 

தமயந்தி “அன்னையே, பெண்‌ என்றால்‌ அழுது 
தீர்க்கத்தான்‌ வேண்டுமா?” என்றாள்‌. காலகை 
புன்னகைத்து “எங்கோ ஓரிடத்தில்‌ அழுது முடிப்பது 
நன்றல்லவா?” என்றாள்‌. தமயந்தி “அத்தனைக்கும்‌ 
அடியில்‌ பெண்‌ ஆற்றலற்றவள்தானா? 
கைவிடப்பட்டவள்தானா?” என்றாள்‌. காலகை நகைத்து 
“இதற்கு நான்‌ என்ன மறுமொழி சொல்ல? உங்களுக்கும்‌ 
எண்பது ஆண்டு அகவை நிறையட்டும்‌ என்று 
வாழ்த்துவதன்றி” என்றாள்‌. 


[[ஙage]பாஸ்கரரின்‌ அழைப்புடன்‌ பரர்‌ வந்துநின்ற 
ஒலியை தமயந்தி கேட்கவில்லை. ஓடையின்‌ ஓசையை 
உளஓட்டத்துடன்‌ இணைத்தபம அங்கிலாதவளாக 
இருந்தாள்‌. இருமுறை அவர்‌ தேவி என்றழைத்ததும்‌ 
கலைந்து எழுந்து அவரை நோக்கி விழிகளால்‌ என்ன 
என்றாள்‌. அவர்‌ செய்தியை அறிவித்ததும்‌ கையசைவால்‌ 
செல்க நான்‌ வருகிறேன்‌ என்றாள்‌. அவர்‌ செல்வதை 
பொருளின்றி சற்று நேரம்‌ நோக்கியபின்‌ ஓடையில்‌ 
இறங்கி நீரை அள்ளி முகத்தையும்‌ கைகளையும்‌ 
கழுவிக்கொண்டாள்‌. 


கிளம்பும்‌ பொழுது வந்துவிட்டதென்பதை அவள்‌ 
உள்ளம்‌ உணர்ந்திருந்தது. குடிலுக்குள்‌ சென்று 
முகத்தையும்‌ கைகளையும்‌ துடைத்து மரசிப்பால்‌ 
குழல்கோதி முடிந்து ஆடை திருத்தினாள்‌. குடிலுக்கு 
வெளியே சிறுதிண்ணையில்‌ உடலொடுக்கி அமர்ந்து 
விழி சொக்கியிருந்த காலகையை நோக்கி “அன்னையே” 
என்றாள்‌. அவள்‌ திடுக்கிட்டு விழித்து வாயைத்‌ 
துடைத்தபின்‌ “எங்கு கிளம்பிவிட்டீர்கள்‌? நீங்கள்‌ 
இவ்வெயிலில்‌ நடமாடக்கூடாது” என்றாள்‌. தமயந்தி 
புன்னகைத்து “நோய்‌ புரக்கும்‌ எல்லா செவிலியரும்‌ உளம்‌ 
கனிந்து அதில்‌ ஈடுபட்டு அந்நோய்‌ முற்றாக 
நீங்கலாகாதென்று விழையத்தொடங்குவார்கள்‌ என்று 
கேள்விப்பட்டிருக்கிறேன்‌, அன்னையே” என்றாள்‌. 


“நலம்‌ கொண்டு நூறாண்டு வாழ்க... நான்‌ பிறிதென்ன 


விழைவேன்‌?” என்றாள்‌ காலகை. “ஆசிரியர்‌ 
அழைக்கிறார்‌. நான்‌ இங்கிருந்து கிளம்புவதைப்பற்றி 
சொல்லப்போகிறார்‌ என்று தோன்றுகிறது” என்றாள்‌. 
“ஏன்‌ கிளம்ப வேண்டும்‌? உங்கள்‌ உடல்நிலை இன்னும்‌ 
முற்றிலும்‌ சீரமையவில்லை. இங்கே தங்கி உடல்‌ 
தேற்றிக்கொள்ளலாமே?” என்றாள்‌ காலகை. தமயந்தி 
புன்னகைத்து “இது காமஒறுப்பு 
நோன்புகொண்டவர்களின்‌ குருநிலை. இங்கு பெண்கள்‌ 
இருக்கவியலாது” என்றாள்‌. காலகை பல்லில்லாத வாய்‌ 
திறந்து சிரித்து “ஆம்‌, இங்குள்ள அனைவரின்‌ விழிகளும்‌ 
மாறிவிட்டன. உங்களை இங்கு அழைத்து வந்ததன்‌ 
பொறுப்பு எவருக்கென்பதில்‌ பூசலும்‌ தொடங்கிவிட்டது” 
என்றாள்‌. 


மறுமொழி சொல்லாமல்‌ புன்னகையுடன்‌ தமயந்தி 
மையக்குடிலுக்கு சென்றாள்‌. வெளியே பாஸ்கரரின்‌ 
மாணவர்கள்‌ நின்றிருந்தார்கள்‌. முகப்பறைக்குள்‌ 
தலைப்பாகையை அவிழ்த்து மடியில்‌ வைத்தபடி 
வணிகர்‌ மூவர்‌ பாஸ்கரரின்‌ முன்‌ தடுக்குப்‌ பாய்களில்‌ 
அமர்ந்திருப்பதை வாயிலினூடாகக்‌ கண்டாள்‌. படிகளில்‌ 
நின்று மெல்ல காலடியோசை எழுப்பினாள்‌. பாஸ்கரர்‌ 
அவளை நோக்கி உள்ளே வந்து அமரும்படி 
கைகாட்டினார்‌. அவள்‌ உள்ளே சென்று 
அக்குடிலறையின்‌ மூலையில்‌ நின்றுகொண்டாள்‌. 


“அமரலாம்‌, தேவி. உங்களைப்பற்றி இவர்களிடம்‌ ஓரளவு 
சொல்லியுள்ளேன்‌. நீங்கள்‌ யாரென்றும்‌ இந்நிலை 
எதனால்‌ என்றும்‌ அவர்களுக்குத்‌ தெரியாது. அதை 
அவர்கள்‌ கேட்டுக்கொள்ளவும்‌ மாட்டார்கள்‌ நீங்கள்‌ 
விழையுமிடத்திற்கு உங்களை அழைத்துச்‌ செல்வார்கள்‌” 
என்றார்‌ பாஸ்கரர்‌. தமயந்தி விழிகளைத்‌ தாழ்த்தியபடி 
கைகளைக்‌ கோத்து மடியில்‌ வைத்து அமர்ந்திருந்தாள்‌. 
பாஸ்கரர்‌ முதன்மை வணிகரைச்‌ சுட்டி “இவர்‌ பூமிகர்‌. பிற 
இருவரும்‌ இவருடைய துணைவர்கள்‌, தாயாதிகள்‌. 
சங்கரர்‌, காலவர்‌. கலிங்கத்திலிருந்து பொருள்‌ கொண்டு 
அவந்திக்கும்‌ மாளவத்திற்கும்‌ செல்லும்‌ வணிகர்கள்‌. 
இவர்களுடன்‌ நீங்கள்‌ செல்வீர்கள்‌ என்றால்‌ 
எவ்வினாவும்‌ எழாது. வணிகர்கள்‌ எந்த ஊருக்கும்‌ 
அயலவரே” என்றார்‌. 


பூமிகர்‌ “ஆசிரியரின்‌ ஆணையை ஏற்றுக்கொள்ளும்‌ 
நல்வாய்ப்பு எங்களுக்கு அமைந்துள்ளது, தேவி” 
என்றார்‌. தமயந்தி அவரை நோக்கி “நான்‌ எங்கு 
செல்வதென்று இப்போது உரைக்க இயலாது. இந்நாட்டின்‌ 
எல்லையைக்‌ கடந்ததும்‌ அதை கூறுகிறேன்‌” என்றாள்‌. 


நீந்தி வந்த இளம்‌ யானை துதிக்கையை நீட்டியபடி 
அவற்றை நோக்கி வந்தது. பின்னால்‌ சென்ற யானை 
பக்கவாட்டில்‌ நகர்ந்து துதிக்கையை நீட்ட பாகன்‌ அதை 
கோலால்‌ மெல்லத்‌ தட்டி முன்னால்‌ செலுத்தினான்‌. 
பாகர்களின்‌ குரல்கள்‌ மிகமெல்ல கேட்டன. பெரிய 
பிடியானையின்‌ உறுமல்‌ உலோக ஒலிபோலக்‌ கேட்டது. 
அல்லது மேகங்களுக்குள்‌ புதைந்து ஒலிக்கும்‌ 
இடியோசைபோல. 


சிவை பெருமூச்சுடன்‌ நகரத்தெருக்களைப்‌ பார்த்தாள்‌. 
அவள்‌ விதுரனைக்‌ கருவுற்றிருக்கும்போது அந்த 
மாளிகை கட்டப்பட்டு அவள்‌ அங்கே குடிவந்தாள்‌. 
அவளுக்குரிய சேடிகளும்‌ காவலர்களும்‌ உடன்‌ வந்தனர்‌. 
அன்று அது அவளை உவகையால்‌ 
நிலையழியச்செய்வதாக இருந்தது. அவளுக்குரிய 
அரண்மனை. அவள்‌ ஏவலுக்குச்‌ சேடிப்பெண்கள்‌. தன்‌ 
அணுக்கச்சேடியாக கிருபைதான்‌ வேண்டும்‌ என்று 
சொல்லியிருந்தாள்‌. வலக்காலெடுத்து அரண்மனைக்குள்‌ 
நுழைந்தபோது அவளுடன்‌ கிருபை தாலம்‌ ஏந்தி உள்ளே 
வந்தாள்‌. விரிந்த அரண்மனைக்கூடத்தில்‌ நின்று 
அண்ணாந்து பார்த்தபின்‌ “மிகப்பெரியது இல்லையா?” 
என்று சிவை கேட்டாள்‌. “ஆம்‌ அரசி” என்று கிருபை 
பதில்‌ சொன்னாள்‌. மீண்டும்‌ நோக்கிவிட்டு “அனால்‌ மற்ற 
இரு அரண்மனைக்கூடங்களும்‌ இதைவிடப்‌ பெரியவை” 
என்றாள்‌ சிவை. கிருபை “ஆம்‌ அரசி” என்றாள்‌. 


அந்தப்பணிவை அப்போதுதான்‌ சிவை கவனித்தாள்‌. 
ஒருகணம்‌ அதை மறுக்க நாவெழுந்தாலும்‌ 
அடக்கிக்கொண்டு “நீ அனைத்துப்பொருட்களையும்‌ 
சீர்ப்படுத்தி வை. என்‌ படுக்கையறையின்‌ அருகே உள்ள 
சிற்றறையில்‌ நீ தங்கிக்கொள்‌” என ஆணையிட்டாள்‌. 
கிருபை தலைவணங்கி “ஆணை” என்றாள்‌. அவளுக்கு 
கிருபையின்‌ விழிகளைப்பார்க்கவேண்டும்‌ போலத்‌ 
தோன்றியது. அங்கே நீராழத்துக்குள்‌ கிடக்கும்‌ ஒளிவிடும்‌ 
வாள்போல ஓர்‌ ஏளனம்‌ கிடக்குமா என்ன? அந்த 
ஐயத்தாலேயே அவளால்‌ அக்கண்களைப்‌ பார்க்கும்‌ 
துணிவைக்‌ கொள்ளமுடியவில்லை. 


அவள்‌ வாழ்க்கையின்‌ ஒளிமிக்க நாட்கள்‌ அவை. அவள்‌ 
வயிற்றில்‌ ஞானவடிவான ௧௬ வளர்கிறதென்றனர்‌ 
நிமித்திகர்‌. ஒவ்வொருநாளும்‌ அவள்‌ சேடிகள்‌ சூழ 
மையகோட்டம்‌ சென்று சத்யவதியை சந்தித்தாள்‌. அவள்‌ 
விரும்பியவை அனைத்தும்‌ கிடைத்தன. எந்நேரமும்‌ 
மருத்துவச்சிகள்‌ நால்வர்‌ உடனிருந்தனர்‌. தன்னுள்‌ 
வளரும்‌ குழந்தையை கண்ணுக்குள்‌ பல்லாயிரம்‌ 


“அவ்வாறே” என்றார்‌ பூமிகர்‌. பாஸ்கரர்‌ அவளை நோக்கி 
“நன்று சூழ்க, தேவி. துயர்கள்‌ அனைத்திலிருந்தும்‌ ஒரு 
சொல்லேனும்‌ மெய்மையென நாம்‌ 
பெற்றுக்கொள்வோமென்றால்‌ ஊழென்பது பொருளிலா 
விளையாட்டல்ல” என்றார்‌. 


ப்‌ எழுந்து “இன்று மாலையே நாங்கள்‌ 
ளம்பவிருக்கிறோம்‌. எங்கள்‌ குழுவினருடன்‌ 
குறுங்காட்டுக்குள்‌ சிறுகுடில்கள்‌ அமைத்துத்‌ 
தங்கியிருக்கிறோம்‌. தாங்கள்‌ தங்கள்‌ உடைமைகளை 
எடுத்துக்கொண்டு விடைபெற்று அங்கு வந்து சேருங்கள்‌” 
என்றார்‌. அவர்கள்‌ சென்றதும்‌ பாஸ்கரரின்‌ மாணவர்கள்‌ 
உள்ளே வந்து அவளை சூழ்ந்துகொண்டனர்‌. குசுமர்‌ 
“தாங்கள்‌ தங்கள்‌ தந்தையிடமே திரும்பிச்‌ 
செல்லவேண்டும்‌, தேவி. படைகொண்டெழ வேண்டும்‌. 
இழந்தவற்றை மீட்டெடுக்க வேண்டும்‌. மீண்டும்‌ 
பாரதவர்ஷத்தின்மேல்‌ உங்கள்‌ சிலம்பு 
அமையவேண்டும்‌” என்றார்‌. அவள்‌ புன்னகை 
செய்தாள்‌. 


தன்‌ சிறுமூட்டையுடன்‌ வந்து அவள்‌ பாஸ்கரரின்‌ 
கால்தொட்டு தலைசூடினாள்‌. “உங்கள்‌ தந்தை உங்களை 
ஏற்க அஞ்சுவார்‌. சூழ்ந்திருக்கும்‌ நாடுகளின்‌ பகை வந்து 
சேரும்‌. நிஷதபுரியின்‌ வீணன்‌ படைகொண்டுவரவும்‌ 
கூடும்‌. அனைத்தையும்‌ எதிர்கொள்ளும்‌ ஆற்றலை 
இந்தக்‌ காட்டுப்‌ பயணத்தினூடாக அடைந்திருப்பீர்கள்‌. 
அன்னையர்‌ ஒருபோதும்‌ தோற்கலாகாது” என்றார்‌ 
பாஸ்கரர்‌. “வென்றெழுங்கள்‌. உங்களுக்காக மட்டுமல்ல. 
நன்று எந்நிலையிலும்‌ வெல்லும்‌ என்று கூறும்‌ 
நூல்களுக்கு மானுடர்‌ கடன்பட்டிருக்கிறார்கள்‌. 
குருதியாலும்‌ கண்ணீராலும்‌ அவர்கள்‌ அதை 
நிறுவிக்கொண்டே இருக்க வேண்டும்‌.” 


“எளிய உயிர்வாழ்தலுக்கு அப்பால்‌ இங்கிருந்து 
எதையேனும்‌ பெற்றவர்களின்‌ பொறுப்பு பிறர்‌ நோக்கி 
தலைக்கொள்ளும்படி வாழ்வதே” என பாஸ்கரர்‌ 
தொடர்ந்தார்‌. “மாமனிதர்கள்‌ நெறிநூல்களிலிருந்து 
தோன்றுகிறார்கள்‌. மீண்டும்‌ அங்கு சென்று 
சேர்கிறார்கள்‌.” தமயந்தி புன்னகையுடன்‌ “நான்‌ கற்றது 
ஒன்றே. ஊழின்‌ பெருக்கில்‌ கலம்‌ கவிழாது சுக்கான்‌ 
பிடிப்பதொன்றே மானுடர்‌ செய்யக்கூடியது” என்றபின்‌ 
பெருமூச்சுடன்‌ “நான்‌ வெல்வது நெறியின்‌ 
விழைவென்றால்‌ அவ்விசையில்‌ ஏறிக்கொள்வதொன்றே 
செய்ய வேண்டியது” என்றாள்‌. 


அவர்கள்‌ அவளுக்கு உலர்‌ உணவும்‌ மான்‌ 
தோலாடைகளும்‌ பரிசாக அளித்தனர்‌. காலகை தேனில்‌ 
ஊறவைத்து வெயிலில்‌ உலரவைத்த நெல்லிக்காய்களை 
பெரிய குடுவையொன்றில்‌ நிரப்பி அவளிடம்‌ 
அளித்தாள்‌. “இந்தக்‌ காட்டில்‌ அரிதென்று அளிக்க 
இதுவே உள்ளது, தேவி. எளியவளுக்கு இனி 
இந்நாட்களின்‌ நினைவே வாழ்வை நிறைவுசெய்யப்‌ 
போதுமானது. இக்கொடைக்காக நான்‌ 
கடமைப்பட்டுள்ளேன்‌” என்றாள்‌. “கொடைபெற்றவள்‌ 
நான்‌, அன்னையே” என்றாள்‌ தமயந்தி. “அத்தனை 
அன்னையரும்‌ மைந்தருக்கு கடன்பட்டவர்கள்‌. 
குழவியரிடமிருந்து அமுதுண்பவள்‌ அன்னையே” 
என்றாள்‌ காலகை. 


காலகையின்‌ கால்களைத்‌ தொட்டு சென்னிசூடினாள்‌ 
தமயந்தி. விழிகள்‌ நிறைந்து வழிய உதடுகளை 
இறுக்கியபடி நடுங்கும்‌ கைகளால்‌ அவள்‌ தலையைத்‌ 
தொட்டு சொல்லின்றி வாழ்த்தினாள்‌. குசுமர்‌ துணை வர 
வணிகர்களின்‌ தங்குமிடம்‌ நோக்கி சென்றாள்‌. 


[age] வணிகர்‌ குழுவில்‌ பூமிகரின்‌ ஆணை 
அனைவருக்கும்‌ அளிக்கப்பட்டிருந்தது. எனவே தமயந்தி 
அக்குழுவுடன்‌ வந்து சேர்ந்தபோது எவரும்‌ அவளை 
வெளிப்படையாக திரும்பிப்‌ பார்க்கவில்லை. பூமிகர்‌ 
அவளை நோக்கி “உங்கள்‌ பொருட்களை அந்த 
ஓற்றைக்காளை வண்டியில்‌ வைத்துக்கொள்ளுங்கள்‌, 
தேவி” என்றார்‌. உடன்வந்த குசுமரிடம்‌ “நன்று. நான்‌ 
தலைவணங்கினேன்‌ என்று ஆசிரியரிடம்‌ சொல்லுங்கள்‌” 
என்றாள்‌ தமயந்தி. 


ஒற்றைக்காளை வண்டியில்‌ தனது தோல்மூட்டையை 
வைத்துவிட்டு அதன்‌ அருகே அமர்ந்திருந்த மூன்று 
பெண்களுடன்‌ சென்று அமர்ந்துகொண்டாள்‌. மூவருமே 
அடுமனைப்‌ பெண்டிர்‌ என்பது அவர்களின்‌ 
ஆடைகளிலிருந்தும்‌ அணிகளிலிருந்தும்‌ தெரிந்தது. 
நெடுந்தூரம்‌ நடந்து களைத்து சற்றே ஓய்வுக்குப்பின்‌ 
மீண்டிருந்தார்கள்‌. வாழ்நாளெலாம்‌ நடந்த களைப்பு 
அவர்களின்‌ விழிகளில்‌ இருந்தது. எதையும்‌ 
விந்தையென நோக்காது வெறும்‌ ஒளியென ஆனவை. 
எங்கும்‌ வேர்கொள்ளாமல்‌ சென்றுகொண்டே 
இருப்பவர்களை மண்‌ கைவிடுகிறது என அவள்‌ 
எண்ணிக்கொண்டாள்‌. உதிர்ந்தவர்கள்‌ சென்றடையும்‌ 
அகத்தனிமையிலிருந்து எழும்‌ எண்ணிக்கோத்த 
சொற்களும்‌ எப்போதுமுள்ள முகமன்களும்‌. 


தமயந்தி அவர்களிடம்‌ தானும்‌ அவர்களுடன்‌ பயணம்‌ 
செய்யவிருப்பதாக சொன்னாள்‌. பாஸ்கரரின்‌ 
அடுமனைப்‌ பெண்‌ என்று தன்னை அறிமுகம்‌ 
செய்துகொண்டாள்‌. அவர்களில்‌ மூத்தவளாகிய 
சலஃபை “நன்று, நாம்‌ சற்று நேரம்‌ கடந்ததும்‌ 
கிளம்பவேண்டும்‌. நிமித்திகர்‌ குறித்த நற்பொழுதுக்காக 
பூமிகர்‌ காத்திருக்கிறார்‌” என்றாள்‌. மருத்துவரான சுதீரர்‌ 
அவளை வந்துநோக்கி “நஞ்சுகோள்‌ கொண்டவர்‌ 
என்றார்கள்‌. நடக்கையில்‌ மூச்சு சற்று எடை கொள்ளும்‌. 

னால்‌ மூச்சு உட்சென்று மீள்வது நச்சை 
வெளித்தள்ளும்‌” என்றார்‌. 


தமயந்தி அந்த வணிகக்‌ குழுவை பார்த்தாள்‌. 
ஒவ்வொருவரும்‌ ஒவ்வொரு வேலையில்‌ முழுமையாக 
ஈடுபட்டிருந்தனர்‌. பொதிகளை வண்டிகளில்‌ அடுக்கி 
தேன்மெழுகு பூசப்பட்ட ஈச்சம்பாய்களால்‌ மூடிக்‌ 
கட்டினார்கள்‌. அடுமனைக்‌ கலங்களையும்‌ 
பிறவற்றையும்‌ வண்டிகளுக்குள்‌ சீராக அடுக்கினார்கள்‌. 
இலைகளைக்கொண்டு புரவிகளை தசை உரும்மிக்‌ 
கொண்டிருந்தனர்‌ நால்வர்‌. மேயும்பொருட்டு விட்டிருந்த 
காளைகளை சிலர்‌ அழைத்துக்கொண்டு வந்து 
நுகங்களில்‌ கட்டினார்கள்‌. பூமிகரின்‌ தோழர்கள்‌ 
டைகளைத்‌ திருத்தி கச்சைகளை 
இறுக்கிக்கொண்டிருந்தனர்‌. உப்பு தொட்டு சூளுரைத்து 
கூலிக்காவலுக்கு வந்திருந்த ஷத்ரியர்கள்‌ நீண்ட 
வேல்களை மடியில்‌ வைத்தபடி அமர்ந்திருந்தனர்‌. சிலர்‌ 
அம்புகளை கிளியோசை எழ கருங்கல்லில்‌ கூர்‌ தீட்டி 
தூளியில்‌ அடுக்கி தோளில்‌ மாட்டிக்கொண்டனர்‌. 


மணற்கடிகையை நோக்கியபடி முதுநிமித்திகர்‌ ஒருவர்‌ 
அமர்ந்திருக்க அவர்‌ அருகே அவருடைய மாணவன்‌ 
கையில்‌ சங்குடன்‌ நின்றிருந்தான்‌. பூமிகர்‌ எரிச்சல்‌ முகத்‌ 
தசையின்‌ அமைவாகவே பதிந்துவிட்ட முகத்துடன்‌ உரத்த 
குரலில்‌ ஒவ்வொருவருக்கும்‌ ஆணைகளை பிறப்பித்தார்‌. 
ஏவலரிடம்‌ வசையின்‌ மொழியில்‌ பேசினார்‌. தன்‌ 
தோழர்களிடம்‌ சலிப்புடன்‌ ஓரிரு சொற்களில்‌ 
ஆகவேண்டியதை உரைத்தார்‌. ஷத்ரியக்‌ காவலர்களிடம்‌ 
மன்றாட்டென பணிந்த குரலில்‌ பேசினார்‌. அவர்‌ 
நோக்கும்போது மட்டும்‌ தெரியும்‌ குறைகள்‌ 
எங்குமிருந்தன. நுகம்‌ ஒன்று கட்டப்படவில்லை. 
வண்டியில்‌ மெழுகுப்பாயில்‌ இடைவெளி இருந்தது. ஒரு 
சிறிய செம்புக்‌ கலம்‌ மறக்கப்பட்டிருந்தது. 


நிமித்திகர்‌ கையைத்‌ தூக்கி அசைக்க அவர்‌ மாணவன்‌ 
வாயில்‌ சங்கை வைத்து மும்முறை ஊதினான்‌. 


ஷத்ரியர்கள்‌ வேல்களுடன்‌ எழுந்துகொண்டனர்‌. 
ஏவலர்கள்‌ புரவிகளைக்‌ கொண்டுவந்து பூமிகருக்கும்‌ 
அவர்‌ தோழர்களுக்கும்‌ அருகே நிறுத்தினர்‌. நுகங்கள்‌ 
அசைய, மணிகள்‌ குலுங்க காளைகள்‌ மூக்குக்கயிறு 
இழுபட தலைகுலுக்கின. பூமிகர்‌ செல்வோம்‌ என்று 
கையசைத்ததும்‌ இடக்கையில்‌ அவ்வணிகக்‌ குழுவின்‌ 
கொடியும்‌ வலக்கையில்‌ சங்குமாக காவலன்‌ ஒருவன்‌ 
முன்னால்‌ நடந்தான்‌. குபேரன்‌ உரு ஒருபுறமும்‌ 
கலிங்கத்தின்‌ சிம்ம முத்திரை மறுபுறமும்‌ பொறிக்கப்பட்ட 
கொடி காட்டிலிருந்து நிலச்சரிவு நோக்கி வீசிய காற்றில்‌ 
படபடத்தது. 


கொடிவீரனைத்‌ தொடர்ந்து நான்கு காவலர்‌ 
வேல்களுடன்‌ சென்றனர்‌. அவர்களுக்கு இருபுறமும்‌ 
நால்வர்‌ நாண்‌ முறுக்கப்பட்ட வில்லும்‌ தூளிகளில்‌ 
குலுங்கும்‌ அம்புகளுமாக சென்றனர்‌. தோளில்‌ தங்கள்‌ 
தோல்பொதிகளுடன்‌ ன்‌ பர அவரது தோழர்களும்‌ 
தொடர பன்னிரண்டு பொதிவண்டிகள்‌ சகட ஒலியும்‌ 
காளைகளின்‌ கழுத்தொலியும்‌ இணைய தொடர்ந்து 
சென்றன. அவற்றுக்குப்‌ பின்னால்‌ அடுமனை 
வண்டிகளும்‌ குடில்‌ தட்டிகளை ஏற்றிய வண்டிகளும்‌ 
சென்றன. அவ்வண்டிகளைப்‌ பற்றியபடி பெண்களும்‌ 
ஏவலரும்‌ நடக்க அவர்களுக்குப்‌ பின்னால்‌ வில்லேந்திய 
காவலர்கள்‌ சென்றனர்‌. செம்மண்‌ பரப்பில்‌ 
வண்டித்தடங்கள்‌ பதிந்து கிடந்த பாதையில்‌ ஒலி 
ஓழுக்கென வணிகர்களின்‌ நிரை ஊர்ந்தது. 


[ஙage]மாலைவெயில்‌ மறையத்‌ தொடங்கும்போதே 
அவர்கள்‌ அன்றைய இரவுக்குறியை 
சென்றடைந்துவிட்டிருந்தனர்‌. முன்னரே அவர்கள்‌ 
நன்கறிந்திருந்த இடம்‌ அது. முதலில்‌ சென்று சேர்ந்த 
ஏவலர்‌ நீண்ட வாட்களால்‌ அப்பகுதியில்‌ எழுந்து 
நின்றிருந்த புதர்களை வெட்டி நிலம்‌ சீரமைத்தனர்‌. 
வண்டிகளை ஒன்றுடன்‌ ஒன்றெனச்‌ சேர்த்து நிறுத்தி 
அவற்றின்‌ சகட ஆரங்களுக்கிடையே மூங்கில்களைச்‌ 
செலுத்தி சேர்த்துக்‌ கட்டினர்‌. 


நுகத்திலிருந்து அவிழ்க்கப்பட்ட காளைகளையும்‌ 
வியர்த்து மூச்சுவிட்டுக்‌ கொண்டிருந்த புரவிகளையும்‌ 
ஏவலர்‌ அருகே சரிந்து சென்ற நிலம்‌ அணைந்த ஓடைக்கு 
அழைத்துச்சென்றனர்‌. அங்கே நீர்‌ தேங்கிச்‌ சுழன்று 
செல்லும்பொருட்டு குழி ஒன்று வெட்டப்பட்டு கற்களால்‌ 
கரையமைக்கப்பட்டிருந்தது. நீரைக்‌ கண்டதும்‌ 
குளம்புகள்‌ சேற்றில்‌ ல்‌ ஆழ விரைந்துசென்ற புரவிகள்‌ 
மூக்கு மூழ்க நீர்‌ அள்ளி உண்டு நிமிர்ந்து பிடரி சிலிர்க்க 


விலா விதிர்த்தன. காளைகள்‌ மூச்சுக்காக நிமிர்ந்தபோது 
முகவாய்‌ முடிமுட்களிலிருந்து நீர்ச்சரடுகள்‌ நீண்டன. 


சற்று அப்பால்‌ ஓடை வளைந்து உருவான 
மணல்மேட்டில்‌ சுனைதோண்டி முதல்‌ சேற்றுநீரை 
இறைத்து பின்னர்‌ ஊறிய நன்னீரை 
சுரைக்குடுவைகளில்‌ மொண்டு கொண்டுவந்து 
அனைவருக்கும்‌ குடிப்பதற்காக அளித்தனர்‌. 
மரக்குடைவுக்‌ கலங்களில்‌ காவடி கட்டி 
கொண்டுவரப்பட்ட நீரை அடுதொழிலுக்காக வைத்தனர்‌. 
விலங்குகள்‌ கழுத்துக்‌ கயிறுகள்‌ ஒன்றுடனொன்று 
சேர்த்துப்‌ பிணைக்கப்பட்டு தறிகளிலும்‌ வேர்களிலுமாக 
கட்டப்பட்டன. அவற்றுக்கு உலர்புல்லுணவை பிரித்துக்‌ 
குவித்தனர்‌. அவை தலையாட்டி உண்ணும்‌ மணியோசை 
எழுந்து சூழ்ந்தது. அப்பால்‌ ஷத்ரியர்கள்‌ எந்தப்‌ 
பணியிலும்‌ ஈடுபடாமல்‌ தனியாக தங்களுக்குள்‌ 
பேசியபடி அமர்ந்திருந்தார்கள்‌. 


வண்டிகளிலிருந்து குடில்‌ தட்டிகள்‌ இறக்கி 
பிரிக்கப்பட்டன. குழி தோண்டி மையத்தூணை நாட்டி 
அதைச்சுற்றி தேன்மெழுகு பூசப்பட்ட ஈச்சையோலைத்‌ 
தட்டிகளை சேர்த்து நிறுத்தி மேலே கூரைச்சரிவு கட்டி 
இடையளவே உயரம்‌ கொண்ட துயில்குடில்களை 
எழுப்பினர்‌. ஏழு குடில்கள்‌ விழிவிலக்குவதற்குள்ளாகவே 
நுரைக்குமிழிகள்போல உருவாகி வந்தன. தறிகளிலும்‌ 
வேர்களிலும்‌ சரடுகளால்‌ அவற்றை இழுத்துக்கட்டி 
காற்றுக்கு உறுதிப்படுத்தினர்‌. உள்ளே 
மென்மரப்பட்டைகளை விரித்து அதன்மேல்‌ 
மாட்டுத்தோல்‌ சேக்கை பரப்பினர்‌. 


அடுகலங்களும்‌ துயில்கொள்வதற்கான மரவுரிகளும்‌ 
இறக்கப்பட்டன. அடுமனைப்‌ பெண்டிர்‌ ஓடைக்குச்‌ 
சென்று கைகால்களைக்‌ கழுவியபின்‌ வந்து பணி 
தொடங்கினர்‌. தமயந்தி அவர்களுடன்‌ வேலைகளை 
பகிர விழைந்தாள்‌. ஆனால்‌ அவர்கள்‌ நன்குதேர்ந்த 
செயலோட்டம்‌ ஒன்றை கொண்டிருந்தனர்‌. அதற்குள்‌ 
நுழைய இடைவெளியை அவளால்‌ கண்டடைய 
முடியவில்லை. 


அவர்கள்‌ அவளிருப்பதை அறிந்திருப்பதாகவே 
காட்டவில்லை. மண்ணைக்‌ குழித்து கல்லடுக்கி அடுப்பு 
கூட்டினர்‌. ஏவலர்‌ சுள்ளிகளையும்‌ விறகுகளையும்‌ 
கொண்டுவந்து போட அவற்றை எடுத்து அடுப்பில்‌ 
அடுக்கி சிறிய அரக்குத்துண்டைப்‌ போட்டு 
அனற்கற்களை உரசி எரிமூட்டினர்‌. நீலச்சுடர்‌ எழுந்ததும்‌ 


“பொலிக! பொலிக!” என்று சொல்லி கைதொழுதபின்‌ 
அதன்மேல்‌ நீர்‌ நிறைத்த கலங்களை வைத்தனர்‌. 
வண்டிக்குள்ளிருந்து அரிசியும்‌ கோதுமை மாவும்‌ 
கொண்டுவரப்பட்டன. அடுமனைப்‌ பெண்டிர்‌ 
வெற்றிலையில்‌ அடைக்காயும்‌ மஞ்சள்துண்டும்‌ வைத்து 
உலைமங்கலம்‌ செய்து அரிசியிட்டனர்‌. 


ஏவலர்‌ காட்டுக்குள்‌ சென்று காய்கறிகளையும்‌ 
கிழங்குகளையும்‌ சேர்த்துவந்தனர்‌. தமயந்தி கோதுமை 
மாவை உருட்டிப்பரப்பி அப்பம்‌ செய்ய தொடங்கியபோது 
அவர்களுடன்‌ சேர்ந்துகொண்டாள்‌. அவளுக்கு 
அடுமனைப்‌ பணி கைபழகியிருக்கவில்லை. 
காய்கறிகளை நறுக்க அவள்‌ கத்தியை எடுத்தபோது 
ஒருத்தி தலையசைத்து வேண்டாம்‌ என்றாள்‌. 

ணைகளிடாமலேயே ஒவ்வொருவரும்‌ அவரவர்‌ 
பணிகளை செய்துமுடிக்க நெடுங்காலமாகவே 
அங்கிருந்ததுபோல ஒரு சிறுகுடியிருப்பு அங்கு 
அமைந்தது. 


மிகரும்‌ தோழர்களும்‌ மரக்குடைவுத்‌ தோண்டிகளுடன்‌ 

சன்று ஓடைநீரை அள்ளி நீராடிவிட்டு வந்தனர்‌. ஈர 
உடையுடன்‌ அவர்கள்‌ தென்மேற்கு மூலையில்‌ 
அமர்ந்தனர்‌. வண்டிகளிலிருந்து செங்கற்களைக்‌ 
கொண்டுவந்து எரிகுளம்‌ அமைத்தனர்‌. 
வேதச்சொற்களை சேர்ந்து முழக்கியபடி எரிகுளத்தில்‌ 
வன்னி மரத்துண்டுகளை அடுக்கி அரணிக்கட்டை 
கடைந்து அனல்‌ எழுப்பி பற்றவைத்தனர்‌. குடிநிறையெரி 
இதழிலிருந்து இதழ்பெற்று மேலெழுந்தது. அதில்‌ நெய்யும்‌ 
உலர்ந்த பச்சரிசி அப்பங்களுமிட்டு வேதச்சொல்‌ ஓதி 
வேள்விக்கொடை முடித்தனர்‌. 


கைகூப்பி பூமிகர்‌ எழுந்தபோது அவர்‌ முகம்‌ 
பிறிதொன்றாக இருந்தது. அவள்‌ நோக்குவதைக்‌ கண்ட 
சலஃபை “ஆண்டுக்கு இருமுறை ஐந்தாயிரம்‌ பேருக்கு 
அன்னமிடுவார்‌. அப்போதுதான்‌ இந்த முகம்‌ அவருக்கு 
அமையும்‌” என்றாள்‌. இன்னொருத்தி “ஈட்டுவதில்‌ 
பாதியை ஈவது வணிகர்‌ கடன்‌” என்றாள்‌. ஏவலர்‌ 
பீதர்நாட்டு அணையா விளக்குகளை ஏற்றினர்‌. 
எண்ணை எரியும்‌ மணம்‌ சூழ்ந்தது. அவர்களின்‌ 
குடியிருப்புக்கு நான்கு முனைகளிலும்‌ நடப்பட்ட 

ண்களில்‌ மீன்நெய்ப்பந்தங்களைக்‌ கட்டி 
எரியவைத்தனர்‌. ஒவ்வொரு பந்தத்தின்‌ அருகிலும்‌ 
அவ்வெளிச்சம்‌ தன்மேல்‌ படாதவாறு, ஆனால்‌ 
அவ்வெளிச்சத்தால்‌ நன்கு நோக்கும்படியாக இரு 
வில்லவர்கள்‌ அமர்ந்துகொண்டார்கள்‌. 


குடில்களுக்கு நடுவே கல்லால்‌ கரை அமைத்த குழியில்‌ 
காட்டுவிறகுகளை அடுக்கி அனல்மூட்டி அதைச்‌ சூழ்ந்து 
பூமிகரும்‌ கப்‌ அமர்ந்தனர்‌. காளைகளின்‌ 
கண்களில்‌ அனல்‌ தெரிந்தது. புரவியுடல்களின்‌ 
வழவழப்பில்‌ செந்தழல்‌ நீர்மை கொண்டது. மணியோசை 
ஒலித்துக்கொண்டே இருக்க அவர்கள்‌ தாழ்ந்த குரலில்‌ 
பேசிக்கொண்டனர்‌. 


சலஃபை நீண்ட கம்பியில்‌ அப்பங்களை குத்தி எடுத்து 
செவ்வனலில்‌ காட்டிச்‌ சுட்டு அருகிருந்த கூடைக்குள்‌ 
போட்டாள்‌. பிறிதொரு அடுமனைப்‌ பெண்‌ 
வழுதுணங்காய்களை கம்பியில்‌ குத்தி அனவில்‌ சுட்டு 
மரக்குடுவையிலிட்டு சிற்றுலக்கையால்‌ நசுக்கிக்‌ கூழாக்கி 
புளிச்சாறும்‌ உப்பும்‌ மிளகாயும்‌ சேர்த்து தொடுகறி 
சமைத்தாள்‌. மற்றொருத்தி உலர்ந்த ஊன்துண்டுகளை 
கம்பியால்‌ இடுக்கி அனவில்‌ காட்டி சுட்டாள்‌. உப்புடன்‌ 
உருகிய ஊன்நெய்‌ சருகு எரியும்‌ ஒலியுடன்‌ குமிழிவிட்டு 
பொரிந்தது. 


தொடுகறியையும்‌ ச அப்பங்களையும்‌ 
அன்னத்தையும்‌ வாழையிலைகளில்‌ கொண்டுசென்று 
பூமிகருக்கும்‌ தோழர்களுக்கும்‌ படைத்தனர்‌. பின்னர்‌ 
அனைவரும்‌ உண்ணத்‌ தொடங்கினர்‌. அவர்கள்‌ உண்ண 
உண்ண அடுதொழிற்‌ பெண்டிர்‌ சூடு பறக்க 
சமைத்திட்டபடியே இருந்தனர்‌. அவர்கள்‌ 
பேசிக்கொள்ளவே இல்லை என்பதை தமயந்தி 
நோக்கினாள்‌. மெல்லும்‌ ஒலிகள்‌ மட்டும்‌ எழுந்தன. பகல்‌ 
முழுக்க பாதையில்‌ குளம்புகளும்‌ சகடங்களும்‌ 
காலணிகளும்‌ எழுப்பிய ஓசை மட்டுமே இருந்தது 
என்பதை அவள்‌ நினைவுகூர்ந்தாள்‌. 

68. நெளிநீர்ப்பாவை 


(1ா௨26]முதலிருள்‌ செறிவுகொள்ளத்‌ தொடங்கியதுமே 
உணவு முடித்து அனைவரும்‌ துயிலுக்கு 
படுத்துவிட்டிருந்தனர்‌. ஷத்ரியக்‌ காவலர்கள்‌ நால்வர்‌ 
மட்டும்‌ விழித்திருந்தனர்‌. அடுமனைப்‌ பெண்டிர்‌ விரித்த 
ஈச்சம்பாயில்‌ தன்‌ தோல்பொதியை தலையணையாக 
வைத்து தமயந்தி படுத்தாள்‌. ஆலமரத்தின்‌ மேலிருந்து 
சருகுகள்‌ சுழன்று அவள்மேல்‌ உதிர்ந்துகொண்டிருந்தன. 
காட்டின்‌ கனவுக்குழறல்‌ என ஒலித்த பறவைக்‌ 
குரல்களையும்‌ காற்றின்‌ ஓசையையும்‌ கேட்டுக்கொண்டு 
எதனுடனும்‌ தொடுத்துக்கொள்ளாமல்‌ சிதறிப்‌ பரவிய 
எண்ணங்களை வேறெங்கிருந்தோ 
நோக்கிக்கொண்டிருந்தாள்‌. 


பின்னர்‌ அவள்‌ விதர்ப்ப அரண்மனையிலிருந்தாள்‌. 
இடைநாழியினூடாக சலங்கைகள்‌ ஒலிக்க அரையில்‌ 
கிண்கிணி குலுங்க ஓடிச்சென்றபோது குறுக்காக 
அவிழ்ந்த தலைப்பாகை என ஒன்று கிடப்பதை 
கண்டாள்‌. மிக அருகே சென்றபோதுதான்‌ அது உடல்‌ 
மின்னும்‌ நாகம்‌ என்று அறிந்தாள்‌. பின்னடி எடுத்து 
வைக்கவோ ௯ூக்குரலிடவோ தோன்றவில்லை. 
விழிவிலக்க முடியாத ஈர்ப்புடன்‌ நெஞ்சில்‌ கை சேர்த்து 
அங்கேயே நின்றாள்‌. நாகத்தின்‌ உடலுக்குள்‌ அதன்‌ 
உள்ளம்‌ என ஒன்று உருள்வது போலிருந்தது. 
நீர்ச்சுழியின்‌ வளைவசைவின்‌ மெல்லொளி. வால்‌ மட்டும்‌ 
வேறொரு உயிருடையதென அதன்‌ உடலின்‌ விரைவற்ற 
வழிவிற்கு மாற்றாக துடித்தது. 


உடல்‌ சுருட்டி அதன்‌ நடுவே தன்னை 
எழுப்பிக்கொண்டது. மேலிருந்து கண்காணா சரடொன்று 
அதை கட்டி மெல்ல ஆட்டுவதுபோல அவளுக்குத்‌ 
தோன்றியது. அதன்‌ இமையா விழிகளை நோக்கியபின்‌ 
கை நீட்டி அதன்‌ நாய்க்குட்டி மூக்கை தொடமுயன்றாள்‌. 
பின்பக்கம்‌ சேடி ஒருத்தியின்‌ அலறல்‌ கேட்டது. காலடி 
ஓசைகள்‌ முழங்க அவள்‌ ஓடிவந்து அவளைப்‌ பற்றித்‌ 
தூக்கி காற்றில்‌ சுழற்றி இடையில்‌ வைத்துக்கொண்டு 
அப்பால்‌ விலகிச்சென்றாள்‌. அவ்வோசையில்‌ விதிர்த்துச்‌ 
சீறி எழுந்த நாகம்‌ மறுகணமே வாழைத்தண்டு விழும்‌ 
ஒலியில்‌ நிலத்தில்‌ படமறைய விழுந்து விரைந்தோடி 


சாளரத்தில்‌ ஏறி மறுபுறம்‌ சென்று மறைந்தது. 


காவலர்கள்‌ ஈட்டிகளும்‌ வாள்களுமாக ஓடிவந்தபோது 
அவளைப்‌ பற்றி உடலோடு அணைத்திருந்த சேடி 
சாளரத்தை சுட்டிக்காட்டி “அங்கே! அங்கே!” என்று 
கூவினாள்‌. அவள்‌ அச்சாளரத்தையே வெறித்து 
நோக்கியபடி அசைவின்றி இடையில்‌ அமர்ந்திருந்தாள்‌. 
பின்னர்‌ அச்சாளரமே நாகவிழி நோக்கு கொண்டது. 
ஒளியுடன்‌ கனவுகளில்‌ அது திறந்துகொண்டது. அதன்‌ 
அருகே சென்று வெளியே நோக்கி கனவிலாழ்ந்து நிற்பது 
அவள்‌ வழக்கமாகியது. 


தன்னருகே எவரோ அமர்ந்திருப்பதை உணர்ந்து 
விழித்தெழுந்தாள்‌. கரிய பேருடலன்‌ ஒருவன்‌ மின்னும்‌ 
கண்களுடன்‌ அவளை நோக்கிக்கொண்டிருந்தான்‌. இரு 
பக்கமும்‌ யானை மருப்பென திரண்டெழுந்து வளைந்து 
நரம்புக்‌ கிளைபரவி தசையிறுகி நீண்டிருந்த கைகள்‌ 
அவளை தொட்டுக்கொண்டிருந்தன. அவள்‌ இருமுறை 
உதடுகளை அசைத்தபின்‌ மூச்சை இழுத்து துடிக்கும்‌ 
நெஞ்சை இரு கைகளாலும்‌ பற்றிக்கொண்டு “என்ன?” 
என்றாள்‌. “உன்னை பார்க்க வந்தேன்‌” என்றான்‌. 
“என்னையா? இங்கா?” என்று அவள்‌ கேட்டு திரும்பி 
தன்னைச்‌ சுற்றி துயின்றுகொண்டிருந்தவர்களை 
பார்த்தாள்‌. 


“அவர்கள்‌ விழிக்கமாட்டார்கள்‌” என்றான்‌. “ஏன்‌?” என்று 
அவள்‌ கேட்டாள்‌. “இது வேறு இடம்‌, வேறு வெளி, 
முற்றிலும்‌ வேறு காலம்‌” என்றான்‌. அவன்‌ விழிகள்‌ இரு 
பச்சைக்‌ கற்கள்போல உள்ளொளியுடன்‌ அவளை 
நோக்கி இமையாது நிலைத்திருந்தன. “ஏன்‌ வந்தாய்‌?” 
என்று அவள்‌ கேட்டாள்‌. “இன்றோடு நீ காட்டின்‌ எல்லை 
கடக்கிறாய்‌. நான்‌ ஆளும்‌ சோலையைத்‌ துறந்து நீ 
செல்லவிருக்கிறாய்‌” என்றான்‌. “ஆம்‌, நான்‌ சென்றாக 
வேண்டும்‌” என்று அவள்‌ சொன்னாள்‌. “நான்‌ அன்னை, 
துணைவி, அரசி.” 


“என்னுடன்‌ வா” என்றான்‌. “எங்கே?” அவன்‌ “அங்கே 
நாமிருந்த நிலத்திற்கு” என்றான்‌. அவள்‌ “இல்லை, நான்‌ 
அறிவேன்‌. அது நோய்‌, நஞ்சு, இறப்பு” என்றாள்‌. அவன்‌ 
விழிகள்‌ அவள்‌ உள்ளத்தைப்‌ பற்றி அசைவழித்து 
நிறுத்தின. செவிக்குள்‌ அவன்‌ சொற்கள்‌ ஒலித்தன. 
“இல்லை தேவி, அது இன்பம்‌, அமுது, அழிவின்மை.” 
அவள்‌ இல்லை என தலையசைத்தாள்‌. “இங்கிருந்து 
பார்க்கையில்‌ பிறிதொன்றென தோன்றும்‌, நீ அறிவாய்‌. 
அங்கிருந்து பார்க்கையில்‌ இவை நோயென்றும்‌ 


நஞ்சென்றும்‌ இறப்பென்றும்‌ தோன்றவில்லையா?” 


அவள்‌ தலையசைத்து எடையுடன்‌ எங்கோ கிடந்த 
சொற்களை மீட்டெடுத்து “என்னை விட்டுவிடு” என்றாள்‌. 
“நான்‌ எவரையும்‌ பற்றிக்கொள்வதில்லை. 
விழையாதவரை அணுகும்‌ ஆற்றல்‌ மறுக்கப்பட்டவன்‌ 
நான்‌” என்றான்‌ அவன்‌. “இக்கணம்கூட நீ விழைந்தால்‌ 
என்னை விட்டுவிடலாம்‌. ஆனால்‌ துளி விருப்பு 
எஞ்சியிருக்குமென்றால்கூட நான்‌ உன்னுடன்தான்‌ 
இருப்பேன்‌.” அவள்‌ தலைகுனிந்து “வேண்டாம்‌, செல்க!” 
என்றாள்‌. “எதை தெரிவு செய்யப்போகிறாய்‌? 
இருப்பெனும்‌ நோய்‌, விழைவெனும்‌ நஞ்சு, 
அகவையெனும்‌ சாகாடு கொண்ட இதையா? 
மெய்யிலாமையும்‌ காமமும்‌ முடிவின்மையும்‌ கொண்டு 
திளைக்கும்‌ அதையா?” 


“இல்லை, சென்றுவிடு” என்றாள்‌ அவள்‌. “என்‌ விழிகளை 
நோக்கி அதை ந்‌ சொல்லவேண்டும்‌. உன்‌ விழிகளும்‌ 
சான்றாகவேண்டும்‌” என்றான்‌. அவள்‌ விழிகளைத்‌ 
தூக்காமல்‌ அழுகைநோக்கி தணிந்த குரலில்‌ “சென்றுவிடு 
சென்றுவிடு” என்றாள்‌. “நான்‌ அறிந்ததுபோல்‌ எவர்‌ 
அறிந்திருக்கிறார்கள்‌ உன்னை? உன்னுள்‌ நுழைந்து 
நீயென்றாகி அனைத்தையும்‌ நடித்திருக்கிறேன்‌.” அவள்‌ 
விம்மியமுதபடி “சென்றுவிடு... அளிகூர்ந்து என்னை 
விட்டுவிடு” என்றாள்‌. 


அவன்‌ அவள்‌ கைகளைப்பற்றி இறுக்கி பிறிதொரு 
கையால்‌ அவள்‌ கன்னத்தைத்‌ தொட்டு முகத்தை 
திருப்பினான்‌. அவன்‌ கைகள்‌ குளிர்ந்து ஈரம்‌ 
கொண்டிருந்தன. “என்னை நோக்கு. பிறிது எதையேனும்‌ 
நீ இத்தனை உளமகிழ்வுடன்‌ கொண்டாடி இருக்கிறாயா? 
வேறெங்கும்‌ பிளவுறாது இருந்திருக்கிறாயா?” அவள்‌ 
“வேண்டாம்‌” என்று விம்மினாள்‌. “ஏன்‌?” என்றான்‌. “நான்‌ 
அஞ்சுகிறேன்‌.” அவன்‌ “எதை?” என்றான்‌. அவள்‌ 
விழிதூக்கி “பழியை” என்றாள்‌. “எவர்‌ மீதான பழி?” 
என்றான்‌. “இது பிழை.” “என்ன பிழை? அறிவிழந்து 
சொல்லெடுக்காதே. இவை நிகழும்‌ சூழ்வெளி 
பிறிதொன்று. இங்கு நாமிருவர்‌ மட்டுமே.” 


“இது வேட்கையின்‌ வெளி, தேவி. ஆகவே இங்கே பிறன்‌ 
என்றும்‌ பிறிதென்றும்‌ எதுவுமில்லை. இங்கு நான்கு 
திசைகளும்‌ முற்றிலும்‌ திறந்து முடிவிலாதுள்ளன. 
விண்ணில்‌ தேவர்களோ மண்ணுக்கு அடியில்‌ இருள்‌ 
தெய்வங்களோ இங்கில்லை.” அவள்‌ சினத்துடன்‌ 
பற்களைக்‌ கடித்தபடி “நான்‌ என்ன செய்யவேண்டும்‌? 


வடிவங்களில்‌ அவள்‌ 
மாறிமாறிப்பார்த்துக்கொண்டிருந்தாள்‌. பலநூறு 
வாழ்க்கைகளை அவனுக்களித்துக்கொண்டிருந்தாள்‌. 
ஒரு பகற்கனவிலிருந்து இன்னொன்றுக்குள்‌ 
நுழைவதையே வாழ்க்கையாக அறிந்தாள்‌. 


ஒருநாள்‌ இரவின்‌ குளிர்ந்த இருளுக்குள்‌ 
விழித்துக்கொண்டபோது அவள்‌ கண்ட கனவை 
நினைவுகூர்ந்து வியர்வை வழிந்த உடல்குளிர்ந்து 
சிலிர்க்க பெருமூச்சுவிட்டாள்‌. அதில்‌ அம்பிகையும்‌ 
அம்பாலிகையும்‌ பெற்ற இரு குழந்தைகளும்‌ இறந்தே 
பிறந்தன. சத்யவதி அவள்‌ பெற்ற அழகிய மகவை 
காணவந்தாள்‌. கையில்‌ ஒரு சிறிய மணிமுடி இருந்தது. 
அதை அவள்‌ குழந்தையின்‌ புன்தலையில்‌ சூட்டினாள்‌. 
அரண்மனைச்சேடியர்‌ குரவையிட்டனர்‌. சூதர்கள்‌ 
மங்கலப்பண்‌ இசைக்க வெளியே நகர்மக்களின்‌ 
வாழ்த்தொலிகள்‌ எழுந்தன. 


பெருமூச்சுடன்‌ அவள்‌ கண்களை மீண்டும்‌ 
மூடிக்கொண்டு உள்ளே சுழித்துப்பறந்த செங்குருதியின்‌ 
ஒளியை நோக்கிக்கொண்டிருந்தாள்‌. மீண்டும்‌ 
அரைத்துயிலில்‌ ஆழ்ந்தபோது இருளில்‌ ஒளிவிடும்‌ 
வாள்களுடன்‌ மூவர்‌ வருவதைக்கண்டாள்‌. அம்பிகை 
முன்னால்‌ வர பின்னால்‌ அம்பாலிகை. இருவர்‌ 
விழிகளும்‌ நீர்‌ நிறைந்து குரோதத்தால்‌ வெறித்திருந்தன. 
அவள்‌ குழந்தை சந்தனத்‌ தொட்டிலில்‌ கைகளை 
ஆட்டியபடி புன்னகைசெய்துகொண்டிருந்தது. 


பின்னால்‌ வந்த சேடி இந்தக்குழந்தைதான்‌ என்பதுபோல 
சுட்டிக்காட்டினாள்‌. அம்பிகையும்‌ அம்பாலிகையும்‌ 
வாள்களைத்‌ தூக்கி குழந்தையை வெட்டினார்கள்‌. 
வாளின்‌ ஒளிமின்னலை அவள்‌ கண்டாள்‌. ஆனால்‌ 
அவளால்‌ அசையவோ ஒலியெழுப்பவோ முடியவில்லை. 
அவள்‌ உடல்‌ குளிர்ந்த பாறையாலானதுபோல 
உள்ளத்தை அறியாததாக இருந்தது. அவள்‌ கண்முன்‌ 
குழந்தை துண்டுகளாக வெட்டுப்பட்டது. குருதி வழிய 
அது கைகால்களை ஆட்டிக்கொண்டிருந்தது. மீண்டும்‌ 
எழுந்தமர்ந்து மூச்சிரைத்தபடி நெஞ்சை 
அள்ளிப்பற்றிக்கொண்டாள்‌. விடாய்‌ நெஞ்சையும்‌ 
தொண்டையையும்‌ உடலனைத்தையும்‌ எரியச்செய்தது. 


அவளுடைய குரல்‌ கேட்டு கிருபை கைவிளக்குடன்‌ 
சிறுவாயிலைத்‌ திறந்து உள்ளே வந்தாள்‌. அவள்‌ 
கண்களைக்‌ கண்டதும்‌ சிவை அச்சத்துடன்‌ 
நினைவுகூர்ந்தாள்‌, அம்பிகை 


சொல்‌, நான்‌ என்ன செய்யவேண்டும்‌?” என்று உரக்க 
கேட்டாள்‌. “என்‌ கணவரின்‌ நெஞ்சில்‌ நச்சு வாளை 
செலுத்தவேண்டுமா? என்‌ மைந்தரை மறக்கவேண்டுமா? 
பாலூட்டிய முலைகளை அறுத்தெறியவேண்டுமா?” 


“எதை நீ உண்மையிலேயே விரும்புகிறாயோ அதை 
செய்க! பிறிதொன்று எஞ்சாது எதில்‌ முழுதமைவாயோ 
அதில்‌ இறங்கு. மற்றொன்றை நான்‌ சொல்வதற்கில்லை” 
என்றான்‌. “விந்தை! ஏன்‌ மானுடர்‌ எப்போதும்‌ ஒன்றின்‌ 
பொருட்டு பிறிதை செய்கிறார்கள்‌? மகிழ்வதற்கு அஞ்சும்‌ 
விலங்கு ஒன்றே இப்புவியில்‌.” அவள்‌ “பிளவுண்ட 
நாக்கின்‌ சொற்கள்‌. விலகு” என்று கூவினாள்‌. “நீ அறிந்த 
நிலம்‌ அது. அங்கு நிலவு தேய்வதில்லை. மலர்கள்‌ 
உதிர்வதில்லை விழியொளிர்‌ விலங்குகளும்‌ 
ஒளிச்சிறைப்‌ புட்களும்‌ கொண்ட பெருங்களியாட்டப்‌ 
பரப்பு அது” என்றான்‌. 


அவள்‌ “வெறும்‌ சொற்கள்‌!” என்று கூவினாள்‌. 
“நானறிவேன்‌, இச்சொற்களை எங்கெங்கோ 
கற்றிருக்கிறேன்‌. நூல்களிலிருந்து இவற்றைத்‌ தொகுத்து 
என்னுள்‌ பூழ்த்தி வைத்திருக்கிறேன்‌.” அவன்‌ சிரித்து 
“ஆம்‌, இவையனைத்தும்‌ நீ அறிந்தவையே. மண்ணில்‌ 
வற்றும்‌ நீர்‌ ஆழ்பாறைக்குள்‌ தேங்குவதுபோல, நீ 
எண்ணியவை, கேட்டவை, கற்றவை.” அவள்‌ எழுந்த 
வெறியுடன்‌ அவனை அறைந்தாள்‌. பூனைக்கை என 
அவன்‌ தோள்களிலும்‌ நெஞ்சிலும்‌ அவள்‌ நகங்கள்‌ 
கோடிழுத்தன. “சென்றுவிடு! சென்றுவிடு!” என்று அவள்‌ 
கூச்சலிட்டாள்‌. 


“இவ்வினாவுக்கு மட்டும்‌ மறுமொழி சொல்‌. ஏன்‌ மானுடர்‌ 
விடுதலையை கனவு கண்டபடி தளைகளை 
ர. அவன்‌ சொற்களை 

கட்காதிருக்கும்பொருட்டு தலையை விசையுடன்‌ 
ஆட்டியபடி “சென்றுவிடு! செல்‌! சென்றுவிடு!” என அவள்‌ 
கூவியபடியே இருந்தாள்‌. “இரு... பொறு” என அவன்‌ 
அவள்‌ கைகளைப்‌ பற்ற அவனை பிழுத்துத்‌ 
தள்ளமுயன்றாள்‌. மண்ணில்‌ நிலைத்த பாறைபோல்‌ 
இருந்தது. தசைகள்‌ கரிய இரும்பென இறுகிய அவன்‌ 
கைகள்‌ நீண்டு வந்து அவள்‌ இடையை வளைத்தன. 
“வேண்டாம்‌!” என்று அவள்‌ கூவினாள்‌. குரல்‌ தழைய 
“வேண்டாம்‌” என்றாள்‌. 


“உள்ளம்‌ சொல்லவேண்டும்‌ அவ்வாறு” என்றபம அவன்‌ 
அவளை தன்னுடன்‌ சேர்த்துக்கொண்டான்‌. விழிகள்‌ 
சொக்கி மூட, இதழ்கள்‌ மெல்ல அசைய, தனக்கே என 


“வேண்டாம்‌ வேண்டாம்‌” என்று அவள்‌ 
சொல்லிக்கொண்டிருந்தாள்‌. உடல்‌ வெம்மைகொள்ள, 
உள்ளங்கால்கள்‌ இழுத்துக்கொண்டு நீள உடல்‌ இனிய 
தளர்வில்‌ அத்தனை முடிச்சுகளையும்‌ 
அவிழ்த்துக்கொண்டது. மேலுதட்டில்‌ வியர்வைத்‌ 
துளிகள்‌ அரும்பின. மூச்சுலைவில்‌ முலைக்குவைகள்‌ 
எழுந்தமைந்தன. அவன்‌ அவள்‌ உதடுகளை தன்‌ 
உதடுகளால்‌ கவ்விக்கொண்டான்‌. அவன்‌ கைகள்‌ அவள்‌ 
உடலைச்‌ சுற்றி வளைத்து இறுக்கி அவள்‌ உடலென்றே 
ஆயின. 


இருண்ட பெருமாளிகையின்‌ உள்ளறை ஒன்றில்‌ எஞ்சிய 
ஒற்றை அகல்சுடரென மிக ஆழத்திலெங்கோ 
நானென்னும்‌ தன்னுணர்வு மட்டும்‌ இருக்கக்கண்டாள்‌. 
காற்றில்‌ அது அசைந்தது. இதோ 
அணையப்போகிறதென்று தோன்ற மீண்டும்‌ எழுந்து 
அமைந்தது. மீண்டும்‌ அதை ஊதி அணைக்கத்‌ துடித்தது 
காற்று. எழுந்து காற்றில்‌ நின்று மீண்டும்‌ திரியுடன்‌ வந்து 
பொருந்திக்கொண்டது சுடர்‌. மெல்ல குறுகி 
சிறுசெம்மணியென்றாகி இதோ மறையப்போகிறேன்‌ 
என்று உணர்த்தி மீண்டும்‌ நீண்டெழுந்தது. 

அவள்‌ தன்‌ இடக்கையை மட்டும்‌ தன்னால்‌ இயக்க 
முடியுமென்று உணர்ந்தாள்‌. கை நீட்டி தான்‌ படுத்திருந்த 
தரையை துழாவினாள்‌. வேறொன்று பற்றக்‌ கிடைத்தது. 
ஐந்து விரல்களாலும்‌ அதை இறுகப்‌ பற்றிக்கொண்டாள்‌. 
பெருவிசையுடன்‌ இழுத்துச்செல்லும்‌ ஆற்றில்‌ இருந்து 
தப்ப விழைவதுபோல அதை பற்றிக்கொண்டாள்‌. அவள்‌ 
தசைகள்‌ இறுகித்‌ துடித்தன. கை அறுந்து உடல்‌ 
அகன்றுவிடும்போல இருந்தது. மூச்சனைத்தையும்‌ திரட்டி 
தன்னுணர்வு அனைத்தையும்‌ குவித்து அந்தக்‌ கையால்‌ 
தன்னை உந்தி மேலெழுப்பிக்கொண்டாள்‌. 


[[/aஜge]வெளியே அலறலொன்று கேட்டது. திடுக்கிட்டு 
எழுந்து கையூன்றி உடல்‌ குறுக்கி அமர்ந்து நடுங்கினாள்‌. 
அவள்‌ வலக்காலின்‌ கட்டைவிரலை கவ்வியிருந்த நாகம்‌ 
ஓடும்‌ நீரில்‌ வளைந்தாடும்‌ சரப்பாசிபோல்‌ உடல்‌ 
நெளித்தது. “பாம்பு! பாம்பு!” என்று அடுமனைப்‌ 
பெண்கள்‌ கூவினர்‌. ஒருத்தி சுற்றும்முற்றும்‌ பார்த்து 
அருகிலிருந்த தடி ஒன்றை எடுத்து அதை அடித்தாள்‌. 
அது உடலை விலக்கிக்கொள்ள நிலத்தில்‌ விழுந்தது 
அமு. பாம்பு அவள்‌ விரலை விட்டுவிட்டு பின்னகர்ந்து 
தலைசொடுக்கி எழுந்து படம்‌ காட்டியது. பின்னர்‌ 
வளைந்து விரைந்து அப்பரப்பெங்கும்‌ 
நெளிந்துகொண்டிருந்த நிழல்களில்‌ ஒன்றென ஆகியது. 


ஓசை கேட்டு காவலர்‌ பந்தங்களுடன்‌ ஓடிவர அனல்‌ 
நெளிவில்‌ அங்கிருந்த அனைத்து விழுதுகளும்‌ 
நாகங்களென நெளிந்தன. ஒருவன்‌ குனிந்து அவள்‌ 
காலை பார்த்தான்‌. “கடித்துவிட்டது. ஆழமாக பல்‌ 
பதிந்துவிட்டது” என்றாள்‌ அடுமனைப்‌ பெண்‌. பூமிகர்‌ 
தன்‌ சிறுகுடிலில்‌ இருந்து தவழ்ந்து வெளியே வந்து என்ன 
என்ன என்றார்‌. “புதிய அடுமனைப்‌ பெண்ணை பாம்பு 
கடித்துவிட்டது” என்று கூவினாள்‌ அடுமனைப்‌ பெண்‌. 
“நச்சுமுறி இருக்கிறதல்லவா? சுதீரரை அழை...” என்று 
பூமிகர்‌ கூவினார்‌. 


இரு ஏவலர்கள்‌ தலைவழியாக ஆடையைப்‌ போர்த்து 
துயின்றுகொண்டிருந்த முதிய மருத்துவர்‌ சுதீரரை தட்டி 
எழுப்பினர்‌. “என்ன?” என்று அவர்‌ கேட்டார்‌. “பாம்பு 
கடித்துவிட்டது. எழுங்கள்‌... வந்து பாருங்கள்‌.” அவர்‌ 
எழுந்து இடையாடையை முறுக்கி உடுத்து “எங்கே? 
யாரை?” என்றார்‌. “வருக! புதிய அடுமனைப்‌ பெண்ணை 
பாம்பு கடித்துவிட்டது, கட்டைவிரவில்‌...” அவர்‌ கூன்‌ 
விழுந்த உடல்‌ நடுங்க கைகளை காற்றில்‌ துழாவியபடி 
அருகணைந்தார்‌. தொலைவிலேயே அவளை 
நோக்கிவிட்டார்‌. “தெய்வங்களே, அரசநாகம்‌ அல்லவா?” 
என்றார்‌. 


தமயந்தி தன்‌ உடலெங்கும்‌ நஞ்சின்‌ வெம்மை ஓடி பரவி 
நிறைவதை உணர்ந்தாள்‌. காது மடல்களும்‌ உதடுகளும்‌ 
எரியத்‌ தொடங்கின. கண்ணிமைகள்‌, கழுத்து, முலை 
மொட்டுகள்‌ என அந்த இனிய எரிச்சல்‌ பரவியது. சுதீரர்‌ 
குனிந்து அவள்‌ கால்களை பார்த்தார்‌. “ஆழக்‌ 
கடித்திருக்கிறது” என்றபடி நிமிர்ந்து அவளைப்‌ பார்த்து 
“நெடுநேரமாக கடித்துக்கொண்டிருந்திருக்கிறது. என்ன 
செய்தார்கள்‌? நாகத்தை மிதித்துவிட்டார்களா?” என்றார்‌. 
“ஏதேனும்‌ செய்யுங்கள்‌” என்றார்‌ பூமிகர்‌. “துயில்கையில்‌ 
அதன்‌ தலையை மிதித்து அழுத்தியிருக்கிறார்கள்‌. நஞ்சு 
உடலில்‌ நிறைந்துவிட்டது” என்றார்‌. பூமிகர்‌ “உடனே 
மருந்து அளியுங்கள்‌, அவர்‌ வெறும்‌ அடுமனைப்‌ பெண்‌ 
அல்ல” என்றார்‌. 


“இத்தனை நஞ்சுக்கு என்‌ மருந்து ஆற்றுமா என்றறியேன்‌. 
அளித்துப்‌ பார்க்கிறேன்‌” என்றார்‌ சுதீரர்‌. அவர்‌ தன்‌ 
மரப்பெட்டியைத்‌ திறந்து அதற்குள்ளிருந்து ஒன்பது 
சிறிய சிமிழ்களை எடுத்து உள்ளிருந்த வெவ்வேறு 
நிறம்கொண்ட வேதிப்பொருட்களை எடுத்து சிறிய 
கலுவமொன்றில்‌ போட்டு சிறிய குழவியால்‌ கலக்கத்‌ 
தொடங்கினார்‌. “என்ன செய்கிறீர்கள்‌?” என்றார்‌ பூமிகர்‌. 
“இது பாஷாண மருத்துவம்‌. இவை அனைத்தும்‌ 


நஞ்சுகள்‌. பெருநஞ்சை சிறுநஞ்சுகளின்‌ தொகையால்‌ 
எதிர்க்கும்‌ பீதர்நாட்டு முறை. இந்நஞ்சுகள்‌ சற்று அளவு 
மிகுந்தாலும்‌ இவையே உயிர்குடிப்பவையாக ஆகிவிடும்‌” 
என்றார்‌. 


தமயந்தியின்‌ உடலில்‌ தசைநார்கள்‌ இழுபட்டு உடல்‌ 
பிழையாக நாணேறிய வில்லென கிடந்தது. 
நவபாஷாணத்தை கலுவத்தில்‌ எடுத்தபடி அருகணைந்த 
சுதீரர்‌ சிறிய ஊசியால்‌ அதைத்‌ தொட்டு அவள்‌ 
கழுத்துநரம்புகளிலும்‌ கைநரம்புகளிலும்‌ குத்தினார்‌. 
அதன்பின்‌ அவள்‌ வாயை சிறிய மர ஆப்பால்‌ நெம்பித்‌ 
திறந்து நாவில்‌ ஒரு துளியை விட்டார்‌. கலுவத்தை 
தன்னருகே நின்ற இளைஞனிடம்‌ அளித்து “ஏழு அடி 
குழிதோண்டி இப்படியே புதைத்துவிடு...” என்றார்‌. அவன்‌ 
அதை வாங்கிக்கொண்டு சென்றான்‌. பூமிகரிடம்‌ “எனக்கு 
பெரிய நம்பிக்கை இல்லை. பார்ப்போம்‌” என்றார்‌ சுதீரர்‌. 


அன்று இரவு முழுக்க வணிகர்‌ குழுவில்‌ எவரும்‌ 
துயிலவில்லை. அரைநாழிகைக்குப்பின்‌ சுதீரர்‌ 
தமயந்தியின்‌ கைகளிலும்‌ கால்களிலும்‌ நீலநரம்புகளில்‌ 
ஐந்து இடங்களில்‌ கிழித்து குருதியை வெளியே பெருகச்‌ 
செய்தார்‌. அவள்‌ உள்ளங்கையைப்‌ போழ்ந்து குருதி 
எழுந்த காயத்தில்‌ மேலும்‌ சில மருந்துகளை வைத்து 
சேர்த்து கட்டினார்‌. அவ்வப்போது வலிப்பு கொண்டு 
அதிர்ந்து பின்‌ ஓய்ந்தது அன்றி அவள்‌ உடலில்‌ எந்த 
மாற்றமும்‌ நிகழவில்லை. இமைகளை விரலால்‌ திறந்து 
நோக்கியபோது கருவிழிகள்‌ உள்ளே மறைந்திருக்கக்‌ 
கண்டார்‌. கண்‌ பரப்பு குருதிப்‌ புண்போல்‌ சிவந்திருந்தது. 


எவரும்‌ படுக்கத்‌ துணியவில்லை. “அந்த நாகம்‌ 
இங்கெங்காவது பதுங்கியிருக்ககூடும்‌” என்றார்‌ பூமிகர்‌. 
காவலர்கள்‌ பந்தங்களுடன்‌ அனைத்து 
வேர்மடிப்புகளையும்‌ கிளைப்பொந்துகளையும்‌ 
நோக்கினர்‌. இலைபறித்து புகையிட்டு தரையெங்கும்‌ 
பரப்பினர்‌. பூமிகர்‌ மருத்துவரிடம்‌ “கடந்துவிட்டார்களா?” 
என்றார்‌. “இறப்பென்றால்‌ எப்போதோ நிகழ்ந்திருக்கும்‌. 
உடல்‌ போரிடுகிறதென்பதனால்‌ இன்னும்‌ நம்பிக்கை 
இருக்கிறது” என்று அவர்‌ சொன்னார்‌. அச்சமும்‌ 
பரபரப்பும்‌ அவர்களை நெடுநேரம்‌ அமரவிடவில்லை. 
பின்னர்‌ அதனாலேயே களைத்‌ ங்காங்கே குழு 
சேர்ந்தமர்ந்தனர்‌. சொல்லில்லாமல்‌ விழிவிரிய 
அமர்ந்திருந்தனர்‌. 


பூமிகர்‌ உடல்‌ அதிர்ந்து இழுபட்டுக்கொண்டிருந்த 
தமயந்தியை நோக்கியபடி “விழிப்பதென்றாலும்‌ இதற்குள்‌ 


நடந்திருக்க வேண்டுமே?” என்றார்‌. “ஆம்‌, அதை 
எண்ணித்தான்‌ நானும்‌ அஞ்சிக்கொண்டிருக்கிறேன்‌. 
அவர்கள்‌ முழுக்க நலமடைவதற்கு வாய்ப்பில்லை” 
என்றார்‌ சுதீரர்‌. பெருமூச்சுடன்‌ “நற்செய்தியை வந்து 
சொல்லுங்கள்‌, மருத்துவரே” என்றபின்‌ மீண்டும்‌ உதறிக்‌ 
கட்டப்பட்ட தன்‌ சிறுகுடிலுக்குள்‌ நுழைந்து 
தோல்படுக்கையில்‌ படுத்துக்கொண்டார்‌ பூமிகர்‌. 


அவள்‌ பிழைக்கமாட்டாளென்ற எண்ணம்‌ 
ஒவ்வொருவரிலும்‌ உருவாகியது. சொல்லப்படாமலேயே 
அது பகிரப்பட்டது. எதிர்பார்க்க ஏதுமில்லை என்பது 
அத்தருணத்தின்‌ பதற்றத்தை முடிவுக்கு கொண்டு 
வந்தது. அவர்கள்‌ மெல்ல சரிந்து புரண்டு 
நீள்மூச்செறிந்து குறட்டையென்றாகி துயில்கொள்ளத்‌ 
தொடங்கினர்‌. மருத்துவர்‌ தன்‌ இளவலிடம்‌ “நானும்‌ சற்று 
ஓய்வெடுக்கிறேன்‌. முதிர்ந்த உடல்‌ எனக்கு” என்றார்‌. சிறு 
சம்புடத்தை நீட்டி “ஓவ்வொரு முறையும்‌ இவ்வவிப்பு 
வந்தவுடன்‌ இம்மருந்தை இவர்கள்‌ நாவுக்குள்‌ விடு. 
பார்ப்போம்‌” என்றார்‌. அவன்‌ தலையசைத்து மருந்தை 
வாங்கிக்கொண்டான்‌. அருகிலேயே தழைப்‌ படுக்கை 
அமைத்து அதில்‌ தன்‌ கூன்‌ உடலை நீட்டி 
அலுப்போசையுடன்‌ படுத்துக்கொண்டார்‌ சுதீரர்‌. 


காலையில்‌ கருங்குரங்கொன்றின்‌ ஓலம்‌ கேட்டு 
பூமிகர்தான்‌ முதலில்‌ விழித்துக்கொண்டார்‌. சில 
கணங்களுக்குப்பின்‌ முந்தைய இரவின்‌ நிகழ்வுகள்‌ 
அனைத்தும்‌ நெஞ்சில்‌ எழ குடில்‌ விட்டு வெளிவந்து 
எழுந்து நின்றார்‌. தொலைவில்‌ நாணேற்றிய விற்களுடன்‌ 
நான்கு காவலர்கள்‌ நின்றிருந்தனர்‌. அவர்களில்‌ ஒருவன்‌ 
அவரைப்‌ பார்த்து தலைவணங்கினான்‌. விடிவெளிச்சம்‌ 
நன்கு எழுந்து மண்‌ வெளுத்திருந்தது. அவர்‌ தன்னைச்‌ 
சுற்றி துயின்றுகொண்டிருந்த ஏவலர்களையும்‌ 
அடுமனைப்‌ பெண்களையும்‌ பார்த்தபடி நடந்து தமயந்தி 
கிடந்த இடத்திற்கு வந்தார்‌. 


அங்கெங்கும்‌ தமயந்தியை காணவில்லை என்பதை 
உணர்ந்து எங்கு சென்றிருப்பாளென்று புதர்ப்பரப்பை 
பார்த்தார்‌. பின்னர்‌ குனிந்து துயின்றுகொண்டிருந்த 
மருத்துவரை காலைத்‌ தட்டி அழைத்தார்‌. சுதீரர்‌ எழுந்து 
வாயைத்‌ துடைத்தபின்‌ “பூமிகரே?” என்றார்‌. “நாகம்‌ என்‌ 
கனவில்‌ வந்தது. புன்னகைத்தது. அவர்கள்‌ 
பிழைத்துக்கொள்வார்கள்‌.” பூமிகர்‌ “அவர்கள்‌ எங்கே?” 
என்றார்‌. சுதீரர்‌ ஆடையை நன்கு கட்டியபடி எழுந்து 
“யார்‌?” என்றார்‌. “பாம்பு தீண்டிய அடுமனைப்‌ பெண்‌. 
இங்குதானே இருந்தார்‌?” என்றார்‌ பூமிகர்‌. 


சுதீரர்‌ நான்கு பக்கமும்‌ நோக்கியபின்‌ “எழுந்து 
சென்றுவிட்டார்களா?” என்று தனக்குத்தானே கேட்டபடி 
தலையை வருடினார்‌. துயின்று கொண்டிருந்த 
அடுமனைப்‌ பெண்ணொருத்தியை தட்டியெழுப்பி “நாகம்‌ 
தீண்டியவள்‌ எங்கே?” என்றார்‌. அதற்குள்‌ அமர்ந்தபடியே 
துயின்ற அவர்‌ இளவல்‌ எழுந்து “இங்குதானே 
இருந்தார்கள்‌? சற்று முன்புகூட...” என்று சொல்லி 
திரும்பினான்‌. அக்கணமே உரக்க அலறியபடி 
எழுந்துவிட்டான்‌. “என்னடா, மூடா?” என்றார்‌ பூமிகர்‌. 
“இதோ... இதோ” என அவன்‌ கைநீட்டி கூச்சலிட்டான்‌. 


அக்கணத்தில்‌ அனைத்தும்‌ புரிய பூமிகரும்‌ வியப்பொலி 
எழுப்பினார்‌. தமயந்தி இலைப்படுக்கையில்‌ முற்றிலும்‌ 
பிறிதொருத்தியாகி படுத்திருந்தாள்‌. அவள்‌ 
உடற்தசைகள்‌ பலவாறாக இழுத்து இறுகிறிற்க கைகளும்‌ 
கால்களும்‌ கோணலாகி நின்றிருந்தன. கைவிரல்கள்‌ 
ஒன்றுடன்‌ ஒன்று ஏறி முறுகியிருந்தன. முகம்‌ 
வலப்பக்கமாக இழுபட்டு கோணல்‌ கொண்டிருந்தது. அது 
உடல்‌ முழுக்க இருந்த கோணலின்‌ விளைவு எனத்‌ 
தெரிந்தது. கண்களும்‌ மூக்கும்‌ வாயும்‌ வலப்பக்கமாக 
இழுபட்டு உருமாறியிருந்தன. தோல்‌ பல்லாண்டு முதுமை 
கொண்டதுபோல்‌ ஒளியிழந்து சுருக்கங்கள்‌ 
அடர்ந்திருந்தது. 

“முற்றிலும்‌ மாறிவிட்டார்கள்‌” என்றார்‌ பூமிகர்‌. “மானுட 
முகத்தோற்றம்‌ என்பதே வலப்பக்கமும்‌ இடப்பக்கமும்‌ 
கொள்ளும்‌ பொருத்தம்தான்‌. அது மாறினால்‌ 
அனைத்தும்‌ மாறிவிடும்‌” என்றார்‌ சுதீரர்‌. அவள்‌ கைபற்றி 
நாடியை நோக்கியபின்‌ “குதிரைநடை... இறப்பு 
அகன்றுவிட்டது என்பது உறுதி” என்றார்‌. 


[[௱age]மறுநாளே தமயந்தி எழுந்துவிட்டாள்‌. 
ஒற்றைக்காளை வண்டியில்‌ சென்றுகொண்மருக்கையில்‌ 
அவள்‌ நினைவு மீண்டாள்‌. முனகலோசை கேட்டு 
அருகணைந்த அடுமனைப்‌ பெண்களிடம்‌ முதுமகளின்‌ 
தளர்குரலில்‌ “என்ன ஆயிற்று?” என்றாள்‌. “நாகம்‌ 
பற்றியது. நச்சு ஏறி நோயிலிருந்தீர்கள்‌. இப்போது 
மீண்டுவிட்டீர்கள்‌” என்றாள்‌ சலஃபை. அவள்‌ 
எழுந்தமர்ந்து “நான்‌ முன்னரும்‌ நஞ்சுப்‌ பீடிப்பு 
கொண்டிருந்தேனே” என்றாள்‌. அவளருகே வந்த சுதீரர்‌ 
“ஆம்‌, அதனால்தான்‌ இந்த நச்சுப்‌ பீடிப்பிலிருந்து 
தப்பினீர்கள்‌. அது நட்பு நஞ்சு. இது பகை நஞ்சு” என்றார்‌. 


அவள்‌ விழிகளை நோக்கி 
எதிர்பார்த்துக்கொண்டிருந்தனர்‌ அவர்கள்‌. அவள்‌ “என்‌ 


குரல்‌ ஏன்‌ இப்படி இருக்கிறது?” என்றாள்‌. அவர்கள்‌ 
விழிகளில்‌ வந்த மாறுபாட்டை அறிந்ததும்‌ தன்‌ 
கைகளை நோக்கி “என்ன?” என்றாள்‌. சுதீரர்‌ “தேவி, நாக 
நஞ்சால்‌ நீங்கள்‌ உருமாறு கொண்டுவிட்டீர்கள்‌” என்றார்‌. 
“உருமாறு என்றால்‌...?” என்றாள்‌ தமயந்தி. “பிறர்‌ அறிய 
முடியாதபடி...” அவள்‌ திகைப்புடன்‌ சில கணங்கள்‌ 
நோக்கிவிட்டு அருகிருந்த தாலம்‌ ஒன்றை எடுத்து தன்‌ 
முகத்தை நோக்கினாள்‌. அவள்‌ தலை நடுங்கியது. 
நீள்மூச்சுக்கள்‌ எழுந்தமைந்தன. பின்னர்‌ தலையசைத்து 
“நன்று” என்றாள்‌. 


“நாளடைவில்‌...” என தொடங்கிய சுதீரரிடம்‌ 
“இப்போதைக்கு இது நன்று, மருத்துவரே. நான்‌ என்‌ 
உடலுக்குள்‌ ஒளிந்துகொண்டதைப்போல்‌ உணர்கிறேன்‌” 
என்றாள்‌ தமயந்தி. சுதீரர்‌ தலைவணங்கினார்‌. அவள்‌ 
அத்தனை எளிதாக அதை ஏற்றுக்கொண்டது 
அடுமனைப்‌ பெண்களுக்கு உகக்கவில்லை. சலஃபை 
“உங்கள்‌ அழகிய முகம்‌...” என்று தொடங்க “ஆம்‌, 
அதைத்தான்‌ இன்றுவரை சுமந்துகொண்டிருந்தேன்‌. இனி 
நோக்குகள்‌ எனைச்‌ சூழாது. இந்த விடுதலையை நான்‌ 
எப்போதும்‌ கனவு கண்டிருந்தேன்‌” என்றாள்‌. 


மறுநாள்‌ அவள்‌ உடலின்‌ நோய்‌ முற்றிலும்‌ அகன்றது. 
எழுந்து அடுமனைப்‌ பணிகளில்‌ ஈடுபடலானாள்‌. 
அங்கிருந்த அனைவரும்‌ அவளை 
நன்கறிந்திருந்தபோதிலும்கூட அவள்‌ உடல்‌ மீண்டும்‌ 
மீண்டும்‌ அவர்கள்‌ விழிமுன்‌ தோன்றி தானே அவள்‌ என 
நிறுவிக்கொண்டது. சலஃபையும்‌ பிற அடுமனைப்‌ 
பெண்களும்‌ அவளை அதட்டி வேலை வாங்கினர்‌. 
பூமிகர்‌ ஏவலரிடமென அவளிடம்‌ எரிச்சல்‌ காட்டினார்‌. 
அவள்‌ ஓரிரு நாட்களே உடலுக்குள்‌ பொருந்தாமல்‌ 
பிறிதென்றிருந்தாள்‌. பின்னர்‌ அவள்‌ அகம்‌ உடலை 
கற்றுக்கொள்ளத்‌ தொடங்கியது. சிற்றடி வைத்து குனிந்து 
நடப்பதும்‌, நிற்கும்போது இடையில்‌ கைவைத்‌ 
அலுப்பொலி எழுப்புவதும்‌ அமர்ந்ததும்‌ கால்நீட்டி 
நீவிக்கொள்வதும்‌ தானே என அவள்‌ அகம்‌ ஆகியது. 


உடலறிந்த எல்லைகளும்‌ உடலை நோக்கிய விழிகளும்‌ 
அவளை முழுமையாக வரையறுத்தன. எழுபது 
நாட்களில்‌ அவள்‌ முற்றிலும்‌ முதுமகளென்றானாள்‌. 
எங்கோ கடந்த இளமை என அவள்‌ அதை உணர்ந்தாள்‌. 
அவள்‌ இளமையுடனிருந்ததை பார்த்தவர்களே கூட 
அதை முற்றிலும்‌ மறந்தனர்‌. வணிகக்‌ குழுவில்‌ 
இடைவெளியில்லாத பணிகளிருந்தன. அமையுமிடம்‌ 
சென்றதுமே அடுமனைப்‌ பணி தொடங்கி 


அடுகலங்களை எடுத்து அடுக்குவதுவரை நீடித்தது. 
விட்டுவரும்‌ இடத்துடன்‌ அந்நாளையும்‌ உதறிவிட்டு 
முன்சென்றமையால்‌ காலமென்பது அந்நாள்‌ மட்டுமே 
என நிகழ்ந்தது. 


விழிநோக்கு மங்கலானமையால்‌ வண்ணங்களை அவள்‌ 
இழந்தாள்‌. செவிக்கூர்‌ மழுங்க ஓசைகளும்‌ 
பொருளற்றதாயின. நினைவுகள்‌ இணையாமையால்‌ 
மணங்கள்‌ வெறும்‌ மூக்கறிவுகளாகவே வந்து சேர்ந்தன. 
உடலென அவள்‌ உணர்ந்தது களைப்பையும்‌ வலியையும்‌ 
மட்டுமே. காமம்‌ என்று ஒன்றை அவ்வுடல்‌ 
அறிந்திருந்தது, உள்ளம்‌ ஓயாது அளைந்திருந்தது 
என்பதே எப்போதேனும்‌ வாள்வீச்சென அவளைப்‌ 
போழ்ந்து அதிரச்செய்து மறையும்‌ கூரிய குறுங்கனவுகள்‌ 
வழியாகவே அவளுக்குத்‌ தெரிந்தது. 


எஞ்சியிருந்தது புலன்‌ சுவை மட்டுமே என்பதனால்‌ 
அவள்‌ எப்போதும்‌ நாவில்‌ வாழ்ந்தாள்‌. அனைத்துச்‌ 
சுவைகளும்‌ அவளை கிளரச்செய்தன. சுட்ட ஊன்‌, 
எஞ்சிய அன்னம்‌, ஆறிய அப்பம்‌, காய்கள்‌, கிழங்குகள்‌. 
ஒன்றுமில்லையென்றால்‌ புளிக்காயையும்‌ உப்பையும்‌ 
சேர்த்து வாயிலிட்டு எச்சிலுடன்‌ மென்றாள்‌. பருப்பையும்‌ 
அரிசியையும்‌ மடியில்‌ கட்டிவைத்து வாயிலிட்டு 
குதப்பிக்கொண்டே இருந்தாள்‌. அடுமனைப்‌ பெண்டிர்‌ 
விலக்கி அதட்டினால்‌ அவர்களை நோக்கி மூக்கு 
வளைந்த சுருங்கிய முகம்‌ இழுபட புன்னகைத்தாள்‌. எந்த 
வசைக்கும்‌ அவள்‌ கூசவில்லை. எதையும்‌ 
சிறுமையென்று எண்ணவில்லை. 


முதலில்‌ அவளை விலக்கி அதட்டியவர்கள்‌ பின்னர்‌ 
சிறுகுழவியென்று அவளை நடத்தலாயினர்‌. 
அவளுடைய துடிக்கும்‌ நாவே அவளை 
குழந்தையாக்கியது. அடுகலங்களை கழுவும்போது 
விளிம்புவட்டத்தில்‌ படிந்திருந்தவற்றைச்‌ சுரண்டி அவள்‌ 
வாயிலிடுவதைக்‌ கண்டு “என்ன அது? என்ன? துப்பு... 
துப்பு அதை” என்று சலஃபை கூவினாள்‌. ஓடிவந்து 
கையை ஓங்கி “துப்பு... துப்பச்‌ சொன்னேன்‌” என்றாள்‌. 
அவள்‌ துப்பிவிட்டு தலைகுனிந்து நின்றாள்‌. “எது 
கிடைத்தாலும்‌ வாயில்‌ போடு. நோயுற்றால்‌ எவர்‌ 
பார்ப்பது?” என்றாள்‌ சலஃபை. ஆனால்‌ அன்று 
படுக்கும்போது அவள்‌ கையால்‌ மென்மண்ணை அள்ளி 
ஊதி வாயிலிடுவதைக்‌ கண்டு 
தலையிலடித்துக்கொண்டாள்‌. 


அப்பால்‌ நின்ற சுதீரர்‌ சிரித்தபடி “வாய்வெறுமை 


முதுமைக்குரிய இயல்பு. பாக்கு பழகச்‌ சொல்‌” என்றார்‌. 
வெற்றிலைச்‌ சுருக்கை அவளிடம்‌ அளித்து “இதோ 
வைத்துக்கொள்‌... இனி இதை வாயிலிடு” என்றாள்‌. 
அவள்‌ பாக்கை எடுத்து வாயிலிட்டு ஊறவைத்து அதன்‌ 
துவர்ப்பை உணர்ந்து முகம்‌ சுருங்கி விழி மூடினாள்‌. 
பின்னர்‌ எப்போதும்‌ அவள்‌ வாயில்‌ பாக்கு இருந்தது. 
சற்று இடைநேரம்‌ அமையும்போதெல்லாம்‌ ஓரமாகச்‌ 
சென்றமர்ந்து பாக்கை வாயிலிட்டு கண்மூடி 
அரைத்துயில்‌ கொள்ளலானாள்‌. “அசைபோடும்போது 
அனைவரும்‌ விலங்குகளே” என்றார்‌ சுதீரர்‌. 


அவர்கள்‌ சேதி நாட்டு எல்லையில்‌ வணிகவிடுதி ஒன்றில்‌ 
தங்கியிருந்தனர்‌. தாழ்ந்த கூரையிட்ட கொட்டகையில்‌ 
பெண்களுக்கான மூலையில்‌ தரையில்‌ இட்ட பாயில்‌ 
அமர்ந்து அவள்‌ பாக்குப்‌ பொதியை அவிழ்த்தபோது 
அப்பால்‌ ஒரு சூதர்‌ நிஷதநாட்டு நளனும்‌ தமயந்தியும்‌ 
கலியின்‌ சினத்தால்‌ அழிந்த கதையை 
சொல்லிக்கொண்டிருந்தார்‌. “தமயந்தியை காமுற்றான்‌ 
கலி. அவளைக்‌ கொள்ள நளனை 
வெல்லவேண்டுமென்று அவன்‌ உணர்ந்தான்‌. தக்கம்‌ 
நோக்கி நிழலென நளனுக்குப்‌ பின்னால்‌ 
சென்றுகொண்டிருந்தான்‌. எப்போதும்‌ அரசனுடன்‌ இரு 
நிழல்‌ இருந்ததை எவரும்‌ நோக்கவில்லை.” 


“வேள்விக்கு அந்தணர்‌ அழைத்தபோது அவன்‌ 
புரவியுடன்‌ இருந்தான்‌. மூன்றாம்‌ முறை அமைச்சரே 
வந்து அழைத்தபோது விரைந்தெழுந்து கைகால்களை 
கழுவிக்கொண்டான்‌. அமைச்சர்‌ அவனிடம்‌ அரசே 
வேள்விக்கு தூய உள்ளத்துடன்‌ செல்லவேண்டும்‌. 
கைகால்‌ கழுவி புரவிமணம்‌ களையுங்கள்‌. உள்ளத்தில்‌ 
புரவி விழைவை ஒழியுங்கள்‌ என்றார்‌. ஆம்‌ ஒழிந்தேன்‌ 
என்று சொல்லி அவன்‌ கைகழுவி முடித்து 
அமைச்சருடன்‌ சென்றான்‌. அந்தப்‌ பதற்றத்தில்‌ அவன்‌ 
தன்‌ இடக்காலின்‌ குதிமுனையை கழுவத்‌ 
தவறிவிட்டிருந்தான்‌. அதனூடாக கலி அவன்‌ உடலுக்குள்‌ 
புகுந்தான்‌.” 


திகைத்தவளாக சலஃபை திரும்பி முதுமகளை 
நோக்கினாள்‌. அவளுக்கு படபடப்பாக இருந்தது. இரு 
கைகளையும்‌ நெஞ்சோடு சேர்த்துக்கொண்டாள்‌. 
“அவனிலமர்ந்த கலி இளையோனை சூதுக்கு 
அறைகூவினான்‌. சூதுமேடையில்‌ இளையோன்‌ அருகே 
காளை வடிவில்‌ அமர்ந்த கலியின்‌ தூதன்‌ அவனுக்கு 
வழிகாட்டினான்‌. பகடையில்‌ புகுந்துகொண்டார்கள்‌ 
கலியின்‌ மூன்று துணைவர்கள்‌.” சலஃபை முதுமகளை 


மீண்டும்‌ நோக்கினாள்‌. அச்சொற்கள்‌ அவள்‌ காதில்‌ 
விழுகின்றன என்று தெரிந்தது. ஆனால்‌ அவை 
அவளுக்கு எவ்வகையிலும்‌ பொருளாகவில்லை. பாக்கு 
ஊறத்தொடங்கிய சுவையே அவளை நிறைத்திருந்தது. 


அம்பாலிகைக்குப்பின்னால்‌ நின்றிருந்த அந்தச்சேடி 
கிருபைதான்‌. “அரசி, என்ன ஆயிற்று?” என்றாள்‌ 
கிருபை. “நீர்‌... நீர்‌ வேண்டும்‌” என்று சிவை சொன்னாள்‌. 
“இதோ” என கிருபை நீர்க்குடுவையை எடுக்க “நீ 
வெளியே போ... சரபையை வரச்சொல்‌...” என்று 
மூச்சடைக்க சிவை கூவினாள்‌. “அரசி...” என கிருபை 
ஏதோ சொல்லவர “போ... போகச்சொன்னேன்‌” என்று 
சிவை கூச்சலிட்டாள்‌. 


[image] 


ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


விதுரன்‌ பிறப்பதற்குள்ளாகவே கிருபையை சிவை 
திரும்பவும்‌ மடைப்பள்ளிக்கே அனுப்பிவிட்டாள்‌. 
அவளை திரும்பச்செல்லும்படி ஆணையிட்ட அன்று 
அவளுக்குள்‌ நிலையின்மையும்‌ இனிய உவகையும்‌ 
கலந்த உணர்வே இருந்தது. கிருபை வந்து தன்‌ 
அறைவாயிலில்‌ கண்ணீருடன்‌ நிற்பாள்‌ என்றும்‌ 
தன்னை அரண்மனையிலேயே வைத்துக்கொள்ளும்படி 
மன்றாடுவாள்‌ என்றும்‌ பகற்கனவாக 
விரித்துக்கொண்டாள்‌. “நீ என்‌ குழந்தையை 
வெறுக்கிறாய்‌...” என்று அவளிடம்‌ சிவை சொன்னாள்‌. 
“உன்‌ இடம்‌ இந்த அரண்மனை அல்ல. நீ 
மடைப்பள்ளியில்‌ அனலில்‌ வேகவேண்டும்‌. அதுதான்‌ 
உனக்கான வாழ்க்கை.” 


கிருபை வந்து அவள்‌ காலில்‌ விழுந்து பாதங்களில்‌ 
கண்ணீர்த்துளிகள்‌ வெம்மையுடன்‌ உதிர மன்றாடினாள்‌. 
“அரசி, என்னை மீண்டும்‌ அங்கே அனுப்பாதீர்கள்‌... நான்‌ 
தங்கள்‌ அடிமை. தங்கள்‌ கருணையில்‌ வாழ்பவள்‌.” 
அப்போது அவளும்‌ அகம்‌ உருகிக்‌ கண்ணர்‌ விட்டாள்‌. 
குனிந்து கிருபையை அள்ளி தன்னுடன்‌ 
சேர்த்துக்கொண்டு “நீ எப்படி என்‌ குழந்தையை 
வெறுக்கலாம்‌? நீயும்‌ நானும்‌ சேர்ந்து எவ்வளவுமுறை 
நீர்விளையாடினோம்‌? எவ்வளவுமுறை 
அடிவாங்கினோம்‌?” என்றாள்‌. கிருபை கண்ணீருடன்‌ 
கைகூப்பினாள்‌. “நீ செய்தவற்றை எல்லாம்‌ நான்‌ 
பொறுக்கிறேன்‌. நீ என்னுடன்‌ இரு” என அவள்‌ 
ஆணையிட்டாள்‌. 


ஆனால்‌ கிருபை அமைதியாக தன்‌ மான்தோல்‌ 
மூட்டையுடன்‌ மடைப்பள்ளிக்கே சென்றுவிட்டாள்‌ என்று 
சேடியர்‌ சொன்னார்கள்‌. கடும்சினத்துடன்‌ மூச்சிரைக்க 

[10௨26]சிறு கூத்தம்பலத்தின்‌ வாயிலில்‌ பிரீதை 
வந்துநின்று மும்முறை தலைவணங்கினாள்‌. அவள்‌ 
நிழல்‌ தன்‌ முன்‌ சுவரில்‌ அசையக்‌ கண்டு திரும்பிப்‌ 
பார்த்த திரெளபதி விழியுயர்த்தி என்ன என்றாள்‌. 
கைகளால்‌ அரசியை சந்திக்கவேண்டும்‌ என்றாள்‌ பிரீதை. 
முழவும்‌ தண்ணுமையும்‌ யாழும்‌ நிறைந்திருந்த 
அவையில்‌ பிறிதொன்றை நோக்கி உள்ளத்தை 
கொண்டுசெல்வது எதிர்காற்றில்‌ உந்திச்செல்வது 
போலிருந்தது. திரெளபதி விரலால்‌ சுதேஷ்ணையை 
தொட்டாள்‌. காய்ச்சல்‌ கொண்டதுபோல்‌ மயங்கியிருந்த 
விழிகளுடன்‌ திரும்பிய சுதேஷ்ணை புருவங்களால்‌ 
என்ன என்றாள்‌. 


பிர்தையை அவள்‌ சுட்டிக்காட்டியபோது உளம்‌ மீண்டு 
அவளை அடையாளம்‌ காண அரசிக்கு 
நெடுநேரமாயிற்று. பின்னர்‌ அருகே வரும்படி 
கைகாட்டினாள்‌. சுவரினூடாக ஒதுங்கி வந்து அரசியின்‌ 
அருகே முழந்தாளிட்ட பிர்தை அவள்‌ காதில்‌ தான்‌ 
கொண்டுவந்த செய்தியை ஓரிரு சொற்களில்‌ 
சொன்னாள்‌. வலி கொண்டவள்போல அரசியின்‌ முகம்‌ 
மாறியது. பின்னர்‌ பிர்தையை செல்லும்படி 
கைகாட்டிவிட்டு உடலை அசைத்து அமர்ந்து 
நாகவிறலியின்‌ சொற்களை மீண்டும்‌ சென்றடைந்தாள்‌. 
அவள்‌ முகம்‌ கனவில்‌ நெகிழ்ந்தது. 


செய்தி சொல்லப்பட்டவுடன்‌ அரசியின்‌ முகத்தில்‌ ஒரு 
கணத்தில்‌ வந்த மாறுதலிலிருந்தே அச்செய்தி தன்னைப்‌ 
பற்றியது என்பதை திரெளபதி உணர்ந்தாள்‌. உள்ளம்‌ 
முள்முனையாகி அச்செய்தியின்‌ முனையை சென்று 
தொட்டது. எதுவானாலும்‌ ஆகட்டும்‌ என்று பிறிதொரு 
உள்ளம்‌ அதை உதறியது. நாகவிறலியின்‌ கைவிரல்கள்‌ 
குறுமுழவின்‌ மீது நடமிட்டன. சூழ்ந்திருந்த சுடர்களின்‌ 
ஒளியில்‌ அவ்விரல்களின்‌ நிழல்கள்‌ தலைக்குமேல்‌ 
எழுந்து சுவர்களிலும்‌ கூரையிலுமாக அதே தாளத்தை 
காற்றில்‌ மீட்டின. அக்கூத்தம்பலமே தாளத்துடன்‌ 
கூத்திடுவதாகத்‌ தோன்றியது. 


நாகவிறலி தமயந்தி சேதிநாட்டுக்குப்‌ போன கதையை 
சொல்லிக்கொண்டிருந்தாள்‌. கலிங்கத்திலிருந்து 


சேதிக்கும்‌ அவந்திக்கும்‌ மாளவத்திற்கும்‌ செல்லும்‌ 
வணிகப்பாதைகள்‌ நெடுங்காலமாகவே அரசர்களால்‌ 
பேணப்பட்டன. ஐநூறாண்டுகளுக்கு முன்‌ சேதிநாட்டரசர்‌ 
உபரிசிரவசு சூழ்ந்திருந்த பிற நாடுகளின்‌ அரசர்கள்‌ 
அனைவரைியும்‌ தன்‌ தலைநகர்‌ சூக்திமதியில்‌ கூட்டி 
அப்பாதைகளைப்‌ பேணுவதற்கான பொதுக்காவல்‌ 
அமைப்பொன்றை உருவாக்கினார்‌. அது ஷோடசபத 
சம்யுக்தம்‌ என்று அமைக்கப்பட்டது. அரசர்கள்‌ அதற்கு 
ஒரு படையை அளித்து அப்படைக்குரிய 
செலவுகளையும்‌ அளித்தனர்‌. 


சேதி காலப்போக்கில்‌ சிறு நாடாக ஆகியபோது அந்தக்‌ 
காவல்‌ அமைப்பு நிலமில்லாத நிகர்‌அரசாக நடித்தது. 
அதற்கென்று பன்னிரு காவற்படைகளும்‌ 
படைத்தலைவர்களும்‌ அவர்களை ஆளும்‌ 
மையக்குழுவும்‌ அதற்குரிய நெறிகளும்‌ உருவாயின. 
பதினாறு நெடும்பாதைகளில்‌ நூற்றெட்டு இடங்களில்‌ 
அவர்கள்‌ வணிகரிடம்‌ திரை கொண்டனர்‌. காட்டு 
விலங்குகளும்‌ கள்வரும்‌ அணுகாது பாதைகளை 
அவர்கள்‌ காத்தனர்‌. அப்பாதைகளில்‌ அமைந்த 
சிற்றூர்கள்‌ சிறு புரவிப்படைகளை அதற்கென்று நிறுத்தி 
வைத்திருந்தன. அக்காவல்‌ அமைப்பின்‌ கொடி ஒருபுறம்‌ 
கழுகும்‌ மறுபுறம்‌ நாகமும்‌ கொண்டிருந்தது. அக்கொடி 
பறக்கும்‌ பாதைகளூடாக மட்டுமே வணிகர்கள்‌ செல்ல 
வேண்டுமென்று அறிவுறுத்தப்பட்டது. 


விந்தியமலை கடந்து சேதியை அடைவதென்பது 
காட்டாறுபோல பள்ளத்தாக்குகளில்‌ மலைகளை 
வளைத்து நெளிந்து செல்லும்‌ பாதைகளில்‌ நாளும்‌ 
பொழுதுமென்றிலாது சென்றுகொண்டே இருப்பதுதான்‌. 
முதற்கோடையிலேயே வணிகக்‌ குழுக்கள்‌ செல்லத்‌ 
தொடங்கும்‌. முதல்‌ மழை வரை அப்பெருக்கு ஓயாது. 
சகடங்கள்‌ சென்று சென்று சாலையின்‌ மண்‌ குங்கும 
விழுதென்றாகியது. அங்கு செல்பவர்‌ அனைவரும்‌ 
சுடுமண்‌ சிலைகள்‌ என்றானார்கள்‌. உச்சிக்கோடையின்‌ 
வெயிலில்‌ செம்மை கரைந்து வழியும்‌ வியர்வை 
குருதித்துளிகளென பூழிமண்ணில்‌ சொட்டி சிறு 
முத்துகளென உருளும்‌. தொலைவில்‌ மலைச்சரிவில்‌ 
செல்லும்‌ வணிகக்‌ குழுக்களை செம்முகில்‌ ஒன்று 
ஏந்திச்செல்வதுபோலத்‌ தோன்றும்‌. காற்றில்‌ காட்டெரி 
என செம்புழுதி எழுந்து சுழித்து மேலேறி அசையும்‌. 


[i௱age]தமயந்தி பூமிகரின்‌ குழுவினருடன்‌ சென்றபோது 
கோடை ம்‌ பேரொலியுடன்‌ 
வெடித்துவிடப்போவன போல அனல்‌ கொண்டிருந்தன 


உச்சிப்பாறைகள்‌. மலைச்சரிவெங்கும்‌ புதர்கள்‌ கருகி 
செம்மண்‌ புழுதி மூடி அனல்‌ எரிவது போன்ற ஓசையை 
எழுப்பியபடி காற்றில்‌ அதிர்ந்து கொண்டிருந்தன. 
மரங்கள்‌ இலைகளை உதிர்த்து கிளை முனைகளில்‌ 
மட்டும்‌ சற்றே தளிரிலை சூடி சோர்ந்து நின்றிருந்தன. 
உச்சிப்பொழுதணைந்து வெயில்‌ நிறம்‌ மாறத்‌ தொடங்கிய 
பின்னரே பறவைகள்‌ எழுந்தன. செல்லும்‌ வழியெங்கும்‌ 
பாறைகளில்‌ முன்பு சென்றவர்கள்‌ ஊற்றுகளும்‌ 
விடுதிகளும்‌ எத்தனை தொலைவில்‌ என்று 
சுண்ணத்தால்‌ எழுதி வைத்திருந்த குழூஉக்குறிகள்‌ 
இருந்தன. ஒரு சுனையிலிருந்து மறுசுனை நோக்கி 
உயிரை துளித்துளியாகச்‌ செலவிட்டுச்‌ சென்றடைவதே 
பயணமென்று இருந்தது. 


வியர்வை என குருதி உருமாறிச்‌ சொட்டி ஒழிந்து உடல்‌ 
வெறுமைகொள்ள முள்ளடர்ந்த சாமிமரத்தின்‌ நிழலில்‌ 
சற்றே இளைப்பாறியபோது முதுநிமித்திகர்‌ 
வான்குறிகளை நோக்கினார்‌. அவர்‌ சொல்லச்‌ சொல்ல 
அருகே நின்ற இளம்மாணவன்‌ அதை தரையில்‌ சிறு 
குச்சியால்‌ எழுதினான்‌. அவர்‌ குனிந்து அதை கூட்டி 
நோக்கி பூமிகரிடம்‌ “இன்னும்‌ இரண்டு நாட்கள்‌. அதற்குள்‌ 
பெருமழை உறுதி” என்று சொன்னார்‌. “இரண்டு நாட்கள்‌ 
அல்லவா?” என்று பூமிகர்‌ கேட்டார்‌. “இரண்டு நாள்‌ மிகுதி. 
நாளையே வானம்‌ கிழிபட்டாலும்‌ வியக்கமாட்டேன்‌” 
என்றார்‌ நிமித்திகர்‌. 

“மழையில்‌ இச்செம்பூழிப்‌ பாதையில்‌ செல்வதென்பது 
களிச்சேறு நிறைந்த வயலில்‌ உழுவதைவிடக்‌ 
கடினமானது. காளைகளின்‌ லாடங்களும்‌ 
தேய்ந்துவிட்டன” என்றார்‌ பூமிகரின்‌ இளையோனும்‌ 
பங்கினனுமாகிய சுசி. “கிளம்புங்கள்‌. மழைக்கு முன்‌ நாம்‌ 
சூக்திமதியை சென்றடைந்தாக வேண்டும்‌” என்றார்‌ 
பூமிகர்‌. “ஒரு கணமும்‌ வீணாக்கலாகாது. இனி 
துயிலில்லை அடுமனைத்‌ தொழிலும்‌ இல்லை. 
உலருணவும்‌ நீரும்‌ மட்டுமே. கணமும்‌ கால்‌ நிலைக்காது 
முன்‌ செல்க!” சுசி ஆணைகளை பிறப்பித்தபடி 
கைமுழவை ஒலிக்க வைத்தார்‌. 


ஆனால்‌ அவர்கள்‌ நெடுந்தூரம்‌ வந்து 
களைத்துவிட்டிருந்தனர்‌. சகடங்கள்்‌ கூட தேய்ந்து 
கனவிலென ஓசையற்று ஓடின. அவ்வப்போது உடலின்‌ 
ற்றல்‌ ஓய எருதுகள்‌ தலை தாழ்த்தி நுரை கக்கி 
ன்றன. அவற்றின்‌ வாயைத்‌ திறந்து மூங்கில்‌ குழாயால்‌ 
வெல்லம்‌ கலந்த நீரை ஊட்டியபின்‌ சாட்டையால்‌ அடித்து 
மீண்டும்‌ கிளப்பினர்‌. அந்தியிருண்டு வந்தபோது 


காவலன்‌ ஒருவன்‌ பூமிகரிடம்‌ “நிலவிலாத இரவு, 
வணிகரே. இப்பாதையில்‌ செல்வது பொருளுடையதல்ல” 
என்றான்‌. “நாளை உச்சிக்குள்‌ நாம்‌ சேதிநாட்டின்‌ எல்லை 
கடந்து தலைநகரை சென்றடைந்தாக வேண்டும்‌. 
இன்றிரவு மட்டும்தான்‌ நம்மிடமுள்ளது” என்றார்‌ பூமிகர்‌. 


“ஆனால்‌ இது வறண்ட காட்டுப்பாதை. இருண்டது” 
என்றான்‌ காவலன்‌. “பந்தங்களேற்ற மீனெண்ணெய்‌ 
இருக்கிறதல்லவா?” என்றார்‌ பூமிகர்‌. ஏவலன்‌ “ஆம்‌, 
அரக்கும்‌ உள்ளது” என்றான்‌. “பிறகென்ன? வண்டிகள்‌ 
செல்லட்டும்‌” என்றார்‌ பூமிகர்‌. மறுமொழி கூறாமல்‌ 
காவலர்‌ தலைவணங்கி விலகினர்‌. 


அந்தியிருளுக்குமுன்‌ சற்றே அமர்ந்து நீரருந்தி 
இளைப்பாறிவிட்டு மீண்டும்‌ அவர்கள்‌ கிளம்பினர்‌. 
வானை நோக்கிய நிமித்திகர்‌ “தென்கிழக்குச்‌ சரிவில்‌ 
விண்மீன்கள்‌ எழவில்லை, வணிகரே. முகில்‌ நிரை அங்கு 
கூடுகிறதென்று தோன்றுகிறது. நாளை உச்சிக்குள்‌ மழை 
உறுதி” என்றார்‌. பூமிகர்‌ “நாம்‌ நாளை பின்காலையில்‌ 
சூக்திமதியில்‌ இருப்போம்‌. கோட்டைப்புறத்திற்கு 
சென்றுவிட்டாலும்கூட பழுதில்லை. ஏன்‌, அரசப்‌ 
பெருஞ்சாலையை அடைந்துவிட்டாலேகூட 
அஞ்சுவதற்கேதுமில்லை” என்றார்‌. “செல்க! செல்க!” 
என்று ஏவலர்‌ ஓலியெழுப்பினர்‌. 


சலஃபை “வழியில்‌ எவரேனும்‌ விழுந்து இறந்தால்கூட 
கவலைப்படப்‌ போவதில்லை பெருவணிகர்‌” என்றாள்‌. 
“வணிகர்களும்‌ போர்வீரர்களே. வெற்றியன்றி 
பிறிதொன்றையும்‌ அவர்கள்‌ பொருட்டாக 
எடுப்பதில்லை” என்றார்‌ மருத்துவர்‌ சுதீரர்‌. “இவர்களுக்கு 
எதிரி யார்‌?” என்று சலஃபை கேட்டாள்‌. “வேறு எவர்‌? 
இவர்களிடம்‌ பொருள்‌ வாங்கிப்‌ பிழைக்கும்‌ எளிய 
மக்கள்தான்‌” என்று சுதீரர்‌ சிரித்தார்‌. “பேச்சு 
தேவையில்லை, விரைக!” என்று பூமிகர்‌ சொன்னார்‌. 


இருளுக்கு விழி பழக அவர்கள்‌ குனிந்து தரையைப்‌ 
பார்த்தபடி சீரான காலடியுடன்‌ நடந்து கொண்டிருந்தனர்‌. 
காளைகளுக்கும்‌ புரவிகளுக்கும்‌ நீருடன்‌ சிறிது மதுவும்‌ 
கலக்கி ஊட்டப்பட்டிருந்தமையால்‌ அவை களைப்பு 
ஒழிந்து விசை கொண்டன. சகடங்களின்‌ ஒலிகள்‌ 
இருளெனச்‌ சூழ்ந்திருந்த பாறைகளில்‌ எதிரொலித்து 
எங்கெங்கோ சென்று மீண்டு வந்தன. வெந்த மண்ணின்‌ 
மணம்‌ காற்றில்‌ வீசிக்கொண்டிருந்தது. 


சாலையருகே பாறைப்‌ பரப்புகளில்‌ எழுதப்பட்டிருந்த 


குழூஉக்குறிகளை பந்த ஒளி காட்டிப்‌ படித்தபடி வந்த 
ஏவலன்‌ “இன்னும்‌ அரைநாழிகைப்‌ பொழுதில்‌ ஊற்று 
ஒன்று இருக்கிறது” என்றான்‌. “நம்மிடம்‌ நீர்‌ 
எஞ்சியுள்ளதா?” என்றார்‌ பூமிகர்‌. “சிறிதே உள்ளது. 
ஆனால்‌ நீரை நிறைத்துக்கொண்டு புரவிகளுக்கும்‌ 
காட்டியபின்‌ செல்வதே நன்று. இனி வருவது 
மலைச்சரிவு. சகடக்‌ கட்டையை மிதித்தபடியே வண்டிகள்‌ 
செல்ல முடியும்‌. காளைகள்‌ விசையழிந்து நலியும்‌” என்று 
முதிய ஏவலன்‌ சொன்னான்‌. 


ஊற்றை அறிவிக்கும்‌ குழூஉக்குறியொன்று 
சாலையோரத்துப்‌ பெருமரமொன்றில்‌ தொங்கிய 
மரப்பலகையில்‌ இருந்தது. அதை நோக்கியபின்‌ 
“அருகேதான்‌” என்று ஏவலன்‌ சொன்னான்‌. பந்தம்‌ 
எழுந்து சுழன்று ஆணையிட்டதும்‌ வண்டிகள்‌ கடிவாளம்‌ 
இழுக்கப்பட்டு நிறுத்தப்பட்டன. புரவிகளிலிருந்து 
இறங்கிய காவலர்‌ அவற்றை பிடித்துக்கொண்டு நீர்காட்ட 
கொண்டுசென்றனர்‌. காளைகளை அவிழ்த்தபோது 
அவை களைப்புடன்‌ கால்களை உதறி 
பெருமூச்சுவிட்டன. “மது அருந்தியதால்‌ அவற்றுக்கு 
மேலும்‌ நீர்‌ தேவைப்படுகிறது” என்று சுதீரர்‌ சொன்னார்‌. 
“அப்படியே இங்கு அனைவருக்கும்‌ சிறிது மது 
அளித்திருந்தால்‌ இத்தனை நடை அலுப்பு 
தோன்றியிருக்காது” என்றாள்‌ சலஃபை. 


தமயந்தி சிற்றடி எடுத்துவைத்து சென்று 
வேர்க்குவையொன்றில்‌ அமர்ந்து கால்களை நீட்டி 
விரல்களால்‌ மூட்டுகளை நீவிவிடத்‌ தொடங்கினாள்‌. 
பின்னர்‌ தன்‌ இடையிலிருந்து பாக்கை எடுத்து 
வாயிலிட்டு மென்றபடி முடிந்த குழலை அவிழ்த்து 
விரித்து அலுப்பொலியுடன்‌ கூன்முதுகை நிமிர்த்தி 
படுத்தாள்‌. அக்கணமே துயில்‌ வந்து மூட, வாய்‌ திறந்து 
உதடுகள்‌ அதிர நீள்மூச்சுவிடலானாள்‌. 


தோல்பைகளில்‌ ஊற்று நீரை ஏவலன்‌ நிறைத்தான்‌. 
புரவிகளும்‌ காளைகளும்‌ நீரருந்தி கால்களை 
உதறியபடியும்‌ மூச்செறிந்தபடியும்‌ மேலேறின. நீர்‌ 
நிறைந்த வயிற்றின்‌ எடை தாளாதவைபோல காளைகள்‌ 
ங்காங்கே படுத்துவிட்டன. புரவிகள்‌ மூன்று காலில்‌ 

ன்று தலை தாழ்ந்து தொங்க அரைத்துயிலில்‌ 
ஆழ்ந்தன. பூமிகர்‌ நீரருந்தியபின்‌ வெறும்‌ தரையிலேயே 
கால்நீட்டி படுத்துக்கொண்டார்‌. ஆங்காங்கே 
ஒவ்வொருவராக அமர்ந்தும்‌ படுத்தும்‌ ஓய்வெடுக்கத்‌ 
தொடங்கிய சற்று நேரத்திலேயே மூச்சொலிகள்‌ 
கேட்கத்தொடங்கின. 


முதிய ஏவலன்‌ மூக்கைச்சுளித்து மணம்‌ கொண்டபின்‌ 
பூமிகரிடம்‌ வந்து “இது உகந்த இடமல்ல என்று 
எண்ணுகிறேன்‌, பெருவணிகரே” என்றான்‌. “ஏன்‌?” 
என்றார்‌ அவர்‌. “யானைச்சாணியின்‌ மணம்‌. இந்தப்‌ 
பகுதியில்‌ பிறிதொரு ஊற்றே இல்லை. இங்கு காட்டு 
யானைகள்‌ நீரருந்த வரக்கூடும்‌” என்றான்‌. சுசி “காட்டு 
யானை இங்கு வாழமுடியுமா என்ன? கண்ணுக்கு எட்டிய 
தொலைவில்‌ பச்சையே இல்லை” என்றார்‌. “ஆம்‌, 
அதைத்தான்‌ நானும்‌ சொல்ல வந்தேன்‌. இலை 
இல்லாதபோது வறுநிலத்து யானை மரப்பட்டைகளை 
உண்ணும்‌. அதனால்‌ மிகுவிடாய்‌ கொண்டிருக்கும்‌. 
விடாய்‌ மிகுந்த யானை பெருஞ்சினம்‌ நிறைந்தது.” 


பூமிகர்‌ சில கணங்கள்‌ அவனைப்‌ பார்த்தபின்‌ “இங்கே 
எங்காவது இது குறித்து எச்சரிக்கை 
பொறிக்கப்பட்டுள்ளதா?” என்றார்‌. “இங்கு எவரும்‌ 
இவ்வாறு இரவு தங்குவதுபோல்‌ தெரியவில்லை” 
என்றான்‌ ஏவலன்‌. “நாமும்‌ தங்கப்போவதில்லை, இதோ 
கிளம்புகிறோம்‌” என்றார்‌ பூமிகர்‌. பிறகு அமர்ந்தபடியே 
உடலை நிமிர்த்தி நிமித்திகரிடம்‌ “சங்கு முழங்கட்டும்‌. நாம்‌ 
கிளம்பவிருக்கிறோம்‌” என்றார்‌. 


நிமித்திகர்‌ படுத்தபடியே தன்‌ இளவலைப்‌ பார்த்து 
கையசைத்தார்‌. அவன்‌ அரைத்துயிலில்‌ தன்‌ தோல்‌ 
பையிலிருந்த சங்கை எடுத்து வாயில்‌ வைத்தான்‌. 
“எழுந்து நின்று ஒலியெழுப்பு, மூடா” என்றார்‌ நிமித்திகர்‌. 
அவன்‌ எழுந்து நின்று சங்கை வாயில்‌ வைத்தபின்‌ 
சுற்றிலும்‌ துயின்றுகொண்டிருந்தவர்களை பார்த்தான்‌. 

மிகரும்‌ அமர்ந்தபடியே சற்று துயின்றவர்போல்‌ 
இருந்தார்‌ அவன்‌ சங்கை மீண்டும்‌ பையில்‌ வைத்தபின்‌ 
கீழே அமர்ந்தான்‌. சில கணங்களில்‌ சங்கை 
முழக்கிக்கொண்டிருப்பது போன்ற கனவு உள்ளே நிகழ 
துயின்றுவிட்டான்‌. 


பொழுதாகிவிட்டது என்று கனவுக்குள்‌ அவன்‌ 
துடித்தெழுந்து சங்கை எடுத்து வாயில்‌ வைத்து 
மும்முறை ஓசையெழுப்பினான்‌. அப்பகுதியின்‌ 
அத்தனை பாறைகளும்‌ எதிரொலிக்கும்‌ பேரொலியாக 
மீண்டும்‌ மீண்டும்‌ அவன்‌ சங்கு அதை 
முழக்கிக்கொண்டிருந்தது. துயின்றுகொண்டிருந்தவர்கள்‌ 
எல்லாம்‌ பாய்ந்து எழுந்தனர்‌. அவர்களின்‌ அலறல்‌ 
குரல்களை அவன்‌ கேட்டான்‌. விழிதிறந்து பார்க்கையில்‌ 
தன்னை மிதித்தபடி அங்குமிங்கும்‌ ஓடுபவர்களின்‌ நிழல்‌ 
கொந்தளிப்பே அவனுக்குத்‌ தெரிந்தது. பின்னர்‌ 
யானைகளின்‌ பிளிறலோசையே சங்கென ஒலித்தது என 


உணர்ந்தான்‌. 


“யானைக்‌ கூட்டம்‌! யானைக்‌ கூட்டம்‌!” என்று யாரோ 
கத்தினர்‌. யானைகள்‌ அவர்களை சூழ்ந்துவிட்டிருந்தன. 
மூன்று திசைகளிலிருந்தும்‌ இருளிலிருந்து ஊறிப்பெருகி 
உருவெடுத்தவைபோல்‌ அவை வந்துகொண்டே 
இருந்தன. வண்டிகளை அவை அறைந்து சிதறடித்தன. 
புரவிகள்‌ கனைத்தபடி லபல சிதறி ஓட 
எருதுகளை அவை மிதித்து கீழே தள்ளின. 
கொம்புகளால்‌ குத்தி தூக்கி அப்பாலிட்டன. அம்புகளும்‌ 
வில்லுமாக எதிர்கொண்ட ஏவலர்களையும்‌ 
காவலர்களையும்‌ தூக்கி மண்ணில்‌ அறைந்தும்‌ 
கால்களால்‌ மிதித்தும்‌ கொன்றன. குருதிவீச்சம்‌ எழுந்தது. 
பந்தங்கள்‌ ஒவ்வொன்றாக மண்ணில்‌ விழுந்து அணைய 


இருட்டு செறிந்தது. 


எரிசுட்டதென எழுந்த வெறியில்‌ அவன்‌ ஓடிய விசை 
கண்டு அவனை அறிந்த கொம்பன்‌ யானை ஒன்று 
அவனைத்‌ துரத்தியது. அவன்‌ கால்தடுக்கி கீழே விழுந்து 
புரண்டு எழுவதற்குள்‌ அவனை இடைசுுற்றி பிடித்தது. 
அவனைத்‌ தூக்கி தன்‌ வலக்காலில்‌ ஓங்கி அறைந்தது. 
யானையின்‌ துதிக்கையின்‌ எடையையும்‌ கல்லென 
நெஞ்சில்‌ நிறையும்‌ பேரச்சத்தையும்‌ அவன்‌ இறுதியாக 
உணர்ந்தான்‌. 


தமயந்தி காலைஒளி நன்கு எழுந்த பிறகே 
விழித்துக்கொண்டாள்‌. முந்தைய நாளிரவு வேர்க்குவை 
ஒன்றில்‌ உடல்பொருத்தி படுத்தவள்‌ பின்‌ தன்‌ உடல்‌ 
வளைவிற்கேற்ப அதனுடன்‌ ஒண்டிக்கொண்டாள்‌. 
கனவில்‌ அவள்‌ கரிய ள்‌உடலும்‌ திரண்ட தோள்களும்‌ 
கொண்ட அரசியென பட்டத்து யானைமேல்‌ அமர்ந்து 
அரசப்‌ பெருவீதியில்‌ அணியூர்வலம்‌ சென்று 
கொண்டிருந்தாள்‌. அவளைச்‌ சூழ்ந்து 
வாழ்த்தொலிகளும்‌ குரவையொலிகளும்‌ மங்கலப்‌ 
பேரிசையும்‌ முழங்கின. வானிலிருந்து பெருமழை 
இறங்கியதுபோல்‌ மலரும்‌ மஞ்சள்‌ அரிசியும்‌ பொழிந்தன. 


அவள்‌ ஏறிச்சென்ற பட்டத்து யானை கரிய மாநாகம்‌ 
ஒன்றின்‌ படம்‌ என்று அவள்‌ பின்னர்‌ உணர்ந்தாள்‌. 
அதன்‌ படவளைவு மட்டுமே யானை என மண்ணுக்கு 
மேலிருந்தது. மண்ணுக்கு அடியில்‌ அதன்‌ உடல்‌ கரிய 
ஆழ்நதி என வளைந்து நெளிந்துகொண்டிருந்தது. 
ஒளிவிடும்‌ கற்கள்‌ பதிக்கப்பட்ட அரியணையில்‌ 
அமர்ந்து அவை முழக்கத்தை அவள்‌ 
கேட்டுக்கொண்டிருந்தாள்‌. அவர்கள்‌ அவளை நோக்கி 


முறையிட்டனர்‌, மன்றாடினர்‌, முகமன்‌ உரைத்தனர்‌. கோல்‌ 
தாழ்த்தி தலைவணங்கினர்‌. அவள்‌ கையிலிருந்த 
செங்கோலை அவர்கள்‌ அச்சத்துடன்‌ நோக்கி பின்‌ 
விழிவிலக்கிக்‌ கொண்டிருந்தனர்‌. அது பொன்னிறமான 
நாகம்‌. அதன்‌ படம்‌ விரிந்து நாக்கு 
பறந்துகொண்டிருந்தது. தரையில்‌ அதன்‌ வால்‌ நெளிந்து 
சுழித்தது. 

பின்னர்‌ அவள்‌ காட்டுக்குள்‌ வேர்க்குவையொன்றில்‌ 
அமர்ந்திருந்தாள்‌. அவள்‌ அருகே பொந்துக்குள்‌ நாகம்‌ 
ஒன்றின்‌ விழிகள்‌ மின்னித்‌ தெரிந்தன. நான்கு 
திசைகளிலும்‌ பிளிறலோசைகள்‌ எழுந்தன. இருளுக்குள்‌ 
நெளிந்து பறந்தபடி கரிய நாகங்கள்‌ வந்தன. அவை 
மண்ணில்‌ விழுந்து எழுந்த அறைவோசையில்‌ மரங்கள்‌ 
அதிர்ந்தன. அலறியபடி அங்கிருந்த அனைவரும்‌ சிதறி 
ஓடினர்‌. வண்டிகள்‌ நொறுங்கித்‌ தெறித்தன. இறப்புக்‌ 
கூச்சல்கள்‌. பசுங்குருதியின்‌ எரிமணம்‌. அவள்‌ 
நாகங்களின்‌ கண்களை மிக அருகிலென 
பார்த்துக்கொண்டிருந்தாள்‌. கருவண்டுகள்போல 
மின்னுபவை. 


பின்னர்‌ அவை மறைந்தன. முனகல்களும்‌ 
அழுகைகளும்‌ மட்டும்‌ எஞ்சியிருந்தன. அவையும்‌ 
கரைந்தபின்‌ இருளுக்குள்‌ அவளை மிக அருகே நின்று 
நோக்கிக்கொண்டிருக்கும்‌ இரு நாகவிழிகள்‌ மட்டும்‌ 
எஞ்சின. ஓநாய்‌ என அந்த நாகம்‌ ஊளையிட்டது. பல 
ஊளைகள்‌ சேர்ந்து ஒலித்தன. விழிகளுக்குள்‌ 
வண்ணமாக வெயிலை உணர்ந்த பின்னர்தான்‌ அவள்‌ 
விழித்தெழுந்தாள்‌. எழுந்தமர்ந்தபோது அது எந்த இடம்‌ 
என்றே அவளுக்குத்‌ தெரியவில்லை. வேர்ப்புடைப்பைப்‌ 
பற்றியபடி எழுந்து நின்றாள்‌. அதன்‌ பின்னரே அக்காட்சி 
முப்புடைப்பு கொண்டது. 


அவளைச்‌ சூழ்ந்து அடுமனைப்‌ பெண்டிரும்‌ ஏவலரும்‌ 
வணிகர்களும்‌ இறந்து சிதறிக்‌ கிடந்தனர்‌. குருதி 
மண்ணில்‌ வழிந்து வற்றி கருமைகொண்டு 
உலர்ந்திருந்தது. அப்பால்‌ வெண்குவியல்களாக 
காளைகள்‌ இறந்து கிடந்தன. அவற்றை செந்நாய்கள்‌ சில 
கடித்து இழுத்துக்கொண்டிருந்தன. அவள்‌ அசைவைக்‌ 
கண்டு ஒரு செந்நாய்‌ மெல்ல உறுமியது. பிற செந்நாய்கள்‌ 
அவளை பொருட்படுத்தவில்லை. வண்டிகளில்‌ இருந்த 
துணிகளும்‌ படைக்கலங்களும்‌ வெண்கல ஏனங்களும்‌ 
செம்புக்‌ கலங்களும்‌ பாவைகளும்‌ பீதர்நாட்டு 
வெண்களிமண்‌ தட்டுகளும்‌ அப்பகுதியெங்கும்‌ 
சிதறிப்பறந்து கிடந்தன. 


அவள்‌ அப்பகுதியைச்‌ சூழ நோக்கியபின்‌ உரக்க 
“சலஃபை! சலஃயை! எங்கிருக்கிறாய்‌?” என்று கூவினாள்‌. 
பின்னர்தான்‌ தன்‌ காலடியிலேயே சலஃபை மண்ணில்‌ 
முகம்‌ புதைத்து குருதி மூடி சிதைந்து கிடப்பதைக்‌ 
கண்டாள்‌. “பூமிகரே! பூமிகரே!” என்று அவள்‌ கூவினாள்‌. 
பின்னர்‌ விழுந்துகிடந்த உடல்களினூடாக தென்னி 
பதறும்‌ கால்களுடன்‌ நடந்து பூமிகரின்‌ உடலையும்‌ 
கண்டடைந்தாள்‌. அவரது தலை முழுமையாக முதுகு 
நோக்கித்‌ திரும்பியிருந்தது. அவளுக்கு வேறு எவர்‌ 
பெயரும்‌ நினைவுக்கு வரவில்லை. 


அவ்வுடல்களினூடாக அவள்‌ சுற்றி வந்தாள்‌. 
செந்நாய்கள்‌ உடல்களின்‌ குடல்களை கடித்து 
இழுத்துக்கொண்டிருந்தன. பற்களைக்‌ காட்டி சீறி உடல்‌ 
வெருண்டன. அவள்‌ இறந்து கிடந்த 
ஒவ்வொருவரையாக உலுக்கி எழுப்ப முயன்றாள்‌. 
பின்னர்‌ தளர்ந்து அமர்ந்தாள்‌. பசித்தபோது அடுமனை 
வண்டியின்‌ உடைவுகளுக்குள்‌ கிடந்த அரிசியையும்‌ 
பருப்பையும்‌ எடுத்து உண்டாள்‌. ஓடையில்‌ இறங்கி 
நீரள்ளிக்‌ குடித்துவிட்டு மீண்டும்‌ தானிருந்த 
வேர்க்குவைக்குள்ளேயே வந்து ஒண்டினாள்‌. 


உடலெங்கும்‌ இருந்த பரபரப்பு அவளை அமரமுடியாமல்‌ 
செய்தது. மீண்டும்‌ எழுந்து சுற்றிவந்தபோது பாக்குப்‌ 
பொதி ஒன்றை கண்டாள்‌. முகம்‌ மலர்ந்து உவகைக்குரல்‌ 
எழுப்பி ஓடிச்சென்று அதை எடுத்து திறந்தாள்‌. பாக்கை 
அள்ளி வாயிலிட்டு குதப்பியபடி அப்பையை 
நெஞ்சோடணைத்துக்கொண்டு வந்து வேர்க்குவையில்‌ 
மீண்டும்‌ அமர்ந்தாள்‌. வாயில்‌ ஊறி நெஞ்சில்‌ இறங்கி 
குருதியில்‌ கலந்த பாக்கு அவள்‌ தசைகள்‌ 
அனைத்தையும்‌ தளர வைத்தது. கண்கள்‌ 
மூடிக்கொண்டபோது முகம்‌ சற்று மலர்ந்தது. 
வேர்க்குவைக்குள்ளேயே நன்றாக உடலை 
ஒடுக்கிக்கொண்டு துயிலத்‌ தொடங்கினாள்‌. 


[11௨௨ஈ]இரண்டு நாட்கள்‌ அங்கேயே அவள்‌ 
அமர்ந்திருந்தாள்‌. விழிக்கும்போதெல்லாம்‌ அப்பகுதியை 
புதிதாகவே கண்டடைந்தாள்‌. உடல்‌ மட்கத்‌ 
தொடங்கியிருந்த பூமிகரையும்‌ பிறரையும்‌ 
கைகால்களைப்‌ பற்றி அசைத்து அழைத்தாள்‌. 
காட்டிலிருந்து கூட்டம்‌ கூட்டமாக நரிகளும்‌ 
செந்நாய்களும்‌ வந்து அவ்வுடல்களை கடித்து 
உண்ணத்தொடங்கின. இரவெல்லாம்‌ கனவுக்குள்‌ அவள்‌ 
எரிமின்னும்‌ விழிகளுடன்‌ ஊளையிடும்‌ நாகங்களை 
பார்த்துக்கொண்டிருந்தாள்‌ பகலில்‌ அவ்வுடல்கள்‌ 


கிழிக்கப்பட்டு குடலுருவப்பட்டு சிதறிப்‌ பரந்திருப்பதை 
கண்டாள்‌. 


மறுநாள்‌ பின்னிரவில்‌ அவளுடன்‌ இருந்த நாகம்‌ “வா, 
நாம்‌ நீராடுவோம்‌” என்றது. அவர்களைச்‌ சூழ்ந்து பல 
நூறு நாகங்கள்‌ ஊளையிட்டுக்கொண்டிருந்தன. 
குரைத்தபடி சீறியபடி ஒன்றுடன்‌ ஒன்று பூசலிட்டன. 
அவற்றின்‌ வெண்ணிறப்‌ பற்களையும்‌ எழுந்து பரந்த 
நாவுகளையும்‌ கண்டாள்‌. “எங்கு?” என்றாள்‌. “இதோ, 
அருகில்தான்‌ மலையருவி உள்ளது” என்றான்‌. 
மலையருவியின்‌ ஓசையை அவள்‌ கேட்கத்‌ 
தொடங்கினாள்‌. “ஆம்‌, மிக அருகில்‌” என்றாள்‌. 
மரங்களுக்குமேல்‌ அருவி வானிலிருந்தென பொழியும்‌ நீர்‌ 
முழக்கத்தை கேட்டாள்‌. “வா” என்று அவன்‌ அவள்‌ 
கையை பற்றினான்‌. ஈரத்துளிப்‌ பிசிறுகள்‌ அவள்மேல்‌ 
மென்மையாகப்‌ படிந்து பளிங்குத்‌ துருவல்கள்‌ என 
ஒளியுடன்‌ மயிர்முனைகளில்‌ அமர்ந்தன. இலை நுனிகள்‌ 
அனைத்திலிருந்தும்‌ நீர்‌ வியர்த்து வழிந்து 
சொட்டிக்கொண்டிருந்தது. 

மரங்களின்‌ தழைப்புக்கு அப்பால்‌ வெண்ணுரைப்‌ 
பொழிவென அப்பேரருவியை அவள்‌ கண்டாள்‌. அச்சம்‌ 
கொண்டு காலெடுத்து பின்னடைய அவன்‌ அவள்‌ 
கைகளை பற்றிஇழுத்தபம சென்றான்‌. சிரித்தபடி அவள்‌ 
அருகே செல்லாமல்‌ பின்‌ காலெடுத்து வைக்க அவன்‌ 
அவளை அள்ளித்தூக்கிச்‌ சுழற்றி எடுத்துக்கொண்டான்‌. 
கைகளையும்‌ கால்களையும்‌ உதறியபடி அவள்‌ சிரித்துக்‌ 
கூவினாள்‌. அவளை கொண்டுசென்று அருவிக்குக்‌ கீழே 
நிறுத்தினான்‌. நீர்ப்பெருக்கு அவளை அறைந்து மூடியது. 
உடல்‌ குளிர்ந்து நடுங்கத்‌ தொடங்கியது. “போதும்‌! 
போதும்‌!” என்று அவள்‌ அவனிடம்‌ சொன்னாள்‌. 
அவனை அறைந்தாள்‌. நீரிலிருந்து விலகி ஓட 
முயன்றாள்‌. அவன்‌ அவள்‌ கைகளை இறுகப்‌ 
பற்றியிருந்தான்‌. பற்கள்‌ நடுங்கி அடித்துக்கொண்டன. 
கைவிரல்கள்‌ குளிரில்‌ ஒன்றுடன்‌ ஒன்று 
முறுகிக்கொள்ள தசைகள்‌ உளையத்‌ தொடங்கின. 
பின்னர்‌ அவள்‌ காட்டை மூடிப்‌ பொழிந்துகொண்டிருந்த 
பெருமழைக்குள்‌ கண்விழித்தாள்‌. 


[[ஙage]தமயந்தி நான்கு நாட்கள்‌ சேறுகுழம்பிய சாலையில்‌ 
தன்னந்தனியாக நடந்தாள்‌. மழைநீரை அருந்தினாள்‌. 
சாலையோரத்தில்‌ கிடைத்த காய்களை எல்லாம்‌ பறித்துத்‌ 
தின்றாள்‌. சூக்திமதிக்குள்‌ நுழைந்தபோது அவள்‌ உடலில்‌ 
நைந்த மரவுரிக்‌ கந்தல்‌ மட்டும்‌ இருந்தது. கூந்தலில்‌ 
சேறும்‌ சருகுகளும்‌ செறிந்திருந்தன. எங்கிருக்கிறோம்‌ 


எழுந்து சாளரத்தைப்பற்றிக்கொண்ட சிவை அவளை 
அப்படி அனுப்பியது பிழை என எண்ணிக்கொண்டாள்‌. 
அவளை குதிரைலாயத்துக்கு அனுப்பியிருக்கவேண்டும்‌. 
அல்லது ஐந்து சவுக்கடித்தண்டனையை 
அளித்திருக்கவேண்டும்‌. அவள்‌ கதறி அழுவதை 
உப்பரிகைமேலிருந்து பார்த்திருக்கவேண்டும்‌. 
அவ்வெண்ணம்‌ எழுந்ததுமே எப்போது அத்தனை 
கீழ்மை கொண்டோம்‌ என அவளே 
எண்ணிக்கொண்டாள்‌. உடனே எழுந்த தன்னிரக்கத்தால்‌ 
மனம்‌ கரைந்து கண்ணீர்விட்டு அழத்தொடங்கினாள்‌. 


அப்போதெல்லாம்‌ அவள்‌ ஒவ்வொருநாளும்‌ 
அழுதுகொண்டிருந்தாள்‌. வயிறு கனத்துவரும்தோறும்‌ 
அவளுடைய தனிமையும்‌ தன்னிரக்கமும்‌ பெருகிப்‌ 
பெருகி வந்தன. அவள்‌ குழந்தைப்பேற்றுக்குப்பின்‌ 
இறந்துவிடுவாளென்பதில்‌ ஐயமே இருக்கவில்லை. 
அவர்களுக்குத்தேவை என்‌ குழந்தை. வியாசனின்‌ 
மைந்தன்‌, விசித்திரவீரியனின்‌ அறப்புதல்வன்‌, 
எதிர்காலத்து அறிஞன்‌. அவனைப்பெற்றதும்‌ பருப்பை 
எடுத்துவிட்டு தோலை வீசுவதுபோல அவளை 
வீசிவிடுவார்கள்‌. எவருமே காணாமல்‌ தெற்கே 
கோட்டைக்கு அப்பாலிருக்கும்‌ சூதர்களின்‌ சிறிய 
மயானத்தில்‌ அவள்‌ உடலை எரிப்பார்கள்‌. அவளை 
அனைவரும்‌ அக்கணமே மறந்துவிடுவார்கள்‌. 
அவள்குழந்தையிடம்கூட அவளைப்பற்றிச்‌ 
சொல்லமாட்டார்கள்‌. அவள்பெயர்‌ கூட வரலாற்றில்‌ 
எஞ்சாது. ஒரு சூதப்பெண்‌, அவ்வளவுதான்‌. வழிவழியாக 
சூதர்பாடல்களிலும்‌ காவியங்களிலும்‌ அவள்‌ மைந்தன்‌ 
இருப்பான்‌, அவளிருக்கமாட்டாள்‌. ஒரு எளிய 
சூதப்பெண்‌. பெயரற்றவள்‌. 


அந்த எல்லையை அடைந்ததும்‌ அவளை உடைத்தபடி 
அழுகை எழுந்துவரும்‌. உடல்‌ உலுக்க, முலைகள்‌ நனைய 
அவள்‌ அழுதுகொண்டிருப்பாள்‌. முதியசேடி அவள்‌ 
அருகே நின்று ஐயத்துடன்‌ பார்த்துக்கொண்டிருப்பாள்‌. 
அவர்களனைவருமே சூதப்பெண்கள்‌. அவளை 
அரசியாக நடத்துவதா என்பதில்‌ அவர்களுக்கு ஐயங்கள்‌ 
இருந்தன. அவர்களின்‌ அனைத்து அரசமரியாதைகளும்‌ 
வெறும்‌ நடிப்பாக மாறின. அதை ஒவ்வொரு சொல்லிலும்‌ 
அசைவிலும்‌ சிவை உணர்ந்துகொண்டிருந்தாள்‌. அது 
அவளை மேலும்‌ மேலும்‌ சினம்கொண்டவளாக, 
வசைபாடுபவளாக ஆக்கியது. அதன்மூலம்‌ அவர்கள்‌ 
அவளை மேலும்‌ மேலும்‌ வெறுத்தார்கள்‌. 


“என்ன பார்க்கிறாய்‌? எங்கே என்‌ கஷாயம்‌?” என்று 


என்னும்‌ உணர்வே இல்லாமல்‌ அவள்‌ நகரில்‌ 
அலைந்தாள்‌. எதிர்ப்படுபவர்கள்‌ அனைவரிடமும்‌ 
கையேந்தி உணவுக்கு இரந்தாள்‌. கிடைத்தவை 
அனைத்தையும்‌ உண்டுவிட்டு சாலையோரங்களின்‌ சிறு 
கூரைநீட்சிகளுக்கு அடியில்‌ ஒண்டிக்கொண்டு 
துயின்றாள்‌. 


பூமிகரின்‌ வணிகக்‌ குழுவில்‌ எஞ்சிய சுசி தன்‌ மூன்று 
துணைவர்களுடன்‌ தப்பி காட்டுக்குள்‌ ஓடி சிற்றூர்‌ 
ஒன்றில்‌ நோயில்கிடந்து உயிர்தேறி உடைந்த கைகளுடன்‌ 
சூக்திமதிக்கு வந்துசேர்ந்தார்‌. வணிகர்‌ குழுவினரை 
அணுகி இழப்பைச்‌ சொல்லி உதவும்படி கோரினார்‌. 
அங்காடி மையத்தில்‌ அமைந்த குபேரனின்‌ ஆலயத்தில்‌ 
அவரை அவர்கள்‌ தங்க வைத்திருந்தனர்‌. அவருக்காக 
வணிகர்கள்‌ ஆளுக்கொரு வெள்ளிநாணயம்‌ ஈந்து 
ஈட்டுச்செல்வம்‌ திரட்டினர்‌. அதை அவருக்கு 
அளிப்பதற்காக அந்த ஆலயத்தில்‌ கூடியிருந்தபோது சுசி 
வெளியே வந்துநின்ற தமயந்தியைக்‌ கண்டார்‌. 


பித்தேறிய வெறிச்‌ சிரிப்புடன்‌ “உணவு! உணவு!” என 
கூச்சலிட்டாள்‌ தமயந்தி. மழை 
பெய்துகொண்டிருந்தமையால்‌ அவள்மேல்‌ நீர்‌ 
சரிந்திறங்கிக்கொண்டிருந்தது. அஞ்சி நடுங்கி 
உடலொடுங்கி சற்றுநேரம்‌ நின்ற சுசி பின்னர்‌ 
வெறிகொண்டு அருகிருந்த பொருட்களை எடுத்து 
அவள்மேல்‌ வீசியபடி கூச்சலிட்டார்‌. “இவள்தான்‌ 
எங்களை அழித்தவள்‌. கூட்டரே, இவள்‌ பெண்ணல்ல. 
அழகிய பெண்ணாக எங்களுடன்‌ வந்துசேர்ந்தாள்‌. ஒரே 
நாளில்‌ முதுமகளென்றானாள்‌. இவள்‌ ஏதோ 
கொடுங்காட்டணங்கு... நோயையும்‌ இறப்பையும்‌ 
அளிக்கும்‌ தீயோன்‌...” 


அவரை அவர்கள்‌ பிடித்து தடுத்தனர்‌. இன்னொருவன்‌ 
“ஆம்‌, நானே அதை கண்டேன்‌. தோழர்களே, இவள்‌ 
இரவில்‌ கனவிலென எழுந்து நடக்கிறாள்‌. அப்போது 
உடலில்‌ கூன்‌ இல்லை. தன்னை அரசி என்கிறாள்‌. 
அரண்மனையில்‌ உலவும்‌ நிமிர்வு கொண்டிருக்கிறாள்‌. 
ஆணையிடும்‌ குரலில்‌ பேசுகிறாள்‌. இவளில்‌ வாழ்வது 
மானுடர்களுடன்‌ விளையாடும்‌ தீயணங்கு. ஐயமே 
இல்லை” என்றான்‌. அவர்கள்‌ அச்சத்தால்‌ உறைந்து 
நின்றனர்‌. பின்னர்‌ அவளை கற்களால்‌ அடித்‌ 
துரத்தினர்‌. அவள்‌ அச்சத்தால்‌ நடுங்கினாள்‌. ஆனால்‌ 
நிலையழிந்த உள்ளம்‌ கொண்டிருந்தமையால்‌ முகத்தில்‌ 
சிரிப்பே வெளிப்பட்டது. 


அதன்பின்‌ அவளை அங்காடியில்‌ வாழ வணிகர்கள்‌ 
விடவில்லை. நோக்குமிடமெல்லாம்‌ கல்லால்‌ அறைந்து 
துரத்தியடித்தனர்‌. அங்காடிச்‌ சிறுவர்கள்‌ மண்ணையும்‌ 
கற்களையும்‌ அள்ளி வீசி நகையாடினர்‌. நாய்கள்‌ 
குரைத்தபடி அவளை தங்கள்‌ எல்லைவரை 
விரட்டிச்சென்றன. தனக்குத்தானே பேசிக்கொள்பவளும்‌ 
தானே உடைந்து அழுது பின்‌ தேறி சிரிப்பவளுமாகி 
அவள்‌ விலகிச்சென்றாள்‌. சடையான குழலும்‌ 
நோய்க்கிழவி முகமும்‌ கொண்டிருந்த அவளை நோய்‌ 
கொண்டுவரும்‌ கொடுந்தெய்வம்‌ என எண்ணிய சூதரும்‌ 
ஆயரும்‌ வேளிரும்‌ தங்கள்‌ தெருக்களில்‌ 
நுழையவிடவில்லை. 


அனைவராலும்‌ தாக்கப்பட்டபோது அவள்‌ எங்கும்‌ 
பதுங்கிக்‌ கொள்பவளானாள்‌. மிகச்‌ சிறிய 
இடுக்குகளிலேயே ஒடுங்கி விழிகளிலிருந்து மறையும்‌ 
திறனை உள்ளம்‌ அறியாமலேயே அவள்‌ உடல்‌ 
கற்றுக்கொண்டது. அவ்வாறு அவள்‌ மறைவது 
அவர்களின்‌ அச்சத்தை மேலும்‌ பெருக்கியது. பகலில்‌ 
எலிபோல எங்கேனும்‌ முற்றிலும்‌ பதுங்கியிருந்து இரவில்‌ 
மட்டும்‌ வெளியே வந்தாள்‌. குப்பைகளிலிருந்து தன்‌ 
உணவை தேடி உண்டாள்‌. அவளை நாய்கள்‌ தங்களவள்‌ 
என ஏற்றுக்கொண்டன. ஆகவே ஒலியில்லாமல்‌ 
நிழலுருவென நகரில்‌ அலைந்தாள்‌. 

[age] நிழலுரு கொண்டிருந்த தமயந்தி ஒருநாள்‌ 
உணவின்‌ மணத்தால்‌ ஈர்க்கப்பட்டு காவலர்‌ எவரும்‌ 
அறியாமல்‌ அரண்மனை வளைவுக்குள்‌ நுழைந்தாள்‌. 
அங்கே அடுமனைப்‌ புழக்கடையில்‌ குவிந்திருந்த எஞ்சிய 
அன்னத்தை அள்ளி அள்ளி உண்டாள்‌. புழுபோல 
அன்னத்தில்‌ உடல்‌ மூழ்க திளைத்தாள்‌. அங்கேயே இடம்‌ 
மறந்து படுத்துத்‌ துயின்றாள்‌. கனவில்‌ எழுந்து நடந்து 
அரண்மனையின்‌ அகத்தளத்திற்குள்‌ நுழைந்தாள்‌. 


பந்த ஒளியில்‌ நிமிர்ந்த தலையுடன்‌ வீசும்‌ கைகளுடன்‌ 
பேரரசியின்‌ விழிகளுடன்‌ சென்ற அவளை எதிர்கண்ட 
காவலன்‌ ஒருவன்‌ அரண்மனையெங்கும்‌ 
கோயில்கொண்டிருக்கும்‌ அறுகொலைத்‌ தெய்வங்களில்‌ 
ஒன்றென்றே எண்ணினான்‌. அஞ்சி வேல்‌ தழைத்து 
தலைவணங்கினான்‌. பின்னர்‌ அவள்‌ மறைந்திருப்பதை 
கண்டான்‌. நெஞ்சு அறைய கைகள்‌ கூப்பியபடி இருக்க 
அவன்‌ அங்கேயே நின்றான்‌. 


சேதிநாட்டரசன்‌ சுபாகுவின்‌ அன்னை காந்திமதி 
அப்போது நோயுற்றிருந்தாள்‌. அவளை அரண்மனை 
தரைத்தளத்தில்‌ தனியறையில்‌ வைத்து நோய்நோக்கினர்‌ 
சேடியர்‌. பின்னிரவில்‌ அவர்கள்‌ அனைவரும்‌ களைத்து 
துயில மூச்சுகள்‌ ஒலிக்கும்‌ அறையில்‌ காந்திமதி 
துயிலெழுந்தாள்‌. கனவில்‌ அவள்‌ யானைமேல்‌ அமர்ந்த 
கொற்றவையை கண்டாள்‌. நீல வைரங்கள்‌ ஒளிவிடும்‌ 
குழலெடையும்‌ குருதிமலர்‌ மாலையும்‌ அணிந்த 
அன்னையின்‌ காதுகளில்‌ பொன்னிற நாகங்கள்‌ 
குண்டலங்களாக நெளிந்தன. “அன்னையே!” என அவள்‌ 
தலைவணங்கினாள்‌. அப்போது வெளியே பட்டத்து 
யானையின்‌ உறுமலோசை கேட்டது. 


மூதரசி எழுந்து சென்று வெளியே பார்த்தாள்‌. அங்கே 
சடைத்திரியாக முடி தோளில்‌ விழுந்திருக்க மிடுக்குடன்‌ 
நடந்துவந்த பேய்வடிவினளைக்‌ கண்டு உடல்நடுங்க 
தூணை பற்றிக்கொண்டாள்‌. கால்கள்‌ நடுங்கி 
விழப்போனாள்‌. கனவா என்று உள்ளம்‌ பதைக்க “யார்‌?” 
என்றாள்‌. அவள்‌ நிமிர்ந்து மூதரசியை நோக்கினாள்‌. 
விழிகள்‌ அவளை பாராமல்‌ வெறிமிக்க கனவொன்றில்‌ 
விழித்திருந்தன. அங்கே நின்ற பட்டத்து யானை மெல்ல 


பிளிறியது. “நான்‌ தமயந்தி. மாமன்னர்‌ நளனின்‌ 
துணைவி” என்று அவள்‌ சொன்னாள்‌. 


நாகவிறலியின்‌ கைகள்‌ ஓய்ந்தன. பாடல்‌ நின்றது. 
பெருமூச்சுடன்‌ அவள்‌ கைகூப்பினாள்‌. அவள்‌ பின்னால்‌ 
அமர்ந்திருந்த முழவுக்காரி “நிஷதப்‌ பேரரசி தமயந்தியை 

ண்ட பெருநாகத்தின்‌ கதையாகிய கார்க்கோடகத்தின்‌ 
முதல்‌ பாதம்‌ நிறைவுற்றது” என்றாள்‌. விறலி “எஞ்சிய 
கதையை சுருக்கிச்‌ சொல்கிறேன்‌. சுபாகுவின்‌ அன்னை 
காந்திமதியின்‌ ஆணைப்படி தமயந்தி சேதிநாட்டு 
அரண்மனையில்‌ ஈராண்டு காலம்‌ தங்கினாள்‌. அவளை 
தூய்மை செய்து புண்களுக்கு மருந்திட்டு நோய்மீட்டனர்‌. 
காந்திமதி தன்‌ மகளும்‌ வேந்தனின்‌ தங்கையுமான 
சுனந்தைக்கு அவளை அணுக்கியாக நிறுத்தினாள்‌. 
மூதரசியன்றி எவரும்‌ அவளை எவரென்று 
அறிந்திருக்கவில்லை. அவளும்‌ தன்னை 
அறிந்திருக்கவில்லை.” 


“அன்று விதர்ப்பநாட்டில்‌ உடன்பிறந்தாரிடையே பூசல்‌ 
எழுந்திருந்தது. விதர்ப்பத்தின்‌ வடகிழக்கு எல்லையான 
மேக்கலகிரியின்‌ மலைக்குடிகளான ஃபீலர்களின்‌ 
குலத்தலைவர்‌ மகளில்‌ பீமகர்‌ பெற்ற ஏழு மைந்தர்களில்‌ 
மூத்தவனாகிய தண்டன்‌ பீமத்துவஜன்‌ என்ற பெயரில்‌ 
போஜகடகத்தை ஆண்டான்‌. சேதிநிலத்தைச்‌ சேர்ந்த 
பைகர்‌ குலத்தலைவரின்‌ மகளில்‌ பீமகர்‌ பெற்ற பன்னிரு 
மைந்தரில்‌ மூத்தவனாகிய தமன்‌ பீமபலன்‌ என்ற 
பெயரில்‌ குண்டினபுரியை ஆண்டான்‌. தமயந்தி நளனின்‌ 
படைவல்லமையுடன்‌ நிஷதபுரியில்‌ ஆளும்வரை 
பீமத்துவஜன்‌ இரண்டாமிடத்தில்‌ போஜகடகத்தில்‌ 
இருந்தான்‌. அவள்‌ அரசுநீங்கிய செய்தி வந்ததும்‌ அவன்‌ 
படைகொண்டுவந்து குண்டினபுரியை சூழ்ந்தான்‌. 
இரண்டு வாரங்களில்‌ பீமபலன்‌ இளையவனிடம்‌ தோற்று 
மாளவம்‌ நோக்கி படைகளுடன்‌ பின்வாங்கிச்‌ சென்றான்‌. 


பீமத்துவஜன்‌ குண்டினபுரியில்‌ முடிசூட்டிக்கொள்ள 
பைகர்களும்‌ ஃபீலர்களும்‌ நாடெங்கிலும்‌ போரிட்டனர்‌. 
ஒவ்வொரு சிற்றூரிலும்‌ பூசல்கள்‌ 
நிகழ்ந்துகொண்டிருந்தன. பீமகர்‌ குண்டின்‌ புரியின்‌ 
அரண்மனையில்‌ சிறையிலென மதுவுண்டு மீளாத 
சித்தத்துடன்‌ வாழ்ந்தார்‌. பீமத்துவஜனை வெல்ல 
தமயந்தி படைகொண்டெழுவாள்‌ என பைகர்‌ குடியினர்‌ 
நம்பினர்‌. ஆகவே தமயந்தியை கொன்றொழிப்பதே 
விதர்ப்பத்தின்மேல்‌ முற்றரசு கொள்ள ஒரே வழி என 
எண்ணிய பீமத்துவஜன்‌ நாடுகள்தோறும்‌ ஒற்றர்களை 
அனுப்பி தமயந்தியை தேடிக்கொண்டிருந்தான்‌. தமயந்தி 


உடல்மாறியதும்‌ நன்றே என்று பேரரசி எண்ணினார்‌. 


தன்‌ மைந்தன்‌ சுபாகுவை வென்ற அன்றே கொன்று 
சேதியின்‌ மணிமுடியை தன்‌ காலடியில்‌ வைத்திருக்க 
முடியும்‌ என்ற நிலையிலும்‌ அவனை மைந்தனென்றே 
நடத்தி முடியளித்து வாழ்த்திச்சென்ற தமயந்திக்கு 
கடன்பட்டிருப்பதாகவே காந்திமதி எண்ணினார்‌. தன்‌ 
நோய்க்குறியும்‌ வருகுறியும்‌ ஆய்வதுபோல 
மருத்துவர்களையும்‌ நிமித்திகர்களையும்‌ வரச்செய்து 
எவருமறியாது தமயந்தியை நோக்கச்‌ செய்தார்‌. 


“இது உருமாற்றம்‌ மட்டுமே. உடலில்‌ ஏறிய நஞ்சு 
ஒவ்வொரு நாளுமென உருவழிந்து வெளியேறிக்‌ 
கொண்டிருக்கிறது, பேரரசி. உடல்‌ ஏழு அனல்கள்‌ எரியும்‌ 
எரிகுளம்‌. காமமும்‌ பசியும்‌ மூச்சும்‌ எண்ணமும்‌ சொல்லும்‌ 
ஞானமும்‌ என வெம்மைகொண்ட ஆறனல்களும்‌ மெய்‌ 
எனும்‌ தண்ணனலும்‌ கொண்டது அது. உடல்புகுந்த 
அனைத்தையும்‌ அவை எரிக்கும்‌. உடலையும்‌ எரிக்கும்‌. 
அன்னை உடலில்‌ இன்று நஞ்சை நெய்யென உண்டு 
அவை எரிகின்றன. நஞ்சு வற்றும்போது பிசுக்கு அகன்று 
ஆடிப்பாவை தெளிவதைப்போல அவர்‌ மீள்வார்‌” 
என்றார்‌ மருத்துவர்‌. 

“குறிகள்‌ தெளிவுறச்‌ சொல்வது ஒன்றே. இது நிலவை 
நாகம்‌ கவ்விய காலம்‌ மட்டுமே. அரசி வெளியே 
வருகையில்‌ முன்னிலும்‌ ஒளிகொண்டிருப்பார்‌” என்றார்‌ 
நிமித்திகர்‌. “கலிசினம்‌ கவ்வியிருக்கிறது அரசியையும்‌ 
அவர்‌ அரசையும்‌. கலி தெய்வமல்ல. ஊழை வகுக்கும்‌ 
ஆற்றல்‌ அவனுக்கு அளிக்கப்படவில்லை. ஏழரை 
ஆண்டு காலம்‌ மட்டுமே அவனால்‌ மானுடரை 
ஆளமுடியும்‌. இன்னும்‌ ஏழாண்டு காலம்‌ 
எஞ்சியிருக்கிறது... தன்‌ காலம்‌ முடிந்ததும்‌ அவன்‌ 
தலைவணங்கி நிலைமீளவேண்டும்‌. அப்போது தான்‌ 
கவர்ந்த அனைத்தையும்‌ எண்ணி கணக்கு சொல்லி 
திருப்பியளிக்கவும்‌ வேண்டும்‌.” 


பேரரசி “அவ்வாறே ஆகுக!” என்றார்‌. “அதுவரை அவள்‌ 
இங்கே இருக்கட்டும்‌. அங்கே விதர்ப்பத்தில்‌ 
ஒவ்வொன்றும்‌ பிறிதுடன்‌ மோதி தன்‌ நிலைக்கு 
மீளட்டும்‌.” 


[1ஙage]சுதேஷ்ணை எழ முயன்றபோது கால்‌ 
மரத்திருந்தது. திரெளபதி அவள்‌ தோள்களை 
பற்றிக்கொள்ள எழுந்துநின்று நீள்மூச்செறிந்து திரும்பிப்‌ 
பார்த்தாள்‌. இரு சேடியர்‌ கொண்டுவந்த தாலத்தில்‌ 


ஆடைகளும்‌ பொன்‌ நாணயங்களும்‌ இனிப்புகளும்‌ 
கனிகளும்‌ மலர்களும்‌ இருந்தன. நாகவிறலி அருகே 
வந்து வணங்கி நின்றாள்‌. தாலத்தை அரசி நீட்ட அவள்‌ 
அதை பெற்றுக்கொண்டாள்‌. “சொல்லினூடாகச்‌ சென்று 
எங்கோ வாழ்ந்து மீண்டேன்‌” என்றாள்‌ சுதேஷ்ணை. 


நாகவிறலி “எல்லா வாழ்வும்‌ சொல்லிலேயே நிகழ்கிறது” 
என்றாள்‌. “ஆம்‌” என்றாள்‌ சுதேஷ்ணை. 
“எண்ணிப்பார்க்க இயலவில்லை, அவள்‌ அடைந்த 
துயர்களை. சீதை அடைந்த துயருக்கு எவ்வகையிலும்‌ 
இதுவும்‌ நிகரே” என்றாள்‌. “துயர்மிக்கவர்கள்தான்‌ 
கதையில்‌ இடம்பெறுகிறார்கள்‌” என்று சொல்லி 
நாகவிறலி புன்னகை செய்தாள்‌. “நாளை எஞ்சிய 
கதையை கேட்கிறேன்‌” என்றாள்‌ சுதேஷ்ணை. “நாளை 
அரசரின்‌ அவையில்‌ நளமாமன்னரின்‌ கதையை 
சொல்லலாம்‌ என்று எனக்கு ஆணை வந்துள்ளது, அரசி” 
என்றாள்‌ விறலி. 


அவர்கள்‌ சென்றபின்‌ சுதேஷ்ணை திரும்பி 
திரெளபதியிடம்‌ இயல்பான குரலில்‌ “நீ சென்று 
கீசகனிடம்‌ நான்‌ சொல்லும்‌ ஒரு செய்தியை உரைத்து வா” 
என்றாள்‌. திரெளபதி அவ்விழிகளில்‌ வந்துசென்றதை 
உடனே உணர்ந்து “அவரிடமா?” என்றாள்‌. “இது 
அரசமந்தணம்‌. சேடியரை அனுப்பவியலாது” என்றாள்‌. 
திரெளபதி “நேரடியாகவே சொல்லுங்கள்‌, அரசி. சற்றுமுன்‌ 
வந்த செய்தி அவரிடமிருந்துதானே?” என்றாள்‌. 
சுதேஷ்ணை தலைகுனிந்து “ஆம்‌” என்றாள்‌. “அவரை 
நான்‌ எதற்கு சந்திக்கவேண்டும்‌?” என்றாள்‌. 


“அதை நீ அறிவாய்‌” என்றாள்‌ சுதேஷ்ணை. “அதற்கு நீ 
உடன்பட்டாகவேண்டும்‌ என்று நான்‌ சொல்லமாட்டேன்‌. 
எளிதில்‌ உடன்படுபவள்‌ அல்ல நீ என்றும்‌ அறிவேன்‌. 
ஆனால்‌ நான்‌ இனி உன்னை 
அனுப்பாமலிருக்கவியலாது.” திரெளபதி ஒன்றும்‌ 
சொல்லாமல்‌ அரசியுடன்‌ நடந்தாள்‌. “நான்‌ உன்னை 
அனுப்ப மறுக்கிறேன்‌ என அவன்‌ எண்ணுகிறான்‌. 
பலமுறை உன்னை அனுப்பும்படி கோரிவிட்டான்‌. நான்‌ 
ஒவ்வொன்றாகச்‌ சொல்லி தட்டிக்கழித்தேன்‌. 
இவ்விழாவில்‌ எவரும்‌ எவரையும்‌ நோக்குவதில்லை. இது 
காமனுக்குரிய இரவு. இன்று நீ சென்றே ஆகவேண்டும்‌ 
என்று அவன்‌ சொல்கிறான்‌.” 


“நான்‌ மறுத்தால்‌?” என்றாள்‌ திரெளபதி. “நீ மறுப்பாய்‌ 
என நான்‌ அறிவேன்‌. எனக்கு வேறுவழி இல்லை. 
சற்றுமுன்‌ அவள்‌ கொண்டுவந்த செய்தி ஒன்றே. 


உத்தரனை எண்ணிக்கொள்க என்று கீசகன்‌ 
சொல்லியனுப்பியிருக்கிறான்‌. இன்று நான்‌ இதற்கு 
ஒப்பவில்லை என்றால்‌ அவன்‌ என்‌ மைந்தனை 
கொன்றுவிடுவான்‌.” திரெளபதி “வெறும்‌ அச்சுறுத்தல்‌” 
என்றாள்‌. 


“அல்ல, அவன்‌ சீற்றம்‌ கொண்டிருக்கிறான்‌. இதுவரை 
அவனிடமிருந்த அத்தனை கணக்குகளும்‌ நுட்பங்களும்‌ 
விலகி வெறும்‌ விலங்கென்று ஆகிவிட்டிருக்கிறான்‌. 
ஜீமுதனின்‌ இறப்பு அவனுள்‌ அச்சத்தை 
நிறைத்துவிட்டிருக்கிறது. நேரடியாகவே அவன்‌ 
அரசர்மேல்‌ படைகொண்டெழக்கூடும்‌ என நான்‌ 
ஐயுறுகிறேன்‌... நீ செல்வதனால்‌ கொதிகலம்‌ 
குளிர்வதுபோல அவன்‌ சற்று அமைவான்‌ என்றால்‌ என்‌ 
வழி அது மட்டுமே.” 


“அரசி, நீங்கள்‌ அஞ்சுவதுபோல்‌ ஒன்றும்‌ 
நிகழப்போவதில்லை. ஜீமுதனைக்‌ கொன்றவன்‌ 
இங்குதான்‌ உள்ளான்‌” என்றாள்‌ திரெளபதி. “அவன்‌ 
வெறும்‌ அடுமனை அடிமை. இன்றிரவே அவனை 
கொன்றுவிடுவான்‌ கீசகன்‌. ஒளியம்போ நச்சுணவோ. 
பிடித்து கழுவேற்றவும்கூடும்‌... என்‌ உள்ளம்‌ சொல்கிறது, 
அனைத்தும்‌ உச்சம்கொண்டுவிட்டன. இனி இந்த ஆடல்‌ 
நீடிக்காது...” அவள்‌ திரெளபதியின்‌ கைகளை 
பற்றிக்கொண்டாள்‌. “எனக்கு வேறுவழியில்லை. 
அவனிடம்‌ செல்‌. அவனை சற்று தணிவித்துவிட்டு வா. நீ 
எவரென்று நான்‌ அறியேன்‌. ஆனால்‌ உன்னால்‌ அதை 
செய்யமுடியும்‌.” 


திரெளபதி சொல்லெடுப்பதற்குள்‌ “நீ மறுத்தால்‌ 
படைகளை அழைப்பேன்‌. ஆம்‌, எனக்கு என்‌ மைந்தனே 
முதன்மை. வேறுவழியில்லை” என்று அரசி கூவினாள்‌. 
திரெளபதி “செல்கிறேன்‌” என்றாள்‌. “நான்‌ சொல்வதை 
கேள்‌... நான்‌...” என அரசி தொடர “நான்‌ செல்கிறேன்‌ 
என்றேனே” என்றாள்‌. “என்னை முனியாதே. நான்‌ 
வெறும்‌ அன்னை” என்றாள்‌ சுதேஷ்ணை. “ஆம்‌, எல்லா 
அன்னையரும்‌ வெறும்‌ அன்னையரே” என்றாள்‌ 
திரெளபதி. 


1௨] கையில்‌ கொற்றவைக்குப்‌ படையலிட்ட அன்னம்‌ 
கொண்ட தாலத்துடன்‌ புத்தாடை அணிந்து நீள்குழல்‌ 
அலையடிக்க திரெளபதி கீசகனின்‌ அரண்மனைக்கு 
சென்றாள்‌. இடைநாழிகள்‌ அனைத்தும்‌ ஒழிந்துகிடந்தன. 
எதிர்ப்பட்ட அத்தனை காவலர்களும்‌ மதுமயக்கில்‌ 
இருந்தனர்‌. ஒருவன்‌ அவளைப்‌ பார்த்து “ஜீமுதனை நீயே 


கொன்றிருக்கலாமே, பெருந்தோளழகி?” என்றான்‌. 
அருகே நின்ற ஒருவன்‌ ஹிஹிஹி என இளித்தான்‌. 
அவள்‌ “விலகு” என கைகாட்ட “ஆணை” என அறியாது 
சொல்லி அவர்கள்‌ விலகிக்கொண்டார்கள்‌. அவள்‌ 
கடந்து சென்றதும்‌ பின்னால்‌ “கீசகரை 
கொல்லப்போகிறாயா?” என்றான்‌. மற்றவன்‌ 


ஹிஹிஹிஹி என நகைத்தான்‌. 


கீசகனின்‌ அறைவாயிலில்‌ காவலர்‌ 
எவருமிருக்கவில்லை. உள்ளே அவன்‌ குழறிய குரலில்‌ 
எதையோ சொல்வது கேட்டது. எதிரே நின்றிருந்த ஏவலன்‌ 
மழுங்கிய ஒலியில்‌ அதற்கு மறுமொழி சொன்னான்‌. 
வாயிலில்‌ சென்று நின்றதுமே திரெளபதி அங்கு அவள்‌ 
எண்ணி வந்தது நிறைவேறாது என்று 
புரிந்துகொண்டாள்‌. ஏவலனின்‌ விழி திரும்பியதைக்‌ 
கண்டு கீசகன்‌ திரும்பிப்‌ பார்த்தான்‌. “ஆ!” என 
வியப்பொலி எழுப்பியபடி எழுந்துநின்று கால்‌ 
நிலைகொள்ளாமல்‌ மீண்டும்‌ பீடத்திலேயே சரிந்தான்‌. 


ஏவலன்‌ அப்படியே மறுபக்கம்‌ விலகிச்‌ சென்று கதவை 
மூடி வெளியேறினான்‌. “நான்‌ எதிர்பார்த்தேன்‌! ஆம்‌, நான்‌ 
எதிர்பார்த்தேன்‌. எனக்குத்‌ தெரியும்‌ நீ என்னுடன்‌ 
விளையாடுகிறாய்‌ என்று!” என்றான்‌ கீசகன்‌. மீண்டும்‌ 
எழ முயன்று தள்ளாடி ஏப்பம்‌ விட்டான்‌. “நான்‌ உன்னை 
நினைத்து மதுவருந்தினேன்‌. உன்னை நினைக்க 
நினைக்க அருந்தாமல்‌ இருக்க முடியவில்லை.” அவள்‌ 
பெருமூச்சுடன்‌ “நான்‌ அரசியின்‌ ஆணைப்படி வந்தேன்‌. 
இந்தத்‌ தாலத்தை இங்கே அளித்துவிட்டுப்‌ போக 
பணிக்கப்பட்டிருக்கிறேன்‌” என்றாள்‌. 


“தாலமா? என்ன அது? கொற்றவை படையலுணவா? 
நான்‌ கொற்றவையையே படையலாகக்‌ கேட்கிறேன்‌.” 
அவன்‌ அச்சொல்லாட்சியில்‌ மகிழ்ந்து “ஆம்‌, எனக்கு 
கொற்றவை... நான்‌ என்ன சொன்னேன்‌?” என்றான்‌. 
அவன்‌ இமைகள்‌ பாதி மூடியிருந்தன. அடிக்கடி விக்கல்‌ 
வந்தது. அவனிடமிருந்து மதுவும்‌ வியர்வையும்‌ நாறின. 
திரெளபதி “நான்‌ செல்லவேண்டும்‌” என்றபடி தாலத்தை 
பீடத்தில்‌ வைக்கப்போனாள்‌. அவன்‌ எட்டி அவள்‌ 
கைகளை பிடித்துக்கொண்டான்‌. அவள்‌ கைகளை உதற 
தாலம்‌ நிலத்தில்‌ விழுந்து உருண்டது. சிறிய கண்கள்‌ 
இடுங்க நகைத்தபடி அவன்‌ எழுந்து “நன்று... ஒரு நல்ல 
பூசலை நானும்‌ எண்ணியிருந்தேன்‌” என்றான்‌. 


“விடு என்னை... நான்‌ சொல்வதை கேள்‌...” என்றாள்‌ 
திரெளபதி. “நான்‌ வந்தது உன்னிடம்‌ இதை 


சொல்வதற்காகவே. ஜீமுதன்‌ நெஞ்சுபிளந்த வலவன்‌ யார்‌ 
என அறிவாயா?” ஆனால்‌ கீசகன்‌ வேறெங்கோ 
இருந்தான்‌. இதழ்கோண நகைத்தபடி “ஆம்‌, ஏன்‌ பிறரைப்‌ 
பற்றி பேசவேண்டும்‌? நாம்‌ பேசுவதற்கும்‌ செய்வதற்கும்‌ 
பல உள்ளன?” என்றான்‌. அவள்‌ அவன்‌ தொடையில்‌ 
எட்டி உதைத்தாள்‌. அவன்‌ நிலைதடுமாறி மல்லாந்து 
பீடத்தின்மேல்‌ விழ அது அவன்‌ எடையால்‌ முறிந்தது. 


அவனிலிருந்த மல்லன்‌ விழித்துக்கொள்ள கீசகன்‌ 
கையூன்றி கணத்தில்‌ எழுந்து அவள்‌ கைகளை 
பற்றிக்கொண்டான்‌. “விடு என்னை... இதன்பொருட்டு நீ 
நெஞ்சுபிளந்து சாவாய்‌... நான்‌ யாரென நினைத்தாய்‌?” 
என்று அவள்‌ மூச்சிரைக்க சொன்னாள்‌. அவன்‌ பாய்ந்து 
அவள்‌ மறுகையையும்‌ பிடித்து தன்னை நோக்கி 
இழுத்தான்‌. “நிகர்வல்லமைகொண்ட தோள்‌. பெண்டிரில்‌ 
இத்தனை ஆற்றலை நான்‌ கண்டதில்லை. நான்‌ 
விழைந்தது இதையே” என்றான்‌ கீசகன்‌. அவள்‌ அவன்‌ 
பிடியை விலக்கி அவனை தாக்கிச்‌ சுழற்றி அப்பால்‌ 
வீசினாள்‌. அவன்‌ சுவரில்‌ கையூன்றி திரும்பி மீண்டும்‌ 
அவளை பற்றிக்கொண்டான்‌. 


“நீ நகர்நுழைந்தபோதே எனக்குரிய இணை 
வந்துவிட்டதென காவலர்‌ வந்து சொன்னார்கள்‌...” 
என்றபடி அவன்‌ அவளை இறுக்கினான்‌. “நீ 
அரசியாவாய்‌... என்‌ தெய்வங்கள்மேல்‌ ஆணை. உன்னை 
பாரதவர்ஷத்தின்‌ சக்ரவர்த்தினி ஆக்குகிறேன்‌. உன்‌ 
காலடியில்‌ என்‌ மணிமுடியை வைக்கிறேன்‌.” அவள்‌ 
அவன்‌ மூக்கில்‌ தன்‌ தலையால்‌ ஓங்கி முட்டினாள்‌. 
அவன்‌ அதை எதிர்பாராமல்‌ தடுமாற அவன்‌ காதில்‌ 
பிறிதொருமுறை தலையால்‌ முட்டி காலைத்‌ தூக்கி 
அவன்‌ இடையை உதைத்து விலக்கினாள்‌. அவன்‌ 
பாய்ந்து பிடிப்பதற்குள்‌ வெளியே ஓடினாள்‌. 


“சீ, இழிமகளே. நில்‌... பிடித்தால்‌ உன்‌ சங்கை 
நெரிப்பேன்‌... நில்‌!” என்று கூவியபடி கீசகன்‌ அவளை 
துரத்தி வந்தான்‌. அவள்‌ இடைநாழி வழியாக ஓட கீசகன்‌ 
“பிடியுங்கள்‌ அவளை... பிடியுங்கள்‌” என்று கூவியபடி 
எடைமிக்க கால்கள்‌ ஓசையிட தொடர்ந்தோடினான்‌. 
காவலர்கள்‌ அதை விளையாட்டு என எண்ணி 
இளித்தபடி நின்றனர்‌. திரெளபதி இடைநாழியிலிருந்து 
பாய்ந்து அப்பாலிருந்த சிறிய முற்றத்தை அடைந்து 
அதற்கும்‌ அப்பால்‌ விளக்கொளியில்‌ செந்நிறத்‌ 
திரைச்சீலைபோலத்‌ தெரிந்த வாயிலை நோக்கி ஓடினாள்‌. 


“நில்‌... அவளை பிடியுங்கள்‌... பிடியுங்கள்‌!” என்று 


கூவியபடி இடைநாழியில்‌ குதித்த கீசகன்‌ கால்தடுக்கி 
விழுந்து கையூன்றி எழுந்தான்‌. விழுந்த அதிர்வில்‌ 
குமட்டல்‌ எழ ஓங்கரித்து துப்பியபடி ஓடி வந்தான்‌. 
அறைவாயிவில்‌ நின்றிருந்த காவலன்‌ உள்ளே 
நிகழ்வதை நோக்கிக்கொண்டிருந்தான்‌. இன்னொருவன்‌ 
கீழே அமர்ந்திருந்தான்‌. திரெளபதி பாய்ந்து உள்ளே 
செல்ல அவன்‌ “ஏய்‌! என்ன இது? யார்‌? இது அரசர்‌ அவை” 
என கூவினான்‌. தொடர்ந்து வந்த கீசகன்‌ அவனைப்‌ 
பிடித்து விலக்கிவிட்டு உள்ளே வந்தான்‌. 


உள்ளே விராடரும்‌ குங்கனும்‌ 
பகடையாடிக்கொண்டிருந்தனர்‌. களத்தில்‌ 
பரப்பப்பட்டிருந்த காய்களை முகவாயை கையால்‌ 
தாங்கியபடி நோக்கிக்கொண்டிருந்த விராடர்‌ திரும்பி 
நோக்கி “யாரது? சேடிப்பெண்ணா? அவளுக்கு என்ன 
வேலை இங்கே?” என்றார்‌. திரெளபதி “அரசே, என்னை 
காப்பாற்றுங்கள்‌. உங்கள்‌ படைத்தலைவரால்‌ நான்‌ 
பெண்ணிழிவு செய்யப்படுகிறேன்‌” என்று கூவினாள்‌. 
“யார்‌? கீசகா, என்ன இது?” என்றார்‌ விராடர்‌. 


கீசகன்‌ “அரசே, என்ன நடந்ததென்று கேளுங்கள்‌. 
இவ்விழிமகள்‌ என்‌ அரண்மனைக்குள்‌ புகுந்து என்‌ 
கணையாழியை திருடினாள்‌. தாலத்துடன்‌ இவள்‌ 
அறைக்குள்‌ நுழைவதைக்‌ கண்டேன்‌. கள்மயக்கில்‌ 
இவளுக்கு விழிகொடுக்கவில்லை. திருடுவதை 
தற்செயலாகக்‌ கண்டு இவள்‌ கையை பற்றினேன்‌. 
உதறிவிட்டு ஓடினாள்‌. துரத்தி வந்தேன்‌...” என்றான்‌. 
“பொய்‌... வேண்டுமென்றே சொல்லப்படும்‌ பொய்‌. அரசி 
அனுப்பியே நான்‌ அங்கே சென்றேன்‌...” என்று திரெளபதி 
கூவினாள்‌. “நான்‌ திருடினேன்‌ என்றால்‌ அந்தக்‌ 
கணையாழி எங்கே? சொல்லச்‌ சொல்லுங்கள்‌!” 


கீசகன்‌ “அதை வீசிவிட்டு ஓடினாள்‌, அரசே” என்றான்‌. 
“அப்படியென்றால்‌ அவர்‌ கையில்‌ இருக்கும்‌ கணையாழி 
எது?” என்றாள்‌ திரெளபதி. “வாயை மூடு, கீழ்மகளே. 
எதிர்த்தா பேசுகிறாய்‌?” என கீசகன்‌ பாய்ந்து அவளை 
அறைந்தான்‌. அவள்‌ கீழே விழுந்ததும்‌ எட்டி அவளை 
உதைத்தான்‌. “உன்னை இழுத்துச்சென்று தலையை 
வெட்டியிருக்க வேண்டும்‌. அரசர்‌ முன்னிலை 
என்பதனால்‌ சொல்லாட விட்டேன்‌...” அவள்‌ குழலைப்‌ 
பிடித்துத்‌ தூக்கி “வா... உன்னை என்ன செய்வதென்று 
நான்‌ முடிவெடுக்கிறேன்‌” என்றான்‌. 


அவன்‌ கையைப்‌ பற்றியபடி திரெளபதி கூவினாள்‌ “நான்‌ 
அரசரிடம்‌ அறம்‌ கேட்கிறேன்‌... இங்கே நெறியென்று 


அழுகையை நிறுத்தி கண்ணீரைத்துடைத்தபடி சிவை 
கூவினாள்‌. “இதோ அரசி” என்றாள்‌ முதியசேடி. 
“அதைச்செய்யாமல்‌ இங்கே நின்று என்ன பார்க்கிறாய்‌? 
பிணமே, உன்னை நூறு கசையடிக்கு அனுப்பிவிடுவேன்‌. 
போ. உடனே கஷாயத்துடன்‌ வரவில்லை என்றால்‌ நீ 
இன்றே அழிந்தாய்‌” என சிவை கூவினாள்‌. முதியசேடி 
“மன்னிக்கவேண்டும்‌ அரசி” என தலைவணங்கிவிட்டு 
விலகிச்சென்றாள்‌. அரைநாழிகை முன்புதான்‌ அவள்‌ 
கஷாயம்‌ அருந்தியிருந்தாள்‌. செல்லும்போது முதியசேடி 
அகைச்‌ சொல்லி தன்னை மெளனமாக சபிப்பாள்‌ என 
சிவை அறிந்திருந்தாள்‌. அவ்வெண்ணம்‌ மேலும்‌ சினம்‌ 
கொள்ளச்செய்தது. 


அம்பிகையின்‌ குழந்தை பிறந்த செய்தி வந்ததும்‌ அவள்‌ 
முதலில்‌ அடைந்தது திகில்தான்‌. “விழிகளே இல்லையா?” 
என்று கேட்டாள்‌. “ஆம்‌ அரசி” என்றாள்‌ சேடி. “விழிகள்‌ 
இல்லை என்றால்‌?” என்று மீண்டும்‌ கேட்டாள்‌. “இரு 
சிவந்த சதைக்குழிகள்‌ மட்டும்தான்‌ அரசி.” அவளால்‌ 
அதை கற்பனையில்‌ விரிக்கமுடியவில்லை. ஆனால்‌ 
அன்றிரவு கனவில்‌ அதைக்‌ கண்டாள்‌. 
அவளுக்குப்பிறந்த குழந்தையை வயற்றாட்டி எடுத்து 
நீட்டி “ஆண்குழந்தை அரசி” என்றாள்‌. அவள்‌ 
பார்த்தபோது அக்குழந்தையின்‌ கண்கள்‌ இருந்த 
இடத்தில்‌ இரு பெரிய புண்கள்‌ சீழும்குருதியும்‌ 
வழியவிட்டுக்‌ கொண்டிருந்தன. 


அலறியபடி விழித்துக்கொண்டு எழுந்து 
ஓடப்போனவளை சேடியர்‌ இருவர்‌ பற்றிக்கொண்டார்கள்‌. 
அவள்‌ அவர்களை உதறி கைகளை வீசி பெருங்குரலில்‌ 
அழுதுகொண்டிருந்தாள்‌. “என்‌ குழந்தையின்‌ 
கண்களைத்‌ தின்றுவிட்டார்கள்‌!” என்று கூவினாள்‌. தன்‌ 
வயிற்றில்‌ கையால்‌ ஓங்கி அறைந்தாள்‌. அவர்கள்‌ அந்தக்‌ 
கைகளைப்பற்றிக்கொண்டபோது அவை எவ்வளவு 
கப பல்லவம்‌ அவல்‌, என்று திகைத்தனர்‌. அவள்‌ உடல்‌ 
ரைத்து இறுகி அதிர்ந்தது. மயங்கிச்‌ சரிந்தவளை 
அகிபீனா புகைகொடுத்து அரைமயக்கநிலையிலேயே 
நாலைந்துநாள்‌ வைத்திருந்தனர்‌. 


அம்பிகையின்‌ குழந்தை விழியிழந்து பிறந்தது 
அரண்மனையின்‌ சமநிலையையே அழித்தது. அம்பிகை 
வெறிகொண்டவள்‌ போல கைகளை முட்ம சுருட்டி 
ஆட்டியபடி கூவிக்கொண்டிருந்தாள்‌. இளையவள்‌ தன்‌ 
குழந்தை விழியில்லாமல்‌ பிறப்பதற்காக நாகசூதர்களை 
அழைத்துவந்து தீச்செய்கை செய்துவிட்டாள்‌ என்றாள்‌. 
“அவளுக்குப்பிறக்கும்‌ குழந்தை அரசாள விடமாட்டேன்‌... 


ஏதுமில்லையா? ஒரு பெண்ணை உதைப்பதற்கும்‌ 
இழுத்துச்‌ செல்வதற்கும்‌ எக்குலமுறை ஒப்புகிறது? 
அரசரென அமர்ந்திருப்பவர்‌ முன்னிலையில்‌ நிகழலாமா 
இந்தக்‌ கீழ்ச்செயல்‌?” விராடர்‌ “என்ன இது, கீசகா? நாளை 
இது நமக்கு இழிவென்று ஆகுமல்லவா? விடு அவளை” 
என்றார்‌. “அவள்‌ கள்ளி. அவளுக்குரியது கைகால்மாறு 
தண்டனை. நெறியுசாவல்‌ அல்ல” என்று அவளை கீசகன்‌ 
தரையில்‌ இழுத்தான்‌. 


“குற்றம்‌ சாட்டியவரே தண்டனையையும்‌ அளிப்பதா? 
எந்த நெறி இது? இங்கு அறமுசாவ அவையென 
ஏதுமில்லையா?” என்றாள்‌ திரெளபதி. “அது 
அவைநிற்கும்‌ தகுதிகொண்டோருக்கு. அகத்தளப்‌ 
பெண்ணுக்கல்ல...” என அவளை தாக்கினான்‌ கீசகன்‌. 
விராடர்‌ “என்ன இது? கீசகா...” என்றார்‌. 
“எதன்பொருட்டென்றாலும்‌ பெண்ணை உதைக்க 
இவருக்கு என்ன உரிமை? இதை தெய்வங்கள்‌ 
பொறுக்குமா?” என்று திரெளபதி கேட்டாள்‌. “குங்கரே” 
என்றார்‌ விராடர்‌. 


“இருவர்‌ சொல்வதும்‌ பொய்யாகவும்‌ உண்மையாகவும்‌ 
இருக்கலாம்‌. நாம்‌ இரண்டையும்‌ அறியோம்‌” என்று 
குங்கன்‌ சொன்னான்‌. “அதைப்பற்றி இப்போது நாம்‌ 
சொல்வதற்கொன்றுமில்லை. நாம்‌ உறுதியாக அறிந்தது 
ஒன்றே. இவள்‌ சேடி, அவர்‌ அரசகுடியினர்‌. பொய்யும்‌ 
மெய்யும்‌ மறமும்‌ அறமும்‌ குடியால்‌ இயல்வதேயாகும்‌.” 
விராடர்‌ “ஆம்‌, அது மெய்‌. சேடியர்‌ அவைநிற்க எங்கும்‌ 
ஒப்புதலில்லை” என்றார்‌. “ஆனால்‌ பெண்டிர்‌ நாளை 
நம்மை குறை சொல்லலாகாது. ஆகவே இதை 
இளவரசியே நோக்கி முடிவு சொல்லட்டும்‌... அடேய்‌, 
மறுஅறையில்‌ இளவரசி உத்தரை இருக்கிறார்‌. அவரை 
அவைபுகும்படி நான்‌ ஆணையிட்டதாக சொல்‌” என்றான்‌ 
குங்கன்‌. 


“அவள்‌ இங்கெதற்கு?” என்ற கீசகன்‌ திரெளபதியின்‌ 
கூந்தலை விட்டுவிட்டான்‌. அவள்‌ ஆடையைத்‌ 
திருத்தியபடி கண்ணீர்‌ வழிய நின்றிருக்க ஏவலர்‌ 
இருவரும்‌ ஓடி உத்தரையை அழைத்துவரச்‌ சென்றனர்‌. 
அதற்குள்‌ தன்‌ மேலாடையை எடுத்தணிந்த விராடர்‌ 
“இந்தப்‌ பூசல்‌ இப்போதே முடியட்டும்‌. எவர்‌ செய்தது பிழை 
என்பதை நாளை அவைகூடி முடிவெடுப்போம்‌. ட்‌ 
செல்க!” என்று திரெளபதியிடம்‌ சொன்னார்‌. “இளவரசி 
வரட்டும்‌. அவைநடுவே பெண்ணை இழுத்திட்டு 
உதைப்பதன்‌ நெறியென்ன என அவர்‌ சொல்லட்டும்‌” 
என்றாள்‌ திரெளபதி. 


“அவள்‌ சிறுமி... அவள்‌ இங்கே எதற்கு?” என்றார்‌ விராடர்‌. 
“அவளுக்கு நான்‌ அஞ்சுவேன்‌ என எண்ணுகிறீர்களா? 
அவள்‌ வரட்டும்‌. அவள்‌ கண்முன்‌ இழுத்துச்‌ செல்கிறேன்‌ 
இவளை. இதோ, நானே சொல்கிறேன்‌. இவள்‌ 
திருடவில்லை. என்‌ மஞ்சத்திற்குத்தான்‌ வந்தாள்‌. 
என்னுடன்‌ மஞ்சத்தில்‌ இன்றிரவை கழிக்கப்‌ போகிறாள்‌. 
எவர்‌ தடுக்கப்‌ போகிறீர்கள்‌? சொல்லுங்கள்‌ எவர்‌?” 
ஆனால்‌ அவன்‌ மீண்டும்‌ திரெளபதியை பிடிக்கவில்லை. 


ஏவலர்‌ பின்னால்‌ ஓடிவர உள்ளே வந்த உத்தரை “என்ன 
நடக்கிறது இங்கே? பெண்ணை அவையில்‌ பற்றி இழுக்க 
இந்தக்‌ கீழ்மகனுக்கு இடம்கொடுத்தவர்‌ எவர்‌? தந்தையே, 
நீங்களா?” என்றாள்‌. “எண்ணிப்‌ பேசு சொற்களை” என்று 
கையோங்கியபடி கீசகன்‌ அவளை அணுக அவள்‌ தன்‌ 
குறுவாளை எடுத்து தன்‌ கழுத்தில்‌ 
வைத்துக்கொண்டாள்‌. “தந்தையே, நம்‌ 
குடித்தெய்வம்மேல்‌ ஆணை. இப்போதே இந்தச்‌ சிறுமகன்‌ 
அவை நீங்கவேண்டும்‌. நம்‌ குடியவையில்‌ இவன்‌ 
செய்தவற்றுக்கு ஈடு சொல்லவேண்டும்‌. உங்கள்‌ ஆணை 
இக்கணமே எழவேண்டும்‌. இல்லையேல்‌ இங்கேயே 
சங்கறுத்து விழுவேன்‌.” 


விராடர்‌ கைகால்கள்‌ பதற எழுந்து நின்று “என்ன இது? 
வேண்டாம்‌. கத்தியை தாழ்த்து... கீசகா, இது என்‌ ஆணை! 
விலகிச்செல்‌. நாளை மறுநாள்‌, விழவு முடிந்தபின்‌ கூடும்‌ 
பெருங்குடியவையில்‌ வந்து நிற்பதுவரை நீ இந்தப்‌ 
பெண்ணை அணுகலாகாது...” கீசகன்‌ ஏதோ சொல்ல 
வாயெடுக்க “என்‌ ஆணை இது. என்‌ முழுப்‌ 
படைகளையும்‌ ஆளும்‌ சொல்‌. இதற்கு மாற்றில்லை...” 
என்று அவர்‌ கூவினார்‌. தொண்டை நரம்புகள்‌ புடைக்க 
உடல்‌ பதற நின்று உடல்‌ உலைந்தார்‌. “வெளியே செல்‌... 
மறுசொல்‌ கேட்டால்‌ உன்‌ தலைகொய்ய 

ணையிடுவேன்‌.” கீசகன்‌ மெல்ல தன்னை 
கட்டுப்படுத்திக்கொண்டான்‌. பின்னர்‌ “நன்று, நாளை 
பார்ப்போம்‌” என்றபின்‌ வெளியே சென்றான்‌. உத்தரை 
கத்தியை கீழே போட்டுவிட்டு வந்து திரெளபதியை 
தழுவிக்கொண்டாள்‌. 


விராடர்‌ “என்னம்மா இது? என்ன செய்யப்‌ போனாய்‌? என்‌ 
உடல்‌ நடுக்கம்‌ இன்னும்‌ விலகவில்லை” என்றார்‌. “அந்த 
நச்சுப்பாம்பை வளர்த்துவிட்டது உங்கள்‌ 
சொல்விளங்காமையும்‌ அன்னையின்‌ மிகைவிழைவும்‌. 
இனியாவது அதன்‌ தலையை நசுக்காவிட்டால்‌ இக்குடி 
அழியும்‌” என்றாள்‌ உத்தரை. “மெல்லப்‌ பேசு... நான்‌ 
எப்படி அவனுக்கு ஆணையிட்டேன்‌ என எனக்கே 


தெரியவில்லை. இப்போது அவனை நினைத்து 
அஞ்சுகிறேன்‌. இந்நாடும்‌ படைகளும்‌ அவன்‌ 
ஆணையிலேயே உள்ளன. அவன்‌ ஒரு சொல்‌ எடுத்தால்‌ 
நம்மை கொன்றுகுவிக்க வாளுடன்‌ வருவார்கள்‌ விராடப்‌ 
படையினர்‌” என்றார்‌ விராடர்‌. 


“நீங்கள்‌ ஒரு சொல்‌ உரையுங்கள்‌, தந்தையே. 
விழிநோக்குவதை விட விரைவாக அவனை வீழ்த்திக்‌ 
காட்டுகிறேன்‌” என்றாள்‌ உத்தரை. “என்ன பேசுகிறாய்‌? 
உன்னிடம்‌ என்ன கந்தர்வ வித்தையா இருக்கிறது?” 
என்றார்‌ விராடர்‌. “ஆம்‌, கந்தர்வன்‌ ஒருவன்‌ என்‌ 
சொல்லுக்கு கட்டுப்பட்டிருக்கிறான்‌” என்ற உத்தரை 
“வருக!” என திரெளபதியின்‌ கைகளைப்‌ பற்றி 
அழைத்துச்சென்றாள்‌. “அரசர்‌ இருக்கும்‌ இடமே அரசவை. 
அதை நம்பி நான்‌ வந்தேன்‌” என்றாள்‌ திரெளபதி. 


தருமன்‌ எரிச்சலுடன்‌ “நாளை அவையில்‌ வந்து உன்‌ 
சொற்களை விரி. இப்போது எங்கள்‌ ஆட்டம்‌ பாதியில்‌ 
நிற்கிறது. செல்‌” என்றார்‌. திரெளபதி அவரை சில 
கணங்கள்‌ நோக்கியபின்‌ நீள்மூச்சுடன்‌ உத்தரையுடன்‌ 
சென்றாள்‌. விராடர்‌ பெருமூச்சுடன்‌ அமர்ந்து 
“மெய்யாகவே அச்சத்தால்‌ என்‌ உள்ளம்‌ 
உறைந்திருக்கிறது, குங்கரே. பார்த்தீர்களா விரல்கள்‌ 
நடுங்குவதை. கீசகன்‌ நாளை என்‌ தலையை 
வெட்டக்கூடும்‌ என்றே எண்ணுகிறேன்‌... உத்தரையை 
நான்‌ அறிவேன்‌. சொன்னதைச்‌ செய்பவள்‌ என்பதனால்‌ 
நிலைமீறிவிட்டேன்‌” என்றார்‌. 


தருமன்‌ காய்களை நோக்கியபின்‌ கைகளை உரசியபடி 
“இனி உங்கள்‌ நகர்வு” என்றார்‌. “கீசகன்‌ என்ன செய்வான்‌ 
என்கிறீர்‌?” என்றார்‌ விராடர்‌. “இந்த ஆட்டத்தை முதலில்‌ 
முடிப்போம்‌. அந்த ஆட்டத்தில்‌ நாம்‌ அறியாத பல காய்கள்‌ 
களத்தில்‌ உள்ளன?” என்றார்‌ தருமன்‌. 

71. அறக்கூற்று 


[ஙagelதிரெளபதி சுதேஷ்ணையின்‌ அரண்மனை 
முகப்புக்கு வந்தபோது அவளை அதுவரை அழைத்து 
வந்த உத்தரையின்‌ சேடி சாந்தை அவள்‌ கைகளை 
பற்றிக்கொண்டு “அஞ்சவேண்டாம்‌. இவ்வரண்மனையில்‌ 
இளவரசி மட்டும்‌ வேறானவள்‌. என்றோ ஒருநாள்‌ 
பாரதவர்ஷத்தை தழுவியமையும்‌ பேரரசொன்றுக்கு 
தலைவியாக மணிமுடி சூடி அவள்‌ அமர்வாள்‌ என்று 
நிமித்திகர்கள்‌ சொன்னது வீணல்ல. அவள்‌ அருள்‌ 
உன்னுடன்‌ உள்ளபோது இங்கு உனக்கு எதிரிகள்‌ 
எவருமில்லை” என்றாள்‌. 


திரெளபதி ஆம்‌ என தலையசைத்தாள்‌. “அவள்‌ 
அரசாற்றல்‌ அற்றவள்‌ என்று நீ எண்ணலாம்‌. ஆனால்‌ 
தான்‌ நம்பும்‌ அறத்தின்பொருட்டு பிற அனைத்தையும்‌ 
இழக்க சித்தமானவர்கள்தான்‌ பேரரசர்களும்‌ 
பேரரசிகளும்‌ ஆகிறார்கள்‌. இளவரசி உத்தரை 
அத்தகையவள்‌. அதை இங்குள்ளோர்‌ அனைவரும்‌ 
அறிவர்‌. ஆகவே அவள்‌ சொல்லுக்கு அப்பால்‌ 
இந்நகரத்தில்‌ மறுசொல்‌ ஏதுமில்லை. அதை இங்கு 
அரசுசூழ்வோர்‌ உணர்ந்துள்ளனர்‌. அதை மறைக்கவே 
அவளை எளிய விளையாட்டுப்பெண்‌ என்று 
தங்களுக்கும்‌ பிறருக்கும்‌ காட்டிக்கொள்கிறார்கள்‌” 
என்றாள்‌ சாந்தை. 


“கீசகர்‌ இன்று அரசர்‌ முன்னிருந்து அடிபட்ட நாகம்‌ என 
தலைகுனிந்து சென்றது ஏன்‌ என்று எண்ணுகிறாய்‌? 
இளவரசியின்‌ சொல்‌ என்று அறிந்தபின்‌ விராடநகரியின்‌ 
எந்தக்‌ குடிமகனும்‌ எப்படைவீரனும்‌ மாற்று ஒன்றை 
எண்ணமாட்டான்‌” என்றாள்‌ சாந்தை. “உனக்கு இந்த 
நகரின்‌ காவல்‌ தெய்வமே அடைக்கலம்‌ அளித்ததென்று 
எண்ணிக்கொள்‌. அஞ்சாதே.” 


திரெளபதி புன்னகையுடன்‌ “ஆம்‌, அரசரின்‌ அவையில்‌ 
கொற்றவை சிம்மம்‌ மேல்‌ எழுந்ததுபோல இளவரசி வந்து 
நின்றபோது அதை நான்‌ நன்குணர்ந்தேன்‌. அவர்‌ 
அப்போது நடனம்‌ கற்று மலர்க்காடுகளில்‌ விளையாடித்‌ 
திரியும்‌ எளிய பெண்ணல்ல, ஒரு சொல்லால்‌ 
பெரும்படைகளை கிளர்ந்தெழ வைக்கும்‌ பேரரசி” 
என்றாள்‌. 


சாந்தை முகம்‌ மலர்ந்து “ஆம்‌, அவள்‌ அனல்பற்றி 
கொழுந்தாடி எழுவதை முன்னரும்‌ நான்‌ 
கண்டிருக்கிறேன்‌. தேவி, இளம்மகளாக அவளை என்‌ 
தோள்‌ சுமந்து அலைந்திருக்கிறேன்‌. என்‌ நெஞ்சின்மேல்‌ 
குப்புறப்‌ படுக்கவைத்து முதுகில்‌ மெல்ல தட்டி 
உறக்குவேன்‌. மெல்லிய காதை மெல்ல பற்றி 
இழுத்துக்கொண்டிருந்தால்‌ அப்போதே விழி சொக்கி 
துயிலத்‌ தொடங்கிவிடுவாள்‌. இப்பிறவியில்‌ நான்‌ 
அடைந்த பெரும்‌ பேறென்பது அவளுக்கு செவிலித்‌ 
தாயாக அமைந்தது” என்றாள்‌. 


திரெளபதி அவள்‌ கைகளைப்பற்றி “என்றும்‌ அவர்‌ 
நினைவில்‌ நீங்கள்‌ வாழ்வீர்கள்‌, செவிலியே” என்றாள்‌. 
“ஆம்‌, அவ்வப்போது நான்‌ அதை 
எண்ணிக்கொள்கிறேன்‌. பேரரசியரின்‌ பெயர்கள்‌ 
காலத்தில்‌ அழியாமல்‌ வாழும்‌. எங்களைப்போன்ற எளிய 
சேடியரும்‌ செவிலியரும்‌ மறக்கப்படுவார்கள்‌. ஆனால்‌ 
தெய்வங்கள்‌ அறியுமல்லவா, எங்கள்‌ கனவுகளும்‌ 
குருதியும்தான்‌ அவர்களை உருவாக்கியதென்று” அவள்‌ 
குரல்‌ இடறியது. என்ன சொல்வதென்று அறியாமல்‌ 
கைகளைப்பற்றி திரெளபதி அழுத்தினாள்‌. 


“இனிமேல்தான்‌ நீ உறுதி கொள்ளவேண்டும்‌” என்றாள்‌ 
சாந்தை. “இந்த விராடபுரியைப்பற்றி நீ இன்னமும்‌ நன்கு 
அறிந்திருக்க மாட்டாய்‌. மகாகீசகரின்‌ காலத்தில்‌ 
நிஷாதர்கள்‌ குடிமன்று கூடி அரசனைத்‌ தேர்ந்தெடுத்து 
இக்கொடிவழியை அமைத்தனர்‌. இத்தனை 
தலைமுறைகள்‌ ஆகியும்‌ கூட இவர்களின்‌ குருதி 
இன்னமும்‌ எளிய நிஷாதர்களுக்குரியதே. நிஷதகுடியின்‌ 
குலநெறிகள்‌ எவற்றையும்‌ இவர்கள்‌ எந்நிலையிலும்‌ 
மீறமாட்டார்கள்‌.” 


“நாளை பின்னுச்சிப்‌ பொழுதில்‌ குடியவை கூடும்போது 
கீசகர்‌ அவை முன்‌ வந்து நின்றாகவேண்டும்‌. 
அரசமன்றில்‌ பெண்ணை சிறுமை செய்ததும்‌ காலால்‌ 
எட்டி உதைத்ததும்‌ குழல்‌ பற்றி இழுத்ததும்‌ பெரும்பிழை. 
ஒருபோதும்‌ குடிக்கோல்‌ கொண்டு மன்று நின்றிருக்கும்‌ 
குலமூத்தார்‌ அதை ஏற்றுக்கொள்ள மாட்டார்கள்‌. அதை 
கீசகர்‌ நன்கறிவார்‌. ஆகவே உன்னை அச்சுறுத்துவார்‌. 
பொன்னும்‌ பொருளும்‌ அரசநிலையும்‌ அளிப்பேன்‌ 
என்று ஆசை காட்டலாம்‌. சூழ்ந்திருப்போரின்‌ விழிநீரை 
கொண்டுவந்து காட்டி உளம்‌ உருகச்‌ செய்யலாம்‌. நீ 
இரங்கலாகாது.” 


“விழைவையும்‌ அச்சத்தையும்‌ எதிர்நிற்பது மிகக்‌ கடினம்‌ 


என்றறிவேன்‌. அனலை காத்துக்கொள்வது மேலும்‌ 
கடினம்‌. பெண்டிர்‌ உள்ளியல்பிலேயே அன்னையர்‌. 
அக்கணத்தில்‌ எழுந்த பெரும்‌ சினத்தால்‌ 
எதைச்சொல்லியிருந்தாலும்‌ மிக விரைவிலேயே நாம்‌ 
பொறுத்தருளத்‌ தொடங்குவோம்‌. நேரில்‌ வந்து நின்று 
மைந்தனைப்போல்‌ நடித்தால்‌ அக்கணமே கனிந்து 
அவனுக்கு நற்சொல்‌ உரைப்போம்‌. எப்பிழையையும்‌ 
பொறுத்துக்கொள்ளும்‌ பெண்களின்‌ கனிவின்‌ மேல்தான்‌ 
ண்களின்‌ ஆணவமும்‌ அடங்காமையும்‌ 
அறப்பிழையும்‌ நின்று கொண்டிருக்கின்றன.” 


“அறிக தேவி, இன்று நீ உனக்காக நெறி கோரவில்லை. 
இவ்வரண்மனையில்‌ வாழும்‌ அத்தனை சேடியர்‌ 
பொருட்டும்‌ உன்‌ சொல்‌ அங்கு எழுந்திருக்கிறது. எங்கள்‌ 
அத்தனை பேரின்‌ கண்ணீரையும்‌ சினத்தையும்‌ 
படைக்கலமென கைக்கொண்டு நீ நாளை அவையில்‌ 
எழுந்து நிற்கவேண்டும்‌. எத்தனை பெண்கள்‌ 
இவ்வரண்மனையின்‌ இருண்ட அகத்தளங்களில்‌ ஒடுங்கி 
கண்ணீர்‌ உகுத்தார்கள்‌! எத்தனை பெண்கள்‌ 
மண்ணுக்குள்‌ மடியும்‌ புழுக்களைப்போல இருந்ததே 
அறியாமல்‌ அழிந்தார்கள்‌!” 


“அவர்களும்‌ குரலெழுப்பியிருப்பார்கள்‌. இந்த இருண்ட 
அறைகளில்‌ அவை காற்றலைகளாக எழுந்ததுமே 
மறைந்திருக்கும்‌. அவையில்‌ எழுந்து நெறி 
கோருவதற்கான சொல்லோ துணிவோ அவர்களுக்கு 
இருந்ததில்லை. தேவி, நாளை குல அவையில்‌ 
பெண்ணை சிறுமை செய்ததன்பொருட்டு கீசகர்‌ 
தண்டிக்கப்படுவார்‌ என்றால்‌ விராடபுரியில்‌ அல்ல 
பாரதவர்ஷத்திலேயே பல்லாயிரம்‌ சேடியர்‌ உன்னை 
குலதெய்வமெனக்‌ கருதுவார்கள்‌. உனது தழல்‌ 
தாழாதிருக்கட்டும்‌. எங்களுக்காக.” 


திரெளபதி மேலும்‌ ஏதோ சொல்வதற்குள்‌ அவள்‌ 
கைகளை இறுகப்பற்றிய பின்‌ சாந்தை சென்று 
மறைந்தாள்‌. அவள்‌ கண்ணீரை முகம்பொத்தி 
அழுத்தியபடி தோள்குறுக்கிக்கொண்டு சிற்றடி வைத்து 
ஓடுவதை திரெளபதி நோக்கி நின்றாள்‌. 


[[ஙage]அரண்மனைக்குள்‌ திரெளபதி நுழைந்ததுமே 
சுதேஷ்ணையின்‌ சேடி பூர்ணை அவளைத்‌ தேடி வந்தாள்‌. 
“அரசி உங்களை பார்க்க வேண்டுமென்றார்‌. உடனே 
வரும்படி ஆணையிட்டார்‌” என்றாள்‌. திரெளபதி “நான்‌ 
சற்று ஓய்வெடுக்க விரும்புகிறேன்‌. எனக்கு உடல்‌ 
நலமில்லையென்று அவர்களிடம்‌ சொல்‌” என்று உள்ளே 


சென்றாள்‌. பூர்ணை திகைப்புடன்‌ பின்னால்‌ வந்து 
“ஆனால்‌ அரசியின்‌ ஆணை...” என தொடங்க “இப்போது 
வரவியலாதென்று சென்று சொல்‌” என்றாள்‌ திரெளபதி. 


அறை நோக்கி அவள்‌ நடக்கையில்‌ அவளுக்குப்‌ 
பின்னால்‌ ஓடிவந்த சுபாஷிணி “என்ன நிகழ்ந்தது, தேவி? 
இங்கே அகத்தளத்தில்‌ ஆளுக்கொன்றாக 
பேசிக்கொள்கிறார்கள்‌. உங்களை கீசகர்‌ குழல்‌ பற்றி தன்‌ 
மஞ்சத்தறைக்கு கொண்டு சென்றார்‌ என்றார்கள்‌” 
என்றாள்‌. திரெளபதி “கொண்டு செல்லவில்லை” என்று 
சொன்னாள்‌. சுபாஷிணி மூச்சிரைக்க முகம்‌ சிறுக்க 
“உங்கள்‌ கந்தர்வர்களை அழைக்கவேண்டியதுதானே? 
அவ்விழிமகனின்‌ நெஞ்சைப்‌ பிளந்து குருதி பருகி 
அவர்கள்‌ கூத்தாட வேண்டாமா?” என்றாள்‌. 


திரெளபதி புன்னகையுடன்‌ “அதுவே நிகழவிருக்கிறது” 
என்றாள்‌. சுபாஷிணி அவள்‌ தோளைத்‌ தொட்டு 
“மெய்யாகவா? மெய்யாகவா?” என்றாள்‌. “எப்போது?” 
என்று குரல்‌ தாழ கேட்டாள்‌. “இன்றிரவு” என்றாள்‌ 
திரெளபதி. “இன்றிரவா?” என்று அவள்‌ மலைத்து 
நின்றுவிட்டாள்‌. “ஆம்‌, இன்றிரவு” என்று சொல்லி 
திரெளபதி தன்‌ அறைக்குள்‌ சென்றாள்‌. 


சுபாஷிணி அவள்‌ பின்னால்‌ ஓடிவந்து “உங்கள்‌ உடலில்‌ 
காயங்கள்‌ இருக்கின்றன, தேவி. மருத்துவச்சியை 
அழைத்து வரவா?” என்றாள்‌. “ஆம்‌, நான்‌ நீராடி 
மாற்றுடை அணியவும்‌ வேண்டும்‌” என்றாள்‌ திரெளபதி. 
சுபாஷிணி “மெய்யாகவா சொன்னீர்கள்‌, தேவி? இன்றிரவு 
அவன்‌ கொல்லப்படுவானா?” என்றாள்‌. அவள்‌ 
விழிகளை நோக்கி “ஐயமே வேண்டியதில்லை, அவன்‌ 
நெஞ்சு பிளக்கப்படும்‌” என்றாள்‌ திரெளபதி. 


மாற்றாடையை எடுத்துக்கொண்டு அவள்‌ 
நீராட்டறைக்குச்‌ சென்றபோது சுபாஷிணியும்‌ பின்னால்‌ 
ஓடிவந்தாள்‌. “என்னால்‌ நிற்க முடியவில்லை. கால்கள்‌ 
பதறிக்கொண்டே இருக்கின்றன” என்றாள்‌. திரெளபதி 
அவள்‌ தோளை தட்டினாள்‌. “இது நிகழ்ந்தாகவேண்டும்‌, 
தேவி. நிகழவில்லையென்றால்‌ என்னைப்போன்றவர்கள்‌ 
உயிர்‌ வாழவே வேண்டியதில்லை என்று தோன்றிவிடும்‌. 
உங்களாலேயே வெல்லமுடியாத இக்களத்தில்‌ வெறும்‌ 
புழுக்கள்போல நெளிவதே எங்கள்‌ ஊழ்‌ என்று எண்ண 
ஆரம்பிப்போம்‌” என்றாள்‌. 


அவள்‌ கண்கள்‌ நீர்கொள்ள முகம்‌ சிவந்திருந்தது. 
“எங்களில்‌ ஒருத்தியாக அங்கே அவையில்‌ நீங்கள்‌ 


நின்றிருந்தீர்கள்‌. ஒருவேளை ஒரு களத்திலும்‌ நாங்கள்‌ 
எதிர்த்து நிற்கமுடியாமல்‌ போகலாம்‌. ஆனால்‌ 
உங்களைப்போல மாறி எங்கள்‌ கற்பனையில்‌ ஒரு 
வாழ்க்கையை நடித்துக்‌ கொண்டிருக்கிறோம்‌. 
இங்கிருக்கும்‌ இத்தனை இழிவுக்கும்‌ சிறுமைக்கும்‌ 
மாற்றென்று அது எங்களுக்குள்‌ ஒளியுடனிருக்கிறது. 
நீங்கள்‌ தோற்றால்‌ அதையும்‌ இழந்துவிட்டிருப்போம்‌. 
பிறகு இப்புவியில்‌ பற்றுக்கோடென்று எதுவுமில்லை. 
பெண்ணென்று உயிர்‌ வாழ்வதற்கு பொருளேதுமில்லை. 
வெறும்‌ விலங்கு வாழ்க்கை” என்றாள்‌. 


திரெளபதி அவளை நோக்கி புன்னகைத்து “என்னில்‌ 
ஒரு துளியை உனக்குத்‌ தருகிறேன்‌. போதுமா?” என்றாள்‌. 
“போதும்‌. அது விண்ணில்‌ இருந்து ஆகாய கங்கை என்‌ 
மேல்‌ இறங்குவதுபோல. என்னை அது அடித்துக்கொண்டு 
சென்றுவிடலாம்‌. என்னை நொறுக்கி வீசலாம்‌. ஆனால்‌ 
எனக்கு அது வேண்டும்‌” என்றாள்‌ சுபாஷிணி. “இன்று 
அதை நூறுமுறை எனக்கு நானே சொல்லிக்கொண்டேன்‌. 
இங்கிருப்பவர்கள்‌ எப்படிப்பட்ட புழுக்கள்‌ என்று இன்று 
அறிந்தேன்‌.” 


டைகளைக்‌ களைந்தப்டி “என்ன?” என்றாள்‌ 

ரெளபதி. “பாருங்கள்‌ தேவி, அவ்விழிமகனின்‌ 
மஞ்சத்திற்குச்‌ சென்று உடல்‌ சிதைந்து உளம்‌ 
சிறுமைப்பட்டு வராத பெண்கள்‌ இங்கு மிகக்‌ குறைவு. 
அவனை அவை முன்‌ இழுத்து நிறுத்திய உங்களை 
அவர்கள்‌ கொண்டாடத்தானே வேண்டும்‌? ஆனால்‌ 
நீங்கள்‌ எதிர்த்து வென்று மீண்டதை எண்‌ இவர்கள்‌ 
பொறாமை கொள்கிறார்கள்‌. நீங்களும்‌ அவனிடம்‌ 
சென்று சிறுமைகொண்டு சிதைந்திருக்க வேண்டுமென்று 
விரும்புகிறார்கள்‌. இன்று அவர்களின்‌ பேச்சுக்களைக்‌ 
கேட்டு குருதிக்கொந்தளிப்படைந்தேன்‌. ஒருத்தியின்‌ 
சங்கையாவது கடித்து குருதியுண்டு 
கூத்தாடவேண்டுமென்று எண்ணினேன்‌.” 


“கொற்றவை ஆக விழைகிறாயா?” என்றாள்‌ திரெளபதி. 
“ஆம்‌, பெண்ணெனப்‌ பிறந்தவள்‌ ஒரு முறையாவது 
கொற்றவை என்றாக வேண்டும்‌... இல்லையேல்‌ அவள்‌ 
வெறும்‌ உடலீனும்‌ உடல்‌” என்றாள்‌ சுபாஷிணி. “இந்தப்‌ 
பெண்கள்‌ ஒவ்வொருவரின்‌ முகத்தையாக பார்க்கையில்‌ 
ஒன்றை உணர்ந்தேன்‌. சிறுமை நோக்கி செல்வது 
வரைதான்‌ அது சிறுமையென்று நமக்கு தெரிந்திருக்கும்‌. 
அதில்‌ விழுந்து அதை உண்டு அதில்‌ திளைக்கத்‌ 
தொடங்கும்போது அது அமுதென்றாகிவிடுகிறது. 
அதுவன்றி பிறிதேதும்‌ தெரியாமல்‌ ஆகிவிடுகிறது. 


இங்கிருக்கும்‌ பெண்கள்‌ இழிவுபடுத்தப்பட்டவர்கள்‌. 
அதனூடாக தாங்களும்‌ இழிந்தவர்களாக 
ஆகிவிட்டவர்கள்‌.” 


திரெளபதி நீராட்டறைத்‌ தொட்டிகளில்‌ நிறைந்த குளிர்ந்த 
நீரை அள்ளி தன்‌ உடல்மேல்‌ விட்டுக்கொண்டாள்‌. 
சுபாஷிணி “நான்‌ உங்களுக்கு நீராட்டி விடவா? என்றாள்‌. 
“வேண்டியதில்லை. என்பொருட்டு நீ ஒரு தூது செல்ல 
வேண்டும்‌” என்றாள்‌ திரெளபதி. அவள்‌ “எவரிடம்‌?” 
என்றாள்‌. “அடுமனைக்குச்‌ செல்‌” என்றாள்‌ திரெளபதி. 
அவள்‌ பாய்ந்து திரெளபதியின்‌ கைகளை 
பற்றிக்கொண்டு “வலவரிடம்தானே ?” என்றாள்‌. “எப்படி 
தெரியும்‌ உனக்கு?” என்றாள்‌ திரெளபதி. “நான்‌ 
உய்த்தறிந்துவிட்டிருந்தேன்‌. அவரேதான்‌. ஏனெனில்‌ 
அவரால்‌ மட்டும்தான்‌ இயலும்‌.” 


திரெளபதி “அவர்தான்‌” என்றாள்‌. சுபாஷிணி 
புன்னகைத்து “அவர்தான்‌ கந்தர்வர்களில்‌ 
முதன்மையானவரா?” என்றாள்‌. திரெளபதி சிரித்தாள்‌. 
“இன்றிரவு பெரிய மலர்த்தோட்டத்தின்‌ 
கொடிமண்டபத்தில்‌ நான்‌ கீசகனை சந்திக்கவிருக்கிறேன்‌. 
அதை மட்டும்‌ வலவரிடம்‌ சொல்‌” என்றாள்‌. சுபாஷிணி 
முகம்‌ சிவந்து “ஆம்‌” என்றாள்‌. அவள்‌ கண்களை கூர்ந்து 
நோக்கி “அடுமனையில்தான்‌ சம்பவனும்‌ இருப்பார்‌. 
அவர்‌ வலவர்‌ ததும்பிச்‌ சொட்டிய ஒரு துளி” என்றாள்‌. 


சுபாஷிணி முகம்‌ சிவந்து உடல்‌ குறுகி இரு கைகளைக்‌ 
கூப்பி அதன்மேல்‌ மூக்கை வைத்து குனிந்தபடி 
அசையாமல்‌ நின்றாள்‌. அவள்‌ கழுத்தும்‌ தோள்களும்‌ 
மயிர்ப்பு கொண்டன. “செல்க!” என்றபம திரெளபதி 
நீராடத்‌ தொடங்கினாள்‌. 


[age] தன்‌ அறையில்‌ சிறிய ஆடியை நோக்கி திரெளபதி 
அணிபுனைந்துகொண்டிருக்கையில்‌ சுதேஷ்ணை வந்து 
அவள்‌ அறை வாயிலில்‌ நின்றாள்‌. யாரோ சேடி என்று 
எண்ணி இயல்பாகத்‌ திரும்பிய திரெளபதி அரசியைக்‌ 
கண்டதும்‌ எழுந்து நின்றாள்‌. “நான்‌ அங்கு 
வந்திருப்பேனே, அரசி?” என்றாள்‌. “நீ வரமாட்டாய்‌ என்று 
எனக்குத்‌ தெரியும்‌. உன்னிடம்‌ நான்‌ ஓரிரு சொற்கள்‌ 
சொல்லவேண்டியிருக்கிறது. ஆகவேதான்‌ வந்தேன்‌” 
என்றாள்‌. “உள்ளே வாருங்கள்‌” என்று திரெளபதி 
அழைத்தாள்‌. உள்ளே வந்து கதவை சாத்தியபின்‌ சிறு 
பீடத்தில்‌ சுதேஷ்ணை அமர்ந்துகொண்டாள்‌. 


“உன்னை கீசகனிடம்‌ அனுப்பியவள்‌ நான்‌ என்று 


இவ்வரண்மனைச்‌ சேடியர்‌ அனைவரும்‌ 
அறிந்துவிட்டனர்‌. என்‌ அறையிலிருந்து இங்கு நடந்து 
வருவதற்குள்ளேயே இங்குள்ள அத்தனை கண்களிலும்‌ 
வெறுப்பையும்‌ ஏளனத்தையுமே கண்டேன்‌. மூன்று முறை 
அரசரின்‌ அணுக்கன்‌ வந்து என்னை அவர்‌ சந்திக்க 
விரும்புவதாக சொன்னான்‌. சென்று பார்த்தால்‌ என்‌ 
முகத்தை நோக்கி அவர்‌ என்ன கேட்கப்போகிறார்‌ என்று 
நான்‌ நன்கறிவேன்‌. அச்சொற்களை அஞ்சித்தான்‌ என்‌ 
அறைக்குள்‌ சுருண்டு கொண்டிருக்கிறேன்‌” என்றாள்‌. 


கைகளைக்‌ கட்டி சுவரில்‌ சாய்ந்து நின்றபடி திரெளபதி 
அவள்‌ பேச்சை கேட்டாள்‌. “நான்‌ பேச விழைவது 
உண்மையில்‌ உன்னிடமல்ல, உத்தரையிடம்‌. இனி 
இப்பிறவியில்‌ அவள்‌ முகம்‌ நோக்கி என்னால்‌ உரையாட 
முடியாதோ என்று ஐயுறுகிறேன்‌. அது என்‌ இறப்பு, மீளா 
நரகம்‌. உன்னிடம்‌ பேசிவிட முடிந்தால்‌ ஒருவேளை 
அவளிடம்‌ பேசும்‌ துணிவு எனக்கு கிடைக்கலாம்‌. 
நீயேகூட என்னைப்‌ பற்றி ஓரிரு சொற்கள்‌ சொல்லவும்‌ 
கூடும்‌. அதன்பொருட்டே உன்னை சந்திக்க வந்தேன்‌.” 


திரெளபதி ஒன்றும்‌ சொல்லாமல்‌ சற்றே தலைசாய்ந்து 
கேட்டு நின்றாள்‌. “ஆம்‌, உன்னை நான்‌ அங்கு 
அனுப்பினேன்‌. ஆனால்‌ அவனுடைய மஞ்சத்திற்கு 
அல்ல. அவன்‌ காமத்திற்கு நீ ஆட்பட மாட்டாய்‌ என்று 
நன்கறிந்திருந்தேன்‌. அவனிடம்‌ அவன்‌ எல்லை 
என்னவென்று நீ சொல்வாய்‌ என்றும்‌ அவனை அடக்கி 
மீள்வாய்‌ என்றும்தான்‌ எண்ணினேன்‌. நீயே அறிவாய்‌, நீ 
செல்கையில்‌ அதை சொல்லித்தான்‌ உன்னை 
அனுப்பினேன்‌” என்றாள்‌ அரசி. “எனக்கு வேறு வழி 
தெரியவில்லை. உத்தரையின்பொருட்டே நான்‌ இதை 
செய்தேன்‌. நீ அதை உத்தரையிடம்‌ சொல்ல வேண்டும்‌.” 


திரெளபதி “நீங்களே அவரிடம்‌ சென்று 
உளமிச்சமில்லாமல்‌ திறந்து நிற்பதொன்றே வழி. 
எண்ணிச்‌ சூழ்ந்து சொல்லப்படும்‌ எச்சொற்களும்‌ அவர்‌ 
உள்ளத்தை கரைக்காதென்று தோன்றுகிறது” என்றாள்‌. 
“நான்‌ எண்ணிச்‌ சூழவில்லை. என்‌ உளம்‌ திறந்தே 
சொல்கிறேன்‌. எந்த சூழ்ச்சியும்‌ இன்றித்தான்‌ நான்‌ 
உன்னை அனுப்பினேன்‌. மதுவருந்தி தளர்ந்திருக்கும்‌ 
அவனுக்கு உன்னை வெல்ல முடியாதென்று 
அறிந்திருந்தேன்‌” என்றாள்‌ சுதேஷ்ணை. 

திரெளபதி அவள்‌ விழிகளை நோக்கி “அல்ல” என்றாள்‌. 
அவள்‌ முகம்‌ மாறி “என்ன சொல்கிறாய்‌? என்னை 
பொய்யள்‌ என்கிறாயா?” என்றாள்‌. “இப்போது நீங்கள்‌ 


அதைநான்‌ கொல்வேன்‌...” என்று கூவினாள்‌. 
குழந்தையைப்‌ பார்க்கவந்த சத்யவதியிடம்‌ “என்‌ 
குழந்தையை குருடாக்கியவள்‌ அவள்‌. அவள்‌ 
குருதியுடன்‌ வா. அதன்‌ பின்‌ என்‌ குழந்தையைத்‌ தொடு... 
போ? என்று கூவியபடி குழந்தையை மார்போடு 
அணைத்து இறுக்கிக்கொண்டாள்‌. 


நாட்கணக்கில்‌ அம்பிகையின்‌ மனக்கொந்தளிப்பு 
நீடித்தது. அவள்‌ குழந்தையை கைகளால்‌ தள்ளி விலக்கி 
வெறுப்புடன்‌ “இது குழந்தை அல்ல, இது பேய்‌.. 
பாதாளநாகத்தின்‌ மனிதவடிவம்‌... இது இருட்டின்‌ 
குழந்தை” என்று கூவினாள்‌. இருமுறை குழந்தையைத்‌ 
தூக்கி மரத்தரை ஓசையெழுப்ப வீசினாள்‌. அதன்பின்‌ 
சற்று நேரம்‌ கழித்து அலறியபடி அதை எடுத்து 
மார்போடணைத்துக்கொண்டு “என்‌ குழந்தை... என்‌ 
குழந்தை... என்‌ தெய்வம்‌” என்று கூச்சலிட்டு 
கதறியழுதாள்‌. இரவில்‌ குழந்தையை அள்ளி 
மார்போடணைத்துக்கொண்டு அரண்மனையில்‌ இருந்து 
கிளம்பிச்சென்றாள்‌. “நான்‌ காட்டுக்குச்‌ செல்கிறேன்‌. 
இங்கே என்‌ குழந்தையைக்‌ கொன்றுவிடுவார்கள்‌” என்று 
அழுதாள்‌. 


அவளைச்சூழ்ந்து மருத்துவர்களும்‌ சேடிகளும்‌ 
எப்போதுமிருந்தனர்‌. “தொடர்ந்து முலைப்பால்‌ 
கொடுக்கட்டும்‌ பேரரசி. அதுவே அவர்களை 
நிலைகொள்ளச்‌ செய்யும்‌” என்றார்‌ முதுமருத்துவரான 
அனாரண்யர்‌. நாள்‌ செல்லச்செல்ல அவள்‌ மெல்ல 
அடங்கினாள்‌. குழந்தையை 
மார்போடணைத்துக்கொண்டு நாள்முழுக்க 
கண்ணீருடன்‌ அமர்ந்திருந்தாள்‌. அதை எவரும்‌ தீண்ட 
அவள்‌ ஒப்பவில்லை. பின்னர்‌ அதைத்தவிர வேறு 
உலகமே இல்லாதவளானாள்‌. 


அம்பிகையின்‌ குழந்தை விழியில்லாமல்‌ பிறந்தது 
அம்பாலிகையை அச்சம்கொள்ளச்செய்தது. அவள்‌ 
பால்போல வெளிறிவிட்டாள்‌ என்றனர்‌ சேடிகள்‌. அவள்‌ 
குருதியெல்லாம்‌ வற்றிப்போனதுபோலத்‌ தோன்றியது. 
அவள்‌ ஆடியை நோக்கியபடி “என்‌ குருதியை அவள்‌ 
குடிக்கிறாள்‌... அவளுடைய தீவினைஞர்‌ என்‌ 
குருதியைக்‌ குடிக்கிறார்கள்‌” என்று கூவினாள்‌. 
கண்ணீருடன்‌ கைகளை விரித்து “தெய்வங்களே 
என்னைக்‌ காப்பாற்றுங்கள்‌... என்‌ குழந்தையைக்‌ 
கொல்கிறார்கள்‌!” என்று அலறினாள்‌. 


சேடியரும்‌ மருத்துவச்சிகளும்‌ அம்பாலிகையைச்‌ சூழ்ந்து 


சொல்வது உண்மையென்றால்‌ இந்த அகத்தளத்தின்‌ 
அத்தனை சேடியரும்‌ அவன்‌ மஞ்சத்திற்குச்‌ சென்று 
அவ்விழிமகனின்‌ பெருங்கைகளுக்குச்‌ சிக்கி உடல்‌ 
சிதைந்து, ஆன்மாவில்‌ சிறுமை நிறைத்து மீண்டு 
வருவதை அறிந்தும்‌ அறியாதவர்போல்‌ இருந்திருக்க 
மாட்டீர்கள்‌” என்றாள்‌ திரெளபதி. 


முகம்‌ இழுபட்டு, வாய்‌ திறந்து, பற்கள்‌ தெரிய “நான்‌ 
என்ன செய்ய முடியும்‌? இந்த அரண்மனையே அவன்‌ 
ஆட்சியில்‌ இருக்கிறது” என்றாள்‌ சுதேஷ்ணை. 
“அப்படியென்றால்‌ இன்று ஏன்‌ கீசகன்‌ அவையிலிருந்து 
விலகிச்‌ சென்றான்‌?” என்றாள்‌ திரெளபதி. சுதேஷ்ணை 
“ஏனெனில்‌ அங்கு உத்தரை வந்தாள்‌. அவளை நம்‌ 
குலதெய்வத்தின்‌ உருவென்று நிஷதகுடிகள்‌ 
எண்ணுகின்றன. அவள்‌ அங்கு குருதி சிந்தியிருந்தால்‌ 
நம்‌ குடியினர்‌ ஒருபோதும்‌ கீசகனை விட்டுவைக்க 
மாட்டார்கள்‌” என்றாள்‌. 


“அரசி, நான்‌ கேட்பது இதைத்தான்‌. ஏன்‌ உத்தரைபோல்‌ 
நீங்கள்‌ எழுந்து நின்றிருக்கக்கூடாது?” அந்த வினாவை 
அத்தனை அருகே எதிர்கொள்ள முடியாமல்‌ 
சுதேஷ்ணையின்‌ வாய்‌ மெல்ல திறந்தது. இருமுறை 
சொல்லெடுக்க முயன்று உதடுகள்‌ வெறுமனே 
அசைந்தன. “அறமிலாதது என்று தான்‌ உணர்ந்ததன்‌ 
முன்‌ அக்கணமே உயிர்கொடுக்கத்‌ துணிந்து அவர்‌ 
நின்றார்‌. அத்துணிவு உங்களுக்கு இருந்திருந்தால்‌ 
இத்தனை ஆண்டுகள்‌ இவ்விழிவில்‌ 
நீந்தியிருக்கமாட்டீர்கள்‌” என்றாள்‌ திரெளபதி. 


சுதேஷ்ணை வலிகொண்டவள்போல்‌ பல்லை கடித்தாள்‌. 
“சற்று முன்‌ ஒரு சேடிச்சிறுமி சொன்னாள்‌. இழிவில்‌ 
திளைப்பவர்கள்‌ அதில்‌ மகிழத்‌ தொடங்கிவிடுகிறார்கள்‌ 
என்று” என்றாள்‌ திரெளபதி. “நீ என்னை 
வேண்டுமென்றே சிறுமை செய்கிறாய்‌. என்னை பழி 
வாங்க நினைக்கிறாய்‌” என்று மூச்சொலியுடன்‌ 
சுதேஷ்ணை சொன்னாள்‌. 


“இல்லை, உங்கள்‌ முன்‌ ஒரு சிறு ஆடியை காட்டுகிறேன்‌” 
என்றாள்‌ திரெளபதி. “உங்கள்‌ காவலுக்கென்று என்னை 
ஏற்றுக்கொண்டீர்கள்‌. உங்கள்‌ உயிரை என்னிடம்‌ 
ஒப்படைத்தீர்கள்‌. Ol மெல்ல மெல்ல என்னைக்‌ 
கண்டு பொறாமை கொள்ளத்‌ தொடங்கினீர்கள்‌.” 
சுதேஷ்ணை மிகையான இளக்காரத்துடன்‌ நகைத்து 
“உன்னைக்‌ கண்டா? உன்னைக்‌ கண்டு நான்‌ ஏன்‌ 
பொறாமை கொள்ளவேண்டும்‌? நான்‌ கேகயனின்‌ மகள்‌. 


இத்தேசத்தின்‌ பேரரசி” என்றாள்‌. 


“இதை இப்படி உங்களுக்கே நீங்களே பல நூறுமுறை 
சொல்லிக்கொள்ள வேண்டியிருக்கிறது. அதனால்தான்‌ 
இயல்பாக இவ்வரியணையில்‌ அமர உங்களால்‌ 
இயலவில்லை” என்று திரெளபதி சொன்னாள்‌. “உங்கள்‌ 
விழிகள்‌ மாறிவருவதை நான்‌ பார்த்தேன்‌. அது 
இவ்வரண்மனையில்‌ ஒவ்வொருவரும்‌ என்மேல்‌ 
தொடுக்கும்‌ விழிகள்‌ மாறுவதை நீங்கள்‌ பார்த்தமையால்‌ 
என அறிந்தேன்‌. நாம்‌ இருவரும்‌ நடந்து செல்கையில்‌ 
எதிர்வருபவர்கள்‌ தலைவணங்கினால்‌ அவர்கள்‌ 
எனக்காகத்தான்‌ வணங்குகிறார்களா என்ற கணநேர 
எண்ணம்‌ உங்கள்‌ உள்ளத்தில்‌ ஓடிச்சென்றது.” 


“மூடு வாயை” என்றபடி அரசி எழுந்தாள்‌. “உங்கள்‌ 
கனவுகளில்‌ என்ன நடந்தது என்று நான்‌ சொல்லவா?” 
என்றாள்‌ திரெளபதி. “உன்னுடன்‌ நான்‌ பேச 
விரும்பவில்லை. என்னை இழிவுபடுத்துவது எப்படி 
என்று நன்கறிந்திருக்கிறாய்‌. இத்தனை நாள்‌ என்னுடன்‌ 
இருந்து என்‌ உப்பைத்‌ தின்று நீ கற்றது இதுதான்‌ 
போலும்‌” என்றபடி சுதேஷ்ணை எழுந்து வாயிலை 
நோக்கி சென்றாள்‌. 


“என்னை வெறும்‌ சேடியென்றாக்குவதற்கு எளிய வழி 
கீசகனின்‌ மஞ்சத்திற்கு அனுப்புவதுதான்‌ என்று 
முடிவெடுத்தீர்கள்‌, அரசி. அது நீங்கள்‌ என்மீது 
கொள்ளும்‌ முழுமையான வெற்றியாக அமையும்‌ என்று 
எண்ணினீர்கள்‌. நாகசூதப்‌ பெண்‌ தமயந்தி சேதிநாட்டு 
அரண்மனையில்‌ சேடியாக வாழ்வதைப்பற்றி 
சொல்லிக்கொண்டிருந்தபோது நீங்கள்‌ எண்ணியது 
என்னைப்‌ பற்றித்தான்‌. என்னை எளிய 
சேடியென்றாக்குவது எப்படி என்று மட்டும்தான்‌.” 


“நீ யார்‌? பிறர்‌ உள்ளம்‌ அறிந்த மாயாவியா? நீ 
எண்ணுவதை எல்லாம்‌ பிறர்‌ மேல்‌ சுமத்துகிறாய்‌. 
அதனூடாக நீ தூயவள்‌ என்றும்‌ ஆற்றல்‌ மிக்கவள்‌ 
என்றும்‌ ஆக முடியுமென்று எண்ணுகிறாய்‌. இது வெறும்‌ 

ணவம்‌” என்று சுதேஷ்ணை கூவினாள்‌. “ஆம்‌, 
உன்னை நான்‌ வெறுத்தேன்‌. உன்மேல்‌ கசப்பு திரண்டது 
என்னுள்‌. அது உன்மேல்‌ நான்‌ கொண்ட பொறாமையால்‌ 
அல்ல. உன்னிடம்‌ இருக்கும்‌ இந்தக்‌ கீழ்மை நிறைந்த 
ஆணவத்தால்தான்‌.” 


“ஆணவம்‌ அற்றோர்‌ அறத்தில்‌ நிற்பதில்லை. நான்‌ 
அறத்தோள்‌ என்று உணரும்‌ ஆணவமே தெய்வங்களுக்கு 


உகந்த உணர்வு” என்றாள்‌ திரெளபதி. “அரசி, தலை 
எழுந்து நிற்பதற்குத்‌ தேவையானது முதுகெலும்பு. இந்த 
ஆணவத்தில்‌ ஒரு துளியேனும்‌ உங்களிடம்‌ 
இருந்திருந்தால்‌ இந்நகர்மேல்‌ கீசகனின்‌ நிழல்‌ இப்படி 
கவிந்திருக்காது.” 


கதவைப்‌ பற்றியிருந்த சுதேஷ்ணையின்‌ கைகள்‌ 
நடுங்கின. அனலருகே நின்றவள்‌ என அவள்‌ முகம்‌ 
சிவந்து வியர்த்திருக்க கண்களிலிருந்து நீர்‌ வழிந்தது. 
“பேரரசி, ஒன்று அறிக! கீசகன்‌ வேறு யாருமல்ல, உங்கள்‌ 
மறுவடிவம்தான்‌. அச்சத்தாலோ தன்னலத்தாலோ நீங்கள்‌ 
அவனை இங்கு கொண்டு நிறுத்தவில்லை. அவன்‌ 
வடிவாக இந்நகரை ஆளும்பொருட்டே அதை 
செய்தீர்கள்‌” என்றாள்‌ திரெளபதி. “அவன்‌ மீது நீங்கள்‌ 
கொண்ட அச்சம்‌ உங்கள்மேல்‌ நீங்கள்‌ கொண்ட 
அச்சமேதான்‌.” 


சுதேஷ்ணை கதவைத்‌ திறந்து வெளியேறிச்சென்று 
துரத்தப்பட்டவள்போல்‌ இடைநாழியில்‌ விரைந்தாள்‌. 
திரெளபதி பின்னால்‌ வந்து கதவைப்‌ பற்றியபடி நின்று 
அவள்‌ விரைந்து செல்வதை பார்த்தாள்‌. அப்பால்‌ 
நின்றிருந்த காவல்‌ சேடி பேரரசியைத்‌ தொடர்ந்து 
ஓடுவதா வேண்டாமா என்று திகைத்தாள்‌. திரெளபதி 
அவளிடம்‌ அருகே வரும்படி தலையசைத்தாள்‌. அவள்‌ 
அருகே வந்ததும்‌ “பிர்தையை வரச்சொல்‌” என்றாள்‌. 

72. ஆடியிலெழுபவன்‌ 


[[ஙage]lகéீசகன்‌ அணிபுனைந்துகொண்டிருந்தபோது 
பிரீதை வந்திருப்பதை காவலன்‌ அறிவித்தான்‌. அவன்‌ 
கைகாட்ட அணியரும்‌ ஏவலரும்‌ தலைவணங்கி 
வெளியே சென்றனர்‌. உள்ளே வந்து வணங்கிய பிரீதை 
“அவளும்‌ அணிபுனைந்துகொண்டிருக்கிறாள்‌” 
என்றாள்‌. கீசகன்‌ புன்னகையுடன்‌ “நன்று” என்றான்‌. 
“அவள்‌ கோரிய அனைத்தும்‌ அளிக்கப்படும்‌ என்று 
மீண்டும்‌ நான்‌ சொன்னதாக சொல்‌...” பிரீதை பேசாமல்‌ 
நின்றாள்‌. “என்ன?” என்றான்‌ கீசகன்‌. “அவள்‌ கோருவன 
எளியவை அல்ல. தாங்கள்‌ அவற்றை 
உய்த்துணர்ந்திருக்கிறீர்களா என ஐயுறுகிறேன்‌.” 


கீசகன்‌ உரக்க நகைத்து “அவள்‌ அத்தனை எதிர்வு 
காட்டியபோதே நான்‌ அவள்‌ கோருவன பெரியவை என 
புரிந்துகொண்டேன்‌. நான்‌ எண்ணியதைவிடவும்‌ 
நுண்மையும்‌ ஆற்றலும்‌ கொண்டவள்‌. மிக எளிதாக 
என்னை அரசரவைக்கு கொண்டுசென்று குடிநெறிமுன்‌ 
சிக்க வைத்துவிட்டாள்‌. பொறியில்‌ கால்‌ சிக்கிய 
யானைபோல நான்‌ நின்றிருக்கையில்‌ என்னிடம்‌ அவள்‌ 
நிலைபேசத்‌ தொடங்குகிறாள்‌. இன்று எனக்கு 
வேறுவழியே இல்லை...” என்றான்‌. 


“உண்மையில்‌ நான்‌ அவளையும்‌ பிற பெண்டிரைப்போல 
நுகர்ந்து வீசவே எண்ணியிருந்தேன்‌. இங்கு எவளையும்‌ 
மணமுடிக்கும்‌ எண்ணம்‌ எனக்கில்லை. விராடத்தின்‌ 
முடிசூடியபின்‌ முதன்மை ஷத்ரியகுலம்‌ ஒன்றில்‌ இருந்து 
மகட்கோள்‌ என்பதே என்‌ திட்டம்‌. அது கிழக்கே 
காமரூபமோ வடக்கே திரிகர்த்தர்களோ... ஷத்ரியக்‌ 
குருதியாக இருக்கவேண்டும்‌. இல்லையேல்‌ என்‌ 
கொடிவழியினர்‌ இந்த அரியணையில்‌ நீடிக்க முடியாது” 
என்றான்‌ கீசகன்‌. “ஆனால்‌ இவள்‌ இயற்றிய இந்தப்‌ 
பெருஞ்சூழ்ச்சியை காண்கையில்‌ இவளை நான்‌ 
துறக்கமுடியாதென்று உணர்கிறேன்‌.” 


“என்னிடமில்லாதது சூழ்ச்சித்திறனே. அதனால்தான்‌ 
இத்தனை காலம்‌ இங்கே அடங்கியிருக்கிறேன்‌. இவள்‌ என்‌ 
அரசியானால்‌ தோளாற்றலுடன்‌ மதியாற்றலும்‌ 
இணையும்‌. ஆகவே அந்தக்‌ கோரிக்கையை நான்‌ 
உண்மையாகவே ஏற்றுக்கொண்டிருக்கிறேன்‌” என்று 


கீசகன்‌ சொன்னான்‌. பிரீதை “பட்டத்தரசியாகவா?” 
என்றாள்‌. “அதை அவளிடமே பேசிக்கொள்கிறேன்‌. 
அவளே இந்நகரை முழுதாளும்‌ அரசியாக இருப்பாள்‌. 
நான்‌ ஷத்ரிய அரசகுலத்தில்‌ பெண்கொண்டு அவளை 
பட்டத்தரசியாக்கினாலும்‌ அவள்‌ இவளுக்கு 
அடங்கியிருப்பாள்‌. பட்டத்தரசி பெறும்‌ மைந்தர்‌ 
விராடபுரியை ஆள்வார்கள்‌. ஆனால்‌ இவள்‌ பெறும்‌ 
மைந்தருக்கும்‌ நிலம்‌ வென்று தனியரசு 
அமைத்துக்கொடுப்பேன்‌. அவர்களும்‌ கோல்கொண்டு 
அரியணை அமர்வார்கள்‌.” 


பிரீதை “இது அவள்‌ கோரியதை விட மிகுதி” என்றாள்‌. 
“ஆம்‌, இனி சைரந்திரியிடம்‌ சொல்சூழ்வதில்‌ 
பொருளில்லை. அவள்‌ கழுகு என பறக்கையில்‌ நான்‌ 
நிலத்தில்‌ ஊர்ந்துகொண்டிருக்கிறேன்‌. எல்லாவற்றையும்‌ 
அவளிடம்‌ திறந்து வைத்து நிற்பேன்‌. அவளே 
என்னையும்‌ கொண்டுசெல்லட்டும்‌. இந்நாட்டை நான்‌ 
வெல்வது இனி அவளுடைய வெற்றி. அவளுக்குப்‌ 
பிறக்கவிருக்கும்‌ மைந்தரின்‌ நலன்‌.” 


பிரீதை சில கணங்கள்‌ பேசாமல்‌ நின்றுவிட்டு “ஆனால்‌ 
அவளை முறைப்படி மணம்கொள்வதை நாளை 
குடியவையில்‌ நீங்களே அறிவிக்கவேண்டும்‌ என்பது...” 
என தொடர அவன்‌ கையமர்த்தி “அதை அவள்‌ 
கோராமலிருக்கமாட்டாள்‌. அவளுடைய சூழ்ச்சியின்‌ 
உச்சம்‌ அது. அவள்‌ என்‌ தனிச்சொல்லை நம்பவில்லை. 
அரசியலறிந்தோர்‌ ஒருபோதும்‌ தனிச்சொற்களை 
ஏற்கமாட்டார்கள்‌. குடியவையில்‌ அறிவித்த பின்பு நான்‌ 
பின்னடி வைக்கமுடியாது. குடியவையில்‌ நான்‌ 
முதலிலேயே எழுந்து அவளை நான்‌ முறைப்படி 
மணந்துவிட்டதாக அறிவித்தால்‌ அவள்‌ அதை ஏற்று தன்‌ 
சொல்லை உரைப்பாள்‌. சற்று தயங்கினால்கூட நான்‌ 
அவளை பெண்சிறுமை செய்ததாகச்‌ சொல்லி என்னை 
குடிவிலக்கு நோக்கி கொண்டுசெல்வாள்‌” என்றான்‌. 


பிரீதை பெருமூச்சுடன்‌ “அவள்‌ யார்‌? இத்தனை 
நுண்சூழ்ச்சிகளைச்‌ செய்ய எங்கே பயின்றாள்‌?” 
என்றாள்‌. “அவள்‌ எவரென ஒருபோதும்‌ நான்‌ 
கேட்கக்கூடாது, அறிந்தாலும்‌ அதை உளம்‌ 
கொள்ளக்கூடாது. அதன்பொருட்டு அவள்‌ முடிநீக்கம்‌ 
செய்யப்படக்கூடாது என்பது அடுத்த கோரிக்கை. அதுவே 
அவள்‌ யார்‌ என்று காட்டுகிறது. அவள்‌ உடன்கட்டை 
ஏறுவதைத்‌ தவிர்த்து தப்பி வந்த அரசகுலமகள்‌. 
சிதையேற ஒப்புக்கொண்டு சந்தனமும்‌ மாலையும்‌ 
அணிந்து சுடலைவரை சென்றபின்‌ அஞ்சித்திரும்பும்‌ 


பெண்ணை அக்குடி தேடிச்சென்று கொன்றொழிப்பது 
வழக்கம்‌. ஏனென்றால்‌ தெய்வங்கள்‌ அவளை பலியாக 
ஏற்றுக்கொண்டுவிட்டன. பலிவிலங்கு தப்பிச்சென்றால்‌ 
தெய்வங்கள்‌ சினம்‌ கொள்கின்றன. அவற்றின்‌ பழியை 
அக்குடி தவிர்க்கவே முடியாது” என்றான்‌ கீசகன்‌. 


புன்னகையுடன்‌ “அவள்‌ தன்‌ குழலை முடிவதோ 
மலர்சூடுவதோ இல்லை, அதை நீ நோக்கியிருப்பாய்‌” 
என்றான்‌. பிரீதை “ஆம்‌” என்றாள்‌. “அது 
கைம்பெண்களுக்கான நெறி. அவள்‌ என்னை மணந்த 
பின்னரே முமசுற்றிக்கட்டி மலர்சூடுவாள்‌” என்றான்‌ 
கீசகன்‌. “அவள்‌ இங்கே முடிசூட்டிக்கொண்டாளென்றால்‌ 
உடனே அவள்‌ எவரெனத்‌ தெரிந்து அந்த அரசகுடி 
அவளை ஒப்படைக்க வேண்டுமென நம்மிடம்‌ கோரும்‌. 
போருக்கும்‌ எழக்கூடும்‌. நம்‌ குடிகளில்‌ சிலரும்‌ அவளுக்கு 
எதிராகத்‌ திரும்பலாம்‌. ம்‌ முன்னரே அதற்கும்‌ 
என்னிடம்‌ சொல்லுறுதி கோருகிறாள்‌.” 


பிரீதை மீண்டும்‌ நீள்மூச்சுவிட்டு “நான்‌ சென்று அவளை 
அழைத்துக்கொண்டு கொடிமண்டபத்திற்கு வருகிறேன்‌” 
என்றாள்‌. “கொடிமண்டபத்தைச்‌ சுற்றி நான்‌ என்‌ 
காவல்படையினரை நச்சு அம்புகளுடன்‌ 
நிறுத்தியிருக்கிறேன்‌. கால்தவறிக்கூட எவரும்‌ அங்கே 
வந்துவிடக்கூடாது” என்று கீசகன்‌ சொன்னான்‌. “ஆம்‌, 
நான்‌ சேடியரிடம்‌ இன்று கொடிமண்டபத்தில்‌ 
கன்னிப்பூசனை நிகழவிருப்பதாகவும்‌ அதிலீடுபடும்‌ 
அரசகுடி ஆண்கள்‌ அன்றி எவரும்‌ அங்கே 
செல்லக்கூடாதென்றும்‌ சொல்லிவிட்டேன்‌.” 


கீசகன்‌ அவள்‌ தோளைத்தட்டி “நன்று” என்றான்‌. அவள்‌ 
விசும்பி அழும்‌ ஒலிகேட்டு குனிந்து நோக்கி “என்ன? ஏன்‌ 
அழுகிறாய்‌? என்ன நிகழ்ந்தது?” என்றான்‌. 
“ஒன்றுமில்லை” என்றாள்‌ பிரீதை. “சொல்‌, என்ன 
நிகழ்ந்தது? ஏன்‌?” என்றான்‌ கீசகன்‌. “நான்‌ உங்களுக்கு 
அடிமையானது பதினாறாண்டுகளுக்கு முன்பு... 
அன்றுமுதல்‌...” என்று விம்மி அவள்‌ முகத்தை 
மூடிக்கொண்டாள்‌. “அதனாலென்ன? நீ என்றும்‌ என்‌ 
அணுக்கியே.” அவள்‌ “இனி அப்படி அல்ல. என்னை 
அவள்‌ அணுகவிடமாட்டாள்‌. அவள்‌ என்னை 
நடத்தும்முறை...” என்று மீண்டும்‌ சொல்முறிய 
விசும்பினாள்‌. 


கீசகன்‌ புன்னகைத்து “இவ்வளவுதானா? இதற்காகவா?” 
என்றான்‌. “நீ விழைவதென்ன? உன்‌ இடம்‌, 
அவ்வளவுதானே? நான்‌ முடிசூடிக்கொண்டால்‌ 


எல்லைப்புற கோட்டைச்சிறுநகர்‌ ஒன்றை உனக்கென்றே 
அளிக்கிறேன்‌. அங்கே நீ என்‌ அரசியரில்‌ ஒருத்தியாக 
தலைமை கொண்டு அமரலாம்‌. மைந்தரையும்‌ 
பெற்றுக்கொள்ளலாம்‌. உன்‌ மைந்தர்‌ அங்கே 
காவல்படைத்‌ தலைவர்களாக ஆவார்கள்‌.” அவள்‌ 
திடுக்கிட்டு அவனை பார்த்தாள்‌. அவள்‌ தலை 
நடுங்கியது. உதடுகள்‌ அழுகையென நெளிந்தன. 
“மெய்யாகவா?” என்றாள்‌. 


“ஆம்‌, மெய்யாக. என்‌ குலதெய்வங்கள்‌ மேல்‌ 

ணையாக!” அவள்‌ நீர்‌ நிறைந்த கண்களால்‌ அவனை 
நோக்கிக்கொண்டிருந்தாள்‌. “நம்பு, நான்‌ அளிக்கும்‌ 
அன்புக்கொடை இது. நீ அவள்‌ முன்‌ வரவே வேண்டாம்‌. 
எல்லையில்‌ நான்‌ வரும்போது மட்டும்‌ சந்திப்போம்‌. 
விலகிச்‌ சென்றால்‌ அவள்‌ உன்னை மறந்தும்‌ விடுவாள்‌.” 
பிர்தை மெல்ல இளகி இதழ்கள்‌ வளைய கசப்புடன்‌ 
சிரித்து அவளைப்போல நான்‌ உங்கள்‌ சொல்லுக்கு 
பிறிதொரு பூட்டும்‌ போட்டுக்கொள்ளமுடியாது” என்றாள்‌. 
“இது என்‌ சொல்‌... அவளுக்கு என்னைத்‌ தெரியாது” 
என்றான்‌ கீசகன்‌. 


“எனக்குத்‌ தெரியும்‌” என்று அவள்‌ சொன்னாள்‌. “என்ன 
சொல்கிறாய்‌?” என்றான்‌ கீசகன்‌ சினத்துடன்‌. “என்ன 
வேண்டுமென்றாலும்‌ ஆகுக! நீங்கள்‌ இதை எனக்கு 
சொன்னீர்கள்‌ என்பதே எனக்குப்‌ போதும்‌. அறியா 
அகவையில்‌ உங்களுக்கு ஆட்பட்டது என்‌ நெஞ்சம்‌. 
பிறிதொன்றில்லாமல்‌ இதுவரை வந்துவிட்டேன்‌. என்‌ 
படையலுக்கு மாற்றாக இதுவரை எதுவும்‌ பெற்றதில்லை. 
இச்சொல்லையே நீங்கள்‌ அளிக்கும்‌ அருள்‌ எனக்‌ 
கொள்கிறேன்‌” என்றாள்‌. “இதோ பார்‌...” என அவன்‌ 
பேசத்தொடங்க அவள்‌ தலைவணங்கி விலகிச்சென்றாள்‌. 


மீண்டும்‌ அணியரும்‌ ஏவலரும்‌ வந்து அவனை ஒருக்கத்‌ 
தொடங்கினார்கள்‌. அவன்‌ ஆடியில்‌ தன்‌ உருவம்‌ 
மறைந்து அங்கு ஒரு அணிச்சிலை எழுவதை 
நோக்கிக்கொண்டிருந்தான்‌. தன்‌ பெருந்தோள்களை 
நோக்குவது எப்போதுமே அவனுக்கு பிடிக்கும்‌. 
தசைகளை உருட்டி உருட்டி நாளெல்லாம்‌ 
நோக்கிக்கொண்டிருப்பான்‌. ஆனால்‌ ஆடி நோக்குவது 
குறைந்து நெடுநாட்களாகின்றன என அப்போது 
அறிந்தான்‌. ஏன்‌ என்றும்‌ அவன்‌ அறிந்திருந்தான்‌. 
ஆடியில்‌ நோக்கும்போதெல்லாம்‌ தன்‌ உடலின்‌ குறைகள்‌ 
அவனுக்கு தெரியத்‌ தொடங்கின. அவன்‌ தோள்கள்‌ 
பெருத்திருந்தாலும்‌ கழுத்துடன்‌ இணைக்கும்‌ தசை 
பொங்கி மேலெழுந்திருக்கவில்லை. நெஞ்சுக்குழிக்குக்‌ 


கீழே வயிறு புடைத்து மேலே எழுந்திருந்தது. 
தொடைத்தசைகள்‌ இறுக்கத்தைவிட எடையே 
கொண்டிருந்தன. 


அக்குறைகளெல்லாம்‌ வலவனுடன்‌ தன்‌ உடலை 
ஒப்பிட்டுக்‌ கொள்வதனால்‌ தெரிபவை என அவன்‌ 
அறிந்த பின்பு ஆடியே கசப்பை அளித்தது. வெறியுடன்‌ 
உடல்பயிலத்‌ தொடங்கினாலும்‌ உணவை ஒழிக்கவும்‌ 
அந்தியில்‌ மதுவிலாடாமலிருக்கவும்‌ அவனால்‌ 
இயலவில்லை. “மதுவுடன்‌ நீங்கள்‌ உண்ணும்‌ 
இனிப்புகளும்‌ கொழுப்புகளுமே உங்களை 
எடைகொள்ளச்‌ செய்கின்றன, படைத்தலைவரே” 
என்றார்‌ படைப்பயிற்சியாளரான சிம்மர்‌. “ஊனுணவை 
மட்டும்‌ உண்ணுங்கள்‌. வேகவைத்த ஊன்‌ எத்தனை 
உண்டாலும்‌ உடல்‌ பெருக்காது.” அவன்‌ ஆம்‌ என 
தலையசைத்தாலும்‌ ஒவ்வொருநாளும்‌ அவன்‌ 
ஆணையில்‌ நிற்காமல்‌ நழுவிச்‌ சென்றுகொண்டிருந்தது. 


டிப்பாவையை திரும்பித்‌ திரும்பி பார்த்தான்‌. அருகே 

ன்றிருந்த சமையன்‌ “யட்சர்‌ போலிருக்கிறீர்கள்‌, 
படைத்தலைவரே” என்றான்‌. “அணி முடிந்த பின்‌ 
முகமனும்‌ உரைக்கவேண்டும்போலும்‌” என்றான்‌ கீசகன்‌ 
நச்சு கலந்த சிரிப்புடன்‌. “இல்லை, மெய்யாகவே 
சொல்கிறேன்‌. இத்தனை பேருடல்‌ மானுடருக்கு 
அரிதாகவே அமைந்துள்ளது.” கீசகன்‌ “அரிதாக 
என்றால்‌?” என்றான்‌. சமையன்‌ “மிகச்‌ சிலருக்கு” 
என்றான்‌. “எவருக்கு?” என்றான்‌ கீசகன்‌. “நான்‌ 
நேரிலறிந்தவர்கள்‌ மகதமன்னர்‌ ஜராசந்தரும்‌ வங்கரான 
பகதத்தரும்‌ மட்டுமே.” கீசகன்‌ “பிற எவரெல்லாம்‌?” 
என்றான்‌. சமையன்‌ தயங்கினான்‌. “சொல்‌” என்றான்‌ 
கீசகன்‌. 


“நீங்கள்‌ அறிந்தவர்கள்தான்‌ அனைவரும்‌. 
அஸ்தினபுரியின்‌ பீமசேனர்‌.” கீசகன்‌ தன்‌ உள்ளே ஒரு 
முரசதிர்வை கேட்டான்‌. “ம்‌” என்றான்‌. “அவர்‌ குடியில்‌ 
முன்னுருவென இருப்பவர்‌ சிபிநாட்டு பால்ஹிகர்‌” 
என்றான்‌ சமையன்‌. “சொல்‌” என்றான்‌ கீசகன்‌. 
“சூதமன்னர்‌ கர்ணனும்‌ பெருந்தோளன்‌ என்கிறார்கள்‌.” 
கீசகன்‌ “ம்‌” என்றான்‌. நீண்ட அமைதி ஒலிக்கவே திரும்பி 
நோக்கி “சொல்‌” என்றான்‌. சமையன்‌ “இது சமையனின்‌ 
நாவால்‌ சொல்லப்படுவது. அடுமனையாளன்‌ வலவன்‌” 
என்றான்‌. “ம்‌” என்றான்‌ கீசகன்‌. பின்னர்‌ அவன்‌ 
செல்லலாம்‌ என கைகாட்டினான்‌. தனிமையில்‌ தன்‌ 
உருவை ஆடியில்‌ நோக்கியபடி நின்றான்‌. ஆடிப்பாவை 
அவனை நோக்கிக்கொண்டிருந்தது, குழப்பத்துடன்‌ 


எவரிடமென்றில்லாத சினத்துடன்‌. ஒருகணம்‌ அவன்‌ ஓர்‌ 
அச்சத்தை உணர்ந்தான்‌. அவன்‌ அங்கே இல்லை, 
ஆடிப்பாவை மட்டுமே இருந்தது. 


பிரீதை வந்து வாயிலில்‌ நின்றாள்‌. அவ்வசைவு அவனை 
மீண்டும்‌ திடுக்கிடச்‌ செய்தது. “அவள்‌ 
கொடிமண்டபத்திற்கு சென்றுவிட்டாள்‌” என்றாள்‌. “நான்‌ 
சொன்னதுபோலவே வெண்நீலப்‌ பட்டாடைதானே?” 
என்றான்‌ கீசகன்‌. “ஆம்‌, படைத்தலைவரே” என்றாள்‌ 
பிர்ீகை. “நான்‌ கொடுத்தனுப்பிய முத்தாரமும்‌ 
மணிக்குழையும்‌?” என்று அவன்‌ கேட்டான்‌. அவள்‌ 
எரிச்சலை மறைக்காமல்‌ “நீங்கள்‌ அனுப்பிய 
அணிச்சேடியரே அவளை ஒருக்கினர்‌. நான்‌ கைபற்றி 
கொண்டுசென்று கொடிமண்டபத்தில்‌ அமரவைத்துவிட்டு 
வந்தேன்‌. ஆணைப்படி அகல்விளக்கை எடுத்துச்‌ சுழற்றி 
காவலருக்கு குறியளித்தேன்‌. இனி எவரும்‌ சோலைக்குள்‌ 
நுழைய முடியாது” என்றாள்‌. 


“நன்று” என்றான்‌ கீசகன்‌. அவள்‌ தோளைத்‌ தட்டி 
“இதன்பொருட்டு நான்‌ உன்னிடம்‌ மேலும்‌ கனிவு 
கொள்கிறேன்‌” என்றான்‌. அவள்‌ மிக மெல்லிய ஓர்‌ 
அசைவால்‌ அவன்‌ கையை விலக்கினாள்‌. உண்மையில்‌ 
அவ்வசைவு அவள்‌ உடலில்‌ வெளிப்படவே இல்லை. 
அவளுக்குள்‌ எண்ணமென்றே நிகழ்ந்தது. ஆனால்‌ 
அவன்‌ கையில்‌ அது தெரிந்தது. அவள்‌ முகம்‌ கூட 
மாறவில்லை என்பதை அவன்‌ விந்தையுடன்‌ 
எண்ணிக்கொண்டான்‌. “நீ இங்கிரு... நான்‌ காலைக்குள்‌ 
வருவேன்‌” என்றபின்‌ வெளியே சென்றான்‌. அவள்‌ 
செல்வாழ்த்தென ஏதும்‌ சொல்லவில்லை என்பதை 
இடைநாழியில்‌ நடக்கையில்‌ உணர்ந்தான்‌. 


[iage]இடைநாழி மிக நீண்டு செல்வதாக அவனுக்குத்‌ 
தோன்றியது. அவன்‌ கால்குறடுகளின்‌ ஒலி சுவர்களிலும்‌ 
தூண்களிலும்‌ எதிரொலித்தது. நகரமெங்கும்‌ 
பந்தங்களின்‌ செவ்வொளி எழுந்து புழுதியிலும்‌ 
புகையிலும்‌ பட்டு ஒளிமீள்வு கொள்ள அந்தியென 
மாயம்‌ காட்டியது வானம்‌. அவ்வப்போது கொம்புகளும்‌ 
முரசுகளும்‌ முழங்க கூடவே மக்களின்‌ பெருந்திரள்‌ 
கூச்சல்‌ எழுந்து திசைகளை அறைந்து 
ஒலியெதிர்வுகளை திரட்டிக்கொண்டது. கூத்தம்பலங்கள்‌ 
அனைத்திலுமிருந்து இசைச்சிதறல்கள்‌ 
சாளரங்களினூடாக செவ்வொளியுடன்‌ வெளிவந்து 
இருளில்‌ நீண்டுநின்று அதிர்ந்தன. 


அவன்‌ மலர்க்காட்டுக்குச்‌ செல்லும்‌ வழியில்‌ நின்றிருந்த 


கவச உடையணிந்த காவலனை நோக்கி மெல்ல 
தலையசைத்துவிட்டு கடந்து சென்றான்‌. வேறெங்கும்‌ 
காவலர்‌ கண்களுக்குப்‌ படவில்லை. ஆனால்‌ 
தூண்களுக்குப்‌ பின்னாலும்‌ கூரைமடிப்புகளிலும்‌ 
மரத்தழைப்புக்கு உள்ளேயும்‌ அவர்கள்‌ 
அமர்ந்திருக்கிறார்கள்‌ என அவன்‌ நுண்புலன்‌ காட்டியது. 
மலர்க்காட்டுக்குள்‌ ஒளியேதும்‌ இருக்கவில்லை. 
அதுவரை விழிகளை நிறைத்திருந்த ஒளி மறைந்தபோது 
அனைத்தும்‌ உருவிலியிருளாகத்‌ தெரிந்தன. கண்களை 
விழித்து காலடிகளை மட்டும்‌ நோக்கியபடி நடந்தான்‌. 


மெல்ல விழிகள்‌ புறஒளியை மறந்து உள்ளிருந்து 
எண்ணங்களின்‌ ஒளியை கொண்டுவந்து 
நிறைத்துக்கொண்டன. வெளியே இருள்வடிவெனத்‌ 
தெரிந்த ஒவ்வொன்றின்‌ மேலும்‌ நினைவுகளிலிருந்து 
உருவங்களைத்‌ தேடி எடுத்து கொண்டுவந்து பொருத்தி 
காட்சியுலகொன்றை உருவாக்கிக்‌ கொண்டன. அதில்‌ 
அவன்‌ கனவிலென நடந்தான்‌. அது கனவென்று 
தோன்றுவதற்கு அந்த இருள்தான்‌ ஏதுவா என 
எண்ணிக்கொண்டான்‌. கூர்ந்து நோக்கும்தோறும்‌ 
காட்சிகள்‌ மங்கலாயின. ஆனால்‌ கால்களும்‌ கைகளும்‌ 
அனைத்தையும்‌ அறிந்திருந்தன. 


மரமல்லிகளின்‌ வெண்மலர்கள்‌ இருட்டு பூத்தது என 
செண்டாகத்‌ தெரிந்தன. வானொளியின்‌ விளிம்பென 
இலைக்கூர்மைகள்‌. அருகிருந்த இலைகள்‌ மறைந்திருக்க 
அவற்றின்‌ ஒளிமிளிர்வுகள்‌ மட்டும்‌ தெரிந்தன. இந்த 
இரவை நான்‌ ஒருபோதும்‌ மறக்கப்போவதில்லை என 
எண்ணிக்கொண்டான்‌. இவ்விரவுக்கென சற்றுமுன்‌ 
எழுந்தவன்‌ நான்‌. ஒருபோதும்‌ அறியாத ஒருவன்‌. ஆயிரம்‌ 
செவிகளும்‌ ஆயிரம்‌ கண்களும்‌ ஆயிரம்‌ மூக்குகளும்‌ 
கொண்டவன்‌. உடலே புலனென்றானவன்‌. சிதறாத 
சீருளம்‌ கொண்டவன்‌. இது நான்‌ அல்ல. ஆடியிலிருந்து 
எழுந்த யட்சன்‌. அங்கே பாவை மறைந்த ஆடியை 
நோக்கியபடி நான்‌ திகைத்து அமர்ந்திருக்கிறேன்‌. 


அவன்‌ தொலைவிலேயே கொடிமண்டபத்தில்‌ 
அமர்ந்திருந்த சைரந்திரியை பார்த்துவிட்டான்‌. தன்‌ 
நெஞ்சின்‌ ஓசையைக்‌ கேட்டபடி அவன்‌ அசைவிலாது 
நின்றான்‌. ஒருகணத்தில்‌ ஆவியாகி மறைந்து மீண்டும்‌ 
படிந்து குளிர்ந்து ஈரமும்‌ உயிர்ப்புமாக உடல்சூடியதுபோல்‌ 
உணர்ந்தான்‌. பெருமூச்சுவிட்டு தன்னை 
ஆற்றிக்கொண்டான்‌. “பொறு, பொறு... இக்கணத்தில்‌ 
இரு” என தன்‌ உள்ளத்தை திரட்டிக்கொண்டான்‌. ஏன்‌ 
இப்படி பதறுகிறேன்‌? இவள்மேல்‌ இத்தனை காமம்‌ 


எந்நேரமும்‌ இருந்தனர்‌. தன்‌ வயிற்றைத்தொட்டு “என்‌ 
குழந்தை இறந்துவிட்டது... அசைவே இல்லை... ஆம்‌, 
அவள்‌ என்குழந்தையைக்‌ கொன்றுவிட்டாள்‌” என்று 
கூவினாள்‌. நெடுநேரம்‌ அவள்‌ தன்‌ வயிற்றை மாறி 
மாறித்‌ தொட்டுப்பார்ப்பாள்‌. அசைவு நிகழும்போது 
மேலும்‌ அச்சம்‌ கொண்டு “என்‌ குழந்தை உள்ளே 
மூச்சுத்திணறுகிறது... அது வெளியே வரத்துடிக்கிறது. 
என்‌ வயிற்றைக்கிழித்து அதைவெளியே எடுங்கள்‌” என 
அழுதாள்‌. 


அம்பாலிகையின்‌ குழந்தை அசைவில்லாத 
வெண்பாவையாகப்‌ பிறந்த செய்தியை சேடி வந்து 
சிவையிடம்‌ சொன்னாள்‌. அவள்‌ உள்ளூர அச்செய்தியை 
எதிர்பார்த்துக்கொண்டிருந்தாள்‌. ஆம்‌ அவ்வாறுதான்‌ 
நிகழும்‌. மூன்று குழந்தைகளுமே இயல்பாகப்‌ பிறந்தவை 
அல்ல. அவை பிறப்பதை தெய்வங்கள்‌ 
விரும்புவதில்லை. தன்‌ குழந்தை வாய்பேசாததாகவே 
இருக்கமுடியும்‌ என்று அவள்‌ 
கற்பனைசெய்துகொண்டாள்‌. ஏன்‌ அப்படித்தோன்றியது 
என அவள்‌ பலமுறை பின்னர்‌ எண்ணிப்பார்த்ததுண்டு. 
ஆனால்‌ அது ஊமைக்குழந்தை என்பதை 
நாள்செல்லச்செல்ல உறுதிசெய்துகொண்டாள்‌. 


வாளேந்திய ஷத்ரியரின்‌ நகரில்‌ வாயற்ற சூதன்‌. அவன்‌ 
வெறும்‌ ஏவலன்‌. ஏவலன்கூட அல்ல. கற்றவை எதையும்‌ 
சொல்லமுடியாதவன்‌. ஞானியென்றாலும்‌ 
இளிவரலுக்குரிய பேதை. அவனை சேவகர்களும்‌ 
இழித்துப்பேசுகிறார்கள்‌. அவனை அடிக்கிறார்கள்‌. 
அவன்‌ அனைவருக்கும்‌ ஏவல்செய்கிறான்‌. 
குதிரைக்கொட்டிலில்‌ சாணி உருட்டுகிறான்‌. 
குதிரைத்தோலை நீவுகிறான்‌. சவுக்குகள்‌ அவன்‌ முதுகில்‌ 
பறந்துபதிகின்றன. விதவிதமாகக்‌ கற்பனை 
செய்துகொண்டு அவள்‌ கண்ணீர்‌ விட்டாள்‌. ஒருநாள்‌ 
தன்‌ ஆடைகளை எடுத்துக்கொண்டு கிளம்பிச்சென்றாள்‌. 
அவளை இடைநாழியிலேயே மடக்கிப்பிடித்து 
கொண்டுவந்தார்கள்‌. “என்னை விடுங்கள்‌. என்‌ 
குழந்தையை அடிமையாக்கமாட்டேன்‌” என்று அவள்‌ 
கூவினாள்‌. “அவன்‌ ஊமை அல்ல... அவன்‌ ஞானி!” 
என்று அலறி அழுதாள்‌. 


கரிய சிறுகுழந்தையை வயற்றாட்டி காட்டியபோது 
அதற்கு என்ன குறை என்றுதான்‌ அவள்‌ எண்ணினாள்‌. 
“எப்படி இருக்கிறது?” என்று கேட்டாள்‌. “அழகிய 
குழந்தை. நலமாக இருக்கிறது” என்றாள்‌ வயற்றாட்டு. 
“அழுகிறதா?” என்றாள்‌ சிவை. “ஆம்‌ அரசி, அழுகை 


கொண்டிருக்கிறேனா? இது காமம்தானா? எனில்‌ 
இதுவரை கொண்டது காமமே அல்ல. இது பிறிதொன்று. 
விடாய்போல பசிபோல உடல்‌ தன்னை 
நிறைத்துக்கொள்வது. உடலென தன்னை உணரும்‌ 
உள்ளம்‌ கொள்ளும்‌ எழுச்சி இது. இது நான்‌ 
முழுமைகொள்வது. என்‌ இடைவெளிகள்‌ அனைத்தும்‌ 
நிறைவது. 


அவன்‌ கீழே உதிர்ந்துகிடந்த மலர்களைக்‌ கண்டான்‌. 
அவற்றை குறடுகளால்‌ மிதிக்கக்‌ கூசி அவற்றை 
கழற்றிவிட்டு நுனிக்கால்‌ எடுத்துவைத்து கொடிமண்டபம்‌ 
நோக்கி சென்றான்‌. மலர்கள்‌ பட்டபோது உள்ளங்கால்கள்‌ 
சிலிர்ப்படைந்தன. உடலைத்‌ தொட்ட இலைநுனிகள்‌ 
பூனைமூக்குகள்போல நாய்நாக்குகள்போல 
விதிர்ப்படையச்‌ செய்தன. இத்தனை நுண்ணுணர்வு 
கொண்டுவிட்டேனா? இப்போது ஒரு சிறுதென்றல்‌ 
என்னைத்‌ தூக்கி கொண்டுசெல்லக்கூடும்‌. முகிலென 
நான்‌ உருவழிந்து கீற்றுகளென்றாகி இந்த 
மரங்களிடையே பரவக்கூடும்‌. இலைகளில்‌ 
தண்பனிப்பாக பரவிவிடக்கூடும்‌. 


கொடிமண்டபத்தின்‌ படிகளில்‌ ஏறி அவன்‌ அவளை 
நோக்கியபடி நின்றான்‌. வெண்நீல ஆடையை இருளில்‌ 
தெரிவதற்காகவே அவன்‌ தெரிவு செய்திருப்பதை 
அப்போதுதான்‌ உணர்ந்தான்‌. வெண்முத்தாரமும்‌ வைரக்‌ 
குழைகளும்‌ ஆடையுடன்‌ இணைந்து இருளில்‌ எழுந்து 
தெரிந்தன. ஆடையால்‌ முகம்‌ மறைத்து ஒருக்களித்து 
மரப்பீடத்தில்‌ அமர்ந்திருந்தாள்‌. கொடிமுல்லை 
அவளருகே நீண்டிருக்க ஒரு கிளையை கையால்‌ 
பற்றியிருந்தாள்‌. அவன்‌ அதுவரை தன்னுள்‌ பெருகிய 
சொற்கள்‌ எங்கு சென்றன என்று திகைத்தான்‌. மூச்சு 
மட்டும்‌ குளிராக உடலை மெய்ப்புகொள்ளச்‌ செய்தபடி 
வந்துகொண்டிருந்தது. 


பேசவேண்டும்‌, பேசியாகவேண்டும்‌. பேசு பேசு பேசு. 
அவன்‌ “தேவி” என்றான்‌. ஒலி எழவில்லை என உணர்ந்து 
மீண்டும்‌ அழைத்தான்‌. அது தொண்டையொலியாக 
வெளிப்பட்டது. “தேவி” என அழைத்தபோது அவ்வொலி 
அவனை திடுக்கிடச்‌ செய்தது. அவள்‌ உடலும்‌ 
மெல்லசைவு கொண்டது. குரல்‌ தாழ “நான்‌...” என்றபின்‌ 
“என்‌ வாழ்க்கையில்‌ முழுமை என ஒன்று உண்டெனில்‌ 
அது இன்று நிகழும்‌” என்றான்‌. “ஆம்‌” என்றாள்‌ அவள்‌. 
“உன்னை பார்ப்பதற்குள்ளாகவே நீ என்னவள்‌ என 
உணர்ந்துவிட்டேன்‌. நீ அரண்மனைக்குள்‌ 
நுழைந்தபோதே உன்னைப்பற்றி கோட்டைக்காவலர்‌ 


என்னிடம்‌ சொன்னார்கள்‌. நீ என்னைத்‌ தேடி வருவதாக 
உன்‌ அணுக்கன்‌ ஒருவன்‌ கோட்டைமுகப்பில்‌ 
சொன்னான்‌ என அறிந்தேன்‌. அப்போதே உன்‌ 
உள்ளத்தையும்‌ அறிந்துகொண்டேன்‌.” 


அவள்‌ “ம்‌” என்றாள்‌. “ஆனால்‌ நாம்‌ இணைய இத்தனை 
காலமாகியிருக்கிறது. இந்த விளையாட்டு சற்று 
கடுமையானதே. ஆனாலும்‌ இது நன்று. நம்‌ இருவரின்‌ 
மதிப்பையும்‌ ஒருவரை ஒருவர்‌ புரிந்துகொண்டது 
இதனால்தான்‌. நான்‌ நீயில்லாமல்‌ ஓயமாட்டேன்‌ என்றும்‌ 
நீ உன்‌ இடத்திலன்றி அமையமாட்டாய்‌ என்றும்‌ 
தெளிந்தது இப்போது” என்றான்‌ கீசகன்‌. “ஏன்‌ 
பேசாமலிருக்கிறாய்‌?” அவள்‌ நீள்மூச்செறிந்தாள்‌. 
“உன்னை பிர்தை இங்கு கொண்டுவந்துவிட்டாள்‌ என 
அறிந்த பின்னரே இது மெய்யாகவே நிகழ்கிறது என என்‌ 
உள்ளம்‌ ஏற்றுக்கொண்டது.” 


அவள்‌ ஒன்றும்‌ சொல்லவில்லை. “அவளைப்‌ பற்றிய 
பேச்சு உனக்குப்‌ பிடிக்கவில்லை அல்லவா?” என்றான்‌ 
கீசகன்‌. “நான்‌ உன்னை வென்றாகவேண்டும்‌ என்று 
என்னிடம்‌ சொல்லிக்கொண்டே இருந்தவள்‌ அவள்தான்‌. 
எளிய வீட்டுவிலங்கு போன்றவள்‌. காலடியை சுற்றி 
வருபவள்‌. அவளை நீ ஒரு பொருட்டாகவே 
எண்ணவேண்டியதில்லை. அவள்‌ எனக்கு தன்னை 
படைத்திருக்கிறாள்‌. அதனூடாக தன்‌ வாழ்க்கையை 
அமைத்துக்கொண்டிருக்கிறாள்‌. ஆகவே சற்று 
பொறாமை கொள்கிறாள்‌. அவளை நீக்கிவிடுகிறேன்‌. நீ 
ஆணையிட்டால்‌ இவ்வுலகிலிருந்தே.” அவன்‌ நகைத்து 
“மலைத்தெய்வங்கள்‌ முதற்பலியென பூசகனையே 
கொள்கின்றன என்பார்கள்‌” என்றான்‌. அவளும்‌ மெல்ல 
நகைத்தாள்‌. 


“பிறகென்ன?” என்றபம கீசகன்‌ அருகே சென்றான்‌. “உன்‌ 
கோரிக்கைகளுடன்‌ பிரீதை வந்தபோது நான்‌ ஒருகணம்‌ 
வியந்தேன்‌. அதை நம்பாமல்‌ குழம்பினேன்‌. 
அவற்றிலிருந்த உள்மடிப்புகளை விரிக்க விரிக்க 
அனைத்தும்‌ தெளிவாகியது. நான்‌ விரித்த வலையில்‌ நீ 
சிக்கவில்லை. நீ விரித்த வலையில்தான்‌ நான்‌ 
சிக்கியிருக்கிறேன்‌. ஆனால்‌ மிக மகிழ்ச்சியுடன்‌ இதில்‌ 
இருக்கிறேன்‌. இந்த வலையிலேயே என்னை வைத்திரு. 
இதுவே என்‌ அரியணை, அரண்மனை” என்றான்‌ கீசகன்‌. 
“எனக்கே விந்தையாக இருக்கிறது. நான்‌ இத்தனை 
அழகாகப்‌ பேசுவேன்‌ என எண்ணியதே இல்லை. உன்‌ 
அறிவில்‌ சில திவலைகள்‌ எனக்கும்‌ 
வந்துவிட்டனபோலும்‌.” 


அவள்‌ கூந்தல்‌ தரைவரை வழிந்து கிடந்தது. அவன்‌ 
மெல்ல அதை தொட்டான்‌. “உன்னிடம்‌ நான்‌ பித்து 
கொண்டதே இக்கூந்தலழகைக்‌ கண்டுதான்‌. இதை 
கவிதையாக்குக என என்‌ அவைச்சூதரிடம்‌ சொன்னேன்‌. 
தேவகன்னி ஏறிய கருமுகில்‌ என்றான்‌ ஒருவன்‌. 
பொருந்தவில்லை என்றேன்‌. எரிதழல்‌ கொற்றவை ஏறிய 
மதகரி என்றான்‌ இன்னொருவன்‌. ஆம்‌ என்று கூறி 
அவனுக்கு ஏழு கழஞ்சு பொன்‌ கொடுத்தேன்‌. நான்‌ 
பொன்‌ கொடுப்பதே அரிது. உனக்காகக்‌ கொடுத்தது 
அது.” 


அவன்‌ அக்குழல்கற்றைகளை தன்‌ முகத்தில்‌ 
வைத்துக்கொண்டான்‌. “செண்பக மணம்‌!” என்றான்‌. 
“உன்‌ குழலுக்கு வேறெந்த மலரும்‌ பொருந்தாது. மற்ற 
மலர்மணங்களில்‌ எல்லாம்‌ மண்ணும்‌ நீரும்‌ காற்றுமே 
உள்ளன. செண்பகத்தில்‌ மட்டும்‌ அனல்‌” என்றான்‌. 
“அல்லது நாகலிங்கம்‌. அதிலுள்ளது நஞ்சு.” மெல்ல 
சிரித்து “என்ன பேசிக்கொண்டிருக்கிறேன்‌? பித்தன்போல. 
நீ ஒரு சொல்லும்‌ சொல்லவில்லை” என்றான்‌. அவள்‌ 
நீள்மூச்செறிந்தாள்‌. 

“உன்‌ முன்‌ என்னை முழுமையாகத்‌ திறந்துவைக்கிறேன்‌. 
உன்‌ உடல்கண்டு காமம்‌ கொண்டேன்‌. பின்‌ உன்னை 
வெல்லவேண்டும்‌ என விழைந்தேன்‌. உன்‌ சூழ்திறன்‌ 
கண்டபின்‌ நீ உடனிருக்க வேண்டுமென கருதினேன்‌. 
ஆனால்‌ இந்த மலர்ச்சோலைக்குள்‌ நுழைந்தபோது 
அவையெல்லாம்‌ பொய்‌ என உணர்ந்தேன்‌. நான்‌ 
உன்னால்‌ மட்டுமே நிறைவடைய முடியும்‌. 
அவ்வளவுதான்‌” என்றான்‌ கீசகன்‌. “என்‌ கனவுகளில்‌ 
நீயே நிறைந்திருக்கிறாய்‌.” அவள்‌ “ம்‌?” என்றாள்‌. அவன்‌ 
ஒரு கணம்‌ தயங்கி “ஆம்‌, உன்னளவே அந்த 
அடுமனையாளனும்‌ என்னுள்‌ இருக்கிறான்‌” என்றான்‌. 


அவ்வெண்ணத்தால்‌ அதுவரை இருந்த அத்தனை 
உணர்வெழுச்சிகளையும்‌ இழந்து எரிச்சல்‌ கொண்டான்‌. 
“ஏன்‌ நாம்‌ பேசிக்கொண்டே இருக்கிறோம்‌?” என்றபடி 
அவள்‌ தோளில்‌ கைவைத்தான்‌. மீண்டும்‌ அவன்‌ உள்ளம்‌ 
கிளர்ந்தெழுந்தது. “உன்னிடம்‌ நான்‌ வெறிகொள்வதே 
இப்பெருந்தோள்களினால்தான்‌” என்றபடி அவளை 
வளைத்துக்கொண்டான்‌. அக்கணமே அவன்‌ 
அனைத்தையும்‌ உணர்ந்தான்‌. 


[ஙagelமுதல்புள்‌ ஒலி எழுவதுவரை பிரீதை கீசகனின்‌ 
அறையில்‌ காத்திருந்தாள்‌. புள்ளொலி மீண்டும்‌ 
ஒலித்ததும்‌ எழுந்து சென்று வெளியே பார்த்தாள்‌. 


விடிவெள்ளியைக்‌ கண்டதும்‌ அவள்‌ நெஞ்சு படபடக்கத்‌ 
தொடங்கியது. அறியா உள்ளுணர்வால்‌ அவள்‌ கீசகன்‌ 
உயிருடனில்லை என்பதை உணர்ந்தாள்‌. 
அவ்வெண்ணத்தை அது எழுந்ததுமே தள்ளி 
விலக்கினாள்‌. மீண்டும்‌ அறைக்குள்‌ வந்து கைகளால்‌ 
முகவாயைத்‌ தாங்கியபம அமர்ந்திருந்தாள்‌. 


அவ்விரவில்‌ பலமுறை விழித்து விழித்து அமர்ந்து 
அவள்‌ கண்ட கனவுகளை எண்ணித்‌ தொகுக்க 
முயன்றாள்‌. எப்போதும்‌ அவள்‌ அடையும்‌ கனவு மீண்டும்‌ 
மீண்டும்‌ வந்தது. கீசகனுடன்‌ அவள்‌ புணரும்போது 
அவன்‌ கைகள்‌ இரு பெரும்பாம்புகளென்றாகி அவளைச்‌ 
சுற்றி இறுக்கி நெரிக்கத்‌ தொடங்கும்‌. நதிச்சுழியில்‌ என 
அவள்‌ மூழ்கி மூச்சுத்திணறி இறுதிக்‌ கணத்தில்‌ 
விழித்துக்கொள்வாள்‌. அன்று அக்கனவில்‌ அவள்‌ 
கீசகனின்‌ விழிகளை தெளிவாகக்‌ கண்டாள்‌. ஒருகணம்‌, 
அல்லது அதற்கும்‌ குறைவு. அவளை உடல்விதிர்க்கச்‌ 
செய்தது அந்த நோக்கு. 


அதை மீண்டும்‌ நினைவிலோட்டியபோது அதுவரை 
இருந்த அத்தனை திரைகளையும்‌ விலக்கி அவனை 
அவள்‌ நன்கறிந்தாள்‌. அவ்வறிதல்‌ அவளை 
தளரச்செய்தது. நீள்மூச்சுடன்‌ உடலை அசைத்து 
அசைத்து அமர்ந்தாள்‌. பெரிய பொருளொன்றை 
மூட்டைக்குள்‌ செலுத்துவதுபோல அவ்வசைவால்‌ அந்த 
அறிதலை தன்னுள்‌ அமைத்துக்கொள்ள முயன்றாள்‌. 
பின்னர்‌ மெல்லிய நிறைவும்‌ அதன்‌ விளைவான 
இன்மையுணர்வும்‌ ஏற்பட்டது. அனைத்துப்‌ 
பதற்றங்களும்‌ மறைய உடல்‌ எடையிழக்க அவள்‌ 
ஆழ்ந்து துயிலத்‌ தொடங்கினாள்‌. 


பின்னர்‌ விழித்துக்கொண்டபோது அறைக்குள்‌ 
காலைவெயிலின்‌ வெளிச்சம்‌ நிறைந்திருப்பதை 
கண்டாள்‌. திடுக்கிட்டு எழுந்து ஆடையை 
அள்ளிப்பற்றியபடி சாளரத்தை பார்த்தாள்‌. வெளியே 
ஓடிச்சென்று காவலனிடம்‌ “படைத்தலைவர்‌ எங்கே?” 
என்றாள்‌. அவன்‌ “அறியேன்‌” என்றான்‌. “இன்னும்‌ அவர்‌ 
வரவில்லையா?” என்றாள்‌. அவனிடம்‌ கேட்பதில்‌ 
பொருளில்லை என உணர்ந்து இடைநாழி வழியாக 

டினாள்‌. கீசகனுக்கு அணுக்கமான எவரிடமாவது 
கேட்கவேண்டும்‌. ஆனால்‌ அவனுக்கு அணுக்கமாக 
எவரும்‌ இல்லை என்று உடனே தெரிந்தது. 


மலர்ச்சோலை முகப்பில்‌ நின்றிருந்த காவலனிடம்‌ 
“படைத்தலைவர்‌ எப்போது வெளியே சென்றார்‌?” 


என்றாள்‌. “வெளியே செல்லவில்லை” என்றான்‌ அவன்‌. 
“வேறு எவர்‌ வெளியே சென்றார்கள்‌?” என்றாள்‌. “எவரும்‌ 
செல்லவில்லை” என்றான்‌. அவள்‌ உள்ளே சென்றபோது 
மரங்களுக்கிடையே இருந்து மெல்லிய சீழ்க்கை ஒலி 
கேட்டது. அவள்‌ தன்‌ கணையாழியை காட்டியதும்‌ 
புதருக்குள்‌ இருந்து வெளிவந்த கரவுக்காவலன்‌ 
தலைவணங்கினான்‌. “படைத்தலைவர்‌ எங்கே?” 
என்றாள்‌. “உள்ளே இருக்கிறார்‌” என அவன்‌ கையை 
காட்டினான்‌. 


அவள்‌ கால்கள்‌ தடுமாற உள்ளே ஓடினாள்‌. 
தொலைவிலேயே கொடிமண்டபத்தில்‌ கீசகன்‌ விழுந்து 
கிடப்பதை அவள்‌ கண்டுவிட்டாள்‌. அருகே செல்லச்‌ 
செல்ல அவன்‌ சடலமென்றாகிக்கொண்டே வந்தான்‌. 
அருகணைந்து நின்றபோது அவள்‌ நெஞ்சை 
பற்றிக்கொண்டாள்‌. கீசகனின்‌ கழுத்து முறிந்து தலை 
பின்பக்கமாகத்‌ திரும்பியிருந்தது. நெஞ்சில்‌ அறைந்து 
கதறியழுதபடி அவள்‌ அவன்‌ மேல்‌ விழுந்தாள்‌. 

73. தெய்வமெழுதல்‌ 


[।agelதருமன்‌ வருவதற்குள்ளாகவே விராடர்‌ 
கிளம்பிவிட்டிருந்தார்‌. ஏவலன்‌ “அரசர்‌ சென்றுவிட்டார்‌” 
என்று சொன்னான்‌. “தங்களுக்காக காத்திருந்தார்‌. 
பொழுதாகிறது என்றதும்‌ கிளம்பினார்‌. 
சற்றுமுன்னர்தான்‌.” தருமன்‌ விரைந்து முற்றத்தை 
அடைந்தபோது விராடர்‌ தேர்‌ அருகே நின்றிருந்தார்‌. 
அருகே நின்ற உத்தரனிடம்‌ ஏதோ கையசைத்து 
சொல்லிக்கொண்டிருந்தார்‌. அவரைக்‌ கண்டதும்‌ திரும்பி 
நோக்கியபின்‌ பேச்சை தொடர்ந்தார்‌. அவர்‌ தனக்காகக்‌ 
காத்திருக்கிறார்‌ என உணர்ந்த தருமன்‌ அருகே சென்று 
தலைவணங்கினார்‌. 


“சூதர்‌ சொல்லை நாம்‌ ஒன்றும்‌ செய்யமுடியாது. 
சூதர்சொல்லின்‌ இயல்பு என்னவென்றால்‌ 
அச்சொற்களை அவர்களின்‌ பிற சொற்களே அழிக்கும்‌ 
என்பதுதான்‌. அதுவரை நாம்‌ காத்திருப்போம்‌” என்றார்‌ 
விராடர்‌. பின்னர்‌ தருமனை நோக்கியபின்‌ 
தேரிலேறிக்கொண்டார்‌. தருமன்‌ ஏறி அவர்‌ அருகே 
அமர்ந்ததும்‌ தேர்‌ கிளம்பியது. விராடர்‌ இயல்பாக 
சாய்ந்துகொண்டு “நகரில்‌ உலவும்‌ கதைகளை வந்து 
சொல்கிறான்‌ மூடன்‌. நகரில்‌ அப்படி எத்தனை கதைகள்‌ 
அலையும்‌! நாம்‌ அதை என்ன செய்யமுடியும்‌?” என்றார்‌. 


உத்தரன்‌ தன்‌ தேரில்‌ ஏறிக்கொள்வதை தருமன்‌ 
நோக்கினார்‌. விராடர்‌ “கீசகனை நாம்‌ நஞ்சூட்டி 
கொன்றுவிட்டோம்‌ என்கிறார்கள்‌. நாம்‌ அமைத்த 
ஒற்றர்கள்‌ அவனை ஒளிந்திருந்து தாக்கியதாக 
இன்னொரு கதை” என்றார்‌. “அவனுக்கும்‌ இங்கே 
அணுக்கப்படைகள்‌ இருந்தன. இத்தனை ஆண்டுகள்‌ 
இந்நகரை ஆண்டிருக்கிறான்‌. அவர்கள்‌ சொல்லத்தான்‌ 
செய்வார்கள்‌.” தருமன்‌ “அவர்‌ வெல்லப்பட முடியாதவர்‌ 
என இவர்கள்‌ எண்ணியிருந்தனர்‌. அவர்மேல்‌ 
என்னென்ன காழ்ப்பும்‌ கசப்பும்‌ இருந்தாலும்‌ அவர்‌ 
நிஷாதர்களின்‌ பெருமிதம்‌. இத்தனை எளிதாக அவர்‌ 
கொல்லப்பட்டது அவர்களால்‌ 
ஏற்றுக்கொள்ளக்கூடியதாக இல்லை” என்றார்‌. 


“ஆம்‌, அதேதான்‌. அவன்‌ இறந்ததுமே 
வீரனென்றாகிவிட்டான்‌. அவனை எரியூட்டியபோது 


எழுந்த துயரை நோக்கியிருப்பீர்கள்‌. நகரமே 
நெஞ்சறைந்து கதறியபடி இடுகாட்டைச்‌ சூழ்ந்து 
கூடியது.” தருமன்‌ “ஆம்‌, எரி ஏறியபோது வீரமுரசுகள்‌ 
முழங்கவில்லையே என நான்‌ எண்ணினேன்‌. 
வாழ்த்தொலிகளில்‌ அவ்வோசை மூழ்கிவிட்டதை சற்று 
கழித்தே உணர்ந்துகொண்டேன்‌” என்றார்‌. “அவன்‌ 
இறந்ததுமே மீண்டும்‌ பிறந்தான்‌. அவனைப்பற்றி நாளும்‌ 
கதைகள்‌ எழுந்துவந்தன. அவனுடைய வீரம்‌, 
கொடைத்திறன்‌, அளி, பெருமிதம்‌. இவ்வழி சென்றால்‌ 
இன்னும்‌ சில மாதங்களில்‌ அவன்‌ 
இறைவடிவாகிவிடுவான்‌.” 


“அக்கதைகளில்‌ பெரும்பாலானவை உண்மையானவை” 
என்று தருமன்‌ சொன்னார்‌. விராடர்‌ வியப்புடன்‌ திரும்பி 
நோக்கினார்‌. “நாம்‌ உயிருடனிருப்பவரை நம்‌ தேவைக்கும்‌ 
உணர்வுகளுக்கும்‌ ஏற்பவே நோக்குகிறோம்‌. அதற்கப்பால்‌ 
அவருக்கு என இயல்புகள்‌ பல இருக்கலாம்‌. கீசகர்‌ 
மாபெரும்‌ படைத்தலைவன்‌. பெருமல்லன்‌. 
படைவீரர்களை மைந்தர்களென நடத்தாதவன்‌ 
களம்வெல்ல முடியாது. மல்லர்கள்‌ மானுடரை உடலால்‌ 
அறிபவர்கள்‌. அன்னையரைப்போல.” விராடர்‌ “எனக்கு 
ஒன்றும்‌ புரியவில்லை. அவன்‌ நல்லவன்‌ என்றால்‌ இங்கே 
தீயவர்‌ எவர்‌? நானா?” என்றார்‌. 


தருமன்‌ “உயிரோடிருத்தல்‌ குற்றவுணர்வை 
உருவாக்குகிறது. இறந்தவர்பால்‌ உளநெகிழ்வுகள்‌ பெருக 
அதுவே ஏதுவாகிறது” என்றார்‌. விராடர்‌ பெருமூச்சுவிட்டு 
“நடுகல்‌ நாட்டி வீரவழிபாடு செய்தாகவேண்டும்‌ 
என்றார்கள்‌. அது தேவையில்லை என்பது அமைச்சர்‌ 
ஆபரின்‌ கூற்று. காலப்போக்கில்‌ அதை ஒரு 
பள்ளிப்படை ஆக்குவார்கள்‌. அரசுக்கு எதிரான 
உணர்வுகள்‌ எப்போதும்‌ எவ்வரசிலும்‌ இருக்கும்‌. அவை 
அடையாளம்‌ தேடி அலையும்‌. அவ்வாலயம்‌ 
அவர்களுக்குரிய மையமாக ஆகிவிடக்கூடும்‌ என்றார்‌.” 


தருமன்‌ சிரித்து “அப்படி ஓர்‌ அடையாளத்தை 
அவர்களுக்கு அளிப்பதே நல்லரசன்‌ செய்யவேண்டியது” 
என்றார்‌. விராடர்‌ நோக்க “அவர்களின்‌ உணர்வுகள்‌ 
அவ்வழி வழிந்து செல்லட்டும்‌. அரசே, கீசகரின்‌ குரல்‌ 
உங்கள்‌ குலத்திற்கிணையாகவே பெரிதென்றால்‌ மட்டுமே 
நாம்‌ பிறிது எண்ணவேண்டும்‌” என்றார்‌. விராடர்‌ 
“ஒவ்வொன்றுக்கும்‌ ஒரு மாற்றுச்சொல்‌ 
கொண்டிருக்கிறீர்‌” என்றார்‌. “இதுவும்‌ நாற்களமே” 
என்றார்‌ தருமன்‌ சிரித்தபடி. “அரசியின்‌ மாற்றமே 
என்னை அச்சுறுத்துகிறது. அவள்‌ தன்‌ 


உடன்பிறந்தவனை தெய்வமாக ஆக்கிவிட்டாள்‌. 
அரண்மனையில்‌ அவனுக்கு ஒவ்வொருநாளும்‌ 
பலிகொடையும்‌ பூசனைகளும்‌ நிகழ்கின்றன. சூதர்கள்‌ 
வந்து அவன்‌ புகழை பாடிக்கொண்டிருக்கிறார்கள்‌. 
காவியங்களே பிறந்துவிடும்‌ போலிருக்கிறது” என்றார்‌. 


“நீங்கள்‌ எதை அஞ்சுகிறீர்கள்‌, அரசே?” என்றார்‌ தருமன்‌. 
“இந்தக்‌ கதைகளுக்குப்‌ பின்னால்‌ உள்ள உண்மையை” 
என்றார்‌ விராடர்‌. “அவனை நான்‌ கொல்லவில்லை. 
ஆனால்‌ நான்‌ கொல்ல விழைந்தேன்‌. கொல்லப்பட்டது 
என்பொருட்டே.” தருமன்‌ “அதை அஞ்சவேண்டாம்‌. கீசகர்‌ 
கொல்லப்பட்டது குறித்த கதைகளில்‌ நிலைக்கப்போவது 
ஒன்றே” என்றார்‌. விராடர்‌ நோக்க புன்னகையுடன்‌ 
“அவரை கந்தர்வன்‌ ஒருவன்‌ கொன்றான்‌ என்பது” 
என்றார்‌ தருமன்‌. “ஏன்‌?” என்றார்‌ விராடர்‌. “ஏனென்றால்‌ 
அதுதான்‌ முற்றிலும்‌ நம்பமுடியாததாக உள்ளது” என 
தருமன்‌ நகைத்தார்‌. 


“விளையாடாதீர்‌, குங்கரே” என்றார்‌ விராடர்‌. “ஆம்‌, 
அதுவே உண்மை. எண்ணிப்‌ பாருங்கள்‌. கீசகரின்‌ 
கதையை இன்னும்‌ ஓராண்டுக்குப்பின்‌ 
எண்ணிக்கொள்பவர்கள்‌ யார்‌? எவர்‌ எவரிடம்‌ 
சொல்லப்போகிறார்கள்‌? சிறுவர்களுக்கு முதியோர்‌ 
சொல்லும்‌ கதைகளாக மட்டுமே அவர்‌ நினைவு நீடிக்கும்‌. 
அக்கதைகளில்‌ அவரை வீரரில்‌ வீரர்‌ என சொல்லி 
பெருக்குவார்கள்‌. அத்தகைய மாவீரனை வஞ்சமோ 
நஞ்சோ கொன்றதென்றால்‌ அது சிறிதாகத்‌ தெரியும்‌. 
கந்தர்வன்‌ கொன்றான்‌ என்பதே கதையென 
முழுமைகொண்டுருக்கும்‌.” 


“இப்புவிவில்‌ வாழும்‌ செய்திகளில்‌ பெரும்பாலானவை 
அவை உண்மை என்பதனால்‌ வாழவில்லை, 
அழகானவை என்பதனால்‌ வாழ்கின்றன” என்று 
சொல்லி தாடியை நீவியபடி வெளியே நோக்கத்‌ 
தொடங்கினார்‌ தருமன்‌. விராடர்‌ அவரையே 
நோக்கிக்கொண்டிருந்தார்‌. பின்னர்‌ “நன்று, உம்மிடம்‌ 
பேசிப்பேசி எது விந்தையானதோ அதுவே உண்மை என 
நம்புவதற்குப்‌ பழகிவிட்டேன்‌” என்றார்‌ விராடர்‌. 
இருவரும்‌ சேர்ந்து நகைத்தனர்‌. 


கீசகனின்‌ நடுகல்லிடத்தில்‌ முன்னரே காவலர்கள்‌ 
சூழ்ந்திருந்தனர்‌. நிஷாதகுடித்‌ தலைவர்களும்‌ 
குலமூத்தார்களும்‌ அமைச்சர்களும்‌ அகம்படியினரும்‌ 
திரண்டிருந்தார்கள்‌. அரசத்தேர்‌ அணுகியதும்‌ 
கொம்புகளும்‌ முரசுகளும்‌ முழங்கின. தேர்‌ நின்றதும்‌ 


விராடர்‌ கைகளைக்‌ கூப்பியபடி இறங்க வாழ்த்தொலிகள்‌ 
எழுந்தன. தரையில்‌ விரிக்கப்பட்ட நடைபாவாடையில்‌ 
கூப்புகையுடன்‌ நடந்த விராடருக்குப்‌ பின்னால்‌ தருமன்‌ 
தலைகுனிந்து நடந்தார்‌. 


சிற்றமைச்சர்கள்‌ வந்து அரசரை எதிர்கொண்டு 
அழைத்துச்சென்றனர்‌. இடுகாட்டின்‌ நடுவே கீசகனின்‌ 
ஆளுயர நடுகல்‌ செம்பட்டு சுற்றப்பட்டு செங்காந்தள்‌ 
மாலை சூடி நின்றிருந்தது. அவனருகே கிடைக்கல்லாக 
பிரீதையின்‌ தாய்க்கல்‌ மலருடன்‌ அமைந்திருந்தது. 
குலப்பூசகர்‌ எழுவர்‌ அங்கே செம்பட்டுக்‌ கச்சை சுற்றி 
மலர்மாலை அணிந்து நின்றிருந்தார்கள்‌. அரசருக்குரிய 
மேடையில்‌ விராடர்‌ சென்று நின்றதும்‌ வாழ்த்தொலிகள்‌ 
அமைந்தன. அரசர்‌ கைகாட்ட சடங்குகள்‌ தொடங்கின. 


உறுமி மட்டும்‌ பொங்கிப்‌ பொங்கி 
ஒலித்துக்கொண்டிருந்தது. நடுகல்லுக்கு மஞ்சள்குங்கும 
செவ்விழுதை அள்ளிப்‌ பூசினர்‌. மஞ்சள்பொடியும்‌ 
அரிசிப்பொடியும்‌ கொண்டு முழுக்காட்டினர்‌. பெரிய 
உருளியில்‌ ஆவிபறக்க கொண்டுவரப்பட்ட அன்னம்‌ 
நடுகல்லின்‌ முன்னால்‌ விரிக்கப்பட்ட ஈச்சைப்பாயில்‌ 
கொட்டப்பட்டு ஏழு பகுதிகளாக பிரிக்கப்பட்டது. 
அதன்மேல்‌ செவ்வரளி, தெச்சி, செண்பகம்‌, செந்தாமரை, 
காந்தள்‌ மலர்களைப்‌ போட்டு கமுகுபூக்‌ குலையை 
நட்டனர்‌. 


கரிய ஆட்டுக்கிடாக்கள்‌ மூன்றை பூசகர்‌ இழுத்து 
வந்தனர்‌. அவற்றின்‌ கழுத்தை வளைத்து 
குருதிக்குழாயை சிறு கத்தியால்‌ வெட்டி பீறிட்ட குருதியை 
அந்த அன்னத்தின்மேல்‌ வீழ்த்தினர்‌. விடப்பட்ட ஆடு 
கால்பதற ஓடிச்‌ சுழன்று விழுந்து துள்ளத்‌ தொடங்கியது. 
அடுத்த இரு ஆடுகளின்‌ குருதியை பெரிய 

மரக்குடுவையில்‌ பிடித்து நடுகல்லுக்கு முழுக்காட்டு 
செய்தனர்‌. கூடி நின்றிருந்தவர்கள்‌ “மாவீரர்‌ வெல்க! 
வீரப்பலி நிறைவுறுக! மூதாதையர்‌ மகிழ்க! 
குலதெய்வங்கள்‌ அருள்க!” என வாழ்த்தொலி 
எழுப்பினர்‌. அலையலையாக இறங்கிய செங்குருதி 
மாவையும்‌ மஞ்சளையும்‌ கரைத்து குழம்பென்றாகி 
மண்ணில்‌ ஊறிப்‌ பரவியது. 


குருதியில்‌ சில துளிகள்‌ பிர்தையின்‌ தாய்க்கல்மீதும்‌ 
வீழ்த்தப்பட்டன. “திருமாபத்தினி வாழ்க! மூதன்னையர்‌ 
அடிசேர்க!” என்று வாழ்த்தியது திரள்‌. குருதியன்னத்தில்‌ 
ஏழு பிடி எடுத்து பிர்தைக்கு படைத்தார்‌ பூசகர்‌. 
நெய்ப்பந்தம்‌ ஏற்றப்பட்டு இரு நடுகற்களுக்கும்‌ 


அனலாட்டு செய்யப்பட்டது. படைப்பன்னத்தின்‌ ஏழு 
பகுதிகளில்‌ ஒன்றை மட்டும்‌ எடுத்து வாழையிலையில்‌ 
பரப்பி அதில்‌ முதல்பிடியை அள்ளி அரசருக்கு 
அளித்தார்‌ முதுபூசகர்‌. மற்றவர்களுக்கும்‌ அன்னம்‌ 
பகிர்ந்தளிக்கப்பட்டது. 


பூசனை முடிந்ததும்‌ விராடர்‌ திரும்பி நோக்காமல்‌ 
நடந்தார்‌. அவரைத்‌ தொடர்ந்து அங்கிருந்த அனைவரும்‌ 
நடந்தனர்‌. “திரும்பி நோக்கலாகாது” என எவரோ 
சொல்லும்‌ மெல்லொலி கேட்டது. உத்தரன்‌ பின்னால்‌ 
வந்து குனிந்து தருமனிடம்‌ “குங்கரே, பிர்தையின்‌ 
குடியினர்‌ இங்கே அவளுக்கு பத்தினி வழிபாடு செய்ய 
ஒப்புதல்‌ கோரினர்‌” என்றான்‌. “அதிலென்ன?” என்றார்‌ 
தருமன்‌. “அவள்‌ முறைப்படி மணம்புரியவில்லை. 
ஆகவே உடன்கட்டை ஏறினாலும்‌ கீசகரின்‌ 
துணைவியல்ல என்றார்கள்‌ சிலர்‌. பூசல்‌ மிகுந்தபோது 
ஆபரிடம்‌ சென்று கேட்டோம்‌. இதில்‌ அவர்‌ சொல்ல 
ஏதுமில்லை என்றார்‌.” 


தருமன்‌ “ஆம்‌, ஆணும்‌ பெண்ணும்‌ எவ்வகையில்‌ 
இணைவதென்று எவர்‌ சொல்வது? கீசகர்‌ ஷத்ரியன்‌, 
அவர்‌ காந்தர்வ மணம்‌ செய்வதற்கு நெறியொப்புதல்‌ 
உண்டு” என்றார்‌. “ஆம்‌, அதையே நானும்‌ சொன்னேன்‌...” 
என்றான்‌ உத்தரன்‌. “இளவரசே, அவள்‌ அவருடன்‌ 
விண்ணேகுவாள்‌ என்பதில்‌ எந்த ஐயமும்‌ இல்லை. 
அவள்‌ பத்தினி அல்ல என்றால்‌ வேறு எவர்‌?” உத்தரன்‌ 
“மிக எளிய அரசியல்‌ கணக்குகள்தான்‌. அவள்‌ 
சூதப்பெண்‌. சூதர்களில்‌ இன்றுவரை எவரும்‌ 
உடன்கட்டை ஏறி பத்தினித்‌ தெய்வமாக ஆனதில்லை” 
என்றான்‌. 


“ஆவதற்கு தடையுண்டா என்ன?” என்றார்‌ தருமன்‌. 
“இல்லை, ஆனால்‌ வீரக்கல்லும்‌ பத்தினிக்கல்லும்‌ 
அமைவதென்பது அக்குலத்திற்கு பெருமையும்‌ 
முதன்மையும்‌ சேர்க்கிறது. அதை பிறர்‌ 
விரும்புவதில்லை” என்றான்‌ உத்தரன்‌. தருமன்‌ “அதை 
முடிவெடுக்க வேண்டியவர்‌ அரசர்‌” என்றார்‌. “ஆம்‌, 
ஆனால்‌ அவர்‌ முடிவெடுப்பதற்கு முன்னரே நகர்மக்கள்‌ 
முடிவெடுத்துவிட்டனர்‌. நகரமெங்கும்‌ பெண்கள்‌ 
அவளைப்பற்றித்தான்‌ பேசிக்கொண்டிருக்கிறார்கள்‌. 
ஆண்கள்‌ அவளைப்பற்றி பேசுவதை தவிர்க்கும்தோறும்‌ 
அவர்கள்‌ மேலும்‌ பேசுகிறார்கள்‌.” 


உத்தரன்‌ பேசிக்கொண்டே சென்றான்‌. நகரின்‌ நிகழ்வுகள்‌ 
அவனுடைய அன்றாட வாழ்க்கையின்‌ அலுப்பை நீக்கி 


இருக்கிறது... நலமான குழந்தை.” அவளால்‌ 
நம்பமுடியவில்லை. அவளருகே மான்தோல்மெத்தையில்‌ 
அதைப்‌ படுக்கச்செய்தபோது குனிந்து அதன்‌ மாவுபடிந்த 
மெல்லிய உடலை, மொட்டுக்குள்‌ சுருண்டிருக்கும்‌ 
அல்லிவட்டம்‌ போன்ற கைகளை, காற்றை உதைத்த 
மெல்லிய கால்களை தொட்டுத்‌ தொட்டுப்பார்த்தாள்‌. 
ஆம்‌, முழுமையான குழந்தை. நலமான குழந்தை. 


அதன்பின்‌ அந்தப்பெருங்கனவு எழுந்துவந்தது. 
அஸ்தினபுரியின்‌ இளவரசனா இவன்‌? இந்த மாநகரை 
ஆளப்போகிறானா? ஏன்‌ முடியாது? அவனை ரிஷிகள்‌ 
முன்னிலையில்‌ வைதிகமுறைப்பம ஹிரண்யகர்ப்பம்‌ 
செய்து ஷத்ரியனாக்கினால்‌ போதும்‌. அவன்‌ 
அஸ்தினபுரிக்கு தலைமைகொள்ளமுடியும்‌. மணிமுடியும்‌ 
செங்கோலும்‌ சத்ரமும்‌ சாமரமுமாக அவன்‌ அரியணை 
அமரமுடியும்‌. யார்‌ இவன்‌? அஸ்தினபுரியின்‌ அரசனா? 
பாரதவர்ஷத்தை ஆளப்போகும்‌ சக்ரவர்த்தியா? அவன்‌ 
மெல்லிய பாதங்களை கண்ணில்‌ ஒற்றியபடி சிவை 
கண்ணீர்விட்டாள்‌. 


சத்யவதி ஈற்றறைக்கு வந்து குழந்தையைப்‌ பார்த்தாள்‌. 
அவள்‌ முகம்‌ மலர்ந்தது. குனிந்து குழந்தையை அவள்‌ 
எடுத்தபோது அவள்‌ கழுத்திலாடிய முத்தாரம்‌ 
குழந்தையின்‌ சுருட்டப்பட்ட சிறிய கைகளுக்குள்‌ 
சிக்கிக்கொண்டது. மலர்ந்த முகத்தில்‌ அழகிய சிறுபற்கள்‌ 
விரிய சத்யவதி உரக்கச்சிரித்தாள்‌. “நகைவேண்டுமா 
உனக்கு? அஸ்தினபுரியின்‌ கருவூலத்தையே 
எடுத்துக்கொள்‌” என்று சொல்லி அவன்‌ சிறிய மெல்லிய 
வயிற்றில்‌ முத்தமிட்டாள்‌. அதைக்கேட்டு சிவை மனம்‌ 
மலர்ந்து கண்ணீர்விட்டாள்‌. “நீ எனக்கு ஒரு செல்வத்தை 
அளித்திருக்கிறாய்‌ சிவை... உனக்கு நான்‌ தலைவணங்கி 
நன்றி சொல்கிறேன்‌” என்று சத்யவதி சொன்னபோது 
அவள்‌ முகம்‌ புதைத்து அழத்தொடங்கினாள்‌. 


ஏழாம்நாள்‌ முதல்‌ காலையிலேயே குழந்தையை 
சத்யவதியின்‌ அரண்மனைக்குக்‌ கொண்டுசென்றார்கள்‌. 
பால்குடிப்பதற்காக மட்டுமே அவன்‌ சிவையிடம்‌ வந்தான்‌. 
பின்னர்‌ பால்கொடுக்கவும்‌ அங்கேயே சேடிகளை 
அமைத்துக்கொண்டனர்‌. அவனை அவள்‌ இரவில்‌ 
மட்டுமே பார்க்கமுடியும்‌ என்று ஆகியது. தூக்கத்தில்‌ 
இருகைகளையும்‌ சுருட்டி வாய்மேல்‌ வைத்‌ 
சுருண்டிருக்கும்‌ குழந்தையை பட்டுத்துணிச்சுருளில்‌ 
வைத்து அவளருகே கொண்டுவந்து வைப்பார்கள்‌. 


அவள்‌ அவன்‌ பாதங்களை வருடியபடி சிறிய 


கிளர்ச்சிகொள்ளச்‌ செய்திருப்பது தெரிந்தது. “கீசகரின்‌ 
உடல்‌ சிதையில்‌ வைக்கப்பட்டபோது புதர்களுக்குள்‌ 
இருந்து அவள்‌ ஓடிவந்ததை நான்தான்‌ முதலில்‌ 
கண்டேன்‌. முதலில்‌ என்ன நிகழ்கிறதென்றே 
புரிந்துகொள்ளவில்லை. இடுகாட்டில்‌ பெண்டிர்‌ வரும்‌ 
வழக்கமில்லை என்பதுகூட என்‌ எண்ணத்தில்‌ 
உறைக்கவில்லை. அமைச்சர்கள்‌ இவள்‌ எங்கே வந்தாள்‌ 
என்று கூவினர்‌. அப்போதுதான்‌ நான்‌ எல்லாவற்றையும்‌ 
உணர்ந்தேன்‌.” 


“அத்தனை காட்சிகளையும்‌ பலமுறை கனவில்‌ 
கண்டுவிட்டேன்‌” என உத்தரன்‌ தொடர்ந்தான்‌. “கீழே 
கிடந்த செவ்வரளி மாலையை எடுத்து 
கழுத்திலணிந்துகொண்டு எரிந்தெழுந்த சிதையில்‌ ஏறி 
கீசகரை அணைத்தபடி அவள்‌ படுத்துக்கொண்டபோது 
என்‌ உடல்‌ பதறியது. கண்‌ பார்வையே மங்கலானது. 
அவள்‌ உடன்கட்டை ஏறுவதற்காகவே வந்திருந்தாள்‌. 
புத்தாடை அணிந்திருந்தாள்‌. அது கீசகர்‌ அவளுக்கு 
முன்பெப்போதோ அளித்த இளநீலப்‌ பட்டாடை. அது 
அவரால்‌ அவளுக்கு முதன்முதலாக அளிக்கப்பட்டது 
என்றும்‌ அதை அவள்‌ மணவுடை என கொண்டிருந்தாள்‌ 
என்றும்‌ சொல்கிறார்கள்‌.” 


“அவள்‌ நீராடி ஈரத்துடன்‌ வந்திருந்தாள்‌. ஆனால்‌ 
பட்டாடை அன்னச்சிறகுபோல பொசுங்குவதை 
கண்டேன்‌. அவள்‌ உடல்‌ துள்ளித்துள்ளிப்‌ புரண்டது. 

னால்‌ கீசகர்‌ உடலை கைகளாலும்‌ கால்களாலும்‌ 
இறுகப்‌ பற்றியிருந்தாள்‌. அவள்‌ தசைகள்‌ வெந்து 
உருகுவதைக்‌ கண்டேன்‌. கூந்தல்‌ பொசுங்கும்‌ வாடையை 
இப்போதுகூட உணர்கிறேன்‌.” உத்தரன்‌ தலையை 
உலுக்கிக்‌ கொண்டான்‌. “அவள்‌ உடன்கட்டை ஏறியதை 
யாரோ ஒருவன்‌ எரியேறிய பத்தினி வெல்க என்று 
கூவியபோதுதான்‌ புரிந்துகொண்டேன்‌. அதற்குள்‌ கூட்டம்‌ 
வெறிகொண்டு கூச்சலிடத்‌ தொடங்கியது. எரியூட்டல்‌ 
முடிந்து நகருக்குள்‌ நுழைகையில்‌ நகரமே அதை 
முழங்கிக்கொண்டிருந்தது.” 


“நான்‌ அப்போதெல்லாம்‌ உங்கள்‌ அருகேதான்‌ இருந்தேன்‌. 
இவையனைத்தையும்‌ நானும்‌ கண்டேன்‌” என்றார்‌ 
தருமன்‌. “ஆம்‌, ஆகவேதான்‌ நான்‌ இதை உங்களிடம்‌ 
சொல்கிறேன்‌. என்னால்‌ இப்போது எண்ணினால்கூட...” 
என உத்தரன்‌ தொடர்ந்தான்‌. விராடர்‌ தேர்‌ அருகே நின்று 
“செல்வோம்‌” என்றார்‌. உத்தரன்‌ “நான்‌ எஞ்சியதை 
நாளை நேரில்‌ வந்து சொல்கிறேன்‌, குங்கரே. அதற்குள்‌ 
நகருக்குள்‌ ஒரு சுற்று உலவி என்ன 


பேசிக்கொள்கிறார்கள்‌ என்று அறிந்துவிட்டு வருகிறேன்‌” 
என்றான்‌. 


[1௨26] உத்தரை தன்னுடன்‌ நடந்த பிருகந்நளையிடம்‌ 
“நான்‌ இப்பூசனையைத்‌ தவிர்க்கவே எண்ணினேன்‌. 
பலவாறாகச்‌ சொன்னாலும்‌ அன்னை ஏற்கவில்லை. 
கீசகர்‌ எனக்கு குருதிமுறையில்‌ தாய்மாமன்‌. மச்சர்களில்‌ 
அது தந்தைக்கு நிகரான உறவு. அவரும்‌ எனக்கு 
அவ்வாறே இருந்திருக்கிறார்‌. இப்போது 
எண்ணிப்பார்க்கையில்‌ அவர்‌ என்னை கனிந்த 
விழிகளால்‌ அன்றி நோக்கியதில்லை என்றும்‌ என்‌ 
எண்ணம்‌ எதையும்‌ விலக்கியதில்லை என்றும்‌ 
தோன்றுகிறது” என்றாள்‌. பிருகந்நளை “இறப்பு என்பது 
அனல்‌. அதிலிட்டுத்‌ துலக்கினால்‌ துருவும்‌ களிம்பும்‌ 
அகன்று ஒளி மீள்கிறது” என்றாள்‌. 


உத்தரை “எதையும்‌ தத்துவமாக ஆக்கவேண்டியதில்லை” 
என்றாள்‌. பிருகந்நளை சிரித்தாள்‌. “இன்று நகரில்‌ கீசகர்‌ 
ஒரு வீரத்திருவாக ஆகிவிட்டிருக்கிறார்‌. இந்த நாளில்‌ 
இதே பொழுதில்‌ நூறு இடங்களிலாவது அவருக்கு 
அன்னக்கொடையும்‌ குருதிக்கொடையும்‌ 
நிகழ்ந்துகொண்டிருக்கிறது” என்றாள்‌. “அது அவரால்‌ 
இயன்றது அல்ல. அந்தப்‌ பெண்‌, அவள்‌ பெயரென்ன?” 
உத்தரை “பிரீதை” என்றாள்‌. “அம்‌, காதல்கொண்டவள்‌ 
என்று பொருள்‌. கீசகர்‌ பொருட்டு அவள்‌ உடன்கட்டை 
ஏறியதனால்‌ உருவான உள எழுச்சி அது.” 


“அவளை நான்‌ அறிவேன்‌. ஒருபோதும்‌ 
நல்லியல்புள்ளவளாக அவள்‌ எனக்குத்‌ தெரிந்ததில்லை” 
என்றாள்‌. “கணவனின்‌ நல்லியல்பும்‌ அல்லியல்பும்‌ 
பெண்டிரில்‌ ஆடியென எதிரொளிக்கின்றன” என்றாள்‌ 
பிருகந்நளை. “நல்ல பெண்ணாக இருந்திருக்கலாம்‌. 
அவளுக்குள்‌ என்னென்ன உணர்வுகள்‌ இருந்தன என்று 
எவரும்‌ அறிந்திருக்கவில்லை. இனியும்‌ 
அறியப்போவதில்லை. நேற்று வரை அவள்‌ உடல்‌ 
மறைத்தது அவளை. இனி அவள்‌ புகழ்‌ மறைக்கும்‌.” 


அவர்கள்‌ அரண்மனை முகப்புக்குச்‌ சென்றதும்‌ 
சுபாஷிணி ஓடிவந்து அவர்களை எதிர்கொண்டாள்‌. 
“பேரரசி மூன்றுமுறை கேட்டார்கள்‌, இளவரசி. வந்ததும்‌ 
அழைத்துவரச்‌ சொன்னார்கள்‌.” உத்தரை “பூசனை 
தொடங்கிவிட்டதா?” என்றாள்‌. 
“நடந்துகொண்டிருக்கிறது. கொடைகள்‌ காலையிலேயே 
தொடங்கிவிட்டன. இரவுதான்‌ கொட்டிப்பாடல்‌ நிகழ்வு. 
கீசகரைப்பற்றி விஸ்ருதர்‌ எழுதிய பாடலை நான்கு 


சூதர்கள்‌ பாடப்போகிறார்கள்‌.” 


“சைரந்திரி எங்கே?” என்று உத்தரை கேட்டாள்‌. “அவர்கள்‌ 
உடல்நலமில்லாமல்‌ தன்‌ அறைக்குள்‌ 
படுத்திருக்கிறார்கள்‌. பூசெய்கைக்கு சேடியர்‌ அனைவரும்‌ 
வந்தாகவேண்டும்‌ என்று அரசி ஆணையிட்டார்‌. அதை 
நான்‌ சென்று சொன்னபோது வர மறுத்துவிட்டார்கள்‌.” 
உத்தரை சிரித்து “அதை அன்னையிடம்‌ சொன்னாயா?” 
என்றாள்‌. “இல்லை. ஆனால்‌ சொல்லாமலேயே அரசி 
அதை அறிந்துகொண்டார்கள்‌. அவர்‌ முகம்‌ சினத்தால்‌ 
சுருங்குவதை உணர்ந்தேன்‌” என்றாள்‌ சுபாஷிணி. 


அரண்மனைக்குள்‌ மணியோசை கேட்டது. விரிந்த 
கூடத்தில்‌ அரண்மனை மகளிர்‌ அமர்ந்திருந்தனர்‌. 
அவர்களைக்‌ கண்டதும்‌ சுதேஷ்ணை திரும்பிப்பார்த்து 
முன்றிரைக்கு வரும்படி கைகாட்டினாள்‌. உத்தரை 
முன்னால்‌ சென்று அரசியின்‌ அருகே அமர்ந்தாள்‌. 
பிருகந்நளை பின்நிரையில்‌ அமர்ந்தாள்‌. அவளருகே 
இருந்த பெண்கள்‌ சற்று விலகிக்கொண்டார்கள்‌. 
சுதேஷ்ணை அவளிடம்‌ “பூசெய்கைக்கு வருவதென்பது 
அரசகடமை. இது மகளிர்‌ மட்டுமே கூடுமிடம்‌” என்றாள்‌. 
“அவர்‌ பெண்ணும்தானே?” என்றாள்‌ உத்தரை. “நீ சொல்‌ 
மிஞ்சிச்‌ சென்றுகொண்டிருக்கிறாய்‌” என்றாள்‌ 
சுதேஷ்ணை. 


“சைரந்திரி எங்கே?” என்றாள்‌ உத்தரை. “அவள்‌ தன்னை 
அரசி என எண்ணிக்கொண்டிருக்கிறாள்‌. இவை 
அனைத்தும்‌ முடிந்த பின்னர்‌ அவளுக்கு அவள்‌ 
யாரென்று கற்பிக்கிறேன்‌” என்றாள்‌ சுதேஷ்ணை. 
“வேண்டாம்‌, அன்னையே. அவள்‌ கந்தர்வர்களால்‌ 
காக்கப்படுபவள்‌” என்றாள்‌ உத்தரை. “நோக்குக, 
அவளைத்‌ தொட்டதற்காக கழுத்தொடிக்கப்பட்டார்‌ 
உங்கள்‌ உடன்பிறந்தார்‌.” சுதேஷ்ணை “வாயை மூடு!” 
என்றாள்‌. உத்தரை புன்னகையுடன்‌ வேறுபக்கம்‌ 
நோக்கை திருப்பினாள்‌. 


அறை நடுவே செம்பட்டு விரிக்கப்பட்ட மேடையில்‌ 
கீசகனின்‌ உடைவாளும்‌ பிரீதையின்‌ வெண்கலச்‌ 
சிலம்பும்‌ வைக்கப்பட்டிருந்தன. அவற்றுக்கு வெண்மலர்‌ 
மாலைகசூட்டி பொரியும்‌ வெல்லமும்‌ படைத்திருந்தனர்‌. 
எண்மங்கலங்கள்‌ கொண்ட ஏழு தாலங்கள்‌ முன்னால்‌ 
இருந்தன. ஒரு முதிய விறலி கைமுழவை 
முழக்கிக்கொண்டிருந்தாள்‌. வெளியே சங்கொலி கேட்டது. 
அனைவரும்‌ எழுந்து நின்றனர்‌. சங்கு முழக்கியபடி சேடி 
ஒருத்தி முன்னால்‌ வர ஏழு சேடியர்‌ தொடர்ந்தனர்‌. 


அனைவரும்‌ தங்கள்‌ கைகளில்‌ சிறிய வெண்கலக்‌ 
கலங்களில்‌ வெண்பட்டு மூடிய அன்னத்தை 
வைத்திருந்தனர்‌. 


பெண்கள்‌ குரவையிட்டனர்‌. பூசகியாக நின்ற முதிய சேடி 
கையசைத்து அவர்களை அழைக்க அவர்கள்‌ அந்த 
அன்னக்‌ கலங்களை கொண்டுவந்து பீடத்தின்‌ முன்‌ 
வைத்து துணிகளை விலக்கினர்‌. மங்கல இசை எழுந்தது. 
முதுபூசகி “விண்புகுந்தவளே, கொண்டவனைக்‌ காத்து 
குலம்‌ காத்து கொடிவழி காத்து நில்‌! அங்கு நின்று 
இங்குள்ளோருக்கு அருள்பொழி! உன்‌ அடிபணிகிறோம்‌, 
அன்னையே” என்று கூவினாள்‌. பெண்கள்‌ 
குரவையிட்டபடியே இருந்தனர்‌. “விண்புகுந்த வீரனே, 
மண்ணில்‌ உன்‌ பெருமைகள்‌ வாழ்க! விண்ணில்‌ நீ ஒளி 
கொள்க!” 


உத்தரை சூழ்ந்து நின்ற பெண்களை பார்த்தாள்‌. 
அனைவர்‌ விழிகளிலும்‌ நீர்‌ நிறைந்திருந்தது. சிலர்‌ 
குனிந்து விசும்பினர்‌. அது மெய்யான கண்ணீர்‌ என்றே 
அவளுக்குத்‌ தோன்றியது. அந்தச்‌ சூழலா பிரீதையின்‌ 
உயிர்க்கொடையா எது அந்த விழிநீரை உருவாக்குகிறது? 
உண்மையில்‌ விழிநீர்‌ பெரும்பாலும்‌ ஒருவகை 
உளப்பயிற்சியின்‌ விளைவு என அவள்‌ அறிந்திருந்தாள்‌. 
பெண்கள்‌ விழிநீர்‌ விடும்‌ தருணம்‌ அது என்றால்‌ அதை 
அறியாமலேயே செய்துவிடுகிறார்கள்‌. மீண்டும்‌ 
அவர்களை பார்த்தாள்‌. முகங்கள்‌ அனைத்தும்‌ 
உருகிக்கொண்டிருந்தன. அவர்கள்‌ நடிக்கிறார்கள்‌ என்று 
தோன்றியது. 


எளிய பெண்கள்‌ தமக்கென்று எண்ணமோ உள்ளமோ 
இல்லாதவர்கள்‌. நீரோடையின்‌ நிறம்போன்று 
அருகிருப்பவையே அவர்கள்‌. அதைச்‌ சொன்ன 
பிருகந்நளை. அவள்‌ திரும்பி பின்நிரையில்‌ நின்றிருந்த 
அவளை நோக்கினாள்‌. கூரிய விழிகள்‌ 
ஒவ்வொன்றையும்‌ உட்புகுந்து அறிந்து ஆனால்‌ சற்றும்‌ 
பொருட்படுத்தாமல்‌ கடந்துசெல்பவை. அமர்ந்தெழுந்து 
செல்லும்‌ கிளைகளை குனிந்து ஒருகணம்‌ மட்டுமே 
நோக்கும்‌ பறவை. இவர்கள்‌ நடிக்கிறார்களா? ஆம்‌, 
இப்போது இவர்கள்‌ பிரீதையாக நடிக்கிறார்கள்‌. 


முதுவிறலி சுடராட்டு காட்டினாள்‌. மணிகளும்‌ 
சங்குகளும்‌ முழங்கின. குரவையோசைகள்‌ உடனிழைந்து 
சூழ்ந்தன. ஊடே புகுந்த அலறலோசையைக்‌ கேட்டு 
அவள்‌ திரும்பி நோக்கினாள்‌. அனைவரும்‌ நோக்கும்‌ 
திசைக்குத்‌ திரும்பியபோது வாயிலில்‌ நின்றிருந்த 


சுபாஷிணியை கண்டாள்‌. அவள்‌ இரு கைகளையும்‌ 
தலைக்குமேல்‌ தூக்கி விரிந்த குழல்‌ தோளில்‌ இழைய 
வெறித்த விழிகளுடன்‌ உள்ளே வந்தாள்‌. மீண்டும்‌ ஓர்‌ 
அலறல்‌. பெண்குரல்‌ அல்ல. காட்டுவிலங்குபோல. 
நெருப்பு பற்றி எரிபவளின்‌ இறப்பொலி போல. 


அனைத்து ஓசைகளும்‌ அடங்கின. முதுவிறலி “யார்‌ நீ? 
சொல்‌! நீ யார்‌?” என்றாள்‌. மீண்டும்‌ ஒருமுறை அலறி 
கைகளைத்‌ தூக்கினாள்‌ சுபாஷிணி. மெல்லிய கைகள்‌ 
மேலும்‌ முறுகி வடம்போலாயின. எலும்புகள்‌ நெரியும்‌ 
ஒலி கேட்டது. பற்கள்‌ உரசிக்கொள்வதைக்கூட கேட்க 
முடிந்தது. கழுத்திலும்‌ கன்னங்களிலும்‌ நெற்றியிலும்‌ 
நீலநரம்புகள்‌ எழுந்தன. “யார்‌ நீ? இங்கே ஏன்‌ எழுந்தாய்‌? 
சொல்‌! யார்‌ நீ?” என்றாள்‌ முதுவிறலி. அன்னை தன்‌ 
தோளைப்‌ பற்றியபம நடுங்குவதை உத்தரை 
உணர்ந்தாள்‌. 

சுபாஷிணி “என்‌ பெயர்‌ கன்யாகவசன்‌. விண்வாழும்‌ 
கந்தர்வன்‌” என்றாள்‌. எடைமிக்க ஆண்மகன்‌ ஒருவனின்‌ 
கடுங்குரல்‌. “இவ்விழிமகனை சங்குநெரித்துக்‌ 
கொன்றேன்‌. அவன்‌ உயிரை என்‌ வாயால்‌ 
உறிஞ்சிக்கொண்டேன்‌. என்‌ நெஞ்சில்‌ உள்ளது அவன்‌ 
ஆவி...” சுபாஷிணி உடல்‌ மெய்ப்பு கொள்ள இரு 
கைகளையும்‌ நெஞ்சில்‌ சேர்த்துக்கொண்டாள்‌. “ஏன்‌ 
கொன்றாய்‌? சொல்‌! ஏன்‌ கொன்றாய்‌?” என்றாள்‌ 
முதுவிறலி. “நான்‌ கன்னியருக்குக்‌ காவலாக 
அமைபவன்‌. இவ்விழிமகன்‌ பெண்ணொருத்தியின்‌ 
பொற்பை சிறுமை செய்தான்‌. அவைநடுவே அவளை 
மிதித்தான்‌. அவள்‌ என்னை அழைத்தாள்‌. அவள்‌ 
ஆணையை ஏற்று இவனை துயிலில்‌ தூக்கிக்கொண்டு 
மலர்க்காட்டுக்குச்‌ சென்றேன்‌. மண்கலத்தை என இவன்‌ 
நெஞ்சுடைத்துக்‌ கொன்றேன்‌.” 


சுபாஷிணியின்‌ சொற்கள்‌ நெரிபட்டு கல்லுரசுவதென 
ஒலித்த பற்களின்‌ ஒலிக்கிடையே எழுந்தன. 
“எங்குமிருப்பேன்‌. பொற்புடைப்‌ பெண்டிர்‌ நலன்‌ காக்க 
நூறு கைகளுடன்‌ எழுவேன்‌. ஆயிரம்‌ நச்சுக்கூருகிர்‌ 
கொண்டிருப்பேன்‌. ஆம்‌!” அவள்‌ இரு கால்களின்‌ 
கட்டைவிரல்களை மட்டும்‌ ஊன்றியிருந்தாள்‌. சேடியரில்‌ 
எவரோ “தேவா! எங்களை காத்தருள்க!” என்று 
கூவினாள்‌. மறுகணமே அங்கிருந்த அனைவரும்‌ 
“இறையே, விண்ணவனே, நூறுகரத்தனே, காத்தருள்க!” 
என்று கூவத்‌ தொடங்கினர்‌. சிலர்‌ கதறியழுதபடி 
முன்னால்‌ வர பிறர்‌ அவர்களை பற்றிக்கொண்டனர்‌. 
உளம்தளர்ந்து சிலர்‌ நிலத்தில்‌ விழுந்தனர்‌. தரையுடன்‌ 


முகம்‌ பதித்து கைகளால்‌ அறைந்தபம அழுதனர்‌. 


சில கணங்களுக்குள்‌ அந்த அறை ஒரு பித்தர்‌ மாளிகை 
என ஆகிவிட்டதை உத்தரை கண்டாள்‌. சுற்றிச்சுற்றி 
நோக்கி உடல்பதற நின்றாள்‌. பின்னர்தான்‌ தானும்‌ 
கண்ணீர்‌ வழிய அழுதுகொண்டிருப்பதை உணர்ந்தாள்‌. 
“சொல்‌, நாங்கள்‌ என்ன செய்யவேண்டும்‌? எங்கள்‌ 
குலத்தோன்‌ விண்ணேற நாங்கள்‌ 

ற்றவேண்டியதென்ன? பலியா? கொடையா? 

ழைநிகர்‌ பூசனைகளா? நீ வேண்டுவதென்ன?” என்று 
முதுபூசகி கேட்டாள்‌. “இவனை நான்‌ நூறாண்டுகள்‌ என்‌ 
வாய்க்குள்‌ வைத்திருப்பேன்‌. அதன்‌ பின்னரே வெளியே 
விடுவேன்‌. அதுவரை இவனுக்கு வீரவழிபாடு 
நிகழக்கூடாது. நீர்க்கொடையும்‌ அன்னப்பலியும்‌ 


நிகழலாகாது.” 


“இவனை விண்ணேற்றுபவள்‌ இப்பெரும்‌ பத்தினி. 
இவனுக்குரியவை அனைத்தும்‌ அவளுக்கே 
அளிக்கப்படவேண்டும்‌ இக்குடியின்‌ சேடியருக்குக்‌ 
காப்பென அவள்‌ நின்றிருப்பாள்‌. நெறி மீறுபவர்களை 
கொன்று குருதியாடுவாள்‌... ஆணை! ஆணை! ஆணை!” 
சுபாஷிணி ஓங்கி தரையில்‌ அறைந்தாள்‌. அந்த மெல்லிய 
கைகளில்‌ இருந்து அந்த ஓசை எப்படி வந்தது என 
உத்தரை எண்ணினாள்‌. ஒருக்களித்து விழுந்து 
கைகால்கள்‌ இழுபட துடித்தாள்‌ சுபாஷிணி. வாயோரம்‌ 
நுரை வழிந்தது. 


முதுசெவிலி குங்குமத்தையும்‌ மலர்களையும்‌ எடுத்து 
“விலகுக... விலகுக... விலகுக!” என கூவி அவள்மேல்‌ 
அறைந்தாள்‌. மெல்ல அவள்‌ கைவிரல்கள்‌ விடுபட்டன. 
கைகள்‌ வானோக்கி மலர்ந்தன. வாய்‌ திறந்து பற்கள்‌ 
தெரிந்தன. முதுசெவிலி அவள்‌ கன்னத்தைத்‌ தட்டி 
அழைத்தாள்‌. கண்ணிமைகளை விரித்துப்‌ பார்த்தாள்‌. 
உள்ளே கருவிழிகள்‌ மறைந்திருந்தன. “நீர்‌” என்றாள்‌ 
முதுசெவிலி. 


இரு சேடியர்‌ ஓடிச்சென்று கொண்டுவந்த நீர்ச்செம்பை 
வாங்கி சுபாஷிணியின்‌ வாயில்‌ வைத்தாள்‌. அவள்‌ 
விழித்துக்கொண்டு எழுந்தமர்ந்து இரு கைகளாலும்‌ நீரை 
வாங்கி ஓசையெழக்‌ குடித்தாள்‌. “நீர்‌” என்று 
மூச்சொலித்தாள்‌. மூன்று நிறைசெம்பு நீரை 
அருந்தியபின்‌ மீண்டும்‌ படுத்து கண்களை 
மூடிக்கொண்டாள்‌. மெல்ல நீள்மூச்சொலி எழுந்தது. 
சிறுமுலைக்குவைகள்‌ அசைந்தன. அவள்‌ இமைகள்‌ 
சோழிகள்‌ போல சற்றே விரிசலிட்டு வெள்விழி காட்டின. 


ஆழ்ந்த துயிலுக்குள்‌ செல்லச்செல்ல அவள்‌ கைகால்கள்‌ 
முற்றிலும்‌ தளர்ந்து நிலத்தில்‌ படிந்தன. 

உத்தரை தன்னைச்‌ சூழ்ந்து சேடியர்‌ அழுதுகொண்டு 
படுத்திருப்பதை நெஞ்சைப்‌ பற்றியபடி கண்ணீருடன்‌ 
நின்றிருப்பதை பார்த்தாள்‌. விழிகள்‌ சென்று 
தொட்டபோது பிருகந்நளை புன்னகை செய்தாள்‌. 

74. நச்சாடல்‌ 


[[௱age]lஆபர்‌ அறைக்குள்‌ நுழைந்ததும்‌ விராடர்‌ 
பணிவுடன்‌ எழுந்து வணங்கி “வருக அமைச்சரே, 
அமர்க!” என்றார்‌. ஆபர்‌ தலைவணங்கி முகமன்‌ உரைத்து 
பீடத்தில்‌ அமர்ந்தார்‌. பின்னர்‌ “அரசே, நீங்கள்‌ 
இந்நாட்டின்‌ அரசர்‌. நான்‌ உங்கள்‌ ஊழியன்‌. நான்‌ 
உங்களை பணியவேண்டும்‌. உங்களை 
வாழ்த்தவேண்டும்‌. அதுவே இந்நாடகத்தின்‌ நெறி. இனி 
இது மீறப்பட்டால்‌ நான்‌ துறவுகொண்டு 
கிளம்பிச்செல்வேன்‌” என்றார்‌. “இல்லை...” என்றார்‌ 
விராடர்‌ பதற்றத்துடன்‌. “என்‌ தந்தை எனக்களித்த 
பொறுப்பு இது. இதை முழுமையாக ஆக்கிவிட்டே நான்‌ 
என்‌ மைந்தனுக்கு இத்தலைப்பாகையை 
அளிக்கவேண்டும்‌. அதுவரை நான்‌ உங்கள்‌ அடி 
தொழுபவனே” என்றார்‌ ஆபர்‌. விராடர்‌ 
தலைதாழ்த்தினார்‌. 


சில கணங்கள்‌ அமைதி நிலவியது. ஆபர்‌ தன்‌ 
கையிலிருந்த ஓலைகளை சீரமைத்துவிட்டு “செய்திகள்‌ 
பல உள்ளன, அரசே. அவையில்‌ அவற்றை 
முன்வைப்பதற்கு முன்‌ தங்களிடம்‌ சொல்லாட 
வேண்டுமென்று தோன்றியது” என்றார்‌. விராடர்‌ 
“குங்கரையும்‌ வரச்சொன்னேன்‌. அவரும்‌ உடனிருப்பதில்‌ 
தங்களுக்கு மறு எண்ணம்‌ இல்லையல்லவா?” என்றார்‌. 
“இல்லை, அவரை நான்‌ இங்கு எதிர்பார்த்தேன்‌” என்றார்‌ 
ஆபர்‌. “அவர்‌ இங்கிருப்பதே இந்நாட்டின்‌ எதிர்காலம்‌ மீது 
எனக்கு நம்பிக்கையை அளிக்கிறது.” விராடர்‌ “அவர்‌ 
சூதாடி, கெடுமதியர்‌ என்கிறார்கள்‌” என்றார்‌. “அதுவும்‌ 
உண்மையே” என ஆபர்‌ புன்னகை செய்தார்‌. 


வாயிற்காவலன்‌ உள்ளே வந்து தலைவணங்கி “குங்கன்‌” 
என்றான்‌. “வரச்சொல்க!” என்று விராடர்‌ சொன்னதும்‌ 
அவன்‌ வெளியே சென்று குங்கனை உள்ளே 
அனுப்பினான்‌. குங்கன்‌ உள்ளே வந்து தலைவணங்கி 
முகமன்‌ உரைத்தபின்‌ சுவரோரமாக இருந்த சிறிய 
பீடத்தில்‌ அமர்ந்தான்‌. கைகளால்‌ தாடியை வருடியபடி 
இருவரையும்‌ மாறி மாறி நோக்கிக்கொண்டிருந்தான்‌. 
“அரசுசூழ்தலில்‌ சில புதிய முடிச்சுகள்‌ நிகழ்வதை ஆபர்‌ 
சொன்னார்‌. அவற்றை விளக்கும்பொருட்டு இங்கு 


வந்திருக்கிறார்‌” என்றார்‌ விராடர்‌. குங்கன்‌ 
தலையசைத்தான்‌. 


ஆபர்‌ “கீசகரின்‌ இறப்பு நமது படைகளின்‌ 
தன்னம்பிக்கையை பெரிதும்‌ தளர்த்தியிருக்கிறது. 
இங்குள்ள எவரும்‌ இனி விராடபுரியின்‌ படைகளை 
நடத்திச்செல்ல முடியாதென்று பரவலாகவே 
பேச்சிருக்கிறது. தாங்கள்‌ அறிவீர்கள்‌ அரசே, 
உத்தரரைப்பற்றி நமது குடியும்‌ படையும்‌ என்ன 
நினைக்கிறது என்று” என்றார்‌. விராடர்‌ தலையசைத்தார்‌. 
“தங்களைப்பற்றியும்‌ உயர்வான எண்ணமில்லை” 
என்றார்‌ ஆபர்‌. விராடர்‌ அதற்கும்‌ தலையசைத்தார்‌. 


“நமது படைகளின்‌ நம்பிக்கையிழப்பு ஓரிரு 
நாட்களுக்குள்ளேயே சூழ்ந்திருக்கும்‌ அனைத்து 
நாடுகளுக்கும்‌ சென்றுவிட்டது. எல்லைப்புற ஊர்கள்‌ 
பலவற்றில்‌ விதர்ப்பமும்‌ சதகர்ணிகளும்‌ படைநகர்வு 
செய்திருக்கிறார்கள்‌. நதிமுகங்களும்‌ நீர்நிலைகளும்‌ 
அவர்களிடம்‌ சென்றுகொண்டிருக்கின்றன. பூசலைத்‌ 
தவிர்க்கும்படி ஆணையிட்டிருக்கிறேன்‌. அவர்கள்‌ 
எவரேனும்‌ நம்மீது படை கொண்டுவருவதற்கான 
வாய்ப்பும்‌ உள்ளது. நீர்பபூசலை அதன்பொருட்டேகூ 
அவர்கள்‌ உருவாக்க வடம்‌" என்றார்‌ ஆபர்‌. 


“நான்‌ அதை எதிர்பார்த்தேன்‌” என்றார்‌ விராடர்‌. 
“விதர்ப்பமும்‌ சதகர்ணிகளும்‌ தங்களுக்குள்‌ 
படைக்கூட்டுக்கு ஏதேனும்‌ கைச்சாத்திடுவார்கள்‌ 
என்றால்‌ நாம்‌ தப்ப முடியாது” என்றார்‌ ஆபர்‌. “விதர்ப்பன்‌ 
துவாரகையின்‌ இளைய யாதவன்மேல்‌ ரா வஞ்சம்‌ 
கொண்டிருக்கிறான்‌. அவனை வெல்ல 
படைதிரட்டுகிறான்‌. அவன்‌ வடமேற்கே செல்லவேண்டும்‌ 
என்றால்‌ தென்பகுதி அமைதியாக இருக்கவேண்டும்‌. 
ஆகவே அவன்‌ சதகர்ணிகளுடன்‌ உடன்சாத்திட்டு நம்மை 
வென்று நிலம்‌ பகிர்ந்துகொண்டு மேலே செல்லக்கூடும்‌.” 


விராடர்‌ குங்கனை நோக்கி “தாங்கள்‌ என்ன 
எண்ணுகிறீர்கள்‌, குங்கரே?” என்றார்‌. “படைகள்‌ தங்கள்‌ 
நெறிகளில்‌ மாறாது நின்றால்‌ போதும்‌. 
படைநடத்துவதற்குரியவர்கள்‌ வந்தமைவார்கள்‌” 
என்றான்‌ குங்கன்‌. “நம்பிக்கையிழக்கும்போது படைகள்‌ 
பயிற்சியை கைவிடுகின்றன. மானுடத்திரளை 
படையென நிறுத்துவது பயிற்சியே. நம்பிக்கையும்‌ 
இழப்பும்‌ அல்ல, பயிற்சியே போரில்‌ ஆற்றலென்றாகிறது. 
போர்‌ தொடங்கியபின்‌ அங்கே செயல்படுவது பயின்ற 
உடல்‌ மட்டுமே. உள்ளம்‌ விழிநிலைக்கனவு ஒன்றுக்கு 


சென்றுவிடுகிறது.” 


ஆபர்‌ “யார்‌ படைநடத்துவது, உத்தரரா?” என்றார்‌. 
“உத்தரரேகூட படைநடத்த முடியும்‌” என்றான்‌ குங்கன்‌. 
“என்ன செய்யவேண்டுமென்கிறீர்கள்‌?” என்று விராடர்‌ 
கேட்டார்‌. “படைகள்‌ உளத்தளர்வு அடையும்போது 
மும்மடங்கு பயிற்சி அளிக்கவேண்டும்‌. கடுமையான 
பயிற்சிகள்‌ படைகளின்‌ ஊக்கத்தை 
மிகைப்படுத்துகின்றன. அமர்ந்திருந்து எண்ணவும்‌ 
சொல்லாடவும்‌ அவர்களுக்கு வாய்ப்பளிக்கலாகாது” 
என்றான்‌ குங்கன்‌. 


விராடர்‌ “பயிற்சி அளிப்பதென்றால்கூட யார்‌ அவற்றை 
ஒருங்கிணைப்பது? போருக்குமட்டும்‌ அல்ல பயிற்சிக்கும்‌ 
படைத்தலைவர்‌ தேவை” என்றார்‌. குங்கன்‌ 
“அதற்குரியவர்களை நான்‌ சொல்கிறேன்‌. உத்தரையும்‌ 
உத்தரரும்கூட அப்பொறுப்பேற்கலாம்‌” என்றான்‌. விராடர்‌ 
“என்ன சொல்கிறீர்கள்‌?” என சொல்ல வர இடையுகுந்த 
ஆபர்‌ “அவர்களுக்கு எவரேனும்‌ துணை புரியவேண்டும்‌” 
என்றார்‌. “ஆம்‌, உத்தரைக்கு பிருகந்நளையும்‌ உத்தரருக்கு 
கிரந்திகனும்‌ துணை புரியட்டும்‌.” 


“என்ன துணையிருந்தாலும்‌ அவர்கள்‌ என்ன செய்ய 
இயலும்‌? இருவருக்குமே படைநகர்வுப்‌ பயிற்சி 
இல்லையே?” என்று விராடர்‌ கேட்டார்‌. 
“அவர்களிருவருக்கும்‌ வாய்ப்பளிப்போமே... என்ன 
நிகழ்கிறது என்று பார்ப்போம்‌” என்று குங்கன்‌ 
சொன்னான்‌. விராடர்‌ நம்பிக்கையின்றி 
தலையசைத்தபின்‌ “நமக்கு வேறு வழியில்லை. 
எதையாவது ஒன்றை செய்துதான்‌ ஆகவேண்டும்‌” 
என்றார்‌. 


ஆபர்‌ “நற்செய்தி ஒன்றுள்ளது” என்றார்‌. “முன்பு கலிங்கர்‌ 
உத்தரருக்கு நாம்‌ மகட்கொடை கோரியபோது 
தயங்கிக்கொண்டிருந்தார்‌. ஏனெனில்‌ அப்போது உத்தரர்‌ 
விராடபுரியின்‌ மணிமுடியை ஏற்பதற்கு எந்தவித 
வாய்ப்பும்‌ இல்லை என்று எண்ணப்பட்டது. இப்போது 
கீசகரின்‌ இறப்பு தடைகளை களைந்திருக்கிறது. 
கலிங்கம்‌ நமது தூதிற்கு ஒப்புதல்‌ தெரிவித்துள்ளது” 
என்றார்‌. 


விராடர்‌ “இத்தருணத்தில்‌ ஒரு மணநிகழ்வென்றால்‌...” 
என்றார்‌. குங்கன்‌ “அந்த மணம்‌ நிகழட்டும்‌. அது 
விராடபுரிக்கு நன்றே” என்றான்‌. விராடர்‌ “கலிங்கம்‌ 
வலுவான நாடு. மணக்கூட்டு நமக்கு ஆற்றல்‌ சேர்ப்பதே. 


செவிகளையும்‌ கிள்ளிவைத்ததுபோன்ற மூக்கையும்‌ 
மூடிய இமைகளையும்‌ பார்ப்பாள்‌. கைகளை விலக்கி 
உதடுகள்‌ கூம்புவதை பார்த்துச்‌ சிரிப்பாள்‌. ஆம்‌, அவன்‌ 
சக்ரவர்த்தி. அவன்‌ அவளுடைய கைகளுக்குள்‌ 
அடங்குபவன்‌ அல்ல. அவள்‌ எளியவள்‌. ஆனால்‌ 
சக்ரவர்த்தியைப்‌ பெற்ற அன்னை. ஆம்‌, அவள்‌ பெயரை 
இனி எவரும்‌ மறக்கமுடியாது. சிவேயன்‌ என்ற பெயர்‌ 
என்றும்‌ அவனுக்கிருக்கும்‌. 


அவனுக்கு விதுரன்‌ என்று பெயர்சூட்டும்படி 
கானகத்திலிருந்து பீஷ்மர்‌ செய்தியனுப்பியிருந்தார்‌. 
நாமகரணச்சடங்கு நடந்தபோது சத்யவதி அவனை தன்‌ 
முகத்தோடணைத்து “விதுரா விதுரா விதுரா” என்று 
மும்முறை அழைத்தாள்‌. விதுரன்‌ என்றால்‌ 
திறன்கொண்டவன்‌ என்று பொருள்‌ என்றார்‌ 
முதுறிமித்திகர்‌. அவள்‌ தனக்குள்‌ விதுரன்‌ விதுரன்‌ என 
சொல்லிக்கொண்டே இருந்தாள்‌. ஒரு சொல்‌ அத்தனை 
தித்திக்கமுடியுமா என்று எண்ணிக்கொண்டாள்‌. 
அச்சொல்‌ இனிமேல்‌ தன்‌ ஆன்மாவின்‌ பெயராக ஒலிக்கும்‌ 
என உணர்ந்தாள்‌. 


அவனுடைய பிறவிநூலை கணிகர்‌ கணித்துச்‌ 
சொன்னார்கள்‌. அவனுக்குரிய திசை தெற்கு, 
அவனுடைய தேவன்‌ யமன்‌. அவனுடைய நிறம்‌ நீலம்‌. 
நிமித்திகர்‌ அவன்‌ அறவுலகை ஆளும்‌ தருமனின்‌ 
அருள்வடிவமாக மண்ணில்‌ பிறந்தவன்‌ என்றனர்‌. “இந்த 
மண்ணில்‌ இவனால்‌ அறம்‌ நிலைக்கட்டும்‌” என்று 
சொல்லி சத்யவதி அவன்‌ பாதங்கள்‌ இரண்டையும்‌ தூக்கி 
தன்‌ நெற்றியில்‌ சூடிக்கொண்டாள்‌. 


நான்குமாதம்‌ கழித்து பீஷ்மர்‌ காட்டிலிருந்து 
திரும்பிவந்தபின்னர்தான்‌ சூரியதரிசனச்‌ சடங்கு 
குறிக்கப்பட்டது. அதற்கான நாள்குறிக்கப்பட்ட பின்னர்‌ 
ஒவ்வொரு கணமும்‌ அவள்‌ அகம்‌ 
விரைவுகொண்டபடியே இருந்தது. ஆம்‌, அந்த நாளில்‌ 
அனைத்தும்‌ முடிவாகிவிடும்‌. உடற்குறை உள்ள முதலிரு 
குழந்தைகளும்‌ அரியணை ஏறமுடியாதென்பது 
வெளிப்படை. சத்யவதி தன்‌ குருதியை அன்றி பிறிதொரு 
குழந்தையை அரியணை ஏற்றமாட்டாள்‌. அச்சடங்கே 
அதை அறிவிக்கத்தானா? மூவேதமறிந்த 
முதுவைதிகர்களும்‌ நிமித்திகர்களும்‌ அச்சடங்குக்கு 
வந்தாகவேண்டுமென அவள்‌ ஏன்‌ ஆணையிட்டாள்‌? 


பின்னர்‌ அவள்‌ அச்சமும்‌ பதற்றமும்‌ கொண்டாள்‌. 
அம்பிகையும்‌ அம்பாலிகையும்‌ இதை 


னால்‌ என்‌ மைந்தன்மேல்‌ எனக்கு இப்போதும்‌ 
நம்பிக்கையில்லை. அவர்கள்‌ அவனை ஒரு 
கைப்பாவை என்றாக்கிக்கொண்டு விராடபுரியை 
எடுத்துக்கொள்ள முயலமாட்டார்கள்‌ என்று எப்படி 
சொல்லமுடியும்‌?” என்றார்‌. 


குங்கன்‌ “உத்தரர்‌ நாம்‌ எண்ணுவதுபோல்‌ எளியவர்‌ 
அல்ல. தனக்குள்ளிருந்து பிறிதொன்றை முளைத்தெழ 
வைக்க அவரால்‌ இயலும்‌” என்றான்‌. விராடர்‌ கசப்புடன்‌ 
சிரித்து “உத்தரன்மேல்‌ இத்தனை நம்பிக்கை 
கொண்டுள்ள பிறிதொருவர்‌ விராடபுரியில்‌ இருக்க 
வாய்ப்பில்லை, அவன்‌ அன்னையேகூட” என்றார்‌. 
“அவரை நான்‌ கரவுக்காட்டில்‌ பார்த்தேன்‌” என்றான்‌ 
குங்கன்‌. அவன்‌ என்ன சொல்கிறான்‌ என புரியாமல்‌ 
நோக்கியபின்‌ விராடர்‌ போகட்டும்‌ என்பதுபோல 
கையசைத்தார்‌. 


ஆபர்‌ “மூன்றாவது செய்தி இது. நன்றா தீதா என்று 
எனக்கு சொல்லத்தெரியவில்லை. இன்றும்‌ நேற்றுமாக 
ஏழு மணத்தூதுகள்‌ வந்துள்ளன, உத்தரைக்கு” என்றார்‌. 
விராடர்‌ “எவரிடமிருந்து?” என்றார்‌. “சேதி நாட்டிலிருந்து, 
மகதத்திலிருந்து, மாளவத்திலிருந்து. அவந்தி, கூர்ஜரம்‌, 
வங்கத்திலிருந்தும்‌. அங்கநாட்டரசன்‌ கர்ணனிடமிருந்தும்‌ 
ஒன்று வந்துள்ளது.” விராடர்‌ “அத்தனை பேரரசர்களும்‌ 
ஓலையனுப்பியிருக்கிறார்கள்‌ என்றால்‌ என்ன 
பொருள்‌?” என்றார்‌. 


“எவரோ ஒருவர்‌ அவரை மணமுடிக்க விரும்பி 
ஓலையனுப்புவதை பிறர்‌ அறிந்துவிட்டனர்‌. உடனே 
அவர்களும்‌ இந்த ஓலைகளை அனுப்பியிருக்கிறார்கள்‌” 
என்றார்‌ ஆபர்‌. “இதில்‌ நன்றென்ன, தீதென்ன?” என்றார்‌ 
விராடர்‌. “இளவரசி பேரரசர்‌ ஒருவரை மணப்பது நன்று” 
என்றார்‌ ஆபர்‌. “ஆம்‌, அவள்‌ பிறவிநூல்‌ அவ்வாறு 
சொல்கிறது” என்றார்‌ விராடர்‌. “தீதெனத்‌ தோன்றுவது 
இப்பேரரசர்கள்‌ கொள்ளும்‌ விழைவு” என்றார்‌ ஆபர்‌. 
“ஏன்‌?” என்று விராடர்‌ கேட்டார்‌. “அது உத்தரர்மேல்‌ 
கொண்ட எதிர்பார்ப்பு” என்றர்‌ ஆபர்‌. 


விராடர்‌ மீசையை விரலால்‌ சுழற்றியபடி “புரிகிறது” 
என்றார்‌. “உத்தரர்‌ இந்நாட்டை முழுதாள முடியாதென்றும்‌ 
உத்தரையை மணக்கும்‌ இளவரசன்‌ எளிதில்‌ இந்நாட்டை 
கைப்பற்றிவிட முடியும்‌ என்றும்‌ கணக்கிடுகிறார்கள்‌. 
இப்பேரரசர்கள்‌ அனைவரும்‌ தங்கள்‌ இரண்டாவது 
மைந்தனுக்கே உத்தரையை கோரியிருக்கிறார்கள்‌. 
தங்கள்‌ இரண்டாம்‌ தலைநகராக விராடபுரி ஒருநாள்‌ 


ஆகுமென எண்ணுகிறார்கள்‌.” 


விராடர்‌ நெற்றியை நீவியபடி “மகட்கொடை மறுப்பது 
அவ்வளவு எளிதல்ல. இன்று ஷத்ரியர்களின்‌ நோக்கில்‌ 
அது போருக்கான அறைகூவலேயாகும்‌” என்றார்‌. ஆபர்‌ 
“ஒருவரின்‌ மணக்கோரிக்கையை ஏற்பதும்‌ 
பிறிதுள்ளவர்களை பகைவர்களாக்குவதில்‌ சென்று 
முடியும்‌. நம்மைப்போன்ற தனியரசுகள்‌ அனைத்தும்‌ 
எப்போதும்‌ எதிர்கொள்ளும்‌ இடர்‌ இது” என்றார்‌. “என்ன 
செய்வது?” என்று விராடர்‌ கேட்டார்‌. 


குங்கன்‌ மெல்ல அசைந்தமைந்து தாழ்ந்த குரலில்‌ 
“மணத்தன்னேற்பு நிகழ்த்துவதுதான்‌, வேறென்ன?” 
என்றான்‌. ஆபர்‌ “ஒரு பெண்கோளும்‌ ஒரு 
மணத்தன்னேற்பும்‌ ஒரே தருணத்தில்‌” என்றார்‌. “ஏன்‌, 
நிகழ்ந்தால்‌ என்ன?” என்று குங்கன்‌ கேட்டான்‌. “அதை 
எப்படி நிறைவேற்றுவது என்பதுதான்‌...” என்றார்‌ ஆபர்‌. 
குங்கன்‌ “பெண்கோள்‌ முதலில்‌ நிகழட்டும்‌. உத்தரன்‌ 
கலிங்க இளவரசியை மணந்து மணிமுடி சூடி அமரட்டும்‌. 
உத்தரனின்‌ ஆணைப்படி இங்கு மணத்தன்னேற்பு 
நிகழட்டும்‌. அதற்கு வேண்டிய பொழுதை நாம்‌ 
எடுத்துக்கொள்ளலாம்‌” என்றான்‌. 


ஆபர்‌ குங்கனையே நோக்கிக்கொண்டிருந்தார்‌. “பொழுது 
கடத்துவதே இப்போது நமக்குத்‌ தேவை. நடுவில்‌ இரு 
மாதங்கள்‌ மழைக்காலம்‌ வருகிறது. வேனிலில்‌ 
பெருவிழவுகளை வைப்பதே நமது வழக்கம்‌. 
உத்தரையின்‌ மணத்தன்னேற்பு வரும்‌ இளவேனில்‌ 
தொடக்கத்தில்‌ நிகழுமென்று இப்போதே 
அறிவித்துவிடலாம்‌. பெண்கேட்டு செய்தி அனுப்பிய 
அத்தனை அரசர்களுக்கும்‌ முறைப்படி அழைப்பு 
அனுப்புவோம்‌” என்றான்‌ குங்கன்‌. விராடர்‌ “ஆம்‌, இது 
ஒன்றே வழி. பிறிதொன்றும்‌ இப்போது 
எண்ணுவதற்கில்லை” என்றார்‌. 


ஆபர்‌ புன்னகையுடன்‌ “அப்போது தாங்கள்‌ இங்கு 
இருப்பீர்களா, குங்கரே?” என்றார்‌. குங்கன்‌ விழிகள்‌ 
சுருங்க “ஏன்‌?” என்றான்‌. “தாங்கள்‌ வந்து ஓராண்டு 
நிறைவடைந்திருக்கும்‌ அப்போது.” குங்கன்‌ நகைத்து 
“ஆம்‌, ஓராண்டுக்குப்பின்‌ இங்கிருந்து கிளம்பவே என்‌ 
எண்ணம்‌” என்றான்‌. “எங்கே?” என்று விராடர்‌ கேட்டார்‌. 
“அதை பிறகு பார்ப்போம்‌. ஓராண்டுக்கு மேல்‌ ஓரிடத்தில்‌ 
இருந்தால்‌ உள்ளம்‌ தேங்கிவிடுகிறது” என்றான்‌. 


“நான்‌ எழுகிறேன்‌. வேறு ஏதும்‌ இல்லை, அரசே. இவையே 


தங்களது ஆணையென்றால்‌ இவற்றை ஓலைகளில்‌ 
பொறித்தப்டி இன்று அவைக்கு வருகிறேன்‌” என்றார்‌ 
ஆபர்‌. “அமருங்கள்‌, ஆபரே” என்று விராடர்‌ சொன்னார்‌. 
“நான்‌ தங்களிடம்‌ கேட்க விரும்புவது பிறிதொன்று 
உள்ளது.” ஆபர்‌ “சொல்லுங்கள்‌” என்றார்‌. “எனது 
மூதாதை நளன்‌ எப்படி நாற்களத்தில்‌ தோற்று ஐந்தாம்‌ 
குடியென்றாகி காடு புகுந்தார்‌ என்று சொன்னீர்கள்‌. அந்த 
அரசியற்களம்‌ என்ன ஆகியது? இக்கதை சொல்லும்‌ 
காவியங்கள்‌ பாடல்கள்‌ எதிலும்‌ அது இல்லை. உங்கள்‌ 
குடி வழக்கென புழங்கும்‌ கதைகளில்‌ என்ன 
சொல்லப்பட்டிருக்கிறது?” 


ஆபர்‌ புன்னகைத்தபடி “ஆம்‌, காவியங்களிலும்‌ 
சூதர்பாடல்களிலும்‌ இல்லாத அரசுசூழ்தல்கள்‌ எங்கள்‌ 
செவிவழிக்‌ கதைகளில்‌ உள்ளன. அதை அந்தணரன்றி 
பிறர்‌ அறியலாகாதென்றும்‌ தேவையென்றால்‌ மட்டும்‌ 
அரசகுடிப்‌ பிறந்து கோல்கொண்டமைந்த ஷத்ரியரிடம்‌ 
சொல்ல வேண்டுமென்றும்‌ நெறியுள்ளது” என்றார்‌. 
விராடர்‌ குங்கனை திரும்பிப்பார்த்து “இவர்‌ இருப்பதில்‌ 
பிழையுள்ளதா?” என்றார்‌. ஆபர்‌ சிரித்து “அவரையும்‌ 
அரசகுடியென்றே கொள்கிறேன்‌” என்றார்‌. 
“சொல்லுங்கள்‌” என்று விராடர்‌ சொல்லி கால்களை 
நீட்டிக்கொண்டார்‌. 


[[age]lநளனும்‌ தமயந்தியும்‌ நிஷதபுரியைவிட்டு நீங்கிய 
அன்று மாலையிலேயே இந்திரகிரியின்‌ உச்சியிலிருந்த 
ஆலயத்தில்‌ நின்ற இந்திரன்‌ சிலையை அகற்றவும்‌ 
கலியின்‌ சிலையை அங்கு கொண்டு நிறுவவும்‌ புஷ்கரன்‌ 

ணையிட்டான்‌. அம்முடிவை அவன்‌ தன்‌ 
தனியறையில்‌ வெளியிட்டபோது சுநீதர்‌ “அரசே, 
முறையாக இவ்வறிவிப்பை அரசவையில்‌ தாங்களே 
விடுப்பது நன்று. குலமூத்தார்‌ கோல்‌ தூக்கி அதை 
வாழ்த்தட்டும்‌. நாளை சூதர்கள்‌ பாடி காலத்தில்‌ 
நிறுத்தப்போகும்‌ செய்தி இது” என்றார்‌. 


புஷ்கரன்‌ புன்னகையுடன்‌ “இது பிந்தவேண்டிய 
செயலல்ல” என்றான்‌. “அத்துடன்‌ இவ்வாணையை நான்‌ 
பிறப்பித்தேன்‌ என்றே இருக்கவேண்டும்‌.” சுநீதர்‌ “ஆனால்‌ 
நீங்கள்‌ இன்னமும்‌ நிஷதபுரியின்‌ முடிபுனையவில்லை” 
என்றார்‌. “ஆம்‌, பதம்‌ நான்‌ இதை செய்யவில்லை. 
மக்கள்‌ செய்யலாமென ஆணையிடவிருக்கிறேன்‌” 
என்றான்‌ புஷ்கரன்‌. உரக்க நகைத்தபடி “சுநீதரே, இன்று 
நளன்‌ தன்‌ துணைவியுடன்‌ நகர்‌ நீங்கினான்‌. இப்போது 
சிரித்துக்‌ களியாடி கீழ்மையில்‌ திளைக்கும்‌ இதே மக்கள்‌ 
தங்கள்‌ இல்லங்களுக்கு திரும்புவார்கள்‌. தனிமையில்‌ 


இருளில்‌ துயிலுக்கு முந்தைய கணத்தில்‌ அவர்களுக்குள்‌ 
வாழும்‌ குலதெய்வங்கள்‌ எழுந்து வரும்‌. குற்றவுணர்வை 
உருவாக்கி அவர்களின்‌ துயில்‌ களையும்‌. ஓர்‌ இரவு 
அவர்கள்‌ விழித்துக்கொண்டிருந்தார்கள்‌ என்றால்‌ 
நாளை காலை என்மேல்‌ பழி சுமத்தி சினம்‌ 
கொள்வார்கள்‌” என்றான்‌. 


அமைச்சர்‌ பத்ரர்‌ “ஆம்‌, அது மெய்யே” என்றார்‌. புஷ்கரன்‌ 
“இன்று நிகழ்ந்தவற்றில்‌ இங்குள்ள குடிகள்‌ 
ஒவ்வொருவரும்‌ பங்களிப்பாற்றியிருக்கிறார்கள்‌. ஒரு 
சொல்‌ இளிவரல்‌ உரைக்காத, ஒரு கைப்பிடி மண்ணள்‌ 
வீசாத எவரேனும்‌ இந்நகரில்‌ உள்ளனரா என்பதே 
ஐயத்திற்குரியது. அக்குற்றவுணர்வினால்‌ அவர்கள்‌ 
மேலும்‌ நெகிழ்வார்கள்‌. அதிலிருந்து தப்ப அனைத்துப்‌ 
பழியையும்‌ என்மேல்‌ சுமத்துவார்கள்‌. இரண்டு நாள்‌ நான்‌ 
வீணே இருந்தேனென்றால்‌ மூன்றாவது நாள்‌ இப்புவியின்‌ 
கீழ்மகன்களில்‌ நானே தலைவன்‌ என்று இங்குள்ள 
ஒவ்வொருவரும்‌ சொல்லத்‌ தொடங்குவார்கள்‌” என்றான்‌. 


“நான்‌ இவர்களை அறிவேன்‌. கீழ்மையில்‌ மகிழ்ச்சியை 
கண்டடைபவர்கள்‌. ஏனென்றால்‌ மேன்மையில்‌ ஏறி 
மகிழ்ச்சிகொள்வது கடினமானது. உளப்பயிற்சியும்‌ 
ஒழுங்கும்‌ தேவையாவது. கீழ்மையின்‌ உவகை அதுவே 
தேடிவந்து பற்றிக்கொள்ளும்‌. அலையென 
அடித்துச்செல்லும்‌. ஆனால்‌ அது அளிக்கும்‌ 
இழிவுணர்வால்‌ எப்போதேனும்‌ மேன்மையை கொடியென 
தாங்கி கூச்சலிடுவார்கள்‌ இவர்கள்‌” என்றான்‌. “ஆகவே 
அவர்களுக்கு கீழ்மையின்‌ இன்பத்தையும்‌ அதை 
மறைக்கும்‌ மேன்மையின்‌ திரையையும்‌ ஒருங்கே 
அளிக்கவேண்டும்‌. இன்றிரவே கலிபூசனை 
தொடங்கட்டும்‌.” 


“நாளை விடியலில்‌ கலிதேவன்‌ ஆலயத்தில்‌ கூட்டுப்‌ 
பெரும்பூசனை நிகழவேண்டும்‌. இன்றிரவு இவர்கள்‌ 
துயில்‌ நீப்பார்கள்‌, குற்ற உணர்வால்‌ அல்ல 
களியாட்டினால்‌” என புஷ்கரன்‌ தொடர்ந்தான்‌. 
“களியாட்டு நன்று. அது அனைத்தையும்‌ மறக்க 
வைக்கிறது. நேற்றும்‌ நாளையும்‌ இல்லாதாக்கி இன்றில்‌ 
திளைக்கச்‌ செய்கிறது. மக்களை வெல்ல 
வேண்டுமென்றால்‌ இடைவெளி இல்லாமல்‌ அவர்களுக்கு 
களியாட்டை அளித்துக்கொண்டிருக்க வேண்டுமென்பது 
அரசியல்‌ சூழ்ச்சி.” 


சுநீதர்‌ புன்னகையுடன்‌ “இதையெல்லாம்‌ எங்கு கற்றீர்கள்‌, 
அரசே?” என்றார்‌. “என்னால்‌ படைமுகம்‌ நிற்க 


முடியாதென்று எப்போது தோன்றியதோ அன்று முதல்‌ 
அரசுசூழ்கையை கற்கத்‌ தொடங்கினேன்‌” என்றான்‌ 
புஷ்கரன்‌. “அல்ல, தங்களுக்கு கலியின்‌ பேரருள்‌ வந்து 
சேர்ந்துள்ளது. கலியால்‌ கையாளப்படும்‌ படைக்கலம்‌ 
நீங்கள்‌” என்றார்‌ சுநீதர்‌. புஷ்கரன்‌ புன்னகைத்தான்‌. 


அன்று மாலையே நகரின்‌ பதினெட்டு மையங்களில்‌ 
கொடிப்பட்டம்‌ தாங்கிய யானைகள்‌ வந்து நின்றன. 
அவற்றின்மேல்‌ ஏற்றப்பட்ட பெருமுரசுகளை 
முழைக்கோலர்‌ அறைந்து பேரொலி எழுப்பினர்‌. 
அம்பாரிமேல்‌ எழுந்து நின்ற நிமித்திகன்‌ மறுநாள்‌ காலை 
கலிபூசனை தொடங்குமென்றும்‌ நிஷாதர்களின்‌ 
அனைத்துக்‌ குடிகளும்‌ அங்கு வந்து கலியருள்‌ கொள்ள 
வேண்டுமென்றும்‌ அறிவித்தான்‌. 


நிஷதகுடியின்‌ மக்கள்‌ தங்கள்‌ கைகளாலேயே இந்திர 
மலைமேல்‌ இருக்கும்‌ இந்திரனை சரித்து 
உடைக்கவேண்டுமென்று அரசர்‌ ஆணையிட்டதாக 
அவன்‌ அறிவித்தபோது கூடிநின்ற நிஷத்குடிகள்‌ 
வெறிக்கூச்சலிட்டபடி தலைப்பாகைகளையும்‌ 
கைக்கோல்களையும்‌ மேலாடைகளையும்‌ எடுத்து வீசி 
துள்ளி ஆர்ப்பரித்தனர்‌. ஒவ்வொரு கணமும்‌ 
வெறியெழுந்துகொண்டே சென்றது. தெருக்களெங்கும்‌ 
கள்வெறி கொண்டவர்கள்‌ போல்‌ நிஷாதர்கள்‌ முட்டித்‌ 
ததும்பினர்‌, கூச்சலிட்டு குரல்‌ இழந்தனர்‌. கையில்‌ சிக்கிய 
அனைத்தையும்‌ எடுத்து வானில்‌ வீசினர்‌. ஓரிரு 
நாழிகைகளில்‌ நகரமே குப்பைகளால்‌ நிறைந்தது. 
சேற்றில்‌ புழுக்களென மானுடர்‌ அதில்‌ கொப்பளித்தனர்‌. 


பெண்டிர்‌ பூசனைக்கான ஒருக்கங்களை தொடங்கினர்‌. 
ஊர்மன்றுகளில்‌ எழுந்த காளகக்குடித்‌ தலைவர்களும்‌ 
பூசகர்களும்‌ நிமித்திகர்களும்‌ கைக்கோல்களைத்‌ தூக்கி 
கண்ணீருடன்‌ கூவினர்‌. “தோற்பதில்லை கலி! மானுடன்‌ 
ஒருபோதும்‌ வென்றதில்லை தெய்வங்களை என்று 
அறிக! இதோ எழுகிறது நம்‌ குலதெய்வம்‌! இருண்ட 
காட்டிலிருந்து மலை உச்சி நோக்கி உயர்கிறது காகக்‌ 
கருங்கொடி! நமது மாடங்களின்மேல்‌ கலிக்கொடி ஏறுக! 
நமது நெற்றிகளில்‌ கலிக்குறி விளங்குக! நமது 
குடிகளின்மேல்‌ அவன்‌ அருள்‌ என்றும்‌ நிலைக்கட்டும்‌! 
நமது கொடிவழிகள்‌ அவன்‌ பேர்‌ சொல்லி வாழட்டும்‌!” 
“ஆம்‌! ஆம்‌! ஆம்‌!” என்று கூவினர்‌ மக்கள்‌. 


இரவெல்லாம்‌ நகரம்‌ ஓசையுடன்‌ 
முழங்கிக்கொண்டிருந்தது. மக்கள்‌ கொண்ட வெறியுடன்‌ 
குதிரைகளும்‌ யானைகளும்‌ கூட இணைந்துகொள்ள 


அவற்றின்‌ ஓசையும்‌ முழங்கியது. புஷ்கரன்‌ சுந்தரிடம்‌ 
“நான்‌ நாளை புலரியில்தான்‌ கலியின்‌ ஆலயத்திற்கு 
வருவேன்‌. இன்றிரவு ஆற்றவேண்டிய பணி ஒன்றுள்ளது” 
என்றான்‌. சுநீதர்‌ “என்ன?” என்றார்‌. “நான்‌ காட்டிற்குச்‌ 
சென்றிருக்கிறேன்‌ என்று சொல்லுங்கள்‌. எவரும்‌ 
அறியவேண்டாம்‌” என்று பவதி ம்ப, ஏழு 
படைவீரர்களுடன்‌ நகரைவிட்டுச்‌ சென்றான்‌. 


அவன்‌ சென்ற செய்தியை சுநீதர்‌ அமைச்சர்‌ பத்ரருடன்‌ 
மட்டும்‌ பகிர்ந்துகொண்டார்‌. “எங்கு செல்கிறார்‌?” என்றார்‌ 
உடனிருந்த அவைச்செயலர்‌ பிரவீரர்‌. “கன்‌ மூத்தவனை 
வேட்டையாடச்‌ செல்கிறார்‌, ஐயமே இல்லை. நஞ்சையும்‌ 
நெருப்பையும்‌ எதிரியையும்‌ எஞ்சவிடலாகாதென்று 
அறிந்திருக்கிறார்‌. இன்று நிஷதபுரிக்குத்‌ தேவை இம்மியும்‌ 
நெகிழாத இவரைப்போன்ற அரசர்தான்‌. தொல்குடியை 
ஒருங்கிணைத்த மகாகீசகர்‌ இவரைப்‌ போன்றிருந்தார்‌ 
என்கிறார்கள்‌” என்றார்‌. 


நகரம்‌ ஒருவர்‌ பிறிதொருவரை அறியாதபடி கள்ளும்‌ 
களிப்புமென சித்தம்‌ புளித்து நுரைத்தெழ மயங்கித்‌ 
திளைத்துக்‌ கொண்டிருந்தபோது பின்னிரவில்‌ புஷ்கரன்‌ 
தன்‌ வீரர்களுடன்‌ அரண்மனைக்கு திரும்பி வந்தான்‌. 
அரண்மனைக்கோட்டை வாயிலில்‌ அவன்‌ வந்து 
நின்றபோதுதான்‌ காவலர்‌ அவனை அறிந்தனர்‌. அவன்‌ 
இறங்கி புரவியை ஏவலனிடம்‌ அளித்துவிட்டு 
காவலர்களிடம்‌ “சுநீதரை அரண்மனை அகத்தளத்திற்கு 
வரச்சொல்க! நமது அமைச்சர்களும்‌ குலமூத்தார்‌ 
அனைவரும்‌ அகத்தளத்திற்கு இன்னும்‌ சற்று நேரத்தில்‌ 
வந்து சேரவேண்டுமென்று ஆணையிடுகிறேன்‌” 
என்றான்‌. 


செல்லும்‌ வழியிலேயே படைத்தலைவர்களையும்‌ 
சிற்றமைச்சர்களையும்‌ தன்னுடன்‌ வரும்படி கையசைத்து 
அழைத்துக்கொண்டான்‌. பிரவீரர்‌ “எங்கு செல்கிறோம்‌, 
அரசே?” என்றபோது அவன்‌ சிவந்த விழிகளால்‌ 
வெறித்தான்‌. மகளிர்‌ மாளிகையின்‌ வாயிலில்‌ அவனைக்‌ 
கண்டதும்‌ திகைத்து தன்‌ கையிலிருந்த சிறு கொம்பை 
எடுக்க முயன்ற காவலனை அக்கை உயர்வதற்கு 
முன்னரே வெட்டி வீழ்த்தினான்‌. அவனைச்‌ சூழ்ந்த திரள்‌ 
விழிதெறிக்க உடல்பதறிக்கொண்டிருந்தது. 
உள்ளறைக்குச்‌ சென்று அரசியின்‌ அறைவாயிலை 
அடைந்தான்‌. அங்கு நின்ற காவலன்‌ அதற்குள்‌ 
கூச்சலிடத்‌ தொடங்கியிருந்தான்‌. புஷ்கரனின்‌ இரு 
வீரர்கள்‌ அவனை உடல்‌ போழ்ந்திட்டனர்‌. 


அறைக்கதவைத்‌ தட்டும்படி புஷ்கரன்‌ ஆணையிட்டான்‌. 
உள்ளே ஓசைகளும்‌ பேச்சொலிகளும்‌ கசங்கின. 
அகத்தளத்திலிருந்த சேடியரும்‌ பெண்டிரும்‌ வந்து 
அத்தனை சாளரங்களிலும்‌ கூடிநின்று நோக்கினர்‌. கதவு 
திறந்து ரிஷபன்‌ வெளியே வந்தான்‌. அவன்‌ தன்னை 
தொகுத்துக்கொள்ளவும்‌ நிலைபதறாதிருக்கவும்‌ 
முயன்றாலும்‌ கைகள்‌ பதறிக்கொண்டிருந்தன. அவன்‌ 
முதற்சொல்லெடுப்பதற்குள்‌ “இவனைப்‌ பிடித்துக்‌ 
கட்டுங்கள்‌” என்று புஷ்கரன்‌ ஆணையிட்டான்‌. 


ரிஷபன்‌ “பொறுங்கள்‌, நான்‌ விளக்குகிறேன்‌. நான்‌ 
ஒற்றன்‌. முதன்மைச்‌ செய்தியுடன்‌...” என்று 
சொல்வதற்குள்‌ புஷ்கரன்‌ கைநீட்டி அவன்‌ நாவைப்பற்றி 
இழுத்து தன்‌ வாளால்‌ அறுத்து வெளியே வீசினான்‌. இரு 
கைகளாலும்‌ வாயைப்‌ பொத்தி விரல்களிடையே குருதி 
வழிய முழந்தாளிட்டு அமர்ந்தான்‌ ரிஷபன்‌. அவன்‌ 
தலைமயிரை பற்றித்‌ தூக்கி இரு கைகளையும்‌ முறுக்கி 
தன்‌ மேலாடையாலேயே பின்னால்‌ கட்டினான்‌. ரிஷபன்‌ 
முனகியபடி உடலதிர்ந்தான்‌. 


உள்ளிருந்து கலைந்த ஆடையுடன்‌ ஓடிவந்த 
மாலினிதேவி “யாரது? என்ன நிகழ்கிறது இங்கே?” என்று 
கூவினாள்‌. அந்தக்‌ குரலில்‌ இருந்த மெய்யான சினம்‌ 
புஷ்கரனையும்‌ அவன்‌ வீரர்களையும்‌ ஒருகணம்‌ தயங்கச்‌ 
செய்தது. அவள்‌ கைநீட்டி “நான்‌ கலிங்க அரசனின்‌ மகள்‌. 
என்‌ அகத்தளத்திற்குள்‌ நுழைந்த எவரையும்‌ 
விட்டுவைக்கப்‌ போவதில்லை” என்றாள்‌. அந்த நீண்ட 
சொற்றொடரில்‌ அவள்‌ அச்சமும்‌ உளக்கரவும்‌ வெளிப்பட 
புஷ்கரன்‌ துணிவும்‌ வஞ்சமும்‌ கொண்டு மீண்டான்‌. 
அவன்‌ உடலில்‌ வெளிப்பட்ட அந்த மாற்றம்‌ அவன்‌ 
வீரர்களையும்‌ மீளச்‌ செய்தது. 


புஷ்கரன்‌ இளிநகையுடன்‌ “உன்‌ தந்தைக்கு செய்தி 
சொல்லி அனுப்பிய பிறகுதான்‌ உன்னை கழுவிலேற்றப்‌ 
போகிறேன்‌” என்றான்‌. “கழுவிலா? யாரிடம்‌ பேசுகிறாய்‌ 
என்று தெரியுமா? இழிமகனே, ஷத்ரிய பெண்ணின்‌ முகம்‌ 
நோக்கி இதைச்‌ சொல்ல உனக்கென்ன ஆணவம்‌, நிஷதப்‌ 
பிறவியே!” என்று கூவியபடி அவள்‌ வெளியே வந்தாள்‌. 
அவள்‌ ஆடை கலைந்து சரிந்தது. குழல்கற்றைகள்‌ 
தோளிலும்‌ மார்பிலும்‌ விழுந்தாடின. அப்போது எழுந்த 
முகச்சுளிப்பால்‌ அவள்‌ மிக அழகற்றவளாகத்‌ 
தோன்றினாள்‌. வெளித்தெரிந்த ஓநாய்ப்‌ பற்கள்‌ அவள்‌ 
விழிகளை மொழியற்ற விலங்கு என காட்டின. 


அவன்‌ அச்செயலை செய்யத்‌ தேவையான சினம்‌ 


தன்னுள்‌ ஊறுவதற்காகவே முள்முனையில்‌ 
தயங்கிக்கொண்டிருந்தான்‌ என்பதை அவள்‌ 
அறியவில்லை. முதற்கணத்தில்‌ அவர்களிடம்‌ எழுந்த 
தயக்கத்தை தன்‌ சினத்தால்‌ 
அச்சமென்றாக்கிவிடலாமென்ற அவள்‌ எண்ணம்‌ 
பிழையாகியது. அவள்‌ உரைத்த இழிசொற்களால்‌ 
அவனும்‌ பிறரும்‌ சித்தம்‌ எரிந்தெழும்‌ பெருஞ்சினத்தை 
அடைந்து எதையும்‌ செய்யத்‌ துணிபவர்களானார்கள்‌. 
எப்போதும்‌ அவர்களை கொதிக்கச்‌ செய்வது குல 
வசையே. அவர்கள்‌ நாடென, அரசென எழுந்ததே 
அச்சொற்களுக்கு எதிராகத்தான்‌. அதை உள்ளூர அவள்‌ 
அறிந்திருந்தமையால்‌ அவளையறியாமலேயே 
அச்சொற்கள்‌ அவள்‌ நாவிலெழுந்தன. 


புஷ்கரன்‌ தன்‌ வாளின்‌ பின்பகுதியால்‌ ஓங்கி அவளை 
அறைந்து வீழ்த்தினான்‌. தலை உடைய இரு கைகளாலும்‌ 
பற்றிக்கொண்டு பீறிட்ட குருதியுடன்‌ தரையில்‌ விழுந்து 
துடித்தாள்‌. வெறும்‌ முனகல்‌ மட்டும்‌ அவளிலிருந்து 
எழுந்தது. குருதிமணம்‌ வீரர்களின்‌ விழிகளை ஒளிரச்‌ 
செய்தது. “எழுந்து நட, நாயே” என்றபடி படைத்தலைவன்‌ 
அவள்‌ தலைமேல்‌ ஓங்கி மிதித்தான்‌. ரிஷபன்‌ சினத்துடன்‌ 
ஏறிட அவன்‌ முகத்தில்‌ உமிழ்ந்த இன்னொருவன்‌ 
“என்னடா பார்க்கிறாய்‌, ஷத்ரியக்‌ கீழ்மகனே?” என்றபடி 
அவன்‌ கன்னத்தில்‌ ஓங்கி அறைந்தான்‌. 


“இருவரையும்‌ இழுத்து வந்து செண்டுவெளி முற்றத்தில்‌ 
நிறுத்துங்கள்‌” என்று புஷ்கரன்‌ ஆணையிட்டான்‌. 
அதற்குள்‌ சுநீதரும்‌ குடிமூத்தார்‌ பன்னிருவரும்‌ பத்ரரும்‌ 
பிற அமைச்சர்களும்‌ அகத்தளத்திற்கு 
வந்துவிட்டிருந்தனர்‌. சுநீதர்‌ உரக்க “என்ன நிகழ்ந்தது? 
என்ன நிகழ்ந்தது, அரசே?” என்றார்‌. “காவலரிடம்‌ 
கேட்டுக்கொள்ளுங்கள்‌. இங்கே நூறு விழிகளேனும்‌ 
சான்று உள்ளன?” என்றபின்‌ அவன்‌ குருதி படிந்த தன்‌ 
வாளைத்‌ தூக்கி அதை நோக்கினான்‌. அவன்‌ வாய்‌ சிறிய 
புன்னகையில்‌ கோணலாகியது. 

75. காகத்தின்‌ நகர்‌ 


[nage] அரண்மனையை அடைந்ததும்‌ தன்னைத்‌ 
தொடர்ந்து பதற்றத்துடன்‌ ஓடிவந்த பத்ரரிடம்‌ புஷ்கரன்‌ 
“புலரியில்‌ நான்‌ கலி ஆலயத்திற்குச்‌ செல்லவேண்டும்‌. 
அதற்குள்‌ சற்று ஓய்வெடுக்கிறேன்‌” என்றான்‌. 
அவனுடைய அந்த சீர்நடையும்‌ நிகர்நிலையும்‌ அவரை 
மேலும்‌ பதறச்‌ செய்தது. “செண்டுவெளிக்கு 
கொண்டுசெல்ல வேண்டுமா என்ன?” என்றார்‌. அவன்‌ 
மறுமொழி சொல்லாமல்‌ தன்‌ அறைக்கு சென்றான்‌. 
ஏவலன்‌ அவன்‌ ஆடையைக்‌ களைந்து இரவுக்குரிய 
மெல்லிய ஆடையை அணிவித்தான்‌. 


மஞ்சத்தில்‌ அமர்ந்தபம அவன்‌ சேடியிடம்‌ மது 
கொண்டுவரச்‌ சொன்னான்‌. மூன்று கோப்பை யவன 
மதுவை அருந்திவிட்டு தன்னை 
எளிதாக்கிக்கொண்டான்‌. அப்போதுதான்‌ குருதி உலர்ந்து 
கருத்த தன்‌ உடைவாளை கண்டான்‌. அதை எடுத்து 
கண்ணெதிரே தாக்கி பார்த்தான்‌. நெஞ்சு படபடத்தது. 
அதன்‌ செதுக்குகளுக்குள்‌ உறைந்திருந்த கருங்குருதியை 
நகத்தால்‌ நீவி எடுத்தான்‌. எண்ணியிராக்‌ கணத்தில்‌ 
பெரும்‌ உளக்கிளர்ச்சி ஒன்று ஏற்பட்டது. முதுகுத்தண்டு 
சிலிர்க்க கண்கள்‌ மங்க தலைக்குள்‌ குளிர்‌ பரவ 
காலமில்லாதாகி மீண்டான்‌. புன்னகையுடன்‌ 
கண்களிலிருந்து வழிந்த நீரை துடைத்துக்கொண்டான்‌. 


கையில்‌ வாளுடன்‌ படுக்கையில்‌ படுத்து 
முகடுப்பலகையை நோக்கிக்கொண்டிருந்தான்‌. மெல்ல 
அவன்‌ துயில வாள்‌ நழுவி கீழே விழுந்தது. 
அவ்வொலியை அவன்‌ கனவில்‌ ஒரு மணியோசையென 
கேட்டான்‌. அந்த வாள்‌ ஒரு பாம்பென்று மாறி 
உடலெங்கும்‌ குருதி வழிய கட்டிலின்‌ கால்மேல்‌ சுழன்றேறி 
அவன்‌ காலை அடைந்தது. உடல்வழிந்து மார்பின்மேல்‌ 
சுருண்டு படம்‌ எடுத்தது. கரிய நாகம்‌. அவன்‌ அதன்‌ 
விழிகளையே பார்த்துக்கொண்டிருந்தான்‌. காற்றில்‌ 
சுடரென அதன்‌ படம்‌ அசைந்தது. 


“நீயா?” என்றான்‌. பாம்பு சீறல்‌ ஒலியெழுப்பியது. 
அவ்வொலியே சொல்லாக பேசத்தொடங்கியது. “இது 
கடன்தான்‌” என்றது. “என்ன சொல்கிறாய்‌?” அது “இது 
கடன்தான்‌” என்றது மீண்டும்‌. “எதுவரை?” என்றான்‌. 


அது சீறியது. “சொல்‌, எதுவரை?” அதன்‌ விழிகள்‌ 
பொருளிலா மணிகள்‌. “சொல்‌, எதுவரை? எதுவரை?” 
அதன்‌ ஆட்டம்‌ பொருளிலா நெகிழ்வு. “சொல்‌, எதுவரை? 
எதுவரை? சொல்‌!” அவன்‌ அதைப்‌ பிடித்து நெரித்தான்‌. 
“நீ என்னுடனிருப்பாய்‌... நான்‌ விடமாட்டேன்‌.” அது 
சுருங்கி அவன்‌ பிடியிலிருந்து நழுவி தன்னை 
உருவிக்கொண்டது. “சொல்‌, எதுவரை? எதுவரை 
உடனிருப்பாய்‌?” 


தன்‌ குரலைக்‌ கேட்டே அவன்‌ விழித்துக்கொண்டான்‌. 
கையில்‌ அவன்‌ உடைவாள்‌ இருந்தது. அதன்‌ 
கூர்முனையை இறுகப்பற்றியிருந்தான்‌. 
விரலிடுக்குகளில்‌ செங்குருதி ஊறி படுக்கைமேல்‌ 
சொட்டியது. கையை விடவேண்டுமென எண்ணினாலும்‌ 
முடியாமல்‌ இருளையே நோக்கிக்கொண்டிருந்தான்‌. 
வெளியே நகரின்‌ ஓசைகள்‌ பெருகி அனைத்துச்‌ 
சாளரங்களூடாகவும்‌ அரண்மனைக்குள்‌ நிறைந்து 
சுவர்களில்‌ எதிரொலித்துக்‌ கொண்டிருந்தன. 
யானைகளின்‌ பிளிறல்கள்‌, முரசொலிகள்‌, மனிதக்குரல்‌ 
திரண்டெழுந்த அலை முழக்கம்‌. 


ஏன்‌ இக்குரல்கள்‌ இப்படி அலையடிக்கின்றன என்று 
எண்ணிக்கொண்டான்‌. அது உளமயக்கா? இல்லை, 
அவை மெய்யாகவே அலையடித்துக்‌ கொண்டிருந்தன. 
அத்தனை குரல்களும்‌ இணைந்து மேலெழுந்து 
இறங்குகின்றனவா? காட்டில்‌ சீவிடின்‌ ஒலிபோல. 
அத்தனை உள்ளங்களும்‌ ஒன்றென்று ஆகிவிட்டனவா? 
அவன்‌ அறைக்குள்‌ வந்து தலைவணங்கிய ஏவலன்‌ 
“புலரி அணுகுகிறது, அரசே. விடிவெள்ளி 
எழுந்துவிட்டது” என்றான்‌. “நன்று” என்றபின்‌ அவன்‌ 
எழுந்து நீராட்டறைக்குச்‌ சென்றான்‌. 


ஏவலர்‌ இளவெந்நீரில்‌ அவனை நீராட்டினர்‌. குருதி 
உடலெங்கும்‌ வெம்மைகொண்டு ஓட சித்தம்‌ மெல்ல 
மயங்கியபோது நிறைவு மட்டுமே அளிக்கும்‌ மயக்கத்தை 
உணர்ந்தான்‌. இங்கிருக்கிறேன்‌ என்று ஒற்றைச்சொல்லாக 
அவன்‌ உள்ளம்‌ இருந்தது. அதன்‌ பொருளென்ன என்று 
அவன்‌ உணர்ந்தபோது அத்தருணத்தை கடந்து 
வந்திருந்தான்‌. எழுந்து ஈரம்‌ வழிய ஆடி முன்‌ நின்றான்‌. 
ஏவலர்‌ அவன்‌ உடலைத்‌ துடைத்து மலர்ச்சுண்ணப்பொடி 

சினர்‌. ஆடியில்‌ அவன்‌ தன்னை நோக்கிக்கொண்டே 

ன்றான்‌. அப்போது அவனுக்கு ஒன்று தெரிந்தது, 
அதுவே அவன்‌ வாழ்வின்‌ உச்சம்‌. அந்த 
மலைமுடியிலிருந்து மறுபுறம்‌ இறங்குவதே அதற்குமேல்‌ 
எஞ்சியிருந்தது. 


அறிந்திருப்பார்களா என்ன? 
அறியாமலிருக்கமாட்டார்கள்‌. அவர்களின்‌ சேடிகள்‌ 
நுட்பமானவர்கள்‌. மேலும்‌ என்னதான்‌ இருந்தாலும்‌ 
அவர்கள்‌ அரசகுலம்‌. அதிகாரத்தின்‌ சுவையறிந்தவர்கள்‌. 
அது செல்லும்‌ வழியும்‌ அறிந்தவர்கள்‌. அவர்கள்‌ என்ன 
செய்யமுடியும்‌? அவர்களால்‌ பேரரசியின்‌ ஆணையை 
மீறமுடியுமா? பிதாமகர்‌ பீஷ்மர்‌ ஒருபோதும்‌ பேரரசியை 
மீறிச்செல்லமாட்டார்‌. பிதாமகரின்‌ ஆணை இருக்கையில்‌ 
நகரம்‌ அவளை மீறிச்செல்லாது. ஆனால்‌ அரசியர்‌ 
மீறக்கூடும்‌. எழுந்து கூச்சலிட்டு அழக்கூடும்‌. எதிர்ப்பு 
தெரிவித்து குழந்தைகளுடன்‌ வெளியேறக்கூடும்‌. 


ஆனால்‌ சத்யவதி முடிவெடுத்துவிட்டால்‌ ஏதும்‌ 
செய்யமுடியாது. சத்யவதி உறுதியான முடிவை 
எடுக்கக்கூடியவள்‌. அவளுடைய குருதி ஓடும்‌ 
குழந்தைகளில்‌ விதுரன்‌ மட்டுமே தகுதியானவன்‌. 
அவளுக்கு வேறுவழியே இல்லை. ஆனால்‌ வைதிகர்‌ 
எதிர்த்தால்‌? மூத்தகுடிகள்‌ எதிர்ப்பு தெரிவித்தால்‌? 
அவர்கள்‌ குலமுறை நோக்குபவர்கள்‌. மரபை 
மீறாதவர்கள்‌. ஆனால்‌ அரசவல்லமை எப்போதும்‌ 
வென்று செல்வது. ஒவ்வொன்றுக்கும்‌ வழி இருக்கும்‌. 
அதுதான்‌ மச்சகுலத்தவளான சத்யவதியை பேரரசியாக்கி 
தேவயானியின்‌ மணிமுடியை சூடச்செய்தது. 


வைதிகர்கள்‌ என்ன சொல்வார்கள்‌? ஹிரண்யகர்ப்பம்‌ 
செய்யவேண்டும்‌. பொன்னாலான பசுவின்‌ வயிற்றில்‌ 
குழந்தை மீண்டும்‌ பிறக்கவேண்டும்‌. அந்தப்பொன்‌ 
முழுக்க அவர்களுக்குக்‌ கிடைக்கும்‌. குலமூத்தார்‌ என்ன 
சொல்லமுடியும்‌? தெய்வங்களை நிறைவுசெய்ய சில 
பூசைகள்‌. விதுரன்‌ விசித்திரவீரியனின்‌ குருதி என்று 
காட்டும்‌ சில சூதர்பாடல்கள்‌. அவ்வளவுதான்‌. மிக 
எளியதுதான்‌. அதை சத்யவதி அறிந்திருப்பாள்‌. 
முன்னரே திட்டமிட்டிருப்பாள்‌. 


அவள்‌ முந்தையநாள்‌ இரவே விதுரன்‌ அணியவேண்டிய 
அணிகளை எடுத்துவைத்துவிட்டாள்‌. பின்னர்‌ 
இரவெல்லாம்‌ அதை மாற்றிக்கொண்டே இருந்தாள்‌. 
எதைச்சேர்த்தாலும்‌ நிறைவு வரவில்லை. சேடி “அரசி 
இத்தனை அணிகளை குழந்தை அணியமுடியாது” 
என்றாள்‌. “ஏன்‌, என்‌ குழந்தை அணியமுடியாத அணி 
என ஒன்றுண்டா என்ன?” என்றாள்‌ சிவை. “அவன்‌ 
அஸ்தினபுரியின்‌ அரசன்‌. அதை மறக்காதே!” காலையில்‌ 
குழந்தையை சேடிகள்‌ அணிசெய்தபோது அருகே நின்று 
அவள்‌ ஆணைகளை விடுத்துக்கொண்டே இருந்தாள்‌. 


நிஷதபுரியில்‌ பன்னிரண்டு நாட்கள்‌ கலிப்பதிட்டைப்‌ 
பெருவிழவு நடந்தது. நகரெங்கிலுமிருந்து மக்கள்‌ பெருகி 
திரைதள்ளி ஒழுகி கலியின்‌ சிற்றாலயம்‌ அமைந்த 
காட்டை தலைகளென நிரப்பினர்‌. வெறியாட்டெழுந்த 
நூற்றெட்டு நிஷதகுடிப்‌ பூசகர்கள்‌ வேல்‌ சுழற்றி அலறி 
நடனமிட்டபடி நகரத்திலிருந்து கிளம்பி கலியின்‌ 
ஆலயத்திற்கு வந்தனர்‌. அவர்களைச்‌ சூழ்ந்து கை 
முழவும்‌ துடியும்‌ கிணையும்‌ பறையும்‌ முழக்கியபடி 
நிஷாதர்கள்‌ கட்டிலா நடனமிட்டு கூவி ஆர்ப்பரித்தபடி 
வந்தனர்‌. 

ஒவ்வொருவராக அவர்கள்‌ ஆலயத்தை வந்தணைய 
அவர்களை வாழ்த்தியும்‌ கலிக்கு வெற்றி கூவியும்‌ 
நிஷாதர்கள்‌ ஆர்ப்பரித்தனர்‌. “எழுக காகம்‌! எழுக 
கருமை! எழுக நிகரிலாதோன்‌ நகர்‌! எழுக நிஷதக்குருதிப்‌ 
பேரலை!” என எழுந்த கூவல்கள்‌ ஒன்றுடன்‌ ஒன்று 
கலந்து சொல்லிலா கார்வையென்றாயின. ஆனால்‌ 
அக்கார்வை அச்சொற்களை செவிகேட்கவும்‌ செய்தது. 


நகரெங்கும்‌ அமைந்த சிறிய கலிப்பதிட்டைகளுக்கு முன்‌ 
எருமைகளை கழுத்தறுத்து பலி கொடுத்தனர்‌. அந்தக்‌ 
குருதியால்‌ கலியை முழுக்காட்டினர்‌. வழிந்து மடையில்‌ 
கொட்டிய குருதியை கொப்பரைகளில்‌ அள்ளி 
தெருக்களில்‌ கொந்தளித்த மக்கள்திரள்மேல்‌ வீசினர்‌. 
அதை குடித்தனர்‌, கொப்பளித்து துப்பினர்‌. 
குழந்தைகளை அதில்‌ முழுக்காட்டி தூக்கி காற்றில்‌ 
வீசிப்பிடித்தனர்‌. நிஷாதர்‌ அனைவரும்‌ குருதியாடினர்‌. 
வியர்வை வழிந்து குருதியுடன்‌ கலந்து அவர்களை 
போர்க்களத்திலிருந்து எழுந்துவந்த குறையுடல்களென 
மயங்கச்‌ செய்தது. 


கலிதேவனின்‌ ஆலயப்பெருமுகப்பில்‌ அரசனின்‌ தேர்‌ 
வந்தபோது “காளகக்குடி மைந்தர்‌ புஷ்கரன்‌ வெல்க! 
நிஷதக்குடி மன்னர்‌ வெல்க! கலிமைந்தர்‌ என்றென்றும்‌ 
வெல்க!” என்று வாழ்த்தொலிகள்‌ எழுந்தன. நாற்புறமும்‌ 
திறந்த தேர்த்தட்டில்‌ இரு கைகளையும்‌ கூப்பியபடி நின்று 
மக்கள்‌ வீசிய அரிமலர்‌ மழையில்‌ நனைந்து ஆலயத்தை 
வந்தடைந்தான்‌ புஷ்கரன்‌. வீரர்‌ அமைத்த படிகளில்‌ 
இறங்கி இருபுறமும்‌ மனிதத்திரள்‌ கொப்பளிக்க 
வேல்கொண்டு விலக்கி வீரர்கள்‌ உருவாக்கிய 
சிறுபாதையினூடாக நடந்து ஆலயத்தை 
சென்றடைந்தான்‌. 


அவன்‌ வருகையை முரசுகள்‌ முழங்கி அறிவித்தன. 
பூசகர்கள்‌ எழுவர்‌ வந்து அவனை வேல்தாழ்த்தி 


வரவேற்று கொண்டுசென்று கலிமுன்‌ நிறுத்தினர்‌. விழி 
கட்டப்பட்ட சிலையை நோக்கியபடி அவன்‌ கைகூப்பி 
நின்றான்‌. அவன்‌ உடல்‌ மெய்ப்புகொண்டபடியே 
இருந்தது. ன ஒருவர்‌ வெறியாட்டு கொண்டு அலறி 
வேல்சுழற்றி ஆடினார்‌. சூழநின்ற பூசகர்கள்‌ 
ஒவ்வொருவராக வெறியாட்டு கொண்டனர்‌. அது 
ஒருவரிலிருந்து ஒருவர்‌ என கடந்து செல்ல அப்பகுதியில்‌ 
நின்ற அனைவருமே வெறியாட்டெழ கூவி 
துள்ளியாடினர்‌. நரம்புகள்‌ புடைத்த கழுத்துகளும்‌ 
துறித்த விழிகளும்‌ தொங்கியாடிய நாக்குகளுமாக 
துள்ளுமீன்‌ என கூட்டத்திலிருந்து எழுந்து காற்றில்‌ 
பறந்தமைந்தனர்‌. 


வெறிக்கூச்சலுடன்‌ ஒருவன்‌ ஓடிவந்து கலிமுன்‌ நின்று 
தன்‌ குழலை இடக்கையால்‌ பற்றி வலக்கையில்‌ ஏந்திய 
வாளால்‌ தலை அரிந்து குருதி பெருக கீழே விழுந்தான்‌. 
அவன்மேல்‌ என இன்னொருவன்‌ வந்து தலையரிந்து 
விழுந்தான்‌. மேலும்‌ மேலுமென ஏழு நிஷாதர்‌ 
தலைகொடுத்து விழுந்தனர்‌. பூசகர்‌ அவர்களின்‌ 
குருதியை மரக்குடைவுக்‌ கலங்களில்‌ பிடித்து சேர்த்தனர்‌. 
கால்கள்‌ பின்னித்‌ துடிக்க கைகள்‌ மண்ணள்ளி அதிர 
விழித்த கண்களும்‌ இளித்த பற்களுமாக அவர்கள்‌ 
உயிரடங்கினர்‌. 


தற்பலி கொடுத்துக்கொண்ட நிஷாத வீரர்களின்‌ 
உடல்களைத்‌ தூக்கி அகற்றினர்‌ பூசகர்‌. பன்னிரு 
குடங்களில்‌ பிடித்துச்‌ சேர்க்கப்பட்ட அவர்களின்‌ 
கொழுங்குருதியை கலியின்‌ சிலைமேல்‌ ஊற்றி 
முழுக்காட்டினர்‌. முழவும்‌ பறையும்‌ உறுமியும்‌ சங்கும்‌ 
மணியும்‌ கொண்ட ஐந்தொகைக்‌ கருவிகள்‌ 
முழங்கிக்கொண்டே இருந்தன. மலராட்டும்‌ சுடராட்டும்‌ 
முடிவது வரை அந்த இசையாலேயே அப்பகுதியின்‌ 
அத்தனை காட்சிகளும்‌ சமைக்கப்பட்டிருந்தன. 
“பஞ்சவாத்தியம்‌ அமைக!” என பூசகர்‌ கைகாட்டியதும்‌ 
அவை ஓய்ந்து அமைதி எழுந்தது. 


அமைதியும்‌ பெருகி அகன்று சென்றது. சூழ்ந்திருந்த 
முற்றமும்‌ காடும்‌ ஓசையடங்கின. பூசகர்‌ கலிக்கு 
படையலிட்டு அக்குருதி அன்னத்தை அவனுக்கு 
அளித்தார்‌. அதில்‌ ஒரு பருக்கையை எடுத்து உண்டு 
வணங்கி கலியின்‌ காலில்‌ இருந்த குருதிக்குழம்பை 
எடுத்து நெற்றியில்‌ குறிதொட்டு அவன்‌ வெளியே 
வந்தான்‌. தேரில்‌ ஏறி நாற்புறமும்‌ நோக்கித்‌ தொழுதபின்‌ 
உரத்த குரலில்‌ “இனி தடையேதும்‌ இல்லை. நம்‌ தெய்வம்‌ 
அது வீற்றிருக்கும்‌ இடம்‌ என நமது முன்னோர்‌ வகுத்த 


மலையுச்சிக்கே செல்லட்டும்‌. நம்‌ தெய்வத்தை நம்‌ 
சென்னிமேல்‌ அமர்த்துவது நமது கடன்‌. அவ்வாறே 
ஆகுக!” என்றான்‌. 


அவன்‌ கூறியதை பல நூறு நிமித்திகர்கள்‌ மீண்டும்‌ 
மீண்டும்‌ கூவ நிஷாதர்கள்‌ வெறிக்கூச்சலிட்டனர்‌. 
நெஞ்சிலும்‌ தலையிலும்‌ அறைந்தபடி சிலர்‌ அழுதனர்‌. 
கொம்பும்‌ முரசும்‌ முழங்க வாழ்த்தொலி கூவியபடி 
ரா கலியின்‌ விழிக்கட்டை அவிழ்த்தனர்‌. வி 

றந்த தெய்வத்தை கற்பீடத்திலிருந்து பெயர்த்தெடுத்து 
மரப்பீடத்தில்‌ வைத்தனர்‌. ஆறு மரச்சட்டங்களின் மேல்‌ 
அமைந்த அந்தப்‌ பீடத்தை கழிக்கு ஐவர்‌ என முப்பது 
மல்லர்கள்‌ தூக்கிக்கொண்டார்கள்‌. ஆர்ப்பரிக்கும்‌ 
நிஷாதர்களை நோக்கியபடி கலி வெளிவந்து 
பகலொளியில்‌ நின்றது. 


கொப்பளிக்கும்‌ பெருவெள்ளத்தில்‌ மிதப்பதுபோல 
கலியின்‌ சிலை மக்கள்திரள்மேல்‌ அலைபாய்ந்ததை 
புஷ்கரன்‌ நோக்கி நின்றான்‌. “மேலேறிச்‌ செல்லும்‌ 
வெள்ளம்‌” என்றார்‌ பத்ரர்‌. எறும்புப்பெருக்கு என அவன்‌ 
எண்ணினான்‌. அப்பால்‌ நின்றிருந்த சுநீதர்‌ 
“எரிந்தெழுந்து மலையை உண்ணும்‌ தழல்‌” என்றார்‌. 
ஒன்றை ஒன்று உந்தி மேலேற்றும்‌ சிறிய அலைகளாக 
மக்கள்திரள்‌ இந்திரகிரிக்கு மேலேறிச்‌ சென்றது. 


தேர்த்தட்டில்‌ இடையில்‌ கைவைத்து நின்று அவன்‌ 
பார்த்துக்கொண்டிருக்கையில்‌ இந்திரகிரி முற்றிலும்‌ 
மனிதர்களால்‌ ஆனதாக மாறியது. அவன்‌ அருகே நின்ற 
சுநீதர்‌ “மலையே மறைந்துவிட்டது, அரசே” என்றார்‌. 
அவன்‌ தலையசைத்தான்‌. அமைச்சர்‌ பத்ரர்‌ “மானுட 
மலை” என்றார்‌. அவனுக்கு மண்ணில்‌ நிறைந்திருக்கும்‌ 
மானுடப்பரப்பில்‌ ஒரு குமிழி என்று தோன்றியது. மேலே 
இந்திரனின்‌ சிலை அசைவதை அவன்‌ கண்டான்‌. 
அங்கிருந்து எழுந்த ஓலம்‌ மிக மெல்லிய 
செவித்தீற்றலாகவே கேட்டது. 


சிலை அசைவது அதற்குப்‌ பின்னிருந்த முகில்‌ 
நகர்வாலா என்று ஐயம்‌ ஏற்பட்டது. மீண்டும்‌ மீண்டும்‌ 
அது நடுங்கி அதிர்ந்து அசைந்தபோதுதான்‌ உண்மை 
அது என்ற திண்ணம்‌ வந்தது. சிலை வலப்பக்கமாக 
சரியத்‌ தொடங்கியது. சுநீதர்‌ “சிலை சரிகிறது. அங்கு 
நின்றவர்கள்‌ விலகி ஓடவில்லை எனில்‌ பலர்‌ நசுங்குவது 
உறுதி” என்றார்‌. அமைச்சர்‌ பத்ரர்‌ “அனைவரும்‌ 
அவ்வாறு விலக்கிக்கொள்ள இயலாது. மலையில்‌ எங்கும்‌ 
இடமே இல்லையே” என்றார்‌. சுநீதர்‌ “ஆம்‌, கலி விழி 


திறந்தால்‌ திரள்பலி இன்றி அமையமாட்டான்‌” என்றார்‌. 


காற்றில்‌ கரிய இறகு ஒன்று விழுந்து நிலத்தில்‌ 
அமைவதுபோல சிலை சென்று அறைந்தது. ஓசையே 
இல்லாது அது நிகழ்ந்தமை புஷ்கரனுக்குள்‌ ஒரு 
துணுக்குறலை உருவாக்கியது. அங்கு எழுந்த 
அலறல்களும்‌ கூச்சல்களும்‌ தொலைவிலிருந்து 
பார்க்கையில்‌ மிகச்‌ சிறிய பறவைக்கலைவொலிபோல 
தோன்றியது. சற்று நேரத்தில்‌ சிலைமேல்‌ மனிதத்திரள்‌ 
ஏறி முழுமையாகவே மூடியது. கூர்ந்து நோக்கியபோது 
மனித உடல்கள்‌ போர்வையென மூடியிருக்க ஒரு 
முழுப்புருவாக சிலையை காணமுடிந்தது. 


“கலிதேவனின்‌ சிலையை இப்போதே அங்கு 
நிறுவிவிடுவார்கள்‌. பதிட்டைப்‌ பூசனைகள்‌ பகல்‌ 
முழுக்க நிகழும்‌. அந்தியில்‌ முழுக்காட்டும்‌ விழிதிறப்பும்‌” 
என்றார்‌ சுநீதர்‌. “நாம்‌ அரண்மனைக்கே மீண்‌ 
ஓய்வெடுத்துவிட்டு அங்கே செல்வோம்‌.” புஷ்கரன்‌ 
தலையசைத்து தேரைத்‌ திருப்பும்படி ஆணையிட்டான்‌. 
தேர்‌ ஒழிந்த நகர்த்தெருக்களினூடாகச்‌ செல்லும்போது 
“கலிங்க அரசியையும்‌ அவள்‌ காதலனையும்‌ இக்குடிகளே 
தண்டிக்கட்டும்‌ என்று நான்‌ ஆணையிடுகிறேன்‌” 
என்றான்‌. 


பத்ரர்‌ திடுக்கிட்டு “அரசே, குடியவையில்‌ அவர்களை 
நிறுத்தி நெறியுசாவ வேண்டியது நம்‌ கடன்‌” என்றார்‌. 
புஷ்கரன்‌ “மேலும்‌ ஒரு நாள்‌ கடத்தினால்‌ அவளை 
நம்மால்‌ தொடமுடியாது. ஏனெனில்‌ அவள்‌ ஷத்ரியப்‌ 
பெண்‌. ஒருபோதும்‌ ஷத்ரியர்‌ நிஷாதர்முன்‌ ஷத்ரியப்‌ 
பெண்‌ மன்றுநிற்க ஒப்பமாட்டார்கள்‌. இத்தருணத்தில்‌ 
இங்கேயே இவ்வலையிலேயே அது நிகழ்ந்தாக வேண்டும்‌” 
என்றான்‌. பத்ரர்‌ “ஆணை” என்றார்‌. 


[inage]“நிஷதபுரியின்‌ புஷ்கரன்‌ ஒவ்வொன்றையும்‌ 
எண்ணிஎண்ணிச்‌ செய்து ஏணியில்‌ ஏறிக்கொண்டே 
இருந்தான்‌. அந்த ஏணி உண்மையில்‌ கீழ்நோக்கிச்‌ சரிந்து 
ஆழத்திற்கிறங்கியது என்பதை அவன்‌ உணர்ந்தும்‌ 
இருந்தான்‌” என்றார்‌ ஆபர்‌. விராடர்‌ “ஆம்‌, கண்‌ 
மூடினாலும்‌ எழுவதையும்‌ விழுவதையும்‌ உணரும்‌ ஒரு 
புலன்‌ நம்முள்‌ உள்ளது” என்றார்‌. 
“கலிக்கொண்டாட்டத்தின்‌ நாளிலேயே பெருகிவந்து 
செண்டுவெளியைச்‌ சூழ்ந்த நிஷாதர்கள்‌ ரிஷபனையும்‌ 
மாலினியையும்‌ கல்லால்‌ அடித்து கிழித்தெறிந்தனர்‌. 
அவர்கள்‌ ஒவ்வொருவரும்‌ குருதியிலாடியிருந்தனர்‌. 


மேலும்‌ மேலும்‌ குருதி என அவர்களுள்‌ வாழ்ந்த இருண்ட 
தெய்வம்‌ விடாய்‌ மிக்க நாவை நீட்டியது. ரிஷபனும்‌ 
மாலினியும்‌ எரிப்பெருக்கிலிட்ட 
வெண்ணைக்கட்டிகள்போல கண்ணெதிரிலேயே 
கணங்களுக்குள்‌ உருவழிந்தனர்‌. அவர்களின்‌ ஊனில்‌ 
ஒரு துண்டுக்காக நிஷாதர்‌ முண்டியடித்தனர்‌. ஒரு நகம்‌ 
மட்டும்‌ கிடைத்த ஒருவன்‌ வெறிகொண்டு நகைத்தபடி 
எழுந்து குதிக்க அவன்மேல்‌ பாய்ந்து பிறர்‌ அவனையே 
கிழித்தெறிந்தனர்‌” என்றார்‌ ஆபர்‌. 


தண்டபுரத்தின்‌ கலிங்க அரசன்‌ பானுதேவன்‌ 
செய்தியறிந்தபோது சினம்கொண்டு தொடையை 
அறைந்தபமி எழுந்தான்‌. “எழுக நம்‌ படைகள்‌” என 
அவன்‌ ஆணையிட்டான்‌. “அரசே, பொறுங்கள்‌. நம்முடன்‌ 
நின்றிருக்கும்‌ படைகள்‌ எவை என நாம்‌ அறியவேண்டும்‌. 
அவனுடன்‌ நிற்பவர்‌ எவரென்றும்‌ தெளியவேண்டும்‌” 
என்றார்‌ அமைச்சர்‌ ஸ்ரீகரர்‌. “நம்முடன்‌ அத்தனை 
ஷத்ரியர்களும்‌ நிற்பார்கள்‌. உடனே நிகழ்ந்ததென்ன 
என்று அரசர்களுக்கு செய்தியறிவியுங்கள்‌” என்றான்‌ 
பானுதேவன்‌. “அதை அறிந்த பின்னர்‌ போதும்‌ நம்‌ 
படைநீக்கம்‌” என்றார்‌ அமைச்சர்‌. 


அதற்குள்ளாகவே புஷ்கரன்‌ படைகொண்டு 
தண்டபுரத்தின்மேல்‌ எழுந்திருக்கும்‌ செய்தி வந்தது. 
அவனுடன்‌ சதகர்ணிகளின்‌ படைகளும்‌ வழியில்‌ 
இணைந்துகொண்டன. “இப்பெருவஞ்சனையை நான்‌ 
எதிர்பார்க்கவில்லை. வஞ்சனையாலேயே இந்த ஆடல்‌ 
நிகழுமென நான்‌ அறிந்திருந்தேன்‌. ஆயினும்‌ இது 
எண்ணற்கரியது” என்று பானுதேவன்‌ குமுறினான்‌. 
“சதகர்ணிகளை புஷ்கரனுடன்‌ இணைத்ததே நான்தான்‌... 
என்னிடமே முதல்‌ வஞ்சனையை 
நிகழ்த்தியிருக்கிறார்கள்‌.” 


“அதுவே நிகழும்‌. ஏனென்றால்‌ வஞ்சனைத்திறனால்‌ 
நீங்கள்‌ ஆற்றல்கொள்கிறீர்கள்‌ என அவர்கள்‌ 
அறிவார்கள்‌. படைவல்லமை கண்ணுக்குத்‌ தெரியும்‌. 
சூழ்ச்சியை உய்த்தறிய இயலாது. சூழ்ச்சித்திறன்‌ 
கொண்டவனை அவன்‌ வளர்வதற்குள்‌ 
அழிக்கவேண்டும்‌ என்றுதான்‌ அரசநூல்கள்‌ 
சொல்கின்றன” என்றார்‌ அமைச்சர்‌ ஸ்ர்கரர்‌. பானுதேவன்‌ 
சினம்கொண்டு தொடைமேல்‌ ஓங்கி அறைந்தான்‌. “நம்‌ 
சூழ்ச்சியின்‌ வெற்றியை இவர்கள்‌ அறுவடை 
செய்கிறார்கள்‌. இதை ஒப்ப முடியாது. ஷத்ரியர்‌ எவர்‌ 
நம்முடன்‌ திரள்வார்கள்‌ என்று இன்றே அறிக!” என்றான்‌. 


ஷத்ரிய நாடுகள்‌ எதிலிருந்தும்‌ மறுமொழி வரவில்லை. 
நான்கு நாட்கள்‌ காத்திருந்த பின்‌ பானுதேவன்‌ 
பொறுமையிழந்தான்‌. “அவர்களுடன்‌ வேறேதோ 
உடன்படிக்கை நிகழ்ந்துள்ளது, அரசே” என்றார்‌ ஸ்ரீகரர்‌. 
“வேறுவழியில்லை. நாம்‌ நம்‌ பங்காளிகளிடம்‌ சென்று 
சேரவேண்டியதுதான்‌. நம்‌ தூதர்கள்‌ தாம்ரலிப்திக்கு 
செல்லட்டும்‌. கலிங்கம்‌ ஒன்றாக நம்முடன்‌ நின்றாலே நாம்‌ 
எளிதில்‌ விழமாட்டோம்‌” என்றான்‌ பானுதேவன்‌. ஆனால்‌ 
மறுநாள்‌ செய்தி வந்தது. தாம்ரலிப்தியின்‌ கலிங்க 
மன்னன்‌ சூரியதேவனின்‌ மகள்‌ சாயாதேவியை புஷ்கரன்‌ 
மணம்‌ செய்துகொள்வதாக உறுதி செய்யப்பட்டுள்ளது 
என்று. அதற்கு ஈடாக தண்டபுரத்தை தாம்ரலிப்திக்கு 
அளித்து ஒருங்கிணைந்த கலிங்கம்‌ உருவாக புஷ்கரன்‌ 
உதவுவதாக சொல்லப்பட்டுள்ளது என்றான்‌ ஒற்றன்‌. 


உளமுடைந்து அரியணையில்‌ அமர்ந்த பானுதேவன்‌ 
உதடுகளை இறுகக்‌ கடித்து கைகளை முறுக்கியபடி 
தன்னை கட்டுப்படுத்திக்கொள்ள முயன்றான்‌. 
அவ்வெல்லை மீற வெடித்து அழத்தொடங்கினான்‌. 
அவை அவன்‌ அழுவதை திகைப்புடன்‌ நோக்கி 
அமர்ந்திருந்தது. தன்‌ அழுகையை உணர்ந்து சீற்றம்‌ 
கொண்டு எழுந்த பானுதேவன்‌ “நாம்‌ கிளம்புவோம்‌... 
வடக்கே செல்வோம்‌” என்றான்‌. “நகரை கைவிட்டுவிட்டா? 
அது அறமல்ல” என்றார்‌ அமைச்சர்‌ ஸ்ர்கரர்‌. “அறம்‌ பேசும்‌ 
பொழுதல்ல இது. அவன்‌ என்னை 
விட்டுவைக்கமாட்டான்‌” என்றான்‌ பானுதேவன்‌. 


“உயிர்தப்பி ஓடுவதை விட...” என அமைச்சர்‌ சொல்லத்‌ 
தொடங்க “நீர்‌ காவல்படையுடன்‌ இங்கிரும்‌. புஷ்கரனிடம்‌ 
பேசி நம்‌ குடிகளின்‌ உயிர்களை காத்துக்கொள்ளும்‌. நான்‌ 
கிளம்புகிறேன்‌” என்றான்‌ அரசன்‌. அவையினர்‌ 
தயங்கியபடி எழுந்தனர்‌. “படைகள்‌ ஒருங்குக! நான்‌ 
இன்று மாலையே கிளம்பவேண்டும்‌” என்று 
ஆணையிட்டபடி அவன்‌ அவையிலிருந்து விலகிச்‌ 
சென்றான்‌. 


அன்று மாலையே பானுதேவன்‌ தன்‌ படையுடன்‌ 
பின்வாங்கி வடக்கே சென்றான்‌. ஆனால்‌ அவன்‌ சென்ற 
பாதையை முன்னரே புஷ்கரனின்‌ படைகள்‌ 
மறித்துவிட்டிருந்தன. தொலைவில்‌ நிஷாதர்களின்‌ 
காகக்கொடியை பார்த்ததுமே பானுதேவன்‌ உளமுடைந்து 
மீண்டும்‌ அழத்தொடங்கினான்‌. அவனுடைய 
படைத்தலைவன்‌ உக்ரவீரியன்‌ புஷ்கரனுக்கு முழுப்‌ 
படையும்‌ அடிபணிவதாக செய்தி அனுப்பினான்‌. அதற்கு 
மறுமொழி வரவில்லை. படைத்தலைவர்கள்‌ அமர்ந்து 


சொல்சூழ்ந்தார்கள்‌. “முழுப்‌ பணிதலுக்கு 
செய்தியனுப்பியும்‌ மறுமொழி இல்லை என்பதன்‌ 
பொருள்‌ ஒன்றே” என்றான்‌ உக்ரவீரியன்‌. அவன்‌ 
துணைவர்‌ அவன்‌ விழிகளையே நோக்கினர்‌. “என்னுடன்‌ 
நில்லுங்கள்‌” என்று அவன்‌ சொல்ல அவர்கள்‌ 
விழிகளால்‌ ஆம்‌ என்றனர்‌. 


அன்றிரவு தன்‌ பாடிவீட்டில்‌ மதுவுண்டு வாய்வழிய 
துயின்றுகொண்டிருந்த பானுதேவனை உள்ளே நுழைந்த 
உக்ரவீரியன்‌ வெட்டிக்‌ கொன்றான்‌. அவன்‌ 
பாடிவீட்டிற்குள்‌ வாளுடன்‌ புகுந்தபோது அரசனுடன்‌ 
இருந்த சேடி அலறினாள்‌. ஒலி கேட்டு விழித்துக்கொண்ட 
பானுதேவன்‌ “உக்ரரே!” என கைநீட்டினான்‌. 
அத்தருணத்தை வெல்ல தன்‌ கீழ்மையை முழுமையாக 
திரட்டிக்கொள்ளவேண்டும்‌ என உணர்ந்த உக்ரவீரியன்‌ 
அவன்‌ நெஞ்சில்‌ ஓங்கி உதைத்தான்‌. அவன்‌ மல்லாந்து 
விழ குழல்பற்றி தலையைத்‌ தூக்கி கழுத்தை 
வெட்டினான்‌. துண்டான தலையுடன்‌ அவன்‌ 
வெளிவந்தபோது படைத்துணைவர்கள்‌ அங்கே திரண்டு 
நின்றிருந்தனர்‌. தலையை முடிபற்றி தூக்கிக்‌ காட்டினான்‌ 
உக்ரவீரியன்‌. கைகளைத்‌ தூக்கி “ஆம்‌” என்றனர்‌. 


பானுதேவனின்‌ தலையுடன்‌ கலிங்கப்படை சென்று 
புஷ்கரனின்‌ படைகளுடன்‌ சேர்ந்துகொண்டது. அவர்கள்‌ 
கலிங்கக்கொடியை கீழேயும்‌ காகக்கொடியை மேலேயும்‌ 
கட்டிய கம்பங்களுடன்‌ புஷ்கரனை வாழ்த்தி 
ஒலியெழுப்பியபடி திரளாக நிஷதப்படை நோக்கி 
சென்றனர்‌. அவர்களைக்‌ கண்டதும்‌ நிஷாதர்கள்‌ உரக்கக்‌ 
கூச்சலிட்டு வரவேற்றனர்‌. புஷ்கரன்‌ முன்னிலையில்‌ 
அவர்கள்‌ தலைமழித்து நெற்றியில்‌ காகக்குறி பொறித்து 
நிஷதகுடியின்‌ அடிமைகளாக ஆயினர்‌. 


புஷ்கரன்‌ தண்டபுரத்தை அடைந்தபோது கையில்‌ 
கங்கைநீர்‌ கொண்ட நிறைகுடத்துடன்‌ நூற்றெட்டு 
அந்தணர்‌ உடன்வர கோட்டைவாயிலுக்கே வந்து ஸ்ரீகரர்‌ 
அவனை எதிர்கொண்டார்‌. தண்டபுரத்தின்‌ அவையைக்‌ 
கூட்டி அரியணையில்‌ அமர்ந்து முடிசூடிய புஷ்கரன்‌ 
நகர்மையத்தில்‌ இருந்த சூரியன்‌ ஆலயத்தின்‌ கிழக்குச்‌ 
சுவரில்‌ தன்‌ வெற்றியை கல்வெட்டாகப்‌ பொறித்தபின்‌ 
நகர்மீண்டான்‌. தண்டபுரத்தை கன்யாசுல்கமாக அளித்து 
தாம்ரலிப்தியின்‌ அரசன்‌ சூரியதேவனின்‌ மகள்‌ 
சாயாதேவியை மணந்துகொண்டான்‌. 


ஆபர்‌ கைகுவித்து வணங்கி “குருதியில்‌ வேர்விட்டே 
அரசுகள்‌ எழுகின்றன. ஆனால்‌ ஷத்ரியக்‌ குருதி சூரியன்‌ 


சான்றாகவே விழவேண்டும்‌ என்கின்றன நூல்கள்‌. 
இருளில்‌ சிந்தப்படும்‌ குருதியை உண்ண வருபவை 
இருளை நிறைத்துள்ள தெய்வங்கள்‌. அவை 
சுவைகண்ட பின்‌ அடங்குவதில்லை. முழுக்க நக்கித்‌ 
துவட்டிய பின்னரே அகல்கின்றன” என்றார்‌. 


விராடர்‌ பெருமூச்சுடன்‌ “ஆம்‌, ஒருமுறைகூட வரலாறு 
பிறிதொன்றை சொன்னதில்லை. ஆனால்‌ இது 
நிகழாமலும்‌ இருந்ததில்லை” என்றார்‌. “மீண்டும்‌ மீண்டும்‌ 
இந்நிலத்தில்‌ உடன்பிறந்தார்‌ நிலத்திற்கென 
பூசலிட்டிருக்கிறார்கள்‌. பின்னர்‌ விண்ணேகி அங்கே 
ஒருவரை ஒருவர்‌ தழுவிக்கொண்டு 
கண்ணீர்விட்டிருக்கிறார்கள்‌. ஆயினும்‌ குருதிப்‌ பூசலும்‌ 
அடங்கவில்லை” என்றார்‌ ஆபர்‌. 


குங்கன்‌ எழுந்தமைந்து மெல்ல முனகிய பின்‌ 
“போருக்கெழுபவர்கள்‌ நூல்‌ நோக்குவதில்லை” என்றான்‌. 
விராடர்‌ “எனக்கு ஒன்று தோன்றுவதுண்டு, குங்கரே. 
இப்போது நீங்கள்‌ அசைந்து ஒலியெழுப்புகையில்‌ 
உறுதிப்பட்டது. உங்கள்‌ அசைவுகளை மட்டும்‌ கண்டால்‌ 
நீங்கள்‌ புண்பட்டு உடற்குறை கொண்ட ஒருவர்‌ எனத்‌ 
தோன்றும்‌” என்றார்‌. குங்கன்‌ “என்ன?” என்றான்‌ 
வியப்புடன்‌. “ஆம்‌, உங்கள்‌ இடக்காலில்‌ புண்‌ எழுந்து 
முடமானதுபோல. அதை நீங்கள்‌ மாளா வலியுடன்‌ 
அசைத்து வைப்பதாகவே தோன்றும்‌” என்றார்‌. குங்கன்‌ 
புன்னகைத்து “நாம்‌ அதை அறியவோ பகுக்கவோ 
இயலாது” என்றான்‌. 


பின்னர்‌ ஆபரிடம்‌ “கானேகிய நளன்‌ என்ன ஆனார்‌?” 
என்றான்‌. “பல நூறு கதை வடிவுகள்‌ இங்குள்ளன. நான்‌ 
நாலைந்தை கேட்டுவிட்டேன்‌. நான்‌ கேட்க விழைவது 
அரசுசூழும்‌ அந்தணர்‌ எழுதி வைத்திருக்கும்‌ 
வரலாற்றை.” ஆபர்‌ “இதுவும்‌ கதையே. சென்றவரைப்‌ 
பற்றி இருப்பவர்‌ கதையாக அன்றி எதையுமே 
சொல்லிவிட முடியாது” என்றார்‌. விராடர்‌ “மெய்‌ 
வரலாறென்பதே இல்லையா?” என்றார்‌. “இல்லை. 
மெய்வரலாறு ஒன்று இருந்தால்‌ அது 
பாறைகளைப்போல. அதைக்‌ கொண்டு நிகழ்காலத்தை 
விரும்பிய வண்ணம்‌ புனைந்துகொள்ள முடியாது” 
என்றார்‌ ஆபர்‌. 

“சொல்க!” என்றான்‌ குங்கன்‌. ஆபர்‌ நீள்மூச்சுவிட்டு 
“புஷ்கரனை பற்றிக்கொண்ட நாகம்‌ நளனை கைவிட்டது 
என்கின்றன நூல்கள்‌” எனத்‌ தொடங்கினார்‌. 
“அன்றுதான்‌ இந்திரகிரியின்‌ உச்சியில்‌ நளன்‌ நிறுவிய 


பெருஞ்சிலை மண்ணறைந்து விழுந்து 
நாற்பத்தாறுபேரை பலி கொண்டது. கலி விழி திறந்து 
எழுந்து தன்‌ குடிகளின்மேல்‌ அனலெனப்‌ பரவி 
ஆட்கொண்டது. குருதியிலாடி குருதியை உண்டு 
வெறிகொண்டாடியது நிஷதபுரி.” 

76. கைகளானவன்‌ 


[[ஙage]காட்டின்‌ கைகள்‌ நீண்டு ஒவ்வொன்றாக 
அவனிடமிருந்து கழற்றி எடுத்துக்கொண்டிருந்தன. 

டைகளை முதலில்‌. சென்றகால நினைவுகளை 

ன்னர்‌. சூழுணர்வை, செல்திசையை. இறுதியாக 
தன்னுணர்வை. எத்தனை நாட்களாயின என அவன்‌ 
உணரவில்லை. பசியும்‌ துயிலும்‌ இயல்பாக 
வந்துசென்றன. பசித்தபோது உணவு விழிகளுக்குத்‌ 
தெரிந்தது. துயிலெழுந்தபோது நிரப்பை 
கண்டடைந்தான்‌. துயின்றெழுந்ததுமே கால்கள்‌ நடக்கத்‌ 
தொடங்கின. 


வன்னிமரத்தடியில்‌ துயில்கையில்‌ அவன்‌ கனவில்‌ ஒரு 
நாகக்குழவியை கண்டான்‌. மிகச்‌ சிறிது, மாந்தளிர்‌ 
நிறத்தில்‌ மண்ணகழ்ந்தெடுத்த தளிர்வேர்போல 
வளைந்து கிடந்தது. அவன்‌ குனிந்து அதன்‌ நெளியும்‌ 
வாலை நோக்கினான்‌. குனிந்து அதை மெல்ல 
தொட்டான்‌. சீறி மேலெழுந்தது. சிறிய படம்‌ மெல்ல 
ஆடியது. அது நாகமல்ல, சிறுதழலென அறிந்தான்‌. 
அதன்‌ உடல்பட்டு சுள்ளிகள்‌ நொறுங்கிக்‌ கருகி எரிந்தன. 
அனலெழுந்து பெருகி அவன்‌ தலைக்குமேல்‌ சென்றது. 
அவன்‌ அத்தழல்‌ காட்டை சூழ்வதை, பெருமரங்கள்‌ 
அனலால்‌ தழுவப்பட்டு துடித்துப்‌ பொசுங்குவதை, 
தளிருடன்‌ இலைத்தழைப்புகள்‌ வெந்து சுருண்டு கருகி 
பொழிவதை கண்டான்‌. அவன்‌ உடல்‌ அந்த வெக்கையை 
அறிந்தது. அவனை நோக்கி நான்குபுறமிருந்தும்‌ தீ 
எழுந்து வந்தது. செந்நிறமும்‌ பொன்னிறமும்‌ நீலநிறமும்‌ 
கொண்ட மூவனல்‌. அவன்‌ தலைமுடி பொசுங்கி 
கெடுமணம்‌ எழுந்தது. 


அவன்‌ எழுந்துகொண்டபோது தன்னைச்‌ சூழ்ந்து வரும்‌ 
காட்டெரியை கண்டான்‌. தீ உறுமும்‌ என்றும்‌ ஓலமிடும்‌ 
என்றும்‌ அன்றுதான்‌ அறிந்தான்‌. செந்தழல்‌ அலைகளாக 
எழுந்து அறைந்து பெருகி வந்தது. அனலுக்கு 
நுரையுண்டு, துமியுண்டு என்று கண்டான்‌. ஓடு ஓடு 
என்று உள்ளம்‌ கூவியபோதிலும்‌ அச்செந்நிறக்‌ 
கொந்தளிப்பை விட்டு விழிவிலக்க இயலவில்லை. 
அதற்குள்‌ சிறுசுழிகள்‌. கரிய நிழலுருக்கள்‌. வெடித்து 
வெடித்து எழும்‌ வண்ணங்கள்‌. 


அதிகாலையில்‌ குழந்தையுடன்‌ அவள்‌ அரண்மனையின்‌ 
தென்மேற்கே இருந்த பித்ருமண்டபத்திற்குச்‌ சென்றபோது 
கால்கள்‌ மண்ணில்படவில்லை. பாதங்கள்‌ 
இறகுகளாலானவை போல தரையை வருடிச்சென்றன. 
அத்தனை அணிகளையும்‌ பட்டாடைகளையும்‌ அவளும்‌ 
எப்போதும்‌ அணிந்திருக்கவில்லை. சேடிகள்‌ 

அவளுக்கு மங்கலத்தாலமும்‌ தாம்பூலத்தாலமுமாக 
அகம்படி செய்ததும்‌ இல்லை. அவளது வருகை 
அறிவிக்கப்பட்டதில்லை. அவள்‌ வந்தபோது சூதர்களின்‌ 
இசைக்கருவிகள்‌ முழங்கியதில்லை. வாழ்த்தொலிகள்‌ 
வரவேற்றதில்லை. 


பித்ருமண்டபத்தில்‌ அஸ்தினபுரியின்‌ பேரமைச்சர்‌ 
யக்ஞ்சேனர்‌ தலைமையில்‌ சடங்குகள்‌ 
ஒருங்கிக்கொண்டிருந்தன. தளகர்த்தர்களாகிய 
உக்ரசேனரும்‌, சத்ருஞ்சயரும்‌, வியாஹ்ரதத்தரும்‌ 
அமைச்சர்களான லிகிதரும்‌, சோமரும்‌, 
தீர்க்கவ்யோமரும்‌, விப்ரரும்‌, வைராடரும்‌ அங்கே 
இருந்தனர்‌. இருள்விலகாத காலையில்‌ தூண்களில்‌ 
மாட்டப்பட்ட நெய்விளக்குகள்‌ 
படபடத்துக்கொண்டிருந்தன அவ்வொளியில்‌ 
வெண்கலக்குமிழ்களும்‌ பாத்திரங்களும்‌ கண்கள்‌ 
கொண்டிருந்தன. பலகைத்தரையில்‌ 
ஐந்துவண்ணங்களில்‌ கோலமிடப்பட்ட களத்தின்மேல்‌ 
வைக்கப்பட்டிருந்த மலர்களும்‌ நெய்யும்‌ கலந்து 
எழுப்பிய வாசனை அதிகாலையின்‌ குளிர்ந்த காற்றில்‌ 
கலந்து வந்தது. 


சிவை கையில்‌ விதுரனுடன்‌ மண்டபத்தருகே வந்தாள்‌. 
சத்யவதியும்‌ அம்பிகையும்‌ அம்பாலிகையும்‌ 
குழந்தைகளுடன்‌ மேலே நின்றனர்‌. துணைவைதிகர்‌ 
களத்தில்‌ பட்டுப்பாய்களை விரித்தனர்‌. முதுவைதிகர்‌ 
“பேரரசியும்‌ அரசிகளும்‌ குழந்தைகளுடன்‌ அமரலாம்‌” 
என்றார்‌. அம்பிகையும்‌ அம்பாலிகையும்‌ 
குழந்தைகளுடன்‌ அமர்ந்துகொண்டனர்‌. சத்யவதி 
சிவையிடம்‌ திரும்பி மண்டபத்துக்கு வெளியே 
விரிக்கப்பட்ட பட்டுப்பாயைக்‌ காட்டி அங்கே அமரும்படி 
மெல்லியகுரலில்‌ சொன்னபின்‌ மண்டபத்தின்‌ 
மையத்திலிடப்பட்ட தன்‌ இருக்கையில்‌ சென்று 
அமர்ந்துகொண்டாள்‌. திகைத்தவளாக சிவை 
நோக்கினாள்‌. துணைவைதிகர்‌ பணிவுடன்‌ “சூத அரசி, 
தங்கள்‌ இருக்கை” என மீண்டும்‌ சுட்டிக்காட்டினார்‌. 


யானைகள்‌ நீராடிமுடித்து கரையேறின. நீரின்‌ குளுமை 
அவற்றை உவகையிலாழ்த்தியது என்பது அவற்றின்‌ 


அவன்‌ காலடியை அனல்‌ நெருங்கியபோதுதான்‌ 
பின்னால்‌ விலகினான்‌. வெடித்த விதையொன்று 
அவன்மேல்‌ தெறிக்க துள்ளி மேலும்‌ விலகியபோது 
விழுந்து கிடந்த மரமொன்றின்‌ பட்டைக்குள்‌ இருந்து 
எழுந்து நெளிந்த சிறிய பாம்புக்குழவியை கண்டான்‌. 
குழந்தையின்‌ கைவிரல்போல சிவந்த மென்மையான 
உடல்‌ அனல்வெம்மையில்‌ நெளிந்து துடித்தது. அந்த 
மரம்‌ ஈரம்‌ மிக்கதாக இருந்தமையால்‌ எளிதில்‌ 
எரியவில்லை. ஆயினும்‌ அதன்‌ பட்டை கருகி புகையெழ 
எரிநோக்கி சென்றுகொண்டே இருந்தது. சுண்டிச்‌ சுண்டி 
அவனை அழைத்தது அந்த விரல்‌. 

எதுவும்‌ எண்ணாமல்‌ அவன்‌ ஏரிக்குள்‌ பாய்ந்தான்‌. 
எரியாமல்‌ கிடந்த மரங்கள்‌ மேல்‌ மிதித்துச்சென்று அந்த 
மரத்தடியை அடைந்து பட்டையை உதைத்துப்‌ 
பிளந்தான்‌. அதில்‌ உடல்‌ சிக்கியிருந்த நாகக்குழவி 
பாய்ந்து நெளிந்து ஓடிவந்து அவன்‌ காலில்‌ 
தொற்றிக்கொண்டது. அதை நோக்கி கையை நீட்டியதும்‌ 
கையில்‌ துள்ளி ஏறியது. அவன்‌ அங்கிருந்து இரு 
மரத்தடிகள்மேல்‌ மிதித்து தீயை விட்டு வெளியே வந்தான்‌. 
ஓடி அகன்று அப்பால்‌ தெரிந்த நீரோடை நோக்கி 
சென்றான்‌. அவன்‌ தோளிலேறிய நாகத்தைப்‌ பிடித்து 
நீரில்‌ வீச முயன்றான்‌. அது அவன்‌ விரலை உடலால்‌ 
சுற்றிக்கொண்டு மறுத்தது. இன்னொரு கையால்‌ பற்றி 
வீச முயன்றபோது அவன்‌ கைவிரலைக்‌ கவ்வியது. 


எறும்பு கடித்ததுபோல்‌ உணர்ந்தான்‌. கையை 
உதறியபோது தெறித்து நீரில்‌ விழுந்து நெளிந்து நீந்தி 
மறுபக்கம்‌ சென்று தழைத்த புல்லுக்குள்‌ நுழைந்தது. 
அதன்‌ வால்நுனியின்‌ இறுதித்‌ துடிப்பை அவன்‌ 
நோக்கினான்‌. அவ்வசைவு விழிகளில்‌ எஞ்சியிருக்க தன்‌ 
கைவிரலை தாக்கிப்பார்த்தான்‌. சிவந்த இரு புள்ளிகள்‌. 
அதை வாயில்‌ வைத்துக்‌ கடித்து உறிஞ்சி வாயில்‌ 
ஊறிவந்த சிலதுளிக்‌ குருதியை துப்பிவிட்டு நடந்தான்‌. 


இரு கைகளை விரித்ததுபோல எரிந்தெழுந்து வந்த 
தீயிலிருந்து தெறித்த காய்கள்‌ விழுந்து வெடித்து 
பற்றிக்கொண்டு இஞ்சிப்புற்பரப்பு எரிகொண்டது. தன்‌ 
முன்‌ எரி எழுவதைக்‌ கண்டு அவன்‌ திகைத்து 
திரும்பிப்பார்த்தான்‌. சுழித்தெழுந்து அணைந்தது தழல்‌. 
முடிந்தது என்ற சொல்லாக தன்‌ அகத்தை உணர்ந்தான்‌. 
இத்தனை எளிதாகவா? இத்தனை பொருளில்லாமலா? 
எவரேனும்‌ என்னை கண்டடைவார்களா? 
வெள்ளெலும்புகள்‌ எஞ்சுமா? எந்தக்‌ கதையில்‌ இது 
சொல்லப்படும்‌? கதை முடிவு அங்கே நிஷதபுரியின்‌ 


அரண்மனைமுற்றத்துடன்‌ நின்றுவிடுமா? ஏன்‌ 
அச்சமெழவில்லை? ஏன்‌ இந்நிலையிலும்‌ நான்‌ நான்‌ என 
துள்ளுகிறது என்‌ உள்ளம்‌? 


இஞ்சிப்புல்‌ விரைவில்‌ எரிந்தழிய அந்தக்‌ கரிய 
பரப்பிலிருந்து நீரில்‌ கரித்தூள்‌ கரைவதுபோல நீலப்‌ 
புகைச்சுருள்கள்‌ எழுந்துகொண்டிருந்தன. அவன்‌ அந்த 
சாம்பல்பரப்பில்‌ சென்று நின்றான்‌. அணுகிவந்த 
செந்தழல்‌ தயங்கியது. மாபெரும்‌ பசு ஒன்றின்‌ வாய்‌ 
மேய்ந்தபடி வந்து புல்‌ தீர்ந்துவிடக்கண்டு நின்று 
மேலெழுந்தது. நுரை வற்றுவதுபோல தீ அணைவதை 
அவன்‌ கண்டான்‌. பின்னர்‌ அவனைச்‌ சூழ்ந்து கரியநிலம்‌ 
புகைமூடி ஆங்காங்கே எரியும்‌ உதிரி மரத்தடிகளுடன்‌ 
விரிந்துகிடந்தது. மேலெழுந்த கரிச்சுருள்கள்‌ மழையென 
பெய்யத்‌ தொடங்கின. அவன்‌ உடலில்‌ வியர்வை வழிய 
அதில்‌ கரி கரைந்து கோடுகளாக வழிந்தது. 


அவன்‌ பெருமூச்சுடன்‌ சூழ நோக்கினான்‌. சற்றுமுன்‌ 
அங்கே பேருருக்கொண்டு நின்றிருந்த ஒன்று 
இல்லையென்றாகிவிட்டிருந்தது. சினம்‌ ஒன்று பெருகி 
தணிந்ததுபோல. வெந்த காடு வேறொரு மணம்‌ 
கொண்டிருந்தது. அந்த மணங்கள்‌ அங்குதான்‌ இருந்தன. 
காடு நீருக்கு ஒரு மணத்தை அளிக்கிறது. நெருப்புக்கு 
பிறிதொன்றை. ஓடையில்‌ சுழித்துச்சென்ற நீரில்‌ 
கரிப்பொடிகள்‌ மிதந்தன. அள்ளி உண்டபோது 
புகைமணம்‌ இருந்தது. 


காட்டுக்குள்‌ சென்றபோது அவன்‌ உடலெங்கும்‌ 
களைப்பை உணர்ந்தான்‌. மரத்தம ஒன்று தெரிய அங்கே 
சென்று இலைப்படுக்கை அமைக்க முயலாமல்‌ அப்படியே 
படுத்துக்கொண்டான்‌. பாலாடை படிவதுபோல்‌ உடல்‌ 
நிலத்தில்‌ படிந்தது. ஒவ்வொரு கூழாங்கல்‌ மேலும்‌ உடல்‌ 
உருகி வழிந்துவிட்டதாகத்‌ தோன்றியது. கைகால்கள்‌ 
எடைகொண்டன. சித்தம்‌ எடைகொண்டு அசைவிழந்தது. 
அவன்‌ தன்‌ குறட்டையொலியை தானே கேட்டான்‌. 


அவனருகே கரிய பேருருவன்‌ ஒருவன்‌ வந்து 
அமர்ந்தான்‌. அவன்‌ நடந்து வருவதை அவன்‌ 
காணவில்லை. அருகே அமர்கையில்‌ ஓசையும்‌ 
எழவில்லை. உடலுணர்வால்‌ அவனை அறிந்து எழ 
முயன்றான்‌. “துயில்க... நான்‌ சற்று ஓய்வெடுக்கிறேன்‌” 
என்றான்‌. “இக்காட்டில்‌ வாழ்பவன்‌ நான்‌. நீங்கள்‌ 
எவரென்று அறியலாமா?” என்றான்‌. “நான்‌ காட்டில்‌ வாழ 
முயல்பவன்‌” என்றான்‌ நளன்‌. “நீங்கள்‌ காட்டிலிருந்து 
வெளியேறியவர்‌. மீளமுடியாதவர்‌” என்றான்‌. “ஆம்‌” 


என்றான்‌ நளன்‌. “நீங்கள்‌ நிஷதபுரியின்‌ நளன்‌ 
அல்லவா?” “என்னை அறிவீர்களா?” என்றான்‌. “ஆம்‌” 
என்றான்‌ அவன்‌. 


சில கணங்களுக்குப்‌ பின்‌ “எங்கு செல்கிறீர்கள்‌?” 
என்றான்‌. “அறியேன்‌. சென்றுகொண்டே இருக்கிறேன்‌.” 
அவன்‌ சிரித்து “இலக்கில்லாதவர்கள்‌ எத்தனை 
விரைந்தாலும்‌ எங்கும்‌ செல்வதில்லை” என்றான்‌. “ஆம்‌” 
என நளன்‌ சொன்னான்‌. “முற்றிலுமறியாத ஒருவனிடம்‌ 
நீங்கள்‌ அனைத்தையும்‌ சொல்லலாம்‌ என்று நூல்கூற்று 
உள்ளது, அரசே” என்றான்‌ கரியவன்‌. அவன்‌ 
பெருந்தோள்களை நளன்‌ நோக்கிக்கொண்டிருந்தான்‌. 
அத்தனை பெரிய தோள்கள்‌ மானுடருக்கு 
அமையக்கூடுமா? அவன்‌ கைகள்‌ மிக நீளமானவை. 
இறுகிய தசைகளும்‌ புடைத்த நரம்புகளுமாக 
முதுவேங்கைமரத்தடி போல. 


“சொல்லுங்கள்‌” என்றான்‌ கரியோன்‌. “எனக்கு 
நிகழ்ந்ததை நீங்கள்‌ அறிவீர்களா?” என்றான்‌ நளன்‌. 
“ததைகளினூடாக” என்றான்‌ அவன்‌. “எல்லா 
கதைகளும்‌ மெய்யென்றே கொள்க” என்றான்‌ நளன்‌. 
“நான்‌ சூதாட்டத்தில்‌ ஏன்‌ தோற்றேன்‌? நான்‌ அறிய 
விழைவது அதையே.” அவன்‌ குனிந்து நளன்‌ விழிகளை 
நோக்கியபடி “சூதாட்டத்தை நெடுநாட்களுக்கு முன்னரே 
தொடங்கிவிட்டீர்கள்‌, நிஷாதரே” என்றான்‌. நளன்‌ 
“என்ன?” என்றான்‌. “நெடுநாட்களுக்கு முன்‌” என்றான்‌. 
“நாற்களத்திற்காக குதிரைகளை அமைத்தீர்கள்‌. பின்‌ 
முதல்‌ காய்நகர்வு. அது கலியை நீக்கி இந்திரனை 
முன்வைத்தது.” 


அவன்‌ என்ன சொல்கிறான்‌ என நளனுக்குப்‌ 
புரியவில்லை. “பின்‌ அரசியின்‌ வரவு, பின்னர்‌...” நளன்‌ 
எரிச்சலுடன்‌ “போதும்‌” என்றான்‌. “எல்லா 
சூதாட்டங்களும்‌ பிறிதொரு பெருஞ்சூதாட்டத்திற்குள்‌ 
நிகழ்கின்றன. ஒன்றின்‌ நெறியை அது அமைந்திருக்கும்‌ 
பிறிதின்‌ நெறி கட்டுப்படுத்துகிறது. சூதிற்குள்‌ சூதிற்குள்‌ 
சூதென்று செல்லும்‌ ஆயிரம்‌ பல்லாயிரம்‌ அடுக்குகள்‌. 
நீங்கள்‌ ஆடியது ஒன்றில்‌. அதன்‌ உச்சமென 
பிறிதொன்றில்‌.” நளன்‌ புரிந்தும்‌ புரியாமலும்‌ 
கேட்டுக்கொண்டிருந்தான்‌. 


“சூதில்‌ வெல்வதற்கே அனைவரும்‌ ஆடுகிறார்கள்‌. 

ல்‌ அனைவரின்‌ ஆழங்களும்‌ வெல்லத்தான்‌ 
ழைகின்றன என்று கூறமுடியாது” என்றான்‌ கரியவன்‌. 

“தோற்கவும்‌ விழையக்கூடும்‌ நாமென்றாகி நடிக்கும்‌ 


நாமறியா அது.” நளன்‌ எழப்போனான்‌. “நான்‌ 
விழைவதையே சொல்லவேண்டுமா என்ன?” நளன்‌ 
“இல்லை, நீர்‌ என்னுடன்‌ விளையாடுகிறீர்‌” என்றான்‌. 
“ஆம்‌” என அவன்‌ நகைக்க அதிலிருந்த கேலி நளனை 
மீண்டும்‌ படுக்க வைத்தது. “நான்‌ துயில்கொள்ள 
விரும்புகிறேன்‌...” என்றான்‌. “நன்று” என அவன்‌ 
சொன்னான்‌. 


நளன்‌ கண்களை மூடிக்கொண்டான்‌. ஆனால்‌ அவன்‌ 
அருகே இருக்கும்‌ உணர்வு நோக்காதானதும்‌ 
பெரிதாகியது. “எதை அஞ்சி தப்பி ஓடுகிறோமோ அதை 
வெல்ல எளிய வழி ஒன்றே. அதை நோக்கி திரும்புவது. 
அதுவாவது. அதில்‌ திளைப்பது.” நளன்‌ விழி திறந்து 
சினத்துடன்‌ “என்ன உளறுகிறாய்‌?” என்றான்‌. “எதிலும்‌ 
முடிவிலாது திளைக்கவியலாது என்பதனால்‌ அதை 
கடந்தாகவேண்டும்‌. அதன்பின்‌ அது இல்லை.” நளன்‌ 
“என்ன சொல்கிறாய்‌?” என்றான்‌. “இதோ, இது 
என்னவென்று தெரிகிறதா?” நளன்‌ அதை பார்த்தான்‌. 
வெண்ணிறப்‌ பட்டாடை. பொன்னூல்களால்‌ 
கரைப்பின்னல்‌ செய்யப்பட்டிருந்தது. அன்னங்கள்‌ 
ஒன்றுடன்‌ ஒன்று கழுத்து பிணைத்து 
மாலையென்றாகியிருந்தது. மேலும்‌ விழிகூர்ந்தபோது 
அன்னங்களின்‌ தூவிகள்‌ அனைத்துமே மிகச்‌ சிறிய 
அன்னங்களால்‌ ஆனதென்று தெரிந்தது. 


அவன்‌ அதை நினைவுகூர்ந்தான்‌. “இது என்னுடையது. 
நான்‌ மணிமுடி சூடிக்கொண்டபோது பீதர்நாட்டு 
வணிகக்குழுவொன்றால்‌ அளிக்கப்பட்டது.” அவன்‌ 
“ஆம்‌, விலைமதிப்பற்றது. அன்று இதைக்‌ கண்டு 
பெருவிழைவு கொண்டீர்கள்‌. ஆனால்‌ இதை அணியத்‌ 
தோன்றவில்லை. உங்கள்‌ கருவூலத்தில்‌ கொண்டுவைக்க 
ணையிட்டீர்கள்‌” என்றான்‌. நளன்‌ “ஆம்‌” என்றான்‌. 
“அதன்பின்‌ இதை மறந்துவிட்டீர்கள்‌.” நளன்‌ 
தலையசைத்தான்‌. “ஆனால்‌ ஒருமுறை இது கனவில்‌ 
வந்தது.” நளன்‌ “இதெல்லாம்‌ எப்படி தெரியும்‌ 
உங்களுக்கு?” என்றான்‌. “இதோ, உங்கள்‌ 
உள்ளத்திலிருந்தே படித்தறிகிறேன்‌.” 


நளன்‌ “நீர்‌ மானுடரல்ல” என்றான்‌. “கந்தர்வர்‌, யட்சர்‌, 
தேவர்‌... ஆம்‌.” கரியவன்‌ நகைத்து “நாகனாக 
இருக்கக்கூடாதா?” என்றான்‌. அவன்‌ கண்களைப்‌ 
பார்த்து நளன்‌ திடுக்கிட்டான்‌. “ஆம்‌!” என்றான்‌. “இது 
உங்கள்‌ கனவில்‌ வந்த நாள்‌ எது எனத்‌ தெரிகிறதா?” 
அவன்‌ விழிகள்‌ நாகவிழிகளாக நிலைகொண்டிருந்தன. 
“ஆம்‌” என்றான்‌. “அவள்‌ சத்ராஜித்‌ ஆக முடிசூட 


முடிவெடுத்த நாள்‌. வெண்புரவி நகர்மீண்ட அன்றிரவு.” 
நளன்‌ அவன்‌ விழிகளை நோக்கிக்கொண்டிருந்தான்‌. 


“இதை இந்தப்‌ பொந்தில்‌ வைக்கிறேன்‌” என்று அவன்‌ 
அந்த வெண்பட்டை ஒரு தோல்பையால்‌ பொதிந்து 
அவர்கள்‌ படுத்திருந்த நெடுமரத்தின்‌ பொந்தில்‌ 
கொண்டுசென்று வைத்தான்‌. “இங்கிருக்கிறது இது” 
என்றான்‌. “இது எப்படி உங்கள்‌ கையில்‌ கிடைத்தது?” 
என்றான்‌ நளன்‌. 


திடுக்கிட்டவனாக விழிப்படைந்தான்‌. அவன்‌ உடல்‌ 
நடுங்கிக்கொண்டிருந்தது. எழுந்து அமர்ந்தபோது தன்‌ 
உடல்‌ காந்துவதை உணர்ந்தான்‌. உதடுகள்‌ உலர்ந்து 
ஒட்டியிருந்தன. கண்கள்‌ கனன்று நீர்‌ வழிந்தது. எழுந்து 
நிற்க முயன்றபோது உடல்‌ ஒரு பக்கமாக சரிந்தது. 
மரத்தைப்‌ பற்றிக்கொண்டு நிலைகொண்டான்‌. 
கண்களை மூடியபோது நிலம்‌ நழுவ திசை சுழல 
காலமின்மையில்‌ இருந்தான்‌. மீண்டும்‌ விழி கிறங்கிப்‌ 
வியர்வை பூத்திருந்தது. விடாயை உணர்ந்தான்‌. 


ஓரவிழியில்‌ ஏதோ தெரிய திகைத்து தன்‌ கைகளை 
தூக்கிப்‌ பார்த்தான்‌. அவை குழந்தைக்‌ கைகள்போல 
மெத்தென்று வீங்கியிருந்தன, விரல்கள்‌ உருண்டு 
மேல்கையில்‌ குழிகளுடன்‌ மணிக்கட்டுகளில்‌ மடிப்பு 
வளையங்களுடன்‌. கால்களும்‌ வீங்கி பன்றிக்குட்டிகள்‌ 
போலிருந்தன. சுட்டுவிரலை தூக்கி நோக்கினான்‌. அந்த 
நாகம்‌ கடித்த தழும்பு இரு கரிய புள்ளிகளாகத்‌ தெரிந்தது. 


அருகே எங்காவது மானுடர்‌ இருப்பார்களா என்ற 
எண்ணமே அவனுக்கு முதலில்‌ வந்தது. அவ்வெண்ணம்‌ 
வந்ததுமே விழிகள்‌ அதற்கான தடயங்களை 
கண்டடைந்தன. அங்கே எங்கோ நீரோடையின்‌ ஓசை 
கேட்டது. அது ஆற்றைத்தான்‌ சென்றடையும்‌. 
ஆற்றிலிருந்து கரையேறும்‌ பாதைகள்‌ 
இல்லாமலிருக்காது. அவன்‌ திரும்பியபோது அந்த 
மரப்பொந்தை பார்த்தான்‌. ஒரு கணம்‌ அசையாமல்‌ 
நின்றான்‌. பின்னர்‌ அதை அணுகி உள்ளே நோக்கினான்‌. 
உள்ளே மான்தோல்பொதி ஒன்று கிடந்தது. 


அதை உள்ளே போட்டு நெடுங்காலமாகியிருந்தமையால்‌ 
சருகுகள்‌ விழுந்து மட்கி மூடி சிலந்திவலை அடர்ந்து 
பரவி எளிதில்‌ என்னவென்று தெரியவில்லை. கனவில்‌ 
அதை பார்த்திருக்கவில்லை என்றால்‌ அதை 
அடையாளம்‌ கண்டிருக்க முடியாது. இல்லை, நான்‌ 
முன்னரே கண்டுவிட்டேன்‌, ஆகவேதான்‌ கனவு. அவன்‌ 


உள்ளே கைவிட்டு அதை எடுக்கப்போய்‌ பின்‌ ஒரு கணம்‌ 
தயங்கி சுற்றிலும்‌ பார்த்தான்‌. அங்கே கிடந்த ஒரு 
குச்சியை எடுத்‌ த்ய, உள்ளே விட்டு 
சுழற்றினான்‌. றியபடி அரசநாகம்‌ ஒன்று பத்தி விரித்தது. 
அவன்‌ திடுக்கிட்டு பின்வாங்கி பின்‌ குச்சியால்‌ அதன்‌ 
முன்‌ தட்டினான்‌. அது மூச்சொலிக்க சினந்து 
அக்குச்சியை இருமுறை கொத்தியது. பின்னர்‌ உள்ளே 
உடலை இழுத்துக்கொண்டு மெல்ல மறைந்தது. 


அவன்‌ அந்தக்‌ குச்சியாலேயே தோல்பொதியை மெல்ல 
சுழற்றி வெளியே எடுத்தான்‌. அரசநாகம்‌ உண்டு எஞ்சிய 
எலும்புகளும்‌ மட்கிய இறகுகளும்‌ பலவகையான சருகுச்‌ 
செத்தைகளுமாக அந்தப்‌ பொதி வந்து நிலத்தில்‌ 
விழுந்தது. கழியால்‌ அதை தட்டித்தட்டி அதிலிருந்த 
சிற்றுயிர்களை விலக்கினான்‌. கழியாலேயே அதை 
எடுத்து அருகே கொண்டுவந்து ரித்து நோக்கினான்‌. 
வெண்டட்டு. விரித்துப்‌ பார்த்தான்‌. அன்னப்பறவை 
மாலை கொண்ட அணிக்கரை. அதை உதறி மடித்து 
மீண்டும்‌ அந்தப்‌ பொதியில்‌ வைத்துக்‌ கட்டி 
எடுத்துக்கொண்டான்‌. 


ஒவ்வொரு அடிக்கும்‌ அவன்‌ உடல்‌ தள்ளாடியது. 
புற்களையும்‌ புதர்களையும்‌ கடந்து மரங்களை 
பற்றுகோடாகப்‌ பிடித்துக்கொண்டு நின்று இளைப்பாறி 
ஓடையை சென்றடைந்தான்‌. அங்கே சேற்றில்‌ பாதி 
புதைந்தபடி மட்கிய ஆடை அணிந்த எலும்புக்கூடு ஒன்று 
கிடந்தது. கால்களில்‌ இரும்புத்‌ தண்டையும்‌ கைகளில்‌ 
இரும்பு வளையும்‌ அணிந்திருந்தது. அருகே சேற்றில்‌ 
அதன்‌ தலைப்பாகை கிடந்தது. சேற்றில்‌ மூழ்கிய 
வாளுறை. 


அவன்‌ அதை நோக்கியபின்‌ நீருள்‌ இறங்கி 
நீர்வழியாகவே சென்றான்‌. நீரோடை மேலும்‌ பெரிய ஓடை 
ஒன்றை சென்றடைந்தது. அன்று உச்சிப்பொழுதுக்குள்‌ 
அவன்‌ காட்டாறொன்றை அடைந்தான்‌ அதன்‌ 
கரைவழியாக நடந்து சென்றபோது குடைவுப்படகு ஒன்று 
ஒரு மரத்தில்‌ கட்டப்பட்டிருப்பதை கண்டான்‌. அது 
வரைக்கும்‌ செல்ல தன்‌ உடலில்‌ எஞ்சிய சித்தத்தை 
ட துளியாக செலவழித்தான்‌. அது மிகத்‌ தொலைவில்‌ 


ரிலாடிக்கொண்டே இருந்தது. 


[ஙage]காட்டில்‌ மூலிகை தேடிவந்த மருத்துவரான அர்ச்சர்‌ 
நளனை கண்டடைந்தார்‌. அவன்‌ நஞ்சு முழுத்து உடல்‌ 
வீங்கி கடும்காய்ச்சலில்‌ நினைவிழந்திருந்தான்‌. அவர்‌ 
அவனை படகிலேற்றி காடோரம்‌ அமைந்த தன்‌ 


ஆய்வுக்குடிலுக்கு கொண்டுவந்தார்‌. அங்கே 
நாற்பத்தெட்டு மாணவர்களும்‌ நூறு நோயாளிகளும்‌ 
அவருடன்‌ இருந்தனர்‌. பதினெட்டு நாள்‌ நளன்‌ 
அவருடைய ஆதுரசாலையில்‌ நினைவில்லாமல்‌ 
படுத்துக்கிடந்தான்‌. அவன்‌ சொன்ன ஓரிரு 
சொற்களிலிருந்தே அவர்‌ அவன்‌ யாரென்று 
புரிந்துகொண்டார்‌. அவனை தனிக்‌ குடிலில்‌ 
எவருமறியாது வைத்து மருத்துவம்‌ செய்தார்‌. 

அர்ச்சர்‌ தென்னகத்துக்குச்‌ சென்று முக்கடல்‌ 
முனையருகே ஓங்கி நின்றிருக்கும்‌ மகேந்திர மலையில்‌ 
அமர்ந்த அகத்தியர்மரபைச்‌ சேர்ந்த சித்தரான குரகரிடம்‌ 
மருத்துவமுறை கற்றவர்‌. அவர்‌ அவனுக்கு சாதிலிங்கம்‌, 
மனோசிலை, ருத்ரகாந்தம்‌, எரிகாரம்‌, கந்தகம்‌, பூரம்‌, 
வெள்ளை பாஷாணம்‌, கெளரி பாஷாணம்‌, தொட்டிப்‌ 
பாஷாணம்‌ ஆகியவை கலந்து புடமிட்டு எடுக்கப்பட்ட 
நவபாஷாண மருந்தை ஊசிமுனையால்‌ தொட்டு 
நாவிலோடிய நரம்பில்‌ குத்தி உடலில்‌ செலுத்தினார்‌. 


ஒன்பது நச்சுக்கள்‌ பழகிய யானைகள்‌ காட்டுயானையை 
என நாகநஞ்சை சூழ்ந்துகொண்டன. அவை அந்நச்சை 
அவன்‌ உட்குலைகளில்‌ இருந்தும்‌ குடலில்‌ இருந்தும்‌ 
துரத்தி ஒதுக்கி தோலிலும்‌ தசைகளிலும்‌ 
கொண்டுசென்று ஒடுக்கி வைத்தன. அந்தப்‌ போரில்‌ 
அவன்‌ உடல்‌ கடும்சுரம்‌ கொண்டது. ஆகவே அவனை 
ஆதுரசாலைக்கு அருகே ஓடிய சிற்றோடைக்குள்‌ உடல்‌ 
அமிழும்படி வைத்தனர்‌. மலைத்தேன்‌ மட்டுமே அவனுக்கு 
உணவென்று அளிக்கப்பட்டது. 


நாளுமென அவன்‌ உடல்‌ வற்றி உலர்ந்தது. முகம்‌ உருகி 
வடிவிழந்தது. தோல்‌ வெந்து பின்‌ உரிந்து உலர்ந்த 
சருகுபோல்‌ ஆகியது. பதினெட்டு நாட்களுக்குப்‌ பின்‌ 
அவன்‌ விழித்துக்கொண்டபோது அவனருகே அமர்ந்த 
அர்ச்சர்‌ அவன்‌ கைகளை பிடித்துக்கொண்டு விழிகளை 
நோக்கி தணிந்த குரலில்‌ “நீங்கள்‌ இதுவரை நீங்களென 
எண்ணிய உடலை இழந்துவிட்டீர்கள்‌. இப்போதிருப்பது 
பிறிதொரு தோற்றம்‌. உங்கள்‌ உளம்‌ அதை உணர்ந்து 
தெளிந்த பின்‌ நீரில்‌ உரு நோக்குங்கள்‌. இனி இதுவே நான்‌ 
என எண்ணிக்கொள்ளுங்கள்‌. அதை உள்ளம்‌ ஏற்கச்‌ 
செய்யுங்கள்‌” என்றார்‌. 


“மிக எளிது அது. மானுட உடல்‌ ஒவ்வொருநாளும்‌ 
உருமாறிக்கொண்டுதான்‌ இருக்கிறது. அத்தனை 
மாற்றத்தையும்‌ மானுடர்‌ ஏற்றுக்கொள்ளத்தான்‌ 
செய்கிறார்கள்‌. ஏனென்றால்‌ அனைவருக்கும்‌ அவரவர்‌ 


உடல்‌ இனிதானது. இவ்வுடலையும்‌ நீங்கள்‌ விரும்பத்‌ 
தொடங்குவீர்கள்‌. இன்னும்‌ சிலகாலம்‌ கடக்கையில்‌ 
இம்முகத்தை ஆடியில்‌ நோக்கி நோக்கி மகிழவும்கூடும்‌” 
என்றார்‌ அர்ச்சர்‌. “இது ஏன்‌ இவ்வாறு அமைந்தது என்று 
எண்ணினேன்‌. ஊழ்‌ விடைகள்‌ அற்றது. ஆனால்‌ 
இதற்கென உங்கள்‌ ஆழத்தில்‌ நீங்கள்‌ விழைந்திருக்கவும்‌ 
கூடும்‌ என்றும்‌ பட்டது.” 

“அவ்வண்ணமெனில்‌ இந்த அரங்கிலும்‌ ஆடுங்கள்‌. 
இதைக்‌ கடந்து எழுங்கள்‌. இறை துணை நிற்கட்டும்‌” 
என்றார்‌ அர்ச்சர்‌. நளன்‌ கைகூப்பி “எவ்வண்ணமாயினும்‌ 
உயிருடன்‌ எழுகிறேன்‌. அதன்பொருட்டு நான்‌ 
கடன்பட்டுள்ளேன்‌, மருத்துவரே” என்றான்‌. “நோய்‌ 
வருவது உடலுக்கு மட்டும்‌ அல்ல. அந்நஞ்சு உங்களுள்‌ 
வாழும்‌ கலியிருளையே பற்றியதென்றால்‌ அது 
அருமருந்தென்றே பொருள்‌” என்றார்‌ அர்ச்சர்‌. 
“அவ்வாறே ஆகட்டும்‌” என்றான்‌ நளன்‌. 


நாற்பத்தோராம்‌ நாள்‌ பிறிதொருவனாக நளன்‌ 
எழுந்தான்‌. உடல்‌ சிறுத்து சிறுவனைப்போல்‌ 
ஆகிவிட்டிருந்தான்‌. கால்கள்‌ இரு பக்கமும்‌ 
வளைந்திருந்தமையால்‌ மேலும்‌ உயரம்‌ குறைந்தான்‌. 
வளைந்த கைகளை வீசி நண்டுபோல நடந்தான்‌. குறுகிய 
தொண்டையிலிருந்து கிளிக்குரல்‌ எழுந்தது. முதலில்‌ 
அவன்‌ உணர்ந்தது தன்‌ உடலின்‌ எடையின்மையை. 
அதுவரை சுமந்திருந்த உடலின்‌ எடைக்குப்‌ 
பழகிவிட்டிருந்த உள்ளம்‌ அதை பெரும்விடுதலையென 
கொண்டாடியது. விட்டில்போலத்‌ தாவினான்‌. 
தொற்றிக்கொண்டான்‌. பற்றி மேலேறினான்‌. 


அந்த விடுதலை அவன்‌ விழிகளிலும்‌ சிரிப்பிலும்‌ 
வெளிப்பட்டது. எப்போதும்‌ சிரித்துக்கொண்டிருக்கும்‌ 
குள்ளனை அங்கிருந்தோர்‌ அனைவரும்‌ விரும்பினர்‌. 
அவர்கள்‌ அவன்‌ சிற்றுருவால்‌ அவனை சிறுவனென்று 
நடத்தினர்‌. அவர்களால்‌ அவனும்‌ சிறுவனென்று 
தன்னை உருவகித்துக்கொண்டான்‌. சிறுவர்களுக்குரிய 
ஓயா விளையாட்டும்‌ புதியது நாடும்‌ ஆர்வமும்‌ 
கொப்பளிக்கும்‌ உவகையும்‌ கொண்டவனாக ஆனான்‌. 


புதிய இடம்‌ புதிய சுவை என தேடிக்கொண்டே இருந்தான்‌. 
அவன்‌ உடலுக்கு கைகள்‌ பெரிதாக இருந்தன. அவற்றை 
காலென ஊன்றி அவனால்‌ தலைகீழாக நடக்க முடிந்தது. 
மெல்லிய கொடிகளை பற்றிக்கொண்டு பூச்சிபோல 
மேலேறிச்செல்ல இயன்றது. கைகளால்‌ ஆனவனை 
பாகுகன்‌ என்று அழைத்தார்‌ அர்ச்சர்‌. அதுவே அவன்‌ 


பெயரானது. 


அருகிருந்த காட்டுக்குள்‌ சென்று காட்டுப்புரவி ஒன்றைப்‌ 
பிடித்து கொடிகளால்‌ கட்டி அழைத்து வந்தான்‌. 
பதினைந்து நாட்களில்‌ அதைப்‌ பழக்கி அதன்மேல்‌ 
அமர்ந்து மலைச்சரிவில்‌ பாய்ந்து சுழன்று வந்தான்‌. 
அவன்‌ காட்டுப்புரவியுடன்‌ வந்தபோது அஞ்சி கூச்சலிட்ட 
மாணவர்கள்‌ அவன்‌ ஆணைக்கு அது பணிவதைக்‌ 
கண்டு திகைத்தனர்‌. அவன்‌ அவர்களுக்கு புரவியேறக்‌ 
கற்பித்தான்‌. மேலும்‌ மேலுமென புரவிகளை 
காட்டிலிருந்து கொண்டுவந்து புரவித்திரள்‌ ஒன்றை 
அமைத்தான்‌. ஆதுரசாலையின்‌ பணிகள்‌ அனைத்தும்‌ 
எளிதாயின. தொலைவுகள்‌ சுருங்கின. 


அவ்வழி சென்ற மலைவணிகர்‌ குழு ஒன்றுக்கு அவர்கள்‌ 
ஏழு புரவிகளை விற்றனர்‌. அவை அக்காட்டில்‌ பிடித்துப்‌ 
பழக்கப்பட்டவை என்பதை அறிந்த வணிகர்தலைவர்‌ 
கனகர்‌ அவனைப்‌ பார்க்க விழைந்தார்‌. அவனுடைய 
சிற்றுடலைக்‌ கண்டதும்‌ முதல்‌ கணம்‌ திகைத்த அவர்‌ 
“ஆம்‌, இப்படி ஏதோ ஒரு பிறிதின்மை இவரிடம்‌ 
இருந்தாகவேண்டும்‌. இல்லையேல்‌ இது நிகழாது” என்றார்‌. 
“வருகிறீரா, பாகுகரே? நகரில்‌ நீங்கள்‌ பார்ப்பதற்கும்‌ 
ஆற்றுவதற்கும்‌ ஏராளமாக உள்ளன?” என்றார்‌. 


“நீங்கள்‌ எங்கு செல்கிறீர்கள்‌?” என்றான்‌ பாகுகன்‌. 
“நாங்கள்‌ அயோத்திக்குச்‌ செல்கிறோம்‌. அயோத்தி அரசர்‌ 
ரிதுபர்ணரின்‌ அன்னைக்கு மருத்துவம்‌ நோக்குபவர்கள்‌ 
கோரிய அரிய மலைப்பொருட்கள்‌ சிலவற்றை வாங்கவே 
இங்கே வந்தோம்‌” என்றார்‌ கனகர்‌. “நான்‌ வருகிறேன்‌. 
இப்போதே செல்வோம்‌” என்று பாகுகன்‌ சொன்னான்‌. 
“அங்கே சென்று என்ன செய்யவிருக்கிறீர்‌, பாகுகரே?” என 
முரண்பட்ட தன்‌ மாணவனை நோக்கி அர்ச்சர்‌ “அவர்‌ 
செல்லட்டும்‌. அங்கே அவருக்கான உலகம்‌ 
காத்திருக்கிறது” என்றார்‌. 


கனகரின்‌ வணிகக்‌ குழுவுடன்‌ பாகுகன்‌ கிளம்பியபோது 
அவனுடைய தோல்பொதியை அவனிடம்‌ அளித்த 
அர்ச்சர்‌ “உங்களுடையது இது, பாகுகரே” என்றார்‌. அவர்‌ 
விழிகளை விழிதொட்டபின்‌ குனிந்து கால்தொட்டு 
தலைசூடி “வாழ்த்துங்கள்‌, அர்ச்சரே“ என்றான்‌ பாகுகன்‌. 
“நோய்கள்‌ விலகுக!” என அர்ச்சர்‌ வாழ்த்தினார்‌. 


நீர்க்கோலம்‌ - 78 
77. எழுபுரவி 


[iஙage]lகோசலத்தின்‌ தலைநகர்‌ அயோத்தியின்‌ அத்தனை 
மாளிகைகளும்‌ இருநூறாண்டு தொன்மையானவை. 
தெருக்கள்‌ ஐநூறாண்டு தொன்மை கொண்டவை. 
நினைப்பெட்டா தொல்காலத்தில்‌ சரயுவுக்குச்‌ செல்லும்‌ 
மழையோடைகளையே பாதையென்றாக்கி 
உருவானவை. ஆகவே மழைக்காலத்தில்‌ தெருக்களில்‌ நீர்‌ 
சுழித்து கொப்பளித்தோடும்‌. வெயிற்காலத்தில்‌ செம்புழுதி 
பறக்கும்‌. எடைமிக்க மரங்களை ஆழமாக நட்டு 
எழுப்பப்பட்ட வீடுகள்‌ இடுங்கலான இடைநாழிகளும்‌ 
இருள்‌ பரவிய சிறிய அறைகளும்‌ ஐவருக்கு மேல்‌ 
அமரமுடியாத திண்ணைகளும்‌ கொண்டவை. 


நகர்ச்சதுக்கத்தில்‌ ஆயிரம்பேர்‌ நிற்கமுடியாது. நகரை 
சுற்றிச்சென்ற கோட்டை அடித்தளம்‌ கல்லாலும்‌ மேலே 
சரயுவில்‌ வந்த உருளைக்கற்களாலும்‌ கட்டப்பட்டது. 
இரண்டு ஆள்‌ உயரம்கூட இல்லாதது. மரத்தாலான 
காவல்மாடத்தின்‌ மீதிருந்த பெருமுரசுகள்‌ கூட 
நூறாண்டுக்குமேல்‌ பழைமைகொண்டவை. அயோத்தி 
மக்கள்‌ பழைமையை விரும்பினார்கள்‌. புதிய எதையும்‌ 
அஞ்சி விலக்கினார்கள்‌. திலீபனும்‌ ரகுவும்‌ தசரதனும்‌ 
ராமனும்‌ ஆண்ட நிலத்திற்குரியவர்கள்‌ என்பதை 
ஒவ்வொரு அசைவிலும்‌ சொல்லிலும்‌ 
வெளிக்காட்டினார்கள்‌. 


அங்கே தொழிலும்‌ வணிகமும்‌ செழிக்கவில்லை. 
அந்நகரின்‌ உலோக வார்ப்பாளர்களின்‌ கைத்திறனே 
நகரின்‌ வருவாயாக இருந்தது. அவர்கள்‌ வடிப்பும்‌ 
வாள்பிடிகளும்‌ அழகுக்கலங்களும்‌ பாரதவர்ஷமெங்கும்‌ 
விரும்பப்பட்டன. புலரியில்‌ மூசாரிகளின்‌ உலைகள்‌ 
மட்டுமே அங்கே விழித்திருந்தன. பீதர்களின்‌ சிம்மநாகம்‌ 
என அவை எரியுமிழ்ந்து சீறிக்கொண்டிருந்தன. பிற 
பகுதிகள்‌ எங்கும்‌ ஆழ்ந்த அமைதி நிலவியது. காற்றில்‌ 
கொடிகள்‌ படபடக்கும்‌ ஓசை மட்டுமே நகரை 
உயிருடையதென்று காட்டியது. 


பரிமுற்றத்தில்‌ புலரியின்‌ மெல்லிய பனித்திரை 
மூடியிருந்தது. அதற்குள்‌ எரிந்த மீன்நெய்‌ விளக்குகளின்‌ 
வெளிச்சம்‌ ரத்தன்‌ பரவிய செவ்வண்ணமென 
கரைந்து தெரிந்தது. போர்த்தப்பட்டவைபோல்‌ மழுங்கி 


உடலசைவுகளிலிருந்து தெரிந்தது. அவள்‌ 
சாளரப்பலகையைப்‌ பற்றியபடி பார்த்துக்கொண்டே 
இருந்தாள்‌. யானைகளில்‌ இருக்கும்‌ அழியாத 
குழந்தைத்தன்மை. முன்பொருமுறை மதமேறிய யானை 
ஒன்று துதிக்கையைத்‌ தூக்கி சின்னம்விளித்தபடி 
அந்தச்சாலைவழியாக ஓடியது. அதைத்தொடர்ந்து 
புரவிகளில்‌ வீரர்கள்‌ சென்றனர்‌. யானைப்பாகன்கள்‌ 
துரட்டிகளும்‌ குத்துக்கோல்களுமாக பின்னால்‌ ஓடினர்‌. 
அப்போதுகூட அது அச்சமுற்ற குழந்தையென்றே 
தோன்றியது. 


இன்னும்‌ சற்று நேரத்தில்‌ புரவிப்படை ஒன்று 
மேற்குவாயில்‌ காவலை மாற்றிக்கொள்வதற்காகச்‌ 
செல்லும்‌. அதன்பின்‌ இரவில்தான்‌ அடுத்த காலாள்படை 
காவல்மாற்றம்‌. அந்தச்சாளரத்தின்‌ வழியாகத்‌ தெரியும்‌ 
காட்சிகள்‌ மாறுவதேயில்லை. இருபதாண்டுகாலமாக 
அவள்‌ ஒவ்வொருநாளும்‌ அங்குதான்‌ 
அமர்ந்திருக்கிறாள்‌. காலையிலிருந்து மாலைவரை. 
அவள்‌ வாழ்க்கையில்‌ மாற்றமே இல்லை. காலையிலும்‌ 
மாலையிலும்‌ அரண்மனையில்‌ நிகழும்‌ இரு 

தத்வ எிண்கப்ன பப்‌ அவள்‌ சென்றாகவேண்டும்‌. 
அதன்பின்‌ அவளுக்குக்‌ கடமைகளே இல்லை. 
அவளுடைய எண்ணங்கள்‌ அன்றி துணையும்‌ இல்லை. 


ஒரு சிறுயானை சங்கிலியை புழுதியில்‌ போட்டுவிட்டு 
ஓடியது. பாகன்‌ அதை அதட்டினான்‌. அது அவசியம்‌ 
எடுத்துக்கொள்ளத்தான்‌ வேண்டுமா என்று தயங்கியது. 
அவன்‌ கோலைத்‌ தூக்கியதும்‌ வந்து சங்கிலியை 
துதிக்கை நுனியால்‌ பலமுறை சுழற்றிப்பிடித்து 
எடுத்துக்கொண்டது. சங்கிலிகளைச்‌ சுமந்தபடி முதிய 
யானைகள்‌ மெதுவாகக்‌ காலடி எடுத்துவைத்தன. அந்த 
ஒலியை சற்று செவிகூர்ந்தால்‌ கேட்கமுடியுமென்று சிவை 
நினைத்தாள்‌. 


ஒலித்தன பறவைக்‌ குரல்கள்‌. அரண்மனையின்‌ விளிம்பு 
தேய்ந்த குறுகிய மரப்படிகளில்‌ ஏவலர்‌ தொடர மெல்ல 
இறங்கிவந்த ரிதுபர்ணன்‌ பரிமுற்றத்தின்‌ முகப்பில்‌ வந்து 
நின்றபோது அவனுக்காகக்‌ காத்திருந்த ருத்ரனும்‌ 
புரவிப்பயிற்சியாளர்‌ துருமனும்‌ வாழ்த்தி 
தலைவணங்கினர்‌. அவன்‌ கண்கள்‌ வீங்கி வளையங்கள்‌ 
கொண்டிருந்தன. எடைமிக்க உடல்‌ 
படியிறங்கியதனாலேயே வியர்த்தது. 


அவன்‌ அங்கிருந்த சிறிய பீடத்தில்‌ அமர்ந்ததும்‌ இரு 
ஏவலர்‌ அவன்‌ காலடியில்‌ அமர்ந்து அவன்‌ 
அணிந்திருந்த வெள்ளிக்குறடுகளைக்‌ கழற்றிவிட்டு 
தோலால்‌ ஆன காலணிகளை அணிவித்து இறுக்கினர்‌. 
அவன்‌ பட்டுக்கச்சையை அவிழ்த்து 
புரவிப்பயிற்சிக்குரிய தோல்‌ சுற்றுப்பட்டையை 
கட்டினார்கள்‌. “இன்று சற்று பிந்திவிட்டது, அரசே” 
என்றான்‌ ருத்ரன்‌. “ஆம்‌, நேற்றிரவு துயில்வதற்கும்‌ 
பிந்திவிட்டது” என்றான்‌ ரிதுபர்ணன்‌. துருமன்‌ 
புன்னகைத்து “முன்பனிக்‌ காலம்‌ காதலுக்கு உகந்தது” 
என்றான்‌. 


அவனை எரிச்சலுடன்‌ ஏறிட்டுப்‌ பார்த்த ரிதுபர்ணன்‌ 
“அரசர்கள்‌ என்றால்‌ காமத்திலும்‌ குடியிலும்‌ 
திளைப்பவர்கள்‌ என்று சூதர்கள்‌ பாடிப்பாடி 
நிறுவிவிட்டிருக்கிறார்கள்‌. இந்த அரண்மனையில்‌ 
உளநிறைவுடன்‌ நான்‌ துயிலச்சென்ற நாட்கள்‌ குறைவு. 
புத்துணர்வுடன்‌ எழுந்த நாட்கள்‌ அதைவிடக்‌ குறைவு. 
சென்று உசாவினால்‌ பாரதவர்ஷத்தின்‌ அத்தனை 
அரசர்களும்‌ இதையே சொல்வார்கள்‌” என்றான்‌. பின்னர்‌ 
மெல்லிய ஏப்பத்துடன்‌ எழுந்துகொண்டு “ஆம்‌, மது 
அருந்துகிறோம்‌. அதன்‌ மயக்கினால்‌ புலரியில்‌ எழப்‌ 
பிந்துகிறோம்‌. மிகுதியாக உண்டு உடல்‌ கொழுக்கிறோம்‌. 
காமத்திலாடுவதும்‌ உண்டு. இவையனைத்தும்‌ 
அரியணை அமர்ந்திருப்பதின்‌ சலிப்பையும்‌ 
கொந்தளிப்பையும்‌ கடந்து செல்வதற்கான வழிமுறைகள்‌ 
மட்டுமே” என்றான்‌. 


“நேற்று வந்த செய்திகள்‌ உகந்தவையல்லதான்‌” என்றான்‌ 
ருத்ரன்‌. “இதுவரை நமக்கு அப்படி உகந்த செய்திகள்‌ என 
என்னென்ன வந்துள்ளன? சொல்லும்‌!” ரிதுபர்ணன்‌ 
அவனை நோக்கித்‌ திரும்பினான்‌. ருத்ரன்‌ “ஆம்‌, 
செய்திகள்‌ அனைத்தும்‌ கவலைக்குரியவைதான்‌” 
என்றான்‌. “நாம்‌ ஆற்றலற்றவர்கள்‌. நம்‌ பெருமை முழுக்க 
சென்ற காலத்தில்‌ உள்ளது. இறந்த மூதாதையர்‌ ஓலை 
அனுப்பினால்‌ மட்டுமே நமக்கு நற்செய்திகள்‌ வரமுடியும்‌” 


என்றான்‌ ரிதுபர்ணன்‌. அவனே மேற்கொண்டு பேசட்டும்‌ 
என்று இருவரும்‌ அமைதியாக நடந்தனர்‌. அவன்‌ 
சலிப்புடன்‌ தலையை அசைத்துக்கொண்டு நடந்தான்‌. 


பரிமுற்றத்தை அடைந்ததும்‌ ஏவலன்‌ ஒருவனிடமிருந்து 
சிறுசவுக்கை கையில்‌ வாங்கி இருமுறை காற்றில்‌ வீசி 
ஓசையெழுப்பிய பின்‌ “நிஷத நாடு ஒரு பெரும்பிளவை 
நோயென்று மாறிக்கொண்டிருக்கிறது. அறுத்து 
வீசாவிட்டால்‌ பாரதவர்ஷமெங்கும்‌ அது நச்சு பரப்பும்‌. 
நேற்று மாளவனிடமிருந்து வந்த ஓலை அதைத்தான்‌ 
சொல்கிறது” என்றான்‌. ருத்ரன்‌ “முறைமீ 
முடிசூடுபவர்கள்‌ ஒருபோதும்‌ அறத்தில்‌ நின்றதில்லை. 
முதற்பிழை தொடர்பிழையேதான்‌” என்றான்‌. 
ரிதுபர்ணன்‌ “புஷ்கரனை ஆட்டிவைப்பது எது என்று 
எவராலும்‌ அறியக்கூடவில்லை. அவனை 
அவ்வரியணையில்‌ கொண்டுசென்று 
அமர்த்தியவர்களையே ஒவ்வொரு நாளும்‌ பலிகொண்டு 
வருகிறான்‌. அவனுடைய அவைமுதல்வர்‌ சுந்தர்‌ சென்ற 
வாரம்‌ கழுவேற்றப்பட்டிருக்கிறார்‌” என்றான்‌. 


“சுந்தரா?” என்று துருமன்‌ கேட்டான்‌. “ஏன்‌, அவர்‌ கழுவில்‌ 
ஏற்றப்பட முடியாதவரா? அவருக்கு உடலில்‌ துளைகள்‌ 
இல்லையா?” என்றான்‌ ரிதுபர்ணன்‌. “இல்லை, அவர்‌ 
காளகக்‌ குடியின்‌ மூத்தவர்‌. குடித்தலைவரும்கூட” 
என்றான்‌ துருமன்‌. “ஆம்‌, ஆகவேதான்‌ 
கழுவிலேற்றப்பட்டிருக்கிறார்‌. அதுவும்‌ அரண்மனை 
முகப்பில்‌. மூன்று நாட்கள்‌ அவரது உடல்‌ கழுவிலமர்ந்து 
அழுகியிருக்கிறது.” ருத்ரன்‌ “அவனது நோக்கம்‌ என்ன?” 
என்றான்‌. ரிதுபர்ணன்‌ “எல்லைகளைக்‌ கடப்பது, 
வேறென்ன? தன்‌ எல்லைகளை, தன்‌ குடியின்‌ 
எல்லைகளை. மானுடத்தின்‌ எல்லைகளை. 
எல்லைகளை கடக்குந்தோறும்‌ ஆற்றல்மிக்கவனாக 
ஆகிறான்‌” என்றான்‌. 


“ஓரெல்லையைக்‌ கடந்ததும்‌ பிறிதொன்று 
தென்படுகிறது. ஒருபோதும்‌ இதை இவன்‌ 
கடக்கமாட்டான்‌ என்று பிறர்‌ எண்ணுவதை அறிகிறான்‌. 
அதை கடந்தே ஆகவேண்டும்‌ என்று துடிப்பெழுகிறது” 
என்றான்‌ ரிதுபர்ணன்‌. “ஏன்‌? எனக்குப்‌ புரியவில்லை” 
என்றான்‌ துருமன்‌. “அவன்‌ அமர்ந்திருக்கும்‌ அரியணை 
அவனைவிட மிகப்‌ பெரியது என்று அவன்‌ அறிவான்‌. 
அது நிலையற்றது என்று அவனைச்‌ சூழ்ந்துள்ளோரும்‌ 
அறிவார்கள்‌. ஒவ்வொரு நாளும்‌ தன்னைப்‌ 
பார்ப்பவரின்‌ விழிகளில்‌ புஷ்கரன்‌ காண்பது ஒரு 
செய்தியை. எண்ணிக்கொள்‌ உன்‌ நாட்களை என்னும்‌ 


சொல்லை. அதை வெல்ல அவனுக்கிருக்கும்‌ ஒரே வழி 
அச்சத்தை வளர்ப்பதுதான்‌” என்றான்‌ ரிதுபர்ணன்‌. 


“நிஷதநாடே இன்று அவனை எண்ணி நடுங்குகிறது. 
ஒவ்வொரு நாளும்‌ தங்கள்‌ இல்லம்‌ இரவில்‌ 
தட்டப்படுமென்று அஞ்சி துயிலிழந்துதான்‌ இரவை 
கழிக்கிறார்கள்‌ அங்குள்ளவர்கள்‌” என்றான்‌ 
ரிதுபர்ணன்‌. துருமன்‌ “ஆனால்‌ இதை எத்தனை நாள்‌ 
செய்ய முடியும்‌?” என்றான்‌. “எதை செய்யத்‌ 
தொடங்கினாலும்‌ மிக விரைவில்‌ அதற்கென்று ஓர்‌ 
அமைப்பு உருவாகி வருவதை பார்க்கலாம்‌. அச்சத்தைப்‌ 
பெருக்கவும்‌ அறமிலாதவை ஆற்றவும்‌ கீழ்மையில்‌ 
திளைக்கவும்‌ தனித்திறன்‌ கொண்டவர்கள்‌ 
எங்குமிருப்பார்கள்‌. அறமும்‌ நெறிகளும்‌ அவர்களை 
அடக்கி ஆண்டு கொண்டிருக்கின்றன. அச்சரடுகளை 
புஷ்கரன்‌ விடுவித்திருப்பான்‌” என்று ரிதுபர்ணன்‌ 
தொடர்ந்தான்‌. 


“இன்று அவனைச்‌ சூழ்ந்து குருதியில்‌ திளைக்கும்‌ 
பெரும்கைவிடுபடைப்‌ பொறி ஒன்று 
உருவாகிவிட்டிருக்கிறது. அதற்கு பலநூறு கைகள்‌. 
பல்லாயிரம்‌ படைக்கலங்கள்‌. இனி அவன்‌ ஒன்றும்‌ 
செய்யவேண்டியதில்லை. அதன்‌ முகப்பில்‌ 
அமர்ந்திருந்தால்‌ போதும்‌. அதுவே அவனை கொண்டு 
செல்லும்‌” என்றான்‌ ரிதுபர்ணன்‌. “ ருத்ரரே, நேற்று வந்த 
ஓற்றனின்‌ கணக்குப்படி இந்த ஆறு மாதங்களுக்குள்‌ 
இருபதாயிரம்‌ குடிகளை புஷ்கரன்‌ 
கொன்றொழித்திருக்கிறான்‌. நிஷதநாட்டின்‌ அத்தனை 
ஊர்களிலும்‌ எவரேனும்‌ கழுவேற்றப்படாத ஓர்‌ அந்திகூட 
அணைவதில்லை. ஐயத்திற்குரியவர்கள்‌ எனத்‌ தோன்றும்‌ 
அனைவரையும்‌ வெட்டி வீழ்த்துகிறார்கள்‌. உடனே 
கொல்லப்பட்டவர்களின்‌ உறவினர்கள்மேல்‌ ஐயம்‌ 
எழுகிறது. ஆகவே கொல்லும்தோறும்‌ 
ஐயத்திற்குரியவர்கள்‌ பெருகுகிறார்கள்‌.” 


“அந்த வீணன்‌ ஒரு நாள்‌ நிஷத குலத்தையே 
முற்றழிப்பான்‌” என்றான்‌ துருமன்‌. ருத்ரன்‌ தபாக 
காட்டுக்‌ குடிகள்‌. அங்கிருந்து ஏதோ தெய்வ 
பெற்றவர்கள்போல்‌ எழுந்து வந்தார்கள்‌. இப்‌ பாக்‌ 
எண்ணிப்பார்த்தால்‌ விந்தையென்று தோன்றுகிறது. 
று மாதங்களுக்கு முன்னால்தான்‌ பாரதவர்ஷத்தின்‌ 
சக்ரவர்த்தினியென அவர்களின்‌ பட்டத்தரசி 
முடிசூடப்போனாள்‌. இன்று குருதி மூடிக்‌ கிடக்கிறது 
அந்நிலம்‌” என்றான்‌. ரிதுபர்ணன்‌ உரக்க நகைத்து 
“பாரதவர்ஷத்தின்‌ வரலாற்றை எடுத்துப்பார்த்தால்‌ 


மீண்டும்‌ மீண்டும்‌ இது நிகழ்ந்திருப்பதை காணலாம்‌. 
வெற்றியும்‌ புகழும்‌ மேன்மையும்‌ ஒழுங்கும்‌ மக்களுக்கு 
சலித்துப்‌ போய்விடுகிறது. எங்கோ ஓரிடத்தில்‌ அவர்கள்‌ 
அழிவையும்‌ கீழ்மையையும்‌ 
விரும்பத்தொடங்குகிறார்கள்‌” என்றான்‌. 


அவ்வெண்ணத்தைச்‌ சொல்லி தானே ஒப்புக்கொண்டு 
தலையாட்டி புன்னகைத்து “பெருகி எழுந்து உச்சம்‌ கண்ட 
அத்தனை அரசுகளிலும்‌ இது நிகழ்ந்திருக்கிறது. 
தங்களுக்குள்‌ பூசலிடுவார்கள்‌. தங்கள்‌ கீழ்மையைப்‌ 
பெருக்கி அதை முன்னிறுத்துவர்கள்‌. தாங்கள்‌ அடைந்த 
அத்தனை சிறப்பியல்புகளையும்‌ 
பித்துப்பிடித்தவர்கள்போல தெருக்களில்‌ வீசி உடைத்து 
வெறியாடுவார்கள்‌. பறவைகள்‌ தற்கொலை செய்வதை 
கண்டிருப்போம்‌. நாடுகளும்‌ தற்கொலைவிழைவு 
கொள்வதுண்டு” என்றான்‌. 


“அவ்வுணர்வு எழுந்ததுமே அதை கையாள தலைவன்‌ 
ஒருவன்‌ உருவாகி வருவான்‌. இயற்கையின்‌ நெறியாக 
இருக்கலாம்‌. பிறிதொன்றால்‌ அழிக்க முடியாதது 
தன்னைத்தானே அழித்துக்கொள்ள வேண்டுமென்று 
தெய்வங்கள்‌ கருதியிருக்கலாம்‌” என்று ரிதுபர்ணன்‌ 
சொன்னான்‌. ருத்ரன்‌ “ஆம்‌, நிஷதப்‌ பேரரசை 
உருவாக்கிய மாமன்னன்‌ நளனையும்‌ அதன்‌ 
விரிநிலத்தை நெறிமீறாது ஆண்ட தமயந்தியையும்‌ 
துரத்திவிட்டு இவ்வீணனை அக்குடிகள்‌ 
தேர்ந்தெடுத்தார்கள்‌ என்றால்‌ பிறிதொரு விளக்கமும்‌ 
அதற்குப்‌ பொருந்துவதில்லை” என்றான்‌. துருமன்‌ 
“அம்மக்கள்‌ அவனை எப்படி இன்னமும்‌ 
பொறுத்துக்கொள்கிறார்கள்‌? மத்தகத்தின்மேல்‌ பாகன்‌ 
அமர்ந்திருப்பது யானையின்‌ ஒப்புதலுடன்தான்‌ 
என்பார்கள்‌” என்றான்‌. 


ரிதுபர்ணன்‌ “இது மதுவுண்டு சித்தம்‌ மயங்கிய யானை. 
மிக எளிதாக மக்களை பிளவுபடுத்திவிடுவார்கள்‌ 
ஆட்சியாளர்‌. அங்குள்ள ஒரு சாராருக்கு பொறுப்பும்‌ 
செல்வமும்‌ அளிக்கப்படும்‌. அவர்களைப்போல்‌ தாங்கள்‌ 
ஆகவேண்டுமென்பதற்காக அக்குடியினர்‌ 
ஒவ்வொருவரும்‌ ஒருவரை ஒருவர்‌ 
காட்டிக்கொடுப்பார்கள்‌. பிறிதொருவரை 
காட்டிக்கொடுப்பவர்‌ தான்‌ ஐயத்திற்கு 
அப்பாற்பட்டவராகிறார்‌. ஆகவே 
காட்டிக்கொடுப்பதொன்றே முன்னேறும்‌ 
வழியென்றாகிறது. அது ஒரு பெருஞ்சுழல்‌. அதை 
இப்போது புஷ்கரன்‌ எண்ணினலும்‌ நிறுத்த முடியாது” 


என்றான்‌. 


“அவன்‌ எப்படி துயில்கிறான்‌?” என்றான்‌ துருமன்‌. 
ரிதுபர்ணன்‌ உரக்க நகைத்து அவர்களைப்‌ 
போன்றவர்களே எளிதில்‌ உறங்குவார்கள்‌. புலரியில்‌ 
உளம்‌ நிறைய வெறுமையுடன்‌ எழுவார்கள்‌. 
அவ்வெறுமையை வெல்ல பகல்‌ முழுக்க 
ஒவ்வொன்றையும்‌ பற்றிஎரிய வைப்பார்கள்‌. புஷ்கரன்‌ 
ஒவ்வொரு நாளும்‌ காலையில்‌ கள முற்றத்திற்கு வந்து 
காலையொளி வெப்பம்கொள்வது வரை அமர்ந்து 
கொலைத்தண்டனைகளை நேரில்‌ பார்க்கிறான்‌ 
என்கிறார்கள்‌. அதன்‌ பின்‌ சிறைக்குச்‌ சென்று அங்கு 
கொடுந்துயர்‌ உறுபவர்களை காண்கிறான்‌. நரம்புகளைப்‌ 
பதறவைக்கும்‌ உச்சகட்ட கொடுஞ்செயல்கள்‌ மட்டுமே 
அவனை கவர்ந்து அக்கணத்தில்‌ நிலைகொள்ளச்‌ 
செய்கின்றன” என்றான்‌. 


“ஒவ்வொரு நாளும்‌ அவனுக்கு புதிய கிளர்ச்சி 
தேவைப்படுகிறது. அங்கு சிறையில்‌ நிகழ்பவற்றை 
ஒற்றர்களின்‌ கடிதங்கள்‌ வழியாகப்‌ பார்க்கையில்‌ 
திகைப்பு ஏற்படுகிறது. நகத்தைப்‌ பிடுங்குவதும்‌ 
பற்களைப்‌ பிடுங்குவதும்‌ பழைய முறைகள்‌. உயிருள்ள 
பாம்பை பின்துளை வழியாக குடலுக்குள்‌ 
ஏற்றுகிறார்கள்‌.” துருமன்‌ அலறலாக “போதும்‌!” 
என்றான்‌. ரிதுபர்ணன்‌ அவனை நோக்கித்திரும்பி 
“அஞ்சுகிறீர்களா?” என்றான்‌. “ஆம்‌, போதும்‌” என்றான்‌ 
துருமன்‌. “நாம்‌ இங்கே நிலவறைச்‌ சுடர்‌ என பாதுகாப்பாக 
இருக்கிறோம்‌” என்றான்‌ ரிதுபர்ணன்‌. 


“புஷ்கரன்‌ அத்தனை உச்சங்களுக்கும்‌ பகலெல்லாம்‌ 
உளம்‌ செலவழித்த பின்னர்‌ அனைத்து ஆற்றலும்‌ 
வழிந்தோட வெற்று உடலுடன்‌ படுக்கைக்கு வருவான்‌ 
என்று நினைக்கிறேன்‌” என ரிதுபர்ணன்‌ தொடர்ந்தான்‌. 
“ஒரு கிண்ணம்‌ மதுவருந்திவிட்டு படுத்தால்‌ புலரிவரை 
ஆழ்ந்துறங்குவான்‌. இன்று புஷ்கரன்‌ தன்‌ வாழ்வில்‌ 
அறியும்‌ ஒரே உவகை அந்தத்‌ துயில்‌ மட்டுமே எனத்‌ 
தோன்றுகிறது. ஒருவேளை கனவில்‌ அவன்‌ தன்‌ 
குடிகளால்‌ வாழ்த்தப்படும்‌ அரசனாக இருக்கலாம்‌. 
தந்தையென்று அவர்களைக்‌ காத்து அன்னையென்று 
அள்ளிவழங்கி தெய்வமென்று அவர்களால்‌ 
வழிபடப்படலாம்‌. இறந்து நடுகல்லாக அவர்களுடைய 
குன்றுகளுக்குமேல்‌ நின்றிருக்கலாம்‌. கொடிவழியினர்‌ 
வந்து பலியிட்டு வணங்க விண்ணின்று அருள்‌ 
புரியலாம்‌.” 


ருத்ரன்‌ நகைத்து “இதை ஏதேனும்‌ சூதர்கள்‌ நம்‌ 
அவையில்‌ பாடியிருப்பார்கள்‌ என்று தோன்றுகிறது” 
என்றான்‌. ரிதுபர்ணன்‌ “ஆம்‌, இது ஹிரண்யவதம்‌ 
பாடலில்‌ உள்ள வரி” என்றான்‌. துருமன்‌ “நிஷதகுடிகள்‌ 
அனைவரும்‌ ஒருங்கிணைந்து தங்கள்‌ தலைமேல்‌ 
தூக்கிக்கொண்டல்லவா அவனை அரியணை 
அமர்த்தினார்கள்‌? ஏன்‌ அவன்‌ இப்படி திரும்பினான்‌?” 
என்றான்‌. 

ரிதுபர்ணன்‌ “அத்தகைய பெரும்கிளர்ச்சியின்‌ உச்சியில்‌ 
எழுந்துவருவது மிக இடர்மிக்கது. ஒவ்வொருவரும்‌ 
அவனிலிருந்து ஒரு மகாகீசகனை எதிர்பார்க்கிறார்கள்‌. 
அவனோ எளிய புஷ்கரன்‌ மட்டுமே. அத்தனை 
விழிகளும்‌ அவனை நோக்கிக்கொண்டிருக்கையில்‌ 
பிறிதொன்றாக அவனால்‌ ஆகவும்‌ இயலாது. மிக 
விரைவிலேயே அவ்வெதிர்பார்ப்புகள்‌ 
ஏமாற்றங்களாகின்றன. வெறுப்பும்‌ நகைப்புமாகத்‌ 
திரிகின்றன. இளிவரல்கள்‌ பெருகுகின்றன” என்றான்‌. 


“ஏளனங்களுக்கு ஒரு தனிப்‌ பண்புண்டு. அவை 
எங்கிருந்தாலும்‌ எவ்வழியிலோ அவற்றுக்குரியவனை 
சென்று சேர்ந்துவிடுகின்றன. புஷ்கரன்‌ என்றும்‌ 
ஏளனத்திற்கு உரியவனாக இருந்தவன்‌. 
அவ்வேளனத்தை வெல்லும்பொருட்டே தன்னை 
வஞ்சகனாகவும்‌ மண்வெறியனாகவும்‌ 

க்கிக்கொண்டவன்‌. பல்லாயிரம்‌ மடங்கு பெருகிச்சூழும்‌ 
ஏளனத்தை எதிர்கொள்ள அவன்‌ என்ன செய்யமுடியும்‌? 
வெற்றியால்‌, ஆளும்திறனால்‌, அளியால்‌ அவன்‌ பெருக 
முடியாது. ஆகவே மறத்தால்‌, நெறிமீறலால்‌, 
அளியின்மையால்‌ பெருகுகிறான்‌. அதற்கு 
பாரதவர்ஷத்தில்‌ எத்தனை முன்காட்டுகள்‌, 
ஹிரண்யகசிபு முதல்‌!” 


“அச்சம்‌ நுரைபோலப்‌ பெருகுவது. ஒரு துளியை 
மலையென்று ஆக்கமுடியும்‌. ஏளனம்‌ நிறைந்த விழிகள்‌ 
அனைத்திலும்‌ அச்சம்‌ குடியேறுவதைக்‌ காணும்போது 
அவன்‌ நான்‌ நான்‌ என்று உணர்ந்திருக்கிறான்‌. 
அச்சத்தால்‌ அன்றி வேறெவ்வகையிலும்‌ அக்குடிகளை 
வெல்ல இயலாதென்று உறுதி கொண்டிருக்கிறான்‌” 
என்றான்‌ ரிதுபர்ணன்‌. “அவ்வாறு அச்சத்தால்‌ ஆட்சி 
செய்த அத்தனை பேரும்‌ அழிந்திருக்கிறார்கள்‌” என்று 
துருமன்‌ சொன்னான்‌. “அது கதைகளில்‌. 
விண்ணிலிருந்து விண்ணளந்த பெருமான்‌ 
இறங்கிவருவது இன்று நிகழுமா என்ன?” என்று 
ரிதுபர்ணன்‌ நகைத்தான்‌. 


துருமன்‌ சினத்துடன்‌ “மண்ணிலும்‌ வருவார்கள்‌. இங்கு 
வாழவேண்டுமென்று தெய்வங்கள்‌ எண்ணுமென்றால்‌ 
இப்போதும்‌ வந்தாக வேண்டும்‌. மறம்‌ ஒருபோதும்‌ 
வெல்லமுடியாது. அது தன்னைத்தானே தோற்கமுத்தாக 
வேண்டும்‌” என்றான்‌. ரிதுபர்ணன்‌ “பார்ப்போம்‌” 
என்றபின்‌ எழுந்தான்‌. “நம்மால்‌ வெறுமனே பார்க்க 
மட்டும்தான்‌ முடியும்‌, துருமரே” என நகைத்தான்‌. 


[1 ௨ஊ:]ரிதுபர்ணன்‌ எழுந்ததும்‌ அப்பால்‌ காத்திருந்த 
ஜீவலனும்‌ ருத்ரனும்‌ தங்கள்‌ புரவிகளுடன்‌ அருகே வந்து 
தலைவணங்கினர்‌. எடைமிக்க உடலை சற்று அகற்றிய 
கால்களால்‌ தாங்கி நின்று சவுக்கைச்‌ சுழற்றியபடி இரு 
புரவிகளையும்‌ மாறி மாறி பார்த்த ரிதுபர்ணன்‌ “நிதை 
எங்கே?” என்றான்‌. “நேற்று அவள்‌ குளம்புகளுக்கிடையே 
சிறிய விரிசல்‌ ஒன்று இருந்தது. இரும்புப்பூண்‌ 
அணிவிப்பதற்காக கொண்டுசென்றிருக்கிறார்கள்‌. இரு 
நாட்களாகும்‌ அவள்‌ களம்‌ மீள. தங்களுக்கு பெண்‌ 
புரவிகள்‌ உவப்பானவை என்பதனால்‌ இவர்கள்‌ 
இருவரையும்‌ கொண்டுவந்தோம்‌” என்றான்‌ ஜீவலன்‌. 


துருமன்‌ “இவள்‌ ஸ்வேதை, அவள்‌ ஊர்ணை. இருவரும்‌ 
முற்றிலும்‌ பயிற்சி பெற்ற புரவிகள்‌. அனைத்து 
இலக்கணங்களும்‌ அமைந்தவர்கள்‌” என்றான்‌. 
ரிதுபர்ணன்‌ இரு புரவிகளையும்‌ மாறி மாறி பார்த்த பின்‌ 
ஸ்வேதையின்‌ அருகே சென்று அதன்‌ 
கடிவாளத்தைப்பற்றி அடிக்கழுத்தில்‌ மெல்ல கைவைத்து 
வருடினான்‌. அதை ஏற்று தலைசரித்து விழியுருட்டி 
மெல்ல உறுமியது புரவி. “மிகையாக உடல்‌ சிலிர்க்கிறாள்‌. 
இன்னும்‌ வெளி பழகவில்லையா?” என்று ரிதுபர்ணன்‌ 
கேட்டான்‌. “செண்டுவெளியிலும்‌ புரவிக்களத்திலும்‌ 
நிறைய சுற்றி வந்துவிட்டாள்‌. தெருக்களுக்குத்தான்‌ 
இன்னும்‌ கூட்டிச்‌ செல்லவில்லை” என்றான்‌ ஜீவலன்‌. 


ரிதுபர்ணன்‌ அதன்‌ கடிவாளத்தை இழுத்து வாயைத்‌ 
திறந்து பற்களை பார்த்தான்‌. “மிக இளையவள்‌” 
என்றான்‌. “ஆம்‌” என்றான்‌ ஜீவலன்‌. படத்‌ குருதி 
மிகுதி. சினமும்‌ மிகுதி. சவுக்கை அளந்தே 
பயன்படுத்தவேண்டும்‌” என்று ருத்ரன்‌ சொன்னான்‌. 
துருமன்‌ “இப்போதே வெயில்‌ வெப்பம்‌ கொண்டுவிட்டது. 
இன்று ஓரிரு சுற்றுகள்‌ மட்டும்‌ போதும்‌ என்று 
எண்ணுகிறேன்‌, அரசே” என்றான்‌. “இல்லை, புலரியில்‌ 
இந்தப்‌ புரவியேற்றம்தான்‌ என்னை உச்சிப்பொழுது வரை 
அரியணையில்‌ அமரவைக்கிறது. இரவு அருந்திய 
மதுவை வியர்வையாக வெளியே தள்ளாமல்‌ இவ்வொரு 
நாளை என்னால்‌ கடக்க இயலாது” என்றபின்‌ சேணத்தில்‌ 


கால்‌ வைத்து உடலைத்தாக்கி கால்சுழற்றி அமர்ந்து 
கடிவாளத்தை இழுத்தான்‌. 


அவன்‌ அமர்ந்த எடையைத்‌ தாளாததுபோல்‌ ஸ்வேதை 
இரு கால்களை முன்னால்‌ எடுத்துவைத்து மெல்ல 
கனைத்தது. குதிமுள்ளால்‌ மெல்ல தொட்டபோது மூச்சு 
சீறியபடி விரைந்து காலடி எடுத்துவைத்து தலைதாக்கி 
கனைத்தபடி பாய்ந்து ஓடத்தொடங்கியது. முதலில்‌ தன்‌ 
எடையை அது தாளாது என்று ரிதுபர்ணன்‌ 
எண்ணினான்‌. புரவிகள்‌ எடை தாங்குவது அவற்றின்‌ 
உடலின்‌ நிகர்நிலையினால்தான்‌ என்று 
பயிற்சியாளர்கள்‌ சொல்வதை நினைவுகூர்ந்தான்‌. 
இப்புரவியின்‌ ஒரு கால்‌ சற்று ஏறக்குறைவாக இருந்தால்‌ 
உடலில்‌ சிறு கோணல்‌ இருந்தால்‌ என்‌ எடை முழுக்க 
அப்பிழை நோக்கி அழுந்தும்‌. அதை சீர்‌ செய்வதற்காக 
தன்‌ உடல்விசையால்‌ இழுத்தபடி அது 
ஓடவேண்டியிருக்கும்‌. விரைவிலேயே கால்‌ தளர்ந்து 
மூச்சிளைத்து அது நின்றுவிடும்‌. 


ஸ்வேதை தொடுக்கப்பட்ட அம்புபோல காற்றைக்‌ 
கிழித்துச்‌ சென்றது. ஒவ்வொரு குளம்படிக்கும்‌ பிறழாத 
கணக்கிருந்தது. அதன்‌ தாளம்‌ முற்றிலும்‌ சீராக ஒலித்தது. 
அரண்மனை மாளிகைகளின்‌ இடைவெளியினூடாக 
சரிந்து வந்த காலை ஒளி புரவிமுற்றத்தின்‌ செம்மண்‌ 
பரப்பில்‌ நீள்‌ சதுரங்களாக விழுந்து கிடந்தது. 
பட்டுத்துணி இழுத்துக்‌ கட்டப்பட்டதுபோல 
அவ்வொளிக்குள்‌ நுண்ணிய தூசுகள்‌ சுழன்று பறந்தன. 
அனலென ஒளிர்ந்து அதைக்‌ கடந்து அணைந்து அவன்‌ 
சுற்றிவந்தான்‌. மும்முறை சுற்றியபின்‌ மூச்சிரைக்க பட்டு 
மேலாடை உடலில்‌ ஒட்டிக்கொள்ள அவன்‌ வந்து 
நின்றபோது ஜீவலனும்‌ ருத்ரனும்‌ ஓடிவந்து 
பட்டுத்துணியை தர அதை வாங்கி தன்‌ முடியற்ற 
தலையையும்‌ இடுங்கிய கழுத்தையும்‌ கொழுவிய 
கன்னங்களையும்‌ துடைத்தபின்‌ திருப்பியளித்தான்‌. 


“மீண்டும்‌ ஒரு சுற்று செல்வோம்‌, அரசே” என்றான்‌ 
ருத்ரன்‌. “ஆம்‌, நன்று” என்றபின்‌ புரவியை மெல்ல 
தட்டினான்‌. இம்முறை அவன்‌ ஆணையை முன்னரே 
எதிர்பார்த்திருந்த ஸ்வேதை கைவிடுபசுங்கழையென 
பாய்ந்து முன்னெழுந்தது. அதன்‌ சிறுசெவிகள்‌ பின்‌ 
மமந்திருந்தன. தலை முன்னால்‌ நீள வால்‌ பின்னால்‌ 
சுழல இரு கால்களும்‌ தரையைத்‌ தொட்டனவா 
என்றறியாது முன்‌ செல்ல காற்றில்‌ அது பாய்ந்து 
சென்றது. தலையை அதன்‌ கழுத்தளவு சாய்த்து காலை 
பின்நீட்டி குப்புறப்‌ படுத்தவன்போல்‌ அதன்‌ உடல்மேல்‌ 


அமர்ந்திருந்தான்‌. அவன்‌ புரவியை மேலும்‌ மேலுமென 
ஊக்கினான்‌. 


மறுமுனை சென்று வளைந்து திசை திரும்பிய 
அக்கணத்தில்‌ அரண்மனைச்‌ சாளரம்‌ ஒன்று திறக்க 
அதன்‌ மறுபக்கமிருந்து வந்த செங்கதிரொளி ஒன்று 
ஸ்வேதையின்‌ கண்ணில்‌ விழுந்து அது நோக்கிழந்தது. 
அதே கணம்‌ அரண்மனை தெற்கு மூலையில்‌ 
மூதாதையரின்‌ ஆலயங்களில்‌ புலரிப்பூசனைக்காக 
சென்றுவிட்டு திரும்பிக்கொண்டிருந்த களிறு ஒன்று 
உரக்க பிளிறியது. உடல்‌ விதிர்க்க திடுக்கிட்ட ஸ்வேதை 
ஓடிய விசையிலேயே சுழன்று தன்னைத்‌ தானே 
வட்டமிட்டு களமுற்றத்தின்‌ மையத்தை நோக்கி சென்றது. 


“ஹோய்‌ ஹோய்‌” என்று குரலெழுப்பி அதன்‌ கழுத்தை 
மெல்ல தட்டி கடிவாளத்தை அசைத்து அதை 
ஆறுதல்படுத்த முயன்றான்‌ ரிதுபர்ணன்‌. நின்று 
காதுகளை விடைத்து கண்களை உருட்டி 
எங்கிருக்கிறோம்‌ என்பதுபோல்‌ பார்த்த ஸ்வேதை 
கனைத்தபடி திரும்பி புரவிமுற்றத்தை குறுக்காகக்‌ கடந்து 
அப்பாலிருந்த காவல்‌ மாடத்தை நோக்கி சென்றது. 
“அரசே!” என்று அழைத்தபடி ருத்ரன்‌ தன்‌ புரவியில்‌ 
பின்னால்‌ வந்தான்‌. காவல்‌ மாடத்தில்‌ நின்றவர்கள்‌ 
வாயிலை மூடுவதா வேண்டாமா என்று திகைப்பதற்குள்‌ 
அங்கிருந்த சிறிய மூங்கில்‌ தடுப்பை தாவிக்கடந்து புரவி 
குளம்புகள்‌ அறைய நிலத்தில்‌ தொட்டு குறுகிய 
தெருவினூடாக பாய்ந்து சென்று வணிக வீதியை 
அடைந்தது. 


அதன்‌ கடிவாளத்தைப்‌ பற்றி இழுத்து அதை நிறுத்த 
ரிதுபர்ணன்‌ முயன்றபோது மூக்கு வானோக்க தலையைத்‌ 
தூக்கி கழுத்தை வளைத்து விரைவை சற்றும்‌ 
அழிக்காமலேயே தன்னை தான்‌ ஒரு வட்டமடித்து 
மீண்டும்‌ பாய்ந்தது. கீழே தடுமாறி விழப்போய்‌ 
கால்களால்‌ அதன்‌ விலாவை அணைத்து தன்னை 
நிறுத்திக்கொண்ட ரிதுபர்ணன்‌ கடிவாளத்தைப்‌ பிடித்து 
அதை நிறுத்த முயல்வது உகந்ததல்ல என்று 
புரிந்துகொண்டான்‌. மரச்சுவர்களினூடாக எதிரொலி 
பெருக அங்காடித்‌ தெருவின்‌ சிறிய சந்துகளினூடாக 
விரைந்தோடியது. 


தரையில்‌ படுத்திருந்த தெருநாய்‌ ஒன்று எழுந்து 
குரைத்தபடி அதன்‌ அருகே வந்து அதன்‌ விரைவை 
கணிக்க முடியாது குளம்புகளுக்கிடையே 
சிக்கிக்கொண்டது. மிதிபட்டுத்‌ தெறித்து அப்பால்‌ விழுந்த 


நாய்‌ எழுப்பிய வலிமிகுந்த ஊளையை அவன்‌ கேட்டான்‌. 
முழுக்க கேட்பதற்குள்‌ அடுத்த தெருவுக்குள்‌ திரும்பி 
நெடுந்தொலைவு சென்றுவிட்டிருந்தது. தொடர்ந்து வந்த 
ருத்ரன்‌ அடிபட்ட நாயை நோக்கி பாய்ந்து வந்த பிற 
நாய்களைக்‌ கண்டு கடிவாளத்தை இழுத்து தன்‌ புரவியை 
நிறுத்தினான்‌. 


ஸ்வேதை அதுவே களைத்து ஆற்றலிழந்து நிற்பது வரை 
அதை நிறுத்த இயலாதென்று அறிந்தான்‌ ரிதுபர்ணன்‌. 
கடிவாளத்தை சீராகப்‌ பற்றியபின்‌ புரவியிலிருந்து கீழே 
விழாமல்‌ உடலை நன்கு தாழ்த்தினான்‌. குறுகிய 
சாலைகளுக்குக்‌ குறுக்காக வணிகர்கள்‌ இழுத்துக்கட்டிய 
தோல்‌ கூடாரங்களோ கயிறுகளோ தன்னை தட்டி கீழே 
தள்ளிவிடாதிருக்க வேண்டுமென்று மட்டும்‌ 
எண்ணிக்கொண்டான்‌. வணிகப்பாதையில்‌ 
பதிக்கப்பட்டிருந்த பலகைக்கற்கள்‌ மீது இரும்புப்‌ 
பூணிட்ட குளம்புகள்‌ அறைந்து தாளமிட்டுச்‌ சென்றன. 
அவனுக்கு இருபுறமும்‌ அனைத்துக்‌ காட்சிகளும்‌ 
ஒன்றுடன்‌ ஒன்று கரைந்து வண்ண ஒழுக்காகத்‌ 
தெரிந்தது. வியர்வை வழிந்து புருவத்தில்‌ தேங்கி 
கண்ணுக்குள்‌ சொட்டி வாயில்‌ உப்புக்‌ கரித்தது. 


அங்காடித்‌ தெரு ஒன்றில்‌ திரும்பும்போது மூன்று 
சிறுவணிகர்கள்‌ குள்ளன்‌ ஒருவனை துரத்தி வருவதைக்‌ 
கண்டான்‌. சிரித்தபடி ஓடிவந்த குள்ளன்‌ தன்‌ புரவியின்‌ 
கால்களில்‌ விழுவது உறுதி என்று ரிதுபர்ணன்‌ 
எண்ணுவதற்குள்‌ அவன்‌ அருகே நின்ற சிறிய 
தாணொன்றில்‌ தொற்றி மேலேறினான்‌. என்ன 
நிகழ்கிறதென்று புரிந்துகொள்வதற்குள்‌ விட்டில்போலப்‌ 
பாய்ந்து புரவிக்கு மேலேறிக்கொண்டான்‌. தன்‌ 
மடியிலென அமர்ந்திருந்த குள்ளனைக்‌ கண்டு திகைத்து 
ரிதுபர்ணன்‌ கடிவாளத்தை விட்டுவிட்டான்‌. அவற்றை 
அவன்‌ இரு கைகளாலும்‌ பற்றி மெல்ல அழுத்தி 
புரவியின்‌ காதில்‌ ஏதோ சொன்னான்‌. தாளம்‌ 
குறைந்துவந்த காலடிகள்‌ ஓய விரைவழிந்து மெல்ல 
திரும்பி நின்று வாயில்‌ நுரை வழிய தலைதாழ்த்தி 
மூச்சிரைத்தது புரவி. 


குள்ளன்‌ கையை அன்றித்‌ தாவி கீழே இறங்கி 
கடிவாளத்தைப்பற்றி புரவியின்‌ முகத்தை தாழ்த்தி அதன்‌ 
முகவாயில்‌ புடைத்திருந்த நரம்புகளை மெல்ல 
அழுத்தியபடி அதனிடம்‌ ஏதோ பேசத்தொடங்கினான்‌. 
காதுகளை முன்கோட்டி அவன்‌ சொற்களைக்‌ கேட்டபடி 
விலாவிதிர்த்து நின்றது புரவி. கைகளை புரவியின்‌ 
முதுகில்‌ ஊன்றி தாவி இறங்கிய ரிதுபர்ணன்‌ “யார்‌ நீ? 

பகுதி பதின்மூன்று : தனிப்புரவி 
[2] 


முதியசேடி கிரிஜை அருகே வந்து வணங்கி நின்றதை 
சிவை திரும்பிப்பார்த்தாள்‌. பலவருடங்களாவே அவள்‌ 
பேசுவது மிகவும்‌ குறைந்துவிட்டிருந்தது. 
கேட்கவேண்டியவற்றை எல்லாம்‌ விழிகளாலேயே 
கேட்பாள்‌. சொல்லவேண்டியவற்றை சைகைகளாலும்‌ 
ஒற்றைச்சொற்களாலும்‌ அறிவிப்பாள்‌. பெரும்பாலான 
நேரம்‌ உப்பரிகையில்‌ சாளரம்வழியாக வெளியே 
பார்த்தபடி அமர்ந்திருப்பாள்‌. 
வடக்குவாயில்கோட்டையும்‌ யானைக்கொட்டிலும்‌ 
வடமேற்குமூலை குளமும்‌ அதையொட்டிய 
அரசபாதையும்‌ அரண்மனையின்‌ வடக்குமுற்றமும்‌ 
அங்கிருந்து தெரியும்‌. இருபதுவருடங்களாக அவள்‌ 
அகதைமமட்டும்தான்‌ பார்த்துக்கொண்டே இருக்கிறாள்‌ 
என்பது சேடியர்‌ அனைவருக்கும்‌ தெரியும்‌. 


அவளுக்கு அஸ்தினபுரியின்‌ அரசச்சடங்குகள்‌ எதிலும்‌ 
இடமில்லை. அனைத்துவிழாக்களிலும்‌ சூதர்கள்‌ அமரும்‌ 
பகுதியில்‌ அவளுக்கென தனியானபீடம்‌ ஒன்று 
போடப்பட்டிருக்கும்‌. தன்‌ தலைமீது போடப்பட்ட 
மெல்லிய பட்டாடையை பெரும்பகுதி முகத்தை 
மறைக்கும்படி இழுத்துவிட்டுக்கொண்டு அசையாமல்‌ 
அமர்ந்திருப்பாள்‌. அவள்‌ செய்யவேண்டியவை 
அனைத்தும்‌ அவளுக்குத்‌ தெரிந்திருந்தது. 
ஆடிப்பாவைபோல ஓசையே இல்லாமல்‌ 
அவற்றைச்செய்துவிட்டு மீள்வாள்‌. அம்பிகையும்‌ 
அம்பாலிகையும்‌ அவளிடம்‌ முகம்‌ 
நோக்கிப்பேசுவதேயில்லை. 
அரசமுறைப்படியென்றாலும்கூட அவளிடம்‌ ஓரிரு 
சொற்கள்‌ பேசுபவள்‌ சத்யவதி மட்டும்தான்‌. 


அவள்‌ ஓசையில்லாமல்‌ ஆகும்தோறும்‌ அனைவரும்‌ 
அவளைவிட்டு மேலும்‌ விலகிச்சென்றார்கள்‌. 
மெல்லமெல்ல அவள்‌ அவர்கள்‌ அனைவரின்‌ கண்களில்‌ 
இருந்தும்‌ மறைந்துபோனாள்‌. ஒரு சுவரோவியம்போல 
ஆனாள்‌. திரைச்சீலை ஓவியம்கூட அல்ல. அது 
அசையும்‌, நடனமிடும்‌. சுவரோவியம்‌ ஒற்றை 
பாவனையுடன்‌ நிலைத்தவிழிகளுடன்‌ 


எப்படி இந்தப்‌ புரவியை நிறுத்தினாய்‌?” என்று கேட்டான்‌. 
“நான்‌ தேர்வலன்‌, அடுமனையாளன்‌, சூதன்‌. என்‌ பெயர்‌ 
பாகுகன்‌” என்று குள்ளன்‌ சொன்னான்‌. வளைந்து 
விரிந்த கைகளை விரித்துக்காட்டி “கைகளால்‌ 
பறப்பவன்‌” என்றான்‌. 


“இங்கென்ன செய்கிறாய்‌?” என்றான்‌ ரிதுபர்ணன்‌. “இங்கு 
வணிகர்களுக்கு அடுமனையாளனாகவும்‌ புரவி 
தேர்பவனாகவும்‌ இருக்கிறேன்‌” என்றான்‌ அவன்‌. “எங்கு 
புரவிக்கலை கற்றாய்‌?” அவன்‌ “நான்‌ நிஷதநாட்டு 
நளனின்‌ கொட்டிலில்‌ பணியாற்றியவன்‌. இது அங்கு 
கற்ற கலை” என்றான்‌. அவனை சில கணங்கள்‌ கூர்ந்து 
நோக்கியபின்‌ “நீ என்னுடன்‌ இரு. எனக்கு புரவி 
தேர்ந்தவர்கள்‌ தேவை” என்றான்‌ 

ரிதுபர்ணன்‌. “அடுமனைப்‌ பொறுப்பும்‌ கிடைத்தால்‌ 
நன்று. நிறைவுடன்‌ சமைத்து நீணாள்‌ ஆகிறது. 
வணிகர்களுக்கு உணவென்பது உயிருடன்‌ 
இருப்பதற்கான வழி மட்டுமே.” ரிதுபர்ணன்‌ நகைத்து 
“நன்று, மூன்று வேளையும்‌ நீ எண்ணியதையெல்லாம்‌ 
சமைக்க என்‌ அடுமனையில்‌ இடமுண்டு” என்றான்‌. 

78. காட்டுக்குதிரை 


[1 வ:]ரிதுபர்ணன்‌ அரியணையில்‌ அமர்ந்திருக்க அவை 
நடந்துகொண்டிருந்தது. தன்‌ மீசையை நீவியபடி அவன்‌ 
அவைநிகழ்வுகளை கேட்டுக்கொண்டிருந்தான்‌. 
சற்றுநேரத்திலேயே அவன்‌ உள்ளம்‌ முழுமையாக 
அதிலிருந்து விலகிவிட்டது. அவை தொடங்கியபோது 
அவன்‌ ஆர்வத்துடன்‌ உளம்கொண்ட செய்திகள்தான்‌ 
அவை. ஒரு கட்டத்தில்‌ அதில்‌ என்ன இயலும்‌ என்ன 
இயலாதென்பது தெளிவானதுமே அவன்‌ 
விலகிக்கொண்டான்‌. ஆனால்‌ அவையினர்‌ அதன்‌ 
பின்னரே பேசத்தொடங்கினார்கள்‌. 


விதர்ப்பத்தில்‌ குண்டினபுரியை கைப்பற்றிய 
ஃபீலர்களின்‌ அரசனான பீமத்துவஜன்‌ தந்தை பீமகரை 
சிறை வைத்திருந்தான்‌. முறைப்படி முடிசூடிய பைகர்‌ 
குலத்து பீமபலன்‌ மாளவத்தின்‌ எல்லையில்‌ சுஃபலம்‌ 
என்னும்‌ கோட்டையில்‌ தன்‌ படைகளுடன்‌ 
ஒளிந்திருந்தான்‌. எட்டு நாட்களுக்கு முன்னர்‌ பீமகர்‌ 
குண்டினபுரியிலிருந்து தப்பி ஓடிவிட்டதாக செய்தி 
வந்தது. பீமத்துவஜன்‌ தந்தையை நாடெங்கிலும்‌ 
ஒற்றர்களையும்‌ படைவீரர்களையும்‌ அனுப்பி 
தேடிக்கொண்டிருந்தான்‌. செய்தியை அறிவித்த ஒற்றன்‌ 
“பீமத்துவஜன்‌ நிலைகுலைந்திருக்கிறான்‌. ஃபீலர்கள்‌ 
வெறிகொண்டு அலைகிறார்கள்‌” என்றான்‌. 


அச்செய்தியைக்‌ கேட்டதும்‌ அது பீமத்துவஜனின்‌ ஒரு 
சூழ்ச்சி என்றே அவையினர்‌ ஐயப்பட்டனர்‌. “அவன்‌ 
தந்தையை கொன்றிருப்பான்‌. ஐயமே இல்லை. அவர்‌ 
அவனை ஏற்கவில்லை என்பது அவன்‌ 
குடிகளனைவருக்கும்‌ தெரியும்‌. ஏற்க வைக்க 
முயன்றிருப்பான்‌. முடியாதென்றான போது 
கொன்றிருப்பான்‌” என்றார்‌ சிற்றமைச்சர்‌ பிரதீபர்‌. 
னால்‌ முந்தையநாள்‌ பீமகர்‌ தன்‌ முதல்‌ மைந்தன்‌ 
மபலனுடன்‌ சென்று சேர்ந்துவிட்டதாக செய்தி வந்தது. 


பிரதீபர்‌ “இது நான்‌ எதிர்பாராதது. இதை யார்‌ 
நிகழ்த்தினார்கள்‌ என்று தெரியவில்லை. எவராக 
இருந்தாலும்‌ போர்‌ முடிவுற்றது. இன்னும்‌ சில 
மாதங்களுக்குள்‌ குண்டின புரியை பீமபலன்‌ வெல்வான்‌” 
என்றார்‌. ரிதுபர்ணன்‌ “ஆனால்‌ இப்போது அவனிடம்‌ 


படை என பெரிதாக ஏதுமில்லை. விதர்ப்பம்‌ 
ஆற்றல்கொண்டு மீள்வதை பிற நாடுகள்‌ ஒப்பவும்‌ 
போவதில்லை” என்றான்‌. பிரதீபர்‌ “ஆம்‌, ஆனால்‌ 
மக்களின்‌ ஆற்றலே இறுதியாக வெல்லும்‌. பீமத்துவஜன்‌ 
சிறிதுகாலம்‌ நின்று போராடுவான்‌. ஆனால்‌ அவனால்‌ 
ஒருபோதும்‌ அரியணையில்‌ நிலைக்க முடியாது” என்றார்‌. 


அதை படைத்தலைவன்‌ ருத்ரன்‌ மறுத்துரைத்தான்‌. 
பிரதீபர்‌ கிளர்ந்தெழுந்து மக்கள்‌ வல்லமையை 
வலியுறுத்த ருத்ரன்‌ வாளின்‌ ஆற்றலென்ன என்று 
விளக்கினான்‌. இரு சாராரும்‌ அவையை 
பங்கிட்டுக்கொள்ள ரிதுபர்ணன்‌ இயல்பாக 
பாகுகனைப்பற்றி எண்ணலானான்‌. அவனுடைய 
சிரிப்பும்‌ துள்ளலும்‌ நினைவிலெழ அவன்‌ முகம்‌ 
புன்னகையில்‌ விரிந்தது. சுருங்கிய முகத்தில்‌ பெரிதாகத்‌ 
தெரிந்த பற்கள்‌ எப்போதுமே சிரிப்பவை போலிருந்தன. 
கைகளையும்‌ கால்களையும்‌ ற அவன்‌ நடப்பதைக்‌ 
கண்டால்‌ அனைவர்‌ முகமும்‌ சிரிப்பில்‌ விரிந்தது. 
அச்சிரிப்பை அவனும்‌ எடுத்துக்கொண்டான்‌. 
நாளடைவில்‌ சிரிக்க வைப்பதற்காகவே நடந்தான்‌. 


குதிரைக்கொல்லையில்‌ அன்று புலரியில்‌ அவனை 
பார்த்தபோது சின்னஞ்சிறிய மலர்கள்‌ மண்டிய 
புல்வெளியில்‌ பறந்த சிறிய வண்ணத்துப்பூச்சிகளைப்‌ 
பிடிக்க துரத்தி ஓடிக்கொண்டிருந்தான்‌. அவனுடைய 
சிரிப்பொலி கேட்டுன்‌ அவன்‌ திரும்பிப்பார்த்தான்‌. 
அருகே நின்றிருந்த வார்ஷ்ணேயன்‌ “சிறுவனைப்‌ 
போன்றவன்‌. நேற்று ஒவ்வொரு கவளம்‌ உணவையும்‌ 
அள்ளி மேலே எறிந்து வாயால்‌ அள்ளிப்பற்றி உண்டான்‌. 
என்ன செய்கிறாய்‌ என்று கேட்டேன்‌. இப்படி உண்டு பார்‌, 
சுவை மிகுந்து தெரியும்‌ என்கிறான்‌” என்றான்‌. 


ரிதுபர்ணன்‌ புன்னகையுடன்‌ “அவனை அழைத்து வா” 
என்றான்‌. ஜீவலன்‌ ஓடிச்சென்று பாகுகனை 
அழைத்துவந்தான்‌. “என்ன செய்கிறாய்‌?” என்றான்‌. 
“வண்ணத்துப்பூச்சிகளை பிடிக்கிறேன்‌” என்றான்‌. 
“எதற்கு?” என்றான்‌. “வெறுமனே...” என்றான்‌ பாகுகன்‌. 
“அதற்கென்ன இத்தனை ஓட்டம்‌?” என்றான்‌ ரிதுபர்ணன்‌. 
“நான்‌ அவற்றை விரல்களால்‌ பிடிக்க முயலவில்லை. 
அவற்றை அவ்வாறு பிடித்ததுமே அவை இறகுதிர்ந்து 
மீண்டும்‌ புழுக்களாகிவிடுகின்றன. அவையே 
உளம்கொண்டு என்‌ கைகளில்‌ வந்து அமரவேண்டும்‌. 
அதற்காக முயல்கிறேன்‌” என்றான்‌. 


ரிதுபர்ணனின்‌ புன்னகையைக்‌ கண்ட அமைச்சரும்‌ 


அவையினரும்‌ அவர்கள்‌ பேசியதை அவன்‌ மிகவும்‌ 
விரும்புவதாக எண்ணி ஊக்கம்‌ கொண்டார்கள்‌. “நாம்‌ 
செய்யவேண்டியது ஒன்றே. இப்போதே 
படைகொண்டுசென்று பீமகரை ஆதரிப்போம்‌. 
குண்டினபுரியை அவர்‌ கைப்பற்ற உதவுவோம்‌. மாற்றாக 
பெருஞ்செல்வத்தையும்‌ வணிக உரிமைகளையும்‌ 
பெற்றுக்கொள்ள முடியும்‌” என்றான்‌ ருத்ரன்‌. “அது 
எளிதல்ல. அதற்கு முன்‌ நாம்‌ பிற ஷத்ரிய அரசர்களின்‌ 
ஒப்புதலை பெறவேண்டும்‌” என்றார்‌ பிரதீபர்‌. “ஆம்‌, 
ஆனால்‌ அது அவர்கள்‌ கையில்‌ நாம்‌ பகடையாவதாக 
ஆகிவிடக்கூடாது.” 


அவன்‌ அதை வேறேதோ உள்ளத்தால்‌ 
கேட்டுக்கொண்டிருந்தான்‌. பின்னர்‌ ஏன்‌ இந்த எளிய 
சூதனை இத்தனை தொலைவுக்கு 
நினைவில்கொண்டிருக்கிறோம்‌ என 
வியந்துகொண்டான்‌. அந்த எண்ணம்‌ எழுந்ததுமே 
உண்மையில்‌ ஓராண்டாக பெரும்பாலான தருணங்களில்‌ 
அவனைப்‌ பற்றித்தான்‌ எண்ணிக்கொண்டிருக்கிறோம்‌ 
என்று தெரிந்தது. காலையில்‌ எழுந்த சற்றுநேரத்திலேயே 
அவனைப்பற்றி ஏதேனும்‌ ஓர்‌ எண்ணம்‌ வந்துவிடும்‌. 
இரவில்‌ ஒவ்வொன்றாக உளம்துழாவிச்‌ சலித்து துயிலில்‌ 
ழ்கையில்‌ அவன்‌ நினைவு ஒன்று எங்கேயோ 
எஞ்சியிருக்கும்‌. 
பேச்சு ஓர்‌ எல்லையை அடைந்தபோது அரைத்துயிலில்‌ 
தாடை தளர்ந்து விழுந்து பல்லில்லாத வாய்‌ திறந்திருக்க 
அமர்ந்திருந்த பேரமைச்சர்‌ முகுந்தர்‌ விழித்துக்கொண்டு 
வாயைத்‌ துடைத்தபின்‌ “எண்ணவேண்டிய கருத்துக்கள்‌ 
முன்வைக்கப்பட்டன. ஆனால்‌ நாம்‌ அரசரின்‌ 
கருத்தையும்‌ அறிய வேண்டியிருக்கிறது” என்றார்‌. 
அனைவரும்‌ அவனை நோக்க அந்த அமைதியைக்‌ 
கேட்டு அவன்‌ விழித்துக்கொண்டு “இப்போது நாம்‌ 
எம்முடிவையும்‌ எடுக்கமுடியாது என்றே நினைக்கிறேன்‌. 
ஏனென்றால்‌ விதர்ப்பத்துடன்‌ நாம்‌ இணைந்தால்‌ 
நிஷதபுரியை ஆளும்‌ புஷ்கரன்‌ அதை 
அவனுக்கெதிரான போர்‌ என்று கொள்ள வாய்ப்புள்ளது. 
இன்றைய சூழலில்‌ அவனுடைய சினத்தை 
எதிர்கொள்ளும்‌ ஆற்றலுள்ள நாடல்ல கோசலம்‌” 
என்றான்‌. 
ருத்ரன்‌ “ரகுவும்‌ திலீபனும்‌ ஆண்ட மண்‌. தசரதனும்‌ 
ராமனும்‌ கோல்கொண்டு அமர்ந்த அரியணை இது...” என 
தொடங்க “இவ்வகையான சொற்களை நான்‌ 
பிறந்தபோதிருந்தே கேட்டுவருகிறேன்‌. இவற்றுக்கு எந்தப்‌ 


பொருளும்‌ இல்லை. அன்று கங்கையே பெருவழி. இன்று 
கடல்‌ திறந்துவிட்டிருக்கிறது. நாம்‌ அன்னைமுலையில்‌ 
தொங்கிக்கிடந்து உண்ணும்‌ பன்றிக்குட்டிபோல 
கங்கையை ஓட்டி வாழும்‌ சிறுநாடு. அன்னை குட்டிகளை 
பெருக்கிக்கொண்டே இருக்கிறாள்‌” என்றான்‌. அவை 
அமைதியடைந்தது. ரிதுபர்ணனின்‌ கசப்புநகை 
அனைவரும்‌ அறிந்தது. 


“அங்கே அனைத்தும்‌ கலங்கித்‌ தெளியட்டும்‌. 
புஷ்கரனுக்கும்‌ சதகர்ணிகளுக்கும்‌ இடையே பூசல்‌ 
தொடங்கவிருக்கிறதென்கிறார்கள்‌ ஒற்றர்கள்‌. 
புஷ்கரனை அவர்கள்‌ அழித்தால்‌ நாம்‌ விதர்ப்பத்தை 
அணைத்துக்கொள்வோம்‌” என்றான்‌. “மேலும்‌ 
விதர்ப்பத்துக்கும்‌ நமக்கும்‌ நடுவே பல நாடுகள்‌ உள்ளன. 
மகதமும்‌, அங்கமும்‌, சேதியும்‌ நம்மைவிட வலுவான 
நாடுகள்‌. நாம்‌ அவற்றுடனும்‌ நட்புடன்‌ 
இருக்கவேண்டியிருக்கிறது.” ருத்ரன்‌ “ஆம்‌, மெய்‌” 
என்றான்‌. “மச்சர்களும்‌ நிஷாதர்களும்‌ ஒருங்கிணைந்து 
வருகிறார்கள்‌. பாணாசுரனின்‌ ஆதரவு அவர்களுக்கு 
உள்ளது” என்றான்‌ ரிதுபர்ணன்‌. அவை “ஆம்‌” என்றது. 


அவை கலைய ரிதுபர்ணன்‌ கைகாட்டினான்‌. 
சங்கொலியும்‌ கொம்போசையும்‌ எழுந்தன. ரிதுபர்ணன்‌ 
எழுந்தபோது அவன்‌ இடை வலித்தது. கைகால்கள்‌ 
குருதிகட்டி எடைகொண்டிருந்தன. நட்டு நீட்டி நடந்தான்‌. 
அவன்‌ இடைநாழியை அடைந்தபோது முகுந்தர்‌ உடன்‌ 
வந்துசேர்ந்துகொண்டார்‌. “உச்சிக்குமேல்‌ என்ன 
நிகழ்ச்சி?” என்றான்‌. “அவந்தியின்‌ தூதுக்குழு ஒன்று 
வந்துள்ளது. காமரூபத்து வணிகர்கள்‌ எழுவர்‌ சந்திக்க 
விழைகிறார்கள்‌.” ரிதுபர்ணன்‌ “அவர்களை நாளை 
பார்க்கிறேன்‌” என்றான்‌. 


“ஆணை” என்றார்‌ முகுந்தர்‌. ரிதுபர்ணன்‌ சலிப்புடன்‌ 
“இது என்ன என்றே எனக்கு புரியவில்லை. 
பேசுவதெல்லாம்‌ பொய்‌ என உணர்ந்தும்‌ எப்படி 
பேசிக்கொண்டிருக்கிறார்கள்‌?” என்றான்‌. “அவர்கள்‌ 
நடிக்கிறார்கள்‌. கோசலம்‌ ஒரு சிறுநாடு, செய்வதற்கேதும்‌ 
இல்லாதது. அதை இவர்களனைவரும்‌ அறிவார்கள்‌. 
அவர்கள்‌ ஏதேனும்‌ செய்தாகவேண்டும்‌. மெய்‌ 
சொல்லவேண்டுமென்றால்‌ இங்குள்ள அரசே ஒரு 
நடிப்புதான்‌” என்றார்‌. ரிதுபர்ணன்‌ நகைத்து “ஆம்‌, அதை 
நானும்‌ அறிவேன்‌. எனக்கு அலுத்துவிட்டது” என்றான்‌. 


முகுந்தர்‌ புன்னகைத்து “ஆனால்‌ பெரும்பாலான 
அரசுகளும்‌ அரசவைகளும்‌ அரசநிகழ்வுகளும்‌ 


விழாக்களும்‌ பொருளிலா நடிப்புகளே என நாம்‌ ஆறுதல்‌ 
கொள்ளலாம்‌” என்றார்‌. “நான்‌ 
அவைநிகழ்வுகளின்போது பாகுகனைத்தான்‌ 
நினைத்துக்கொண்டிருந்தேன்‌” என்றான்‌. “நான்‌ ஏன்‌ 
அவனை நினைத்துக்கொண்டிருக்கிறேன்‌? அதை 
எண்ணியபோதுதான்‌ வியப்பாக இருந்தது.” முகுந்தர்‌ 
“அது இயல்பு. நீங்கள்‌ அவனாக மாறி நடிக்கிறீர்கள்‌” 
என்றார்‌. 


ரிதுபர்ணன்‌ நின்று “நானா?” என்றான்‌. “அரசர்கள்‌ 
அவ்வாறு செய்வதுண்டு. அவர்கள்‌ கொண்டிருக்கும்‌ 
சூடியிருக்கும்‌ எதுவுமே இல்லாமல்‌ வெறுமனே 
நின்றிருக்கும்‌ கடையனில்‌ கடையன்‌ ஒருவனைக்‌ கண்டு 
அவனாக மாறிக்கொள்வார்கள்‌. அது அவர்களுக்கு 
அனைத்திலிருந்தும்‌ கற்பனையில்‌ ஒரு விடுதலையை 
அளிக்கிறது.” ரிதுபர்ணன்‌ அவர்‌ சொல்வதை 
எண்ணியபடி நடந்தான்‌. “பாகுகனுக்கு உடலென்றும்‌ 
ஒன்றில்லை. தன்னிடம்‌ இல்லாதவற்றைப்‌ பற்றிய 
எண்ணமும்‌ இல்லை. எனவே முழு விடுதலையில்‌ அவன்‌ 
திளைக்கிறான்‌” என்றார்‌ முகுந்தர்‌. 


“ஆம்‌, நான்‌ அவனுடைய அந்த விடுதலையைத்தான்‌ 
எண்ணிக்கொண்டிருக்கிறேன்‌. புரவிகளுடன்‌ 
வாழ்கிறான்‌. அடுமனையில்‌ சுவைகளை 
உருவாக்குகிறான்‌. தான்‌ இயற்றுகிறோம்‌ என்னும்‌ 
உணர்வோ வெல்லவேண்டும்‌ என்னும்‌ முனைப்போ 
இன்றி தன்னியல்பாலேயே செயலாற்றுகிறான்‌” என்றான்‌ 
ரிதுபர்ணன்‌. “அனைத்தையும்‌ விளையாட்டாகவே 
செய்பவனை எதுவும்‌ பற்றிக்கொள்வதில்லை என்று 
தோன்றுகிறது.” 


[10௨261] அன்று மாலை அவன்‌ புரவி பயிலச்‌ சென்றபோது 
வார்ஷ்ணேயனும்‌ ஜீவலனும்‌ இளம்புரவி ஒன்றை 
பழக்கிக்‌ கொண்டிருந்தார்கள்‌. அவனைக்‌ கண்டதும்‌ 
வந்து பணிந்த ஜீவலனிடம்‌ “பாகுகன்‌ எங்கே?” என்று 
ரிதுபர்ணன்‌ கேட்டான்‌. “அடுமனையில்‌ இருக்கிறான்‌. 
இன்று கொற்றவை பூசனைக்கான சிறப்புச்‌ சமையல்‌” 
என்றான்‌ ஜீவலன்‌. “அழைத்து வருக!” என்று அவன்‌ 
ஆணையிட்டான்‌. காலணிகள்‌ அணிந்து சவுக்குடன்‌ 
அவன்‌ தேவிகை என்னும்‌ புரவியை அணுகி அதில்‌ 
ஏறப்போனபோது பாகுகன்‌ ஓடிவந்தான்‌. 
தொலைவிலேயே அவனுடைய சிரிப்புதான்‌ தெரிந்தது. 
அகலில்‌ சுடர்போல அவன்‌ சிரிப்பு என்று ஜீவலன்‌ 
ஒருமுறை சொன்னதை நினைவுகூர்ந்தான்‌. 


பாகுகன்‌ வந்து வணங்கி “அரசே, தாங்கள்‌ மாலையில்‌ 
வருவீர்கள்‌ என்று சொல்லப்படவில்லை” என்றான்‌. 
“உன்னைப்‌ பார்க்கத்தான்‌ வந்தேன்‌” என்றான்‌ 
ரிதுபர்ணன்‌. பாகுகன்‌ அதற்கு மகிழ்ந்து சிரித்து “இந்தப்‌ 
புரவி இன்னும்‌ பழகவில்லை. பழகிய பின்னர்‌ இதுவே 
இங்கே மிகச்‌ சிறந்ததாக இருக்கும்‌” என்று வார்ஷ்ணேயன்‌ 
பிடித்திருந்த புரவியின்‌ முதுகை தட்டினான்‌. 
“ஏறிக்கொள்” என்றான்‌ ரிதுபர்ணன்‌. “இன்னும்‌ அது 
பழகவில்லை” என்று ஜீவலன்‌ சொல்வதற்குள்‌ பாகுகன்‌ 
அதில்‌ ஏறிக்கொண்டான்‌. ரிதுபர்ணன்‌ புரவியைத்‌ தட்டி 
அதை விரைந்தோடச்‌ செய்தான்‌. பாகுகன்‌ உடன்‌ 
தாவிவந்தான்‌. புரவியின்‌ கழுத்தளவே அவன்‌ 
உயரமிருந்தான்‌. 


“நீ எடையற்றவன்‌” என்றான்‌ ரிதுபர்ணன்‌. “புரவிகள்‌ 
எடையை விழைபவை” என்று பாகுகன்‌ சொன்னான்‌. 
நிழல்‌ ஒன்று உடன்வருவதுபோல பாகுகன்‌ புரவியில்‌ 
அவனைத்‌ தொடர்ந்து வந்தான்‌. எத்தனை சரியாக 
அவன்‌ உடல்‌ புரவியில்‌ அமைந்திருக்கிறது! எந்த 
ஆணையுமில்லாமல்‌ எண்ணத்தாலேயே புரவியை 
ஆள்கிறான்‌. ரிதுபர்ணன்‌ தன்‌ குதிமுள்ளால்‌ குத்தி 
புரவியின்‌ விரைவை எண்ணியிராமல்‌ கூட்டினான்‌. 
அவன்‌ புரவியுடன்‌ மிகச்‌ சரியாக உடன்‌ பாய்ந்தது 
பாகுகனின்‌ புரவி. அவன்‌ கடிவாளத்தை இழுத்து 
நிறுத்தியபோது மிகச்‌ சரியாக நின்றது. 


அவனை ஓரக்கண்ணால்‌ பார்த்தபடியே ரிதுபர்ணன்‌ 
சென்றான்‌. மிகச்‌ சரியாக எப்படி அவனால்‌ தொடர 
முடிகிறது, தன்‌ புரவியையும்‌ அவனே ஓட்டுவதுபோல. 
அருகே அமர்ந்திருப்பவன்போல தோளருகே தெரிந்தது 
அவன்‌ முகம்‌. “இன்று ஒரு புதிய அப்பம்‌ செய்தேன்‌. 
இலவங்கத்தின்‌ இலையில்‌ சுருட்டி ஆவியில்‌ 
வேகவைக்கும்‌ இனிப்பு. அந்தத்‌ தைலமணத்துடன்‌ 
வெல்லம்‌ இணைகையில்‌ அருஞ்சுவை. சிவசக்தி லயம்‌ 
என்றார்‌ சூதரான சாமர்‌” என்றான்‌. அவன்‌ மீண்டும்‌ 
குதிமுள்ளால்‌ புரவியைக்‌ குத்தி பாயவிட்டான்‌. 
அவனுடன்‌ பாய்ந்து காற்றில்‌ எழுந்துகொண்டே “ஆனால்‌ 
தெற்கே இதில்‌ தேங்காய்‌ சேர்க்கிறார்கள்‌. நான்‌ 
பால்விழுதில்‌ மாவை உருட்டினேன்‌” என்றான்‌ பாகுகன்‌. 


அவன்‌ தன்‌ எண்ணங்களை அறிந்ததுபோலவே 
தெரியவில்லை. இயல்பாக உடன்‌ வருகிறான்‌. அது 
எப்படி இயலும்‌? விளையாடுகிறானா? மிகத்‌ திறமையாக 
நடிக்கிறானா? விழிகளில்‌ சிறுவனுக்குரிய உவகை. அது 
ஒரு திரை. அவன்‌ சிறுவனல்ல. நடு அகவையன்‌. 


அச்சிரிப்புக்கும்‌ குற்றுடலுக்கும்‌ அப்பால்‌ அவன்‌ என்னை 
நோக்கிக்‌ கொண்டிருக்கிறான்‌. அவனை நோக்கி ஏளனம்‌ 
செய்பவர்களை எல்லாம்‌ அங்கு மறைந்திருந்து நோக்கி 
சிரிக்கிறான்‌. 


ஏன்‌ இத்தனை கசப்பு? இவனையே நான்‌ 
எண்ணிக்கொண்டிருக்கிறேன்‌ என இன்று 
உணர்ந்தபோதே இது தொடங்கிவிட்டது. இவனைப்‌ 
பார்க்க இன்று வரலாகாதென்று எண்ணினேன்‌. மீண்டும்‌ 
மீண்டும்‌ மதுவுண்டேன்‌. ஆனால்‌ அறியாமல்‌ கிளம்பி 
வந்துவிட்டேன்‌. மணிமுடியும்‌ செங்கோலும்‌ 
அரியணையும்‌ பொன்னும்‌ மணியும்‌ குலமும்‌ 
பெருமையும்‌ இருந்தும்‌ இவனிடம்‌ 
தோற்றுக்கொண்டிருக்கிறேன்‌. 


என்ன நிகழ்ந்ததென்று அவன்‌ அறிவதற்குள்ளாகவே 
அவன்‌ கால்‌ நீண்டு பாகுகனின்‌ புரவியின்‌ 
வலதுமுன்னங்காலைத்‌ தட்டி விலக்கியது. பயிலாப்‌ புரவி 
துள்ளிக்‌ கனைத்தபடி விழுந்து உருண்டு எழுந்து நின்று 
காலை உதறிக்கொண்டது. அது விழுவதற்கு ஒருகணம்‌ 
முன்னரே அதன்‌ மேலிருந்து குதித்து நிலத்தில்‌ நான்கு 
காலடி வைத்து ஓடி அது எழுந்த அதே விரைவில்‌ அதன்‌ 
மேல்‌ ஏறி அதை மீண்டும்‌ செலுத்தி அவனருகே வந்தான்‌ 
பாகுகன்‌. “இன்னும்‌ பழகாத புரவி... கால்‌ தடுக்கிவிட்டது” 
என்றான்‌. 


ரிதுபர்ணன்‌ அவனை நோக்குவதை விலக்கினான்‌. 
நெஞ்சு செவிகளிலும்‌ வயிற்றிலும்‌ அதிர்ந்து 
கொண்டிருந்தது. மூச்சை சீராக விட்டுக்கொண்டபோது 
மெல்ல மீண்டு வந்தான்‌. ஒன்றும்‌ நடவாததுபோல 
அவனுடன்‌ இணைந்து வந்துகொண்டிருந்த பாகுகன்‌ 
“ஆனால்‌ இனிப்பு பொதுவாக ஆண்களுக்கு 
பிடிப்பதில்லை. நறும்பாக்கும்‌ மதுவும்‌ 
சுவையறியாதவர்களாக ஆக்கிவிட்டிருக்கின்றன. 
குழந்தைகள்‌ இனிப்பை மட்டுமே விரும்புகின்றன. நல்ல 
சமையலை இளையோணனும்‌ கன்னியருமே அறிந்து 
சொல்லமுடியும்‌, அரசே” என்றான்‌. 


ரிதுபர்ணன்‌ தன்‌ புரவியை பீறிட்டுச்‌ செல்லவைத்தான்‌. 
அவன்‌ காதுகளில்‌ காற்று ஓசையிட்டது. குதிரையின்‌ 
பிடரிமயிர்‌ துடித்துலைந்தது. அதன்‌ குளம்போசை அவன்‌ 
நெஞ்சத்‌ துடிப்புடன்‌ இணைந்தது. இயல்பாக உடன்‌ 
வந்துகொண்டே இருந்தான்‌ பாகுகன்‌. ஒரு கணத்தில்‌ 
அவன்‌ உடலெங்கும்‌ சினமெழுந்து பெருகியது. 
கைவிரல்கள்‌ நடுங்கி கடிவாளத்தை விட்டுவிடுவான்‌ 


என்று தோன்றியது. புரவி அவனை விட்டுவிட்டு 
உருவிச்சென்றுவிட்டதென்றே எண்ணினான்‌. 
உடன்வரும்‌ அவனை விலக்கவேண்டும்‌ என்று 
தோன்றியதுமே அவ்வெண்ணம்‌ பெருகி ஒரு கணமும்‌ 
அவனைத்‌ தாளமுடியாதென்று தோன்றியது. நரம்புகள்‌ 
இறுகி இறுகி உடைவதுபோல்‌ விம்மின. 


அவன்‌ நிலத்தில்‌ உடலறைய விழுந்தபோதுதான்‌ அதை 
உணர்ந்தான்‌. அகன்று செல்லும்‌ அவன்‌ குதிரையின்‌ 
குளம்புகளின்‌ அடிப்பூண்கள்‌ தெரிந்தன. பாகுகன்‌ தன்‌ 
புரவியில்‌ இருந்து இயல்பாக குதித்து அவனை நோக்கி 
வந்து “அரசே” என கைநீட்டினான்‌. இரு புரவிகளும்‌ 
அப்பால்‌ விரைவழிந்து நின்று கழுத்தை வளைத்து 
திரும்பி நோக்கின. 


“நாயே! நாயே!” என்று கூவியபடி எழுந்த ரிதுபர்ணன்‌ 
சவுக்கால்‌ பாகுகனை மாறிமாறி அடிக்கத்‌ 
தொடங்கினான்‌. “அடிக்காதீர்கள்‌... அடிக்காதீர்கள்‌... 
அரசே! அரசே! நான்‌ ஒன்றும்‌ செய்யவில்லை... அரசே!” 
என கூவியபடி பாகுகன்‌ அடிகளை கையால்‌ தடுத்தான்‌. 
ரிதுபர்ணன்‌ வார்ஷ்ணேயனை நோக்கி “டேய்‌, இவனைப்‌ 
பிடித்துக்‌ கட்டுங்கள்‌” என்றான்‌. அவன்‌ “அரசே, அவன்‌ 
ஒன்றுமறியாதவன்‌, பேதை” என்றான்‌. “உன்னை 
கழுவிலேற்றுவேன்‌. இது என்‌ ஆணை!” என்றான்‌ 
ரிதுபர்ணன்‌. 


வார்ஷ்ணேயனும்‌ ஜீவலனும்‌ சேர்ந்து பாகுகனை 
பிடித்தனர்‌. அவன்‌ விசும்பி அழுதபடி “நான்‌ ஒன்றும்‌ 
செய்யவில்லை... நான்‌ ஒன்றும்‌ செய்யவில்லை” என்று 
கைகூப்பி நின்றான்‌. அவர்கள்‌ அவன்‌ கையை 
பின்னால்‌ பிடித்துக்‌ கட்டினர்‌. “அவனை அந்தத்‌ தறியில்‌ 
கட்டுங்கள்‌...” என்றான்‌ ரிதுபர்ணன்‌. அவர்கள்‌ அவனை 
கட்டப்போக “திருப்பிக்‌ கட்டுங்கள்‌. அவன்‌ முதுகு 
எனக்குத்‌ தேவை” என்றான்‌ ரிதுபர்ணன்‌. 


அவர்கள்‌ அவனைக்‌ கட்டியதும்‌ ரிதுபர்ணன்‌ சவுக்கால்‌ 
வெறியுடன்‌ அடிக்கலானான்‌. அடிக்க அடிக்க வெறி 
ஏறிவந்தது. அவனுள்‌ இருந்து வெளிவந்து நின்று 
எக்களித்தது அவன்‌ அறியாத பிறிதொன்று. சவுக்கு 
முதுகுத்தோவில்‌ விழுந்து நக்கிச்‌ சுருள்வதை, குருதி 
ஊறிக்‌ கசிந்து வழிவதை கண்டான்‌. குருதிமணம்‌ 
எழுந்ததும்‌ மூச்சிரைக்க சவுக்கை வீசினான்‌. “டேய்‌, 
அவனை அவிழ்த்துவிடுங்கள்‌” என்றான்‌. அவர்கள்‌ 
சென்று அவன்‌ கட்டை அவிழ்த்தனர்‌. கதறியழுது 
ஒலியடங்கி உடல்‌ நடுங்கிக்கொண்டிருந்தான்‌ பாகுகன்‌. 


“நாயே, உன்‌ ஆணவத்தை என்னிடம்‌ காட்டுகிறாயா? நீ 
என்ன குதிரைத்‌ தெய்வமா?” என்று ரிதுபர்ணன்‌ 
உறுமினான்‌. “வந்து என்‌ காலை நக்கு. நீ நாய்‌... என்‌ 
காலணியை நக்கி புழுதியை களை...” இரு கைகளையும்‌ 
ஊன்றி அருகே வந்த பாகுகன்‌ அவன்‌ காலணியை 
நாக்கை நீட்டி நக்கினான்‌. அவன்‌ கண்ணீர்‌ வழிய 
நக்குவதை குனிந்து நோக்கிக்கொண்டு ரிதுபர்ணன்‌ 
அசையாமல்‌ நின்றான்‌. நாக்கு அவன்‌ உடலில்‌ 
படவில்லை. ஆனால்‌ ஒருகணம்‌ சிவப்பாக அது தெரிந்து 
மறைந்தபோது அவன்‌ முதுகுத்தண்டு குளிர்ந்தது. 


தலையைத்‌ திருப்பிக்கொண்டு கைவீசி “போ” என்று 
ரிதுபர்ணன்‌ சொன்னான்‌. பாகுகன்‌ கண்ணீர்‌ கோடு 
விழுந்த கன்னங்களுடன்‌ நிமிர்ந்து புன்னகை செய்து 
“போகலாமா?” என்றான்‌. “போடா” என்று ரிதுபர்ணன்‌ 
கூவினான்‌. பாகுகன்‌ துள்ளி எழுந்து ஓடி ஜீவலன்‌ அருகே 
சென்று அவன்‌ பின்னால்‌ ஒளிந்துகொண்டான்‌. அந்த 
அசைவு ரிதுபர்ணனை புன்னகைக்கச்‌ செய்தது. 
ஜீவலனும்‌ கண்ணீர்‌ நிறைந்த கண்களுடன்‌ புன்னகை 
செய்தான்‌. 


[[௱age]“ஆம்‌, அது நிஷாதர்களின்‌ இயல்பு” என்றார்‌ 
முகுந்தர்‌. “அவன்‌ சூதனல்ல. சூதர்கள்‌ அவ்வாறு 
முற்றடிமையென்று ஆகமாட்டார்கள்‌. கான்மக்கள்‌ 
விலங்குகளைப்‌ போன்றவர்கள்‌. நேற்றும்‌ 
நாளையுமில்லாமல்‌ இன்றில்‌ வாழ அவர்களால்‌ இயலும்‌. 
அரசே, விலங்குகளால்‌ தங்கள்‌ இயல்புகளில்‌ இருந்து 
தாங்களே விடுவித்துக்கொள்ள இயலாது.” அவன்‌ குடித்த 
மது எதுக்களித்து வாயில்‌ வந்தது. அதை தென்னாட்டு 
கம்பளம்‌ விரிக்கப்பட்ட தரையில்‌ துப்பினான்‌. 


“அரசன்‌ தன்‌ செயலுக்காக வருந்தலாகாது. எதுவாக 
இருந்தாலும்‌” என்றார்‌ முகுந்தர்‌. “ஏனென்றால்‌ பின்னர்‌ 
வருந்த நேருமோ என அஞ்சி கடுஞ்செயல்‌ 
புரியாதொழிவான்‌. அறம்‌ காக்கும்‌ அவன்‌ வாள்‌ 
கூர்மழுங்கும்‌.” “நான்‌ வருந்துவது நான்‌ ஏன்‌ அதை 
செய்தேன்‌ என்று எண்ணியே” என்றான்‌ ரிதுபர்ணன்‌. 
“நீங்கள்‌ உங்கள்மேல்‌ வீசிய சவுக்கு அது” என்றார்‌ 
முகுந்தர்‌. அவரையே கூர்ந்து நோக்கினான்‌. பின்‌ 
கள்மயக்கில்‌ சிரித்து “அந்தணரின்‌ வழிமுறை இது. 
ஒவ்வொன்றையும்‌ தத்துவமாக ஆக்கிக்கொள்வார்கள்‌. 
அதன்பின்‌ ஏட்டில்‌ எழுதிவிட்டு விலகிச்‌ செல்வார்கள்‌” 
என்றான்‌. முகுந்தர்‌ புன்னகைத்து “எங்கள்‌ பணியும்‌ 
அதுவே” என்றார்‌. 


அசைவின்மையின்‌ முடிவிலியில்‌ இருப்பது. 
அணுக்கச்சேடிகளான இரு முதியபெண்கள்‌ மட்டும்‌ 
அவளுக்கான சேவைகளைச்‌ செய்தனர்‌. 


விதுரனின்‌ உள்ளத்திலும்‌ அவளுக்கு இடமில்லை 
என்பதை அனைவரும்‌ அறிந்திருந்தனர்‌. 
நினைவறிந்தநாள்‌ முதல்‌ அவன்‌ பேரரசியின்‌ 
மடியில்தான்‌ வளர்ந்தான்‌. அவள்‌ அரண்மனையில்தான்‌ 
பெரும்பாலும்‌ இருந்தான்‌. அவன்‌ 
பேசத்தொடங்கியபோதே சிவை பேச்சை இழக்கத்‌ 
தொடங்கிவிட்டிருந்தாள்‌. அவன்‌ அவளிடம்‌ 
விளையாடியதில்லை, அவள்‌ குரலே அவன்‌ உள்ளத்தில்‌ 
இருக்கவில்லை. அன்னைக்குரிய மதிப்பையும்‌ 
வணக்கத்தையும்‌ எப்போதும்‌ செலுத்துபவனாக விதுரன்‌ 
இருந்தான்‌, அன்னை என்னும்‌ சுவரோவியத்த்துக்கு. 


கிரிஜை “பிதாமகரின்‌ ரதம்‌ கோட்டைக்குள்‌ 
நுழைந்துவிட்டது அரசி” என்றாள்‌. சிவையின்‌ 
பார்வையை அரைக்கணம்‌ நோக்கிவிட்டு “கிழக்குக்‌ 
கோட்டைவாயிலில்‌ முரசம்‌ முழங்குகிறது” என்றாள்‌. 
சிவை தலையை அசைத்தாள்‌. “அமைச்சர்‌ 
அரண்மனையில்‌ பேரரசியுடன்‌ இருக்கிறார்‌” என்றாள்‌ 
கிரிஜை. பின்பு தலைவணங்கி பின்னகர்ந்தாள்‌. சிவை 
மீண்டும்‌ வெளியே நோக்கத்‌ தொடங்கினாள்‌. ஒரு ரதம்‌ 
வடக்குரதவீதியின்‌ வழியாக செம்புழுதியை 
சுருளெழுப்பியபடி சென்றது. குதிரைகளின்‌ கால்கள்‌ 
முரசுத்தோலை அறையும்‌ கோல்கள்‌ போல 
செம்மண்ணை அறைந்து சென்றன. 


சற்றுநேரம்‌ கழித்து கிரிஜை வந்து வணங்கி 
“அரண்மனையிலிருந்து செய்தி வந்துள்ளது அரசி. 
தாங்கள்‌ உத்தரமதுராபுரியின்‌ இளவரசியை வரவேற்கச்‌ 
செல்லவேண்டும்‌ என்று” என்றாள்‌. சிவை எழுந்து தன்‌ 
கூந்தலில்‌ இருந்து சரிந்த ஆடையை 
சீரமைத்துக்கொண்டாள்‌. நிழல்‌ செல்வதுபோல நடந்து 
சென்று அவள்‌ தன்‌ நீராட்டறையை அடைந்தாள்‌. சேடி 
அவளை விரைவாக நீராட்டினாள்‌. அணியறைக்குச்‌ 
சென்று பட்டாடையும்‌ நகைகளும்‌ அணிந்துகொண்டாள்‌. 
அது கோயில்சிலையை அணிசெய்வதுபோல என்று சேடி 
எப்போதும்‌ உணர்வதுண்டு. அவள்‌ அசையாமல்‌ 
அமர்ந்திருப்பாள்‌. எந்த ஆடையும்‌ அணியும்‌ அவள்‌ 
கண்களிலும்‌ உடலிலும்‌ உயிரசைவை 
உருவாக்குவதில்லை. 


சிவை அரண்மனை முகப்பிற்குச்‌ சென்றபோது அங்கு 


“அவன்‌ ஏன்‌ அப்படி இருக்கிறான்‌? கீழிறங்கிக்‌ கீழிறங்கி 
விலங்கென்றே ஆகிவிட்டிருக்கிறான்‌” என்றான்‌ 
ரிதுபர்ணன்‌. அவன்‌ அதையே 
சொல்லிக்கொண்டிருப்பதை உணர்ந்த முகுந்தர்‌ 
எழுந்துகொண்டு “நான்‌ வருகிறேன்‌. எனக்கு நாளை 
நிறைய பணியிருக்கிறது” என்றார்‌. “அமைச்சரே, நான்‌ 
கேட்பது ஒன்றே. ஒரு மனிதன்‌ இத்தனை கீழிறங்க 
முடியுமா? தன்முனைப்பை ஒழியலாம்‌. 
தன்மதிப்பைக்கூடவா முற்றொழிய இயலும்‌?” முகுந்தர்‌ 
“அவ்வாறு இருப்பது அவனுக்கு எளிதாக 
இருக்கிறதுபோலும்‌. சற்றேனும்‌ தன்மதிப்பிருந்தால்‌ அந்த 
உடலுக்காக அவன்‌ நாணம்‌ கொள்வான்‌. 
நகைப்போர்மேல்‌ வஞ்சம்‌ திரட்டிக்கொள்வான்‌. 
இன்றிருக்கும்‌ உவகையை முழுமையாக இழந்து கசந்து 
கொந்தளித்துக்கொண்டே இருப்பான்‌” என்றார்‌. “நான்‌ 
வருகிறேன்‌” என்று தலைவணங்கி வெளியேறினார்‌. 


ரிதுபர்ணன்‌ அவர்‌ செல்வதை நோக்கியபடி தலை 
ஆடிக்கொண்டிருக்க அமர்ந்திருந்தான்‌. “அவர்‌ 
சென்றுவிட்டார்‌. அவருக்குப்‌ புரியாது” என்றான்‌. 
எதுக்களித்த மதுவை துப்பிவிட்டு “அவன்‌ எவ்வளவு 
தொலைவுக்கு செல்வான்‌? புழுவென்றாகி மண்ணில்‌ 
நெளிவானா?” என்றான்‌. சேடியை கைதட்டி அழைத்து 
மீண்டும்‌ மது கொண்டுவரச்‌ சொன்னான்‌. அவள்‌ தயங்க 
“ஆணை இது, இழிமகளே!” என்று கூவினான்‌. அவள்‌ 
தலைவணங்கி மீண்டும்‌ கொண்டுவந்த மதுவை வாங்கி 
ஒரே மிடறில்‌ குடித்தான்‌. 


சற்றுநேரம்‌ சுவரை நோக்கியபடி அமர்ந்திருந்தான்‌. எதை 
எண்ணிக்கொண்டிருந்தேன்‌? ஆம்‌, அவன்‌ எதுவரை 
செல்வான்‌? யார்‌? அவன்‌ உடல்‌ வலப்பக்கமாக 
இழுபட்டது. வலத்தோள்‌ இரும்பாலானதாக 
ஆகிவிட்டதுபோல. இருமுறை ஆடியபின்‌ சரிந்து கையை 
ஊன்றி அமர்ந்து “ஆம்‌, அவன்‌ நெடுந்தொலைவு செல்ல 
முடியாது” என்றான்‌. மீண்டும்‌ ஏதோ சொல்லியபடி 
படுத்து துயின்றான்‌. ஆனால்‌ விழிகள்‌ முழுமையாக 
மூடாததனால்‌ அவன்‌ கண்களுக்குள்‌ புகுந்த ஒளி உள்ளே 
வெயிலைப்‌ பரப்பியது. அவன்‌ எரிவேனிவில்‌ விடாய்‌ 
தவிக்க சென்றுகொண்டிருந்தான்‌. சூழ்ந்து 
மலைச்சரிவுகள்‌ கொதித்துக்கொண்டிருந்தன. 


விழித்துக்கொண்டு எழுந்து வாயை துடைத்தான்‌. 
விடாயை உணர்ந்ததும்‌ கையூன்றி எழுந்து 
நீர்க்குடுவையை இழுத்து எடுத்து குடித்தான்‌. நீர்‌ உடலில்‌ 
நிறைந்தாலும்‌ விடாய்‌ அவ்வாறே இருப்பதுபோலிருந்தது. 


ஆனால்‌ தலையின்‌ எடை குறைந்திருந்தது. சுவரைப்‌ 
பற்றியபடி நின்று ஆடையை சீரமைத்துக்கொண்டான்‌. 
அவன்‌ வெளியே சென்றபோது காவலன்‌ 
தலைவணங்கினான்‌. சுவரைப்‌ பிடிக்காமலேயே 
நடக்கமுடிந்தது. காற்று வீச உடல்‌ எடையில்லாமல்‌ 
ததும்புவது போலிருந்தது. 


அவனுக்குப்‌ பின்னால்‌ காவலர்‌ இருவர்‌ ஓசையில்லாமல்‌ 
வந்ததை அவன்‌ அறிந்தான்‌. இடைநாழியில்‌ நடந்து 
படியிறங்கி அரண்மனை முற்றத்தை அடைந்தான்‌. 
குளிர்ந்த இரவுக்காற்று அவன்‌ சித்தத்திலும்‌ பட்டது. 
உடலெங்கும்‌ பரவியிருந்த வெம்மை குறைவது 
போலிருந்தது. அடுமனை நோக்கி சென்றான்‌. 
அவ்வேளையில்‌ அங்கே எவருமே விழித்திருக்கவில்லை. 
அடுமனையை ஓட்டிய திறந்த கொட்டகையில்‌ 
அடுமனைச்‌ சூதர்‌ துயின்றுகொண்டிருந்தனர்‌. அவன்‌ 
படிகளில்‌ ஏறிய ஒலி கேட்டு வார்ஷ்ணேயன்‌ 
விழித்துக்கொண்டான்‌. ஓசையின்றி தலைவணங்கி 
விலகி நின்றான்‌. 


தரையில்‌ குப்புறப்படுத்து பாகுகன்‌ 
துயின்றுகொண்டிருந்தான்‌. ரிதுபர்ணன்‌ அவனை 
நோக்கியபடி நின்றான்‌. குனிய முயன்றபோது அவன்‌ 
பருத்த உடல்‌ கீழே இழுத்தது. ஜீவலன்‌ எழுந்து பாகுகனை 
உலுக்கினான்‌. பாகுகன்‌ புரண்டு ஜீவலனை 
நோக்கியபோது ரிதுபர்ணனை பார்த்துவிட்டான்‌. முகம்‌ 
மலர பாய்ந்து எழுந்து “அரசே!” என்றான்‌. “நான்‌ 
உங்களை கனவு கண்டேன்‌. நாம்‌ இருவரும்‌ காட்டில்‌ ஒரு 
சிறிய புரவிக்குட்டியை பார்க்கிறோம்‌. வெண்குதிரை. 
குருத்துப்பாளை போன்றது.” அவன்‌ கைகளை மேலே 
தூக்கி “அது சிவந்த கண்கள்‌ கொண்டது...” என்றான்‌. 


ரிதுபர்ணன்‌ “நான்‌ ஏன்‌ உன்னை அடித்தேன்‌ என்று 
தெரியவில்லை” என்றான்‌. ஆனால்‌ அவன்‌ சொல்ல 
விழைந்தது அதுவல்ல. “ஆம்‌, அடித்தீர்கள்‌. ஆனால்‌ 
இந்தக்‌ குதிரைக்குட்டி மிக விரைவானது. அதை நாம்‌ 
பொறி வைத்தே பிடிக்கமுடியும்‌” என்று பாகுகன்‌ 
சொன்னான்‌. ரிதுபர்ணன்‌ தன்‌ விழிகளை அழுத்தி 
கண்ணீரை நிறுத்தியபின்‌ “ஆம்‌, நாம்‌ நாளை கானாடச்‌ 
செல்வோம்‌. புரவியை பிடிப்போம்‌” என்றான்‌. “நாளை 
காலையே செல்வோம்‌... வெண்புரவி அங்கே நிற்கிறது. 
ஐயமே இல்லை” என்றான்‌. 

ர்வ பாகுகன்‌ பெரும்பாலான பொழுதுகளில்‌ 
ரிதுபர்ணனுடனேயே இருந்தான்‌. அவன்‌ தனியறைக்குள்‌ 
பீடத்திற்குக்‌ கீழ வளைந்த கால்களை நீட்டியபடி 
அமர்ந்து பெரிய பற்கள்‌ ஒளிவிட உரத்த குரலில்‌ 
பேசிக்கொண்டிருப்பான்‌. அறைக்குள்ளேயே உடல்‌ 
ததும்ப முட்டிமோதுவான்‌. எண்ணமெழுந்ததும்‌ 
பாய்ந்தெழுந்து சாளரம்‌ வழியாக வெளியேறி 
மரங்களினூடாகவே குதிரைக்கொட்டில்‌ நோக்கிச்‌ 
செல்வான்‌. அவனுடன்‌ நகையாடிக்கொண்டிருக்கும்‌ 
ரிதுபர்ணன்‌ “ஏய்‌, நில்‌... எங்கே செல்கிறாய்‌?” என்று 
கூவியபடி எடைமிக்க காலடிகள்‌ ஓசையிட 
இடைநாழிகள்‌ வழியாக ஓடுவான்‌. விந்தையும்‌ 
ஒவ்வாமையுமாக அதை நோக்கி விழிகூர்ந்து நிற்பார்கள்‌ 
காவலர்கள்‌. 


குதிரைக்கொட்டிலிலும்‌ அடுமனையிலும்‌ அரசன்‌ வந்து 
அமர்ந்திருப்பது ஏவலர்களுக்கு முதலில்‌ குழப்பமும்‌ 
எரிச்சலும்‌ அளிப்பதாக இருந்தது. அதை எப்படி 
எதிர்கொள்வது என்று அவர்களுக்குத்‌ தெரியவில்லை. 
ஏனென்றால்‌ அரசன்‌ முன்‌ காட்டவேண்டிய 
பணிவென்பது செயலின்மைதான்‌. அடுமனை 
வேலைகள்‌ அவன்‌ வந்ததுமே நிலைத்தன. ஆனால்‌ 
அவர்களை அவன்‌ ஒரு பொருட்டாகவும்‌ 
எண்ணவில்லை. பாகுகனுடன்‌ மட்டுமே அவன்‌ 
பேசிக்கொண்டிருந்தான்‌. அவன்‌ செல்லுமிடமெல்லாம்‌ 
சென்று அவன்‌ செய்வதனைத்தையும்‌ கண்டு 
நகைத்துக்கொண்டிருந்தான்‌. 


பாகுகன்‌ அவனை அரசே என்று அழைத்தாலும்‌ 
தோழனென்றே நடத்தினான்‌. அடுமனையில்‌ 
முதன்முதலாக சிக்கிமுக்கிக்‌ கல்லை உரசி 
எரியெழுப்பியபோது ரிதுபர்ணன்‌ உடலெங்கும்‌ பரவிய 
ஆழ்ந்த உவகை ஒன்றை அடைந்தான்‌. விறகடுக்கவும்‌ 
உப்புபுளி கரைக்கவும்‌ பேரார்வத்துடன்‌ கற்றான்‌. அவனே 
சமைத்த முதல்‌ புளிக்கரைசலை உண்டு அடுமனையாளர்‌ 
முகம்‌ மலர்ந்தபோது உரக்க நகைத்தான்‌. அவன்‌ 
சொல்லை புரிந்துகொண்டு முதுபுரவியாகிய சாரதை 
முதன்முறையாக செவிதிருப்பி தலையசைத்தபோது இரு 


கைகளையும்‌ விரித்து கூச்சலிட்டு துள்ளிக்குதித்தான்‌. 


அடுமனைத்‌ தொழிலும்‌ புரவிபயிற்றலும்‌ அவனை உளம்‌ 
மாற்றின. எதை நோக்குகிறோமோ அதுவென்றாகும்‌ 
உள்ளம்‌ அவனை அடுமனையில்‌ அனைத்தையும்‌ 
தொகுத்து அனைத்திலும்‌ இருந்து எழுவதொன்றை 
நோக்கி கொண்டுசென்றது. புரவியுடன்‌ எழுந்து திசை 
திசை என விரிந்தது. அடுமனையாளர்‌ அவனிடம்‌ 
இயல்பாகப்‌ பேசி களியாடலாயினர்‌. அவன்‌ வருகையை 
முன்னரே அறிந்து புரவிகள்‌ செவிதிருப்பி கால்மாற்றி 
மெல்ல கனைத்தன. ஒவ்வொரு நாளும்‌ அவன்‌ அன்று 
செய்யவேண்டிய ஒன்றை எண்ணியபடி 
விழித்தெழுந்தான்‌. விழி அயர்வது வரை அன்று 
செய்தவற்றைப்பற்றியே சொல்லிக்கொண்டிருந்தான்‌. 


அமைச்சரிடம்‌ “ஒவ்வொரு நாளும்‌ எய்துவதற்கு ஒரு 
வெற்றி தேவை மானுடனுக்கு. அதை இத்தனை 
காலம்கடந்த பின்னரே உணர்ந்தேன்‌, அமைச்சரே” 
என்றான்‌. “என்றோ வரும்‌ வெற்றிக்காக ஒவ்வொரு 
நாளையும்‌ செலவிடுபவன்‌ துயரிலிருக்கிறான்‌. 
இறந்தபின்‌ பேசப்படுவதற்காக வாழ்பவன்‌ வீணாக 
அழிகிறான்‌.” முகுந்தர்‌ “விடை இதைவிடவும்‌ மிக 
எளியது, அரசே. தன்‌ கைகள்‌ வழியாக எதையேனும்‌ 
உருவாக்காதவன்‌ வாழ்வதில்லை” என்றார்‌. அவன்‌ 
வெடித்துச்‌ சிரித்து “உண்மை” என்றான்‌. 


முகுந்தர்‌ புன்னகைத்து “உங்கள்‌ விழிகள்‌ மாறிவிட்டன, 
அரசே” என்றார்‌. “கண்களுக்குக்‌ கீழே இருந்த 
வளையங்கள்‌ அகன்றுவிட்டன. மூச்சிரைக்காது 
நடக்கிறீர்கள்‌.” அவன்‌ “அது தன்‌ மகாசூர்ணத்தின்‌ 
வெற்றி என உளமகிழ்கிறார்‌ மருத்துவர்‌ குந்தலர்‌. நான்‌ 
அதை கலைப்பதுமில்லை. உண்மையில்‌ நான்‌ இப்போது 
அரிதாகவே மதுவருந்துகிறேன்‌. பகடி செய்யாமலும்‌ உளம்‌ 
மயங்காமலும்‌ சலிப்பை வெல்பவனே வாழ்வின்‌ 
உவகையை அறிந்தவன்‌ என்று நேற்று 
எண்ணிக்கொண்டேன்‌” என்றான்‌. 


அவையினருக்கு அவனிடம்‌ வந்த மாறுதல்‌ முதலில்‌ 
ஒவ்வாமையை அளித்தாலும்‌ அவனிடம்‌ 
எப்போதுமிருந்த கசப்பும்‌ எரிச்சலும்‌ அகன்றதைக்‌ கண்டு 
அவர்களும்‌ உவகை அடைந்தனர்‌. “இப்போது நாம்‌ 
சொல்வதை செவிகொள்கிறார்‌. மறுமொழிகளில்‌ 
பொருளிருக்கிறது. எவரால்‌ வந்தது என்றால்‌ என்ன, 
இந்த மாற்றம்‌ நன்றே” என்றான்‌ படைத்தலைவன்‌ 
ருத்ரன்‌. துருமன்‌ “நான்‌ எப்போதும்‌ சொல்வதுதான்‌. புரவி 


பயிலும்‌ பொழுது கூடக்கூட ஆண்மகன்‌ 
நிமிர்வடைகிறான்‌. இன்றுதான்‌ அதை 
கற்றுக்கொண்டிருக்கிறார்‌” என்றான்‌. 


சிற்றமைச்சர்‌ பிரதீபர்‌ மட்டும்‌ முகம்‌ சுளித்து “அரசனின்‌ 
ஆர்வம்‌ நெறி நிறுத்துவதிலும்‌ வளம்‌ பெருக்குவதிலும்‌ 
பகை கடிவதிலும்‌ மட்டுமே நிற்கவேண்டும்‌ என்கின்றன 
நூல்கள்‌. அடுமனைத்‌ தொழில்‌ அடிமைக்குரியது. 
புரவிபேணுதல்‌ அண்டிவாழ்வோர்க்குரியது. 
ஆயிரமாண்டுகளாக அவர்கள்‌ செய்துசெய்து 
அத்தொழிலின்‌ ஒவ்வொரு அசைவிலும்‌ சொல்லிலும்‌ 
அப்பண்புகள்‌ குடியேறியிருக்கும்‌. அதைச்‌ செய்யும்‌ 
அரசன்‌ அவனை அறியாமலேயே அப்பண்புகளை தான்‌ 
பெற்றுக்கொள்கிறான்‌” என்றார்‌. 


பேரமைச்சர்‌ புன்னகைத்து “பாரதவர்ஷத்தில்‌ பாதியை 
வென்ற நளன்‌ அடுமனையாளன்‌, புரவிபேணுநன்‌” 
என்றார்‌. “ஆம்‌, ஆனால்‌ அவன்‌ நிஷாதன்‌” என்றார்‌ 
பிரதீபர்‌. “நிஷாதன்‌ அல்லவா அச்செயல்களின்‌ தீய 
பண்புகளைப்‌ பற்றி மேலும்‌ அஞ்சவேண்டியவன்‌? 
ஷத்ரியர்களுக்கு குலக்குருதியின்‌ காப்பு உள்ளது” 
என்றார்‌ முகுந்தர்‌. பிரதீபர்‌ “நளன்‌ நாட்டை 
பேணிக்கொள்ளவுமில்லை. அவன்‌ தமயந்தியை 
இழந்ததும்‌ நாடுதுறக்க நேரிட்டதும்கூட புரவியும்‌ 
அடுப்பும்‌ அளித்த தீயபண்புகளால்தானோ, எவர்‌ 
சொல்லமுடியும்‌?” என்றார்‌. “தொழிலே வர்ணங்களை 
ஆக்குகிறதென்பதனால்‌ தொழில்மாற்றம்‌ வர்ணங்களை 
அழிக்கும்‌.” 

“நான்‌ சொல்லாட விழையவில்லை. அது என்‌ வழி 
அல்ல” என்றார்‌ முகுந்தர்‌. “ஆனால்‌ அரசியலை 
நேரடியாக அரசியல்‌ வழியாக எவரும்‌ கற்றுக்கொள்ள 
முடியாது. ஏனென்றால்‌ அது மிகமிக விரிந்தது. அதன்‌ 
அலகுகளும்‌ கிளைகளும்‌ எண்ணற்றவை. அதில்‌ ஒரு 
நெறியைக்‌ கண்டடைய பல காலம்‌ ஆகும்‌. அரசியலை 
ஒரு கையால்‌ ஆற்றியபடி பிறிதொரு கையால்‌ ஏதேனும்‌ 
தொழிலையோ கலையையோ ஆற்றுபவர்கள்தான்‌ 
அரசியல்நெறிகளை எளிதில்‌ கற்றுக்கொள்கிறார்கள்‌.” 
பிரதீபர்‌ வியப்புடன்‌ தலையை ஆட்டினார்‌. அவரால்‌ 
சொல்லெடுக்க முடியவில்லை. 


“மருத்துவமும்‌ விற்தொழிலும்‌ வானியலும்‌ 
துணைவேதங்கள்‌ என்பதை எண்ணுக! அவை சிற்றுருக்‌ 
கொண்டு வந்த வேதங்கள்‌ என்றே நூலோர்‌ 
உரைப்பார்கள்‌. வேதம்‌ அளிப்பதை துணைவேதம்‌ 


அளிக்கமுடியும்‌” என்றார்‌ முகுந்தர்‌. “ராகவராமன்‌ 
வில்லால்‌ அரசியலை அறிந்தான்‌. அவன்‌ எதிர்நின்ற 
ராவணப்பிரபுவோ வீணையால்‌ அதை அறிந்தான்‌.” 
பிரதீபர்‌ மீண்டும்‌ தலையசைத்துவிட்டு “அடுமனையில்‌...” 
எனத்‌ தொடங்க “நளன்‌ களத்தை புரவியாலும்‌ 
அவையை அடுமனையாலும்‌ அறிந்தான்‌ என்கிறார்கள்‌” 
என்றார்‌ முகுந்தர்‌. 

பிரதீபர்‌ சினத்துடன்‌ “அடுதொழில்‌ துணைவேதமா?” 
என்றார்‌. “எந்தக்‌ கலையும்‌ வேதம்துளித்து உருவானதே. 
எச்செயலும்‌ முழுமையை நோக்கி தவமெனச்‌ 
செல்லுமென்றால்‌ கலையே” என்றார்‌ முகுந்தர்‌. “இது 
முதுமையின்‌ மெத்தனம்‌. அதை நிகர்நோக்கும்‌ கனிவு 
என விளக்கிக்‌ கொள்கிறீர்கள்‌” என்றபடி எழுந்து 
சென்றார்‌ பிரதீபர்‌. “நானும்‌ இவ்வாறு எழுந்து 
சென்றவனே” என்று முகுந்தர்‌ சிரித்துக்கொண்டே 
சொன்னார்‌. 


அடுமனையாளனாகவும்‌ கொட்டில்சூதனைப்போலவும்‌ 
மாறிக்கொண்டே சென்ற ரிதுபர்ணன்‌ ஓர்‌ இடத்தில்‌ அதன்‌ 
எல்லையொன்றைக்‌ கண்டதும்‌ திரும்பி சினந்து 
பாகுகன்மேல்‌ பாய்ந்தான்‌. அவனை அறைந்தான்‌, 
வசைபாடினான்‌. அவன்மேல்‌ உமிழ்ந்து எட்டி 
உதைத்தான்‌. அடுமனையாளரும்‌ சூதரும்‌ அதை 
எப்போதும்‌ அஞ்சியிருந்தனர்‌. அவ்வச்சத்தாலேயே 
அவனை அவர்கள்‌ அணுகவில்லை. பாகுகன்‌ அதை ஒரு 
பொருட்டாகவே எண்ணவில்லை. நாலைந்துநாள்‌ 
ரிதுபர்ணன்‌ அவனை வெறுத்து ஒதுக்குவான்‌. 
காணும்போதெல்லாம்‌ இழிவு செய்வான்‌. கட்டு அறுந்து 
அவன்‌ பாகுகனை தேடிச்சென்று மீண்டும்‌ இணைகையில்‌ 
அதுவரை நிகழ்ந்த தடமே பாகுகனில்‌ எஞ்சியிருக்காது. 


“இவனுடைய இந்த முழுப்பணிவுதான்‌ எனக்குத்‌ 
தேவையாக இருக்கிறதா? அவ்வாறென்றால்‌ நான்‌ 
ஆணவம்கொழுத்த கீழ்மகனா?” என்றான்‌ ரிதுபர்ணன்‌. 
முகுந்தர்‌ “அல்ல, அரசே. நீங்கள்‌ அனைவரையும்‌ 
அவ்வாறு நடத்துவதில்லை. அவன்‌ உங்கள்‌ மறு எல்லை” 
என்றார்‌. ரிதுபர்ணன்‌ அவரை களைத்த விழிகளுடன்‌ 
நோக்கினான்‌. “அரசே, நீங்கள்‌ மரபும்‌ குலமும்‌ நாடும்‌ 
கொண்டு பிறந்தவர்‌. கோல்கொண்டு அரியணை 
அமர்ந்து நாடாள்பவர்‌. முழுமையான அரசர்‌. நோக்குக, 
ஆணெனப்‌ பிறந்த அனைவருமே சற்றேனும்‌ 
அரசர்கள்தான்‌. பணியாளரிடம்‌, மனைவியிடம்‌, 
மைந்தரிடம்‌. குறைந்தது எளிய இரவலனிடமோ 
வளர்ப்புவிலங்குகளிடமோ அவன்‌ சற்று அரசனாகி 


மீளமுடியும்‌. பாகுகன்‌ முற்றிலும்‌ அரசனல்லன்‌. உங்கள்‌ 
ஈர்ப்பும்‌ கசப்பும்‌ அதனாலேயே” என்றார்‌ முகுந்தர்‌. 


“இவ்விளக்கங்கள்‌ சலிப்பை அளிக்கின்றன. இது 
விளக்கப்படாமலேயே இருக்கட்டுமெனத்‌ தோன்றுகிறது” 
என்றான்‌ ரிதுபர்ணன்‌. “அப்படியென்றால்‌ நீங்கள்‌ 
வினவவும்கூடாது” என்றபடி முகுந்தர்‌ 
எழுந்துகொண்டார்‌. ரிதுபர்ணன்‌ எழுந்து அவருக்கு 
விடைகொடுக்கையில்‌ “அது அவன்‌ கையின்‌ சமையல்‌. 
அந்த மணம்‌ பிறிதெவராலும்‌ உருவாக்கப்பட இயலாதது” 
என்றான்‌. அவரை முற்றிலுமாக மறந்து பீடத்தில்‌ கிடந்த 
சால்வையை எடுத்தணிந்துகொண்டு நடந்தான்‌. அவர்‌ 
அவன்‌ செல்வதை புன்னகையுடன்‌ நோக்கி நின்றார்‌. 


ரிதுபர்ணன்‌ புரவிக்களத்திற்குச்‌ சென்றபோது 
வார்ஷ்ணேயன்‌ புரவியுடன்‌ அவனுக்காக காத்திருந்தான்‌. 
அவன்‌ சவுக்கை கையில்‌ எடுத்துக்கொண்டு சுற்றிலும்‌ 
நோக்கி “பாகுகன்‌ எங்கே?” என்றான்‌. “அவனுக்கு இன்று 
காலைமுதல்‌ காய்ச்சல்‌ கண்டிருக்கிறது. எழ 
முடியவில்லை. ஜீவலன்‌ உடனிருக்கிறான்‌” என்றான்‌ 
வார்ஷ்ணேயன்‌. “மருத்துவர்கள்‌ நோக்கிவிட்டனரா?” 
என்று ரிதுபர்ணன்‌ கேட்டான்‌. “மருத்துவரிடம்‌ 
சொல்லவே துருமர்‌ சென்றிருக்கிறார்‌” என்றான்‌ 
வார்ஷ்ணேயன்‌. 


இரண்டு சுற்று புரவியோட்டி மீண்டபோது துருமன்‌ 
வந்திருந்தான்‌. அவன்‌ புரவியிலிருந்து இறங்கும்போதே 
“ஒன்றுமில்லை, காய்ச்சல்தான்‌. மருத்துவர்‌ வந்துபார்த்து 
மூலிகைப்பொடி அளித்திருக்கிறார்‌. வாற்றுச்சாறு 
அடுமனையில்‌ கொதிக்கிறது” என்றான்‌ துருமன்‌. 
“காய்ச்சலுக்கு என்ன ஏது இருக்கமுடியும்‌?” என்று 
ரிதுபர்ணன்‌ கேட்டான்‌. துருமன்‌ சிரித்து “அவனும்‌ 
மானுடனே என்று காட்டுவதற்காக இருக்கலாம்‌” 
என்றான்‌. 


மேலும்‌ புரவி பயில அவனால்‌ இயலவில்லை. 
அடுமனைக்‌ கொட்டகையில்‌ நார்க்கட்டிலில்‌ கிடந்த 
பாகுகனை சென்றுநோக்கினான்‌. விழிகள்‌ சற்று 
வீங்கியிருந்தன. வாய்‌ உலர்ந்து ஒட்டியிருந்தது. மூச்சில்‌ 
நெஞ்சுக்குழி பதைத்தது. “நோக்குங்கள்‌...” என 
துருமனிடம்‌ ஆணையிட்டுவிட்டு அவன்‌ 
அரண்மனைக்கு சென்றான்‌. 


அன்று அவையில்‌ அவன்‌ உளம்‌ சொல்கொள்ளவில்லை. 
தன்‌ அறையில்‌ சென்றமர்ந்து தன்னுடன்‌ 


பகடையாடினான்‌. ஆட்டம்‌ அகம்‌ புகவில்லை. 
நிலையழிந்து அறையிலும்‌ இடைநாழியிலும்‌ 
சோலையிலும்‌ சுற்றிவந்தான்‌. ஏவலனை அனுப்பி 
காய்ச்சல்‌ எப்படி இருக்கிறது என்று கேட்டுவரச்‌ 
சொன்னான்‌. “ஒருநாள்‌ ஆகும்‌ என்று மருத்துவர்‌ 
சொன்னார்‌. மருந்து அளிக்கப்படுகிறது” என்றான்‌ 
ஏவலன்‌. அன்றிரவு உறங்கப்படுத்தவன்‌ மெல்லிய 
மயக்கத்திற்குப்பின்‌ எழுந்துகொண்டு மீண்டும்‌ 
மதுவருந்தினான்‌. 


காலையில்‌ ஒளியுணர்ந்து எழுந்தான்‌. உடனே 
வாயிற்காவலனை அனுப்பி பாகுகன்‌ எப்படி 
இருக்கிறான்‌ என்று பார்த்துவரச்‌ சொன்னான்‌. 
எக்கணமும்‌ பாகுகனே வந்துவிடக்கூடும்‌ என அவன்‌ 
எதிர்பார்த்தான்‌. ஏவலன்‌ திரும்பி வந்து “காய்ச்சல்‌ 
அவ்வண்ணமே இருக்கிறது, அரசே. மருத்துவர்கள்‌ 
வந்திருக்கிறார்கள்‌” என்றான்‌. காலைப்‌ பூசனைகளும்‌ 
உணவும்‌ முடிந்ததும்‌ அவன்‌ பாகுகனை பார்க்கச்‌ 
சென்றான்‌. முந்தையநாள்‌ படுத்திருந்த அதே கோலத்தில்‌ 
அவன்‌ கிடந்தான்‌. “ஏனென்று தெரியவில்லை, அரசே. 
மருந்தை உடல்‌ வாங்கிக்கொள்ளவில்லை. கடுமருந்து 
அளிக்கவிருக்கிறோம்‌” என்றார்‌ மருத்துவர்‌. 


அவை நிகழ்ச்சிகள்‌ முடிந்தபின்‌ அவன்‌ வந்து 
பாகுகனின்‌ அருகில்‌ நெடுநேரம்‌ இருந்தான்‌. அன்றிரவும்‌ 
காய்ச்சல்‌ நீடித்தது. மறுநாள்‌ அவன்‌ அனைத்தும்‌ 
நலமடைந்துவிட்டிருக்குமென நம்ப விரும்பினான்‌. 
உள்ளாழத்தில்‌ அவ்வாறல்ல என்றது ஒரு மெல்லிய 
குரல்‌. “மருந்துகள்‌ என ஏதும்‌ இனி அளிப்பதற்கில்லை, 
அரசே. உடல்‌ முடிவெடுக்கக்‌ காத்திருப்பதன்றி 
வேறுவழியில்லை” என்றார்‌ மருத்துவர்‌. 


“என்ன நோய்‌?” என்று அவன்‌ கேட்டான்‌. “நம்பமுடியாத 
அளவுக்கு வாதம்‌ ஏறிநின்றிருக்கும்‌ உடல்‌ 
அவனுடையது. கபமும்‌ பித்தமும்‌ உடலில்‌ உள்ளனவா 
என்றே ஐயமெழுவதுண்டு. முதல்முறை இவன்‌ நாடியைப்‌ 
பற்றியபோது நான்‌ திடுக்கிட்டு எழுந்துவிட்டேன்‌. 
மானுடவடிவில்‌ எழுந்த ஏதோ காட்டுத்தெய்வமென்றே 
எண்ணினேன்‌. வாதம்‌ ஏழுமுறை முறுக்கப்பட்ட 
யாழ்நரம்புபோல்‌ அதிர்ந்தது. இப்போது பித்தம்‌ 
விழித்துக்கொண்டு பெருகி வாதத்தை எதிர்கொள்கிறது. 
கபம்‌ தவித்துச்‌ சுழிக்கிறது” என்றார்‌ மருத்துவர்‌. 


“இவ்வுடலில்‌ என்ன நிகழ்கிறதென்று எங்களுக்கு 
புரியவில்லை. இது உயிர்துறக்க முடிவெடுக்கவில்லை 


என்று தெரிகிறது. அதுவே ஒரே ஆறுதல்‌” என்றார்‌ 
பிறிதொரு மருத்துவர்‌. அவன்‌ “எதையாவது செய்யுங்கள்‌. 
அயலக மருத்துவர்களுக்கு ஏதேனும்‌ தெரியுமா என 
அறிந்துவர தூதர்களை அனுப்புங்கள்‌. எத்தனை 
மருத்துவர்கள்‌ வந்தாலும்‌ நன்றே” என்றான்‌. 

பன்னிரு நாட்கள்‌ பாகுகன்‌ கடும்காய்ச்சலிலேயே 
இருந்தான்‌. அவனை நோக்கி நிற்கையில்‌ அவன்‌ 
உடல்வளைவுகள்‌ சற்றே சீரமைவதுபோலத்‌ தோன்றியது. 
மருத்துவர்கள்‌ நம்பிக்கையிழந்தனர்‌. “அனைத்து 
வாயில்களையும்‌ மூடிக்கொண்டுவிட்டிருக்கிறது உடல்‌. 
நாங்கள்‌ தட்டித்தட்டி தளர்ந்துவிட்டோம்‌” என்றனர்‌. 
அயலகத்து மருத்துவர்கள்‌ வந்துகொண்டே இருந்தனர்‌. 
அவன்‌ உடலைக்‌ கீறி நஞ்சுகளை செலுத்தினர்‌. நாவில்‌ 
பச்சிலைச்சாற்றைப்‌ பூசினர்‌. மூக்கிலும்‌ பின்‌ வாயிலும்‌ 
மருந்துகளை செலுத்தினர்‌. 


திரிகர்த்த நாட்டிலிருந்த ஒற்றனாகிய காகளன்‌ அங்கே 
காளாமுகநெறியினரான மருத்துவர்‌ ஒருவர்‌ 
இருப்பதாகவும்‌ அவரால்‌ இயலக்கூடும்‌ என்றும்‌ 
பறவைச்செய்தியனுப்பினான்‌. “அவர்‌ இதற்கு நிகராக 
நோயுற்றிருந்த சிலரை எழுப்பியிருக்கிறார்‌. அவரிடம்‌ 
பேசினேன்‌. காளாமுகர்களுக்கு கங்கையின்‌ கரையில்‌ 
ஒரு காட்டை அளித்து அங்கு பிற நெறியினர்‌ 
நுழைவதை தடைசெய்தால்‌ வருவதாக சொல்கிறார்‌. 
அங்கு அவர்கள்‌ கட்டும்‌ ஆலயத்திற்கும்‌ அவர்கள்‌ 
அங்காற்றும்‌ வழிபடுநெறிகளுக்கும்‌ அயோத்தி 
காவலாகவேண்டும்‌ என்கிறார்‌” என்றான்‌. “அவ்வாறே 
ஆணை. அவர்‌ வரட்டும்‌” என்றான்‌ ரிதுபர்ணன்‌. 


மேலும்‌ பதினெட்டு நாட்களுக்குப்பின்‌ வந்துசேர்ந்த 
காளாமுகர்‌ இடைவரை விழுந்தலைந்த நீண்ட 
சடைத்திரிகளும்‌ எரிவிழிகளும்‌ கொண்டிருந்தார்‌. 
புலித்தோலாடை அணிந்து உடலெங்கும்‌ வெண்ணீறு பூசி 
நெற்றியில்‌ மூவிழி வரைந்திருந்தார்‌. இரு கைகளிலும்‌ 
மணிகள்‌ கட்டிய நீண்ட முப்புரிவேலும்‌ மண்டையோட்டு 
இரவுக்கலமுமாக வந்து அரண்மனை முற்றத்தில்‌ 
நின்றார்‌. அவரை அழைத்துவந்த ஒற்றன்‌ “அவர்‌ 
கூரைகளுக்குக்‌ கீழே நுழைவதில்லை. மண்ணிலன்றி 
படுப்பதில்லை” என்றான்‌. பிரதீபர்‌ பதற்றத்துடன்‌ 
ஓடிச்சென்று முகுந்தரிடம்‌ சொல்ல அவர்‌ கைகூப்பியபடி 
வந்தார்‌. சுடலையரின்‌ காலடிகளைத்‌ தொட்டு 
சென்னிசூடி “தங்கள்‌ கால்களால்‌ ராமனின்‌ நகர்‌ 
தூய்மையுறட்டும்‌, சிவனே” என்றார்‌. 


அவர்‌ பாகுகனை நாடி நோக்கிக்கொண்டிருந்தபோது 
ரிதுபர்ணன்‌ வந்தான்‌. அவர்‌ நோக்கி முடித்து 
எழுந்துகொண்டு “மூன்று நாட்களில்‌ எழுவான்‌” என்றார்‌. 
“என்ன நோய்‌ என்று தெரியவில்லை என்றார்கள்‌” 
என்றான்‌ ரிதுபர்ணன்‌. காளாமுகர்‌ “நாகநஞ்சு உடலில்‌ 
ஏறியிருக்கிறது. அதை உடல்‌ எதிர்கொள்கிறது” என்றார்‌. 
“நஞ்சுண்டனின்‌ மருத்துவம்‌ எங்களுடையது. விரைவில்‌ 
இவன்‌ அதை கடக்கச்செய்வேன்‌. என்‌ கோரிக்கைகளை 
நிறைவேற்றுக!” ரிதுபர்ணன்‌ தலைவணங்கி “அது என்‌ 
சொல்‌” என்றான்‌. 


காளாமுகரின்‌ மருத்துவம்‌ என்னவென்று பிற 
மருத்துவர்களால்‌ கண்டடைய முடியவில்லை. அவை 
பெரும்பாலும்‌ உலர்மூலிகைகள்‌, வேர்கள்‌, 
பூஞ்சைப்பொடிகள்‌. அரிதாக சில வேதிப்பொருட்கள்‌. 
முன்னிரவில்‌ காட்டுக்குள்‌ சென்று சில மருந்துகளை 
கொண்டுவந்தார்‌. அவற்றை தீயிலிட்டு புகைஎழுப்பி 
பாகுகன்‌ முகரச்செய்தார்‌. அவன்‌ அதில்‌ மயங்கி 
ஆழ்மூச்சிழுக்கத்‌ தொடங்கியபின்‌ அவன்‌ இடக்கையைப்‌ 
பற்றியபடி அருகே அமர்ந்து அவனிடம்‌ மெல்லிய குரலில்‌ 
பேசிக்கொண்டிருந்தார்‌. அவர்‌ சொல்வன எதையும்‌ 
அவன்‌ கேட்டதாகத்‌ தெரியவில்லை. அப்பாலுள்ள 
அறைகளில்‌ இரவுறங்கியவர்கள்‌ விழிக்கும்போதெல்லாம்‌ 
அவர்‌ சொல்லிக்கொண்டிருந்த ஒலியை கேட்டனர்‌. 
தவளைக்குழறல்போல அவர்‌ ஒரே சொல்லையே 
சொல்லிக்‌ கொண்டிருப்பதாகத்‌ தோன்றியது. புலரியில்‌ 
அவர்‌ கிளம்பிச்சென்று மீண்டும்‌ இரவில்‌ திரும்பிவந்தார்‌. 


ஏழு நாட்களுக்குப்‌ பின்‌ பாகுகன்‌ கண்விழித்தான்‌. சிவந்த 
கண்கள்‌ கலங்கி நீர்வழிய உதடுகள்‌ பொருளில்லாமல்‌ 
ஏதோ சொல்லை கூறிக்கொண்டிருக்க அவன்‌ இரு 
கைகளையும்‌ விரித்து வானிலிருந்து விழுந்தவன்போல 
படுத்திருந்தான்‌. அவன்‌ விழித்துக்கொண்ட செய்தியைக்‌ 
கேட்டு ஓடிவந்த ரிதுபர்ணன்‌ அவன்‌ தன்னை 
அடையாளம்‌ காணவில்லை என்பதைக்‌ கண்டு 
திகைத்தான்‌. அவனுடைய முகமும்‌ உடலும்‌ 
அவற்றுள்ளிருந்த சிறுவனை களைந்துவிட்டிருந்தன. 
அவன்‌ சொல்லிக்கொண்டிருப்பதென்ன என 
உதடுகளைக்கொண்டு உய்த்தறிய ரிதுபர்ணன்‌ 
முயன்றான்‌. அது ஒரு பெயரோ எனத்‌ தோன்றியது. 
மேலும்‌ இரண்டு நாட்களில்‌ அவன்‌ எழுந்தமர்ந்தான்‌. 
இன்னொருநாள்‌ கடந்தபோது பழைய பாகுகன்‌ 
திரும்பிவந்தான்‌. ஆனால்‌ அவன்‌ துள்ளலிலும்‌ 
சிரிப்பிலும்‌ ஏதோ ஒன்று குறைவதாக ரிதுபர்ணன்‌ 


எவரும்‌ இல்லை. கிரிஜை “சேடியர்‌ வருவார்கள்‌. செய்தி 
சென்றிருக்கும்‌ அரசி” என்றாள்‌. சிவை 
தலையசைத்தபின்னர்‌ பெரிய மரத்தூணில்‌ சாய்ந்தபடி 
நின்றாள்‌. அதில்‌ சுற்றப்பட்டிருந்த அலங்காரப்பட்டு 
காற்றில்‌ அசைந்து உரசி ஒலியெழுப்பிக்கொண்டிருந்தது. 
முற்றத்தில்‌ மதியவெயில்‌ கண்களைக்‌ கூசச்செய்தபடி 
விரிந்துகிடக்க அரண்மனைக்கூரையின்‌ விளிம்பின்‌ 
நிழல்‌ வளைந்து வளைந்து தெரிந்தது. சிவை அசையா 
விழிகளுடன்‌ ஒளிர்ந்துகொண்டிருந்த எதிர்ப்பக்க 
மாளிகைச்சுவரை நோக்கிக்கொண்டு நின்றாள்‌. 


உள்ளிருந்து ஏழெட்டு சேடிகளும்‌ இரு 
அணிப்பரத்தையரும்‌ பேசியபடியே வந்தனர்‌. பரத்தையர்‌ 
கைகளில்‌ மங்கலத்தாலங்களும்‌ சேடியர்‌ கைகளில்‌ 
அகல்விளக்குகளும்‌ மலர்த்தாலங்களும்‌ நிறைகுடமும்‌ 
இருந்தன. அவர்களில்‌ ஒருத்தி தூணருகே சிவை 
நிற்பதைக்கண்டதும்‌ மெல்லியகுரலில்‌ அதட்ட பிறர்‌ 
பேச்சை தாழ்த்தினர்‌. அப்போதும்‌ ஒருசிலர்‌ 
சிரித்துக்கொண்டிருந்தனர்‌. மீண்டும்‌ அதட்டல்‌ ஒலி 
கேட்டது. அவர்கள்‌ படியிறங்கி வந்து முற்றத்தில்‌ 
கூரைநிழலுக்கு அடியில்‌ நின்றுகொண்டனர்‌. 


தொலைவில்‌ பெருமுரச ஒலி கேட்டுக்கொண்டிருந்தது. 
வாழ்த்தொலிகள்‌ மெல்லியதாக ஒலித்தன, பெரும்பாலும்‌ 
படைவீரர்களின்‌ குரல்கள்‌. வெயிலில்‌ அவ்வொலிகள்‌ 
வண்ணமிழந்தவை போலத்‌ தோன்றின. முற்றத்தின்‌ 
கருங்கல்தரையில்‌ இருந்து எழுந்த வெம்மை 
அனைவரையும்‌ சோர்வுறச்செய்தது. வியர்வை 
முகத்திலும்‌ கழுத்திலும்‌ வழிய, முகம்‌ சுளித்து 
கண்களைச்‌ சுருக்கியபடி, கால்களை மாற்றிக்கொண்டும்‌ 
இடையை வளைத்தும்‌ பெண்கள்‌ நின்றனர்‌. 


அப்பால்‌ அரண்மனை இடைநாழியில்‌ “பேரரசி சத்யவதி 
வருகை” என நிமித்தச்சேடி அறிவித்தாள்‌. 
மங்கலத்தாசிகளும்‌ சேடிகளும்‌ திகைத்து 
திரும்பிப்பார்த்தனர்‌. “பேரரசியா?” என்று ஒரு பெண்‌ 
கேட்டாள்‌. “ஆம்‌... பேரரசி!” என பல குரல்கள்‌ ஒலித்தன. 
பெண்கள்‌ ஆடைகளையும்‌ கூந்தலையும்‌ 
சீர்செய்துகொண்டனர்‌. கைகளில்‌ இருந்த தாலங்களை 
சரியாக ஏந்தினர்‌. இடைநாழியில்‌ பேரரசியின்‌ 
செங்கோலுடன்‌ முதற்சேடி தோன்றினாள்‌. அதன்பின்‌ 
சாமரங்களும்‌ மங்கலத்தாலங்களும்‌ ஏந்திய சேடியர்‌ சூழ 
பேரரசி சத்யவதி தளர்ந்தநடையுடன்‌ வந்தாள்‌. 
அவளுக்குப்பின்னால்‌ உயர்ந்த கொண்டையுடன்‌ 
கரியபேருடலுடன்‌ சியாமை வந்தாள்‌. 


எண்ணினான்‌. அவ்வெண்ணம்‌ ஓரிரு நாட்களிலேயே 
மறைய அனைத்தும்‌ முன்பிருந்ததுபோல்‌ ஆயின. அவன்‌ 
பாகுகனுடன்‌ புரவியாடவும்‌ அடுமனைகூடவும்‌ 
தொடங்கினான்‌. அவன்‌ நோயுற்றிருந்த நாட்களில்‌ தான்‌ 
எண்ணி அஞ்சியது எதை என அவன்‌ ஒருமுறை 
நினைவுதுழாவினான்‌. அரிதெனக்‌ கிடைத்த ஒன்றை 
இழப்பதைப்பற்றி மட்டுமே அவன்‌ எண்ணியதாகத்‌ 
தோன்றியது. 


அரசனின்‌ ஆணைப்படி கங்கைக்கரையிலிருந்த 
மோதவனம்‌ என்னும்‌ காடு காளாமுகர்களுக்கு 
அளிக்கப்பட்டது. கங்கை வழியாக ஒவ்வொருநாளும்‌ 
அங்கே காளாமுகர்கள்‌ வரலானார்கள்‌. அங்கே ஆவுடை 
அற்ற சிவக்குறி ஆளுயரத்‌ தூண்வடிவில்‌ 
நிறுவப்பட்டுள்ளது என்றும்‌ ஒவ்வொருநாளும்‌ அங்கே 
பலிபூசனை நிகழ்வதாகவும்‌ ஒற்றர்கள்‌ சொன்னார்கள்‌. 
தலைக்கொடைப்‌ பூசனையும்‌ நிகழ்வதாகச்‌ சொன்ன 
ஒற்றன்‌ “தலைகொடுப்பதற்கென்றே நோன்புநோற்று 
காந்தள்‌ மாலைசூடி வந்துசேர்கிறார்கள்‌ 
கருமையெதிர்வோர்‌” என்றான்‌. 


மூன்று மாதங்களுக்குப்பின்‌ அவன்‌ கங்கைக்கரையில்‌ 
வேட்டைக்குச்‌ சென்றிருக்கையில்‌ அங்கே தன்‌ 
மாணவர்களுடன்‌ அமர்ந்திருந்த காளாமுகரை 
கண்டான்‌. சென்று அவர்‌ கால்தொட்டு வணங்கினான்‌. 
அவனை சிதைச்சாம்பலிட்டு வாழ்த்திய அவர்‌ 
“நஞ்சுகொண்டோன்‌ எவ்வண்ணம்‌ இருக்கிறான்‌?” 
என்றார்‌. “முன்பிருந்ததுபோலவே” என்றான்‌ ரிதுபர்ணன்‌. 
அவர்‌ புன்னகைத்து “மாற்றுரு கொண்டவர்‌ அதைத்‌ 
துறப்பதற்குத்‌ தயங்குவர்‌” என்றார்‌. “ஏனென்றால்‌ 
துறக்கையில்‌ அவர்கள்‌ ஒரு வாழ்க்கையை 
இழக்கிறார்கள்‌.” 


“மாற்றுருவா?” என்றான்‌ ரிதுபர்ணன்‌. “ஆம்‌, அவன்‌ 
உடல்‌ நாகநஞ்சால்‌ அவ்வண்ணம்‌ ஆகியிருக்கிறது. அந்த 
நஞ்சை முற்றிலும்‌ நீக்கும்‌ மருந்தை அவனிடம்‌ 
அளித்தேன்‌. சிறுபளிங்குச்‌ சிமிழிலிருக்கும்‌ அது 
தசபாஷாணம்‌. அவனை நாற்பத்தொரு நாட்களில்‌ 
முன்பிருந்த வடிவில்‌ ஆக்கும்‌” என்றார்‌ காளாமுகர்‌. 
“அவன்‌ அதை உண்ணவில்லையா?” என்று ரிதுபர்ணன்‌ 
கேட்டான்‌. “அது தனக்கு வேண்டாம்‌ என்றும்‌ 
இன்றிருக்கும்‌ உருவும்‌ இயல்புமே தனக்கு இனியவை 
என்றும்‌ சொன்னான்‌” என்றார்‌ அவர்‌. 


“அவன்‌ முன்செல்ல அஞ்சி நின்றுசுழலும்‌ ஓடைபோல. 


அவன்‌ உடலில்‌ இருக்கும்‌ குறுகலும்‌ வளைவும்‌ 
அதனாலேயே. முடிவின்றிச்‌ சுழிக்க இயலும்‌, 
மண்துளைத்து பாதாளங்களுக்குச்‌ செல்லமுடியும்‌. 
என்றால்‌, இவன்‌ யோகி அல்ல” என்றார்‌ காளாமுகர்‌. 
ரிதுபர்ணன்‌ “இன்று அவன்‌ எளிய விலங்கென்றும்‌ 
அறியாச்‌ சிறுவனென்றும்‌ இருக்கிறான்‌” என்றான்‌. “ஆம்‌, 
நான்‌ அவனிடம்‌ சொன்னேன்‌. எப்போது அதன்‌ 
எல்லையை காண்கிறானோ அப்போது அந்த மருந்தை 
உண்ணுக என்று அளித்தேன்‌.” 


ரிதுபர்ணன்‌ சற்றுநேரம்‌ அத்தருணத்தை தன்‌ 
எண்ணத்தில்‌ ஓட்டிவிட்டு “அவன்‌ உங்களிடம்‌ என்ன 
சொன்னான்‌?” என்றான்‌. காளாமுகர்‌ நகைத்து 
“அன்றன்று இருத்தல்‌ என்பதற்கப்பால்‌ வாழ்வதற்கென 
ஏதேனும்‌ பொருள்‌ இருக்க இயலுமா என்றான்‌. இறப்பை 
அணுகுதல்‌ என்றல்லாமல்‌ இளமை முதிர்வதற்கு என்ன 
இலக்கு என்றான்‌. நான்‌ அவனிடம்‌ உனக்கான விடையை 
நீ கண்டடைக. அத்தருணம்‌ அமைக என வாழ்த்தி 
விடைகொண்டேன்‌” என்றார்‌. 


ரிதுபர்ணன்‌ பெருமூச்சுடன்‌ எழுந்துகொண்டான்‌. 
“விந்தை! அவன்‌ எதை கண்டடையக்கூடும்‌?” என்றான்‌. 
காளாமுகர்‌ மீண்டும்‌ உரக்க நகைத்தார்‌. 


[[௱age]ஆபர்‌ எழுந்துகொண்டு வணங்கி “நளமகாசயப்‌ 
பிரபாவம்‌ என்னும்‌ நூலில்‌ உள்ள செய்தி இது. 
இக்கதைகள்‌ ஒவ்வொன்றும்‌ ஒவ்வொரு கோணத்தில்‌ 
திறந்துகொள்பவை” என்றார்‌. “ஆம்‌, ஆகவேதான்‌ 
இக்கதைகளை நான்‌ மீளமீளக்‌ கேட்கிறேன்‌” என்று 
குங்கன்‌ சொன்னான்‌. “ஒருமுறை சொல்லப்பட்ட கதை 
மீண்டும்‌ வருவதில்லை.” ஆபர்‌ “சொல்பவர்‌ எவர்‌, 
அவருடைய மரபு எது என்பதே கதையை அமைக்கிறது” 
என்றார்‌. 


விராடர்‌ “கார்க்கோடகனால்‌ நஞ்சூட்டப்பட்ட நளன்‌ 
உருக்குறைகொண்டு பாகுகன்‌ என்ற பேரில்‌ ஆண்டுக்கு 
நூறு பொன்‌ பெற்றுக்கொண்டு ரிதுபர்ணனின்‌ 
அரண்மனைக்‌ கொட்டிலில்‌ புரவிப்பேணுநனாகவும்‌ 
அடுமனையாளனாகவும்‌ சேர்ந்தார்‌ என்றுதான்‌ நான்‌ 
கேட்டிருக்கிறேன்‌” என்றார்‌. “அங்கு அவர்‌ எவரிடமும்‌ 
விழிகொடுத்து உரையாடவில்லை. விழிதாழ்த்தி 
நிலம்நோக்கியபடி எப்போதும்‌ தனியாக அமர்ந்திருந்தார்‌. 
தனித்து இருள்மூலைகளில்‌ துயின்றார்‌. கொட்டிலில்‌ 
புரவிகளுடன்‌ மட்டும்‌ தாழ்ந்த குரலில்‌ 
பேசிக்கொண்டிருந்தார்‌. அடுமனையில்‌ விழிசரித்து 


அடுப்பில்‌ கொழுந்தாடும்‌ அனலையே 
நோக்கிக்கொண்டிருந்தார்‌.” 


ஆபர்‌ “ஆம்‌, அதுவே பொதுவாகப்‌ பேசப்படும்‌ கதை” 
என்றார்‌. விராடர்‌ “அவர்‌ உடல்‌ பலமடங்கு 
எடைகொண்டுவிட்டதைப்‌ போலிருந்தது என்பார்கள்‌. 
அது அவர்‌ உடலில்‌ நிழலெனக்‌ கூடியிருந்த கலியின்‌ 
எடை. அவர்‌ நடந்த இடத்தில்‌ காலடித்‌ தடங்கள்‌ 
ஆழ்ந்திறங்கியிருந்தன. அவர்‌ ஒருமுறை இரும்புக்‌ 
கலமொன்றை உதைத்தபோது அது நசுங்கியது. 
புரவிப்பயிற்றுநன்‌ ஆயினும்‌ அவர்‌ புரவியூர்வதே 
இல்லை. அவர்‌ உடலெடையை அவற்றால்‌ 
தாளமுடியாது” என்றார்‌. ஆபர்‌ நகைத்து “ஆம்‌, அவர்‌ 
உடலில்‌ இருந்து எழுந்த நிழல்‌ தனியசைவுகள்‌ 
கொண்டிருந்தது. அவர்‌ துயில்கையில்‌ அவர்‌ உடலில்‌ 
இருந்து எழுந்து வளர்ந்து கூரைமேல்‌ படர்ந்து கரிய 
ஆலமரமென விழுதுபரப்பி விண்சூடி நின்றிருந்தது 
என்கின்றன அக்கதைகள்‌” என்றார்‌. 


“அவர்‌ எச்சொற்களையும்‌ செவிகொள்வதில்லை 
என்றாலும்‌ விதர்ப்பநாட்டு இளவரசி 
தமயந்தியைப்பற்றிய செய்திகள்‌ பேசப்படும்போது 
மட்டும்‌ அவர்‌ உடலசைவுகள்‌ மாறுபடுவதை அவர்கள்‌ 
கண்டடைந்தனர்‌. அவர்‌ கையில்‌ சட்டுவம்‌ விரைவழியும்‌. 
கலம்‌ ஒலியெழுப்பும்‌. பெருமூச்சுடன்‌ அவர்‌ அங்கிருந்து 
விலகிச்செல்வார்‌. தேடிச்சென்றால்‌ தன்‌ வழக்கமான 
அறைமூலையில்‌ இருளில்‌ முழங்கால்களில்‌ முகம்‌ 
பதித்து அவர்‌ அமர்ந்திருப்பதைக்‌ காணமுடியும்‌” என 
விராடர்‌ குங்கனிடம்‌ சொன்னார்‌. 


கதை அவர்‌ முகத்தை மலரச்‌ செய்தது. ஆர்வத்துடன்‌ 
எழுந்து “அவர்‌ எப்போதும்‌ உதடுகள்‌ மட்டும்‌ அசைய ஒரு 
சொற்றொடைரை சொல்லிக்கொண்டிருப்பதை அவர்‌ 
தோழர்களான வார்ஷ்ணேயனும்‌ ஜீவலனும்‌ கண்டனர்‌. 
அது என்ன என்று அறிய அவர்கள்‌ முயன்றனர்‌. அவரை 
அணுகுவதே கடினமாக இருந்தது” என்றார்‌. “ஒருநாள்‌ 
அயலகச்சூதன்‌ ஒருவன்‌ உணவுக்கூடத்தில்‌ பேசுகையில்‌ 
விதர்ப்பநாட்டு தமயந்தியை காட்டில்‌ இருந்து 
பாஸ்கரரின்‌ மாணவர்‌ பரர்‌ அழைத்து வந்ததைப்பற்றி 
சொல்லிக்கொண்டிருந்தான்‌. அன்றுதான்‌ பாகுகன்‌ 
உளமுடைந்து அழுததை அவர்கள்‌ கண்டார்கள்‌. ” 


“தமயந்தி காட்டில்‌ வழிதவறி சித்தம்சிதைந்து 
அழுதுகொண்டும்‌ சிரித்துக்கொண்டும்‌ இருந்தார்‌. 
தன்னை நாகங்கள்‌ வழிதவறச்‌ செய்வதாகச்‌ சொன்னார்‌. 


பாஸ்கரர்‌ அவரை தன்‌ தவச்சாலையில்‌ தங்கவைத்தார்‌. 
சில நாட்களில்‌ அவர்‌ சித்தம்‌ தெளிந்து புன்னகைக்கத்‌ 
தொடங்கினார்‌. பாஸ்கரரிடம்‌ மட்டும்‌ தான்‌ யார்‌ என்று 
அவர்‌ சொன்னார்‌. அவரை அவர்‌ கலிங்க வணிகர்‌ 
பூமிகரிடம்‌ ஒப்படைத்து விதர்ப்பத்திற்கு 
அனுப்பிவைத்தார்‌. ஆனால்‌ செல்லும்‌ வழியிலேயே 
யானைக்கூட்டம்‌ ஒன்றால்‌ அந்த வணிகக்குழு 
சூறையாடப்பட்டது. அதிலிருந்த எவரும்‌ எஞ்சவில்லை. 
நாய்கள்‌ உண்ட வெள்ளெலும்பு மிச்சத்தையே காவலர்‌ 
கண்டடைந்தனர்‌.” 


“தமயந்தியும்‌ அவ்வெலும்புகளில்‌ ஒன்றெனக்‌ கிடந்தார்‌. 
பாஸ்கரர்‌ தன்‌ மாணவர்‌ பரரை அனுப்பி அவருக்கு 
மட்டும்‌ அருகிருந்த ஓடையில்‌ நீர்க்கடன்‌ செய்து 
விண்ணேற்றும்படி ஆணையிட்டார்‌” என்றார்‌ விராடர்‌. 
“அன்றிரவு அடுமனையாளர்‌ மெல்லிய குரலில்‌ எழுந்த 
ஒரு பாடலைக்‌ கேட்டனர்‌. அவர்கள்‌ வெளியே சென்று 
நோக்கியபோது நிழல்களாடிய முற்றத்தில்‌ இருளில்‌ 
மறைந்தவனாக அமர்ந்து பாகுகன்‌ 
பாடிக்கொண்டிருந்தான்‌. அந்தப்‌ பாடலை இளமையில்‌ 
நான்‌ பாடுவதுண்டு.” 


விராடர்‌ தலையைத்‌ தட்டி நினைவுகூர முயன்றபின்‌ 
சிரித்து “மறந்துவிட்டேன்‌. கலியின்‌ ஆற்றலைப்பற்றிய 
பாடல்‌ அது” என்றார்‌. ஆபர்‌ “இக்கதை 
கலிதேவமகாத்மியம்‌ என்னும்‌ குறுங்காவியத்தில்‌ இருந்து 
செவித்தொடராக மாறி நம்‌ குடிகளிடம்‌ வாழ்கிறது. 
அனைத்தும்‌ கலியாலேயே என்பது அதன்‌ விளக்கம்‌” 
என்றார்‌. “அந்தக்‌ கதை சொல்வது இதுதான்‌. பெண்டிர்‌ 
நீராடும்போதும்‌ தனியறையில்‌ ஆடைமாற்றும்போதும்‌ 
கணவரே ஆனாலும்‌ ஆண்கள்‌ அவர்களை நோக்கக்‌ 
கூடாது. நளன்‌ காமமிகுதியால்‌ ஒருநாள்‌ தமயந்தி 
ஆடைமாற்றும்போது சாளரவிரிசலினூடாக பார்த்தார்‌. 
பகலில்‌ காகங்களாகவும்‌ இரவில்‌ வெளவால்களாகவும்‌ 
வானில்‌ பறந்துகொண்டிருக்கும்‌ கலி அப்போது அவரை 
பார்த்தான்‌. அவருடன்‌ நிழலென சேர்ந்துகொண்டான்‌.” 


“தமயந்தியின்‌ அறைக்குள்‌ நளன்‌ பார்த்த காட்சி 
அவளுடையதல்ல, கலியால்‌ காட்டப்பட்டது. அந்தக்‌ 
கணத்தில்‌ இருந்து ஏழரை ஆண்டுகள்‌ கலி அவருடன்‌ 
வாழ்ந்தது” என்றார்‌ ஆபர்‌. விராடர்‌ “ஏழரை 
ஆண்டுகளில்‌ கலி நீங்க முகிலில்‌ இருந்து கதிரவன்‌ என 
அவர்‌ மீண்டார்‌” என்றார்‌. ட்ப எழுந்துகொண்டு 
“ஆனால்‌ கதைகள்‌ ஒன்றுக்கொன்று 
பின்னிக்கொள்கின்றன. நளமகாசயப்‌ பிரபாவத்தில்‌ 


நளன்‌ தன்‌ கனவுகளில்‌ எடைமிக்க தனித்த துயருற்ற 
மனிதனாக இருக்கிறார்‌” என்றார்‌. 


குங்கன்‌ நகைத்து “கலிமகாத்மியத்தில்‌ அவர்‌ தன்‌ 
கனவில்‌ எடையற்ற தும்பியென பறந்தலைந்திருக்கலாம்‌” 
என்றான்‌. ஆபர்‌ உடன்‌ நகைக்க இருவரையும்‌ மாறிமாறி 
நோக்கினார்‌. “வருகிறேன்‌, அரசே” என்று ஆபர்‌ 
விடைகொண்டார்‌. 

80. உள்ளொலிகள்‌ 


[18௨26]உத்தரை அவ்வேளையில்‌ அங்கு வருவாள்‌ என்று 
முக்தன்‌ எதிர்பார்க்கவில்லை. பிருகந்நளையின்‌ குடில்‌ 
வாயிலில்‌ மரநிழலில்‌ இடைக்குக்‌ குறுக்காக வேலை 
வைத்துக்கொண்டு கையை தலைக்குமேல்‌ கட்டி வானை 
நோக்கியபடி விழியுளம்‌ மயங்கிக்கொண்டிருந்தான்‌. 
அவள்‌ வரும்‌ ஓசையைக்‌ கேட்டு இயல்பாக தலை திருப்பி 
நோக்கியவன்‌ இளவரசி என அடையாளம்‌ கண்டதும்‌ 
திடுக்கிட்டு எழுந்து நின்றான்‌. வேல்‌ அவன்‌ 
உடலிலிருந்து உருண்டு கீழே விழுந்தது. 


உத்தரை அருகே வந்து “ஆசிரியர்‌ உள்ளே இருக்கிறாரா?” 
என்றாள்‌. “ஆம்‌, இளவரசி. ஓய்வெடுக்கிறார்‌” என்று 
முக்தன்‌ சொன்னான்‌. குனிந்து வேலை எடுக்க 
வேண்டுமா என்ற எண்ணம்‌ வந்து அதைத்‌ தவிர்த்து 
அக்குழப்பம்‌ உடலில்‌ ஒரு சிறு தத்தளிப்பாக வெளிப்பட 
“ஓய்வெடுக்கையில்‌ அவர்‌ எவரையும்‌ பார்க்க 
ஒப்புவதில்லை” என்றான்‌. “நான்‌ வந்திருப்பதாக சென்று 
சொல்லுங்கள்‌” என்று சொன்னாள்‌ உத்தரை. “அவர்‌ 
பொதுவாக...” என்று முக்தன்‌ சொல்லத்தொடங்கவும்‌ 
கைகாட்டி “செல்க!” என்று கூர்கொண்ட விழிகளுடன்‌ 
அவள்‌ சொன்னாள்‌. 


அவன்‌ பணிந்து “இதோ” என்று குடிலின்‌ படிகளில்‌ ஏறி 
மூடியிருந்த மரக்கதவை மும்முறை தட்டி “ஆசிரியரே!” 
என்று அழைத்தான்‌. இரண்டு முறை அழைத்த 
பின்னர்தான்‌ உள்ளே ஒலி கேட்டது. “யார்‌?” என்று 
பிருகந்நளை கேட்டாள்‌. “இளவரசி தங்களை 
பார்க்கும்பொருட்டு வந்திருக்கிறார்‌” என்றான்‌. 
எப்போதுமே பிருகந்நளை கதவைத்‌ திறக்க நெடுநேரம்‌ 
எடுத்துக்கொள்வதுண்டு. அப்போது மறுமொழிக்கே 
அவன்‌ காத்து நிற்கவேண்டியிருந்தது. “நான்‌ ஆடை 
மாற்றிக்கொள்கிறேன்‌. அதன்‌ பிறகு உள்ளே அனுப்புக” 
என்றாள்‌. “ஆணை” என்று தலைவணங்கியபின்‌ 
வெளிவந்து “ஆடை மாற்றிக்கொள்கிறார்‌. சற்று 
பொறுங்கள்‌” என்று முக்தன்‌ சொன்னான்‌. 


அவள்‌ சற்று அப்பால்‌ மரநிழலில்‌ மார்பில்‌ கைகளைக்‌ 
கட்டியபடி நின்றாள்‌. அவள்‌ முகத்தை ஓரவிழியால்‌ 
பார்த்தபோது அதில்‌ கவலையும்‌ பதற்றமும்‌ தெரிவதைக்‌ 


கண்டான்‌. அவள்‌ எதையோ முறையிடும்பொருட்டு 
வந்திருக்கிறாள்‌ என்று தோன்றியது. அது என்னவாக 
இருக்கும்‌ என்று எண்ணினான்‌. வெறும்‌ காவலனாக 
அவன்‌ அதை எண்ணக்கூடாது என்பதே படைப்‌ 
பயிற்றுவிப்பில்‌ அவன்‌ கற்றது. ஆனால்‌ 
எண்ணாமலிருக்கவும்‌ கூடவில்லை. ஏனெனில்‌ அவள்‌ 
அவனுக்கு இளவரசியல்ல. பிறிதொருத்தி. 
அவ்வெண்ணம்‌ அவனை திடுக்கிடச்‌ செய்தது. 


அவளுக்கும்‌ தனக்குமான உறவு எத்தகையது என்று 
அவனால்‌ கணிக்க முடியவில்லை. ஒவ்வொரு நாளும்‌ 
அவள்‌ பிருகந்நளையிடம்‌ நடனம்‌ கற்றுக்கொள்கையில்‌ 
கூடத்திற்கு வெளியே அவன்‌ காவல்‌ நின்றிருப்பான்‌. 
அவனைக்‌ கடந்துதான்‌ அவள்‌ நடனக்கூடத்திற்கு 
செல்வாள்‌. தொலைவிலேயே அவனை அவள்‌ 
பார்த்துவிடுவாள்‌ என்று அவனுக்குத்‌. தெரியும்‌. 
அவனைக்‌ கண்ட முதற்கணமே அவள்‌ உடல்‌ மாறுபடும்‌. 
மிடுக்குடன்‌ தலைதூக்கி கைகளை சற்று மிகையாகவே 
வீசி இடையை நெளித்து நடந்து வருவாள்‌. குரல்‌ மிகுந்து 
ஒலிக்கும்‌. 


பெரும்பாலும்‌ அவ்வாறு மிகையொலி கொண்ட குரல்‌ 
கேட்டுதான்‌ அவன்‌ அவளை பார்ப்பான்‌. 
அருகணைந்ததும்‌ தலைவணங்கி முகமன்‌ உரைப்பான்‌. 
ஒருமுறைகூட அவள்‌ அவனை நோக்கி திரும்பியதோ 
அவன்‌ உரைக்கும்‌ முகமனுக்கு மறுமொழி சொன்னதோ 
எதிர்வினை காட்டியதோ இல்லை. ஓரிரு நாட்களுக்குள்‌ 
அவன்‌ புரிந்துகொண்டான்‌, அவள்‌ தன்னை 
வேண்டுமென்றே தவிர்க்கிறாள்‌ என்று. அது இளவரசி 
எளிய காவலன்மேல்‌ கொண்டுள்ள புறக்கணிப்பு அல்ல 
என்று அவனுக்குத்‌ தெரிந்திருந்தது. 


அதை நோக்கி செல்வதைத்‌ தவிர்த்து மேலும்‌ பணிவு 
கொண்டவனாக தன்னை காட்டிக்கொண்டான்‌. 
அவளைக்‌ காணும்போதெல்லாம்‌ பதற்றத்துடன்‌ எழுந்து 
இடைவரை வணங்கி உரத்த குரலில்‌ முகமன்‌ 
உரைத்தான்‌. சில தருணங்களில்‌ அது அவளுடன்‌ வந்த 
தோழியருக்கு நகைப்பூட்டுவதாகவும்‌ இருந்தது. அவள்‌ 
உள்ளே சென்று பிருகந்நளையிடம்‌ பேசும்போது மட்டும்‌ 
குரல்‌ மிகத்‌ தாழ்ந்து ஒரு சொல்லும்‌ புரியாதபடி மாறும்‌. 
அத்தனை சிலம்பல்களில்‌ அவள்‌ கால்‌ சதங்கையை 
மட்டும்‌ அவன்‌ தனித்தறிவான்‌. அவ்வோசையிலிருந்தே 
உள்ளே அவள்‌ என்ன செய்கிறாள்‌ என்பதை அவனால்‌ 
பார்க்க முடியும்‌. 


நெடுநேரம்‌ சலங்கையொலி கேட்காதிருக்கையில்‌ அந்த 
ஒலியின்மையை ஒவ்வொரு கணமாக கேட்டபடி 
செவிகளே உடலாக அவன்‌ அமர்ந்திருப்பான்‌. பின்னர்‌ 
உரக்க நகைத்தபடி கைவளைகளும்‌ சதங்கைகளும்‌ 
குலுங்க அவள்‌ வெளியே செல்வாள்‌. அவன்‌ 
தலைவணங்குவதை கிளையசைவோ நிழலாட்டமோ 
என கடந்துசென்று இடைநாழியின்‌ முனையில்‌ 
வண்ணம்‌ கரைந்தழிவதுபோல்‌ மறைவாள்‌. அதன்‌ பின்‌ 
அவன்‌ நிமிர்கையில்‌ எரிச்சலும்‌ கசப்பும்‌ உருவாகும்‌. 


பிருகந்நளைக்கும்‌ உத்தரைக்குமான உறவைப்பற்றி 
அவள்‌ சேடியர்‌ என்ன சொல்லிக்கொள்கிறார்களென்று 
உதிரிச்‌ சொற்களினூடாகவே அவன்‌ அறிந்திருந்தான்‌. 
“மெல்ல இளவரசி ஆணாக வேண்டியதுதான்‌. இருவரும்‌ 
ஏதோ ஒரு புள்ளியில்‌ சந்தித்துக்கொள்ள முடியும்‌” 
என்றொருத்தி சொன்னாள்‌. பிறர்‌ சிரிக்க அவன்‌ 
விழிகளை விலக்கி உடலை இறுக்கிக்கொண்டு 
நின்றான்‌. அவர்கள்‌ தாழ்ந்த குரலில்‌ தங்களுக்குள்‌ பேசி 
கிளுகிளுத்துச்‌ சிரித்தனர்‌. ஒருத்தி மேலும்‌ தாழ்ந்த 
குரலில்‌ ஏதோ சொல்ல அனைவரும்‌ பேரொலியுடன்‌ 
வெடித்துச்‌ சிரித்து கண்ணீர்‌ மல்க உடல்‌ துவண்டனர்‌. 
இருவர்‌ எழுந்து வயிற்றைப்‌ பற்றியபடி அப்பால்‌ ஓடினர்‌. 
அங்கு நின்றிருக்க முடியாமல்‌ அவன்‌ மெல்ல 
விலகிக்கொண்டான்‌. 


கதவு திறந்து பிருகந்நளை வெளியே வந்து “வருக, 
இளவரசி!” என்றாள்‌. இளவரசி அவளை நோக்கி சென்று 
“தங்களை தனியாக சந்திப்பதற்காக வந்தேன்‌, ஆசிரியரே” 
என்றாள்‌. பிருகந்நளை சுற்றும்‌ நோக்க “சேடியருக்குத்‌ 
தெரியாது” என்றாள்‌ உத்தரை. “வருக!” என்று 
உத்தரையை பிருகந்நளை உள்ளே அழைத்துச்‌ 
சென்றாள்‌. முக்தனிடம்‌ “இளவரசி அருந்துவதற்கு 
குளிர்நீர்‌” என்றாள்‌. “வேண்டியதில்லை” என்று உத்தரை 
சொன்னாள்‌. “என்‌ குடிலுக்கு முதல்‌ முறையாக 
வந்திருக்கிறீர்கள்‌” என்றாள்‌. “வருக!” 


இருவரும்‌ உள்ளே சென்று அமர்வதை திறந்த 
வாயிலினூடாக முக்தன்‌ பார்த்தான்‌. பிருகந்நளை 
சுவரோரமாக மரத்தாலான மணையில்‌ ஒரு காலை 
கிடைமடித்து இன்னொரு காலை நிலைமடித்து அதன்‌ 
மேல்‌ கைகளை வைத்துக்கொண்டு அமர்ந்தாள்‌. 
அவளுக்கெதிராக இரு கால்‌ மடித்து அமர்ந்து மடியில்‌ 
கைகளை வைத்துக்கொண்டு தாழ்ந்த குரலில்‌ 
பேசத்தொடங்கினாள்‌ உத்தரை. முகமனோ தயக்கமோ 
இல்லை. அவள்‌ அச்சொற்களை நீரை கைகளில்‌ 


அள்ளிக்கொண்டுவருவதுபோல 
கொணர்ந்திருக்கவேண்டும்‌. 


பிருகந்நளைக்கு உணவு சமைக்கும்‌ சிறுகுடில்‌ அதே 
சோலையில்‌ சற்று அப்பால்‌ இருந்தது. அங்கு சென்று 
குளிர்நீரும்‌ பாக்கும்‌ ஒரு தட்டில்‌ வைத்து 
எடுத்துக்கொண்டு முக்தன்‌ திரும்பி வந்தான்‌. அவற்றை 
அவர்கள்‌ இருவருக்கும்‌ நடுவே வைத்தான்‌. அதுவரை 
பேசிக்கொண்டிருந்த உத்தரை இறுதியாகச்‌ சொன்ன 
சொல்‌ கண்களிலும்‌ முகத்திலும்‌ உறைந்து நின்றிருக்க 
அவனை பார்த்தாள்‌. அவள்‌ கண்கள்‌ சற்று 
கலங்கியிருப்பதுபோல முக்தனுக்குத்‌ தோன்றியது. 
பிருகந்நளையின்‌ முகத்தில்‌ எந்த மாறுதலும்‌ 
தெரியவில்லை. 


தலைவணங்கி அவன்‌ வாயிலை நோக்கி செல்ல 
பிருகந்நளை “இளவரசியின்‌ மணத்தன்னேற்புக்கு நாள்‌ 
குறிக்கப்போவதாக கேள்விப்பட்டேன்‌” என்றாள்‌. முக்தன்‌ 
அவர்கள்‌ இருவர்‌ முகத்தையும்‌ மாறி மாறி நோக்கியபின்‌ 
“ஆம்‌, அது நகரில்‌ அனைவரும்‌ அறிந்ததே” என்றான்‌. 
“இளவேனில்‌ தொடக்கத்தில்‌ அல்லவா?” என்றாள்‌ 
பிருகந்நளை. “ஆம்‌, ஆசிரியரே” என்றான்‌ முக்தன்‌. அதை 
ஏன்‌ அவர்கள்‌ தன்னிடம்‌ சொல்கிறார்கள்‌ என்று 
அவனுக்குப்‌ புரியவில்லை. எதன்பொருட்டு தன்னை 
உள்ளிழுக்க முயல்கிறார்கள்‌? 


“மணத்தன்னேற்பு நன்று. அது எவ்வகையிலோ 
அவ்விளவரசியை முதன்மைப்படுத்துகிறது. அவளை 
பாரதவர்ஷம்‌ திரும்பி நோக்குகிறது. பேரரசியென்று 
அவள்‌ கொழுநன்‌ நகர்புகுவாள்‌. அரியணை சிறக்கவும்‌ 
புகழ்‌ நிலைக்கவும்‌ மணத்தன்னேற்பு ஒரு நல்ல 
தொடக்கம்‌. பாரதவர்ஷத்தில்‌ அத்தனை பேரரசியரும்‌ 
மணத்தன்னேற்பினூடாகவே அறியப்பட்டார்கள்‌. 
தமயந்தியும்கூட” என்றாள்‌ பிருகந்நளை. “ஆம்‌, 
ஆசிரியரே” என்று முக்தன்‌ சொன்னான்‌. அப்போதும்‌ 
அவ்வுரையாடல்‌ எதற்காக என்று அவனுக்கு 
புரியவில்லை. உத்தரை எதுவுமே சொல்லவில்லை. 


முக்தன்‌ அங்கு நின்றிருப்பதா விலகிச்‌ செல்வதா என்று 
அறியாமல்‌ உடல்‌ திகைத்தான்‌. பிருகந்நளை 
“எப்படியென்றாலும்‌ பெண்‌ தன்னை உடலென 
முன்வைத்தே ஆகவேண்டும்‌. அவள்‌ உடல்‌ 
அதன்பொருட்டே மலர்வு கொண்டுள்ளது. வெறும்‌ 
உடலாக முன்வைப்பதுதான்‌ பிற குடிகளின்‌ வழக்கம்‌. 
கொடியும்‌ முடியும்‌ அகம்படியுமாக அவற்றைச்‌ சூடிய 


ஆணவமுமாக தன்னை முன்வைப்பதென்பது ஓர்‌ 
அருங்கொடை” என்றாள்‌ பிருகந்நளை. 


எதிர்பாராதபம உத்தரை உரத்த குரலில்‌ அவனிடம்‌ 
“இங்கென்ன செய்கிறாய்‌? வெளியே போ!” என்றாள்‌. 
அந்தக்‌ கடுங்குரல்‌ அவனை திகைக்க வைத்தது. 
“பொறுத்தருள்க, இளவரசி” என்று அவன்‌ சொன்னான்‌. 
“வெளியே போ” என்று அவள்‌ கைநீட்டி மூச்சிரைக்க 
கூவினாள்‌. “இதோ” என்று அவன்‌ தலைவணங்கி 
புறங்காட்டாது வெளியே சென்றான்‌. “கதவை மூடு!” 
என்று அவள்‌ னக அவன்‌ கதவை 
மூடிவிட்டு வெளியே நின்று கொண்டான்‌. 


உள்ளே அவர்கள்‌ என்ன பேசிக்கொள்கிறார்கள்‌ 
என்பதை செவி கொடுத்து உளம்‌ ஏற்றக்கூடாது என்று 
முடிவெடுத்தான்‌. மரத்தடியில்‌ நின்றபோது மெல்லிய குரல்‌ 
கேட்டது. அழுகையோ மன்றாட்டோ என உத்தரை 
பேசிக்கொண்டிருந்தாள்‌. அவன்‌ மேலும்‌ நடந்து மகிழ 
மரத்தடியில்‌ சென்று நின்றான்‌. அங்கு முற்றிலும்‌ குரல்‌ 
கேட்கவில்லை. ஆயினும்‌ கேளாக்‌ குரலை உள்ளம்‌ 
நடித்துக்கொண்டிருந்தது. கண்‌ மூடினாலும்‌ எஞ்சும்‌ 
விழித்தோற்றம்போல. அவன்‌ தன்‌ வேலை மடியில்‌ 
வைத்து மகிழ மரத்தடியில்‌ அமர்ந்தான்‌. அங்கு வெயில்‌ 
அவன்‌ கால்களில்‌ விழுந்து வெம்மை காட்டியது. 


எண்ணியிராதபடி குடிலுக்குள்‌ உரத்த குரலில்‌ உத்தரை 
“இறப்பதொன்றே வழி” என்று கூவுவதை கேட்டான்‌. 
மீண்டும்‌ தாழ்ந்த குரலில்‌ அவர்கள்‌ பேசிக்கொள்ள 
உத்தரை மீண்டும்‌ உரத்த குரலில்‌ “நான்‌ இறந்தேன்‌ 
என்றால்‌ என்ன செய்வீர்கள்‌? நான்‌ கேட்பது அதுதான்‌. 
என்‌ இறப்பை ஒரு பொருட்டாகக்‌ கருதுவீர்களா?” 
என்றாள்‌. முக்தன்‌ மூடிய கதவையே பார்த்துக்கொண்டு 
நின்றான்‌. அந்தக்‌ கதவு அழுகையை அடக்க முயலும்‌ 
இதழ்போல விம்முவதாகத்‌ தோன்றியது. நீர்‌ நிறைந்த 
ஏரியின்‌ மதகுபோல உள்ளிருந்து அழுத்தம்‌ அதை 
முட்டியது. 


அவன்‌ ஒவ்வொரு கணமாக கடந்து சென்றான்‌. தன்‌ 
உடலில்‌ அனைத்து தசைகளும்‌ இறுகி நின்றிருப்பதை 
உணர்ந்தான்‌. பின்னர்‌ கதவு வெடிப்போசையுடன்‌ திறந்து 
சுவரில்‌ அறைந்தது. உத்தரை வெளியே வந்து படிகளில்‌ 
இறங்கி ஓடி அவனை நோக்கி வந்தாள்‌. அவன்‌ 
தலைவணங்குவதை நோக்காமல்‌ அவனைக்‌ கடந்து 
அரண்மனையை நோக்கி ஓடினாள்‌. 


சத்யவதி வந்து கால்களை மெல்ல படிகளில்‌ 
எடுத்துவைத்து இறங்கி முற்றத்தில்‌ நின்றாள்‌. 
“முற்றத்தில்‌ கல்‌ சுடுகிறது பேரரசி” என ஒரு சேடி 
சொன்னபோது தாழ்வில்லை என்று அவள்‌ கையை 
மெல்ல வீசி அறிவித்தாள்‌. அதன்பின்‌ 
திரும்பிப்பார்த்தபோதுதான்‌ சுவரை ஒட்டி நின்றிருந்த 
சிவையைக்‌ கண்டாள்‌. “நீயா?” என்றாள்‌ சத்யவதி. 
“உன்னைத்தான்‌ வரும்போதே தேடினேன்‌. உன்‌ மருகியின்‌ 
நகர்நுழைவல்லவா? முன்னால்‌ வந்து நில்‌!” சிவை 
ஒன்றும்‌ சொல்லாமல்‌ மெல்ல சில அடிகள்‌ முன்னால்‌ 
நகர்ந்து நின்றாள்‌. 

சத்யவதி அவள்‌ கண்களைப்‌ பார்த்தாள்‌. “தேவகனின்‌ 
மகள்‌. உத்தரமதுராபுரியின்‌ துணை நமக்குத்தேவை 
என்பதனால்‌ உன்‌ மைந்தன்‌ எடுத்த முடிவு இது. 
அறிந்திருப்பாய்‌” என்றாள்‌. சிவை கண்களால்‌ ஆம்‌ 
என்றாள்‌. “அழகிய பெண்‌ என்கிறார்கள்‌. 
இளவரசிக்குரிய அனைத்துக்கல்வியும்‌ பெற்றிருக்கிறாள்‌. 
நம்‌ அரண்மனைக்கு இன்னொரு ஒளிவிளக்காக 
இருப்பாள்‌” என்றாள்‌. சிவை அதற்கும்‌ கண்களாலேயே 
பதில்‌ சொன்னாள்‌. 


காஞ்சனம்‌ முழங்கத்தொடங்கியது. காவலர்களின்‌ நான்கு 
வெண்குதிரைகள்‌ குளம்புகள்‌ ஒலிக்க உள்ளே 
நுழைந்தன. அவற்றில்‌ அமர்ந்திருந்த படைவீரர்களின்‌ 
வேல்நுனிகள்‌ வெயிலில்‌ ஒளிவிட்டுத்‌ திரும்பின. 
அவர்கள்‌ குதிரைகளைத்‌ திருப்பி நிறுத்தி கல்தரையில்‌ 
உலோகக்‌ காலணிகள்‌ ஒலிக்க இறங்கி பேரரசிக்கு 
வேல்தாழ்த்தி வணக்கம்‌ சொல்லிவிட்டு விலகி நின்றனர்‌. 
சத்யவதி திரும்பிப்பார்த்து “சூதர்களும்‌ வைதிகர்களும்‌ 
எங்கே?” என்றாள்‌. ஒருசேடி விழிகளைத்‌ தாழ்த்தி 
“அவர்கள்‌ தேவையில்லை என்று...” என்றாள்‌. 


“யார்‌ சொன்னது?” என்றாள்‌ சத்யவதி. சேடி மீண்டும்‌ 
தலைதாழ்த்தி “அரண்மனை முழுக்க அமைச்சர்‌ 
பலபத்ரரின்‌ பொறுப்பில்‌ உள்ளது” என்றாள்‌. சத்யவதி 
ஒருகணம்‌ அவளைக்‌ கூர்ந்து நோக்கிவிட்டு வீரரை 
நோக்கி கையசைத்தாள்‌. “ரதம்‌ சற்று விரைவுகுறைவாக 
அரண்மனைக்குள்‌ நுழையட்டும்‌ என்று சொல்‌... 
இங்கிருந்து சங்கொலி எழுவது வரை காத்திருக்கட்டும்‌” 
என்றாள்‌. 


சத்யவதி திரும்பியதும்‌ சியாமை “அரசி” என்றாள்‌. 
“வைதிகரும்‌ சூதரும்‌ இக்கணமே இங்கே வரவேண்டும்‌. 
பலபத்ரரின்‌ அனைத்து அரசுப்பொறுப்புகளையும்‌ 


பிருகந்நளை குடிலிலிருந்து வெளியே வந்து 
மரப்படிகளில்‌ கைகளைக்‌ கட்டியபடி நின்றாள்‌. 
இளங்காற்றில்‌ அவள்‌ ஆடை தழலென உலைந்தாடிக்‌ 
கொண்டிருந்தது. முக்தன்‌ பிருகந்நளையை நோக்கி 
சென்று தலைவணங்கி நின்றான்‌. அவனை சில 
கணங்கள்‌ கூர்ந்து நோக்கியபின்‌ “அரண்மனைக்கு 
செல்க! இளவரசியின்‌ தோழியரிடம்‌ அவள்‌ எங்கும்‌ 
தனியாகச்‌ செல்லவேண்டியதில்லை என்று நான்‌ 
ஆணையிட்டதாகக்‌ கூறுக!” என்றாள்‌. முக்தன்‌ “ஆணை” 
என்று தலைவணங்கினான்‌. “நீரும்‌ இங்கிருக்க 
வேண்டியதில்லை. இளவரசி மாளிகைக்கு அருகிலேயே 
இரும்‌” என்றாள்‌. “ஆனால்‌ என்‌ பணி...” என்று அவன்‌ 
சொல்ல “இதுவும்‌ என்‌ ஆணை என்று சொல்க!” என்றாள்‌ 
பிருகந்நளை. தலைவணங்கி “அவ்வாறே” என்றான்‌ 
முக்தன்‌. 

[ஙagelமுக்தன்‌ உத்தரையின்‌ அரண்மனை 
அகத்தளத்தின்‌ புறவாயிலில்‌ வேலுடன்‌ நின்றிருந்தான்‌. 
அங்கு முன்னரே நின்றிருந்த நான்கு காவல்‌ வீரர்களும்‌ 
அவன்‌ யாரென்றே அறியாதவர்கள்போல்‌ இருந்தனர்‌. 
முதல்‌ நாள்‌ அங்கு அவன்‌ வந்தபோது அவனை அங்கு 
நிற்க ஒப்பவில்லை. “இளவரசியுடன்‌ நான்‌ இருக்க 
வேண்டுமென்பது ஆசிரியரின்‌ ஆணை” என்று அவன்‌ 
சொன்னான்‌. “எங்களுக்கு அரசகுலத்தாரன்றி பிறர்‌ 
ஆணை பிறப்பிக்க முடியாது” என்றார்கள்‌. 


அவர்களுடன்‌ நிற்காமல்‌ பெருந்தூண்‌ அருகே பாதி உடல்‌ 
மறைத்து நின்றிருந்தான்‌. நீராட்டறைக்குச்‌ செல்வதற்காக 
தோழியருடன்‌ இளவரசி வந்தபோது அவன்‌ 
தலைவணங்கி அவர்களுக்குப்‌ பின்னால்‌ சென்றான்‌. 
அவள்‌ நின்று திரும்பி அவனை நோக்கி புருவங்களை 
தூக்கினாள்‌. “தங்களுடன்‌ நானிருக்க வேண்டுமென்பது 
ஆசிரியரின்‌ ஆணை, இளவரசி” என்றான்‌. அவள்‌ 
ஒன்றும்‌ சொல்லாமல்‌ திரும்பிக்கொண்டாள்‌. 


அதையே ஆணை என்று எடுத்து அவன்‌ அவளை 
தொடர்ந்து சென்றான்‌. அவள்‌ நராட்டலைக்குள்‌ சென்ற 
பின்னர்‌ இடைநாழியில்‌ வேலுடன்‌ நின்றான்‌. மீண்டும்‌ 
அவளுடன்‌ திரும்பி வருகையில்‌ வாயிற்காவலர்‌ 
அவனை நோக்கிய விழிகள்‌ மாறியிருந்தன. இளவரசி 
உள்ளே சென்றபின்‌ அவன்‌ அவர்களிடம்‌ “இளவரசியின்‌ 
ஆணை வேண்டுமென்றால்‌ அவர்களிடமே சொல்கிறேன்‌” 
என்றான்‌. அவர்கள்‌ ஒன்றும்‌ சொல்லாமல்‌ விழிகளை 
விலக்கிக்கொண்டனர்‌. பின்னர்‌ அவனிடம்‌ ஒரு 
சொல்லும்‌ உரையாடவில்லை. 


பகல்‌ முழுக்க அவன்‌ அங்கேயே வேலுடன்‌ 
நின்றிருந்தான்‌. அந்தியில்‌ முறை மாற்றம்‌ நிகழ்ந்து புதிய 
வீரர்கள்‌ வந்தனர்‌. அவர்களிடம்‌ பழைய வீரர்கள்‌ தாழ்ந்த 
ஓரிரு சொற்களில்‌ அவன்‌ யாரென்று சொல்லிச்‌ 
சென்றனர்‌. சேடி ஒருத்தி அவனிடம்‌ வந்து “நீங்கள்‌ 
உணவருந்தி வரலாம்‌, வீரரே” என்றாள்‌. அவன்‌ தயங்கி 
“இல்லை...” என்று சொல்லத்தொடங்க “இளவரசி தாங்கள்‌ 
உணவருந்தினீர்களா என்று கேட்கச்‌ சொன்னார்‌” 
என்றாள்‌. “இல்லை, உணவருந்தி வருகிறேன்‌” என்று 
மடைப்பள்ளிக்கு சென்றான்‌. உணவருந்தி முகம்‌ கழுவி 
மீண்டும்‌ வந்து அங்கு காவல்‌ நின்றான்‌. உத்தரையின்‌ 
முகம்‌ அவனுள்‌ மாறிவிட்டிருந்தது. 


அந்தி எழுந்தபோது இளவரசி ஆலய வழிபாட்டிற்குரிய 
வெண்பட்டாடை அணிந்து கையில்‌ பூசைத்‌ தாலத்துடன்‌ 
தோழியர்‌ சூழ வெளிவந்தாள்‌. இடைவெளி விட்டு அவன்‌ 
அவளைத்‌ தொடர்ந்து சென்றான்‌. துர்க்கை 
ஆலயத்திலும்‌ ஏழு மூதன்னையர்‌ ப வர்‌ 
சனைகள்‌ முடித்து இருளெழுந்த பின்னர்‌ அவள்‌ 
திரும்பி வந்தாள்‌. மீண்டும்‌ வெளிவந்து இடைநாழியில்‌ 
நடந்தபோது மெல்லிய ஒற்றை ஆடை அணிந்திருந்தாள்‌. 
கழுத்தில்‌ ஒரு முத்தாரம்‌ மட்டும்‌ சுடர்ந்தது. 
தண்ணுமையின்‌ கூரொலி கேட்டது. அவள்‌ கதை கேட்கச்‌ 
செல்கிறாள்‌ என புரிந்துகொண்டான்‌. உத்தரை 
சிற்றம்பலத்திற்குள்‌ நுழைந்து அங்கே முன்னரே 
வந்திருந்த பேரரசி சுதேஷ்ணையுடன்‌ சேர்ந்து 
அமர்ந்தாள்‌. சுதேஷ்ணையின்‌ பின்னால்‌ சைரந்திரி 
அமர்ந்திருப்பதை அவன்‌ கண்டான்‌. சற்று அப்பால்‌ 
அரைவட்ட வடிவில்‌ அகத்தளப்‌ பெண்டிர்‌ 
அமர்ந்திருந்தனர்‌. முன்னரே கதை 
நிகழ்ந்துகொண்டிருந்தது. தண்ணுமையும்‌ யாழும்‌ 
சிறுமுழவுடன்‌ இணைந்த இசை மெல்ல 
துள்ளிக்கொண்டிருந்தது. 


முக்தன்‌ கூத்தம்பலத்தின்‌ வாயிலில்‌ தன்‌ நிழல்‌ உள்ளே 
விழாதவாறு ஒதுங்கி வேலை சுவரில்‌ சாய்த்து வைத்து 
கைகட்டி நின்றான்‌. மரவுரி விரிக்கப்பட்ட மேடையில்‌ 
கன்னங்கரிய உடலும்‌ நீண்ட விழிகளும்‌ கொண்ட விறலி 
குறுமுழவுடன்‌ அமர்ந்திருந்தாள்‌. அவள்‌ விழிகளில்‌ 
சிரிப்பு வெள்ளி தீற்றியதுபோல அழியாமல்‌ இருந்தது. 
விரல்கள்‌ துடிப்பதும்‌ வாய்‌ கதை சொல்வதும்‌ 
அவற்றுக்குத்‌ தெரியாதென்பதைப்போல. 


அந்தக்‌ கதை எதைப்‌ பற்றியதென்பது வெகுநேரம்‌ 


அவனுக்கு புரியவில்லை. விதர்ப்ப நாட்டின்‌ 
முடியுரிமைக்கான பூசல்‌ என்று மெதுவாக 
தெரிந்துகொண்டான்‌. விதர்ப்ப அரசர்‌ பீமகர்‌ தன்‌ இரு 
மைந்தர்களுகிடையேயான முடிப்பூசலில்‌ மூத்தவனை 
ஆதரித்தார்‌. அவரை இளையவன்‌ சிறையிட அவர்‌ தப்பி 
ஓடி மூத்தவனுடன்‌ சேர்ந்துகொண்டார்‌. அவரை 
தேடிப்பிடித்துக்‌ கொல்வதற்காக இளையவன்‌ 
பீமத்துவஜன்‌ படைகளை அனுப்பினான்‌. ஆனால்‌ 
மூத்தவன்‌ பீமபலன்‌ தன்‌ குடிகள்‌ அனைவரிடமிருந்தும்‌ 
முடியொப்புதலை பெற்றான்‌. ஒவ்வொரு குடியிலிருந்தும்‌ 
சிறிய படையை அவனுக்கு அனுப்பத்‌ தொடங்கினர்‌. 
மெல்ல அவனுடைய படை பெருகியது. எல்லைப்புறச்‌ 
சிற்றூர்களை ஒவ்வொன்றாக அவன்‌ பிடித்தான்‌. 
காட்டெரி படர்ந்து வருவதுபோல இரு கைகளையும்‌ 
விரித்து திசைகளைச்‌ சூழ்ந்து குண்டினபுரியை நோக்கி 
வந்தான்‌. 

அவன்‌ எவ்வகையிலும்‌ விரைவை காட்டவில்லை. 
ஏனெனில்‌ குண்டினபுரியை ஆண்ட பிமத்துவஜன்‌ தன்‌ 
குடியின்‌ படையுடன்‌ அருகிருந்த சிறு நாடுகளிலிருந்து 
திரட்டிய படையையும்‌ வைத்திருந்தான்‌. குடிப்போர்‌ 
நிகழ்ந்து விதர்ப்ப வீரர்கள்‌ ஒருவரோடொருவர்‌ 
மோதினால்‌ விதர்ப்பமே ஆற்றல்‌ குன்றி அழியும்‌ என்று 
பீமகர்‌ தன்‌ மூத்த மைந்தனுக்கு அறிவுறுத்தினார்‌. எனவே 
போர்‌ நிகழாமலேயே ஊர்கள்‌ ஒவ்வொன்றையாக 
கைப்பற்றி முழு நாட்டையும்‌ தன்‌ ஆட்சிக்குக்கீழ்‌ 
கொண்டுவந்தபடி இருந்தான்‌ பீமபலன்‌. மூழ்கும்‌ படகென 
குண்டினபுரியின்‌ நேரடி ஆளுகைக்குக்‌ கீழிருந்த 
பகுதிகள்‌ சுருங்கி வந்தன. தான்‌ வெல்வது உறுதி எனும்‌ 
எண்ணத்தை தன்‌ குடிகள்‌ நடுவே உருவாக்குவதில்‌ 
பீமபலன்‌ வெற்றி பெற்றான்‌. சிற்றூர்கள்‌ அவனுடன்‌ 
சென்று சேர சேர மேலும்‌ சிற்றூர்கள்‌ அவனுடன்‌ சென்று 
சேர்வது விரைவு மிகுந்தது. 

பின்னர்‌ குண்டினபுரியும்‌ அதைச்‌ சூழ்ந்த நான்கு 
கோட்டைகளுமன்றி பிற நிலங்கள்‌ அனைத்தும்‌ 
பீமபலனிடம்‌ சென்று சேர்ந்தன. குண்டினபுரியில்‌ தன்‌ 
படையுடன்‌ சிறைப்பட்டவன்‌ போலிருந்த பீமத்துவஜன்‌ 
ஒவ்வொரு நாளும்‌ பொறுமையிழந்தான்‌. சினம்‌ 
கொண்டு படைத்தலைவரிடமும்‌ குலத்தலைவரிடமும்‌ 
கூச்சலிட்டான்‌. எளிய வீரர்களை தூக்கிலிட்டும்‌ 
கழுவிலேற்றியும்‌ வெறி தணித்தான்‌. அவனைச்‌ 
சூழ்ந்திருந்த ஒவ்வொருவரும்‌ அவன்‌ முன்னரே 
தோற்றுவிட்டான்‌ என்று உணர்ந்தனர்‌. 


தன்‌ படைகள்‌ அனைத்தையும்‌ திரட்டி பீமபலனைத்‌ 
தாக்கி வெல்லவேண்டுமென்று ஈராண்டுகளுக்கு மேலாக 
திட்டமிட்டுக்கொண்டிருந்தான்‌ பீமத்துவஜன்‌. ஆனால்‌ 
படைகள்‌ குண்டினபுரியைவிட்டுக்‌ கிளம்பியதுமே 
குண்டினபுரியின்‌ மக்கள்‌ கிளர்ந்து நகரை 
கைப்பற்றிவிடக்கூடும்‌ என்ற அச்சம்‌ அவனைத்‌ தடுத்தது. 
காலப்போக்கில்‌ தன்‌ ஆணைக்குக்‌ கட்டுப்பட்டு தன்‌ 
படைகள்‌ எழுமா என்ற ஐயமே அவனுக்கு ஏற்பட்டது. 
ஆணை பிறப்பிக்கப்பட்டு அதை படைவீரர்கள்‌ 
மறுத்துவிட்டால்‌ அனைத்தும்‌ அன்றே முடிந்துவிடும்‌ 
என்பதனால்‌ அந்த ஆணையை பிறப்பிக்காமலேயே 
காலம்‌ கடத்தினான்‌. ஆனால்‌ போர்‌ முடிந்துவிட்டதென்று 
அவனுக்கு நன்றாகத்‌ தெரிந்தது. அவனுடைய காவல்‌ 
கோட்டைகளும்‌ பீமபலனால்‌ கைப்பற்றப்பட்டன. 
குண்டினபுரியின்‌ கோட்டை முகப்பிலிருந்த காவல்‌ 
மாடத்தில்‌ ஏறி நின்று நோக்கினால்‌ தெரியும்‌ 
தொலைவுக்கு பீமபலனின்‌ படைகள்‌ வந்து 
நின்றிருந்தன. 


முக்தன்‌ தன்னையறியாமலேயே அந்த அரசியல்‌ களத்தில்‌ 
உளம்‌ ஈடுபட்டான்‌. முற்றிலும்‌ உள்ளத்திலேயே நிகழ்ந்து 
முடியும்‌ ஒரு போர்‌. ஒருமுறைகூட வாள்‌ 
உருவப்படவில்லை. ஓர்‌ அம்புகூட எழவில்லை. போர்‌ 
முரசுகளின்‌ மீது முழைக்கோல்‌ ஒவ்வொரு கணமும்‌ 
காத்திருந்தது. சித்தம்‌ பேதலித்து கண்கள்‌ பதறி 
தொடர்பற்ற சொற்களைப்‌ பேசி அழுகையும்‌ சிரிப்பும்‌ 
என கொந்தளித்து தன்‌ அரண்மனைக்குள்ளேயே 
சுற்றிவந்தான்‌ பீமத்துவஜன்‌. பீமபலனின்‌ தூதர்கள்‌ 
அவனுடைய குலத்தலைவர்களை எவரும்‌ அறியாது 
வந்து பார்த்தனர்‌. பீமகரின்‌ சொல்லுறுதி பெற்றபின்‌ 
ஃபீலர்களின்‌ குலம்‌ முழுமையாகவே அடிபணிந்தது. 


ஒருநாள்‌ புலரியில்‌ பீமபலனின்‌ படைகள்‌ விதர்ப்பத்தின்‌ 
கொடி பறக்க வெற்றி முரசு கொட்டியபடி குண்டினபுரியை 
அணுகின. குண்டினபுரியின்‌ மேலிருந்து ஃபீலர்களின்‌ 
கொடி தாழ்ந்து குண்டினபுரியின்‌ கொடி ஏறியது. 
கோட்டைக்காவலர்கள்‌ அனைவரும்‌ படைக்கலங்கள்‌ 
தாழ்த்தி பீமபலனின்‌ படைகளிடம்‌ பணிந்து 
அவர்களுடன்‌ சேர்ந்து கொண்டனர்‌. நன்கு ஒத்திகை 
பார்க்கப்பட்ட ஒரு படை விளையாட்டுபோல 
குண்டினபுரியை பீமபலன்‌ மீண்டும்‌ கைப்பற்றினான்‌. 


ஏழு படைவீரர்கள்‌ பீமத்துவஜனின்‌ அறைக்கதவைத்‌ 
தட்டி அவனை அழைத்தபோது அவன்‌ உடல்‌ 
நடுங்கியபடி மஞ்சத்தின்மேல்‌ அமர்ந்திருந்தான்‌. கதவைத்‌ 


திறந்த அவன்‌ பட்டத்தரசி சுதேவை கண்ணீர்விட்டு 
அழுதபடி தன்‌ மைந்தர்களை இடையுடன்‌ 
அணைத்திருந்தாள்‌. படைத்தலைவன்‌ “இளவரசே, 
வருக” என்று அழைத்தான்‌. பாய்ந்தெழுந்த பீமத்துவஜன்‌ 
தன்‌ குறுவாளை எடுத்து கழுத்தில்‌ வைக்கப்போனபோது 
இருவர்‌ பாய்ந்து அக்கைகளை பற்றிக்கொண்டனர்‌. 
அவனை கைகள்‌ பற்றி அரசவைக்கு கொண்டு 
சென்றனர்‌. 


பீமபலன்‌ குண்டினபுரியின்‌ அரியணையில்‌ 
அமர்ந்திருந்தான்‌. ஃபீலர்குடித்‌ தலைவர்களும்‌ 
பைலர்குடித்‌ தலைவர்களும்‌ இணைந்து எடுத்தளித்த 
மணிமுடியையும்‌ செங்கோலையும்‌ சூடியிருந்தான்‌. 
குடிகள்‌ அவனை வாழ்த்தும்‌ முழக்கம்‌ அவை 
நிறைத்திருந்தது. வீரர்களால்‌ அழைத்துவரப்பட்ட 
பீமத்துவஜன்‌ அவையில்‌ நுழைந்தபோது அமைதி 
ஏற்பட்டது. பேரரசர்‌ பீமகர்‌ தனது இருக்கையில்‌ 
நெஞ்சுடன்‌ கைகட்டி தலை குனிந்து அவனை நோக்காது 
அமர்ந்திருந்தார்‌. பீமத்துவஜன்‌ கலங்கிய கண்களும்‌ 
பதறி முட்டிக்கொண்ட கால்களும்‌ நிலையழிந்து 
தத்தளித்த உடலுமாக அவை நடுவே வந்துநின்றான்‌. 
அவனால்‌ நடக்க முடியவில்லை. இரு வீரர்கள்‌ அவன்‌ 
இரு தோள்களையும்‌ பற்றி மெல்ல தள்ளிக்கொண்டு 
வந்தனர்‌. 
பீமத்துவஜனின்‌ பட்டத்தரசியும்‌ நான்கு மனைவியரும்‌ 
ணிலி வீரர்களால்‌ அவைக்கு கொண்டுவந்து 
றுத்தப்பட்டனர்‌. பீமபலன்‌ அவையினரிடம்‌ 
“குடித்தலைவர்களே, சான்றோரே, மணிமுடி 
மறுசொல்லின்றி இருக்கையில்‌ மட்டுமே ஆற்றல்‌ 
கொண்டதாகிறது, மறுக்கப்பட்ட மறுகணமே அரியணை 
தன்‌ ஆற்றலில்‌ பாதிப்‌ பங்கை இழந்துவிடுகிறது 
என்கிறார்கள்‌ அரசுநூலோர்‌. ஆகவே மணிமுடியை 
மறுக்கும்‌ எவருக்கும்‌ இறப்பே தண்டனை என்று 
முன்னோர்‌ வகுத்துள்ளனர்‌. பாரதவர்ஷத்தில்‌ எங்கும்‌ 
எப்போதும்‌ அம்முறை மீறப்பட்டதில்லை” என்றான்‌. 
அவை அசைவற்று அமர்ந்திருந்தது. 


“எந்தையின்‌ சொல்லை கேட்க விழைகிறேன்‌” என்றான்‌ 
பீமபலன்‌. பீமகர்‌ எழுந்து ஓங்கிய குரலில்‌ 
“வருங்காலத்திலும்‌ குண்டினபுரியின்‌ மணிமுடி 
உறுதியாக நின்றாக வேண்டும்‌. அதை இவன்‌ குருதி 
நிறுவட்டும்‌” என்றார்‌. பீமபலன்‌ “ஆம்‌, இறப்பே 
தண்டனை. ஆனால்‌ இளையோனாகிய இவனை 
முடிசூட்டி போஜகடகத்தில்‌ அமர்த்தியது எனது தமக்கை 


தமயந்தி. இவனை கண்டிக்கவும்‌ பொறுக்கவும்‌ உரிமை 
படைத்தவர்‌ அவரே. அவர்‌ இல்லாத இவ்வவையில்‌ 
அம்முடிவை நான்‌ எடுக்க இயலாது” என்றான்‌. 
அமைச்சர்களிடம்‌ “நான்‌ என்ன செய்ய வேண்டும்‌, 
அமைச்சரே?” என்றான்‌. 


முதிய அமைச்சர்‌ விஸ்ருதர்‌ எழுந்து வணங்கி 
“நூல்நெறிப்படி இறப்புகள்‌ பல உண்டு. பீமத்துவஜர்‌ தன்‌ 
பெயரையும்‌ குலத்தையும்‌ துறந்தால்‌ இறந்தவர்‌ என்றே 
கருதப்படுவார்‌. வரதாவில்‌ மும்முறை மூழ்கி ஆடை 
களைந்து கரையேறட்டும்‌. அவரது மைந்தன்‌ அவருக்கு 
அன்னம்‌ வைத்து நீர்க்கடன்‌ செய்து முடிக்கட்டும்‌. வேறு 
ஒரு பெயருடன்‌ வேறொரு மனிதராக அவர்‌ இங்கு 
வாழ்வதில்‌ தடையேதுமில்லை” என்றார்‌. பீமகர்‌ ஏதோ 
சொல்வதற்குள்‌ பீமபலன்‌ “ஆம்‌, அதுவே எனது ஆணை. 
இளையோனே, பிறிதொருவனாக என்னுடன்‌ இரு” 
என்றான்‌. 


கால்கள்‌ தளர்ந்த பீமத்துவஜன்‌ தன்னைத்‌ 
தாங்கியிருந்தவர்களின்‌ கைகளில்‌ தொங்கியவன்‌ 
போலிருந்தான்‌. அவர்கள்‌ அவனை மெல்ல 
அமரவைத்தனர்‌. “இளையவனே, உன்‌ இறப்பு 
நிகழ்வதற்குமுன்‌ இந்த அரியணையையும்‌ 
செங்கோலையும்‌ முழுதேற்பதாக மும்முறை நிலம்‌ தொட்டு 
ஆணையிடு. உன்னையும்‌ என்னையும்‌ இங்கமர்த்திய 
நமது மூத்தவர்‌ திரும்பி வருகையில்‌ நம்மைக்‌ குறித்து 
அவர்‌ நிறைவையே அடையவேண்டும்‌” என்றான்‌ 
பீமபலன்‌. இரு கைகளையும்‌ நெஞ்சோடு சேர்த்து 
தலைமுடி முகத்தில்‌ பரவியிருக்க தாடை மார்பில்‌ பதிய 
தலைகுனிந்து அமர்ந்திருந்தன்‌ பீமத்துவஜன்‌. 


பீமகர்‌ உரத்த குரலில்‌ “ஆணையிடு, மூடா! நீ ஆற்றிய 
பிழையெல்லாம்‌ போதும்‌” என்றார்‌. பீமத்துவஜனின்‌ அரசி 
“அவர்பொருட்டு நான்‌ ஆணையிடுகிறேன்‌. என்‌ 
மைந்தரின்‌ தலை தொட்டு ஆணையிடுகிறேன்‌” என்றாள்‌. 
பீமத்துவஜனை சற்று நேரம்‌ நின்று நோக்கிய பீமபலன்‌ “நீ 
ணையிடவில்லையென்றால்கூட எனது தீர்ப்பில்‌ 
மாற்றமில்லை, இளையோனே. நீ செல்லலாம்‌” என்றான்‌. 


பீமத்துவஜன்‌ முழந்தாளிட்டு உடல்‌ நிமிர்த்தி எழுந்தான்‌. 
தலை தூக்கி பீமபலனைப்‌ பார்த்து “இக்கணம்வரை 
இவ்வரியணை எனக்குரியது என்றே எண்ணியிருந்தேன்‌. 
எனக்குரியதை இழந்தேன்‌ என்றே வருந்தினேன்‌. 
மூத்தவரே, இக்கணம்‌ அறிகிறேன்‌, இது தாங்கள்‌ 
அமரவேண்டிய அரியணை. இதிலமரும்‌ அறச்செல்வர்கள்‌ 


இந்நாட்டை புகழ்பெறச்‌ செய்யவேண்டும்‌” என்றபின்‌ 
“இக்கொடுக்கும்‌ இம்முடிக்குமென ஒருநாள்‌ எங்கோ ஒரு 
களத்தில்‌ குருதி சிந்தி விழுவேன்‌. நான்‌ ஆற்றிய 
அனைத்திற்கும்‌ அவ்வண்ணம்‌ ஈடு செய்வேன்‌. ஆணை! 
ஆணை! ஆணை!” என்றான்‌. 


அவையிலிருந்த அனைவரும்‌ விழிநீர்‌ 
சிந்திக்கொண்டிருந்தனர்‌. பீமபலன்‌ “நன்று 
இளையோனே, நாளை பிறிதொரு உடன்குருதியினன்‌ 
எனக்குக்‌ கிடைக்கையில்‌ அவனை நெஞ்சோடு தழுவி 
எஞ்சியதை சொல்ல விழைகிறேன்‌” என்றான்‌. 
பீமத்துவஜன்‌ எழுந்து மீண்டும்‌ நிற்க முடியாமல்‌ தள்ளாடி 
இரு வீரர்கள்‌ அவனை பற்றிக்கொள்ள நிமிர்ந்த 
தலையுடன்‌ அவையை ஒரு முறை நோக்கிவிட்டு 
வெளியேறினான்‌. 


பீமபலன்‌ “போஜகடகம்‌ இரண்டாவது தலைநகராகவே 
நீடிக்கட்டும்‌. என்‌ இளையோனின்‌ அரசி அங்கிருந்து 
ஆளட்டும்‌. அவள்‌ மைந்தனுக்கு இப்போது பதினான்கு 
வயதாகிறது. பதினெட்டு வயதுக்குப்பின்‌ அவனே அங்கு 
முடி சூடட்டும்‌” என்றான்‌. அவை வாழ்த்துரைத்து 
முழக்கமிட்டது. 


விறலி கதையை சொல்லி முடித்தபின்‌ மெல்ல 
தலைதிருப்பி அவையை பார்த்தான்‌ முக்தன்‌. பெண்டிர்‌ 
அனைவரும்‌ விழிநீர்‌ கொண்டிருப்பதைக்‌ கண்டான்‌. 
அத்தனை தொலைவிலிருந்துகூட விழிநீர்‌ மட்டும்‌ 
எத்தனை தெளிவாகத்‌ தெரிகிறது என்று 
எண்ணிக்கொண்டான்‌. தன்‌ இமைகளிலும்‌ நீர்‌ 
இருப்பதை உணர்ந்தான்‌. பெருமூச்சுடன்‌ மீண்டும்‌ 
இருளுக்குள்‌ உடலை இழுத்துக்கொண்டான்‌. கண்களைத்‌ 
துடைத்தபோது மலர்ந்த முகத்தில்‌ விழிநீர்‌ எழுவதுதான்‌ 
மனித உணர்ச்சியின்‌ உச்சமா என்ற எண்ணம்‌ அவனுக்கு 


எழுந்தது. 

81. முகம்பரிமாறல்‌ 


[10௨௨6]சேடியர்‌ இன்னீரும்‌ வாய்மணமும்‌ விளம்பியபடி 
குனிந்து சுற்றிவந்தனர்‌. அரசி உத்தரையிடம்‌ தலையை 
அசைத்து விரல்காட்டி ஏதோ சொன்னாள்‌. உத்தரை 
தலைகுனிந்து விழிகளை கம்பளத்தில்‌ நிறுத்தி 
அமர்ந்திருந்தாள்‌. அரசி மேலும்‌ கடுமைகொண்ட 
முகத்துடன்‌ உதடுகளை நீட்டி கழுத்துத்‌ தசை அதிர 
இளவரசியை கண்டித்தாள்‌. ஒருகணத்தில்‌ முக்தன்‌ 
அவள்‌ வசையுரைப்பது சைரந்திரியைத்தான்‌ என்று 
புரிந்துகொண்டான்‌. சைரந்திரி அரசியை நோக்காமல்‌ 
இயல்பாக மேடையில்‌ விழிகொண்டிருந்தாள்‌. 


விறலி நீர்‌ அருந்தி வாயில்‌ மிளகுகளை 
போட்டுக்கொண்டாள்‌. அவளுடனிருந்தவள்‌ முழவின்‌ 
பட்டைகளை இழுத்து கட்டைகளை சிறுசுத்தியலால்‌ 
தட்டி இறுக்கினாள்‌. இன்னொருத்தி யாழ்‌ தந்திகளை 
முறுக்கி விரல்களை ஓட்டி சுதி நோக்கினாள்‌. அதுவரை 
பாடிக்கொண்டிருந்த அவை குழந்தைகளென்றாகி 
சிணுங்குவதாக முக்தன்‌ நினைத்தான்‌. சைரந்திரியின்‌ 
பக்கவாட்டு முகத்தில்‌ தெரிந்த மென்னகையை 
நோக்கியபோது அவன்‌ ஒன்றை உணர்ந்தான்‌, அவளுக்கு 
அவன்‌ நோக்குவதும்‌ தெரியும்‌. 


உளஅதிர்வுடன்‌ அவன்‌ விழியோட்டி எதிர்ப்பக்கத்தின்‌ 
வெண்கலக்‌ கதவுமுழையில்‌ தெரிந்த ஒளித்துளியை 
கண்டான்‌. பின்னகர்ந்து சுவரில்‌ சாய்ந்துகொண்டான்‌. 
இவள்‌ ஷத்ரிய குலத்தவள்‌. போர்க்கலை பயின்று உடலை 
விழியாக்கியவள்‌. ஏன்‌ இங்கு வந்திருக்கிறாள்‌? மீண்டும்‌ 
அரசியை பார்த்தான்‌. அவள்‌ பற்களைக்‌ கடித்தபடி 
பேசிக்கொண்டிருந்தாள்‌. அவனுக்கு அவளை எண்ணி 
ஏளனமும்‌ இரக்கமும்‌ எழுந்தன. உடனுறைந்தும்‌ 
சைரந்திரியை அரசி உணர்ந்திருக்கவில்லை. தான்‌ பேசும்‌ 
சொற்களால்‌ அவளை அச்சுறுத்தவோ துயருறுத்தவோ 
முயல்கிறாள்‌. அவன்‌ புன்னகையுடன்‌ வேலை 
கைமாற்றிக்கொண்டான்‌. 


விறலி மீண்டும்‌ வந்து மேடைமணையில்‌ அமர்ந்தாள்‌. 
அவள்‌ தோழியர்‌ இரு பக்கமும்‌ அமர்ந்து யாழையும்‌ 
தண்ணுமையையும்‌ மடியில்‌ வைத்துக்கொண்டனர்‌. 
அவள்‌ குறுமுழவை எடுத்து விரலோட்ட அது மெல்ல 


விம்மியது. அவ்வொலியில்‌ பேசிக்கொண்டும்‌ 
வேறுபக்கம்‌ நோக்கிக்கொண்டும்‌ இருந்த சேடியர்‌ 
அனைவரும்‌ அசைவுகொண்டு ஒருங்கமைந்தனர்‌. அரசி 
இறுதியாக உத்தரையிடம்‌ சில சொல்லிவிட்டு 
பெருமூச்சுடன்‌ மேடையை நோக்கினாள்‌. 


சைரந்திரி மேடையை நோக்கிக்கொண்டிருப்பதை 
ஓரவிழியால்‌ கண்டு அவள்‌ அமைதியிழப்பது தெரிந்தது. 
சைரந்திரி அறியாமல்‌ அவளைப்‌ பார்க்கவேண்டும்‌ என 
விரும்பி அவள்‌ மெல்ல திரும்பி நோக்க சரியாக 
அத்தருணத்தில்‌ திரும்பிய சைரந்திரி அரசியை நோக்கி 
புன்னகையுடன்‌ தலைதாழ்த்தினாள்‌. அரசி திடுக்கிட்டு 
விழிவிலக்கிக்கொண்டாள்‌. அவள்‌ முகத்தில்‌ தெரிந்த 
பதற்றத்தைக்‌ கண்ட முக்தன்‌ சிரிப்பை அடக்கியபடி 
முகம்‌ திருப்பிக்கொண்டான்‌. 


விறலி மீண்டும்‌ தமயந்தியின்‌ கதையை சொல்லத்‌ 
தொடங்கினாள்‌. “குண்டினபுரியில்‌ முடிசூட்டிக்கொண்ட 
பீமபலன்‌ தன்‌ தமக்கையைத்‌ தேடி நூற்றெட்டு 
வைதிகர்களை பாரதவர்ஷமெங்கும்‌ அனுப்பினான்‌. 
ஆயிரத்தெட்டு ஒற்றர்களை அனைத்து சாலைகளையும்‌ 
உளவு நோக்க அனுப்பினான்‌. தன்‌ அக்கையைக்‌ குறித்த 
செய்தி கொண்டுவருபவர்களுக்கு ஆயிரம்‌ பொன்னும்‌ 
ஆயிரம்‌ பசுக்களும்‌ பரிசளிப்பதாக முரசறிவித்தான்‌. 
ஆற்றில்‌ விழுந்த வைரக்‌ கணையாழியை வலையிட்டுத்‌ 
தேடுவதுபோல அந்தணரும்‌ வணிகரும்‌ ஒற்றரும்‌ சூதரும்‌ 
தமயந்தியை பாரதவர்ஷமெங்கும்‌ தேடலானார்கள்‌.” 


பாஸ்கரரின்‌ தவச்சாலையிலிருந்து கலிங்கப்‌ 
பெருவணிகர்‌ குழுவுடன்‌ வடக்கே சென்ற தமயந்தி 
வழியில்‌ அவ்வணிகர்‌ குழு காட்டு யானைகளால்‌ 
தாக்கப்பட்டு சிதறடிக்கப்பட தான்‌ மட்டும்‌ காட்டு மரம்‌ 
ஒன்றில்‌ ஏறி உயிர்‌ தப்பினாள்‌. அங்கிருந்து 
தன்னந்தனியாக நடந்துசென்று சேதிநாட்டை 
அடைந்தாள்‌. நெடுவழி நடந்து அவள்‌ உடல்‌ கன்றி 
பொலிவிழந்தது. நீள்குழல்‌ உதிர்ந்த தேம்பியது. 
உணவின்றி மெலிந்து நோயுற்று நலிந்து சூக்திமதி 
நகருக்குள்‌ நுழைந்தாள்‌. 


அரசியென அமர்ந்திருந்தவளுக்கு தொழிலென்றும்‌ 
புழக்கமுறையென்றும்‌ ஏதும்‌ தெரிந்திருக்கவில்லை. 
யானையிலும்‌ பல்லக்கிலும்‌ அமர்ந்தே அவள்‌ நகரை 
கண்டிருந்தாள்‌. மண்ணில்‌ நடந்தறிந்த நகர்‌ 
பிறிதொன்றாக இருந்தது. அங்கே எவரும்‌ எவரையும்‌ 
நோக்கவில்லை. எவரிடமும்‌ பிறர்‌ கனியவில்லை. பட்டி 


ஆடுகள்‌ என மானுடர்‌ தோள்முட்டி சினைத்தபடி 
எல்லைக்குள்‌ ததும்பிக்கொண்டே இருந்தனர்‌. அவள்‌ 
அறிந்த ஆட்டநெறிகள்‌ ஏதும்‌ செயல்படாத பெருங்களம்‌. 
அறியமுயன்று முட்டி மோதி ஏதோ கணத்தில்‌ அவள்‌ 
அகப்பதற்றம்‌ ஒன்றை அடைந்தாள்‌. அக்கணமே 
அனைத்தும்‌ மேலும்‌ சிதறிவிரிந்து முற்றிலும்‌ 
அறியமுடியாதவை என்றாயின. பகைகொண்டு 
சூழ்ந்தன. 

நீண்ட வழித்தனிமையில்‌ தன்னுள்‌ பேசிப்பேசி 
மொழியை இழந்துவிட்டிருந்தாள்‌. சூக்திமதியின்‌ 
தெருக்களில்‌ அலைந்து எவரேனும்‌ அளித்திடும்‌ 
உணவை உண்டு தெருக்களில்‌ உறங்கினாள்‌. அவளை 
பிச்சி என்றெண்ணிய அங்காடிச்‌ சிறுவர்கள்‌ கற்களை 
வீசித்‌ துரத்தினர்‌. அவர்களிடமிருந்து தப்ப தெருவில்‌ 
ஓடிக்கொண்டிருந்த அவளை ஆலயவழிபாடு முடித்து 
பல்லக்கில்‌ வந்துகொண்டிருந்த சேதிநாட்டு அரசனின்‌ 
அன்னை கண்டாள்‌. நடையிலிருந்தே அவள்‌ 
அரசகுலத்தாள்‌ என்று அறிந்து தன்னுடன்‌ 
அழைத்துச்சென்றாள்‌. 


சேதிநாட்டு அரண்மனையில்‌ தமயந்தி அரசனின்‌ தங்கை 
சுனந்தையின்‌ சேடியென்றும்‌ தோழி என்றும்‌ வாழ்ந்தாள்‌. 
அரசிக்கு அணுக்கி என அமையும்‌ ஷத்ரியப்‌ 
பெண்ணையே சைரந்திரி என்பர்‌. மிகச்சில 
நாட்களிலேயே சைரந்திரி மீண்டும்‌ தன்‌ உயிர்த்துடிப்பை 
பெற்றாள்‌. அரசுநூலும்‌ காவியமும்‌ கலைகளும்‌ அறிந்த 
அவளை சுனந்தை ஒருகணமும்‌ பிரியாதவளானாள்‌. 
அவள்‌ சொல்‌ பெற்றே எதையும்‌ செய்தாள்‌. இளவரசிக்கு 
அவள்‌ ஒவ்வொரு நாளும்‌ பாடம்‌ சொன்னாள்‌. 
களிக்காட்டில்‌ வேட்டைக்கு அழைத்துச்சென்றாள்‌. புரவி 
ஊரவும்‌ யானையை மெருக்கவும்‌ கற்றுக்கொடுத்தாள்‌. 


தமயந்தி ஒருபோதும்‌ குன்றாத ஊக்கம்‌ புன்னகை என 
விளங்கும்‌ முகம்‌ கொண்டிருந்தாள்‌. அரண்மனை 
அகத்தளத்தில்‌ சுடரேற்றப்பட்டதுபோல அவள்‌ 
விளங்குவதாக சேடியர்‌ சொன்னார்கள்‌. “சிறுமியருக்குரிய 
துள்ளலும்‌ கன்னியருக்குரிய சிரிப்பும்‌ 
அன்னையருக்குரிய கனிவும்‌ கொண்டவள்‌” என்று அரசி 
சுகிர்தை சொன்னாள்‌. மூதரசி அவளை நகைகளாலும்‌ 
ஆடைகளாலும்‌ அணிசெய்தாள்‌. தன்னருகே நிகரென 
அமர்த்தி உணவளித்தாள்‌. “மங்கலையே, நீ யார்‌? உன்‌ 
முகத்தை எங்கோ நான்‌ கண்டிருக்கிறேனே?” என்று 
அவள்‌ கேட்டாள்‌. “அதை மட்டும்‌ நான்‌ உரைக்கப்‌ 
போவதில்லை, அரசி. காலம்‌ வருகையில்‌ அது 


அவரது துணையமைச்சர்‌ மரீசரிடம்‌ ஒப்படைத்துவிட்டு 
அரச இலச்சினையையும்‌ கையளிக்கவேண்டுமென்று 
சொல்‌. மாலையில்‌ அவரை என்னை அரசவையில்‌ வந்து 
பார்க்கச்சொல்‌” என்றாள்‌. சியாமை “அணை?” என்றபின்‌ 
விரைந்து மறுமுனை நோக்கி ஓடினாள்‌. 


சற்று நேரத்தில்‌ மூச்சிரைக்க வைதிகர்‌ எழுவரும்‌ சூதர்கள்‌ 
எழுவரும்‌ ஓடிவந்தனர்‌. வைதிகர்‌ நின்றபின்‌ 
பொற்குடங்களில்‌ நீரை நிறைக்கத்தொடங்க சூதர்கள்‌ 
தங்கள்‌ மங்கலவாத்தியங்களை அவிழ்த்து 
தோலைமுறுக்கத்தொடங்கினர்‌. சத்யவதி 
கையசைத்ததும்‌ மேலே நின்றிருந்த காவலன்‌ தன்‌ சங்கை 
எடுத்து மும்முறை முழக்கினான்‌. அரண்மனையின்‌ 
கோட்டைவாயிலுக்குள்‌ உத்தரமதுராபுரியின்‌ 
கருடக்கொடியுடன்‌ அணிரதம்‌ உள்ளே நுழைந்தது. 
அதைச்சூழ்ந்து வந்த குதிரைவீரர்கள்‌ முன்னால்‌ வந்து 
இறங்க ஒருவன்‌ சென்று ரதத்தின்‌ வாயிலைத்‌ திறந்து 
படிகளை வைத்தான்‌. 


வைதிகரின்‌ வேதநாதமும்‌ சூதர்களின்‌ வாத்தியங்களும்‌ 
இணைந்து முழங்கின. ரதத்திலிருந்து சுருதை தன்‌ 
வலக்காலை எடுத்து வைத்ததும்‌ வைதிகர்‌ முன்னால்‌ 
சென்று அவள்மேல்‌ நிறைகுடத்து நீரை 
வேதமோதித்தெளித்து வரவேற்றனர்‌. சத்யவதி திரும்பிப்‌ 
பார்த்துவிட்டு முன்னால்‌ சென்றாள்‌. சிவை அவளைத்‌ 
தொடர்ந்தாள்‌. வெளியே பொழிந்துகொண்டிருந்த 
உச்சிவெயிலில்‌ கண்கள்‌ கூச சுருதை இறங்கி நின்று 
கைகளைக்‌ கூப்பிக்கொண்டாள்‌. சத்யவதி அருகே 
சென்று மங்கலத்தாலத்தில்‌ இருந்து குங்குமத்தை எடுத்து 
அவள்‌ நெற்றியில்‌ வைத்து “அஸ்தினபுரியில்‌ உன்‌ வரவு 
மங்கலத்தை நிறைக்கட்டும்‌” என்றாள்‌. சிறு செம்மலர்‌ 
ஒன்றை கூந்தலில்‌ சூட்டி “நீ நன்மக்களைப்‌ பெற்று 
இல்லத்தை நிறைப்பாயாக” என்றாள்‌. 


சிவை சுருதையைப்‌ பார்த்தாள்‌. மாநிறமான நீள்முகமும்‌ 
பெரிய கருவிழிளும்‌ கொண்ட மெல்லிய பெண்‌. அவள்‌ 
மேலுதடு சற்று எழுந்து வளைந்திருந்தமையால்‌ 
ஆவல்கொண்ட குழந்தையின்‌ முகம்‌ அவளுக்கிருந்தது. 
காதோர மயிர்ச்சுருள்களின்‌ நிழல்‌ கன்னத்தில்‌ ஆடியது. 
காதிலணிந்த மகரக்குழையின்‌ நிழல்‌ கழுத்துவளைவில்‌ 
விழுந்துகிடந்தது. சத்யவதி சிவையிடம்‌ திரும்பி 
கைகாட்ட அவள்‌ முன்னால்‌ சென்று குங்குமமும்‌ மலரும்‌ 
அணிவித்து வாழ்த்தினாள்‌. சூதர்களின்‌ இசையும்‌ 
வாழ்த்தொலிகளும்‌ குரவையொவலியும்‌ சூழ்ந்திருக்க 
அவளால்‌ அங்கே நிற்கமுடியவில்லை. 


தெளியட்டும்‌” என்று தமயந்தி சொன்னாள்‌. 


அவ்வினாவைக்‌ கேட்டதுமே அவள்‌ முகம்‌ 
மங்குவதைக்கண்டு அதை தவிர்த்தனர்‌. பின்னர்‌ அவள்‌ 
எவரென்பது வெளிப்பட்டால்‌ அங்கிருந்து 
சென்றுவிடுவாள்‌ என அஞ்சி அவ்வெண்ணத்தையே 
அவர்கள்‌ ஒழித்தனர்‌. தமயந்தி அவர்களுடன்‌ 
அவைமன்றுக்குச்‌ செல்வதில்லை. நகர்த்தெருக்களிலோ 
ஆலயத்திலோ பொதுவிழிகள்‌ முன்‌ தோன்றுவதையும்‌ 
தவிர்த்தாள்‌. விறலியர்‌ பாடும்‌ அவைகளில்‌ 
பின்நிரையில்‌ அரையிருளிலேயே அமர்ந்தாள்‌. ஆனால்‌ 
பிறர்‌ அறியாமல்‌ அவள்‌ குண்டினபுரியில்‌ என்ன 
நிகழ்கிறதென்று அறிந்துகொண்டிருந்தாள்‌. 


அந்நாளில்‌ சுனந்தைக்கு மணத்தூதுடன்‌ அந்தணராகிய 
சுதேவர்‌ சூக்திமதிக்கு வந்தார்‌. பத்மாவதி நகரை ஆண்ட 
பார்ஷிவ நாகர்குலத்தின்‌ அரசனான விருஷசேனன்‌ தன்‌ 
மைந்தன்‌ விருஷநாகனுக்காக அவளை கேட்டிருந்தான்‌. 
அவையில்‌ அச்செய்தி முன்வைக்கப்பட்டபோது 
முரண்பட்ட குரல்கள்‌ எழுந்தன. “அவர்கள்‌ நாகர்களில்‌ 
இருந்து உருவான ஷத்ரியர்‌. பரசுராமரால்‌ 
அனலளிக்கப்பட்டவர்கள்‌” என்று அமைச்சர்‌ தப்தர்‌ 
சொன்னார்‌. “குலப்பெருமை இல்லையென்றாலும்‌ 
வளர்ந்துவரும்‌ படைவல்லமையும்‌ வாய்ப்பான 
வணிகமும்‌ கொண்டவர்கள்‌. சேதிக்கு நலம்‌ சேர்க்கும்‌ 
படைக்கூட்டாகவும்‌ அமையும்‌ இவ்வுறவு.” 


ஆனால்‌ அரசி சுகிர்தை “அரசனுக்கு பதினெட்டு 
மைந்தர்கள்‌. அவர்கள்‌ பூசலிட்டால்‌ அம்மணிமுடி 
ஒருகணமும்‌ நிலைகொள்ளாது” என்றாள்‌. முதலில்‌ 
அமைச்சர்‌ சொன்னதை ஏற்றுக்கொண்ட அவை மெல்ல 
அரசியை நோக்கி சென்றது. இளவரசியின்‌ ஒப்புதலைப்‌ 
பெற்றபின்‌ முடிவெடுக்கலாம்‌ என்று கலைந்தது. அரசி 
சொல்வதையே இளவரசி சுனந்தை சொல்வாள்‌ என 
அவையோர்‌ எண்ணினர்‌. ஆனால்‌ மறுநாள்‌ அவையில்‌ 
இளவரசி தன்‌ மணடஒப்புதலை அறிவித்துவிட்டாள்‌ 
என்றாள்‌ முதுசெவிலி. அவை அதை வாழ்த்துரைத்து 
ஏற்றுக்கொண்டது. 


சுதேவர்‌ அரசியைச்‌ சந்தித்து விடைபெறும்போது எப்படி 
அம்முடிவு எட்டப்பட்டது என இயல்பாக வினவினார்‌. 
“அது இளவரசியின்‌ அணுக்கியான சைரந்திரியின்‌ 
சொல்‌. பதினெட்டு இளவரசர்கள்‌ என்பதே ஒற்றுமையை 
உருவாக்கும்‌ என்று அவள்‌ எண்ணுகிறாள்‌” என்றாள்‌ 
அரசி. “பதினெட்டில்‌ ஓரிருவர்‌ முரண்பட்டால்‌ பிறர்‌ 


இணைந்து அவர்களை எளிதில்‌ வெல்லமுடியும்‌. 


நிகரென ஒருவன்‌ எழுந்து உரிமைகோர இயலாது 
என்றாள்‌. அது மெய்யென்றே தோன்றியது.” 


சுதேவர்‌ நகைத்து “மெய்‌, அரசியல்‌ வரலாறு காட்டுவது 
அதையே” என்றார்‌. “அத்துடன்‌ ஒற்றரை அழைத்து 
விருஷநாகரின்‌ இளையோர்‌ அவரிடம்‌ எப்படி 
நடந்துகொள்கிறார்கள்‌ என்று உசாவினாள்‌ சைரந்திரி. 
அவர்கள்‌ அவரிடம்‌ எதையும்‌ கேட்பதில்லை. தாங்கள்‌ 
எண்ணியகைச்‌ செய்கிறார்கள்‌ என்றான்‌ தலைமை 
ஒற்றன்‌. நான்‌ அதெப்படி என சினம்கொள்ள சைரந்திரி 
அது நன்று என்றாள்‌. ஒவ்வொன்றுக்கும்‌ மூத்தவரை 
நம்பினார்கள்‌ என்றால்‌ அவர்களுக்கு தன்னெண்ணம்‌ 
இல்லை என பொருள்‌. அவர்களை பிறர்‌ வழிதவறச்‌ 
செய்யக்கூடும்‌. எங்கோ ஓரிடத்தில்‌ அவர்கள்‌ ஆணவம்‌ 
புண்படலாம்‌. அன்று அவர்கள்‌ மீறிச்செல்லலாம்‌ 
என்றாள்‌” என்றாள்‌ அரசி. 


சுதேவர்‌ வியப்புடன்‌ “மிகக்கூரிய நோக்கு, அரசி. 
அவர்களை நான்கூட இத்தனை தெளிவாக 
புரிந்துகொண்டதில்லை” என்றார்‌. அரசி ஊக்கமடைந்து 
“தானென நிற்பவர்களே சிறந்தோர்‌, அவர்கள்‌ சித்தத்‌ 
தெளிவுடன்‌ மூத்தானுடன்‌ நிற்பார்கள்‌ என்றாள்‌. 
அத்துடன்‌ மூத்தவனின்‌ உள்ளமென்ன என்று 
இளையோர்‌ நன்கறிந்திருப்பதையும்‌ அது காட்டுகிறது 
என்று விளக்கினாள்‌. எனக்கு மாற்று எண்ணம்‌ 
எழவேயில்லை” என்றாள்‌. 


சுதேவர்‌ “நான்‌ அவளை காணலாமா?” என்றார்‌. 
“அழைக்கிறேன்‌” என்றாள்‌ அரசி. “வேண்டாம்‌. அவள்‌ 
அவைக்கு வரமறுக்கிறாள்‌ என்றால்‌ இங்கும்‌ 
வரமாட்டாள்‌. நானே சென்று அவளை பார்க்கிறேன்‌. 
எங்கிருக்கிறாள்‌ என்று மட்டும்‌ சொல்க!” என்றார்‌. 
“அங்கே கல்விச்சாலையில்‌ இருக்கிறாள்‌. உடன்‌ அமர்ந்து 
இளவரசி காவியம்‌ பயில்கிறாள்‌” என்றாள்‌ அரசி. சுதேவர்‌ 
சேடியொருத்தியுடன்‌ கல்விநிலைக்குள்‌ நுழைந்தபோதே 
தமயந்தியை கண்டுகொண்டார்‌. அவர்‌ நோக்கைக்‌ கண்டு 
எழுந்து நின்றதுமே தமயந்தியும்‌ அவர்‌ தன்னை 
அறிந்ததை உணர்ந்துகொண்டாள்‌. 


“அரசி, தங்களுக்காக பாரதவர்ஷமெங்கும்‌ 
தேடிக்கொண்டிருக்கிறார்கள்‌ விதர்ப்பத்தினர்‌” என்று 
சுதேவர்‌ சொன்னார்‌. “ஆம்‌, நான்‌ அதை அறிவேன்‌. 
னால்‌ அவர்கள்‌ என்னைக்‌ கண்டடைந்து அழைத்துச்‌ 
செல்லவேண்டும்‌. அதுவே முறை. அதற்காகக்‌ 


காத்திருந்தேன்‌. வருந்தியழைக்காமல்‌, வாயில்வந்து 
வரவேற்காமல்‌ நான்‌ குண்டினபுரிக்குள்‌ 
நுழையமாட்டேன்‌. அது என்‌ கணவனுக்கும்‌ நான்‌ புகுந்த 
இல்லத்திற்கும்‌ பெருமையல்ல” என்றாள்‌ தமயந்தி. “நான்‌ 
சென்று விதர்ப்பத்திற்கு செய்தியை அறிவிக்கிறேன்‌. 
அரசவரிசையுடன்‌ இளவரசர்களில்‌ ஒருவர்‌ நேரில்‌ வந்து 
தங்களை அழைத்துச்செல்வார்‌” என்றார்‌ சுதேவர்‌. 


சுனந்தையும்‌ அரசியும்‌ அவள்‌ தமயந்தி என்றறிந்ததும்‌ 
திகைத்தனர்‌. பின்‌ உணர்வுக்‌ கொந்தளிப்புடன்‌ அவளை 
தழுவிக்கொண்டனர்‌. அவள்‌ அடைந்த துயர்களைக்‌ 
கேட்டு விழிநீர்‌ விட்டனர்‌. ஆனால்‌ மூதரசி அவளை 
அழைத்து தலைதொட்டு வாழ்த்தி “நான்‌ அதை முன்னரே 
அறிந்துவிட்டிருந்தேன்‌, மகளே. தசார்ணநாட்டு அரசர்‌ 
சுதாமரின்‌ இரு மகள்களில்‌ நான்‌ இளையவள்‌. உன்‌ 
மூதன்னை வாஹினி மூத்தவள்‌. உன்னில்‌ நான்‌ கண்டது 
என்‌ அக்கையின்‌ இளமை முகத்தை. நளன்‌ கதையை 
விறலி ஒருத்தி சொல்லக்கேட்டு உன்‌ விழி மாறியதைக்‌ 
கண்டதும்‌ புரிந்துகொண்டேன்‌. முடிந்தவரை நீ 
என்னுடன்‌ இருக்கட்டும்‌ என என்‌ உள்ளம்‌ விழைந்தது” 
என்றாள்‌. 


அப்போதே பேரரசி தமயந்தி நகரில்‌ உறைவதை 
அறிவிக்கும்பொருட்டு நிஷதநாட்டின்‌ மின்கதிர்க்‌ 
கொடியும்‌ விதர்ப்பத்தின்‌ கொடியும்‌ சேதிநாட்டுக்‌ 
கோட்டைமுகப்பில்‌ ஏற்றப்பட்டன. பேரரசியை வாழ்த்தி 
நகரெங்கும்‌ பெருமுரசுகள்‌ முழங்கின. செய்தி பரவ நகரம்‌ 
கொந்தளித்தெழுந்தது. அன்று மாலை அவள்‌ 
கொற்றவை ஆலயத்திற்கும்‌ இந்திரகோட்டத்திற்கும்‌ 
சென்றபோது கொடியேந்தி வீரன்‌ முன்செல்ல 
மங்கலச்சேடியரும்‌ இசைச்சூதரும்‌ வழியமைத்தனர்‌. 
அரசஅகம்படி உடன்‌ சென்றது. முதன்மை முறைமை 
அளித்தனர்‌ பூசகர்‌. சூக்திமதியின்‌ அரசவையில்‌ அவளை 
அழைத்து பொற்தால எதிரேற்பளித்தனர்‌. அவள்‌ 
அவைபுகுந்தபோது செங்கோல்‌ தாழ்த்தி அரசன்‌ 
வரவேற்றான்‌. வாழ்த்துரைத்தது குடியவை. 


விதர்ப்பத்திலிருந்து ஏழு இளவரசர்கள்‌ நூற்றெட்டு 
வண்டிகளில்‌ பரிசில்களும்‌ வரிசைகளுமாக 
சேதிநாட்டுக்கு வந்தனர்‌. அவையை வணங்கி 
தமயந்தியை அழைத்துச்செல்ல ஒப்புதல்‌ கோரினர்‌. 
பேரரசிக்கு அளிக்கப்படும்‌ அவைமுறைமைகளுடன்‌ 
தமயந்தியை சேதிநாடு வழியனுப்பியது. நகரம்‌ 
அணிகொண்டது. தெருக்களில்‌ கூடிய மக்கள்‌ 
வாழ்த்தொலித்து அரிமலர்‌ தூவினர்‌. பெருமுரசங்கள்‌ 


முழங்கி விடையளித்தன. படையூர்வலமாக தமயந்தி 
விதர்ப்பத்திற்கு சென்றாள்‌. அவளை வரவேற்க நாட்டு 
எல்லை முதல்‌ சாலையெங்கும்‌ மக்கள்‌ காத்து 
நின்றிருந்தனர்‌. கோட்டைமுகப்பில்‌ பீமபலனும்‌ 
இளையோரும்‌ வந்து நின்றனர்‌. பீமபலன்‌ தன்‌ வாளை 
உருவி அவள்‌ காலடியில்‌ தாழ்த்தி எதிரேற்றான்‌. 


பொன்முகபடாம்‌ சூடிய பட்டத்து யானைமேல்‌ அமர்ந்து 
தமயந்தி குண்டினபுரிக்குள்‌ நுழைந்தாள்‌. பேரரசி 
நகர்புகுவதை அறிவித்து முரசுகள்‌ முழங்க 
கோட்டைமுகப்பில்‌ மின்கதிர்க்கொடி எழுந்தது. நகரம்‌ 
களிவெறிகொண்டு வாழ்த்து கூவியது. வீரர்கள்‌ 
வாள்களையும்‌ வேல்களையும்‌ வீசி கூச்சலிட்டனர்‌. 
பெண்கள்‌ நெஞ்சைப்‌ பற்றியபடி விம்மினர்‌. அவளை 
நோக்கி நோக்கி தங்கள்‌ நினைவுகளிலிருந்து 
வரைந்தெடுத்துக்கொண்டனர்‌. பின்னர்‌ அக்கணம்‌ 
எழுந்தவள்போல அவள்‌ தெரியலானாள்‌. அவள்‌ 
அரண்மனையை நெருங்கியபோது வாழ்த்தொலிகள்‌ 
முற்றாக அமைந்து நகரம்‌ அமைதியாக 
அழுதுகொண்டிருந்தது. 


அரண்மனை முகப்பில்‌ காத்திருந்த அவள்‌ அன்னையும்‌ 
அரசியரும்‌ விழிநீர்‌ விட்டபடி அவளை 
தழுவிக்கொண்டனர்‌. அன்னை நிலைமயங்கி கீழே சரிய 
சேடியர்‌ தாங்கிக்கொண்டார்கள்‌. அங்கே செவிலியருடன்‌ 
நின்றிருந்த இந்திரசேனன்‌ அவள்‌ கால்தொட்டு வணங்க 
அவனை தலைதொட்டு வாழ்த்தினாள்‌. 
இந்திரசேனையை நெஞ்சோடு 
அணைத்துக்கொண்டபோதுமட்டும்‌ அவள்‌ விழிநீர்‌ 
கொண்டாள்‌. மைந்தருக்கும்‌ விழிநீரன்றி ஒரு சொல்லும்‌ 
இருக்கவில்லை. அன்னையின்‌ தொடுகையிலேயே 
அவர்கள்‌ இறுக்கிச்‌ செறித்து உள்ளடக்கியிருந்த துயரை 
உணர்ந்தனர்‌. இந்திரசேனையை செவிலி அணைத்து 
கீழே விழாமல்‌ கொண்டுசென்றாள்‌. 


வலக்கால்‌ வைத்து தமயந்தி அரண்மனை புகுந்தாள்‌. 
அவளை அரசன்‌ அழைத்துச்சென்று தன்‌ அரியணையில்‌ 
அமரச்செய்து செங்கோலை அவள்‌ கையில்‌ அளித்தான்‌. 
அவள்‌ தலையில்‌ விதர்ப்பத்தின்‌ முடியை குலமூத்தோர்‌ 
அணிவித்தனர்‌. அந்தணர்‌ அவளை வாழ்த்தினர்‌. 
குடிகளும்‌ சான்றோரும்‌ அவளை வணங்கினர்‌. “என்றும்‌ 
என்‌ மூத்தவள்‌ சொல்லுக்கு அப்பால்‌ இந்நாட்டில்‌ 
நெறியென ஒன்றில்லை. அவள்‌ நோக்கில்‌ இந்நகர்‌ 
வெல்லும்‌. அவள்‌ அளியால்‌ இது செழிக்கும்‌” என்றான்‌ 
பீமபலன்‌. அவையினர்‌ “ஆம்‌! ஆம்‌ !ஆம்‌!” எனக்கூவி 


ஆர்ப்பரித்தனர்‌. 

தமயந்தி தன்‌ இளையவன்‌ பீமத்துவஜனை அவைக்கு 
அழைத்து தோளுடன்‌ அணைத்து 
அருகமர்த்திக்கொண்டாள்‌. பீமபாகு என பெயர்‌ மாற்றம்‌ 
செய்யப்பட்டிருந்த அவன்‌ அவள்‌ கால்களைத்‌ தொட்டு 
வணங்கி அவள்‌ அணைப்பில்‌ விழிநீர்‌ மல்கி 
தலைகுனிந்து அமர்ந்திருந்தான்‌. குடியினர்‌ 
ஒவ்வொருவராக வந்து அவளை வணங்கி கண்ணீர்‌ 
பெருக குரல்‌ உடைய அன்புரைத்தனர்‌. அன்று நிகழ்ந்த 
உண்டாட்டில்‌ பீமகர்‌ மதுவுண்டு அனைத்து 
தன்கரைகளையும்‌ மீறி அழுதுகொண்டே இருந்தார்‌. தன்‌ 
இளையோரின்‌ மைந்தருடனும்‌ தன்‌ மைந்தருடனும்‌ 
மலர்ச்சோலையில்‌ இரவெல்லாம்‌ விளையாடிய தமயந்தி 
புலரி எழுந்தபோதுதான்‌ படுக்கைக்கு சென்றாள்‌. 
தனிமையில்‌ அவள்‌ நளனை எண்ணி விழிநிறைந்தாள்‌. 


[10826] விறலி முழவைத்‌ தாழ்த்தி வணங்கியபோது 
சூழ்ந்திருந்தவர்கள்‌ பாராட்டு ஒலிகளுடன்‌ எழுந்தனர்‌. 
முக்தன்‌ அவர்களின்‌ நோக்கு படாமல்‌ 
விலகிக்கொண்டான்‌. உள்ளே கலைந்த குரல்கள்‌ 
கேட்டுக்கொண்டே இருந்தன. பின்னர்‌ அரசி கிளம்புவதை 
அறிவிக்கும்பொருட்டு முதற்சேட தன்‌ கையிலிருந்த 
வலம்புரிச்‌ சங்கை முழக்கினாள்‌. வாழ்த்தொலிகள்‌ 
எழுந்தன. கொடியுடன்‌ ஒருத்தி முன்னால்‌ செல்ல அரசி 
தொடர்ந்து சென்றாள்‌. அவளுக்குப்‌ பின்னால்‌ சைரந்திரி 
நடந்தாள்‌. 


அவர்கள்‌ சென்றபின்‌ உத்தரை வெளியே வந்தாள்‌. 
அவளுடன்‌ இருந்த சேடியர்‌ அவனை நோக்கினர்‌. அவள்‌ 
முன்னால்‌ நடக்க முக்தன்‌ பின்தொடர்ந்தான்‌. அவள்‌ 
இடைநாழியை அடைந்தபோது நின்று திரும்பி 
அவனிடம்‌ “உமது பெயர்‌ முக்தன்‌ அல்லவா?” என்றாள்‌. 
“ஆம்‌, இளவரசி” என்றான்‌. “உம்மிடம்‌ ஆசிரியர்‌ 
சொன்னதென்ன?” என்றாள்‌. “உங்களுடன்‌ இருக்க.” 
அவள்‌ புன்னகைத்து “எனக்குக்‌ காவலாகவா?” என்றாள்‌. 
“ஆம்‌” என்றான்‌. அவள்‌ சிரித்து “அவர்‌ உம்மை 
விலக்கியிருக்கிறார்‌. இப்போது சென்றால்‌ குடிலில்‌ அவர்‌ 
இருக்கமாட்டார்‌” என்றாள்‌. 


முக்தன்‌ ஒன்றும்‌ சொல்லவில்லை. “அவர்‌ 
னையைப்போல என என்‌ தோழிகள்‌ சொல்கிறார்கள்‌. 
ரர ரள தோற்றத்தை உருவாக்குகிறார்‌. ஆனால்‌ 
எங்கெங்கோ சென்று மீள்கிறார்‌. அவருடைய தடம்‌ இங்கு 
எவருக்கும்‌ தெரிவதில்லை.” முக்தன்‌ “ஆனால்‌ காவலர்‌...” 


என சொல்லத்தொடங்க “காவலர்‌ கண்மறைவது 
அவருக்கு ஒரு பொருட்டா என்ன?” என்றாள்‌. முக்தன்‌ 
“ஆம்‌” என்றான்‌. “ஏன்‌ உம்மை விலக்கினார்‌ என 
எண்ணுகிறீர்‌?” என்றாள்‌. அவனால்‌ ஒன்றும்‌ 
சொல்லக்கூடவில்லை. 


“அவருக்கும்‌ இங்கிருக்கும்‌ சிலருக்கும்‌ நாம்‌ அறியாத 
உறவு உள்ளதென்று தோன்றவில்லையா உமக்கு?” 
என்றாள்‌. அவன்‌ அதற்கும்‌ மறுமொழி சொல்லவில்லை. 
“ஏறத்தாழ இரண்டுமாத காலத்திற்குள்‌ இங்கே அறுவர்‌ 
வந்துசேர்ந்தனர்‌. அறுவரும்‌ எளிய மானுடர்‌ அல்ல. 
இங்கே நிகழ்வன ஒவ்வொன்றும்‌ தேவர்கள்‌ நிகழ்த்துவது 
போலுள்ளது. அதில்‌ உச்சம்‌ கீசகரின்‌ மறைவு” என்றாள்‌ 
உத்தரை. “அதை பாரதவர்ஷமே அறிந்துவிட்டது 
என்றான்‌ ஒற்றன்‌. ஏனென்றால்‌ வெல்லப்பட முடியாதவர்‌ 
என்னும்‌ தோற்றம்‌ கீசகருக்கு இருந்தது.” 


“அவரை கந்தர்வர்கள்‌...” என்று முக்தன்‌ 
சொல்லத்தொடங்க அவள்‌ கைவீசி அதைத்‌ தடுத்து 
“வலவன்‌ கந்தர்வன்‌ அல்ல” என்றாள்‌. அவன்‌ 
நின்றுவிட்டான்‌. அவள்‌ திரும்பிநோக்கி “என்ன?” 
என்றாள்‌. “அவரா?” என்றான்‌. “ஐயமுண்டா?” என்றாள்‌. 
“நான்‌ அவ்வண்ணம்‌ எண்ணவே இல்லை, இளவரசி” 
என்றான்‌. அவள்‌ புன்னகை செய்தாள்‌. பின்னர்‌ “ஏதோ 
நம்மைச்‌ சூழ்ந்து நிகழ்கிறது. இவ்வரண்மனையில்‌ 
என்னைத்‌ தவிர அரசகுடியினர்‌ எவரும்‌ அதை 
உணர்ந்ததாகத்‌ தெரியவில்லை. ஆபரை நம்பி இந்நாடு 
இயங்குகிறது” என்றாள்‌. 


அவள்‌ இதையெல்லாம்‌ தன்னிடம்‌ ஏன்‌ சொல்கிறாள்‌ என 
அவன்‌ எண்ணிக்கொண்டான்‌. ஆனால்‌ அரசகுடியினர்‌ 
அவ்வாறு மிக எளியவர்களிடம்‌ அணுக்கம்‌ காட்டுவதும்‌ 
மறுமுறை பார்க்கையில்‌ முகமே அவர்களுக்குத்‌ 
தெரிந்திருக்காது என்பதும்‌ அவன்‌ அறிந்தவையே. “நீர்‌ 
இன்று கேட்ட கதையைப்பற்றி என்ன நினைக்கிறர்‌?” 
என்றாள்‌ உத்தரை. “அரசி தமயந்தியின்‌ கதை... நன்று” 
என்றான்‌. “நான்‌ இக்கதையை இதுவரை பதினைந்து 
வடிவங்களில்‌ கேட்டிருக்கிறேன்‌. இங்கே நாகவிறலி 
சொன்ன கதையில்‌ அவள்‌ கார்க்கோடகனின்‌ நஞ்சு 
படர்ந்து முதுமகளானாள்‌. ஆகவேதான்‌ அவளை 
சேதிநாட்டில்‌ எவரும்‌ அடையாளம்‌ காணவில்லை” 
என்றாள்‌ உத்தரை. 


“ஆம்‌, அதுவே பொருத்தமாகத்‌ தெரிகிறது” என்றான்‌ 
முக்தன்‌. உத்தரை “அது நாகர்களின்‌ கதை” என்றாள்‌. 


“பீமகர்‌ நாடுகளெங்கும்‌ தேடியும்‌ அவளை கண்டடைய 
முடியவில்லை. இறுதியில்‌ தென்னகத்துக்‌ கணியர்‌ 
ஒருவரை அழைத்துவரச்‌ செய்து அவள்‌ பிறவிநூலை 
ஆராய்ந்தார்‌. அவளுக்கு நாகக்குறை இருப்பதை அவர்‌ 
கணித்துச்‌ சொன்னார்‌. அவள்‌ ஆவணி மாதம்‌ ஆயில்யம்‌ 
மீன்பொழுதில்‌ பிறந்தவள்‌.” முக்தன்‌ “ஆம்‌” என்றான்‌. 
“அவளை நாகம்‌ கவ்வியிருப்பதை அவர்‌ கண்டறிந்து 
சொன்னார்‌. நாக கிரகணம்‌ விலக பீமகர்‌ விதர்ப்பத்தில்‌ 
பெருவேள்வி ஒன்றை நிகழ்த்தினார்‌. அதில்‌ ஆயிரம்‌ 
நாகங்கள்‌ வந்து நிலம்கொத்தி ஆணையிட்டுச்‌ சென்றன. 
இறுதியாக நிழலுருவாக வந்த கார்க்கோடகன்‌ அவளைக்‌ 
கொத்தியது தானே என்று ஒத்துக்கொண்டான்‌.” 


சேடிகள்‌ அப்பால்‌ விலகி குரல்‌ கேட்காத தொலைவில்‌ 
நடக்க அவன்‌ அவளுடன்‌ தனியாக பேசிக்கொண்டு 
சென்றான்‌. அது அவனுக்கு பதற்றத்தை அளித்தது. 
அதை ஒரு நூற்றுவர்தலைவன்‌ நோக்கினால்கூட அவன்‌ 
முற்றெதிரியாகிவிடுவான்‌. அவனிடமிருந்து 
அரசகுடியினர்‌ தன்னை காக்கவும்‌ போவதில்லை. அவள்‌ 
“கார்க்கோடகன்‌ அவளிடமிருக்கும்‌ தன்‌ நஞ்சு அவளால்‌ 
செரிக்கப்படுவதாகவும்‌ அது முற்றிலும்‌ மறையும்போது 
அவள்‌ விடுபடுவாள்‌ என்றும்‌ சொன்னான்‌. அப்போது 
அவள்‌ தன்னுரு தெளியும்‌, அவளை பிறர்‌ எவரென்று 
அறிவர்‌ என்றான்‌. பீமகர்‌ அதற்காக காத்திருந்தார்‌.” 


“தமயந்தியின்‌ உடல்‌ மாறிக்கொண்டே இருப்பதை 
அகத்தளப்‌ பெண்டிர்‌ அனைவரும்‌ அறிந்திருந்தனர்‌. 
அவள்‌ தோலின்‌ சுருக்கங்கள்‌ மறைந்தன. கூன்‌ 
நிமிர்ந்துவந்தது. தளர்ந்த முகத்‌ தசைகள்‌ இறுகின. 
அவள்‌ நாள்தோறும்‌ இளமைகொண்டாள்‌. புகைவிலகி 
சுடர்‌ எழுவதுபோல அவளைப்‌ பிடித்திருந்த ஒன்று 
அகன்றது. ஒருநாள்‌ அவள்‌ தன்‌ படுக்கையில்‌ 
துயின்றுகொண்டிருக்கையில்‌ ஏதோ சொல்லக்கேட்டு 
உடன்‌ துயின்ற சேடி எழுந்து நோக்கினாள்‌. அவள்‌ 
மலர்ந்த முகத்துடன்‌ குரல்‌ கனிந்து ஏதோ உரைத்தாள்‌. 
அவள்‌ கச்சு நனைய முலைப்பால்‌ ஊறியிருந்ததை சேடி 
கண்டாள்‌.” 


முக்தன்‌ “ஆம்‌ இளவரசி, இக்கதையை நான்‌ இளமையில்‌ 
கேட்டிருக்கிறேன்‌” என்றான்‌. ஆனால்‌ அக்கதையை 
அவன்‌ அப்போதுதான்‌ அறிந்தான்‌. உத்தரை உளம்‌ 
குலைந்துவிட்டாளோ என்னும்‌ ஐயம்‌ அவனுக்கு 
ஏற்பட்டது. “அப்போது அவள்‌ முகத்தை நோக்கிய சேடி 
அவளை எங்கோ பார்த்திருப்பதை உணர்ந்தாள்‌. 
மறுநாள்‌ அவள்‌ எழுந்தபோது மிக இளமையாக 


இருந்தாள்‌. அரசி அவள்‌ தமயந்தி என்பதை உடனே 
கண்டுகொண்டாள்‌. அவள்‌ முடிசூட்டு விழாவுக்கு 
அரசருடன்‌ அவளும்‌ சென்றிருந்தாள்‌. தமயந்தி நிகழ்ந்த 
அனைத்தையும்‌ உரைத்தாள்‌. விதர்ப்பத்திற்கு 
செய்தியனுப்பப்பட்டது. அவளுடைய ஏழு இளவல்கள்‌ 
பரிசில்களும்‌ வரிசைகளுமாக வந்து அவளை 
அழைத்துச்‌ சென்றனர்‌. அவளைப்‌ பற்றியிருந்த 
அரவுக்குறை முற்றிலும்‌ விலக அவள்‌ முன்னிருந்த 
எழிலை அடைந்தாள்‌.” 


“ஆம்‌” என்றான்‌ முக்தன்‌. “முக்தரே, நானும்‌ அரவுக்குறை 
கொண்டவள்தான்‌, அறிந்திருப்பீர்‌” என்றாள்‌ உத்தரை. 
அவள்‌ அங்கே வந்துசேர்வதற்காகவே அதை 
சொல்லியிருக்கிறாள்‌ என்று முக்தன்‌ உணர்ந்தான்‌. 
அவன்‌ தலையசைத்தான்‌. “அதை ஆசிரியரிடம்‌ சென்று 
சொல்லும்‌. விதர்ப்பினியாகிய தமயந்திக்கு 
இணையாகவே குருவின்‌ அருளுமிருந்தது. 
என்னுடையது முற்றான அரவுக்குறை. நான்‌ மீள்வது 
கடினம்‌.” முக்தன்‌ என்ன சொல்வதென்று அறியாமல்‌ 
“இளவரசி...” என்றான்‌. “இதை இவ்வண்ணமே சென்று 
சொல்க!” என்றாள்‌ உத்தரை. “ஆணை?” என்றான்‌ 
முக்தன்‌. 

அவர்கள்‌ படிகளை அடைந்தனர்‌. “நீர்‌ 
உடன்வரவேண்டியதில்லை. அவர்‌ குடிலருகே காவலிரும்‌. 
அவர்‌ வரும்போது நான்‌ சொன்னவற்றை அப்படியே 
சொல்லும்‌” என்றாள்‌ உத்தரை படிகளில்‌ ஏறியபடி. 
“அவரை நீர்‌ அறிவீர்‌” என்று அவனை நோக்காமல்‌ 
சொன்னாள்‌. அவன்‌ “இல்லை, இளவரசி” என்றான்‌. 
“என்னைப்போலவே நீங்களும்‌ அவரை உற்றுநோக்கிக்‌ 
கொண்டிருப்பவர்‌. நான்‌ பார்ப்பதன்‌ 
மறுபக்கத்திலிருந்து.” அவன்‌ நெஞ்சு படபடக்க 
“காவலனாக என்‌ பணியை...” என்றான்‌. அவள்‌ 
இடைமறித்து “நான்‌ அவரில்‌ அகழ்ந்தெடுத்த உருவம்‌ 
ஒன்று உண்டு. நீங்களும்‌ அவ்வாறு ஒன்றை 
அகழ்ந்தெடுத்திருப்பீர்கள்‌” என்றாள்‌. 


அவன்‌ மூச்சை இழுத்துவிட்டு மறுமொழி சொல்லாமல்‌ 
நின்றான்‌. “ஆம்‌, எப்போதும்‌ மேலே தெரிவது இனியது. 
ஆழ்ந்திருப்பது ஒவ்வாதது” என்று உத்தரை சொன்னாள்‌. 
அவன்‌ அப்போதும்‌ மறுமொழி சொல்லவில்லை. அவள்‌ 
திரும்பி “சொல்க!” என்றாள்‌. முக்தன்‌ தொண்டையைச்‌ 
செருமி குரலை திரட்டிக்கொண்டான்‌. “இளவரசி, அது 
நீங்களும்‌ உள்ளூர அறிந்ததே” என்று கூறியபோது 
அவன்‌ சொற்கள்‌ உருக்கொண்டன. “அந்த ஆழுருவமும்‌ 


அவரால்‌ நமக்கு அளிக்கப்படுவதே. அதுவும்‌ பொய்யே.” 
அவள்‌ உடலில்‌ ஒரு விதிர்ப்பை அவன்‌ கண்டான்‌. 
மாடிப்படியின்‌ கைப்பிடியைப்‌ பற்றியிருந்த கைகள்‌ 
இறுகின. 


“அவர்‌ நம்முடன்‌ விளையாடுகிறார்‌. நாம்‌ விரும்பவும்‌ 
வெறுக்கவும்‌ இரு தோற்றங்களை பூண்கிறார்‌. 
அவற்றுக்கு அப்பால்‌ அவர்‌ யார்‌? அதை நம்மால்‌ 
அறியவே முடியாது. எங்கோ எவரோ ஒருவரிடம்‌ மட்டுமே 
முற்றிலும்‌ திறந்துகொள்கிறார்‌. அவ்வாறு 
திறந்துகொள்வது அவருக்கு தான்‌ அளிக்கும்‌ 
காணிக்கை என்று எண்ணுவதனால்‌ பிறர்‌ எவருக்கும்‌ 
அதை அளிக்க மறுக்கிறார்‌.” அவள்‌ திரும்பி 
நோக்கியபோது முகம்‌ சீற்றம்கொண்டிருந்தது. மூச்சில்‌ 
கழுத்துக்குழிகள்‌ எழுந்தமைந்தன. “யார்‌ அவள்‌?” 
என்றாள்‌. 


“அது பெண்ணல்ல” என்றான்‌ முக்தன்‌. “அவர்‌ ஓர்‌ ஆண்‌. 
அவரிடம்‌ இவர்‌ கொள்ளும்‌ காதலே இவரில்‌ 
பெண்மையென வெளிப்படுகிறது.” அவள்‌ கலங்கிய 
கண்களுடன்‌ அவனையே நோக்கிக்கொண்டிருந்தாள்‌. 
“இந்த ஓராண்டும்‌ நான்‌ அவரையன்றி பிறிதொன்றை 
எண்ணவே இல்லை. என்‌ தவம்‌ இது” என்றான்‌ முக்தன்‌. 
“நீங்களும்‌ அதையே செய்தீர்கள்‌. ஆகவே நாமிருவரும்‌ 
அவர்‌ எவரென்று உள்ளூர அறிவோம்‌.” அவள்‌ 
நீள்மூச்சுடன்‌ ஒன்றும்‌ சொல்லாமல்‌ படிகளில்‌ 
ஏறிச்சென்றாள்‌. 

[।agelகஜன்‌ அரண்மனை அகத்தளத்தின்‌ காவல்‌ 
முகப்பை அடைந்து புரவியிலிருந்து இறங்கி அதன்‌ 
கடிவாளத்தை கையில்‌ பற்றியபடி காவல்‌ மாடம்‌ நோக்கி 
சென்றான்‌. அங்கு அமர்ந்திருந்த ஆணிலி காவலர்களில்‌ 
ஒருத்தி எழுந்து வந்து “தங்கள்‌ ஆணையோலை” 
என்றாள்‌. “ஆணையோலை அளிக்கப்படவில்லை. 
இளவரசர்‌ உத்தரர்‌ இங்கு வந்து தன்னைப்‌ பார்க்கும்படி 
என்னிடம்‌ சொன்னார்‌” என்றான்‌. அவள்‌ விழிகள்‌ 
குழப்பத்துடன்‌ அலைந்தன. திரும்பி காவல்‌ 
மாடத்திற்குள்‌ இருந்த பிற சா நோக்கினாள்‌. 
“என்‌ பெயர்‌ கஜன்‌. வேண்டுமென்றால்‌ உங்களில்‌ எவரும்‌ 
உள்ளே சென்று இளவரசர்‌ உத்தரரிடம்‌ அவர்‌ என்னை 
வரச்சொன்னாரா என்று கேட்டு வரலாம்‌. அதுவரை நான்‌ 
இங்கு காத்திருக்கிறேன்‌” என்றான்‌. 


காவல்‌ மாடத்திலிருந்து எழுந்து வந்த இன்னொரு 
ணிலி “ஆம்‌, சென்று கேட்டு வருவோம்‌. இவரை 
திருப்பி அனுப்பினால்‌ வந்து நம்மிடம்‌ பூசலிடுவார்‌” 
என்றாள்‌. முதலில்‌ வந்த ஆணிலி “இங்கு நின்றிருங்கள்‌. 
நான்‌ சென்று உசாவி வருகிறேன்‌” என்றபின்‌ வேலை 
கையிலெடுத்துக்கொண்டு அரண்மனை 
அகத்தளத்திற்குள்‌ புகுந்து மறைந்தாள்‌. கைகளை 
மார்பில்‌ கட்டியபடி இடைநாழிகளையும்‌ 
உப்பரிகைகளையும்‌ கூர்ந்து நோக்கி கஜன்‌ நின்றான்‌. 
சற்று நேரத்தில்‌ அவள்‌ வெளியே வந்து அவனை நோக்கி 
நடந்து வந்தாள்‌. அவ்வருகையிலேயே உத்தரன்‌ என்ன 
சொல்லியிருப்பான்‌ என்பதை உணர்ந்து 
தன்னையறியாமல்‌ கஜன்‌ புன்னகைத்தான்‌. 


ஆணிலி அவனை வணங்கி “மூன்றாவது தளத்தில்‌ 
சேடியர்கள்‌ கூடத்தில்‌ அமர்ந்திருக்கிறார்‌. அங்கு 
செல்லும்படி ஆணை?” என்றாள்‌. கஜன்‌ “நன்று” 
என்றபின்‌ புரவிக்‌ கடிவாளத்தை அவளிடம்‌ 
ஒப்படைத்துவிட்டு செங்கல்‌ பரப்பிய முற்றத்தில்‌ 
விரைவிலாது நடந்தான்‌. தன்‌ பின்னால்‌ ஆணிலிக்‌ 
காவலரின்‌ நோக்கு பதிந்திருப்பதை அவனால்‌ உணர 
முடிந்தது. படிகளிலேறி அகத்தளத்திற்குள்‌ நுழைந்ததும்‌ 
அவ்வுணர்விலிருந்து விடுபட்டான்‌. உடலை எளிதாக்கி 


மூச்சுத்திணறுவதுபோலத்‌ தோன்றியது. 

ஓவியம்‌ : ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சுருதை கையில்‌ நிறைகுடமும்‌ விளக்கும்‌ ஏந்தி 
அரண்மனைக்குள்‌ காலடி எடுத்துவைத்தாள்‌. அவளை 
சத்யவதி கைப்பற்றி அரண்மனையின்‌ 

முதற்கூடத்திற்கு அழைத்துச்சென்றாள்‌. அங்கே 
மாக்கோலமிட்ட களத்தில்‌ முக்குவை அடுப்பு 
கூட்டப்பட்டிருந்தது. சிறுபொற்குடத்தில்‌ நிரப்பிய 
பசும்பாலை அதில்‌ ஏற்றி நெருப்புமூட்டி 
பொங்கவைத்தாள்‌ சுருதை. அந்தப்பாலை சத்யவதிக்கும்‌ 
சிவைக்கும்‌ பகிர்ந்தளித்தாள்‌. அடுப்பை மும்முறை வலம்‌ 
வந்து வணங்கியபின்‌ நவதானியங்களை அள்ளி எட்டு 
திசையிலும்‌ வைத்து வீட்டை ஆளும்‌ முன்னோர்களை 
வணங்கினாள்‌. 


ஒவ்வொருசடங்கு முடியும்போதும்‌ சிவை திரும்பி தன்‌ 
அரண்மனைக்குச்‌ செல்வதைப்பற்றியே 
எண்ணிக்கொண்டிருந்தாள்‌. ஒவ்வொன்றுக்கும்பின்‌ 
இன்னொரு சடங்கு வந்தது. இறுதியில்‌ அவள்‌ 
சுருதையின்‌ கையைப்பற்றி தன்‌ அரண்மனைக்கு 
அழைத்துச்செல்லும்‌ சடங்கு. “என்‌ இல்லத்துக்கு வருக! 
என்‌ மைந்தனின்‌ கருவைச்‌ சுமந்து என்‌ மூதாதையரை 
மீட்டுத்தருக. என்‌ இல்லத்தில்‌ உன்‌ காலடிகள்‌ செழுமை 
சேர்க்கட்டும்‌. மைந்தரும்‌ கன்றுகளும்‌ தானியங்களும்‌ 
பட்டும்‌ பொன்னும்‌ என ஐந்து மங்கலங்களும்‌ என்‌ 
இல்லத்தை ஒளிபெறச்செய்யட்டும்‌. ஆம்‌ அவ்வாறே 

குக!” என்ற மந்திரத்தை அவள்‌ ஒவ்வொரு சொல்லாகச்‌ 
சொன்னாள்‌. ஒலியை எதிரொலிக்கும்‌ வெண்கலப்‌ 
பானை அவள்‌ என சேடியர்‌ நினைத்தனர்‌. 


சுருதை அரண்மனையின்‌ உள்ளறைக்குச்‌ சென்றபின்‌ 
சிவை தன்‌ அறைக்குச்‌ சென்றாள்‌. ஆடைகளையும்‌ 
அணிகளையும்‌ விரைந்து கழற்றிவிட்டு மறந்துவைத்த 
எதையோ தேடுபவள்‌ போல தன்‌ உப்பரிகைச்‌ 
சாளரத்துக்குச்‌ சென்று அமர்ந்துகொண்டாள்‌. வெளியே 
வெயில்‌ மங்கலாகத்‌ தொடங்கியிருந்தது. தழல்போல 
எரிந்துபரவியிருந்த செம்மண்‌ சாலையில்‌ நிறம்‌ சற்று 
அடர்ந்தது. மேகமற்ற வானம்‌ அப்போதும்‌ 
ஒளிப்பரப்பாகவே தெரிந்தது. வடமேற்கில்‌ குளத்தின்‌ 
அலைகளில்‌ வெயிலொளி சாய்ந்துவிழுந்தமையால்‌ அது 


விழிகளை ஓட்டி அந்தக்‌ கூடத்து அமைப்பை பார்த்தான்‌. 
வலப்பக்கமிருந்த படிக்கட்டு வளைந்தேறி முதல்‌ 
தளத்திலிருந்த உப்பரிகையை நோக்கி சென்றது. அதில்‌ 
ஏறி மேலே சென்றதும்‌ அதன்‌ இருபக்கமும்‌ வளைந்து 
சென்ற இடைநாழிகளை பார்த்தான்‌. எந்தத்‌ திசை நோக்கி 
செல்வது என்று குழம்பி அங்கு நின்றான்‌. 


கையில்‌ தாலங்களுடன்‌ எதிரே வந்த நடுஅகவைச்‌ சேடி 
அவனைக்‌ கண்டதும்‌ விழிகள்‌ சுருங்க நடைவிரைவு 
தாழ அருகே வந்து “யார்‌? இங்கு எப்படி வந்தீர்‌?” என்றாள்‌. 
“நான்‌ இளவரசியின்‌ ஆசிரியர்‌ பிருகந்நளையின்‌ 
அணுக்கன்‌. அவரது ஆணை பெற்று இங்கு வந்தேன்‌” 
என்றான்‌. அவள்‌ “யாரை பார்க்கவேண்டும்‌?” என்றாள்‌. 
அவள்‌ ஐயம்‌ விலகவில்லை என்று தெரிந்தது. “இங்கு 
அரண்மனைச்‌ சேடியாக உள்ள ஒருத்தியை. அவள்‌ 
அரசியின்‌ சைரந்திரியின்‌ துணைவி. அவளுடன்‌ 
கரவுக்காட்டிற்கு வந்திருந்தாள்‌” என்றான்‌. “அவள்‌ பெயர்‌ 
தெரியாதா?” என்றாள்‌. “ஆசிரியருக்கே அவள்‌ பெயர்‌ 
தெரியாது. இங்கு பொறுப்புள்ள ஏதேனும்‌ 
பெண்மணியிடம்‌ அவளைப்பற்றி விசாரிக்கச்‌ 
சொன்னார்‌. பெயர்‌ தெரிந்திருந்தால்‌ அவளை 
வரச்சொல்லும்படி ஓலையனுப்பியிருப்பாரே?” என்றான்‌ 
கஜன்‌. 


அவள்‌ விழிகளில்‌ மேலும்‌ ஐயம்‌ கூடியது. 
“கரவுக்காட்டிற்கு பலர்‌ வந்தனர்‌” என்றாள்‌. “ஆம்‌, 
ஆனால்‌ அரசியும்‌ சைரந்திரியும்‌ வந்த அதே தேரில்‌ 
இவளும்‌ இருந்தாள்‌. அப்போது நான்‌ ஆசிரியரின்‌ அருகே 
இருந்தேன்‌” என்றபின்‌ “மாநிறமானவள்‌. நீளமுகம்‌, 
மெல்லிய உடல்‌, சுருள்கொண்ட நீண்ட கூந்தல்‌” 
என்றான்‌. அவள்‌ முகம்‌ புன்னகையில்‌ மலர்ந்தது. 
“துணிந்து பொய்யுரைத்து இத்தனை தொலைவு 
வந்திருக்கிறீர்‌. இன்னும்‌ சற்று அழகிய விவரணைகள்‌ 
அளிக்கலாமே? காவியங்கள்‌ படிப்பதில்லையோ?” 
என்றாள்‌. “பொய்யல்ல” என்று அவன்‌ சொன்னான்‌. 
“வீரரே, என்னால்‌ கண்களில்‌ காதலை பார்க்க முடிகிறது” 
என்றாள்‌ அவள்‌. 


அவன்‌ புன்னகைத்து “அக்கா, உன்னை நம்பி வந்தேன்‌” 
என்றான்‌. “ஏன்‌, என்னை உனக்கு முன்னால்‌ தெரியுமா?” 
என்றாள்‌. “இப்போது தெரிந்துகொண்டேன்‌. ஆனால்‌ 
என்மேல்‌ அன்புகொண்ட அக்கையொருத்தி 
இங்கிருப்பாள்‌ என என்‌ உள்ளாழத்தில்‌ 
தோன்றியிருந்தது” என்றான்‌. அவள்‌ மீண்டும்‌ நகைத்து 
“உனக்கு பேசத்‌ தெரிகிறது. எவர்‌ பெயரைச்‌ சொல்லி 


உள்ளே நுழைந்தாய்‌? பிருகந்நளை பெயரை 
சொல்லமுடியாது” என்றாள்‌. “உத்தரர்‌ பெயரை” என்றான்‌. 
“நம்பமாட்டார்களே?” என்றாள்‌. “என்‌ பெயரைச்‌ சொல்லி 
சென்று அவரிடமே கேட்டுப்‌ பாருங்கள்‌ என்றேன்‌. கேட்டுப்‌ 
பார்த்தபோது அவரே உள்ளே வரும்படி ஆணையிட்டார்‌.” 


அவள்‌ புருவம்‌ சுருங்க அவனை நோக்கினாள்‌. “எவர்‌ 
எந்தப்‌ பெயரைச்‌ சொல்லி எதைச்‌ சொன்னாலும்‌ ஆம்‌ 
நான்‌ சொன்னேன்‌ என்றுதான்‌ அவர்‌ சொல்வார்‌. 
முந்தைய கணத்தை முற்றிலும்‌ மறப்பது அவரது இயல்பு” 
என்றான்‌. அவள்‌ வாய்விட்டு நகைத்து “நன்று. இ 
நானும்‌ அதை பயன்படுத்திக்கொள்கிறேன்‌” என்றாள்‌. 
“அவள்‌ பெயர்‌ என்ன, அக்கையே? உங்களுக்குத்‌ 
தெரியும்‌” என்றான்‌. “நீ சொல்லத்‌ தொடங்கியபோதே 
தெரியும்‌” என்று அவள்‌ சொன்னாள்‌. “நீங்கள்‌ 
கூர்மையானவர்கள்‌. கூர்மையான பெண்கள்‌ 
அழகிகளாக இருப்பதில்லை. அதற்கும்‌ விதிவிலக்கு” 
என்றான்‌. 


“இதோ பார்‌, பெண்களுக்கு புகழ்ச்சி பிடிக்கும்‌. ஆனால்‌ 
சற்று நுண்ணுணர்வோடு அதை செய்யவேண்டும்‌” 
என்றாள்‌. “நான்‌ என்ன பிழை செய்தேன்‌?” என்றான்‌. 
“முதலில்‌ என்‌ பெயரை கேட்டிருக்கவேண்டும்‌ அல்லவா? 
அக்கை என்றாய்‌. பெயர்கூடத்‌ தெரிய வேண்டாமா?” 
என்றாள்‌. “ஆம்‌, உங்கள்‌ பெயர்‌ என்ன?” என்றான்‌. 
“மீண்டும்‌ நாம்‌ சந்திக்கும்போது என்‌ பெயரை நினைவில்‌ 
கொள்ளமாட்டாய்‌” என்றாள்‌. “அதெப்படி அக்கா? 
மீண்டும்‌ நாம்‌ நாளையே சந்திப்போம்‌ அல்லவா?” 
என்றான்‌. அவள்‌ திகைத்து “நாளையா? எங்கே?” 
என்றாள்‌. “இங்குதான்‌” என்றான்‌ அவன்‌. “இங்கா?” 
என்றாள்‌ குழப்பத்துடன்‌. “நீங்கள்‌ வரச்சொன்னீர்கள்‌ 
என்று உள்ளே வந்துவிடுவேனல்லவா?” என்றான்‌. 


அவள்‌ நகைத்து “அடப்பாவி, தலைக்கு தீங்கு 
கொண்டுவந்துவிடுவாய்‌ போலிருக்கிறதே!” என்றாள்‌. 
“என்‌ பெயர்‌ முரளிகை” என்றாள்‌. “நல்ல பெயர்‌. காட்டு 
மூங்கிலின்‌ இசையொன்றை நினைவில்‌ எழுப்புகிறது.” 
முரளிகை சிரித்து “அவள்‌ பெயர்‌ சுபாஷிணி” என்றாள்‌. 
“ஆம்‌, இனிய குரலுள்ளவள்‌” என்றான்‌. “அவளுக்கு 
தண்மொழி என்றே என்‌ உள்ளத்தில்‌ பெயரிட்டிருந்தேன்‌.” 
அவள்‌ “இதற்குமேல்‌ நீ வருவது நன்றல்ல. 
அரசகுடியினரல்லாத ஆண்கள்‌ உள்ளே நுழையலாகாது. 
இச்சிறுகூடத்தில்‌ இரு. அவளை வரச்சொல்கிறேன்‌” 
என்றாள்‌. “அவள்‌ சற்று நோயுற்றிருந்தாள்‌. ஓரிரு 
நாட்களாக தேறி வந்திருக்கிறாள்‌.” 


“நோயுற்றா?” என்று அவன்‌ கேட்டான்‌. “மூதன்னையர்‌ 
அவள்‌ உடலில்‌ வந்துகொண்டே இருந்தார்கள்‌. உணவும்‌ 
நீருமின்றி அலைபாய்ந்த சித்தத்துடன்‌ இருந்தாள்‌. 
உன்னைக்‌ கண்டபின்‌ அவள்‌ நிலைகொள்ளக்கூடும்‌” 
என்றபின்‌ “அமர்க, வருகிறேன்‌” என்று சொல்லி உள்ளே 
சென்றாள்‌. அவன்‌ அந்தச்‌ சிற்றறையின்‌ உயரமற்ற 
பீடத்தில்‌ அமர்ந்தான்‌. சற்று நேரத்தில்‌ வெளியே 
சிலம்பின்‌ ஒலி கேட்டது. உள்ளம்‌ படபடக்க அவன்‌ 
எழுந்து பின்‌ அமர்ந்தான்‌. பதற்றத்துடன்‌ மீண்டும்‌ 
எழுந்தான்‌. 


கதவு திறந்து சுபாஷிணி நுழைந்தபோது திகைத்தவனாக 
ஒரு அடி பின்னால்‌ வந்து பீடத்தில்‌ கால்தட்ட மீண்டும்‌ 
அமர்ந்துகொண்டான்‌. அவள்‌ உள்ளே வந்து விழிகளை 
ஓட்டி பின்‌ அவனைப்‌ பார்த்து ஒருகணத்திற்குப்பின்‌ 
அடையாளம்‌ கண்டுகொண்டு “நீங்களா?” என்றாள்‌. 
“ஆம்‌, உன்னை பார்ப்பதற்காகத்தான்‌ வந்தேன்‌” என்றபடி 
எழுந்துகொண்டான்‌. அவள்‌ முகத்தைப்‌ பார்த்து “உனக்கு 
என்ன செய்கிறது?” என்றான்‌. “இல்லையே, நான்‌ 
நன்றாகத்தான்‌ இருக்கிறேன்‌” என்றாள்‌. “இல்லை, 
நோயுற்றிருக்கிறாய்‌. உன்‌ முகத்தின்‌ ஒளி பெரிதும்‌ 
குறைந்துவிட்டது. உன்‌ கண்கள்‌ அலைபாய்கின்றன.” 


அவள்‌ விழிகளில்‌ நீர்‌ நிறைய தலைகுனிந்து “அறியேன்‌. 
என்னால்‌ நன்றாகத்‌ துயில முடியவில்லை” என்றாள்‌. 
அவன்‌ அவளை நோக்கியபடி சில கணங்கள்‌ நின்றான்‌. 
அவள்‌ உடல்‌ வண்ணத்துப்பூச்சி இறகுபோல அதிர்ந்து 
கொண்டிருப்பதாகத்‌ தோன்றியது. அவன்‌ ஒன்றும்‌ 
சொல்லாததைக்‌ கண்டு அவள்‌ விழிதூக்கி “தாங்கள்‌ 
என்னைப்‌ பார்க்க வந்தீர்கள்‌ என்று அக்கை 
சொன்னாள்‌” என்றாள்‌. “ஆம்‌, உன்னைப்‌ 
பார்க்கும்பொருட்டே இத்தனை தொலைவு வந்தேன்‌” 
என்றான்‌. “ஏன்‌?” என்றாள்‌. “நீ கேட்ட முதல்‌ 
வினாவிலேயே நான்‌ சொல்ல வந்ததை சொல்லலாகாது 
என்ற முடிவுக்கு வந்தேன்‌” என்றான்‌. அவள்‌ கண்கள்‌ 
திகைக்க “நான்‌ என்ன கேட்டேன்‌?” என்றாள்‌. “நீங்களா 
என்றாய்‌.” அவள்‌ தலையசைத்தாள்‌. “அவ்வாறென்றால்‌ 
நீ பிறிதொருவரை எதிர்பார்த்திருந்தாய்‌.” அவள்‌ 
“அய்யோ, இல்லை” என்றாள்‌. “ஆம்‌, பிறிதொருவரை... நீ 
அறியாமல்‌ அவனைக்‌ காத்திருந்தாய்‌.” 


அவள்‌ திரும்பி கதவை பார்த்துவிட்டு “இல்லை” 
என்றாள்‌. அவன்‌ “சொல்‌, யார்‌ அவர்‌?” என்றான்‌. “நான்‌ 
செல்கிறேனே” என்று அவள்‌ மெல்ல அசைந்தாள்‌. “நீ 
பிறிதொருவரை எதிர்பார்த்தாய்‌” என்றான்‌. “இல்லை” 


என்று அவள்‌ மூச்சுத்‌ திணறினாள்‌. “உன்னிடம்‌ அக்கை 
என்ன சொன்னாள்‌?” அவள்‌ “என்னைப்‌ பார்க்க 
காதலுடன்‌ ஒருவர்‌ வந்திருப்பதாக” என்று தாழ்ந்த 
குரலில்‌ தரையைப்‌ பார்த்தபடி சொன்னாள்‌. “யார்‌ அப்படி 
காதலுடன்‌ வரவேண்டுமென்பது உன்‌ கனவு?” என்று 
கஜன்‌ கேட்டான்‌. அவள்‌ இல்லை என்று 
தலையசைத்தாள்‌. “அஞ்சாதே. என்‌ விழிகளைப்‌ பார்த்து 
சொல்‌. அது எவராக இருந்தாலும்‌ நானே அவரிடம்‌ 
சென்று சொல்கிறேன்‌.” 


அவள்‌ நிமிர்ந்து பார்த்து “நான்‌ அச்சம்‌ 
கொள்ளும்போதெல்லாம்‌ அவர்‌ என்‌ கனவில்‌ வருகிறார்‌” 
என்றாள்‌. “யார்‌?” என்றான்‌. “அடுமனைச்‌ சூதர்‌ சம்பவர்‌.” 
அவன்‌ உடல்‌ முழுக்க ஓர்‌ அதிர்வை உணர்ந்தான்‌. 
கைகளை என்ன செய்வது என்று அறியாததுபோல்‌ 
மார்மேல்‌ கட்டிக்கொண்டான்‌. நெஞ்சக்கூட்டை 
உள்ளிருந்து அறைந்த இதயத்தின்‌ ஒலியை அவ்வாறு 
அழுத்திக்கொள்ள முடிந்தது. ஓரிரு கணங்கள்தான்‌. 
ஆனால்‌ நெடுந்தொலைவைக்‌ கடந்து அங்கு மீண்டும்‌ 
வந்தான்‌. “ஆம்‌, அவர்தான்‌ உனக்குப்‌ பொருத்தமானவர்‌. 
அவரிடம்‌ நான்‌ சொல்கிறேன்‌” என்றான்‌. “இல்லை, 
அப்படியெல்லாம்‌ இல்லை” என்று அவள்‌ சொன்னாள்‌. 


“அஞ்சாதே, எப்படி சொல்ல வேண்டுமென்று எனக்குத்‌ 
தெரியும்‌. உன்பொருட்டு என்னால்‌ அதை சொல்லவும்‌ 
முடியும்‌” என்றான்‌ கஜன்‌. “நான்‌ மிகவும்‌ அஞ்சுகிறேன்‌. 
என்னால்‌ இங்கு இருக்க முடியாது. என்னை இங்கிருந்து 
அழைத்துச்‌ செல்வாரென்றால்‌...” என்று அவள்‌ 
தழுதழுத்த குரலில்‌ சொல்ல அவன்‌ புன்னகையுடன்‌ “நீ 
இருக்கவேண்டிய இடம்‌ அவரது இல்லம்‌. ஒவ்வொரு 
நாளும்‌ உடலுழைப்பு நிகழும்‌ சூழல்‌. கைகளால்‌ 
உணவை உருவாக்கி குவிப்பாய்‌. அள்ளி அள்ளி பரிமாறி 
பசி போக்குவாய்‌. நீ கொள்ளும்‌ துயரனைத்தும்‌ மறையும்‌” 
என்றான்‌. 


அவள்‌ “உம்‌” என்றாள்‌. “இனிய மைந்தர்‌. மிகப்‌ பெரிய 
குடும்பம்‌... அங்குதான்‌ நிறைவடைவாய்‌. பெற்றுப்பெருகி 
பேரன்னையென்று முதிர்ந்து கனிவாய்‌” என்றான்‌. 
அவள்‌ விழிகள்‌ நிறைந்தன. “நான்‌ அவரிடம்‌ 
சொல்கிறேன்‌” என்றான்‌. “வேண்டாம்‌. நான்‌ என்ன 
சொல்கிறேன்‌ என்றே அவருக்குத்‌ தெரியாமல்‌ போகலாம்‌” 
என்றாள்‌. “அவருக்கும்‌ தெரியும்‌” என்று அவன்‌ 
சொன்னான்‌. அவள்‌ நிமிர்ந்து பெரிய விழிகளுடன்‌ 
அவனை பார்த்தாள்‌. “அவருக்குத்‌ தெரியும்‌ என்று 
எனக்குத்‌ தெரியும்‌” என்றான்‌. “எப்படி?” என்றாள்‌. 


“அடுமனையாளர்‌ சம்பவன்‌ என்று சொன்னதுமே அதை 
நான்‌ வியப்பின்றி எதிர்கொண்டேனல்லவா 
அவ்வாறுதான்‌” என்றான்‌ கஜன்‌. பின்னர்‌ “அஞ்சாதே, 
ஓரிரு நாட்கள்‌ மட்டுமே” என்றபின்‌ திரும்பி நடந்தான்‌. 


படிகளில்‌ இறங்குகையில்‌ ஒவ்வொரு காலடிக்கும்‌ அவன்‌ 
தளர்ந்துகொண்டிருந்தான்‌. ஓடி வெளியே சென்று தன்‌ 
புரவியை எடுத்துக்கொண்டு நகரத்‌ தெருக்களில்‌ வெறி 
பிடித்தவன்போல பாயவேண்டுமென்று தோன்றியது. 
அவ்வெண்ணம்‌ எழுந்ததுமே அவ்வாறு நகரத்‌ 
தெருக்களில்‌ வெறிகொண்டு சீறிச்செல்லும்‌ தன்‌ 
புரவியை அவன்‌ கண்ணால்‌ கண்டுவிட்டான்‌. அதன்‌ 
பின்‌ உடலை உந்தி எடுத்து வைத்த ஓவ்வொரு காலடியும்‌ 
நூறு கைகளால்‌ அழுத்தப்பட்டிருந்ததாக எடை 
கொண்டிருந்தது. மூச்சு இழுத்துவிட்டும்‌ இமைகளைக்‌ 
கொட்டியும்‌ தன்‌ கணங்களை ஒன்றன்மேல்‌ ஒன்றென 
அடுக்கி காலத்தை உருவாக்கியபடி அவன்‌ நடந்தான்‌. 


[[/age]கஜன்‌ படிகளில்‌ இறங்கி வெளியே வந்தபோது 
அரண்மனை முகப்பில்‌ புரவிகள்‌ நின்றிருக்க அருகே 
உத்தரன்‌ நான்கு ஏவலருடன்‌ நின்றிருப்பதை கண்டான்‌. 
இயல்பாகத்‌ திரும்பி நோக்கிய உத்தரன்‌ கஜனைக்‌ கண்டு 
“நீ யார்‌?” என்றான்‌. அத்தனை காவலரும்‌ அவனை 
நோக்கினர்‌. கஜன்‌ அவனருகே சென்று தலைவணங்கி 
“தங்கள்‌ ஆணைப்படிதான்‌ இங்கு வந்தேன்‌” என்றான்‌. 
“ஆம்‌, நான்‌ உன்னை ஒரு முதன்மையான 
செயலுக்காகவே அழைத்தேன்‌. வருக!” என்றபின்‌ 
உத்தரன்‌ தன்‌ புரவியை நோக்கி சென்றான்‌. “என்‌ புரவி 
வெளியே நிற்கிறது, அரசே. நான்‌ தங்களைத்‌ 
தொடர்ந்து...” என்று அவன்‌ சொல்லத்தொடங்க “அது 
அங்கு நிற்கட்டும்‌. நீ இந்தப்‌ புரவியில்‌ ஏறிக்கொள்” என்று 
இன்னொரு புரவியைக்‌ காட்டியபடி உத்தரன்‌ தன்‌ 
புரவிமேல்‌ ஏறிக்கொண்டான்‌. 


இருவரும்‌ பெருஞ்சாலைக்கு வந்தனர்‌. உத்தரன்‌ “நாம்‌ 
எங்கு செல்கிறோம்‌ என்று தெரியுமா?” என்றான்‌. அவன்‌ 
உவகை பொங்கும்‌ நிலையிலிருப்பதை கஜன்‌ 
புரிந்துகொண்டான்‌. “தாங்கள்‌ இன்று உவகையுடன்‌ 
இருக்கிறீர்கள்‌, இளவரசே” என்றான்‌ “ஆம்‌. இன்றல்ல, 
சென்ற பல நாட்களாகவே நான்‌ உவகையில்‌ 
நிறைந்திருக்கிறேன்‌. ஏனெனில்‌ ஒவ்வொன்றும்‌ எழுந்து 
தானாகவே அமைந்து என்னை அரியணை நோக்கி 
கொண்டு செல்கின்றன” என்றான்‌ உத்தரன்‌. கையை 
நீட்டி “மூடா! நீ என்னைப்பற்றி என்ன நினைத்தாய்‌? 
எண்ணிக்கொள்‌, ஒருநாள்‌ இதே நகரியில்‌ நான்‌ ராஜசூயப்‌ 


பெருவேள்வி நடத்துவேன்‌. சத்ராஜித்‌ என்று என்னை 
பேரரசர்கள்‌ மணிமுடி தாழ்த்தி வணங்குவார்கள்‌” 
என்றான்‌. 


கஜன்‌ “அதிலென்ன வியப்பிருக்கிறது? நான்‌ சிறுவனாக 
இருக்கும்போதே இதை கேள்விப்பட்டிருக்கிறேன்‌” 
என்றான்‌. “எதை?” என்றான்‌ உத்தரன்‌ ஐயத்துடன்‌. 
“தாங்கள்‌ சத்ராஜித்தாக மணிமுடி 
சூட்டிக்கொள்வதற்கென்றே பிறந்தவர்‌ என்று 
நிமித்திகர்களும்‌ சூதர்களும்‌ பாடுவதுண்டு. அவ்வாறு 
நிகழாது போனால்தான்‌ அது வருத்தத்துக்குரியது” 
என்றான்‌ கஜன்‌. ஒருமுறை அவனை ஓரக்கண்ணால்‌ 
பார்த்தபின்‌ உத்தரன்‌ சாலையைப்‌ பார்த்து “ஆம்‌, 
ஒவ்வொன்றும்‌ அமைந்து வருகிறது. இன்று 
கலிங்கத்திலிருந்து அரசக்குழு ஒன்று வருகிறது. 
அறிந்திருக்கிறாயா?” என்றான்‌. கஜன்‌ “இல்லை. நான்‌ 
எளிய காவலன்‌” என்றான்‌. “ஆம்‌, இது அரசவைக்கு 
மட்டும்‌ தெரிந்தது. உனக்கு நான்‌ சொல்கிறேன்‌” என்றான்‌ 
உத்தரன்‌. “ஆம்‌, என்னை தங்கள்‌ நல்லியல்பால்‌ மதித்து 
இவ்வரிய செய்தியை சொல்கிறீர்கள்‌” என்றான்‌ கஜன்‌. 


உத்தரன்‌ உரக்க நகைத்து “ஆம்‌, நான்‌ எப்போதுமே 
அப்படித்தான்‌. பெரியோர்‌ சிறியோர்‌ என்னும்‌ வேறுபாடு 
என்‌ உள்ளத்தில்‌ இல்லை. தகுதி உடையவர்களை 
அணுக்கர்களாகக்‌ கொள்வேன்‌” என்றான்‌. “அதை 
அறியாத எவரும்‌ இந்த நகரில்‌ இல்லையே” என்றான்‌ 
கஜன்‌. “தூதுக்குழு எதன்பொருட்டு வருகிறது தெரியுமா?” 
என்று உத்தரன்‌ மீண்டும்‌ கேட்டான்‌. “தங்களை 
சந்திக்கும்பொருட்டு” என்றான்‌ கஜன்‌. “ஆம்‌, என்னையும்‌ 
அவர்கள்‌ சந்திக்கிறார்கள்‌. ஆனால்‌ என்பொருட்டே 
அவர்கள்‌ இன்று வருகிறார்கள்‌. கலிங்க இளவரசியின்‌ 
உடன்பிறந்த இளவரசர்‌ மூவர்‌ தலைமை அமைச்சருடன்‌ 
வருகிறார்கள்‌. இன்றே அவையில்‌ அவர்கள்‌ தங்கள்‌ 
மணஏற்பை அறிவிப்பார்கள்‌. மங்கலப்‌ பேச்சுக்குரிய 
வரிசையும்‌ பரிசிலும்‌ கொண்டு அவர்கள்‌ வருகிறார்கள்‌. 
அவர்களின்‌ மணஏற்பை தந்தை ஏற்று மணநாள்‌ 
முடிவை அறிவிப்பார்‌. அவர்களுக்கு நாங்கள்‌ பரிசும்‌ 
வரிசையும்‌ செய்வோம்‌” என்றான்‌ உத்தரன்‌. 


“இன்றுடன்‌ நான்‌ கலிங்க இளவரசியை மணக்கவிருக்கும்‌ 
செய்தி உறுதிப்படுத்தப்படும்‌. நாளைமறுநாள்‌ அனைத்து 
ஷத்ரிய அரசர்களுக்கும்‌ மண அறிவிப்பு ஓலைகள்‌ 
சென்று சேரும்‌. ஒவ்வொருவரும்‌ அந்த ஓலையை 
கையில்‌ வைத்துக்கொண்டு என்ன எண்ணுவார்கள்‌ 
என்று கற்பனை செய்து பார்த்தேன்‌.” புரவியை 


கடிவாளத்தை இழுத்து நிறுத்தி அவன்‌ உரக்க 
நகைத்தான்‌. “எத்தனை முகங்கள்‌ சுருங்கும்‌. 
எவரெவரெல்லாம்‌ நெஞ்சில்‌ அறைந்துகொண்டு 
விம்முவார்கள்‌... எண்ணவே உளம்‌ கிளர்கிறது” 
என்றான்‌. “ஏன்‌?” என்றான்‌ கஜன்‌. “மூடா, கலிங்கமும்‌ 
விராடமும்‌ ஒன்று சேர்ந்தால்‌ இப்பகுதியில்‌ எவர்‌ என்‌ 
எழுச்சியை தடுத்து நிறுத்த முடியும்‌? விராடம்‌ 
பேரரசாவதை ஊழை ஆளும்‌ தெய்வம்‌ 
முடிவுசெய்துவிட்டதென்றே பொருள்‌.” 


“இளவரசே, இது தங்கள்‌ பெருந்தன்மையால்‌ தாங்கள்‌ 
சொல்லிக்கொள்வது. எங்களைப்போல 
விராடகுடிகளுக்குத்‌ தெரியும்‌, பாரதவர்ஷத்தின்‌ பிற 
நாடுகள்‌ அனைத்தும்‌ ஒன்று திரண்டு எதிர்த்தாலும்‌ 
தாங்கள்‌ முன்நின்று களம்கண்டால்‌ விராடப்‌ படைகள்‌ 
சுழல்காற்று சருகுகளை என அவற்றை வெல்லும்‌ என்று” 
என்றான்‌ கஜன்‌. “தாங்கள்‌ பேரரசராக மணிமுடி சூடி 
அமர்வதென்பது தங்கள்‌ பிறப்புக்கு முன்னரே ஊழ்‌ 
முடிவெடுத்த ஒன்று. அதை கலிங்கமோ சதகர்ணிகளோ 
எவரும்‌ மாற்ற முடியாது.” உத்தரன்‌ 
தலைதிருப்பிக்கொண்டு இயல்பாக “ஆம்‌, அதுவும்‌ 
உண்மைதான்‌” என்றான்‌. 


கஜன்‌ “ஆனால்‌ எப்படியென்றாலும்‌ தங்கள்‌ தகுதிக்குரிய 
பேரரசி இங்கு வருகிறார்கள்‌ என்பது எங்களுக்கு 
நிறைவூட்டுகிறது. நாளை தாங்கள்‌ மணிமுடி சூடி 
அமர்கையில்‌ தங்கள்‌ அருகே அமரும்‌ அழகும்‌ நிமிர்வும்‌ 
அவருக்கும்‌ இருக்கவேண்டுமல்லவா?” என்றான்‌. “ஆம்‌, 
நான்‌ அதில்தான்‌ குறிப்பாக இருந்தேன்‌. ஏராளமான 
மணத்தூதுகள்‌ வந்தன. எதையும்‌ நான்‌ ஏற்கவில்லை. 
பாரதவர்ஷத்தின்‌ ஐம்பத்தாறு முதன்மை அரசுகளில்‌ ஓர்‌ 
அரசின்‌ இளவரசி மட்டுமே என்னால்‌ ஏற்கப்படுபவள்‌ 
என்று தெளிவாகவே தந்தையிடம்‌ தெரிவித்துவிட்டேன்‌” 
என்றான்‌ உத்தரன்‌. “காலமுதல்வர்‌ தங்கள்‌ பணியென்ன 
என்று அறிந்தவர்‌” என்றான்‌ கஜன்‌. 


அவர்கள்‌ புறக்கோட்டை காவல்‌ மாடம்‌ ஒன்றை 
கடந்தனர்‌. அதில்‌ பெருமுரசு முழங்கிக்கொண்டிருந்தது. 
வெவ்வேறு இடங்களில்‌ முரசுகள்‌ எதிரொலித்தொடர்‌ என 
முழங்கின. ஏழு காவல்‌ வீரர்கள்‌ புரவிகளில்‌ கொக்குக்‌ 
கூட்டம்போல மிதந்து கடந்து சென்றனர்‌. தெற்குப்‌ 
பெருவீதியின்‌ இருபுறமும்‌ மாளிகைகள்‌ மலர்களாலும்‌ 
தளிர்த்தோரணங்களாலும்‌ அணி செய்யப்பட்டிருந்தன. 
சாலைகள்‌ முழுக்க தோரண வளைவுகள்‌ 
அமைக்கப்பட்டு அவற்றின்மேல்‌ கலிங்கத்தின்‌ 


சிம்மக்கொடியும்‌ விராடபுரியின்‌ காகக்கொடியும்‌ பறந்தன. 
மலர்த்தூண்களும்‌ அவற்றிலாடிய பட்டுத்‌ 
திரைச்சீலைகளும்‌ அணிப்பாவட்டாக்களும்‌ மலர்க்காடு 
என விழிமயங்க வைத்தன. 


உத்தரன்‌ “கலிங்கத்‌ தூதுக்குழுவினருக்கான வரவேற்பு 
அணிச்செய்கைகள்‌” என்றான்‌. “மூன்று நாள்‌ 
முன்னதாகவே நகரில்‌ முரசறைந்து அனைவருக்கும்‌ 
செய்தியை அறிவித்துவிட்டிருக்கிறோம்‌. இன்று நகரமே 
பொலிந்து தூதுக்குழுவை வரவேற்க ஒன்றுகூடும்‌. 
அந்தியில்‌ குடியவையில்‌ அத்தனை குடித்தலைவர்களும்‌ 
வந்து அமர்வார்கள்‌. அவர்களின்‌ அரசியின்‌ பெயரை 
அவர்கள்‌ அறியும்‌ முதற்தருணம்‌ அது. வரலாற்றின்‌ ஒரு 
பகுதியாக இருப்பதற்கான வாய்ப்பு என்பதை அவர்கள்‌ 
அறிவார்கள்‌.” கஜன்‌ “அந்த வாய்ப்பு எனக்கும்‌ 
கிடைத்திருக்கிறது” என்றான்‌. 


குதிரைக்கொட்டிலை நோக்கிச்செல்லும்‌ பாதையை 
நோக்கி திரும்பிய உத்தரன்‌ “நான்‌ இங்கு எதற்காக 
வந்திருக்கிறேன்‌ தெரியுமா?” என்றான்‌. 
“புரவிப்பயிற்சிக்காக” என்றான்‌ கஜன்‌. “தாங்கள்‌ பயில 
வேண்டியது ஒன்றுமில்லையென்றாலும்‌ எப்போதும்‌ 
பயிற்சியை விட்டுவிடுபவரல்ல. அஸ்தினபுரியின்‌ 
வில்விஜயன்‌ ஒவ்வொரு நாளும்‌ புலரியில்‌ வில்தொட்டு 
பயிற்சி எடுப்பான்‌ என்று கேள்விப்பட்மருக்கிறேன்‌.” 
உத்தரன்‌ “ஆம்‌, பயிற்சியை நான்‌ தவறவிடுவதில்லை” 
என்று சொன்னான்‌. “ஆனால்‌ இன்று வெறும்‌ 
பயிற்சிக்காக நான்‌ வரவில்லை. காரகனில்‌ 
ஏறிக்கொண்டு நகர்‌ வீதிகளில்‌ சுற்றிவர எண்ணுகிறேன்‌.” 


“ஆனால்‌ காரகன்‌...” என்று கஜன்‌ சற்று தயங்க உத்தரன்‌ 
“இன்று அவன்‌ கன்றுக்குட்டிபோல என்‌ கைக்கு 
அடங்குகிறான்‌. கலிங்கத்‌ தூதுக்குழு 
கோட்டைவாயிலுக்குள்‌ நுழைந்து மங்கல இசையுடனும்‌ 
குரவையொலியுடனும்‌ அரண்மனை நோக்கி சென்று 
கொண்டிருக்கும்போது அவர்களை மின்னல்போலக்‌ 
கடந்து ஒரு கரும்புரவி செல்லும்‌. அவர்கள்‌ திகைப்புடன்‌ 
ஒருவரை ஒருவர்‌ நோக்க அமைச்சர்கள்‌ அதுதான்‌ 
முடிசூடி நாட்டை A இளவரசர்‌ உத்தரர்‌ 
என்பார்கள்‌. பயிற்சி முடிந்து விரைந்து அரண்மனைக்குச்‌ 
செல்கிறார்‌. நாம்‌ அங்கு செல்வதற்குள்‌ நீராடி ஆடை 
மாற்றி அரசணிக்கோலத்தில்‌ அவைக்குச்‌ 
சென்றுவிடுவார்‌. நாம்‌ அவையில்‌ அவரைப்‌ 
பார்க்கும்போது அப்போது வரைந்து முடிக்கப்பட்ட 
அணிஓவியம்போல்‌ இருப்பார்‌ என்பார்கள்‌” என்றான்‌. 


“ஆம்‌, மாவீரர்கள்‌ ஒன்றுக்கு மேற்பட்ட முகங்கள்‌ 
கொண்டவர்கள்‌” என்றான்‌ கஜன்‌. “மூடா! மூடா!” என 
உத்தரன்‌ நகைத்தான்‌. “உண்மையை சொல்கிறாய்‌. 
காரகனைப்போன்ற ஒரு புரவியை அவர்கள்‌ 
பார்த்திருக்கமாட்டார்கள்‌. அப்பெரும்புரவிமேல்‌ 
ஏறிச்செல்கையில்‌ நான்‌ யாரென்பதை 
பிறிதெவ்வகையிலும்‌ அறிவிக்க வேண்டியதில்லை 
அல்லவா?” என்றான்‌. “ஆம்‌, உண்மை” என்று கஜன்‌ 
சொன்னான்‌. “இணையான புரவியில்‌ கிரந்திகன்‌ 
தங்களைத்‌ தொடர்ந்து வருவான்‌. தங்கள்‌ ஏவலரும்‌ 
எத்தனை ஆற்றல்‌ மிக்கவர்கள்‌ என்பதை அவர்கள்‌ 
அறியட்டும்‌.” அவனை திரும்பி நோக்கியபின்‌ “ஆம்‌” 
என்று உத்தரன்‌ சொன்னான்‌. 


குதிரைக்கொட்டிலின்‌ முற்றத்தில்‌ அவர்கள்‌ 
சென்றிறங்கியபோது எவரும்‌ இருக்கவில்லை. 
அவர்களை வரவேற்க சற்று பொழுது கழிந்தே 
உள்ளிருந்து நாமர்‌ ஓடி வந்தார்‌. “எங்கே 
குதிரைக்காரர்கள்‌ அனைவரும்‌?” என்றான்‌ உத்தரன்‌ 
இறங்கியபடி. “புரவிப்பயிற்சிக்காக காட்டுக்கு 
சென்றிருக்கிறார்கள்‌. இன்று கலிங்கத்‌ தூதுக்குழு 
வருவதனால்‌ தாங்கள்‌ வர வாய்ப்பில்லையென்று 
சொல்லப்பட்டது” என்றார்‌ நாமர்‌. “யார்‌ சொன்னது? நான்‌ 
சொல்லாமல்‌ யார்‌ சொன்னது?” என்று உத்தரன்‌ 
கேட்டான்‌. “இளவரசே, தங்கள்‌ அரண்மனையில்‌ 
தாங்களேதான்‌ சொன்னீர்கள்‌” என்றார்‌ நாமர்‌. “நானா? 
நான்‌ சொன்னேனா?” என்றான்‌ உத்தரன்‌. “ஆம்‌, 
இளவரசே. என்னிடம்‌ சொன்னீர்கள்‌” என்றார்‌ நாமர்‌. 


கஜன்‌ கண்காட்ட அதை புரிந்துகொண்டு நாமர்‌ “ஆனால்‌ 
வரக்கூடும்‌ என்றும்‌ சொல்லப்பட்டது. நான்‌ பிழையாக 
புரிந்துகொண்டேன்‌” என்றார்‌. “என்‌ நினைவு 
பிறழ்வதில்லை...” என்று உத்தரன்‌ சொன்னான்‌. “சரி, 
கிரந்திகனை அழைத்து வா. காரகன்‌ உடனே 
ஒருங்கட்டும்‌. நான்‌ இப்போதே கிளம்பவேண்டும்‌.” நாமர்‌ 
“கிரந்திகன்‌ இங்கே இல்லை. அவர்தான்‌ புரவிகளுடன்‌ 
காட்டுக்கு சென்றிருக்கிறார்‌” என்றார்‌. “அவன்‌ எதற்கு 
காட்டுக்கு செல்லவேண்டும்‌?” என்றான்‌ உத்தரன்‌. 
“குதிரைகளுடன்‌...” என்று நாமர்‌ சொல்ல இடைமறித்து 
“அவனை உடனே காட்டிலிருந்து அழைத்துவர 
ஆணையிடுகிறேன்‌” என்றான்‌ உத்தரன்‌. “இளவரசே, காடு 
இங்கிருந்து தொலைவில்‌ இருக்கிறது. அவர்களை 
அழைத்து வருவதென்றால்‌ பத்து நாழிகையாவது 
ஆகும்‌” என்றார்‌ நாமர்‌. 


உத்தரன்‌ பொறுமையை இழந்து “காரகனை பூட்டி 
அழைத்து வாருங்கள்‌... உடனே” என்றான்‌. “காரகனை...” 
என அவர்‌ தயங்க “சொன்னதை செய்‌... செல்‌!” என்று 
உத்தரன்‌ கூவினான்‌. நாமர்‌ உள்ளே செல்ல கஜன்‌ 
உடன்சென்றான்‌. நாமர்‌ “என்ன சொல்கிறார்‌? காரகன்‌ 
இவரை கடித்தே கொன்றுவிடும்‌” என்றான்‌. “இல்லை, 
நான்‌ ஒரு வழி வைத்திருக்கிறேன்‌” என்றான்‌ கஜன்‌. 
“வருக, சொல்கிறேன்‌.” 


காரகன்‌ அவர்கள்‌ தன்னை நெருங்குவதை முன்னரே 
உணர்ந்து செவிகளை பின்னால்‌ கோட்டி 
முன்னங்காலால்‌ கற்தரையைத்‌ தட்டி மூச்சு சீறியது. 
அதன்‌ உடலில்‌ தசைகள்‌ விதிர்த்து அசைந்தன. கஜன்‌ 
அதனருகே சென்று அதன்‌ கீழ்க்கழுத்தை வருடினான்‌. 
அது கழுத்தை வளைத்து தலையைத்‌ திருப்பி அவன்‌ 
தோளை நக்கியது. அவன்‌ “சேணத்தை 
கொண்டுவாருங்கள்‌” என்றான்‌. நாமர்‌ “சேணத்தையா? 
இந்த மூடன்‌ விழுந்து செத்துவிடுவான்‌... இதை 
என்னவென்று எண்ணினாய்‌? குதிரையல்ல, சிம்மம்‌ இது” 
என்றார்‌. 


“அவர்‌ ஏறப்போவதில்லை... நான்‌ ஒரு சூழ்ச்சி 
செய்யவிருக்கிறேன்‌” என்றான்‌ கஜன்‌. நாமர்‌ சேணத்தை 
எடுத்துவந்து புரவிமேல்‌ போட்டார்‌. அதன்‌ நாடாக்களை 
அவர்‌ இழுத்துக்‌ கட்டியபோது முதல்‌ நாடாவை எடுத்து 
காரகனின்‌ முன்வலக்காலைச்‌ சுற்றி கட்டினான்‌ கஜன்‌. 
“என்ன செய்கிறாய்‌?” என்றார்‌ நாமர்‌. “அது நடக்கையில்‌ 
சற்று நொண்டும்‌” என்றான்‌ கஜன்‌. நாமர்‌ முகம்‌ மலர்ந்து 
“ஆம்‌, அது நன்று. அவரிடம்‌ காட்டுவோம்‌” என்றார்‌. 


அவர்கள்‌ புரவியுடன்‌ கொட்டில்‌ முகப்புக்கு வந்தனர்‌. 
நாமர்‌ “உண்மையில்‌ இவரைப்‌ பார்க்கும்போதுதான்‌ 
வாழ்க்கைமேல்‌ நம்பிக்கையே வருகிறது. எக்குலத்தில்‌ 
பிறந்தாலும்‌ மூடன்‌ மூடனே...” என்றார்‌. காரகன்‌ 
முன்னங்காலை இழுத்து இழுத்து வைத்து நடந்து வந்தது. 
“அதற்கு என்ன நிகழ்கிறது என்று புரியவில்லை” 
என்றார்‌ நாமர்‌. 


உத்தரன்‌ உரத்த குரலில்‌ “மூடர்களே, அங்கே என்ன 
செய்கிறீர்கள்‌? விரைந்து வருக!” என்றான்‌. கஜன்‌ “அரசே, 
காரகனைக்‌ காட்டவே கொண்டுவந்தோம்‌. அதன்‌ குளம்பு 
ஒன்று விரிந்துள்ளது. கமுக்கட்டில்‌ வலி இருக்குமென 
நினைக்கிறேன்‌. இன்று அது ஊர்வதற்கு உகந்தது அல்ல” 
என்றான்‌. நாமர்‌ “சந்திரிகை என்னும்‌ அழகிய 
வெண்புரவி உள்ளது. விரைவானவள்‌. தாங்கள்‌ 


தளதளத்துக்கொண்டிருந்தது. 


கண்ணெதிரே மெல்ல மாலைவந்து சூழ்வதை சிவை 
அசையாமல்‌ பார்த்திருந்தாள்‌. நிழல்களின்‌ அடர்ந்தி 
குறைவதை, யானைக்குளத்தின்‌ நீர்‌ இருள்வதை, 
அப்பால்‌ வடக்குக்கோட்டை கரியடவரியாக மாறுவதை, 
மாலைக்காவலுக்கான வீரர்கள்‌ வேல்களுடன்‌ 
நிரைவகுத்துச்செல்வதை, புராணகங்கையின்‌ 
பல்லாயிரம்‌ மரங்களில்‌ இருந்து பறவைகள்‌ எழுந்து 
வானில்‌ சிறகடிப்பதை, சாலைகள்‌ வழியாக 
சிரித்துப்பேசிச்செல்லும்‌ பெண்களை, கோட்டையை ஓட்டி 
இருந்த சிற்றாலயங்களில்‌ நெய்விளக்குகள்‌ 
சுடர்விடத்தொடங்குவதை, அங்கே எழும்‌ மெல்லிய 
மணியோசையை, கோட்டைமுகப்பின்‌ 
காவல்மாடங்களில்‌ மீன்நெய்ப்பந்தங்கள்‌ 
செந்நிறப்பதாகையாக விரிவதை, அந்தியை அறிவிக்கும்‌ 
பெருமுரசமும்‌ கோட்டைமுகப்பு மணிகளும்‌ 
ஒலித்தடங்குவதை அவள்‌ என்றுமென அன்றும்‌ 
நோக்கியிருந்தாள்‌. 


கிரிஜை வந்து வணங்கி “அமைச்சருக்கு மணியறை 
அமைக்கும்படி பேரரசி ஆணை” என்றாள்‌. சிவை 
விழிகளை மட்டும்‌ மெல்ல அசைத்தாள்‌. “மணியறை 
அமைத்துவிட்டோம்‌. உத்தரமதுராபுரியின்‌ இளவரசியை 
சேடியர்‌ அணிசெய்துகொண்டிருக்கிறார்கள்‌” என்றாள்‌. 
பின்னர்‌ “தாங்கள்‌ வந்து அவரைப்‌ பார்த்து 
அணிசெய்கை நிறைவுற்றதா என்று சொல்லும்‌ மரபு 
ஒன்றுண்டு” என்றாள்‌. சிவை அசைவற்ற விழிகளுடன்‌ 
வெளியே நோக்கி இருக்கக்‌ கண்டபின்‌ தலைவணங்கி 
திரும்பிச்சென்றாள்‌. 


அந்திவெயில்‌ சிவந்து பரவிக்கிடந்த சாலைவழியாக ஒரு 
சிறிய கூண்டுவண்டி சென்றது. அதனுள்ளிருந்த 
வணிகப்பெண்‌ திரைச்சீலையைத்‌ தூக்கி வெளியே 
நோக்கியபடி சென்றாள்‌. செந்நிறக்குதிரையின்‌ மீது 
கையில்‌ வேலுடன்‌ ஒரு காவலதிகாரி விரைந்து 
கடந்துசென்றான்‌. சிரித்தபடி இரு சிறுவர்கள்‌ ஒருவரை 
ஒருவர்‌ துரத்திவந்தனர்‌. பின்னால்‌ இரு சிறுமியர்‌ 
சிரித்துக்கொண்டே ஓடிவந்தனர்‌. அவர்களை 
ஓடவேண்டாமென கூவி கையசைத்துக்கொண்டு கையில்‌ 


ஒருகுழந்தையும்‌ இடையில்‌ ஒரு குழந்தையுமாக ஒரு 
பெண்‌ பின்னால்‌ வந்தாள்‌. 


ஒருகணம்‌ திகைத்த சிவையின்‌ சிந்தை பின்னர்‌ 
தெளிந்து தன்‌ படபடப்பை உணர்ந்து மெல்ல 


ணையிட்டால்‌ அவளை இப்போதே ஒருக்கிக்‌ 
கொண்டுவருவேன்‌” என்றார்‌. 


ஒருகணம்‌ தயங்கி காரகனின்‌ கால்களை நோக்கிய 
உத்தரன்‌ “இதுவே போதும்‌...” என்றான்‌. “இது 
ஓடவியலாது, இளவரசே” என்றான்‌ கஜன்‌. “கால்‌ சற்று 
நொண்டுவதும்‌ நன்றே... கிரந்திகன்‌ இல்லை 
என்பதனால்‌...” என்ற உத்தரன்‌ “நான்‌ நகருக்குள்‌ 
செல்கிறேன்‌. அவன்‌ இருந்தால்‌ எதிரே வருபவர்களை 
எச்சரிக்க முடியும்‌” என்றான்‌. நாமர்‌ “கோழை” என்று 
மெல்ல சொன்னார்‌. “சேணமிட்டுவிட்டீர்களா? நன்று...” 
என்று உத்தரன்‌ வந்து நாமரின்‌ கையில்‌ இருந்து சவுக்கை 
வாங்கிக்கொண்டான்‌. 


காரகன்‌ இருமுறை கால்களை உதறியது. பின்னர்‌ 
குனிந்து நோக்கி உறுமியது. அது காலில்‌ தோல்பட்டை 
தடுக்குவதை புரிந்துகொண்டுவிட்டது என்று கஜனுக்குப்‌ 
புரிந்தது. காலை இருமுறை உதறிவிட்டு ஒடிப்பதுபோல 
முழங்காலை மடித்து அதேபொழுதில்‌ வயிற்றை எக்கி 
உடலைக்‌ குறுக்கி நாடாவினூடாக காலை வெளியே 
எடுத்துவிட்டது. இருமுறை உதறிவிட்டு தலையை 
நிமிர்த்தி பிடரி உலைய ஒருமுறை காலெடுத்து வைத்து 
நின்றது. 


உத்தரன்‌ “நான்‌ விரும்புவது இதன்‌ இந்த 
நிமிர்வைத்தான்‌...” என்றபடி அதன்‌ விலாவை 
தொட்டான்‌. காரகன்‌ அசைவில்லாமல்‌ நின்றது. அதன்‌ 
காதுகள்‌ மட்டும்‌ பின்‌ மடிந்தன. கஜன்‌ அதன்‌ 
கடிவாளத்தைப்‌ பற்றி அதன்‌ காதில்‌ “அளிகூர்க... 
வேந்தே, அளிகூர்க” என்றான்‌. “என்ன செய்கிறாய்‌? 
கொடு கடிவாளத்தை” என்று உத்தரன்‌ கைநீட்டினான்‌. 
கடிவாளத்தை அளித்துவிட்டு “வேந்தே, எளியமானுடர்‌. 
வேந்தே, தங்களை வணங்குகிறோம்‌... அளிகூர்க, அரசே” 
என்றான்‌ கஜன்‌. “செல்வோம்‌... அங்கே என்ன 
செய்கிறாய்‌?” என்றான்‌ உத்தரன்‌. கஜன்‌ தன்‌ புரவியில்‌ 
ஏறிக்கொண்டான்‌. நாமரின்‌ விழிகளை முழுமையாக 
தவிர்த்தான்‌. 

“செல்வோம்‌” என்றபடி உத்தரன்‌ புரவியை குதிமுள்ளால்‌ 
தொட அது கணை என எழுந்து விரைந்தது. அதனுடன்‌ 
விரைந்தபடி கஜன்‌ “இளவரசே, சவுக்கை 
சொடுக்கவேண்டாம்‌. அதன்‌ ஒலியே எழலாகாது. காரகன்‌ 
அதை விரும்புவதில்லை” என்றான்‌. “ஆம்‌, நான்‌ 
அறிவேன்‌” என்றான்‌ உத்தரன்‌. அவர்கள்‌ சிறிய சாலை 
வழியாக விரைந்தனர்‌. காரகனின்‌ குளம்படிகளின்‌ 


எடையை ஓசைகள்‌ வழியாக கஜன்‌ உணர்ந்தான்‌. 
முதுகிலேயே அதன்‌ அதிர்வு விழுவதுபோலிருந்தது. 
எவ்வளவு பெரிய புரவி என எண்ணிக்கொண்டான்‌. 
பிடரிமயிர்‌ காற்றில்‌ அலைபாய்ந்தது. கரிய சிம்மம்‌, 
முரசுமேல்‌ விழும்‌ முழைத்தடிகள்போல. அதன்‌ 
குளம்புகளை நோக்கியபடியே சென்றான்‌. 


அரசப்பெருவீதியை அடைந்தபோது தரையெங்கும்‌ 
அரிமலர்‌ பெய்து பரவியிருப்பதைக்‌ கண்டான்‌. 
உப்பரிகைகளிலும்‌ முகமண்டபங்களிலும்‌ 
சாளரங்களிலும்‌ கலைந்துகொண்டிருந்த பெண்கள்‌ 
ஓடிவந்து அவர்களை நோக்கினர்‌. சாலையோரங்களில்‌ 
நின்றவர்கள்‌ ஓசைகேட்டு பதறி விலகினர்‌. தொலைவில்‌ 
முரசுகளும்‌ மங்கலப்‌ பேரிசையும்‌ 
முழங்கிக்கொண்டிருந்தது. வாழ்த்தொலிகளும்‌ 
குரவையொலிகளும்‌ அதனுடன்‌ கலந்தன. உத்தரன்‌ 
“கடந்து சென்றுவிட்டனர்‌” என்றான்‌. “ஆம்‌” என்றான்‌ 
கஜன்‌. 


அவன்‌ அறியாமல்‌ எண்ணியது அப்பொழுதே நிகழ்ந்தது. 
“ஏய்‌! ஏய்‌!” என உவகைப்பெருக்குடன்‌ கூவிய உத்தரன்‌ 
காரகனை சவுக்கால்‌ ஓங்கி அறைந்தான்‌. கனைத்தபடி 
முன்னிரு கால்களை காற்றில்‌ தூக்கி எழுந்த காரகன்‌ 
சீறியபடி ஒரு அணித்தூணை தட்டித்தெறிக்கவிட்டு 
சாலையில்‌ பாய்ந்தது. “இளவரசே! இளவரசே!” என்று 
கூவியபடி கஜன்‌ தொடர்ந்தான்‌. தன்‌ புரவியை மேலும்‌ 
மேலுமென ஊக்கினான்‌. அதற்குள்‌ நெடுந்தொலைவு 
சென்றிருந்தது காரகன்‌. அதன்மேல்‌ உடலால்‌ அதை 
அள்ளிப்பற்றியபடி உத்தரன்‌ அமர்ந்திருந்தான்‌. 
முன்னால்‌ சென்றுகொண்டிருந்த அணியூர்வலத்தை 
கஜன்‌ கண்டான்‌. அதைக்‌ கண்டு காரகன்‌ சற்றே 
விரைவழியுமென அவன்‌ எண்ணினான்‌. ஆனால்‌ 
அந்நிரையைச்‌ சிதறடித்தபடி அது உள்ளே புகுந்தது. 
சொல்லற்ற ஓலமாக உத்தரன்‌ அலறுவது 
அக்கூச்சல்களுக்கு நடுவிலும்‌ கேட்டது. காரகன்‌ 
முன்னால்‌ சென்ற வண்டியை ஒதுங்கிக்‌ கடந்து இரு 
புரவிகளை இடித்து இருபக்கம்‌ தள்ளிவிட்டு முன்னால்‌ 
பாய்ந்தது. உத்தரனின்‌ கால்‌ ஒரு தூணில்‌ 
முட்டிக்கொள்ள அவன்‌ அலறியபடி நிலத்தில்‌ 
ஒருக்களித்து விழுந்து உருண்டு துடித்தான்‌. 
தொலைவிலிருந்து பார்க்க ஓர்‌ ஆடை விழுந்து 
காற்றிலாடுவது போலிருந்தது. 


கடிவாளங்கள்‌ இழுக்கப்பட்ட தேர்ப்புரவிகள்‌ 


தலைகளைத்‌ திருப்பி வாய்தூக்கி கனைத்தன. 
குளம்புகள்‌ ஒன்றுடனொன்று முட்ட அங்குமிங்கும்‌ 
திரும்பிக்கொண்டு நின்றன. பின்மரங்கள்‌ உரசி ஒலிக்க, 
அச்சாணிகள்‌ முனக தேர்ச்சகடங்கள்‌ நிலைத்தன. 
தேர்களிலிருந்து இறங்கி ஓடிய கலிங்க இளவரசர்கள்‌ 
உத்தரனை பற்றி தூக்கினர்‌. அடிபட்ட கால்‌ நீண்டிருக்க 
தொங்கும்‌ தலையுடன்‌ அவன்‌ நினைவிழந்திருந்தான்‌. 
“இளவரசர்‌! இளவரசர்‌ உத்தரர்‌!” என்று விராடநாட்டுக்‌ 
காவலர்‌ கூவினார்கள்‌. அனைத்து திசைகளிலிருந்தும்‌ 
காவலரும்‌ பிறரும்‌ உத்தரனை நோக்கி கூடினர்‌. 
கூச்சல்களும்‌ ஆணைகளும்‌ உரக்க எழுந்தன. கஜன்‌ 
சோர்வுடன்‌ புரவியை கடிவாளம்‌ பற்றி நிறுத்திவிட்டு 
மெல்ல நிலத்தில்‌ இறங்கி தலைகுனிந்து நின்றான்‌. 

83. படைமுகம்‌ 


[௨6] விராடர்‌ தன்‌ அருகே இருந்த பீடத்தை கையால்‌ 
அறைந்து “சூக்தா, மூடா, உள்ளே வா” என்றார்‌. கதவைத்‌ 
திறந்து உள்ளே வந்த காவலனிடம்‌ “சாளரக்‌ கதவுகளை 
திறந்து வைக்கவேண்டுமென்று உன்னிடம்‌ சொன்னேன்‌ 
அல்லவா? யார்‌ மூடியது கதவுகளை? என்னை இங்கே 
சிறையா வைத்திருக்கிறீர்கள்‌? மூடர்கள்‌, அறிவிலிகள்‌” 
என்றார்‌. வீரன்‌ திகைப்புடன்‌ திரும்பிப்‌ பார்த்தபோது 
அறையின்‌ நான்கு சாளரங்களின்‌ இரு கதவுகளில்‌ ஒன்று 
மூடியிருப்பதை கண்டான்‌. காற்று வீசி அது 
மூடியிருக்கிறதென்று தெரிந்துகொண்டு பணிவுடன்‌ 
“திறந்துவைக்கிறேன்‌, அரசே” என்றபின்‌ அதை திறந்து 
வைத்தான்‌. கட்டையைச்‌ சுழற்றி அது மீண்டும்‌ மூடாமல்‌ 
அமைத்தபின்‌ வெளியே சென்றான்‌. 


“மூடர்கள்‌... சொல்லறியா வீணர்கள்‌” என்றபின்‌ விராடர்‌ 
எழுந்து அறைக்குள்‌ நடந்தார்‌. மீண்டும்‌ பீடத்தை 
கையால்‌ தட்டி “உள்ளே வா... மூடா... இழிமகனே” 
என்றார்‌. வீரன்‌ உள்ளே வந்து தலைவணங்கினான்‌. 
“உன்னை வரச்சொல்லவில்லை. சேடியர்‌ 
எவருமில்லையா அங்கு?” என்றார்‌. “சேடி சற்று அப்பால்‌ 
இருக்கிறார்‌. அழைக்கிறேன்‌” என்றான்‌. “சேடி அங்கே 
என்ன செய்கிறாள்‌? அவள்‌ தலையை வெட்டிவீச 
ஆணையிடுவேன்‌... ஆணவக்காரர்கள்‌... கீழ்மக்கள்‌” 
என்று விராடர்‌ கூச்சலிட்டார்‌. “முதலில்‌ உன்னை 
அழைத்தேனா என்று தெரிந்துகொண்டு வா.” அவன்‌ 
தலைவணங்க “போ!” என்றார்‌. அவன்‌ மீண்டும்‌ 
தலைவணங்கி வெளியே சென்றான்‌. 


சற்று பொறுத்து வந்த சேடி கதவருகே நின்று 
தலைவணங்கினாள்‌. “அழைத்தால்‌ வரமாட்டாயா? 
வேறென்ன வேலை பார்க்கிறாய்‌ இங்கு? 
பிள்ளைபெற்றுப்‌ பெருக்கவா இங்கே இருக்கிறாய்‌? நீ 
என்ன பன்றியா? கீழ்மகளே” என்றார்‌. அவள்‌ 
தலைகுனிந்து நிற்க “மது கொண்டு வா... போ” என்றார்‌. 
அவர்‌ அருகே அமர்ந்திருந்த ஆபர்‌ மெல்ல அசைந்தார்‌. 
அவர்‌ இருப்பதை அப்போது உணர்ந்து “மது 
வேண்டியதில்லை. இன்நீர்‌ கொண்டு வா. சூடாக 
இருக்கவேண்டும்‌” என்றார்‌. அவள்‌ தலைவணங்கி 


வெளியே சென்று கதவை மூடினாள்‌. 


ஆபர்‌ “பதற்றம்‌ கொள்ள ஏதுமில்லை, அரசே. இதை நாம்‌ 
உரிய முறையில்‌ முடித்துக்கொள்ள முடியும்‌. அதற்கான 
வாய்ப்புகள்‌ உள்ளன?” என்றார்‌. “என்ன வாய்ப்புகள்‌? 
இதுவரை கங்கைக்கரை ஷத்ரியர்களிடம்‌ எந்தப்‌ 
பூசலுமில்லாமல்‌ சென்றுகொண்டிருந்தது நமது 
அரசியல்‌, நாம்‌ இருப்பதே அவர்களுக்குத்‌ 
தெரியாததுபோல. அத்துடன்‌ நமது படைகளை 
வழிநடத்த கீசகன்‌ இருந்தான்‌. அவனது ஆற்றல்‌ இங்கு 
அனைவருக்கும்‌ தெரியும்‌” என்றார்‌ விராடர்‌. “ஆம்‌, கீசகர்‌ 
திறன்மிகுந்த படைத்தலைவர்தான்‌. ஒருமுறை 
சதகர்ணிகளை அவர்‌ வென்றதை இன்னமும்‌ சூதர்கள்‌ 
பாடிக்கொண்டிருக்கிறார்கள்‌” என்றார்‌ ஆபர்‌. 


அதிலிருந்த உட்குறிப்பை உணர்ந்து விராடர்‌ மேலும்‌ 
சினம்கொண்டார்‌. “ஆம்‌, அவன்‌ அடைந்தது ஒரேயொரு 
படைவெற்றியைத்தான்‌. ஆனால்‌ அது போதும்‌ அவன்‌ 
யாரென்று காட்ட. விராடநாடு தொல்புகழ்‌ கொண்டதல்ல. 
ஒருங்கிணைந்த படைவல்லமை அதற்கில்லை 
சதகர்ணிகளைப்போல. அவ்வளவு பெரிய 
படைக்கூட்டுகளை வென்று வருவதென்றால்‌ அது எளிய 
நிகழ்வு அல்ல” என்றார்‌. தணிவாக “நான்‌ 
மறுக்கவில்லை” என்றார்‌ ஆபர்‌. “ஆனால்‌ அவரை 
எண்ணி எத்தனைபேர்‌ அஞ்சினர்‌ என்பதே ஐயமாக 
இருக்கிறது.” விராடர்‌ “அஞ்சவில்லை. ஆனால்‌ ஒரே 
படைவெற்றிதான்‌ நம்‌ கணக்கில்‌ உள்ளது. அது 
அவனுடையது. அதற்குப்பின்‌ இங்கே போர்‌ 
நிகழவேயில்லை” என்றார்‌. ஆபர்‌ “அது உண்மை” 
என்றார்‌. 


வீரன்‌ கதவைத்‌ திறந்து உள்ளே வந்து 
தலைவணங்கினான்‌. “என்ன?” என்றார்‌. “குங்கர்‌” 
என்றான்‌. வரச்சொல்லும்படி கைகாட்டிவிட்டு 
திரும்பிச்சென்று சாளரத்தருகே நின்றுகொண்டார்‌ 
விராடர்‌. குங்கன்‌ உள்ளே வந்து அமைச்சருக்கும்‌ 
அரசருக்கும்‌ தலைவணங்கியபின்‌ அங்கிருந்த 
சிறுபீடத்தில்‌ அமர்ந்தான்‌. ஆபர்‌ “செய்தியை 
அறிந்திருப்பீர்கள்‌” என்றார்‌. “முழு வடிவில்‌ அறிய 
விருப்பம்‌” என்றான்‌ குங்கன்‌. “அஸ்தினபுரியின்‌ 
படைகள்‌ விராடபுரி நோக்கி வந்துகொண்டிருக்கின்றன” 
என்றார்‌. “ஆம்‌” என்று குங்கன்‌ சொன்னான்‌. “இன்னும்‌ 
இரண்டு நாட்களில்‌ நமது எல்லைகளை அவர்கள்‌ 
கடப்பார்கள்‌” என்றார்‌ ஆபர்‌. 


குங்கன்‌ “அதற்கு முன்னரேகூட வந்துவிடக்கூடும்‌” 
என்றான்‌. “நாம்‌ ஒரு போருக்கு சித்தமாக இருக்கிறோமா? 
நமது படைகளை யார்‌ வழிநடத்துவது?” என்றபின்‌ ஆபர்‌ 
அரசரை விழிசுட்டி “நிலைகுலைந்திருக்கிறார்‌” என்றார்‌. 
குங்கன்‌ அவரைப்‌ பார்த்தபின்‌ “அஞ்சுவதற்கேதுமில்லை” 
என்றான்‌. விராடர்‌ திரும்பி “அஞ்சாமல்‌ இருக்க இயலாது. 
நான்‌ படைநடத்துவதா அல்லது என்‌ மைந்தன்‌ என்று 
சொல்லிக்கொள்ளும்‌ அந்த மூடனை அனுப்புவதா? 
விராடபுரியின்‌ படைகள்‌ போரைக்‌ கண்டு பதினான்கு 
ஆண்டுகளாகிவிட்டன. வேலை எப்படி பற்றுவது 
என்றுகூட பலர்‌ மறந்துவிட்டிருப்பார்கள்‌. இன்றிருக்கும்‌ 
படைகளில்‌ புதிய தலைமுறையினர்‌ எவரும்‌ களம்‌ 
கண்டவர்கள்‌ அல்ல” என்றார்‌. 


குங்கன்‌ “உண்மை. ஆனால்‌ வருபவை அஸ்தினபுரியின்‌ 
முறையான படைகள்‌ அல்ல. கங்கைக்கரை மச்சர்நாட்டு 
பகுதிகளில்‌ கர்ணனும்‌ துரியோதனனும்‌ முதலைகளை 
வேட்டையாடும்பொருட்டு வந்திருக்கிறார்கள்‌. அங்குள்ள 
மச்சர்களையும்‌ சில சிறு நட்புப்‌ படைகளையும்‌ 
திரட்டிக்கொண்டு இப்படையெடுப்பை 
நிகழ்த்துகிறார்கள்‌. இது வெல்வதற்கான போர்‌ அல்ல. 
நம்மை அச்சுறுத்துவதற்கானது மட்டுமே” என்றான்‌. 
விராடர்‌ “எதற்காக நம்மை அச்சுறுத்தவேண்டும்‌?” 
என்றார்‌. “அச்சத்தில்‌ இங்கிருந்து சில உண்மைகள்‌ 
வெளிப்படக்கூடும்‌ என எண்ணுகிறார்கள்‌” என்றான்‌ 
குங்கன்‌. விராடர்‌ ஐயத்துடன்‌ நோக்க “அதை பின்னர்‌ 
விளக்குகிறேன்‌. ஆனால்‌ அவர்கள்‌ நம்மை மிகக்‌ 
குறைவாக மதிப்பிட்டிருக்கிறார்கள்‌. வருவது மிகச்‌ சிறிய 
படை. நம்மால்‌ எளிதில்‌ அதை வென்றுவிட முடியும்‌” 
என்றான்‌. 


விராடர்‌ அவனைப்‌ பார்த்தபின்‌ “சிறிய படை என்று 
உம்மிடம்‌ யார்‌ சொன்னது?” என்றார்‌. “சிறிய படை 
ஒன்றையே மச்சர்களிடமிருந்து திரட்ட முடியும்‌. அத்துடன்‌ 
வருபவர்களுக்கு இந்தப்‌ பகுதியின்‌ நிலமோ பாதைகளோ 
தெரியாது. கர்ணனும்‌ துரியோதனனும்‌ விந்தியப்‌ 
பகுதிகளுக்கு படைகொண்டு வந்தவர்களல்லர்‌” 
என்றான்‌. ஆபர்‌ “ஆம்‌, அப்படி சில வாய்ப்புகள்‌ 
நமக்குள்ளன” என்றார்‌. விராடர்‌ உரக்க “என்ன வாய்ப்பு? 
வருபவை எலிகள்‌ என்றாலும்‌ சிம்மங்களால்‌ தலைமை 
தாங்கப்படுகின்றன. கர்ணனைப்பற்றி தெரியாதவர்‌ 
பாரதவர்ஷத்தில்‌ எவர்‌?” என்றார்‌. 


குங்கன்‌ “அவன்‌ இப்போது பழைய கர்ணன்‌ அல்ல. நான்‌ 
அறிந்தவரை பாண்டவர்கள்‌ காடேகியபின்‌ கர்ணன்‌ 


பெரும்‌ குடிப்பழக்கத்திற்கு ஆளாகி உடல்‌ 
நலிந்திருக்கிறான்‌. பகலும்‌ இரவும்‌ தன்‌ அரண்மனையில்‌ 
மது மயக்கத்திலேயே அவன்‌ இருக்கிறான்‌ என்கிறார்கள்‌. 
பதினான்காண்டுகளில்‌ அவன்‌ அஸ்தினபுரிக்குச்‌ 
சென்றதோ அவையில்‌ அமர்ந்ததோ இல்லை. 
அங்கநாட்டில்‌ ஏரி வெட்டுவதையும்‌ கால்வாய்‌ 
திருத்துவதையும்‌ மட்டும்‌ செய்துகொண்டிருக்கிறான்‌. 
அவன்‌ படைக்கலம்‌ தொட்டு 
பதினான்காண்டுகளாகின்றன என்கிறார்கள்‌ ஒற்றர்கள்‌” 
என்றான்‌. 


“ஒற்றர்களா? உமக்கா?” என்றார்‌ விராடர்‌. “சரி, சூதர்கள்‌” 
என குங்கன்‌ புன்னகைத்தான்‌. “பெருங்கொடையாளி 
என அவன்‌ ஈட்டிய அத்தனை நற்பெயரும்‌ அவைநடுவே 
நிகழ்ந்த பெண்ணிழிவாலும்‌ பாண்டவர்களின்‌ 
காடேகலாலும்‌ அகன்றுவிட்டது. செல்லுமிடமெல்லாம்‌ 
அவன்‌ செவிகேட்க மக்கள்‌ பழிச்சொல்‌ உரைக்கிறார்கள்‌. 
அவன்‌ கையால்‌ கொடை பெறமாட்டோம்‌ என சூதர்கள்‌ 
முடிவெடுத்துள்ளனர்‌. அவன்‌ தங்கள்‌ குழந்தைகளை 
தொடக்கூடாது என அவன்‌ நாட்டின்‌ அன்னையரே 
எண்ணுகிறார்கள்‌. குடியால்‌ அவன்‌ உடல்‌ நலிந்துள்ளது, 
உள்ளம்‌ மேலும்‌ நலிந்துள்ளது. ஒரு பயிலாப்‌ 
படைத்திரளை அழைத்துக்கொண்டு தெரியாத நிலத்தில்‌ 
படைசூழ்கை அமைக்கும்‌ அளவுக்கு இன்று அவனுக்கு 
ஆற்றல்‌ இருக்காது.” 


விராடர்‌ “இப்படியெல்லாம்‌ நாம்‌ எதையும்‌ குறைத்து 
பேசிவிட வேண்டியதில்லை. விராடபுரி அஸ்தினபுரியின்‌ 
பெருவீரர்களை எதிர்க்க முடியுமா முடியாதா 
என்பதுதான்‌ நமது வினா” என்றார்‌. “முடியும்‌, 
வாய்ப்புள்ளது” என்றான்‌ குங்கன்‌. விராடர்‌ குங்கனை 
நோக்கி “உமது இந்த உறுதி வியப்பளிக்கிறது” என்றார்‌. 
ஆபர்‌ “நாம்‌ செய்வதற்கொன்றுமில்லை. அவரிடம்‌ இதை 
ஒப்படைப்போம்‌. முழுப்‌ பொறுப்பையும்‌ அவரே ஏற்று 
செய்யட்டும்‌” என்றார்‌. “நம்‌ இக்கட்டு ஒன்றே, நமக்கு 
படைத்தலைமை ஏற்க எவருமில்லை” என்றார்‌ விராடர்‌. 
ஆபர்‌ “அதையும்‌ அவரிடமே விடுவோம்‌. எவர்‌ தலைமை 
தாங்கவேண்டுமென்பதை அவர்‌ முடிவெடுக்கட்டும்‌” 
என்றார்‌. 


குங்கன்‌ “உத்தரர்‌ படைத்தலைமை ஏற்கட்டும்‌” என்றான்‌. 
திடுக்கிட்டு “அவனா?” என்றார்‌ விராடர்‌. “அவரால்‌ 
முடியும்‌” என்றான்‌ குங்கன்‌. “விளையாடதீர்‌, குங்கரே” 
என்றார்‌ விராடர்‌. “அவரது தேரை பிருகந்நளை 
ஓட்டிச்செல்லட்டும்‌” என்றான்‌ குங்கன்‌. “அந்த 


ச நடனம்‌ கற்பிக்க வந்தவள்‌ அவள்‌” என்றார்‌ 
ராடர்‌. “அவள்‌ தேர்த்தொழிலில்‌ தேர்ந்தவள்‌. 
விற்தொழிலும்‌ தெரியுமென்று அவள்‌ கைகள்‌ 
காட்டுகின்றன” என்றான்‌ குங்கன்‌. விராடர்‌ 
நம்பிக்கையில்லாமல்‌ தலையசைத்து “அவள்‌ என்ன 
செய்யமுடியும்‌?” என்றார்‌. “அவர்கள்‌ என்ன 
செய்யவேண்டுமென்பதை இங்கிருந்து நான்‌ 
வகுத்தளிக்கிறேன்‌. அவர்கள்‌ வென்று வருவார்கள்‌” 
என்றான்‌ குங்கன்‌. 


ஆபர்‌ “இதற்கு முன்னரும்‌ குங்கனை நம்பியிருக்கிறோம்‌. 
அது நிகழ்ந்துள்ளது, அரசே” என்றார்‌. விராடர்‌ 
சலிப்புடன்‌ தலையசைத்து “என்ன நிகழ்கிறது என்றே 
புரியவில்லை. நமக்கும்‌ அஸ்தினபுரிக்கும்‌ என்ன பூசல்‌? 
ஒரு எச்சரிக்கை செய்திகூட அவர்கள்‌ அனுப்பவில்லை” 
என்றார்‌. “அது குங்கருக்குத்‌ தெரிந்திருக்கலாம்‌” என்றார்‌ 
ஆபர்‌. குங்கன்‌ “அவர்களுக்கு பொழுதில்லை. இன்னும்‌ 
ஒன்பது நாட்களுக்குள்‌ அவர்கள்‌ விராடபுரிக்குள்‌ 
ஊடுருவ வேண்டும்‌. பத்தாவது நாள்‌ வந்தால்கூட 
பயனில்லை” என்றான்‌. விராடர்‌ “என்ன சொல்கிறீர்‌?” 
என்றார்‌. “இது பின்னர்‌ உங்களுக்கு புரியும்‌” என்றான்‌ 
குங்கன்‌. 


விராடர்‌ களைப்புடன்‌ பீடத்தில்‌ அமர்ந்து “முற்றிலும்‌ 
புரியவில்லை. குடித்துக்‌ குடித்து மதி மழுங்கிவிட்டது. 
சூதாடிப்‌ பழகியதனால்‌ நாற்களத்துக்கு அப்பால்‌ எந்த 
ர பிடி கிடைக்கவில்லை” என்றார்‌. தலையை 

டித்துக்கொண்டு “ஆனால்‌ எவரோ எங்கோ ஆடும்‌ 
ஆட்டத்திற்கு நடுவே சிக்கிக்கொண்டிருக்கிறோம்‌ என்று 
மட்டும்‌ புரிகிறது” என்றார்‌. ஆபர்‌ “பொறுத்திருங்கள்‌, 
அரசே. நாம்‌ எவருக்கும்‌ எப்பிழையும்‌ ஆற்றவில்லை. 
ஆகவே நாம்‌ பாதுகாக்கப்படுவோம்‌” என்றார்‌. 


சீற்றத்துடன்‌ தலைதூக்கி “இச்சொற்களுக்கு என்ன 
பொருள்‌, அமைச்சரே?” என்றார்‌ விராடர்‌. “வரலாறெங்கும்‌ 
இங்கே அழித்தொழிக்கப்பட்ட அசுரர்களும்‌ 
நிஷாதர்களும்‌ பிழை செய்தமைக்கான 
தண்டனையையா பெற்றார்கள்‌? அரசியலில்‌ 
ஆற்றலின்மையே பெரும்பிழை. அதன்பொருட்டே 
நாடுகளும்‌ குலங்களும்‌ முற்றழிகின்றன. நாம்‌ 
ற்றலற்றவர்கள்‌. பேரரசர்‌ நளனின்‌ காலத்திலிருந்து 
ஷாதர்கள்‌ தொடர்வீழ்ச்சியை மட்டுமே 
அறிந்திருக்கிறார்கள்‌. ஆம்‌, நாம்‌ அறிந்த ஒரே வெற்றி 
கீசகன்‌ சதகர்ணிகளை வென்றதுதான்‌. அது ஒரு 
தற்செயல்‌ என்பதை நானும்‌ அறிவேன்‌. ஆனால்‌ அதை 


சொல்லிச்‌ சொல்லி நிலைநிறுத்திதான்‌ இத்தனை காலம்‌ 
இங்கு தனிநாடென வாழ்ந்தோம்‌.” 


“இனியும்‌ தனி நாடென வாழ்வீர்கள்‌. உங்கள்‌ மைந்தர்‌ 
இந்நாட்டை முடிசூடி முழுதாள்வார்‌. அவரது 
கொடிவழிகள்‌ இங்கு வாழும்‌. இது என்‌ சொல்‌” என்றான்‌ 
குங்கன்‌. ஆபர்‌ புன்னகைத்து “அவரது சொல்லை நாம்‌ 
நம்பலாம்‌, அரசே” என்றார்‌. “எப்படி? பாரதவர்ஷத்தின்‌ 
சக்ரவர்த்திகள்‌ சொல்லவேண்டிய சொற்கள்‌ அவை” 
என்றார்‌ விராடர்‌. ஆபர்‌ நகைத்து “இப்போது 
அவ்வண்ணமே கொள்வோம்‌” என்றார்‌. 
“நகைக்கிறீர்களா? நான்‌ மச்சர்கள்‌ முன்‌ 
கைச்சங்கிலியுடன்‌ நிற்பதை எண்ணி 
நீறிக்கொண்டிருக்கிறேன்‌” என்றார்‌ விராடர்‌. 


ஆபர்‌ “பிறிதொரு செய்தி சற்று முன்புதான்‌ அவைக்கு 
வந்தது. சிற்றமைச்சர்‌ அதை என்னிடம்‌ கொண்டுவந்தார்‌” 
என்றபின்‌ ஓலையை எடுத்து பீடத்தின்மேல்‌ வைத்தார்‌. 
விராடர்‌ அதை ஐயத்துடன்‌ பார்த்தபடி “கலிங்க நாட்டு 
ஓலை. என்ன சொல்கிறார்கள்‌? அவர்களும்‌ 
நம்மைப்போல்‌ எவர்‌ கண்ணுக்கும்‌ படாமல்‌ வாழும்‌ 
கூட்டம்‌” என்றார்‌. “அவர்கள்‌ தங்கள்‌ இளவரசியை 
உத்தரருக்குக்‌ கொடுப்பதற்கு ஒப்பவில்லை” என்றார்‌ 
ஆபர்‌. திகைப்புடன்‌ “அதை அவர்கள்‌ இங்கு 
சொல்லவில்லையே)? இங்கு நம்‌ வரிசைகளையும்‌ 
பரிசுகளையும்‌ பெற்றுக்கொண்டு அல்லவா 
சென்றார்கள்‌?” என்றார்‌ விராடர்‌. 


“தூதுக்குழுவென வந்து நம்‌ நகர்புகுந்த பிறகு 
அவையெழுந்து அதை எப்படி அவர்களால்‌ சொல்ல 
முடியும்‌? அன்று அவையிலேயே அவர்கள்‌ நடத்தை 
அனைத்தையும்‌ சொல்லிவிட்டது. மணஉறுதி 
அறிவிப்பை வெளியிடவோ மணநிகழ்வுகளின்‌ அடுத்த 
கட்டத்தைப்பற்றி ஏதேனும்‌ கூறவோ அவர்கள்‌ 
முற்படவில்லை. கொண்டு வந்த பரிசுகளை நமக்கு 
அளித்தார்கள்‌. பயின்று வந்த முறைமைச்சொற்களை 
உரைத்தார்கள்‌. நம்‌ விருந்தை உண்டு நாம்‌ அளித்த 
பரிசுகளை பெற்று மீண்டார்கள்‌. அனைத்தையும்‌ அங்கு 
சென்றபின்‌ முறைப்படி அறிவிப்போம்‌ என்று மட்டுமே 
அவர்களால்‌ சொல்ல முடிந்தது. அப்போதே இதை 
எதிர்பார்த்தேன்‌” என்றார்‌ ஆபர்‌. 

சலிப்புடன்‌ மீண்டும்‌ தலையசைத்து எழுந்து சென்று 
சாளரம்‌ வழியாக காற்று அலையடித்த தோட்டத்தை 
பார்த்து நின்றார்‌ விராடர்‌. “அவர்களை சொல்வதிலும்‌ 


பிழையில்லை” என்றான்‌ குங்கன்‌. அவனை நோக்கி 
திரும்பாமல்‌ விராடர்‌ “இந்த மூடன்‌ அவர்களின்‌ 
காலடியில்‌ சென்று உருண்டு விழுந்திருக்கிறான்‌. 
மூடர்கள்‌ பலரை அறிந்திருக்கிறேன்‌. ஒவ்வொரு 
செயலாலும்‌ தான்‌ மூடன்‌ என்று 
அறிவித்துக்கொண்டிருக்கும்‌ ஒருவனை பிறிது 
கண்டதில்லை” என்றார்‌. “அவன்‌ என்‌ குருதியில்‌ உள்ள 
ஒரு குமிழி மைந்தன்‌ என எழுந்தது. அவனை 
காண்கையில்‌ எல்லாம்‌ என்னை வெறுக்கிறேன்‌.” 


குங்கன்‌ “அதை பிறகு பார்ப்போம்‌. முதலில்‌ நாம்‌ 
எதிர்கொள்ளும்‌ இந்தப்‌ போரை வெல்வோம்‌” என்றான்‌. 
“உத்தரர்‌ இப்போரை வென்றாரென்றால்‌ கலிங்கர்கள்‌ 
உளம்‌ மாறவும்‌ கூடும்‌.” விராடர்‌ சிரித்து “நன்று. 
பகற்கனவுகளுக்கு உள்ள இனிமை அரியது” என்றார்‌. 
ஆபர்‌ “இவையெதையும்‌ இப்போது குடியவையில்‌ 
பேசவேண்டியதில்லை. படைப்புறப்பாடுக்கான 
அறிவிப்பை மட்டும்‌ தாங்கள்‌ அவையில்‌ வெளியிட்டால்‌ 
போதும்‌. படைசூழ்கையை குங்கர்‌ அமைக்கட்டும்‌. உத்தரர்‌ 
படை நடத்தட்டும்‌” என்றார்‌. விராடர்‌ “எப்போதும்‌ 
தாங்கள்‌ சொல்பவற்றை ஆணையென பிறப்பிப்பது 
மட்டுமே என்‌ பணியாக இருந்துள்ளது. அவ்வாறே 
ஆகட்டும்‌” என்றார்‌. 


[[ஙage]குங்கனுடன்‌ வெளியே நடக்கையில்‌ ஆபர்‌ “நான்‌ 
செய்யவேண்டியவை என்ன?” என்றார்‌. 
“தெரிவுசெய்யப்பட்ட புரவிகள்‌. அவை மிக நன்கு 

ee ॥ட்டவையாக இருக்கவேண்டும்‌.” ஆபர்‌ 
“கிரந்திகன்‌ புரவிகளை பழக்கியிருக்கிறார்‌. அவரிடமே 
சொல்கிறேன்‌” என்றார்‌. “ஆம்‌, விராடர்களின்‌ ஆற்றல்‌ 
புரவிகளில்தான்‌. அவர்கள்‌ நாம்‌ எங்கு சென்று 
சந்திக்கக்கூடும்‌ என எண்ணுகிறார்களோ அதற்கு 
முன்னரே அவர்களை நம்‌ புரவிகள்‌ சந்திக்கவேண்டும்‌” 
என்றான்‌ குங்கன்‌. “மச்சர்களுக்கு புரவிகள்‌ 
பழக்கமில்லை. அவர்களின்‌ ஆற்றல்‌ கைத்தோணிகளை 
செலுத்துவதில்தான்‌. அவர்களை காடுகள்‌ வழியாக 
நடத்திக்கொண்டு வருகிறார்கள்‌.” 


ஆபர்‌ “ஆம்‌” என்றார்‌. “வேனில்‌ எழுகிறது. இப்பகுதியின்‌ 
காடுகளில்‌ தைலப்புற்கள்‌ காய்ந்து எரி காத்துள்ளன.” 
ஆபர்‌ நின்றுவிட்டார்‌. “எரியம்புகள்‌ தொடுக்கும்‌ 
கலையை பிருகந்நளை அறிவாள்‌.” ஆபர்‌ “ஆம்‌” 
என்றார்‌. “நிஷாதர்கள்‌ பரசுராமரால்‌ அனல்‌ அளித்து 
அரசகுடியாக்கப்பட்டவர்கள்‌. பிருகுவின்‌ ஏவலன்‌ 
அனலோன்‌. அவன்‌ உதவி விராடர்களுக்கும்‌ இருக்கும்‌ 


அமைந்தது. எட்டாண்டுகளுக்கு முன்னர்‌ அவள்‌ 
தெற்குக்கோட்டை முனையில்‌ மன்றமர்ந்த 
கொற்றவையின்‌ ஆலயத்துக்குச்‌ சென்றபின்‌ 
திரும்பிக்கொண்டிருந்தபோது ரதத்தில்‌ ஏறுவதற்கு முன்பு 
கிருபையைக்‌ கண்டாள்‌. அவள்‌ தன்னைப்‌ 
பார்த்துவிட்டதை அறிந்த கிருபை ஒருகணம்‌ திகைத்து 
தயங்கியபின்‌ கூப்பியகரங்களுடன்‌ அருகே வந்தாள்‌. 


கிருபையின்‌ மார்பகங்கள்‌ கனத்து சற்றே தொய்ந்திருக்க, 
கைகளும்‌ தோள்களும்‌ தடித்து உருண்டு உடல்‌ 
பருத்திருந்தது. கழுத்தும்‌ கன்னங்களும்‌ பளபளப்பாக 
சதைப்பற்றுகொண்டிருக்க அவளுடைய மாநிறம்‌ 
செம்மைகொண்டு அவளை மேலும்‌ 
அழகியாக்கியிருந்ததாகத்‌ தோன்றியது. எளிய ஆடையை 
உடலைச்சுற்றிக்கட்டியிருந்தாள்‌. கழுத்தில்‌ ஒற்றைக்கல்‌ 
மட்டும்‌ தொங்கும்‌ வெள்ளிச்சரடு. கைகளில்‌ வங்கநாட்டு 
வெண்சங்கு வளையல்கள்‌. முன்தலை மயிர்‌ உதிர்ந்து 
நெற்றிமேலேறியிருந்ததனால்‌ அவள்‌ மேலும்‌ 
அமைதியானவள்‌ போலத்‌ தோன்றினாள்‌. 


நான்கு மைந்தர்கள்‌ அவளைச்சுற்றி 
ஓடிவிளையாடிக்கொண்டிருந்தனர்‌. அரசரதத்தைக்‌ 
கண்டதும்‌ மூத்தவன்‌ கையை அசைத்து பிற மூவரையும்‌ 
அழைத்து தன்னருகே நிறுத்திக்கொண்டான்‌. முன்நெற்றி 
மயிர்‌ குதிரைக்குஞ்சி போலச்‌ சரிந்து கிடந்த சிறியவனுக்கு 
ஆறுவயதிருக்கும்‌. கரிய உடலும்‌ கூரிய கண்களும்‌ 
கொண்டிருந்தான்‌. கிருபையின்‌ இடையில்‌ ஒருவயதான 
பெண்குழந்தை புத்தாடை அணிந்து கழுத்தில்‌ 
கல்நகையுடன்‌ வாய்க்குள்‌ இடதுகையின்‌ 
கட்டைவிரலைப்‌ போட்டுக்கொண்டு அமர்ந்திருந்து 
பெரிய வெண்விழிகளால்‌ அவளைக்‌ கூர்ந்து பார்த்தது. 


கிருபை அருகே வந்து பணிந்து “அரசிக்கு வணக்கம்‌” 
என்றாள்‌. சிவை தலையை மட்டும்‌ அசைத்தாள்‌. கிருபை 
பதற்றத்துடன்‌ திரும்பிப்பார்த்து அப்பால்‌ கையில்‌ 
குதிரைச்சவுக்குடன்‌ நின்றிருந்த கரிய மனிதனை 
கைகாட்டி அழைத்து “அரசி” என்று மெல்லியகுரலில்‌ 
சொன்னாள்‌. அவன்‌ வணங்கி “தங்கள்‌ அருள்‌” என்றான்‌. 
கிருபை “இங்கே குதிரைப்பந்தியில்‌ இருக்கிறோம்‌ அரசி. 
இவளுக்கு இன்று ஒருவயது. கொற்றவை தரிசனம்‌ 
வேண்டும்‌ என்று கூட்டிவந்தேன்‌... எனக்கு ஐந்து 
குழந்தைகள்‌. மூத்தவன்‌ விக்ருதன்‌... இவன்‌ சித்ரன்‌. 
இளையவன்‌ கிருதன்‌. அவன்‌ சுகிர்தன்‌...” என்றாள்‌. 
மூச்சிரைக்க “இவளுக்கு நீலி என்று கொற்றவையின்‌ 
பெயரைத்தான்‌ வைத்திருக்கிறேன்‌. பெண்‌ பிறந்தால்‌ 


அல்லவா?” ஆபர்‌ புன்னகைத்தார்‌. “சொல்லுங்கள்‌” 
என்றான்‌ குங்கன்‌. “போரை மட்டும்‌ அல்ல, போருக்குப்‌ 
பிந்தைய சூதர்பாடலையும்‌ எழுதிவிட்டீர்‌” என்றார்‌ ஆபர்‌. 
குங்கன்‌ புன்னகைத்தான்‌. 


“அரிஷ்டநேமியிடம்‌ ஓர்‌ அமைச்சர்‌ சென்று 
கிளம்புவதற்குரிய பொழுதை கணித்துக்கொண்டு 
வரவேண்டும்‌” என்றான்‌ குங்கன்‌. “வலவரிடமும்‌ 
செய்தியறிவிக்கிறேன்‌” என்றார்‌ ஆபர்‌. அவரை திரும்பி 
நோக்கிவிட்டு “ஆம்‌, ஆனால்‌ அவன்‌ களமிறங்கும்‌ 
அளவுக்கு இப்போர்‌ பெரியது அல்ல” என்றான்‌ குங்கன்‌. 
இருவரும்‌ சொல்லில்லாமல்‌ நடந்தனர்‌. ஆபர்‌ மெல்ல 
கனைத்தார்‌. குங்கன்‌ திரும்பிப்‌ பார்த்தான்‌. “இது 
போருக்குப்பின்‌ நிகழவேண்டியது” என்றார்‌ ஆபர்‌. 
“இளவரசியின்‌ மணத்தன்னேற்பு.” குங்கன்‌ “ஆம்‌” 
என்றான்‌. “ஆனால்‌...” என்றபின்‌ “அவர்களிடையே 
என்ன உறவு என்பது எவருக்கும்‌ தெரியவில்லை” 
என்றார்‌. 


குங்கன்‌ நின்று ஆபரை நோக்கினான்‌. தாடியை நீவியபடி 
விழிதாழ்த்தியபின்‌ “ஆம்‌” என்றான்‌. “கரவுக்காட்டில்‌ 
அவர்களை கண்டிருக்கிறார்கள்‌” என்றார்‌ ஆபர்‌. குங்கன்‌ 
ஒன்றும்‌ சொல்லாமல்‌ நடக்க உடன்நடந்தபடி 
“அறப்பிழை நிகழலாகாது. நீங்களே இருவரிடமும்‌ 
பேசலாம்‌” என்றார்‌. “இல்லை, நான்‌ பேசவியலாது” என்ற 
குங்கன்‌ “சைரந்திரி பேசட்டும்‌” என்றான்‌. ஆபர்‌ முகம்‌ 
தெளிந்து “ஆம்‌, அது நன்று” என்றார்‌. 


ஆபர்‌ தன்‌ அமைச்சு அறையை அடைந்தபோது 
துணையமைச்சர்களும்‌ படைத்லைவர்களும்‌ காத்து 
நின்றிருந்தனர்‌. அவர்‌ உள்ளே நுழைந்ததும்‌ அவர்கள்‌ 
உடன்வந்தனர்‌. “என்ன செய்தி?” என்றார்‌ ஆபர்‌. 
“மச்சர்படை மிக அணுகிவிட்டது. நினைத்ததைவிட 
விரைவு. எங்கும்‌ ஓய்வில்லாமல்‌ வருகிறார்கள்‌. 
நாளையே நம்மை அவர்கள்‌ அடைந்துவிடக்கூடும்‌.” 
ஆபர்‌ “ஆம்‌, விரைவார்கள்‌” என்றார்‌. பின்னர்‌ “அங்கர்‌ 
எப்படி இருக்கிறார்‌? ஒற்றர்கள்‌ சொல்வதென்ன?” 
என்றார்‌. 


“அவர்‌ படைசூழ்கையை அமைக்கவில்லை. 
சொல்லப்போனால்‌ அவர்‌ வெளியே வரவே இல்லை. 
படைசூழ்கையை அமைப்பவர்‌ இளைய கெளரவரான 
துச்சாதனர்தான்‌.” ஆபர்‌ “நோயுற்றிருக்கிறாரா?” என்றார்‌. 
“இல்லை” என தயங்கிய அமைச்சர்‌ “குடியில்‌ 
மூழ்கியிருக்கிறார்‌. வில்லெடுக்கவே கை நடுங்குகிறது 


என்கிறார்கள்‌” என்றார்‌. “உளச்சான்றெனும்‌ நோய்‌” 
என்றார்‌ ஆபர்‌. “பெண்பழி என்கிறார்கள்‌. பாஞ்சாலியான 
திரெளபதி காட்டில்‌ மானசாக்னி என்னும்‌ சுனையில்‌ 
இறங்கி உயிர்‌ மாய்த்துக்கொள்வதற்கு முன்‌ 
தீச்சொல்லிட்டதாகவும்‌ அதன்பின்‌ கர்ணனின்‌ கைகள்‌ 
முதுமைகொண்டு நடுங்கத்‌ தொடங்கின என்றும்‌ 
கதைகள்‌ சொல்கின்றன.” 


“நாம்‌ நாளை காலை படை எழுகிறோம்‌” என்றார்‌ ஆபர்‌. 
“நாளையா? நாளை...” என தயங்கிய படைத்தலைவன்‌ 
“படைத்தலைமை எவர்‌?” என்றான்‌. “உத்தரர்‌” என்றார்‌ 
ஆபர்‌. அனைவரும்‌ அமைதியடைந்தனர்‌. 
படைத்தலைவன்‌ “நன்று... எவரானாலும்‌ போர்‌ நம்‌ 
கடமை” என்றான்‌. “அவருடைய தேரை பிருகந்நளை 
செலுத்தட்டும்‌ என்கிறார்‌ குங்கர்‌.” படைத்தலைவர்களின்‌ 
முகங்கள்‌ மலர்ந்தன. “அவர்‌ வந்தால்‌ வேறெவரும்‌ 
வேண்டாம்‌” என்றான்‌ முதன்மைப்‌ படைத்தலைவன்‌ 
சங்காரகன்‌. “ஏன்‌?” என்றார்‌. “அமைச்சரே, தேர்ந்த 
வில்லவனின்‌ கைகள்‌ வில்லென்றே ஆகிவிட்டவை” 
என்றான்‌ சங்காரகன்‌. 

84. நீர்ப்பாவை நடனம்‌ 


[।agelசுபாஷிணி சைரந்திரியின்‌ சிற்றறைக்‌ கதவை 
மெல்ல தட்டி “தேவி... தேவி...” என்று அழைத்தாள்‌. சில 
கணங்களுக்குப்பின்‌ தாழ்‌ விலக புறப்படுவதற்கு 
சித்தமாக ஆடையணிந்து சைரந்திரி தோன்றினாள்‌. 
அவள்‌ தோளில்‌ கைவைத்து புன்னகைத்து “செல்வோம்‌” 
என்றாள்‌. இடைநாழியினூடாக நடக்கையில்‌ “என்னடி 
சோர்வு?” என்று சைரந்திரி கேட்டாள்‌. சுபாஷிணி 
தலையசைத்தாள்‌. “உன்‌ கண்களில்‌ துயிலின்மை 
தெரிகிறது. சில நாட்களாக நன்கு மெலிந்துவிட்டாய்‌. 
கழுத்தெல்லாம்‌ வரி வரியாக இருக்கிறது” என்றாள்‌ 
சைரந்திரி. சுபாஷிணி தலைகுனிந்து நடந்து வந்தாள்‌. 
அவள்‌ தோளில்‌ கைவைத்து “சொல்‌, என்ன?” என்றாள்‌ 
சைரந்திரி. “ஒன்றுமில்லை” என்றாள்‌ சுபாஷிணி. அவள்‌ 
தொண்டை அடைத்திருந்தது. 


“என்னவென்று எனக்குத்‌ தெரியும்‌” என்றாள்‌ சைரந்திரி. 
சுபாஷிணி விழிகளைத்‌ தூக்க “பெண்ணென்றால்‌ 
பொறுத்திருந்துதான்‌ ஆகவேண்டும்‌. கனி மடியில்‌ 
உதிர்வதற்காகக்‌ காத்திருப்பதே காதலில்‌ அவளுக்கு 
வகுக்கப்பட்டுள்ள இடம்‌” என்றாள்‌. சுபாஷிணி “ஐயோ, 
அதில்லை” என்று பதற்றத்துடன்‌ சொல்லத்‌ தொடங்க 
அவள்‌ தோளை மெல்ல தட்டி சிரித்தாள்‌ சைரந்திரி. 
சுபாஷிணி தலைகுனிந்தாள்‌. ஏனென்று தெரியாமல்‌ 
அவளுக்கு கண்ணீர்‌ வந்தது. 


இருவரும்‌ படிகளில்‌ இறங்கியபோது அங்கே இரு சேடியர்‌ 
காத்து நின்றிருந்தனர்‌. ஒருத்தி சைரந்திரியிடம்‌ “அரசி 
கிளம்பிவிட்டார்‌. தங்களை அங்கு வரச்சொன்னார்‌” 
என்றாள்‌. “அங்கா?” என்றபின்‌ ஒருகணம்‌ எண்ணி 
“நன்று, அங்கு செல்வோம்‌” என்றாள்‌. அவர்கள்‌ 
நடக்கையில்‌ சுபாஷிணி மெல்ல “எங்கு செல்கிறோம்‌?” 
என்றாள்‌. “மருத்துவநிலையில்‌ இளவரசர்‌ உத்தரர்‌ 
இருக்கிறார்‌. அவரைப்‌ பார்க்க அரசி செல்கிறார்கள்‌. 
இளவரசியும்‌ அங்கு வரக்கூடும்‌ என்றார்கள்‌” என்றாள்‌ 
சைரந்திரி. சுபாஷிணி “கலிங்க நாட்டுச்‌ செய்தி 
வந்துள்ளது என்று அறிந்தேன்‌” என்றாள்‌. சைரந்திரி 
“ஆம்‌, இங்கு அனைவரும்‌ எதிர்பார்த்திருந்ததுதான்‌” 
என்றாள்‌. 


“இளவரசர்‌ துயருற்றிருப்பார்‌ என்று நினைக்கிறேன்‌. 
எப்போதும்‌ அதையே சொல்லிக்கொண்டிருந்தார்‌.” 
சைரந்திரி சுபாஷிணியைப்‌ பார்த்து புன்னகைத்து 
“துயரை வெல்வதற்கு அவர்‌ தனக்குரிய வழியை 
கற்றுக்கொண்டிருக்கிறார்‌. இங்கிலாத உலகில்‌ 
வாழ்பவர்களுக்கு இங்குள்ள துயர்கள்‌ சென்று 
சேர்வதில்லை” என்றாள்‌. “இன்று இளவரசரின்‌ 
பிறந்தநாள்‌ என்று சேடி சொன்னாள்‌” என்றாள்‌ 
சுபாஷிணி. அந்த உரையாடல்‌ அவள்‌ உள்ளத்தை 
எளிதாக்கவே அவள்‌ தொடர்ந்து பேச விரும்பினாள்‌. 
“வழக்கமான குலதெய்வப்‌ பூசனைகள்‌ வேண்டியதில்லை 
என்று அரசர்‌ ஆணையிட்டுவிட்டதாக சொன்னார்கள்‌.” 


“ஆம்‌” என்றாள்‌ சைரந்திரி. சுபாஷிணி “போர்‌ முரசு 
முழங்கிவிட்டதால்‌ எந்த விழவும்‌ கொண்டாட 
வேண்டாமென்பது அமைச்சரின்‌ ஆணை. ஆகவே 
சென்ற ஆண்டு போலன்றி இந்த ஆண்டு இளவரசரின்‌ 
பிறந்த நாள்‌ எளிதாக கடந்து செல்கிறது. பேரரசி 
புலரியிலேயே கொற்றவை ஆலயத்திலும்‌ மூதன்னையர்‌ 
ஆலயத்திலும்‌ வழிபட்டு முடித்து மலர்‌ 
கொண்டுவந்திருக்கிறார்‌. இளவரசியும்‌ ஆலயங்களில்‌ 
இளவரசருக்காக வணக்கமும்‌ வேண்டுதலும்‌ 
செய்திருப்பார்‌ என்றாள்‌ தலைமைச்சேடி சுதார்யை” 
என்றாள்‌. சைரந்திரி புன்னகையுடன்‌ “நாமும்‌ ஏதாவது 
வேண்டுதல்‌ செய்ய வேண்டுமல்லவா?” என்றாள்‌. 


சுபாஷிணி சிரித்து “நாமா? நாம்‌ எதற்கு? 
செய்வதென்றால்கூட அதற்கு இப்போது 
பொழுதில்லையே?” என்றாள்‌. சைரந்திரி சுற்றும்முற்றும்‌ 
பார்த்தபின்‌ அங்கு தூணில்‌ தொங்கிய 
மலர்த்தோரணத்தைப்‌ பார்த்து “அந்த மலர்‌ மாலையை 
எடு” என்றாள்‌. “இதையா? இது சற்று வாடியிருக்கிறதே?” 
என்றாள்‌. “தாழ்வில்லை, எடு” என்றாள்‌ சைரந்திரி. “ஒரு 
தாலம்‌ கொண்டு வா.” சுபாஷிணி சிரித்து “அய்யோ” 
என்றாள்‌. “கொண்டு வாம்‌.” சுபாஷிணி அப்பால்‌ ஒரு 
அறைக்குள்‌ இருந்த தாலத்தை பார்த்தபின்‌ சிரித்தபடி 
ஓடிச்சென்று அதை எடுத்து வந்தாள்‌. அதில்‌ அந்த மலர்‌ 
மாலையை சுழற்றி வைத்து “இது போதும்‌” என்றாள்‌ 
சைரந்திரி. “பார்த்ததுமே தெரிந்துவிடும்‌” என்றாள்‌ 
சுபாஷிணி. “அவருக்குத்‌ தெரியாது” என்றாள்‌ சைரந்திரி. 
உடன்வந்த சேடியர்‌ சிரித்துக்கொண்டிருந்தனர்‌. 
“சிரிக்கவேண்டாம்‌” என்றாள்‌ சைரந்திரி. 


அவர்கள்‌ மருத்துவநிலைக்குச்‌ சென்றபோது 
இடைநாழியில்‌ காவல்‌ பெண்டுகள்‌ நின்றிருந்தனர்‌. 


சைரந்திரியைக்‌ கண்டதும்‌ தலைவணங்கி உள்ளே 
ஆற்றுப்படுத்தினர்‌. சைரந்திரியும்‌ சுபாஷிணியும்‌ 
உடன்சென்ற சேடியரும்‌ மருத்துவசாலைக்குள்‌ நுழைந்து 
அதன்‌ இடைநாழியில்‌ நடந்தார்கள்‌. அவர்களை 
எதிர்கொண்ட மருத்துவ உதவியாளன்‌ “இளவரசர்‌ 
முதன்மை அறையிலிருக்கிறார்‌” என்றான்‌. சைரந்திரி 
தலையசைக்க அவன்‌ “நானே அழைத்துச்செல்கிறேன்‌” 
என்றான்‌. அவன்‌ முகமே காமத்தின்‌ மடமை வெளிப்படும்‌ 
சிரிப்பு கொண்டிருந்தது. “மருத்துவ உத்தரர்‌” என்றாள்‌ 
சுபாஷிணி. சேடியர்‌ சிரிக்க அவன்‌ திரும்பி “என்ன 
சொன்னீர்கள்‌?” என்றான்‌. “உத்தரரின்‌ மருத்துவர்‌ நீங்கள்‌ 
என்றேன்‌.” அவன்‌ “ஆம்‌, நான்‌ அவரை இரவில்‌ 
பார்த்துக்கொள்கிறேன்‌” என்றான்‌. 


அறைக்குள்‌ நுழையும்போது சைரந்திரி உத்தரனின்‌ 
உரத்த குரலை கேட்டாள்‌. “அவர்களுக்கு ஏன்‌ துணிவு 
வந்தது என்று தெரியும்‌. அழிவு துணிவைத்தான்‌ முதலில்‌ 
கொண்டுவருகிறது என்பார்கள்‌. விராடபுரியுடன்‌ 
எதிர்த்து எவர்‌ வெல்ல முடியும்‌? மாமன்னர்‌ நளன்‌ 
பயிற்றுவித்த புரவிகள்‌ நம்மிடம்‌ உள்ளன. நமது 
வல்லமை எதுவென்று நாமறியாவிட்டாலும்‌ நம்மிடம்‌ 
தோற்று அஞ்சி ஒடுங்கியிருக்கும்‌ ஷத்ரியர்‌ 
அனைவருக்கும்‌ தெரியும்‌” என்றான்‌ உத்தரன்‌. “இதுவும்‌ 
நன்றே. நமக்கு நம்‌ ஆற்றலை மேலும்‌ 
உறுதிப்படுத்திக்கொள்ள ஒரு வாய்ப்பு அமைகிறது. 
உண்மையை சொல்லபோனால்‌ ஒவ்வொரு 
தலைமுறைக்கும்‌ ஒரு பெரும்போர்‌ நிகழ்ந்தாகவேண்டும்‌. 
இல்லையேல்‌ படைகளின்‌ உள ஆற்றலும்‌ நம்பிக்கையும்‌ 
குறையும்‌. படைப்பயிற்சியென்பது வெறும்‌ 
விளையாட்டென எண்ணிக்கொள்வார்கள்‌.” 


“இன்றைய மெய்ப்பாடு வீரம்‌ போலிருக்கிறது” என்றாள்‌ 
சுபாஷிணி. “நேற்று முழுக்க காவியத்‌ துயரம்‌.” சேடியர்‌ 
சிரித்தனர்‌. “இப்போரை நமது தெய்வங்கள்‌ நமக்கு 
அளித்தன என்று கொள்வோம்‌. இதில்‌ நாம்‌ வெற்றி 
பெறுவோம்‌ என்பதில்‌ எந்த ஐயமும்‌ எனக்கில்லை. 
விராடம்‌ அதன்‌ மூதன்னையரால்‌ மூதாதையரால்‌ 
குலதெய்வங்களால்‌ மும்முறை வாழ்த்தப்பட்டது.” 
அவர்கள்‌ உள்ளே நுழைகையில்‌ சுபாஷிணி தாழ்ந்த 
குரலில்‌ “எங்கோ உளப்பாடம்‌ செய்திருக்கிறார்‌ போலும்‌” 
என்றாள்‌. விழிகளால்‌ குரல்‌ எடுத்துப்‌ பேசாதே 
என்பதுபோல்‌ அவளை அடக்கிவிட்டு சைரந்திரி உள்ளே 
நுழைந்தாள்‌. 


உத்தரனைச்‌ சுற்றி பெண்கள்‌ அமர்ந்திருந்தனர்‌. 


காலடியில்‌ சிலர்‌ அமர்ந்திருக்க சிலர்‌ சுவர்‌ சாய்ந்து 
நின்றிருந்தனர்‌. உத்தரன்‌ “கீசகன்‌ கொல்லப்பட்டதால்‌ 
அஸ்தினபுரி ஊக்கமடைந்திருக்கிறது. ஆனால்‌ 
விராடபுரியின்‌ ஒவ்வொரு நிஷாதனும்‌ ஒரு கீசகன்‌ 
என்பதை அவர்கள்‌ மறந்துவிட்டார்கள்‌. அதை 
அவர்களுக்கு இந்தப்‌ போர்‌ கற்பிக்கும்‌” என்றான்‌. 
சைரந்திரியைப்‌ பார்த்ததும்‌ புன்னகைத்து “வருக!” 
என்றபின்‌ “நான்‌ அணுகிவரும்‌ போரைப்பற்றி 
பேசிக்கொண்டிருக்கிறேன்‌” என்றான்‌. 


சைரந்திரி “தங்களுக்காக வேண்டிக்கொண்டேன்‌, 
இளவரசே” என்றபின்‌ மலர்த்தாலத்தை நீட்டினாள்‌. 
உத்தரன்‌ அதை வாங்கி கண்களில்‌ ஒற்றி அப்பால்‌ 
வைத்துவிட்டு செல்லச்‌ சலிப்புடன்‌ “காலையிலிருந்து 
எனக்கான வேண்டுதல்கள்‌ வந்துகொண்டே 
இருக்கின்றன. ஒருகணமும்‌ ஓயாது பெண்டிரின்‌ 
வேண்டுதல்கள்‌ நம்‌ மூதாதையரிடம்‌ சென்று 
கொண்டிருப்பதைக்‌ கண்டால்‌ அவர்கள்‌ எரிச்சலுற்று 
என்னை மேலும்‌ சில நாட்கள்‌ இங்கே படுக்க 
வைத்துவிடுவார்கள்‌ என்று தோன்றுகிறது” என்றான்‌. 
“தங்கள்‌ கால்வலி குறைந்திருக்கிறதா?” என்றாள்‌ 
சைரந்திரி. உத்தரன்‌ “வலி இருக்கிறது. 
காரகனைப்போன்ற புரவியில்‌ ஊர்வதென்பது 
சினம்கொண்ட சிம்மத்தின்மேல்‌ செல்வது. நான்‌ 
விழுந்ததை அவன்‌ எதிர்பார்க்கவில்லை. கொட்டிலில்‌ 
வருந்தியபடி உடல்‌ சிலிர்த்து கால்மாற்றி துயருற்று 
நின்றிருக்கிறான்‌ என்றார்கள்‌. சற்று நடக்க கால்‌ 
ஒப்பும்போது சென்று பார்த்து அவனை ஆறுதல்படுத்த 
வேண்டும்‌” என்றான்‌. 


சைரந்திரி அவன்‌ காலருகே நின்றாள்‌. “நான்‌ என்ன 
சொல்லிக்கொண்டிருந்தேன்‌? போர்‌! ஆம்‌, இந்தப்‌ போரில்‌ 
நிஷாதர்கள்‌ யாரென்பது ஷத்ரியர்களுக்கு தெரியவரும்‌. 
அது அவர்கள்‌ ஒருநாளும்‌ மறக்காத பாடமாக அமையும்‌.” 
சைரந்திரி “போருக்கு யார்‌ படைத்தலைமை ஏற்பது 
என்பதுதான்‌ பேச்சாக இருக்கிறது” என்றாள்‌. “யார்‌ 
படைத்தலைமை ஏற்றால்‌ என்ன? ஒவ்வொரு நிஷாதனும்‌ 
ஒரு படைத்தலைவன்‌ போலத்தான்‌” என்றான்‌ உத்தரன்‌. 
சுபாஷிணி “இளைய விராடர்‌ படைத்தலைமை 
ஏற்கக்கூடுமென்று ஒரு பேச்சிருக்கிறது” என்றாள்‌. 
உத்தரன்‌ முகம்‌ மலர்ந்து அவளை நோக்கி “ஆம்‌, 
நான்தான்‌ இயல்பாகவே விராடத்தின்‌ படைத்தலைவன்‌” 
என்றான்‌. 


“காலையிலிருந்தே அமைச்சரும்‌ படைத்தலைவரும்‌ 


வந்து என்னிடம்‌ இதை சொல்லிக்கொண்டிருக்கிறார்கள்‌. 
அவர்களின்‌ எதிர்பார்ப்பு எனக்குப்‌ புரிகிறது. 
உண்மையை சொல்லப்போனால்‌ நான்‌ உடல்‌ தேறி 
வரவேண்டுமென்று வேண்டுதல்‌ எழுவதற்கு ஏதுவாக 
அமைவது அந்த எதிர்பார்ப்புதான்‌. என்‌ கால்‌ சற்றே 
நலம்கொண்டுவிட்டிருந்தால்‌ இந்நேரம்‌ கோட்டை 
முகப்பில்‌ படைகளை சூழ்கைக்காக 
நிரைப்படுத்திக்கொண்டிருப்பேன்‌. நாளை புலரியில்‌ 
படைகளுக்கு முன்னால்‌ எனது கரும்புரவியில்‌ தலைமை 
தாங்கி சென்றுகொண்டிருப்பேன்‌” என்றான்‌ உத்தரன்‌. 
“என்ன செய்வது? இது ஊழ்‌.” 


“கால்வலி இருந்தாலும்‌ தேரில்‌ அமர்ந்து செல்லலாமே?” 
என்றாள்‌ சைரந்திரி. “ஆம்‌, தேரில்‌ செல்வதற்கு இப்போது 
எந்தத்‌ தடையும்‌ இல்லை. ஆனால்‌ யார்‌ தேர்‌ ஓட்டுவது? 
நான்‌ இரு கைகளாலும்‌ அம்பு விடுபவன்‌. 
பாரதவர்ஷத்தில்‌ அஸ்தினபுரியின்‌ விஜயனுக்குப்‌ பிறகு 
சவ்யசாஜி நானே என்று சூதர்‌ பாடிய பாடலை 
நினைவுறுகிறாயா?” என்றான்‌. சேடி ஒருத்தி “பிரஃபூதர்‌ 
எழுதிய காவியம்‌” என்றாள்‌. “ஆம்‌, பிரஃபூதர்‌ எழுதிய 
காவியம்‌” என்று அவன்‌ சைரந்திரியிடம்‌ சொன்னான்‌. 
சுபாஷிணி “அவரா? அவர்‌ கவிதையெழுதுவாரா? 
அடைப்பக்காரர்‌ அல்லவா?” என்றாள்‌. உத்தரன்‌ 
சினத்துடன்‌ “அவர்‌ அடைப்பக்காரர்‌ மட்டும்‌ அல்ல” 
என்றபின்‌ “என்னை வைத்து திறம்பட ஓட்டும்‌ 
தேரோட்டிகளே இங்கில்லை. இதுதான்‌ உண்மை” 
என்றான்‌. “மெய்‌” என்றாள்‌ சைரந்திரி. 


உத்தரன்‌ மேலும்‌ ஊக்கம்‌ கொண்டு “உண்மையை 
சொல்லப்போனால்‌ அஸ்தினபுரியின்‌ அர்ஜுனனைப்‌ 
போன்ற ஒரு தேரோட்டி எனக்குத்‌ தேவை. அவர்‌ எனக்கு 
தேரோட்டுவார்‌ என்றால்‌ எனக்கு படைத்துணையே 
தேவையில்லை. தனியொருவனாகச்‌ சென்று மச்சர்களின்‌ 
அந்த எலிக்கூட்டத்தை சிதறடித்து மீள்வேன்‌” என்றான்‌. 
“அவர்தான்‌ இப்போது இல்லையே” என்றாள்‌ சுபாஷிணி. 
“ஆம்‌, அதைத்தான்‌ சொல்ல வருகிறேன்‌. அவர்‌ இல்லை. 
அவருக்கு நிகரானவர்களும்‌ இல்லை. தேரோட்ட 
ஆளில்லாமல்‌ இதோ இங்கு நான்‌ படுத்திருக்கிறேன்‌.” 
சுபாஷிணி “ஆனால்‌ அனைத்து இடர்களையும்‌ கடந்து 
சென்று வெல்வதுதானே வீரர்களின்‌ கடமை?” என்றாள்‌. 


“ஆம்‌. அதைத்தான்‌ எண்ணிக்கொண்டிருக்கிறேன்‌. 
புரவியில்‌ நான்‌ செல்ல இயலாது, தேரோட்ட ஆளில்லை. 
அப்படியென்றால்‌ எப்படி இந்தப்‌ போரை நான்‌ நடத்த 
முடியும்‌?” என்றான்‌. “எப்படி?” என்றாள்‌ சுபாஷிணி. 


“முடியும்‌” என்று அவன்‌ புன்னகைத்தான்‌. 
“படைக்கலங்களால்‌ செய்யப்படுவதல்ல போர்‌” என்றான்‌. 
சுபாஷிணி “விலங்குகளால்‌ செய்யப்படுவதோ?” 
என்றாள்‌. சேடிகள்‌ சிரிக்க “அறிவிலாது பேசலாகாது. 
போரென்பது அறிவை படைக்கலமாகக்‌ கொண்டது. 
படைக்கலமேந்தி களம்‌ நின்று போராடுவது இரண்டாம்‌ 
கட்டம்‌. படைசூழ்கையை வகுப்பதில்‌ உள்ளது 
படைத்தலைவரின்‌ திறன்‌” என்றான்‌. 


“ஆம்‌, அதற்கு படைத்தலைவர்கள்‌ வேண்டுமே?” 
என்றாள்‌ சுபாஷிணி. “நான்‌ இருக்கிறேன்‌. படைகளை 
நான்‌ நடத்துவேன்‌. அதைத்தான்‌ சொல்ல வந்தேன்‌” 
என்றான்‌ உத்தரன்‌. இன்று மாலையே போருக்கான 
அறிவிப்பு வந்துவிடுமென்றார்கள்‌” என்றாள்‌ சைரந்திரி. 
“ஆம்‌, போர்முரசுதான்‌ கொட்டிவிட்டதே? 
உச்சிப்பொழுதுக்குள்‌ படை ஒத்திகை முடிந்துவிடும்‌” 
என்று உத்தரன்‌ சொன்னான்‌. “நாளை புலரியில்‌ 
படைகள்‌ கிளம்புகின்றன. அரசாணையை அந்தியில்‌ 
கொற்றவை பூசனைக்குப்‌ பிறகு அவையில்‌ 
வெளியிடலாம்‌ என்று ஆபர்‌ என்னிடம்‌ சொன்னார்‌. 
படை ஒத்திகை முடிந்தவுடனே அதை 
வெளியிடுவதுதான்‌ சிறந்தது என்றேன்‌. ஏன்‌?” 


“ஏன்‌?” என்றாள்‌ சைரந்திரி. “கேள்‌, சொல்கிறேன்‌. 
வீரர்கள்‌ தங்கள்‌ இல்லம்‌ திரும்பி குழந்தைகளிடமும்‌ 
மனைவியிடமும்‌ விடைபெற்று அந்திக்குள்‌ 
படைமுகாம்களை வந்தடைந்துவிடலாம்‌. இன்று 
முன்னிரவிலேயே அவர்கள்‌ படுத்து நன்கு துயின்றார்கள்‌ 
என்றால்தான்‌ நாளை காலையில்‌ புத்துணர்வுடன்‌ 
கிளம்பமுடியும்‌. ஆபர்‌ நான்‌ சொன்னதை 
ஏற்றுக்கொண்டார்‌. திறமையானவர்தான்‌. ஆனால்‌ 
படைகளின்‌ உள்ளம்‌ அவருக்குத்‌ தெரியாது. அதை 
பிறிதொரு படைவீரனால்தான்‌ புரிந்துகொள்ள முடியும்‌.” 


[1௨261அரசியும்‌ இளவரசியும்‌ வருவதை ஏவலன்‌ வந்து 
அறிவித்தான்‌. சைரந்திரி எழுந்து நின்றாள்‌. 
வலம்புரிச்சங்கின்‌ ஒலி கேட்டது. சுதேஷ்ணை கையில்‌ 
தாலத்துடன்‌ வந்தாள்‌. தொடர்ந்து உத்தரை வந்தாள்‌. 
அவர்கள்‌ தாலங்களை அவனுக்கு அளிக்க அவன்‌ 
வாங்கி கண்களில்‌ ஒற்றிக்கொண்டு அப்பால்‌ வைத்தான்‌. 
கொற்றவையின்‌ குங்குமத்தை அவன்‌ நெற்றியில்‌ 
வைத்து “நூறாண்டு வாழவேண்டும்‌” என்றாள்‌ 
சுதேஷ்ணை. “தங்கள்‌ வாழ்த்துக்கள்‌ நலம்‌ கொணொரட்டும்‌, 
அன்னையே” என்றான்‌ உத்தரன்‌. உத்தரையும்‌ அவனுக்கு 
செந்தூரமிட்டு வாழ்த்தினாள்‌. 


“படைப்‌ புறப்பாட்டைப்பற்றி பேசிக்கொண்டிருந்தோம்‌” 
என்றான்‌ உத்தரன்‌. “இன்று விராடத்தின்‌ மிகப்‌ பெரிய 
இக்கட்டே என்‌ உடல்நிலைதான்‌. படைகளை 
தலைமைதாங்க ஆளில்லை. என்ன செய்வது? நான்‌ 
இங்கிருந்தே படைசூழ்கையை அமைக்கலாமென்று 
சொல்லிக்கொண்டிருந்தேன்‌.” உத்தரை “தாங்கள்‌ 
முதற்படைத்தளபதியாக முன்செல்வதாக அரசாணை” 
என்றாள்‌. “நானா? என்னால்‌ எழுந்து அமரவே முடியாதே? 
தவறான செய்தி” என்றான்‌. உத்தரை “அல்ல” என்றாள்‌. 
“அரசாணையை படித்து நோக்கியபின்புதான்‌ 
வருகிறேன்‌.” 


உத்தரன்‌ படபடப்புடன்‌ எழுந்தமர்ந்து “என்ன 
சொல்கிறாய்‌?” என்றான்‌. “தாங்கள்தான்‌ படைநடத்தி 
செல்லப்போகிறீர்கள்‌, மூத்தவரே” என்றாள்‌. “நானா? 
நான்‌ எப்படி? என்னால்‌ வலியை தாங்கமுடியாமல்‌ 
படுத்திருக்கிறேன்‌. நேற்றிரவெல்லாம்‌ இறந்துவிடுவேன்‌ 
என்றே ஐயுற்றேன்‌” என்றான்‌. “வேண்டுமென்றால்‌ 
மருத்துவரிடம்‌ கேள்‌. உண்மையில்‌ என்னால்‌ 
இப்போதுகூட அசையமுடியவில்லை. எலும்புகள்‌ 
உடைந்து நொறுங்கியுள்ளன.” 


“எப்படியாயினும்‌ அரசகுடியைச்‌ சேர்ந்த ஒருவர்தான்‌ 
படைநடத்திச்‌ செல்லமுடியும்‌. தாங்கள்‌ முன்னால்‌ 
சென்றால்தான்‌ படைவீரர்கள்‌ ஊக்கம்‌ கொள்வார்கள்‌. 
அரசகுடி அரண்மனையில்‌ அமர்ந்துகொண்டு 
படைகளை மட்டும்‌ அனுப்பினால்‌ அது இழிசொல்லுக்கு 
இடமாகும்‌. அதை எண்ணியே தாங்கள்‌ 
படைநடத்துவதாக அறிவிக்கப்பட்டுள்ளது” என்றாள்‌ 
சைரந்திரி. “என்னை கேட்காமல்‌ எப்படி அறிவிக்கலாம்‌? 
என்னிடம்‌ எவருமே எதையும்‌ சொல்லவில்லையே? 
இதென்ன அறமின்மை? இதை தட்டிக்கேட்க 
ஆளில்லையா?” என்று உத்தரன்‌ கூச்சலிட்டான்‌. 


“இல்லையே, ஆபர்‌ வந்து தங்களிடம்‌ சொன்னார்‌ 
என்றார்களே?” என்றாள்‌ சைரந்திரி. “ஆம்‌, ஆபர்‌ 
சொன்னார்‌. ஆனால்‌ என்னால்‌ இயலாது. என்‌ கால்‌ 
இன்னும்‌ சீரடையவில்லை என்று நான்‌ சொன்னேன்‌. 
மருத்துவரை அழைத்து அவரிடம்‌ விளக்கச்சொன்னேன்‌. 
மருத்துவரே அவரிடம்‌ விரிவாக விளக்கினார்‌.” சைரந்திரி 
“யார்‌, வெளியே நின்றிருக்கிறாரே, அவரா?” என்றாள்‌. 
“ஆம்‌, சுக்ரன்‌ என்று பெயர்‌. திறன்கொண்டவன்‌.” 
சைரந்திரி “தெரிகிறது” என்றாள்‌. சுபாஷிணி “தாங்கள்‌ 
தேரில்தான்‌ செல்லப்போகிறீர்கள்‌” என்றாள்‌. “தேரில்‌ 
செல்லலாம்‌, ஆனால்‌ தேரை யார்‌ ஓட்டுவது? பயிலாத 


ஓட்டுநர்‌ ஓட்டினால்‌ படைக்களத்தில்‌ நான்‌ எப்படி 
போர்புரிய முடியும்‌? என்‌ திறனுக்கு நிகரான பாகன்‌ 
வேண்டாமா?” 


உத்தரை “எனது ஆசிரியர்‌ பிருகந்நளை தேரை 
ஓட்டுவார்‌” என்றாள்‌. சுதேஷ்ணை “அவளா? அவள்‌ 
ஆணிலி அல்லவா?” என்றாள்‌. “ஆம்‌! ஒரு ஆணிலி என்‌ 
தேரை ஓட்டலாகாது. அது எனக்கு இழுக்கு. நாளை 
நூல்களில்‌ ஆணிலியை முன்னிறுத்தி போர்புரிந்தான்‌ 
என்று என்னைப்பற்றி சொல்வார்கள்‌” என்றான்‌. “அவர்‌ 
ஆண்‌ உரு தாங்கி வருவார்‌. அவரென்று எவருக்கும்‌ 
தெரியாது” என்றாள்‌ உத்தரை. “எனக்குத்‌ தெரியுமே? அந்த 
இழிவை என்னால்‌ தாங்க முடியாது. அவள்‌ 
வேண்டியதில்லை. நான்‌ மறுக்கிறேன்‌... உயிர்போனாலும்‌ 
அவள்‌ ஓட்டும்‌ தேரில்‌ நான்‌ ஏறமாட்டேன்‌” என்றான்‌ 
உத்தரன்‌. 

சுதேஷ்ணை “ஆம்‌, அவனுக்கு உவப்பில்லாத ஒருவர்‌ 
தேரை ஓட்டினால்‌ அவனால்‌ போரிட முடியாது” என்றாள்‌. 
உத்தரை சினத்துடன்‌ அன்னையை நோக்கி 
“அன்னையே, தாங்கள்‌ சற்று வாயை 
மூடிக்கொண்டிருங்கள்‌. உங்கள்‌ மைந்தனை 
இவ்வண்ணம்‌ ஆக்கியதே உங்கள்‌ அறியாமைதான்‌” 
என்றாள்‌. ஒருகணம்‌ அறியாமல்‌ சைரந்திரியை திரும்பி 
நோக்கியபின்‌ முகம்‌ சிவந்து எழுந்த சுதேஷ்ணை 
“என்னடி பேசுகிறாய்‌? யாரிடம்‌ பேசுகிறாய்‌ என்று 
தெரிகிறதா?” என்றாள்‌. “விராடரின்‌ மனைவியிடம்‌, 
விராடபுரி அரசியிடம்‌ பேசுகிறேன்‌. அரசிபோல பேசும்படி 
கோருகிறேன்‌. அகத்தளத்துப்‌ பெண்டிரின்‌ குரலில்‌ 
பேசுவது அரசிக்கு எந்த வகையிலும்‌ உகந்ததல்ல” 
என்றாள்‌ உத்தரை. 


அரசி உடல்பதற மீண்டும்‌ சைரந்திரியை பார்த்துவிட்டு 
“இதெல்லாம்‌ யார்‌ சொல்லி எழும்‌ சொற்களென்று 
எனக்குத்‌ தெரியும்‌. நான்‌ பார்க்கிறேன்‌” என்றாள்‌. பிறகு 
மூச்சு ஏறி இறங்க கைகள்‌ பதைக்க சொல்லுக்காக 
தத்தளித்தபின்‌ “என்‌ மைந்தனை ஆணிலி 
கொண்டுசெல்லவேண்டாம்‌” என்றாள்‌. “ஆணிலியாக 
இருப்பதைவிட அது ஒன்றும்‌ இழிவில்லை” என்றாள்‌ 
உத்தரை. “என்னடி சொல்கிறாய்‌?” என்று சுதேஷ்ணை 
கூவினாள்‌. “ஆம்‌, இவர்‌ ஒரு போருக்காவது சென்றால்‌ 
விராடத்தின்‌ இழந்த மதிப்பு சற்றாவது மீளும்‌.” 


“என்‌ மைந்தன்‌ போர்முனையில்‌ சாக நான்‌ விடமாட்டேன்‌. 
அனைவரும்‌ அறிவார்கள்‌ அவனுக்கு போர்‌ 


கொற்றவை பெயரையே வைப்பதாக 
வேண்டிக்கொண்டிருந்தேன்‌” என்றாள்‌. 


சிவை தலையை அசைத்துவிட்டு ரதசாரதியிடம்‌ 
போகலாமென கையசைத்தாள்‌. அவன்‌ சாட்டையால்‌ 
குதிரையைத்‌ தொட்டதும்‌ ரதம்‌ அதிர்ந்து முன்னகர்ந்தது. 
கிரிஜை மிகமெல்ல “அரசி, குழந்தையை வாழ்த்துங்கள்‌” 
என்றாள்‌. சிவை திரும்பி குழந்தையைப்பார்த்துவிட்டு 
தன்‌ கழுத்தில்‌ கிடந்த சரப்பொளி மாலையைக்‌ கழற்றி 
குழந்தையின்‌ கழுத்தில்போட்டாள்‌. அதன்‌ கால்வரை 
அது பளபளத்துத்‌ தொங்கியது. கிருபை திகைத்து 
வாய்திறந்து நின்றாள்‌. “நீண்ட ஆயுளும்‌ நிறைவாழ்வும்‌ 
திகழட்டும்‌” என்று வாழ்த்திவிட்டு சிவை 
திரைச்சீலையைப்‌ போட்டாள்‌. 


“அது மிகப்பெரிய பரிசு அரசி... ஒரு பொன்‌ நாணயம்‌ 
போதும்‌... வேண்டுமென்றால்‌ ஒரு மோதிரம்‌... 
சரப்பொளிமாலை மிகப்பெரிய பரிசு” என்றாள்‌ கிரிஜை. 
சிவை பதில்‌ சொல்லாமல்‌ ஆடிக்கொண்டிருந்த 
திரைச்சீலையை நோக்கிக்கொண்டிருந்தாள்‌. பின்பக்கம்‌ 
அவர்கள்‌ ஏதோ பேசிக்கொள்ளும்‌ ஒலி கேட்டது. அவன்‌ 
தன்‌ அலுவல்‌ ரதத்தில்‌ குடும்பத்தை அழைத்து 
வந்திருப்பான்போலும்‌. அது அருகே நின்றிருக்க 
குதிரைகள்‌ மேய்ந்துகொண்டிருந்தன. 


கீழே அந்தப்பெண்‌ குழந்தைகளுடன்‌ கோட்டையை 
நெருங்கிக்கொண்டிருந்தாள்‌. பத்தாண்டுகள்‌ கடந்து 
கிருபையின்‌ அக்கணத்துப்பார்வை மிக அண்மையில்‌ 
தெரிந்தது. அதிலிருந்தது திகைப்பு மட்டும்‌ அல்ல என்று 
சிவை கண்டாள்‌. ஆழ்ந்த அவமதிப்பு கொண்டதுபோல 
ஒரு வலி. ஆம்‌, வலிதான்‌ அது. அந்த சரப்பொளி 
மாலையை என்ன செய்திருப்பாள்‌? ஒருபோதும்‌ தூக்கி 
வீசியிருக்கமாட்டாள்‌. அதை அவள்‌ கணவன்‌ 
ஒப்பமாட்டான்‌. அவளாலேயே முடிந்திராது. ஆனால்‌ 
அதை திரும்பிப்பார்த்திருக்க மாட்டாள்‌. அதை தன்‌ 
பெண்ணுக்கு அணிவித்திருக்கவே மாட்டாள்‌. அது 
மிகச்சிலநாட்களிலேயே விற்கப்பட்டுவிடும்‌. 


கிரிஜை வந்து நின்று “அரசி, அமைச்சர்‌ தங்கள்‌ 
வாழ்த்துபெறுவதற்காக வந்திருக்கிறார்‌” என்றாள்‌. சிவை 
திரும்பிப்பார்த்தாள்‌. அப்பால்‌ விதுரன்‌ புத்தாடையும்‌ 
அணிகளும்‌ அணிந்து கொண்டையாகக்‌ கட்டிய 
கூந்தலில்‌ புதுமலருடன்‌ நின்றுகொண்டிருந்தான்‌. அவள்‌ 
அவனையே நோக்கினாள்‌. அவன்‌ விழிகள்‌ அவள்‌ 
விழிகளை ஒருகணம்‌ சந்தித்து விலகிக்கொண்டன. 


தெரியாதென்று. எவரோ வஞ்சம்கொண்டு அவனை 
வேண்டுமென்றே படைமுகப்புக்கு அனுப்புகிறார்கள்‌” 
என்றாள்‌ சுதேஷ்ணை. உத்தரன்‌ “ஆம்‌, அன்னையே. 
இதில்‌ ஏதோ சூழ்ச்சி இருக்கிறது. என்னை கொல்ல 
நினைக்கிறார்கள்‌...” என்றான்‌. “என்‌ மைந்தன்‌ உயிர்‌ 
பிரிந்தால்‌ இந்த நாடு வேறு சிலர்‌ கைகளுக்கு செல்லும்‌. 
பெண்கொள்ள வருபவர்கள்‌ இந்நாட்டை 
கைப்பற்றுவார்கள்‌...” என்றபின்‌ அவள்‌ சீற்றத்துடன்‌ 
உத்தரையை நோக்கி “அதுதான்‌ இச்சூழ்ச்சியின்‌ 
பின்னால்‌ உள்ள எண்ணம்‌” என்றாள்‌. 


உத்தரன்‌ உத்தரையை நோக்கி “நீதான்‌ தந்தையிடம்‌ 
சொன்னாயா, நான்‌ படைநடத்திச்‌ 
செல்லவேண்டுமென்று?” என்றான்‌. உத்தரை 
ஏளனத்துடன்‌ உதடு வளைய “எவர்‌ சொன்னாலும்‌ 
சொல்லாவிடினும்‌ தாங்கள்தான்‌ படைமுகம்‌ 
செல்லவேண்டும்‌. அது அரசாணை” என்றபடி எழுந்தாள்‌. 
“நான்‌ செல்லப்போவதில்லை. நான்‌ எவர்‌ 

ணையிட்டாலும்‌ செல்லப்போவதில்லை” என்றான்‌ 
உத்தரன்‌. “நீ செல்ல வேண்டியதில்லை. நான்‌ உன்‌ 
தந்தையிடம்‌ பேசிக்கொள்கிறேன்‌” என்றபின்‌ 
சுதேஷ்ணை மீண்டும்‌ சைரந்திரியை பார்த்தபின்‌ 
திரும்பிக்கொண்டு “நான்‌ இந்த நாட்டின்‌ அரசி. இங்கு 
அரசருக்குப்பின்‌ என்‌ சொல்லே நெறியென்றாகும்‌. நானே 
ஆணையிடுகிறேன்‌” என்று மூச்சிரைக்க சொன்னாள்‌. 
கால்கள்‌ அதிர்வொலி எழுப்ப திரும்பிச்‌ சென்றாள்‌. 
அவளுடன்‌ சேடிகளும்‌ சென்றனர்‌. 


சைரந்திரி “அரசி சொன்னதை தாங்கள்‌ ஏற்கிறீர்களா? 
தங்களைப்போன்ற பெருவீரர்‌ படைமுகப்பில்‌ 
இறந்துவிடுவார்கள்‌ என்கிறார்களே?” என்றாள்‌. உத்தரன்‌ 
கண்களில்‌ நீர்‌ தளும்ப குரல்‌ தழுதழுக்க “அவர்‌ 
சொன்னதுதான்‌ உண்மை. என்னால்‌ போர்புரிய 
முடியாது” என்றான்‌. “சவ்யசாஜி என்றீர்கள்‌?” என்றாள்‌ 
சுபாஷிணி. “அதெல்லாம்‌ நான்‌ வெறுமனே 
சொல்லிக்கொள்வது. மெய்யாகவே இதுவரை நான்‌ 
ஒருமுறைகூட இலக்கில்‌ அம்பை எய்ததில்லை. 
படைமுகம்‌ சென்றால்‌ எழும்‌ முதல்‌ அம்பிலேயே 
தேர்த்தட்டில்‌ இறந்துவிழுவேன்‌” என்றான்‌. 


சைரந்திரியின்‌ கைகளைப்பற்றியபடி “சைரந்திரி, உன்‌ 
சொற்களை அரசர்‌ கேட்பார்‌. நீ சென்று சொல்‌, என்னை 
இழந்துவிடவேண்டாம்‌ என்று” என்றான்‌. அவன்‌ 
கண்ணீர்‌ கன்னங்களில்‌ வழிந்தது. மூக்கை உறிஞ்சி 
மேலாடையால்‌ துடைத்தபடி “இளவரசனாகப்‌ 


பிறந்ததனால்‌ நான்‌ களம்‌ சென்று சாக வேண்டுமா 
என்ன? இளவரசுப்‌ பதவியை துறக்கிறேன்‌. எங்காவது 
ஓடிச்சென்று எளிய குதிரைக்காரனாக 
வாழ்ந்துகொள்கிறேன்‌” என்றான்‌. உத்தரை எழுந்து 
ஏளனத்துடன்‌ “குதிரைக்காரனாக 
வாழவேண்டுமென்றால்‌ குதிரை ஏறத்‌ 
தெரியவேண்டுமல்லவா? அது தெரிந்தால்‌ எப்படி இப்படி 
விழுந்து கால்‌ ஒடிந்து கிடப்பர்கள்‌?” என்றாள்‌. 


உத்தரன்‌ வெறிகொண்டு “நீதான்‌ என்னை 
கொல்லப்பார்க்கிறாய்‌! நான்‌ செத்தால்‌ என்‌ நாடு 
உனக்கென்று திட்டமிடுகிறாய்‌” என்று கூவினான்‌. 
நரம்புகள்‌ புடைக்க பற்களைக்‌ கடித்து கைநீட்டியபடி 
“கலிங்கத்து இளவரசி என்னை மணக்கமாட்டாளென்று 
சொன்னதே உன்னால்தான்‌. உனது ஒற்றர்கள்‌ 
என்னைப்பற்றி பிழையான செய்திகளை அவர்களிடம்‌ 
சொல்லியிருக்கிறார்கள்‌” என்றான்‌. உத்தரை சினத்துடன்‌ 
சிரித்து “என்ன பிழையான செய்திகள்‌? புரவியிலிருந்து 
உருண்டு அவர்கள்‌ காலடியில்‌ விழுந்து கிடந்ததா? அதை 
நான்‌ சொல்லித்தான்‌ அவர்கள்‌ அறிந்தாக வேண்டுமா?” 
என்றாள்‌. 


“அது விபத்து. அது அவர்களுக்கும்‌ தெரியும்‌. 
என்னைப்பற்றி நீ என்ன சொன்னாய்‌ என்று நான்‌ 
விசாரித்து தெரிந்துகொள்ளத்தான்‌ போகிறேன்‌” 
என்றான்‌. உத்தரை “அதெல்லாம்‌ பிறகு. நாளை புலரியில்‌ 
நீங்கள்‌ தேர்‌ ஏறி போருக்குச்‌ செல்கிறீர்கள்‌... இது உறுதி” 
என்றாள்‌. “செல்லப்போவதில்லை. மாட்டேன்‌... எவர்‌ 
சொன்னாலும்‌ உடன்பட மாட்டேன்‌” என்றான்‌. அவள்‌ 
எழுந்துகொண்டு திரும்ப “என்னை வற்புறுத்தினால்‌ 
நான்‌ உயிர்துறப்பேன்‌” என்று கூவினான்‌. “நன்று! 
களம்சென்று உயிர்துறவுங்கள்‌...” என்றபடி உத்தரை தன்‌ 
தோழிகளிடம்‌ வரும்படி தலையாட்டிவிட்டு நடந்து 
சென்றாள்‌. 


உத்தரன்‌ “நான்‌ என்ன செய்வேன்‌? அனைவரும்‌ சேர்ந்து 
என்னை கொல்லப்பார்க்கிறார்கள்‌” என்றபின்‌ உரத்த 
குரலில்‌ விசும்பி அழத்தொடங்கினான்‌. சுபாஷிணி 
சிரிப்பை அடக்குவதற்காக உதடுகளைக்‌ கடித்தபடி 
சாளரத்தை பார்த்தாள்‌. சைரந்திரி உத்தரனின்‌ தலையை 
கையால்‌ தொட்டு “இளவரசே, எனது சொற்களை 
நம்புகிறீர்களா?” என்றாள்‌. “உன்னை நம்புகிறேன்‌. இந்த 
இக்கட்டிலிருந்து என்னை நீ காப்பாற்ற முடியும்‌” 
என்றான்‌ உத்தரன்‌. “அப்படியானால்‌ இது என்‌ சொல்‌. 
இந்தப்‌ போரில்‌ நீங்கள்‌ இறக்கப்போவதில்லை. வென்று 


மீளப்போகிறீர்கள்‌. இந்த நகரம்‌ உங்கள்மேல்‌ அரிமலர்‌ வீசி 
வாழ்த்தி கொண்டாடப்போகிறது. பெருவீரர்‌ என்ற 
பெருமை உங்களுக்கு இந்தப்‌ போரால்‌ அமையும்‌. நீங்கள்‌ 
இழந்த கலிங்கத்து இளவரசி உங்களை நாடி வருவாள்‌. 
நம்புங்கள்‌” என்றாள்‌. 


“அது எப்படி? உண்மையில்‌ எனக்கு ஒன்றுமே தெரியாது. 
என்‌ எதிரே ஒருவர்‌ வாளை உருவினாலேயே என்‌ நெஞ்சு 
திடுக்கிடுகிறது” என்றான்‌ உத்தரன்‌. “உங்களை 
பிருகந்நளை அழைத்துச்‌ செல்வாள்‌ அல்லவா, அவளை 
நம்புங்கள்‌” என்றாள்‌ சைரந்திரி. “அந்த ஆணிலியை...” 
என்று அவன்‌ தொடங்க “அவளுக்கு விஜயன்‌ என்னும்‌ 
கந்தர்வனின்‌ துணை உண்டு. அவன்‌ போரை 
நிகழ்த்துவான்‌” என்றாள்‌ சைரந்திரி. “கந்தர்வனா? அதை 
எப்படி நம்புவது?” என்றான்‌ உத்தரன்‌. “நம்புங்கள்‌... 
அவளிலிருந்து அந்த கந்தர்வன்‌ வெளிப்படுவான்‌. 
பாரதவர்ஷத்தின்‌ எந்தப்‌ பெருவீரனும்‌ அவள்‌ முன்‌ நிற்க 
முடியாது” என்றாள்‌. 


உத்தரன்‌ கேவலோசை எழுப்பினான்‌. “அவள்‌ முன்‌ 
நிற்கும்‌ தகுதி படைத்தவர்‌ ஒருவரே. அங்கநாட்டார்‌ 
கர்ணன்‌. அவர்‌ இப்போது உகந்த உள நிலையில்‌ இல்லை. 
மச்சர்‌ படைகள்‌ அவர்கள்‌ சொல்லுக்கு 
கட்டுப்பட்டவையும்‌ அல்ல. தாங்கள்‌ வென்று மீள்வீர்கள்‌” 
என்றாள்‌ சைரந்திரி. “என்னால்‌ நம்ப இயலவில்லை” 
என்றான்‌ உத்தரன்‌. “என்‌ சொற்களை நம்புங்கள்‌. 
பிருகந்நளையை நம்புங்கள்‌” என்றாள்‌ சைரந்திரி. 
உத்தரன்‌ மஞ்சத்தில்‌ குப்புறக்‌ கவிழ்ந்து தலையணையில்‌ 
முகம்‌ புதைத்து தோள்கள்‌ குலுங்க 
அழுதுகொண்டிருந்தான்‌. அவன்‌ தலையை மெல்ல 
தொட்டபின்‌ செல்வோம்‌ என்று விழிகாட்டினாள்‌ 
சைரந்திரி. 


வெளியே செல்லும்போது சுபாஷிணி “அரசரிடம்‌ 
இளவரசரை எப்படியாவது தவிர்த்துவிடச்‌ சொல்லுங்கள்‌, 
தேவி” என்றாள்‌. “ஏன்‌?” என்றாள்‌ சைரந்திரி. “அவர்‌ 
அழுவதைக்‌ காணும்போது உளம்‌ நெகிழ்கிறது” என்றாள்‌ 
சுபாஷிணி. சைரந்திரி புன்னகையுடன்‌ “பார்ப்போம்‌” 
என்றாள்‌. 

85. தொலைமீன்‌ ஒளிகள்‌ 


[1௨26]குடில்‌ வாயில்‌ திறந்து பிருகந்நளை வெளியே 
வந்தபோது முக்தன்‌ வேல்தாழ்த்தி வணங்கினான்‌. 
இரும்புக்‌ கம்பிகளால்‌ முடையப்பட்ட மார்புக்‌ கவசமும்‌ 
இரு கைகளில்‌ காப்புக்‌ கவசங்களும்‌ தோளில்‌ சிறகென 
எழுந்திருந்த இலைக்‌ கவசங்களும்‌ அணிந்து 
இரும்புக்குடம்‌ போன்ற தலைக்‌ கவசத்தை இடையோடு 
அணைத்தபடி இரும்புக்‌ குறடுகள்‌ எடையுடன்‌ ஒலிக்க 
படிகளில்‌ இறங்கி அவனை நோக்கி கையசைத்துவிட்டு 
பிருகந்நளை தன்‌ புரவியை நோக்கி சென்றாள்‌. அவள்‌ 
விழிகள்‌ மாறிவிட்டிருந்தன. அவள்‌ ஏறி அமர்ந்த பின்னர்‌ 
தன்‌ புரவியிலேறி அமர்ந்து அவளைத்‌ தொடர்ந்தான்‌ 
முக்தன்‌. அணிக்காட்டை சீரான குளம்படித்‌ தாளத்துடன்‌ 
கடந்து சாலைக்கு வந்தனர்‌. 


விடிவெள்ளி தோன்றியிருக்கவில்லை. வானம்‌ விண்மீன்‌ 
பெருக்கென கிழக்கு நோக்கி சென்றுகொண்டிருந்தது. 
அது ஒரு ஓட்டம்‌ என ஒவ்வொரு முறையும்‌ ஏன்‌ தனக்குத்‌ 
தோன்றுகிறது என அவன்‌ வியந்துகொண்டான்‌. 
விழிதூக்கி வானத்தைப்‌ பார்க்கையில்‌ அவ்வசைவுக்கு 
சற்று முன்னர்தான்‌ விண்மீன்கள்‌ அவ்வாறு தங்களை 
அமைத்துக்கொண்டன என்று அவனுக்குத்‌ 
தோன்றுவதுண்டு. கரவுக்காட்டின்‌ காவல்‌ 
மாடத்திலிருந்து அவன்‌ இரவெலாம்‌ கூர்ந்தும்‌ 
துயில்மயங்கி கனவுக்குள்ளும்‌ விழித்தெழுந்து 
அரையுள்ளத்துடனும்‌ நோக்கிய விண்மீன்களை 
எண்ணிக்கொண்டான்‌. 


இளவயதில்‌ விண்மீன்களை நோக்கும்போது கண்ணீர்‌ 
துளிர்க்கச்செய்யும்‌ உள எழுச்சி ஒன்றை அடைவான்‌. 
இங்கிருக்கிறேன்‌ இங்கிருக்கிறேன்‌ என்று நெஞ்சில்‌ 
அறைந்து வான்‌ நோக்கி கூவவேண்டும்போல தோன்றும்‌. 
மண்ணில்‌ நிகழ்ந்த தன்‌ பிறப்பிற்கு அறியாத பெரும்‌ 
பொருளொன்று உண்டு என்றும்‌ ஆற்றவேண்டிய 
பெருஞ்செயல்களின்‌ நிரையொன்று எதிர்காலமாக தன்‌ 
முன்‌ எழுந்து அகன்றிருப்பதாகவும்‌ உள்ளம்‌ பொங்கி 
எழும்‌. பின்னர்‌ வான்பரப்பு சோர்வு தரக்கூடியதாக 
மாறியது. அங்கிருக்கும்‌ அச்சிமிட்டல்களுக்கு 
எப்பொருளும்‌ இல்லை. இருக்கலாம்‌, மானுடன்‌ 


அறியக்கூடுவதொன்றுமில்லை. மண்ணில்‌ சிமிட்டும்‌ 
மின்மினிகள்‌ அறிந்திருக்கலாம்‌. பின்னர்‌ 
இங்கிருக்கிறேன்‌ என்பது ஒரு மன்றாட்டாக, ஒரு தனிமை 
மூச்சாக மாறியது. எப்போதேனும்‌ ஒரு வலிமுனகலாக. 
பின்னர்‌ அவன்‌ விண்மீன்களை நோக்குவதையே 
தவிர்த்தான்‌. ஒருமுறைகூட வானை நோக்காமல்‌ முழு 
இரவும்‌ காவல்‌ மாடத்தில்‌ அவன்‌ அமர்ந்திருந்தான்‌. 


சிவமூலியை இழுத்தபடி முதுகாவலர்‌ காமிகர்‌ 
சொல்வதுண்டு “வானை பார்க்கலாகாது, இளையவனே. 
யோகிகளன்றி எவரும்‌ வானை பார்க்கலாகாது. 
உலகியலில்‌ உழல நமக்கெல்லாம்‌ மண்ணும்‌ 
கூழாங்கற்களும்தான்‌ அளிக்கப்பட்டுள்ளன. மண்ணை 
பார்‌, கால்களை மண்ணில்‌ நன்றாக ௫ஊளன்றிக்கொள்‌. 
விண்ணை பார்த்த உலகியலாளன்‌ வாழ்ந்ததில்லை.” 
பின்னர்‌ ஆழ்ந்து சிவமூலிப்‌ புகையை இழுத்து மூச்சை 
நிறைத்து மூக்கினூடாக மெல்லவிட்டபடி “இதோ நான்‌ 
இழுத்து உள்ளே நிரப்புவது வானில்‌ நிறைந்திருக்கும்‌ 
அம்முகிலின்‌ ஒரு துளியை. ஏதோ ஒரு பிழையால்‌ 
எப்போதோ வானை பார்க்கத்‌ தொடங்கினேன்‌. நான்‌ 
கொண்டிருந்த அனைத்தையும்‌ வானம்‌ உறிஞ்சிவிட்டது” 
என்றார்‌. 


அவன்‌ அவருடைய மெலிந்த மார்பு அதிர்வதை 
நோக்கிக்கொண்டிருந்தான்‌. வெறி மின்னும்‌ விழிகளுடன்‌ 
அவர்‌ கையூன்றி அவன்‌ அருகே வந்தார்‌. “பார்‌, இந்தப்‌ 
புவியிலுள்ள அனைத்தையும்‌ வானெனும்‌ கடுவெளி 
ஒவ்வொரு கணமும்‌ உறிஞ்சிக்கொண்டிருப்பது தெரியும்‌. 

பெருங்கடல்களை, ஏரிகளை, இலைநுனி 
நீர்த்துளிகளை. மூடா, இங்குள்ள அத்தனை 
மூச்சுகளையும்‌ அது உறிஞ்சிக்கொண்டிருக்கிறது. 
அத்தனை சொற்களையும்‌ இழுத்துக்கொள்கிறது. அது 
வெறும்‌ இருள்‌. அவ்வளவுதான்‌. பிறிதொன்றுமில்லை.” 
மீண்டும்‌ சிவமூலியை ஆழ இழுத்து இருமினார்‌. 


“விண்மீன்களை பார்க்கிறாயா? அவை அந்த இருள்‌ 
காட்டும்‌ மாயத்தோற்றம்‌ மட்டுமே. இதோ இந்த ஒவ்வொரு 
விண்மீனும்‌ ஒரு தூண்டில்‌ முனை. ஏதோ ஒன்றில்‌ உன்‌ 
தொண்டை சிக்கிக்கொண்டால்‌ அவ்வளவுதான்‌, சுண்டி 
மேலிழுத்துவிடும்‌. அங்கே கிடந்து துள்ளித்துள்ளி மூச்சு 
மூச்சு என ஏங்குவாய்‌. நான்‌ பார்த்திருக்கிறேன்‌. 
நேற்றுகூட முதுகாவலர்‌ பூராடர்‌ இறப்பதை சென்று 
பார்த்தேன்‌. வாய்‌ திறந்து நெஞ்சு உந்தி உந்தி எழ... 
பின்னர்‌ வெறும்‌ குளிர்ந்த உடல்‌. அர்த்தமில்லாத ஒரு 
குப்பை.” அவர்‌ உரக்க இருமினார்‌. அவன்‌ அவரது 


விழிகளை நோக்கினான்‌. சிவமூலி இழுப்பவர்களின்‌ 
விழிகளில்‌ ஏன்‌ அந்த கடந்தநோக்கு உருவாகிறது? 


“பல்லாயிரம்‌ ஆண்டுகளாக மனிதன்‌ இங்கே வேள்வியில்‌ 
அவி சொரிந்து விண்ணுக்கு 
அனுப்பிக்கொண்டிருக்கிறான்‌. விண்ணில்‌ எவரோ 
அதை வாங்கிக்கொள்கிறார்கள்‌ என்று நம்புகிறான்‌. 
ஆம்‌, வாங்கிக்கொள்கிறது. ஆனால்‌ அம்முடிவிலிக்கு நீ 
இடும்‌ அவியும்‌ சொல்லும்‌ எவ்வகையில்‌ பொருள்படும்‌? 
மூடா, பெருங்கடல்களே அதற்கு ஒரு துமி அல்லவா? 
வெறும்‌ இருள்‌. ஒவ்வொன்றும்‌ இருளுக்குள்‌ சென்று 
விழுந்துகொண்டே இருக்கின்றது. விண்மீன்களை 
பார்ப்பவன்‌ ஒளியை பார்ப்பதில்லை. இளைஞனே, 
உண்மையில்‌ அவன்‌ இருளைத்தான்‌ பார்க்கிறான்‌.” 


பிருகந்நளை அரண்மனையின்‌ முற்றத்தில்‌ புரவியை 
இழுத்து நிறுத்தி “இங்குதானே இளவரசர்‌ இருக்கிறார்‌?” 
என்றாள்‌. “நேற்றிரவு இருந்தார்‌” என்றான்‌ முக்தன்‌. 
பிருகந்நளை புன்னகைத்து “அவரை அழைத்துச்‌ 
செல்வோம்‌” என்றாள்‌. “போருக்கா? அவர்‌ தலைமை 
தாங்குவது உண்மையா?” என்றான்‌. புரவியிலிருந்து 
இருவரும்‌ இறங்க காவலர்‌ வந்து கடிவாளத்தை 
பற்றிக்கொண்டனர்‌. பிருகந்நளையைக்‌ கண்டதும்‌ 
காவல்வீரர்கள்‌ வேல்தாழ்த்தி வணங்கினர்‌. முக்தன்‌ 
“இளவரசர்‌ இருக்கிறாரா?” என்றான்‌. 
“துயின்றுகொண்டிருக்கிறார்‌” என்றான்‌ காவலன்‌. 


மருத்துவநிலையை அடைந்து அதன்‌ வாயிலில்‌ நின்ற 
இளம்மருத்துவரிடம்‌ “இளவரசரின்‌ அறையை காட்டுக!” 
என்றான்‌. “அவர்‌ உடல்நலமின்றி...” என அவன்‌ 
சொல்லத்‌ தொடங்க முக்தன்‌ “அதை கேட்கவில்லை...” 
என்றான்‌. “அவர்‌ கால்கள்‌ உடைந்து...” என அவன்‌ 
மீண்டும்‌ தொடங்க முக்தன்‌ வாள்மேல்‌ கையை 
வைத்தான்‌. “அவரால்‌ நடக்கமுடியும்‌... இதோ, நானே 
அழைக்கிறேன்‌. முதல்‌ பேரறைதான்‌” என்று அவன்‌ 
உடன்வந்தான்‌. “நானே செல்கிறேன்‌” என்றான்‌ முக்தன்‌. 
அவர்கள்‌ படிகளில்‌ ஏறி மேலே இடைநாழியை அடைந்து 
அறைகளை நோக்கி சென்றார்கள்‌. 


கதவருகே பிறிதொரு இளம்மருத்துவன்‌ அமர்ந்தபடி 
வாய்வழிய துயில்கொண்டிருந்தான்‌. காலடி ஓசை கேட்டு 
அவன்‌ எழுந்து வாயை துடைத்தபடி “இளவரசர்‌ 
துயில்கிறார்‌. எவர்‌ வந்தாலும்‌ தன்னை எழுப்ப 
வேண்டாம்‌ என்று சொன்னார்‌” என்றான்‌. “எழுப்பு” என்று 
பிருகந்நளை ஆண்குரலில்‌ சொன்னாள்‌. அவன்‌ 


தலைவணங்கி “ஆணை” என்றபின்‌ கதவைத்‌ தட்டி 
“இளவரசே! இளவரசே!” என்றான்‌. கதவு உள்ளே 
மூடப்பட்டிருந்தது. “இளவரசே! கதவை திறவுங்கள்‌, 
இளவரசே!” என்று பலமுறை அழைத்தான்‌. பிருகந்நளை 
இரண்டு அடிகள்‌ பின்னால்‌ வைத்து கதவை ஓங்கி 
மிதித்தாள்‌. தாழ்‌ உடைந்து திறந்த கதவு இரு சுவர்களை 
அறைந்து அதிர்ந்தது. 


உள்ளே மஞ்சம்‌ ஒழிந்து கிடந்தது. பிருகந்நளை உள்ளே 
சென்று நாற்புறமும்‌ பார்த்து சாளரத்தை நோக்கி 
சென்றாள்‌. சாளரக்கதவு திறந்து கிடக்க அப்பால்‌ 
போர்வை ஒன்று கதவுச்சட்டத்தில்‌ கட்டப்பட்டு கீழே 
தொங்கியது. “தப்பிவிட்டார்‌” என்றான்‌ முக்தன்‌. 
பிருகந்நளை சாளரத்தில்‌ ஏறி மறுபுறம்‌ குதித்தாள்‌. 
முக்தன்‌ சாளரத்தில்‌ ஏறி அதன்‌ ஆழத்தைக்‌ கண்டு 
திகைத்தான்‌. பின்னர்‌ போர்வையைப்‌ பற்றியபம மெல்ல 
தொங்கியபடி கீழே சென்று பாதிக்குமேல்‌ கீழே குதித்தான்‌. 
அதற்குள்‌ பிருகந்நளை கீழே தெரிந்த காலடிச்‌ 
சுவடுகளைப்‌ பார்த்தபடி அணிச்சோலைக்குள்‌ 
சென்றுவிட்டிருந்தாள்‌. 


முக்தன்‌ அவள்‌ காலடிகளை நோக்கி பின்னால்‌ 
சென்றான்‌. புதர்களுக்குள்ளிருந்து உத்தரன்‌ அலறும்‌ ஒலி 
கேட்டது. “என்னை விடு! நான்‌ வரப்போவதில்லை. 
என்னை விடு. நான்‌ தப்பி ஓடிவிட்டேன்‌ என்று சொல்‌. நீ 
கேட்பதை அளிக்கிறேன்‌... என்ன வேண்டுமென்று கேள்‌” 
என்று உத்தரன்‌ கதறினான்‌. பிருகந்நளை அவனை இரு 
கைகளையும்‌ பற்றி இழுத்து வந்தாள்‌. “நான்‌ 
வரமாட்டேன்‌. உயிர்‌ துறப்பேன்‌” என்று உத்தரன்‌ 
கூவினான்‌. பிருகந்நளை தன்‌ கையை அவன்‌ கழுத்தில்‌ 
வைத்து “நீங்கள்‌ வருகிறீர்கள்‌. கவச உடைகளை 
அணிந்து என்னுடன்‌ கிளம்புகிறீர்கள்‌. அதை 
மறுப்பதென்பது இக்கணமே இங்கு கழுத்து முறிந்து 
இறந்து விழுவதுதான்‌” என்றாள்‌. 


“என்ன சொல்கிறாய்‌? நான்‌ விராடபுரியின்‌...” என்று 
சொல்லத்‌ தொடங்க “கழுத்து முறிந்தால்‌ கீழே விழுந்து 
இறந்ததாக மட்டுமே பொருள்‌” என்ற பிருகந்நளை 
போர்வையை சுட்டிக்காட்டி “சான்றை நீங்களே 
உருவாக்கிக்கொண்டிருக்கிறீர்கள்‌” என்றாள்‌. உத்தரன்‌ 
உதடுகளை அழுத்திக்கொண்டு விம்மினான்‌. “இளவரசே, 
இரு வாய்ப்புகள்‌ உங்களுக்கு உள்ளன. போர்க்களம்‌ 
வந்தீர்களென்றால்‌ உங்களைக்‌ காக்கும்‌ பொறுப்பை 
நான்‌ ஏற்றுக்கொள்கிறேன்‌. வரவில்லையென்றால்‌ 
இங்கேயே உங்களை கொன்றுவிட்டு செல்வேன்‌” என்றாள்‌ 


பிருகந்நளை. 


“வருகிறேன்‌, வருகிறேன்‌” என்று அவள்‌ கைகளை 
பற்றினான்‌. “வருக!” என்றாள்‌ பிருகந்நளை. அவனை 
அழைத்து மறுவழியினூடாக உள்ளே வந்தாள்‌. அவன்‌ 
அடிபட்ட நாய்போல ஒரு கையை வளைத்து 
தூக்கிக்கொண்டு விசும்பி அழுதபடி வந்தான்‌. வீரர்கள்‌ 
அவனைப்‌ பார்த்ததுமே சிரிப்பை அடக்கி 
விழிவிலக்கிக்கொண்டார்கள்‌. பிருகந்நளை வீரர்களிடம்‌ 
“இளவரசருக்கு கவசங்களை அணிவியுங்கள்‌” என்றாள்‌. 
உத்தரன்‌ “நான்‌ அணியறைக்குச்‌ சென்று கவசங்களை 
அணிந்தபின்‌...” என்று தொடங்கினான்‌. “கவசங்களை 
இங்கேயே அணியலாம்‌” என்றாள்‌ பிருகந்நளை. 


உத்தரனுக்கு வீரர்கள்‌ கவசங்களை அணிவிக்கத்‌ 
தொடங்கினர்‌. அவன்‌ இரு கைகளாலும்‌ முகத்தை மூடி 
அசையாமல்‌ நின்றான்‌. “கையை விரியுங்கள்‌, இளவரசே “ 
என்று வீரர்கள்‌ அதட்ட இரு கைகளையும்‌ பறவைபோல்‌ 
விரித்தான்‌. அவர்கள்‌ அவன்‌ ஆடைக்குமேல்‌ இரும்புக்‌ 
கவசங்களை அணிவித்தனர்‌. “நான்‌ கொற்றவை 
ஆலயத்திற்குச்‌ சென்று...” என அவன்‌ தொடங்க “நீங்கள்‌ 
எங்கும்‌ செல்லவில்லை” என்றாள்‌ பிருகந்நளை. அவன்‌ 
“ஆனால்‌...” என்றான்‌. “சொல்‌ எழக்கூடாது” என்றாள்‌. 
அவன்‌ உதடுகளை அழுத்தியபடி விழிநீர்‌ கன்னங்களில்‌ 
உருள அழுதான்‌. 


பிருகந்நளை முக்தனிடம்‌ “படைகள்‌ கோட்டை வாயிலில்‌ 
அணிவகுத்துவிட்டன என்றார்கள்‌. இன்னும்‌ சற்று 
நேரத்தில்‌ இளவரசர்‌ படைமுகம்‌ வருவார்‌. செய்தியை 
படைத்தலைவர்களுக்கு அறிவித்துவிடு” என்றாள்‌. 
“ஆணை?” என்று சொல்லி முக்தன்‌ கிளம்பிச்‌ சென்றான்‌. 
அவனுக்குப்‌ பின்னால்‌ உத்தரன்‌ “நான்‌ அன்னையை 
ஒருமுறை பார்க்கவேண்டும்‌” என்று சொல்ல ஒரு 
படைவீரனே “பேசாமலிருங்கள்‌, இளவரசே” என 
அதட்டுவது கேட்டது. 


முன்புலரியில்‌ நகரம்‌ ஆள்‌ ஒழிந்து கிடந்தது. 
படைப்புறப்பாட்டின்போது எவரும்‌ இல்லங்களை விட்டு 
வெளியே வரலாகாது என்ற ஆணை இருந்தது. விளக்குத்‌ 
தூண்கள்‌ அனைத்திலும்‌ மீன்‌ எண்ணெய்‌ விளக்குகள்‌ 
செவ்வொளி பரப்பிக்கொண்டிருந்தன. சிவந்த பூழிமண்‌ 
இரவெல்லாம்‌ சென்ற யானைக்‌ காலடிகளும்‌, குளம்புத்‌ 
தடங்களும்‌, சகடத்‌ தடங்களும்‌ பதிந்து குழம்பி 
உழுதவயலெனத்‌ தோன்றியது. மரவுரி மெத்தைமேல்‌ 
செல்வதுபோல முக்தனின்‌ புரவிக்‌ குளம்போசை 


அழுந்திக்‌ கேட்டது. குளம்புகளின்‌ ஓசை நகரத்தின்‌ 
இருளின்‌ மூலைகளில்‌ எதிரொலி எழுப்பியது. அவன்‌ 
உள்ளம்‌ ஓய்ந்து கிடந்தது. எழுச்சியும்‌ சோர்வுமென 
அலைக்கழித்த அனைத்தும்‌ அவிந்தடங்கிவிட்டிருந்தன. 
அத்தனை அமைதியை அதற்குமுன்‌ அவன்‌ 
அறிந்திருக்கவேயில்லை. 


கோட்டை முகப்பை அவன்‌ அடைந்தபோது அங்கே 
நின்றிருந்த படையின்‌ மெல்லிய முழக்கத்தை கேட்டான்‌, 
காற்று இலைகளுக்குள்‌ ஒழுகுவதுபோல. பல்லாயிரம்‌ 
பேர்‌ மெல்லிய குரலில்‌ பேசி மூச்சுவிடும்‌ ஒலியும்‌, 
படைக்கலங்களும்‌ கவசங்களும்‌ முட்டிக்கொள்ளும்‌ 
ஒலியும்‌ நிறைந்த கார்வை. கோட்டைவாயிலைக்‌ கடந்து 
ஒரே விழியகல்வில்‌ படைவிரிவைப்‌ பார்த்தபோது அவன்‌ 
கடிவாளத்தை இழுத்து ஒருகணம்‌ அசையாமல்‌ 
நின்றான்‌. கண்‌ அழியும்‌ இருளில்‌ நீர்நிலையொன்றை 
பார்ப்பதுபோல்‌ இருந்தது. விழிதொடும்‌ தொலைவு வரை 
வேல்களும்‌ வாள்களும்‌ கவசங்களும்‌ மெல்லிய 
பளபளப்புடன்‌ அலையொளியெனத்‌ தெரிந்தன. 


தொலைவில்‌ மறுமுனையில்‌ படை முகப்பில்‌ மட்டும்‌ ஒரே 
ஒரு நெய்ப்பந்தம்‌ எரிந்தது. அதனருகே நின்றிருந்த 
படைத்தலைவர்கள்‌ தலைப்பாகைகளும்‌ ஒளிகொண்ட 
தாடிகளுமாக செந்நிறப்‌ பட்டுத்‌ திரைச்சீலை ஓவியம்‌ 
ஒன்றை தொங்கவிட்டதுபோல்‌ தெரிந்தனர்‌. அவன்‌ சீரான 
குளம்படி ஓசையுடன்‌ படைவிளிம்பை அடைந்தான்‌. 
அங்கு நின்றிருந்த காவல்வீரன்‌ ஒருவன்‌ அவனுக்குக்‌ 
குறுக்காக வேலைத்‌ தாழ்த்தி “தங்கள்‌ முத்திரை?” 
என்றான்‌. அவன்‌ ஓலையைக்‌ காட்டியதும்‌ திரும்பி 
இன்னொரு வீரனிடம்‌ “படைத்தலைவரிடம்‌ அழைத்துச்‌ 
செல்‌” என்றான்‌. 


படை நடுவே அமைந்த பாதை நேர்கோடாக அந்தப்‌ பந்த 
வெளிச்சத்தை நோக்கி சென்றது. இருபுறமும்‌ 
இருளுக்குள்‌ பல்லாயிரம்‌ பேர்‌ இருப்பதை அவன்‌ 
புலன்கள்‌ நம்ப மறுத்தன. மானுட உடல்களின்‌ வேலி. 
மானுட அலை. விழி துலங்கி தெரிந்த இடங்கள்‌ 
அனைத்திலும்‌ இருளுக்குள்‌ நீர்மை மின்னிய 
கவசங்களும்‌ தலையணிகளும்‌ அணிந்து வேலேந்தி 
நின்ற வீரர்களின்‌ முகங்கள்‌. அத்தனை முகங்களும்‌ 
ஒன்றுபோல்‌ ஆகிவிட்டிருந்தன. போர்க்களத்தில்‌ 
எவருக்கும்‌ தனிமுகமென ஒன்று இருக்க வாய்ப்பில்லை 
என்று தோன்றியது. ஏனெனில்‌ தனி உணர்ச்சி என்று 
ஏதுமில்லை. பல்லாயிரம்‌ கைகளும்‌ கால்களும்‌ கொண்டு 
ஒற்றை உயிரென படை தன்னை மாற்றிக்கொள்கிறது. 


கிளர்ச்சியால்‌ தன்‌ உடல்‌ விதிர்த்துக்‌ கொண்டிருந்ததை 
உணர்ந்தான்‌. அவ்வப்போது ஏதோ நினைவுக்கு 
வந்ததுபோல்‌ அடிவயிறு முரசொலியின்‌ கார்வையை 
உணர்ந்தது. படைத்தலைவரின்‌ அருகே சென்று 
தலைவணங்கி பிருகந்நளையின்‌ ஆணைகளை 
போர்முனைக்குரிய சுருக்கமான சொற்களில்‌ 
சொன்னான்‌. படைத்தலைவன்‌ “உத்தரர்‌ 
படைத்தலைமை ஏற்க வரப்போகிறார்‌” என்று 
அருகிலிருந்த படைத்தலைவனிடம்‌ சொன்னான்‌. அவன்‌ 
புன்னகைத்து “ஆம்‌, இளவரசர்‌ நம்மை வெற்றி நோக்கி 
கொண்டு செல்லப்போகிறார்‌” என்றான்‌. 


முக்தன்‌ “வெற்றி பற்றிய எந்த ஐயமும்‌ தேவையில்லை, 
படைத்தலைவரே” என்றான்‌. “ஏன்‌?” என்றான்‌ 
படைத்தலைவன்‌ ஏளனத்துடன்‌. “உத்தரர்‌ இந்திரனின்‌ 
படையுதவி பெற்றிருக்கிறாரா என்ன?” முக்தன்‌ “ஆம்‌, 
இந்திரனின்‌ மைந்தரால்‌ இப்படை நடத்தப்படும்‌ 
என்றார்கள்‌” என்றான்‌. படைத்தலைவனின்‌ கண்கள்‌ 
சுருங்கின. துணைப்படைத்தலைவன்‌ அவனருகே வந்து 
“என்ன சொன்னாய்‌?” என்றான்‌. முக்தன்‌ “நாம்‌ 
இந்திரனின்‌ மைந்தரால்‌ நடத்தப்படுகிறோம்‌” என்றான்‌. 
இருவர்‌ விழிகளும்‌ மாறின. “அது உண்மையா?” 
என்றான்‌. முக்தன்‌ “ஆம்‌” என்றான்‌. 


படைத்தலைவன்‌ முகம்‌ மலர்ந்து “இப்போதே வெற்றி 
விழாவுக்கும்‌ உண்டாட்டிற்குமான ஆணைகளை 
பிறப்பித்துவிட்டுச்‌ செல்லலாம்‌ போலிருக்கிறதே” 
என்றான்‌. “ஆம்‌, அதற்கும்‌ ஆணைகள்‌ 
பிறப்பிக்கப்பட்டுவிட்டன. வலவர்‌ அடுமனை 
ஒருக்கங்களை துவங்கிவிட்டார்‌” என்றான்‌ முக்தன்‌. 
துணைப்படைத்தலைவன்‌ உரக்க நகைத்து “வலவரா?” 
என்றான்‌. இன்னொருவன்‌ “புரவிகளுடன்‌ கிரந்திகனும்‌ 
நம்முடன்‌ வருகிறாரல்லவா?” என்றான்‌. முக்தன்‌ 
புன்னகைத்தான்‌. 


[[/age]iகஜன்‌ மெல்ல உடலை அசைத்து நின்றான்‌. அருகே 
நின்றிருந்த சற்று முதிய வீரன்‌ திரும்பிப்பார்த்து 
புன்னகைத்தான்‌. அப்புன்னகை அவனுக்கு 
எரிச்சலூட்டியது. வேலுடன்‌ அவன்‌ படைநிரைக்கு 
வந்தபோதே அப்புன்னகைகள்‌ சூழ எழுந்துவிட்டன. 
இவருக்கு நாற்பது அகவையிருக்கும்‌. அப்படியென்றால்‌ 
கீசகருடன்‌ படைசென்றிருக்கக்கூடும்‌. பெரும்பாலும்‌ 
எங்காவது ஓரமாக தங்கிவிட்டு மீண்டிருப்பார்‌. 
முகத்திலோ தோளிலோ புண்வடு எதையும்‌ 
காணமுடியவில்லை. ஆனால்‌ போர்கண்டு சலித்து 


“தாங்கள்‌ ஆசியளிக்கவேண்டும்‌ அரசி” என்று கிரிஜை 
மீண்டும்‌ சொன்னாள்‌. 


விதுரன்‌ வந்து அவள்‌ பாதங்களைத்‌ தொட்டு 
வணங்கினான்‌. சிவை எழுந்து தன்‌ கைகளை விரித்து 
“ஆயுளுடன்‌ இரு... நிறைவுடன்‌ இரு” என்று வழக்கமான 
சொற்களை வழக்கமான குரலில்‌ சொல்லி வாழ்த்திவிட்டு 
மீண்டும்‌ அமர்ந்துகொண்டாள்‌. அவன்‌ மீண்டும்‌ 
வணங்கிவிட்டு திரும்பிச்சென்றான்‌. அவன்‌ செல்வதை 
சிலகணங்கள்‌ நோக்கிவிட்டு அவள்‌ வெளியே 
இருண்டிருந்த தெருவை பார்க்கத்‌ தொடங்கினாள்‌. 
வடக்குக்கோட்டை வாயிலுக்கு அப்பால்‌ ஒளியுடன்‌ ஒரே 
ஒரு விண்மீன்‌ தெரிந்தது. அது விண்மீனல்ல, ஏதோ 
கோள்‌. இன்னும்‌ சற்றுநேரத்தில்‌ ஒவ்வொரு விண்மீனாக 
வெளியே வரத்தொடங்கும்‌. 


அவள்‌ நோக்கிக்கொண்டே அமர்ந்திருந்தாள்‌. வானின்‌ 
இருண்ட நீர்ப்பரப்பில்‌ இருந்து எழுந்து வருவதுபோல 
விண்மீன்கள்‌ ஒவ்வொன்றாக தெரியத்தொடங்கின. 
அங்கே கடுங்குளிர்‌ இருப்பதுபோல அவை மெல்ல 
அதிர்ந்தன. காற்று வந்தபோது அதில்‌ வெந்த மண்ணின்‌ 
வாசனையும்‌ மரங்களில்‌ இருந்து எழுந்த நீராவியும்‌ 
இருந்தன. யானைக்கொட்டிலில்‌ ஒரு யானை சின்னம்‌ 
விளித்தது. தொலைவில்‌ எங்கோ ஏதோ கடந டந்ததலு மணி 
அதிர்ந்துகொண்டிருந்தது. அரண்மனையின்‌ 
கீழ்த்தளத்தில்‌ ஒரு பூனை மியாவ்‌ என மெல்லியகுரலில்‌ 
அழைத்தது. கைக்குழந்தை அழும்‌ ஒலிபோல அது 
கேட்டது. 


அவள்‌ திடுக்கிட்டதுபோல எழுந்தாள்‌. தன்‌ உடல்‌ 
நடுங்கிக்கொண்டிருப்பதையும்‌ கால்கள்‌ தளர்ந்து தரை 
நழுவப்போவதுபோலிருப்பதையும்‌ உணர்ந்தாள்‌. 
சுவரைப்பற்றிக்கொண்டு சிலகணங்கள்‌ நின்றாள்‌. 
பின்னர்‌ சீறி அழுதபடி இடைநாழியில்‌ ஓடி அறைகளின்‌ 
கதவுகள்‌ தோளில்‌ பட்டுத்‌ தெறித்து சுவரில்‌ மோதி ஒலிக்க 
விரைந்து உள்ளறைக்குச்‌ சென்று தன்‌ மைந்தனின்‌ 
மணியறைக்கதவை வெறிபிடித்தவள்‌ போல தட்டினாள்‌. 
அவள்‌ வாய்‌ பொருளில்லாத ஏதோ ஒலிகளை 
எழுப்பிக்கொண்டிருந்தது. 


கதவைத்திறந்து விதுரன்‌ எட்டிப்பார்ப்பதற்குள்‌ அவள்‌ 
பாய்ந்து உள்ளே நுழைந்தாள்‌. மஞ்சத்தில்‌ அமர்ந்திருந்த 
சுருதை திகைத்து எழுந்து மார்பைப்பற்றியபடி 
சுவரோரமாகச்‌ சென்று சாய்ந்து நின்றாள்‌. 
கதவைப்பற்றியபடி விதுரன்‌ நோக்கி நின்றான்‌. மார்பில்‌ 


கனிந்த முகத்தை சூடிக்கொண்டிருக்கிறார்‌. அடுத்த 
போரில்‌ இந்த முகத்தை தானும்‌ சூடிக்கொள்ளமுடியும்‌ 
என எண்ணியபோது அவனுக்கு புன்னகை எழுந்தது. 


அவன்‌ முந்தையநாள்‌ இரவு துயிலவில்லை. 
அன்னையிடமும்‌ தந்தையிடமும்‌ 
விடைபெற்றுக்கொண்டு அந்தியிலேயே கிளம்பினான்‌. 
“நன்கு துயில்க, மைந்தா...” என்றார்‌ தந்தை. அவன்‌ 
தலையசைக்க “துயில்‌ வராது என எண்ணாதே... நல்ல 
துயில்‌ வரும்‌. போர்சென்ற அனைவருமே அதை 
சொல்லியிருக்கிறார்கள்‌” என்றார்‌. அவன்‌ நேராக 
அடுமனைக்குத்தான்‌ சென்றான்‌. அங்கே அவனைக்‌ 
கண்டதும்‌ ஒருவன்‌ வந்து “உலர்‌ உணவுகள்‌ 
ஒருங்கிக்கொண்டிருக்கின்றன. இன்னும்‌ சற்றுநேரத்தில்‌ 
நேராக படைமுனைக்கே சென்றுவிடும்‌, வீரரே” என்றான்‌. 
“நான்‌ அதன்பொருட்டு வரவில்லை” என்றான்‌. 


அவன்‌ சிரித்து “ஒளிய வந்தீரோ? ஆனால்‌ உமது 
உடலுடன்‌ நீர்‌ அடுமனையாளனாக இங்கே 
அமையமுடியாதே” என்றான்‌. கஜன்‌ சினத்துடன்‌ நோக்க 
“சினம்‌ வேண்டாம்‌. உம்மைக்‌ கண்டாலே தெரிகிறது வீரர்‌ 
என்று. நான்‌ களியாட்டு சொன்னேன்‌” என்றான்‌. “என்‌ 
பெயர்‌ அஸ்வகன்‌...” என்று அறிமுகம்‌ சொன்னான்‌. 
கஜன்‌ தன்‌ பெயரை சொல்லிவிட்டு “நான்‌ சம்பவர்‌ 
என்பவரை சந்திக்கவேண்டும்‌” என்றான்‌. “எதற்கு?” 
என்றான்‌ அஸ்வகன்‌. “நான்‌ அவருக்குச்‌ சிறிது பணம்‌ 
கொடுக்கவேண்டியிருக்கிறது. கடனுடன்‌ 
படைசெல்லக்கூடாதே” என்றான்‌. “ஆம்‌, 
அடுமனையாளர்களை சற்றும்‌ நம்பக்கூடாது. 
நரகத்திற்குக்கூட தேடிவந்து பணத்தைக்‌ கேட்பார்கள்‌.” 


கஜன்‌ புன்னகைத்து “அவர்‌ எங்கே?” என்றான்‌. “அவனா? 
இருங்கள்‌, கேட்டு வருகிறேன்‌” என்று உள்ளே சென்ற 
அஸ்வகன்‌ திரும்பிவந்து “அவன்‌ யானைகளுக்கான 
கவளத்துடன்‌ மேற்குவாயிலுக்கு சென்றான்‌ 
என்கிறார்கள்‌” என்றான்‌. கஜன்‌ அவனிடம்‌ விடைபெற்று 
மேற்குவாயிலுக்கு சென்றான்‌. அங்கே அவனிடம்‌ பேசிய 
முதிய யானைப்பாகனாகிய சீதளன்‌ “இங்கே 
உச்சிப்பொழுதில்தான்‌ வந்தார்‌. கவளமூட்டு முடிந்ததுமே 
சென்றுவிட்டார்‌... எங்கே சென்றார்‌ என்று தெரியாது... 
ஒருவேளை கிழக்குவாயிலில்‌ இருக்கலாம்‌...” என்றார்‌. 


கிழக்குவாயிலுக்கு அவன்‌ செல்லும்போது வழியில்‌ ஒரு 
குரல்‌ உரக்க அழைத்தது. “அடேய்‌, என்ன செய்கிறாய்‌? 
ஒளிந்து அலைகிறாயா? என்ன படைப்பிரிவு நீ?” அவன்‌ 


தடுமாறி நிற்க தீர்க்கன்‌ அவன்‌ தோளை 
பிடித்துக்கொண்டான்‌. “வா” என்றான்‌. “நான்‌ 
இளவரசர்‌...” என அவன்‌ பேசத்தொடங்க “வா... எந்த 
மறுசொல்லையும்‌ நான்‌ கேட்க சித்தமாக இல்லை” 
என்றான்‌ தீர்க்கன்‌. அவன்‌ “அரசாணைப்படி 
செல்கிறேன்‌... இப்போது...” என்று திமிறினான்‌. 
அவ்வழியாக புரவியில்‌ சென்ற அவனுடைய 
ஆயிரத்தவர்தலைவன்‌ அவன்‌ குரலைக்‌ கேட்டு “நீ கஜன்‌ 
அல்லவா?” என்றான்‌. “ஆம்‌, நான்‌ இப்போது...” என்று 
கஜன்‌ சொல்லத்தொடங்க “இதோ, இந்த ஓலையை 
படைத்தலைவரிடம்‌ கொடு. நீயும்‌ அங்கேயே இரூ... நான்‌ 
சற்றுநேரத்தில்‌ அங்கே வருகிறேன்‌” என்றான்‌. 


கஜன்‌ தலைவணங்கி ஓலையை வாங்கிக்கொண்டான்‌. 
அதன்பின்‌ ஏதும்‌ செய்வதற்கில்லை என்று தெளிவாகவே 
தெரிந்தது. அவன்‌ பெருமூச்சுவிட்டான்‌. சம்பவனிடம்‌ 
சொல்லியிருந்தால்‌ அவன்‌ ஒரு பணியை 
முடித்துவிட்டதாக இருக்கும்‌. சுபாஷிணியிடம்‌ சொன்ன 
சொல்‌. ஆனால்‌ அது அவ்வளவு பெரியதல்ல என்றும்‌ 
அப்போது தோன்றியது. ஆணும்‌ பெண்ணும்‌ 
இணையவேண்டுமென ஊழிருந்தால்‌ இணைவார்கள்‌. 
அவர்களை வைத்து ஆடும்‌ கைகள்‌ அதை முடிவு 
செய்யட்டும்‌. அப்படியென்றால்‌ தன்னை வைத்து ஆடும்‌ 
கை எது? இப்போரில்‌ அவன்‌ இறந்துவிடுவான்‌ என்னும்‌ 
எண்ணம்‌ அப்போது எழுந்தது. தொடக்கத்திலிருந்தே 
அனைத்தையும்‌ எண்ணித்‌ தொகுத்தபோது அந்த ஒழுங்கு 
அங்கேதான்‌ கொண்டுசென்றது. 


அவன்‌ அளித்த ஓலையை வாங்கியபின்‌ 
படைத்தலைவன்‌ “அணிகளில்‌ சென்று நில்‌... நீ 
கடைநிலையன்‌ அல்லவா? எப்படி ஆயிரத்தவர்‌ உன்னை 
பார்த்தார்‌? சாலையில்‌ அலைந்தாயா?” என்றான்‌. அவன்‌ 
“ஆணைகளை...” என தொடங்க “சென்று நில்‌” என்றபின்‌ 
அவன்‌ திரும்பிக்கொண்டான்‌. கஜன்‌ அணிகளில்‌ அவன்‌ 
நிரையை சென்றடைந்தான்‌. அங்கே அனைவரும்‌ 
வெறுந்தரையில்‌ படுத்து துயின்றுகொண்டிருந்தனர்‌. 
உண்மையிலேயே பெரும்பாலானவர்கள்‌ ஆழ்ந்த 
துயிலில்‌ இருந்தனர்‌. அவன்‌ அவர்களை நோக்கியபின்‌ 
தன்‌ உடலை மண்ணில்‌ நீட்டிக்கொண்டான்‌. ஒருவர்‌ 
படுக்கும்‌ அளவுக்கே இடமிருந்தது. தோளோடு தோள்‌ 
முட்டிக்கொண்டு மல்லாந்து படுத்து விண்மீன்களை 
நோக்கிக்கொண்மருந்தான்‌. 


அவள்‌ தன்னை நினைப்பாளா என 
எண்ணிக்கொண்டான்‌. பெண்கள்‌ அப்படி எல்லாம்‌ 


எண்ணுவார்களா என்ன? “அவர்களுக்கு குழந்தை 
பெற்றபின்‌ ஆண்கள்‌ தேவையில்லை” என்ற வ 
நினைவிலெழுந்தது. புரண்டுபடுத்து கண்களை 
மூடினான்‌. கண்களுக்குள்‌ விண்மீன்கள்‌ தெரிந்தன. 
அவள்‌ நினைவுடன்‌ இந்த நிறைவேற்றப்படாத 
சொல்லுடன்‌ இறக்கப்போகிறேன்‌. ஆனால்‌ இறப்பு 
என்னும்‌ சொல்‌ அச்சமூட்டவில்லை. இயல்பான ஓரு 
முடிவாகவே தோன்றியது. மீண்டும்‌ விண்மீன்களை 
நோக்கி விழிதிறந்து கிடந்தான்‌. 


புலரியை அறிவிக்கும்‌ கொம்பு முழங்கியது. வீரர்கள்‌ 
பாய்ந்தெழுந்தனர்‌. சில கணங்களுக்குள்‌ முழுப்‌ படையும்‌ 
பல சிறுகூறுகளாக சிதறுண்டது. கீழே தட்டப்படும்‌ 
தாலத்தின்‌ அதிர்வில்‌ விலகும்‌ நெல்மணிகள்போல 
வீரர்கள்‌ அகன்றனர்‌. அவர்கள்‌ காலைக்கடன்கள்‌ 
கழிக்கும்‌ இடங்கள்‌ படைநிலைக்கு அப்பால்‌ 
குறுங்காட்டுக்குள்‌ இடையளவு உயரமான மறைப்புத்‌ 
தட்டிகளால்‌ அமைக்கப்பட்டிருந்தன. கரையேற்றப்பட்ட 
தோணிகளில்‌ குளிர்நீர்‌ நிறைக்கப்பட்டிருந்தது. 
பந்தங்களின்‌ நிழலொளிக்குள்‌ புகுந்து 
சுரைக்கொப்பரையில்‌ நீர்‌ அள்ளி கால்கழுவி பல்தேய்த்து 
தலைப்பாகையை அவிழ்த்து உதறி அணிந்து கச்சை 
இறுக்கி படைப்‌ பைகளை தோள்களில்‌ மாட்டிக்கொண்டு 
கால்களில்‌ தோல்குறடுகளை முறுக்கியபின்‌ அவன்‌ 
மீண்டும்‌ படைநிரைக்கு வந்தான்‌. 


அதற்குள்‌ அணிவகுப்புக்கான கொம்பு முழங்கியது. 
அவன்‌ நிரையில்‌ அவனே இறுதியாக வந்தான்‌. அவன்‌ 
நிலைகொண்டதும்‌ அருகே நின்றிருந்த முதிய வீரன்‌ 
“வேலை சற்று தளர்வாகவே பற்றவேண்டும்‌. நாம்‌ 
நெடுநேரம்‌ அதை வைத்திருக்க வேண்டியிருக்கும்‌” 
என்றான்‌. நிரைகளின்‌ முனைகளிலிருந்து பெரிய 
கடவங்களை ஏந்திய அடுமனையாளர்களும்‌ 
ஏவலர்களும்‌ வந்துகொண்டிருந்தார்கள்‌. முதிய வீரன்‌ 
“நீர்ப்‌ பை எங்கே?” என்றான்‌. அவன்‌ தோளுக்குப்‌ 
பின்னால்‌ தொங்கிய நீர்ப்‌ பையை முன்னால்‌ இழுத்து 
விட்டான்‌. “அது எப்போதும்‌ விலாவில்‌ தொங்கவேண்டும்‌. 
நிரை செல்கையில்‌ இன்னொருவர்மேல்‌ இடிக்கலாகாது” 
என்றான்‌. கஜன்‌ அவனை எரிச்சலுடன்‌ பார்த்தபின்‌ 
திரும்பிக்கொண்டான்‌. 


ஏவலர்‌ ஆளுக்கு எட்டு உணவுருளைகளை அளித்தபடி 
வந்தனர்‌. வெல்லம்‌ கலந்த நீரை குடுவைகளில்‌ அள்ளி 
பைகளில்‌ நிறைத்தபடி அடுத்த ஏவலர்குழு வந்தது. ஓர்‌ 
உருளை உரித்த தேங்காய்‌ அளவு இருந்தது. “அது 


என்ன?” என்று அவன்‌ முதிய வீரனிடம்‌ கேட்டான்‌. 
கேட்டிருக்கக்‌ கூடாதோ என உடனே ஐயுற்றான்‌. 
“உலர்மீனும்‌ வறுத்த அரிசியும்‌ இடித்து ஊன்நெய்யுடன்‌ 
சேர்த்து உருட்டப்பட்ட கவளம்‌. சுவையானது. 
ஒருநாளுக்கு ஒரு கவளம்‌ மட்டுமே” என்றான்‌ அவன்‌. 
“உண்மையில்‌ அதுவே போதுமானதாகவும்‌ இருக்கும்‌... 
போர்‌ முன்னரே முடிந்தது என்றால்‌ வீட்டுக்குக்‌ 
கொண்டுசென்று குழந்தைகளுக்குக்‌ கூட கொடுக்கலாம்‌. 
அவை விரும்பி உண்ணும்‌.” 


அவனுக்கு அளிக்கப்பட்ட எட்டு கவளங்களையும்‌ 
தோளில்‌ தொங்கிய தோல்பைக்குள்‌ சுற்றிக்கட்டினான்‌ 
அவை சற்று கெடுமணம்‌ வீசுவதாகத்‌ தோன்றியது. 
அவன்‌ கையை முகர்வதைக்‌ கண்டு முதிய வீரன்‌ 
“பழைய மீன்‌. களஞ்சியத்தில்‌ சேமிக்கப்பட்டிருக்கும்‌ அது. 
இத்தனை பேருக்கான மீன்‌ புதியதாக இருக்கமுடியாது” 
என்றான்‌. “ஆனால்‌ படைநகர்வில்‌ சென்றால்‌ வெறியுடன்‌ 
பசிக்கும்‌. அப்போது இக்கெடுமணம்‌ அமுதென 
தோன்றும்‌.” கஜன்‌ தன்னருகே வந்துநின்ற முகத்தைக்‌ 
கண்டு திடுக்கிட்டான்‌. உள்ளம்‌ அதிர்வது செவிகளில்‌ 
முழங்கியது. அதன்‌ பின்னரே அவனை அடையாளம்‌ 
அறிந்தான்‌. “நீங்கள்‌ சம்பவர்‌ அல்லவா?” என்றான்‌. “ஆம்‌, 
நீங்கள்‌?” என்றபின்‌ சம்பவன்‌ அவனை அடையாளம்‌ 
கண்டுகொண்டான்‌. 


“உங்களிடம்‌ ஒன்று சொல்லவேண்டும்‌. உங்களைத்‌ தேடி 
அடுமனைக்கு சென்றிருந்தேன்‌...” அவன்‌ சிரித்து 
“நீங்களா அது? எவரோ பணத்துடன்‌ வந்ததாக 
கேள்விப்பட்டேன்‌” என்றான்‌. “சூதரே, அது நான்‌ சொன்ன 
பொய்‌. நான்‌ வந்தது உங்கள்மேல்‌ ஒரு பெண்‌ காதல்‌ 
கொண்டிருக்கிறாள்‌ என்று சொல்வதற்காக. அவள்‌ 
பெயர்‌ சுபாஷிணி. அரண்மனைச்‌ சேம” என்றான்‌. 
சம்பவன்‌ அதற்குள்‌ நகர்ந்துவிட்டிருந்தான்‌. அவன்‌ 
விழிகள்‌ மாறின. அவனால்‌ ஒன்றும்‌ 
சொல்லமுடியவில்லை. எடை அகன்ற உணர்வுகொண்டு 
கஜன்‌ புன்னகை செய்தான்‌. அப்பால்‌ சென்றபின்‌ 
சம்பவனும்‌ அவனை ப்பார்த்து புன்னகைதான்‌. 


கொம்பொலி எழுந்தது. ஒவ்வொரு இருநிரையின்‌ 
நடுவிலும்‌ புரவிகள்‌ சீர்நடையிட்டு வந்தன. அவை 
சேணம்‌ பூட்டப்பட்டு கடிவாளம்‌ முதுகின்மேல்‌ 
போடப்பட்டு வந்தன. சவுக்கு அவற்றின்‌ கழுத்துப்‌ 
பட்டையில்‌ செருகப்பட்டிருந்தது. ஒவ்வொரு வீரன்‌ 
அருகிலும்‌ ஒரு புரவி வந்து நின்றது. வலப்பக்கம்‌ நின்ற 
புரவியை கஜன்‌ பற்றிக்கொண்டான்‌. அது மெல்ல 


தும்மியது. மீண்டும்‌ ஒருமுறை கொம்பு ஊதியதும்‌ 
படையில்‌ ஓர்‌ அலை எழுந்து அகன்றுசென்றதுபோல 
அனைவரும்‌ புரவிகள்மேல்‌ ஏறிக்கொண்டனர்‌. 


விடிவெள்ளியை அப்போதுதான்‌ கஜன்‌ கண்டான்‌. 
பெருமூச்சுடன்‌ அதை நோக்கி பின்‌ ஏன்‌ உள்ளம்‌ 
எண்ணங்களற்று அசைவிழந்திருக்கிறது என்று 
எண்ணிக்கொண்டு புன்னகைத்தான்‌. முகத்தசைகள்‌ 
இழுபட்டன. மீண்டும்‌ ஒரு கொம்பொலி எழுந்தது. 
படைகள்‌ நடுவே உத்தரனின்‌ களத்தேர்‌ கொடிபறக்க 
பறக்கும்‌ யானை என அணைந்தது. அதன்‌ பீடத்தின்மேல்‌ 
அவன்‌ கையில்‌ பெரிய வில்லுடன்‌ நின்றிருந்தான்‌. 
படையினர்‌ அவனை திகைப்புடன்‌ நோக்கினர்‌. 
வாழ்த்தொலிகள்‌ ஏதும்‌ எழவில்லை. அவன்‌ அணிந்த 
கவசத்தில்‌ பந்தங்களின்‌ ஒளி எதிரொளிக்க பற்றி எரியத்‌ 
தொடங்குபவன்‌ போலிருந்தான்‌. 


கொம்பு முழங்கி அமைந்ததும்‌ கோட்டைக்கு மேலிருந்த 
போர்முரசுகள்‌ அதிரத்தொடங்கின. இடியோசைத்தொடர்‌ 
என அவை படைநிரைகளை முழுமையாக 
மூடிக்கொண்டன. கஜன்‌ தன்‌ உடல்‌ 
அதிர்ந்துகொண்டிருப்பதை உணர்ந்தான்‌. உடலுக்குள்‌ 
விசைகொண்ட விலங்குகள்‌ புகுந்துகொண்டதைப்போல. 
அவை தோல்கிழித்துப்‌ பீறிட்டு வெளிவரத்‌ 
துடிப்பதுபோல. அவன்‌ உடலில்‌ இருந்து அவ்விசையை 
அடைந்த புரவி காலெடுத்து வைத்து காற்றேற்ற 
படகுப்பாய்‌ என உடல்‌ விம்மியது. முரசொலி 
சுழல்காற்றென்றாகி அனைவரையும்‌ மண்ணிலிருந்து 
பறந்தெழச்‌ செய்வதுபோல விசைகொண்டது. 


தேர்த்தட்டில்‌ எழுந்து நின்ற உத்தரன்‌ உரத்த குரலில்‌ 
“வீரர்களே” என்றான்‌. அவன்‌ குரல்‌ எழவில்லை. 
கைகளை மேலும்‌ அசைத்து “வீரர்களே!” என்றான்‌. “நாம்‌ 
நம்‌ எதிரிகளை சந்திக்கச்‌ செல்கிறோம்‌.” படைகள்‌ “ஆம்‌! 
ஆம்‌! வெற்றிவேல்‌!” என முழங்கின. அவன்‌ உடல்‌ மேலும்‌ 
எழுந்ததுபோலத்‌ தோன்றியது. “நம்‌ எல்லைகளை நாம்‌ 
வகுக்கலாகாது, ஊழ்‌ வகுக்கவேண்டும்‌!” என்றான்‌ 
உத்தரன்‌. கஜன்‌ மெய்ப்புகொண்டான்‌. “தெய்வங்கள்‌ 
அமைத்த எல்லையில்‌ சென்று தலையால்‌ முட்டுவோம்‌. 
அவ்வேலியை உடைத்து அப்பால்‌ செல்வோம்‌. எண்ணுக, 
தன்னை நோக்கி அறைகூவுபவனை விரும்புகின்றன 
தெய்வங்கள்‌. தன்னைக்‌ கடந்தவனே யோகி. தன்னைக்‌ 
கடந்தவனே ஞானி. வீரர்களே, தன்னைக்‌ கடத்தலே 
வீரம்‌.” 


கஜன்‌ தன்‌ கண்கள்‌ பொங்கி கன்னங்களில்‌ வழிவதை 
உணர்ந்தான்‌. “நாம்‌ செல்வது எதிரிகளிடம்‌ 
போரிடுவதற்காக அல்ல. எதிரிகளை நாம்‌ ஏற்கெனவே 
வென்றுவிட்டோம்‌. நாம்‌ வெல்லவேண்டியது நம்மை... 
எழுக நம்‌ படைக்கலங்கள்‌! எழுக நம்‌ தசைத்திரள்‌! 
வீரர்களே, எழுக நம்‌ உள்ளம்‌!” “வெற்றிவேல்‌ வீரவேல்‌!” 
படைகள்‌ எழுப்பிய பேரோசை உடலின்‌ ஒவ்வொரு 
வியர்வைத்துளை வழியாகவும்‌ உடலுக்குள்‌ புகுந்து 
நிறைந்தது. படைஎழுவதற்கான முரசுகள்‌ முழங்க 
மடைஉடைத்த வெள்ளமென விராடப்படை கிளம்பியது. 

86. அனலும்‌ குருதியும்‌ 


[1ஙage]இரவும்பகலும்‌ படைகள்‌ விரைவழியாத 
சீர்நடையுடன்‌ சென்றுகொண்டிருந்தன. வழியில்‌ 
மூன்றுமுறை சிற்றோய்வுக்கும்‌ கால்மாற்றுதலுக்கும்‌ 
மட்டும்‌ பொழுதளிக்கப்பட்டது. புரவிகளுக்கு 
கடுமையான மது அளிக்கப்பட்டு அவை தலைதளர்ந்து 
விழிசரித்தபோது கால்களை கட்டி வீழ்த்தி தசைகளை 
மரவுரியால்‌ அழுத்தி உருவினர்‌ ஏவலர்‌. அவை 
அரைத்துயிலில்‌ எச்சில்குழாய்கள்‌ வழிய 
முனகிக்கொண்டிருந்தன. ஒரு நாழிகைப்பொழுது அவை 
ஓய்வெடுத்ததும்‌ வெல்லம்‌ கரைக்கப்பட்ட நீரை மூங்கில்‌ 
குழாய்கள்‌ வழியாக அவற்றின்‌ வாய்க்குள்‌ செலுத்தி 
குடிக்கச்‌ செய்தனர்‌. இனிப்பால்‌ ஊக்கம்கொண்ட 
புரவிகள்‌ எழுந்து காலுதறிக்கொண்டதும்‌ மீண்டும்‌ 
பயணம்‌ தொடங்கியது. 


வழியின்‌ சிற்றோய்வுக்குள்‌ முக்தன்‌ ஒரு கனவுக்குள்‌ 
சென்றுமீண்டான்‌. விழித்துக்கொண்டபோது உள்ளம்‌ 
உவகையால்‌ நிறைந்திருந்தது. அவன்‌ கரவுக்காட்டுக்குள்‌ 
இருந்தான்‌. அங்கே அவனுடைய இல்லம்‌ 
அமைந்திருந்தது. தோளில்‌ வேட்டை மானுடன்‌ அவன்‌ 
முற்றத்திற்கு வந்தபோது உள்ளிருந்து நான்கு 
குழந்தைகள்‌ ஓடிவந்து அவனை சுற்றிக்கொண்டு 
கூச்சலிட்டன. அவற்றை அதட்டியபட கூடையுடன்‌ 
அவள்‌ வெளியே வந்தாள்‌. அக்குடிலுக்குள்‌ இருந்து ஒரு 
புரவி எட்டிப்‌ பார்த்தது. அது எழுப்பிய ஒலியில்‌ அவன்‌ 
விழித்துக்கொண்டான்‌. அவனருகே அவன்‌ புரவி 
தலைதாழ்த்தி நாக்கை நீட்டியது. 


புன்னகையுடன்‌ அவன்‌ படையில்‌ சென்றான்‌. 
இரவெல்லாம்‌ விண்மீன்களை 
நோக்கிக்கொண்டிருந்தான்‌. அத்தனை அணுக்கமாக 
அவன்‌ அவற்றை நோக்கியதே இல்லை. அவை 
உதிரப்போகும்‌ முனையில்‌ நின்று தத்தளிப்பதாகத்‌ 
தோன்றியது. அத்தனை விண்மீன்களையும்‌ அவன்‌ 
முன்னரே அறிந்திருந்தான்‌. ஒவ்வொன்றையும்‌ தொட்டு 
அடையாளப்படுத்த முடியும்‌ என்று தோன்றியது. 
விடிவெள்ளியை அத்தனை விழிகளுடன்‌ முழுப்‌ 
படையும்‌ ஓருடலெனக்‌ கண்டது. ஒரே குரலில்‌ 


முழங்கியது. 


விண்மீன்களை நோக்கிக்கொண்டே வந்தமையால்‌ 
அவனால்‌ படைகள்‌ செல்லும்‌ திசையை நன்றாகவே 
கணிக்கமுடிந்தது. தொடர்ந்து கணித்துக்கொண்டே 
இருந்தமையால்‌ ஒரு தருணத்தில்‌ மீன்கணக்கு மறந்து 
அவன்‌ எண்ணத்தாலேயே அப்பயணத்திசையை 
அறியலானான்‌. அஸ்தினபுரியின்‌ படைகள்‌ 
வந்துகொண்டிருந்த திசைநோக்கி தாங்கள்‌ 
செல்லவில்லை என்பதை அறிந்ததும்‌ அவனுக்கு வியப்பு 
ஏற்பட்டது. ஆனால்‌ வழிதவறிச்‌ செல்லவில்லை என்று 
உறுதியாகவே உணர்ந்தான்‌. அது என்ன கணக்கு என்று 
எண்ணி நோக்கி பின்‌ அதை ஒழிந்தான்‌. 


நெடுந்தொலைவு சுற்றியபின்‌ மலையேறத்‌ 
தொடங்கியபோதுதான்‌ படைசூழ்கையின்‌ வரைவு 
அவனுக்குள்‌ அமைந்தது. அவன்‌ எண்ணியதுபோலவே 
முதல்புலரிக்கு முன்னால்‌ அவர்கள்‌ ஒரு மலைவிளிம்பில்‌ 
நின்றிருந்தனர்‌. நெடுந்தொலைவிலேயே பந்தங்களை 
அணைத்துவிடவும்‌ வாளுறைகளுக்கும்‌ உடலுக்கும்‌ 
நடுவே நீர்ப்பையை அமைத்து ஒலியெழாது செய்யவும்‌ 
ஆணை வந்திருந்தது. இருளுக்குள்‌ காற்று 
ஒழுகுவதுபோல விராடப்படை சென்றது. மலைக்குக்‌ கீழே 
குற்றோய்வு அளிக்கப்பட்டது. சீரான சரிவில்‌ ஒரே 
விசையில்‌ புரவிகள்‌ ஏறிச்சென்று நின்றன. குரலில்‌ 
இருந்து குரலுக்கெனச்‌ சென்ற ஆணை அவர்களின்‌ 
படையை அரைப்பிறை வடிவில்‌ விரித்தமைத்தது. 


கீழே இரு மலைகளுக்கு நடுவே இருந்த பள்ளத்தாக்கில்‌ 
அஸ்தினபுரியின்‌ படை எரி அணைந்து கனல்களாக 
எஞ்சிய காடுபோல பந்தங்களின்‌ ஒளியுடன்‌ தெரிந்தது. 
சில பந்தங்கள்‌ நீரில்‌ என அலைபாய்ந்தபடி 
அங்குமிங்கும்‌ அசைந்தன. ஒரு புரவியின்‌ உரத்த 
கனைப்பொலி மெல்லிய ஓசையாகக்‌ கேட்டது. சற்று 
பெரியபடைதான்‌ அது என நன்றாகத்‌ தெரிந்தது. ஆனால்‌ 
எந்தப்‌ படைசூழ்கையும்‌ இல்லாமல்‌ வழிந்துபரந்ததுபோல 
அது கிடந்தது. 


அவனருகே நின்ற காவலன்‌ “மலையுருண்டு 
இறங்குவதுபோல அவர்கள்மேல்‌ பாயவேண்டியதுதான்‌” 
என்றான்‌. முக்தன்‌ “ஆம்‌” என்றான்‌. “முதற்புலரியில்‌ முரசு 
கொட்டும்‌ என நினைக்கிறேன்‌. இதைவிடச்‌ சிறந்த 
படைசூழ்கை அமைவதற்கில்லை” என்றான்‌ அவன்‌. 
“இளவரசர்‌ உத்தரர்‌ நாம்‌ எண்ணுவதுபோன்றவர்‌ அல்ல. 
இந்நிலத்தை எவ்வளவு அறிந்திருந்தால்‌ இத்தனை 


பிழையிலாது இங்கே வந்துசேர்ந்திருக்கமுடியும்‌!” முக்தன்‌ 
புன்னகை செய்தான்‌. 


துயில்‌ கொள்ளலாம்‌ என சொல்பரவல்‌ ஆணை வந்தது. 
புரவிகள்மேல்‌ இருந்து இறங்கி அருகே அமர்ந்து 
முழங்கால்மேல்‌ தலைவைத்து விராடப்படையினர்‌ 
அரைத்துயில்கொண்டனர்‌. புரவிகளும்‌ தலைகளை 
நன்றாகத்‌ தாழ்த்தி கடிவாள வாய்திறந்து துயின்றன. 
மூச்சொலிகள்‌ தன்னைச்‌ சூழ ஒலித்ததைக்‌ கேட்டு 
அமர்ந்திருந்த முக்தன்‌ மீண்டும்‌ கரவுக்காட்டுக்குள்‌ 
சென்றான்‌. சிற்றாறொன்றில்‌ நீராடிக்கொண்டிருந்தாள்‌ 
சுபாஷிணி. அருகே கரையில்‌ அமர்ந்து அவன்‌ 
கூடைக்காக மூங்கில்‌ பிளந்துகொண்டிருந்தான்‌. 
அப்பால்‌ குழந்தைகளின்‌ குரல்கள்‌. அவனுக்கு நன்கு 
அகவை முதிர்ந்திருந்தது. அவள்‌ இளமகளாகவே 
இருந்தாள்‌. 


கொம்பொலி எழுந்ததும்‌ அவன்‌ திடுக்கிட்டு வாயைத்‌ 
துடைத்தபடி எழுந்தான்‌. இரண்டாவது கொம்பொலியில்‌ 
கச்சைகளை முறுக்கிக்‌ கொண்டார்கள்‌. மூன்றாவது 
கொம்பொலியில்‌ புரவிகள்மேல்‌ ஏறினார்கள்‌. அடுத்த 
கொம்பொலியில்‌ வில்லவர்படை மட்டும்‌ முன்னால்‌ 
சென்றது. கிழே பந்தங்கள்‌ பெருகிவிட்டிருந்தன. 
படையின்‌ கலைவோசை மிக அருகிலெனக்‌ கேட்டது. 
அவர்கள்‌ விராடப்படையினரை 
உணர்ந்துவிட்டிருந்தனர்‌. படைசூழ்கை 
அமைக்கப்படுகிறதென்பது நன்றாகத்‌ தெரிந்தது. 


சற்றுநேரத்திலேயே அவர்களால்‌ தேர்ந்த 
படைகளைப்போல சீராக நிலையமைவு கொள்ள 
முடியவில்லை என்று தெரிந்தது. மீண்டும்‌ மீண்டும்‌ 
ஏதேனும்‌ ஒரு பகுதி கலைந்துகொண்டே இருந்தது. 
முக்தன்‌ தன்‌ வலப்பக்கம்‌ கீழ்வான்‌ செம்மைகொள்வதை 
கண்டான்‌. அருகே இருந்த கரிய பாறைகள்‌ முழுப்பு 
கொண்டு எழுந்துவந்து விழிநிறைத்தன. வறண்ட 
செம்மண்நிலத்திலிருந்த உருளைக்கற்களின்‌ 
வளைவுகள்‌ துலங்கின. கிளை சோர்ந்து நின்ற 
குட்டைமரங்களின்‌ இலைவிளிம்புகள்‌ வான்புலத்தில்‌ 
கூர்கொண்டன. நோக்க நோக்க காற்று 
ஒளிபெற்றுக்கொண்டே இருந்தது. 


“இதுதான்‌ பொழுது... நேராகச்‌ சென்று 
தாக்கவேண்டியதுதான்‌. அங்கே படைசூழ்கையே 
அமையவில்லை. மந்தைபோல கலைகிறார்கள்‌” 
என்றான்‌ அவனருகே நின்றிருந்த முதிய வீரன்‌. முக்தன்‌ 


பெருமூச்சுவிட்டான்‌. படையினர்‌ அனைவரும்‌ அந்த 
எண்ணத்தையே கொண்டிருப்பார்கள்‌ என்று 
தோன்றியது. படை ஒன்றென்றே உளம்கொண்டிருக்கும்‌. 
“ஏன்‌ பொறுத்திருக்கிறோம்‌? அஞ்சுகிறோமா?” முக்தன்‌ 
அவனை நோக்கி திரும்பவில்லை. “ஏன்‌ பொறுமை? 
கடலொளி எழுகிறது... இன்னும்‌ சற்றுநேரத்தில்‌ கதிர்களே 
எழும்‌.” 


மச்சர்படைகள்‌ மெல்லமெல்ல ஒழுங்கமைந்தன. நண்டு 
சூழ்கையின்‌ இரு கைகளாக விரைவுப்‌ புரவிகளில்‌ 
வில்லவர்கள்‌. நடுவே தரையிலமர்ந்த வேலவர்‌. பின்னால்‌ 
நிலைவில்லவர்‌. “திறனுள்ளவர்கள்‌... இத்தனை 
விரைவில்‌ சூழ்கை அமையுமென்றே எண்ணவில்லை... 
நாம்‌ பொழுதை வீணடித்துவிட்டோம்‌” என்றான்‌ முதிய 
வீரன்‌. ஒளி முகில்களைக்‌ கிழித்தபடி வந்து சரிந்தது. 
இடைவரை உயரத்தில்‌ காய்ந்து நின்றிருந்த 
இஞ்சிப்புல்வெளி பொன்னிறமாக சுடர்கொண்டது. 
புல்தாள்கள்‌ எரிதழல்களாக நெளிந்தாடின. “எதை 
நோக்குகிறோம்‌?” என்று எவரோ எங்கோ கூவினர்‌. 


கணம்கணமென பொழுது சென்றுகொண்டிருந்தது. கீழே 
அவர்களும்‌ காத்து நின்றிருந்தனர்‌. இரு 
பெருவிலங்குகள்‌ பிடரிமயிர்‌ சிலிர்த்தன. மூச்செறிந்தன. 
நோக்குபின்னி நிலைத்திருந்தன. படைகளுக்குப்‌ 
பின்னால்‌ காற்றின்‌ ஓலத்தை முக்தன்‌ கேட்டான்‌. 
அக்கணமே என்ன நிகழவிருக்கிறதென்று 
புரிந்துகொண்டான்‌. அவர்களின்‌ ஆடைகளை 
துடிதுடித்துப்‌ பறக்கச்செய்தபடி காற்று வந்து மோதி 
படைகளின்‌ இடைவெளிகளில்‌ கிழிபட்டுப்‌ பறந்து 
கடந்துசென்று மலைச்சரிவில்‌ இறங்கியது. அதிலிருந்த 
புழுதியும்‌ சருகுகளும்‌ அலையலையாக 
இறங்கிச்சென்றன. செம்மண்‌ கலங்கிய நீர்ப்பரப்புபோல 
புல்வெளி கொந்தளித்தது. மேலும்‌ காற்று விசைகொள்ள 
புரவிகளின்‌ பிடரி மயிர்‌ அலையடித்தது. 


கொம்போசை எழுந்ததும்‌ முன்னால்‌ நின்றிருந்த 
விற்புரவி வீரர்களில்‌ இருந்து நூற்றுக்கும்‌ மேற்பட்ட 
எரியம்புகள்‌ எழுந்து வானில்‌ வளைந்து சென்று 
புல்வெளியில்‌ விழுந்தன. அக்கணமே புல்வெளி 
பற்றிக்கொண்டது. அனல்‌ புரவியில்‌ என காற்றின்மேல்‌ 
தாவி ஏறிக்கொண்டது. செஞ்சிறகுகள்‌ விரித்து காற்றில்‌ 
பறந்து கீழிறங்கிச்‌ சென்றது. நெருப்பு அருவிபோல 
வழிந்திறங்கிச்‌ செல்வதை முக்தன்‌ கண்டான்‌. 
புரிந்துகொண்ட விராடப்படையினர்‌ “வெற்றிவேல்‌! 
வீரவேல்‌!” என குரலெழுப்பினர்‌. 


ஓங்கி அறைந்து அலறியழுதபடி சிவை தரையில்‌ 
அமர்ந்தாள்‌. 


எரி கடந்துசென்ற இடத்தில்‌ நிலம்கருகி புகைச்சுருள்கள்‌ 
எழுந்துகொண்டிருந்தன. இன்னொரு முறை கொம்பு 
முழங்கியது. வில்புரவி வீரர்கள்‌ போர்க்குரலெழுப்பியபடி 
முழு விரைவில்‌ பாய்ந்து மலைச்சரிவில்‌ இறங்கினர்‌. 
மேலும்‌ மேலுமென விராடப்படை கீழ்நோக்கி 
பொழியத்தொடங்கியது. அவர்களுக்கு முன்னால்‌ 
செம்புரவிப்படை என அனல்‌ சென்றது. அனலை 
நெருங்கியதும்‌ கொம்புகள்‌ ஆணையிட புரவிகளில்‌ 
சென்றபடியே அம்புகளை தொடுக்கத்தொடங்கினர்‌. 
வானில்‌ புள்நிரை என எழுந்த அம்புகள்‌ அனல்சுவருக்கு 
மேலே எழுந்து கரும்புகையைக்‌ கடந்து அப்பால்‌ சென்று 
மச்சர்களின்‌ படைகள்மேல்‌ விழுந்தன. 


அனல்‌ அஸ்தினபுரியின்‌ படையை முழுமையாகச்‌ 
சூழ்ந்துகொண்டது. அனைத்து அணியமைவுகளும்‌ 
சிதைய அவர்கள்‌ அஞ்சிக்‌ கலைந்து கூச்சலிட்டு முட்டிக்‌ 
குழம்பும்‌ வெறும்கூட்டமென்று ஆயினர்‌. அவர்கள்மேல்‌ 
பொழிந்த அம்புகள்‌ வஞ்சம்கொண்ட பறவைகள்‌ 
போலிருந்தன. அவற்றின்‌ அலகுகள்‌ கொத்த அவர்கள்‌ 
அலறி மண்ணில்‌ விழுந்து மிதிபட்டு மேலும்‌ 
விழுபவர்களால்‌ மூடப்பட்டனர்‌. ஒரு நாழிகைக்குள்‌ 
மச்சர்படைகளின்‌ பாதிப்பங்கு அழிக்கப்பட்டுவிட்டது. 


கொம்புகள்‌ ஆணையிட முக்தனின்‌ படைப்பிரிவு நீண்ட 
வேல்களுடன்‌ அணைந்துகொண்டிருந்த அனல்‌ 
திரையை தாவிக்கடந்து மறுபக்கம்‌ சென்றது. அங்கே 
ஒருவர்மேல்‌ ஒருவரென முட்டித்‌ ததும்பிய மச்சர்களை 
குத்திச்‌ சாய்த்தது. கூரிய குறுகியகால படகுப்போருக்கு 
மட்டுமே பழகியிருந்த அவர்கள்‌ போர்‌ என எண்ணிய 
எதுவுமே அங்கே நிகழவில்லை. தீயைக்‌ கண்டு அவர்கள்‌ 
திகைத்து பின்னால்‌ நகர பின்னாலிருந்த வண்டிகள்‌ 
அதற்குத்‌ தடையென்றாக அவர்கள்‌ சித்தமழிந்து வெறும்‌ 
தசைத்திரளென்றாயினர்‌. பெரும்பாலானவர்கள்‌ 
படைக்கலங்களை கீழே விட்டுவிட்டிருந்தனர்‌. 


வேட்டையின்போது சிலசமயம்‌ ஆடுகளை அவ்வாறு 
மலைச்சந்துகளில்‌ திரட்டி குத்திக்‌ கொல்வதுண்டு. 
ஒவ்வொரு முறை கழுத்துக்குழியில்‌ வேலால்‌ குத்தி 
உருவும்போதும்‌ முக்தன்‌ உணர்வுகள்‌ 
அலைக்கழிக்கப்பட்டான்‌. முதலில்‌ இரக்கம்‌, பின்னர்‌ அது 
அருவருப்பாகியது. பின்னர்‌ வெறுப்பு. வெறுப்பை 
உடல்முழுக்க நிறைத்துக்கொண்டபோது எவ்வளவு 
விரைவில்‌ அவர்களை கொன்றழிக்கமுடியுமோ 
அவ்வளவு விசையுடன்‌ செய்யவேண்டுமென்று 
தோன்றியது. உள்ளம்‌ கசந்துவழிய அவர்களின்‌ 


விழிகளை முற்றாகத்‌ தவிர்த்து குத்தவேண்டிய 
கழுத்துக்குழியை மட்டுமே நோக்கினான்‌. 


அவன்‌ உடலெங்கும்‌ குருதி தெறித்து வியர்வையில்‌ 
வழிந்தது. புருவங்களில்‌ சொட்ட நோக்கை மறைத்தது. 
நாக்கில்‌ உப்பென சுவைத்தது வியர்வையா குருதியா 
என்றறியாமல்‌ துப்பிக்கொண்டே இருந்தான்‌. பொழுது 
சிலந்திவலைபோல சுழன்று சிக்கி 
ததும்பிக்கொண்டிருந்தது. அப்பால்‌ அவன்‌ 
நாணொலியை கேட்டான்‌. திரும்பி நோக்கியபோது தன்‌ 
சிறிய தேரில்‌ கர்ணன்‌ வில்லேந்தியபடி வருவதை 
கண்டான்‌. செங்கழுகு பறந்தணைவதைப்போல அவன்‌ 
தேர்‌ காற்றில்‌ வந்தது. 


கர்ணனின்‌ அம்புகள்‌ அனல்பொறிகள் போல தெறித்துப்‌ 
பரவ விராடர்‌ வீழ்ந்துகொண்டே இருந்தனர்‌. அவன்‌ 
விழிகள்‌ மலர்ந்து நோக்கிக்கொண்டிருந்தான்‌. மெல்லிய 
உதை ஒன்றை நெஞ்சில்‌ உணர்ந்தான்‌. குருதி 
வெம்மையுடன்‌ வழியும்‌ உணர்வு. மூச்சு சிக்கிக்கொள்ள 
இருமியபோது வாயிலும்‌ மூக்கிலும்‌ கொழுங்குருதி 
தெறித்தது. மீண்டும்‌ ஒருமுறை இருமியபடி நெஞ்சை 
பார்த்தான்‌. தோற்கவசத்தைத்‌ துளைத்தபடி அம்பு 
உள்ளிறங்கியிருந்தது. அவன்‌ உடல்‌ பக்கவாட்டில்‌ 
இழுபட்டது. நிலம்‌ அவனை நோக்கி வந்தது. அங்கே 
குத்துண்டு துடித்துக்கொண்டிருந்த மச்சன்மேல்‌ அவன்‌ 
விழுந்தான்‌. அவ்விசையில்‌ அம்பு மேலும்‌ உள்ளே 
நுழைய அவன்‌ மீண்டும்‌ இருமினான்‌. உள்ளுடல்‌ 
துண்டுகளாகத்‌ தெறிப்பதுபோல நிணக்குருதி சிதறியது. 
அவன்‌ வானை நோக்கினான்‌. கண்கள்‌ கூச விழிநீருடன்‌ 
மூடிக்கொண்டான்‌. 


(10826]ஒரு கணம்‌ சூழ நோக்கியபோது கஜன்‌ கண்டது 
வெறும்‌ உடல்களின்‌ அலைக்கொந்தளிப்பை. கைகள்‌, 
தோள்கள்‌, முகங்கள்‌, புரவிகள்‌. அவனை அவை நெட்டித்‌ 
தள்ளின, எற்றி விளையாடின. முன்னால்‌ 
தள்ளிக்கொண்டு சென்றன. பின்னுக்கு இழுத்து வந்தன. 
எங்கிருக்கிறோம்‌ என்றும்‌ என்ன நிகழ்கிறதென்றும்‌ 
உணராமலிருந்தாலும்‌ அவன்‌ வாயும்‌ வெற்றிவேல்‌ 
வீரவேல்‌ என்று கூவிக்கொண்டிருந்தது. அவன்‌ 
உடலெங்கும்‌ பசுங்குருதி தெறித்து வழிந்தது. மிகப்‌ பெரிய 
கருவறை ஒன்றுக்குள்‌ நூற்றுக்கணக்கான குழந்தைகள்‌ 
நிணக்குருதியில்‌ முட்டிமோதிக்கொள்கின்றன அல்லது 
ஊனில்‌ நெளியும்‌ புழுக்கள்‌. 


அவன்‌ நாணொலி கேட்டு திரும்பியபோது உத்தரனும்‌ 


துரியோதனனும்‌ எதிர்நின்றுகொண்டிருந்தனர்‌. 
துரியோதனன்‌ வில்லை வளைத்து வெறியுடன்‌ கூவியபடி 
அம்புகளை செலுத்தினான்‌. இவர்தான்‌ அஸ்தினபுரியின்‌ 
பேரரசன்‌. ஆனால்‌ அவனும்‌ மானுடன்போலவே 
இருந்தான்‌. கீசகனை நினைவுறுத்தும்‌ பெருந்தோள்கள்‌. 
பெரிய விரல்களில்‌ அம்புமுனை குருவியலகுபோல 
தெரிந்தது. அம்பு நடுங்கி விம்மி காற்றிலெழுந்து வந்து 
உத்தரனின்‌ தேரில்‌ தைத்தது. மீண்டும்‌ ஓர்‌ அம்பு, மீண்டும்‌. 
உத்தரனின்‌ தேர்‌ அலைகளில்‌ சுழலும்‌ தக்கைபோல 
அங்குமிங்கும்‌ அலைபாய்ந்தது. ஆகவே ஓர்‌ அம்புகூட 
அவன்மேல்‌ படவில்லை. இரும்புக்‌ கவசமொன்றை தன்‌ 
முன்னால்‌ நட்டு அதற்குப்‌ பின்னால்‌ உடலை ஒடுக்கி 
அமர்ந்தபடி பிருகந்நளை புரவிகளை செலுத்தினாள்‌. 
இரு கால்களாலும்‌ பற்களாலும்‌ குதிரைகளின்‌ 
கடிவாளங்களை பற்றியிருந்தாள்‌. ஒவ்வொரு 
கடிவாளத்தையும்‌ ஒவ்வொரு வகையில்‌ இழுத்து 
புரவிகளை தனித்தனியாக செலுத்தினாள்‌. இரு 
கைகளாலும்‌ அம்புகளையும்‌ விட்டுக்கொண்டிருந்தாள்‌. 
மிகச்‌ சிறிய வில்‌ அது. அதன்‌ அம்புகளும்‌ சிறியவை. 
ஆனால்‌ அவை எவையும்‌ வீணாகவில்லை. 
பெரும்பாலானவை கழுத்துமுனைகளில்‌ தைத்து 
மச்சர்களை வீழ்த்தின. 


துரியோதனனின்‌ புரவியின்‌ கழுத்தில்‌ அம்பு தைக்க அது 
அலறியபடி திரும்பிய கணத்தில்‌ உத்தரனின்‌ அம்பு 
அவன்‌ தோளில்‌ தைத்தது. உத்தரன்‌ உரக்கக்‌ கூச்சலிட்டு 
நகைத்தபடி மீண்டும்‌ மீண்டும்‌ அம்புகளை 
செலுத்தினான்‌. துரியோதனனின்‌ தலைப்பாகை 
அம்புடன்‌ தெறித்தபோது களிப்பு வெறியென்றாக 
“முன்னால்‌ செல்க! முன்னால்‌ செல்க!” என்று உத்தரன்‌ 
கூவினான்‌. மீண்டும்‌ ஓர்‌ அம்பால்‌ துரியோதனனின்‌ 
இன்னொரு புரவியை வீழ்த்தினாள்‌ பிருகந்நளை. 
துரியோதனனின்‌ இடையில்‌ உத்தரன்‌ அம்பு புதைந்தது. 
நொண்டியபடி தூணில்‌ சாய்ந்த துரியோதனன்‌ பின்னால்‌ 
செல்ல ஆணையிட அவன்‌ தேரை ஓட்டிய சூதன்‌ அதை 
திருப்பி அலையடித்த உடற்பெருக்குக்கு அப்பால்‌ 
கொண்டுசென்றான்‌. 


“செல்க! செல்க!” என்று உத்தரன்‌ கூவினான்‌. தன்‌ 
வில்லை காலால்‌ மிதித்து இழுத்து நாணிறுக்கி நீண்ட 
அம்பால்‌ துரியோதனனைக்காத்து பின்னால்‌ சென்ற 
துச்சாதனனை அடித்தான்‌. துச்சாதனன்‌ திரும்பி 
தொடுத்த அம்பு இலக்கு விலக அவன்மேல்‌ உத்தரனின்‌ 
அம்பு பட்டது. “கொல்வேன்‌... அவனை கொல்வேன்‌... 


விடாதே... செல்க!” என உத்தரன்‌ கைநீட்டி கூவியபடி 
எம்பிக்‌ குதித்தான்‌. கஜன்‌ தன்னைச்‌ சூழ்ந்திருந்த 
அத்தனை விராடர்களும்‌ வேல்தாழ்த்தி உத்தரனையே 
நோக்கிக்கொண்டிருப்பதை கண்டான்‌. மச்சர்களில்‌ 
பெரும்பாலானவர்கள்‌ வீழ்ந்தோ புறமிட்டோடியோ 
அகன்றிருக்க தேர்கள்‌ மட்டுமே களத்தில்‌ எழுந்து 
தெரிந்தன. 


நாணொலி கேட்டு அவன்‌ கர்ணனை நோக்கினான்‌. 
அவன்‌ அம்பு வந்து உத்தரன்‌ தோளைத்‌ தைத்தது. 
ஆனால்‌ உத்தரன்‌ வெறியுடன்‌ காலால்‌ தேர்த்தட்டை 
உதைத்து “கொல்வேன்‌... அவனை கொல்வேன்‌... அன்றி 
இங்கேயே சாவேன்‌... கொண்டு செல்க... அவன்‌ முன்‌ 
என்னை கொண்டுசெல்க!” என்று கூவினான்‌. 
கர்ணனின்‌ அம்புகள்‌ மிரண்ட யானை என சுழன்று 
கொண்டிருந்த தேரின்‌ மகுடத்திலும்‌ தூண்களிலும்‌ 
தைத்து நிற்க உத்தரன்‌ எய்த அம்பு கர்ணனின்‌ 
கவசம்மேல்‌ பதிந்தது. கர்ணனின்‌ இரு புரவிகளின்‌ 
உடலிலும்‌ அம்புகள்‌ தைத்தன. அவை நிலையழிந்து 
சுழலத்தொடங்க அவன்‌ விலாவில்‌ உத்தரனின்‌ அம்பு 
சென்று பட்டது. 


அப்பால்‌ படைகள்‌ பின்வாங்குவதற்கான கொம்புகள்‌ 
முழங்கின. கர்ணன்‌ திரும்பி நோக்கி கைநீட்டியபடி 
கூவினான்‌. மீண்டும்‌ மீண்டும்‌ கொம்பு ஆணையிட்டது. 
எஞ்சிய மச்சர்படைகள்‌ அலைநுரை என 
பின்வாங்கிச்செல்ல கர்ணன்‌ திரும்பி உத்தரனை 
நோக்கியபின்‌ திரும்ப “அவனை துரத்திச்‌ செல்‌... 
அவனை விடாதே!” என்று உத்தரன்‌ கூவினான்‌. கர்ணன்‌ 
இதழ்கள்‌ கோணலாக புன்னகைத்து தோள்தூக்கி எய்த 
அம்பு உத்தரன்‌ நெஞ்சில்‌ தைத்தது. அவன்‌ தேர்த்தட்டில்‌ 
விழுந்ததும்‌ தேர்‌ திரும்பி பின்னடைந்தது. 
பேரோசையுடன்‌ கஜனைச்‌ சூழ்ந்திருந்தவர்கள்‌ 
பின்வாங்கிச்செல்லும்‌ மச்சர்களை துரத்திச்செல்லத்‌ 
தொடங்கினர்‌. 


கஜன்‌ அவர்களுடன்‌ நெடுந்தொலைவு சென்றான்‌. 
மச்சர்கள்‌ முழுமையாகவே சிதறி காடுகளுக்குள்‌ புகுந்து 
மறைந்துவிட்டிருந்தனர்‌. புழுதிக்கு அப்பால்‌ 
துரியோதனனின்‌ நாகக்கொடியும்‌ கர்ணனின்‌ 
யானைச்சங்கிலிக்கொடியும்‌ அகன்று செல்வதை 
கண்டான்‌. நிலைகொள்ளும்பொருட்டு விராடர்களின்‌ 
கொம்புகள்‌ முழங்கின. போர்முரசு ஓய்ந்தது. அதுவரை 
அது போர்‌ போர்‌ என பரிநடைத்‌ தாளத்தில்‌ 
முழங்கிக்கொண்டிருந்ததை அப்போதுதான்‌ 


உணர்ந்தான்‌. அந்தத்‌ தாளத்திலேயே எண்ணங்கள்‌ 
அமைந்திருந்தன. அதுவே எண்ணங்களை 
சுமந்துகொண்டிருந்தது. அந்த ஓசையடங்கியபோது 
உள்ளிருந்து எழுந்த அதன்‌ மாற்றொலி 
செவிப்பறைகளை முட்டியது. கீழே 
விழுந்துகொண்டிருப்பதுபோன்ற உணர்வு ஏற்பட்டது. 


கரிநடை தாளத்தில்‌ வெற்றிமுரசு பதவ தொடங்கியது. 
விராடபுரி வீரர்கள்‌ “வெற்றிவேல்‌! வீரவேல்‌!” என்று கூவி 
தங்கள்‌ விற்களையும்‌ வாள்களையும்‌ வேல்களையும்‌ 
தலைக்குமேல்‌ தூக்கி ஆட்டினர்‌. தோள்களில்‌ மிதித்து ஏறி 
கைகளை விரித்து ஒருவன்‌ “வெற்றி! விராடபுரிக்கு 
வெற்றி! உத்தரருக்கு வெற்றி! காகக்கொடுக்கு வெற்றி!” 
என்று கூவ கூட்டம்‌ வெறிகொண்டு ஆர்ப்பரித்தது. கஜன்‌ 
தன்‌ இடையைப்‌ பார்த்தபோதுதான்‌ கவசத்தைக்‌ 
கிழித்தபடி அம்பு உள்ளே சென்றிருப்பதை உணர்ந்தான்‌. 
அதை தொட்டபோது தீயால்‌ சுட்டதுபோல வலி எழுந்தது. 
கவசத்தை கழற்றினான்‌. ஆனால்‌ அது அம்பால்‌ 
உடலுடன்‌ சேர்த்து தைக்கப்பட்டிருந்தது. ஆகவே மீண்டும்‌ 
அணிந்துகொண்டான்‌. 


அவனருகே நின்றிருந்த முதிய வீரன்‌ “அதை மருத்துவர்‌ 
கழற்றுவார்கள்‌. குருதி நிறுத்தி கட்டுபோட முடியாத 
நிலையில்‌ அம்புமுனையை அகற்றலாகாது” என்றான்‌. 
கஜன்‌ புன்னகைத்தான்‌. “களம்‌ கண்டுவிட்டாய்‌... இனி 
எதையும்‌ அஞ்சவேண்டியதில்லை” என்றான்‌ அதே முதிய 
வீரன்‌. கஜன்‌ தான்‌ எவரையுமே கொல்லவில்லை 
என்பதை எண்ணிக்கொண்டான்‌. அதை எவரும்‌ 
அறியப்போவதில்லை என்று தோன்றியது. அவன்‌ 
கையிலிருந்த குருதியறியாத வேலை முன்னரே 
வீசிவிட்டிருந்தான்‌. ஆம்‌, எவரும்‌ காணப்போவதில்லை. 
அதன்பின்‌ அவன்‌ ஆறுதலாக உணர்ந்தான்‌. 


உச்சிவெயில்‌ ஏறிக்கொண்டிருந்தது. உத்தரனுடன்‌ அவன்‌ 
தேர்‌ விலகிச்‌ சென்றுவிட்டிருந்தது. காயமடையாத 
புரவிவீரர்கள்‌ வலப்பக்கமாக ஒதுங்கும்படியும்‌ 
காயமடைந்தவர்கள்‌ இடப்பக்கமாக ஒதுங்கும்படியும்‌ 
கொம்புகள்‌ சு நடுவே உருவான 
இடைவெளியில்‌ நீண்ட வேல்களுடன்‌ புறக்களப்‌ 
படையினர்‌ சீர்நடையிட்டு புகுந்து வலைபோல பிரிந்து 
களத்தில்‌ பரவினர்‌. எழுந்து நடக்கும்‌ 
நிலையிலிருந்தவர்கள்‌ அனைவரும்‌ உடலை உந்தி 
தரையில்‌ கையூன்றி எழுந்தனர்‌. பிறர்‌ தோளைப்‌ 
பற்றியபடி தள்ளாடியும்‌ தளர்ந்து விழப்போய்‌ மீண்டும்‌ 
எழுந்தும்‌ நடந்தனர்‌. 


ஓர்‌ இளம்வீரன்‌ கஜனை நோக்கி கைநீட்டினான்‌. கஜன்‌ 
அவனைப்‌ பிடித்து எழுப்ப அவன்‌ உடலுக்குள்‌ இருந்து 
குடல்‌ நழுவி சரிவதைக்‌ கண்டான்‌. ஆடையைப்‌ பற்றி 
இழுப்பதுபோல அவன்‌ அதை பிடித்தான்‌. அவனருகே 
நின்ற வீரன்‌ “தானே எழாதவர்களை எழுப்பக்கூடாது 
என்பது களநெறி. இவன்‌ உயிர்‌ பிழைக்கமுடியாது... 
வருக!” என அவன்‌ தோளைப்பற்றி 
அழைத்துச்சென்றான்‌. நெஞ்சிலும்‌ தோளிலும்‌ அம்பு 
தைத்தவர்கள்‌. கை குறைந்தவர்கள்‌. கால்‌ 
முடமானவர்கள்‌. இளைய வீரன்‌ “அண்ணா, அண்ணா” 
என அவனை நோக்கி கைநீட்டினான்‌. “வருக... 
நோக்கலாகாது” என்றான்‌ இன்னொரு வீரன்‌. 


“இவர்களை என்ன செய்வார்கள்‌?” என்றான்‌ கஜன்‌. 
“அங்கே பார்‌” என்று இன்னொருவன்‌ சுட்டிக்காட்டினான்‌. 
நீண்டவேல்களுடன்‌ வந்த புறக்களப்‌ படையினர்‌ 
எழமுடியாதபடி புண்பட்டுக்‌ கிடந்தவர்களின்‌ 
கழுத்துக்குழியில்‌ ஆழமாகக்‌ குத்தி ஒருமுறை சுழற்றி 
மூச்சை நிறுத்திவிட்டு அடுத்தவரை நோக்கி 
சென்றார்கள்‌. பெரும்பாலான வீரர்கள்‌ 
தன்னினைவிலாது அரற்றியபடி 
துடித்துக்கொண்டிருந்தனர்‌. நினைவிருந்தவர்கள்‌ 
அணுகிவரும்‌ வேல்களைக்‌ கண்டதும்‌ கண்களை மூடி 
கைகூப்பினர்‌. கஜன்‌ “கொல்கிறார்களா? 
நம்மவர்களையுமா?” என்றான்‌. “ஆம்‌, அவர்கள்‌ 
வாழமுடியாது. முன்னரே இறத்தலே நற்பேறு” என்றான்‌ 
ஒருவன்‌. அந்த இளம்வீரனை ஒரு புறக்களத்தான்‌ 
குத்திக்கொல்வதை கஜன்‌ கண்டு நோக்கை 
விலக்கிக்கொண்டான்‌. 


அவர்களின்‌ நிரை மலைச்சரிவின்‌ அருகே இருந்த சிறிய 
சோலைக்குள்‌ சென்று பரவியது. அங்கே மரங்களின்‌ 
அடியில்‌ மருத்துவர்களும்‌ ஏவலர்களும்‌ 
அமர்ந்திருந்தனர்‌. புண்பட்டவர்களை 
இலைப்படுக்கையில்‌ படுக்கவைத்து அகிபீனாவும்‌ 
சிவமூலியும்‌ அளித்தனர்‌. அவர்கள்‌ ஆவலுடன்‌ அதை 
வாங்கி புகையிழுத்தனர்‌. இளைஞருக்கு மது 
வழங்கப்பட்டது. கஜன்‌ தனக்கு அளிக்கப்பட்ட 
எரிமதுவை நான்கே மிடறில்‌ விழுங்கினான்‌. 
“படுத்துக்கொள்‌” என்றான்‌ இளம்மருத்துவன்‌. அவன்‌ 
படுத்ததும்‌ தயக்கமே இல்லாமல்‌ அம்புமுனையைப்பற்றி 
இழுத்துப்‌ பிடுங்கினான்‌. தீச்சுட்ட வலியுடன்‌ அவன்‌ 
அலற அந்தப்‌ புண்மேல்‌ அருகிருந்த ஏனத்தில்‌ 
இளஞ்சூடான பச்சிலை எண்ணையில்‌ ஊறிமிதந்த 
பஞ்சை எடுத்து அழுத்திப்‌ பிடித்துக்கொண்டான்‌. 


வலியில்‌ உடல்‌ அதிர பற்களை இறுகக்‌ கடித்து 
முனகினான்‌ கஜன்‌. பஞ்சின்மேல்‌ வாட்டிய இலையை 
வைத்து காய்ந்த வாழைப்பட்டையால்‌ சுற்றிக்கட்டினான்‌. 
அதன்மேல்‌ உருகிய தேன்மெழுகைப்‌ பூசி கட்டை 
இறுக்கினான்‌. “மூன்று நாட்கள்‌ கட்டு அசையக்கூடாது. 
புரவியில்‌ செல்லும்போது அதை உளம்‌ கொள்க!” 
என்றான்‌. கஜன்‌ பல்லைக்‌ கடித்தபடி தலையசைத்தான்‌. 
நெடுநேரம்‌ வலி சீரான தாளத்துடன்‌ 
அதிர்ந்துகொண்டிருந்தது. மெல்ல அதன்‌ தாளத்தின்‌ 
ஒழுங்கே அதை எண்ணத்திலிருந்து விலக்கியது. 
இடத்தொடை தொடர்பே இல்லாமல்‌ 
துடித்துக்கொண்டிருக்க அவன்‌ இயல்பானான்‌. 


அப்பால்‌ மலைச்சரிவின்‌ விளிம்பினூடாக 
மாட்டுவண்டிகள்‌ சென்றுகொண்டிருந்தன. 
பொதிவண்டிகள்‌ அல்ல என்று சில கணங்கள்‌ கழித்தே 
அறிந்தான்‌. அவற்றில்‌ மானுட உடல்கள்‌ ஒன்றன்மேல்‌ 
ஒன்றென அடுக்கப்பட்டிருந்தன. கால்களின்‌ திரள்‌ 
வாழைத்தண்டுகள்போல வெளியே நீட்டி நின்றது. அவன்‌ 
நோக்குவதைக்‌ கண்ட அருகே இருந்த வீரன்‌ “சடலங்கள்‌” 
என்றான்‌. “நம்மவரா?” என்றான்‌ கஜன்‌. “போர்‌ 
முடிவதுவரைதான்‌ அந்தப்‌ பிரிவினை. சடலங்கள்‌ 
வெறும்‌ சடலங்கள்‌ மட்டுமே” என்றான்‌ வீரன்‌. 
சிவமூலியை ஆழ இழுத்து மூக்கு வழியாக விட்டான்‌. 
“வென்றவர்களே பிணங்களை அடக்கம்‌ செய்யவேண்டும்‌ 
என்பது நெறி. ஆகவே அள்ளிக்குவித்து 
கொண்டுசெல்வார்கள்‌. எவரென்று நோக்குவதில்லை.” 


கஜன்‌ “எரிப்பார்களா?” என்றான்‌. “ஈரமண்‌ இருந்தால்‌ 
புதைப்பார்கள்‌. இங்கே விறகுக்கு பஞ்சமில்லையே” 
என்றான்‌ அவன்‌. வண்டிகளின்‌ சகட ஓசைகளை 
கேட்கமுடியும்‌ என்று கஜன்‌ எண்ணிக்கொண்டான்‌. 
முனகல்போல அவை ஒலித்தன. “இறந்த புரவிகளை 
மட்டும்‌ தனியாக விலக்கிக்கொள்வார்கள்‌. அவற்றை 
இழிசினர்‌ கொண்டுசெல்வார்கள்‌. ஏனென்றால்‌ 
அவற்றின்‌ தோல்‌ நமக்குப்‌ பயனுள்ளது. ஊன்‌ 
அவர்களுக்குப்‌ பயனுள்ளது” என்றான்‌ அப்பால்‌ 
படுத்திருந்த இன்னொருவன்‌. “மானுடத்‌ தோலால்‌ 
எப்பயனும்‌ இல்லை. இருந்திருந்தால்‌ நாம்‌ நகர்களில்‌ 
தோலுக்காக மானுடரை வளர்க்கத்‌ தொடங்கியிருப்போம்‌” 
என்றான்‌ முதல்‌ வீரன்‌. சூழ்ந்திருந்த சிலர்‌ நகைத்தனர்‌. 
ஒருவர்‌ இன்னொருவரிடம்‌ கேட்டுக்கொள்ள சிரிப்பு 
பரவிச்சென்றது. 

87. கோட்டை நுழைவு 


[ஙage]பீடத்தை ஓங்கித்‌ தட்டிய விராடர்‌ “மூடர்களே... 
இழிமக்களே...” என்று கூவினார்‌. ஏவலர்‌ உள்ளே வந்து 
வணங்க “எங்கே? தூதுச்செய்திகள்‌ என்னென்ன? எங்கே 
ஒற்றர்கள்‌?” என்றார்‌. “அரசே, சற்றுமுன்னர்‌ வந்த 
செய்திதான்‌ இறுதியானது...” என்றான்‌ காவலன்‌. “அது 
வந்து இரண்டு நாழிகை கடந்துவிட்டது. கீழ்மக்களே... 
ஒற்றர்கள்‌ என்ன செய்கிறார்கள்‌? இப்போதே எனக்கு 
அடுத்தகட்டச்‌ செய்தி வந்தாகவேண்டும்‌. இக்கணமே...” 
என்று கூவினார்‌. காவலன்‌ “அமைச்சரிடம்‌ 
அறிவிக்கிறேன்‌, அரசே” என்று தலைவணங்கி வெளியே 
சென்றான்‌. 


குங்கன்‌ புன்னகையுடன்‌ “அஞ்சவேண்டியதில்லை அரசே, 
நல்லசெய்தி வரும்‌” என்றான்‌. “எதை நம்பி இருப்பது 
இங்கே? அந்த மூடன்‌ ஒளிந்துகொண்டிருக்கிறான்‌. 
அவனை கொல்வதாக மிரட்டி 
இழுத்துச்சென்றிருக்கிறாள்‌ ச. இரு 

ணிலிகளும்‌...” கையை வீசி “பிழைசெய்துவிட்டேன்‌. 
நான்‌ சென்றிருக்கவேண்டும்‌. நான்‌ அங்கே 
இறந்திருந்தால்கூட பெருமைதான்‌ அதில்‌” என்றார்‌ 
விராடர்‌. குங்கன்‌ “நாம்‌ இனி செய்வதற்கொன்றுமில்லை, 
பொறுத்திருப்பதைத்‌ தவிர” என்றான்‌. 


காவலன்‌ உள்ளே வந்து வணங்க “என்ன செய்தி? எங்கே 
ஓலை?” என்றார்‌ விராடர்‌. “அரசியும்‌ சைரந்திரியும்‌” 
என்றான்‌ காவலன்‌. “அவர்களை யார்‌ இங்கே 
அழைத்தது?” என்று விராடர்‌ சீற “தாங்கள்‌ விடுத்த 
ஆணைப்படிதான்‌...” என்றான்‌ காவலன்‌. “வரச்சொல்‌” 
என்றபடி அவர்‌ சென்று பீடத்தில்‌ அமர்தார்‌. சுதேஷ்ணை 
உள்ளே வந்து “என்ன செய்தி?” என்றாள்‌. “உன்‌ மைந்தன்‌ 
கெளரவர்‌ படையை ஓடஓட துரத்தி வெற்றிசூடி 
வருகிறான்‌. போதுமா?” சுதேஷ்ணை முகம்‌ மலர்ந்து 
“மெய்யாகவா?” என்றாள்‌. “அறிவிலி... அறிவிலிகளில்‌ 
முதல்வி” என்றார்‌ விராடர்‌. 


முகம்‌ சிவக்க “அவன்‌ வெல்வான்‌, நான்‌ அறிவேன்‌” 
என்றாள்‌ சுதேஷ்ணை. “வாயை மூடு... உன்னை இங்கே 
அழைத்தது யார்‌?” என்று விராடர்‌ கூவியபடி எழுந்தார்‌. 
“நீங்கள்தான்‌... அழைக்காமல்‌ வர நான்‌ ஒன்றும்‌ 


முறைமை தெரியாத காட்டினம்‌ அல்ல. தொல்குடி 
ஷத்ரியர்கள்‌ முறைமையில்‌ வாழ்பவர்கள்‌.” விராடர்‌ “உன்‌ 
மகன்‌ அங்கே முறைமைப்படி 
போரிட்டுக்கொண்டிருக்கிறான்‌... நீயும்‌ செல்‌! அவனுக்கு 
முறைமைப்படி வாய்க்கரிசி போடு” என்றார்‌. அவர்‌ முகம்‌ 
சுளித்து பற்கள்‌ தெரிந்தது சிரிப்பதுபோல காட்டியது. 
“எண்ணிப்‌ பேசவேண்டும்‌... அரசன்‌ முறைமீறிப்‌ 
பேசினால்‌ மாற்றுச்சொல்லும்‌ அதேபோல எழும்‌” என்றாள்‌ 
சுதேஷ்ணை. “எங்கே பேசு பார்ப்போம்‌” என்று விராடர்‌ 
கையை ஓங்கினார்‌. 


சைரந்திரி தாழ்ந்த குரலில்‌ “அரசி, வேண்டாம்‌” என்றாள்‌. 
விராடர்‌ “நீ எப்படி உள்ளே வந்தாய்‌? சேடியர்‌ எப்படி 
அவைக்குள்‌ நுழையமுடியும்‌? போ வெளியே!” என்றார்‌. 
சைரந்திரி “சென்று பீடத்திலமர்க!” என்றாள்‌. விராடர்‌ 
“என்ன?” என்று சொல்ல “படைகண்டு நடுங்கி அமர்ந்தது 
உத்தரர்‌ மட்டுமல்ல” என்றாள்‌. விராடர்‌ படபடப்புடன்‌ 
ஏதோ சொல்ல வாயெடுத்தார்‌. “படைமுகம்‌ கண்டதும்‌ 
உத்தரர்‌ நிமிர்ந்து எழுந்தார்‌. இன்று அவர்‌ உரைத்த 
சொற்களைத்தான்‌ நகர்‌ பேசிக்கொண்டிருக்கிறது” 
என்றாள்‌ சைரந்திரி. “அவை அரசர்‌ 
பேசியிருக்கவேண்டியவை.” 


அவர்‌ இருமுறை கையை அசைத்தபின்‌ சென்று 
பீடத்திலமர்ந்தார்‌. “தன்னை எண்ணி நாணுபவர்களின்‌ 
மிகைச்சினம்‌. அதை பிறர்‌ எளிதில்‌ உணரவும்‌ முடியும்‌” 
என்றாள்‌. விராடர்‌ வலிகொண்டவர்போல தலையை 
அசைத்தார்‌. ஏதோ சொல்லவந்தபின்‌ கண்களை 
மூடிக்கொண்டு பெருமூச்சுவிட்டார்‌. சைரந்திரி சுவர்‌ 
சாய்ந்து நிற்க குங்கன்‌ தலைகுனிந்து அமர்ந்திருந்தான்‌. 
பெருமூச்சுடன்‌ அசைந்த விராடர்‌ “என்ன செய்தி என்றே 
தெரியவில்லை” என்றார்‌. 


சுதேஷ்ணை “செய்தி இன்னும்‌ சற்றுநேரத்தில்‌ வரும்‌” என 
பீடத்தில்‌ அமர்ந்தாள்‌. துடித்து எழுந்து “நீ ஏன்‌ 
இங்கிருக்கிறாய்‌? போ” என்று விராடர்‌ உரக்க கூவினார்‌. 
“என்‌ மைந்தனின்‌ வெற்றிச்செய்தியை இங்கே அமர்ந்து 
நான்‌ கேட்கவேண்டும்‌. உங்கள்‌ விழிகளை நோக்கிவிட்டுச்‌ 
செல்லவேண்டும்‌... அதற்காகவே வந்தேன்‌” என்றாள்‌ 
சுதேஷ்ணை. “செல்‌... வெட்டி வீழ்த்திவிடுவேன்‌... 
விலகிச்செல்‌!” என்று விராடர்‌ கூச்சலிட்டார்‌. 
“வெட்டுங்கள்‌ பார்ப்போம்‌” என்றாள்‌ சுதேஷ்ணை. 
“இப்போது நான்‌ விழிகாட்டினால்‌ இவள்‌ உங்களை 
கைகள்‌ பிணைத்து இழுத்துச்செல்வாள்‌... வாளேந்தத்‌ 
தெரிந்த கைகள்‌ இவை” என்றாள்‌. 


விராடர்‌ சைரந்திரியை நோக்கிவிட்டு “என்னை 
அச்சுறுத்துகிறீர்களா?” என்றார்‌. குங்கன்‌ “அரசே, 
இதெல்லாம்‌ வீணாக முட்களால்‌ குத்திக்கொண்டு நாம்‌ 
ஆடுவது. நாம்‌ செய்வதற்கொன்றுமில்லை. செய்திக்காக 
காத்திருப்போம்‌” என்றான்‌. “ஆம்‌” என்றார்‌ விராடர்‌. தன்‌ 
கைகளைக்‌ கோத்தபடி பீடத்தில்‌ உடல்குறுக்கி அமர்ந்தார்‌. 
அறைக்குள்‌ அமைதி நிலவியது. அரண்மனைச்‌ 
சாளரங்கள்‌ காற்றில்‌ இறுகிநெகிழ்ந்து ஒலிக்கும்‌ 
ஓசைமட்டும்‌ கேட்டுக்கொண்டிருந்தது. 


விராடர்‌ எழுந்து “வீண்பொழுது... என்ன செய்வதென்றே 
தெரியவில்லை. நாம்‌ சற்று ஆடுவோம்‌” என்றார்‌. குங்கன்‌ 
அசையாமல்‌ அமர்ந்திருந்தான்‌. “குங்கரே, உம்மிடம்‌ நான்‌ 

ணையிட்டேன்‌. சூதுப்பலகையை எடும்‌” என்றார்‌ 

ராடர்‌. குங்கன்‌ “இல்லை, நான்‌ இனி 
சூதாடப்போவதில்லை” என்றான்‌. “ஏன்‌?” என்றார்‌ 
விராடர்‌. “இதோ, சற்றுமுன்‌ புலரியின்‌ நான்காம்‌ 
நாழிகையுடன்‌ ஒரு காலகட்டம்‌ முடிந்தது” என்றான்‌ 
குங்கன்‌. “என்ன சொல்கிறீர்‌? என்று விராடர்‌ உரக்க 
கேட்டார்‌. “இனி கையால்‌ சூதுக்காய்களை 
தொடுவதில்லை என்று சூளுரைத்திருந்தேன்‌. 
ஆழத்திலுறைந்த பிறிதொருவன்‌ அவ்விழைவை மிச்சம்‌ 
வைத்திருந்தான்‌. இன்று அவனும்‌ ஆடி 
நிறைந்துவிட்டான்‌.” விராடர்‌ “என்ன 
உளறிக்கொண்டிருக்கிறீர்‌? இது என்‌ ஆணை. எடும்‌ 
சூதுப்பலகையை!” என்றார்‌. 


“உயிரிழந்தாலும்‌ அதைத்‌ தொடுவதில்லை” என்றான்‌ 
குங்கன்‌. விராடர்‌ “ஏய்‌... அமைச்சரை அழைத்து வா... 
இப்போதே...” என்றார்‌. சைரந்திரி “இனி எந்த 

ணையையும்‌ நான்‌ ஏற்றுக்கொள்வதில்லை” என்றாள்‌. 
“அவர்‌ சொன்ன அதே பொழுதுநிறைவு எனக்கும்தான்‌.” 
விராடர்‌ “உங்களுக்கென்ன பித்துப்‌ பிடித்திருக்கிறதா? 
என்னிடம்‌ விளையாடுகிறீர்களா?” என்றார்‌. “உங்கள்‌ 
இருவரையும்‌ கழுவிலேற்றுகிறேன்‌. இந்நகரை ஆள்பவன்‌ 
எவன்‌ என்று காட்டுகிறேன்‌... இழிமக்களே...” அரசியை 
நோக்கி “நீ அளித்த இடம்‌ இது... என்னை இழிவு 
செய்வதற்காகவே இவளை பேணுகிறாய்‌” என்று 
இரைந்தார்‌. 


அவர்‌ கதவில்‌ கைவைக்க அது திறந்து அங்கே காவலன்‌ 
நின்றிருந்தான்‌. தலைவணங்கி “பேரமைச்சர்‌ ஆபர்‌” 
என்றான்‌. அதற்குள்‌ ஆபர்‌ உரத்த குரலில்‌ “செய்தி 
வந்துள்ளது, அரசே. நம்‌ இளவரசர்‌ வென்றிருக்கிறார்‌. 
கெளரவர்களை ஓட ஓட துரத்திவிட்டார்‌. மச்சர்களின்‌ 


மழைப்பாடல்‌ - 67 


பகுதி பதின்மூன்று : தனிப்புரவி 
[3] 


பீஷ்மர்‌ அஸ்தினபுரியின்‌ எல்லைக்குள்‌ 
நுழைந்துவிட்டார்‌ என்று செய்திவந்தபோதே 
விதுரனுக்குள்‌ மெல்லிய பதற்றம்‌ பரவியது. 
அதைவெல்ல தன்னை சுவடிகளுக்குள்‌ 
செலுத்திக்கொண்டான்‌. ஏமாற்றத்துக்கு தன்னை 
ஒருக்கிக்கொள்பவன்போல அந்த எதிர்பார்ப்புக்கு 
எதிராக எண்ணங்களைச்‌ செலுத்தினான்‌. சுவடிகளில்‌ 
வெறும்‌ எண்கள்‌. லிகிதர்‌ எப்போதுமே சுருக்கமான 
செய்திகளை அளிப்பதில்‌ வல்லவர்‌. அச்செய்திகள்‌ 
அலையடிக்கும்‌ கங்கைநீரின்‌ குமிழிகள்‌ போல. 
குமிழிகளை வைத்து கங்கையின்‌ திசையை, விரைவை 
அறிந்துகொள்ளமுடியும்‌. 


சற்றுநேரம்‌ கழித்துதான்‌ தன்‌ நெஞ்சு அச்செய்திகளில்‌ 
இல்லை என்பதை அவன்‌ உணர்ந்துகொண்டான்‌. 
எழுந்துவந்து அலுவல்மண்டபத்தின்‌ இடைநாழியில்‌ 
நின்றபடி அங்கே நின்றிருந்த பெரிய அரசமரத்தின்‌ 
இலைகள்‌ காற்றில்‌ துடித்துக்கொண்டிருப்பதைப்‌ 
பார்த்தான்‌. எதை எதிர்பார்க்கிறேன்‌? ஒரு பெண்‌. அவள்‌ 
எப்படிப்பட்டவள்‌ என அவன்‌ அறியமுற்படவில்லை. 
அவளுடைய உருவப்படத்தை சூதர்கள்‌ வழி 
பெற்றிருக்கக்கூட முடியும்‌. பாடகர்களை வரவழைத்து 
அவளைப்பற்றி பாடச்சொல்லியிருக்கலாம்‌. ஆனால்‌ 
அவனுக்கு உண்மையிலேயே ஈடுபாடு எழவில்லை. 


குந்திபோஜன்‌ அந்த எண்ணத்தைச்‌ சொன்னதும்‌ அதன்‌ 
அரசியல்‌ உள்ளடக்கம்‌ மட்டுமே அவன்‌ எண்ணத்தில்‌ 
எழுந்தது. பிதாமகரிடம்‌ அதைப்பற்றிப்‌ பேசும்படி 
சொன்னான்‌. பிதாமகர்‌ அவனை அழைத்து “தேவகன்‌ 
நமக்கு உதவியாக இருப்பான்‌. நாம்‌ ஒருபோதும்‌ 
யமுனைவழித்தடத்தை விட்டுவிடமுடியாது. கம்சன்‌ 
இப்போது மகதத்துடன்‌ சேர்ந்துகொண்டுவிட்டான்‌” 
என்றார்‌. “ஆம்‌, மார்த்திகாவதியும்‌ உத்தரமதுராபுரியும்‌ 
நம்முடன்‌ இருந்தால்‌ மகதத்துடன்‌ நாம்‌ சமநிலையில்‌ 
இருப்போம்‌” என்றான்‌ விதுரன்‌. அதையே அவன்‌ 
ஒப்புதலாக எடுத்துக்கொண்டு “நான்‌ குந்திபோஜனுக்கு 
செய்தியை அனுப்பிவிடுகிறேன்‌” என்றார்‌ பிதாமகர்‌. 


குருதி தோய்ந்த வாளுடன்‌ வந்துகொண்டிருக்கிறார்‌” 
என்று கூவினார்‌. சுதேஷ்ணை பாய்ந்தெழுந்து “ஆம்‌. 
நான்‌ அதை நன்கறிவேன்‌. நான்‌ அவன்‌ வருவதையே 
என்‌ உள்ளத்தால்‌ கண்டுவிட்டிருந்தேன்‌. அவன்‌ என்‌ 
மகன்‌. தொல்குடி ஷத்ரியரின்‌ குருதியிலெழுந்தவன்‌ 
அவன்‌. தெய்வங்களே... மூதாதையரே...” என்று கண்ணீர்‌ 
வழிய நெஞ்சை அழுத்தியபடி கூவினாள்‌. 


விராடர்‌ தயங்கிய குரலில்‌ “அது உறுதிப்படுத்தப்பட்ட 
செய்திதானா? எவராவது...” என முனகினார்‌. ஆபர்‌ “ஏழு 
செய்திகள்‌ வந்துள்ளன. எப்படி போர்‌ நிகழ்ந்ததென்றே 
விரிவாக எழுதியிருக்கிறான்‌ ஓர்‌ ஒற்றன்‌. அனலை 
துணைகொண்டு வென்றிருக்கிறார்கள்‌. நம்‌ இளவரசர்‌ 
களத்தில்‌ பொருபுலி என நின்றிருக்கிறார்‌...” என்றார்‌. 
விராடர்‌ சில கணங்கள்‌ விழிமலைக்க நோக்கி நின்றார்‌. 
பின்னர்‌ கையை நீட்டி தன்‌ அரசியின்‌ தோளை 
பற்றிக்கொண்டார்‌. அவள்‌ அவர்‌ கைகளைப்‌ பற்றியபடி 
“நம்‌ மைந்தன்‌... அரசே, நமது மைந்தன்‌ அவன்‌” 
என்றாள்‌. “ஆம்‌, நான்‌ அவனைப்பற்றி பிழையாக 
எண்ணிவிட்டேன்‌. கசந்தும்‌ எள்ளியும்‌ 
கடுஞ்சொல்லாடிவிட்டேன்‌.” அவர்‌ நிற்கமுடியாமல்‌ 
தள்ளாட அரசி அவரைப்பற்றி பீடத்தில்‌ அமரச்செய்தாள்‌. 


“சூசீமுக மலைக்குமேல்‌ படையுடன்‌ சென்றிருக்கிறார்கள்‌. 
அங்கிருந்து மலையிறங்கும்‌ சுழல்காற்றுபோல 
மச்சர்கள்மேல்‌ பாய்ந்திருக்கிறார்கள்‌. தலைநின்று 
தேரில்சென்று வில்லேந்தி களம்‌ நிறைத்திருக்கிறார்‌ 
உத்தரர்‌...” காவலன்‌ வந்து தலைவணங்கினான்‌. அவன்‌ 
அளித்த ஓலைகளை வாங்கிய ஆபர்‌ “அனைத்தும்‌ ஒரே 
செய்திகளையே அளிக்கின்றன. நம்‌ இளவரசர்‌ வென்று 
வருகிறார்‌!” என்றார்‌. 


விராடர்‌ “நான்‌ அவனை இழித்துரைத்தேன்‌... எத்தனை 
சொற்கள்‌!” என்றார்‌. அவர்‌ தொண்டை ஏறியிறங்கியது. 
குரல்‌ அடைத்தது. “அவனை பழிக்காத ஒருநாளை 
கடந்ததில்லை நான்‌” என்றார்‌. சுதேஷ்ணை 
“தாழ்வில்லை, நீங்கள்‌ அவன்‌ தந்தை அல்லவா?” 
என்றாள்‌. “தந்தையரால்‌ பழிக்கப்படாத மைந்தர்‌ 
எங்குள்ளனர்‌?” குங்கன்‌ “அரசே, தந்தையர்‌ மைந்தரை 
பழித்துரைப்பதெல்லாம்‌ மானுடரோ தெய்வங்களோ 
சினந்து அதற்கு எதிர்மொழி ஒன்றை 
சொல்லிவிடமாட்டார்களா என்ற ஆவலினால்தான்‌” 
என்றான்‌. 


ஆபர்‌ “இனி இந்நாட்டின்‌ வெற்றியையும்‌ வாழ்வையும்‌ 


பற்றிய கவலையே தேவையில்லை, அரசே” என்றார்‌. 
“நாடு எப்படிப்‌ போனால்‌ என்ன, என்‌ மைந்தன்‌ 
வாழ்வான்‌. என்‌ மைந்தன்‌ வெல்வான்‌” என்றார்‌ விராடர்‌. 
“இக்கணம்‌ இங்கிருந்தே கானேகவும்‌ நான்‌ ஒருக்கமே. இனி 
இப்புவியில்‌ நான்‌ அடைய ஏதுமில்லை... நிறைவுற்றேன்‌. 
மூதாதையர்‌ முன்‌ சென்று நின்று முகம்‌ நோக்குவேன்‌.” 
சுதேஷ்ணையின்‌ தோளை வளைத்துப்பிடித்து “ஆம்‌, 
நான்‌ எளியவனே. ஒருகளம்கூட வெல்லாதவனே. 
என்னை வென்றுகடந்திருக்கிறான்‌ என்‌ மைந்தன்‌. 
கெளரவப்‌ படை கடந்தவன்‌. நாளை 
இப்பாரதவர்ஷத்தின்‌ மாமன்னன்‌ என அறியப்படுவான்‌. 
அவன்‌ தந்தை என்று என்‌ பெயரும்‌ இலங்கும்‌...” என்றார்‌. 


சுதேஷ்ணை “செய்திகளை விரிவாகப்‌ படியுங்கள்‌, 
அமைச்சரே” என்றாள்‌. அவள்‌ கண்களிலிருந்து நீர்‌ 
வழிந்தது. முகம்‌ சிரிப்பில்‌ விரிந்திருந்தது. ஆபர்‌ “இங்கே 
கோட்டைமுகப்பில்‌ வஞ்சினம்‌ உரைத்துவிட்டு தேரேறிச்‌ 
சென்றதுமுதல்‌ இளவரசர்‌ ஒவ்வொரு கணமும்‌ 
படைகளை வழிநடத்திக்கொண்டிருந்தார்‌. “நாம்‌ 
வெல்வோம்‌, ஐயமே வேண்டாம்‌” என்று அவர்‌ சொன்னார்‌. 
தன்‌ வெற்றியை நன்கறிந்திருந்தார்‌. ஆனால்‌ சூசீமுக 
முனையைச்‌ சென்றடைந்ததும்தான்‌ நம்‌ வீரர்களுக்கு 
அவர்‌ என்ன சொல்கிறார்‌ என்று புரிந்தது” என்றார்‌. 


குங்கனை நோக்கி திரும்பிய விராடர்‌ “குங்கரே, 
உங்களுக்கு எப்படி தெரிந்தது என்‌ மைந்தன்‌ வெல்வான்‌ 
என?” என்றார்‌. “அவருடன்‌ பிருகந்நளை சென்றதனால்‌” 
என்றான்‌ குங்கன்‌. “அவளா? அந்த ஆணிலி என்ன 
செய்திருப்பாள்‌?” என்று விராடர்‌ கேட்டார்‌. “தேர்‌ தெளித்து 
உத்தரரை வெற்றிக்கு அவள்‌ கொண்டுசெல்வாள்‌ என 
அறிந்திருந்தேன்‌.” விராடர்‌ சினத்துடன்‌ “என்ன 
சொல்கிறீர்‌? என்‌ மைந்தன்‌ திறனற்றவன்‌, அவன்‌ வெற்றி 
அந்த ஆணிலியால்தான்‌ என்கிறீரா?” என்றார்‌. “அரசே, 
நான்‌ சொல்வது...” என்று குங்கன்‌ சொல்லெடுப்பதற்குள்‌ 
சுதேஷ்ணை “என்‌ மைந்தன்‌ வென்று மீள்கிறான்‌. 
அப்புகழை ஊரறியா பேடிக்கு அளிக்க எண்ணுகிறீரா?” 
என்றாள்‌. 


“அரசி, சிக்கிமுக்கிக்‌ கற்களில்‌ கனலுள்ளது. 
எழுப்புவதற்கு கைகள்‌ வேண்டும்‌” என்றான்‌ குங்கன்‌. 
விராடர்‌ “இழிமகனே, உன்‌ சிறுமதியை காட்டிவிட்டாய்‌. 
என்ன சொல்கிறாய்‌? விராடகுலத்துப்‌ பிறந்த இளவரசன்‌ 
செயலற்றவன்‌ என்றா? அவனை இயக்கியவள்‌ அந்தக்‌ 
கீழ்பிறப்பு என்றா?” என்று கூவியபடி எழுந்தார்‌. 
“உண்மை அது” என்று குங்கன்‌ சொல்வதற்குள்‌ விராடர்‌ 


“சூதப்பிறப்பே” என கூச்சலிட்டபடி நடுவே 
குறும்பீடத்திலிருந்த பனையோலை விசிறியை எடுத்து 
குங்கனை அடிக்கத்தொடங்கினார்‌. தோளிலும்‌ 
முகத்திலும்‌ அடிகள்‌ விழ குங்கன்‌ தலையை 
குனித்துக்கொண்டான்‌. ஆனால்‌ கையெடுத்து 
தடுக்கவில்லை. 


ஆபர்‌ எழுந்து வந்து “அரசே, நிறுத்துங்கள்‌! நிறுத்துங்கள்‌, 
அரசே!” என்று கூவினார்‌. விராடர்‌ 
வெறிகொண்டிருந்தமையால்‌ ஆபரை ஒரு கையால்‌ 
விலக்கி மறுகையால்‌ குங்கனை மீண்டும்‌ மீண்டும்‌ 
அடித்தார்‌. ஆபர்‌ உரக்க “அரசே, நிறுத்துக! இது 
அந்தணன்‌ ஆணை?” என்றார்‌. விராடர்‌ கையில்‌ 
விசிறியுடன்‌ திகைத்து மூச்சிரைக்க “இவர்‌ இவர்‌ என்‌ 
மைந்தனை...” என்றபின்‌ விசிறியை வீசிவிட்டு 
அழத்தொடங்கினார்‌. “அவன்‌ மீண்டெழுந்தாலும்‌ 
இவர்கள்‌ விடமாட்டார்கள்‌. அவனை 
சொல்லிச்சொல்லியே வீணனாக்கிவிடுவார்கள்‌. 
தெய்வங்களின்‌ கொடையைக்கூட கைநீட்டி புகுந்து 
தடுக்கிறார்கள்‌” என்றார்‌. தலையில்‌ அறைந்தபடி “என்‌ 
மைந்தன்‌ வென்றான்‌. அவன்‌ கெளரவர்களை 
வென்றான்‌” என்று கூவினார்‌. 


ஆடம்‌ ஏதோ சொல்ல முன்னெடுக்க குங்கன்‌ கைகூப்பி 
ழியசைத்து வேண்டாம்‌ என்றான்‌. அரசரை நோக்கி 
திரும்பி “இல்லை அரசே, உத்தரரே வென்றார்‌. எளியோன்‌ 
சொல்லை பொறுத்தருள்க. வென்றவர்‌ இளவரசர்‌ 
உத்தரர்‌. அவர்‌ புகழ்‌ என்றும்‌ வாழும்‌” என்றான்‌. 
அச்சொற்களைக்‌ கேட்காதவர்போல விராடர்‌ 
தலைகுனிந்து அமர்ந்திருந்தார்‌. பின்னர்‌ மெல்ல 
விம்மினார்‌. சைரந்திரி நிலைத்த விழிகளால்‌ குங்கனை 
நோக்கிக்கொண்டிருந்தாள்‌. ஆபர்‌ “முகம்‌ கிழிந்துள்ளது, 
குங்கரே... குருதி வருகிறது” என்றார்‌. கையால்‌ தன்‌ 
கன்னத்தை தொட்டபின்‌ “சிறிய புண்தான்‌” என்றான்‌ 
குங்கன்‌. 


[11௨௨6] உத்தரனின்‌ தேர்‌ நகரெல்லைக்குள்‌ 
நுழைவதற்குள்ளாகவே விராடபுரி வாழ்த்துக்‌ 
கூச்சல்களால்‌ கொந்தளிக்கத்‌ தொடங்கிவிட்டிருந்தது. 
அரசநெடுஞ்சாலையில்‌ விராடப்படையின்‌ 
வேளக்காரர்கள்‌ சூழ அவனுடைய தேர்‌ நுழைந்ததும்‌ 
முதல்‌ காவல்மாடம்‌ முரசொலி எழுப்பியது. அதைக்‌ 
கேட்டு தலையானை ஒலிகேட்ட யானைக்கூட்டமென 
அத்தனை மாடங்களும்‌ முழங்கின. கோட்டைமுகப்பில்‌ 
உத்தரனின்‌ காகக்கொடி மேலெழுந்தது. நகர்மக்கள்‌ 


அனைவரும்‌ சாலையின்‌ இரு பக்கங்களிலும்‌ 
செறிந்தனர்‌. உப்பரிகைகளிலும்‌ 
இல்லத்திண்ணைகளிலும்‌ பெண்முகங்கள்‌ அடர்ந்தன. 


நகர்க்காவல்‌ வீரர்களில்‌ ஒரு திரள்‌ வாழ்த்தொலி 
எழுப்பியபடி புரவிகளில்‌ அவனை எதிரேற்கச்‌ சென்றது. 
செல்லச்செல்ல அது பெருகி ஒரு படையென்றே ஆகியது. 
படைக்கலங்களையும்‌ தலைப்பாகையையும்‌ எறிந்து 
பிடித்துக்கொண்டு புரவிமேல்‌ எம்பி எம்பி 
வெறிக்கூச்சலிட்டபடி அவர்கள்‌ சென்றனர்‌. தொடர்ந்து 
காலாள்படையினர்‌ கூவி ஆர்த்தபடி ஓடினர்‌. 
“விராடபுரிக்கு வெற்றி! மாவீரர்‌ உத்தரருக்கு வெற்றி! 
காகக்கொடிக்கு வெற்றி!” என்று அவர்கள்‌ கூவினர்‌. சிலர்‌ 
நெஞ்சில்‌ அறைந்துகொண்டு அழுதனர்‌. 


ஓசைகேட்டு தேர்த்தட்டில்‌ அரைமயக்கத்திலிருந்த 
உத்தரன்‌ எழுந்து கையூன்றி அமர்ந்தான்‌. தேரை 
ஓட்டிக்கொண்டிருந்த பிருகந்நளையைக்‌ கண்ட 
பின்னரே அவன்‌ நிகழ்வதென்ன என்று உணர்ந்து “எங்கு 
வந்துள்ளோம்‌? என்ன ஓசை அது?” என்றான்‌. “விராடபுரி 
அணுகிவிட்டது” என்றாள்‌ பிருகந்நளை. “மக்கள்‌ 
வாழ்த்தொலி எழுப்புகிறார்கள்‌.” உத்தரன்‌ 
“வாழ்த்தொலியா?” என்றான்‌. “ஏன்‌?” என்றாள்‌ 
பிருகந்நளை. “நான்‌ கனவில்‌ போர்க்கூச்சலென 
எண்ணினேன்‌.” பிருகந்நளை புன்னகை புரிந்தாள்‌. 
“போர்‌ என எண்ணி என்‌ உள்ளம்‌ பொங்கியது என்றால்‌ 
ஐயுறமாட்டீர்கள்‌ என எண்ணுகிறேன்‌. வாழ்த்துக்கூச்சல்‌ 
என்று அறிந்தபோது சிறு ஏமாற்றமே எழுந்தது.” 


“வாழ்த்துக்‌ கூச்சல்கள்‌ சலிப்பூட்டுபவை” என்றாள்‌ 
பிருகந்நளை. “ஆம்‌, நீங்கள்‌ அறியாததா?” என்றான்‌ 
உத்தரன்‌. பிருகந்நளை மறுமொழி சொல்லவில்லை. 
“நான்‌ எப்படி போரிலிறங்கினேன்‌? என்னுள்‌ இருந்த வேறு 
எவரோ எழுந்து வந்து போராடியதுபோல. நானே அகன்று 
நின்று அவனைக்‌ கண்டு வியப்பதுபோல... இப்போது 
எண்ணினால்‌ கனவென்றே தோன்றுகிறது” என்றான்‌ 
உத்தரன்‌. கைதூக்கி சோம்பல்முறித்தபோது வலியை 
உணர்ந்தான்‌. திரும்பாமலேயே அதை உணர்ந்து “பெரிய 
புண்‌ அல்ல” என்றாள்‌ பிருகந்நளை. “ஆனால்‌ 
ஆறுவதற்கு சில நாட்களாகும்‌.” 


“என்‌ கனவில்‌ எத்தனைமுறை கண்டது இது! விழுப்புண்‌ 
பெற்று மீளுதல்‌. குடியினரால்‌ வாழ்த்துரைக்கப்படுதல்‌. 
மலர்மழை நடுவே நகருலா... இன்று அனைத்தும்‌ மிகச்‌ 
சிறியவை எனத்‌ தோன்றுகிறது” என்றான்‌ உத்தரன்‌. 


“இப்புவியில்‌ முதன்மையான இன்பம்‌ என்பது 
தன்னையறிதலே. தன்‌ ஆற்றலை மட்டும்‌ அல்ல 
எல்லைகளை அறிதலும்‌ இனியதே.” பிருகந்நளை 
“போரும்‌ தவமும்தான்‌ தன்னையறிவதற்கான இரு 
வழிகள்‌ என்பார்கள்‌” என்றாள்‌. “ஆம்‌, என்றாவது 
ஒருநாள்‌ தவமும்‌ செய்யவேண்டும்‌” என்றான்‌ உத்தரன்‌. 


திரும்பி நோக்கி புன்னகையுடன்‌ “எப்போது நீங்கள்‌ 
உங்களை அறியத்தொடங்கினீர்கள்‌ என்று நான்‌ 
கூறவா?” என்றாள்‌ பிருகந்நளை. “படைநிரைகள்‌ முன்‌ 
தேரில்‌ வந்து நின்றபோது.” உத்தரன்‌ சிரித்து “ஆம்‌, 
முதற்கணம்‌ என்மேல்‌ ஓர்‌ எடைமிக்க பொருள்‌ 
வீசப்பட்டது போலிருந்தது. கால்கள்‌ நடுங்கலாயின. 
எண்ணங்களில்லாமல்‌ நெஞ்சு நிலைத்திருந்தது. பின்னர்‌ 
நிலம்‌ வில்லென்றாகி என்னை வானோக்கி எய்தது” 
என்றான்‌. “நான்‌ அணிவகுத்து படைக்கலம்‌ ஏந்தி 
நின்றிருக்கும்‌ போர்ப்படைத்திரளை அதுவரைக்கும்‌ 
கண்டதில்லை... அது வெறும்‌ காட்சி அல்ல... எப்படி 
சொல்வேன்‌? நான்‌ அறியவேண்டிய ஒரு முதல்‌ நூலின்‌ 
பக்கங்கள்‌ முழுமையாகத்‌ திறந்துகிடப்பதுபோல. ஒரே 
கணத்தில்‌ நான்‌ அதை வாசித்துவிட்டதுபோல.” 


அவனுக்கு மூச்சிரைத்தது. சொல்ல வந்ததை சொல்ல 
முடியவில்லை என உணர்ந்தவன்போல “எப்படி 
சொல்வதென்று தெரியவில்லை... நாகத்தைக்‌ கண்டால்‌ 
புரவி சிலிர்க்குமே அதைப்போல ஒரு பதற்றம்‌... 
அப்போது விதையிலிருந்து கீறி எழுந்து ஒரே கணத்தில்‌ 
மரமாக ஆனேன்‌” என்றவன்‌ புன்னகைத்து “இந்த 
ஒப்புமையைக்கூட எங்கிருந்தோ 
எடுத்துக்கொண்டிருக்கிறேன்‌. என்னிடம்‌ சொற்கள்‌ 
இல்லை” என்றான்‌. பிருகந்நளை “உங்கள்‌ குருதி 
அறிந்திருக்கிறது” என்றாள்‌. 


“ஆம்‌, என்‌ மூதாதையரின்‌ குருதி இது. மாமன்னர்‌ நளன்‌ 
என என்னை நான்‌ உணர்ந்தேன்‌ களத்தில்‌” என்றான்‌ 
உத்தரன்‌. “என்‌ கைகள்‌ வில்லம்பை முன்னரே 
அறிந்திருந்தன என்று தோன்றியது. எனக்குத்‌ 
தெரியாததை என்‌ கைகள்‌ அறிந்திருந்தன. இன்னும்‌ 
சற்று பயின்றால்‌ நீங்கள்‌ இல்லாமலேயே என்னால்‌ 
கர்ணனை எதிர்கொண்டிருக்க முடியும்‌.” பிருகந்நளை 
“உங்கள்‌ விழிகளை நோக்கியிருக்கிறேன்‌. அவை 
படைக்கலப்‌ பயிற்சியை ஒருகணமும்‌ 
தவறவிட்டதில்லை. உள்ளிருந்து பிறிதொருவர்‌ அதை 
நோக்கி பயின்றுகொண்டிருந்திருக்கிறார்‌” என்றாள்‌. 


“இப்போது உங்களுக்கு பிழைத்த அம்புகளைவிட தொட்ட 
அம்புகள்‌ மிகை. ஆனால்‌ பயிற்சிக்களத்தில்‌ நின்று 
அம்பெய்யத்‌ தொடங்கும்போது மேலும்‌ இலக்குகள்‌ 
பிழைப்பதை உணர்வீர்கள்‌” என்றாள்‌. “ஏன்‌?” என்றான்‌ 
உத்தரன்‌. “இளவரசே, களத்தில்‌ நின்றிருப்பது 
மற்றொன்று. உள்ளமும்‌ கைகளும்‌ விழிகளும்‌ புலன்‌ 
ஒன்றென்று ஆகி அக்கணத்தில்‌ மட்டுமென 
நிலைகொள்வது அது. அது உங்களுக்கு இயல்பாகவே 
கைவருகிறது. முதல்‌ அம்பை விட்டதுமே அங்கு சென்று 
நின்றுவிட்டீர்கள்‌. சிம்மம்‌ குருதி வாடையை தன்‌ 
குருதியால்‌ அறிகிறது” என்றாள்‌ பிருகந்நளை. “ஆனால்‌ 
விற்பயிற்சி என்பது முற்றிலும்‌ வேறு. சினமின்றியும்‌ 
போர்முனையின்‌ உச்சநிலை இன்றியும்‌ அம்பும்‌ அகமும்‌ 
ஒன்றென்றாவது அது. அதை பயில்க!” 


“ஆம்‌” என்றான்‌ உத்தரன்‌. “இன்னமும்‌ ஓராண்டு. 
மிகையென்றால்‌ ஈராண்டு. வில்லுடன்‌ உங்கள்‌ முன்‌ 
வந்து நிற்பேன்‌.” பிருகந்நளை புன்னகைத்தாள்‌. “இது 
முதல்‌ போர்‌. இங்கே அத்தருணத்தின்‌ தெய்வமெழுதல்‌ 
உங்களை நிற்கச்செய்தது. அடுத்த போர்‌ இப்போரின்‌ 
நினைவுகளால்‌ ஆனது. அந்நினைவே உங்களை 
தன்னை மறக்கவிடாது. எனவே தெய்வம்‌ எழாது. 
இவ்வெற்றி ஆணவமாகச்‌ சமைந்தது என்றால்‌ 
தெய்வங்கள்‌ எதிரணியில்‌ சென்று சேரவும்கூடும்‌. இனி 
உங்கள்‌ போர்களை வெல்லப்போவது நீங்கள்‌ மட்டுமே. 
அதற்கு பயிற்சி ஒன்றே கைகொடுக்கும்‌. போரில்‌ 
முற்றிலும்‌ விலகி நின்று வெறும்‌ பயிற்சியொன்றாலேயே 
ஈடுபடுகையிலேயே எப்போதும்‌ எங்கும்‌ வெல்லும்‌ வீரர்‌ 
என்றாகிறீர்கள்‌” என்றாள்‌. 


“இனி போர்களை உங்கள்‌ கைகளே நிகழ்த்தட்டும்‌. 
உள்ளம்‌ போரை முழுமையாகக்‌ காணும்‌ 
தொலைவொன்றில்‌ ஊழ்கத்தில்‌ அமையட்டும்‌.” உத்தரன்‌ 
சில கணங்களுக்குப்பின்‌ “நீங்கள்‌ நான்‌ 
எண்ணுபவர்தானா?” என்றான்‌. பிருகந்நளை ஒன்றும்‌ 
சொல்லாமல்‌ புரவியை சவுக்கால்‌ தட்டினாள்‌. 
“பிறிதொருவராக இருக்க முடியாது” என்றான்‌ உத்தரன்‌. 
“உள்ளத்தில்‌ இசையோகிக்கு எப்பொருளும்‌ இசைக்கலமே 
என்பார்கள்‌. நான்‌ உங்கள்‌ கைகளில்‌ வெறும்‌ கிளிஞ்சல்‌.” 
பிருகந்நளை புன்னகைத்து திரும்பிக்கொண்டாள்‌. 
அவள்‌ மறுமொழி சொல்லப்போவதில்லை என்றுணர்ந்து 
உத்தரன்‌ மீண்டும்‌ அமைதியடைந்தான்‌. 


புயல்‌ பெருகிவந்து சூழ்ந்துகொள்வதுபோல 
விராடபுரியின்‌ மக்கள்திரள்‌ அவன்‌ தேரை தன்மேல்‌ 


எடுத்துக்கொண்டது. அவன்‌ அந்த முகங்களை 
பார்த்தான்‌. அந்த மெய்ப்பாடுகளை களிவெறி என்றும்‌ 
கொலைவெறி என்றும்‌ கடுந்துயர்‌ என்றும்‌ தாளாவலி 
என்றும்‌ தெய்வமெழுந்ததென்றும்‌ பேயுருக்களென்றும்‌ 
எப்படி வேண்டுமென்றாலும்‌ சொல்லலாம்‌ என்று 
தோன்றியது. இதோ இக்கிழவன்‌ சிரிக்கிறானா 
அழுகிறானா? இவன்‌ என்னை வாழ்த்துகிறானா 
நெஞ்சிலறைந்து தீச்சொல்லிடுகிறானா? இவன்‌ என்மேல்‌ 
மலர்‌ வீசுகிறானா வாள்‌ எறிகிறானா? 
உச்சங்களனைத்தும்‌ ஒன்றேதானா? உச்சங்களைத்தான்‌ 
தெய்வம்‌ என்றார்களா? அங்கு செல்ல அஞ்சித்தான்‌ 
மானுடர்‌ இங்கு எளிதென வாழ்கிறார்களா? 


அவர்கள்‌ அத்தனைபேரும்‌ தன்னை ஏளனம்‌ 
செய்தவர்கள்‌ என்பதை அவன்‌ அப்போது உணர்ந்தான்‌. 
அவன்‌ நோக்காதொழிந்த அத்தனை விழிகளையும்‌ 
நோக்கி கணக்கு வைத்திருந்த ஒருவன்‌ அவனுள்‌ இருந்து 
எழுந்தான்‌. அவர்களின்‌ ஏளனத்தை 
வெல்லும்பொருட்டே அறிவின்மையொன்றை 
அணிந்துகொண்டிருந்தேன்‌. கொடிய தந்தையின்‌ 
உள்ளத்தைக்‌ கவர ஆடைதுறந்து வந்து நிற்கும்‌ 
இளமைந்தன்‌ போலிருந்தேன்‌. என்னை ஏளனம்‌ செய்ய 
வைப்பதனூடாக அவர்கள்‌ என்னை வெறுக்காமல்‌ 
பார்த்துக்கொண்டேன்‌. அவர்கள்‌ உள்ளத்தின்‌ ஆழத்தில்‌ 
அறியாச்‌ சிறுவனாக வாழ்ந்தேன்‌. 


சூழ்ந்து அலையடித்த வாழ்த்தொலிகளுக்கு நடுவே 
இடையறாது பெய்த மலர்மழையில்‌ கைகூப்பி நின்றபடி 
அவன்‌ கணம்கணமாக வாழ்ந்து வந்துகொண்டிருந்தான்‌. 
பெண்கள்‌ சூழ இருந்த தருணங்களை கண்‌ முன்‌ என 
நோக்கினான்‌. அவர்களுக்குள்‌ உறையும்‌ 
அன்னையரையே எனக்குச்‌ சூழ 
அமர்த்திக்கொண்டிருந்தேன்‌. அவர்கள்‌ மடியில்‌ தவழும்‌ 
மகவென்றிருந்தேன்‌. என்னை இகழ்கையில்‌ இவர்கள்‌ 
குற்றவுணர்வு கொண்டிருந்தார்களா? தங்கள்‌ 
எண்ணங்கள்‌ தோற்கடிக்கப்படுவதை இவர்கள்‌ ஏன்‌ 
கொண்டாடுகிறார்கள்‌? 


குளிர்காற்றுபோல வந்து அறைந்த நடுக்கம்‌ ஒன்றால்‌ 
அவன்‌ விழப்போனான்‌. தூணைப்‌ பற்றியபடி 
நிலைப்படுத்திக்கொண்டு அவர்களை நோக்கினான்‌. 
இவர்கள்‌ எல்லா எதிர்பாராமைகளையும்‌ 
கொண்டாடுவார்கள்‌. இன்று இவர்கள்‌ அறிந்தவை 
அனைத்தும்‌ பொய்யென்று நாளை சொல்லப்பட்டால்‌ 
அதனுடன்‌ சென்று சேர்ந்துகொள்வார்கள்‌. அங்கு நின்று 


கூத்தாடுவார்கள்‌. அத்தருணத்தில்‌ வாளை 
உருவிக்கொண்டு அக்கூட்டத்தின்‌ நடுவே பாய்ந்து முகம்‌ 
விழிநோக்காது வெட்டி வீழ்த்தவேண்டும்‌ என்னும்‌ 
வெறியே மீறியெழுந்தது. அவர்களின்‌ 
குருதியிலாடவேண்டும்‌. அள்ளிப்பருகவேண்டும்‌. 
காய்ச்சல்கண்டவன்போல நடுங்கியபடி அவன்‌ 
நின்றிருந்தான்‌. விழிநோக்கு மறைந்து வெறும்‌ 
வண்ணக்கொப்பளிப்புகளே எஞ்சின. 


நெடுநேரம்‌ கடந்து வியர்வை குளிர விடாய்‌ எழ அவன்‌ 
சூழ்விழிப்பு கொண்டபோது எண்ணங்கள்‌ 
அடங்கிவிட்டிருந்தன. நீள்மூச்சுக்கள்‌ எழுந்துகொண்டே 
இருந்தன. புன்னகையுடன்‌ “அரண்மனை 
வந்துவிட்டதா?” என்றான்‌. பிருகந்நளை “ஆம்‌, முகப்பு 
தெரிகிறது” என்றாள்‌. “அங்கே அரசவரவேற்பு இருக்கும்‌... 
கவிஞர்கள்‌ பாடலியற்றத்‌ தொடங்கிவிட்டிருப்பார்கள்‌” 
என்றான்‌. “ஆம்‌, நாளைமுதல்‌ நீங்கள்‌ யார்‌ என்பதை 
சூதர்கள்‌ முடிவுசெய்வார்கள்‌” என்றாள்‌ பிருகந்நளை. 

[।age]உத்தரன்‌ அரண்மனைக்குள்‌ நுழைந்து தன்‌ 
அறைக்குச்‌ சென்றதுமே “நான்‌ சற்று 
இளைப்பாறவேண்டும்‌” என்றான்‌. அவனுடன்‌ வந்த 
படைத்தலைவன்‌ சங்காரகன்‌ “இளவரசே, நமக்கு 
பொழுதில்லை. குடியவை கூடிவிட்டிருக்கிறது. 
சாளரங்கள்‌ வழியாக நம்‌ மக்கள்‌ கொந்தளிக்கும்‌ ஓசை 
கேட்கிறது. இன்னும்‌ சற்றுநேரத்தில்‌ நீங்கள்‌ அணியாடை 
புனைந்து அரசவைக்கு வந்தாகவேண்டும்‌” என்றான்‌. 
“வெறும்‌ அவைநிகழ்வுதானே? சற்று ஓய்வெடுத்தபின்‌ 
வருகிறேன்‌. என்‌ புண்ணை அவிழ்த்துக்‌ கட்டவேண்டும்‌” 
என்றான்‌ உத்தரன்‌. “இது வெறும்‌ அவையல்ல. அரசர்‌ 
தங்களுக்கு மகாகீசகரின்‌ உடைவாளை 
அளிக்கவிருக்கிறார்‌” என்றான்‌ சங்காரகன்‌. உத்தரன்‌ 
“அது எதற்கு?” என்றான்‌ சலிப்புடன்‌. 


சங்காரகன்‌ சற்று வியந்து அதை மறைத்தபின்‌ 
“மகாகீசகரின்‌ உடைவாளை இரண்டு தலைமுறையாக 
எவரும்‌ ஏந்தியதில்லை, இளவரசே. களம்வென்று 
அவையமரும்‌ அரசகுடியினருக்குரிய சடங்கு, அதை 
உருவி மூதாதையர்‌ முன்‌ தாழ்த்தி உறுதிமொழி 
உரைப்பது. சதகர்ணிகளை வென்று மீண்டபோது கீசகர்‌ 
அதை இடையணிய விரும்பினார்‌. குலநெறி 
ஒப்பவில்லை. அவர்‌ கொண்டிருந்த பெருங்கனவே 
அதுதான்‌” என்றான்‌. உத்தரன்‌ “ஆம்‌, அறிவேன்‌. ஆனால்‌ 
இச்சடங்குகள்‌ எதற்கும்‌ ஆழ்பொருளெதையும்‌ நான்‌ 
காணவில்லை” என்றான்‌. பின்னர்‌ “நன்று, நான்‌ 
வந்துவிடுகிறேன்‌” என்றான்‌. சங்காரகன்‌ வணங்கி 
விடைபெற்றான்‌. 


ஏவலன்‌ அவன்‌ ஆடைகளை கழற்றினான்‌. புண்ணைக்‌ 
கட்டியிருந்த துணியின்மேல்‌ குருதி ஊறிக்‌ 
கசிந்துகொண்டிருந்தது. “புண்வாய்‌ 
திறந்துவிட்டிருக்கிறது. நெடும்பயணம்‌” என்றார்‌ முதிய 
ஏவலர்‌ சாரதர்‌. “கோட்டைக்குப்பின்‌ அரசப்பெருவீதியைக்‌ 
கடப்பதே கடினமாக இருந்தது. அதன்‌ பின்‌ அரண்மனை 
வாயிலில்‌ வரவேற்புச்‌ சடங்குகள்‌... ஒவ்வொருவரையாக 
குனிந்து வணங்கி முறைமைச்சொல்‌ உரைத்தேன்‌. 
உள்ளே கசியும்‌ புண்ணுடன்‌ முகம்‌ மலர்ந்திருப்பது 


எப்படி என்று கண்டுகொண்டேன்‌...” சாரதர்‌ சிரித்து 
“அரசப்‌ பொறுப்பு என்பது முடிவிலாத ஒரு கூத்தில்‌ 
நடிப்பதே என்பார்கள்‌” என்றார்‌. 


அவன்‌ மஞ்சத்தில்‌ படுத்துக்கொண்டான்‌. கால்களை 
நன்றாக நீட்டவேண்டும்‌ என 
எண்ணிக்கொண்டிருக்கையிலேயே துயிலில்‌ ஆழ்ந்தான்‌. 
கரவுக்காட்டில்‌ நிலவொளி அலையடித்த சிற்றாற்றின்‌ 
கரையினூடாக நடந்துகொண்டிருந்தான்‌. ஆற்றின்‌ 
மறுகரையில்‌ நீள்குழல்‌ அலையலையாக சரிந்த பெண்‌ 
ஒருத்தியை கண்டான்‌. திரண்ட பெருந்தோள்கள்‌. கரிய 
கற்சிலைமுகம்‌. நீள்விழிகள்‌. பிழையற்ற 
வளைவுகொண்ட மூக்கும்‌ முகிழிதழ்களும்‌. அவள்‌ 
அவனை நோக்கவில்லை. அவன்‌ நீர்வெளியில்‌ அவள்‌ 
நிழலையே நோக்கிக்கொண்டிருந்தான்‌. ஆறு பெருகி 
ஓடிக்கொண்டே இருக்க அவள்‌ அங்கே 
நின்றுகொண்டிருந்தாள்‌. ஏதோ தோன்ற விழிதூக்கி 
நோக்கினான்‌. அவள்‌ அங்கே இல்லை. அவளுடைய 
நீர்ப்பாவை மட்டும்‌ அங்கேயே இருந்தது. 


கலம்‌ ஒலித்த ஓசையை மணியொலியென கேட்டு 
விழித்துக்கொண்டான்‌. குறுகிய துயிலில்‌ அவன்‌ உள்ளம்‌ 
நீராடி எழுந்ததுபோல்‌ புத்துணர்வு கொண்டிருந்தது. 
வெண்கலக்‌ கிண்ணத்தை பீடத்தில்‌ வைத்த மருத்துவர்‌ 
நாசிகர்‌ “கட்டு அவிழ்த்துக்‌ கட்டவேண்டும்‌, இளவரசே” 
என்றார்‌. “சிவமூலி கொண்டுவந்துள்ளோம்‌... ஆனால்‌ 
உடனே அவைநிகழ்வுகள்‌ உள்ளன என்றனர்‌. சற்று 
குறைவாக...” என்றார்‌. “தேவையில்லை” என்றான்‌ 
உத்தரன்‌. “சற்று வலி இருக்கட்டும்‌. தேடி அடைந்த நகை 
போன்றது இந்தப்‌ புண்‌. அதை முழுமையாக 
அறியவேண்டும்‌ அல்லவா?” 


நாசிகர்‌ அவனை திகைப்புடன்‌ நோக்கிவிட்டு தன்‌ 
உதவியாளனை பார்த்தார்‌. அவனும்‌ திகைப்பு 
கொண்டிருந்தான்‌. நாசிகர்‌ உத்தரனின்‌ கட்டை சிறிய 
கத்தியால்‌ வெட்டி விலக்கினார்‌. குருதியுடன்‌ சேர்ந்து 
ஒட்டி சேறு உலர்ந்ததுபோலிருந்தது. அவர்‌ அதை 
பிடித்துக்கொண்டு அவன்‌ விழிகளை நோக்க அவன்‌ 
புன்னகைத்தான்‌. அவர்‌ அதை விரைந்து இழுத்து 
கிழித்தெடுத்தார்‌. அவன்‌ பற்களைக்‌ கடித்து கழுத்தை 
இறுக்கினான்‌. ஆனால்‌ புன்னகை அவ்வாறே இருந்தது. 
புண்ணிலிருந்து பஞ்சு கருஞ்செம்மை நிறப்‌ 
பொருக்கென விலகியது. குருதி வழிய அதன்மேல்‌ 
பஞ்சை வைத்து அழுத்தித்‌ துடைத்தார்‌ நாசிகர்‌. 


அப்போதெல்லாம்‌ அப்பேச்சுக்குள்‌ உள்ளடக்கமாக ஒரு 
பெண்‌ இருக்கிறாள்‌ என அவன்‌ எண்ணவில்லை. 


பீஷ்மர்‌ கிளம்பிச்சென்ற அன்று அவன்‌ உள்ளம்‌ 
பாண்டுவின்‌ உடல்நிலை குறித்த கவலையில்‌ 
ஈடுபட்டிருந்தது. மாத்ரநாட்டிலிருந்து வந்ததுமே பிதாமகர்‌ 
அடுத்த பயணத்துக்கான ஆணைகளை விடுத்துவிட்டார்‌. 
அஸ்தினபுரியின்‌ தூதுப்படை மார்த்திகாவதிக்குச்‌ 
சென்று அங்கிருந்து உத்தரமதுராபுரிக்குச்‌ செல்வதாக 
சோமர்‌ சொன்னார்‌. மாத்ரி அரண்மனை புகுந்த அன்றே 
விதுரன்‌ மருத்துவர்‌ அருணரை அழைத்து பாண்டுவின்‌ 
உடல்நிலை குறித்து கேட்டான்‌. அவர்‌ தயங்கி “என்னால்‌ 
விடை சொல்ல இயலவில்லை அமைச்சரே. அரசரின்‌ 
உடல்நிலையில்‌ எந்த இக்கட்டும்‌ இல்லை. அவரது 
உள்ளம்‌ நரம்புகளை அதிரச்செய்கிறது. உள்ளத்தை 
அறிய மருத்துவத்தால்‌ இயலாது” என்றார்‌. 


மேலும்‌ அவர்‌ ஏதோ சொல்லவருவதை உணர்ந்து 
விதுரன்‌ பார்வையை விலக்கிக்கொண்டு காத்திருந்தான்‌. 
“சிறிய அரசியார்‌ அரசரின்‌ உடல்நிலை 
சீர்கெட்டிருக்கிறது, மணநிறைவுநாளை ஒருமாதகாலம்‌ 
கழித்து முடிவுசெய்யலாமென்று சொல்லும்படி என்னிடம்‌ 
சொல்கிறார்‌.” விதுரன்‌ தலையை அசைத்து “நீர்‌ உம்‌ 
கடமையைச்‌ செய்யும்‌” என்று சொல்லி 
விலகிச்சென்றான்‌. பாண்டுவைச்‌ சென்று பார்க்க 
எண்ணி பின்‌ தயங்கினான்‌. அந்த நிகழ்ச்சிகளின்‌ 
ஒழுக்கில்‌ தான்‌ செய்வதற்கேதுமில்லை என்று 
உணர்ந்தான்‌. 


அவன்‌ நினைத்தவை அனைத்தும்‌ நடந்தன. நிமித்திகர்‌ 
வந்துசென்ற மறுநாள்‌ அவன்‌ பாண்டுவின்‌ 
மஞ்சத்தறைக்குள்‌ நுழைந்தபோது அவன்‌ ஓவியம்‌ 
தீட்டிக்கொண்டிருந்தான்‌. காலடியோசைகேட்டு 
திரும்பாமலேயே “நிமித்திகரின்‌ கதையை கேட்மருப்பாய்‌” 
என்றான்‌. “ஆம்‌, அவர்கள்‌ 
விளங்கிக்கொள்ளமுடியாதவற்றுக்கு புராணக்கதை 
ஒன்றை உருவாக்கித்தருகிறார்கள்‌. அது தெப்பம்போல. 
அகதைப்பற்றியபடி பெருவெள்ளத்தை நீந்திவிடலாம்‌” 
என்றான்‌ விதுரன்‌. 


“ஆம்‌. அது கதைதான்‌. ஆனால்‌ அதில்‌ ஒரு முனை 
உண்மையில்‌ வேரூன்றியிருக்கிறது” என்றான்‌ பாண்டு. 
“நான்‌ அந்த இணைமானைக்‌ கொன்றது உண்மை. 
அப்போது என்‌ உள்ளத்தில்‌ ஓடியவை அனைத்தும்‌ 
உண்மை. அவற்றை நானன்றி வேறெவரும்‌ 


அவர்‌ கட்டு போட்டு எழுவதுவரை அவன்‌ 

சையேதுமின்றி அமர்ந்திருந்தான்‌. அவர்‌ கைகளை 
நீரில்‌ கழுவியபோது “முடிந்ததா?” என்றான்‌. அவன்‌ 
விழிகள்‌ சிவந்திருந்தன. “ஆம்‌” என்றார்‌ நாசிகர்‌. அவன்‌ 
எழுந்துகொண்டான்‌. “நீராடலாகாது. உடலை மென்பஞ்சு 
நீரால்‌ துடைக்கலாம்‌. என்‌ உதவியாளர்களே 
செய்வார்கள்‌” என்றார்‌ நாசிகர்‌. உத்தரன்‌ 
தலையசைத்தான்‌. அவர்‌ வணங்கி விலகிச்செல்ல 
அவருடைய உதவியாளன்‌ “சற்றுநேரம்‌ 
ஓய்வெடுத்தபின்‌...” என்றான்‌. “தேவையில்லை” 
என்றான்‌ உத்தரன்‌. 


அவன்‌ நீராட்டறைக்குச்‌ சென்று நறுநீர்ப்‌ பஞ்சால்‌ 
உடலைத்‌ துடைத்துவிட்டு மீண்டான்‌. அணியர்‌ 
அவனுக்கு அரச ஆடையும்‌ அணிகளும்‌ சூட்டினர்‌. 
ஆடியிலெழுந்த தன்‌ உருவை நோக்கிக்கொண்டிருந்தான்‌. 
அவனறியாத அயலான்‌. அணியன்‌ அஞ்சியபடி 
“முடிந்துவிட்டது, இளவரசே” என்றான்‌. “நன்று” என 
அவன்‌ திரும்பிக்கொண்டான்‌. “பிழையேதும்‌ 
இருந்தால்‌...” என அவன்‌ சொல்ல விலகும்படி 
கைகாட்டிவிட்டு அவன்‌ நடந்தான்‌. அணியன்‌ பின்னால்‌ 
வந்து அவன்‌ இடையாடையின்‌ ஊசி ஒன்றை சீரமைக்க 
முயல “விடு” என்று அவனை விலக்கினான்‌. 


அவனுக்காக ஏவலரும்‌ அகம்படியினரும்‌ 
காவல்வீரர்களும்‌ காத்து நின்றிருந்தனர்‌. அவன்‌ 
படிக்கட்டின்மேல்‌ தோன்றியதும்‌ மங்கல இசையும்‌ 
வாழ்த்தொலிகளும்‌ எழுந்தன. பெண்டிர்‌ 
குரவையிட்டனர்‌. அவன்‌ படிகளில்‌ இறங்கி வந்து அங்கே 
நின்றிருந்த சிற்றமைச்சரிடம்‌ “அரசர்‌ 
அவையுகுந்துவிட்டாரா?” என்றான்‌. “இல்லை இளவரசே, 
படைத்தலைவர்‌ சங்காரகர்‌ போர்‌ நிகழ்ந்ததை 
விரித்துரைக்கிறார்‌. அரசர்‌ தங்களுக்காக சிற்றறையில்‌ 
காத்திருக்கிறார்‌...” 


சிற்றமைச்சர்‌ குரல்‌ தாழ்த்தி “நெடுநேரமாகிறது. 
தங்களுக்காகக்‌ காத்திருப்பதாகச்‌ சொல்லவில்லை. 
ஆனால்‌ அதற்காகவே என அனைவருக்கும்‌ 
தெரிந்திருக்கிறது. வாயிலை எட்டிப்பார்த்துக்கொண்டும்‌ 
எரிச்சலுற்று அனைவரையும்‌ கடிந்துகொண்டும்‌ 
இருக்கிறார்‌” என்றார்‌. உத்தரன்‌ புன்னகைத்து 
நடக்கையில்‌ சாளரம்‌ வழியாக எரியம்புகள்‌ 
வானிலெழுவதை நோக்கினான்‌. “என்ன அது?” என்றபடி 
நின்றான்‌. “நாடெங்கும்‌ பன்னிருநாள்‌ 
போர்க்களியாட்டுக்கும்‌ உண்டாட்டுக்கும்‌ அரசர்‌ 


ஆணையிட்டிருக்கிறார்‌” என்றார்‌ சிற்றமைச்சர்‌. 


உத்தரன்‌ எரிச்சலுடன்‌ “போர்‌ என்பது களியாட்டல்ல. 
நேற்றுவரை நம்முடன்‌ இருந்த எண்ணூற்றிப்பதினேழு 
வீரர்கள்‌ இன்றில்லை” என்றான்‌. சிற்றமைச்சர்‌ 
“போர்ப்பலி என்பது உயிர்வேள்வி. அவர்களின்‌ 
நினைவைப்‌ போற்றவும்‌...” என்று சொல்லத்தொடங்க 
உத்தரன்‌ கைகாட்டி அமர்த்தி “எல்லா இறப்பும்‌ இறப்பு 
மட்டுமே. அப்பாலுள்ள அனைத்தும்‌ சூதர்பாடல்களின்‌ 
அளவுக்கே பொருள்கொண்டவை” என்றான்‌. 
“இக்களியாட்டுக்கள்‌ அவர்களை நினைவுகூர்வதற்காக 
அல்ல, மறந்துவிடுவதற்காகவே. சென்று 
கேட்டுப்பாருங்கள்‌, அங்கே கள்ளுண்டு 
கூத்தாடுபவர்களில்‌ எவருக்காவது எத்தனைபேர்‌ 
பலியாயினர்‌ எனத்தெரியுமா என்று?” 


அவன்‌ கசப்புடன்‌ இதழ்வளையப்‌ புன்னகைத்து முன்‌ 
நடக்க சிற்றமைச்சர்‌ பின்னால்‌ வந்தார்‌. “அவர்கள்‌ 
இல்லை, நாங்கள்‌ இருக்கிறோம்‌. இதோ, எழும்‌ 
களிக்கூச்சலின்‌ பொருள்‌ அது ஒன்றே” என்றான்‌ 
உத்தரன்‌. சிற்றமைச்சர்‌ ஒன்றும்‌ சொல்லவில்லை. 
இடைநாழிகளினூடாக வாழ்த்தொலிகள்‌ சூழ உத்தரன்‌ 
நடந்தான்‌. எதிர்ப்படும்‌ ஒவ்வொரு விழியும்‌ 
பிறிதொன்றாக இருந்தது. ஒவ்வொரு உடல்மொழியிலும்‌ 
தெரிந்த மாறுதல்‌ அவர்கள்‌ நோக்குவது தன்னையல்ல 
என அவனை எண்ணச்செய்தது. 


நிமித்திகன்‌ வரவறிவித்து முன்செல்ல கொடிக்காரனைத்‌ 
தொடர்ந்து அணிச்சேடியரும்‌ மங்கலச்சூதரும்‌ 
நிரைவகுக்க அவன்‌ நடந்தான்‌. அகம்படியினர்‌ பின்னால்‌ 
வந்தனர்‌. சிற்றறை வாயிலில்‌ அரசரின்‌ கொடியினனும்‌ 
சேடியரும்‌ அகம்படியினரும்‌ நின்றிருந்தனர்‌. அவன்‌ 
அன்னையும்‌ உத்தரையும்‌ அவன்‌ மீண்டுவந்தபோது 
அரண்மனை முற்றத்திற்கு வந்து வரவேற்றார்கள்‌. 
நெறிகளின்படி அரசரை அவன்‌ அவையில்தான்‌ 
சந்திக்கவேண்டும்‌. அவன்‌ அவரிடம்‌ சொல்லும்‌ சொற்கள்‌ 
சூதர்களிடம்‌ பாடலாகும்‌. நூலாகும்‌. கொடிவழியினர்‌ 
கதையென கேட்பார்கள்‌. அவன்‌ சொல்வதற்கும்‌ அதற்கும்‌ 
ஒருவேளை எந்தத்‌ தொடர்பும்‌ இருக்காது. ஆனால்‌ 
அவன்‌ அதை தொடங்கிவைக்கவேண்டும்‌. 


அவன்‌ வரவை அறிவித்த ஏவலன்‌ தலைவணங்க 
ஒருகணம்‌ தயங்கிவிட்டு உள்ளே நுழைந்தான்‌. விராடர்‌ 
புலிக்கால்‌ பீடத்தில்‌ நிமிர்ந்து அமர்ந்திருந்தார்‌. அவன்‌ 
வருவதை அறியாதவர்போல மறுபக்கமாக முகம்‌ திருப்பி 


அங்கே நின்றிருந்த சேடியிடம்‌ வாய்மணம்‌ 
கொண்டுவரும்படி விரல்சுட்டி ஆணையிட்டார்‌. அவள்‌ 
தாலத்தைக்‌ கொண்டுவந்து நீட்ட அதில்‌ ஒரு 
நறும்பாக்குத்‌ துண்டை எடுத்து வாயிலிட்டு மென்றபடி 
அவனைப்‌ பார்த்தார்‌. அவன்‌ தலைவணங்கி “தங்கள்‌ 
பெயருக்கு பெருமைசேர்த்துவிட்டேன்‌, தந்தையே” 
என்றான்‌. விராடர்‌ அவன்‌ விழிகளை சந்திக்காமல்‌ 
வெறுமனே தலையசைத்தபின்‌ “அவையில்‌ என்ன 
பேசவேண்டும்‌ என்பதை ஆபர்‌ எழுதி அளிப்பார்‌. அதை 
இருமுறை படித்துவிடு. வாயில்‌ வந்ததை உளறி அங்கே 
நகைப்புக்கிடமாக வேண்டாம்‌” என்றார்‌. உத்தரன்‌ 
“ஆணை” என்றான்‌. 


விராடர்‌ மிகையான சலிப்புடன்‌ “உன்‌ அன்னை ஏதோ 
காட்டுக்கலி ஆலயத்திற்குச்‌ சென்று பூசெய்கை 
நிகழ்த்தவேண்டும்‌ என்று சொல்லிக்கொண்டிருந்தாள்‌. 
என்னால்‌ அங்கெல்லாம்‌ வரமுடியாது. இங்கு பல 
நிகழ்வுகள்‌ உள்ளன” என்றார்‌. உத்தரன்‌ “நானே 
சென்றுவருகிறேன்‌” என்றான்‌. வெளியே கொம்புகளும்‌ 
முரசுகளும்‌ முழங்கின. “உன்‌ அன்னையும்‌ உத்தரையும்‌ 
அவைபுகுகிறார்கள்போலும்‌... இந்த முறைமைகள்‌ 
எதையும்‌ விடமாட்டார்கள்‌” என்றார்‌ விராடர்‌. சலிப்பு 
நிலைகொண்ட முகத்துடன்‌ எழுந்துகொண்டு “அந்த 
மூடன்‌ அவன்‌ போர்முகத்தில்‌ ரத 
பொய்களை எல்லாம்‌ முடித்துவிட்டான்‌ என்றால்‌ நாம்‌ 
அவைபுகலாம்‌” என்றார்‌. உத்தரன்‌ அருகே நின்ற 
சேடியின்‌ விழிகளை நோக்கியபின்‌ 
திரும்பிக்கொண்டான்‌. 


சிற்றமைச்சர்‌ உள்ளே வந்து வணங்கி “கிளம்பலாம்‌, 
அரசே” என்றார்‌. உத்தரன்‌ “குங்கர்‌ எங்கே?” என்றான்‌. 
“இங்குதானிருந்தார்‌... எங்கே அவர்‌?” என்றார்‌ விராடர்‌. 
“இடைநாழியில்‌ நிற்கிறார்‌” என்றாள்‌ சேடி. விராடர்‌ 
மெல்லிய ஏப்பம்விட்டு “விரைவில்‌ அவையை 
முடிக்கவேண்டும்‌. என்னால்‌ நெடுநேரம்‌ அமர்ந்திருக்க 
இயலாது. உன்‌ பெருமைகளை கொஞ்சம்‌ குறைத்தே 
சொல்லச்சொல்‌ சூதரிடம்‌. வாய்ப்பு கிடைத்தால்‌ 
காவியங்களை பாடத்‌ தொடங்கிவிடுவார்கள்‌” என்றார்‌. 
“சொல்கிறேன்‌” என்றான்‌ உத்தரன்‌. 


விராடர்‌ ஏவலர்‌ ஆடைதிருத்துவதற்காக நின்றார்‌. 
அவருடைய ஆடையின்‌ சுருக்கங்களை அவர்கள்‌ நீவிச்‌ 
சீரமைத்து ஊசிகளை மீண்டும்‌ குத்தினர்‌. “போர்வெற்றி 
என்பது பெரும்பாலும்‌ தற்செயல்‌. ஒரு வெற்றி வந்ததும்‌ 
நானே பரசுராமன்‌ என எண்ணிக்கொள்வது மடமை” 


என்றார்‌ விராடர்‌. “இவ்வெற்றி நம்‌ கையில்‌ ஒரு 
வீசப்படாத வேலாக இருக்கவேண்டும்‌.” சிற்றமைச்சர்‌ 
தலைவணங்க விராடர்‌ வெளியே சென்றார்‌. அங்கே 
வாழ்த்தொலிகள்‌ பெருகி எழுந்தன. இசையும்‌ குரவையும்‌ 
சூழ்ந்தன. 

விராடர்‌ “ஆபர்‌ எங்கே?” என்றார்‌. சிற்றமைச்சர்‌ தயங்கி 
“அவர்‌ அவையிலிருக்கிறார்‌” என்றார்‌. “ஏன்‌?” என்றார்‌ 
விராடர்‌. அவர்‌ பேசாமல்‌ நின்றார்‌. உத்தரன்‌ 
கிளம்பும்பொருட்டு தன்‌ அகம்படியினரை நோக்கி 
விழிதிருப்பும்போது தூணருகே நின்ற குங்கனை 
தன்னியல்பாக விழிதொட்டான்‌. முகம்‌ மலர்ந்து அருகே 
சென்று தலைவணங்கி “அருள்க, குங்கரே! களம்வென்று 
மீண்டுள்ளேன்‌” என்றான்‌. குங்கன்‌ “வெற்றிமகள்‌ 
வலமுறைக! திருமகள்‌ இடமுறைக!” என்று 
வாழ்த்தினான்‌. உத்தரன்‌ அவன்‌ முகத்தை கண்கள்‌ 
சுருங்க நோக்கி “என்ன புண்‌?” என்றான்‌. குங்கன்‌ “விசிறி 
பட்டுவிட்டது... பெரிதாக ஒன்றுமில்லை” என்றான்‌. 
“எப்படி பட்டது? இருட்டில்‌ நடந்தீர்களா?” என்றான்‌ 
உத்தரன்‌. குங்கன்‌ விராடர்‌ அப்பால்‌ அவைநுழைவதை 
நோக்கிவிட்டு “அரசர்‌ அவை நுழைந்துவிட்டார்‌, 
இளவரசே” என்றபின்‌ தன்‌ மேலாடையை அள்ளி 
சுற்றிக்கொண்டு முன்னால்‌ சென்றார்‌. 


உத்தரன்‌ “செல்வோம்‌” என்றபடி தன்‌ அகம்படியினரை 
நோக்கித்‌ திரும்பியபோது சிற்றமைச்சரின்‌ விழிகளை 
ஒருகணம்‌ பார்த்தான்‌. விரைந்த நோக்கு மட்டுமே 
தொட்டெடுக்கும்‌ ஒன்றை அறிந்து அவன்‌ உள்ளம்‌ 
கூர்கொண்டது. “என்ன நிகழ்ந்தது?” என்றான்‌. அவன்‌ 
குரலிலிருந்த மாறுபாட்டை உணர்ந்ததும்‌ அவர்‌ 
அச்சத்துடன்‌ பின்னடைந்து “எங்கே இளவரசே?” என்றார்‌. 
“அவர்‌ முகத்தில்‌ என்ன புண்‌?” சிற்றமைச்சர்‌ 
“ஒன்றுமில்லை, இளவரசே” என்று சொல்லி மேலும்‌ ஓர்‌ 
அடி பின்னால்‌ எடுத்துவைத்தார்‌. 


உத்தரன்‌ தாழ்ந்த குரலில்‌ “இது என்‌ ஆணை!” என்றான்‌. 
அமைச்சர்‌ தயங்கிய குரலில்‌ “அரசர்தான்‌” என்றார்‌. 
“என்ன நிகழ்ந்தது?” என்றான்‌ உத்தரன்‌ மேலும்‌ தாழ்ந்த 
குரலில்‌. “நான்‌ அப்போது அரசரின்‌ அறைக்குள்‌ இல்லை. 
நான்‌ அறிந்ததுதான்‌. தாங்கள்‌ அடைந்த வெற்றியை 
எண்ணி அரசர்‌ விழிநீர்‌ உகுத்தார்‌. உவகை 
கொண்டாடினார்‌.” உத்தரன்‌ “சொல்க!” என்றான்‌. 
“அவரிடம்‌ குங்கர்‌ அவ்வெற்றி பிருகந்நளையால்தான்‌ 
என்று சொன்னாராம்‌. அரசர்‌ உளம்பொறாமல்‌ 
சினம்மீதூற விசிறியால்‌...” உத்தரன்‌ இடையில்‌ 


கைவைத்து சில கணங்கள்‌ நின்றான்‌. பின்னர்‌ 
நடக்கலானான்‌. நிமித்திகன்‌ சங்கூதி முன்‌ செல்ல 
கொடிக்காரனும்‌ அணிச்சேடியரும்‌ சூதரும்‌ தொடர்ந்தனர்‌. 


“இளவரசே, இவை பிழையாக இருக்கலாம்‌. அமைச்சு 
அவையில்‌ பேசப்பட்ட சொற்கள்‌. நான்‌ என்‌ 
சொற்களென ஏதும்‌ சொல்லவில்லை” என்றபடி அவன்‌ 
பின்னால்‌ வந்தார்‌ சிற்றமைச்சர்‌. உத்தரன்‌ அவர்‌ 
அஞ்சவேண்டியதில்லை என கை காட்டியபின்‌ 
அவைக்குள்‌ நுழைந்தான்‌. 


ர்வ] நிறைந்து விளிம்புகளில்‌ நுரையலை எழும்‌ 
ஏரிபோலிருந்த குடியவைக்குள்‌ உத்தரன்‌ நுழைந்ததும்‌ 
வாழ்த்தொலி எழுந்து அவன்‌ மேல்‌ அறைந்தது. 
குடிமுதல்வர்களும்‌ படைத்தலைவர்களும்‌ 
பெருவணிகரும்‌ அமைச்சர்களும்‌ எழுந்து கைகளைத்‌ 
தூக்கி அவன்மேல்‌ அரிமலர்‌ தூவி வாழ்த்தினர்‌. 
கைகளைக்‌ கூப்பி அவையை வணங்கியபின்‌ அவன்‌ 
சென்று அவையிலமர்ந்திருந்த குங்கனை தாள்தொட்டு 
வணங்கினான்‌. “பேரரசர்கள்‌ தந்தையென்றும்‌ 
தெய்வமென்றும்‌ நிலைகொள்பவர்கள்‌. தங்கள்‌ 
நல்வாழ்த்துக்களை என்றும்‌ கோருகிறேன்‌” என்றான்‌. 


விராடர்‌ திடுக்கிட்டு எழுந்துவிட்டார்‌. கைநீட்டி ஏதோ 
சொல்லவந்தாலும்‌ அவரால்‌ உளம்கூட்ட முடியவில்லை. 
ஆபர்‌ எழுந்து கைகூப்பியபடி நிற்க உத்தரன்‌ 
“அமைச்சரே, பேரரசரை நம்‌ அரியணையில்‌ 
அமரச்செய்க!” என்றான்‌. விராடர்‌ “என்ன சொல்கிறாய்‌? 
ஒரு சூதனை...” என்று சொல்லத்தொடங்க ஆபர்‌ “அரசே, 
அவர்‌ பெயர்‌ யுதிஷ்டிரர்‌. பாரதவர்ஷத்தின்‌ தலைவர்‌” 
என்றார்‌. “யார்‌?” என்றார்‌ விராடர்‌. அவர்‌ கைகள்‌ 
நடுங்கத்தொடங்கின. “அவர்தான்‌... ஓராண்டு இங்கே 
நம்முடன்‌ மாற்றுருக்காலத்தை கழித்தனர்‌. நேற்றுடன்‌ 
அது முடிந்தது. இன்று அவர்‌ குங்கன்‌ அல்ல, தருமராகிய 
யுதிஷ்டிரர்‌.” 


விராடர்‌ தள்ளாடும்‌ காலடி எடுத்து வைத்து குங்கரை 
நோக்கி வந்து “பேரரசே” என்றார்‌. கைகூப்பி “எளியவன்‌... 
என்‌ ஆணவத்தால்‌...” என்று திணறினார்‌. குங்கர்‌ அவர்‌ 
அருகே வந்து தோளில்‌ கைசுற்றி மெல்லத்‌ தழுவி 
“ஓராண்டில்‌ மிக அணுக்கமான பல தருணங்கள்‌ 
நம்மிடையே அமைந்துள்ளன. பிறந்ததுமுதல்‌ 
கண்காணா மணிமுடி ஒன்றைச்‌ சூடியிருந்தமையால்‌ 
நட்பென்று எதையும்‌ நான்‌ அறிந்ததில்லை. இங்கே என்‌ 
குடியும்‌ அரசும்‌ இன்றி வெறும்‌ மனிதனாக இருந்தேன்‌. 


அவ்வண்ணம்‌ பெற்ற நட்பு உங்களுடையது. இதுவே 
உண்மையில்‌ நான்‌ ஈட்டியது” என்றார்‌. 


விராடர்‌ தலைகுனிந்து கண்ணீர்விட்டார்‌. “விராடரே, 
என்றும்‌ என்‌ முதன்மைத்தோழர்‌ நீங்களே. உங்களுக்கு 
மட்டும்‌ என்றும்‌ குங்கன்‌ என்றே அமைய விழைகிறேன்‌. 
இன்றுவரை எவ்வண்ணம்‌ என்னிடமிருந்தீர்களோ 
அப்படியே இருக்கவேண்டுமென கோருகிறேன்‌” என்றார்‌ 
குங்கர்‌. விராடர்‌ ஓசையில்லாது விம்மிக்கொண்டிருந்தார்‌. 
குங்கர்‌ அவர்‌ கைகளைப்‌ பற்றி “நாம்‌ ஆடும்‌ களங்கள்‌ 
பல இன்னுமுள்ளன, விராடரே” என்றார்‌. அவையினர்‌ 
அப்போதுதான்‌ என்ன நிகழ்கிறதென்பதை 
புரிந்துகொண்டனர்‌. கலைந்த ஒலியென அவையின்‌ 
உணர்வு எழுந்து கார்வைகொண்டு சூழ்ந்தது. 


குங்கர்‌ திரும்பி அவையை நோக்கி “இளையோரே” என்று 
அழைத்தார்‌. ஏவலர்நிரையில்‌ இருந்து வலவனும்‌ _- 
கிரந்திகனும்‌ எழுந்து வந்தனர்‌. சேடியர்‌ அருகிலிருந்து 
பிருகந்நளை எழுந்து வந்தாள்‌. “எங்கே இளையவன்‌?” 
என்றார்‌ குங்கர்‌. “அவன்‌ வரவில்லை. தவச்சோலைவிட்டு 
நீங்க உளமெழாதிருக்கிறான்‌” என்றான்‌ அருகணைந்த 
கிரந்திகன்‌. “அவனை நானே சென்று அழைக்கிறேன்‌” 
என்றார்‌ குங்கர்‌. “அழைப்பதா? அப்படியே 
தூக்கிக்கொண்டு செல்லவேண்டியதுதான்‌. இங்கிருந்து 
விண்ணுக்குச்‌ செல்லமுடியுமா என்று பார்க்கிறான்‌ 
மூடன்‌” என்றான்‌ வலவன்‌. 


“இளையோரே, இவர்‌ என்‌ தோழர்‌. இனி என்‌ இடத்தில்‌ 
என்றும்‌ இருக்கப்போகிறவர்‌” என்றார்‌ குங்கர்‌. வலவன்‌ 
வந்து விராடரின்‌ கால்களைப்‌ பணிந்து “வாழ்த்துக, 
மூத்தவரே!” என்றான்‌. விராடர்‌ நடுங்கும்‌ கைகளால்‌ 
அவன்‌ தலையைத்‌ தொட்டு “வெற்றியும்‌ புகழும்‌ சேர்க!” 
என்றார்‌. பிருகந்நளையும்‌ கிரந்திகனும்‌ அவர்‌ 
கால்களைத்‌ தொட்டு வணங்கினர்‌. குங்கர்‌ “இங்கே 
சைரந்திரியாக இருந்தவள்‌ என்‌ அரசி திரெளபதி” 
என்றார்‌. சுதேஷ்ணையின்‌ அருகே நின்றிருந்த சைரந்திரி 
தலைவணங்கினாள்‌. 


சுதேஷ்ணை உரத்த குரலில்‌ “ஆம்‌, நான்‌ எண்ணினேன்‌. 
இவ்வாறு நான்‌ பலமுறை எண்ணினேன்‌... வடபுலத்துச்‌ 
சூதர்‌ அமூர்த்தர்‌ அஸ்தினபுரியின்‌ அரசி குழலவிழ்த்திட்டு 
கானகம்‌ சென்ற கதையைச்‌ சொன்னபோது 
இவர்கள்தானோ என்று என்‌ சேடியிடம்‌ கேட்டேன்‌. 
கேட்டுப்பாருங்கள்‌” என்றாள்‌. சைரந்திரியின்‌ கையை 
பற்றிக்கொண்டு “என்‌ அரண்மனையில்‌ 


இருந்திருக்கிறீர்கள்‌, பேரரசி. எங்களால்‌ 
பேணப்பட்டிருக்கிறீர்கள்‌. இனி தலைமுறைதோறும்‌ இது 
இங்கே கவிஞர்களால்‌ பாடப்படும்‌... 
நற்பேறுகொண்டவர்களானோம்‌...” என்றாள்‌. திரும்பி 
உத்தரையிடம்‌ “வணங்குக... பேரரசியின்‌ 
வாழ்த்தைப்போல உன்னை வாழச்செய்வது பிறிதில்லை” 
என்றாள்‌. 


உத்தரை சைரந்திரியின்‌ கால்களைத்‌ தொட்டு வணங்க 
அவள்‌ தலைமேல்‌ கைவைத்து “இல்லம்‌ நிறைக! 
கொடிவழிகள்‌ பெருகுக!” என சைரந்திரி வாழ்த்தினாள்‌. 
அவள்‌ தோளை மெல்ல அணைத்துக்கொண்டு “நீ 
அறிவாய்‌ என எனக்குத்‌ தெரியும்‌” என்றாள்‌. “முக்தன்‌ 
என்னும்‌ வீரர்‌ சொன்னார்‌” என்றாள்‌ உத்தரை. அவள்‌ 
முகம்‌ துயர்கொண்டதுபோலிருந்தது. சுதேஷ்ணை 
“என்ன முகத்தை அப்படி வைத்திருக்கிறாய்‌? நீ 
பாரதவர்ஷமே கொண்டாடும்‌ மாவீரரிடம்‌ 
பயின்றிருக்கிறாய்‌... எத்தனை கதைகளில்‌ 
கேட்டிருக்கிறோம்‌. கதைகளெல்லாம்‌ இப்படித்தான்‌ 
நிகழ்கின்றன போலும்‌” என்றாள்‌. 


உத்தரை மேலும்‌ துயர்கொண்டு தலைதழைத்தாள்‌. 
விழிப்பிலிகளில்‌ நீர்ப்பிசிறுகள்‌ தெரிந்தன. சுதேஷ்ணை 
“ஏன்‌ அழுகிறாய்‌?” என்றபின்‌ சைரந்திரியிடம்‌ 
“உவகைக்கண்ணீர்‌. அவளுக்கு இதெல்லாம்‌ 
உள்ளம்தாங்காதபடி பெரியவை” என்றாள்‌. “ஆம்‌” 
என்றாள்‌ சைரந்திரி. “வருக!” என உத்தரையின்‌ 
தோளைப்பற்ற அவளிடம்‌ மெல்லிய திமிறல்‌ ஒன்று 
வெளிப்பட்டது. உடலில்‌ நிகழாது உள்ளத்தின்‌ 
அசைவாகவே கைகளுக்கு அது வந்துசேர்ந்தது என்று 
தோன்ற அவள்‌ உத்தரையின்‌ விழிகளை பார்த்தாள்‌. 
உத்தரை அவள்‌ நோக்கை சந்திக்காமல்‌ தன்‌ 
மேலாடையை ஒரு கையால்‌ பற்றிக்கொண்டு 
தலைநிமிர்ந்து அரியணையை நோக்கினாள்‌. சைரந்திரி 
புன்னகையுடன்‌ அவள்‌ தோளில்‌ அழுத்தமாகக்‌ கையை 
வைத்து “வருக!” என்று மீண்டும்‌ சொன்னாள்‌. 


விராடர்‌ கைகூப்பியபடி அவையிடம்‌ “இன்று விராடபுரி 
பேரரசாகியது. இனி என்றும்‌ அது இந்திரப்பிரஸ்தத்தின்‌ 
பகுதியென்றே இருக்கும்‌. நானும்‌ என்‌ கொடிவழியினரும்‌ 
அம்மணிமுடியால்‌ ஆளப்படுவோம்‌. ஆம்‌, அவ்வாறே 
ஆகுக!” என்றார்‌. அவையினர்‌ எழுந்து நின்று 
வாழ்த்தொலி எழுப்பினர்‌. “தொல்புகழ்கொண்ட விராட 
அரியணையையும்‌ மணிமுடியையும்‌ 
இந்திரப்பிரஸ்தத்தின்‌ பேரரசருக்கு அளிக்கிறோம்‌. அவர்‌ 


இதை தனது என்று கொண்டு நம்மை வாழ்த்துக!” 
என்றார்‌ விராடர்‌. அவையினர்‌ வாழ்த்தொலி எழுப்ப 
அவைக்கு வெளியே அச்செய்தி பரவி அங்கிருந்தும்‌ 
முழக்கமாக வாழ்த்தொலி மேலெழுந்தது. 


விராடரும்‌ உத்தரனும்‌ இரு பக்கங்களிலாக நின்று 
குங்கரை அரியணைக்கு அழைத்துச்சென்றார்கள்‌. ஆபர்‌ 
அரியணையில்‌ அமரும்படி முறைச்சொல்‌ உரைத்து 
அழைக்க குங்கர்‌ அதில்‌ அமர்ந்தார்‌. மங்கல இசையும்‌ 
குரவையொலிகளும்‌ பெருகின. சுதேஷ்ணை 
சைரந்திரியை கைபற்றி அழைத்துச்சென்று குங்கரின்‌ 
அருகே அரியணையில்‌ அமரச்செய்தாள்‌. ஆபர்‌ 
க்‌ நிஷதகுலத்‌ தலைவர்கள்‌ எழுவர்‌ 

ராடபுரியின்‌ மணிமுடியை கொண்டுவந்து அளிக்க 
அதை விராடரும்‌ உத்தரனும்‌ எடுத்து குங்கருக்கு 
அணிவித்தனர்‌. செங்கோலை ஆபரிடமிருந்து குங்கர்‌ 
பெற்றுக்கொண்டார்‌. 


வேதியர்‌ பதினெண்மர்‌ மேடையேறி தொல்மொழி ஓதி நீர்‌ 
தெளித்து வாழ்த்தினர்‌. நிஷதகுலத்‌ தலைவர்கள்‌ 
நிரையாக வந்து அரிமலரிட்டு வணங்கினர்‌. செங்கோலும்‌ 
முடியுமாக அமர்ந்த குங்கரின்‌ இரு பக்கங்களிலும்‌ 
விராடரும்‌ உத்தரனும்‌ நிற்க சைரந்திரிக்குப்‌ பின்னால்‌ 
சுதேஷ்ணையும்‌ உத்தரையும்‌ நின்றனர்‌. வாழ்த்துச்‌ 
சடங்குகள்‌ ஒவ்வொன்றாக நிகழ்ந்து முடிந்ததும்‌ 
நிமித்திகன்‌ அவைமேடை ஏறி இந்திரப்பிரஸ்தத்தின்‌ 
பேரரசரின்‌ சிறப்புக்காக பன்னிரு நாட்கள்‌ விழவும்‌ 
உண்டாட்டும்‌ நிகழும்‌ என அரசாணையை அறிவித்தான்‌. 
அதை ஏற்று முரசுகள்‌ முழங்கின. 


சடங்குகளினூடாக விராடர்‌ நிலைமீண்டு முகம்‌ 
மலர்ந்திருந்தார்‌. நிமித்திகனை விலகும்படி 
கைகாட்டிவிட்டு அவரே அறிவிப்புமேடையில்‌ ஏறி 
“அவையோரே, குடிகளே, நாளைப்‌ புலரியிலேயே 
இந்திரப்பிரஸ்தத்தின்‌ பேரரசரும்‌ பேரரசியும்‌ 
இளவரசர்களும்‌ விராடபுரியிலிருந்து கிளம்புகிறார்கள்‌. 
அவர்கள்‌ இங்கிருந்த பெருமை என்றும்‌ நம்முடன்‌ 
இருக்கும்‌. நமது வாழ்த்துக்களையும்‌ வணக்கங்களையும்‌ 
அவர்கள்‌ உடன்கொண்டு செல்லட்டும்‌” என்றார்‌. அவை 
கைதூக்கி ஆரவாரம்‌ செய்தது. “விராடபுரியின்‌ 
கருவூலமே அவர்களுடையது. அவர்கள்‌ விழைகையில்‌ 
இதன்‌ இறுதிச்செல்வம்‌ வரை அவர்களின்‌ காலடியில்‌ 
வைக்கப்படும்‌. ஆயினும்‌ இங்கிருந்து அவர்கள்‌ தங்கள்‌ 
நகர்மீள்கையில்‌ நாம்‌ என்றும்‌ குறையாச்‌ 
செல்வமொன்றை பரிசாக அளிக்கவேண்டும்‌.” 


அவர்‌ சொல்லப்போவதைக்‌ காத்து அவை 
அமைதிகொள்ள சிலர்‌ புன்னகைத்தனர்‌. “நாம்‌ 
அனைவரும்‌ எவ்வாறோ சற்று அறிந்த ஒன்று. அதை 
அவையிலறிவிக்கிறேன்‌. இந்திரப்பிரஸ்தத்தின்‌ 
இளவரசரும்‌ மாமன்னர்‌ பாண்டுவின்‌ மைந்தரும்‌ 
வில்யோகியுமான அர்ஜுனர்‌ என்‌ மகள்‌ உத்தரைக்கு 
ஆசிரியராக அமைந்து இங்கே ஓராண்டு உடனுறைந்தார்‌. 
அவர்‌ தானறிந்தவற்றை எல்லாம்‌ அவளுக்கு மேலும்‌ 
கற்பிக்கட்டும்‌.” அவை சிரிக்கத்‌ தொடங்கியது. “நம்‌ 
இளவரசியை பாண்டவரின்‌ குலமகளாக 
ஏற்றருளவேண்டும்‌ என நான்‌ அர்ஜுனரையும்‌ அவர்‌ 
தந்தைவடிவமாக அமைந்த பேரரசரையும்‌ 
வேண்டிக்கொள்கிறேன்‌” என்று விராடர்‌ வணங்கினார்‌. 


அவை எழுந்து நின்று உவகைக்‌ கூச்சலிட்டது. அச்செய்தி 
வெளியே பரவ விராடபுரியின்‌ தெருக்களிலும்‌ இல்ல 
முகப்புகளிலும்‌ கூடிநின்றவர்கள்‌ அனைவரும்‌ 
வாழ்த்துக்‌ கூச்சலிட்டனர்‌. நகரம்‌ அமைந்தும்‌ எழுந்தும்‌ 
முழங்கிக்கொண்டே இருந்தது. விராடர்‌ கையமர்த்தி 
அவையை அமரச்செய்ததும்‌ எங்கிருந்தோ மீண்டும்‌ 
வாழ்த்தொலி எழுந்தது. உத்தரை தன்‌ குழலாடையால்‌ 
முகம்‌ மறைத்து மெல்ல விம்மிக்கொண்டிருந்தாள்‌. அவள்‌ 
தோளை சுதேஷ்ணை பற்றியிருந்தாள்‌. 


கைகூப்பியபம அர்ஜுனன்‌ எழுந்ததும்‌ அவை 
அமைதியடைந்தது. ள்‌ நகரிலிருந்து எழுந்த 
முழக்கம்‌ அவர்களை செவியும்‌ நாவுமில்லாதவர்களாக 
ஆக்கியது. வெளியே முரசுகள்‌ முழங்கின. கலைந்து 
சிதறிய பசுக்களை வேட்டைநாய்கள்‌ என முரசொலி 
அவ்வோசையை ஒன்றுசேர்த்து அமைதியடையச்‌ 
செய்தது. பின்‌ செவிகள்‌ முழங்கும்‌ அமைதி எழுந்தது. 


அர்ஜுனன்‌ அவையை வணங்கியபின்‌ விராடரிடம்‌ 
“அரசே, தங்கள்‌ மகளுக்கு நான்‌ ஆசிரியனாகவே 
இருந்தேன்‌. பிறிதொன்றுமாக அல்ல” என்றான்‌. விராடர்‌ 
திகைப்புடன்‌ உத்தரையை நோக்கினார்‌. “இந்தக்‌ 
கான்வாழ்வில்‌ எந்தையின்‌ நகர்வரை சென்று 
இன்பங்களில்‌ மானுடன்‌ அறியக்கூடுவதனைத்தையும்‌ 
அறிந்து மீண்டிருக்கிறேன்‌. அரசே, மண்ணில்‌ மானுடன்‌ 
அடையும்‌ இன்பங்கள்‌ அனைத்தும்‌ அறியுமின்பங்களே. 
அறிவதற்கேதுமில்லாதவற்றில்‌ இன்பம்‌ என ஏதுமில்லை. 
இனி இங்கு நான்‌ அடைவதற்கேதுமில்லை” என்றான்‌. 


“நான்‌ அறியவேண்டியவை இனி என்னை உரித்திட்டுக்‌ 
கடந்துசென்று அறியவேண்டியவை. அனலாடி உருமாறிச்‌ 


செல்லவேண்டிய பாதைகள்‌ அவை. அது நிகழக்கூடும்‌” 
என்றான்‌ அர்ஜுனன்‌. விராடர்‌ மறுமொழி சொல்வதற்குள்‌ 
“ஆனால்‌ அவையிலெழுந்து நீங்கள்‌ சொன்ன சொல்‌ 
நிலைகொள்ளவேண்டும்‌. உங்கள்‌ மகள்‌ பாண்டவரின்‌ 
குலக்கொடியாவாள்‌. அவளை நான்‌ 
ஏற்றுக்கொள்கிறேன்‌, என்‌ மகன்‌ அபிமன்யூவுக்குத்‌ 
துணைவியாக” என்றான்‌. 


விராடர்‌ முகம்‌ மலர்ந்து “ஆம்‌, அவ்வாறே ஆகுக!” 
என்றபின்‌ நிமித்திகனை நோக்கி கை தூக்கினார்‌. அவன்‌ 
அறிவிப்பு மேடையில்‌ ஏறி “அவை அறிக! நுண்வடிவில்‌ 
வந்த மூதாதையர்‌ அறிக! என்றும்‌ சூழ்ந்திருக்கும்‌ 
தெய்வங்கள்‌ அறிக! விராட இளவரசி உத்தரையை 
பாண்டவர்குலத்து இளவல்‌ அபிமன்யூவுக்கு 
அறத்துணைவியென அளிக்க விராடபுரியின்‌ 
அரியணையமர்ந்த அரசர்‌ தீர்க்கபாகு ஒப்புதல்‌ 
அளிக்கிறார்‌” என்று கூவினான்‌. அவை எழுந்து 
வாழ்த்துக்கூவ மீண்டும்‌ நகரம்‌ ஒலிவடிவென்று எழுந்து 
வானை அறைந்தது. 


உத்தரன்‌ உத்தரையை நோக்கினான்‌. முகத்தை மூடிய 
ஆடைக்குள்‌ அவள்‌ உணர்வுகள்‌ ஏதும்‌ தெரியவில்லை. 
” தோள்கள்‌ இறுகி முன்குறுகியிருந்தன. 
சுதேஷ்ணை கண்ணீர்‌ விட்டுக்கொண்டிருந்தாள்‌. அவன்‌ 
சைரந்திரியின்‌ விழிகளை நோக்கியபின்‌ 
திரும்பிக்கொண்டான்‌. தன்‌ முன்‌ 
அலையமத்துக்கொண்டிருந்த பேரவையை முற்றிலும்‌ 
புரிந்துகொள்ளமுடியாத ஒன்றை என நோக்கினான்‌. 
வானம்போல மலைகளைப்போல கடலைப்போல 
கண்முன்‌ எழுந்து நின்றிருக்கும்‌ பேருரு. அறிந்த வரை 
இது என்று ஒரு பெயரும்‌ அடையாளமும்‌ இட்டு 
உள்ளத்தில்‌ வைத்துக்கொள்ளலாம்‌. கைக்குச்‌ சிக்கியது 
வரை பயன்படுத்தி ஆளலாம்‌. அப்பால்‌ அது 
பிறிதொன்று. அறியப்படவே இயலாதது. 


விராடர்‌ கண்ணீருடன்‌ ஆபரின்‌ கைகளை 
பற்றிக்கொண்டார்‌. பின்னர்‌ குங்கரின்‌ அருகே வந்து 
கைகூப்பினார்‌. குங்கர்‌ அவரிடம்‌ ஏதோ சொல்ல 
விழிநீருடன்‌ சிரித்தார்‌. ஒவ்வொன்றும்‌ நிகழ அவன்‌ 
வேறெங்கிருந்தோ நோக்கிக்கொண்டிருந்தான்‌. அந்த 
விலக்கத்தை போர்க்களத்திலும்‌ உணர்ந்ததை 
நினைவுகூர்ந்தான்‌. 


அறிந்திருக்கவுமில்லை.” விதுரன்‌ புன்னகைசெய்து 
“புராணத்தில்‌ மட்டுமே இன்றும்‌ வாழும்‌ அந்த கிந்தம 
முனிவர்‌ ஓர்‌ அறியாப்பிழைக்கு முடிவிலிவரை நீளும்‌ 
தண்டனையை அளித்தாரா என்ன?” என்றான்‌. சற்று 
தயங்கி “மேலும்‌ தண்டனை உங்களுக்கு அல்ல. உங்கள்‌ 
இரு துணைவியருக்கும்‌ சேர்த்து அல்லவா?” என்றான்‌. 


“இல்லை. அவர்களை தண்டித்தது அவரல்ல. நான்‌. நான்‌ 
மட்டும்‌ அல்ல நீயும்‌ பிதாமகரும்‌ பேரரசியும்‌ இந்த நகரின்‌ 
அனைத்துக்‌ குடிமக்களும்தான்‌.” விதுரன்‌ 
“இந்தவகைப்பேச்சுக்களை நான்‌ எண்ணுவதில்லை. 
இதிலென்ன இருக்கிறது? அரசியலாடல்‌ என்றும்‌ 
எப்போதும்‌ நிகழ்ந்துகொண்டிருக்கிறது. போர்கள்‌ 
நிகழ்கின்றன. பல்லாயிரம்‌ படைவீரர்கள்‌ 
இறந்துவிழுகிறார்கள்‌. பல்லாயிரம்‌ விதவைகள்‌ 
இருளறைகளுக்குள்‌ சென்று அடங்குகிறார்கள்‌” 
என்றான்‌. பாண்டு “நான்‌ சொல்லியிருக்கிறேனே, நான்‌ 
இன்னும்‌ ஒரு நல்ல மதியூகி ஆகவில்லை. அரசியலும்‌ 
கற்கவில்லை” என்றான்‌. 


விதுரன்‌ பேசாமல்‌ நின்றான்‌. “பிதாமகர்‌ 
உத்தரமதுராபுரிக்குச்‌ சென்றிருப்பதாகச்‌ சொன்னார்கள்‌. 
ஆகவே என்‌ முடிவை நான்‌ உன்னிடம்தான்‌ முதலில்‌ 
சொல்லவேண்டியிருக்கிறது” என்றான்‌ பாண்டு. விதுரன்‌ 
ஏறிட்டுப்பார்த்தான்‌. “நான்‌ வனம்புகுவதாக 
இருக்கிறேன்‌.” விதுரன்‌ திகைத்து “என்ன முடிவு இது? 
ஒரு நிமித்திகரின்‌ பேச்சைக்கேட்டா?” என்றான்‌. “ஆம்‌, 
நிமித்திகர்‌ சொன்னதனால்தான்‌. ஆனால்‌ என்‌ ஆன்மா 
இதை எண்ணத்தொடங்கி நெடுநாட்களாகின்றன” 
என்றான்‌ பாண்டு. “இப்போதுதான்‌ தெளிவாக இதை என்‌ 
சித்தம்‌ அறிகிறது.” 


தூரிகையை வைத்துவிட்டு அவன்‌ விதுரனை 
நோக்கினான்‌. “நான்‌ எத்தனைநாள்‌ வாழ்வேன்‌ என்று 
ஐயம்‌ வந்துவிட்டது. இன்னும்‌ சில வருடங்கள்‌. அதை 
இந்த அரண்மனையின்‌ முறைமைச்செயல்களிலும்‌ 
அணிச்சொற்களிலும்‌ அரசியலாடல்களிலும்‌ வீணடிக்க 
விரும்பவில்லை. என்‌ அகம்‌ கோருவது எதை என்று 
திரும்பி நின்று கேட்டேன்‌. மகிழ்ச்சியை மட்டுமே என்று 
அது சொன்னது. செல்வத்தையும்‌ வெற்றியையும்‌ அல்ல. 
புகழையும்‌ முக்தியையும்‌ கூட அல்ல. மகிழ்ச்சியை 
மட்டும்தான்‌. தேனீ தேனைமட்டும்‌ தேடுவதுபோல. 
இங்கிருப்பது ஓவியமலர்களின்‌ காடு. இங்கே நான்‌ அதை 
ஒருதுளியும்‌ அருந்தமுடியாது.” 

89. அடுமனைசேர்தல்‌ 


[1age]சுபாஷிணி தன்‌ பெயரைச்‌ சொல்லி அழைக்கும்‌ 
பல்வேறு குரல்களை கேட்டுக்கொண்டிருந்தாள்‌. 
பலமுறை எழுந்து மறுமொழி கூறியதாகவே 
உணர்ந்தாலும்‌ அவள்‌ உடல்‌ உடைந்த பொருட்களைப்‌ 
போட்டுவைக்கும்‌ இருண்ட சிற்றறைக்குள்‌ மூலையில்‌ 
போடப்பட்ட ஒரு கால்‌ உடைந்த நிலைப்பீடத்தின்‌ 
அடியில்‌ முதுகு வளைத்து முகம்‌ முழங்கால்களுடன்‌ 
சேர்த்து ஓடுங்கியிருந்தது. அங்கிருந்தபோது 
அவ்வரண்மனை முழுக்க அலைந்த காலடிகளை 
மெல்லிய துடிப்புகளாக கேட்கமுடிந்தது. 
பெருவிலங்கொன்றின்‌ கருவறைக்குள்‌ இருப்பதுபோல 
உணர்ந்தாள்‌. நோவெடுத்து தலை தாழ்த்துகிறது. 
நீள்மூச்சு விடுகிறது. குளம்பு மாற்றிக்கொள்கிறது. 
குருதித்‌ துடிப்புகளின்‌ ஒலி கேட்கிறது. எக்கணமும்‌ அது 
தன்னை வெளியே உமிழ்ந்துவிடக்கூடும்‌. 


அவள்‌ மேல்மூச்சுடன்‌ மீண்டும்‌ உடலை 
ஒடுக்கிக்கொண்டாள்‌. ஒலிகள்‌ ஓய்ந்தன. மிக அருகே 
இறுதியாக அவள்‌ பெயரை அழைத்துக்கொண்டு கடந்து 
சென்ற முதுசெவிலியின்‌ காலடி தேய்ந்து மறைந்தபோது 
அவள்‌ மெல்ல உடலை தளர்த்தினாள்‌. கால்களை நீட்டி 
முகத்தில்‌ படிந்த ஒட்டடைகளை அகற்றியபின்‌ கைகளை 
மார்பில்‌ கட்டிக்கொண்டாள்‌. எங்கோ எவரோ ஏதோ 
பேசிக்கொண்டிருந்தார்கள்‌. மொழி முற்றிலும்‌ 
புரியாததாக இருந்தது. மொழி புரிவது 
அணுக்கத்தால்தான்‌. அகலங்களில்‌ பொருளிழக்கிறது 
அது. மொழி முற்றிலுமாகப்‌ புரிவதற்கு எத்தனை 
அணுக்கம்‌ தேவை? உடலோடு உடல்‌ ஒட்ட வேண்டும்‌. 
உடலுக்குள்‌ புகுந்துவிட வேண்டும்‌. உள்ளத்துக்குள்‌ 
இணைய வேண்டும்‌. 


அவள்‌ மீண்டும்‌ பெருமூச்சுவிட்டாள்‌. 
அழவேண்டும்போல்‌ இருந்தது. ஆனால்‌ எத்தனை 
முயன்றும்‌ உள்ளே செறிந்திருந்ததை அழுகையாக ஆக்க 
முடியவில்லை. இடைநாழியில்‌ முதுசேடி 
நடந்துசென்றாள்‌. “முற்றத்தில்‌ அனைவரும்‌ சென்று நிற்க 
வேண்டியதில்லை. சிலர்‌ இங்கே அறைகளுக்குள்ளும்‌ 
இருக்கவேண்டும்‌. எந்நிலையிலும்‌ அரண்மனையை 


முற்றொழிந்து சென்றுவிடக்கூடாது. முற்றொழிந்த 
அறைகளில்‌ மூத்தவள்‌ குடியேறுகிறாள்‌” என்றாள்‌. 
யாரோ “விளக்குகளை கொண்டுசென்றுவிட்டீர்களா?” 
என்றார்கள்‌. தன்‌ கைகளைத்‌ தாழ்த்திய பின்னர்தான்‌ 
வளையலோசையைக்‌ குறித்து சுபாஷி 

எண்ணினாள்‌. “என்ன ஓசை அது?” என்றாள்‌ 
முதுசெவிலி. எவரோ “எங்கே?” என்று கேட்டார்கள்‌. 
“இங்கே இந்த சிற்றறைக்குள்‌” என்றபடி முதுசேடி அருகே 
வந்தாள்‌. “ஓர்‌ அகல்விளக்கைக்‌ கொடு” என்றாள்‌. 


சுபாஷிணிக்கு நெஞ்சு படபடத்தது. அங்கு 
ஒளிந்திருந்ததை தெரியப்படுத்துவதற்கு தன்னுள்‌ 
வாழ்ந்த. பிறிதொன்று விழைந்திருக்கிறது என்று 
அவளுக்குத்‌ தோன்றியது. கதவு மெல்ல திறந்து 
கைவிளக்குடன்‌ சிவந்து எரிந்த முதுசெவிலியின்‌ முகம்‌ 
தோன்றியது. அவள்‌ நிழல்‌ பெருகி எழுந்து கூரைமேல்‌ 
படிந்து வளைந்து அவர்கள்‌ இருவரையும்‌ பார்த்தது. 
“இங்கிருக்கிறாயா?” என்றாள்‌. சுபாஷிணி ஒன்றும்‌ 
சொல்லவில்லை. “எழு! உன்னை பார்க்கவேண்டும்‌ என்று 
பேரரசி கேட்டார்கள்‌.” 


சுபாஷிணி “இல்லை நான்‌...” என்று சொல்ல. “என்ன 
இல்லை? இப்போது அவர்கள்‌ இங்கு சைரந்திரி அல்ல. நம்‌ 
அரசிக்கே ஆணையிடும்‌ பேரரசி. பாரதவர்ஷத்தின்‌ 
தெய்வங்கள்கூட அவர்களை மறுத்துப்பேச முடியாது 
என்கிறார்கள்‌. எழு!” என்றாள்‌ முதுசெவிலி. சுபாஷிணி 
கையை ஊன்றி எழுந்து நின்றாள்‌. முழங்கால்கள்‌ 
வலித்தன. “அவர்கள்‌ கிளம்பிக்கொண்டிருக்கிறார்கள்‌. 
உன்னை தோட்டத்தில்‌ தேடுவதற்கு சேடியரை 
அனுப்பியிருக்கிறேன்‌. நீ இங்கு அமர்ந்திருக்கிறாய்‌” 
என்றபின்‌ “நீ எங்கோ ஒளிந்திருக்கிறாய்‌ என்று எனக்குத்‌ 
தோன்றியது. நான்‌ ஒளிந்திருக்க வாய்ப்புள்ள 
இடங்களை தேடியிருக்கலாம்‌... முதலில்‌ இங்கு 
வந்திருப்பேன்‌. உன்‌ அகவையிலிருந்து உள்ளமும்‌ 
விலகிவிட்டது. வா!” என்று அவள்‌ தோளைப்‌ பிடித்து 
வெளியே கொண்டுசென்றாள்‌. 


“நாசிகை... வா இங்கே!” என்று அப்பால்‌ கைவிளக்கோடு 
சென்ற இன்னொரு சேடியை அழைத்தாள்‌. அவள்‌ நின்று 
நோக்க “இவளை நீராட்டி நல்லாடை அணிவித்து 
முற்றத்திற்கு கூட்டி வா! பேரரசி 
கிளம்பிக்கொண்டிருக்கிறார்‌. அதற்குள்‌ 
வந்தாகவேண்டும்‌” என்றாள்‌. நாசிகை “என்ன 
நல்லாடை? இளவரசி என்று அணி செய்யலாமா?” 
என்றாள்‌. முதுசெவிலி நகைத்து “இவளும்‌ ஏதேனும்‌ 


நாட்டு இளவரசியோ என்னவோ? யார்‌ கண்டது? 
இத்தனை நாள்‌ நம்முடன்‌ இருந்தவள்‌ பேரரசி என்று நாம்‌ 
அறிந்தோமா என்ன?” என்றபின்‌ திரும்பிச்‌ சென்றாள்‌. 
நாசிகை அவளிடம்‌ “விரைந்து நீராடு. பேரரசி 
முதற்புலரிக்குள்‌ கிளம்பிவிடுவார்‌” என்றாள்‌. 


சுபாஷிணி மறுமொழி ஏதும்‌ சொல்லாமல்‌ அவளுடன்‌ 
சென்றாள்‌. அகத்தளத்தின்‌ சிறிய குளத்தில்‌ ஏற்கெனவே 
ஏழெட்டு பெண்கள்‌ நீராடிக்கொண்டிருந்தனர்‌. அவள்‌ 
படிகளில்‌ இறங்கியபோது ஒருத்தி “இன்னமும்‌ ஒருத்தி 
நீராடாமல்‌ இருக்கிறாளா? பேரரசி கிளம்புகையில்‌ 
அணிபுனையாமல்‌ எவரும்‌ இருக்கக்கூடாதென்று 
ணை. எங்கள்‌ வேலை முடிவதற்கு இவ்வளவு 
பொழுதாகிவிட்டது” என்றாள்‌. அவர்களின்‌ 
முகங்களைப்‌ பார்க்காமல்‌ சுபாஷிணி அணிந்திருந்த 
ஆடைகளுடன்‌ நீரிலிறங்கினாள்‌. “யாரிவள்‌? ஆடை 
மாற்றாமல்‌ நீராடுகிறாள்‌?” என்று ஒருத்தி கேட்டாள்‌. 
இன்னொருத்தி தாழ்ந்த குரலில்‌ ஏதோ சொன்னாள்‌. 


நீரில்‌ மூழ்கி எழுந்து கூந்தலை பின்னால்‌ அள்ளிச்‌ 
சரித்தபோது அவள்‌ என்ன சொன்னாள்‌ என்பதை அவள்‌ 
மனம்‌ எடுத்து வைத்திருந்தது. அடுமனையின்‌ பிச்சி. 
அவள்‌ புன்னகைத்தாள்‌. குளிர்ந்த நீரில்‌ மூழ்கி 
எழுந்தபோது அதுவரை இருந்த உள்ளச்சுமை 
அகன்றுவிட்டிருந்தது. நீந்திக்‌ கரையேறி ஆடைகள்‌ 
உடலில்‌ ஒட்டிக்கொள்ள காலடியில்‌ நீர்‌ சொட்ட 
நின்றபோது தான்‌ புன்னகைத்துக்கொண்டிருப்பதை 
அவள்‌ உணர்ந்தாள்‌. இருளுக்குள்‌ அவர்கள்‌ எவரும்‌ 
அறியாமல்‌ ஒளிந்திருக்கும்‌ உவகை. அவர்கள்‌ அத்தனை 
பேரும்‌ தன்‌ முகத்தை நோக்கிக்கொண்டிருக்கையில் கூட 
ஒளிந்துதான்‌ இருக்கிறோம்‌ என எண்ணினாள்‌. 


படிகளில்‌ ஏறி உடை மாற்றும்‌ இடத்திற்குச்‌ சென்றாள்‌. 
நாசிகை வெண்ணிற கீழாடையையும்‌ இளஞ்செந்நிறப்‌ 
பட்டு மேலாடையையும்‌ அவளிடம்‌ கொடுத்தாள்‌. “இதை 
அணிந்து வரும்படி பேரரசியின்‌ ஆணை. உனக்கென 
எடுத்து வைத்திருந்திருக்கிறார்‌” என்றாள்‌. அவள்‌ அந்தப்‌ 
பட்டாடையைத்‌ தொட்டு “இதையா?” என்றாள்‌. நாசிகை 
“அணியுங்கள்‌, இளவரசி” என்றாள்‌. சுபாஷிணி சில 
கணங்கள்‌ அதை நோக்கிக்கொண்டு நின்றபின்‌ 
தலையசைத்தாள்‌. ஆடை மாற்றி நுனி சொட்டிய 
கூந்தலை கைகளால்‌ பற்றி நன்கு உதறி தோளுக்குப்பின்‌ 
விரித்திட்டபடி அவள்‌ இடைநாழிக்கு வந்தாள்‌. 


அகத்தளத்தின்‌ இடைநாழிகளும்‌ அறைகளும்‌ 


ஒழிந்துகிடந்தன. மிக அப்பால்‌ ஓர்‌ அறையிலிருந்து 
முதிய சேடி ஒருத்தி கைவிளக்குடன்‌ அகன்று செல்ல 
அவள்‌ நிழல்‌ தூண்களை நெளிந்தாடச்‌ செய்து தானும்‌ 
உடன்‌ ஆடியபடி மறைந்தது. சிலம்பு ஒலிக்க அவள்‌ 
படிகளில்‌ இறங்கினாள்‌. தன்‌ சிலம்பொலியைக்‌ கேட்டு 
திடுக்கிட்டவள்போல திரும்பி படிகளைப்‌ பார்த்தாள்‌. 
முகப்புக்‌ கூடத்தில்‌ எவரும்‌ இல்லை. முற்றத்தின்‌ 
ஒளிப்பெருக்கு சாளரங்களின்‌ ஊடாக வந்து செந்நிறக்‌ 
கம்பளங்களென விழுந்து கிடந்தது. அவ்வொளியில்‌ 
தூண்களின்‌ வளைவுகள்‌ மிளிர்வு கொண்டிருந்தன. 
படிகளின்‌ அருகே அவள்‌ தயங்கி நின்று மீண்டும்‌ 
திரும்பிவிடலாமா என்ற எண்ணம்‌ கொண்டபோது 
அப்பால்‌ பிறிதொரு அறையிலிருந்து கைவிளக்குடன்‌ 
வெளிப்பட்ட முதுசேடி “இங்கென்ன செய்கிறாய்‌? 
முற்றத்திற்குப்‌ போ! உன்னைத்தான்‌ 
தேடிக்கொண்டிருக்கிறார்கள்‌” என்றாள்‌. 


தலையசைப்பால்‌ ஆம்‌ என்றபடி அவள்‌ மெல்ல 
முற்றத்திற்குச்‌ சென்றாள்‌. படிகளில்‌ இறங்கி பெருந்தூண்‌ 
ஒன்றின்‌ அருகே சென்று அதைப்‌ பற்றியபடி 
தலையைமட்டும்‌ நீட்டி பார்த்தாள்‌. சுதேஷ்ணையும்‌ 
உத்தரையும்‌ அரசணிக்கோலத்தில்‌ அகம்படியினரும்‌ 
அணிச்சேடியரும்‌ சூழ நின்றுகொண்டிருந்தனர்‌. 
சைரந்திரி வெண்பட்டாடை அணிந்து அணிகளேதும்‌ 
இன்றி குழலை விரித்து இடைவரை அலைசரிய 
விட்டிருந்தாள்‌. அங்கிருந்த அனைவருக்கும்மேல்‌ அவள்‌ 
தலையும்‌ தோளும்‌ தெரிந்தன. நெய்ப்பந்தங்கள்‌ 
எரிந்தாடிக்கொண்டிருந்த ஒளியில்‌ முற்றம்‌ 
ஓவியச்சீலையென அலைபாய்ந்தது. சுபாஷிணியின்‌ 
அருகே வந்து நின்ற முதுசேடி “விராடபுரியின்‌ இளவரசி 
இத்தனை எளிதாக நாடு நீங்குகிறார்‌. ஊழ்‌ ஒன்று 
வகுத்தால்‌ ஓராயிரம்‌ கைகளினூடாக அங்கே 
கொண்டுசென்று சேர்த்துவிடுகிறது” என்றாள்‌. 


இன்னொரு சேடி “மணச்சடங்குகளேதும்‌ பெரிதாகச்‌ 
செய்ய வேண்டியதில்லையென்று சொல்லிவிட்டார்கள்‌. 
அவர்கள்‌ இன்னும்கூட முடியும்‌ நகருமில்லாத 
ஊரோடிகளாகவே இருக்கிறார்கள்‌. இளவரசியை இங்கு 
விட்டுவிட்டுச்‌ செல்லலாம்‌ என்றுகூட பேரரசர்‌ யுதிஷ்டிரர்‌ 
சொன்னார்‌. இல்லை அவர்களுடன்‌ கிளம்பியே தீருவேன்‌ 
என்று இளவரசி சொல்லிவிட்டார்‌. ஆகவே இருளிலேயே 
கட்டுச்சோறு கொடுத்தனுப்புவதுபோல இளவரசியை 
கையளிக்கிறார்கள்‌” என்றாள்‌. சுபாஷிணி அச்சேடியை 
பார்த்தாள்‌. அந்த முகத்தை பலமுறை பார்த்திருந்தும்‌ கூட 
அவள்‌ பெயரோ அவள்‌ இயல்போ தெரிந்திருக்கவில்லை. 


“ஒவ்வொருவருக்கும்‌ அவரவர்‌ பாதை 
வகுக்கப்பட்டுள்ளது. நாம்‌ என்ன சொல்ல முடியும்‌, 
இல்லையா?” என்றாள்‌ மற்றொரு சேடி. சுபாஷிணி 
தலையசைத்தாள்‌. முன்னரே சடங்குகள்‌ அனைத்தும்‌ 
நடந்துவிட்டிருந்தன எனத்‌ தெரிந்தது. உத்தரை 
சுதேஷ்ணையின்‌ கால்களைத்‌ தொட்டு 
சென்னிசூடியபின்‌ சூழ்ந்திருந்த செவிலியரிடமும்‌ 
சேடியரிடமும்‌ நன்மொழி சொன்னாள்‌. சைரந்திரி 
புன்னகையுடன்‌ ஒவ்வொரு சேடியாகப்‌ பார்த்து 
இன்மொழி உரைத்து சிலர்‌ தோள்களைத்‌ தட்டி சிலர்‌ 
கைகளைப்பற்றி விடை கொண்டாள்‌. சிலர்‌ கண்‌ 
கலங்கினர்‌. சிலர்‌ அவள்‌ கால்களை தொடப்போனபோது 
அதைத்‌ தடுத்து தழுவிக்கொண்டாள்‌. 


அவள்‌ தன்னை பார்க்கிறாளா என்று சுபாஷிணி 
நெஞ்சிடிப்புடன்‌ காத்து நின்றாள்‌. அவள்‌ தன்னை 
பார்க்கலாகாதென்று ஒருள்ளமும்‌ பார்க்கமாட்டாளா 
என்று பிறிதொரு உள்ளமும்‌ தவித்தன. அவள்‌ விழி 
தன்மேல்‌ பட்டதும்‌ அவள்‌ பார்வை தவறாதென்று தான்‌ 
நன்கறிந்திருந்ததை உணர்ந்தாள்‌. அருகே வரும்படி 
சுபாஷிணியை நோக்கி சைரந்திரி கையசைத்தாள்‌. 
அவள்‌ தயங்கி காலெடுத்து வைத்து தலைகுனிந்து 
நிலத்தை நோக்கியபடி மெல்ல நடந்து சென்றாள்‌. 
தன்னை அங்கிருந்த அத்தனை விழிகளும்‌ நோக்குவதை 
உணர்ந்தாள்‌. 


சுபாஷிணி அருகணைந்ததும்‌ சைரந்திரி அவள்‌ 
தோளைப்பற்றி தன்னுடன்‌ சேர்த்துக்கொண்டாள்‌. அவள்‌ 
காதில்‌ “உன்‌ அடுமனையாளனுடன்‌ ஒருநாள்‌ நீ 
இந்திரப்பிரஸ்தத்துக்கு வரவேண்டும்‌. அங்கு என்னுடன்‌ 
இருப்பாய்‌” என்றாள்‌. கண்ணீர்‌ பெருக 
கால்கட்டைவிரலால்‌ நிலத்தை அழுத்தியபடி 
தலைகுனிந்து தோள்‌ குறுக்கி அவள்‌ நின்றாள்‌. 
சைரந்திரி “நன்மங்கலம்‌ கொள்க! நிறை மைந்தர்‌ பெருக, 
இல்லறம்‌ செழிக்க வாழ்க!” என்று அவள்‌ தலைமேல்‌ 
கைவைத்து வாழ்த்தினாள்‌. 


சுதேஷ்ணை “எதுவும்‌ பேரரசி அறியாததல்ல. என்‌ 
மகள்‌...” எனத்‌ தொடங்க அவள்‌ கைகளைப்பற்றி 
“அறிவேன்‌. தங்கள்‌ மகள்‌ பெறும்‌ மைந்தன்‌ 
பாண்டவர்களின்‌ கொடிவழியில்‌ முடிசூடுவான்‌ என்று 
இளையவர்‌ உரைத்த சொல்‌ ஒருபோதும்‌ பிழையாகாது” 
என்றபின்‌ மீண்டும்‌ ஒருமுறை வணங்கி நடந்து 
சென்றாள்‌. உத்தரை அப்பால்‌ அவளுக்காக 
காத்திருந்தாள்‌. அவள்‌ தோளைத்தட்டி தேரிலேறும்படி 


சொல்லி சைரந்திரி தானும்‌ ஏறிக்கொண்டாள்‌. புரவி 
தலையைச்‌ சிலுப்பி மூச்சு சீறியது. பாகன்‌ அதை மெல்ல 
தட்டியதும்‌ சகடங்கள்‌ உயிர்கொண்டன. மெல்ல 
குலுங்கியபடி அது சாலையில்‌ ஏறி 
சிறுகோட்டைமுகப்பில்‌ எரிந்த மீன்‌ நெய்‌ விளக்குகளின்‌ 
ஒளியில்‌ சுடர்கொண்டு அப்பால்‌ இருந்த சாலைக்குள்‌ 
நுழைந்து இருளில்‌ புதைந்து மறைந்தது. இரு 
கைகளாலும்‌ நெஞ்சை அழுத்தியபடி சுபாஷிணி நோக்கி 
நின்றாள்‌. 


சுதேஷ்ணை அவளை நோக்கித்‌ திரும்பி “உனக்காக 
மணமங்கலப்‌ பரிசுகளை அளித்துச்‌ சென்றிருக்கிறார்‌ 
பேரரசி. உன்‌ மணமகன்‌ எவரென்று நீயே சொல்வாய்‌ 
என்று ஆணையிட்டிருக்கிறார்‌” என்றாள்‌. சுபாஷிணி 
பேசாமல்‌ நின்றாள்‌. “யாரவன்‌? பெயரை சொல்‌! 
அரண்மனை ஏவல்தலைவனை அனுப்பி அவனை 
வரச்சொல்கிறேன்‌” என்றாள்‌ அரசி. அவள்‌ 
தொண்டையில்‌ இருந்து குரல்‌ எழவில்லை. “உன்‌ 
பெயரென்னமடி?” என்றாள்‌ அரசி. சூழ்ந்திருந்த 
பெண்களின்‌ கண்கள்‌ தொடுவதை உணர்ந்து உடல்‌ 
மெய்ப்புகொள்ள தலைகுனிந்து நின்றாள்‌. “சுபாஷிணி” 
என்று நிலம்நோக்கி சொன்னாள்‌. “அவன்‌ பெயரென்ன?” 
என்றாள்‌ அரசி. அவள்‌ நிமிர்ந்து “நான்‌ அவர்‌ பெயரை 
சொல்லலாகாது. முதலில்‌ என்‌ பெயரை அவர்‌ 
சொல்லவேண்டும்‌” என்றாள்‌. 


சுதேஷ்ணை “ஏன்‌?” என்றாள்‌. முதுசேடி “அரசி, அதுதான்‌ 
முறை. பெண்‌ கோரி ஆண்‌ மறுக்கக்கூடாது என்பது 
நூல்கூற்று. அது அவளில்‌ கருக்கொண்ட 
குழந்தைகளுக்கு உலகுமறுத்தலாக பொருள்படும்‌” 
என்றாள்‌. சுதேஷ்ணை புரியாமல்‌ நோக்கியபின்‌ “சரி. 
அவனை வந்து முறைப்படி உன்னை பெண்‌ கேட்கச்‌ 
சொல்‌” என்றபின்‌ திரும்பினாள்‌. நிமித்திகன்‌ சங்கு ஊதி 
அவள்‌ அகல்வதை அறிவித்தான்‌. கொடிவீரனுக்குப்‌ 
பின்னால்‌ தளர்ந்த காலடிகளுடன்‌ செல்லும்‌ பேரரசியை 
சுபாஷிணி நோக்கி நின்றாள்‌. பின்னர்‌ படிகளில்‌ ஓடி ஏறி 
இடைநாழியை அடைந்தாள்‌. மீண்டும்‌ தன்‌ இருண்ட 
அறைக்குள்‌ சென்று ஒடுங்கிவிட வேண்டுமென்று 
அவளுக்குத்‌ தோன்றியது. ஆனால்‌ இடைநாழியில்‌ 
நின்றபோது அங்கு செல்லத்‌ தோன்றவில்லை. அவள்‌ 
விழிகள்‌ ஒளியை நாடின. வெளியே செறிந்திருந்த 
இருள்வானை, விண்மீன்களை நோக்கியபடி 
சாளரத்தருகே நின்றாள்‌. 


ாஜவுிசாளரத்தினூடாக சைரந்திரி ஏறிய தேர்‌ நீங்கிய 


இடத்தையே பார்த்துக்கொண்டிருந்தாள்‌ சுபாஷிணி. 
புலரிக்கு இன்னும்‌ நெடுநேரம்‌ இருக்கிறது என்று 
தோன்றினாலும்கூட அவளால்‌ அந்த இடத்திலிருந்து 
விழிவிலக்க முடியவில்லை. ஒவ்வொரு நிகழ்வாக 
சைரந்திரியுடன்‌ அங்கு வாழ்ந்த ஓராண்டையும்‌ அவள்‌ 
எண்ணிக்கொண்டிருந்தாள்‌. ஒவ்வொன்றிலும்‌ 
வாழ்வதாகவும்‌ ஒவ்வொன்றையும்‌ அருகிருந்து 
நோக்குவதாகவும்‌ ஒவ்வொன்றையும்‌ 
நெடுங்காலத்திற்கப்பாலென நினைவுகூர்வதாகவும்‌ 
உள்ளம்‌ பிரிந்து நடித்தது. சைரந்திரியின்‌ அந்தத்‌ 
தருணங்களின்‌ உணர்வுமுகங்களும்‌ உடலசைவுகளும்‌ 
சிறுவிழியசைவுகளும்கூட அத்தனை தெளிவாக 
தன்னுள்‌ பதிந்திருப்பதை உணர்ந்தாள்‌. வானிலிருந்து 
உதிரும்‌ அருமணிகளை அள்ளிப்பொறுக்கிச்‌ 
சேர்ப்பதுபோல்‌ அவளுடன்‌ இருந்த ஒவ்வொரு 
கணத்தையும்‌ பெற்றுக்கொண்டிருந்திருக்கிறோம்‌ என்று 
எண்ணிக்கொண்டாள்‌. 


மாடிப்படிகளில்‌ கால்கள்‌ மெத்திட்டு ஏறிச்செல்லும்‌ 
சைரந்திரியை கண்டாள்‌. காலடியின்‌ தசை வாழைப்பூ 
நிறத்திலிருந்தது. மரப்படிகளில்‌ அது அழுந்தி எழுந்து 
செல்லும்போது கணுக்கால்களின்‌ நரம்பொன்று மெல்ல 
அசைந்தது. இளம்‌ சிப்பிகள்‌ போன்ற நகங்கள்‌. 
நின்றிருக்கையில்‌ புன்னகையெனக்‌ குவிபவை. 
நடக்கையில்‌ நாகச்சுழல்‌ ஆடுகளத்தின்‌ சோழிகளென 
விரிந்து குவிபவை. அவள்‌ சாளரத்தில்‌ தலைசாய்த்து 
கண்ணீர்‌ விடத்தொடங்கினாள்‌. மெல்ல உடல்தளர 
துயின்று மீண்டும்‌ விழித்துக்கொண்டாள்‌. சற்று 
நிலைமாறி நின்று மீண்டும்‌ சைரந்திரியையே 
சென்றடைந்தாள்‌. 


அத்தனை உருண்ட முழங்கையை, அத்தனை இறுகிய 
மணிக்கட்டை அவள்‌ கண்டதில்லை. விரல்கள்‌ 
ஒவ்வொன்றும்‌ கடையப்பட்டவைபோல 
முழுமையானவை. அவள்‌ சுட்டுவிரலைப்‌ பற்றியபடி 
“தேவி, நீங்கள்‌ வில்லேந்துவீர்களா?” என்றாள்‌. “என்‌ 
கந்தர்வர்களில்‌ ஒருவன்‌ வில்லவன்‌. அவனிடமிருந்து 
கற்றுக்கொண்டேன்‌” என்றாள்‌. “மற்போர்‌?” அவள்‌ 
சுபாஷிணியின்‌ தலையை பற்றிச்சுழற்றி “சொன்னேனே, 
பிறிதொருவன்‌ மல்லன்‌” என்றாள்‌. சிரிக்கையில்‌ 
உதடுகள்‌ இழுபட கன்னம்‌ இருபுறமும்‌ ஒதுங்கும்போது 
விழிகளில்‌ ஒளிநிறைந்தது. “நீங்கள்‌ அறியாதது 
ஏதேனுமுண்டா, தேவி?” என்றாள்‌. அவள்‌ சிரித்து 
“எல்லையற்றது இப்புவியின்‌ வஞ்சம்‌. அதை 
தெய்வங்களும்‌ அறியமுடியாது” என்றாள்‌. 


ஒவ்வொரு கணமும்‌ உடன்‌ இருந்திருக்கிறோம்‌ என்ற 
உணர்வெழுந்ததுமே இனி இல்லை என்ற எண்ணம்‌ 
எழுந்தது. அவள்‌ சென்ற வழியைப்‌ பார்த்து உடல்‌ 
விம்மினாள்‌. படியில்‌ இறங்கி ஓடி முற்றத்தைக்‌ கடந்து 
சாலையினூடாக தேரை பின்தொடர்ந்து ஓடவேண்டும்‌ 
என்ற வெறி எழுந்தது. அவ்வாறு பிச்சியென கைவீசிக்‌ 
கூச்சலிட்டபடி ஓடும்‌ அவளை அவளே பார்த்து உடல்‌ 
விதிர்த்து நின்றுகொண்டிருந்தாள்‌. பிறிதொருவரை 
எண்ணியதே இல்லை. இப்புவியில்‌ பிறிதெவரும்‌ 
என்னுள்ளம்‌ நுழைந்ததில்லை, பேரரசி. கதிரவனேதான்‌ 
என நடிக்கும்‌ நீர்த்துளி போன்றவள்‌ நான்‌. மீண்டும்‌ 
இடைதளர தோள்களை சாளரத்தில்‌ சாய்த்துக்கொண்டு 
கைகளால்‌ தலையைத்‌ தாங்கி நெய்ப்பந்தம்‌ அசைந்த 
கோட்டைமுகப்பை பார்த்தபடி நின்றாள்‌. 


பிறிதொரு முறையும்‌ தேவியைப்‌ பார்க்க வாய்க்காதென்ற 
எண்ணம்‌ எழுந்தது. ஒருவேளை பார்த்தால்‌ தானறிந்த 
தேவி அல்லாமல்‌ இருக்கலாம்‌ அவள்‌. ஆனால்‌ இப்போது 
தன்னுள்‌ நிறைந்திருப்பவள்‌ எப்போதும்‌ இருப்பாள்‌. 
மீண்டும்‌ அவள்‌ துயில்கொண்டாள்‌. மீண்டும்‌ 
சைரந்திரியுடன்‌ இருந்தாள்‌. அவள்‌ குழலை அள்ளி தன்‌ 
மடியிலிட்டு விரல்களால்‌ நீவியபடி “நீண்ட குழல்‌ நல்லூழ்‌ 
அளிப்பதில்லை என்கிறார்களே, தேவி?” என்றாள்‌ 
சுபாஷிணி. “யார்‌ சொன்னது?” என்றாள்‌ சைரந்திரி. “என்‌ 
குழலைத்‌ தொட்டுச்‌ சீவும்போதெல்லாம்‌ பிற சேடிகள்‌ 
சொல்கிறார்கள்‌” என்றாள்‌. சில கணங்களுக்குப்பின்‌ 
சைரந்திரி “அரிதென்றும்‌ மேலென்றும்‌ நாம்‌ 
கொண்டுருக்கும்‌ எதுவும்‌ நல்லூழை 
கொண்டுவருவதில்லை, சிறியவளே” என்றாள்‌. “நல்லூழ்‌ 
கொண்டவர்கள்‌ முற்றிலும்‌ வெளிப்படாது இங்கு 
வாழ்ந்துமுடிப்பவர்கள்‌.” 

“நல்லூழ்‌ என்றால்‌ எது?” என்றாள்‌ சுபாஷிணி. சைரந்திரி 
நகைத்து “சொன்னதுமே அதைத்தான்‌ நானும்‌ 
எண்ணிக்கொண்டேன்‌” என்றாள்‌. “எஞ்சுவதென 
ஏதுமின்றி செல்வோமென்றால்‌ இருப்பதற்கு ஏது 
பொருள்‌? பொருளின்மையை உணர்ந்தபின்‌ 
நிறைவென்று ஒன்று உண்டா? நிறைவளிக்காதது 
உவகை என்றாகுமா என்ன?” அவள்‌ பேசியது 
சுபாஷிணிக்கு புரியவில்லை. “என்‌ குழலை எண்ணி 
எனக்கும்‌ அவ்வப்போது அச்சம்‌ எழுவதுண்டு, தேவி” 
என்றாள்‌. சைரந்திரி அவள்‌ கையைப்பற்றி “உனக்கு 
நல்லூழ்தான்‌. ஏனென்றால்‌ நீ வெளியே 
நிகழ்வதேயில்லை. உனக்குள்‌ பிறிதொருத்தியாகி 
உலகறியாது வாழ்ந்து நிறைவாய்‌” என்றாள்‌. அவள்‌ 


“ஆம்‌” என்று சொல்லி மெல்ல சிரித்தாள்‌. 


“அது நன்று. பெண்கள்‌ தங்கள்‌ உடலை அதன்‌ அருமை 
அறிந்து காக்கும்‌ ஒருவனிடம்‌ அளித்துவிட்டு உள்ளத்தை 
தங்களுக்கென வைத்துக்கொள்ள வேண்டும்‌” என்றாள்‌ 
சைரந்திரி. “என்ன?” என்று அவள்‌ கேட்டாள்‌. பின்னர்‌ 
சிரிக்கலானாள்‌. அச்சிரிப்பொலியைக்‌ கேட்டு சைரந்திரி 
திரும்பிப்பார்த்தாள்‌. “தாங்கள்‌ சொல்வதை நான்‌ வேறு 
யாரிடமாவது சொன்னால்‌ என்னைப்போலவே 
தாங்களும்‌ பிச்சி என்று சொல்லிவிடுவார்கள்‌” என்றாள்‌. 
சைரந்திரி உரக்க நகைத்து “என்னை பலர்‌ பிச்சி என்று 
சொல்லியிருக்கிறார்கள்‌” என்றாள்‌. 


தலை அசைந்து சரிய விழித்துக்கொண்டு வெளியே 
பார்த்தபோது புலரியின்‌ மணிவெளிச்சம்‌ 
நிறைந்திருப்பதை சுபாஷிணி உணர்ந்தாள்‌. ஆடையை 
சீர்படுத்தி பெருமூச்சுடன்‌ செல்வதற்காகத்‌ 
திரும்பியபோது கோட்டைமுகப்பில்‌ சம்பவன்‌ வந்து 
தொழுத கையுடன்‌ நிற்பதைக்‌ கண்டாள்‌. அவனுக்குப்‌ 
பின்னால்‌ அவன்‌ குலத்தவர்‌ மூவர்‌ கையில்‌ 
மங்கலப்பொருட்கள்‌ பரப்பிய தாலங்களுடன்‌ 
நின்றிருந்தனர்‌. அவள்‌ பெருமூச்சுவிட்டாள்‌. உவகையோ 
பதற்றமோ ஏற்படவில்லை. உள்ளமென்ற ஒன்றே உள்ளே 
இல்லை என்றுதான்‌ தோன்றியது. 


[।agelசுபாஷிணி அமர்ந்திருந்த சிற்றறையின்‌ 
சாளரத்தினூடாக வெளியே இருந்த 
ஊண்கூடத்திலிருந்து இரு நிரைகளாக உணவருந்தி 
கைகழுவி வந்துகொண்டிருந்த முகங்களை பார்க்க 
முடிந்தது. ஊழ்கமாலையின்‌ மணிகளென ஒவ்வொரு 
முகமாக அவள்‌ முன்‌ தோன்றி அப்பால்‌ கடந்து சென்றது. 
அவர்களுக்கு முன்னால்‌ பின்‌ உச்சிப்பொழுதின்‌ வெயில்‌ 
இறங்கிய பசும்தோட்டத்திலிருந்து வந்த மெல்லொளி 
முகங்களை ஒளிபெறச்‌ செய்தது. விண்ணளந்தோன்‌ 
ஆலயத்தில்‌ அவனைச்‌ சூழ்ந்திருக்கும்‌ அடியவரும்‌ 
முனிவர்களும்‌ தெய்வங்களும்‌ கொண்டிருக்கும்‌ 
முகவுணர்வு அது என்று அவளுக்குத்‌ தோன்றியது. 


அவள்‌ தலை சரித்து நோக்கெல்லை வரை தெரிந்த 
முகங்கள்‌ அனைத்தையும்‌ நோக்கினாள்‌. ஒருகணம்‌ 
உளம்‌ பொங்கி விழி நிறைந்தாள்‌. எத்தனை 
எளியவர்கள்‌! வஞ்சமும்‌ விழைவும்‌ கரவுகளும்‌ சினமும்‌ 
இவர்கள்மேல்‌ விழுந்து மறைந்து செல்லும்‌ நிழல்கள்‌ 
மட்டுமே. அத்தனை பேரையும்‌ அன்னையர்‌ 
பெற்றிருப்பார்கள்‌. மடியிலிட்டு அமுதாட்டியிருப்பார்கள்‌. 


தன்‌ உடல்‌ மெய்ப்பு கொள்வதை முலைகள்‌ இறுகி 
காம்புகள்‌ கூச்சம்‌ கொண்டு விரைப்பதை உணர்ந்தாள்‌. 


கதவு திறக்கும்‌ ஓசை கேட்டு திடுக்கிட்டு நோக்கியபோது 
சவிதை அறைக்குள்‌ வந்தாள்‌. “என்ன செய்கிறாய்‌ 
அங்கே? நீ ஆடை மாற்றிக்கொள்ள வேண்டும்‌. சற்று 
நேரத்தில்‌ அத்தனை பேரும்‌ பந்தலில்‌ அமர்வார்கள்‌” 
என்றாள்‌. வியர்த்த முகத்தை முந்தானையால்‌ 
துடைத்தபடி “எனக்கு ஒன்றுமே புரியவில்லை. 
பதற்றத்தில்‌ உப்பை இனிப்பில்‌ கலந்து 
தொலைக்கப்போகிறேன்‌” என்றவள்‌ “இனி என்ன 
சடங்குகள்‌?” என்றாள்‌. “இனிமேல்தான்‌ சடங்கே. 
அக்காலத்தில்‌ சடங்கு என இருந்தது இது மட்டுமே. 
மீதியெல்லாம்‌ பிறகு வந்தவை” என்றாள்‌. அவள்‌ 
சொல்வதை புரிந்துகொண்டு சுபாஷிணி 
புன்னகைத்தாள்‌. “நீ என்ன நாணமெல்லாம்‌ அடைவதே 
இல்லையா? பூவாடை கொடுத்தபோதும்‌ 
மலர்மாற்றிக்கொண்டபோதும்கூட உன்னிடம்‌ நாணமே 
தெரியவில்லை. தாலிகட்டியபோது உன்‌ தலையை 
நான்தான்‌ பிடித்து குனித்துவைத்தேன்‌” என்றாள்‌ 
சவிதை. “தெரியவில்லை, அக்கா” என்றாள்‌ சுபாஷிணி. 


“அடுமனைச்சூதரின்‌ குலதெய்வங்கள்‌ நூற்றுக்கும்மேல்‌ 
உள்ளனர்‌. அனைவரையும்‌ சிறு கூழாங்கற்களாக 
செம்பட்டுக்கிழியில்‌ பொதித்து எடுத்துக்கொண்டு 
செல்வோம்‌. அனைவருக்கும்‌ பலியும்‌ கொடையும்‌ உண்டு. 
இன்றிரவெல்லாம்‌ சடங்குகள்‌ இருக்கும்‌” என்றாள்‌ 
சவிதை. சுபாஷிணி “உணவுண்டு செல்பவர்களை 
பார்த்துக்கொண்டிருந்தேன்‌” என்றாள்‌. சவிதை வந்து 
அவள்‌ அருகே நின்று வெளியே பார்த்து “ஆம்‌, உண்டு 
செல்பவர்களை பார்ப்பதென்பது 
அடுமனையாளர்களுக்கு பேருவகை அளிப்பது. 
இப்புவியில்‌ வாழ்வதற்கான பொருள்‌ என்னவென்று 
தெரியும்‌” என்றாள்‌. 


சுபாஷிணி “அடுமனையாளர்‌ அவ்வாறு 
நோக்குவார்களா?” என்றாள்‌. “ஏன்‌?” என்று அவள்‌ 
கேட்டாள்‌. “இல்லை நான்‌ வெளியே இருப்பவள்‌ 
என்பதனால்‌ அடைந்த மெல்லுணர்வு இது என்று 
எண்ணினேன்‌. அடுமனையாளருக்கு அது நாள்தொழில்‌ 
என பழகியிருக்கும்‌ அல்லவா?” என்றாள்‌. சவிதை 
“இவ்வுள எழுச்சியை அடையாத அடுமனையாளர்களே 
கிடையாது” என்றாள்‌. “போர்வீரர்கள்‌ போருக்குப்பின்‌ 
பெருங்கசப்பை அடைகிறார்கள்‌. சிற்பிகள்‌ தாங்கள்‌ 
வடித்த சிற்பத்தின்‌ குறைகளை மட்டுமே பார்க்கிறார்கள்‌” 


“அதை குந்தியிடம்‌ சொன்னேன்‌. ஆம்‌ என்று அவளும்‌ 
ஒப்புக்கொண்டாள்‌. நான்‌ தேடுவதெல்லாம்‌ 
எங்கிருக்கின்றன என்று அறியேன்‌. ஆனால்‌ உறுதியாக 
இங்கில்லை. ஆகவே இங்கே நான்‌ செலவிடும்‌ 
கணங்களெல்லாமே வீணானவைதான்‌. உடனே 
கிளம்பிவிடலாமென்று முடிவெடுத்தேன்‌” என்று பாண்டு 
சொன்னான்‌. “அதை பேரரசிக்குச்‌ சொல்லி 
ஆணைபெறவேண்டும்‌. அதைவிட மூத்தவரிடம்‌ 
சொல்லவேண்டும்‌. அவர்‌ என்னைப்பிரிய ஒப்பமாட்டார்‌.” 


“ஆம்‌” என்றான்‌ விதுரன்‌. “அவரால்‌ உங்களை முற்றிலும்‌ 
பிரிவதைப்பற்றி எண்ணவே முடியாது. அவரது 
கண்ணற்ற பேரன்பை மீறி நீங்கள்‌ செல்லவும்‌ முடியாது.” 
“ஆனால்‌ நான்‌ இங்கிருந்தால்‌ மட்கி உயிர்துறப்பேன்‌. ர்‌ 
அதை எனக்காக செவ்வனே முடித்துத்தரவேண்டும்‌” 
என்றான்‌ பாண்டு. விதுரன்‌ “நான்‌ முயல்கிறேன்‌” 
என்றான்‌. “குந்தியும்‌ மாத்ரியும்‌ என்னுடன்‌ வருகிறார்கள்‌. 
அவர்கள்‌ வருவது எனக்குச்‌ சுமையே. என்‌ அன்னை 
நான்‌ எஞ்சிய வாழ்நாளெல்லாம்‌ காமமறுப்புடன்‌ 
வாழ்வேன்‌ என நிமித்திகருக்கு சூள்‌ 
சொல்லியிருக்கிறாள்‌” என்று நகைத்தான்‌. 


“அரசே, இந்த வனம்‌ புகுதலுக்குப்பின்‌ சிறியஅரசியின்‌ 
சொல்‌ உள்ளது அல்லவா?” என்றான்‌ விதுரன்‌. பாண்டு 
சிலகணங்கள்‌ பார்வையை சாளரத்தை நோக்கித்‌ 
திருப்பினான்‌. பின்னர்‌ திரும்பி “உன்னிடம்‌ மறைக்கும்‌ 
பகுதி ஏதும்‌ என்‌ அகத்தில்‌ இல்லை. அந்தச்சூளுரையை 
என்‌ அன்னை உரைக்கையில்‌ அவள்‌ கண்களை நான்‌ 
பார்த்தேன்‌. அங்கே இருந்தது துயரல்ல, களிப்பு. ஆம்‌ 
களிப்பு... தெய்வங்களும்‌ அறிந்துகொள்ளமுடியாத ஒரு 
அகநிறைவு...” என்றான்‌. விதுரன்‌ புன்னகைசெய்து 
“அதை என்னால்‌ விளங்கிக்கொள்ளமுடியவில்லை. 
ஆனால்‌ நான்‌ வியப்படையவில்லை” என்றான்‌. 


“அக்கணமே முடிவெடுத்தேன்‌, இனி அவள்‌ மடியில்‌ 
வெண்ணிறப்பளிங்குப்பாவை அல்ல நான்‌ என்று. 
கிளம்புவதென்று எண்ணிய கணம்‌ அதுதான்‌.” பாண்டு 
புன்னகைசெய்தான்‌. “அம்முடிவை எடுத்ததும்‌ நேராக 
அவளிடம்தான்‌ சென்றேன்‌. உறுதியான குரலில்‌ அவள்‌ 
கண்களை நோக்கியபடி நான்‌ வனம்புகவிருப்பதைச்‌ 
சொன்னேன்‌. அவள்‌ முதலில்‌ அச்சொற்களை அகத்தே 
வாங்காமல்‌ எங்கே என்றாள்‌. மீண்டும்‌ சொன்னதும்‌ 
அலறியபடி என்‌ ஆடையைப்பற்றிக்கொண்டாள்‌. 
அப்போது அவள்‌ விழிகளில்‌ எழுந்த வலியைக்‌ 
கண்டேன்‌. இறக்கும்‌ மிருகங்களின்‌ கண்களைப்போல. 


என்றாள்‌ சுபாஷிணி. 


சவிதை “ஆனால்‌ சூதர்களிடம்‌ கேட்டுப்பார்‌. பாடி 
முடித்தபின்‌ அவர்கள்‌ குறையை உணர்வதுண்டா என்று” 
என்றாள்‌. சுபாஷிணி “கேட்டிருக்கிறேன்‌” என்றாள்‌. 
“அவர்கள்‌ பாடி முடித்ததும்‌ பாடலில்‌ இருந்து மிகவும்‌ 
கீழிறங்கி வந்துவிட்டதாக உணர்வார்கள்‌.” சவிதை “ஆம்‌, 
பாடும்போது அவர்கள்‌ நெடுந்தொலைவு 
சென்றுவிடுகிறார்கள்‌” என்றாள்‌. பின்னர்‌ சிரித்தபடி 
“அப்படியென்றால்‌ அடுமனைத்தொழில்‌ ஒன்றே 
ஆற்றிமுடித்த பின்னரும்‌ நிறைவு தருவது” என்றாள்‌ 
அவள்‌. “விளையாட்டில்லை, மெய்யாகவே அதை 
உணர்கிறேன்‌. அடுமனையாட்டி என்று வாழ்வதொன்றே 
முழு நிறைவு தருவது.” சவிதை “அய்யய்யோ! சொல்லிப்‌ 
பரப்பிவிடாதே. தவம்‌ மேற்கொள்ளச்‌ செல்லும்‌ 
முனிவர்களெல்லாம்‌ இங்கு வந்துவிடப்‌ போகிறார்கள்‌” 
என்றாள்‌. 


வெளியே குழந்தையின்‌ வீறிடல்‌ கேட்டது. கோகிலமும்‌ 
சிம்ஹியும்‌ உள்ளே வந்தனர்‌. சிம்ஹியின்‌ இடையில்‌ 
மென்தசைமடிப்புகள்‌ கொண்ட தொடைகளும்‌ 
புயங்களிலும்‌ அக்குள்களிலும்‌ தசைமடிந்த கைகளும்‌ 
செல்லத்தொந்தியும்‌ கொண்டிருந்த ஆண்குழவி இருந்தது. 
அது கைகளை விரித்து கால்களை உதைத்து எம்பி 
சினத்துடன்‌ கூச்சலிட்டுக்கொண்டிருந்தது. முகம்‌ சிவந்து 
சுருங்கி கண்கள்‌ இடுங்கியிருந்தன. “என்ன 
சொல்கிறான்‌?” என்றாள்‌ சுபாஷிணி சவிதை 
“இப்போதுதான்‌ வயிறு நிறைய ஊட்டி இவளிடம்‌ 
கொடுத்துவிட்டு சற்று விலகினேன்‌. அதற்குள்‌ நினைவு 
வந்துவிட்டது” என்றாள்‌. 


அவள்‌ குரல்‌ கேட்டு குழவி இரு கைகளையும்‌ நீட்டி 
கால்களை உதைத்து அன்னையை நோக்கி எம்பியது. 
“என்‌ அரசனல்லவா? என்‌ தெய்வமல்லவா? என்ன 
அழுகை? அம்மா வருவேன்‌ அல்லவா?” என்று 
சொன்னபடி சவிதை அக்குழந்தையை இரு கைகளாலும்‌ 
வாங்கினாள்‌. அவள்‌ இரு கைகளும்‌ குழவியின்‌ 
எடையால்‌ கீழிறங்க கழுத்து இழுபட்டு இறுகியது. உடலை 
உந்தி அதை சுழற்றித்‌ தூக்கி தன்‌ இடையில்‌ 
வைத்துக்கொண்டாள்‌. இரு கைகளாலும்‌ அது அவள்‌ 
மேலாடையை விலக்கி முலைகளை பற்றிக்கொண்டது. 
“எப்படித்தான்‌ இவனைச்‌ சுமந்து அலைகிறாளோ? 
இடைநாழியிலிருந்து இங்கு கொண்டுவருவதற்குள்‌ என்‌ 
இடை இற்றுவிட்டது” என்றாள்‌ சிம்ஹி. 


சவிதை சுபாஷிணியிடம்‌ “இவனுக்காகவே உடல்‌ 
வளர்த்தேன்‌” என்று சொன்னாள்‌. “கருவிலிருக்கையில்‌ 
என்னைப்‌ பார்த்த ஒவ்வொருவரும்‌ அஞ்சினார்கள்‌. 
வயிற்றுக்குள்‌ இரண்டு மூன்று குழந்தைகள்‌ இருக்கும்‌ 
என்றார்கள்‌. எனக்குத்‌ தெரியும்‌ என்‌ வயிற்றுக்குள்‌ 
வாழ்பவன்‌ பெருமல்லன்‌ என்று. நான்‌ இங்கு வந்த 
முதல்நாளே அதை வலவர்‌ என்னிடம்‌ சொன்னார்‌. 
அன்றிரவே கனவில்‌ நான்‌ இவனை கண்டுவிட்டேன்‌. 
இவ்வடிவில்‌ அல்ல, பேருடலுடன்‌ புடைத்தெழுந்த 
தசைகளுடன்‌ மல்லனென களம்‌ நின்று தொடை தட்டி 
கைகளை உயர்த்தி கூச்சலிடுகிறான்‌. உடலெங்கும்‌ 
தசைகள்‌ அலைகளென எழுகின்றன. அன்றிரவு 
விழித்துக்கொண்டு நெஞ்சைப்பற்றியபடி விம்மி 
அழுதேன்‌. உண்மையில்‌ அன்றிரவு அடைந்த 
பேருவகையை இவன்‌ பிறந்தபோதுகூட 
அடையவில்லை.” 


“ஆம்‌, கருவுற்றிருக்கையில்‌ வலவர்‌ ஒவ்வொரு நாளும்‌ 
இவளுக்கு மடியில்‌ அமர்த்தி உணவூட்டினார்‌” என்றாள்‌ 
சிம்ஹி. “நான்‌ இங்கு வந்தபோது பழுத்த இலை 
போலிருந்தேன்‌. பத்து நாட்களுக்குள்‌ உடல்‌ முழுக்க 
பொன்‌ மின்னத்தொடங்கிவிட்டது. வலவருடன்‌ சேர்ந்து 
பெருங்கலங்களை தூக்கிக்கொண்டு வருபவளாக 
மாறிவிட்டேன்‌. இவன்‌ பிறந்தபோது மூன்று மடங்கு 
எடையிருந்தான்‌. வயிற்றிலிருந்து இவனை வெளியே 
எடுத்த வயற்றாட்டி அஞ்சி கூச்சலிட்டாள்‌. அவளால்‌ இரு 
கைகளாலும்‌ தூக்கி மேலெடுக்க முடியவில்லை. இவன்‌ 
அழுத குரல்‌ கேட்டு வெளியே இருந்து வந்த பெண்கள்‌ 
திகைத்துவிட்டனர்‌. பிறந்த குழந்தை இத்தனை 
பெருங்குரலெடுத்து அழுமென்று அவர்கள்‌ எண்ணியதே 
இல்லை.” 


“என்னிடம்‌ ஆண்‌ குழந்தை என்றாள்‌ வயற்றாட்டி. 
பொதுவாக குழந்தை வாய்‌ வைத்து உறிஞ்சுகையில்தான்‌ 
முலை சுரக்கும்‌ என்பார்கள்‌. நான்‌ இவன்‌ முகத்தை 
பார்த்த உடனேயே சுரக்கத்‌ தொடங்கினேன்‌. என்‌ 
முலையாடைகளை விலக்கி இவன்‌ வாயை 
கொண்டுவருவதற்குள்‌ இரு காம்புகளிலிருந்தும்‌ 
பால்சரடுகள்‌ பீறிட்டு இவனை முழுமையாக 
நனைத்துவிட்டன. ஒரு முலையில்‌ இவன்‌ 
அருந்தும்போது பிறிதொரு முலை ஊறிப்‌ பாய்ந்து 
இவனை முழுக்காட்டும்‌. ஆகவே அதை ஒரு 
கிண்ணத்தில்‌ பிடித்து மீண்டும்‌ ஊட்டுவேன்‌. ஆனால்‌ 
அதெல்லாம்‌ ஒரு பதினைந்து நாட்கள்தான்‌. அதற்குள்‌ 
இரு முலைகளையும்‌ ஒட்ட உறிஞ்சி உண்டுவிட்டு மேலும்‌ 


பாலுக்கு அழத்தொடங்கிவிட்டான்‌” என்றாள்‌ சவிதை. 


“எத்தனை மாதமாகிறது?” என்றாள்‌ சுபாஷிணி 
குழவியின்‌ தண்டை அணிந்த சிறுகால்களைத்‌ தொட்டு 
ஆட்டியபடி. “எட்டு மாதம்‌” என்றாள்‌ சவிதை. 
ஏவற்பெண்டு “அதற்குள்‌ ஊனுணவு உண்ணுகிறான்‌, 
நம்ப மாட்டாய்‌” என்றாள்‌. “ஊனா?” என்றாள்‌ சுபாஷிணி 
திகைப்புடன்‌. சவிதை “அவன்‌ உண்பதே அன்னையின்‌ 
முலையைத்தானே? பால்‌ போதாமல்‌ ஆகும்போது 
ஒருநாள்‌ இதை கடித்துத்‌ தின்றுவிடப்போகிறான்‌ என்று 
தோன்றும்‌” என்றாள்‌. “அன்றெல்லாம்‌ ஊனை முதலில்‌ 
சற்று மசியவைத்து ஊட்டுவேன்‌. இப்போது அப்படி 
அல்ல, நேரடியாகவே கொடுத்துவிடலாம்‌. அவனே 
ஈறுகளால்‌ மென்று விழுங்கிவிடுவான்‌.” 


கோகிலம்‌ “வயிற்றுக்குள்‌ அனல்‌ உறங்குகிறது. இன்று 
வரை எதுவும்‌ செரிக்காமல்‌ இருந்தது இல்லை” என்றாள்‌. 
ஒரு முலையை உண்டு முடித்ததும்‌ குழந்தை “ஆ!” என்று 
ஒலி எழுப்பி ஆணையிட்டது. “இதோ. இதோ, என்‌ அரசே” 
என்றபின்‌ இன்னொரு முலையை அதன்‌ வாயில்‌ 
வைத்தாள்‌ சவிதை. அதன்‌ தலையை வருடியபடி 
“உடலிலுள்ள கடைசி சொட்டு குருதியையும்‌ உருக்கி 
அளித்துவிட வேண்டுமென்று தோன்றுகிறதடி. முலை 
உண்டு முடிக்கையில்‌ எப்போதும்‌ ஏமாற்றம்தான்‌, அடுத்து 
மீண்டும்‌ ஊட்ட இன்னும்‌ எத்தனை பொழுதாகுமோ என. 
ஊறி நிறையவேண்டும்‌ என்று வேண்டிக்கொள்வேன்‌. 
விழித்திருக்கும்‌ நேரமெல்லாம்‌ இவனுக்கு 
ஊட்டிக்கொண்டிருக்கிறேன்‌. கனவுகளில்‌ 
இவனைத்தான்‌ காண்கிறேன்‌” என்றாள்‌. 


குழந்தையின்‌ இரு கால்களும்‌ சுவைநாவென 
நெளிந்துகொண்டிருந்தன. அடிக்கால்‌ மென்மையில்‌ 
முத்தமிட்ட சுபாஷிணி “இவன்‌ பெயரென்ன?” என்றாள்‌. 
“மாருதன்‌” என்றாள்‌ சவிதை. “குழந்தை பிறப்பதற்கு 
முன்னரே பெயரை வலவரே இட்டுவிட்டார்‌.” கோகிலம்‌ 
“இங்கு ஒவ்வொருவரும்‌ அவர்‌ நினைவைத்தான்‌ 
சொல்லிக்கொண்டிருக்கிறார்கள்‌. இன்னும்‌ சில 
காலத்தில்‌ ஆளுக்கு நூறு கதைகள்‌ சொல்வதற்கு 
இருக்கும்‌” என்றாள்‌. 


முதியவளான மிருகி உள்ளே வந்து “என்ன இங்கு நின்று 
பேசிக்கொண்டிருக்கிறீர்கள்‌? அணி செய்யவில்லையா? 
அங்கு குலமுதியோர்‌ திரளத்‌ தொடங்கிவிட்டனர்‌” 
என்றாள்‌. “மூத்தவளாகிய அன்னை 
சினம்கொண்டுவிட்டாள்‌” என்று கோகிலம்‌ சொன்னாள்‌. 


“சீ வாயை மூடு! நீ கிளம்புகிறாயா இல்லையா?” என்றாள்‌ 
மிருகி. “இதோ” என்று சுபாஷிணி எழுந்தாள்‌. சவிதை “நீ 
சென்‌ ஆடையணிந்துகொள்‌. நான்‌ இவனை சற்று 
வர்றா ம்‌ கொண்டுவருகிறேன்‌” என்றாள்‌. 
“வெந்நீராட்டுவதற்குள்‌ இன்னொருவர்‌ உணவை 
ஒருக்கியிருக்க வேண்டும்‌. நீராடுவதற்குமுன்‌ என்ன 
உண்டிருந்தாலும்‌ நீராடியபின்‌ உடனடியாக 
அழத்தொடங்கிவிடுவான்‌.” 


மீண்டும்‌ ஒருமுறை குழவியின்‌ இரு கால்களிலும்‌ 
முத்தமிட்டுவிட்டு சுபாஷிணி அடுத்த அறைக்குள்‌ 
சென்றாள்‌. ஆடையை அங்கு சிறிய மூங்கில்‌ பெட்டிகளில்‌ 
வைத்திருந்தனர்‌. சிறிய ஆடி அவள்‌ உடலின்‌ துளியையே 
காட்டியது. அவளுடன்‌ வந்த சிம்ஹி “அரண்மனையில்‌ 
பெரிய ஆடிகளில்‌ முழு உடலை பார்த்திருப்பீர்கள்‌. இங்கே 
கையளவு ஆடிதான்‌. எனக்கு பெரிய விழைவு முழுதாக 
என்னை பார்க்கவேண்டும்‌ என்று” என்றாள்‌. சுபாஷிணி 
அந்த ஆடியை கையிலெடுத்தபடி “எதற்கு முழுதாகப்‌ 
பார்க்கவேண்டும்‌? தேவையான அளவு மட்டும்‌ பார்த்தால்‌ 
போதாதா?” என்றாள்‌. 

[1age] சுபாஷிணி அறைக்குள்‌ நுழைந்தபோது வெளியே 
பந்தலில்‌ விறலி பாடத்தொடங்கியிருந்தாள்‌. 
அந்தியாவதற்குள்ளாகவே அனைவரும்‌ உணவருந்தி 
முடித்திருந்தனர்‌. வாய்மணமும்‌ பாக்கும்‌ நிறைத்த 
தாலங்கள்‌ வைக்கப்பட்டிருந்த ஈச்சையோலைப்‌ பந்தலில்‌ 
தரையில்‌ ஈச்சம்பாய்கள்‌ பரப்பப்பட்டிருந்தன. சிலர்‌ 
முருக்குமரத்‌ தலையணைகளையும்‌ கையோடு 
எடுத்துக்கொண்டு செல்வதை கண்டாள்‌. சிம்ஹி 
அவளிடம்‌ “அவர்கள்‌ கதை கேட்கையில்‌ துயில்வார்கள்‌. 
பலமுறை கேட்ட கதைகள்‌ என்பதனால்‌ துயிலுக்குள்ளும்‌ 
விறலி சொல்லிக்கொண்டிருப்பாள்‌” என்றாள்‌. 


சிம்ஹியும்‌ கோகிலமும்‌ அவளை அறைநோக்கி 
இட்டுச்சென்றனர்‌. பிற பெண்கள்‌ கதை கேட்கச்‌ 
சென்றனர்‌. சவிதை “நான்‌ எங்கே செல்ல? நாழிகைக்கு 
ஒருமுறை இவனுக்கு உணவூட்டவேண்டுமே? பந்தலுக்குப்‌ 
பின்னால்‌ அடுமனை ஓரமாக நின்றுதான்‌ கதை 
கேட்கவேண்டும்‌” என்றாள்‌. சிம்ஹி “சம்பவரை 
நீங்கள்தான்‌ முன்னர்‌ பலமுறை பார்த்திருக்கிறீர்களே, 
பிறகென்ன?” என்றாள்‌. “பலமுறை பார்த்ததில்லை” 
என்று சுபாஷிணி சொன்னாள்‌. அவர்கள்‌ அவளை 
உள்ளே செல்லும்படி சொன்னார்கள்‌. 


தரையில்‌ இரண்டுஅடுக்குள்ள ஈச்சம்பாய்‌ விரிக்கப்பட்டு 
மரவுரித்‌ தலையணைகள்‌ இரண்டு போடப்பட்டிருந்தன. 
சிறிய எரிகலத்தில்‌ மட்டிப்பால்‌ தூபம்‌ புகைந்து 
அறைக்குள்‌ மெல்லிய முகில்திரையை பரப்பியிருந்தது. 
“பாயில்‌ அமர்ந்துகொள்‌” என்றபடி அவர்கள்‌ கதவை 
மூடினார்கள்‌. அவள்‌ அப்போதுதான்‌ தண்ணுமையின்‌ 
ஒலியை கேட்டாள்‌. பின்னர்‌ முழவும்‌ குழலும்‌ 
இணைந்துகொண்டன. விறலி நாவிறைவியின்‌ புகழை 
பாடலானாள்‌. 


கதவு மெல்ல திறந்து சம்பவன்‌ உள்ளே வந்தான்‌. 
மூச்சுத்திணறுபவன்போல நின்றான்‌. அவள்‌ எழுந்து 
சுவரில்‌ சாய்ந்து நின்றாள்‌. அவன்‌ பெருமூச்சுவிட்டபின்‌ 
புன்னகைத்து “கடுமையான பணி... அடுமனைப்பணி 
ஓய்வதே இல்லை” என்றான்‌. “ஆம்‌, அறிந்திருக்கிறேன்‌” 
என்றாள்‌. அவன்‌ அவள்‌ குரலையும்‌ புன்னகையையும்‌ 


கண்டதும்‌ எளிதாகி அருகே வந்தான்‌. “இங்கே ஆசிரியர்‌ 
இருந்தபோது அவரது கைகளால்‌ உண்டு பழகியவர்கள்‌. 
அவர்‌ இல்லாத முதல்‌ விருந்து இது. ஆகவே நானே 
செய்யவேண்டும்‌ என்றார்‌ விகிர்தர்‌. என்‌ கைச்சமையலை 
துப்பிவிட்டுப்‌ போய்விடுவார்கள்‌ என அஞ்சினேன்‌. 
நல்லவேளை, அனைவருக்கும்‌ பிடித்திருந்தது.” 
சுபாஷிணி “நீங்கள்‌ அவரேதான்‌” என்றாள்‌. அவன்‌ 
மகிழ்ந்து “ஆம்‌, அவரேதான்‌. அவருடைய ஒரு துளி. ஒரு 
தொலைதூரப்‌ பாவை. ஆனால்‌ அவரேதான்‌” என்றான்‌. 


பாயில்‌ அமர்ந்துகொண்டு அவளிடம்‌ “அமர்க!” என்றான்‌. 
அவள்‌ சற்று அப்பால்‌ பாயின்‌ ஓரமாக அமர்ந்தாள்‌. 
“உண்மையை சொல்லப்போனால்‌ உன்‌ முகமே 
நினைவில்‌ இல்லை. நீ என்னை விரும்புவதாக அந்தக்‌ 
காவலர்‌ சொன்னபோது எனக்கு அனல்தொட்டது 
போலிருந்தது. உன்னை அறிந்திருக்கிறேன்‌ என்றும்‌ 
தோன்றியது. எண்ணி எண்ணி நோக்கியும்‌ முகம்‌ 
தெளியவில்லை. ஆனால்‌ உன்‌ நீண்டகுழலை எங்கேயோ 
பார்த்திருந்தேன்‌.” சிரித்து “எங்கே என்று சொல்லவா? 
கனவில்‌” என்றான்‌. அவள்‌ புன்னகை செய்தாள்‌. 


“நான்‌ ஆசிரியரிடம்தான்‌ சொன்னேன்‌. அவர்‌ நீ அவளை 
கரவுக்காட்டில்‌ கண்டிருப்பாய்‌. அவள்‌ உன்னை 
விரும்புகிறாள்‌ என்றால்‌ சென்று அவளை பெண்‌ கேள்‌ 
என்றார்‌. நான்‌ எளிய அடுமனையாளன்‌ என்றேன்‌. 
அவளை இங்கே புகையிலும்‌ கரியிலும்‌ கொண்டுவந்து 
வாழவைப்பது முறையல்ல என்றபோது அவர்‌ மூடா 
அவள்‌ அன்னமிடும்‌ தொழிலை விழைந்தே இங்கே 
வரவிருக்கிறாள்‌ என்றார்‌. என்னால்‌ அதை நம்ப 
முடியவில்லை. அவரது ஆணைப்படியே என்னுடன்‌ 
விகிர்தரும்‌ சுந்தரரும்‌ வர ஒப்புக்கொண்டார்கள்‌.” 


சுபாஷிணி “சரியாகவே சொல்லியிருக்கிறார்‌. என்‌ 
வாழ்க்கையை அன்னமிட்டே நிறைக்க விரும்புகிறேன்‌” 
என்றாள்‌. “உண்டு செல்பவர்களின்‌ முகம்‌ நிறைவதை 
காண்பதைப்போல இனிது பிறிதில்லை.” சம்பவன்‌ “அது 
என்‌ கைச்சமையல்‌... விண்ணுலகை நாவில்‌ 
காட்டிவிடுவேனே” என்றான்‌. அவள்‌ சிரித்து 
“தன்னம்பிக்கை நன்று” என்றாள்‌. அவன்‌ அவள்‌ 
கையை தன்‌ கைகளில்‌ எடுத்துக்கொண்டு “நீ என்னை 
விரும்புகிறாய்‌ என்று அறிந்த அன்றுதான்‌ நான்‌ 
என்னைப்பற்றி பெருமிதமாக உணர்ந்தேன்‌. இனி 
வாழ்வில்‌ நான்‌ அடையும்‌ வெற்றி என ஏதுமில்லை 
என்று தோன்றியது” என்றான்‌. அவள்‌ அருகே வந்து 
தோள்சாய்ந்து அமர்ந்துகொண்டாள்‌. 


“உண்மையில்‌ நீ இன்று என்னுடன்‌ இருப்பதனால்தான்‌ 
நான்‌ இந்த வெறுமையை கடந்துசெல்கிறேன்‌. என்‌ 
ஆசிரியர்‌ நேற்று பிரிந்துசென்றார்‌. அவரைப்‌ பிரிவேன்‌ 
என்று அறிந்திருந்தேன்‌. ஆனால்‌ அதற்கு என்‌ உள்ளம்‌ 
சித்தமாக இருக்கவில்லை. அவர்‌ ஒவ்வொருவரிடமாக 
விடைபெற்றுக்‌ கிளம்பினார்‌. குண்டனை எடுத்து 
வானில்‌ வீசிப்பிடித்து இவனும்‌ காற்றின்‌ மைந்தனே 
என்றார்‌. இறுதியாக என்னிடம்‌ வந்தார்‌. நான்‌ 
கால்தொட்டு சென்னிசூடினேன்‌. அழுகையை 
அடக்கமுடியாமல்‌ காலடியிலேயே விழுந்துவிட்டேன்‌” 
என்றான்‌ சம்பவன்‌. 


“அவர்‌ என்னைத்‌ தூக்கி நெஞ்சோடணைத்து உனக்கு 
நான்‌ அடையாதவையும்‌ கிடைக்கும்‌ மைந்தா என்றார்‌. 
உன்‌ வடிவில்‌ நானும்‌ அதை அடைவேன்‌ என்று சொல்லி 
என்னை உச்சியில்‌ முத்தமிட்டார்‌. ஆம்‌, மெய்யாகவே. 
என்னை என்‌ தந்தை முத்தமிட்டு அறியேன்‌. என்னை 
எவருமே முத்தமிட்டதில்லை. என்‌ ஆசிரியர்‌ என்னை 
முத்தமிட்டார்‌. என்‌ உள்ளங்காலில்‌ குளிர்‌ ஏறியது. அந்தக்‌ 
கணம்‌ அப்படியே குளிர்ந்து நின்றுவிட்டது” என்று 
சம்பவன்‌ தொடர்ந்தான்‌. 


“என்‌ செவியில்‌ கொல்லாதே என்று மென்மையாக 
சொன்னார்‌. சமைத்தூட்டுபவன்‌ பெறுவதெல்லாம்‌ 
கொல்பவனால்‌ இழக்கப்படுகிறது மைந்தா. 
அரிசிப்புழுவும்‌ காய்வண்டும்கூட உன்னால்‌ 
காக்கப்படுக! விண்ணுலகிலிருந்து கைநீட்டி என்னை 
மேலேற்றிக்கொள்க என்றார்‌. என்ன சொல்கிறார்‌ என்றே 
எனக்குப்‌ புரியவில்லை. நான்‌ விசும்பி 
அழுதுகொண்டிருந்தேன்‌. அவர்‌ என்னை நிறுத்தி நாம்‌ 
மீண்டும்‌ பார்க்கமாட்டோம்‌, என்றும்‌ உன்னுடன்‌ நான்‌ 
இருப்பேன்‌ என்று கொள்‌ என்றபின்‌ திரும்பி நடந்தார்‌. 
மண்ணை மிதித்துச்செல்லும்‌ சிறிய கால்களைப்‌ 
பார்த்தபம நான்‌ தரையில்‌ அமர்ந்தேன்‌. பின்‌ மண்ணுடன்‌ 
முகம்‌ சேர்த்து படுத்துக்கொண்டேன்‌. அவர்‌ காலடி பட்ட 
மண்ணை நோக்கிக்கொண்டிருந்தேன்‌.” 


“விடியும்போதுதான்‌ சுந்தரர்‌ வந்து உன்னை 
பெண்கேட்கச்‌ செல்லவேண்டுமென்பது வலவரின்‌ 
ஆணை என்றார்‌. அதன்‌ பின்னரே நான்‌ எழுந்து நீராடச்‌ 
சென்றேன்‌.” சுபாஷிணி புன்னகைத்து “அவர்‌ 
சொன்னவை நினைவிலிருக்கட்டும்‌. பிறிதொன்றும்‌ 
நீங்கள்‌ பெறுவதற்கில்லை” என்றாள்‌. “ஆம்‌” என 
அவளை அவன்‌ அணைத்துக்கொண்டான்‌. அவளை 
நோக்கி குனிந்தான்‌. அவள்‌ அவன்‌ விழிகளை கண்டாள்‌. 


அதிலிருந்த நெகிழ்வை நோக்கியதும்‌ மெய்ப்புகொண்டு 
விழிமூடிக்கொண்டாள்‌. அவன்‌ தோள்கள்‌ அவளைச்‌ 
சூழ்ந்தன, மலையாற்றின்‌ வன்னீர்ச்சுழல்போல. 


“ம்ம்‌” என்றாள்‌. அவன்‌ அவள்‌ செவியில்‌ “என்ன?” 
என்றான்‌. “மரம்போலிருக்கின்றன கைகள்‌.” அவன்‌ 
நகைத்து “அடுமனையாளனின்‌ கைகள்‌” என்றான்‌. 
அவள்‌ அவன்‌ தோளில்‌ கையோட்டி “எத்தனை உறுதி!” 
என்றாள்‌. புயங்களில்‌ புடைத்திருந்த நரம்புகள்‌ வழியாக 
விரலை ஓட்டி “யாழ்‌” என்றாள்‌. “மீட்டு” என்று அவன்‌ 
சொன்னான்‌. அவள்‌ அவன்‌ காதுக்குள்‌ மெல்ல 
சிரித்தாள்‌. 


வெளியே விறலியின்‌ குரல்‌ கேட்டுக்கொண்டிருந்தது. 
“என்ன பாடுகிறாள்‌?” என்று அவள்‌ அவன்‌ செவியில்‌ 
கேட்டாள்‌. “கேட்டதில்லையா? விதர்ப்பினியாகிய 
தமயந்தியின்‌ கதை அது.” அவள்‌ “அதை ஏன்‌ இங்கே 
பாடுகிறார்கள்‌?” என்றாள்‌. “சமாகம பாதம்‌ 
அக்காவியத்தின்‌ இறுதிப்பகுதி. அதை 
மணநிகழ்வுகளின்போது சொல்லவைப்பது வழக்கம்‌” 
என்றான்‌ சம்பவன்‌. அவள்‌ “நான்‌ கேட்டிருக்கிறேன்‌” 
என்றாள்‌. “அதை தேவி கேட்க விரும்புவாள்‌. எப்போதும்‌ 
விறலியிடம்‌ அதைத்தான்‌ பாடும்படி சொல்வாள்‌.” அவன்‌ 
“அவர்கள்‌ இப்போது நம்‌ நாட்டு எல்லையை 
கடந்திருப்பார்கள்‌” என்றான்‌. 


[1age]சுபாஷிணி மீண்டும்‌ விறலியின்‌ குரலைக்‌ 
கேட்டபோது அவள்‌ தமயந்தியின்‌ நகருலாவை 
பாடிக்கொண்டிருந்தாள்‌. மரத்திலிருந்து நீரில்‌ உதிரும்‌ 
சருகு ஆழத்திலிருந்து எழுந்து வருவதுபோல அருகே 
வந்து சொல்‌ துலங்கியது அவள்‌ பாடல்‌. அணியானை 
மேல்‌ முகிலில்‌ எழுந்த இளங்கதிரவன்‌ என அமர்ந்து 
தமயந்தி குண்டினபுரியின்‌ அரசப்பெருவீதியில்‌ 
சென்றாள்‌. அவளை வாழ்த்தியபடி அவள்‌ குடிகள்‌ 
சாலையின்‌ இரு பக்கங்களிலும்‌ திரண்டிருந்தனர்‌. 
அந்தணர்வீதியை அவள்‌ கடக்கையில்‌ உப்பரிகையில்‌ 
தூண்மறைவில்‌ நின்று அவளை நோக்கிய முதிய 
கைம்பெண்‌ ஒருத்தியின்‌ சொல்‌ அவள்‌ காதில்‌ விழுந்தது. 
“யார்பொருட்டு அக்குங்குமம்‌? எவருடையது அந்தக்‌ 
கருமணிமாலை?” 


யானைமேல்‌ அமர்ந்து அவள்‌ நடுங்கினாள்‌. அதன்பின்‌ 
அவளால்‌ சூழ்ந்திருந்த மக்களின்‌ வாழ்த்தொலியை, 
மங்கல இசையை, மலர்மழையை உவக்க இயலவில்லை. 
அரண்மனை நோக்கிச்‌ செல்லும்‌ பாதையில்‌ யானையின்‌ 


ஒவ்வொரு காலடியும்‌ வில்லில்லா தேரின்‌ சகட 
அதிர்வென அவள்‌ தலையில்‌ விழுந்தது. 
அரண்மனையில்‌ இறங்கி அகத்தளம்‌ நோக்கி 
ஓடிச்சென்று தன்‌ அன்னை மடியில்‌ விழுந்தாள்‌. “என்‌ 
மங்கலங்கள்‌ பொருளற்றவை என்னும்‌ சொல்லை இன்று 
கேட்டேன்‌. இன்றே நான்‌ அறியவேண்டும்‌ இவற்றின்‌ 
பொருளென்ன என்று. நிமித்திகரும்‌ வேதியரும்‌ வருக!” 


வேதியர்‌ மூவர்‌ அகத்தளம்‌ வந்தனர்‌. தென்னெரி எழுப்பி 
வேதமோதி அவியிட்டனர்‌. “அரசி, உங்கள்‌ கையால்‌ ஒரு 
மலரிதழை எடுத்து இவ்வெரியில்‌ இடுக!” என்றார்‌ 
வைதிகர்‌. அரசி எரியிலிட்ட தாமரை மலரிதழ்‌ வாடாமல்‌ 
பளிங்குச்‌ சிமிழென ஒளியுடன்‌ எரிக்குள்‌ கிடந்தது. 
“அரசர்‌ உயிருடனிருக்கிறார்‌, அரசி. உங்கள்‌ மங்கலங்கள்‌ 
பொருளுள்ளவையே” என்றார்‌ வைதிகர்‌. பன்னிரு களம்‌ 
வரைந்து நோக்கிய நிமித்திகர்‌ “நலமுடனிருக்கிறார்‌. 
னால்‌ நாகக்குறை கொண்டிருக்கிறார்‌” என்றனர்‌. 
“எங்கிருந்தாலும்‌ தேடி கொண்டுவருக அவரை!” என்று 
பீமகர்‌ ஆணையிட ஒற்றர்கள்‌ நாடெங்கும்‌ சென்றார்கள்‌. 


பின்னொருநாள்‌ கொற்றவை ஆலயத்திற்கு 
பூசெய்கைக்காகச்‌ சென்று மீள்கையில்‌ பல்லக்கினருகே 
நடந்துசென்ற பெண்களின்‌ குரல்களில்‌ ஒன்று “துறந்த 
கணவன்‌ இறந்தவனே” என்று சொல்லிச்‌ சென்றது. 
அவள்‌ நெஞ்சைப்‌ பற்றிக்கொண்டு உடலதிர 
அமர்ந்திருந்தாள்‌. அரண்மனையை அடைந்ததும்‌ 
ஓடிச்சென்று அன்னைமமடியில்‌ விழுந்து கதறி அழுதாள்‌. 
“என்‌ கொழுநனை கண்டுபிடித்து கொண்டுவருக! நூறு 
நாட்களுக்குள்‌ அவரை என்‌ முன்‌ கொண்டுவரவில்லை 
என்றால்‌ இந்த மங்கலங்களுடன்‌ எரிபுகுவேன்‌” என்று 
சூளுரைத்தாள்‌. 


பீமகர்‌ அமைச்சர்களிடம்‌ விழிநோக்கி உளமொழி கேட்கும்‌ 
திறன்கொண்ட நூறு அதர்வவேத அந்தணர்களை 
அழைத்துவரச்‌ சொன்னார்‌. அவர்களுக்கு ஆளுக்கு நூறு 
பொன்‌ கொடையளித்து நாடெங்கும்‌ சென்று நளனைத்‌ 
தேடிவரும்படி ஆணையிட்டார்‌. அந்தணர்கள்‌ 
கிளம்பும்பொருட்டு கூடி வேள்விநிகழ்த்தி எழுந்தபோது 
அவர்கள்‌ நடுவே தோன்றிய தமயந்தி கைகூப்பியபடி 
“அந்தணர்களே, நீங்கள்‌ செல்லும்‌ நாடுகளில்‌ 
அங்கிருக்கலாம்‌ என்‌ கணவர்‌ என்று ஐயம்‌ 
தோன்றுமிடங்களில்‌ எல்லாம்‌ இவ்வினாக்களை 
கேளுங்கள்‌. அவற்றுக்கு அளிக்கப்பட்ட மறுமொழிகளை 
வந்து என்னிடம்‌ சொல்லுங்கள்‌” என்றாள்‌. 


அவள்‌ சொன்ன மூன்று வினாக்கள்‌ இவை. “மரம்‌ 
உதிர்க்கவே முடியாத கனி எது? ஆற்றுப்பெருக்கு 
அடித்துச்செல்ல முடியாத கலம்‌ எது? புரவித்திரள்‌ சூடிய 
ஒரு மணி எது?” அவர்கள்‌ அந்த வினாக்களுடன்‌ கிளம்பி 
பாரதவர்ஷமெங்கும்‌ சென்றனர்‌. கிழக்கே காமரூபத்தைக்‌ 
கடந்து மணிபூரகம்‌ வரை சென்றது ஒரு குழு. மேற்கே 
காந்தாரத்தைக்‌ கடந்து சென்றனர்‌. வடமேற்கே 
உசிநாரத்தையும்‌ வடக்கே திரிகர்த்தத்தையும்‌ 
அடைந்தனர்‌. தெற்கே திரிசாகரம்‌ வரை சென்றனர்‌. 
ஒவ்வொருவராக பறவைச்செய்திகளினூடாக தாங்கள்‌ 
பெற்ற விடைகளை அனுப்பிக்கொண்டிருந்தனர்‌. 
நாட்கள்‌ குறைந்து வர தமயந்தி மேலும்‌ மேலும்‌ 
சொல்லிழந்து முகம்‌ இறுகி மண்ணில்‌ மெல்ல மூழ்கும்‌ 
கற்சிலைபோல ஆனாள்‌. 


அயோத்திக்குச்‌ சென்று மீண்ட பர்ணாதர்‌ என்னும்‌ 
அந்தணர்‌ அவளிடம்‌ “நான்‌ அயோத்தி அரசன்‌ 
ரிதுபர்ணனின்‌ அவைக்குச்‌ சென்றேன்‌, அரசி. அங்கு 
ஒருமுறை சென்று ஏதும்‌ உணராமல்‌ கடந்துசென்றேன்‌. 
வடக்கே செளவீரம்‌ நோக்கிச்‌ செல்லும்போது எதிரே வந்த 
வணிகனொருவன்‌ புரவிகள்‌ வாங்க அயோத்திக்குச்‌ 
செல்வதாக சொன்னான்‌. நான்‌ என்ன விந்தை இது, 
காந்தாரமும்‌ செளவீரமும்‌ புரவிக்குப்‌ புகழ்மிக்கவை 
அல்லவா என்றேன்‌. ஆம்‌, எங்கள்‌ புரவிக்குட்டிகளையே 
அயோத்தியினர்‌ வாங்குகின்றனர்‌. ஆனால்‌ அவர்கள்‌ 
பயிற்சியளித்த புரவிகள்‌ எங்கள்‌ புரவிகளைவிட 
ஏழுமடங்கு திறன்கொண்டவை. ஆகவே அவற்றை 
நாங்கள்‌ திரும்ப வாங்குகிறோம்‌ என்றான்‌. அங்கே 
எனக்கு ஐயம்‌ எழுந்தது” என்றார்‌. 


“நான்‌ மீண்டும்‌ அயோத்திக்கு சென்றேன்‌. அங்கே நகரில்‌ 
உலவிய புரவிகளை தனி விழிகளுடன்‌ நோக்கினேன்‌. 
அரசி, அங்கே புரவிக்கு ஆணையிடும்‌ குரலே 
ஒலிக்கவில்லை. புரவிக்காரர்‌ கைகளில்‌ சவுக்குகளே 
இல்லை. புரவிகள்‌ அவர்களின்‌ உள்ளமறிந்து 
இயங்கின.” தமயந்தி உள எழுச்சியுடன்‌ “ஆம்‌, 
நிஷதபுரியின்‌ புரவிகள்‌ ஊர்பவரின்‌ உள்ளத்தை 
பகிர்ந்துகொள்பவை” என்றாள்‌. “ஆகவே மீண்டும்‌ 
ரிதுபர்ணன்‌ அவைக்குச்‌ சென்றேன்‌. அங்கே இம்மூன்று 
வினாக்களையும்‌ சொன்னேன்‌. ரிதுபர்ணன்‌ அவற்றுக்கு 
மறுமொழி சொன்னார்‌. அம்மறுமொழி ஒன்றே நான்‌ 
கேட்டவற்றில்‌ பொருத்தமானது. அம்மொழியில்‌ அரசிக்கு 
ஏதேனும்‌ விடை கிடைக்கக்கூடும்‌ என்பதனால்‌ நேராக 
இங்கே வந்தேன்‌.” 


எனக்குள்‌ உறைந்த பலவீனன்‌ நிமிர்ந்து வானம்‌ நோக்கிப்‌ 
புன்னகைபுரிந்தான்‌.” 


விதுரன்‌ “அவர்கள்‌ அதை வக ழும்‌ 
என்றான்‌. “ஆம்‌, கதறி அழுதாள்‌. நெஞ்சில்‌ 
அறைந்துகொண்டு மயங்கி விழுந்தாள்‌. தூணில்‌ 
தலையை முட்டிக்கொண்டாள்‌. ஓடிப்போய்‌ 
உப்பரிகையிலிருந்து குதிக்கப்போனாள்‌. நான்‌ 
அவளைப்பிடித்துக்கொண்டேன்‌. அவள்‌ இறுதியாக 
தன்னையும்‌ அழைத்துக்கொண்டுசெல்லும்படி 
கோரினாள்‌. வனம்புகுதலில்‌ அதற்கு நெறியில்லை என்று 
சொன்னேன்‌. அழுகையின்‌ சோர்வால்‌ சற்று 
அமைதிகொண்டபின்‌ மீண்டும்‌ அழுதாள்‌. அகிபீனா 
ஒன்றே அவளை ஆறுதல்படுத்துகிறது.” 


மறுநாள்‌ காலை பாண்டுவும்‌ துணைவியரும்‌ 
நகர்நீங்கும்போது பந்த ஒளியில்‌ இருந்து சற்றே 
விலகிநின்று விதுரன்‌ நோக்கினான்‌. முதலில்‌ மாத்ரியும்‌ 
பின்னர்‌ குந்தியும்‌ ரதத்தில்‌ ஏறிக்கொண்டனர்‌. பாண்டு 
மீண்டுமொருமுறை அரண்மனையை நோக்கிவிட்டு 
ரதத்தில்‌ ஏறிக்கொண்டான்‌. திருதராஷ்டிரன்‌ 
பெருங்குரலில்‌ அழுதபடி சரிய விதுரன்‌ அவன்‌ கனத்த 
கைகளை தன்‌ தோள்களால்‌ தாங்கிக்கொண்டான்‌. 


பாண்டுவின்‌ தலை மீண்டும்‌ வெளியே வந்து 
அரண்மனையை நோக்கியதை விதுரன்‌ கண்டான்‌. 
எண்பதாண்டுகளுக்கு முன்பு இதே 
அரண்மமைமுற்றத்தில்‌ இருந்து இப்படித்தான்‌ தேவாபி 
இறங்கிச்சென்றிருப்பான்‌. அரண்மனையை மீண்டும்‌ 
மீண்டும்‌ நோக்கியபடி. வெளியேற்றப்பட்டவனும்‌ 
துறப்பவனும்‌ ஆடும்‌ ஒரே நாடகக்காட்சி. 
இன்னொருமுறையும்‌ இதே அரண்மனை முற்றத்தில்‌ இது 
நிகழுமா என்ன? பால்ஹிகன்‌ பெருந்தோள்களுடன்‌ 
கதறியபடி நிலத்தில்‌ அமர்ந்தான்‌ என்றன 
சூதர்பாடல்கள்‌. அதைப்போலவே திருதராஷ்டிரனும்‌ 
படிகளில்‌ அமர்ந்து தன்‌ தலையை கைகளால்‌ 
தாங்கிக்கொண்டு கண்ணீர்விட்டான்‌. 

நீ இப்போது இந்நகரின்‌ அரசபாதைகளை 
பார்த்துக்கொண்டிருப்பாய்‌. நெய்தீர்ந்து கருகும்‌ 


பர்ணாதர்‌ அந்த மறுமொழியை சொன்னார்‌. “அரசி, 
ரிதுபர்ணன்‌ சொன்ன மறுமொழிகள்‌ இவை. மரம்‌ 
உதிர்க்கமுடியாத கனி நிலவு. ஆற்றுப்பெருக்கு அடித்துச்‌ 
செல்லமுடியாத கலமும்‌ நிலவே. புரவிகள்‌ எனும்‌ 
கடல்‌அலைகள்‌ சூடியிருக்கும்‌ ஒரு மணி 
முழுநிலவேதான்‌.” தமயந்தி வேறெங்கோ நோக்கியபடி 
“நல்ல மறுமொழி” என்றாள்‌. “பிறர்‌ சொன்ன 
மறுமொழிகள்‌ எவையும்‌ ஒன்றுடன்‌ ஒன்று 
பொருந்தவில்லை, அரசி. நிலவை கனவு என்று சொல்லி 
ரிதுபர்ணன்‌ உரைத்த மறுமொழியே அழகியது.” 


தமயந்தி ஆர்வமிழந்து பெருமூச்சுடன்‌ ஆடையை 
கையால்‌ முறுக்கிக்‌ கொண்டிருந்தாள்‌. “அப்போது 
மெல்லிய விசும்பலோசையை கேட்டேன்‌, அரசி. அரசனின்‌ 
அருகே நின்றிருந்த கரிய குள்ளன்‌ ஒருவன்‌ 
கண்ணீர்விட்டவாறு திரும்பிக்கொண்டான்‌. அவன்‌ 
அழுவதை தோள்கள்‌ காட்டின. உவகை நிறைந்திருந்த 
அவையில்‌ அவன்‌ ஏன்‌ அழுகிறான்‌ என்று தெரியாமல்‌ 
நான்‌ சற்று குழம்பினேன்‌...” என பர்ணாதர்‌ சொல்ல 
தமயந்தி உளவிசையுடன்‌ கையூன்றி சற்றே எழுந்து 
“அமுதவன்‌ யார்‌?” என்றாள்‌. 


“அவன்‌ பெயர்‌ பாகுகன்‌. குள்ளன்‌, ஆனால்‌ 
பெருங்கையன்‌. சூதன்‌. அவன்‌ அங்கே புரவிபேணுதலும்‌ 
அடுமனைத்தொழிலும்‌ இயற்றுவதாகச்‌ சொன்னார்கள்‌. 
அயோத்தியின்‌ புரவிகளை அவனே 
நுண்திறன்கொண்டவையாக ஆக்குகிறான்‌ என 
அறிந்தேன்‌” என்றார்‌ பர்ணாதர்‌. தமயந்தி நீள்மூச்சுடன்‌ 
மெல்ல உடல்‌ களர்ந்து பீடத்தில்‌ சாய்ந்து கண்களை 
மூடிக்கொண்டாள்‌. தனக்கே என “அவர்தான்‌” என்றாள்‌. 


“அரசி, அவனை நான்‌ நன்கு நோக்கினேன்‌. குற்றுடல்‌ 
கொண்ட கரியவன்‌. உடலெங்கும்‌ முதுமைச்‌ சுருக்கங்கள்‌. 
அவன்‌ அரசர்‌ அல்ல, நான்‌ அவரை ஏழுமுறை நேரில்‌ 
கண்டவன்‌. என்‌ விழிகள்‌ பொய்க்கா” என்றார்‌ பர்ணாதர்‌. 
தமயந்தி “விழிகளுக்கு அப்பால்‌ உறைவதெப்படி 
என்பதை நான்‌ நன்கறிவேன்‌. அவர்‌ இங்கே 
வரவேண்டும்‌” என்றாள்‌. “அவரை நேரில்கண்டு 
சொல்கிறேன்‌” என்றார்‌ பர்ணாதர்‌. “இல்லை, அவர்‌ 
வரமாட்டார்‌. நாம்‌ அவரை அறிந்துளோம்‌ என அவர்‌ 
அறியக்கூடாது” என்று தமயந்தி சொன்னாள்‌. 


அன்று மாலை தன்‌ தந்தையுடனும்‌ உடன்பிறந்தாருடனும்‌ 
அமர்ந்து சொல்சூழ்ந்தாள்‌. “தந்தையே, எனக்கு மறுமணத்‌ 
தூதுக்கள்‌ வந்துள்ளன என்று அன்னையிடம்‌ 


சொன்னீர்கள்‌ அல்லவா?” என்றாள்‌. பீமகர்‌ முகம்‌ 
மலர்ந்து எழுந்தார்‌. “ஆம்‌, பாரதவர்ஷத்தின்‌ தொல்குடி 
ஷத்ரியர்‌ பன்னிருவர்‌ தூதனுப்பியிருக்கிறார்கள்‌” 
என்றார்‌. பீமபலன்‌ உவகையுடன்‌ “அக்கையே, நீங்கள்‌ 
அம்முடிவை எடுப்பீர்கள்‌ என்றால்‌ அதுவே சிறந்தது. 
காங்கேய நிலத்து ஷத்ரிய நாடுகள்‌ அனைத்துமே 
விதர்ப்பத்தை விழைகின்றன. தென்னிலத்திற்குள்‌ 
நுழையவும்‌ தாம்ரலிப்தியையும்‌ தண்டபுரத்தையும்‌ 
நோக்கி வணிகவழிகள்‌ திறக்கவும்‌ விதர்ப்பமே மிகச்‌ 
சிறந்த வழி என அவை அறிந்துள்ளன” என்றான்‌. 


பீமபாகு “நமக்கு காங்கேயத்தின்‌ ஷத்ரிய நாடுகளில்‌ 
ஒன்றுடன்‌ மணஉறவு பெரும்நன்மை பயக்கும்‌. வடக்கே 
அசுரர்‌ தலைவன்‌ விரோசனன்‌ ஆற்றல்‌ 
பெற்றுவருகிறான்‌. மச்சர்களும்‌ நிஷாதர்களும்‌ அவன்‌ 
கொடிக்கீழ்‌ ஒருங்கிணையக்கூடும்‌. நாம்‌ 
நிஷதநாட்டின்மேல்‌ படைகொண்டு சென்றால்‌ 
பெரும்‌எதிர்ப்பை சந்திப்போம்‌. ஷத்ரியர்களின்‌ கூட்டு 
நம்முடன்‌ இருப்பின்‌ நாம்‌ வெல்லலாம்‌” என்றான்‌. 
“அக்கையே, நிஷதநாட்டு அரியணை நம்‌ இளவல்‌ 
இந்திரசேனனுக்குரியது. எக்குருதிப்பெருக்கு எழுந்தாலும்‌ 
அதை வென்று அவனுக்களிப்பது நம்‌ கடமை” என்றான்‌. 


தமயந்தி “இல்லை இளையோரே, நிஷதமன்னர்‌ உயிருடன்‌ 
இருக்கிறார்‌. அவர்‌ துறவுகொள்ளவுமில்லை” என்றாள்‌. 
“அவரை இங்கு வரவமைக்க எண்ணுகிறேன்‌. இங்கு 
விதர்ப்பத்தில்‌ எனக்கு மறுமணத்தின்பொருட்டு 
மணத்தன்னேற்பு நிகழ்வதாக ஒரு செய்தியை 
அயோத்திக்கு அனுப்பவேண்டும்‌.” அவர்கள்‌ விழிகள்‌ 
மங்க மெல்ல அமர்ந்துகொள்ள பீமகர்‌ “அயோத்திக்கு 
மட்டுமா?” என்றார்‌. “ஆம்‌, அங்கே செய்தி சென்று சேர்ந்த 
மறுநாள்‌ அந்தியில்‌ இங்கே மணத்தன்னேற்பு என்று 
சொல்லப்படவேண்டும்‌.” அவர்கள்‌ 
உய்த்தறிந்துவிட்டிருந்தனர்‌. பீமகர்‌ “ஆம்‌, அவர்‌ 
தேரோட்டினால்‌ மட்டுமே இங்கே ஒரே நாளில்‌ 
வந்துசேரமுடியும்‌” என்றார்‌. 


“சுதேவரையே அனுப்புவோம்‌. அவர்‌ சென்று 
பேச்சுவாக்கில்‌ இங்கே மணத்தன்னேற்பு நிகழ்வதை 
சொல்லட்டும்‌. ரிதுபர்ணன்‌ வருவதை நான்‌ 
எதிர்நோக்குவதாகவும்‌ அதை நீங்கள்‌ 
விரும்பாததனால்தான்‌ அவருக்கு முறையான செய்தி 
அனுப்பப்படவில்லை என்றும்‌ அவர்‌ சொல்லவேண்டும்‌” 
என்றாள்‌ தமயந்தி. பீமகர்‌ பெருமூச்சுவிட்டு “அவ்வாறே 
ஆகுக!” என்றார்‌. 


[ஙagelபரிப்புரையில்‌ வைக்கோல்‌ மெத்தையில்‌ 
விழிமூடிப்‌ படுத்திருந்த பாகுகன்‌ அருகே வந்த 
வார்ஷ்ணேயன்‌ “உங்களை உடனே அழைத்துவரச்‌ 
சொன்னர்‌ அரசர்‌” என்றான்‌. பாகுகன்‌ எழுந்து அமர்ந்து 
“சற்றுமுன்புதானே சென்றார்‌?” என்றான்‌. “அவர்‌ 
அவைக்கு தென்புலத்து அந்தணர்‌ ஒருவர்‌ 
வந்திருக்கிறார்‌. அவைச்சொல்‌ நடுவே அவர்‌ சொன்ன 
ஏதோ செய்தியால்‌ அரசர்‌ கிளர்ந்தெழுந்துவிட்டார்‌. 
பாகுகனை அழைத்துவா என்று கூவினார்‌. நான்கு 
ஏவலர்‌ என்னை நோக்கி ஓடிவந்தனர்‌. வரும்‌ விரைவில்‌ 
அவர்கள்‌ என்னை கொன்றுவிடுவார்கள்‌ என்று 
அஞ்சினேன்‌.” 


பாகுகன்‌ எழுந்து தன்‌ மேலாடையை எடுத்து 
அணிந்துகொண்டான்‌. அவன்‌ முற்றிலுமாக 
மாறிவிட்டதை வார்ஷ்ணேயன்‌ உணர்ந்திருந்தான்‌. 
அவனுக்குள்‌ இருந்த சிறுவன்‌ அகன்று நாழிகைக்கொரு 
ஆண்டு என முதிர்ந்துவிட்டிருந்தான்‌. “நான்‌ உடன்‌ 
வரவா?” என்றான்‌. பாகுகன்‌ வேண்டாம்‌ என 
தலையசைத்து நடந்தான்‌. வார்ஷ்ணேயன்‌ நோக்கி நிற்க 
அருகே வந்த ஜீவலன்‌ “அவன்‌ முதிர்ந்துவிட்டான்‌” 
என்றான்‌. “ஆம்‌” என்றான்‌ வார்ஷ்ணேயன்‌. 
“துயரற்றிருந்தான்‌. துயரத்தால்‌ முதிர்ந்துவிட்டான்‌” என்ற 
வலன்‌ “துயரத்தைத்தான்‌ வாழ்வென்றும்‌ காலமென்றும்‌ 
சொல்லிக்கொள்கிறோமா?” என்றான்‌. 


அவர்கள்‌ பேசுவதை அவன்‌ கேட்டான்‌. 
அச்சொற்றொடர்கள்‌ அவனுடனேயே வந்தன, ரீங்கரித்துச்‌ 
சூழும்‌ கொசுக்களைப்போல. அவன்‌ அரண்மனை 
வாயிலை அடைவதற்குள்ளாகவே ரிதுபர்ணன்‌ அவனை 
நோக்கி ஓடிவந்தான்‌. உடல்‌ குலுங்க மூச்சிரைக்க 
அவனருகே வந்து “எடு தேரை... தேரைப்‌ பூட்டு! நாம்‌ 
இக்கணமே இங்கிருந்தே கிளம்புகிறோம்‌” என்றான்‌. 
அவனுடன்‌ வந்த காவல்வீரர்கள்‌ அப்பால்‌ நின்று 
மூச்சுவாங்கினர்‌. “நல்லவேளையாக அந்தணர்‌ இங்கே 
வந்தார்‌. பாடல்‌ சொல்லிக்கொண்டிருந்தவர்‌ 
பேச்சுவாக்கில்‌ விதர்ப்பத்தில்‌ நிகழ்வதென்ன என்று 
சொன்னார்‌. அங்கே தமயந்திக்கு மணத்தன்னேற்பு 
நிகழவிருக்கிறது.” 


பாகுகன்‌ வெறுமனே நோக்கினான்‌. “என்ன பார்க்கிறாய்‌? 
நாளைக்கே. நாளை அந்தியில்‌. நாம்‌ இப்போது 
கிளம்பினால்‌ சென்றுவிடமுடியுமா?” பாகுகன்‌ 
“தங்களுக்கு அழைப்பில்லையா?” என்றான்‌. “இல்லை. 
அவள்‌ தனக்குகந்த ஆண்மகனை தேடித்தான்‌ 


அந்தணர்களை அனுப்பியிருக்கிறாள்‌. முன்பு இங்கு 
வந்த அந்தணராகிய பர்ணாதரை நினைவிருக்கிறதா? 
அவர்‌ கேட்ட வினாக்களுக்கு நான்‌ சொன்னதே உரிய 
விடை. அவ்வினாக்களில்‌ இருந்தது ஓர்‌ 
இளம்பெண்ணின்‌ காதல்‌. அதை நான்‌ மட்டுமே 
தொட்டேன்‌. அதைக்‌ கேட்டதுமே என்னை 
உளமேற்றுக்கொண்டாளாம்‌.” 


“ஆனால்‌ அவள்‌ தந்தை மகதனோ கூர்ஜரனோ தன்‌ 
மகளை மணக்கவேண்டுமென விழைகிறார்‌. அதை 
அவள்‌ ஏற்றுக்கொள்ளவில்லை. பூசலுக்குப்பின்‌ 
இறுதியில்‌ மணத்தன்னேற்பு நிகழ்த்துவதாக அவரும்‌ 
உடன்பிறந்தாரும்‌ ஒப்புக்கொண்டார்கள்‌. ஆனால்‌ 
எனக்கு மட்டும்‌ ஓலையனுப்பாமல்‌ விட்டுவிட்டார்கள்‌. 
எனக்கு ஓலை அனுப்பப்பட்டுவிட்டதாகவே தமயந்தி 
எண்ணுகிறாள்‌. நாளை மணத்தன்னேற்பு அவைக்குள்‌ 
வந்து நிற்பதுவரை அவள்‌ நான்‌ அங்கே நிற்பேன்‌ என்றே 
எண்ணியிருப்பாள்‌. நான்‌ இல்லாதபோது திகைப்பாள்‌. 
நான்‌ அவளை மணம்கொள்ள விழையவில்லை என்று 
அவளிடம்‌ சொல்லிவிடுவார்கள்‌. அதன்பின்‌ அவளுக்கு 
வேறுவழியில்லை. மணமாலையை கையிலேந்தினால்‌ 
அதை எவருக்கேனும்‌ அணிவித்தாகவேண்டும்‌ என்பது 
நெறி.” 


ரிதுபர்ணன்‌ மூச்சிரைத்து “நான்‌ விடப்போவதில்லை. 
பறந்தேனும்‌ செல்வேன்‌. அவள்‌ முன்‌ மணமகனாக 
நிற்பேன்‌... சொல்‌, உன்னால்‌ ஒருநாளில்‌ 
செல்லமுடியுமா?” என்றான்‌. பாகுகன்‌ “பார்ப்போம்‌” 
என்றான்‌. “முடிந்தாகவேண்டும்‌... வெறும்புரவியே 
அவ்வளவு விரைவாகச்‌ செல்லாது என்கிறார்கள்‌ 
அமைச்சர்கள்‌. நான்‌ உன்னை நம்புகிறேன்‌. நீ 
புரவித்தொழிலறிந்தவன்‌... நீ செல்வாய்‌... 
சென்றாகவேண்டும்‌.” பாகுகன்‌ “செல்வோம்‌” என்றான்‌. 
“நன்று! நமக்கு வேறுவழியில்லை... அமைச்சர்களையும்‌ 
பிறரையும்‌ வரிசையும்‌ பரிசில்களுமாக தொடர்ந்து 
வரச்சொல்லியிருக்கிறேன்‌. நீ சென்று தேரைப்‌ பூட்டி 
திங்க: வா...” பாகுகன்‌ “தாங்கள்‌ 

அ சய்யவேண்டுமே?” என்றான்‌. 
“அணிசெய்யவேண்டிய ஆடைகளை 
எடுத்துக்கொண்டேன்‌... தேர்‌ வரட்டும்‌. இங்கிருந்தே 
கிளம்புவேன்‌” என்றான்‌ ரிதுபர்ணன்‌. 


பாகுகன்‌ ஓடி கொட்டிலுக்குச்‌ செல்லும்‌ வழியிலேயே 
கூவினான்‌ “சுமையும்‌ குசுமையும்‌ சுபையும்‌ சுதமையும்‌ 
சுஷமையும்‌ தேரில்‌ பூட்டப்படட்டும்‌. கருடத்தேர்‌.” 


வார்ஷ்ணேயன்‌ “அவை...” என சொல்லத்தொடங்க 
“புரவிக்கொருவர்‌ செல்க... அரசாணை” என்றான்‌ 
பாகுகன்‌. அவன்‌ தேர்ப்பட்டைகளை எடுத்துக்கொண்டு 
வெளிவந்தபோது தேர்‌ வெளியே வந்து நின்றிருந்தது. 
புரவிகளை கட்டிக்கொண்டிருந்தார்கள்‌. அவன்‌ 
அச்சாணிகளை சீர்நோக்கினான்‌. சகடங்களின்‌ 
இரும்புப்பட்டைகளை கையால்‌ வருடிநோக்கியபின்‌ 
தேர்ப்பீடத்தில்‌ ஏறிக்கொண்டான்‌. 


புரவிகள்‌ நுகங்களில்‌ பூட்டப்பட்டதும்‌ பொறுமையிழந்து 
காலடிவைத்து தலைநிமிர்ந்து பிடரிகுலைத்தன. அவன்‌ 
சவுக்கை காற்றில்‌ வீசியதும்‌ அவை ஓடத்தொடங்கின. 
ரிதுபர்ணன்‌ ஓடிவந்து படிகளில்‌ ஏறி உள்ளே அமர்ந்து 
“தெற்குவாயில்‌ வழியாக செல்‌... சரயுவின்‌ 
கரையினூடாகச்‌ செல்வோம்‌... இவ்வேளையில்‌ அங்கே 
எவருமிருக்கமாட்டார்கள்‌” என்றான்‌. “இல்லை... அங்கே 
கன்றுகள்‌ இல்லம்திரும்பத்‌ தொடங்கும்‌. அவை 
வழியறியாதவை. நகரினூடாகச்‌ செல்வோம்‌. 
முரசுமுழக்கம்‌ வழியாக மையச்சாலையில்‌ 
வந்துகொண்டிருப்பவர்களிடம்‌ வலம்விட்டு 
வழியொதுங்கும்படி ஆணையிடுங்கள்‌... நாம்‌ செல்லும்‌ 
வழியில்‌ எங்கும்‌ வலப்பாதையில்‌ எவருமிருக்கலாகாது” 
என்றான்‌ பாகுகன்‌. “இதோ, அந்தக்‌ காவல்மாடத்தில்‌ 
ஆணையை சொல்கிறேன்‌” என்றான்‌ ரிதுபர்ணன்‌. 


தேர்‌ அரண்மனை வளைவைக்‌ கடந்து மையச்சாலையில்‌ 
ஏறி இரு பக்கமும்‌ காற்று கிழிந்து பின்பறக்க பக்கக்‌ 
காட்சிகள்‌ நிறக்கலவையென உருகியிணைந்தொழுக 
பாய்ந்தோடியது. “ஒவ்வொரு எட்டு நாழிகையிலும்‌ 
சாவடிகளில்‌ மாற்றுப்‌ புரவிகள்‌ ஒருங்கி நிற்கவேண்டும்‌. 
புரவிகளின்‌ இலக்கணங்களை வார்ஷ்ணேயனிடம்‌ 
கேட்டறியச்‌ சொல்லுங்கள்‌...” ரிதுபர்ணன்‌ 
காவல்கோட்டத்தை அடைவதற்கு முன்னரே கையசைக்க 
காவலர்‌ புரவியில்‌ தேருடன்‌ விரைந்து வந்தனர்‌. அவன்‌ 
தேர்விரைவு குறையாமல்‌ உடன்வந்த புரவிவீரர்களிடம்‌ 
ஆணைகளை கூவினான்‌. 


அவர்கள்‌ கோட்டையை கடந்தபோது ஆணை 
முரசொலியாக முழங்கிக்கொண்டிருந்தது. “புறாக்கள்‌ 
கிளம்பியிருக்கும்‌... செல்லும்‌ வழியெங்கும்‌ புரவிகள்‌ 
ஒருங்கியிருக்கும்‌” என்றான்‌ ரிதுபர்ணன்‌. அவன்‌ 
மேலாடை எழுந்து பறந்து விலகியது. அவன்‌ திரும்பி 
நோக்கியபோது அது நோக்கிலிருந்து மறைந்தது. 
சாரைப்பாம்பென சாலை சென்று தொலைவில்‌ நெளிந்து 
மறைந்தது. எதிரே அருவி என தேர்‌ நோக்கிப்‌ பெய்து 


அணுகிக்கொண்டிருந்தது. 


மெல்ல விரைவுக்கு உளம்‌ பழகியது. அவன்‌ பீடத்தில்‌ 
சாய்ந்தமர்ந்தான்‌. அவன்‌ உடல்‌ தேர்விசையில்‌ 
துள்ளிக்கொண்டிருந்தது. “அரசி என்னிடம்‌ 
கேட்டனுப்பிய வினாக்களை நினைவுறுகிறாயா?” 
என்றான்‌. “ஆம்‌” என்றான்‌ பாகுகன்‌. “அவற்றுக்கு நான்‌ 
உரைத்த மறுமொழி பொருத்தம்‌ அல்லவா?” பாகுகன்‌ 
“ஆம்‌, அரசே” என்றான்‌. “அன்று நீ அழுதாய்‌... ஏன்‌?” 
என்றான்‌. “நான்‌ அவற்றுக்கு வேறு 
பொருள்கொண்டேன்‌” என்றான்‌ பாகுகன்‌. “என்ன 
பொருள்‌?” என்றான்‌ ரிதுபர்ணன்‌. 


“அரசே, மரம்‌ உதிர்க்கமுடியாத கனி இனிமையும்‌ 
மணமுமாக அதன்‌ வேர்முதல்‌ தளிர்வரை 
ஓடிக்கொண்டிருக்கும்‌ சாறுதான்‌.” ரிதுபர்ணன்‌ சற்று 
சோர்வுடன்‌ “ஆம்‌, உதிரும்கனி என்பது மரம்கொண்ட 
சுவையின்‌ ஒரு துளியே” என்றான்‌. அஆற்றுப்பெருக்கு 
அடித்துச்செல்லாத கலம்‌ என்பது அதிலெழும்‌ சுழி” 
என்றான்‌ பாகுகன்‌. “ஆம்‌” என்றான்‌ ரிதுபர்ணன்‌. “புகை 
எனும்‌ புரவிப்பெருந்திரள்‌ சூடிய அருமணி அனல்‌” 
என்றான்‌. நீண்ட இடைவேளைக்குப்பின்‌ “ஆம்‌, அதன்‌ 
பொருளும்‌ புரிகிறது” என்றான்‌ ரிதுபர்ணன்‌. “ஆனால்‌ 
அதன்பொருட்டு நீ ஏன்‌ அழுதாய்‌?” 


பாகுகன்‌ அதற்கு மறுமொழி என ஏதும்‌ சொல்லவில்லை. 
அவன்‌ ஏதோ சொல்லப்போகிறான்‌ என்று காத்திருந்த 
ரிதுபர்ணன்‌ அவன்‌ எதையும்‌ சொல்லப்போவதில்லை 
என்று உணர்ந்தான்‌. 

[[ஙage]தமயந்தி விழித்துக்கொண்டபோது தன்னருகே 
வலுவான இருப்புணர்வை அடைந்தாள்‌. அறைக்குள்‌ 
நோக்கியபோது சாளரம்‌ வழியாக வந்த மெல்லிய 
வான்வெளிச்சமும்‌ அது உருவாக்கிய த்‌ 
மட்டுமே தெரிந்தன. மீண்டும்‌ விழிமூடிக்கொண்டு 
படுத்தாள்‌. மெல்லிய அசைவொலி கேட்டது. வழிதலின்‌ 
ஒலி. நெளிதலின்‌ ஒலி. தன்னருகே அவள்‌ அவனை 
கண்டாள்‌. அவன்‌ இடைக்குக்‌ கீழே நாகமென நெளிந்து 
அறைச்சுவர்களை ஒட்டி வளைந்து நுனி 
அசைந்துகொண்டிருந்தது. ஊன்றிய 
கரியபெருந்தோள்கள்‌ அவள்‌ கண்முன்‌ தெரிந்தன. 
அவன்‌ விழிகளின்‌ இமையா ஒளியை அவள்‌ மிக அருகே 
கண்டாள்‌. அவன்‌ மூச்சுச்சீறல்‌ அவள்‌ முகத்தில்‌ 
மயிற்பீலியென வருடிச்சென்றது. 


அவன்‌ ஒன்றும்‌ சொல்லவில்லை. அவளும்‌ ஏதும்‌ 
கேட்கவில்லை. அவளையே அவன்‌ 
நோக்கிக்கொண்டிருந்தான்‌. அவன்‌ உடலின்‌ நெளிவே 
ஒரு மொழியென ஏதோ சொல்லிக்கொண்டிருந்தது. 
அவள்‌ பெருமூச்சுடன்‌ உடல்‌ எளிதானாள்‌. “அவன்‌ 
நகருக்குள்‌ நுழைந்துவிட்டான்‌, இன்றுகாலை” என்றான்‌. 
“ஆம்‌” என்றாள்‌ அவள்‌. “நேற்றே ஒற்றர்‌ சொன்னார்கள்‌.” 
அவன்‌ புன்னகைத்தபோது பிளவுண்ட நா எழுந்து 
பறந்து அமைந்தது. “அவன்‌ எவ்வுருவில்‌ இருக்கிறான்‌ 
என்று அறிவாயா?” அவள்‌ விழிதாழ்த்தினாள்‌. “உன்னுள்‌ 
அவன்‌ இருந்த உருவில்‌.” அவள்‌ சீற்றத்துடன்‌ இமைதூக்க 
“பின்‌ எப்படி நீ உடனே அவனே என்றாய்‌?” என்றான்‌. 


அவள்‌ புன்னகைத்து “நான்‌ உன்‌ வழிப்படுவதாக 
இல்லை. உன்‌ சொற்கள்‌ எனக்கு ஒரு பொருட்டல்ல” 
என்றாள்‌. “நான்‌ பொய்‌ சொல்வதில்லை.” அவள்‌ 
ஏளனத்தால்‌ வளைந்த இதழ்களுடன்‌ “ஆம்‌, ஆனால்‌ 
அவை உண்மைகளும்‌ அல்ல” என்றாள்‌. “அவன்‌ நடித்து 
முடித்துவிட்டான்‌.” அவள்‌ அவனை நோக்கி “ஆம்‌, 
நானும்‌” என்றாள்‌. “இன்று உன்னை அவன்‌ கண்டால்‌ 
அவனுள்‌ இருந்த தோற்றத்தில்‌ இருப்பாய்‌.” அவள்‌ “நீ 
சொல்லவேண்டியதை சொல்லிவிட்டுச்‌ செல்லலாம்‌” 
என்றாள்‌. “அவனிடம்‌ எதை கண்டாய்‌?” என்று அவன்‌ 


கேட்டான்‌. “அறியேன்‌. ஆனால்‌ அவரில்லையென்றால்‌ 
வாழ்வில்லை என உணர்கிறேன்‌.” அவன்‌ நகைத்து 
“அத்தனை பத்தினியரும்‌ சொல்வது. வெறும்‌ பழக்கமா? 
முன்னோர்‌ மரபா? சூழ்விழிகளின்‌ அழுத்தமா?” என்றான்‌. 


அவள்‌ “அதை ஆராயவேண்டுமென்றால்‌ இந்தப்‌ பிடியை 
விட்டுவிடவேண்டும்‌” என்றாள்‌. “என்றாவது விடுவேன்‌ 
என்றால்‌ அப்போது அவ்வினாவை 
எழுப்பிக்கொள்கிறேன்‌.” அவன்‌ வஞ்சம்‌ தெரியும்‌ 
விழிகளுடன்‌ புன்னகைத்து “பத்தினியர்‌ ஒருபோதும்‌ 
விடுவதில்லை” என்றான்‌. அவள்‌ உடல்மேல்‌ அவன்‌ 
எடை அழுந்தத்‌ தொடங்கியது. “அது வினாவற்ற பற்று. 
பிறிதொன்றிலாதது” என்று அவள்‌ காதில்‌ 
மூச்சொலியுடன்‌ சொன்னான்‌. “நான்‌ விலக 
விழையவில்லை. நீ என்னை உன்‌ கருகமணியாக 
சூடிக்கொள்ளலாம்‌. உன்னை சிவை என்பார்கள்‌.” அவள்‌ 
“விலகிச்செல்‌...” என்றாள்‌. “கொற்றவை என்றாகலாம்‌. 
நாகக்குழையென்றாவேன்‌.” அவள்‌ தலையை 
அசைத்தாள்‌. “நாகபடம்‌ அணிந்த சாமுண்டி? நாகம்‌ 
கச்சையாக்கிய பைரவி? நாகக்‌ கணையாழிகொண்ட 
பிராமி?” அவள்‌ “செல்க!” என்றாள்‌. “உன்‌ காவில்‌ 
சிலம்பாவேன்‌. உன்‌ கால்விரலில்‌ மெட்டியென்றாவேன்‌.” 
அவள்‌ “செல்‌...” என்றாள்‌. “எங்கும்‌ நான்‌ இல்லாத 
பத்தினி என எவருமில்லை.” அவள்‌ “நான்‌ உன்மேல்‌ 
தீச்சொல்லிடுவதற்குள்‌ விலகு!” என்றாள்‌. 


அவன்‌ தோள்கள்‌ ஒடுங்கின. முகம்‌ கூம்பி 
நாகபடமென்றாயிற்று. அவள்‌ உதடுகளில்‌ நாகம்‌ 
முத்தமிட்டது. முலைக்கண்களை உந்திக்குழியை 
அல்குலை முத்தமிட்டுச்சென்றது. அதன்‌ உடல்‌ 
பொன்னிறம்கொண்டபடியே சென்றது. அவள்‌ கால்‌ 
கட்டைவிரலைக்‌ கவ்வியபடி அது காற்றில்‌ பறக்கும்‌ 
கொடியென உடல்‌ நெளிந்தது. அவள்‌ திடுக்கிட்டு எழுந்து 
நோக்கியபோது காலைக்‌ கவ்வியிருந்த நாகத்தை 
பார்த்தாள்‌. அறியாமல்‌ காலை உதற அது அப்பால்‌ 
ஈரத்துணிமுறுக்கு என விழுந்து நெளிந்தோடி 
சுவர்மடிப்பினூடாக வழிந்து சாளரத்தில்‌ தொற்றி ஏறி 
அப்பால்‌ சென்றது. அவள்‌ குனிந்து தன்‌ காலை 
பார்த்தாள்‌. கட்டைவிரல்‌ நகம்‌ கருமையாக இருந்தது. 
அதை கையால்‌ தொட்டு வருடினாள்‌. 
உலோகத்துண்டுபோல கருமையொளி கொண்டிருந்ததது. 


[1௨26]“நாகநஞ்சு அரசியை முதுமகளென்றாக்கியது. 
இங்கிருந்து அமைச்சர்களும்‌ மருத்துவர்களும்‌ 
சூக்திமதிக்குச்‌ சென்றபோது அங்கே அவர்கள்‌ கண்டது 


உளம்கனிந்து தன்‌ உடலன்றி பிறிதொன்றுமறியாது தூய 
குழந்தைமையில்‌ திளைத்துக்கொண்டிருந்தவரை” 
என்றார்‌ சுநாகர்‌. “சூக்திமதியில்‌ எவருக்கும்‌ அவர்‌ 
எவரென்று தெரியவில்லை. பதினேழுமுறை 
குண்டினபுரியின்‌ ஒற்றரும்‌ தூதரும்‌ அவரை 
கண்டிருந்தனர்‌. எவரும்‌ அடையாளம்‌ 
கண்டுகொள்ளவில்லை. அந்தணராகிய சுதேவர்‌ 
பெண்முகம்நோக்கா நோன்புகொண்டவர்‌. அவர்‌ 
அரசியின்‌ கால்களை மட்டுமே கண்டிருந்தார்‌. 
கால்களினூடகவே அவரை 
தேடிச்சென்றுகொண்டிருந்தார்‌.” 


சூக்திமதியின்‌ இளவரசி சுனந்தையுடன்‌ வந்த சேடியரின்‌ 
கால்களை நோக்கிய சுதேவர்‌ ஒரு கட்டைவிரலை 
நோக்கியதுமே அவள்‌ தமயந்தி என அறிந்துகொண்டார்‌. 
மற்ற விரல்கள்‌ அனைத்தும்‌ கருமைகொண்டு நகம்‌ 
சுருண்டு உருவழிந்திருந்தன. அக்கட்டைவிரல்‌ நகம்‌ 
மட்டும்‌ புலியின்‌ விழிமணிபோல பளிங்கொளி 
கொண்டிருந்தது. அம்முதுமகளை ஏறிட்டு 
நோக்கியபோது அவள்‌ தமயந்தி அல்ல என்று அவர்‌ விழி 
சொன்னது. குனிந்து கால்நகத்தை நோக்கியபோது 
பிறிதொருவர்‌ அல்ல என்றது சித்தம்‌. குழம்பியபடி தன்‌ 
படுக்கையில்‌ படுத்துக்கொண்டு அரைதுயிலில்‌ ஆழ்ந்து 
ஒரு கனவிலெழுந்தார்‌. அங்கே அவர்‌ சிலம்புகள்‌ ஒலிக்க 
படியிறங்கிவரும்‌ அரசியின்‌ காலடிகளைக்‌ கண்டார்‌. 
அந்நகத்தை மட்டும்‌ நோக்கி “அரசி, தாங்களா?” என்று 
கூறியபடி விழித்துக்கொண்டார்‌. 


சுதேவர்‌ வந்து சொன்னதைக்‌ கேட்டு அரசர்‌ 
நடுங்கிவிட்டார்‌. இளவரசர்கள்‌ “அம்முதுமகளை எம்‌ 
தமக்கையென எவ்வண்ணம்‌ நம்புவது? அவளே 
தானென்று உணராத நிலையில்‌ அந்தணரின்‌ சொல்லை 
மட்டும்‌ நம்பி அவளை எப்படி ஏற்பது?” என்றார்கள்‌. 
முதிய அமைச்சர்‌ விஸ்ருதர்‌ “அரசே, இங்கிருந்து 
அமைச்சர்‌ குழு ஒன்று நிமித்திகர்களையும்‌ 
மருத்துவர்களையும்‌ அழைத்துக்கொண்டு சூக்திமதிக்கு 
செல்லட்டும்‌. அவர்கள்‌ ஒவ்வொருவரும்‌ தங்கள்‌ 
முறைமைப்படி அவள்‌ யார்‌ என்று சொல்லட்டும்‌” 
என்றார்‌. “அமைச்சர்‌ குழுவை நானே வழிநடத்தி 
அழைத்துச்செல்கிறேன்‌.” 


அமைச்சர்‌ தலைமையில்‌ சென்ற குழுவினர்‌ முதலில்‌ 
அவளைக்‌ கண்டதும்‌ அஞ்சிக்‌ குழம்பினர்‌. கரிய 
நீரோடையில்‌ விழுந்துகிடக்கும்‌ பொன்நாணயம்போல 
அவள்‌ உடலில்‌ ஒரு நகம்‌ மட்டும்‌ ஒளிகொண்டிருந்தது. 


நிமித்திகர்கள்‌ அவள்‌ தலைமுடியொன்றை எடுத்துவந்து 
நிமித்தநூல்படி ஆராய்ந்து அவள்‌ தமயந்திதான்‌ என 
உறுதிசெய்தனர்‌. அந்த முடியை வைத்து களன்‌ கணித்து 
அவள்‌ அரவுச்சூழ்கை கொண்டிருப்பதை அறிந்தனர்‌. 
அவள்‌ உடலை முக்குறை தேர்ந்து முறைமைப்படி 
நோக்கிய மருத்துவர்‌ அவள்‌ உடலில்‌ நாகநஞ்சு 
ஊறியிருப்பதை கண்டனர்‌. ஏழுநிலை மருத்துவம்‌ 
வழியாக அவளை மீட்டெடுக்க முடியும்‌ என்றனர்‌. 
னால்‌ மூதமைச்சர்‌ விஸ்ருதர்‌ “இந்நிலையில்‌ இருந்து 

ட்டு அவரை எங்கே கொண்டுசெல்கிறோம்‌? மீண்டும்‌ 

துயரங்களுக்குத்தானே?” என்று ஐயுற்றார்‌. 


அவருடன்‌ சென்ற முதுநிமித்திகரான செளகந்திகர்‌ “அரசி 
அறியவேண்டியவையும்‌ கடக்கவேண்டியவையும்‌ 
இன்னும்‌ உள்ளன. அவற்றைத்‌ தொடாது 
தாண்டிச்செல்வது பிறவியெச்சமென்று நீடிக்கும்‌. 
வாழ்வென்பது ஒன்றே. அதை தனி நிகழ்வுகளாக்குவதும்‌ 
இன்பதுன்பமெனப்‌ பிரிப்பதும்‌ தன்னில்‌ நின்று நோக்கும்‌ 
அறியாமையும்‌ தானே என்னும்‌ ஆணவமும்தான்‌. 
இன்பமென்று இன்றிருப்பது நாளை 
துன்பமென்றாகலாம்‌. துன்பமென்று இன்று சூழ்வது 
எண்ணுகையில்‌ இனிப்பதாகலாம்‌. நாம்‌ அதை 
முடிவுசெய்யலாகாது” என்றார்‌. 


மருத்துவர்‌ அளித்த நச்சுமுறிகள்‌ அவள்‌ உடலில்‌ இருந்த 
நஞ்சை மெல்ல வெளியேற்றின. பின்‌ அந்நச்சுமுறிகளை 
வேறு மருந்துகள்‌ கொண்டு வெளியேற்றினர்‌. 
இறுதித்துளி நஞ்சு மட்டும்‌ அவள்‌ கால்‌ நகத்தில்‌ 
எஞ்சியது. கருங்குருவியின்‌ அலகுபோல அவள்‌ நகம்‌ 
மின்னியது. “அதையும்‌ தெளிவாக்க இயலாதா?” என்று 
அமைச்சர்‌ விஸ்ருதர்‌ கேட்டார்‌. “கருவறையிலிருந்து 
வந்த பின்னரும்‌ தொப்புள்‌ எஞ்சுவதை கண்டிருப்பீர்கள்‌, 
அமைச்சரே. எதுவும்‌ எச்சமின்றி விலகுவதில்லை” 
என்றார்‌ மருத்துவர்‌. 

ஒவ்வொரு நாளாக அவள்‌ இளமை மீண்டாள்‌. இளமை 
மீளும்தோறும்‌ நினைவுகள்‌ கொண்டாள்‌. தன்‌ இழந்த 
அரசை, பிறந்த நகரை, பிரிந்த மைந்தரை எண்ணி 
விழிநீர்‌ உகுத்தாள்‌. தன்‌ கணவனை அன்றி பிற எண்ணம்‌ 
அற்றவளாக ஆனாள்‌. விழிநீர்‌ உகுத்துக்கொண்டிருந்த 
அவளைத்தான்‌ குண்டினபுரியிலிருந்து சென்ற ஏழு 
இளவரசர்கள்‌ கண்டனர்‌. அவர்களைக்‌ கண்டதும்‌ 
அழுதபடி எழுந்தோடி வந்து அவள்‌ “நிஷதரைப்பற்றிய 
செய்தியுடன்‌ வந்தீர்களா?” என்றுதான்‌ கேட்டாள்‌. 
அவர்கள்‌ “உங்களைப்பற்றிய செய்தி அறிந்துவந்தோம்‌, 


பந்தங்களின்‌ ஒளியில்‌ அலையும்‌ தெருக்களை. உனக்கு 
விடைசொல்ல முழங்கும்‌ பெருமுரசத்தின்‌ தோலென 
அதிரும்‌ காற்றை. நீ விட்டுச்செல்வது என்ன என்று நீ 
அறிவாயா? உன்‌ மென்சதைப்பாதங்கள்‌ ஒற்றி ஒற்றிச்‌ 
சென்ற அரண்மனை முற்றமாக விரிந்துகிடந்தது 
எதுவென்று? 


ஆம்‌, நீ அறிவாய்‌. அதை உன்‌ கண்களுக்கு நீ 
மறைக்கலாம்‌. உன்‌ நெஞ்சுக்கு நீ ஒளிக்கலாம்‌. உன்‌ 
ஆன்மாவுக்கே அறிவிக்காமலிருக்கலாம்‌. 
உன்னைச்சூழ்ந்துள்ள காற்று அதை அறியும்‌. உன்‌ 
வளையல்கள்‌ அதைச்‌ சொல்லும்‌. நீ சென்றபின்‌ 
அசையும்‌ திரைச்சீலைகள்‌ அதை நடிக்கும்‌ . நீயும்‌ நானும்‌ 
இம்மண்ணிலுள்ள அனைவரும்‌ திளைத்து மகிழும்‌ 
ஒற்றைக்கனவுவெளியில்‌ அது ஓர்‌ அழகிய நீர்க்குமிழி. 
வண்ணங்கள்‌ பொலிய சுழன்று பறக்கும்‌ ஒரு விழி. 


அன்றுமாலைதான்‌ செய்திவந்தது பீஷ்மர்‌ 
அஸ்தினபுரியின்‌ எல்லைக்குள்‌ நுழைந்துவிட்டார்‌ என்று. 
அவரது படகுகள்‌ கங்கைக்குள்‌ நுழையும்போது 
பாண்டுவும்‌ மனைவியரும்‌ படகில்‌ கங்கையில்‌ 
வடக்காகச்‌ சென்றுவிட்டிருந்தனர்‌. மறுநாள்‌ அவர்கள்‌ 
கங்கபுரிக்கும்‌ அப்பால்‌ குஜவனம்‌ என்னும்‌ இடத்தில்‌ 
படகை ஒதுக்கி அங்குள்ள புல்வெளியில்‌ இறங்கி 
விடைபெற்றுச்‌ சென்றனர்‌. கரையில்‌ நின்ற குகர்கள்‌ 
கண்ணீருடன்‌ கைகூப்பி வாழ்த்தொலித்து அவர்களை 
வழியனுப்பினர்‌. 


மறுநாள்‌ காலையில்தான்‌ பிதாமகர்‌ கங்கைக்கரையில்‌ 
வந்திறங்கினார்‌. அவர்‌ வரும்‌ செய்தியை தூதன்‌ 
சொன்னபோதுதான்‌ விதுரன்‌ முதல்முறையாக அது ஒரு 
பெண்ணின்‌ வாழ்வு என்பதை சிந்தனையில்‌ 
ஏற்றிக்கொண்டான்‌. அவள்‌ பெயர்‌ என்ன என்று தன்‌ 
அகத்தைத்‌ துழாவினான்‌. கிருதை. அல்ல, அப்பெயரைக்‌ 
கேட்டதும்‌ அதை வேதத்துடன்‌ இணைத்துப்‌ 
புரிந்துகொண்டது நினைவில்‌ எழுந்தது. ஆம்‌, சுருதை. 
தேவகனின்‌ மகள்‌. 


கீழே காஞ்சனம்‌ ஒலிக்கக்‌ கேட்டதும்‌ விதுரன்‌ மெல்ல 
நடந்து உப்பரிகைக்கு வந்து அங்கே நின்றபடி பார்த்தான்‌. 
வெயில்‌ பரவிய முற்றத்தில்‌ குதிரைக்குளம்படிகள்‌ 
ஒலித்தன. தங்கள்‌ நீள்‌ நிழல்களின்‌ மேல்‌ குதிரைகள்‌ 
ஓடிவந்து நின்றன. வேல்முனைகள்‌ பளபளத்துச்‌ 
சரிந்தன. அங்கே தன்‌ அன்னையும்‌ சத்யவதியும்‌ 
எதிரேற்கச்‌ சென்று நிற்பதை விதுரன்‌ கண்டான்‌. 


மூத்தவளே” என்றனர்‌. “நான்‌ இருப்பது அவர்‌ 
வாழ்வதைச்‌ சார்ந்தே” என்று அவள்‌ மறுமொழி 
சொன்னாள்‌. 


சுநாகர்‌ சொல்லி நிறுத்தி ஒரு பாக்கை 
போட்டுக்கொண்டதும்‌ கதை கேட்டு அமர்ந்திருந்த 
அயலவர்களில்‌ ஒருவர்‌ “நிஷதர்‌ எங்கே என்று இன்னும்‌ 
தெரியவில்லையா என்ன?” என்றார்‌. “அவரை ஏழு 
நிலங்களிலும்‌ ஏழு கடல்களிலும்‌ தேடிவிட்டனர்‌. அதன்‌ 
பின்னரே நிமித்திக அவை கூடியது. பன்னிரு களம்‌ 
பரப்பி அவர்‌ இன்றில்லை என்று அவர்கள்‌ உறுதி 
செய்தனர்‌. நாற்பத்தொருநாள்‌ அரசி துயர்‌ காத்தார்‌. 
அதன்‌ பின்னர்‌ அவரிடம்‌ மறுமணத்தைக்‌ குறித்து அவர்‌ 
அன்னை பேசினார்‌. துயர்மீண்ட அரசி அதற்கு முதலில்‌ 
ஒப்பவில்லை. அரசரும்‌ உடன்பிறந்தாரும்‌ அமைச்சரும்‌ 
அவரிடம்‌ பேசினர்‌. அவர்‌ அச்சொற்களைக்‌ கேட்டு 
செவிபொத்திக்கொண்டு கண்ணீர்விட்டார்‌” என்றார்‌ 
சுநாகர்‌. 


“இறுதியாக அவரை அரசருக்கு ஆசிரியராகிய தமனரின்‌ 
தவக்குடிலுக்கு அழைத்துச்சென்றனர்‌. சொற்களிலிருந்து 
உள்ளத்தின்‌ விடையை தேரமுடியாது அரசி. உன்‌ 
கனவுகளிலிருந்து அதை தேடி எடு. சொல்லின்றி 
சிலநாள்‌ இங்கே இரு என்றார்‌ தமனர்‌. அவர்‌ 
சொன்னதன்படி அங்கே தன்னந்தனிமையில்‌ ஏழு 
நாட்கள்‌ அரசி தங்கியிருந்தார்‌. ஏழாம்நாள்‌ அவர்‌ ஒரு 
கனவு கண்டார்‌. அக்கனவில்‌ அவர்‌ கால்கட்டைவிரலை 
ஒரு நாகம்‌ கவ்வி நெளிந்தது. அவர்‌ விழித்துக்கொண்டு 
மறுமணம்‌ புரிந்துகொள்ள ஒப்புவதாக சொன்னார்‌.” 


அடுமனையாளர்கள்‌ பின்நிரையில்‌ ஈச்சையோலைப்‌ 
பாயில்‌ படுத்தும்‌ அமர்ந்தும்‌ சுநாகரின்‌ பேச்சை 
கேட்டுக்கொண்டிருந்தார்கள்‌. அவர்களின்‌ நடுவே 
சுவர்சாய்ந்து வேறெங்கோ நோக்கியதுபோலிருந்த 
பாகுகன்‌ “அயோத்தியின்‌ அரசரை வரச்சொன்னது 
அரசியேதானா?” என்றான்‌. அனைவரும்‌ அவனை 
நோக்கி திரும்பினர்‌. “அடுமனையாளர்களுக்குத்‌ 
தெரியாத அரசுமந்தணம்‌ இல்லை என்பார்கள்‌. நீ இப்படி 
கேட்கிறாய்‌?” என்றார்‌ சுநாகர்‌. “அவன்‌ அயலூர்‌ 
அடுமனையாளன்‌. சற்றுமுன்னர்தான்‌ நகர்‌ நுழைந்தான்‌. 
உண்டு இளைப்பாற இங்கு வந்தான்‌” என்றான்‌ இளைய 
அடுதொழிலன்‌ ஒருவன்‌. 


“குள்ளரே, அரசி அனுப்பிய வினாக்களுக்கு 
அயோத்தியின்‌ அரசர்‌ மட்டுமே சரியான மறுமொழியை 


சொன்னதாகச்‌ சொல்கிறார்கள்‌. அச்செய்தியை 
அறிந்ததும்‌ பிற அரசர்கள்‌ சினம்கொண்டுள்ளனர்‌. 
அவர்கள்‌ பெண்கோள்பூசலுக்கு படைகொண்டு 
வரக்கூடும்‌ என அஞ்சுகிறார்‌ அரசர்‌. எனவே மகதமோ 
கலிங்கமோ கூர்ஜூரமோ படை எழுவதற்குள்‌ மணம்‌ 
முடிந்துவிடவேண்டும்‌ என திட்டமிட்டுத்தான்‌ 
அயோத்தியின்‌ அரசரை உடனே வரும்படி 
சொல்லியிருக்கிறார்கள்‌. செய்தி கிடைத்த அக்கணமே 
கிளம்பி ஒருநாளுக்குள்‌ இங்கே வந்துசேர்ந்துவிட்டார்‌ 
அயோத்தியின்‌ அரசர்‌” என்றார்‌ சுநாகர்‌. 
அடுமனையாளன்‌ ஒருவன்‌ படுத்தபடி “அவருடைய 
தேர்வலனைப்‌ பற்றி பேசிக்கொள்கிறார்கள்‌. பேருடலன்‌. 
ஒற்றைக்கையால்‌ நான்கு புரவிகளைப்‌ பிடித்து நிறுத்தும்‌ 
ஆற்றல்கொண்டவன்‌” என்றான்‌. 


“நாகமறியாத ஏதும்‌ நிகழ்வதில்லை மண்ணில்‌...” என 
சுநாகர்‌ மீண்டும்‌ தொடங்கினார்‌. “விண்ணாளும்‌ 
சூரியனையும்‌ சந்திரனையும்‌ கவ்வி இருளச்செய்யும்‌ 
ஆற்றல்கொண்டது நாகம்‌. ஒவ்வொருவர்‌ காலடியிலும்‌ 
அவர்களுக்கான நாகம்‌ வாழ்கிறது என்கின்றன 
நூல்கள்‌” என்றபின்‌ பாகுகனிடம்‌ “உமது பெயர்‌ என்ன, 
குள்ளரே?” என்றார்‌. “பாகுகன்‌” என்று அவன்‌ 
சொன்னான்‌. “அரிய பெயர்‌. உமது பெயரின்‌ கதையை 
சொல்கிறேன்‌” என சுநாகர்‌ தொடங்கினார்‌. 


“முற்காலத்தில்‌ இப்புவி நாகங்களால்‌ மட்டுமே 
நிறைந்திருந்தது. அன்றொருநாள்‌ ஸ்தானன்‌ 
உபஸ்தூனன்‌ என்னும்‌ இரு நாகங்கள்‌ பிரம்மனை 
அணுகி நாங்கள்‌ இணைந்து செயல்பட 
எண்ணியிருக்கிறோம்‌. தனித்துச்‌ செயல்படுவதைவிட 
எங்களால்‌ இணைந்து விரைவும்‌ ஆற்றலும்‌ 
கொள்ளமுடிகிறது என்றனர்‌. அவ்வாறே ஆகுக என்றார்‌ 
பிரம்மன்‌. பின்னர்‌ ஸ்தூனர்கள்‌ பாகுகன்‌ உபபாகுகன்‌ 
என்னும்‌ வேறு இரு நாகங்களுடன்‌ வந்தனர்‌. நாங்கள்‌ 
நால்வரும்‌ இணைந்தால்‌ மேலும்‌ 
ஆற்றல்கொள்கின்றோம்‌. எங்களுக்கு அதற்குரிய 
உருவை அளிக்கவேண்டும்‌ என்றனர்‌. அவ்வாறே ஆகுக 
என்றார்‌ பிரம்மன்‌. கால்களும்‌ கைகளுமென எழுந்த 
நான்கு நாகங்களின்‌ தொகையே மானுடனாக மண்ணில்‌ 
பிறந்தது.” 


“இது என்ன புதிய கதை?” என அயல்வணிகர்‌ ஒருவர்‌ 
நகைத்தார்‌. “இது குடிநாகர்களின்‌ தொல்கதை. 
அறிந்திருப்பீர்‌, நான்‌ உரககுடியினன்‌. நாகசூதர்களென 
நாடுகள்தோறும்‌ அலைபவர்கள்‌ நாங்கள்‌. இமையா 


விழிகளால்‌ இவ்வுலகை நோக்குபவர்கள்‌. பிளவுண்ட 
நாவால்‌ இருபால்முரண்‌ கொண்ட கதைகளை 
சொல்பவர்கள்‌” என்றார்‌ சுநாகர்‌. “முன்பொரு காலத்தில்‌ 
இந்தப்‌ பெருநிலம்‌ நாகர்களால்‌ நிறைந்திருந்தது. 
அவர்களை வென்றும்‌ கொன்றும்‌ நிலம்‌ கொண்டார்கள்‌ 
மன்னர்கள்‌. அவர்களின்‌ கதைகளை வெல்ல 
அவர்களால்‌ இயலவில்லை. இந்நிலத்தை 
சிலந்திவலையென மூடியிருக்கின்றன எங்கள்‌ கதைகள்‌. 
மண்ணுக்கடியில்‌ வேர்கள்‌ வந்து தொட்டு 
உறிஞ்சுவதெல்லாம்‌ எங்கள்‌ சொற்களே என்றுணர்க!” 


[18௨௨]முதற்புலரியில்‌ அடுமனைக்குள்‌ நுழைந்த பாகுகன்‌ 
தயங்கி நின்றபின்‌ “அனைவரையும்‌ வணங்குகிறேன்‌” 
என்றான்‌. அடுமனையாளர்கள்‌ அப்போதுதான்‌ 
கலங்களை உருட்டி உள்ளே 
கொண்டுவந்துகொண்டிருந்தனர்‌. அனல்‌ மூட்டப்பட்ட 
அடுப்பில்‌ தழல்‌ தயங்கிக்கொண்டிருந்தது. முதிய 
அடுதொழிலர்‌ உத்‌ஃபுதர்‌ திரும்பிப்பார்த்து “யார்‌ நீ?” 
என்றார்‌. “நான்‌ அயோத்தியிலிருந்து நேற்று இரவு 
வந்தவன்‌. என்‌ பெயர்‌ பாகுகன்‌. சூதன்‌. பரிவலன்‌, 
அடுதொழிலன்‌” என்றான்‌. உத்‌ஃபுதர்‌ அவனை கூர்ந்து 
நோக்கியபின்‌ “உன்‌ அகவை என்ன?” என்றார்‌. “நாற்பது” 
என்றான்‌ பாகுகன்‌. “ஆம்‌, எண்ணினேன்‌. ஆனால்‌ 
அசைவுகளில்‌ சிறுவன்போலிருக்கிறாய்‌. இது 
அரசர்களுக்குரிய அடுமனை. உனக்கு அடுதொழில்‌ 
தெரியுமென்பதற்கு என்ன சான்று?” என்றார்‌. 


பாகுகன்‌ அருகிருந்த சட்டுவத்தின்‌ முனையால்‌ 
அங்கிருந்த அரிமாவில்‌ சற்று எடுத்து 
அடுப்புத்தழலுக்குள்‌ காட்டி வெளியே எடுத்து அவரிடம்‌ 
நீட்டினான்‌. உத்‌ஃபுதர்‌ முகர்ந்து புன்னகைத்து “ஆம்‌” 
என்றார்‌. “நீர்‌ நிஷாத அடுதொழில்‌ மரபைச்‌ சேர்ந்தவர்‌. 
நளமாமன்னரை கண்டமருக்கிறீரா?” பாகுகன்‌ 
புன்னகைத்து “அறிவேன்‌” என்றான்‌. உத்‌ஃபுதர்‌ அந்த 
அரிசிமாவை அருகிருந்தவரிடம்‌ காட்டி “ஒருகணம்‌ 
பிந்தியிருந்தால்‌ கரிந்திருக்கும்‌. முந்தியிருந்தால்‌ மாவு. 
இப்போது வறுமணம்‌ எழும்‌ பொன்பொரிவு” என்றார்‌. 
“அறிக, அடுதொழில்‌ என்பது அனலை வழிபடுவதே. இது 
எரி எழுந்த ஆலயம்‌ என்கின்றன நூல்கள்‌.” திரும்பி 
பாகுகனிடம்‌ “வருக, தங்கள்‌ கைபடுமென்றால்‌ இங்கு 
தண்ணீரும்‌ சுவை கொள்ளும்‌” என்றார்‌. 


இளைய அடுதொழிலர்‌ பாகுகனை 
சூழ்ந்துகொண்டார்கள்‌. அவன்‌ “நாம்‌ என்ன 
சமைக்கவிருக்கிறோம்‌?” என்றான்‌. “இன்று ஒரு 


உண்டாட்டு உண்டு என்று எங்களுக்கு 
அறிவிக்கப்பட்டது. நம்‌ அரசி தன்‌ கொழுநனை அடையும்‌ 
நாள்‌ இது என்றார்கள்‌. பெருமணநிகழ்வு பின்னர்‌ 
வரலாம்‌” என்றார்‌ அடுதொழிலர்‌ ஒருவர்‌. “ஆம்‌, 
அதற்கென சமைப்போம்‌” என்று பாகுகன்‌ சொன்னான்‌. 
சில கணங்களுக்குள்‌ அங்குள்ளவர்கள்‌ அவன்‌ 
கைகளும்‌ உள்ளமும்‌ ஆனார்கள்‌. “ஒற்றைத்துளி உப்பை 
ஊசிமுனையால்‌ தொட்டு நாவிலிட்டால்‌ 
சுவைதிகழ்கிறது. அது துளிச்சுவை. மொழிகளெல்லாம்‌ 
ஒலித்துளிகளின்‌ தொகுப்பே. இளையோரே, 
சுவைத்துளிகளை கோக்கத்தெரிந்தவனே 
அடுமனையாளன்‌. ஒன்றில்‌ கணக்கு நிற்கட்டும்‌. 
ஒன்றுநூறென்று ஆயிரமென்று பெருகட்டும்‌...” 


மணமும்‌ சுவையுமாக உணவு எழுந்து அடுகலங்களை 
நிறைத்தது. “புதுச்சமையலின்‌ மணம்‌. உண்பவர்‌ 
அரசரேனும்‌ ஆகுக! இந்த மணம்‌ அடுமனையாளனுக்கு 
மட்டுமே உரியது” என்றார்‌ உத்‌ஃபுதர்‌. பாகுகன்‌ மணையில்‌ 
அமர்ந்து கால்களை நீட்டிக்கொண்டு வெளியே இருந்து 
வந்த காற்றை உடலில்‌ வாங்கி கண்களை 
மூடிக்கொண்டான்‌. உத்‌ஃபுதர்‌ பாக்குத்துண்டு ஒன்றை 
வாயிலிட்டு கண்களை மூடினார்‌. வாயிலில்‌ நிழலாடியது. 
பாகுகன்‌ நிமிர்ந்து நோக்க “நான்‌ அயோத்தியின்‌ 
தேர்வலரை பார்க்க வந்துள்ளேன்‌. அரசியின்‌ அணுக்கி. 
என்‌ பெயர்‌ கேசினி” என்றாள்‌. பாகுகன்‌ “வணங்குகிறேன்‌, 
தேவி. நான்‌ பாகுகன்‌” என்றான்‌. 


அவன்‌ எழுந்து அருகிருந்த அறைக்குச்‌ செல்ல கேசினி 
உடன்வந்தாள்‌. “உங்கள்‌ அரசரை ஒருநாளில்‌ 
இத்தொலைவு கூட்டிவந்தீர்கள்‌ என்று அரசி அறிந்தார்‌. 
என்னை அனுப்பி அதன்பொருட்டு உங்களுக்கு நன்றி 
தெரிவிக்கும்படி சொன்னார்‌” என்றாள்‌. பாகுகன்‌ “அது 
என்‌ கடமை” என்றான்‌. “அரசி அயோத்தியின்‌ அரசரை 
மணக்க விழைவுகொண்டிருக்கிறார்‌. அது உங்களாலேயே 
நிறைவேறியது என்று உவகை சொன்னார்‌” என்ற கேசினி 
“உங்கள்‌ அரசரிடம்‌ அவர்‌ கேட்ட மூன்று வினாக்களை 
அறிந்திருப்பீர்‌. நீங்கள்‌ அவருக்குத்‌ தகுதியான தேர்வலரா 
என்றறிய உங்களிடம்‌ மூன்று வினாக்களை கேட்டுவரச்‌ 
சொன்னார்‌” என்றாள்‌. பாகுகன்‌ “கேளுங்கள்‌, தேவி” 
என்றான்‌. “முதுமையே அணுகாமல்‌ வாழ்பவர்‌ யார்‌? 
இறப்பேயற்ற அன்னையை கொண்டவர்‌ யார்‌? 

டைகளில்‌ மிகப்‌ பெரியது எது?” என்றாள்‌ கேசினி. 
ப்பகிரகளுக்கு நீங்கள்‌ மறுமொழி சொன்னால்‌ 
உங்களுக்கு அரசி ஓர்‌ அருமணியை பரிசளிப்பார்‌.” 


பாகுகன்‌ அவளையே நோக்கிக்கொண்டிருந்தான்‌. 
“சொல்க!” என்று அவள்‌ சிரித்தாள்‌. பாகுகன்‌ 
“உள்ளத்தால்‌ முதுமைகொண்டவர்‌ முதுமைகொள்வதே 
இல்லை” என்றான்‌. “உள்ளத்தால்‌ 
இளமையிலிருப்பவரின்‌ அன்னை மறைவதே இல்லை.” 
அவள்‌ “இது சரியான மறுமொழியா என்று அறியேன்‌. சரி, 
மூன்றாவது மறுமொழி என்ன?” என்றாள்‌. “மிகப்‌ பெரிய 

டை இருளே” என்றான்‌ பாகுகன்‌. அவள்‌ நகைத்து 
“நன்று அரசியிடம்‌ சொல்கிறேன்‌” என்றபின்‌ “இன்றிரவே 
அயோத்தியின்‌ அரசருக்கு அவைவரவேற்பு 
அளிக்கப்படும்‌. அதில்‌ மணக்கொடையை அரசரே 
அறிவிப்பார்‌. நீங்களும்‌ அவைநிற்கவேண்டும்‌ என்று 
அரசி விழைகிறார்‌” என்றாள்‌. 


பாகுகன்‌ “எங்கள்‌ அகம்படியினர்‌ இன்று மாலைக்குள்‌ 
வந்தணைந்துவிடுவார்கள்‌. அமைச்சரும்‌ 
படைத்தலைவரும்‌. அவர்கள்‌ அரசருக்கு 
அவைத்துணையாவர்‌. நான்‌ எளிய சூதன்‌” என்றான்‌. 
“அரசியின்‌ ஆணை இது” என்றபின்‌ கேசினி 
தலைவணங்கி கிளம்பிச்சென்றாள்‌. அவள்‌ செல்வதை 
அவன்‌ நோக்கிக்கொண்டு அமர்ந்திருந்தான்‌. அவள்‌ 
விழிமறைந்ததும்‌ சென்றுகொண்டே இருந்த தேரிலிருந்து 
விழுந்து மண்ணிலறைபட்டவனாக அதிர்ந்து 

பட டம்‌ எழுந்து வெளியே 
அடுமனையாளர்களுடன்‌ சென்று 
சேர்ந்துகொள்ளவேண்டும்‌ என எண்ணினான்‌. ஆனால்‌ 
தன்‌ உடலை அவனால்‌ தூக்கமுடியவில்லை. 


அருகே கிடந்த நீண்டபிடிகொண்ட அகப்பையை எடுத்து 
அதைக்‌ கொண்டு அறைக்கதவை மூடினான்‌. ஒரு 
கலத்தை உருட்டி கதவை அணைகொரடுத்து 
நிறுத்தினான்‌. இருட்டு அறைக்குள்‌ நிறைந்து 
மூடிக்கொண்டது. கண்களை மூடிக்கொண்டு 
அசைவில்லாமல்‌ அமர்ந்திருந்தான்‌. பின்னர்‌ தன்‌ 
முன்னால்‌ அவனை உளவுருவாக 
சமைத்துக்கொண்டான்‌. மீண்டும்‌ மீண்டும்‌ 
வெட்டவெளியில்‌ அவ்வுருவை அவன்‌ உள்ளம்‌ 
வனைந்தது. “நீயா?” என்றான்‌. மறுமொழி இல்லை என 
விழிதிறந்தபோது வெற்றிடத்தைக்‌ கண்டு சலிப்புடன்‌ 
மீண்டும்‌ விழிமூடிக்கொண்டான்‌. மூன்றுமுறை 
விழிதிறந்தபின்‌ அந்த உளவிளையாட்டு சலித்துப்போய்‌ 
கண்களை மூடிக்கொண்டு துயில முயன்றான்‌. ஆனால்‌ 
எச்சரிக்கையுணர்வு அவனை தூங்கவும்‌ விடவில்லை. 
பெருமூச்சுடன்‌ புரண்டு படுத்தான்‌. வெளியே “பாகுகர்‌ 
எங்கே?” என்ற குரல்‌ கேட்டது. 


பாகுகன்‌ எழப்போனபோது மிக அருகே அவனை 
உணர்ந்தான்‌. “அவள்‌ உணர்ந்துவிட்டாள்‌” என்று அவன்‌ 
சொன்னான்‌. “ஆம்‌” என்றான்‌ பாகுகன்‌. “நீ என 
அவளுக்குத்‌ தெரியும்‌. நீ எதை உணர்கிறாய்‌ என அறிய 
விழைகிறாள்‌.” பாகுகன்‌ பெருமூச்சுவிட்டான்‌. “நீ ஏன்‌ 
எழுந்து ஓடி அவள்‌ அரண்மனை வாயிலில்‌ சென்று 
நிற்கவில்லை? ஏன்‌ அவளை ஒருகணமும்‌ மறந்ததில்லை 
என்று சொல்லவில்லை?” பாகுகன்‌ சில கணங்கள்‌ 
தலைகுனிந்து அமர்ந்தபின்‌ “அவள்‌ ஏன்‌ இங்கே 
வரவில்லை? என்‌ முன்‌ வந்து நின்று 
கண்ணீர்விடவில்லை?” என்றான்‌. “அவள்‌ 
உன்னைப்போலவே எண்ணுவதனால்‌” என்றான்‌. 


கசப்புடன்‌ புன்னகைத்தபின்‌ பாகுகன்‌ எழப்போனான்‌. 
அவன்‌ “ஒருகணம்‌ பொறு. நீ எளிதில்‌ விடுபடமுடியும்‌” 
என்றான்‌. “உன்னிடமே முறிமருந்து உள்ளது.” பாகுகன்‌ 
பேசாமலிருந்தான்‌. “நீ விழையவில்லையா?” பாகுகன்‌ 
மறுமொழி சொல்லாதது கண்டு “சொல்‌, நீ மீளவும்‌ சேரவும்‌ 
எண்ணவில்லையா?” என்றான்‌. பாகுகன்‌ “அவள்‌ அரசி” 
என்றான்‌. “நீயும்‌ அரசனாக முடியும்‌.” பாகுகன்‌ 
பெருமூச்சுவிட்டு “செல்க... என்னை அழைக்கிறார்கள்‌” 
என்றான்‌. “நீ ஏன்‌ தயங்குகிறாய்‌? அவள்‌ முன்‌ 
தணியக்கூடாது என்றா? அவள்‌ உன்னைத்‌ தேடிவந்து 
காலடியில்‌ விழவேண்டுமென்றா?” பாகுகன்‌ “நான்‌ 
செல்லவேண்டும்‌” என்று எழுந்துகொண்டான்‌. 


அவன்‌ எழுந்து பாகுகனுக்குப்‌ பின்னால்‌ வந்தபடி 
“உதறிச்சென்றவன்‌ நீ. திரும்பிச்செல்லவேண்டிய 
பொறுப்பு உனக்கே” என்றான்‌. “நான்‌ இதைப்பற்றி 
பேசவிரும்பவில்லை” என்றான்‌ பாகுகன்‌. “இத்தனை 
தொலைவு அலைந்து மீண்டுவிட்டு இந்த ஒருகணத்திற்கு 
இருபுறமும்‌ நின்றிருப்பீர்களா என்ன?” பாகுகன்‌ 
கதவைத்‌ திறந்தான்‌. வெளியே இருந்து ஒளி முகத்தில்‌ 
பொழிய கண்கூசி விழிநிறைந்தான்‌. “இங்கிருக்கிறீர்களா, 
பாகுகரே? உங்களை தேடிக்கொண்டிருந்தோம்‌” என்றான்‌ 
அடுமனையாளன்‌. பாகுகன்‌ ஒன்றும்‌ சொல்லாமல்‌ 
முன்னால்‌ நடந்தான்‌. 


அடுமனையாளன்‌ அறைக்குள்‌ சென்று கமுகுப்பாளைத்‌ 
தொன்னைகளின்‌ கட்டை எடுத்துக்கொண்டு “நான்‌ 
தொன்னையை எடுக்கத்தான்‌ வந்தேன்‌. எவர்‌ பூட்டியது 
இவ்வறையை என வியந்தேன்‌” என்றான்‌. பாகுகன்‌ 
பெருமூச்சுவிட்டு “நான்‌ உடனே கிளம்பவேண்டும்‌” 
என்றான்‌. “கிளம்புகிறீர்களா? என்ன சொல்கிறீர்கள்‌?” 
என்றான்‌ அடுமனையாளன்‌. “அரசரின்‌ ஆணை. நான்‌ 


உடனே அயோத்திக்குச்‌ செல்லவேண்டும்‌... பெரியவரிடம்‌ 
நான்‌ சென்றுவிட்டதாகச்‌ சொல்லிவிடு” என்று பாகுகன்‌ 
சொன்னான்‌. “ஒருநாள்கூட நீங்கள்‌ இங்கே தங்கவில்லை. 
நீங்கள்‌ சமைத்ததை எம்மனோர்‌ உண்பதை 
பார்க்கவுமில்லை.” பாகுகன்‌ புன்னகையுடன்‌ 
“பிறிதொருமுறை வருகிறேன்‌” என்றான்‌. 

92. பொற்புடம்‌ 


[[ஙage]கேசினி சிறிய கிண்ணத்தை எடுத்து தமயந்தியின்‌ 
முன்னால்‌ வைத்து “அடுமனையிலிருந்து 
எடுத்துவந்தேன்‌, அரசி. இது பாகுகரால்‌ சமைக்கப்பட்ட 
ஊனுணவு” என்றாள்‌. தமயந்தி அதை எடுத்தபோதே 
முகம்‌ மலர்ந்து “கனிச்சாறிட்டு சமைக்கப்பட்டது. இது 
நிஷத அரசரின்‌ கைமணமேதான்‌” என்றாள்‌. கேசினி 
“அவர்‌ சொன்ன மறுமொழிகளை சொல்கிறேன்‌” 
என்றாள்‌. மரக்கரண்டியால்‌ அவ்வூனுணவை அள்ளி 
உண்ணப்போனபின்‌ தாழ்த்திய தமயந்தி “சொல்‌” 
என்றாள்‌. அவள்‌ சொன்னதும்‌ ஒருகணம்‌ உளம்‌ விம்மி 
விழிநீர்‌ துளித்து முகம்‌ தாழ்த்தினாள்‌. 


பின்னர்‌ எழுந்துகொண்டு “இதை நான்‌ 
அவர்களிடம்தான்‌ முதலில்‌ அளிக்கவேண்டும்‌” என 
எழுந்தாள்‌. கண்ணீரை துடைத்துக்கொண்டு வெளியே 
சென்றாள்‌. சேடியிடம்‌ “இளவரசர்‌ எங்கே?” என்றாள்‌. 
“ஆசிரியர்‌ வந்துள்ளார்‌. வகுப்பு 
நடந்துகொண்டிருக்கிறது” என்றாள்‌ சேடி. தமயந்தி 
வகுப்பு நிகழ்ந்த சிற்றறைக்கு வெளியே நின்று 
“வணங்குகிறேன்‌, அந்தணரே” என்றாள்‌. அவள்‌ 
எண்ணத்தை உணர்ந்த ஆசிரியர்‌ “சென்று வருக!” என்று 
கைகாட்டினார்‌. இந்திரசேனனும்‌ இந்திரசேனையும்‌ 
எழுந்து வந்தனர்‌. 


மீசையும்‌ குரல்வளைமுழையும்‌ திரண்டதோள்களுமாக 
இராத இந்திரசேனன்‌ விழிகளில்‌ வினாவுடன்‌ 
தலைவணங்கினான்‌. இந்திரசேனை அவனுக்குப்‌ 
பின்னால்‌ வந்து பாதி மறைந்து ஒரு விழி காட்டி 
நின்றாள்‌. தோள்கள்‌ திரண்டு முலை முகிழ்த்து 
கன்னங்களில்‌ சிறுபருக்களுடன்‌ பெண்ணென்று 
உருக்கொள்ளத்‌ தொடங்கியிருந்தாள்‌. நளனால்‌ 
அவர்களை அடையாளம்‌ காணமுடியுமா என்ற 
ஐயம்தான்‌ முதலில்‌ அவளுக்கு ஏற்பட்டது. கையிலிருந்த 
கிண்ணத்தை நீட்டி “இவ்வுணவின்‌ சுவை எதை 
நினைவூட்டுகிறது?” என்றாள்‌. 


அவன்‌ அதை வாங்கியதும்‌ முகம்‌ மாறினான்‌. கைகள்‌ 


நடுங்க அறியாது திரும்ப நீட்டினான்‌. அதை 
இந்திரசேனை பற்றிக்கொண்டாள்‌. “தந்தை” என்றான்‌. 


“எங்கிருக்கிறார்‌? இங்கு வந்துவிட்டாரா?” என்று உரக்க 
கேட்டபடி அவள்‌ தோள்களை பிடித்தான்‌. “சொல்கிறேன்‌” 
என்றாள்‌ தமயந்தி. “அகத்தளத்திற்கு வா!” இந்திரசேனை 
விம்மியழத்‌ தொடங்கிவிட்டிருந்தாள்‌. இருவருமே அந்த 
ஊனுணவை வாயிலிடவில்லை. அவள்‌ நடந்தபோது 
உடன்‌ சிலம்பொலிக்க இந்திரசேனை ஓடிவந்தாள்‌. அவள்‌ 
தோளைப்பற்றி நிறுத்திய இந்திரசேனன்‌ “எங்கிருக்கிறார்‌ 
தந்தை? நலமாக இருக்கிறாரா? அதைமட்டும்‌ 
சொல்லுங்கள்‌” என்றான்‌. “நலமாக இருக்கிறார்‌ என்றே 
எண்ணுகிறேன்‌” என்றாள்‌ தமயந்தி. “எங்கே இருக்கிறார்‌?” 
என்று அவன்‌ தொண்டை உடைந்த இளங்குரலில்‌ 
கூவினான்‌. 


“அவர்‌ எங்கிருக்கிறார்‌ என்று தெரியவில்லை. நேற்று நம்‌ 
அடுமனைக்கு புதிய சூதன்‌ ஒருவன்‌ வந்தான்‌. பாகுகன்‌ 
என்பது அவன்‌ பெயர்‌. அவன்‌ சமைத்த ஊனுணவு 
இது...” இந்திரசேனன்‌ அவள்‌ கைகளை பற்றிக்கொண்டு 
“அவர்தான்‌ நம்‌ தந்தை... அவர்‌ மாற்றுரு 
கொண்டிருக்கிறார்‌. ஐயமே இல்லை” என்றான்‌. “ஆனால்‌ 
நம்‌ அரசர்‌ அல்ல என்றே தோன்றுகிறது” என்று தமயந்தி 
சொன்னாள்‌. “அவன்‌ நம்‌ அரசரை நன்கறிந்தவன்‌. அவர்‌ 
கைமணத்தை தான்‌ கற்று அறிந்தவன்‌. அவனுக்கு நம்‌ 
அரசர்‌ எங்கிருக்கிறார்‌ என்று தெரியும்‌ என்பது உறுதி.” 


“ஆம்‌, இப்போதே அவனை சென்று பார்க்கிறேன்‌. 
அவனிடம்‌ கேட்கிறேன்‌” என்று இந்திரசேனன்‌ 
கிளம்பினான்‌. தமயந்தி “நீயும்‌ செல்‌! அவன்‌ ஒருவேளை 
சினம்‌ கொள்ளக்கூடும்‌. நாம்‌ அவ்வடுமனையாளனை 
கெஞ்சியோ மிஞ்சியோ அரசர்‌ இருக்குமிடத்தை 
அறிந்தாகவேண்டும்‌...” என்றாள்‌. முன்னால்‌ 
சென்றுவிட்டிருந்த இந்திரசேனன்‌ திரும்பி “விரைந்து 
வா... அன்னம்போல்‌ நடக்கும்‌ பொழுதா இது?” என்று 
தங்கையை அதட்டிவிட்டு படியிறங்கிச்‌ சென்றான்‌. 


தமயந்தி பெருமூச்சுடன்‌ சற்று அப்பால்‌ வந்து நின்றிருந்த 
கேசினியிடம்‌ “என்‌ மேலாடையை எடு” என்றாள்‌. “என்ன 
இது, அரசி? எனக்குப்‌ புரியவில்லை” என்றாள்‌ கேசினி. 
“மனைவியிடமிருக்கும்‌ இறுதிப்படைக்கலம்‌” என்றாள்‌ 
தமயந்தி. அவளும்‌ படியிறங்கி மைந்தர்‌ சென்ற 
பாதையில்‌ நடந்தாள்‌. பின்‌ நின்று தன்‌ சிலம்புகளையும்‌ 
வளையல்களையும்‌ கழற்றி கேசினியிடம்‌ அளித்துவிட்டு 
மேலாடையை நன்கு செருகிக்கொண்டு ஓசையின்றி 
நடந்துசென்றாள்‌. 


இரு இளையோரும்‌ செல்லும்தோறும்‌ விரைவு மிகுந்து 


ஓடலானார்கள்‌. அவர்கள்‌ அடுமனைக்குள்‌ நுழைந்ததும்‌ 
இந்திரசேனன்‌ “பாகுகர்‌ எங்கே? நேற்று வந்த புதிய 
அடுமனையாளர்‌?” என்றான்‌. முதிய குரல்‌ “அவன்‌ இன்று 
கிளம்பிச்‌ செல்கிறானே? மூட்டைகளை 
கட்டிக்கொண்டிருந்தான்‌. கிளம்பியிருப்பான்‌ என 
எண்ணுகிறேன்‌” என்றது. தமயந்தி உளம்‌ திடுக்கிட 
நெஞ்சில்‌ கைவைத்தாள்‌. இந்திரசேனன்‌ “அவரது அறை 
எங்கே?” என்றபின்‌ உள்ளே ஓடினான்‌. இந்திரசேனை 
உடன்‌ ஓடும்‌ ஒலி கேட்டது. 


தமயந்தி அவர்களை ஒலியினூடாகவே தொடர்ந்தாள்‌. 
சிற்றறைக்கு முன்‌ அவர்கள்‌ தயங்குவதைக்‌ கண்டதுமே 
நெஞ்சு நிலைகொள்ள பெருமூச்சுடன்‌ சுவர்‌ மறைவில்‌ 
நின்றாள்‌. அவர்கள்‌ உள்ளே இருந்த பாகுகனைக்‌ 
கண்டதும்‌ திகைத்து சொல்லிழந்தனர்‌. “பாகுகன்‌ 
என்பவர்‌?” என்று இந்திரசேனன்‌ கேட்டான்‌. உள்ளிருந்த 
குரல்‌ “நான்தான்‌... தாங்கள்‌ யார்‌?” என்றது. அதிலிருந்த 
நடுக்கமே அவர்களை அவன்‌ அறிந்துவிட்டான்‌ 
என்பதை காட்டியது. “நாங்கள்‌ எம்‌ தந்தையை 
தேடிவந்தோம்‌” என்றாள்‌ இந்திரசேனை. இந்திரசேனன்‌ 
அவளை திருத்தும்‌ முகமாக “அவரைப்போலவே 
சமைக்கும்‌ ஒருவர்‌ இங்கிருப்பதை உணர்ந்தோம்‌. நீங்கள்‌ 
சமைத்தது என்பதை அறிந்தோம்‌. ஆகவே நீங்கள்‌ எந்தை 
இருக்குமிடத்தை அறிந்திருக்கக்கூடுமென 
எண்ணினோம்‌” என்றான்‌. 


ம்‌, அறிவேன்‌” என்றான்‌ பாகுகன்‌. “அறிவீர்களா? 
எங்கே?” என்றான்‌ இந்திரசேனன்‌. “எங்கு இருள்‌ 
கலையாமல்‌ தேங்கியிருக்கிறதோ அங்கே. சில மீன்கள்‌ 
ஒருபோதும்‌ ஒளியை அறியாமல்‌ ஏரிகளின்‌ ஆழத்தில்‌ 
சேற்றுக்குள்‌ வாழ்கின்றன. அவற்றைப்போல” என்று 
பாகுகன்‌ சொன்னான்‌. “விலகாத இருளென்பது ஒருவன்‌ 
தன்னுள்‌ இருந்து எடுத்துக்கொள்வதே. நான்‌ உங்கள்‌ 
தந்தையைக்‌ கண்டபோது அவர்மேல்‌ இருள்‌ 
கவிந்துகொண்டிருந்தது. நான்கு திசைகளிலிருந்தும்‌ 
இருளை எடுத்து தன்னை மூடிக்கொள்ளத்‌ 
தொடங்கியிருந்தார்‌. பின்னர்‌ இருள்‌ முழுமையாக 
அவரை மூடியது.” எரிச்சலுடன்‌ இந்திரசேனன்‌ “அவர்‌ 
எங்கிருக்கிறார்‌ என்று தெளிவாகச்‌ சொல்லமுடியுமா?” 
என்றான்‌. 
“அதை அறிந்து என்ன செய்யப்போகிறீர்கள்‌? செல்வம்‌ 
திகழ்ந்த அரசை வைத்து சூதாடியவன்‌. திருமகளும்‌ 
கொற்றவையும்‌ இணைந்தவள்போலிருந்த துணைவியை 
நடுக்காட்டில்‌ விட்டுச்சென்றவன்‌. மைந்தரை 


சூதப்பெண்ணை எதிரேற்க பேரரசி செல்லும்‌ வழக்கம்‌ 
இல்லை. சூதப்பெண்ணை வேதமங்கலமும்‌ 
சூதமங்கலமும்‌ ஒலிக்க வரவேற்பதுமில்லை. அது 
சத்யவதியின்‌ ஆணை என்று எண்ணிக்கொண்டான்‌. 
அவனுக்கு அவள்‌ அளிக்கும்‌ பரிசு அது. 


ரதம்‌ வந்து நின்று உள்ளிருந்து மெல்லிய தோள்கள்‌ 
கொண்ட மாநிறமான பெண்‌ இறங்கி நிற்பதைக்‌ 
கண்டான்‌. நீண்டமுகம்‌, பெரிய கண்கள்‌. காதோரம்‌ ஆடிய 
சுரிகுழல்கள்‌. சிலகணங்களுக்குள்‌ அவனுள்ளம்‌ 
ஏமாற்றத்தால்‌ சுருங்கிக்கொண்டது. திரும்பி பேரரசியின்‌ 
அறைக்குள்‌ சென்று ஆமாடப்பெட்டியைத்‌ திறந்து 
சுவடிகளை எடுத்து வாசிக்கத்தொடங்கினான்‌. 
சொற்களேதும்‌ பொருளாகவில்லை. ஆனால்‌ 
பிடிவாதமாக வாசித்துக்கொண்டே இருந்தான்‌. 


சத்யவதி மேலேவந்து அவனைநோக்கி புன்னகை செய்து 
“நீ இங்கேயா இருக்கிறாய்‌? இப்போதுதான்‌ உன்‌ துணைவி 
அரண்மனை புகுந்தாள்‌. அழகி. மாந்தளிர்போல 
இருக்கிறாள்‌” என்றாள்‌. அக்கணம்‌ ஏன்‌ தன்னுள்‌ 
எண்ணையில்‌ நெருப்பு ஏறுவதுபோல சினம்‌ பெருகியது 
என விதுரன்‌ எண்ணிக்கொண்டான்‌. சத்யவதியின்‌ சிறிய 
சீர்ம்பல்‌ நகைப்பை, கன்னங்களில்‌ விழுந்த அழகிய 
சுருக்கத்தை, நரையோடிய கூந்தல்சுருள்களை 
அனைத்தையும்‌ வெறுத்தான்‌. வாளால்‌ நெஞ்சில்‌ குத்தி 
இதயத்தைப்பிளப்பதுபோல ஏதேனும்‌ 
சொல்லவேண்டுமென நாவெழுந்தது. 


அவன்‌ தன்‌ முழு சிந்தையாலும்‌ நெஞ்சை 
வென்றடக்கினான்‌. ஆம்‌, எஸளியபெண்‌. மிக எளிய 
சூதப்பெண்‌. அரசி அல்ல. சக்ரவர்த்தினி அல்ல. 
வாளும்வேலும்‌ நூலும்‌ நெறியும்‌ கற்றவளல்ல. 
தலைநிமிர்ந்தவள்‌ அல்ல. தோள்விரிந்தவள்‌ அல்ல. 
கண்களையும்‌ முகத்தையும்‌ சித்தத்தால்‌ ஆட்டிவைக்கும்‌ 
மதியூகி அல்ல. வெறும்‌ பெண்‌. உன்னுள்‌ உள்ள வெறும்‌ 
சூதனுக்கு அவளே துணை. அவள்தான்‌ நீ நடக்கும்‌ 
மண்ணில்‌ தானும்‌ நடப்பவள்‌. ஆம்‌, அவள்தான்‌ 
உனக்கானவள்‌. அவள்‌ மட்டும்தான்‌. 


அவள்‌ பெயரென்ன? சுருதை! ஆம்‌ சுருதை. அது 
வெறும்பெயரல்ல. அதன்‌ ஒலி வேறேதோ பெயராகிறது. 
ஆம்‌. அவன்‌ முகம்‌ மலர்ந்தான்‌. “சுருதை! நல்ல பெயர்‌ 
அல்லவா?” என்று சத்யவதிகேட்டாள்‌. அவன்‌ திடுக்கிட்டு 
நிமிர்ந்தான்‌. மிக அருகே அவள்‌ வந்துவிட்டது போல, மிக 
ஆழத்தில்‌ எதையோ மறுகணமே 


ஏதிலிகளாக்கியவன்‌. தன்னைத்‌ தானே 
ஒளித்துக்கொண்ட கோழை. அவனை 
மீட்டுக்கொண்டுவந்து என்ன செய்யவிருக்கிறீர்கள்‌?” 
இந்திரசேனன்‌ தன்‌ இடையிலிருந்த குறுவாளை உருவி 
நீட்டி “இழிமகனே, ஒரு சொல்‌ எழுந்தால்‌ அக்கணமே உன்‌ 
கழுத்தை வெட்டுவேன்‌. அரசர்‌ பெருமையை 
அடுமடையரா அறிவர்‌?” என்றான்‌. “என்னை 
வெட்டலாம்‌. ஆனால்‌ நான்‌ ஒரு நா அல்ல. அவ்வினா 
எழுந்தபடியே இருக்கும்‌ என்றும்‌” என்றான்‌ பாகுகன்‌. 


சினத்துடன்‌ பற்களைக்‌ கடித்தபடி இந்திரசேனன்‌ 
சொன்னான்‌ “மூடா, எளியோர்‌ எதிர்கொள்ளும்‌ 
இடர்களும்‌ தடைகளும்‌ எளியவை. பெரியோர்‌ நூறென 
ஆயிரமென அவற்றை அடைகிறார்கள்‌. அவற்றைக்‌ 
கடப்பதினூடாகவே அவர்கள்‌ மாமனிதர்களென 
தெய்வங்களுக்கு முன்‌ நிற்கிறார்கள்‌. தந்தை என்ன 
செய்தார்‌ என்று உசாவுதல்‌ மைந்தனின்‌ பணி அல்ல. தன்‌ 
செவிமுன்‌ தந்தையைப்‌ பழிப்பதை கேட்டிருப்பது அவன்‌ 
நெறியும்‌ அல்ல. அவர்‌ அடைந்ததில்‌ எஞ்சுவதை மட்டும்‌ 
முன்னோர்கொடையெனக்‌ கொள்வதே மைந்தரின்‌ வழி. 
செல்வமும்‌ புகழும்‌ அறிவும்‌ அவ்வாறே 
வந்தடையவேண்டும்‌. கடனும்‌ பழியும்‌ இழிவும்கூட 
தந்தைக்கொடையென்றால்‌ தலைவணங்கி 
ஏற்றாகவேண்டும்‌.” 


“எந்தையை நான்‌ அறிவேன்‌. தன்‌ எல்லைகள்மேல்‌ 
தலையால்‌ மோதிக்கொண்டிருந்தவர்‌. நிஷாதர்களை 
பேரரசென்றாக்கியது அவ்விசையே. அதுவே இன்று 
அவரை அலைக்கழிய வைக்கிறது. வென்று மீளலாம்‌. 
மீளாது இருளில்‌ மறையவும்கூடும்‌. போரில்‌ வெல்வதும்‌ 
வீழ்வதும்‌ ஷத்ரியர்களை விண்ணுலகுக்கே 
கொண்டுசெல்கிறது. தன்னுடன்‌ போரிடுவதே வீரனின்‌ 
முதன்மைப்‌ பெருங்களம்‌” என்று இந்திரசேனன்‌ 
சொன்னான்‌. இந்திரசேனை கைகூப்பியபம “பாகுகரே, 
தந்தையைப்‌ பழிக்கக்கேட்டு மைந்தன்‌ கொண்ட சினம்‌ 
அது எனக்கொள்க! அருள்கூர்ந்து எங்கள்‌ தந்தையின்‌ 
இருப்பிடமேதென்று தெரிந்திருந்தால்‌ சொல்க!” என்றாள்‌. 
குரல்‌ உடைய விம்மியழுதபடி “ஒருநாளும்‌ அவரை 
எண்ணாமல்‌ நான்‌ துயில்கொண்டதில்லை. 
ஒருமுறையும்‌ சுவையறிந்து உண்டதில்லை. 
அவரில்லாது புவியிலெனக்கு ஏதுமில்லை” என்றாள்‌. 


பாகுகன்‌ விம்மியழுதபடி இரு கைகளையும்‌ விரித்தான்‌. 
“தன்‌ இடம்‌ ஏதென்று தேடியவன்‌ இப்போது 
கண்டடைந்தான்‌... தந்தையரின்‌ நீங்கா உறைவிடம்‌ 


மைந்தர்‌ நெஞ்சமே” என்றான்‌. நெஞ்சு வெடித்தெழுந்த 
குரலில்‌ “என்‌ குழந்தைகளே, பாகுகனாகிய நானே நளன்‌. 
நாகநஞ்சால்‌ உருத்‌ திரிந்தேன்‌” என்றான்‌. இந்திரசேனன்‌ 
“உங்கள்‌ உணர்வுகள்‌ மெய்யானவை. ஆனால்‌...” 
என்றான்‌. “என்‌ செல்வமே வா!” என்றபடி பாகுகன்‌ 
எழுந்து இந்திரசேனையின்‌ கைகளை பற்றவந்தான்‌. 
அவள்‌ அறியாது பின்னடைந்தாள்‌. 


ஆனால்‌ அவன்‌ அவள்‌ கையை பற்றியதும்‌ “தந்தையே!” 
என்று வீரிட்டாள்‌. பாய்ந்து அவனை 
அணைத்துக்கொண்டு “தந்தையே தந்தையே” என்று 
அழுதாள்‌. அவன்‌ தலையை தன்‌ நெஞ்சுடன்‌ 
சேர்த்துக்கொண்டு “எங்கிருந்தீர்‌ தந்தையே... எத்தனை 
துயரடைந்தீர்‌?” என்று விம்மினாள்‌. அவன்‌ அவள்‌ 
மார்பில்‌ முகம்‌ சேர்த்து கண்ணீர்விட்டு விசும்பினான்‌. 
அருகணைந்து அவன்‌ தோள்களைத்‌ தொட்ட 
இந்திரசேனன்‌ “இனி துயரில்லை, தந்தையே. எங்களுடன்‌ 
இருங்கள்‌... இனி எங்களைப்‌ பிரியாதீர்கள்‌” என்றான்‌. 


சுவரோடு முகம்‌ சேர்த்தபடி தமயந்தி விம்மி 
அழுதுகொண்டிருந்தாள்‌. கேசினி அவள்‌ தோளைத்‌ 
தொட்டு “செல்க, அரசி! அவர்‌ மீண்டு வந்துவிட்டார்‌” 
என்றாள்‌. “இல்லை, அங்கு எனக்கும்‌ இடமில்லை” 
என்றாள்‌ தமயந்தி. கண்ணீருடன்‌ சிரித்தபடி முகத்தைத்‌ 
துடைத்து “அவர்களுக்குரிய பொழுது அது...” என்றாள்‌. 
கேசினி அவள்‌ குழலை மெல்ல நீவி “ஆம்‌ அரசி, 
தொலைத்துக்‌ கண்டடைந்தவர்கள்‌ நற்பேறுடையோர்‌. 
அவர்கள்‌ பல மடங்காகப்‌ பெறுகிறார்கள்‌ என்று சூதர்‌ 
சொல்‌ உண்டு” என்றாள்‌. 


[[ஙage]lநளன்‌ குறுபீடத்தில்‌ அமர்ந்திருக்க அவனை 
ஏவலர்‌ அணிசெய்துகொண்டிருந்தனர்‌. அவன்‌ 
ஆடியையே நோக்கிக்கொண்டிருந்தான்‌. வார்ஷ்ணேயன்‌ 
அவனருகே நின்று ஆடியை நோக்கி “ஒரு திரையை 
உங்கள்‌ மேலிருந்து தூக்கியதுபோல உள்ளது, அரசே. 
இத்தனை விரைவாக உடல்மீள்வீர்கள்‌ என எண்ணவே 
இல்லை” என்றான்‌. நளன்‌ “நாற்பத்தொரு நாட்களுக்கு 
ஒருமுறை அனைத்து மானுடரும்‌ முற்றாக இறந்து 
மீண்டும்‌ பிறந்துவிடுகிறார்கள்‌ என்பது உயிர்வேதத்தின்‌ 
கூற்று. ஆகவேதான்‌ அதை ஒரு மண்டலம்‌ என்கிறார்கள்‌” 
என்றான்‌. 

அவன்‌ மீண்டு வந்துவிட்டதை குண்டினபுரிக்கு 


முறைப்படி அறிவித்திருந்தாலும்‌ எந்த அவையிலும்‌ 
அவன்‌ தோன்றவில்லை. அவன்‌ முழுமையாக 


உருமீண்டபின்‌ எழுவதே மேல்‌ என்றனர்‌ அமைச்சர்‌. 
“அரசனை தன்னைவிட மேலானவன்‌ என்று நம்ப 
விழைபவர்‌ மக்கள்‌. ஆகவே அரசன்‌ என்பவன்‌ 
முதன்மையாக புகழாலும்‌ இரண்டாவதாக ஆற்றலாலும்‌ 
மூன்றாவதாக தோற்றத்தாலும்‌ முந்தியிருத்தல்வேண்டும்‌.” 
மருத்துவர்‌ சூழ வரதையின்‌ கரையிலமைந்திருந்த 
தனித்த சோலைக்கு கொண்டுசெல்லப்பட்டான்‌. நச்சு நீக்க 
மருத்துவரான முதுநாகர்‌ சர்ப்பர்‌ தன்‌ பதினெட்டு 
துணைமருத்துவர்களுடன்‌ குண்டினபுரிக்கு வந்தார்‌. 
அவரது குழு அவன்‌ உடலை மீட்கும்‌ பணியை 
தொடங்கியது. 


அவன்‌ அளித்த சிமிழில்‌ இருந்த மருந்தை மருத்துவர்கள்‌ 
ஆராய்ந்தனர்‌. “அரசே, இது அண்டபாஷாணம்‌ 
எனப்படுகிறது. கருமுட்டையென இருக்கும்‌ நஞ்சு. இதை 
உங்கள்‌ உடலிலேயே அடைகாத்து 
வளர்த்தெடுக்கவேண்டும்‌. பின்னர்‌ இது சிறகுவிரித்து 
உங்கள்‌ உடலில்‌ இருந்து பறந்தெழுந்து அகலவேண்டும்‌. 
இது உங்கள்‌ உடற்கூட்டில்‌ இங்கிருக்கையில்‌ தன்‌ ஆறாப்‌ 
பெரும்பசிக்கு உங்கள்‌ உடலையே உண்ணும்‌. உடலில்‌ 
முந்தி நிற்பது நஞ்சென்பதனால்‌ அதை முதலில்‌ 
இரையாக்கும்‌. உடலையும்‌ சற்று அழிக்கும்‌. நஞ்சு நீங்கி 
இம்மறுநஞ்சும்‌ அகன்றால்‌ உடல்‌ மீளும்‌. தான்‌ மீள்வதை 
உடல்‌ தானே அறிந்தால்‌ மழைக்கால அருவியென 
கணந்தோறும்‌ பெருகும்‌. முன்னைவிட ஆற்றலும்‌ அழகும்‌ 
பெறுவீர்கள்‌” என்றார்‌ சர்ப்பர்‌. 


கோசஸ்புடம்‌ என்னும்‌ மருத்துவமுறைப்படி அவன்‌ 
உடலில்‌ ஒன்பது துளைகளினூடாகவும்‌ நச்சுநீக்கு 
மருந்துகள்‌ உட்செலுத்தப்பட்டன. பகல்‌ முழுக்க மருந்து 
கலந்த களிமண்ணால்‌ அவன்‌ உடல்‌ மூடப்பட்டது. 
இரவில்‌ அதை அகற்றி எண்ணையில்‌ ஊறிய துணியால்‌ 
சுற்றிக்கட்டப்பட்டது. ஒருதுளி ஒளிகூட நுழையாத 
சிறுகுடிலில்‌ இருளில்‌ அவன்‌ நாற்பத்தொரு நாட்கள்‌ 
வாழ்ந்தான்‌. அவன்‌ உடலின்‌ அத்தனை 
அணுவறைக்குள்ளும்‌ கரையான்புற்றில்‌ நாகம்‌ என 
நஞ்சு நுழைந்தது. அவன்‌ உடலெங்கும்‌ அனல்பற்றி 
எரிந்ததுபோல்‌ துடித்தான்‌. இரவும்‌ பகலும்‌ 
நினைவழியாது அரற்றிக்கொண்டிருந்தான்‌. அவன்‌ உடல்‌ 
சிவந்து பழுத்து வீங்கியது. இமைகள்‌ மடிப்பற்ற 
குமிழிகளாயின. முகம்‌ பெரிய உருளையென்றாக 
குழவியுடல்போல சீர்த்தது. 


நஞ்சு முழுமையாக அணுவறைகளில்‌ நிறைந்ததும்‌ 
தேன்நிறைந்த தட்டு என அவன்‌ தசைகள்‌ 


எடைகொண்டன. வலி அணைந்து உடலில்‌ 
பெருப்புணர்வு மட்டும்‌ எஞ்சியது. தன்‌ உடலின்‌ 
எப்பகுதியையும்‌ அசைக்கமுடியாதவனாக அவன்‌ 
விழிமலைத்து சித்தம்‌ நிலைத்து இரவுபகல்‌ 
நாள்பொழுதென்றில்லாமல்‌ கிடந்தான்‌. அவன்‌ முடி 
முழுமையாக உதிர்ந்து முளைத்தது. நகங்களும்‌ உதிர்ந்து 
மீண்டும்‌ முளைத்தெழுந்தன. நாற்பத்தோராம்‌ நாள்முதல்‌ 
பதினெட்டு நாட்கள்‌ காலையிலும்‌ மாலையிலும்‌ 
இளவெயிலில்‌ அவன்‌ உடல்‌ காட்டப்பட்டது. 
மரப்பட்டைபோல பழைய தோல்‌ உரிந்து அகல 
தளிர்த்தோல்‌ வந்தது. தசைகள்‌ இளகி பருத்துருண்டன. 


அதுவரை அவன்‌ தேனிலூறிய நெல்லிக்காயை மட்டுமே 
உண்டுகொண்டிருந்தான்‌. பின்னர்‌ பசியனல்‌ எழ 
விழித்திருக்கும்போதெல்லாம்‌ உண்டான்‌. அறுபதாவது 
நாள்‌ அவன்‌ அரண்மனைக்கு மீண்டபோது தொலைவில்‌ 
அவனைக்‌ கண்ட தமயந்தி கூவியபடி எழுந்து பின்‌ 
கால்தளர்ந்து அமர்ந்து கைகளில்‌ முகம்‌ புதைத்து 
தோள்குலுங்க விம்மினாள்‌. மைந்தர்‌ அவனை நோக்கி 
ஓடிவந்து கைகளை பற்றிக்கொண்டு கண்ணீருடன்‌ 
சிரித்தனர்‌. “மீண்டும்‌ முளைத்தெழுந்துவிட்டார்‌, அரசி. 
இனி அகவை அறுபது எஞ்சியிருக்கிறது” என்றார்‌ 
மருத்துவர்‌. 


பீமகர்‌ “நிஷதர்‌ அவைபுகும்‌ நாள்‌ நோக்கி சொல்ல 
நிமித்திகரை அழைத்து வருக!” என ஆணையிட்டார்‌. 
“நம்‌ குடியவை தங்களை காணும்பொருட்டு ஒவ்வொரு 
நாளுமென காத்திருக்கிறது, நிஷாதரே” என்றார்‌. நளன்‌ 
பீமபலனை நோக்கி புன்னகைத்து “செல்வதும்‌ மீள்வதும்‌ 
எளியவையே என தெளிந்துவிட்டேன்‌. இனி அஞ்ச 
ஏதுமில்லை” என்றான்‌. பீமபலன்‌ “மருத்துவரே, மானுட 
ஆளுமை என நாம்‌ எண்ணுவது வெறும்‌ 
தசைகளைத்தானா? அரசரின்‌ நடையும்‌ அசைவும்‌ 
நகைப்பும்‌ நோக்கும்‌ முற்றிலும்‌ மாறிவிட்டனவே?” 
என்றான்‌. மருத்துவர்‌ “அரசே, அருவனைத்தும்‌ 
பருவிலேயே உருக்கொண்டாகவேண்டும்‌ என்பது 
மருத்துவநூலின்‌ முதல்‌ சொல்‌” என்றார்‌. 


குண்டினபுரியிலிருந்து மீள்கையில்‌ ரிதுபர்ணன்‌ 
நிகழ்ந்தவற்றை அறிந்து மகிழ்வுகொண்டிருந்தாலும்‌ 
சிறிய உளச்சோர்வையும்‌ கரந்திருந்தான்‌. அவன்‌ முன்‌ 
பணிந்து நளன்‌ சொன்னான்‌ “உங்கள்‌ உள்ளம்‌ என்ன 
என்பதை தோழனாக நான்‌ அறிவேன்‌, அயோத்தியின்‌ 
அரசே. நீங்கள்‌ இழந்தவற்றுக்கு நிகராக ஒன்றை நான்‌ 
அளிப்பேன்‌. வார்ஷ்ணேயன்‌ இங்கிருக்கட்டும்‌. அவனுக்கு 


பரிநூலை முழுமையாகக்‌ கற்பித்து அனுப்புவேன்‌. 
நிஷதத்திற்கு இணையாக அந்த மெய்யறிவு 
அயோத்தியிலும்‌ திகழட்டும்‌. அது உங்களிடம்‌ 
வாழும்வரை எவரும்‌ உங்களை வெல்லமுடியாது.” 
ரிதுபர்ணன்‌ முகம்‌ மலர்ந்து அவன்‌ தோளை 
தழுவிக்கொண்டான்‌. “அது போதும்‌. நாளை ஷத்ரியர்‌ 
அவையில்‌ என்னை எவரேனும்‌ ஏளனம்‌ செய்தால்‌ 
பரிநூல்‌ பெறும்பொருட்டு நான்‌ ஆடியதே 
இவையனைத்தும்‌ என்று சொல்வேன்‌” என்று சிரித்தான்‌. 
“இது இளிவரல்‌ அல்ல. தொல்குடி ஷத்ரியரின்‌ ஒரே இடர்‌ 
என்பது பிற ஷத்ரியர்களின்‌ ஏளனமே. அதை அஞ்சியே 
ஒவ்வொரு கணமும்‌ வாழவேண்டியிருக்கிறது.” 


வார்ஷ்ணேயன்‌ “கண்களுக்குக்‌ கீழே சுருக்கங்கள்‌ 
எஞ்சியிருக்கின்றன, மருத்துவரே” என்றான்‌. “நாங்கள்‌ 
மூப்புக்கும்‌ இறப்புக்கும்‌ மருத்துவம்‌ செய்வதில்லை” 
என்றார்‌ அவர்‌. நளன்‌ நகைத்தபடி எழுந்துகொண்டு 
“செல்வோம்‌” என்றான்‌. “அவைநுழைகையில்‌ நான்‌ 
எதற்கு துணைவனாக?” என வார்ஷ்ணேயன்‌ சற்று 
தயங்கினான்‌. “ஏன்‌?” என்று நளன்‌ திரும்பிப்பார்த்தான்‌. 
“நான்‌ சூதன்‌” என்றான்‌ வார்ஷ்ணேயன்‌. “நிஷதனுக்கு 
சூதன்‌ நற்துணையே” என்றான்‌ நளன்‌. வார்ஷ்ணேயன்‌ 
தயக்கம்‌ விலகாமல்‌ புன்னகைத்து “அவை என்னை 
அச்சுறுத்துகிறது” என்றான்‌. 


நளன்‌ நகைத்து “அனைத்தையும்‌ அறிவால்‌ கடக்கலாம்‌. 
பரிநூலில்‌ தேர்ந்தபின்‌ இதே அவையை எளிய 
மாணவர்திரள்‌ என நோக்கமுடியும்‌” என்றான்‌. “நான்‌ 
இங்கு இன்னும்‌ கற்கத்‌ தொடங்கவில்லை” என்றான்‌ 
வார்ஷ்ணேயன்‌. “மெய்யான கல்வி என்பது 
ஆசிரியருடன்‌ இருத்தலே...” என்றபடி நளன்‌ திரும்பி 
“அணிகள்‌ முழுமையடைந்தனவா?” என்றான்‌. “ஆம்‌, 
அரசே” என்றார்‌ அணிச்சமையர்‌. அவன்‌ 
வார்ஷ்ணேயனிடம்‌ “அந்தச்‌ சிறுபேழையை எடும்‌!” 
என்றான்‌. 


“இப்பேழையைத்தான்‌ என்றும்‌ உடன்‌ வைத்திருந்தீர்கள்‌. 
இதற்குள்‌ என்ன இருக்கிறது என்று பேசிக்கொள்வோம்‌. 
சில நாட்கள்‌ நள்ளிரவில்‌ ங்கள்‌ இதை திறந்து 
நோக்குவதை கண்டிருக்கிறோம்‌” என்றான்‌ 
வார்ஷ்ணேயன்‌. அதைத்‌ திறந்து உள்ளிருந்து 
வெண்ணிற பீதர்பட்டாடையை வெளியே எடுத்தான்‌ 
நளன்‌. “இது பீதர்பட்டாடை... பொன்னூல்பின்னல்‌ 
கொண்டது.” நளன்‌ “ஆம்‌, பேரரசர்களுக்குரியது” 
என்றான்‌. 


வெளியே ஏவலன்‌ வந்து நின்று தலைவணங்கினான்‌. 
அவனிடம்‌ தலையசைத்தபடி நளன்‌ நடக்க 
வார்ஷ்ணேயன்‌ உடன்‌ சென்றான்‌. அவர்கள்‌ படியிறங்கி 
முகப்புக்கூடத்தை அடைந்தபோது அங்கு திரண்டு 
நின்றிருந்த கவச உடையணிந்த அகம்படிக்‌ காவலரும்‌ 
ஏவலர்களும்‌ வாழ்த்தொலி எழுப்பினர்‌. அணிச்சேடியர்‌ 
குரவையிட்டனர்‌. அவனுக்காக பீமபலனும்‌ பீமபாகுவும்‌ 
காத்திருந்தார்கள்‌. அவனைக்‌ கண்டதும்‌ முகம்‌ மலர்ந்து 
வந்து கைகளை பற்றிக்கொண்ட பீமபலன்‌ “தாங்கள்‌ 
உடல்தேறிவிட்டீர்கள்‌ என்று அறிந்தேன்‌. இத்தனை 
ஒளிகொண்டிருப்பீர்கள்‌ என எண்ணவே இல்லை” 
என்றான்‌. பீமபாகு அவன்‌ தோளைத்தொட்டு 
“மல்லர்போல்‌ ஆகிவிட்டீர்கள்‌, அரசே” என்றான்‌. 


பீமபலன்‌ நளன்‌ கைகளைப்‌ பற்றியபடி 
“அவைபுகுவதற்கு முன்பு சில சொற்களை நான்‌ 
உங்களிடம்‌ பேசவேண்டியிருக்கிறது” என்று அப்பால்‌ 
அழைத்துச்சென்றான்‌. அனைவரும்‌ விலக இரு 
இளவரசர்களும்‌ நளனின்‌ இரு பக்கங்களிலும்‌ 
அமர்ந்தனர்‌. பீமபலன்‌ “இனி நாம்‌ காத்திருக்க 
வேண்டியதில்லை, அரசே. நம்‌ படைகள்‌ வில்நாணில்‌ 
அம்பென ஒருங்கியிருக்கின்றன. இப்போதே அவையில்‌ 
நிஷதபுரியின்மேல்‌ படைஎழுச்சியை அறிவிப்போம்‌” 
என்றான்‌. 


பீமபாகு “உண்மையில்‌ இன்று நம்‌ அவையினர்‌ 
எதிர்பார்த்திருக்கும்‌ செய்தியே அதுதான்‌. நகரெங்கும்‌ 
நாலைந்து நாட்களாக இதுவே பேச்சென புழங்குகிறது. 
நாளை காலையிலேயேகூட படைப்புறப்பாடு 
இருக்குமென எண்ணுகிறார்கள்‌” என்றான்‌. நளன்‌ “ஆம்‌, 
நிஷதபுரியை நான்‌ கைப்பற்றியாகவேண்டும்‌, அதற்குப்‌ 
பிந்துவதில்‌ பொருளில்லை” என்றான்‌. “உங்களுக்காக 
கணம்தோறும்‌ காத்திருப்பவர்கள்‌ நிஷதர்களே. சென்ற 
சில ஆண்டுகளாக அங்கு நிகழ்வதென்ன என்று 
அறிந்திருப்பீர்கள்‌” என்றான்‌ பீமபலன்‌. நளன்‌ 
தலையசைத்தான்‌. 


“குருதியுண்ணும்‌ பேய்த்தெய்வமென 
ஆகிவிட்டிருக்கிறான்‌ உங்கள்‌ இளவல்‌. 
குலத்தலைவர்கள்‌ அனைவரையும்‌ 
கொன்றழித்துவிட்டான்‌. கொன்றவனை அடுத்த 
குலத்தலைவன்‌ என அறிவிக்கிறான்‌ என்பதனால்‌ 
குலத்தலைவர்களை அவர்களின்‌ இளையோரே 
கொன்றுவிடுகிறார்கள்‌. அரசருக்கு எதிராக செயல்பட்டார்‌ 
என குற்றம்சாட்டி எவரும்‌ எவரையும்‌ கொல்லலாம்‌ 


என்பது இன்று அங்குள்ள வழக்கம்‌. ஆகவே கற்றோரை 
கல்லாதோர்‌ கொல்கிறார்கள்‌. மூத்தோரை இளையோர்‌ 
கொல்கிறார்கள்‌. அங்குள்ள குலத்தலைவர்களில்‌ 
மூத்தவனுக்கே வெறும்‌ முப்பது அகவைதான்‌” என்றான்‌ 
பீமபலன்‌. “வழிதோறும்‌ வெட்டிவைக்கப்பட்ட தலைகளே 
இன்று நிஷதபுரியின்‌ அடையாளம்‌ என்கிறார்கள்‌.” 


நளன்‌ பெருமூச்சுடன்‌ “கொல்வது பிழையல்ல என ஓர்‌ 
அரசு அறிவித்தால்‌ போதும்‌, எந்தக்‌ குமுகமும்‌ 
தன்னைத்தானே கொன்றழித்துவிடும்‌” என்றான்‌. “அங்கு 
நிகழ்வது அதுதான்‌. எளிய மக்களுக்கு பொதுவாக 
அன்றாடப்‌ த்‌ ம்‌ தனிப்பட்ட எதிரிகள்‌ 
இருப்பதில்லை. ஆகவேதான்‌ அவர்கள்‌ அரசரைப்பற்றி 
வம்புரைக்கிறார்கள்‌. அரண்மனைப்பூசல்களில்‌ 
தாங்களும்‌ ஈடுபடுகிறார்கள்‌. ஆனால்‌ இன்று 
நிஷதபுரியில்‌ ஒவ்வொருவருக்கும்‌ நூறு எதிரிகள்‌. சற்று 
அடிபிறழ்ந்தால்‌ தலையுருளும்‌. ஆகவே ஒவ்வொரு 
கணமும்‌ கூர்முனையில்‌ நின்றிருக்கிறார்கள்‌. ஒவ்வொரு 
முகமும்‌ வலியில்‌ அச்சத்தில்‌ ஐயத்தில்‌ வஞ்சத்தில்‌ 
உச்சம்கொண்டு பாதாள தெய்வங்களைப்போல 
தோற்றமளிக்கின்றது என்கிறார்கள்‌ ஒற்றர்கள்‌. 
இளஞ்சிறார்‌ கண்கள்‌ கூட ஓநாய்களைப்போல்‌ 
தோன்றுகின்றன என்கிறார்கள்‌” என்று பீமபலன்‌ 
சொன்னான்‌. 


“மக்கள்‌ தங்களைத்‌ தாங்களே அழித்துக்கொள்ள 
விட்டுவிட்டு அரண்மனையில்‌ அவன்‌ 
கீழ்க்கேளிக்கைகளில்‌ திளைக்கிறான்‌” என்று பீமபாகு 
சொன்னான்‌. “ஒருநாள்‌ தன்‌ அவையை நோக்கிவிட்டு 
அவன்‌ சொன்னானாம்‌ அது வாழும்காடு என்று. காடு 
என்றும்‌ இளமையானது, ஏனென்றால்‌ அங்கே 
முதுமையும்‌ நோயும்‌ இளமையாலும்‌ பசியாலும்‌ 
அழிக்கப்படுகின்றன என்று அவன்‌ சொன்னபோது அந்த 
அவை மகிழ்ந்து கூத்தாடியதாம்‌.” வெறுப்புடன்‌ 
உதட்டைச்‌ சுழித்து “நிஷதர்கள்‌ அப்படியே அழுகி 
அழியட்டும்‌ என விட்டு சதகர்ணிகளும்‌ பிறரும்‌ 
காத்திருக்கிறார்கள்‌. ஆனால்‌ தாங்கள்‌ இருப்பது 
அறிந்தால்‌ நிஷதபுரியை கைப்பற்றிவிடுவார்கள்‌. 
ஆகவே நாம்‌ இன்னமும்‌ பிந்துவது அறிவுடைமை அல்ல” 
என்றான்‌. 


சிற்றமைச்சர்‌ சாரதர்‌ வந்து அவர்கள்‌ 
அவைபுகலாமென்று அறிவித்தார்‌. நளன்‌ 
எழுந்துகொண்டு “செல்வோம்‌” என்றான்‌. “சொல்க அரசே, 
இன்று படையறிவிப்பு உண்டா?” என்றான்‌ பீமபலன்‌. 


“நெறிகளின்படி எவருடைய படை நிலத்தை 
வெல்கிறதோ அவர்களுக்குரியது அந்நிலம்‌. 
விதர்ப்பத்தின்‌ படை நிஷதத்தை வெல்ல நிஷதனாகிய 
நானே அழைத்துச்செல்வது முறையல்ல. இன்று நான்‌ 
வெல்லலாம்‌, ஆனால்‌ அது நிஷதகுலங்களின்‌ 
உள்ளத்தில்‌ த எடுன்று எஞ்சும்‌. என்றாவது 
வஞ்சமென்று எழவும்கூடும்‌” என்றான்‌ நளன்‌. 


பீமபலன்‌ ஏதோ சொல்லவர “அதை கொடையெனப்‌ 
பெறுவது எனக்கு இழுக்கு. அதை என்‌ மைந்தருக்கு 
அளிக்கும்‌ உரிமையையும்‌ இழந்தவனாவேன்‌” என்றான்‌ 
நளன்‌. “எவ்வகையில்‌ இழந்தேனோ அவ்வகையிலேயே 
அதை மீட்கிறேன்‌. அதுவே முறை.” அவன்‌ நடக்க 
அவர்கள்‌ உடன்‌ சென்றனர்‌. நிஷதபுரியின்‌ 
காகக்கொடியுடன்‌ வீரன்‌ முன்னால்‌ செல்ல அணிச்சேடியர்‌ 
மங்கலத்தாலங்களுடன்‌ தொடர்ந்தனர்‌. இசைச்சூதர்‌ 
முழங்கியபடி அவர்களுக்குப்‌ பின்னால்‌ 
அணியமைத்தனர்‌. 


நளன்‌ கைகளைக்‌ கூப்பியபடி அவைபுகுந்தபோது 
பெருங்குரலுடன்‌ அவை எழுந்து வாழ்த்திக்‌ கூச்சலிட்டது. 
குரவையொலிகளும்‌ இசையும்‌ முயங்கிய முழக்கம்‌ 
அவையை நிறைத்திருந்தது. அரிமலர்‌ மழையில்‌ நடந்து 
அவன்‌ அவை நடுவே வந்து நின்றான்‌. 

93. கருந்துளி 


1வஊவபுஷ்கரன்‌ அணியறையிலிருந்து கிளம்புவதை 
கையசைவு வழியாகவே வீரர்கள்‌ அறிவிக்க முற்றத்தில்‌ 
நின்றிருந்த சிற்றமைச்சன்‌ சுதீரன்‌ பதற்றமடைந்து 
கையசைவுகளாலேயே ஆணைகளை பிறப்பித்தான்‌. 
அவனுடைய கைகளுக்காக விழிகாத்திருந்த ஏவலர்‌ 
விசைகொண்டனர்‌. ஓசையில்லாமல்‌ அவர்கள்‌ 
கைகளால்‌ பேசிக்கொண்டபடி அங்குமிங்கும்‌ 
விரைந்தனர்‌. அரசன்‌ செல்வதற்காக ஏழு புரவிகள்‌ 
வாயிலில்‌ கொண்டுவந்து நிறுத்தப்பட்டன. காவலர்கள்‌ 
ஓசையில்லாமல்‌ வேல்களை ஏந்தி விரைப்புகொண்டு 
நின்றனர்‌. 

தலைமைப்‌ படைத்தலைவன்‌ ரணசூரனிடம்‌ 
விழிகாட்டிவிட்டு சுதீரன்‌ கிளைகளில்‌ தாவும்‌ 
குருவிபோல ஓசையிலாமல்‌ படிகளில்‌ தொற்றித்தொற்றி 
மேலே சென்றான்‌. மூச்சிரைக்க, வாய்குவித்து காற்றை 
ஊதி அதை அடக்கியபடி காத்து நின்றான்‌. புஷ்கரன்‌ 
வெளிவந்ததும்‌ அவனுக்காகக்‌ காத்து நின்றிருந்த 
ஏவலர்கள்‌ தலைவணங்கினர்‌. அவன்‌ சுதீரனிடம்‌ “ம்‌?” 
என்றான்‌. அவன்‌ வாய்பொத்தி தலைதாழ்த்தி மிகத்‌ 
தாழ்ந்த குரலில்‌ “புரவிகள்‌ சித்தமாக உள்ளன, அரசே. 
அமைச்சரும்‌ படைத்தலைவரும்‌ காத்திருக்கிறார்கள்‌” 
என்றான்‌. 


அதை கேட்டதாகவே காட்டாமல்‌ அவன்‌ மெல்ல 
நடந்தான்‌. அவனைச்‌ சூழ்ந்து நடந்த வேளக்காரர்கள்‌ 
மிகமெல்ல காலடிவைத்து ஓசையில்லாமல்‌ 
நிழல்களைப்போல சென்றனர்‌. படிகளில்‌ அவர்கள்‌ 
இறங்கியபோது எழுந்த நீர்வழிவதுபோன்ற மிகமெல்லிய 
ஓலியே அரண்மனை முழுக்க கேட்டது. அரண்மனை 
அச்சத்துடன்‌ முணுமுணுப்பதுபோல அது ஒலித்தது. 
புஷ்கரன்‌ முற்றத்திற்குச்‌ சென்றதும்‌ அமைச்சரும்‌ 
படைத்தலைவனும்‌ தலைவணங்கினர்‌. வேல்கள்‌ 
ஒளியுடன்‌ அலையசைவு என வளைந்து தாழ வீரர்கள்‌ 
தலைவணங்கினர்‌. அவர்களின்‌ கவசங்களில்‌ 
பந்தங்களின்‌ ஒளிப்பாவை ஓசையின்றித்‌ தழன்றது. 
புரவி ஒன்று சீறிய மெல்லிய ஒலி மட்டும்‌ உரக்க கேட்டது. 
புஷ்கரன்‌ இயல்பாக அத்திசை நோக்கித்‌ திரும்ப பாகன்‌ 


நடுங்கி அதன்‌ விலாவைத்‌ தட்டி ஆறுதல்படுத்தினான்‌. 
அவன்‌ சுதீரனை நோக்கி “கொட்டில்‌ ஒருக்கமா?” 
என்றான்‌. சுதீரன்‌ “ஆம்‌, அரசே” என்றபின்‌ புரவிகளை 
அருகே கொண்டுவரும்படி கைகாட்டினான்‌. 


புஷ்கரன்‌ களைத்து தசைவளையங்கள்‌ விழுந்த பழுத்த 
விழிகளும்‌, வெளிறிய உடலும்‌ கொண்டிருந்தான்‌. 
வாயைச்‌ சுற்றி விழுந்திருந்த அழுத்தமான கோடுகளால்‌ 
அவன்‌ துயர்‌ கொண்டவன்போல, எதையோ 
எண்ணிக்கொண்டு தன்னை இழந்தவன்போலத்‌ 
தோன்றினான்‌. சில ஆண்டுகளுக்கு முன்‌ தொடங்கி 
வலுத்துவந்த நரம்புநோய்‌ ஒன்றினால்‌ அவன்‌ கைகளும்‌ 
தலையும்‌ மெல்ல நடுங்கிக்கொண்டிருந்தன. முகத்தின்‌ 
வலப்பகுதி சற்று இறங்கி வாய்‌ இழுபட்டுக்‌ 
கோணியிருந்தது. கன்னத்தசை நீண்டு வலக்கண்‌ 
தாழ்ந்து அகவைக்கு மிஞ்சிய முதுமையை காட்டியது. 


அவன்‌ உதடுகளை நோக்கியபடி அனைவரும்‌ காத்து 
நின்றிருந்தனர்‌. புஷ்கரன்‌ குரல்‌ தாழ்ந்து 
செல்லத்தொடங்கி நெடுநாட்களாகிவிட்டிருந்தன. 
நாளுக்குநாள்‌ அவன்‌ குரல்‌ தணிந்து பல தருணங்களில்‌ 
உதடசைவினூடாகவே அவன்‌ சொற்களை 
பெற்றுக்கொள்ள வேண்டியிருந்தது. அவனைச்‌ 
சூழ்ந்திருந்த ஒவ்வொருவரும்‌ அவன்‌ உதடுகளிலேயே 
விழிகளையும்‌ செவிகளையும்‌ சித்தத்தையும்‌ 
நிறுத்தியிருந்தமையால்‌ மட்டுமே அவை 
பொருள்கொண்டன. சினம்கொள்கையில்‌ அவன்‌ 
முற்றிலும்‌ சொல்லடங்கினான்‌. விழியிலும்‌ இழுபட்டு 
அசையும்‌ முகத்தசைகளிலும்‌ மட்டுமே அது 
வெளிப்பட்டது. 


குரல்‌ தாழத்‌ தொடங்கியபோது அவன்‌ சூழொலிகளுக்கு 
ஒவ்வாமை கொண்டான்‌. பேச்சுகள்‌, கலக்‌ குலுங்கல்கள்‌, 
காலடிகள்‌ அனைத்தும்‌ அவனை அதிரச்‌ செய்தன. 
கைதவறி ஏதேனும்‌ விழுந்தால்‌ உடல்‌ விதிர்த்துத்‌ துள்ள 
வாய்‌ கோணலாக கழுத்துத்தசைகள்‌ துடிக்க அவன்‌ 
நிலையழிந்தான்‌. அவ்வோசையை எழுப்பியவரை 
அக்கணமே காவலர்‌ பிடித்துக்‌ கொண்டுசென்று 
கொலைக்கூடத்திற்கு அனுப்பினர்‌. ஓலைக்கட்டு ஒன்று 
அவன்‌ கையிலிருந்து விழுந்த ஓசைக்கே இடக்கை 
இழுத்துக்கொள்ள வலிப்பு வந்து இறுகி பின்‌ தளர்ந்தான்‌. 
அவையில்‌ அவன்‌ உடலில்‌ அவ்வலிப்பெழும்போது 
அவ்வண்ணம்‌ ஒன்று நிகழாததுபோல்‌ விழிசூடி நிற்க 
சூழ்ந்தோர்‌ பயின்றிருந்தனர்‌. விழிகளில்‌ ஒரு 


பார்த்துவிடுவாளென்பதுபோல. “ஆம்‌” என்றான்‌. 
“வேதங்களை நினைவுறுத்தும்‌ பெயர்‌” என்றான்‌. 
சத்யவதி சிரித்து “இப்படி அவளிடம்‌ காவியம்‌ 
பேசினாயென்றால்‌ அஞ்சிவிடுவாள்‌. எளியபெண்‌...” 
என்றாள்‌. அவன்‌ புன்னகைசெய்தான்‌. 


“நீ உன்‌ அரண்மனைக்குச்‌ செல்‌. அன்னையிடம்‌ ஆசி 
பெற்று மணியறை புகவேண்டும்‌ அல்லவா?” என்றாள்‌ 
சத்யவதி. அவன்‌ புன்னகையுடன்‌ ஏடுகளைக்‌ 
கட்டிவைத்துவிட்டு எழுந்தான்‌. “மணமங்கலம்‌ 
என்னும்போது உன்‌ முகத்தில்‌ அது தெரியவேண்டும்‌. நீ 
சாலையில்‌ செல்லும்போதே அதை நகர்மக்கள்‌ 
காணவேண்டும்‌” என்று சத்யவதி மேலும்‌ 
நகையாடினாள்‌. விதுரன்‌ தன்‌ முகத்தை அவள்‌ 
பார்க்காமல்‌ திருப்பிக்கொண்டான்‌. 


ஆனால்‌ அவன்‌ நேராக தன்‌ மாளிகைக்குச்‌ 
செல்லவில்லை. அங்கே செல்லவேண்டுமென்றுதான்‌ 
கிளம்பினான்‌. ஆனால்‌ இடைநாழியிலேயே கால்கள்‌ 
தயங்கின. திரும்பி கருவூலத்துக்குச்‌ சென்றான்‌. 
அங்கிருந்து ஆயுதசாலைக்கும்‌ கிழக்கு எல்லைக்‌ 
காவல்மாடத்துக்கும்‌ சென்றுவிட்டு மீண்டும்‌ 
அரண்மனைக்கே வந்தான்‌. அவனுக்காக ஒற்றர்கள்‌ 
காத்திருந்தனர்‌. அவர்களிடம்‌ 
செய்திகேட்டுக்கொண்டிருக்கும்போது அவன்‌ 
மாளிகையில்‌ இருந்து கிரிஜை அனுப்பிய சேடி வந்து 
அங்கே மணியறைமங்கலம்‌ ஒருங்கியிருப்பதைச்‌ 
சொன்னாள்‌. 


விசைமிக்க காற்றை எதிர்த்து நடப்பதுபோல நடந்து 
அவன்‌ மாளிகையின்‌ படிகளில்‌ ஏறினான்‌. அந்தக்காற்று 
மேலும்‌ மேலும்‌ குளிரானபடியே சென்றது. மடைதிறந்து 
பாயும்‌ நீரை எதிர்ப்பவன்போலத்தான்‌ தன்‌ அறைக்கு 
முன்னால்‌ அவன்‌ நின்றான்‌. அவனுடைய சேவகன்‌ 
பணிந்து “அமைச்சரே தாங்கள்‌ அணிகொள்ளவேண்டும்‌” 
என்றான்‌. அந்தக்குரல்‌ ஒரே கணத்தில்‌ விதுரனை 
விடுதலைசெய்தது. காற்று அடங்கும்போது 
பறந்துகொண்டிருக்கும்‌ திரைச்ச்லைகளெல்லாம்‌ 
அமைவதுபோல அவன்‌ அகம்‌ நிலைகொண்டது. “ஆம்‌” 
என்றான்‌. 


தன்‌ உடலை சேவகர்களிடம்‌ ஒப்படைத்துக்கொண்டான்‌. 
அவர்கள்‌ அதை அணிசெய்தனர்‌. கூந்தலை 
கொண்டையாக்கி மலர்சூட்டினர்‌. வாசனைபூசினர்‌. 
அதன்பின்‌ கிரிஜையால்‌ அழைத்துச்செல்லப்பட்டு 


சிறுமின்னலென ஏளனமோ ஆர்வமோ வந்து 
சென்றால்கூட அவன்‌ அதை அறிந்தான்‌. ஓரிரு 
நாட்களுக்குள்‌ அவர்கள்‌ கழுவிலேற்றப்பட்டனர்‌. 
விழிகளில்‌ இரக்கமோ பரிவோ வருமென்றால்‌ அக்கணமே 
சீறிச்‌ சினந்தெழுந்து ஏதேனும்‌ பழிகூறி அவரை அங்கேயே 
வெட்டிவீழ்த்த ஆணையிட்டான்‌. 


மாதத்திற்கு ஒருவராவது அவ்வண்ணம்‌ அவன்‌ 
அவையிலிருந்து காம்பிற்று இருளுக்குள்‌ 
உதிர்ந்துகொண்டிருந்தனர்‌. ஆயினும்‌ அங்கு வந்துசேர 
கடுமையான போட்டி இருந்தது. ஏனென்றால்‌ அங்கு 
வந்தவர்கள்‌ நகர்மக்கள்மேல்‌ தடையற்ற ஆதிக்கத்தை 
அடைந்தனர்‌. நிஷதபுரியின்‌ வரலாற்றில்‌ அவ்வண்ணம்‌ 
ஓர்‌ ஆதிக்கத்தை எவரும்‌ பெற்றிருந்ததில்லை. 

பழியசைவால்‌ அவர்கள்‌ எவரையும்‌ கொலைமரத்திற்கு 
கொண்டுசெல்ல முடிந்தது. விரும்பிய செல்வத்தையும்‌ 
பெண்ணையும்‌ அடைய முடிந்தது. அனைத்துக்கும்‌ 
அப்பால்‌ பிறரை இழிவுசெய்வதன்‌ பேருவகையில்‌ 
இடைவிடாது திளைக்க முடிந்தது. 


மேலிருப்பவர்களின்‌ கோன்மை வலுப்பெற்றபடியே 
செல்ல கீழிருப்பவர்கள்‌ புழுக்களென பாதங்களின்‌ 
அளியால்‌ உயிர்‌ நெளிந்தனர்‌. ஆகவே அங்கிருப்போர்‌ 
ஒவ்வொருவரும்‌ மேலேறத்‌ தவித்தனர்‌. பிறர்மேல்‌ ஏறியே 
அங்கு செல்லமுடியும்‌ என்பதனால்‌ அவர்கள்‌ 
அனைவரும்‌ பிறரை கண்காணித்தனர்‌, ஒடுக்கினர்‌, 
அழித்து தங்களை மேலெடுத்துக்கொண்டனர்‌. மேலும்‌ 
மேலுமென பொருத்துக்களில்‌ பற்றி விரிசல்களில்‌ 
காலூன்றி ஏறிக்கொண்டே இருந்தனர்‌. 
ஏறிக்கொண்டிருக்காதவர்கள்‌ அழிக்கப்பட்டனர்‌. 


அரண்மனையில்‌ மரத்தரைகளெங்கும்‌ மெத்தைவிரிப்பு 
போடப்பட்டது. கதவுக்குடுமிகள்‌ 
வெண்கலமாக்கப்பட்டன. ஒவ்வொருநாளும்‌ அவற்றில்‌ 
ஆமணக்கு உயவு ஊற்றப்பட்டது. அத்தனை கலங்களும்‌ 
மரவுரிகளால்‌ உறையிடப்பட்டன. மென்தோல்‌ 
காலணிகளை ஏவலரும்‌ அணிந்தனர்‌. வாள்களும்‌ 
வேல்களும்‌ ஒன்றுடனொன்று முட்டாமல்‌ எப்போதும்‌ 
கைகளால்‌ பற்றப்பட்டிருந்தன. பேச்சுக்கள்‌ 
ஒலியடங்கின. அவ்வாறு உருவான அமைதி ஒவ்வொரு 
குரலையும்‌ பெருக்கிக்‌ காட்டியமையால்‌ அவர்கள்‌ மேலும்‌ 
ஒலியவிந்தனர்‌. பின்னர்‌ மூச்சொலிகளும்‌ எழாமல்‌ 
முற்றமைதியில்‌ அரண்மனை புதைந்தது. 


நாளடைவில்‌ சூழலின்‌ அமைதி ஒவ்வொருவர்‌ 


உள்ளத்திற்குள்ளும்‌ நுழைந்தமையால்‌ இயல்பாகவே 
எவரும்‌ பேசாமலானார்கள்‌. தங்கள்‌ தனியறைகளிலும்‌ 
தோட்டங்களிலும்கூட அரண்மனை ஏவலரும்‌ வீரரும்‌ 
சொல்லின்மையில்‌ மரங்களும்‌ செடிகளும்போல 
அமர்ந்திருந்தனர்‌. கிளையசைவால்‌ இலையுலைவால்‌ 
பேசிக்கொண்டனர்‌. எப்போதேனும்‌ பேசநேர்கையில் கூட 
நெஞ்சுக்குள்‌ இருந்து சொற்களை நாக்கில்‌ 
கொண்டுவருவதற்கு சித்தத்தால்‌ உந்தவேண்டியிருந்தது. 
அவை உதிரிச்‌ சொற்களாகவே எழுந்தன. சொற்கூட்டிப்‌ 
பேசுவதையே பலர்‌ முற்றிலும்‌ மறந்துவிட்டனர்‌. 


புஷ்கரன்‌ மிக மெல்லிய குரலில்‌ “அந்த வெண்புரவி” 
என்றான்‌. சுதீரன்‌ கைகாட்ட பாகன்‌ அந்த 
வெண்புரவியை கொண்டுவந்து நிறுத்தினான்‌. அதன்‌ 
சேணத்தில்‌ கால்வைத்து எழுந்து அமர்ந்து 
கடிவாளத்தைப்‌ பற்றியபடி அவன்‌ வானை 
நோக்கினான்‌. “அங்கு செல்வதற்குள்‌ விடிவெள்ளி 
எழுந்துவிடும்‌, அரசே” என்றான்‌ சுதீரன்‌. அவன்‌ அதை 
கேட்டதாக காட்டவில்லை. அவனிடம்‌ பேசப்படும்‌ 
சொற்களுக்கு அவன்‌ எந்த எதிர்வினையையும்‌ 
காட்டுவதில்லை. அது அவனுக்கு விளங்கிக்‌ 
கொள்ளமுடியாத ஒரு அழுத்ததை அளித்தது. 
தெய்வங்களைப்போல. 


அவர்கள்‌ அவனுடைய அசைவுகளுக்காக விழியூன்றி 
காத்திருந்தனர்‌. அவனிடம்‌ அவ்வப்போது 
சிலைத்தன்மை ஒன்று கூடிவிடும்‌. இமைகள்‌ கூட 
அசையாமல்‌ இருக்கும்‌ அவனை நோக்குகையில்‌ அவன்‌ 
இப்புவியிலிருப்பவன்‌ அல்ல, இங்கு வந்த ஏதோ அறியாத 
தெய்வம்‌ என்ற உணர்வு மீண்டும்‌ மீண்டும்‌ 
வலிமைகொண்டது. இத்தனை குருதியை மானுடர்‌ 
கோரமுடியாது. அன்னைமுலை உண்டவர்‌ இத்தனை 
துயரங்களுக்குமேல்‌ ஏதுமறியாமல்‌ அமர்ந்திருக்க 
முடியாது. 


அவன்‌ புரவி கிளம்பியபோது பிற புரவிகளும்‌ 
உடன்சென்றன. அவன்‌ குரல்‌ கேட்கும்‌ தொலைவில்‌ 
ஆனால்‌ அவனுக்கு இணையென்றாகாத அகலத்தில்‌ 
அவை சீர்நடையிட்டுச்‌ சென்றன. கவசக்காவலர்களும்‌ 
அகம்படியினரும்‌ சூழ்ந்துவர முழுமையான தனிமையில்‌ 
புஷ்கரன்‌ சென்றான்‌. புலரியின்‌ குளிர்ந்த காற்று 
அவர்களைச்‌ சூழ்ந்து வீசி சுழன்று சென்றது. அவனைச்‌ 
சூழ்ந்து எப்போதும்‌ கடுங்குளிரே இருக்கிறது என சுதீரன்‌ 
எண்ணிக்கொண்டான்‌. 


நளன்‌ கானேகியபோது முதன்மையமைச்சர்‌ கருணாகரர்‌ 
அவனுடைய தந்தை நாகசேனரை அமைச்சராக்கிவிட்டு 
கான்தவம்‌ புகுந்து நாற்பத்தோராம்‌ நாள்‌ உயிர்துறந்தார்‌. 
நாகசேனர்‌ மூன்றாண்டுகள்‌ அமைச்சராக இருந்தார்‌. 
ஒருநாள்‌ அவரை நெற்றியிலும்‌ தோள்களிலும்‌ 
இழிமங்கலக்‌ குறிகள்‌ பொறித்து நாடுகடத்த புஷ்கரன்‌ 

ணையிட்டான்‌. விழிநீருடன்‌ தந்தையைத்‌ தொடர்ந்த 
சத்ரனின்‌ தோளில்‌ கையை வைத்து நாகசேனர்‌ 
“குலமுறைப்படி நீயே இங்கு அமைச்சன்‌. அது நம்‌ 
முன்னோர்‌ நமக்களித்த கொடை. தவத்தின்பொருட்டு 
உலகு துறக்கையில்‌ அன்றி வேறெவ்வகையிலும்‌ அதை 
விலக்க நமக்கு உரிமையில்லை” என்றார்‌. 


“ஆனால்‌ இவ்விழிமகன்‌...” என அவன்‌ 
சொல்லத்தொடங்க “இன்றும்‌ அவர்‌ உன்‌ அரசர்‌. நீ 
இந்நகரை இன்னமும்‌ துறக்கவில்லை” என கூரிய 
சொற்களால்‌ அவனை நிறுத்தினார்‌ நாகசேனர்‌. “உன்‌ 
பணியை செய்‌! இது சுட்டுப்பழுத்த கலம்‌. இதில்‌ நீர்‌ 
விட்டுக்கொண்டே இருப்பதே உன்‌ அறம்‌ என்றாகுக!” 
சுதீரன்‌ “எத்தனை நாள்‌, தந்தையே?” என்றான்‌. 
“நெடுங்காலம்‌ அல்ல. அறமன்றி ஏதும்‌ மண்ணில்‌ 
நிலைத்து வாழாது. ஏனென்றால்‌ அது தெய்வங்களுக்கு 
உகந்தது அல்ல. அன்னையரால்‌ ஏற்கப்படுவது அல்ல. 
வேதத்துடன்‌ ஒப்புவது அல்ல” என்றார்‌ நாகசேனர்‌. 


பின்னர்‌ சற்று உதடுகோடிய புன்னகையுடன்‌ 
“அத்தனைக்கும்‌ மேலாக அது உலகியல்‌ நலனுக்கே 
உகந்ததும்‌ அல்ல” என்றார்‌. அவன்‌ “மக்களை நான்‌ 
நம்பவில்லை, தந்தையே... இன்றுவரை அவர்களின்‌ 
அச்சமும்‌ மிடிமையும்‌ சிறுமதியும்‌ மட்டுமே 
வெளிப்பட்டுள்ளது” என்றான்‌. “நம்பியாகவேண்டும்‌. 
மானுடம்‌ அறத்தில்‌ அமைந்தது. இல்லையேல்‌ 
இவர்களின்‌ மொழியில்‌ வேதம்‌ எழுந்திருக்காது” என்றார்‌ 
நாகசேனர்‌. “ஒரு துளியென அறம்‌ எஞ்சியிருக்கும்‌. 
எங்கோ அதை நாம்‌ அறியும்‌ தருணம்‌ அமையும்‌. மைந்தா, 
அது விதையெனும்‌ துளி. அச்சூழலின்‌ அழுத்தத்தால்‌ 
செறிவுகொண்டு வைரம்‌ என்றானது. அதைக்‌ 
கண்டடைக.” அவன்‌ தலைமேல்‌ கைவைத்து “வைரம்‌ 
என்பது என்ன? தெய்வங்களின்‌ ஒளியும்‌ கூர்மையும்‌ 
நஞ்சும்‌ கொண்டெழுந்த கூழாங்கல்‌” என்றார்‌. 


கசப்புடன்‌ “இந்த நெறியின்மைகளுக்கு நான்‌ 
துணைநின்றாக வேண்டுமா என்ன?” என்றான்‌ சுதீரன்‌. 
“ஆம்‌, வந்து பிறக்கும்‌ சூழலுக்கு நாம்‌ எவ்வகையிலும்‌ 
பொறுப்பல்ல. அது முன்வினை. அதை வெல்க, 


நிகழ்வினையை கடந்து பய்‌ ஈட்டுவதொன்றே 
நாம்‌ செய்யக்கூடுவது. இன்று விழித்துக்‌ காத்திருப்பதே 
உன்‌ கடன்‌. தாக்குப்பிடித்து அங்கிரு. முடிந்தவரை 
உயிர்களைக்‌ காப்பதே உன்‌ நாள்பணி என்று கொள்‌. 
அதன்பொருட்டு எதையும்‌ செய்‌... தெய்வங்களும்‌ 
மூதாதையரும்‌ உடனிருக்கட்டும்‌. வேதச்சொல்‌ 
துணையாகட்டும்‌. ஆம்‌, அவ்வாறே ஆகுக!” என அவன்‌ 
தலையில்‌ கைவைத்து வாழ்த்திவிட்டு நடந்தகன்றார்‌. 


அவன்‌ மீண்டு வந்து தன்‌ சிறிய இல்லத்தின்‌ 
திண்ணையில்‌ தோள்தளர்ந்து தலைகுனிந்து 
அமர்ந்திருந்தான்‌. எதிர்த்திண்ணையில்‌ நூற்றகவை 
முகிழ்ந்த முதியவரான சாந்தர்‌ அமர்ந்திருந்தார்‌. 
வெண்கூழாங்கல்‌ விழிகளால்‌ வெறும்‌ நிழலாட்டமெனத்‌ 
தெரிந்த தெருவை நோக்கிக்‌ கொண்டிருந்தார்‌. ஒரு காகம்‌ 
வந்தமர்ந்து ஐயத்துடன்‌ அவரை நோக்கியபின்‌ 
எழுந்தகன்றபோது முகம்‌ மலர்ந்து தலையாட்டி 
நகைத்தார்‌. அது மீண்டும்‌ அருகணைந்தபோது கைவீசி 
“வா! வா!” என்றார்‌. 


சுதீரன்‌ எழுந்து தந்தையின்‌ தூக்குபீடத்திற்கு அடியில்‌ 
இருந்த சிறுபேழையில்‌ இருந்து பனங்கற்கண்டுத்‌ 
துண்டுகளை எடுத்துக்கொண்டு தெருவைக்‌ கடந்து 
அவரை அடைந்தான்‌. அவர்‌ அவன்‌ கையைத்தான்‌ 
நோக்கினார்‌. கற்கண்டுகளை அளித்ததும்‌ இரு 
கைகளாலும்‌ வாங்கி இரு கன்னங்களிலும்‌ 
அதக்கிக்கொண்டு கண்களை மூடி அச்சுவையில்‌ 
மெய்மறந்தார்‌. அவர்‌ கண்முனைகளில்‌ இருந்த 
பீளையையும்‌ வாய்விளிம்புகளில்‌ இருந்த 
நுரைக்கோழையையும்‌ அவன்‌ துடைத்தான்‌. பல்லில்லாத 
வாய்‌ சுருங்கி விரிந்தது. 


“தந்தையே, அந்தணன்‌ தன்‌ குலநெறியின்பொருட்டு 
மறத்திற்குத்‌ துணை நின்றால்‌ பழி சேருமா?” என்றான்‌ 
சுதீரன்‌. அவர்‌ “ஏன்‌?” என்றார்‌. அவன்‌ நாலைந்துமுறை 
கேட்டபின்னர்தான்‌ அவர்‌ உள்ளம்‌ அக்கேள் வியை 
உணர்ந்தது. கல்கண்டுகளை வாயில்‌ இருந்து எடுத்து 
மேலாடையால்‌ துடைத்து மடியில்‌ வைத்துவிட்டு “ஆம்‌, 
வேள்வியின்‌ பொருட்டென்றாலும்‌ தெய்வங்களின்‌ 
ஆணைக்கிணங்க என்றாலும்‌ அறமிலாதது பழி 
சேர்ப்பதே” என்றார்‌. 


சுதீரன்‌ பெருமூச்சுவிட்டு தன்னை எளிதாக்கிக்‌ 
கொண்டான்‌. மீண்டும்‌ எதையாவது கேட்பதா என்று 
தயங்கியபின்‌ “ஓர்‌ உயிரைக்‌ கொன்ற பழியை எத்தனை 


உயிரைக்‌ காத்தால்‌ நிகர்செய்ய முடியும்‌?” என்றான்‌. அவர்‌ 
“கற்கண்டு?” என்றார்‌. அவன்‌ அவர்‌ மடியிலிருந்தே 
எடுத்து நீட்ட அவர்‌ முகம்‌ மலர்ந்து அதை 
பிடுங்குவதுபோல வாங்கி வாயிலிட்டு மென்றார்‌. 
கண்கள்‌ சொக்கின. அவன்‌ அவர்‌ தொடையைப்‌ பிடித்து 
உலுக்கி “சொல்லுங்கள்‌” என மீண்டும்‌ கேட்டான்‌. அவர்‌ 
“ஆயிரம்கோடி உயிர்களைக்‌ காத்தாலும்‌ நிகர்செய்ய 
முடியாது. பசித்த ஒருவனின்‌ அன்னத்தை 
தட்டிவிட்டவன்‌ நூறுபிறவியில்‌ அன்னக்கொடை 
செய்தாலும்‌ நிகர்செய்தவனாக மாட்டான்‌” என்றார்‌. 


அவன்‌ எழப்போனான்‌. அவர்‌ கற்கண்டை எடுத்து 
கூர்ந்து நோக்கி பின்னர்‌ வாய்க்குள்போட்டு “ஆற்றாது 
சொட்டிய ஒரு துளி விழிநீருக்கு மூன்று தெய்வங்களும்‌ 
பொறுப்பேற்க வேண்டும்‌” என்றார்‌. அவர்‌ ஒரு ஓவியத்‌ 
திரைச்சீலைபோலவும்‌ அப்பாலிருந்து வேறெவரோ 
பேசுவதுபோலவும்‌ தோன்றியது. நெடுநேரம்‌ தயங்கியபின்‌ 
“தந்தையே, எதன்பொருட்டு ஒருவன்‌ தந்தையின்‌ 

ணையை மீறலாம்‌?” என்றான்‌. அவர்‌ 
“எதன்பொருட்டும்‌ அல்ல” என்றார்‌. 


அவன்‌ நெஞ்சு திடுக்கிட்டு பின்‌ ஓசையுடன்‌ உருண்டு 
சென்றது. மூச்சைத்‌ திரட்டி “அதனால்‌ பழி சேர்ந்தால்‌?” 
என்றான்‌. “அது ஊழ்‌. அப்பழியை தானே 
முழுதேற்றுக்கொள்ளவேண்டும்‌. துறந்து கானேகி 
தவம்செய்து அதை வெல்லவேண்டும்‌. அல்லது பிறந்து 
பிறந்து கரைக்கவேண்டும்‌” என்றபின்‌ “கற்கண்டு?” 
என்றார்‌. அவன்‌ இன்னொரு கற்கண்டை அவர்‌ 
மடியிலிருந்தே எடுத்து நீட்டியபின்‌ எழுந்துகொண்டான்‌. 
அவர்‌ அதை வாங்கி கண்ணெதிரே கொண்டுசென்று 
கூர்ந்து நோக்கி தலையசைத்து புன்னகைத்தார்‌. 
வாய்க்குள்‌ போட்டுக்கொண்டு கண்களை மூடி 
மோனத்திலாழ்ந்தார்‌. அவன்‌ நெடுந்தொலைவென 
தெருவைக்‌ கடந்து தன்‌ திண்ணையை அடைந்தான்‌. 


தலைப்பாகையுடன்‌ மறுநாள்‌ அவன்‌ புஷ்கரன்‌ முன்‌ 
நின்றபோது தனியறையில்‌ 
உணவருந்திக்கொண்டிருந்தவன்‌ நிமிர்ந்து “தந்தையின்‌ 
ஆணைப்படி வந்தீரா?” என்றான்‌. “ஆம்‌ அரசே, இது 
குலநெறி” என்றான்‌ சுதீரன்‌. அவனை சிலகணங்கள்‌ 
நோக்கி நின்றபின்‌ “நீர்‌ என்னை அழிப்பீர்‌. இக்கணம்‌ 
அதை நன்குணர்கிறேன்‌. அந்தணன்‌ எடுத்த 
வஞ்சினத்துடன்‌ போரிட்டு வென்ற அரசர்கள்‌ இல்லை” 
என்றான்‌. சுதீரன்‌ பேசாமல்‌ நின்றான்‌. “வேதத்தின்மேல்‌ 
ஆணையாக சொல்லும்‌... நான்‌ எண்ணுவது மெய்‌ 


அல்லவா?” சுதீரன்‌ “ஆம்‌ அரசே, அறத்தின்பொருட்டு 
உங்களை அழிப்பேன்‌” என்றான்‌. 


புஷ்கரன்‌ குருவியின்‌ ஓசையுடன்‌ மிகமெல்ல நகைத்து 
“நன்று... எனக்கு அனைத்தும்‌ சலித்துவிட்டது. நச்சு பூசிய 
அம்பையும்‌ அரசநாகத்தையும்‌ அருகே போட்டு 
துயில்வதைக்கூட செய்து பார்த்துவிட்டேன்‌. நீர்‌ என்‌ 
அமைச்சராக இரும்‌. உம்மை வென்றால்‌ அதன்பின்‌ நான்‌ 
விண்ணளந்தோனை மட்டுமே அறைகூவவேண்டும்‌” 
என்றான்‌. “ஆம்‌ அரசே, இது ஓர்‌ ஆடலென அமைக! 
ஒன்றுமட்டும்‌ நான்‌ உறுதி அளிக்கிறேன்‌. வென்று 
வாழமாட்டேன்‌, உங்களுடன்‌ நானும்‌ அழிவேன்‌” 
என்றான்‌ சுதீரன்‌. புஷ்கரன்‌ திடுக்கிட்டவன்போல 
விழிதூக்கி நோக்கினான்‌. முற்றிலும்‌ அயலான ஒன்றை 
நோக்குவதுபோல விழிநிலைத்தான்‌. பின்னர்‌ கலைந்து 
பெருமூச்சுடன்‌ உண்ணத்தொடங்கினான்‌. 


அரண்மனைமுகப்பில்‌ முந்தையநாள்‌ கழுவேற்றப்பட்ட 
எழுவர்‌ முகவாய்‌ மார்பில்‌ படிந்திருக்க முடி விழுந்து 
முகம்‌ மறைக்க அமர்ந்திருந்தனர்‌. வேலுடன்‌ காவல்‌ 
நின்றவர்கள்‌ தலைவணங்கினர்‌. கழுவர்களின்‌ 
கால்களை மட்டும்‌ சுதீரன்‌ நோக்கினான்‌. அவை 
தொங்குபவைபோல இழுபட்டு நீண்டு விரைத்திருந்தன. 
புஷ்கரன்‌ அவர்களை அறிந்ததாகவே காட்டவில்லை. 
சாலையை அடைந்ததும்‌ குளிர்காற்று சுழன்றடித்து 
ஆடையை பறக்கச்‌ செய்தது. புழுதிமணம்‌ நிறைந்திருந்த 
காற்றுக்கு மேலாடையால்‌ முகத்தை மூடிக்கொண்டான்‌ 
சுதீரன்‌. 


சாலைகளின்‌ ஓரங்களில்‌ நடப்பட்ட மூங்கில்‌ தூண்களில்‌ 

க்கிலிடப்பட்டவர்கள்‌ கைகள்‌ பிணைக்கப்பட்டு 
தொங்கி நின்றனர்‌. தரையிலிருந்து அரையடி உயரத்தில்‌ 
அவர்களின்‌ கால்கள்‌ நின்றிருக்கவேண்டும்‌ என்பது 
புஷ்கரனின்‌ ஆணை. சற்று அப்பாலிருந்து நோக்கினால்‌ 
அங்கே ஒருவர்‌ தலைகுனிந்து நிற்பதாகவே தோன்றும்‌. 
வழிப்போக்கர்‌ தோள்முட்டிக்கொள்ளவும்‌ நேரும்‌. 
திடுக்கிட்டு நோக்கினால்‌ குனிந்து தங்களை நோக்கும்‌ 
அசைவற்ற விழிகளையும்‌ வலித்துச்‌ சிரிக்கும்‌ வாயின்‌ 
பற்களையும்‌ காண்பார்கள்‌. 


தூக்கிலிடப்பட்டவர்களை கடந்து சென்றுகொண்டே 
இருந்தனர்‌. அவர்கள்‌ அனைவருமே தலைகுனிந்து 
நின்றனர்‌, பெரும்பிழை ஒன்றைச்‌ செய்தவர்கள்போல. 
பிழைசெய்யாத எவரேனும்‌ இந்நகரில்‌ இன்று உள்ளனரா 
என சுதீரன்‌ எண்ணிக்கொண்டான்‌. ஒவ்வொரு 


கழுவேற்றத்தின்போதும்‌ தூக்கின்போதும்‌ அந்த 
எண்ணம்‌ எழுந்து வந்தது. ஒவ்வொருவரும்‌ பிறரை 
காட்டிக்கொடுத்திருந்தனர்‌, கழுவேற்றியிருந்தனர்‌, 
வஞ்சமும்‌ சூழ்ச்சியும்‌ கொண்ட முகத்துடன்‌ தன்‌ இறப்பை 
மட்டுமே அஞ்சி இறுதிக்‌ கணத்தில்‌ நின்றிருந்தனர்‌. 
இந்நகரில்‌ கொலையாளிகளை கொலையாளிகள்‌ 
கொல்கிறார்கள்‌. கொலையாளிகள்‌ நாளும்‌ 
பெருகிக்கொண்டிருக்கிறார்கள்‌. 


[[ஙaஜge]கொட்டில்முன்‌ வந்து நின்றதும்‌ ஏவலர்‌ அருகே 
வருவதற்காக புஷ்கரன்‌ காத்திருந்தான்‌. ஒருவன்‌ வந்து 
முதுகைக்‌ காட்டியதும்‌ அதை மிதித்து கீழிறங்கி 
திரும்பிப்பார்க்க சுதீரன்‌ அருகே வந்து “ஒருங்கிவிட்டது 
என்று சொன்னார்கள்‌, அரசே” என்றான்‌. புஷ்கரன்‌ 
கைநீட்ட பரிவலன்‌ அருகே வந்து சவுக்கை நீட்டினான்‌. 
அவன்‌ குறுபீடத்தில்‌ அமர்ந்ததும்‌ இருவர்‌ காலணிகளை 
அணிவித்தனர்‌. எழுந்து கைவிரிக்க இடைப்பட்டையை 
இறுக்கினர்‌. அவன்‌ களமுற்றத்தில்‌ சென்று நின்றான்‌. 


மறுமுனையிலிருந்து காரகனை இருவர்‌ கடிவாளம்‌ பற்றி 
அழைத்துவந்தனர்‌. பரிவலரை சிறுவர்களென 
தோன்றச்செய்யுமளவுக்கு உயரம்‌ கொண்டிருந்த கரிய 
புரவி இருளில்‌ மென்முழுப்பாகவே உருத்தெரிந்தது. 
தலைதூக்கி பெரிய மூக்குத்துளைகள்‌ நெளிய விழிகளை 
உருட்டியபடி தயங்கிய கால்களை எடுத்துவைத்து 
வந்தது. “இன்று எந்த உளநிலையில்‌ இருக்கிறான்‌?” 
என்று புஷ்கரன்‌ கேட்டான்‌. பரிவலன்‌ அதை 
கேட்கவில்லை. சுதீரன்‌ “நேற்று மாலையில்‌ மூவர்‌ பயிற்சி 
அளித்திருக்கிறார்கள்‌. பரிவலர்‌ பதினெண்மர்‌ மேலேறி 
சுற்றி வந்திருக்கிறார்கள்‌. ஒவ்வொருமுறை சுற்றி 
வந்ததும்‌ இன்னுணவு தரப்பட்டமையால்‌ மகிழ்ந்து பிறர்‌ 
ஏறும்பொருட்டு குரல்‌ கொடுக்கிறது” என்றான்‌. 


புஷ்கரன்‌ முகத்தில்‌ எந்த மாறுதலும்‌ தெரியவில்லை. 
ரணசூரன்‌ அருகே வந்து “நானே நேற்று மூன்றுமுறை 
சுற்றிவந்தேன்‌, அரசே. அது மிக எளிதாகிவிட்டது” 
என்றான்‌. பரிவலன்‌ கார்த்தன்‌ “என்‌ மைந்தர்‌ மூவரும்‌ 
நேற்று இதன்மேல்‌ சுற்றிவந்தனர்‌. இளையவன்‌ 
பரிப்பயிற்சி பெற்றவன்கூட அல்ல” என்றான்‌. 
கொண்டுவரும்படி புஷ்கரன்‌ கைகாட்டினான்‌. காரகனை 
அவர்கள்‌ அவனருகே கொண்டுவந்து நிறுத்தினர்‌. அதன்‌ 
பெரிய குளம்புகள்‌ மண்ணில்‌ விழும்‌ ஓசை 
நின்றவர்களின்‌ கால்களில்‌ அதிர்வாகத்‌ தெரிந்தது. 


காரகனின்‌ சேணமணிந்த முதுகு பரிவலனின்‌ 


தலைக்குமேல்‌ மேலும்‌ இரண்டடி உயரத்திலிருந்தது. 
மேலும்‌ மூன்றடி உயரத்தில்‌ அதன்‌ தலை நிமிர்ந்து 
வானில்‌ எனத்‌ தெரிந்தது. தாடையிலிருந்து வளைந்து 
தொங்கிய கடிவாளம்‌ விழுது போலிருந்தது. அதன்‌ 
விலாவும்‌ புட்டமும்‌ சிலிர்த்துக்கொண்டிருந்தன. 
மூக்குவிரித்து புஷ்கரனின்‌ மணத்தை அறிந்ததும்‌ 
தலையைச்‌ சிலுப்பி அசைத்து மெல்லிய குரலில்‌ 
உறுமியது. பரிவலன்‌ “தாங்கள்‌ ஏறலாம்‌, அரசே” 
என்றான்‌. 


புஷ்கரன்‌ அதை ஐயத்துடன்‌ நோக்கியபடி சிலகணங்கள்‌ 
நின்றான்‌. பின்னர்‌ சேணத்திலிருந்து தொங்கிய 
தோல்பட்டையை பிடித்துக்கொண்டு கால்வளையத்தில்‌ 
மிதித்து மேலேற முயன்றான்‌. காரகன்‌ உறுமியபடி 
இரும்புக்கூடம்போன்ற குளம்புகளை எடுத்துவைத்து 
அவனை விலக்க முயன்றது. கடிவாளத்தை இருபுறமும்‌ 
பற்றியிருந்த பரிவலர்‌ அதை அசையாமல்‌ நிறுத்தினர்‌. 
அதன்‌ விழிகள்‌ உருண்டன. மூக்கு சுருங்கி விரிந்தது. 
குளம்புகளை பொறுமையிழந்து எடுத்து வைத்தது. 
சேணத்தின்மேல்‌ புஷ்கரன்‌ அமர்ந்துகொண்டதும்‌ 
கடிவாளத்தை அவனிடம்‌ வீசினர்‌. அவன்‌ அதை 
பிடித்துக்கொண்டு புரவியின்‌ கழுத்தை மெல்ல 
தொட்டான்‌. அவன்‌ தொட்ட இடங்கள்‌ 
சிலிர்த்துக்கொண்டன. அதன்‌ விழிகள்‌ 
உருள்வதைக்கண்ட ரணசூரன்‌ மெல்ல அசைந்தான்‌. 


சுதீரன்‌ திரும்பியதும்‌ நோக்கை நிலைக்கச்செய்து 
உறைந்தான்‌. பரிவலர்‌ பிடி விட்டதும்‌ காரகன்‌ உரக்கக்‌ 
கனைத்தபடி துள்ளிச்‌ சுழலத்‌ தொடங்கியது. சவுக்கால்‌ 
அதை அறைந்தபடி புஷ்கரன்‌ ஓசையிட்டான்‌. 
முன்னங்கால்களைத்‌ தூக்கி காற்றில்வீசி மண்ணில்‌ 
அறைய ஊன்றி பின்னங்கால்களை உதறிக்கொண்டது. 
புஷ்கரன்‌ தூக்கி வீசப்பட்டவனாக காற்றில்‌ எழுந்து 
மண்ணில்‌ மல்லாந்து விழுந்தான்‌. அவனை நோக்கி 
சீறியபடித்‌ திரும்பிய காரகனை இரு பரிவலரும்‌ தாவிப்‌ 
பற்றிக்கொண்டார்கள்‌. அவர்களைத்‌ தூக்கியபடி அது 
சுழல அவர்கள்‌ கால்கள்‌ காற்றில்‌ வீச சுற்றிவந்தனர்‌. 
ரணசூரன்‌ புஷ்கரனைப்பற்றி இழுத்து அப்பால்‌ 
கொண்டுசென்றான்‌. காவலர்கள்‌ வேல்களுடன்‌ புரவியை 
சூழ்ந்துகொண்டனர்‌. 

காரகன்‌ சிம்மம்போல முழங்கியபடி பரிவலரை தாக்கிச்‌ 
சுழற்றியது. மேலும்‌ மேலுமென பரிவலர்‌ வந்து அதன்‌ 
கடிவாளத்தையும்‌ சேணத்தையும்‌ பற்றிக்கொண்டனர்‌. 
“பரிஅரசே, அடங்குக! பொறுத்தருள்க தேவே... 


பிழைபொறுத்தருள்க...” என பரிவலர்‌ கூவினர்‌. மெல்ல 
அது அடங்கி தலை தாழ்த்தியது. மூச்சு சீற கண்களை 
உருட்டியபடி உடல்‌ விதிர்த்து நின்றது. அதன்‌ கால்கள்‌ 
மிதிபட்ட மண்‌ பன்றிகிளறியிட்டதுபோலக்‌ கிடந்தது. 


புஷ்கரன்‌ இரு வீரர்கள்‌ பற்ற எழுந்துகொண்டு கைகளை 
நீட்டியபடி “கொல்லுங்கள்‌ அதை... அதை வெட்டித்‌ 
துண்டுகளாக்குங்கள்‌... அதன்‌ ஊனைப்‌ பொரித்து 
எனக்கு இன்று உணவென கொண்டுவாருங்கள்‌” என்று 
மூச்சொலியுடன்‌ சொன்னான்‌. இறுதிச்‌ சொற்கள்‌ வெறும்‌ 
இளைப்பாகவே எழுந்தன. கோணல்‌ முகமும்‌ உடலும்‌ 
துள்ளித்துடித்தன. வீரர்கள்‌ வேல்களுடன்‌ காரகனை 
நோக்கி பாய சுதீரன்‌ புஷ்கரன்‌ அருகே சென்று “அரசே, 
வேண்டாம்‌. அதைக்‌ கொல்வது நாமே ஒப்புக்கொள்வது” 
என்றான்‌. புஷ்கரன்‌ வீரர்களிடம்‌ நிற்கும்படி கைகாட்டி 
புருவத்தால்‌ ஏன்‌ என்றான்‌. “அரசே, யவனர்களிடமிருந்து 
இப்புரவியை நாம்‌ வாங்கியதை ஷத்ரிய அரசர்கள்‌ கூட 
இன்று அறிவார்கள்‌. இதை நாம்‌ கொன்றால்‌ இதை 
வெல்லமுடியவில்லை என்று நாமே அறிவிப்பதுபோல” 
என்றான்‌ சுதீரன்‌. 


புஷ்கரன்‌ சில கணங்களுக்குப்பின்‌ கையசைக்க 
புரவியை பரிவலர்‌ கொண்டுசென்றார்கள்‌. “இது நீங்கள்‌ 
விழைந்து வாங்கியது. மூன்று ஆண்டுகளாக இங்கே 
வளர்கிறது. இன்னமும்‌ இது தங்களை 
ஏற்றுக்கொள்ளவில்லை என்பது நாம்‌ வெளியே 
தெரிவிக்கவேண்டிய செய்தி அல்ல” என்றான்‌ சுதீரன்‌. 
புஷ்கரன்‌ தன்‌ புரவியை கொண்டுவரும்படி 
கையசைத்தான்‌. “இது இங்கிருக்கட்டும்‌. இப்புரவிமேல்‌ 
தாங்கள்‌ செல்வதைப்பற்றிய பாடல்களை சூதர்கள்‌ 
புனையபட்டும்‌. ஓவியர்கள்‌ தாங்கள்‌ இதன்மேல்‌ 
இருப்பதைப்போல வரையட்டும்‌” என்றான்‌ சுதீரன்‌. 


“ஆனால்‌ நாளை கலிபூசனை நிகழ்வு. நம்‌ நகரின்‌ 
முதன்மை அரசப்பெருவிழவு அது. குடிகள்‌ முன்‌ 
இப்புரவியில்‌ தோன்றுவதைத்தான்‌ திட்டமிட்டேன்‌” 
என்றான்‌ புஷ்கரன்‌. “ஆம்‌, அது மிக எளிது. நீங்கள்‌ 
யானைமேல்‌ ஆலயத்திற்குச்‌ செல்லுங்கள்‌. புரவி அங்கே 
வரட்டும்‌. நீங்கள்‌ அதில்‌ நகருலா செல்லக்கூடுமென 
அனைவரும்‌ எண்ணட்டும்‌.” புஷ்கரன்‌ அவனை நோக்க 
“நகருலா செல்லமுடியாதபடி ஏதேனும்‌ நிகழட்டும்‌” என்ற 
சுதீரன்‌ “பின்னர்‌ கலிபூசனை நிகழ்வை 
கவிதையாக்குபவர்கள்‌ நீங்கள்‌ அப்புரவியில்‌ 
அரண்மனைக்கு மீண்டதாகவோ நகரில்‌ ஓட படைகளை 
நடத்தியதாகவோ எழுதட்டும்‌” என்றான்‌. 


புஷ்கரன்‌ விழிகளில்‌ மிக மெல்லிய அசைவு ஒன்று 
வந்தது. அதை சுதீரன்‌ புரிந்துகொண்டான்‌. தன்‌ புரவியில்‌ 
புஷ்கரன்‌ ஏறிக்கொள்ள அருகே வந்த ரணசூரன்‌ 
மெல்லிய பதற்றத்துடன்‌ சுதீரனை நோக்கினான்‌. சுதீரன்‌ 
புன்னகையுடன்‌ தலைவணங்க புஷ்கரன்‌ நோக்கை 
விலக்கிக்கொண்டான்‌. 


அன்னை முன்‌ நின்றபோது அவனால்‌ அவளை 
நிமிர்ந்தே பார்க்கமுடியவில்லை. அவளை வணங்கி 
அருட்சொல்‌ பெற்றுத்‌ திரும்பும்போது ஒரு 
கோயில்சிலைமுன்‌ நின்று திரும்பியதாகவே 
உணர்ந்தான்‌. நினைவறிந்த நாள்முதல்‌ அவள்‌ 
அப்படித்தான்‌ இருந்தாள்‌. இருண்ட கருவறைக்குள்‌ 
காலாதீதத்தில்‌ அமர்ந்து வெறிக்கும்‌ இரு 
சிலைவிழிகள்தான்‌ அவள்‌. 


மணியறைக்குள்‌ வந்து நின்ற சுருதை மெல்ல 
நடுங்கிக்கொண்டிருந்தாள்‌. அவன்‌ மஞ்சத்திலிருந்து 
எழுந்து அவளை நெருங்கி “வருக” என்று சொன்னான்‌. 
அவள்‌ கைகளைக்‌ கூப்பி முறைப்பம வணங்கியபின்‌ 
நடுங்கும்‌ கால்களை எடுத்துவைத்து அவனை 
அணுகினாள்‌. அவளுடைய மெலிந்த மாந்தளிர்நிறமான 
கழுத்தில்‌ ஒரு நரம்பு அதிர்ந்துகொண்டிருப்பதை அவன்‌ 
கண்டான்‌. மிகமெல்லிய உடல்‌. இடை 

ஒடுங்கியிருப்பதனாலேயே சற்று முன்னால்‌ 
வனைந்கிரங்கான்‌. மெல்லிய தோள்களில்‌ இருந்து 
பட்டாடை நழுவியபோது அதை அள்ளிப்‌ பற்றியபடி 
அவனைப்பார்த்தபின்‌ தலை குனிந்தாள்‌. துலக்கப்பட்ட 
செம்புச்சிலை போல இருந்தாள்‌. 


“சுரதை என்பதல்லவா உன்‌ பெயர்‌?” என்றான்‌ விதுரன்‌. 
அக்கணமே அவன்‌ உள்ளே சிரிப்பு எழுந்தது. 
மொழியறிந்தநாள்முதல்‌ கவிதை வாசிப்பவன்‌ தன்‌ 
பெண்ணிடம்‌ கேட்கும்‌ முதல்‌ வினா! கவிதைகளெல்லாம்‌ 
கோடைகாலத்தில்‌ மழைமேகம்‌ நினைவுக்கு 
வருவதுபோல எங்கோ நெடுந்தொலைவில்‌, வந்தனவா 
நிகழ்ந்தனவா குளிர்கனவா என்பதுபோல 
விலகித்தெரிந்தன. இல்லை, அவை வேறு 
ஒருபெண்ணுக்கான சொற்கள்‌. கவிதைகளில்‌ 
வாழ்பவள்‌. நெருப்புபோல எழுந்து நின்றாடுபவள்‌. 
பந்தங்கள்‌ எரிய கருவறைக்குள்‌ நின்றருளும்‌ 
பொற்சிலை. இவள்‌ மடைப்பள்ளியின்‌ எளிய 
செம்புப்பாத்திரம்‌. அச்சொற்கள்‌ இவளுக்குரியனவல்ல. 


“நீ யாதவப்பெண்ணா?” என்றான்‌ விதுரன்‌. அது இன்னும்‌ 
அபத்தமான சொற்றொடராக இருந்தது. அவள்‌ ஆம்‌ என 
தலையை அசைத்தாள்‌. அதற்குமேல்‌ அவளிடம்‌ என்ன 
சொல்வதென்று தெரியவில்லை. யார்‌ இந்த அறியாத 
பெண்‌? நடுங்கும்‌ கைகளும்‌ வியர்வைபூத்த முகமும்‌ 
சரிந்த விழிகளுமாக என்‌ முன்‌ நிற்கும்‌ இவள்‌ யார்‌? இவள்‌ 
வயிற்றில்தான்‌ என்‌ மைந்தர்கள்‌ பிறப்பார்களா என்ன? 
காவியங்கள்‌ எனக்குள்‌ சொரிந்து நிறைத்த 

94. வீழ்நிலம்‌ 


1ா௨ஊ:]தொலைவிலிருந்தே கையைத்‌ தூக்கி மந்தண 
விரல்குறியைக்‌ காட்டியபடி புஷ்கரனின்‌ 
படுக்கையறையை நோக்கி சுதீரன்‌ சென்றான்‌. வாயிலில்‌ 
நின்றிருந்த யவனக்காவலர்‌ இருவர்‌ அவனை 
அடையாளம்‌ கண்டு தலைவணங்கினர்‌. 
காப்பிரிக்காவலர்‌ இருவர்‌ தரையில்‌ மடியில்‌ வாளை 
வைத்துக்கொண்டு அமர்ந்திருந்தனர்‌. சுருண்ட 
நுரைமுடியும்‌ சோழிகள்‌ போன்ற விழிகளும்‌ பெரிய 
உதடுகளும்‌ கொண்டவர்கள்‌. யவனர்களில்‌ செங்கல்நிறம்‌ 
கொண்டவர்களும்‌ சுண்ணக்கல்‌ நிறம்கொண்டவர்களும்‌ 
இருந்தனர்‌. 

சுதீரன்‌ மெல்லிய குரலில்‌ மந்தணக்குறிமொழியில்‌ 
அரசனை அழைத்துச்செல்ல வந்திருப்பதாக 
சொன்னான்‌. காவலர்‌ வாயிலில்‌ இருந்த சிறிய துளை 
வழியாக உள்ளே சென்ற நூலை இழுத்து அசைத்தனர்‌. 
உள்ளிருந்து ஒரு காவலன்‌ துளைப்பொருத்தில்‌ 
செவிசேர்க்க அவனிடம்‌ மந்தண மொழியில்‌ செய்தி 
உரைத்தனர்‌. உள்ளே இருப்பவர்கள்‌ பதரும்‌ சோனகரும்‌ 
என்பதனால்‌ அவர்களுக்கிடையே ஒற்றைச்‌ 
சொற்களாலேயே உரையாடமுடியும்‌. அவர்கள்‌ பணிக்குச்‌ 
சேரும்போது அந்த மொழி கற்பிக்கப்படும்‌. அடுத்த 
அணிக்கு முற்றிலும்‌ புதிய மந்தணமொழி 
உருவாக்கப்படும்‌. 


சுதீரன்‌ கைகளைக்‌ கட்டியபடி காத்து நின்றான்‌. உள்ளே 
எந்த ஓசையும்‌ கேட்கவில்லை. புஷ்கரன்‌ வழக்கமாக 
துயிலெழ மிகவும்‌ பிந்தும்‌. அவன்‌ இரவு 
செறிவதற்குள்ளாகவே துயிலறைக்குச்‌ சென்றுவிடுவான்‌. 
அவன்‌ துயில்வதற்கு இருபதுக்கும்‌ மேற்பட்ட 
துயிலறைகள்‌ கட்டப்பட்டிருந்தன. எங்கே அன்றைய 
துயில்‌ என்பதை அவனே துயில்வதற்கு சற்று முன்னர்‌ 
முடிவெடுப்பான்‌. ஒவ்வொருநாளும்‌ வெவ்வேறு காவலர்‌ 
அவன்‌ அறைக்கு வெளியேயும்‌ உள்ளேயும்‌ காவல்‌ 
காத்தனர்‌. பீதர்‌, யவனர்‌, சோனகர்‌, காப்பிரியர்‌ என 
அயலவர்‌ மட்டுமே காவல்பணிக்கு அமர்த்தப்பட்டனர்‌. 
அவர்களும்‌ ஆறு மாதங்களுக்கொருமுறை முழுமையாக 
மாற்றப்பட்டனர்‌. 


சிவமூலி இழுத்து மயங்கித்‌ துயிலும்‌ வழக்கம்‌ முன்பு 
புஷ்கரனுக்கு இருந்தது. ஒவ்வொருநாளும்‌ கால்தளர்ந்து 
தள்ளாடியபடியே அவன்‌ படுக்கையறைக்குச்‌ சென்றான்‌. 
பின்னர்‌ நரம்புகள்‌ தளரத்தொடங்கியதும்‌ எங்கும்‌ 
எப்போதும்‌ அமர்ந்த சற்றுநேரத்திலேயே ஆழ்ந்து 
துயிலத்தொடங்கினான்‌. நரம்புத்தளர்வுக்கு மயக்குகள்‌ 
ஒவ்வா என்று மருத்துவர்‌ விலக்கிவிட்டமையால்‌ மதுவும்‌ 
சிவமூலியும்‌ அகிஃபீனாவும்‌ அவன்‌ கொள்வதில்லை. 
அவன்‌ படுக்கையில்‌ படுத்ததும்‌ அருகே நின்றிருக்கும்‌ 
காவலர்‌ சீரான தாளத்தில்‌ மெல்ல பீடத்தை தட்டுவார்கள்‌. 
அதைக்‌ கேட்டபடி கண்தளர்வான்‌. வெயிலெழுந்த 
பின்னரே விழிப்பான்‌. நடுவே மஞ்சத்திலேயே சிறுநீர்‌ 
கழிப்பான்‌. இருமலிருந்தால்‌ மலமும்‌ செல்வதுண்டு. 
ழித்திருக்கையிலும்‌ அவனால்‌ சிறுநீரை 
அடக்கமுடியாதென்பதனால்‌ அவனுடன்‌ சிறுநீர்க்கலம்‌ 
ஏந்திய ஏவலன்‌ ஒருவன்‌ எப்போதும்‌ 
இருந்துகொண்டிருப்பான்‌. பீதர்கள்‌ உள்ளிருந்து செய்தி 
சொன்னதும்‌ “விழித்துக்கொண்டார்‌” என்று 
யவனக்காவலன்‌ சொன்னான்‌. 


மீண்டும்‌ நெடுநேரம்‌ கடந்து கதவு திறந்தது. சுதீரன்‌ 
தலைவணங்கி “பேரரசருக்கு தெய்வங்களின்‌ அருள்‌ 
நிறைக!” என வாழ்த்தினான்‌. மெல்ல இருமிய புஷ்கரன்‌ 
“மருத்துவர்‌ எங்கே?” என்றான்‌. புரவியிலிருந்து 
விழுந்ததன்‌ வலி இருக்கிறதென உய்த்தறிந்த சுதீரன்‌ 
“சித்தமாக இருக்கிறார்‌. நாம்‌ செல்ல காத்திருக்கிறார்‌” 
என்றான்‌. புஷ்கரன்‌ அவனை திரும்பி நோக்காமல்‌ 
நடந்தான்‌. திறந்த கதவு வழியாக கழிப்பறையின்‌ 
கெடுமணம்‌ எழுந்தது. ஏவலர்‌ படுக்கையை சீரமைக்க 
உள்ளே நுழைந்தனர்‌. 


சுதீரன்‌ தொலைவில்‌ அவனை நோக்கியபடி நின்ற 
சிற்றமைச்சன்‌ சிபிரனிடம்‌ கையசைவால்‌ மருத்துவர்‌ என 
ஆணையிட அவன்‌ ஓசையின்றி பாய்ந்தோடினான்‌. “நாம்‌ 
இன்று காலை கலிதேவன்‌ ஆலயத்திற்கு செல்கிறோம்‌. 
அங்கே தங்கள்‌ திருக்காட்சிக்காக குடிகள்‌ புலரிக்கு 
முன்னரே பெருகிச்‌ சூழ்ந்திருக்கிறார்கள்‌” என்றான்‌. 
புஷ்கரன்‌ பேசாமல்‌ நடந்தான்‌. நின்று இருமுறை 
இருமிவிட்டு மேலும்‌ சென்றான்‌. 


மருத்துவநிலையின்‌ வாயிவில்‌ மருத்துவர்‌ சுவினீதரும்‌ 
மாணவர்களும்‌ அவர்களுக்காக காத்து நின்றிருந்தனர்‌. 
சுவினீதர்‌ தலைவணங்கி முகமன்‌ உரைத்தார்‌. புஷ்கரன்‌ 
“படைத்தலைவன்‌ எங்கே?” என்றான்‌. “அவர்‌ கலி 
ஆலயத்தில்‌ இருக்கிறார்‌. அவர்‌ தலைமையில்தான்‌ திரள்‌ 


ஒழுங்கமைகிறது” என்றான்‌ சுதீரன்‌. “நான்‌ முற்றத்திற்கு 
வருகிறேன்‌” என்றான்‌ புஷ்கரன்‌. “பட்டத்துயானை 
ஒருங்கி நிற்கிறது, அரசே” என்றான்‌ சுதீரன்‌. திரும்பி 
நோக்காமல்‌ புஷ்கரன்‌ உள்ளே சென்றான்‌. 


சுதீரன்‌ வாயிலுக்கு ஓடிவந்தபோது அங்கே 
பட்டத்துயானையுடன்‌ முழுக்‌ காவல்படையினரும்‌ 
அகம்படியினரும்‌ மங்கலநிரையினரும்‌ காத்திருந்தனர்‌. 
அவன்‌ வந்தது குளத்தில்‌ கல்‌ விழுந்ததுபோல ஓசையற்ற 
அலையசைவாக இறுதிவரை பரவிச்சென்றது. 
காத்திருக்கும்படி கையசைத்துவிட்டு அவன்‌ முகப்பில்‌ 
கைகட்டி நின்றான்‌. அவனை நோக்கியபடி முற்றம்‌ 
அசைவிழந்து விழிகளாக சூழ்ந்திருந்தது. புரவிகளின்‌ 
மூச்சொலிகள்‌, குளம்பு மிதிபடும்‌ ஓசைகள்‌, யானை 
அசைந்துகொண்டே இருக்கும்‌ ஓசை. அவர்களுக்குப்‌ 
பின்னால்‌ ஓசையே இல்லாமல்‌ குன்றுபோல நின்றிருந்தது 
அரண்மனை, உள்ளே நுழையமுடியாமல்‌ 
திணிவுகொண்ட பெரும்குவை அன்றி வேறில்லை என. 


விடிந்தபடியே வந்தது. ஒவ்வொன்றும்‌ துலங்க பந்தங்கள்‌ 
மட்டும்‌ ஒளியிழந்தன. பந்தங்களை அணைத்து அப்பால்‌ 
கொண்டுசென்றனர்‌. அணைந்த பந்தங்களிலிருந்து 
எண்ணைக்கருகல்‌ மணம்‌ எழுந்து காற்றில்‌ சுழன்று 
அப்பால்‌ விலகியது. வண்ணங்களனைத்தும்‌ 
கூர்கொண்டன. தொலைவில்‌ நின்றிருந்த மரத்தின்‌ 
ஒவ்வொரு இலையும்‌ தெளிந்தெழுந்தது. அந்நகரில்‌ ஒரு 
விழா நிகழ்கிறதென்று அயலவர்‌ நம்பமுடியாது. மிக 
மெல்லிய கார்வைபோல மக்கள்திரளின்‌ முழக்கம்‌ 
கேட்டுக்கொண்டிருந்தது, செவியருகே ஒரு கலத்தை 
வைத்ததுபோல. 


ஏவலன்‌ அப்பால்‌ வந்து நின்று வணங்கினான்‌. அருகே 
வர அவன்‌ கைகாட்ட நெருங்கிவந்து காதில்‌ செய்திகளை 
சுருக்கமாக சொன்னான்‌. கலி ஆலயத்தின்முன்‌ மக்கள்‌ 
நிரை பெருகி அலையபடிக்கிறது. பூசனைகள்‌ 
பெரும்பாலும்‌ முடிந்துவிட்டன. அரசர்‌ வந்தபின்னரே 
முடிக்கவேண்டும்‌ என்பதற்காக சிலவற்றை மீண்டும்‌ 
மீண்டும்‌ செய்து பொழுது நீட்டிக்கிறார்கள்‌. 
வந்துகொண்டிருக்கிறார்‌ என்று சொல்லும்படி 
ஆணையிட்டு அனுப்பினான்‌. 


கோட்டைமுகப்புக்‌ காவல்மாடத்தின்‌ நிழல்‌ நீண்டு 
மாளிகைப்படிகளில்‌ விழுந்தது. செவ்வொளிக்‌ 
கற்றைகள்‌ கட்டடங்களின்‌ இடையே பீறிட்டு எழுந்து 
சரிந்தன. மேலே தோன்றிய ஏவலன்‌ கைகாட்டினான்‌. 


சுதீரன்‌ முன்னால்‌ சென்று படிகளின்‌ அருகே காத்து 
நின்றான்‌. புஷ்கரன்‌ இறங்கிவரக்‌ கண்டதும்‌ அவன்‌ 
கையசைக்க மங்கல இசை மட்டும்‌ எழுந்தது. புஷ்கரன்‌ 
தோன்றியதும்‌ வாழ்த்தொலிகள்‌ எழுந்தன. 


புஷ்கரன்‌ எவரையும்‌ நோக்காமல்‌ நேராகச்‌ சென்று 
மரப்படிகளில்‌ ஏறி யானை மேலிருந்த அம்பாரி மீது 
அமர்ந்தான்‌. கைகளை கட்டிக்கொண்டு பீடத்தில்‌ 
சாய்ந்தான்‌. பாகன்‌ யானையை மெல்ல தட்ட 
பொன்னுரை உருகி வழிந்ததுபோன்ற முகபடாத்துடன்‌ 
அது ஆடியபடி திரும்பியது. அதன்மேல்‌ போடப்பட்டிருந்த 
பட்டுக்கம்பளம்‌ உலைந்தாடியது. சங்கிலிகள்‌ ஒலிக்க 
அது நடக்க கவசமணிந்த கொடிவீரர்‌ எழுவர்‌ 
காகக்கொடியுடன்‌ முன்னால்‌ சென்றனர்‌. மங்கல 
இசையுடன்‌ சூதர்நிரை தொடர அவர்களுக்குப்பின்‌ 
நூற்றெட்டு அணிச்சேடியர்‌ பொலிதாலங்களுடன்‌ 
சென்றனர்‌. 


யானைக்கு இணையாக புரவியில்‌ சுதீரன்‌ சென்றான்‌. 
நகர்த்தெருக்கள்‌ தோரணங்களாலும்‌ 
மலர்வளைவுகளாலும்‌ பட்டுத்துணிகளாலும்‌ 
அணிசெய்யப்பட்டிருந்தன. தெருக்களின்‌ 
இருமருங்கிலும்‌ கூடியிருந்த நிஷதகுடியின்‌ பெண்களும்‌ 
இளையோரும்‌ மலர்தூவி அரசனை வாழ்த்தி 
குரலெழுப்பினர்‌. அவன்‌ ஒவ்வொரு முகமாக 
நோக்கிக்கொண்டு சென்றான்‌. அத்தனை முகங்களும்‌ 
ஒன்றுபோலிருந்தன. அத்தனை செயல்களும்‌ நன்கு 
பயின்றவைபோல. புன்னகைகள்‌, கைவீசல்கள்‌. 


அரசப்பெருவீதியில்‌ இருந்து பிரிந்தபோது கலியின்‌ 
குன்று தோன்றியது. அது வெண்சிதல்‌ மூடிய நெற்று என 
தெரிந்தது. அதன்‌ பரப்பு முழுக்க இடைவெளியில்லாமல்‌ 
மானுடத்‌ தலைகள்‌. மேலே செல்லும்‌ பாதை மட்டும்‌ அதில்‌ 
சுற்றப்பட்ட மேலாடைபோல சுழன்று சரிந்திறங்கியது. 
குன்றின்மேல்‌ ஏறத்தொடங்கியபோது சுதீரன்‌ திரும்பி கீழே 
விரிந்திருந்த நகரை நோக்கினான்‌. அங்கே அனைத்தும்‌ 
வழக்கம்போலிருப்பதாகத்‌ தோன்றியது. எறும்புப்புற்றை 
நோக்குவதுபோல. அனைத்து எறும்புக்கூடுகளும்‌ 
ஒன்றைப்போல்‌ பிறிதொன்று என உயிரியக்கம்‌ கொண்டு 
கொப்பளிக்கின்றன. 


(ஷவிகுன்றின்மேல்‌ கலியின்‌ ஆலயத்தை அவர்கள்‌ 
அடைந்தபோது பெருமுரசங்கள்‌ முழங்கத்‌ தொடங்கின. 
கூட்டம்‌ அரசனை வாழ்த்திக்‌ கூவியது. மங்கல இசையும்‌ 
குரவையொலியும்‌ இணைந்துகொண்டன. யானை செல்ல 


வழிவிட்டு இரு பக்கமும்‌ எவரும்‌ ஒதுக்காமலேயே 
உடல்களின்‌ எல்லை ஒன்று உருவாகியது. 
பின்னாலிருந்தவர்களின்‌ உந்துவிசையால்‌ அது 
அலைவிளிம்பென நெளிந்தது. 


கலியின்‌ ஆலயத்தின்‌ முன்‌ யானை வந்து நின்றதும்‌ 
கைகளால்‌ ஆணைகளைப்‌ பிறப்பித்தபடி நின்ற 
படைத்தலைவன்‌ ரணசூரன்‌ முழுக்கவச உடையுடன்‌ 
வந்து வணங்கினான்‌. ஏவலர்‌ இருவர்‌ மெல்லிய மூங்கில்‌ 
படிக்கட்டை கொண்டுவந்து யானை அருகே வைத்தனர்‌. 
புஷ்கரன்‌ கைகளைக்‌ கூப்பியபடி அதனூடாக இறங்கி 
வந்தான்‌. ரணசூரன்‌ வாழ்த்துரைத்து தலைவணங்கி 
“அனைத்தும்‌ முறையாக நிகழ்கின்றன, அரசே” என்றான்‌. 
அவனை நோக்கி புன்னகைத்து “நன்று” என்றபின்‌ 
முன்னால்‌ சென்றான்‌ புஷ்கரன்‌. ரணசூரன்‌ 
குழப்பத்துடன்‌ சுதீரனை நோக்கினான்‌. 


தலைமைப்பூசகர்‌ மச்சர்‌ கலிக்கு அணிவிக்கப்பட்ட கரிய 
பட்டாடையை அரசனின்‌ தோளில்‌ அணிவித்தார்‌. 
காகஇறகு சூடிய குலக்கோலை காளகக்‌ குழுத்தலைவர்‌ 
மூர்த்தர்‌ அளித்தார்‌. புஷ்கரன்‌ அவர்களின்‌ 
முறைமைகளை ஏற்று முன்னால்‌ சென்றான்‌. 
யானையை பாகன்‌ மெல்ல தட்ட அது காலெடுத்து 
வைத்து விலகிச்சென்றது. அதே கணம்‌ அப்பால்‌ எரியம்பு 
ஒன்று எழ ஓர்‌ யானை பிளிறியது. அதனருகே 
நின்றவர்கள்‌ பாறைவிழுந்த நீர்ப்பரப்பென அதிர்ந்து 
அலைவட்டமெனப்‌ பரவினர்‌. அவ்விசையால்‌ 
கூட்டத்தின்‌ உடல்வேலி உடைந்து அங்கிருந்த சிலர்‌ 
நிலைதடுமாறி விழுந்தனர்‌. முதுமகள்‌ ஒருத்தி 
கையிலிருந்த குழந்தையுடன்‌ யானையின்‌ காலடியில்‌ 
விழ யானை திகைத்து பின்னால்‌ காலடி வைத்தது. 
பின்னாலிருந்த புரவிமேல்‌ முட்டிக்கொண்டு விதிர்த்து 
முன்னால்‌ நடந்தது. அதன்‌ இரு கால்களுக்கு நடுவே 
முதுமகளும்‌ மைந்தனும்‌ நசுங்கி உடல்‌ உடைந்தனர்‌. 


ஓலமும்‌ கலைவும்‌ கேட்டு புஷ்கரன்‌ திரும்பி 
நோக்கினான்‌. சினத்துடன்‌ “என்ன? என்ன?” என்றான்‌. 
ரணசூரன்‌ பதற்றத்துடன்‌ ஓடிவந்து “அரசே, 
நிலைதடுமாறி... ஏதோ குழப்பம்‌” என்று குழற புஷ்கரன்‌ 
முகம்‌ சிவக்க, கழுத்துத்‌ தசைகள்‌ இழுபட்டு அசைய 
அவன்‌ கன்னத்தில்‌ ஓங்கியறைந்தான்‌. மேலாடையைச்‌ 
சுழற்றியபடி யானைக்‌ காலடியில்‌ கிடந்து துடித்த 
முதுமகளைத்‌ தூக்கிய ஏவலரை அகற்றி குனிந்து அவள்‌ 
தலையை தொட்டான்‌. அவள்‌ உடல்‌ ஒரு பக்கமாக 


இழுபட்டிருந்தது. இடைக்குக்‌ கீழே குருதிக்குழம்பு 


பரவியிருந்தது. இன்னொரு ஏவலன்‌ குழந்தையை 
தூக்கினான்‌. அதன்‌ தலை நெஞ்சின்மேல்‌ சரிந்திருந்தது. 


புஷ்கரன்‌ திரும்பி ரணசூரனை நோக்கி “மூடன்‌” 
என்றான்‌. அவன்‌ உடல்‌ நடுங்கிக்கொண்டிருப்பதை 
சுதீரன்‌ நோக்கினான்‌. யானை முன்னால்‌ சென்று 
அங்கிருந்த திரளைக்‌ கண்டு பிளிறியதும்‌ அவன்‌ உடல்‌ 
அதிர்ந்து துள்ளியது. அவன்‌ வலக்கை அடிபட்ட 
நாகமெனத்‌ துவள்வதை, நாக்கு வாயின்‌ வலப்பக்கம்‌ 
ஒட்டியிருப்பதை சுதீரன்‌ கண்டான்‌. புஷ்கரனின்‌ 
வேளக்காரர்கள்‌ அவன்‌ ஆணைக்காகக்‌ காத்திருந்தனர்‌. 
சூழ்ந்திருந்த குடிகளும்‌ ஓசையடங்கி தருண முனையில்‌ 
நின்றிருந்தனர்‌. 


ரணசூரன்‌ புஷ்கரன்‌ முன்‌ முழந்தாளிட்டு கைகூப்பி 
“அரசே” என்று கூவினான்‌. “அரசே, பொறுத்தருள்க! என்‌ 
பிழையல்ல... என்‌ பிழையல்ல, அரசே” என்றான்‌. சுதீரன்‌ 
தோள்தளர பெருமூச்சுடன்‌ நோக்கை 
விலக்கிக்கொண்டான்‌. புஷ்கரனின்‌ முகம்‌ சிவந்து வாய்‌ 
இறுகியது. காவலர்தலைவனை நோக்கி கைகாட்டியபின்‌ 
சுதீரனை நோக்கி திரும்பினான்‌. 


காவலர்கள்‌ ரணசூரனை சூழ்ந்துகொண்டனர்‌. ஒருவன்‌ 
ரணசூரனின்‌ முதுகை ஓங்கி மிதிக்க அவன்‌ உடல்‌ 
மண்நோக்கி குனிந்த கணம்‌ காவலர்தலைவனின்‌ வாள்‌ 
ஏறி இறங்கியது. ரணசூரன்‌ தலை வெட்டுண்டு மெல்லிய 
ஓசையுடன்‌ கீழே விழுந்தது. அதன்‌ மேலேயே அவன்‌ 
உடலும்‌ விழுந்தது. உடைந்த கலத்திலிருந்தென 
வெங்குருதி பீறிட்டு மண்ணில்‌ வழிந்தது. 
சூழ்ந்திருந்தவர்களிடமிருந்து ஓசையே எழவில்லை. 


புஷ்கரன்‌ சுதீரனை நோக்கி செல்வோம்‌ என 
கைகாட்டிவிட்டு ரணசூரனின்‌ உடலை சுற்றிக்கொண்டு 
ஆலயத்திற்குள்‌ நுழைந்தான்‌. சூழ்ந்து நின்றிருந்தவர்கள்‌ 
ஓசையே இல்லாமலிருப்பதைக்‌ கண்டு சுதீரன்‌ ஏறிட்டுப்‌ 
பார்த்தான்‌. அந்தப்‌ பெருந்திரள்‌ பாறையடுக்குகள்‌ என 
அசைவும்‌ ஒலியும்‌ அற்று செறிந்திருந்தது. “மூடன்‌, தன்‌ 
தண்டனையை தானே வரவழைத்துக்கொண்டான்‌” 
என்றான்‌ அருகே நின்றிருந்த சிற்றமைச்சன்‌. அவனை 
திரும்பி நோக்கியபின்‌ சுதீரன்‌ உள்ளே செல்ல முயல 
அவனுக்குக்‌ குறுக்காக ரணசூரனின்‌ உடல்‌ கிடந்தது. 


ரணசூரனின்‌ கால்கள்‌ இழுத்துக்கொண்டிருக்க இருவர்‌ 
அவனை கைபற்றி இழுத்து அப்பால்‌ 
கொண்டுசென்றனர்‌. கூட்டத்தில்‌ எவரோ ஏதோ சொல்ல 


சிரிப்போசை எழுந்தது. சுதீரன்‌ திரும்பி கூட்டத்தை 
நோக்கியபோது ஒருவன்‌ ஏதோ இழிசெய்கை காட்டினான்‌. 
அவன்‌ முகம்‌ தெளிவதற்குள்‌ திரளில்‌ புதைந்தான்‌. 
அவன்‌ திரும்பியபோது பின்னால்‌ கூட்டத்தின்‌ 
சிரிப்பொலி முழங்கியது. குருதிச்சேற்றை மிதிக்காமல்‌ 
தாண்டிக்குதித்து சுதீரன்‌ ஆலயத்திற்குள்‌ நுழைந்தான்‌. 


கருவறைக்குள்‌ புஷ்கரன்‌ கலிதேவனின்‌ சிலை 
முன்னால்‌ நின்றிருந்தான்‌. அவனுடைய மெய்க்காவலர்‌ 
இருபுறமும்‌ நிற்க அவன்‌ திரும்பி சுதீரனை நோக்கி 
அருகே வரும்படி கைகாட்டினான்‌. சுதீரன்‌ அருகே சென்று 
கைகூப்பியபடி நின்றான்‌. வெண்பட்டால்‌ கண்கள்‌ மூடிக்‌ 
கட்டப்பட்ட கலியின்‌ முகம்‌ அத்தனை கூரிய நோக்கு 
கொண்டிருப்பதை உணர்ந்து விழிதிருப்பிக்கொண்டான்‌. 
அவ்வுணர்வு உடலில்‌ நீடித்தது. 


பூசெய்கையும்‌ பலிக்கொடையும்‌ படையலும்‌ 
குலமுறைமைகளுடன்‌ நிகழ்ந்தன. பூசகர்கள்‌ மெல்லிய 
குரலில்‌ சொன்னவற்றை புஷ்கரன்‌ பாவை என 
செய்தான்‌. சுதீரன்‌ சூழ்ந்திருந்தவர்களின்‌ முகங்களையே 
நோக்கிக்கொண்டிருந்தான்‌. அத்தனை முகங்களும்‌ 
விழவுக்கான கிளர்ச்சியும்‌ திரளென்றானதன்‌ தன்னை 
மறந்த மிதப்பும்‌ கொண்டு ஒன்றுபோலிருந்தன. 
தலைமைப்பூசகர்‌ குருதிக்குழம்பு தொட்டு புஷ்கரனின்‌ 
நெற்றியில்‌ நீள்குறியிட்டு “கலியருள்‌ சூழ்க! வெற்றியும்‌ 
புகழும்‌ நீள்க! என்றும்‌ சொல்‌ நின்றாள்க!” என 
வாழ்த்தினார்‌. 

புஷ்கரன்‌ திரும்பி நோக்க அருகே நின்ற ஏவலர்‌ நீட்டிய 
தட்டிலிருந்து கரிய பட்டையும்‌ பொன்னணியையும்‌ 
எடுத்து முதுபூசகருக்கு அளித்தான்‌. பிற பூசகர்களும்‌ 
வந்து பரிசில்‌ பெற்றுக்கொண்டனர்‌. பரிசில்‌ முடிந்ததும்‌ 
புஷ்கரன்‌ திரும்பி சுதீரனை நோக்கிவிட்டு 
மறுவாயிலினூடாக வெளியே சென்றான்‌. முதலில்‌ சென்ற 
மெய்க்காவலர்‌ வேல்‌ விரித்து வழி செய்ய புஷ்கரன்‌ 
அவ்வாயிலில்‌ தோன்றியதும்‌ வாழ்த்தொலிகளும்‌ 
குரவையும்‌ மங்கல இசையும்‌ முழங்கின. சூழ்ந்திருந்த 
காவல்மாடங்களில்‌ இருந்து முரசொலி எழுந்தது. 


புஷ்கரன்‌ அப்பால்‌ பலகையாலான பீடத்தில்‌ காரகன்‌ 
நிற்பதை கண்டான்‌. வலது முன்னங்காலை சற்று தூக்கி 
தலைநிமிர்ந்து பிடரிமயிர்கள்‌ காற்றில்‌ உலைய 
ஓசைக்கேற்ப உடல்‌ விதிர்த்தபடி நின்றிருந்தது. அதன்‌ 
கடிவாளத்தை இரு பக்கமும்‌ இரு பாகன்கள்‌ 
பற்றியிருந்தனர்‌. ஏவலனொருவன்‌ வந்து பணிந்து “புரவி 


சித்தமாக உள்ளது, அரசே” என்றான்‌. சுதீரன்‌ 
தொலைவில்‌ கட்டப்பட்டிருந்த சிறிய களிறை 
நோக்கினான்‌. அதன்மேல்‌ அமர்ந்திருந்த பாகன்‌ அவன்‌ 
கையசைவுக்காக காத்திருந்தான்‌. புஷ்கரன்‌ சுதீரனை 
நோக்கிவிட்டு நடக்கத்‌ தொடங்க சுதீரன்‌ திரும்பி பாகனை 
நோக்கினான்‌. செய்கை காட்டத்‌ தூக்கிய கையால்‌ 
தலைப்பாகையை சீரமைத்தபம மெல்ல பின்னடி 
எடுத்துவைத்து ஆலய வாயிலிலேயே நின்றான்‌. 


முன்னோக்கி நடந்த புஷ்கரன்‌ திரும்பிப்‌ பார்த்தான்‌. 
அவன்‌ நோக்கை சந்தித்த சுதீரனின்‌ விழிகள்‌ 
விலகவில்லை. திடுக்கிட்டவன்போல புஷ்கரன்‌ 
நின்றுவிட்டான்‌. அவனுடன்‌ சென்ற வேளக்காரப்‌ 
படையினரும்‌ நிற்பதை உணர்ந்து மேலும்‌ நடந்தான்‌. 
அவன்‌ காலடிகள்‌ தளர்ந்தன. ஒருமுறை 
நிற்கப்போகிறவன்போலத்‌ தோன்றினான்‌. காரகனை 
அவன்‌ அணுகியதும்‌ பரிவலர்‌ திகைப்புடன்‌ ஒருவரை 
ஒருவர்‌ நோக்கிக்கொண்டார்கள்‌. புஷ்கரன்‌ திரும்பி 
சுதீரனை விழிதொட்டு நோக்கினான்‌. எவ்வுணர்வும்‌ 
இல்லாமல்‌ சுதீரன்‌ நோக்கி நின்றான்‌. 


மிக மெல்லிய புன்னகை ஒன்று புஷ்கரன்‌ விழிகளில்‌ 
தோன்றியது. கடிவாளத்தைத்‌ தரும்படி பரிவலரிடம்‌ 
சொன்னான்‌. அவர்களில்‌ ஒருவன்‌ குனிந்து 
கால்வளையத்தை எடுத்துக்‌ காட்ட அதில்‌ கால்வைத்து 
எழுந்து புரவிமேல்‌ ஏறிக்கொண்டான்‌. செவி பின்கோட்டி 
விழியுருட்டி அது காற்றுபடும்‌ சுனை என சிலிர்த்தபடி 
நின்றது. அவன்‌ ஏறி அமர்ந்ததும்‌ அதன்‌ செவிகள்‌ 
ஒன்றையொன்று தொடுவதுபோல கூர்கொண்டன. 
கனைத்தபடி நின்ற இடத்திலேயே முன்னங்கால்‌ தூக்கி 
மேலே பாய்ந்து பின்னங்காலை உதறி மீண்டும்‌ 
மேடையில்‌ முன்னங்கால்‌ ஊன்றி முன்புபோலவே 
நின்றது. கணநேரத்தில்‌ நெய்விட்ட அனல்‌ எழுந்து பின்‌ 
அணைவது போலிருந்தது. 


புஷ்கரன்‌ தெறித்து காவலர்‌ நடுவே விழுந்தான்‌. அவர்கள்‌ 
அறியாமல்‌ விலகிக்கொள்ள மண்ணில்‌ குப்புற 
உடலறைந்து பதிந்ததுபோல அசையாமல்‌ கிடந்தான்‌. 
சூழ்ந்திருந்தவர்கள்‌ அனைவரும்‌ அவனை 
நோக்கிக்கொண்டிருந்தனர்‌. அவன்‌ கையை ஊன்றி 
புரண்டு எழுந்து மெல்ல துப்பியபடி அமர்ந்தான்‌. அவன்‌ 
அணிந்திருந்த பட்டுமணிமுடி அப்பால்‌ கிடந்தது. 
முகத்தை கையால்‌ துடைத்தபடி அவன்‌ தன்னைச்‌ 
சூழ்ந்திருந்தவர்களின்‌ பார்வைகளை நோக்கினான்‌. 
அப்பெருந்திரள்‌ அவனை விழிகளாகச்‌ சூழ்ந்திருந்தது. 


புஷ்கரன்‌ சினம்‌ எரிந்தேற எழமுற்பட்டபோது 
ஆலயமுகப்பில்‌ நின்றிருந்த பட்டத்துயானைமேல்‌ இரு 
கைகளையும்‌ விரித்து உரக்க “நிஷதகுடி வெல்க!” என்று 
கூவியபடி நளன்‌ எழுந்தான்‌. அவன்‌ கைகளை 
விரித்ததும்‌ அங்கிருந்த மொத்தக்‌ கூட்டமும்‌ 
வெடித்தெழுந்த பெருமுழக்கமாக “பேரரசர்‌ நளன்‌ வாழ்க! 
நிஷதத்‌ தலைவர்‌ வாழ்க!” என்று கூவியது. 


புஷ்கரன்‌ எழுந்து தன்‌ ஆடையை இழுத்தபடி அருகே 
நின்ற வீரனிடம்‌ மணிமுடியை எடுக்கும்படி சைகை 
காட்டினான்‌. அவன்‌ அறியாமல்‌ குனிய கூட்டத்தில்‌ நின்ற 
ஒரு முதுமகள்‌ “தொடாதே அதை... தொட்டால்‌ உன்‌ 
குலத்தை வேருடன்‌ அறுப்போம்‌” என்று கூவினாள்‌. 
நூற்றுக்கணக்கான பெண்குரல்கள்‌ “தொடாகே... 
கீழ்மகனே, விலகு!” என்று கூவின. புஷ்கரன்‌ 
பதறித்துடித்த வலக்காலுடன்‌ நிற்கமுடியாமல்‌ 
தள்ளாடினான்‌. யானைமேல்‌ நின்றிருந்த நளனை 
நோக்கியபடி காலடி வைக்க அவிழ்ந்து கிடந்த தன்‌ 
ஆடையில்‌ கால்சிக்க தடுமாறி விழுந்தான்‌. 


அவன்‌ வலக்கை இழுத்துக்கொண்டது. வலது கால்‌ 
நீண்டு துடித்தது. வாய்‌ கோணலாகி முகம்‌ வலிப்பில்‌ 
அசைந்தது. அவன்‌ இடக்கையை ஊன்றி எழமுயல 
அவனை நோக்கி கைநீட்டி வசைபாடிய திரளில்‌ இருந்து 
பழுத்த கிழவி ஒருத்தி கூன்விழுந்த முதுகுடன்‌ வந்து 
அவன்‌ முகத்தில்‌ எட்டி உதைத்தாள்‌. அவள்‌ நரைகூந்தல்‌ 
அவிழ்ந்து விழுந்தது. தடுமாறி நிலைகொண்டு அவன்‌ 
முகத்தில்‌ காறி உமிழ்ந்து “இழிமகனே... உன்னைப்‌ பெற்ற 
வயிற்றுக்கும்‌ கீழுலகே... சிறுமதியனே... புழுவே” என்று 
கூவினாள்‌. அதற்குள்‌ இன்னொரு முதுமகள்‌ வந்து 
அவன்‌ முகத்தில்‌ உதைத்தாள்‌. அவன்‌ மல்லாந்து விழ 
வெறிகொண்டவள்போல அவனை 
உதைத்துக்கொண்டிருந்தாள்‌. சூழ்ந்திருந்த பெண்கள்‌ 
அனைவரும்‌ வசைகூவ விழித்த கண்களுடன்‌ 
படைக்கலமேந்திய வீரர்கள்‌ நோக்கி நின்றனர்‌. 


அச்செய்தி பரவ அப்பெருந்திரளிலிருந்த 
பெண்களனைவரும்‌ வெறிக்கூச்சலிட்டபடி முட்டி 
அலைததும்பி அவனை நோக்கி வரத்தொடங்கினர்‌. 
அவர்கள்‌ வேலும்‌ வாளுமேந்திய வீரர்களை அடித்தும்‌ 
உதைத்தும்‌ தள்ளினர்‌. வீரர்கள்‌ மெல்ல பின்வாங்கி 
ஒற்றைத்திரளாகி அகன்று செல்ல பெண்களின்‌ பெருக்கு 
நடுவே சுழிமையமென புஷ்கரன்‌ கிடந்தான்‌. 
யானைமேலிருந்த நளன்‌ “நிறுத்துங்கள்‌. நிறுத்துங்கள்‌... 
இது அரசாணை!” என்றான்‌. “அரசாணை!” என்று 


படைவீரன்‌ ஒருவன்‌ உரக்கக்‌ கூவினான்‌. அக்குரல்‌ 
படைவீரர்களுக்கு அவர்கள்‌ செய்யவேண்டுவதென்ன 
என்ற தெளிவை அளிக்க அவர்கள்‌ “அரசாணை... 
நிறுத்துக!” என மீண்டும்‌ மீண்டும்‌ கூவினர்‌. முன்னால்‌ 
நின்றவர்கள்‌ தயங்க பின்னால்‌ நின்றவர்கள்‌ உந்த 
கூட்டம்‌ ததும்பி பக்கவாட்டில்‌ விரிந்தது. 


திரள்‌ ததும்பியபடி வெறியுடன்‌ கூச்சலிட்டுச்‌ சூந்திருக்க 
வலக்கை நடுங்கித்துள்ள வலக்கால்‌ செயலற்று இழுத்து 
நீண்டிருக்க மூக்கிலும்‌ கடைவாயிலும்‌ நீர்‌ வழிய 
புஷ்கரன்‌ அமர்ந்திருந்தான்‌. யானைமேலிருந்து இறங்கிய 
நளன்‌ அவன்‌ அருகே வந்து “இளையவனே, 
உன்னிடமிருந்து எதையும்‌ பறிக்க விரும்பவில்லை. நீ 
வென்றதை அவ்வண்ணமே மீட்க எண்ணுகிறேன்‌. நாம்‌ 
சூதாடுவோம்‌... சென்றமுறை ஆடிய அதே முறைப்படி, 
அதே நெறிகளின்பம” என்றான்‌. புஷ்கரன்‌ 
பேசமுற்பட்டாலும்‌ அவனால்‌ குரலெழுப்ப முடியவில்லை. 
அவன்‌ சுதீரனை நோக்கினான்‌. 


சுதீரன்‌ அருகே வந்து வணங்கி “நான்‌ அவரது 
அமைச்சன்‌, என்‌ பெயர்‌ சுதீரன்‌” என்றான்‌. “அவர்‌ 
உங்களுடன்‌ சூதாடுவார்‌... எங்கே எப்போது என்று 
சொல்லுங்கள்‌” என்றான்‌. நளன்‌ வாயெடுப்பதற்குள்‌ 
முதுமகள்‌ ஒருத்தி தொண்டை புடைத்துத்தெரிய பற்கள்‌ 
நெரிபட “இப்போதே... இக்களமுற்றத்திலேயே நிகழட்டும்‌... 
இவன்‌ நச்சுப்பல்‌ நாகம்‌. அது பதுங்கி எழ வாய்ப்பளிக்க 
மாட்டோம்‌” என்று கூவினாள்‌. “ஆம்‌, இங்கேயே... 
இங்கேயே ஆடவேண்டும்‌” என்று பெண்கள்‌ 
கூச்சலிட்டனர்‌. மீண்டும்‌ திரள்‌ எல்லை உடைய “ஆம்‌, 
இங்கேயே. விலகுக!” என்று நளன்‌ கூவினான்‌. அவன்‌ 
ஆணையை வீரர்கள்‌ மீண்டும்‌ கூவினர்‌. 


நளன்‌ சுதீரனிடம்‌ “இவன்‌ ஆடைமாற்றி நீர்‌ அருந்தி 
வரட்டும்‌... இந்த ஆலயமுற்றத்திலேயே களம்‌ 
அமையட்டும்‌” என்றான்‌. சுதீரன்‌ “ஆம்‌, அரசே” என்றபின்‌ 
புஷ்கரனின்‌ இடக்கையைப்பற்றித்‌ தூக்கினான்‌. 
புஷ்கரனின்‌ எடையை அவனால்‌ தாங்கமுடியாமல்‌ 
தள்ளாடினான்‌. சூழ்ந்திருந்த எந்த வீரனும்‌ உதவ 
முன்வரவில்லை. சுதீரன்‌ வலக்கையை பற்றிக்கொண்டு 
இழுத்தான்‌. அது பாய்மரக்‌ கயிறென அதிர்ந்தது. 
இடக்கையை ஊன்றி புஷ்கரன்‌ எழுந்தான்‌. ரன்‌ 
அவனை தோள்சுற்றிப்பற்றி தாங்கிக்கொண்டான்‌. 


“வருக அரசே... ஆலயச்‌ சிற்றறையில்‌ ஓய்வெடுக்கலாம்‌” 
என்றான்‌ சுதீரன்‌. புஷ்கரன்‌ “நீர்‌... விடாய்நீர்‌” என்றான்‌. 


பெருங்காதலை முழுக்க இவளுக்குத்தான்‌ நான்‌ 
பரிமாறவேண்டுமா? 


இனி என்ன சொல்லவேண்டும்‌? இத்தருணத்தில்‌ என்ன 
சொல்வார்கள்‌? அவளிடம்‌ அன்பாக ஏதேனும்‌ 
சொல்லவேண்டும்‌. காதலைத்‌ தெரிவிக்கவேண்டும்‌. 
அவள்‌ அழகை புகழவேண்டும்‌. எந்தப்பெண்ணுக்கும்‌ 
அதைப்பெறும்‌ உரிமை உண்டு, அதைமறுக்கும்‌ சுதந்திரம்‌ 
கொண்ட ஆணென எவருமில்லை. ஆனால்‌ 
அவனறிந்தவை அனைத்தும்‌ காவியச்சொற்கள்‌. 
வாழைப்பூ போன்ற முகமும்‌ சிறிய உதடுகளுமாக நிற்கும்‌ 
இந்தப்பெண்‌ காவியநூலுக்குமேல்‌ வந்தமரும்‌ ஒரு 
வண்ணத்துப்பூச்சி. ஒரு சொல்லும்‌ அறியாதவள்‌. 
ஆனால்‌ காவியம்‌ அவளை அறியும்‌. 


அந்த உவமை அவனை மகிழ்வித்தது. புன்னகையுடன்‌ 
“அமர்ந்துகொள்” என்றான்‌. அவள்‌ மெல்ல மஞ்சத்தில்‌ 
அமர்ந்துகொண்டாள்‌. “சூதப்பெண்ணாக இருந்தாலும்‌ நீ 
யாதவமுறைப்படி வளர்ந்திருக்கிறாய்‌. இங்கே 
ஷத்ரியர்களின்‌ முறைகளை மெதுவாகக்‌ கற்றுக்கொள்‌” 
என்றான்‌. அவள்‌ தலையை அசைத்தாள்‌. அவன்‌ 
சொல்ல எண்ணியது அதுவல்ல. மெல்லிய பட்டாம்பூச்சி 
போலிருக்கிறாய்‌ என்று சொல்ல நினைத்தான்‌. ஆனால்‌ 
அவளிடம்‌ அச்சொற்களை சொல்லமுடியாதென்று 
தோன்றியது. ஆனால்‌ இத்தருணத்தில்‌ வேறு எதைத்தான்‌ 
பேசுவது? அவன்‌ நெஞ்சு சொற்களுக்காகத்‌ துழாவியது. 
அவள்‌ கைகளைப்பற்றிக்கொண்டான்‌. 


கதவு இடிபடும்‌ ஒலியைக்கேட்டு திகைத்து அவன்‌ 
எழுந்தான்‌. முதலில்‌ அவ்வொலி வேறெங்கோ இருந்து 
கேட்பது போலிருந்தது. பின்னர்‌ விரைந்து சென்று 
கதவைத்திறந்தான்‌. கதவைத்‌ தள்ளித்திறந்து 
உள்ளேவந்த அன்னை அஞ்சியவள்‌ போல, அரிய 
எதையோ இழந்தவள்போல இருகைகளையும்‌ விரித்து 
அலறி அழுதாள்‌. மார்பை ஓங்கி ஓங்கி அறைந்தபடி 
கூச்சலிட்டுக்கொண்டு தன்‌ தலையை கையால்பற்றி 
முழந்தாள்‌ மடிந்து அமர்ந்தாள்‌. 

விதுரன்‌ திகைத்து கதவைப்பற்றிக்கொண்டு நின்றான்‌. 
அவன்‌ பிடியில்‌ கதவு நடுங்கி ஆடியது. மேலாடையை 
இழுத்துப்போட்டபடி எழுந்த சுருதை ஒரு கணம்‌ 
திகைத்தபின்‌ குனிந்து அன்னையை பற்றிக்கொண்டாள்‌. 
“அன்னையே... அழாதீர்கள்‌... இதோ நான்‌... 
நானிருக்கிறேன்‌... என்ன வேண்டும்‌?” என்றாள்‌. அவள்‌ 
திகைத்தவள்போல சுருதையைப்‌ பார்த்தாள்‌. “நான்‌ 


அவன்‌ உதடுகள்‌ வீங்கியிருந்தன. நாக்கு வந்து 
வளைநாகம்போல்‌ தலைகாட்டி மீண்டது. ஆலயச்‌ 
சிற்றறையின்‌ வாயிலில்‌ நின்றிருந்த பூசகர்‌ 
“பூசனைப்பொருள்‌ வைப்பதற்குரிய அறை இது. 
இதற்குள்‌ செல்லமுடியாது” என்றார்‌. “ஒரு குறுபீடத்தை 
மட்டும்‌ போடுங்கள்‌... அரசர்‌ இளைப்பாறட்டும்‌” என்றான்‌ 
சுதீரன்‌. பூசகர்‌ “இது இளைப்பாறுதற்குரிய இடமல்ல” 
என்று சொல்லிவிட்டு உள்ளே சென்று கதவை 
மூடிக்கொண்டார்‌. 


“அமர்க, அரசே” என சுதீரன்‌ அவனை படிகளில்‌ 
அமரச்செய்தான்‌. “நீர்‌... நீர்க்குடுவை” என்றான்‌. வீரர்கள்‌ 
வாள்களும்‌ வேல்களுமாக எவரோ என நோக்கி 
நின்றனர்‌. வீரர்களாலும்‌ பெண்களாலும்‌ சூழப்பட்டு 
நின்ற நளனை நோக்கி “அரசே, விடாய்நீர்‌ கொடுக்க 
ஆணையிடுக!” என்றான்‌ சுதீரன்‌. நளன்‌ “நீர்‌ கொடுங்கள்‌” 
என்று சினத்துடன்‌ சொல்லி அவனே வரப்போனான்‌. 
“இருங்கள்‌, அரசே” என ஒரு வீரன்‌ இடையிலிருந்த 
நீர்க்குடுவையுடன்‌ வந்து அதை சுதீரனிடம்‌ தந்தான்‌. 


வீங்கிய உதடுகளிலிருந்து வழிந்து நீர்‌ மார்பெங்கும்‌ 
நனைய தொண்டைமுழை ஏறி இறங்க மூச்சுவிட 
இடைவெளிவிட்டு புஷ்கரன்‌ நீரை அருந்தி குடுவையை 
வைத்துவிட்டு தலைகுனிந்து அமர்ந்திருந்தான்‌. சுதீரன்‌ 
தன்‌ மேலாடையை எடுத்து அவனிடம்‌ அளித்து 
“துடைத்துக்‌ கொள்ளுங்கள்‌” என்றான்‌. அவன்‌ 
முகத்தைத்‌ துடைத்ததும்‌ அதை வாங்கி அவன்‌ 
முதுகையும்‌ தோளையும்‌ துடைத்தான்‌. புஷ்கரன்‌ 
தலைதூக்கி “அவர்‌ வந்தது எப்போது உமக்குத்‌ தெரியும்‌?” 
என்றான்‌. “நேற்றுமுன்னாள்‌...” என்றான்‌ சுதீரன்‌. “இரு 
நாட்களாக இந்நகரில்‌ சுற்றிக்கொண்டிருந்தார்‌ என்றனர்‌ 
என்‌ ஒற்றர்‌.” 

புஷ்கரன்‌ வெறுமனே நோக்கினான்‌. “இக்குடிகள்மேல்‌ 
நம்பிக்கை கொள்ளாமலிருந்தார்‌. திரும்பிச்‌ 
சென்றுவிடுவதை குறித்துக்கூட எண்ணினார்‌. 
ஆகவேதான்‌ காரகனிலிருந்து உங்களை விழச்செய்தேன்‌” 
என்றான்‌ சுதீரன்‌. “அவர்‌ புரவியை அறிந்தவர்‌. கரிய 
வைரம்‌ என அதை அழைக்கின்றனர்‌ பரிவலர்‌. அப்புரவி 
உங்களை ஏற்கவில்லை என்பது போதும்‌ அவர்‌ 
நம்பிக்கை கொள்ள...” புஷ்கரன்‌ “இன்று குடிகள்‌ நடுவே 
விழச்செய்து அவர்களுக்கும்‌ அவர்களின்‌ எண்ணத்தை 
காட்டிவிட்டீர்‌” என்றவன்‌ புன்னகையுடன்‌ இதழ்வளைய 
“நன்று, அந்தணரை வெல்லமுடியாதென்பது எந்தை 
கூற்று. அது பொருள்கொண்டது” என்றான்‌. “என்‌ கடன்‌ 


இது” என்றான்‌ சுதீரன்‌. 


“நீர்‌ என்ன நினைக்கிறீர்‌? நான்‌ உயிர்வாழ்வதில்‌ 
பொருளுண்டா?” சுதீரன்‌ “ஆம்‌, இப்போது இவ்வண்ணமே 
இறந்தால்‌ ஏழுக்கு ஏழு பிறவி எடுத்துக்‌ 
கழுவவேண்டியிருக்கும்‌. கழுவினாலும்‌ தீராமலும்‌ ஆகும்‌” 
என்றான்‌. புஷ்கரன்‌ பெருமூச்சுவிட்டு தலைகுனிந்து 
அமர்ந்திருந்தான்‌. பின்னர்‌ சிவந்த விழிகளுடன்‌ நிமிர்ந்து 
“அந்தணரே, இது அடிபணிந்து ஆசிரியனிடம்‌ 
மாணாக்கன்‌ கேட்பது. நான்‌ செய்வதற்கேது உள்ளது?” 
என்றான்‌. 


“அரசே, நீங்கள்‌ இதுவரை ஈட்டியதில்‌ நன்று ஒன்று 
உண்டு” என்றான்‌ சுதீரன்‌. “நீங்கள்‌ ஆடியதில்‌ எல்லை 
கண்டுவிட்டீர்‌. இங்கினி ஏதுமில்லை. எனவே எச்சுமையும்‌ 
இல்லாமல்‌ பறந்து முழு விசையாலும்‌ மறு எல்லைக்கு 
செல்லமுடியும்‌. வான்மீகியும்‌ விஸ்வாமித்திரரும்‌ சென்ற 
தொலைவுக்கே.” புஷ்கரன்‌ அவனை கூர்ந்து 
நோக்கினான்‌. இருமுறை உதடுகள்‌ அசைந்தன. “நன்றோ 
தீதோ எல்லைக்குள்‌ நிற்பவர்கள்‌ எந்த முழுமையையும்‌ 
அடைவதில்லை. ஆடுகளங்களுக்கு அப்பாலுள்ளதே 
மெய்மை. மீறிச்செல்வதே தவமெனப்படுவது. முற்றிலும்‌ 
கடப்பதே வீடுபேறு” என்றான்‌ சுதீரன்‌. “என்னுடன்‌ இரும்‌, 
அந்தணரே” என்றான்‌ புஷ்கரன்‌. “ஆம்‌, அது நான்‌ 
அளித்த சொல்‌” என்றான்‌ சுதீரன்‌. 

95. நிலவொளிர்காடு 


[1௱age]சுதீரனின்‌ தோள்பற்றி புஷ்கரன்‌ ஆலயமுகப்புக்கு 
வந்தபோது காரகன்‌ நின்றிருந்த மேடையை தாக்கிவந்து 
போட்டு அதில்‌ மரவுரி விரித்து நாற்களப்‌ பலகையை 
விரித்திருந்தனர்‌. அதனருகே காவலர்‌ வேல்களுடன்‌ 
நின்றனர்‌. சிற்றமைச்சர்கள்‌ நாற்களக்‌ காய்களை 
பரப்பினர்‌. கலியின்‌ ஆலயச்‌ சுவர்களின்‌ மேலும்‌ 
மரங்களின்‌ டவர்‌ எல்லாம்‌ மக்கள்‌ 
செறிந்திருந்தனர்‌. அந்த மேடையைச்‌ சுற்றி திரளுடல்‌ 
கோட்டையென்றாகியிருந்தது. 


அப்பால்‌ நளன்‌ கைகட்டி நின்றிருக்க அவனைச்‌ சூழ்ந்து 
முதுபெண்கள்‌ நின்று மூச்சிளைக்க கைகளை வீசி 
தலையை ஆட்டி அழுதும்‌ கூச்சவிட்டும்‌ 
பேசிக்கொண்டிருந்தனர்‌. சிலர்‌ நெஞ்சிலும்‌ வயிற்றிலும்‌ 
ஓங்கி அறைந்தபடி அலறி அழுதனர்‌. சிலர்‌ கால்தளர்ந்து 
நிலத்தில்‌ அமர்ந்து தலையில்‌ கைவைத்து கதறினர்‌. சிலர்‌ 
மண்ணில்‌ முகம்புதைத்து ஓய்ந்து விழுந்து கிடந்தனர்‌. 
புஷ்கரன்‌ வருவதைக்‌ கண்டதும்‌ ஒரு முதுமகள்‌ கைநீட்டி 
“பழிகாரா! இழிமகனே! கீழ்பிறப்பே!” என்று கூவினாள்‌. 
அத்தனை பெண்களும்‌ அவனை நோக்கி கைநீட்டி 
கூச்சலிட்டனர்‌. காறித்‌ துப்பினர்‌. மண்ணை அள்ளி 
வீசினர்‌. அவர்களை நோக்கியபடி தானறியாத ஏதோ என 
புஷ்கரன்‌ நின்றான்‌. நளன்‌ அவர்களை கைநீட்டி 
தடுத்தான்‌. அவன்‌ வீரர்கள்‌ அவர்களை வேலால்‌ தடுத்து 
பின்னால்‌ தள்ளினர்‌. 


கலியின்‌ ஆலயப்பூசகர்‌ மூவர்‌ வந்து நாற்கள மேடை 
அருகே நின்று கைதூக்கி “அமைக... ஒலியமைக!” என்று 
கூவினர்‌. முரசுகள்‌ முழங்கி ஓய கூட்டம்‌ 
அமைதியடைந்தது. முதன்மைப்‌ பூசகர்‌ கைகளைத்‌ 

க்கி “ஆன்றோர்‌ மூத்தோர்‌ அறிக! விண்ணுறை 
நக்தோரும்‌ தெய்வங்களும்‌ அறிக!” என்று உரத்த குரலில்‌ 
கூவினார்‌. “இங்கே நிஷதகுடியின்‌ மூத்த இளவரசர்‌ 
நளனுக்கும்‌ அவர்‌ இளவலும்‌ அரசருமாகிய 
புஷ்கரனுக்கும்‌ நாற்களமாடல்‌ நிகழவிருக்கிறது. இது 
களமுற்றாடல்‌ முறை. இதன்‌ நெறிகள்‌ தொன்றுதொட்டு 
வருபவை.” 


“முதன்மையானவை இவை. ஆட்டம்‌ இடைநிற்கலாகாது. 
நோயாலோ இறப்பாலோ வேறெந்த ஏதுவாலோ ஆட்டம்‌ 
நின்றால்‌ நிறுத்தியவரே தோற்றவர்‌ எனக்‌ கருதப்படுவார்‌. 
நோயுற்றால்‌ ஆடுபவர்‌ தன்பொருட்டு 

ட்டத்துணைவரை அமர்த்தலாம்‌. அவர்‌ எவரென 
முன்னரே அறிவிக்கவேண்டும்‌. பிறிதெவர்‌ சொல்லும்‌ 
கையும்‌ ஆட்டத்தில்‌ நுழைவது மீறல்பிழையென்றே 
கருதப்படும்‌. ஆட்டத்தில்‌ எந்த நெறிப்பிழை 
நிகழுமென்றாலும்‌ அவர்‌ தோற்றவர்‌ எனக்‌ 
கருதப்படுவார்‌. வென்றவருக்கே ஆட்டத்தை முடிக்கும்‌ 
உரிமை உண்டு. இவற்றை ஒப்புக்கொண்டால்‌ இருவரும்‌ 
தங்கள்‌ படைக்கலம்‌ மீது கைவைத்து கலியின்மேல்‌ 
ஆணையிடுக!” முதலில்‌ புஷ்கரன்தான்‌ கைதூக்கி 
“ஆணை! ஆணை! ஆணை!” என்றான்‌. 


புஷ்கரனின்‌ பதற்றமில்லாமை சூழ்ந்திருந்த மக்களை 
திகைக்கச்‌ செய்தது. மெல்லிய முணுமுணுப்புகள்‌ பரவி 
முழக்கமாயின. ஒரு முதுமகள்‌ “இந்த இழிந்தோன்‌ 
மாயத்தெய்வங்களை துணைக்கொண்டு வென்றான்‌. 
இம்முறையும்‌ அத்தெய்வங்கள்‌ இங்கே அவனுக்கு 
துணைநிற்கக்கூடும்‌. கலிதெய்வத்தின்‌ குருதியமுது 
கொண்டுவரப்பட்டு அதன்மேல்‌ கைவைத்து இருவரும்‌ 
ஆணையிடவேண்டும்‌, எந்த இருட்தேவும்‌ விழிமாயமும்‌ 
இங்கு இல்லை என்று” என்றாள்‌. “ஆம்‌, 
ஆணையிடவேண்டும்‌... ஆணையிட்டே தீரவேண்டும்‌” 
என்று கூச்சல்கள்‌ எழுந்தன. 


பூசகர்‌ “ஆம்‌, அவைவிழைவு அதுவென்றால்‌ அவ்வாறே” 
என்றார்‌. கலியின்‌ குருதிக்குழம்பு ஒரு மரச்சிமிழில்‌ 
கொண்டுவரப்பட்டது. முதலில்‌ அதன்மேல்‌ கைவைத்து 
“ஆணை! ஆணை! ஆணை!” என்று புஷ்கரன்‌ 
சொன்னான்‌. கூட்டம்‌ ஏமாற்றத்துடன்‌ கலைவோசை 
எழுப்பியது. பின்னர்‌ அதன்‌ நிறைவின்மை முழக்கமாகச்‌ 
சூழ்ந்தது. சிறிய குச்சியை நட்டு நிழல்நோக்கி பொழுது 
கணித்த கணியர்‌ “நற்பொழுது” என்றார்‌. பூசகர்‌ 
“தொடங்கலாம்‌” என ஆணையிட்டார்‌. புஷ்கரன்‌ 
சுதீரனை சுட்டிக்காட்டி “இவர்‌ என்‌ ஆட்டத்துணைவர்‌” 
என்றான்‌. நளன்‌ தன்னருகே நின்றிருந்த பமபாகுவை 
சுட்டிக்காட்டி “இவர்‌ என்‌ துணைவர்‌” என்றான்‌. 


இருவரும்‌ எதிரெதிரே அமர்ந்துகொண்டார்கள்‌. 
துணைவர்‌ இடக்கைப்பக்கம்‌ அமர்ந்தனர்‌. அவர்களுக்கு 
கலியின்‌ காகச்சிறகுகள்‌ அளிக்கப்பட அவற்றை 
தலையில்‌ சூடிக்கொண்டனர்‌. புஷ்கரனின்‌ கைகள்‌ 
நடுங்கிக்கொண்டிருந்தன. அவன்‌ வலது விழிக்கீழ்‌ 


தசைகள்‌ திரைச்சீலை சுருக்கங்கள்போல மூன்று 
அலைவளையங்களாக இறங்கி கன்னத்தசை ஆழ்ந்த 
மடிப்புடன்‌ மிகக்‌ கீழிறங்கி முகம்‌ அனல்வெம்மையால்‌ 
உருகிவழியும்‌ மெழுகுப்பாவைபோலத்‌ தோன்றியது. 
அவனருகே அமர்ந்திருக்கையில்‌ காற்றினூடாகவே அந்த 
நடுக்கத்தை சுதீரனால்‌ உணரமுடிந்தது. 


பூசகர்‌ நளனிடம்‌ “அரசே, அறைகூவியவர்‌ நீங்கள்‌. முதல்‌ 
நகர்வு உங்களுக்கு” என்றார்‌. நளனின்‌ படைவீரன்‌ 
கொடியுடன்‌ முதல்‌ நகர்வை நிகழ்த்தினான்‌. சுதீரன்‌ 
பெருமூச்சுடன்‌ உடலை எளிதாக்கிக்கொண்டான்‌. என்ன 
நிகழுமென்று தெளிவாகிவிட்டது. புஷ்கரன்‌ அதை 
உணர்ந்ததுபோல திரும்பி அரைக்கணம்‌ சுதீரனை 
பார்த்தான்‌. ஒன்றையொன்று நோக்கி நின்ற படையும்‌ 
தலைமைகளும்‌ சுதீரனுக்கு அச்சமூட்டின. நாற்களச்‌ 
சூழ்கையை நோக்குவது ஊழை விழிமுன்‌ 
பெறுவதுபோல என எங்கோ படித்ததை 
நினைவுகொண்டான்‌. 


ஆட்டம்‌ தொடங்கிய கணம்‌ முதலே நளனின்‌ நகர்வுகள்‌ 
முன்பு ஆடி வென்ற ஆட்டமொன்றின்‌ மறுநிகழ்வுபோல 
கூர்மையும்‌ முழுமுடிவும்‌ கொண்டிருந்தன. புஷ்கரன்‌ 
ஒவ்வொன்றாக இழந்துகொண்டிருந்தான்‌. முதலில்‌ 
புஷ்கரன்‌ ஏதோ செய்யப்போகிறான்‌ என்று திரள்‌ 
எண்ணியது. அவன்‌ தோற்று பின்னகர்ந்தபடியே 
இருக்கையிலும்கூட அவர்கள்‌ அவன்‌ கண்களையும்‌ 
கைகளையும்‌ ஐயத்துடனும்‌ அச்சத்துடனும்‌ 
நோக்கிக்கொண்டிருந்தார்கள்‌. பின்னர்‌ மெல்ல 
எளிதானார்கள்‌. சிரிப்பொலிகளும்‌ கேலிச்சொற்களும்‌ 
எழத்தொடங்கின. 


புஷ்கரனின்‌ கைகள்‌ காய்களை நகர்த்தமுடியாதபடி 
நடுங்கின. அவன்‌ கை களம்‌ மீது காயுடன்‌ 
அலைபாய்ந்தது. ஆகவே அவன்‌ என்ன 
செய்யப்போகிறான்‌ என்பது பதற்றத்தை உருவாக்கியது. 
பின்‌ ஒவ்வொருமுறையும்‌ அவன்‌ 
தோற்கடிக்கப்பட்டபோது அதுவே 
ஏளனத்திற்குரியதாகியது. அவன்‌ காயை எடுத்ததுமே 
“அதோ அதோ... பருந்து சுற்றிப்பறக்கிறது... அதோ 
நிலம்பாய்கிறது” என்று கூச்சல்கள்‌ எழுந்தன. 


இறுதியாக அரசன்‌ எஞ்ச நளனின்‌ படை வலையென 
விரிந்து சூழ்ந்தது. அரசனை மேலும்‌ பின்னகர்த்திய 
புஷ்கரன்‌ மீண்டும்‌ நகர்த்த கையெழாமல்‌ தவித்தான்‌. தேர்‌ 
கடந்த நாகம்‌ மரமேறத்‌ தவிப்பதுபோல அவன்‌ கை 


புளைந்தது. சுதீரன்‌ “துணைவனாக நான்‌ ஆடுகிறேன்‌, 
அரசே” என்றான்‌. “இன்னும்‌ ஒரே நகர்வுதான்‌ 
எஞ்சியிருக்கிறது” என்றார்‌ பூசகர்‌. “ஆம்‌” என்றான்‌ 
சுதீரன்‌. “ஆடுக!” என்று நளன்‌ கைகாட்டினான்‌. 


அரசன்‌ மேல்‌ கைவைத்த சுதீரன்‌ நளன்‌ விழிகளை 
நோக்கி “அரசே, நான்‌ அந்தணன்‌. சூதுக்காயை 
தொடுவதே குல இழுக்கு. ஆயினும்‌ களவும்‌ 
கற்றுமறந்தவன்‌. இக்கணத்தில்‌ தொடங்கி என்னால்‌ 
உங்களை வெல்லக்கூடும்‌ என்கிறேன்‌. அதை 
மறுக்கிறீரா?” என்றான்‌. அவன்‌ விழிகளை நோக்கிய 
நளன்‌ “இல்லை. நீர்‌ நானறியா ஏதோ காய்சூழ்கையை 
எண்ணியிருக்கிறீர்‌” என்றான்‌. “ஆம்‌” என்றான்‌ சுதீரன்‌. 
“அதை ஆடினால்‌ எனக்கு பிறிதொரு எரிநரகம்‌ ஒருங்கும்‌” 
என்றபின்‌ “நான்‌ அதை ஆடாதொழிவேன்‌, நீங்கள்‌ 
மூன்று சொல்லுறுதிகளை அளித்தால்‌” என்றான்‌. 


அவன்‌ என்ன பேசுகிறான்‌ என்று அறியாமல்‌ 
மக்கள்பெருக்கு கொந்தளித்தது. முரசு முழங்கி அமைதி 
அமைதி என ஆணையிட்டது. நளன்‌ இருவரையும்‌ 
மாறிமாறி நோக்கியபின்‌ “அளிக்கிறேன்‌” என்றான்‌. “என்‌ 
அரசனின்‌ உயிர்‌ அளிக்கப்படவேண்டும்‌. முதற்சொல்‌ 
இது” என்றான்‌ சுதீரன்‌. நளன்‌ பெருமூச்சுடன்‌ “ஆம்‌, 
அளித்தேன்‌” என்றான்‌. “அவர்‌ உங்கள்‌ குமழயென 
காக்கப்படவேண்டும்‌. உங்கள்‌ நகரில்‌ அவர்‌ 
நுழையமாட்டார்‌. கானிலிருப்பார்‌. அங்கு உங்கள்‌ கோல்‌ 
அவருக்கு துணைநிற்கவேண்டும்‌.” நளன்‌ “ஆம்‌, அது 
என்‌ கடமை” என்றான்‌. சுதீரன்‌ “உங்கள்‌ நெஞ்சிலும்‌ 
உங்கள்‌ மைந்தர்‌ நெஞ்சிலும்‌ துளியேனும்‌ வஞ்சமோ 
விலக்கோ இருக்குமென்றால்‌ அவை இக்கணமே முற்றாக 
களையப்படவேண்டும்‌. உங்களுக்குள்‌ முன்பிருந்த 
இளையோன்‌ என அவர்‌ ஆகவேண்டும்‌. அவர்‌ 
மனைவியரும்‌ மைந்தரும்‌ அவ்வண்ணமே இங்கு 
திகழவேண்டும்‌” என்றான்‌. 


நளன்‌ உதடுகளை அழுத்தி தொண்டை ஏறியிறங்க சில 
கணங்கள்‌ அமர்ந்திருந்தான்‌. பின்னர்‌ “மூன்றாவது 
சொல்‌ அவனுக்கானது அல்ல அந்தணரே, என்‌ 
மீட்புக்கானது” என்றான்‌. “அளித்தேன்‌...” என்று 
கைகூப்பினான்‌. சுதீரன்‌ அரசனிலிருந்து கையை 
எடுக்காமல்‌ “என்‌ விழிகளை நோக்குக... அவை 
தொட்டுச்செல்லும்‌ காய்களை எண்ணுக! நான்‌ கருதிய 
சூழ்கை எதுவெனப்‌ புரியும்‌. அரசன்‌ அதை 
அறிந்திருக்கவேண்டும்‌. அவன்‌ முன்‌ எந்தப்‌ 
படைக்கலமும்‌ கரந்துறையலாகாது” என்றான்‌. நளன்‌ 


அவன்‌ விழிகளையே நோக்கினான்‌. பின்னர்‌ “ஆம்‌” 
என்றான்‌. பெருமூச்சுடன்‌ கைகளை களத்திலிருந்து 
விலக்கிக்கொண்டான்‌. 


கைகூப்பி வணங்கிய சுதீரன்‌ புஷ்கரனிடம்‌ “மூத்தவரை 
வணங்கி நற்சொல்‌ பெறுக, அரசே” என்றான்‌. அதற்குள்‌ 
அச்செய்தி பரவ கூட்டம்‌ கொந்தளிக்கத்‌ தொடங்கியது. 
“கொல்லவேண்டும்‌ அந்தக்‌ கீழ்மகனை... அவன்‌ குருதி 
வீழவேண்டும்‌” என ஒரு முதியவர்‌ கூவினார்‌. “கொல்க... 
கொல்க!” என கூட்டம்‌ கூச்சலிட்டது. நளன்‌ எழுந்து 
சினந்த விழிகளுடன்‌ “மறுசொல்‌ எடுப்போர்‌ எவராயினும்‌ 
அரசாணையை மீறுகிறார்கள்‌” என்றான்‌. அச்சொல்லை 
முரசு தாளம்பெருக உரைத்ததும்‌ கூட்டம்‌ 
அமைதிகொண்டது. அதன்‌ முனகல்களும்‌ ஓய்ந்தன. 


புஷ்கரன்‌ சுதீரனின்‌ தோள்களை பற்றிக்கொண்டு 
எழுந்தான்‌. அவன்‌ கை துள்ளிக்கொண்டிருக்க 
வலக்கால்‌ மரக்கட்டைபோல நீண்டு விரைத்திருந்தது. 
அதை இழுத்தபடி சென்று குனிந்து நளனின்‌ கால்களைத்‌ 
தொட்டான்‌. நளன்‌ அவனை தோள்சுற்றி இழுத்து 
நெஞ்சோடு அணைத்துக்கொண்டான்‌. “இளையோனே, 
என்றும்‌ நீ என்‌ நெஞ்சின்‌ மைந்தனே... என்னுடன்‌ இரு. நீ 
விழைந்த நிலத்தை எடுத்துக்கொள்‌...” என்றான்‌. 
புஷ்கரனின்‌ கண்களில்‌ எந்த உணர்வும்‌ இருக்கவில்லை. 
“என்னுடன்‌ இரு, இளையோனே” என்று நளன்‌ உடைந்த 
குரலில்‌ சொன்னான்‌. “அவர்‌ துறந்துவிட்டார்‌, அரசே” 
என்றான்‌ சுதீரன்‌. 


புஷ்கரன்‌ சுதீரனை நோக்க “ஆடை களைக... 
அணிகளும்‌ மிதியடியும்‌ எதுவும்‌ எஞ்சலாகாது...” என்ற 
சுதீரன்‌ புஷ்கரனின்‌ கையிலிருந்த கங்கணங்களையும்‌ 
அணிவளைகளையும்‌ உருவினான்‌. அருகே நின்றிருந்த 
வீரனிடம்‌ புஷ்கரனின்‌ கால்களில்‌ இருந்து கழல்களை 
கழற்ற ஆணையிட்டான்‌. காதுகளில்‌ இருந்து 
குண்டலங்களையும்‌ கழற்றி மேடையிலிருந்த நாற்களம்‌ 
மீது வைத்தான்‌. அவன்‌ இறுதிச்‌ சிற்றாடையுடன்‌ நிற்க 
சுதீரன்‌ பின்னர்‌ திரும்பி அப்பால்‌ நின்றிருந்த ஒரு 
முதியவரிடம்‌ “மூத்தவரே, அந்த மரவுரியை இந்த 
இரவலனுக்கு அளியுங்கள்‌” என்றான்‌. மரவுரியை 
தோளிலிட்டிருந்த அவர்‌ “நானா?” என்றார்‌. அவர்‌ 
கைகால்கள்‌ நடுங்கத்‌ தொடங்கின. “ஆம்‌, அந்த மரவுரி... 
முதல்‌ நோக்கில்‌ அதுவே விழியில்‌ பட்டது. 
இல்லத்திலிருந்து கிளம்பி அது இதன்பொருட்டே இங்கு 
வந்துள்ளது” என்றான்‌ சுதீரன்‌. 


அவர்‌ அளித்த மரவுரியை இடைசுற்றி நின்ற புஷ்கரனை 
நோக்கி “உங்கள்‌ குடியை இறுதியாக வணங்‌ 
விடைகொள்க, அரசே... இனி இவர்‌ எவருமல்ல 
உங்களுக்கு” என்றான்‌. அவன்‌ மரவுரி அணியக்‌ 
கண்டதும்‌ சூழ்ந்திருந்த நிஷாதர்கள்‌ 
முற்றமைதிகொண்டிருந்தனர்‌. நளன்‌ கண்களில்‌ 
நீர்வழிய கைகூப்பி நின்றான்‌. புஷ்கரன்‌ தடுமாறும்‌ 
கால்களுடன்‌ மூன்றடி எடுத்து வைத்து கைகூப்பியபோது 
முன்னால்‌ நின்றவர்களின்‌ கண்களிலிருந்து நீர்வழியத்‌ 
தொடங்கியது. சுதீரன்‌ “மண்டியிட்டு சென்னி நிலம்தொட 
மும்முறை” என்றான்‌. 


புஷ்கரன்‌ இடக்கையை ஊன்றி இடக்காலை மடித்து 
மண்ணில்‌ மண்டியிட்டான்‌. அவன்‌ வலக்கால்‌ நீட்டி 
நின்று அதிர்ந்தது. மும்முறை அவன்‌ நெற்றி நிலம்தொட 
வணங்கினான்‌. நிஷாதர்களிலிருந்து விசும்பல்களும்‌ 
விம்மல்களும்‌ ஒலித்தன. சுதீரன்‌ அவன்‌ கையைப்பற்றி 
தூக்கினான்‌. அவன்‌ சுதீரன்‌ தோளைப்பற்றியபடி 
நின்றான்‌. பார்வையற்றவன்‌ போலிருந்தன அவன்‌ 
விழிகள்‌. கூட்டத்திலிருந்து எவரோ “இளவரசே, 
செல்லவேண்டாம்‌” என்று கூவினர்‌. காத்திருந்ததுபோல 
கூட்டம்‌ “இளவரசே, வேண்டாம்‌ இளவரசே” என்று 
கூச்சலிட்டது. அவ்வொலி திரண்டு முழக்கமெனச்‌ 
சூழநதது. 

சுதீரன்‌ தன்‌ தலைப்பாகையையும்‌ குண்டலங்களையும்‌ 
கச்சையையும்‌ மேலாடையையும்‌ கழற்றி மேடைமேல்‌ 
வைத்தான்‌. கணையாழிகளைக்‌ கழற்றி வைத்துவிட்டு 
நிமிர்ந்து நளனிடம்‌ புன்னகையுடன்‌ “விடை கொடுங்கள்‌, 
அரசே” என்றான்‌. “நீங்கள்‌?” என்றான்‌ நளன்‌. “அவருடன்‌ 
இறுதிவரை இருப்பேன்‌ என்பது என்‌ சொல்‌” என்றான்‌ 
சுதீரன்‌. “அந்தணரே, கைவிடப்பட்டோரிடம்‌ காட்டும்‌ 
கருணையின்‌ வழியாகவே தெய்வம்‌ தன்‌ இருப்பை 
அறிவிக்கிறது” என்றான்‌ நளன்‌. சொல்திணற தயங்கி 
பின்‌ “நன்று, முற்றிழந்து கைவிரிப்பவனே 
அக்கொடையை பெறமுடியும்‌ போலும்‌” என்றான்‌. 


சுதீரன்‌ புன்னகையுடன்‌ மும்முறை வணங்கி “அரசே, என்‌ 
தந்தையர்‌ சொல்லால்‌ வாழ்த்துகிறேன்‌. உங்கள்‌ கோல்‌ 
சிறக்கட்டும்‌. குடி பெருகட்டும்‌. நாடு செழிக்கட்டும்‌. ஆம்‌, 
அவ்வாறே ஆகுக!” என்றபின்‌ “வருக, துறந்தோரே” என 
புஷ்கரனின்‌ தோளைப்‌ பற்றினான்‌. அவர்கள்‌ நடக்க 
நீர்ப்பரப்பு கிழிபடுவதுபோல கூட்டம்‌ பிளந்து 
வழிவிட்டது. அவர்கள்‌ மெல்ல நடந்து குன்றிறங்க 
சூழ்ந்திருந்தோர்‌ கைகூப்பி விழிநீருடன்‌ நின்றனர்‌. 


பின்னர்‌ எங்கிருந்தோ “நிஷதகுலத்தரசர்‌ புஷ்கரர்‌ வாழ்க! 
தவத்தோர்‌ வாழ்க!” என்னும்‌ வாழ்த்தொலி எழுந்தது. 
பல்லாயிரம்‌ முரசுகள்‌ என அப்பெருந்திரள்‌ அதை ஏற்று 
முழங்கியது. 


[10௨261]அவர்கள்‌ கலிதேவனின்‌ ஆலயத்திலிருந்து 
நடந்தபோது வானில்‌ ஓர்‌ ஊளையோசை கேட்டது. 
மரக்கிளைகளில்‌ இருந்து அத்தனை காகங்களும்‌ 
கலைந்து பறந்தெழுந்து வானில்‌ சுழன்றன. காட்டின்‌ 
விளிம்பை அவர்கள்‌ அடைந்தபோது எதிரே காட்டுக்குள்‌ 
இருந்து கரிய காளை ஒன்று தோன்றியது. புஷ்கரன்‌ 
அதைக்‌ கண்டு கைகூப்பியபடி நின்றார்‌. அது உறுமியபடி 
அருகணைந்தது. அதன்‌ எடைமிக்க உடல்‌ நடையில்‌ 
ததும்ப புள்ளிருக்கை அதிர்ந்தது. வளைந்த 
கொம்புகளைத்‌ தாழ்த்தி மதத்தில்‌ புதைந்த விழிகளால்‌ 
அவர்களை நோக்கி சுரைமாந்தி நின்றது. 


சுதீரர்‌ “புஷ்கரரே, இதை நீர்‌ முன்னரே அறிவீரா?” என்றார்‌. 
“ஆம்‌, என்னை ஆளும்‌ தெய்வம்‌ இது” என்றார்‌ புஷ்கரர்‌. 
“அடிபணியுங்கள்‌. அது கோருவது எதையோ அதை 
கொடுங்கள்‌” என்றார்‌ சுதீரர்‌. புஷ்கரர்‌ தலையை 
மண்ணில்‌ சாய்த்து உடல்‌ படிந்துவிழுந்தார்‌. அவர்‌ அருகே 
வந்து உறுமியபடி நின்றது எருது. அதன்‌ மீசைமுட்கள்‌ 
சிலிர்த்தன. பிடரியும்‌ புட்டமும்‌ விதிர்த்தன. பின்னர்‌ அது 
பின்னடி வைத்து காட்டுக்குள்‌ மறைந்தது. 


புஷ்கரர்‌ எழுந்து பெருமூச்சுவிட்டு “செல்வோம்‌” என்றார்‌. 
அவர்கள்‌ காட்டுக்குள்‌ சென்றதும்‌ “புஷ்கரரே, அது 
உரையாடியது என்ன?” என்று சுதீரர்‌ கேட்டார்‌. புஷ்கரர்‌ 
“உனக்கு என்ன கொடை வேண்டும்‌ என்றது. நான்‌ 
எதையும்‌ விழையவில்லை என்றேன்‌. நீ இழந்த 
அனைத்தையும்‌ மீட்டளிக்கிறேன்‌, இது என்‌ ஆணை 
என்றது. மீள்வதற்கேதும்‌ இல்லை எனக்கு என்றேன்‌. உன்‌ 
உளம்நோக்கி மீண்டும்‌ ஒருமுறை சொல்‌, நீ விழைவதற்கு 
ஏதேனும்‌ எஞ்சியிருக்கிறதா? இவ்வாய்ப்பு 
பிறிதொருமுறை அமையாது என்றது. நான்‌ என்‌ 
உள்ளத்தைத்‌ துழாவி இல்லை தேவே, ஏதுமில்லேன்‌ 
என்றேன்‌” என்றார்‌. 


சுதீரர்‌ புன்னகைத்தார்‌. புஷ்கரர்‌ தொடர்ந்தார்‌ “நீ 
இனிமேல்‌ விழைவது எது? ஓர்‌ அழகிய குடில்‌? அருகே ஒரு 
ஆறு? நீ விழைந்தால்‌ உன்னை தவத்தோன்‌ என 
ஆக்குகிறேன்‌. உன்‌ குலமும்‌ குடியும்‌ குருதிவழியினரும்‌ 
வந்து உன்‌ அடிபணிவர்‌. அவர்களின்‌ ஆலயங்களில்‌ நீ 
தெய்வமென அமர்ந்திருப்பாய்‌ என்றது. மெய்யாகவே 


அப்படி எவ்விழைவும்‌ என்னில்‌ இல்லை என்றேன்‌. 
உன்னுள்‌ எழும்‌ வினாக்களுக்கு விடை சொல்கிறேன்‌. 
இவையெல்லாம்‌ ஏன்‌ என்று விளக்குகிறேன்‌ என்றது. நீ 
தேடும்‌ மெய்மையை நான்‌ அளிக்கிறேன்‌ என்று கூறியது. 
தேவே, என்னுள்‌ எவ்வினாவும்‌ இல்லை. நான்‌ எதையும்‌ 
தேடவில்லை. இக்கணத்திலிருந்து முன்னும்பின்னும்‌ 
நான்‌ செல்ல ஓர்‌ அடியும்‌ இல்லை என்றேன்‌.” 


“பிறகு ஏன்‌ இங்கே செல்கிறாய்‌ என்று கேட்டது. 
வெறுமனே இருப்பதற்கு மட்டுமே என்றேன்‌. விழியும்‌ 
குரலும்‌ கனிந்து நீ எனக்கு இனியவன்‌. நான்‌ வைத்த 
தேர்வைக்‌ கடந்தவன்‌. இரண்டின்மை என்றும்‌ வீடுபேறு 
என்றும்‌ சொல்லப்படுவதொன்றுண்டு. அடைதலும்‌ 
ஆதலும்‌ ஆன ஒன்று. அதை உனக்குப்‌ பரிசளிப்பேன்‌ 
என்றது. நான்‌ சொன்ன சொல்லே என்னுள்‌ எழுந்தது, 
இறைவடிவே. நான்‌ விழைவதற்கொன்றும்‌ இல்லை 
என்றேன்‌. விலகி உருமாறி விலங்கென்றாகி மறைந்தது” 
என்றார்‌ புஷ்கரர்‌. சுதீரர்‌ “அமருமிடம்‌ 
தவச்சாலையென்றாகும்‌ தகைமைகொண்டுவிட்டீர்‌” 
என்றார்‌. 


[i௱age]“நிஷதநகரியை நளனும்‌ தமயந்தியும்‌ நெடுநாட்கள்‌ 
ஆண்டனர்‌. மீண்டும்‌ இந்திரகிரியின்‌ உச்சியில்‌ 
இந்திரனுக்கு ஆலயம்‌ அமைந்தது. ஆனால்‌ கலிதேவன்‌ 
அங்கிருந்து விலக்கப்படவில்லை. இந்திரன்‌ 
ஆலயத்திற்குள்ளேயே வடகிழக்கு மூலையில்‌ தனி 
ஆலயத்தில்‌ கலிதேவன்‌ நிலையமைக்கப்பட்டான்‌. 
இன்றும்‌ முதற்பூசனை கலிக்குரியது. அங்கே வணங்கிய 
பின்னரே நிஷதமன்னர்கள்‌ இந்திரனை வணங்குவது 
வழக்கம்‌” என்றார்‌ முதிய காவலராகிய கிரணர்‌. 


கஜன்‌ மார்பில்‌ கைகளை கட்டிக்கொண்டு கரவுக்காட்டை 
நோக்கிக்கொண்டிருந்தான்‌. மாலை வெயில்‌ நிறம்‌ 
மாறிக்கொண்டிருந்தது. “நளன்‌ எதிரி 
நாடுகளையெல்லாம்‌ இரண்டு ஆண்டுகளில்‌ வென்றார்‌ 
என்கிறார்கள்‌. அது இயல்வதே. புஷ்கரனின்‌ ஆட்சியில்‌ 
நிஷதர்கள்‌ இறப்பின்‌ மீதான அச்சத்தை கடந்திருந்தனர்‌. 
தன்னலமும்‌ வஞ்சமும்‌ எல்லை கண்டு மீண்டிருந்தனர்‌. 
ஆகவே அவர்கள்‌ ஓநாய்க்‌ கூட்டம்போல 
ஒற்றையுடல்கொண்ட திரளாக இருந்தனர்‌. மீண்டும்‌ 
முடிசூடியபின்‌ ஏழாவது ட்கள்‌! தமயந்தி மீண்டும்‌ 
பரிவேள்வியையும்‌ அரசக்கொடைவேள்வியையும்‌ நடத்தி 
சத்ராஜித்‌ என அமர்ந்தார்‌” கிரணர்‌ சொன்னார்‌. 


“கணவனாலும்‌ தம்பியராலும்‌ மைந்தராலும்‌ சூழப்பட்ட 


நான்‌...” என்றாள்‌. “நான்‌ உங்கள்‌ மருகி... நான்‌ என்ன 
செய்யவேண்டும்‌ சொல்லுங்கள்‌” என்றாள்‌ சுருதை. 
அவள்‌ ஆடையைப்பற்றியபடி அன்னை “நீ இங்கேயே 
இரு... நீ இங்கேயே இரு” என்றாள்‌. பதறும்‌ கண்களால்‌ 
மாறி மாறிப்பார்த்து “என்னை விட்டுவிடாதே... இங்கேயே 
இரு” என்றாள்‌. 


சுருதை விதுரனிடம்‌ “நான்‌ அன்னையை 
தூங்கச்செய்துவிட்டு வருகிறேன்‌” என்றபின்‌ மெல்ல 
எழுப்பினாள்‌. வாயிலில்‌ நின்ற கிரிஜையிடம்‌ சைகையில்‌ 
அவளே பார்த்துக்கொள்வதாகச்‌ சொல்லி 
அழைத்துச்சென்றாள்‌. கிரிஜை ஒருகணம்‌ அவனை 
நோக்கிவிட்டுச்‌ சென்றாள்‌. விதுரன்‌ தன்‌ கால்கள்‌ 
தன்னிச்சையாக ஆடிக்கொண்டிருப்பதை உணர்ந்தான்‌. 
மெல்ல நடந்து சென்று மஞ்சத்தில்‌ அமர்ந்துகொண்டான்‌. 
சிலகணங்கள்‌ கழித்து கடும்‌ நீர்விடாயை அறிந்து எழுந்து 
நீர்க்குடத்தை எடுத்து அப்படியே தூக்கி அருந்தினான்‌. 


மேலும்‌ ஒரு நாழிகை கடந்து சுருதை உள்ளே வந்தாள்‌. 
அணிகளும்‌ ஆடைகளும்‌ குழலும்‌ கலைந்திருந்தன. 
அவனிடம்‌ “அன்னை ஏதோ நிலைகுலைந்திருக்கிறார்‌. 
என்னை மெல்லத்தான்‌ அடையாளம்‌ கண்டுகொண்டார்‌” 
என்றாள்‌. “என்ன செய்கிறார்கள்‌?” என்றான்‌ விதுரன்‌. 
“துயில்கிறார்கள்‌” என்று புன்னகைசெய்தபடி அவள்‌ 
அவனருகே வந்து அமர்ந்தாள்‌. அப்போது 
நெடுங்காலமாக அறிந்தவள்‌ போல, மிகமிக 
அண்மையானவள்போலத்‌ தோன்றினாள்‌. 


அவர்‌ பேரன்னை எனத்‌ திகழ்ந்தார்‌. அறத்தின்‌ 
வெம்மின்னலை ஒருகையிலும்‌ அளியின்‌ தண்மலரை 
மறுகையிலும்‌ ஏந்தி அரசாண்ட அவரை இந்திரனின்‌ 
பெண்வடிவம்‌ என்று குடிகள்‌ வணங்கினர்‌. இன்று 
விராடபுரியின்‌ தென்மேற்கு மூலையில்‌ மூதன்னை 
வடிவில்‌ அவரை நிறுவி வழிபடுகிறார்கள்‌. இந்திரை 
என்றும்‌ இந்திராணி என்றும்‌ அவரை அழைக்கிறார்கள்‌. 
பெண்குழந்தை பிறந்தால்‌ நாற்பத்தொன்றாம்நாள்‌ 
அங்கே கொண்டுசென்று நாவில்‌ தேனும்‌ வேம்பும்‌ கலந்த 
துளியை தொட்டுவைத்து அவர்‌ காலடியில்‌ இட்டு 
வணங்கி எடுத்துக்கொள்ளும்‌ வழக்கம்‌ உள்ளது. 
ஓராண்டு நிறைவில்‌ முதல்‌ முடி களைதலையும்‌ 
அங்குதான்‌ இயற்றுவார்கள்‌. படைக்கலப்பயிற்சி பெறும்‌ 
ஷத்ரியப்பெண்கள்‌ இரும்புதொட்டு எடுக்கும்‌ நாளை 
அங்கு கொண்டாடுகிறார்கள்‌.” 


காவலர்தலைவனாகிய நிகும்பன்‌ “அன்னையின்‌ 
சிலையை நீ பார்க்கவேண்டும்‌. நூறு முதிர்ந்த முதுமகள்‌. 
கன்னங்கள்‌ வழிந்து, பல்லில்லா வாய்‌ உள்ளொடுங்கி, 
மூக்கு வளைந்து கூனுடல்‌ கொண்டு அமர்ந்திருக்கிறார்‌. 
ஆனால்‌ இரு நீல வைரங்கள்‌ பதிக்கப்பட்ட விழிகள்‌ 
முலையூட்டும்‌ அன்னையுடையவை எனக்‌ கனிந்தவை. 
நான்கு கைகளில்‌ மலரும்‌ மின்னலும்‌ அஞ்சலும்‌ 
அருளலும்‌” என்றான்‌. தீர்க்கன்‌ “ஆம்‌, நாகர்களின்‌ 
கதையில்‌ அவர்‌ சூக்திமதியில்‌ நூறாண்டு கண்ட 
முதுமகளாக இருந்தார்‌ என்று கேட்டேன்‌” என்றான்‌. 
கிரணர்‌ “அது எண்ணியது காட்டும்‌ ஆடி. அவர்‌ என்றும்‌ 
அவ்வாறே இருந்தார்‌” என்றார்‌. தீர்க்கன்‌ “ஆனால்‌ 
நளமாமன்னர்‌ அனைத்து ஆலயங்களிலும்‌ முதிரா 
இளைஞனாகவே புரவியுடன்‌ நின்றிருக்கிறார்‌” என்றான்‌. 


கஜன்‌ “புஷ்கரரைப்பற்றி சொல்லிக்கொண்டிருந்தீர்கள்‌” 
என்றான்‌. “ஆம்‌, தடம்‌ மாறிவிட்டேன்‌. இந்தக்‌ 
கரவுக்காட்டைப்பற்றி சொல்லிக்கொண்டிருந்தேன்‌. 
புஷ்கரரும்‌ சுதீரரும்‌ வந்து சேர்ந்த இடமே இந்தக்‌ 
கரவுக்காடு. அன்று இது தப்தைக்கும்‌ ஊர்ணைக்கும்‌ 
நடுவே இருந்த வெறும்‌ புதர்க்காடு. இங்கு அரவுகள்‌ மிகுதி 
என்பதனால்‌ வேட்டைக்காரர்களும்‌ 
மூலிகைநாடிகளும்கூட வருவதில்லை. இங்கே ஓர்‌ 
ஆலமரத்தடியில்‌ நாணலால்‌ ஒரு குடில்‌ கட்டி அதில்‌ 
புஷ்கரரும்‌ சுதீரரும்‌ குடியேறினர்‌. அவர்கள்‌ இங்கே 
நாற்பத்தோராண்டு தவம்‌ செய்ததாக சொல்கிறார்கள்‌” 
என்றார்‌ கிரணர்‌. 


“ஆண்டுக்கு ஒருமுறை அரசரும்‌ அரசியும்‌ மைந்தரும்‌ 


வந்து அவர்களைப்‌ பணிந்து படையலிட்டு மீள்வார்கள்‌. 
மானுடர்‌ எவரென்றே அறியாதபடி அவர்கள்‌ இருவரும்‌ 
அப்பாலெங்கோ விழிகொண்டிருந்தனர்‌. அவர்கள்‌ 
குடியிருந்த குடில்மேல்‌ சரிந்த விழுதுகளே 
குடிலென்றாகிவிட்டிருந்தன. அதற்குள்‌ சடைத்திரிகள்‌ 
குழலென்றும்‌ தாடியென்றுமாகி வழிந்து நிலம்தொட 
மெலிந்த உடலில்‌ செதில்களென தோல்‌ பரவியிருக்க 
அமர்ந்திருந்தனர்‌. ஆடை மட்கி உதிர்ந்தபின்‌ 
எவ்வண்ணமோ அவ்வண்ணம்‌ எஞ்சினர்‌.” 


“நாற்பத்தோராம்‌ ஆண்டு அரசனும்‌ அரசியும்‌ வந்து 
நோக்கியபோது அவர்கள்‌ அங்கில்லை. அவர்களை 
தேடிச்சென்றவர்கள்‌ காட்டின்‌ அடர்புதர்களில்‌ வழிதவறி 
மீண்டனர்‌. நிமித்திகர்‌ கணித்து அவர்களிருவரும்‌ 
சித்திரை முழுநிலவில்‌ விண்ணெழுந்துவிட்டார்கள்‌ 
என்றனர்‌. அவர்களுக்கு குருபூசனை நிகழ்த்தவோ 
கோயிலமைக்கவோ உடலென எச்சமென ஏதும்‌ 
கிடைக்கவில்லை. ஆகவே இக்காட்டையே அவர்களின்‌ 

லயமென்றாக்கினர்‌. தப்தைக்கும்‌ ஊர்ணைக்கும்‌ 
நடுவே ஓடைகளை வெட்டி இணைத்து நீர்‌ வலை 
ஒன்றை நெய்தார்‌ நளன்‌. அதன்பின்‌ காடு நுரையெனப்‌ 
பெருகி வானிலெழுந்தது” கிரணர்‌ சொன்னார்‌. 


“இது தவத்தின்‌ காடு என்றனர்‌ நூலோர்‌. எளியோர்‌ இங்கு 
நுழையலாகாதென்பதனால்‌ இதை கரவுக்காடு என 
வகுத்தனர்‌. கரந்த இடங்களில்‌ பெய்து நிறையும்‌ 
தெய்வங்கள்‌ இங்கு நிறைந்தன. இது கந்தர்வக்‌ 
காடென்றும்‌ யக்ஷ வனமென்றும்‌ சொல்கொண்டது” 
என்று கிரணர்‌ சொன்னார்‌. “பேரரசி தமயந்தி நூறாண்டு 
அகவை நிறைந்ததும்‌ தன்‌ மைந்தன்‌ இந்திரசேனனுக்கு 
முடியளித்துவிட்டு நளனுடன்‌ இக்காட்டுக்குள்‌ புகுந்து 
மறைந்தார்‌. தப்தையின்‌ அருகே தமயந்தியும்‌ 
ஊர்ணையின்‌ அருகே நளனும்‌ இறுதி நிறைவை 
அடைந்தனர்‌. அவர்களுக்கு அங்குதான்‌ அறைக்கல்லும்‌ 
நடுகல்லும்‌ நிறுவப்பட்டுள்ளன.” 


“ஆண்டு பலிக்காகவும்‌ பொதுமக்கள்‌ 
வணங்குவதற்காகவும்‌ நகருக்குள்‌ வேறு ஆலயங்கள்‌ 
அமைக்கப்பட்டன. இங்கே அரசகுடியினர்‌ மட்டும்‌ ஏழு 
ஆண்டுகளுக்கு ஒருமுறை வந்து முதிர்ந்தமைந்த 
பேரன்னைக்கும்‌ மூவா இளமைகொண்ட தாதைக்கும்‌ 
பலிகொடுத்து வணங்கி மீள்வதுண்டு” என்றார்‌ கிரணர்‌. 
“அனால்‌ அம்முறைமைகள்‌ எல்லாம்‌ நிஷதகுலத்தின்‌ 
வீழ்ச்சியுடன்‌ நின்றுவிட்டன. இப்போது உத்தரர்‌ அவற்றை 
மீண்டும்‌ தொடங்கியிருக்கிறார்‌.” 


அந்திச்‌ செம்மை பரவத்‌ தொடங்கியது. தீர்க்கன்‌ 
எழுந்துகொண்டு “கிரணரே, தாங்கள்‌ ஓய்வெடுக்க 
வேண்டுமென்றால்‌ வருக! நகரிலிருந்து சிறந்த பாக்கு 
கொண்டுவந்துள்ளேன்‌” என்றான்‌. கிரணர்‌ 
எழுந்துகொண்டு “ஆம்‌, பகல்‌ கடுமையானது” என்றார்‌. 
நிகும்பன்‌ “அந்தியில்‌ அரசர்‌ வருவார்‌ என்றனர்‌. ஆனால்‌ 
அதற்குரிய எந்த ஏற்பாடுகளையும்‌ காணமுடியவில்லை” 
என்று ஆடை திருத்தியபடி எழுந்தான்‌. “இன்று 
முழுநிலவு. வானம்‌ ஒளிகொண்ட பின்னர்‌ வருவார்கள்‌ 
போலும்‌” என்றார்‌ கிரணர்‌. “நாம்‌ 
செய்யவேண்டியதொன்றும்‌ இல்லை. நாம்‌ இதன்‌ 
எல்லைக்‌ காவலர்கள்‌ மட்டுமே” என்று தீர்க்கன்‌ 
சொன்னான்‌. “ஓய்வெடுக்க பொழுதிருக்கிறது.” 


பேசியபடியே அவர்கள்‌ இறங்கிச்சென்றனர்‌. கஜன்‌ 
காவல்மாடத்தின்மேல்‌ தனித்தமர்ந்திருந்தான்‌. காற்றில்‌ 
காடு மெல்ல ஆடியது. மரக்கலம்போல. 
பெருந்திரைச்ச்லைபோல. அவன்‌ கால்களை நீட்டி 
வேலை மடியில்‌ வைத்துக்கொண்டான்‌. அவன்‌ புண்‌ 
ஆறிவிட்டிருந்தாலும்‌ அசைவுகளில்‌ இருப்புணர்த்தியது. 
அதை மெல்ல தொட்டபோது இனிய குறுகுறுப்புணர்வு 
ஏற்பட்டது. அதை அழுத்தி நோக்குவது ஓர்‌ 
இசைக்கருவியை மீட்டுவதுபோல என்று 
எண்ணிக்கொண்டு அவனே புன்னகை 
செய்துகொண்டான்‌. 


கீழே கொம்பு ஒலித்தது. அதைக்‌ கேட்டதும்‌ காவல்‌ 
மாடங்களின்‌ முரசுகள்‌ முழங்கத்‌ தொடங்கின. கஜன்‌ 
எழுந்து நின்று கீழே நோக்கினான்‌. காவலர்தலைவன்‌ 
நிகும்பனும்‌ கிரணரும்‌ பிற காவலரும்‌ ஓடிச்சென்று 
நிரைகொண்டு காத்துநின்றனர்‌. அத்தனை விரைவில்‌ 
எளிமையாக அரசவருகை நிகழுமென அவர்கள்‌ 
எதிர்பார்க்கவில்லை எனத்‌ தெரிந்தது. கிரணர்‌ 
நின்றுகொண்டே தன்‌ தலைப்பாகையை சுற்றினார்‌. 
தீர்க்கன்‌ இடைக்கச்சையை கட்டினான்‌. 


கொடிவீரன்‌ ஒருவன்‌ புரவியில்‌ முன்னால்‌ வர 
அவனுக்குப்‌ பின்னால்‌ காரகன்மேல்‌ ஏறி உத்தரன்‌ 
வந்துகொண்டிருந்தான்‌. கடிவாளத்தை தளர்வாகப்‌ பற்றி 
தன்னுள்‌ ஆழ்ந்து விழி தாழ்த்தியிருந்தான்‌. அவன்‌ 
உள்ளத்தால்‌ இயக்கப்பட்டதாக காரகன்‌ வந்து முற்றத்தில்‌ 
நின்றது. அவன்‌ இறங்கி அதன்‌ கழுத்தில்‌ தட்டிவிட்டு 
நிகும்பனிடம்‌ ஓரிரு சொற்கள்‌ உரைத்தபின்‌ கைகளை 
நீட்டி சோம்பல்‌ முறித்தான்‌. பின்னர்‌ தனியாக 
கரவுக்காட்டுக்குள்‌ புகுந்து மறைந்தான்‌. 


காவலர்‌ முகப்பு முற்றத்தில்‌ காத்து நின்றிருந்தனர்‌. 
காரகன்‌ தலைதாழ்த்தி சிலைபோல அசையாமல்‌ நின்றது. 
முகில்கள்‌ ஒன்றிலிருந்து ஒன்றென ஒளிகொண்டன. 
அவன்‌ அசையாமல்‌ நின்று எழுநிலவை 
நோக்கிக்கொண்டிருந்தான்‌. நிலவொளி அருவியெனப்‌ 
பெய்ய அதில்‌ நீராடுபவன்போல கைகளை விரித்து முகம்‌ 
தூக்கி நின்றான்‌. அவன்‌ வழியாகப்‌ பொழிந்து 
பெருகிப்பரவி வெண்நுரை எழுந்து கரவுக்காட்டை 
மூடியது. அவன்‌ உடல்‌ சிலிர்த்துக்கொண்டே இருந்தது. 


உடல்‌ குளிர்ந்து நடுக்கத்தை உணர்ந்தபோது அவன்‌ 
தன்னிலை கொண்டான்‌. நிலவு நன்கு மேலேறியிருந்தது. 
இலைகள்‌ சுடர்களென ஒளிர நின்ற மரம்‌ ஒன்று 
அவனருகே காற்றில்‌ குலுங்கியது. அவனைத்‌ தவிர 
எவரும்‌ விழித்திருப்பதாகத்‌ தோன்றவில்லை. அவன்‌ 
சரடேணி வழியாக கீழிறங்கி நிலத்தில்‌ நின்றான்‌. காவல்‌ 
மாடத்தின்‌ ஆட்டத்தை வாங்கிக்கொண்டிருந்த உடல்‌ 
அலைபாய்ந்து அவனை ஒரு பக்கமாகத்‌ தள்ளியது. 
சிறிய மரம்‌ ஒன்றைப்‌ பற்றியபடி நின்று நிலைமீண்டான்‌. 


அவன்‌ முற்றத்தை அடைந்தபோது காட்டுக்குள்‌ இருந்து 
உத்தரன்‌ தனியாக நடந்துவருவதை கண்டான்‌. தன்னுள்‌ 
ஆழ்ந்த நடை. ஆனால்‌ கால்கள்‌ நிலத்தையும்‌ உடல்‌ 
சூழலையும்‌ நன்கறிந்திருந்தது. அவன்‌ மணம்‌ 
கிடைத்ததும்‌ தலையசைத்து பிடரி குலைத்து காரகன்‌ 
உறுமியது. அதனருகே நின்றிருந்த நிகும்பனும்‌ தீர்க்கனும்‌ 
இரு காவலர்களும்‌ தலைவணங்கினர்‌. 


உத்தரன்‌ நிகும்பனிடம்‌ ஒரு சொல்‌ உரைத்துவிட்டு 
புரவிமேல்‌ சிறுகுருவிபோல்‌ தொற்றி ஏறிக்கொண்டான்‌. 
கொடிக்காரனும்‌ அகம்படி வந்த இரு காவல்வீரர்களும்‌ 
தங்கள்‌ புரவிகளில்‌ ஏறிக்கொண்டார்கள்‌. உத்தரன்‌ 
காரகனின்‌ கழுத்தைத்‌ தட்டி அதை செலுத்தினான்‌. வால்‌ 
சுழல பெரிய குளம்புகள்‌ மண்ணை அதிரச்செய்ய அது 
பாய்ந்தோடி புதர்களுக்கு அப்பால்‌ மறைந்தது. 
அப்புரவிகளின்‌ ஓசை காட்டுக்குள்‌ துடித்து அடங்கியது. 
அவற்றால்‌ எழுப்பப்பட்ட பறவைகளும்‌ மெல்ல அமரத்‌ 
தொடங்கின. 


மெல்லிய குரலில்‌ பேசியபடி நிகும்பனும்‌ தீர்க்கனும்‌ 
செல்ல காவலர்‌ வேல்களை தோளில்‌ வைத்தபடி 
சலிப்புடன்‌ நடந்துசென்றனர்‌. அவன்‌ மரத்திற்குப்‌ 
பின்னால்‌ மறைந்துகொண்டான்‌. அவர்கள்‌ 
கடந்துசென்ற பின்னர்‌ வேலியிலிருந்த சிறிய 
இடைவெளியினூடாக கரவுக்காட்டுக்குள்‌ புகுந்தான்‌. 


இருமுறை பெருமூச்சுவிட்டு தன்‌ உள்ளத்தை எளிதாக்கிக்‌ 
கொண்டான்‌. வெளியுலகை விலக்கிக்கொள்ளும்‌ 
பொருட்டு அடிகளை எண்ணியபம நடந்தான்‌. 
மரங்களை எண்ணி மேலும்‌ சற்று நடந்தான்‌. 


நிலவொளியும்‌ நிழல்களும்‌ கலந்து காடு அலைததும்பிக்‌ 
கொண்டிருந்தது. நிழலென்றும்‌ ஒளியென்றும்‌ உருமாறி 
உருகி வழிந்து பரவி அவன்‌ அதற்குள்‌ 
சென்றுகொண்டிருந்தான்‌. தரையில்‌ குரங்குகள்‌ விழுந்து 
கிடந்தன. பொன்னிற நாகங்கள்‌ மிக மெல்ல வழிந்து 
சென்றன. தொலைவில்‌ ஓடையின்‌ ஓசை. தலைக்குமேல்‌ 
காற்றோசை. அடிமரங்கள்‌ மெல்லிய ஒளிமினுப்பு 
கொண்டன. ஒரு மரத்தைச்‌ சூழ்ந்து குரங்குகள்‌ உதிர்ந்த 
பலாப்பழங்கள்‌ என கிடந்தன. அவன்‌ அந்த அடிமரத்தில்‌ 
கையை உரசினான்‌. விரித்து நோக்கியபோது 
வெள்ளித்தூள்‌ படிந்தது போலிருந்தது கை. அதை 
மூக்கில்‌ வைத்து உறிஞ்சினான்‌. மென்தசை அதிர்ந்தது. 
கண்களில்‌ நீர்‌ கோத்தது. 


காற்றில்‌ மிதந்து அவன்‌ செல்ல அவன்‌ உடல்‌ உருகி 
நீண்டு இழுபட்டு எஞ்சிய பகுதிகள்‌ நின்றிருந்த 
இடங்களில்‌ எல்லாம்‌ படிந்திருந்தன. சருகுகளில்‌ 
கூழாங்கற்களில்‌ வேர்களில்‌ அவன்‌ பரவியிருந்தான்‌. 
அவன்‌ உடலைத்‌ தொட்ட இலைகளெல்லாம்‌ அவன்‌ 
துளித்துச்‌ சொட்ட அசைந்தன. காற்றில்‌ அவன்‌ உடல்‌ 
புகையென ஆடியது. மரங்களினூடாக மிதந்த நீண்ட 
செந்நிறப்‌ புகைத்திரிகள்‌ போன்ற கந்தர்வர்களை அவன்‌ 
கண்டான்‌. பிரிந்தும்‌ கலந்தும்‌ முகம்கொண்டு நகைத்தும்‌ 
அவர்கள்‌ சென்றனர்‌. ஒளிரும்‌ சிறகுகளுடன்‌ யட்சர்கள்‌ 
மலர்கள்மேல்‌ அமர்ந்து ஆடினர்‌. 

அவன்‌ உடலே விழியென்றாகியது. மரங்கள்‌ கைகள்‌ 
கொண்டு நடமிட்டன. அருவியெனப்‌ பெய்து எழுந்த 
வெள்ளியுடல்‌ கந்தர்வன்‌ ஒருவன்‌ கைவிரித்துப்‌ பெருகி 
ஐந்து கன்னியர்‌ என்றும்‌ ஆனான்‌. அவர்களைத்‌ 
தழுவியபடி மரங்களில்‌ ஊடுருவிச்‌ சென்றான்‌. 
ஒளியெனப்‌ பெருகிச்சென்ற தப்தையின்‌ கரையில்‌ 
அவன்‌ ஒருவனை கண்டான்‌. நடை அவன்‌ 
அறிந்திருந்தது என்பதனால்‌ விழிகூர்ந்தான்‌. அவன்‌ 
இளஞ்செந்நிற ஒளி கொண்டிருந்தான்‌. 


கஜன்‌ அவன்‌ பெயர்‌ முக்தன்‌ என நினைவுகூர்ந்தான்‌. 
அல்லது வேறேதுமா? அந்த நடை 
பிருகந்நளைக்குரியதல்லவா? அதைத்தானே சற்றுமுன்‌ 
உத்தரனிடம்‌ கண்டேன்‌? முக்தனுடன்‌ சென்ற பெண்ணை 


அவன்‌ இலைகள்‌ மறைய மறைய தெளிவற்று கண்டான்‌. 
நிழலென்றும்‌ ஒளியென்றும்‌ உருக்கொண்டு 
மாறிக்கொண்டே சென்றாள்‌. அவள்‌ சுபாஷிணி என்று 
ஒரு நிலவுக்கீற்று காட்டியது. அல்ல என்றது இருள்கீற்று. 

96. கைச்சிறுகோல்‌ 


[ஙage]உப்ப்பிலாவ்யத்தின்‌ கோட்டையை 
பாண்டவர்களின்‌ தேர்‌ சென்றடைந்தபோது கோட்டை 
முகப்பிலேயே அதன்‌ தலைவன்‌ சார்த்தூலன்‌ 
அவர்களுக்காக காத்து நின்றிருந்தான்‌. அவனுடன்‌ 
கங்கைநீருடன்‌ அந்தணர்‌ எழுவரும்‌ அங்கிருந்த 
எண்வகைக்‌ குடிகளின்‌ தலைவர்களும்‌ நின்றனர்‌. 
உபப்பிலாவ்ய நகரியின்‌ குருவிக்கொடியும்‌ 
விராடநகரியின்‌ காகக்கொடியும்‌ இரு பக்கமும்‌ பறக்க 
நடுவே இந்திரப்பிரஸ்தத்தின்‌ மின்கதிர்க்கொடி 
ஏற்றப்பட்டிருந்தது. 

தொலைவில்‌ பாண்டவர்களின்‌ மின்கதிர்க்கொடி 
எழுந்ததுமே கோட்டைமேல்‌ முரசுகள்‌ முழங்கத்‌ 
தொடங்கின. நகரம்‌ வாழ்த்தொலிகளால்‌ முழங்கியது. 
முதலில்‌ விராடபுரியின்‌ கவசக்‌ காவலர்‌ பன்னிருவர்‌ 
புரவிகளில்‌ வந்தனர்‌. தொடர்ந்து நகுலனும்‌ சகதேவனும்‌ 
ஊர்ந்த சரபமும்‌ அன்னமும்‌ பொறித்த கொடி பறக்கும்‌ 
தேர்‌ அணுகியது. அர்ஜுனனும்‌ பீமனும்‌ வந்த தேரில்‌ 
குரங்கும்‌ சிம்மமும்‌ தெரிந்தன. உத்தரையின்‌ தேரில்‌ காகம்‌ 
பறந்தது. 


ஒவ்வொரு கொடி தெரிகையிலும்‌ முரசொலி அவர்களின்‌ 
வருகையை அறிவிக்க அவர்களின்‌ கொடி 
கோட்டைமேல்‌ ஏறியது. தருமனின்‌ நந்தமும்‌ உபநந்தமும்‌ 
பொறிக்கப்பட்ட கொடி தோன்றியதும்‌ முரசுகள்‌ 
உச்சமடைந்தன. அதில்‌ திரெளபதியின்‌ விற்கொடியும்‌ 
பறந்தது. வாழ்த்தொலிகள்‌ சூழ அவர்களின்‌ தேர்கள்‌ 
கோட்டை முகப்பில்‌ வந்து நின்றன. அங்கே தாலப்பொலி 
ஏந்திய சேடியர்‌ அவர்களை எதிர்கொண்டு அழைத்தனர்‌. 
அவர்கள்‌ மண்ணிலிறங்கி நின்றதும்‌ வேதியர்‌ 
நீர்தெளித்து அழியாமொழி சொல்லி வாழ்த்தினர்‌. 


கோட்டைத்தலைவன்‌ தலைவணங்கி 
“இந்திரப்பிரஸ்தத்தின்‌ பேரரசருக்கும்‌ அரசிக்கும்‌ 
இளையோருக்கும்‌ முன்‌ இந்த நகர்‌ அடிபணிகிறது. இங்கு 
தங்கள்‌ வருகை நிகழ்ந்தமையாலேயே இந்நகர்‌ என்றும்‌ 
பேசப்படும்‌. இதன்‌ மூத்தோரும்‌ நீத்தோரும்‌ மகிழும்‌ நாள்‌ 
இன்று. எங்கள்‌ குலதெய்வங்களின்‌ அருள்‌ உங்கள்மேல்‌ 
பொழிவதாக!” என முகமனுரைத்தான்‌. தன்‌ கோலை 


தருமனின்‌ காலடியில்‌ தாழ்த்தினான்‌. அவன்‌ 
படைத்தலைவர்‌ மூவர்‌ வாள்களை தருமன்‌ காலடியில்‌ 
தாழ்த்தி வணங்கினர்‌. 


நகருக்குள்‌ நுழைகையில்‌ வாழ்த்தொலிகள்‌ எழுந்து 
அரிமலர்மழையுடன்‌ இணைந்து அவர்கள்மேல்‌ பெய்தன. 
இரு நிரையாக நின்ற மக்களின்‌ மலர்ந்த முகங்களை 
நோக்கிக்கொண்டுவந்த திரெளபதியின்‌ விழிகளிலிருந்து 
நீர்வழிந்து கரிய கன்னவளைவுகளில்‌ நின்று தயங்கி 
சொட்டியது. தருமன்‌ அவள்‌ தோளில்‌ கைவைத்து 
“என்ன?” என்றார்‌. “இல்லை” என அவள்‌ 
தலையசைத்தாள்‌. பெருமூச்சில்‌ முலைகள்‌ ஏறியிறங்க 
கண்களை மூடிக்கொண்டாள்‌. 


அவள்‌ முகம்‌ மலர்ந்திருந்தது. தருமன்‌ “வாழ்த்தொலி என 
ஒன்று செவியில்‌ கேட்டு நெடுங்காலமாகிறது அல்லவா?” 
என்றார்‌. அவள்‌ “ஆம்‌, முன்பு இவ்வொலி என்‌ 
ஆணவத்தை நோக்கி ஒலித்தது. இன்று என்‌ 
துயர்களையும்‌ அதைக்‌ கடக்கும்‌ உறுதியையும்‌ நான்‌ என்‌ 
நல்லியல்புமேல்‌ கொண்டுள்ள நம்பிக்கையையும்‌ நோக்கி 
ஒலிக்கிறது” என்றாள்‌. தருமன்‌ சிரித்து “மீண்டும்‌ 
அரசிக்குரிய சொற்களை அடைந்துவிட்டாய்‌” என்றார்‌. 


உபப்பிலாவ்ய நகரி பன்னிரு சுற்றுத்தெருக்களும்‌ நடுவே 
வட்டமான முற்றமும்‌ கொண்ட சிறிய நகரம்‌. முற்றத்தை 
நோக்கியவாறு இரண்டு அடுக்குள்ள தாழ்வான 
அரண்மனை நின்றிருந்தது. அவர்களின்‌ வருகைக்காக 
அது செப்பனிடப்பட்டு வண்ணம்‌ பூசப்பட்டிருந்தது. 
கொடிகளும்‌ தோரணங்களும்‌ காற்றில்‌ பறந்தன. 
அரண்மனைப்பெண்மர்‌ முற்றத்தில்‌ அணிச்சேடியருடன்‌ 
காத்து நின்றிருந்தனர்‌. அவர்கள்‌ இறங்கியதும்‌ மங்கல 
இசையும்‌ குரவையுமாக எதிர்கொண்டு அழைத்துச்‌ 
சென்றனர்‌. 


“அவை முறைமைகள்‌ சில உள்ளன, அரசே...” என்று 
சார்த்தூலன்‌ சொன்னான்‌. “தாங்கள்‌ இங்கிருப்பதுவரை 
இந்நகரியின்‌ அரியணையும்‌ கோலும்‌ தங்களுக்குரியது... 
தங்கள்‌ பெயரில்‌ முதல்‌ அரசாணையும்‌ இன்று 
பிறப்பிக்கப்படவேண்டும்‌.” தருமன்‌ புன்னகையுடன்‌ 
“நன்று, கோலேந்தி அமர்வதென்பதையே மறந்து 
நெடுநாட்களாகின்றன” என்றார்‌. சார்த்தூலனும்‌ 
ஏவலரும்‌ அவர்களை அவைக்கு அழைத்துக்கொண்டு 
சென்றனர்‌. 


ஐம்பதுபேர்‌ அமர்வதற்குரிய பீடங்கள்‌ இடப்பட்ட குறுகிய 


அவைக்கூடத்தின்‌ மேற்கே கிழக்கு நோக்கி மேடை 
அமைந்திருந்தது. அதில்‌ ஒரு பீடத்திற்கே இடமிருந்தது. 
சார்த்தூலன்‌ தருமனை அழைத்துச்சென்று அந்தப்‌ 
பீடத்தில்‌ அமரச்செய்தான்‌. அவர்‌ இடப்பக்கம்‌ 
திரெளபதியும்‌ வலப்பக்கம்‌ பீமனும்‌ நிற்க அர்ஜுனனும்‌ 
நகுலனும்‌ சகதேவனும்‌ பின்னால்‌ நின்றனர்‌. 
திரெளபதிக்குப்‌ பின்னால்‌ உத்தரை நின்றாள்‌. 


குடிமூத்தவர்‌ மூவர்‌ தாலத்தில்‌ வைக்கப்பட்ட பட்டுத்‌ 
தலைப்பாகையை கொண்டுவந்து நீட்ட அதை வேதியர்‌ 
மூவர்‌ தொட்டு எடுத்து தருமனுக்கு சூட்டினர்‌. 
பொன்னாலான சிறிய முத்திரை பொறிக்கப்பட்ட 
தலைப்பாகைக்குமேல்‌ செம்பருந்தின்‌ இறகு 
சூட்டப்பட்டிருந்தது. குடித்தலைவர்‌ ஒருவர்‌ 
வெள்ளிக்கோலை எடுத்து அவருக்களித்தார்‌. 
பிறிதொருவர்‌ உடைவாளை அளித்தார்‌. அவர்‌ அவற்றை 
அணிந்து அமர்ந்ததும்‌, வேதியர்‌ நீர்‌ தெளித்து 
வேதமுரைத்து அவரை வாழ்த்தினர்‌. 


அந்தணர்‌ எழுவருக்கு பசுக்களையும்‌ பொன்னையும்‌ 
தருமன்‌ அளித்தார்‌. மணிவண்ணன்‌ ஆலயத்திலிருந்து 
வழிப்போக்கருக்கு அன்னம்‌ அளிப்பதற்கான 
ஆணையோலையை தன்‌ முத்திரையிட்டு வெளியிட்டார்‌. 
அவையின்‌ பீடங்கள்‌ அனைத்திலும்‌ நகர்மூத்தோரும்‌ 
வணிகரும்‌ அமர்ந்திருந்தனர்‌. சுவரோரமாக படைவீரர்‌ 
நின்றிருந்தனர்‌. அவை வாழ்த்து கூறி முழக்கமிட 
ஒவ்வொருவராக வந்து தருமனை வணங்கி 
வாழ்த்துரைத்தனர்‌. அவர்கள்‌ அளித்த பரிசில்களை 
அவர்‌ பெற்றுக்கொண்டார்‌. 


மிக விரைவிலேயே சடங்குகள்‌ முடிந்தன. 
உபப்பிலாவ்யன்‌ “தாங்கள்‌ ஓய்வெடுக்கலாம்‌, அரசே” 
என்றான்‌. “இங்கே அரண்மனை ஏதுமில்லை. சிறிய 
இல்லங்கள்தான்‌... பெண்டிர்‌ மாளிகை தனியாக 
உள்ளது.” தருமன்‌ அவன்‌ தோளில்‌ கைவைத்து “நரிக்‌ 
குகைக்குள்‌ துயின்றிருக்கிறீரா?” என்றார்‌. “இல்லை, 
அரசே” என்றான்‌ உபப்பிலாவ்யன்‌. “நாங்கள்‌ 
துயின்றிருக்கிறோம்‌” என்றபின்‌ புன்னகைத்து 
“செல்வோம்‌” என்றார்‌. அவன்‌ தோளை அணைத்தபடி 
நடக்கையில்‌ “ஓரிரு நாட்களுக்குள்‌ நான்‌ தமனரின்‌ 
தவக்குடிலுக்குச்‌ செல்லவேண்டும்‌. செளபர்ணிகையில்‌ 
மீண்டும்‌ ஒருமுறை நீராடினால்‌ இந்தக்‌ காலகட்டம்‌ 
நிறைவுறுகிறது” என்றார்‌. “ஆணை, அரசே” என்றான்‌ 
உபப்பிலாவ்யன்‌. 


அவர்கள்‌ அறைக்குள்‌ செல்வதற்காக பிரியுமிடத்தில்‌ 
பீமன்‌ பின்னால்‌ வந்து “ஆணைகளென ஏதேனும்‌ 
உண்டா?” என்றான்‌. “ஐந்து ஓலைகள்‌ அனுப்பவேண்டும்‌” 
என்றார்‌ தருமன்‌. “முதல்‌ ஓலை இளைய யாதவருக்கு, 
அவர்‌ எங்கிருந்தாலும்‌. இன்னொன்று விதுரருக்கு. 
பிறிதொன்று அன்னைக்கு. மற்றொன்று துருபதருக்கு. 
இறுதி ஓலை துரியோதனனுக்கு. எழுதவேண்டியது 
ஒன்றே, கான்வாழ்வும்‌ மறைவாழ்வும்‌ முடிந்துவிட்டன. 
எங்கள்‌ நாடும்‌ கொடியும்‌ திரும்ப அளிக்கப்படவேண்டும்‌. 
சிறியவனே...” சகதேவன்‌ “அரசே” என்றான்‌. 
“ஒவ்வொருவருக்கும்‌ அவரவர்க்குரிய மொழியில்‌ 
எழுதவேண்டும்‌. எழுதுக!” சகதேவன்‌ “ஆணை” என்றான்‌. 
நகுலனும்‌ சகதேவனும்‌ விடைபெற்றனர்‌. 


“நாங்கள்‌ ஓய்வெடுக்கிறோம்‌, மூத்தவரே. ஓலைகளை 
எழுதவேண்டும்‌” என்றான்‌ சகதேவன்‌. அர்ஜுனன்‌ 
விடைகொடுத்தான்‌. பீமன்‌ “நானும்‌ அடுமனைவரை 
செல்கிறேன்‌. இவர்களுக்கு சமைக்கத்‌ தெரியும்‌ எனத்‌ 
தோன்றவில்லை” என்றான்‌. அர்ஜுனன்‌ “மூத்தவரே” 
என்று அழைத்தான்‌. பீமன்‌ நின்று “நம்‌ பிற வாழ்வு 
முடிவுறுகிறது” என்றான்‌. “ஆம்‌” என்றான்‌ அர்ஜுனன்‌. 
“அது தங்களுக்கு எவ்வுணர்வை உருவாக்குகிறது?” 
பீமன்‌ “ஏதுமில்லை. இந்தப்‌ பதின்மூன்றாண்டுகளும்‌ ஓர்‌ 
இடத்திலிருந்து பிறிதொன்றுக்கு 
இடம்பெயர்ந்துகொண்டே இருந்தோம்‌. இதுவும்‌ 
அப்படித்தான்‌ தோன்றுகிறது” என்றான்‌. 


அர்ஜுனன்‌ “நம்‌ நிலத்துக்கான பூசல்‌ தொடங்குகிறது” 
என்றான்‌. பீமன்‌ “ஆம்‌, ஆனால்‌ அதுவும்‌ எல்லாப்‌ 
பூசல்களையும்போல ஒன்றே. நான்‌ எவ்வேறுபாட்டையும்‌ 
உணரவில்லை” என்றான்‌. “நன்கு பசிக்கிறது... நீ 
ஊனுணவில்‌ எதை விரும்புகிறாய்‌?” அர்ஜுனன்‌ 
“எனக்கும்‌ எந்த உணர்வுமாற்றமும்‌ நிகழவில்லை. 
மூத்தவரிடமும்‌ ஏதும்‌ தெரியவில்லை. இளையோரை 
நோக்கினேன்‌. அவர்களுக்கு நம்‌ கடும்வாழ்க்கை 
முடிந்துவிட்டதென்ற செய்தியே தெரியவில்லை என்று 
தோன்றுகிறது. ஆகவேதான்‌ உங்களிடம்‌ கேட்டேன்‌” 
என்றான்‌. 


“அரசியிடம்‌ கேட்டுப்பார்‌... அவள்‌ உரு மாறிவிட்டாள்‌” 
என்றான்‌ பீமன்‌. “ஆம்‌” என அர்ஜுனன்‌ புன்னகைத்தான்‌. 
“அவள்‌ இங்குள்ள பெண்டிரை அழைத்துக்கொண்டு 
அவைகூடச்‌ சென்றுவிட்டாள்‌. அந்திக்குள்‌ எப்படியும்‌ 
ஐம்பது அரசாணைகள்‌ வெளிவந்துவிடும்‌” என்றபின்‌ 
“என்ன உண்கிறாய்‌, சொல்‌?” என்றான்‌ பீமன்‌. “பன்றி... 

அதிகாலையில்‌ எழுந்ததும்‌ அகத்தில்‌ முதலில்‌ 
முளைப்பது முந்தைய நாளிரவு சிந்தனைசெய்த 
கடைசிச்சொற்றொடர்தான்‌ என்பதை விதுரன்‌ 
உணர்ந்திருந்தான்‌. ஆகவே ஒவ்வொருநாளும்‌ 
அலுவல்களை முடித்து கண்கள்‌ மயங்குவதுவரை 
அவன்‌ காவியத்தைத்தான்‌ வாசிப்பது வழக்கம்‌. 
பீடத்திலிருக்கும்‌ சுவடிக்கட்டில்‌ ஏதேனும்‌ ஒன்றை எடுத்து 
விரித்து அதன்‌ சொற்களுக்குள்‌ நுழைவான்‌. ஒவ்வொரு 
கவிதைவரியையும்‌ ஐந்துமுறை அகத்தில்‌ 
சொல்லிக்கொண்டே கடந்துசெல்வான்‌. அன்றைய 
அல்லல்கள்‌, மறுநாளைய கவலைகள்‌ 
அனைத்தின்மேலும்‌ அழுத்தமான மணல்போல 
அச்சொற்கள்‌ படியும்‌. 


பலசமயம்‌ அல்லல்களும்‌ கவலைகளும்‌ ஊடுருவித்‌ 
திமிறி மேலெழும்‌. ஆனால்‌ திரும்பத்திரும்பச்‌ செய்வது 
அகத்தை அதற்குப்பழக்கப்படுத்த மிகச்சிறந்த வழி என 
அவன்‌ கண்டிருந்தான்‌. எதையும்‌ மூன்றாம்‌ முறையாகச்‌ 
செய்யும்போது மனம்‌ அதை கவனிக்கத்‌ தொடங்குகிறது. 
நான்காம்‌ முறை இன்னும்‌. ஐந்தாம்‌ முறை அதில்‌ 
அமைகிறது. அந்த கட்டாயத்திலிருந்து மனம்‌ தப்பவே 
முடியாது. வெல்லப்பட்ட மனம்‌ போல இனிய சேவகன்‌ 
வேறில்லை. 


அன்றும்‌ பராசரரின்‌ தேவிஸ்தவம்‌. நாட்கணக்காக 
அதைத்தான்‌ வாசித்துக்கொண்டிருந்தான்‌. எப்போது 
அதைநோக்கிச்‌ சென்றது அவன்‌ விருப்பம்‌? அவனிடம்‌ 
நெடுநாட்களாக இருக்கும்‌ சுவடி அது. சூதரான 
லோகாக்ஷன்‌ அளித்தது. முதலிரு சர்க்கங்களுக்கு 
அப்பால்‌ வாசிக்காமல்‌ தூக்கி பேழைக்கு அடியில்‌ 
போட்டது. பின்னர்‌ நூறுமுறையேனும்‌ விரல்கள்‌ அதைத்‌ 
தொட்டுச்சென்றிருக்கின்றன. ஆனால்‌ ஒருகணம்‌ தயங்கி 
பின்‌ இன்னொருநாள்‌ என தாண்டிச்சென்றுவிடும்‌ 
அவை. ஆனால்‌ அன்று அவன்‌ அதை எடுத்தான்‌. 
அப்போது அவன்‌ கண்ணிலிருந்தது ஒரு 
வெண்ணிறப்பாதம்‌! 


நல்ல பன்றியை நா மறந்துவிட்டது” என்றான்‌ 
அர்ஜுனன்‌. “நன்று, இன்று உண்பதை மறக்கமாட்டாய்‌” 
என்றபின்‌ பீமன்‌ சென்றான்‌. 


அர்ஜுனன்‌ நடக்கையில்‌ சிற்றறை ஒன்றின்‌ வாயிலில்‌ 
ஒரு சிறுமி காவல்‌ என நிற்பதைக்கண்டு தயங்கி “யார்‌ 
உள்ளே?” என்றான்‌. “விராட இளவரசி” என்று அவள்‌ 
சொன்னாள்‌. அவன்‌ “என்‌ வரவை அறிவி” என்றான்‌. 
அவள்‌ நாணத்துடன்‌ நெளிந்தபின்‌ உள்ளே சென்றுவிட்டு 
வந்து “வரச்சொன்னார்கள்‌” என்றாள்‌. அவன்‌ உள்ளே 
நுழைந்தான்‌. 


உத்தரை எளிய சிறுபீடத்தில்‌ அமர்ந்து சாளரம்‌ வழியாக 
வெளியே நோக்கிக்கொண்டிருந்தாள்‌. “வணங்குகிறேன்‌, 
தேவி” என்றான்‌ அர்ஜுனன்‌. அவள்‌ திரும்பவில்லை. 
“இன்னும்‌ ஒரு மாதத்திற்குள்‌ இந்திரப்பிரஸ்தம்‌ நம்‌ 
கைக்கு வந்துவிடும்‌. அங்கே அபிமன்யூவுக்கும்‌ 
தங்களுக்குமான மணநிகழ்வை பெருவிழவாக 
கொண்டாடவேண்டும்‌ என்று அரசர்‌ எண்ணுகிறார்‌” 
என்றான்‌. அவள்‌ உடலில்‌ அசைவே எழவில்லை. 
“அபிமன்யூவுக்கும்‌ செய்தி அறிவிக்கப்பட்டுள்ளது. 
அவன்‌ பெருமகிழ்வை அறிவித்துள்ளான்‌.” 


அவள்‌ உடலின்‌ அசைவின்மை அவனை நிலையழியச்‌ 
செய்தது. பின்னர்‌ “அவனை நீங்கள்‌ பார்க்கையில்‌ 
உணர்வீர்கள்‌” என்றான்‌. மெல்ல நகைத்து “தெய்வங்கள்‌ 
வனைந்து வனைந்து மேம்படுத்திக்கொள்கின்றன 
என்பார்கள்‌. அவன்‌ பணிக்குறை தீர்ந்த பழுதற்ற 
அர்ஜுனன்‌. இளையவன்‌, நானே அஞ்சும்‌ வில்திறலோன்‌” 
என்றான்‌. அவள்‌ தலைதூக்கி நிமிர்ந்து அவனை 
நோக்கினாள்‌. அவன்‌ நோக்கை விலக்கிக்கொண்டபின்‌ 
“அனைத்தும்‌ நன்மைக்கே. நம்‌ குடி பெருகும்‌... 
இப்பெருநிலம்‌ நம்‌ கொடிவழியினரால்‌ ஆளப்படும்‌” 
என்றான்‌. 


அவன்‌ மீண்டும்‌ அவளை நோக்கியபோது அவள்‌ விழி 
தன்மேல்‌ ஊன்றியிருந்ததை கண்டான்‌. 
விழிவிலக்கிக்கொண்டு “நன்று... எத்தேவை இருப்பினும்‌ 
அறிவியுங்கள்‌... சில நாட்களுக்கே இச்சிறுநகரின்‌ 
இடர்கள்‌” என்றபின்‌ வெளியே சென்றான்‌. 
வெளிக்காற்றுக்கு வந்தபின்‌ உடல்‌ தளர்ந்து 
நீள்மூச்சுவிட்டான்‌. 


[**நீர்க்கோலம்‌** நிறைவு**]** 


எழுதழல்‌ - 1 
ஒன்று : துயிலும்‌ கனல்‌ - 1 


[[ஙage]குந்தியின்‌ இளஞ்சேடி பார்க்கவி படகிலிருந்து 
முதலில்‌ இறங்கினாள்‌. அவள்‌ காலடியில்‌ பாலப்‌ பலகை 
அசைந்தது. நிலத்தின்‌ உறுதியை கால்கள்‌ உணர்ந்ததும்‌ 
அவள்‌ திரும்பிநோக்கி தலைவணங்கினாள்‌. குந்தி 
நடைபாலத்தின்‌ மீது ஏறி மேலாடையை 
சீரமைத்துக்கொண்டாள்‌. பார்க்கவி “தேர்‌ வந்துள்ளது, 
பேரரசி” என்றாள்‌. குந்தி தலையசைத்தாள்‌. அவளுடைய 
அணுக்கக்‌ காவலர்‌ வேல்களுடன்‌ இறங்கி அவளுக்கு இரு 
பக்கமும்‌ குரல்‌ கேட்காத தொலைவில்‌ நின்றனர்‌. அவள்‌ 
நடந்ததும்‌ உடன்‌ வந்தனர்‌. 

காற்றே இல்லாமல்‌ கங்கை ஒளிவழிவாக விழிநிறைத்துச்‌ 
சென்றுகொண்டிருந்தது. பின்னிரவில்‌ துறைமுற்றத்தின்‌ 
அலுவல்கள்‌ ஓய்ந்து அனைவரும்‌ அப்பாலிருந்த 
சாவடிகளில்‌ துயில்கொண்டிருந்தனர்‌. கங்கையின்‌ மைய 
ஒழுக்கில்‌ பாய்விரித்த படகுகள்‌ ஒன்றுடன்‌ ஒன்று 
தொட்டு சரடென்று ஆகி சென்றுகொண்டிருந்தன. சாளர 
விளக்குகள்‌ எரிய அவை மின்மினிகள்‌ போலத்‌ 
தோன்றின. பாய்மர உச்சியின்‌ தூக்குவிளக்கு வானில்‌ 
விண்மீன்‌ என அவற்றை வழிகாட்டிச்‌ 
சென்றுகொண்டிருந்தது. 


பயணப்‌ படகுகளுக்கான துறைக்கு அப்பால்‌ பன்னிரு 
பெருந்துறைகளில்‌ எட்டடுக்குப்‌ பாய்கள்‌ கொண்ட 
பொதிப்படகுகள்‌ பாய்களை அவிழ்த்துச்‌ சுருட்டிவிட்டு 
தோளுடன்‌ தோள்முட்ட ததும்பியபடி நின்றிருந்தன. 
அவற்றுக்கான அகன்ற நடைபாலத்தின்மேல்‌ அத்திரிகள்‌ 
நிரையாக ஊர்ந்து படகுக்குள்‌ சென்று மறுவழியினூடாக 
பொதிகளுடன்‌ வெளியே சென்றன. அவற்றை 
ஓட்டுபவர்களின்‌ குரல்களும்‌ சவுக்கு காற்றில்‌ சொடுக்கும்‌ 
ஓசையும்‌ குளம்புகள்‌ மரப்பரப்பில்‌ விழும்‌ தாளமும்‌ 
மெல்ல அசையும்‌ படகுகளில்‌ கயிறுகளும்‌ பலகைகளும்‌ 
இறுகி நெகிழும்‌ ஓசையும்‌ கேட்டுக்கொண்டிருந்தன. 
கண்விலக்கி காதுகொடுத்தால்‌ ஒரு படைநகர்வின்‌ ஒலி 
எனத்‌ தோன்றியது. 


பெரிய சுமைப்படகுகள்‌ ஏதும்‌ இல்லை என்பதனால்‌ 
எடைத்துலாக்கள்‌ கைகளை வானில்‌ தூக்கி 
நின்றிருந்தன. அவற்றின்மேல்‌ நீர்ப்பறவைகள்‌ சில 


வந்தமர்ந்து எழுந்தன. துலாச்சகடங்களை இழுக்கும்‌ 
யானைகள்‌ காட்டுக்குள்‌ அனுப்பப்பட்டிருக்க அவற்றின்‌ 
சங்கிலிகள்‌ மட்டும்‌ இரும்பு நாணயக்‌ 
குவியல்களைப்போல ஆங்காங்கே தெரிந்தன. 
மீனெண்ணை விளக்குகளின்‌ ஒளி கற்தூண்களுக்குச்‌ 
சுற்றும்‌ செந்நிறமாக விரிய அவை பூத்த வேங்கை எனத்‌ 
தோன்றின. 


குறுங்காட்டின்‌ விளிம்பில்‌ நீண்ட கோட்டைபோல்‌ 
அமைந்திருந்த பண்டநிலையங்களுக்குள்‌ அத்திரிகளின்‌ 
நிரை சென்று பொதிகளை வைத்துவிட்டு பிறிதொரு 
பாதையினூடாக வெளிவந்தது. அரசச்‌ சாலையின்‌ 
தொடக்கத்தில்‌ அஸ்தினபுரியின்‌ பெரிய அணிவாயிலின்‌ 
வளைவுக்கு நடுவே அமுதகல முத்திரை அதன்‌ கீழே 
ஏற்றப்பட்டிருந்த ஏழு சுடர்‌ விளக்கின்‌ குவியாடி அள்ளி 
வீசிய ஒளியில்‌ இருளிலெழுந்ததுபோலத்‌ தெரிந்தது. 
அதன்‌ இரு பக்கங்களிலும்‌ இருந்த தேர்முற்றங்களில்‌ ஒரே 
ஒரு தேர்‌ மட்டும்‌ மார்திகாவதியின்‌ சிம்மக்கொடியுடன்‌ 
நின்றுகொண்டிருந்தது. 


குந்தி இயல்பாக விழிதிருப்பியபோது அப்பால்‌ 
ஆலமரத்தின்‌ நீண்ட கிளைகளுக்கு அடியில்‌ 
வேர்தூண்களுக்கு நடுவே சருகு மூடி அமைந்திருந்த இரு 
சிற்றாலயங்களை நோக்கினாள்‌. அவற்றை அவள்‌ 
விழிதிருப்பி நோக்கியே நெடுங்காலமாகிறதென்று 
உணர்ந்தாள்‌. அவள்‌ நோக்குவதை உணர்ந்த பார்க்கவி 
“அம்பாதேவியின்‌ ஆலயம்‌, பேரரசி” என்றாள்‌. அங்கே 
செல்வோம்‌ என்று கைகாட்டிவிட்டு அவள்‌ நடக்க இரு 
காவலர்கள்‌ முன்னால்‌ ஓடி அவள்‌ செல்லும்‌ பாதையில்‌ 
விழுந்துகிடந்த சுள்ளிகளை விலக்கினர்‌. சருகுக்‌ 
குவைகளுக்குள்‌ வேல்களை நுழைத்து நாகங்கள்‌ 
உள்ளனவா என்று நோக்கினர்‌. 


ஆற்றுச்சரிவின்மேல்‌ விளிம்பில்‌ குறுங்காட்டின்‌ ஓரமாக 
அமைந்திருந்த காவல்மாடத்திலிருந்து 
காவலர்தலைவன்‌ அவள்‌ செல்வதைக்‌ 
கண்டபின்னர்தான்‌ அவள்‌ என அறிந்தான்‌. ஆனால்‌ 
எந்த விரைவுமில்லாமல்‌ எழுந்து நடந்து அவளருகே 
வந்து தலைவணங்கி “அங்கே காலையில்‌ மட்டும்தான்‌ 
நாள்பூசெய்கை, அரசி. மாலையில்‌ நாங்கள்‌ எவராவது 
விளக்கு வைப்போம்‌” என்றான்‌. அவன்‌ குரலில்‌ இருந்த 
மதிப்பின்மையை அறியாதவள்போல “நான்‌ வழிபட்டுச்‌ 
செல்ல விழைகிறேன்‌” என்றாள்‌. 


“ஆனால்‌ இப்போது பூசகர்கள்‌ இல்லை. இங்கே முதிய 


குகர்களே பூசனை செய்கிறார்கள்‌.” குந்தி 
“பொதிவண்டிகளில்‌ எதிலாவது முதிய குகர்கள்‌ 
எவரேனும்‌ இருப்பார்கள்‌. அவர்களுக்குப்‌ பூசனை 
முறைமையும்‌ தெரிந்திருக்கும்‌” என்றாள்‌. 
காவலர்தலைவன்‌ “இவ்வேளையில்‌ அவர்களை...” 
என்று சொல்லத்‌ தொடங்க “சென்று அழைத்துவருக!” 
என அவள்‌ ஆணையிட்டாள்‌. “ஆணை, அரசி” என்றபின்‌ 
அவன்‌ சென்றான்‌. நடையிலேயே எரிச்சலைக்‌ காட்டியபடி 
பெரிய பாதையை அடைந்து அங்கு நின்றிருந்த 
வேலேந்திய காவலனிடம்‌ ஆணைகளை 
இடத்தொடங்கினான்‌. 


குந்தி அம்பையின்‌ சிற்றாலயத்தை அடைந்து அதன்முன்‌ 
காத்து நிற்க காவலர்கள்‌ அங்கே கிடந்த சுள்ளிகளை 
எடுத்துச்சேர்த்து சுற்றிலும்‌ குவிந்திருந்த சருகுகளை 
அகற்றினர்‌. ஆலயத்திற்குள்‌ சிறிய நெய்விளக்கின்‌ 
மொட்டு எரிய வெறிக்கும்‌ வெள்ளிவிழிகளும்‌ செம்பட்டு 
ஆடையுமாக அம்பை அமர்ந்திருந்தாள்‌. அருகிலிருந்த 
சிறிய ஆலயத்தில்‌ அவளை நோக்கி கைகூப்பியபடி 
நிருதனின்‌ சிலை நின்றிருந்தது. அம்பைக்கு 
செங்காந்தள்‌ மாலையும்‌ நிருதனுக்கு வெண்முல்லை 
மாலையும்‌ போடப்பட்டிருந்தன. 


முதிய குகர்‌ ஒருவருடன்‌ காவலர்தலைவன்‌ வந்தான்‌. 
“இவர்‌ தனக்கு பூசெய்கை தெரியும்‌ என்கிறார்‌” என்றான்‌. 
அவர்‌ தலைவணங்கி நிற்க குந்தி “உமது பெயர்‌ என்ன?” 
என்றாள்‌. “நிருதன்‌, பேரரசி” என்றார்‌ முதியவர்‌. “நன்று, 
இங்கே அன்னைக்கு பூசெய்கை நிகழ்த்தவேண்டும்‌.” 
அவர்‌ “நான்‌ என்‌ ன வாட்கர்‌ அம்பையன்னைக்கு 
பூசெய்கை செய்வதுண்டு. வேண்டியன செய்கிறேன்‌” 
என்றார்‌. “இப்போதே செய்யவேண்டும்‌” என்றாள்‌ குந்தி. 
அவர்‌ “இப்போதே என்றால்‌...” என்று தயங்க 
“என்னென்ன வேண்டுவன என்று சொல்க! அவற்றை 
இவர்கள்‌ இங்கேயே தேடிக்‌ கொண்டுவருவார்கள்‌” 
என்றாள்‌ குந்தி. 
அவள்‌ அங்கே வேர்ப்புடைப்பு ஒன்றில்‌ அமர்ந்தாள்‌. இரவு 
குளிருக்குள்‌ நீராவியின்‌ வெக்கையையும்‌ 
கொண்டிருந்தது. கங்கையிலிருந்து வந்த காற்றில்‌ 
நீர்ப்பாசி மணம்‌ இருந்தது. அருகே அலைகள்‌ கரையை 
நாய்கள்‌ நீர்‌ குடிக்கும்‌ ஒலியுடன்‌ நக்கிக்கொண்டிருந்தன. 
ID கிளைகள்‌ சரிந்து கங்கைநீருக்குள்‌ 

முந்து அலைகளிலாடின. நீர்ப்பரப்பில்‌ கொம்பொலி 
எழுந்தது. ஒரு படகு ஒவ்வொன்றாக பாய்களைச்‌ 
சுருக்கியபடி கரைநோக்கி மூக்கை நீட்டியபடி அணுகியது. 


துறைமேடையில்‌ நின்ற கலத்தார்‌ விளக்கைச்‌ சுழற்றி 
ணையிட அங்கிருந்தும்‌ விளக்குச்‌ சுழற்சியால்‌ 
மறுமொழி அளிக்கப்பட்டது. கலத்தின்‌ அமரத்தில்‌ 
தோன்றிய குகர்கள்‌ வாயில்‌ கைசேர்த்துக்‌ கூவி ஏதோ 
சொல்ல அந்த ஓசை எதிரொலிகளுடன்‌ இணைந்து 
சொல்லில்லா முழக்கமாக மெலிதாகக்‌ கேட்டது. 


சற்றுநேரத்தில்‌ காவலன்‌ வந்து “பேரரசி முழுமையாகப்‌ 

செய்கை நிகழ்த்தவேண்டும்‌ என்றால்‌ குருதிபலி 

காடுக்கவேண்டும்‌ என்கிறார்‌ முதுகுகர்‌. அவர்கள்‌ 
உண்ணும்பொருட்டு வைத்திருந்த ஆடுகளில்‌ ஒன்றை 
வாங்கிவிட்டேன்‌. பூசைக்குரிய காந்தள்‌ மலர்களைச்‌ 
சேர்த்துவர இருவர்‌ சென்றிருக்கிறார்கள்‌. மற்ற 
நறுமணங்களும்‌ புகைப்பொருட்களும்‌ படகுகளில்‌ 
உள்ளன” என்றான்‌. குந்தி கையசைத்து அதை 
ஒப்பினாள்‌. 


நிருதர்‌ சுள்ளிகளில்‌ துணிசுற்றி அதில்‌ எண்ணையூற்றி 
ஏழு தீப்பந்தங்களைக்‌ கொளுத்தி ஆலய முற்றத்தில்‌ 
நட்டார்‌. காவலர்‌ கொண்டுவந்த காந்தளும்‌ செண்பகமும்‌ 
கலந்த செம்மலர்குவையை வாழையிலையில்‌ ஆலய 
முகப்பில்‌ படைத்தார்‌. பார்க்கவி மலர்களை 
வாமைநாரில்‌ தொடுக்க நிருதர்‌ உள்ளே சென்று 
தேவியின்‌ ஆடையையும்‌ மலர்களையும்‌ களைந்தார்‌. 
மரக்குடத்துடன்‌ கங்கைக்குச்‌ சென்று நீரள்ளிக்‌ 
கொண்டுவந்து தேவியை நீராட்டினார்‌. காவலன்‌ அளித்த 
பொதியிலிருந்து புதிய செம்பட்டை எடுத்து அணிவித்து 
பார்க்கவியிடமிருந்து செம்மலர்‌ மாலையை வாங்கிச்‌ 
சூட்டினார்‌. ஆலயத்திற்குள்‌ இருந்த ஆறு கல்லகல்களில்‌ 
நெய்யூற்றி விளக்கேற்றியபோது அப்போது இருள்திரை 
விலக்கித்‌ தோன்றியவள்போல அம்பையன்னை 
எழுந்துவந்தாள்‌. நிருதனுக்கும்‌ ஆடை அகற்றி நீராட்டு 
செய்து மாற்றாடையும்‌ மலரும்‌ அணிவித்தார்‌. 


வெள்ளாடு ஒரு வீரனால்‌ இழுத்துவரப்பட்டது. அது 
நெருப்பைக்‌ கண்டு அஞ்சி கால்பரப்பி நிற்க அவன்‌ 
அதை இழுத்துக்கொண்டுவந்து பலிபீடத்தின்‌ அருகே 
நிறுத்தினான்‌. அது கரைந்துகொண்டே இருந்தது. 
பின்னர்‌ மலர்க்குவை நோக்கி நாக்கு நீட்டி எட்டியது. 
நிருதர்‌ “பேரரசி, எவர்‌ அன்னைக்கு 
பலிகொடுக்கிறார்களோ அவர்களே தங்கள்‌ கைகளால்‌ 
குருதியளிக்கவேண்டும்‌ என்பது எங்கள்‌ மரபு” என்றார்‌. 
குந்தி தலையசைத்தபடி எழுந்துகொண்டாள்‌. 


இரு வீரர்கள்‌ ஆட்டை இழுத்துச்சென்று பலிபீடத்தின்‌ 


அருகே நிறுத்தி அதன்‌ கழுத்தை பீடத்தின்மேல்‌ 
வளைத்தனர்‌. குந்தியிடம்‌ ஒருவன்‌ குறுவாளை 
அளித்தான்‌. அவள்‌ ஆலய முகப்பில்‌ நின்று 
அம்பையன்னையை வணங்கி உதடுகளுக்குள்‌ 
வேண்டுதலை முணுமுணுத்துக்கொண்டு ஆட்டை 
நோக்கி குனிந்தாள்‌. பார்க்கவி கண்களை 
விலக்கிக்கொண்டு அப்பால்‌ நகர்ந்தாள்‌. குந்தி 
இடக்கையால்‌ ஆட்டின்‌ குரல்வளையைத்‌ தடவி 
இடம்பார்த்தபின்‌ குறுவாளைப்‌ பாய்ச்சி இழுத்தாள்‌. 
குருதி பீறிட்டு அவள்‌ முகத்திலும்‌ தோள்களிலும்‌ 
தெறித்தது. 


புறங்கையால்‌ புருவத்திலிருந்து கண்மேல்‌ வழிந்த 
குருதியை துடைத்தபின்‌ மேலும்‌ நன்றாக அறுத்து 
கழுத்தை விலக்கினாள்‌. மூச்சுக்குழாய்‌ திறந்ததும்‌ 
குருதியுடன்‌ காற்று பீறிட்டது. ஆடு கால்களை 
உதைத்துக்கொண்டு ஓடுவதுபோல படுத்தபடியே 
அசைந்தபின்‌ இழுத்துக்கொள்ளத்‌ தொடங்கியது. நிருதர்‌ 
கொடுத்த மரக்குவளையில்‌ ஆட்டின்‌ குருதியைப்‌ பிடித்து 
நிறைத்து நீட்டினாள்‌ குந்தி. அவர்‌ அதை 
வாங்கிக்கொண்டு சென்று அம்பையின்‌ காலடியில்‌ 
வைத்தார்‌. கத்தியை பீடத்தில்‌ வைத்தபின்‌ குந்தி 
கைகூப்பி நின்றாள்‌. 


நிருதர்‌ உள்ளே தொங்கவிடப்பட்டிருந்த உடுக்கையை 
எடுத்து ஒருகையால்‌ சுழற்றி ஓசையெழுப்பியபடி 
மறுகையால்‌ குருதியை அம்பையின்‌ தலைமேல்‌ 
ஊற்றினார்‌. “எரிசினத்தோளே, அணையா நெருப்பே, 
வேங்கைநாவிலும்‌ வேழமருப்பிலும்‌ செம்பருந்தின்‌ 
விழிகளிலும்‌ நச்சரவின்‌ பல்லிலும்‌ வாழ்பவளே, 
பழிசூடியவளே, சொல்லில்‌ நிற்பவளே, சுடரானவளே, 
வாழ்க உன்‌ வஞ்சம்‌! வாழ்க உன்‌ வீரம்‌! எந்நெருப்பும்‌ 
அணையாதிருக்கட்டும்‌. இப்புவியில்‌ எச்சொல்லும்‌ 
பொருளிழக்காதிருக்கட்டும்‌. அன்னையே, இப்புவியில்‌ 
எவ்விழிநீரும்‌ உலராதிருக்கட்டும்‌. எப்பசியும்‌ 
அணையாதிருக்கட்டும்‌” என்று குகர்களின்‌ மொழியில்‌ 
பாடியபடி குருதியை ஏழுமுறை ஊற்றிவிட்டு அவள்‌ 
காலடியில்‌ வழிந்த குருதியில்‌ சிறிதளவை மரச்சிமிழில்‌ 
பிடித்துக்‌ கொண்டுவந்து நீட்டினார்‌. குந்தி அதைத்‌ 
தொட்டு நெற்றியிலணிந்தாள்‌. 


குருதியில்‌ ஒரு துளியை கொண்டுசென்று நிருதனின்‌ 
நெற்றியிலும்‌ இட்டு மலரும்‌ சுடரும்‌ காட்டி பூதனை 
செய்தார்‌. பின்னர்‌ அம்பையின்‌ ஆலயத்திற்கு வெளியே 
முழங்கால்‌ மடித்து அமர்ந்து உடுக்கை மீட்டியபடி 


அம்பையின்‌ கதையை பாடத்தொடங்கினார்‌. 
“நெய்விழும்‌ எரி என சிவந்தும்‌ தணிந்தும்‌ 
தழன்றும்‌ குழைந்தும்‌ எழுந்து விரிந்தாடியும்‌ 
படகுமூலையில்‌ எழுந்தவளே. அன்னையே, 
நீ சுடரென்றாக இப்படகு அகலென்றாயிற்று 
இரவென விரிந்தன பலகோடி மீன்கள்‌ 


அன்னையே அவற்றின்‌ நடுவே எழுந்தன 
உன்விழியொளிகள்‌ 


இரவென்றாயிற்று உன்‌ கைவளை ஓசை 

அன்னையே இரவென்று ஒலித்தது உன்‌ நீள்மூச்சொலி 
பகலுடன்‌ நீயும்‌ விடிந்தாய்‌ 

கதிரவனுடன்‌ இணைந்து படகின்‌ 

கிழக்குமுனையில்‌ உதித்தெழுந்தாய்‌. 


நெய்விளக்குகளின்‌ ஒளி தூபப்புகையுடன்‌ கலந்து 
செங்குழம்பென கருவறையை நிறைத்திருந்தது. 
அதற்குள்‌ அம்பை தழலென பற்றி 
எரிந்துகொண்டிருப்பதாகத்‌ தோன்றியது. நிருதரின்‌ குரல்‌ 
குறுமுழவின்‌ ஓசையென ஒலித்தது. 


இலைகள்‌ உலையும்‌ ஓசையுடன்‌ கங்கையிலிருந்து காற்று 
எழுந்து வந்தது. கலங்கள்‌ ஒன்றுடன்‌ ஒன்று 
முட்டிக்கொண்டன. கயிறுகள்‌ ஓசையிட பாய்கள்‌ 
கட்டுகளுக்குள்‌ துடித்தன. பந்தச்‌ சுடர்கள்‌ அஞ்சிய 
மான்கள்‌ என தலைதூக்கின. அகல்‌ சுடர்கள்‌ அலைபாய 
ஒரு சுடரிலிருந்து வெடித்து அனல்துளி தெறித்தது. 
தூபக்கலம்‌ பற்றிக்கொண்டது. புகையும்‌ அனலும்‌ எழ 
பார்க்கவி கைதூக்கி ஏதோ சொல்லப்போனாள்‌. குந்தி 
விழிகளால்‌ அவளை தடுத்தாள்‌. 


[image] 


கருவறைக்குள்‌ இருந்த நெய்யனைத்தும்‌ 
பற்றிக்கொண்டன. சுடர்கள்‌ இணைந்து ஒற்றைத்‌ 
தழலென்றாயின. அம்பையின்‌ ஆடை பற்றிக்கொள்ள 
அவள்‌ உருவம்‌ முழுமையாக அனலில்‌ அமிழ்ந்தது. 


கருவறை அனல்நிறைந்த வாய்‌ எனத்‌ தெரிந்தது. 
கல்லாலான ஆலயத்தின்‌ சிறிய துளைகளினூடாக 
தழல்நாக்குகள்‌ வெளியே நீண்டன. காவலர்தலைவன்‌ 
அங்கிருந்து ஓடி வந்து பின்‌ அப்பால்‌ நின்றான்‌. நிருதர்‌ 
அந்நெருப்பை நோக்கியபடி விழிகளும்‌ நெருப்பென்று 
எரிய பாடிக்கொண்டே இருந்தார்‌. 


[।agelகுந்தி அஸ்தினபுரியின்‌ கோட்டைமுகப்பை 
அடைவதுவரை தேருக்குள்‌ அசையாமல்‌ 
அமர்ந்திருந்தாள்‌. அவள்‌ விழிகளும்‌ இமைக்கவில்லை 
என்று தோன்றியது. அருகே அமர்ந்திருந்த பார்க்கவி 
அடிக்கடி அவளை திரும்பிப்‌ பார்த்தாள்‌. வெளியே 
உடன்வந்த காவல்வீரர்களின்‌ பந்தங்களிலிருந்த 
செவ்வொளியில்‌ குந்தியின்‌ நரைமுடி தழலெனத்‌ 
தோன்றியது. விழிகளில்‌ தழல்புள்ளிகள்‌. அவள்‌ 
பெருமூச்சுடன்‌ நோக்கை விலக்கிக்கொண்டாலும்‌ 
மீண்டும்‌ நோக்காமலிருக்க முடியவில்லை. 


அஸ்தினபுரியின்‌ மகாமரியாதம்‌ என்னும்‌ கோட்டைச்சுவர்‌ 
தொலைவில்‌ தெரியத்‌ தொடங்கியது. அதன்‌ மேலிருந்த 
காவல்மாடங்களில்‌ எரிந்த பந்தங்கள்‌ யானை முதுகில்‌ 
விழுந்த வேங்கைமலர்கள்‌ எனத்‌ தோன்றின. பார்க்கவி 
நிலைகொள்ளாமல்‌ அசைந்து அமர்ந்தாள்‌. 
அவ்வசைவை இயல்பாகத்‌ திரும்பி நோக்கிய குந்தியின்‌ 
விழிகள்‌ தன்னை அறியவேயில்லை என்ற எண்ணம்‌ 
பார்க்கவிக்கு ஏற்பட்டது. அங்கிருப்பவள்‌ பிறிதொருத்தி 
என்று எண்ணினாள்‌. ஆனால்‌ அவள்‌ பேரரசியின்‌ 
பணிக்கு வந்தபின்னர்‌ ஒருபோதும்‌ அவளை 
இயல்புநிலையில்‌ கண்டதில்லை. வெவ்வேறு 
தெய்வங்கள்‌ வெறிகொண்டெழுந்து மறையும்‌ 
ஆலயப்பூசகி என்றே அவளை எண்ணமுடந்தது. 


கோட்டைமுகப்புக்கு அவர்கள்‌ வந்ததும்‌ அவளுடன்‌ 
வந்த காவலன்‌ சென்று அங்கிருந்த சிறிய மாடத்தில்‌ 
இருந்த காவலனிடம்‌ பேசிவிட்டுத்‌ திரும்பிவந்து தேர்‌ 
அருகே நின்றான்‌. குந்தி அவனை நோக்கியதும்‌ 
“எவராயினும்‌ புலரியில்‌ கோட்டை திறந்தபின்னரே 
உள்ளே செல்ல ஒப்புதல்‌ என்கிறான்‌” என்றான்‌ காவலன்‌. 
குந்தி ஒன்றும்‌ சொல்லாமல்‌ நோக்கை 
விலக்கிக்கொண்டாள்‌. “நடந்தோ புரவியிலோ 
செல்லலாம்‌. தேர்‌ செல்லவேண்டுமென்றால்‌ பெரிய 
வாயில்‌ திறக்கவேண்டும்‌ என்கிறான்‌” என்று காவலன்‌ 
தொடர அவன்‌ செல்லலாம்‌ என குந்தி கைகாட்டினாள்‌. 


ஏற்கெனவே முற்றம்‌ விழித்தெழத்‌ தொடங்கிவிட்டிருந்தது. 


பாய்களில்‌ படுத்திருந்தவர்கள்‌ எழுந்து அவற்றைச்‌ 
சுருட்டிக்‌ கட்டினர்‌. சாவடிகளில்‌ ஒவ்வொன்றாக 
விளக்குகள்‌ கொளுத்தப்பட்டன. ஏவலர்‌ 
குதிரைகளையும்‌ அத்திரிகளையும்‌ காளைகளையும்‌ 
அவிழ்த்துக்கொண்டு நீர்காட்டச்‌ சென்றனர்‌. சிலர்‌ 
அவற்றின்‌ சாணிகளை சேர்த்து கூடைகளில்‌ அள்ளிக்‌ 
கொண்டுசென்று குறுங்காட்டுக்குள்‌ உரக்குழிகளில்‌ 
கொட்டிவிட்டு வந்தனர்‌. 


அவர்களின்‌ தேர்‌ மானுடத்திரள்‌ இரு பக்கமும்‌ பெருகிய 
இடைவெளியினூடாகச்‌ சென்று கோட்டைமுகப்பில்‌ 
நின்றது. கோட்டைக்கதவு பொருந்திய விளிம்பில்‌ 
செங்குத்தான அனல்கோடுபோல இடைவெளி தெரிந்தது. 
மறுபக்கம்‌ பந்தங்கள்‌ ஏற்றப்பட்டிருக்கலாம்‌. ஒரு கணம்‌ 
அப்பால்‌ அஸ்தினபுரி நகரே தீப்பற்றி எரிவதுபோலத்‌ 
தோன்றி பார்க்கவி உளம்‌ அதிர்ந்தாள்‌. 


அப்பால்‌ மெல்லிய ஓசை கேட்டது. யாரோ முழவில்‌ 
தொட்டுப்பார்க்கிறார்கள்‌. மீண்டும்‌ ஒரு முழவுத்தாளம்‌. 
பின்னர்‌ இலைத்தாளமும்‌, முழவும்‌, கிணைப்பறையும்‌, 
சல்லரியும்‌, சங்கும்‌, மணியும்‌ ஏந்திய சூதர்கள்‌ அப்பால்‌ 
அணிவகுப்பதை அவள்‌ உளவிழியால்‌ கண்டாள்‌. 
விடிவெள்ளி எழுகிறதா என்று பார்த்தாள்‌. காவலர்களும்‌ 
அப்பால்‌ முற்றத்தில்‌ நின்றிருந்தவர்கள்‌ அனைவரும்‌ 
அதைத்தான்‌ பார்த்துக்கொண்டிருக்கிறார்கள்‌ 
என்பதைக்‌ கண்டாள்‌. அக்கோட்டையே புலரிக்காகக்‌ 
காத்திருந்தது. முதற்கதிர்‌ வந்ததும்‌ இருபுறமும்‌ நீண்ட 
மதிலை சிறகுகள்‌ என அடித்து அது வானில்‌ 
பறந்தேறிவிடக்கூடும்‌. பார்க்கவி அவ்வெண்ணத்தால்‌ 
மகிழ்ந்து புன்னகைத்தாள்‌. 


கோட்டையின்‌ காவல்மாடத்தின்‌ உச்சியில்‌ நின்ற 
காவலன்‌ புலரியின்‌ முதற்சங்கை ஒலித்ததும்‌ மறுபக்கம்‌ 
நின்றிருந்த யானை வடத்தைப்‌ பிடித்திழுத்து 
முகவளைவு மீது தொங்கிய சுருதகர்ணம்‌ என்னும்‌ 
கண்டாமணியை அடித்தது. அந்த ஒலி நகர்மீது 
பரவியபோது நகர்‌ நடுவே அரண்மனையின்‌ 
உள்கோட்டைமுகப்பில்‌ தொங்கிய காஞ்சனம்‌ என்னும்‌ 
கண்டாமணி ஒலிக்கத்‌ தொடங்கியது. அதைத்‌ தொடர்ந்து 
நகரமெங்குமுள்ள அனைத்து ஆலயங்களிலும்‌ புலரியின்‌ 
சங்கொலிகளும்‌ மணியோசைகளும்‌ எழுந்தன. 
அஸ்தினபுரி துயிலெழுந்தது. 


தலைக்கோல்‌ சூதர்‌ தன்‌ வெண்சங்கை ஊதியதும்‌ 
சூதர்கள்‌ அஸ்தினபுரியின்‌ துதியை 


பாடத்தொடங்கினார்கள்‌. “விஷ்ணுவிலிருந்து பிரம்மன்‌ 
பிறந்தான்‌. பிரம்மனின்‌ மைந்தன்‌ சந்திரன்‌. அவன்‌ 
புதனை ஈன்றான்‌. புதனின்‌ மைந்தன்‌ புரூரவஸ்‌ 
அரசகுலங்களுக்கு முதல்‌ தந்தையென்றானான்‌. அவன்‌ 
மைந்தன்‌ ஆயுஸ்‌ அறத்தில்‌ நின்றான்‌. அவன்‌ மைந்தன்‌ 
நகுஷன்‌ அலைக்கழிக்கப்பட்டான்‌. மாகதரே, சூதரே, நாம்‌ 
நகுஷனின்‌ மைந்தனும்‌ மாமன்னனுமாகிய யயாதியின்‌ 
கதையை பாடுவோம்‌.” 


“யயாதியின்‌ கொடிவழி வந்த புருவை, ஜனமேஜயனை, 
பிராசீனவானை வாழ்த்துவோம்‌. பிரவீரனை, 
நமஸ்யுவை, வீதபயனை, சுண்டுவை, பகுவிதனை, 
சம்யாதியை வணங்குவோம்‌. ரஹோவாதி, 
ரெளத்ராஸ்வன்‌, மதிநாரன்‌, சந்துரோதன்‌, துஷ்யந்தன்‌, 
பரதன்‌, சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌ எனத்‌ திகழும்‌ மாமன்னர்‌ நிரை 
இப்பாரதவர்ஷம்‌ அணியும்‌ மணியாரம்‌. அது என்றும்‌ 
புகழுடன்‌ திகழ்க!” 


“சந்திரகுலத்து பிருஹத்ஷத்ரன்‌ இக்ஷுவாகு வம்சத்து 
சுவர்ணையை மணந்து பெற்ற ஹஸ்தியின்‌ மதயானைத்‌ 
தோள்கள்‌, அவன்‌ முழக்கம்‌ கேட்டு நிரைவகுத்த 
யானைகள்‌ வாழ்க! பன்னிரண்டாயிரம்‌ துதிக்கைகளால்‌ 
கட்டப்பட்ட மகாமரியாதம்‌ தேவர்கள்‌ வியக்கும்‌ கோட்டை. 
அதில்‌ ஹஸ்தி தன்‌ கையால்‌ தூக்கிவைத்த 
இப்பெருவாயிலோ ஆரத்தின்‌ நடுவே பதக்கம்‌ போன்றது. 
யானைகளின்‌ தலைவனாகிய ஹஸ்திவிஜயனை, அவன்‌ 
அமைத்த மாநகர்‌ ஹஸ்தினபுரியை என்றும்‌ பாடுக! 
யானைகளின்‌ எழிலைக்‌ காண ஐராவதம்‌ மீதேறி 
இந்திரன்‌ விண்மீது வந்து நிற்பதனால்‌ மழைநீங்காத 
மாநகர்‌ என்று புகழ்கொண்டது இந்நகர்‌. தெய்வங்கள்‌ 
தங்கள்‌ அருளைப்பொழியக்‌ கண்டடைந்த பொற்கலம்‌ 


இது. இது வாழ்க!” 


“அஸ்தினபுரி என்ற அழகியின்‌ மான்விழிகளாக 
அமைந்த நீலத்‌ தடாகங்கள்‌ புலரியொளியில்‌ இமை 
மலர்க! அவள்‌ நீலக்‌ கூந்தலைப்போலப்‌ பொலிந்த 
ட. மணம்‌ கொள்க! நாரைச்சிறகுகள்போல 

வண்கூம்புமுகடுகள்‌ கொண்ட மாளிகைகளும்‌ 
நீர்பெருகும்‌ மாநதிகள்‌ என சாலைகளும்‌ விழித்தெழுக! 
சூதர்களின்‌ கிணையொலியும்‌, நூல்‌ பயில்வோரின்‌ 
பாடல்‌ஒலியும்‌, குழந்தைகளின்‌ களிச்சிரிப்பும்‌ 
யானைகளின்‌ மூச்சொலிகளுடன்‌ கலந்து ஒலிக்கும்‌ 
இந்நகரம்‌ இரவெல்லாம்‌ தேவர்கள்‌ விளையாடி 
மானுடருக்கு விட்டுச்செல்லும்‌ களம்‌.” 


“தேவி, உன்‌ விழிகள்‌ ஒளியாலானவை. உன்‌ உதடுகள்‌ 
இசையாலானவை. உன்‌ மார்புகளோ 
அமுதத்தாலானவை. ஆனால்‌ அடியவன்‌ உன்‌ 
பாதங்களையே பேரழகாக எண்ணுகிறேன்‌.என்‌ 
புன்தலையை தன்‌ வாசல்படியாகக்‌ கொண்டு மிதித்து 
உள்நுழைபவை அல்லவா அவை?” எங்கு வாசித்த வரி 
அது? எங்கே? தொட்டுத்தொட்டுச்‌ சென்ற விரல்‌ அதை 
எடுத்தது. அச்சுவடிகளைத்‌ தொட்டதுமே அதை 
அறிந்துகொண்டான்‌. சுவடிக்கட்டு உயிருள்ள 
மென்சருமப்பரப்பு என அதிர்ந்துகொண்டிருந்தது. 


பராசரரின்‌ தேவிஸ்தவம்‌ அவரது இறுதிக்காலத்தில்‌ 
இயற்றப்பட்டது என்பார்கள்‌. அதை அவர்‌ 
இயற்றியிருக்கவே வாய்ப்பில்லை என்றும்‌ அவரது 
முதிரா இளவயது மாணவர்களில்‌ ஒருவரே 
இயற்றியிருக்கவேண்டும்‌ என்றும்‌ சொல்லும்‌ 
சூதர்களையும்‌ அறிஞர்களையும்‌ அவன்‌ கண்டிருந்தான்‌. 
அது ஒரு ஞானியாலோ அறிஞனாலோ 
இயற்றப்பட்டதல்ல. வெறும்‌ பித்துமட்டுமேயானது. 
மொழியெனும்‌ நெய்க்குள்‌ உறையும்‌ அனலைப்‌ 
பற்றவைத்து பெருநெருப்பாக்கி எழுப்பும்‌ பித்து அது. 
'தேவி, உன்‌ பாதங்களால்‌ மூன்றுபடிகளைக்‌ கடந்து 
என்னுள்‌ வந்தாய்‌. அவை மும்மூர்த்திகளின்‌ 
சென்னிகள்‌!” 

பராசரரின்‌ பித்து ஒரு விடுதலைக்களியாட்டம்‌. 
நினைவறிந்த நாள்முதல்‌ சுமந்திருந்த அனைத்து 
ஞானத்தையும்‌ கழற்றி காற்றில்‌ வீசிவிட்டு நிர்வாணமாக 
நடனமிடும்‌ பெருங்களியாடல்‌ அது. அதை அறிந்த எந்த 
நூல்களைக்‌ கொண்டும்‌ புரிந்துகொள்ளமுடியாது. 
அனைத்து நூல்களையும்‌ கடந்துசெல்லும்‌ ஒரு 
கணமேனும்‌ வாய்த்தாகவேண்டும்‌. ஒரு கணமேனும்‌ 
பித்தனாகியிருக்கவேண்டும்‌. 


விதுரன்‌ அந்தச்‌ சுவடிகளை நடுங்கும்‌ கரத்தால்‌ பிரித்து 
அச்சொற்களை கண்பூத்து வாசித்தான்‌. காலம்‌ ஒரு 
துளியாக முடிவின்மையின்‌ நுனியில்‌ ஊறிக்‌ கனத்து 
நிற்கையில்‌ அலகிலா இன்மையெனும்‌ பெருங்கடலின்‌ 
அலையிலியில்‌ விஷ்ணு ஒரு ஆலிலைமேல்‌ தன்‌ காலின்‌ 
கட்டைவிரல்நுனியைத்‌ தானே சுவைத்துக்கொண்டு 
விழிமயங்கி துயின்றிருந்தார்‌. குழந்தைக்குள்‌ எழுந்த பசி 
கட்டைவிரலை உறிஞ்சிச்‌ சுவைக்கச்செய்தது. தன்னைத்‌ 
தானருந்துதலின்‌ எல்லையை உணர்ந்த குழந்தை 
விடாய்கொண்டு கதறியழுதது. 


“மாமன்னன்‌ ஹஸ்தியின்‌ மைந்தனான அஜமீடனின்‌ 
வழிவந்த ர௬ுக்்‌ஷன்‌, சம்வரணன்‌, குரு ஆகியோரின்‌ புகழ்‌ 
ஒருநாளும்‌ குன்றாதிருப்பதாக! குருவம்சத்தின்‌ பெருமை 
அழியாமல்‌ திகழ்வதாக!” என்று ஒலித்தது சூதர்களின்‌ 
பாடல்‌. “குருவின்‌ மைந்தர்‌ ஜஹ்னுவும்‌ அவர்‌ 
கொடிவழிவந்த சுரதன்‌, விடூரதன்‌, சார்வபெளமன்‌, 
ஜயத்சேனன்‌, ரவ்யயன்‌, பாவுகன்‌, சக்ரோத்ததன்‌, 
தேவாதிதி, ௬க்ஷன்‌, பீமன்‌ என்னும்‌ மாமன்னர்களும்‌ 
இந்தப்புலரியில்‌ எங்கள்‌ சொற்களை அனலில்‌ அவியென 
ஏற்றருள்க!” 


மங்கல இசை பெருகி அலையலையென ஒலித்தது. 
“மாமன்னர்‌ பிரதீபரும்‌ சந்தனுவும்‌ விசித்திரவீரிய 
மாமன்னரும்‌ எங்கள்‌ சொற்களால்‌ மகிழ்க! மாகதரே, 
சூதரே, திருதராஷ்டிர மாமன்னர்‌ நெடுநாள்‌ வாழ்க! அவர்‌ 
மைந்தர்‌ துரியோதன மாமன்னர்‌ நூறாண்டுகள்‌ 
கோல்கொண்டமைக! ஆம்‌, அவ்வாறே ஆகுக! ஆம்‌, 
அவ்வாறே ஆகுக! ஆம்‌, அவ்வாறே ஆகுக!” 


விழியொளி துலங்கத்‌ தொடங்கியதும்‌ சூதர்களின்‌ பாடல்‌ 
முடிந்து தலைக்கோலர்‌ தன்‌ வெண்சங்கை ஊதினார்‌. 
மங்கலவாத்தியங்கள்‌ முழங்க ஏழு யானைகள்‌ வடம்பற்றி 
இழுத்து கோட்டைவாயிலை திறந்தன. கோட்டையைச்‌ 
சுற்றியிருந்த அகழிமீது அமைந்த பெரிய மரப்பாலத்தில்‌ 
வெளியிலிருந்து நகருக்குள்‌ நுழைவதற்காகக்‌ 
காத்திருந்த வணிகர்களின்‌ வண்டிகளின்‌ காளைகள்‌ 
கழுத்துச்சரடு இழுபட்டு மணிகுலுங்க காலெடுத்து 
வைத்தன. சிறிய மரப்பாலத்தில்‌ நெய்யும்‌ பாலும்‌ 
கொண்டுவந்த ஆய்ச்சியர்‌ பானைகளை மாறிமாறி 
உதவிக்கொண்டு தலையில்‌ ஏற்றிக்கொண்டனர்‌. 
நறுஞ்சுண்ணமும்‌ தேனும்‌ கொம்பரக்கும்‌ கொண்டுவந்த 
வேட்டுவர்கள்‌ தங்கள்‌ காவடிகளை 
தோளிலேற்றிக்கொண்டனர்‌. பல்லாயிரம்‌ குரல்கள்‌ 
இணைந்து எழுந்த ஒற்றை முழக்கத்துடன்‌ அனைவரும்‌ 
ஒழுகிச்சென்று வாசலுக்குள்‌ நுழைந்து உள்ளே 
செல்லத்தொடங்கினர்‌. 


குந்தியின்‌ தேர்‌ நடுவே அமைந்த அரசப்‌ பாதையின்‌ 
வழியாக உள்ளே சென்றது. வாயிற்காவலர்‌ இருவர்‌ 
அவளை தலைவணங்கி வரவேற்றனர்‌. முகமனோ 
அரசமுறைவாழ்த்தோ உரைக்கப்படவில்லை. உள்ளே 
சென்றதும்‌ குந்தி திரும்பி கோட்டைமேல்‌ தன்‌ குலக்கொடி 
ஏறியிருக்கிறதா என்று பார்த்தாள்‌. பின்னர்‌ “விதுரர்‌ 
வந்துசென்றிருக்கிறார்‌” என்றாள்‌. பார்க்கவி திரும்பி 
நோக்க “அவருடைய பல்லக்கு கடந்துசெல்வதை 


காவல்மாடத்தின்‌ கொம்புகள்‌ சொல்கின்றன” என்றாள்‌. 


அவள்‌ தன்னிடம்‌ எதையும்‌ சொல்வதில்லை என்பதை 
பார்க்கவி உணர்ந்திருந்தமையால்‌ மறுமொழி 
உரைக்கவில்லை. அவளுக்கு தான்‌ ஓர்‌ ஆடிப்பாவை 
என்று அவள்‌ எப்போதும்‌ உணர்வதுண்டு. குந்தி 
“கணிகர்வீதிக்கு செல்லச்‌ சொல்‌” என்றாள்‌. அவள்‌ 
தனக்கே என முணுமுணுக்கும்‌ சொற்களைக்‌ கேட்கும்படி 
தன்‌ காதுகளை பார்க்கவி பழக்கியிருந்தாள்‌. அவள்‌ 
அவ்வாணையைச்‌ சொன்னதும்‌ தேர்வலன்‌ 
கடிவாளத்தை இழுத்து புரவியை சிலகணங்கள்‌ 
தயங்கச்செய்தபின்‌ தேரை திருப்பினான்‌. 


கணிகர்வீதி அப்போதுதான்‌ துயிலெழுந்திருந்தது. சிறிய 
இல்லங்கள்‌ நெருக்கமாக அமைந்திருந்த 
அகலம்குறைவான வீதியை கணிகர்குலத்துப்‌ பெண்கள்‌ 
பெருக்கிக்கொண்டிருந்தனர்‌. சிலர்‌ புடவை 
முந்தானையை தூளியாக்கி சிறுகுழவிகளை 
துயிலச்செய்திருந்தனர்‌. தேர்‌ வரக்கண்டு அவர்கள்‌ 
எழுந்து விலகினர்‌. அவர்களருகே 
விளையாடிக்கொண்டிருந்த சிறுமைந்தரை கைகளால்‌ 
இடையுடன்‌ அணைத்துப்‌ பிடித்துக்கொண்டனர்‌. 
திண்ணைகளில்‌ துயின்ற முதியவர்கள்‌ எழுந்து 
நோக்கினர்‌. ஆசிரியர்களின்‌ இல்லங்களில்‌ அகன்ற 
வ பாடம்‌ பயின்றுகொண்டிருந்த 
சிறுவர்கள்‌ திரும்பி நோக்கி அவளை அடையாளம்‌ 
கண்டுகொண்டனர்‌. 


மூன்றுதெரு சந்திப்பில்‌ பிரஹஸ்பதியின்‌ ஆலயத்தில்‌ 
ஆலய நடைதிறப்புக்காக கணிகர்கள்‌ கூடியிருந்தனர்‌. 
பூசெய்கை நிகழ்த்தும்‌ முதுகணிகர்கள்‌ மூவர்‌ 
ஆலயத்தின்‌ காவலென அமைந்த சிறுதெய்வங்கள்‌ 
ஒவ்வொன்றுக்கும்‌ மலரும்‌ நீரும்‌ காட்டி நிறைவுசெய்து 
வானுக்கு அனுப்பிவிட்டு பிரஹஸ்பதியின்‌ மைய 
ஆலயக்‌ கதவை திறந்தனர்‌. கணிகர்கள்‌ உரத்த குரலில்‌ 
“முக்காலமும்‌ அறிந்தவரே, முதற்குருவே, நூலோரின்‌ 
சொல்முதலே, வாழ்க!” என்று கூவி வாழ்த்தினர்‌. 


குந்தி பிரஹஸ்பதியின்‌ ஆலயத்தின்‌ பெருமண்டபத்திற்கு 
முன்னால்‌ சுவரோடு ஒட்டி இருந்த சின்னஞ்சிறு 
ஆலயத்தருகே தேரை நிறுத்தச்‌ சொன்னாள்‌. பார்க்கவி 
வெளியே இறங்கி நிற்க பாகன்‌ படிகளை பொருத்தினான்‌. 
குந்தி இறங்கி அந்தச்‌ சிற்றாலயத்தின்‌ அருகே சென்று 
நின்றாள்‌. அவள்‌ வருவதைக்‌ கண்டு பிரஹஸ்பதியின்‌ 
ஆலயத்திலிருந்து முதுகணிகர்‌ கைகூப்பியபடி விரைந்து 


வந்தார்‌. அவருடன்‌ பிற கணிகர்களும்‌ ஓடிவந்தனர்‌. 


முதுகணிகர்‌ “எனக்கு முதுமை... இங்கே பெரும்பாலும்‌ 
எவரும்‌ வருவதில்லை... ஆகவே 
பொழுதுவிடிந்தபின்னரே றந்து நீரும்‌ மலரும்‌ 
அளிப்பது ன . பேரரசி பொறுத்தருளவேண்டும்‌” 
என்றபடி குனிந்து சிற்றாலயத்தின்‌ கதவை திறந்தார்‌. 
உள்ளே ஒருகையில்‌ ஒருமை முத்திரையும்‌ மறுகையில்‌ 
அறிவுறுத்தும்‌ முத்திரையுமாக சிறிய கற்சிலையாக 
அமர்ந்திருந்த தெய்வத்தை அவள்‌ முன்னர்‌ 
பார்த்ததில்லை. தெய்வச்சிலை போலன்றி மானுடர்‌ 
போலவே தோன்றினார்‌. 


முதுகணிகர்‌ சிக்கிமுக்கியை உரசி கற்பூரத்தை 
எரியச்செய்து கல்லகலை பொருத்தினார்‌. சுடர்மணி 
அசையாமல்‌ நின்றது. அந்த துயரம்‌ நிறைந்த 
கண்களையே அவள்‌ நோக்கிக்கொண்டிருந்தாள்‌. 
பித்தனின்‌ விழிகள்‌ எனத்‌ தோன்றியது. 


மீண்டும்‌ அவ்விழிகளை நோக்கியபோது நெஞ்சு 
திடுக்கிட்டது. அவை அவளை உயிருள்ள விழிகளென 
நோக்கிக்கொண்டிருந்தன. முதுகணிகர்‌ அவளிடம்‌ 
“கணிகர்குலத்துப்‌ பெருந்தந்தை அஜபாகர்‌ இவர்‌. இவை 
அவர்‌ விண்ணுலகில்‌ சூடியுள்ள விழிகள்‌. இவ்விழிகளை 
நோக்கலாகாது. அவை நம்மை பித்தாக்கிவிடும்‌” என்றார்‌. 


மலர்களை அஜபாகர்மேல்‌ சூட்டியபடி முதுகணிகர்‌ 
“முதற்றாதை அஜபாகர்‌ சந்திரகுலத்தின்‌ அத்தனை 
நிகழ்வுகளையும்‌ ஒன்றாகத்‌ திரட்டி ஒரு களத்தில்‌ 
அமைத்து முழுமைச்‌ சித்திரத்தை அமைக்க முயன்றவர்‌. 
சந்திரகுலப்பிரபாவம்‌ என்னும்‌ அந்நூல்தான்‌ இன்றும்‌ 
கணிகர்களின்‌ முதல்நூல்‌. ஃபால்குன மாதம்‌ விசாக 
நட்சத்திரத்தில்‌ அவருக்கு பெருஞ்சுடரேற்றும்‌ 
அன்னக்கொடையும்‌ நிகழ்கின்றன” என்றார்‌. 


மாலையைச்‌ சூட்டி தூபத்தையும்‌ பற்றவைத்துவிட்டு 
“மாமன்னர்‌ சந்தனு மண்நிறைந்த நாளுக்கு மறுநாள்‌ 
அஜபாகர்‌ விண்புகுந்தார்‌ எனப்படுகிறது. அவர்‌ இறக்கும்‌ 
முன்‌ சொன்ன நான்கு வரிகளை கணிகநூலோர்‌ 
ஆராய்ந்து அஜபாகரகஸ்யம்‌, அஜபாகசித்தம்‌, 
அஜபாககாமிகம்‌ என்னும்‌ மூன்று நூல்களாக்கினர்‌” 
என்றார்‌ முதுகணிகர்‌. 


குந்தி “என்ன வரிகள்‌ அவை?” என்றாள்‌. “தர்மத்தின்மேல்‌ 
விழைவின்‌ கொடி ஏறிவிட்டது என்பது முதல்‌ வரி. 


வெற்று விழைவு வீரியத்தை கோடைக்கால நதிபோல 
மெலியச்‌ செய்கிறது. ஆற்றலிழந்த விதைகளை மண்‌ 
வதைக்கிறது. வடதிசையில்‌ எரிவிண்மீன்‌ 
உதித்திருக்கிறது ஆகியவை எஞ்சிய வரிகள்‌” என்றார்‌ 
முதுகணிகர்‌. குந்தி பெருமூச்சுவிட்டாள்‌. 


“சுடராட்டு காட்டலாமா?” என்றார்‌ முதுகணிகர்‌. குந்தி 
தலையசைத்ததும்‌ இரு கணிகர்கள்‌ வெண்கல மணியை 
அடிக்க அவர்‌ சுடராட்டு காட்டினார்‌. ஒளியில்‌ அந்த முகம்‌ 
சுழல்வதுபோலத்‌ தோன்ற பார்க்கவி 
விழிதாழ்த்திக்கொண்டாள்‌. கணிகர்‌ கொண்டுவந்து 
வைத்த சுடரை குந்தி தொட்டு வணங்கினாள்‌. 
பார்க்கவிக்கு அந்நெருப்பை நோக்கவே அச்சம்‌ எழுந்தது. 

[1826]முதற்காலைக்கும்‌ முந்தைய கருக்கிருளில்‌ 
அஸ்தினபுரியின்‌ கோட்டைமுகப்பு அதன்மேல்‌ எரிந்த 
பந்தங்களின்‌ ஒளியாக மட்டும்‌ தெரிந்தது 
மலைவளைவுகளில்‌ காட்டெரியின்‌ சரடுபோல. சகுனி 
புரவியின்‌ கடிவாளத்தைப்‌ பற்றி அதை பெருநடையில்‌ 
ஓடவிட்டுக்கொண்டு சென்றார்‌. அவர்‌ சென்ற 
குளம்படியோசையை குறுங்காடு வெவ்வேறு இடங்களில்‌ 
எதிரொலித்துக்‌ காட்டியது. காடெங்கும்‌ 
இலைநுனிகளிலிருந்து பனித்துளிகள்‌ சொட்டும்‌ ஓசை 
மழைவிட்ட பொழுதென கேட்டது. 


கோட்டைமுகப்பின்‌ பெருமுற்றத்தில்‌ வணிகர்களின்‌ 
தட்டிக்குடில்களும்‌ பாடிவீடுகளும்‌ செறிந்திருந்தன. 
அப்பால்‌ கோட்டைவாயிலுக்கு இரு பக்கமும்‌ நீண்டிருந்த 
சாவடிநிரைகளின்‌ சாளரவிளக்குகள்‌ நீண்ட 
செவ்வொளிக்கோடென வடக்கு தெற்கு எல்லைகள்‌ வரை 
தெரிந்தன. அவிழ்த்திட்ட வண்டிகளுக்கு அடியிலேயே 
துணிகட்டி மறைத்து பெண்கள்‌ துயில முற்றங்களிலேயே 
பாய்‌ விரித்து தேன்மெழுகு சேர்த்து இறுகப்‌ பின்னப்பட்ட 
நாணல்பாய்களால்‌ தலைமூடிப்‌ போர்த்திக்கொண்டு 

ண்கள்‌ துயின்றனர்‌. பனி துளித்து வழிந்த அவற்றின்‌ 
கிவள பந்தங்களின்‌ ஒளி மின்னியது. புரவிகளும்‌ 
மாடுகளும்‌ மெழுகுப்பரப்பு கொண்ட பாய்களை 
உடல்மேல்‌ அணிந்தபடி குளிருக்கு மெய்ப்புகொண்டும்‌ 
கால்மாற்றிவைத்தும்‌ நீள்மூச்செறிந்தும்‌ அரைத்துயிலில்‌ 
வால்சுழற்றியபடி நின்றன. 


அவருடைய புரவியின்‌ குளம்படியோசை கோட்டைமேல்‌ 
முட்டி திரும்பிவந்தது. அங்கிருந்து புரவிகள்‌ சில கிளம்பி 
அருகணைவதுபோலத்‌ தோன்றியது. முற்றத்தின்‌ 
எல்லையில்‌ ஒருவர்‌ மட்டும்‌ அமருமளவுக்கு சிறிய 
மரக்குடிலுக்குள்‌ வேலுடன்‌ அமர்ந்திருந்த காவல்வீரன்‌ 
எழுந்து வேல்நீட்டி “சொல்‌!” என்றான்‌. சகுனி 
சொல்வதற்குள்ளாகவே அடையாளம்‌ கண்டுகொண்டு 
தலைவணங்கினான்‌. விரைவழியாமலேயே சகுனி 
கோட்டை நோக்கி சென்றார்‌. காவல்வீரன்‌ 
சிறுநெய்விளக்கை சுழற்றிக்காட்டியமையால்‌ 
கோட்டைவாயிலில்‌ காவலர்‌ சொல்லின்றித்‌ 


தலைவணங்கி திட்டிவாயிலை திறந்தனர்‌. 


புரவி உடல்‌ குறுக்கிக்‌ காலெடுத்துவைத்து உள்ளே 
நுழைந்தது. அஸ்தினபுரிக்குள்‌ நுழைந்ததும்‌ காணாக்‌ 
கைகள்‌ வந்து உடலைப்‌ பற்றிக்கொள்ளும்‌ உணர்வை 
அவர்‌ அடைவதுண்டு. வலக்கையால்‌ 
தலைப்பாகையையும்‌ மேலாடையையும்‌ 
சீரமைத்துக்கொண்டார்‌. உள்கோட்டைமுற்றம்‌ முற்றிலும்‌ 
ஓழிந்து கிடந்தது. முந்தையநாள்‌ இரவின்‌ 
காவல்மாற்றத்தின்போது பதிந்த காலடிச்சுவடுகள்‌ 
ழியில்‌ பரவியிருந்தன. சூழ்ந்திருந்த மரங்களில்‌ 
சக்கேறியிருந்த பறவைகள்‌ குதிரைக்குளம்படி கேட்டு 
கலைந்து ஓசையிட்டன. சில எழுந்து இருளில்‌ 
சிறகடித்துச்‌ சுழன்று வந்து அமைந்தன. அவர்‌ புரவியை 
இழுத்து நிறுத்தி நகரின்‌ தெருக்கள்‌ அந்த 
முற்றத்திலிருந்து பிரிந்து செல்வதை நோக்கிக்கொண்டு 
நின்றார்‌. 
அஸ்தினபுரி ஒரு மாபெரும்‌ நாற்களப்‌ பலகை என 
ஒருமுறை அவர்‌ பேச்சின்போது கணிகரிடம்‌ சொன்னார்‌. 
ஒவ்வொரு முறை அதன்‌ முகப்பில்‌ நிற்கையிலும்‌ ஒரு 
புதிய ஆடலுக்காக கருநிரத்தும்‌ உணர்வையே 
அடைந்தார்‌. மெல்லிய முரசதிர்வை கேட்டு திரும்பி 
நோக்கினார்‌. கோட்டைமேல்‌ அவர்‌ வருகையை 
உணர்த்தும்‌ காந்தாரத்தின்‌ கொடி 
மேலேறிக்கொண்டிருந்தது. இருளில்‌ அவரால்‌ கொடியை 
பார்க்கமுடியவில்லை. கொடிக்கம்பம்‌ மேலிருந்த ஈச்ச 
இலைக்‌ குறி மட்டும்‌ வானப்புலத்தில்‌ தெரிந்தது. கொடி 
மேலே சென்று அமைவது வரை அவர்‌ நோக்கிக்கொண்டு 
அசையாமல்‌ நின்றார்‌. 


பின்னர்‌ புரவியைத்‌ தட்டி மெல்ல நடக்கவிட்டார்‌. 
தரையில்‌ கிடந்த கருகிய வாழையிலை ஒன்று காற்றில்‌ 
அலைபாய்ந்து எழுந்து அவரை நோக்கி வந்து தயங்கி 
நின்றது. மிக அப்பால்‌ எங்கோ அவர்‌ மணத்தை 
பெற்றுக்கொண்டு களிறு ஒன்று உறுமியது. பிடியானை 
ஒன்று மறுமொழி இறுத்தது. அவர்‌ வருகை 
கோட்டைக்காவல்மாடங்களிலிருந்து சுடர்ச்சுழற்சி 
வழியாக அறிவிக்கப்பட்டு அடுத்தடுத்த காவல்மாடங்கள்‌ 
வழியாக வானில்‌ கடந்து செல்வதை அவர்‌ கண்டார்‌. 
மேற்கிலிருந்து வந்த காற்றில்‌ ஏரியின்‌ பாசிமணம்‌ 
இருந்தது. அது சுழன்று சென்றுமறைந்தபின்‌ 
வடக்கிலிருந்து திரும்பிவந்தது. அதில்‌ பச்சிலைமணம்‌ 
இருந்தது. 


அந்தக்‌ களிறு ஏன்‌ ஓசையிட்டது என்று 
எண்ணிக்கொண்டார்‌. புண்ணின்மேல்‌ வருடும்‌ மெல்லிய 
தூவல்போல அந்த ஓசை ஏதோ நினைவை எழுப்பியது. 
அது எதுவென்று உணரமுடியவில்லை. ஆனால்‌ 
விடியலுக்கு முன்பு உள்ளம்‌ நெகிழ்நிலையில்‌ 
இருக்கிறது. இது பிரம்மனின்பொழுது. புடவி இன்னும்‌ 
உருவாகி வரவில்லை. ஒவ்வொன்றும்‌ அதன்‌ 
கருநிலையில்‌ உள்ளது. உள்ளமும்‌ கூட. அவர்‌ 
புரவியைத்‌ திருப்பி வடக்குவாயிலை நோக்கி சென்றார்‌. 
அங்காடித்தெருக்கள்‌ மட்கிய உமி, எண்ணைக்காறல்‌, 
அழுகல்காய்‌, உலர்மீன்‌ என வெவ்வேறுவகை 
கெடுமணங்கள்‌ கலந்த காற்று அலையடித்துக்‌ 
கொண்டிருக்க தோல்கூரைகள்‌ கொப்பளித்து 
எழுந்தமைய அமைதியில்‌ மூழ்கிக்கிடந்தன. 
தெருநாய்கள்‌ எழுந்து குரைத்தபடி புரவியின்‌ கூடவே 
ஓடின. குளம்படியோசை கேட்டு அதிர்ந்த பெருச்சாளிகள்‌ 
சுவர்மூலைகளில்‌ செவி விடைக்க கண்மின்ன 
அசைவிலாது நின்றன. 


சூதர்த்தெருக்களையும்‌ தச்சர்தெருக்களையும்‌ கடந்து 
வடக்குவாயிலை நோக்கிச்‌ செல்லும்‌ அரசப்‌ பாதையை 
அடைந்தார்‌. அவர்‌ வருகையை உணர்ந்து அந்த வேழம்‌ 
எங்கோ கொட்டிலில்‌ நின்றபடி மீண்டும்‌ குரலெழுப்பியது. 
இரண்டு பிடிகள்‌ மீள்குரல்‌ கொடுத்தன. பாகன்‌ ஒருவன்‌ 
எழுந்துகொண்டு அதட்டி ஏதோ கேட்டான்‌. 
வடக்குவாயிலுக்கு அப்பால்‌ புராணகங்கையிலிருந்து 
காற்றின்‌ ஓசை கேட்டது. அங்கே காந்தாரக்‌ 
குடியிருப்புகள்‌ நெடுந்தொலைவுக்கு வளர்ந்து 
சென்றுவிட்டபோதிலும்கூட அடர்காடு மிகுந்திருந்தது. 
புராணகங்கையின்‌ காட்டுக்குள்‌ எப்போதாவது 
வேட்டைக்குச்‌ செல்லும்‌ அரசகுடியினர்‌ அன்றி எவரும்‌ 
நுழைவதில்லை. அது கதைகளால்‌ அறியமுடியாததாக 
ஆக்கப்பட்டிருந்தது. 

அறுபதாண்டுகளுக்கு முன்பு ஒரு பெருமழையில்‌ 
வெள்ளம்‌ பெருகிவந்து கோட்டைக்கதவை 
உடைத்துக்கொண்டு நகருக்குள்‌ புகுந்தது. அவர்‌ 
முதல்முதலாக நகர்நுழைந்தபோது தெருக்களெங்கும்‌ 
மென்சேறு மண்டியிருந்தது. சுவர்களனைத்திலும்‌ 
நீர்நின்ற மட்டம்‌ கோடெனப்‌ பதிந்திருந்தது. 
கூரைகள்மேல்‌ நீர்‌ கொண்டுவந்த குப்பைகள்‌ 
எஞ்சியிருப்பதை அவர்‌ கண்டார்‌. அதைப்பற்றிய 
சூதர்பாடல்களை அவர்‌ நினைவுகூர்ந்தார்‌. வரிகளென 
ஏதும்‌ நினைவுக்கு வரவில்லை. ஆனால்‌ அந்த 
வெள்ளத்தின்மேல்‌ அனல்‌ ஒழுகிவந்தது என ஒரு 


பாடலில்‌ சொல்லப்பட்டதை எண்ணிக்கொண்டார்‌. 


யானைக்கொட்டிலில்‌ பந்தங்கள்‌ எரிந்தன. ஒரு 
பந்தத்தின்‌ விரியும்‌ ஒளியில்‌ அங்கே நின்றிருந்த 
யானையின்‌ நிழல்‌ பெருகி பேருருவ யானை ஒன்றை 
வானில்‌ நிறுத்தியிருந்தது. வடக்குக்‌ கோட்டைமேல்‌ ஓரிரு 
பந்தங்களே எரிந்தன. அனுமன்‌ ஆலயத்திற்கு 
முன்னிருந்த களமுற்றத்தில்‌ மல்லர்கள்‌ பயிலும்‌ பெரிய 
உருளைக்கற்கள்‌ கிடந்தன. தொலைவிலிருந்த ஒளியை 
பெற்றுக்கொண்டு கண்‌ துலங்கியதும்‌ அவர்‌ அனுமனின்‌ 
வால்சுழற்றித்‌ தூக்கிய சிறிய சிலையைக்‌ கண்டார்‌. 
இயல்பாகத்‌ திரும்பிய விழி சென்று தொட அவர்‌ அந்த 
மாபெரும்‌ கதாயுதத்தை சிறிய திடுக்கிடலுடன்‌ 
நோக்கினார்‌, அது அங்கிருப்பதை முதல்முறையாக 
அறிபவர்போல. 


அருகே சென்று அவர்‌ அதை நோக்கினார்‌. கரிய 
இரும்பின்மேல்‌ வானொளி வழிந்து அதன்‌ குளிரை 
நோக்கிலேயே உணரமுடிந்தது. துதிக்கை நீட்டிப்‌ 
படுத்திருக்கும்‌ யானைக்குட்டி என்று தோன்றிய அதே 
எண்ணம்‌ முதல்முறை அதை நோக்கியபோதும்‌ எழுந்தது 
என நினைவுகூர்ந்தார்‌. செதுக்குப்பணிகள்‌ கொண்ட 
பிடி. அதை ஒரு மனிதன்‌ ஏந்தியிருந்தான்‌ என்றால்‌ 
அவன்‌ இருபதடி உயரமிருக்கவேண்டும்‌. மும்மடங்கு 
எடை, மும்மடங்கு நீளம்‌. யானைக்கொட்டில்‌ காவலராக 
இருந்த வைராடர்‌ அது அனுமனுக்குரியது என்று 
சொன்னார்‌. “எங்கோ அனுமனின்‌ பெருஞ்சிலை ஒன்று 
இருந்திருக்கலாம்‌. அதன்‌ கையிலிருந்த கதைபோலும்‌ 
இது. அச்சிலைகூட இச்சேற்றுப்படுகைக்கு அடியில்‌ 
மறைந்திருக்கலாம்‌.” 


சென்ற அறுபதாண்டுகளில்‌ நூற்றுக்கணக்கான முறை 
அவர்‌ அவ்வழியாக கடந்துசென்றதுண்டு, ஒருமுறைகூட 
அதை நோக்கியதில்லை. கண்ணுக்குப்‌ பழகிய 
மரம்போல்‌, மண்டபம்போல அது அங்கிருந்தது. 
எவ்வகையிலும்‌ சடங்குகளுடன்‌ இணையாதது 
என்பதனால்‌ அஸ்தினபுரியின்‌ வீரர்களுக்கும்‌ 
குடிகளுக்கும்கூட அது சித்தத்தை சென்றுசேர்வதில்லை. 
அதை நோக்குபவர்‌ எப்போதும்‌ இளமைந்தர்கள்தான்‌. 
அவர்கள்‌ அங்கு வந்தால்‌ அதைத்தான்‌ முதலில்‌ 
பார்ப்பார்கள்‌. “அது... பெரியது” என்று 
சுட்டிக்காட்டுவார்கள்‌. “அது எனக்கு வேண்டும்‌” 
என்பார்கள்‌. “நீ பெரிதானதும்‌ அதை எடுத்துச்‌ 
சுழற்றலாம்‌” என்பார்கள்‌ அன்னையர்‌. 


அதன்மேல்‌ சிறுவர்கள்‌ ஏறி விளையாடுவதுண்டு. 
சிறுவர்களின்‌ கதைகளில்‌ அது ஹனுமானின்‌ 
கையிலிருந்த கதை. புராணகங்கையை பாதையாக்கி 
அவர்‌ இமயமலைக்குச்‌ செல்லும்போது அதை அங்கே 
வைத்துவிட்டுச்‌ சென்றார்‌. மீண்டும்‌ அவ்வழியாகத்‌ 
திரும்பிவரும்போது அதை எடுத்துக்கொள்வார்‌. 
“ஹனுமான்‌ அவ்வளவு பெரியவர்‌... இந்த மரம்போல” 
என்று அந்தக்‌ கதையைக்‌ கொண்டு ஹனுமானின்‌ 
உயரத்தை கற்பனை செய்வார்கள்‌. ஆனால்‌ 
அதைப்பற்றிய சூதர்கதை ஏதும்‌ உருவாகவில்லை. 
அஸ்தினபுரியின்‌ மக்கள்‌ சூதர்கதைகளினூடாகவே 
தங்கள்‌ நகரத்தை பார்த்துக்கொண்டிருந்தார்கள்‌ 
என்பதனால்‌ அவர்கள்‌ அதை காணவேயில்லை. 
சகுனி புரவியிலிருந்தபடியே கையை நீட்டி அதை 
தொட்டார்‌. உள்ளீடுள்ள இரும்பு. அது 
அகழ்ந்தெடுக்கப்பட்ட நாள்‌ அக்கணம்‌ 
விரிந்துகொண்டது என மீண்டும்‌ நிகழ்ந்தது. மூத்தவள்‌ 
காந்தாரிக்கு நோவு நீண்டுகொண்டே சென்ற நாட்கள்‌. 
கொடுங்கனவுகளால்‌ அவள்‌ அலைக்கழிக்கப்பட்டாள்‌ 
என்னும்‌ செய்திகள்‌ நாள்தோறும்‌ வந்துகொண்டிருந்தன. 
“அது உறைகிழித்து எழும்‌ விதைபோலும்‌” என ஒரு 
ஏவலன்‌ சொன்னபோது அவர்‌ சினந்தெழுந்து அவன்‌ 
கன்னத்தில்‌ ஓங்கி அறைந்தார்‌. அவன்‌ கன்னத்தைப்‌ 
பற்றியபடி “அறியாச்‌ சொல்‌, இளவரசே. பொறுத்தருள்க” 
என்றபின்‌ விலகிச்சென்றான்‌. 

அன்று முழுக்க உள்ளம்‌ எரிய அவர்‌ தன்‌ அரண்மனை 
உப்பரிகையில்‌ உலவிக்கொண்டிருந்தார்‌. வேறெப்போதும்‌ 
அறிந்திராத கடுங்கோடை அது. சூழ்ந்திருந்த காடுகளில்‌ 
தீப்பிடித்துக்கொண்டிருந்தது. அங்கிருந்து 
கூட்டம்கூட்டமாக காகங்கள்‌ நகருக்குள்‌ புகுந்து 
அத்தனை மரங்களையும்‌ கூரைகளையும்‌ நிறைத்து 
நகரை இருளச்‌ செய்திருந்தன. காற்றில்‌ புகையும்‌ 
எரிமணமும்‌ எப்போதுமிருந்தது. இரவில்‌ மென்பனி என 
கரிச்சுருள்கள்‌ இறங்கி உருகி கூரைவிளிம்புகளில்‌ 
கருந்துளியெனச்‌ சொட்டின. இரவில்‌ 
மேற்குக்கோட்டையருகே ஏரியின்‌ கால்கண்‌ வழியாக 
உள்ளே நுழைந்த நரிக்கூட்டம்‌ ஒன்று நகருக்குள்‌ 
ஊளையிட்டு அலைந்தது. அன்றிரவு முழுக்க அவர்‌ ஓர்‌ 
யானையின்‌ பிளிறலை கேட்டுக்கொண்மருந்தார்‌. 


அவர்‌ சித்தம்‌ நாகம்கண்ட புரவி என விதிர்த்து 


நிலைத்தது. அவர்‌ அந்த யானையின்‌ பெயரை 
நினைவுகூர்ந்தார்‌. உபாலன்‌. அந்நினைவைச்‌ 
சென்றடையும்‌ வழியே அத்தனை எண்ணங்களும்‌. 
அல்லது அந்நினைவை முடிந்தவரை தள்ளி அப்பால்‌ 
நிறுத்தும்‌ முயற்சிகள்‌. உபாலன்‌, பீஷ்மபிதாமகருக்குப்‌ 
பிடித்த நூறாண்டுகண்ட களிறு. அதைக்‌ காண அங்கே 
வந்த நாளை நினைவிலிருந்து எடுத்தார்‌. 
நஞ்சுண்டவைபோல கொட்டிலின்‌ அத்தனை 
யானைகளும்‌ உடல்‌ விதிர்க்க, துதிக்கை தவித்து 
அலைபாய, அவ்வப்போது செவி நிலைத்து மெல்ல 
உறுமியபடி அசைவிழந்தவை என நின்றிருந்தன. 
அவற்றின்‌ நோவுநிறைந்த விழிகளைக்கூட மிக 
அருகிலென அவர்‌ கண்டார்‌. 


கோட்டைமுகப்பில்‌ பெருங்கண்டாமணியாகிய 
சுருதகர்ணம்‌ முழங்கத்‌ தொடங்கியது. அப்பால்‌ 
அரண்மனையின்‌ மணியாகிய காஞ்சனம்‌ ஒலித்தது. 
தொடர்ந்து நகரெங்கும்‌ நூற்றுக்கணக்கான 
ஆலயங்களில்‌ இருந்து மணியோசை எழுந்து 
முழக்கமாகியது. மரங்களிலிருந்து பறவைகள்‌ எழுந்து 
பறந்து ஓசையிட நகரம்‌ ஒரே கணத்தில்‌ 
விழித்துக்கொண்டது. இனி பின்னிரவு வரை இந்த ஓசை 
அவியாது ஒலிக்கும்‌. அத்தனை அறைகளையும்‌ 
கார்வையால்‌ நிறைக்கும்‌. அத்தனை நீர்ப்பரப்புகளிலும்‌ 
அதிர்வலைகளாக ஆகும்‌. 


சகுனி புரவியை மெல்ல இழுத்துத்‌ திருப்பி அரண்மனை 
நோக்கி சென்றார்‌. குளம்படியோசை கல்பாவப்பட்ட 
தரையில்‌ சீராக ஒலித்தது. அப்பால்‌ அரண்மனையின்‌ 
சுவர்கள்‌ அவ்வோசையை கற்களை என பிடித்து திரும்ப 
வீசின. அரண்மனைச்‌ சாளரங்கள்‌ 
நெய்விளக்கொளியுடன்‌ செம்பட்டுத்‌ திரைச்சீலைகள்‌ 
என கடந்துசென்றன. முற்றாக மூடி சட்டம்‌ அடிக்கப்பட்ட 
சாளரம்‌ ஒன்றை அவர்‌ கண்டார்‌. அங்கே ஒருகணம்‌ 
பதிந்த விழிகளை விலக்கிக்கொண்டு மேலே சென்றார்‌. 
அங்கே முன்பொருகாலத்தில்‌ ஒருத்தி அமர்ந்திருந்தாள்‌. 
சிவை என்னும்‌ பணிப்பெண்‌. விதுரரின்‌ அன்னை. 
அவளை எவரேனும்‌ நினைவுகூர்கிறார்களா? விதுரர்‌ 
நினைவுகூர்வதுண்டா? அவளை மறக்காமல்‌ அவர்‌ 
அன்றாட வாழ்க்கையை கோக்கமுடியாது. அவர்‌ தன்‌ 
நெஞ்சு படபடப்பதை உணர்ந்த பின்னரே சம்படையை 
நினைவுகூர்ந்தார்‌. அக்கணமே அவள்‌ நினைவை 
விலக்கினார்‌. புரவியைத்‌ தட்டிவிட்டு மேற்குவாயிலை 
நோக்கி விரைந்தார்‌. 


மேல்கீழ்திசையிலா வெளியில்‌ செவியெனெ 
ன்மாவென ஏதுமில்லையென்பதனால்‌ குரலென்றும்‌ 
ஒலியென்றும்‌ பொருளென்றும்‌ ஏதுமிருக்கவில்லை. 
அவ்வின்மையின்‌ மையத்திலிருந்து குழந்தை 
கண்டடைந்த சொல்‌ பிறந்து அதன்‌ செவிகளாலேயே 
கேட்கப்பட்டது. “அம்மா!” என்றது குழந்தை. 
அக்குரலெழுந்ததுமே அக்குரலால்‌ திரட்டப்பட்டு 
அங்கிங்கெங்குமிலாதிருந்த அது அதுவாகிய 
ஒன்றாகியது. அம்மா என அமைக்கப்பட்டதனால்‌ அது 
கனிந்து அன்னையாகியது. “ஆம்‌ மகனே” என்றது 
பெருங்கருணை. “இவையனைத்தும்‌ நானே. நானன்றி 
முழுமுதன்மையானதென ஏதுமில்லை.” 


சிலிர்த்துக்‌ கண்கலங்கி கண்களைமூடிக்கொண்டான்‌. 
சொற்களா அவை? சொற்கள்‌ அப்படி நிகழுமா என்ன? 
மானுடன்‌ உச்சரிப்பவை மானுடன்‌ அறிந்துகொள்பவை 
அந்த முழுமையைக்‌ கொள்ளுமா என்ன? ஒரு நா 
அதைச்சொல்லிவிடுமா என்ன? ஒரு மனம்‌ அதைத்‌ 
திரட்டிவிடுமா என்ன? “சர்வகல்விதமேவாஹம்‌! 
நான்யதஸ்தி சனாதனம்‌!' நுரைக்குமிழ்களில்‌ நிறையும்‌ 
வானம்‌ போல ஒன்றுநூறாகி நூறு பல்லாயிரமாகிப்‌ 
பெருகியது அவ்வரி. சர்வகல்விதமேவாஹம்‌! நானே 
இவ்வனைத்தும்‌. சர்வகல்விதமேவாஹம்‌! நானே நானே 
நானே! சர்வகல்விதமேவாஹம்‌. ஆம்‌ நான்‌ மட்டுமே! ஆம்‌ 
நான்‌ மட்டுமே! சர்வகல்விதமேவாஹம்‌! நானன்றி 
பிறிதில்லை. சர்வகல்விதமேவாஹம்‌... 


ஆப்தமந்திரம்‌ விழிதிறக்கும்‌ கணமென அதை அவன்‌ 
அறிந்தான்‌. இதுதான்‌ அக்கணம்‌. முடிவிலிச்சுருளாக 
இருள்வடிவம்‌ கொண்டு கிடந்த அந்தப்‌ பெருநாகம்‌ 
விரிந்து எழுந்து படம்கொண்டு விழிகொண்டு 
நாகொண்டு விஷப்பல்‌ கொண்டு இதோ என்னைத்‌ 
தீண்டிவிட்டிருக்கிறது. என்‌ அகமெல்லாம்‌ அதன்‌ நீலம்‌. 
என்‌ குருதி என்‌ தசைகள்‌ என்‌ எலும்பு எங்கும்‌ அதன்‌ 
நீலம்‌. என்‌ எண்ணங்கள்‌ என்‌ கனவுகள்‌ என்‌ 
ஆன்மாவெங்கும்‌ அதன்‌ 
இருள்விஷக்கருநீலப்பேரொளிவெள்ளம்‌! ஆம்‌. இதோ 
இங்கிருக்கிறேன்‌. இதுவன்றி ஏதுமின்றி.. நீ இருக்கிறாய்‌ 
நானன்றி வேறின்றி. நீயன்றி வேறில்லாமல்‌ நானிருக்கும்‌ 
இக்கணமென்ன என்று அறிவாயா? நீ அறியாதது 
ஏதுமில்லையல்லவா? சர்வகல்விதமேவாஹம்‌. 
சர்வகல்விதமேவாஹம்‌.சர்வகல்விதமேவாஹம்‌. நீ 
மட்டுமே. நீ! நீ! நீ! 


அம்மா என்னைப்பார்‌ என்றது குழந்தை. அவள்‌ விழிகள்‌ 


காவல்மாடத்திலிருந்தவர்கள்‌ அவரை 
கண்டுவிட்டிருந்தனர்‌. ஒளிச்செய்தி வான்வழியாகச்‌ 
சென்றது. அவர்‌ ஏரிக்கரையை அடைந்து மதகின்மேல்‌ 
ஏறி நின்றார்‌. வானின்‌ ஒளியில்‌ ஏரி நீர்‌ காற்றில்‌ 
நெளியும்‌ இலைப்பரப்புகள்‌ என சிற்றலை 
கொண்டிருந்தது. அவர்‌ அதை நோக்கியபடி நின்றார்‌. 
அலையசைவுகளிலிருந்து விழிகளை 
விலக்கமுடியவில்லை. அந்த ஒழுங்கமைவு உள்ளத்தை 
அடுக்கிச்‌ சீராக்கியது. அவ்வப்போது 
பெருமூச்சுவிட்டுக்கொண்டு அவர்‌ மீண்டுவந்தார்‌. 
மூன்றாம்‌ முறை மீண்டுவந்தபோது “ஆலயவாயிலின்‌ 
கதவு தெறித்துத்‌ திறந்து விழுகிறது. அதன்பின்‌ தேவன்‌ 
எழுந்தருள்கிறான்‌” என்ற சொல்லை நினைவுகூர்ந்தார்‌. 


அதை சொன்ன முகம்‌ தெரிந்தது. விழியின்மையால்‌ ஒரு 
திரையென ஆகிவிட்டிருந்த தீர்க்கசியாமரின்‌ முகம்‌. 
விழியற்றவரின்‌ சொற்கள்‌ அவரைக்‌ கடந்தமைந்த 
பெருவெளியொன்றிலிருந்தென ஒலிக்கின்றன. ஆலயக்‌ 
கற்சிலை பேச முற்பட்டதுபோல. அச்சொல்லாட்சியை 
அவர்‌ அறுபதாண்டுகளுக்குப்பின்‌ முதல்முறையாக 
நினைவுகூர்ந்தார்‌. ஆனால்‌ அந்த ஒலி 
செவியிலெழுந்தது. திருதராஷ்டிரரின்‌ இசைக்கூடம்‌. 
தீர்க்கசியாமரின்‌ கையிலிருந்த யாழ்‌. அவர்‌ அதில்‌ தன்‌ 
கிழிந்தகன்று கழுகுச்சிறகுபோல்‌ ஆகிவிட்டிருந்த 
விரல்களால்‌ வாசித்த கலிங்கப்பண்‌. அது நீருக்குள்‌ 
இருந்து யானை எழுந்து வருவதுபோலத்‌ தோன்றுவதாக 
திருதராஷ்டிரர்‌ சொன்னார்‌. விழிகளால்‌ அவர்‌ கண்டிராத 
யானை. அவர்‌ பெருமூச்சுவிட்டார்‌. 


நீரலைகளின்‌ வளைவுகள்‌ ஒளிமிளிர்வு கொண்டன. 
பின்‌ பளிங்குச்செதுக்காயின. கருமை நீலமெனத்‌ 
தெளிந்தது. முகில்கள்‌ செம்மை பற்றிக்கொண்டன. அவர்‌ 
நிழல்‌ நீண்டு நீர்ப்பரப்பில்‌ விழுந்தது. நீர்ப்பரப்பின்மேல்‌ 
பறவை நிழல்கள்‌ விழத்தொடங்கின. சேற்றுக்கதுப்பில்‌ 
முதல்‌ கொக்குக்கூட்டம்‌ காற்றில்‌ பறந்தமையும்‌ 
வெண்ணிறச்‌ சால்வைபோல வந்து அமர்ந்தது. அவர்‌ 
புரவியை மெல்ல தட்டினார்‌. அது அவர்‌ எண்ணத்தை 
உணர்ந்ததுபோல திரும்பி நடந்தது. 


மிக மெல்ல தளர்நடையில்‌ அவர்‌ 
அரண்மனைசாலையில்‌ சென்றார்‌. நீர்த்துளி 
விழுவதுபோன்ற குளம்புத்தாளம்‌. அரண்மனையின்‌ 
மேற்குச்சாளரங்களில்‌ ஒன்றில்‌ வண்ணம்‌ தெரிந்தது. 
அவர்‌ புரவியை இழுத்து நிறுத்தி ஏறிட்டு நோக்கினார்‌. 
சாளரத்தின்‌ இரு மூலைகளிலுமாக இருவர்‌ 


அமர்ந்திருந்தனர்‌. மெலிந்து எலும்புருக்களாக 
மாறியவர்கள்‌. வண்ணப்‌ பட்டாடையும்‌ நகைகளும்‌ 
அணிவிக்கப்பட்டவர்கள்‌. மகாநிஷாதகுலத்து 
இளவரசியரான சந்திரிகையும்‌ சந்திரகலையும்‌ அங்கே 
இருபதாண்டுகளுக்கும்‌ மேலாக அவ்வாறு விழிமட்டுமாக 
அமர்ந்திருக்கிறார்கள்‌. அவர்‌ புரவியின்‌ கழுத்தை மெல்ல 
தட்டி அதை முன்செலுத்தினார்‌. 


[[ஙage]l விதுரர்‌ கொற்றவை ஆலயத்திலிருந்து கையில்‌ 
மலருடன்‌ வெளியே வந்தபோது சகுனி நகர்நுழைந்ததை 
அறிவிக்கும்‌ முரசொலியை கேட்டார்‌. திரும்பி ஆலயக்‌ 
கருவறைக்குள்‌ நூற்றெட்டு நெய்விளக்குகளின்‌ ஒளியில்‌ 
அமர்ந்திருந்த கொற்றவையை நோக்கினார்‌. 
அன்னையின்‌ கோட்டெயிறுகள்‌ வெள்ளி மின்ன 
தெரிந்தன. அவர்‌ விழிதாழ்த்தி அவள்‌ கழல்களை நோக்கி 
மீண்டுமொருமுறை தலைவணங்கினார்‌. பல்லக்கை 
நோக்கி அவர்‌ நடந்துவரக்‌ கண்டதும்‌ தூக்கிகள்‌ எழுந்து 
நின்றனர்‌. காவலர்‌ வேல்தாழ்த்தி வணங்கினர்‌. 
ஏறிக்கொண்டதும்‌ அவர்‌ ஒருகணம்‌ எண்ணியபின்‌ 
“கோட்டைமுகப்புக்கு” என்றார்‌. காவலன்‌ வியப்பேதும்‌ 
காட்டாமல்‌ தலைவணங்கினான்‌. 


க்கிகளின்‌ சீரான மூச்சொலியுடம்‌ பல்லக்கு மெல்லிய 

ரலைகளின்மேல்‌ என அலைபாய்ந்தபடி சென்றது. 
அவர்‌ கால்களை நீட்டிக்கொண்டு பல்லக்கின்‌ 
திரைச்சீலைகளை அசைத்த காற்றில்‌ பறந்த 
மேலாடையை சீரமைத்துக்கொண்டார்‌. எண்ணியிராது 
எழுந்த காற்றில்‌ திரைச்சீலை ஒன்று சிறகை 
முகத்திலறைந்து செல்லும்‌ பறவைபோல அவர்மேல்‌ 
முட்டியது. அதைப்பற்றி தூணில்‌ சுற்றிவைத்தபின்‌ 
வெளியே நோக்கிக்கொண்டு அமர்ந்திருந்தார்‌. 


சூதர்களின்‌ தெருக்கள்‌ விழித்துக்கொள்ளத்‌ 
தொடங்கியிருந்தன. புரவிகளைப்‌ பற்றியபடி தேர்வலர்‌ 
சென்றுகொண்டிருந்தனர்‌. கற்தூண்களின்‌ பந்த 
வெளிச்சத்திற்குள்‌ புகுந்து குளிருக்கு உடல்‌ சிலிர்த்தும்‌ 
பிடரி உலைய தலைசிலுப்பியும்‌ தோன்றி இருளுக்குள்‌ 
சென்ற புரவிகள்‌ இரவுக்கொட்டிலின்‌ சாணிமணம்‌ 
கொண்டிருந்தன. இசைச்சூதர்களின்‌ தெருவில்‌ 
சுவர்ணாக்ஷரின்‌ ஆலயத்தின்‌ அருகே அன்று 
இசைத்தொடக்கம்‌ செய்யும்‌ இளமைந்தனுடன்‌ சுற்றத்தார்‌ 
கூடியிருந்தனர்‌. பல்லக்கு அணுகியபோது அவர்கள்‌ 
தலைவணங்கினர்‌. விதுரர்‌ பல்லக்கை நிறுத்தச்சொல்லி 
இறங்கியபோது மைந்தனின்‌ தந்தையும்‌ 
தாய்மாமன்களும்‌ வந்து வணங்கி வாழ்த்துரைத்தனர்‌. 


“இளையவன்‌ பெயர்‌ என்ன?” என்றார்‌. 
“அஸ்வஹ்ருதயன்‌” என்று அவன்‌ தந்தை சொன்னார்‌. 
“பொன்விழி மூதாதையின்‌ அருளால்‌ அவன்‌ விரல்களில்‌ 
தெய்வங்கள்‌ எழவேண்டும்‌.” சிறுவன்‌ நாணத்துடன்‌ 
தலைகுனிந்து நின்றான்‌. “நல்லூழ்‌ தொடர்க!” என அவன்‌ 
தலையைத்‌ தொட்டு வாழ்த்தினார்‌. சிறுவனுக்கு 
அங்குலிசேதனம்‌ என்பது எத்தனை வலிமிக்கது, 
அதன்பின்‌ தொடர்வது எவ்வளவு கடுமையான தவம்‌ 
எனத்‌ தெரியவில்லை என எண்ணிக்கொண்டார்‌. அவர்‌ 
திரும்பி நோக்க காவலன்‌ ஒரு கழஞ்சுப் பொன்னை 
கொண்டுவந்து நீட்டினான்‌. அதை வாங்கி ஒரு மலருடன்‌ 
மைந்தன்‌ கையில்‌ அளித்து “சொல்‌ திகழ்க!” என 
வாழ்த்தினார்‌. ஆலயத்திற்குள்‌ பொன்விழி சூடி 
அமர்ந்திருந்த தீர்க்கசியாமரின்‌ சிலைக்கு பூசகர்‌ சுடராட்டு 
காட்டி மலரளித்தார்‌. அதை வாங்கி வணங்கியபின்‌ 
பல்லக்கிலேறிக்கொண்டார்‌. 


பல்லக்கு மீண்டும்‌ எழுந்தபோது அவர்‌ தீர்க்கசியாமரை 
நினைவுகூர்ந்தார்‌. விழியின்மையின்‌ அச்சமூட்டும்‌ 
விலக்கம்‌ கொண்ட முகம்‌. எங்கோ எதையோ நோக்கி 
அவர்‌ எடுக்கும்‌ சொற்கள்‌. “இவ்விளஞ்சூதன்‌ 
பாடப்போவது எதை?” என்று எவரோ கேட்டதுபோல 
உணர்ந்து உளம்‌ அதிர்ந்தார்‌. என்ன கீழெண்ணம்‌ இது 
என அதை அள்ளி ஒதுக்கினார்‌. எண்ணங்களை 
விலக்கும்பொருட்டு வெளிக்காட்சிகளில்‌ 
விழியூன்றினார்‌. இந்திரமுற்றத்தில்‌ விற்பயிற்சி 
நிகழ்ந்துகொண்டிருந்தது. அவர்‌ அர்ஜுனனை 
நினைத்துக்கொண்டார்‌. பின்னர்‌ அபிமன்யூவை. 


மீண்டும்‌ எண்ணங்களைத்‌ திருப்பி களமுற்றத்தை 
நோக்கினார்‌. செந்நிற மண்ணில்‌ செங்குருதி விழுந்து 
பரவியதுபோல பந்தங்களின்‌ ஒளி. அதில்‌ காலடிகள்‌, 
குளம்படிகள்‌. குருஷேத்ரத்தின்‌ மண்ணும்‌ சிவப்புதான்‌. 
தொலைவில்‌ சுருதகர்ணம்‌ ஒலிப்பதை அவர்‌ கேட்டார்‌. 
கைகூப்பியபடி காஞ்சனத்தின்‌ ஒலியை செவிநிறைத்தார்‌. 
பின்னர்‌ நகரம்‌ மணியோசைகளால்‌ நிறைந்தது. வானில்‌ 
பறவைகள்‌ அந்த ஒலியலைகள்மேல்‌ அலைததும்பிச்‌ 
சுழன்றன. 


அவர்‌ அரசப்பெருவீதியை அடைந்தபோது 
மணிவெளிச்சம்‌ தோன்றத்‌ தொடங்கியிருந்தது. மணியின்‌ 
சங்கிலியை இழுத்த யானை கோட்டைச்சுவர்‌ மடிப்புக்குள்‌ 
இருளுக்குள்‌ செவிகளின்‌ அசைவாக நின்றிருந்தது. ஏன்‌ 
அங்கே வந்தோம்‌ என எண்ணிக்கொண்டார்‌. அங்கே 
சகுனி புரவியில்‌ நுழையும்‌ காட்சி உள்ளத்திலெழுந்ததும்‌ 


அறியாது அம்முடிவை எடுத்தது அவர்‌ உள்ளம்‌. சகுனி 
பன்னிரு நாட்களுக்கு முன்னர்‌ தனியாகக்‌ கிளம்பி 
உத்தரபாஞ்சாலத்திற்கு அஸ்வத்தாமனை சந்திக்கச்‌ 
சென்றிருந்தார்‌. நேற்று காலை வந்த ஓலைச்செய்தியை 
அவருக்கு பறவை சென்று அளித்திருக்கும்‌. இரவெல்லாம்‌ 
படகில்‌ வந்து புரவியூர்ந்து நகர்நுழைந்திருக்கிறார்‌. 


கோட்டைமுகப்பில்‌ ஏவலர்‌ நீண்ட துடைப்பங்களால்‌ 
குப்பைகளைப்‌ பெருக்கி ஒதுக்கிக்கொண்டிருந்தனர்‌. 
மணல்மேல்‌ துடைப்பங்கள்‌ வரைந்த அலைகள்‌. 
சாணியால்‌ வழிக்கப்பட்ட சுவர்கள்போல. திரைச்சீலை 
வளைவுகள்போல. பாறை வளைவில்‌ ஒழுகும்‌ 
மழைநீர்போல. புறக்காட்சிகளைப்போல உள்ளத்தை 
ஒருங்கிணைப்பது பிறிதொன்றுமில்லை. இவை 
எண்ணங்களின்‌ அலைகள்‌ சென்று சென்று 
அறைந்தாலும்‌ உரு மாறாதவை. விழிப்பென்றும்‌ 
கனவென்றும்‌ கருநிலையென்றும்‌ பெருநிலையென்றும்‌ 
நிறைந்திருக்கும்‌ அகத்திற்கு அப்பால்‌ நானறியேன்‌ என 
நின்றிருப்பவை. காலத்தை பிறிதொன்றாக அறிந்தவை. 


அவருடைய பல்லக்கைக்‌ கண்டதும்‌ 
பெருக்கிக்கொண்டிருந்தவர்கள்‌ விலகி 
தலைவணங்கினர்‌. அவர்‌ கோட்டைமுகப்புவரை 
சென்றார்‌. பல்லக்கை நிறுத்திவிட்டு அவர்‌ இறங்கியதும்‌ 
கோட்டைக்காவலர்தலைவன்‌ நாசத்யன்‌ வந்து வணங்கி 
நின்றான்‌. விதுரர்‌ அவனிடம்‌ “இன்று என்ன செய்தி?” 
என்றார்‌. “காந்தார இளவரசர்‌ புலரியில்‌ தனியாகப்‌ 
புரவியில்‌ வந்தார்‌” என்றான்‌. அவர்‌ நடக்க அவன்‌ உடன்‌ 
நடந்தபடி “அவர்‌ வடக்குவாயிலுக்குச்‌ சென்றார்‌. 
அங்கிருந்து மேற்குவாயிலுக்கு... இப்போது ஏரிக்கரையில்‌ 
நின்றிருக்கிறார்‌” என்றான்‌. விதுரர்‌ “வடக்குவாயிலில்‌ 
என்ன செய்தார்‌?” என்றார்‌. நாசத்யன்‌ 
“வடக்குவாயிற்காவலனை உடனே வரச்சொல்கிறேன்‌” 
என்றான்‌. 


அவர்‌ கோட்டையின்‌ குறுகலான படிகளில்‌ ஏறி மேலே 
சென்றார்‌. காற்று அவர்‌ மேலாடையை எழுந்து 
பறக்கச்செய்தது. காவல்வீரர்கள்‌ வேல்தாழ்த்தி 
வணங்கினர்‌. கோட்டைக்காவல்மாடத்தின்‌ மரப்படிகளில்‌ 
ஏறி மூன்றாவது நிலையில்‌ நின்றபம வெளியே 
பார்த்தார்‌. கோட்டைக்கதவம்‌ திறக்கப்போகும்‌ 
பொழுதென்பதனால்‌ வெளியே புறமுற்றத்தில்‌ 
அனைவரும்‌ விரைவுகொண்டிருந்தனர்‌. சாவடிகளில்‌ 
உள்ளும்‌ வெளியேயுமாக எறும்புகள்போல வணிகர்கள்‌ 
விரைந்தனர்‌. முற்றத்தில்‌ துபின்றுகொண்டிருந்த 


அனைவரும்‌ எழுந்து தங்கள்‌ பொதிகளை 
கட்டிக்கொண்டிருந்தனர்‌. அப்பால்‌ குறுங்காட்டுக்குள்‌ 
ஓடிய செயற்கை ஆற்றில்‌ எறும்புகள்போல 
மொய்த்துக்கொண்டு நீராடினர்‌. வண்டிகளில்‌ 
குதிரைகளும்‌ காளைகளும்‌ கட்டப்பட்டன. 
கோட்டைக்கதவுக்குள்ளே சூதர்‌ குழு ஒன்று நின்று மங்கல 
இசையுடன்‌ ஹஸ்தியின்‌, குருவின்‌ கொடிவழியினரை 
போற்றிப்‌ பாடிக்கொண்டிருந்தது. 


விதுரர்‌ கோட்டையின்‌ மீதிருந்த பாதை வழியாக 
மேற்கெல்லை வரை நடந்து நோக்கிவிட்டு 
திரும்பிவந்தார்‌. எதிரே காவலன்‌ ஒருவனுடன்‌ வந்த 
நாசத்யன்‌ “இவன்‌ கண்டிருக்கிறான்‌, அமைச்சரே” 
என்றான்‌. அவன்‌ தலைவணங்கி “காந்தார இளவரசர்‌ 
யானைக்கொட்டிலருகே ஆஞ்சநேயர்‌ ஆலயமுற்றத்தில்‌ 
சற்றுநேரம்‌ நின்றபின்‌ மேற்குக்கோட்டைவாயில்‌ நோக்கி 
சென்றார்‌” என்றான்‌. “அங்கே என்ன செய்தார்‌?” என்றார்‌ 
விதுரர்‌. அவன்‌ “ஒன்றும்‌ செய்யவில்லை. வெறுமனே 
புரவியில்‌ சுற்றிவந்தார்‌” என்றான்‌. விதுரர்‌ “எதை?” 
என்றார்‌. “அனுமனின்‌ கதையை” என்றான்‌ காவலன்‌. 
விதுரர்‌ விழிகூர்ந்து “எத்தனை முறை?” என்றார்‌. 
“இரண்டுமுறை. கைநீட்டி அதை தொட்டார்‌. பின்னர்‌ 
சென்றுவிட்டார்‌.” 


விதுரர்‌ நோக்கை விலக்கி விடிந்துகொண்டிருந்த 
கிழக்குவானை சற்றுநேரம்‌ நோக்கினார்‌. சங்கிலி 
ஓசையுடன்‌ ஏழு யானைகள்‌ வடக்குவாயிலில்‌ இருந்து 
கிழக்குக்கோட்டைமுகப்பு நோக்கி வந்தன. முகில்களின்‌ 
விளிம்புகள்‌ ஒளிரத்‌ தொடங்கின. மரங்களின்‌ நிழல்கள்‌ 
நீண்டு முற்றத்தில்‌ நிழல்காடொன்றை அமைத்தன. 
அவனை செல்லலாம்‌ என கையசைத்து அனுப்பிவிட்டு 
நடந்து மீண்டும்‌ கோட்டைமுகப்பு வரை வந்தார்‌. 
காவல்மாடத்தில்‌ அவர்‌ ஏறிக்கொண்டிருந்தபோது வாயில்‌ 
திறப்பதற்கான கொம்பொலி எழுந்தது. முரசு 
முழங்கத்தொடங்கியது. கடற்பறவைக்‌ கூட்டம்‌ 
கலைந்ததுபோல ஒலியெழுப்பியபடி முற்றத்தில்‌ 
கூடியிருந்தவர்கள்‌ நிரைகொள்ளத்‌ தொடங்கினர்‌. 
வண்டிகள்‌ ஒரு நிரையாகவும்‌ கால்நடையர்‌ இன்னொரு 
நிரையாகவும்‌ ஒதுங்கி நடுவே அரசத்தேர்களுக்கும்‌ 
புரவிகளுக்கும்‌ இடம்விட்டனர்‌. 


மறுபக்கம்‌ கோட்டையைத்‌ திறக்கும்‌ பற்சகடத்தை 
முறுக்கியபின்‌ யானைகள்‌ விலகிச்‌ சென்று நிரையாக 
நின்றன. மணியின்‌ சங்கிலியை இழுக்கும்‌ யானை 
அங்கேயே நின்று தன்‌ முன்‌ குவிக்கப்பட்ட தழைகளை 


ஒடித்து வலக்காலில்‌ அடித்து சுருட்டி வாயிலிட்டு 
தொங்குதாடை அசைய நெற்றிக்குழி நெகிழ மென்று 
தின்றது. அவற்றின்‌ பாகர்‌ அவை அசையாமல்‌ நிற்க 
கோலைச்‌ சாற்றி வைத்துவிட்டு கூடி அமர்ந்து 
பேசிக்கொள்ளத்‌ தொடங்கினர்‌. அரண்மனையிலிருந்து 
காவல்படை ஒன்று எட்டு புரவிகளில்‌ கிழக்குவாயில்‌ 
நோக்கி அரசப்பெருவழியினூடாக வருவது தெரிந்தது. 


விதுரர்‌ இறங்குவதற்காக படிமுகப்பை அடைந்தபோது 
உயர்ந்த மேடைகள்மேல்‌ அமைந்திருந்த 
கைவிடுபடைகளை கண்டார்‌. உடல்நிலைக்க உள்ளமும்‌ 
அசைவிழந்து மீள அவற்றை மீண்டும்‌ நோக்கினார்‌. 
அவற்றின்‌ விற்கள்‌ இறுகி திணர்த்து நின்றன. அம்புகள்‌ 
தொடுக்கப்பட்டு உச்சவிசை அசைவின்மையென்றாக 
வானை நோக்கி கூர்கொண்டிருந்தன. அவர்‌ அவற்றை 
நோக்கியபடி படிகளில்‌ இறங்கினார்‌. அந்த 
கூர்முனைகளை அன்றி எதையும்‌ அவரால்‌ நோக்க 
முடியவில்லை. முற்றத்தில்‌ இறங்கியதும்‌ அந்தக்‌ 
கைவிடுபடைகள்‌ அமைந்த மேடைகளை நோக்கி 
சென்றார்‌. 


நெடுங்காலத்திற்கு முன்பு ஒருமுறை அங்கே வந்து 
அவற்றை நோக்கி உளக்கிளர்ச்சி அடைந்ததை 
நினைத்துக்கொண்டார்‌. அன்று அறியாத எதிர்காலத்தை 
அவை இலக்கு கொண்டிருந்தன. இன்று அவை 
அச்சமூட்டின. ஒரு மெல்லிய தொடுகை போதும்‌ 
அம்புகள்‌ வானில்‌ புள்கூட்டமென எழுந்து மழையெனப்‌ 
பொழியும்‌. அனலுருளைகள்‌ எரிவிண்மீன்களென 
மண்ணில்‌ பரவும்‌. அவை ஒவ்வொருநாளும்‌ 
பேணப்படுகின்றன என்று தெரிந்தது. அத்தனை 
விற்சுருள்களிலும்‌ மீனெண்ணை பூசப்பட்டிருந்தது. 
அக்கொழுப்பு மட்கி ஊன்நாற்றம்‌ வீசியது. 


அவர்‌ ஒரு கைவிடுபடையின்‌ சிறிய இரும்புப்‌ படிகளில்‌ 
ஏறி அதன்‌ உள்பொறிகளை நோக்கினார்‌. இருபது 
யானைகளால்‌ முறுக்கப்பட்ட விற்கள்‌. விசை தேங்கி 
இறுகி பாறைபோலாகுமா என்ன? இதோ நின்றிருக்கும்‌ 
யானைக்குள்‌ அதன்‌ ஆற்றல்‌ இப்படித்தான்‌ உறங்குமா? 
விற்களை முறுக்கும்‌ யானைகளைக்‌ கட்டவேண்டிய 
கந்துகள்‌ நிரையாக தெரிந்தன. அவர்‌ 
கோட்டைத்தலைவர்‌ வஜ்ரபாகுவின்‌ வினாவை 
நினைவுகூர்ந்தார்‌. ஆண்டுகளுக்கு அப்பாலிருந்து அந்த 
விழிகளின்‌ ஆவல்‌ நிறைந்த ஒளி எழுந்து வந்தது. 
“அமைச்சரே, நான்‌ வினவுவது பிழை எனில்‌ 
பொறுத்தருளவேண்டும்‌. போர்‌ வருகிறதென நான்‌ 


நம்பலாமா?” 


அவர்‌ பெருமூச்சுடன்‌ தான்‌ சொன்ன மறுமொழியை 
எண்ணிக்கொண்டார்‌. “போர்‌ வந்துதானே ஆகவேண்டும்‌? 
இத்தனை ஆயுதங்களுக்கும்‌ உரிய தேவதைகள்‌ 
வானிலிருந்து வேண்டிக்கொள்வது அதைத்தானே?” 
அங்கே காற்றில்‌ இருளாக நிறைந்திருக்கும்‌ 
தெய்வங்களில்‌ மூச்சுருவாக வஜ்ரபாகுவும்‌ 
நின்றிருக்கக்கூடும்‌. அதே விழிகளுடன்‌ 
காத்திருக்கக்கூடும்‌. அவருடன்‌ வந்த நாசத்யன்‌ 
“இளையவர்கள்‌ துச்சாதனரும்‌ துர்முகரும்‌ நாளும்‌ வந்து 
இவற்றை பார்த்துச்செல்வதுண்டு” என்றான்‌. அவன்‌ 
குரலை வஜ்ரபாகுவின்‌ குரலாகக்‌ கேட்டு விதுரர்‌ 
திடுக்கிட்டார்‌. பின்னர்‌ நீள்மூச்சுடன்‌ மீண்டுவந்தார்‌. 
“நேற்று முன்னாள்‌ துச்சாதனர்‌ என்னிடம்‌ இந்தக்‌ 
கைவிடுபடைகள்மேல்‌ குருதிமழை பெய்தது 
என்கிறார்களே, ஏதாவது செய்தி உண்டா அதைப்பற்றி 
என்று கேட்டார்‌. அவ்வாறு ஒரு கதையை நானும்‌ 
கேட்டுள்ளேன்‌. பிறிதொன்று அறியேன்‌ என்றேன்‌” 
என்றான்‌ நாசத்யன்‌. “அன்று பெருமழையென குருதி 
வானிலிருந்து பொழிந்து அத்தனை காவலர்களையும்‌ 
கருக்குழவி என நிணநீராட்டியது என்கிறார்கள்‌. இந்த 
அம்புமுனைகள்‌ அனைத்தும்‌ குருதிசொட்ட வான்‌ 
நோக்கி நின்றிருந்தனவாம்‌.” 


விதுரர்‌ அவனை கையமர்த்திவிட்டு விரைந்து நடந்து 
பல்லக்கில்‌ ஏறிக்கொண்டார்‌. கிளம்பலாம்‌ என அவர்‌ 
கைகாட்டியதும்‌ கோட்டைக்குமேல்‌ முரசு முழங்கியது. 
ஏறிட்டு நோக்கியபோது குந்தி நகர்நுழைவதை 
அறிவிக்கும்பொருட்டு மார்த்திகாவதியின்‌ சிம்மக்கொடி 
மேலெழுவதைக்‌ கண்டார்‌. சில கணங்கள்‌ 
எண்ணிநோக்கிவிட்டு “செல்க!” என்றார்‌. 

[1௨6] விதுரர்‌ தன்‌ அமைச்சை அடைந்தபோது கனகர்‌ 
அவருக்காகக்‌ காத்து நின்றிருந்தார்‌. அவர்‌ 
பல்லக்கிலிருந்து இறங்குவதற்குள்ளாகவே அருகே வந்து 
பணிந்தார்‌. அவர்‌ விழிதூக்க “பேரரசர்‌ உடனே 
அழைத்துவரச்‌ சொன்னார்‌” என்றார்‌. விதுரர்‌ “அங்கே 
எவரெல்லாம்‌ இருக்கிறார்கள்‌?” என்றார்‌. “காந்தாரர்‌ 
இருக்கிறார்‌. அரசரும்‌ இருக்கிறார்‌.” விதுரர்‌ “கணிகர்‌?” 
என்றார்‌. “அவரை அழைத்துவரச்‌ சென்றிருக்கிறார்கள்‌. 
அங்கரையும்‌ அழைத்துவரும்படி ஆணை.” 

விதுரர்‌ தன்‌ அறைக்குச்‌ சென்று அமர்ந்து இன்னீர்‌ 
கொண்டுவரச்சொல்லி அருந்தினார்‌. ஆலய 
வழிபாட்டுக்குரிய வெண்பட்டுச்‌ சால்வையை 
அகற்றிவிட்டு பொன்னூல்‌ பின்னலிட்ட செம்பட்டுச்‌ 
சால்வையை அணிந்துகொண்டு எழுந்தார்‌. கனகர்‌ அவர்‌ 
ஆணையை எதிர்பார்த்து நிற்க “யாதவப்‌ பேரரசி 
நகர்புகுந்திருக்கிறார்கள்‌” என்றார்‌. “ஆம்‌, நேற்றிரவே 
செய்தி வந்தது. ஆனால்‌ இங்கே அவருக்கான 
அரசமுறைமைகள்‌ அனைத்தும்‌ நின்று 
நெடுநாட்களாகின்றன” என்றார்‌ கனகர்‌. 


“அவரிடமிருந்து செய்தி வந்தால்‌ நான்‌ 
பின்னுச்சிப்பொழுதில்‌ அவரை சந்திப்பதாக சொல்லும்‌” 
என்றபின்‌ ஒருகணம்‌ தயங்கி நின்று சிற்றறையில்‌ 
இருந்து ஓலைச்சுருள்‌ அடங்கிய மூங்கில்‌ குழல்‌ ஒன்றை 
எடுத்தார்‌. அதை கனகரிடம்‌ கொடுத்து “படித்துப்‌ பாரும்‌” 
என்றார்‌. அவர்‌ படித்துவிட்டு எந்த உணர்வுமில்லாமல்‌ 
திரும்ப அளித்தார்‌. “இந்தச்‌ செய்தி அத்தனை 
குலத்தலைவர்களுக்கும்‌ தனித்தனி ஓலையாக சென்று 
சேரட்டும்‌” என்றபின்‌ ஓலையை மீண்டும்‌ குழலில்‌ இட்டு 
மூடி கையில்‌ எடுத்தபடி நடந்தார்‌. 


புஷ்பகோஷ்டத்தில்‌ திருதராஷ்டிரரின்‌ தனியறையில்‌ 
அவர்‌ இருப்பதாக அவரை எதிர்கொண்ட சிற்றமைச்சர்‌ 
ஏகசக்ரர்‌ சொன்னார்‌. அவர்‌ அறைவாயிலில்‌ நின்று 
தன்னை தொகுத்துக்கொள்கையில்‌ ஏவலன்‌ உள்ளே 
செல்லும்படி சொல்லி தலைவணங்கினான்‌. 
திருதராஷ்டிரர்‌ பெரிய கற்பீடத்தில்‌ கால்களை நன்றாக 
நீட்டி செவி முன்னாலிருக்க முகம்திருப்பி 


அமர்ந்திருந்தார்‌. அவர்‌ முன்‌ சிறிய பீடத்தில்‌ சகுனி வீங்கி 
கட்டுபோட்ட தன்‌ வலதுகாலைத்‌ தூக்கி நீட்டி வைத்தபடி 
சாய்வுபீடத்தில்‌ அமர்ந்திருந்தார்‌. இன்னொரு கதவருகே 
தோட்டத்தை நோக்கித்‌ திறந்த சாளரத்தருகே 
சாய்ந்தவனாக துரியோதனன்‌ நின்றான்‌. 
அறைமூலையில்‌ கைகளை மார்பில்‌ கட்டியபடி 
துச்சாதனன்‌ நின்றிருந்தான்‌. 


விதுரர்‌ தலைவணங்கி முகமனுரைத்தார்‌. “விதுரா, மூடா, 
காலையிலேயே உன்னைத்‌ தேடி ஆளனுப்பினேன்‌. எங்கே 
சென்றிருந்தாய்‌?” என்றார்‌ திருதராஷ்டிரர்‌. “கொற்றவை 
ஆலயத்திற்குச்‌ சென்றுவிட்டு கிழக்குக்கோட்டை வழியாக 
வந்தேன்‌...” என்றார்‌. “எங்கு போகிறாய்‌ என்று 
சொல்லிவிட்டுச்‌ செல்வதில்லையா?” என்று முனகிய 
திருதராஷ்டிரர்‌ “ஓலை வந்துள்ளது என்றாயே, அதை 
காந்தாரருக்கு சொல்‌” என்றார்‌. “ஓலை அரசரிடம்‌ 
உள்ளது...” என்றார்‌ விதுரர்‌. “ஆம்‌, அதை இருமுறை 
படித்துவிட்டோம்‌. அதன்‌ நடைமுறைப்பொருள்‌ என்ன, 
உய்பொருள்‌ என்ன, அதைச்‌ சொல்‌ மூடா...” என்றார்‌ 
திருதராஷ்டிரர்‌. விதுரர்‌ சகுனியிடம்‌ “நேரடியாக 
எழுதப்பட்ட கடிதம்தான்‌. நேர்பொருளும்‌ உட்பொருளும்‌ 
ஒன்றே. அவர்கள்‌ நாம்‌ கூறியதுபோல பன்னிரண்டு 
ஆண்டுகால கான்வாழ்வும்‌ ஓராண்டு மறைவாழ்வும்‌ 
முடித்து மீண்டிருக்கிறார்கள்‌. அவர்களுக்குரிய அரசும்‌ 
நிலமும்‌ உடனே கையளிக்கப்படவேண்டும்‌” என்றார்‌. 


அறைக்குள்‌ அமைதி நிலவியது. திருதராஷ்டிரர்‌ 
அசைந்து அமர்ந்து “அவர்களுக்குரிய நிலம்‌ என்றால்‌ 
அவர்கள்‌ சென்றபோது நம்மிடம்‌ ஒப்படைத்துச்‌ சென்றது 
மட்டும்தானே? அதன்பின்‌ சென்ற 
பதின்மூன்றாண்டுகளில்‌ அரசனும்‌ கர்ணனும்‌ சேர்ந்து 
படைகொண்டுசென்று வென்ற நிலங்களையும்‌ சேர்த்தது 
இன்று நம்‌ நாடு. அதில்‌ பாதியை கேட்கமுடியாதல்லவா?” 
என்றார்‌. துரியோதனன்‌ சினத்துடன்‌ “அவர்கள்‌ 
ஒப்படைத்த நிலத்தை அளிக்கப்போவதாக யார்‌ 
சொன்னது? நான்‌ என்‌ நாட்டை சென்ற பதின்மூன்று 
ஆண்டுகளாக ஒற்றைப்பெரும்பரப்பென 
ஆண்டுவருகிறேன்‌. அதை கூறுபோடுவதென்பது என்‌ 
உடலை வெட்டிப்பிளப்பதற்கு நிகர்‌” என்றான்‌. 


திருதராஷ்டிரர்‌ “அவ்வாறு செய்யவேண்டும்‌ என்று நான்‌ 
சொல்லவில்லை” என்று தணிந்த குரலில்‌ சொன்னார்‌. 
“இங்கே அரசு எப்படி நிகழ்கிறதென்று பாருங்கள்‌. 
பாரதவர்ஷத்தில்‌ இதற்கிணையாக ஆளப்படும்‌ ஒரு 
நிலம்‌ உண்டா? வளம்பேணி காவல்நிறுத்தி முறைநாட்டி 


இதை ஆள்கிறேன்‌. விதுரர்‌ சொல்லட்டும்‌, 
ஒருமுறையேனும்‌ இங்கே நெறிகள்‌ வழுவியதுண்டா? என்‌ 
மக்களுக்கிடையே அணுவிடையேனும்‌ நான்‌ வேறுபாடு 
நோக்கியதுண்டா?” என்றான்‌ துரியோதனன்‌. 
“சொல்லுங்கள்‌ விதுரரே, நான்‌ ஆட்சிசெய்வதில்‌ 
பிழையோ குறையோ உண்டா?” 


விதுரர்‌ “இன்றுவரை அவ்வாறு ஒரு சொல்‌ என்‌ செவியில்‌ 
விழுந்ததில்லை. ஒருமுறையேனும்‌ நானும்‌ 
எண்ணியதில்லை” என்றார்‌. “நேரடியாகவே கேட்கிறேன்‌, 
உங்கள்‌ நெஞ்சில்‌ வாழும்‌ அறத்தெய்வத்தை எண்ணி 
மறுமொழி சொல்க. நான்‌ அளித்தது யுதிஷ்டிரனைவிட 
நல்லாட்சி அல்லவா?” விதுரர்‌ அவன்‌ விழிகளை நோக்கி 
“ஆம்‌, அரசே. நீங்கள்‌ தருமனை விடவும்‌ திரெளபதியை 
விடவும்‌ சிறந்த ஆட்சியாளர்‌. நானறிந்தவரை இந்த 
மண்ணில்‌ இன்றுவரை தோன்றிய மாபெரும்‌ 
ஆட்சியாளர்களில்‌ நீங்களும்‌ ஒருவர்‌. யயாதியையும்‌ 
ஜனகரையும்‌ ராகவராமனையும்‌ மட்டுமே அவ்வகையில்‌ 
உங்களுக்கு இணைசொல்ல முடியும்‌” என்றார்‌. 


திருதராஷ்டிரர்‌ முகம்‌ மலர்ந்து “ஆம்‌, அவன்‌ சிறந்த 
ஆட்சியாளனாக இருப்பான்‌ என நான்‌ எண்ணினேன்‌” 
என்றார்‌. “நான்‌ எண்ணியிருக்கவில்லை. ஆகவே எனக்கு 
அது வியப்புதான்‌. ஏன்‌ அவ்வாறென்று சூழ்ந்து 
நோக்கியிருக்கிறேன்‌. எனக்குக்‌ கிடைத்த விடை ஒன்றே. 
யுதிஷ்டிரனுக்கு அறத்தில்‌ முதன்மை விருப்பு. 
திரெளபதிக்கு புகழில்‌ முதல்‌ விருப்பு. மூத்த 
கெளரவருக்கு மண்மீதுதான்‌ முதல்‌ விழைவு. அதுவே 
அவரை விடாப்பிடி கொண்டவராக்குகிறது. நல்லரசரும்‌ 
ஆக்குகிறது. இந்த பதின்மூன்றாண்டுகளில்‌ இந்த 
மண்ணின்‌ ஒவ்வொரு அங்குலமும்‌ செழிப்பதற்கென்று 
அவர்‌ அரும்பாடுபட்டிருக்கிறார்‌. இதன்‌ ஒவ்வொரு 
குடியையும்‌ தன்‌ மைந்தரென்றே எண்ணியிருக்கிறார்‌.” 


துரியோதனன்‌ அச்சொற்களால்‌ உளநெகிழ்வடைந்து 
விழிதிருப்பிக்கொண்டான்‌. அவன்‌ தாடை இறுக 
குரல்வளை அசைந்தது. துச்சாதனன்‌ உரத்த குரலில்‌ 
“அவ்வாறென்றால்‌ ஏன்‌ இந்நாட்டை பகுக்கவேண்டும்‌? 
அமைச்சரே, அரசுசூழ்தலின்‌ முதல்நெறி அது மக்களுக்கு 
நலம்பயப்பதாக இருக்கவேண்டும்‌ என்பதல்லவா? 
அதையன்றி வேறெதை தலைக்கொள்வீர்‌?” என்றான்‌. 
விதுரர்‌ “இளவரசே, அரசனின்‌ பணி ஆட்சிசெய்வது 
மட்டும்‌ அல்ல. அது இரண்டாவது பொறுப்பே. அரசன்‌ 
முன்செல்லும்‌ பறவை. அவன்‌ ஒவ்வொரு 
சிறகசைவுக்கும்‌ பின்செல்லும்‌ திரளில்‌ 


திரண்டுவந்தன. என்‌ மீது கருணைகொள்‌ தாயே என்றது 
குழந்தை. அவள்‌ சொற்கள்‌ இனித்து மலர்ந்தன. 
அன்னையே என்னைத்தீண்டு என்றது குழந்தை. 
என்னை அள்ளி அணைத்துக்கொள்‌ ஈன்றவளே 
என்றது. என்னை உன்‌ மென்முலைகள்‌ மீது 
அணைத்துக்கொள்‌. என்னை உன்‌ செந்நிற உதடுகளால்‌ 
முத்தமிடு. என்னை உன்‌ மடிச்சூட்டிலமரச்செய்து 
உச்சியை முகர்ந்துபார்‌. என்னை சிறுகுருத்து நுனியில்‌ 
உன்‌ மெல்விரலால்‌ தீண்டிச்சிரித்து என்னை ஆணாக்கு. 
இப்புடவியை நான்‌ என்‌ வலுவானதொடைகளில்‌ இருந்து 
பிறப்பிக்கிறேன்‌. கோடானுகோடி ஆதித்யர்களை. 
அவர்களைச்‌ சுற்றிவரும்‌ முடிவிலா கோள்களை. 
அக்கோள்களில்‌ நிறையும்‌ உயிர்க்குலங்களை. 
அவ்வுயிர்களின்‌ எண்ணப்பெருவெளிகளை. 
அப்பெருவெளி குவிந்தறியும்‌ பீடத்திலேறி நிற்கும்‌ உன்‌ 
பொற்பாதங்களை! 


சங்குசக்கரகதாபத்ம சோபிதம்‌! பராசரரின்‌ சொற்கள்‌ 
புரவிக்கூட்டமென பாய்ந்தோடின. பதினாறு 
பெருந்தடக்கைகளில்‌ ஒளிவிடும்‌ படைக்கலன்களுடன்‌ 
அன்னை தோன்றினாள்‌. ரதி, பூதி, புத்தி, மதி, கீர்த்தி, 
திருதி, ஸ்மிருதி, சிரத்தை, மேதா, ஸ்வாதா, ஸ்வாகா, 
க்ஷுதா, நித்ரா, தயா, கதி, துஷ்டி, புஷ்டி, க்ஷமா, லஜ்ஜா, 
ஜ்ரும்பா, தந்திரி என்னும்‌ இருபத்தொரு சக்திரூபங்கள்‌ 
விண்ணிலெழுந்தன. அவை இணைந்து ஒன்றாகி 
அன்னையாகின. நகையொலி எழுப்பிக்‌ குனிந்து 
அம்மகவை அள்ளி எடுத்து முலைக்குவைமேல்‌ 
அணைத்துக்கொண்டன. 


பராசரரின்‌ சொற்கள்‌ வழியாக துயிலணைவது 
ன்மாவின்‌ அனைத்து கங்குகளுக்கும்‌ மேல்‌ 
குளிர்நீரைக்‌ கொட்டி அணைப்பது போல. அன்னையின்‌ 
சேலைநுனியைச்‌ சுழற்றி வாயிலிட்டுக்கொண்டு தூங்கும்‌ 
குழந்தையின்‌ அடைக்கலம்போல. முதல்நாள்‌ இரவில்‌ 
சுருதை துயிலத்தொடங்கியபின்‌ விதுரன்‌ மெல்ல எழுந்து 
வந்து சுவடியைத்‌ தொட்டான்‌. அவள்‌ மெல்ல புரண்டு “ம்‌?” 
என்றாள்‌. மெலிந்த மாந்தளிர்த்தோள்கள்‌. சிறிய 
கருங்கண்‌ முலைகள்‌. மலர்ச்சருகுபோன்ற சிறிய 
உதடுகள்‌. முத்தமிடுகையில்‌ இணைப்போரை மறுத்துச்‌ 
சரணடைபவை. “நான்‌ சற்று வாசித்துக்கொள்கிறேன்‌. 
நெடுநாள்‌ வழக்கம்‌” என்றான்‌. அவள்‌ தலையசைத்தாள்‌. 


அவன்‌ சிலசொற்களை வாசித்தபின்‌ நிமிர்ந்து 
நோக்கினான்‌. அவள்‌ தன்‌ நீண்ட கூர்விழிகளால்‌ 
பார்த்துக்கொண்டே கிடந்தாள்‌. அவன்‌ சுவடிகளை 


பொருள்விரிவுண்டு” என்றார்‌. 


“சொன்ன சொல்லை அரசன்‌ மறந்தால்‌ அதை அவன்‌ 
தன்‌ குடிகளுக்கு நெறியாக்கும்‌ தகுதிகொண்டிருக்கிறானா 
என்ன? அறத்தானாகிய அரசனின்‌ தண்டத்தை 
தந்தையின்‌ சினமென்று கொள்வார்கள்‌ குடிகள்‌. அவன்‌ 
நெறியிலான்‌ என்றால்‌ அது தங்கள்‌ மீதான 
வன்செயலென்றே அவர்களால்‌ எண்ணப்படும்‌. அந்நாடு 
ஒருபோதும்‌ நெறியிலமையாது. நெறியழியும்‌ என்றால்‌ 
நிலம்‌ வளம்‌ கொழிப்பினும்‌ நோயின்றி மானுடம்‌ 
செழிக்கினும்‌ அரசு நிலைகொளினும்‌ அந்நாடு வாழாது 
அழியும்‌ என்றே நூல்கள்‌ சொல்கின்றன?” என்றார்‌ விதுரர்‌. 


“நெறிகளின்படியே பார்த்தால்கூட பன்னிரண்டு 
ஆண்டுகாலம்‌ ஒரு நிலத்தை கையில்‌ வைத்திருப்பவன்‌ 
அதற்கு உரிமைகொண்டவன்‌ ஆகிறான்‌” என்றார்‌ சகுனி. 
விதுரர்‌ “காந்தாரரே, வியாழவட்ட நியாயம்‌ என்பது 
ஒப்பளிக்கப்பட்ட நிலத்திற்கு இல்லை. பன்னிரண்டு 
தலைமுறை ஆனாலும்‌ அது அளித்தவருக்குரியதே. 
பெற்றவர்‌ அதன்‌ காப்பாளர்‌ மட்டுமே” என்றார்‌. 
துச்சாதனன்‌ “அவ்வண்ணமென்றால்‌ இந்த நாடு சிறிய 
தந்தைக்கு எந்தையால்‌ ஒப்பளிக்கப்பட்டது அல்லவா?” 
என்றான்‌. 


விதுரர்‌ சீரான குரலில்‌ “இளையோனே, நாட்டை 
ஒப்பளித்தது உங்கள்‌ தந்தை அல்ல. உங்கள்‌ தந்தைக்கும்‌ 
அவர்‌ இளையோருக்கும்‌ இங்கிருக்கும்‌ அரசருக்கும்‌ இனி 
வருபவர்களுக்கும்‌ நிலத்தை ஒப்பளிப்பவர்கள்‌ 
குலத்தலைவர்கள்‌. அவர்கள்‌ எடுத்தளிக்கும்‌ முடியையே 
இங்கு அரசர்கள்‌ சூடுகிறார்கள்‌. கொடியும்‌ கோலும்‌ 
முடியும்‌ உருவாகி சில தலைமுறைகள்தான்‌ ஆகின்றன. 
குலங்கள்‌ முன்பே உள்ளன. நாளை இவ்வரசர்களும்‌ 
இவர்களின்‌ கொடிவழியினரும்‌ மறையக்கூடும்‌. 
அப்போதும்‌ குலங்கள்‌ நீடித்திருக்கும்‌” என்றார்‌. 


சினத்துடன்‌ கையை நீட்டி முன்னால்‌ ஓரடி 
எடுத்துவைத்த துரியோதனன்‌ “அவர்கள்‌ வந்து 
சொன்னார்களா நாட்டை துண்டுபோட?” என்றான்‌. 
“குலம்‌ என்பது தொல்நெறிகளால்‌ கட்டமைக்கப்படுவது. 
குலத்தலைவர்‌ அந்நெறிகளையே தன்‌ கைக்கோல்‌ எனக்‌ 
கொண்டிருக்கிறார்‌. சொல்நெறியென நம்‌ முன்‌ வந்து 
நிற்பது குலத்தலைவர்களின்‌ ஆணையேயாகும்‌” என்றார்‌ 
விதுரர்‌. திருதராஷ்டிரர்‌ “நாம்‌ பூசலிடவேண்டியதில்லை. 
எது முறையோ அதை செய்வோம்‌” என்றார்‌. 


“எந்த முறையின்படியும்‌ நான்‌ என்‌ மண்ணை 
இழக்கப்போவதில்லை. ஒரு காலடிகூட 
விட்டுத்தரமாட்டேன்‌” என்றான்‌ துரியோதனன்‌. “மூடா, 
உன்‌ மண்ணா? இது இங்குள்ள குலங்களின்‌ மண்‌. இங்கு 
வாழ்ந்த யானைகளிடமிருந்தும்‌ மான்களிடமிருந்தும்‌ 
குரங்குகளிடமிருந்தும்‌ அவர்கள்‌ கடன்பெற்ற மண்‌... 
உன்னை நீக்க அவர்களுக்கு நெடுங்காலமாகாது.” 
துரியோதனன்‌ “நீக்குவார்களா? எவர்‌? நீக்கிப்‌ 
பார்க்கட்டுமே” என்றான்‌. சகுனி “மருகனே, நம்‌ பூசல்‌ 
குலத்தலைவர்களுடன்‌ அல்ல. அலைகளுடன்‌ 
வாள்போரிடுவது அது...” என்றார்‌. 


ஏவலன்‌ வந்து தலைவணங்கி “கணிகர்‌” என்றான்‌. 
திருதராஷ்டிரர்‌ வரும்படி கைகாட்ட கணிகரை இரு 
வீரர்கள்‌ பட்டுத்‌ தூளியில்‌ வைத்து தூக்கிவந்தனர்‌. அவர்‌ 
அமர்வதற்காக நிலத்தில்‌ மெத்தை போடப்பட்டது. அதில்‌ 
மெல்ல அமர்ந்து வலியுடன்‌ முனகியபடி கண்களை 
மூடிக்கொண்டார்‌. முகத்தில்‌ நரம்புகள்‌ எழுந்து நின்றன. 
மெல்ல தணிந்து விழிதிறந்து அரசரை நோக்கி முகமனை 
முணுமுணுத்தார்‌. 


திருதராஷ்டிரர்‌ “கணிகரே, ஓலையை முன்னரே 
வாசித்துவிட்டீர்‌... இதை கடக்கும்‌ வழி என்ன?” என்றார்‌. 
கணிகர்‌ “அறியா வாழ்வை அவர்கள்‌ 
முடிக்கவில்லையே?” என்றார்‌. துரியோதனன்‌ 
திகைப்புடன்‌ முன்னால்‌ வந்து “எப்படி சொல்கிறீர்கள்‌?” 
என்றான்‌. “அவர்களின்‌ காலக்கணிப்புப்படி...” என்று 
அவன்‌ சொல்ல அவர்‌ கைகாட்டித்‌ தடுத்து “எந்தக்‌ 
காலக்கணிப்புப்படியும்‌ அர்ஜுனன்‌ போரில்‌ தன்னைக்‌ 
காட்டியது நெறி வழுவலே” என்றார்‌. “கணிகரே, அவன்‌ 
தன்னைக்‌ காட்டவில்லை. பிருகந்நளை என்னும்‌ 
பேடியாக, தேர்ப்பாகனாகவே இருந்தான்‌. உண்மையில்‌ 
அவன்‌ முகத்தைக்கூட நானும்‌ கர்ணனும்‌ 
பார்க்கவில்லை” என்றான்‌ துரியோதனன்‌. 
“பார்த்திருந்தால்‌ அங்கேயே அவனை கண்டுவிட்டதை 
அறிவித்திருப்போம்‌. பார்த்தோம்‌ என்று பொய்யுரைப்பது 
என்‌ இயல்பல்ல.” 


கணிகர்‌ “விழிகளால்‌ நோக்கவேண்டுமென்பதில்லை” 
என்றார்‌. “கர்ணனின்‌ விலாவில்‌ பாய்ந்த அம்பு ஒன்று 
நம்மிடம்‌ உள்ளது. அது தன்‌ அம்பு அல்ல என்று 
அர்ஜுனன்‌ தன்‌ மூதாதையரை தொட்டு 

ணையிடட்டும்‌. நாம்‌ ஒப்புக்கொள்வோம்‌.” அறைக்குள்‌ 
அமைதி நிறைந்தது. விதுரர்‌ “அதில்‌ அர்ஜுனனின்‌ 
இலச்சினை இருந்ததா?” என்றார்‌. “இல்லை, அது 


விராடபுரியின்‌ அம்பு, உத்தரனால்‌ ஏவப்பட்டது” என்றார்‌ 
கணிகர்‌. “ஆனால்‌ அம்பென்பது உளத்தில்‌ இருந்து 
எழுவது. அந்த அம்பு தன்னால்‌ எவ்வகையிலும்‌ 
செலுத்தப்படவில்லை என்று அவர்‌ சொல்வாரென்றால்‌ 
மறுபேச்சில்லை.” விதுரர்‌ “கர்ணனின்‌ உடலில்‌ 
தைத்துள்ளது என்றால்‌ அது எவர்‌ கையில்‌ எழுந்தாலும்‌ 
அர்ஜுனனின்‌ அம்புதான்‌” என்றார்‌. 


“அர்ஜுனன்‌ அம்பென வெளிக்காட்டிக்கொண்டார்‌. 
மறைந்திருத்தல்‌ என்றால்‌ முற்றிலும்‌ 
அறியப்படாமலிருத்தல்‌... இச்சான்றே போதும்‌” என்றார்‌ 
கணிகர்‌. “அதை அவர்கள்‌ ஏற்பார்களா?” என்று 
திருதராஷ்டிரர்‌ கேட்டார்‌. “ஏற்பதும்‌ மறுப்பதுமல்ல இங்கே 
எழுவினா. இதுவே உண்மையில்‌ நிகழ்ந்தது. 
வஞ்சினப்பாடு மீறப்பட்டது. ஆகவே அவர்கள்‌ தங்கள்‌ 
அறச்சான்றின்படி நிலம்‌ கோரமுடியாது” என்றார்‌ 
கணிகர்‌. “ஆம்‌, அதை நாம்‌ எழுதியறிவிப்போம்‌. 
அமைச்சரே...” என்று துரியோதனன்‌ திரும்பினான்‌. 


“அரசே, அதை நாம்‌ அவையில்‌ வைப்போம்‌. பிதாமகரும்‌ 
துரோணரும்‌ கிருபரும்‌ அமரும்‌ அவை அந்த ஓலையை 
அனுப்பட்டும்‌.” என்றார்‌ விதுரர்‌.துரியோதனன்‌ “அவர்கள்‌ 
எதற்கு? இது அரசப்பணி...” என்றான்‌. “அல்ல அரசே, இது 
முடியுரிமைப்‌ பூசல்‌. முடிக்குரியவர்‌ இன்றும்‌ பிதாமகரே.” 
என்று விதுரர்‌ மெல்லிய அழுத்தமானகுரலில்‌ சொன்னார்‌. 
திருதராஷ்டிரர்‌ “இது அவர்‌ துறந்த நிலம்‌” என்றார்‌. 
துரியோதனன்‌ எரிச்சலுடன்‌ “துறந்தாரென்றால்‌ ஏன்‌ 
வந்து அவையில்‌ அமர்ந்திருக்கிறார்‌?” என்றான்‌... கணிகர்‌ 
“இப்பேச்சை விடுவோம்‌. இதை அவையில்‌ வைத்தால்‌ 
வீண்‌ சொல்லாடலே நிகழும்‌, முடிவு என ஏதும்‌ எழாது” 
என்றார்‌. 


கணிகரை நோக்காமல்‌ “மாறாக ஓலையை அனுப்பினால்‌ 
அதில்‌ பிதாமகரின்‌ கைச்சாத்தில்லை என்பதனால்‌ 
ஏற்கமுடியாது என்று அவர்கள்‌ சொல்லக்கூடும்‌” என்றார்‌ 
விதுரர்‌. “அத்துடன்‌ நம்‌ குலத்தலைவர்களும்கூட அதை 
சுட்டிக்காட்டலாம்‌.” துரியோதனன்‌ சினத்துடன்‌ “நம்‌ 
குலத்தலைவர்கள்‌ இதை இப்போது 
அறியவேண்டியதில்லை... இது நம்‌ குடிப்பூசல்‌” என்றான்‌. 
மேலும்‌ அமைதிகொண்ட குரலில்‌ “அரசே, நான்‌ எனக்கு 
வந்த ஓலையின்‌ செய்தியை அனைத்‌ 
குலத்தலைவர்களுக்கும்‌ அறிவித்துவிட்டேனே” என்றார்‌ 
விதுரர்‌. 


“உனக்கு ஓலை வந்ததா? பிறிதொரு ஓலையா?” என்றார்‌ 


திருதராஷ்டிரர்‌. “ஆம்‌, அது தங்களுக்குத்‌ தெரியும்‌ என 
எண்ணினேன்‌” என்றார்‌ விதுரர்‌. “அந்த ஓலையை நீ 
அவைமுன்‌ வைக்கவில்லை...” என்று திருதராஷ்டிரர்‌ 
கூவினார்‌. “அதில்‌ மந்தணம்‌ ஏதுமில்லை. இதே 
செய்தியுடன்‌ இதே சொற்களுடன்‌ எழுதப்பட்ட ஓலை” 
என்றபின்‌ விதுரர்‌ தன்‌ கையிலிருந்த மூங்கில்‌ குழாயில்‌ 
இருந்து ஓலையை எடுத்து பீடத்தில்‌ வைத்தார்‌. “இது 
குலத்தலைவர்களுக்கும்‌ உரியது என அந்த 
ஓலையிலேயே எழுதப்பட்டிருந்தது. ஆகவே இதை 
அவர்களிடம்‌ கொண்டுசெல்லவேண்டியது என்‌ கடமை.” 


துரியோதனன்‌ எரிச்சலுடன்‌ தலையை அசைத்தான்‌. 
வெண்பற்கள்‌ தெரிய முகத்தைச்‌ சுளித்து “அவர்களின்‌ 
ஓலையை கொண்டுசெல்வதுதான்‌ உன்‌ பணியா?” 
என்றார்‌ திருதராஷ்டிரர்‌. “அவர்களுக்கு அஸ்தினபுரியின்‌ 
குலத்தலைவர்களுடன்‌ நேரடியாகப்‌ பேசுவதற்கே 
உரிமையுள்ளது. நேரடியாகப்‌ பேசவேண்டாம்‌ என்று 
எனக்கு அவர்கள்‌ எழுதியது நம்‌ மீதான மதிப்பாலும்‌ 
முறைமீறவேண்டாம்‌ என்பதாலும்தான்‌” என்றார்‌ விதுரர்‌. 
“மேலும்‌ அவர்கள்‌ யாதவ அரசிக்கும்‌ ஓலையை 
அனுப்பியிருக்கிறார்கள்‌. அவ்வோலையை அவர்‌ 
குலத்தலைவர்களிடம்‌ அளித்து நாம்‌ அச்செய்தியை 
அவர்களிடமிருந்து மறைத்தோமென்றால்‌ மிகுந்த 
இழிவுக்குள்ளாவோம்‌.” 


“மார்த்திகாவதியின்‌ அரசிக்கும்‌ ஓலை வந்துள்ளதா?” 
என்றார்‌ சகுனி. கணிகர்‌ “ஆம்‌, அவர்‌ இன்று காலை 
நகர்புகுந்துவிட்டிருக்கிறார்‌. அவைக்கு அவரும்‌ வருவார்‌” 
என்றபின்‌ விதுரரை நோக்கி புன்னகை புரிந்தார்‌. விதுரர்‌ 
“ஆம்‌, அவ்வாறுதான்‌ எண்ணுகிறேன்‌” என்றார்‌. 
திருதராஷ்டிரர்‌ பெருமூச்சுவிட்டு மெல்ல உடலை 
அசைத்து முன்சாய்ந்து “பிறகென்ன? இனி ஏதும்‌ 
செய்வதற்கில்லை” என்றார்‌. விதுரர்‌ “மாலையே 
அவைகூட ஒருங்குசெய்கிறேன்‌” என்று 
தலைவணங்கினார்‌. திருதராஷ்டிரர்‌ ஏதும்‌ சொல்லாமல்‌ 
கைநீட்ட துச்சாதனன்‌ அவரை பிடித்துக்கொண்டான்‌. 
அவர்கள்‌ பக்கவாட்டு அறைக்குள்‌ நுழைய சகுனி 
எழுந்து துரியோதனனை நோக்கிவிட்டு வெளியே 
சென்றார்‌. துரியோதனன்‌ சகுனியைத்‌ தொடர்ந்தான்‌. 


கணிகர்‌ “குலத்தலைவர்களுக்கான ஓலைகள்‌ எப்போது 
சென்றன, அமைச்சரே?” என்றார்‌. “நான்‌ இங்கே 
வருவதற்கு முன்பு” என்றார்‌ விதுரர்‌ அவர்‌ விழிகளை 
நேர்நோக்கியபடி. 


[nage] அவையை ஒட்டிய சிற்றறையில்‌ சகுனி 
அமர்ந்திருந்தார்‌. அவர்‌ அருகே நின்ற ஏவலன்‌ இன்னீரை 
சிறிய மரக்குவளையில்‌ ஊற்றி அளிக்க அதை வாங்கி 
அருந்தினார்‌. கதவு திறந்து ஏவலன்‌ “கணிகர்‌” என்றான்‌. 
சகுனி கைகாட்ட அவன்‌ வெளியே சென்று கணிகரை 
அனுப்பினான்‌. பட்டு மஞ்சலில்‌ கணிகரை 
கொண்டுவைத்தவர்கள்‌ தலைவணங்கி வெளியே 
சென்றனர்‌. கணிகர்‌ மெல்ல அமர்ந்து இயல்பாகி 
ஏவலனிடம்‌ இன்னீருக்கு கைநீட்டினார்‌. அவன்‌ 
அளித்ததை வாங்கி மெல்ல அருந்தினார்‌. 


“பிதாமகரும்‌ துரோணரும்‌ வந்துவிட்டனர்‌. 
கிருபருக்காகக்‌ காத்து மறுபக்க அறையில்‌ 
சொல்லாடிக்கொண்டிருக்கிறார்கள்‌” என்றார்‌ சகுனி. 
“அவர்கள்‌ என்ன சொல்லப்போகிறார்கள்‌ என்று ஐயம்‌ 
கொண்டிருக்கிறேன்‌.” கணிகர்‌ “அவர்கள்‌ மகிழ்ச்சியே 
அடைவார்கள்‌. பாதி நாட்டை பாண்டவர்களுக்குத்‌ 
திருப்பியளிக்கவே விழைவார்கள்‌” என்றார்‌. “ஆம்‌, 
அவர்கள்‌ முன்பு திரெளபதியை சிறுமைசெய்தபோது 
அவையில்‌ வெறுமனே இருந்தார்கள்‌ என்னும்‌ பழி 
இத்தனை ஆண்டுகளில்‌ பெருகியே வருகிறது. அதை 
ஈடுசெய்ய ஒரு நற்தருணம்‌ இது” என்றார்‌ சகுனி. 


காவலன்‌ வந்து வணங்கி “அரசர்‌ அவைபுகவிருக்கிறார்‌” 
என்றான்‌. இருவர்‌ வந்து கணிகரை 
தூக்கிக்கொண்டார்கள்‌. சகுனி “ஒரு சான்றையேனும்‌ 
எஞ்சவிடாமல்‌ மறைவதற்குப்பெயர்தான்‌ அக்ஞாதம்‌. 
இங்கே கண்முன்‌ சான்று ஒன்று உள்ளது. அவன்‌ அதை 
மறுக்கவும்‌ போவதில்லை. இதற்குமேல்‌ பீஷ்மர்‌ என்ன 
சொல்லப்போகிறார்‌?” என்றார்‌. கணிகர்‌ “உள்ளமிருந்தால்‌ 
தர்க்கம்‌ ஆயிரம்‌ வாயில்களை திறக்கும்‌” என்றார்‌. 
பின்னர்‌ கோணலாகச்‌ சிரித்து “அதனால்தான்‌ 
ஆயிரமாண்டுகளாக மானுடர்‌ தர்க்கத்தை 
நம்புகிறார்கள்‌” என்றார்‌. 


அவர்கள்‌ அவைக்குள்‌ நுழைந்தபோது பீஷ்மரும்‌ 
துரோணரும்‌ கிருபரும்‌ அவையில்‌ அமர்ந்திருந்தார்கள்‌. 
சகுனி அவர்களை வணங்கிவிட்டு அமர கணிகரை 
அவருக்கான மூலைக்கு கொண்டுசென்றனர்‌. நிமித்திகன்‌ 
வெள்ளிக்கோலுடன்‌ தோன்றி துரியோதனனின்‌ 
அவைபுகுதலை அறிவித்தான்‌. அதன்பின்‌ 
அஸ்தினபுரியின்‌ அமுதகலசக்‌ கொடியுடன்‌ முதன்மைக்‌ 
கொடிவீரன்‌ வந்தான்‌. தொடர்ந்து அரவுக்கொடியுடன்‌ 
துரியோதனனின்‌ கொடிவீரன்‌ வர மங்கல இசையுடன்‌ 
சூதரும்‌ அணித்தாலமேந்திய சேடியரும்‌ வந்தனர்‌. 


துரியோதனன்‌ அரசணிக்கோலத்தில்‌ வந்து அவையைத்‌ 
தொழுது பீஷ்மரையும்‌ துரோணரையும்‌ கிருபரையும்‌ 
கால்வணங்கி வாழ்த்துகொண்டபின்‌ அரியணையில்‌ 
அமர்ந்தான்‌. 


அதன்பின்னரே திருதராஷ்டிரர்‌ அவைபுகும்‌ அறிவிப்பு 
எழுந்தது. சஞ்சயன்‌ கைபற்றி அழைத்துவர அவைக்குள்‌ 
நுழைந்த திருதராஷ்டிரர்‌ கைகூப்பிவிட்டு பீஷ்மரையும்‌ 
துரோணரையும்‌ கிருபரையும்‌ அணுகி வணங்கிவிட்டு 
தனக்கான இருக்கையில்‌ அமர்ந்தார்‌. அவருக்கு 
இடப்பக்கமாக சஞ்சயன்‌ நின்றான்‌. சகுனி விழிகளால்‌ 
தேடி கர்ணனின்‌ இருக்கை ஒழிந்துகிடப்பதைக்‌ கண்டார்‌. 


குலமூத்தோர்‌ தொட்டுக்கொடுத்த மணிமுடியையும்‌ 
செங்கோலையும்‌ திருதராஷ்டிரர்‌ பெற்றுக்கொண்டதும்‌ 
வரிசைமுறைமைகளும்‌ குலச்சடங்குகளும்‌ நடந்தன. 
அவை தொடங்கவிருப்பதை கனகர்‌ அறிவித்தார்‌. 
வணிகர்கள்‌ சிலர்‌ எழுந்து சகடங்கள்‌ அனைத்துக்கும்‌ 
ஒரே நிகுதி போடப்படுவதை தவிர்க்கவேண்டும்‌ என்றும்‌ 
வண்டிகளின்‌ சகடங்களையும்‌ விலங்குகளையும்‌ 
கொண்டு நிகுதி வரையறை செய்யப்படவேண்டும்‌ 
என்றும்‌ கோரினர்‌. ஏரிக்கரையின்‌ கால்வாய்‌ குறித்த பூசல்‌ 
ஒன்றை குடித்தலைவர்‌ ஒருவர்‌ சொன்னார்‌. 


துரியோதனன்‌ விழிகளையும்‌ உள்ளத்தையும்‌ முற்றாக 
அளித்து அவற்றை கேட்டான்‌. குறையை 
முன்வைப்பவர்கள்‌ தங்கள்‌ தரப்பை முழுமையாக 
சொல்லவிட்டான்‌. மேலும்‌ மேலும்‌ வினாக்களைக்‌ கேட்டு 
அவர்கள்‌ அவற்றை நன்கு சொல்லியாகிவிட்டது என்ற 
நிறைவை அடையச்செய்தான்‌. அதிலேயே அவர்களின்‌ 
முகங்கள்‌ தெளிந்தன. அதன்பின்‌ அவர்கள்‌ 
முன்னிலையில்‌ அமைச்சர்களிடம்‌ அக்குறையை 
உசாவினான்‌. குறைசொல்பவர்களிடமுள்ள பிழைகள்‌ 
இயல்பாகவே அவையில்‌ எழுந்துவரச்‌ செய்தான்‌. 
அவர்கள்‌ தங்கள்‌ மீறலை உணர்ந்து தயங்கியபோது 
அதைப்‌ பொறுத்து அவர்களிடம்‌ இன்சொல்லால்‌ 
நகையாடி அரசால்‌ இயல்வதென்ன என்று சொன்னான்‌. 
அவர்களே தங்கள்‌ கோரிக்கைகளை குறைத்துக்கொள்ள 
அதற்குமேல்‌ சற்று அளித்து அவ்வழக்கை முடித்தான்‌. 


சகுனி எப்போதும்‌ துரியோதனனின்‌ குடியாள்கையை 
வியப்புடன்‌ பார்ப்பதுண்டு. சில தருணங்களில்‌ 
குடிகளின்‌ அறியாமையையும்‌ பெருவிழைவையும்‌ 
முரட்டியல்பையும்‌ கண்டு அவர்‌ சினம்‌ கொள்வார்‌. 
ஆனால்‌ துரியோதனனின்‌ முகம்‌ மலர்ந்தேயிருக்கும்‌. 


குழந்தைகளின்‌ பிழைகண்டு அதையும்‌ ஓர்‌ ள்‌ 
எண்ணும்‌ அன்னையைப்போல. “இந்தச்‌ சிறியோரை 
எப்படி பொறுத்துக்கொள்கிறாய்‌, மருகனே?” என்று 
ஒருமுறை கேட்டபோது “அவர்கள்‌ எளியோர்‌, மாதுலரே. 

கவே காக்கப்படவும்‌ விரும்பப்படவும்‌ 
தகுதிகொண்டோர்‌. செடிகளுக்கே வேலிகட்டி 
நீரூற்றப்படவேண்டும்‌” என்று துரியோதனன்‌ 
சொன்னான்‌. 


எட்டு வழக்குகள்‌ முடிந்தபின்னர்‌ விதுரர்‌ எழுந்து 
பாண்டவர்களின்‌ ஓலையைப்பற்றி சொன்னார்‌. 
குலத்தலைவர்கள்‌ அதை முன்னரே அறிந்து 
எதிர்பார்த்துக்கொண்டிருந்தாலும்‌ அவையில்‌ பிறர்‌ 
அறிந்திருக்கவில்லை. விதுரர்‌ அந்த ஓலையைப்பற்றி 
சொல்லி அதை அளிக்க நிமித்திகன்‌ முழுமையாக அதை 
படித்தான்‌. மீண்டும்‌ ஒரு நிமித்திகன்‌ அதை படித்து 
முடித்தபோது அவை ஓசையிழந்து அமர்ந்திருந்தது. 


விதுரர்‌ “நாம்‌ முடிவெடுக்கவேண்டிய இடத்தில்‌ 
இருக்கிறோம்‌. பிதாமகரும்‌ ஆசிரியரும்‌ அமர்ந்துள்ள 
இந்த அவையில்‌ எடுக்கப்படும்‌ முடிவு குலநெறிக்கும்‌ 
தெய்வங்கள்‌ அமைத்த அறத்திற்கும்‌ நாளை எழப்போகும்‌ 
கொடிவழிகளின்‌ எண்ணத்திற்கும்‌ உகந்ததாக அமையும்‌ 
என எண்ணுகிறேன்‌” என்றார்‌. அவை மெல்ல கலைந்து 
தங்களுக்குள்‌ பேசிக்கொள்ளத்‌ தொடங்கியது. 
பெருவணிகரான சுவர்ணர்‌ எழுந்து “இதில்‌ பிதாமகரின்‌ 
கருத்தை அறிய விரும்புகிறோம்‌” என்றார்‌. பீஷ்மர்‌ 
“முடிவெடுக்கவேண்டியவர்கள்‌ குலத்தலைவர்களே. 
ஏதேனும்‌ இடர்‌ இருந்தாலொழிய நான்‌ ஏதும்‌ 
சொல்லலாகாது” என்றார்‌. 


வேளிர்களின்‌ தலைவராகிய அஜகர்‌ “என்‌ கருத்து எங்கள்‌ 
குலவழக்கை ஒட்டியதே. நிலம்‌ தெய்வங்களுக்குரியது. 
அதை மானுடர்‌ முழுமுற்றாக உரிமைகொள்ளமுடியாது. 
அதன்‌ ஆழத்தில்‌ இரண்டு அடிக்கு அப்பால்‌ 
உள்ளவற்றை நாம்‌ அறிவதில்லை. அதில்‌ வளரும்‌ 
பசுமையில்‌ பத்தில்‌ ஒரு பங்கு, அதில்‌ வாழும்‌ 
சிற்றுயிர்களில்‌ நூறில்‌ ஒரு பங்குகூட நம்மால்‌ 
அறியப்படக்கூடுவதல்ல. நிலம்‌ நமக்கு தன்‌ ஆயிரம்‌ 
முலைகளில்‌ ஒன்றை மட்டுமே அளிக்கும்‌ அன்னை. 
எனவே நிலத்தின்மேல்‌ முற்றுரிமை பேசுவதுபோல 
தெய்வச்சிறுமை பிறிதில்லை” என்றார்‌. 


“நிலமல்ல, நிலத்தின்மேல்‌ நாம்‌ இடும்‌ அளவுகளே 
நம்முடையவை” என்று அஜகர்‌ தொடர்ந்தார்‌. “அந்த 


அளவுகள்‌ நாம்‌ ஒருவருக்கொருவர்‌ பேசி 
ஏற்றுக்கொண்டவை மட்டுமே. ஒரு குடியினரின்‌ அளவு 
பிறிதொரு குடிக்கு முற்றிலும்‌ அயலானது. இங்கே 
ஆயர்குடிகள்‌ அமர்ந்திருக்கிறார்கள்‌. நிலத்தை அவர்கள்‌ 
அளப்பதும்‌ மதிப்பதும்‌ முற்றிலும்‌ பிறிதொரு நோக்கில்‌.” 
மறக்குடித்‌ தலைவர்‌ அஹாண்டர்‌ “நடக்கும்‌ உயிர்களின்‌ 
நோக்குக்கும்‌ பறக்கும்‌ உயிர்களின்‌ நோக்குக்கும்‌ 
இடையேயான வேறுபாடு அங்குள்ளது” என்றார்‌. அவை 
சிரித்தது. 


“எனவே நிலத்தைப்பற்றி நாம்‌ இங்கே பேசவில்லை. நாம்‌ 
பேசுவது மானுடர்‌ போட்டுக்கொண்ட அளவுகளையும்‌ 
அடையாளங்களையும்‌ பற்றி மட்டுமே. அவை 
கூறியவர்களும்‌ கேட்டவர்களும்‌ கொண்ட புரிதல்‌ 
வழியாக மட்டுமே நிலைகொள்பவை. ஆகவே நாம்‌ சொல்‌ 
குறித்துப்‌ பேசுவோம்‌. இரு சாராருக்கிடையே என்ன சொல்‌ 
அளிக்கப்பட்டு ஏற்கப்பட்டது என்று மட்டுமே நாம்‌ 
நோக்கவேண்டும்‌” என்றார்‌ அஜகர்‌. “பன்னிரண்டாண்டு 
காடு. ஓராண்டு மறைவு. மீண்டு வருகையில்‌ அனைத்தும்‌ 
முன்புபோல. அதுவே சொல்‌. இருவரும்‌ 
ஏற்றுக்கொண்டது” என்றார்‌ விதுரர்‌. “அதை அவர்கள்‌ 
முடித்துவிட்டிருக்கிறார்கள்‌.” 

“அப்படியென்றால்‌ பிறிதேதும்‌ பேசவேண்டியதில்லை. 
சொல்‌ திகழ்க!” என்றபடி அஜகர்‌ அமர்ந்தார்‌. அஹுண்டர்‌ 
“ஆம்‌, எங்களுக்கும்‌ பிறிதேதும்‌ சொல்வதற்கில்லை” 
என்றார்‌. மற்ற குடித்தலைவர்களும்‌ கோல்களைத்‌ தூக்கி 
“ஆம்‌, எங்கள்‌ கருத்தும்‌ அதுவே” என்றார்கள்‌. ஆயர்குடித்‌ 
தலைவர்‌ நிரந்திரர்‌ “பிறகென்ன? பிதாமகர்‌ முடிவை 
சொல்லட்டும்‌... அவை அதை முழுதேற்கும்‌” என்றார்‌. 
அவையின்‌ முழக்கத்தை சகுனி திரும்பாமல்‌ 
அரைக்கண்மூடி கேட்டுக்கொண்டிருந்தார்‌. பீஷ்மர்‌ 
“அவையில்‌ மாற்றுக்கருத்து ஏதும்‌ இல்லை என்றால்‌ 
அவர்களுக்கு மாற்றோலை செல்லட்டும்‌. அவர்கள்‌ இங்கு 
வந்து அவை நிற்கட்டும்‌. நாடு பிரிந்தால்‌ குலம்‌ 
ஒன்றாகுமென்றால்‌ அது நிகழட்டும்‌” என்றார்‌. 


துச்சாதனன்‌ “இல்லை, இதிலொரு தடை உள்ளது. 
அவர்கள்‌ ஓராண்டுகாலம்‌ மறைவுவாழ்வை 
முடிக்கவில்லை. அதற்கு மூன்று நாட்களிருக்கையிலேயே 
அஸ்தினபுரியின்‌ படைகள்‌ விராடநாட்டிற்கு சென்றன. 
விளையாட்டாக என்‌ மூத்தவரும்‌ அங்கநாட்டரசர்‌ 
கர்ணனும்‌ விராடபுரியின்‌ கன்றுகளை கவர்ந்தனர்‌. 
அவற்றைக்‌ காக்க மாற்றுருகொண்டு அர்ஜுனன்‌ 
வந்தான்‌. அவனுக்கும்‌ எங்கள்‌ படையினருக்கும்‌ 


இடையே போர்‌ நிகழ்ந்தது. அதில்‌ அவன்‌ 
வெளிப்பட்டான்‌” என்றான்‌. 


அவையினர்‌ அதை எதிர்பார்க்கவில்லை. குழம்பிய 
குரல்களுக்கு நடுவே அஜகர்‌ உரத்த குரலில்‌ “அவர்‌ தன்‌ 
மாற்றுருவை களையவில்லை என்றல்லவா கேட்டோம்‌? 
போர்‌ முடிந்தபின்னர்‌ எப்படி தோற்றோம்‌ என 
எண்ணும்போது அல்லவா வென்றது அர்ஜுனராக 
இருக்கலாம்‌ என்று உய்த்தறிந்தோம்‌?” என்றார்‌. 
அஹாண்டர்‌ “அதற்கு முன்னரே அங்கே பாண்டவர்‌ 
இருப்பதை உய்த்தறிந்திருந்தோம்‌ என சொன்னார்கள்‌. 
இறந்தது கீசகர்‌ என்றால்‌ கொன்றது பீமனே என்று 
காந்தாரர்‌ சொன்னதாக கேள்விப்பட்டோம்‌” என்றார்‌. 


சகுனி அவ்வுரையாடலை கேளாதவர்போல்‌ 
அமர்ந்திருந்தார்‌. அஜகர்‌ “அவ்வாறென்றால்‌ அங்கே 
களத்திலேயே அர்ஜுனரின்‌ மாற்றுருவை 
கலைத்திருக்கவேண்டும்‌. அங்கே 
முரசறைந்திருக்கவேண்டும்‌” என்றார்‌. துச்சாதனன்‌ தன்‌ 
கையிலிருந்த அம்புமுனை ஒன்றை கொண்டுவந்து 
அவைநடுவே மேடையில்‌ வைத்தான்‌. “அவையீரே, இது 
அங்கநாட்டு அரசர்‌ கர்ணன்‌ விலாவில்‌ தைத்திருந்த 
அம்பு. அவர்மேல்‌ அம்பு என ஒன்று படுமென்றால்‌ அது 
அர்ஜுனனின்‌ அம்பு மட்டுமே என அனைவரும்‌ 
அறிவார்கள்‌...” என்றான்‌. “மறைந்திருத்தல்‌ என்றால்‌ 
முற்றாக அறியப்படாமலிருத்தல்‌. இது அவர்கள்‌ 
வெளிப்பட்டமைக்கு சான்று” என்றான்‌. 


“அவர்களின்‌ குலக்குறி இதில்‌ உள்ளதா?” என்றார்‌ 
துரோணர்‌. “இல்லை. இதிலுள்ளது விராடர்களின்‌ காகம்‌. 
ஆனால்‌ இதை தான்‌ எவ்வகையிலும்‌ செலுத்தவில்லை 
என அர்ஜுனன்‌ சொல்லட்டும்‌. இங்கு 
வரவேண்டுமென்பதுகூட இல்லை, மறுத்து ஓர்‌ ஓலையை 
தன்‌ முத்திரையுடன்‌ இங்கு அனுப்பினால்கூட போதும்‌. 
அவ்வாறு அவன்‌ மறுத்தால்‌ நாங்கள்‌ ஏற்கிறோம்‌ 
மறைவுவாழ்க்கை நிறைவுற்றதென்று. இல்லையேல்‌ 
அவர்கள்‌ வெளிப்பட்டார்கள்‌ என்றே பொருள்‌.” 


அவை பீஷ்மரை நோக்கி அமர்ந்திருக்க திரையிடப்பட்ட 
பெண்களின்‌ பகுதியிலிருந்து குந்தியின்‌ சேடி பார்க்கவி 
எழுந்து நின்று “பேரரசி தன்‌ சொற்களை சொல்ல 
விழைகிறார்‌” என்றாள்‌. அவையில்‌ ஓசை எழுந்து 
அடங்கியது. விதுரர்‌ “அரசி தன்‌ எண்ணத்தை 
சொல்லலாம்‌” என்றார்‌. குந்தி உரத்த உறுதியான குரலில்‌ 
“அது அர்ஜுனனின்‌ அம்புதான்‌. நான்‌ உறுதி 


சொல்கிறேன்‌” என்றாள்‌. அவை முழக்கமிட்டது. விதுரர்‌ 
கையமர்த்திவிட்டு “அவ்வாறெனில்‌...” என இழுத்தார்‌. 
“ஆனால்‌ அதை எப்போது அர்ஜுனனின்‌ அம்பு என 
அரசரும்‌ அங்கரும்‌ அறிந்தனர்‌? அதை இந்த அவையில்‌ 
சொல்லட்டும்‌” என்றாள்‌. 


அனைவரும்‌ துரியோதனனை நோக்கினர்‌. “நான்‌ 
கேட்பது ஒன்றே, மறைவுவாழ்க்கையின்‌ இறுதிநாள்‌ போர்‌ 
நிகழ்ந்த அன்றிரவு. அன்றிரவுக்குள்‌ அது அர்ஜுனனின்‌ 
அம்பு என அவர்கள்‌ அறிந்தார்களா?” துரியோதனன்‌ 
“இல்லை, அன்னையே. அன்று நாங்கள்‌ இருளில்‌ 
விராடபுரியிலிருந்து பின்வாங்கினோம்‌. ஏராளமான 
படைவீரர்கள்‌ சிதறிவிட்டிருந்தனர்‌. நள்ளிரவுக்குப்பின்‌ 
அவர்களைத்‌ திரட்டிவிட்டு மருத்துவர்‌ வந்தபோதுதான்‌ 
அம்பு தைத்திருப்பதே எங்கள்‌ நோக்குக்கு வந்தது. 
அப்போதுதான்‌ அர்ஜுனன்‌ படைநிலத்திற்கு வந்ததை 
அறிந்தோம்‌” என்றான்‌. 


“ஆசிரியர்‌ துரோணர்‌ சொல்லட்டும்‌ நாம்‌ ஒன்றை 
அறியாதபோது அதற்கு இருப்பு உண்டா?” என்றாள்‌ குந்தி. 
துரோணர்‌ “உண்டு, ஆனால்‌ அது தெய்வங்களுக்கு. 
நமக்கல்ல. மானுடர்‌ அறிவதெல்லாம்‌ அறிவொன்றையே” 
என்றார்‌. “எவருமே அறியாதபோது ஒவ்வொன்றும்‌ 
எங்குள்ளன?” என்றாள்‌ குந்தி. “அவை பிரம்மமாக 
உள்ளன. இது என்றும்‌ இங்கு என்றும்‌ இத்தகையது 
என்றும்‌ பிளவுபடாத முற்றொருமையாக.” குந்தி 
“அவ்வண்ணமென்றால்‌ சொல்லுங்கள்‌, அந்த அம்பு 
அர்ஜுனனுடையதென்றாவது எப்போது?” என்றாள்‌. 


துரோணர்‌ சில கணங்களுக்குப்‌ பின்‌ “அது 
அர்ஜுனனுடையது என்று எப்போது எவரேனும்‌ ஒருவர்‌ 
அறிந்துகொண்டாரோ அப்போது” என்றார்‌. “அரசர்‌ 
சொல்லட்டும்‌, எப்போது அது அவ்வாறு அறியப்பட்டது? 
மறைவுவாழ்க்கையின்போதா, அக்காலக்கெடு முடிந்த 
பின்னரா?” துரியோதனன்‌ “அக்காலக்கெடு முடிந்த 
பின்னர்தான்‌, அன்னையே” என்றான்‌. குந்தி “இனி என்ன 
அறிந்துகொள்ளவேண்டும்‌ இந்த அவை? என்‌ 
மைந்தருக்கான நிலமும்‌ முடியும்‌ அவர்களுக்கு 
அளிக்கப்படவேண்டும்‌. பிறிதொரு சொல்லும்‌ நான்‌ 
கேட்க விழையவில்லை” என்றபடி எழுந்துகொண்டாள்‌. 
அவள்‌ விலகிச்செல்லும்‌ ஆடையோசை அவை முழுக்க 
கேட்டது. காற்றில்‌ மெல்லிய வெண்பட்டுத்‌ திரை 
உலைந்தபடியே இருந்தது. 

மூடிக்கொண்டான்‌. “என்ன?” என்றான்‌. அவள்‌ இல்லை 
என தலையசைத்தாள்‌. மேலுமிரு வரிகளை வாசித்தபின்‌ 
அவன்‌ சுவடிக்கட்டைச்‌ சுருட்டி மூடிக்கொண்டு எழுந்து 
வந்து அவளருகே மஞ்சத்தில்‌ படுத்துக்கொண்டான்‌. 
“விளக்கொளி உனக்கு கண்களை உறுத்துகிறது 
போலும்‌...” என்றபின்‌ அவள்‌ தோளைத்‌ தொட்டு 
“உறங்கு” என்றான்‌. 


அவள்‌ பெருமூச்சுடன்‌ திரும்பிப்‌ படுத்தாள்‌. அவன்‌ 
அச்சொற்களையே நினைத்துக்கொண்டிருந்தான்‌. “தேவி, 
உன்‌ பாதங்கள்‌ பட்ட மண்‌ பேறுபெற்றது. அதில்‌ மலர்கள்‌ 
விரிகின்றன. உன்‌ பாதங்கள்‌ படாத மண்ணோ 
பெரும்பேறு பெற்றது. அதில்‌ கனவுகள்‌ மலர்கின்றன. 
அவன்‌ பெருமூச்சுவிட்ட ஒலிகேட்டு தோள்‌ மெல்ல 
அசைவதைக்‌ கண்டான்‌. அவளை அழைத்து ஏதாவது 
சொல்லவேண்டுமென எண்ணினான்‌. பு அப்போது 
அவளுக்கான ஒரு சொல்லையும்‌ உள்ளிருந்து 
எடுக்கமுடியவில்லை. 


அவளுடைய நீள்மூச்சு ஒலிக்கத்தொடங்கியபின்‌ அவன்‌ 
மெல்ல எழுந்து அறைக்கதவைத்‌ திறந்து மறுபக்கம்‌ 
இருந்த சுவடியறைக்குள்‌ சென்றான்‌. அங்கே பெரிய 

மாடப்பெட்டியைத்‌ திறந்து உள்ளே சுவடிகளுக்கு 
நடுவே இருந்த சிறு தந்தப்பேழையை எடுத்து 
அதைத்திறந்தான்‌. அதற்குள்‌ அஸ்வதந்தம்‌ என்னும்‌ 
அந்த வைரக்கல்‌ இருந்தது. அறையிருளில்‌ அது ஒரு 
கூழாங்கல்போலத்தான்‌ தெரிந்தது. ஆனால்‌ 
சற்றுநேரத்தில்‌ திறந்தகதவுக்கு அப்பாலிருந்த 
நெய்விளக்கின்‌ ஒளியை வாங்கி 
சுடர்விடத்தொடங்கியது. காமத்தால்‌ சிவந்த விழிகள்‌ 
போல. 


அவன்‌ அதை மீண்டும்‌ மூடிவைத்துவிட்டு எழுந்து 
சென்று சாளரத்தருகே நின்றான்‌. வெளியே 
நகரத்தெருக்கள்‌ மீன்நெய்ப்பந்தங்கள்‌ எரியும்‌ ஒளியுடன்‌ 
ஒழிந்துகிடந்தன. அவற்றில்‌ வழிந்தோடுவதென்ன? 
நினைவுகளின்‌ சரடுகள்‌. காலைமுதல்‌ அங்கே 
மிதித்துச்சென்ற பாதச்சுவடுகளை காற்று மெல்லமெல்ல 
வருடி அழித்துக்கொண்டிருந்தது. இன்னும்‌ 
சற்றுநேரத்தில்‌ பனியில்‌ களிர்றகு புத்தம்புதியவைபோல 
அவை வெயிலில்‌ விழித்தெழும்‌. 


திரும்பியபோது அரையிருளில்‌ அவன்‌ அன்னையின்‌ 
நிழலுருவைக்‌ கண்டான்‌. அவள்‌ அந்த வடக்குமூலை 
உப்பரிகையில்‌ அமர்ந்து வெளியே 


பீஷ்மர்‌ “அவர்களுக்கு ஓலை செல்லட்டும்‌...” என்றார்‌. 
துரோணர்‌ “ஆம்‌, அதுவே நெறி” என்றார்‌. “என்‌ 
எண்ணமும்‌ அதுவே” என்றார்‌ கிருபர்‌. அஹுண்டர்‌ “இந்த 
அவையின்‌ குடித்தலைவர்களுக்கும்‌ பிறிதேதும்‌ 
சொல்வதற்கில்லை” என்றார்‌. விதுரர்‌ “மாற்றுரை 
உண்டா?” என்றார்‌. அவை சகுனியையும்‌ கணிகரையும்‌ 
நோக்கியது. விதுரர்‌ அவர்களை நோக்காமல்‌ மீண்டும்‌ 
இருமுறை அவ்வாறு கேட்டுவிட்டு துரியோதனனிடம்‌ 
“அரசாணை பிறப்பிக்கவேண்டும்‌, அரசே” என்றார்‌. 
திருதராஷ்டிரர்‌ “அவையும்‌ மூத்தோரும்‌ சொன்னபின்‌ 
அரசாணை என்பது வெறும்‌ சடங்குதானே?” என்றார்‌. 
விதுரர்‌ துரியோதனனை நோக்கியபடி நின்றார்‌. 
துரியோதனன்‌ பெருமூச்சுடன்‌ அசைந்தமர்ந்தான்‌. 

[10௨261 ஏவலன்‌ அறைக்குள்‌ வந்து “கணிகர்‌” என்றான்‌. 
சகுனி காலை மெல்ல அசைத்து அமர்ந்துகொண்டு 
வரச்சொல்லும்படி தலையசைத்தார்‌. ஏவலர்‌ கணிகரை 
தூளியில்‌ தூக்கிக்கொண்டுவந்து அவரருகே இடப்பட்ட 
தாழ்வான மெத்தைப்பீடத்தில்‌ அமர்த்தினர்‌. கணிகரின்‌ 
வலிமுனகல்களையும்‌ முகமாற்றத்தையும்‌ கூர்ந்து 
நோக்கியபடி சகுனி முகவாயை தடவிக்கொண்டிருந்தார்‌. 
கணிகர்‌ பெருமூச்சுகளுடன்‌ அமைதியாகி “மஞ்சம்‌ 
மீண்டு சிவமூலியை இழுத்த பின்னர்தான்‌ என்னால்‌ 
மீளமுடியும்‌. அவைநிகழ்வுகளைப்போல கொடியவை 
பிறிதில்லை” என்றார்‌. பீடத்தில்‌ சாய்ந்து அமர்ந்திருந்த 
துரியோதனன்‌ கணிகர்‌ வரும்வரை ஒரு சொல்லும்‌ 
உரைக்காமலிருந்தான்‌. மேலும்‌ பேசாமலிருக்க 
முடியாதவனாக எழுந்து ஆற்றாமையுடன்‌ “கணிகரே, 
நீங்கள்‌ இருந்துமா இப்படி நிகழவேண்டும்‌?” என்றான்‌. 
“நான்‌ இதை எதிர்பார்த்தேன்‌” என்றார்‌ கணிகர்‌. “எப்படி?” 
என்றான்‌ துரியோதனன்‌. “இத்தனை பெரிய 
அரசியல்முடிச்சு இத்தனை எளிதாக அவிழ்க்கப்பட 
முடியுமா என்ன? அதைக்கொண்டுதான்‌” என்றார்‌. “இதை 
யாதவ அரசி எண்ணியிருப்பார்‌. இதற்கான 
மாற்றுரையையும்‌ சூழ்ந்திருப்பார்‌. அதை நான்‌ 
நன்குணர்ந்திருந்தேன்‌.” 

“பிறகு ஏன்‌ இதை நாம்‌ சொல்லப்போனோம்‌?” என்று 
துரியோதனன்‌ சினத்துடன்‌ கேட்டான்‌. “அவைநடுவே 
சிறுமைகொள்வதற்கா?” கணிகர்‌ “அரசே, இப்போது நாம்‌ 
உணர்த்த விரும்பும்‌ இரண்டு செய்திகள்‌ 
வெளிப்பட்டுவிட்டன. நாம்‌ அடையவேண்டிய இரு 
செய்திகள்‌ வந்தடைந்துள்ளன” என்றார்‌. “நாம்‌ 
இந்நிலத்தை எளிதில்‌ விட்டுக்கொடுக்கப்‌ போவதில்லை. 
முடிந்த வழியிலெல்லாம்‌ முயலவே செய்வோம்‌ என்று 
அவர்களுக்கு சொல்லிவிட்டோம்‌. பிதாமகரும்‌ 
ஆசிரியர்களும்‌ எதிர்த்தாலும்‌ பேரரசரே தயங்கினாலும்‌ 
நாம்‌ நம்‌ உரிமையில்‌ உறுதியாக நிற்போம்‌ என்பது நம்‌ 
அவைக்கும்‌ தெளிவாகிவிட்டது.” 


“நமக்குத்‌ தெரிய வந்தது இரண்டு செய்திகள்‌. நம்‌ 
பிதாமகரின்‌ உளநிலை என்ன என்று. நம்‌ குடிகளில்‌ 


எவரெவர்‌ நமக்கு ஆதரவானவர்கள்‌ அல்ல என்று” என்று 
கணிகர்‌ சொன்னார்‌. துரியோதனன்‌ “ஆம்‌, ஆயர்குடி 
நம்மை எதிர்க்குமென எண்ணினேன்‌. வேளிர்குலத்‌ 
தலைவரும்‌ மறவர்குலத்‌ தலைவரும்‌ அந்நிலை 
கொண்டது என்னை அதிர்ச்சியுறச்‌ செய்தது” என்றான்‌. 
“நீங்கள்‌ நல்லாட்சி அளித்ததாக 
எண்ணிக்கொண்டிருக்கிறீர்கள்‌. ஆகவே குடிகள்‌ 
உங்களை ஆதரிப்பார்கள்‌ என்று கனவு காண்கிறீர்கள்‌. 
மெய்நிலை என்னவென்று அவை இன்று 
காட்டிவிட்டதல்லவா?” என்றார்‌ கணிகர்‌. 


“ஆம்‌, அத்துடன்‌ அவையில்‌ இன்று நான்‌ முற்றிலும்‌ 
தனித்துவிடப்பட்டதாக உணர்ந்தேன்‌” என்றான்‌ 
துரியோதனன்‌. கைகளால்‌ பீடத்தின்‌ கைப்பிடியை 
அழித்து “இனி நாம்‌ செய்வதற்கொன்றுமில்லை” 
என்றபின்‌ எழுந்து சென்று சாளரத்தருகே நின்றான்‌. 
வெளியே திகழ்ந்த அந்தியொளி அவன்‌ முகத்தில்‌ 
விழுந்தது. திரும்பி “நான்‌ எந்நிலையிலும்‌ இந்நாட்டை 
பிளக்கப்போவதில்லை. அது என்றேனும்‌ 
நிகழுமென்றால்‌ அதற்கு முன்‌ உயிர்விடுவேன்‌. 
மறுசொல்லே வேண்டியதில்லை” என்றான்‌. 


காவலன்‌ உள்ளே வந்து விதுரரின்‌ வரவை சொன்னான்‌. 
வரச்சொல்லும்படி துரியோதனன்‌ கைகாட்டினான்‌. 
விதுரர்‌ உள்ளே வந்து தலைவணங்கி “ஓலைகள்‌ 
எழுதப்படவேண்டும்‌. அவற்றின்‌ சொற்றொடர்களை 
எழுதியிருக்கிறேன்‌” எனத்‌ தொடங்க துரியோதனன்‌ உரத்த 
குரலில்‌ “நீங்கள்‌ என்ன எழுதியிருப்பீர்கள்‌ என்று 
அறிவேன்‌, அமைச்சரே. அது நிகழப்போவதில்லை. 
இந்நாட்டை பிரிக்கவோ இதில்‌ ஒரு துளி மண்ணை 
அளிக்கவோ நான்‌ சித்தமாக இல்லை... அப்படி ஒரு 
வரியோ உட்குறிப்போ இருக்குமென்றால்‌ அதில்‌ நான்‌ 
கைச்சாத்திடப்‌ போவதில்லை” என்றான்‌. 


விதுரர்‌ “ஆனால்‌ அதுவே அவைகூமு...” எனத்‌ தொடங்க 
“அப்படியென்றால்‌ அவை சார்பில்‌ ஓலை செல்லட்டும்‌. 
நான்‌ என்‌ சொல்லால்‌ அதை அளிக்கமாட்டேன்‌” என்று 
துரியோதனன்‌ கூவினான்‌. “இது 
ஒப்புக்கொள்ளப்பட்டது” என்றார்‌ விதுரர்‌. “நான்‌ 
ஒப்புக்கொள்ளவில்லை...” என்று துரியோதனன்‌ 
கூவினான்‌. “நான்‌ ஒரு சொல்லும்‌ உரைக்கவில்லை.” 
விதுரர்‌ “பேரரசரிடம்‌ பேசி ஒப்புக்கொண்டது இது” 
என்றார்‌. “அவ்வண்ணமென்றால்‌ அவரே 
கைச்சாத்திடட்டும்‌... நான்‌ ஒப்பமாட்டேன்‌.” விதுரர்‌ 
தவிப்புடன்‌ சகுனியை நோக்கி “உங்கள்‌ சொல்‌ என்ன, 


காந்தாரரே?” என்றார்‌. “நான்‌ இதில்‌ சொல்‌ நுழைக்க 
விழையவில்லை” என்று சகுனி சொன்னார்‌. 


விதுரர்‌ தலைவணங்கி வெளியே சென்றார்‌. 
துரியோதனன்‌ நெஞ்சு ஏறியிறங்க சற்றுநேரம்‌ 
சாளரத்தருகே நின்றபின்‌ மீண்டும்‌ வந்து 
அமர்ந்துகொண்டு “அங்கன்‌ எங்கே? அவைக்கும்‌ 
வரவில்லை” என்றான்‌. “அவர்‌ கிளம்பும்போதே 
குடித்திருந்தார்‌. வழியில்‌ திரும்பிச்சென்று மீண்டும்‌ 
குடித்திருக்கிறார்‌. கால்‌ குழைந்து இடைநாழியில்‌ ஒரு 
பீடத்தில்‌ அமர்ந்தவர்‌ அப்படியே படுத்துவிட்டார்‌. 
என்னிடம்‌ வந்து சொன்னார்கள்‌. திரும்ப அறைக்கு 
கொண்டுசெல்லும்பம சொல்லிவிட்டேன்‌” என்றார்‌ 
கணிகர்‌. “மூடன்‌...” என்று துரியோதனன்‌ தன்‌ 
தொடையில்‌ அறைந்தான்‌. நிலையழிந்தவனாக எழுந்து 
சாளரத்தருகே சென்று நின்றான்‌. 


பின்னர்‌ திரும்பி உரத்த குரலில்‌ “சொல்லுங்கள்‌, நான்‌ 
என்ன செய்யவேண்டும்‌?” என்றான்‌. “இப்போது 
கொந்தளிப்பதில்‌ பொருளில்லை. இன்னும்‌ எவரும்‌ 
முழுமையாக வெளிப்படவில்லை” என்றார்‌ கணிகர்‌. 
“இனி என்ன வெளிப்படுவதற்குள்ளது? அத்தனைபேரும்‌ 
பிழைநிகர்‌ செய்ய விழைகிறார்கள்‌. நாட்டை 
பிரித்துக்கொடுத்து அங்கே சென்று விருந்துண்டு 
வாழ்த்துரைத்து வர எண்ணுகிறார்கள்‌” என்றான்‌ 
துரியோதனன்‌. 


மேலும்‌ பேச முனைந்து, செவி கூர்ந்து “தந்தை!” 
என்றான்‌. சகுனி “ஆம்‌, அவரது காலடிகள்‌” என்று மெல்ல 
காலை ஊன்றி பீடத்தைப்பற்றி எழுந்து நின்றார்‌. 
கதவைத்‌ திறந்து திருதராஷ்டிரர்‌ தன்‌ பேருடலைக்‌ 
குனித்து உள்ளே வந்தார்‌. துரியோதனன்‌ “தந்தையே, 
தாங்கள்‌ இங்கே வரவேண்டுமா? 
ஆணையிட்டிருக்கலாமே?” என்று சொல்லி முன்னால்‌ 
சென்று கால்தொட்டு தலைசூடினான்‌. சகுனி “நான்‌ 
காந்தாரன்‌. பணிகிறேன்‌, அரசே” என்று வணங்கினார்‌. 
“கணிகரை வணங்குகிறேன்‌” என்ற திருதராஷ்டிரர்‌ 
“விதுரன்‌ சொன்னான்‌ நீ மறுத்துவிட்டாய்‌ என்று. நான்‌ 
அவைசொன்ன சொல்லை மறுக்குமளவு 
வளர்ந்துவிட்டாயா என்று பார்க்கவே வந்தேன்‌...” 
என்றார்‌. 


அவருடைய தோள்தசைகளும்‌ புயங்களும்‌ 
இறுகிநெகிழ்ந்து அலையிளகின. “இனி உன்னிடம்‌ 
ஆணைபெற்று இங்கே நான்‌ வாழவேண்டுமா?” என்றார்‌. 


இரு கைகளையும்‌ விரித்து “நான்‌ வாழும்வரை என்‌ 
சொல்லே இங்கு திகழும்‌. மறுப்பவன்‌ எவனாயினும்‌ என்‌ 
முன்‌ தோள்விரித்து வருக!” என்று கூவினார்‌. 
துரியோதனன்‌ “நான்‌ மறுக்கவில்லை, தந்தையே. உங்கள்‌ 
சொல்‌ திகழட்டும்‌ என்று மட்டுமே சொன்னேன்‌. நீங்கள்‌ 
ணையிடுங்கள்‌. நாட்டை முழுது மாகவேகூட 
அவர்களுக்கு அளியுங்கள்‌” என்றான்‌ துரியோதனன்‌. 


“என்ன சொல்கிறாய்‌, மூடா? பசப்புகிறாயா?” என்று 
கூவியபடி துரியோதனன்‌ கழுத்தைப்‌ பிடித்து அப்படியே 
தூக்கி சுவருடன்‌ ஓங்கி அறைந்தார்‌. அறை நடுங்கி 
காரை உதிர்ந்தது. சகுனி கைகளைக்‌ கட்டியபடி 
அசையாமல்‌ நோக்கிநின்றார்‌. விதுரர்‌ “அரசே...” என்று 
கூவினார்‌. துரியோதனன்‌ “என்னை நீங்கள்‌ 
கொல்லலாம்‌... அதுவே இனி எனக்கு விடுதலை” என்று 
திக்கினான்‌. அவர்‌ அவனை தரையில்‌ வீசி “மூடா... 
அறிவிலி” என்று பற்களைக்‌ கடித்தபடி இரு கைகளையும்‌ 
நெரித்தார்‌. 


“உங்கள்மேல்‌ நம்பிக்கையிருந்தால்‌ நீங்களே ஓலை 
அனுப்புங்கள்‌, தந்தையே. நான்‌ என்‌ உளச்சான்று 
ஓப்பாத ஒரு சொல்லை ஓலையில்‌ பொறிக்கமாட்டேன்‌. 
அகைத்தான்‌ நான்‌ சொன்னேன்‌. நீங்கள்‌ என்னை 
கொல்லலாம்‌. கொல்லாமல்‌ நிலத்தை அளித்தீர்கள்‌ 
என்றால்‌ நிலம்‌ பிளவுபடுவதற்குள்‌ என்‌ வாளால்‌ 
என்னை பிளந்துகொள்வேன்‌. இது என்‌ மூதாதையர்மேல்‌ 
ஆணை...” என்று துரியோதனன்‌ உறுதியான குரலில்‌ 
சொன்னான்‌. “தெய்வங்கள்மேல்‌ ஆணை... இந்நிலம்‌ 
பிளவுபட நான்‌ உயிருடன்‌ இருக்கமாட்டேன்‌.” 


“அவ்வண்ணமெனில்‌ நீ செத்தொழி...” என்று 
திருதராஷ்டிரர்‌ அவனை மிதிப்பதற்காக காலைத்‌ தூக்கி 
முன்னால்‌ செல்ல விதுரர்‌ “மூத்தவரே...” என்று கூவினார்‌. 
திருதராஷ்டிரர்‌ காலால்‌ தரையை ஓசை வெடிக்க ஓங்கி 
மிதித்தார்‌. தரையில்‌ உடலியல்பால்கூட அசைவெழாமல்‌ 
அமர்ந்திருந்த துரியோதனன்‌ “தந்தையே, என்‌ சொல்லை 
நான்‌ மாற்ற முடியாது. நீங்கள்‌ என்னையும்‌ என்‌ 
இளையோரையும்‌ கொல்லலாம்‌. எங்களில்‌ ஒருவர்‌ 
எஞ்சும்வரை இந்நிலம்‌ இவ்வாறே இருக்கும்‌.வேறு எந்த 
வழியும்‌ இல்லை” என்றான்‌. திருதராஷ்டிரரின்‌ பெரிய 
கைகள்‌ தளர்ந்து தொடைமேல்‌ உரசி ஒலியெழுப்பியபடி 
விழுந்தன. தோள்கள்‌ தளர “விதுரா...” என்றார்‌. விதுரர்‌ 
அவர்‌ முழங்கையை பிடித்தார்‌. சகுனி வந்து 
திருதராஷ்டிரரின்‌ கையைப்‌ பற்றி “அமர்ந்துகொள்க, 
பேரரசே” என்றார்‌. 

தளர்ந்த காலடிகளுடன்‌ சென்று அமர்ந்துகொண்டு 
தலையை உருட்டுவதுபோல அசைத்தபடி திருதராஷ்டிரர்‌ 
முனகினார்‌. இரு கைகளையும்‌ சேர்த்து இறுகப்பற்றி 
பிசைந்தார்‌. சகுனி கையை விலக்க அவரை 
பற்றிக்கொண்டு “மைத்துனரே, நீங்கள்‌ ஒரு வழி 
சொல்லுங்கள்‌... என்‌ கண்முன்‌ நான்‌ எதை 
காணப்போகிறேன்‌?” என்றார்‌. சகுனி அவர்‌ கைமேல்‌ தன்‌ 
கையை வைத்து “அனைத்தும்‌ நன்றாகவே நிகழும்‌...” 
என்றார்‌. மேலும்‌ ஏதோ சொல்ல அவர்‌ வாயெடுத்தபோது 
திருதராஷ்டிரர்‌ “எத்தனை காலம்‌... இரண்டு 
தலைமுறைகளாகின்றன, இக்குருதிப்போர்‌ தொடங்கி... 
எனக்கு ஏன்‌ இந்தத்‌ துயரம்‌?” என்றார்‌. 


விதுரர்‌ “நெறியில்‌ நிற்போருக்கும்‌ துயருண்டு, ஆனால்‌ 
அது பொருள்‌ உள்ள துயர்‌” என்றார்‌. 
“நெறியில்லாதவனா? நானா...? விதுரா, மூடா... என்ன 
சொல்கிறாய்‌?” என்றார்‌ திருதராஷ்டிரர்‌. கணிகர்‌ “அரசே, 
இப்போது ஏன்‌ உடனடியாக ஒரு முழுச்சொல்‌ ஓலை? 
பாண்டவர்கள்‌ அஸ்தினபுரிக்கு மீட்டும்‌. 
நெறிமுறைகளின்படி ஆவன செய்யப்படும்‌ என்று ஒரு 
சொல்‌ மட்டும்‌ ஓலையில்‌ இருந்தால்‌ போதும்‌ அல்லவா?” 
என்றார்‌. திருதராஷ்டிரர்‌ விழித்தசைகள்‌ உருள “விதுரா, 
என்ன இது?” என்றார்‌. 


விதுரர்‌ “ஆனால்‌ அந்த ஓலையால்‌ என்ன பயன்‌? நாம்‌ 
அனைத்தையும்‌ மீண்டும்‌ ஒத்திப்போடுகிறோம்‌” என்றார்‌. 
“இல்லை, அவர்கள்‌ கோரியது அவர்களின்‌ உரிமையை. 
அவ்வுரிமையை நாம்‌ ஓலை வழியாக 
அளிக்கப்போகிறோமா என்ன? அனைத்தும்‌ இங்கே 
குடியவையில்தானே முடிவாகப்போகின்றன? 
குடியவையில்‌ அனைத்தையும்‌ பேசுவோம்‌ என்பதன்றி 
வேறு மறுமொழி என்ன?” விதுரர்‌ “ஆனால்‌...” என்று 
சொல்லத்‌ தொடங்க “அவ்வாறு மறுமொழி செல்லட்டும்‌... 
அதுபோதும்‌ இப்போது” என்றபின்‌ திருதராஷ்டிரர்‌ 
எழுந்தார்‌. “என்னை இசைக்கூடத்திற்கு கொண்டுசெல்‌...” 
என கையை நீட்டினார்‌. விதுரர்‌ அவர்‌ கையை 
பற்றிக்கொண்டார்‌. 


அவர்கள்‌ அறைநீங்க துரியோதனன்‌ பெருமூச்சுடன்‌ 
எழுந்து ஆடையை சீரமைத்துக்கொண்டான்‌. திரும்பி 
சகுனியையும்‌ கணிகரையும்‌ நோக்கினான்‌. ஏதோ சொல்ல 
வாயெடுத்தாலும்‌ அவனால்‌ மொழிதிரட்ட முடியவில்லை. 
“அரசே, அந்த ஓலை செல்லட்டும்‌. நாம்‌ அனைத்தையும்‌ 


பின்னர்‌ பேசுவோம்‌” என்றார்‌ கணிகர்‌. “பின்னர்‌ ஏதும்‌ 
பேசுவதற்கில்லை. இனி எப்போதும்‌ என்‌ சொல்‌ ஒன்றே” 
என்றான்‌ துரியோதனன்‌. “ஆனால்‌ இந்த ஓலையால்‌ 
ஆவதென்ன? அவர்கள்‌ நெறிப்படி கடன்‌ 
முடித்துவிட்டார்கள்‌. கோருவதைப்‌ பெற 
உரிமைகொண்டிருக்கிறார்கள்‌. அதன்முன்‌ பொழுது 
ஈட்டுவதில்‌ பொருளென்ன?” 


கணிகர்‌ “அரசே, இது உங்கள்‌ குடிப்பூசல்‌ அல்ல. 
அஸ்தினபுரியின்‌ முடியுரிமைக்கான போர்‌ அல்ல. 
கெளரவரே, இது நிலத்திற்கான போரே அல்ல” என்றார்‌. 
துரியோதனன்‌ புரியாமல்‌ சகுனியை நோக்க அவரும்‌ 
குழப்பத்துடன்‌ கணிகரை நோக்குவது தெரிந்தது. “இது 
எதன்பொருட்டான போரோ அது எழுந்துவராமல்‌ இது 
எவ்வகையிலும்‌ முடிவுகொள்ளாது. அது திரளட்டும்‌” 
என்றார்‌ கணிகர்‌. சகுனி “இளைய யாதவனுக்கும்‌ ஓலை 
சென்றிருக்கும்‌” என்றார்‌. “ஆம்‌, இப்பூசலின்‌ மையம்‌ 
அவனே. அவன்‌ இன்று கூட்டுப்புழுவென 
தவமிருக்கிறான்‌. அவன்‌ திறந்து வெளிவரட்டும்‌...” 
என்றார்‌. 

[10826]1சகுனி பின்னிரவில்‌ உளம்விழித்துக்கொண்டார்‌. 
அதற்கு முந்தைய கணம்‌ அவர்‌ அடர்காட்டுக்குள்‌ புதர்‌ 
மூடிக்கிடந்த சிற்றாலயம்‌ ஒன்றின்‌ முன்‌ நின்றிருந்தார்‌. 
அதைச்‌ சூழ்ந்திருந்த புதர்களை வாளால்‌ சீவி அகற்றி 
மரக்கிளைகளை வெட்டி சருகுகளைப்‌ பெருக்கி 
ஆலயத்தை காட்டுக்குள்‌ இருந்து அகழ்ந்தெடுத்தார்‌. 
அதன்‌ சிறிய கருவறைக்குள்‌ இடையளவு உயரமான 
பீடத்தில்‌ சுதையால்‌ செய்யப்பட்ட ஜடராதேவியின்‌ சிலை 
அமர்ந்திருந்தது. நான்கு கைகளிலும்‌ வாள்‌, வில்‌, 
சக்கரம்‌, கோடரி என படைக்கலங்கள்‌ ஏந்தி காலை 
மடித்து அமர்ந்திருந்தாள்‌ அன்னை. ஓநாயின்‌ 
நீள்முகத்தில்‌ வாய்‌ திறந்து சிவந்த நாக்கு தொங்கியது. 
வெண்ணிறக்‌ கூழாங்கற்கள்‌ பற்களாக 
அமைக்கப்பட்டிருந்தன. செந்நிறமான படிகக்‌ கற்கள்‌ 
விழிகளாக சுடர்விட்டன. 


அந்நோக்கு மெல்ல ஒளிகொண்டு உயிர்கொண்டு 
சொல்கொண்டு வந்து நின்றது. சகுனி தன்‌ முதுகெலும்பு 
வழியாக ஓடிய மெல்லிய குளிரை உணர்ந்தார்‌. மங்‌ மங்‌ 
மங்‌ என மெல்லிய ஒலி கேட்டது. குனிந்து நோக்கியபோது 
சிலைக்கு அப்பாலிருந்து சிறிய ஓநாய்க்குட்டி ஒன்று 
நான்கு கால்களையும்‌ பரப்பி கூர்மூக்கை நீட்டியபடி 
தள்ளாடி வருவது தெரிந்தது. வயிறு தரையை தொட்டது. 
விழி திறந்திருக்கவில்லை. அவர்‌ உடலின்‌ மணத்தை 


மூக்கு நீட்டி பெற்று தலையைத்‌ தூக்கி வெண்முள்‌ 
பற்கள்‌ தெரிய வாயைத்‌ திறந்து மங்‌ மங்‌ மங்‌ என்றது. 


அதற்குப்‌ பின்னால்‌ இன்னொரு ஓநாய்க்குட்டி வந்து 
நின்றது. பிறிதொன்று அதன்‌ இரு கால்களுக்கிடையே 
தலைவைத்து தவழ்ந்து வந்தது. அவர்‌ முன்னோக்கிச்‌ 
செல்லலாமா என்று எண்ணியபோது தனக்குப்‌ பின்னால்‌ 
நோக்குணர்வை அடைந்து திரும்பிப்‌ பார்த்தார்‌. அங்கே 
புதருக்குள்‌ இரு செவிகள்‌ புதர்ப்பூக்கள்போலத்‌ 
தெரிந்தன. அவை மடிந்து திரும்பி ட்‌ மடிந்தன. 


அவர்‌ விலகி இலஞ்சி மரத்தின்‌ அடியில்‌ சென்று நின்றார்‌ 
சா... வாலை சிலிர்த்தபடி நின்று அவரை 
நோக்கியபின்‌ ஓடி ஆலயத்திற்குள்‌ நுழைந்தது. குட்டிகள்‌ 
மங்‌ மங்‌ மங்‌ என ஓசையிட்டன. அன்னை ஒருக்களித்துப்‌ 
படுக்க அவை முட்டிமோதியபடி பால்‌ குடித்தன. 
அன்னைமேல்‌ ஏற முயன்று புரண்டு விழுந்து மீண்டும்‌ 
எழுந்தன. அவர்‌ நோக்கியபம நின்றார்‌. 


கண்‌ விழித்தெழுந்தபோது அறைக்குள்‌ இருந்து நிழல்‌ 
ஒன்று விலகிச்செல்வதுபோல்‌ தோன்றி மெய்ப்பு 
கொண்டார்‌. கையூன்றி எழுந்தார்‌. ஏவலனை அழைத்து 
குடிக்க நீர்‌ கொண்டுவரச்சொல்ல எண்ணினார்‌. ஆனால்‌ 
சொற்களாக உள்ளத்தை மாற்றமுடியாதென்று 
தோன்றியது. மஞ்சத்தைப்‌ பற்றிக்கொண்டு எழுந்து 
மெல்ல நடந்து சுவரைப்பற்றிக்கொண்டு நின்றபோது 
அவர்‌ அந்த ஊளையை கேட்டார்‌. செவிமயக்கா என 
எண்ணியபோது தெளிவாக அது ஒலித்தது. 


மெல்ல நடந்து உப்பரிகைக்கு வந்து கீழே நோக்கினார்‌. 
நகரம்‌ துயிலில்‌ மூழ்கியிருந்தது. அவரது இல்லத்தின்‌ 
முற்றத்தில்‌ காவலர்கள்‌ பந்தஒளி மின்னும்‌ வேல்களுடன்‌ 
தோல்கவசங்களுடன்‌ நின்றிருந்தனர்‌. தொலைவில்‌ 
சாலையில்‌ கல்தூண்களில்‌ எரிந்த மீன்நெய்‌ 
விளக்குகளின்‌ ஒளி பரவிய வட்டங்கள்‌ தெரிந்தன. 
மீண்டும்‌ அந்த ஊளை கேட்டது. அவர்‌ சுற்றிலும்‌ நோக்கி 
ஊன்றுகோலை கண்டார்‌. அதை எடுத்துக்கொண்டு 
மெல்ல நடந்து படிகளை அடைந்தார்‌. படிகளில்‌ 
ஊன்றுகோல்‌ எழுப்பிய ஓசையில்‌ ஏவலன்‌ பின்னால்‌ 
வந்து நின்றான்‌. அவர்‌ அழைக்காததனால்‌ 
அணுகவில்லை. 


கீழே ஏவலர்கள்‌ எழுந்து காத்து நின்றனர்‌. விலகும்படி 


கைகாட்டிவிட்டு முற்றத்தை அடைந்தார்‌. சூதன்‌ 
தலைவணங்க புரவியை சுட்டிக்காட்டினார்‌. அவன்‌ 
புரவியை கொண்டுவந்து நிறுத்தியதும்‌ அதில்‌ 
ஏறிக்கொண்டு சவுக்கை வாங்கிக்கொண்டார்‌. புரவி 
சாலையில்‌ ஏறி விளக்கொளி வட்டங்களில்‌ ஒளிர்ந்தும்‌ 
அணைந்தும்‌ சென்றது. அவருடைய நிழல்‌ எழுந்து 
கட்டடங்களிலும்‌ மரங்களிலும்‌ ஆடிச்சரிந்தது. 


மேற்குக்கோட்டை வாயிலை அடைந்தபோது ஓசை 
நின்றுவிட்டிருந்தது. இடப்பக்கம்‌ ஏரி நீரலைகள்‌ 
வானொளியில்‌ நெளிவுமின்ன விரிந்து கிடந்தது. 
கோட்டைக்‌ காவல்மாடத்தில்‌ இருந்த காவலர்‌ அவரை 
பார்த்துவிட்டிருந்தனர்‌. திரும்புவதா என அவர்‌ 
எண்ணியபோது மிக அருகே என மீண்டும்‌ ஓநாயின்‌ 
ஒலியை கேட்டார்‌. கதவருகே சென்றதும்‌ காவலன்‌ 
திட்டிவாயிலைத்‌ திறந்தான்‌. குதிரை உடல்குறுக்கி 
அப்பால்‌ செல்ல அதன்‌ கழுத்தோடு ஒட்டி 
அமர்ந்திருந்தார்‌. 

வெளியே சாலை சற்று எழுந்துசென்று காட்டுக்குள்‌ 
மறைந்தது. காவலர்‌ பின்னால்‌ அவருடைய சொல்காத்து 
நிற்க தொடரவேண்டாம்‌ என கைகாட்டிவிட்டு குதிரையை 
நடக்கவிட்டார்‌. செவிகள்‌ ஓநாயின்‌ ஒலிக்காக 
கூர்ந்திருந்தன. கோட்டை பின்னால்‌ மறைந்த பின்னரும்‌ 
ஒலி கேட்கவில்லை. அவருடைய குதிரையின்‌ 
குளம்படியோசை மட்டும்‌ கேட்டுக்கொண்டிருந்தது. 
மேற்குக்காட்டுக்குள்‌ பெரும்பாலும்‌ எவரும்‌ 
செல்வதில்லையாதலால்‌ புதர்கள்‌ செறிந்து பாதையில்‌ 
கிளைநீட்டியிருந்தன. குதிரை தலையால்‌ அவற்றைத்‌ 
தள்ளியபடி முன்னால்‌ சென்றது. 


காட்டின்‌ நடுவே நின்று செவிகூர்ந்தார்‌. 
சையின்மையாக உளமயக்கு காட்டிய பல்லாயிரம்‌ 
கானோசைகள்‌. திரும்பிவிடலாம்‌ என்னும்‌ எண்ணம்‌ 
எழுந்தாலும்‌ திரும்பப்போவதில்லை என்று 
தெரிந்திருந்தது. திரும்பிவிடுவேன்‌ என எவரிடமோ 
சொல்வது அது. அவர்‌ ஓநாயின்‌ செவியடிப்பொலியை 
கேட்டார்‌. திரும்பியதும்‌ மிக அருகே அதை கண்டார்‌. 
மெல்ல இறங்கி கடிவாளத்தை சேணத்திலேயே மாட்டி 
சவுக்கை அதில்‌ பொருத்தினார்‌. ஓநாய்‌ அவரை 
நோக்கிக்கொண்டு அமர்ந்திருந்தது. அவர்‌ அதை நோக்கி 
நடக்கக்கண்டு அதன்‌ செவிகள்‌ முன்கோட்டின. 


அவர்‌ அணுகியபோது அது எழ முயல்வதுபோல அசைவு 
காட்டியது. அதன்‌ பின்னங்கால்கள்‌ உருகி தரையுடன்‌ 


ஒட்டி வழிந்தவைபோலிருந்தன. அழுகும்‌ ஊனின்‌ 
நாற்றம்‌ எழுந்து வலுத்தது. அது இருமுறை எழ முயன்று 
விழுந்தது. அதன்‌ பின்னங்காலை யானையோ 
காட்டெருமையோ மிதித்துச்‌ சிதைத்திருக்கலாம்‌. அல்லது 
புலியின்‌ அறை விழுந்திருக்கலாம்‌. புண்‌ அழுகி கால்கள்‌ 
முழுமையாக சிதைந்திருந்தன. திறந்த வாயிலிருந்து 
நாக்கு தொங்கியது. 


மேலும்‌ அணுகியபோது அவர்‌ அதன்‌ விழிகளை 
நன்றாகக்‌ கண்டார்‌. அவை இருளில்‌ மணியொளி 
கொண்டிருந்தன. இன்னும்‌ அணுகியபோது அவர்‌ 
விழிகளை அவை சந்தித்தன. சகுனி அசைவற்று 
நின்றார்‌. “நீயா?” என்றார்‌. “ஆம்‌, 
முற்பிறப்புகளிலொன்றில்‌ என்‌ பெயர்‌ ஜரன்‌” என்றது 
ஓநாய்‌. உன்னை நான்‌ ஒரு பாலையில்‌ சந்தித்தேன்‌.” 
சகுனி “உன்‌ நஞ்சை என்‌ உடலில்‌ ஒவ்வொரு கணமும்‌ 
சுமந்துகொண்டிருக்கிறேன்‌” என்றார்‌. “நீ இளமையிலேயே 
எங்களுடன்‌ உரையாடத்‌ தொடங்கிவிட்டவன்‌. உன்னுள்‌ 
ஓடும்‌ அத்தனைச்‌ சொற்களும்‌ பாலைவனங்களில்‌ 
பசித்தலைந்து நாங்கள்‌ கண்டடைந்து 
சேர்த்துக்கொண்டவை” என்றது ஓநாய்‌. 


“என்‌ பெயர்‌ இப்போதும்‌ ஜரன்தான்‌. அது மாறுவதே 
இல்லை. பிறவிகளென அலையடிக்கிறோம்‌” என்றது 
ஜரன்‌. “நான்‌ இறந்துகொண்டிருக்கிறேன்‌. என்னை புலி 
ஒன்று தாக்கியது.” சகுனி “ஆம்‌, தெரிகிறது” என்றார்‌. 
“நான்‌ பசித்திருக்கிறேன்‌. எங்கள்‌ வயிறுகளுக்குள்‌ 
வாழும்‌ ஜடரை என்னும்‌ அனலரசி இரக்கமற்றவள்‌. 
ஆயிரம்‌ சிவந்த நாக்குகளும்‌ திசைமூடும்‌ கருங்குழல்‌ 
அலைகளும்‌ கொண்டவள்‌. அவளுக்கு நாங்கள்‌ 
அவியிட்டபடியே இருக்கவேண்டும்‌. ஊனும்‌ குருதியுமாக 
நாளும்‌ ஒழியாதது எங்கள்‌ அனற்குழி.” 


“அவி நிறையாவிட்டால்‌ அவள்‌ என்னை 
அவியாக்குவாள்‌. என்‌ உடலை அவள்‌ 
உண்டுகொண்டிருக்கிறாள்‌. நேற்று என்‌ வாலை, அதற்கு 
முன்‌ என்‌ உடவில்‌ எழுந்த குருதியையும்‌ நிணத்தையும்‌. 
இதோ எஞ்சும்‌ சொற்களையும்‌ உண்கிறாள்‌” என்றது. 
“சென்ற இரு நாட்களாக நான்‌ உன்‌ குரலை இரவில்‌ 
கேட்டுக்கொண்டிருக்கிறேன்‌. அது என்‌ கனவில்‌ 
காந்தாரத்தின்‌ செம்புலத்தையும்‌ எரிவெயிலையும்‌ 
கொண்டுவந்து நிறைத்தது” என்று சகுனி சொன்னார்‌. 
“முன்னரும்‌ பலமுறை நான்‌ உன்‌ துயிலறைக்கு வெளியே 
வந்து நின்று குரலெழுப்பியதுண்டு... உன்‌ கனவில்தான்‌ 
அதை கேட்டிருப்பாய்‌.” 


பார்த்துக்கொண்டிருந்தாள்‌. அவளுடைய 
கூந்தலிழைகள்‌ காதருகே சிதறிப்பரந்து நின்றன. 
கண்கள்‌ இரு சிறு வைரக்கற்கள்‌ போல வெளியே விரிந்த 
பந்தங்களின்‌ ஒளியை மின்னிக்காட்டிக்கொண்டிருந்தன. 


மறுநாள்‌ காலையில்‌ கண்விழித்தெழுந்தபோது விதுரன்‌ 
புன்னகையுடன்‌ தன்‌ அகம்‌ இருப்பதை உணர்ந்தான்‌. 
அந்த வைரத்தைப்பற்றிய எண்ணம்தான்‌ என்று 
அறிந்ததும்‌ எழுந்து கைகளை விரித்துப்‌ பார்த்தபின்‌ 
தன்னருகே சுருதை இருந்த இடத்தைப்பார்த்தான்‌. அவள்‌ 
துயின்ற தடம்‌ மெத்தையில்‌ சிறிய குழியாகத்‌ தெரிந்தது. 
அதை மெல்ல கைகளால்‌ வருடினான்‌. புன்னகையுடன்‌ 
அந்தக்குழியை நிரப்பிய அவளுடைய பாவனையுடலை 
கைகளால்‌ வருடினான்‌. 


உணர்வு தீண்ட திரும்பியபோது அவள்‌ வாயிலில்‌ 
நின்றிருந்தாள்‌. குளித்த ஈரக்கூந்தல்‌ மெல்லிய தோள்மேல்‌ 
பரவியிருக்க சுரிகுழல்கள்‌ காதோரம்‌ நீர்த்துளி சொட்டி 
நிற்க பனிபடர்ந்த வாழைப்பூமடல்போன்ற முகத்துடன்‌ 
விரிந்த விழிகளுடன்‌. விதுரன்‌ புன்னகைசெய்து “நீ 
இருக்கிறாயா என்று பார்த்தேன்‌” என்றான்‌. அவள்‌ 
சட்டென்று விம்மி கைகளில்‌ முகம்பொத்திக்கொண்டாள்‌. 
அவன்‌ திகைத்தபின்‌ எழுந்து சென்று அவள்‌ 
தோள்களைக்‌ கைகளால்‌ பற்றி அவள்‌ முகம்மூடிய 
கைகளை விலக்கி குனிந்து அவள்‌ முகத்தை நோக்கி 
“என்ன இது?” என்றான்‌. 


அவள்‌ அழுதபடி அவன்‌ மார்பில்‌ 
முகம்புதைத்துக்கொண்டாள்‌. அவளுடைய மெல்லிய 
கழுத்து மயிர்சிலிர்த்து அதிர்வதை நோக்கியபடி அவள்‌ 
பின்தலையையும்‌ நீண்ட கூந்தலையும்‌ வருடியபடி 
“என்ன இது?” என்று பொருளில்லாமல்‌ 
கேட்டுக்கொண்டிருந்தான்‌. அவள்‌ நிமிர்ந்து கண்களைத்‌ 
துடைத்து அழுகையால்‌ சற்றே வீங்கிய கீழிமையுடன்‌ 
“எனக்கும்‌ பீடமிருக்கிறது அல்லவா?” என்றாள்‌. “எங்கே?” 
என்றான்‌ அவன்‌ படபடப்புடன்‌. “இந்த இடம்போதும்‌... 
எனக்கு எப்போதுமே அரண்மனைகளில்‌ மிகச்சிறிய 
இடம்தான்‌... அவ்வளவு போதும்‌.” 


“என்ன சொல்கிறாய்‌?” என்றான்‌ விதுரன்‌. “இனிமேல்‌ 
சொல்லமாட்டேன்‌. ஒருபோதும்‌” என்றபின்‌ 
புன்னகைசெய்தாள்‌. அவளுடைய பற்கள்‌ எத்தனை 
சீரானவை என அவன்‌ நினைத்துக்கொண்டான்‌. 
“தங்களை எழுப்பவேண்டுமென்று என்னிடம்‌ 
சொன்னார்கள்‌. தங்கள்‌ அன்றாடப்பணிகள்‌ என்னால்‌ 


“ஆம்‌” என்றார்‌ சகுனி. “அப்போதெல்லாம்‌ என்‌ கனவில்‌ 
ஓநாய்முக அன்னை எழுந்தாள்‌. நேற்றுமுன்நாள்‌ 
காலையில்‌ கிளம்பி காட்டுக்குள்‌ எங்கோ இருக்கும்‌ 
ஜடரை அன்னையின்‌ ஆலயத்திற்குச்‌ சென்றேன்‌. 
காந்தார வீரர்களால்‌ அமைக்கப்பட்ட ஆலயம்‌ அது. 

ண்டுக்கொருமுறை அவர்கள்‌ அங்கே குருதிபலி 
கொடுத்து வழிபடுகிறார்கள்‌.” ஜரன்‌ “அங்கே 
அன்னையை பார்த்தாயா?” என்றது. “ஆம்‌, 
குருளைகளுக்கு அமுதூட்டினாள்‌.” ஜரன்‌ பல்‌ தெரிய 
சீறியது. “அது அனல்‌... அவர்களுக்குள்‌ என்றும்‌ 
வாழ்வது.” 


சகுனி அதன்‌ விழிகளை நோக்கி நின்றார்‌. அவை 
கனலொளி கொண்டன. “என்‌ அன்னை என்னிடம்‌ 
சொன்னாள்‌, குட்டிஉயிர்களைக்‌ கிழித்து உண்க, மைந்தா. 
அவற்றின்‌ எஞ்சிய காலம்‌ உன்னிடம்‌ வரட்டும்‌. 
இளையவற்றைத்‌ துரத்தி உண்டு அவற்றின்‌ ஆற்றலை 
அடைக. முதியவரை வீழ்த்தி உண்டு அவற்றின்‌ மாளாப்‌ 
பொறுமையை பெற்றுக்கொள்க. நீ உண்ணத்தகாதது 
என இங்கு ஏதுமில்லை. நீ இயற்றுவதனைத்தையும்‌ என்‌ 
முலைப்பால்‌ இயல்பென்றாக்கும்‌...” அதன்‌ விழிகள்‌ 
பளிங்குருளைகள்‌ என அசைவிழந்து நிலைகுத்தின. 


“நான்‌ செய்யவேண்டுவதென்ன?” என்றார்‌. ஓநாய்‌ மெல்ல 
முனகியது. “எங்கோ ஐயுறுகிறேனா? எள்ளளவேனும்‌ 
கனிந்திருக்கிறேனா?” ஓநாய்‌ மெல்ல பக்கவாட்டில்‌ சரிந்து 
விழுந்தது. அதன்‌ நாக்கு தழைந்தாடியது. தலை 
மண்ணில்‌ பதிந்தபோது நாக்கு தரையை தொட்டது. 
“வெறுக்கப்படுவதை எண்ணி தயங்குகிறேனா?” அவர்‌ 
குரலை அவரே கேட்டார்‌. “சொல்‌, தனிமையை 
அஞ்சுகிறேனா?” என்றார்‌ சகுனி. ஓநாயின்‌ ஒற்றை விழி 
நீர்மணி என ததும்பி நின்றது. “சொல்‌, நான்‌ ஒரு 
சொல்லையேனும்‌ இழந்துவிட்டேனா?” 


பெருமூச்சுடன்‌ நோக்கி நின்றபின்‌ தன்‌ இடையிலிருந்து 
வாளை எடுத்து உள்ளங்கையை கிழித்தார்‌. வழிந்த 
குருதியை ஓநாயின்‌ நாவில்‌ விட்டார்‌. விழிகள்‌ 
கல்லித்திருக்க நாவு மட்டும்‌ நெளிந்துவந்து குருதியை 
நக்கியது. சுவையுடன்‌ துழாவிக்கொண்டே இருந்தது. 
ஈரத்தழல்‌ என நினைத்துக்கொண்டார்‌. பின்பக்கம்‌ 
குதிரை கனைத்தபோதுதான்‌ தன்னுணர்வுகொண்டார்‌. 
ஓநாய்‌ இறந்திருந்தது. அதன்‌ நீள்நாக்கு குருதியுடன்‌ 
அசைவிழந்து தொங்கியது. 


இடைக்கச்சையை எடுத்து கையைச்‌ சுற்றிக்கட்டியபின்‌ 


திரும்பியபோது புதருக்குள்‌ மூச்சொலியை கேட்டார்‌. 
விழிபழகிய இருளில்‌ இரு ஓநாய்களின்‌ விழிகள்‌ 
தெரிந்தன. 

[[age]அபிமன்யூ காலைவெயில்‌ எழுந்த பின்னர்‌ 
அஸ்தினபுரியின்‌ கோட்டைவாயிலை வந்தடைந்தான்‌. 
வணிகவண்டிகளின்‌ நீண்டநிரை வலப்பக்கத்திலும்‌ 
பயணிகளின்‌ நிரை இடப்பக்கத்திலும்‌ நீண்டிருக்க 
கோட்டைவாயிலில்‌ காவலர்கள்‌ அவர்களை நிறுத்தி 
முத்திரைகளை நோக்கி, வணிகர்களிடம்‌ சுங்கம்‌ 
கொள்வதற்குரிய முத்திரைகளைப்‌ பதித்து உள்ளே 
அனுப்பிக்கொண்டிருந்தார்கள்‌. இரு நிரைகளுக்கும்‌ 
நடுவேயிருந்த அரசுப்பணியாளர்களுக்கும்‌ 
காவலர்களுக்குமான சாலையில்‌ அவன்‌ நுழைந்தான்‌. 
மறுபக்கம்‌ நின்ற புரவிகளை நோக்கியபடி புரவிமேல்‌ 
சற்று திரும்பி தொற்றியதுபோல்‌ அமர்ந்திருந்தான்‌. 


கரகத்தை ஆடுமகள்‌ தலையில்‌ கொண்டுசெல்வதுபோல 
அவனை கொண்டுசென்றது புரவி. எதிரே வந்த 
படைக்கலமேந்திய ஏழு கவசக்காவலர்‌ அவனை 
முன்னரே கண்டுவிட்டிருந்தனர்‌. அவன்‌ உடையில்‌ 
ஏதேனும்‌ அரசமுத்திரை உள்ளதா என்று 
தொலைவிலேயே நோக்கி இல்லை என்று கண்ட 
காவலர்தலைவன்‌ பிரலம்பன்‌ புரவியை முன்செலுத்தி 
அவனருகே வந்தான்‌. உரத்த குரலில்‌ “வீரரே, இது 
அரசப்பாதை... உங்கள்‌ குடிமுத்திரையோ 
பணிமுத்திரையோ காட்டுக!” என்றான்‌. அபிமன்யூ 
“நானும்‌ அரசப்பணியாகவே செல்கிறேன்‌” என்றான்‌. 
பிரலம்பன்‌ உரக்க “முத்திரை எங்கே?” என்றான்‌. 

அதற்குள்‌ அவனுக்குப்‌ பின்னால்‌ நின்றிருந்த முதிய 
காவலனாகிய நிகும்பன்‌ “தலைவரே...” என்று அவன்‌ 
தோளை தொட்டார்‌. “அவர்‌ இளைய பாண்டவரின்‌ 
மைந்தர்களில்‌ ஒருவர்‌.” பிரலம்பன்‌ திரும்பி “என்ன 
சொல்கிறீர்‌?” என்றான்‌. “அவருடைய இளம்வடிவம்‌...” 
என்றார்‌ நிகும்பன்‌. பிரலம்பன்‌ திரும்பி “பிழை 
பொறுக்கவேண்டும்‌, இளவரசே” என்று 
சொல்லத்தொடங்க அபிமன்யூ அவன்‌ தோளைத்தொட்டு 
“என்ன பிழை? நான்‌ உங்களை தொலைவில்‌ கண்டதுமே 
என்‌ அடையாளத்தை காட்டியிருக்கவேண்டும்‌. 
வேடிக்கை பார்த்துவிட்டேன்‌. அது என்‌ பிழை” என்றான்‌. 


தன்‌ முத்திரைக்‌ கணையாழியை நீட்டி “நான்‌ அபிமன்யூ... 
இந்திரப்பிரஸ்தத்திலிருந்து வருகிறேன்‌” என்றான்‌. 


முகம்‌ மலர்ந்த பிரலம்பன்‌ “நான்‌ தங்களை இளமையில்‌ 
கண்டிருக்கிறேன்‌, இளவரசே...” என்றான்‌. “நான்‌ இங்கே 
வந்து பதினாறாண்டுகளாகின்றன” என்ற அபிமன்யூ 
நிமிர்ந்து கோட்டையைப்‌ பார்த்து “என்‌ நினைவில்‌ 
இருந்த கட்டடங்களும்‌ கோட்டையும்‌ மிகப்‌ பெரியவை” 
என்றான்‌. “காலம்‌ எல்லாவற்றையும்‌ குறுகச்‌ செய்கிறது” 
என்றார்‌ நிகும்பன்‌. அவரை நோக்கி சிரித்து “சூதர்‌ சொல்‌” 
என்ற அபிமன்யூ “ஆனால்‌ சூதர்பாடல்கள்‌ வழியாக 
என்னிடமிருக்கும்‌ அஸ்தினபுரி மேலும்‌ பல மடங்கு 
பெரிதாகிக்கொண்டிருக்கிறது” என்றான்‌. 


நிகும்பன்‌ “அரண்மனைக்கு நல்வரவு, இளவரசே” 
என்றார்‌. அவனுடன்‌ அவர்களும்‌ சூழ்ந்து பேசிக்கொண்டு 
சென்றனர்‌. அவன்‌ அவர்களின்‌ பெயர்களையும்‌ 
குடியையும்‌ மைந்தரையும்‌ குறித்து கேட்டுக்கொண்டான்‌. 
நிகும்பனிடம்‌ “உங்களுக்கு இரு துணைவியர்‌ என 
கணிக்கிறேன்‌” என்றான்‌. “எப்படி தெரியும்‌?” என அவர்‌ 
வியப்புடன்‌ கேட்க “அதற்குமேல்‌ உங்களால்‌ இயலாது 
என்று தோன்றியது” என்றான்‌. அவர்‌ வெடித்துச்‌ 
சிரித்தார்‌. பிரலம்பன்‌ “எனக்கு எத்தனை மனைவிகள்‌?” 
என்றான்‌. “உம்மைப்‌ பொறுத்தவரை அதை பெண்டிர்‌ 
மட்டுமே முடிவெடுக்க முடியும்‌” என்றான்‌ அபிமன்யூ. 


அவர்களில்‌ ஒரு வீரன்‌ முன்னரே விரைந்து 
கோட்டைவாயிலில்‌ அபிமன்யூவைப்பற்றி சொன்னான்‌. 
அவர்கள்‌ அணுகியபோது கோட்டைக்காவல்வீரர்கள்‌ 
முகப்பில்‌ கூடி நின்றிருந்தனர்‌. அவன்‌ அணுகியபோது 
து எழுப்பினர்‌. “குருகுலத்தோன்றல்‌ 
அபிமன்யூ வாழ்க! விஜயரின்‌ மைந்தர்‌ வாழ்க!” 
அபிமன்யூ புரவியிலிருந்து இறங்கி அவர்களுடன்‌ 
சொல்லாடத்‌ தொடங்கினான்‌. அவன்‌ இயல்பாகவே 
அனைவரிடமும்‌ பெயர்களையும்‌ குடிச்செய்திகளையும்‌ 
கேட்டுத்‌ தெரிந்துகொள்வதை பிரலம்பன்‌ கண்டான்‌. அது 
ஒரு எளிய நடைமுறைபோலும்‌ என அவன்‌ 
எண்ணினான்‌. ஆனால்‌ சற்று நேரத்திற்குள்ளாகவே 
அபிமன்யூ அத்தனை முகங்களையும்‌ செய்திகளையும்‌ 
நினைவில்‌ வைத்திருப்பதையும்‌ மறுமுறை மிக 
அணுக்கமானவனைப்போல அவர்களின்‌ பெயர்‌ 
சொல்லி அழைத்து பேசத்தொடங்கிவிட்டதையும்‌ 
கண்டான்‌. 


“பழைய கோட்டைகளின்‌ இடர்‌ அவற்றின்‌ ஊடுவழிகள்‌ 


மிக ஒடுங்கியவை என்பதே” என்றான்‌. “அன்றெல்லாம்‌ 
கோட்டைகளில்‌ அமர்ந்தமர்ந்து உடல்பெருக்கும்‌ 
வழக்கமில்லை என நினைக்கிறேன்‌.” முதிய காவலன்‌ 
“அன்று ஊனுணவு குறைவு, இளவரசே” என்றார்‌. “இதோ, 
இந்தப்‌ பாதையில்‌ பெருச்சாளிகளே செல்லமுடியும்‌.” 
“உஜ்வலரே, இங்கிருந்து மேலே செல்வதற்கு தானியங்கிக்‌ 
கலங்கள்‌ ஏதேனும்‌ உள்ளனவா?” என்றான்‌ அபிமன்யூ. 
உஜ்வலன்‌ “மேலே செல்லவா?” என்றான்‌. “போர்‌ என்று 
வந்தால்‌ அனைவரும்‌ படிகளில்‌ ஏறவியலாதல்லவா? 
துலாக்கூடைகளோ இழுகூடைகளோ இருந்தால்‌ 
பறந்தேறுவதுபோல மேலே செல்லமுடியுமே” என்றான்‌ 
அபிமன்யூ. “மேலும்‌ பாதியில்‌ தயங்கவும்‌ முடியாது. 
நேராகவே களநடுவே கொண்டு சேர்த்துவிடும்‌.” 


உஜ்வலன்‌ “அதெல்லாம்‌ உயரமான இந்திரப்பிரஸ்தத்தின்‌ 
கோட்டைக்கு தேவை. இது சற்றே பெரிய வேலிதானே?” 
என்றான்‌. “ஆம்‌ அக்காலத்தில்‌ கோட்டை என்றால்‌ அதை 
மதிப்பார்கள்‌. மீறமாட்டார்கள்‌. ஏனென்றால்‌ அது 
திரேதாயுகம்‌. அதற்கும்‌ முன்னால்‌ கிருதயுகத்தில்‌ 
வெறுமனே ஒரு கோட்டைத்தான்‌ போட்டுவைப்பார்கள்‌. 
எவரும்‌ அதை மீறமாட்டார்கள்‌” என்றான்‌ அபிமன்யூ. 
மூத்த காவலரான குபடர்‌ “மெய்யாகவா?” என்று 
கேட்டபோது அபிமன்யூவின்‌ விழிகளில்‌ வந்துசென்ற மிக 
மெல்லிய புன்னகையைக்‌ கண்ட பிரலம்பன்‌ “காற்று 
அடித்து அழிந்துவிடுமே?” என்றான்‌. 


அபிமன்யூ அதே சீர்முகத்துடன்‌ “நாள்தோறும்‌ 
மூன்றுமுறை வரைவார்கள்‌. காலையிலும்‌ மாலையிலும்‌ 
இரவிலும்‌. அதற்கு துர்க்கசூத்ராகிகள்‌ என்ற சிற்பிகள்‌ 
இருந்தனர்‌” என்றான்‌. “இச்செய்தியை இதுவரை நான்‌ 
அறிந்ததே இல்லை” என்றார்‌ குபடர்‌. உஜ்வலன்‌ 
குழப்பத்துடன்‌ இருவரையும்‌ மாறிமாறி நோக்கினான்‌. 
இளம்வீரர்களில்‌ சிலர்‌ புன்னகைக்கத்‌ 
தொடங்கியதும்தான்‌ அவனுக்குப்‌ புரிந்தது. ஆனால்‌ 
சிரிப்பதற்கு ஏதும்‌ அவனுக்குத்‌ தெரியவில்லை. “இந்த 
துர்க்கசூத்ராகிகள்‌...” என்று குழப்பத்துடன்‌ சொன்னான்‌. 
“அவர்களை ரேகாஸ்தபதியினர்‌ என்றும்‌ சொல்வதுண்டு” 
என அபிமன்யூ உறுதியான முகத்துடன்‌ சொல்ல மீண்டும்‌ 
நம்பி “ஓகோ” என்றான்‌. 


“இரவில்‌ என்ன செய்வார்கள்‌?” என்று ஏழடி உயரமான 
காவலன்‌ குனிந்து கேட்டான்‌. “நிசந்திரரே, அது 
முதன்மையான வினா. கேளுங்கள்‌, அக்காலத்தில்‌ 
இரவில்‌ அந்தக்‌ கோட்டின்மேல்‌ கழுதைகளை 
நிறுத்துவார்கள்‌. அவற்றுக்கு நீர்‌ அளிக்கப்படாது. 


இரவெல்லாம்‌ அவை கூச்சலிட்டுக்கொண்டே இருக்கும்‌. 
அதுதான்‌ கோட்டையின்‌ அடையாளம்‌...” என்றான்‌ 
அபிமன்யூ. “இதை அக்காலத்தில்‌ ஸ்ரவ்யதுர்க்கம்‌ என்று 
அழைத்தார்கள்‌. கர்த்தஃப சிருங்கலை என்றும்‌ 
சொல்வதுண்டு. உண்மையில்‌ இன்றைய 
காவல்முறைகள்‌ பலவும்‌ அந்தச்‌ 
சங்கிலித்தொடர்முறையிலிருந்து உருவாகி வந்தவை. நம்‌ 
முன்னோர்‌ ஒன்றும்‌ மூடர்கள்‌ அல்ல.” 


அடக்கமுடியாமல்‌ வீரர்கள்‌ சிரிக்கத்‌ தொடங்க நிசந்திரன்‌ 
இரு பக்கமும்‌ நோக்கியபின்‌ “விளையாடுகிறீர்கள்‌... 
எனக்குத்‌ தெரியும்‌” என்றான்‌. “நான்‌ அதை முன்னரே 
உய்த்துணர்ந்தேன்‌.” “நீங்கள்‌ அறிஞர்‌” என்றான்‌ 
அபிமன்யூ. வீரர்கள்‌ சிரித்து கூச்சலிட்டனர்‌. மேலிருந்து 
“என்ன அங்கே ஓசை?” என இறங்கிவந்த முதிய 
காவலர்தலைவரான அகரர்‌ “யார்‌?” என கையை 
விழிமேல்‌ வைத்து நோக்கி “இளையவரே...” என்று 
சொல்லி நின்றுவிட்டார்‌. “நீங்கள்‌ எவரும்‌ என்னை 
பார்க்கவேண்டாம்‌” என உதடசையாமல்‌ முணுமுணுத்த 
அபிமன்யூ “நானேதான்‌, உங்களுக்காக வந்தேன்‌” 
என்றான்‌. அவர்‌ “யார்‌?” என நடுங்கும்‌ குரலில்‌ கேட்டார்‌. 


“அவர்‌ பெயர்‌ என்ன?” என்றான்‌. “அகரர்‌” என்றான்‌ 
பிரலம்பன்‌. “அகரரே, நாம்‌ இளமையில்‌ களத்தில்‌ பந்தாடி 
விளையாடியதுண்டு, நினைவுகூர்கிறீரா?” அகரர்‌ “ஆம்‌” 
என்றார்‌. அவர்‌ தலையும்‌ கைகளும்‌ நடுங்கத்‌ 
தொடங்கின. அபிமன்யூ அவரை நோக்கி 
மிதப்பவன்போல நடந்து சென்றான்‌. “இன்று அந்நாளின்‌ 
ஐம்பதாவது ஆண்டு. இன்று நீங்கள்‌ எங்கள்‌ உலகுக்கு 
வருவதனால்‌ என்னையே அனுப்பினார்கள்‌” என்றான்‌. 
மூச்சொலியுடன்‌ “எங்கே?” என்று அவர்‌ கேட்டார்‌. 
“என்னை பார்த்தீர்களல்லவா? என்றும்‌ மாறா இளமை 
கொண்ட எங்கள்‌ உலகுக்கு...” என்ற அபிமன்யூ மிக 
எளிதாக நிலத்திலிருந்து பாய்ந்து மேலெழுந்து அவர்‌ 
நின்ற படிக்கு கீழே சென்று நின்றான்‌. 


அவர்‌ உடல்‌ ஒரு பக்கமாக சரியத்‌ தொடங்கியது. கைகள்‌ 
அறியாது நெஞ்சில்‌ கூப்பின. “முதியவன்தான்‌. ஆனால்‌ 
என்‌ மைந்தர்கள்‌ இன்னும்‌...” என்றபோது அவர்‌ குரல்‌ 
உடைந்து விழிநீர்‌ வழிந்தது. பிரலம்பன்‌ குழப்பமான 
முகத்துடன்‌ “எவரிடம்‌ பேசிக்கொண்டிருக்கிறீர்கள்‌, 
மூத்தவரே?” என்று கேட்டான்‌. அகரர்‌ பிரலம்பனை 
நோக்கிவிட்டு பின்னகர்ந்து சுவரில்‌ சாய்ந்து 
கால்தளர்ந்து படியில்‌ அமர்ந்து “நான்‌ என்‌ மைந்தரை 
ஒருமுறை நோக்கிவிட்டு...” என்றார்‌. 


“உமது நெஞ்சில்‌ காமம்‌ அகலவில்லை. நேற்றுகூட 
இளம்பெண்‌ ஒருத்தியை நோக்கி நாவூறினீர்‌” என்றான்‌ 
அபிமன்யூ. “ஆமாம்‌, ஆனால்‌...” என்று அகரர்‌ தடுமாற 
நிசந்திரன்‌ பெரிய கைகளால்‌ தன்‌ நெஞ்சில்‌ அறைந்து 
உரக்க நகைத்தான்‌. சூழ்ந்திருந்த வீரர்களும்‌ சிரிக்கத்‌ 
தொடங்க அகரர்‌ மாறிமாறி நோக்கியபின்‌ “அதுதானே 
பார்த்தேன்‌... இது ஏதோ விளையாட்டு... தாங்கள்‌...” 
என்றார்‌. “நான்‌ அர்ஜுனன்‌...” என்றான்‌ அபிமன்யு. 
“இல்லை... ஆ!” என்ற அகரர்‌ பாய்ந்து எழுந்து “நீங்கள்‌ 
யாதவ இளவரசியின்‌ மைந்தர்‌... அபிமன்யூ... இளவரசே, 
உங்களை நான்‌ தோளில்‌ தூக்கியிருக்கிறேன்‌” என்று 
கூவினார்‌. 


“தங்கள்‌ தோளில்‌ நான்‌ சிறுநீர்‌ கழித்துள்ளேன்‌ 
அல்லவா?” என்றான்‌ அபிமன்யூ. “ஆமாம்‌, ஆமாம்‌. 
எப்படி நினைவுகூர்கிறீர்கள்‌... அய்யோ, இளவரசர்‌ 
என்னை நினைவுகூர்கிறார்‌! அடேய்‌! நாகமா, 
கேட்டாயா?” அபிமன்யூ வாய்‌ மட்டும்‌ அசைய “என்னைத்‌ 
தூக்கிய அனைவர்‌ மேலும்‌ நீர்‌ கழித்திருப்பேன்‌” 
என்றான்‌. பிரலம்பன்‌ சிரிப்பை அடக்க வாயைப்பொத்தி 
திரும்பிக்கொள்ள அகரர்‌ விழிநீர்‌ மல்கி “இளவரசே, 
மீண்டும்‌ உங்களைப்‌ பார்க்க பேறுபெற்றேனே” என்று 
கைவிரித்தார்‌. பிரலம்பன்‌ சிரிப்பு பீரிட அப்பால்‌ 
நகர்ந்தான்‌. “தாத்தா, உங்கள்‌ தோளில்‌ ஏறியமரவேண்டும்‌ 
என்று இப்போதும்‌ விழைகிறேன்‌” என்றான்‌ அபிமன்யூ. 
“ஆமாம்‌, ஆனால்‌...” என அகரர்‌ தயங்க வயிற்றைப்‌ 
பிடித்தபடி சுவர்மேல்‌ தலையூன்றி பிரலம்பன்‌ சிரித்தான்‌. 


சிரித்துக்‌ குழைந்தபடி ஆங்காங்கே வீரர்கள்‌ 
விழுந்துவிட்டார்கள்‌. அகரர்‌ தானும்‌ சிரித்து “நான்‌ எப்படி 
உங்களை தாக்கமுடியும்‌? என்னைத்‌ தூக்கவே எனக்கு 
ஆற்றலில்லை” என்று சொல்லி அச்சிரிப்பு 
அந்நகைச்சொல்லுக்காக என எடுத்துக்கொண்டார்‌. 
சுங்கநாயகமான விருபாக்ஷன்‌ உரத்த குரலுடன்‌ 
இடையுகுந்து “இளவரசே, தாங்கள்‌ அரண்மனைக்குச்‌ 
செல்லவேண்டுமென எண்ணுகிறேன்‌. இவர்கள்‌ 
காவல்பணியில்‌ இருக்கிறார்கள்‌” என்றார்‌. 


“ஆம்‌, காவல்பணியில்‌ சிரிக்கக்கூடாது என்று 
தொல்நெறி” என்றான்‌ அபிமன்யூ. “உண்மையில்‌ 
காவல்பணியை எண்ணினால்‌ நமக்கு சிரிப்புதான்‌ வரும்‌. 
முடிந்தவரை அடக்கிக்கொண்டால்தான்‌ நாம்‌ நல்ல 
காவலராக முடியும்‌.” அவன்‌ முகத்தை நோக்கி 
அதிலிருந்த உறுதியைக்‌ கண்டு “மெய்தான்‌” என்றார்‌ 
விருபாக்ஷன்‌. “இளவரசே, போதும்‌. நாங்கள்‌ இனிமேல்‌ 


தாளமாட்டோம்‌” என்று பிரலம்பன்‌ கூவினான்‌. 
“உண்மையில்‌ போரில்கூட நாம்‌ சிரிக்கக்கூடாது. 
மறுபக்கம்‌ அவர்களும்‌ சிரிக்கத்‌ தொடங்கினால்‌ 
இறுதியில்‌ புகழ்பாடும்‌ சூதர்களும்‌ சிரித்துவிடுவார்கள்‌.” 
அகரர்‌ ஓகோகோ என பேரொலி எழுப்பி நகைத்தார்‌. 


விருபாக்ஷன்‌ “தங்களை பிரலம்பன்‌ அரண்மனை வரை 
அழைத்துச்செல்ல ஆணையிடுகிறேன்‌” என்றார்‌. 
அபிமன்யூ “நான்‌ பாட்டியை பார்க்கவந்தேன்‌... எங்கே 
இருக்கிறார்‌?” என்றான்‌. “யாதவப்‌ பேரரசிக்கு 
சூதர்தெருவில்‌ தனி மாளிகை ஒன்று 
அளிக்கப்பட்டுள்ளது” என்றார்‌ விருபாக்ஷன்‌ 
தன்னைச்சூழ்ந்து சிரித்துக்கொண்டிருந்தவர்களை 
நோக்கி பற்களைக்‌ கடித்தபடி. “ஆம்‌, அறிந்தேன்‌. 
அரசவளையத்திற்கு அப்பால்‌ அல்லவா?” என்றான்‌ 
அபிமன்யூ. டக இளவரசே, உண்மையில்‌...” என 
விருபாக்ஷன்‌ சொல்லத்‌ தொடங்க “எங்கே 
பிடித்துவிட்டாலும்‌ வீட்டுப்பூனை திரும்பிவந்துவிடும்‌, 
விருபாக்ஷரே” என்றான்‌ அபிமன்யூ. 


விருபாக்ஷன்‌ அதற்கு என்ன சொல்வதென்று தெரியாமல்‌ 
பொதுவாக தலையசைத்தார்‌. “செல்வோம்‌” என 
பிரலம்பனின்‌ தோளைத்தொட்ட அபிமன்யூ “வருகிறேன்‌ 
அகரர்‌ தாத்தா, வருகிறேன்‌ நிசந்திரரே, சுமூர்த்தரே 
பார்ப்போம்‌, மீண்டும்‌ வருகிறேன்‌ பாவகரே என 
ஒவ்வொருவரிடமாக விடைபெற்றுக்கொண்டான்‌. அவன்‌ 
கிளம்பியபோது அத்தனை கோட்டைக்காவலர்களும்‌ 
அவனை நோக்கி சிரிப்பில்‌ கலங்கிய கண்களுடனும்‌ 
மலர்ந்த முகத்துடனும்‌ நின்றனர்‌. அவன்‌ திரும்பி நோக்கி 
கையசைக்க ஏராளமான கைகளுடன்‌ கோட்டை 
அவனை நோக்கி மலர்ந்தது. 


அவனுடன்‌ புரவியில்‌ சென்ற பிரலம்பன்‌ அப்போதும்‌ 
நகைத்துக்கொண்டிருந்தான்‌. சாலையில்‌ அவனைக்‌ 
கண்ட பேரிளம்பெண்கள்‌ திடுக்கிட்டு மறுமுறை 
நோக்கினர்‌. “தந்தையை எண்ணிக்கொள்கிறார்கள்‌” 
என்று அபிமன்யூ சொன்னான்‌. “இந்நகருக்குள்‌ நான்‌ 
வரவேயில்லை. ஏனென்றால்‌ அன்னையரும்‌ 
அக்கையரும்‌ தங்கையரும்‌ மட்டுமே இங்கிருக்க வாய்ப்பு.” 
எதிரே வந்து திகைத்து வாய்பொத்தி நின்றிருந்த 
பெண்ணிடம்‌ “ராதை, நான்‌ உன்னை நாளை 
பார்க்கிறேன்‌” என்றான்‌. 


அவள்‌ வாயை ஓசையின்றி அசைக்க “அஞ்சாதே... 
கந்தமாதன மலையின்‌ உச்சியில்‌ எனக்கு காயகல்பம்‌ 


கிடைத்தது. உனக்கும்‌ கொஞ்சம்‌ வைத்திருக்கிறேன்‌” 
என்றபின்‌ கடந்துசெல்ல அவள்‌ 
நெஞ்சைப்பற்றிக்கொண்டு நடுங்கி நிற்பதை பிரலம்பன்‌ 
கண்டான்‌. “எப்படி பெயர்‌ தெரியும்‌?” என்று பிரலம்பன்‌ 
கேட்டான்‌. “ஆயர்குடிப்பெண்‌. பெரும்பாலும்‌ அவர்கள்‌ 
ராதைகள்தான்‌. வேறுபெயர்‌ இருந்தாலும்கூட உள்ளூர 
ராதைகளென உணர்வார்கள்‌.” பிரலம்பன்‌ சிரித்து “ஆம்‌, 
உண்மை” என்றான்‌. “உமது ராதை எங்கே இருக்கிறாள்‌?” 
என்று அபிமன்யூ கேட்டான்‌. “அவள்‌...” என பிரலம்பன்‌ 
தயங்க “எல்லா தெருக்களிலும்‌... புரிகிறது” என்றான்‌ 
அபிமன்யூ. 


இன்னொரு பெண்‌ எதிரே வந்து வாய்மேல்‌ கைவைத்து 
மூச்சிழுத்து விழிமலைத்தாள்‌. “அம்பை, நான்‌ காயகல்பம்‌ 
உண்டு இளமை மீண்டுவிட்டேன்‌. இன்று உன்னைப்‌ 
பார்க்க அந்தியில்‌ வருகிறேன்‌” என்று கடந்துசென்றான்‌. 
பிரலம்பனை நோக்கி கண்ணைச்சிமிட்டி 
“மறக்குலப்பெண்‌... அவர்களில்‌ அம்பை அல்லாதவர்கள்‌ 
அம்பிகைகள்‌” என்றான்‌. 


[1௨261] அரண்மனைச்சாலையிலிருந்து சூதர்தெருவுக்குப்‌ 
பிரியும்‌ இடத்தில்‌ அபிமன்யூ புரவியை இழுத்து நிறுத்தி 
“நாம்‌ எங்கே செல்கிறோம்‌?” என்றான்‌. “பேரரசி குந்தியின்‌ 
மாளிகைக்கு அல்லவா?” என்றான்‌ பிரலம்பன்‌. “ஆனால்‌ 
அரண்மனை அந்தத்‌ திசையில்‌ அல்லவா உள்ளது?” 
என்றான்‌ ர “ஆம்‌, அங்கே இப்போது 
குடிப்பேரவை கூடியிருக்கிறது” என்றான்‌ பிரலம்பன்‌. 
“குடிப்பேரவையா? இப்போதா? ஏன்‌?” என்றான்‌ 
அபிமன்யூ. “இளவரசே, இதெல்லாம்‌ எனக்குத்‌ தெரியாது. 
நான்‌ கோட்டைக்காவலன்‌” என்றான்‌ பிரலம்பன்‌. “அதை 
விடும்‌... கோட்டைக்காவலரும்‌ அடுமனைப்பெண்டிரும்‌ 
அறியாத அரண்மனை மந்தணங்கள்‌ இல்லை” என்றான்‌ 
அபிமன்யூ. 


“நான்‌ அறிந்தது இன்று ஏதோ ஓலைகள்‌ 
அனுப்பப்படுகின்றன. இந்திரப்பிரஸ்தத்தின்‌ அரசர்‌ 
உபப்பிலாவ்யநகரியில்‌ இருக்கிறார்‌. அவருக்கும்‌ பிற 
ஷத்ரிய அரசர்களுக்கும்‌...” அபிமன்யூ “அதற்கு ஏன்‌ 
குடியவை?” என்றான்‌. “முடிவுகளை அரசர்கள்‌ 
எடுத்தாலும்‌ குடியவையின்‌ ஒப்புதலுடன்‌ அனுப்பினால்‌ 
அது மக்களின்‌ குரலாக ஆகிவிடுகிறதல்லவா?” 
அபிமன்யூ “ஆ, சூழ்ச்சி... அரசியல்‌ நாற்களமாடல்‌! 
அருமை!” என்றபின்‌ புரவியைத்‌ திருப்பி “நாம்‌ உடனே 
அரண்மனைக்குச்‌ செல்கிறோம்‌. அவை நுழைகிறோம்‌” 
என்றான்‌. “இளவரசே...” என்று பிரலம்பன்‌ 


அலறிவிட்டான்‌. “நான்‌ கோட்டைக்காவலன்‌... 
கோட்டையை விட்டு நீங்குவதே பிழை.” 


“உமக்கு மூத்த காவலரால்‌ அளிக்கப்பட்ட பணி என்ன?” 
என்றான்‌ அபிமன்யூ. “தங்களை பேரரசியிடம்‌ 
அழைத்துச்செல்வது...” அபிமன்யூ அவன்‌ தோளை 
கைசுழற்றி அணைத்து “ஆகவே நான்‌ பேரரசியிடம்‌ 
செல்வதுவரை நீர்‌ எனக்கு துணைநின்றாகவேண்டும்‌... 
வருக!” என்றான்‌. பிரலம்பன்‌ “இளவரசே...” என்று 
அரற்றினான்‌. “மிஞ்சிப்போனால்‌ என்ன செய்வார்கள்‌? 
கழுவேற்றுவார்கள்‌. அதற்கு அஞ்சலாமா?” என்றான்‌ 
அபிமன்யூ. பிரலம்பன்‌ “அஞ்சவில்லை” என 
முனகினான்‌. “இது ஒரு போர்க்களம்‌... இதோ போர்முரசு 
முழங்குகிறது...” பிரலம்பன்‌ “எங்கே?” என்றான்‌. 
அபிமன்யூ “பிரலம்பரே, வீரன்‌ செவிகளுக்கு எல்லா 
முரசுகளும்‌ போர்முரசுகளே... வருக!” என்றான்‌. 


பிரலம்பன்‌ அவன்‌ பின்னால்‌ புரவியில்‌ சென்றபடி 
“அயலவரை உள்ளே விடமாட்டார்கள்‌. அதோடு நீங்கள்‌ 
எதிரித்தரப்பை சேர்ந்தவர்‌. சூழ்ச்சியே உங்கள்‌ 
தந்தையருக்கு எதிராகத்தான்‌” என்றான்‌. அபிமன்யூ 
“அம்‌” என உரக்க நகைத்தான்‌. “என்னிடம்‌ கேட்டால்‌ 
நானே பல நல்ல சூழ்ச்சிகளை சொல்வேன்‌... அரியநாள்‌... 
அரசியல்சூழ்ச்சி, சொல்லாடல்‌, உளப்போர்‌... நான்‌ 
இதையெல்லாம்‌ பார்த்ததே இல்லை.” பிரலம்பன்‌ 
“இளவரசே, வேண்டுமென்றால்‌ அத்துமீறியமைக்காக 
உங்களைக்கூட கொல்லமுடியும்‌” என்றான்‌. 
“மெய்யாகவா?” என புரவியை இழுத்து நிறுத்தி 
அபிமன்யூ திரும்பி நோக்கினான்‌. “என்னை 
சிறையிலடைத்து கசையாலடிப்பார்களா?” பிரலம்பன்‌ 
அவனை புரிந்துகொண்டு துயரமாக தலையை 
அசைத்தான்‌. 


“எப்போதும்‌ நான்‌ விழைவது இதையெல்லாம்தான்‌... 
தந்தையைப்போல திசைசூழ்ந்து அருஞ்செயல்புரிந்து 
இளநங்கையரை மணந்து... ஆனால்‌ தந்‌ைத 
இல்லாததனால்‌ நான்‌ இந்திரப்பிரஸ்தத்திலேயே 
இருக்கவேண்டியிருக்கிறது. ஒரு புதிய பெண்ணை 
வென்று மஞ்சத்திற்கு கொண்டுவந்தால்‌ அவள்‌ முன்பு 
வந்தவளின்‌ தங்கை என்றால்‌ எப்படி இருக்கும்‌?” 
பிரலம்பன்‌ கண்ணீர்‌ கலந்த குரலில்‌ “எப்படி இருக்கும்‌?” 
என்றான்‌. “பழையசோறுபோல்‌ இருக்கும்‌...” என்றான்‌ 
அபிமன்யூ. 


அவர்கள்‌ அரண்மனைக்‌ கோட்டை முற்றத்தை 


தாமதமாகிவிடும்‌ என்று கிரிஜை சொன்னாள்‌” என்றாள்‌. 
விதுரன்‌ பெருமூச்சுவிட்டு “நான்‌ உன்னிடம்‌ என்ன 
சொல்ல? ஒன்றுமட்டும்‌ சொல்கிறேன்‌. இவ்வாழ்நாளில்‌ 
ஒருபோதும்‌ உன்‌ நெஞ்சு வருந்தும்‌ எதையும்‌ நான்‌ 
அறிந்து செய்யமாட்டேன்‌” என்றான்‌. 


ஒவ்வொருநாளும்‌ அந்த மணியை எண்ணிக்கொண்டு 
யின்று எண்ணிக்கொண்டு விழிப்பது வழக்கமாயிற்று. 
முதலில்‌ இரவில்‌ அதை 
எடுத்துப்பார்த்துக்கொண்டிருந்தான்‌. பின்னர்‌ அதை 
நினைப்பதே போதுமென்று மாறியது. அவன்‌ நினைவில்‌ 
அந்த மணி வளர்ந்து பெருகியது. 
கண்களைமூடிக்கொண்டு அதைப்‌ பார்த்தபடியே 
படுத்திருக்க முடியுமென்றாயிற்று. “யா தேவி, சர்வபூதேஷு 
சக்தி ரூபேண சம்ஸ்திதா' தொன்மையான வணக்கம்‌. 
அனைத்துலகிலும்‌ ஆற்றல்வடிவாக நிறைந்தவளே தேவி! 


பாண்டுவும்‌ தேவியரும்‌ காட்டுக்குள்‌ சென்று 
முனிவர்களைக்‌ கண்டுகொண்டார்கள்‌ என்றும்‌ அங்கே 
தவக்குடிலமைத்துத்‌ தங்கியிருக்கிறார்கள்‌ என்றும்‌ 
ஒற்றர்கள்‌ சொன்னார்கள்‌. ஒவ்வொருநாளும்‌ 
திருதராஷ்டிரன்‌ அவனை அழைத்து “எப்படி 
இருக்கிறான்‌? என்ன செய்கிறான்‌? எப்போது அவன்‌ 
திரும்புவான்‌?” என்று கேட்டுக்கொண்டிருந்தான்‌. “அரசே, 
அவரது கண்களுக்கும்‌ சருமத்துக்கும்‌ 
இமயமலைச்சாரலின்‌ குளிர்க்காடுகளன்றி வேறெவையும்‌ 
உகந்தவையல்ல. அங்கே அவர்‌ நிறைவாகவே 
இருக்கிறார்‌” என்றான்‌ விதுரன்‌. 


கண்களில்‌ கண்ணீருடன்‌ “அவன்‌ இங்கே அருகே எங்கோ 
இருக்கிறான்‌ என்றால்‌ என்னால்‌ அவனைச்‌ 
சந்திக்காமலிருக்கமுடியும்‌ விதுரா... அத்தனை 
தொலைவுக்கு அப்பால்‌ அவன்‌ இருக்கையில்‌ நான்‌ 
அவனையே எண்ணிக்கொண்டிருக்கிறேன்‌” என்றான்‌ 
திருதராஷ்டிரன்‌. “அவர்‌ திரும்பி வரும்போது வரட்டும்‌ 
அரசே... அவரது மகிழ்வையல்லவா நாம்‌ 
முதன்மையாகக்‌ கருதவேண்டும்‌?” என்று விதுரன்‌ 
சொன்னான்‌. “ஆம்‌, நானும்‌ இமயமலைச்சாரலுக்குச்‌ 
சென்றாலென்ன?” என்றான்‌ திருதராஷ்டிரன்‌. “தங்களால்‌ 
இமயத்தைப்‌ பார்க்கமுடியாதே!” 


திருதராஷ்டிரன்‌ பெருமூச்சுடன்‌ “ஆம்‌” என்றான்‌. 
தன்னருகே அமர்ந்திருந்த சஞ்சயனின்‌ தோள்களைத்‌ 
தொட்டு “இவன்‌ சொற்கள்‌ வழியாக நான்‌ அந்த 
வனத்தைக்‌ காண்கிறேன்‌. அங்கே உயர்ந்த 


அடைந்ததும்‌ காவலர்கள்‌ அபிமன்யூவைக்‌ கண்டு 
எழுந்துவிட்டனர்‌. “பிரலம்பரே, முன்னால்‌ சென்று 
அரசரின்‌ அழைப்பின்பேரில்‌ அவைக்குச்‌ செல்கிறேன்‌ 
என்று சொல்லும்‌” என்றான்‌ அபிமன்யூ. “நானா?” 
என்றான்‌ பிரலம்பன்‌. “ஆம்‌, நானே சொல்வது முறைமை 
அல்ல அல்லவா? நீர்தானே என்‌ அணுக்கர்‌?” என்றான்‌ 
அபிமன்யூ. “இளவரசே, நான்‌ அஸ்தினபுரியின்‌ 
ஊழியன்‌” என்றான்‌ பிரலம்பன்‌. “அது சற்று 
முன்புவரை... இனிமேல்‌ நான்‌ இறந்தால்‌ அருகே 
இறந்துகிடக்கும்‌ உடல்‌ உம்முடையது.” 


பிரலம்பன்‌ கால்தளர நடந்துசென்று காவலனிடம்‌ 
“இந்திரப்பிரஸ்தத்தின்‌ இளவரசர்‌ அபிமன்யூ அவைக்குச்‌ 
செல்கிறார்‌. அரச அழைப்பு” என்றான்‌. முதிய காவலன்‌ 
“நன்று, இளவரசர்‌ எவர்‌ என்று சொல்லவும்‌ வேண்டுமா?” 
என்று மலர்ந்த முகத்துடன்‌ சொல்லி தலைவணங்கினார்‌. 
“வருகிறேன்‌, மச்சரே” என்றபடி அபிமன்யூ உள்ளே 
சென்றான்‌. அவர்‌ “என்‌ பெயர்‌ கூர்மன்‌” என்றார்‌. 
“இரண்டும்‌ விண்ணளந்தோன்‌ அல்லவா?” என்றான்‌ 
அபிமன்யூ. பிரலம்பன்‌ அருகே வந்து “அவை இப்பக்கம்‌. 
ஆனால்‌ அங்கே நாம்‌ நுழையவேண்டியதில்லை என்பதே 
என்‌ எண்ணம்‌... ஏனென்றால்‌...” என்றான்‌. “என்ன?” 
என்றான்‌ அபிமன்யூ. “நுழைவது கூட எளிது... 
வெளியேறுவது கடினம்‌...” அபிமன்யூ “மெய்யாகவா?” 
என்றான்‌. “அப்படியென்றால்‌ அதுதான்‌ என்‌ இடம்‌... 
வருக!” 


அவர்கள்‌ அரண்மனை முற்றத்தில்‌ இறங்கியதும்‌ 
புரவியை நோக்கி வந்த காவலரிடம்‌ “கூர்மரே, புரவி 
இங்கே நிற்கட்டும்‌. விரைவில்‌ வந்துவிடுவோம்‌” என்றான்‌ 
அபிமன்யூ. “ஆணை இளவரசே, என்‌ பெயர்‌ சந்திரன்‌” 
என்றான்‌ ஏவலன்‌. “ஆம்‌, மறந்துவிட்டேன்‌. கூர்மர்‌ 
நலமாக இருக்கிறார்‌ அல்லவா?” என்றபின்‌ அவன்‌ 
தோளைத்தட்டி “பார்த்துக்கொள்ளுங்கள்‌... வருக 
அணுக்கரே” என்றபடி படியேறி இடைநாழியில்‌ நடந்தான்‌. 
பிரலம்பன்‌ “இளவரசே, இதெல்லாம்‌ சற்று மிகை... 
உண்மையில்‌...” என புலம்பியபடி அபிமன்யூவுடன்‌ 
நடந்தான்‌. 


அவர்கள்‌ அவைநோக்கிச்‌ செல்கையில்‌ எதிரே வந்த 
காவலர்தலைவன்‌ திகைத்து நிற்க “அறிவியுங்கள்‌, 
பிரலம்பரே” என்றான்‌ அபிமன்யூ. பிரலம்பன்‌ முன்னால்‌ 
ஓடி “இந்திரப்பிரஸ்தத்தின்‌ இளவரசர்‌ அபிமன்யூ. 
அரசரின்‌ ஆணைப்படி அவைநுழைகிறார்‌” என்றான்‌. 
அவன்‌ கண்கள்‌ குழப்பத்துடன்‌ அசைய தலைவணங்கி 


“குருகுலத்தோன்றல்‌ வாழ்க... இவ்வழி” என 
அழைத்துச்சென்றான்‌. அவை வாயிலில்‌ நின்றிருந்த 
சிற்றமைச்சர்‌ “தாங்கள்‌ இளவரசர்‌ அபிமன்யூ அல்லவா? 
ஆனால்‌...” என சுவடியை நோக்க “முறைமைகளை 
கடைப்பிடியுங்கள்‌, பிரலம்பரே” என்றபின்‌ அபிமன்யூ 
அவைக்குள்‌ நுழைந்தான்‌. “முறைமைப்படு...” என 
தடுமாறிய சிற்றமைச்சர்‌ தவிப்புடன்‌ பிரலம்பனை நோக்கி 
“அவருக்கு அழைப்பு இல்லை” என்றார்‌. “அதை 
அவரிடம்‌ சொல்லியிருக்கலாமே?” என்றான்‌ பிரலம்பன்‌. 


“அம்‌, ஆனால்‌ அவர்‌ அதற்குள்‌...” என சிற்றமைச்சர்‌ 

ன ராணா பிரலம்பன்‌ “நானும்‌ உள்ளே 
செல்லவேண்டும்‌” என்றான்‌. “உமக்கு அழைப்பு 
இல்லையே” என்றார்‌ சிற்றமைச்சர்‌. “அணுக்கர்களுக்கு 
தனியாக அழைப்பு அனுப்புவதுண்டா?” சிற்றமைச்சர்‌ 
“இல்லை” என்றார்‌. “அவர்‌ உள்ளே நுழைந்ததே நான்‌ 
உள்ளே செல்வதற்கான ஒப்புகை...” என்றபின்‌ 
பிரலம்பன்‌ உள்ளே நுழைந்தான்‌. தானும்‌ ஒரு அபிமன்யூ 
ஆகிவிட்டிருப்பதை அப்போதுதான்‌ உணர்ந்து புன்னகை 
செய்துகொண்டான்‌. 


கண்பட நேராக அவைநடுவே சென்று நின்று 
தலைக்குமேல்‌ கைகூப்பி “இந்திரப்பிரஸ்தத்தின்‌ 
இளவரசன்‌ அபிமன்யூ... தொல்புகழ்‌ அஸ்தினபுரியின்‌ 
அவையை வணங்குகிறேன்‌” என்றான்‌. விதுரர்‌ 
திகைப்புடன்‌ எழுந்து “இளவரசே...” என்றார்‌. 
“பேரரசியின்‌ அழைப்பின்படி வந்தேன்‌. அவைக்கு 
வருவதுதான்‌ முறை என்பதனால்‌ இங்கே நுழைந்தேன்‌...” 
என்றபின்‌ நேராக அரியணை முன்னால்‌ சென்று நின்று 
தலைவணங்கி “அஸ்தினபுரியின்‌ அரசரை 
வணங்குகிறேன்‌” என்றான்‌. துரியோதனன்‌ சினத்துடன்‌ 
“யார்‌ இவனை உள்ளே விட்டது? அமைச்சரே!” என்றான்‌. 
விதுரர்‌ “அதை பிறகு பார்ப்போம்‌... அவையில்‌ 
காவல்முறைமைகளைப்‌ பேசும்‌ மரபில்லை” என்றபின்‌ 
“இளவரசே, முறைப்படி பிதாமகரையும்‌ 
ஆசிரியர்களையும்‌ வணங்குக!” என்றார்‌. 


திருதராஷ்டிரர்‌ தலையைத்‌ திருப்பி அசைத்தபடி பெரிய 
வெண்பற்கள்‌ தெரிய உரக்கச்‌ சிரித்து “இளமைந்தன்‌... 
அவன்‌ பெயர்‌ அபிமன்யூதானே?” என்றார்‌. அபிமன்யூ 
“ஆம்‌, தாத்தா... ஆனால்‌ எனக்கு செளபத்ரன்‌ அர்ஜுனி 
கார்ஷ்ணி ஃபால்குனி என்றெல்லாம்‌ பல பெயர்கள்‌ 
உண்டு...” என்றான்‌. திருதராஷ்டிரர்‌ “ஆனால்‌ அவை 
எல்லாமே உன்‌ தந்தையின்‌ பெயர்களின்‌ நீட்சி அல்லவா?” 
என்றார்‌. “ஆம்‌, வெண்ணை உருகினால்‌ அது 


நெய்தானே?” திருதராஷ்டிரர்‌ இரு கைகளாலும்‌ பீடத்தை 
அறைந்து உரக்க நகைத்தபோது அவையும்‌ 
உடன்சேர்ந்தது. “என்ன ஒரு மறுமொழி! விதுரா, மூடா, 
இப்படி ஒரு மறுமொழியைச்‌ சொல்ல அறிவும்‌ 
அறியாமையும்‌ இணையாக இருக்கவேண்டும்‌” என்றார்‌. 
“இளமையாக இருந்தால்‌ போதும்‌, அரசே” என்றார்‌ விதுரர்‌. 
அவை நகைத்து முழக்கமிட்டது. 


“இளவரசே, பிதாமகரை வணங்குக!” என்றார்‌ விதுரர்‌. 
“ஆம்‌, மறந்துவிட்டேன்‌” என்ற அபிமன்யூ பீஷ்மரை 
அணுகி கால்களைத்‌ தொட்டு வணங்கினான்‌. மூக்கு 
வளைந்து வாய்‌ உள்ளொடுங்கி கன்னங்கள்‌ 
தொய்ந்திருந்தமையால்‌ தளர்வும்‌ கடுமையும்‌ 
தசையமைப்பாகவே ஆகிவிட்டிருந்த பீஷ்மர்‌ நீண்ட 
உடலை வளைத்து நீண்ட கால்களை ஒன்றன்மேல்‌ 
ஒன்றாகப்போட்டு ஒடுங்கியவர்போல மரவுரி 
விரிக்கப்பட்ட பீடத்தில்‌ அமர்ந்திருந்தார்‌. பழுத்த 
விழிகளால்‌ நோக்கியபோது அபிமன்யூவை அவர்‌ 
அடையாளம்‌ காணாததுபோலவும்‌, அச்செயலே ஒவ்வாத 
ஏதோ என எண்ணுவதுபோலவும்‌ தோன்றியது. 
“வாழ்த்துங்கள்‌, பிதாமகரே” என்றான்‌ அபிமன்யூ. அவன்‌ 
தலையை வலக்கையால்‌ மெல்ல தொட்டு “புகழ்கொள்க!” 
என்றார்‌ பீஷ்மர்‌. 


துரோணரையும்‌ கிருபரையும்‌ வணங்கி வாழ்த்து 
பெற்றபின்‌ அபிமன்யூ திருதராஷ்டிரரை நோக்கி 
திரும்புவதற்குள்‌ அவர்‌ எழுந்து அவன்‌ கையைப்‌ பிடித்து 
இழுத்து தன்‌ பீடத்தின்‌ கைப்பிடிமேல்‌ அமர்த்தி 
இடைவளைத்து தழுவிக்கொண்டார்‌. “என்ன இது? என்‌ 
கையளவுகூட இல்லையே உன்‌ உடல்‌? மற்போர்‌ 
பயிலவில்லையா?” அபிமன்யூ “இல்லை, நான்‌ 
வில்லவன்‌... மற்போர்‌ பயில்பவன்‌ சுருதசோமன்‌. மூத்த 
தந்தை பீமசேனரின்‌ மைந்தன்‌” என்றான்‌. திருதராஷ்டிரர்‌ 
“வில்‌ என்பது காட்டுவிலங்குகளை பிடிக்க வைக்கும்‌ 
பொறி... அதை வீரர்கள்‌ தொடக்கூடாது. தோள்களே 
தெய்வங்கள்‌ அருளும்‌ படைக்கலம்‌... நீ மற்போர்‌ 
பயிலவேண்டும்‌... நாளை என்‌ களத்துக்கு வா! நானே 
தொடங்கி வைக்கிறேன்‌” என்றார்‌. 


திருதராஷ்டிரரின்‌ கைகள்‌ அவன்‌ உடலில்‌ தவழ்ந்தன. 
அவன்‌ தோள்களை வருடி கைகளைப்பற்றி நெரித்தார்‌. 
அவன்‌ உடலை முகர்ந்தார்‌. உவகையுடன்‌ தலையை 
ஆட்டி “விதுரா, மைந்தன்‌ நறுமணமாக இருக்கிறான்‌” 
என்றார்‌. “நான்‌ வெயிலில்‌ வந்தேன்‌, நேற்றுமுன்னாள்‌ 
நீராடினேன்‌” என்றான்‌ அபிமன்யூ. அவை நகைக்க 


விதுரர்‌ தவிப்புடன்‌ “இளவரசே...” என்றார்‌. “நான்‌ 
இந்திரப்பிரஸ்தத்திலேயே அன்றாடம்‌ நீராடுவதில்லை, 
அமைச்சரே...” விதுரர்‌ அறியாமல்‌ “ஏன்‌?” என்றார்‌. 
திருதராஷ்டிரர்‌ “இதென்ன வினா? நீ மூடன்‌ என்பதை 
காட்டுகிறாயா? இளமைந்தர்‌ அனைவருமே நீராடுவதில்‌ 
விருப்பற்றவர்கள்‌...” என்றபின்‌ “நீராடவே வேண்டாம்‌, 
மைந்தா... இதைப்போல மணமாகவே இரு” என்றார்‌. 


விதுரர்‌ “இளவரசே, அவை முறைமைகளை முடியுங்கள்‌” 
என்றார்‌. “ஆம்‌” என்ற அபிமன்யூ எழுந்து சகுனியை 
அணுகி கால்தொட்டு வணங்கினான்‌. சகுனி சுருங்கிய 
புருவங்களுடன்‌ தாடியை நீவியபடி அவனை அதுவரை 
நோக்கிக்கொண்டிருந்தார்‌. சிறிய கண்களில்‌ புன்னகை 
எழ “அனைத்து நலன்களும்‌ அமைக!” என வாழ்த்தினார்‌. 
“இங்கே சூழ்ச்சி நடப்பதாக இதோ இவன்‌ சொன்னான்‌. 
இவன்‌ என்‌ அணுக்கன்‌. பிரலம்பன்‌ என்று பெயர்‌” என்று 
அபிமன்யூ சுட்டிக்காட்டினான்‌. பிரலம்பன்‌ அக்கணமே 
சிறுநீர்‌ கழியும்‌ உணர்வை அடைந்தான்‌. 


சகுனி நகைத்து “ஆம்‌, உங்கள்‌ தந்தையருக்கு எதிரான 
சூழ்ச்சி” என்றார்‌. “நன்று, எனக்கு சூழ்ச்சி பிடிக்கும்‌. 
ஆனால்‌ அதை எப்படிச்‌ செய்வதென்று தெரியவில்லை” 
என்றான்‌ அபிமன்யூ. “ஓய்வாக அரண்மனைக்கு வா... 
இதோ, இவர்‌ பெயர்‌ கணிகர்‌. இவரிடம்‌ 
கற்றுக்கொள்ளலாம்‌” என்றார்‌ சகுனி. கணிகரை 
நோக்கித்‌ திரும்பிய அபிமன்யூ “இவரிடமா?” என்றான்‌. 
கணிகர்‌ விழிகளை திருப்பிக்கொள்ள சகுனி 
தொடையைத்‌ தட்டியபடி தலையாட்டி நகைத்தார்‌. 


விதுரர்‌ “இளவரசே, உங்கள்‌ பெரிய தந்தையை வணங்கி 
வாழ்த்து கொள்க!” என்றார்‌. அபிமன்‌ 
அரியணைபீடத்தில்‌ ஏறி துரியோதனனின்‌ அருகே 
சென்று குனிந்து கால்தொட்டு வணங்கி 
“அடிபணிகிறேன்‌, தந்தையே” என்றான்‌. துரியோதனன்‌ 
அவன்‌ தலைமேல்‌ கைவைத்து “புகழும்‌ குடியும்‌ பெருகுக! 
அனைத்து நலன்களும்‌ அமைக!” என்று வாழ்த்தி மெல்ல 
தன்‌ கையை அவன்‌ தோள்மேல்‌ வைத்து தாழ்ந்த குரலில்‌ 
“உன்‌ உடன்பிறந்தாரை பார்த்தாயா?” என்றான்‌. “இல்லை, 
நான்‌ இதோ இப்படியே வந்தேன்‌. இவன்‌ சொன்னான்‌ 
இங்கே சூழ்ச்சிகள்‌ செய்கிறார்கள்‌ என்று... ஆகவே நான்‌ 
ஆவலுடன்‌ வந்தேன்‌” என்றான்‌ அபிமன்யூ. 


துரியோதனன்‌ புன்னகைத்து “முதலில்‌ 
புறக்கோட்டத்திற்குச்‌ சென்று உன்‌ உடன்குருதியரை பார்‌. 
உன்‌ மூத்தோன்‌ லட்சுமணன்‌ உன்னைப்‌ பார்த்தால்‌ 


மகிழ்வான்‌” என்றபின்‌ திரும்பி நோக்கி துச்சாதனனிடம்‌ 
“அழகன்‌, இல்லையா இளையோனே?” என்றான்‌. 
துச்சாதனன்‌ புன்னகையுடன்‌ குனிந்து “ஆம்‌, நான்‌ 
அதையே எண்ணிக்கொண்டிருந்தேன்‌. அன்னையின்‌ 
வழியாக இளைய யாதவரின்‌ விழிகளை 
பெற்றிருக்கிறான்‌” என்றான்‌. துர்மதன்‌ “இளையோர்‌ 
உன்னைப்‌ பார்த்தால்‌ கொண்டாடுவார்கள்‌, மைந்தா” 
என்றான்‌. சுபாகு “உன்‌ நினைவாகவே இருக்கும்‌ 
ஒருவனும்‌ அங்கிருக்கிறான்‌” என்றான்‌. அபிமன்யூ 
சிரித்து “ஆம்‌, சுஜயன்‌... தந்தையை எண்ணி 
வில்பயின்று ஆற்றல்‌ கொண்டவன்‌” என்றான்‌. 


கெளரவர்‌ அபிமன்யூவை சூழ்ந்துகொண்டனர்‌. துச்சலன்‌ 
“அந்தியில்‌ ஓர்‌ நல்ல உண்டாட்டை 
ஒருங்கமைக்கவேண்டும்‌, மூத்தவரே” என்றான்‌. 
துரியோதனன்‌ “ஆம்‌, எதுவும்‌ இறுதியில்‌ அங்குதானே 
செல்லவேண்டும்‌!” என்றான்‌. துச்சாதனன்‌ சிரிப்பை 
அடக்கியபடி “ஆணை, மூத்தவரே” என்றான்‌. 
துரியோதனன்‌ உரக்க நகைத்து அபிமன்யூவின்‌ தோளைத்‌ 
தட்டி “வில்லவனின்‌ தோள்கள்‌... ஓடும்‌ புரவிமேல்‌ 
ஏறுவாயா?” என்றான்‌. “ஏறி ஒற்றைக்காலில்‌ நிற்பேன்‌” 
என்றான்‌ அபிமன்யூ. “நாளை பார்ப்போம்‌... காலையில்‌ 
களத்திற்கு வா” என்றான்‌ துரியோதனன்‌ அவன்‌ 
தலையை வருடியபடி. 


விதுரர்‌ “அரசே, அவை நிகழ்வுகள்‌ தொடங்கட்டும்‌” 
என்றபின்‌ “இளவரசே, தாங்கள்‌ சென்று 
உடன்பிறந்தாரைக்‌ கண்டுமீளலாம்‌” என்றார்‌. “ஆம்‌, 
கிளம்புகிறேன்‌” என்று அபிமன்யூ திரும்பி அவையை 
வணங்க “குருகுலத்தோன்றல்‌ அபிமன்யூ வாழ்க! 
வில்திறல்‌ வீரர்‌ வாழ்க!” என அவை போற்றிக்‌ 
குரலெழுப்பியது. முதிய குலத்தலைவர்கள்‌ எழுந்து 
நின்று அவனை கைதூக்கி வாழ்த்தினர்‌. 

[1/௨26]இடை நாழியில்‌ நடக்கையில்‌ அபிமன்யூ “இளைய 
கெளரவர்கள்‌ எங்கே தங்கியிருக்கிறார்கள்‌?” என்றான்‌. 
பிரலம்பன்‌ “அவர்கள்‌ ஆயிரம்பேர்‌. அனைவரையும்‌ 
கங்கைக்கரையில்‌ நூறு மாளிகைகள்‌ அமைத்து 
தங்கவைத்திருக்கிறார்கள்‌. துரோணரின்‌ குருநிலை 
அதற்கு அருகில்தான்‌. இங்கிருந்து செல்ல சற்று பிந்தும்‌... 
ஆனால்‌ இரண்டு நாழிகையில்‌ சென்றுவிடலாம்‌...” 
என்றான்‌. “ஆனால்‌ இப்போது இங்குதான்‌ 
இருக்கிறார்கள்‌. அவர்களுக்கு மேற்குக்காட்டில்‌ நூறு 
மாளிகைகள்‌ உள்ளன. அங்கே வேட்டையாழமுயும்‌ 
விளையாடியும்‌ வாழ்கிறார்கள்‌. நகருக்குள்‌ புகுந்தால்‌ 
யானைக்கூட்டம்‌ புகுந்தது போலத்தான்‌.” 


“அங்கே செல்ல உமக்கு வழி தெரியுமல்லவா?” என்றான்‌ 
அபிமன்யூ. பிரலம்பன்‌ அதிர்ச்சிக்கூவலாக “இளவரசே, 
உங்கள்‌ பணி யாதவப்‌ பேரரசியைப்‌ பார்ப்பது” என்றான்‌. 
“ஆம்‌, ஆனால்‌ இந்த உச்சிப்பொழுதில்‌ பேரரசி 
ஓய்வெடுக்கட்டுமே. நாம்‌ நாளை காலை அவர்கள்‌ 
எழுந்து இறைவழிபாடுகளை முடித்து உணவுண்டு 
ஒருங்கியிருக்கையில்‌ சென்று பார்ப்போம்‌...” பிரலம்பன்‌ 
“இளவரசே, நீங்கள்‌ வந்த செய்தி இந்நேரம்‌ பேரரசிக்கு 
தெரிந்திருக்கும்‌. உங்களுக்காகக்‌ காத்திருப்பார்கள்‌” 
என்றான்‌. “நாம்‌ ஓய்வெடுத்துவிட்டு வருகிறோம்‌ என ஒரு 
காவலனிடம்‌ சொல்லி அனுப்புவோம்‌. அவ்வளவுதானே?” 


பிரலம்பன்‌ தன்னை மறந்து அபிமன்யூவின்‌ தோளை 
பிடித்துவிட்டான்‌. “இதற்குமேல்‌ என்னால்‌ முடியாது. 
இளவரசே, நாம்‌ பேரரசியைத்தான்‌ சென்று பார்க்கிறோம்‌. 
வேறு எவரையுமல்ல.” அபிமன்யூ கருணையுடன்‌ 
அவனை நோக்கி “சரி, மிக வருந்துகிறீர்‌. உமக்காக” 
என்றான்‌. பிரலம்பன்‌ பெருமூச்சுடன்‌ “என்னால்‌ 
உண்மையிலேயே இதையெல்லாம்‌ புரிந்துகொள்ள 
மயவில்லை. நான்‌ ஏன்‌ இந்த அளவுக்கு 
சிக்கிக்கொண்டு அல்லல்படுகிறேன்‌?” என்றான்‌. 


“ஆம்‌, அதைத்தான்‌ ஊழ்‌ என்கிறார்கள்‌. ஊழ்‌ என்றால்‌ 
என்ன?” என்றான்‌ அபிமன்யூ. “அது உறவுகளைப்போல, 
நாம்‌ உள்ளே செல்கிறோம்‌. அல்லது பிடித்து உள்ளே 
தள்ளப்படுகிறோம்‌. அதுவாக வெளியே அனுப்பினால்‌ 


மீள்கிறோம்‌.” பிரலம்பன்‌ “ஆம்‌” என்றான்‌. அபிமன்யூ 
என்ன சொல்லவருகிறான்‌ என்று அவனுக்குப்‌ 
புரியவில்லை. “உள்ளே செல்வ ண்மை, பிடித்துத்‌ 
தள்ளப்படுவது கோழைமை... ர்‌ நீரே முடிவெடுத்து 
என்னுடன்‌ வருவதே நன்று... என்ன சொல்கிறீர்‌?” 
பிரலம்பன்‌ “ஆம்‌” என்றான்‌. அவனுக்கு ஒன்றுமே 
புரியாவிட்டாலும்‌ கண்கள்‌ கலங்கிவிட்டன. 


“ஆகவே நீர்‌ ஆண்மையுடன்‌ நீரே முடிவெடுத்து 
என்னுடன்‌ வருகிறீர்‌. நாம்‌ பேரரசியை பார்க்கிறோம்‌. 
அவர்‌ ஆணையின்படி கிளம்புகிறோம்‌.” பிரலம்பன்‌ 
“எங்கே?” என்று அடைத்த குரலில்‌ கேட்டான்‌. கண்களில்‌ 
நீர்‌ ததும்பி நின்றது. “அதை அவர்கள்தான்‌ 
சொல்லவேண்டும்‌. ஆனால்‌ அது கண்டிப்பாக ஒரு 
அருஞ்செயல்‌ பயணம்‌. நாம்‌ கொல்லப்படலாம்‌, 
கழுவேற்றப்படலாம்‌. ஒருவேளை பல்வேறுவகை 
உடல்வதைகளுக்குக்கூட நம்மை ஆளாக்குவார்கள்‌.” 


பிரலம்பன்‌ “எவர்‌?” என்றபோது தொண்டைமுழை மட்டும்‌ 
அசைந்தது. “எதிரிகள்‌...” என்றான்‌ அபிமன்யூ. 
“ஷத்ரியர்களை அவர்கள்‌ உயிருடன்‌ எண்ணையில்‌ 
வறுத்து உண்கிறார்கள்‌. கழுகுகளுக்கு உணவாக்குவதும்‌ 
உண்டு.” பிரலம்பன்‌ நெஞ்சு விம்ம தலையசைத்தான்‌. 
நடந்தபோது அவன்‌ கால்கள்‌ தள்ளாடின. எதிரே வந்த 
வீரரிடம்‌ “சென்று வருகிறோம்‌, சாம்யரே” என்றான்‌ 
அபிமன்யூ. “நன்று இளவரசே, என்‌ பெயர்‌ மூர்த்தன்‌” 
என்றான்‌. “மூர்த்தரே, சாம்யரிடம்‌ கேட்டதாகச்‌ சொல்லும்‌.” 


முற்றத்திற்கு வந்ததும்‌ காவலர்‌ சிரித்தபடி ஓடிவந்து 
“வணங்குகிறேன்‌ இளவரசே, புரவி சித்தமாக உள்ளது” 
என்றார்‌. “சந்திரரே, புரவிக்கு நீர்‌ காட்டினீர்‌ அல்லவா?” 
என்றான்‌ அபிமன்யூ. “ஆம்‌” என்ற சந்திரர்‌ முகம்‌ மலர்ந்து 
“நீங்கள்‌ கேட்டீர்கள்‌ என்று நான்‌ சொன்னபோது இவர்‌ 
நம்பவில்லை...” என்றார்‌. அபிமன்யூ அருகே நின்ற 
காவலரை நோக்கி “ஆம்‌, வந்திறங்கியதுமே உங்களை 
கேட்டேன்‌. நலமாக இருக்கிறீர்களா, கூர்மரே?” என்றான்‌. 


அவன்‌ முகம்‌ மலர்ந்து நெஞ்சுடன்‌ சேர்த்து கைகூப்பி 
குரல்‌ தழைய “நலம்‌ இளவரசே, தங்களால்‌ 
உசாவப்பட்டதனால்‌ பெருமைகொண்டேன்‌” என்றான்‌. 
“அன்னையிடம்‌ கேட்டதாக சொல்லுங்கள்‌” என்றபின்‌ 
அவன்‌ புரவியில்‌ ஏறிக்கொண்டான்‌. “நாங்கள்‌ நேராக 
நிஷாதர்களுடன்‌ போரிடச்‌ செல்கிறோம்‌, சந்திரரே.” 
சந்திரர்‌ திகைத்து வாய்திறக்க அவர்கள்‌ கோட்டையை 
விட்டு வெளியே சென்றனர்‌. 


“சூதர்தெருவின்‌ எல்லையில்‌ உள்ளது பேரரசியின்‌ 
மாளிகை” என்றான்‌ பிரலம்பன்‌. அபிமன்யூ நகைத்து 
“நன்று, எந்நேரமும்‌ சூதர்களால்‌ புகழப்பட்டு வாழலாம்‌” 
என்றான்‌. “இளவரசே, அது இழிவு... வேண்டுமென்றே 
அந்த மாளிகை அளிக்கப்பட்டுள்ளது” என்றான்‌ 
பிரலம்பன்‌. “என்ன இழிவு? சூதர்கள்‌ நடுவேதானே 
அரசர்கள்‌ வாழ்கிறார்கள்‌?” பிரலம்பன்‌ ஒன்றுமில்லை 
என்பதுபோல தலையை அசைத்தான்‌. 


சூதர்தெருக்கள்‌ முன்னுச்சி வெயிலில்‌ வெந்து 
வெளிறிக்கிடந்தன. கூரைவிளிம்புகளின்‌ நிழலுக்குள்‌ 
பசுக்கள்‌ ஓய்வெடுத்து அசைபோட்டன. இரு 
சூதச்சிறுவர்கள்‌ முழவுகளுடன்‌ துள்ளித்துள்ளிச்‌ 
சென்றார்கள்‌. அபிமன்யூ ஒருவனிடம்‌ “இளஞ்சூதரே, 
உமது பெயரென்ன?” என்றான்‌. “சுகீதன்‌” என்றான்‌ 
தலைமமுங்கமைத்து சிறுகுடுமி வைத்திருந்த சிறுவன்‌. 
“உன்‌ அக்கையிடம்‌ நான்‌ கேட்டதாகச்‌ சொல்‌.” அவன்‌ 
கண்களைச்‌ சுருக்கி “யார்‌?” என்றான்‌. “என்னைப்‌ 
பார்த்ததை சொல்‌. அவளுக்குத்‌ தெரியும்‌... ” என்றபடி 
அபிமன்யூ முன்னால்‌ செல்ல அவர்கள்‌ திகைத்து நோக்கி 
நின்றனர்‌. 


குந்தியின்‌ மாளிகைமுன்‌ இரண்டு வீரர்கள்‌ காவல்‌ 
நின்றனர்‌. “இவர்கள்‌ காந்தாரர்‌ சகுனியின்‌ ஒற்றர்கள்‌, 
ஐயமே இல்லை” என்றான்‌ பிரலம்பன்‌. புரவிகளைக்‌ 
கண்டதும்‌ அவர்கள்‌ எழுந்தனர்‌. “ஒற்றர்களே, பேரரசி 
இருக்கிறார்களா? நான்‌ அவர்களின்‌ அழைப்பின்பேரில்‌ 
வந்தவன்‌. என்‌ பெயர்‌ அபிமன்யூ. நான்‌ இளைய 
பாண்டவரின்‌ மைந்தன்‌.” காவலன்‌ திகைத்து 
இன்னொருவனை நோக்க அவன்‌ “ஆணையிருந்தால்‌ 
தாங்கள்‌ சந்திக்கலாம்‌, இளவரசே” என்றான்‌. 


“இவர்‌ பிரலம்பன்‌. என்‌ அணுக்கர்‌. என்னுடன்‌ 
நிஷாதர்களை வெல்ல கிளம்பி வருபவர்‌... காந்தாரர்‌ 
சகுனியின்‌ அனைத்துச்‌ சூழ்ச்சிகளையும்‌ இவர்‌ அறிவார்‌” 
என்றான்‌ அபிமன்யூ. பிரலம்பனின்‌ புரவி அறியாமல்‌ 
காலெடுத்து பின்னால்‌ வைத்தது. வீரன்‌ “நாங்கள்‌ 
வாயிற்காவலர்‌...” என்றான்‌. “ஒற்றர்கள்‌ 
வாயிற்காவலுக்குச்‌ சிறந்தவர்கள்‌... நான்‌ உள்ளே 
செல்லலாம்‌ அல்லவா?” அவர்கள்‌ தலைவணங்க உள்ளே 
முற்றத்தைச்‌ சென்றடைந்தான்‌. 

ஏவலன்‌ ஒருவன்‌ வந்து வணங்கி “இளைய 
பாண்டவருக்கு வணக்கம்‌. நான்‌ பேரரசியின்‌ 
அணுக்கஏவலன்‌ குர்மிதன்‌...” என்றான்‌. “நீர்‌ ஒற்றரா?” 


என்றான்‌ அபிமன்யூ. “இல்லை, நான்‌ விதுரரின்‌ 
பணியாள்‌. ஆனால்‌ ஒற்றனாக விழைவுள்ளவன்‌. இவர்‌ 
யார்‌? உங்கள்‌ ஒற்றரா?” என்று அவன்‌ கேட்டான்‌. 
கண்களில்‌ நகைப்பின்‌ ஒளித்துளி தெரிந்தது. “ஆம்‌, 
திறமையானவர்‌” என்றான்‌ அபிமன்யூ. “இளவரசருக்கும்‌ 
தலைமை ஒற்றருக்கும்‌ நல்வரவு... அமர்க!” என்று அவன்‌ 
பீடத்தை காட்டினான்‌. “நான்‌ பேரரசியிடம்‌ சொல்கிறேன்‌” 
என்று உள்ளே சென்றான்‌. 


அபிமன்யூ பீடத்தில்‌ அமர்ந்தான்‌. பிரலம்பன்‌ நிற்க “நீர்‌ 
இப்போது தலைமை ஒற்றர்‌. அமரலாம்‌” என்றான்‌. 
பிரலம்பன்‌ “இளவரசே, என்ன இது?” என்றான்‌. “நான்‌ 
உம்மை ஒற்றன்‌ என்றதும்‌ அவர்கள்‌ அஞ்சிவிட்டார்கள்‌. 
உமக்கு இதைப்போல இதற்குமுன்‌ மதிப்பு 
கிடைத்ததுண்டா?” பிரலம்பன்‌ “எனக்கு இதெல்லாம்‌ 
இப்படியெல்லாம்‌ நடக்கும்‌ என நினைத்துப்பார்க்கவே 
முடியவில்லை” என்றான்‌. “ஏன்‌?” என்றான்‌ அபிமன்யூ 
வியப்புடன்‌. “அஸ்தினபுரியின்‌ காவலும்‌ அரசமைப்பும்‌ 
இரும்பாலானவை என எண்ணியிருந்தேன்‌. 
கேலிக்கூத்தாக உள்ளது...” என்றான்‌ பிரலம்பன்‌. 
தனக்குள்‌ என “இல்லை நாம்‌ கேலிக்கூத்தாக 
இருக்கிறோமா?” என்றான்‌. 


குர்மிதன்‌ வெளியே வந்து “பேரரசி இளவரசரை உள்ளே 
அழைக்கிறார்‌... ஒற்றர்‌ இங்கேயே கூடத்திலமர்ந்து 
ஓய்வாக உளவறியலாம்‌” என்றான்‌. பிரலம்பன்‌ 
சீற்றத்துடன்‌ “நான்‌ கிளம்புகிறேன்‌” என்றான்‌. “ஏன்‌?” 
என்றான்‌ அபிமன்யூ. “என்‌ பணி முடிந்தது.” அபிமன்யூ 
“அதெப்படி? பேரரசியின்‌ ஆணையைக்‌ கேட்டு 
சொல்கிறேனே” என்றான்‌. “இங்கிருங்கள்‌... நான்‌ 
சொல்கிறேன்‌” என்று உள்ளே சென்றான்‌. 


பிரலம்பன்‌ மீண்டும்‌ அமர்ந்துகொள்ள “ஒற்றருக்கு 
அருந்த என்ன கொண்டுவரட்டும்‌? ஒற்றர்களுக்கே உரிய 
இன்கடுநீர்‌ உள்ளது... ஒற்றுத்திறன்‌ மிகுவதற்கு உதவும்‌” 
என்றான்‌ குர்மிதன்‌. பிரலம்பன்‌ பல்லைக்‌ கடித்தபடி 
தலைகுனிந்தான்‌. அவன்‌ இடதுகால்‌ மட்டும்‌ 
ஆடிக்கொண்டிருந்தது. 


[[agelகதவைத்திறந்து உள்ளே சென்ற அபிமன்யூ அங்கே 
சிறுபீடத்திலிருந்த வாளைத்தான்‌ முதலில்‌ நோக்கினான்‌. 
அதை இயல்பாக கையில்‌ எடுத்த பின்னர்தான்‌ குந்தியை 
பார்த்தான்‌. கையில்‌ வாளுடன்‌ அருகே சென்று குனிந்து 
கால்களை தொடமுயன்றான்‌. வாள்‌ ஓசையுடன்‌ கீழே 
விழுந்தது. அவள்‌ அவன்‌ தலையை வெறுமனே 


தொட்டாள்‌. அபிமன்யூ வாளை திரும்ப எடுத்து உருவி 
நோக்கிவிட்டு உள்ளே போட்டான்‌. 

வெண்ணிறத்‌ தலைமுடியும்‌ நனைந்து ஓட்டிய 
வெண்பட்டுபோல சுருக்கங்கள்‌ மண்டிய முகமும்‌ 
கொண்டிருந்த குந்தி அவனை எரிச்சல்‌ நிறைந்த 
கண்களுடன்‌ நோக்கினாள்‌. அவன்‌ அந்த வாளை 
அப்பால்‌ வைத்துவிட்டு “நான்‌ காம்பில்யம்‌ 
சென்றிருந்தபோது தாங்கள்‌ இந்திரப்பிரஸ்தம்‌ வந்ததாக 
அறிந்தேன்‌” என்றான்‌. “காம்பில்யத்திற்கும்‌ செய்தி 
அனுப்பினேன்‌” என்றாள்‌ குந்தி. “ஆம்‌, நான்‌ 
வரும்வழியில்‌ தசகர்ணம்‌ சென்று...” அவள்‌ இடைமறித்து 
“தசகர்ணம்‌ மகதத்திற்கு அருகே உள்ளது. அது வழியில்‌ 
இல்லை” என்றாள்‌. 


“மிகச்‌ சரியாக பாரதவர்ஷத்தை அறிந்துள்ளீர்கள்‌ 
பாட்டி... மெய்யாகவே வியக்கிறேன்‌” என்று சொன்ன 
அபிமன்யூ அவள்‌ பீடத்தின்‌ கைப்பிடியில்‌ அமர்ந்து 
அவள்‌ கன்னத்தைப்பற்றி “என்ன சினம்‌? நான்தான்‌ 
வந்துவிட்டேனே?” என்றான்‌. “நீ எங்கே சென்றாய்‌ என 
நான்‌ அறிவேன்‌” என்றாள்‌ குந்தி. “ஆம்‌, அவைக்குச்‌ 
சென்றேன்‌. நான்‌ மந்தணமாக நகர்நுழையவில்லை 
என்றும்‌ எதற்கும்‌ அஞ்சமாட்டேன்‌ என்றும்‌ அவர்களுக்கு 
தெரிவிக்கவேண்டும்‌ அல்லவா? பாட்டி, அவர்கள்‌ சூழ்ச்சி 
செய்கிறார்கள்‌.” 


குந்தியின்‌ விழிகளில்‌ ஆர்வம்‌ எழுந்தது. “என்ன சூழ்ச்சி?” 
என்றாள்‌. “அது தெரியவில்லை, அவர்கள்‌ 
சொல்லவில்லை” என்ற அபிமன்யூ குனிந்து வாளை 
எடுத்து ரீ என ஓசையெழ உருவினான்‌. குந்தி முகம்‌ 
சுளித்து “அதை தூக்கிப்போடு, மூடா” என்றாள்‌. அவன்‌ 
அதை தூக்கி அறைமூலைநோக்கி வீச பேரொலி 
எழுந்தது. குந்தியின்‌ உடல்‌ அதிர்ந்தது. கதவு திறந்து 
குர்மிதன்‌ உள்ளே வந்தான்‌. “ஒன்றுமில்லை... வாளை 
வீசினேன்‌” என்றான்‌ அபிமன்யூ. குந்தி கைகாட்ட 
குர்மிதன்‌ வெளியே சென்றான்‌. 


குந்தி “எனக்கு வேறு எவரும்‌ உகந்தவர்கள்‌ எனத்‌ 
தோன்றவில்லை. உன்னை ஒரு பணியின்பொருட்டு 
அனுப்ப விழைந்தேன்‌” என்றாள்‌. வாயின்‌ இருபுறமும்‌ 
கன்னம்‌ அழுத்தமாக மடிந்து, கண்களுக்குக்‌ கீழே கரிய 
வளையங்கள்‌ படிந்து, இடக்கண்‌ சற்று 
இறங்கியிருந்தமையால்‌ எப்போதும்‌ ஐயமும்‌ வஞ்சமும்‌ 


தேவதாருக்களின்‌ அடியில்‌ என்‌ இளையோன்‌ 
கட்டியிருக்கும்‌ குடிலை. அங்கே விளையாடும்‌ 
மான்களையும்‌ மயில்களையும்‌...” விதுரன்‌ சஞ்சயனை 
நோக்கி புன்னகைசெய்தான்‌. “நான்‌ அனைத்தையும்‌ 
காண்கிறேன்‌ அமைச்சரே. என்‌ விழிகள்‌ இரண்டு. ஒன்று 
காவியத்தில்‌” என்றான்‌ சஞ்சயன்‌. 


மிகவிரைவிலேயே அனைத்தும்‌ தங்கள்‌ பழகிய 
பாதையைக்‌ கண்டடைந்தன. திருதராஷ்டிரன்‌ 
இசையிலும்‌ சத்யவதி அமைச்சுப்‌ பணிகளிலும்‌ நகரம்‌ 
அதன்‌ அன்றாடக்‌ கொண்டாட்டங்களிலும்‌ மூழ்கினர்‌. 
பீஷ்மர்‌ ஒருநாள்‌ காலையில்‌ வழக்கம்போல அவரது 
மாணவன்‌ ஹரிசேனனிடம்‌ சொல்லிவிட்டு காட்டுக்குச்‌ 
சென்றுவிட்டார்‌. சுதுத்ரியின்‌ கரையில்‌ எங்கோ அவர்‌ 
இருப்பதாக ஒற்றர்கள்‌ சொன்னார்கள்‌. 


சகுனி மட்டும்தான்‌ நாண்தளராத வில்‌ போன்றிருந்தான்‌. 
ஒவ்வொருநாளும்‌ ஒவ்வொரு கணமும்‌ தன்‌ 
உச்சநிலையிலேயே அவனிருப்பதுபோலத்‌ தோன்றியது. 
அதிகாலையில்‌ பீஷ்மரின்‌ ஆயுதசாலைக்குச்‌ சென்று 
காலைமுதிர்வது வரை அவன்‌ வில்வித்தை பயின்றான்‌. 
மாலையில்‌ தன்‌ படைகளை முழுமையாக நேரில்‌ பார்த்து 
தளகர்த்தர்களிடம்‌ பேசியபின்‌ மீண்டும்‌ ஆயுதசாலைக்குச்‌ 
சென்று இரவு கனக்கும்வரை பயின்றான்‌. அவன்‌ 
சுவடிகளை வாசித்துக்கொண்டும்‌ தனக்குத்தானே 
பகடையாடியும்‌ இரவெல்லாம்‌ விழித்திருப்பதாகச்‌ 
சொன்னார்கள்‌ ஒற்றர்கள்‌. “அவர்‌ துயில்வதேயில்லை 
அமைச்சரே. அங்குள்ள நம்‌ ஒற்றர்கள்‌ அவர்‌ துயில்வதை 
ஒருமுறைகூடக்‌ கண்டதில்லை.” 


அஸ்தினபுரியின்‌ கோட்டைமேல்‌ நின்று வடக்கிலும்‌ 
தெற்கிலும்‌ குறுங்காடுகளை அழித்துக்கொண்டு 
காந்தாரப்படைகளின்‌ குடியிருப்புகள்‌ நீண்டு 
விரிந்திருப்பதைக்‌ கண்டபோது விதுரன்‌ 
பெருமூச்சுவிட்டான்‌. நகரம்‌ முழுமையாகவே 
சூழப்பட்டுவிட்டது. எக்கணமும்‌ 
அவ்விருபடைப்பிரிவுகளும்‌ பெருகி இரு வாயில்‌ 
வழியாகவும்‌ நகருக்குள்‌ நுழைந்துவிடமுடியும்‌. 
“கலிங்கத்துச்‌ சித்திரவதைமுறை ஒன்று உண்டு பேரரசி. 
கைகள்‌ பிணைத்து பீடத்திலமர்த்தப்பட்ட 
குற்றவாளியின்‌ இருகாதுகளிலும்‌ இரு கூரிய ஊசிகளை 
செலுத்தி குத்தாமல்‌ நிறுத்திவிடுவார்கள்‌. அவன்‌ 
தலையை சற்றேனும்‌ அசைத்தால்‌ காதுக்குள்‌ ஊசி 
புகுந்துவிடும்‌. அஸ்தினபுரியின்‌ நிலை அதுதான்‌.” 
சத்யவதி அதைக்கேட்டு பெருமூச்சுவிட்டாள்‌. 


கலந்த தோற்றம்‌ அவள்‌ முகத்தில்‌ இருந்தது. 
“ஆணையிடுங்கள்‌... அழித்து எரித்துச்‌ 
சாம்பலாக்கிவிட்டு வருகிறேன்‌” என்றான்‌ அபிமன்யூ. 


அவள்‌ திகைப்புடன்‌ “எவரை?” என்றாள்‌. 
“நிஷாதர்களை, அசுரர்களை அல்லது ஷத்ரியர்களை... 
எவரையேனும்‌” என்றான்‌ அபிமன்யூ. “நான்‌ உன்னை 
அழைத்தது ஒரு தூதுப்பணிக்கு” என்றாள்‌ குந்தி. “தூது 
செல்லவா? அதற்கு நான்‌ எதற்கு, புறா போதுமே?” 
என்றான்‌ ஏமாற்றத்துடன்‌. “புறா சென்றுவிட்டது, 
மறுமொழி இல்லை. உண்மையில்‌ நான்‌ தூதனுப்பியவன்‌ 
என்ன செய்கிறான்‌ என்பதே தெரியவில்லை.” அபிமன்யூ 
“இளைய யாதவர்தானே? நான்‌ சென்று 
அழைத்துவருகிறேன்‌” என்று ஆவலுடன்‌ எழுந்தான்‌. 


“நீ என்‌ தூதனாகச்‌ சென்று அவனை பார்‌. இங்கே 
நிகழ்வனவற்றையும்‌ என்‌ தூதையும்‌ நான்‌ உன்னிடம்‌ 
ஓலையில்‌ எழுதி அளிக்கிறேன்‌. அவற்றை உளப்பதிவு 
செய்துவிட்டு அழித்துவிட்டுச்‌ செல்‌. அதை அவனிடம்‌ 
சொல்‌!” அபிமன்யூ ஆவலுடன்‌ “சொல்லி?” என்றான்‌. 
“அவன்‌ எவ்வண்ணம்‌ இருக்கிறான்‌, ஓலைகள்‌ 
உண்மையாகவே அவனிடம்‌ சென்று சேர்கின்றனவா 
ஏதும்‌ தெரியவில்லை. நீ அவனை தனிமையில்‌ நேரில்‌ 
சந்திக்கவேண்டும்‌. அவன்‌ எண்ணத்தை என்னிடம்‌ வந்து 
உரைக்கவேண்டும்‌.” 


“நான்‌ அவரை அப்படியே அழைத்துவந்துவிடுகிறேனே?” 
என்றான்‌ அபிமன்யூ. “நன்று, முயற்சி செய்‌” என்றாள்‌ 
குந்தி. “உடனே கிளம்புகிறேன்‌. நான்‌ துவாரகைக்குச்‌ 
சென்று நெடுநாட்களாகின்றன...” குந்தி “அவன்‌ 
துவாரகையில்‌ இல்லை. துவாரகையை சத்யபாமை 
ஆள்கிறாள்‌” என்றாள்‌. அபிமன்யூ “மதுராவுக்குச்‌ 
செல்வது மேலும்‌ எளிது” என்றான்‌. “மதுராவை 
பலராமன்‌ ஆள்கிறான்‌” என்றாள்‌ குந்தி. அபிமன்யூ சில 
கணங்களுக்குப்பின்‌ “நான்‌ இமயமலைக்குச்‌ செல்கிறேன்‌” 
என்றான்‌. அவள்‌ மீண்டும்‌ குழம்பி கண்களைச்‌ சுருக்கி 
“எதற்கு?” என்றாள்‌. “அங்கேதான்‌ அவர்‌ தவம்‌ செய்கிறார்‌ 
என நினைக்கிறேன்‌. நான்‌ தேடிக்கண்டுபிடித்து...” 


அவள்‌ போதும்‌ என கைகாட்டி “நீ எங்கும்‌ 
தேடவேண்டியதில்லை. இங்கிருந்து வாரணவதம்‌ சென்று 
சப்தசிந்துவைக்‌ கடந்து யாதவ நிலத்திற்குள்‌ நுழைந்தால்‌ 
சப்தஃபலம்‌ என்னும்‌ சிறிய கோட்டைநகர்‌ வருகிறது. 
துவாரகையின்‌ கோலுக்கு உட்பட்டது அது. அவன்‌ சென்ற 
பதினான்கு ஆண்டுகளாக அங்குதான்‌ இருக்கிறான்‌” 


என்றாள்‌. அபிமன்யூ “நான்‌ அங்கே செல்கிறேன்‌” 
என்றான்‌. “அவன்‌ அங்கே அரசுசூழ்தலை முற்றிலும்‌ 
விலக்கி தவத்திலிருப்பதாகச்‌ சொல்கிறார்கள்‌. நீ சென்று 
அதைக்‌ கலைத்து அவனை அரசியலுக்குள்‌ 
கொண்டுவரவேண்டும்‌... அவன்‌ வந்து இங்குள்ள 
சிக்கல்களை சீராக்கவேண்டும்‌. எண்ணிக்கொள்‌, அவன்‌ 
வந்தாலொழிய இக்கொடியவர்களிடமிருந்து என்‌ 
மைந்தர்களுக்கு உரிமையான நிலத்தை நாம்‌ 
மீட்கமுடியாது.” 


அபிமன்யூ “நான்‌ அவரை எழுப்புகிறேன்‌... தேரிலேற்றிக்‌ 
கொண்டுவருகிறேன்‌” என்றான்‌. “என்னுடன்‌ பிரலம்பன்‌ 
என்னும்‌ அணுக்கன்‌ வருகிறான்‌. நாளைமறுநாள்‌ 
இருவருமாக செல்கிறோம்‌...” குந்தி “நாளைமறுநாளா? 
எதற்கு அத்தனை பிந்தவேண்டும்‌?” என்றாள்‌. அபிமன்யூ 
கைகளைத்‌ தூக்கி “என்‌ உடன்குருதியினருடன்‌ 
விளையாடப்போகிறேன்‌. மூத்தவர்‌ லட்சுமணன்‌ 
எனக்காகக்‌ காத்திருக்கிறார்‌ என்றார்கள்‌. அந்தியில்‌ 
உண்டாட்டு உள்ளது. நாளை ஒரு நீர்விளையாட்டு...” 
என்றான்‌. 


குந்தி “யார்‌ சொன்னார்கள்‌?” என்றாள்‌. “மூத்த தந்தையே 
சொன்னார்‌...” என்றான்‌ அபிமன்யூ. “ஆயிரம்‌ 
உடன்பிறந்தார்‌! பாட்டி, அங்கே அறுவருடன்‌ ஆடிச்‌ 
சலித்துவிட்டேன்‌. சுருதகீர்த்தியும்‌ சுருதசோமனும்தான்‌ 
சற்றேனும்‌ ஆர்வமூட்டுபவர்கள்‌. சார்வகன்‌ சற்று மேல்‌. 
இளையோர்‌ இருவரையும்‌ ஏவலர்களாகக்‌ கொள்ளலாம்‌. 
ஆனால்‌ மூத்தவர்‌ பிரதிவிந்தியரை எண்ணினாலே 
எனக்கு கட்டைவிரல்‌ அதிர்கிறது. எதைக்‌ கேட்டாலும்‌ 
நூலில்‌ இருந்து மேற்கோள்‌ காட்டுகிறார்‌. அவர்‌ ஏதோ 
முனிவருக்குப்பிறந்தவர்‌ என நினைக்கிறேன்‌.” 


“வாயை மூடு, மூடா!” என்று குந்தி கூவினாள்‌. 
“அறிவிலி... என்ன பேசுகிறாய்‌?” அபிமன்‌ 
“சூதர்கதைகளின்பமு...” என்று சொல்லத்‌ அ ர்ப்ஙில்‌ 
அனல்கொண்டு “வாயை மூடு என்றேன்‌” என்றாள்‌ குந்தி. 
“சரி” என்றான்‌ அபிமன்யூ. “நீ அவர்களுடன்‌ 
சேரப்போவதில்லை... நீ இங்கிருந்தே இப்போதே 
கிளம்புகிறாய்‌.” அபிமன்யூ “இப்போதேயா? நான்‌ நீராடி 
டைகூட மாற்றவில்லை...” என்று சொன்னான்‌. “நீ 
ளம்பு. செல்லும்‌ வழியில்‌ அதற்கு நான்‌ ஏற்பாடுகள்‌ 
செய்கிறேன்‌... இங்கிருந்தே கிளம்பு!” அபிமன்யூ 
“உண்டாட்டில்‌ என்ன பிழை?” என்றான்‌. 


“இது என்‌ ஆணை, இப்போதே நீ இந்நகரைவிட்டு 


நீங்கவேண்டும்‌. இங்கு எவரையும்‌ காணக்கூடாது” என்று 
குந்தி அவன்‌ தோளைப்பற்றி நெரித்தபம சொன்னாள்‌. 
“ஆணை?” என்றான்‌ அபிமன்யூ. “மூடா, உன்னை ஏன்‌ 
வரச்சொன்னேன்‌ தெரியுமா? அந்த ஆயிரத்தவரையும்‌ 
அச்சுறுத்துவதற்காக. என்‌ மைந்தரால்‌ அந்த ஆயிரம்‌ 
இழிபிறவிகளையும்‌ கொல்லமுடியாது. உன்னால்‌ முடியும்‌, 
அதை அவன்‌ உணரவேண்டும்‌ என்று காட்ட 
விழைந்தேன்‌. நீ சென்று அங்கே சீராடி வந்திருக்கிறாய்‌.” 


அவள்‌ முகம்‌ சிவந்து கண்கள்‌ நீர்கொண்டிருந்தன. 
“அவர்களை ஏன்‌ கொல்லவேண்டும்‌?” என்றான்‌ 
அபிமன்யூ. “நான்‌ ஆணையிட்டதைச்‌ செய்‌, போ! உன்‌ 
தந்தையர்‌ மண்ணை மீட்டு அரசாளவேண்டும்‌. அதற்காக 
வில்லேந்துவது உன்‌ கடன்‌.” அபிமன்யூ “நாம்‌ 
கிளம்பிச்சென்று உசிநாரத்துக்கு அப்பால்‌ காட்டில்‌ ஒரு 
நகரை அமைத்தாலென்ன?” என்றான்‌. கையை ஓங்கி 
கடுஞ்சினத்துடன்‌ “நாவை அடக்கு, செல்‌! நான்‌ 
சொன்னதை செய்‌!” என்றாள்‌ குந்தி. “உங்களை 
இந்திரப்பிரஸ்தத்தில்‌ ஏன்‌ குருதிக்கொற்றவை 
என்கிறார்கள்‌ என்று இப்போது புரிந்தது” என்றான்‌ 
அபிமன்யூ. “ஆம்‌, கொற்றவைதான்‌. என்‌ மைந்தரின்‌ 
நிலம்‌ இது. அவர்கள்‌ பதின்மூன்றாண்டுகள்‌ காட்டில்‌ 
பிச்சைக்காரர்களாக அலைந்து மீண்டிருக்கிறார்கள்‌. 
அவர்கள்‌ நாடாள வதை நான்‌ காணவேண்டும்‌... 
அதற்காக முப்புரத்தையும்‌ எரிப்பேன்‌” என்றாள்‌ குந்தி. 


“எரிப்போம்‌” என்று அபிமன்யூ சொன்னான்‌. “ஆனால்‌ 
நீங்கள்‌ மானுடக்குருதியை அருந்துவதாகச்‌ 
சொல்லப்படுவது பொய்‌ என நினைக்கிறேன்‌.” 
வாய்கோண கசப்புடன்‌ சிரித்து “ஒருநாள்‌ ஒரு 
துளியாவது குடித்துப்‌ பார்ப்பேன்‌” என்றாள்‌. அபிமன்‌ 
அவள்‌ கன்னத்தைப்பற்றி இழுத்து “சினம்‌ கொள்கையில்‌ 
நீங்கள்‌ அழகு. சிரிக்கையில்‌ மேலும்‌ அழகு” என்றான்‌. 
குந்தி விழிசற்று கனிய நகைத்து “வாயை மூடு, 
மூடன்போல பேசாமல்‌” என்றாள்‌. 


“கொஞ்சும்போது மேலும்‌ அழகு... நீங்கள்‌ பேரழகி... 
இதைச்‌ சொல்லாவிட்டால்‌ என்னை அழகை அறியாத 
மூடன்‌ என்று உலகு சொல்லும்‌.” “சரி போதும்‌” என்று 
அவனை அவள்‌ அமத்தாள்‌. “விராட அரசமகளை 
உனக்காக கொண்டுவந்திருக்கிறார்களே, நீ அங்கே 
சென்றாயோ என நினைத்தேன்‌.” அபிமன்யூ 
ஆர்வமில்லாமல்‌ “ஆம்‌ சொன்னார்கள்‌. அழுதுகொண்டே 
இருக்கிறாள்‌ என்றார்கள்‌” என்றான்‌. குந்தி 
“பிறந்தநாட்டைப்‌ பிரிந்தால்‌ அழாமலிருப்பார்களா? நீ 


அவளைப்‌ பார்க்கவேண்டாமா, அழகி என்றார்களே?” 
என்றாள்‌. “ஆம்‌, சொன்னார்கள்‌” என்றான்‌. “ஏன்‌ உனக்கு 
அழகிகளை பிடிக்காதா?” என்றாள்‌ குந்தி. “அழகிகள்‌ 
நாடெங்கும்‌ நிறைந்திருக்கிறார்கள்‌. அவள்‌ அதிலொரு 
அழகி” என்றான்‌ அபிமன்யூ. “தந்தைக்கு சரியாக வந்து 
பிறந்திருக்கிறாய்‌” என்றாள்‌ குந்தி சிரித்துக்கொண்டு. 


“சரி, நான்‌ விடைபெறுகிறேன்‌. நள்ளிரவில்‌ 
கிளம்பும்போது சொல்லிக்கொண்டு 
செல்லமுடியாதல்லவா?” என்றான்‌ அபிமன்யூ. “இரு இரு, 
நள்ளிரவில்‌ யார்‌ கிளம்புவது? நீ இப்போதே 
கிளம்புகிறாய்‌” என்றாள்‌ குந்தி. “ஆம்‌, இப்போதே” என்ற 
அபிமன்யூ எழுந்துகொண்டு “நான்‌ கையாண்டதிலேயே 
நீங்கள்தான்‌ மிகக்‌ கடினமான பெண்‌” என்றான்‌. “என்ன 
சொல்கிறாய்‌? அறிவிலி” என குந்தி சிரிப்புடன்‌ கேட்டாள்‌. 
“பெண்கள்‌ பூனைகளைப்போல. எப்படியும்‌ சரியாக 
நான்கு கால்களில்‌ நிலம்வந்துவிடுவார்கள்‌” என்றான்‌ 
அபிமன்யூ. “ஆனால்‌ ஒவ்வொரு முறையும்‌ நிலத்தில்‌ 
வெவ்வேறு இடங்களுக்கு வந்து விழுவார்கள்‌. ஒரே 
இடத்தில்‌ சரியாக வந்துவிழும்‌ பெண்‌ நீங்கள்தான்‌.” 


குந்தி “என்னை நீ ஏய்க்கமுடியாது... கிளம்பு!” என்றாள்‌. 
“சரி” என அபிமன்யூ எழுந்துகொண்டான்‌. 
தலைவணங்கி “விடைகொள்கிறேன்‌, பாட்டி” என்றான்‌. 
அவள்‌ அவன்‌ தலையைத்‌ தொட்டு வாழ்த்தினாள்‌. 


[11௨261அபிமன்யூ வெளியே வந்தபோது காலடியோசை 
கேட்டே பிரலம்பன்‌ பாய்ந்து எழுந்து “நான்‌ 
விடைகொள்கிறேன்‌, இளவரசே” என்றான்‌. “எப்படி 
விடைகொள்ள முடியும்‌? பேரரசி என்னுடன்‌ உன்னையும்‌ 
இளைய யாதவரைப்‌ பார்க்க 
தூதனுப்பியிருக்கிறார்களே?” என்றான்‌. “என்னையா? 
என்னை அவர்கள்‌ எப்படி?” என பிரலம்பன்‌ தடுமாற 
அறைக்குள்‌ இருந்து வெளிவந்த குர்மிதன்‌ “இளவரசே, 
உங்களுக்கும்‌ இவருக்கும்‌ புரவிகளும்‌ பிறவும்‌ ஒருக்க 
பேரரசி ப்பத்‌ பதக்கம்‌ இங்கிருந்தே 
கிளம்புகிறீர்கள்‌ என்றார்கள்‌” என்றான்‌. “பார்த்தாயா?” 
என்றான்‌ அபிமன்யூ. 


பிரலம்பன்‌ குரல்‌ கம்ம “இதெல்லாம்‌ பெரிய...” என்று 
தொடங்கி உதடுகளை அழுத்திக்கொண்டான்‌. 
“அஞ்சாதீர்‌, நாம்‌ போருக்கே செல்லவில்லை” என்றான்‌ 
அபிமன்யூ. “போருக்கா? இளவரசே, நான்‌ 
கோட்டைக்காவலன்‌...” குர்மிதன்‌ “இவரைப்போல 
திறமையான ஒற்றரை நான்‌ கண்டதே இல்லை. 


காவலராகவே மாறிவிட்டிருக்கிறார்‌” என்றான்‌. “ஆம்‌, 
கிளம்புவோம்‌” என்றான்‌ சு “நான்‌ இல்லம்‌ 
சென்று அன்னையிடம்‌ சொல்லிவிட்டு...” என்று 
பிரலம்பன்‌ சொல்ல “அதை குர்மிதர்‌ 
சொல்லிக்கொள்வார்‌. நாம்‌ இங்கிருந்தே 
கிளம்பவேண்டுமென்பது பேரரசியின்‌ ஆணை” என்றான்‌ 
அபிமன்யூ. பிரலம்பன்‌ பெருமூச்சுடன்‌ தலையை 
அசைத்தான்‌. 


அவர்கள்‌ கிளம்பி நகரத்தெருக்களினூடாகச்‌ சென்றனர்‌. 
பிரலம்பன்‌ தலைகுனிந்து புரவிமேல்‌ அமர்ந்திருக்க 
அபிமன்யூ இருபுறமும்‌ மாளிகைகளை 

நோக்கிக்‌ கொடு வந்தான்‌. ஒரு சூதர்குழு 
இசைக்கலங்களுடன்‌ சென்றது. “என்ன 
நினைத்துக்கொண்டிருக்கிறீர்‌?” என்றான்‌ அபிமன்யூ. 
“நான்‌ தொலைவில்‌ உங்களை முதல்முதலாகக்‌ கண்ட 
கணத்தை...” என்றான்‌ பிரலம்பன்‌. “அப்போது 
அறிந்திருக்கவில்லை...” 


அபிமன்யூ அவ்வழியாகச்‌ சென்ற ஒர்‌ இளம்பெண்ணிடம்‌ 
“உன்‌ தந்தை பெயர்‌ பாசகர்‌ அல்லவா? நலமாக 
இருக்கிறாரா?” என்றான்‌. “இல்லை” என்று அவள்‌ 
சொன்னாள்‌. “ஆம்‌, பாரவர்‌... மாறிவிட்டது.” அவள்‌ 
“இல்லை” என்றாள்‌. அவன்‌ புரவியை மேலே செலுத்த 
பிரலம்பன்‌ திரும்பி நோக்கியபின்‌ பின்னால்‌ வந்து 
புன்னகையுடன்‌ “என்ன?” என்றான்‌. “அழுத்தமான 
பெண்‌” என்றான்‌. பிரலம்பன்‌ திரும்பி நோக்கி “ஆம்‌, 
திரும்பிக்கூட நோக்காமல்‌ செல்கிறாள்‌” என்றான்‌. 
“திரும்ப மாட்டாள்‌. திரும்பக்கூடாதென அவளுக்குத்‌ 
தெரியும்‌” என்றான்‌ அபிமன்யூ. 


கோட்டைமுகப்பை அடைந்தபோது அவன்‌ 
கைவிடுபடைகளைக்‌ கண்டு அருகே சென்றான்‌. 
“பிரலம்பரே, இந்தக்‌ கைவிடுபடைகள்‌ எப்போது 
பொருத்தப்பட்டவை?” என்றான்‌. “என்‌ தந்தை 
இளமைந்தனாக இருக்கையிலேயே இவை இப்படி இறுகி 
நின்றுள்ளன” என்றான்‌ பிரலம்பன்‌. “அவை 
நாளையேகூட எவரையேனும்‌ கொல்லலாம்‌... 
விந்தைதான்‌” என்றான்‌ அபிமன்யூ. அவற்றைச்‌ 
சுற்றிவந்தபடி “இந்த அம்புகளைத்‌ தொடுத்தவர்கள்‌ 
மறைந்துவிட்டார்கள்‌. அவர்களின்‌ வஞ்சமும்‌ விசையும்‌ 
மட்டும்‌ அப்படியே எஞ்சியிருக்கிறது. அவர்களால்‌ 
கொல்லப்படவிருப்பவர்கள்‌ அப்போது 
பிறந்திருக்கவில்லை” என்றான்‌. 


பிரலம்பன்‌ நெஞ்சு திடுக்கிட அவற்றை ஏறிட்டு 
நோக்கினான்‌. அவன்‌ இளமைமுதலே கண்டுவரும்‌ 
படைக்கலத்தொகை அது. அவை அனைத்தும்‌ 
உயிர்கொண்டுவிட்டவைபோலத்‌ தோன்ற அவன்‌ 
விலகிச்சென்றான்‌. “இங்கே எங்கெல்லாம்‌ நாம்‌ காணாத 
வஞ்சமும்‌ சினமும்‌ பழியும்‌ விசைகொண்டு கூர்சூடிக்‌ 
காத்திருக்கின்றன என நாம்‌ அறியமாட்டோம்‌, 
பிரலம்பரே” என்றான்‌ அபிமன்யூ. 


பிரலம்பன்‌ அங்கே நிற்கவே அஞ்சி புரவியை பின்னால்‌ 
செலுத்தி “செல்வோம்‌, இளவரசே” என்றான்‌. “மானுடர்‌ 
மண்ணில்‌ எதையெல்லாம்‌ விட்டுச்செல்கிறார்கள்‌ என்று 
எவருக்காவது தெரியுமா? தெரிந்துகொள்ளவும்‌ 
முடியுமா?” என்றபடி அபிமன்யூ ஆயிரம்‌ அம்புகள்‌ 
உடலெங்கும்‌ விடைத்து நிற்க முள்ளம்பன்றி என நின்ற 
கைவிடுபடை ஒன்றை அணுகி சுற்றிவந்தான்‌. அதன்‌ 
இருபது பெருவிற்களும்‌ இறுகி நாண்‌ விம்ம 
நின்றிருந்தன. 


“செல்வோம்‌, இளவரசே” என்றான்‌ பிரலம்பன்‌. “ஆம்‌, 
செல்வோம்‌. பொழுதாகிறது” என்றபடி அபிமன்யூ 
புரவியை திருப்பினான்‌. “பிரலம்பரே, இங்கே 
கண்ணுக்குத்‌ தெரியாமல்‌ விசைகொண்டிருப்பது எது 
தெரியுமா?” என்றான்‌. பிரலம்பன்‌ இல்லை என 
தலையசைத்தான்‌. “சத்யவதியன்னையின்‌ வஞ்சம்‌” 
என்றான்‌ அபிமன்யூ. 

[[ஙagelஅபிமன்யூ கெளரவவனத்தின்‌ வாயிலை 
அடைந்ததுமே உள்ளே ஏரி உடைந்து அலையெழுநீர்‌ 
அணைவதுபோல ஓசை கேட்டது. செறிவாக மரங்களை 
நட்டு உருவாக்கப்பட்ட கோட்டையின்‌ வாயில்‌ 
மூங்கில்களால்‌ ஆனது. அங்கே காவலுக்கு இருந்த இரு 
வீரர்களும்‌ முதியவர்களாக இருந்தனர்‌. ஒருவரின்‌ 
மீசையைத்‌ தாங்கும்‌ எடையே அவர்‌ 
உடலுக்கிருக்காதென்று தோன்றியது. இன்னொருவர்‌ ஒரு 
கண்‌ மட்டும்‌ கொண்டவர்‌. சிப்பி போன்ற நோக்கிலாக்‌ 
கண்‌ அவர்‌ நோக்குகையில்‌ துள்ளியது. அபிமன்யூ 
அவர்களை அணுகி “உள்ளே செல்ல ஒப்புதல்‌ வேண்டும்‌” 
என்றான்‌. 


“இதற்குள்‌ செல்லவா?” என்றார்‌ முதியவர்‌, கையூன்றி 
எழுந்து அருகே வந்தபடி. “ஏன்‌?” என்றான்‌ அபிமன்யூ. 
“இதற்குள்‌ பொதுவாக எவரும்‌ செல்வதில்லை.” 
அபிமன்யூ “எவருமேவா?” என்றான்‌. “ஆண்கள்‌” என்றார்‌ 


பூவிழியர்‌. “இதை கலிவனம்‌ என்று ஊரில்‌ 
அழைக்கிறார்கள்‌” என்ற முதியவர்‌ “நீர்‌ ஏதோ வழிதவறி 
வந்தவர்‌ என நினைக்கிறேன்‌. உமது அன்னைக்கு 
நற்பேறு இருப்பதனால்‌ உசாவினீர்‌. திரும்பி ஓடிவிடும்‌” 
என்றார்‌. பிரலம்பன்‌ “ஓசை கேட்கிறது” என்றான்‌. 
அபிமன்யூ “ஆம்‌, போர்க்களம்போல ஓசை” என்றான்‌. 
முதியவர்‌ “ஓசையா? எங்கே?” என்றார்‌. பூவிழியர்‌ 
“இங்குதான்‌ ஏதோ ஓசை எப்போதும்‌ 
கேட்டுக்கொண்டிருக்கிறதே?” என்றபின்‌ அபிமன்யூவிடம்‌ 
“நேற்று பத்து அத்திரிகளை கயிறுகட்டித்‌ தூக்கி 
மரங்களின்‌ மேலிருக்கும்‌ பரணுக்கு 
கொண்டுசென்றுவிட்டனர்‌. அந்த உயிர்கள்‌ கதறிய 
கதறலில்‌ இங்கே எஞ்சியிருந்த காகங்களும்‌ 
பறந்துசென்றுவிட்டன...” என்றார்‌. அபிமன்யூ மெல்ல 
“நல்ல முரசுச்செவிடுகள்‌” என்றான்‌. பிரலம்பன்‌ 
புன்னகைத்தான்‌. முதியவர்‌ “எனக்கு காது கேட்காது. 
னால்‌ இதழ்களை படிப்பேன்‌” என்றார்‌. அபிமன்‌ 
ன நான்‌ சொல்லவந்தது...” என்று சொல்லப்போக 
அவர்‌ “முரசறைந்து தெரிவிக்கும்‌ வழக்கம்‌ இங்கில்லை. 
அரசகுடியினருக்குக்கூட” என்றார்‌. பிரலம்பன்‌ சிரிப்பை 


அடக்கியபடி வேறுபக்கம்‌ திரும்பிக்கொண்டான்‌. 
“நாங்கள்‌ உள்ளே செல்லலாமா?” என்றான்‌ அபிமன்யூ. 
“இங்கே எவரும்‌ எதையும்‌ எங்களிடம்‌ கேட்பதில்லை... 
கேட்டால்‌ நாங்கள்‌ நெறிகளை சொல்வோம்‌” என்றார்‌ 
முதியவர்‌. 


மரக்கூட்டங்களின்‌ நடுவேயிருந்து பன்றிக்கூட்டம்‌ 
கிளம்புவதுபோல இளைய கெளரவர்கள்‌ தோன்றினர்‌. 
“ஒரு படை அணைவதுபோல!” என்றான்‌ பிரலம்பன்‌. 
“நூறுபேர்‌ இருப்பார்களா?” என்றான்‌ அபிமன்யூ. ஆனால்‌ 
மேலும்‌ மேலுமென வந்தபடியே இருந்தனர்‌. முன்னால்‌ 
வந்தவன்‌ அபிமன்யூவைவிட உயரமாக பெரிய 
தோள்களுடன்‌ இருந்தான்‌. தொலைவிலேயே 
அலைஎழுந்த பெருந்தசைகளில்‌ பற்களும்‌ விழிகளும்‌ 
தெரிந்தன. அனைவரும்‌ வெவ்வேறு முகங்களும்‌ 
தோற்றங்களும்‌ கொண்டிருந்தாலும்‌ அசைவால்‌ 
உணர்வால்‌ ஒன்றுபோலவே இருந்தனர்‌. “நிழல்பெருக்கு 
போல” என்றான்‌ பிரலம்பன்‌. “நீர்‌ இசைச்சூதருக்குப்‌ 
பிறந்தவர்‌” என்றான்‌ அபிமன்யூ. 


அவர்கள்‌ வந்த அதே விசையில்‌ இருவரையும்‌ அறைந்து 
தூக்க அபிமன்யூ அவர்களின்‌ தலைகளின்‌ 
கொந்தளிப்புக்குமேல்‌ அலைபாய்ந்தான்‌. பிரலம்பனைத்‌ 
தூக்கி வானில்‌ வீசிவீசிப்‌ பிடித்தனர்‌. “அபிமன்யூ! 
அபிமன்யூ” என குரல்கள்‌ ஒலித்தன. “நான்‌ இளவரசர்‌ 
அல்ல... அவர்தான்‌ இளவரசர்‌” என்று பிரலம்பன்‌ 
கூவினான்‌. பலமுறை அவனைத்‌ தூக்கி வீசிய பின்னரே 
அவர்கள்‌ அதை உணர்ந்தனர்‌. அப்படியே அவனை 
நிலத்திலிட்டபின்‌ அப்பால்‌ வானில்‌ தத்திச்‌ 
சென்றுகொண்டிருந்த அபிமன்யூவை நோக்கி 
கூச்சலிட்டபடி சென்றனர்‌. பிரலம்பன்‌ புரண்டு 
அவர்களின்‌ கால்களில்‌ மிதிபட்டு உயிர்விடாமல்‌ 
தப்பினான்‌. அவர்களுக்குப்‌ பின்னால்‌ திகைத்து 
நின்றபின்‌ “இளவரசே” என்று கூவியபடி ஓடினான்‌. 

அவர்கள்‌ கரிய ஒழுக்குபோல சென்று 
மரங்களுக்கிடையே மறைந்தனர்‌. உள்ளே சுழற்காற்று 
புகுந்துவிட்டதுபோல காடு கொந்தளித்தது. கூச்சல்களும்‌ 
சிரிப்போசையும்‌ எழுந்தன. பிரலம்பன்‌ ஓடிச்சென்று 
காவலர்களிடம்‌ “எங்கே செல்கிறார்கள்‌?” என்றான்‌. 
அவர்கள்‌ அங்கே நிகழ்ந்தவற்றையே 
அறியாதவர்கள்போல இயல்பாக 
அமர்ந்துகொண்டிருந்தனர்‌. முதியவர்‌ வாயிலிட்டிருந்த 


பாக்கை கன்னத்தில்‌ அதக்கியபடி “காட்டுக்குள்‌ 
செல்கிறார்கள்‌. அங்கேதான்‌ அவர்களின்‌ மாளிகைகள்‌ 
உள்ளன?” என்றார்‌. “உள்ளே செல்லலாமா?” என்று 
பிரலம்பன்‌ கேட்டான்‌. “உள்ளே செல்ல 
விரும்புபவர்களை நாங்கள்‌ இதுவரை கண்டதில்லை” 
என்றார்‌ பூவிழியர்‌. 


பிரலம்பன்‌ திரும்பி காட்டுவழி நோக்கி ஓடினான்‌. 
காட்டுக்குள்‌ அத்தனை மரங்களின்‌ அடியிலும்‌ 
காலடிப்பாதைகள்‌ இருந்தன. அவை ஒன்றுடன்‌ ஒன்று 
பின்னி வலைபோல விரிந்தன. திகைத்தபின்‌ ஓசைகேட்ட 
திசை நோக்கி அவன்‌ சென்றான்‌. மரங்களின்மேல்‌ 
பறவைகளோ கிளைகளில்‌ குரங்குகளோ இல்லை 
என்பதை அறிந்தான்‌. சில மரங்கள்‌ உடைந்தும்‌ சரிந்தும்‌ 
கிடந்தன. சில பாறைகள்‌ உருண்டு மண்படிந்த 
அடிவயிற்றைக்‌ காட்டியபடி கிடந்தன. ஒருசில கதைகள்‌, 
உழலைத்தடிகள்‌ வீசப்பட்டிருந்தன. 


அவன்‌ தொலைவில்‌ மாளிகைநிரையைக்‌ கண்டான்‌ 
அஸ்தினபுரியின்‌ அமுதகலசக்‌ கொடியும்‌ 
துரியோதனனின்‌ அரவுக்கொடியும்‌ அவற்றில்‌ பறந்தன. 
பெரிய முற்றத்தில்‌ ஏராளமான தேர்களின்‌ உடைசல்கள்‌ 
சிதறிக்கிடக்க அவற்றிலேயே புரவிகள்‌ 
கட்டப்பட்டிருந்தன. அத்திரி ஒன்று கூரைவிளிம்பில்‌ 
நின்றிருந்தது. அதை முதலில்‌ சிலை என எண்ணிய 
பிரலம்பன்‌ அது அவ்விளிம்பில்‌ ஏற்றி 
நிறுத்தப்பட்டிருக்கிறதென்று உணர்ந்ததும்‌ மெல்லிய 
உடல்‌ விதிர்ப்புகொண்டான்‌. மாளிகைகளுக்கு 
பக்கவாட்டிலிருந்த முற்றத்தில்‌ யானைகள்‌ கந்துகளில்‌ 
கட்டப்பட்டிருந்தன. ஓர்‌ யானை உரக்கப்‌ பிளிறி அவனை 
நோக்கி துதிமுனை நீட்டியது. 


அவன்‌ தயங்கி நின்றான்‌. அப்பகுதியில்‌ எவரையும்‌ 
காணவில்லை. அங்கே ஏவலர்‌ எவரேனும்‌ 
இருக்கவேண்டுமே என்று எண்ணினான்‌. உள்ளே 
செல்லும்‌ துணிவும்‌ வரவில்லை. உள்ளே ஏதோ கூச்சல்‌ 
வெடித்தெழ சாளரத்தினூடாக மரத்துண்டுகள்‌ வெளியே 
வந்து முற்றத்தில்‌ விழுந்தன. அவை உடைந்த பீடங்கள்‌ 
என்று தெரிந்தது. அவன்‌ தன்னை திரட்டிக்கொண்டு 
முற்றத்தை அணுகினான்‌. மேலுமொரு கூச்சல்‌ பீறிட்டெழ 
பீடங்களும்‌ கலங்களும்‌ கோப்பைகளும்‌ மேலிருந்து 
பொழிந்தன. 


அகவை முதிர்ந்த செவிலி ஒருத்தி கையில்‌ ஒரு 
குடுவையுடன்‌ இடைநாழியில்‌ தோன்றி நெற்றியில்‌ 


கைவைத்து நோக்கி “யார்‌?” என்றாள்‌. “நான்‌...” என 
தயங்கி “இந்திரப்பிரஸ்தத்தின்‌ இளவரசருடன்‌ வந்தேன்‌...” 
என்றான்‌. “இங்கே அனைவருமே இளவரசர்கள்தான்‌...” 
என்ற முதுமகள்‌ “அங்கே மேலே இருக்கிறார்கள்‌...” 
என்றாள்‌. பிரலம்பன்‌ “எந்த அறையில்‌?” என்றான்‌. 
“இளைஞரே, இங்கே எல்லா அறைகளிலும்‌ அவர்கள்தான்‌ 
இருக்கிறார்கள்‌. அவர்கள்‌ ஆயிரம்பேர்‌... 
தெரிந்திருப்பீர்‌...” பிரலம்பன்‌ “ஆம்‌” என்றான்‌. 


மேலிருந்து ஒருவன்‌ வீசப்பட்டு வந்து முற்றத்தில்‌ 
விழுந்தான்‌. பதினேழு அகவை இருக்கும்‌. “ஆ!” என கூவி 
அவனை நோக்கி காலெடுக்க முதுமகள்‌ “அதிலெல்லாம்‌ 
நாம்‌ ஈடுபட முடியாது... நம்‌ பணியை நாம்‌ செய்வோம்‌” 
என்றாள்‌. அவன்‌ எழுவதற்குள்‌ அவன்மேல்‌ 
இன்னொருவன்‌ வந்து விழுந்தான்‌. ஒரு எடை மிக்க 
பீடமும்‌ வந்து அருகே விழுந்தது. அவர்கள்‌ இருவரும்‌ 
சினத்துடன்‌ கூச்சலிட்டபடி படிகளை பொருட்படுத்தாமல்‌ 
சுவர்விளிம்புகளில்‌ பற்றி மேலேறிச்‌ செல்ல 
இன்னொருவன்‌ வந்து முற்றத்தில்‌ விழுந்தான்‌. எங்கோ 
பேரொலியுடன்‌ ஒரு தூண்‌ முறிந்தது. 


“எவரும்‌ இறப்பதெல்லாம்‌ இல்லையா?” என்றான்‌ 
பிரலம்பன்‌. “இதுவரை இல்லை...” என்றாள்‌ முதுமகள்‌. 
“ஆனால்‌ உண்மையில்‌ எவரேனும்‌ இறந்தார்களா என்றும்‌ 
சொல்லமுடியாது... அவர்கள்‌ ஆயிரத்துக்கும்‌ மேல்‌. 
எப்போது எண்ணிப்பார்த்தாலும்‌ ஒன்றிரண்டு 
குறைந்தும்‌ கூடியும்தான்‌ எண்ணிக்கை இருக்கிறது.” 
பிரலம்பன்‌ “அனைவரும்‌ ஓரிடத்திலிருக்கவேண்டுமே” 
என்றான்‌. “அவர்களின்‌ பெரிய தந்தை கர்ணனின்‌ முன்‌ 
மயங்கிய பாம்புகள்போல அசைவிழந்திருப்பார்கள்‌... 
அப்போது எண்ணிவிடலாம்‌.” பிரலம்பன்‌ “நான்‌ என்‌ 
இளவரசரை இந்தச்‌ சுழிக்கொந்தளிப்பிலிருந்து 
மீட்டுக்கொண்டு செல்லவேண்டும்‌, செவிலியே. என்‌ 
பெயர்‌ பிரலம்பன்‌” என்றான்‌. “இங்கிருந்தா? இங்கிருந்து 
இவர்களே தூக்கி வெளியே வீசாமல்‌ எவரும்‌ 
செல்லமுடியாது. யானைகளே சிக்கித்‌ தவிக்கின்றன” 
என்றபின்‌ செவிலி நடந்தாள்‌. 


பின்னால்‌ சென்று “தங்களை நான்‌ 
அறிந்துகொள்ளலாமா?” என்றான்‌ பிரலம்பன்‌. “என்‌ 
பெயர்‌ ஊர்மி. நான்‌ இவர்களின்‌ முதலன்னை 
பானுமதியுடன்‌ காசியிலிருந்து வந்த சேடி. இவர்களில்‌ 
நூறுபேரையாவது நானே வளர்த்திருப்பேன்‌... ஆனால்‌ 
எவரெவர்‌ என என்னால்‌ இக்கூட்டத்தில்‌ 
கண்டுபிடிக்கமுடிவதில்லை.” பிரலம்பன்‌ “அவர்களுக்குத்‌ 


தெற்குவாயிலுக்கு அப்பால்‌ இருபக்கமும்‌ காந்தாரர்களின்‌ 
குடில்கள்‌ செறிந்த குடியிருப்புகளைத்‌ தாண்டிச்சென்ற 
செம்மண்பாதை நீத்தார்காடு நோக்கிச்‌ சென்றது. 
அங்கிருந்த பித்ருதீர்த்தம்‌ என்னும்‌ நீள்வட்டக்‌ 
குளத்தைச்சுற்றி அடர்ந்த சோலையாக இருந்தது அது. 
அங்கேதான்‌ அரசகுலத்தவர்‌ சிதையேற்றப்பட்டார்கள்‌. 
அதற்கப்பால்‌ பன்னிரண்டு சிறிய சோலைகளாக 
அஸ்தினபுரியின்‌ அனைத்துக்குடிகளுக்கும்‌ 
தனித்தனியாக இடுகாடுகளும்‌ சுடுகாடுகளும்‌ இருந்தன. 
அஸ்தினபுரியில்‌ வாழ்ந்தவர்களில்‌ விஸ்வகர்மர்கள்‌ 
மட்டுமே நீத்தாரை மண்ணடக்கம்‌ செய்தனர்‌. 


விதுரன்‌ கோட்டைமேல்‌ நின்று அந்தச்சோலையைப்‌ 
பார்த்தபின்‌ கீழே இறங்கிவந்தான்‌. அங்கே நின்ற வீரன்‌ 
அவனை வணங்கியதும்‌ அவனுடைய புரவியைக்‌ 
கைகாட்டி வாங்கி அதில்‌ ஏறிக்கொண்டான்‌. 
பெருநடையாக காந்தாரக்குடியிருப்புகளைக்‌ கடந்தான்‌. 
காந்தாரப்படைகள்‌ அதற்குள்‌ மெல்ல அஸ்தினபுரியின்‌ 
சோம்பல்‌ வாழ்க்கைக்குள்‌ வந்துவிட்டிருப்பதை விதுரன்‌ 
கண்டான்‌. அவர்கள்‌ காடுகளில்‌ வேட்டையாடிப்பிடித்த 
முயல்களையும்‌ உடும்புகளையும்‌ பாம்புகளையும்‌ கூட 
சுட்டுத்‌ தின்றுகொண்டிருந்தனர்‌. பகலிலேயே ஈச்சங்கள்‌ 
அருந்திக்கொண்டிருந்தனர்‌. சிலர்‌ மட்டுமே மண்ணில்‌ 
வேலைசெய்தனர்‌. 


அப்பால்‌ சோலைக்குச்‌ செல்லும்பாதையில்‌ சற்று தூரம்‌ 
சென்றதுமே விதுரன்‌ அங்கிருந்த ஓசையின்மையை 
உணர்ந்தான்‌. பறவைகளும்‌ காற்றும்‌ ஓசையிட்டன. 
நெடுந்தொலைவில்‌ காந்தாரர்களின்‌ முழக்கம்‌ 
மெல்லக்கேட்டது. ஆயினும்‌ அங்கு ஓசையின்மையே 
மூடியிருந்தது. மதியவெயிலில்‌ சற்றே வாடிய மரங்களின்‌ 
இலைகள்‌ காற்றில்‌ சிலுசிலுத்தன. வெயிலுக்காக 
கிளைகளுக்குள்‌ ஒண்டிக்கொண்ட பறவைகள்‌ 
அவ்வப்போது கலைந்து எழுந்து வானில்‌ சுழன்று 
திரும்ப அமைந்தன. ஒரு முயல்‌ மண்சாலைக்குக்‌ 
குறுக்காகப்‌ பாய்ந்துசென்றது. 


அரசர்களின்‌ சுடுகாட்டில்‌ மன்னர்களின்‌ சிதைகளிருந்த 
இடத்தில்‌ கட்டப்பட்ட சிற்றாலயங்களும்‌ கருங்கல்லால்‌ 
ஆன பலிபீடங்களும்‌ சருகுகள்‌ மூடி நிழலில்‌ 
குளிர்ந்துகிடந்தன. சந்தனுவின்‌ பீடம்மீது ஒரு பச்சோந்தி 
கால்களைப்‌ பரப்பி வாலைவிடைத்துத்‌ தூக்கி 
விரைந்தோடி நின்று தலையை ஆட்டியபடி நிறம்‌ 
மாற்றிக்கொள்ளத்‌ தொடங்கியது. பிரதீபரின்‌ பீடம்மீது 
சிதல்புற்றுகளின்‌ செந்நிறமான வேர்ச்சரடுகள்‌ எழுந்து 


தெரியுமே?” என்றான்‌. “இளைஞரே, அவர்கள்‌ 
தனித்தனியான உள்ளம்‌ கொண்டவர்கள்‌ அல்ல” 
என்றபடி அவள்‌ சென்றாள்‌. 


தயங்கியபின்‌ படிகளில்‌ ஏறி மேலே சென்று 
கால்திடுக்கிட்டு நின்றான்‌. நடுவே நாலைந்து படிகள்‌ 
உடைந்து வெற்றிடமிருந்தது. கீழே அவை உதிர்ந்து 
கிடப்பதும்‌ தெரிந்தது. கைப்பிடி ஆடிக்கொண்டிருந்தது. 
மேலேறிச்‌ சென்றபோது முதல்பெருந்தூணே விரிசலிட்டு 
நிற்பதைக்‌ கண்டான்‌. இடைநாழியிலேயே பலகை 
பெயர்ந்து உள்ளே ஆள்‌ விழுமளவுக்கு பெரிய 
பள்ளங்களிருந்தன. கூரையில்‌ பெரிய இடைவெளிகள்‌. 
அவற்றினூடாக உள்ளே விழுந்த வெயில்‌ துணிபோலக்‌ 
கிடந்தது. கூரைக்கு மேலே எவரோ நடக்கும்‌ ஓசை. 
அறைகள்‌ அனைத்திலும்‌ இருந்து குழறல்கள்‌, சிரிப்புகள்‌, 
பிளிறல்கள்‌, அகவல்கள்‌, கூவல்கள்‌, கூச்சல்கள்‌... 


பட்டியல்‌ முறியும்‌ ஒலியுடன்‌ கூரைத்துளை வழியாக 
ஒருவன்‌ உள்ளே இறங்கி குதித்தான்‌. அவனிடம்‌ “மது 
கொண்டுவா, மூடா!” என ஆணையிட்டுவிட்டு 
இன்னொரு அறைக்குள்‌ நுழைந்தான்‌. அதே விசையில்‌ 
வெளியே வந்து விழுந்தான்‌. அவனை அறைந்தவனை 
எழுந்து திருப்பி அறைந்தான்‌. இருவரும்‌ மாறிமாறி 
வெறியுடன்‌ அறைந்துகொண்டனர்‌. அடிகள்‌ 
ஒவ்வொன்றும்‌ வெடிப்போசையுடன்‌ விழுந்தன. 
பிரலம்பன்‌ சுவரோரமாக சாய்ந்துகொண்டான்‌. இருவரும்‌ 
ஓட வேறுசிலர்‌ அறைக்குள்‌ இருந்து வெளியே வந்து 
நோக்கி சிரித்தனர்‌. ஒருவன்‌ பிரலம்பனை நோக்கி “மது 
கொண்டுவாடா, அறிவிலி” என்று ஆணையிட்டுவிட்டு 
தள்ளாடியபடி உள்ளே சென்றான்‌. 


பெரிய கூடமொன்றை நோக்கித்திறந்த வாயிலினூடாக 
பிரலம்பன்‌ எட்டிப்பார்த்தான்‌. அங்கே தோளோடு தோள்‌ 
நெரிய இளைய கெளரவர்‌ நிறைந்திருந்தார்கள்‌. 
பேச்சொலிகள்‌ எல்லாமே கூச்சல்களாக எழ குவைக்கூரை 
முழங்கிக்கொண்டிருந்தது. அவர்கள்‌ நடுவே ஒரு 
பீடத்தில்‌ அபிமன்யூ நின்றிருந்தான்‌. அவனருகே 
இன்னொரு பீடத்தில்‌ இடையில்‌ கைவைத்து நின்றிருந்த 
பட்டத்து இளவரசனாகிய லட்சுமணனை பிரலம்பன்‌ 
முன்னரே கண்மருந்தான்‌. கரிய பெருந்தோள்களும்‌ 
அகன்ற தாடையும்‌ சிறு கண்களுமாக அவன்‌ 
துரியோதனன்‌ போலவே தெரிந்தான்‌. 


கூச்சல்கள்‌ ஓங்கின. அபிமன்யூ கையிலிருந்த பெரிய 
பீதர்நாட்டுக்‌ குடுவையைத்‌ தூக்கி அதன்‌ மூக்கை தன்‌ 


வாயில்‌ வைத்து ஒரே இழுப்பில்‌ குடிக்கத்‌ தொடங்கினான்‌. 
கூச்சல்கள்‌ அடங்க அவர்கள்‌ அவனை திகைப்புடன்‌ 
நோக்கினர்‌. முழம்‌ குடுவையையும்‌ குடித்துவிட்டு அவன்‌ 
அதை தூக்கி வீசினான்‌. இருவர்‌ பாய்ந்து அதை 
பிடித்தனர்‌. அதில்‌ துளி எஞ்சவில்லை என்பதைக்‌ கண்டு 
கூச்சலிட்டு சூழ்ந்து அபிமன்யூவைத்‌ தூக்கி மேலே 
வீசிப்பிடித்தனர்‌. அபிமன்யூ முன்னரே ஒரு குடுவை 
மதுவை அருந்திருந்தான்‌. அந்தக்‌ குடுவையை ஒருவன்‌ 
எடுத்துவந்தான்‌. 


அபிமன்யூவால்‌ நிற்க முடியவில்லை. குமட்டியபடியும்‌ 
தள்ளாடியபடியும்‌ கைகளைத்‌ தூக்கி வாய்‌ கோணலாக 
ஊளையிட்டான்‌. தனக்குத்தானே சிரித்துக்கொண்டான்‌. 
தலை துவண்டுவிழ உடல்‌ வளைந்து தன்னைத்‌ தூக்கிய 
இளைய கெளரவர்களின்‌ உடல்மேலேயே விழுந்தான்‌. 
கூடம்‌ ததும்பிக்கொண்டே இருந்தது. மறுபக்க 
வாயிலினூடாக ஒரு கூட்டம்‌ உள்ளே பிதுங்கி நுழைய 
பிரலம்பன்‌ இன்னொரு வாயிலினூடாக வெளியே 
தள்ளப்பட்டான்‌. மீண்டும்‌ கூடத்திற்குள்‌ நுழைய 
அவனால்‌ முடியவில்லை. அவனருகே தரையில்‌ ஒருவன்‌ 
அமர்ந்து ஊளையிட்டுக்கொண்டிருந்தான்‌. அவன்‌ 
மூக்கிலிருந்து குருதி வழிந்தது. ஒரு காது பாதி அறுந்து 
தொங்கியது. 


சிவந்த கண்களால்‌ அவன்‌ பிரலம்பனை நோக்கினான்‌. 
வாய்‌ இழுபட்டு கோண கண்களில்‌ ஒன்று சுருங்கி அதிர 
“நான்‌ நாகதத்தன்‌! உலகிலேயே...” என கைதாக்கியபின்‌ 
“மது கொண்டுவாடா, இழிமகனே” என்றான்‌. “இளவரசே, 
தங்கள்‌ செவி...” என்றான்‌ பிரலம்பன்‌. “ஆம்‌, அவன்‌ 
செவி... இங்கே பாருங்கள்‌ அவன்‌ செவியை” என 
ஒருவன்‌ கைசுட்டிச்‌ சிரித்தான்‌. “அயல்வணிகரே, நான்‌ 
உக்ரசேனன்‌. ஆனால்‌ அவன்‌ சத்யசந்தன்‌. ஆகவே...” 
என்று சிரித்த அப்பால்‌ நின்றவன்‌ மேலும்‌ மேலும்‌ 
தனக்குத்தானே மகிழ்ந்து சிரித்து “அயல்வணிகரே, 
உண்மையில்‌ நான்‌... நான்‌ உக்ரசேனன்‌. ஆனால்‌ அவன்‌ 
சத்யசந்தன்‌. ஆகவேதான்‌...” என்றான்‌. 


பிரலம்பன்‌ பின்னால்‌ சென்று அப்படியே இன்னொரு 
அறைக்குள்‌ நுழைந்தான்‌. அங்கே மேலிருந்து 
விழுந்தவர்கள்போல சிதறிக்‌ குவிந்துகிடந்தவர்களை 
மிதிக்காமல்‌ கடந்துசென்று இடைநாழியை அடைந்தான்‌. 
அங்கே படியேறி வந்த ஒருவன்‌ “சம்புவை பார்த்தீரா?” 
என்றான்‌. “நான்‌ இந்திரப்பிரஸ்தத்தின்‌ இளவரசரின்‌ 
அணுக்கன்‌. அவருடன்‌ வந்தேன்‌. ஆனால்‌...” என்றான்‌. 
“அவருடன்‌ வந்தீர்களா? நன்று. என்‌ பெயர்‌ சுஜாதன்‌, 


உபகெளரவன்‌” என அவன்‌ தன்னை அறிமுகம்‌ 
செய்துகொண்டான்‌. “கீழே உணவு ஒருங்குகிறது. அதை 
மேற்பார்வையிட எவருமில்லை. சம்புவையோ 
துஷ்பராஜயனையோ அழைத்துச்செல்லலாம்‌ என்று 
வந்தேன்‌” என்றான்‌. 


“நான்‌ வருகிறேன்‌” என்றான்‌ பிரலம்பன்‌. “இங்கிருந்து 
பயனுள்ளமுறையில்‌ ஓழிவதே நன்று என்று 
தோன்றுகிறது.” சுஜாதன்‌ நகைத்து “ஆம்‌, இவர்களுக்கு 
குடியும்‌ தீனியும்‌ மற்போருமன்றி எதுவும்‌ தெரியாது” 
என்றான்‌. பிரலம்பன்‌ இவர்‌ ஏன்‌ இங்கே இருக்கிறார்‌ என 
எண்ணியதுமே சுஜாதன்‌ “ஆம்‌, நான்‌ இருக்கவேண்டிய 
இடமல்ல இது. ஆனால்‌ இவர்கள்‌ நல்லுள்ளம்‌ 
கொண்டவர்கள்‌. கொடுப்பதில்‌ உவகைகொள்பவர்கள்‌. 
தன்னை மறந்து பிறருடன்‌ இணைந்துகொள்பவர்கள்‌. 
இங்கிருக்கையில்‌ நான்‌ அடையும்‌ உவகையை எங்குமே 
அடைவதில்லை. இவர்களிடமிருந்து எனக்கு விடுதலை 
இல்லை என்றே உணர்கிறேன்‌” என்றான்‌. 


அவர்களுக்கு எதிரே வந்த பதினாறாண்டு 
அகவைகொண்ட இளைய கெளரவனின்‌ முகம்‌ முழுக்க 
உலர்ந்த குருதி இருந்தது. “மூத்தவரே, என்னை கன்மதன்‌ 
அடித்தான்‌” என்றான்‌. “நீ என்ன செய்தாய்‌?” என்றான்‌ 
சுஜாதன்‌. அவன்‌ இதென்ன வினா என்பதைப்போல 
“நான்‌ அவனை அடித்தேன்‌” என்றான்‌. “இப்போது எங்கே 
செல்கிறாய்‌?” என்றான்‌ சுஜாதன்‌. “நான்‌ துர்தசனை 
அடிக்கச்செல்கிறேன்‌” என்றான்‌. “ஏன்‌?” என்று பிரலம்பன்‌ 
கேட்டான்‌. “அவன்‌ என்னை அடித்தான்‌” என்றான்‌. 
“உங்களை கன்மதர்‌ அல்லவா அடித்தார்‌?” அவன்‌ 
யாரிவன்‌ அறிவிலாமல்‌ என்பதுபோல நோக்கி 
“அவனுக்கு முன்னால்‌ இவன்‌ அடித்தான்‌” என்றான்‌. 


“செல்‌, அடி!” என்றபின்‌ சுஜாதன்‌ நடந்தான்‌. 
“சற்றுநேரத்தில்‌ உணவின்‌ மணம்‌ எழுந்துவிடும்‌. உடனே 
அத்தனை போர்களும்‌ முடியும்‌.” பிரலம்பன்‌ “இவர்கள்‌ 
ஏன்‌ அடித்துக்கொள்கிறார்கள்‌?” என்றான்‌. “ஏன்‌ என்ற 
வினாவுக்கே இங்கு இடமில்லை. இங்கே எது விளையாட்டு 
எது வினை என்பதையும்‌ நாம்‌ அறியமுடியாது.” “இங்கே 
ஏவல்‌ பணியாளர்கள்‌ இல்லையா?” என்றான்‌ பிரலம்பன்‌. 
“மிக அரிதாக சிலர்‌. வந்தவர்கள்‌ இரவோடிரவாக 
ஓடிவிடுவார்கள்‌. காதும்‌ கண்ணும்‌ இல்லாத முதியவர்கள்‌ 
எலிகளைப்போல எவர்‌ விழிகளுக்கும்‌ படாமல்‌ 
வாழ்கிறார்கள்‌. மற்றபடி சமையல்‌ பரிபேணல்‌ கரிபுரத்தல்‌ 
எல்லாமே இவர்கள்தான்‌...” 


பெரிய கொட்டகை போலிருந்தது அடுமனை. உள்ளே 
நூற்றுக்கும்‌ மேற்பட்ட அடுப்புகள்‌ தழல்கொண்டிருந்தன. 
அவ்வொளியில்‌ உடல்வியர்த்து பளபளக்க கிளறியும்‌ 
கிண்டியும்‌ கலக்கியும்‌ எரிபேணியும்‌ நின்றிருந்தவர்கள்‌ 
திரும்பி நோக்கினர்‌. ஒருவன்‌ “இளையோனே, 
துர்த்தசனையும்‌ கஜபாகுவையும்‌ உடனே 
வரச்சொன்னேனே?” என்றான்‌. “வரவில்லையா? 
அவர்களிடம்‌ நான்‌ சொன்னேன்‌” என்றான்‌ சுஜாதன்‌. 
“இளையோனே, நீ வந்து இந்த எரியை பேணு... 
கருகிவிடக்கூடாது” என்றபடி அவன்‌ தன்‌ 
பெருந்தோள்களை விரித்து சோம்பல்‌ முறித்தான்‌. 


அரக்கர்களுக்கான அடுமனை என தோன்றியது. 
கொட்டகைக்குள்‌ தோலுரிக்கப்பட்டமையால்‌ 
சிவந்திருந்த பெரிய எருமைகள்‌ முழுத்‌ தலையும்‌ 
கொம்புமாக உத்தரத்தில்‌ இருந்து தலைகீழாகத்‌ 
தொங்கின. பன்றியிறைச்சிகள்‌ வெட்டி அடுக்கப்பட்ட 
வேங்கைமரத்‌ தடிபோல பாளம்பாளமாக பலகையில்‌ 
இடையளவுக்கு இருந்தன. பெரிய குறுக்குவெட்டுத்தடிப்‌ 
பீடத்தில்‌ ஊன்பலகைகளை வைத்து கோடரிகளால்‌ 
தறித்துக்‌ குவித்துக்கொண்டிருந்தனர்‌ இருவர்‌. ஊன்‌ 
குன்றுகளிலிருந்து பெரிய கலங்களில்‌ 
அள்ளிக்கொண்டுசென்று கொதிக்கும்‌ 
கலங்களிலிட்டனர்‌. தரையில்‌ காய்கறிகள்‌ மிதிபட்டன. 


“உன்‌ பெயரென்ன?” என்றான்‌ ஒருவன்‌. “பிரலம்பன்‌.” 
“நம்மில்‌ இந்தப்‌ பெயரை கேள்விப்பட்டதே இல்லையே” 
என்றான்‌ இன்னொருவன்‌. “மூத்தவரே, இவன்‌ 
உபகெளரவன்‌ அல்ல. காவலன்‌, ஆடையை பாருங்கள்‌!” 
அவன்‌ “ஆம்‌, அடேய்‌! நீ என்ன செய்கிறாய்‌ என்றால்‌ 
நேராக கரவறைக்குச்‌ சென்று மதுக்குடம்‌ ஒன்றை...” என 
தொடங்க சுஜாதன்‌ “அடுமனைப்பணி முடிவதுவரை 
குடிக்கவேண்டியதில்லை” என்றான்‌. அவன்‌ 
சுஜாதனைவிட மூத்தவன்‌ என்றாலும்‌ ஆணையை 
ஏற்பதுபோல அச்சொல்லை பெற்றுக்கொண்டு 
“ஆனால்‌...” என்றபின்‌ “அடுமனைப்பணி விரைவில்‌ 
முடியும்‌” என்றான்‌. 


சுஜாதன்‌ “நீர்‌ காய்கறிகளை கொண்டுசெல்லும்‌” 
என்றான்‌. பிரலம்பன்‌ “ஆணை” என்று காய்கறிகளை 
கூடைகளில்‌ அள்ளிக்கொண்டுசென்று அடுகலங்களில்‌ 
இட்டான்‌. அப்பால்‌ பன்னிருவர்‌ வெந்த அப்பங்களை 
கொண்டுசென்று பாய்களில்‌ குவித்தனர்‌. இன்னொரு 
பாயில்‌ வெண்ணிறச்‌ சோறு குவிந்திருந்தது. “போடா!” 
என உரக்கக்‌ கூவியபடி ஒருவன்‌ இன்னொருவனை 


அறைய அவன்‌ திருப்பி அடித்தான்‌. சுஜாதன்‌ “சுப்ரஜா, 
என்ன அங்கே?” என்றான்‌. “கொசுக்கடி” என்று அவன்‌ 
தாழ்ந்த குரலில்‌ சொன்னபடி எண்ணைக்‌ கலத்துடன்‌ 
சென்றான்‌. அவன்‌ உடலை கையால்‌ வருடிய ஒருவன்‌ 
“எண்ணை!” என சிரித்தான்‌. அனலாட்டத்தில்‌ 
இருள்நெளிந்த கொட்டகைக்குள்‌ அவர்களின்‌ 
வியர்வைமணம்‌ உணவுமணத்துடன்‌ கலந்திருந்தது. 


[10௨26] உள்ளே பாய்ந்து வந்தவன்‌ “ஒருக்கமா? உணவு 
ஒருக்கமா?” என்று கூவினான்‌. “மூத்தவர்‌ கேட்டுவிட்டார்‌. 
கேட்ட மறுகணமே வழக்கம்போல கூச்சலிடவும்‌ 
தொடங்கிவிட்டார்‌.” நால்வர்‌ ஒரே குரலில்‌ 
“ஒருக்கம்தான்‌...” என்‌ 
சொல்லிக்கொண்டிருக்கையிலேயே கலங்கள்‌ கால்பட்டு 
உருண்டன. ஒரே நேரத்தில்‌ நூற்றுக்கும்‌ மேற்பட்டவர்கள்‌ 
அடுமனைக்குள்‌ நுழைந்தனர்‌. “எங்கே உணவு? 
மூத்தவருக்கு உணவு எங்கே?” என்று கூவினர்‌. 
கையிலகப்பட்ட கலங்களில்‌ ஊன்கறியையும்‌ 
அப்பங்களையும்‌ அன்னத்தையும்‌ அள்ளிக்கொண்டு 
சென்றனர்‌. சிலர்‌ கலங்களை அப்படியே 
தோளிலேற்றிக்கொண்டனர்‌. அலைமேல்‌ படகென 
கலங்கள்‌ சில ஊசலாடி மிதந்து சென்றன. 


அப்பால்‌ “மூடா, எங்கே உணவு?” என்ற கூச்சல்‌ எழுந்தது. 
யாரோ யாரையோ அடிக்கும்‌ ஓசை. காலடிகள்‌ ஒலிக்க 
சிலர்‌ ஓடிவந்தனர்‌. “உணவு எங்கே? மூத்தவர்‌ கேட்கிறார்‌.” 
பிரலம்பன்‌ “உணவு சென்றுவிட்டது” என்றான்‌. 
வந்தவர்கள்‌ சூழ நோக்கி எஞ்சிய சமைக்காத ஊனையும்‌ 
மாவையும்‌ தூக்கிக்கொண்டு சென்றார்கள்‌. பிரலம்பன்‌ 
அவர்களுக்குப்‌ பின்னால்‌ சென்றான்‌. அங்கே திறந்த 
முற்றத்திலும்‌ இடைநாழியிலும்‌ கூடங்களிலுமாக 
உபகெளரவர்‌ உணவுண்டுகொண்டிருந்தனர்‌. இரு 
கைகளாலும்‌ உணவை அணைத்தனர்‌. அள்ளி 
உடல்சேர்த்துக்கொண்டனர்‌. உணவுடன்‌ முயங்கி பொருதி 
ஊடி கூடி கொண்டாடினர்‌. உறுமல்கள்‌, முனகல்கள்‌, 
முரலல்கள்‌, சவைப்பொலிகள்‌, நக்கலோசைகள்‌. 


மாளிகைக்குள்‌ சென்று சிறிய சாளரத்தினூடாக 
பிரலம்பன்‌ உள்ளே நோக்கினான்‌. லட்சுமணன்‌ தன்‌ 
மடியில்‌ அபிமன்யூவை வைத்து 
ஊட்டிக்கொண்டிருந்தான்‌. “போதும்‌, போதும்‌” என்றான்‌ 
அபிமன்யூ. “உண்க, இளையோனே... உண்க!” என்றான்‌ 
லட்சுமணன்‌. ஒருவன்‌ பெரிய ஊன்‌ துண்டுடன்‌ எழுந்து 
“இது சுவையானது... பன்றிக்குமேல்‌ ஊனில்லை, 
விஷ்ணுவுக்குமேல்‌ தெய்வமும்‌ இல்லை” என்றான்‌. அதை 


தன்‌ எச்சில்‌ கையால்‌ அபிமன்யூவின்‌ வாயில்‌ 
ஊட்டினான்‌. அதைக்கண்டு அத்தனைபேரும்‌ 
ஆளுக்கொரு துண்டு ஊனுடன்‌ எழுந்து 
அபிமன்யூவிற்கு ஊட்டவந்தனர்‌. 


சுஜாதன்‌ பிரலம்பனின்‌ தோளில்‌ தட்டி “என்ன செய்கிறீர்‌?” 
என்றான்‌. “இளவரசரை ஊனை ஊட்மயே கொல்வார்கள்‌ 
என்று படுகிறது” என்றான்‌. “அவர்கள்‌ உணவு வழியாக 
மட்டுமே அன்புசெய்யக்‌ கற்றவர்கள்‌... வருக!” என்றான்‌ 
சுஜாதன்‌. “அங்கே பழச்சாறு எங்கே இருக்கிறது என்று 
காட்டும்‌.” பிரலம்பன்‌ அவனுடன்‌ சென்று பழச்சாறு 
இருந்த பெரிய பீப்பாயை காட்டினான்‌. “உள்ளே 
எவராவது விழுந்துகிடக்கிறார்களா பாரும்‌... 
முன்பொருமுறை ஒருவனை உள்ளிருந்து எடுத்தோம்‌” 
என்றான்‌ சுஜாதன்‌. வெளியே பெரும்‌ கூச்சல்‌. “என்ன 
அது?” என்ற சுஜாதன்‌ வெளியே எட்டிப்பார்த்து “எதற்கு 
வெளியே வருகிறார்கள்‌?” என்றான்‌. 


பிரலம்பன்‌ வெளியே சென்று நோக்கியபோது அபிமன்யூ 
இளைய கெளரவர்களால்‌ சுமக்கப்பட்டு வெளிவந்தான்‌. 
அவனைச்‌ சூழ்ந்து அவர்கள்‌ கூச்சலிட்டபடி உணவை 
எடுத்து வீசினர்‌. அவன்‌ உடலெங்கும்‌ ஊனும்‌ சோறும்‌ 
வழிந்தன. ஒருவன்‌ வில்‌ ஒன்றை கொண்டுவர 
இன்னொருவன்‌ அம்புக்குடுவையை கொண்டுவந்தான்‌. 
அபிமன்யூவின்‌ விழிகள்‌ பாதி மூடியிருக்க தலை 
எடைகொண்டு இடப்பக்கமாக தள்ளியது. கைகள்‌ 
குழைந்து தொங்கின. கோணலாக இழுத்துக்கொண்ட 
வாயில்‌ இருந்து கோழை வழிந்தது. லட்சுமணன்‌ “இதோ... 
ஓசை வேண்டாம்‌... இதோ” என்று கூச்சலிட்டான்‌. “இதோ, 
இளையோன்‌ நமக்கு வில்திறன்‌ என்றால்‌ என்னவென்று 
காட்டுவான்‌.” 


இளையவர்கள்‌ பெருங்குரலெழுப்பினர்‌. “அவன்‌ 
தந்தையை சிறியோனாக்கும்‌ வீரன்‌!” என்றான்‌ 
லட்சுமணன்‌. “தந்தைக்குச்‌ சொல்லுரைத்தவன்‌... 
அதாவது...” என்றபின்‌ அருகே நின்றிருந்த 
இளையவனிடம்‌ “அவன்‌ யார்‌?” என்றான்‌. “குமரன்‌” 
என்றான்‌ அவன்‌. “ஆம்‌, குமரன்‌. இதோ, இவன்‌ என்‌ 
தம்பி... இவன்‌ பெயர்‌” என சொல்லி கைகள்‌ காற்றில்‌ 
நிலைக்க எண்ணம்‌ குவிக்க முயன்று பின்‌ அவனிடமே 
“உன்‌ பெயர்‌ என்ன?” என்றான்‌. “சுஜயன்‌. சுபாகுவின்‌ 
மைந்தன்‌.” லட்சுமணன்‌ “ஆம்‌, சிறிய தந்தை சுபாகுவின்‌ 
மைந்தன்‌. தன்‌ முதலாசிரியனாக சிறிய தந்தை 
அர்ஜுனரை எண்ணி வில்கற்றுத்‌ தேர்ந்தவன்‌. 
அர்ஜுனரை வெல்ல எவராலுமியலாது என்றான்‌... நான்‌ 


சொன்னேன்‌ அவர்‌ மைந்தனால்‌ இயலும்‌ என்று.” 


லட்சுமணன்‌ கைகளைத்‌ தூக்கி “ஏனென்றால்‌ 
மாமனிதர்களைக்‌ கண்டு தெய்வங்கள்‌ அஞ்சுகின்றன. 
ஆகவே அவர்களுக்கு மேலும்‌ திறன்கொண்ட 
மைந்தர்களை அளிக்கின்றன” என்றவன்‌ உரக்க 
நகைத்து “அல்லது திறனே அற்ற மைந்தர்களை 
அளிக்கின்றன” என்றான்‌. இளைய கெளரவர்‌ வெடித்துச்‌ 
சிரித்தார்கள்‌. “இப்போது என்‌ இளையோனாகிய 
அபிமன்யூ அவன்‌ தந்தை செய்ததும்‌ பிறர்‌ 
செய்யமுடியாததுமான வில்திறனை செய்து காட்டுவான்‌. 
நான்‌ வெல்வேன்‌. வென்றதும்‌ என்‌ இளையோனாகிய 
இவனை...” என்றபின்‌ காற்றில்‌ கை நிலைக்க அவனை 
நோக்கி “உன்‌ பெயர்‌ என்ன?” என்றான்‌. “சுஜயன்‌” 
என்றான்‌. “ஆம்‌, சுஜயனை நான்‌ மேலே தாக்கி மும்முறை 
எறிவேன்‌... இதுவே பந்தயம்‌!” 


கூச்சல்கள்‌, சிரிப்புகள்‌, கைவீசல்கள்‌, எம்பித்தாவல்கள்‌. 
“சுப்ரஜன்‌! சுப்ரஜன்‌!” என ஓசைகள்‌ எழுந்தன. சுப்ரஜன்‌ 
தன்‌ தலைமேல்‌ ஒரு நெல்லிக்காயை வைத்தபடி 
மரத்தடியில்‌ சென்று நின்றான்‌. அபிமன்யூ இறங்கி 
கைநீட்டி வில்லையும்‌ அம்பையும்‌ பெற்றுக்கொண்டான்‌. 
பிரலம்பன்‌ “அவரால்‌ நிற்கவே முடியவில்லை... கைகள்‌ 
தளர்ந்துள்ளன...” என்றான்‌. சுஜாதன்‌ “அவருள்‌ வாழும்‌ 
வில்லின்‌ தெய்வம்‌ விழித்துத்தான்‌ இருக்கும்‌” என்றான்‌. 
இளைய கெளரவர்‌ கைகளை வீசியும்‌ கூவியும்‌ ஊக்க 
அபிமன்யூ இயல்பாக அம்பை எடுத்து நெல்லிக்காயை 
இரண்டாகப்‌ பிளந்தான்‌. இன்னொருவன்‌ வாயில்‌ ஒரு 
நெல்லிக்காயை கவ்விப்‌ பிடித்தபடி நிற்க அதை 
பிளந்தான்‌. 


“குருதி விழும்‌... ஆம்‌, என்‌ உள்ளம்‌ சொல்கிறது” 
என்றான்‌ பிரலம்பன்‌. “குருதியெல்லாம்‌ இங்கு ஒரு 
பொருட்டே அல்ல” என்றான்‌ சுஜாதன்‌. “சுரகுண்டலன்‌!” 
என எவரோ கூவினர்‌. “அவன்‌ சிறிய தந்தை 
குண்டாசியின்‌ மைந்தன்‌” என்றான்‌ சுஜாதன்‌. 
சுரகுண்டலன்‌ மூக்கின்மேல்‌ ஓர்‌ இறகுடன்‌ நிற்க 
அபிமன்யூவின்‌ அம்பு அந்த இறகை மட்டும்‌ 
எடுத்துச்சென்றது. இளைய கெளரவர்‌ வெறிகொண்டு 
கூச்சலிட்டனர்‌. லட்சுமணன்‌ ஓடிச்சென்று 
அபிமன்யூவைத்‌ தூக்கி தலைமேல்‌ சுழற்றினான்‌. 
கையிலெடுத்த அம்புடன்‌ அபிமன்யூ அவன்மேல்‌ சுழன்று 
தோளில்‌ அமர்ந்தான்‌. அவன்‌ கையிலிருந்த அம்புபட்டு 
லட்சுமணனின்‌ தோள்கிழிந்து குருதி வழிந்தது. 


“குருதி” என்றான்‌ பிரலம்பன்‌. “சிறிய கீறல்தான்‌...” 
என்றான்‌ சுஜாதன்‌. “சுஜயன்‌ இதோ நழுவுகிறான்‌... 
மூத்தவரே” என்று சிலர்‌ கூவ அபிமன்யூவை அப்படியே 
வீசிவிட்டு லட்சுமணன்‌ சுஜயனை தூக்கினான்‌. பிறர்‌ 
கூடிநின்று கூச்சலிட்டனர்‌. பிரலம்பன்‌ அடுமனைக்‌ 
கட்டடத்திற்கு அப்பால்‌ ஒரு புரவி சேணமும்‌ 
கடிவாளமுமாக நிற்பதைக்‌ கண்டான்‌. அப்போது 
தோன்றிய எண்ணத்தை தலைக்கொண்டு ஓடிச்சென்று 
அதைப்‌ பிடித்து இழுத்துக்கொண்டு திரளுக்குள்‌ 
நுழைந்தான்‌. எவரும்‌ அவனை நோக்கவில்லை. 


அபிமன்யூ எழுந்து நின்று கூச்சலிட்டு பிறரைப்‌ 
பற்றியபடி தள்ளாடிக்கொண்டிருந்தான்‌. அவன்‌ 
இடையை வளைத்துப்பிடித்துத்‌ தூக்கி புரவியில்‌ வைத்து 
தானும்‌ ஏறிக்கொண்டான்‌ பிரலம்பன்‌. புரவியைச்‌ 
செலுத்தி திரளிலிருந்து விலகிச்சென்றான்‌. பின்பக்கம்‌ 
சுஜயன்‌ காற்றில்‌ எழுந்து எழுந்து 
விழுந்துகொண்டிருந்தான்‌. “யார்‌ அது? அடேய்‌” என்று 
அபிமன்யூ குழறினான்‌. பிரலம்பன்‌ புரவியின்‌ விலாவை 
மிதித்து விரைவுகூட்டி மரக்கோட்டையை அணுகினான்‌. 
காவல்மாடத்தில்‌ பூவிழியர்‌ அமர்ந்தபடியே 
துயில்கொண்டிருந்தார்‌. அவன்‌ வெளியேறிய ஓசையில்‌ 
மெல்ல விழித்து பொருள்‌ கொள்ளாமல்‌ நோக்கியபின்‌ 
மீண்டும்‌ துயில்கொண்டார்‌. 


பிரலம்பன்‌ அபிமன்யூவின்‌ கையிலிருந்த அம்பை 
அப்போதுதான்‌ நோக்கினான்‌. அதைப்‌ பிடுங்கி வீசிய 
பின்னரே அதன்‌ முனையிலிருந்த துளிக்குருதிப்பூச்சை 
நினைவால்‌ கண்டான்‌. 

[1ா௨:)யாதவ நிலம்‌ முழுக்க பகலிலும்‌ இருள்‌ 
மூடிக்கிடப்பதாக அபிமன்யூவுக்குத்‌ தோன்றியது. 
பிரலம்பனிடம்‌ “என்ன இது? இன்னும்‌ இருள்‌ விலகவே 
இல்லை” என்றான்‌. பிரலம்பன்‌ தன்‌ புரவியைத்‌ தட்டி 
சற்று முன்னால்‌ வந்து “புரியவில்லை, இளவரசே” 
என்றான்‌. “பொழுது இன்னுமா விடியவில்லை?” 
என்றான்‌ அபிமன்யூ. “இல்லையே... விடிந்து 
நெடுநேரமாயிற்றே...” என்று அவன்‌ சுற்றிலும்‌ பார்த்தான்‌. 
“இருள்‌ விலகாதிருக்கிறது” என்றான்‌ அபிமன்யூ. 


அவன்‌ என்ன சொல்கிறான்‌ என்றே புரியாமல்‌ சுற்றிலும்‌ 
நோக்கியபடி பிரலம்பன்‌ உடன்‌ வந்தான்‌. சப்தஃபலம்‌ 
நோக்கி செல்லும்‌ வண்டிப்பாதையில்‌ ஓரிரு கன்றுத்‌ 
தடங்கள்‌ மட்டுமே இருந்தன. “இங்கு வணிகர்‌ 
வண்டிகளும்‌ அடிக்கடி செல்வதில்லை போலும்‌” என்று 
அபிமன்யூ சொன்னான்‌. “ஆம்‌, சில நாட்களுக்கு முன்‌ 
மழை பெய்திருக்கிறது. அதன்‌ பின்னர்‌ வணிக 
வண்டிகள்‌ எதுவும்‌ போகவில்லை என்று தோன்றுகிறது” 
என்றான்‌ பிரலம்பன்‌. 


அபிமன்யூ “சப்தஃபலத்தில்‌ துவாரகையின்‌ அரசர்‌ 
தங்கியிருக்கிறார்‌ என்றால்‌ அலுவல்‌ வண்டிகளும்‌ காவல்‌ 
வண்டிகளும்‌ சென்று கொண்டிருக்கத்தானே வேண்டும்‌?” 
என்றான்‌. பிரலம்பன்‌ குழப்பத்துடன்‌ “ஆம்‌, ஒருவேளை 
வேறு வழியிருக்கலாம்‌” என்றான்‌. “வேறுவழியென்றால்‌ 
அது கூர்ஜரத்தை ஒட்டி போகும்‌ காந்தாரர்களின்‌ 
பெருவழிப்பாதையாக இருக்கும்‌. அரசுமுறையாக 
வருபவர்கள்‌ அவ்வழியாக வருவார்களா?” என்றான்‌ 
அபிமன்யூ. “எனக்குப்‌ புரியவில்லை” என்ற பிரலம்பன்‌ 
“ஒவ்வொருவரும்‌ தூக்கத்தில்‌ நடப்பவர்கள்‌ 
போலிருக்கிறார்கள்‌” என்றான்‌. 


அதன்‌ பின்னர்தான்‌ அபிமன்யூவுக்கு அவன்‌ 
உணர்ந்ததென்ன என்று புரிந்தது. யாதவ நிலத்தில்‌ 
சாலையோரத்து இல்லங்களிலும்‌ மேய்ச்சல்வெளிகளிலும்‌ 
தென்பட்ட அனைவருமே துயில்‌ விலகாதவர்கள்‌ 
போலவோ துயரின்‌எடை கொண்டவர்கள்‌ போலவோ 
தோன்றினார்கள்‌. எங்கும்‌ மானுடவாழ்வு எழுப்பும்‌ ஓசை 
ஏதும்‌ எழவில்லை. மானுடருடன்‌ அணுக்கமான 


நாய்களும்‌ பசுக்களும்கூட ஓசையிழந்து நிழல்களென 
நடமாடின. “இவர்களை எல்லாம்‌ ஏதேனும்‌ இருள்‌ 
தெய்வங்கள்‌ பற்றிக்கொண்டிருக்கின்றனவா?” என்று 
அபிமன்யூ கேட்டான்‌. 


பிரலம்பன்‌ மேலும்‌ அருகே வந்து தாழ்ந்த குரலில்‌ 
“அரசரையே மூதேவி பற்றிக்கொண்டிருக்கிறது 
என்கிறார்கள்‌. பதினான்கு ஆண்டுகளாக அவர்‌ தன்னை 
முற்றிலும்‌ கூட்டுக்குள்‌ இழுத்துக்கொண்டு உலகறியாது 
வாழ்கிறார்‌. அவர்‌ உயிரோடில்லை என்றுகூட 
பாரதவர்ஷத்தில்‌ பேச்சிருக்கிறது. அங்கே சப்தஃபலத்தில்‌ 
பெரும்‌ கானகம்‌ ஒன்றில்‌ அவர்‌ தவம்‌ இருப்பதாகவும்‌ 
சுற்றிலும்‌ புற்று எழுந்து அவரை முற்றிலும்‌ 
மூடிவிட்டதாகவும்‌ அவருடைய தலையிலணிந்த 
மயிற்பீலி மட்டும்‌ ஒளிமங்காது வெளியே தெரிந்து 
உலகை நோக்கிக்கொண்டிருப்பதாகவும்‌ சூதர்கள்‌ 
பாடுகிறார்கள்‌” என்றான்‌. 


அபிமன்யூ “ஆம்‌, இதை முன்னரே எவரோ சொல்லி 
கேள்விப்பட்டிருக்கிறேன்‌” என்றான்‌. “ஆகவேதான்‌ 
தங்களை அனுப்பியிருக்கிறார்‌ பேரரசி. அவர்‌ அனுப்பிய 
ஓலை அவருக்குக்‌ கிடைத்திருக்கும்‌. ஆனால்‌ அதை 
இளைய யாதவர்‌ நோக்கியிருக்கவே வாய்ப்பில்லை” 
என்று பிரலம்பன்‌ சொன்னான்‌. “கிளம்புவதற்கு முன்னர்‌ 
காவலர்களிடம்‌ உசாவியறிந்தேன்‌. இங்கே உண்மையில்‌ 
யாதவ அரசகுடியினர்‌ எவருமில்லை. யாதவப்பேரரசின்‌ 
முதன்மை அமைச்சர்கள்கூட இல்லை. இளைய 
யாதவரின்‌ இளமைத்தோழர்‌ ஸ்ரீதமரின்‌ ஆட்சியில்‌ எளிய 
காவலர்களால்‌ இந்நகர்‌ நடத்தப்படுகிறது.” அபிமன்யூ 
“ஆம்‌, நான்‌ இதையெல்லாம்‌ கேட்டபின்‌ 
கிளம்பவேண்டுமென எண்ணினேன்‌. அங்கே 
உண்டாட்டும்‌ களியாட்டுமாக அந்நாள்‌ கடந்தமையால்‌ 
மறந்துவிட்டேன்‌” என்றான்‌. 


அதன்‌ பின்‌ வழிநெடுக அங்கிருந்த உயிரின்மையை 
அன்றி பிறிதொன்றை நோக்க அபிமன்யூவால்‌ 
முடியவில்லை. சாலை முச்சந்திகளில்‌ அமர்ந்திருந்த 
முதியயாதவர்கள்‌ நெடுங்காலமாக ஒருசொல்லேனும்‌ 
உரையாடிக்‌ கொள்ளாதவர்கள்‌ போலிருந்தனர்‌. 
குளம்படியோசை கேட்டு திரும்பிப்பார்த்தவர்களின்‌ 
விழிகள்‌ இறந்து குளிர்ந்த மீன்களின்‌ நோக்கு 
கொண்டிருந்தன. அவர்களிடம்‌ சென்று வழி 
உசாவுகையில்‌ பலமுறை கேட்ட பின்னரே அவர்களுக்கு 
உள்ளே சுருண்டுறங்கிய உள்ளம்‌ அதை கேட்டது. 
அங்கிருந்து ஒரு சொல்லெழுந்து ஒலியாகி அவர்களை 


பரவத்தொடங்கியிருந்தன. காற்று கடந்து வந்தபோது 
சருகுகள்‌ ஓசையுடன்‌ இடம்‌ மாறின. 


அப்பால்‌ நிதிவைசியர்களின்‌ சுடுகாடு. அதற்கப்பால்‌ 
கூலவாணிகர்களின்‌ சுடுகாட்டிலிருந்து புகை எழுந்தது. 
அங்கே எவரோ நிற்பதைப்போலிருந்தது. விதுரன்‌ 
குதிரையை மெல்லத்தட்டி மரங்களின்‌ வேர்களைக்‌ 
கடந்து சென்று அதற்குள்‌ நுழைந்தான்‌. முந்தைய நாள்‌ 
வைத்த சிதை வெந்து தணிந்து மெல்லிய நீலப்புகையை 
மட்டும்‌ விட்டுக்கொண்டிருந்தது. அதனருகே ஒருவன்‌ 
நின்று ஏதோ செய்துகொண்டிருந்தான்‌. சாம்பல்‌ படர்ந்த 
மெல்லிய முதுகில்‌ சடைக்கற்றைகள்‌ சரிந்துகிடந்தன. 
பெருச்சாளித்தோலால்‌ ஆன கோவணம்‌ 
அணிந்திருந்தான்‌. 


அது வெட்டியானல்ல என்று விதுரன்‌ உணர்ந்தான்‌. சற்றே 
தயங்கினான்‌. புரவியின்‌ ஒலிகேட்டு அவர்‌ திரும்பினார்‌. 
முகமும்‌ உடம்பும்‌ வெண்ந்றால்‌ மூடப்பட்டிருந்தன. 
தாடியும்‌ சடைவிழுதுகளாக மார்பில்‌ கிடந்தது. “வருக 
அமைச்சரே” என்றார்‌ அவர்‌ கரியபற்களைக்‌ காட்டிச்‌ 
சிரித்தபடி. “அஸ்தினபுரியின்‌ மாபெரும்‌ சமையலறைக்கு 
வருக!” குதிரையில்‌ இருந்து இறங்கி மண்டியிட்டு 
“வணங்குகிறேன்‌ மாமுனிவரே” என்றான்‌ விதுரன்‌. 
“நல்லூழுடன்‌ இரு!” என்று அவர்‌ மெலிந்த கரிய 
கைகளால்‌ வாழ்த்தினார்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“தாங்கள்‌ சார்வாகர்‌ என நினைக்கிறேன்‌” என்றான்‌ 
விதுரன்‌. உடனே உள்ளுணர்வு எழ “தாங்கள்‌ மூத்தவர்‌ 
மன்னராகக்கூடாது என்றீர்கள்‌ என அறிந்தேன்‌” 
என்றான்‌. “ஆம்‌... நீ என்னை சபைக்கு அழைத்தாய்‌. 
காணிக்கைப்பொருட்களுடன்‌ யக்ஞ்சர்மர்‌ என்னைக்‌ 
காணவந்தார்‌.” உரக்கச்சிரித்து “நான்‌ அவரிடம்‌ 
சொன்னேன்‌ அப்பொருட்களை அவரது கையில்‌ இருந்து 
பெற்றுக்கொள்ளமாட்டேன்‌ என்று. அவர்‌ வாயில்‌ இருந்து 
நானே அதை எடுத்துக்கொள்வேன்‌...” என்றார்‌. மீண்டும்‌ 
சிரித்து அதைப்பெறுவதற்கொரு முறைமை உள்ளது. 
அவர்‌ இந்தச்சிதையில்‌ பிணமாகக்‌ கிடக்கவேண்டும்‌ 
முதலில்‌” என்றார்‌. 


“தாங்கள்‌ வந்திருக்கலாம்‌” என்றான்‌ விதுரன்‌. “சிறுவனே, 


அடைவதற்கு மேலும்‌ காலமெடுத்தது. 


“ஒவ்வொருவரும்‌ இறந்துவிட்டவர்களைப்போல்‌ 
இருக்கிறார்கள்‌. குழந்தைகள்‌ கூட ஓசையும்‌ விரைவும்‌ 
இழந்துள்ளன. ஒரு நிலம்‌ முழுக்க இப்படியாகுமா 
என்ன?” என்று அபிமன்யூ வியந்தான்‌. பிரலம்பன்‌ 
“அரசன்‌ எவ்வழி அவ்வழி குடிகள்‌ என்கிறார்கள்‌. 
ஒருகாலத்தில்‌ யாதவப்பெருநிலம்‌ இசையிலும்‌ காதலிலும்‌ 
கொந்தளித்துக்கொண்டிருந்தது. யாதவ நாட்டில்‌ ஆண்டு 
முழுக்க வசந்தம்‌ என்று சூதர்கள்‌ பாடுவதுண்டு” 
என்றபின்‌ புன்னகைத்து “பிற நிலங்களில்‌ மகளிர்‌ பத்து 
மாதத்தில்‌ பெறும்‌ பிள்ளைகளை இங்கே ஐந்து 
மாதங்களில்‌ பெற்றுவிடுகிறார்கள்‌ என்பார்கள்‌” 
என்றான்‌. அபிமன்யூ புன்னகைத்து “இப்போது இங்கு 
ஆடவரும்‌ பெண்களும்‌ ஒருவரை ஒருவர்‌ நோக்குவது 
போலவே தோன்றவில்லை” என்றான்‌. 


சப்தஃபலத்தின்‌ சிறிய கோட்டையை அவர்கள்‌ 
முன்மாலைப்பொழுதில்‌ சென்றடைந்தனர்‌. 
பெருஞ்சாலை ஓரமாக அமைந்திருந்த காவல்‌ 
மாடங்களில்‌ எவரும்‌ இருக்கவில்லை. மழைப்பாசி படிந்த 
முரசுகள்‌ வானின்‌ ஒளி எதையோ எதிர்நோக்குவனபோல 
சரிந்து காத்திருந்தன. காவல்‌ மாடங்களின்‌ கீழ்த்தளத்தில்‌ 
வேல்களையும்‌ வாள்களையும்‌ மடியில்‌ வைத்தபடி 
சாய்ந்தமர்ந்து வெறுமனே நோக்கிக்கொண்டிருந்தனர்‌ 
காவலர்கள்‌. முகச்சாலையில்‌ புரவியில்‌ அவர்கள்‌ கடந்து 
சென்றபோதுகூட ஒருசொல்லும்‌ உசாவப்படவில்லை. 
கோட்டைமுகப்பில்‌ அவர்களின்‌ புரவிகள்‌ சென்று 
நின்றபோது காவல்‌ மாடத்திலிருந்து மெல்ல எழுந்துவந்த 
காவலன்‌ கையாலேயே ”நீங்கள்‌ யார்‌?” என்றான்‌. 


“இந்திரப்பிரஸ்தத்திலிருந்து வருகிறேன்‌. 
இளையபாண்டவரின்‌ மைந்தனாகிய என்‌ பெயர்‌ 
அபிமன்யூ. இவர்‌ என்‌ அணுக்கர்‌. நாங்கள்‌ இளைய 
யாதவரை அரசுப்பணியின்‌ பொருட்டு பார்க்க 
வந்துள்ளோம்‌” என்றான்‌ அபிமன்யூ. எந்த 
விழிமாறுதலும்‌ இல்லாமல்‌ அவன்‌ “எவரும்‌ அரசரை 
பார்க்க இயலாது. காவலர்தலைவர்‌ சுதமரையோ 
அமைச்சுநிலைக்‌ காவலர்‌ கலிகரையோ நீங்கள்‌ 
சந்திக்கலாம்‌. நகரம்‌ அரசரின்‌ தோழர்‌ ஸ்ரீதமரால்‌ 
ஆளப்படுகிறது. நீங்கள்‌ அவரையும்‌ பார்க்கலாம்‌. சில 
நாட்களுக்கு முன்‌ துவாரகையிலிருந்து படைத்தலைவர்‌ 
சாத்யகி வந்துள்ளார்‌ அவரை வேண்டுமென்றாலும்‌ 
பார்க்கலாம்‌” என்றான்‌. 


“நாங்கள்‌ இளைய யாதவரைப்‌ பார்ப்பதற்காக மட்டுமே 
வந்தோம்‌” என்றான்‌ அபிமன்யூ. “சென்ற 
பத்தாண்டுகளில்‌ அவரை நாங்கள்‌ எவரும்‌ 
பார்த்ததில்லை” என்ற காவலன்‌ “தாங்கள்‌ சென்று 
பார்க்க முடியுமென்றால்‌ அது யாதவர்‌ அனைவருக்கும்‌ 
நலம்‌ பயப்பது” என்று தலைவணங்கினான்‌. 
அவனுக்குப்பின்னால்‌ அமர்ந்திருந்த இரு காவலர்கள்‌ 
அவ்வுரையாடலை கேட்காதவர்கள்போல 
பொருள்தெளியாத விழிகளால்‌ 
நோக்கிக்கொண்டிருந்தனர்‌. 


புரவியைத்தட்டி நகருக்குள்‌ நுழைந்து அதன்‌ சிறிய 
தெருக்களினூடாகச்‌ செல்கையில்‌ அபிமன்யூ “இந்நகர்‌ 
துயிலரசியால்‌ ஆளப்படுகிறது. மானுடர்‌ மட்டுமல்ல 
மரங்களும்‌ கட்டிடங்களும்கூட துயில்கின்றன” என்றான்‌. 
எதிர்ப்படும்‌ அத்தனை விழிகளும்‌ ஒழிந்து கிடந்தன. 
“பறவையால்‌ கைவிடப்பட்ட கூடு போன்ற முகங்கள்‌” 
என்று பிரலம்பன்‌ சொன்னான்‌. அபிமன்‌ 
திரும்பிப்பார்த்து “எந்தச்‌ சூதர்‌ பாடலில்‌ உள்ள வரி?” 
என்றான்‌. “நானேதான்‌ சொன்னேன்‌” என்றான்‌ 
பிரலம்பன்‌. “ஆம்‌, உமது தந்த சூதராக இருக்க 
வாய்ப்புண்டு. முன்னரே எண்ணினேன்‌” என்றான்‌ 
அபிமன்யூ. பிரலம்பன்‌ “என்‌ தந்தையும்‌ அரிய வரிகளை 
சொல்பவராகவே இருந்தார்‌” என்றான்‌. அபிமன்யூ 
திரும்பிப்பார்க்காமலேயே “அவருடைய தந்தை சூதரா?” 
என்றான்‌. பிரலம்பன்‌ ஒன்றும்‌ சொல்லாமல்‌ தன்‌ 
புரவியை இழுத்து தனக்கும்‌ அபிமன்யூவுக்கும்‌ இடையே 
இடைவெளியை உருவாக்கிக்கொண்டான்‌. 


சாலையில்‌ மக்கள்‌ நெரிசல்‌ இருந்தாலும்கூட எவரும்‌ 
உரக்கப்‌ பேசவில்லை, பணியாளர்கள்‌ கூச்சல்‌ 
எழுப்பவில்லை. சுமைதூக்குவோர்கூட 
மூச்சொலிகளுடன்‌ கடந்துசென்றனர்‌. வண்டியோட்டிகள்‌ 
அத்திரிகளையோ புரவிகளையோ அதட்டி ஓட்டவில்லை. 
ஒன்றையொன்று துரத்திக்கொண்டு சென்ற இரண்டு 
குழந்தைகள்‌ கூட கூச்சலிடாமல்‌ சென்றன. 
“அச்சுறுத்துகிறது இந்த அமைதி” என்று அபிமன்யூ 
சொன்னான்‌. “மிகப்பெரிய ஓர்‌ அரக்குப்படலம்‌ இது 
என்று தோன்றுகிறது. எங்கோ சற்று தொட்டுவிட்டால்‌ 
சிக்கிக்கொள்வோம்‌. திமிறி விலக முயலும்தோறும்‌ மேலும்‌ 
மேலும்‌ சிக்குவோம்‌. புதைசேறு போல்‌ நம்மை 
உள்ளிழுத்து அழுத்திக்கொள்ளும்‌. புதைவின்‌ 
இனிமையிலிருந்து உள்ளமும்‌ மீளமுடியாது.” பிரலம்பன்‌ 
“இதுவும்‌ சூதர்‌ சொல்போலிருக்கிறது” என்றான்‌. 
அபிமன்யூ உரக்க நகைத்தான்‌. 


அரண்மனையின்‌ ஆளுயர மண்கோட்டையின்‌ காவல்‌ 
முகப்பை அடைந்தபோது நெடுந்தொலைவு 
வந்துவிட்டதாகவும்‌ நெடுங்காலம்‌ கடந்துவிட்டதாகவும்‌ 
தோன்றுமளவுக்கு உள்ளமும்‌ உடலும்‌ களைத்திருந்தன. 
காவலன்‌ வெளியே வந்து தலைவணங்கியபோது 
அபிமன்யூ சலிப்புடன்‌ பிரலம்பனை நோக்கி 
சொல்லும்படி கையசைத்தான்‌. பிரலம்பன்‌ அவனை 
முறைப்படி அறிவித்ததும்‌ அவர்கள்‌ தலைவணங்கி 
“நேராகச்‌ சென்றால்‌ வருவது கலிகரின்‌ அலுவலறை. 
அமைச்சுநிலை இடப்பக்கம்‌ அமைந்துள்ளது. 
அவருடைய குலத்தின்‌ கன்றுக்கொடி பறக்கிறது” 
என்றான்‌. 

முற்றத்தில்‌ புரவியில்‌ சென்று இறங்கி காவலனிடம்‌ 
கடிவாளத்தைக்‌ கொடுத்துவிட்டு படிகளில்‌ ஏறி 
மரத்தாலான சிறிய அரண்மனையின்‌ இடைநாழியில்‌ 
நடக்கும்போது அபிமன்யூ தன்‌ நாவில்‌ சொற்கள்‌ எழுந்து 
நெடுநேரமாயிற்று என்று நினைத்துக்கொண்டான்‌. 
தன்னுள்‌ எப்போதும்‌ ஓடிக்கொண்டிருக்கும்‌ 
சொற்பெருக்கு விசை இழந்து உதிரிச்சொற்களாக 
சொட்டிக்கொண்டிருப்பதை கண்டான்‌. திகைப்புடன்‌ 
திரும்பி அதை பிரலம்பனிடம்‌ சொல்ல விழைந்தபோது 
உள்ளிருந்து சொற்கள்‌ எழவில்லை. உயிரற்றதுபோல்‌ நா 
வாய்க்குள்‌ தயங்கிக்கிடந்தது. அவனை எதிர்கொண்டு 
தலைவணங்கிய முதியவரிடம்‌ அபிமன்யூ 
“இந்திரப்பிரஸ்தத்தின்‌ அர்ஜுனரின்‌ மைந்தன்‌” 
என்றான்‌... 


வாழ்த்து எதுவும்‌ உரைக்காமல்‌ தலைவணங்கி 
காத்திருக்கும்படி கைகாட்டிவிட்டு அவர்‌ அறைக்குள்‌ 
நுழைந்தார்‌. அது ஓர்‌ அமைச்சுநிலைபோல்‌ தெரிந்தது. 
திறந்திருந்த இரு அறைகளுக்குள்‌ பேச்சுகள்‌ ஏதுமில்லை. 
நிழலசைவதுபோல்‌ ஊழியர்கள்‌ 
பணியாற்றிக்கொண்டிருந்தனர்‌. 
மிகத்தொலைவிலெங்கோ காற்றில்‌ ஒரு சாளரம்‌ முறுகி 
அசையும்‌ ஓசை மட்டும்‌ கேட்டது. கதவு திறக்க மெல்ல 
வந்து பணிந்த முதியவர்‌ “நான்‌ கலிகன்‌. அமைச்சர்‌ 
காத்திருக்கிறார்‌. வருக!” என்றார்‌. அபிமன்யூ உள்ளே 
நுழைய பிரலம்பன்‌ தலைவணங்கி அங்கேயே 
நின்றுகொண்டான்‌. 


தமர்‌ இளைய யாதவரின்‌ களித்தோழர்‌ என்று 
சான்னபோது அபிமன்யூ இளைய அகவையினர்‌ 
ஒருவரை தன்னையறியாது எதிர்பார்த்திருந்தான்‌. 
நரைத்த குடுமியை விரித்திட்டு, தளர்ந்த கண்களுடன்‌, 


சற்றே முன்னொடுங்கிய தோள்களுடன்‌, வெளிறிய 
தோல்வண்ணத்துடன்‌ மெல்லிய குரலில்‌ முகமன்‌ 
உரைத்த ஸ்ர்தமரைக்‌ கண்டதும்‌ அவன்‌ தயங்கி நின்றான்‌. 
பின்னர்‌ “இந்திரப்பிரஸ்தத்தின்‌ இளையபாண்டவராகிய 
அர்ஜுனனின்‌ மைந்தன்‌ நான்‌. இளைய யாதவரை 
பார்க்கும்பொருட்டு வந்தேன்‌” என்றான்‌. அப்பொழுதும்‌ 
அவர்‌ ஸ்ர்தமர்தானா என்ற ஐயம்‌ அவனுக்கு இருந்தது. 


“நான்‌ அரசரின்‌ அணுக்கனும்‌ தோழனுமாகிய ஸ்ரீதமன்‌. 
இந்நகரம்‌ என்‌ ஆளுகைக்குள்‌ உள்ளது. தங்களைச்‌ 
சந்தித்ததில்‌ உவகை கொள்கிறேன்‌. அமர்க! இன்நீர்‌ 
அருந்துக!” என்று அவர்‌ முறைப்படி முகமன்‌ 
சொன்னபோது சலிப்பும்‌ சோர்வுமெழ அவன்‌ தலையை 
அசைத்தபடி சிறிய பீடத்தில்‌ அமர்ந்து கால்களை 
நீட்டிக்கொண்டான்‌. ஸ்ரீதமர்‌ ஏவலனிடம்‌ இன்நீர்‌ 
கொண்டு வரும்படி மெல்லிய குரலில்‌ 

ணையிட்டுவிட்டு “தங்களை கைக்குழந்தையாக 
பார்த்திருக்கிறேன்‌. இந்திரப்பிரஸ்தத்தில்‌ இளவேனில்‌ 
விழவொன்றின்போது அரசருடன்‌ நானும்‌ வந்தேன்‌. என்‌ 
கைகளில்‌ தங்களை எடுத்து விளையாடியிருக்கிறேன்‌” 
என்றார்‌. 


அந்நினைவால்‌ மெல்ல சுடரேற்றப்பட்ட அகல்‌ என முகம்‌ 
ஒளிகொள்ள “அன்றே மிகை விசைகொண்ட சிறிய 
பொறி போலிருந்தீர்கள்‌. என்‌ நெஞ்சக்குழியில்‌ எட்டி 
உதைத்து சற்று நேரம்‌ மூச்சை நிறுத்திவிட்டீர்கள்‌” 
என்றார்‌. அபிமன்யூ எரிச்சலுடன்‌ “என்ன ஆயிற்று 
இந்நகருக்கு? யாதவ நிலமே நாணிழந்து கிடக்கிறது” 
என்றான்‌. ஸ்ரீதமர்‌ “இளவரசே, ஒளியைப்போலவே 
இருளும்‌ பரவும்‌ என்பதை பதினான்கு ஆண்டுகளில்‌ 
கண்டுகொண்டிருக்கிறேன்‌. முதலில்‌ எங்கள்‌ அரசர்‌ மேல்‌ 
இருள்‌ கவிழ்ந்தது. பின்னர்‌ அவர்‌ அறை இருண்டது. 
அரண்மனையும்‌ சோலைகளும்‌ இருண்டன. நகர்‌ 
இருண்டது. யாதவ நிலமும்‌ இருண்டது. 
இரண்டாண்டுகளுக்குமுன்‌ துவாரகை சென்றிருந்தேன்‌. 
நெடுந்தொலைவில்‌ மேற்குக்‌ கடல்‌ எல்லையில்‌ அந்த 
வெண்பளிங்கு நகரும்‌ இருண்டுகிடப்பதை கண்டேன்‌. 
எட்டு மனைவியரும்‌ இருண்ட நிழல்களாக 
மாறிவிட்டிருந்தனர்‌” என்றார்‌. 


அபிமன்யூ “நான்‌ அவரை சந்திக்க வேண்டும்‌. அவர்‌ 
எழுந்தாக வேண்டும்‌. அவர்‌ ஆற்றும்‌ பணி 
அணுகியுள்ளது. பேரரசி அதற்கான சொல்லை அளித்து 
என்னை அனுப்பியிருக்கிறார்கள்‌” என்றான்‌. “ஆம்‌, 
நேற்று முந்தினமே பறவைச்செய்தி வந்துவிட்டது. 


உங்களுக்காக காத்திருந்தேன்‌” என்றார்‌ ஸ்ரீதமர்‌. 
“பேரரசியின்‌ ஓலைகளை அரசர்‌ பார்த்தாரா?” என்று 
ச கேட்டான்‌. “புறவுலகிலிருந்து ஒரு சொல்லோ 
ஒலியோ சென்றடைய முடியாத நெடுந்தொலைவில்‌ அவர்‌ 
இருக்கிறார்‌” என்றார்‌ பந்தமர்‌. “நான்‌ பார்க்க 
விழைகிறேன்‌” என்றான்‌. “நீங்கள்‌ அவர்‌ உடலை 
பார்க்கலாம்‌. ஒவ்வொரு நாளும்‌ நான்‌ 
பார்த்துக்கொண்டுதான்‌ இருக்கிறேன்‌” என்றார்‌ ஸ்ரீதமர்‌. 


அபிமன்யூ சலிப்புடன்‌ தன்‌ தொடையில்‌ தட்டியபடி 
“என்ன செய்வது?” என்றான்‌. “இவ்வாறே இருண்டு 
அழிவதா யாதவ நிலத்தின்‌ ஊழ்‌?” ஸ்ரீதமர்‌ “அந்த ஒரு 
வினாவே எங்களையும்‌ நம்பிக்கை கொள்ள வைக்கிறது. 
எதன்‌ பொருட்டு இந்த குலமும்‌ நிலமும்‌ இவரை 
ஈன்றெடுத்தனவோ இவரிலிருந்து பற்றிக்கொண்டு 
ஒளியும்‌ வெம்மையும்‌ கொண்டனவோ அது நிகழாமல்‌ 
இவையனைத்தும்‌ இவ்வாறே முடிவதற்கு வாய்ப்பில்லை. 
எனவே அவர்‌ விழித்தெழுந்தாகவேண்டும்‌. இந்தத்‌ தவம்‌ 
அவ்வாறு விழித்தெழுவதன்‌ பொருட்டே என்று 
தோன்றுகிறது. மீள மீள அதைச்‌ சொன்னபடி பதினான்கு 
ஆண்டுகள்‌ காத்திருந்தோம்‌.” 

பெருமூச்சுடன்‌ கையை அசைத்து “பதினான்கு 
ஆண்டுகள்‌, நிமித்திகர்‌ பதினான்கு ஆண்டுகளில்‌ அவர்‌ 
எழுவார்‌ என்றனர்‌. அவர்கள்‌ சொன்ன கணக்குப்படி 
பார்த்தால்‌ இப்போது எழுந்திருக்க வேண்டும்‌. யாதவ 
நிலத்தில்‌ சூரியன்‌ தோன்றியிருக்க வேண்டும்‌” என்றார்‌. 
“நான்‌ அவரை பார்த்தாக வேண்டும்‌” என்று அபிமன்யூ 
சொன்னான்‌. “தாங்கள்‌ தங்குவதற்கு மாளிகையும்‌ 
பிறவும்‌ ஒருக்கியுள்ளேன்‌. இன்று ஓய்வெடுங்கள்‌. நாளை 
புலரியில்‌ தாங்கள்‌ அவரைச்‌ சந்திப்பதற்கு ஒருக்கம்‌ 
செய்கிறேன்‌” என்று ஸ்ரீதமர்‌ சொன்னார்‌. 


[1ாஜவிபுலரியிலேயே எழுந்து நீராடி ஏவலன்‌ அளித்த 
புதிய உடைகளை அணிந்து அபிமன்யூ தன்‌ 
அறைமுகப்பிலிருந்த இடைநாழியில்‌ பொறுமையிழந்து 
முன்னும்‌ பின்னும்‌ நடந்தபடி காத்திருந்தான்‌. படிகளில்‌ 
காலடி ஓசை கேட்டதும்‌ முதற்படியில்‌ வந்து நின்று 
குனிந்து நோக்கி தமர்‌ அனுப்பினாரா?” என்றான்‌. 
ஏவலன்‌ அருகே வந்து தலைவணங்கி “ஆம்‌, இளவரசே” 
என்றான்‌. அவன்‌ ஏவலனை முந்தியபடி படியிறங்கி கீழே 
வந்து வெளியே முகப்புக்‌ கூடத்தில்‌ காத்து நின்றிருந்த 
பிரலம்பனிடம்‌ “கிளம்புக, ஏவலன்‌ வந்துவிட்டான்‌” 
என்றான்‌. “நானும்‌ வரவேண்டுமா?” என்று பிரலம்பன்‌ 
கேட்டான்‌. அபிமன்யூ திரும்பி ஏவலனிடம்‌ “எனது 


அணுக்கர்‌ இவர்‌. இவர்‌ வரலாமா?” என்றான்‌. “தங்களுக்கு 
மட்டுமே அழைப்பு” என்று ஏவலன்‌ தாழ்ந்த குரலில்‌ 
சொன்னான்‌. 


அபிமன்யூ எரிச்சலுடன்‌ தலையசைத்தபின்‌ 
பிரலம்பனிடம்‌ “சரி இங்கிரும்‌, நான்‌ உடனே வருகிறேன்‌” 
என்றான்‌. முற்றத்தில்‌ பிறிதொரு காவலன்‌ கரியபுரவி 
ஒன்றை கொண்டுவந்திருந்தான்‌. “நாம்‌ புரவியிலா 
செல்கிறோம்‌?” என்று அபிமன்யூ கேட்டான்‌. “ஆம்‌, அரசர்‌ 
குறுங்காட்டுக்குள்‌ இருக்கிறார்‌” என்றான்‌. அபிமன்யூ 
“அரண்மனையில்‌ அல்லவா?” என்றான்‌. 'இல்லை” 
என்பது போல்‌ ஏவலன்‌ தலையசைத்தான்‌. அபிமன்‌ வ 
புரவியில்‌ ஏறிக்கொண்டதும்‌ இருவரும்‌ தங்கள்‌ புரவியில்‌ 
ஏறிக்கொண்டனர்‌. அரண்மனை முற்றத்தை அடைந்து 
அதை குறுக்காகக்‌ கடந்து மறுபக்கம்‌ சென்று அங்கிருந்த 
திறப்பினூடாக கோட்டையைக்கடந்து வெளியே 
சென்றனர்‌. 


நகரின்‌ அப்பகுதி இடுங்கலான சிறிய பாதைகளும்‌ 
மண்ணால்‌ சுவர்கள்‌ கட்டப்பட்டு புல்கூரை வேய்ந்த 
தாழ்ந்த இல்லங்களும்‌ கொண்டதாக இருந்தது. 
அனைத்து இல்லங்களின்‌ முகப்பிலும்‌ வில்களும்‌ 
அம்புத்தூளிகளும்‌ தொங்கின. முற்றத்தில்‌ தோல்கள்‌ 
தறிநடப்பட்டு இழுத்துக்‌ கட்டப்பட்டு 
காயவைக்கப்பட்டிருந்தன. அப்பகுதியெங்கும்‌ மட்கும்‌ 
ஊனின்‌ நெடி நிறைந்திருந்தது. அவர்கள்‌ 
வேட்டைக்காரர்கள்‌ என்று தெரிந்தது. யாதவர்களில்‌ 
ஒருசாரார்‌ வேட்டைக்காரர்களாகவும்‌ பிறிதொருசாரார்‌ 
விறகுவெட்டிகளாகவும்‌ உருமாறுவதனூடாகவே 
அக்காட்டை அவர்களால்‌ வெல்லமுடிந்தது. 
“முன்பொருகாலத்தில்‌ மானுடக்‌ கை நாகத்தலைபோல்‌ 
இருந்தது. வேட்டைக்கும்‌ உழவுக்கும்‌ எழுதுவதற்கும்‌ 
உண்பதற்கும்‌ எனப்பிரிந்து அது 
ஐவிரல்களென்றாயிற்று” என அதைப்பற்றி பாடுகையில்‌ 
சூதர்‌ சொன்ன அணிமொழியை நினைவுகூர்ந்தான்‌ 


புரவிகளின்‌ குளம்படி ஓசை கேட்டு அனைத்து 
இல்லங்களிலிருந்தும்‌ நாய்கள்‌ வெளிவந்து தங்கள்‌ 
எல்லைக்குள்ளே நின்றுகொண்டு செவிகள்‌ பறக்க 
எம்பிக்குதித்து வால்‌ நீட்டி உறுமி குரைத்தன. அவற்றின்‌ 
குரைப்பொலி கேட்டு மேலும்‌ மேலும்‌ நாய்கள்‌ குரைக்க 
அத்தெருக்கள்‌ அனைத்தும்‌ உலோக்க்‌ கலங்கள்‌ 
முட்டிக்கொள்வது போன்ற ஓசைகளால்‌ நிறைந்தன. 


அந்நகரில்‌ ஓசையென அவன்‌ முதலில்‌ கேட்டது 


அக்குரைப்பொலிதான்‌ என எண்ணிக்கொண்டான்‌. 
வேளாளன்‌ வி ல்‌ வேண்டும்‌. வேட்டைக்காரன்‌ 
துயிலாதிருக்கவே ம்‌ என்ற சூதர்மொழி 

ணைன டதத: ஒருநகரில்‌ ஒருவேட்டைக்குடி 
இருந்தாகவேண்டும்‌. ஒவ்வொரு உள்ளத்திலும்‌ ஒரு 
வேட்டையன்‌ வாழ்ந்தாகவேண்டும்‌ என 
எண்ணிக்கொண்டதுமே அச்சொற்கோர்வையை அவனே 
எண்ணி வியந்து மீண்டும்‌ மீண்டும்‌ 
சொல்லிக்கொண்டான்‌. நினைவில்‌ வைத்திருந்து 
எங்கேனும்‌ அதை சொல்லவேண்டும்‌. 


சாலை ஒற்றையடிப்பாதையாக மாறி வளைந்து 
சரிவேறிச்சென்று செறிந்த காட்டுக்குள்‌ புகுந்தது. 
காட்டுக்குள்‌ நுழைந்ததுமே சீவிடுகளின்‌ ரீங்காரம்‌ 
சூழ்ந்துகொள்ள நாய்களின்‌ குரைப்போசை மிக அப்பால்‌ 
என எங்கோ மழுங்கல்‌ கொண்டது. சற்று நேரத்தில்‌ 
எப்போதுமே காட்டுக்குள்‌ 
இருந்துகொண்டிருப்பதைப்போல அவ்வோசையுடன்‌ 
உள்ளத்தின்‌ சொற்சரடு முற்றிலுமாக இணைந்தது. 
நெடுந்தொலைவில்‌ புலரிமுரசின்‌ ஓசை யானை ஒன்றின்‌ 
வயிற்றுக்குள்‌ உறுமலோசைபோல கேட்டது. காட்டுக்குள்‌ 
இளங்கதிர்கள்‌ ஆங்காங்கே மங்கலாக சரிந்திருந்தாலும்‌ 
செறிவுக்குள்‌ இருள்‌ விலகாதிருந்தது. 


ஒற்றையமூத்தடம்‌ முற்றிலுமாக மறைந்து புதர்களுக்குள்‌ 
புல்லில்‌ விரல்‌ வகுந்த தடமென அகன்றிருந்தால்‌ அறியும்‌ 
அணுகினால்‌ மறையும்‌ ஒரு வழி தெரிந்தது. 
இருபக்கமிருந்தும்‌ இலைகள்‌ புரவிகளை விலாவிலும்‌ 
தோள்களிலும்‌ உரசி பின்சென்றன. சில இடங்களில்‌ 
தாழ்ந்த மரக்கிளைகளுக்காக குனிந்தும்‌ ஓரிரு 
இடங்களில்‌ புரவியில்‌ மார்பொட்டிப்‌ படுத்தும்‌ செல்ல 
வேண்டியிருந்தது. 


இரண்டு ஓடைகளை தாவிக்கடந்து ஒன்றின்மேல்‌ 
ஒன்றென விழுந்து கிடந்த இரு பெரும்பாறைகளின்‌ 
நடுவே புகுந்து மறுபக்கம்‌ சென்றனர்‌. “இங்கா?” என்று 
அபிமன்யூ திரும்பி தன்னுடன்‌ வந்த ஏவலனிடம்‌ 
கேட்டான்‌. “ஆம்‌ இங்குதான்‌ சற்று தொலைவில்‌” என்றான்‌ 
ஏவலன்‌. “இங்கா அவர்‌ குடிலமைத்திருக்கிறார்‌?” 
என்றான்‌. அவர்கள்‌ ஒன்றும்‌ சொல்லவில்லை. மேலும்‌ 
சென்றபோது சரிந்து நின்ற பாறையொன்றின்‌ அருகே 
தமர்‌ நிற்பது தெரிந்தது. பாறைக்கு நடுவே ஒரு 
வர்போல அவருடைய வெளிறிய உடல்‌ தெரிந்தது. 


அபிமன்யூ அவரை அணுகியதும்‌ புரவியிலிருந்து 


இறங்கி தலைவணங்கினான்‌. “வருக!” என்று அவன்‌ 
தோளில்‌ தட்டி பாறையிடுக்கினூடாக அழைத்துச்‌ 
சென்றார்‌. எங்கோ நின்ற ஆலமரங்களின்‌ வேர்கள்‌ 
பாறைகளை தசையை நரம்புகள்‌ என பின்னிக்கட்டி 
நிறுத்தியிருந்தன. அங்கே ஓநாய்களோ நரிகளோ 
வசிக்கின்றன என்பதை மட்கிய ஊன்நாற்றமும்‌ 
நாட்பட்ட முடி அவியும்‌ நெடியும்‌ காட்டின. பிளந்து நின்ற 
பாறையொன்றுக்கிடையே ஒரு பாறையில்‌ மடியில்‌ 
கைகளைக்‌ கோத்தபடி தொலைவை நோக்கி 
அமர்ந்திருந்த முனிவரின்‌ தோற்றம்‌ கண்ணில்‌ பட்டதுமே 
அபிமன்யூ உளம்‌ நடுங்கினான்‌. அது இளைய 
யாதவரென்று அவன்‌ அகம்‌ அறிந்ததுதான்‌ அந்நடுக்கம்‌ 
என்று அதன்‌ பின்‌ தெரிந்துகொண்டான்‌. 


[image] 


கால்‌ தளர்ந்து நின்றுவிட்ட அவனை தோளில்‌ தட்டி 
“வருக!” என்றார்‌ ஸ்ரீகரர்‌. இருமுறை உதடுகளை 
அசைத்தபின்‌ “இவரா?” என்றான்‌. என்ன சொல்‌ அது 
என்று உடனே உணர்ந்து “ஏனிப்படி இருக்கிறார்‌?” 
என்றான்‌. ஸ்ரீதமர்‌ ஒன்றும்‌ சொல்லாமல்‌ “வருக!” என்றார்‌. 
எடை மிகுந்து குளிர்ந்து மண்ணுடன்‌ 
ஓட்டிக்கொண்டிருந்த கால்களை முழு சித்தத்தாலும்‌ உந்தி 
அசைத்து எடுத்து வைத்து முன்னால்‌ சென்றான்‌. 
அதற்குள்‌ மூச்சு வாங்க நெஞ்சு உரத்த ஒலியுடன்‌ துடிக்கத்‌ 
தொடங்கியிருந்தது. 


இளைய யாதவரின்‌ தலையிலிருந்து 
சடைமயிர்க்கற்றைகள்‌ முதுகிலும்‌ தோள்களிலுமாக 
விழுந்து பரவியிருந்தன. அவற்றில்‌ சருகுத்‌ தூசியும்‌ 
மண்ணும்‌ கலந்து அகழ்ந்தெடுத்த கிழங்கு வேர்கள்‌ 
போலிருந்தன. தாடியும்‌ சடை கொண்டு பிடுங்கிய 
புல்லின்‌ வேர்க்கொத்துபோல முகவாயில்‌ தொங்கியது. 
இடையில்‌ அணிந்திருந்த தோலாடை மட்கிக்‌ கிழிந்து 
சிதிலங்களாக உடலுடன்‌ சில இடங்களில்‌ ஒட்டி 
புண்பொருக்கென தெரிந்தது. உடலெங்கும்‌ தோல்‌ 
பொருக்கடித்து மண்ணும்‌ சேறும்‌ படிந்து நெடுங்காலம்‌ 
புதைந்திருந்து அக்கணத்தில்‌ எழுந்தமர்ந்ததுபோல்‌ 
தோன்றினார்‌. அவர்‌ உடலில்‌ இருந்து பிணத்தின்‌ 
நாற்றமெழுந்தது. 


ஸ்ரீதமர்‌ அருகணைந்து “வணங்குகிறேன்‌, யாதவரே” 
என்றார்‌. இளைய யாதவரின்‌ விழிகள்‌ அசையவில்லை. 
முகத்தில்‌ பதிக்கப்பட்ட இரு கருங்கல்மணிகள்போல்‌ 
முற்றிலும்‌ நோக்கற்ற ஒளிகொண்டிருந்தன அவை. 


அபிமன்யூ அருகே சென்று “மாதுலரே, நான்‌ 
சுபத்திரையின்‌ மைந்தன்‌. உபபாண்டவன்‌. தங்களைப்‌ 
பார்க்கும்பொருட்டு பேரரசியின்‌ ஆணையுடன்‌ 
வந்துள்ளேன்‌” என்றான்‌. கற்சிலையை நோக்கிப்‌ 
பேசுவதுபோல உணர்வெழ மேற்கொண்டு 
சொல்லெடுக்கவே அவன்‌ தயங்கினான்‌. ஆயினும்‌ 
குலுக்கப்பட்ட நிறைகலத்து நீர்‌ என 
அவனையறியாமலேயே சொற்கள்‌ சிதறின. 


“தாங்கள்‌ மட்டுமே இன்று என்‌ தந்தையரையும்‌ 
அரசியையும்‌ காக்க முடியும்‌ என்று பேரரசி சொல்கிறார்‌. 
தங்கள்‌ காலடியில்‌ விழுந்து மன்றாடியோ தேவையெனில்‌ 
வாளெடுத்து சங்கறுத்து விழுந்தோ அழைத்து 
வரவேண்டுமென்று எனக்கு ஆணையிட்டிருக்கிறார்‌.” 
மேலும்‌ காத்திருந்தபின்‌ “தங்கள்‌ கடன்‌ இது, அரசே. எதன்‌ 
பொருட்டேனும்‌ இதை தாங்கள்‌ இங்கு இயற்றவில்லை 
என்றால்‌ நாங்கள்‌ முற்றழிவோம்‌. தங்கள்‌ குலமழியும்‌. 
அதன்பிறகு தங்கள்‌ பிறவி நோக்கம்‌ இலாதாகும்‌” 
என்றான்‌. 


ஒவ்வொரு சொல்லுக்கும்‌ அவன்‌ உடல்‌ 
தளர்ந்துகொண்டே வந்தது. நாக்கு குழைய குரல்‌ 
தழுதழுப்புகொண்டது. “அருள்‌ புரியுங்கள்‌, மாதுலரே. 
விழித்தெழுங்கள்‌. தங்கள்‌ காலடியில்‌ என்‌ தலையை 
அறைந்து கேட்கிறேன்‌. தாங்கள்‌ எழாவிட்டால்‌ இப்பாரத 
வர்ஷமே அழிந்துவிடக்கூடும்‌. தாங்கள்‌ எதன்‌ பொருட்டு 
மண்‌ நிகழ்ந்தீர்களோ அத்தருணம்‌ அணுகியுள்ளது. இனி 
பொழுதில்லை. விழித்தெழுங்கள்‌!” 
அச்சொற்களுக்குப்பின்‌ நெடுநேரம்‌ அமைதியிலிருந்து 
மீண்டபோதுதான்‌ தன்‌ உள்ளம்‌ அவை 
கேட்கப்படுமென்றோ மறுமொழியொன்றையோ 
எதிர்பார்க்கவில்லை என்று அவனுக்குத்‌ தெரிந்தது. 


அத்தன்னுணர்வு எரிச்சலையும்‌ பின்‌ ஆற்றாமையையும்‌ 
கிளப்ப இன்னதென்றறியாத ஒரு கணத்தில்‌ ஓர்‌ 
உறுமலுடன்‌ முன்னால்‌ சென்று இளைய யாதவரின்‌ 
மடியில்‌ வைக்கப்பட்டிருந்த அவர்‌ கைகக்ளைப்பற்றிக்‌ 
குலுக்கி “என்ன செய்து கொண்டிருக்கிறீர்கள்‌? இருண்டு 
அசைவிழந்து மட்கிக்கொண்டிருக்கிறீர்கள்‌. இதன்பேர்‌ 
தவமல்ல. எரிந்தெழுவதற்குப்‌ பெயர்தான்‌ தவம்‌. கருகி 
அணைவதல்ல. எழுக!” என்றான்‌. “எழுக! எழுக! எழுக!” 
என அவரை உலுக்கினான்‌. ஸ்ரீதமர்‌ அவன்‌ 
தோளைப்பிழித்து நடுங்கும்‌ குரலில்‌ “வேண்டாம்‌, அது 
இருட்தவம்‌. எவரும்‌ அவரை தொடக்கூடாது...” என்றார்‌. 


அபிமன்யூ ஸ்ர்தமரின்‌ கைகளைத்‌ தட்டிவிட்டு உரத்த 
குரலில்‌ “கடல்‌ அலைகள்‌ கரை பாறையில்‌ என 
பதினான்கு ஆண்டுகள்‌ இந்த நிலம்‌ உங்கள்‌ காலடியில்‌ 
தலையறைந்து மன்றாடிக்கொண்டிருக்கிறது. இதன்‌ 
கண்ணீரும்‌ துயரும்‌ உங்களுக்குத்‌ 
தெரியவில்லையென்றால்‌ எதன்‌ பொருட்டு இங்கு 
வந்தீர்கள்‌? ஏன்‌ இங்கு எங்கள்‌ தெய்வமென 
அமர்ந்தீர்கள்‌? சொல்க, ஏனிந்த விளையாட்டு?” 
என்றான்‌. தானே சொன்ன சொல்லொன்று குளிர்ந்த 
ஊசியென உள்ளத்தை சுட்டுத்துளைக்க இடையிலிருந்து 
உலோக ரீங்கரிப்புடன்‌ வாளை உறையுருவி “இக்கணம்‌ 
தாங்கள்‌ எழுந்தாக வேண்டும்‌.இல்லையேல்‌ தலையறுத்து 
உங்கள்‌ காலடியில்‌ இடுவேன்‌. ஆணை!” என்றபின்‌ 
கூர்முனையை தன்‌ கழுத்தில்‌ வைத்தான்‌. “தன்குருதி 
கொடுத்துத்தான்‌ தெய்வமெழுமென்றால்‌ அவ்வாறே 
ஆகுக!” 


இளைய யாதவரின்‌ கண்கள்‌ அவன்‌ அசைவுகள்‌ 
அனைத்தையும்‌ பார்த்தன. ஆனால்‌ விழிகளில்‌ 
அசைவென்று ஏதும்‌ எழவில்லை. “இதோ, 
இதைக்கொள்க!” என்றபடி அவன்‌ வாளை 
அசைப்பதற்குள்‌ ஸ்ரீதமர்‌ அவன்‌ கையை 
பற்றிக்கொண்டார்‌. “இளவரசே, வேண்டாம்‌ உங்கள்‌ தலை 
இங்கு விழுந்தால்கூட அவர்‌ எழப்போவதில்லை” 
என்றார்‌. அதை முன்னரே அவன்‌ உள்ளம்‌ 
அறிந்திருந்தது. அவர்‌ அவன்‌ வாளைப்பிடுங்கி அப்பால்‌ 
சினார்‌. மூச்சிரைக்க, கைகால்கள்‌ தொய்ந்து சரிய, 
கண்கள்‌ நீர்மை கொள்ள அவன்‌ இளைய யாதவரை 
நோக்கிக்‌ கொண்டிருந்தான்‌. அங்கு வந்ததையோ 
உரைத்ததையோ உணர்வதையோ அறியாத வேறெங்கோ 
முற்றிலும்‌ அகன்று அவர்‌ அமர்ந்திருந்தார்‌. 
“இது மானுடர்‌ திறக்கும்‌ கதவு அல்ல. அங்கிருந்து அவரே 
தன்‌ தளைகளையும்‌ தாழ்களையும்‌ விலக்கி 
வந்தாலொழிய நம்மால்‌ ஏதும்‌ செய்ய இயலாது” என்றார்‌ 
தமர்‌. “நான்‌ வஞ்சினம்‌ உரைத்து வந்தேன்‌. இதை 
யற்றாமல்‌ இங்கிருந்து செல்லமாட்டேன்‌” என்றான்‌ 
அபிமன்யூ. பந்தமர்‌ “இளவரசே, நம்‌ முயற்சி 
வெல்லவேண்டுமெனில்‌ அதற்குரிய பொழுதும்‌ 
கனியவேண்டும்‌” என்றார்‌. “பதினான்கு ஆண்டுகள்‌ 
ஆகிவிட்டன. சற்று பொறுப்போம்‌ நிமித்திகரிடம்‌ மீண்டும்‌ 
உசாவுவோம்‌. தருணம்‌ அமையட்டும்‌. நம்‌ முயற்சிகள்‌ 
அதனுடன்‌ பொருந்தட்டும்‌.” தயங்கி நின்ற அவன்‌ 
கைகளைப்பற்றி “வருக!” என்று இழுத்துச்சென்றார்‌. 
இளைய யாதவரை பிறிதொருமுறை நோக்காமல்‌ 


நீ என்னை ஏன்‌ வரச்சொன்னாய்‌ என்று 
அறியமுடியாதவனா நான்‌? திருதராஷ்டிரன்‌ முடிசூட 
வைதிக பிராமணர்களின்‌ எதிர்ப்பிருக்கக்கூடும்‌ என்று நீ 
எண்ணினாய்‌. நான்‌ வந்து எதிர்த்தால்‌ என்னை 
எதிர்ப்பதற்காக அவர்கள்‌ திருதராஷ்டிரனை 

தரிப்பார்கள்‌ என்று கணக்கிட்டாய்‌... அல்லவா?” 

துரன்‌ புன்னகையுடன்‌ “ஆம்‌” என்றான்‌. “உங்கள்‌ 
வரவே என்‌ வேலையை எளிதாக்கிவிடுமென 
எண்ணினேன்‌.” 


“நான்‌ அந்தக்கணக்குக்காக வராமலிருப்பவன்‌ அல்ல” 
என்றார்‌ சார்வாகன்‌. “முந்தையநாள்‌ மாலையிலேயே 
நான்‌ என்ன நிகழுமென்பதை அறிந்துவிட்டேன்‌. இங்கே 
எலிகள்‌ அஞ்சி வளைக்குள்‌ சென்றன. 
ஊர்வனவெல்லாம்‌ நிலையழிந்தன. 
நிலம்பிளக்கப்போவதை உணர்ந்தேன்‌. அதுவே 
போதுமானதென்று உய்த்துக்கொண்டேன்‌.” சிரித்தபடி 
அவன்‌ தோளில்‌ கையை வைத்து “சதுரங்கம்‌ 
ஆர்வமூட்டும்‌ ஆட்டம்‌. அதிலுள்ள மிகப்பெரிய குறை 
என்னவென்றால்‌ நாம்‌ தோற்பதை நம்மால்‌ 
விரும்பமுடியாது என்பதுதான்‌” என்றார்‌. 


“தோற்க விழைபவனால்‌ ஆடமுடியுமா என்ன?” என்றான்‌ 
விதுரன்‌. அருகே கல்லில்‌ அமர்ந்தபடி “இளைஞனே, ஆடு. 
எவரும்‌ உன்னை வெல்லமுடியாதென்பதற்காக அல்ல. 
உன்னை வெல்லும்‌ தகுதிகொண்டவன்‌ எவன்‌ என்று 
அறிவதற்காக மட்டும்‌” என்றார்‌. விதுரன்‌ 
தலைவணங்கினான்‌. அவர்‌ குனிந்து அந்த 
சிதைக்குழியில்‌ இருந்து எதையோ குச்சியால்‌ தோண்டி 
மேலே எடுத்தார்‌. அது ஒரு பெருச்சாளி. தீயில்‌ வெந்த 
கிழங்குபோல தோலுரிந்து வெடித்து ஊன்‌ உருகி 
சொட்டிக்கொண்டிருந்தது அது. “இது இன்று என்‌ 
உணவு... பாவம்‌ வாழ்நாளெல்லாம்‌ தேடித்தேடி இது 
உணவுண்டது எனக்காகத்தான்‌.” 


விதுரன்‌ தன்‌ மனமறுப்பை முகத்தில்‌ காட்டாமலிருக்க 
முயன்றபடி “நாம்‌ விதியை எப்படி அறியமுடியும்‌? நம்‌ 
சிற்றறிவில்‌ குடிகொள்ளும்‌ தெய்வங்களின்‌ ஆணையை 
செய்துகொண்டிருக்கிறோம்‌...” என்றான்‌. “அப்படிச்‌ 
சொல்வது எளிது... அனைவரும்‌ அதையே 
சொல்கிறார்கள்‌... அதை நம்பவும்‌ கடைப்பிடிக்கவும்‌ 
முடிந்தால்‌ நன்று” என்றார்‌ சார்வாகன்‌. “உணவைப்‌ 
பகிர்ந்துண்ணவேண்டும்‌... நீ விரும்பமாட்டாய்‌ என 
நினைக்கிறேன்‌.” விதுரன்‌ “ஆம்‌” என்றான்‌. “நன்று” 
என்று சொன்னபின்‌ அவர்‌ அதை சிறிய குச்சியால்‌ 


நோயாளன்‌ என அவன்‌ உடன்சென்றான்‌. 

[[age]lபிரலம்பன்‌ வந்து அபிமன்யூவின்‌ அறைவாயிலில்‌ 
நின்று வணங்கினான்‌. அபிமன்யூ விழிதூக்கியதும்‌ 
“படைத்தலைவர்‌ அறையில்‌ இருக்கிறார்‌. தங்களை 
வரச்சொல்லி ஆணை வந்துள்ளது” என்றான்‌. அபிமன்யூ 
எழுந்து குழல்கற்றைகளை நீவி தலைக்குமேல்‌ 
விட்டுவிட்டு நடந்தான்‌. “ஆடையணிகள்‌...” என 
பிரலம்பன்‌ சொல்ல “தேவையில்லை” என்றான்‌. 
பிரலம்பன்‌ உள்ளத்திலோடிய எண்ணத்தை 
உய்த்துணர்ந்துகொண்டு “ஆம்‌, இங்கே காற்றிலிருந்தும்‌ 
சுவர்களிலிருந்தும்கூட செயலின்மையும்‌ சோர்வும்‌ வந்து 
மூடுகிறது” என்றான்‌. 


அவர்கள்‌ முற்றத்தை அடைந்ததும்‌ அங்கே நின்றிருந்த 
காவலன்‌ “அருகேதான்‌. நடந்தே செல்லமுடியும்‌” என்றான்‌. 
அபிமன்யூ மறுமொழி சொல்லாமல்‌ நடந்தான்‌. 
முற்றத்தில்‌ வெயில்‌ எரிந்துகொண்டிருந்தது. கூரைகள்‌ 
அனைத்தும்‌ அனல்கொண்டிருந்தன. பறவைகள்‌ 
மரக்கிளைகளுக்குள்‌ ஒடுங்கிவிட வானம்‌ 
ஓசையில்லாமல்‌ வெறுமை கொண்டிருந்தது. நிழல்கள்‌ 
பணிந்தவையென உடன்‌ வந்தன. காலடியோசைகள்‌ 
அப்பாலெங்கோ கேட்டன. 


சாத்யகியின்‌ மாளிகைமுகப்பிலிருந்த காவலன்‌ ஏதும்‌ 
கேட்கவில்லை. அவர்கள்‌ படிகளில்‌ ஏறியபோது எதிரே 
வந்த ஏவலனும்‌ வெற்றுவிழியையே அளித்தான்‌. 
ஒவ்வொரு படிக்கும்‌ உடலை உந்தி 
மேலெடுக்கவேண்டியிருந்தது. நடுவே ஒருமுறை 
மூச்சுவாங்குவதற்காக அபிமன்யூ நின்றான்‌. 
இடைநாழியில்‌ நிறைந்திருந்த காற்று பாழ்குளத்தில்‌ 
நெடுநாள்‌ தேங்கிய கரியநீர்‌ என நெடியும்‌ குளிரும்‌ 
கொண்டிருந்தது. சுவர்களில்‌ மழைநீர்‌ கசிந்திறங்கி 
காய்ந்த வளையங்கள்‌. தூண்களின்‌ 
சந்திப்புகளிலெல்லாம்‌ கரிபடிந்த சிலந்திவலைகள்‌. 
அத்தனை மடிப்புகளிலும்‌ மெல்லிய தூசுப்படலம்‌. அந்த 
மாளிகை பதினான்கு ஆண்டுகளுக்கு முன்பு 
அசைவிழந்து நின்றுவிட்டதுபோலிருந்தது. 


காவலன்‌ உள்ளே சென்றபின்‌ வெளிவந்து 
அபிமன்யூவை உள்ளே செல்லும்படி பணித்தான்‌. 


பிரலம்பன்‌ வெளியே நிற்க அபிமன்யூ உள்ளே 
சென்றான்‌. பீடத்தில்‌ கால்களை நீட்டி கடும்களைப்பில்‌ 
என அமர்ந்திருந்த சாத்யகி “வருக!” என்றான்‌. அபிமன்யூ 
தன்னை அறிமுகம்செய்துகொண்டு முகமனுரைக்க 
அவன்‌ மறுமுகமன்‌ ஏதும்‌ சொல்லாமல்‌ அமரும்படி 
கைகாட்டினான்‌. சாத்யகியின்‌ இளமையான முகமே 
அபிமன்யூ நினைவிலிருந்தது. அவன்‌ மீசையிலும்‌ 
காதோரக்குழலிலும்‌ நரை படிந்திருப்பதைக்‌ கண்டதுமே 
அவன்‌ உள்ளம்‌ விலகிவிட்டது. அவன்‌ விழிகளில்‌ 
இருந்த அயன்மை மேலும்‌ விலக்கம்‌ அளித்தது. 


சாத்யகி எதையேனும்‌ கேட்பான்‌ என அபிமன்யூ 
காத்திருந்தான்‌. ஆனால்‌ மடியில்‌ இட்ட கைகளும்‌ 
தொய்ந்த தோள்களுமாக சாத்யகி வெறுமனே நிலத்தை 
நோக்கிக்கொண்டிருந்தான்‌. “நான்‌ மாதுலரைக்கண்டு 
அழைத்துச்செல்ல வந்தேன்‌” என்றான்‌ அபிமன்யூ. 
சாத்யகி தலையசைத்தான்‌. “அங்கே அவரில்லாமல்‌ 
ஒன்றும்‌ நிகழாதென்று சொன்னார்கள்‌. நிலமையை 
அறிந்திருப்பீர்கள்‌.” சாத்யகி “ஆம்‌” என்றபின்‌ 
பெருமூச்சுடன்‌ “ஆனால்‌ நாம்‌ இளையவரை 
எவ்வண்ணமும்‌ எழுப்பவியலாது” என்றான்‌. துடுக்கான 
குரலில்‌ உரக்க “எழுப்பியாகவேண்டும்‌. நான்‌ 
வஞ்சினமுரைத்து வந்துள்ளேன்‌.” என்றான்‌ அபிமன்யூ 


சாத்யகி இதழ்கோட புன்னகை செய்து “இளையோனே, 
யாதவநிலத்தின்‌ அரசியலைப்பற்றி உனக்கு என்ன 
தெரியும்‌?” என்றான்‌. அபிமன்யூ “நான்‌ 
இந்திரப்பிரஸ்தத்திலேயே இருந்தேன்‌... அங்கு முறையான 
ஒற்றர்படையும்‌ இல்லை” என்றான்‌. சாத்யகி “நிலைமை 
இதுதான்‌, இன்று யாதவப்பெருநிலம்‌ இளைய 
யாதவருடன்‌ இல்லை. அவர்‌ முற்றிலும்‌ 
தனித்துவிடப்பட்டிருக்கிறார்‌” என்றான்‌. “ஏன்‌?” என்றான்‌ 
அபிமன்யூ திகைப்புடன்‌. “ஏன்‌ என்ற வினாவுக்கு 
இதுவரைக்கும்‌ நூறு விளக்கங்கள்‌ வந்திருக்கும்‌, 
அனைத்தும்‌ சரியானவை. ஆனால்‌ அவை எவையும்‌ 
விடைகள்‌ அல்ல” என்றான்‌ சாத்யகி. “மூத்த யாதவர்‌ 
இளையவரிடம்‌ கருத்துமாறுபாடுகொண்டு மதுராவுக்குச்‌ 
சென்று பதினான்காண்டுகளாகின்றன. 
அறிந்திருப்பாய்‌.” “ஆம்‌” என்றான்‌ அபிமன்யூ. 


“அனைத்தும்‌ தொடங்கியது விருஷ்ணிகளுக்கும்‌ 

அந்தகர்களுக்கும்‌ பிற யாதவகுலங்களுடன்‌ எழுந்த 
சலாக” என்றான்‌ சாத்யகி. “போஜர்களும்‌ குங்குரர்களும்‌ 
ஹகயர்களும்‌ இளையயாதவருடன்‌ முரண்கொண்டு 

பிரிந்துசென்றனர்‌. அஸ்வத்தாமாவின்‌ சொல்லுறுதியைப்‌ 


பெற்றுக்கொண்டு தங்களுக்கென ஓர்‌ அரசை அமைக்க 
முயன்றனர்‌. கார்த்தவீரியரின்‌ மாகிஷ்மதியை 
மீட்டமைக்கவேண்டுமென்ற கனவு ஹேகயர்களை 
ட்டுவித்தது. இளைய யாதவர்‌ தன்‌ அனல்பேருருவை 
எடுத்து அவர்களை முற்றழித்தார்‌. மறுசொல்‌ ஒன்று 
அவர்களின்‌ கனவிலும்‌ எழாதபடி செய்தார்‌.” 


“இன்று யாதவகுலங்களிடையே பூசலேதும்‌ இல்லை. 
படைகள்‌ ஒருங்குதிரண்டுள்ளன. ஆட்சி சீராக 
சென்றுகொண்டிருக்கிறது. யாதவர்களை எண்ணி 
அயலார்‌ அச்சம்‌ கொண்டுள்ளனர்‌. சொல்லப்போனால்‌ 
இங்கே இளைய யாதவர்‌ பெரும்‌ படைஎழுச்சி ஒன்றுக்காக 
ஒருங்குசெய்கிறார்‌ என்றே பலரும்‌ நம்புகின்றனர்‌” என்று 
சாத்யகி தொடர்ந்தான்‌. “ஆனால்‌ இன்று யாதவநிலமும்‌ 
குலமும்‌ பிறிதொருமுறையில்‌ பிளந்துள்ளன. 
முழுமையாக.” அபிமன்யூ வினாவுடன்‌ நோக்க சாத்யகி 
மெல்ல சிரித்து “மானுட உள்ளம்‌ கொள்ளும்‌ 
விந்தைநிலைகள்‌ தெய்வங்களையே குழப்பிவிடும்‌ 
போலும்‌. இன்று விருஷ்ணிகளும்‌ அந்தகர்களும்‌ 
போஜர்களும்‌ குங்குரர்களும்‌ ஹேகயர்களும்‌ ஒன்றாக 
இணைந்துள்ளனர்‌. அனைவருக்கும்‌ பொது 
எதிரியென்றிருப்பவர்‌ இளைய யாதவர்‌.” 


அபிமன்யூ “அதெப்படி?” என்றான்‌. “இது அவர்‌ 
உருவாக்கிய அரசு அல்லவா?” .சாத்யகி “ஆம்‌, 
அதுவேதான்‌ சிக்கல்‌. சிம்மத்தின்‌ உறுமல்‌ நரிகளை 
ஒற்றைக்கூட்டமாக்குவதுபோல இளையவரின்‌ ஆணை 
யாதவர்களை இணைத்தது என்கின்றனர்‌ கவிஞர்‌. 
யாதவர்களால்‌ இணையவே முடியாதென்பதுதான்‌ 
வரலாறு.ஆயிரம்‌ கைகொண்ட கார்த்தவீரியரால்கூட 
அவர்களை இணைக்கமுடியவில்லை. ஹேகயகுடி 
பிறரை வென்றதனூடாக அவர்‌ ஓர்‌ அரசை நிறுவினார்‌, 
அவ்வளவுதான்‌. இளைய யாதவர்‌ இணைத்தார்‌. இவர்கள்‌ 
ஒவ்வொருவர்‌ நெஞ்சிலும்‌ அச்சத்தை நிறுவினார்‌. அந்த 
அச்சமே இன்று ஐயமாகவும்‌ விலக்கமாகவும்‌ ஓர்‌ 
உச்சநிலையில்‌ வெறுப்பாகவும்‌ ஆகியிருக்கிறது.” 


“துவாரகை இளைய யாதவரை வெறுக்கும்‌ என்று 
நம்பமுடியவில்லை” என்றான்‌ அபிமன்யூ. “இன்று 
துவாரகையில்கூட எவரும்‌ அதை நம்பமாட்டார்கள்‌. ஏன்‌, 
வெறுப்பவர்களேகூட தங்களுடையது வெறுப்பு என 
அறிந்திருக்கமாட்டார்கள்‌” என்றான்‌ சாத்யகி “இன்று 
துவாரகையில்‌ ஐந்துகுலங்களுக்கும்‌ மூத்தவர்‌ நல்லவர்‌ 
என்றும்‌ குடிகள்மேல்‌ அன்புகொண்டவர்‌ என்றும்‌ 
தோன்றிவிட்டிருக்கிறது. இளையவர்‌ தன்நோக்கு மட்டுமே 


கொண்டவர்‌, குடிகளை தனக்கென கையாள்பவர்‌, 
எளியோர்‌ மேல்‌ அன்பில்லாதவர்‌ என்கிறார்கள்‌. 
அவருடைய விளையாட்டும்‌ தழுவலும்‌ வெறும்‌ நடிப்பு 
என உண்மையிலேயே நம்புகிறார்கள்‌.” 


“தாங்கள்‌ அவரை மிகையாகக்‌ கொண்டாடிவிட்டதாக 
குடித்தலைவர்கள்‌ எண்ணுகிறார்கள்‌” என்றான்‌ சாத்யகி. 
“விருஷ்ணிகுடித்தலைவர்‌ என்னிடம்‌ நேரில்‌ அதை 
சொன்னார்‌. என்ன இருந்தாலும்‌ இவர்‌ ஓர்‌ யாதவர்‌. 
பிறப்பின்‌ எல்லை ஒன்றுள்ளது. அடையும்‌ வளத்தின்‌ 
எல்லையும்‌ சேரும்‌ நட்புகளின்‌ எல்லையும்‌ உள்ளது. 
பறவையின்‌ வானம்‌ முட்டைக்குள்ளேயே 
வரையறுக்கப்பட்டுவிட்டது. தன்‌ சிறகுகளை அறிவதே 
பறவையென அது ஆவதன்‌ முதல்படி. சிறகுகளின்‌ 
ஆற்றலையும்‌ எல்லையையும்‌ அறிவதே பறவையின்‌ 
மெய்மை என்றார்‌.” 


“அவர்‌ முகத்தைக்கூட நினைவுறுகிறேன்‌. அதிலிருந்தது 
வெறுப்போ கசப்போ அல்ல. அச்சமும்‌ ஐயமும்‌ கூட 
அல்ல. எண்ணி எடுத்த உறுதிப்பாடென்றே தோன்றியது. 
நான்‌ அவரிடம்‌ இளைய யாதவரின்‌ சிறப்புகளை சொல்ல 
வாயெடுத்தேன்‌. கையமர்த்தி என்னை நிறுத்தி அவர்‌ 
மேலும்‌ பேசலானார்‌. ஆம்‌, இவர்‌ சிலவெற்றிகளை 
பெற்றார்‌. நகரொன்றை அமைத்து விரிநிலம்‌ மீது 
ஆட்சியையும்‌ அடைந்தார்‌. இளமையிலேயே 
அவ்வெற்றிகளை இவர்‌ பெற்றமையால்‌ நாங்கள்‌ 
நிலைகுலைந்துவிட்டோம்‌. இவரை ஆழியும்சங்குமாக 
மண்நிகழ்ந்த விண்ணவன்‌ என்றே கொண்டாடத்‌ 
தலைப்பட்டோம்‌. அந்த மிகைநம்பிக்கையை அவருக்கு 
நாங்களே அளித்தோம்‌. தன்‌ மதியிலும்‌ ஊழிலும்‌ அவர்‌ 
கொண்டிருக்கும்‌ மிகையெண்ணம்‌ முன்பு நரகனும்‌ 
ஹிரண்யனும்‌ கொண்டிருந்ததற்கு நிகர்‌. அதை 
தெய்வங்கள்‌ பொறுக்கா என்றார்‌.” 


அபிமன்யூ “எதிரிகள்தான்‌ இளைய யாதவரை 
நம்புகிறார்கள்‌ போல” என கசப்புடன்‌ சொன்னான்‌. 
“ஆம்‌, அவர்‌ வெல்லப்படமுடியாதவர்‌, எதிரிகளை 
வேர்த்துளியும்‌ எஞ்சாது அழிக்கும்‌ இரக்கமற்றவர்‌ என 
அறிந்திருப்பதனால்தான்‌ நம்மைச்சூழ்ந்துள்ள ஷத்ரியர்‌ 
அஞ்சி அடங்கியிருக்கிறார்கள்‌. தங்கள்‌ நடுவே ஒரு 
யாதவநிலம்‌ உருவாகி கொடிகொண்டு பரவுவதை 
அவர்கள்‌ எண்ணி எண்ணி மருகுகிறார்கள்‌ என்பதில்‌ 
ஐயமே இல்லை” என்றான்‌ சாத்யகி. “ஆனால்‌ நம்மவரின்‌ 
எண்ணம்‌ பிறிதொன்று. விருஷ்ணிகுலத்தலைவர்‌ 
என்னிடம்‌ சொன்னார்‌, அத்தனை படைவெற்றிகளும்‌ 


இறையருளாலும்‌ சூழலின்‌ விசைமுரண்களாலும்‌ 
நிகழ்வதே என. குருகுலத்துடன்‌ யாதவர்‌ கொண்ட மண 
உறவு ஷத்ரியர்களை அச்சுறுத்தியது. 
பாண்டவப்படையைக்கொண்டே இளையவர்‌ 
மதுரையை வென்றார்‌. அஸ்தினபுரியின்‌ 
படைவல்லமையை எண்ணியே யாதவநிலத்தை 
முற்றழிக்க முயலாமல்‌ விலகினார்‌. 
பாண்டவர்களைக்கொண்டே ஜராசந்தனை இளையவர்‌ 
கொல்லமுடிந்தது. பாரதவர்ஷத்தில்‌ ஷத்ரியர்‌ 
பகைமுரண்‌ கொண்டு நின்ற இடைவெளியில்‌ 
உருவானதே துவாரகை. அந்த வெற்றிகளை 
பயன்படுத்திக்கொண்டு தன்னை தக்கவைப்பதே 
யாதவர்கள்‌ செய்யவேண்டியது என்றார்‌” சாத்யகி 
சொன்னான்‌. “அத்தனை தெளிவாக அரசுசூழ்கையில்‌ 
ஈடுபடுபவர்‌ அல்ல அவர்‌. அச்சொற்கள்‌ 
அவர்களுக்கிடையே சொல்லிச்சொல்லி கூரேற்றம்‌ 
கொண்டவை... அவர்களின்‌ குரல்களின்‌ தொகையாக 
அதுவே எழுந்து நின்றுள்ளது.” 


“இன்று நிலைமை முழுமையாக மாறிவிட்டது என்று 
அனைவரும்‌ எண்ணுகிறார்கள்‌. இந்திரப்பிரஸ்தம்‌ 
தோற்றுவிட்டது. இனி அது எழுவதற்கான எந்தத்‌ 
தடயமும்‌ இல்லை. அவர்களின்‌ படைகள்‌ சிதறிவிட்டன. 
மகதத்தின்‌ வீழ்ச்சிக்குப்பின்‌ அஸ்தினபுரி இன்று 
அத்தனை ஷத்ரியர்களாலும்‌ ஏற்கப்பட்ட தலைமையாக 
ஆகிவிட்டிருக்கிறது. இன்று ஷத்ரியர்கள்‌ எண்ணினால்‌ 
துவாரகையை அழிப்பது கீரையைக்‌ கிள்ளுவதுபோல 
என்று குங்குர குடித்தலைவர்‌ சொன்னார்‌. ஆகவே 
ஷத்ரியர்களிடம்‌ முரண்பாடில்லாமல்‌ இந்த 
காலகட்டத்தைக்‌ கடப்பது மட்டுமே யாதவர்கள்‌ 
செய்யக்கூடும்‌ உகந்த செயலாக இருக்கமுடியும்‌ என்றார்‌” 
என்றான்‌ சாத்யகி. அபிமன்யூ “அதாவது யாதவர்‌ தங்கள்‌ 
குடிவழக்கமான பிழைத்துக்கிடத்தலே வாழ்தல்‌ என்னும்‌ 
கொள்கைக்கு சென்றுவிட்டார்கள்‌” என்றான்‌. “நன்று, 
குழியானை வட்டத்தையே வரையமுமியும்‌.” 


சாத்யகி “அவர்களுக்கு இன்று மூத்தவர்‌ உகந்தவராகத்‌ 
தெரிவது அவர்‌ துரியோதனரின்‌ ஆசிரியர்‌ 
என்பதனால்தான்‌. பலராமர்‌ ஒரு தருணத்திலும்‌ தன்‌ 
மாணவனை விட்டுக்கொடுத்துப்‌ பேசுவதில்லை. சூதில்‌ 
நகரைக்‌ கவர்ந்தது மட்டுமல்ல அரசியை அவைநடுவே 
இழிவுசெய்ததும்கூட அவருக்கு பிழையெனப்‌ 
படவில்லை. துரியோதனருடன்‌ பலராமருக்கு இருக்கும்‌ 
நல்லுறவு யாதவர்களுக்கு குடித்தெய்வங்கள்‌ அளித்த 
பெரும்வாய்ப்பு என அந்தகர்குலத்தலைவர்‌ என்னிடம்‌ 


சொன்னார்‌. அவ்வுறவை பேணிக்கொள்வதன்‌ வழியாக 
ஷத்ரியர்களை அஞ்சி அகற்றமுடியும்‌ என அனைவருமே 
எண்ணுகிறார்கள்‌. ஆகவே அவரை தங்கள்‌ 
முதற்தலைவர்‌ என எண்ணுகிறார்கள்‌. 
யாதவக்குலமுறைப்படியும்‌ மூத்தவருக்குரியதல்லவா 
யாதவ நிலம்‌ என்று என்னிடம்‌ ஒரு முதியவர்‌ கேட்டார்‌.” 


“தன்னலம்‌ போல உரிய சொற்களைக்‌ கொண்டு வந்து 
தருவது பிறிதொன்றில்லை” என்றான்‌ அபிமன்யூ. 
அவர்கள்‌ தங்கள்‌ சொற்களை வரலாற்றில்‌ 
ஒலிக்கவிடுவதாக எண்ணுகிறார்கள்‌. 
தொலைவுப்போருக்கு வில்‌, அணுக்கத்தில்‌ வாள்‌ 
என்றல்லவா போர்முறை? நேற்று நமக்கு இளைய யாதவர்‌ 
தேவைப்பட்டார்‌. இன்று மூத்தவர்‌ தேவைப்படுகிறார்‌. 
போர்ச்சூழல்‌ மாறியபின்னரும்‌ படைக்கலத்தை 
மாற்றாமலிருப்பது அறிவின்மை என்றார்‌ 
விருஷ்ணிகுலத்தலைவர்‌. இளையவரை ஆதரித்தால்‌ 
அவர்‌ தன்‌ ஆணவத்தாலும்‌ அறியாமையாலும்‌ 
யாதவக்குடியை அழித்துவிடுவார்‌ என அவர்கள்‌ 
கூறினர்‌. மறுசொல்லில்லாமல்‌ நான்‌ தலைவணங்கி 
விடைபெற்றேன்‌” என்றான்‌ சாத்யகி. “உண்மையில்‌ என்‌ 
தந்தையரும்‌ அவ்வாறே எண்ணுகிறார்கள்‌.” 


“இளைய யாதவர்‌ இவரது படைக்கலமா? நன்று. 
அறியாமைக்கு எல்லை என ஒன்று 
இருக்கவியலாதென்று அறிந்துதான்‌ 
சொல்லியிருக்கிறார்கள்‌” என்றான்‌ அபிமன்யூ. சாத்யகி 
“எப்போதும்‌ இப்படித்தான்‌ இருந்திருக்கிறார்கள்‌” 
என்றான்‌. “கார்த்தவீரியரின்‌ அரசை அமைப்போம்‌ என 
எழுந்தார்கள்‌ ஹேகயர்கள்‌. அவர்களின்‌ குடித்தலைவர்‌ 
என்னிடம்‌ சொன்னார்‌, கார்த்தவீரியனின்‌ தோல்வியில்‌ 
இருந்து நாம்‌ கற்றுக்கொள்ளவேண்டும்‌ என்று. 
அந்தணரையும்‌ ஷத்ரியரையும்‌ வெல்லமுடியாதென்பதை 
கார்த்தவீரியர்‌ உணரவில்லை. தன்‌ ஆயிரம்‌ 
கைகளைக்கண்டு தெய்வங்கள்‌ சினம்கொள்ளுமென்று 
எண்ணவில்லை. அக்கைகளை எண்ணி தருக்கினார்‌. 
அவற்றை நம்பி களமிறங்கினார்‌. அவர்‌ அழிந்தபோது 
நம்மையும்‌ இழுத்து வீழ்த்தினார்‌. முப்பது 
தலைமுறைக்காலம்‌ நாம்‌ மண்ணோடு மண்ணாகக்‌ 
கிடந்தோம்‌. இன்று இறையருளால்‌ 
மீண்டெழுந்திருக்கிறோம்‌. மீண்டும்‌ ஒருவனின்‌ 
ணவத்திற்கு நம்‌ மைந்தரையும்‌ கன்றுகளையும்‌ 
லத்தையும்‌ பலிகொடுக்கவேண்டுமா என்றார்‌.” 


“இவர்களை நம்பி இளைய மாதுலர்‌ இல்லை என்பதை 


முகத்தின்மேல்‌ காறி உமிழ்வதுபோல சொல்ல 
விழைகிறேன்‌” என்றான்‌ 1 “ஏதேனும்‌ ஓர்‌ 
அவை அமையும்‌, அன்று சொல்கிறேன்‌. மூத்தவரே, 
யாதவக்குடியும்‌ பாண்டவர்களும்‌ நீங்களும்‌ நானும்‌ 
மட்டுமல்ல, இப்பாரதவர்ஷமே இளைய யாதவரின்‌ 
படைக்கலங்களே. முதன்மைப்படைக்கலங்கள்‌ இரண்டே, 
பீமசேனரும்‌ எந்தையும்‌. இருகைகளிலும்‌ 
அப்படைக்கலங்களை ஏந்தி அவரால்‌ பாரதத்தை 
வெல்லமுடியும்‌. அதுவே நிகழவிருக்கிறது” என 
எழுந்துகொண்டான்‌. 


[1/௨26]முதல்விடியலிலேயே அபிமன்யூ பிரலம்பனுடன்‌ 
சப்தஃபலத்தைச்‌ சூழ்ந்திருந்த காட்டுக்குள்‌ 
சென்றுவிட்டிருந்தான்‌. முந்தைநாள்‌ இரவில்‌ 
பிரலம்பனிடம்‌ “நாம்‌ இந்நகரில்‌ இருக்கலாகாது. இங்கே 
திசைகள்‌ அனைத்திலிருந்தும்‌ சிலந்திவலைகள்‌ கிளம்பி 
வந்து நம்மை பற்றிக்கொள்கின்றன...” என்று 
சொன்னான்‌. பிரலம்பன்‌ “நிமித்திகர்கள்‌ நாளை 
அந்தியில்‌ அவைகூடி நாள்கணித்துச்‌ சொல்வதாக 
கலிகர்‌ சொன்னார்‌” என்றான்‌. 


அபிமன்யூ “அதில்‌ எனக்கு நம்பிக்கை இல்லை. நான்‌ 
ஏதோ செய்யவிருக்கிறேன்‌. அது என்ன என்று 
எனக்குத்தெரியவில்லை. அதைத்தான்‌ 
தேடிக்கொண்டிருக்கிறேன்‌” என்றான்‌. பிரலம்பன்‌ 
“தாங்கள்‌ என்ன செய்ய இயலும்‌?” என்றான்‌. “மூடா, நான்‌ 
ஏதும்‌ செய்வதற்கில்லை என்றால்‌ நான்‌ ஏன்‌ இங்கு 
வரவேண்டும்‌?” என்றான்‌ அபிமன்யூ. அந்தச்‌ சொல்லின்‌ 
பொருள்‌ புரியாமல்‌ இருமுறை இமைத்துவிட்டு 
பிரலம்பன்‌ தலையசைத்தான்‌. 


சப்தஃபலத்தின்‌ தென்மேற்குமூலையில்‌ இருந்த 
சிற்றாலயத்தில்‌ சிறிய கற்சிலையாக கைகளில்‌ மலரும்‌ 
அமுதகலமும்‌ சுடரும்‌ கொண்டு அருட்கை மலர்ந்து 
அமந்திருருந்த சப்தஃபலகன்னிகை விருஷ்ணிகுலத்தின்‌ 
துணைக்குடியான மாதனிகர்களின்‌ மூன்று 
கொடிவழிகளுக்கும்‌ பொதுவான தெய்வம்‌. 
இருண்டகாட்டின்‌ இலைவரிப்‌ பாதையினூடாக அவர்கள்‌ 
அங்கே சென்றடைந்தபோது மென்வெளிச்சம்‌ 
எழுந்திருந்தது. ஆலயத்திற்குள்‌ அமர்ந்திருந்த தேவியை 
நோக்கி கைகளைக்‌ கட்டியபடி அபிமன்யூ நின்றான்‌. 


பிரலம்பன்‌ “மாதனிகர்களின்‌ மூதாதையாகிய மதனர்‌ 
இங்கே குடிவந்தபோது அவருக்கு முதல்பசு கிடைத்த 
இடம்‌ இது என்கிறார்கள்‌” என்றான்‌. அபிமன்யூ 


தலையசைத்தான்‌. “இளைய யாதவர்‌ இங்கே வந்து 
இருண்டு அமர்ந்தபின்னர்‌ சென்ற பல ஆண்டுகளாக 
இங்கே பூசெய்கை என ஏதும்‌ நிகழவில்லை என்றார்கள்‌. 
இங்கு வரும்பாதையைப்‌ பார்த்தபோது அதை நானும்‌ 
உணர்ந்தேன்‌. அவை காட்டுவிலங்குகள்‌ மட்டுமே 
காலடிவைப்பவை.” அபிமன்யூ சுற்றிலும்‌ நோக்கி அங்கே 
மலர்ந்திருந்த வெண்மந்தார மலர்களைக்‌ கொய்து 
கொண்டுவந்து தேவியின்‌ காலடியில்‌ வைத்தான்‌. 
வணங்கி நிமிர்ந்து “மாமங்கலை அன்னையின்‌ 
அருளால்‌ மாதுலர்‌ விழித்தெழவேண்டும்‌” என்றான்‌. 


அவர்கள்‌ காட்டில்‌ வேட்டையாடினார்கள்‌. வானில்‌ 
பறக்கும்‌ புட்களின்‌ சிறகுகளில்‌ ஒன்றை மட்டும்‌ அம்பால்‌ 
வீழ்த்துவதே அபிமன்யூவிற்கு உகந்த வில்லாடல்‌ 
என்பதை பிரலம்பன்‌ கண்டான்‌. வியந்து வாய்திறந்து 
நின்ற அவனை நோக்கி “செலுத்தப்பட்ட அம்புகளை 
மீண்டும்‌ சேர்த்துக்கொள்வோம்‌, தீர்ந்துவிட்டது” 
என்றான்‌. “இக்காட்டுக்குள்‌ அவற்றை எப்படி...” என 
பிரலம்பன்‌ தயங்க “நான்‌ இங்கிருந்தே கற்களை வில்லில்‌ 
வைத்து அடிக்கிறேன்‌. அவை சென்று விழும்‌ இடங்களில்‌ 
அம்புகளும்‌ கிடக்கும்‌... சென்று நோக்குக!” என்றான்‌. 
அம்புகளைச்‌ சேர்த்து மீண்டுவந்த பிரலம்பன்‌ “இவை 
மானுடருக்கு இயல்வன என்று சிலநாட்களுக்கு முன்பு 
எவரேனும்‌ சொல்லியிருந்தால்‌ சூதர்கதை எனச்‌ 
சொல்லியிருப்பேன்‌” என்றான்‌. 


“ஒற்றைப்புள்ளியில்‌ உளம்குவிப்பதன்‌ வெற்றி இது, 
பிறிதொன்றுமில்லை. ஒவ்வொரு நாளும்‌ நாம்‌ இத்தகைய 
பலநூறு கைவிழியுளப்‌ பயிற்சிகளை 
செய்துகொண்டுதானிருக்கிறோம்‌...” என்றான்‌ 
அபிமன்யூ. பிரலம்பன்‌ கிளைகளுக்குள்‌ புறாவின்‌ 
சிறகடிப்பைக்‌ கண்டான்‌. அவர்கள்‌ அங்கே வந்ததுமே 
இடையில்‌ பொதிந்து வைத்திருந்து அரண்மனைக்குத்‌ 
திருப்பியனுப்பிய புறா அது. அவன்‌ கைநீட்ட அது வந்து 
அமர்ந்தது. அதன்‌ காலில்‌ இருந்த செய்தியில்‌ அபிமன்யூ 
உடனடியாக அரண்மனைக்குத்‌ திரும்பும்படி ஸ்ரீதமரின்‌ 
ஆணை இருந்தது. 


அபிமன்யூ “விழித்துவிட்டார்‌. ஆம்‌ அதுதான்‌... நான்‌ 
எண்ணியிருந்ததேதான்‌. நான்‌ வருவதற்காகவே 
இவையனைத்தும்‌ இவ்வாறு காத்திருந்தன... செல்வோம்‌” 
என பரபரத்தான்‌. புரவியை மேலும்‌ மேலும்‌ உதைத்து 
பாயவிட்டான்‌. அவனைத்தொடர்ந்து சென்ற 
பிரலம்பன்மேல்‌ மரக்கிளைகள்‌ வளைந்து வந்து 
அறைந்தன. முட்கள்‌ அவன்‌ உடலை கீறிச்சென்றன. இரு 


சுனையோடைகளை தாவிக்கடந்து மலைச்சரிவில்‌ 
உருளைப்பாறைகள்‌ உடன்‌ உருண்டிறங்கப்‌ பாய்ந்து 
சப்தஃபலம்‌ நோக்கி சென்றான்‌. உடன்சென்ற பிரலம்பன்‌ 
மூச்சிளைத்தபடி “இளவரசே, புரவியில்‌ கால்கள்‌ 
ஒடிந்துவிடக்கூடும்‌... “ என்று கூவிக்கொண்டே 
இருந்தான்‌. 


[image] 


அரண்மனையை அடைந்து காவல்மாடத்தை 
கடப்பதற்குள்‌ காவலர்தலைவன்‌ சதமன்‌ எதிரே வந்தான்‌. 
“இளவரசே, உடனே அமைச்சரை சந்திக்கும்படி ஆணை” 
என்றான்‌. “அரசர்‌ எழுந்துவிட்டாரா?” என்றான்‌ 
அபிமன்யூ. “யார்‌? அரசர்‌ மதுராவில்‌ அல்லவா 
இருக்கிறார்‌?” என்றான்‌ சதமன்‌. அபிமன்யூ ஒருகணம்‌ 
அவனை நோக்கிவிட்டு புரவியைச்‌ செலுத்தி முன்னால்‌ 
சென்றான்‌. முற்றத்தில்‌ இறங்கி படிகளில்‌ ஏறி ஸ்ரீதமரின்‌ 
அமைச்சுநிலைக்குச்‌ சென்றபோது வழியிலேயே கலிகரை 
கண்டான்‌. “மாதுலர்‌ மீண்டுவிட்டார்‌ அல்லவா?” 
என்றான்‌. “யார்‌? இளையவரா? மெய்யாகவா? 
நானறியேன்‌” என்றார்‌ அவர்‌. 


அவன்‌ அமைச்சுக்குள்‌ நுழைவதற்குள்‌ ப்ரீதமர்‌ எழுந்து 
அவனை நோக்கி வந்து “கலிகரிடம்‌ நீங்கள்‌ கேட்டது 
செவிப்பட்டது. நான்‌ அழைத்தது பிறிதொன்றுக்காக” 
என்றார்‌. அபிமன்யூ தளர்ந்து “என்ன?” என்றான்‌. 
“அமர்க!” என கைகாட்டி அமர்ந்துகொண்ட ஸ்ரீதமர்‌ இரு 
ஓலைச்சுருள்களை எடுத்து அவனிடம்‌ அளித்து “நம்‌ 
எல்லையிலிருந்து வந்த செய்தி...” என்றார்‌. அபிமன்யூ 
அவற்றை விழியோட்டாமல்‌ பீடத்திலிட்டுவிட்டு 
“சொல்க!” என்றான்‌. “நம்‌ எல்லைகள்மேல்‌ 
பாணாசுரனின்‌ படைகள்‌ தாக்குதல்‌ நடத்துவது அடிக்கடி 
நிகழ்ந்துவருகிறதென அறிந்திருப்பீர்கள்‌.” 


“அறிந்திருக்கவில்லை” என்றான்‌ அபிமன்யூ. “அறிக. 
இப்பூசல்‌ தொடங்கி நெடுநாட்களாகின்றது 
ஹிரண்யகசிபுவின்‌ மைந்தர்‌ பிரஹலாதரில்‌ இருந்து 
பிரிந்த ஏழு குலங்களில்‌ ஒன்று வைரோசனர்‌. 
வைரோசனர்களிலிருந்து உருவானது மகாபலி பிறந்த 
பாலிகம்‌ என்னும்‌ குடி. அதிலிருந்து பிரிந்துருவான 
மகாபாணம்‌ என்னும்‌ குடியில்‌ பிறந்தவர்‌ பாணர்‌. 
மகாபலியின்‌ காலத்திலேயே முற்றாகத்‌ 
தோற்கடிக்கப்பட்டு அசுரர்‌ தங்கள்‌ தொல்நிலங்களை 
கைவிட்டுவிட்டு அடர்காடுகளுக்குள்‌ சென்றுவிட்டனர்‌. 
அதன்பின்‌ அவர்களின்‌ வரலாறென்பதே நிலங்களை 


உடைத்து வெம்மை ஆறுவதற்காகப்‌ பரப்பினார்‌. 


“நீங்கள்‌ ஏன்‌ நல்லுணவை அருந்தலாகாது?” என்றான்‌ 
விதுரன்‌. “நல்லுணவென்பது என்ன?” என்றார்‌ 
சார்வாகன்‌. “உடலுக்கு நலம்பயப்பது, சுவையானது” 
என்று விதுரன்‌ சொன்னான்‌. “இது என்‌ உடலுக்கு நலம்‌ 
பயக்கிறது. நான்‌ இதை உண்ணத்தொடங்கி 
ஐம்பதாண்டுகளாகின்றன. என்‌ வயது எண்பத்தேழு” 
என்றார்‌ சார்வாகன்‌. “சுவை என்றால்‌ அது வெறும்‌ 
மனப்பழக்கம்‌” என்றபடி அதை அவர்‌ 
உண்ணத்தொடங்கினார்‌. “எதற்காக நீங்கள்‌ இங்கே 
இப்படி வாழவேண்டும்‌?” என்றான்‌ விதுரன்‌. 


“இப்படியும்‌ வாழலாமென்பதற்காக” என்று அவர்‌ 
சிரித்தார்‌. “அங்கே நடந்துகொண்டிருக்கும்‌ நாடகத்தில்‌ 
நான்‌ இல்லை என்பதற்காக.” அவன்‌ அவர்‌ தவிர்க்கிறார்‌ 
என நினைத்தான்‌. “நானும்‌ அங்குதான்‌ இருந்தேன்‌. 
உங்கள்‌ நூல்களைக்‌ கற்றேன்‌. உங்கள்‌ நெறிகளைப்‌ 
பயின்றேன்‌. உங்கள்‌ வழிகளில்‌ நடந்தேன்‌. அப்போது 
அறிந்தேன்‌, உண்மை என ஒன்று இருந்தால்‌ அது 
அனைவரும்‌ அறியக்கூடியதாக இருக்காது என்று. 
அவ்வாறு இருந்திருந்தால்‌ அனைவருமே அதை 
அறிந்திருப்பார்கள்‌.” 

“உண்மை என்பது என்ன? எப்போதும்‌ அது 
இருந்துகொண்டிருக்கிறது. அது பொய்யால்‌ 
மறைக்கப்பட்டிருக்கிறது. அந்தப்பொய்யை 
உருவாக்குவது எது? எது இந்நகரை, இந்த அரசை, இந்த 
வாழ்க்கையை, இந்த தெய்வங்களை உருவாக்குகிறதோ 
அதுதான்‌. மானுடன்‌ தனியானவன்‌. ஒவ்வொருநாளும்‌ 
பேரியற்கைமுன்‌ தன்னந்தனியாக நிற்கக்‌ 
கடமைப்பட்டவன்‌. அந்தத்‌ தனிமையை அவன்‌ அஞ்சத்‌ 
தொடங்கியபோதுதான்‌ இவையனைத்தும்‌ உருவாயின” 
அவர்‌ நகரை சுட்டிக்காட்டினார்‌. நெடுந்தொலைவில்‌ ஒரு 
வண்டுபோல அது ரீங்கரித்துக்கொண்டிருந்தது. 


“நான்‌ அதிலிருந்து விலக விரும்பினேன்‌. 
இன்னொருமனிதனின்‌ துணையில்லாமல்‌ 
வாழவேண்டுமென எண்ணி காட்டுக்குச்‌ சென்றேன்‌. 
ஒவ்வொருநாளும்‌ என்‌ உணவை என்‌ கைகளால்‌ 
தேடிக்கொண்டேன்‌. வான்கீழே மண்மீது நின்றேன்‌. 
என்னுள்‌ உறைந்த ஒவ்வொன்றையும்‌ அழித்தேன்‌. 
இன்னொருவனில்லாமல்‌ என்‌ அகம்‌ நின்றபோதே 
நானறிந்தேன்‌ எது உண்மை என. அதுவே நானறிந்த முழு 
உண்மை.” 


விட்டு பின்வாங்குவதுதான்‌. பாணர்‌ மெல்லமெல்ல 
அத்தனை தொல்குடி அசுரர்களையும்‌ ஒருங்கிணைத்து 
ஆற்றல்மிக்க அரசொன்றை அமைத்தார்‌. சோணிதபுரம்‌ 
இன்று ஷத்ரியர்களே கண்டு அஞ்சும்‌ பெரிய 
கோட்டைநகர்‌.” என்றார்‌ ஸ்ரீதமர்‌. 


“அசுரகுடிகள்‌ பெருகிக்கொண்டிருக்கின்றன. 
அவர்களுக்கு தங்கள்‌ தொல்நிலங்கள்‌ அனைத்தும்‌ 
தேவையாகின்றன?” என்றார்‌ பூநீதமர்‌. “அவர்களின்‌ 
தொல்நிலங்களில்‌ பெரும்பகுதி இன்று யாதவர்களின்‌ 
நிலம்‌. ஆகவே நமக்கும்‌ அவர்களுக்கும்‌ இடையேயான 
மோதலை தவிர்க்கவேமுடியாது.” அபிமன்யூ “நாம்‌ 
அவர்களின்‌ நிலங்களை பிடுங்கிக்கொண்டோமா?” 
என்றான்‌. “இளையோனே, நிலத்தைக்‌ கைப்பற்றாமல்‌ 
அரசு இல்லை. அசுரர்நிலங்களையும்‌ 
நிஷாதர்நிலங்களையும்‌ வென்று எரியூட்டி காட்டை 
அழித்து புல்வெளியாக்கினால்‌ மட்டுமே யாதவர்‌ 
பெருகமுடியும்‌. யாதவர்நிலத்தைப்பிடுங்கி வேலிகட்டி 
நீர்நிறைத்தாலொழிய மருதநிலம்‌ உருவாகாது...” 


“இந்தத்‌ தொல்நகர்கூடஅசுரர்களுக்குரியதே” என்று 
ஸ்ரீதமர்‌ தொடர்ந்தார்‌. “இதை முன்பு சப்தபாணம்‌ என 
அழைத்தனர்‌. அடர்காடு இது. இங்கே தன்‌ 
மேய்ச்சல்நிலத்தை அமைத்து மதனர்‌ குடிபெருக்கினார்‌.” 
அபிமன்யூ “பாணர்கள்‌ இப்போது எல்லைகளை 
தாக்கியிருக்கிறார்களா?” என்றான்‌. ஸ்ரீதமர்‌ “அவர்கள்‌ 
எல்லை கடந்து வந்து நம்‌ ஆநிரைகளைக்‌ 
கவர்ந்துசெல்வது சென்ற பத்தாண்டுகளாக 
நடந்துகொண்டிருக்கிறது. நம்‌ மேய்ச்சல்நிலங்களில்‌ 
மூன்றிலொன்றை அவர்கள்‌ 
கையகப்படுத்தியும்விட்டார்கள்‌. நாம்‌ ஒன்றும்‌ 
செய்யமுடியாத நிலையில்‌ உள்ளோம்‌. தொடர்ந்து 
எல்லைகளை பின்னிழுத்துக்கொண்டிருக்கிறோம்‌” 
என்றார்‌ பூநீதமர்‌. 

“அவர்கள்‌ நம்மை போருக்கு அறைகூவுகிறார்கள்‌. 
இதுவரை ஏழுமுறை பாணரின்‌ ஓலை வந்துவிட்டது. 
துவாரகை பாணரின்‌ மேல்கோன்மையை 
ஏற்றுக்கொள்ளவேண்டும்‌, தொல்நிலங்களை அளித்து 
பின்வாங்கவேண்டும்‌, ஆண்டுக்கு இருமுறை கப்பம்‌ 
வழங்கவேண்டும்‌, அசுரவேதத்தை இறைச்சொல்‌ என 
ஏற்கவேண்டும்‌, பாணருக்கு யாதவ இளவரசி ஒருத்தியை 
மணம்புரிந்து கொடுக்கவேண்டும்‌ என ஐந்து 
கோரிக்கைகள்‌. அவற்றுக்கு நாம்‌ இன்றுவரை மறுமொழி 
அளித்ததில்லை. நாம்‌ அஞ்சும்தோறும்‌ 


ஒவ்வொருமுறையும்‌ கோரிக்கைகள்‌ கூடிவருகின்றன.” 


“மூத்தயாதவர்‌ என்ன சொல்கிறார்‌?” என்று அபிமன்யூ 
சினத்துடன்‌ கேட்டான்‌. “மதுராவுக்கும்‌ பாணரின்‌ 
ஓலைகள்‌ சென்றன. பாணருக்கு எதிராக 
அஸ்தினபுரியின்‌ படைகளையும்‌ அஸ்வத்தாமரின்‌ 
படைகளையும்‌ திரட்டி போர்மேற்கொள்ளவிருப்பதாக 
அவர்‌ தன்‌ அவையில்‌ அறிவித்தார்‌. ஆனால்‌ 
குடித்தலைவர்களும்‌ அமைச்சர்களும்‌ 
பொறுத்திருக்கும்படி அவருக்கு சொன்னார்கள்‌. பாணர்‌ 
படைமேற்கொண்டால்‌ வடக்கெல்லையில்‌ இருக்கும்‌ 
சப்தஃபலத்தைத்தான்‌ முதலில்‌ தாக்குவார்‌. இளைய 
யாதவரை அவர்‌ வெல்லட்டும்‌, அதன்பின்‌ தாங்கள்‌ 
சென்று பாணரை வென்றால்‌ யாதவருக்குத்‌ தலைவர்‌ 
எவர்‌ என்ற வினாவே எழாது என்றார்கள்‌. மூத்தவர்‌ 
காத்திருக்கிறார்‌.” 


அபிமன்யூ பெருமூச்சுடன்‌ “என்னை 
சோர்வுறச்செய்பவை இந்த அரசுசூழ்தல்கள்தான்‌. இவை 
அறிவால்‌ இயற்றப்படுபவை என்கிறார்கள்‌. அது பொய்‌, 
முழுமையாகவே ஆணவத்தால்‌ இயற்றப்படுபவை 
இவை” என்றான்‌. ஸ்ரீதமர்‌ “எல்லைகள்‌ மேல்‌ தாக்குதல்‌ 
நிகழ்ந்துகொண்டிருக்கையிலேயே பாணரின்‌ ஓலை 
வருவது முன்னரும்‌ இருமுறை நிகழ்ந்துள்ளது. 
இம்முறை பாணரின்‌ ஓலையில்‌ நான்‌ இதுவரை காணாத 
குறிப்பு ஒன்று உள்ளது. நான்‌ அச்சொற்றொடரை 
படிக்கிறேன்‌” என்றார்‌ பூநீதமர்‌. “கணம்பிந்தாமல்‌ உங்கள்‌ 
தூதனொருவன்‌ என்‌ அவைக்கு வருவான்‌ என்றும்‌ 
இளைய யாதவன்‌ என்‌ அடிபணிந்து இரந்து 
மன்றாடும்படி நான்‌ கைப்பற்றியிருப்பதென்ன என்று 
அறிந்துசெல்வான்‌ என்றும்‌ என்‌ ஆணைகளை அவனால்‌ 
புரிந்துகொண்டு அங்கே வந்து சொல்லமுடியும்‌ என்றும்‌ 
நம்புகிறேன்‌.” 


அபிமன்யூ “என்ன அது?” என்றான்‌. “வெறும்‌ மிரட்டல்‌...” 
ஸ்ரீதமர்‌ “இல்லை, வீண்சொல்‌ அல்ல. நாம்‌ 
அரிதெனக்கருதும்‌ எதுவோ ஒன்று அவரிடம்‌ உள்ளது” 
என்றார்‌. அபிமன்யூ “நாம்‌ என்றால்‌...?” என்றான்‌. “சொல்‌ 
சூழ்க! இளைய யாதவருக்கு மிக அரிதென்று இருப்பது 
ஒன்று அவரிடம்‌ உள்ளது. அதைப்பெற இளையவர்‌ 
அவரிடம்‌ இரந்து மன்றாடவும்‌ கூடும்‌.” அபிமன்யூ “இதை 
நாம்‌ இளைய மாதுலரிடம்‌ தெரிவிக்கவேண்டாமா?” 
என்றான்‌. “தெரிவித்துவிட்டேன்‌, அதே கல்முகம்‌. அதே 
இருண்ட தண்மை” என்றார்‌ ஸ்ரீதமர்‌. அபிமன்யூ “நாம்‌ 
என்ன செய்வது?” என்றான்‌. 


“நாம்‌ ஒரு தூதரை அனுப்புவதொன்றே வழி.... அரிய 
பணயப்பொருள்‌ என அவர்‌ சொல்வதென்ன என்று 
அறிந்துவரவேண்டும்‌. அது நம்‌ அரசகுலமகளிரில்‌ 
எவரோ என நான்‌ ஐயுறுகிறேன்‌. அவர்‌ நம்‌ மகளிரை 
வென்று குருதியுறவுபூண விழைவுகொண்டிருந்தார்‌... 
ஆகவே நமக்கு பொழுதில்லை. தூதர்‌ சென்று அவரிடம்‌ 
பேசவேண்டும்‌. அவர்‌ சென்று மீள்வதுவரை நமக்கு 
காலம்‌ கிடைக்கும்‌. அவரிடமிருப்பது யாதவர்குலத்து 
இளவரசியரில்‌ எவரோ என்றால்‌ ஒருவேளை அந்த 
யாதவகுலம்‌ நம்முடன்‌ படைதிரண்டு வரக்கூடும்‌. நல்லூழ்‌ 
இருந்தால்‌ பிற யாதவர்களும்‌ சினம்‌ கொண்டு எழக்கூடும்‌. 
இறையாணை என்றால்‌ இளையவர்கூட தருணம்‌ 
கனிந்து விழித்தெழக்கூடும்‌...” 


“எல்லாமே வாய்ப்புகள்தான்‌” என்றான்‌ அபிமன்யூ. “ஆம்‌, 
நாம்‌ வேறு எதை நம்புவது? இங்கிருந்து உடனே 
கிளம்பிச்செல்ல தூதர்‌ என நீங்களே இருக்கிறீர்கள்‌. 
சென்று அவரிடம்‌ பேசி மீளுங்கள்‌” என்றார்‌ பந்தமர்‌. 
“நானா?” என்றான்‌ அபிமன்யூ. “நான்‌ வந்த பணி வேறு. 
அத்துடன்‌ மூத்தவர்‌ சாத்யகி இருக்கையில்‌...” ஸ்ரீதமர்‌ 
“அவர்‌ இங்கே இருக்கவேண்டும்‌. எண்ணியிராக்கணத்தில்‌ 
அசுரர்‌ இந்நகரை தாக்கி வெல்லக்கூடும்‌. ஒருவேளை 
இந்தச்செய்தியே அவரை நகரைவிட்டு 
விலகச்செய்வதற்கான சூழ்ச்சியாக இருக்கவும்கூடும்‌.” 


அபிமன்யூ “நான்‌ செல்கிறேன்‌” என்றான்‌. “ஆனால்‌ நாம்‌ 
தூதுசென்றால்‌ அஞ்சிவிட்டோம்‌, பேசி வெல்ல 
முயல்கிறோம்‌ என்றல்லவா பொருள்‌? சாத்யகி 
இருக்கிறார்‌, என்‌ வில்லுடன்‌ நான்‌ துணையிருப்பேன்‌. 
படைகொண்டு சென்று பாணனுக்கு யாதவரின்‌ ஆற்றல்‌ 
என்ன என்று காட்டுவோம்‌.” ம சிரித்து 
“சப்தஃபலத்தின்‌ வேட்டுவர்கள்‌ அசுரரை வெல்வதா?” 
என்றார்‌. “நான்‌ வில்விஜயரின்‌ மைந்தன்‌, என்னை 
வெல்பவர்‌ இப்புவியில்‌ இல்லை” என்றான்‌ அபிமன்யூ. 
“நீங்கள்‌ தனியாகச்‌ செல்ல இயலுமா என்ன? 
படைவேண்டாமா? இந்நகரைக்‌ காக்கவே படைகள்‌ 
இல்லை” என்றார்‌ ஸ்ரீதமர்‌. 


அபிமன்யூ கசப்புடன்‌ “என்ன ஒரு சிறுமை!” என்றான்‌. 
“ஆம்‌, சிறுமைதான்‌. ஏனென்றால்‌ நம்‌ நிலத்தில்‌ கதிரவன்‌ 
எழுவதேயில்லை. ஆகவே நாம்‌ அஞ்சுகிறோம்‌. நான்‌ 
எண்ணுவன நிகழாவிட்டால்‌ பணிந்தும்‌ நயந்தும்‌ அவர்‌ 
கோருவனவற்றை அளித்து அப்பணயத்தை 
மீட்கவிருக்கிறோம்‌. இதுதான்‌ உண்மை” என்றார்‌ ஸ்ரீதமர்‌. 
“நீங்கள்‌ ஷத்ரியர்‌, வில்விஜயரின்‌ மைந்தர்‌. ஆகவே 


உரியமுறையில்‌ தாதனுப்பியிருக்கிறோம்‌ என பாணர்‌ 
எண்ணுவார்‌. அசுரர்கள்‌ தாங்கள்‌ மதிக்கப்படவில்லை 
என எண்ணினால்தான்‌ பெருஞ்சினம்‌ கொள்வார்கள்‌. 
உங்களைக்‌ கண்டதும்‌ அவர்‌ சற்று உளம்‌ குளிரக்கூடும்‌. 
நற்சொற்களை சொல்லவும்‌ கூடும்‌.” 

“நான்‌ மூத்தவர்‌ சாத்யகியிடமும்‌ பேசிப்பார்க்கிறேன்‌. 


என்ன செய்யமுடியும்‌ என பார்ப்போம்‌” என்றபடி 
அபிமன்யூ எழுந்துகொண்டான்‌. 

[[।aஜge] அபிமன்யூ சாத்யகியின்‌ அறைக்குள்‌ நுழைந்து 
முகமன்கள்‌ ஏதுமில்லாமலேயே “நாம்‌ நம்மை கோழைகள்‌ 
என அறிவித்துக்கொள்ளவேண்டியதில்லை, மூத்தவரே. 
எனக்கு இங்கிருக்கும்‌ படை எதுவாக இருந்தாலும்‌ அது 
போதும்‌. இவர்கள்‌ வேட்டுவர்கள்‌. 
விற்திறன்கொண்டவர்கள்‌. இவர்களைக்கொண்டே நான்‌ 
பாணரை வென்று மீள்கிறேன்‌” என்றான்‌. சாத்யகியின்‌ 
அருகே சென்று “என்‌ வில்திறனை நீங்கள்‌ 
அறியமாட்டீர்கள்‌. எந்தை எக்களத்திலும்‌ தோற்றதில்லை. 
நான்‌ அவர்‌ மைந்தன்‌. என்னை கிருஷ்ணார்ஜுனன்‌ 
என்றே அழைப்பார்கள்‌ என்‌ ஆசிரியர்கள்‌. ஒரு வாய்ப்பு 
கொடுங்கள்‌...” என்று அவன்‌ கைகளை பற்றினான்‌. 


ஏடு ஒன்றை நோக்கிக்கொண்டிருந்த சாத்யகி அதை கீழே 
வைத்துவிட்டு சீரான குரலில்‌ “நாம்‌ எதன்பொருட்டு 
அழைக்கப்பட்டிருக்கிறோம்‌ என்றே நமக்குத்தெரியாது. 
போர்முகம்‌ கொள்வதனால்‌ அவர்கள்‌ 
பணயப்படுத்தியிருப்பவருக்கு என்ன இடர்‌ வருமென்றும்‌ 
அறியோம்‌” என்றான்‌. “எதுவானாலும்‌ முதலில்‌ ஓர்‌ 
அடியைப்‌ போடாமல்‌ அவர்கள்‌ முன்‌ சென்று 
நிற்கலாகாது. மூத்தவரே, எந்த பேரத்திற்கும்‌ முன்னால்‌ 
நம்‌ ஆற்றலைக்‌ காட்டியாகவேண்டும்‌. இப்போது நாம்‌ 
படைகொண்டு எழுவோம்‌ என அவர்கள்‌ 
எதிர்பார்த்திருக்க மாட்டார்கள்‌. குடலைக்‌ கூர்வாள்‌ என 
நான்‌ அவர்களின்‌ நிலத்தை ஊடுருவிச்‌ செல்கிறேன்‌. 
பேரழிவை உருவாக்குகிறேன்‌.” 


அவன்‌ கைகளைத்தூக்கி உரத்தகுரலில்‌ “ “ஆம்‌, 
அவர்களின்‌ ஊர்களை எரித்தழிப்பேன்‌. நீர்நிலைகளை 
சூறையாடுவேன்‌. களமுற்றங்களில்‌ தலைகளை 
உருட்டுவேன்‌. எண்ணிக்கொள்க, அவர்களின்‌ 
ஆயிரம்பெண்களை சிறைப்பிடித்து வைப்பேன்‌. 
அவர்கள்‌ அஞ்சி மறுவினை சூழ்வதற்குள்‌ பேச்சுக்கு 
ஒருக்கமென்று அறிவிப்பேன்‌. அவர்கள்‌ முன்‌ 
நிகரென்றமர்ந்து பேசுவேன்‌... நம்புங்கள்‌. இல்லையேல்‌ 
நாம்‌ இழப்பது மிகுதி. ஒருவேளை இந்த பேரத்தில்‌ நாம்‌ 
வெல்லக்கூடும்‌. ஆனால்‌ நெடுநோக்கில்‌ 
தோற்றவர்களாவோம்‌. இது மீண்டும்‌ மீண்டும்‌ நிகழும்‌...” 


சாத்யகி “நீ சொல்வதுபோல நிகழுமென்றால்‌ நன்றே. 
இல்லையேல்‌ என்ன ஆகும்‌?” என்றான்‌. “என்ன இது? 
களம்கண்டவரல்லவா நீங்கள்‌? எந்தையின்‌ முதல்‌ 
மாணாக்கரல்லவா? ஆகவேதானே உங்களிடம்‌ 
பேசவந்தேன்‌. ஸ்ர்தமர்‌ அமைச்சர்‌, அவருக்கு போரின்‌ 
உளநிலைகள்‌ புரியாது... மூத்தவரே, போருக்குப்பின்‌ 
தோல்வியடைந்தால்‌ என்ன செய்வதென்று எந்த 
ஷத்ரியனும்‌ எண்ணக்கூடாது. தோல்வியை 
எண்ணிவிட்டாலே தோல்விக்குரிய தெய்வமாகிய 
அபஜயை வந்து அருகே நின்றுவிடுவாள்‌. துயரால்‌ 
கனிந்த இனிய முகம்‌ கொண்டவள்‌. கண்ணீர்‌ நனைந்த 
மெல்லிய சொற்களால்‌ உரையாடுபவள்‌. குளிர்ந்தவள்‌. 
பின்னிரவின்‌ காற்றுபோல மலர்மணம்‌ கொண்டவள்‌. 
வியாதிதேவிக்கும்‌ நித்ராதேவிக்கும்‌ இளையவள்‌. அவள்‌ 
வந்துவிட்டால்‌ தவிர்ப்பது மிகமிகக்‌ கடினம்‌...” 


“இனிய சொற்களால்‌ நம்முடன்‌ உரையாடுவாள்‌. முதலில்‌ 
தோல்வியால்‌ பெரிய இழப்பில்லை என்பாள்‌. 
அச்சொல்லின்‌ இனிமையை நம்‌ உள்ளத்தின்‌ ஒரு நுனி 
தொட்டாலும்‌ மேலும்‌ பற்றி அருகணைந்து போரில்‌ 
தோற்பதும்‌ வெல்வதும்‌ நிகரே என்பாள்‌. பின்னர்‌ நம்மை 
தழுவியபடி வெற்றிக்காக போராடவேண்டாம்‌, 
போராடுவது கடமை என்பதற்காக போராடும்படி 
சொல்வாள்‌. நம்மை இறுகப்பற்றிக்கொண்டு வெற்றி 
என்பது வீண்‌ ஆணவத்தையே அளிக்கும்‌ என்பாள்‌. 
தோற்றவர்களே காவியத்தலைவர்கள்‌ என்பாள்‌. 
தோல்வியடைவதன்‌ வழியாக நாம்‌ மேலும்‌ ஆழமாக 
காலத்தில்‌ நின்றிருக்க முடியும்‌ என்பாள்‌. இன்று 
தோற்பதே என்றைக்குமான வெற்றிக்கான வழி என்று 
சொல்வாள்‌. தோல்வியே வீரனின்‌ முழுமை என நம்மை 
நம்பவைப்பாள்‌. தோல்வியை நோக்கி நாம்‌ 
கைநீட்டுவோம்‌. மன்றாடி அருகழைத்து 
நெஞ்சிலேற்றிக்கொள்வோம்‌. தோற்றவர்களனைவரும்‌ 
தோல்வியை விழைந்தவர்களே” என்றான்‌ அபிமன்யூ. 


சாத்யகி சலிப்புடன்‌ “சப்தபதவியூகத்தின்‌ 
முகப்புப்பாடல்‌... கற்றிருக்கிறேன்‌” என்றான்‌. “ஆனால்‌ 
நான்‌ இங்கே எளிய படைத்தலைவனாக 
அமர்ந்திருக்கவில்லை. இளைய யாதவரின்‌ நிலத்தைக்‌ 
காக்கும்‌ பொறுப்பும்‌ எனக்குள்ளது. பாணாசுரரின்‌ 

ற்றல்‌ என்ன என்று நமக்குத்‌ தெரியாது. அவரது 

ட்டங்களென்ன என்றும்‌ அறியோம்‌. இந்நகரில்‌ 
இருந்துகொண்டு நாம்‌ அறியும்‌ உளவுச்செய்திகள்‌ 
மிகமிகக்குறைவு. ஆழமறியா நீர்நிலையில்‌ தலைகீழாகப்‌ 
பாய்வதற்குப்‌ பெயர்‌ வீரமாக இருக்கலாம்‌, அறிவுடைமை 


என்று இருக்க வாய்ப்பில்லை.” 


அபிமன்யூ சோர்வுடன்‌ “எத்தனை 
பெரும்படையுடையவர்கள்‌ என்றாலும்‌ அவர்களும்‌ 
நம்மை அஞ்சுகிறார்கள்‌. ஆகவேதான்‌ நம்மை தாக்காமல்‌ 
பதினான்கு ஆண்டுகளாக காத்திருக்கிறார்கள்‌. நம்முடன்‌ 
மணவுறவு கொள்ள விழைகிறார்கள்‌ என்பதனாலேயே 
நம்மை முற்றழிக்கவோ முழுதும்‌ விலக்கவோ அவர்கள்‌ 
விரும்பமாட்டார்கள்‌. மூத்தவரே, யாதவர்களின்‌ 
பூசல்களையும்‌ பிளவுகளையும்‌ நாம்‌ அறிவோம்‌, 
அவர்கள்‌ நோக்கில்‌ யாதவப்பேரரசு துவாரகை முதல்‌ 
இங்கே சப்தஃபலம்‌ வரை விரிந்து கிடக்கும்‌ பெருநிலம்‌. 
பல்லாயிரம்‌ படைக்கலமேந்திய கைகளின்‌ பரப்பு...” 
என்றான்‌. “நாம்‌ அவர்களை அறைவோம்‌... யானை 
வந்து அடித்தளத்தில்‌ முட்டிய கோட்டை போல 
அவர்களை கட்டுக்குலையச்‌ செய்வோம்‌. அதன்பின்‌ 
ஒவ்வொன்றும்‌ எளிதாகும்‌... என்னை நம்புங்கள்‌, நான்‌ 
வெல்வேன்‌...” என்றான்‌. 


சாத்யகி தலையை அசைத்து “நன்று, உனக்குப்‌ போரிட 
ஒரு வாய்ப்பை அளிக்கிறேன்‌. இப்போதல்ல, பாணர்‌ 
கைப்பற்றியிருக்கும்‌ பணயப்பொருள்‌ என்ன என்று 
தெரிந்தபின்னர்‌. இப்போது ஸ்ரீதமர்‌ ஆணையிட்டபடி 
தூதுசென்று செய்தியறிந்து வருக! அதன்பின்‌ 
அனைத்தையும்‌ எண்ணிச்‌ சூழ்வோம்‌” என்றான்‌. 
அபிமன்யூ “மூத்தவரே, எண்ணிச்சூழ்வோம்‌ என்பதன்‌ 
பொருளென்ன என்று நானும்‌ அறிவேன்‌... நான்‌ 
சொல்வதை ஒருகணம்‌ செவிகொடுங்கள்‌. நீங்கள்‌ 
என்னை விட்டுவிட்டு இந்நகரின்‌ படைகளை 
நோக்குகிறீர்கள்‌” என்றான்‌. சாத்யகி “நான்‌ இளைய 
யாதவரை விட்டுவிட்டு யாதவருக்கு என்ன பொருள்‌ 
என்று நோக்குகிறேன்‌. விழியிழந்த மந்தை இது. அங்கே 
மறுதரப்பில்‌ எழுபவர்‌ எவர்‌ என்று நீ அறிந்திருக்க 
மாட்டாய்‌... கேட்டுத்தெரிந்துகொள்‌.... இனி நான்‌ 
சொல்வதற்கேதுமில்லை” என்றான்‌. 


அபிமன்யூ சிலகணங்கள்‌ செயலற்றவன்போல 
நின்றுவிட்டு “நன்று, எனக்கிடப்பட்ட ஆணையை 
தலைக்கொள்கிறேன்‌. ஆனால்‌ இது யாதவரின்‌ 
மாட்சியின்‌ சரிவு. விழித்தெழுந்தால்‌ இதன்பொருட்டே 
நம்மை கொல்ல மாதுலர்‌ படையாழியை எடுப்பார்‌... 
ஐயமே இல்லை” என்றபின்‌ தலைவணங்கி வெளியே 
சென்றான்‌. 


பிரலம்பன்‌ படிகளில்‌ சினத்துடன்‌ இறங்கி வந்த 


அபிமன்யூவை நோக்கி சென்று “ஆணை என்ன?” 
என்றான்‌. “அணையா? கையை காவிடுக்கில்‌ 
பொத்திவைத்து துயில்க... அதுதான்‌. செல்‌...! செல்‌ மூடா” 
என்றான்‌ அபிமன்யூ. பிரலம்பன்‌ “நன்று, அதுவும்‌ 
உகந்ததே” என்றான்‌. “வெட்டிவீழ்த்திவிடுவேன்‌.. 
அறிவிலி.,” என்று அபிமன்யூ கூச்சலிட்டான்‌. “நாம்‌ 
தூதுசெல்லப்போகிறோம்‌, அவ்வளவுதானே?” என்றான்‌ 
பிரலம்பன்‌. “இல்லை, தூதுசெல்ல நான்‌ என்ன 
தர்ப்பையேந்திய அந்தணனா? நான்‌ வில்லேந்திய 
இளம்விஜயன்‌. இவர்கள்‌ யார்‌? இவர்கள்‌ சொல்லுக்கு 
நான்‌ ஏன்‌ கட்டுப்படவேண்டும்‌?” 


பிரலம்பன்‌ “ஆனால்‌...” என்று தொடங்க “நான்‌ 
முடிவெடுத்துவிட்டேன்‌. இதோ இது என்‌ கணையாழி... 
இதில்‌ விருஷ்ணிகுலத்தின்‌ முத்திரை உள்ளது. இதை 
கொண்டுசென்று வேடர்தெருவில்‌ காட்டு. நான்‌ 
கிளம்பிச்செல்கிறேன்‌. நான்‌ இதற்கு அடுத்த ஊரில்‌ 
காத்திருப்பேன்‌. வேட்டுவர்தெருவில்‌ வில்லேந்தத்‌ தெரிந்த 
அனைவரும்‌ காட்டுப்பாதையில்‌ வந்து என்னுடன்‌ 
சேர்ந்துகொள்ளவேண்டும்‌. இது அரசாணை” என்றான்‌. 
பிரலம்பன்‌ “ஆனால்‌...” என தயங்க “மூடா, இன்று 
இந்நகரில்‌ அரசகுடியென்றிருப்பவன்‌ நான்‌ மட்டுமே. 
நான்‌ ஏன்‌ சாத்யகிக்கு ஆணையிடவில்லை என்றால்‌ 
அது அவர்‌ தந்தையின்‌ மாணவராக எனக்கு மூத்தவர்‌ 
என்பதனால்தான்‌” என்றான்‌ அபிமன்யூ. 


[1௨6] சப்தஃபலத்திற்கு அப்பால்‌ நெடுந்தொலைவில்‌ 
காடுதான்‌ இருந்தது. அதன்பின்னர்‌ இரண்டு குன்றுகள்‌ 
நடுவே மார்த்திகம்‌ என்னும்‌ ஆயர்களின்‌ சிற்றூர்‌ 
கண்ணுக்குத்‌ தெரிந்தது. தனியாக அவ்வூரில்‌ நுழைந்த 
அபிமன்யூ அங்கிருந்த ஊர்த்தலைவரின்‌ மாளிகையில்‌ 
காத்திருந்தான்‌. அவன்‌ காட்டிய ஓலையைக்கொண்டு 
அவனை ஸ்ரீதமரின்‌ தூதன்‌ என்றுமட்டுமே 
ஊர்த்தலைவர்‌ அறிந்திருந்தார்‌. ஆகவே அவன்‌ அங்கே 
நான்கு நாட்கள்‌ காத்திருந்தது அவருக்கு விந்தையாக 
இருந்தது. ஆனால்‌ அரசப்பணி என்பதனால்‌ அவர்‌ 
எதுவும்‌ கேட்டுக்கொள்ளவில்லை. ஆனால்‌ ஊரிலிருந்த 
எவரும்‌ அவனிடம்‌ எவ்வகையிலும்‌ 
தொடர்புகொள்ளலாகாது என ஆணையிட்டிருந்தார்‌. 


அபிமன்யூ பகலுமிரவும்‌ நிலையழிந்தவனாக 
காத்திருந்தான்‌. இரண்டாவதுநாள்‌ முதல்‌ எரிச்சலும்‌ 
சினமும்‌ கொள்ளத்தொடங்கினான்‌. அவனிடம்‌ 
ஊர்த்தலைவர்‌ மட்டுமே பேசினார்‌. ஒவ்வொரு 
சொல்லுக்கும்‌ அவன்‌ சினம்‌ கொள்வதைக்‌ கண்டதுமே 


அவன்‌ அரசகுடியினன்‌ என்பதை அவர்‌ 
உய்த்தறிந்துகொண்டார்‌. அவன்‌ காத்திருப்பது எதை என 
அவர்‌ முதலில்‌ வியந்தார்‌, அது ஊருக்கு 
நன்றுசெய்வதல்ல என்று ஐயம்‌ கொண்டார்‌. பின்னர்‌ 
வரவிருப்பதை எண்ணி அஞ்சினார்‌. இரவில்‌ 
துயில்கொள்ளாமலானார்‌. பகலில்‌ துயில்பழுத்த 
விழிகளுடன்‌ அபிமன்யூவை நோக்கும்படி தன்‌ 
குடில்வாயிலில்‌ தடியுடன்‌ நாளெல்லாம்‌ அமர்ந்திருந்தார்‌. 
அந்தியிலும்‌ புலரியிலும்‌ ஊரின்‌ தென்மேற்குமூலையில்‌ 
அமர்ந்திருந்த மூதன்னையரின்‌ கற்களுக்கு மலரிட்டு 
வணங்கினார்‌. 


நான்காம்‌ நாள்‌ பின்னிரவில்‌ புரவிக்குளம்படிகள்‌ 
கேட்டபோது ஊர்த்தலைவர்‌ திடுக்கிட்டு எழுந்து 
உடல்நடுங்கினார்‌. துயிலுக்குள்‌ ஆயிரம்‌ புரவிகளின்‌ 
குளம்படிகளாக்க்‌ கேட்ட அவ்வொ 
விழித்துக்கொண்டபோது இருளுக்குள்‌ பாறைகள்‌ 
உருண்டு அணுகுவதுபோலத்‌ தோன்றியது. கோலூன்றி 
வெளியே வந்தபோது மீண்டும்‌ அவை 
புரவிக்குளம்படிகளாயின. ஒரு படை அணுகிவருகிறது. 
எந்தப்படை? அவர்‌ தன்‌ குடிகளுக்கு ஆணையிட்டு 
எச்சரிக்கையளிக்க விழைந்தார்‌. ஆனால்‌ என்ன 
சொல்வதென்று தெரியவில்லை. இடக்கை தானாகவே 
ஆடிக்கொண்டிருக்க வாய்‌ திறந்து நிற்க அணுகிவரும்‌ 
இருளசைவுகளை நோக்கியபடி திண்ணையில்‌ நின்றார்‌. 


ஊரில்‌ அனைவரும்‌ துயிலெழுந்துவிட்டிருந்தனர்‌. 
அகல்விளக்குகள்‌ கொளுத்தப்பட்டு குடில்கள்‌ 
விழிகொண்டன. வாயில்கள்‌ திறந்து நகை பூண்டன. 
கைவிளக்குகளுக்குமேலே நிழல்கள்‌ எழுந்தாட ஆயர்கள்‌ 
ஊர்மன்றுநோக்கி வரத்தொடங்கினர்‌. பூசகர்‌ அருகே 
வந்து “படைகள்‌! எவருடைய படைகள்‌?” என்றார்‌. 
குடித்தலைவர்‌ “இங்கே இப்பொழுதில்‌ வருகின்றன 
என்றால்‌ அவை யாதவரின்‌ படைகளே” என்றார்‌. 
“யாதவப்படைகளா? இளையவரை சிறைப்பிடிக்கச்‌ 
செல்கிறார்களா?” என்றான்‌ இளைஞன்‌ ஒருவன்‌. 
குடித்தலைவர்‌ சினம்‌ கொண்டு “வாயைழமூடு, மூடா” 
என்று சீறினார்‌. அவன்‌ “மூத்தவரின்‌ படைகள்‌ 
எப்போதுவேண்டுமென்றாலும்‌ வரக்கூடும்‌ என்று 
சொன்னார்கள்‌” என்றான்‌. 


மரவுரியைப்‌ போர்த்தியிருந்த ஆயன்‌ “இவர்‌ யார்‌? இவர்‌ 
இப்படைக்காகவா காத்திருக்கிறார்‌?” என்றான்‌. “இவர்‌ 
எந்தப்படையைச்‌ சேர்ந்தவர்‌? ஸ்ர்தமரின்‌ தூதர்‌ என்றால்‌ 
ஏன்‌ இவர்களுக்காகக்‌ காத்திருக்கிறார்‌?” என்றான்‌. 


இளைஞன்‌ ஒருவன்‌ “இவர்‌ பாண்டவராகிய 
அர்ஜுனனேதான்‌ என்று சொன்னார்கள்‌” என்றான்‌. “யார்‌ 
சொன்னார்கள்‌?” என்று குடித்தலைவர்‌ அவனை நோக்கி 
பற்களைக்கடித்தபடி கேட்டார்‌. “ஒரு பெண்‌ கனவில்‌ 
கண்டிருக்கிறாள்‌. பின்னர்‌ அத்தனை பெண்களும்‌ 
அதையே சொல்லத்‌ தொடங்கிவிட்டனர்‌.” 


மலையிடைவெளியில்‌ தோன்றிய நிழலுருக்கள்‌ 
புரவிவீரர்களாக உருத்திரட்டி ஊரை அணுகின. 
குளம்படியோசைகள்‌ நான்குதிசைகளிலும்‌ இருந்து 
எழுந்தன. அத்தனை குடில்சுவர்களிலும்‌ அவ்வோசை 
கேட்டது. “சுவர்கள்‌ தவளைகள்‌ போல்‌ ஓசையிடுகின்றன 
” என்றான்‌ இளைஞன்‌. அபிமன்யூ ஊர்‌ வாயிலில்‌ 
மூங்கில்கதவருகே சென்று அதன்‌ கயிற்றைப்பிடித்து 
இழுத்து விரியத்திறந்தான்‌. “யாரங்கே?” என்றான்‌. 
ஊர்த்தலைவர்‌ அவனை அணுகியதும்‌ “பந்தங்கள்‌ 
வரட்டும்‌...” என ஆணையிட்டான்‌. இளைய யாதவர்கள்‌ 
பந்தங்களை கொளுத்திக்கொண்டுவந்து ஊர்மன்றில்‌ 
நிறுத்த முற்றம்‌ செவ்வொளி கொண்டது. 


முதல்புரவி வந்து தயங்கியது. “இளவரசே” என்று 
பிரலம்பன்‌ அழைக்க “வருக!” என்றான்‌ அபிமன்யூ 
பிரலம்பன்‌ புரவியில்‌ உள்ளே வந்தான்‌. தொடர்ந்து 
மேலும்‌ இருவர்‌ புரவிகளில்‌ உள்ளே வந்தனர்‌. பிற 
புரவிவீரர்கள்‌ ஊருக்கு வெளியே பரவி 
நிரைகொண்டனர்‌. அபிமன்யூ மன்றில்‌ பீடமென 
போடப்பட்டிருந்த கல்லில்‌ அமர்ந்தான்‌. பிரலம்பன்‌ 
அருகே வந்து தலைவணங்கி “சற்று பிந்திவிட்டது, 
இளவரசே” என்றான்‌. குடித்தலைவரின்‌ அருகே 
நின்றிருந்த ஒருவன்‌ “இளவரசரா?” என்றான்‌. 
இன்னொருவன்‌ “நான்‌ எண்ணினேன்‌... அவர்‌ 
இளையபாண்டவர்‌” என்றான்‌. “அர்ஜுனரைப்போலவே 
இருக்கிறார்‌ என்று ஒரு முதுமகள்‌ சொன்னாள்‌. அவள்‌ 
பிறந்த ஊர்‌ வழியாக ஒருமுறை இளையபாண்டவர்‌ 
அர்ஜுனர்‌ செல்வதை கண்டிருக்கிறாள்‌.” 


அபிமன்யூ “எத்தனைபேர்‌?” என்றான்‌. “எழுபதுபேர்‌...” 
என்றான்‌ பிரலம்பன்‌. “சப்தஃபலத்தில்‌ வெறும்‌ 
ஏழுபேர்தான்‌ வந்தனர்‌. அப்போதுதான்‌ நீங்கள்‌ 
சொன்னது நினைவுக்கு வந்தது. சப்தஃபலத்திலிருந்தே 
இந்தக்குளிர்‌ கிளம்பிப்‌ பரவுகிறது. ஆகவே அவர்களை 
அழைத்துக்கொண்டு மறுபக்கம்‌ விலகி காடுகளுக்குள்‌ 
சென்றேன்‌. அவர்களை அனுப்பி மேலும்‌ மேலும்‌ 
வேட்டைக்காரர்களை சேர்த்தேன்‌. எவரிடமும்‌ புரவிகள்‌ 
இல்லை. ஆகவே வழியில்‌ ஒரு வணிகர்குழுவைத்‌ தாக்கி 


“அதை நான்‌ காமம்‌ என்கிறேன்‌. விருப்பு. இருத்தலுக்கும்‌ 
இன்பத்துக்குமான விழைவு. அதுவன்றி அனைத்தும்‌ 
மானுடனின்‌ தனிமையாலும்‌ அச்சத்தாலும்‌ 
உருவானவை. எவன்‌ திரும்பிநின்று தன்‌ விழைவை 
கண்ணுடன்‌ கண்கோர்த்து நோக்கும்‌ 
வல்லமைகொண்டிருக்கிறானோ அவனே உண்மையை 
நோக்கி முதல்‌ அடி எடுத்துவைக்கிறான்‌. கருணை 
என்றும்‌ கடவுளென்றும்‌ அன்பென்றும்‌ அறமென்றும்‌ 
ஆயிரம்‌ சொற்களால்‌ அவன்‌ திரட்டிவைத்திருக்கும்‌ 
அனைத்தும்‌ உண்மைமேல்‌ கவிந்திருக்கும்‌ மாசு மட்டுமே.” 


“அழிவற்ற சார்வாக ஞானம்‌ இருமுனைகொண்ட 
கூர்வாள்‌. அது பிறரது பொய்மையை வெட்டும்‌. 
தன்னுடைய பொய்மையையும்‌ வெட்டும்‌. அதை ஏந்தி 
இந்த மக்கள்‌ நடுவே வந்து நிற்கிறேன்‌. என்‌ இலக்கு 
ஒன்றே. என்‌ மெய்ஞானத்தை இங்கே இயன்றவரை 
சொல்வது. அதற்காகவே இங்கே இருக்கிறேன்‌. இடுகாடும்‌ 
காடே” என்றார்‌ சார்வாகன்‌. “அனைத்துத்‌ 
துயரங்களுக்கும்‌ காரணம்‌ விழைவின்‌ மேல்‌ மானுடன்‌ 
பூசிக்கொள்ளும்‌ மாசுகள்தான்‌. அதைக்களைந்து 
உண்மையைக்‌ காண்பதே ஞானம்‌. அதுவே 
மகிழ்வுக்கான வழி. உண்மையின்‌ மகிழ்வே வீடுபேறு 
எனப்படும்‌.” 


விதுரன்‌ பெருமூச்சுடன்‌ “தங்கள்‌ அறவுரை என்னை 
வழிநடத்தட்டும்‌ உத்தமரே” என வணங்கி எழுந்தான்‌. 
“உன்‌ விழைவை கண்‌ கூர்ந்து பார்‌... அஞ்சாதே” என்றார்‌ 
சார்வாகன்‌. “மானுடனின்‌ மாசுகளனைத்தும்‌ 
சொற்களென அவனுடன்‌ இருக்கின்றன. சொற்களில்‌ 
சிக்கிக்கொண்டவன்‌ மீள்வதேயில்லை. அழகிய 
சொற்கள்‌ அழகியபொய்கள்‌. மகத்தான சொற்கள்‌ 
மகத்தான பொய்கள்‌. ஞானம்‌ எப்போதும்‌ 
கரும்பாறைகளைப்போல பெரும்பருவுருவம்‌ 
கொண்டது. இங்கு இப்போது இதோ என நிற்பது. 
மானுடமாசுகளோ மேகம்‌ போன்றவை. உருமயங்குபவை. 
அவை வெண்ணொளியும்‌ பொன்னொளியும்‌ 
கொள்ளலாம்‌. மலையையே மறைக்கவும்‌ கூடும்‌. ஆனால்‌ 
மலை என்றும்‌ அங்குதான்‌ இருக்கும்‌... இளைஞனே, 
சொற்களை எரித்த நீறை பூசிக்கொள்‌. அதுவே 
விடுதலை...” 


“முயல்கிறேன்‌ சார்வாகரே. மறையின்றி தன்‌ 
விழைவுகளை நோக்குவது ஒரு பெரும்‌ யோகம்‌ என்று 
இப்போது தங்கள்‌ சொற்களைக்‌ கேட்கும்போது 
உணர்கிறேன்‌.” மீண்டும்‌ தலைவணங்கி அவன்‌ புரவியை 


அவர்களிடமிருந்து புரவிகளை பறித்துக்கொண்டேன்‌. 
அவர்களைக்கொண்டு மூன்று காவல்நிலைகளைத்‌ 
தாக்கி புரவிகளைப்‌ பறித்தேன்‌...” 


அபிமன்யூ “நன்று, எழுபதுபேர்‌ என்றால்‌ அது ஒரு படை. 
நாம்‌ எல்லையை அடைவதற்குள்‌ 
நூறென்றாக்கிவிடலாம்‌...” என்றபின்‌ திரும்பி 
குடித்தலைவரை அருகே வரும்படி கையசைத்தான்‌. 
அவர்‌ அருகணைந்து “பொறுத்தருளவேண்டும்‌... 
தாங்கள்‌ இளமைமீண்ட இளையபாண்டவர்‌ என 
அறிந்திலேன்‌” என்றார்‌. “அறியாதிருத்தலே நன்று... 
நாங்கள்‌ புலரியில்‌ இங்கிருந்து கிளம்புவோம்‌. எங்களுக்கு 
போருணவு ஒருக்குக...” என்றான்‌. அவர்‌ வாய்திறந்து 
விழிமலைத்து நின்றார்‌. “என்ன?” என்றான்‌ அபிமன்‌ 
“போரா?” என்றார்‌. “ஆம்‌, போரேதான்‌... விரைவில்‌...” 
என்றான்‌ அபிமன்யூ. “என்ன செய்யவேண்டுமென 
பிரலம்பன்‌ சொல்வார்‌. இவர்‌ என்‌ படைத்தலைவர்‌.” 


அவர்‌ தலையசைத்தார்‌. “உடனே சென்று உங்கள்‌ 
பெண்டிர்‌ அனைவரையும்‌ எழுப்புக!” என ஆணையிட்ட 
பிரலம்பன்‌ “இளவரசே, நான்‌ படைத்தலைவனா? 
விளையாடவில்லையே?” என்றான்‌. “நீர்‌ என்‌ 
படைத்தலைவர்‌... அந்த முத்திரைக்கணையாழி 
உம்மிடமிருக்கட்டும்‌” என்றான்‌ அபிமன்யூ. 


புலரியிருள்‌ கரையத்தொடங்கியதும்‌ அவர்கள்‌ கிளம்பி 
வடமேற்காக செல்லத்தொடங்கினர்‌. ஊர்முழுக்க கூடி 
நின்று அவர்கள்‌ செல்வதை நோக்கியது. “போருக்கு 
இப்படி கவசங்கள்‌ இல்லாமலா செல்வார்கள்‌? அம்புகள்‌ 
பாய்ந்துவிடுமே?” என்றான்‌ ஓர்‌ ஆயன்‌. “ஆம்‌, ஆனால்‌ 
அவர்கள்‌ அம்பைத்தவிர்க்கும்‌ கலை அறிந்தவர்கள்‌” 
என்றார்‌ ஒரு முதிய யாதவர்‌. “அந்த நுட்பம்‌ 
எனக்குத்தெரியும்‌. அது ஒரு பச்சிலை. அதை இடையில்‌ 
கட்டிக்கொண்டால்‌ நாம்‌ அம்புகளிலிருந்து தப்பமுடியும்‌... 
ஆனால்‌ ஷத்ரியர்களும்‌ வேடர்களுமே அதை 
கட்டிக்கொள்ளமுடியும்‌” என்றார்‌ இன்னொருவர்‌. 


உப்பிட்டு உலர்த்தப்பட்ட ஊன்துண்டுகளை கோதுமை 
மாவுடன்‌ சேர்த்து இடித்து உருட்டி 
வாழையிலைச்சருகுகளில்‌ கட்டி ஈச்சையிலைப்‌ 
பைகளில்‌ இட்டு அவர்களுக்கு அளித்திருந்தனர்‌. 
“ஆளுக்கு எட்டு உருண்டை ஊனுணவு. எட்டுநாட்களில்‌ 
போர்‌ முடிந்தாகவேண்டும்‌” என்றான்‌ ஒருவன்‌. “அவர்கள்‌ 
வென்றபின்‌ வீழ்ந்தவர்களின்‌ உணவையும்‌ 
எடுத்துக்கொள்வார்கள்‌” என்றான்‌ இன்னொருவன்‌. 


அவர்கள்‌ விழிகளிலிருந்து மறைந்ததும்‌ உடன்சென்று 
வழிகாட்டிய இளைஞன்‌ திரும்பிவந்து “அவர்கள்‌ 
பாணாசுரரிடம்‌ போரிடச்செல்கிறார்கள்‌” என்றான்‌. 


குடித்தலைவர்‌ வாய்‌ திறந்து மலைத்தார்‌. ஒருவன்‌ 
“எழுபதுபேரா?” என்றான்‌. “ஆம்‌, அவர்களை 
வழிநடத்துபவர்‌ இளையபாண்டவர்‌ அர்ஜுனரின்‌ 
மைந்தர்‌ அபிமன்யூ. அவரை எந்த மானுடரும்‌ 
வெல்லமுடியாது என இந்திரனின்‌ அருட்சொல்‌ உள்ளது.” 
EY “ஆனால்‌ பாணாசுரரை மானுடர்‌ 

வல்லமுடியாதென்று சொல்லப்பட்டுள்ளதே?” என்றார்‌. 
“ஆம்‌, அப்படித்தான்‌ சொல்கிறார்கள்‌....” என்றார்‌ ஒரு 
முதியவர்‌. “ஒவ்வொருவரும்‌ தெய்வங்களால்தானே 
வீழ்த்தப்படுகிறார்கள்‌? ஒவ்வொருவரிலும்‌ 
அத்தருணத்திற்குரிய அச்செயலுக்குரிய 
தெய்வங்களெழுந்துதானே அதை நிகழ்த்துகின்றன?” 
என்றார்‌ பூசகர்‌. “பாணன்‌ வெல்லப்படுவான்‌ என்பதில்‌ 
ஐயமில்லை. 


சினத்துடன்‌ ஓர்‌ இளைஞன்‌ “ஏன்‌?” என்றான்‌. “அவர்‌ 
மாவீரர்‌. அவர்‌ ஏன்‌ வெல்லப்படாது 
நிலைகொள்ளலாகாது?” என்றான்‌. பூசகர்‌ ஒரு பாக்கை 
எடுத்து கடித்து அதன்‌ துண்டை வாயிலிட்டபின்‌ 
அனைவரும்‌ தன்னை நோக்குவதற்கான 
இடைவெளியை அளித்து “கேள்‌ இளையவனே, 
குவிந்தமணல்‌ அவ்வாறே நிலைக்கலாகுமா?” என்றார்‌. 
அவன்‌ இல்லை என தலையசைத்தான்‌. “ஏனென்றால்‌ 
நிரப்புவதும்‌ நிகர்செய்வதுமே காற்றின்‌ கடனாக 
உள்ளது.” அனைவரும்‌ விழிநிலைக்க அவரை 
நோக்கியிருக்க “ஊழின்‌ நெறியை எவரும்‌ 
உய்த்துணரவியலாது. அதன்‌ தொழிலை 
எங்குநோக்கினும்‌ காணலாம்‌. அது நிகர்செய்வது. பாணர்‌ 
மிஞ்சி எழுந்தவர்‌. மேலும்‌ மேலுமெனச்‌ செல்பவர்‌. 
மறுமுனை இணைகொண்டு எழுந்தாகவேண்டும்‌.” 


[ஙage]யாதவநிலத்தின்‌ எல்லையில்‌ அமைந்த கிராதகிரி 
என்னும்‌ சிறிய மலையடிவாரத்தை அந்தியிருளுக்குள்‌ 
சென்றடைந்ததபோது அபிமன்யூவின்‌ படை மும்மடங்கு 
பெருகியிருந்தது. நான்குநாட்கள்‌ தொடர்ந்து நிகழ்ந்த 
அப்பயணத்தில்‌ பன்னிரு வேட்டுவச்‌ சிற்றூர்களிலிருந்து 
படைதிரட்டினர்‌. ஐந்து காவல்நிலைகளில்‌ புரவிகளை 
கவர்ந்தனர்‌. இறுதியாக கூர்மபாகம்‌ என்னும்‌ யாதவச்‌ 
சிற்றூரிலிருந்து உணவுருளைகளை 
பெற்றுக்கொண்டார்கள்‌. வழிகாட்டிச்சென்ற 
மூத்தவேட்டுவரான கடம்பர்‌ “நாம்‌ ஆசுரநிலத்தை 


அடைந்துவிட்டோம்‌, இளவரசே” என்றார்‌. “இந்த மலைக்கு 
அப்பால்‌ ஒரு மான்‌ துள்ளினாலும்‌ அசுரர்களின்‌ 
காவல்நிலைகளிலிருப்பவர்களால்‌ பார்க்கமுடியும்‌. 
இதற்கு இப்பால்‌ நாம்‌ இரவுதங்குவோம்‌. அசுரநிலத்தை 
எப்போது கடப்பதென்று நீங்கள்‌ எண்ணிச்சூழ்ந்து 
ஆணையிடுங்கள்‌.” 


படைவீரர்கள்‌ புரவிகளை அவிழ்த்து கடிவாளத்தை 
முன்னங்கால்களுடன்‌ பிணைத்து மேயவிட்டனர்‌. அவை 
நிரையாக அருகே ஓடிய சிற்றோடையை அணுகி நீர்‌ 
அருந்திவிட்டு காட்டுக்குள்‌ புகுந்தனர்‌. உலருணவு உண்டு 
நீர்‌ அருந்தியபின்‌ இலைமெத்தைகளை விரித்து 
அனைவரும்‌ துயிலத்‌ தொடங்கினர்‌. அபிமன்யூயும்‌ 
பிரலம்பனும்‌ கடம்பரும்‌ மலையேறிச்சென்று அங்கே 
நின்றிருந்த பெரிய வேங்கைமரத்தின்மேல்‌ ஏறி நின்று 
அசுரர்களின்‌ காவல்நிலைகளை கண்டனர்‌. 
“அவர்களின்‌ காவல்நிலைகளைப்‌ பார்ப்பதற்கு இரவே 
உகந்தது. நம்மை அவர்கள்‌ காணமுடியாது. அவர்களின்‌ 
பந்தங்கள்‌ நெடுந்தொலைவுக்கு தெரியும்‌” என்றார்‌ 
கடம்பர்‌. 

இருளில்‌ பந்தங்கள்‌ எளிய வரைபடம்‌ ஒன்றை 
வரைந்திருந்தன. சிலகணங்கள்‌ நோக்கிவிட்டு 
“மிகச்சிறந்த காவலரண்‌. காடுகளை இப்படி 
காவல்காக்கவியலும்‌ என இந்திரப்பிரஸ்தத்திலோ 
அஸ்தினபுரியிலோ எவரும்‌ அறிந்திருக்க மாட்டார்கள்‌” 
என்றான்‌ அபிமன்யூ. “இவ்விருளில்கூட நாம்‌ ஓர்‌ 
எல்லைக்கு அப்பால்‌ செல்லமுடியாது. கருங்குரங்குகளும்‌ 
உச்சிக்கிளைப்‌ பறவைகளும்‌ ஒலியெழுப்பி நம்மை 
அறிவிக்கும்‌. இங்கிருந்து சோணிதபுரம்‌ வரை 
மலைச்சரிவினூடாகச்‌ செல்லும்‌ புரவிப்பாதையை நூறு 
இடங்களிலிருந்து வில்லவர்‌ குறிபார்த்திருப்பார்கள்‌” 
என்றார்‌ கடம்பர்‌. 


“சோணிதபுரம்‌ தெய்வங்களால்‌ கட்டப்பட்ட வன்கோட்டை 
சூழ்ந்தது. உள்ளே அத்தனை தெருக்களிலும்‌ அசோகம்‌ 
செம்பாலை என செம்மலர்கள்‌ விரியும்‌ மரங்கள்‌ மட்டுமே 
நட்டு வளர்க்கப்பட்டுள்ளன. வசந்தம்‌ எழுகையில்‌ 
அந்நகரம்‌ காட்டுத்தீ எனத்‌ தெரியும்‌. ஆசுரநாட்டுக்குள்‌ 
எங்கும்‌ வண்டிப்பாதைகள்‌ இல்லை. கால்களற்றவை 
தங்கள்‌ காட்டுக்குள்‌ நுழையலாகாதென்பது அசுரர்களின்‌ 
மூதன்னையரின்‌ ஆணை. வணிகர்கள்‌ அத்திரிகளிலும்‌ 
வீரர்கள்‌ புரவிகளிலும்‌ செல்வார்கள்‌” என்றார்‌ கடம்பர்‌. 


“நன்று, சாலை இல்லையேல்‌ அக்கோட்டையை அழிக்கும்‌ 


தண்டுவண்டிகள்‌ அங்கே அணுகவியலாது” என்றான்‌ 
அபிமன்யூ. அவன்‌ சொன்னதை அப்போதுதான்‌ 
உணர்ந்தவர்போல அவர்‌ அவனை கூர்ந்து நோக்கினார்‌. 
“பாணாசுரரின்‌ குலமுறை என்ன, கடம்பரே?” என்றான்‌ 
அபிமன்யூ. கடம்பர்‌ அக்கேள்வியால்‌ மீண்டு வந்து 
“நானறிந்த கதைகளெல்லாம்‌ வேட்டைக்குடிப்‌ பாடகரின்‌ 
சொற்களில்‌ எழுந்தவை” என்றார்‌. “பாணர்‌ 
காசியபகுலத்தவர்‌. ஹிரண்யகசிபுவின்‌ கொடிவழியினர்‌. 
மகாபலியை மூதாதையாகக்‌ கொண்டவர்‌. அசுரகுலத்து 
அன்னை நிகும்பைக்கு எட்டாவது மைந்தனாகப்‌ 
பிறந்தார்‌. அப்போது அவர்‌ குலம்‌ சுருங்கி சிறுத்து 
காடுகளுக்குள்‌ மரங்களுக்குமேல்‌ அமைக்கப்பட்ட 
சிறுகுடில்களில்‌ பறவைகளைப்போல 
வாழ்ந்துகொண்டிருந்தது.” 


பாணரின்‌ அன்னை நிகும்பை அக்குடியில்‌ மூதன்னையர்‌ 
ஊரும்‌ பிச்சி என அறியப்பட்மருந்தாள்‌. அசுரர்களின்‌ 
மூதாதையர்‌ வாழும்‌ மலைக்குகை ஒன்று 
சோணிதபுரியின்‌ வடமேற்கே உள்ளது. பெரும்பாம்பின்‌ 
திறந்த வாய்‌ போன்ற அக்குகையை நாகபிலம்‌ என்றனர்‌. 
குறைமைந்தர்‌ பிறந்தால்‌ அக்குழவியைக்‌ 
கொண்டுசென்று அக்குகைக்குள்‌ வீசிவிடுவது 
அவர்களின்‌ வழக்கம்‌. அக்குகைக்குள்‌ வாழும்‌ 
மூதாதையர்‌ அக்குழவியை உண்டு மீண்டும்‌ ஒன்றை 
அவர்களுக்கு அளிப்பார்கள்‌. பிறிதுதருணங்களில்‌ 
எவரும்‌ அக்குகையருகே செல்வதில்லை. 


சிறுமிப்பருவத்தில்‌ காட்டில்‌ தோழியருடன்‌ தேனடை 
கொய்யச்‌ சென்ற நிகும்பை சிற்றோடை ஒன்றில்‌ இறங்கி 
நீர்‌ அருந்துகையில்‌ பாறையில்‌ கால்வழுக்கி பெருக்கில்‌ 
விழுந்தாள்‌. நாகமென அவளை சுற்றிப்பிடித்து சுழற்றி 
அள்ளிக்கொண்டு சென்றது மலையாறு. தோழியர்‌ 
கூச்சலிட்டு அலற அவள்‌ உருண்டு கடும்புதர்‌ செறிந்த 
இருளுக்குள்‌ மறைந்தாள்‌. அவர்கள்‌ அந்திவரை 
அவளைத்தேடிவிட்டு திரும்பிவந்தனர்‌. மறுநாள்‌ 
அவளை தேடிச்சென்ற அசுரர்‌ எங்கும்‌ அவளைக்‌ 
காணாமல்‌ அவள்‌ இறந்துவிட்டாள்‌ என்று எண்ணி 
திரும்பிவந்தனர்‌. அவளை அக்காட்டாறு 
நாகபிலத்திற்குள்‌ கொண்டுசென்று எறிந்தது. இருண்ட 
ஆழத்திற்குள்‌ அலறியபடி விழுந்து எங்கோ மறைந்தது 
அது. 


நீருண்ணும்‌ பசுமுகம்‌ என புடைத்து நின்ற 
சுண்ணப்பாறையை பற்றிக்கொண்டு கரையேறிய 
நிகும்பை அங்கே குகைகளின்‌ சுவர்களில்‌ அசுரர்களின்‌ 


இறந்த மூதாதையர்‌ அனைவரும்‌ ஓவியங்களாக 
வரையப்பட்டிருப்பதை கண்டாள்‌. அவர்களின்‌ விழிகள்‌ 
இருளுக்குள்‌ மணிகளென மின்னின. பின்னர்‌ 
அவர்களின்‌ முகங்கள்‌ உயிர்கொண்டன. அவர்கள்‌ 
புடைப்பு கொண்டு எழுந்தனர்‌. அவளுடன்‌ 
உரையாடலாயினர்‌. ஏழு நாட்களுக்குப்பின்‌ அவள்‌ 
பிச்சியைப்போல்‌ திரும்பிவந்தாள்‌. 


[image] 


அவள்‌ ஊருக்குள்‌ நுழைந்தபோது அது அவள்‌ 
உயிர்சூடிய பேய்‌ என அஞ்சி அசுரகுடியினர்‌ 
குடில்களுக்குள்‌ புகுந்து வாயில்களை மூடிக்கொண்டனர்‌. 
அவள்‌ அன்னையும்‌ தந்தையும்‌ அஞ்சி ஒளிந்து 
சுவரிடுக்கினூுடாக அவளை நோக்கி கலுழ்ந்தனர்‌. அவள்‌ 
எவரையும்‌ அழைக்கவில்லை. ஊர்மன்றிலிருந்த 
பீடப்பாறையில்‌ ஆலமரத்தடியில்‌ நிமிர்ந்த தலையுடன்‌ 
கால்மடித்து அமர்ந்தாள்‌. இரண்டுநாட்கள்‌ அசைவிலாது 
அங்கேயே அமர்ந்திருந்த அவளைக்‌ கண்ட மூதன்னை 
ஒருத்தி அவள்‌ குடித்தெய்வம்‌ ஏறிய ஊர்தி என 
அறிந்தாள்‌. அவள்‌ கால்மடித்து அமர்ந்திருந்த முறை 
மூதன்னையருக்குரியது என்றாள்‌. 


பலியும்‌ மலரும்‌ கொண்டு வணங்கியபடி அவர்கள்‌ 
அவளை அணுகினர்‌. பலியூனை எடுத்து அவள்‌ 
உண்டாள்‌. மலர்களை எடுத்து அழுக்குபற்றி 
சடைகொண்டிருந்த கூந்தலில்‌ சூடினாள்‌. அவர்களை 
நோக்கி புன்னகைத்து அவர்கள்‌ கேட்டிராத மொழியில்‌ 
வாழ்த்தினாள்‌. அவள்‌ அன்னையும்‌ தந்தையும்‌ 
உடன்பிறந்தாரும்‌ கண்ணீருடன்‌ இல்லத்திற்கு வரும்படி 
அழைத்தனர்‌. அவர்களை அவள்‌ விழிகள்‌ அறியவே 
இல்லை. தனக்குத்தானே சிரித்துக்கொண்டும்‌ 
தலையாட்டிப்‌ பேசிக்கொண்டும்‌ அங்கேயே இருந்தாள்‌. 


அதன்பின்‌ அவள்‌ இல்லம்‌ மீளவில்லை. 
பசிகொள்கையில்‌ அந்த மன்றுப்பாறைமேல்‌ வந்தமர்ந்து 
பலிக்கொடை கொண்டு திரும்பிச்‌ சென்றாள்‌. அவளை 
காடுகளுக்குள்‌ வேட்டைக்கும்‌ தேனெடுக்கவும்‌ 
செல்கையிலும்‌ அவர்கள்‌ கண்டனர்‌. காட்டுவிலங்கென 
புதர்களுக்கிடையே சென்றுகொண்டிருந்தாள்‌. 
மலைக்குகைகளில்‌ துயின்றாள்‌. மரங்கள்‌ மேல்‌ 
அமர்ந்திருந்தாள்‌. அவள்‌ உடலில்‌ ஆடைகள்‌ அகன்றன. 
நீள்குழல்‌ சடைப்பிரிகளாக ஆகியது. கைநகங்கள்‌ நீண்டு 
சுருண்டன. அவள்‌ சொன்ன அறியாத மொழியை 
அவர்கள்‌ கனவுகளில்‌ பொருளுடன்‌ கேட்டார்கள்‌. 


அப்பொருளை விழித்தெழுந்ததுமே மறந்தனர்‌. அது 
ஹிரண்யகசிபுவும்‌ வைரோசனரும்‌ மகாபலியும்‌ பேசிய 
தொல்மொழி என்றனர்‌ பூசகர்‌. 


நிகும்பை கருக்கொண்டிருப்பதை பெண்கள்‌ 
கண்டறிந்தனர்‌. அவளை பேற்றுச்சடங்குகளுக்காகக்கூட 
இல்லங்களுக்குக்‌ கொண்டுவர அவர்களால்‌ 
இயலவில்லை. வயிறு பருத்துருண்டு முலைசெழிக்க 
அவள்‌ காட்டுக்குள்‌ அலைந்தாள்‌. ஒருநாள்‌ 
தேனெடுக்கச்சென்ற பெண்கள்‌ அவள்‌ உறுமுவதைக்‌ 
கேட்டு நோக்கியபோது புதர்களுக்குள்‌ குருதிவார அவள்‌ 
ஈன்றுகொண்டிருப்பதைக்‌ கண்டனர்‌. அவர்கள்‌ 
வந்துசொல்ல ஊரிலிருந்து வயற்றாட்டிகள்‌ சென்று 
அவள்‌ மகவை வெளியே எடுத்தனர்‌. ஆண்மகவை 
பேற்றுமயக்கிலிருந்த அவள்‌ முன்‌ தூக்கி காட்டினர்‌. 
அவள்‌ சரியும்‌ இமைகளுடன்‌ அதை நோக்கினாள்‌. 
பன்றிபோல உறுமினாள்‌. பின்னர்‌ அதை 
அவர்களிடமிருந்து பிடுங்கிக்கொண்டு காட்டுக்குள்‌ 
ஓடினாள்‌. அவள்‌ சென்றவழியெங்கும்‌ குருதி சொட்டியது. 


அவர்கள்‌ அலறியபடி அவளைத்‌ தொடர்ந்து ஓடினர்‌. 
அவள்‌ நாகபிலத்தை அடைந்து உள்ளே நுழைந்தாள்‌. 
அவர்கள்‌ அஞ்சி நின்றுவிட அவள்‌ மட்டும்‌ மறுநாள்‌ 
திரும்பிவந்தாள்‌. குழவியை எண்ணி பெண்கள்‌ 
நெஞ்சைப்பற்றியபடி அழுதனர்‌. அது உயிர்ப்பும்‌ 
உடல்முழுமையும்‌ கொண்டிருந்தது. “முதல்சொட்டு 
முலையுண்ணவும்‌ அதற்கு ஊழில்லையா?” என 
மூதன்னையர்‌ ஏங்கினர்‌. அவள்‌ இருமுலைகளும்‌ ஊறி 
வயிற்றிலும்‌ தொடைகளிலும்‌ வழிய கருக்குருதி 
கால்களை அடைந்து சொட்ட க 
விழிகளுடன்‌ வந்து மன்றில்‌ நின்று கைவீசி உறுமி 
பலியூனுக்கு ஆணையிட்டாள்‌. 


அதன்பின்‌ அவள்‌ மேலும்‌ ஆறுமைந்தரை பெற்றாள்‌. 
அறுவரையும்‌ அக்குகைக்குள்‌ வீசிவிட்டுத்‌ திரும்பினாள்‌. 
எட்டாவதாக அவள்‌ கருக்கொண்டபோது அவர்கள்‌ 
அக்குழவியையும்‌ குகையே உண்ணும்‌ என்றே 
எண்ணினர்‌. “நாமறியாத ஒன்று அவளினூடாக 
நிகழ்ந்துகொண்டிருக்கிறது” என்றனர்‌ பூசகர்‌. 
“குகைவாழ்தெய்வங்கள்‌ தங்கள்‌ பலியூனை அவள்‌ 
பெற்றளிக்க ஆணையிட்டிருக்கக்‌ கூடும்‌. அகலில்‌ எழும்‌ 
அனலை உறிஞ்சி உண்டுகொண்டே இருக்கிறது 
கடுவெளி. மீனிலும்‌ புன்னையிலும்‌ அதன்பொருட்டே 
நெய்யூறச்செய்கிறது அது.” 


எட்டாவது குழந்தையை பின்னிரவில்‌ நடுக்காட்டில்‌ 
அவளே பெற்றாள்‌. கையில்‌ குருதிக்குழவியுடன்‌ 
தொப்புள்கொடி காயாது இருவரையும்‌ இணைத்திருக்க 
அவள்‌ வந்து ஊர்நடுவே நின்று அறியாமொழியில்‌ 
அழைத்தாள்‌. அவர்கள்‌ கதவுகளைத்‌ திறந்து 
கையகல்களை ஏந்தியபடி வந்து நோக்கியபோது 
மிகச்சிறிய உடல்கொண்ட குழவி அவள்‌ வலது கையில்‌ 
இருந்தது. “குறைக்குழவியா?” என்றார்‌ பூசகர்‌. “ஆம்‌, 
ஏழுமாதங்களே ஆகின்றன” என்றாள்‌ மூதன்னை 
ஒருத்தி. “இக்குழவியை ஏன்‌ அவள்‌ குகைக்கு 
கொண்டுசெல்லவில்லை?” என்று இளம்பெண்‌ ஒருத்தி 
கேட்டாள்‌. அதன்பின்னரே அவர்கள்‌ அவ்விந்தையை 
உணர்ந்தனர்‌. 


அவள்‌ அக்குழவியை தன்‌ உடல்சேர்த்து 
வைத்துக்கொண்டு அவர்கள்‌ அளித்த ஊனுணவை 
உண்டாள்‌. அது ஓரிருநாளில்‌ இறந்துவிடுமென 
அன்னையர்‌ எண்ணினர்‌. ஆனால்‌ அவள்‌ தன்‌ 
வயிற்றுடனும்‌ முலைகளுடனும்‌ அதை சேர்த்து 
வைத்துக்கொண்டாள்‌. கொடி காய்ந்து உதிர்ந்தது. குழவி 
முலையுண்டு உடல்கொண்டது. அவள்‌ அம்மைந்தனை 
ஏந்தியபடி காடுகளுக்குள்‌ அலைந்தாள்‌. மைந்தன்‌ 
முகம்தெளிந்து நோக்கு கொண்டான்‌. அவனை அவள்‌ 
ஊர்மன்றுக்குக்‌ கொண்டுவந்தபோது அயல்விழிகளுடன்‌ 
அவர்களை நோக்கினான்‌. அவனை நோக்கி அவர்கள்‌ 
கைநீட்டியபோது புலிக்குருளை என உறுமியபடி 
அன்னையை பற்றிக்கொண்டான்‌. அன்னை 
வெண்பற்களைக்‌ காட்டி சீறி அவர்களை துரத்தினாள்‌. 
அவனை அவர்கள்‌ எவரும்‌ தொட்டதேயில்லை. 

[10௨௨6] 2ஜந்தாண்டுகாலம்‌ அன்னையுடன்‌ மைந்தன்‌ 
வளர்ந்தான்‌. பகலுமிரவும்‌ அவன்‌ அன்னையுடனேயே 
இருந்தான்‌. அவன்‌ சற்று வளர்ந்ததுமே அவர்கள்‌ 
பலியுணவுகொள்ள மன்றுக்கு வருவது நின்றது. உருவில்‌ 
சிறியவனாக இருந்தாலும்‌ சிட்டுக்குருவிபோல்‌ 
விரைவுகொண்டவனாக இருந்தான்‌ மைந்தான்‌. 
அன்னை கைநீட்டுவதற்குள்‌ பாய்ந்து சென்று அவள்‌ 
எண்ணிய இரையை அவன்‌ வென்றான்‌. அவளை 
வில்லென்றும்‌ அவனை அம்பென்றும்‌ அழைத்தார்‌ 
குடிப்பூசகர்‌. அவனுக்கு பாணன்‌ என்ற பெயரே 
நிலைத்தது” என்றார்‌ கடம்பர்‌. அபிமன்யூ தொலைவில்‌ 
பாணாசுரரின்‌ காவலரண்களின்‌ வெளிச்சங்களை 
நோக்கியபடி மரக்கிளையில்‌ அமர்ந்து அக்கதையை 
கேட்டிருந்தான்‌. 


ஒருநாள்‌ நிகும்பை மைந்தனுடன்‌ நடந்து 
நாகபிலத்திற்குள்‌ நுழைந்தாள்‌. ஏழுநாட்களுக்குப்‌ 
பின்னர்‌ மைந்தன்‌ மட்டும்‌ திரும்பிவந்தான்‌. 
சடைக்கற்றைகள்‌ தொங்கிய தலையும்‌ நீண்ட நகங்களும்‌ 
மண்படிந்த மேனியுமாக வந்து மன்றில்‌ நின்று 
இருகைகளையும்‌ விரித்து “உணவு” என அசுர மொழியில்‌ 
கேட்டான்‌. அவனைக்கண்டு அஞ்சி அசுரர்கள்‌ திகைத்து 
அகன்றனர்‌. அவனுருவில்‌ ஏதோ மலைத்தெய்வம்தான்‌ 
வந்தது என எண்ணினர்‌. “நான்‌ இனி இங்குதான்‌ 
இருக்கப்போகிறேன்‌. என்‌ அன்னை குகைக்குள்‌ 
சென்றுவிட்டாள்‌” என்றான்‌. அச்சம்நீங்கி அவர்கள்‌ 
அவனை அணுகினர்‌. உணவும்‌ நீரும்‌ அளித்து தங்கள்‌ 
குடிக்குள்‌ எடுத்துக்கொண்டனர்‌. 

பாணன்‌ அவர்கள்‌ எவரும்‌ எண்ணியிராத ஆற்றல்கள்‌ 
கொண்டிருந்தான்‌. அவன்‌ அம்புகள்‌ ஒருமுறைகூட 
குறிதவறவில்லை. உச்சிப்பாறையில்‌ சரடில்லாமல்‌ 
கைகளாலேயே தொற்றி ஏறி தேன்‌ கொண்டுவந்தான்‌. சீறி 
அணுகும்‌ புலியை ஒருமுறைகூட பின்னெட்டு 
வைக்காமல்‌ எதிர்கொண்டான்‌. அரசநாகத்தை 
கைகளால்‌ பற்றி எடுத்தான்‌. பத்துவயதில்‌ அக்குடியின்‌ 
தலைவன்‌ என அவனே எண்ணப்பட்டான்‌. 
எதிரிக்குடிகள்‌ அவனை அஞ்சின. மெல்ல அவன்குடி 


அக்காட்டிலிருந்த பன்னிரு அசுரகுடிகளுக்கும்‌ 
தலைமைகொண்டது. 


எழுபது காடுகளிலாக ஆயிரம்‌ குடிகளாகப்‌ 
பிரிந்துகிடந்தது அசுரகுலம்‌. ஒருவர்‌ மொழி 
பிறிதொருவருக்கு புரியவில்லை. ஒவ்வொருவரும்‌ 
வெவ்வேறு குழூஉக்குறிகளும்‌ குடிச்சடங்குகளும்‌ 
தொல்நம்பிக்கைகளும்‌ கொண்டிருந்தனர்‌. காட்டின்‌ 
வேட்டையெல்லைகளுக்காகவும்‌ 
பெண்கவர்தலுக்காகவும்‌ ஆநிரைகொள்ளலுக்காகவும்‌ 
அவர்களுக்குள்‌ பூசல்கள்‌ நிகழ்ந்தன. குருதிவிழுந்தால்‌ 
மீண்டும்‌ போர்‌ மூண்டு பழிநிகர்‌ செய்யப்பட்டது. ஆகவே 
குடிப்போர்கள்‌ ஒருபோதும்‌ முடியவில்லை. அசுரர்கள்‌ 
காட்டுக்குள்‌ தனியாகச்‌ செல்லவே அஞ்சினர்‌. 
ஒவ்வொருவரும்‌ தாங்கள்‌ கொன்ற பிறகுலத்தவரின்‌ 
மண்டையோடுகளை குடில்முகப்பில்‌ வைத்து 
அணிசெய்தனர்‌. அவர்களின்‌ எலும்புகளால்‌ 
காதணிகளும்‌ மாலைகளும்‌ செய்து 
அணிந்துகொண்டனர்‌. பாணனின்‌ ஜம்புகுடியின்‌ 
தலைவர்‌ மிருகர்‌ அவரால்‌ கொல்லப்பட்டவர்களின்‌ 
மண்டையோடுகளையே உண்கலங்களாக பயன்படுத்தி 
வந்தார்‌. 

மிருகருக்குப்பின்‌ குடித்தலைமை இயல்பாகவே 
பாணனுக்குச்‌ செல்லுமென அனைவரும்‌ 
எண்ணியிருந்தனர்‌. தன்‌ மகளை மணம்கொண்டு 
குடிக்கோலை கையிலேந்தி அவன்‌ மன்றமர்வான்‌ என 
அவரும்‌ எதிர்பார்த்தார்‌. ஆண்டுக்கொருமுறை 
அன்னையருக்கு அளிக்கும்‌ பலிக்கொடையின்போது 
பூசகர்‌ அவருக்கு படையலன்னத்தின்‌ முதற்கவளத்தை 
அளித்தபோது அதைப்‌ பகுந்து பாதியை அருகே 
நின்றிருந்த பாணனுக்கு அளித்தார்‌. “இல்லை, நான்‌ 
இதை உண்ணவிழையவில்லை” என்று அவன்‌ 
சொன்னான்‌. பூசகர்‌ “அவர்‌ அளிக்கும்‌ அவ்வன்னத்தின்‌ 
பொருளென்ன என்று நீ அறிந்திருக்கவில்லை போலும்‌. 
இளையோனே, அவருக்குப்பின்‌ அவர்‌ கையின்‌ 
குடிக்கோல்‌ உனக்குரியது என்று அதற்குப்பொருள்‌” 
என்றார்‌. 


பாணன்‌ “ஆம்‌, அதை அறிந்தே மறுத்தேன்‌. நான்‌ 
இக்குடியினன்‌ அல்ல” என்றான்‌. ஜம்புகர்‌ அவனை 
சூழ்ந்துகொண்டனர்‌. முதியவர்‌ ஒருவர்‌ “என்ன 
சொல்கிறாய்‌?” என்று கூவினார்‌. “நான்‌ அசுரர்களின்‌ 
ஆயிரம்‌ குடிகளுக்கும்‌ தலைவன்‌. எந்த தனிக்குடிக்கும்‌ 
உரியவன்‌ அல்ல” என்று அவன்‌ சொன்னபோது 


அங்கிருந்தோரில்‌ இளையோர்‌ மெய்சிலிர்த்தனர்‌. 
முதியவர்‌ ஒருவர்‌ நகைத்து “அதை எப்படி 
முடிவுசெய்தாய்‌?” என்றார்‌. “நான்‌ அசுரகுலத்துப்‌ பேரரசன்‌ 
ஹிரண்யகசிபுவின்‌ கொடிவழி வந்தவன்‌. 
வைரோஜனரின்‌ மைந்தனாகிய மகாபலியின்‌ மைந்தன்‌” 
என்றான்‌ பாணன்‌. “அந்தக்குகைக்குள்‌ சுவர்களில்‌ 
அவர்கள்‌ ஓவியங்களாக அமைந்துள்ளனர்‌. 
மகாபலியிடமிருந்தே என்‌ அன்னை என்னை 
கருத்தரித்தாள்‌.” 


அவர்களால்‌ அவன்‌ சொற்களை பொருள்கொள்ள 
முடியவில்லை. அவை செவிகளில்‌ பொய்யென்று 
ஒலித்தன. அவன்‌ விழிகள்‌ அவை மெய்யென்று காட்டின. 
“நான்‌ அசுரகுடிகளை என்‌ ஆயிரம்‌ கைகளென 
இணைத்துக்கொள்வேன்‌. என்னை சகஸ்ரஹ்ஸ்தன்‌ 
என்று என்‌ கொடிவழியினர்‌ பாடுவார்கள்‌” என்று அவன்‌ 
சொன்னான்‌. “நான்‌ பிறந்தது அசுரர்களின்‌ வெற்றியை 
நிகழ்த்தும்பொருட்டே. இம்மண்ணில்‌ அசுரர்களின்‌ 
பேரரசு ஒன்று எழவிருக்கிறது.” அவர்கள்‌ ஒருவரை 
ஒருவர்‌ நோக்கிக்கொண்டனர்‌. எங்கோ சிலர்‌ 
பெருமூச்சுவிட்டனர்‌. 


அவன்‌ சொற்களை அவர்கள்‌ எவரும்‌ நம்பவில்லை, 
ஆனால்‌ எளிதெனத்‌ துறக்கவும்‌ அவர்களால்‌ 
கூடவில்லை. அசுரச்சக்ரவர்த்திகளைப்பற்றிய கதைகள்‌ 
அவர்களிடையே எப்போதுமிருந்தன. இளமைந்தர்‌ 
அவற்றைக்கேட்டே வளர்ந்தனர்‌. வளர்ந்தபின்‌ அவை 
காடுகளுக்குள்‌ ஒடுங்கி வேட்டையாடி வாழும்‌ எளிய 
மலைக்குடிகளின்‌ கனவுகள்‌ மட்டும்தானோ என ஐயம்‌ 
கொண்டனர்‌. ஆகவே அக்கனவுகளை மேலும்‌ மேலுமென 
வளர்த்து மைந்தர்களுக்கு சொல்லிச்சென்றனர்‌. 
அந்நாளுக்குப்பின்‌ பாணனை நோக்கும்‌ 
விழிகளனைத்தும்‌ மாறின. அவனிடம்‌ விளையாட 
இளையோர்‌ அஞ்சினர்‌. அவனை ஒருமையிலழைக்க 
முதியோர்‌ நாத்தயங்கினர்‌. 


ஒருநாள்‌ அவர்கள்‌ வேட்டைக்கென அடர்காட்டைக்‌ 
கடந்து சென்றபோது தொலைவில்‌ வெண்பனியின்‌ 
அலைகள்‌ என எழுந்துவந்த வடக்குமலைகளைக்‌ கண்டு 
பாணன்‌ நின்றான்‌. அவற்றில்‌ ஒரு மலைமுடி மட்டும்‌ 
சாயுமொளியில்‌ பொன்னெனச்‌ சடர்ந்தது. “அது என்ன?” 
என்று அவன்‌ மூத்தவரிடம்‌ கேட்டான்‌. அவர்‌ “அது 
கிரெளஞ்சமுடி. முன்பொருகாலத்தில்‌ வானில்‌ 
வெள்விடைமேல்‌ இடம்‌ அமர்ந்த தேவியுடன்‌ 
சென்றுகொண்டிருந்த தொல்சிவத்தின்‌ வெண்ணிற 


நோக்கிச்‌ சென்றான்‌. 


மேலாடை நழுவி விழுந்து அமைந்ததே இந்த 
மலையடுக்கு என்று தொல்கதைகள்‌ சொல்கின்றன. 
கைலையின்‌ கிரெளஞ்சப்‌ பறவைகளிலொன்று 
அவர்களுக்குக்‌ காவலென பின்னால்‌ 
பறந்துகொண்டிருந்தது. சிவம்‌ அதனிடம்‌ சென்று என்‌ 
மேலாடைக்கு காவலிரு. பிறிதொருவர்‌ அதை 
அணியலாகாது என்றது. பொற்சிறகை விரித்து 
மேலாடைமேல்‌ வந்தமர்ந்தது கிரெளஞ்சம்‌. அதுவே அந்த 
மலைமுடியென்றாகியது.” 


அந்த மலைமுடியை நோக்கியபடி பாணன்‌ அமர்ந்தான்‌. 
அவன்‌ உடல்‌ தளர்ந்தது. விழிகள்‌ மூடி ஊழ்கம்‌ 
அமைந்தது. அவன்‌ உடல்‌ மெய்ப்புகொண்டு 
அதிர்ந்துகொண்டே இருப்பதை அவர்கள்‌ கண்டனர்‌. 
அவன்‌ பின்னர்‌ விழிதிறந்து “நான்‌ அங்கே 
இருந்திருக்கிறேன்‌” என்றான்‌. அவர்கள்‌ “அங்கா? நீயா?” 
என்றார்கள்‌. “ஆம்‌, முன்பெப்போதோ நான்‌ கைலையில்‌ 
இருந்தேன்‌” என்று அவன்‌ சொன்னான்‌. அவன்‌ விழிகள்‌ 
பித்தனைப்போல வெறிப்பு கொண்டிருந்தன. அவர்கள்‌ 
அவன்‌ சொற்களால்‌ அச்சமடைந்து அறியாமல்‌ 
பின்னகர்ந்தனர்‌. 


“அன்னையும்‌ அத்தனும்‌ பனிமுடிகளில்‌ 
விளையாடிக்கொண்டிருந்தனர்‌. அவர்களுடன்‌ 
இளைமைந்தர்களாக கரிமுகனும்‌ அறுமுகனும்‌ 
களியாடினர்‌. நான்‌ கரியபேருருக்கொண்ட ஓர்‌ 
மலைமுடியாக உருக்கொண்டு அவர்களை 
நோக்கிக்கொண்டிருந்தேன்‌. அவர்களை காவல்காக்கும்‌ 
ஆயிரத்தெட்டு கணங்களில்‌ ஒருவனாக இருந்தேன்‌. 
சிவகணமாக ஏதோ ஒரு கணத்தில்‌ அறியாது நானும்‌ 
அவர்களுடன்‌ விளையாடினேன்‌” என்றான்‌ பாணன்‌. 
“அப்பன்‌ என்னை நோக்கித்‌ திரும்பி நீ விழைவது 
பிறிதொரு பிறவியில்‌ நிகழும்‌. சென்று நான்‌ உனக்கென 
இட்ட இருக்கையில்‌ அமர்ந்து தவம்செய்‌. உன்‌ தருணம்‌ 
கனிகையில்‌ மண்ணில்‌ பிறப்பாய்‌. என்‌ 
மைந்தனென்றாவாய்‌ என்றார்‌.” 


அசுரர்‌ ஒருவரை ஒருவர்‌ நோக்கியபடி அமைதியாக 
இருந்தனர்‌. பின்னர்‌ மெல்ல அசைந்த முதிய அசுரர்‌ 
“மகாகாளர்‌ என்னும்‌ சிவகணத்தின்‌ கதை அது. அவர்‌ 
கிரெளஞ்சமலையின்‌ உச்சியில்‌ வந்தமர்ந்து 
எட க்வி ஊழ்கம்‌ பயின்று சிவமைந்தனாகப்‌ 
றந்தார்‌ என்கின்றன கதைகள்‌?” என்றார்‌. “நான்‌ 
அவனே. நான்‌ சிவமைந்தன்‌... வேலேந்திய 
இளையோனுக்குத்‌ தம்பி” என்றான்‌ பாணன்‌. முதியவர்‌ 


“நாம்‌ கிளம்புவோம்‌. இருட்டி வருகிறது” என்றார்‌. 


பாணன்‌ எழுந்துகொண்டு “நான்‌ 
கிரெளஞ்சமலையுச்சிக்கு செல்லவேண்டும்‌. அங்கே 
எந்தையையும்‌ அன்னையையும்‌ கண்டு அவர்களிடம்‌ 
நற்சொல்‌ பெற்று மீள்வேன்‌. ஆயிரம்குடிகளையும்‌ என்‌ 
கைகளென்றாக்கும்‌ ஆற்றலை அவர்‌ எனக்கு அளிப்பார்‌” 
என்றான்‌. “கிரெளஞ்சமலையுச்சியில்‌ மானுடர்‌ 
ஏறமுடியாது. அது ஒற்றைப்பாறைத்தாண்‌ போன்றது” 
என்றார்‌ முதியவர்‌. “நான்‌ அங்கு செல்லவேண்டும்‌... என்‌ 
அன்னை என்னிடம்‌ சொன்னது அது, இப்போதுதான்‌ 
அவள்‌ சொன்னவற்றின்‌ பொருளை அறிகிறேன்‌” 
என்றான்‌ பாணன்‌. “நான்‌ சென்றதை நம்‌ குடிகளிடம்‌ 
சொல்லுங்கள்‌. முழுநிலவு செங்கனல்போல்‌ எரியும்‌ 
ஒருநாளில்‌ நான்‌ மீண்டுவருவேன்‌” என்றபின்‌ 
கிரெளஞ்சமுடியை நோக்கியபடி நடந்து சென்றான்‌. 


மீண்டும்‌ அவன்‌ திரும்பிவந்தபோது ஏழாண்டுகள்‌ 
கடந்துவிட்டிருந்தன. அதற்குள்‌ அவனை அவர்கள்‌ 
மறந்துவிட்டிருந்தனர்‌. மறந்தவை அனைத்தும்‌ 
சென்றுசேரும்‌ கதைகளிலும்‌ கனவுகளிலும்‌ அவன்‌ 
வாழ்ந்தான்‌. பன்னிரண்டு ஆண்டுகளுக்கொருமுறை 
அசுரகுடிகள்‌ ஆயிரவரும்‌ ரண்யகசிபுவின்‌ குருதி 
தேங்கிய புண்‌ என தொல்கதைகள்‌ கூறிய தப்தமானசம்‌ 
என்னும்‌ மலைச்சுனையைச்‌ சூழ்ந்திருக்கும்‌ 
குறுங்காட்டில்‌ கூடி உயிர்ப்பலி இட்டு ஊன்படைத்து 
மூதாதையரசனை வணங்கி மீளும்‌ சடங்கு ஒன்றிருந்தது. 
அசுரவேதம்‌ அமைத்தவனாகிய ஹிரண்யகசிபு அங்கே 
ஐந்து ஆள்‌ உயரம்கொண்ட பெருங்கல்லாக 
நின்றிருந்தார்‌. அக்கல்லின்மேல்‌ பலிவிலங்குகளின்‌ 
குருதியால்‌ நீராட்டி செங்காந்தள்‌ தொடுத்த மாலை 
அணிவித்து அதன்‌ காலடியில்‌ மும்முறை கோல்தாழ்த்தி 
வணங்கி வஞ்சினம்‌ உரைப்பது அசுரகுடிகளின்‌ வழக்கம்‌. 


ஆயிரம்‌ குடித்தலைவர்களும்‌ தங்கள்‌ கோல்களுடன்‌ 
பத்து நிரைகளாக நின்று மூதாதையை வணங்கி 
வாழ்த்தொலி எழுப்பியபோது காட்டுக்குள்‌ இருந்து பெரிய 
கோலுடன்‌ புலித்தோலாடை அணிந்து உடலெங்கும்‌ 
நீறுபூசி சடைமகுடம்‌ அணிந்து நெற்றியில்‌ செந்நிற 
நிலைக்குறி அணிந்து பாணன்‌ தோன்றினான்‌. 
குடித்தலைவர்களும்‌ பூசகர்களுமன்றி பிறர்‌ அப்போது 
அங்கே அணுகலாகாதென்ற நெறியிருந்தமையால்‌ பூசகர்‌ 
இருவர்‌ அவனை நோக்கி ஓடி கைவீசி ஆணையிட்‌ 
விலக்கினர்‌. அவன்‌ மீறி அணுகியபோது வாளால்‌ 
அவனை வெட்டமுயன்றனர்‌. வெறும்கைகளால்‌ 


வாள்களைத்‌ தடுத்து இருவரையும்‌ தூக்கி மலைச்சரிவில்‌ 
வீசிவிட்டு அவன்‌ அருகணைந்தான்‌. 


ஹிரண்யகசிபுவின்‌ பெருங்கல்லின்‌ முன்னால்‌ நின்று 
தன்‌ கையைத்‌ தூக்கி அவன்‌ கூவினான்‌. “நான்‌ 
மகாபலியின்‌ மைந்தனும்‌ வைரோசனரின்‌ 
பெயர்மைந்தனும்‌ ஹிரண்யாசுரரின்‌ கொடிவழியினனும்‌ 
கசியப குலத்தவனுமாகிய பாணன்‌. அசுரர்களின்‌ 
ஆயிரம்குடிகளுக்கும்‌ நானே முதற்றலைவன்‌. என்‌ 
சொல்லுக்கு அப்பால்‌ சொல்லெழுவது மூதாதையரைப்‌ 
பழிப்பது. என்‌ கோலுக்கு எதிராக கோல்‌ எழுவது நம்‌ 
தெய்வங்களை அறைகூவுவது. அசுரகுடிகள்‌ அறிக, 
நானே மகாசுரன்‌.” அவர்கள்‌ திகைத்து ஒருவரை ஒருவர்‌ 
நோக்க சூரர்குடித்தலைவராகிய காளிகர்‌ சினத்துடன்‌ “நீ 
பித்தன்‌... இக்கணமே இங்கிருந்து விலகிச்செல்லாவிடில்‌ 
உன்‌ தலைகொய்து இங்கு வைக்க ஆணையிடுவேன்‌” 
என்றார்‌. 


“காளிகரே, இங்குள்ள ஒவ்வொரு அசுரகுடிக்கும்‌ 
அவர்கள்‌ மூதன்னையரைச்‌ சென்றடையும்‌ வழி என்று 
ஒரு குகை உள்ளது. சென்று நோக்குங்கள்‌. அங்கே என்‌ 
ஓவியம்‌ இருக்கும்‌...” என்றான்‌ பாணன்‌. “நம்‌ மூதாதையர்‌ 
வரைந்து வைத்த ஓவியம்‌ அது. நான்‌ பிறப்பதற்கு 
ஆயிரமாண்டுகளுக்கு முன்னரே. மகாபலி மண்மறைந்த 
அன்று நம்‌ குடிப்பூசகரின்மேல்‌ வெறியாட்டெழுந்த 
குடித்தெய்வங்கள்‌ என்‌ வடிவை அவர்களுக்குக்‌ காட்டின. 
அறிக, நான்‌ தெய்வங்களால்‌ ஆணையிடப்பட்டவன்‌.” 


அவர்கள்‌ திகைத்து நோக்கி நிற்கையில்‌ பூசகர்‌ ஒருவர்‌ 
“நான்‌ உங்கள்‌ உருவை கண்டிருக்கிறேன்‌, பாணரே” 
என்றார்‌. பிறிதொரு முதிய பூசகர்‌ ட்‌ நானும்‌ கண்ட 
நினைவுள்ளது” என்றார்‌. “திரும்பிச்‌ சல்க. உங்கள்‌ 
குகைகளுக்குச்‌ சென்று நோக்கி 
உறுதிசெய்துகொண்டபின்‌ என்னிடம்‌ வருக! அதுவரை 
நான்‌ நாகபிலத்தின்‌ வாயிலில்‌ காத்திருக்கிறேன்‌” 
என்றான்‌ பாணன்‌. “அறிக, நான்‌ கிரெளஞ்சமலையின்‌ 
உச்சியில்‌ தொல்சிவத்தை அன்னையுடன்‌ நேரில்‌ 
கண்டேன்‌. நான்‌ சிவகணமாகிய மகாகாளனின்‌ 
மண்வடிவம்‌. சிவனுக்கும்‌ உமைக்கும்‌ மைந்தன்‌. 
கைமுகனுக்கும்‌ குமருக்கும்‌ இளையவன்‌. அனலையும்‌ 
புனலையும்‌ ஆளும்‌ ஆற்றல்கொண்டவன்‌. இங்கு 
நிகழ்ந்து நிறைவுகொண்டு அங்கு எழும்பொருட்டு 
வந்தவன்‌.” 


அவர்கள்‌ ஒருவரோடொருவர்‌ மெல்லியகுரலில்‌ 


பேசிக்கொண்டு திரும்பிச்சென்றார்கள்‌. 
சிலநாட்களுக்குள்‌ அசுரர்களின்‌ ஆயிரம்‌ சிற்றூர்களிலும்‌ 
அவனைப்பற்றியே பேசிக்கொண்டிருந்தார்கள்‌. 
ஒவ்வொருகுடியும்‌ பூசகரும்‌ குலத்தலைவரும்‌ அடங்கிய 
சிறுகுழு ஒன்றை அமைத்து தங்கள்‌ தொல்குகைகளுக்கு 
அனுப்பியது. அவர்கள்‌ சென்று மீண்டு அங்கே 
பாணனின்‌ உருவைக்‌ கண்டதை குலமன்றில்‌ முறைப்படி 
அறிவித்தனர்‌. அதற்கு முன்னரே குடிகளனைவரும்‌ 
பாணரை குலம்காக்க தெய்வங்களால்‌ அனுப்பப்பட்டவர்‌ 
என ஏற்றுக்கொண்டுவிட்டிருந்தனர்‌. அறிவிப்பை 
குலத்தலைவர்‌ கூறியதும்‌ கூடிநின்றிருந்த ஆண்கள்‌ 
தங்கள்‌ வேல்களையும்‌ வாள்களையும்‌ தாக்கி வீசி 
வாழ்த்தொலி எழுப்பினர்‌. பெண்கள்‌ குரவையிட்டனர்‌. 


ஆயிரம்குடியினரும்‌ சேர்ந்துவந்து பாணனை தங்கள்‌ 
முதன்மைத்தலைவனாக ஏற்றுக்கொண்டார்கள்‌. 
நாகபிலத்தின்‌ முன்னாலிருந்த கடம்பமரத்தடியில்‌ 
பாறைஒன்றில்‌ அமர்ந்திருந்த பாணன்‌ முன்‌ வந்து நின்று 
தலைதாழ்த்தி வணங்கினர்‌. அவனுக்குக்‌ கைகளாக 
அமைவதாக கோல்‌ நிலம்தொட ஆணையிட்டனர்‌. 
மகாபலியின்‌ அரசை மீட்டமைப்பதாக பாணன்‌ 
வஞ்சினம்‌ உரைத்தான்‌. அவன்‌ நாகபிலத்தின்‌ முகப்பென 
அமைந்த பெரும்பாறைமேல்‌ ஏறி நின்று தன்‌ 
கோலைத்தூக்கி தொல்மொழியில்‌ மூதாதையரை 
அழைத்து குரலெழுப்பியபோது அதன்‌ எதிரொலி என 
அசுரகுலம்‌ முழங்கியது. அவ்வொலியைக்‌ கேட்டவர்கள்‌ 
அனைவரும்‌ மாற்றொலி எழுப்பினர்‌. ஆயிரம்‌ குடிகளும்‌ 
ஒற்றைக்குரலில்‌ கூவியபோது எழுந்த முழக்கம்‌ 
காடுகளைக்‌ கடந்து மலைச்சரிவிறங்கி சூழ்ந்திருந்த 
ஊர்களனைத்திலும்‌ கேட்டது. 


ஆயிரமாண்டுகளுக்குப்பின்‌ அவர்கள்‌ காடுகளில்‌ அசுரர்‌ 
வாழ்கிறார்கள்‌ என்ற செய்தியை ஊரவர்‌ அறிந்தனர்‌. 
அது வெறும்‌ தொல்கதையல்ல என்று அப்போதுதான்‌ 
உணர்ந்தனர்‌. அவ்வொலி இரவும்பகலுமென ஏழுநாட்கள்‌ 
கேட்டுக்கொண்டிருந்தது. மன்றுகளிலும்‌ இல்ல 
முகப்புகளிலும்‌ நின்று அதைக்‌ கேட்டு அவர்கள்‌ 
ஒருவரை ஒருவர்‌ நோக்கிக்கொண்டார்கள்‌. “ஆம்‌, 
அவர்களேதான்‌... அவர்களின்‌ தெய்வங்கள்‌ 
ஆயிரமாண்டுகளுக்கொருமுறை மண்ணின்‌ 
ஆழங்களிலிருந்து முளைத்தெழும்‌ என்கிறார்கள்‌” 
என்றார்‌ குடித்தலைவர்‌ ஒருவர்‌. 


“ஏழாண்டுகளில்‌ சோணிதபுரம்‌ உருவாகியது 
என்கிறார்கள்‌. பாணர்‌ தன்‌ படைகளுடன்‌ செல்கையில்‌ 


வேங்கைக்காடு ஒன்றை கண்டார்‌. காட்டெரி என 
எண்ணித்‌ திகைத்து புகையில்லாமை கண்டு தெளிந்து 
அதை அணுகினார்‌. ஆசுரம்‌ என்னும்‌ வேங்கையின்‌ 
குருதிவாய்‌ இது என அந்த இடத்தை அவர்‌ வகுத்தார்‌. 
அங்கே தன்‌ நகரை அமைக்க ஆணையிட்டார்‌. 
ஆசுரநிலம்‌ முழுக்க வேஙகைமரங்களின்மேல்‌ 
காவலரண்கள்‌ அமைக்கப்பட்டன. சிறிதுசிறிதாக 
அசுரப்படை ஒருங்கிணைந்து தாக்கவும்‌ 
ஆணைகளுக்கேற்ப ஒழுகியும்‌ பிரிந்தும்‌ இணைந்தும்‌ 
போரிடவும்‌ கற்றது. சூழ்ந்திருந்த நிலங்களை நோக்கி 
எல்லை விரித்தனர்‌. திரிகர்த்தர்களையும்‌ 
உசிநாரர்களையும்‌ வென்றனர்‌. பதினெட்டுமுறை 
ஷத்ரியர்களை அவர்கள்‌ தோற்கடித்திருக்கிறார்கள்‌. 
இன்று அவர்களின்‌ காட்டாற்றலை அஞ்சாத ஷத்ரிய 
அரசுகள்‌ ஏதுமில்லை” என்றார்‌ கடம்பர்‌. 


இரவின்‌ குளிர்‌ கூடிக்கூடி வந்தது. அவர்கள்‌ ஆசுரத்தின்‌ 
காவல்மாட விளக்குகளை நோக்கியபடி 
அமர்ந்திருந்தனர்‌. “செய்யக்கூடுவதொன்றே, நரிபோல 
இருளில்‌ பாய்ந்து சென்று அசுரப்படைகளுக்கு அழிவை 
உருவாக்கிவிட்டு புலரிக்குள்‌ திரும்பிவந்து 
காடுகளுக்குள்‌ பிரிந்து பதுங்கிவிடுவது. அவர்கள்‌ 
நம்மை இங்கே தேடும்போது வேறோர்‌ இடத்தில்‌ 
தாக்குவது... போதிய அளவு அழிவை உருவாக்கியபின்‌ 
நாம்‌ அவர்களிடம்‌ பேசமுடியும்‌...” என்றான்‌ பிரலம்பன்‌. 
அபிமன்யூ விளக்குகளை நோக்கி அமர்ந்தபின்‌ எழுந்து 
“நம்‌ படைகள்‌ புறப்படட்டும்‌...” என்றான்‌. “ஆனால்‌ நாம்‌ 
திரும்பிவரப்போவதில்வை. ஆசுரத்திற்குள்‌ 
ஊடுருவிச்செல்லவிருக்கிறோம்‌.” 


[18261அபிமன்யூ மலையிடுக்கில்‌ தன்‌ புரவிமேல்‌ 
அமர்ந்து காத்திருந்தான்‌. வான்புலத்தில்‌ அவன்‌ உருவம்‌ 
நிழல்‌ எனத்தெரிந்தது. அதில்‌ இமைமுடிகள்‌ 
கூடத்தெரிவதை பிரலம்பன்‌ விந்தையுடன்‌ 
எண்ணிக்கொண்டான்‌. அவர்களுக்குப்‌ பின்னால்‌ 
நான்குபேர்கொண்ட நீள்நிரையாக வேட்டுவர்களின்‌ 
சிறிய புரவிப்படை விற்களும்‌ வேல்களுமாக நாகம்போல 
வளைந்து நீண்டிருந்தது. பிரலம்பன்‌ “அனைவரும்‌ 
சித்தமாக இருக்கிறார்கள்‌, இளவரசே. அவர்கள்‌ 
வேட்டைக்காரர்கள்‌ என்பதனால்‌ இரவுத்தாக்குதலை 
முன்னரே அறிந்திருக்கிறார்கள்‌” என்றான்‌. “ஆம்‌, 
அவர்கள்‌ முதற்குருதியைக்‌ கண்டதுமே களிவெறி 
கொள்வார்கள்‌” என்றான்‌ அபிமன்யூ. “சப்தஃபலத்தில்‌ 
அவர்களின்‌ நாய்கள்‌ மட்டும்‌ குரைப்பதைக்‌ கண்டதும்‌ 
அதை உணர்ந்தேன்‌. விலங்கு குருதியை மறப்பதில்லை.” 


அபிமன்யூ தன்‌ கையிலிருந்த அரக்குச்சுள்ளியை நீட்ட 
அதன்முனையிலிருந்த குந்திரிக்கத்தை பிரலம்பன்‌ 
பற்றவைத்தான்‌. அதை காற்றில்‌ சுழற்றி படைகளுக்கு 
ஆணையிட்டுவிட்டு அபிமன்யூ கடிவாளத்தை இடையில்‌ 
கட்டிக்கொண்டு ஒரு கையில்‌ வில்லும்‌ மறுகையில்‌ 
அம்புமாக பாய்ந்து சென்றான்‌. ஒளிச்சுழலலில்‌ 
உயிரசைவுகொண்டு எழுந்து அவனுக்குப்பின்னால்‌ 
குளம்படியோசையின்‌ பெருக்காக வேட்டுவர்களின்‌ படை 
சென்றது. பிரலம்பன்‌ அபிமன்யூவுக்கு இணையாக 
பாய்ந்துசென்றபடி “நான்‌ மேற்கொள்ளும்‌ முதல்போர்‌ 
இது, இளவரசே” என்றான்‌. அபிமன்யூ திரும்பாமல்‌ “நான்‌ 
மேற்கொள்ளும்‌ முதல்போரும்கூடத்தான்‌” என்றான்‌. 
பிரலம்பன்‌ உடல்‌ தளர அதை உணர்ந்து புரவி 
விரைவழிந்தது. குதிமுள்ளால்‌ ஊக்கி அதை 
முன்செலுத்தினான்‌. 


காவல்மாடங்களின்‌ ஒளி அணுகிவந்தது. பிரலம்பன்‌ தன்‌ 
நெஞ்சு சிறகுபடபடத்து எழுந்து தொண்டையை 
அடைப்பதை உணர்ந்தான்‌. புரவியிலிருந்து உடல்‌ 
நழுவிவிழுந்துவிடுமென்று தோன்றியது. அம்பு ஒன்று 
இருளில்‌ வந்து நெஞ்சைத்தைப்பதுபோல ஓர்‌ எண்ணம்‌ 
எழுந்தது. இப்போரில்‌ அவன்‌ இறந்துவிடுவானா? உடல்‌ 
வெம்மைகொண்டு மறுகணமே வியர்த்து செவிகள்‌ 
குளிர்ந்தன. மூச்சுவாங்க ஆவிபடிந்த கண்களுடன்‌ 
சூழ்ந்து வந்துகொண்டிருந்தவர்களை நோக்கினான்‌. 
இவர்களுக்கு அந்த அச்சமில்லையா? நான்‌ மட்டும்தான்‌ 
அஞ்சுகிறேனா? நான்‌ கோழையா? பதினாறாண்டுகள்‌ 
படைக்கலம்‌ பயின்றிருக்கிறேன்‌. அத்திறன்‌ என்னை 
காக்காதா? 


மூடா, அது களவிளையாட்டு. இது சாவின்‌ பெருங்களம்‌. 
இங்கே திறன்‌ என ஏதுமில்லை, நல்லூழ்‌ அன்றி 
துணையென ஏதுமில்லை. இதோ, இதோ, பறவைகள்‌ 
கலைந்தெழுவதை காணப்போகிறார்கள்‌. 
குளம்படியோசையைக்‌ கேட்டு 
வில்லெடுக்கப்போகிறார்கள்‌. அவர்களிடமிருப்பது 
நீளமான நிலைவில்‌. அவர்களின்‌ அம்புகள்‌ வந்து 
தொடும்‌ தொலைவுக்கு புரவியில்‌ செல்பவர்களின்‌ 
விற்கள்‌ அணுகமுடியாது. இதோ எளிய பறவைகள்‌ போல 
செத்து உதிரவிருக்கிறோம்‌. என்ன அறியாமை! 
போரறியாச்‌ சிறுவன்‌ ஒருவனை நம்பி 
உயிரைக்கொண்டுவந்து படைக்கிறார்கள்‌. 
அகைச்செய்தவன்‌ நான்‌. இதோ அறைகூவப்போகிறேன்‌. 
வீரர்களே, இது போரல்ல, தற்சாவு. இது வீரம்‌ அல்ல, 
அறியாமை. திரும்புங்கள்‌, மீண்டும்‌ வருவோம்‌, 


மெய்யான விசையுடன்‌ மீண்டும்‌ வந்து வெல்வோம்‌. 


அபிமன்யூ புரவியின்‌ விசையை குறைக்காமலேயே 
வில்நாணை செவிவரை இழுத்து தண்டை 
விம்மச்செய்தான்‌. அம்பு ஒன்றை எடுத்து “பற்றவையும்‌” 
என்றான்‌. பிரலம்பன்‌ அதன்‌ அரக்குருளைமுனையில்‌ 
அனலேற்றினான்‌. எரியம்பு செந்நிறமான சிட்டுபோல 
வானிலெழுந்தது. வளைவாகப்பறந்து சிறிய 
எரிவிண்மீன்போல மாறிச்‌ சென்று வளைந்து 
கீழிறங்கியது. ஓர்‌ அம்பு அத்தனை தொலைவுக்கு செல்ல 
முடியும்‌ என்பதை கதைகளில்கூட அவன்‌ 
கேட்டிருக்கவில்லை. “ம்‌” என்றான்‌ அபிமன்யூ. மீண்டும்‌ 
அவன்‌ பற்றவைத்த அம்பு எழுந்து சென்று அதே 
இடத்தில்‌ விழுந்தது. அதன்பின்னரே பிரலம்பன்‌ காற்று 
வீசும்‌ திசைகணித்தே அபிமன்யூ படைகொண்டு 
வந்திருப்பதை உணர்ந்தான்‌. அம்பு காற்றின்‌ மேல்‌ ஏறி 
மிதந்து சென்றது. எரியம்பு அனலின்‌ எதிர்விசையால்‌ 
விரைவழியுமென அவன்‌ அறிந்திருந்தான்‌. ஆனால்‌ 
வீசுகாற்றில்‌ அனலே சிறகென்றாகியது. 


எரியம்புகள்‌ விழுந்த இடத்தில்‌ கூரைகள்‌ பற்றிக்கொண்டு 
அனலெழத்தொடங்கியது. அவர்கள்‌ விரைவை 
குறைக்காமல்‌ புதர்களையும்‌ உருளைப்பாறைகளையும்‌ 
கடந்து சென்றுகொண்டே இருந்தனர்‌. எரியம்பு சென்ற 
தொலைவு வேட்டுவர்களை அபிமன்யூ மேல்‌ 
பெருநம்பிக்கை கொள்ளச்செய்தது. அவர்களிடமிருந்து 
மெல்லிய பேச்சொலிகள்‌ கேட்டன. “விஜயரின்‌ மைந்தர்‌” 
என ஒரு குரல்‌ சொன்னது. “தந்தையை வெல்பவர்‌” 
என்றான்‌ பிறிதொருவன்‌. அபிமன்யூ சற்றே திரும்பி 
இன்னொரு திசைநோக்கி அம்பை விட்டான்‌. “அங்கே 
ஊர்‌ இல்லை என எண்ணுகிறேன்‌” என்றான்‌ பிரலம்பன்‌ 
“ஆம்‌, ஆனால்‌ தைலமரங்கள்‌ உள்ளன. அங்கே 
பறவைக்குரல்கள்‌ எழவில்லை” என்றான்‌ அபிமன்யூ. 
ஏழு அம்புகள்‌ சென்று விழுந்ததும்‌ தைலக்காடுகளும்‌ 
பற்றிக்கொண்டன. 


காவல்மாடங்களில்‌ இருந்தவர்களின்‌ உள்ளங்கள்‌ 
எரியெழுகை நோக்கி சென்றுவிட்டதை பிரலம்பன்‌ 
கண்டான்‌. எரியறிவிப்புக்கு முரசுகள்‌ முழங்கத்‌ 
தொடங்கின. பல இடங்களில்‌ முரசுகள்‌ தொட்டுத்தொட்டு 
முழக்கமிட்டன. பெரிய மரங்களின்‌ மேல்‌ அமைந்த 
காவல்மாடங்கள்‌ அணுகிவந்ததும்‌ அபிமன்யூ முதல்‌ 
அம்பைச்‌ செலுத்தி ஒருவனை வீழ்த்தினான்‌. பிரலம்பன்‌ 
தன்‌ வில்லை இழுத்து அம்பைச்‌ செலுத்தினான்‌. ஆனால்‌ 
அதற்குள்‌ படையினரிடமிருந்து கிளம்பிய அம்புகள்‌ 


கிளிகள்‌ போலச்‌ சென்று மொய்க்க 
காவல்மாடத்திலிருந்தவர்கள்‌ அனைவரும்‌ கீழே 
விழுந்தனர்‌. “நம்மவர்‌ இருவர்‌ காவல்மாடம்‌ மீது 
ஏறியமர்ந்து எரியறிவிப்பை முழக்கிக்கொண்டே 
இருக்கட்டும்‌” என ஆணையிட்டான்‌ அபிமன்யூ. 
“கடந்துவரும்‌ எதிரிகள்‌ எவரேனுமிருந்தால்‌ அவர்களை 
அம்பெய்து வீழ்த்தட்டும்‌... நமக்குப்பின்னால்‌ எதிர்கள்‌ 
வராது நோக்குவது அவர்களின்‌ பணி.” 


இரண்டாவது காவல்மாடத்தை அவர்கள்‌ 
வீழ்த்தியபோதும்‌ அதிலிருந்தவர்கள்‌ எதையும்‌ 
அறியவில்லை. அங்கும்‌ அபிமன்யூவின்‌ படையினர்‌ ஏறி 
எரியறிவிப்பை முழக்கிக்கொண்டிருக்க அவர்கள்‌ 
ஆசுரநிலத்தில்‌ ஊடுருவினர்‌. எரிசூழ்ந்த அசுரச்சிற்றூரில்‌ 
மக்கள்‌ குடங்களில்‌ நீருடன்‌ அங்குமிங்கும்‌ 
ஓடிக்கொண்டிருந்தார்கள்‌. குதிரைகளில்‌ வந்திருந்த 
படைவீரர்கள்‌ அவர்களுக்கு ஆணைகளை இட்டபடி 
சுற்றிவந்தனர்‌. அணுகிவந்த புரவிப்படையை அவர்கள்‌ 
அசுரர்களின்‌ உதவிப்படை என்றே எண்ணினர்‌. 
ஏனென்றால்‌ அவர்களுக்குப்பின்னால்‌ எரியறிவிப்புடன்‌ 
காவல்மாடங்கள்‌ முழங்கிக்கொண்டிருந்தன. அவர்கள்‌ 
அடையாளம்‌ கண்டுகொள்வதற்குள்‌ அம்புகளால்‌ 
வீழ்த்தப்பட்டனர்‌. 


“எந்த ஆண்மகனையும்‌ எஞ்சவிடவேண்டியதில்லை... 
அத்தனை இல்லங்களும்‌ எரியவேண்டும்‌” என்று 
அபிமன்யூ ஆணையிட்டான்‌. “அனைவரையுமா?” 
என்றான்‌ பிரலம்பன்‌. “அனைவரையும்‌... ஒருவர்கூட 
ஓடிச்சென்று பிறரை எச்சரிக்கலாகாது... ஓர்‌ அம்பும்‌ ஒரு 
முழவும்கூட இங்கே எஞ்சலாகாது...” பிரலம்பன்‌ 
நெஞ்சடைக்க குரலெழாமல்‌ நிற்க அம்புகளை 
செலுத்தியபடியே அபிமன்யூ முன்னால்‌ சென்றான்‌. 
ஓசையில்லாமல்‌ மக்கள்‌ விழுந்துகொண்டே இருந்தனர்‌. 
கடம்பர்‌ முன்னால்‌ வந்து “என்ன சொன்னார்‌?” என்றார்‌. 
அவன்‌ திக்கித்‌ திக்கி “எல்லாவற்றையும்‌... 
அனைவரையும்‌” என்றான்‌. அவர்‌ உரக்கநகைத்து “ஆம்‌, 
அதுதான்‌ முன்னரே நிகழ்ந்துகொண்டிருக்கிறது. அவர்‌ 
களமறிந்த தலைவர்‌... போர்‌ என்றால்‌ என்னவென்று 
அறிந்தபின்‌ மண்ணுக்குவந்தவர்‌” என்றார்‌. 


“அனைவரையும்‌ கொல்லவேண்டுமென்றால்‌...” என்றான்‌ 
பிரலம்பன்‌. “வீரரே, போரில்‌ ஆற்றலென்பது 
கட்டின்மையே. எந்தவகைக்‌ கட்டுப்பாடும்‌ ஆற்றலை 
தடுப்பதுதான்‌... நம்‌ வீரர்கள்‌ வெறிகொண்டுவிட்டார்கள்‌. 
இனி இறப்பு அவர்களுக்கு ஒரு பொருட்டல்ல” என்றபடி 


கடம்பர்‌ முன்னால்‌ ஓடினார்‌. “எதுவும்‌ மிஞ்சலாகாது... 
ஒரு குரல்‌, ஒர்‌ ஓசை...” என கூவினார்‌. அபிமன்யூவின்‌ 
வேட்டுவர்கள்‌ அந்தச்சிற்றூரைச்‌ சுற்றி வந்து தாக்கி 
எரியூட்டினர்‌. கன்றுகளை அவிழ்த்துத்‌ துரத்தினர்‌. 
பெண்களையும்‌ குழந்தைகளையும்‌ சிதறடித்து 
காட்டுக்குள்‌ செலுத்தினர்‌. எஞ்சியவர்‌ அனைவரையும்‌ 
கொன்றனர்‌. 


விடிவதற்குள்‌ பதினெட்டு காவல்மாடங்களை அழித்து 
ஏழு ஊர்களை எரித்து அவர்கள்‌ 
முன்சென்றுவிட்டிருந்தார்கள்‌. காலையொளி 
எழுந்தபோது அவர்கள்‌ மலைச்சரிவொன்றின்‌ விளிம்பில்‌ 
நின்றிருந்தனர்‌. கீழே அசுரர்களின்‌ பெரிய ஊர்‌ ஒன்று 
நடுவே மன்றும்‌ சூழ மூங்கில்செறிந்த வேலியுமாக 
எறும்புப்புற்றுபோல இயங்கிக்கொண்டிருந்தது. 
மந்தையைத்தாக்க சூழ்ந்து பதுங்கியிருக்கும்‌ ஓநாய்கள்‌ 
தாங்கள்‌ என பிரலம்பன்‌ உணர்ந்தான்‌. அவர்கள்‌ 
உடலெங்கும்‌ கரிபடிந்திருக்க பேயுருவங்கள்‌ போலத்‌ 
தோன்றினர்‌. “புரவியிலேயே உண்டு ஓய்வெடுப்போம்‌” 
என்றான்‌ அபிமன்யூ. “அவர்கள்‌ இன்னும்‌ நாம்‌ 
நுழைந்துவிட்டதை அறியவில்லை. எரிமுரசுகளின்‌ 
ஒலியால்‌ குழம்பியிருக்கிறார்கள்‌. இவ்வூரை நாம்‌ 
எளிதில்‌ வெல்லமுடியும்‌.” 


“இவ்வூரின்‌ பெயர்‌ சிருங்கபிந்து” என்றார்‌ கடம்பர்‌. 
“பாணரின்‌ பன்னிருமனைவியரில்‌ மூவர்‌ இவ்வூரைச்‌ 
சேர்ந்தவர்கள்‌. இதன்‌ தலைவன்‌ கீர்மனின்‌ முதல்‌ மகள்‌ 
பத்மையே அசுரப்பேரரசின்‌ பட்டத்தரசி.” அபிமன்யூ “ஆம்‌, 
அரசகுடியினரும்‌ செல்வரும்‌ வாழும்‌ மூன்றுதெருக்கள்‌ 
தெரிகின்றன. இதன்‌ மக்களை பிணையென 
பிடித்துக்கொள்ள முடியும்‌. இதன்கோட்டையும்‌ நமக்கு 
நல்லரணாக அமையும்‌. எத்தனை பெரிய படைவந்து 
சூழ்ந்தாலும்‌ நான்குவாரம்‌ நாம்‌ இவ்வூரை 
தக்கவைத்துக்கொள்ள முடியும்‌.” 


புரவிகளிலேயே உணவுண்டு நீர்‌ அருந்தியபின்‌ 
வேட்டுவர்கள்‌ கீழே சிருங்கபிந்துவை நோக்கியபடி காத்து 
நின்றனர்‌. புரவிகள்‌ மூச்சு சீறியபடி, செவிகளை 
அடித்துக்கொண்டபடி, மெல்ல கனைத்தபடி 
கால்மாற்றிக்கொண்டன. சேணங்கள்‌ ஓசையிட்டன. 
படைக்கலங்கள்‌ மெல்ல முட்டின. அபிமன்யூ 
காத்திருப்பது காற்றுக்காக என பிரலம்பன்‌ 
புரிந்துகொண்டான்‌. மெல்ல அவர்களின்‌ குழல்களையும்‌ 
டையையும்‌ அலைபாய வைத்தபடி காற்று 
சத்தொடங்கியது. 


அபிமன்யூ வில்லை எடுத்து சிருங்கபிந்துவின்‌ 
தென்மேற்கே தெரிந்த வைக்கோல்போர்களை நோக்கி 
குறிவைத்தான்‌. எரியம்பு எழுந்து சென்று 
வைக்கோல்குவையில்‌ விழுந்ததுமே பாய்ந்து சரிவிறங்கி 
சிருங்கபிந்து நோக்கி சென்றான்‌. படையினர்‌ அவனைத்‌ 
தொடர்ந்து சென்றனர்‌. எரியம்புகளால்‌ பற்றிக்கொண்டு 
தழலெழுந்து ஓங்கிய சிருங்கபிந்துவின்‌ 
கோட்டைமுகப்பை உருண்டு மலையிறங்கிய பாறை 
எனச்‌ சென்று தாக்கி உள்ளே நுழைந்தனர்‌. 

பகுதி பதிநான்கு : களிற்றுநிரை 
[1] 


அஸ்தினபுரியின்‌ மேற்குக்கோட்டைவாயிலுக்கு அப்பால்‌ 
செம்மண்ணாலான ரதசாலைக்கு இருபக்கமும்‌ விரிந்த 
குறுங்காட்டிற்குள்‌ இருந்த கரியகற்களாலான 
சிற்றாலயத்தில்‌ வழிபடப்படாத தெய்வமொன்று 
கோயில்கொண்டிருந்தது. கன்னங்கரிய நீளுருளைக்‌ 
கல்லில்‌ பொறிக்கப்பட்ட இருவிழிகள்‌ மட்டுமேயான 
அந்த தெய்வத்தின்‌ பெயர்‌ கலி என்று நிமித்திகர்களும்‌ 
கணிகர்களும்‌ மட்டுமே அறிந்திருந்தனர்‌. பன்னிரண்டு 
ஆண்டுகளுக்கு ஒருமுறை ஆடிமாதம்‌ கருநிலவு நாளில்‌ 
மட்டும்‌ அவர்கள்‌ வந்து அதற்கு சாந்திபூசை செய்து 
மீள்வார்கள்‌. அப்போதுமட்டும்‌ அதைச்சூழ்ந்திருக்கும்‌ 
புதர்களையும்‌ கொடிகளையும்‌ வெட்டி வெளியாக்கி 
பலிபீடம்‌ அமைத்து பலிகொடுத்து வணங்குவார்கள்‌. 
அவர்கள்‌ மீண்ட மறுநாளே கொடிகளை நீட்டி காடு 
அதை தன்னுள்‌ எடுத்துக்கொள்ளும்‌. 

கலியின்‌ ஆலயத்துக்குச்‌ செல்ல பாதைகள்‌ இல்லை. 
அதனருகே ஓடிவரும்‌ சிறிய ஓடைவழியாக எட்டு 
கணிகர்களும்‌ எட்டு நிமித்திகர்களும்‌ கரிய 
உடையணிந்து தலையில்‌ த... எதி 
மூட்டைகளுடன்‌ சென்றனர்‌. கோடையில்‌ நீர்‌ 
வற்றியிருந்த ஓடை மேலே கவிந்த பச்சைத்தழைகளால்‌ 
சூழப்பட்டு குகைப்பாதை போலிருந்தது. நீர்த்தடம்‌ 
உலர்ந்த பாறைகளில்‌ நரி உண்டுபோட்ட எலும்புகள்‌ 
சிதறியிருக்க முட்புதர்களில்‌ பறவையிறகுகள்‌ சிக்கி 
காற்றில்‌ அதிர்ந்துகொண்டிருந்தன. காய்ந்து 
சருகுவெளியாக மாறியிருந்த காட்டுக்குள்‌ காற்று ஓடும்‌ 
ஓலம்‌ கேட்டுக்கொண்டிருந்தது. அவர்களின்‌ 
காலடியோசை கேட்டு விலகியோடும்‌ உயிர்களின்‌ 
சலசலப்புடன்‌ காடு எச்சரிக்கைகொண்டு அவர்களை 
கூர்ந்து நோக்கியது. 


கலியின்‌ சிற்றாலயத்தை அடைந்த பதினாறுபேரில்‌ 
நால்வர்‌ மண்வெட்டிகளும்‌ நால்வர்‌ வெட்டுவாள்களும்‌ 
வைத்திருந்தனர்‌. அவர்கள்‌ கோயிலை அடைந்த 
காலடியோசை கேட்டு கோயிலுக்குள்‌ இருந்து ஒரு நரி 
மெல்ல காலடி எடுத்து வைத்து வெளியேவந்து தன்‌ 

[[௱age]சிருங்கபிந்துவின்‌ மூங்கில்‌ புதர்க்கோட்டைக்கு 
உள்ளே நெஞ்சளவு ஆழமும்‌ மூன்றுமுழ அகலமும்‌ உள்ள 
நீள்குழி ஒன்று வெட்டப்பட்டு ஊரை முழுமையாக 
வளைத்துச்‌ சென்றது. சிறைபிடிக்கப்பட்டு 
கொண்டுவரப்பட்ட அசுரகுடியினர்‌ மண்ணை வெட்டி 
அள்ளி வெளியே இட்டனர்‌. அத்திரிகளும்‌ காளைகளும்‌ 
சகடங்களினூடாக இழுத்த கூடைகளில்‌ எழுந்து வந்த 
மண்ணை பெண்டிர்‌ பற்றி எடுத்து அப்பால்‌ குவித்து 
பிறிதொரு மண்குவைவேலியை உருவாக்கினர்‌. அதன்‌ 
மீது காட்டிலிருந்து வெட்டிக்கொண்டுவரப்பட்ட 
முள்மரங்கள்‌ நடப்பட்டன. அபிமன்யூ சிருங்கபிந்துவை 
வென்ற அன்றே தொடங்கியபணி ஒருகணமும்‌ ஓயாது 
தொடர்ந்துகொண்டிருந்தது. 


இரு வேலிகளுக்கும்‌ நடுவே இருந்த குதிரைப்பாதையில்‌ 
பணியை நோக்கியபடி அபிமன்யூ செல்ல அவனுக்குப்‌ 
பின்னால்‌ பிரலம்பன்‌ தொடர்ந்தான்‌. முதலில்‌ அப்பணி 

ணையிடப்பட்டபோது அவன்‌ ஐயத்துடன்‌ 
“கோட்டைக்கு உள்ளே அகழியா, இளவரசே?” என்றான்‌. 
அப்போதுதான்‌ அவர்கள்‌ சிருங்கபிந்துவை வென்று 
அதன்‌ ஊர்த்தலைவரின்‌ மாளிகையை 
கைப்பற்றியிருந்தனர்‌. அதன்‌ முதன்மைக்கூடத்தில்‌ 
இடப்பட்ட பீடத்தில்‌ அமர்ந்து உடைவாளைக்‌ கழற்றி 
அப்பால்‌ வைத்த அபிமன்யூ “ஆம்‌, மூங்கில்கோட்டையில்‌ 
இருந்து ஐந்தடி தொலைவில்‌ அது வெட்டப்பட வேண்டும்‌. 
ஏழு நாட்களில்‌ பணி முடியவேண்டும்‌. இரண்டாவது 
வேலியின்‌ முட்புதர்கள்‌ வேர்‌ ஊன்றி மண்பிடிக்க பத்து 
நாட்களாகும்‌. அதன்பின்‌ இக்கோட்டையை அசுரர்கள்‌ 
புரவியில்‌ கடக்க முடியாது” என்றான்‌. 


மேலும்‌ கேட்கக்கூடாதென்று இருமுறை உள்ளத்தை 
தடுத்தாலும்‌ பிரலம்பன்‌ கேட்டுவிட்டான்‌. “கோட்டைக்கு 
வெளியே அகழி சூழ்ந்திருப்பதைத்தான்‌ நான்‌ இதற்கு 
முன்பு கண்டிருக்கிறேன்‌...” அபிமன்யூ “அவை புரவிகள்‌ 
தாவிக்கடக்க முடியாத பெரிய அகழிகள்‌. அப்படி ஓர்‌ 
அகழியை இந்த ஊரைச்சுற்றி அமைப்பதற்கு 
ஓராண்டாகும்‌. இது உண்மையில்‌ அகழி அல்ல. சிறிய 
தடைக்குழிதான்‌. மூங்கில்கோட்டையை எங்கேனும்‌ 


வெட்டி வழியமைத்து அசுரப்படைகள்‌ ஊடுருவ 
முயன்றால்‌ புரவிகள்‌ ஓடிவந்து தாவிக்‌ கடந்து இப்புறம்‌ 
வந்து காலூன்றும்‌ இடத்தில்‌ இருக்கிறது இப்படுகுழி.” 


அக்கணமே அக்காட்சியை உள்ளத்தால்‌ கண்டுவிட்ட 
பிரலம்பன்‌ திகைப்புடன்‌ “ஆம்‌, புரவியில்‌ தாவிக்‌ கடக்க 
முயன்றால்‌ குழியில்‌ விழ வேண்டியதுதான்‌” என்றான்‌. 
“புரவிகள்‌ காலொழுந்துவிடும்‌. ஆனால்‌ கவச 
உடையணிந்த வேலவரை மூங்கில்‌ கோட்டையை 
ஊடுருவச்செய்ய முடியும்‌” என்று அபிமன்யூ 
சொன்னான்‌. “இரண்டாவது முட்புதர்‌ 
வேலிக்குப்பின்னால்‌ நமது வில்லவர்கள்‌ ஒளிந்து நின்று 
அவர்களை தாக்குவார்கள்‌ என்றால்‌ அவர்களை மிக 
எளிதில்‌ கொன்று குவிக்கமுடியும்‌. மூங்கில்‌ 
வேலியைக்கடந்து வருபவர்கள்‌ விழிகளிலும்‌ 
கைகளிலும்‌ பாதி அவ்வேலியின்‌ முட்கள்தான்‌ இருக்கும்‌. 
சிக்கிக்கொண்டு நெஞ்சைத்திறந்து காட்டும்‌ இலக்குகள்‌“ 
என்றான்‌ அபிமன்யூ. “மேலும்‌ முதலில்‌ வரும்‌ சிலரை 
கொன்றால்‌ போதும்‌. அந்த உடல்களே தொடர்ந்து 
வருபவர்களின்‌ கால்களைத்‌ தடுக்கும்‌. அஞ்சிச்‌ 
செயலிழக்கவும்‌ செய்யும்‌.” 


அந்தப்போர்க்காட்சியை அகத்தால்‌ கண்டவன்போல 
பிரலம்பன்‌ பெருமூச்சுவிட்டான்‌. “உயிர்கள்‌ அனைத்தும்‌ 
இறப்பை அஞ்சி முழு உயிர்விசையாலும்‌ தப்பி ஓடவும்‌ 
எதிர்த்துப்போரிடவும்‌ முயல்கின்றன. அப்போது அவை 
மிருத்யூதேவியின்‌ ஓசைகளையும்‌ நிழலாட்டத்தையும்‌ 
மட்டுமே கண்டிருக்கும்‌. ஒரு தருணத்தில்‌ அவள்‌ 
விழிகளை அவை கண்டதுமே முழுமையாக தன்னை 
ஒப்படைத்து அசைவிழந்து நின்றுவிடும்‌. மெய்சிலிர்க்க 
தலைதாழ்த்தி அவை பணிவதைக்‌ காண்கையில்‌ 
கொலைவிலங்கின்‌ மீது மிருத்யூதேவி தோன்றுகிறாள்‌. 
அவளுக்கு இரக்கமோ முறைமைகளோ இல்லை. 
உண்ணுந்தோறும்‌ விடாய்கொள்கிறாள்‌” என்றான்‌ 
அபிமன்யூ. 


அவன்‌ முகத்தில்‌ கனவுகாணும்‌ சிறுவன்போல ஒரு 
புன்னகை விரிந்தது. “பிரலம்பரே, மிருத்யூதேவியின்‌ 
பீடமென நாம்‌ ஆவது ஒரு பெருநிலை. அதை 
உணர்ந்தபின்னர்‌ வேறெதிலும்‌ இன்பம்‌ அடையமாட்டீர்‌. 
நான்‌ என்‌ முதல்போர்முனையை பன்னிரு அகவையில்‌ 
கண்டேன்‌. அன்று என்னில்‌ நிகழ்ந்த ஒன்றை ஒவ்வொரு 
நாளும்‌ ஒருமுறையேனும்‌ மெய்ப்புடன்‌ 
எண்ணிக்கொள்கிறேன்‌. இங்கு நாம்‌ இருக்கலாம்‌, 
வாழ்வது சிலகணங்கள்‌ மட்டுமே.” 


அவன்‌ விழிகளை நோக்க அஞ்சி பிரலம்பன்‌ கண்களை 
தாழ்த்திக்கொண்டான்‌. சில கணங்களுக்குப்பின்‌ 
“இப்படைசூழ்கைகளை நீங்கள்‌ எங்கு கற்றீர்கள்‌, 
இளவரசே? உங்கள்‌ தந்தையிடம்‌ விற்போர்‌ கற்றீர்கள்‌ 
என்று அறிந்திருக்கிறேன்‌” என்றான்‌. அபிமன்யூ “நான்‌ 
என்‌ தந்தையை எட்டு முறை மட்டுமே கண்டிருக்கிறேன்‌. 
இதுவரை மொத்தமாக நாற்பத்திஏழு நாட்களை மட்டுமே 
அவருடன்‌ செலவிட்டிருக்கிறேன்‌. நான்‌ கற்றவை 
அனைத்தும்‌ நானே உணர்ந்துகொண்டவை. என்னைச்‌ 
சூழ்ந்திருப்பனவற்றிலிருந்து” என்றான்‌. பிரலம்பன்‌ 
“அனைவரையும்தான்‌ இவை சூழ்ந்துள்ளன. அவற்றை 
அறிவென உருமாற்றுவது எது?” என்றான்‌. 


அபிமன்யூ அன்று உடல்சோர்வால்‌ உருவாகும்‌ 
உளநெகிழ்வு கொண்டிருந்தான்‌. பிரலம்பனின்‌ 
வினாவால்‌ அகம்‌ தூண்டப்பட்டு “அறியேன்‌. என்‌ தாய்‌ 
என்னை கருவுற்றிருக்கையில்‌ எட்டுமாதகாலம்‌ 
துவாரகையில்‌ இருந்தாள்‌ என்கிறார்கள்‌. ஒவ்வொரு 
நாளும்‌ இளைய யாதவர்‌ தன்‌ தங்கையை பார்க்க 
வருவாரென்றும்‌ போர்க்கலை குறித்தும்‌ படைசூழ்கை 
குறித்தும்‌ அவளிடம்‌ பேசிக்கொண்டிருப்பாரென்றும்‌ 
அன்னை சொல்லியிருக்கிறாள்‌.” அக்கதையை 
பிரலம்பனும்‌ கேட்டிருந்தான்‌. 


“என்‌ அன்னை என்னை கருக்கொண்டதே 
எந்தையைவிட பெரிய வீரன்‌ ஒருவனை மைந்தனாக 
அடையவேண்டுமென்றுதான்‌. அதை நான்‌ ஆணென 
உணர்ந்தபின்‌ இன்று புரிந்துகொள்ள முடிகிறது. எந்தை 
அன்னையை அடைந்தது அவள்‌ மேல்‌ அவர்கொண்ட 
வெற்றி. அவளே விரும்பி ஈட்டியது அவ்வுறவு. அவளுள்‌ 
வாழ்ந்த திருமகள்‌ அதில்‌ மகிழ்வுற்றாள்‌, கொற்றவை 
சினம்கொண்டாள்‌. கருவுற்று என்னை அடைந்தது 
அக்கொற்றவையின்‌ வஞ்சம்‌. அவர்‌ மேல்‌ எழுந்து நின்று 
ஒரு சொல்‌, ஒரு நோக்கு, ஒரு நிமிர்வு 
கொள்ளவேண்டுமென அத்தெய்வம்‌ விழைந்தது. 
அவ்விழைவையே அவள்‌ கருவாகச்‌ சுமந்து 
துவாரகைக்கு சென்றாள்‌. எனவே போர்க்கலை அன்றி 
பிறிதொன்றையும்‌ கேட்கவோ எண்ணவோ அவள்‌ 
சித்தமாக இருக்கவில்லை. எந்தையைவிடப்‌ பெரிய வீரன்‌ 
என்று அவள்‌ அறிந்தது தன்‌ தமையனைத்தான்‌. ஆகவே 
ஒவ்வொரு நாளும்‌ பொழுதும்‌ அவருடன்‌ இருக்கவே 
விழைந்தாள்‌” என்றான்‌ அபிமன்யூ. 


“கரு ஆறுமாதம்‌ இருக்கையில்‌ பெண்கள்‌ 
அன்னையில்லம்‌ செல்வதுதான்‌ ஷத்ரிய குடிப்பழக்கம்‌. 


அவளோ மூன்றுமாதக்‌ கருவுடன்‌ கிளம்பிச்‌ சென்றாள்‌. 
அத்தனை நெடுந்தொலைவை தேரிலும்‌ புரவியிலும்‌ 
கடப்பது கருவுக்கு நன்றல்ல என்று மருத்துவர்‌ 
சொன்னபோது அவ்வண்ணம்‌ ஆற்றல்‌ அற்ற ௧௬ எனில்‌ 
அது புவியில்‌ பிறக்க தான்‌ விரும்பவில்லை என்று 
அவள்‌ மறுமொழி சொன்னாள்‌. அவள்‌ எண்ணத்தை 
அறிந்தவர்போல்‌ தமையனும்‌ போர்க்கலைகளைக்‌ 
குறித்து மட்டுமே அவளிடம்‌ பேசிக்கொண்டிருந்தார்‌. 
வன்பாலை நிலம்‌ மழைத்துளியை என அவரது 
ஒவ்வொரு சொல்லையும்‌ அவள்‌ வாங்கிக்கொண்டாள்‌ 
என்று சூதர்கள்‌ பாடிக்கேட்டிருக்கிறேன்‌.” 


இந்திரப்பிரஸ்தத்தை எண்ணி முகம்‌ மலர்வுகொள்ள 
அபிமன்யூ தொடர்ந்தான்‌. “தான்‌ கற்றவற்றை தன்‌ 
சித்தத்தில்‌ நிறைத்து குருதியில்‌ கலந்து கருவில்‌ எழுந்த 
எனக்கு அளித்தாள்‌. நினைவறிந்த முதற்சொல்லென 
அன்னை என்னிடம்‌ உரைத்தது வில்‌ என்பதுதான்‌. 
கையூன்றி எழுவதற்குள்ளே களிவில்‌ ஏந்தியவன்‌ நான்‌. 
விளையாடியதெல்லாம்‌ போர்க்கலைகளை மட்டுமே. 
விற்கலையுடன்‌ நான்‌ களம்‌ புகுந்தபோது நான்கு 
அகவையே ஆகியிருந்தது.” இயல்பாக நினைவுகள்‌ 
மேலெழுந்து சொல்லோட்டத்தை அணைக்க அபிமன்யூ 
பெருமூச்சுடன்‌ சற்றுநேரம்‌ அமர்ந்திருந்தான்‌. பிரலம்பன்‌ 
அப்பேச்சினூடாக அவனருகே மிக நெருங்கிச்செல்வதை 
உணர்ந்து நிறைவுகொண்டான்‌. 


“நான்‌ மண்ணுக்கு வரும்போதே அனைத்தையும்‌ 
கற்றிருந்தேன்‌ என ஒவ்வொரு முறையும்‌ புதிய ஒன்றை 
அணுகுகையில்‌ உணர்கிறேன்‌. இங்கு கற்கும்‌ 
ஒவ்வொன்றையும்‌ உண்மையில்‌ நான்‌ அறிவதில்லை, 
நினைவு கூர்கிறேன்‌. என்‌ சித்தமறியாதவற்றைக்கூட கை 
அறிந்திருக்கிறது.” பிரலம்பன்‌ “மானுடர்‌ கற்பவை 
அனைத்துமே முன்பெப்போதோ கற்றவற்றின்‌ நீட்சிதான்‌ 
என்று என்‌ ஆசிரியர்‌ சொல்வதுண்டு. நீங்கள்‌ கற்று 
முழுமை கொண்டபின்‌ மண்‌ நிகழ்ந்திருக்கிறீர்கள்‌, 
இளவரசே” என்றான்‌. அதிலிருந்த புகழ்ச்சியால்‌ 
சீண்டப்பட்டு நாணி உளம்‌ மீண்ட அபிமன்யூ “ஆனால்‌ 
இங்கு நான்‌ செய்பவையெல்லாம்‌ எளிய 
சிறுவர்சூழ்ச்சிகளே. பாணரைப்போன்ற அசுரர்‌ மிக 
எளிதாக மீறும்வழிகளை கண்டடையக்கூடும்‌” என்றான்‌. 


கோட்டையின்‌ மேற்கு எல்லையில்‌ மட்டும்‌ அகழிப்பணி 
எஞ்சியிருந்தது. அபிமன்யூ புரவியை இழுத்து நிறுத்தி 
பிரலம்பனிடம்‌ மாறுபட்ட குரலில்‌ “இன்று மாலைக்குள்‌ 
இப்பணியும்‌ முடிந்திருக்க வேண்டும்‌ அல்லவா?” 


என்றான்‌. பிரலம்பன்‌ “ஆணை அவ்வாறுதான்‌... “என 
இழுத்தான்‌. “இரவும்‌ ப நிகழ்கிறதல்லவா?” என்றான்‌. 
“ஆம்‌, இளவரசே” என்றான்‌ பிரலம்பன்‌. “அவர்களிடம்‌ 
சொல்லுங்கள்‌, இது முடிவதுவரை எவருக்கும்‌ துயிலுக்கு 
ஒப்புதல்‌ இல்லை, அடிமைகளுக்கும்‌ ஆள்வோருக்கும்‌” 
என்றபின்‌ புரவியைத்திருப்பி சிறிய வேட்டுவர்‌ 
தெருவுக்குள்‌ நுழைந்து ஊர்மையத்தில்‌ அமைந்த 
மாளிகை நோக்கி சென்றான்‌ அபிமன்யூ. 


அவனைத்‌ தொடர்ந்து வந்த பிரலம்பன்‌ “இங்கு நாம்‌ 
பதினெட்டு நாட்கள்‌ வரை தங்குமளவுக்கே உணவுள்ளது, 
இளவரசே” என்றான்‌. அபிமன்யூ திரும்பி நோக்கி “நேற்று 
இருபத்தைந்து நாட்கள்‌ நாம்‌ இங்கிருக்க முடியும்‌ 
என்றல்லவா சொல்லப்பட்டது?” என்றான்‌. பிரலம்பன்‌ 
“ஆம்‌, இங்குள்ளோர்‌ உணவுண்ணும்‌ அளவை 
இப்போதுதான்‌ புரிந்து கொண்டோம்‌. நிலம்குழிக்கும்‌ 
கடும்‌ உழைப்பு அவர்களை நிறைய உண்ணச்செய்கிறது” 
என்றான்‌. “இங்குள்ள ஆநிரைகளும்‌ நமது உணவே” 
என்ற அபிமன்யூ “அவர்கள்‌ உண்பதில்‌ பாதி அளவுக்கே 
நாளை முதல்‌ அளிக்கப்பட்டால்‌ போதும்‌” என்றான்‌. 
பிரலம்பன்‌ “அணை?” என்றான்‌. “அவர்களுக்கு நாம்‌ 
உணவளிப்பதில்லை என்னும்‌ செய்தி பரவுவதும்‌ நன்றே” 
என்றான்‌ அபிமன்யூ. அவன்‌ பிறிதொருவனாக 
மாறிவிட்டிருப்பதை விழிவிலக்கிய பிரலம்பன்‌ ஓரவிழி 
அறிந்த அவன்‌ உடலசைவுகளில்‌ இருந்தே 
உய்த்தறிந்தான்‌. 

சிருங்கபிந்துவை அலையென வந்தறைந்து 
அரணுடைத்து உள்ளே நுழைந்து அங்கிருந்த 
ஐம்பதுக்கும்‌ குறைவான அசுரவீரர்களைக்‌ கொன்று 
குடிகள்‌ அனைவரையும்‌ தன்‌ காவலுக்குள்‌ கொண்டு 
வந்தபோதுதான்‌ அபிமன்யூவின்‌ அவ்வுருவை 
பிரலம்பன்‌ கண்டான்‌. கதவை உடைத்து கோட்டைக்குள்‌ 
புகுந்து புரவியிலிருந்து இறங்கி நீண்ட அம்புமுனை 
ஒன்றால்‌ கீழே விழுந்து துடித்துக்கொண்டிருந்த புண்பட்ட 
அசுரவீரர்களின்‌ கழுத்து நரம்பை வெட்டியபடி அவன்‌ 
நடந்தான்‌. குட்டிநாகத்தின்‌ முத்தம்‌ என மிகச்சிறிய கூரிய 
தொடுகையில்‌ குருதி பீரிட்டெழ அவர்கள்‌ சரிந்து துடித்து 
இறந்தனர்‌. அபிமன்யூ கீழே நோக்கவேயில்லை. 
“இளவரசே! இளவரசே!” என்று கூவியவர்கள்‌, 
கால்களைத்‌ தொட கைநீட்டியவர்கள்‌ அனைவரும்‌ 
நீலநரம்புச்சரடென்று மட்டுமே அவன்‌ விழிகளுக்குத்‌ 
தெரிந்தனர்‌. 


அவன்‌ அருகே சென்றுகொண்டிருந்த பிரலம்பன்‌ 


அவனில்‌ எழுந்த அப்பிறனைக்‌ கண்டு கால்நடுங்கி 
பின்னடைந்தான்‌. தீராத களிப்பிள்ளை போரையும்‌ 
அவ்வாறே கொள்வதைத்தான்‌ அதற்குமுன்பு 
கண்டிருந்தான்‌. அப்போது எழுந்தது இரையை முற்றாகக்‌ 
கவ்வியபின்‌ வேங்கையில்‌ எழும்‌ அமைதி. 
பலிக்குருதியைக்‌ காண்கையில்‌ கொலைத்தெய்வம்‌ 
கொள்ளும்‌ விழியொளி. இது அதை போர்த்தியிருந்ததா? 
அது இதை நிகர்செய்கிறதா? பஞ்சுப்பொதியென 
விளையாடும்‌ புலிக்குட்டிக்குள்‌ குருதிவிடாய்‌ கொண்ட 
காடு குடியிருக்கிறது. 


சிருங்கபிந்துவில்‌ ஊர்த்தலைவர்‌ தீர்க்கரின்‌ மாளிகைக்கு 
அருகிலேயே காவலர்தலைவர்‌ ஜிஹ்வரின்‌ இல்லம்‌ 
அமைந்திருந்தது. அதையொட்டி இருந்த ஐந்து 
இல்லங்களில்‌ அரசகுடியினர்‌ வாழ்ந்தனர்‌. பாணரின்‌ 
பட்டத்தரசி பிந்துமாலினியின்‌ தந்தை பிந்துமாலரும்‌ 
அவருடைய இரு மனைவியரும்‌ நான்கு மைந்தர்களும்‌ 
ஓர்‌ இல்லத்தில்‌ வாழ்ந்தனர்‌. ஊருக்குள்‌ நுழைந்ததுமே 
அபிமன்யூ அவர்களின்‌ இல்லங்களை நோக்கித்தான்‌ 
படையுடன்‌ சென்றான்‌. தங்கள்‌ காவலர்கள்‌ 
விழக்கண்டதும்‌ அவர்கள்‌ இல்லமுற்றங்களில்‌ 
குழவியரும்‌ மைந்தரும்‌ பெண்டிருமாக வந்து 
உடல்தொகைகளாக நின்றனர்‌. அவனைக்‌ கண்டதும்‌ 
கைகூப்பி முகமனுரைத்த குடித்தலைவருக்கு செவியோ 
விழியோ அளிக்காமல்‌ கடம்பரிடம்‌ அனைவரையும்‌ 
சிறைபிடித்து கைகள்‌ பிணைத்து காவலர்தலைவரின்‌ 
மாளிகையில்‌ அடைக்க ஆணையிட்டான்‌. 


நெடுங்காலமாக போரையும்‌ சிறையையும்‌ அறிந்திராத 
அவர்கள்‌ அஞ்சி உடல்நடுங்கி ஒருவரோடொருவர்‌ 
சேர்த்தணைத்துக்கொண்டு ஒண்டியிருந்தனர்‌. 
அன்றுமாலை அவர்களைப்‌ பார்க்கவந்தபோது 
“சிறையமர்ந்தோருக்கு மூன்றிலொரு பங்கு உணவு 
போதும்‌” என்று அபிமன்‌ ணையிட்டான்‌. 
அவர்களை நோக்கியபோது அவன்‌ விழிகளில்‌ 
மானுடரைச்‌ சந்திக்கும்‌ ஒளியெழவில்லை. ஒவ்வொரு 
உடலாகத்‌ தொட்டுச்சென்ற விழிகள்‌ பிந்துமாலரிடம்‌ 
வந்து நிலைத்தன. அவ்விழிகளைக்‌ கண்டு அஞ்சி 
மெய்ப்புகொண்ட அவர்‌ சற்று உடல்குறுக்கினார்‌. “இவர்‌ 
நம்மிடமிருந்து இவர்களுக்கான ஆணைகளை 
பெற்றுக்கொள்ளட்டும்‌” என்றபின்‌ திரும்பி நடந்தான்‌. 


ஊர்மக்களை உழைப்பவர்கள்‌ முதியவர்கள்‌ என பிரித்து 
அவர்களை ஆண்வேறு பெண்வேறு என மீண்டும்‌ 
பிரித்தான்‌. முதியவர்களிடம்‌ குழந்தைகளை 


ஒப்படைத்துவிட்டு மற்றவர்களை இருபது பேர்கள்‌ 
கொண்ட பதினேழு சிறுகுழுக்களாக ஆக்கி 
ஒவ்வொன்றுக்கும்‌ ஒருவனை தலைவனாக்கினான்‌. 
ஒவ்வொரு குழுவுக்கும்‌ மூன்று படைவீரர்களை 
பொறுப்பாக்கிவிட்டு எஞ்சியவர்களை 
ஊரைச்சூழ்ந்திருந்த மரங்களின்மேல்‌ கட்டப்பட்ட 
காவல்மாடங்களில்‌ விற்களும்‌ அம்புகளுமாக 
அமரச்செய்தான்‌. முன்னரே எண்‌ 
எழுதிவைக்கப்பட்டவற்றை நோக்கி படிப்பதுபோல 
அவன்‌ விடுத்த தொடர்‌ ஆணைகளினூடாக அவ்வூரில்‌ 
முற்றிலும்‌ புதிய ஓர்‌ அரசு உருவாகிவந்தது. 
ஊர்த்தலைவர்‌ மாளிகை அதன்‌ மையமாகியது. 
செய்தித்தொடர்புகள்‌ ஒற்றர்வலைகள்‌ ஏவலர்‌ 
அடுக்குகள்‌ உருவாயின. 


சிருங்கபிந்துவின்‌ கோட்டையைப்‌ பிடித்ததுமே 
பாதிப்படையை மட்டும்‌ அங்கே நிறுத்திவிட்டு 
எஞ்சியவர்களை எட்டு பிரிவுகளாகப்பிரித்து மேலும்‌ 
அசுர நிலத்திற்குள்‌ ஊடுருவச்செய்து சூழ்ந்திருந்த காவல்‌ 
மாடங்கள்‌ அனைத்தையும்‌ வென்றான்‌. 
அவையனைத்திலும்‌ அவன்‌ படைவீரர்கள்‌ முழவுகளும்‌ 
எரியம்புகளுமாக காவலிருந்தனர்‌. சிருங்கபிந்துவைச்‌ 
சூழ்ந்திருந்த அசுரநிலம்‌ முழுமையாக அவன்‌ ஆட்சிக்குள்‌ 
வந்தது. மறுநாள்‌ காலையில்‌ நாற்பத்தியேழு 
காவலரண்களிலிருந்தும்‌ முழவொலிகளினுூடாக வந்த 
செய்திகளைத்‌ தொகுத்து அபிமன்யூவுக்கு கொண்டு 
சென்று அளித்த பிரலம்பன்‌ அவ்வூர்‌ அவ்வண்ணம்‌ 
அவன்‌ ஆளுகைக்குள்‌ பல தலைமுறைகளாக 
இருந்துவருவதுபோல்‌ உணர்ந்தான்‌. அரசன்‌ ஆயிரம்‌ 
கண்ணுடையவன்‌ என்று வகுத்த தொல்நூல்களை 
எண்ணி வியந்துகொண்டான்‌. 


அந்நகரின்‌ ஒவ்வொரு செயலுக்கும்‌ அவன்‌ சொல்‌ 
முன்னரே ஆணையென எழுந்திருந்தது. சூரியன்போல்‌ 
வானிலிருந்தபமட அங்கிருந்த ஒவ்வொன்றையும்‌ அவன்‌ 
பார்த்துக்கொண்டிருந்தான்‌. பிரலம்பன்‌ செய்திகளை 
தொகுத்துக்‌ குறித்து அளித்த ஓலைகளை 
ஒவ்வொன்றாக வாங்கிப்‌ புரட்டியபின்‌ அவற்றை கீழே 
வைத்துவிட்டு “இனி நாம்‌ செய்வதற்கொன்றுமில்லை. 
பாணரிடம்‌ இருந்து செய்தி வரவேண்டும்‌, 
காத்திருப்போம்‌” என்றான்‌. “நாம்‌ அவரிடம்‌ தூது 
செல்வதற்காக வந்தோம்‌” என்றான்‌ பிரலம்பன்‌. “எனது 
தூதை அவரிடம்‌ முறைப்படி உரைப்பேன்‌. அதற்கான 
தருணத்தையும்‌ முறைமையையும்‌ அவரே 
உருவாக்கவேண்டும்‌. இங்கு அவரது பட்டத்தரசியின்‌ 


அன்னையும்‌ தந்தையும்‌ தம்பியர்‌ தங்கையர்‌ 
உறவினர்களும்‌ என்னிடம்‌ பணயமென இருக்கிறார்கள்‌. 
இதற்கு நிகரான பணயப்பொருள்தான்‌ அவரிடம்‌ 
இருக்கிறதா என்பதை அவர்தான்‌ நமக்கு 
சொல்லவேண்டும்‌” என்றான்‌. 


பிரலம்பன்‌ “பாணர்‌ முந்துசினத்திற்கு புகழ்‌ பெற்றவர்‌ 
என்கிறார்கள்‌” என்றான்‌. “அரசர்‌ அனைவரும்‌ 
அவ்வாறுதான்‌, சினமே அவர்களை 
தலைவர்களாக்குகிறது” என்றான்‌ a “அனால்‌ 
காக்கும்சினமே ஆற்றல்கொண்டதாகிறது.” பிரலம்பன்‌ 
அவனையே அயலவன்‌ என நோக்கிக்கொண்மருந்தான்‌. 
“இப்போது ஒன்றை அவர்‌ அறிந்திருப்பார்‌, நிகரென 
அவர்‌ முன்‌ நின்று பேசும்‌ ஒருவன்‌ நான்‌. என்‌ சொற்கள்‌ 
ஒவ்வொன்றையும்‌ மும்முறை குருதி 
முழுக்காட்டியிருக்கிறேன்‌. ஏழு முறை அனல்‌ 
முழுக்காட்டியிருக்கிறேன்‌. அவர்‌ எவரோ அதுவே நானும்‌. 
இங்கு நிகழ்ந்த ஒவ்வொன்றையும்‌ அங்கு சொல்லும்‌ 
அவரது ஒற்றர்கள்‌ எதைச்‌ சொன்னாலும்‌ உண்மையில்‌ 
இவ்வொரு வரியையே சொல்கிறார்கள்‌.” 


பிரலம்பன்‌ சிருங்கபிந்துவின்‌ தெருக்களினூடாக சீரான 
நடையில்‌ புரவியில்‌ அபிமன்யூவை நோக்கியபடி 
தொடர்ந்தான்‌. சூழ்ந்திருக்கும்‌ இல்லங்களின்‌ சாளரங்கள்‌ 
எதிலிருந்தாவது ஓர்‌ அம்பு எழுந்து அவன்மேல்‌ 
பாயக்கூடும்‌. அசுரர்கள்‌ நச்சுஅம்புகளை தொடுப்பதில்‌ 
திறன்‌ கொண்டவர்கள்‌ என்று அறிந்திருந்தான்‌. 
அவற்றில்‌ ஒன்று எங்கோ காத்திருக்கக்கூடும்‌. ஆம்‌, ஓர்‌ 
அம்பு எஞ்சாமல்‌ முற்றாகப்‌ பணியமாட்டார்கள்‌. ஆனால்‌ 
அவ்வாறு ஓர்‌ கரவம்பால்‌ இறப்பவன்‌ அல்ல அவன்‌ 
என்றும்‌ தோன்றியது. மாமனிதர்களுக்கு பிறவிநோக்கம்‌ 
உண்டு. இத்தனை பேராற்றல்களை இவ்விளமையிலேயே 
அவனில்‌ கூடச்செய்த தெய்வங்களின்‌ எண்ணம்‌ ஒன்று 
உண்டு. 


[image] 


பிறவிப்பேராற்றல்களின்‌ பொருளையோ 
பொருளின்மையையோ இப்புவிக்கு காட்டிச்‌ செல்பவன்‌ 
போலும்‌ இவன்‌. பிரலம்பன்‌ தன்னுள்‌ இயல்பாக எழுந்த 
சொற்களைக்கண்டு தானே திகைத்தான்‌ பொருளோ 
பொருளின்மையோ- எத்தகைய சொல்லாட்சி! அது 
எப்படி தன்னுள்‌ வந்தது? மீண்டும்‌ சூழூணர்வை 
அடைந்தான்‌. குனிந்து தரையில்‌ விழுந்து 
கூழாங்கற்களிலும்‌ குளம்படிகள்‌ படிந்த சேற்றிலும்‌ 


நெளிந்து சென்ற அபிமன்யூவின்‌ நிழலை 
நோக்கிக்கொண்டு சென்றான்‌. மிகத்தொலைவில்‌ ஒரு 
கலம்‌ முட்டும்‌ ஒலி எழுந்தது. அதை கேட்டபின்னர்தான்‌ 
அவ்வொலியை அபிமன்யூவின்‌ நிழலில்‌ அசைவென்றும்‌ 
அவன்‌ நோக்கியதை உணர்ந்தான்‌. அது தன்‌ உளமயக்கா 
என்ற ஐயம்‌ வர மீண்டும்‌ கூர்ந்து நோக்கிக்கொண்டு 
சென்றான்‌. கதவொன்று மெல்லத்திறந்து மூடும்‌ ஒலியை 
அந்நிழல்‌ அசைவில்‌ கண்டான்‌. விழிதூக்கி 
அபிமன்யூவின்‌ உடலை பார்த்தான்‌. அவன்‌ தன்‌ 
எண்ணங்களில்‌ முற்றிலும்‌ மூழ்கி சூழ்மறந்து சென்று 
கொண்டிருந்தான்‌. அவன்‌ உடல்‌ அங்கிருக்கும்‌ 
ஒவ்வொரு ஓசையையும்‌ அசைவையும்‌ அறிந்து 
எதிர்வினை கொண்டிருந்தது. 


மெய்‌ கண்ணாகுதல்‌ என்னும்‌ சொல்‌ அவனில்‌ எழுந்தது. 
போர்க்கலை பயிலச்‌ சென்ற முதல்‌ நாள்‌ ஆசிரியர்‌ 
அவனிடம்‌ சொன்னது அது. அதுவல்ல 
படைக்கலப்பயிற்சியின்‌ உச்சம்‌. ட கண்களல்ல. 
ஒற்றைக்கண்தான்‌. கண்ணன்றி பிறிதிலாதாதலே அது. 
அச்சிற்றூரே ஒரு விழி. அதன்‌ மணியென்று அவன்‌. அது 
ஆசுரநிலத்தை நோக்கிக்கொண்டிருக்கிறது. 


[age] குடித்தலைவர்‌ இல்லத்தை அடைந்து முற்றத்தில்‌ 
புரவியில்‌ இருந்து இறங்கி அணுகிய காவலனிடம்‌ 
கடிவாளத்தை அளித்துவிட்டு தனக்குப்பின்னால்‌ 
புரவியிலிருந்து இறங்கி வந்த பிரலம்பனிடம்‌ “காவல்‌ 
மாடங்களில்‌ இருந்து வரும்‌ செய்திகளை தொகுத்து 
கொண்டு வருக!” என்று ஆணையிட டுவிட்டு அபிமன்யூ 
படிகளில்‌ ஏறி உள்ளே நுழைந்தான்‌. பிரலம்பன்‌ 
தலைவணங்கி பின்னால்‌ சென்றான்‌. கூடத்தில்‌ வந்து 
அங்கிருந்த சிறுபீடத்தில்‌ அவன்‌ அமர்ந்துகொண்டதும்‌ 
காவலனொருவன்‌ கீழே அமர்ந்து அவனுடைய 
காலணிகளை கழற்றினான்‌. அவன்‌ எழுந்து கைகளை 
விரித்தபோது பிறிதொருவன்‌ இடைக்கச்சையை 
அவிழ்த்தான்‌. 


உள்ளிருந்து கடம்பர்‌ வந்து தலைவணங்கி நின்றார்‌. 
அவரை நோக்காமலேயே “என்ன?” என்று அவன்‌ 
கேட்டான்‌. ”அரசகுடியினர்‌ தங்களுக்கு உரிய 
முறைமையும்‌ வரிசையும்‌ அளிக்கப்படாவிட்டால்‌ உணவு 
துறப்பதாக அறிவித்திருக்கிறார்கள்‌” என்றான்‌. “அதை 
இத்தனை பிந்தி உணர்ந்தார்களா என்ன?” என்று அவன்‌ 
புன்னகைத்தான்‌. எழுந்து மேலாடையை 
எடுத்துப்போட்டுக்கொண்டு “அவர்கள்‌ இறப்பதனால்‌ 
ஒருகணமும்‌ நான்‌ வருந்தப்போவதில்லை” என்றான்‌. 


கடம்பர்‌ “அனால்‌ அவர்கள்‌ நம்‌ பணயமாக 
இருக்கிறார்கள்‌. அவர்களை நலமாகப்‌ பேணுவது நம்‌ 
பொறுப்பு” என்றார்‌. “ஆம்‌, ஆனால்‌ ஒருகணம்‌ 
நெகிழ்வதென்பது இந்த பேரத்தில்‌ அவர்களின்‌ தரப்பு 
ஓங்குவதே ஆகும்‌. பணயமென எனக்கு அவர்களில்‌ ஒரு 
சிலர்‌ உயிருடன்‌ இருந்தாலே போதும்‌. இந்தப்‌ பேரம்‌ 
இன்னும்‌ ஐந்தாறு நாட்களில்‌ முடிந்துவிடும்‌. அதற்குள்‌ 
உணவை முற்றொழித்தாலும்‌ எவரும்‌ 
சாகப்போவதில்லை. ஓரிருவர்‌ இறப்பது பேரத்தை 
வலுவுடையதென்றே ஆக்கும்‌” என்றபின்‌ அபிமன்யூ 
படிகளிலேறி மேலே சென்றான்‌. 


மூங்கில்‌ கால்களின்‌ மேல்‌ மரத்தட்டிகளால்‌ கட்டப்பட்ட 
அந்த இல்லத்தின்‌ அறைகளனைத்தும்‌ மிகச்சிறியவை. 
கைதாக்கினால்‌ தொடும்‌ அளவுக்கே உயரம்‌ கொண்ட 
கூரையும்‌ அதில்‌ செதுக்கப்படாத மரத்தாலான 
உத்தரங்களும்‌ திரைச்சீலைகளில்லாது திறந்த 
சாளரங்களுமாக ஒரு காட்டுக்குடிலென்றும்‌ 
தோற்றமளித்தது அம்மாளிகை. அளவுகள்‌ 
ஒழுங்கமையாதமையால்‌ தானாகவே முளைத்து 
உருவானவை போன்ற உயரமற்ற பீடங்கள்‌. 
விளிம்புவட்டங்கள்‌ நெளிந்தும்‌ குழைந்தும்‌ அமைந்த 
நீர்க்கலங்கள்‌. மஞ்சத்தறையில்‌ காத்திருந்த ஏவலர்கள்‌ 
இருவர்‌ வந்து தலைவணங்கினர்‌. “சிறிது மது” என்று 
அவர்களில்‌ ஒருவனிடம்‌ சொல்லிவிட்டு மரவுரி 
விரிக்கப்பட்ட நீள்மஞ்சத்தில்‌ படுத்து கண்களை 
மூடிக்கொண்டான்‌. 


நாள்‌ முழுக்க நான்குநாழிகைக்கு அரைநாழிகை வீதம்‌ 
சிறுதுயில்கள்‌ மட்டுமே அவன்‌ கொண்டிருந்தான்‌. எனவே 
அவன்‌ துயில்வதே இல்லை என்று படைவீரரும்‌ 
பிணைச்சிறை கொண்டிருந்த குடிகளும்‌ எண்ணினர்‌. 
ஒவ்வொரு நாளும்‌ இருபது முறைக்கு மேல்‌ 
கோட்டையையும்‌ தெருக்களையும்‌ அவன்‌ புரவியில்‌ 
சுற்றிவந்தான்‌. அங்கிருந்த ஒவ்வொரு படைவீரனிடமும்‌ 
நாளில்‌ ஒருமுறையேனும்‌ பேசினான்‌. ஒவ்வொருவரும்‌ 
தாங்கள்‌ அவனிடம்‌ நேரடியாக ஆணைத்தொடர்பு 
கொண்டிருப்பதாக நம்பினர்‌. ஒவ்வொருவரும்‌ 
அவனுடைய அணுக்கத்தோழர்களாக தங்கள்‌ 
பகற்கனவுகளில்‌ நடித்தனர்‌. பல்லாயிரம்‌ கைகளுடன்‌ 
பேருருக்கொண்டு அந்தப்படையென அவனே 
மாறிவிட்டிருந்தான்‌. அவன்‌ தன்‌ கனவுகளில்‌ பெருநகர்‌ 
ஒன்றில்‌ பல்லாயிரம்பேரை 
ஆட்சிசெய்துகொண்டிருந்தான்‌. 


கூர்மூக்கை மெல்ல நீட்டி பெரிய காதுகளை 
விடைத்துக்காட்டி உர்ர்‌ என ஒலியெழுப்பியது. அதன்‌ 
சிப்பிக்கண்கள்‌ அவர்களில்‌ மண்வெட்டி 
வைத்திருந்தவரை கூர்ந்து நோக்கின. அதற்குப்பின்னால்‌ 
மேலும்‌ நான்கு நரிகளின்‌ முகங்கள்‌ எழுந்தன. 
மண்வெட்டி வைத்திருந்த நிமித்திகர்‌ அதைக்கொண்டு 
தரையை ஓங்கி அறைந்தார்‌. நரி திடுக்கிட்டு பின்‌ 
பக்கமாக பதுங்கி அமர்ந்துகொண்டு 
வெண்கோரைப்பற்களைக்‌ காட்டி மேலுதட்டை சுருக்கி 
கனமாக உறுமியது. 


அனைவரும்‌ சேர்ந்து கைகளைத்தாக்கி 
குரலெழுப்பியபோது நரி பின்னால்‌ திரும்பி தன்‌ 
மயிர்க்குலைவாலைச்‌ சுழற்றியபடி பாய்ந்தோடியது. 
அதைத்தொடர்ந்து பிற நரிகளும்‌ ஓடின. அவர்கள்‌ 
முன்னால்சென்று நரிகளின்‌ மட்கிய மயிர்‌ நாற்றமடித்த 
கோயிலுக்குள்‌ எட்டிப்பார்த்தனர்‌. எலும்புகளும்‌ 
இறகுகளும்‌ அலகுகளும்‌ சிதறிக்கிடந்த கோயிலுக்குள்‌ 
கலியின்‌ சிலை விழித்த கல்பார்வையுடன்‌ 
சனம்‌ யம்‌ அவர்களில்‌ தலைமைவகித்த 
மித்திகரான கபிலர்‌ தன்‌ மாணவன்‌ சுகுணனிடம்‌ 
“வேலையை ஆரம்பியுங்கள்‌... இரவுக்குள்‌ நாம்‌ 
மீண்டுசெல்லவேண்டும்‌” என்று ஆணையிட்டார்‌. 
சுகுணனும்‌ பிறரும்‌ புதர்களை வெட்டத்தொடங்கினர்‌. 
இருவர்‌ ஆலயத்தின்‌ உட்புறத்தை தூய்மைசெய்தனர்‌. 


கொண்டு வந்திருந்த நறுமணநீரால்‌ கலிதேவனின்‌ 
சிலையை தூய்மைசெய்து சந்தனமும்‌ குங்குமமும்‌ பூசி, 
மலர்மாலைசூட்டி அணிசெய்தனர்‌. உள்ளே 
அகில்புகையிட்டபின்‌ நறுந்தூபக்கலம்‌ ஏற்றி வைத்தனர்‌. 
வெளியே இருவர்‌ முக்கல்‌ அடுப்பு கூட்டி அதில்‌ 
வெண்கலயானத்தை ஏற்றி வஜ்ரதானியம்‌, கோதுமை, 
அரிசி மூன்றையும்‌ கலந்து நீரிலிட்டுக்‌ கொதிக்கவைத்து 
வெல்லம்‌ சேர்த்து இன்னடிசில்‌ பொங்கினர்‌. கபிலர்‌ அந்த 
உணவுப்படையலை கலிமுன்‌ விரித்த வாழையிலையில்‌ 
வைத்தார்‌. எண்ணிருவரும்‌ கலியின்‌ மந்திரங்களை 
ஓதியபடி தூபதீப ஆரத்திகள்‌ எடுத்து வணங்கினர்‌. 


அவர்கள்‌ அந்தப்‌ படையலுணவை பகிர்ந்துண்பதை 
புதர்களுக்கப்பாலிருந்து நரிகள்‌ 
நோக்கிக்கொண்டிருந்தன. அவற்றின்‌ உடல்‌ 
அசைவிலாது புதர்ச்சருகுகளுக்குள்‌ கலந்ததுபோலிருக்க 
செவிகள்‌ மட்டும்‌ மெல்லத்திரும்பிக்கொண்டிருந்தன. 
கூர்நாசியை முன்னால்நீட்டி நின்ற தலைமைநரியான 
அகாபிலன்‌ மெல்ல வாலை அசைத்ததும்‌ பிறநரிகள்‌ 


அவன்‌ பெருஞ்சுழி ஒன்றை நோக்கி 
சென்றுகொண்டிருந்தான்‌. வாழ்த்தொலிகளும்‌ 
போர்முரசோசையும்‌ கலந்து எழுந்து அலையலையெனச்‌ 
சூழ்ந்தன. மானுட உடல்களாலான வெள்ளம்‌. 
மானுடக்கைகளாலான அலைகள்‌. அவர்கள்‌ அவனை 
நோக்கி கைநீட்டினர்‌. அவனை பற்றிக்கொண்டனர்‌. 
அதன்‌ சுழிவிழிக்குள்‌ அவன்‌ சென்றதும்‌ தன்னைச்சுற்றி 
அப்பெருக்கு சுற்றுவதை கண்டான்‌. உள்ளே 
செல்லமட்டுமே முடிவது. அலைகள்‌ இதழ்களாகி 
பெருந்தாமரை மலர்‌ என அவனை மூடிக்கொண்டன. 


அவன்‌ திடுக்கிட்டு விழித்துக்கொண்டான்‌. அவனை 
எழுப்பியது ஏவலனின்‌ காலடியோசை. பிரலம்பன்‌ வந்து 
அறைவாயிலில்‌ நிற்பதை ஏவலன்‌ அறிவித்தபோது 
எழுந்து நனைந்த மரவுரியால்‌ முகத்தை துடைத்தபின்‌ 
பீடத்தில்‌ அமர்ந்தான்‌. பிரலம்பன்‌ உள்ளே வந்து 
தலைவணங்கி “பாணாசுரரிடமிருந்து தூதர்‌ 
வந்திருக்கிறார்‌ என்று செய்தி வந்துள்ளது” என்றான்‌. 
“நம்‌ எல்லைக்குள்‌ நுழைந்துவிட்டாரா?” என்றான்‌ 
அபிமன்யூ. “ஆம்‌” என்றான்‌ பிரலம்பன்‌. “அவரை 
அழைத்துவரும்பொருட்டு இங்கிருந்து மூன்று பேரை 
அனுப்பியிருக்கிறேன்‌.” 


அபிமன்யூ விழிசுருங்க “தனிமனிதரா?” என்று கேட்டான்‌. 
“ஆம்‌. ஒருவர்‌ மட்டும்‌ நடந்து வந்து முதல்காவல்‌ 
மாடத்தினருகே நின்று பேரரசர்‌ பாணரின்‌ தூதரென்று 
அறிவித்துக்கொண்டதாகவும்‌ அசுர சக்ரவர்த்தியின்‌ 
முத்திரை பொறிக்கப்பட்ட ஓலையொன்றை சான்றாகக்‌ 
காட்டியதாகவும்‌ சொல்கிறார்கள்‌” என்றான்‌ பிரலம்பன்‌. 
“அந்தணரா?” என்றான்‌ அபிமன்யூ. “இல்லை, 
குடிப்பாடகர்போல்‌ தோன்றுகிறார்‌. முழவும்துடியும்‌ 
மூங்கில்குழாயும்‌ கைக்கொண்டு புலித்தோலாடை 
அணிந்திருக்கிறார்‌.” அபிமன்யூ சிலகணங்கள்‌ 
நோக்கிக்கொண்டு அமர்ந்திருந்தபின்‌ ஒன்றும்‌ 
சொல்லாமல்‌ எழுந்து கைதூக்கி உடலை சோம்பல்‌ 
முறித்தான்‌. சாளரத்தருகே சென்று வெளியே பார்த்தான்‌. 


“அகழிப்பணி முடிந்துவிட்டதா?” என்றான்‌. 
அவ்வினாவால்‌ வியப்புகொண்ட பிரலம்பன்‌ “நடந்து 
கொண்டிருக்கிறது. முற்றிலும்‌ முடிய இன்று இரவு கடக்க 
வேண்டியிருக்கும்‌” என்றான்‌. “மேலும்‌ விரைவு... 
எவருக்கும்‌ ஓய்வு தேவையில்லை என்று அவர்களிடம்‌ 
சொல்லுங்கள்‌. ஓய்வு தேடும்‌ உடல்களை அக்கணமே 
கொன்று வீசும்படி அரசனின்‌ ஆணை என்று 
அறிவியுங்கள்‌” என்றான்‌ அபிமன்யூ. “ஓய்வில்லாது 


அவர்கள்‌ பணி செய்யத்தொடங்கி மூன்று 
நாட்களாகின்றன” என்றான்‌ பிரலம்பன்‌. “ஐந்து நாட்கள்‌ 
வரை மானுட உடல்‌ உயிருடன்‌ அப்பணியை செய்ய 
முடியும்‌” என்று அபிமன்யூ சொன்னான்‌. பிரலம்பன்‌ 
ஏதோ சொல்ல வாய்‌ எடுத்தபின்‌ உளம்‌ 
விலக்கிக்கொண்டான்‌. 


அபிமன்யூ “கடம்பரை அழைத்து வருக!” என்றான்‌. 
பிரலம்பன்‌ தலைவணங்கி வெளியே சென்று சற்று 
நேரத்தில்‌ கடம்பருடன்‌ வந்தான்‌. “என்ன செய்கிறார்கள்‌?” 
என்று அபிமன்யூ கேட்டான்‌. “தங்கள்‌ சொல்லை 
அவர்களிடம்‌ சொன்னேன்‌. குடித்தலைவர்‌ சில கணங்கள்‌ 
சொல்லிழந்து கைகளால்‌ வாயைப்பொத்தி 
அமர்ந்திருந்தார்‌. அவர்‌ துணைவி இந்தக்‌ 
கொடியவனுக்காக நமது குழந்தைகள்‌ பட்டினி 
கிடப்பதில்‌ பொருளேதுமில்லை. இவனை நமது 
அரசுசூழ்ந்துள்ளது. இவனுக்கு உரியதை அளிக்கும்‌ 
பொறுப்பு நம்‌ குலத்தோன்றல்களுக்கு உள்ளது. நாம்‌ 
பணிவதன்றி வேறு வழியில்லை என்றார்‌.” 


அபிமன்யூ “நன்று” என்று புன்னகைத்தான்‌. 
“படைக்கலங்கள்‌ அனைத்தும்‌ கூர்‌ கொள்ளட்டும்‌. 
அம்புகள்‌ ஒருபோதும்‌ குறைவடையாமல்‌ நாம்‌ 
இங்கிருந்து மேலும்‌ கிளம்ப சோணிதபுரம்‌ நோக்கிச்‌ 
செல்லவும்‌ வாய்ப்புண்டு. நமது வீரர்களிடம்‌ 
சொல்லுங்கள்‌” என்றான்‌. கடம்பர்‌ சென்றதும்‌ பிரலம்பன்‌ 
“நாம்‌ இங்கிருந்து செல்லவிருக்கிறோமா? 
அப்படியென்றால்‌ ஏன்‌ இந்நகரை அவ்வளவு ஆற்றல்‌ 
கொண்டதாக்குகிறோம்‌?” என்றான்‌. “எங்கும்‌ 
தேங்கியிருத்தலென்பது படைகளின்‌ ஆற்றலை 
குறைக்கும்‌. எக்கணமும்‌ எழுவோம்‌ எனும்‌ எண்ணம்‌ 
வேண்டும்‌. போருக்கு சித்தமாகிக்கொண்டிருக்கிறோம்‌ 
என்னும்‌ உணர்வு இருந்தால்‌ மட்டுமே போருக்கு 
எழமுடியும்‌” என்றான்‌. 


கடம்பர்‌ சற்று தயங்கி “பிறிதொரு செய்தி..” என்றார்‌. 
அபிமன்யூ விழிதாக்க்க “நம்‌ பிணைச்சிறையாளர்‌ 
பேசுவதை ஒட்டுக்‌ கேட்க இருவரை சுவர்களுக்கு 
வெளியே நிறுத்தியிருந்தேன்‌, இளவரசே. அவர்கள்‌ 
சொன்ன ஒரு செய்தியை என்னால்‌ நம்பமுடியவில்லை. 
அது மெய்யென்றிருக்க வாய்ப்பே இல்லை. ஆனால்‌ 
குடித்தலைவரிடம்‌ அவர்‌ துணைவி பேச்சுவாக்கில்‌ 
அதைச்‌ சொல்ல உடனே அவர்‌ அவளை விலக்கிவிட்டு 
எழுந்துவந்து எவரேனும்‌ ஒட்டுக்கேட்கிறார்களா என்று 
செவிகூர்ந்தார்‌. ஆகவே என்னால்‌ புறக்கணிக்கவும்‌ 


இயலவில்லை” என்றார்‌. 


“ம்‌?” என்றான்‌ அபிமன்யூ “பாணாசுரர்‌ பிணையென 
வைத்திருப்பது இளையயாதவரின்‌ மைந்தர்‌ 
பிரத்யும்னரின்‌ மைந்தராகிய அனிருத்தரை” என்றார்‌ 
கடம்பர்‌. அபிமன்யூ சிலகணங்கள்‌ நோக்கிவிட்டு “அது 
மெய்‌” என்றான்‌. “ஆனால்‌...” என்று கடம்பர்‌ சொல்லத்‌ 
தொடங்க “அச்செய்தியைக்‌ கேட்டதுமே அத்தனை 
முடிச்சுகளும்‌ அவிழ்ந்துவிட்டன. குடிப்பாடகர்‌ ஏன்‌ 
வருகிறார்‌ என்பது உட்பட” என்று சொன்ன அபிமன்யூ 
புன்னகையுடன்‌ எழுந்துகொண்டு “நன்று, தெளிவுறுதல்‌ 
எப்போதுமே நலம்பயப்பதுதான்‌” என்றான்‌. 

[ஙagelநகர்ச்சூதர்களைப்போல அவை முறைமைகளைத்‌ 
தெரிந்தவனாகவோ தன்னைவிடப்‌ பெரியவர்களுடன்‌ 
நிமிர்வுடன்‌ பழகத்தெரிந்தவனாகவோ ஆசுரநாட்டுப்‌ 
பாடகன்‌ இருக்கவில்லை. உடலெங்கும்‌ அணிந்திருந்த 
கல்மணி மாலைகள்‌ நடையில்‌ குலுங்கி ஒலிக்க, காலில்‌ 
அணிந்த குறடு தரையில்‌ தாளமெழுப்ப, வலத்தோளில்‌ 
முழவும்‌ இடத்தோளில்‌ சிறுபறையும்‌ இடையைச்‌ 
சுற்றிக்கட்டிய தோள்பட்டையில்‌ வெவ்வேறு அளவுகளில்‌ 
தாளக்கழிகளுமாக அவன்‌ சிற்றடி எடுத்து வைத்து 
தோளசைத்து மெல்ல நடனமிட்டபமட சென்றான்‌. 


தான்‌ செல்வது ஓர்‌ அரசவைக்கு என்று அவன்‌ 
அறிந்திருக்கவில்லை என்றும்‌ வழக்கம்போல 
மூதாதையர்‌ பலிகொடை நிகழும்‌ இடத்திற்கோ நீத்தார்‌ 
வணக்கத்திற்கோ வென்றோர்‌ புகழ்‌ பாடும்‌ மன்றுக்கோ 
என எண்ணியிருக்கிறான்‌ என்று பிரலம்பன்‌ 
நினைத்தான்‌. ஆனால்‌ இருபுறமும்‌ கூடி அவனை 
நோக்கிய வீரர்களைப்‌ பார்த்து புன்னகைத்தபடி 
கைகளைச்‌ சுழற்றி இடையை மெல்லிய தாளத்துடன்‌ 
நெளித்து ஆடியபடி அவன்‌ செல்வதைக்‌ கண்டபோது 
அவன்‌ அத்தருணத்தின்‌ அயல்தன்மையை கடக்கவே 
அதை செய்கிறான்‌ என்று புரிந்தது. அங்கு எப்படி நடந்து 
செல்லவேண்டும்‌, கூர்நோக்குகளை எப்படி எதிர்கொள்ள 
வேண்டும்‌ என்று அறியாததனால்‌ தன்னை 
வேடிக்கைக்குரியவனாக மாற்றிக்கொள்கிறான்‌. 


படிகளில்‌ நடனமிட்டபடி ஏறி கூடத்திற்குள்‌ நுழைந்து 
மெல்ல சுழன்று நான்கு பக்கமும்‌ தலைகுனிந்து 
வணக்கம்‌ வைத்து “இப்புறமா?” என்று அவன்‌ 
கேட்டபோது பிறிதொன்று தோன்றியது. அவன்‌ தன்‌ 
கலையை நிகழ்த்துகையில்‌ மட்டுமே நிறைவும்‌ 
தன்னம்பிக்கையும்‌ கொண்டவனாக இருக்கிறான்‌. 
பாடகனாக மட்டுமே அவனால்‌ மானுடரை எதிர்கொள்ள 
முடிகிறது. அப்போது விண்ணவர்‌ உலவும்‌ வெளிக்கு 
எழுந்துகொண்டு அங்கு நின்று குனிந்து அவர்களை 
பார்க்கிறான்‌. தூது அவன்‌ தொழிலல்ல. அவனை ஏதோ 
நோக்குடன்‌ அதற்கு அனுப்பியிருக்கிறார்கள்‌. ஆசுரத்தின்‌ 
எல்லை கடந்து முதற்காவல்‌ அரணை அடைந்ததுமே தன்‌ 


உடல்‌ சிறுத்து சிற்றெறும்பென ஆகி படைவீரர்களின்‌ 
காலுக்குக்‌ கீழே இருப்பதை அவன்‌ உணர்ந்திருப்பான்‌. 
ஆனால்‌ பாடகன்‌ என ஆடத்தொடங்கியதும்‌ அதிலிருந்து 
எழுந்து பெருகத்‌ தொடங்கியிருப்பான்‌. 


அவன்‌ அவை நிகழ்வை ஒரு நாடகம்‌ 
என்றாக்கப்போகிறான்‌ என்று பிரலம்பன்‌ உணர்ந்தான்‌. 
அபிமன்யூ இருக்கும்‌ உளநிலையில்‌ அதை எப்படி 
எதிர்கொள்ளப்போகிறான்‌ என்ற ஐயம்‌ எழுந்தது. 
சீற்றத்துடன்‌ எழுந்து உடைவாளை உருவி அவன்‌ 
தலையை வெட்டி உருட்டினாலும்‌ வியப்பதற்கில்லை 
என்று தோன்றிய மறுகணமே அவ்வாறல்ல, ஒவ்வொரு 
தருணத்திற்கும்‌ உரிய முறைமையில்‌ மிகச்‌ சரியாக 
தன்னை அமைத்துக்கொள்ளும்‌ கலை அறிந்த 
சச அவன்‌ என்றும்‌ தோன்றியது. உடனே 
அவையில்‌ என்ன நிகழவிருக்கிறது என்று அறியும்‌ 
ஆவல்‌ எழுந்தது. 


பாடகன்‌ இருகைகளையும்‌ விரித்து கால்களை ஒன்றுக்கு 
ஒன்று மாற்றி வைத்து நடனமிட்டபடி அவைக்குள்‌ 
நுழைந்தான்‌. கடம்பரும்‌ இருகாவலரும்‌ அபிமன்யூவுடன்‌ 
பேசிக்கொண்டிருந்தனர்‌. சலங்கையொலி கேட்டு 
அவர்கள்‌ திரும்பிப்பார்க்க அபிமன்யூ அவனை 
அரைக்கணம்‌ மட்டும்‌ நோக்கியபின்‌ திரும்பி 
பிரலம்பனின்‌ விழிகளை சந்தித்தான்‌. தூதன்‌ 
இவன்தானா என்ற வினா அதிலிருந்தது. ஆம்‌ என்று 
விழிகளாலே பிரலம்பன்‌ சொன்னதும்‌ தலையிலிருந்து 
கால்‌ வரை பாடகனை ஒரு நோக்கு பார்த்தபின்‌ 
புன்னனையுடன்‌ இயல்பானான்‌. 


அவை நடுவே வந்து மயிலடி வைத்து ஆடி 
இருகைகளையும்‌ விரித்து மெல்லச்‌ சுழன்று வணங்கி 
அமைந்த பாடகன்‌ கூத்துக்கலைக்குரிய மணிக்குரலில்‌ 
“அவையை வணங்குகிறேன்‌. பாண்டவ குலத்துத்‌ 
தோன்றலும்‌ இந்திரப்பிரஸ்தத்தின்‌ இளவரசரும்‌ 
எழுகடல்சூழ்‌ விரிநிலம்‌ வாழ்த்தும்‌ வில்‌ வீரரும்‌ யாதவ 
குலத்து மருகனும்‌ ஆகிய அபிமன்யூத்‌ தேவரை அவை 
நின்று வணங்குகிறேன்‌. நான்‌ காசியப குலத்துத்‌ 
தோன்றலும்‌ ஹிரண்யகசிபுவின்‌ குருதிவழிவந்த 
வைரோஜனரின்‌ பெயர்மைந்தரும்‌ மாபலிச்‌ 
சக்ரவர்த்தியின்‌ நூறுமைந்தர்களில்‌ இறுதியினருமாகிய 
பாணாசுர சக்ரவர்த்தியின்‌ சொல்கொண்டு வந்த தூதன்‌. 
இந்த அவையில்‌ என்‌ அரசர்‌ ஆணையிட்ட சொற்களை 
சொல்ல வந்துள்ளேன்‌” என்றான்‌. 


நாகம்போல அவன்‌ மெல்ல உடல்‌ எழுந்தான்‌. இரு 
கட்டைவிரல்களில்‌ நின்று “கேளுங்கள்‌ அவையீரே, 
என்னை என்‌ சக்ரவர்த்தியின்‌ கையிலிருந்தெழுந்த 
அம்பென அறிக! என்‌ நாவிலிருந்தெழுபவை அவர்‌ 
சொற்களென்றுணர்க! என்னை வணங்குக, என்‌ 
சொற்களை ஏற்றுக்கொள்க! புவிமேலெழுந்து 
ணையிடும்‌ எங்கள்‌ தலைவன்‌ பாரதவர்ஷத்தில்‌ 

கரென்றோ மாற்றென்றோ பிறிதொரு 
சொல்லெழவொண்ணா முதல்வன்‌, அவன்‌ புகழ்‌ வாழ்க!” 
என்றான்‌. 


அபிமன்யூ பீடத்திலிருந்து எழுந்து 
கூத்துக்கலைஞர்களுக்குரிய முறையில்‌ 
இருகைகளையும்‌ விரித்து சுழற்றிக்‌ குவித்து 
தலைவணங்கி “அசுரகுலச்‌ சக்ரவர்த்தி பாணாசுரரின்‌ 
பெருமைகளை நாம்‌ அறிந்திருக்கிறோம்‌. அவர்‌ தூதர்‌ 
என்‌ அவைக்கு வந்ததை மூதாதையருக்கு அளிக்கப்பட்ட 
பெருமை என்று உணர்கிறேன்‌. அமர்க! அளிக்கப்பட்ட 
சொல்லை அருளி அவை நிறைக!” என்றான்‌. பிரலம்பன்‌ 
புன்னகையுடன்‌ முகத்தை திருப்பிக்கொண்டான்‌. 
உதடுகளில்‌ புன்னகையெழுகிறதா என்ற ஐயம்‌ எழ அதை 
மறைக்கும்பொருட்டும்‌ மீசையை கைகளால்‌ வருடினான்‌. 


மீண்டும்‌ பீடத்தில்‌ அமர்ந்தபின்‌ அபிமன்யூ 
நாடகத்தனமாக “நான்‌ தங்கள்‌ தூதுச்‌ சொல்லை அறிய 
செவி கொண்டிருக்கிறேன்‌, பாடகரே” என்றான்‌. “நான்‌ 
இங்கு உஷாபரிணயம்‌ என்னும்‌ பாடலை பாடும்‌ 
பொருட்டு வந்துள்ளேன்‌. பிறிதொரு தூதுச்‌ செய்தியும்‌ 
எனக்களிக்கப்படவில்லை” என்றான்‌ பாடகன்‌. 
பிரலம்பன்‌ திகைப்புடன்‌ மீசையிலிருந்து கையை 
எடுத்தான்‌. அபிமன்யூவின்‌ முகத்தை பார்க்க அபிமன்யூ 
விழிகளில்‌ புன்னகையுடன்‌ முகத்தால்‌ அவனை ஆறுதல்‌ 
படுத்திவிட்டு “சொல்க, பாடகரே” என்றான்‌. 


“தொல்சிவம்‌ கோயில்‌ கொண்ட கைலைமலை. 
அம்மையும்‌ அப்பனும்‌ ஆடும்‌ பனிமலை அடுக்குகள்‌. 
இளமைந்தர்‌ இருவரும்‌ புவி நாடகத்தை இயற்றும்‌ 
வடதிசை தூயது. அதை வணங்குக! வடதிசைப்‌ 
பனிமலைச்‌ சாரலில்‌ உள்ளது ஆசுரத்திருநாடு. ஆயிரம்‌ 
அசுர சக்ரவர்த்திகள்‌ ஆண்ட நிலம்‌. 
பன்னிரண்டாயிரத்தெட்டுப்‌ பெருங்குலங்கள்‌ பரவி 
நிறைந்த காடுகள்‌. அவர்களின்‌ முன்னோர்‌ மூச்சிலிருந்து 
எடுத்து அனலென்று வெளிவிட்ட சொற்களால்‌ ஆனது 
ஆசுர வேதம்‌. அது என்றும்‌ வாழ்க! அது 
பாரதவர்ஷத்தின்‌ மேல்‌ அமுதுமழையெனப்‌ பொழிக! 


ஆயிரம்கோடி விதைச்சொற்களென்றாகுக! காடென 
எழுந்து இலைநாவுகள்‌ கொள்க!” 


“அவையே கேள்‌. ஆயிரம்கோடி சொற்களால்‌ ஆன 
அசுரவேதப்பெருக்கை தொல்முனிவராகிய பிரகஸ்பதி 
எட்டு வேதங்களாக தொகுத்தார்‌. அவரது மைந்தர்‌ சுக்ரர்‌ 
அதை நால்வேதங்களென்றாக்கினார்‌. நான்கையும்‌ 
ஒன்றென்றாக்கி தன்‌ குடிகளுக்களித்தார்‌ மாமன்னர்‌ 
ஹிரண்யகசிபு. அவ்வேதத்தால்‌ ஆணையிடப்பட்டு அசுர 
குடிகள்‌ ஆயிரவரை தன்‌ கைகளென்றாக்கி 
அமர்ந்திருக்கும்‌ சக்ரவர்த்தியாகிய பாணாசுரர்‌ இப்புவி 
வணங்கும்‌ பெற்றிகொண்டவர்‌. சகஸ்ரஹஸ்தனை 
வாழ்த்துக! சஹஸ்ராக்ஷனை வாழ்த்துக! ஆயிரம்‌ 
கண்களால்‌ அருளப்பட்டும்‌ ஆயிரம்‌ கைகளால்‌ 
அணைக்கப்பட்டும்‌ அதில்பாதி நாவுகளால்‌ 
ஆணையிடப்பட்டும்‌ வாழும்‌ குடிகளை வாழ்த்துக!” 
என்று முகமன்‌ உரைத்தான்‌. 


அமர்வது அவனுக்குப்‌ பழக்கமில்லை என்று தெரிந்தது. 
நின்று கால்சலங்கை ஒலிக்க மெல்ல நடனமிட்டுச்‌ 
சுழன்று அவை நோக்கி அவன்‌ கதை சொன்னான்‌. 
“மாமன்னர்‌ பாணாசுரரின்‌ பட்டத்து இளவரசி 
பிந்துமாலினி சிருங்கபிந்து என்னும்‌ சிற்றூரில்‌ தொல்குடி 
அசுரர்‌ பிந்துமாலரின்‌ முதல்மகளாகப்‌ பிறந்தாள்‌. 
எரிவிண்மீன்‌ குளிர்ந்ததுபோல்‌ அழகுகொண்டவள்‌. 
எழுதழல்போல்‌ அவ்வழகு வளர்பவள்‌. கொன்றைபூத்த 
மலைச்சரிவென விழிநிறைப்பவள்‌. அவளால்‌ 
பொலிந்தது சிறுநகர்‌ சிருங்கபிந்து. அவள்‌ காலடிபட்ட 
இடங்களில்‌ பொன்மலர்கள்‌ மலர்ந்தன. அவள்‌ 
புன்னகையைத்தேடி கந்தர்வர்கள்‌ சிற்றிறகுகள்‌ சூடி 
ஒளிகொண்டு வந்து சூழ்ந்தனர்‌. அவள்‌ உறங்கும்‌ 
இரவுகளில்‌ மின்மினிகளென கின்னரர்‌ குடில்கூரையை 
சூழ்ந்திருந்தனர்‌. 

பாணருக்குத்‌ துணைவியென கயிலை அரசியின்‌ 
சாயலுடன்‌ மண்ணிறங்கிய ஒருத்தியை 
கண்டடையவேண்டுமென்று அசுரகுலப்‌ பூசகர்‌ அறுவர்‌ 
களம்‌ வரைத்து கணித்து உரைத்தனர்‌. எவளைக்கண்டு 
சிம்மம்‌ பணிகிறதோ அவளே பாணரின்‌ 
துணைவியென்றாக முடியும்‌ என்றனர்‌ குடிப்பூசகர்‌. ஏழு 
ஆண்‌ சிம்மங்களுடன்‌ அசுர குலத்துத்தூதர்‌ ஆயிரம்‌ 
தொல்குடிகளையும்‌ அணுகினர்‌. ஊர்தோறும்‌ முரசுகள்‌ 
எழுந்தன. அச்சிம்மத்தின்‌ அருகே வந்து அதன்‌ பிடரியை 
வருடி பணிய வைக்கும்‌ பெண்‌ அசுரச்‌ சக்ரவர்த்தியின்‌ 
அகத்துணைவியென்றாவாள்‌ என்றனர்‌. 


ஆயிரம்‌ சிற்றூர்களுக்கும்‌ சிம்மங்களுடன்‌ சென்றபோதும்‌ 
எப்பெண்ணும்‌ அவற்றின்‌ அருகே வரத்‌ துணியவில்லை. 
மூன்றுமாதங்களுக்குப்பின்‌ இறுதியாக எஞ்சிய 
ஆசுரத்தின்‌ எல்லைநிலத்தின்‌ சிருங்கபிந்துவை 
அடைந்து அதன்‌ மன்றுக்கு சோணன்‌ என்னும்‌ 
பெருஞ்சிங்கத்தை கொண்டு வந்து நிறுத்தினர்‌. 
பன்னிருவர்‌ சுமந்துவந்த இரும்புக்‌ கூண்டிலிருந்து அது 
இறங்கி நிலமறைந்து பெருங்குரலெழுப்பியபோது 
ஊரிலிருந்த பசுக்கள்‌ அஞ்சிக்‌ கூச்சலிட்டு 
கட்டுத்தறிகளில்‌ சுற்றிச்சுழன்றன. குழவியர்‌ 
அன்னைமுலைகளில்‌ முகம்‌ மறைத்தனர்‌. அது 
கட்டப்பட்டுள்ளது என்று அறிந்தாலும்‌ 
அறியாக்காடுகளின்‌ நினைவால்‌ மெய்ப்புகொண்டனர்‌ 
அனைவரும்‌. 


அரசரின்‌ அறிவிப்பை நிமித்திகர்‌ கூறியபோது எவரும்‌ 
மறுமொழியாற்றவில்லை. ஊர்த்தலைவர்‌ ஏதேனும்‌ 
சொல்லவேண்டும்‌ என்று அனைவரும்‌ அவரை 
நோக்கினர்‌. “பேரரசியர்‌ பிறக்கும்‌ அரண்மனைகளுக்குச்‌ 
செல்லவேண்டிய சிம்மம்‌” என்றார்‌ பூசகர்‌. ஏவலன்‌ 
“எழுபத்திரண்டு இடங்களில்‌ மணிபிறக்கும்‌ என்கின்றன 

ல்கள்‌” என்றான்‌. ஊர்த்தலைவர்‌ சுற்றிலும்‌ 
நோக்கிவிட்டு “இதன்‌ ஓசையிலேயே எம்குடிப்பெண்டிர்‌ 
அஞ்சி குடில்களுக்குள்‌ ஒடுங்கிவிட்டனர்‌” என்றார்‌. 
சோணன்‌ கட்டுச்சங்கிலியில்‌ திமிறியபடி சுற்றிவந்தது. 
கைகளால்‌ அதை அறைந்து உடைக்கமுயன்றது. 
கழுகின்‌ அலகுபோன்ற பற்கள்‌ கொண்ட வாயைத்‌ 
திறந்து செம்புல்குவை போன்ற பிடரியைக்‌ குலைத்து 
உறுமியது. 


அப்போது தேனெடுக்கச்சென்ற பிந்துமாலினி தன்‌ 
தோழியுடன்‌ ஊருக்குள்‌ புகுந்தாள்‌. ஏவலர்‌ சுமந்துவந்த 
கூண்டைக்கண்டு ஆர்வத்துடன்‌ அருகணைந்து அங்கே 
நின்ற சிம்மத்தை பார்த்தாள்‌. முகம்‌ மலர்ந்து அருகே 
வந்து “சிம்மம்‌! நான்‌ இதுவரை பார்த்ததே இல்லை” என 
அதன்‌ பிடரியில்‌ கைவைத்தாள்‌. பழகிய நாய்‌ என 
உடல்குழைத்து தலைதாழ்த்தி அவள்‌ காலடியில்‌ 
படுத்துக்கொண்டது சிம்மம்‌. அவள்‌ அதன்‌ பிடரிமயிரை 
அளைந்தபடி “இனியது. தந்தையே, இது இனி நம்‌ 
ஊரிலேயே இருக்கட்டும்‌” என்றாள்‌. “இச்சிற்றூர்‌ இனி 
அரசிபிறந்த இடமெனப்‌ புகழ்பெற்றுவிடும்‌ அரசி” என்றார்‌ 
சிம்மத்துடன்‌ வந்த நிமித்திகர்‌. 

பாணர்‌ முன்னரே பத்து மனைவியரில்‌ 
நூறுமைந்தருக்குத்‌ தந்தையாகியிருந்தார்‌. பட்டத்து அரசி 


அவையமர்ந்ததும்‌ அவளில்‌ தோன்றும்‌ இளவரசனுக்கே 
அசுரகுலத்து மணிமுடி என்று அறிவிக்கப்பட்டது. 
ஆயிரம்‌ குடிகளும்‌ அவள்‌ வயிற்றின்‌ செய்திக்காக 
ஒவ்வொருநாளும்‌ செவிகூர்ந்தன. 
நான்குதிசைகளிலிருந்தும்‌ நிமித்திகர்‌ அவைக்கு வந்து 
நிகழ்வன உரைத்தனர்‌. திமிரகுலத்தின்‌ நிமித்திகரான 
பர்ணயர்‌ “அரசியின்‌ வயிற்றில்‌ அழகிய மகள்‌ எழுவாள்‌. 
அவள்‌ அசுரருக்கு மனைவியாகமாட்டாள்‌” என்றார்‌. 
அவை அச்சொற்களைக்‌ கேட்டு திகைத்தது. பாணர்‌ 
சினத்துடன்‌ எழுந்து “அவள்‌ ஊழ்‌ என்ன?” என்றார்‌. 


அச்சினத்தைக்‌ கண்டு அஞ்சிய பர்ணயர்‌ “சக்ரவர்த்தி, 
கவிடி காட்டுவதையே அடியேன்‌ சொல்ல முடியும்‌. 
இளவரசி பேரரசு ஒன்றின்‌ அரசியென்றாவாள்‌” என்றார்‌. 
பாணர்‌ மீசையை முறுக்கியபடி வெறுமனே நோக்கினார்‌. 
அரசி முகமலர்ச்சியுடன்‌ “எந்தப்பேரரசு? ஷத்ரியப்பேரரசா? 
நிஷாதர்களுடையதா?” என்றார்‌. “அதை இன்று 
சொல்லமுடியாது, அரசி” என்றார்‌ பர்ணயர்‌. 
“இன்னுமொன்றுள்ளது. அதை சொல்லும்‌!” என்றார்‌ 
பாணர்‌. “இல்லை...” என அவர்‌ முனக “உமது 
முகக்குறியே காட்டுகிறது. சொல்க!” என்றார்‌ பாணர்‌. 
“சக்ரவர்த்தி, இது நான்‌ கண்டுரைப்பது மட்டுமே. 
இளவரசியின்‌ மைந்தர்‌ வாழமாட்டார்கள்‌. 
இவ்விளவரசியின்‌ மைந்தருடன்‌ அவ்வரசும்‌ குலமும்‌ 
முற்றழியும்‌” என்றார்‌ பர்ணயர்‌. 


அரசி அஞ்சி அழுகையொலி எழுப்ப பாணர்‌ எழுந்து 
வந்து “எவ்வண்ணம்‌ இவள்‌ பிறரால்‌ 
கொள்ளப்படுவாள்‌? நான்‌ இவளை அசுரரன்றி பிறருக்கு 
அளிக்கமாட்டேன்‌ என்றால்‌ என்ன நிகழும்‌?” என்றார்‌. 
“அரசே, இவள்‌ எல்லை கடந்துசென்று தன்‌ கணவனை 
கண்டடைவாள்‌” என்றார்‌ பர்ணயர்‌. “எவ்வண்ணம்‌? 
எவர்துணையால்‌?” என்றார்‌ பாணர்‌. “இவளுக்கு நிகரான 
தோழி ஒருத்தியை இவள்‌ அடைவாள்‌. 
அத்தோழியைக்கொண்டு தன்‌ கைகவர்பவனை 
கண்டடைவாள்‌” என்றார்‌ பர்ணயர்‌. பாணர்‌ “அது 
நிகழாது காப்பேன்‌” என்றார்‌. “ஊழை வெல்வது 
மானுடரால்‌ ஆகாது, அரசே” என்றார்‌ பர்ணயர்‌. “ஊழை 
வென்றே இங்கு வந்து இப்படி நின்றுள்ளேன்‌” என்றார்‌ 
பாணர்‌. 


[[ஙage]lபாடகன்‌ தன்‌ கைத்தாளத்தை மீட்டி நிறுத்தி 
சுழன்று தலைவணங்கி “நிமித்திகர்கள்‌ சொல்லில்‌ 
வெளிப்படும்‌ ஊழென்பது என்ன? அவையீரே, அது 
தூண்டிலில்‌ நெளியும்‌ புழு அல்லவா? ஊழின்‌ 


நுனியையும்‌ விளிம்பையுமே அவர்கள்‌ அறிகிறார்கள்‌. 
அதை அவர்களின்‌ சொல்லில்‌ கண்டு அஞ்சிப்‌ பதறி 
உழன்று மானுடர்‌ அதையே 
எண்ணிக்கொண்மருக்கிறார்கள்‌. எதை 
எண்ணிக்கொண்டிருக்கிறோமே அதை நோக்கியே நாம்‌ 
சென்றுகொண்டிருக்கிறோம்‌. சென்றடைந்தபின்‌ திரும்பி 
நோக்கினால்‌ வந்த வழியென்பது நாம்‌ அமைத்தது 
என்பதை அறிவோம்‌. அறிகையில்‌ அறிந்தமையால்‌ 
ஆவதொன்றில்லை என்றும்‌ தெளிவோம்‌” என்றான்‌. 


கடம்பர்‌ “இளவரசர்‌ இக்கதையைக்‌ கேட்க இங்கு 
அமர்ந்திருக்கவில்லை. உமது தூது என்னவோ அதை 
சொல்லும்‌” என்றார்‌. பாடகன்‌ “தூதென்று எதுவும்‌ 
என்னிடம்‌ சொல்லப்படவில்லை. இந்தக்கதையை 
பாடும்படிதான்‌ சொல்லப்பட்டது. இதன்பெயர்‌ 
உஷாபரிணயம்‌. இதன்‌ இரண்டாவது பாதம்‌ 
காமதர்ப்பணம்‌. அதன்‌ தொடக்கத்தில்‌ என்ன 
நிகழ்கிறதென்றால்‌...” என்றான்‌. கடம்பர்‌ ஏதோ சொல்ல 
முயல அபிமன்யூ அவரை விழிகளால்‌ தடுத்து 
“சொல்லுங்கள்‌, பாடகரே” என்றான்‌. 


“பத்துமாதம்‌ நிறைவுற்று பிந்துமாலினிதேவி பெற்ற மகவு 
காலையொளியின்‌ அழகுகொண்டிருந்தமையால்‌ அதற்கு 
உஷை என்று பெயரிட்டனர்‌. மகவு பிறந்த செய்தியை 
அரண்மனைக்கு வெளியே எவருமறியாமல்‌ காத்தார்‌ 
பாணர்‌. அவள்‌ வாழ்வதற்கென்று அணிமாளிகை 
ஒன்றை அமைத்தார்‌. நீலநீர்நிறைந்த சந்திரதர்ப்பணம்‌ 
என்னும்‌ ஏரியின்‌ நடுவே இருந்த ஹரிதமுகுளம்‌ என்னும்‌ 
சிறிய தீவில்‌ அமைந்த அந்த மாளிகையில்‌ உஷையின்‌ 
அன்னையும்‌ செவிலியரும்‌ சேடியரும்‌ அரசரும்‌ மட்டுமே 
செல்லமுடியும்‌. அங்கே உஷை அன்பில்‌ நெகிழ்ந்த 
கைகளிலிருந்து கைகளுக்குச்‌ சென்று வாழ்ந்தாள்‌. 
மலர்களிலிருந்து மலர்களுக்குச்‌ செல்லும்‌ 
வண்ணத்துப்பூச்சியைப்போல” என்றான்‌ பாடகன்‌. 


ஆனால்‌ குழவிக்கு ஓராண்டு அகவை நிறைந்தபோது 
அது ஏங்கி மெலியலாயிற்று. மருத்துவச்சிகள்‌ 
மாறிமாறிச்சென்று நோக்கி அனைத்‌ 

முறைமைகளையும்‌ இயற்றியும்‌ குழவி மேலும்‌ 
தேய்ந்தபடியே வந்தது. விலாஎலும்புகள்‌ தேய்ந்து விழிகள்‌ 
குழிந்து உதடுகள்‌ வறண்டு இறப்புநோக்கி சென்றது. 
அத்தனை மருத்துவச்சிகளும்‌ கையொழிய மகவு மாயும்‌ 
என்பது உறுதியென்றாகிவிட்ட நிலையில்‌ முதிய செவிலி 
ஒருத்தி தயங்கி, அஞ்சி தன்‌ கருத்தொன்றை அரசியிடம்‌ 
சொன்னாள்‌. “எந்த மகவும்‌ பெரியவர்களைக்‌ கண்டு 


அருகே ஓரடி எடுத்துவைத்தன. அவர்கள்‌ உண்டு முடித்து 
கைகளைக்‌ கழுவிக்கொண்டபின்‌ இறுதியாக கலியை 
வணங்கிவிட்டு திரும்பிச்சென்றனர்‌. 


அகாபிலன்‌ முனகியபடி பாய்ந்து வந்து அவர்கள்‌ வீசிய 
இலைகளை முகர்ந்து நோக்கி செவிகளைக்கூர்ந்தபடி 
நீள்நாக்கை நீட்டி நக்கிப்பார்த்தான்‌. பின்பு அப்பகுதியை 
சந்தேகத்துடன்‌ நோக்கியபடி மெதுவாகக்‌ காலடி 
எடுத்துவைத்து சுற்றிப்பார்த்தான்‌. திறந்துகிடந்த 
கோயிலுக்குள்‌ எட்டிப்பாபார்த்துக்கொண்டு சில 
கணங்கள்‌ அசையாமல்‌ நின்றான்‌. தூபப்புகை மூக்கை 
உறுத்தவே தன்‌ முன்னங்காலால்‌ முகவாயை 
நீவிக்கொண்டு திரும்பி தன்‌ தம்பியரை நோக்கினான்‌. 
மீண்டும்‌ உள்ளே பார்த்து துணியைக்கிழிக்கும்‌ ஒலியுடன்‌ 
இருமுறை தும்மினான்‌. 


அவனது தம்பியான கிகிகன்‌ அண்ணனின்‌ பின்னால்‌ 
வந்து நின்று தலையை நன்றாகத்‌ தாழ்த்தி 
காதைக்குவித்து உற்றுப்பார்த்து முனகினான்‌. 
அதன்பின்னால்‌ அவனது பிறதம்பியர்‌ வந்து 
நின்றுகொண்டு மெல்ல முனகினார்கள்‌. அகாபிலன்‌ 
திரும்பிப்பார்த்தபின்‌ மெதுவாக காலெடுத்துவைத்து 
உள்ளே சென்று கலியின்‌ சிலையை அணுகி அதன்மேல்‌ 
பூசப்பட்டிருந்த சந்தனகுங்கும லேபனங்களை மூக்கு நீட்டி 
முகர்ந்தான்‌. நிம்மதியற்றது போல அந்தச்‌ சிற்றறைக்குள்‌ 
வாலைச்சுழற்றியபடி சுற்றிவந்தான்‌. அதன்‌ கிழக்கு 
மூலையில்‌ சற்று சிறுநீர்‌ கழித்தான்‌. பின்பு தம்பியரை 
உள்ளே அழைத்தான்‌. 


நான்குநரிகளும்‌ உள்ளே சென்று அதன்‌ நான்கு 
மூலைகளிலும்‌ வரிசையாக சிறுநீர்‌ விட்டன. அகாபிலன்‌ 
அங்கே தன்னுடைய வாசனைதான்‌ எஞ்சியிருக்கிறது 
என்று உறுதிசெய்துகொண்டதும்‌ மகிழ்ந்து எம்பி 
எம்பிக்குதித்து ஒலியெழுப்பினான்‌. கலியின்‌ 
சிலைமேலும்‌ சிறுநீரைப்‌ பீய்ச்சியதும்‌ மெதுவாக 
அமைதிகொண்டு வெளியே தலைவைத்து உள்ளே 
உடலை நீட்டிக்கொண்டு படுத்து காதுகளைக்‌ குவித்து 
ஒலிகளைக்‌ கேட்டுக்கொண்டிருந்தான்‌. தம்பியர்‌ 
ஒருவரோடொருவர்‌ இடத்துக்காக மோதி கிர்ர்‌ என சீற 
மூத்த தம்பியான கிகிகன்‌ திரும்பி வெண்பற்களைக்‌ 
காட்டி உரக்கச்‌ சீறி அவர்களை அடக்கினான்‌. அவர்கள்‌ 
நிறைவின்மையுடன்‌ முனகியபடி தரையில்‌ 
படுத்துக்கொண்டனர்‌. 


படுத்ததுமே அவர்களின்‌ பகைமை விலக ஒருவரை 


முழுதும்‌ நிறைவதில்லை. தன்னை ப்‌ அலது அது 
தன்னை மகவு என்றும்‌ அறியும்‌. ஆகவே 
தன்னைப்போன்ற மகவுகளை அதன்‌ உள்ளம்‌ தேடும்‌. 
இளவரசி தனிமைகொண்டிருக்கிறாள்‌.” 


னால்‌ பிறிதொரு மகவை இதனுள்‌ நுழைய 

ஒப்பேன்‌...” என்று பாணர்‌ சொன்னார்‌. “இது 
அவளுக்கென்றே அமைக்கப்பட்ட மாளிகை. இங்கே 
அவளுக்கு நிகர்தோழிகள்‌ எவரும்‌ அமையமாட்டார்கள்‌. 

து என்‌ ஆணை!” அரசி “நம்‌ மகளை நாம்‌ 
இழக்கநேரிடும்‌” என அழுதாள்‌. “இங்கு ஊழென்பது என்‌ 
ஆணை?” என்றார்‌ பாணர்‌. அரசியின்‌ விழிநீர்‌ சொட்டி 
நனைக்க இளவரசி உயிர்கரைந்துகொண்டிருந்தாள்‌. 

வதென்ன என்று அறியாமல்‌ அனைவரும்‌ 

செயலிழந்து நின்றிருக்கையில்‌ உடுக்கோசையுடன்‌ ஒரு 
முதுமகள்‌ வந்து ஏரிக்கரையில்‌ நின்று குறியுரைத்தாள்‌. 
“நோயுற்றிருக்கிறாள்‌ இளவரசி... நோய்வென்று 
எழுவாள்‌. நலம்‌ திகழும்‌! நல்வழிகொண்டு 
வந்திருக்கிறேன்‌. நலம்திகழ நெறிகாட்டுவேன்‌.” 


அரசி அவளை வரச்சொல்லி இளவரசியை காட்டினாள்‌. 
அவள்‌ உடுக்கோசை எழுப்பியபடி அரண்மனைக்குள்‌ 
புகுந்தாள்‌. தன்‌ ஆடையில்‌ கரந்து நீள்வட்டவடிவ 
ஆடியொன்றை கொண்டுவந்திருந்தாள்‌. அந்த ஆடியை 
இளவரசியின்‌ முன்‌ காட்டி “பார்‌, இது உன்னைப்போன்ற 
குழந்தை...” என்றாள்‌. முகம்மலர கைநீட்டி ஆடியை 
பெற்றுக்கொண்ட குழந்தை சிரித்து கன்னம்குழிந்தது. 
அதன்மேல்‌ வருடியது. அதை நோக்கி முகம்‌ 
கொண்டுசென்றது. அதை நெஞ்சோடணைத்து “குழவி” 
என்றது. “இவள்‌ பெயர்‌ சந்தியை” என்றாள்‌ முதுமகள்‌. 
“சந்தியை. சொல்க இளவரசி, சந்தியை!” இளவரசி 
வாய்குவித்து விழியொளிர நோக்கி சிரித்து மெல்ல 
“ந்தியை” என்றாள்‌. 


அவள்‌ பெயர்‌ சித்ரலேகை. “நான்‌ அணிச்சித்திரம்‌ 
அமைக்கும்‌ கலையறிந்தவள்‌, அரசி. இந்த மாளிகைச்‌ 
சுவர்களில்‌ ஓவியங்கள்‌ அமைப்பேன்‌” என்றாள்‌. “நீ 
இளவரசிக்குத்‌ துணையென்று இங்கிரு” என்றாள்‌ 
பிந்துமாலினி. சித்ரலேகை பிறகெப்போதும்‌ 
இளவரசியுடனேயே இருந்தாள்‌. இளவரசியின்‌ 
தோழியென்றாயிற்று ஆடிப்பாவை. விழித்திருக்கும்‌ 
பொழுதெல்லாம்‌ அவள்‌ அதனுடன்‌ விளையாடினாள்‌. 
இரவில்‌ அருகே போட்டு கையால்‌ அணைத்துக்கொண்டு 
துயின்றாள்‌. 


ஒருமுறை இரவில்‌ இளவரசியின்‌ மஞ்சத்தறைக்குச்‌ 
சென்ற செவிலியொருத்தி இளவரசி துயில்கையில்‌ 
ஆடிப்பாவை விழித்திருப்பதைக்‌ கண்டு திடுக்கிட்டாள்‌. 
தன்‌ விழிமயக்கா என எண்ணி அவள்‌ கூர்ந்து 
நோக்கியபோது ஆடிப்பாவை அவளை நோக்கி 
புன்னகைத்தது. ஆனால்‌ அஞ்சியோடி வந்து அவள்‌ 
சொன்னதை எவரும்‌ நம்பவில்லை. அத்தீவுக்குள்‌ 
வாழ்ந்து மதிமழுங்கியவள்‌ என்று அவளை 
மதிப்பிட்டனர்‌. அவள்‌ மதியிலி என்றே பிறரால்‌ 
நடத்தப்பட்டாள்‌. அவ்வண்ணமே அவளும்‌ ஆனாள்‌. 


பின்னர்‌ அவள்‌ சந்தியையை ஒவ்வொருநாளும்‌ 
கண்டாள்‌. ஆடியிலிருந்து இறங்கி இளவரசியின்‌ 
அறைச்சாளரம்‌ வழியாக நோக்கி நின்றிருக்கும்‌ 
சந்தியையை அவள்‌ கண்டாள்‌. நள்ளிரவில்‌ நிலவெழும்‌ 
நதியில்‌ அவள்‌ நீந்திவிளையாடுவதை ஒளியிலெழுந்து 
முகில்களில்‌ நீந்துவதை மின்மினிகளுடன்‌ 
சுழன்றுபறப்பதை சாளரம்‌ வழியாக நோக்கி கைநீட்டிக்‌ 
கூச்சலிட்டாள்‌. ஒருநாள்‌ ஏரிநீரில்‌ மூழ்கி உயிரிழந்து 
கரைச்சேற்றில்‌ கூந்தல்‌ பரவி வேரோடியிருக்க விழித்த 
கண்களும்‌ வியந்த முகமுமாக கிடந்தாள்‌. 


சித்ரலேகை அரண்மனைச்சுவர்களில்‌ எல்லாம்‌ 
ஓவியங்களை நிரப்பினாள்‌. மலர்க்காடுகளும்‌ 
புல்வெளிகளும்‌ நீரோடைகளும்‌ சுனைகளும்‌ 
மலைச்சரிவுகளும்‌ கொடுமுடிகளும்‌ சுவர்களில்‌ 
விரிந்தன. அவற்றில்‌ விழியொளிரும்‌ மான்களும்‌ 
வெண்முகில்‌ போன்ற பசுக்களும்‌ நீரலை உடல்கொண்ட 
புரவிகளும்‌ தளிர்க்கிளிகளும்‌ தழல்குருவிகளும்‌ 
நீலமெழுந்த மயில்களும்‌ நிறைந்தன. அச்சுவரில்‌ 
சித்ரலேகை தன்‌ உருவை வரைந்து வைத்தாள்‌. 
கூனுடலும்‌ பழுத்த விழிகளும்‌ பல்லில்லாத வாயுமாக 
தோன்றிய சித்ரலேகை அவளை நோக்கி 
புன்னகைத்தாள்‌. 


அச்சுவர்‌ நோக்கி தன்‌ ஆடியை மெல்ல திருப்புகையில்‌ 
அந்த வட்டப்பரப்புக்குள்‌ அவை உயிர்கொள்வதை 
உஷை கண்டாள்‌. மான்கள்‌ துள்ளின. பசுக்கள்‌ திரும்பி 
நோக்கின. புரவிகள்‌ பாய்ந்து சுழன்றுவந்தன. கிளிகளும்‌ 
குருவிகளும்‌ சிறகடித்தன. மயில்கள்‌ 
தோகைவிரித்தாடின. அவற்றுக்கிடையே கைவிசிச்‌ 
சிரித்து ஆடினாள்‌ சந்தியை. அழகிய இளமகளாகத்‌ 
தோற்றம்‌ கொண்டிருந்த சித்ர லேகை அவளுடன்‌ 
களியாடிச்‌ சிரித்தாள்‌. நாளெல்லாம்‌ அவள்‌ அந்தச்‌ 
சோலைகளிலும்‌ மலைகளிலும்‌ 


விளையாடிக்கொண்டிருந்தாள்‌. 


உஷையுடன்‌ வளர்ந்தாள்‌ சந்தியை. இருவருக்கும்‌ 
சித்ரலேகை மொழியும்‌ இசையும்‌ கற்பித்தாள்‌. ஒவ்வொரு 
சொல்லையும்‌ ஓவியமென்றாக்கும்‌ கலையை உஷை 
கற்றுக்கொண்டாள்‌. இசையை வண்ணங்களாக்கப்‌ 
பயின்றாள்‌. ஓவியங்களில்‌ எழும்‌ இடைவெளிகளுக்குள்‌ 
நுழைவது எளிது என்றாள்‌ சித்ரலேகை. ஆடியை விட்டு 
அகல்வதே அதனுள்‌ நுழையும்‌ வழி. a நிலையாக 
வைத்துவிட்டு அதை நோக்கியபடி காலெடுத்துவைத்து 
விலகிவிலகிச்சென்று அதில்‌ மூழ்கி மறைந்தாள்‌. 
ஒவ்வொரு சொல்லுக்குள்ளும்‌ அவ்வாறு மூழ்கி 
பிறிதொன்றின்‌ அடியில்‌ மேலெழுந்தாள்‌. 


பின்னர்‌ உஷையும்‌ ஓவியம்‌ எழுதக்கற்றுக்கொண்டாள்‌. 
சித்ரலேகையும்‌ அவளும்‌ உள்ளறையின்‌ சுவர்களில்‌ 
வரையலாயினர்‌. அங்கே கந்தர்வர்களும்‌ தேவர்களும்‌ 
தோன்றினர்‌. சிம்மங்களும்‌ புலிகளும்‌ சிவந்த 
வாய்திறந்து நோக்கின. செங்கண்‌ பருந்துகளும்‌ 
கழுகுகளும்‌ சிறகடித்தன. மேலும்‌ மேலுமென அவர்கள்‌ 
வரைந்துசென்று இருண்ட கரவறைச்‌ சுவர்களையும்‌ 
நிறைத்தனர்‌. அங்கே கரிய சுவர்ப்பரப்பில்‌ இருண்ட 
கரடிகளும்‌ பன்றிகளும்‌ அமைந்தன. நிலத்தை 
நிறைத்திருந்தன கருநாகங்கள்‌. வானில்‌ காகங்கள்‌ 
பறந்தன. அங்கு வந்து நோக்கிய சேடியர்‌ கரியசுவரை 
மட்டுமே கண்டனர்‌. 


அந்தச்சுவரில்‌ அவர்கள்‌ இருவர்‌ மட்டுமே திறந்து 
உட்புகும்‌ வாயிலொன்றிருந்தது. இரவில்‌ இருளில்‌ 
அவர்கள்‌ அதைத்திறந்து சென்ற நிலவறைப்பாதையில்‌ 
நாகங்கள்‌ நீர்மையொளியுடன்‌ நெளிந்தன. வாய்திறந்து 
ஊன்வாடையுடன்‌ மூச்சுவிட்டு சூழ்ந்துகொண்டன 
பாதாள உலகத்துத்‌ தெய்வங்கள்‌. அச்சுவரில்‌ சித்ரலேகை 
தன்‌ இளமங்கை உருவை வரைந்திருந்தாள்‌. உஷையின்‌ 
ஆடியில்‌ அவள்‌ முதுமகளெனத்‌ தோன்றினாள்‌. 


அங்கே ஓர்‌ ஓவியத்தில்‌ அவள்‌ ஒரு சிற்றூர்‌ மன்றை 
கண்டாள்‌. பொறுமையிழந்து துள்ளிநின்ற பிடரிபடர்ந்த 
சிம்மம்‌ ஒன்று காலால்‌ நிலத்தை அறைந்து உறுமியது. 
பசியுடன்‌ மண்ணைக்‌ கீறி வால்சுழற்றி எம்பிக்குதித்துச்‌ 
சுற்றிவந்தது. சூழ்ந்திருந்தவர்கள்‌ ஓவியங்கள்போல 
சிம்மத்தை வெற்றுவிழிகளுடன்‌ நோக்கிநின்றனர்‌. 
எவரோ அணுகுவதை கண்டாள்‌. அது தானென்று 
உணர்ந்ததும்‌ மெய்ப்பு கொண்டு கூர்ந்தாள்‌. அஞ்சி 
பின்னடைந்த அவளைக்‌ கண்டு சிம்மம்‌ நிலத்தை 


அறைந்து பெருங்குரலெழுப்பியது. அவள்‌ மேலுமொரு 
அடியெடுத்து வைத்து கால்தளர உளம்‌ உறைய 
விழிமலைத்து நின்றாள்‌. 

சிம்மம்‌ பாய்ந்து சென்று அவள்‌ கழுத்தைக்‌ கவ்வி 
தூக்கிக்கொண்டது. அவள்‌ கைகளும்‌ கால்களும்‌ 
துடித்துத்‌ துவள ஓசையின்றி உயிர்பதைத்தாள்‌. சிம்மம்‌ 
அவளை குருதிவழிய கிழித்து உண்ணத்தொடங்கியது. 
சூழ்ந்திருந்தவர்களின்‌ முகங்கள்‌ புன்னகையில்‌ 
மலர்ந்தன. எவரோ சிரிக்கத்தொடங்க சிரிப்பு 
அனைவரிலும்‌ பரவியது. அவள்‌ அவர்களின்‌ நடுவே 
சித்ரலேகையை கண்டாள்‌. அக்கூட்டத்தில்‌ சித்ரலேகை 
மட்டுமே அவளை திரும்பி நோக்கினாள்‌. வியப்புடன்‌ 
கைநீட்டி உஷையை சுட்டிக்காட்டியபம அவள்‌ 
வெறிநகைப்பெடுத்தாள்‌. 

[1age]நிலவு எழுந்த முன்னிரவில்‌ உள்ளிருந்து எழுந்த 
அழைப்பால்‌ விழித்துக்கொண்ட உஷை தன்னருகே 
ஆடிக்குள்‌ அசைவைக்கண்டு புரண்டு கையூன்றி எழுந்து 
அதன்‌ ஒளிர்பரப்பை பார்த்தாள்‌. அங்கு நிலவில்‌ 
ஒளிகொண்ட இளங்காற்றுவெளியில்‌ சந்தியை தனக்குள்‌ 
மெல்லப்‌ பாடியபடி, சிறகெனக்‌ கைவீசி, சிற்றாடை சுழல 
துள்ளி ஓடுவதை கண்டாள்‌. முகம்‌ மலர்ந்து எப்ப 
எடுத்து தன்‌ மடியில்‌ வைத்தபடி அதை நோக்‌ 
அமர்ந்திருந்தாள்‌. எவரையோ கண்டு சந்தியை நாணி 
நிற்பதைக்‌ கண்டு மேலும்‌ உற்றுநோக்கினாள்‌. நிலவில்‌ 
சிற்றோடைகளும்‌ சுனைசுழிகளும்‌ தண்ணொளி 
கொண்டிருந்தன. இலைநுனிகள்‌ அனைத்திலும்‌ 
நிலவொளி ஒளிர்ந்து ததும்பியது. 


நெஞ்சு படபடக்க உஷை ஆடியை 
நோக்கிக்கொண்டிருந்தாள்‌. சந்தியை தயங்கிய காலடிகள்‌ 
எடுத்து வைத்து நடந்து, அஞ்சி முலைகளை கைகளால்‌ 
அழுத்திக்கொண்டு, தலைகுனிந்து நின்று, ஆவல்‌ உந்த 
காலெடுத்து வைத்து முன்சென்றாள்‌. பூத்து நின்ற 
கடம்பமரம்‌ ஒன்றின்‌ கீழ்‌ சென்று அதன்‌ தாழ்கிளை 
ஒன்றைப்‌ பற்றியபடி தலைகுனிந்து நின்றாள்‌. 
இளங்காற்றில்‌ அவள்‌ அணிந்திருந்த மெல்லிய 
சிற்றாடை அலைவு கொண்டது. நெளிந்திறங்கிய கூந்தல்‌ 
இடைவரை வழிந்தது. பெருமூச்சில்‌ 
சிறுமுலைக்குவைகள்‌ எழுந்தமைந்தன. மெல்ல 
விழிதூக்கி உதடுகளை பற்களால்‌ கவ்வியபடி 
கடம்பமரத்திற்கு அப்பால்‌ நிழல்‌ செறிந்திருந்த பகுதியை 
நோக்கினாள்‌. அக்கணமே உஷையும்‌ அவனை 
கண்டுவிட்டாள்‌. 


நிழலுக்குள்ளிருந்து மெல்ல உருத்திரட்டி அவன்‌ 
முன்வந்தான்‌. பூவரசுப்‌ பூவின்‌ வண்ணத்தில்‌ 
இடையாடை அணிந்து, இளஞ்செந்நிற கச்சை கட்டி, 
வெண்புகைக்கீற்றென பட்டு மேலாடை 
அணிந்திருந்தான்‌. இடப்பக்கம்‌ ஒதுக்கிய சுரிகுழலில்‌ 
மயில்பீலி விழிதிறந்திருந்தது. கரிய வட்ட முகத்தில்‌ 
பெண்மைதோன்றிய விழிகள்‌ நிலவொளி 
கொண்டிருந்தன. சிறுமகவென மேலுதடு சற்றே எழுந்து 


குவிந்த வாயில்‌ ஏளனம்‌ என்று தோன்றும்‌ மென்னகை. 
கரிய கருங்கற்சிலைத்‌ தோள்கள்‌. நரம்புகள்‌ புடைத்த 
புயத்தசை. இடைக்‌ குழைவு, மார்பின்‌ இருபால்‌ அகன்ற 
விரிவு அனைத்திலும்‌ மென்மையின்‌ மெருகு. 


வலக்கையில்‌ புல்லாங்குழலும்‌ இடக்கையில்‌ 
கன்றோட்டும்‌ வளைகோலும்‌ வைத்திருந்தான்‌. சந்தியை 
அவனைக்‌ கண்டதும்‌ அறியாது இரண்டடி பின்னால்‌ 
வந்தாள்‌. இளமுலைகளின்‌ மேல்‌ இருகை சேர்த்து 
மூச்சிழுத்து ஏங்கி சுற்றிலும்‌ நோக்கினாள்‌. கால்‌ தளர 
மரத்தின்‌ கரிய அடித்தடியை பற்றிக்கொண்டாள்‌. அதன்‌ 
பட்டை பொருக்கில்‌ அவள்‌ நடுங்கும்‌ விரல்கள்‌ பதிந்து 
வருடி இறங்கின. அவன்‌ அவள்‌ அருகே வந்தான்‌. 
வளைதடியை மரத்தடியில்‌ சாய்த்து, வேய்குழலை 
இடையில்‌ செருகி அவளை அணுகி குனிந்து 
நோக்கினான்‌. அவள்‌ உடல்‌ மெய்ப்பு கொள்வதை 
காணமுடிந்தது. அவன்‌ மூச்சுக்காற்றில்‌ அவள்‌ முன்‌ 
நெற்றியின்‌ மென்மயிர்‌ அசைந்தது. 


மெல்ல அசைந்து, அவ்வசைவால்‌ தோள்கள்‌ விலக 
இடை அணுக, அவனருகே சென்றாள்‌. முகம்‌ தூக்கி 
அவனைப்‌ பார்த்தபோது அவள்‌ விழிகள்‌ நீர்‌ நிரம்பி 
இருமுனைகளிலும்‌ துளித்து வழிந்து கன்னத்திலோடி 
செவியிலாடிய குழையை தொட்டன. ஏதோ சொல்‌ நின்று 
தவிப்பது போலவும்‌, விண்ணுதிர்த்த இன்துளி ஒன்றை 
சுவைப்பது போலவும்‌ அவள்‌ உதடுகள்‌ ததும்பின. அவன்‌ 
கைகள்‌ அவள்‌ இடையைத்தொட்டு வளைத்து தன்‌ 
உடலுடன்‌ இணைத்துக்கொண்டன. தளர்ந்த 
கால்களுடன்‌ அவள்‌ அவன்‌ உடலில்‌ தன்னை 
சாய்த்துக்கொண்டாள்‌. தலையை அவன்‌ மார்பில்‌ 
பொருத்தி, கண்களை மூடி, தோள்கள்‌ தொய்ந்து 
நின்றாள்‌. அவன்‌ அவளை உடலுடன்‌ இறுக்கிக்கொண்டு 
குனிந்து அவள்‌ கன்னத்தில்‌ முத்தமிட்டான்‌. 


அவள்‌ விதிர்த்த உடலுடன்‌ அவன்‌ நெஞ்சில்‌ கைவைத்து 
உந்தி விலக முயல மேலும்‌ இறுக்கி அவள்‌ பிறிதொரு 
கன்னத்தை முத்தமிட்டான்‌. பின்னர்‌ இருகைகளாலும்‌ 
அவளைப்‌ பற்றி தன்‌ உடலுடன்‌ இறுக அணைத்து 
உதடுகளால்‌ அவள்‌ உதடுகளை கவ்விக்கொண்டான்‌. 
உருகிக்‌ கொதிக்கும்‌ உலோகச்சிலை போலிருந்தது அவள்‌ 
முகம்‌. மெல்லிய முனகலுடன்‌ அவன்‌ தோள்சுற்றி 
அணைத்து அவன்‌ நெஞ்சில்‌ முலை பொருத்தி முகம்‌ 

க்கி அவன்‌ உதடுகளுக்கு தன்‌ உதடுகளை முற்றளித்து 
பிறிதொன்றிலாது அவனுடன்‌ கலந்தாள்‌. 


உஷை தன்‌ உடல்‌ நடுக்கிக்கொண்டிருப்பதை 
உணர்ந்தாள்‌. மூச்சை இழுத்துவிட்டு மீண்டும்‌ மீண்டும்‌ 
தன்னுள்ளத்தை ஆற்றிக்கொண்டாள்‌. ஆடியிலிருந்து 
எழுந்த ஓர்‌ இசையை அவள்‌ தன்‌ விழிகளால்‌ 
கேட்டுக்கொண்டிருந்தாள்‌. அதில்‌ மரங்களனைத்தும்‌ 
இளநீல ஒளிகொண்டன. நீர்‌ நிலைகள்‌ முத்துச்சிப்பியின்‌ 
உள்வளைவுபோல்‌ மின்னத்தொடங்கின. நிலவு 
மாபெரும்‌ மலரென இதழிதழாக விரிந்தது. அந்தக்காடு 
இசையால்‌ ஒன்றென கோக்கப்பட்டது. அவர்களின்‌ 
உடல்கள்‌ ஒன்றாயின. கைகள்‌ கைகளை 
கவ்விக்கொண்டன. உடல்‌ உடலை 
நிறைத்துக்கொண்டது. விடாய்‌ கொண்டு உடல்‌ விம்ம 
தன்னுணர்வடைந்து நாணி விழி புதைத்தாள்‌. மூடிய 
விழிக்குள்‌ எழுந்த அவர்களின்‌ உடல்‌ 
பிணைவுகளைக்கண்டு நெஞ்சு பதற உடல்‌ விதிர்த்தாள்‌. 
அங்கு நிகழ்வன கண்டு காலத்தை மறந்து 
நெடுந்தொலைவு சென்று மீண்டும்‌ இடம்‌ காலம்‌ மீண்டு 
தலைகுனிந்தாள்‌. 


பின்னர்‌ அவன்‌ மடியில்‌ தலை வைத்து விழி மூடிஓய்ந்து 
சந்தியை துயில்வதை நோக்கிக்கொண்டிருந்தாள்‌. கடம்ப 
மரத்தில்‌ சாய்ந்து கால்‌ நீட்டி அமர்ந்து அவன்‌ தன்‌ 
புல்லாங்குழலை இசைத்தான்‌. அதுவரை அது அவன்‌ 
உடலில்‌ இருந்தே எழுந்ததுபோலும்‌. மலர்ந்த முகத்துடன்‌ 
துயில்கொண்டிருந்த அவள்‌ கால்கட்டை விரல்‌ மட்டும்‌ 
அவ்விசைக்கேற்ப அசைவதை உஷை கண்டாள்‌. இசை 
அனைத்தையும்‌ வெறும்‌ ஒளியென்றாக்கியது. 
நிழலில்லாத ஒளிப்பெருக்கு. அவனும்‌ கரைந்து மறைய 
மயிற்பீலி மட்டும்‌ விழி என வெறும்‌ நோக்கென 
அவளருகே நின்றிருந்தது. 


டியை கவிழ்த்துவிட்டு உஷை மஞ்சத்தில்‌ குப்புறப்‌ 
படுத்தாள்‌. அறியா ஏக்கம்‌ ஒன்று எழுந்து உள்ளத்தை 
எடை கொண்டதாக்க தலையணையில்‌ முகம்‌ புதைத்து 
விம்மி அழுதாள்‌. நெடுநேரம்‌ அழுது ஓய்ந்தபோது இனிய 
துயரொன்றால்‌ முற்றிலும்‌ நிரப்பப்பட்டவளாக 
ஓய்ந்தாள்‌. மீண்டும்‌ ஆடியை எடுத்து சந்தியையை 
நோக்கவேண்டுமென்று விரும்பினாள்‌. கை நீண்டபோது 
தயங்கி பின்னிழுத்து பலமுறை ஆடியைத்‌ தொட்டபின்‌ 
வாளொன்றை எடுத்து அடிவயிற்றில்‌ குத்தி இறக்கும்‌ 
தன்வலி வெறியுடன்‌ எழுந்தமர்ந்து அதை எடுத்து 
நோக்கினாள்‌. கடம்ப மரத்தினடியில்‌ உதிர்ந்த மலர்களின்‌ 
மெத்தையில்‌ அவிழ்ந்து பரவிய குழல்மீது வெற்றுடலில்‌ 
நிலவொளி பரவி மிளிர இசையில்‌ உளம்மயங்கி 
இருப்பவள்‌ போன்று சந்தியை தெரிந்தாள்‌. அவள்‌ 


இருமுலைகளின்‌ குவைமீது அம்மயில்பிலி விழுந்து 
கிடந்தது. 


டியைத்தூக்கி அறைமூலையில்‌ வீசிவிட்டு உஷை 

ரும்பிப்படுத்தாள்‌. உடல்‌ மிக உயரத்திலிருந்து 
விழுந்துகொண்டே இருப்பதுபோல்‌ தோன்றியது. 
உள்ளத்துச்‌ சொற்களெல்லாம்‌ சிறகு நனைந்து ஒட்டியும்‌ 
ரீங்கரித்து தன்னைத்தானே சுற்றியும்‌ தடுமாறின. எழுந்து 
சென்று சாளரத்தினூடாக ஏரியின்‌ நீரில்‌ மெல்ல 
நெளிந்தபடி கிடந்த நிலவின்‌ பொன்னிற வட்டத்தை 
நோக்கிக்கொண்டிருந்தாள்‌. அதைச்சூழ்ந்திருந்த 
முகில்கள்‌ வெண்நெருப்பென எரிந்தன. மிக 
அப்பாலிருந்து வந்த காற்றில்‌ ஏரியின்‌ நீராவி இருந்தது. 


மீண்டும்‌ வந்து மஞ்சத்தில்‌ படுத்தபோது அவள்‌ 
உடலெங்கும்‌ மெல்லிய சிலிர்ப்புகள்‌ 
நிகழ்ந்துகொண்டிருந்தன. மூச்சில்‌ முலைக்குவைகள்‌ 
எழுந்தமைந்தன. கழுத்திலும்‌ கன்னத்திலும்‌ வியர்வை 
துளிர்த்திருந்தது. இருகால்களையும்‌ பின்னியபடி 
மஞ்சத்தில்‌ உடலொடுக்கி படுத்திருந்தாள்‌. பின்‌ புரண்டு 
மஞ்சத்தை உடலால்‌ அணைப்பவள்போல 
அழுத்திக்கொண்டாள்‌. மெல்ல மயங்கிய கனவுக்குள்‌ 
விண்ணிலிருந்து நாகத்தின்‌ நாக்கென துடித்த 
சிறுமின்னலால்‌ தீண்டப்பட்டாள்‌. சுடர்ந்தெரிந்து 
ஒளிர்ந்து துடித்து மெல்ல அணைந்து இருண்டு குளிர்ந்து 
எடைகொண்டு மஞ்சத்தில்‌ கிடந்தாள்‌. காற்றில்‌ அவள்‌ 
உடல்‌ வியர்வை குளிர்வதை அவள்‌ உணர்ந்தாள்‌. 


புகையென பரவி ஆடையென செறிந்து நீரென சூழ்ந்து 
பளிங்கென இறுகி அவளை அழுத்திக்கொண்ட துயிலின்‌ 
ஆழத்தில்‌ தன்‌ மேல்‌ படிந்த மயில்பீலியை உணர்ந்தாள்‌. 
அது உள்ளங்கையென எடை பெற்றது. உடலென எடை 
பெருகி அவளை அழுத்தி மஞ்சத்தில்‌ சேர்த்தது. 
மஞ்சத்துப்‌ பட்டில்‌ வரையப்பட்ட ஓவியமென அவள்‌ 
பரவிக்‌ கிடந்தாள்‌. 


[[/age]iகாலையில்‌ சித்ரலேகை வந்து உஷையின்‌ 
மஞ்சத்தறையின்‌ கதவை மெல்ல தட்டியபோது அவள்‌ 
திடுக்கிட்டு விழித்து உடல்‌ அதிர விழிகள்‌ காய்ச்சல்‌ 
கண்டவைபோல்‌ ஒளி இழந்து வெறிக்க மஞ்சத்தில்‌ 
கிடந்தாள்‌. சித்ரலேகை அருகே வந்து அவள்‌ கால்களைத்‌ 
தட்டி “இளவரசி, இளவரசி” என்று அழைத்தபோது ஓர்‌ 
ஆடிப்பரப்புக்கு அப்பாலிருந்து அனைத்து 
காட்சிகளையும்‌ தான்‌ கண்டு கொண்டிருப்பதுபோல்‌ 
அவளுக்குத்‌ தோன்றியது. அறை சாளரங்களின்‌ திறந்த 


கதவுகளூடாகத்‌ தெரிந்த இடைநாழியும்‌ சற்றே சாய்ந்து 
அறைக்குள்‌ விழுந்திருந்த இளவெயிலும்‌ 
ஆடிப்பாவைகளெனத்‌ தெரிந்தன. அங்கே ஆடிக்குள்‌ 
இருந்து இளமங்கையாகிய சித்ரலேகை அவளை 
அழைத்துக்கொண்டிருந்தாள்‌. 


சித்ரலேகை மீண்டும்‌ “இளவரசி” என உலுக்க அவள்‌ 
மெல்லிய முனகலுடன்‌ தன்‌ உடலில்‌ உள்ளத்தை 
பொருத்திக்கொண்டாள்‌. “கனவு கண்டீர்களா?” என்றபடி 
சித்ரலேகை அவள்‌ காலடியில்‌ மஞ்சத்தில்‌ அமர்ந்தாள்‌. 
த ம்ம்‌ 
கூந்தலை சுற்றி முடிந்தாள்‌. “கூந்தல்‌ எப்படி அவிழ்ந்தது? 
நேற்று முப்புரியாகப்‌ பின்னி சுழற்றிக்‌ 
கொண்டையிட்டுவிட்டுத்தானே நான்‌ சென்றேன்‌?” 
என்றாள்‌ சித்ரலேகை. “ஆம்‌” என்றபடி அவள்‌ மீண்டும்‌ 
தன்‌ கூந்தலை தொட்டாள்‌. “ஆடைகள்‌ கலைந்துள்ளன. 
எழுந்து வேறெங்கும்‌ சென்றீர்களா?” என்றாள்‌. 


“இல்லை” என்றபின்‌ அவள்‌ கால்களை மடித்து 
முழங்காலை கட்டிக்கொண்டு முகத்தை கால்மடிப்புகளில்‌ 
பதித்து ஒடுங்கி அமர்ந்தாள்‌. அவள்‌ நெற்றி 
வகிடைத்தொட்டு மெல்ல நீவி “நேற்றிரவு ஏதோ கனவு 
கண்டிருக்கிறீர்கள்‌” என்றாள்‌ சித்ரலேகை. “ஆம்‌” என்று 
அவள்‌ சொன்னாள்‌. “இப்பருவத்தில்‌ கனவுகள்‌ 
இயல்பானவை. இப்போது அவை அலைக்கழிக்கும்‌ 
துயர்களெனத்தெரியும்‌. பின்னர்‌ எண்ணிப்பார்க்கையில்‌ 
பிறிதொருபோதும்‌ நாம்‌ அடையாத இன்கொடைகள்‌ 
அவை என்று புரியும்‌. அதன்‌ சுவையில்‌ திளைத்து 
மகிழுங்கள்‌. அஞ்சியும்‌ நாணியும்‌ ஒதுக்க 
வேண்டியதில்லை” என்றாள்‌ சித்ரலேகை. 


உஷை ஒரு கணம்‌ நிமிர்ந்துநோக்கிவிட்டு விழிகளை 
தாழ்த்திக்கொண்டாள்‌. “இளமையில்‌ உள்ளத்துள்‌ 
எத்தனை தொலைவுக்கு உலவவும்‌ மானுடர்க்கு 
உரிமையுண்டு. அங்கு எதுவும்‌ பிழையோ இழிவோ அல்ல. 
விளையாடும்‌ குழந்தைகளை பெற்றோரென 
இளமைந்தரை தெய்வங்கள்‌ நோக்கி நின்று 
மகிழ்கின்றன” என்றாள்‌ சித்ரலேகை. “எல்லைகளை நாம்‌ 
அங்கு மட்டுமே தொடமுடியும்‌, இளவரசி. எல்லைவரை 
செல்ல உடலிலும்‌ உள்ளத்தில்‌ ஆற்றல்‌ வேண்டும்‌. 
இளமையிலன்றி அது இயல்வதல்ல.” 

அவள்‌ பெருமூச்சுவிட்டு பின்னர்‌ தன்‌ முகத்தை 
மறைப்பதற்கென சாளரத்தை நோக்கினாள்‌. “எழுந்து 
சென்று ஆடைமாற்றிக்கொள்ளுங்கள்‌. இன்று புதிய ஒரு 


கதையுடன்‌ தென்னகத்து விறலியொருத்தி நம்‌ அவைக்கு 
வந்திருக்கிறாள்‌” என்றாள்‌ சித்ரலேகை. “அவள்‌ 
காம்பில்யத்தின்‌ இளவரசி திரெளபதியின்‌ கதையை 
சொல்லப்போகிறாள்‌ என்கிறார்கள்‌. அவள்‌ உடல்‌ ஒன்று, 
உள்ளம்‌ ஐந்து, கனவுகள்‌ ஆறு.” உஷை அதை 
கேட்டவளாகத்‌ தெரியவில்லை. 


அவள்‌ எழுந்து தளர்ந்த நடையுடன்‌ வெளியே செல்ல 
சித்ரலேகை அவளுடன்‌ சென்றாள்‌. எதிரே வந்த இளம்‌ 
செவிலி ஒருத்தி உஷையைக்‌ கண்டு வியந்து பின்‌ 
புன்னகைத்து “என்னாயிற்று இளவரசிக்கு? நடை 
தளர்ந்திருந்திருக்கிறார்கள்‌” என்றாள்‌. “நேற்றிரவு 
துயிலில்‌ கனவுகளில்‌ அலைந்திருக்கிறார்‌” என்றாள்‌ 
சித்ரலேகை. செவிலி புன்னகைத்து “முதல்தேன்‌” 
என்றாள்‌. சித்ரலேகை புன்னகைத்தாள்‌. “என்ன 
சொல்கிறாய்‌?” என்றாள்‌ உஷை. “ஒன்றுமில்லை, வருக 
இளவரசி” என்று கைபற்றி நீராட்டறைக்கு அழைத்துச்‌ 
சென்றாள்‌ செவிலி. 


நீராட்டறைச்‌ சேடி அவளைக்‌ கண்டதுமே நகைத்தபடி 
“முதற்கனவு” என்றாள்‌. சினத்துடன்‌ “என்ன 
சொல்கிறாய்‌?” என்றாள்‌ உஷை. “முதற்சுவை” என்று 
அவள்‌ சொன்னாள்‌. “விளையாடாதே” என்று சினத்தால்‌ 
முகம்‌ சிவந்து உடல்‌ பதற்றம்‌ கொள்ள உஷை 
சொன்னாள்‌. “எவரும்‌ அறிவர்‌, தாங்கள்‌ நாணுவது 
இயல்பானது. அக்கனவுடன்‌ இந்நாணமும்‌ இணைந்ததே. 
வருக!” என்று கைகளை நீராட்டறைச்‌ சேடி பற்றினாள்‌. 
அதை உதறி “செல்‌! என்னை தொடவேண்டாம்‌” என்றாள்‌. 
“இத்தொடுகை விதிர்ப்பூட்டுகிறதா?” என்றாள்‌ 
நீராட்டறைச்‌ சேடி. “அவ்வாறெனில்‌ நான்‌ எண்ணியது 
மேலும்‌ உறுதியாகிறது.” 


“நான்‌ செல்கிறேன்‌. உன்னுடன்‌ பேச எனக்கு 
பொழுதில்லை” என்று அவள்‌ திரும்ப 
“இவ்வரண்மனையில்‌ இது ஒன்றுதான்‌ நீராட்டறை, 
இளவரசி” என்றாள்‌ அவள்‌. பற்கள்‌ ஒளிவிடச்‌ சிரித்தபடி 
“வருக! அமர்க!” என்று தோள்பற்றி அழைத்துச்‌ சென்று 
பீடத்தில்‌ அமர்த்தினாள்‌. “காய்ச்சலில்‌ 
மென்மையாகிவிட்ட உடலில்‌ தொடுகை அளிக்கும்‌ 
விதிர்ப்புபோலிருக்கும்‌. உடல்‌ நாவென்றாகி இனிப்பில்‌ 
திளைக்கும்‌.” அவள்‌ தலையசைக்க சித்ரலேகை 
புன்னகையுடன்‌ வெளியே சென்றாள்‌. 


நீராட்டறைச்‌ சேடி உஷையின்‌ ஆடைகளைக்‌ களைய 
கைவைத்தபோது அவள்‌ அதைப்பற்றி தன்‌ உடலோடு 


ஒருவர்‌ கால்களால்‌ சீண்டி விளையாடத்தொடங்கினர்‌. 
கடைசித்தம்பியான சிருகாலிகன்‌ மல்லாந்து முதுகைத்‌ 
தரையில்‌ அமைத்து நான்கு கால்களையும்‌ விரித்து ஆட்ட 
அவனுக்கு மூத்தவனாகிய லோமசன்‌ அவன்‌ 
அடிவயிற்றை நக்கினான்‌. திடீரென்று சிருகாலிகன்‌ 
ஆஹ்‌ ஆஹ்‌ ஆஹ்‌ என ஓலியெழுப்பத்தொடங்க 
றந விதிக்கு கட்டுப்பட்டவை போல மற்ற நரிகளும்‌ 
அதே ஒலியை எழுப்பின. அகாபிலன்‌ திரும்பி 
அரைக்கண்களைத்‌ திறந்து பார்த்தபின்‌ மீண்டும்‌ 
கண்களை மூடிக்கொன்டான்‌. 


பகலெல்லாம்‌ ஐந்து நரிகளும்‌ அங்கேயே கண்சொக்கிக்‌ 
கிடந்தன. நடுநடுவே சிருகாலிகன்‌ எழுந்து நின்று 
வாலைக்குழைத்து ஆஹ்‌ ஆஹ்‌ ஆஹ்‌ என 
குரலெழுப்பியபின்‌ மீண்டும்‌ படுத்துக்கொண்டு 
அண்ணனின்‌ கால்நடுவே கூர்முகத்தைச்‌ 
செருகிக்கொண்டான்‌. காட்டுக்குள்‌ வெயில்‌ 
அணைந்துகொண்டே இருந்தது. ஒளிக்குழாய்கள்‌ 
சரிந்துகொண்டே சென்று சிவந்து பழுத்து பின்‌ 
மறைந்தன. தெற்கே எங்கிருந்தோ குளிர்ந்த காற்று வந்து 
தழுவிச்சென்றபோது இலைகள்‌ அசைய மரங்கள்‌ சற்றே 
ஆறுதல்கொண்டன. 


பறவைக்குரல்கள்‌ எழத்தொடங்கின. தலைக்குமேல்‌ ஒரு 
பெருநகரம்‌ கலைவதுபோல குரல்கள்‌ 
எழுந்துகொண்டிருக்க அகாபிலன்‌ எழுந்து வாயைத்‌ 
திறந்து நீள்செந்நாக்கை வளைத்து கொட்டுவாயிட்டான்‌. 
முன்‌ பின்‌ கால்களை நீட்டி முதுகை நிலம்‌ நோக்கி 
வளைத்து சோம்பல்‌ முறித்தபின்‌ வெளியே 
எட்டிப்பார்ந்தன்‌. காட்டுக்குள்‌ இருட்டு தேங்கிக்கொண்டே 
இருந்தது. ஒரு கீரி சருகுகளை சலசலக்கவைத்தபடி 
கடந்துசென்றது. சற்று நேரம்‌ கழித்து ஒரு உடும்பு 
ஓடிவந்து நின்று கால்களில்‌ உடலை தூக்கி முன்னும்‌ 
பின்னும்‌ ஆட்டி தீ எரியும்‌ ஒலியை எழுப்பி நாக்கை 
நீட்டியது. சற்றே ஆவலுடன்‌ க்கை ட்‌ ட்டிய அகாபிலன்‌ 
அது திரும்பியதும்‌ பின்வாங்கினான்‌. ஆர்வத்துடன்‌ 
பின்னால்‌ வந்த தம்பியர்‌ உடலை ஆட்டி ஆஹ்‌ ஆஹ்‌ 
ஆஹ்‌ என்றனர்‌. 


பறவைக்குரல்கள்‌ அமைந்தன. கடைசியாக ஓரிரு 
பறவைகள்‌ மட்டும்‌ வானில்‌ தவித்துக்கூச்சலிட்டு பறந்து 
கூடு கண்ட பின்‌ காட்டில்‌ அமைதி நிலவியது. 
அவ்வப்போது சிணுங்கும்‌ பறவைக்குஞ்சுகளை 
அன்னையர்‌ ஆறுதல்படுத்தும்‌ ஒலி மட்டும்‌ 
கேட்டுக்கொண்டிருந்தது. அன்று கருநிலவு 


சேர்த்து “வேண்டாம்‌” என்றாள்‌. “ஏன்‌! தாங்கள்‌ பிறந்த 
நாளிலிருந்து நான்தானே நீராட்டுகிறேன்‌?” என்றாள்‌. 
“வேண்டாம்‌” என்றாள்‌ உஷை. “ஏன்‌?” என்றாள்‌ 
நீராட்டறைச்செவிலி. “நானே நீராடுகிறேன்‌” என்றாள்‌ 
உஷை. “சரி நீங்கள்‌ நீராடுங்கள்‌” என்றாள்‌ சேமு. “நீ 
விலகிச்செல்‌! இங்கு எவரும்‌ இருக்கலாகாது” என்றாள்‌ 
உஷை. சேடி நகைத்தபின்‌ “நன்று” என்று 
நீராட்டறைப்பொருட்களை எடுத்து வைத்து வெளியே 
சென்றாள்‌. 


வெளியே நின்றிருந்த செவிலி “இப்போதுதான்‌ 
எண்ணினேன்‌, முதற்காமம்‌ முடிந்து வருபவள்‌ 
போலிருக்கிறாள்‌ இளவரசி” என்றாள்‌. நீராட்டறைச்‌ சேடி 
சிரித்து “முதற்காமம்‌ முடிந்து வருகையில்‌ உடல்‌ குறித்த 
இந்தக்‌ கூச்சம்‌ அகன்றிருக்கும்‌” என்றாள்‌. 


[image] உஷை ஒவ்வொரு நாளுமென உடல்‌ தளர்ந்தாள்‌. 
அவள்‌ சிரிப்பது குறைந்தது. விறலியர்‌ ஆடும்‌ 
களிக்கூத்து கண்டு வளைகள்‌ உடைய கைகொட்டு 
நகைத்து வயிற்றைப்பற்றி குலுங்குபவள்‌ இதழ்‌ கோடும்‌ 
மென்நகையுடன்‌ அமைந்தாள்‌. துள்ளி ஓடி படிகளிலும்‌ 
உப்பரிகையிலும்‌ தொற்றி ஏறி குதித்தாடுபவள்‌ 
தளர்நடை கொண்டாள்‌. கருவுற்றவள்போல 
பீடங்களிலிருந்து கையூன்றி மெல்ல எழுந்தாள்‌. 
எப்போதும்‌ சேடியருடன்‌ நகையாடி இருக்க விழைபவள்‌ 
தனிமையை தேடினாள்‌. பிறர்‌ விழிபடாது 
அமர்ந்திருப்பதற்கான இடங்கள்‌ அனைத்தையும்‌ 
முன்னரே தன்‌ உள்ளம்‌ தெரிவு செய்து வைத்திருப்பதை 
அப்போதுதான்‌ அறிந்தாள்‌. 


அவள்‌ தோல்நிறம்‌ வெளிறி இளம்பாளை போலாயிற்று. 
கழுத்திலும்‌ தோள்களிலும்‌ தோல்வரிகள்‌ வெண்மணலில்‌ 
நீர்வண்டுகள்‌ ஊர்ந்து சென்ற தடம்போல விழுந்தன. 
இதழ்‌ வெளுத்து, கண்கள்‌ வறண்டு, கழுத்தில்‌ 
எலும்புவளையங்கள்‌ எழுந்து, ஒவ்வொரு நாளும்‌ 
உடலுருகி பிறவுரு கொண்டாள்‌. அவளைக்காண வந்த 
அரசி திகைத்து முதுசேடியிடம்‌ “என்ன ஆயிற்று? ஏன்‌ 
இப்படி இருக்கிறாள்‌?” என்றாள்‌. “கன்னியருக்குரிய 
உடல்மாற்றம்‌ அரசி. உரிய கணவனை பார்க்க வேண்டிய 
பொழுது அணைந்துவிட்டது” என்றாள்‌ முதுசேடி. 


இளவரசியை அகலே நின்று சாளரத்தினூடாக நோக்கிய 
அரசி அவள்‌ விழிகள்‌ தொலைவானில்‌ நிலைத்திருக்க 
இமையசைவிலாது பிறிதிலா தனிமையில்‌ அவள்‌ 
சமைந்திருப்பதை கண்டாள்‌. மெல்ல கலைந்து நீள்‌ 


மூச்செறிந்து உடலொசித்து அமர்ந்து மீண்டும்‌ தன்னுள்‌ 
அவள்‌ புகுந்து மறைந்தாள்‌. அவள்‌ உதிர்த்துச்‌ சென்ற 
உடல்‌ மட்டும்‌ அங்கிருந்தது. “ஆம்‌, இதுவே பொழுது. நான்‌ 
அரசரிடம்‌ சொல்கிறேன்‌” என்றாள்‌. 


குடியவவை முடித்து தன்‌ மஞ்சத்தறைக்குச்‌ சென்ற 
பாணாசுரரிடம்‌ உடன்நடந்தபடி தாழ்ந்தகுரலில்‌ 
“தங்களிடம்‌ நம்‌ மகளைப்பற்றி பேசவேண்டும்‌, அரசே” 
என்றாள்‌. திரும்பி நோக்கி உரக்க “உஷையைப்‌ பற்றியா? 
என்ன புதிய விளையாட்டெதையும்‌ கோருகிறாளா? 
அளிப்போம்‌” என்றார்‌ பாணர்‌. வாயை இறுக்கி 
உடன்வந்த அமைச்சரை நோக்கியபடி “அதுவல்ல” என்று 
மூச்சொலியாக அரசி சொன்னாள்‌. “சொல்‌! அவள்‌ 
விழைவதெது என்றாலும்‌ அது நிறைவேறியதென்றே 
கொள்‌” என்றார்‌ அரசர்‌. அமைச்சர்‌ “அரசே, அரசி 
தங்களிடம்‌ மட்டும்‌ பேச விரும்புகிறார்‌” என்றபின்‌ 
தலைவணங்கி விலகிச்‌ சென்றார்‌. 


பாணர்‌ “என்னிடம்‌ மட்டுமா? இளவரசியைப்பற்றிதானே?” 
என்றார்‌. “அவளைப்பற்றித்தான்‌” என்றாள்‌ அரசி. 
“அதிலென்ன மந்தணம்‌?” என்றார்‌ பாணர்‌. “நமது மகள்‌ 
ஓர்‌ இளம்பெண்‌. அவளைப்பற்றிய பேச்சு மந்தணமாகவே 
இருக்கவேண்டும்‌” என்றாள்‌ அரசி. “யார்‌ இளம்பெண்‌? 
அவள்‌ இன்னும்‌ கைவளையல்‌ போடத்தெரியாத 
குழந்தை. சென்றமுறை பார்த்தபோது வளையல்களை 
போட்டுத்தரும்படி என்னிடம்‌ சொன்னாள்‌” என்றார்‌ 
பாணர்‌. “நானும்‌ நேற்றுவரை அவ்வாறுதான்‌ 
எண்ணினேன்‌. பெற்றோர்‌ குழந்தையை அவ்வாறு 
காணவே விழைகிறார்கள்‌. அது மெய்யல்ல. அவள்‌ 
உள்ளத்தில்‌ கன்னிமையின்‌ ஏக்கம்‌ வந்து 
படிந்துவிட்டது.” 


பாணர்‌ தடுமாறினார்‌. பின்னர்‌ பீரிட்ட சினத்துடன்‌ 
“ஏக்கமா? அது எப்படி வந்தது? அங்கு அவளிடம்‌ 
அதைப்பற்றி எவர்‌ பேசியது?” என்றார்‌. “எவரும்‌ 
பேசவேண்டியதில்லை. மரங்கள்‌ பூப்பது மண்ணுக்கும்‌ 
விதைக்கும்‌ தெரிந்திருப்பதுபோல” என்றாள்‌ அரசி. “நீ 
என்ன பேசுகிறாய்‌ என்றே எனக்குப்‌ புரியவில்லை. 
என்னதான்‌ சொல்ல வருகிறாய்‌?” என்று உரக்க கேட்டார்‌ 
பாணர்‌. “சற்று ஓசை குறைத்து பேசுங்கள்‌” என்று 
கடிந்துகொண்ட அரசி “அவளுக்கு நாம்‌ உடனே 
மணமகனை பார்க்க வேண்டும்‌. இப்போதே” என்றாள்‌. 


“உடனே என்றால்‌... அவள்‌ சிறுகுழந்தை. இப்போதே 
மணமா?” என்றார்‌ பாணர்‌. “அவளுடைய எதிர்காலம்‌ 


குறித்து நிமித்திகர்‌ சொன்னவற்றை மறந்துவிட்டீர்களா? 
இங்கிருந்து அவள்‌ வேறுகுலத்தவரால்‌ கவர்ந்து 
செல்லப்படலாம்‌. அதற்குள்‌ நம்‌ குலத்திலேயே தகுந்த 
மணமகனை கண்டடைவூது நன்று” என்றாள்‌ 
பிந்துமாலினி. பாணர்‌ “ஆம்‌, மெய்தான்‌...” என்றபடி 
எழுந்து நிலைகொள்ளாமல்‌ தன்‌ அறைக்குள்‌ 
சுற்றிவந்தார்‌. பின்னர்‌ திரும்பி “ஆம்‌, உடனே அவளுக்கு 
உரிய மகனை தேடவேண்டும்‌. அவன்‌ நம்‌ குடியின்‌ 
நிகரற்ற இளைஞனாக இருக்கவேண்டும்‌. 
முதன்மையானவன்‌ மட்டுமே அவளுக்குத்‌ 
தகுதியானவன்‌” என்றார்‌. 


முகம்‌ மலர்ந்து அவளருகே வந்து ““ஒரு போட்டி 
வைப்போம்‌... ஏறுதழுவுதல்‌” என்றபின்‌ “வேண்டாம்‌, 
கதைப்போர்‌. அல்லது நம்‌ குடிமரபின்படி மற்போர்‌. 
அல்லது விற்போர்‌. அல்லது இவையனைத்தையும்‌ 
பயன்படுத்தி மிக அரியதொன்றை கொண்டு வரும்‌ 
போட்டி” என்றார்‌ பாணர்‌. “எண்ணித்தான்‌ 
பேசுகிறீர்களா? நமக்கு ஓர்‌ இளவரசி இருப்பது நம்‌ 
குடிகளுக்குக்கூட தெரியாது. மணமகனுக்காக போட்டி 
வைப்பது என்பது தகுதி வாய்ந்த இளவரசி ஒருத்தி 
இங்கிருக்கிறாள்‌ என்பதை நாமே உலகுக்கு அறிவிப்பது. 
அதன்‌ பிறகு ஒவ்வொரு கணமும்‌ இவளை நாம்‌ காக்க 
வேண்டும்‌” என்றாள்‌. 


“காப்போம்‌. நம்‌ மகளைக்‌ காக்க இயலாதவனா நான்‌? 
நமது அரணைக்கடந்து வந்து எவர்‌ அவளை கவர்வார்‌ 
என்று பார்ப்போம்‌” என்றார்‌ பாணர்‌. “அனைத்து 
அரண்களையும்‌ கடப்பது ஒன்றுண்டு, 2ம்‌. நாம்‌ 
அஞ்சுவது அதையே. நிமித்திகர்‌ சொன்ன சொல்‌ மாறாது 
நிற்கிறது பதினைந்தாண்டுகளாக. நாம்‌ 
விளையாடிக்கொண்டிருப்பது தெய்வங்களிடம்‌. அதை 
மறக்கவேண்டாம்‌” என்றாள்‌ அரசி. “ நீ என்னை அஞ்சச்‌ 
சொல்கிறாயா?” என்றார்‌ பாணர்‌. “அஞ்சும்‌ இடத்தில்‌ 
அஞ்சியே ஆகவேண்டும்‌ இளவரசி இங்கு பூத்திருக்கிறாள்‌ 
என்று அறிவித்த பின்னர்‌ ஒருவேளை நம்மால்‌ அவளை 
காக்க முடியாமல்‌ போனால்‌ என்ன செய்வது?” என்று 
பிந்துமாலினி கேட்டாள்‌. 


மெல்ல பீடத்தில்‌ அமர்ந்து கைகளை மடியில்‌ கோத்தபின்‌ 
எரிச்சலுற்றவர்போல்‌ தலையசைத்து “என்ன செய்ய 
வேண்டுமென்று சொல்கிறாய்‌?” என்றார்‌ பாணர்‌. “என்‌ 
இளையவன்‌ மாருதன்‌ இருக்கிறான்‌. தாங்கள்‌ தோளில்‌ 
தூக்கி வளர்த்த வீரன்‌. குடிப்பிறப்பு கொண்டவன்‌. 
அனைத்து நிலைகளிலும்‌ அவளுக்குத்‌ தகுதியானவன்‌” 


என்றாள்‌ அரசி. “அவனா?” என்று பாணர்‌ கையசைத்தார்‌. 
“அவன்‌ வெறும்‌...” என்று அவர்‌ மேலும்‌ சொல்லப்போக 
அவள்‌ தடுத்து “இப்படித்தான்‌ தங்களால்‌ சொல்லமுடியும்‌. 
எந்த தந்தைக்கும்‌ இதுவே தோன்றும்‌. தன்‌ மகளுக்கு 
மணமாக வருபவனிடம்‌ தகுதியின்மையைத்‌ தேடிக்‌ 
கண்டடையத்‌ துடிப்பதே தந்தையரின்‌ இயல்பு. என்‌ 
இளையவனுக்கு என்ன குறை?” என்றாள்‌. 


ஏளனமாக “ஐந்து சுற்றுப்‌ பொழுதுக்கு என்னுடன்‌ 
அவனால்‌ கதை பயில முடியுமா?” என்றார்‌ பாணர்‌. 
“எதற்கு கதை பயில வேண்டும்‌? அசுர குமயை 
ஆள்வதற்கு கதைப்‌ பயிற்சியா தகுதி?” என்றாள்‌ அரசி. 
பாணர்‌ “அவனுக்கு அரசு சூழ்தலும்‌ தெரியாது” என்றார்‌. 
“அவனுக்கு அதை நீங்கள்‌ கற்றுக்கொடுங்கள்‌. அவன்‌ 
இன்னும்‌ இளைஞன்தானே?” என அரசி தணிந்த குரலில்‌ 
சொன்னாள்‌. பாணர்‌ இருகைகளாலும்‌ பீடத்தின்‌ 
கைப்பிடியை அடித்தபடி எழுந்து “இருந்தாலும்‌ அவனை 
என்னால்‌ எண்ணிப்பாக்கவே முடியவில்லை” என்றார்‌. 
“முதலில்‌ அப்படி தோன்றும்‌. ஓரிரு நாட்கள்‌ மீளமீள 
இதையே எண்ணினால்‌ அவனே பொருத்தமானவன்‌ 
என்பதை காண்பீர்கள்‌” என்றாள்‌. 


“மேலும்‌ அவன்‌ நாம்‌ அறிந்த மைந்தன்‌. நாம்‌ அறியாத 
ஒருவனுக்கு இளவரசியை மணம்‌ செய்து கொடுத்தால்‌ 
நாம்‌ கணக்கிட முடியாத இடர்களையும்‌ 
எதிர்கொள்வோம்‌. நாம்‌ அளிப்பது இளவரசியை 
மட்டுமல்ல, தாங்கள்‌ உருவாக்கிய பேரரசையும்தான்‌. என்‌ 
இளையவன்‌ இவ்வரண்மனையிலே வளர்ந்தவன்‌. நம்‌ 
மைந்தன்‌ போல இங்கிருப்பவன்‌. இளவரசியை 
மணந்தபின்‌ இருவரும்‌ இங்கேயே இருப்பார்கள்‌. அவர்கள்‌ 
தகுதி கொண்டு முதிர்வதுவரை தாங்களே அரசராக கோல்‌ 
கொண்டமரவும்‌ இயலும்‌” என்றாள்‌ அரசி. பாணர்‌ 
மீசையை நீவிக்கொண்டிருக்க “இது ஒன்றன்றி வேறு 
வழியில்லை” என்றாள்‌. 

பாணர்‌ நெடுநேரம்‌ கடந்து “ஆம்‌, என்னாலும்‌ 
பிறிதொன்றை எண்ணமுடியவில்லை. இதையே உறுதி 
செய்வோம்‌” என்றார்‌. அரசி முகமலர்ச்சியுடன்‌ எழுந்து 
“நான்‌ என்‌ அன்னையிடமும்‌ தந்தையிடமும்‌ உடனே 
கிளம்பி இங்கு வரச்சொல்கிறேன்‌ அவைகூடி இம்முடிவை 
அறிவிப்போம்‌. அறிவித்த அன்றே மணம்‌ நிகழவேண்டும்‌. 
மணம்‌ நிகழ்ந்த பின்னரே இளவரசி என்று ஒருத்தி 
இங்கிருப்பதை நமது குடிகள்‌ அறியவேண்டும்‌” என்றாள்‌. 
பாணர்‌ தலையசைத்தார்‌. 

[[ஙage]ஒஓவ்வொரு நாளும்‌ உஷையிடம்‌ அவள்‌ 
உள்ளத்தில்‌ உள்ளதென்ன என்று செவிலியரும்‌ 
சேடியரும்‌ வெவ்வேறு சொற்களில்‌ கேட்டனர்‌. ஒவ்வொரு 
கேள்வியும்‌ அவளை சினம்கொள்ள வைத்தது. 
சிலதருணங்களில்‌ சீறி அவர்களை அகற்றினாள்‌. பிற 
தருணங்களில்‌ துயருற்று கண்ணீர்‌ மல்கி 
தலைகுனிந்தாள்‌. பின்னர்‌ எவர்‌ எதை கேட்டாலும்‌ 
அச்சொற்கள்‌ செவிகொள்ளப்படாதாயின. வாயில்களை 
ஒவ்வொன்றாக மூடி மேலும்‌ மேலும்‌ தனக்குள்‌ சென்று 
முற்றாகவே அகன்று போனாள்‌. 


கைக்குழவி நாளிலிருந்து அவர்கள்‌ அறிந்த உஷை 
அவ்வுடலுக்குள்‌ இல்லையென்று அவர்கள்‌ உணர்ந்தனர்‌. 
அவளுக்கு தலைவாரி கொண்டையிடுபவர்கள்‌, 
மேனிநறுஞ்சுண்ணம்‌ பூசுபவர்கள்‌, நகங்களை 
சீரமைப்பவர்கள்‌, ஆடையணிவிப்பவர்கள்‌ தாங்கள்‌ 
தொட்டறிந்த உஷை அவளல்ல என்று அறிந்து அதை 
பிறரிடம்‌ சொல்லாது கரந்தனர்‌. ஆனால்‌ ஒவ்வொரு 
கணமும்‌ ஓரவிழியால்‌ அவளை 
நோக்கிக்கொண்டிருந்தனர்‌. அதை “முளைப்பதற்கு 
முந்தையநாள்‌ விதைகள்‌ கொண்டுள்ள அமைதி” என்று 
முதுசேடி ஒருத்தி சொன்னாள்‌. 


சித்ரலேகை அவளிடம்‌ “ஆடியில்‌ நீ கண்டதென்ன என்று 
நான்‌ அறிவேன்‌” என்றாள்‌. காய்ச்சல்‌ படிந்த 
கண்களுடன்‌ அவள்‌ திரும்பி சித்ரலேகையை பார்த்து 
“என்ன?” என்றாள்‌. “அதை நீயே என்னிடம்‌ வந்து 
சொல்வது வரை காத்திருப்பேன்‌” என்று சொல்லி 
புன்னகையுடன்‌ சித்ரலேகை எழுந்து சென்றாள்‌. 
எண்ணியிராத சீற்றத்துடன்‌ எழுந்து பின்னால்‌ வந்து 
சித்ரலேகையின்‌ ஆடைநுனியை பிடித்திழுத்து “நில்‌, நீ 
மாயக்காரி. என்னை பித்தியாக்கும்‌ பொருட்டு வந்தவள்‌. 
இருண்ட ஆழங்களிலிருந்து எழுந்து வந்த 
கொடுந்தெய்வம்‌. நான்‌ தந்தையிடம்‌ இன்றே சொல்வேன்‌. 
நீ எனக்குக்‌ காட்டியதென்ன என்று சொல்வேன்‌. உன்னை 
நகர்‌ முற்றத்தில்‌ கழுவேற்றச்‌ செய்வேன்‌. உன்னிலுள்ள 
தெய்வங்களை காஞ்சிர மரத்தில்‌ ஆணி அறைந்து 
நிறுத்துவேன்‌” என்று கூவினாள்‌. 


புன்னகை மாறாமல்‌ திரும்பி நோக்கிய சித்ரலேகை 
“தங்கள்‌ உடலுக்கு மட்டுமே நோய்‌ இருப்பதாக இங்கு 
எண்ணுகிறார்கள்‌. உள்ளமும்‌ நோய்‌ கொண்டதென்று 
அவர்களுக்கு காட்ட வேண்டாம்‌” என்றாள்‌. உளம்‌ 
உடைந்து விம்மி அழுதபடி பின்னடைந்த உஷை “நான்‌ 
அஞ்சுகிறேன்‌. இவையெதுவுமே எனக்கு உகக்கவில்லை. 
நான்‌ அறிந்த சிறுமி வாழ்க்கைக்கு மீளவே 
விரும்புகிறேன்‌. என்னை விட்டுவிடு! அளிகூர்ந்து 
என்னை விட்டுவிடு!” என்றாள்‌. கைகளால்‌ முகம்‌ 
பொத்தியபடி விசும்பிக்கொண்டு அமர்ந்தாள்‌. 


அவளருகே வந்து குனிந்த சித்ர லேகை “முன்னரே நான்‌ 
இதை சொன்னேன்‌, இளவரசி. இதை வலியென்றும்‌ 
துயரென்றும்‌ எண்ணுவது பெரும்‌ மாயை. இது 
தெய்வங்களின்‌ அருட்கொடை. இனிமையின்‌ 
மிகையால்தான்‌ துயருறுகிறீர்கள்‌. தேனின்‌ 
எடைகொண்டு தழையும்‌ மலர்போல. பிறிதொரு 
தருணத்தில்‌ இதன்‌. ஒரு துளிக்காக ஏங்கி 
த ந்ஞுகலைவிர்கள்‌" என்றாள்‌. வீம்புடன்‌ தலையசைத்து 
“வேண்டாம்‌, இது எனக்கு தேவையில்லை. மீளும்‌ 
வழியென்ன என்று மட்டும்‌ சொல்‌. இது உன்‌ 
விளையாட்டென்று நான்‌ அறிவேன்‌” என்றாள்‌ உஷை. 


“நான்‌ இங்கு வெளியிலிருந்து வந்த ஒரு அழைப்பு 
மட்டுமே. அனைத்தையும்‌ மூடி தன்னை 
சிறைவைத்துக்கொள்ளலாம்‌ என்று மானுடர்‌ 
எண்ணும்போதெல்லாம்‌ ஊசிமுனை வழிகளினூடாக 
புகுந்து வருபவள்‌ நான்‌. சிலபோது காற்றாக, சிலபோதும்‌ 
ஒளியாக, சிலபோது நறுமணமாக” என்றாள்‌ சித்ரலேகை. 
“வேண்டாம்‌, எனக்கெதுவும்‌ வேண்டாம்‌” என்று 
விதும்பியபடி முழங்கால்களை கட்டிக்கொண்டு முட்டில்‌ 
முகம்‌ புதைத்து தோள்‌ குலுங்கி உஷை அழுதாள்‌. 


அவள்‌ அருகே மண்டியிட்டமர்ந்து தலையைத்‌ தொட்டு 
“இவ்வழுகையும்‌ ஓர்‌ தேன்சுவையே. இதையும்‌ 
வாழ்நாளெல்லாம்‌ மீண்டும்‌ மீண்டும்‌ எண்ணி 
ஏங்குவீர்கள்‌. இது மானுடரைப்‌ படைத்த தெய்வத்தின்‌ 
விளையாட்டு. காமத்தின்‌ அத்தனை உவகைகளையும்‌ 
ஒன்றென திரட்டி இளமைந்தர்‌ மேல்செலுத்துகிறார்கள்‌. 
திகட்டித்திகட்டித்‌ துடித்து விழிநீர்‌ உகுத்து அக்கணத்தைக்‌ 
கடந்து மீள்கிறார்கள்‌. எளியோர்‌. பின்னர்‌ அதன்‌ 
நினைவுகளிலேயே வாழ்ந்து முடியவேண்டியவர்கள்‌” 
என்றாள்‌. 


அன்று மாலை தீவின்‌ மலர்த்தோட்டத்தில்‌ கடம்ப 


மரத்தடியில்‌ மலர்ப்‌ படுக்கையில்‌ கைகளை 
கால்களுக்கிடையே செருகி உடலொடுக்கி விழிமூடி 
படுத்திருந்த உஷையைத்‌ தேடி அரசி பிந்துமாலினி 
வந்தாள்‌. அரண்மனையெங்கும்‌ மகளைத்‌ தேடியபோது 
சித்ரலேகைதான்‌ “இளவரசி அணித்தோட்டத்தில்‌ 
இருக்கக்கூடும்‌. பகலில்‌ பெரும்பாலான தருணங்களில்‌ 
அக்கடம்ப மரத்தடியிலேயே அமர்ந்திருக்கிறாள்‌. அரிதாக 
இரவிலும்‌ சென்று நிற்பதுண்டு” என்றாள்‌. 
“தோட்டத்திலா? இப்பொழுதிலா? இது அவள்‌ இசைகற்கும்‌ 
வேளையல்லவா?” என்றபடி அரசி வெளியே சென்றாள்‌. 


தொலைவில்‌ சருகுப்பரப்பின்மேல்‌ வானில்‌ இருந்து 
உதிர்ந்த செந்நிறத்‌ தூவல்‌ எனக்‌ கிடந்த உஷையைப்‌ 
பார்த்த அரசி இருகைகளையும்‌ கோத்து நெஞ்சில்‌ 
அமர்த்தி நின்று ஏங்கினாள்‌. கசையடிபடுபவளின்‌ 
முகமென உஷையின்‌ முகம்‌ நெளிந்துகொண்டிருந்தது. 
உடல்‌ மெய்ப்புகொண்டு அதிர்ந்து மீண்டது. மெல்ல 
அருகணைந்து “உஷை” என்று அன்னை அழைத்தாள்‌. 
அக்குரல்‌ கேட்காத பிறிதெங்கோ அவளிருந்தாள்‌. 
மேலிருந்து கடம்ப மலர்கள்‌ அவள்‌ மேல்‌ உதிர்ந்து சுனை 
நீரை என அவள்‌ தோல்பரப்பை விதிர்க்கச்‌ செய்தன. 


அவளருகே அமர்ந்து தோளை மெல்ல தொட்டு “உஷை, 
விழித்தெழு! அன்னை வந்துளேன்‌” என்றாள்‌ அரசி. 
விழிகள்‌ விரிந்து திறக்க அன்னையின்‌ கைமேல்‌ 
கைவைத்து “அன்னையே...” என்றாள்‌ உஷை. 
“என்னம்மா, ஏன்‌ இங்கு படுத்திருக்கிறாய்‌?” என்றாள்‌. 
“அன்னையே” என்று மீண்டும்‌ அழைத்தபின்‌ அவள்‌ 
விசும்பி அழத்தொடங்கினாள்‌. அவள்‌ தலையை எடுத்து 
தன்‌ மடியில்‌ வைத்து குழல்‌ கோதியபடி “ஏனடி? ஏன்‌ 
அழுகிறாய்‌? அன்னையிடம்‌ சொல்‌, உன்னுள்ளத்தில்‌ 
எழுந்த குறை என்ன? நீ விழைவதென்ன?” என்றாள்‌ 
அரசி. 


மறுசொல்லில்லாமல்‌ உஷை அவள்‌ மடியில்‌ 
முகம்புதைத்து மூச்சொலிகளும்‌ விம்மல்களுமாக அழுது 
மெல்ல ஓய்ந்தாள்‌. குனிந்து அவள்‌ கன்னத்து நீரை 
துடைத்து “அன்னை உன்‌ நெஞ்சை அறிவேன்‌. நீ 
விழையும்‌ வாழ்வு உனக்கு அமையும்‌. இன்று உன்‌ 
மூதன்னையும்‌ முதுதந்தையும்‌ சிருங்கபிந்துவில்‌ இருந்து 
சோணிதபுரிக்கு வந்து சேர்கிறார்கள்‌. நாளை மறுநாள்‌ 
காலை அவையில்‌ உன்‌ மணநிகழ்வை அரசர்‌ 
அறிவிப்பார்‌” என்றாள்‌. சற்றும்‌ 
சொல்விளங்காதவள்போல வெற்றுவிழிகளுடன்‌ உஷை 
நோக்கினாள்‌. 


அரசி புன்னகைத்து “மணம்‌ என்பதேகூட உனக்கு 
புரியவில்லை. உன்‌ தோழனாக என்‌ இளையோன்‌ 
நிருகனை அரசர்‌ அறிவிக்கவிருக்கிறார்‌. நீ அவனுக்கு 
மாலையிடுவாய்‌. மங்கலம்‌ சூடுவாய்‌” என்றாள்‌. 
“மணமங்கலம்‌ ஒளியின்‌ தெய்வங்களுக்கு உகந்தது. 
இன்று உன்னை பற்றியிருக்கும்‌ இருள்தெய்வங்கள்‌ 
அஞ்சி விலகும்‌. உள்ளம்‌ தெளியும்‌.” உஷை 
பெருமூச்சுவிட்டு விழிசரித்தாள்‌. 

அவள்‌ முகவாயைப்‌ பற்றித்‌ தூக்கி “அதன்பின்பு 
இச்சிறிய தீவுக்குள்‌ நீ வாழவேண்டியதில்லை. ஆசுர நாடு 
முழுமையும்‌ உன்னுடையதே ஆகும்‌. தெய்வங்கள்‌ 
அருளினால்‌ பாரத வர்ஷத்தையே உன்‌ கணவன்‌ உன்‌ 
காலடியில்‌ கொண்டு வைப்பான்‌. இத்தனை நாள்‌ இச்சிறு 
உலகில்‌ நீ வாழ்ந்ததை எண்ணியே உன்‌ உள்ளம்‌ 
துயருற்றதென்று அறிந்தேன்‌. சிறகு முளைக்கும்வரை 
பறவை முட்டைக்குள்தான்‌ இருந்தாகவேண்டும்‌ 
என்பார்கள்‌. உன்‌ வானம்‌ திறந்துவிட்டது. உன்‌ துயர்கள்‌ 
அனைத்தும்‌ முடிவுற்றன” என்றாள்‌. 


நிலைத்த விழிகளும்‌ சற்றே திறந்த வாயுமாக கேட்டிருந்த 
உஷையிடம்‌ “என்னடி, நான்‌ சொல்வது புரியவில்லையா 
உனக்கு?” என்றாள்‌. “ஆம்‌” என்று அவள்‌ சொன்னாள்‌ 
“முதலில்‌ திகைப்பாகத்தான்‌ இருக்கும்‌. பெண்ணென்று 
எண்ணி இதுவரை அடைந்து, சூடி, இலங்கிய 
அனைத்தையும்‌ கலைத்து மாற்றுருவாக்கம்‌ செய்ய 
வேண்டியிருக்கும்‌. உடலை, உள்ளத்தை, கனவுகளை. 
அது கடினமானது. ஒவ்வொரு கணமும்‌ 
திகைப்பூட்டுவது. ஆனால்‌ அத்தருணத்தைத்‌ 
தாண்டினால்‌ இனிய நினைவாக என்றும்‌ உடனிருப்பது” 
என்று அரசி சொன்னாள்‌. 


மேலும்‌ சொல்கனிந்து “ஒவ்வொன்றும்‌ புதிதாக 
இருக்கையில்‌ அச்சமும்‌ துயரமும்‌ அளிப்பதே வழக்கம்‌. 
இனிமை என்பது நாம்‌ கொள்ளும்‌ இசைவிலிருந்து 
எழுவதே. அதற்கு நாம்‌ சற்று பழகவேண்டும்‌” என்றாள்‌. 
“அஞ்சாதே! இது யானைத்தலையளவு இனிப்பு என்று 
கொள்‌. நுனி நாக்கால்‌ தொட்டு அதை உணர்‌. மெல்ல 
மெல்ல சுவையென்றாக்கிக்‌ கொள்‌!” அவள்‌ சொன்னவை 
எவையும்‌ உஷையின்‌ நெஞ்சை சென்றடையவில்லை. 
அவள்‌ தோளைப்பற்றி எழுப்பி “வாடி! இவ்வினிய 
செய்தியை சொன்னதன்‌ பொருட்டு இனிப்பு கொள்‌! 
புத்தாடை அணிந்து நறுமணமும்‌ புதுமலர்களும்‌ சூடு!” 
என்றாள்‌ அன்னை. 


அரசி மகளை கைபிடித்து கூட்டிவந்து அரண்மனைக்குள்‌ 
அமரவைத்து சேடியரையும்‌ செவிலியரையும்‌ அழைத்து 
அரசரின்‌ முடிவை சொன்னாள்‌. ஆனால்‌ அவர்கள்‌ 
கூடாச்செய்தியை கேட்டவர்கள்போல்‌ திகைத்து சொல்‌ 
மறந்து ஒருவரை ஒருவர்‌ பார்த்தனர்‌. முதுசெவிலி 
“இப்போதேவா?” என்றாள்‌. சினம்‌ கொண்ட அரசி 
“இப்போதேவா என்றால்‌ என்ன பொருள்‌? அவளுக்கு 
பதினைந்து அகவை நிறைகிறது. அவள்‌ உள்ளம்‌ 
தனிமையை உணர்ந்துவிட்டது. இதற்கு மேல்‌ 
எதன்பொருட்டு காத்திருப்பது?” என்றாள்‌. 


தலைதாழ்த்தி மெல்லியகுரலில்‌ “ஆம்‌, உண்மை” 
என்றாள்‌ செவிலி. அவர்கள்‌ எவரும்‌ முகம்‌ மலரவில்லை 
என்பதைக்‌ கண்டு மேலும்‌ சினம்‌ கொண்டு அரசி “நீங்கள்‌ 
என்னதான்‌ நினைக்கிறீர்கள்‌? அவள்‌ வளர்ந்து உங்கள்‌ 
கைகளில்‌ இருந்து சென்றுவிடுவாள்‌ என்றா? உங்கள்‌ 
கையில்‌ களிப்பாவையென்று அவள்‌ என்றும்‌ இங்கு 
இருக்கவேண்டும்‌ என்று எண்ணுகிறீர்கள்‌ போலும்‌” 
என்றாள்‌. “இல்லை அரசி, இளவரசியை பிறிதொரு 
வடிவில்‌ காண உடனடியாக எங்களால்‌ இயலவில்லை. 
பொறுத்தருள்க!” என்றாள்‌ முதுசெவிலி. 


“புறவுலகு அறியாமல்‌ இளவரசி இங்கு வாழ்ந்தாள்‌. 
நாங்களோ இளவரசியின்‌ பொருட்டு புறவுலகை முற்றும்‌ 
உதிர்த்துவிட்டு இங்கு வாழ்கிறோம்‌. இங்கிருந்து இளவரசி 
அவ்வுலகுக்கு பறந்துசெல்ல முடியும்‌. நாங்கள்‌ 
இங்கிருந்து செல்ல முடியாது. இங்கு இளவரசி இருந்த 
நாட்களின்‌ நினைவோடு அவர்கள்‌ புழங்கிய 
பொருட்களில்‌ ஆடியபடி இங்குதான்‌ வாழ்ந்து மறைய 
முடியும்‌” என்றாள்‌ இன்னொரு செவிலி. அவர்கள்‌ 
ஒவ்வொருவரும்‌ எண்ணியதை அவள்‌ சரியாக 
சொல்லிவிட்டதை மெல்லிய உடலசைவுகள்‌ 
அணியோசைகள்‌ வழியாக பிறர்‌ வெளிக்காட்டினர்‌. 


முதுமகள்‌ “நாங்கள்‌ விட்டுவந்த அவ்வுலகில்‌ எங்களுக்கு 
சென்று அடைவதற்கு எதுவுமில்லை. எங்களை 
உருமாற்றி நாங்கள்‌ அடைந்த அனைத்தும்‌ இங்குதான்‌ 
mm என்றாள்‌. உளம்‌ நெகிழ்ந்த அரசி 
நசவேண்டாம்‌. இளவரசியின்‌ சிறுகளிவீடென 
இத வும்‌ மாளிகையும்‌ இப்படியே எஞ்சட்டும்‌. பெண்கள்‌ 
எங்கு பறந்தெழுந்தாலும்‌ தங்கள்‌ களிவீட்டை 
மறப்பதில்லை. பிறந்த வீட்டின்‌ சிற்றறைகளுக்குள்‌ 
ஒவ்வொரு நாளும்‌ தங்கள்‌ உள்ளத்தால்‌ அவர்கள்‌ 
திரும்பி வந்துகொண்டிருக்கிறார்கள்‌. துயரிலும்‌ 
களிப்பிலும்‌. இச்சிறு உலகுக்குள்‌ 


ஒடுங்கிக்கொள்ளும்போது மட்டும்‌ அவர்கள்‌ அடையும்‌ 
தனிமையும்‌ பாதுகாப்பும்‌ வேறெங்குமில்லாதது” 
என்றாள்‌. 


சித்ரலேகை “ஆம்‌ அரசி, பெண்‌ தன்‌ உள்ளத்தையும்‌ 
உடலையும்‌ பிறருக்கு அளிக்கவேண்டியவள்‌. கொழுநரும்‌ 
மைந்தரும்‌ அவற்றை உரிமைகொள்கையில்‌ 
தங்களுடையவை என ஆள்கையில்‌ அவளுக்குள்‌ 
இருந்து திகைத்து நோக்கும்‌ ஒரு சிறுமி உண்டு. அச்சிறுமி 
திரும்பி வந்தமையும்‌ இடம்‌ இச்சிறுகூடு. இது 
இவ்வண்ணமே இங்கிருக்கட்டும்‌. அவளை சிறுமியென்று 
மட்டுமே நோக்கும்‌ அன்னையர்‌, அவள்‌ சிற்றுடலை 
கையாண்டு பழகிய அணிச்சேடியர்‌, அவளுடன்‌ ஆடிய 
களிப்பாவைகள்‌ இங்கே காத்திருக்கட்டும்‌” என்றாள்‌. 


அரசி புன்னகையுடன்‌ எழுந்து “நற்கொடை கொண்டவள்‌ 
இவள்‌. திரும்பி வருவதற்கு பிறந்த வீட்டில்‌ ஓர்‌ இடம்‌ 
எஞ்ச மணம்புரிந்து செல்பவள்‌. தெய்வங்களால்‌ 
வாழ்த்தப்பட்டவள்‌” என்றாள்‌. 


[10௨221] அன்றிரவு சித்ரலேகை தன்‌ அறையில்‌ துயில்‌ 
கொண்டிருக்கையில்‌ மெல்லிய காலடிகளுடன்‌ உஷை 
அவள்‌ வாயிலில்‌ நின்றாள்‌. கதவை கைவிரலால்‌ சுண்டி 
“சித்ரலேகை! சித்ரலேகை!” என்று அழைத்தாள்‌. 
சித்ரலேகை எழுந்து திகைப்புடன்‌ “இளவரசி, தங்களை 
கனவுக்குள்‌ கண்டுகொண்டிருந்தேன்‌” என்றாள்‌. “நான்‌ 
உன்னிடம்‌ பேச வந்தேன்‌” என்றாள்‌ உஷை. சித்ரலேகை 
அருகே வந்து அவள்‌ கைபற்றி அழைத்துச்சென்று தன்‌ 
மஞ்சத்தில்‌ அமர்த்தி “தங்கள்‌ வருகைக்காக 
காத்திருந்தேன்‌” என்றாள்‌. “இன்று அன்னை நான்‌ மணம்‌ 
கொள்ள வேண்டும்‌ என்றார்‌” என்றாள்‌ உஷை. “ஆம்‌, 
மணமகளாகவே தங்களை உலகுக்கு அறிவிக்க 
இருக்கிறார்கள்‌. ஊழுக்கு எதிராக 
நாற்களமாடிக்கொண்டிருக்கிறார்கள்‌, பதினைந்து 
ஆண்டுகளாக” என்றாள்‌ சித்ரலேகை. 


“அன்னையையும்‌ தந்தையையும்‌ துயருறச்செய்ய நான்‌ 
விழையவில்லை. என்‌ ஆழத்தில்‌ இருக்கும்‌ ஏக்கத்தை 
சொன்னால்‌ அவர்கள்‌ ராகு. ர மாட்டார்கள்‌. 
அவர்கள்‌ சொன்னபடியே செய்யலாம்‌ என்றுதான்‌ 
எண்ணியிருந்தேன்‌. ஆனால்‌ இரவெழுந்ததும்‌ நான்‌ 
மட்டுமே ஆனபின்‌ என்னுள்ளிருந்து குரல்‌ 
எழத்தொடங்கியது. என்னால்‌ அன்னை சொல்லும்‌ 
இளைஞனுடன்‌ வாழ இயலாது அதை 
எண்ணுகையிலேயே அருவருப்பு கொள்கிறேன்‌. என்‌ 


முழுமைகொள்ளும்‌ நாள்‌. கோடைகாலமாதலால்‌ 
மேகமற்ற திறந்த வானில்‌ விண்மீன்கள்‌ எழுந்து 
வரத்தொடங்கின. பழுத்துக்கனத்து ஒளிவிட்டபடி 
பிதுங்கிவந்த அவை கீழே விழுந்துவிடுமென 
தோற்றமளித்து அதிர்ந்தன. 


சற்றுநேரத்திலேயே வானம்‌ விண்மீன்களால்‌ ஆனதாக 
மாறியது. அகாபிலன்‌ வெளியே இறங்கி முற்றத்தில்‌ 
அமர்ந்துகொண்டு கூர்மூக்கை நீட்டிவானை 
நோக்கினான்‌. அவனது பலாவிதைபோன்ற கண்களில்‌ 
விண்மீன்களின்‌ ஒளி நிறைந்தது. அவன்‌ 
வாயைத்திறந்து ஊஊஊனஹுஊய்ய்‌ என 
ஊளையிட்டான்‌. மண்ணில்‌ ஒவ்வொரு உயிர்மேலும்‌ 
வானம்‌ நிறைக்கும்‌ பெருந்தனிமை நிறைந்த அந்த 
ஊளையை காட்டில்‌ அப்போது துயிலுணர்ந்த 
அனைத்து உயிர்களும்‌ கேட்டன. 
அண்ணனுக்குப்பின்னால்‌ வந்து அமர்ந்த கிகிகனும்‌ 
தம்பியரும்‌ அந்த ஊளையை ஏற்று எதிரொலித்தனர்‌. 


முற்றிலும்‌ அப்பாற்பட்ட விசை ஒன்றால்‌ 
இயக்கப்பட்டவனாக அகாபிலனும்‌ தம்பியரும்‌ 
ஊளையிட்டுக்கொண்டிருந்தனர்‌. ஊளையின்‌ ஒரு 
கணத்தில்‌ திரும்பிய அகாபிலன்‌ கலியின்‌ திறந்த 
கண்களைச்‌ சந்தித்தான்‌. திகைத்து எழுந்து நின்றபோது 
அவன்‌ உடலின்‌ முடிகள்‌ சிலிர்த்தெழுந்து நின்றன. 
அவனை நோக்கியபின்‌ திரும்பிய தம்பியரும்‌ கலியின்‌ 
கண்களைச்‌ சந்தித்து அதிர்ந்து சிலிர்த்து நின்றனர்‌. 
ஓசையே இல்லாமல்‌ இருண்டகாடு அவர்களைச்‌ 
சூழ்ந்திருந்தது. ஒளிவிடும்‌ விண்மீன்களினாலான 
முடிவிலி கீழே நோக்கி நின்றது. 


தீக்கனலால்‌ அடிபட்டவன்போல உரக்க 
ஊளையிட்டலறியபடி அகாபிலன்‌ திரும்பிப்பாய்ந்து 
காட்டுக்குள்‌ ஓடினான்‌. அவனைத்தொடர்ந்து தம்பியரும்‌ 
ஓடத்தொடங்கினர்‌. அவர்கள்‌ புதர்களை ஊடுருவி 
பாறைச்சரிவுகளில்‌ தாவியிறங்கி சிறியகாட்டருவி 
போலச்‌ சென்றவழியில்‌ புதர்க்குவைகளிலும்‌ 
குகைமடம்புகளிலும்‌ கிடந்த நரிகளும்‌ அவர்களுடன்‌ 
சேர்ந்துகொண்டன. காட்டைவிட்டு பெருவழியை அவை 
அடைந்தபோது நூற்றியொரு நரிகளாலான ஒரு 
படையாக இருந்தன. ஊளைகள்‌ நின்றுபோக வாய்சீறிய 
மூச்சொலி மட்டுமே ஒலிக்க, கால்கள்‌ மண்ணைத்‌ 
தொடுகின்றனவா என்னும்‌ ஐயமெழும்படியாக அவை 
ஓடிச்சென்றன, 


உள்ளம்‌ வெகுதாரம்‌ சென்றுவிட்டது” என்றாள்‌ உஷை. 
“ஆம்‌, அதை அறிவேன்‌” என்றாள்‌ சித்ரலேகை. 


“ஆடியில்‌ நான்‌ ஒருவனை பார்த்தேன்‌. கரியவன்‌, 
குழலூதுபவன்‌. பிலி விழிதிறந்த கருங்குழல்‌ 
கொண்டவன்‌” என்றாள்‌. “அவனுடன்‌ அவள்‌ 
காதலாடுவதை கண்டேன்‌. பின்னர்‌ அவளை வெளியே 
இழுத்துவிட்டு நான்‌ உள்ளே சென்றேன்‌. இத்தனை நான்‌ 
இவர்கள்‌ கண்டதெல்லாம்‌ அவளைத்தான்‌. நான்‌ 
அவனுடன்‌ வாடாமலர்கொண்ட சோலைகளில்‌ 
வேய்ங்குழல்‌ இசையுடன்‌ தேயாநிலவின்‌ ஒளியில்‌ 
வாழ்ந்தேன்‌. அவ்வினிமையை இப்பெண்கள்‌ எவருக்கும்‌ 
என்னால்‌ சொல்லி விளக்கிவிட முடியாது.” 


அவள்‌ கைமேல்‌ தன்‌ கையை வைத்து புன்னகையுடன்‌ 
சித்ரலேகை சொன்னாள்‌ “பெண்ணென்று முகிழ்த்த 
அத்தனை பேரிடமும்‌ இதை சொல்லிவிட முடியும்‌, 
இளவரசி.” உஷை “அனைவரிடமுமா?” என்றாள்‌. “ஆம்‌, 
அனைவரிடமும்‌” என்றாள்‌ சித்ரலேகை. மேலும்‌ சிரிப்பு 
விரிய “அந்த வேய்குழலிசையை கேட்காமல்‌ எந்தக்‌ 
கன்னியும்‌ அன்னையென்றாவதில்லை” என்றாள்‌. 
நீண்ட பெருமூச்சுக்குப்பின்‌ “அவ்வண்ணமெனில்‌ நன்று. 
அன்னையும்‌ புரிந்துகொள்ளக்கூடும்‌. அவனையன்றி 
பிறிதொருவனை என்னால்‌ ஏற்க முடியாது” என்றாள்‌ 
உஷை. 


“அதை மட்டும்தான்‌ அன்னையும்‌ செவிலியரும்‌ 
சேடியரும்‌ புரிந்துகொள்ளமாட்டார்கள்‌” என்றாள்‌ 
சித்ரலேகை. “அவனை ஆடிக்குள்‌ கரந்து வெளியே 
பிறிதொருவனுடன்‌ வாழ்வதில்‌ என்ன பிழையிருக்க 
இயலும்‌ என்பார்கள்‌. ஒவ்வொருவருக்கும்‌ 
அளிக்கப்பட்டது அந்த வாழ்க்கைதானே என 
வியப்பார்கள்‌. ஆடிக்குள்ளும்‌ புறமும்‌ ஒருவனே இருக்க 
வேண்டும்‌ என்று விரும்புவது தெய்வங்கள்‌ அருளாத 
ஒன்றைக்கோரி அடம்பிடிப்பது அல்லவா என்று 
அச்சுறுத்துவார்கள்‌.” உஷை “அத்தனை பெண்டிருமா?” 
என்றாள்‌. சித்ரலேகை “ஆம்‌, அத்தனை பெண்டிருமே” 
என்றாள்‌. 


உஷை மீண்டும்‌ அமைதியில்‌ ஆழ்ந்து நீண்ட 
பெருமூச்சுடன்‌ மீண்டாள்‌. “எவர்‌ 
புரிந்துகொள்ளாவிட்டாலும்‌ என்னால்‌ பிறிதொன்றில்‌ 
பொருந்த இயலாது அவனையன்றி வேறெவரையும்‌ 
என்னுள்ளம்‌ ஏற்காது” என தன்‌ கைநகங்களை 
நோக்கியபடி தனக்கேபோல சொல்லிக்கொண்டாள்‌. 


சித்ரலேகை எழுந்துசென்று அந்த ஆடியை 
எடுத்துவந்தாள்‌. “அவன்‌ யாரென்று காட்டுங்கள்‌, 
இளவரசி” என்றாள்‌. உஷை “அவ்வாடியை நோக்கவே 
என்னுள்ளம்‌ அஞ்சுகிறது. எப்போதும்‌ அவன்‌ அங்கேயே 
இருக்கிறான்‌ என்பது போல” என்றாள்‌. 


சித்ரலேகை அதற்குள்‌ நோக்கி “ஒளி நிறைந்த காடு. நிலவு 
நிகழ்ந்து கொண்டிருக்கிறது” என்றாள்‌. “ஆம்‌, அன்று 
முதல்‌ இன்று வரை எப்போதும்‌ ஆடிக்குள்‌ அக்காட்டில்‌ 
நிலவு முழுமையாகவே இருக்கிறது” என்றாள்‌ உஷை. 
“யாரவன்‌ காட்டுங்கள்‌?” என்றாள்‌ சித்ரலேகை. “நீயே 

பார்‌” என்று உஷை சொன்னாள்‌. ஆடிக்குள்‌ தெரிந்த 
காட்டை நோக்கிக்கொண்டிருந்த சித்ரலேகை 
“அந்நிழலுருவா?” என்றாள்‌. “கையில்‌ கன்றுக்கோல்‌ 
வைத்துள்ளானா?” என்றாள்‌ முகம்‌ திருப்பாத உஷை. 


“இல்லை” என்றாள்‌ சித்ரலேகை. “வேய்ங்குழல்‌?” 
என்றாள்‌. “இல்லையே...” என்றாள்‌ அவள்‌. 
“பீலிக்குழல்‌...” என்று தளர்ந்த குரலில்‌ உஷை கேட்டாள்‌. 
“அதுவுமில்லை” என்றாள்‌ சித்ரலேகை. உஷை 
குழப்பத்துடன்‌ சிலகணங்கள்‌ கண்களை கைகளால்‌ 
அழுத்தி குனிந்தமர்ந்து “பின்‌ அவன்‌ தோன்றுவது 
எவ்வாறு? சொல்க!” என்றாள்‌. “வில்‌இட்ட தோள்‌. 
முனிவர்போல்‌ கட்டிய குழல்‌. அளி நிறைந்த 
அன்னையின்‌ விழி. கரிய முகத்தில்‌ கனிந்த புன்னகை.” 
உஷை “அரசமைந்தனா?” என்றாள்‌. பின்னர்‌ “அல்ல! 
அவனல்ல!” என்றாள்‌. 


சித்ரலேகை ஆடியை மெல்ல திருப்பி “பிறிதொருவன்‌ 
தோன்றுகிறான்‌. படையாழி ஏந்திய கையன்‌. 
பொன்னொளிர்‌ பட்டு சுற்றிய உடல்‌” என்றாள்‌. “இல்லை, 
அவனுமல்ல” என்றாள்‌ உஷை. சித்ரலேகையின்‌ 
மூச்சசைவில்‌ ஆடி மெல்ல திரும்ப அவள்‌ 
விழிநோக்கிக்கொண்டிருக்கவே அந்த ஆடிப்பாவை 
நெளிந்து உருமாறியது. “இவனா?” என்றாள்‌. 
“இளையோன்‌. நீங்கள்‌ சொன்னதைப்போலவே 
கைக்கோலும்‌ வேய்ங்குழலும்‌ பிலிமுடியும்‌ புன்னகையும்‌ 
கொண்டவன்‌.” “அ” எனும்‌ மூச்சொலியுடன்‌ திரும்பி 
நோக்கிய உஷை “ஆம்‌” என்று கூவியபடி எழுந்தாள்‌. 
“இவரேதான்‌... இவரேதான்‌” என்றாள்‌. 


சித்ரலேகை அவனை சிலகணங்கள்‌ கூர்ந்து 
நோக்கியபின்‌ “இவர்‌ மதுராவை ஆளும்‌ இளைய யாதவர்‌ 
கிருஷ்ணனின்‌ மைந்தர்‌ பிரத்யும்னனின்‌ மைந்தர்‌ 
அனிருத்தர்‌. பதினேழாண்டு அகவை முதிரா இளைஞர்‌. 


தந்தையும்‌ முதுதந்தையும்‌ பெருநகரை கோல்கொண்டு 
ள்கையில்‌ கன்றோட்டும்‌ ஆயர்ச்சிறுவனாக 
கோகுலத்தில்‌ வாழ்கிறார்‌. மதுவனத்தில்‌ தன்‌ முதுதந்தை 
சூரசேனரிடம்‌ சென்று குலவுகிறார்‌. அங்கும்‌ கோகுலத்தில்‌ 
அன்னையர்‌ அனைவருக்கும்‌ அவர்கள்‌ 
முன்பெப்போதோ கண்டு மறந்த ஒரு கனவை 
நினைவூட்டும்‌ மைந்தனாகத்‌ திகழ்கிறார்‌” என்றாள்‌. 


“அவர்‌ வேண்டும்‌... பிறிதொருவரிடம்‌ தோள்‌ 
சேரமாட்டேன்‌. அவ்வண்ணம்‌ நிகழ்வதற்கு முன்பே உயிர்‌ 
மாய்ப்பேன்‌” என்றாள்‌ உலை. “இளவரசி, அவரை 
கவர்ந்து இங்கு கொண்டு வருகிறேன்‌. இது தங்களுக்கு 
என்‌ சொல்‌” என்றாள்‌ சித்ரலேகை. “இந்த ஆடிக்குள்‌ 
புகுந்துகொள்ளுங்கள்‌. தங்களை அங்கு கொண்டு 
சென்று அவரிடம்‌ காட்டுகிறேன்‌” என்றபின்‌ உஷையிடம்‌ 
ஆடியைக்காட்டி “ஆடியிலிருந்து விலகிச்செல்வதே 
அதனுள்‌ புகும்‌ வழி” என்றாள்‌. அதை நோக்கியபடி 
காலெடுத்து வைத்து அகன்று சென்ற உஷை ஒரு 
சிறுபுள்ளியென மாறி ஆடிப்பரப்புக்குள்‌ மறைந்தாள்‌. 


அவ்வாடியை எடுத்து ஆடைக்குள்‌ மறைத்தபடி 
ஓசையின்றி நடந்து, ஏரிப்படித்துறையில்‌ இறங்கி, நீரில்‌ 
ஆடி நின்ற கைப்படகை எடுத்துக்கொண்டு நீர்‌ 
உலையாது துழாவி மறுகரைக்குச்‌ சென்று, மரங்களின்‌ 
நிழல்களினூடாக எவர்‌ விழிக்கும்‌ படாது நடந்து, 
பெருநகரின்‌ கோட்டையை அடைந்து, அதன்‌ 
கரவறையை வழியாக வெளிப்போந்து மறைந்தாள்‌ 
சித்ரலேகை. அவளைக்‌ கண்டு குரைத்தபடி அணுகிய 
காவல்நாய்‌ தரையை முகர்ந்து அங்கே ஏதும்‌ தெரியாமல்‌ 
கூர்ந்து நோக்கியது. அவள்‌ காலடிகளும்‌ மண்ணில்‌ 
இல்லாதிருப்பதைக்‌ கண்டு வால்‌ அடிவயிற்றில்‌ படிய 
அஞ்சி ஊளையிட்டபடி விரைந்தோடி மறைந்தது. 


[மா வஊ:]மறுநாள்‌ உஷையின்‌ மஞ்சத்தறைக்குச்‌ சென்ற 
சேடியர்‌ அங்கே கடும்‌ காய்ச்சலில்‌ நினைவிழந்து உடல்‌ 
தொய்ந்து முகம்‌ சிவந்து விழி செருகி படுத்திருந்த 
இளவரசியை கண்டனர்‌. “இளவரசி! இளவரசி!” என்று 
அழைத்த முதுசேடியை நோக்கி குருதி படிந்த விழிகளைத்‌ 
திறந்த உஷை “யார்‌ நீங்கள்‌?” என்றாள்‌. “இளவரசி, 
தங்களுக்கு என்ன செய்கிறது?” என்றாள்‌ முதுசேமு. 
“நீங்களெல்லாம்‌ யார்‌? இது எவ்விடம்‌?” என்று அவள்‌ 
கேட்டாள்‌. செவிலியரும்‌ சேடியரும்‌ கூடி அவளை 
உலுக்கினர்‌. முற்றும்‌ விழித்தெழுந்த பின்னரும்‌ “நான்‌ 
இளவரசியல்ல. என்‌ பெயர்‌ சந்தியை நான்‌ எப்படி இங்கு 
வந்தேன்‌?” என்று கேட்டுக்கொண்டிருந்தாள்‌. 


செய்தி சென்று அரசி தன்‌ மகளை பார்க்க வந்தாள்‌. 
அன்னையை நோக்கி “யார்‌ நீங்கள்‌?” என்று அவள்‌ 
கேட்டாள்‌. அரசி “உஷை, இதோ பார்‌. நான்‌ உன்‌ 
அன்னை” என்று சொல்ல “நான்‌ உஷை அல்ல, 
என்பெயர்‌ சந்தியை” என்றாள்‌ அவள்‌. உளம்‌ உடைந்து 
அரசி அழுதாள்‌. முதுசெவிலி “அரசி இளவரசியுடனிருந்த 
சித்ரலேகையை நேற்றிரவுமுதல்‌ காணவில்லை. 
இங்கிருந்த பட கொன்றை எடுத்துச்‌ சென்று மறுகரை 
அடைந்திருக்கிறாள்‌” என்றாள்‌. அரசி 
“காணவில்லையா? காவல்நிறைந்த நகரைவிட்டு எப்படி 
அவள்‌ மறைந்தாள்‌?” என்றாள்‌. “அறியோம்‌, அரசி. 
ஆனால்‌ இவையனைத்தும்‌ அவள்‌ செய்த மாயங்களே” 
என்றாள்‌. 


அருகே நின்ற சேடி ஒருத்தி ஏதோ முனக “என்ன?” 
என்றாள்‌ அரசி. “ஒன்றுமில்லை... அவள்‌ பிச்சி... “ 
என்றாள்‌ முதுமகள்‌. “என்ன சொல்கிறாள்‌?” என அரசி 
கேட்டாள்‌. இன்னொரு செவிலி “சித்ர லேகை 
உள்ளறைக்குள்‌ செல்வதை இவள்‌ கண்டாளாம்‌. கையில்‌ 
இளவரசி வைத்திருந்த ஆடியை ஒளித்திருந்தாள்‌. 
ஐயுற்று பின்தொடர்ந்து சென்று நோக்கியபோது அவள்‌ 
சுவரோவியத்தில்‌ புகுந்து மறைந்ததை நோக்கினாளாம்‌” 
என்றாள்‌. அரசி “சுவரிலா?” என்றாள்‌. “ஆம்‌, நீரில்‌ மூழ்கி 
மறைவதைப்போல” என்றாள்‌ அந்தச்‌ சேடி. அவள்‌ 
விழிகள்‌ பித்தில்‌ வெறிப்பு கொண்டிருந்தன. 


மருத்துவச்சிகள்‌ வந்து நோக்கி “அனல்காய்ச்சலில்‌ 
இளவரசியின்‌ சித்தம்‌ பிறழ்ந்திருக்கிறது. கடும்மருந்துகள்‌ 
சில அளிக்கவேண்டும்‌. காய்ச்சல்‌ இறங்கி உடல்‌ கொண்ட 
நஞ்சு அகன்றால்‌ இளவரசி நிலைமீள முடியும்‌” என்றனர்‌. 
பாணாசுரரிடம்‌ அரசி அச்செய்தியை சொன்னாள்‌. 
“பிறிதொன்றும்‌ செய்வதற்கில்லை, அரசே. நம்‌ மகள்‌ 
நோய்‌ மீள்வது வரை காத்திருந்தாகவேண்டும்‌” என்றாள்‌. 
பாணர்‌ “ஆம்‌, காத்திருந்தாகவேண்டும்‌” என்றார்‌. 


களைப்புடன்‌ மஞ்சத்தில்‌ அமர்ந்து தலையசைத்தபடி 
“நாமறியாத கையொன்று ஆடற்களத்திற்குள்‌ நுழைகிறது 
என்று தோன்றுகிறது” என்றார்‌ பாணர்‌. “என்ன பேச்சு 
இது? நம்‌ மகள்‌ நம்முடன்தான்‌ இருக்கிறாள்‌... 
நோயுற்றிருக்கிறாள்‌. ஓரிரு நாட்களில்‌ நிலைமீள்வாள்‌ 
என்கிறார்கள்‌ மருத்துவர்கள்‌” என்றாள்‌ அரசி. ஆனால்‌ 
அவர்‌ வாயிலிருந்து அச்சொற்களை கேட்டபோது ஆடல்‌ 
முடிந்துவிட்டது, அவ்வறியாத கை வென்றுவிட்டதென்றே 
உள்ளூர அவள்‌ எண்ணினாள்‌. 

[[௱age]ஆயர்பாடியில்‌ அநிருத்தனுக்கு எப்போதும்‌ களித்து 
உடனிருக்கும்‌ பன்னிரண்டு நண்பர்கள்‌ இருந்தனர்‌. 
அவர்களின்‌ முதுதந்தையர்‌ தாங்கள்‌ அவ்வாறு அங்கு 
இளைய யாதவருடன்‌ கானாடியும்‌ காளிந்தியில்‌ ஆடியும்‌ 
வளர்ந்தவர்கள்‌ என்றனர்‌. “இன்றிருக்கும்‌ அத்தனை 
பசுக்களும்‌ காளைகளும்‌ அன்றும்‌ இதே தோற்றத்துடன்‌ 
இருந்தன. வேறு உடல்களில்‌” என்றார்‌ ஸ்தோக 
கிருஷ்ணர்‌. அம்சுவும்‌ பத்ரசேனரும்‌ விலாசியும்‌ 
புண்டரிகரும்‌ விடங்கரும்‌ காலவிங்கரும்‌ எப்போதும்‌ 
இணைந்தே இருந்தனர்‌. 


“அவரை பிரியமுடியாது என்றுசொல்லி ஸ்ரீதமரும்‌ 
சுதமரும்‌ வசுதமரும்‌ உடன்சென்று துவாரகையில்‌ 
அமர்ந்தனர்‌. அவர்கள்‌ அறிந்த இளைய யாதவர்‌ 
அகவைழமுதிர்ந்துகொண்டே இருக்கிறார்‌. இங்கே நாங்கள்‌ 
அதே கன்றுகளுக்குப்பின்‌ அதே வளைதடியுடன்‌ 
குழலூதிச்செல்லும்‌ அதே யாதவனைக்‌ கண்டு 
உடனிருக்கிறோம்‌” என்றார்‌ விலாசி. “இங்கு அவர்‌ 
இல்லாத இடமே இல்லை. இங்கு அவர்‌ மீண்டும்‌ மீண்டும்‌ 
வந்துகொண்டே இருப்பார்‌. புல்லென வெளித்தெரிவது 
மண்ணின்‌ கனிவுதான்‌. எத்தனை உண்டாலும்‌ அது 
முளைத்தெழுமென பசுக்கள்‌ அறியும்‌.” 


அறிருத்தனைக்‌ கண்டதுமே விழிகளில்‌ கனிவும்‌ கனவும்‌ 
நிறைய ஓடிவந்து கைகளையோ தோளையோ 
தொட்டுக்கொண்டு நெகிழ்ந்த குரலில்‌ “என்‌ அரசே” 
என்றும்‌ “அழகனே” அழைத்து பேசும்‌ பெண்டிர்‌ 
அனைவரும்‌ அங்கு வளர்ந்த அவன்‌ மூதாதையைக்‌ 
கண்டு உடனாடியவர்கள்‌. லலிதையின்‌ இல்லம்‌ 
யசோதையின்‌ இல்லத்தின்‌ அருகிலேயே இருந்தது. 
யமுனையின்‌ கடம்பமரத்தடிக்குச்‌ செல்லும்‌ வழியில்‌ 
இருந்தது விசாகையின்‌ இல்லம்‌. செம்பகலதையும்‌ 
சுசித்ரையும்‌ காட்டருகில்‌ குடியிருந்தனர்‌. 
துங்கவித்யையும்‌ இந்துலேகையும்‌ அருகே மதுவனம்‌ 
செல்லும்‌ பாதையில்‌ கோபுச்சம்‌ என்னும்‌ ஊரில்‌ 
இருந்தனர்‌. ரங்கதேவியும்‌ சுதேவியும்‌ மலையடிவாரத்தில்‌ 
பீதபாகம்‌ என்னும்‌ ஆயர்குடியில்‌ இருந்தனர்‌. 


அங்கிருந்த ஆயர்பெண்கள்‌ அனைவருமே பிறர்‌ 


அறியாத ஒன்றை தங்கள்‌ பொதுமந்தணமாக உளம்‌ 
கரந்திருந்தனர்‌. விழிகளாலேயே அவர்கள்‌ 
பேசிக்கொள்ளும்‌ மொழி ஒன்றிருந்தது. குரங்கசியும்‌ 
மண்டலியும்‌ மணிகுண்டலையும்‌ மாதலியும்‌ 
சந்திரலலிதையும்‌ மாதவியும்‌ மதனலசையும்‌ 
மஞ்சுமேதையும்‌ சசிகலையும்‌ சுமத்யையும்‌ மதுரகேசையும்‌ 
கமலையும்‌ காமலதிகையும்‌ குணசூடையும்‌ மாதுரியும்‌ 
சந்திரிகையும்‌ பிரேமமஞ்சரியும்‌ மஞ்சுவும்‌ ஒருவர்‌ 
முகத்தையே பிறரும்‌ கொண்டிருந்தனர்‌. ஒன்றின்‌ நூறு 
ஆடிப்பாவைகள்‌ அவர்கள்‌ என்றனர்‌ ஆயர்குடிப்‌ பாடகர்‌. 


எங்கிருந்தாலும்‌ அவர்கள்‌ கோகுலத்திலேயே வாழ்ந்தனர்‌. 
இருநாளுக்கொருமுறையாவது அவர்கள்‌ யமுனையிலோ 
பைம்புல்வெளிகளிலோ கூடினர்‌. மந்தரமலையை 
வழிபடும்‌ ஆவணக்கநன்னாளிலோ சித்திரை 
முழுநிலவி லா ஆயர்கூடும்‌ திருவிழாக்களில்‌ அவர்கள்‌ 
பத்துநாட்களுக்கு முன்னரே கோகுலத்திற்கு வந்து அங்கே 
ஒருவர்‌ இல்லத்தில்‌ பிறர்‌ என, ஒவ்வொருவர்‌ 
இல்லத்திலும்‌ அனைவரும்‌ என தங்கியிருந்தார்கள்‌. 
ஒற்றைத்திரளென நிலவெழுந்த மலைச்சாரலில்‌ கூடி 
விளையாடினர்‌. அவர்கள்‌ மட்டுமே கேட்கும்‌ ஒரு 
குழலோசை அங்கே தளிர்மறையா காட்டில்‌ 
என்றுமிருந்தது. 


மூதன்னை ருக்மிணி தன்‌ இரு மருமகள்களான 
பிரபாவதியையும்‌ மாயாவதியையும்‌ 
அழைத்துக்கொண்டு முதுதந்தை நந்தகோபரைப்‌ பார்க்க 
கோகுலத்திற்கு வந்தபோது மாயாவதியின்‌ மடியில்‌ 
பன்னிரண்டுமாதமான அநிருத்தன்‌ இருந்தான்‌. படகுகள்‌ 
கோகுலத்தின்‌ துறைமேடையை அணுகியபோது 
அப்பகுதியெங்கும்‌ யாதவர்‌ நிறைந்திருந்தார்கள்‌. 
பெண்கள்‌ ஆடைவண்ணங்களின்‌ செறிவாக 
கரைவளைவை சூழ்ந்திருக்க அவர்களுக்குப்பின்னால்‌ 

ண்கள்‌ தலைப்பாகைகளாக அரணிட்டிருந்தனர்‌. 
மெல்லிய பேச்சொலிகளும்‌ கிளர்ச்சியின்‌ 
இளநகைப்போசைகளும்‌ கலந்தெழுந்துகொண்டிருந்தன. 
காளிந்தியின்‌ சிற்றலைகள்‌ கரைச்சேற்றை அலைக்கும்‌ 
நாவோசை உடன்கலந்தது. 


துவாரகையின்‌ கருடக்கொடி பறக்கும்‌ 
முதன்மைக்காவல்படகு கரையணைந்து அதிலிருந்து 
காவலர்‌ பாய்ந்திறங்கி துறைமேடையை உறுதிசெய்தனர்‌. 
சூழ்ந்திருந்த யாதவர்களிடம்‌ “விலகிச்செல்க... எவரும்‌ 
படைக்கலம்‌ கொண்டிருக்கலாகாது!” என 
ஆணையிட்டனர்‌. “இங்கே எவரிடமும்‌ படைக்கலம்‌ 


இருந்ததே இல்லை” என்று ஒரு பெண்‌ சொன்னாள்‌. ஓர்‌ 
ஆயர்குலத்து இளைஞன்‌ “பெண்களின்‌ விழிகளே 
பெரும்படைக்கலங்கள்‌ இங்கே” என்றான்‌. சிரிப்புகள்‌ 
சூழ்ந்தொலிக்க படைத்தலைவன்‌ “அமைதி!” என 
ஓசையிட்டான்‌. 


தொடர்ந்து வந்த படகுகளில்‌ முதற்படகில்‌ 
துவாரகையின்‌ அமைச்சர்களும்‌ இரண்டாவது படகில்‌ 
ருக்மிணியும்‌ இருந்தனர்‌. ருக்மிணி இறங்கியதும்‌ 
யாதவர்கள்‌ உரக்க வாழ்த்தொலி எழுப்பினர்‌. அவர்கள்‌ 
வாழ்த்தி நிறுத்தியபின்னரும்‌ படைவீரர்கள்‌ 
வாழ்த்தொலி எழுப்பி அவர்களிடம்‌ 
வாழ்த்தொலிகூவும்படி கைகளால்‌ ஊக்கினர்‌. ஆனால்‌ 
யாதவர்கள்‌ ர௬ுக்மிணியை நோக்கி விழிமலைத்து 
நின்றனர்‌. முதுஆய்ச்சி ஒருத்தி “இளைத்துவிட்டாள்‌” 
என்றாள்‌. “முதுமை அவளுக்கும்‌ வந்துவிட்டதே?” 
என்றாள்‌ பிறிதொருத்தி. “ஏன்‌, ஷத்ரியப்பெண்களுக்கு 
முதுமையே வராதா என்ன? அவர்கள்‌ என்ன தங்கத்தைப்‌ 
பொடியாக்கி அன்னமென உண்கிறார்களா?” 


ருக்மிணி வலக்கால்‌ வைத்து மேடையில்‌ ஏறி சூழ்ந்து 
நின்றவர்களை நோக்கி கைகூப்பி வணங்கினாள்‌. 
அவள்மேல்‌ மலர்‌ தூவி வாழ்த்தினர்‌ அவளுடன்‌ வந்த 
படைவீரர்கள்‌. “மலர்களையும்‌ முன்னரே 
கொண்டுவந்துவிடுகிறாளா?” என்றாள்‌ ஓர்‌ ஆய்ச்சி. 
ஆய்ச்சியர்‌ ஆடைமுனைகளை வாயால்‌ கவ்வியபடி 
சிரித்தனர்‌. இன்னொரு படகு மெல்ல அருகணைய அதில்‌ 
அசுரமாமன்னர்‌ வஜ்ரநாபரின்‌ அன்னக்கொடி பறந்தது. 
அதிலிருந்து பிரத்யும்னரின்‌ முதலரசி பிரபாவதி தன்‌ 
மகள்‌ சதானந்தையுடன்‌ இறங்கினாள்‌. இளவரசி கூடி 
நின்றவர்களை வியந்த விழிகளுடன்‌ நோக்கி 
அன்னையின்‌ ஆடைபற்றி முகம்‌ மூடிக்கொண்டாள்‌. 


அசுரப்பேரரசர்‌ சம்பரனின்‌ சிம்மக்கொடி பறக்கும்‌ படகு 
தொடர்ந்து வந்து கரையணைய அதில்‌ பிரத்யும்னரின்‌ 
இரண்டாம்‌ அரசியரான மாயாவதி இடையில்‌ 
அறிருத்தனுடன்‌ இறங்கினாள்‌. குழவியைக்‌ கண்டதும்‌ 
யாதவப்பெண்கள்‌ உரக்க ஓசையிட்டனர்‌. “இளையவன்‌! 
இளையவனே தான்‌!” என்று ஒரு முதுமகள்‌ கூவினாள்‌. 
அத்தனை தடைகளையும்‌ உடைத்தப்டி 
யாதவப்பெண்கள்‌ பாய்ந்து படகுத்துறையை நிரப்பினர்‌. 
நூறுகைகளால்‌ அநிருத்தன்‌ அரசியிடமிருந்து 
பிடுங்கப்பட்டான்‌. அலைகளில்‌ என அவன்‌ மிதந்து 
சென்றான்‌. மாயாவதி பதறிக்கூச்சலிட 
“அவர்களுக்குரியவன்‌ அவன்‌... நாம்‌ ஒன்றும்‌ 


செய்வதற்கில்லை” என்றாள்‌ ருக்மிணி. 


கோபியர்‌ எவரும்‌ ருக்மிணியை காண யமுனைக்கரைக்கு 
வரவில்லை. முன்னர்‌ சத்யபாமையுடன்‌ 
எண்துணைவியர்‌ பலமுறை கோகுலத்திற்கு வந்ததுண்டு. 
ஒருமுறைகூட அவர்களைக்‌ காண கோபியர்‌ வரவில்லை. 
முதல்முறை வந்தபோது சத்யபாமை புலரியில்‌ 
யமுனையில்‌ மீன்களென நீராடிக்களித்த பெண்களைப்‌ 
பார்த்துவிட்டு “அனைவருமே அழகியர்‌. இவர்கள்‌ ஏன்‌ 
அவைக்கும்‌ மகளிர்க்கூட்டத்திற்கும்‌ வரவில்லை?” 
என்றாள்‌. “அதெல்லாம்‌ எதற்கு? அவர்கள்‌ பிச்சியர்‌” 
என்றாள்‌ யசோதை. ஆனால்‌ அவள்‌ விழிகள்‌ 
சத்யபாமையை எச்சரிக்கை கொள்ளச்செய்தன. 


அன்றுமாலை அவள்‌ முதிய ஆய்ச்சியிடம்‌ 
அவர்களைப்பற்றி கேட்டாள்‌. “அவர்கள்‌ இங்கிருந்த 
ராதை என்னும்‌ பிச்சியின்‌ தோழிகள்‌. பிச்சியிடம்‌ பழகி 
அவர்களும்‌ பிச்சியென்றாகிவிட்டனர்‌” என்றாள்‌ 
முதுமகள்‌. “முழுநிலவுநாளில்‌ ஆடையில்லாமல்‌ 
யமுனையில்‌ ஆடுவார்கள்‌. தனியாக மலையேறிச்சென்று 
பாறைமுகடில்‌ நின்றிருப்பார்கள்‌. அவர்கள்‌ 
அஞ்சுவதேதுமில்லை. கணவனோ குழந்தைகளோ 
சென்றடைய முடியாத ஆழம்‌ கொண்டவர்கள்‌. 
அவர்களுடன்‌ எப்போதும்‌ வேறெவரோ 
இருந்துகொண்டிருக்கிறார்கள்‌ என்கிறார்கள்‌ பூசகர்‌.” 


அதன்‌ பின்னர்‌ சத்யபாமை அவர்களைப்பற்றி ஒரு 
சொல்லும்‌ பேசவில்லை. அவர்களை அறிந்ததையே 
அவள்‌ உள்ளம்‌ உள்ளேசெலுத்தி மூடிவிட்டது. எட்டு 
துணைவியரும்‌ அந்த உளநிலையையே கொண்டனர்‌. 
பின்னர்‌ வருகையில்‌ ஒருவருக்கொருவர்‌ நோக்கமுடியாத 
இருவேறு உலகங்களில்‌ வாழ்பவர்களாகவே அவர்கள்‌ 
இலங்கினர்‌. எட்டு அரசியரும்‌ முதல்மைந்தர்களை 
ஈன்றபோது முதுதாதையும்‌ மூதன்னையும்‌ கண்டு 
வாழ்த்தும்பொருட்டு அங்குவந்திருந்தனர்‌. பானுவுடன்‌ 
சத்யபாமை வந்தபோது ஆயர்பாடியே விழாக்கோலம்‌ 
கொண்டது. பிரத்யும்னனுடன்‌ ருக்மிணி வந்தபோது 
மதுராவிலிருந்து தேவகியும்‌ ரேவதியும்‌ உடன்வந்தனர்‌. 
அன்று ஆயர்களின்‌ பெருமன்று கூடியது. 


தொடர்ந்து ஜாம்பவதியின்‌ மைந்தன்‌ சம்பனும்‌ 
நக்னஜித்தியின்‌ மைந்தன்‌ வீரனும்‌ லக்ஷ்மணையின்‌ 
மைந்தன்‌ பிரகோஷனும்‌ மித்ரவிந்தையின்‌ மைந்தன்‌ 
விருகனும்‌ பத்ரையின்‌ மைந்தன்‌ சங்க்ரமஜித்தும்‌ 
வந்தபோதும்‌ ஆயர்பாடி அதை விழாவெனக்‌ 


கொண்டாடியது. எந்த மைந்தனைப்பார்க்கவும்‌ கோபியர்‌ 
எவரும்‌ வரவில்லை. காளிந்தி தன்‌ மைந்தன்‌ 
ஸ்ருதனுடன்‌ வந்தபோதுமட்டும்‌ அவர்கள்‌ ஒருநாள்‌ 
மழை ஓய்ந்து மென்தூறல்‌ எஞ்சியிருந்த முதற்புலரியில்‌ 
கையில்‌ இளநீலக்‌ காட்டுமலர்களுடன்‌ வந்து 
யசோதையின்‌ இல்லத்தின்முன்‌ முற்றத்தில்‌ நின்றனர்‌. 
அவர்களை கண்டதும்‌ யசோதை முகம்‌ மலர்ந்து “வருக, 
கோபியரே!” என வெளியே சென்றாள்‌. அவர்கள்‌ அந்த 
மலர்களைக்கொண்டுவந்து இளவரசனின்‌ காலடியில்‌ 
வைத்து தலைதொட்டு வாழ்த்தி திரும்பிச்சென்றார்கள்‌. 
காளிந்தி அவர்களை பின்‌ தொடர்ந்துசென்று அவர்கள்‌ 
ஈரமண்ணில்‌ பதித்திட்டுச்சென்ற காலடிச்சுவடுகளை 
நெடுநேரம்‌ நோக்கி நின்றாள்‌. யசோதை அருகணைந்து 
“அவர்கள்‌ பிச்சிகள்‌” என்றாள்‌. “ஆம்‌, அன்னையே. 
வேய்குழலிசையை கேட்டவர்கள்‌” என்றாள்‌. பின்னர்‌ 
“அதைமட்டுமே கேட்டுவாழ்வதென்பது பெரும்பேறு” 
என்று நீள்மூச்செறிந்து மீண்டாள்‌. 


ஆனால்‌ அநிருத்தன்‌ தெருவினூடாக ஆய்ச்சியர்‌ 
கைகளில்‌ ஏறிப்‌ பறந்து சென்றபோது கூச்சலிட்டபடி 
அவர்கள்‌ பாய்ந்து வந்து அவனைப்பற்றிப்‌ 
பிடுங்கிக்கொண்டனர்‌. அவர்களின்‌ கூச்சல்கேட்டு 
கோபியர்‌ அனைவரும்‌ கூடி அவனை 
கொண்டுசென்றனர்‌. பின்னர்‌ ஆயர்குடிப்பெண்கள்‌ 
அவனை தொட்டதே இல்லை. அங்கிருந்து அவனை 
கொண்டுசெல்ல மாயாவதியால்‌ இயலவில்லை. “அவன்‌ 
இங்கிருக்கட்டும்‌... இன்னொரு பீலிவிழியனாக உருவாகி 
எழட்டும்‌” என்று ருக்மிணி ஆணையிட்டாள்‌. 


[[ஙage]ஒவ்வொரு நாளும்‌ தன்‌ மூதாதையர்‌ நந்தகோபரின்‌ 
இல்லத்திலிருந்து புலரிக்கு முன்னரே கன்றுகளை 
ஓட்டியபடி அறிருத்தன்‌ காடுகளுக்குச்‌ செல்வான்‌. அவன்‌ 
மூதன்னை யசோதை அவனுக்கு முன்னரே எழுந்து 
வறுத்த நெல்மணியை அம்மியில்‌ பொழுத்து பாலில்‌ 
கொதிக்கவைத்து கஞ்சியாக்கி கனிகளுடன்‌ வெல்லம்‌ 
சேர்த்து மாவைக்குழைத்து ஆவியில்‌ வேகவைத்த 
இனிப்பும்‌ சமைத்து வைத்துக்கொண்டு காத்திருப்பாள்‌. 
அவன்‌ விழித்தெழுந்து மெல்லிய ஓசையுடன்‌ 
சோம்பல்முறிப்பதைக்‌ கேட்டதுமே பாய்ந்து வந்து அவன்‌ 
மஞ்சத்தருகே நின்று குனிந்து முகத்தை நோக்கி 
“எந்தையே! என்‌ அரசே! எழுக!” என்பாள்‌. 


விழிதிறந்து அவன்‌ நோக்கும்‌ முதல்முகம்‌ 
தன்னுடையதென்றிருக்கவேண்டும்‌ என யசோதை 


எண்ணினாள்‌. அவன்‌ கன்னங்களில்‌ சிறுகுழியுடன்‌ 
புன்னகை புரிகையில்‌ தன்‌ விரல்களை நொடித்து 
கண்ணேறுகழிப்பாள்‌. அவன்‌ எழுந்து கைகளையும்‌ 
கால்களையும்‌ விரித்து உடல்‌ சொடுக்கிக்‌ 
கொள்ளும்போது அவன்‌ கரிய தோள்களின்‌ அழகையும்‌ 
நெஞ்சில்‌ சுருண்ட மென்மயிர்நிரை கீழ்வயிறு வரை 
நுரையெனச்‌ சென்று மறைவதையும்‌ நீண்ட கைகளில்‌ 
கிளை விரித்தோடிய நரம்பையும்‌ மாளா விடாயுடன்‌ 
நோக்குவாள்‌. அவன்‌ முகத்தில்‌ பூமயிர்‌ தாடியும்‌ 
மென்மீசையும்‌ படிந்திருப்பதை உள்ளத்தின்‌ விரல்களால்‌ 
தொட்டுத்தொட்டு வருடுவாள்‌. 


அவன்‌ கேட்கும்‌ வினாவுக்கெல்லாம்‌ தன்‌ கனவிலிருந்து 
அறுத்துக்கொண்டு வந்துதான்‌ அவளால்‌ விடையளிக்க 
முடியும்‌. ஆகவே எப்போதும்‌ பொருத்தமில்லாத 
சொற்களையே அவள்‌ சொன்னாள்‌. “உணவு 
ஒருங்கிவிட்டதா?” என்றால்‌ “ஆம்‌, பசுக்கள்‌ இன்று நன்கு 
கறந்தன” என்பாள்‌. “ஸ்ர்முதன்‌ வந்தானா?” என்று 
கேட்டால்‌ “சஃப்யை இப்போதுதான்‌ சென்றாள்‌” என்பாள்‌. 
அவன்‌ நகைத்து அவள்‌ தோளைப்பற்றி குலுக்கி 
“எங்கிருக்கிறாய்‌ கன்னியே? காதலனைக்‌ கனவு 
கண்டுகொண்டிருக்கிறாயா?” என்பான்‌. அவள்‌ காதில்‌ 
உரக்க “விழித்தெழுக, ஆயர்குலத்து அழகியே!” என்பான்‌. 


சினமும்‌ நாணமும்‌ கொண்டு அவன்‌ கையை விலக்கி, 
தோளில்‌ அடித்து “என்ன பேச்சு பேசுகிறாய்‌? நான்‌ உன்‌ 
தந்தைக்குத்‌ தந்தையைப்‌ பெற்ற அன்னை” என்று 
யசோதை சொல்வாள்‌. “அறுபதாண்டுகளுக்கு முன்பு 
இந்த இல்லத்தை அவன்‌ ஒளிபெறச்செய்த கதையை 
பாரத வர்ஷத்தின்‌ எந்தச்‌ சூதனிடம்‌ கேட்டாலும்‌ 
பாடுவான்‌” என்று சொல்லி “வருக!” என கைபற்றி 
இழுத்துச்செல்வாள்‌. “ஆம்‌, நானும்‌ கேட்டிருக்கிறேன்‌. 
ஆயர்பாடியில்‌ குறைந்தது ஆயிரம்‌ கிருஷ்ணன்களாவது 
அன்று வளர்ந்திருக்க வேண்டும்‌. காளியனைக்‌ 
கொன்றவன்‌. பூதனையை வென்றவன்‌. ஒவ்வொரு 
நாளும்‌ அவன்‌ இங்கு ஆற்றியவை 
பெருகிக்கொண்டிருக்கின்றன்‌” என்றபடி அவன்‌ 
பின்தொடர்வான்‌. 


“இப்போது அவன்‌ வடிவாகவே நீ இங்கு வந்துள்ளாய்‌. நீ 
ஆற்றுபவையும்‌ அவன்‌ விளையாட்டே” என்றாள்‌ 
மூதன்னை. “அங்கே துவாரகையில்‌ எந்தை அவருடைய 
இளைய வடிவாக வாழ்வதில்‌ சலிப்புற்று காட்டில்‌ 
அலைகிறார்‌. நல்ல வேளையாக இங்குள்ள 
காட்டுவிலங்குகளும்‌ கன்றுகளும்‌ பசுக்களும்‌ என்னை 


அஸ்தினபுரியின்‌ மேற்குக்‌ கோட்டை மூடப்பட்டிருந்தது. 
ஆனால்‌ மேற்குப்‌ பெருங்குளத்திற்கு நீர்‌ செல்லும்‌ 
கால்வாய்‌ வறண்டு வெடித்த சேற்றுப்பரப்பும்‌ சேறுகலந்த 
மணல்மேடுகளுமாக திறந்து கிடந்தது. கோட்டைமேல்‌ 
நின்றிருந்த காவலர்களில்‌ பதின்மர்‌ தலைவனாகிய 
ஸஷோர்ணன்‌ ஓசை கேட்டு குனிந்து நோக்கியபோது 
மடையின்‌ வழியாக நீர்‌ பீரிட்டு உள்ளே வருவதுபோல 
உணர்ந்தான்‌. அது நீரா என அவன்‌ வியந்து 
நோக்கிக்கொண்டிருக்கையிலேயே உள்ளே பொங்கிவந்த 
அந்த ஓட்டம்‌ வானில்‌ செல்லும்‌ பெரும்நாரைக்கூட்டம்‌ 
போல ஒற்றை அசைவாக விரைந்து ஏரிக்குள்‌ நீர்வற்றி 
உருவான சேற்றுவிளிம்பில்‌ பாய்ந்து சென்றது. 


வாயில்‌ பந்தத்தைக்‌ கடித்தபடி கற்படிகள்‌ வழியாகத்‌ 
தொற்றி இறங்கிய ஸஷோர்ணன்‌ மடைவாயிலில்‌ 
குனிந்து பந்த ஒளியை வீசி உற்று நோக்கினான்‌. 
சேற்றுப்பரப்பு உழுதிட்டதுபோல கிளறப்பட்டு நீண்டு 
கிடந்தது. மாடுகளின்‌ மந்தை ஒன்று ஓடிச்சென்றதுபோல. 
மாடுகளா? ஆனால்‌ அவன்‌ குளம்படிகளைக்‌ 
கேட்கவில்லை. பந்தத்தை வீசி குனிந்து அமர்ந்து 
நோக்கியபோது அந்த மண்கொந்தளிப்பின்‌ விளிம்பில்‌ 
தனித்த கால்தடங்களைப்‌ பார்த்தான்‌. நாய்களா? 
இத்தனை நாய்கள்‌ எங்கிருந்து வந்தன? காட்டுநாய்களா? 
மேலும்‌ குனிந்து கால்தடங்களின்‌ விரல்களின்‌ 
கூர்மையை கவனித்தான்‌. அவை நரிகள்‌ என அவன்‌ 
எண்ணியபோது அவனுடைய உடல்‌ குளிர்ந்து 
புல்லரித்தது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


அப்பால்‌ யானைக்கொட்டிலில்‌ 
முதியபெண்யானையாகிய காலகீர்த்தி உரக்கச்‌ சின்னம்‌ 
விளித்து பிற பெண்‌ யானைகளை எச்சரித்தது. 
குட்டிகளை வைத்திருந்த பெண்யானைகளெல்லாம்‌ 
பதிலுக்கு ஒலியெழுப்பின. யானைக்கொட்டில்‌ முழுக்க 
பிளிறல்‌ ஒலிகள்‌ நிறைந்ததும்‌ பாகர்கள்‌ துயிலெழுந்து 
உரத்த குரலில்‌ அதட்டி என்ன என்று வினவினர்‌. பிற 
பாகன்களுக்கு குரல்‌ கொடுத்தபடி பந்தங்களைத்‌ தூக்கிச்‌ 
சுழற்றியபடி யானைக்கொட்டில்களையும்‌ 
யானைமுற்றங்களையும்‌ சுற்றிவந்து 
ஆராயத்தொடங்கினர்‌. யானைகள்‌ தொடர்ந்து 
முழங்கிக்கொண்டே இருந்தன. பாகர்கள்‌ எல்லா பக்கமும்‌ 


அநிருத்தனாகவே எண்ணுகின்றன” என்றான்‌. “யார்‌ 
சொன்னது அப்படி? அவை அன்றிருந்த அதே கன்றுகள்‌ 
என்கிறார்கள்‌” என்றபடி அவள்‌ உணவை 
எடுத்துக்கொண்டு வந்தாள்‌. “கேள்‌ மைந்தா! 
பாரதவர்ஷத்தில்‌ அனைத்து ஆறுகளும்‌ கங்கையே. 
அனைத்து மலைகளும்‌ இமயமே” 


“இல்லை, ஒவ்வொரு குன்றுக்கும்‌ அது தலையிலேந்தும்‌ 
வானம்‌ தனித்ததே” என்றான்‌ அநிருத்தன்‌. அவள்‌ 
அவனை அடுமனையில்‌ அமரச்செய்து இன்கஞ்சியும்‌ 
பால்கஞ்சியும்‌ பரிமாறினாள்‌. அவன்‌ உண்ணுகையில்‌ 
கையையும்‌ வாயையுமே பார்த்தாள்‌. “என்ன நோக்கு இது? 
உன்‌ முன்‌ அமர்ந்திருக்கையில்‌ சிலை என்றாகி 
கோயிலில்‌ வீற்றிருப்பதுபோல்‌ உணருகிறேன்‌” என்றான்‌ 
அநிருத்தன்‌. ஒவ்வொரு முறையும்‌ தன்‌ நோக்கை 
எவரேனும்‌ சொல்லும்போது அவள்‌ நாணம்கொண்டு 
விழி விலக்கி உடனே சீற்றம்‌ கொள்வது வழக்கம்‌. 


“ஆம்‌, நோக்கினேன்‌. நோக்காமல்‌ எப்படி இருக்க இயலும்‌? 
நீ என்ன கன்று மேய்த்து அலையவேண்டிய யாதவனா 
என்ன? பாரதவர்ஷத்தின்‌ பேரரசு ஒன்றின்‌ இளவரசன்‌. 
உன்‌ தந்தையை எண்ணி அரசர்கள்‌ மஞ்சங்களில்‌ 
துயிலின்றி புரள்கிறார்கள்‌. உன்‌ மூதாதையை 
பாரதவர்ஷமெங்கும்‌ ஆழிசங்கேந்திய அண்ணலின்‌ 
மண்நிகழ்‌ வடிவம்‌ என்று வணங்குகிறார்கள்‌. இங்கு 
வெயிலிலும்‌ கானகக்காற்றிலும்‌ அலைந்து மெலிந்து 
கருமைகொண்டு வேடன்‌ போலிருக்கிறாய்‌. அவர்கள்‌ 
வந்து உன்னைப்பார்த்தால்‌ என்ன எண்ணுவார்கள்‌ 
என்று ஒவ்வொரு முறையும்‌ உன்னைப்பார்க்கையில்‌ 
அஞ்சுகிறேன்‌.” 


“நீ நிறைய உணவு சமைத்து வை. உண்டுவிட்டு நான்‌ 
இவ்வறைகளுக்குள்ளேயே வாழ்கிறேன்‌. நிழவில்‌ பூத்த 
மலர்போல்‌ இருப்பேன்‌” என்றுவிட்டு எழுந்த அறிருத்தன்‌ 
கைகளைக்‌ கழுவியபின்பு அவளிடம்‌ 
“வேண்டுமென்றால்‌ கைகளையும்‌ கால்களையும்‌ ஊன்றி 
இல்லம்‌ முழுக்க தவழ்கிறேன்‌...” என்றான்‌. சிரித்து 
“போடா” என்று அவள்‌ கையை அழிக்க அவள்‌ இரு 
கன்னங்களையும்‌ பற்றி இழுத்து தலையைக்குலுக்கி 
“சிரிக்கையில்‌ நீ பெரிய அழகி, அறிவாயா யசோதை?” 
என்றான்‌. “நீ என்னை ஏளனம்‌ செய்ய வேண்டாம்‌. என்‌ 
சிறு வயதில்‌ மெய்யாகவே ஆயர்‌ குடியில்‌ பெரிய 
அழகியாகத்தான்‌ இருந்தேன்‌” என்றாள்‌. 


“ஏளனமில்லை, யசோதை. உன்னைப்போல்‌ அழகியை 


நான்‌ பார்த்ததே இல்லை” என்று சொல்லி அவள்‌ 
தோளைப்பிடித்து உலுக்கி மும்முறை சுழற்றி 
நிறுத்தினான்‌. “அய்யோ! அய்யோ!” என்று அலறி 
அவனை பற்றிக்கொண்டாள்‌. “என்ன செய்கிறாய்‌? என்‌ 
அகவையென்ன? தலைசுற்றி விழுந்தால்‌ பிறகு எழவே 
மாட்டேன்‌” என்றாள்‌. “அதெல்லாம்‌ எழுவாய்‌” என்றபின்‌ 
“எழவில்லை என்றால்தான்‌ என்ன? 
எண்பத்தைந்தாண்டுகளுக்குப்பின்‌ இப்புவியில்‌ என்ன 
எஞ்சப்போகிறது?” என்றான்‌. 


“மூடா, இப்போதுதான்‌ உலகமே இனிமைகொண்டு 
கனிந்துள்ளது” என்றாள்‌ யசோதை. “இன்றுபோல உன்‌ 
மூதாதையிடம்‌ நான்‌ விளையாடவே இல்லை, தெரியுமா? 
ஒன்று நோக்குகையில்‌ நூறு செய்யும்‌ பிள்ளையை 
எண்ணி ஒருநாளும்‌ மெய்மறந்து துயின்றதில்லை... 
இன்று எண்ணி எண்ணி அந்நாட்களை இனிமையாக்கிக்‌ 
கொண்டிருக்கிறேன்‌.” “இன்று நீ என்‌ களித்தோழி 
அல்லவா? வருகிறாயா விளையாட?” என அவன்‌ 
குனிந்து அவளை தன்‌ இருகைகளில்‌ 

க்கிக்கொண்டாள்‌. கால்களை உதைத்தபம “விடு 
விடு... கீழே போட்டுவிடுவாய்‌. கீழே விழுந்தால்‌ அதன்‌ 
பின்‌ என்‌ எலும்புகள்‌ கூடாது” என்றாள்‌. 


“அதெல்லாம்‌ போடமாட்டேன்‌... வா” என்று சொல்லி 
அவளை தூக்கிக்கொண்டு சென்று திண்ணையில்‌ 
அமரவைத்து “இங்கே அமர்ந்து வெளியே பார்க்கையில்‌ நீ 
உலகத்தை ஆளும்‌ சக்ரவர்த்தினி போலிருக்கிறாய்‌. 
நீதான்‌ தேவயானி அல்லது தமயந்தி என்றால்‌ எவரும்‌ 
நம்புவார்கள்‌” என்றான்‌. “போடா! கன்றோட்டும்‌ 
ஆயர்குடிப்பெண்‌ நான்‌. சக்ரவர்த்தினி என்றால்‌ 
யாரென்று கதைகளினூடாக நானும்‌ கேட்டிருக்கிறேன்‌” 
என்றாள்‌. “நான்‌ சொல்கிறேன்‌, தனத்தன உனக்கு 
ஆள்வதற்கு நிலமும்‌ அடிபணிவதற்கு மக்களும்‌ 
வேண்டுமென்றால்‌ ஒரு சொல்‌ உரை. இங்கிருந்தே 
வில்லும்‌ அம்புமாக கிளம்பி உனக்கொரு பேரரசை 
உருவாக்கித்தருகிறேன்‌” என்றான்‌. 


அவள்‌ புன்னகை நிறைந்த கண்களுடன்‌ “பேரரசா?” 
என்றபின்‌ விழிகள்‌ மேலும்‌ ஒளிகொள்ள “இங்கே என்‌ 
கரியவன்‌ கைக்குழந்தை என வந்த அன்றே நான்‌ 
மூவுலகையும்‌ வென்றுவிட்டேன்‌. இனி எனக்கு அவனே 
எண்ணினாலும்‌ அளிப்பதற்கேதுமில்லை” என்றாள்‌. 


அவன்‌ கன்றுகளுடன்‌ செல்கையில்‌ தன்‌ இல்லத்துத்‌ 
திண்ணையில்‌ நின்றபடி அவன்‌ இறுதி அசைவு 


மறைவது வரை விழியோட்டி நோக்கினாள்‌. அத்தனை 
இல்லத்திண்ணைகளிலும்‌ முதுபெண்டிரும்‌ 
அடுமனைச்சாளரங்களில்‌ இளம்பெண்டிரும்‌ அவன்‌ மேல்‌ 
விழி நட்டு முகம்‌ மலர்ந்து நின்றிருப்பதை அவள்‌ 
கண்டாள்‌. “இவ்வண்ணம்‌ ஓர்‌ அருளை மீண்டும்‌ 
ஆயர்பாடிக்களித்தாய்‌ இளையவனே” என்று நெஞ்சில்‌ 
கைவைத்து சொல்லிக்கொண்டாள்‌. 


அவன்‌ சென்றபின்‌ அவனுருவம்‌ தன்‌ விழிகளில்‌ மேலும்‌ 
தெளிவதை உணர்ந்தபின்‌ இளைய யாதவன்‌ சிறுவனாக 
அவள்‌ கையில்‌ இருக்கையில்‌ அன்னைக்குரிய அச்சமும்‌ 
அதற்கும்‌ ஆழத்தில்‌ பெண்மைக்குரிய நாணமும்‌ 
கொண்டு அவன்‌ உடலை அவள்‌ நன்கு விழியோட்டி 
நோக்கியதே இல்லை என்று எண்ணிக்கொண்டாள்‌. 
இன்று தளர்ந்த முதுமையில்‌ பெண்ணென்று அவள்‌ 
கொண்ட உளச்சுருக்கங்கள்‌ அனைத்தும்‌ விலக 
அன்னையென்று மட்டுமே ஆகி நின்றிருக்கையில்‌ எந்த்த 
தடையுமிலாது அவனை நோக்க முடிந்தது. 


அவன்‌ அங்கு இருக்கையில்‌ அவன்‌ கால்களிலிருந்து 
தலை வரை சலிக்காது அவள்‌ விழிகள்‌ 
ஓடிக்கொண்டிருந்தன. வரைந்த ஓவியத்தை உளநிறைவு 
கூடாது மீண்டும்‌ மீண்டும்‌ தூரிகையால்‌ தொட்டு 
செம்மைப்படுத்திக்கொண்டிருக்கும்‌ பித்தான 
ஓவியனைப்போல. அவன்‌ கொல்லையில்‌ உடல்‌ 
கழுவிக்கொள்கையில்‌ கல நீருடன்‌ சென்று நின்று 
அவனை நாணமின்றி நோக்குவாள்‌. முதுகை நன்கு 
தேய்க்கவில்லை என்று கண்டித்தபடி மென்சுருள்‌ 
மரவுரியால்‌ அவனை தொடுவாள்‌. தலை துவட்டிவிட்டு 
அவன்‌ அமர்ந்திருந்தாலும்‌ பிறிதொரு துணியை எடுத்து 
வந்து அவன்‌ தலையை தானே துவட்டுவாள்‌. அவன்‌ 
தலையை மெல்ல நெஞ்சுடன்‌ சேர்த்து 
அணைத்துக்கொள்வாள்‌. அவன்‌ தோள்களில்‌ 
விரலோட்டுவாள்‌. 


அவன்‌ துயில்கையில்‌ அருகமர்ந்து மெல்ல விசிறியபடி 
நோக்கியிருப்பாள்‌. வெளிக்காற்று அனைத்துச்‌ 
சாளரங்களினூடாகவும்‌ பீரிட்டு வந்து அறை நிறைத்துச்‌ 
சுழன்றுசெல்லும்‌ ஆடிமாதத்தில்கூட அவள்‌ அவ்வாறு 
விசிறுவதைக்கண்டு வாயிலில்‌ நந்தகோபன்‌ நின்று 
“காற்றை விசிறி விரட்டுகிறாயா என்ன?” என்று ஏளனம்‌ 
செய்வதுண்டு. “இங்கென்ன பார்வை? உங்கள்‌ விழி பட்டு 
குழந்தைக்கு ஏதாவது ஆகிவிடப்போகிறது செல்க!” 
என்பாள்‌. 


இரவில்‌ மறலி வந்து தன்னை அழைக்கையில்‌, கைகளும்‌ 
கால்களும்‌ ஒவ்வொன்றாக உயிர்‌ நீக்கையில்‌ விழிகள்‌ 
மட்டும்‌ இங்கு எஞ்சியிருக்க விழைந்து அவனை வந்து 
பற்றிக்கொள்ளும்‌ என்று அவள்‌ எண்ணுவதுண்டு. 
அவள்‌ உயிரையும்‌ உடலையும்‌ கனவுகளையும்‌ 
பாசக்கயிறுகொண்டு பற்றி எடுத்தபின்‌ மாமயிடன்‌ செல்ல 
இரு சிறு க தப்பிப்பறந்து 
ஆயர்ப்பாடியிலும்‌ அருகிலிருக்கும்‌ புல்வெளியிலும்‌ 
அவனைச்‌ சூழ்ந்து பறக்கும்‌ அவள்‌ கண்களை கோபியர்‌ 
மட்டுமே அறிவார்கள்‌. 


அவ்விழிகளின்றி எஞ்சியவை அவளேயல்ல என்று 
உணர்ந்த காலன்‌ சினந்து வந்து வலைவீசிப்பற்ற முயல 

நழுவிச்‌ சென்று காளிந்தியில்‌ பாய்ந்து இருகரிய 
ககன்‌ நீந்தும்‌. இறுதியில்‌ அவன்‌ வலைப்பட்டு 
விண்ணிலேறிச்‌ செல்கையில்‌ இமைச்சிறகு விரித்து 
கருவிழி ஓரங்களில்‌ புதையும்படி நோக்கு திருப்பி 
அவனுடலின்‌ இறுதித்துளி காட்சியையும்‌ 
சேர்த்துக்கொள்ளும்‌. பின்னர்‌ இமைமூடி விழிச்செப்பில்‌ 
சேர்த்த அந்த இறுதித்தோற்றத்தையே தெய்வமென்று 
நிறுத்தி காலமுடிவின்மைவரை தவம்‌ செய்யும்‌. ஒரு 
போதும்‌ இந்நெஞ்சின்‌ மென்மயிர்ப்பரவலில்‌ இருந்து, 
இத்தோள்களிலிருந்து, இந்த நீண்ட கைகளிலிருந்து 
இச்சுரிகுழலில்‌ சூடிய பீலியில்‌ இருந்து, இக்குறுஞ்சிரிப்பில்‌ 
இருந்து விடுதலை இல்லை. 


தவம்‌ முதிர்ந்தால்‌ அங்கிருக்கும்‌ பிரம்மனிடம்‌ மீண்டும்‌ 
இங்கு திகழவே நற்சொல்‌ கேட்பேன்‌. இங்கு ஆயர்பாடியில்‌ 
ஏதோ வடிவில்‌ அவன்‌ நின்றிருப்பான்‌. இளமைந்தனென 
ஆடி நிறைவு கொள்ள அவனால்‌ இயலாது. ஒவ்வொரு 
முறையும்‌ உடல்‌ வளர்ந்து செல்கையில்‌ அவனுள்‌ எஞ்சும்‌ 
குழந்தையொன்று மைந்தனாக மீண்டும்‌ பிறக்கும்‌. 
ஆயர்பாடியில்‌ கண்ணன்‌ இல்லாமல்‌ ஆவதே இல்லை. 
ஆயர்பாடிகளிலெங்கும்‌ கண்ணன்‌ 
இருந்துகொண்டேதான்‌ இருக்கிறான்‌. ஆயர்பாடிகளில்‌ 
ஒன்றில்‌ ஓர்‌ அன்னையாக நானுமிருப்பேன்‌. 


உளம்‌ உருகி அவள்‌ விழிநீர்‌ உகுப்பாள்‌. சுவரில்‌ 
தலைசாய்த்து நின்று தோள்களைக்குறுக்கி மார்பின்மேல்‌ 
விழிநீர்‌ துளிகள்‌ சொட்ட விம்மி அழுவாள்‌. 
அவ்வழுகையின்‌ இன்பத்திலிருந்து விலக 
இயலாதவளாய்‌ நெடுநேரம்‌ அதிலேயே திளைப்பாள்‌. 
மீண்டும்‌ கன்றுபுரக்கும்‌ தயிர்கடையும்‌ பணிகளுக்கு 
மீள்கையில்‌ அவன்‌ திரும்பி வரும்வரை 
அவ்வினிமையே தன்னுள்‌ இருப்பதை உணர்வாள்‌. 


இருக்கும்‌ இளைய யாதவனைவிட நினைவில்‌ விரியும்‌ 
இளையவன்‌ இன்னும்‌ பெரியவன்‌. ஒவ்வொரு கணமும்‌ 
ஒரு ஊழி என தன்னை பெருக்கக்‌ கற்றவன்‌. அவனால்‌ 
இல்லாமல்‌ இருக்க இயலாது. 


இங்கிருக்கும்‌ அனைத்தும்‌ அவனே. அவன்‌ 
விளையாடிச்சென்ற செப்புகள்‌. அவன்‌ அணிந்த 
ஆடைகள்‌. அவனுக்கு அணிவித்த சிறுநகைகள்‌. 
அனைத்தையும்‌ அவள்‌ அங்கு வைத்திருந்தாள்‌. அவன்‌ 
வெண்ணை உண்டு உடைத்த கலத்தின்‌ 
சில்லுகளைக்கூட மரப்பேழையொன்றில்‌ போட்டு 
கரந்திருந்தாள்‌. ஒவ்வொன்றையும்‌ ஓர்‌ இனிய 
திடுக்கிடலுடனேயே அவள்‌ தொட்டு எடுத்தாள்‌. 
தித்திக்கும்‌ நீள்மூச்சுடன்‌ திரும்ப வைத்தாள்‌. 
ஒவ்வொன்றும்‌ ஓர்‌ உலகு. பலராமன்‌ பிரத்யும்னன்‌ 
அநிருத்தன்‌. புதிதாகப்பிறந்தெழுந்த பிறிதொரு இளைய 
யாதவன்‌. முடிவிலாதவன்‌. இங்கு என்‌ மைந்தனென 
நிகழ்ந்தது ஓர்‌ அலை. எண்ணி முடியாத அலைகளின்‌ 
திசையின்மையே அவன்‌. 

[[ஙage]கோகுலம்‌ ஆயர்பாடிகளிலே மழை மிகுந்த இடம்‌ 
என்பார்கள்‌. ஆண்டுக்கு ஒருமுறை மழை பெய்யும்‌ ஆயர்‌ 
நிலங்களுண்டு. இருமுறையும்‌ மும்முறையும்‌ 
மழைக்காலம்‌ கொண்டவை உண்டு. ஆண்டெல்லாம்‌ 
மமைக்காலமாக திகழ்வது அது. அங்கே மாரி பேருருவம்‌ 
கொண்டு இறங்குவதே இல்லை. பண்டொரு நாள்‌ 
கரியவன்‌ தன்‌ கைகளால்‌ மந்தர மலையைத்‌ தூக்கி 
அச்சிற்றூருக்கு மேல்‌ குடையெனப்பிடித்தான்‌ 
என்கிறார்கள்‌ சூதர்கள்‌. அன்று மழையை ஆளும்‌ 
இந்திரனுக்கு அவர்‌ ஓர்‌ ஆணையிட்டார்‌. இனி மழை 
மென்மயிற்பீலியென மட்டுமே இவ்வூர்மேல்‌ இறங்க 
வேண்டும்‌ என்று. 


கவே ஒளிரும்‌ பளிங்கு நூல்களென அங்கு மழை 
க. ஒவ்வொரு நாளும்‌ அந்திக்குப்பின்‌ மெல்ல 
தொடங்கி, இரவில்‌ இலைகளை துள்ள வைத்தபடி 
பெய்திறங்கி, துளி சொட்டி ஓய்ந்து, ஈரக்காற்றென 
புலரியில்‌ எஞ்சியது. காலையில்‌ கன்றுகள்‌ 
கால்வைக்கையில்‌ நீர்த்துளிகள்‌ சூடிய பசிய இதழ்களின்‌ 
விரிவென கிடந்தது புல்வெளி. காலையொளி 
சுடர்கொள்கையில்‌ ஒவ்வொரு புல்லிலும்‌ விழிகள்‌ 
எழுந்தன. கோகுலத்தின்‌ பசுக்கள்‌ தளிர்புற்களையன்றி 
பிற எதையும்‌ கடிப்பதில்லை. புலரி வெம்மை அனல்‌ 
கொள்வதற்குள்‌ அவை பள்ளை நிறைத்து மரநிழல்‌ 
தேடிச்‌ சென்று கால்மடக்கி படுத்து விழிமூடி 
உண்டவற்றை மீண்டும்‌ உண்ணத்தொடங்கிவிடும்‌. 


அவை மேயும்போது அவை அனைத்தையும்‌ பார்க்கும்‌ 
வண்ணம்‌ கவண்‌ கிளைகொண்ட மரம்‌ ஒன்றில்‌ ஏறி 
அமர்ந்து அநிருத்தன்‌ குழலிசைப்பான்‌. அவனுக்கு 
குழலை எவருமே கற்றுத்தரவில்லை. 
பேசத்தொடங்கும்போதே வேய்குழலையும்‌ அவன்‌ கையில்‌ 
எடுத்துவிட்டான்‌ என்றார்கள்‌. அவன்‌ வாசித்த மெட்டுகள்‌ 
கோகுலத்தின்‌ காற்றில்‌ எப்போதுமிருந்தவை. 
வண்டுத்துளை விழுந்த மூங்கில்கள்‌ காற்றிலாடி 
தாங்களே அவ்விசையை எழுப்புவதுண்டு. 


புற்பரப்பில்‌ அவனைச்சூழ்ந்து நின்றும்‌ படுத்தும்‌ 
அமர்ந்தும்‌ யாதவ இளையோர்‌ அவ்விசையை கேட்டனர்‌. 


மேய்ந்து நிறைந்த கன்றுகள்‌ கழுத்து மணி ஒலிக்க 
தலையசைத்து செவிகோட்டி அவ்விசை கேட்க வந்தன. 
ஒன்றுடன்‌ ஒன்று உடலொட்டி அவனைச்‌ சூழ்ந்து படுத்து 
விழிகள்‌ ஈரம்‌ மின்ன அதைக்கேட்டு செவிகள்‌ 
அசைவிழக்க கனவிலாழ்ந்தன. அவன்‌ பாடிநாய்களை 
கன்றுகளுக்கு காவல்‌ இருத்திவிட்டு காட்டுக்குள்‌ 
நுழைந்து பாறைகளின்‌ உச்சிகளில்‌ சென்று அமர்ந்து 
முகில்களை பார்த்தான்‌. தேனடைகளை எடுத்து பிழிந்து 
காட்டின்‌ இனிமையை உண்டான்‌. கனிகளும்‌ 
கிழங்குகளும்‌ தேடிச்சேர்த்துக்கொண்டு வந்தான்‌. 
இளையோர்‌ கூடி அமர்ந்து அவற்றை உண்டனர்‌. பின்னர்‌ 
மரநிழல்களில்‌ இலைப்படுக்கை அமைத்து படுத்து 
துயின்றனர்‌. 


மாலை வெயில்‌ சரியத்‌ தொடங்குகையில்‌ மாறும்‌ 
பறவைகளின்‌ ஒலிகேட்டு எழுந்து கூச்சலிட்டபடி ஓடி 
காளிந்தியில்‌ பாய்ந்து நீந்தி முக்குளித்து மறுகரை 
சென்றனர்‌. ஆழத்தில்‌ மூழ்கிச்செல்கையில்‌ அவன்‌ கரிய 
உடலெடுத்து வந்து தன்னைச்சூழ்ந்து நெளிந்த 
நாகக்குழவிகளை கண்டான்‌. அங்கு வாழ்ந்த முதல்‌ 
நாகமாகிய காளியனின்‌ மைந்தர்கள்‌ அவர்கள்‌ என்றனர்‌ 
கோபியர்‌. விழிகள்‌ ஒளிர அவை அவனுடன்‌ திளைத்து 
நெளிந்து விளையாடின. பன்னிரு முறை கரை 
கால்தொடாது காளிந்தியை நீந்திக்கடக்கும்‌ ஆற்றல்‌ 
கொண்டவன்‌ அவன்‌. பிற இளையோர்‌ முன்னரே 
நின்றுவிட மீண்டும்‌ மீண்டுமென நீந்தி அவன்‌ 
கரையேறுகையில்‌ அவர்கள்‌ கூவியபடி வந்து அவன்‌ 
கைகளை பற்றிக்கொண்டனர்‌. 


ஒருமுறை அங்கே வந்த அயல்வணிகர்‌ ஒருவர்‌ வியந்து 
“தோள்‌ பெருகிய மல்லர்கள்கூட மூன்றுமுறைக்கு மேல்‌ 
இக்கருநதியை நீந்திக்கடக்க முடிந்ததில்லை. உனக்கு 
வேறு ஏதோ மாயம்‌ தெரியும்‌” என்றார்‌. “அவன்‌ 
நீந்துகையில்‌ காளிந்தி தன்‌ உள்ளங்கையை விரித்து 
ஏந்திசெல்கிறாள்‌ என்று என்‌ அன்னை சொல்கிறாள்‌” 
என்றான்‌ அவன்‌ தோழனாகிய பிரபவன்‌. “நாகங்கள்‌ 
வந்து உடன்‌ திளைக்கின்றன, வணிகரே” என்றான்‌ 
அநிருத்தன்‌. “இவன்‌ யார்‌?” என்று அவர்‌ கேட்டார்‌. 
“எங்கோ நோக்கிய விழிகள்‌.” பாவனன்‌ “இவன்‌ 
துவாரகையின்‌ அரசரின்‌ பெயர்‌ மைந்தன்‌” என்றதும்‌ “ஆ, 
இப்போது தெரிகிறது... இளையோனே நீ தென்னகக்‌ 
கடல்களை நீந்திக்கடந்தாலும்‌ வியப்பதற்கேதுமில்லை” 
என்றார்‌. 


ஈரம்‌ வழிந்த உடலுடன்‌ உயர்ந்த மரம்‌ ஒன்றின்‌ மேலேறி 


நின்று கன்றுகளை மும்முறை குரலெடுத்து அழைத்தான்‌. 
நாய்கள்‌ செவி பறக்க வால்‌ சுழல எழுந்து குரைத்து 
தங்களைத்‌ தாங்களே சுழன்று களிகூர்ந்தன. கன்றுகள்‌ 
எழுந்து அதுவரை அசைபோட்ட கனவின்‌ எச்சம்‌ 
கால்களை தளரவைக்க நீரில்‌ ஒழுகிச்‌ செல்லும்‌ 
பெருமரக்கட்டைகள்போல்‌ மெதுவாக அவனை நோக்கி 
வந்தன. அறியாத ஒழுக்கொன்றால்‌ ஒன்று 
சேர்க்கப்பட்டவைபோல முட்டித்திரண்டு அணுகிய 
அவற்றுக்குப்பின்னால்‌ வளைகோலும்‌ புல்லாங்குழலும்‌ 
ஏந்தி தலையிலணிந்த மயில்பீலி அந்தியொளியில்‌ 
வண்ணம்‌ மாறி ஒளிவிட அவன்‌ நடந்து ஆயர்பாடிக்கு 
மீண்டான்‌. 


கைக்கோலால்‌ ஒருமுறையும்‌ ஒரு பசுவையும்‌ அவன்‌ 
தொட்டதே இல்லை. “பிறகெதற்கு இக்கோல்‌?” என்று ஒரு 
முறை கேட்ட யாதவச்‌ சிறுவனிடம்‌ “இது என்‌ மூதாதையர்‌ 
ஏந்திய செங்கோல்‌” என்று அவன்‌ சொன்னான்‌. 
“வேட்டையும்‌ ஏரோட்டுதலும்‌ கன்றுபுரத்தலுமே மண்ணை 
அன்னமாக்கும்‌ முதற்பணிகள்‌. அவற்றில்‌ உயிர்வதை 
குறைந்தது இதுவே என்பதனால்‌ தெய்வங்களுக்கு 
உகந்தது இது” என்றான்‌. பின்னிரவு வரை தொழுவில்‌ 
புகையிட்டும்‌ உண்ணிகள்‌ பொறுக்கியும்‌ பசுக்களுக்கு 
பணிவிடை செய்தபின்னரே துயிலுக்குச்‌ சென்றான்‌. 
சப்ப க்க டக அவை எழுப்பும்‌ ஒரு மென்குரலில்‌ 
ழித்துக்கொண்டான்‌. 


கன்றோட்டும்‌ ஆயனாக அவன்‌ அங்கிருந்தான்‌. 
கற்சிலையில்‌ தெய்வமென அவனிலிருந்து 
பிறிதொருவன்‌ எழுவதை கோபியர்‌ அறிந்திருந்தனர்‌. 
அவர்களைக்‌ கண்டதும்‌ அவன்‌ உருமாறினான்‌. அவன்‌ 
குழலில்‌ இசை எழ அவர்கள்‌ தளிர்களும்‌ மலர்களும்‌ 
ஒளிகொண்ட இளங்காட்டுக்குள்‌ திளைத்தனர்‌. 
சுனைக்கரையில்‌ விழிமயங்கிப்படுத்தனர்‌. நிலவிரவில்‌ 
நடனமிட்டனர்‌. யசோதையின்‌ பெயர்மைந்தனை 
அவர்கள்‌ அறியவேயில்லை. அவன்‌ தன்‌ கனவுகளில்‌ 
மட்டுமே அவர்களை அறிந்திருந்தான்‌. 


அவன்‌ ஒளிரும்‌ தோள்களையும்‌ விழியொளியையும்‌ 
குறுநகையையும்‌ குழலில்‌ மின்னிய பீலிவிழியையும்‌ 
கண்டு பித்துகொண்ட கன்னியர்‌ ஆயர்குடிகளெங்கும்‌ 
பெருகியிருந்தனர்‌. தனித்திருக்கையில்‌ 
அவனைப்பற்றியே எண்ணிக்கொண்டனர்‌. 
தோழியருடன்‌ அமர்ந்து மெல்லியகுரலில்‌ 
அவனைப்பற்றிப்பேசி கன்றுக்கழுத்துமணிபோல்‌ 
சிரித்தனர்‌. அவன்‌ எதிரே நீர்க்குடமோ பாற்கலமோ ஏந்தி 


தனித்து வருகையில்‌ அஞ்சி விதிர்ப்புகொண்டு 
விழிதாழ்த்தினர்‌. பசுவை ஓட்டிவந்தார்கள்‌ என்றால்‌ 
கன்றை அதட்டி அன்னையென நடித்து அதனூடாக 
அத்தருணத்தை கடந்துசென்றனர்‌. 


குழுக்களாக வருகையில்‌ அவனைக்கண்டால்‌ மெல்லிய 
சீண்டல்களை சொன்னார்கள்‌. “ஆயரே, உங்கள்‌ பீலிவிழி 
பின்னால்‌ நோக்குகிறது” என்றனர்‌. “கன்று ஒன்று 
உங்களைத்‌ தொடர்கிறது, நீங்கள்‌ அதை காணவே 
இல்லை” என்றனர்‌. அவன்‌ அவர்களை இளமைந்தனின்‌ 
தெளிந்த விழிகளுடன்‌ நோக்கி அவர்கள்‌ சொல்லுக்கு 
நேர்ப்பொருள்‌ கொண்டு மறுமொழி சொன்னான்‌. 
“இவனுக்கு நம்‌ விழிகள்‌ புரியவில்லையா என்ன?” 
என்றாள்‌ லவங்கி. “அன்னையிடம்‌ கொஞ்சிக்கொஞ்சி 
ண்மகனாக மறந்துவிட்டான்போலும்‌” என்றாள்‌ 
பத்மை. “அவனுக்கு அப்பிச்சியர்‌ குழுவே 
உவகையூட்டுகிறது போலும்‌” என்றாள்‌ கஸ்தூரி. 


அச்சொல்‌ அவர்களனைவரையும்‌ அமைதியாக்கியது. 
அவன்‌ அம்முதுமகள்களுடன்‌ கானாடுவதை, அப்போது 
அவன்‌ குழலில்‌ எழும்‌ இசையை, அவர்களும்‌ 
அறிந்திருந்தனர்‌. “அது சித்திரத்தில்‌ எழுந்த சோலை. 
நோக்கலாம்‌, நுழையமுடியாது” என ஹேமமஞ்சரி 
ஒருமுறை சொன்னாள்‌. “கற்பாறைகளும்‌ 
தேன்மணமொளி கொண்ட மலர்களாகும்‌ ஒரு 
மாற்றுலகை அவர்கள்‌ அடைகிறார்கள்‌ என்றான்‌ ஒரு 
பாடகன்‌... அதை பிறர்‌ அறியவே முடியாது என்றான்‌” 
என்றாள்‌ ரசமஞ்சரி. “அமுதென்பதை அறியாத 
எவருமில்லை என்பதனால்தான்‌ அச்சொல்‌ வாழ்கிறது... 
ஒருதுளியேனும்‌ ஒவ்வொருவருக்கும்‌ 
அளிக்கப்பட்டுள்ளதபு” என்றாள்‌ நேத்ரமஞ்சரி. “அதை 
அறியாதவளுக்கு ஆயிரம்‌ முகங்களுடன்‌ 
பிறந்துபிறந்துவரும்‌ அவனை அணுகமுடியாது.... “ 
என்றாள்‌ அனங்கமஞ்சரி. 


[।age]மழைத்தூறல்‌ முடிந்து 
இலைசொட்டிக்கொண்டிருந்த ஒரு மாலையில்‌ 
தலையசைத்து ஒலியெழுப்பி சென்றுகொண்டிருந்த 
கன்றுகளுக்குப்‌ பின்னால்‌ ஆங்காங்கே தயங்கி நின்று 
தளிரிலைகளைக்‌ கவ்வி மென்று துப்பி வால்‌ சுழற்றி 
துள்ளி ஓடி நின்று மீண்டும்‌ பக்கவாட்டில்‌ 
திரும்பிக்கொண்டிருந்த ஒருமாதக்‌ கன்றொன்றை உந்தி 
மந்தையுடன்‌ சேர்த்தபடி அவன்‌ கோகுலத்திற்கு 
மீண்டான்‌. அவன்‌ உந்திச்சேர்க்கும்‌ தோறும்‌ அதை ஒரு 
களியாட்டென அது மாற்றிக்கொண்டது. பின்னர்‌ 


அவனைப்பார்த்து ம்ரே என்று அழைத்தபின்‌ திரும்பி 
புதர்க்காட்டுக்குள்‌ ஓடியது. அங்கே நின்று “என்னை 
பிடிக்கவே முடியாதே” என தலையசைத்தது. 


அவன்‌ “நில்‌, நில்‌, என்ன செய்கிறாய்‌? சோணை நில்‌” 
என்றபடி அதற்குப்பின்னால்‌ ஓடினான்‌. அவன்‌ 
வரும்வரை காத்திருந்துவிட்டு பிடிப்பதற்கு முன்‌ மீண்டும்‌ 
தாவி ஓடியது. அப்பால்‌ சென்று அவனை 
காணவேயில்லை என்பதுபோல தளிர்களை கடித்தது. 
புதர்களுக்குள்‌ புகுந்து மரங்களுக்குள்‌ மறைந்து 
பாறைகளின்‌ அருகே தோன்றி அது ஓட சிரித்தபடி அவன்‌ 
அதை தொடர்ந்து சென்றான்‌. “பிடித்தால்‌ உன்‌ வாயில்‌ 
வளையம்‌ மாட்டிவிடுவேன்‌. ஒரு சொட்டு 
குடிக்கவிடமாட்டேன்‌... நில்‌!” என்று கூவினான்‌. அது 
“நான்‌ எங்கே ஓடினேன்‌?” என்று கேட்டு அவன்‌ தன்‌ 
வாலைப்பிடித்ததும்‌ உருவிக்கொண்டு துள்ளி அகன்றது. 


அதை அவன்‌ பற்றி காட்டுக்கொடியொன்றைப்‌ பறித்து 
கழுத்தில்‌ சுற்றிக்கட்டி பற்றி இழுத்து திரும்பியபோது 
நுணா மரத்தடியில்‌ நின்றிருந்த அழகிய இளம்பெண்‌ 
ஒருத்தியை கண்டான்‌. ஆயர்குடிப்பெண்‌ அல்லவென்று 
அவள்‌ அணிந்திருந்த ஆடைகளும்‌ அணிகளுமே 
காட்டின. வலம்புரியாகப்பின்னி தோளிலிட்டிருந்த குழல்‌ 
இடைவரை தொங்கியது. கழுத்திலிட்ட அருமணி மணி 
ஆரங்கள்‌ எழுந்த முலைகளுக்கு மேல்‌ வளைந்து 
ஒசிந்தன. சற்றே இடைவளைத்து, பெரிய தொடைகள்‌ 
எழுந்து தெரிய, மரத்தில்‌ சாய்ந்து புன்னகைக்கும்‌ 
விழிகளுடன்‌ அவனை நோக்கி நின்றாள்‌. 


அவன்‌ அவள்‌ அருகே சென்று “யார்‌ நீ?” என்றான்‌. 
அணங்கோ என்ற ஐயம்‌ கொண்டு அவளை மீண்டும்‌ 
நோக்கினான்‌. அவன்‌ எண்ணத்தை உணர்ந்தவள்போல்‌ 
“நான்‌ அணங்கும்‌ தேவதையும்‌ அல்ல. என்‌ பெயர்‌ 
சித்ரலேகை. கரந்துவரும்‌ மாயம்‌ கற்றவள்‌, 
அசுரகுலத்தாள்‌. உங்களைப்‌ பார்க்கும்பொருட்டே 
வந்தேன்‌” என்றாள்‌. “என்னை எப்படி அறிவாய்‌?” என்று 
அவன்‌ கேட்டான்‌. “பெருஞ்சுடர்‌ அருகே அனைத்தும்‌ 
சுடர்களாகின்றன” என்றாள்‌. 


“என்ன வேண்டும்‌ உனக்கு?” என்றான்‌. “இளவரசே, 
நீங்கள்‌ இளைஞராக ஆகிவிட்டீர்கள்‌. நோக்குக, ஓராண்டு 
முடிந்த இளங்காளையின்‌ நடை உங்களுக்கு 
அமைந்துவிட்டது. அஞ்சாது எங்கும்‌ செல்லவும்‌ எதையும்‌ 
அடைந்துவிடலாமென்று எண்ணவும்‌ உள்ளம்‌ 
கொள்கிறீர்கள்‌.” அநிருத்தன்‌ “என்ன 


தீப்பந்த ஒளியை வீசி நோக்கியபின்‌ அவற்றை 
அமைதிப்படுத்தும்பொருட்டு உரக்கக்‌ கூவினர்‌. மெல்ல 
அவை அமைதியடைந்தன. காலகீர்த்தி கடைசியாக 
ஏதோ கேட்க பிற தாய்யானைகள்‌ பதில்‌ சொல்லின. 


ஸஷோர்ணன்‌ கையில்‌ பந்தத்துடன்‌ ஏரிக்கு மறுபக்கம்‌ 
ஏறினான்‌. சாலையின்‌ உறுதியான தரையில்‌ பந்தத்தை 
வீசிச்‌ சுழற்றி பலமுறை கூர்ந்து பார்த்தபோது நரிகளின்‌ 
காலடித்தடங்கள்‌ தெரிந்தன. ஆனால்‌ அவன்‌ 
பார்த்துக்கொண்டே செல்லும்தோறும்‌ அவை சிதறிப்பரவி 
நகரம்‌ முழுக்கச்‌ சென்றதையே கண்டான்‌. நூறுக்குமேல்‌ 
நரிகள்‌ இருக்கும்‌. அவை நகருக்குள்‌ ஓசையில்லாமல்‌ 
பரவி மறைந்துவிட்டன. இதை எவரிடம்‌ சொல்லி நம்ப 
வைக்கமுடியும்‌? திகைத்துக்குழம்பியவனாக அவன்‌ 
அங்கேயே நின்றான்‌. பந்தம்‌ எண்ணையின்றி கருகத்‌ 
தொடங்கியது. 


அதை வீசி குனிந்து நோக்கியபோது அவன்‌ ஒன்றைக்‌ 
கண்டான்‌. ஒரு நரியின்‌ பாதத்தடம்தான்‌ முன்னால்‌ 
சென்றுகொண்டிருந்தது. ஒருகட்டத்தில்‌ அதுமட்டுமே 
சென்றது. பிறகாலடிகள்‌ மறைந்துவிட்டிருந்தன. அவன்‌ 
அந்தக்காலடித்தடத்தை தொடர்ந்து நகர்த்தெருக்கள்‌ 
வழியாகச்‌ சென்றான்‌. பந்தம்‌ கருகியபோது அதை 
காவல்மாடம்‌ ஒன்றில்‌ வைத்துவிட்டான்‌. நகரம்‌ 
பகல்முழுக்க வெயிலில்‌ வெந்த தூசியின்‌ மணத்துடன்‌ 
இளவெக்கையுடன்‌ இலைகளும்‌ சுடர்களும்‌ அசையும்‌ 
மெல்லிய ஒலிகளுடன்‌ விரிந்து கிடந்தது. பெரும்பாலான 
காவல்மாடங்களில்‌ காவலர்கள்‌ சதுரங்கம்‌ 
விளையாடியபடி பேசிக்கொண்டிருந்தனர்‌. 


குழறிச்‌ சிரித்தபடி இரு குடிகாரர்கள்‌ ஒருவரை ஒருவர்‌ 
தாங்கிக்கொண்டு கடந்துசென்றார்கள்‌. “ஆகா, இவர்‌ 
இருட்டுக்கு காவல்காக்கிறாரே” என்று ஒருவன்‌ சொல்ல 
“அவர்‌ தன்‌ பெண்ணைத்‌ தேடிச்செல்கிறார்‌” என்றான்‌ 
இன்னொருவன்‌. மற்றவன்‌ கழுதைப்புலிபோல 
ஒலியெழுப்பிச்‌ சிரித்தான்‌. ஸஷோர்ணன்‌ அந்தப்பாதத்‌ 
தடத்தை காவல்மாடமொன்றின்‌ வழிவிளக்கின்‌ அடியில்‌ 
தெளிவாகவே கண்டான்‌. நரியேதான்‌. ஆம்‌. ஆனால்‌ நரி 
ஏன்‌ நகருக்குள்‌ புகவேண்டும்‌? காவல்நாய்கள்‌ என்ன 
ஆயின? அவை ஏன்‌ குரலெழுப்பவில்லை? 


அது எந்த இடமென ஸஷோர்ணன்‌ உணர்ந்தான்‌. 
அரசவிருந்தினருக்கான அரண்மனைகள்‌ இருக்கும்‌ 
இடம்‌. சுற்றிலும்‌ ஆழ்ந்த இருளுக்குள்‌ கிளைகளை 
விரித்து நின்றிருந்த மரங்களுக்கு நடுவே 


சொல்லவருகிறாய்‌?” என்று எரிச்சலுடன்‌ கேட்டான்‌. 
“இங்குள்ள கோபியர்‌ அனைவரிலும்‌ நீங்கள்‌ தேடுவது 
ஒரு விழியை. அது இங்கே உங்கள்‌ மூதாதைக்கென 
விரிந்தது. பிறிதின்றி வாழ்ந்தமைந்தது” என்றாள்‌ 
சித்ரலேகை. அவன்‌ விழிகள்‌ மாற அவளை கூர்ந்து 
நோக்கினான்‌. 


“முன்பு இளமைந்தனாக கோபியரால்‌ 
கொண்டுசெல்லப்பட்டு முதன்முறையாக ராதையை 
நீங்கள்‌ கண்டீர்கள்‌. யமுனைக்கரையில்‌ அமைந்த 
அச்சிற்றாலயத்தின்‌ கற்சிலையில்‌ எழுந்த விழிகளை 
உங்கள்‌ விழிகள்‌ தொட்டதுமே உங்களில்‌ என்றும்‌ வாழும்‌ 
காதலன்‌ எழுந்துவிட்டான்‌. அது அவளுடைய மாயம்‌. 
தன்‌ விழிதொட்ட அனைத்து விழிகளிலும்‌ காதலின்‌ 
பித்தை நிறைக்கும்‌ மாறாக்காதலி அவள்‌” என்றாள்‌ 
சித்ரலேகை. “அவள்‌ விழிகளைக்‌ கண்டு அன்று 
நிலைமயங்கி நெடுநேரம்‌ இரு சிறுகைகளையும்‌ 
கூப்பியதுபோல்‌ வைத்து ரங்கமஞ்சரியின்‌ இடையில்‌ 
அமர்ந்திருந்தீர்கள்‌. பின்னர்‌ தனிமையை 
உணரும்போதெல்லாம்‌ அங்குசென்று அக்கல்விழிகளை 
கண்டுவருகிறீர்கள்‌.” 


“ஆனால்‌ அவ்விழிகளை நீங்கள்‌ இளம்பெண்கள்‌ 
எதிலும்‌ கண்டதேயில்லை” என சித்ரலேகை 
தொடர்ந்தாள்‌. “ஏனென்றால்‌ இப்பெண்களைச்‌ சூழ்ந்து 
அலையடித்துக்கொண்டிருக்கின்றது உலகியல்‌. 
விழைவுகளும்‌ கணக்குகளும்‌ வெற்றிகளும்‌ 
பெருமைகளும்‌ என முகம்கோடி கொண்ட மாயை. 
உலகியலின்‌ ஒரு துளி பாற்கடலை 
திரிந்துபோகச்செய்யும்‌.” அனிருத்தன்‌ பெருமூச்சுவிட்டு 
பின்‌ மெல்ல தளர்ந்து “ஆம்‌, இங்கிருக்கும்‌ கோபியரும்‌ 
முற்றாக விடுபட்டவர்கள்‌ அல்ல. தங்கள்‌ உள்ளத்தில்‌ 
ஒருபகுதியை மட்டும்‌ விலக்கி பித்தால்‌ மறைத்து 
மாசின்றி வைத்திருக்கிறார்கள்‌” என்றான்‌. 


“முற்றிலும்‌ மாசிலாப்‌ பொற்கலம்‌ ஒன்றுள்ளது. காதலின்‌ 
அமுது என்றுமிருப்பதற்கு தகுதியானது. அதை 
உங்களிடம்‌ காட்டவே வந்தேன்‌” என்று சித்ரலேகை 
சொன்னாள்‌. “அவள்‌ சோணிதபுரியை ஆளும்‌ 
பாணாசுரனின்‌ மகள்‌. பிறந்த நாள்‌ முதல்‌ 
நெருப்பரணிட்ட நீர்சூழ்ந்த தீவொன்றில்‌ தன்‌ 
செவிலியரும்‌ சேடியரும்‌ மட்டுமே சூழ்ந்திருக்க 
மலர்ச்சோலையும்‌ இன்னிசையும்‌ நுண்கலைகளும்‌ 
நற்கவிதையும்‌ அன்றி பிறிதறியாமல்‌ வாழ்பவள்‌. நான்‌ 
அவள்‌ துணைவி. அவளுக்கு அழகிய உலகொன்றை 


சமைத்தளித்தவள்‌.” 


“ஊழ்‌ உங்களுடன்‌ சேர்க்கும்பொருட்டு உருவமும்‌ 
வடிவமும்‌ அளித்து வடித்தெடுத்தவள்‌ அவள்‌. பெயர்‌ 
உஷை. உங்களை தன்‌ கனவில்‌ அவள்‌ கண்டாள்‌. 
உங்களுருவை நான்‌ இந்த ஆடியில்‌ காட்டினேன்‌. 
அதைக்கண்டு உங்கள்‌ மேல்‌ அவள்‌ 
பெருங்காதல்கொண்டாள்‌. அவள்‌ பொருட்டு உங்களை 
பார்க்க வந்துள்ளேன்‌” என்று சித்ரலேகை சொன்னாள்‌. 
“அவள்‌ எப்படி என்னை அறிவாள்‌?” என்றான்‌ 
அநிருத்தன்‌. “அவளறிந்த புறவுலகம்‌ கலையால்‌ 
உருவாக்கப்பட்டது. ஆகவே ஒத்திசைவுள்ளது. 
இலக்குகொண்டது. விளக்கப்படக்கூடியது” என்று 
சித்ரலேகை சொன்னாள்‌ “எந்தக்கலையிலும்‌ ஓரத்தில்‌ 
மிகச்சிறிதாகவேனும்‌ அந்த மயிற்பீலி 
இருந்தாகவேண்டும்‌. எவ்வினிமையும்‌ அமுதே 
என்பதுபோல எக்கலையும்‌ அப்பீலியிதழே.” 


“மிகமிகச்சிறிதாக அதை அச்சுவர்களில்‌ ஒன்றில்‌ 
வரைந்தேன்‌. உள்ளறைகளின்‌ விளக்கொளியே படாத 
இருளில்‌. ஒரு கைவிரல்பதிவு போல. இளையோனே, 
மயிற்பீலி என்பது நாமறியா கையொன்றின்‌ 
விரல்கோட்டுச்சுழியின்‌ பதிவு 
உருக்கொண்டெழுந்ததுதானே?” சித்ரலேகை 
சொன்னாள்‌. “அவள்‌ ஒருமுறைகூட அதை 
காணவில்லை. ஆனால்‌ கனவில்‌ ஒளிகொண்ட அவள்‌ 
ழத்துநோக்கு அதை அறிந்தது. அவளில்‌ அது விரிந்து 

ன்றாடியது. மெய்க்காதல்‌ எப்போதும்‌ கனவிலேயே 
தொடங்குகிறது, அங்கேயே முடிகிறது. இங்கு அதற்கு 
நின்றிருக்க பீடங்களில்லை. தன்னை உரைக்க மொழியும்‌ 
இல்லை. அணிந்துகொள்ள நகைகளும்‌ 
மறைத்துக்கொள்ள ஆடைகளுமே இவ்வுலகிலிருந்து 
அதற்கு கிடைக்கிறது.* 


“அவள்‌ எங்கே?” என்று கேட்டபடி அநிருத்தன்‌ அருகே 
வந்தான்‌. “நீங்கள்‌ தேடுபவள்‌ இவளே. இவளையன்றி 
பிறிதெவளை நீங்கள்‌ அடைந்தாலும்‌ இப்பிறவியில்‌ 
பெண்ணென்பதை அறியாதவர்‌ ஆவீர்கள்‌” என்றாள்‌ 
சித்ரலேகை. “நோக்குங்கள்‌... அவளிடம்‌ உங்கள்‌ 
உள்ளத்தை உரையுங்கள்‌.” அநிருத்தன்‌ “அவள்‌ 
வந்துளாளா? எங்கே?” என்றான்‌ .”இந்த ஆடிக்குள்‌ 
பாருங்கள்‌” என்று தன்‌ ஆடைக்குள்ளிருந்து ஆடியை 
எடுத்து அவள்‌ காட்டினாள்‌. 


அவன்‌ குனிந்து அதற்குள்‌ தெரிந்த உஷையின்‌ 


தோற்றத்தை பார்த்தான்‌. “இவளா?” என்றான்‌. அவள்‌ 
புன்னகைத்து “முதற்பார்வையில்‌ கவர்வது வெறும்‌ 
உடல்‌. அதைக்‌ காண்பது நம்‌ உடல்தான்‌. இளையவரே, 
உடல்கள்‌ பருவடிவெனத்‌ திரண்டு புலன்சூடி 
இங்கிருப்பவை. உள்ளமும்‌, உள்ளம்‌ கடந்த கனவும்‌, 
கனவுக்கு அப்பாலிருக்கும்‌ புதைவும்‌, அங்கே திகழும்‌ 
முழுமையும்‌ பிறிதொன்றைக்‌ கண்டறிய பொழுது ஆகும்‌. 
அந்த மலர்‌ அலைகளிலாடித்‌ தவித்து பின்‌ சுழித்து மூழ்கி 
ஆழத்தை அடைந்து மென்படுகையில்‌ முன்னரே 
அங்கிருக்கும்‌ தன்‌ நிழல்வடிவின்மேல்‌ மெல்ல 
படியவேண்டும்‌...” என்றாள்‌. “எளியதோற்றம்‌ 
கொண்டவள்‌” என அவன்‌ சொன்னான்‌. 


“முதல்நோக்கில்‌ பிறிதொரு பெண்‌ தானே என்றும்‌ 
இரண்டாவது பார்வையில்‌ அறியாத 
தனித்தன்மையொன்றை கொண்டிருக்கிறாள்‌ என்றும்‌ 
மீண்டும்‌ நோக்குகையில்‌ ஒவ்வொரு கணமும்‌ பெருகும்‌ 
அழகு கொண்டவள்‌ என்றும்‌ தோன்றுபவளே 
மெய்க்காதலி எனக்‌ கொள்க! நோக்க நோக்க பெருகி 
பெண்டிரெல்லாம்‌ தானே என்றும்‌ தானின்றி பிற 
பெண்டிர்‌ எவரும்‌ இங்கில்லையென்றும்‌ 
சூழ்ந்துகொள்பவள்‌ அவள்‌” என்றாள்‌ சித்ரலேகை. “பீலி 
விழி ஒளியும்‌ உயிரும்‌ கொள்ள ஒரு கோணத்தில்‌ சற்றே 
திரும்பவேண்டியிருக்கிறது. நோக்குக!” 


அவன்‌ ஆடிக்குள்‌ தெரிந்த அவ்வுருவை 
நோக்கிக்கொண்டிருந்தான்‌. உஷை அவனைக்‌ கண்டு 
திடுக்கிட்டாள்‌. ஓசை கேட்ட சிறுகுருவி என 
உடலதிர்ந்தாள்‌. எக்கணமும்‌ எழுந்து பறந்துவிடுவதென 
ஒரு மெல்லிய அசைவை உடல்காட்ட அசைவிலாமல்‌ 
அங்கேயே நின்றாள்‌. அவள்‌ விழிகள்‌ வேறெங்கோ 
நோக்கி தழைந்திருக்க முழு உடலும்‌ நோக்கு கொண்டு 
அவனை பார்த்தது. பிறிதொன்றின்‌ அசைவுதுள்ளும்‌ 
விழி இவ்வுடல்‌. அவன்‌ பெருமூச்சுவிட்டான்‌ அப்போதும்‌ 
அவள்‌ தோற்றத்தின்‌ அழகின்மையை அவன்‌ 
உள்ளத்தில்‌ ஒருபகுதி சொல்லிக்கொண்டே இருந்தது. 
அவள்‌ முகவாயில்‌ தோள்களில்‌ முழுமைக்‌ குறைவென 
எதோ ஒன்றிருந்தது. ஆனால்‌ பிறிதெங்கோ அவன்‌ 
உள்ளம்‌ அவளே என்று அறிந்துவிட்டிருந்தது. 


அவன்‌ உள்ளத்திலிருந்தே வண்ணங்களை எடுத்து 
அவளை வரையத்தொடங்கினான்‌. அவனறிந்த 
குறைகள்‌ அனைத்தையும்‌ வரைந்து முழுமித்தான்‌. 
மெல்ல விழிதிருப்பி அவனை நோக்கி அரைக்கணம்‌ 
அவள்‌ புன்னகைத்து விலகிக்கொண்டபோது அவள்‌ 


முகத்தைப்‌ பார்த்து புன்னகைத்தான்‌. அவள்‌ நாணி 
தலை குனிந்தபோது ஆணென்று தன்னை உணர்ந்தான்‌. 


மேலும்‌ மேலும்‌ அவன்‌ சூழ்மறந்து அவ்வாடியை நோக்கி 
சென்றுகொண்டிருந்தான்‌. எண்ணியிராக்கணமொன்றில்‌ 
சித்ரலேகை தோளில்‌ கைவைத்து தள்ளி அவ்வாடுக்குள்‌ 
அவனை செலுத்தினாள்‌. நீருள்‌ விழுந்ததுபோல அவன்‌ 
தத்தளித்து அதன்‌ ஒளிப்பரப்பில்‌ அமிழ்ந்து 
முடிவின்மையில்‌ மூழ்கினான்‌. ஆடியை மீண்டும்‌ 
ஆடையில்‌ மறைத்துக்கொண்டு திரும்பி அவள்‌ 
மரங்களுக்கிடையே மறைந்தாள்‌. 


[[age]ஆயர்பாடியில்‌ அந்தியில்‌ அநிருத்தன்‌ திரும்பி 
வராதது அனைவருக்கும்‌ பதற்றத்தை ஏற்படுத்தியது. 
“கன்றுதேடிச்‌ சென்றான்‌, நாங்கள்‌ இங்கு மீண்டோம்‌” 
என்றான்‌ சுதமன்‌. “அக்கன்று மீண்டுவிட்டது. அவன்‌ 
வரவில்லை” என்றான்‌ ஸ்ரீதமன்‌. “காட்டில்‌ புலியும்‌ 
கந்தர்வர்களும்‌ இறங்கும்‌ பொழுது இது” என்றார்‌ மூத்த 
ஆயரான கிருபாலர்‌. சினத்துடன்‌ பூர்வர்‌ “இளைய 
யாதவனின்‌ பெயர்மைந்தன்‌ அவன்‌. அவனை எதிரிகள்‌ 
எளிதில்‌ வெல்லல்‌ இயலாது” என்றார்‌. நந்தகோபர்‌ 
“விளையாட்டுப்பிள்ளை... எங்காவது ஒளிந்திருப்பான்‌. 
எதையாவது கண்டு தொடர்ந்திருப்பான்‌. வருவான்‌” 
என்றார்‌. 


யசோதை “என்‌ மைந்தன்‌... என்‌ மைந்தனை 
தேடிவாருங்கள்‌” என அழுதுகொண்டிருந்தாள்‌. 
பந்தங்களை கொளுத்திக்கொண்டு ஆயர்குழு ஒன்று 
மேய்ச்சல்‌ நிலமெங்கும்‌ சுற்றிவந்து அவனை அழைத்தது. 
“யமுனையின்‌ அக்கரைக்கு சென்றிருப்பானோ?” என்று 
யசோதை கேட்டாள்‌. “அப்பிச்சியின்‌ இல்லம்‌ 
அங்கிருக்கிறது” என தனக்குத்தானே 
சொல்லிக்கொண்டாள்‌. அவள்‌ சொன்னகென்ன என 
அங்கிருந்த அத்தனை பெண்களும்‌ உணர்ந்தனர்‌. 


அன்றிரவு முழுக்க அவன்‌ திரும்பி வருவதற்காக 
அவர்கள்‌ காத்திருந்தனர்‌. யசோதை எக்கணமும்‌ “என்‌ 
அழகியே, எங்கிருக்கிறாய்‌?” என்ற குரல்‌ தன்‌ முற்றத்தில்‌ 
எழுமென்று எண்ணி செவி கூர்ந்திருந்தாள்‌. ஒவ்வொரு 
சிறுஅசைவுக்கும்‌ எழுந்து சென்று அம்முற்றத்தை 
இடைவழியின்‌ தொடக்கப்புள்ளியை நோக்கி மீண்டாள்‌. 
புலர்ந்தபின்னும்‌ அவன்‌ வராததைக்‌ கண்டு அவள்‌ 
நெஞ்சை அறைந்து அழத்தொடங்கினாள்‌. “சென்று 
நோக்கி வருக... என்‌ மைந்தனுக்கேதோ ஆயிற்று... அவன்‌ 
திரும்பாவிட்டால்‌ நான்‌ உயிர்வாழமாட்டேன்‌” என்று 


அவள்‌ அழத்தொடங்க நந்தன்‌ சினந்து “அறிவிலி, அழுது 
என்‌ சிறுமைந்தனை கோழையாக்காதே. காளியனையோ 
கந்தர்வனையோ வென்று மீள்வான்‌. அல்லது 
கொன்றபுலியை தோளில்‌ தூக்கிவருவான்‌” என்றார்‌. 
பின்னர்‌ மரவுரியை தோளிலிட்டு வளைதடியை 
கையிலெடுத்தபடி “சரி, உனக்காக காட்டுக்குள்‌ ஒருமுறை 
சென்று பார்த்துவருகிறேன்‌” என்று கிளம்பினார்‌. 


இறுதியாக அவன்‌ நடந்த பாதையில்‌ அவன்‌ 
காலடிகளைத்தேடி கண்டடைந்தார்‌. நுணா மரத்தம வரை 
சென்ற அக்காலடிச்சரடு அங்கிருந்து முற்றாக 
மறைந்துவிட்டிருந்தது. மரங்களுக்கு மேல்‌ 
ஏறிச்சென்றிருப்பானோ என்று ஐயம்கொண்டார்‌. 
ஆனால்‌ காட்டுக்கொடிகள்‌ படர்ப்புகள்‌ குலையாமல்‌ 
செறிந்திருந்தன. விலங்குத்தடங்கள்‌ ஏதும்‌ 
தெரியவில்லை. முதன்‌ முறையாக அச்சம்‌ ஒன்று அவரை 
பின்னின்று தொட்டது. அறியாத தெய்வம்‌ எதனாலோ 
யாதவ இளவரசன்‌ கொண்டு செல்லப்பட்டிருப்பானோ 
என்று எண்ணினார்‌. மேலும்‌ தேடும்படி தன்‌ 
அணுக்கர்களுக்கு ஆணையிட்டபின்‌ இல்லத்திற்கு 
திரும்பி வந்தார்‌. 

“என்னாயிற்று? வந்துவிட்டானா? நினைத்தேன்‌... எங்கே 
அவன்‌? மூடன்‌ இன்றே அவனை...” என்று கால்கள்‌ 
பின்ன கலைந்த தலையுடன்‌ வந்த யசோதையிடம்‌ 
“விலகிச்‌ செல்‌, முதுமகளே! இது அரசப்‌ பணி” என்று 
சீறிவிட்டு ஓலையை எடுத்து இளையவன்‌ விந்தையான 
முறையில்‌ மறைந்த செய்தியை எழுதி துவாரகைக்கு 
பறவையில்‌ கட்டி அனுப்பினார்‌. அது பறந்து செல்வதை 
நோக்கி நின்றபோது பின்னால்‌ வந்த யசோதை “என்ன 
ஆயிற்று? சொல்லுங்கள்‌...” என்றாள்‌. அக்கணம்‌ ஓர்‌ 
நம்பிக்கை அவருக்கு வந்தது, எந்த அடிப்படையுமில்லாத 
நம்பிக்கைகளுக்குரிய உறுதியுடன்‌. “அவன்‌ தன்‌ வெற்றி 
ஒன்றை தேடிச்‌ சென்றிருக்கிறான்‌. சிறுவனாகச்‌ 
சென்றவன்‌ ஆண்மகனாக மீள்வான்‌” என்றார்‌. 

[[ஙage]சித்ரலேகை செல்லும்போது அவளிடம்‌ 
தோட்டத்துக்‌ கொன்றையில்‌ முதல்‌ பொன்‌ மலர்‌ 
எழுகையில்‌ திரும்பி வந்துவிடுவேன்‌ என்று 
சொல்லியிருந்தாள்‌. ஒவ்வொரு நாளும்‌ முதற்புலரியிலே 
அதை எண்ணியபடி அவள்‌ விழித்தெழுந்தாள்‌. 
கைவளைகளும்‌ சிலம்புகளும்‌ குலுங்க 
மஞ்சத்தறையிலிருந்து இடைநாழியினூடாக ஓடி மலர்க்‌ 
காட்டுக்குள்‌ இறங்கி அக்கொன்றை மரத்தை ஏறிட்டுப்‌ 
பார்த்து விழிகளால்‌ ஒவ்வொரு இலைநுனியையும்‌ 
தொட்டுத்‌ தொட்டு தேடி சலித்து ஏங்கி நீள்மூச்செறிந்து 
அங்கேயே கால்தளர்ந்து அமர்ந்து மிளிர்வானை, 
எழுஒளியை, தளிர்சூடிய மரங்களை, நிழல்கள்‌ 
கூர்விளிம்பு கொள்ளும்‌ மண்ணை 
நோக்கிக்கொண்டிருந்தாள்‌. சேடியர்‌ வந்து அவளை 
மெல்லத்‌ தொட்டு “எழுந்து வருக, இளவரசி. நீராட்டு 
பொழுதாயிற்று” என்றார்கள்‌. ஆழ்மூச்சுடன்‌ கலைந்து 
எழுந்து விழிசரித்து நடைகளர்ந்து அவர்களுடன்‌ 
சென்றாள்‌. 


எவ்வினாவிற்கும்‌ மறுமொழி உரைக்காதானாள்‌. 
எப்பொழுதும்‌ தனித்திருந்தாள்‌. சுற்றிலும்‌ சேடியரும்‌ 
செவிலியரும்‌ நிறைந்திருக்கையிலும்கூட அத்தனிமை 
கலையவில்லை. சில நாட்களுக்குப்‌ பின்னரே 
முதுசெவிலி ஒருத்தி கண்டடைந்தாள்‌. “அவள்‌ 
காத்திருக்கிறாள்‌, அக்கொன்றையில்‌ மலர்‌ எழுவதற்காக” 
என்றாள்‌. “அதன்‌ பொருளென்ன?” என்று பிற சேடியர்‌ 
விழிதூக்க “இளவேனில்‌ தன்‌ முதற்பொற்துளியை 
கொன்றை மரத்தின்மீது சொட்டுகிறது என்பது கவிஞர்‌ 
சொல்‌” என்றாள்‌ முதுசெவிலி. “இளவேனிலில்‌ காமனும்‌ 
அவன்‌ துணையும்‌ மண்ணில்‌ கள்ளென நுரைத்துப்‌ 
பெருகுகிறார்கள்‌. காட்டெரியாகி படர்கிறார்கள்‌.” 


ஒரு செவிலி “யாருக்காக காத்திருக்கிறாள்‌?” என்று 
கேட்டாள்‌. “அவளுள்‌ என்ன நிகழ்கிறதென்று 
நாமறியோம்‌. ஆனால்‌ எனக்கு சித்ரலேகை திரும்பி 
வருவாளென்று தோன்றுகிறது. இளவரசியின்‌ 
செய்தியுடன்தான்‌ அவள்‌ இங்கிருந்து சென்றிருக்க 
வேண்டும்‌” என்றாள்‌ முதுசெவிலி. “யாருக்கு?” என்று 


அவர்கள்‌ அவளை சூழ்ந்தனர்‌. “அவள்‌ உள்ளம்‌ 
கொண்ட காதலனுக்கு. ஐயமே இல்லை. அவன்‌ உருவை 
அவள்‌ தன்‌ கனவில்‌ கண்டிருக்கிறாள்‌. அக்கனவைத்‌ 
தேடியே சித்ரலேகை சென்றுளாள்‌” என்றாள்‌ முதுசெவிலி. 


எந்தச்‌ சான்றுமில்லாதது அக்கூற்று என்றாலும்‌ 
ஒவ்வொருவரும்‌ அதை மெய்யென்று உள்ளூர 
அறிந்திருந்தனர்‌. பின்னர்‌ அவர்கள்‌ ஒவ்வொருவரும்‌ 
காத்திருக்கலாயினர்‌. இளவரசி எழுந்து கொன்றையைப்‌ 
பார்க்க வருவதற்குள்ளாகவே மாளிகையின்‌ மான்கண்‌ 
சாளரங்களில்‌ மீன்வடிவக்‌ காலதர்களில்‌ எழுந்த 
அவர்களின்‌ விழிகள்‌ அக்கொன்றையை நூறுமுறை 
முற்றிலும்‌ நோக்கி உழிந்துவிட்டிருந்தன. 


இளவரசி நோயுற்றிருக்கிறாள்‌ என்று அவள்‌ மண 
அறிவிப்பை பாணாசுரர்‌ நாள்நீட்டினார்‌. அவள்‌ நோய்‌ 
மீண்டு எழுந்த பின்னரும்‌ சேடியர்‌ நோயுற்றிருப்பதாகவே 
அரசியிடம்‌ கூறினர்‌. அரசி வரும்போதெல்லாம்‌ 
மஞ்சத்தில்‌ உடல்‌ பதித்து தலையணையில்‌ முகம்‌ புதைய 
சோர்ந்து கிடந்த உஷையையே கண்டாள்‌. “இளவரசி 
இன்னும்‌ நலம்‌ மீளவில்லை, அரசி. நாம்‌ இளவேனில்‌ 
வருவதற்காக காத்திருப்போம்‌” என்று முதுசெவிலி 
சொன்னாள்‌. “இளவேனில்‌ அத்தனை நோய்களையும்‌ 
சீரமைப்பது. மலர்கள்‌ எழுவதுபோல மானுடரிலும்‌ 
உவகையும்‌ நம்பிக்கையும்‌ பூக்கின்றன.” அரசி 
ஐயத்துடன்‌ “இளவேனிலில்‌ இவள்‌ திருமணத்தை 
வைத்துக்கொள்ள முடியுமென்று எண்ணுகிறாயா?” 
என்று கேட்டாள்‌. “ஐயமே வேண்டாம்‌. இளவேனிலில்‌ 
இளவரசி நலம்பெற்று எழுவாள்‌” என்றாள்‌ முதுசெவிலி. 


அரசி அசுரப்‌ பேரரசரிடம்‌ அதையே சொன்னாள்‌. “வேறு 
வழியில்லை. நாம்‌ காத்திருந்தாக வேண்டும்‌. 
இன்றிருக்கும்‌ நிலையில்‌ அவளை கொண்டுவந்து அவை 
நடுவே நிறுத்த இயலாது. நாம்‌ உலகுக்குக்‌ காட்டுவது நம்‌ 
மகளையோ இந்நாட்டின்‌ இளவரசியையோ அல்ல. 
நாளை பாரதவர்ஷத்தை ஆளப்போகும்‌ பேரரசியை. 
பொறுத்திருப்போம்‌” என்றாள்‌. அவள்‌ சொல்வதைக்‌ 
கேட்டிருந்த பாணர்‌ மீசையை சுட்டுவிரலால்‌ சுழற்றியபடி 
அப்பால்‌ தெரிந்த ஏரியின்‌ நீரலைகளை நோக்கினார்‌. 
பின்னர்‌ திரும்பி அவளிடம்‌ “ஏதோ பிழையொன்று என்‌ 
நுண்ணுள்ளத்தில்‌ தட்டுப்படுகிறது. அது என்ன என்று 
சொல்லக்கூடவில்லை” என்றார்‌. 


எரிச்சலுற்ற அரசி “என்ன பிழை? ஒவ்வொருநாளும்‌ 
அவை அமர்ந்து அரசுசூழ்ந்து எங்கும்‌ எதிலும்‌ பிழை 


காணும்‌ மதி கொண்டுவிட்டீர்கள்‌” என்றாள்‌. “அல்ல, 
உள்ளம்‌ உணர்வதற்கு எப்போதும்‌ 
உட்பொருளுண்டென்று அறிந்திருக்கிறேன்‌. இம்மணம்‌ 
அன்று நிகழாததும்‌ இவ்வாறு அகன்றுபோவதும்‌ 
பிறிதொன்றுக்காகத்தான்‌.” அரசி “நான்‌ அவ்வாறு 
நினைக்கவில்லை” என்று சொல்லி எழுந்து தன்‌ அறை 
நோக்கி செல்கையில்‌ உள்ளம்‌ ஏன்‌ அப்படி எடை 
கொண்டிருக்கிறதென்று வியந்தாள்‌. பின்னர்‌ 
அவ்வையம்‌ மேலும்‌ ஆழத்துடன்‌ தன்னுள்‌ 
வேர்கொண்டிருப்பதை உணர்ந்தாள்‌. 


புலரி ஒளி எழுவதற்கு முன்னரே மாளிகை கதவைத்‌ 
திறந்து தோட்டத்திலிறங்கி கொன்றை இலை நுனிகளை 
விழியோட்டிய சேடியொருத்தி “மலர்‌! மலர்‌!” என்றாள்‌. 
அப்பால்‌ சாளரத்தினூடாக நோக்கிக்கொண்டிருந்த 
முதுமகள்‌ அருகே வந்து “எங்கு, கொன்றையிலா? 
எங்கே?” என்றாள்‌. துள்ளியபடி “அதோ” என்று அவள்‌ 
சுட்டிக்காட்டினாள்‌. அதற்குள்‌ மேலும்‌ சேடியரும்‌ 
செவிலியரும்‌ அங்கு வந்தனர்‌. விழிமங்கிய செவிலியரால்‌ 
அம்மலரை நோக்க முடியவில்லை. சேடியர்‌ 
ஒவ்வொருவராக “ஆம்‌, மலரேதான்‌! பொன்மலர்‌! 
முதற்பொற்துளி!” என்றனர்‌. அறியாத உளளழுச்சி 
ஒன்றால்‌ அவர்கள்‌ மெய்ப்பு கொண்டனர்‌. 


முதுசெவிலி “அது இளந்தளிர்‌ அல்லவா?” என்று 
கேட்டாள்‌. “பொன்னிறம்‌! கொன்றைத்தளிருக்கு எப்படி 
பொன்னிறம்‌ வரமுடியும்‌?” என்றாள்‌ சேட்‌. “பொன்‌ 
பார்க்கும்‌ விழிகளை இழந்துவிட்டேன்‌ போலும்‌” என்று 
துயருடன்‌ முதுமகள்‌ புன்னகைத்தாள்‌. சேடி ஒருத்தி 
ஓடிச்சென்று துயின்றுகொண்டிருந்த அவள்‌ கால்களைத்‌ 
தட்டி “இளவரசி, எழுக! கொன்றை பூத்துள்ளது” 
என்றாள்‌. அவள்‌ தன்‌ கனவுக்குள்‌ புல்லாங்குழல்‌ 
இசையொன்றை கேட்டுக்கொண்டிருந்தாள்‌. கடம்ப 
மரத்தினடியில்‌ அவள்‌ அமர்ந்திருக்க கண்மூடி 
செவிகூர்த்தபோது அந்த மரமே இசையெழுப்பலாயிற்று. 
விழித்தெழுந்து சேடியைப்‌ பார்க்கும்போதும்‌ அவள்‌ 
செவிகளில்‌ இசை இருந்தது. 


சேடி மீண்டும்‌ அவளை உலுக்கி “கொன்றை பூத்துள்ளது, 
இளவரசி!” என்றபோது அவள்‌ “யார்‌?” என்றாள்‌. 
“கொன்றை பூத்துள்ளது, இளவரசி! நம்‌ தோட்டத்தில்‌ 
பொற்கொன்றை!” என்றாள்‌ சேடி. அதன்‌ பின்னரே அதை 
உணர்ந்து பாய்ந்தெழுந்து மேலாடை நழுவி கீழே விழ 
சிலம்புகளும்‌ அணிகளும்‌ குலுங்க இடைநாழியில்‌ ஓடி 
தோட்டத்தில்‌ இறங்கினாள்‌. அக்கணமே மலர்மணியை 


கண்டுவிட்டாள்‌. அவளுக்குப்‌ பின்னால்‌ வந்த சேடி 
“கொன்றை மொட்டை தாலிக்குண்டுபோல நூலில்‌ 
கோர்த்து அணிந்துகொள்வதுண்டு கன்னியர்‌. நான்‌ 
இளமகளாக இருக்கையில்‌ ஆடிய விளையாட்டு அது” 
என்றாள்‌. 


அருகே சென்று அந்த மலர்‌ மொட்டை நோக்கியபடி 
நின்றபோது உடல்‌ விம்மி மூச்சுகளாக 
வெளியேற்றிக்கொண்டிருந்தாள்‌. பின்னர்‌ தளர்ந்து 
அங்கிருந்த சிறு பாறையில்‌ கையூன்றி அமர்ந்தாள்‌. இரு 
கைகளையும்‌ முகத்தை வைத்து விழிமூடி தன்னுள்‌ 
ஒலித்துக்கொண்டிருந்த குழலிசையை கேட்டாள்‌. 
முன்னரே பிறிதெங்கோ மெல்லிய மீட்டலென அது 
கேட்டுக்கொண்டிருந்தது. என்னவென்றறியாத 
ஏக்கத்தை, தனிமையை, எதிர்பார்ப்பை, 
அவையனைத்தும்‌ கலந்து உருவாகும்‌ இனிய 
வெறுமையை அவளுக்குள்‌ அது நிறைத்தது. 
கைகால்களில்‌ காய்ச்சலுக்குப்‌ பின்னெழும்‌ 
கழைப்புபோல. மூச்சில்‌ வெம்மையாக, கண்களில்‌ காட்சி 
மங்கலாக, ஒன்றுடன்‌ ஒன்று கோக்கொள்ளாத 
எண்ணங்கள்‌ வழுக்கி நெளிந்து திளைத்தன. 


சேடியர்‌ அவளை எழுப்பி நீராட்டினர்‌. முதற்கொன்றை 
மலர்‌ எழுந்ததை கொண்டாடும்பொருட்டு 
பொன்பட்டாடை அணிவித்தனர்‌. நெற்றியில்‌ 
இளவேனில்‌ வரவை அறிவிக்கும்‌ மூவிலைக்‌ குறி 
சார்த்தினர்‌. பொன்னகைகளும்‌ அணிப்பட்டும்‌ கொண்டு 
ஓவியம்‌ போலானாள்‌. ஆடியில்‌ தன்னை நோக்கியபோது 
அந்த அணிபூத்த கோலமே அவள்‌ உள்ளத்தையும்‌ மலரச்‌ 
செய்தது. தன்‌ அறை வாயிலில்‌ நின்று அலைகள்‌ 
ஒளிவிட்டுக்கொண்டிருந்த ஏரியை பார்த்தாள்‌. பின்னர்‌ 
அங்கேயே அமர்ந்து கைகளில்‌ முகம்தாங்கி நோக்கு 
நிலைத்திருந்தாள்‌. 


அன்று சித்ரலேகை வருவாள்‌ என்று அனைவரும்‌ 
எதிர்பார்த்தனர்‌. வெய்யில்‌ ஒளிகொள்ள 
தொடங்கியபோது அவர்களை அறியாமலேயே 
அவ்வெதிர்பார்ப்பு குறையத்‌ தொடங்கியது. 
“காவியங்களில்‌ நிகழ்வனவற்றை வாழ்விலும்‌ 
எதிர்பார்க்கும்‌ மாயையிலிருந்து நாம்‌ விடுபடவே 
முடியாது போலும்‌” என்று முதுசெவிலி சொன்னாள்‌. 
“ஆம்‌, இன்று சித்ரலேகை மீண்டு வருவாளென்றால்‌ அது 
முன்னரே எழுதி, சொல்லி, கேட்டு, உளவழக்கம்‌ என்றான 
பழங்கதை போலிருக்கிறது” என்றாள்‌ பிறிதொருத்தி. 


“ஆனால்‌ அவள்‌ வரவில்லையென்றால்‌ ஒவ்வொன்றும்‌ 
இசைவு குலைகிறது. இப்புவியில்‌ ஒன்றின்‌ இசைவு 
குலையுமென்றால்கூட ஒவ்வொன்றும்‌ தங்களை 
பேரொருமையிலிருந்து விடுவித்துக்கொள்கின்றன. 
பின்னர்‌ அனைத்தும்‌ சிதறிப்‌ பறக்கின்றன. 
இவையனைத்தும்‌ பிரம்மத்தின்‌ விழைவு எனும்‌ 
பொற்பட்டு நூலால்‌ கோப்பட்டவை என்று நமக்கு 
சொல்லப்பட்டுள்ளது. இன்று பூக்கவேண்டுமென்று 
கொன்றையை ஆணையிட்டது எதுவோ அதுவே அவள்‌ 
இன்று தோன்ற வேண்டுமென்றும்‌ வகுத்திருக்கும்‌” 
என்றாள்‌ முதுமகள்‌. 


அக்குரலிலிருந்த அழுத்தம்‌ பிறரை அதை ஏற்க 
வைத்தது. அவர்கள்‌ அவ்வொருமையை விரும்பினர்‌. 
அந்த நெறிகள்‌ புலரும்‌ உலகில்‌ வாழ்வது பொருள்‌ 
கொண்டிருந்தது. “இக்கணத்தால்‌ அடுத்த கணம்‌ 
வகுக்கப்படுமென்று நம்‌ அறிவு கூறுவதில்லை. ஆம்‌, 
அவ்வாறே வகுக்கப்பட்டுள்ளதென்று அவ்வறிவை தன்‌ 
சுட்டுவிரலில்‌ சிறுகணையாழியென அணிந்து 
நின்றிருக்கும்‌ பேருருவம்கொண்ட பிறிதொன்றுதான்‌ 
முழங்குகிறது” என்றாள்‌ முதுமகள்‌. அன்று மாலையில்‌ 
அவர்கள்‌ சித்ரலேகை வருவாள்‌ என்னும்‌ நம்பிக்கையை 
அறிவால்‌ இழந்து உணர்வால்‌ திரட்டிக்கொண்டனர்‌. 
தங்களிடமிருந்து தங்களை மறைக்க சிறுபணிகளில்‌ 
ஈடுபட்டனர்‌. 


அந்த ஊசலாட்டம்‌ ஏதுமில்லாதவளாக ஒளி 
மறைந்துகொண்டிருந்த ஏரியை நோக்கியபடி 
அமைந்திருந்தாள்‌ இளவரசி. “இவள்‌ நாம்‌ அறிந்த 
இளவரசி அல்லவென்று தோன்றுகிறது. அவளை 
அவ்வாடிக்குள்‌ எடுத்துக்கொண்டு சித்ரலேகை 
சென்றுவிட்டிருப்பாள்‌. ஆடியில்‌ சித்ரலேகை புனைந்த 
பிறிதொரு பெண்‌ இங்கிருக்கிறாள்‌” என்றாள்‌ ஒருத்தி. 
ஒவ்வொருவரும்‌ அக்கூற்றின்‌ பொருளின்மையை 
உணர்ந்தும்‌, கூடவே அப்பொருளின்மை அளிக்கும்‌ 
உணர்வின்‌ கூர்மையை அறிந்தும்‌ அவளை திரும்பி 
நோக்கினர்‌. ஆனால்‌ எவரும்‌ எதுவும்‌ சொல்லவில்லை. 


அந்தியில்‌ மாளிகையின்‌ விளக்குகள்‌ எரியத்தொடங்கின. 
அவ்வொளி ஏரியின்‌ நீரில்‌ நெளிந்தாடியது. அப்போது 
மறுகரையிலிருந்து சிறுபடகொன்றில்‌ நீரில்‌ அளையும்‌ 
ஒளியுடன்‌ துட்டுப்புகள்‌ சுழல்வதை, அன்னமென நீரில்‌ 
அலையெழாது அது மெல்ல அணுகுவதை சேடி ஒருத்தி 
கண்டாள்‌. எழுந்து நின்று “அதோ?” என்றாள்‌. 
அவளுக்குப்பின்‌ வந்து நின்ற சேடி “அவள்தானா?” 


மரப்பட்டைக்கூரைகள்‌ கொண்ட எட்டு இரண்டடுக்கு 
மாளிகைகள்‌ சாளரங்களில்‌ செவ்வொளியுடன்‌ 
நின்றிருந்தன. மாளிகைகளைச்சுற்றி உயரமில்லாத 
மதில்சுவர்‌ இருந்தது. அதன்‌ காவல்வாயில்‌ திறந்துகிடக்க 
காவலன்‌ அமர்ந்துகொண்டே துயிலில்‌ இருந்தான்‌. 
அங்குதானா அந்த நரி வந்திருக்கிறது? ஸஷோர்ணன்‌ 
காவலனை எழுப்பலாமா என சிந்தித்தான்‌. ஆனால்‌ 
அவனிடம்‌ என்ன சொல்வது? நரி வந்திருக்கிறது என்றா? 
மேற்குக்கோட்டைக்‌ காவலன்‌ எதற்காக அத்தனை 
தொலைவுக்கு வரவேண்டும்‌? தன்‌ நூற்றுவர்‌ 
தலைவனிடம்‌ சொன்னால்‌ போதாதா? 


திரும்புவதே சிறந்தது என ஸஷோர்ணன்‌ எண்ணினான்‌. 
அவ்வெண்ணம்‌ வந்ததுமே அவன்‌ 
திரும்பப்போவதில்லை என்றும்‌ உணர்ந்தான்‌. 
இருபதாண்டுகாலமாக அவன்‌ காவல்‌ காத்துவருகிறான்‌. 
ஒரேபணி, ஒரே வாழ்க்கை. அவன்‌ இன்னொருவனிடம்‌ 
சொல்லுமளவுக்கு ஏதும்‌ நிகழ்ந்ததேயில்லை. 
சிலகாலமாக நீடிக்கும்‌ போர்வரப்போகிறது என்ற 
பரபரப்புதான்‌ அவன்‌ வாழ்க்கையில்‌ அறிந்த ஒரே 
ஆர்வமூட்டும்‌ செய்தி. ஆனால்‌ அதுவும்‌ 
அடங்கிக்கொண்டிருக்கிறது. இதை அறியாமல்‌ அவன்‌ 
போகமுடியாது. 


ஸஷோர்ணன்‌ காவல்வாயிலைத்‌ தாண்டி உள்ளே 
சென்றான்‌. இருளுக்குப்‌ பழகிய கண்களால்‌ தரையை 
நோக்கியபடி சென்றான்‌. காவல்தூண்‌ ஒன்றிலிருந்த பந்த 
ஒளியில்‌ மீண்டும்‌ அந்த நரிப்பாதத்‌ தடத்தைக்‌ கண்டான்‌. 
அது நடுவே உள்ள மாளிகையை நோக்கிச்‌ செல்வதை 
உறுதிசெய்துகொண்டான்‌. அந்த மாளிகையின்‌ வாயிலும்‌ 
திறந்துதான்‌ கிடந்தது. காவலர்‌ இருவர்‌ அமர்ந்தபடி 
வாய்திறந்து துயில்கொண்டிருந்தனர்‌. அது இயல்பான 
துயில்தானா என்று எண்ணியபோது அவன்‌ பிடரி 
சிலிர்த்தது. எப்படி அத்தனைபேரும்‌ அப்படி துயிலில்‌ 
ஆழ முடியும்‌? ஏதோ இருள்பெருவிசை 
கடந்துசென்றிருக்கிறது. அதுசெல்லும்‌ வழியெல்லாம்‌ 
துயிலை குளிரெனப்‌ பரப்பியிருக்கிறது. 


அவன்‌ உள்ளே சென்றான்‌. திறந்த சாளரங்களில்‌ 
திரைச்சீலைகள்‌ நெளிய பந்தச்சுடர்கள்‌ அசைந்தாட 
கூடம்‌ விரிந்து ஒழிந்து கிடந்தது. அதன்‌ மரத்தாலான 
தரையில்‌ பந்தங்களின்‌ ஒளி அலையடித்தது. அப்போது 
மேலே எவரோ மெல்லப்பேசும்‌ ஒலியைக்‌ கேட்டான்‌. 
முதற்கணம்‌ உடனே அங்கிருந்து 
விலகிச்செல்லவேண்டுமென்றே நினைத்தான்‌. ஆனால்‌ 


என்றாள்‌. அதற்குள்‌ சேடியர்‌ அனைவரும்‌ அரண்மனை 
முகப்பில்‌ கூடிவிட்டனர்‌. “அவள்தான்‌” என்றாள்‌ ஒருத்தி. 
“தனியாகவா?” என்றாள்‌ மற்றொருத்தி. “ஆம்‌” என்றாள்‌ 
முதற்சேடி. அவர்கள்‌ நீள்மூச்செறிந்து இடையொசிந்தனர்‌. 
ஒருவரை ஒருவர்‌ தோள்தொட்டுக்கொண்டனர்‌. 


அணுகி வந்த படகில்‌ சித்ரலேகை அமர்ந்திருந்தாள்‌. 
படகு துறைமேடையை மெல்லத்‌ தொட்டு ஆடி நின்றது. 
எழுந்து கைகளை சற்று விரித்து உடலின்‌ நிகர்நிலை 
பேணி, நடுங்கும்‌ கால்களைத்‌ தூக்கி கரைவிளிம்பில்‌ 
வைத்து கல்படிகளில்‌ ஏறி மேலே வந்தாள்‌. 
மேலாடையால்‌ அந்த ஆடியை மூடி உடலுடன்‌ 
அணைந்திருந்தாள்‌. அவர்கள்‌ அவளை 
சூழ்ந்துகொண்டனர்‌. “எங்கு சென்றிருந்தாய்‌, செவிலியே?” 
என்றாள்‌ முதுமகள்‌. “இளவரசியின்‌ ஆணைப்படி 
யாதவநிலம்‌ சென்றேன்‌” என்றாள்‌ சித்ரலேகை. 
“சொல்லிக்கொண்டு செல்லலாம்‌ அல்லவா?” என்று 
முதுமகள்‌ கேட்க “நான்‌ இங்கு செவிலியென 
பணியமர்த்தப்படவில்லை. விழையும்போது 
இங்கிருக்கலாமென்று அரசி என்னிடம்‌ 
ஆணையிட்டிருந்தார்‌. ஆகவே விடைபெற்றுச்‌ செல்லவோ 
ஆணைபெற்று உள்ளே வரவோ வேண்டிய தேவை 
எனக்கில்லை” என்றாள்‌. 


அவள்‌ வந்ததை இளவரசி அறிந்திருந்தாள்‌. ஆனால்‌ 
தான்‌ அமர்ந்திருந்த இடத்திலிருந்து அவள்‌ எழவில்லை. 
ஏரியின்‌ நீர்வெளி துளியென ஒளிப்புகொண்ட 
விழிகளுடன்‌ மடியில்‌ தளர்ந்து கோத்திட்ட கைகளுடன்‌ 
நோக்கிக்கொண்டிருந்தாள்‌. சிற்றடி எடுத்து வைத்து 
அவளை அணுகிய சித்ரலேகை “இளவரசி, தாங்கள்‌ 
விரும்பியதை கொண்டுவந்துள்ளேன்‌. வருக!” என்றாள்‌. 
கையூன்றி எழுந்த அவள்‌ “எங்கே?” என்றாள்‌. “வருக!” 
என்று சித்ர லேகை அவளை அழைத்துச்‌ சென்று 
மஞ்சத்தறைக்குள்‌ புகுந்து கதவை உள்ளிருந்து 
தாழிட்டாள்‌. 


சந்தியை உலர்ந்த உதடுகள்‌ முற்றெழாத ஒரு சொல்லால்‌ 
மெல்ல விரிய, வெற்று விழிகளால்‌ சித்ரலேகையை 
நோக்கியபடி நின்றாள்‌. ஆடையை விலக்கி ஆடியை 
வெளியே எடுத்த சித்ரலேகை அதை அருகிருந்த 
பீடத்தின்மேல்‌ வைத்து “நீ தேடியவன்‌” என்றாள்‌. குனிந்து 
அந்த ஆடியை பார்த்தாள்‌. அவள்‌ விழிகள்‌ 
உயிர்கொண்டன. முகம்‌ விரிய இரு கைகளையும்‌ கோ 
நெஞ்சில்‌ வைத்தாள்‌. மூச்செழுந்து தோள்கள்‌ அசைய 
“ஆம்‌” என்றாள்‌. பின்னர்‌ “நான்‌ அங்கு செல்ல 


விழைகிறேன்‌” என்றாள்‌. 


“செல்க!” என்றாள்‌ சித்ரலேகை. காலெடுத்து வைத்து 
மெல்ல விலகிச்‌ செல்ல அவள்‌ உருவம்‌ குவிந்து 
ஆடிக்குள்‌ சென்று மறைந்தது. அங்கிருந்து 
கால்சிலம்புகளொலிக்க ஓடிவந்த உஷை “எங்கே?” என்று 
கேட்டபடி ஆடியின்‌ விளிம்புகளைப்பற்றி குனிந்து 
உள்ளே பார்த்தாள்‌. உள்ளிருந்து அறிருத்தன்‌ அவளை 
பார்த்தான்‌. “உங்கள்‌ உள்ளத்தில்‌ உறைபவன்‌” என்றாள்‌ 
சித்ரலேகை. அச்சொற்களை அவள்‌ கேட்கவில்லை. 
சித்ரலேகை மெல்ல பின்கால்‌ வைத்து கதவைத்‌ திறந்து 
வெளியே சென்று மூடிவிட்டு அங்கு நின்றிருந்த 
சேடியரிடம்‌ புன்னகைத்து “இளவரசி விழைந்த 
காதலனை கொண்டுவந்தேன்‌” என்றாள்‌. 


திகைப்புடன்‌ அவர்கள்‌ “எங்கே?” என்று கேட்டனர்‌. 
கதவிலிருந்த சிறுவிரிசலை சுட்டிக்காட்டி “நோக்குக” 
என்றாள்‌. முதுசேடி வந்து அவ்விடுக்கினூடாக பார்த்து 
திகைத்து பின்னகர்ந்து “ஆம்‌” என்றாள்‌. “எங்கே?” என்று 
பிறிதொரு சேடி உள்ளே பார்த்தாள்‌. அவளை விலக்கி 
இன்னொருத்தி பார்த்தாள்‌. முதுமகள்‌ ஒருத்தி பின்னால்‌ 
நின்று “என்னை பார்க்கவிடுங்கள்‌! என்ன பார்த்தீர்கள்‌, 
பெண்களே?” என்றாள்‌. “பாருங்கள்‌” என்று இருவர்‌ விலக 
முதுமகள்‌ கண்‌ வைத்து “யாரவன்‌? யாதவன்‌ 
போலிருக்கிறான்‌?” என்றாள்‌. பின்னர்‌ “ஆ, அது 
ஓவியங்களில்‌ தெரியும்‌ இளைய யாதவனின்‌ உருவம்‌” 
என்றாள்‌. 


“ஆம்‌, நானும்‌ அதையே எண்ணினேன்‌. எவ்வண்ணம்‌ 
அவன்‌ உள்ளே வந்தான்‌?” என்று கேட்டாள்‌ முதுசேடி. 
சித்ரலேகை அப்பால்‌ நின்று நகைத்து “அவ்வாடியில்‌ 
அவனைத்தான்‌ கொண்டுவந்தேன்‌” என்றாள்‌. “ஆடி 
வழியாகவா?” என்றபடி இன்னொருத்தி உள்ளே 
பார்த்தாள்‌. “அது விழிமயக்கல்ல. உருவெளித்தோற்றமும்‌ 
அல்ல. மெய்யாகவே அறைக்குள்‌ ஓர்‌ இளையவன்‌ 
இருக்கிறான்‌” என்று மூச்சொலியில்‌ சொன்னாள்‌. 
அவர்கள்‌ மீண்டும்‌ மீண்டும்‌ முட்டி ஒருவரை ஒருவர்‌ 
உந்தித்தள்ளி விழி பொருத்தி நோக்கினர்‌. முதுமகள்‌ 
“போதுமடி, இனிமேல்‌ பார்க்கலாகாது. அவர்கள்‌ மிக 
அணுக்கமாக ஆகிறார்கள்‌” என்றாள்‌. 


அவர்கள்‌ வியப்பும்‌ திகைப்பும்‌ நிறைந்த முகத்துடன்‌ 
விலகிக்‌ கூடிநின்றனர்‌. “மெய்யாகவே இது நிகழக்கூடுமா? 
கதைகளில்தான்‌ இவ்வாறு நிகழுமென்று 
கேட்டிருக்கிறேன்‌” என்றாள்‌ ஒருத்தி. “கதைகளெல்லாம்‌ 


நிகழ்ந்தவையேதான்‌. அரிதானவை நினைவில்‌ 
நின்றிருக்கையில்‌ கதைகளாகின்றன” என்றாள்‌ 
முதுசெவிலி. சித்ரலேகை “அவர்கள்‌ அங்கு இருக்கட்டும்‌” 
என்றாள்‌. அவள்‌ கூறுவதை உணர்ந்துகொண்டு 
அவர்கள்‌ மெல்ல விலகிச்சென்றனர்‌. 


ஆனால்‌ அன்றிரவு அம்மாளிகையில்‌ எவரும்‌ 
துயிலவில்லை. தங்கள்‌ அறைகளிலும்‌ 
இடைநாழிகளிலும்‌ அமர்ந்து மெல்லிய குரலில்‌ 
அவனைப்பற்றியே பேசிக்கொண்டிருந்தனர்‌. பேசப்பேச 
அவ்விந்தை வளர்வதை உணர்ந்தனர்‌. தங்கள்‌ உள்ளே 
சொற்களை நிரப்பி அமைதிகொண்டனர்‌. பின்னிரவில்‌ 
ஆங்காங்கே உடல்‌ சுருட்டி படுத்தபோது அவர்களை 
தனிமை சூழ்ந்துகொண்டது. சொற்களுக்கு 
அடியிலிருந்து, ஒலியின்மையிலிருந்து பெருகி 
ஏக்கமொன்று எழுந்து அவர்களை மூடியது. 


கண்கள்‌ நிறைந்து வழிய இருளுக்குள்‌ பிற எவரும்‌ 
அறியாமல்‌ அவர்கள்‌ உளமுருகி அழுதனர்‌. இருளுக்குள்‌ 
ஓடும்‌ கண்ணீர்‌ எத்தனை விரைவில்‌ உள்ளத்தை ஒழிய 
வைக்கிறதென்று எண்ணி புன்னகைத்தபடி இருளில்‌ 
புகைச்சுருள்போல்‌ மிதந்து மெல்ல அலையழத்துக்‌ 
கிடந்தனர்‌. துயிலில்‌ ஆழ்ந்தபோது நெடுந்தொலைவில்‌ 
வண்ணக்கீற்று வானில்‌ தெரிவதுபோல, இனிய 
மணமொன்று காற்றில்‌ வந்து மறைவதுபோல 
அக்குழலிசையை அவர்கள்‌ கேட்டார்கள்‌. 


காலையில்‌ கதவைத்‌ திறந்து அநிருத்தனின்‌ கைகளைப்‌ 
பற்றியபடி வெளிவந்த உஷை அவன்‌ தோளில்‌ 
தலைசாய்த்தபடி கால்கள்‌ பின்ன, இடை தளர, 
மழலைக்குரலில்‌ கொஞ்சிப்பேசியும்‌, சிணுங்கியும்‌, 
சிரித்தும்‌ நடந்து தோட்டத்தை அடைந்தாள்‌. அங்கு 
அக்கொன்றை மரம்‌ முற்றிலும்‌ பொன்மலர்களால்‌ நிரம்பி 
முதலொளியில்‌ சுடர்கொண்டிருந்தது. இரு கைகளையும்‌ 
நெஞ்சில்‌ வைத்து ஏங்கி அவள்‌ நீள்மூச்சுவிட்டாள்‌. 
அவன்‌ அவள்‌ தோளில்‌ கைவைத்து தன்னுடன்‌ 
இழுத்தணைத்து “என்ன வியப்பு? இது கொன்றை பூக்கும்‌ 
காலமல்லவா?” என்றான்‌. “நான்‌ இக்கொன்றையில்‌ 
ஒற்றை மலர்‌ மட்டும்‌ துளிர்த்திருப்பதை நேற்று கனவில்‌ 
கண்டேன்‌. இன்று இத்தனை மலர்களா?” என்றாள்‌ 
அவள்‌. 


“வருக!” என அவன்‌ அவளை அழைத்துச்சென்று 
அக்கொன்றை மரத்தின்‌ அடியில்‌ நிறுத்தி மெல்லத்‌ 
தாவிஎழுந்து கிளைபற்றி உலுக்கினான்‌. அவள்மேல்‌ 


மலர்கள்‌ உதிர சிரித்தபடி கைகளை வீசிச்சுழன்று அவள்‌ 
சிரித்துக்கூவினாள்‌. அவன்‌ அவள்‌ இடையில்‌ 
கைவைக்க “ஐயோ” என்றபம நாணி மாளிகையை 
பார்த்தாள்‌. அத்தனை சாளரங்களிலும்‌ விழிகள்‌ 
மலர்ந்திருந்தன. ஆனால்‌ அவள்‌ எதையும்‌ 
காணவில்லை. “யாராவது பார்த்துவிடுவார்களே” 
என்றாள்‌. “அனைவரும்‌ பார்த்துக்கொண்டுதான்‌ 
இருக்கிறார்கள்‌” என்று அவன்‌ சொன்னான்‌. 


[ீaஜe]கைமுழவை மீட்டி மெல்லிய தாளத்துடன்‌ சுழன்று 
நின்று குலப்பாடகன்‌ சொன்னான்‌ “மூன்று மாதம்‌ 
அவனுடன்‌ அவள்‌ அரண்மனையில்‌ காதலாடினாள்‌. 
ஒவ்வொரு நாளும்‌ அவளைப்‌ பார்க்க அரசி 
அம்மாளிகைக்கு வந்தாலும்கூட அவள்‌ கண்ணில்‌ 
யாதவன்‌ தெரியவில்லை. ஆனால்‌ மகள்‌ 
மலர்ந்துவிட்டதை அன்னை அறிந்தாள்‌. ஒவ்வொரு 
நாளும்‌ அவள்‌ கன்னியழகுகள்‌ பெருகின. கண்கள்‌ 
குறும்பு கொண்டன. குரலில்‌ கார்வையும்‌ சொற்களில்‌ 
பொருளடுக்குகளும்‌ ஏறின. நடை துள்ளலாயிற்று. 
ஆடையிலும்‌ அணியிலும்‌ அவள்‌ உள்ளம்‌ 
வேட்கைகொண்டது. 


அன்னை முதலில்‌ உளம்‌ மகிழ்ந்தாள்‌. இளவேனில்‌ 
அணுகியபோது மகள்‌ மலர்கொள்வாள்‌ என்று உரைத்த 
முதுசெவிலியின்‌ இரு கைகளையும்‌ பற்றிக்கொண்டு 
“என்னைவிட என்‌ மகளை நன்கறிந்திருக்கிறாய்‌. உன்‌ 
சொற்கள்‌ மெய்யாயின. இவள்‌ இப்படி பூத்து எழுவாள்‌ 
என்று ஒருபோதும்‌ எண்ணியதில்லை” என்றாள்‌. 
உவகைச்‌ சிரிப்புடன்‌ “இதோ, அரசரிடம்‌ சொல்கிறேன்‌. 
மணநிகழ்வுக்கு இனி பிந்த வேண்டியதில்லை” என்றாள்‌. 


ஆனால்‌ அச்செவிலி தன்‌ கையை மெல்ல 
உருவிக்கொண்டு “ஆம்‌, அரசி. அதுவே ஆகவேண்டியது” 
என்றாள்‌. அவள்‌ உவகையுடன்‌ சொல்லெடுக்கவில்லை 
என்பதை அரசி உணர்ந்தாலும்‌ அதை மேலும்‌ 
எண்ணவில்லை. தன்னுள்‌ பெருகிய எண்ணங்களில்‌ 
அவள்‌ நிறைவு கொண்டிருந்தாள்‌. “இப்போதே அரசரிடம்‌ 
சொல்கிறேன்‌. இளவேனிலில்‌ 5. நாடெங்கும்‌ 
விழவுகள்‌ தொடங்கிவிட்டன. கொன்றைப்‌ பெருவிழா 
இன்னும்‌ இரண்டு நாட்களில்‌ மலைச்சாரவில்‌ 
தொடங்குகிறது. அவ்விழாவிலேயே இதை 
அறிவித்துவிடலாம்‌ என எண்ணுகிறேன்‌” என்றாள்‌. 


அரசி சென்றபின்‌ சேடியர்‌ ஒருவரோடொருவர்‌ விழி 
கோத்தனர்‌. ஒரு சேடி “என்ன நிகழப்போகிறது? இளவரசி 


எப்படி இதை எதிர்கொள்ளவிருக்கிறாள்‌?” என்றாள்‌. 
“புறவுலகை அறியாதவள்‌. மறுத்துரைத்து உறுதி 
கொள்ளவேண்டுமென்றுகூட அவள்‌ அறிந்திருக்க 
வாய்ப்பில்லை.” இன்னொருத்தி “மறுத்துரைக்கத்‌ தெரிந்த 
கன்னியர்‌ மிகச்‌ சிலரே” என்றாள்‌. முதுமகள்‌ 
“மறுப்பறியாமையாலேயே பெண்கள்‌ கரவை 
கற்றுக்கொள்கின்றனர்‌” என்றாள்‌. அவர்கள்‌ 
பேசிக்கொண்டிருக்க அங்கே வந்த சித்ரலேகை “நாம்‌ 
செய்வதற்கொன்றே உள்ளது. அநிருத்தன்‌ இங்கிருப்பதை 
அரசர்‌ அறியட்டும்‌” என்றாள்‌. 


தோழியர்‌ ஒருவரை ஒருவர்‌ நோக்கி திகைத்தனர்‌. “என்ன 
சொல்கிறாய்‌? அரசர்‌ அறிவதா?” என்றாள்‌ முதுசேடி. 
“சென்று அரசரிடம்‌ சொல்க, இங்கு அயலவன்‌ ஒருவன்‌ 
இருக்கிறான்‌ என்று. வந்தது எவ்வண்ணம்‌ என்று 
கேட்டால்‌ நானறியேன்‌ என்று சொல்‌” என்றாள்‌ 
சித்ரலேகை. “முதுமகள்‌ செல்லட்டும்‌. அரசரே வந்து 
இளையோனை பார்க்கட்டும்‌.” முதுசேடி நடுங்கி “அல்ல, 
அது உகந்தது அல்ல. இளங்கன்றுபோல்‌ அழகும்‌ 
இளமையும்‌ கொண்டிருக்கிறான்‌. அரசரோ 
சினம்கொண்டால்‌ வடமலை எரிவிழியன்‌ என்றாகும்‌ 
இயல்பு கொண்டவர்‌” என்றாள்‌. 


சித்ரலேகை “என்றாயினும்‌ அவர்‌ அறிந்தாகவேண்டும்‌. 
இவள்‌ விழையும்‌ வாழ்வை இவனால்‌ அளிக்க இயலுமா 
என்று பார்த்தாகவேண்டும்‌. இத்தருணமே அதற்கு 
உரைகல்லென அமையட்டும்‌” என்றாள்‌. “மிகச்‌ 
சிறியவன்‌” என்றாள்‌ ஒரு சேடி. சித்ரலேகை “ஆம்‌. 
ஆனால்‌ அவன்‌ இளைய யாதவனின்‌ மைந்தர்மைந்தன்‌. 
புவியில்‌ இதுவரை வெல்லப்படாதவனின்‌ குருதி. இங்கும்‌ 
அவன்‌ வெல்வான்‌” என்றாள்‌. 


மூன்று நாட்கள்‌ சேடியர்‌ ஒருவரோடொருவர்‌ பேசி 
முடிவுக்கு வந்தனர்‌. முதிய சேடி “ஆம்‌, நாம்‌ சென்று 
சொல்லியே ஆகவேண்டும்‌. அரசர்‌ அறிந்துகொள்ள 
வேண்டிய காலம்‌ நெருங்கிவிட்டது. இளவேனில்‌ 
விழவுக்கு இன்னும்‌ ஒரு நாள்தான்‌ இருக்கிறது. இங்கு 
யாதவனுடன்‌ கூடி இருக்கும்‌ அவளை அங்கு 
மணமகளென கொண்டு நிறுத்துவாரென்றால்‌ அது 
பெரும்பழி. அப்பழிக்கு நாமே பொறுப்பாவோம்‌” 
என்றாள்‌. அவள்‌ கிளம்புகையில்‌ ஒரு சேடி அவள்‌ 
கையைப்பற்றி “இப்போதும்‌ நான்‌ அச்சம்‌ கொள்கிறேன்‌. 
மிக இளையவர்‌. நம்‌ அரசரின்‌ சினத்தை அவர்‌ 
தாங்குவாரா?” என்றாள்‌. 


முதுமகள்‌ “எனக்கும்‌ அவ்வையம்‌ இருந்தது. ஆனால்‌ 
அவனை நோக்கும்தோறும்‌ ஒன்றுணர்ந்தேன்‌, 
அவனையும்‌ எவரும்‌ வெல்ல இயலாது. இளைய யாதவர்‌ 
அவனுருவில்‌ இங்கு எழுந்திருக்கிறார்‌” என்றபின்‌ 
படகிலேறிச்‌ சென்றாள்‌. சேடியொருத்தி துடுப்புந்த படகின்‌ 
மூலையில்‌ உடல்‌ குறுக்கி அமர்ந்திருந்த முதுமகளை 
மாளிகையின்‌ முகப்பில்‌ கூடிநின்று பதைத்த 
விழிகளுடன்‌ செவிலியரும்‌ சேடியரும்‌ நோக்கினர்‌. 


ஒவ்வொரு கணமுமென மறுகரையிலிருந்து அரசரின்‌ 
படகு அணுகுவதை எதிர்பார்த்து காத்திருந்தனர்‌. 
பொழுது நீண்டபோது ஒருத்தி “என்ன நிகழ்ந்தது? 
அச்சொல்‌ காதில்‌ விழுந்ததுமே எழுந்து உடைவாளால்‌ 
அவள்‌ தலையை சீவி எறிந்திருப்பாரா?” என்றாள்‌. 
பிறிதொருத்தி “பெருஞ்சினம்‌ கொண்டவரென்றாலும்‌ 
அரசுசூழ்தலின்‌ நெறியறிந்தவர்‌ நம்‌ அரசர்‌. யாதவப்‌ 
பேரரசின்‌ குலக்கொழுந்து இங்கிருப்பது உண்மையில்‌ 
எப்பொருள்‌ கொண்டதென்று அவர்‌ அறிவார்‌” என்றாள்‌. 
அந்தச்‌ சொற்கள்‌ அளித்த நம்பிக்கையில்‌ அனைவரும்‌ 
அவளை நோக்கினர்‌. 


பிறிதொருத்தி “இவன்‌ இளைய யாதவரின்‌ குருதியினன்‌. 
அச்சம்‌ இல்லாத இளமையன்‌. அரசரைக்‌ கண்டால்‌ 
பணியவோ முறைமை சொல்லுரைக்கவோ முடியாமல்‌ 
வளையாமல்‌ இருக்கலாம்‌” என்றாள்‌. “அதற்கும்‌ அவன்‌ 
இளைய யாதவரின்‌ குருதி என்பதே மறுமொழி” என்றாள்‌ 
முதுசேடி. ஒவ்வொரு நம்பிக்கையையும்‌ பிறிதொரு 
ஐயத்தால்‌ நிகர்செய்தனர்‌. ஒவ்வொரு சொல்லையும்‌ 
பிறிதொரு சொல்லால்‌ மறுத்தனர்‌. ஒவ்வொரு கணமும்‌ 
காத்திருந்தனர்‌. 


மறுமுனையில்‌ அரசரின்‌ படகு எழுவதைக்‌ கண்டதும்‌ 
அஞ்சியவர்களாக எழுந்து நின்றனர்‌. மூச்சொலியுடன்‌ 
ஒருத்தி “வருகிறார்கள்‌” என்றாள்‌. பிறிதொருத்தி 
“சித்ரலேகை எங்கே?” என்றாள்‌. “ஆம்‌, அவளை 
மறந்துவிட்டோம்‌. அவனை இங்கு அழைத்துவந்தவள்‌ 
அவள்‌. அவள்‌ இங்கு வேண்டும்‌. அவளை தேடுக!” 
என்றாள்‌. இரு சேடியர்‌ மாளிகையை சுற்றிவந்து 
பதற்றத்துடன்‌ “இங்கு அவள்‌ இல்லை” என்றனர்‌. 
“இல்லையா? எங்கு சென்றாள்‌?” என்றாள்‌ பிறிதொரு 
சேடி. “சற்றுமுன்‌ சிறு படகொன்று மாளிகையின்‌ 
பின்புறத்திலிருந்து கிளம்பிச்சென்றதை இருவர்‌ 
பார்த்திருக்கிறார்கள்‌” என்றாள்‌. 


“சென்றுவிட்டாளா? அரசரிடம்‌ என்ன சொல்வது நாம்‌?” 


என்றாள்‌ முதுசெவிலி. “இம்முறை அவள்‌ மீளமாட்டாள்‌. 
இனி நாம்‌ அவளை பார்க்கப்போவதில்லை” என்றாள்‌. 
“இங்கு யாதவர்‌ வந்ததற்கான பொறுப்பை எவர்‌ 
ஏற்கப்போகிறார்கள்‌?” என்று ஒருத்தி கேட்டாள்‌. கால்கள்‌ 
நடுங்க உடல்‌ மெய்ப்பு கொள்ள சுவர்களையும்‌ 
தூண்களையும்‌ பற்றிக்கொண்டு அவர்கள்‌ நின்றனர்‌. 
படகு அணுகியதுமே பாய்ந்து கீழிறங்கிய பாணர்‌ 
“இங்கிருப்பவன்‌ யார்‌?” என்று கூவினார்‌. மூத்த செவிலி 
“அறியோம்‌ அரசே, நாங்களே இப்போதுதான்‌ பார்த்தோம்‌. 
இது மெய்யோ என்று ஐயுற்றதனால்‌ நன்கு தெரிந்த 
பின்னரே தங்களுக்கு அறிவித்தோம்‌” என்றாள்‌. 


“எங்கிருக்கிறான்‌?” என்றபம பாணர்‌ குறடுகள்‌ ஒலிக்க 
உடற்தசைகள்‌ காளைத்திமிலென இறுகியசைய நடந்து 
அவள்‌ அறைக்கு சென்றார்‌. அவருக்குப்‌ பின்னால்‌ கூடி 
நின்ற செவிலியரில்‌ ஒருத்தி “ஒருவேளை இது வெறும்‌ 
விழிமயக்கோ? இளவரசியின்‌ அறைக்கதவைத்‌ திறந்தால்‌ 
அங்கு அவன்‌ இல்லையென்றால்‌ நாம்‌ என்ன 
சொல்வோம்‌?” என்றாள்‌. பிறிதொருத்தி “ஆம்‌, இதையே 
நான்‌ எண்ணிக்கொண்டிருந்தேன்‌. இந்த ஆடிக்குள்‌ 
புகுந்து அவன்‌ மறைந்தால்‌ நாம்‌ என்ன செய்வோம்‌?” 
என்றாள்‌. “அதுவே நிகழப்போகிறது. அவன்‌ அங்கிருக்க 
மாட்டான்‌” என்றாள்‌ ஒருத்தி. 


இளவரசியின்‌ அறைக்கதவை இரு கைகளாலும்‌ தட்டி 
“உஷை, கதவை திற!” என்று குரலெழுப்பினார்‌ 
அசுரர்க்கரசர்‌. உள்ளே தாழ்‌ திறக்கும்‌ ஒலி கேட்டது. 
கதவுகள்‌ இருபுறமும்‌ விரியத்திறக்க நடுவே 
புன்னகையுடன்‌ அநிருத்தன்‌ நின்றிருந்தான்‌. 
அவனுக்குப்‌ பின்னால்‌ அவன்‌ தோள்‌ மறைத்து பாதி 
முகம்‌ காட்டி உஷை நின்றாள்‌. அநிருத்தன்‌ 
“வணங்குகிறேன்‌, அசுரப்‌ பேரரசரே. நான்‌ 
விருஷ்ணிகுலத்து யாதவன்‌. துவாரகையை ஆளும்‌ 
இளைய யாதவரின்‌ பெயர்மைந்தன்‌” என்றான்‌. மலைத்த 
விழிகளுடன்‌ நோக்கி ஓர்‌ எட்டு பின்னடைந்த பாணர்‌ 
கைகூப்பி தலைவணங்கினார்‌. 

[।agelசோணிதபுரியின்‌ கோட்டை தொலைவிலேயே 
தெரியலாயிற்று. அவர்களை அழைத்துச்சென்ற அசுரக்‌ 
காவல்படைத்‌ தலைவன்‌ சங்காரகன்‌ பெருமிதத்துடனும்‌ 
உவகையுடனும்‌ திரும்பி சுட்டிக்காட்டி “சோணிதபுரி! 
உலகிலேயே மிகப்‌ பெரிய நகரம்‌” என்றான்‌. அபிமன்‌ 
புன்னகையுடன்‌ அக்கோட்டையை பார்த்தபடி பரணியில்‌ 
அமர்ந்திருந்தான்‌. அவனுக்குப்‌ பின்னால்‌ புரவியில்‌ வந்த 
பிரலம்பன்‌ இரண்டடி முன்னால்‌ வந்து “மிகப்‌ பெரிய 
கோட்டை! இத்தனை தொலைவிலேயே அதன்‌ கற்கள்‌ 
தனித்தனியாக தெரிகின்றன. ஒவ்வொரு கல்லும்‌ யானை 
அளவுக்கு இருக்கும்‌ போலும்‌” என்றான்‌. 


அவன்‌ மெல்ல சொன்னதே சங்காரகனுக்கு கேட்டது. 
அவன்‌ “சில கற்கள்‌ ஐந்து யானை அளவுக்குப்‌ 
பெரியவை, ஷத்ரியரே. தரையிலிருந்து இருபது ஆள்‌ 
உயரத்திற்கு அவை அடுக்கப்பட்டுள்ளன” என்றான்‌. 
பிரலம்பன்‌ “ஆம்‌, மாபெரும்‌ கற்கள்‌. அத்தனை 
உயரத்திற்கு அவை எப்படி சென்றன?” என்றான்‌. 
“செல்லவில்லை, கொண்டு செல்லப்பட்டன. 
அசுரர்களைக்‌ காக்கும்‌ ஆயிரம்‌ தெய்வங்கள்‌ வந்து நின்று 
கட்டிய கோட்டை இது. அத்தெய்வங்கள்‌ அசுரர்களின்‌ 
தோள்களிலும்‌ அவர்களின்‌ யானைகளின்‌ 
துதிக்கைகளிலும்‌ சென்றமர்ந்தன. பஞ்சுப்பொதிகளைத்‌ 
க்கி வைப்பதுபோல்‌ அவர்கள்‌ இப்பாறைகளைத்‌ 
தூக்கி மேலே அடுக்கினார்கள்‌” என்றான்‌ சங்காரகன்‌. 


“சங்காரகர்‌ அத்தெய்வங்களின்‌ அருளால்‌ நம்மை தாக்கிச்‌ 
சென்றால்‌ நன்று” என்றான்‌ அபிமன்யூ. “வண்டிகள்‌ 
அணுகமுடியாத அரசத்‌ தலைநகரை எர்துகான்‌ 
பார்க்கிறேன்‌. புரவிகள்‌ செல்வதற்கே கடினமாக 
உள்ளது.” சங்காரகன்‌ “எங்கள்‌ எதிரிகள்‌ 
அணுகமுடியாதல்லவா?” என்றான்‌. “நன்று, அவர்களை 
நீங்களும்‌ அணுகமுடியாது” என்றான்‌ அபிமன்யூ. 
சங்காரகன்‌ புரியாமல்‌ “ஆம்‌, உண்மை” என்றான்‌. 
தரையில்‌ பண்படுத்தப்படாத கற்கள்‌ 
அடுக்கப்பட்டிருந்தன. அவற்றின்மேல்‌ 
குதிரைக்குளம்புகள்‌ தாளமிட்டன. சாலையின்‌ 
இருபுறமும்‌ நின்றிருந்த வேங்கையும்‌ செண்பகமும்‌ 


கொன்றையும்‌ பூத்து பொன்மஞ்சளும்‌ 
குருதிச்செம்மையும்‌ கலந்த பெருக்கு இரு பக்கமும்‌ 
உடன்வந்தது. 


மேலும்‌ அணுகுந்தோறும்‌ அக்கோட்டை விழிகளை 
நிறைப்பதாக எழுந்து வந்தது. பொதுவாக சுவர்களைக்‌ 
கட்டும்‌ முறைப்படி அது அமைக்கப்பட்டிருக்கவில்லை. 
அதை நீளமாக குவிக்கப்பட்ட கற்களின்‌ நிரை என்று 
சொல்லவேண்டும்‌ என பிரலம்பன்‌ 
நினைத்துக்கொண்டான்‌.. எடைமிக்க கற்கள்‌ 
ஒன்றன்மேல்‌ ஒன்று தூக்கி வைக்கப்பட்டு தங்கள்‌ 
எடையாலேயே ஒன்றையொன்று அழுத்திக்கொண்டு 
அச்சுவரை அமைத்திருந்தன. பாதை அணுகிச்‌ 
செல்லுந்தோறும்‌ ஒவ்வொரு கல்லும்‌ பெருகி விழிகளை 
நிறைப்பதாக அணுகி வந்தது. நடுவே புரவிகள்‌ 
செல்லத்தக்க பாதை உருளைக்கற்களை அடுக்கி 
உருவாக்கப்பட்டிருந்தது. 


அரசப்பாதைக்கு வலப்பக்கமும்‌ இடப்பக்கமும்‌ 
காடுகளுக்குள்‌ கால்களுக்கு மட்டும்‌ உரிய இரு 
வணிகப்பாதைகள்‌ சோணிதபுரிக்குள்‌ சென்றன. அங்கு 
ஒழுக்கு முறியாது சென்றுகொண்டிருக்கும்‌ அத்திரிகளும்‌ 
புரவிகளும்‌ காளைகளும்‌ கழுதைகளும்‌ உருவாக்கிய 
குளம்படியோசை பாறைகளினூடாகச்‌ செல்லும்‌ 
ஆறுபோல ஒலித்துக்கொண்டிருந்தது. கோட்டையின்‌ 
முகப்பில்‌ அசுரகுடியின்‌ சிம்மக்கொடி பறந்தது. 
கிளைகளை வெட்ம வெட்டி செங்குத்தான தடியாக 
வளர்க்கப்பட்ட அசோகமரம்‌ கொடிசூடி 

எழுந்து நின்றிருந்தது. அந்த மரத்தின்‌ உச்சியில்‌ மட்டும்‌ 
பசுந்தழைக்குவை ஒன்று தூரிகைமுனை என வானை 
வருடியது. 


கோட்டைவாயிலை அணுகியபோது பிரலம்பன்‌ 
தலைதூக்கி மேல்‌ விளிம்பை பார்க்க முயன்றான்‌. அங்கே 
கோட்டைச்சுவர்‌ இருபது ஆள்‌ உயரம்‌ கொண்டிருந்தது. 
ஒவ்வொரு பாறையும்‌ ஒன்றின்மேல்‌ ஒன்று அமர்ந்திருக்க 
மேலிருக்கும்‌ பேரெடையினால்‌ அடித்தளப்பாறைகள்‌ 
சற்று அழுந்தியும்‌ குழிந்தும்‌ இருப்பதை அவன்‌ 
கண்டான்‌. “பாறை நெகிழ்வதை இப்போதுதான்‌ 
பார்க்கிறேன்‌, இளவரசே” என்று அபிமன்யூவிடம்‌ 
சொன்னான்‌. “பேரெடையும்‌ காலமும்‌ பாறைகளையும்‌ 
வளைய வைக்கும்‌ என்று சிற்பநூல்‌ சொல்கிறது” 
என்றான்‌ அபிமன்யூ. “அதை அவர்கள்‌ ஒரு நீதியாகவும்‌ 
சொல்வார்கள்‌. நாம்‌ போதும்‌ என்று கதறுவதுவரை.” 


“இதை உண்மையில்‌ எப்படி கட்டியிருப்பார்கள்‌, 
இளவரசே?” என்று பிரலம்பன்‌ செம்மொழியில்‌ கேட்டான்‌. 
சங்காரகன்‌ கோட்டை வாயிலில்‌ நின்ற காவலர்களிடம்‌ 
கணையாழியைக்‌ காட்டி அபிமன்யூ பற்றி 
சொல்லிக்கொண்டிருந்தான்‌. அபிமன்யூ குரல்‌ தாழ்த்தி 
“இக்கற்கள்‌ தூக்கி வைக்கப்பட்டவை அல்ல, பிரலம்பரே. 
இறக்கி வைக்கப்பட்டவை” என்றான்‌. பிரலம்பன்‌ 
கோட்டையை நோக்கிவிட்டு புரியாத விழிகளுடன்‌ 
திரும்பி “எப்படி?” என்றான்‌. “இக்கற்கள்‌ அனைத்தும்‌ 
இந்த மலைகளின்மேல்‌ இருந்தவை. அங்கிருந்து 
நெம்புகோல்‌ வழியாக நிலைபெயர்க்கப்பட்டு 
யானைகளைக்கொண்டு மெல்ல உருட்டி 
கொண்டுவரப்பட்டிருக்கவேண்டும்‌. மலைச்சரிவிலிருந்து 
நேராக இறக்கி ஒன்றன்மேல்‌ ஒன்றென இங்கு 
அடுக்கப்பட்டன. இறங்குவிசையை நெறிப்படுத்தமட்டுமே 
யானைகள்‌ பயன்படுத்தப்பட்டன” என்றான்‌. 


பிரலம்பன்‌ மீண்டும்‌ மலைச்சரிவையும்‌ கோட்டையையும்‌ 
பார்த்தபின்‌ “ஆம்‌, அது இயல்வதுதான்‌” என்றான்‌. 
“அடுக்கிய பின்னர்‌ கோட்டைக்கும்‌ மலைக்கும்‌ 
இடையேயான தொடர்பை அகழ்ந்து அகற்றி இதை 
தனிக்கட்டுமானமாக நிறுத்தியிருக்கிறார்கள்‌” என்றான்‌ 
அபிமன்யூ. கோட்டைக்காவலர்‌ தலைவனுடன்‌ 
சங்காரகன்‌ அருகே வந்து “செல்வோம்‌, 
ஆணைபெற்றுவிட்டேன்‌” என்றான்‌. கோட்டைக்காவலர்‌ 
தலைவன்‌ தலைவணங்கி “இந்திரப்பிரஸ்தத்தின்‌ 
இளவரசரை வணங்குகிறேன்‌. என்‌ பெயர்‌ கிருங்கன்‌. 
நான்‌ இந்திரப்பிரஸ்தத்தை கதைகளில்‌ கேட்டிருக்கிறேன்‌. 
அங்கே கோட்டையின்‌ காவல்மாடங்கள்‌ முகில்களில்‌ 
ஊடுருவியிருக்கும்‌ என்றும்‌, ஆகவே அவை எப்போதும்‌ 
மழையில்‌ நனைந்திருக்கும்‌ என்றும்‌ அறிவேன்‌. ஒருநாள்‌ 
பார்த்தாகவேண்டும்‌ என எண்ணிக்கொள்வேன்‌” 
என்றான்‌. 


தேவதாரு மரங்களை செங்குத்தாக வளர்ந்தெழச்‌ செய்து 
அவற்றை இணைத்துக்‌ கட்டப்பட்டிருந்த 
காவல்மாடங்களை நெற்றியில்‌ கைவைத்து 
அண்ணாந்து நோக்கிக்கொண்டிருந்த பிரலம்பன்‌ 
திகைப்புடன்‌ அபிமன்யூவைப்‌ பார்த்தபின்‌ சிரிப்பை 
மறைக்க முகம்‌ திருப்பிக்கொண்டான்‌. “ஆம்‌, ஆனால்‌ 
அத்தனை உயரமாக கட்டக்கூடாதென இப்போது 
உணர்ந்துள்ளோம்‌. இதைப்போல கட்டுவதே உகந்தது” 
என்றான்‌ அபிமன்யூ. “ஏன்‌?” என்றான்‌. 
“கோட்டைக்குமேல்‌ காவல்நிற்பவர்கள்‌ முகத்தில்‌ 
பருந்துகள்‌ வந்து மோதிக்கொண்டிருக்கின்றன” 


அவனால்‌ கால்களை முன்னோக்கி வைக்கத்தான்‌ 
முடிந்தது. மெதுவாக படிகளில்‌ காலெடுத்துவைத்து 
ஓசையின்றி மேலேறிச்சென்றபோது தொலைவில்‌ 
வடக்குவாயில்‌ யானைக்கொட்டிலில்‌ பெருங்களிறான 
உபாலன்‌ குரலெழுப்புவதைக்‌ கேட்டான்‌. மீண்டும்‌ 
மீண்டும்‌ அது பிளிறியது. ஒலி கூடிக்கூடி வந்தது. 
அஞ்சியதுபோல வெறிகொண்டதுபோல 
கட்டறுக்கமுனைவதுபோல. 


மேலே நீண்டுகிடந்த இடைநாழியிலும்‌ இரு காவலர்‌ 
துயின்றுகொண்டிருந்தனர்‌. அப்பால்‌ 
மஞ்சத்தறையின்‌ கதவு திறந்திருக்க உள்ளே எரிந்த 
அகல்விளக்கின்‌ செவ்வொளி சதுரவடிவமான 
செந்நிறப்பட்டுபோல இடைநாழியின்‌ மரத்தரையில்‌ 
விழுந்துகிடந்தது. அங்கேதான்‌ செல்லவேண்டுமென 
அவன்‌ எப்படியோ அறிந்திருந்தான்‌. அவன்‌ அந்த 
வாயிலை நெருங்கியபோது உள்ளே மெல்லிய 
உரையாடலைக்‌ கேட்டான்‌. சிரிப்பின்‌ ஒலியும்‌ 
ஒற்றைச்சொற்களில்‌ பேசிக்கொள்வதும்‌ மூச்சொலிகளும்‌ 
கலந்து கசக்கப்பட்டவை என ஒலித்தன. 


அவன்‌ உள்ளே எட்டிப்பார்த்தபோது அங்கே மஞ்சத்துக்கு 
அருகே போடப்பட்ட இருக்கைகளில்‌ ஒன்றில்‌ சகுனி 
அமர்ந்திருப்பதை அகல்‌ விளக்கு ஒளியில்‌ கண்டான்‌. 
அவன்‌ சால்வை மின்னிக்கொண்டிருந்தது. குழல்‌ 
தோளில்‌ சரிந்திருக்க ஒரு கையால்‌ தாடியை வருடியபடி 
தன்‌ முன்‌ இருந்த குறுங்கால்பீடத்தில்‌ விரிக்கப்பட்டிருந்த 
சதுரங்கக்‌ களத்தில்‌ காய்களை வைத்து மறுகையால்‌ 
பகடையை உருட்டினான்‌. பகடை உருளும்‌ ஒலி 
அறையை நிறைப்பதுபோலிருந்தது. விழுந்த எண்ணை 
நோக்கியபின்‌ காயை நகர்த்தியவாறு மெல்லியகுரலில்‌ 
ஏதோ சொன்னபடி சகுனி பகடையை நீட்டினான்‌. 


மறுபக்கம்‌ இருக்கையில்‌ எவருமில்லை, இருள்தான்‌ 
என்றே முதலில்‌ தோன்றியது. பின்பு 
கண்தெளிந்தபோதுதான்‌ அங்கே ஒருவன்‌ கால்நீட்டி 
அமர்ந்திருப்பதை ஸஷோர்ணன்‌ கண்டான்‌. அவன்‌ 
கைநீட்டி பகடையை வாங்கி உருட்டியபோதும்‌ அவன்‌ 
முகம்‌ தெரியவில்லை. எதிரே இருக்கும்‌ இருளே கைநீட்டி 
வாங்கி பகடையை உருட்டுவதுபோலிருந்தது. 


என்றான்‌ அபிமன்யூ. “ஆனால்‌ ஒரு நன்மை. அவர்கள்‌ 
குடிநீரை நேரடியாக முகில்களில்‌ இருந்தே 
எடுத்துக்கொள்வார்கள்‌.” கிருங்கன்‌ சொல்லடைத்த 
நெஞ்சுடன்‌ “ஆம்‌, அது தூயநீர்தான்‌” என்றான்‌. 
“மின்னல்களைக்கொண்டு விளக்குகளை பற்றவைக்கக்‌ 
கூடாதென்பது அவர்களுக்கு இடப்பட்ட கூரிய ஆணை. 
ஏனென்றால்‌ சில தருணங்களில்‌ அவை 
விளக்கேற்றுபவனையும்‌ எரித்துவிடுகின்றன” என்றான்‌ 
அபிமன்யூ. 


காய்ச்சல்‌ படிந்ததுபோன்ற கண்களுடன்‌ கிருங்கன்‌ 
தலைவணங்கினான்‌. சங்காரகன்‌ திறந்த வாயும்‌ வெறித்த 
கண்களுமாக அவர்களுடன்‌ வந்தான்‌. கோட்டையின்‌ 
காவல்‌ மாடங்களிலிருந்த அத்தனை பேரும்‌ எழுந்து 
அவர்களை பார்த்தார்கள்‌. அபிமன்யூவை கைசுட்டி 
வியப்புடன்‌ பேசிக்கொண்டார்கள்‌. “சிருங்கரே, சென்று 
அரசரைப்‌ பார்த்துவிட்டு வருகிறேன்‌” என அபிமன்யூ 
அக்கூட்டத்தைப்‌ பார்த்து சொன்னான்‌. 
அவர்களில்‌ ஒருவர்‌ ”சென்று வருக இளவரசே, நான்‌ 
இங்கேதான்‌ இருப்பேன்‌” என்றார்‌. அபிமன்யூ 
பிரலம்பனிடம்‌ “பிருங்கர்‌, மிருங்கர்‌, திருங்கர்‌ என பலர்‌ 
இங்கிருப்பார்கள்‌. மானுடர்‌ பெயர்களை பெரும்பாலும்‌ 
ஓலிகளைக்கொண்டே இடுகிறார்கள்‌...” என்றான்‌. அங்கே 
நின்ற ஒரு காவலரிடம்‌ “நிருங்கரிடம்‌ நான்‌ 
ணையிட்டதாகச்‌ சொல்லுங்கள்‌. உடனடியாக அவர்‌ 
அரண்மனைக்கு வந்தாகவேண்டும்‌” என்றான்‌. அவர்‌ 
“ஆணை, இளவரசே” என தலைவணங்கினார்‌. 


பிரலம்பன்‌ “என்ன செய்கிறீர்கள்‌, இளவரசே?” என்றான்‌ 
சலிப்பும்‌ எரிச்சலுமாக. “நான்‌ பொத்தை மீன்‌. வாலால்‌ 
பின்பக்கச்‌ சேற்றை கலக்கிக்கொண்டே செல்வேன்‌” என்ற 
அபிமன்யூ “விருங்கர்‌ எப்போது போனார்‌?” என ஒரு 
காவலரிடம்‌ கேட்க அவர்‌ “காலையிலேயே கிளம்புவதாக 
நேற்று சொன்னார்‌...” என்றபின்‌ பதைப்புடன்‌ 
“ஆனால்‌...” என்றார்‌. “நீங்கள்‌ செய்வதனைத்தையும்‌ 
நான்‌ அறிவேன்‌. இப்போது உங்கள்‌ உள்ளத்தில்‌ எழும்‌ 
எண்ணத்தைக்கூட நான்‌ அறிவேன்‌” என்று அபிமன்யூ 
சிரித்துக்கொண்டே சொன்னான்‌. “ஆம்‌, நான்‌ இளைய 
யாதவரிடமிருந்து மாயத்தொழில்‌ கற்றுக்கொண்டவனே.” 


அங்கிருந்த ஒவ்வொரு விழியும்‌ அச்சமோ வியப்போ 
கொண்டு விழித்தன. “அசுரர்‌ அல்லாத மானுடனை முதல்‌ 
முறையாக பார்க்கிறார்கள்‌ என்று தோன்றுகிறது” 
என்றான்‌ அபிமன்யூ. “ஆம்‌, நம்‌ வால்களை 
கழுவிக்கொள்ள சுனைகள்‌ உண்டா இங்கே என்று 


கேட்டுப்பார்க்கவேண்டும்‌.” பிரலம்பன்‌ “இளவரசே, 
நீங்கள்‌ கேட்டுவிடுவீர்கள்‌. இவர்கள்‌ உண்மையிலேயே 
நம்புகிறார்கள்‌” என்றான்‌. “நாளை இவர்களின்‌ 
புராணங்களில்‌ நம்மை அப்படியே எழுதி 
வைத்துவிடப்போகிறார்கள்‌.” அபிமன்யூ “நமது 
புராணங்களில்‌ இவர்கள்‌ எப்படி இருக்கிறார்கள்‌? 
எருமைக்கொம்புகள்‌, பன்றிப்பற்கள்‌, குருதிவிழிகள்‌. 
நமக்கும்‌ ஓர்‌ அச்சமூட்டும்‌ கூறு இருக்கட்டுமே...” 
என்றான்‌. “புராணம்‌ பொய்யாகாது என்பார்கள்‌. ஆகவே 
காலப்போக்கில்‌ நமக்கு நல்ல வால்கள்‌ முளைக்கும்‌. 
அவற்றில்‌ வாளேந்தி நாம்‌ மேலும்‌ வீரத்துடன்‌ ஒருவரை 
ஒருவர்‌ கொல்லமுடியும்‌...” 


கோட்டைக்குள்‌ சீரிலாக்‌ கற்கள்‌ பரப்பிய பெரிய சாலை 
அரண்மனை முற்றம்‌ வரை சென்றது. பிற சாலைகள்‌ 
அனைத்தும்‌ அதிலிருந்து கிளைபிரிந்து வளைந்து 
சென்றன. “மீன்முள்‌ அமைப்பு” என்றான்‌ பிரலம்பன்‌. 
கோட்டைக்குப்‌ பின்னால்‌ மலையிலிருந்து ஒழுகி வரும்‌ 
சிற்றோடைகளால்‌ நீர்‌ நிறைக்கப்படும்‌ ஏரியொன்று 
இருப்பது கட்டடங்களின்‌ இடைவெளிகளினூடாக 
அலையும்‌ ஒளியெனத்‌ தெரிந்தது. “அங்கேதான்‌ 
அசுரகுலத்து இளவரசியும்‌ யாதவ இளவரசரும்‌ 
காதலாடிக்கொண்டிருக்கிறார்கள்‌. துவாரகையின்‌ 
வருங்கால அரசர்‌ நுண்வடிவில்‌ அங்கே இருக்கிறார்‌” 
என்றான்‌ அபிமன்யூ. “என்ன பேச்சு இது?” என்று 
பிரலம்பன்‌ சொன்னான்‌. “சில தருணங்களில்‌ உங்களை 
ஒரு காட்டானாகவே உணர்கிறேன்‌.” அபிமன்யூ “என்‌ 
அன்னை அவ்வாறு சொல்வதுண்டு” என்றான்‌. 


சோணிதபுரியின்‌ அனைத்து மாளிகைகளும்‌ 
மலையிலிருந்து உருட்டிக்‌ கொண்டுவரப்பட்ட பெரிய 
கற்களை அடுக்கிக்‌ கட்டப்பட்ட தடித்த சுவர்களால்‌ 
ஆனவை. அவற்றுக்கு மேல்‌ பண்படுத்தப்படாத 
மரத்தடிகளை அடுக்கி முதற்தளமிட்டு மேலே 
மூங்கிலையும்‌ காட்டு மரத்தடிகளையும்‌ கொண்டு 
இரண்டாம்‌ தளம்‌ அமைத்திருந்தனர்‌. முதற்தளம்‌ 
அனைத்திற்கும்‌ ஒற்றை வாயிலே இருப்பதை பிரலம்பன்‌ 
கண்டான்‌. சற்று கழித்துதான்‌ அந்த முதற்தளங்கள்‌ 
அனைத்துமே கன்றுகளுக்கான தொழுவங்கள்‌ என்று 
தெரிந்தது. பக்கவாட்டில்‌ ஏறிச்சென்ற மரப்படிகள்‌ 
இரண்டாம்‌ தளத்தில்‌ இருந்த இல்லங்களை அடைந்தன. 
மூன்று தளங்கள்‌ கொண்டவை அரசகுடியினருக்கும்‌ 
படைத்தலைவர்களுக்கும்‌ உரிய மாளிகைகள்‌ என்று 
புரிந்தது. அவற்றில்‌ மட்டுமே பாணர்‌ குடியின்‌ சிம்மக்‌ 
கொடி பறந்தது. 


“அத்தனை மாளிகைகளையும்‌ கட்டிமுடித்தபின்‌ 
கோட்டை கட்டப்பட்டுள்ளது” என்றான்‌ அபிமன்யூ. 
மாளிகையைச்‌ சூழ்ந்து வேங்கை மரங்களை 
நட்டிருந்தனர்‌. அவை வளர்ந்து மாளிகையின்‌ 
பாறைத்தளத்தை தங்கள்‌ வேர்களாலும்‌ கிளைகளாலும்‌ 
கவ்விப்‌ பிடித்திருந்தன. வீடுகளுக்குள்ளிருந்தே மரங்கள்‌ 
எழுந்து கூரைக்குமேல்‌ கூரைகளென நின்றிருந்தன. 
“விந்தையான இல்லங்கள்‌” என்றான்‌ பிரலம்பன்‌. “நாம்‌ 
காட்டை விலக்கி இல்லங்கள்‌ அமைக்கிறோம்‌. இவர்கள்‌ 
காட்டை இல்லங்களுக்குள்‌ 
கொண்டுவந்திருக்கின்றனர்‌...” என்றான்‌ அபிமன்யூ. 
“காடுகளில்‌ வாழ்ந்து பழகியவர்கள்‌. இவ்வில்லங்கள்‌ 
மலைக்குகைகளாகவும்‌ தோன்றும்‌.” 


அவர்களின்‌ புரவிகள்‌ குளம்போசையுடன்‌ செல்ல 
அத்தனை இல்லங்களிலிருந்தும்‌ பெண்டிரும்‌ 
முதியோரும்‌ எட்டிப்பார்த்தனர்‌. சாலைகளில்‌ 
புரவிகளிலும்‌ அத்திரிகளிலும்‌ 
சென்றுகொண்டிருந்தவர்கள்‌ கடிவாளத்தை இழுத்து 
ஒதுங்கி விழிசுருக்கி அவர்களை கூர்ந்து நோக்கினர்‌. 
“நாம்‌ வருவது இங்கு அனைவருக்கும்‌ தெரிந்திருக்கிறது” 
என்றான்‌ பிரலம்பன்‌. “அரண்மனை மந்தணம்‌ 
அங்காடியில்‌ பேசப்படுவதில்‌ மட்டும்‌ மானுடரும்‌ அசுரரும்‌ 
நிகர்‌. இந்திரனின்‌ அமராவதியில்கூட 
இந்திராணியைப்பற்றித்தான்‌ தேவர்கள்‌ கூடிநின்று அலர்‌ 
உரைத்துக்கொண்டிருப்பார்கள்‌” என்றான்‌ அபிமன்யூ. 


“நாம்‌ எல்லை கடந்ததை அவர்கள்‌ அறியாமலிருக்க 
வாய்ப்பில்லை. அவர்களால்‌ வெல்லப்பட முடியாதபடி 
அவர்களின்‌ நிலம்‌ ஒன்றை ஒருவார காலமாக கட்டுக்குள்‌ 
வைத்திருக்கிறோம்‌. அவர்கள்‌ நம்மை அறியாதிருக்க 
முடியாது” என்றான்‌ பிரலம்பன்‌. “ஆம்‌, இனி அவர்களின்‌ 
குலக்கதைகளில்‌ நமது பெயர்‌ இடம்‌ பெறாமலும்‌ இருக்க 
முடியாது” என்றான்‌ அபிமன்யூ. “என்‌ விழைவு நாம்‌ 
வாலுடன்‌ இடம்பெறவேண்டும்‌ என்பது.” 


அங்கு அங்காடித்தெரு வணிகர்தெரு சூதர்தெரு என்னும்‌ 
வேறுபாடுகள்‌ இருக்கவில்லை. அரண்மனைகளுக்கு 
அருகிலேயே தோல்கூரைகளை இழுத்துக்கட்டி தரையில்‌ 
அமர்ந்து உலர்ந்த ஊனையும்‌, இரும்புக்‌ கலங்களையும்‌, 
உப்புப்‌ பாறைகளையும்‌ விற்றுக்கொண்டிருந்தனர்‌. 
அரக்கும்‌ தேனும்‌ விற்கும்‌ மலைவேடர்கள்‌ நீண்ட 
நிரைகளாக அமர்ந்து பொருட்களை வாங்க வந்த 
நகர்மக்களை நோக்கி உரக்க 
கூச்சலிட்டுக்கொண்டிருந்தனர்‌. கூடவே சிலர்‌ பெரிய 


முழவில்‌ கையோட்டி புலியுறுமலை எழுப்பினர்‌. 
மரவுரிகள்‌, பருத்தியாடைகள்‌, கொம்புப்பிம கொண்ட 
குத்துவாட்கள்‌, ஓவியச்செதுக்கு கொண்ட 
எருமைக்கொம்பாலான வாளுறைகள்‌, 
யானைத்தந்தங்களிலும்‌ சந்தனத்திலும்‌ செதுக்கப்பட்ட 
மூக்குத்தூள்‌ சிமிழ்கள்‌. 

“பீதர்கள்‌!” என்றான்‌ பிரலம்பன்‌. “அவர்கள்‌ இங்கும்‌ 
வந்துவிட்டனர்‌!” பூனைக்குரலில்‌ கூவியபடி அவர்கள்‌ 
வண்ணப்‌ பட்டுகளையும்‌ வெண்களிமண்‌ 
கலங்களையும்‌ விற்றுக்கொண்டிருந்தனர்‌. தடித்த 
மரவுரிகளை அணிந்து தோளில்‌ தோலாடை போர்த்திய 
முதிய பெண்கள்‌ சுருங்கிய கண்களுடன்‌ அவர்களை 
நோக்கினர்‌. புலித்தோல்‌ போர்த்தி பெரிய 
தலைப்பாகைகளின்மேல்‌ செம்பருந்து இறகுகளைச்‌ 
சூடிய அசுரகுடி மூத்தோர்கள்‌, கரடித்தோல்‌ போர்த்திய 
காவலர்கள்‌ என நகரம்‌ அவ்வேளையில்‌ 
வண்ணஅசைவுகள்‌ நிறைந்து 
கொப்பளித்துக்கொண்டிருந்தது. “பழக்கப்பட்ட 
குரங்குகள்‌... இங்கே அவை இல்லப்பணி செய்கின்றன” 
என்றான்‌ அபிமன்யூ. “ஆம்‌, பார்த்தேன்‌. அவற்றை 
போருக்கும்‌ இவர்கள்‌ கொண்டுவரலாம்‌” என்றான்‌ 
பிரலம்பன்‌. 


தொல்மொழியில்‌ “இங்கு செல்வ வளத்திற்கு 
குறைவில்லை என்று நினைக்கிறேன்‌” என்றான்‌ 
பிரலம்பன்‌. “அசுரர்கள்‌ மலைகளிலிருந்து 
அருமணிகளை சேர்க்கிறார்கள்‌. தேனும்‌ அகிலும்‌ 
சந்தனமும்‌ இங்கிருந்துதான்‌ விரிநிலங்கள்‌ முழுக்க 
செல்கின்றன” என்று சங்காரகன்‌ சொன்னான்‌. 
“ஒவ்வொரு நாளும்‌ பல்லாயிரம்‌ வணிகர்கள்‌ 
இந்நகருக்குள்‌ நுழைகிறர்கள்‌. தேன்‌ கொண்டு செல்லும்‌ 
தேனீக்களைப்போல இங்கிருந்து 
கிளம்பிச்செல்கிறார்கள்‌... ஒரு மாதம்‌ வணிகர்கள்‌ இங்கே 
வரவில்லை என்றால்‌ எங்கள்‌ மகளிர்‌ வெறிகொண்டு 
எங்களை தாக்கத்‌ தொடங்கிவிடுவார்கள்‌” என்றான்‌. 
“ஒவ்வொரு வேனிற்காலத்திலும்‌ ஒரு பொருள்‌ 
புகழ்பெறுகிறது. அதை வாங்கிச்சூடுவதே அழகென்றும்‌ 
குடிப்பிறப்பென்றும்‌ நம்புகிறார்கள்‌. ஒருமாத காலம்‌ 
உழைத்த பணத்தைக்‌ கொடுத்து அதை வாங்குகிறார்கள்‌. 
இக்கோடையில்‌ வெறியாகப்‌ பரவுவது அது.” 


அவன்‌ சுட்டிக்காட்டிய இடத்தில்‌ அசுரகுடிப்‌ பெண்கள்‌ 
முட்டிமோதி கூச்சலிட்டு வாங்கிக்கொண்டும்‌ நெற்றியில்‌ 
வைத்து பிறரிடம்‌ அழகுகாட்டிக்கொண்டும்‌ இருந்தனர்‌. 


“என்ன அது, அருமணியா?” என்றான்‌ பிரலம்பன்‌. 
“வெறும்‌ கூழாங்கல்‌. இங்கே காவில்‌ மிதிபடும்‌ கூழாங்கல்‌. 
இது கூர்ஜரத்தின்‌ தொன்மையான 
மணிச்செதுக்குநிலைகளில்‌ இருந்து வந்தது என்று 
கூவிக்கூவி நிறுவிவிட்டார்கள்‌. என்‌ மனைவி நேற்றே 
எட்டு பொன்பணத்திற்கு ஒன்றை 
வாங்கிக்கொண்டுவந்து நெற்றியில்‌ தொங்கவிட்டு 
ஆடியில்‌ திரும்பத்திரும்ப பார்த்துக்கொண்டிருக்கிறாள்‌. 
எத்தனை பார்த்தாலும்‌ அது கூழாங்கல்தான்‌. ஆகவே 
அதை நோக்கி பேருவகையை நடிக்கிறாள்‌...” என்றான்‌ 
சங்காரகன்‌. பிரலம்பன்‌ “இங்குமா?” என நகைக்க 
“நகைப்புக்குரியதல்ல, வீரரே. எட்டு பொன்‌ என்றால்‌ ஒரு 
மாட்டுவண்டி நிறைய அரக்கு. ஒரு கழுதைச்சுமை 
நிறைய தேன்‌...” என்றான்‌ சங்காரகன்‌. “நெஞ்சு 
ஆறவில்லை... ஆனால்‌ என்ன சொல்ல?” 


ஏழு குடித்தலைவர்கள்‌ புலிமுகம்‌ தொங்கும்‌ 
வரித்தோலைப்போர்த்தியபடி தலையில்‌ செங்கழுகின்‌ 
இறகுநிரை உலைய நடந்துசென்றனர்‌. அவர்களுக்கு 
முன்னால்‌ அவர்கள்‌ வருகையை அறிவித்தபடி முழவு 
முழக்கி மூவர்‌ சென்றனர்‌. அதற்கும்‌ முன்னால்‌ 
அவர்களின்‌ குலக்கொடியை ஏந்தியபடி இளைய வீரன்‌ 
ஒருவன்‌ சென்றான்‌. ஒவ்வொருவரும்‌ தங்கள்‌ குல 
முத்திரையாகிய ஓநாய்‌ முகம்‌ பொறிக்கப்பட்ட நீண்ட 
கோல்களை ஏந்தியிருந்தனர்‌. பிரலம்பன்‌ 
“அரண்மனைக்குச்‌ செல்கிறார்களா, 
இக்குலத்தலைவர்கள்‌?” என்றான்‌. சங்காரகன்‌ “எங்கள்‌ 
அரசர்‌ ஆயிரம்‌ குலங்களை கைகளாகக்கொண்டவர்‌, 
சகஸ்ரஹஸ்தர்‌” என்றான்‌. “இவர்கள்‌ சிறிய குடி என 
நினைக்கிறேன்‌. மூக்கை வருடுவது முதுகு 
சொறிவதுபோன்ற பணிகளுக்கு... இல்லையா?” என்றான்‌ 
அபிமன்யூ. “ஆம்‌” என தலையசைத்த சங்காரகன்‌ 
புரிந்துகொண்டு வெடித்துச்‌ சிரித்தான்‌. 


[[௱age]நகர்நடுவே இருந்த அரண்மனை வளாகம்‌ ஆசுர 
சிற்பக்கலை முறைப்படி கட்டப்பட்ட மாபெரும்‌ 
மாளிகைத்தொகை. வேங்கை மரங்களை நெருக்கமாக 
நட்டு ஒன்றுடன்‌ ஒன்று மூங்கிலால்‌ சேர்த்துக்கட்டி 
உருவாக்கப்பட்ட அரண்மனைக்கோட்டை எட்டு ஆள்‌ 
உயரமிருந்தது. மேலே இலைத்தழைப்பே ஒரு 
கோட்டையென செறிந்திருக்க அவற்றுக்குமேல்‌ 
அசோகமரங்கள்‌ எழுந்து நின்று காவல்மாடங்களை 
சூடியிருந்தன. பெரிய உருளைப்பாறைகளாலான 
சுவர்களுக்குமேல்‌ எழுந்த ஏழு மரக்கட்டட அடுக்குகள்‌ 
உச்சியில்‌ கூர்கொண்டு நின்ற முக்கோண வடிவ 


கூரையைச்‌ சென்றடைந்தன. அதன்‌ முனையில்‌ எழுந்த 
கொடிமரத்தில்‌ பாணர்‌ குடியின்‌ சிம்மக்கொடி பறந்தது. 


மாளிக்கைகளின்‌ அடித்தளப்‌ பாறைகளிலிருந்து எழுந்த 
வேங்கையும்‌ அசோகமும்‌ சுவர்களைக்‌ கவ்வி மேலேறிச்‌ 
சென்று தடித்த அடிமரங்களாகி மேலே தழைப்பரப்பாக 
இணைந்திருந்தன. அவை பூத்து மலர்களை உதிர்த்து 
அத்தனை கூரைகளையும்‌ மூட மேலே ஓயாது 
பறவைக்குரல்‌ ஒலித்துக்கொண்டிருந்தது. “மலர்நிழலால்‌ 
மூடப்பட்ட நகரம்‌...” என்றான்‌ அபிமன்யூ. “அந்த 
குலப்பாடகன்‌ அப்படிப்‌ பாடினான்‌.” பிரலம்பன்‌ “எங்கு 
நோக்கினாலும்‌ தேனீக்கள்‌. புரவியில்‌ கருதிச்‌ 
செல்லாவிட்டால்‌ கண்களில்‌ மோதிவிடக்கூடும்‌” 
என்றான்‌. “காட்டின்‌ ஒரு பகுதியை முடைந்து ஒரு 
நகரமாக ஆக்கிவிட்டார்கள்‌” என்றான்‌ அபிமன்யூ. 


பின்காலையில்‌ அரண்மனையின்‌ நிழல்‌ நீண்டு 
முற்றத்தை நோக்கி விழுந்திருந்தது. “மேற்குமுகம்‌” 
என்றான்‌ பிரலம்பன்‌. “ஆம்‌, அவர்களின்‌ முதல்‌ தெய்வம்‌ 
வருணன்‌. மங்கலத்திசை மேற்கு. நாம்‌ கிழக்குதிசையின்‌ 
இந்திரனை முகம்‌ கொண்டு இல்லமும்‌ நகரும்‌ 
அமைக்கிறோம்‌” என்றான்‌ அபிமன்யூ. செந்நிறப்‌ 
பாறைகளால்‌ ஆன பெரும்முற்றத்தில்‌ இருபது 
யானைகளும்‌ நூற்றுக்கும்‌ மேற்பட்ட புரவிகளும்‌ இரு 
நிரையாக நின்றன. ஏழு வெள்ளிப்‌ பல்லக்குகளும்‌ 
ஏராளமான மஞ்சல்களும்‌ இறக்கிவைக்கப்பட்டிருந்தன. 


அரண்மனை முகப்பின்‌ காவல்‌ மாடத்தில்‌ நின்று 
சங்காரகன்‌ மீண்டும்‌ முத்திரைகளை 
காட்டிக்கொண்டிருந்தபோது பிரலம்பன்‌ “அவனுக்கு 
பெருமிதம்‌ சொல்லித்‌ தீரவில்லை” என்றான்‌. அபிமன்யூ 
“இயல்புதான்‌. நெடுங்காலமாக அசுரர்‌ தோற்று ஒளிந்து 
வாழ்ந்திருக்கிறார்கள்‌. இப்பெருமிதத்தை அவர்களிடம்‌ 
ஊட்டுவதனூடாகவே பாணர்‌ அவர்களை 
ஒருங்கிணைத்திருக்கிறார்‌” என்றான்‌. சங்காரகன்‌ வந்து 
“வருக!” என்று உள்ளே அழைத்துச்‌ சென்றான்‌. 


முற்றத்தில்‌ நின்றிருந்த புரவிகள்‌ அவர்களின்‌ 
புரவிகளைக்‌ கண்டதும்‌ கனைத்தன. ஒரு புரவி 
கழுத்தைத்‌ திருப்பி கயிற்றை இழுத்து அபிமன்யூவின்‌ 
புரவியை நோக்கி குரலெழுப்ப அபிமன்யூவின்‌ புரவி 
அதை திரும்பி நோக்கி ஓசையிட்டது. “கணநேரத்தில்‌ ஒரு 
காதல்‌” என்று அபிமன்யூ சொன்னான்‌. அவன்‌ 
புன்னகையைப்‌ பார்த்ததும்‌ ஓர்‌ அச்சம்‌ பிரலம்பனைக்‌ 
கவ்வியது. அதுவரை விழிக்காட்சிகள்‌ பரவியிருந்த 


உள்ளம்‌ நிலைமீண்டது. எங்கு வந்திருக்கிறோம்‌ என்ற 
எண்ணம்‌ அபிமன்யூவுக்கு இருக்கிறதா என அவன்‌ 
ஐயம்கொண்டான்‌. தயங்காக்‌ காலடிகளுடன்‌ பற்பொறி 
நோக்கிச்‌ செல்லும்‌ வேங்கை என அவன்‌ விழைந்து 
உள்ளே நுழைந்திருக்கிறான்‌. 


மூன்று நாட்களுக்கு முன்னர்‌ பாணாசுரரிடமிருந்து 
 :. நேரில்‌ பார்க்க விழைவதாக ஓலை 
வந்தது. “நேரில்‌ சென்று பார்ப்பதா, இளவரசே?” என 
பிரலம்பன்‌ சொல்ல “இரு பணயங்கள்‌ அவரவர்‌ 
கையிலிருக்க அஞ்சவேண்டியது ஏதுமில்லை” என்று 
அபிமன்யூ சொன்னான்‌. “இது ஒரு சூழ்ச்சி. ஐயமே 
இல்லை” என்றான்‌ பிரலம்பன்‌. “அசுரர்களுக்கு சூழ்ச்சி 
தெரியாது. நாம்‌ மீண்டும்‌ மீண்டும்‌ அவர்களை 
சூழ்ச்சியால்‌ வென்றுகொண்டிருந்தபோதிலும்கூட 
அவர்கள்‌ கற்றுக்கொள்ளவில்லை” என்றான்‌ அபிமன்யூ. 
தன்‌ தோழனுடன்‌ தனியாக சந்திக்க வருவதாக அபிமன்யூ 
மறு ஓலை அனுப்பினான்‌. 


ர்த்து ன்‌ முதல்‌ காவல்‌ மாடத்தில்‌ அவனும்‌ 
ரலம்பனும்‌ சென்று நின்றபோது அங்கிருந்த காவலர்‌ 
தலைவர்‌ அவர்கள்‌ இருவரையும்‌ தொட்டு நோக்கி 
அனைத்துப்‌ படைக்கலங்களையும்‌ எடுத்துக்கொண்டு 
சங்காரகனை உடன்‌ சேர்த்து சோணிதபுரிக்கு 
அனுப்பிவைத்தார்‌. அப்போதே பிரலம்பன்‌ “எதை நம்பி 
இங்கு தன்னந்தனியாக நுழைகிறோம்‌? எப்படி 
இங்கிருந்து மீள்வோம்‌ என்று ஏதேனும்‌ 
எண்ணமிருக்கிறதா?” என்றான்‌. “எப்போதுமே 
நுழைவதற்குமுன்‌ மீள்வதைப்பற்றி நான்‌ 
எண்ணுவதில்லை. நுழைந்த பின்னர்தான்‌ நம்மைச்‌ 
சூழ்ந்துள்ளதென்ன, நாம்‌ எதிர்கொள்வதென்ன என்று 
தெரியும்‌. அதன்‌ பின்னரே எதையும்‌ திட்டமிடவும்‌ முடியும்‌. 
நுழைவதற்குமுன்‌ நாம்‌ போடும்‌ திட்டங்கள்‌ எதற்கும்‌ 
நடைமுறைப்பயன்கள்‌ ஏதுமில்லை” என்று அபிமன்யூ 
சொன்னான்‌. 


அரண்மனை வாயிலில்‌ ஏவலர்கள்‌ அவர்களின்‌ 
புரவிகளை பற்றிக்கொள்ள இருவரும்‌ இறங்கினர்‌. 
சங்காரகன்‌ அரண்மனை முகப்பில்‌ அவர்களை 
எதிர்கொண்ட முதிய அமைச்சரிடம்‌ சென்று 
தலைவணங்கி அவர்களைப்‌ பற்றி கூறினான்‌. அமைச்சர்‌ 
அருகே வந்து வணங்கி “வருக, குருகுலத்தோன்றலே! என்‌ 
பெயர்‌ சுபூதன்‌. இளைய பாண்டவரைப்பற்றி 
கதைகளினூடாக அறிந்திருக்கிறோம்‌. அவரது 
சிறுவடிவாகிய மைந்தரை நேரில்‌ காண்பது 


நிறைவளிக்கிறது. இந்நாள்‌ எங்கள்‌ வரலாற்றிலும்‌ 
ஒளியுடன்‌ எப்போதும்‌ எழுதப்படட்டும்‌” என்றார்‌. 


அபிமன்யூ “அசுரர்களும்‌ அதே முகமனைத்தான்‌ 
சொல்கிறர்கள்‌” என்றான்‌. அவர்‌ புன்னகைத்து “அதே 
அரசியல்‌, அதே படைக்கலங்கள்‌. ஆகவே அதே 
சொற்கள்தானே முறை?” என்றார்‌. அபிமன்யூ உரக்க 
நகைத்து “ஆம்‌, மெய்தான்‌” என்றான்‌. “நானும்‌ 
உங்களிடம்‌ அதே முகமன்களைச்‌ சொன்னதாக 
எடுத்துக்கொள்ளுங்கள்‌... தூய நிலமான ஆசுரத்தில்‌ 
கால்‌ வைப்பதென்பது...” சுபூதர்‌ “போதும்‌, 
எடுத்துக்கொண்டேன்‌. வருக! தாங்கள்‌ இளைப்பாறி 
ஆடை மாற்றி அவை புகலாம்‌” என்றார்‌. 


[1௨261] அரண்மனையின்‌ ஒவ்வொரு அறையும்‌ 
அவர்களின்‌ உடலளவு பெரிய மரத்தூண்களால்‌ 
தாங்கப்பட்டு அதே அளவு பெரிய மரச்சட்டங்களால்‌ 
கூரையிடப்பட்டவை என்பதை பிரலம்பன்‌ கண்டான்‌. 
அவை செதுக்கிச்‌ சீரமைக்கப்படவில்லை. ஆகவே 
அடிமரங்கள்‌ செறிந்த காடொன்றுக்குள்‌ செல்லும்‌ 
உணர்வையே அவை உருவாக்கின. தரை என அமைந்த 
மரங்களும்‌ தடித்தவை என்பதனால்‌ மரத்தரைகள்‌ 
எழுப்பும்‌ ஓசை எதுவும்‌ எழவில்லை. ஓசையின்மை அது 
கல்லால்‌ ஆனது என்ற எண்ணத்தை உள்ளத்திற்கு 
அனுப்பிக்கொண்டிருந்தது. “எங்கும்‌ மரம்‌ 
சீரமைக்கப்படவில்லை... இவர்கள்‌ தச்சியல்‌ கற்கவே 
இல்லையா?” என்றான்‌ பிரலம்பன்‌. “மாறாக இவ்வாறு 
கட்டத்தான்‌ தச்சியல்தேர்ச்சி தேவை” என்றான்‌ 
அபிமன்யூ. 


“ஏன்‌ மரம்‌ செம்மை செய்யப்படுகிறது? செம்மை என்பது 
என்ன? ஒவ்வொரு மரமும்‌ தனக்கான வடிவம்‌ 
கொண்டது. அனைத்தையும்‌ ஒரே வடிவில்‌ 
ஆக்குவதையே நாம்‌ செம்மையாக்கம்‌ என்கிறோம்‌. ஒரே 
வடிவில்‌ ஆக்கப்பட்ட மரங்கள்‌ உறுதியாக 
இணைந்துகொள்ளமுடியும்‌. பண்படா தனிவடிவ 
அடிமரங்களை இணைத்து அதேபோன்ற வடிவங்களை 
அமைக்கிறார்கள்‌ என்றால்‌ அவர்களுக்கு மரங்களின்‌ 
எடையும்‌ அமைப்பும்‌ மிக நன்றாகத்‌ தெரிந்திருக்கின்றன 
என்று பொருள்‌... அதோடு அவர்கள்‌ மரங்களை 
பெரும்பாலும்‌ கொல்வதில்லை. நோக்குக, இந்தத்‌ 
தூண்மரங்கள்‌ உயிருள்ளவை.” பிரலம்பன்‌ “ஆம்‌” என்று 
வியப்புடன்‌ தொட்டுப்பார்த்தான்‌. “நாம்‌ வாழ்வது 
நமக்கேற்ப செதுக்கப்பட்ட உயிரற்ற மரங்களின்‌ காட்டில்‌” 
என்றான்‌ அபிமன்யூ. 


அவர்களுக்கு அளிக்கப்பட்ட அறையில்‌ மாற்று 
ஆடைகளும்‌ நீராட்டுப்‌ பொருட்களுமாக ஏவலர்‌ 
காத்திருந்தனர்‌. அவர்கள்‌ அரசமுறைப்பணிவு எதையும்‌ 
காட்டவில்லை. “இந்திரப்பிரஸ்தத்தின்‌ இளவரசரை 
வணங்குகிறேன்‌. நான்‌ மரீசன்‌. இவன்‌ குமுதன்‌...” என 
அறிமுகம்‌ செய்துகொண்டார்கள்‌. மரீசனின்‌ தோள்களில்‌ 
கையிட்டு வளைத்த அபிமன்யூ “நீராடத்தான்‌ வேண்டுமா, 
மரீசரே? நறுஞ்சுண்ணம்‌ மட்டும்‌ போட்டால்‌ போதாதா?” 
என்றான்‌. “நெடுந்தொலைவு வந்துள்ளீர்கள்‌. வியர்வை 
இருக்கும்‌” என்றார்‌ மரீசர்‌. “ஆம்‌, அதற்கு கஸ்தூரி, 
கோரோசனை எதையாவது பூசலாமே?” மரீசர்‌ “இளவரசே, 
குளிக்கத்‌ தயங்கும்‌ இளம்‌அகவையரை நாங்கள்‌ பார்க்கத்‌ 
தொடங்கி நெடுநாட்களாகின்றன...” என்றார்‌. “ஆனாலும்‌ 
ஒரு நல்வழியை கண்டடையவில்லை அல்லவா?” 
என்றான்‌ அபிமன்யூ. “ஒரே வழிதான்‌, நீராடிவிடுவது” 
என்றார்‌ மரீசர்‌. “சரி, என்ன செய்வது?” என்றான்‌ 
அபிமன்யூ. 

[agelசுபூதருடன்‌ அபிமன்யூவும்‌ பிரலம்பனும்‌ 
அரண்மனை இடைநாழியினூடாகச்‌ சென்றபோது 
காவல்நின்ற அசுர வீரர்கள்‌ வேல்தாழ்த்தி 
தலைவணங்கினர்‌. அத்தனை வாயில்களிலும்‌ 
சாளரங்களிலும்‌ அசுரர்களின்‌ முகங்கள்‌ செறிந்திருந்தன. 
“இப்படி இருக்கும்‌ என்று தெரிந்திருந்தால்‌ அரச உடையில்‌ 
அணிமுடியும்‌ கவசமுமாக வந்திருக்கலாம்‌” என்றான்‌ 
அபிமன்யூ. “இப்போதே நன்றாகத்தான்‌ இருக்கிறீர்கள்‌” 
என்றான்‌ பிரலம்பன்‌. அபிமன்யூ “நான்‌ அரசநடையை 
பழகவேண்டுமென விழைந்திருக்கிறேன்‌. மூத்த தந்தை 
துரியோதனர்‌ அவைபுகுவதே பெரிய நாடகக்‌ 
காட்சிபோலிருக்கும்‌” என்றான்‌. 


பிரலம்பன்‌ “கற்கவேண்டியதுதானே?” என்றான்‌. 
“கற்றேன்‌. மூத்த தந்தை யுதிஷ்டிரர்‌ அவைபுகுவதைப்‌ 
பார்த்தால்‌ அது அக்கணமே மறந்துவிடும்‌...” என்றான்‌ 
அபிமன்யூ. “கழுமேடைக்கு இறைவேண்டுதலை 
முணுமுணுத்தபடி ஏறுபவர்‌ போலிருப்பார்‌.” பிரலம்பன்‌ 
சிரிப்பை அடக்கமுயன்று விக்கினான்‌. சுபூதர்‌ திரும்பிப்‌ 
பார்த்தார்‌. அபிமன்யூ “சிரிக்கக்கூடாது. நாம்‌ அவரை 
ஏளனம்‌ செய்வதாக அவர்‌ எண்ணிக்கொள்ளக்கூடும்‌” 
என்றான்‌. சுபூதர்‌ செம்மொழியில்‌ “நான்‌ என்னை ஏளனம்‌ 
செய்வதை வரவேற்கிறேன்‌, இளவரசே” என்றார்‌. 
பிரலம்பன்‌ திடுக்கிட அபிமன்யூ “ஆ! உங்களுக்கு 
செம்மொழி தெரிந்திருக்கிறது. நல்லவேளை, 
உங்களைப்பற்றிய உண்மையான கருத்தைச்‌ சொல்ல 
நாவெடுத்தேன்‌” என்றான்‌. 


சுபூதர்‌ “நாம்‌ அவைபுகவிருக்கிறோம்‌. இங்கு அசுரர்‌ 
அவைகளில்‌ அவைமுறைமைகள்‌ சில உண்டு. 
அரசருக்கு புறம்‌ காட்டலாகாது. அரசர்‌ சொல்வன 
எதற்கும்‌ மறுப்புரையோ ஐயமோ எழுப்பக்கூடாது. அவர்‌ 
சொல்வனவற்றுக்கு ஏற்பும்‌ கூறலாகாது. ஏற்பு நம்‌ 
தலைவணக்கம்‌ வழியாகவே வெளிப்படவேண்டும்‌. 
அவர்முன்‌ தலைவணங்கி நிலம்நோக்கி நிற்கவேண்டும்‌. 
அவருடைய முகத்தை நோக்குவது பிழை. கண்களை 
நேர்சந்திப்பது குற்றம்‌” என்றார்‌. 


“இவற்றில்‌ பல எங்குமுள்ளவைதான்‌. ஆனால்‌ 

காலையில்‌ சகுனி அறிந்த முதல்செய்தி முதுபெரும்‌ 
களிறான உபாலனின்‌ இறப்புதான்‌. காலையில்‌ 
எழுந்தபோது தன்‌ ஆற்றல்‌ முழுக்க ஒழுகிப்போய்‌ 
கைகால்கள்‌ களைத்திருப்பதையும்‌ கண்கள்‌ 
எரிவதையும்‌ அவன்‌ அறிந்தான்‌. இரவெல்லாம்‌ கனவுகள்‌ 
வழியாகவே சென்றுகொண்டிருந்ததையும்‌ நினைவழிந்து 
உறங்கவே இல்லை என்பதையும்‌ நினைவுகூர்ந்தபடி 
எழுந்து நின்றபோது தரை படகுபோல ஆடியது. 
திரும்பவும்‌ அமர்ந்துகொண்டான்‌. அவனுடைய 
குரல்கேட்டு சேவகன்‌ ஓடிவந்து பணிந்து நின்றான்‌. “மது” 
என்று சகுனி சொன்னான்‌. 


சேவகன்‌ கொண்டுவந்த யவனமதுவை சிலமிடறுகள்‌ 
அருந்தியபின்‌ கண்களை மூடியபடி தலைகுனிந்து 
காத்திருந்தான்‌. மது குருதியில்‌ கலந்து சிறிய 
கொப்புளங்களாக கண்களுக்குள்‌ வெடித்து தலையின்‌ 
நரம்புகளில்‌ மெல்லப்படர்ந்து இதமாக உடலைத்‌ 
தளரச்செய்தபின்பு எழுந்தான்‌. அவன்‌ 
காலைக்கடன்களை முடித்து சபைக்கு வந்தபோது 
அமைச்சர்‌ சித்ரர்‌ வணங்கி நின்றார்‌. புருவத்தாலேயே 
அவன்‌ என்ன என்று வினவ “நேற்று இங்கே ஒரு 
அமங்கலறநிகழ்வு. நள்ளிரவில்‌ பெருங்களிறான உபாலன்‌ 
சரிந்துவிட்டது” என்றார்‌ சித்ரர்‌. 

சகுனி அதிலென்ன என்பதுபோலப்‌ பார்த்தான்‌. “அது 
இறப்புத்தருவாயில்தான்‌ இருந்தது. ஆனால்‌ அது இறந்த 
விதம்‌ அனைவருக்கும்‌ வியப்பூட்டியிருக்கிறது. அது 
நள்ளிரவில்‌ பெருங்குரலெடுத்து அலறியபடி தன்‌ 
கட்டுச்சங்கிலிகளை உடைத்துக்கொண்டு 
கிளம்பியிருக்கிறது. பாகர்கள்‌ அதன்பின்னால்‌ 
அதட்டியபடி துரட்டிகளும்‌ குத்துக்கம்புகளுமாக வந்தனர்‌. 
தாப்பானைகள்‌ நான்கு சங்கிலிகளுடன்‌ பின்னால்‌ 
வந்தன. உபாலன்‌ துதிக்கைச்‌ சுழற்றி அலறியபடி வந்து 
அரண்மனைக்கோட்டைக்கதவை உடைத்து 
காவலைத்தாண்டி மகா முற்றத்தை அடைந்து 
வலப்பக்கமாகத்‌ திரும்பி மூத்தமன்னரின்‌ 
அந்தப்புரத்தருகே சென்று தொடர்ந்து சின்னம்‌ 


விழிகளை சந்திக்கலாகாதென்றால்‌...?” என்றான்‌ 
அபிமன்யூ. “அவர்‌ தொல்சிவத்தின்‌ முதற்கணமாகிய 
மகாகாளரின்‌ மண்வடிவமென அறிந்திருப்பீர்கள்‌. 
அவருடைய விழிகள்‌ அனல்கொண்டவை. அவற்றை 
நோக்குபவர்‌ அவ்வாற்றலை எதிர்கொள்ளவியலாது.” 
அபிமன்யூ “நாங்கள்‌ முறைப்படி 
உடையணிந்துள்ளோமா?” என்றான்‌. சுபூதர்‌ “ஆம்‌” 
என்றார்‌. “எதற்குக்‌ கேட்கிறேன்‌ என்றால்‌ முன்பு எங்கள்‌ 
மூதாதை ஒருவர்‌ கீகடாசுரரின்‌ அவைக்கு 
கொண்டுசெல்லப்பட்டார்‌. அங்கே ஆடைமுறைமை மிகக்‌ 
கூர்மையாக பேணப்படும்‌. ஆடையேதும்‌ 
அணியாமலேயே அவர்‌ முன்‌ குடிகள்‌ செல்லவேண்டும்‌ 
என்பது அம்முறைமை.” 


சுபூதர்‌ “நகையாட்டு நன்று. ஆனால்‌ அது விழிகளில்‌ 
எஞ்சவேண்டாம்‌...” என்றார்‌. அபிமன்‌ 
வாயிற்காவலனிடம்‌ “மிருகரே, நலமா? நான்‌ உள்ளே 
சென்றுவிட்டு வருகிறேன்‌. இன்று மாலை நாம்‌ 
உண்டாடுவோம்‌” என்றான்‌. அவன்‌ திகைப்புடன்‌ 
தலைவணங்க இன்னொருவன்‌ “இவன்‌ குடிகன்‌, 
இளவரசே” என்றான்‌. “குடிகரே, அரசரிடம்‌ 
உங்களைப்பற்றி சொல்கிறேன்‌” என்ற அபிமன்யூ குடிகன்‌ 
திடுக்கிட்டு ஏதோ சொல்லவருவதை நோக்காமல்‌ உள்ளே 
நுழைந்தான்‌. 


இருவர்‌ கைசேர்த்தாலும்‌ அணைக்கமுடியாத பருவட்டம்‌ 
கொண்ட உயிர்ப்பெருமரங்கள்‌ நெருக்கமாக நடப்பட்டு 
வட்டத்திற்குள்‌ வட்டங்களாக எழுந்து மேலே சென்றிருக்க 
அவற்றை மரச்சட்டங்களால்‌ இணைத்து மரப்பட்டைக்‌ 
கூரையிட்டு அந்த அவை உருவாக்கப்பட்டிருந்தது. 
அரைவட்ட அலைகளாக அமைந்திருந்த அனைத்து 
இருக்கைகளும்‌ கற்களாலானவை. அவற்றில்‌ ஆயிரம்‌ 
அசுரகுடிகளின்‌ தலைவர்களும்‌ தங்கள்‌ 
குலமுத்திரைகொண்ட கோல்களுடன்‌ அமர்ந்திருந்தனர்‌. 
நடுவே இருந்த அரசபீடம்‌ அபிமன்யூவின்‌ தலை 
உயரத்தில்‌ இருந்தது. அதன்மேல்‌ இயற்கையான 
பாறையை குடைந்து உருவாக்கப்பட்ட பெரிய பீடத்தில்‌ 
பாணாசுரர்‌ அமர்ந்திருந்தார்‌. 


பீடத்தின்‌ கைப்பிடிகளில்‌ மழுங்கிய சிம்ம முகங்கள்‌ வாய்‌ 
திறந்திருந்தன. சாய்வுமேடையில்‌ தலைக்குமேல்‌ 
கைவிரித்த சிம்மம்‌. வலப்பக்க பீடத்தில்‌ அரசி 
பிந்துமாலினி அமர்ந்திருக்க பின்னால்‌ இரும்புக்கவசம்‌ 
அணிந்து வேலேந்திய மெய்க்காவல்‌ வீரர்கள்‌ பதின்மர்‌ 
நின்றனர்‌. மூன்று அடுக்குகளாக எழுந்து உச்சியில்‌ 


செம்பருந்து இறகு சூடிய மணிமுடி சூடி, பொற்கவசமும்‌ 
தோள்வளைகளும்‌ அணிந்து, ஆரங்களும்‌ மாலைகளும்‌ 
கங்கணங்களும்‌ கணையாழிகளும்‌ மின்ன பாணாசுரர்‌ 
அமர்ந்திருந்தார்‌. அபிமன்யூ அவையை வணங்கியபின்‌ 
அவர்‌ முன்‌ சென்று நின்று “நான்‌ இளைய பாண்டவர்‌ 
அர்ஜுனரின்‌ மைந்தன்‌ அபிமன்யூ. என்‌ தொல்குடியின்‌ 
மூதாதையரில்‌ ஒருவரை நேரில்‌ கண்டுவணங்கும்‌ 
பேறுகொண்டேன்‌” என்றான்‌. 


அவன்‌ விழிகளை நேருக்குநேர்‌ சந்தித்த பாணாசுரர்‌ 
விழிகள்‌ அசையாது நிலைத்து நின்றன. பின்னர்‌ 
“எவ்வகையில்‌ நான்‌ உன்‌ மூதாதை?” என்றார்‌. அபிமன்யூ 
“என்‌ குலத்து மூதன்னை சர்மிஷ்டை தானவர்‌ குலத்து 
விருஷபர்வரின்‌ மகள்‌. அவ்வகையில்‌ நானும்‌ 
அசுரக்குருதி வழியினனே. தைத்யர்‌ குலத்தில்‌ பிறந்தவர்‌ 
தாங்கள்‌. தானவரும்‌ தைத்யரும்‌ அசுரகுடியின்‌ இரு 
கிளையினர்‌” என்றான்‌. பாணாசுரரின்‌ விழிகளில்‌ 
மெல்லிய புன்னகை வந்தது. “விருஷபர்வரை 
வழிநடத்திய சுக்ரரின்‌ மரபினரே தங்களையும்‌ 
மெய்யாசிரியராக அமைந்து வழிநடத்துகின்றனர்‌. 
அவர்கள்‌ வணங்கிய பிறைசூடனே உங்களுக்கும்‌ 
தெய்வம்‌” என்றான்‌ அபிமன்யூ. 


பாணாசுரர்‌ “ஆம்‌, நீ என்‌ குருதிவழியினனே” என்றார்‌. 
“அவ்வண்ணமென்றால்‌ என்னை தந்தையென 
வாழ்த்துக!” என்றபடி அபிமன்யூ அரசமேடையில்‌ ஏற 
பாணாசுரருக்குப்‌ பின்னால்நின்ற காவலர்‌ பதறி 
படைக்கலங்களை தூக்கினர்‌. அமைச்சர்கள்‌ விரைந்து 
வர முயல பாணாசுரர்‌ அவர்களை கையசைத்து 
தடுத்தார்‌. “வருக, இளையோனே!” என கை விரித்து 
அவனை அழைத்தார்‌. அபிமன்யூ அருகே சென்று தன்‌ 
முகமும்‌ மார்பும்‌ இடையும்‌ நிலம்படிய விழுந்து அவரை 
வணங்கினான்‌. அவர்‌ அவன்‌ தலையைத்‌ தொட்டு 
“வெற்றியும்‌ புகழும்‌ சூடுக! கொடிவழிகள்‌ செழிக்கட்டும்‌” 
என வாழ்த்தியபின்‌ தன்‌ பெரிய கைகளால்‌ அவனை 
இடைவளைத்து அருகே சேர்த்து அணைத்துக்கொண்டு 
பிந்துமாலினியிடம்‌ “இனியவன்‌... இவனிடமிருந்து எழும்‌ 
மணம்‌ பித்தேற்றுகிறது” என்றார்‌. அவள்‌ சிரித்து “பேச்சு 
இளைஞன்போல்‌ இல்லை. அரசுசூழ்தலில்‌ 
தேர்ந்தவன்போல” என்றாள்‌. 


அபிமன்யூ அவளை கால்தொட்டு வணங்கினான்‌. 
“எண்ணுவதனைத்தும்‌ எய்துக! தெய்வங்கள்‌ உடன்‌ 
திகழ்க!” என அவள்‌ அவனை வாழ்த்திவிட்டு அவன்‌ 
கைகளைப்பற்றி “தந்தையை வெல்லும்‌ வில்லவன்‌ 


என்கிறார்கள்‌. கைவிரல்கள்‌ வீணைக்‌ 
கலைஞனுக்குரியவைபோல்‌ உள்ளன?” என்றாள்‌. 
“வில்லும்‌ வவறு நரம்புகொண்டதே” என்றான்‌ 
அபிமன்யூ. “பேச்சுக்கலை அறிந்தவன்‌ நீ” என அவள்‌ 
சிரித்து பாணரிடம்‌ “இவன்‌ எப்படி தனியொருவனாக நம்‌ 
எல்லையை வென்றான்‌ என எண்ணி வியந்தேன்‌. 
இப்போது தெரிகிறது, இவன்‌ எங்கும்‌ வெல்லமுடியும்‌” 
என்றாள்‌. 

பாணர்‌ எழுந்து கைகளை விரித்து “அவையோரே, இன்று 
நம்முன்‌ என்‌ இளமைந்தன்‌ அபிமன்யூ அவை 
திகழ்ந்திருக்கிறான்‌. அவனை வாழ்த்துக!” என்றார்‌. 
அவையிலிருந்த அசுரகுடியினர்‌ எழுந்து தங்கள்‌ 
கோல்களைத்‌ தூக்கி வாழ்த்துரை முழக்கினர்‌. “இன்று 
அவனுக்காக இங்கே மாபெரும்‌ உண்டாட்டு ஒன்று 
ஒருங்கட்டும்‌... நம்‌ மூதாதையரும்‌ குடித்தெய்வங்களும்‌ 
நம்மை வாழ்த்தட்டும்‌” என்றார்‌ பாணர்‌. 


[1வ2வசுபூதர்‌ அபிமன்யூவை அழைத்துச்சென்று 
பாணாசுரரின்‌ தனியறை வாயிலில்‌ நின்று 
தலைவணங்கி “தாங்கள்‌ இங்கு காத்திருக்கலாம்‌, அரசர்‌ 
தங்களை அழைப்பார்‌” என்றார்‌. “எனது வருகை 
அறிவிக்கப்படவில்லையே?” என்று அபிமன்யூ கேட்டான்‌. 
“சுவர்களுக்கு அப்பாலும்‌ கதவுகளுக்குப்‌ பின்னாலும்‌ 
என்ன நிகழ்கிறது என்பதைக்‌ காணும்‌ கண்‌ அவருக்கு 
உண்டு. மூடிய பேழைகளுக்குள்‌ உள்ளவற்றை அவரால்‌ 
பார்க்க முடியும்‌. பிரிக்கப்படாத ஓலைகளைப்‌ படிக்கும்‌ 
திறனையும்‌ கண்டிருக்கிறேன்‌” என்றார்‌ சுபூதர்‌. 


அபிமன்யூ ஐயத்துடன்‌ அந்தப்‌ பெருங்கதவத்தை 
பார்த்தான்‌. பாணாசுரரின்‌ தனியறையே நான்கு ஆள்‌ 
உயரம்‌ கொண்ட சுவர்களால்‌ ஆனதாக இருந்தது. மூன்று 
ஆள்‌ உயரம்‌ கொண்டிருந்தது கதவு. பண்படாப்‌ 
பெருமரங்களை அடுக்கி மரச்சட்டத்தில்‌ பொருத்தி 
அமைக்கப்பட்டது. அதை எப்படி திறப்பார்கள்‌ என்று 
அவன்‌ ஐயுற்றபோது அது சகடங்களில்‌ பக்கவாட்டில்‌ 
திறக்க உள்ளிருந்து வெளிவந்த காவலன்‌ “தங்களுக்கு 
அழைப்பு, இளவரசே” என்றான்‌. அபிமன்யூ அறைக்குள்‌ 
நுழைந்து தலைவணங்கினான்‌. 


அங்கு அசுர குடித்தலைவர்கள்‌ பன்னிருவரும்‌ ஏழு 
பூசகர்களும்‌ அரசி பிந்துமாலினியும்‌ சூழ அமர்ந்திருக்க 
நடுவே அகன்ற பீடத்தில்‌ பாணாசுரர்‌ எளிய 
வெண்பட்டாடை ஒன்றை தோளுக்குக்‌ குறுக்காக 
அணிந்து கைகளைக்‌ கட்டியபடி அவர்கள்‌ 


பேசிக்கொண்டிருப்பதை கேட்டுக்கொண்டிருந்தார்‌. கரிய 
சுரிகுழல்கள்‌ தோள்களில்‌ பரவி முதுகில்‌ 
இறங்கியிருந்தன. அபிமன்யூவை பார்த்ததும்‌ அமரும்படி 
கைகாட்டினார்‌. முகமன்‌ உரைக்கவேண்டுமா என 
தயங்கியபின்‌ வெறுமனே தலைவணங்கி அவன்‌ 
அங்கிருந்த ஒழிந்த பீடத்தில்‌ அமர்ந்தான்‌. “யாதவரின்‌ 
தூதரே, தங்கள்‌ செய்தியை இப்போது சொல்லலாம்‌” 
என்றார்‌ பாணாசுரர்‌. 


“அசுரப்‌ பேரரசே, நான்‌ தூதுக்காக வரவில்லை. நாம்‌ 
இருவரும்‌ ஒன்றையொன்று விழுங்க முயன்ற பாம்புகள்‌. 
நாம்‌ எப்படி விடுவித்துக்கொள்வது என்பதைப்பற்றி 
பேசவே வந்தேன்‌” என்றான்‌ அபிமன்யூ. “நீங்கள்‌ 
கொண்டிருக்கும்‌ பணயம்‌ நீங்கள்‌ முன்வைக்கும்‌ 
கோரிக்கைகளுக்கு நிகரானதா என்று எனக்கு ஐயம்‌ 
உள்ளது.” குடித்தலைவர்‌ ஒருவர்‌ “அசுரகுலப்‌ பெண்ணை 
மணப்பதில்‌ யாதவருக்கு இடர்‌ இருக்க வாய்ப்பில்லை. 
பிரத்யும்னர்‌ மணந்த இரு மனைவியருமே 
அசுரகுலத்தவர்‌. சம்பராசுரரின்‌ மகள்‌ மாயாவதியின்‌ 
முதல்‌ மகன்‌ இளவரசர்‌ அநிருத்தர்‌. மூத்தவள்‌ பிரபாவதி 
அசுர அரசர்‌ வஜ்ரநாபனின்‌ மகள்‌” என்றார்‌. 


“குடித்தலைவரே, அநிருத்தர்‌ விரும்பி இங்கு வந்திருந்தார்‌ 
என்றால்‌ இளைய யாதவர்‌ ஒருபோதும்‌ மாற்றுரை 
சொல்லப்போவதில்லை. தென்மேற்குக்கடல்‌ வரை 
விரிந்துள்ள யாதவப்‌ பேரரசின்‌ அரசியாக தங்கள்‌ மகள்‌ 
அமர்வதிலும்‌ தடையில்லை. அவள்‌ வயிற்றில்‌ பிறக்கும்‌ 
மைந்தர்‌ யாதவக்‌ கொடிவழியினர்‌ ஆவதும்‌ 
போற்றப்படும்‌” என்றான்‌ அபிமன்யூ. “குடிக்கலப்பால்‌ 
ஆற்றலை சேர்த்துக்கொள்ளும்‌ மரபுள்ளது யாதவர்குலம்‌. 
தாங்கள்‌ அறிந்திருப்பீர்கள்‌, லவணர்‌ குடிப்பிறந்த 
மரீஷையின்‌ குருதி வழிவந்தவர்‌ இளைய யாதவர்‌. 
ஆனால்‌ தங்கள்‌ கோரிக்கையில்‌ பிறிதொன்றுள்ளது, 
யாதவ நிலம்‌ அசுர வேதத்தை ஏற்றுக்கொண்டாக 
வேண்டுமென்பது.” 


பாணாசுரர்‌ மீசையை நீவியபடி அவனை உற்று 
நோக்கிக்கொண்டிருந்தார்‌. அபிமன்யூ “தந்தையே, 
எந்நிலையிலும்‌ உங்கள்‌ கோரிக்கை இளைய யாதவரால்‌ 
ஏற்கப்படுமென்று என்னால்‌ எண்ணக்கூடவில்லை. 
ஆகவே நாம்‌ இதை முடித்துவைக்கும்‌ வழியொன்றை 
தேடியாகவேண்டும்‌” என்றான்‌. பாணர்‌ “இன்றுள்ள 
சூழலில்‌ இளைய யாதவருக்குப்‌ பிறிதொரு வழியில்லை. 
நீ ட ஆயினும்‌ அறிந்திருப்பாய்‌. 
பாரதவர்ஷத்தின்‌ ஷத்ரியர்கள்‌ அனைவரும்‌ 


ஒருங்கிணைந்து இன்று நால்வேதத்தை இம்மண்ணில்‌ 
நிறுவும்பொருட்டு உறுதி கொண்டுள்ளனர்‌. அவர்களுக்கு 
பாரதவர்ஷம்‌ மீது முடிவிலாக்‌ காலம்‌ வரை குருதியுரிமை 
அளிப்பவை தொல்வியாசர்‌ தொகுத்த நால்வேதங்கள்‌. 
வேதக்‌ காவலர்‌ என்னும்‌ தகுதியாலேயே அவர்கள்‌ நில 
உரிமையாளர்கள்‌. ஈராயிரமாண்டுகளாக அவர்களின்‌ 
அவ்வுரிமை மறுக்கப்பட்டதில்லை” என்றார்‌. 


“இன்று நிலை மாறிக்கொண்டிருக்கிறது. 
கடலோரங்களில்‌ புதிய நாடுகள்‌ எழுந்து வருகின்றன. 
நிஷாதரும்‌ அசுரரும்‌ மணிமுடி 
சூடிக்கொண்டிருக்கிறார்கள்‌. அவர்கள்‌ அனைவரும்‌ 
தங்கள்‌ வேதங்களை ஏற்றாகவேண்டும்‌ என ஷத்ரியர்‌ 
ஆணையிடுகிறார்கள்‌. வேதங்களை ஏற்பதென்பது 
வேள்விக்‌ காவலர்களாகிய ஷத்ரியர்களின்‌ கோல்‌ 
முந்துவதை ஏற்பதுதான்‌” என பாணர்‌ சொன்னார்‌. 
“சகுனி மிகத்‌ திறமையாக கெளரவருக்கும்‌ 
பாண்டவர்களுக்குமான போரை வேதம்கொண்ட 
ஷத்ரியர்களுக்கும்‌ வேதத்தை மறுக்கும்‌ இளைய 
யாதவருக்குமான போராக மாற்றிக்‌ காட்டிவிட்டார்‌. 
ஆகவே துரியோதனனே நால்வேதம்‌ காக்கும்‌ 
ஷத்ரியர்களின்‌ முதல்வனாக இன்று கருதப்படுகிறார்‌.” 


“சென்ற ஆண்டே தொல்குடி ஷத்ரிய மன்னர்கள்‌ கங்கைக்‌ 
குடமுழுக்காட்டின்போது பீஷ்மரையும்‌ துரோணரையும்‌ 
சந்தித்துவிட்டார்கள்‌. இன்று ஷத்ரிய அரசுகள்‌ 
இணைந்து இளைய யாதவருக்கு எதிராக நின்றுள்ளன?” 
என்றார்‌ பாணர்‌. “ஆகவே அவருக்கு இரண்டு வழிகளே 
உள்ளன. நால்வேத தொல்நெறியை ஏற்பது. அல்லது 
அந்த நான்கு வேதங்களையும்‌ உள்ளங்கையில்‌ ஏந்தி 
பேருருக்கொண்டு நின்றிருக்கும்‌ தொல்வேதமாகிய 
அசுரவேதத்தை ஏற்பது.” 


சற்று முன்னால்‌ சரிந்து தசைதிரண்ட பெரிய கைகளை 
நீட்டி பாணர்‌ சொன்னார்‌ “இளைய யாதவருக்கு முதல்‌ 
பாதை முன்னரே மூடப்பட்டுவிட்டது. நால்வேத 
நெறிகளால்‌ சூத்திர குலத்தில்‌ பிறந்தவர்கள்‌ அரசாள 
இயலாது. இளைய யாதவர்‌ மரீஷையின்‌ குருதிவழி 
மைந்தர்‌, யாதவக்குடியினர்‌ வேதவேள்விகளில்‌ தலைவர்‌ 
என அமர ஷத்ரியக்குருதி ஒப்பாது. இளையோனே, 
சிசுபாலன்‌ கேட்ட அக்கேள்வி நூறு மடங்கு பெருகி 
பாரதவர்ஷம்‌ எங்கும்‌ முழங்கிக்கொண்டிருக்கிறது. அவர்‌ 
கொல்லப்பட்டபோது உருவான அச்சமும்‌ வஞ்சமும்தான்‌ 
ஷத்ரியர்கள்‌ அனைவரையும்‌ ஒன்றென சேர்த்துக்‌ 
கட்டியிருக்கிறது.” 


“ஜராசந்தனையும்‌ சிசுபாலனையும்‌ கொன்றதனூடாக 
அவர்கள்‌ அனைவருக்கும்‌ ஒரு செய்தியை 
அனுப்பியிருக்கிறார்‌ இளைய யாதவர்‌. அவர்களின்‌ 
வேதத்திற்கு எதிராக இவருடைய படையாழி நிற்கும்‌ 
என்று” என பாணர்‌ தொடர்ந்தார்‌. “எனவே இனி பின்கால்‌ 
வைக்க இயலாது. களம்நிற்கவேண்டும்‌ என்றால்‌ இங்கு 
அவர்‌ வந்தாக வேண்டும்‌. எங்கள்‌ வேதத்தை ஏற்றாக 
வேண்டும்‌.” 


தலைக்குமேல்‌ என நின்று முழங்கும்‌ குரலில்‌ “எழுந்து 
பறக்கும்‌ புள்ளனைத்தும்‌ மண்ணிலிருந்தே 
கிளம்புகின்றன. சிறகோய்ந்து மண்ணுக்கு வந்து 
சேர்கின்றன. இப்பாரதவர்ஷத்தின்‌ அத்தனை 
மெய்யறிதல்களும்‌, அவை ஒலியென்று அமைந்த 
அத்தனை வேதங்களும்‌ அசுரவேதத்திலிருந்து 
எழுந்தவையும்‌ மீள்பவையும்தான்‌. அதை அவர்‌ 
உணர்ந்தாக வேண்டும்‌. இது அதற்கான தருணம்‌” என்ற 
பாணர்‌ புன்னகையுடன்‌ “ஒருவேளை அவர்‌ மைந்தர்‌ 
இங்கு வந்து எனது மகளை மணம்கொண்டதுகூட 
இவ்விணைப்பு நிகழ்ந்தாக வேண்டுமென்பதற்காக 
இருக்கலாம்‌” என்றார்‌. 


சு பாணரின்‌ முகத்தையே 
பார்த்துக்கொண்டிருந்தான்‌. பெரும்கனவொன்றில்‌ 
இருப்பவர்‌ போலிருந்தார்‌. மலை முகடொன்றில்‌ நின்று 
காலடியில்‌ விரிந்த பெருநிலத்தை நோக்கி சொல்‌ 
முழக்குபவராக. முதிய குடித்தலைவர்‌ துகுண்டர்‌ 
“சரியாகவே உய்த்துணர்ந்துள்ளீர்‌, இளவரசே. இத்தூதின்‌ 
முதல்‌ கோரிக்கையென்பது அசுரவேதத்தை இளைய 
யாதவர்‌ ஏற்றுக்கொள்கிறாரா என்றுதான்‌. ஒரே 
கோரிக்கையும்‌ அதுவே என்றும்‌ சொல்லலாம்‌” என்றார்‌. 
அபிமன்யூ “அதை அவர்‌ எப்படி ஏற்க முடியும்‌? அவர்‌ 
சாந்தீபனி குருமரபின்‌ இன்றிருக்கும்‌ முதலாசிரியர்‌. 
அவர்கள்‌ அசுர வேதத்தை ஏற்பவர்கள்‌ அல்ல. 
நால்வேதத்தையும்‌ அவர்கள்‌ மறுக்கிறார்கள்‌” என்றான்‌. 


“ஆனால்‌ வேதமறுப்பு அவர்களின்‌ வழி அல்ல” என்று 
அபிமன்யூ சொன்னான்‌. “அனைத்து வேதங்களையும்‌ 
ஏற்று மெய்ப்பொருள்‌ கண்டு அம்மெய்யில்‌ மெய்யென 
அமர்வதே அவர்களின்‌ வழி. சொல்‌ அனைத்தையும்‌ 
ஒளிரச்செய்வதனால்‌ அது சாந்தீபனி எனப்படுகிறது. 
அசுர முதல்வரே, நீங்கள்‌ கொண்டுள்ள அசுரவேதம்‌ 
பிறிது பிறிதென்று விலக்கி விலக்கிச்‌ சென்று தன்னைக்‌ 
குவித்துக்‌ குவித்து மேலெழுவது. விழைவின்‌ 
விசைகொண்டது. ஆகவே இங்குள்ள அனைத்தையும்‌ 


வென்று தான்‌ மட்டுமே நிற்பது. உயிர்க்குலங்கள்‌ 
அனைத்திற்கு மேலும்‌ மானுடரின்‌ ஆணையென நிற்பது 
அது. அனைத்தையும்‌ உள்ளிழுத்து தன்னை 
முதன்மையாக்குவது நால்வேதம்‌. சாந்தீபனி குருகுலம்‌ 
கொண்டுள்ள மெய்யறிதல்‌ அனைத்திற்கும்‌ மேல்‌ 
அறிபடுபொருளென்றும்‌ அறிவென்றும்‌ ஆகி 
நின்றிருக்கும்‌ ஒன்றை மட்டுமே முன்வைப்பது. அது 
வேதஇறுதி. மறுப்பிலா இரண்டின்மை.” 


“இங்குள ஒவ்வொரு உயிர்த்துளியும்‌ ஒன்று பிறிதுக்கு 
நிகரே என்கிறது இளைய யாதவர்‌ கொண்ட மெய்மை. 
ஏனென்றால்‌ ஒவ்வொன்றும்‌ அம்முதல்முழுமையே 
ஆகும்‌. நோக்குவதும்‌ நோக்கப்படுவதும்‌ அதுவே. 
கொள்வதும்‌ கொள்ளப்படுவதும்‌ அதுவே. எனவே எதன்‌ 
மேலும்‌ மானுடனுக்கு முற்றுரிமை இல்லையென்கிறது 
அவ்வறிதல்‌” என்று அபிமன்யூ சொன்னான்‌. “இளைய 
யாதவரால்‌ நால்வேதங்களை ஒப்ப இயலாது. அதை 
மறுத்து அதற்கும்‌ பின்னால்‌ சென்று அசுரவேதத்தை 
அடைவதும்‌ இயலாது. அவர்‌ புதியவேதத்தின்‌ 
தலைவன்‌.” 


குடித்தலைவர்களில்‌ மெல்லிய ஒவ்வாமை அசைவென 
வெளிப்பட்டது. “அவர்‌ புதியவேதம்‌ கண்டிருக்கிறாரா?” 
என்றார்‌ ஒருவர்‌. “ஆம்‌, அது இன்னும்‌ 
சொல்வடிவாகவில்லை. ஆனால்‌ உருவாகிவிட்டது. 
அதை நாராயண வேதமென்றும்‌ வேதங்களில்‌ கறந்த 
பாலென்றும்‌ சொல்கிறார்கள்‌ கவிஞர்‌. மெய்மையின்‌ 
மெய்‌ அது” என்றான்‌ அபிமன்யூ. “எட்டாண்டுகாலம்‌ 
அன்னையிடமிருந்து அதை கற்றிருந்தும்‌ எனக்கே 
இச்சொற்களை உரைக்கையில்தான்‌ இத்தெளிவு 
வருகிறது.” 


“ஆகவே எந்நிலையிலும்‌ அசுரவேதத்தை இளைய 
யாதவர்‌ ஏற்கப்போவதில்லை” என்று அவன்‌ 
சொன்னதும்‌ பொறுமையிழந்த பாணர்‌ உரத்த குரலில்‌ 
“அதை நீ இங்கு சொல்ல வேண்டியதில்லை. இளைய 
யாதவன்‌ வந்து சொல்லவேண்டும்‌. அவன்‌ மைந்தன்‌ மீள 
வேண்டுமென்றால்‌, அவன்‌ ஆளும்‌ நிலம்‌ அவன்‌ கையில்‌ 
எஞ்சவேண்டுமென்றால்‌, அவன்‌ எண்ணிய அறமும்‌ 
உண்மையும்‌ ஒரு சொல்லேனும்‌ இங்கு நீடிக்க 
வேண்டுமென்றால்‌ அசுரவேதத்தை 
தலைக்கொள்வதன்றி பிறிதொன்றும்‌ அவன்‌ 
செய்வதற்கில்லை” என்றார்‌. 


குடித்தலைவர்‌ அஸ்வகர்ணர்‌ “தாங்கள்‌ அறிந்திருப்பீர்‌, 


இளைய பாண்டவரே. இன்று யாதவகுலங்கள்‌ ஐந்தும்‌ 
நால்வேதத்தை ஏற்று ஷத்ரியரின்‌ கொடிக்கீழ்‌ 
அணிவகுக்க விழைகின்றன. மதுராவை ஆளும்‌ மூத்த 
யாதவரே தன்‌ இளையோனின்‌ புதியவேதத்தை ஏற்க 
ஒருக்கமாக இல்லை. முற்றிலும்‌ தனித்து 
விடப்பட்டிருக்கிறார்‌ இளைய யாதவர்‌...” என்றார்‌. 
உளவிரைவால்‌ பாய்ந்து எழுந்த அபிமன்யூ உடைந்த 
இளங்குரலில்‌ “தனித்து விடப்படவில்லை” என்றான்‌. 
“அறிக, இப்புவியை மும்முறை வென்று அவர்‌ காலடியில்‌ 
வைக்கும்‌ தகுதி படைத்த இருவரால்‌ அவர்‌ ஏவல்‌ 
செய்யப்படுகிறார்‌. எந்தையர்‌ அர்ஜுனரும்‌ பீமசேனரும்‌ 
அவர்‌ ஏந்திய படைக்கலங்கள்‌. பாரதவர்ஷமே ஒரு 
தரப்பென்றாலும்‌ நிகரான மறுதரப்பென்றே அவர்கள்‌ 
அமைவார்கள்‌. ஒருபோதும்‌ இப்புவியில்‌ எந்தை 
தோற்கமாட்டார்‌. எந்தை எதன்பொருட்டேனும்‌ 
தோற்பாரென்றாலும்கூட காற்று ஒருபோதும்‌ தோற்காது. 
அசுரப்‌ பேரரசே, குரங்கு எந்நிலையிலும்‌ மானுடரிடம்‌ 
தோற்காது.” 


அபிமன்யூ உணர்ச்சி மிகுந்து சொல்‌ நிலைத்தபின்‌ 
நீள்மூச்சுடன்‌ மெல்ல அமைந்தான்‌. சில கணங்கள்‌ 
அவனை நோக்கி இருந்துவிட்டு இரு கைகளாலும்‌ 
பீடத்தின்‌ கைப்பிடியைத்‌ தட்டி தலையை அசைத்தபின்‌ 
எழுந்து அறையின்‌ மறுமூலைக்குச்‌ சென்று 
சாளரத்தினூடாக வெளியே நோக்கியபடி பாணர்‌ 
நின்றார்‌. குடித்தலைவர்‌ குபடர்‌ “தாங்கள்‌ இளமைக்குரிய 
மிகையுணர்வுகளால்‌ ஆளப்படுகிறீர்கள்‌, இளையவரே. 
மெய்நிலை என்னவென்று சற்று நோக்கினால்‌ 
அறியலாம்‌. இன்று பாண்டவர்களுடன்‌ படையென 
ஏதுமில்லை. அவர்கள்‌ யாதவப்படையை நம்பியே 
இருக்கிறார்கள்‌. யாதவப்படைகளில்‌ சாத்யகி அன்றி 
எவர்‌ இளைய யாதவருடன்‌ இருக்கிறார்கள்‌?” என்றார்‌. 


“அவர்கள்‌ அனைவரையும்‌ எதிர்கொள்ளும்‌ பெரும்படை 
இங்குள்ளது” என்றார்‌ பாணர்‌. “அசுரப்படைகள்‌ இளைய 
யாதவர்‌ விழைந்த நிலத்தை வென்று அவருக்கு 
அளிக்கும்‌. சென்று சொல்க!” அபிமன்யூ “ஆம்‌, சென்று 
சொல்கிறேன்‌. அது என்‌ பணி. ஆனால்‌ ஒரு 
தருணத்திலும்‌ இது நிகழப்போவதில்லை. இத்தனை நாள்‌ 
இளைய யாதவர்‌ செய்த தவம்‌ இப்போது கனிந்து 
எழவிருக்கிறதென தோன்றுகிறது. அறுபத்தாறாண்டு 
வாழ்ந்து அவர்‌ ஈட்டிய மெய்ஞானத்தை இத்தருணத்தின்‌ 
அரசியலுக்கென துறப்பாரென்று நான்‌ எண்ணவில்லை” 
என்றான்‌. 


கையால்‌ மரச்சட்டத்தை ஓங்கி அறைந்து “அது 
அழியப்போகிறது” என பாணர்‌ கூவினார்‌. “அவருக்கு 
வெளியே ஒரு சொல்கூட எஞ்சாமல்‌ அது 
மறையவும்கூடும்‌. இப்புவியில்‌ எத்தனையோ 
மெய்மைகள்‌ தோன்றி மறைந்துள்ளன. வாளேந்திய 
மெய்மையே வாழ்கிறது... வெற்றுக்கனவென அழியும்‌ 
இவர்‌ கொண்டுள்ள அனைத்தும்‌...” உறுதியான குரலில்‌ 
அபிமன்யூ சொன்னான்‌ “அல்ல, தராசின்‌ தட்டில்‌ அதற்கு 
நிகர்‌ வைக்கப்படுகிறது இப்போது. பாரதவர்ஷத்தின்‌ 
ஷத்ரிய குலங்கள்‌ அனைத்தும்‌ வைக்கப்படுகின்றன. 
அவருடைய உறவுகளும்‌ குடிகளும்‌ பேரரசும்‌ 
வைக்கப்படுகின்றன. அவர்‌ என்று ஆன அனைத்தும்‌. 
மறுதட்டில்‌ அவருடைய சொல்‌ மட்டுமே 
வைக்கப்படுகிறது. அது மெய்யென்றால்‌ அது வெல்லும்‌.” 


உணர்வெழுச்சியுடன்‌ “இத்தருணத்தில்‌ ஒன்றுணர்கிறேன்‌, 
அது வெல்லும்‌. வென்றேயாக வேண்டும்‌. மானுடம்‌ 
அசுரவேதத்திற்கு திரும்ப முடியாது. நால்வேதத்தின்‌ 
சடங்குகளுக்குள்‌ சிறைப்பட முடியாது. முட்டையை 
உடைத்து சிறகுடன்‌ புள்‌ எழுந்தாக வேண்டும்‌. இங்கு 
நிகழ்வன எல்லாம்‌ நாராயண வேதத்தின்‌ ஒவ்வொரு 
சொல்லும்‌ எத்தனை மதிப்புடையது என்று இப்புவிக்கு 
காட்டும்பொருட்டாக இருக்கலாம்‌. மும்முறை குருதியில்‌ 
முழுக்காட்டி, ஏழுமுறை விழிநீரில்‌ கழுவி அதை தூய்மை 
செய்ய விழைகிறது ஊழ்‌. பேரரசே, எந்த மெய்மையும்‌ 
அதன்பொருட்டு அளிக்கப்பட்ட தற்கொடைகளால்தான்‌ 
ஒளிகொள்கிறது” என்றான்‌ அபிமன்யூ. 


அவன்‌ குரல்‌ ஆழ்ந்த தன்னமைதியை அடைந்தது. 
“இளவயதில்‌ அம்பு தொட்டெடுக்கையிலேயே என்னுள்‌ 
எழுந்த வினா ஒன்றுண்டு. என்‌ கையில்‌ வந்தமைந்த 
இத்திறனுக்கு என்ன பொருள்‌ என்று. இன்று அறிகிறேன்‌, 
இப்போதுபோல்‌ இச்சொற்களை நான்‌ 
கோத்துக்கொண்டதேயில்லை. நானும்‌ அவர்‌ கையின்‌ 
எளிய கருவிதான்‌. பாணரே, உங்கள்‌ தூதுடன்‌ சென்று 
இளைய யாதவரின்‌ முன்‌ நின்று அசுரவேதத்தை 
தலைக்கொள்கிறீர்களா என்று கேட்கும்‌ அறிவின்மையை 
நான்‌ செய்யப்போவதில்லை. அவர்‌ மருகனாக, நாளை 
அவர்‌ சொல்லின்பொருட்டு களம்நின்று உயிர்‌ 
துறக்கப்போகிறவனாக, இந்த அவையில்‌ இதோ 
அறிவிக்கிறேன்‌. ஒரு நிலையிலும்‌ அசுரவேதத்தை 
இளைய யாதவர்‌ ஏற்க மாட்டார்‌. அநிருத்தனையும்‌ 
அவன்‌ மணம்கொண்ட அசுர மகளையும்‌ அனுப்புக. அது 
ஒன்றே வழி. உறுதி கொள்க, அவள்‌ துவாரகையின்‌ 
அரியணையில்‌ அமர்வாள்‌.” 


பாணர்‌ எழுந்து இரு கைகளையும்‌ விரித்து 
“பிறிதொன்றும்‌ நானும்‌ சொல்வதற்கில்லை, 
இளையவனே. இளைய யாதவருக்கு இணையான 
நிலையிலேயே நானும்‌ இருக்கிறேன்‌. இந்த வேதம்‌ எங்கள்‌ 
முன்னோர்களால்‌ இந்த மண்ணின்‌ சாறு என உறிஞ்சி 
எடுக்கப்பட்டது. சொல்‌ சொல்லென திரட்டி எங்கள்‌ 
ஆழங்களில்‌ சேர்க்கப்பட்டது. வெறியாட்டுகொண்ட 
எங்கள்‌ பூசகர்களின்‌ நாவுகளில்‌ மொழி வடிவம்‌ 
கொண்டது. என்‌ ஆயிரம்‌ கைகளும்‌ அவற்றால்‌ 
ஆளப்படும்‌ இப்பேரரசும்‌ அவ்வேதத்தின்பொருட்டே. அது 
எங்கள்‌ ஊர்தியோ படைக்கலமோ அல்ல. நாங்கள்‌ அதன்‌ 
காவலர்களும்‌ ஏவலர்களும்‌ பூசகர்களும்‌ மட்டுமே” 
என்றார்‌. 


“பிறிதொன்றுக்கும்‌ நான்‌ ஒப்புக்கொள்ளப்‌ 
போவதில்லை. அசுரவேதத்தை இளைய யாதவர்‌ ஏற்றாக 
வேண்டும்‌. இதோ திரண்டெழுந்து கொண்டிருக்கும்‌ இந்த 
ஷத்ரியர்கள்‌ அனைவரையும்‌ ஏதேனும்‌ ஒரு தருணத்தில்‌ 
என்‌ வேதத்தின்பொருட்டு களம்‌ நின்று எதிர்கொள்ளவே 
போகிறேன்‌. நான்‌ இல்லையேல்‌ என்‌ கொடிவழியினர்‌. 
அவர்கள்‌ ஒவ்வொருவரின்‌ நகரங்களையும்‌ அழித்து 
அங்குள்ள ஒவ்வொரு வேள்விச்சாலையையும்‌ எரித்து 
களஞ்சியங்களையும்‌ கருவூலங்களையும்‌ 
உரிமைகொண்டு அந்நிலங்களுக்குமேல்‌ அசுர கொடியை 
பறக்கவிடுவேன்‌. அங்குள்ள அத்தனை அந்தணர்‌ 
நாவுகளிலும்‌ அசுரவேதம்‌ ஒலிக்க வைப்பேன்‌. நான்‌ 
இப்புவியில்‌ பிறந்ததும்‌ முடிசூடியதும்‌ அதன்பொருட்டே. 
என்‌ இளமையில்‌ மூதாதையரின்‌ குகைக்குள்‌ 
உயிர்கொண்டெழுந்து வந்த எந்தை மாபலியிடம்‌ நான்‌ 
செவிகொண்ட ஆணை அது.” 


உள எழுச்சியால்‌ நெஞ்சு உலைய “அக்குகையில்‌ ஒளிர்ந்த 
புன்னகையுடன்‌ அவரைச்‌ சூழ்ந்து நின்றனர்‌ என்‌ 
மூதாதையர்‌. விருத்திரர்‌, ஹிரண்யாக்ஷர்‌, ஹிரண்யகசிபு, 
நரகர்‌, மகிஷர்‌, வைரோசனர்‌. மண்ணுக்குள்‌ 
செலுத்தப்பட்ட எங்கள்‌ வேதம்‌ மீண்டும்‌ மீண்டும்‌ 
முளைத்து எழுந்திருக்கிறது. இது வரலாற்றுத்‌ தருணம்‌. 
எதிரிக்கு எதிரி நண்பர்‌ என்பதனால்‌ இவரை 
நண்பரெனக்‌ கொண்டேன்‌. வேதம்‌ கொண்டு நிற்பவர்‌ 
என்ற நிலையில்‌ ஷத்ரியரும்‌ இளைய யாதவரும்‌ எனக்கு 
நிகரான எதிர்களே. களத்தில்தான்‌ எங்கள்‌ பூசல்‌ 
முடியுமென்றால்‌ அது களத்தில்‌ நிகழ்க. அவ்வாறே 
ஆகுக!” என்றார்‌ பாணர்‌. 


அபிமன்யூ எழுந்து தலைவணங்கி “களத்தில்‌ 


விளித்துக்கொண்டு நின்றது. காவலர்‌ சூழ்ந்து அதை 
திருப்பிக்கொண்டுவர முயன்றனர்‌. மன்னர்‌ 
உப்பரிகையில்‌ வந்து என்ன நடக்கிறது என்று கேட்டார்‌. 
தாப்பானைகள்‌ சங்கிலிகளை வீசி அதை தளைத்து 
இழுக்கத்‌ தொடங்கியதும்‌ பக்கவாட்டில்‌ சரிந்து 
நீந்துவதுபோல நாலைந்துமுறை கால்களை அசைத்து 
துதிக்கையை தூக்கியது. உயிர்விட்டுவிட்டது” 


சகுனி சிந்தனையுடன்‌ “வியப்புதான்‌” என்றான்‌. “வேறு 
ஏதாவது மாறுபட்ட நிகழ்வு கண்ணில்பட்டதா?” 
என்றான்‌. “நேற்று நம்‌ அரண்மனை வளைவில்‌ 
மேற்குவாயில்‌ காவலன்‌ ஒருவன்‌ விழுந்துகிடந்தான்‌. 
அவன்‌ பெயர்‌ ஸஷோர்ணன்‌. காவல்பதின்மர்‌ தலைவன்‌. 
அவன்‌ ஏன்‌ இங்கே வந்தான்‌, எப்படி எல்லைகளைத்‌ 
தாண்டினான்‌ என்று தெரியவில்லை.” சகுனி அவரிடம்‌ 
தலையசைத்துவிட்டு சிந்தனையில்‌ மூழ்கி சிலகணங்கள்‌ 
அமர்ந்திருந்தான்‌. பின்னர்‌ காந்தாரத்திலிருந்து வந்த 
ஓலைகளை வாசித்து பதில்களை 
ஓலைநாயகங்களுக்குச்‌ சொன்னபின்‌ எழுந்தான்‌. 


ரதத்தில்‌ ஏறிய பின்‌ சற்றுத்‌ தயங்கி நெற்றியை 
வருடினான்‌. ரதம்‌ வழக்கமாக பயிற்சி 
எடுத்துக்கொள்ளும்‌ பீஷ்மரின்‌ ஆயுதசாலைக்குத்‌ 
திரும்பியது. மெல்லியகுரலில்‌ “அரண்மனைக்கு” என்று 
அவன்‌ சொன்னதும்‌ சாரதி கடிவாளத்தை இழுத்து 
ஒருகணம்‌ உறுதிசெய்தபின்‌ ரதத்தைத்‌ திருப்பினான்‌. 
கிழக்கு அரண்மனைமுற்றத்தில்‌ ரதம்‌ நின்றதும்‌ இறங்கி 
அவன்‌ அந்தப்புரத்தை நோக்கிச்சென்றான்‌. சேடியிடம்‌ 
தன்‌ வரவை அறிவிக்கும்படி சொல்லிவிட்டு 
அந்தப்புரத்தின்‌ கூடத்தில்‌ அமர்ந்துகொண்டான்‌. 
கோடைகாலத்தின்‌ வெம்மை தொடங்கிவிட்டிருந்தது. 
அந்த இளம்காலையிலும்‌ வியர்வை ஊறியது. மேலே 
தொங்குசாமரங்கள்‌ அசைந்தபோதிலும்‌ காற்று 
அசைவிழந்து நிற்பதாகத்‌ தோன்றியது. சாளரங்களுக்கு 
வெளியே காலைவெயில்‌ அதற்குள்ளாகவே நன்றாக 
வெண்ணிறம்‌ கொண்டுவிட்டிருந்தது. 


சேடி வெளியே வந்து “அரசஅன்னை அம்பிகை” என 
அறிவித்தாள்‌. சகுனி எழுந்து நின்று சால்வையை 
சரிசெய்து கொண்டான்‌. உள்ளிருந்து அம்பிகை 
வெளியே வந்தபோது தலைவணங்கினான்‌. அம்பிகை 
சேடிகளை தலையசைவால்‌ அனுப்பிவிட்டு அவன்‌ முன்‌ 
அமர்ந்துகொண்டாள்‌. சிலநாட்களிலேயே அவள்‌ மிக 
முதியவளாகிவிட்டாள்‌ என்று சகுனி எண்ணினான்‌. 
கண்களுக்குக்‌ கீழே தசைகள்‌ திரைச்சீலைச்‌ சுருக்கங்கள்‌ 


காண்போம்‌, அசுரப்‌ பேரரசே” என்றான்‌. பின்னர்‌ 
அங்கிருந்த அனைவரையும்‌ வணங்கிவிட்டு 
வெளியேறினான்‌. 

1ா௨ஊ:]சோணிதபுரியிலிருந்து வெளியே சென்றதும்‌ 
அபிமன்யூ பிரலம்பனிடம்‌ “உடனடியாக 
சிருங்கபிந்துவிற்கு செய்தியனுப்பவேண்டும்‌... புறா 
உள்ளதா?” என்றான்‌. “ஆம்‌, மூன்று புறாக்களை காட்டில்‌ 
ஒரு மரப்பொந்தில்‌ வைத்திருக்கிறேன்‌...” என்றான்‌ 
பிரலம்பன்‌. “எடும்‌ அதை... சிருங்கபிந்துவில்‌ உள்ள நம்‌ 
படைகள்‌ அந்நகரை அப்படியே கைவிட்டுவிட்டு 
தென்மேற்காகக்‌ கிளம்பி யாதவநிலம்‌ நோக்கி 
செல்லட்டும்‌” என்றான்‌ அபிமன்யூ. “கைவிட்டுவிட்டா?” 
என்று பிரலம்பன்‌ தயங்கினான்‌. 


“ஆம்‌, கைவிட்டுவிட்டு. ஆனால்‌ நாம்‌ அதை 
கைவிட்டுவிட்ட செய்தி அசுரர்களுக்கு தெரியக்கூடாது. 
நம்‌ படைகள்‌ ஒருவர்‌ இருவராக இருளில்‌ தனியாகக்‌ 
கிளம்பி காட்டுக்குள்‌ ஒன்று சேரவேண்டும்‌. அங்கே 
சிருங்கபிந்துவில்‌ பத்து படைவீரர்கள்‌ மட்டும்‌ திறனுள்ள 
தலைவன்‌ ஒருவனுடன்‌ இருக்கட்டும்‌. அத்தனை 
காவல்மாடங்களிலும்‌ இரண்டு வில்லவர்கள்‌ 
மிச்சமிருக்கவேண்டும்‌.” பிரலம்பன்‌ “அவர்கள்‌ 
அசுரர்களை எத்தனை நேரம்‌ எதிர்க்கமுடியும்‌?” என்றான்‌. 
“அங்குள்ள அசுரர்கள்‌ அனைவருமே 
சிறையிருக்கவேண்டும்‌. நாம்‌ அவர்களை 
கொல்லக்கூடும்‌ என்னும்‌ அச்சமிருப்பதனால்‌ அசுரர்‌ 
வன்மையாக தாக்கமாட்டார்கள்‌. நம்மை அச்சுறுத்திப்‌ 
பணியவைக்கவே முயல்வார்கள்‌. அதற்குள்‌ நாம்‌ 
எல்லைகடந்து யாதவநிலத்திற்குள்‌ சென்றுவிடுவோம்‌.” 


“நாம்‌ ஏன்‌ அவர்களை பணயப்பொருளாக 
முன்னிறுத்தக்கூடாது? அசுரர்‌ அம்புகளுக்கு அசுரர்களே 
கேடயங்களாகட்டுமே?” என்றான்‌ பிரலம்பன்‌. “நான்‌ 
அவர்களின்‌ இளவரசனுக்கு சொல்லளித்துவிட்டேன்‌” 
என்றான்‌ அபிமன்யூ. பிரலம்பன்‌ மேலும்‌ ஏதோ கேட்க 
முயன்றபின்‌ நாவை அடக்கிக்கொண்டான்‌. அவர்கள்‌ 
சொல்லில்லாமல்‌ இணைவிரைவாக காட்டுக்குள்‌ 
சென்றனர்‌. மரப்பொந்துக்குள்‌ இருந்த புறாவை எடுத்து 
அதன்‌ காலில்‌ ஓலையை எழுதிக்‌ கட்டி பறக்கவிட்டான்‌ 
பிரலம்பன்‌. அபிமன்யூவே எழுதிய ஓலையுடன்‌ 
இன்னொரு புறா சப்தஃபலத்திற்குச்‌ சென்றது. 


பிறிதொன்றை தன்னுடன்‌ எடுத்துக்கொண்டான்‌. 


“நாம்‌ செல்வதற்குள்‌ சப்தஃபலம்‌ 
படையொருங்கியிருக்குமென்றால்‌ நன்று” என்றான்‌ 
பிரலம்பன்‌. “வாய்ப்பில்லை. மூத்தவர்‌ சாத்யகி 
மாதுலரின்‌ அதே உளமூடலை தானும்‌ 
கொண்டிருக்கிறார்‌. பாணாசுரரிடம்‌ பேசலாம்‌ என்றே 
அவர்‌ எண்ணுவார்‌. பாணர்‌ இருக்கும்‌ உளநிலை என்ன 
என்று நாம்‌ அறிவதை அவருக்கு சொல்லி புரியவைக்க 
முடியாது. அங்கே சென்று நாமே நகர்மக்களையும்‌ 
யாதவகுடிகளையும்‌ நோக்கி அறைகூவி 
படைதிரட்டவேண்டியதுதான்‌... அதுவும்‌ இயலுமா என்றே 
ஐயமாக உள்ளது” என்றான்‌ அபிமன்யூ. 


“உண்மையில்‌ பிறிதொரு ஓலையை தந்தைக்கு 
அனுப்பினாலென்ன என்று எண்ணினேன்‌. அவர்‌ சிறிய 
படையுடன்‌ வந்தால்கூட பாணரை எளிதில்‌ 
வெல்லமுடியும்‌. ஆனால்‌ அது நான்‌ அஞ்சிவிட்டதாகவும்‌ 
அவரிடம்‌ உதவி கோருவதாகவும்‌ பொருள்படுமோ 
என்னும்‌ எண்ணம்‌ வந்தது” என்று அபிமன்‌ 
சொன்னான்‌. பிரலம்பன்‌ “நாம்‌ இப்போது வெல்வதே 
தேவையானது. இங்கே நாம்‌ தோற்றால்‌ இளைய யாதவர்‌ 
தோற்றதாகவே பொருள்படும்‌. அவர்‌ 
வெல்லப்படமுடியாதவர்‌ என்னும்‌ எண்ணமே யாதவரை 
ஆற்றல்கொண்டவர்களாக ஆக்குகிறது. பிறரை 
அஞ்சித்தயங்கவும்‌ செய்கிறது. அவரை பாணர்‌ 
வென்றுவிட்டார்‌ என்ற செய்தி போதும்‌, நுரை 
உடைந்தமைவதுபோல யாதவநிலம்‌ சீர்குலைந்து 
சிதையும்‌. நோயுற்ற யானையின்‌ செவியசைவு 
நிலைப்பதற்காகக்‌ காத்திருக்கும்‌ 
ஓநாய்க்கூட்டங்களைப்போல சூழ்ந்து 
நோக்கியிருக்கிறார்கள்‌ ஷத்ரியர்‌” என்றான்‌. 


“ஆம்‌, ஆனால்‌ நான்‌ பிறிதொருவர்‌ உதவியை கோரியதாக 
ஆகக்கூடாது” என்று அபிமன்யூ சொன்னான்‌. பிரலம்பன்‌ 
எரிச்சலுடன்‌ “அப்படியொரு பெயர்க்குறை வந்தால்கூட 
பிறிதொரு களத்தில்‌ அதை ஈடுசெய்யலாம்‌, இளவரசே. 
இப்போது நாம்‌ யாதவநிலத்தையும்‌ இளைய யாதவர்‌ 
புகழையும்‌ காத்தாகவேண்டும்‌... நாம்‌ வேறெதையும்‌ 
எண்ணமுடியாது” என்றான்‌. அபிமன்யூ “ஆம்‌, ஆனாலும்‌ 
என்னால்‌ அது இயலாது. நான்‌ வில்லேந்திச்சென்று 
பாணரிடம்‌ போரிட்டு இறப்பேன்‌. அதன்பின்‌ எந்தைக்கு 
செய்தி செல்லட்டும்‌. அதுவரை கூடாது” என்றான்‌. “இது 
வீண்‌ ஆணவம்‌. முதிராச்ப்சொல்‌!” என்று பிரலம்பன்‌ 
கூவினான்‌. “ஆம்‌, அதுவே நான்‌. என்னால்‌ பிறிதொன்று 


ஆற்றவியலாது.” 


பிரலம்பன்‌ “நான்‌ ப்ர்தமரிடம்‌ சொல்கிறேன்‌. சாத்யகியிடம்‌ 
சொல்கிறேன்‌. அவர்கள்‌ ஓலை விடுக்கட்டும்‌” என்றான்‌. 
“இல்லை, அது என்னை அவர்கள்‌ நம்பவில்லை என்றே 
பொருள்படும்‌. அவ்வாறு நிகழுமென்றால்‌ ஒருபோதும்‌ 
நான்‌ எந்தை வரும்வரை காத்திருக்கமாட்டேன்‌...” 
என்றான்‌ அபிமன்யூ. “இளவரசே...” என பிரலம்பன்‌ 
தொடங்க அபிமன்யூ கையமர்த்தி “என்னை பீஷ்மப்‌ 
பிதாமகர்‌ வாழ்த்தும்போது உடனிருந்தீர்‌ அல்லவா? அவர்‌ 
புகழ்கொள்வேன்‌ என்றன்றி பிறிதொரு சொல்‌ 
உரைக்கவில்லை. எனக்கு இப்பிறவியில்‌ பெரும்புகழ்‌ 
ஒன்றே மிஞ்சும்‌... வேறு எதுவும்‌ கைப்படாது. 
நிமித்திகர்களின்‌ பொய்யாமொழி அது” என்று சொல்லி 
புன்னகைத்தான்‌. “என்‌ களங்கள்‌ நான்‌ பிறப்பதற்கு 
முன்னரே ஒருங்கிவிட்டன, பிரலம்பரே.” பிரலம்பன்‌ 
அவனை நோக்கிக்கொண்டு சில கணங்கள்‌ புரவியில்‌ 
அமர்ந்திருந்தபின்‌ முகம்திருப்பிக்கொண்டான்‌. 


[।agelஅவர்கள்‌ யாதவநிலத்தை அடைவதற்குள்ளாகவே 
சிருங்கபிந்துவிலிருந்து வேட்டுவர்தலைவன்‌ மூர்த்தனின்‌ 
தலைமையில்‌ அவனுடைய சிறிய படை கிளம்பி அங்கே 
வந்திருந்தது. அவர்களின்‌ புரவிக்குளம்படியோசையை 
தொலைவிலேயே கேட்டு மரக்கொண்டைகளில்‌ ஏறி 
நோக்கி முழவொலிச்செய்தி அளித்தனர்‌ வழிநோக்கர்‌. 
அவர்கள்‌ அணுகியதும்‌ மூர்த்தன்‌ புரவியில்‌ தன்‌ 
தோழர்கள்‌ தொடர அவனை நோக்கி வந்து 
தலைவணங்கினான்‌. “கடம்பர்‌ கோட்டையின்‌ 
பொறுப்பை ஏற்றுக்கொண்டார்‌. இறுதி வீரன்‌ 
உயிருடனிருப்பதுவரை கோட்டை அசுரரிடம்‌ பணியாது 
என உறுதிசொன்னார்‌, இளவரசே” என்றான்‌ மூர்த்தன்‌. 
அபிமன்யூ வெறுமனே தலையசைத்தான்‌. 


மரநிழலில்‌ சற்று இளைப்பாறி புரவியை மேயவிட்டு 
உடலுருவி இளைப்பாற்றியபின்‌ உடனே மீண்டும்‌ 
கிளம்பினர்‌. அபிமன்யூவின்‌ ஆணைகளை பிரலம்பன்‌ 
உரத்த குரலில்‌ கையசைவுகளுடன்‌ அறிவிக்க படை 
வெறும்‌ குளம்படியோசைகளாகவே அவனைத்‌ 
தொடர்ந்தது. நடந்ததென்ன என்று அனைவரும்‌ 
அறிந்துவிட்டிருந்தனர்‌. எவ்வகையிலோ தோல்வி 
என்னும்‌ எண்ணமும்‌ சோர்வும்‌ அவர்களிடையே 
இருந்தது. மிகச்‌ சிறிய படையாக அசுரநிலத்திற்குள்‌ 
ஊடுருவிச்சென்றபோதிருந்த ஆணவமும்‌ களிப்பும்‌ 
முற்றாக அழிந்துவிட்டிருந்தன. அந்தச்‌ சோர்வு 
குதிரைக்குளம்படிகளிலேயே தெரிவதை பிரலம்பன்‌ 


விந்தையுணர்வுடன்‌ எண்ணிக்கொண்டான்‌. 


முன்னால்‌ சென்று மரங்களின்மேல்‌ ஏறி நோக்கி 
அறிவுறுத்தி மேலும்‌ சென்ற வழிநோக்கிகளில்‌ ஒருவனின்‌ 
முழவோசை எழுந்தது. அபிமன்யூ புரவியை 
நிறுத்தினான்‌. “நம்மவர்‌” என்றான்‌. “சாத்யகி! 
அவரேதான்‌!” என்று பிரலம்பன்‌ கூவினான்‌. “கேளும்‌!” 
என்றான்‌ அபிமன்யூ. சற்றுநேரத்திற்குள்‌ முழவுகள்‌ ஒரே 
குரலில்‌ “பிரத்யும்னர்‌! பிரத்யும்னர்‌!” என்று ஓசையிடத்‌ 
தொடங்கின. “பிரத்யும்னரா?” என்று பிரலம்பன்‌ 
வியந்தான்‌. “படை! பெரும்படை!” என்று முழங்கின 
முழவுகள்‌. அபிமன்யூ “திரும்புக!” என ஆணையிட்டான்‌. 
“இளவரசே, நாம்‌ தேடியது இதுவே... யாதவப்படை...” 
என்றான்‌ பிரலம்பன்‌. “ஆம்‌, ஆனால்‌ நாம்‌ அவர்களுடன்‌ 
சேர்ந்துகொள்ளப்‌ போவதில்லை. நாம்‌ முன்னால்‌ 
செல்லப்போகிறோம்‌. ஆசுரத்திற்குள்‌ ஊடுருவிச்சென்று 
மீண்டும்‌ சிருங்கபிந்துவை அடைவோம்‌...” 


பிரலம்பன்‌ “நாம்‌ மட்டுமா?” என்றான்‌. “அங்கே நாம்‌ 
கடம்பரையும்‌ நம்மவரையும்‌ விட்டுவந்துள்ளோம்‌. 
அவர்களை நம்மால்‌ காக்க முடியும்‌. நாம்‌ அவர்களை 
மீட்டதுமே நம்மை அசுரர்கள்‌ சூழ்ந்துகொள்வார்கள்‌. 
அதற்குள்‌ பிரத்யும்னரின்‌ படைகள்‌ அவர்களை 
மறுபக்கம்‌ தாக்கும்‌. நாம்‌ மீண்டுவிடமுடியும்‌...” பிரலம்பன்‌ 
“அவர்களை உயிரளித்து கோட்டையைக்‌ காக்கும்படி 
ஆணையிட்டவர்‌ நீங்களே” என்றான்‌. “ஆம்‌, ஆனால்‌ 
அவர்களை காக்க ஏதேனும்‌ ஒரு வழி இருக்குமென்றால்‌ 
அதை நான்‌ தவிர்க்கக்கூடாது. என்‌ உயிரை எண்ணித்‌ 
தயங்கவும்‌ கூடாது.” 


பிரலம்பன்‌ திரும்பி ஆசுரத்திற்குள்‌ நுழையும்படி 
அபிமன்யூ விடுத்த ஆணையைத்‌ தெரிவித்ததும்‌ 
வேட்டுவர்படை உள்ளக்கிளர்ச்சி கொண்டது. 
வெறிக்கூச்சலுடன்‌ வில்களைத்‌ தூக்கி ஆட்டியபடி 
புரவிகளை திருப்பினர்‌. “செல்க!” என அபிமன்யூ 
ஆணையிட்டதும்‌ அச்சிறிய படை இலைத்தழைப்பை 
காற்றென ஊடுருவி ஆசுரத்தின்‌ எல்லையை நோக்கி 
சென்றது. முன்னரே காவல்மாடங்களில்‌ இருந்தவர்களை 
அவர்கள்‌ வீழ்த்திவிட்டிருந்தமையால்‌ மிக எளிதாக 
எல்லைகடந்து ஆசுரத்தின்‌ அடர்காட்டுக்குள்‌ சென்றனர்‌. 
மேலும்‌ மேலும்‌ ரைவதற்காக அபிமன்யூ படட 
கைகாட்டிக்கொண்டே இருந்தான்‌. ஒரு கட்டத்தில்‌ 
விரைவே விரைவுக்கான பயிற்சியை அளிக்க புரவிகள்‌ 
அம்புக்கூட்டம்போல சென்றன. 


தொலைவில்‌ முரசொலியை அபிமன்யூ கேட்டான்‌. 
“அவர்கள்‌ சிருங்கபிந்துவை தாக்குகிறார்கள்‌” என்றான்‌. 
பிரலம்பன்‌ “நாம்‌ அங்கிருந்து வெளியேறியதை 
அறிந்துவிட்டார்கள்‌” என்றான்‌. “நம்‌ 
புரவிக்குளம்புத்தடமே காட்டிவிடும்‌. ஒருநாள்‌ 
காலப்பழுதை மட்டுமே நான்‌ எதிர்பார்த்தேன்‌” என்றான்‌ 
அபிமன்யூ. “செல்க... நாம்‌ அவர்களை பின்னின்று 
தாக்கவேண்டும்‌. அவர்கள்‌ சிருங்கபிந்துவை 
வெல்வதற்குள்‌ நாம்‌ அவர்களை வென்றாகவேண்டும்‌” 
என்றான்‌. “அவர்கள்‌ சிருங்கபிந்துவை வென்றுவிட்டால்‌ 
நாம்‌ உருவாக்கிய கோட்டையே நமக்கு எதிரியாக 
நின்றிருக்கும்‌.” 


“அவர்கள்‌ அதை எளிதில்‌ வெல்லமுடியுமா?” என்றான்‌ 
பிரலம்பன்‌. “அவர்கள்‌ போரைத்‌ தொடங்கியதுமே 
கோட்டை வலுவாக இருப்பதை உணர்ந்திருப்பார்கள்‌. 
ஆகவே மேலும்‌ மேலும்‌ படைகளைக்கொண்டு 
சூழ்வார்கள்‌. அங்கே பணயமாக அவர்களின்‌ 
அரசகுடிகள்‌ உள்ளனர்‌. போர்‌ நீள்வதனால்‌ அவர்கள்‌ 
உயிரிடருக்கு ஆளாகக்கூடும்‌. ஆகவே எண்ணவும்‌ 
பொழுதளிக்காமல்‌ விரைந்து போரை முடிக்கவே 
முயல்வார்கள்‌” என்றான்‌ அபிமன்யூ. “அச்சுறுத்தி, 
வெல்லவே முடியாதென எண்ணச்செய்து, செயலிழக்க 
வைப்பதையே எவரும்‌ இத்தருணத்தில்‌ 
தெரிவுசெய்வார்கள்‌. போர்‌ தொடங்கி பல நாழிகைப்‌ 
பொழுது கடந்துவிட்டிருக்கிறதென நினைக்கிறேன்‌. 
போர்முரசின்‌ ஒலியில்‌ மெல்லிய தளர்வு இருக்கிறது.” 


“ஆனால்‌ அவர்கள்‌ மூங்கில்கோட்டையை 
கடப்பதென்பது...” என பிரலம்பன்‌ தயங்க “அங்கிருந்து 
வரும்‌ அம்புகளைவிட மூன்றுமடங்கு வீரர்களை 
அனுப்பினால்‌ போதும்‌. இறந்தவர்களின்‌ உடல்களே 
மேலும்‌ செல்பவர்களுக்கு கேடயக்‌ காப்பென்றாகும்‌” 
என்றான்‌ அபிமன்யூ. முரசொலி மிகுந்து வந்து 
அவர்களை சூழ்ந்துகொண்டது. முதலில்‌ சென்ற 
வழிநோக்குப்‌ படைவீரன்‌ கைகாட்டினான்‌. 
கையசைவுகள்‌ வழியாக செய்தி வந்துசேர்ந்தது. 
“கோட்டையைச்‌ சூழ்ந்து தாக்குகிறார்கள்‌. ஐந்தாயிரம்‌ 
படைவீரர்களுக்கும்‌ மேலாகவே இருப்பார்கள்‌...” 
ஐந்தாயிரம்‌ என்ற எண்ணிக்கையை மீண்டுமொருமுறை 
சொன்னான்‌ காவலன்‌. பிரலம்பன்‌ திரும்பி 
அபிமன்யூவை பார்த்தான்‌. அவன்‌ அதை கேட்டதாகவே 
தெரியவில்லை. 


அம்புபோல கைகாட்டிவிட்டு அபிமன்யூ புரவியில்‌ 


முன்னால்‌ பாய்ந்தான்‌. அவன்‌ படை அம்பு வடிவில்‌ 
குவிந்து அவனை முனைகொண்டது. புரவியில்‌ 
இருந்தபடியே அம்புகளை ஏவியபடி அவர்கள்‌ பாய்ந்து 
சென்று அசுரப்படைகளை பின்னால்‌ தாக்கினர்‌. 
“முடிந்தவரை முழவுகள்‌ ஒலிக்கட்டும்‌” என்று அபிமன்யூ 
கூவினான்‌. அனைத்து முழவுகளும்‌ முழங்க வீரர்கள்‌ 
வெறிக்கூச்சலிட்டனர்‌. அசுரப்‌ படைகள்‌ பின்னால்‌ 
வருவது எத்தகைய படை என்று அறியாமல்‌ குழம்பி 
சிதறினர்‌. அபிமன்யூ விரிசிறை முத்திரை காட்ட அவன்‌ 
வீரர்கள்‌ விரியும்‌ கழுகின்‌ சிறகெனப்‌ பிரிந்து 
மரங்களுக்குப்‌ பின்னால்‌ ஒளிந்துகொண்டு அம்புகளை 
பெய்யத்‌ தொடங்கினர்‌. 


அசுரகுடிப்‌ படைத்தலைவன்‌ தன்‌ படையினர்‌ சிதறி 
விழுவதை நோக்கி முதலில்‌ நிலையழிந்தாலும்‌ 
உடனடியாக ஆணையிட்டு படைகளை இரண்டாகப்‌ 
பிரித்தான்‌. ஒரு பகுதியை திரும்பி நின்று அபிமன்யூவை 
எதிர்கொள்ளும்படி வகுத்து முன்னணிப்‌ படையினரை 
கோட்டையை வெல்லும்படி செலுத்தினான்‌. 
கோட்டைக்குள்‌ அவர்கள்‌ பெரும்பாலும்‌ 
நுழைந்துவிட்டிருந்தார்கள்‌. மூங்கில்வேலி உடைந்து 
உருவான இடைவெளி வழியாகச்‌ சென்ற புரவிகள்‌ 
உள்ளும்‌ வெளியிலும்‌ சிதறிக்கிடக்க அடுத்த அலையாக 
முன்னேறிய வில்லவர்கள்‌ தவழ்ந்து சென்று புரவிகளின்‌ 
உடல்களுக்குப்‌ பின்னால்‌ மறைந்துகொண்டு உள்ளே 
இரண்டாம்‌ வேலிக்கு அப்பால்‌ உடல்‌ மறைத்து அமர்ந்து 
தங்கள்மேல்‌ அம்பு செலுத்தியவர்களை நோக்கி 
அம்புகளை ஏவினர்‌. 


அபிமன்யூவின்‌ அம்புகள்‌ முழு அசுரப்படையையும்‌ 
கடந்துசென்று அந்த வேலியுடைவினூடாக உள்ளே 
செல்லமுயன்ற அசுரவீரர்கள்மேல்‌ தைத்து அவர்களை 
வீழ்த்தின. பிற எவராலும்‌ அத்தொலைவு வரை 
அம்பெய்ய முடியவில்லை. அவ்வளவு தொலைவுக்கு 
அம்புகள்‌ செல்லும்‌ என்பதை அசுரப்‌ 
படைத்தலைவனால்‌ நம்ப முடியவில்லை. “அந்த 
அம்புகளை தடுங்கள்‌...” என்று அவன்‌ கூவிக்கொண்டே 
இருந்தான்‌. மேலும்‌ மேலுமென அந்த வாயிலில்‌ 
அவனுடைய வில்லவர்கள்‌ வீழ்ந்து ஒருவர்‌ மேல்‌ 
ஒருவரென குவிந்தனர்‌. எதிரி விழியெதிரே 
தெரியாதிருந்தமையால்‌ அவர்கள்‌ உளச்சோர்வுற்றனர்‌. 
மெல்ல பின்வாங்கலாயினர்‌. 


“விடாதீர்கள்‌... அந்த வாயிலை இப்போதே நாம்‌ 
கடந்தாகவேண்டும்‌” என அவன்‌ கூவினான்‌. மும்மடங்கு 


வில்லவர்கள்‌ திரண்டு அந்தச்‌ சிறு உடைவுவழியை 
நோக்கிச்‌ செல்வதை அபிமன்யூ கண்டான்‌. ஒரு கணமும்‌ 
நிலைக்காமல்‌ அம்புகள்‌ சென்றபடியே இருக்க, 
விழிவிலக்காமல்‌ அவன்‌ பிரலம்பனுக்கு 

ணையிட்டான்‌. “நம்‌ வீரர்கள்‌ அனைவரும்‌ 
கோட்டையின்‌ பின்பக்கம்‌ செல்லட்டும்‌. அங்கே ஏதேனும்‌ 
ஒரு புள்ளியை உள்ளிருந்து உடைத்து 
கோட்டைக்காவலர்‌ அனைவரும்‌ வெளிவரட்டும்‌. 
அவர்களை அழைத்துக்கொண்டு காட்டுக்குள்‌ செல்லும்‌. 
நான்‌ இவர்களை அதுவரை தடுத்து நிறுத்துகிறேன்‌.” 


“நீங்கள்‌ தனியாகவா?” என உள்ளம்‌ கேட்டபின்னரும்‌ 
சொல்லெழாமல்‌ தலைவணங்கிய பிரலம்பன்‌ 
ணைகளைப்‌ பிறப்பித்தபம விலகிச்சென்றான்‌. அவன்‌ 
கையசைவில்‌ விரிசிறை குவிந்து நாகம்‌ என்றாகி 
காட்டுக்குள்‌ வளைந்து ஊருடுவிச்சென்றது. முழவோசை 
எழுந்து நின்று ஆணையிட்டது. “தென்புறம்‌ ஒரு துளை 
திறக்கட்டும்‌. அனைவரும்‌ வெளியேறுக! ஆணை! 
அனைவரும்‌ வெளியேறுக!” கோட்டைக்குள்‌ இருந்து 
“ஆணை ஏற்கப்பட்டது” என முழவு அறிவித்தது. 


அபிமன்யூவின்‌ அம்புகள்‌ அரைநாழிகைப்பொழுதுவரை 
அங்கே ஒரு படை உள்ளது என்றே அசுரரை எண்ணச்‌ 
செய்தன. பின்னர்தான்‌ கோட்டையின்‌ இடைப்பழுது 
மட்டுமே தாக்கப்படுகிறது என அசுரர்‌ படைத்தலைவன்‌ 
உணர்ந்தான்‌. அப்படியென்றால்‌ படைகள்‌ 
முற்றழிந்திருக்கவேண்டும்‌. ஆனால்‌ அவ்வாறு 
முற்றழிவது இயல்வதல்ல. மறுகணமே அவனுக்கு 
நிலைமை புரிந்தது. “சூழ்ந்துகொள்க... ஒருவரும்‌ 
கோட்டையிலிருந்து வெளியேறலாகாது” என அவன்‌ 
ஆணைகூவியபடி படைமுகப்பு நோக்கி ஓடினான்‌. 


அதற்குள்‌ தென்புறம்‌ கோட்டை உள்ளிருந்து உடைந்து 
திறக்க அம்புகளைப்‌ பெய்தபடியே உள்ளிருந்த 
வேட்டுவவீரர்கள்‌ வெளியே வந்தனர்‌. முன்னரே 
அவ்வழியில்‌ பிரலம்பனின்‌ தலைமையில்‌ சென்ற 
படைவீரர்கள்‌ அம்புசெலுத்தி அசுரர்களை வீழ்த்தியும்‌ 
விலக்கியும்‌ உருவாக்கியிருந்த பாதையினூடாக 
அவர்கள்‌ விரைந்து வந்து சேர்ந்துகொண்டார்கள்‌. 
அந்தப்‌ படை காடுகளுக்குள்‌ புகுந்து யாதவநிலம்‌ நோக்கி 
சென்றது. அசுரப்‌ படைத்தலைவன்‌ “கோட்டையை 
கைவிடுக... தப்பிச்செல்பவர்களை துரத்திப்பிடியுங்கள்‌” 
என ஆணையிட்டான்‌. ஏதோ ஓர்‌ உளஎழுச்சியில்‌ அவன்‌ 
யானையொன்றின்மேல்‌ ஏறிய கணம்‌ அவனை 
அபிமன்யூவின்‌ அம்பு வீழ்த்தியது. 


அசுரப்படை குழம்பி முட்டிமோதியது. அம்பு வந்த 
திசையை அசுரர்‌ உய்த்தறிந்து விற்களுடன்‌ கிளம்பி 
விரைந்துவந்தனர்‌. இமைக்காமல்‌ அசையாமல்‌ நோக்கி 
நின்ற அபிமன்யூ வீழ்ந்த தலைவனை நோக்கி 
வந்தவனை துணைப்படைத்தலைவன்‌ என்று அருகே 
நின்றவர்கள்‌ விலகிய முறையிலிருந்து உணர்ந்தான்‌. 
அபிமன்யூவின்‌ இன்னொரு அம்பு அவனையும்‌ 
வீழ்த்தியது. சினம்‌ மீதூற கூச்சலிட்டபடி கையசைத்தவன்‌ 
அதற்கடுத்த நிலையினன்‌ என உணர்ந்து அவனையும்‌ 
வீழ்த்தியபின்‌ அவன்‌ புரவியைத்திருப்பி காட்டுக்குள்‌ 
விரைந்தோடினான்‌. 


மிக அருகே அவனை நெருங்கிவிட்டிருந்த 
அசுரப்படையினர்‌ குளம்படியோசையை கேட்டனர்‌. “அது 
இளவரசனேதான்‌... ஐயமில்லை... கொல்லுங்கள்‌. 
புரவியின்‌ குளம்புகளை குறிவையுங்கள்‌...” என்று 
வில்லவர்‌ தலைவன்‌ கூவினான்‌. “நோக்குக! அவர்‌ 
உடலைவிட புரவியுடல்‌ சிறந்த இலக்கு... வீழ்த்துக!” 
வில்லிறுகும்‌ ஒலிகூட அபிமன்யூவுக்கு கேட்டது. அருகே 
மரங்களில்‌ அம்புகள்‌ வந்து தைத்து சிறகதிர்ந்தன. 
அவன்‌ திரும்பி திரும்பி அம்பு செலுத்தியபடியே 
சென்றான்‌. அவனைத்‌ தொடர்ந்தவர்களில்‌ இருவர்‌ 
வீழ்ந்து மண்ணிலறைந்து அலறினர்‌. அவர்களின்‌ 
புரவிகள்‌ நிலையழிந்தன என்றாலும்‌ பயிற்சியினால்‌ 
அங்கேயே நிற்காமல்‌ விலகி அடுத்த புரவிக்கு 
இடைவெளிவிட்டன. 


தொலைவில்‌ முழவோசை கேட்டது. பிரலம்பன்‌ 
பிரத்யும்னனுடன்‌ சென்று சேர்ந்துவிட்டிருந்தான்‌. 
அபிமன்யூ மேலும்‌ மேலுமென புரவியை செலுத்தினான்‌. 
முழவோசை பெருகியணைந்தது. அவன்‌ புரவி 
ஓடிச்சென்ற விசையிலேயே முகம்‌ மண்ணிலறைய 
குப்புறவிழுந்து அவனை தாக்கிச்‌ சுழற்றி வீசியது. 
விழுந்து உருண்டு எழுந்து அதே விசையில்‌ 
புதர்களிடையே ஓடி பதுங்கி விரைந்தான்‌. 
“வீழ்ந்துவிட்டார்‌? இங்குதானிருப்பார்‌...” என்றன 
குரல்கள்‌. “அவர்‌ குறிபிறழா வில்லவர்‌... நோக்குக!” 
அக்குரலே இலக்காக அவன்‌ அலறி வீழ்ந்தான்‌. “யார்‌?” 
என்ற ஒலியால்‌ மீண்டுமொருவன்‌ இலக்களித்தான்‌. 
ஓசையின்றி நாகம்போல புதர்‌ நடுவே சென்ற அபிமன்யூ 
தன்னிடம்‌ ஒரே ஒரு அம்புமட்டும்‌ எஞ்சியிருப்பதை 
உணர்ந்தான்‌. மரத்தில்‌ தைத்திருந்த இரு அம்புகளை 
எடுத்துக்கொண்டான்‌. ஒரு புரவி சீறியது. அவ்வோசையே 
அதன்‌ மேலிருந்தவனின்‌ கழுத்தை அவன்‌ விழிகளுக்குக்‌ 
காட்டியது. 


மேலும்‌ மேலும்‌ வீரர்கள்‌ வந்துகொண்டிருந்தனர்‌. 
அப்பால்‌ அசுரப்படைகள்‌ முரசுகள்‌ முழங்க 
ஒருங்கிணைந்து காட்டுக்குள்‌ 
நுழைந்துகொண்டிருப்பதை அவன்‌ அறிந்தான்‌. 
புதர்களுக்கு நடுவே காவல்மாடமொன்றை கண்டான்‌. 
அதன்‌ மேல்‌ தோல்‌ மின்னும்‌ முரசு இருந்தது. கீழே 
அம்புத்தாளிகளுடன்‌ எழுவர்‌ விழுந்துகிடந்தனர்‌. அவன்‌ 
அம்புகளை சேர்த்துக்கொண்டான்‌. மரத்தடியில்‌ பதுங்கி 
ஒரு கல்லை எடுத்து முரசின்மேல்‌ எய்தான்‌. அது 
முழக்கமிட்டதும்‌ புதர்களுக்கப்பால்‌ “முரசொலி” என ஒரு 
குரல்‌ எழ “எங்கே?” என மறுமொழி எழுந்தது. இருவரும்‌ 
விழுந்தனர்‌. 


பின்னர்‌ ஓசைகள்‌ எழவில்லை. அபிமன்யூ மெல்ல 
தன்னை முழுமையாக உள்ளிழுத்துக்கொண்டு 
மரப்பொந்து ஒன்றில்‌ பதுங்கிக்கொண்டான்‌. மேலே 
பறந்த புட்களை நோக்கினான்‌. நாகணவாய்‌ ஒன்று 
கிளையில்‌ அமர்ந்திருந்தது. அது தலைதிருப்பியதுமே 
அதனால்‌ நோக்கப்பட்டவன்‌ வீழ்ந்தான்‌. உடனே 
அங்கிருந்து எழுந்த அம்புப்பீரிடலால்‌ அபிமன்யூவைச்‌ 
சூழ்ந்திருந்த மரங்கள்‌ அனைத்திலும்‌ அம்புகள்‌ 
தைத்தன. சில கணங்களுக்குப்பின்‌ பிறிதொரு பறவை 
எழுந்துபறந்து இருவரை காட்டிக்கொடுத்தது. 
மீண்டுமொரு பறவை ஒருவனை வீழ்த்தியது. 


அவர்கள்‌ மெல்ல பின்னடைந்துவிட்டார்கள்‌ என்பதை 
அபிமன்யூ உணர்ந்தான்‌. ஆனால்‌ அவர்களுக்குப்‌ 
பின்னால்‌ அசுரப்படை திரண்டுவருவதன்‌ ஓசை எழுந்து 
வலுத்தபடியே வந்தது. ஒரு நாழிகைப்பொழுதுக்குள்‌ 
அசுரப்படைகள்‌ அங்கே பரவி நிறைந்துவிடும்‌ என 
உணர்ந்தான்‌. மெல்ல அசைந்து பின்னடைந்தான்‌. 
அதற்குள்‌ அவன்‌ காலில்‌ அம்பு ஒன்று தைத்தது. அவன்‌ 
வலியோசையை உடலுக்குள்‌ நிறுத்திக்கொண்டு மேலும்‌ 
பின்னால்‌ சென்றான்‌. தலைக்குமேல்‌ ஒரு குரங்கு “இங்கே 
இங்கே இங்கே” என்று கூச்சலிடத்‌ தொடங்கியது. 


வில்லவர்‌ தலைவன்‌ “அங்கே இருக்கிறார்‌... விடாதீர்கள்‌... 
சூழ்ந்துகொள்ளுங்கள்‌. நேராக செல்லாதீர்கள்‌. அம்புகள்‌ 
ஓயவே கூடாது” என்று கூச்சலிட்டான்‌. சவுக்கு சுழலும்‌ 
ஒலியும்‌ நாகம்‌ சீறும்‌ ஒலியும்‌ வீணைநரம்பு சுண்டும்‌ 
ஒலியுமென அம்புகள்‌ வந்து அத்தனை மரங்களிலும்‌ 
தைத்துக்கொண்டிருக்க அபிமன்யூ தரையில்‌ இழைந்து 
சென்றுகொண்டிருந்தான்‌. பின்னால்‌ அசுரப்படைகள்‌ 
அணுகிவிட்டன என்று தெரிந்தது. ஆசுரத்தின்‌ எல்லை 
நெடுந்தொலைவு என புரிந்தது. கைகளையும்‌ 


போல வளையங்களாகத்‌ தொங்கின. உதடுகள்‌ உள்ளே 
அழுந்தி இறுகியிருக்க மூக்கு முன்னால்‌ வளைந்து 
மேலுதட்டில்‌ நிழலை வீழ்த்தியிருந்தது. தலைமுடி 
இருபக்கமும்‌ நன்றகாவே நரைத்துப்போயிருந்தது. 


அம்பிகை “சற்றுமுன்னர்தான்‌ அரண்மனை மருத்துவச்சி 
வந்து உங்கள்‌ தமக்கையைப்‌ பார்த்தாள்‌ செளபாலரே” 
என்றாள்‌. சகுனி திகைத்து “தமக்கைக்கு என்ன?” 
என்றான்‌. “அவளுக்கு சிலநாட்களாகவே 
உடல்நலமில்லை. தீய கனவுகள்‌ வருகின்றன 
என்கிறாள்‌. அகம்‌ அமைதியிழந்து தவிக்கிறது 
என்கிறாள்‌. தனியாக அமர்ந்தால்‌ மனம்கரைந்து 
அழுகிறாள்‌.” சலிப்புடன்‌ கையை அசைத்து 
“அரசகுலத்தவளுக்கான எந்த நிமிர்வும்‌ இல்லாதவளாக 
இருக்கிறாள்‌... பழங்குடிப்பெண்களைப்போல 
பிதற்றுகிறாள்‌” என்றாள்‌ அம்பிகை. 


சகுனி தன்னுள்‌ நுரைத்தேறிய சினத்தை மெல்ல வென்று 
“அவள்‌ பழங்குடிப்பெண்ணும்கூடத்தான்‌ அரசி. எங்கள்‌ 
தொல்தெய்வங்கள்‌ எப்போதும்‌ அவளுடன்‌ இருக்கும்‌. 
ட்‌ ஒருபோதும்‌ உடற்குறை கொண்ட குழந்தைகள்‌ 
றக்காது” என்றான்‌. அம்பிகை நிமிர்ந்து அவன்‌ 
கண்களைப்‌ பார்த்தாள்‌. அவள்‌ முகம்‌ வெறுப்பில்‌ 
சுருங்கியது. “உங்கள்‌ தமக்கையரும்‌ தங்கையரும்‌ 
பேசுவது எதுவும்‌ எனக்குப்‌ புரியவில்லை செளபாலரே. 
அவர்கள்‌ இங்கே இன்னும்‌ சரியாக அரசவாழ்க்கையில்‌ 
அமைந்துகொள்ளவில்லை...” என்றாள்‌. 


“நான்‌ அவர்களிடம்‌ பேசுகிறேன்‌” என்றான்‌ சகுனி. 
“அவர்களுக்குச்‌ சொல்லுங்கள்‌. இது அரசகுலம்‌. 
வல்லமைகொண்ட அரசன்‌ பல பெண்டிருடன்‌ 
வாழ்பவன்‌. அரசபீஜம்‌ எவ்வளவு முளைக்கிறதோ 
அவ்வளவுக்கு இந்நாடு நலம்பெறும்‌. என்‌ மைந்தன்‌ 
இசைநாட்டமுள்ளவன்‌. இந்தப்பதினொரு அரசிகளுக்கும்‌ 
யாழிசைக்கும்‌ பாத்திரங்களின்‌ ஓசைக்கும்‌ வேறுபாடு 
தெரியவில்லை. ஆகவே அவன்‌ அந்த சூதப்பெண்ணை 
சற்று அன்புடன்‌ நடத்துகிறான்‌. இவர்கள்‌ இங்கே 
கிளர்ச்சியுற்ற நரிக்கூட்டம்‌ போல 
ஊளையிட்டுக்கொண்டிருக்கிறார்கள்‌.” 


நரிகளின்‌ ஊளை என்ற சொல்‌ தன்னை 
அதிரச்செய்ததை சகுனி உணர்ந்தான்‌. முந்தையநாள்‌ 
அவன்‌ நரிகளின்‌ கூட்டமொன்று அஸ்தினபுரிக்குள்‌ 
நுழைவதுபோல கனவு ஒன்று கண்டிருந்தான்‌. 
அந்நரிகளின்‌ கண்கள்‌ ஒவ்வொன்றையும்‌ அவன்‌ 


கால்களாக்கி அவன்‌ தவழ்ந்து முன்‌ சென்றான்‌. 


“தவழ்ந்து செல்கிறார்‌. ஆகவே கீழே நின்று அவரை 
வீழ்த்த இயலாது. மரங்கள்மேல்‌ ஏறி தேடுங்கள்‌...” 
என்றான்‌ வில்லவர்‌ தலைவன்‌. அபிமன்யூ மல்லாந்து 
படுத்து கால்களால்‌ உந்தித்‌ தவழ்ந்தபடி மரங்களில்‌ ஏறிய 
இருவரை க்‌ ம்‌ “அவர்‌ ஒருவர்தான்‌... மரங்களில்‌ 
ஏறுங்கள்‌” வில்லவர்‌ தலைவனின்‌ குரலில்‌ இருந்து 
அவன்‌ மரத்திற்குப்‌ பின்னால்‌ ஒளிந்து நின்று 
ஆணையிடுவது தெரிந்தது. மீண்டும்‌ மூவர்‌ 
மரங்களிலிருந்து விழுந்தனர்‌. “அம்புகள்‌ வரும்‌ 
திசையை நோக்குக!” என்றான்‌ வில்லவர்‌ தலைவன்‌. 


அசுரப்படைகளின்‌ குளம்படியோசை காட்டைச்‌ சூழ்ந்தது. 
பறவைகள்‌ எழுந்து வானில்‌ ஒலிநிறைத்தன. அப்பால்‌ 
ஒரு பாறையை அபிமன்யூ கண்டான்‌. அதன்‌ 
பிளவுக்குள்‌ சென்றுவிட்டால்‌ ஒரு நாழிகைப்பொழுது 
வில்கொண்டு நின்றிருக்கமுடியும்‌. அசுரப்படைகள்‌ 
முற்றாகச்‌ சூழ்ந்துகொள்வது வரை. வ்‌ விழிகளால்‌ 
அளந்தபோது அது சற்று தொலைவிலிருந்தது. அதற்கு 
செல்லும்‌ மண்‌ உயரமற்ற புதர்களால்‌ ஆனதாக இருந்தது. 
அவர்களை குழப்பி சற்றுபொழுதுக்கு அம்புகளை 
நிறுத்தமுடிந்தால்‌ சென்றுவிடலாம்‌. 


அபிமன்யூ காற்றில்‌ அம்புகளை எய்து அந்த அம்புகளை 
பிற அம்புகளால்‌ அடித்தான்‌. ஓசை அப்பால்‌ கேட்க 
வில்லவர்கள்‌ அத்திசை நோக்கி திரும்பினர்‌. “அது 
அஸ்திரசந்தி முறை... ஓசையை கேட்காதீர்‌. அம்புகள்‌ 
கிளம்பும்‌ திசையை நோக்குக!” என ஆணையிட்டான்‌ 
வில்லவர்‌ தலைவன்‌. அதற்குள்‌ அபிமன்யூ எழுந்து ஓடி 
அந்தப்‌ பாறையைக்‌ கடந்து அப்பால்‌ பாய்ந்தான்‌. அவன்‌ 
காலில்‌ பிறிதொரு அம்பு தைக்க பிற அம்புகள்‌ 
பாறைமேல்‌ உலோக ஒலியுடன்‌ உதிர்ந்தன. அவன்‌ 
எழுந்து எய்த அம்பில்‌ ஒருவன்‌ அலறி வீழ்ந்தான்‌. 
அதற்குள்‌ அப்பால்‌ இலைத்தழைப்புக்குள்‌ 
அசுரப்படையின்‌ அணுகும்‌ புரவிகளை அவன்‌ 
கண்டான்‌. 


வில்லை இழுத்து நாண்‌ விம்ம அம்பேற்றி முன்னால்‌ 
வந்த புரவி வீரனை அவன்‌ வீழ்த்தியபோது தனக்குப்‌ 
பின்னால்‌ புரவிகளின்‌ குளம்படியோசையை கேட்டான்‌. 
பிரத்யும்னனது படையின்‌ முன்னணி புரவிவீரர்கள்‌ 
அம்புகளைப்‌ பாய்ச்சியபடி போர்க்கூச்சலுடன்‌ கிளைகள்‌ 
உடைந்து தெறிக்க கூழாங்கற்கள்‌ சிதறிப்பரக்க பெரிய 
வலையொன்று நீரிலிருந்து எழுவதுபோல 


செறிகாட்டுக்குள்‌ இருந்து தோன்றினர்‌. 

[।age]பிரத்யும்னன்‌ தன்‌ படையை முதலைச்‌ 
சூழ்கையென அமைத்திருந்தான்‌. முதலையின்‌ கூரிய 
வாயென புரவி நிரையொன்று ஆசுர நிலத்தை 
குறுகத்தறித்து ஊடுருவியது. அதன்‌ இரு கால்களென 
வில்லவர்‌ படை இருபுறமும்‌ காத்துச்‌ சென்றது. 
முதலையின்‌ நீண்ட எலும்புவால்‌ என யாதவக்‌ 
காலாள்படை பின்னால்‌ நெடுந்தூரம்‌ நெளிந்து 
வந்துகொண்டிருந்தது. குளம்படியோசைகளும்‌ 
போர்கூச்சல்களும்‌ கொம்புகளின்‌ பிளிறல்களும்‌ கலந்த 
முழக்கம்‌ காட்டுக்குள்‌ கார்வையை நிறைத்தது. 


ஆசுர நிலத்தின்‌ அனைத்துக்‌ காவல்மாடங்களிலும்‌ 
எச்சரிக்கை முரசுகள்‌ முழங்கத்தொடங்கின ஒன்றுடன்‌ 
ஒன்று தொட்டுக்கொண்டு ஒலிதொடுத்து அவை 
நெடுந்தொலைவுக்கு விரிய கரட்டுப்பாறைகளைக்‌ கவ்வி 
உயர்ந்த மரங்களாலான கான்விரிவில்‌ ஆங்காங்கே 
பரவியிருந்த பன்னிரண்டு படைநிலைகளிலிருந்தும்‌ 
அத்தனை படைகளும்‌ போர்முரசுகள்‌ முழங்க ஒலியால்‌ 
தங்களை தொகுத்துக்கொண்டபடி சூழ்ந்து அணைந்தன. 
அவை ஒன்றுடன்‌ ஒன்று 
உடல்கோத்துக்கொள்வதற்குள்ளாகவே ஓசைகளால்‌ 
வானில்‌ அவற்றின்‌ உளவிசைகள்‌ ஒன்றாகி எழுந்து 
பொழியத்தொடங்கின. 


பிரத்யும்னனுடன்‌ இணைந்துகொண்ட அபிமன்யூ இரு 
காவலர்களால்‌ பின்றிரைக்கு இட்டுச்‌ செல்லப்பட்டான்‌. 
கால்களில்‌ பாய்ந்த அம்புகளை அகற்றி மெழுகுக்கட்டு 
போட்டுக்கொண்டு புதிய புரவியிலேறி மீண்டும்‌ 
முதலையின்‌ மூக்குக்கு வந்தான்‌. பிரத்யும்னன்‌ 
முதலையின்‌ வாலின்‌ நுனியில்‌ இருந்தான்‌. கால்களென 
அமைந்த வில்லவர்‌ படைகளை யாதவப்‌ 
படைத்தலைவர்களான பத்மனும்‌ சக்ரனும்‌ நடத்தினர்‌. 
“சென்றுகொண்டே இருங்கள்‌. எத்தனை தொலைவுக்கு 
ஆசுர நிலத்தை இரண்டாக பிரிக்கிறோமோ அத்தனை 
தொலைவுக்கு அவர்கள்‌ ஆற்றல்‌ குறைகிறார்கள்‌. 
ஒருங்கிணைந்து போரிடும்பொருட்டு வகுக்கப்பட்டது 
அவற்றின்‌ சூழ்கை... நெடுகப்‌ பிளக்கப்பட்ட அவை 
உதிரித்‌ திரள்களாக எஞ்சும்‌” என்று அபிமன்யூ 


கூவினான்‌. “செல்க! செல்க! செல்க!” என முழவுகள்‌ 
ஆணையிட்டன. 


ஆசுரப்‌ படைநிலைகள்‌ அனைத்தும்‌ இரு அலைகளென 
இருபுறமும்‌ முதலைமூக்கை தாக்கின. அவர்களை 
பின்னிருந்து தாக்கின முதலையின்‌ கால்கள்‌. மிக 
விரைவிலேயே உச்சகட்ட போர்‌ தொடங்கிவிட்டது. 
காடுகளுக்குள்‌ இரு படைகளும்‌ ஒன்றுடன்‌ ஒன்று முட்டி 
பேரொலியெழுப்பின. மரங்கள்‌ உலைய, 
பறவைக்குலங்கள்‌ எழுந்து வெருண்டு வானில்‌ சுழல, 
விலங்குகளின்‌ ஓலங்கள்‌ கலந்து முழங்க போர்‌ 
ஒவ்வொரு கணமும்‌ என உச்சம்‌ கொண்டது. இருபுறமும்‌ 
நிகராக வீரர்கள்‌ விழுந்துபடுவதை அபிமன்யூ கண்டான்‌. 
எண்ணிக்கையாலேயே அசுரர்கள்‌ மேலும்‌ எழுந்து 
கொண்டிருந்தனர்‌. முதலைமுகம்‌ பிளவுமரப்‌ பொறியில்‌ 
என சிக்கிக்கொண்டது. அசுரர்களின்‌ அம்புகள்‌ 
நெடியவையாகவும்‌ அவர்களின்‌ தோள்கள்‌ 
விசைமிக்கவையாகவும்‌ இருந்தன. அம்பு பட்ட எவரும்‌ 
உயிர்‌ எஞ்ச மீளவில்லை. பல இடங்களில்‌ யாதவர்‌ 
மண்ணில்‌ ஆழப்பதிந்த அம்பில்‌ 
கழுவேற்றப்பட்டதுபோல கோக்கப்பட்டிருப்பதை 
அபிமன்யூ கண்டான்‌. யாதவப்படை நீரை அணுகிய 
நெருப்பென நுனிவளைவுகள்‌ கருகி 
அணைந்துகொண்டிருந்தது. 


முதலையின்‌ வால்‌ வளைந்து வந்து அறைந்து 
தாக்குகையில்‌ அசுரப்படைகள்‌ சிதறுமென அவன்‌ 
எதிர்பார்த்திருந்தான்‌. மேலும்‌ மேலும்‌ அசுரப்படைகளின்‌ 
தாக்குதல்‌ கூடிக்கொண்டே சென்றது. முதலை தன்‌ 
முன்னங்கால்களால்‌ தன்‌ முகத்தைப்பற்றிய பொறியின்‌ 
பிடியை அறைந்து உடைக்க முயன்றது. மேலும்‌ மேலும்‌ 
திமிறித்திமிறி சிக்கிக்கொண்டது முதலை. அதன்‌ 
முன்கால்களின்‌ விரைவு குறைந்தது. பின்னர்‌ அது 
நிலைத்து பின்னகரத்‌ தொடங்கியது. “பின்னகரலாகாது. 
பின்னகர்வது கொலைக்குரிய குற்றம்‌. 
பின்னகர்பவர்களை பின்னாலிருப்பவர்கள்‌ 
வெட்டிச்சாய்க்கவேண்டும்‌... ஆணை” என்று அபிமன்யூ 
கூவினான்‌. “இளவரசே, பின்னகர்வதும்‌ போரே... 
உயிரோடிருப்பதே போரில்‌ முதல்‌ முறைமை” என்றான்‌ 
அவனுடன்‌ வந்த படைத்தலைவனாகிய பீதாம்பரன்‌. 


“பின்னகரும்‌ படை உள்ளத்தால்‌ மேலும்‌ விரைவாக 
பின்னகர்ந்து கொண்டிருக்கிறது” என்றான்‌ அபிமன்யூ. 
“பின்னகரத்‌ தொடங்கிய படை நில்லாது. 
பின்னகருந்தோறும்‌ எதிரி ஒன்றுகூடுவது வலுப்பெறும்‌” 


என்றான்‌. “நின்று பொருதுக! அத்தனை மரங்களிலும்‌ 
அத்தனை பாறைகளிலும்‌ ஒளிந்துகொள்க! 
பிரத்யும்னரின்‌ முதலைவால்‌ வந்து அறையும்‌ வரை 
இப்போரை இங்கு நிலைகொள்ளச்‌ செய்வது நம்‌ 
கடமை...” அவர்களைச்‌ சூழ்ந்து சிட்டுத்திரள்‌ என 
அம்புகள்‌ மூச்சுசீறச்‌ சென்று மரங்களில்‌ தைத்து 
அதிர்ந்தன. புரவிக்குளம்புகள்‌ மிதித்து தழைத்த 
புதர்களில்‌ ஊன்றின. மண்ணில்‌ தைத்து புதைந்தன. 


யாதவர்‌ மிகத்‌ திறமையாக மரங்களுக்குப்‌ பின்னால்‌ 
ஒளிந்து போரிட்டாலும்கூட அசுரப்‌ படைகள்‌ வளைந்து 
சூழ்ந்துகொண்டதனால்‌ புரவிகளின்‌ விலாக்களைக்‌ 
கண்டு அம்பு தொடுக்க முடிந்தது. புரவிகளைத்‌ 
தாக்குவதற்கென்று பெரிய உலோக நாக்குகொண்டு 
நீண்ட அம்புகளை அசுரர்‌ வைத்திருந்தனர்‌. அவற்றில்‌ 
கந்தகம்‌ பூசப்பட்டிருந்தமையால்‌ அம்பு தைத்ததுமே 
வலியுடன்‌ அலறி துள்ளிக்குதித்துச்‌ சுழன்ற புரவிகள்‌ 
சூழ்ந்திருந்த அனைவரையும்‌ நிலைகலக்கி 
காட்டிக்கொடுத்தன. நச்சு அம்புகள்‌ பட்ட யாதவ வீரர்கள்‌ 
மெல்லிய மூச்சொலியுடன்‌ மண்ணில்‌ உதிர்ந்தனர்‌. 


பீதாம்பரன்‌ “இன்னும்‌ கால்‌ நாழிகைப்பொழுதுகூட நம்‌ 
படை நிற்காது. படைகளின்‌ ஒலியிலேயே வீழ்ச்சி 
தெரிகிறது” என்றான்‌ . “கொல்லுங்கள்‌! தாக்குங்கள்‌! 
வெல்லுங்கள்‌!” என்ற ஒலிகள்‌ நின்றுவிட “வலத்தே 
ஒளியுங்கள்‌! பாறைகளுக்குள்‌ பதுங்கிக்கொள்ளுங்கள்‌! 
மரங்களுக்குப்‌ பின்னால்‌ முற்றிலும்‌ புரவிகளை 
ஒதுக்குங்கள்‌!” என்று தற்காப்பு ஒலிகளே சூழவும்‌ 
கேட்டுக்கொண்டிருந்தன. அபிமன்யூ “தாக்குக! 
முன்னேறுக!” என்று வில்லைத்‌ தூக்கியபடி கூவினான்‌. 
அவன்‌ குரலை வாங்கி முரசொலியாக மாற்றி 
படைகளுக்கு அளித்துக்கொண்டிருந்தான்‌ அப்பால்‌ 
இருந்த முரசுக்காவலன்‌. அவ்வொலியே அசுரரின்‌ 
அம்பை ஈர்க்க முரசுடன்‌ உருண்டு அவன்‌ கீழே 
விழுந்தான்‌. “எங்கு சென்றிருக்கிறார்‌? இங்கு நாம்‌ 
சிக்கிக்கொண்டிருக்கிறோம்‌ என்று அவருக்கு 
அறிவிக்கலாமா?” என்றான்‌ பத்மன்‌. “அசுரப்‌ படைகளில்‌ 
ஒரு சிலருக்கேனும்‌ நமது முழவுச்சொல்‌ தெரியும்‌ என்றால்‌ 
நாம்‌ உதவிகோருகிறோம்‌ என்பதே பணிகிறோம்‌ என்ற 
சொல்லுக்கு நிகராக மாறும்‌. அவர்கள்‌ நமது சரியும்‌ 
விசையை இன்னும்‌ புரிந்துகொள்ளவில்லை 
என்பதனால்தான்‌ இன்னும்‌ போர்‌ நிகழ்கிறது. இங்கே 
எழுச்சி ஒலியன்றி எதுவும்‌ ஒலிக்கலாகாது” என்றான்‌ 
அபிமன்யூ. 


ஒவ்வொரு சொல்லுக்கும்‌ அவனிடமிருந்து அம்புகள்‌ 
சென்று அசுரர்களை வீழ்த்திக்கொண்டிருந்தன. 
“ஆணையிடுங்கள்‌, இளவரசே! இன்னும்‌ 
சிறுபொழுதிலேயே நாம்‌ முற்றிலும்‌ 
வீழ்த்தப்பட்டுவிடுவோம்‌. நமது படைகள்‌ பாதியாக 
குறைந்துவிட்டன. முதலையின்‌ கால்கள்‌ சிதறி 
பின்னகர்ந்துவிட்டன. தனிமைப்பட்டுவிட்டிருக்கிறோம்‌” 
என்றான்‌ பீதாம்பரன்‌. “இல்லை, பின்வாங்குதல்‌ என்னும்‌ 
எண்ணத்திற்கே இடமில்லை. போரிடுக! எஞ்சியவர்களை 
ஒருங்கிணைத்துக்கொள்க! முழு விசையுடன்‌ தாக்குக!” 
என்றான்‌ அபிமன்யூ. “எத்தனை பொழுது? இன்னும்‌ 
எத்தனை பொழுது?” என்றான்‌ பீதாம்பரன்‌. 


“போரில்‌ உச்சகணம்‌ என்று ஒன்று உண்டு. அங்கு 
எவ்வளவு நேரம்‌ நிற்க முடிகிறது என்பதே வீரம்‌ 
எனப்படுகிறது” என்று அபிமன்யூ சொன்னான்‌. 
“இன்னும்‌! இன்னும்‌ முன்னேறுங்கள்‌! புதுவிசையுடன்‌ 
சேர்ந்து முன்னெழுக! இத்தருணத்தில்‌ நாம்‌ ஒரு 
காலடியை முன்வைத்தால்‌ நம்‌ உள்ளத்தில்‌ பல காதம்‌ 
முன்னகர்ந்தவர்களாவோம்‌. இழந்த விசையை ஏழு 
மடங்கு திரும்பப்‌ பெறுவோம்‌” என்றான்‌. “இனி சொற்கள்‌ 
நம்‌ படைகளிடம்‌ சென்று சேராது, இளவரசே” என்றான்‌ 
பீதாம்பரன்‌. அபிமன்யூ திரும்பிப்‌ பார்த்தபின்‌ தன்‌ 
புரவியை சவுக்கால்‌ அறைந்து குதிமுள்ளால்‌ குத்தி 
கூச்சலிட்டு எழச்செய்து குளம்பொலி முழங்க பாய்ந்து 
அருகே நின்ற பாறைக்குமேல்‌ சென்றான்‌. தன்‌ 
இடையிலிருந்த கொம்பை எடுத்து மும்முறை ஊதினான்‌. 
“முன்னேறுக! முன்னேறுக! முன்னேறுக!” என்று அது 
ஓசையிட்டது. 


“இளவரசே, தாங்கள்‌ எதிரிகளுக்கு 
கொலைமேடையிலென காட்சி கொடுக்கிறீர்கள்‌!” என்று 
சக்ரன்‌ கூவினான்‌. அபிமன்யூவை நோக்கி அம்புகள்‌ 
பாய்ந்து வந்தன. அவன்‌ வில்‌ அனல்பட்ட நாகமென 
நெளிந்து துடிக்க அம்புகள்‌ நீர்பட்டு வெடிக்கும்‌ 
பந்தத்திலிருந்து பொறிகளென அவனிடமிருந்து 
கிளம்பின. அவன்‌ புரவி இரு கால்களையும்‌ தூக்கி 
கனைத்தபடி பாய்ந்து இறங்கி மரக்கிளைகளை ஓடித்து 
வளைத்தபடி முன்னால்‌ சென்றது. அவன்‌ அம்புகள்‌ 
பட்டு அசுரர்கள்‌ அலறிவிழும்‌ ஒலி கேட்டது. அவனுக்குப்‌ 
பின்னால்‌ வெவ்வேறு இடங்களில்‌ பதுங்கியிருந்த யாதவ 
வில்லவர்கள்‌ அத்தருணத்தில்‌ எழுந்த வெறியுடன்‌ 
“வெற்றிவேல்‌! வீரவேல்‌! ஆழி வாழ்க! வெண்சங்கு 
வாழ்க!” என்று கூவியபடி புரவிகளில்‌ எழுந்து அம்புகள்‌ 
பெய்து அபிமன்யூவைத்‌ தொடர்ந்து சென்றனர்‌. 


யாதவப்‌ படைகளின்‌ அவ்வெழுச்சி அசுரப்படைகளுக்கு 
மேலும்‌ புதிய பெரும்படையொன்று அங்கு 
வந்துவிட்டதோ என்ற உணர்வை அளிக்க அவர்கள்‌ 
ஒருவரோடொருவர்‌ படைக்கலங்களும்‌ கவசங்களும்‌ 
முட்டி ஒலிக்க பின்னகர்ந்தனர்‌. மேலும்‌ மேலுமென வந்த 
அம்புகள்‌ அவ்வச்சத்தை பெருக்க கணம்‌ கணமாக 
அவர்கள்‌ அச்சமும்‌ குழப்பமும்‌ கொண்டு பெருகிப்‌ 
பின்னகர்ந்தனர்‌. அவ்வச்சமே அவர்களை வெறும்‌ 
அம்புக்கான இலக்குகளாக ஆக்கி நிலத்தில்‌ சரித்தது. 
தோழர்கள்‌ விழும்தோறும்‌ அவர்கள்‌ அச்சம்‌ பெருகியது. 
போர்‌ வெறி யாதவர்‌ புலன்களை உச்சத்திற்கு 
கொண்டுசென்றது. ஒவ்வொரு அம்பையும்‌ 
தனித்தனியாக பார்த்து விலக்கும்‌ ஊழ்க நிலையை 
உள்ளம்‌ அடைந்தது. 


அச்சம்‌ அசுரரின்‌ அனைத்துப்‌ புலன்களையும்‌ மூடி 
பின்னகர்வதொன்றே குறி என்றாகியது. அவர்கள்‌ 
கொண்ட பயிற்சிகளையும்‌ படைக்கலன்களையும்‌ 
கேடயங்களையும்‌ அகற்றி வெற்றுடம்பென 
யாதவர்களுக்கு முன்‌ நிறுத்தியது. அம்புகளுக்கு முன்‌ 
ஊழால்‌ செலுத்தப்பட்டு பணிபவர்கள்போல நிரை 
நிரையாக வந்து விழுந்து மடிந்துகொண்டிருந்தார்கள்‌. 
அப்போரை ஒருகணம்‌ உளவிலக்கத்துடன்‌ 
நோக்கியபோது அபிமன்யூ அசுரர்கள்‌ ஓடிவந்து தங்கள்‌ 
நெஞ்சைக்காட்டி அம்பை வாங்கி பலிக்கொடை 
அளிப்பதுபோல்‌ உணர்ந்தான்‌. பலமுறை ஒத்திகை 
பார்க்கப்பட்டு அதன்படி நிகழும்‌ ஒரு தொல்சடங்கு 
என்றே அது தோன்றியது. ஒவ்வொரு விழியையும்‌ 
நோக்கி மிருத்யூதேவி ஓசையிலாது ஆணையிட்டாள்‌. 
“பணிக... படையலாகுக!” 


யாதவப்‌ புரவிகள்‌ விழுந்த அசுரர்கள்‌ உடல்களின்மேல்‌ 
மிதித்து மேலே சென்றன. அசுரப்‌ படைகள்‌ குவிந்து 
அணுகியதற்கு எதிர்திசையாக விரிந்து அகன்றன. 
படைகள்‌ விலகுவதை தடுக்கும்பொருட்டு 
கூச்சலிட்டுக்கொண்டே இருந்த அசுரப்‌ 
படைத்தலைவர்கள்‌ அதை தவிர்க்கமுடியாதென்று 
உணர்ந்து திரும்பியபோது யாதவர்களுக்கு மேலும்‌ 
படைகள்‌ வரவில்லையென்று புரிந்துகொண்டனர்‌. 
படைத்தலைவன்‌ சிம்ஹன்‌ தன்‌ சங்கை ஒலித்து 
படைகளை இரு பிரிவாகப்‌ பிரித்து மேலும்‌ விரைவாக 
பின்னகர வைத்தான்‌. அப்போர்முகத்திலிருந்து எத்தனை 
விரைவாக அவர்கள்‌ அகன்று செல்கிறார்களோ 
அத்தனை விரைவாக அங்கிருக்கும்‌ 
மாயமொன்றிலிருந்து விடுபடுவார்கள்‌ என்று அவன்‌ 


அறிந்திருந்தான்‌. 


அங்கே மிருத்யூதேவி யாதவர்களிடம்‌ எழுந்தபின்‌ 
அவர்கள்‌ கொல்பவர்களாகவும்‌ அசுரர்கள்‌ 
வீழ்பவர்களாகவும்‌ மட்டுமே திகழ முடியும்‌. அதிலிருந்து 
விலகியதுமே அம்மாய வளையத்திற்குள்‌ என்ன 
நிகழ்ந்தது என்பதை அவர்கள்‌ உள்ளம்‌ பிரித்தறியத்‌ 
தொடங்கும்‌. நாணமும்‌ அதிலிருந்து சினமும்‌ எழ 
வெறியென அவற்றை மாற்றிக்கொண்டு அவர்கள்‌ 
நின்றுவிடுவார்கள்‌. அத்தருணத்தில்‌ மிகச்‌ சரியாக எழும்‌ 
அறைகூவல்‌ அவர்களை பற்றிக்கொள்ளச்‌ செய்யும்‌. 
எரியென எழுந்து முன்னேறுவார்கள்‌. காடுகளுக்குள்‌ 
பின்னகர்ந்த அசுரர்கள்‌ ஒருவரை ஒருவர்‌ தோள்முட்டி 
ஒருங்கிணைந்தனர்‌. ஒவ்வொருவரும்‌ பிறரை உணர 
உணர அதுவரை அச்சத்தால்‌ முற்றிலும்‌ தனித்தவர்களாக 
இருந்தவர்கள்‌ மீண்டும்‌ திரள்‌ என ஆயினர்‌. 


படை என்ற தொகைவிசையில்‌ இருந்து 
தனித்தவர்களாகி, எங்கிருக்கிறோம்‌ என்றும்‌ எதை 
ஆற்றுகிறோம்‌ என்றும்‌ அறியாது விழியும்செவியும்‌ 
இழந்தவர்களாக மாறியவர்கள்‌ திரளென்றானதும்‌ 
அப்பெருக்கின்‌ ஒற்றை விழியும்‌ ஒற்றை செவியும்‌ 
கொண்டு பேருருவமாயினர்‌. ஒரு சொல்லும்‌ 
உரைக்கப்படாமலேயே யாதவர்கள்‌ தங்களைவிட 
சிறியபடை என்றும்‌ விசையால்‌ மட்டுமே 
வல்லமைகொண்டவர்கள்‌ என்றும்‌ அவர்கள்‌ 
அனைவரும்‌ புரிந்துகொண்டனர்‌. 
அவ்வெண்ணத்தாலேயே மிக உறுதியாக தொகுக்கப்பட்டு 
வலுவான படையென்றாகி சீரான விரைவுடன்‌ மீண்டும்‌ 
அணுகி வந்தனர்‌. 


அசுரப்‌ படைகள்‌ தங்கள்‌ முன்னிலிருந்து சிதறி அகன்று 
செல்லும்தோறும்‌ மேலும்‌ விசை கொண்டு முன்னேறி 
வந்த யாதவர்‌ மெல்ல எங்கோ ஒருபுள்ளியில்‌ விசை 
இழந்து தளரத்தொடங்கினர்‌. அவ்விசை 
அணையத்தொடங்கிய அத்தருணம்‌ அனைவரிலும்‌ ஒரே 
கணத்தில்‌ நிகழ்ந்தது. அத்தனைபேரும்‌ தாங்கள்‌ 
சிறியப்டை என்னும்‌ எண்ணத்தை அடைந்தனர்‌. வெற்றி 
என்பது கொலையும்தான்‌ என்பதனால்‌, கொலை 
மானுடருக்குள்‌ ஆழத்தில்‌ உறையும்‌ ஒன்றை சலிப்பும்‌ 
துயரும்‌ கொள்ளச்‌ செய்கிறது என்பதால்‌, கணம்‌ தோறும்‌ 
அவர்களின்‌ உள்ளம்‌ தளர்வுற்றது. உடல்‌ நாண்‌ 
தொய்ந்தது. அதை அறிந்த புரவிகள்‌ நடைதளர்ந்தன. 
அவர்களின்‌ படை ஒவ்வொருவரும்‌ கொண்ட முன்னெழு 
விசையாலேயே அவ்வடிவத்தை அடைந்திருந்தது. 


அம்புவடிவம்‌ என்பது பாயும்விசையின்‌ விழித்தோற்றம்‌. 
விசை தளரத்தொடங்கியதுமே அம்பு வடிவு நெகிழ்ந்து 
பிறை என்றாகியது. மேலும்‌ பரந்து கொடியென 
நெகிழ்ந்தாடியது. 


வடிவு தளர்ந்த படைசூழ்கை ஒவ்வொரு கணமும்‌ அதன்‌ 
வீரர்களை வெறும்‌ திரளென்று ஆக்குகிறது. கோக்கும்‌ 
சரடறுந்த மாலையென அதன்‌ உறுப்புகள்‌ ஒவ்வொன்றும்‌ 
சிதறத்தொடங்குகின்றன. மிக விரைவிலேயே ஒவ்வொரு 
யாதவப்‌ படைவீரனும்‌ தனியன்‌ என்றானான்‌. அக்கணம்‌ 
வரை அவனை ஏந்தி வந்த பேரலையிலிருந்து விலகி 
பொருளிழந்து உதிர்ந்தான்‌. விழியிழந்து செவியிழந்து 
காட்டுக்குள்‌ முட்டி மோதத்தொடங்கினான்‌ அசுரர்களின்‌ 
அம்புகள்‌ அவர்களை வீழ்த்தலாயின. தன்னைச்‌ 
சுற்றிலும்‌ யாதவர்கள்‌ புரவியிலிருந்து அலறி 
விழுந்துகொண்டிருப்பதை அபிமன்யூ பார்த்தான்‌. 
மீண்டுமொரு பாய்ச்சலென்பது கடலலையின்‌ 
உச்சிவளைவில்‌ காலூன்றி மீண்டும்‌ பாய முயல்வது 
போல. ஆனால்‌ மீண்டும்‌ பாய்ந்தாக வேண்டும்‌. தன்‌ 
உளவிசை ஒன்றினாலேயே இவர்களை முன்தூக்க 
முடியும்‌. 


அவன்‌ எண்ணியதை உணர்ந்தவன்போல “இளவரசே, 
மீண்டும்‌ பாயவேண்டாம்‌. அது தற்கொலை என்றாகும்‌” 
என்றான்‌ பீதாம்பரன்‌. “நாம்‌ போராடியாக வேண்டும்‌... 
முன்னகர்ந்தாக வேண்டும்‌” என்றான்‌ அபிமன்யூ. 
தன்புரவியை சவுக்கால்‌ அடித்து “முன்னேறுக!” என 
கூவினான்‌. அத்தருணத்தில்‌ அவர்களுக்குப்பின்னால்‌ 
முழவுகளும்‌ கொம்புகளும்‌ போர்க்கூச்சல்களும்‌ 
இணைந்த பெருமுழக்கம்‌ எழுந்தது. சக்ரன்‌ “முதலை 
வால்‌ சுழற்றி அறைகிறது!” என்று கூவினான்‌. பத்மன்‌ 
“ஆம்‌. இப்போர்‌ முடிந்துவிட்டது” என்றான்‌. 


[[ஙage]காட்டை தன்‌ காலடியில்‌ பரப்பியிருக்கும்படி ஓங்கி 
வான்‌ தாங்கி நின்றிருக்கும்‌ வேங்கைப்பெருமரம்‌ கடை 
புழங்கி பிற மரங்களை சுள்ளிகளென ஓடித்தபடி நிலம்‌ 
அறைந்து விழுவதுபோல பிரத்யும்னனின்‌ படை 
அசுரப்படைகளை சிதறடித்தபடி ஆசுரத்திற்குள்‌ 
புகுந்தது. முதலையின்‌ முகத்தையும்‌ முன்கால்களையும்‌ 
கவ்வி உதறிக்‌ கிழித்துக்கொண்டிருந்த 
அசுரப்படைகளின்‌ முதுகை முதலை வால்‌ சுழற்றி 
அழித்தது. எலும்புவாலின்‌ அடியால்‌ நொறுங்கிச்‌ சிதறி 
காடெங்கும்‌ பரவினர்‌ அசுரர்‌. யாதவப்படைகளின்‌ 
படைப்பயிற்சியும்‌ செய்தித்திறனும்‌ எண்ணிக்கையும்‌ 
அசுரர்களைவிட மிகுதியாக இருந்தன. அசுரர்களோ 


தங்கள்‌ எண்ணிக்கையாலும்‌ குருதிவெறியாலுமே 
போரில்‌ ஆற்றல்‌ கொள்பவர்கள்‌. அவையிரண்டும்‌ 
பொருளற்றவையென்றாக அவர்கள்‌ சிறுகுழுக்களாகப்‌ 
பிரிந்து காடுகளுக்குள்‌ ஓலமிட்டபடி ஓடிப்பரவினர்‌. 


யாதவப்படைகளில்‌ ஒரு சாரார்‌ நூலேணிகளினூடாக 
மரங்களுக்கு மேல்‌ ஏறி அங்கு இருந்துகொண்டு 
அம்புகளை விடுத்து அசுரர்களை கொன்று வீழ்த்தினர்‌. 
காட்டுக்குள்‌ யானைப்போர்‌ நிகழ்வதுபோல மரங்கள்‌ 
உலைய, பறவைகள்‌ எழுந்து வானில்பரவ, 
அந்நிலமெங்கும்‌ ஒவ்வொரு புள்ளியிலும்‌ போர்‌ 
நிகழ்ந்தது. மிக விரைவிலேயே அசுரப்படைகள்‌ 
முற்றிலும்‌ எதிர்ப்பை கைவிட்டுவிட்டு 
பின்வாங்கத்தொடங்கின. பின்வாங்கும்தோறும்‌ அவை 
மேலும்‌ நம்பிக்கையிழந்தன. எதிர்ப்பு இலாதபோது 
விரைவு ஒவ்வொரு கணமும்‌ மிக யாதவப்படைகள்‌ ஆசுர 
நிலத்திற்குள்‌ கடந்து சென்றுகொண்டே இருந்தன. 


உரக்க நகைத்தபடி சக்ரன்‌ அபிமன்யூவிடம்‌ 
“மிஞ்சிப்போனால்‌ இன்று மாலை... மெல்ல சென்றால்கூட 
இன்றிரவு சோணிதபுரியை அடைந்துவிடுவோம்‌. நாளை 
காலை பாணரின்‌ அரண்மனை முகப்பில்‌ யாதவக்கொடி 
பறக்கும்‌” என்றான்‌. பீதாம்பரன்‌ “செல்வதற்குள்‌ நாம்‌ 
அசுரர்களில்‌ பாதியை கொன்றழித்துவிடவேண்டும்‌” 
என்றான்‌. “முன்னேறுங்கள்‌ முன்னேறுங்கள்‌” என்று 
கூவியபடி அபிமன்யூ கொற்றவையின்‌ 
வெறியாட்டெழுந்த பூசகி என வில்‌ நின்று துள்ள 
முன்னால்‌ சென்றான்‌. “விரைக! மேலும்‌ விரைக!” என்று 
யாதவப்படைகளுக்கு ஆணையிட்டுக்கொண்டும்‌ 
வெறியுடன்‌ நகைத்துக்கொண்டும்‌ பொருளின்றி 
கூச்சலிட்டுக்கொண்டும்‌ சென்றான்‌. அவன்‌ விழிகள்‌ 
தெய்வங்களுக்குரிய வெறிப்பு கொண்டிருந்தன. 
அத்தருணத்திற்காக மண்‌ பிளந்து எழுந்த 
பாதாளதெய்வம்போலிருந்தான்‌. 


அசுரப்படைகள்‌ ஒவ்வொரு நிலைகளாக கைவிட்டு 
பின்னகர்ந்தன. பின்னகரும்படி ஒலித்துக்கொண்டிருந்த 
முழவுகளும்‌ ஓயவே பிறிதொன்றும்‌ 
செய்வதற்கிலாதவர்களென அவர்கள்‌ சென்றபடி 
இருந்தனர்‌. “வென்று விட்டோம்‌! போர்‌ முடிந்துவிட்டது, 
இளவரசே!” என்றான்‌ சக்ரன்‌. அபிமன்யூ அம்புதொடும்‌ 
இலக்குகளை கணம்‌ முன்‌ தொட்டுச்சென்ற விழிகளுடன்‌ 
“அசுரர்கள்‌ என்றும்‌ இங்கிருந்தார்கள்‌. ஒருபோதும்‌ 
அவர்கள்‌ தாங்களே எழுந்ததில்லை. அவர்களை 
பேரரசாக ஆக்கியவர்‌ ஒருவர்‌. அவர்‌ இன்னும்‌ 


அப்போது நினைவுகூர்ந்தான்‌. எரிவிண்மீன்‌ போல 
இருளில்‌ ஒளியுடன்‌ விரைபவை. “நான்‌ அவர்களிடம்‌ 
பேசுகிறேன்‌” என்று மீண்டும்‌ சொன்னான்‌. 


“நேற்று ஒரு முதுகளிறு இங்கே அந்தப்புர முற்றத்துக்கு 
வந்து இறந்தது. அதை அவர்களிடம்‌ 
சொல்லவேண்டியதில்லை. அந்த முதுகளிறு முன்பு 
பேரரசி ஊர்கோலம்‌ செல்லக்கூடியதாக இருந்தது. 
முதுமையில்‌ அதை கொட்டிலில்‌ வைத்திருந்தார்கள்‌. 
இறப்பின்கணத்தில்‌ அந்நினைவில்‌ அது இங்கே 
வந்திருக்கிறது... அதைச்‌ சொன்னால்‌ அதற்கும்‌ 
பாலைவனத்து பேய்க்கதைகள்‌ சிலவற்றை 
கற்பனைசெய்துகொள்வார்கள்‌ உங்கள்‌ 
உடன்பிறந்தபெண்கள்‌...” 


“சரி” என்றான்‌ சகுனி. “அவர்களிடம்‌ சொல்லுங்கள்‌, இது 
அரசர்களின்‌ அந்தப்புரம்‌. இங்கு எப்போதும்‌ அதற்குரிய 
அமைதியும்‌ முறைமையும்‌ நிலவவேண்டும்‌ என்று...” 
அம்பிகை அவன்‌ செல்லலாம்‌ என்று கையசைத்தாள்‌. 
சேடி வந்து வணங்கி “இவ்வழி இளவரசே” என்றாள்‌. 
வணங்கி விடைபெற்று சகுனி திரும்பி சேடியுடன்‌ 
சென்றான்‌. 


மரத்தாண்கள்‌ அணிவகுத்த நீண்ட இடைநாழி வழியாகச்‌ 
செல்லும்போது சகுனி அம்பிகையைப்பற்றியே 
எண்ணிக்கொண்டிருந்தான்‌. காந்தாரி 
மணமுடித்துவந்தபோது மருகிமேல்‌ அம்பிகை 
பெரும்பற்று கொண்டவளாக இருந்தாள்‌. நாள்‌ முழுக்க 
அவளுடன்‌ இருந்தாள்‌. அவள்‌ நலன்களை 
பேணிக்கொண்டாள்‌. எப்போது அவள்‌ 
கசப்பூட்டுபவளாக ஆனாள்‌? திருதராஷ்டிரனுக்கு 
மணிமுடி இல்லாமலானபோதா? ஆம்‌, அதுதான்‌. ஆனால்‌ 
அந்த வெறுப்பு முதல்‌ தளிர்விட்டெழுந்த ஒரு தருணம்‌ 
இருந்தாகவேண்டும்‌. அந்தத்‌ தருணத்தில்‌ ஒருபோதும்‌ 
செரித்துக்கொள்ளமுடியாத எதையோ அம்பிகை 
கண்டடைந்திருக்க வேண்டும்‌. 


மிக இயல்பாக அவன்‌ நெஞ்சில்‌ குந்தியின்‌ தோற்றம்‌ 
வந்துசென்றது. தேவயானியின்‌ மணிமுடியைச்‌ சூடி 
அவள்‌ சிம்மாசனத்தில்‌ அமர்ந்திருந்தபோது 
அதற்கெனவே பிறந்தவள்‌ போலிருந்தாள்‌. அருகே அவன்‌ 
தங்கை சேடியைப்போலவே அகம்படி சேவித்து 
நின்றிருந்தாள்‌. அவ்வெண்ணத்தை உடனே அவன்‌ தன்‌ 
நெஞ்சிலிருந்து அழித்துக்கொண்டான்‌. அப்போது 
குந்தியின்‌ கண்களிலிருந்த கனவை 


படைமுகம்வரவில்லை” என்றான்‌. அதைக்கேட்டதுமே 
அது மெய்யென்றுணர்ந்த சக்ரன்‌ முகம்‌ மாறினான்‌. 
படைகளை நோக்கி திரும்பி வாளைச்சுழற்றி “முன்‌ 
செல்லுங்கள்‌! முன்னேறுங்கள்‌” என்று கூவியபடி 
விரைந்தான்‌. 


எதிர்க்காற்று பட்டுத்துணித்திரள்‌ போல முகத்திலறைய 
புரவியில்‌ விரைந்து சென்றுகொண்டிருந்தபோது 
அபிமன்யூ பாணாசுரரைப்‌ பற்றி எண்ணிக்கொண்டான்‌. 
பிரத்யும்னனின்‌ படைகள்‌ அங்கு வந்துள்ளன என்பதற்கு 
அவை யாதவ மையநிலத்திலிருந்து திரண்டு வந்து 
கொண்டிருக்கின்றன என்றுதான்‌ பொருள்‌. அதை 
அறியும்‌ அளவுக்கு ஒற்றர்படை அவருக்கு இருக்கும்‌. 
கோகுலத்திலிருந்து அநிருத்தனை கவர்ந்துகொண்டு 
வந்து சிறை வைக்க முடிந்தவருக்கு விழியறியா 
ஒற்றர்வலை ஒன்று இருந்தாகவேண்டும்‌. அவர்‌ 
பிரத்யும்னனின்‌ படை தன்‌ எல்லை கடப்பதுவரை 
வாளாவிருக்க மாட்டார்‌. இச்செய்தி சென்றபின்னர்தான்‌ 
அவர்‌ சோணிதபுரியிலிருந்து எழுவார்‌ என்பது மடமை. 
எண்ண எண்ண “ஆம்‌, அதுவே உண்மை!” என்று அவன்‌ 
உள்ளத்தின்‌ ஆழத்தில்‌ பிறிதொருவன்‌ 
குரலெழுப்பினான்‌. இது மேலும்‌ மேலும்‌ தங்களை உள்ளே 
கொண்டு வந்து சூழ்ந்துகொள்வதற்கான வழிமுறையா 
என்ன? அதை சொல்லாக்கியதுமே மெய்யென்றாகி 
தொட்டுவிடும்‌ பாறையென கண்முன்‌ நின்றது. 


அபிமன்யூ கடிவாளத்தை இழுத்து புரவியை 
நிறுத்தியதைக்கண்ட சக்ரன்‌ திரும்பி வந்து “இளவரசே” 
என்றான்‌. “நாம்‌ சூழ்ந்துகொள்ளப்பட்டிருக்கிறோம்‌” 
என்றான்‌ அபிமன்யூ. “எங்கே?எவரால்‌?” என்றபின்‌ சக்ரன்‌ 
நகைத்து “அசுரர்களாலா? காற்றில்‌ பறக்கும்‌ பஞ்சுகள்‌. 
இனி அவர்களை ஒன்று திரட்ட பாணாசுரரால்‌ அல்ல 
அவரது தந்தை மாவலியாலோ மூதாதை 
வைரோசனராலோ ஏன்‌ விண்ணளந்தோனை எதிர்த்த 
ஹிரண்யகசிபுவாலோகூட இயலாது” என்றான்‌. 
அபிமன்யூ “அல்ல, நான்‌ அவரது நோக்கை 
உணர்கிறேன்‌” என்றான்‌. “இது உளமயக்கு” என்றான்‌ 
சக்ரன்‌. “நாகம்‌ நோக்கிவிட்டபின்‌ தவளை அதை 
அறிந்துவிடும்‌ என்பார்கள்‌” என்ற அபிமன்‌ 
புரவியிலிருந்து பாய்ந்திறங்கி அருகே நின்ற வேங்கை 
மரத்தின்‌ கொடிகளிலும்‌ கிளைகளிலும்‌ தொற்றி 
மேலேறத்தொடங்கினான்‌. 


“இளவரசே, எங்கு செல்கிறீர்கள்‌?” என்று கீழிருந்து சக்ரன்‌ 
கேட்டான்‌. உச்சிக்கிளையை அடைந்து கவர்‌ ஒன்றில்‌ 


கால்வைத்து அமர்ந்துகொண்டு நாற்புறமும்‌ நோக்கிய 
அபிமன்யூ “நான்‌ எண்ணியதேதான்‌” என்றான்‌. “என்ன?” 
என்றான்‌ சக்ரன்‌. “நாம்‌ 
சூழ்ந்துகொள்ளப்பட்டிருக்கிறோம்‌. முற்றிலுமாக” 
என்றான்‌ அபிமன்யூ. சக்ரன்‌ “என்ன சொல்கிறீர்கள்‌?” 
என்றான்‌. அபிமன்யூ கீழிறங்கி வந்து “எப்போதும்‌ நாம்‌ 
செய்யும்‌ பிழைதான்‌. நாமறியாத நிலங்களுக்குச்‌ 
செல்லும்போது நாமறிந்த நிலமாக அதை கற்பனை 
செய்து கொள்கிறோம்‌. அது நம்மை இடர்களுக்கு 
கொண்டு செல்லும்‌ பொறியாகிவிடுகிறது” என்றான்‌. 
“நாம்‌ ஆசுரத்திற்குள்‌ முழுமையாக 
அகப்பட்டுக்கொண்டிருக்கிறோம்‌. அவர்‌ 
சோணிதபுரியிலிருந்து மலை இடைவெளிகளினூடாக 
படைகளை கொண்டுவந்து நம்மை சூழ்ந்துவிட்டார்‌. 
இனியொன்றும்‌ செய்வதற்கில்லை.” 


சக்ரன்‌ தன்‌ உள்ளத்தை அப்படி ருப்பிக்கொண்டதுமே 
அனைத்தையும்‌ அவனும்‌ கண்டு சொல்லிழந்தான்‌. “நாம்‌ 
சூழ்கைக்கான படை அமைக்கவில்லை. நமது பின்‌ 
பக்கம்‌ திறந்து கிடக்கிறது. இன்னும்‌ அரை 
நாழிகைப்பொழுது அமைந்தாலே போதும்‌, போராடி 
நிலைகொள்ளமுடியும்‌. உடனடியாக பிரத்யும்னருக்கு 
செய்தி செல்லட்டும்‌. நமது படைகள்‌ மலரமைவில்‌ 
அமையட்டும்‌. எட்டு இதழ்கள்‌, திசைக்கு இரண்டு” 
என்றான்‌ அபிமன்யூ. சக்ரன்‌ அணைகளைக்‌ கூவியபடி 
ஓடினான்‌. முழவுகள்‌ அச்செய்தியை 
ஒலிக்கத்தொடங்கின. ஒலியிலிருந்து ஒலி தொடுத்துச்‌ 
சென்று பிரத்யும்னனை அடைந்தது அச்செய்தி. “ஆம்‌, 
நானும்‌ பார்த்துவிட்டேன்‌. மலரமைவிற்கு ஆணைகளை 
பிறப்பித்துக்கொண்டிருக்கிறேன்‌” என்று அவன்‌ 
பதிலிறுத்தான்‌. 


யாதவப்படைகள்‌ எட்டு பிரிவுகளாக 
உருமாறத்தொடங்கின அவற்றின்‌ முகப்பில்‌ நீண்ட ஈட்டி 
ஏந்திய படைவீரர்களும்‌ அவற்றுக்கு இணையாக 
புரவிப்படைகளும்‌ அமைந்தன. ஆனால்‌ எட்டு இதழ்கள்‌ 
விரிந்துகொண்டிருக்கையிலேயே பெருமழை சூழ்ந்து 
ஓங்கி அறைவதுபோல பாணாசுரரின்‌ படை 
யாதவர்களை தாக்கத்‌ தொடங்கியது. 
“முந்திக்கொண்டுவிட்டார்‌, நம்‌ முழவொலியை கேட்க 
ஆள்வைத்திருந்திருக்கிறார்‌” என்று அபிமன்யூ 
சொன்னான்‌. அசுரப்படை இதழ்களின்‌ 
இடைவெளிகளுக்குள்‌ நுழைந்தது. “சிலந்திவடிவ 
படைசூழ்கை. நாம்‌ எட்டிதழ்சூழ்கை எடுப்போம்‌ 
என்றுகூட அறிந்திருக்கிறார்‌.” 


“இளவரசே...” என்று பதறியபடி பத்மன்‌ அவன்‌ அருகே 
வந்தான்‌. “என்ன செய்வோம்‌? நாம்‌ 
இயற்றக்கூடுவதென்ன?” அபிமன்யூ “போரிடுவதுதான்‌. 
அதற்குத்தானே வந்தோம்‌?” என்றபடி உரக்க நகைத்தான்‌. 
“குருதிகுளித்து தூாய்மைகொள்வோம்‌. தூயபலிவிலங்கை 
அவள்‌ விரும்புவாள்‌.” அவன்‌ முகத்திலிருந்த 
வெறியைக்கண்டு “ஆம்‌ போரிடுவோம்‌...” என்றான்‌ 
பத்மன்‌. “ஆனால்‌ வெல்ல முடியுமா?” என்றான்‌ 
பீதாம்பரன்‌. “வெல்வேன்‌ என்று எண்ணாமல்‌ நான்‌ 
ஒருமுறையும்‌ வில்லெடுப்பதில்லை” என்று சொல்லி 
அபிமன்யூ நாண்‌ தெறித்து முழங்க முன்னால்‌ சென்றான்‌. 
“என்‌ இருபுறமும்‌ வீரர்கள்‌ வரட்டும்‌, என்‌ அம்பறாத்தூளி 
ஒருபோதும்‌ ஒழியாதிருக்க வேண்டும்‌.” 


“எங்கு செல்கிறீர்கள்‌, இளவரசே?” என்றபடி சக்ரன்‌ 
பின்னால்‌ வந்தான்‌. “பிரலம்பன்‌ என்னைத்‌ தொடரட்டும்‌. 
உங்களுக்கு இடப்பட்ட ஆணை எதுவோ அதை 
நிறைவேற்றுங்கள்‌. நான்‌ பாணரை 
எதிர்கொள்ளச்செல்கிறேன்‌” என்று கூவினான்‌ 
அபிமன்யூ. பிரலம்பன்‌ “தொடர்ந்து 
வந்துகொண்டிருக்கிறேன்‌ இளவரசே” என்றபடி தன்‌ 
புரவியின்‌ இருபுறமும்‌ அம்பறாத்தூளிகளை 
தொங்கவிட்டுக்கொண்டு அபிமன்யூவுக்கு வலப்பக்கமாக 
விரைந்து சென்றான்‌. தொலைவில்‌ அசுரப்படைகளின்‌ 
முரசு முழக்கத்தை அவர்கள்‌ கேட்டனர்‌. “பாணர்‌ 
இங்கிருக்கிறார்‌. முழவுகள்‌ அதைத்தான்‌ கூறுகின்றன” 
என்றான்‌ பிரலம்பன்‌. “ஆம்‌, நான்‌ அவரை 
பார்த்துவிட்டேன்‌” என்று அபிமன்யூ கூறினான்‌. நீண்ட 
அம்புகள்‌ காட்டுக்குள்‌ இருந்து எழுந்து வந்து 
யாதவர்களை வீழ்த்தின. பிரலம்பன்‌ “பீதாம்பரர்‌ 
வீழ்ந்துவிட்டார்‌” என்றான்‌. அபிமன்யூ அதை 
கேட்கவில்லை. அவன்‌ புரவியின்‌ முன்விசை 
ஒருகணமும்‌ தளரவில்லை. 


[।agelகாட்டின்‌ விளிம்புக்கு அப்பால்‌ விரிந்த 
புல்வெளியில்‌ புரவிப்படையொன்று எழுந்து வெயிலில்‌ 
தோன்றியது. அதன்‌ முகப்பில்‌ கரிய இரும்புக்கவசம்‌ 
அணிந்த பெரிய புரவியின்மேல்‌ பாணாசுரர்‌ 
அமர்ந்திருந்தார்‌. காட்டுள்ளிருந்து வெளிவந்த 
அபிமன்யூவும்‌ பிரலம்பனும்‌ அவரை நேர்முன்னால்‌ என 
கண்டனர்‌. பாணர்‌ புரவியிலிருந்தபடியே கைதூக்கி தன்‌ 
வீரர்களை இருபக்கமும்‌ விலகிச்செல்லும்படி 
சொன்னபிறகு உரக்க நகைத்து வில்லெடுத்தார்‌. 
“பிரலம்பரே, உம்‌ உடலை காத்துக்கொள்க! புரவியின்‌ 
கவசத்திற்கு பின்னிருக்க வேண்டும்‌ தலையும்‌ தோளும்‌” 


என்றபடி அபிமன்யூ பாய்ந்து முன்னால்‌ சென்றான்‌. 


பாணரின்‌ அம்புகளும்‌ அபிமன்யூவின்‌ அம்புகளும்‌ 
காற்றில்‌ சந்தித்துக்கொள்வதை பிரலம்பன்‌ கண்டான்‌. 
பறவைகள்‌ முத்தமிட்டு விளையாடுவதுபோல 
ஒளிக்கதிர்கள்‌ ஒன்றையொன்று 
வெட்டிக்கொள்வதுபோல. அம்புகளால்‌ ஆன வேலி 
ஒன்றுக்குள்‌ அவர்கள்‌ ஒருவரையொருவர்‌ நோக்கி 
கைவீசி நடனமிடுவதுபோல. அம்புகள்‌ 
பெருநீர்ச்சுழியென ஆகி அவர்கள்‌ இருவரையும்‌ 
சுழற்றியடிப்பதுபோல. இருபக்கமும்‌ அசுரரும்‌ யாதவரும்‌ 
போர்‌ நிறுத்தி அவர்கள்‌ இருவரும்‌ போரிடுவதை 
நோக்கிக்கொண்டிருந்தனர்‌. இருவரின்‌ கவசங்களும்‌ 
உடைந்து தெறித்தன. தலைப்பாகைகளும்‌ 
குண்டலங்களும்‌ அறுந்தன. பாணரின்‌ தோளில்‌ 
அபிமன்யூவின்‌ அம்பு பாய்ந்தது. அபிமன்யூவின்‌ 
தொடையில்‌ அவர்‌ அம்பு அறைய அவன்‌ 
புரவியிலிருந்து விழப்போனான்‌. தொற்றி மேலேறி 
கோணலாக அமர்ந்து அம்பெய்தான்‌. 


மேலும்‌ மேலுமென அம்புகள்‌ எழுந்து பறந்து 
அமைந்துகொண்டே இருக்க எங்கோ ஒரு புள்ளியில்‌ 
அபிமன்யூ தோற்கத்‌ தொடங்குவதை பிரலம்பன்‌ 
கண்டான்‌. விழிகளுக்கு அவர்கள்‌ இருவரும்‌ நிகர்‌ 
வல்லமையுடன்‌ போரிட்டுக்கொண்டிருப்பதாகவே 
தோன்றியது. ஆனால்‌ உள்ளுணர்வு 
சொல்லிவிட்டிருந்தது, துலாவின்‌ ஒரு பக்கம்‌ 
தாழத்தொடங்கியதை. எப்படி என்று வியந்து அவன்‌ 
அபிமன்யூவின்‌ முகத்தை பார்த்தான்‌. கனவொன்றில்‌ 
வெறித்திருப்பவைபோல விழிகளும்‌ புன்னகை செறிந்த 
உதடுகளும்‌ மட்டும்தான்‌ தெரிந்தன. தோள்கள்‌ முற்றிலும்‌ 
சீரமைக்கப்பட்ட போர்ப்பொறிகளென 
இயங்கிக்கொண்டிருந்தன. புரவியும்‌ அவனும்‌ 
ஓருடலென்றாகி சுழன்று பாய்ந்து ஒதுங்கி போரிட்டனர்‌. 


அம்புகளை கைகள்‌ எடுத்துக்கொடுக்க தன்னைச்சூழ்ந்து 
பறந்த அம்புகளுக்கு உடல்‌ ஒதுங்கி தன்னை 
காத்துக்கொள்ள அம்பு தொடா வெளியொன்றில்‌ 
உயிரச்சமும்‌ விழைவும்‌ அற்ற ஆழம்‌ ஒன்று 
பிரலம்பனுக்குள்‌ கூர்கொண்டு அப்போரை நுண்ணிய 
கணக்காட்சிகளின்‌ அடுக்குகள்‌ என 
நோக்கிக்கொண்டிருந்தது. எக்கணம்‌ அது 
நிகழப்போகிறது? இந்த அம்பில்‌ இது 
தவிர்க்கப்பட்டுவிட்டது. இந்த அம்பு இது 
ஒடிக்கப்பட்டுவிட்டது. இக்கணம்‌ இது கடந்துவிட்டது. 


மறுகணம்‌, மறுகணம்‌, இதோ, இதோ என கடந்து சென்ற 
பின்‌ ஒருகணம்‌ திகைத்து திரும்பிப்பார்த்தபோது 
மை புரவியிலிருந்து தெறித்து தரையில்‌ 
விழுந்துகிடப்பதை பிரலம்பன்‌ கண்டான்‌. 


தன்‌ நெஞ்சில்‌ குளிர்ந்த பெரிய பாறையொன்று வந்து 
அறைந்ததுபோல்‌ உணர்ந்து டட. அவன்‌ 
தோள்மேல்‌ அம்பு ஒன்று பாய்ந்து உருட்டி 
தள்ளியது. மண்ணில்‌ அறைந்த முகத்தில்‌ 
குருதிவெம்மை படிந்தது. குருதியுப்பை துப்பியபடி 
உருண்டு எழுந்து புதரொன்றுக்குள்‌ நுழைந்து 
எழுந்தபோது அபிமன்யூ கையூன்றி புரண்டு 
எழுவதற்குள்‌ பிறைஅம்பு ஒன்றை எடுத்து வில்லில்‌ 
பொருத்தி அவன்‌ தலைக்கு குறிவைத்த பாணரின்‌ 
கைகளின்‌ விரைவை கண்டான்‌. அம்பு எழும்‌ 
கணத்திற்குள்‌ வில்‌ முறிந்து தெறித்தது. சினத்துடன்‌ 
அவர்‌ திரும்பி நோக்க படையாழி ஒளியுடன்‌ சுழன்று 
மீண்டும்‌ அவரை நோக்கி வந்தது. புரவியிலிருந்து 
பாய்ந்து பாணர்‌ தரையில்‌ விழுந்து புரள்வதற்குள்‌ 
அவரது வலக்கையை வெட்டி அகற்றியது அது. 


பாணர்‌ குருதியுடன்‌ சேற்றில்‌ விழுந்து இடக்கையை 
ஊன்றி உருண்டு புதர்களுக்குள்‌ மறைந்தார்‌. அசுரர்கள்‌ 
போர்க்குரல்களுடன்‌ திரும்பி நோக்கி திகைத்து 
விலகினர்‌. காட்டுக்கு அப்பாலிருந்து பாய்ந்து வந்த 
புரவிப்படையொன்றின்‌ முகப்பில்‌ புரவியின்‌ தோள்மேல்‌ 
காலூன்றி எழுந்து நின்று அணுகும்‌ பறவை என 
பெருகிவந்த இளைய யாதவரை பிரலம்பன்‌ கண்டான்‌. 
இரும்புக்கவசமணிந்த மார்பும்‌ தலையும்‌ நீரலை போல்‌ 
ஒளிவிட்டன. படையாழி சுழற்சியில்‌ உருமறைய 
ஒளியென்றாகியபடி அவர்‌ கைகளில்‌ சென்று தொட்டு 
எழுந்து சுழன்று வந்தது. 

[।agelஅபிமன்பூ காம்பில்யத்தின்‌ கோட்டை முகப்பை 
நெருங்கும்போதே அவனுடைய துள்ளும்‌ மீன்‌ 
பொறிக்கப்பட்ட கொடி கோட்டை மேல்‌ ஏறியது. 
கொம்புகள்‌ முழங்க வீரர்கள்‌ முகப்புக்கு வந்து 
புன்னகையுடன்‌ வாழ்த்தி தலைவணங்கி வரவேற்றனர்‌. 
புரவியிலிருந்து இறங்கி “முத்ரரே, எப்படி இருக்கிறீர்‌? நகர்‌ 
நன்கு பொலிகிறதா? ஐம்புரிக்குழல்‌ மங்கையர்‌ 
நாள்தோறும்‌ அழகு முதிர்ந்துகொண்டிருக்கிறார்களா?” 
என்றான்‌. “அகவை முதிர்கிறார்கள்‌. பிறிதொன்றும்‌ நான்‌ 
அறியேன்‌” என்றான்‌ முத்ரன்‌. அருகே நின்ற சம்பு “இது 
காடு, இளையவரே. இங்கே மலர்களுக்கு 
குறைவேயில்லை” என்றான்‌. “ஆம்‌, அவை பெரும்பாலும்‌ 
உதிர்ந்துவிடுகின்றன. உதிராதவை 
கனியாகிவிடுகின்றன” என்று அபிமன்யூ நகைத்தான்‌. 


பிரலம்பனை சுட்டி “இவர்‌ என்‌ அணுக்கர்‌ பிரலம்பர்‌. 
ஐம்புரிக்குழல்‌ மங்கையரைப்பற்றித்தான்‌ இவரிடம்‌ 
பேசிக்கொண்டு வந்தேன்‌. கிளர்ச்சியடைந்திருக்கிறார்‌...” 
என்றான்‌. முத்ரர்‌ பிரலம்பனைப்‌ பார்த்து நகைக்க அவன்‌ 
தலைவணங்கி முகமன்‌ உரைத்தான்‌. 
“முறைமைகளையெல்லாம்‌ எப்போதும்‌ சிராக 
செய்துவிடுவார்‌. போரில்‌ எப்போதும்‌ எனக்குப்‌ 
பின்னாலிருந்தார்‌” என்று சொன்ன அபிமன்யூ 
இன்னொரு வீரரிடம்‌ “தங்கள்‌ புதல்வி எப்படி 
இருக்கிறாள்‌? கேசினி அல்லவா அவள்‌ பெயர்‌?” 
என்றான்‌. “சுகந்தகேசினி என்றழைப்போம்‌” என்றார்‌ 
அவர்‌. “கேசினி என்றுதான்‌ என்னிடம்‌ சொன்னாள்‌? 
அழகி!” என்றபின்‌ கோட்டைக்குள்‌ நுழைந்து 
காவலர்கூடங்களின்‌ நடுவே சென்று நின்றான்‌. 


அனைத்து திசைகளிலிருந்தும்‌ காவலர்கள்‌ சிரித்தபடி 
அவனை நோக்கி வந்தனர்‌. “எந்தையர்‌ 
வந்திருக்கிறார்கள்‌ அல்லவா? கொடிகளைக்‌ கண்டேன்‌” 
என்றான்‌. காவலர்தலைவன்‌ “ஆம்‌, அவர்கள்‌ நேற்று 
முன்நாள்‌ வந்து அவைஅமர்ந்துவிட்டனர்‌. 
தங்களுக்காகவே அனைவரும்‌ காத்திருக்கிறார்களென்று 
இங்கு பேச்சிருக்கிறது” என்றான்‌. மேலிருந்து 
வணங்கியபடி அணுகிய முதிய காவலரிடம்‌ “சூரியரே, 


என்‌ அன்னை எப்படி இருக்கிறாள்‌?” என்றான்‌. அவர்‌ 
முகத்தை திருப்பிக்கொள்ள சூழ்ந்திருந்த காவலர்கள்‌ 
நகைத்தனர்‌ “அன்னையிடம்‌ எந்தையின்‌ உசாவலை 
தெரிவியுங்கள்‌. மகிழ்வார்கள்‌” என்றபின்‌ “நான்‌ 
இப்போது கடிது அரண்மனைக்குச்‌ செல்ல 
வேண்டியுள்ளது. செய்தி அறிவித்துவிட்டு அவைச்‌ 
சடங்குகளை முடித்துவிட்டு வருகிறேன்‌” என்றான்‌. 


சூரியர்‌ பற்களைக்‌ கடித்தார்‌. அபிமன்யூ “வருகிறேன்‌” 
என்று கையை காட்டினான்‌. முதுகாவலர்‌ அவனை 
சினத்துடன்‌ பார்த்து இதழ்களுக்குள்‌ ஏதோ 
முணுமுணுத்தார்‌. “சூரியர்‌ என்னை வாழ்த்துகிறார்‌” 
என்ற அபிமன்யூ தலைவணங்கி “தங்களுக்கு நான்‌ 
ஒருவகையில்‌ மைந்தன்‌ முறையல்லவா? குரலெடுத்தே 
வாழ்த்தலாமே?” என்றான்‌. அவர்‌ அங்கிருந்த 
கற்தூணுக்குப்‌ பின்னால்‌ தன்னை 
மறைத்துக்கொண்டார்‌. பிறிதொரு காவலன்‌ “தாங்கள்‌ 
போர்‌ முகப்பிலிருந்து வருவதாக இங்கு சொல்லப்பட்டது” 
என்றான்‌. ட மூன்று இடங்களில்‌ எனக்கு ஆழமான 
புண்‌” என்றபின்‌ தன்‌ காலைத்‌ தூக்கிக்காட்டி “இங்கே 
அம்பு எலும்பில்‌ பாய்ந்துவிட்டது. ஆறிவருகிறது” 
என்றான்‌. அன்னையரிடம்‌ புண்களைக்காட்டும்‌ 
குழந்தை போலிருந்தான்‌ அவன்‌. “விழுப்புண்‌ அல்லவா, 
இளவரசே” என்றான்‌ ஒருவன்‌. “ஆம்‌, இன்னும்‌ அதிக 
புண்கள்‌ படும்‌ பெரிய போருக்கு இது ஒரு பயிற்சி” 
என்றபின்‌ “வருகிறேன்‌, சூரரே” என்றான்‌. 


பிரலம்பன்‌ அபிமன்யூவை தொடர்ந்தபடி “இங்கு 
எப்போது வந்தீர்கள்‌?” என்றான்‌. “இரண்டாண்டுகள்‌ 
இருக்கும்‌. எந்தையர்‌ கானேகல்‌ முடிக்கப்போகிறார்கள்‌ 
என்னும்‌ செய்தி வந்தது. அதை உரைக்க வந்தேன்‌” 
என்றான்‌. “இவர்கள்‌ தங்களை மறக்கவே இல்லை” 
என்றான்‌ பிரலம்பன்‌. “ஏன்‌ மறக்கவேண்டும்‌? நான்‌ 
இவர்களை மறக்கவேயில்லையே” என்று அபிமன்யூ 
மறுமொழி சொன்னான்‌. “மேலும்‌ இந்நகர்‌ 
மறக்கக்கூடியதே அல்ல. புலியை வேட்டையாடும்‌ 
மான்களால்‌ ஆனது இது. சிலநாட்களிலேயே 
புரிந்துகொள்வீர்‌.” பிரலம்பன்‌ “என்ன?” என்றான்‌. 
“அதோ...” என அபிமன்யூ அங்கிருந்த சிறுகோயிலை 
சுட்டிக்காட்டினான்‌. கோட்டைச்சுவரில்‌ புடைப்பாக 
எழுந்த கற்சிலையைச்‌ சுற்றி மரத்தால்‌ கட்டப்பட்ட 
கோயிலுக்குள்‌ மல்லாந்து கிடந்த துர்க்கையின்‌ காலால்‌ 
மிதிக்கப்பட்ட சிவன்‌ மல்லாந்து கிடந்தார்‌. “அவர்‌ 
பேருவகை கொண்டிருக்கிறார்‌” என்றான்‌ அபிமன்யூ. 


காம்பில்யத்தின்‌ தெருக்களில்‌ வாழ்த்தொலிகளும்‌ 
குரவையொலிகளும்‌ எழுந்தன. எல்லா வாயில்களும்‌ 
திறந்து மக்கள்‌ அபிமன்யூவை பார்க்க சாலையின்‌ 
இருபுறமும்‌ கூடினர்‌. வாழ்த்தொலிகளிலும்‌ 
கூச்சல்களிலும்‌ தயக்கமும்‌ ஐயமும்‌ கலந்திருப்பதுபோல 
பிரலம்பனுக்குத்‌ தோன்றியது. “எண்ணி எண்ணி 
வாழ்த்துரைப்பதுபோல்‌ தோன்றுகிறதே?” என்றான்‌. 
“ஆம்‌, அஸ்தினபுரியின்‌ சூதுக்களத்தில்‌ பாரதவர்ஷத்தின்‌ 
அத்தனைபேரும்‌ வந்து நின்றார்கள்‌ என்று கவிஞர்கள்‌ 
பாடுகிறார்கள்‌. பாரதவர்ஷத்தின்‌ அனைவருமே இன்று 
நிகழ்ந்துகொண்டிருக்கும்‌ இந்த மண்பூசலில்‌ 
பங்கெடுத்துக்கொண்டிருக்கிறார்கள்‌. என்ன 
நிகழ்கிறதென்று ஒவ்வொரு கணமும்‌ 
எதிர்பார்க்கிறார்கள்‌” என்றான்‌ அபிமன்யூ. 


“இல்லங்களுக்குள்‌ ஒளிந்திருந்து கோட்டைக்கு வெளியே 
கேட்கும்‌ ஒலிகளிலிருந்து அங்கே நிகழும்‌ போரை 
கற்பனை செய்யும்‌ கோழையைப்போன்று இருக்கிறார்கள்‌ 
இவர்கள்‌” என்றான்‌ பிரலம்பன்‌. “ஆனால்‌ வெளியே 
நிகழும்‌ போர்களைவிட மிகப்பெரிய போர்களை 
இவர்கள்‌ பார்த்துக்கொண்டிருக்கலாம்‌” என்று நகைத்த 
அபிமன்யூ “என்‌ விழைவு என்னவென்றால்‌, இந்தக்‌ கவச 
குண்டலங்களை கழற்றிவிட்டு இவர்களுடன்‌ எளிய 
குடிமகனாக கலந்துவிடவேண்டும்‌. ஐயங்களை பெருக்க 
வேண்டும்‌. அச்சங்களை பரப்ப வேண்டும்‌. புரளிகளை 
எழுப்பி புதிய வழிகளை திறந்துவிட வேண்டும்‌. 
வரலாற்றில்‌ நடித்து சலித்துவிட்டேன்‌. வரலாற்றை 
வைத்து விளையாடும்‌ வாய்ப்புக்காக ஏங்குகிறேன்‌” 
என்றபின்‌ அங்கு நின்ற ஐம்புரிக்‌ குழலணிந்த 
பெண்ணிடம்‌ “துர்க்கை, எப்படி இருக்கிறாய்‌? நான்‌ 
போரிலிருந்து வருகிறேன்‌. போரை பிறகு உன்னிடம்‌ 
விரிவாகச்‌ சொல்கிறேன்‌” என்றான்‌. 


அவள்‌ இருபுறமும்‌ நின்றவர்களை நோக்க “என்னை 
தெரியவில்லையா? நீ என்னை கனவு கண்டாய்‌ 
அல்லவா?” என்றான்‌. அவள்‌ “நான்‌ யாரையும்‌ கனவு 
காணவில்லை” என்றாள்‌. “அப்படியென்றால்‌ நான்‌ கனவு 
கண்டிருப்பேனோ?” என்றான்‌ அபிமன்யூ. பிரலம்பன்‌ 
“ஒருவேளை இருவரும்‌ சேர்ந்துகூட கனவு 
கண்டிருக்கலாம்‌” என்றான்‌. “இளையோனே, இத்தகைய 
ஆடல்களை நான்‌ நிறையவே கண்டிருக்கிறேன்‌. 
எங்களுக்கெல்லாம்‌ பாண்டவர்‌ ஐவருமே வேண்டும்‌” 
என்று அவள்‌ சொல்ல அவள்‌ தோழிகள்‌ நகைத்தனர்‌. 
“நான்‌ ஒருபுரி கொண்ட குழல்களை இதற்கு முன்‌ 
பார்க்கிருக்கிறேன்‌. பிற நான்கை அறிய ஆவல்‌” 


என்றான்‌ அபிமன்யூ. “தருணம்‌ சொல்கிறேன்‌, வருக!” 
என்றாள்‌ அவள்‌. அவள்‌ தோழிகள்‌ மீண்டும்‌ நகைக்க 
அபிமன்யூ புரவியைத்திருப்பி பிரலம்பனிடம்‌ “கத்தியை 
தீட்டவே முடியாத கடினப்பாறைகள்‌. நமக்கெல்லாம்‌ 
மென்மரம்தான்‌ உகந்தது” என்றான்‌. 


அபிமன்யூ புரவியிலிருந்து இறங்கி “உக்ரரே, 
இருபுரவிகளும்‌ நெடுந்தொலைவு நில்லாது வந்துள்ளன. 
அவற்றின்‌ கால்‌ களைப்பு தீரவேண்டுமென்றால்‌ மூன்று 
நாட்களாவது ஓய்வு தேவை. அதன்‌ பின்‌ ஐந்து நாட்கள்‌ 
நீச்சல்‌ மட்டுமே பயிற்சியாக இருந்தால்‌ போதும்‌. நாளுக்கு 
மும்முறை கால்‌ உருவிவிடச்சொல்லுங்கள்‌” என்றான்‌. 
உக்ரர்‌ “ஆம்‌, அவற்றை பார்த்தாலே தெரிகிறது, 
கால்களில்‌ நரம்புகள்‌ புடைத்துள்ளன?” என்றார்‌. 
பிறிதொரு காவலனிடம்‌ “ருத்ரரே, என்று இங்கு வந்தீர்‌?” 
என்றான்‌. “புரவிகளுடன்‌ இங்கு வரும்படி 
உபப்பிலாவ்யத்திலிருந்து ஆணை வந்தது. நாங்கள்‌ 
இங்கு வந்து எட்டுநாட்கள்‌ ஆகின்றன” என்றார்‌ ருத்ரர்‌. 
“வருகிறேன்‌, நல்ல களைப்பு” என்று அவர்கள்‌ 
தோளைப்பற்றியபின்‌ அரண்மனைக்குள்‌ நுழைந்தான்‌. 


பிரலம்பன்‌ “அத்தனை வீரர்களையும்‌ அறிந்து 
வைத்திருக்கிறீர்களே?” என்றான்‌. “நான்‌ 
ஒருமுறையேனும்‌ பழகிய அனைவரையும்‌ நினைவில்‌ 
கொண்டிருக்கிறேன்‌” என்று அபிமன்யூ சொன்னான்‌. 
“அவர்கள்‌ முகத்தை கூர்ந்து நோக்கியபடி அவர்களின்‌ 
பெயர்களை என்‌ நாவுக்குள்‌ இருபதுமுறை சொல்வேன்‌. 
அந்த முகத்தில்‌ ஏதேனும்‌ ஒரு சிறு தனித்தன்மையை 
அல்லது அடையாளத்தை அப்பெயரென 
உருவகித்துக்கொள்வேன்‌. காதுக்கருகே இருக்கும்‌ அந்தச்‌ 
சிறுமச்சம்‌ ருத்ரர்‌. தாடையில்‌ இருக்கும்‌ அந்த 
வெட்டுக்காயமே உக்ரர்‌” என்று அபிமன்யூ சொன்னான்‌. 
பிரலம்பன்‌ “புதியவர்கள்‌ தாங்கள்‌ அவர்கள்‌ பெயரைச்‌ 
சொல்லும்போது வியப்பும்‌ உவகையும்‌ கொள்கிறார்கள்‌. 
இவர்கள்‌ இந்திரப்பிரஸ்தத்தினர்‌. தாங்கள்‌ பெயர்‌ 
சொல்லி அழைப்பதை ஒரு பொருட்டாக 
எண்ணவில்லை. ஏனெனில்‌ அவர்கள்‌ உங்கள்‌ 
தோழர்களென்றும்‌ அணுக்கர்களென்றும்‌ 
எண்ணுகிறார்கள்‌” என்றான்‌. அபிமன்யூ 
“உண்மையிலேயே அவ்வாறுதான்‌” என்றான்‌. 


அவர்களை எதிர்கொண்டழைத்த குந்தியின்‌ 
முதன்மைச்சேடியான பார்க்கவி “இளவரசரை 
வணங்குகிறேன்‌. பேரரசி தங்கள்‌ வருகை நிகழ்ந்ததும்‌ 
அறிவிக்கச்‌ சொல்லியிருந்தார்‌” என்றாள்‌. “நாங்கள்‌ நகர்‌ 


நுழைந்துவிட்டது முன்னரே தெரியும்போலிருக்கிறது” 
என்றான்‌. “ஆம்‌, முதல்காவல்மாடத்திலேயே அரசியின்‌ 
ஒற்றன்‌ இருந்தான்‌. நீங்கள்‌ நுழைந்ததுமே புறா இங்கு 
வந்துவிட்டது” என்றாள்‌. “அதற்கு முன்னரே நாங்கள்‌ 
பாஞ்சாலத்துக்குள்‌ நுழைந்ததை புறா சொல்லியிருக்கும்‌. 
ஏழு நாட்களுக்கு முன்‌ நாங்கள்‌ சோணிதபுரியிலிருந்து 
கிளம்பியதை பிறிதொரு புறா சொல்லியிருக்கும்‌. 
நாங்கள்‌ கொண்டு வரும்‌ தூதென்னவென்று ஒரு புறா 
சொல்ல அதன்‌ மேல்‌ எங்களுக்கு உண்மையில்‌ எவ்வளவு 
ஐயம்‌ இருக்கிறது என்பதை இன்னொரு புறா 
சொல்லியிருக்கும்‌” என்றான்‌ அபிமன்யூ. “பேரரசி 
கனிபழுத்த ஆலமரம்போல்‌ பல்லாயிரம்‌ புறாக்களை 
உடலெங்கும்‌ தாங்கி நின்றிருக்கிறார்‌. அவர்களின்‌ 
உள்ளமே ஒரு மாபெரும்‌ புறா முற்றமாக இருக்குமென்று 
தோன்றுகிறது” என்ற அபிமன்யூ திரும்பி பிரலம்பனிடம்‌ 
“அஸ்தினபுரியின்‌ புறாமுற்றத்திற்கு சென்று 
பார்க்கவேண்டும்‌ நீர்‌. எங்கு பார்த்தாலும்‌ வெண்ணிறமாக 
புறா எச்சம்‌. மூக்கை பிடிக்காமல்‌ கடக்க முடியாது” 
என்றான்‌. 


சேடி நகைத்தபடி “வருக!” என்று அழைத்துச்‌ சென்று 
கூடத்தில்‌ அமர வைத்தாள்‌. “நான்‌ தங்கள்‌ வருகையை 
அறிவித்து வருகிறேன்‌” என்று மேலே சென்றாள்‌. 
அபிமன்யூ பீடத்தில்‌ அமராமல்‌ நின்று அந்தக்கூடத்தின்‌ 
சுவர்களில்‌ தொங்கிய பட்டுத்திரைச்சீலைகளை 
தொட்டுப்பார்த்தான்‌. அவற்றிலிருந்த பொன்னூல்களை 
கைகளால்‌ பிரித்து இழுத்து நகத்தால்‌ சுரண்டி எடுத்தான்‌. 
“இங்கு பொன்னூல்களாக பின்னப்பட்டிருக்கும்‌ 
பொன்னே ஒரு சிறு அரசை உருவாக்குவதற்கு 
போதுமானதாக இருக்குமென்று எண்ணுகிறேன்‌” 
என்றான்‌. பிரலம்பன்‌ “பாஞ்சாலம்‌ தொன்மையான நாடு. 
அதன்‌ கருவூலம்‌ ஈராயிரம்‌ ஆண்டு தொன்மையானது 
என்கிறார்கள்‌” என்றான்‌. அபிமன்யூ “ஆம்‌, அவர்கள்‌ 
அஸ்வமேதமோ ராஜசூயமோ செய்ததில்லை போர்கள்‌ 
எதிலும்‌ ஈடுபட்டதில்லை. இறைக்காத கிணறாக 
தேங்கியிருக்கிறது” என்றபின்‌ ஒரு தோரணத்தை எட்டித்‌ 
தாவி பற்றியிழுத்து கசக்கி நோக்கி “விரைவில்‌ 
இறைத்துவிடுவோம்‌” என்றான்‌. 


கதவு திறந்து உள்ளே வந்த சேடி தோரணத்தை 
இழுத்துக்கொண்டு நின்ற அபிமன்யூவைப்‌ பார்த்து 
“என்ன செய்கிறீர்கள்‌, இளவரசே?” என்றாள்‌. 
“அரண்மனைக்கூடத்திற்குள்‌ தோரணம்‌ கட்டியிருப்பதை 
இப்போதுதான்‌ பார்க்கிறேன்‌. தோரணமா என்று 
நோக்கினேன்‌” என்றான்‌. “இது காம்பில்யத்தின்‌ அரசியின்‌ 


எண்ணிக்கொண்டான்‌. அது அவனை எரியச்செய்தது. 
ஒருகணத்துக்குப்பின்‌ அவளை நிமிர்ந்து நோக்கவே 
அவனால்‌ முடியவில்லை. நடுங்கும்‌ கரங்களை அவன்‌ 
தன்‌ முழங்காலில்‌ ஊன்றி அழுத்திக்கொண்டான்‌. 


அந்தப்புரத்தில்‌ தங்கையர்‌ சகுனிக்காக 
காத்துநின்றிருந்தனர்‌. சிலமாதங்களுக்குள்ளாகவே 
அவர்களனைவரும்‌ பொலிவிழந்து வண்ணம்‌ மங்கிய 
சுவரோவியங்களாக ஆகிவிட்டிருப்பதாக சகுனி 
எண்ணினான்‌. சத்யசேனையும்‌ சத்யவிரதையும்‌ 
அவர்களின்‌ விழிகளில்‌ இருந்த இனியபேதைமையும்‌ 
நகைப்பும்‌ மறைந்து வஞ்சமும்‌ கலக்கமும்‌ 
கொண்டவர்களாக மாறிவிட்டிருந்தனர்‌. அவர்களின்‌ 
உடல்களுக்குள்‌ இருந்து ஆன்மா கண்குழிகள்‌ வழியாக 
ஐயத்துடன்‌ எட்டிப்பார்த்தது. சம்படையும்‌ தசார்ணையும்‌ 
தங்கள்‌ குழந்தைமையை இழந்துவிட்டனர்‌ என்று சகுனி 
உணர்ந்தான்‌. சிறுமூங்கில்சுருள்கள்‌ மேல்‌ 
வண்டியின்‌எடை ஏறியிருப்பதுபோல அவர்களின்‌ அகம்‌ 
உடல்மேல்‌ வீற்றிருந்தது. 


“தமக்கை எங்கே?” என்றான்‌ சகுனி. “அவர்கள்‌ 
இன்றுகாலையில்‌ சற்று நோயுற்றிருக்கிறார்கள்‌ 
மூத்தவரே.” சகுனி என்ன என்பதுபோலப்‌ பார்த்தான்‌. 
“வீண்கனவுகள்‌ வருகின்றன என்கிறார்கள்‌.” சகுனி 
தலையசைத்தபின்‌ தன்னை அறிவிக்கும்படி 
சத்யசேனையிடம்‌ சொன்னான்‌. அவள்‌ உள்ளே 
சென்றதும்‌ திரும்பி தசார்ணையிடம்‌ “நலமாக 
இருக்கிறாயா தசி?” என்றான்‌. அவள்‌ “நலம்‌ மூத்தவரே” 
என்று தலைவணங்கினாள்‌. சம்படையிடம்‌ “சம்பை... 
என்ன விலகி நிற்கிறாய்‌?” என்றான்‌. “நானும்‌ நலமே 
மூத்தவரே” என்றாள்‌ சம்படை. 


சத்யசேனை வெளியே வந்து வணங்கி உள்ளே 
செல்லலாம்‌ என்று சைகை காட்டினாள்‌. சகுனி உள்ளே 
நுழைந்தபோது தன்‌ மென்மஞ்சத்தில்‌ காந்தாரி சற்று 
எழுந்து அமர்ந்திருந்தாள்‌. அவள்‌ முகம்‌ வெளிறி 
உதடுகளும்‌ மூக்கும்‌ வீங்கியது போலிருந்தன. கனத்த 
நீலப்பட்டைத்துணி கண்களை மூடியிருக்க 
குழல்பிசிறுகள்‌ முகத்தைச்‌ சூழ்ந்திருந்தன. உலர்ந்த 
உதடுகளை ஈரப்படுத்தியபடி “அமர்ந்துகொள் 
இளையவனே” என்றபோது அவள்‌ குரல்‌ 
மேலெழவில்லை. 


சகுனி அமர்ந்துகொண்டு அவளைப்பார்த்தான்‌. 
அவளிடம்‌ ஏதும்‌ கேட்கவேண்டுமென தோன்றவில்லை. 


கோடைகால மாளிகை. அஸ்தினபுரியின்‌ 
யாதவப்பேரரசிக்காக தூய்மைப்படுத்தி அணி செய்து 
அளித்திருக்கிறார்கள்‌. இது அவர்களுக்கான 
வரவேற்புக்காக கட்டப்பட்டது” என்றாள்‌. அபிமன்யூ 
“பொன்னூல்‌ பின்னல்‌ செய்த பட்டினால்‌ தோரணம்‌ 
அமைக்கும்‌ அளவுக்கு யாதவப்‌ பேரரசி இன்னும்‌ நிலம்‌ 
கொண்டவளாகவும்‌ நகர்‌ஆள்பவளாகவும்‌ ஆகவில்லை. 
குறைந்தது ஒரு ராஜசூயமோ அஸ்வமேதமோ கூட 
செய்யவில்லை” என்றான்‌. 


அவள்‌ “இதை நீங்களே பேரரசியிடம்‌ சொல்லலாம்‌” 
என்றாள்‌. “இதை ஏன்‌ பாஞ்சாலர்‌ செய்திருக்கிறார்‌ 
என்பதை நான்‌ சொல்ல வந்தேன்‌” என்று அபிமன்யூ 
சொன்னான்‌. “எத்தனை வரவேற்பு ஏற்பாடுகளைச்‌ 
செய்தாலும்‌ மகள்கொடை குடியினர்‌ என்பதனால்‌ அதில்‌ 
ஓரிரு குறைகளை பேரரசி காணாமல்‌ இருக்க மாட்டாள்‌. 
ஆகவே சத்ராஜித்தென மும்முடி சூடி அமர்ந்த 
தேவயானிக்கும்‌ தமயந்திக்கும்‌ நிகரான வரவேற்பை 
இங்கு அளித்திருக்கிறார்‌.” சேடி புன்னகையுடன்‌ 
“இவ்வழி” என்றாள்‌. பிரலம்பன்‌ அபிமன்யூவின்‌ காதில்‌ 
“இதை ஏன்‌ இவர்களிடம்‌ சொல்கிறீர்கள்‌?” என்று 
கேட்டான்‌. “இதையெல்லாம்‌ நேரடியாக முதுமகளிடம்‌ 
சொல்ல முடியுமா என்ன? இவளிடம்‌ சொன்னால்‌ அங்கு 
போய்ச்சேரும்‌” என்றான்‌. “மிகையாக்கி 
சொல்லிவிடப்போகிறார்கள்‌” என்றான்‌ பிரலம்பன்‌. 
“எப்படியிருந்தாலும்‌ ஒரு செவி கடந்து பிறிதொரு வாய்‌ 
வழியாக எழுந்தால்‌ பொருள்‌ திரிந்துவிட்டிருக்கும்‌. 
கவே எதைச்‌ சொன்னாலும்‌ அதில்‌ பெரிய 
பொருளேதுமில்லை” என்றான்‌ அபிமன்யூ. 


[age] குந்தியின்‌ அறைக்குள்‌ நுழைந்ததுமே அபிமன்யூ 
இருகைகளையும்‌ விரித்து உரத்த குரலில்‌ 
“வென்றுவிட்டேன்‌ மூதன்னையே! தங்களுக்களித்த 
சொல்லுறுதியை நிறைவேற்றி மீண்டிருக்கிறேன்‌. 
வஞ்சினங்களை வெற்றிகளாக ஆக்குவதே என்‌ 
வாழ்க்கை! நான்‌ பாண்டவ குலத்துக்குருதி. இளைய 
பாண்டவனின்‌ மைந்தன்‌. மார்த்திகாவதியின்‌ 
பேரரசியின்‌ வெற்றிக்கொடி என என்னை உணர்கிறேன்‌” 
என்றான்‌. கூத்து நடிகனைப்போல காலெடுத்து வைத்து 
நடந்து அவள்‌ முன்‌ மண்டியிட்டு கால்களைத்‌ தொட்டு 
சென்னி சூடி “தங்கள்‌ வாழ்த்துக்கள்‌ என்னை 
பாரதவர்ஷத்தின்‌ மேல்‌ வலக்காலைத்‌ தூக்கி வைக்க 
ஆற்றல்‌ அளிக்கும்‌. இடக்காலைத்தூக்கி மேருமலை மேல்‌ 
வைப்பேன்‌” என்றான்‌. 


முதலில்‌ சற்று திகைத்து விழிகளில்‌ அலைவுடன்‌ 
பிரலம்பனை நோக்கிய குந்தி பின்பு வாய்விட்டு நகைத்து 
“நன்று! நீ வென்றதை நானும்‌ அறிந்தேன்‌. அமர்க!” 
என்றாள்‌. “என்‌ வெற்றியில்‌ பாதி இவருக்குரியது. இவர்‌ 
பெயர்‌ பிரலம்பன்‌. இந்திரப்பிரஸ்தத்தின்‌ 
பெரும்படைத்தலைவனாக இவரை ஒரு நாள்‌ நாம்‌ 
பட்டம்‌ அணிவிப்போம்‌” என்றான்‌. குந்தி பிரலம்பனிடம்‌ 
சிரித்தபடி “என்ன செய்தாய்‌? இவனுக்குப்பின்னால்‌ 
ஓடிக்கொண்டிருந்தாயா?” என்றாள்‌. “ஆம்‌, பேரரசி. 
பாரதவர்ஷத்தின்‌ மாபெரும்‌ வீரச்செயல்‌ இன்று அதுவே” 
என்றான்‌. அபிமன்யூவின்‌ தலையில்‌ கைவைத்து உரக்க 
நகைத்த குந்தி “நன்று! இவனுடன்‌ சேர்ந்து இவனேயாக 
ஆகிவிட்டாய்‌ போல” என்றாள்‌. 


அபிமன்யூ திரும்பி அவனைப்பார்த்து “நீர்‌ என்னை 
ஏளனம்‌ செய்ததுபோல்‌ உள்ளதே” என்றான்‌. “இல்லை 
இளவரசே, மெய்யைத்தான்‌ சொன்னேன்‌ தங்களை 
பின்தொடர்வதென்பது...” என்று தயங்கியபின்னர்‌ 
“மதுவருந்திய குரங்கை பிறிதொரு மதுவருந்திய 
குரங்குதான்‌ பின்தொடர முடியுமென்று என்னிடம்‌ எவரோ 
சொன்னார்கள்‌” என்றான்‌. “சரியாகச்‌ சொல்கிறீர்‌. நான்‌ 
ஏளனம்‌ செய்கிறீரோ என்று ஐயப்பட்டேன்‌” என்ற 
அபிமன்யூ பீடத்தில்‌ அமர்ந்துகொண்டான்‌. குந்தி 
பிரலம்பனிடம்‌ அறைவிளிம்பில்‌ இருந்த சிறிய 
பீடத்தைக்காட்டி அங்கு அமரும்படி கையசைவால்‌ 
சொன்னாள்‌ .அவன்‌ அமர்ந்துகொண்டதும்‌ 
அபிமன்யூவிடம்‌ “சொல்க, என்ன நிகழ்ந்தது?” என்றாள்‌. 


“உண்மையில்‌ அங்கு என்னென்ன நிகழ்ந்தது என்பதை 
நான்‌ முற்றாகவே மறந்துவிட்டேன்‌. ஒவ்வொரு நாளும்‌ 
இங்கு ஓரிரு ஓலைகள்‌ பறவைகள்‌ வழியாக வந்து 
சேர்ந்திருக்கும்‌. அவற்றை முறையாக அடுக்கி படித்து 
என்ன நிகழ்ந்தது என்று தெரிந்துகொள்ளலாம்‌ 
என்றுதான்‌ இங்கு வந்தேன்‌” என்றான்‌ அபிமன்யூ. சற்று 
எரிச்சலுடன்‌ “விளையாடாதே” என்றாள்‌ குந்தி. “அதற்கு 
முன்‌ நான்‌ ஒன்றை சொல்ல வேண்டியிருக்கிறது. 
தாங்கள்‌ மார்த்திகாவதியின்‌ இளவரசி. 
இந்திரப்பிரஸ்தத்தின்‌ பேரரசி. ஆனால்‌ இங்கு வெறுமனே 
பாஞ்சாலஇளவரசியை பெண்கொண்ட சிற்றரசியை 
நடத்துவதுபோல்‌ உங்களை நடத்தியிருக்கிறார்கள்‌” 
என்றான்‌ அபிமன்யூ. “யார்‌?” என்று குந்தி கண்கள்‌ 
சுருங்க கேட்டாள்‌. “வரும்போது பார்த்தேன்‌. அத்தனை 
கொடித்தோரணங்களும்‌ அரண்மனைக்குள்‌ மட்டுமே 
கட்டப்பட்டுள்ளன. வெளியே ஒன்றுமில்லை. அதாவது 
தங்கள்‌ பெருமையை தாங்களே பார்த்துக்கொண்டால்‌ 


போதும்‌ என எண்ணுகிறார்கள்‌. உங்களை 
மகிழ்வித்ததாகவும்‌ ஆகும்‌, அச்செய்தியை எவரும்‌ 
அறியவும்‌ மாட்டார்கள்‌.” 


குந்தி புருவங்கள்‌ அசைய விழிநிலைக்க அதை 
கேட்டாள்‌. “மக்கள்‌ அறிய கொடித்தோரணங்கள்‌ 
கட்டினால்‌ உங்களுக்கு அதற்கான தகுதி உள்ளதா என்று 
இங்கே எவரேனும்‌ கேட்பார்கள்‌ என நினைக்கிறேன்‌. 
உங்களுக்கு நிலமில்லை, அரியணையுமில்லை...” குந்தி 
“நான்‌ யார்‌ என்பதை துருபதன்‌ அறிவான்‌...” என்றாள்‌. 
“அறிந்தால்‌ அதை உலகுக்கு 
அறிவிக்கவேண்டியதுதானே? இங்கிருந்து 
மையப்பெருஞ்சாலை வரை தோரணங்களைக்‌ 
கட்டினால்‌ என்ன?” குந்தி “அவை பொன்னூல்‌ 
பின்னலிட்ட பட்டுத்தோரணங்கள்‌. அவற்றை வெளியில்‌ 
கட்டுவதில்லையே?” என்றாள்‌. அபிமன்யூ சீற்றத்துடன்‌ 
“யார்‌ சொன்னது வெளியே கட்டுவதில்லையென்று? 
இந்நகருக்கு அஸ்தினபுரியின்‌ காந்தாரி வந்தால்‌ 
கட்டுவார்களா? கேட்டுப்பாருங்கள்‌. கோட்டையிலிருந்து 
அரண்மனை வரை கட்டுவார்கள்‌” என்றான்‌. 


குந்தி ஏதோ சொல்லமுயல்வதுபோல வாயெடுக்க 
அபிமன்யூ கையசைத்து தடுத்து “நானும்‌ அதை 
தங்களுக்காக எதிர்பார்க்கவில்லை. என்னதான்‌ 
இருந்தாலும்‌ அவர்கள்‌ தங்களைவிட மூத்தவர்‌, 
பேரரசொன்றின்‌ பேரரசி. தங்களுக்கு குறைந்தது 
அணுக்கச்சாலையிலிருந்து இதுவரையிலாவது 
கட்டியிருக்கலாம்‌. பார்த்ததும்‌ என்‌ குருதி கொதித்தது. 
ஆனால்‌ இது நமது நாடல்ல, நாம்‌ பெண்‌ கொண்ட 
நாடுதான்‌. இங்கு நாம்‌ கொண்ட மதிப்பென்பது நாம்‌ 
கொண்ட பெண்ணின்‌ உள்ளத்தில்‌ நமக்கு எவ்வளவு 
மதிப்பிருக்கிறதோ அதை ஒட்டித்தான்‌ அமையும்‌. இங்கு 
நம்‌ மதிப்பு குறைவதென்பது அப்பெண்ணின்‌ 
உள்ளத்தில்‌ நம்‌ மதிப்பு போதுமான அளவு 
இல்லையென்பதை காட்டுகிறது. அது பிறிது எவருடைய 
தோல்வியும்‌ அல்ல, நமது வீழ்ச்சியே. ஆகவே நான்‌ அதை 
மேற்கொண்டு எண்ணவில்லை” என்றான்‌. 


குந்தி அவன்‌ முகத்தை கூர்ந்து பார்த்துவிட்டு 
பிரலம்பனை பார்த்தாள்‌. இருவர்‌ முகத்திலும்‌ எங்காவது 
புன்னகை இருக்கிறதா என்பது போல்‌. பிரலம்பன்‌ தன்‌ 
கண்களை முழுக்க ஒழித்து இரு கூழாங்கற்கள்போல 
வைத்துக்கொண்டான்‌. குந்தி “சாலைவரை 
பொற்தோரணங்களை கட்டும்‌ வழக்கமுண்டா என்ன?” 
என்றாள்‌. “தோரணங்களாவது கட்ட வேண்டும்‌ 


அல்லவா?. நடைப்பட்டங்களும்‌ பாவட்டாக்களும்‌ 
வேண்டுமென்று கோரவில்லை. அங்கிருந்து இதுவரை 
புரவிகள்‌ வருவதற்கு மரவுரிக்கம்பளம்‌ அமைக்க 
வேண்டுமென்றும்‌ கோரவில்லை. ஏனெனில்‌ நமக்கின்று 
நிலமில்லை. நாம்‌ அரசியென்றும்‌ அரசரென்றும்‌ 
இளவரசென்றும்‌ சொல்லிக்கொள்வதெல்லாமே 
அஸ்தினபுரியின்‌ அரசர்‌ பாண்டுவின்‌ குருதிவழியினர்‌ 
என்ற எளிய அடையாளங்களைச்‌ சார்ந்தே” என்றான்‌ 
அபிமன்யூ. 


குந்தி சினத்துடன்‌ “நமது நிலம்‌ எங்கும்‌ போகவில்லை. 
போக விடப்போவதுமில்லை. நாம்‌ அதை வெல்வோம்‌, 
அடைவோம்‌” என்றாள்‌. “அவ்வாறு நாம்‌ எண்ணலாம்‌, 
பிறர்‌ அவ்வாறு எண்ணவேண்டுமென்று நம்மால்‌ சொல்ல 
முடியுமா? குறிப்பாக அவர்கள்‌ தங்கள்‌ தொல்நிலத்தை 
பறவைகூட மீறாமல்‌ எல்லை காத்து வரும்போது?” 
என்றான்‌. “இந்தப்பாஞ்சாலத்தை சொல்கிறாயா? கொக்கு 
ஒன்று ஒரு நாளுக்குள்‌ கடக்கும்‌ பத்ர சிறிய நிலம்‌ 
இது. இந்திரப்பிரஸ்தம்‌ தன்‌ இடையில்‌ தூக்கி 
வைத்துக்கொள்ளும்‌ அளவுள்ளது. இதை குறுநிலம்‌ 
என்றே நாம்‌ சொல்ல வேண்டும்‌. இதில்‌ பாதியை 
அஸ்வத்தாமன்‌ பிடுங்கிக்கொண்டுவிட்டான்‌. நமக்கு 
துணை நாடென்பதாலும்‌ தொல்‌ நிலம்‌ என்பதனாலும்‌ 
நாம்‌ இதை நாடு என்கிறோம்‌. அதை நாம்‌ இவர்களுக்கு 
உணர்த்துவோம்‌” என்றாள்‌ குந்தி. “ஆம்‌, அதற்குரிய 
தருணங்கள்‌ அமையட்டும்‌” என்று அபிமன்யூ 
சொன்னான்‌. 


கதவைத்திறந்து சேடி வந்து தலை வணங்கி “அரசரும்‌ 
இளையோரும்‌” என்றாள்‌. “வரச்சொல்க!” என்று குந்தி 
சொன்னாள்‌. “தந்தையரா?” என்றான்‌ அபிமன்யூ - “ஆம்‌, 
அவர்களை இங்கே வரச்சொல்லியிருந்தேன்‌” ப 
குந்தி. “அனைவருமா?” என்று அபிமன்யூ கேட்டான்‌. 
“ஏன்‌?” என்றாள்‌ குந்தி. “ஒன்றுமில்லை” என்றபின்‌ 
அவன்‌ எழுந்தான்‌. “நான்‌ என்‌ தூதை முடித்துவிட்டேன்‌ 
என எண்ணுகிறேன்‌.” குந்தி முகம்‌ இளக நகைத்து 
பிரலம்பனிடம்‌ “வேறெங்கும்‌ செல்லுபடியாகும்‌ இவன்‌ 
சொற்கள்‌ தந்தையிடம்‌ மட்டும்‌ மதிப்பு பெறுவதில்லை. 
அவன்‌ முன்‌ மட்டும்‌ இவன்‌ தவறிய அம்புகளை 
செலுத்திய வில்லை ஏந்தி நிற்பவன்போல்‌ இருப்பான்‌” 
என்றாள்‌. “அதெல்லாமில்லை” என்றான்‌ அபிமன்யூ. 
“அமர்க!” என்றாள்‌ குந்தி. 

[[/age]கதவு ஓசையின்றி திறக்க யுதிஷ்டிரர்‌ உள்ளே வந்து 
கால்தொட்டு வணங்கி “வணங்குகிறேன்‌, அன்னையே” 
என்றார்‌. குந்தி வலக்கையைத்‌ தூக்கி அவர்‌ தலையைத்‌ 
தொட்டு “நீள்வாழ்வு கொள்க! நிறைவடைக!” என 
வாழ்த்தினாள்‌. தொடர்ந்து பீமனும்‌ நகுலனும்‌ 
சகதேவனும்‌ உள்ளே வந்தனர்‌. அவர்கள்‌ வணங்க தலை 
தொட்டு வாழ்த்தினாள்‌. அபிமன்யூ முதற்கணம்‌ 
யுதிஷ்டிரரை யாரோ முதுமுனிவர்‌ என்றே எண்ணினான்‌. 
அவர்‌ தலைவணங்கிய அசைவே அவரை அடையாளம்‌ 
காட்டியது. பீமன்‌ மட்டுமே அவன்‌ நினைவிலிருந்த அதே 
உடல்‌ கொண்டிருந்தான்‌. பீமனின்‌ பெருந்தோள்களையே 
நோக்கியபடி அவன்‌ எண்ணமிறந்து நின்றிருந்தான்‌. 


பீமன்‌ அவனை நோக்கி ஒரு விழிமின்னலால்‌ 
அடையாளம்‌ கண்டு “மைந்தன்‌!” என்றான்‌. இரு 
கைகளையும்‌ விரித்து “வருக...” என்றான்‌. அவன்‌ 
விழிகள்‌ அதற்குள்‌ நர்மைகொள்வதை அபிமன்யூ 
கண்டான்‌. யுதிஷ்டிரர்‌ திரும்பி அவனை நோக்கி 
“இளையவனின்‌ மைந்தன்‌ அல்லவா? ஆம்‌, முதற்கணம்‌ 
இளையவன்‌ நம்முடன்‌ வந்து இங்கே நிற்பதாகவே என்‌ 
உள்ளம்‌ எண்ணிக்கொண்டது. விந்தை...! காலத்தைக்‌ 
கடக்கும்‌ எந்த வாய்ப்பையும்‌ உள்ளம்‌ 
விட்டுவிடுவதில்லை” என்றார்‌. அபிமன்யூ 
அருகணைந்து யுதிஷ்டிரரை வணங்க அவன்‌ 
தோள்களைப்‌ பற்றி நெஞ்சோடு அணைத்துக்கொண்டு 
யுதிஷ்டிரர்‌ பெருமூச்சுவிட்டார்‌. “மைந்தர்களைப்‌ பார்த்தே 
நெடுநாட்களாகின்றன... இங்கே அவர்களை 
வரச்சொல்லியிருக்கலாம்‌” என்றார்‌. 


அபிமன்யூ பீமனை வணங்க அவன்‌ அபிமன்யூவின்‌ 
தோளை படீரென அறைந்து “சிறுவன்‌ போலிருக்கிறாய்‌... 
உண்பதே இல்லையா நீ?” என்றான்‌. 
அணைத்துக்கொண்டு நகுலனிடம்‌ “அப்படியே 
இளையவன்‌... அவன்‌ மட்டும்‌ இளமைக்குத்‌ 
தாவிவிட்டதைப்போல...” என்றான்‌. சகதேவன்‌ 
“அவனிடம்‌ இளைய யாதவர்‌ இருப்பதை புன்னகையில்‌ 
கண்டேன்‌” என்றான்‌. அபிமன்யூ அவர்களை வணங்க 
நகுலன்‌ அவன்‌ கைகளைப்‌ பற்றியபடி “முதலில்‌ 


பார்க்கும்‌ மைந்தன்‌ நீ என்பதே இனிது... இன்று 
பிறந்தவன்‌ போலிருக்கிறாய்‌. அனைத்தும்‌ முதற்கணம்‌ 
முதல்‌ தொடங்கவிருக்கின்றன என்பதுபோல” என்றான்‌. 


குந்தி எட்டி வாயிலை பார்த்தாள்‌. பீமன்‌ “திரெளபதி 
வந்தாள்‌. கீழே ஏவலருக்கும்‌ காவலருக்கும்‌ சில 

ணைகளை அளித்துக்கொண்டிருக்கிறாள்‌” என்றான்‌. 
குந்தி உதடுகள்‌ சுழிக்க “ஆணைகளுக்கு எந்தக்‌ 
குறையுமில்லை” என்றாள்‌. யுதிஷ்டிரர்‌ முகம்‌ சுருங்கி 
“பிறிதென்ன குறை இங்கு?” என்றார்‌. “முறைமைகளென 
சில உண்டு” என குந்தி அவரை நோக்காமல்‌ முனகிவிட்டு 
“சரி அதற்கென்ன, நாம்‌ நம்‌ பணிகளை தொடங்குவோம்‌” 
என்றாள்‌. “முறைமைகள்‌ எதாவது மீறப்பட்டனவா?” 
என்றார்‌ யுதிஷ்டிரர்‌. “மீறப்படவில்லை. ஆனால்‌ 
முழுஉள்ளத்தோடு செய்வதற்கும்‌ செய்யவேண்டுமே 
என்று செய்வதற்கும்‌ பெரிய வேறுபாடு உள்ளது.” 


சற்று எரிச்சல்‌ தெரிய “தங்கள்‌ உளக்குறை என்ன, 
அன்னையே?” என்றார்‌ யுதிஷ்டிரர்‌. “உளக்குறையா? 
உளக்குறை கொள்ளுமிடத்திலா நான்‌ இருக்கிறேன்‌? 
நான்‌ பேரரசரின்‌ இளவரசியாக பிறக்கவில்லை. முடிசூடிய 
மன்னனின்‌ அரசியாக அமரவும்‌ இல்லை. என்‌ மைந்தன்‌ 
முடிசூடி ஆளவும்‌ இல்லை. எய்தியும்‌ எய்தாதவளாக 
எஞ்சுகிறேன்‌. ஆகவே அளித்தும்‌ 
அளிக்கப்படாதவையாகவே அனைத்தும்‌ எனக்கு 
அமைகின்றன.” யுதிஷ்டிரர்‌ சலிப்புடன்‌ “உங்கள்‌ 
உளக்குறை தீர்வதே இல்லை, அன்னையே” என்றார்‌. 
குந்தி சினத்துடன்‌ “உன்னிடம்‌ எனக்கு உளக்குறை 
இருப்பதாக சொன்னேனா? நீ வென்றெடுக்கும்‌ அரசு 
உனக்கும்‌ உன்‌ கொடிவழிகளுக்கும்‌ உரியது. அதனால்‌ 
எனக்கென்ன? உன்‌ இந்திரப்பிரஸ்த அரண்மனையில்‌ 
நான்‌ எனக்குரிய தவக்குடில்‌ வாழ்க்கையே வாழ்ந்தேன்‌. 
இன்றும்‌ இருவேளை உணவும்‌ எளிய மரவுரி ஆடையும்‌ 
எனக்குப்‌ போதும்‌. குடிகள்‌ எவரும்‌ என்‌ பேர்‌ சொல்லி 
வாழ்த்தவேண்டியதில்லை. எந்தப்‌ புலவனும்‌ என்னை 
பாடவேண்டியதுமில்லை” என்றாள்‌. 


மூச்சு சீற, முகம்‌ சிவந்து வியர்வை கொள்ள “அறிக, நான்‌ 
நிலம்‌ கோருகிறேன்‌ என்றால்‌ மண்ணாசையினால்‌ அல்ல. 
உன்மேலோ உன்‌ தம்பியர்மேலோ கொண்ட பற்றினாலும்‌ 
அல்ல. எனக்கு இங்குள்ள எதன்மேலும்‌ பற்றில்லை. 
முறையென்றும்‌ நெறியென்றும்‌ அமைவது அறமென்றும்‌ 
முழுமுதன்மையென்றும்‌ ஆகி எங்கும்‌ இலங்குவது. அதை 
சார்ந்தே இங்குள்ள அனைத்தும்‌ இயல்கின்றன. 
அந்நெறியும்‌ முறையும்‌ வாழவேண்டுமென்பதற்காக 


மட்டுமே இங்கு சொல்லாடிக்‌ கொண்டிருக்கிறேன்‌. உன்‌ 
நகரும்‌ முடியும்‌ பாண்டுவின்‌ கொழுவழியும்‌ 
இல்லாமலானாலும்‌ எனக்கொன்றுமில்லை. என்றோ 
இவ்வனைத்திலிருந்தும்‌ என்னை 
விடுவித்துக்கொண்டவள்‌ நான்‌. இக்கடன்‌ முடிந்த 
அன்றே என்‌ மூதன்னை சத்யவதியைப்போல 
மரவுரியுடன்‌ காடு தேடிச்‌ செல்வேன்‌. இங்குள அனைத்தும்‌ 
எனக்கு ஒரு பொருட்டே அல்ல” என்றாள்‌ குந்தி. 


பீமன்‌ “ஆம்‌ அன்னையே, அதை நாங்கள்‌ நன்கு 
அறிவோம்‌” என்றான்‌. அவனை ஒருகணம்‌ கூர்ந்து 
பார்த்தபோது குந்தி அவன்மேல்‌ ஐயம்‌ கொள்கிறாளோ 
என்று அபிமன்யூவுக்குத்‌ தோன்றியது. அவனே பீமன்‌ 
ஏளனம்‌ செய்கிறான்‌ என்றுதான்‌ எண்ணினான்‌. ஆனால்‌ 
பீமனின்‌ முகம்‌ தெளிந்திருந்தது. குந்தி எரிச்சலுடன்‌ 
“என்ன செய்கிறாள்‌?” என்றாள்‌. அபிமன்யூ “நான்‌ 
சென்று பார்த்து வருகிறேன்‌” என்றான்‌. குந்தி வேண்டாம்‌ 
என கைகாட்டினாள்‌. பீமன்‌ அபிமன்யூவை நோக்கி 
புன்னகை புரிந்தபோது அவன்‌ ஏளனம்தான்‌ 
செய்திருக்கிறான்‌ என அபிமன்யூ அறிந்துகொண்டான்‌. 
அவன்‌ மிக மெலிதாக மறுநகை புரிந்தான்‌. 


[।agelபிரலம்பன்‌ தான்‌ அந்த அறைக்குள்‌ இருக்கத்தான்‌ 
வேண்டுமா என்று பதற்றம்‌ அடைந்துகொண்டிருந்தான்‌. 
அவன்‌ அங்கிருப்பதை அவர்கள்‌ முற்றிலும்‌ 
மறந்துவிட்டிருந்தனர்‌. அவன்‌ பாண்டவர்‌ ஐவரையும்‌ 
முன்னரே அணிவகுப்புகளில்‌ மட்டுமே பார்த்திருந்தான்‌. 
அணுக்கத்தில்‌ நகுலனும்‌ சகதேவனும்‌ மிக 
இளையவர்களாகவும்‌, யுதிஷ்டிரர்‌ மிக முதியவராகவும்‌ 
தோன்றினார்கள்‌. பீமன்‌ அவன்‌ எண்ணியிருந்ததைவிட 
இருமடங்கு பெரிய உடல்‌ கொண்டவனாக இருந்தான்‌. 
அகன்ற மஞ்சள்‌ முகத்தில்‌ சிறிய கண்களில்‌ எப்போதும்‌ 
ஒரு புன்னகை இருந்துகொண்டிருப்பதுபோல. புற 
உலகை சரியாக புரிந்துகொள்ளாத சிறுவனின்‌ ஆர்வம்‌ 
போலவோ ஏற்கெனவே அனைத்தையும்‌ 
அறிந்துவிட்டவனின்‌ சலிப்பு போலவோ. 


சில கணங்களுக்குள்‌ அவன்‌ நோக்கை உணர்ந்த பீமன்‌ 
திரும்பி அவனைப்‌ பார்த்து புன்னகை புரிந்தான்‌. அவன்‌ 
கண்களை சந்தித்ததுமே பிரலம்பன்‌ சிறு 
உளத்திடுக்கிடலுடன்‌ விழி விலக்கிக்கொண்டபின்‌ 
அப்புன்னகையை நினைவில்‌ மீட்டு அதிலிருந்த நட்பை 
உணர்ந்து உளம்‌ மலர்ந்தான்‌. பின்னர்‌ நால்வரையும்‌ 
கூர்ந்து நோக்கி மதிப்பிட முயன்றான்‌. உண்மையில்‌ 
முற்றிலும்‌ அனைத்திலிருந்தும்‌ விலக்கம்‌ 


கொண்டிருப்பவன்‌ சகதேவனே என்று அறிந்தான்‌. 
நகுலன்‌ சிறுவனுக்குரிய ஆர்வத்துடன்‌ ஒவ்வொன்றிலும்‌ 
ஈடுபட்டு பின்னர்‌ ஓரிரு சொற்றொடர்களிலேயே 
முற்றிலும்‌ விலகி பிறிதொன்றுக்கு 
தாவிக்கொண்டிருந்தான்‌. 


ஒவ்வொரு சொல்லுக்கும்‌ விழி எதிர்வினையும்‌ 
உணர்வுகளும்‌ காட்டி அமர்ந்திருந்தாலும்‌ அங்கிருக்கும்‌ 
எதனுடனும்‌ எவ்வகையிலும்‌ தொடர்பற்றவன்‌ அவன்‌. 
வெண்தாடியும்‌ கூன்கொண்ட தோளும்‌ எப்போதும்‌ 
பெருமூச்சு விடும்‌ முகத்தோற்றமும்‌ 
கொண்டிருந்தாலும்கூட அனைத்திலும்‌ முற்றாக பின்னி 
பிணைந்திருப்பவர்‌ யுதிஷ்டிரர்தான்‌. ஆனால்‌ ஒவ்வொரு 
சொல்லுக்கும்‌ உணர்வுக்கும்‌ ஆர்வமற்றவர்போல்‌ 
இளநகை பூணவும்‌ கசப்பை காட்டவும்‌ பயின்றிருந்தார்‌. 
தாடியை நீவியபடியோ, இதழ்கோட புன்னகைத்தோ, 
விழிவிலக்கி வேறெங்கோ நோக்கியோ, மெல்ல 
சாய்ந்துகொண்டு ஆர்வமற்றவரைப்போல்‌ கைதளர்ந்தோ 
அவர்‌ உடல்‌ வெளிப்பட்டுக்கொண்டே இருக்க உடலுக்கு 
அப்பாலிருந்து பிறிதொன்று ஒவ்வொன்றிலும்‌ 
நெருப்பென தேடித்‌ தேடிச்‌ சென்று தொற்றிக்கொள்ளும்‌ 
விழைவொன்றைக்‌ காட்டியது. 


சேடி உள்ளே வந்து “பாஞ்சால இளவரசி” என்றாள்‌. 
முகத்தில்‌ சலிப்பு நின்றிருக்க வரச்சொல்லும்படி குந்தி 
கைகாட்டினாள்‌. அவள்‌ உடல்‌ மாயத்தெய்வமொன்றால்‌ 
தொடப்பட்டு கல்லென்று ஆவதுபோல நுனிக்‌ 
காலிலிருந்து இமைப்‌ பலிவரை ஓர்‌ இறுக்கம்‌ பரவுவதை 
பிரலம்பன்‌ கண்டான்‌. திரெளபதி உள்ளே வந்து 
குந்தியின்‌ கால்களைத்‌ தொட்டு வகிடில்‌ வைத்து 
வணங்கி “இந்திரப்பிரஸ்தத்தின்‌ பேரரசியை 
வணங்குகிறேன்‌. இங்கு அனைத்தும்‌ முறைமையுடன்‌ 
அமைந்துள்ளன என்று எண்ணுகிறேன்‌. அவற்றை 
உசாவிவிட்டு உள்ளே வந்ததனால்‌ சற்று பிந்தியது” 
என்றாள்‌. குந்தி இதழ்களில்‌ சிறு கசப்புப்‌ புன்னகையுடன்‌ 
“நான்‌ கைம்மை நோன்பு கொண்டவள்‌. எனக்கு அரச 
முறைமைகளும்‌ அரண்மனை இன்பங்களும்‌ 
விலக்கப்பட்டுள்ளன. அவற்றில்‌ என்‌ உள்ளம்‌ 
பதிவதுமில்லை” என்றாள்‌. 


திரெளபதி அவள்‌ உள்ளத்தை உணர்ந்துகொண்டாள்‌ 
என எந்த முக விழி மாறுதல்களும்‌ இல்லாதபோதே 
தெரிந்தது. “ஆம்‌, அதை நான்‌ அறிவேன்‌. ஆனால்‌ 
முறைமை செய்வது எங்கள்‌ கடமை” என்றாள்‌. 
அபிமன்யூ திரெளபதியை கால்தொட்டு வணங்கி 


“வணங்குகிறேன்‌, அன்னையே” என்றான்‌. திரெளபதி 
முகம்‌ மலர்ந்து “ஆம்‌, உன்னைத்தான்‌ உள்ளே 
வரும்போதே பார்த்தேன்‌. இந்த நாளின்‌ உவகை எனக்கு 
தெய்வங்களின்‌ கொடை” என்றாள்‌. அவன்‌ தோள்களை 
அணைத்துக்கொண்டு “என்ன புண்கள்‌?” என்று 
கேட்டாள்‌. “போர்‌... நான்‌ பாணாசுரருடன்‌ நிகர்‌ 
நின்றேன்‌... ஒரு நாழிகைநேரம்‌... மெய்யாகவே...” 
என்றான்‌ அபிமன்யூ. “ஆம்‌, அறிந்தேன்‌... சூதர்கள்‌ பாடத்‌ 
தொடங்கிவிட்டனர்‌” என்றாள்‌. அவன்‌ தோள்முதல்‌ 
மணிக்கட்டு வரை நீவி “பெரியவனாகிவிட்டாய்‌...” 
என்றாள்‌. 


செயற்கையான சினத்துடன்‌ “நாம்‌ அரசுச்செய்திகளை 
உசாவ கூடியுள்ளோம்‌” என்றாள்‌ குந்தி. திரெளபதி “நீ 
இன்றிரவு என்‌ அகத்தளத்திற்கு வா... புலரி வரை நான்‌ 
உன்னிடம்‌ பேசவேண்டும்‌” என்றாள்‌. பீமனிடம்‌ 
“எத்தனையோ முறை இவன்‌ என்‌ கனவில்‌ 
வந்திருக்கிறான்‌. என்‌ ஐந்து மைந்தர்‌ கூட 
அவ்வப்போதுதான்‌ அகத்தில்‌ தோன்றுவார்கள்‌. 
இவனைவிட்டு என்‌ உள்ளம்‌ பிரிந்ததே இல்லை” 
என்றாள்‌. பீமன்‌ நகைத்து “மற்றவர்கள்‌ எல்லாம்‌ இன்னும்‌ 
கொஞ்சம்‌ அகவை முதிர்வை காட்டுவார்கள்‌ என 
எண்ணுகிறேன்‌” என்றான்‌. அபிமன்யூ “ஆம்‌, 
உபபாண்டவரில்‌ நான்‌ மட்டும்‌ சிறுவனாகவே 
எஞ்சிவிட்டேன்‌ என்கிறார்கள்‌. உண்மையில்‌ மூத்தவர்‌ 
பிரதிவிந்தியரிடம்‌ பேசினால்‌ யாரோ 
தொல்மூதாதையைப்போல்‌ தோன்றுகிறார்‌” என்றான்‌. 


குந்தி “நாம்‌ அவர்களைச்‌ சந்திக்க ஒருங்கு செய்வோம்‌... 
இப்போது பேசவேண்டியவை நிறைய உள்ளன?” 
என்றாள்‌. அபிமன்யூ “நான்‌ வரும்போதே பார்த்தேன்‌, 
பேரரசிக்காக செய்யப்பட்டுள்ள வரவேற்புகளை. 
பொன்னூல்‌ பின்னிய தோரணங்கள்‌. கொன்றைப்பூப்‌ 
பாவட்டாக்கள்‌. அனலெழும்‌ திரைச்சீலைகள்‌... என்ன 
இது, அஸ்வமேதமும்‌ ராஜசூயமும்‌ செய்து மும்முடி சூடிய 
தமயந்திக்கும்‌ தேவயானிக்கும்‌ அளிக்கப்படும்‌ 
வரவேற்பல்லவா என்‌ மூதன்னைக்கு வழங்கப்படுகிறது 
என்று இவரிடம்‌ சொன்னேன்‌. இவர்‌ என்‌ தோழர்‌. மிகச்‌ 
சிறந்த ஒற்றர்‌” என்றான்‌. பீமன்‌ திரும்பி பிரலம்பனிடம்‌ 
“எதை உளவறிகிறீர்‌?” என்றான்‌. “இளவரசரைத்தான்‌.” 
யுதிஷ்டிரர்‌ “எவர்பொருட்டு?” என்றார்‌. பிரலம்பன்‌ 
“அவருக்காகவேதான்‌...” என்றான்‌. பீமன்‌ நகைத்து 
“நன்று... நல்ல இணை?” என்றான்‌. 


அபிமன்யூ “நான்‌ சொல்ல வருவதென்ன என்றால்‌ 


இந்திரப்பிரஸ்தத்தில்கூட அன்னை இவ்வண்ணம்‌ ஒரு 
பெருமையுடன்‌ அமர்ந்ததில்லை. இன்று அஸ்தினபுரியில்‌ 
அவர்கள்‌ எப்படி நடத்தப்படுகிறார்கள்‌ என்பதை 
அறிவோம்‌. சூதர்தெருவில்‌ ஒரு மாளிகை அவர்களுக்கு 
அளிக்கப்பட்டது. அரண்மனைக்கணையாழி கொண்ட 
ஏவலர்கள்‌ எவரும்‌ அளிக்கப்படவில்லை. பல்‌ சத்வ 
வாழ்த்தோ கோட்டைமேல்‌ கொடியோ தெருக்களில்‌ 
அகம்படியோ எதுவுமில்லை. அரண்மனையில்கூட 
சிற்றமைச்சர்கள்‌ அவர்களை எதிர்கொள்வதில்லை” 
என்றான்‌. குந்தி முகம்‌ சிவக்க வாய்‌ சுருங்கி இறுக ஏதோ 
சொல்லெழுபவள்போல தோன்றினாள்‌. பிரலம்பன்‌ 
அவன்‌ பயின்றிருந்த உறைமுகத்தை சூடிக்கொண்டான்‌. 


அபிமன்யூ மேலும்‌ ஊக்கத்துடன்‌ “ஏன்‌, அரச உணவுக்கே 
அவர்கள்‌ கேட்டுப்‌ பெறவேண்டியிருக்கிறது. 
அதையெல்லாம்‌ எண்ணுகையில்‌ காம்பில்யத்தில்‌ 
அவர்களுக்கு அளிக்கப்படும்‌ இந்த வரவேற்பு சிலருக்கு 
சற்று மிகையென்று தோன்றக்கூடும்‌. எனக்கு அது 
காம்பில்யத்தின்‌ இளவரசியே அளிக்கும்‌ 
அன்னைக்கொடை என்று தோன்றுகிறது” என்றான்‌. 
யுதிஷ்டிரர்‌ “ஆம்‌, நானும்‌ அவ்வாறே எண்ணினேன்‌” 
என்றார்‌. குந்தி பற்களைக்‌ கடித்தபடி ஓரவிழியால்‌ 
தருமனைப்‌ பார்ப்பது தெரிந்தது. குந்தி உச்ச சினம்‌ 
விழிகளில்‌ மட்டும்‌ தெரிய அபிமன்யூவிடம்‌ “மைந்தா, இது 
பெரியவர்கள்‌ அவை. உன்னிடம்‌ கேட்கப்பட்டவற்றுக்கு 
மட்டும்‌ நீ மறுமொழி சொன்னால்‌ போதும்‌” என்றாள்‌. 
“ஆம்‌, அதுதான்‌ என்‌ இயல்பு. ஆனால்‌ என்னை மீறி 
இதை இங்கு சொல்ல விரும்பினேன்‌” என்றான்‌ 
அபிமன்யூ. பிரலம்பன்‌ பீமனுடைய கண்களை 
பார்த்தான்‌. பீமன்‌ அவனைப்‌ பார்த்து புன்னகை 
புரிந்தபோது ஒருகணத்தில்‌ எழுந்த சிரிப்பை 
அடக்கமுடியாமல்‌ பிரலம்பன்‌ முகம்‌ திருப்பி அருகிருந்த 
தூணில்‌ சுற்றப்பட்டிருந்த பட்டுப்‌ பாவட்டாவை தொட்டு 
அதன்‌ பொன்னூல்‌ பின்னலொன்றை கைகளால்‌ 
இழுத்தபடி தன்னை அடக்கிக்கொண்டான்‌. 


“என்ன நிகழ்ந்ததென்று இவர்களிடம்‌ சொல்‌” என்றாள்‌ 
குந்தி. “தெளிவாகவே என்னால்‌ சொல்லமுடியும்‌. 
ஏனென்றால்‌ நான்‌ சொல்லவேண்டியதை நான்‌ வரும்‌ 
வழியில்‌ பலவாறாக புனைந்து கொண்டேன்‌” என்றான்‌ 
அபிமன்யூ. “புனைந்து கொண்டாயா?” என்றாள்‌ குந்தி. 
“ஆம்‌ அன்னையே, இவை அனைத்துமே புனைவுதானே?” 
என்றான்‌ அபிமன்யூ. “நான்‌ புனைந்ததைவிட சிறப்பாக 
வழியில்‌ ஒரு சூதன்‌ பாடினான்‌. ஆகவே அதில்‌ சில 
பகுதிகளையும்‌ இணைத்துக்கொண்டேன்‌.” குந்தி 


அவன்‌ பேச்சைக்கேட்க அவள்‌ 
காதைத்திருப்பியிருந்தமையால்‌ முகம்‌ பக்கவாட்டை 
நோக்கியிருந்தது. விழியிழந்தவர்களுக்குரிய அசைவுகள்‌ 
அவளில்‌ கூடியிருந்தன. பதற்றமாக இருப்பவள்‌ போல 
நடுங்கும்‌ கைகளால்‌ தன்‌ மரவுரிப்போர்வையை 
திருகிக்கொண்டிருந்தாள்‌. 


“நான்‌ உன்னை எதிர்நோக்கியிருந்தேன்‌. 
வரச்சொல்லலாமா என்று எண்ணினேன்‌. அதற்கும்‌ என்‌ 
எண்ணங்களைக்‌ குவித்து முடிவெடுக்க இயலாமல்‌ 
கிடந்தேன்‌” என்றாள்‌ காந்தாரி. சகுனி “உங்கள்‌ உடம்புக்கு 
என்ன?” என்றான்‌. “எனக்கு சொல்லத்தெரியவில்லை... 
கொடுங்கனவுகள்‌. அதனால்‌ தூக்கமிழப்பு. அதன்‌ 
விளைவான உடல்சோர்வு என்று சொல்லலாம்‌...” 
என்றாள்‌ காந்தாரி. “ஆனால்‌ நீங்கள்‌...” என சகுனி 
தொடங்கியதுமே அவள்‌ கையை அசைத்து “நீ 
சொல்லவருவதென்ன என்று நானறிவேன்‌ 
இளையவனே. அரசி என்ன சொல்லியிருப்பார்களென 
அறிகிறேன்‌. அதுவல்ல என்‌ நோய்‌” என்றாள்‌. 


“அரசர்‌ இசையறிந்த ஒரு சூதப்பெண்ணை தன்னருகே 
எப்போதும்‌ வைத்திருக்கிறார்‌. அவள்‌ அரசிக்குநிகரான 
ஆணவத்துடன்‌ அரண்மனையில்‌ உலவுகிறாள்‌. 
சிலநாட்களுக்கு முன்புவரை என்னை அவ்வெண்ணமே 
எரியச்செய்தது உண்மை. ஒவ்வொருநாளும்‌ நான்‌ 
அதனால்‌ அமைதியிழந்திருந்தேன்‌. என்‌ தியாகமும்‌ 
காதலும்‌ வீணடிக்கப்பட்டன என்று எண்ணுவேன்‌. 
எதற்காக நான்‌ என்‌ உலகைத்‌ துறந்தேனோ அதற்கு 
எப்பொருளும்‌ இல்லை என்று உணர்வேன்‌. அது 
என்னை கண்ணீர்விடச்செய்தது... அதெல்லாமே 
உண்மைதான்‌ இளையவனே... ஆனால்‌ சென்ற 
சிலநாட்களாக என்னை வாட்டுவது அதல்ல.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சகுனி சொல்லில்லாமல்‌ பார்த்துக்கொண்டிருந்தான்‌. 
“அந்தச்‌ சூதப்பெண்ணை அவர்‌ என்னைவிட 
விரும்புகிறார்‌ என்றறிந்தது என்‌ வாழ்க்கையின்‌ 
மிகப்பெரிய நிலையழிவுதான்‌. நான்‌ மறுக்கவில்லை. 
ஆனால்‌ ஏன்‌ அப்படி நிகழ்ந்தது என்று இன்று என்னால்‌ 
நன்றாகவே உணரமுடிகிறது. குழந்தையாக இருந்து 
கன்னிமைநோக்கி மலரும்‌ பெண்‌ ஓர்‌ ஆணுக்காக 


“விளையாடுகிறாயா? அறிவிலி, இது அரசவை” 
என்றாள்‌. “அந்தச்‌ சூதனையே அழைத்து 
வந்திருக்கலாமோ?” என்று அபிமன்யூ பிரலம்பனிடம்‌ 
கேட்டான்‌. பிரலம்பன்‌ தலையசைத்தான்‌. திரெளபதியின்‌ 
விழிகளிலும்‌ நகைப்பின்‌ ஒளியை அவன்‌ கண்டான்‌. 


“மெய்யாகவே இவனை எப்படி எடுத்துக்கொள்வது என்று 
எனக்குப்‌ புரியவில்லை” என்றாள்‌ குந்தி. “அவன்‌ 
சொல்வதை சொல்லட்டும்‌, நாம்‌ புரிந்துகொள்வோம்‌” 
என்று திரெளபதி சொன்னாள்‌. அபிமன்யூ “ஒன்று 
மட்டும்‌ நான்‌ கேட்க விரும்புகிறேன்‌. நான்‌ கதை 
சொல்லும்போது நடுவில்‌ எந்தை உள்ளே 
வந்துவிடமாட்டாரல்லவா?” என்றான்‌. “ஏன்‌, 
வந்தாலென்ன?” என்றாள்‌ குந்தி. அபிமன்யூ “கதை 
அப்படியே அறுந்து நின்றுவிடும்‌. நான்‌ இந்தச்‌ சாளரம்‌ 
வழியாக வெளியே செல்ல வேண்டியிருக்கும்‌” என்றான்‌. 
யுதிஷ்டிரர்‌ “அவன்‌ வரவில்லை. இங்கு வந்ததுமே 
திருஷ்டத்யும்னனுடன்‌ இணைந்து காட்டுக்கு 
வேட்டைக்கு சென்றிருக்கிறான்‌” என்றார்‌. 


“அது நன்று” என்று அபிமன்யூ சொன்னான்‌. 
“வேட்டையே அவருக்கு இயல்பானது. நகருக்குள்‌ 
வேட்டையாடிய காலம்‌ முடிந்துவிட்டிருக்கும்‌ என்று 
எண்ணுகிறேன்‌.” திரெளபதி நகைத்தபடி “அதை அவர்‌ 
இன்னும்‌ முடிவு செய்யவில்லை, மைந்தா” என்றாள்‌. 
“நாம்‌ என்ன பேசிக்கொண்டிருக்கிறோம்‌? நான்‌ உன்னிடம்‌ 
என்ன சொன்னேன்‌, அதை சொல்‌” என்றாள்‌ குந்தி. 
“அதை சொல்வதற்குள்தான்‌ வேறு திசைதிரும்பல்கள்‌” 
என்று சொன்ன அபிமன்யூ “நான்‌ நம்‌ குலமூதாதை 
பாணாசுரரைச்‌ சென்று வணங்கினேன்‌” என்று 
தொடங்கினான்‌. “நம்‌ குலமூதாதையா?” என்று குந்தி 
கேட்க “அவன்‌ சொல்வது சரிதான்‌... சொல்க!” என்றார்‌ 
யுதிஷ்டிரர்‌. 


“போர்முகப்பில்‌ கருமுகில்களை கிழித்து எழும்‌ காலைக்‌ 
கதிரவனென இளைய யாதவர்‌ தோன்றினார்‌” என 
அபிமன்யூ சொல்லி முடித்தான்‌. “அக்கணமே போர்‌ 
முடிவுக்கு வந்துவிட்டது. அதன்பின்‌ அதை உரிய 
முறையில்‌ நிறைவுறச்‌ செய்வது மட்டுமே அங்கு 
நிகழ்ந்தது. பாணாசுரரின்‌ வலக்கை வெட்டுண்டு 
விழுந்தது. அவர்‌ வீழ்ந்ததை முரசுகள்‌ அறிவிக்கத்‌ 
தொடங்கியதுமே அசுரர்கள்‌ சிதறி ஓடத்தொடங்கினர்‌. 
நமது படைகள்‌ அவர்களைத்‌ துரத்திச்‌ சென்றன. 
பாணாசுரரை களத்திலிருந்து அகற்றி அருகிருந்த 
சிருங்கபிந்துவுக்கு கொண்டுசென்று அவரது கையைக்‌ 


கட்டி காயங்களை குதிரைவால்‌ முடியால்‌ தைத்து 
சீரமைத்தனர்‌. வெட்டுண்ட கையில்‌ அத்தனை 
குருதிக்குழாய்களும்‌ சீராக வெட்டப்பட்டிருப்பதை 
கண்டேன்‌ தளிர்வாழைக்கன்றை சரித்து 
வெட்டுவதுபோல அத்தனை நுட்பமாக உண்மையில்‌...” 


குந்தி இடைமறித்து “அதை விடு. என்ன நிகழ்ந்ததென்று 
சொல்‌” என்றாள்‌. “அதன்‌ பிறகு சோணிதபுரிக்குள்‌ 
யாதவப்படைகள்‌ பெருகி நிறைந்தன. பாணாசுரரை 
சோணிதபுரியின்‌ மருத்துவநிலைக்கு 
கொண்டுசென்றார்கள்‌. அசுரப்‌ படைத்தலைவர்கள்‌ 

அடிபணிந்தனர்‌. வேளக்காரரும்‌ ரர படட 
படைக்கலம்‌ வைத்தனர்‌. சோணிதபுரியி ன்‌ 
அரண்மனைக்குள்‌ நுழைந்த இளைய யாதவர்‌ 
அமைச்சரும்‌ ஆயமும்‌ கூடிய அரசவைக்குள்‌ புகுந்தார்‌. 
அவர்கள்‌ எழுந்து கோல்‌ தாழ்த்தி அமைதியாக நின்றனர்‌. 

னால்‌ பாணாசுரரின்‌ அரியணையில்‌ அமர்வதை 
தவிர்த்துவிட்டார்‌. வருகையரசர்களுக்குரிய பீடத்தில்‌ 
அமர்ந்தார்‌. பாணாசுரரின்‌ அரியணைமேல்‌ அவருடைய 
வாள்‌ வைக்கப்பட்டது. அந்நகரை வென்றிருப்பதாக 
அறிவித்த மாதுலர்‌ அத்தனை அசுரப்படைகளுக்கும்‌ 
முழு விடுதலையை அறிவித்தார்‌. நகரில்‌ 
கைப்பற்றப்பட்ட செல்வங்கள்‌ அனைத்தும்‌ 
அசுரர்களுக்கு திருப்பியளிக்கப்படும்‌ என்றும்‌ அசுரரின்‌ 
அரியணையும்‌ கருவூலமும்‌ அவர்களுக்கு மட்டுமே 
உரியவை என்றும்‌ அறிவித்தார்‌” என்றான்‌. 


“ஏன்‌? வென்றவர்‌ அரியணைகொள்வதும்‌ கருவூலம்‌ 
கவர்வதும்தானே அரசமுறை?” என்று குந்தி கேட்டாள்‌. 
“நான்‌ அதை அவரிடம்‌ கேட்டேன்‌. பாணாசுரர்‌ இன்னும்‌ 
தோற்கவில்லை, நான்‌ முழுமையாக வெல்லவும்‌ இல்லை 
என மாதுலர்‌ மறுமொழி சொன்னார்‌. அவர்‌ நானே. 
வேறென்று எழுந்த அவரது கையை மட்டுமே 
துணித்திருக்கிறேன்‌. இப்போது நாங்கள்‌ நெஞ்சுபட 
தழுவிக்கொள்ள முடியும்‌. இவ்வரியணை இன்னும்‌ 
அவருக்குரியதே என்றார்‌” என்றான்‌. குந்தி “அவனுடைய 
கணக்குகள்‌ என்ன என்பதை நம்மால்‌ சொல்லிவிட 
முடியாது” என்றாள்‌. திரெளபதி “எளிய கணக்குதான்‌. 
நாளை அவர்‌ பெயர்மைந்தனின்‌ அரியணை அது” 
என்றாள்‌. 


“அல்ல” என்று அபிமன்யூ சொன்னான்‌. “நாம்‌ 
நகர்வென்று அமைந்த ஏழாம்‌ நாள்‌ சோணிகதபுரியில்‌ 
கூடிய சகஸ்ரஹஸ்தம்‌ என்னும்‌ குடிப்பேரவைக்கு 
அங்குள்ள ஆயிரம்‌ குடித்தலைவர்களுக்கும்‌ அழைப்பு 


கொடுக்கப்பட்டது. குலமுறைப்படி வெல்லப்பட்டவர்கள்‌ 
தலையணி சூடலாகாது. ஆனால்‌ அவைக்கு வருபவர்கள்‌ 
அனைவரும்‌ தலையணி சூடியிருக்கவேண்டும்‌ என 
அறிவிக்கப்பட்டது அவர்களை குழப்பியது. 
ஒருவருக்கொருவர்‌ நோக்கியபடி, அணுக்கர்‌ 
தலையணியை கையில்‌ கொண்டு பின்னால்‌ வர 
தயங்கியபடி வந்து அவை முன்‌ நின்ற குடித்தலைவர்கள்‌ 
அவர்களில்‌ ஒருவர்‌ தலையணி சூடியதைக்‌ கண்ட 
பின்னரே தாங்களும்‌ அணிந்தனர்‌. அவர்கள்‌ முன்‌ 
இளைய யாதவர்‌ மணிமுடி சூடி தோன்றியதும்‌ 
தயக்கத்துடன்‌ ஏற்பொலி எழுப்பினர்‌.” 


அநிருத்தரோ அவர்‌ மணந்த உஷையின்‌ வயிற்றிலெழுந்த 
மைந்தரோ அசுரரை ஆள்வார்கள்‌ என்றால்‌ 
அசுரகுடிகளில்‌ பாதிப்பங்கினர்‌ நகர்நீங்கி காடேகுவர்‌ 
என்று நகரில்‌ பேசப்பட்டதை நான்‌ அறிந்திருந்தேன்‌. 
அவையில்‌ அதைப்பற்றி மாதுலர்‌ அறிவிப்பார்‌ என 
எண்ணியிருந்தேன்‌. அவர்‌ அவர்களிடம்‌ அசுர குலத்து 
இளவரசி உஷையை தன்‌ பெயர்மைந்தன்‌ அறிருத்தன்‌ 
அங்கிருந்து அழைத்துச்செல்லவிருப்பதாக சொன்னார்‌. 
அவள்‌ துவாரகையின்‌ வருங்காலத்துப்‌ பேரரசியாவாள்‌ 
என்றும்‌ அவள்‌ வயிற்றில்‌ பிறக்கும்‌ மைந்தன்‌ யாதவப்‌ 
பெருநிலத்தை முடிசூடி ஆள்வான்‌ என்றும்‌ அறிவித்தார்‌. 


அசுர குடித்தலைவர்கள்‌ திகைத்து அமர்ந்திருந்தனர்‌. 
பாணாசுரர்‌ முடியொழியவில்லை என்றும்‌ முடிவழியை 
அவரே அமைக்கட்டும்‌ என்றும்‌ மாதுலர்‌ சொன்னார்‌. 
எவரோ வாழ்த்தொலி எழுப்பினர்‌. அது 
பற்றிப்பரவவில்லை. “சோணிதபுரி துவாரகையின்‌ நட்பு 
நாடென இலங்க வேண்டுமென்ற கோரிக்கை மட்டுமே 
என்னிடம்‌ உள்ளது. அதை பாணாசுரரிடமும்‌ அவரது 
ஆயிரம்‌ குடிகளிடமும்‌ மன்றாட்டாக முன்வைக்கிறேன்‌” 
என அவர்‌ சொன்னபோது குலத்தலைவர்‌ ஒருவர்‌ எழுந்து 
“இளைய யாதவரே, அப்படியென்றால்‌ உங்கள்‌ வேதம்‌ 
எங்கள்‌ வேதத்தை ஏற்கிறதா?” என்றார்‌. இளைய யாதவர்‌ 
“உங்கள்‌ அசுர வேதம்‌ கானகத்து மரங்களை கடை புழக்கி 
வரும்‌ மதவேழம்‌. நான்‌ கொண்டுள்ள நாராயண வேதம்‌ 
அதன்மேல்‌ வைக்கப்படும்‌ அம்பாரி மட்டுமே” என்றார்‌. 


அவையிலிருந்து அங்கிங்கென பேச்சொலிகள்‌ எழுந்தன. 
“அம்பாரி சூடும்‌ யானை கட்டுப்படுத்தப்பட்டது. தன்‌ 
ஆற்றலுடன்‌ எல்லைகளையும்‌ அறிந்தது” என்றார்‌ 
இளைய யாதவர்‌. அவர்களில்‌ மூத்தவர்கள்‌ அவர்‌ 
சொல்வதென்ன என்பதை புரிந்துகொண்டனர்‌. எவரோ 
ஒருவர்‌ மெல்லிய குரலில்‌ “ஆம்‌, இம்முறை விழைவும்‌ 


ணவமும்போல மண்ணில்‌ எந்த எல்லையும்‌ 
முடிவிலாது விரிய இயலாது என்று கண்டுகொண்டோம்‌” 
என்றார்‌. பிறிதொருவர்‌ “அம்பாரி சூடிய யானையே 
அணிகொள்ளும்‌” என்றார்‌. அவையில்‌ இருந்து 
அங்கிங்காக வாழ்த்தொலிகள்‌ எழுந்தன. 


“இளைய யாதவர்‌ கைகூப்பி விடைகொள்வதாக 
அறிவித்து பீடம்‌ விட்டு எழுந்தார்‌. அவரது அகல்கையை 
நிமித்திகன்‌ கூவ மங்கல இசை எழ அவர்‌ நடந்து அவை 
நீங்கினார்‌. அவர்‌ அவையிலிருந்து வெளியேறிய 
அக்கணம்‌ வெடித்தெழுந்ததுபோல அவை முழங்கத்‌ 
தொடங்கியது. சோணிதபுரியின்‌ அவை நிறைந்திருந்த 
மாபெரும்‌ அடிமரத்தூண்கள்‌ யாழ்நரம்புகள்போல்‌ 
அதிரத்‌ தொடங்கின அத்தகைய வாழ்த்தை நான்‌ 
யாதவபுரியிலும்‌ இந்திரப்பிரஸ்தத்திலும்‌ கேட்டதில்லை” 
என்று அபிமன்யூ சொன்னான்‌. 


பீமன்‌ “வென்றெழுந்துவிட்டார்‌. முழுமையாகவே கடந்து 
வந்துவிட்டார்‌” என்றான்‌. அபிமன்யூ தொடர்ந்தான்‌. 
அன்று மாலை மருத்துவநிலையில்‌ படுத்திருந்த 
பாணாசுரரை அவர்‌ சென்று பார்த்தபோது நான்‌ 
உடனிருந்தேன்‌. அரசரை வணங்கும்‌ வருகைவேந்தருக்கு 
உரிய முறையில்‌ முகமனுரைத்து தலைவணங்கினார்‌. 
மாதுலர்‌ நுழைந்த கணம்‌ முதல்‌ விழிகளை அவர்மேல்‌ 
பதித்திருந்த பாணாசுரர்‌ மெல்லிய குரலில்‌ மறுமுகமன்‌ 
சொன்னார்‌. அவர்‌ முகம்‌ திகைத்ததுபோல இருந்தது. 
அதை கலைக்கும்பொருட்டு நான்‌ விளையாட்டாக 
“இத்தோல்விக்காக வருந்துகிறீர்களா?” என்று கேட்டேன்‌. 
“என்ன?” என்று கேட்ட பாணாசுரர்‌ முகம்‌ மலர மீசையை 
நீவியபடி நகைத்து “பிறிதெவரிடமும்‌ 
தோற்கவில்லையென்று பெருமிதம்‌ கொள்கிறேன்‌” 
என்றார்‌. 


மாதுலர்‌ அவர்‌ மஞ்சத்தருகே அமர்ந்து “என்றும்‌ என்‌ 
தோள்தோழர்களில்‌ ஒருவராக தாங்கள்‌ 
அமையவேண்டுமென்று விரும்புகிறேன்‌, பாணாசுரரே” 
என்றார்‌. பாணாசுரர்‌ இடக்கையை ஊன்றி எழுந்து 
அக்கையால்‌ இளைய யாதவரின்‌ தோள்களைத்‌ தொட்டு 
அணைத்துக்கொண்டு “பேறு பெற்றேன்‌” என்றார்‌. 
“நாளைமறுநாள்‌ யாதவப்படைகள்‌ முழுமையாகவே 
ஆசுரத்தில்‌ இருந்து விலகிச்செல்லும்‌ என்றும்‌ 
அந்நிலத்தில்‌ இருந்து எடுத்துக்கொண்ட 
கூழாங்கல்லைக்கூட விட்டுவிட்டே அவை எல்லை 
கடக்கும்‌ என்றும்‌ இளைய யாதவர்‌ சொன்னார்‌” என்றான்‌ 
அபிமன்யூ. குந்தி புன்னகையுடன்‌ “பாணாசுரன்‌ 


நெகிழ்ந்து கண்ணீர்விட்டிருப்பானே?” என்றாள்‌. 
அபிமன்யூ “அல்ல, அவர்‌ முகம்‌ சிறுமைகொண்டது 
போலிருந்தது. தாளா வலியில்‌ என உடல்‌ மெல்ல 
மெய்ப்புகொண்டது” என்றான்‌. பீமன்‌ “அதுவே நிகழும்‌” 
என்றான்‌. 


“என்‌ வேதம்‌ என்னையும்‌ நான்‌ அதையும்‌ 
விடப்போவதில்லை யாதவரே என்றார்‌ பாணாசரர்‌” என 
அபிமன்யூ சொன்னான்‌. “நம்‌ ஊழ்நெறிகள்‌ 
இணையப்போவதில்லை. மீண்டும்‌ நாம்‌ களம்‌ 
காணக்கூடும்‌ என்று அவர்‌ சொன்னபோது இளைய 
யாதவர்‌ விந்தையானதோர்‌ நோக்கை அவர்மேல்‌ பதித்து 
அமர்ந்திருந்தார்‌. பாணாசுரர்‌ திகைப்புடன்‌ என்னை 
நோக்கினார்‌. தங்கள்‌ முகம்‌ நான்‌ நன்கறிந்தது. எங்கோ, 
எப்பிறப்பிலோ என பாணாசுரர்‌ மாதுலரிடம்‌ சொன்னார்‌. 
முதற்கணம்‌ உங்களைக்‌ கண்டபோதே உளம்‌ 
திகைத்துவிட்டேன்‌. அக்கணத்தில்‌ உங்கள்‌ 
படையாழியால்‌ வெல்லப்பட்டேன்‌ என்றார்‌. இளைய 
யாதவர்‌ புன்னகை செய்தார்‌.” யுதிஷ்டிரர்‌ “அவரைக்‌ 
கண்ட முதற்கணமே அம்முகத்தை முன்னரே 
கண்டிருப்பதாக பலர்‌ சொல்லியிருக்கிறார்கள்‌. முனிவர்‌, 
கவிஞர்‌, சிறுகுழந்தைகள்‌, பித்தர்‌” என்றார்‌. 


அபிமன்யூ “ஆனால்‌ அதற்கு மறுநாள்‌ யாதவப்படைகள்‌ 
கிளம்பியபோது பாணாசுரர்‌ முடிசூடி கோல்‌ கைகொண்டு 
அரியணையில்‌ அமர்ந்து அரசமுறைப்படி 
விடைகொடுத்தார்‌” என்றான்‌. “உஷையை தன்‌ கையால்‌ 
நீரொழுக்கு செய்து அநிருத்தருக்கு கையளித்தார்‌. 
கோட்டைவாயில்‌ வரை வந்து வழிமொழி சொல்லி 
விடைகொள்கையில்‌ தன்‌ செங்கோலை மாதுலரின்‌ 
கால்களை நோக்கித்‌ தழைத்து முடிகொண்ட 
தலைதாழ்த்தி வணங்கி இப்படைக்கலமும்‌ மணிமுடியும்‌ 
என்‌ குடிப்பெருக்கும்‌ உங்களுக்குரியவை அரசே. என்‌ 
வேதம்‌ உங்கள்‌ சொல்லில்‌ நிறைவுகொள்கிறது என்றார்‌.” 
குந்தி “வாள்தாழ்த்தி வேதத்தை கையளித்தானா?” 
என்றாள்‌. “ஆம்‌, அதை இயல்பான புன்னகையுடன்‌ 
மாதுலர்‌ ஏற்றுக்கொண்டார்‌.” 


அறையில்‌ மெல்லிய மூச்சொலிகள்‌ மட்டும்‌ கேட்டன. 
திரெளபதி “மைந்தா, அவர்‌ அவ்வாறு பணிந்தது 
எதனால்‌ என நினைக்கிறாய்‌?” என்றாள்‌. “அன்று 
மருத்துவநிலையில்‌ பேசிக்கொண்டபின்‌ இரவில்‌ இளைய 
யாதவர்‌ தனியாக மீண்டும்‌ பாணாசரரை பார்க்க வந்தார்‌. 
என்னுடன்‌ எழுக என்றார்‌. எங்கே என்று அவர்‌ கேட்டார்‌. 
வருக என யாதவர்‌ கை நீட்டியபோது இடக்கையை 


பாணாசுரரும்‌ நீட்டினார்‌. கைபற்றி எழுப்பி வெளியே 
அழைத்துச்சென்றார்‌. புரவியில்‌ ஏறிக்கொண்டு இருவரும்‌ 
நகர்விட்டுச்‌ சென்றனர்‌. இருளில்‌ காட்டுப்பாதையில்‌ 
விரைந்து அசுரர்களின்‌ மூதாதையர்‌ வாழும்‌ குகைக்குச்‌ 
சென்றனர்‌.” 


“அக்குகை வாயிலில்‌ பாணாசுரர்‌ திகைத்து 
நின்றுவிட்டார்‌. இவ்விடம்‌ எப்படி உங்களுக்குத்‌ தெரியும்‌ 
என்று கேட்டார்‌. நான்‌ வந்த இடம்தான்‌ இது என்றபடி 
இளைய யாதவர்‌ சுளுந்து ஒன்றை 
பற்றவைத்துக்கொண்டார்‌. வருக என்று கைகாட்டி 
அழைத்தபடி அவர்‌ குகைக்குள்‌ சென்றார்‌. அச்சமும்‌ 
ஆவலுமாக பாணாசுரர்‌ பின்னால்‌ சென்றார்‌. குகைக்குள்‌ 
பந்தத்தின்‌ செவ்வொளி படர்ந்தது. அசுர மூதாதையரின்‌ 
ஓவியங்கள்‌ குகைச்சுவர்களில்‌ எழுந்தன. அவர்களின்‌ 
விழிச்சொற்களையும்‌ வெறிநகைகளையும்‌ நோக்கியபடி 
கனவிலென நடந்த பாணாசுரர்‌ ஒரு முகத்தைக்‌ கண்டு 
திகைத்து நின்றுவிட்டார்‌. அது கையில்‌ பந்தத்துடன்‌ தன்‌ 
முன்‌ நின்றிருந்த அதே முகம்‌ என்று கண்டார்‌” என்றான்‌ 
அபிமன்யூ. 

மீண்டும்‌ அறைக்குள்‌ அமைதி நிலவியது. பிரலம்பன்‌ 
உள எழுச்சியுடன்‌ பெருமூச்சுவிட்டான்‌. அவ்வொலி 
கேட்டு இயல்பாக திரும்பி நோக்கிய பீமன்‌ “இதைத்தான்‌ 
சூதர்‌ சொன்னாரா?” என்றான்‌. “ஆம்‌, எப்படி தெரியும்‌?” 
என்றான்‌ அபிமன்யூ. பீமன்‌ புன்னகைத்தான்‌. திரெளபதி 
“ஆனால்‌ சூதர்‌ நாவில்‌ தெய்வங்களே சொல்வடிவு 
கொள்கின்றன” என்றாள்‌. பீமன்‌ “கிருதயுகம்‌ முதல்‌ 
தொடர்ந்து வரும்‌ போர்‌ இது. வருணனில்‌ தொடங்கியது, 
இந்திரனில்‌ விசைகொண்டது, இரணியனிலும்‌ 
மாபலியிலும்‌ முனைகொண்டது, இன்று 
முடித்துவைக்கப்பட்டுள்ளது. இத்தருணம்‌ என்றும்‌ 
வாழ்க!” என்றான்‌. 

[[ஙage]துருபதரின்‌ சிற்றவைக்குள்‌ நுழைவதற்காக 
அணுக்கனின்‌ அழைப்பைக்‌ காத்து அபிமன்யூ 
நின்றிருந்தபோது படிக்கட்டுகளில்‌ காலடியோசை 
கேட்டது. அவன்‌ பதைப்புடன்‌ தன்னுடன்‌ நின்ற 
சிற்றமைச்சர்‌ ஜலஜரிடம்‌ “நான்‌ சென்று சற்றுநேரம்‌ 
கழித்து மீள்கிறேன்‌” என்றான்‌. “தங்கள்‌ வரவு உள்ளே 
அறிவிக்கப்பட்டுவிட்டது, இளவரசே...” என்றார்‌ ஜலஜர்‌. 
“நான்‌ என்‌ எண்ணங்களை கோத்துக்கொள்ளவில்லை. 
இப்போது நான்‌ சென்றால்‌ என்‌ சொற்களை முறையாக 
சொல்ல முடியாமல்‌ போகலாம்‌” என்றபின்‌ “தேவையான 
ஓலை ஒன்றையும்‌ மறந்து வைத்துவிட்டேன்‌” என்றான்‌. 


ஜலஜர்‌ மேலும்‌ ஏதோ சொல்ல வாயெடுக்க “ஜலஜரே, நாம்‌ 
பிறகு சந்திப்போம்‌. நான்‌ ஓலை எடுக்கச்‌ செல்வதாக 
அரசரிடம்‌ சொல்லும்படி ஏவலனிடம்‌ 
தெரிவித்துவிடுங்கள்‌” என்று சொல்லி அபிமன்யூ 
திரும்பியபோது மறு எல்லையில்‌ திருஷ்டத்யும்னனும்‌ 
அர்ஜுனனும்‌ தோன்றினார்கள்‌. அபிமன்யூ 
புடைப்புச்சிலைபோல அசைவழிந்து சுவர்‌ சாய்ந்து 
நின்றான்‌. அவர்கள்‌ அணுகிவரும்‌ காலடியோசை மட்டும்‌ 
அவன்‌ உடல்விதிர்ப்பாக தெரிந்தது. அவன்‌ 
அங்கிருப்பதை அறியாதவன்போல விழி தாழ்த்தி 
தாடியை இடக்கையால்‌ அளைந்தபடி அர்ஜுனன்‌ 
வாயிலருகே வந்தான்‌. திருஷ்டத்யும்னன்‌ 
தொலைவிலேயே அவனைக்‌ கண்டு புன்னகைத்தபடி 
அணுகி தோளில்‌ கை வளைத்து மறுகையால்‌ அவன்‌ 
கைகளை பற்றிக்கொண்டு “நீ வந்ததை அறிந்தேன்‌. 
என்ன செய்கிறாய்‌ இங்கே?” என்றான்‌. 


அபிமன்யூ சிறுவர்களுக்குரிய திக்கலுடன்‌ “அரசரைப்‌ 
பார்க்க வந்தேன்‌. ஓர்‌ ஓலையை மறந்துவிட்டேன்‌. ஆகவே 
உடனே சென்று...” என்றான்‌. அர்ஜுனன்‌ அவனை 
நோக்காமல்‌ உறுமலோசையுடன்‌ “அவைச்சந்திப்புக்கு 
வரும்போது தேவையான ஓலையை 
எடுத்துவரவேண்டுமென்றுகூட அறியாத மூடனா நீ?” 
என்றான்‌. அபிமன்யூ இடையை பதற்றத்துடன்‌ தடவி 
“இல்லை, ஓலையை எடுத்துவிட்டேன்‌. இங்கிருக்கிறது” 
என்றான்‌. “அப்படியென்றால்‌...” என்று விழிகளைத்‌ 


தூக்கினான்‌ அர்ஜுனன்‌. “முதலில்‌ ஓலை 
இல்லையென்று நினைத்தேன்‌” என்று அபிமன்யூ 
சொன்னான்‌. “எங்கே, ஓலையைக்‌ காட்டு!” அபிமன்யூ 
மீண்டும்‌ துழாவி “நான்‌ தொட்டுநோக்கியது ஓலையை 
அல்ல. ஆடை மடிப்பை... ஓலை இல்லை” என்றான்‌. 


“மூடன்‌” என்று சொல்லி திருஷ்டத்யும்னனிடம்‌ 
“செல்லும்போதிருந்தவனாகவே இருக்கிறான்‌. எருதென 
வளர்ந்தாலும்‌ இளமைந்தர்களுக்குரிய உள்ளமும்‌ 
அறிவும்தான்‌ இவனுக்கு” என்றான்‌. அபிமன்யூ அதை 
ஏற்பதுபோல முகம்‌ காட்டி பின்னகர திருஷ்டத்யும்னன்‌ 
புன்னகைத்தான்‌. “அது என்ன உன்‌ கையில்‌?” என்றான்‌ 
அர்ஜுனன்‌. “இது குங்குமம்‌. நான்‌ அன்னையை 
அகத்தறையில்‌ சந்தித்துவிட்டு அப்படியே 
வந்துகொண்டிருப்பதனால்‌...” அர்ஜுனன்‌ 
“அரண்மனைப்பெண்மர்‌ வளர்த்த மைந்தன்‌ என்று 
அண்மையில்‌ வருவதற்குள்ளேயே தெரிந்துவிடும்‌” 
என்றான்‌. “அது தங்கள்‌ பிழை மைத்துனரே, 
மனைவியரை அரண்மனையில்‌ விட்டுவிட்டு மகளிர்‌ 
தேடி பாரதவர்ஷம்‌ முழுவதும்‌ அலைந்தீர்கள்‌. 
அவர்கள்மேல்‌ உங்கள்‌ சொல்லென ஏதுமில்லை” 
என்றான்‌ திருஷ்டத்யும்னன்‌. 

அபிமன்யூ தாழ்ந்த குரலில்‌ “நான்‌ போய்விட்டு 
வருகிறேன்‌” என்று பொதுவாகச்‌ சொல்லி பின்னால்‌ 
காலடி வைக்க கதவு திறந்து “பாண்டவ இளவரசரை 
பாஞ்சாலப்‌ பெருமன்னர்‌ அமைக்கிறார்‌” என்று 
அணுக்கன்‌ சொன்னான்‌. “செல்லுங்கள்‌” என்று 
வாயசைவால்‌ சிற்றமைச்சரிடம்‌ சொல்லி அபிமன்யூ 
கைகாட்டினான்‌. “பாண்டவ இளவரசன்‌ நீதான்‌. எங்கள்‌ 
வருகை இன்னும்‌ அறிவிக்கப்படவே இல்லை” என்றான்‌ 
திருஷ்டத்யும்னன்‌ சிரித்தபடி. “ஆம்‌, மறந்துவிட்டேன்‌” 
என்று சொல்லி அபிமன்யூ உள்ளே செல்லத்தொடங்க 
அவன்‌ தோளைப்பற்றி இழுத்து தன்‌ தோள்களுடன்‌ 
சேர்த்துக்கொண்டு “தந்தையை அஞ்சுகிறாயோ 
இல்லையோ அச்சத்தை நன்றாக வெளிப்படுத்துகிறாய்‌. 
அவ்வகையில்‌ நன்று” என்று திருஷ்டத்யும்னன்‌ உரக்க 
சிரித்தான்‌. 


அபிமன்யூ தலைகுனிந்து நிற்க அர்ஜுனன்‌ “நீங்களுமா, 
மைத்துனரே? அவனிடம்‌ அத்தனைபேரும்‌ 
கொஞ்சுவதனால்தான்‌ பெண்ணா பைதலா 
என்றறியவொண்ணாமல்‌ இருக்கிறான்‌ அறிவிலி” 
என்றான்‌. “ஆம்‌, அனைவருக்கும்‌ இவன்‌ சிறுவனாகவே 
தெரிகிறான்‌. நாமெல்லாம்‌ இவனை அப்படி 


பார்க்கிறோமா, தன்னை அப்படி பார்க்கும்படி இவன்‌ 
செய்கிறானா என்று தெரியவில்லை” என்றான்‌ 
திருஷ்டத்யும்னன்‌. அர்ஜுனன்‌ “வளர்ந்தபின்‌ மழலையை 
நடிப்பவர்கள்‌ ஒளிந்திருந்து நம்மை வேவு 
பார்ப்பவர்கள்‌” என்றான்‌. திருஷ்டத்யும்னன்‌ விழிகாட்ட 
அபிமன்யூ உள்ளே சென்றான்‌. 


திருஷ்டத்யும்னன்‌ தங்கள்‌ வரவை அறிவிக்கும்படி 
கைகாட்டிவிட்டு சிற்றமைச்சர்‌ ஜலஜரிடம்‌ “கீழே சென்று 
இறுதியாக அஸ்தினபுரியிலிருந்து வந்த அத்தனை 
செய்திகளையும்‌ தொகுத்து அரசவைக்கு 
கொண்டுவாருங்கள்‌” என்றான்‌. அவர்‌ தலைவணங்கி 
திரும்பிச்‌ சென்றார்‌. திருஷ்டத்யும்னன்‌ அர்ஜுனனிடம்‌ 
“சிற்றமைச்சர்‌ அபிமன்யூவைவிட சற்றே மூத்தவர்‌. 
அவனுடைய தலைமுறையைச்‌ சேர்ந்த ஒருவரிடம்‌ 
அபிமன்யூவைப்பற்றி குறை சொல்வது முறையல்ல 
என்று தந்தையென உங்களுக்குத்‌ தெரியாதா?” என்றான்‌. 
அர்ஜுனன்‌ “அதனால்‌ என்ன ஆகிவிடப்போகிறது? 
இவன்‌ நாணப்போகிறானா என்ன? அல்லது பிறர்‌ 
ஏளனம்‌ செய்வதை பொருட்படுத்தப்போகிறானா?” 
என்றான்‌. 


திருஷ்டத்யும்னன்‌ “நாம்‌ நம்‌ சொற்களால்‌ மைந்தருக்கு 
இழிவை அளிக்கலாகாது” என்றான்‌. “மைத்துனரே, 
உங்களுக்குத்‌ தெரியாததல்ல. எங்கும்‌ இவனைப்‌ பாராட்டி 
கொண்டாடி உச்சிமுகரவே ஆளிருக்கிறார்கள்‌. 
அஸ்தினபுரிக்குச்‌ சென்றவன்‌ கெளரவ அவைக்குச்‌ 
சென்று துரியோதனனின்‌ மடிமீதமர்ந்து வந்திருக்கிறான்‌. 
துச்சாதனன்‌ இவனை இரு கைகளிலும்‌ 
தூக்கிக்கொண்டதாக சொல்கிறார்கள்‌” என்றான்‌ 
அர்ஜுனன்‌. “நல்லதுதானே? அவர்களுக்கும்‌ இவன்‌ 
மைந்தனல்லவா?” என்றான்‌ திருஷ்டத்யும்னன்‌. 
“தொல்குடிகளை குருதியே ஆள்கிறது, பார்த்தரே.” 


“துச்சாதனனின்‌ நெஞ்சு பிளந்து குருதியுண்ணுவதாக 
இவன்‌ மூத்த தந்தை வஞ்சினம்‌ உரைத்திருக்கிறார்‌” 
என்றான்‌ அர்ஜுனன்‌. “அது நம்மைப்போன்றவர்களின்‌ 
வஞ்சம்‌. அதை ஏன்‌ நம்‌ குழந்தைகளிடம்‌ ஏற்றி 
வைக்கவேண்டும்‌?” என்றான்‌ திருஷ்டத்யும்னன்‌. “இவன்‌ 
குழந்தையல்ல. ஏற்கெனவே இந்திரப்பிரஸ்தத்தில்‌ இவன்‌ 
குழந்தைகள்‌ வளரத்‌ தொடங்கிவிட்டன” என்றான்‌ 
அர்ஜுனன்‌. திருஷ்டத்யும்னன்‌ “பாண்டவரே, 
பதின்மூன்றாண்டுகாலம்‌ நம்‌ மைந்தரை தந்தையென 
இருந்து பேணி வளர்த்தவர்கள்‌ கெளரவர்களே. அவர்கள்‌ 
இங்கு வரலாமே என நான்‌ பலமுறை அழைத்ததுண்டு. 


அது முறையல்ல என்று துரியோதனர்‌ மறுத்துவிட்டார்‌. 
ஆயிரம்‌ கைவிரித்து குலம்புரக்கும்‌ பெருந்தந்தை அவர்‌” 
என்றான்‌. அர்ஜுனன்‌ “ஆம்‌, திருதராஷ்டிரரின்‌ மைந்தன்‌ 
அவ்வாறே இருக்கவியலும்‌” என்றான்‌. 


பின்னர்‌ பெருமூச்சுடன்‌ “நான்‌ உணர்ந்தது ஒன்று, 
உரைப்பது பிறிதொன்று” என்றான்‌. “இவனைப்‌ 
பார்க்கும்போதெல்லாம்‌ எனக்கு ஏற்படும்‌ ஒவ்வாமை ஏன்‌ 
என்று என்‌ அகம்‌ எப்போதுமே அலைக்கழிகிறது. 
மைத்துனரே, இவனிடம்‌ மிகப்‌ பிழையாக ஒன்றுள்ளது. 
இந்த குழந்தைத்தன்மை இவன்‌ பயின்று தேர்ந்திருக்கும்‌ 
நடிப்பு. இந்திரப்பிரஸ்தத்தில்‌ இவன்‌ ஏவலரிடமும்‌ 
சூதரிடமும்‌ களியாடுவதை பார்த்திருக்கிறேன்‌. தங்களில்‌ 
ஒருவர்‌ என இவனை அவர்கள்‌ நம்பச்‌ செய்கிறான்‌. 
ஆனால்‌ இவன்‌ அவர்களில்‌ ஒருவன்‌ அல்ல. அதை 
இவன்‌ மிக நன்றாகவே அறிவான்‌.” 


அர்ஜுனன்‌ பல்லைக்‌ கடித்து “இவன்‌ பிறவிநூலைப்‌ 
பார்த்த நிமித்திகர்கள்‌ என்ன சொன்னார்கள்‌ தெரியுமா?” 
என்றான்‌. திருஷ்டத்யும்னன்‌ மெதுவாக 
தலையசைத்தான்‌. “இவன்‌ நமது குடியில்‌ தோன்றிய 
பெருங்கொலையாளன்‌. உடன்பிறந்தார்‌ குருதியில்‌ நீராடி 
இப்பிறவிப்‌ பணி தீர்த்து விண்ணகம்‌ செல்லவிருப்பவன்‌” 
என்றான்‌ அர்ஜுனன்‌. “நிமித்திகர்கள்‌ 
சொல்வதற்கெல்லாம்‌ என்ன பொருள்‌? நிமித்திகர்கள்‌ 
எதையேனும்‌ சொல்லி நம்மை அவ்வாறு எண்ண 
வைத்துவிடுகிறார்கள்‌. அவர்கள்‌ சொன்னதன்படி 
இங்கெதுவும்‌ நிகழ்வதில்லை. நாம்‌ அவர்கள்‌ 
சொன்னவற்றை நிகழ்த்திக்காட்டுகிறோம்‌” என்றான்‌ 
திருஷ்டத்யும்னன்‌. 

கதவு திறந்த ஏவலன்‌ “உள்ளே வருக!” என்றான்‌. 
திருஷ்டத்யும்னன்‌ அர்ஜுனனின்‌ தோளைத்‌ தட்டி 
“கவலை ஒழியுங்கள்‌, பாண்டவரே. உங்களுக்குள்‌ 
மைந்தரைக்‌ குறித்த பெரும்பற்று இருக்கிறது. இந்த 
சினத்தாலும்‌ வெறுப்பாலும்‌ அதை மூடிக்கொள்கிறீர்கள்‌” 
என்றான்‌. “இவன்‌ மீதா? எனக்கா?” என்று அர்ஜுனன்‌ 
கேட்டான்‌. “உண்மையில்‌ நான்‌ இவனை அஞ்சுகிறேன்‌.” 
திருஷ்டத்யும்னன்‌ “வருக!” என அவன்‌ தோளைப்பற்றி 
உள்ளே இட்டுச்சென்றான்‌. 

[age]சொல்சூழ்‌ சிற்றறையில்‌ மையத்தில்‌ உயர்பீடத்தில்‌ 
அமர்ந்திருந்த துருபதரை அணுகி தலைவணங்கி 


சூழ்ந்திருந்த அனைவருக்கும்‌ பொதுவாக பிறிதொரு 
வணக்கத்தை அளித்துவிட்டு திருஷ்டத்யும்னன்‌ தன்‌ 


காத்திருக்கத்‌ தொடங்குகிறாள்‌. தன்‌ உடல்‌ ஆணுக்கானது 
என்ற உணர்வை ஒவ்வொருநாளும்‌ அவள்‌ அடைவதே 
அதற்குக்‌ காரணம்‌. அந்த ஆணைப்பற்றிய 
பகற்கனவுகளால்‌ அவள்‌ அகம்‌ நிறைகிறது. அதன்பின்‌ 
அவளுக்குத்‌ தேவையெல்லாம்‌ அந்த ஆணை 
முழுமையாக, துளியும்‌ மிச்சமில்லாமல்‌ அடைவது 
மட்டுமே.” 


“நானும்‌ அவ்வண்ணமே இருந்தேன்‌. என்‌ கைகளுக்குள்‌ 
இந்த ஆண்மகன்‌ வந்தபோது இவரை முற்றிலும்‌ 
என்னுடையவராக ஆக்கிக்கொள்ளவேண்டுமென்பது 
மட்டுமே என்‌ எண்ணமாக இருந்தது” என்றாள்‌ காந்தாரி. 
“அவருடைய உடலும்‌ உள்ளமும்‌ என்‌ உடலாகவும்‌ 
உள்ளமாகவும்‌ மட்டுமே எஞ்சவேண்டும்‌ என்ற மன 
எழுச்சி அது. அவருடைய அகத்தில்‌ நுழைவதற்கான 
வழிகளை நான்‌ தேடினேன்‌. அஞ்சியபாம்பு 
வளைதேடுவதுபோல அன்று முட்டிமோதினேன்‌ என்று 
பின்னர்‌ நினைத்துக்கொண்டேன்‌. அதற்காக நான்‌ 
கண்டவழிதான்‌ இப்படி கண்களைக்‌ 
கட்டிக்கொள்ளுதல்‌...” 


காந்தாரியின்‌ முகம்‌ கசப்பான புன்னகையில்‌ சற்றே 
நெளிந்தது. “ஆம்‌, கண்மூடித்தனம்தான்‌. கண்களை 
மூடிக்கொள்ளாமல்‌ எதிலும்‌ முழுமையாக இறங்க 
முடியாது. ஏனெனில்‌ கண்மூடித்தனமாக அல்லாமல்‌ 
எதையும்‌ முற்றாகத்‌ துறக்கவும்‌ முடியாது. 
எஞ்சியவற்றைத்‌ துறக்காமல்‌ புதியவற்றில்‌ நுழைவது 
இயல்வதல்ல... நான்‌ குருட்டுத்தனமாக முன்னால்‌ 
பாய்ந்தேன்‌. எந்த எச்சமும்‌ இல்லாமல்‌. என்‌ உறவுகள்‌, என்‌ 
மண்‌, என்‌ நேற்றுகள்‌ எதுவும்‌ இல்லாமல்‌ குதித்தேன்‌. 
அந்த முழுமையான தாவலைச்‌ செய்யும்‌ பெண்‌ அடையும்‌ 
பேரின்பத்தையும்‌ நான்‌ அடைந்தேன்‌. முற்றொழிந்த கலம்‌ 
மீண்டும்‌ நிறையும்‌ இன்பம்‌ அது... அப்படி எத்தனையோ 
கன்னிகள்‌ முதல்நாளில்‌ தங்களை ஆணிடம்‌ முழுதாக 
ஒப்படைத்துக்கொள்கிறார்கள்‌.” 


அவள்‌ ஒருபோதும்‌ அப்படி தொடர்ந்து பேசுபவளல்ல 
என்பதை சகுனி அறிந்திருந்தான்‌. கண்கள்‌ 
கட்டப்பட்டிருப்பதுதான்‌ அந்தக்‌ கட்டற்ற உரையாடலை 
அவளுக்கு இயல்வதாக ஆக்குகிறது. எதிர்விழிகளைப்‌ 
பார்க்காததனால்‌ சொற்களும்‌ உணர்ச்சிகளும்‌ தாரை 
முறியாமல்‌ முற்றிலும்‌ தன்னுள்‌ மூழ்கிச்சென்றுகொண்டே 
இருக்கிறாள்‌. அவள்‌ எப்போதும்‌ அகத்தே 
செய்துகொண்டிருப்பதுபோலும்‌ அது. ஆகவேதான்‌ 
சொற்றொடர்களும்‌ சொல்லிச்சொல்லி அடையும்‌ 


இடத்தில்‌ அமர்ந்தான்‌. சொல்சூழவையில்‌ 
முறைமைச்சொற்கள்‌ மரபல்ல என்பதனால்‌ 
துருபதருக்கும்‌ குந்திக்கும்‌ யுதிஷ்டிரருக்கும்‌ 
தலைவணங்கிவிட்டு பீமனின்‌ அருகே இருந்த பீடத்தில்‌ 
அர்ஜுனன்‌ சென்று அமர்ந்தான்‌. “நாங்கள்‌ 
பேசிக்கொண்டிருந்ததை சுருக்கமாக அமைச்சர்‌ 
உரைப்பார்‌” என்றார்‌ துருபதர்‌. பேரமைச்சர்‌ கருணர்‌ 
ஆமென தலைவணங்கி “அஸ்தினபுரியிலிருந்து 
வந்திருப்பது மறுசொல்லோ மாற்றுச்சூழ்கையோ இல்லாத 
இறுதிக்கூற்று. எதன்பொருட்டும்‌ எந்நிலையிலும்‌ 
மண்ணை பகுப்பதற்கு துரியோதனருக்கு 
எண்ணமில்லை. ஆகவே அது குறித்த எந்த பேரத்துடனும்‌ 
எவரும்‌ அங்கு செல்லவேண்டியதில்லை” என்றார்‌. 


அர்ஜுனன்‌ தாடியை கையால்‌ சுருட்டி அதன்‌ நுனியை 
முடிச்சிட்டபடி நோக்கியிருந்தான்‌. “அரச முறைப்படி 
திருதராஷ்டிரர்‌ முத்திரையிட்டு அனுப்பிய ஓலை 
பாண்டவர்கள்‌ தங்கள்‌ தேவியுடன்‌ அஸ்தினபுரிக்குத்‌ 
திரும்பவேண்டும்‌ என்றும்‌ நெறிப்படியும்‌ 
குலமுறைப்படியும்‌ ஆவன செய்யப்படும்‌ என்றும்‌ மட்டுமே 
சொல்கிறது. தேவைக்கு குறைந்த சொற்களும்‌ தேவைக்கு 
மிகுந்த சொற்களும்‌ சூது கரந்தவை” என்றார்‌ கருணர்‌. 
“நெறிப்படி அவர்கள்‌ செய்யவேண்டியதொன்றே. 
பாண்டவர்கள்‌ விட்டுச்சென்ற 
இந்திரப்பிரஸ்தநகரியையும்‌ குடிகளையும்‌ 
கருவூலத்தையும்‌ முழுமையாக திரும்ப ஒப்படைப்பது. 
பிற அனைத்தும்‌ வீண்மொழிபுகளே.” 


“நெறிகளை மேலும்‌ கூர்ந்து சொல்வோமென்றால்‌ 
அச்செல்வத்தைக்‌ கொண்டும்‌ படைகளைக்‌ கொண்டும்‌ 
நகரின்‌ சந்தைகளைக்‌ கொண்டும்‌ அவர்கள்‌ ஈட்டிய 
அனைத்தும்‌ பாண்டவர்களுக்கு திருப்பி அளிக்கப்பட 
வேண்டும்‌. அந்தச்‌ சொல்லுறுதி அளிக்காமல்‌ நெறி 
என்னும்‌ சொல்‌ பயன்படுத்தப்பட்டிருப்பதே வஞ்சம்‌. 
நெறிக்குப்பின்‌ குலமுறை என்னும்‌ சொல்வருவது மேலும்‌ 
நுண்வஞ்சம்‌” என்று கருணர்‌ தொடர்ந்தார்‌. 
“முதன்மைநெறியென்பது மானுடம்‌ எங்கும்‌ நிறைந்து 
வாழும்‌ பொதுநெறிதான்‌. அந்நெறிகளை மீறாமலேயே 
குலமுறைகள்‌ அமைய வேண்டும்‌, குலமுறைகள்‌ 
அனைத்தும்‌ பெருநெறியில்‌ இருந்து பெற்றுக்கொண்ட 
சிறு ஒழுக்கங்கள்‌ மட்டுமே.” 


“இந்த ஓலையில்‌ குலநெறி என்னும்‌ சொல்‌ 
கையாளப்பட்டிருப்பது உள்நோக்கம்‌ கொண்டது. குலம்‌ 
இன்று அவர்களால்‌ ஆளப்படுகிறது. 


குலத்தலைவர்களில்‌ பெரும்பாலானோர்‌ அவர்கள்‌ 
ஆணையிடுவதை செய்யவும்‌ கூடும்‌. இந்தப்‌ பதின்மூன்று 
ஆண்டுகளில்‌ அங்குள்ள குடியவைகளில்‌ என்னென்ன 
மாறுதல்கள்‌ நிகழ்ந்துள்ளன என்று நாம்‌ அறியோம்‌” 
என்றார்‌ துருபதர்‌. அர்ஜுனன்‌ தாடியைத்‌ துழாவிய 
கைகளுடன்‌ “துரியோதனனின்‌ ஓலை நேரடியாக 
வந்ததா?” என்றான்‌. “ஆம்‌, நான்‌ அரச முறைப்படி 
துரியோதனனுக்கு ஓர்‌ ஓலை அனுப்பினேன்‌, எனது 
மகளின்‌ முடியுரிமையைக்‌ குறித்து அவர்‌ தனிப்பட்ட 
முறையில்‌ என்ன சொல்கிறார்‌ என்று. அதற்கான 
மறுமொழி இது” என்றார்‌ துருபதர்‌. 


“ஆக, எந்நிலையிலும்‌ கெளரவர்‌ கொண்டுள்ள நிலம்‌ 
ர எட்ட்மாட்டா த” என்றாள்‌ குந்தி. “பிறகென்ன 
செய்வது?” என்று யுதிஷ்டிரர்‌ கேட்டார்‌. “வேறென்ன? 
நேரடியாகவே ஒரு போர்‌ அறிவிப்புதான்‌ இது” என்றான்‌ 
பீமன்‌. அவனை கையமர்த்திவிட்டு யுதிஷ்டிரர்‌ “இந்த 
கொள்விளையாடலவில்‌ எங்கும்‌ உளம்மறந்தும்‌ 
நாபுரண்டும்கூட போர்‌ எனும்‌ சொல்‌ 
எழவேண்டியதில்லை. சொற்களுக்கு விண்ணிலிருந்து 
நிகழ்வுகளை கறந்தெடுக்கும்‌ திறனுண்டு. போர்‌ என்று 
சொல்லுந்தோறும்‌ போரை நோக்கி நகர்கிறோம்‌. ஆகவே 
இது உடன்பிறந்தார்‌ நிலத்தின்‌ பொருட்டு நிகழ்த்தும்‌ 
சொல்லாடலே ஒழிய பிறிதொன்றும்‌ அல்ல” என்றார்‌. 


உரத்த குரலில்‌ பீமன்‌ “அஸ்தினபுரியை ஆள்பவனின்‌ 
தொடையறைந்து கொல்வேன்‌ என்றும்‌ அவன்‌ 
உடன்பிறந்தானின்‌ நெஞ்சு பிளந்து குருதி குடிப்பேன்‌ 
என்றும்‌ வஞ்சினம்‌ சொல்லி அந்நகர்விட்டு 
இறங்கியிருக்கிறேன்‌, மூத்தவரே. அவ்வாறு மட்டுமே நான்‌ 
இனி அந்நகருக்குள்‌ நுழைவேன்‌. பிறிதெவ்வகையிலும்‌ 
அல்ல” என்றான்‌. “மந்தா, அவை பதின்மூன்று 
ஆண்டுகள்‌ பழைய கதைகள்‌. இங்கு அவற்றை பெரிதாக 
நாம்‌ பேசவேண்டியதில்லை” என்றார்‌ யுதிஷ்டிரர்‌. 
“மூத்தவர்‌ அவையில்‌ நீ சற்று நாமடித்து அமர்ந்துகொள்‌. 
அரசே, நாம்‌ முடிந்த வரை பேசுவோம்‌. எந்த 
எல்லைவரைக்கும்‌ பேச முடியுமோ அந்த அளவுக்கு 
தணிவோம்‌. இத்தருணத்தில்‌ நாம்‌ செய்யக்கூடியது அது 
ஒன்றே” என்றார்‌. 


பீமன்‌ “ஆம்‌, இன்னும்‌ பதினைந்தாண்டுகள்‌ பேசுவோம்‌. 
அதற்குள்‌ நாம்‌ மண்‌ மறைவோம்‌. நமது குலமைந்தர்‌ 
சென்று கேட்பதற்கு நில உரிமை என்று எதுவும்‌ எவர்‌ 
நினைவிலும்‌ எஞ்சாது” என்றான்‌. திருஷ்டத்யும்னன்‌ 
“நானும்‌ இளைய பாண்டவர்‌ சொல்வதையே 


எண்ணுகிறேன்‌. முற்றுமுடிவாக சொல்லப்பட்ட மொழிக்கு 
முன்னால்‌ நின்று மீண்டும்‌ சொல்லெடுப்பதில்‌ ஒரு 
பொருளுமில்லை. அது இரப்பதாகவே பொருள்‌ 
கொள்ளப்படும்‌. நிலத்தை இரந்து பெறுவது ஷத்ரிய 
அறமல்ல” என்றான்‌. உரத்த குரலில்‌ யுதிஷ்டிரர்‌ 
“உடன்பிறந்தான்‌ சங்கை அறுத்துக்‌ கொல்வதுதான்‌ 
ஷத்ரிய முறையா?” என்றார்‌. திருஷ்டத்யும்னன்‌ “ஆம்‌, 
அமைந்த குடியறத்தின்பொருட்டும்‌ தலைக்கொண்ட 
தன்னறத்தின்பொருட்டும்‌ இயற்றப்படுமென்றால்‌ அது 
ஷத்ரிய முறைதான்‌. அதிலென்ன ஐயம்‌?” என்றான்‌. 


துருபதர்‌ “நாம்‌ நமக்குள்‌ பூசலிட்டுக்கொள்வதில்‌ 
பொருளில்லை. அங்கிருக்கும்‌ எனது ஒற்றர்கள்‌ 
கூறுவதைக்கொண்டு பார்த்தால்‌ என்‌ உள்ளம்‌ ஆழத்தில்‌ 
எதை ஐயுறுகிறதோ அதுவே உண்மை என்று தெரிகிறது. 
அந்நிலத்தை எந்நிலையிலும்‌ துரியோதனன்‌ 
விட்டுத்தரப்போவதில்லை” என்றார்‌. “பிறகென்ன? 
படைகள்‌ எழட்டும்‌” என்றான்‌ பீமன்‌. “மூத்தவரே, நான்‌ 
வெல்வேன்‌ என்பதில்‌ எனக்கு ஐயமில்லை. 
இச்சொல்லாடல்கள்‌ ஒவ்வொன்றும்‌ என்‌ வீரம்‌ மீது 
முன்வைக்கப்படும்‌ ஐயங்களென்றே கொள்கிறேன்‌.” 


“பொறு, மந்தா” என்றபின்‌ யுதிஷ்டிரர்‌ “அங்கே 
இருப்பவன்‌ என்‌ உடன்பிறந்தான்‌. அறம்‌ அறிந்த அவன்‌ 
தந்தை அவனுக்கு நிழலென்றிருக்கிறார்‌. அவருடைய 
உளச்சான்றென அகத்தளத்தில்‌ மூத்த அன்னை 
இருக்கிறார்‌. குருவின்‌ குடிமரபின்‌ நீட்சியென பிதாமகர்‌ 
பீஷ்மரும்‌ நம்மனைவருக்கும்‌ நெறி கற்பித்த ஆசிரியர்‌ 
துரோணரும்‌ இருக்கிறார்கள்‌. அவர்களையெல்லாம்‌ 
கடந்து அங்கு நெறிமீறல்‌ ஏதும்‌ நிகழப்போவதில்லை. நம்‌ 
சொற்கள்‌ அவர்கள்‌ முன்சென்று சேரட்டும்‌. தெளம்யரை 
அனுப்புவோம்‌. அவர்‌ அந்தணர்‌. குருவின்‌ குடியை 
அறுபது தலைமுறைக்காலமாக பேணிவரும்‌ குலத்தை 
சார்ந்தவர்‌. அவர்‌ சென்று பேசட்டும்‌” என்றார்‌. 


துருபதர்‌ “மீண்டும்‌ அதே சொற்களைத்தானே 
சொல்லவிருக்கிறோம்‌?” என்றார்‌. தருமன்‌ “உடன்‌ 
செளனகரும்‌ செல்லட்டும்‌. அவை அமர்ந்து அளித்த 
சொல்பாட்டை அவர்கள்‌ மீறுவார்கள்‌ என்றால்‌ அவர்கள்‌ 
எதை எதிர்கொள்ளவேண்டியிருக்கும்‌ என்று 
எடுத்துரைப்போம்‌” என்றார்‌. பீமன்‌ “எதை 
எதிர்கொள்ளப்போகிறான்‌ முதல்‌ கெளரவன்‌? 
போரையா? அச்சொல்லை உரைக்காமல்‌ செளனகர்‌ 
பேசப்போகிறாரா?” என்றான்‌. 


யுதிஷ்டிரர்‌ “போரல்ல, எந்த அரசனும்‌ தன்‌ சொல்லுக்குக்‌ 
கட்டுப்பட்டவன்‌ என்னும்‌ பெயரையே முதலில்‌ 
ஈட்டவேண்டும்‌. தன்‌ சொல்லை தானே துறந்தவன்‌ 
என்றால்‌ அப்பழியிலிருந்து துரியோதனன்‌ மீளமுடியாது. 
நாளை அவன்‌ குடிகளும்‌ படைகளும்‌ அவனை 
முழுஉள்ளத்துடன்‌ ஏற்க மாட்டார்கள்‌. எண்ணிநோக்குக, 
வருங்காலத்தில்‌ பிறிதொரு மன்னனுக்கு அவனொரு 
சொல்லளிக்க முடியுமா? எதிரியிடம்‌ அமர்ந்து பேச ஓர்‌ 
அமைச்சனை அனுப்ப முடியுமா? அரசனின்‌ சொல்‌ 
அவனுடைய நுண்வடிவேதான்‌. நாவிலிருந்து 
செவிக்கென பறப்பது. நினைவுகளில்‌ புதைந்து 
முளைத்தெழுவது. அவன்‌ இறந்தாலும்‌ அழியாது 
எஞ்சுவது. அதை மறுப்பவன்‌ தன்னை 
அழித்துக்கொள்கிறான்‌. தற்கொலை செய்துகொள்ள 
வேண்டாம்‌ என்று அவனிடம்‌ செளனகர்‌ சொல்லட்டும்‌” 
என்றார்‌. 


திருஷ்டத்யும்னன்‌ “மூத்தவரே, இதெல்லாம்‌ 
தெரியாதவராக இருக்கிறார்‌ துரியோதனர்‌ என்று 
எண்ணுகிறீர்களா?” என்றான்‌. யுதிஷ்டிரர்‌ “மனிதர்கள்‌ 
கற்தூண்கள்‌ அல்ல. தருணங்கள்‌ ஆடும்‌ ஆடிப்பரப்புகள்‌ 
அவர்கள்‌. மானுடரின்‌ நிலையின்மையை 
புரிந்துகொள்ளாதவன்‌ அவர்களை வெறுப்பவனாகவே 
ஆவான்‌. அந்த அவையில்‌ அத்தருணத்தில்‌ அப்படி 
அவன்‌ வெளிப்பட்டிருக்கலாம்‌. பிறிதொரு தருணத்தில்‌ 
மேலும்‌ பெரியவனாக அவன்‌ எழக்கூடும்‌. அதற்கான 
வாய்ப்பை நாம்‌ அவனுக்கு அளிப்போம்‌. அதை 
அளித்தோம்‌ என்று நாளை நாம்‌ நம்மை எண்ணி நிறைவு 
கொள்ளவேண்டும்‌” என்றார்‌. 


“இளையோரே, இதோ அன்னைமுன்‌ அமர்ந்து 
சொல்கிறேன்‌, என்னிடம்‌ வஞ்சம்‌ என ஏதுமில்லை. என்‌ 
இளையோன்‌ என முதற்கெளரவனை தோள்தழுவவே 
விழைகிறேன்‌. எந்நிலையிலும்‌ போர்‌ 
தவிர்க்கப்படவேண்டும்‌. பதின்மூன்று ஆண்டுகள்‌ 
காட்டில்‌ அலைந்தும்‌ கந்தமாதன மலையுச்சியின்‌ 
கனல்வடிவ முதல்முழுமையைக்‌ கண்டும்‌ நான்‌ அறிந்த 
மெய்மை ஒன்றே, கனிவதனூடாகவே அடையவும்‌ 
அறியவும்‌ கடக்கவும்‌ முடியும்‌. கனியாதவன்‌ 
வாழாதவனே” என்றார்‌ தருமன்‌. 


அவை அமைதியாக இருந்தது. திரெளபதி உடல்‌ மெல்ல 
அசையும்‌ ஓசை கேட்டு அனைவரும்‌ திரும்பிப்‌ 
பார்த்தனர்‌. பெரிய இமைகள்‌ சரிந்தமையால்‌ விழிகள்‌ 
மூடியிருப்பதுபோல்‌ தோன்ற தாழ்ந்த குரலில்‌ 


“தெளம்யரின்‌ தூதை நான்‌ மறுக்கவில்லை. ஆனால்‌ 
அந்தணர்‌ தூது செல்வதென்பது எவ்வகையிலும்‌ 
அவர்களின்‌ உள்ளங்களை மாற்றப்போவதில்லை. 
அவையில்‌ ஒலிக்கும்‌ வழக்கமான அறவுரைகளாகவே 
அது மறையும்‌. அங்கு சென்று ஒலிக்கவேண்டிய குரல்‌ 
நம்மில்‌ ஒருவருடையது. நாமோ நமது நிலம்‌ கொள்ளாது 
அங்கு நுழையமாட்டோம்‌ என்று வஞ்சினம்‌ 
உரைத்திருக்கிறோம்‌. நமது குரலென அங்கு ஒலிக்கும்‌ 
பிறிதொரு குரல்‌ இளைய யாதவருடையது மட்டுமே” 
என்றாள்‌. 


அர்ஜுனன்‌ “ஆனால்‌ அவர்‌...” என்று தொடங்க குந்தி 
“அவன்‌ விழித்தெழுந்துவிட்டான்‌. பேருருக்கொண்டு 
பாணாசுரனை வென்று அங்கிருந்து இங்கு 
வந்துகொண்டிருக்கிறான்‌” என்றாள்‌. “இங்கா? எப்போது 
கிளம்பினார்‌?” என்றபடி அர்ஜுனன்‌ எழுந்தான்‌. “இங்கு 
வரும்படி செய்தி அனுப்பினேன்‌. அவன்‌ வந்தபின்‌ 
முடிவெடுப்போம்‌” என்று குந்தி சொன்னாள்‌. துருபதர்‌ 
“அவர்‌ என்ன சொல்லப்போகிறார்‌? அவர்களை அவர்‌ 
எங்கே சந்திப்பார்‌?” என்றார்‌. “அவர்களை இளைய 
யாதவர்‌ சந்திக்க ஓர்‌ அவையை நாம்‌ அமைப்போம்‌. 
அவர்‌ சொல்லெடுக்கட்டும்‌. நம்பொருட்டு நம்‌ 
மூதாதையரும்‌ குலதெய்வங்களும்‌ ஒருங்கிணைந்து 
பேசுவதற்கு நிகர்‌ அது” என்றாள்‌ திரெளபதி. 


திருஷ்டத்யும்னன்‌ “இன்று அவர்‌ இருக்கும்‌ நிலை 
என்னவென்று யாதவப்‌ பேரரசிக்கு தெரியுமா? அவரது 
மூத்தவர்‌ தலைமையில்‌ யாதவர்களின்‌ ஐங்குலங்களும்‌ 
அவரை கைவிட்டிருக்கின்றன. அவர்‌ மைந்தன்‌ 
பிரத்யும்னனும்‌ உற்ற துணைவர்‌ சாத்யகியுமன்றி 
படைத்தலைவர்கள்‌ எவரும்‌ அவருடனில்லை” என்றான்‌. 
“அவர்‌ துவாரகையை தக்கவைத்துக்கொள்ளவே புதிய 
படைகளை திரட்டியாகவேண்டிய நிலையில்‌ 
இருக்கிறார்‌.” 


“நாமும்‌ படையற்று தனித்திருக்கிறோம்‌” என்றார்‌ தருமன்‌. 
திருஷ்டத்யும்னன்‌ ”மூத்தவரே, பாஞ்சாலத்தின்‌ படைகள்‌ 
என்‌ தமக்கைக்கு உரியவை. அஸ்தினபுரியை களத்தில்‌ 
எதிர்கொள்வதற்கு நமது படையே போதுமானது” 
என்றான்‌. “அதை நீர்‌ சொல்வீர்‌ என அறிவேன்‌, 
மைத்துனரே. ஆனால்‌ சென்ற பதின்மூன்று ஆண்டுகள்‌ 
அவர்கள்‌ வீணே கழிக்கவில்லை. படைபலத்தை 
பெருக்கியிருக்கிறார்கள்‌. கருவூலத்தை 
நிறைத்திருக்கிறார்கள்‌. அதற்கும்‌ அப்பால்‌ சென்று 
கங்கைப்‌ பெருநிலத்து ஷத்ரியர்‌ அனைவருக்கும்‌ 


அவர்களே தலைவர்கள்‌ என்ற நிலையை 
உருவாக்கியிருக்கிறார்கள்‌. இன்று ஒரு போர்முரசு 
கொட்டினால்‌ அவர்களுடன்‌ சென்று சேர்ந்துகொள்ள 
ஆரியவர்த்தத்தின்‌ அரசுகள்‌ ஒருங்கியிருக்கின்றன” 
என்றார்‌ யுதிஷ்டிரர்‌. 
“அவர்கள்‌ அனைவருக்கும்‌ பொது எதிரி நாமல்ல, 
இளைய யாதவர்‌ மட்டுமே. நம்பொருட்டு துரியோதனரிடம்‌ 
இளைய யாதவர்‌ மன்றுபேசச்‌ செல்வாரென்றால்‌ அது 
ஒன்றே போதும்‌, அவர்களுக்கு நாம்‌ இளைய யாதவரின்‌ 
படை என்று காட்ட. அரசுசூழ்தலின்‌ முறைப்படி நாம்‌ 
இன்று நம்மிடம்‌ இருந்து இளைய யாதவரை முற்றிலும்‌ 
லக்கி வைத்தாகவேண்டும்‌. இளைய யாதவர்‌ 
பேசிக்கொண்டிருக்கும்‌ வேதப்பூசல்களிலோ யாதவ குலச்‌ 
சண்டைகளிலோ நமக்கு பங்கேதும்‌ இல்லை என்று 
தெளிவுபடுத்த வேண்டும்‌” என்று திருஷ்டத்யும்னன்‌ 
சொன்னான்‌. “இன்று ஷத்ரியராகிய துரியோதனர்‌ 
அளித்த சொல்‌ மதிப்புள்ளதா இல்லையா என்ற வினா 
மட்டுமே எழவேண்டும்‌. பாரதவர்ஷத்தின்‌ ஷத்ரியர்கள்‌ 
அதற்கு என்ன மறுமொழி சொல்கிறார்கள்‌ என்பது 
மட்டுமே நமது தரப்பாக இருக்க வேண்டும்‌.” 


“இளைய யாதவர்‌ நம்பொருட்டு முன்னிற்க 
வேண்டியதில்லை என்றே நானும்‌ எண்ணுகிறேன்‌. அவர்‌ 
மீது ஷத்ரியர்களுக்கு இருக்கும்‌ பெருஞ்சினத்தை 
பாண்டவர்கள்மேல்‌ நாம்‌ இழுத்துவிட வேண்டியதில்லை” 
என்றார்‌ துருபதர்‌. அர்ஜுனன்‌ “இளைய யாதவர்‌ 
நமக்கெனப்‌ பேசுவதா வேண்டாமா என்பதை இந்த 
அவை முடிவு செய்யட்டும்‌, அதில்‌ எனக்கு சொல்லில்லை. 
பகர இளைய யாதவரிடமிருந்து நான்‌ என்னை 
ரித்துக்கொள்ள வேண்டும்‌ என்று மண்ணில்‌ எவரும்‌ 
எனக்கு சொல்ல வேண்டியதில்லை. தந்தை வடிவமாக 
இங்கிருக்கும்‌ மூத்தவரும்‌ ஈன்ற அன்னையும்‌ என்‌ 
குருதியினரும்கூட அதற்கு உரிமைகொண்டவர்கள்‌ 
அல்ல. நான்‌ இப்பிறவியை அவருக்கு அளித்தவன்‌” 
என்றான்‌. பீமன்‌ “எனக்கும்‌ பிறிதொரு சொல்லில்லை. 
வாழ்வதும்‌ இறப்பதும்‌ அவர்பொருட்டே” என்றான்‌. 


யுதிஷ்டிரர்‌ “அவர்கள்‌ இருவரும்‌ இளைய யாதவருக்கு 
தன்படையவிட்டவர்கள்‌ என்பது தங்களுக்கும்‌ 
பாரதவர்ஷத்தவர்‌ அனைவருக்கும்‌ தெரியும்‌. எனக்கு 
அவன்‌ இளைய யாதவன்‌ மட்டுமே. ஆனால்‌ பாஞ்சாலரே, 
அவன்‌ முன்வைக்கும்‌ அந்த மெய்மையின்பொருட்டு என்‌ 
அரசையும்‌ துணைவியையும்‌ இளையோர்‌ 
அனைவரையும்‌ மைந்தர்நிரையையும்‌ 


கொடிவழிகளையும்‌ புகழையும்‌ விண்ணுலகையும்கூட 
துறக்க சித்தமாக இருக்கிறேன்‌” என்றார்‌. “ஏனென்றால்‌ 
கந்தமாதன மலையிலேறி நான்‌ கண்டது 
அனலுருக்கொண்டெழுந்த அவன்‌ சொற்களையே.” 


விழிகள்‌ சரிந்திருக்க தன்‌ அருகே நின்றிருந்த எவரிடமோ 
சொல்வதுபோல தாழ்ந்த குரலில்‌ யுதிஷ்டிரர்‌“இங்கு 
இத்தனை பொழுது என்‌ குலம்‌ குருதிப்‌ பூசலில்‌ 
இறங்கலாகாது என்று விழைந்தேன்‌. போர்‌ நிகழ்ந்து மண்‌ 
சிவக்கக்கூடாதென்று அஞ்சியே சொல்லெடுத்தேன்‌. 
ஆனால்‌ அவன்‌ சொல்லும்‌ அம்மெய்மைக்காக 
இப்பாரதவர்ஷமே முற்றழியுமென்றால்‌ அதுவே ஆகட்டும்‌ 
என்றே எனது மறுமொழி இருக்கும்‌” என்றார்‌. 

குந்தி பதைப்புடன்‌ அவர்களை மாறிமாறி நோக்கினாள்‌. 
திரெளபதி தழைந்த விழிகளுடன்‌ ஊழ்கச்சிலையென 
அமர்ந்திருந்தாள்‌. துருபதர்‌ சில கணங்களுக்குப்பின்‌ 
மெல்ல பீடத்தில்‌ சாய்ந்து “இதற்கு மேல்‌ நான்‌ ஒன்றும்‌ 
சொல்வதற்கில்லை” என்றார்‌. உளம்‌ விம்மியெழ 
அபிமன்யூ இதழ்களை இறுக்கி விம்மலை வென்றான்‌. 

[1118201அவை கலைந்து அனைவரும்‌ எழுந்தனர்‌. 
துருபதர்‌ குந்திக்கும்‌ அவைக்கும்‌ வணக்கம்‌ உரைத்தபின்‌ 
கருணரை நோக்கி தன்னைத்‌ தொடரும்படி 
கைகாட்டிவிட்டு அணுக்கனுடன்‌ பக்கத்து அறைக்கு 
சென்றார்‌. குந்தி எழுந்து திரெளபதியை அணுகி தாழ்ந்த 
குரலில்‌ ஏதோ சொல்லி தன்னுடன்‌ அழைத்துக்கொண்டு 
பிறிதொரு வாயிலினூடாக வெளியே சென்றாள்‌. “ஆக, 
என்ன முடிவெடுத்திருக்கிறோம்‌?” என்றான்‌ சகதேவன்‌. 
நகுலன்‌ “நம்‌ அவைகள்‌ வழக்கமாக எடுக்கும்‌ 
முடிவைத்தான்‌. பொறுத்திருப்போம்‌. இளைய யாதவர்‌ 
தன்‌ செய்தியுடன்‌ வரக்கூடும்‌” என்றான்‌. 


யுதிஷ்டிரர்‌ அர்ஜுனனிடம்‌ “நான்‌ என்‌ மாளிகைக்கு 
செல்கிறேன்‌. நாம்‌ இளைய யாதவனையே சொல்பெற 
அனுப்புவதென்றால்கூட உடன்‌ தெளம்யரும்‌ 
செளனகரும்‌ செல்லட்டும்‌. நூல்களில்‌ இதற்கிணையான 
தருணங்கள்‌ எப்போதாவது நிகழ்ந்துள்ளனவா என்று 
பார்த்து அவர்கள்‌ சொல்லவேண்டியதென்ன என்பதை 
வகுத்துக்கொள்கிறேன்‌” என்றபின்‌ சகதேவனிடம்‌ 
“இளையோனே, இன்று நீயும்‌ என்னுடன்‌ இரு” என்றார்‌. 
அவன்‌ தலைவணங்க இருவரும்‌ மூடிய கதவை நோக்கி 
சென்றபோது கதவு திறந்து உள்ளே வந்த காவலன்‌ 
“சிற்றமைச்சர்‌ சுமித்ரர்‌” என்றான்‌. 


திருஷ்டத்யும்னன்‌ “வரச்சொல்‌” என்றான்‌. சுமித்ரர்‌ 
உள்ளே வந்து தலைவணங்கி “இளைய யாதவரின்‌ 
தளபதி சாத்யகி வந்துள்ளார்‌” என்றார்‌. அபிமன்‌ 
“சாத்யகியா? அவர்‌ எப்போது கிளம்பினார்‌? செய்தியே 
இல்லையே?” என்றான்‌. திருஷ்டத்யும்னன்‌ அவனை 
நோக்கி திரும்பி விழிகளால்‌ அடக்கியபின்‌ “அவரை 
நேராக இங்கு இட்டுவரச்சொல்க! இளைப்பாறி 
பேரவையில்‌ உரைக்கும்‌ செய்தியென்றால்‌ நாளை காலை 
வரை பொறுத்திருக்கலாம்‌” என்றான்‌. சுமித்ரர்‌ “ஆணை” 
என்றபின்‌ வெளியே செல்ல திருஷ்டத்யும்னன்‌ 
“பேரரசியை அழையுங்கள்‌. நான்‌ தந்தையை கூட்டி 
வருகிறேன்‌” என்றபின்‌ துருபதர்‌ சென்ற அறைக்குச்‌ 
சென்று கதவை தட்டினான்‌. உள்ளிருந்து அணுக்கன்‌ 
கதவை திறக்க உள்ளே நுழைந்தான்‌. 


நகுலன்‌ குந்தியும்‌ திரெளபதியும்‌ சென்ற வாயிலை தட்டித்‌ 
திறந்து வெளியே நின்றபடி அவர்களிடம்‌ “இளைய 
யாதவரின்‌ தூதர்‌ சாத்யகி வந்துள்ளார்‌” என்றான்‌. 
தாழொலியுடன்‌ கதவு திறக்க குந்தி விரைந்து வெளியே 
வந்து “எங்கே?” என்றாள்‌. “வந்துகொண்டிருக்கிறார்‌. 
தாங்கள்‌ அமருங்கள்‌” என்றான்‌. குந்தி மீண்டும்‌ தன்‌ 
பீடத்தில்‌ வந்து அமர்ந்து “சாத்யகியா?” என்றாள்‌. 
திருஷ்டத்யும்னன்‌ “அவரைச்‌ சந்தித்து 
பதின்மூன்றாண்டுகள்‌ ஆகின்றன” என்றபின்‌ 
நகுலனிடம்‌ “எண்ணும்போது வியப்பு. நீங்கள்‌ 
காடேகியபின்‌ இங்கு ஒவ்வொரு கூழாங்கல்லும்‌ புரண்டு 
பிறிதொரு நெறிவிசை கொண்டுவிட்டன. 
பதின்மூன்றாண்டுகளுக்குப்பின்‌ மீண்டும்‌ 
ஒவ்வொருவரும்‌ சந்தித்துக்கொள்கிறோம்‌” என்றான்‌. 
கூந்தல்‌ சீவி ஆடை திருத்தி திரெளபதி வந்து 
அமர்ந்தாள்‌. 


முகம்‌ கழுவி, ஆடை திருத்தி துருபதர்‌ வெளியே வந்தார்‌. 
அறைக்குள்‌ அவர்‌ சற்று மதுவருந்தியிருப்பது வாயை 
சப்புக்கொட்டியதிலிருந்து தெரிந்தது. காவலன்‌ வந்து 
சாத்யகியின்‌ வரவையறிவிக்க “வருக!” என்றார்‌ துருபதர்‌. 
சாத்யகி உள்ளே வந்து துருபதரை தலைவணங்கி 
“பாஞ்சாலத்தின்‌ பேரரசரை தனியறையில்‌ சந்திப்பது 
யாதவ குலத்திற்கும்‌ எனக்கும்‌ அளிக்கப்பட்ட பெருமை. 
இத்தருணத்தை மகிழ்வுடன்‌ ஏற்கிறேன்‌” என்றான்‌. 
“இளைய யாதவரே நேரில்‌ வந்ததுபோல்‌ தங்கள்‌ வருகை” 
என்றார்‌ துருபதர்‌. குந்தியை நோக்கி தலைவணங்கி 
“பேரரசியின்‌ அருள்‌ என்றும்‌ எனக்கும்‌ யாதவ 
குலத்திற்கும்‌ அமையவேண்டும்‌” என்றான்‌. குந்தி 
அவனை கைதூக்கி வாழ்த்தினாள்‌. யுதிஷ்டிரரிடம்‌ 
“வணங்குகிறேன்‌, அரசே” என்றான்‌. அறையிலிருந்த 
அனைவரையும்‌ வணங்கி துருபதர்‌ காட்டிய பீடத்தில்‌ 
அமர்ந்தான்‌. 

ஒவ்வொருவரும்‌ ஒவ்வொரு உணர்வுடன்‌ தனித்த 
உச்சங்களில்‌ இருந்தனர்‌. திருஷ்டத்யும்னன்‌ கண்களில்‌ 
நீர்‌ ஒளிகொண்டிருக்க சாத்யகியையே 
நோக்கிக்கொண்டிருந்தான்‌. அவனை நோக்கி 
புன்னகைத்தபோது சாத்யகி நூறாண்டு 
முதிர்ந்தவன்போல்‌ இருப்பதாக அபிமன்‌ 

எண்ணினான்‌. சாத்யகி “இளைய ர செய்தியை 
உடனடியாக அனைவருக்கும்‌ அறிவிக்க 
வேண்டுமென்பதற்காகவே உடை மாற்றாது வந்தேன்‌. 
பொறுத்தருள்க!” என்றான்‌. “என்ன செய்தி?” என்றார்‌ 
துருபதர்‌. இயல்பாக திரும்பி திரெளபதியை நோக்கிய 


அபிமன்யூ அவளுக்கு அவன்‌ சொல்லப்போகும்‌ செய்தி 
முன்னரே தெரியுமா என ஐயுற்றான்‌. அவள்‌ ஆழ்ந்த 
அமைதிகொண்டவளாக தெரிந்தாள்‌. 


“இளைய பாண்டவரின்‌ மைந்தர்‌ அபிமன்யூ திருமணம்‌ 
இன்னும்‌ நடக்கவில்லை. அதை விராடபுரியில்‌ சிறப்புற 
கொண்டாடவேண்டும்‌ என்று துவாரகையின்‌ அரசர்‌ 
விரும்புகிறார்‌. அவருடைய முதன்மைச்‌ செய்தி அதுவே” 
என்றான்‌ சாத்யகி. “அதுவா செய்தி?” என்றார்‌ துருபதர்‌. 
“விளையாடுகிறாரா?” என்று உரத்த குரலில்‌ பீமன்‌ 
கேட்டான்‌. திருஷ்டத்யும்னன்‌ “ஏளனம்‌ செய்கிறார்‌” 
என்றான்‌. “இளமை மீண்டுவிட்டதனால்‌ சற்று 
நகையாடலாம்‌ என எண்ணுகிறார்‌ போலும்‌” என்றான்‌ 
பீமன்‌. தருமன்‌ அவர்கள்‌ இருவரையும்‌ கையமர்த்தி 
“சொல்க!” என்றார்‌. “அந்த மணவிழாவுக்கு 
துவாரகையின்‌ தலைவராக அவர்‌ வருவார்‌. 
இவ்வளவுதான்‌ செய்தி. இதை எவ்வளவு விரைவாக 
அறிவிக்க முடியுமோ அவ்வளவு விரைவாக அறிவிக்க 
வேண்டுமென்று எனக்கு சொல்லப்பட்டதனால்‌ 
சப்தஃபலத்திலிருந்து எங்கும்‌ நில்லாமல்‌ புரவியில்‌ 
வந்தேன்‌” என்றான்‌ சாத்யகி. 


“என்ன இது? இத்தருணத்தில்‌ மணவிழவை எந்த 
நிலத்தில்‌ வைத்துக்‌ கொண்டாடுவது? நமக்கு என்று 
இருப்பது உபப்பிலாவ்யம்‌ மட்டும்தான்‌. அது நகரே அல்ல. 
கல்லெறிந்தால்‌ கடந்துசெல்லும்‌ எல்லைகொண்டது” 
என்று பீமன்‌ சொன்னான்‌. குந்தி “மதிசூழ்ந்தே அவன்‌ 
சொல்லியிருக்கிறான்‌. அவன்‌ ஆணைப்படியே 
செய்வோம்‌” என்றாள்‌. “என்ன செய்யவிருக்கிறோம்‌? 
மணவிழா கொண்டாடப்போகிறோமா? அரசர்கள்‌ 
வந்தால்‌ அங்கு தங்குவதற்கு வீடுகள்கூட இல்லை. நம்‌ 
அழைப்பை ஏற்று அரசர்கள்‌ எவரும்‌ வரப்போவதில்லை 
என்பதனால்‌ அவ்வாறு நிகழ்த்தலாம்‌ என்கிறாரா?” 
என்றான்‌ பீமன்‌. “ஒரு குடித்தலைவரின்‌ 
திருமணத்தைவிட எளிதாகவே இன்று நம்மால்‌ அதை 
ஒருக்க முடியும்‌ என்று அவர்‌ அறியமாட்டாரா?” 


துருபதர்‌ “அதைப்பற்றி நீங்கள்‌ எண்ண 
வேண்டியதில்லை. பாஞ்சாலத்து அரசு ஆவன செய்யும்‌” 
என்றார்‌. பீமன்‌ “கொடை பெற்று திருமணம்‌ செய்ய 
நாங்கள்‌ அந்தணர்கள்‌ அல்ல” என்றான்‌. துருபதரின்‌ 
முகம்‌ குன்றியது. திருஷ்டத்யும்னன்‌ அதை உணர்ந்து 
“தந்தை அவ்வாறு கூறவில்லை. எச்சூழலிலும்‌ எங்கள்‌ 
முடியும்‌ கருவூலமும்‌ உங்களுடன்‌ இருக்குமென்று மட்டுமே 
அவர்‌ எண்ணினார்‌” என்றான்‌. குந்தி “மந்தா, நீ சற்று 


துல்லியம்‌ கொண்டிருக்கின்றன. 


“ஆனால்‌ அந்த உச்சத்தில்‌ நெடுநேரம்‌ நிற்கமுடியாது. 
அந்த மலைமுடியில்‌ தங்கி வாழ்வதற்கு இடமில்லை. 
அதுதான்‌ நடைமுறை உண்மை. இளையவனே, 
ஆண்மனத்தில்‌ ஒரு சிறு பகுதியே காமத்தில்‌ 
நனையக்கூடியது. மலையில்‌ மண்ணாலான மேற்பகுதி 
போல. அங்கு மட்டுமே செடிகள்‌ முளைக்கமுடியும்‌. 
உள்ளிருக்கும்‌ பாறையை ஈரம்‌ ஊடுருவமுடியாது. என்‌ 
கையில்‌ சிக்கிய அண்மகனின்‌ உள்ளத்தில்‌ 
எனக்குரியதை மட்டும்‌ நான்‌ பெற்றேன்‌. அவன்‌ ஆழத்தை 
நான்‌ தொடவே முடியாது என்றறிந்தேன்‌. எல்லா 
பெண்களும்‌ அந்த உள்ளுண்மையை அறியும்‌ ஒரு 
தருணம்‌ உண்டு. அவளுடைய கைகள்‌ 
அந்தக்கரும்பாறையைத்‌ தீண்டும்கணம்‌...அது எனக்கும்‌ 
வந்தது.” 


“என்‌ அகமும்‌ புறமும்‌ கசந்த நாட்களை அறிந்தேன்‌. 
அன்று நான்‌ இந்தக்‌ கண்கட்டை 
ட. எண்ணினேன்‌. முதலில்‌ 
அவ்வெண்ணம்‌ எனக்குக்‌ கூச்சமளித்தது. நான்‌ 
பெரும்பத்தினி என்று சூதர்களால்‌ பாடப்படுபவள்‌. 
இந்தக்‌ கண்கட்டை அவிழ்த்துவிட்டால்‌ அதே சூதர்களால்‌ 
பழிக்கப்படுவேன்‌. பின்பு அந்தத்தடையை தாண்டினேன்‌. 
நான்‌ எனக்குரியதையே செய்யமுடியும்‌, 
காவியங்களுக்காக வாழமுடியாது என்று 
சொல்லிக்கொண்டேன்‌. அதன்பின்‌ நானறிந்தேன்‌, இந்தக்‌ 
கண்கட்டை அவிழ்த்து மீண்டும்‌ ஒளியின்‌ 
உலகைப்பார்த்தால்‌ திகைத்துச்‌ செயலழிந்து விடுவேன்‌ 
என்று. எனக்குள்‌ ஓடும்‌ எனக்கேயான அகமொழியின்‌ 
உலகை இழந்துவிடுவேன்‌ என்று அறிந்தபோது 
பின்வாங்கினேன்‌.” 


“அப்போதுதான்‌ முதற்கனவு வந்தது” என்றாள்‌ காந்தாரி. 
“முதலில்‌ மலைப்பாம்பு ஒன்று ஒரு யானையை 
விழுங்குவதைக்‌ கண்டேன்‌. அஞ்சி 
விழித்துக்கொண்டபின்‌ அதையே 
எண்ணிக்கொண்டிருந்தேன்‌. அப்போது தோன்றியது 
யானை மலைப்பாம்புக்குள்‌ நுழைந்துகொண்டிருக்கிறது 
என்று. மறுநாள்‌ கனவில்‌ யானை அந்த மலைப்பாம்பை 
பிளந்துகொண்டு வெளியே வந்ததைக்‌ கண்டேன்‌. குருதி 
வழிய மலைப்பாம்பு துடித்துக்கொண்டிருப்பதை 
நெடுநேரம்‌ பார்த்துக்கொண்டிருந்தேன்‌. அந்தத்‌ துடிப்பு 
என்‌ உடலை கிளர்ச்சிகொள்ளச்செய்தது. அகம்‌ உச்சகட்ட 
இன்பத்தில்‌ நாள்முழுக்கத்‌ திளைத்தது.” 


அமர்‌. இளைய யாதவன்‌ ஆணையின்‌ பொருளென்ன 
என்று நான்‌ சொல்கிறேன்‌” என்றாள்‌. பீமன்‌ 
பொறுமையின்மையுடன்‌ தலையசைத்தபம அமர்ந்தான்‌. 


“எண்ணிப்பார்‌, விரைந்து இச்செய்தியை நம்மிடம்‌ 
அறிவிக்க வேண்டுமென்று இளைய யாதவன்‌ சொன்னது 
எதனால்‌?” என்றாள்‌ குந்தி. “நாம்‌ முந்திக்கொண்டு 
அஸ்தினபுரிக்கு தூது எதையும்‌ அனுப்பிவிடக்கூடாது 
என்பதற்காகத்தான்‌. நல்லவேளை நாம்‌ அதை 
செய்யவில்லை.” யுதிஷ்டிரர்‌ புரிந்துகொண்டு “ஆம்‌. 
அஸ்தினபுரியிலிருந்து நமக்கு வந்த ஓலைக்கு நாம்‌ 
மறுமொழி எதையும்‌ அனுப்ப வேண்டியதில்லை. 
அபிமன்யூவின்‌ திருமண ஏற்பாடுகளை செய்வோம்‌” 
என்றார்‌. குந்தி “அஸ்தினபுரிக்கு அந்த மணநிகழ்விற்காக 
மங்கல அழைப்பு மட்டும்‌ செல்லட்டும்‌. பீஷ்மருக்கும்‌ 
துரோணருக்கும்‌ திருதராஷ்டிரருக்கும்‌ 
துரியோதனனுக்கும்‌ சகுனிக்கும்‌ தனித்தனியாக” 
என்றாள்‌. 


அவர்கள்‌ அவள்‌ சொல்ல வருவதை கூர்ந்து நோக்கினர்‌. 
“பாரதவர்ஷத்தில்‌ அத்தனை ஷத்ரியர்களுக்கும்‌ 
அரசமுறைப்படி அழைப்பு அனுப்புவோம்‌. எவரெல்லாம்‌ 
அங்கு வருகிறார்கள்‌ என்று பார்ப்போம்‌. விராடமும்‌ 
பாஞ்சாலமும்‌ அன்றி நமக்கு துணையென்றிருக்கும்‌ 
அரசுகள்‌ எவையென்று அந்த மணவிழா 
தெளிவுபடுத்தும்‌. நாம்‌ இன்னமும்‌ அரசர்களே என்றும்‌ 
நம்முடன்‌ ஷத்ரியத்‌ திரளொன்று அமையுமென்றும்‌ 
காட்டிவிட்டு அஸ்தினபுரிக்கு தாதனுப்புவோம்‌. இளைய 
யாதவன்‌ எண்ணியது அதையே” என்றாள்‌ குந்தி. 
யுதிஷ்டிரர்‌ “ஆம்‌. அவ்விரு ஆணைகளையும்‌ 
கேட்டபோதே நானும்‌ எண்ணினேன்‌” என்றார்‌. பீமன்‌ 
“ஆனால்‌ நம்முடன்‌ எவர்‌ வருவார்கள்‌ என்று உறுதி 
இல்லாமல்‌ அழைப்பது உகந்தது அல்ல. எவரும்‌ 
வரவில்லை என்றால்‌ தனிமைப்பட்டவர்களாக ஆவோம்‌” 
என்றான்‌. 


யுதிஷ்டிரர்‌ “நமக்கு மகற்கொடை அளித்த மன்னர்கள்‌ 
உடனிருப்பார்கள்‌. சிறிய நாடுகள்‌ என்றாலும்‌ சிபிநாடும்‌ 
செளவீரமும்‌ சிறுநாடுகள்‌ என்றாலும்‌ நமக்கு பெயர்‌ 
சொல்ல ஒரு முடிநிரை இருப்பதாக காட்டுவர்‌. இரு 
தரப்புக்கும்‌ பெண்கொடை அளித்த காசி நடுநிலை 
கொள்ளும்‌ என்றால்‌ அதுவே வெற்றிதான்‌. சல்யர்‌ இரு 
வகையில்‌ நம்‌ குடிக்கு மகட்கொடை அளித்தவர்‌. 
அவருடைய தலைமையும்‌ படையும்‌ அமையும்‌ என்றால்‌ 
அது பேராற்றல்‌” என்றார்‌. “விராடரின்‌ உறவென்பதால்‌ 


நிஷத மன்னர்களை நாம்‌ திரட்ட முடியும்‌. யாதவர்களில்‌ 
எவர்‌ நம்முடன்‌ இருப்பார்களென்பதையும்‌ பார்ப்போம்‌.” 


பீமன்‌ புன்னகை செய்ய யுதிஷ்டிரர்‌ “நான்‌ போருக்குப்‌ 
படைதிரட்டவில்லை மந்தா, நம்‌ ஆற்றல்‌ திரள்வதே 
போரை கடக்கும்‌ வழி” என்றார்‌. “மதுராவின்‌ 
பலராமனுக்கு அழைப்பு சென்றாக வேண்டும்‌” என்று 
குந்தி சொன்னாள்‌. “அவர்‌ வருவார்‌ என நான்‌ 
எண்ணவில்லை” என்றான்‌ பீமன்‌. “வந்தால்‌ இங்கேயே 
இளையவனும்‌ மூத்தவனும்‌ என்‌ முன்‌ உளச்சேர்க்கை 
கொள்ளச்செய்வேன்‌. அது மட்டும்‌ நிகழ்ந்தால்‌ யாதவப்‌ 
பெரும்படையே நமக்கு நிலைத்தளமாக ஆகும்‌” என்றாள்‌ 
குந்தி. “வராமலிருக்க வாய்ப்பில்லை. ஏனென்றால்‌ இது 
அவனுடைய குடிச்சடங்கு. இளையவன்‌ யாதவ 
குடியினனும்கூட.” 


துருபதர்‌ “ஆம்‌, இப்போது புரிகிறது இளைய யாதவரின்‌ 
எண்ணம்‌. இது மணச்சடங்கு என்பதனால்‌ 
தவிர்க்கமுடியாமல்‌ பலர்‌ வருவார்கள்‌. அவர்களை நாம்‌ 
நம்‌ தரப்பினராக காட்டமுடியும்‌. அவர்கள்‌ போருக்கு 
நம்முடன்‌ எழுவார்களா என்பது வேறு. இப்போது நாம்‌ 
தனித்துவிடப்படவில்லை என்பதை அது நிறுவும்‌” 
என்றார்‌. திருஷ்டத்யும்னன்‌ “அத்தனைபேர்‌ 
உள்ளங்களிலும்‌ நம்முடன்‌ இருக்கப்போவது யார்‌ என்ற 
கணிப்பு ஓடத்தொடங்கிவிட்டது, அன்னையே” என்றான்‌. 
“ஆற்றலை கணிக்கத்தொடங்கிய கணமே போரை 
நோக்கிச்‌ செல்லத்‌ தொடங்கிவிட்டோம்‌.” 


“நாம்‌ இப்போது மிகையாக எண்ணிச்செல்ல 
வேண்டியதில்லை” என்று சற்று எரிச்சலுடன்‌ யுதிஷ்டிரர்‌ 
சொன்னார்‌. “இளைய யாதவன்‌ சொல்வதை செய்வோம்‌. 
நம்‌ ஆற்றலென்ன என்பதை காட்டிய பின்னர்‌ 
உரிமைக்காக பேச அமர்வோம்‌.” பீமன்‌ “ஆம்‌, அதற்கு முன்‌ 
நாம்‌ சொல்லும்‌ ஒவ்வொரு சொல்லும்‌ இரக்கம்‌ கோரும்‌ 
மன்றாட்டே” என்றான்‌. அவனை நோக்காமல்‌ யுதிஷ்டிரர்‌ 
“இன்று நமக்கென்றிருக்கும்‌ மண்‌ உபப்பிலாவ்யம்‌ 
மட்டுமே” என்றார்‌. குந்தி “அந்நிலத்தை நாம்‌ 
உரிமையென்று முற்றுரைக்க இயலுமா, அமைச்சரே?” 
என்றாள்‌. 


கருணர்‌ “ஆம்‌, அரசி. வேள்வியின்பொருட்டு அரசன்‌ 
அளிக்கவேண்டிய நிலத்தையும்‌ செல்வத்தையும்‌ 
மகாத்வனி சூத்ரம்‌ வகுத்துரைக்கிறது. குருதிமுறைப்படி 
பெற்றவை முதன்மையானவை. போரில்‌ வென்றவை 
பிறகு. மகள்கொடையென பெற்றவையும்‌ 


விலைகொடுத்து வாங்கியவையும்‌ நிகர்நிலையில்‌ 
மூன்றாவதாக” என்றார்‌. “நன்று, அங்கு நிகழட்டும்‌ 
மணமங்கலம்‌” என்றாள்‌ குந்தி. துருபதர்‌ “ஆம்‌, அங்கே 
நடத்துவோம்‌” என்றார்‌. 


“அழைப்போலை எண்ணிச்சூழ்ந்து 
அனுப்பப்படவேண்டும்‌. தொல்புகழ்‌ யயாதியின்‌ 
கொடிவழியில்‌ குருகுலத்துப்‌ பாண்டுவின்‌ மைந்தராக 
அமைந்து யுதிஷ்டிரன்‌ அழைக்கட்டும்‌. அதில்‌ 
உபப்பிலாவ்யத்தின்‌ அரசனாக மட்டுமே தன்னை 
அறிவித்துக்கொள்ளவேண்டும்‌. இந்திரப்பிரஸ்தத்தின்‌ 
அரசனென சொல்லமைந்தால்‌ அதையே சுட்டிக்காட்டி 
பூசலுக்கு அஞ்சி சிலர்‌ வரத்‌ தயங்கக்கூடும்‌. 
உபப்பிலாவ்யத்துடன்‌ நாம்‌ அடங்கிவிட்டோம்‌ என்றும்‌ 
கெளரவருடன்‌ நாம்‌ சொல்லொப்பு கொண்டுவிட்டோம்‌ 
என்றும்‌ அவர்கள்‌ எண்ணினால்‌ அதுவும்‌ நன்றே. 
எத்தனை பேர்‌ வருகிறார்கள்‌ என்பதே நமக்கு இன்று 
முதன்மையிலக்கு” என்றாள்‌. திரெளபதி காற்றில்‌ சுடர்‌ 
என மெல்ல உயிரசைவுகொண்டு “ஓலையில்‌ உங்களை 
கெளரவாக்ரஜர்‌ என்று சொல்லிக்கொள்க, அரசே” 
என்றாள்‌. 


குந்தி புருவம்‌ சுருங்க நோக்கினாள்‌. “ஏன்‌?” என்றார்‌ 
யுதிஷ்டிரர்‌. “அவர்கள்‌ தார்த்தராஷ்டிரர்‌ என்றால்தான்‌ 
நீங்கள்‌ பாண்டவர்‌. குருவின்‌ கொடிவழி இருவருக்கும்‌ 
பொதுவானதே. பதின்மூன்றாண்டுகளில்‌ தங்களை 
கெளரவர்‌ என்று சொல்லி பல்லாயிரம்‌ ஓலைகள்‌ 
வழியாக நிறுவியிருக்கிறார்கள்‌. முறைமரபினர்‌ 
அவர்களே என்றும்‌ நீங்கள்‌ உரிமைகோரும்‌ புறனடையர்‌ 
மட்டுமே என்றும்‌ அச்சொல்‌ அறியாமல்‌ பதிவு 
செய்துகொண்டிருக்கிறது.” குந்தி “ஆம்‌, அப்படியே 
அமைக அச்சொல்‌. அது இத்திருமணநிகழ்வுக்கு 
அவர்கள்‌ வந்தாகவேண்டும்‌ என்னும்‌ நெறிசுட்டலாகவும்‌ 
அமையும்‌” என்றாள்‌. 


அனைவரின்‌ உள்ளத்தில்‌ எழுந்த வினாவை 
திருஷ்டத்யும்னன்‌ கேட்டான்‌. “இளைய யாதவர்‌ அந்த 
மணநிகழ்வை முன்னின்று நிகழ்த்துவார்‌ என்று 
அவ்வோலை குறிப்பிட வேண்டுமா?” அனைவரும்‌ 
அவனையே பொருள்‌ பெறாதவர்கள்‌ என நோக்கினர்‌. 
சாத்யகி “அவர்‌ இளவரசரின்‌ மாதுலர்‌. கைபற்றி 
கையளிக்க கடமையும்‌ உரிமையும்‌ கொண்டவர்‌” 
என்றான்‌. பீமன்‌ “யாதவ முறைப்படி மைந்தனின்‌ 
தந்தையை விட அவைமுதன்மை அவருக்கே” என்றான்‌. 
“ஆம்‌, அதை நம்மால்‌ தவிர்க்கமுடியாது. ஆனால்‌ அவர்‌ 


பெயர்‌ ஓலையில்‌ இல்லாமலிருக்கலாம்‌” என்றார்‌ 
யுதிஷ்டிரர்‌. “அது எப்படி? அவர்‌ எவரென்று அறியாத 
அரசர்‌ யார்‌?” என்றார்‌ துருபதர்‌. 


“அன்னையே, இன்று ஷத்ரியச்சுற்றமே இளைய 
யாதவர்மேல்‌ கடுஞ்சினம்‌ கொண்டிருக்கிறது. 
ஜராசந்தனும்‌ சிசுபாலனும்‌ ஆயிரம்‌ தலைகளும்‌ ஈராயிரம்‌ 
கைகளும்‌ முடிவிலா நாவுகளும்‌ விழிகளும்‌ கொண்டு 
ஆரியநிலத்தை மூடியிருக்கின்றனர்‌. ருக்மியும்‌ 
பகதத்தரின்‌ மைந்தர்‌ பகதத்தனும்‌ ஒவ்வொரு நாளும்‌ 
படைக்கலத்திற்கு வஞ்சினவணக்கம்‌ 
செய்துகொண்டிருக்கிறார்கள்‌” என்றான்‌ 
திருஷ்டத்யும்னன்‌. குந்தி சில கணங்கள்‌ எண்ணிவிட்டு 
“ஓலையில்‌ இளையவன்‌ பெயர்‌ இருக்க 
வேண்டியதில்லை. இருக்குமென்றால்‌ அதையே காட்டி 
சிலர்‌ வராமல்‌ இருக்கக்கூடும்‌” என்றாள்‌. பின்னர்‌ முகம்‌ 
மலர “தந்தை சூரசேனர்‌ பெயரும்‌ மூத்தவர்‌ வசுதேவர்‌ 
பெயரும்‌ இருக்கட்டும்‌. அதுவே குடிமரபு. பாண்டுவின்‌ 
பெயர்மைந்தன்‌ என அழைப்பு அமையட்டும்‌” என்றாள்‌. 
“மூத்தவன்‌ பலராமன்‌ அதற்குப்பின்‌ வருகையொழிய 
இயலாது.” 


துருபதர்‌ “இன்றிருக்கும்‌ சூழல்‌ இன்னும்‌ 
கூர்கொள்ளாதது. எனவே சிலர்‌ இயல்பாக வரக்கூடும்‌. 
வருபவர்கள்‌ துரியோதனனால்‌ எதிரி என 
கணிக்கப்படுவார்கள்‌. அவ்வாறு 
கணிக்கப்படுவதனாலேயே அவர்கள்‌ நம்முடன்‌ இருந்தாக 
வேண்டுமென்றாகும்‌. இப்போதைக்கு ஷத்ரிய 
மன்னர்களுக்கு நாம்‌ ஒருக்கும்‌ மிகப்‌ பெரிய கேணி இது” 
என்றார்‌. குந்தி “ஓலைகள்‌ எழுதப்படட்டும்‌” என்றாள்‌. 
கருணர்‌ “அவ்வாறே” என தலைவணங்கினார்‌. துருபதர்‌ 
கைநீட்ட திருஷ்டத்யும்னன்‌ அவரைப்‌ பற்றி 
எழுப்பினான்‌. சிற்றறைக்‌ கதவு திறக்க ஏவலன்‌ வந்து 
அவரை அணைத்து அழைத்துச்சென்றான்‌. 


குந்தி எழுந்து திரெளபதியுடன்‌ மறுபக்க அறைக்குள்‌ 
சென்றாள்‌. யுதிஷ்டிரர்‌ “ஓலைகளை எழுதி என்னிடம்‌ 
ஒருமுறை காட்டுக! உரிய நெறிநூல்கள்‌ 
சுட்டப்பட்டிருக்கவேண்டும்‌” என்றார்‌. கருணர்‌ “ஆம்‌, 
அதை முறைப்படி செய்துவிடுவோம்‌” என்றார்‌. அவர்கள்‌ 
இருவரும்‌ வெளியே செல்ல அர்ஜுனனை அணுகி 
கால்தொட்டு சென்னி சூடினான்‌ சாத்யகி. “கைகளைக்‌ 
காட்டு” என்றான்‌ அர்ஜுனன்‌. அவன்‌ நீட்ட “வில்லெடுத்து 
எத்தனை நாளாகிறது?” என்றான்‌. “இளைய யாதவர்‌ 
தவம்கொண்டு ஆட்சியொழிந்தமையால்‌ நான்‌...” என 


அவன்‌ சொல்லத்தொடங்க “இசைக்கலனும்‌ 
படைக்கலனும்‌ ஒருநாளும்‌ ஒழியாது பயிலப்பட 
வேண்டியவை. கைகளும்‌ கலங்களும்‌ ஒன்றென்றே 
கவேண்டும்‌. பருவடிவ உள்ளம்‌ என்று அவற்றை 
சொல்கின்றனர்‌ முன்னோர்‌” என்றான்‌. 


சாத்யகி தலைகுனிந்து நின்றான்‌. “உன்‌ முழங்கையில்‌ 
புண்கள்‌. போரில்‌ கையில்‌ புண்படுபவன்‌ வில்லவனே 
அல்ல.” சாத்யகி ஏதோ முணுமுணுத்தான்‌. “என்ன?” 
என்றான்‌ அர்ஜுனன்‌. “நான்‌ பயிற்சி செய்து...” என 
அவன்‌ தொடங்க “இன்னும்‌ பிட காலம்‌. அடுத்த 
இளவேனில்‌ முதல்நிலவு நாளில்‌ நீ என்னை வில்லுடன்‌ 
எதிர்கொள்கிறாய்‌. முதலிரு சுற்றுக்கு நிகர்நிலை 
கொள்ளவில்லை என்றால்‌ களத்தில்‌ உன்‌ தலைவிழும்‌” 
என்றான்‌ அர்ஜுனன்‌. “அம்‌, ஆணை” என்றான்‌ சாத்யகி. 
அர்ஜுனன்‌ சினத்துடன்‌ மீண்டும்‌ ஒருமுறை 
நோக்கிவிட்டு “இளைய யாதவர்‌ இருள்கொண்டார்‌ என நீ 
உணவையும்‌ நீரையும்‌ ஒழித்தாயா என்ன? மூடன்‌!” 
என்றபின்‌ வெளியே சென்றான்‌. 


கதவு மூடியதுமே சாத்யகி முகம்‌ மாறினான்‌. சிரித்தபடி 
பீமனிடம்‌ “குன்றாமலை என்று இருக்கிறீர்கள்‌, மூத்தவரே” 
என்றான்‌. “உயிருள்ள அனைத்தும்‌ உணவே என்னும்‌ 
கொள்கையால்‌” என பீமன்‌ நகைத்தான்‌. கதவை 
மூடிவிட்டு பாய்ந்து வந்த திருஷ்டத்யும்னன்‌ சாத்யகியை 
ஆரத்தழுவி கூச்சலிட்டபடி சுழன்றான்‌. இருவரும்‌ 
மாறிமாறி தோள்களை அறைந்துகொண்டனர்‌. சாத்யகி 
அபிமன்யூவை விழிசந்தித்ததும்‌ முகம்‌ மாறி “இங்கே 
என்ன செய்கிறாய்‌?” என்றான்‌. “நான்‌ 
ஆணைகளுக்காக...” என்றான்‌ அபிமன்யூ. “செல்க, 
அரசோலைகள்‌ முறைப்படி செல்கின்றனவா என்று பார்‌” 
என்றான்‌ சாத்யகி. அபிமன்யூ தலைவணங்கி “ஆணை” 
என முணுமுணுத்து வெளியே சென்றான்‌. 


திருஷ்டத்யும்னன்‌ அபிமன்யூ செல்வதை நோக்கியபின்‌ 
“இனியவன்‌” என்றான்‌. “ஆம்‌, ஆனால்‌ தான்‌ ஒரு 
தேன்கட்டி என்னும்‌ எண்ணம்‌ அவனுக்கிருக்கிறது. 
அதுவே அவனுடைய வளர்ச்சிக்குத்‌ தடை” என்றான்‌ 
சாத்யகி. நகுலன்‌ சிரித்து “இளவயதில்‌ ஆடையை 
களைந்திட்டு ஓடுவான்‌. சற்று வளர்ந்த பின்னரும்‌ 
தருணம்‌ அமைந்தால்‌ ஆடையை வீசிவிடுவான்‌” 
என்றான்‌. திருஷ்டத்யும்னன்‌ “மெய்யாகவே இளைய 
யாதவர்‌ எழுந்துவிட்டாரா?” என்றான்‌. “சித்திரைச்‌ 
சூரியனைப்போல... ஒரே நாளில்‌ யாதவ நிலமே 
வசந்தமணிந்துவிட்டது. இங்கு வரும்போது 


பார்த்துக்கொண்டே வந்தேன்‌. அத்தனை முகங்களிலும்‌ 
உயிரனல்‌ பற்றிக்கொண்டு சுடர்கிறது” என்றான்‌ சாத்யகி. 


[1௨261] அபிமன்யூ வெளியே சென்றதும்‌ பிரலம்பன்‌ 
அவனை நோக்கி ஓடிவந்தான்‌. “என்ன அலுவல்‌?” 
என்றான்‌. “காம்பில்யத்தின்‌ அத்தனை யானைகளிலும்‌ 
மத்தகங்களில்‌ இருக்கும்‌ மயிரை 
மழித்துவிடவேண்டுமாம்‌. அதை நாம்‌ மேற்பார்வையிட 
வேண்டும்‌” என்றான்‌ அபிமன்யூ. “அது எதற்கு?” என்றான்‌ 
பிரலம்பன்‌. உடனே புரிந்துகொண்டு “அந்த மயிரை நாம்‌ 
என்ன செய்யவேண்டும்‌ என ஆணை?” என்றான்‌. 
அபிமன்யூ “பிரலம்பரே, இந்த குருமரபுகளில்‌ உள்ள 
கொலைவெறியூட்டும்‌ கூறு எது தெரியுமா?” என்றான்‌. 
“ஆசிரியருக்கு அணுக்கமான மூத்த மாணவர்கள்‌ நம்மை 
நடத்தும்‌ முறைதான்‌. ஒருநாள்‌ இந்த யாதவரை ஏதேனும்‌ 
களத்தில்‌ சந்தித்து நெஞ்சிலேயே அம்பை 
செருகிவிடப்போகிறேன்‌.” 


பிரலம்பன்‌ “நம்மைவிட இளைய மாணவர்களை நாம்‌ 
தேடலாமே?” என்றான்‌. அபிமன்யூ சினத்துடன்‌ “நான்‌ 
பிறந்ததில்‌ இருந்து அத்தனை அவைகளிலும்‌ நானே 
இளைஞன்‌” என்றான்‌. “போகிறபோக்கைப்‌ பார்த்தால்‌ 
எனக்கு மைந்தன்‌ பிறந்தால்கூட என்னைவிட 
மூத்தவனாக இருப்பான்‌ எனத்‌ தோன்றுகிறது. 
பிரலம்பரே, நான்‌ உடனே கிளம்புகிறேன்‌.” பிரலம்பன்‌ 
“எங்கே?” என்றான்‌. அபிமன்யூ “உபப்பிலாவ்யத்திற்கு. 
நான்‌ அந்த விராடமகளை இன்னும்‌ பார்க்கவில்லை. 
அவளாவது என்னை மதிக்கிறாளா என்று 
பார்க்கவேண்டும்‌” என்றான்‌. 

பிரலம்பன்‌ “நன்று... உடனே கிளம்புங்கள்‌. நானும்‌ 
நாளை கிளம்பி அஸ்தினபுரிக்கு செல்கிறேன்‌” என்றான்‌. 
“நீரா? நீர்‌ எப்படி செல்லமுடியும்‌? நீரும்‌ என்னுடன்‌ 
உபப்பிலாவ்யத்திற்கு வரவேண்டும்‌ என்று அன்னை 
ஆணையிட்டார்கள்‌ அல்லவா?” பிரலம்பன்‌ 
“அன்னையா? எப்போது?” என்றான்‌. “அப்போது நீர்‌ 
இல்லை. அந்த ஷத்ரியன்‌ உனக்கு உதவியானவன்‌. 
அவனையும்‌ அழைத்துச்‌ செல்‌ என்றார்கள்‌. நாம்‌ நேராக 
நம்‌ அறைக்குச்‌ சென்று பொதிகளை எடுத்துக்கொண்டு 
புரவிச்சாலைக்குச்‌ செல்கிறோம்‌...” பிரலம்பன்‌ 
“ஆனால்‌...” என்று சொல்ல வர “அதை சென்றபடியே நாம்‌ 
பேசுவோம்‌” என்றான்‌ அபிமன்யூ. 


[image] 


“என்‌ அன்னை அஸ்தினபுரியில்‌...” என்றான்‌ பிரலம்பன்‌. 
“நாம்‌ உபப்பிலாவ்யம்‌ செல்லும்‌ வழியில்‌ உமது 
அன்னையைப்பற்றி பேசிக்கொண்டே செல்வோமே. வழிக்‌ 
களைப்பும்‌ தெரியாது” என்று அபிமன்யூ சொன்னான்‌. 
“எனக்கும்‌ அன்னையர்‌ கதைகளை கேட்கப்‌ பிடிக்கும்‌. 
மேலும்‌ உம்முடைய தனித்திறனாக நான்‌ காண்பதே 
ஆணையிட்ட அக்கணமே பயணத்திற்கு ஒருங்கும்‌ 
ஆற்றலைத்தான்‌.” பிரலம்பன்‌ “எவருடைய ஆற்றல்‌?” 
என்றான்‌. “நம்‌ இருவரின்‌ ஆற்றல்‌” என்றான்‌. “இரண்டு 
மாதத்திற்குள்‌ பாரதவர்ஷத்தின்‌ நாலில்‌ ஒரு பங்கை 
சுற்றி வந்துவிட்டோம்‌” என்றான்‌ பிரலம்பன்‌. “ஆம்‌! 
அருமையான பயணங்கள்‌ அல்லவா?” என்று உரக்க 
நகைத்த அபிமன்யூ அவன்‌ தோளை வளைத்து “வருக!” 
என்றான்‌. 

[[age]உபப்பிலாவ்ய நகரிக்கு அபிமன்யூ பிரலம்பனுடன்‌ 
வந்து சேர்ந்தபோது நள்ளிரவு. வழியெங்கும்‌ அவர்கள்‌ 
பேசிக்கொண்டே வந்தனர்‌. அபிமன்‌ 
பேசத்தொடங்கினால்‌ ஒன்றிலிருந்து பிறிதொன்றென 
கோத்துக்கொண்டே செல்வது வழக்கம்‌. 
அவனிடமிருக்கும்‌ ஓர்‌ இயல்பை அதற்குள்‌ பிரலம்பன்‌ 
வகுத்துக்கொண்டுவிட்டிருந்தான்‌. அவன்‌ எப்போதும்‌ 
முன்னிற்பவரை பேச்சில்‌ ஈடுபடுத்தவும்‌ மகிழ்விக்கவும்‌ 
முயல்வான்‌. அவர்கள்‌ எவராக இருந்தாலும்‌ சரி. 
அவர்களின்‌ விழிகளினூடாகவே அவன்‌ அங்கே தன்‌ 
இருப்பை நிறுவிக்கொள்வான்‌. அத்தருணத்தை 
கடந்துசெல்வான்‌. 


அப்போது தன்னை அவன்‌ ஒரு கூத்தனாகவே 
எண்ணிக்கொண்டிருப்பதுபோலத்‌ தெரியும்‌. 
கூத்தர்களுக்குரிய அத்தனை நுண்ணுணர்வுகளும்‌ 
அவனிடம்‌ வந்து கூடும்‌. ஒருசில சொற்றொடர்களுக்குள்‌ 
அவர்கள்‌ எதற்கு சிரிப்பார்கள்‌, எதில்‌ அவர்களின்‌ 
உள்ளம்‌ மீட்டப்பட்டு விழிகள்‌ ஒளிகொள்ளும்‌ என 
அவன்‌ புரிந்துகொண்டுவிடுவான்‌. அதன்பின்‌ பேச்சு 
அதை மையம்‌ கொள்ளும்‌. தொட்டுத்‌ தொட்டு எடுத்து 
விரிக்கும்‌. தன்‌ பெட்டியிலிருந்து முடிவிலாது 
பொருட்களை எடுத்துப்பரப்பும்‌ 
அணிவணிகனைப்போல. சிரிப்போ வியப்போ முதல்‌ 
அதிர்வெழுகை வலுவானதாக அமையவேண்டும்‌ 
என்றும்‌ அதன்‌ மீட்டலை சிறுசிறு தூண்டல்கள்‌ வழியாக 
மேலெடுத்துச்செல்ல முடியும்‌ என்றும்‌ அவன்‌ 
அறிந்திருந்தான்‌. எங்கு அது கீழிறங்குகிறதென்று மேலும்‌ 
நுட்பமாக உணர்ந்தான்‌. அங்கே அடுத்த தொடக்கம்‌ 
ஒன்றை நிகழ்த்துவான்‌. 


அவன்‌ பேச்சு ஒரு நுரை. ஒரு துளியின்‌ 
குமிழிப்பெருக்கம்‌. ஆனால்‌ ஒளிகொள்வது, வானை 
ஏந்துவது. எளிய காவலர்களும்‌ ஏவலரும்‌ அடையாளம்‌ 
காணப்பட ஏங்குபவர்கள்‌ என்று அறிந்திருந்தான்‌. 
அவர்களை அவன்‌ ஏளனம்செய்தால்கூட அது 
பெருந்திரளில்‌ இருந்து பிரித்தறியப்படுவதென்றே 
அவர்களுக்கு பொருள்படும்‌. மீண்டும்‌ மீண்டும்‌ அவன்‌ 


“நான்‌ உன்னை அறிவேன்‌, நானும்‌ நீயும்‌ நிகர்‌” என்னும்‌ 
ஆடலை ஆடினான்‌. முதியவர்கள்‌ அனைவரிடமும்‌ 
சிறுமைந்தன்‌ என்றானான்‌. அவர்கள்‌ விளையாடினால்‌ 
விளையாட்டுப்பிள்ளை. அவர்கள்‌ கடுமைகொண்டால்‌ 
தண்டிக்கப்பட்ட குழந்தை. 


ஒவ்வொரு சீண்டலுக்குள்ளும்‌ இருக்கும்‌ நுட்பம்‌ ஒன்றை 
பிரலம்பன்‌ மெல்லவே கண்டுகொண்டான்‌. முதியவர்கள்‌ 
அனைவரிடமும்‌ அவன்‌ அவர்களின்‌ 
இளமைப்பருவத்தையே நினைவூட்டினான்‌. அவர்களின்‌ 
காதலை, காமத்தை, இளமையழகைப்‌ பற்றியே 
பேசினான்‌. முகம்சிவந்து சீறியும்‌, எரிச்சலுடன்‌ விலகியும்‌ 
அவர்கள்‌ எதிர்வினையாற்றினாலும்‌ அவர்களுக்குள்‌ 
அமைந்த ஒன்று உவகை கொள்வதை பிரலம்பன்‌ 
உணர்ந்தான்‌. அது அவர்கள்‌ தங்கள்‌ ஆழத்திற்குள்‌ பிறர்‌ 
அறியாது மீட்டும்‌ ஒரு யாழ்‌. அத்துமீறி அதில்‌ கைவைத்து 
அவர்களை திடுக்கிடச்‌ செய்கிறான்‌. ஆனால்‌ அதிர்ச்சியும்‌ 
அந்தக்‌ கூசலும்‌ அவர்களுக்கு இனியவையே. 
முதியவனென்றும்‌ ஆகி தன்னை நிகழ்த்திக்கொள்ளக்‌ 
கற்றவனின்‌ வழிமுறை அது. எளிய இளையோர்‌ அதை 
ஆடவியலாது. 


ஒவ்வொரு நிகழ்விலிருந்தும்‌ விந்தையோ நகைப்போ 
கொண்ட ஏதோ ஒன்றை அவன்‌ கண்டடைந்தான்‌. 
அவற்றை நினைவில்‌ தேக்கிக்கொண்டு உரிய 
இடங்களில்‌ சொன்னான்‌. சொல்லிச்சொல்லி அவற்றை 
வளர்த்தெடுத்தான்‌. அவை புனைவுகள்‌ என்பதொன்றே 
அவற்றை தோற்கடிப்பதென்று அறிந்தமையால்‌ அவனே 
அவற்றை புனைவென்று நகையாடியபடி 
முன்வைத்தான்‌. அவனைப்பற்றிய அத்தனை 
எள்ளல்களையும்‌ அவனே செய்து அவற்றிலிருந்து 
தன்னை விடுவித்துக்கொண்டான்‌. தன்னை 
எதிர்படுபவர்களினூடாக அவன்‌ தன்னை 
வடிவமைத்துக்கொண்டிருந்தான்‌. 


முற்றிலும்‌ பிறருக்காக ஒருவன்‌ தன்னை 
அமைத்துக்கொள்ளவியலுமா என பிரலம்பன்‌ ஐயம்‌ 
கொண்டான்‌. அவனை கூர்ந்து அறிந்து 
தொடரும்தோறும்‌ அவனுள்‌ அமைந்த பிறிதொருவனை 
காணலானான்‌. உண்மையில்‌ அவன்‌ பிறர்பேச்சை 
பொருட்படுத்துவதே இல்லை, எங்கும்‌ அவன்‌ குரலே 
லித்துக்கொண்டிருக்கும்‌. பிறர்‌ 
ளப்பேசத்தொடங்கினால்‌ அவன்‌ கண்கள்‌ அவர்களை 
விலக்கி அகல்வு கொண்டன. மீண்டும்‌ 
அருகணைந்தபோது ஏளனத்தை சூடியிருந்தன. மிக 


நுட்பமாக அவற்றிலிருந்த சலிப்பை பிரலம்பன்‌ 
கண்டுகொண்டான்‌. 


அர்ஜுனனும்‌ இளைய யாதவரும்‌ அன்றி எவரும்‌ 
அபிமன்யூவுக்கு ஒரு பொருட்டே அல்ல என பிரலம்பன்‌ 
உணர்ந்தான்‌. இளைய யாதவருடன்‌ அவன்‌ பேசுகையில்‌ 
அவ்விழிகளை நோக்கினால்‌ அக்கணமே பாய்ந்து 
அவரை அவன்‌ தழுவிக்கொள்ளப்போகிறான்‌ என்று 
தோன்றும்‌. ஒரு சொல்லுக்காக காப்பவன்‌ போல. 
அர்ஜுனனின்‌ கதைகளை கேட்கையில்‌ மட்டும்‌ அவன்‌ 
முகம்‌ பிறிதொன்றென்று ஆகும்‌. அவன்‌ 
அர்ஜுனனாகவும்‌ கிருஷ்ணனாகவும்‌ மாறி மாறி 
அகம்நடித்துக்கொண்டிருப்பவன்‌. அவனுள்‌ இருக்கும்‌ 
அந்தப்‌ பிறிதொருவன்‌ பிறரை எவ்வகையிலும்‌ 
கருத்தில்கொள்ளாதவன்‌. அனைவருக்கும்‌ மேல்‌ எழுந்து 
நின்று குனிந்து நோக்கும்‌ பேருருவன்‌. 


பேச்சின்‌ நடுவே இயல்பாக தன்னுள்‌ சென்று ஒடுங்கி 
விழிகள்‌ அணைந்து உடல்‌ அசைவழிந்து 
ஊழ்கத்திலெனச்‌ சமைவது அபிமன்யூவின்‌ வழக்கம்‌. 
மீண்டும்‌ உயிர்ப்பசைவு கொண்டு எழுகையில்‌ எழுவது 
எப்போதும்‌ தன்‌ பகடிச்சொல்லாகவே இருக்கும்‌. 
பழகியணுகும்தோறும்‌ அவன்‌ நடத்தையில்‌ 
இயல்புகொண்டிருந்த மிகையை பிரலம்பன்‌ கண்டான்‌. 
அவன்‌ உள்ளியல்பு அல்ல என்பதனாலேயே பிறிதென 
அது அமையவியலாதென்று தெளிந்தான்‌. நடிப்பென 
எழுவது எதுவானாலும்‌ மிகையே. அறியாது 
நடிப்பதென்றாலும்கூட. அது மிகையென்றறிந்தபோது 
மேலும்‌ மேலும்‌ இனியவனாகவே அவனைக்‌ காட்டியது. 


காம்பில்யத்திலிருந்து கிளம்பிய பயணத்தில்‌ அவன்‌ 
கொப்பளித்தபடியே இருந்தான்‌. பல இடங்களில்‌ 
புரவிக்கடிவாளத்தை பிடித்து இழுத்து நிறுத்தி 
பேரொலியுடன்‌ நகைத்தான்‌. புரவியைத்‌ தூண்டி 
மலைச்சரிவுகளில்‌ பாய்ந்தான்‌. ஓடைகளை பறந்து 
கடந்தான்‌. வழிப்போக்கர்களை நகையாடினான்‌. 
பெண்களிடம்‌ குலவினான்‌. ஆனால்‌ மெல்ல மெல்ல 
அணைந்துகொண்டிருந்தான்‌. இரண்டுநாட்களில்‌ 
முற்றிலும்‌ அமைதிகொண்டு 
பிறிதொருவனென்றானான்‌. பிரலம்பன்‌ 
உடன்வருவதையே அறியவில்லை. 


அவனைச்சூழ்ந்த இன்மையின்‌ திரையை 
கலைக்கவேண்டியதில்லை என எண்ணிய பிரலம்பன்‌ 
தானும்‌ விலகி தன்‌ உள்ளத்தை அளைந்தபடி உடன்‌ 


“இளையவனே, இதையும்‌ நீ கண்மூடித்தனமானது 
எனலாம்‌. நான்‌ அதன்பின்‌ என்‌ கண்கட்டை அவிழ்க்கவே 
முடியாதென்று அறிந்தேன்‌. ஏனென்றால்‌ நாளெல்லாம்‌ 
ஒரே கனவு எனக்கு நீடிப்பதற்கான காரணம்‌ இந்தக்‌ 
கண்கட்டுதான்‌. இதை அவிழ்த்தால்‌ புறஒளியின்‌ எளிய 
உலகில்‌ சென்றுவிழுவேன்‌. அங்கக்‌ கனவுகள்‌ அனைத்தும்‌ 
என்னை வதைப்பவை. என்‌ அகத்தை துடிதுபிக்கச்‌ 
செய்பவை. ஆனால்‌ இவற்றை நான்‌ சுவைக்கவும்‌ 
செய்கிறேன்‌. தன்‌ குருதியைச்‌ சுவைத்துண்ணும்‌ 
காட்டுயிர்‌ போல. இந்த இருண்டகுகைக்குள்‌ 
முடங்கிக்கொண்டு என்னைநானே 
உண்டுகொண்டிருக்கிறேன்‌...” 


“நோய்‌ அதற்கான மனநிலைகளையும்‌ 
உருவாக்கிக்கொள்கிறது என்பார்கள்‌ தமக்கையே” 
என்றான்‌ சகுனி. “மருத்துவர்‌ அதற்காகவே முதல்‌ 
மருந்துகளை அளிக்கிறார்கள்‌... உங்கள்‌ கனவுகள்‌...” 
என அவன்‌ சொல்ல இடைமறித்த காந்தாரி 
“அக்கனவுகளை நான்‌ எவரிடமும்‌ சொல்லமுடியாது. ஒரு 
பெண்ணிடம்‌ கூடச்‌ சொல்லமுடியாதவை அவை. 
இறப்புக்கு நிகரான கணங்களால்‌ ஆனவை. 
இளையவனே, பேரின்பம்‌ என்பது எப்போதும்‌ இறப்புக்கு 
நிகரான கணங்களைத்தான்‌ அளிக்கும்‌” என்றாள்‌. “என்‌ 
வாழ்க்கையில்‌ நான்‌ அறிந்த பெரும்‌ உவகை என்பது 
இந்தக்‌ கனவுகளால்‌ உள்ளூர அரிக்கப்பட்டு சிதிலமாகி 
நலம்குன்றிச்‌ சோர்வுறும்‌ இவ்வனுபவம்‌ மட்டும்தான்‌.” 


“அனால்‌...” எனத்‌ தொடங்கிய சகுனியை மீண்டும்‌ 
மறித்து “நான்‌ அந்தக்கனவுகளை ஏன்‌ விரும்புகிறேன்‌ 
என்று இன்றுதான்‌ அறிந்தேன்‌” என்றாள்‌ காந்தாரி. 
“நேற்று நள்ளிரவில்‌ நான்‌ என்‌ மைந்தனைக்‌ கண்டேன்‌.” 
சகுனி திகைப்புடன்‌ “மூத்தவளே” என்றான்‌. காந்தாரி 
“நள்ளிரவில்‌ ஒரு மதயானையின்‌ குரலைக்‌ கேட்டேன்‌. 
ஆம்‌, அது எனக்குள்‌ ஒலித்ததுதான்‌ என நான்‌ அறிவேன்‌. 
அந்த வேழம்‌ துதிக்கையைச்‌ சுழற்றித்தூக்கியபடி 
சின்னம்‌ விளித்துக்கொண்டு என்னை நோக்கி 
ஓடிவருவதைக்‌ கண்டேன்‌. இருட்டு பெருகி 
வருவதுபோல. தென்திசைக்‌ கடல்‌எழுந்து வருவதுபோல. 
அது என்னை அணுகி என்னை மோதியதை 
உணர்ந்தேன்‌. நெடுநேரம்‌ கழித்து நினைவு மீண்டபோது 
முதலில்‌ நான்‌ கண்டது ஒரு மைந்தனின்‌ முகத்தை. 
பிறந்து சிலகணங்களேயான குழந்தை. பெரிய கரிய 
உடல்கொண்ட குழந்தை. அவன்‌ தந்தையைப்போல. 
மறுகணம்‌ எழுந்து அமர்ந்தேன்‌. இதெல்லாம்‌ எதற்கு 
என்று புரிந்துகொண்டேன்‌. எனக்குள்‌ அவன்‌ 


சென்றான்‌. ஆனால்‌ அவனுடைய ஒவ்வொரு 
உடலசைவையும்‌ அவன்‌ விழிகள்‌ நோக்கி 
அளவிட்டுக்கொண்டிருந்தன. உள்ளத்தை உடல்‌ 
இத்தனை தெளிவாக வெளிக்காட்டுமா என்ன என 
அவன்‌ வியந்தான்‌. மூடவியலாச்‌ சாளரங்களும்‌ 
கதவுகளும்‌ கொண்டவன்‌ மனிதன்‌. கரந்து வைக்க 
இயல்வது என ஏதுமில்லை அவனிடம்‌. 
ஒளிந்துகொள்வது பிறர்‌ மேல்‌ ஒவ்வொருவரும்‌ 
கொள்ளும்‌ நுண்நோக்கின்மையின்‌ 
திரைக்குப்பின்னால்தான்‌. ஒவ்வொருவரும்‌ 
தன்னையன்றி பிறரை எண்ணுவதேயில்லை என்னும்‌ 
மாயத்தால்தான்‌. 


முதற்‌ காவல்கோட்டத்தில்‌ அவனது புரவியின்‌ ஓசையைக்‌ 
கேட்டதுமே இருகாவல்‌ வீரர்கள்‌ தங்கள்‌ நீண்ட 
வேல்களால்‌ சாலையை மறித்தனர்‌. புதியதாக வெட்டி 
நாட்டப்பட்ட மரங்களின்மேல்‌ மூங்கிலால்‌ கட்டி ஈச்ச 
ஓலையால்‌ கூரையிட்டு கட்டப்பட்டிருந்த 
காவல்மாடத்தின்‌ அருகிருந்த நுணா மரத்தில்‌ மீன்பந்தம்‌ 
எரிந்துகொண்டிருந்தது. காவலர்தலைவன்‌ “இருவரும்‌ 
பந்த வெளிச்சத்தில்‌ வந்து நில்லுங்கள்‌” என்று உரத்த 
குரலில்‌ ஆணையிட அபிமன்யூவும்‌ பிரலம்பனும்‌ அந்தச்‌ 
செந்நிற வட்டத்திற்குள்‌ நுழைந்தனர்‌. பிரலம்பன்‌ 
புரவியிலிருந்து இறங்கி தன்னிடமிருந்த அபிமன்யூவின்‌ 
கணையாழியைக்காட்டி “இவர்‌ 
இந்திரப்பிரஸ்தத்திலிருந்து வருகிறார்‌. இளைய 
பாண்டவர்‌ அர்ஜுனரின்‌ மைந்தர்‌ அபிமன்யூ” என்றான்‌. 

காவலர்கள்‌ விராட வீரர்களாகையால்‌ குழப்பத்துடன்‌ 
ஒருவரை ஒருவர்‌ பார்த்துக்கொண்டனர்‌. 
காவலர்தலைவன்‌ “அபிமன்யூ மிகஇளவயதினர்‌ 
அல்லவா?” என்றான்‌. பிரலம்பன்‌ “கதைகளில்‌ அவ்வாறே 
இருப்பார்‌. மெய்யில்‌ வளர்ந்துகொண்டிருக்கிறார்‌” 
என்றான்‌. அவன்‌ சொல்வது புரியாமல்‌ ஈட்டியுடன்‌ 
காவலர்தலைவன்‌ காவல்‌ கோட்டத்திற்குள்‌ நுழைந்து 
“மந்தரரே, எழுக...” என்றான்‌. மந்தரன்‌ முனகும்‌ ஓசை 
கேட்டது “மந்தரரே எழுங்கள்‌” என்று துயிலில்‌ இருந்த 
நடுஅகவைகொண்ட காவலனை எழுப்பினான்‌. அவன்‌ 
வெளிவரும்போதே மெல்லிய குரலில்‌ ஏதோ 
சலிப்புரையை சொல்லிக்கொண்டு வந்தான்‌. 


அருகே வந்து இருவரையும்‌ மாறி மாறி நோக்கி 
பிரலம்பனிடம்‌ “தாங்களா இளவரசர்‌ அபிமன்யூ?” 


என்றான்‌. “நானும்தான்‌... இப்போதைக்கு அவர்‌” 
என்றான்‌ பிரலம்பன்‌. “இளவயதில்‌ இந்திரப்பிரஸ்தத்தில்‌ 
இருந்தேன்‌. அப்போது கண்டிருக்கிறேன்‌. ஆனால்‌ 
என்னால்‌ அடையாளம்‌ கொள்ளக்கூடவில்லை” 
என்றான்‌ மந்தரன்‌. அபிமன்யூ புரவியிலிருந்து தாவி 
இறங்கி அருகே வந்து சினத்துடன்‌ “கணையாழிக்கு 
கூடுதலாக நான்‌ காட்ட வேண்டிய அடையாளமென்ன?” 
என்றான்‌. மந்தரன்‌ திகைத்து “ஆ... தாங்கள்‌ இளைய 
பாண்டவரின்‌ மைந்தரே. இந்த நடை போதும்‌. இதை நான்‌ 
பார்த்திருக்கிறேன்‌. இந்தக்குரல்‌...” என்றான்‌. 


காவலர்தலைவன்‌ தலைவணங்கி “நல்வரவு இளவரசே, 
தங்கள்‌ மண நிகழ்வுக்காக நகர்‌ 
ஒருங்கிக்கொண்டிருக்கிறது. இவ்வாறு நள்ளிரவில்‌ 
வருவீர்கள்‌ என்று எண்ணவில்லை” என்றான்‌. 
அபிமன்யூ அவனுக்கு மறுமொழி சொல்லாமல்‌ புரவியில்‌ 
ஏறிக்கொண்டு உள்ளே சென்றான்‌. “வருகிறேன்‌ மந்தரரே” 
என்றபடி பிரலம்பன்‌ இரு காவல்‌ வீரர்களிடமும்‌ 
விடைபெற்று புரவியிலேறி அவனுடன்‌ சென்று 
இணைந்துகொண்டான்‌. அபிமன்யூ வாய்க்குள்‌ 
“மூடர்கள்‌” என்றான்‌. பிரலம்பன்‌ “எளியவர்கள்‌. 
அவர்களுக்கு ஆளும்‌ சொல்‌ மட்டுமே புரிகிறது” 
என்றான்‌. “சவுக்கு இன்னும்‌ தெளிவாகப்புரியும்‌” 
என்றான்‌ அபிமன்யூ. 


எண்ணியிராக்கணத்தில்‌ ஓர்‌ ஒப்புமை பிரலம்பனின்‌ 
உள்ளத்தில்‌ எழுந்தது. நுண்ணிய அணிச்செதுக்குகள்‌ 
கொண்ட உறையில்‌ இடப்பட்ட கொலைவாள்‌ இவன்‌. 
மிகக்கூரியது, இரு புறமும்‌ நா கொண்டு சுழல்வது, குருதி 
பட்டு ஒளி ஏற்றது. எங்குதொட்டாலும்‌ குருதியுண்பது 
என்பதனாலேயே இத்தனை அழகிய வாளுறை அதற்கு 
தேவைப்படுகிறது. உறையுடன்‌ அதை 
சிறுகுழந்தைகளுக்கு விளையாடக்கொடுக்கலாம்‌. 
முகப்பறையில்‌ அணிப்பொருளென தொங்கவிடலாம்‌. 
எந்த ஆடையுடனும்‌ அணிகளுடனும்‌ இயல்பாக 
இணைந்துகொள்ளும்‌. அவன்‌ அதை 
விரித்துக்கொண்டே சென்று ஒரு கட்டத்தில்‌ 
புன்னகையுடன்‌ என்ன இது என வியந்து 
நிறுத்திக்கொண்டான்‌. 


பின்னர்‌ அந்த ஒப்புமையை எவரிடமேனும்‌ சொல்ல 
வேண்டுமென்று பிரலம்பன்‌ உளம்கிளர்ந்தான்‌. 
சொன்னால்‌ இவனிடம்தான்‌ சொல்லவேண்டும்‌ என்று 
எண்ணியதுமே புன்னகையுடன்‌ தலையை அசைத்தான்‌. 
எத்தனை விரைவாக என்‌ எல்லைகளை 


கண்டுகொண்டுவிட்டேன்‌ என எண்ணியதும்‌ 
வியப்புகொண்டான்‌. எண்ணச்சரடு 
திசைமுறுக்கிக்கொண்டது. மானுடர்‌ ஒருவருக்கொருவர்‌ 
எல்லைகளைத்தான்‌ முதலில்‌ வகுத்துக்கொள்கிறார்கள்‌ 
போலும்‌. பிறர்‌ எல்லைகளை அறியாமல்‌ அவர்கள்‌ 
தங்கள்‌ எல்லைகளை மீறுவதேயில்லை. 
அவ்வெல்லைகள்‌ ஒருவரை ஒருவர்‌ அறிவதனூடாக 
உருவாகின்றவை. காட்டுபவை, பெறுபவை, 
வடித்துக்கொள்பவை. அவ்வாடலின்‌ 
நிகர்நிலைப்புள்ளிகள்‌. எல்லைகளுக்கு அப்பால்தான்‌ 
இருக்கின்றன மெய்கள்‌. அவை எல்லைகளால்‌ 
வேலியிடப்பட்டு திரைசூட்டப்பட்டு காக்கப்படுபவை. 


உபபிலாவ்ய நகரி முழுக்க நெய்ப்பந்தங்கள்‌ 
எரிந்துகொண்டிருந்தன. முதல்‌ காவல்கோட்டத்திலிருந்து 
கோட்டையை அணுகுவதற்குள்ளாகவே அவர்கள்‌ வரும்‌ 
செய்தி முழவு வழியாக வந்தடைந்திருந்தது. அத்தனை 
காவல்கோட்டங்களிலும்‌ தலைவணங்கி வாழ்த்துரையும்‌ 
முகமனும்‌ கூறி அவர்களை வரவேற்றனர்‌. 
கோட்டைமுகப்பில்‌ காவலர்‌ தலைவன்‌ உடைவாளுடன்‌ 
வந்து முகமன்‌ உரைத்து வாளுருவி நிலம்‌ தொட்டு 
வணங்கினான்‌. எவரையும்‌ விழிதொட்டு பேசாமல்‌ 
அரைக்கண்‌ மூடியவன்போல அபிமன்யூ புரவியின்‌ மேல்‌ 
அமர்ந்திருந்தான்‌. பிரலம்பன்‌ ஒவ்வொருவரிடமும்‌ 
இன்சொல்லும்‌ நகையுரையும்‌ அளித்து உடன்‌ சென்றான்‌. 


நகரெங்கும்‌ அணிவளைவுகளையும்‌ 
கொடித்தோரணங்களையும்‌ பாவட்டாக்களையும்‌ 
மலர்த்தூண்களையும்‌ அமைக்கும்‌ வேலை 
நடந்துகொண்டிருந்தது. ஏவல்சூதர்களை நூற்றுவர்‌ 
உரக்கக்கூவி அழைத்து ஆணைகளை உரைத்தனர்‌. 
அங்குமிங்கும்‌ நீள்நிழல்‌ வளைந்தாடித்‌ தொடர ஓடியும்‌ 
ஏணிகளிலும்‌ சுவர்களிலும்‌ ஏறியும்‌ மரக்கிளைகள்‌ மேல்‌ 
நின்றும்‌ பணியாற்றிக்கொண்டிருந்தார்கள்‌. இன்னமும்‌ 
எழுப்பப்படாத அணிவளைவுகள்‌ சாலை ஓரங்களில்‌ 
வண்ணக்குவியல்களாகக்‌ கிடந்தன. இழுத்துக்‌ 
கட்டப்படாத கொடித்தோரணங்கள்‌ குருவிச்சிறகுகளின்‌ 
நிரையாக தரையில்‌ விழுந்திருந்தன. 
வண்ணத்தொட்டிகள்‌, குருத்தோலை அணிப்பொருட்கள்‌, 
ஓவியப்பாய்கள்‌, வண்ணமிடப்பட்ட மூங்கில்கள்‌. 
யானை ஒன்று சலிப்புடன்‌ கடந்து சென்றது. இரு 
புரவிகள்‌ சாலையோரம்‌ நின்றபடி துயின்றன. 


இடுங்கலான சாலைகளில்‌ தரைப்பலகைகளை 
பொருத்தும்‌ பணி அப்போதுதான்‌ 


நிகழ்ந்துகொண்டிருந்தது. தச்சர்களின்‌ 
கொட்டுவடிகளின்‌ தட்டலோசையும்‌ உளிகளின்‌ 
செதுக்கோசையும்‌ பணிக்குரல்களும்‌ இருளுக்கு 
அப்பாலிருந்து கேட்டன. பலகைப்பரப்புகளில்‌ 
பூசுவதற்காக அரக்கையும்‌ மெழுகையும்‌ சேர்த்து உருக்கி 
அதில்‌ மரத்தூளைக்கொட்டி கூழென 
காய்ச்சிக்கொண்டிருந்தனர்‌. உருகும்‌ மணமும்‌ 
குமிழிகொதிக்கும்‌ ஓசையும்‌ அனலாட்டமும்‌ 
வழியெங்குமிருந்தன. அரக்குமை ஊற்றப்பட்ட 
பலகைகள்‌ மேல்‌ மென்வண்ணச்‌ சுண்ணத்தைப்‌ பரப்பி 
மர உருளைகளால்‌ நிரப்பாக்கினர்‌. பெரிய 
மரவுரிககளால்‌ உரசி பளபளப்பாக்கினர்‌. 


புரவிகளில்‌ எதிரே வந்த உபப்பிலாவ்யத்தின்‌ காவலர்கள்‌ 
அபிமன்யூவைக்கண்டு தலைவணங்கி விலகி நின்றனர்‌. 
அரண்மனை முகப்புக்‌ காவல்‌ மாடத்தில்‌ 
அபிமன்யூவுக்காக சிற்றமைச்சர்‌ சுரேசர்‌ காத்திருந்தார்‌ 
அவனைக்கண்டதும்‌ அருகணைந்து வணங்கி 
முறைமுகமன்‌ உரைத்து “தங்களுக்காகவே நகர்‌ மங்கலம்‌ 
கொள்கிறது, இளவரசே. அரண்மனையில்‌ தங்கள்‌ 
மணமகள்‌ ஒவ்வொரு நாளும்‌ 
உளங்கனிந்துகொண்டிருக்கிறாள்‌. இந்திரப்பிரஸ்தத்தின்‌ 
இளவரசரின்‌ வருகையால்‌ உபப்பிலாவ்யம்‌ ஒளியும்‌ 
புகழும்‌ கொள்ளும்‌. நமது கொடிவழியினரின்‌ 
சொற்களில்‌ இந்நகர்‌ என்றும்‌ வாழட்டும்‌” என்றார்‌. 


மறுமுகமனோ வணக்கமோ கூறாமல்‌ இறங்கிய 
அபிமன்யூ “நான்‌ நீராட வேண்டும்‌. அதன்‌ பின்‌ சற்று 
துயில்கிறேன்‌. காலையில்‌ அவைக்கு வருகிறேன்‌” 
என்றான்‌. “ஆம்‌, அனைத்தையும்‌ ஒருக்க 
ஆணையிட்டிருக்கிறேன்‌” என்றார்‌ சுரேசர்‌. மறுமொழி 
சொல்லாமல்‌ அபிமன்யூ படிகளில்‌ ஏறி நடக்க 
பிரலம்பனிடம்‌ தாழ்ந்த குரலில்‌ “தாங்களும்‌ அவருடன்‌ 
இருக்கலாம்‌, அவர்‌ அறைக்கு அருகிலேயே தங்களுக்கு 
சிற்றறை ஒருக்கப்பட்டுள்ளது” என்றார்‌. பிரலம்பன்‌ 
“நாங்கள்‌ காம்பில்யத்திலிருந்து நில்லாது வந்தோம்‌, 
அமைச்சரே” என்றான்‌. “இளவரசர்‌ களைத்திருக்கிறார்‌.” 
சுரேசர்‌ “ஆம்‌, தெரிகிறது” என்றார்‌. 


அபிமன்யூ அதற்குள்‌ இடைநாழியில்‌ ஏறி அங்கே 
அவனை எதிர்கொண்ட ஏவலனிடம்‌ தன்னை அறைக்கு 
கூட்டிச்‌ செல்லும்படி கையசைவால்‌ ஆணையிட்டான்‌. 
பிரலம்பன்‌ “அனைத்தையும்‌ நான்‌ வந்து தங்களுக்கு 
விளக்குகிறேன்‌, அமைச்சரே” என்றபின்‌ 
அபிமன்யூவுக்குப்‌ பின்னால்‌ ஓடினான்‌. படிகளில்‌ ஏறி 


தன்‌ அறை நோக்கிச்‌ சென்ற அபிமன்யூ அவனுடன்‌ 
சென்ற ஏவலனிடம்‌ “மது” என்றான்‌. அவன்‌ 
தலைவணங்கினான்‌. பிரலம்பன்‌ “விடிவதற்கு இன்னும்‌ 
நான்கு நாழிகைகூட இல்லை, இளவரசே” என்றான்‌. 
அபிமன்யூ அதை கேட்டதாகவே தெரியவில்லை. 


[ஙage]lநீராடிவந்து குழல்‌ கற்றைகள்‌ உலர்வதற்கு 
உள்ளாகவே மூன்றுகோப்பை யவனமதுவை அருந்தி 
ஊனுணவை உண்டு எழுந்து மஞ்சத்தில்‌ விழுந்து 
அபிமன்யூ துயிலத்தொடங்கினான்‌. தொலைவுப்பயணம்‌ 
அவன்‌ உடலின்‌ தசைகளை தளரச்‌ செய்திருந்தது. 
எப்போதும்‌ அவனைச்‌ சுழற்றி இழுத்துக்கொள்ளும்‌ 
அப்பெருஞ்சுழிக்குள்‌ சென்றான்‌. மிக ஆழத்தில்‌ 
அணுகும்தோறும்‌ அகலும்‌ தொலைவில்‌ ஒளிப்புள்ளி 
ஒன்று தெரிந்தது. அதுவொரு வாயில்‌. அந்த வாயிலுக்கு 
அப்பால்‌ வண்ணத்தின்‌ அசைவென ஒரு முகம்‌. முகம்‌ 
அல்ல, பிறிதொன்று. முகமென மட்டுமே பெறப்படுவது, 
முகமல்ல என்று உணரப்படுவது. 


அவன்‌ விழித்துக்கொண்டபோது புலரிப்பறவைகளின்‌ 
ஒலி அறையை சூழ்ந்திருந்தது. எழுந்தமர்ந்து தன்‌ 
கனவை எண்ணத்தில்‌ ஓட்ட முயன்றான்‌. அவன்‌ எழுந்த 
ஒலிகேட்டு வந்து வணங்கிய காவலனிடம்‌ “நீராட்டறை” 
என்றான்‌. இடைநாழியினூடாக நடந்து 
சென்றபோதுதான்‌ அம்மாளிகை எத்தனை சிறியதென்று 
தெரிந்தது. உபப்பிலாவ்யமே மிகச்சிறிய ஊர்‌. கோட்டை, 
தெருக்கள்‌, காவல்மாடங்கள்‌ அனைத்துமே சிறியவை. 
பெரியவர்களின்‌ கருவிகளை குழந்தைகளுக்கான 
பாவைகளாக ஆக்கியதுபோல. ஆனால்‌ முந்தையநாள்‌ 
இரவில்‌ இருட்டில்‌ அது தெரியவில்லை. இருட்டில்‌ 
அளவுகள்‌ மறைந்துவிடுகின்றன. இருட்டுக்கு எல்லாமே 
நிகர்தான்‌. 

மிகக்குறுகிய நீராட்டறைக்குள்‌ தலைகுனிந்து 
நுழைந்தான்‌. ஒருவர்‌ மட்டுமே நின்று நீராடும்‌ அளவுக்கு 
இடுங்கியது. நறுமணத்‌ தைலமிட்ட வெந்நீர்‌ அவனுக்காக 
காத்திருந்தது. நீராட்டறை ஏவலன்‌ நறுமணச்‌ 
சுண்ணங்களும்‌ லேபனங்களும்‌ எண்ணைகளும்‌ 
கொண்ட பெட்டியுடன்‌ நின்றிருந்தான்‌. அபிமன்யூ 
ஒன்றும்‌ சொல்லாமல்‌ குறுபீடத்தில்‌ அமர்ந்தான்‌. ஏவலன்‌ 
அவனை நீராட்டத்தொடங்கியபோது ஒரு திடுக்கிடல்‌ 
ஏற்பட்டது அது ஏன்‌ என்று தன்னைத்தானே 
கேட்டுக்கொண்டான்‌. எதையோ கண்டேன்‌. இந்த 
இடைநாழியினூடாக வரும்போது, அல்லது எனது 
அறையில்‌, அல்லது நகருக்கு வரும்‌ நீண்ட 


காட்டுவழியில்‌. எதையோ... 


வெந்நீராட்டு முடிந்து, ஈரம்‌ போக துடைத்து, 
நறுஞ்சுண்ணமிட்டு அவனை நீராட்டறை ஏவலன்‌ 
ஒருக்கினான்‌. என்ன அது? எங்கு கண்டேன்‌? அவன்‌ 
உள்ளம்‌ நாக்கு நுனியென ஒவ்வொன்றாக தொட்டுத்‌ 
தொட்டுத்‌ தவித்து நெளிந்து சுழன்றுகொண்டிருந்தது. 
அணியறைக்குச்‌ சென்றபோது அவனுக்கான அரச 
உடைகளுடன்‌ ஏவலர்‌ காத்து நின்றனர்‌. ஆடி முன்‌ அவன்‌ 
அமர்ந்ததும்‌ அவர்கள்‌ அவனை ஒருக்கத்‌ தொடங்கினர்‌. 
ஓர்‌ ஆணிலி அவன்‌ நகங்களுக்கிடையே இருந்த 
அழுக்குகளை நீக்கினான்‌. இருபது நகங்களையும்‌ மிக 
விரைவிலேயே சீர்படுத்தி மெருகிட்டு புலி விழிகளென 
ஒளிரச்செய்தான்‌ அவன்‌ குழலை சிறு சுழித்திரிகளாக்கி 
தோளில்‌ பரப்பினான்‌ ஒருவன்‌. அவன்‌ காலில்‌ இருந்து 
தலைவரை பொன்னணிகளும்‌ மணியாரங்களும்‌ 
வளைகளும்‌ கணையாழிகளும்‌ அணிவிக்கப்பட்டன. 


பட்டுச்‌ சால்வையை தோளிவிட்டபடி அவன்‌ 
இடைநாழிக்கு வந்தபோது காத்து நின்றிருந்த ஏவலன்‌ 
“அவைக்கு அல்லவா, அரசே?” என்றான்‌. அதுவரை 
எங்கு செல்வது என்ற எண்ணமே இல்லாமல்‌ தன்னில்‌ 
அமிழ்ந்திருந்த அபிமன்யூ “அல்ல. நான்‌ விராட 
இளவரசியை பார்க்க வேண்டும்‌” என்று சொன்னான்‌. 
“இந்தப்பொழுதில்‌ அவர்கள்‌ சித்தமாக இருக்கிறார்களா 
என்று தெரியாது....” என்று ஏவலன்‌ சொல்ல அபிமன்யூ 
சினத்துடன்‌ விழிதூக்கி “இது ஏவல்‌, நான்‌ அவள்‌ 
மாளிகைக்குச்‌ செல்கிறேன்‌. அங்கு அவள்‌ என்னை 
சந்திக்கவேண்டும்‌” என்றான்‌. ” ஆணை” என்று அவன்‌ 
தலைவணங்கினான்‌. பின்னர்‌ பாய்ந்து படிகளிலிறங்கி 
இடைநாழியினூடாக ஓடி முற்றத்திற்குச்‌ சென்றான்‌. 


இரு ஏவலர்கள்‌ வந்து ஓசையிலாது வணங்கி 
அபிமன்யூவை அழைத்துச்‌ சென்றனர்‌. குறடுகள்‌ 
மரத்தரையில்‌ ஒலிக்க நடந்து அந்த மாளிகையில்‌ இருந்து 
அருகிருந்த அடுத்த மாளிகைக்குச்‌ செல்லும்‌ 
கூரையிடப்பட்ட இடைநாழியில்‌ நடந்தான்‌. அது சற்று 
முன்னர்தான்‌ அமைக்கப்பட்டிருந்தது, 
மரச்சட்டங்களிலிருந்து அரக்குவாடை எழுந்தது. 
ஏவலனின்‌ வேல்தாழ்த்தல்களும்‌ வணக்கங்களும்‌ 
முகமன்‌ உரைகளும்‌ அவனை வந்தடையவில்லை. 
அவன்‌ அனுப்பிய ஏவலன்‌ துணைக்கோட்டத்து 
வாயிலில்‌ வந்து நின்றான்‌. “இளவரசி தங்களை 
சிறுகூடத்தில்‌ சந்திப்பதாக சொன்னார்‌” என்றான்‌. அவன்‌ 
தலையசைக்க தலைவணங்கி அவனை 


அழைத்துச்சென்று சிறுகூடத்தில்‌ இருந்த பீடத்தில்‌ 
அமரவைத்தான்‌. 


ஐந்துபேர்கூட அமர முடியாத அளவுக்கு சிறிய உட்கூடம்‌. 
கூரை தாழ்ந்து கைநீட்டினால்‌ தொட்டுவிடலாம்‌ 
போலிருந்தது. சாளரத்தினூடாக அப்பாலிருந்த 
தோட்டத்திலிருந்து செடிகள்‌ வளர்ந்து உள்ளே தலை 
நீட்டியிருந்தன. “இந்த அறையை செம்மை செய்வது 
வழக்கமில்லையா?” என்று ஏவலனிடம்‌ கேட்டான்‌. 
ஏவலன்‌ தலைவணங்கி “இது மிகப்பழைய இல்லம்‌, 
இளவரசே. இங்கு இந்நகரத்தின்‌ கணக்கர்‌ ஒருவர்‌ 
தங்கியிருந்தார்‌. இதை ஓரளவே செம்மை செய்ய முடியும்‌” 
என்றான்‌. அபிமன்யூவின்‌ நோக்கை சந்தித்து பின்‌ 
“தழைகள்‌ உள்ளே வருவதை வெட்டுவது இங்கே 
வழக்கமில்லை. அது ஓர்‌ அழகென்றே 
கொள்ளப்படுகிறது” என்றான்‌. 


அவன்‌ செல்லலாம்‌ என்று கைகாட்டியபின்‌ அபிமன்யூ 
கைகளை மார்பில்‌ கட்டிக்கொண்டு தலை குனிந்தபோது 
குழல்‌ புரிகள்‌ சரிந்து விழுந்து முகத்தை மறைத்து ஆடின. 
அவன்‌ விடாய்‌ கொண்டிருப்பவனாக உணர்ந்தான்‌. 
உடனே மதுவுக்காக உள்ளம்‌ எழுந்தது. வலக்காலால்‌ 
தரையை மெல்ல தட்டிக்கொண்டிருந்தான்‌. அந்த ஓசை 
அவனை அமைதியிழக்கச்‌ செய்தது. அமைதியிழப்பு 
அந்த ஓசையினால்தான்‌ என்று சற்று பிந்தியே புரிந்து 
கால்களை அசையாமல்‌ வைத்தான்‌. ஆனால்‌ அந்த்த்‌ 
தாளம்‌ உள்ளத்தில்‌ தொடர்ந்து ஒலித்தது. 


எழுந்து அறைக்குள்‌ உலாவ எண்ணினான்‌. ஆனால்‌ 
அது ஒரு நேர்வெளிப்பாடு எனத்தோன்றியது. எங்கும்‌ 
நிலைக்காத உள்ளத்துடன்‌ உடலை ஓரிடத்தில்‌ 
அமரச்செய்வது எவ்வளவு கடினமானதென்று 
உணர்ந்தான்‌. அணுகி வரும்‌ காலடியோசையைக்‌ 
கேட்டதுமே அவள்‌ என்று அபிமன்யூ உணர்ந்து 
அறியாமல்‌ எழமுயன்று மீண்டும்‌ அமர்ந்துகொண்டான்‌. 
முதற்கணம்‌ எழுந்த ஒவ்வாமையைக்‌ கடக்க 
இருகைகளையும்‌ விரல்கோத்து மடியில்‌ 
வைத்துக்கொண்டு உடலை இறுக்கி கால்களைச்‌ சேர்த்து 
அமர்ந்தான்‌. மூச்சை இழுத்திருக்கிறோம்‌ என்று 
உணர்ந்தபின்னர்‌ அதை வெளிவிட்டான்‌. 


கைவளை களின்‌ ஒவியும்‌ காற்சிலம்பின்‌ சிணுக்கமும்‌ 
ஆடையுரசும்‌ ஓசையும்‌ தனித்தனியாக கேட்டன. அவள்‌ 
நடக்கும்போது ஒருகாலை நிலத்தில்‌ கட்டைவிரல்‌ உரச 
சற்று இழுத்து வைக்கிறாள்‌ என்று தோன்றியது. 


அறைவாயிலில்‌ அவளுடைய வண்ண அசைவு 
தோன்றியதுமே அறியாது திரும்பி நோக்கிவிட்டு 
விழிவிலக்கி சாளரத்தினூடாகத்‌ தெரிந்த தோட்டத்தை 
பார்த்தான்‌. அவள்‌ அருகே வந்து “இந்திரப்பிரஸ்தத்தின்‌ 
இளவரசரை வணங்குகிறேன்‌” என்றாள்‌. அவன்‌ 
தலைதிருப்பி அவளை நோக்கி “அமர்க!” என்றான்‌. 
அவள்‌ அமர்ந்தபோது ஆடையணி ஓசையுடன்‌ 
மூச்சொலியும்‌ மெல்லிய பெண்மணமும்‌ வந்து அவனை 
அறியா உளக்கிளர்ச்சி அடையச்செய்தன. முதற்கணத்து 
ஒவ்வாமை முற்றிலும்‌ விலக உடல்‌ எளிதாகி அவன்‌ 
அவளை நேர்விழிகொண்டு நோக்கினான்‌. 


அவள்‌ அரசமுறைப்ப்டி 
அணிசெய்துகொண்டிருக்கவில்லை. குழலை பெரிய 
கொண்டையாக முடிந்து அதன்மேல்‌ முத்துச்சரமிட்டு 
சுற்றியிருந்தாள்‌. அகத்தளத்தில்‌ அணியும்‌ எளிய 
வெண்பட்டாடை. அன்றாட அணிகள்‌. அவள்‌ 
தோள்களும்‌ கழுத்தும்‌ மிக நொய்மை கொண்டிருந்தன. 
தோள்‌ கைகளை சந்திக்கும்‌ இடத்திலும்‌ கழுத்திலும்‌ 
இருந்த வெண்ணிறக்‌ கோடுகள்‌ அவள்‌ விரைவாக 
மெலிந்துகொண்டிருந்தாள்‌ என்பதை காட்டின. அவன்‌ 
பார்ப்பதை உணர்ந்தபின்‌ அவள்‌ உடல்‌ தன்னுணர்வு 
கொள்வது கழுத்தில்‌ எழுந்த மெல்லிய மெய்ப்பால்‌ 
தெரிந்தது. இமை சரித்து விழிகளை பக்கவாட்டில்‌ 
திருப்பி சுட்டுவிரலால்‌ பீடத்தின்‌ கைப்பிடியை மெல்ல 
நெருடியபடி அமர்ந்திருந்தாள்‌. 


காதோரக்குறுங்குழல்‌ காற்றில்‌ அசைய அதன்‌ நிழல்‌ 
கன்னத்தில்‌ விழுந்து ஆடியது. உதடுகள்‌ மெல்ல பிரிந்த 
ஓசையைக்கூட அவன்‌ கேட்டான்‌. என்ன சொல்‌ தேர்வது 
என்று அவன்‌ உள்ளம்‌ தயங்கிக்கொண்டிருக்க அதற்கு 
மிக அருகிலேயே கட்டுக்கடங்காத சொற்பெருக்கொன்று 
அனைத்தையும்‌ இடித்துச்‌ சரித்தபடி சுழன்று 
சென்றுகொண்டிருந்தது. அவள்‌ “இளையபாண்டவரும்‌ 
உடன்‌ பிறந்தாரும்‌ நாளை மறுநாள்தான்‌ இங்கு திரும்பி 
வருவார்கள்‌ என்று செய்தி வந்தது” என்றாள்‌. அவன்‌ 
திடுக்கிட்டு அவளை நோக்கி “ஆம்‌, அவர்கள்‌ 
அங்கிருந்து கிளம்புவதற்கும்‌ இங்கு நுழைவதற்கும்‌ அரச 
முறைமைகள்‌ உள்ளன?” என்றான்‌. 


எத்தனை விரைவாக அவள்‌ பேசத்தொடங்கிவிட்டாள்‌ 
என அவன்‌ அகம்‌ வியந்தது. மிக எளிய 
நடைமுறைச்செய்தி ஒன்றைத்‌ தொடங்கியதுபோல 
பொருத்தமான ஒன்று வேறில்லை. அவன்‌ அவளை 
வென்று கடக்க உளமெழுந்தான்‌. “நான்‌ முறைமை மீறி 


உன்னை பார்க்கும்பொருட்டு இங்கு வந்தேன்‌” என்றான்‌. 
அவள்‌ அவன்‌ விழிகளை சந்தித்து “நான்‌ முன்னரே 
உங்களை எதிர்பார்த்தேன்‌” என்றாள்‌. அபிமன்‌ 
திடுக்கிட்டு நெஞ்சு ஓசையிட “இல்லை, நான்‌ எந்தையின்‌ 

ணைப்படியே வந்தேன்‌” என்றான்‌. அவள்‌ 
தலைசாய்த்து “நன்று” என்றாள்‌. 


அவள்‌ தன்னைவிட உள்ளத்தால்‌ மிகமூத்தவள்‌ என 
அவன்‌ அறிந்தான்‌. அதுவே அவனை சீண்டியது, 
அவள்மேல்‌ உளவெற்றியை அடைந்தாகவேண்டும்‌ என 
எண்ணி அவன்‌ அகம்‌ சொல்துழாவியது. “ஆம்‌, இங்கு 
பணிகள்‌ இருக்கும்‌. அரசகுலத்தவர்‌ ஒருவர்‌ இருந்து 
அவற்றை நடத்தியாகவேண்டும்‌” என்றாள்‌. மேலும்‌ 
எளிதாக அதை அவள்‌ ஆக்கியபோது அவனுடைய 
உணர்ச்சிகள்‌ பொருளிழந்தன. தன்‌ பதற்றமும்‌ 
கிளர்ச்சியும்‌ கேலிக்குரியவை என்று தோன்ற அவன்‌ 
தளார்ந்தான்‌. மூச்சு எழுந்தமைய, உடல்மேல்‌ மெல்லிய 
நீராவியென வியர்வை குளிரத்தொடங்க, புகை படிந்த 
சித்தத்துடன்‌ அவன்‌ அப்படியே அமர்ந்திருந்தான்‌. 


அவள்‌ முகத்தையும்‌ தோள்களையும்‌ உளவிலக்குடன்‌ 
பார்த்தான்‌. மெலிந்த மென்மையான உடல்‌. அதில்‌ 
அகவை எப்படி வெளிப்படுகிறது? கன்னங்கள்‌ சற்று 
ஒட்டி எலும்புகள்‌ புடைத்திருந்தன. கண்களுக்குக்‌ கீழே 
கண்மை கலங்கி வழிந்ததுபோல்‌ கருமை. 
உதடுகளைச்சுற்றி இருகோடுகள்‌. அவளை 
நோக்கலாகாது என தன்‌ விழிகளை இழுத்துத்‌ திருப்பி 
அருகிருந்த தூணைப்பார்த்தபடி “தந்தையின்‌ ஆணை 
நான்‌ மீறமுடியாத ஒன்று” என்றான்‌. அச்சொல்‌ மேலும்‌ 
எங்கோ சென்று தொட அவள்‌ பெருமூச்சுவிட்டாள்‌. 


அவன்‌ அச்சொல்‌ மிகப்பிழையாக 
புரிந்துகொள்ளப்படக்கூடும்‌ என்ற உணர்வை அடைந்து 
“நான்‌ எதையும்‌ என்‌ விருப்பப்படியே செய்யக்கூடியவன்‌. 
கட்டற்றவனாகவும்‌ திரும்பிப்‌ பார்க்காதவனாகவும்‌ 
மட்டுமே இதுவரை இருந்திருக்கிறேன்‌” என்றான்‌. அவள்‌ 
“அம்‌, அதற்கே வாய்ப்பு” என்றாள்‌. என்ன சொல்கிறாள்‌ 
என்று புருவம்‌ சுருக்கினான்‌. “அன்னையால்‌ 
வளர்க்கப்பட்ட ஆண்கள்‌ எங்கும்‌ தயங்கும்‌ 
கோழைகளாகவோ எங்கும்‌ தயங்காத 
விசைகொண்டவர்களாகவோதான்‌ இருப்பார்கள்‌” 
என்றாள்‌. அபிமன்யூ “நான்‌ தந்தையை எண்ணி 
வளர்ந்தவன்‌” என்று சினத்துடன்‌ சொன்னான்‌. 


அவள்‌ உதடுகள்‌ இழுபட, கன்னம்‌ மடிய புன்னகைத்து 


“அதை நான்‌ மறுக்கவில்லை. தந்தையுடன்‌ 
இருந்திருந்தால்‌ மேலும்‌ நிகர்நிலை கொண்டவனாக 
இருந்திருப்பீர்கள்‌” என்றாள்‌. அபிமன்யூ “நாம்‌ ஏன்‌ 
அவரைப்பற்றி பேச வேண்டும்‌?” என்று எரிச்சலுடன்‌ 
சொன்னபின்‌ என்றபின்‌ நினைவுகூர்ந்து “நீ என்னிடம்‌ 
பேசிய முதற்சொல்லே அவரைப்பற்றித்தான்‌” என்றான்‌. 
அவள்‌ “ஆம்‌ அவர்தான்‌ பாண்டவர்களில்‌ எனக்குத்‌ 
தெரிந்தவர்‌. என்னை மணக்கொடையாகப்‌ பெற்றவர்‌ 
அவருடைய பிறிது வடிவமாகவே உங்களை நான்‌ 
பார்க்கிறேன்‌” என்றாள்‌. 


அப்படி அவள்‌ நேர்விழியுடன்‌ சொல்வாள்‌ என அவன்‌ 
எதிர்பார்த்திருக்கவில்லை. அவன்‌ முழுமையாக 
தளர்ந்தான்‌. எழுந்து விலகி நெடுந்தொலைவு 
சென்றுவிடவேண்டும்‌ என்று விழைந்தான்‌. 
எவ்வகையிலோ அவள்‌ பேரரசி குந்தியை 
நினைவுறுத்தினாள்‌. குந்தி எப்போதுமே முதலில்‌ 
நினைவில்‌ எழுகையில்‌ அவனிடம்‌ ஓர்‌ 
ஒவ்வாமையைத்தான்‌ உருவாக்கினாள்‌. அதை 
கடக்கும்பொருட்டே அவன்‌ சிறுவன்போல்‌ மிகையாக 
விளையாட்டை நடித்தான்‌. குந்தியிடம்‌ அவனுக்குப்‌ 
பிடிக்காதது என்ன என்று அவன்‌ அகம்‌ துழாவியது. 
மெலிந்த, முதுமை கனிந்த பெண்‌. பாரதவர்ஷமெங்கும்‌ 
அவள்‌ மேல்‌ ஓர்‌ இரக்கம்‌ அனைவருக்கும்‌ உள்ளது. 
எதையும்‌ அடையாதவள்‌, ஒவ்வொன்றும்‌ வந்தணைந்து 
வாயிலிலே திரும்பிச்செல்லும்‌ ஊழ்‌ கொண்டவள்‌. 
எண்ணும்போது அவனும்‌ உளநெகிழ்வுக்கு உள்ளாவது 
உண்டு. ஆனால்‌ எண்ணத்தில்‌ அவள்‌ எழும்போது 
முதலில்‌ தோன்றுவன அவள்‌ விழிகள்‌. அவற்றில்‌ அவன்‌ 
விழையாத ஏதோ ஒன்று இருந்தது. 


அபிமன்யூ “நன்று, நான்‌ கிளம்புகிறேன்‌. இங்கு 
அனைத்தையும்‌ நானே ஒருங்கிணைக்க 
வேண்டியிருக்கிறது” என்றான்‌. “அவ்வாறே ஆகுக!” 
என்று அவளும்‌ எழுந்துகொண்டாள்‌. “நீ நடக்கையில்‌ 
காலை சற்று இழுத்து வைக்கிறாய்‌” என்றான்‌. 
“இல்லையே” என்று அவள்‌ சொன்னாள்‌. 
“இயல்பாகத்தான்‌ நடக்கிறேன்‌. ஏன்‌ சொல்கிறீர்கள்‌?” 
“இல்லை, வெறுமனே தோன்றியது” என்றான்‌. “நான்‌ 
உன்னை முறைமையின்படித்தான்‌ சந்திக்க 
விழைந்தேன்‌” என்றான்‌. 


அதுவும்‌ பிழைபொருள்‌ அளிக்குமே என்றுணர்ந்து 
பிழைபொருள்‌ அளிக்காத ஒன்றை சொல்லவே இல்லை 
என்று எண்ணி புன்னகைத்தான்‌. 


நுழைந்திருக்கிறான்‌. என்‌ மைந்தனைத்தான்‌ நான்‌ 
கண்டிருக்கிறேன்‌.” 


பெருமூச்சுடன்‌ சகுனி பின்னால்‌ சரிந்து அமர்ந்தான்‌. 
“ஆம்‌, நீங்கள்‌ சொல்வதை நானும்‌ நம்புகிறேன்‌ 
மூத்தவளே” என்றான்‌. “நானும்‌ இந்நாட்களில்‌ 
முடிவில்லாக்‌ கனவுகளில்தான்‌ மூழ்கிக்கிடந்தேன்‌. 
என்னை பாலைப்புயலெனச்‌ சுழற்றிக்கொண்டுசெல்லும்‌ 
கனவுகள்‌...” காந்தாரி முதல்முறையாக தன்னுள்‌ ஓடிய 
சொற்களில்‌ இருந்து விடுபட்டு வெளிவந்து அவனை 
கவனித்தாள்‌. “அவற்றை நானும்‌ தங்களிடம்‌ 
சொல்லமுடியாது தமக்கையே... கட்டற்றவை. 
கொடூரமானவை. ஆனால்‌ நேற்று நான்‌ ஒரு கனவு 
கண்டேன்‌. நான்‌ ஒருவனுடன்‌ பகடையாடினேன்‌. என்‌ 
எதிரே அவன்‌ அமர்ந்திருந்தான்‌... கரியவன்‌. பெரிய 
உடல்கொண்டவன்‌.” 


“முதல்முறையாக ஒருவன்‌ என்னை பகடையில்‌ 
வென்றான்‌” என்றான்‌ சகுனி. “கனவிலானாலும்‌ 
நனவிலானாலும்‌ என்னை ஒருவன்‌ வெல்வது 
முதல்முறையாக நிகழ்கிறது. ஆனால்‌ அது என்னை 
மகிழ்வில்‌ துள்ளச்செய்தது. அவன்‌ வென்றபின்‌ 
பகடையை உருட்டிவிட்டு நகைத்தபடி எழுந்தபோது நான்‌ 
என்னுள்‌ எழுந்த பேருவகை தாளாமல்‌ கண்ணீர்‌ 
சிந்தினேன்‌.” காந்தாரி அசைவில்லாமல்‌ 
கேட்டுக்கொண்டிருந்தாள்‌. “ஆம்‌ தமக்கையே, இது 
அவனுடைய வருகை அறிவிப்புதான்‌. அவனுக்காக இந்த 
அஸ்தினபுரியும்‌ நானும்‌ காத்திருக்கிறோம்‌. பாரதவர்ஷம்‌ 
காத்திருக்கிறது. இந்த யுகம்‌ காத்திருக்கிறது.” 


“ஆம்‌” என்றாள்‌ காந்தாரி வேகத்துடன்‌ எழுந்தமர்ந்தபடி. 
“அதை நான்‌ உணர்கிறேன்‌. அவன்‌ வரவிருக்கிறான்‌. 
மலையிறங்கிவரும்‌ உச்சிப்பாறைபோல. மதம்‌ கொண்ட 
யானைபோல. அவன்‌ வழியில்‌ எதுவும்‌ நிற்கக்கூடாது. 
தம்பி, ஆற்றல்‌ என்றால்‌ அது கண்மூடித்தனமானதாகவே 
இருக்கமுடியும்‌. பற்று என்றாலும்‌ அது கண்ணற்றதாகவே 
இருக்கமுடியும்‌. நான்‌ என்‌ உடலின்‌ பொருள்‌ என்ன 
என்று இப்போது அறிகிறேன்‌. என்‌ உயிரின்‌ இலக்கை 
உணர்கிறேன்‌. இந்தக்‌ கருவை சுமந்து பெற்றெடுப்பது. 
இவனுக்கு அன்னையாக இருப்பது. வேறேதுமாக இருக்க 
முழுமையாக மறுத்துவிடுவது. ஆம்‌ அதுதான்‌.” 

அவள்‌ மூச்சிரைத்தாள்‌. “ஆகவே நான்‌ 
முடிவெடுத்துவிட்டேன்‌. நான்‌ இந்தக்‌ கண்கட்டை 
அவிழ்க்கப்போவதில்லை. இனி இது என்‌ மைந்தனுக்காக. 


அப்புன்னகையாலேயே அதுவரை இருந்த உள இறுக்கம்‌ 
மறைய அவளிடம்‌ “நீ இனியவள்‌. உன்னை 
விரும்புகிறேன்‌ என்று சொல்லும்பொருட்டே வந்தேன்‌. 
அதையன்றி பிற அனைத்தையும்‌ சொல்லிவிட்டேன்‌ 
போலும்‌” என்றான்‌. அவள்‌ கூரிய முள்ளொன்றால்‌ 
குத்தப்பட்டதுபோன்ற முக மாற்றத்தை அடைந்தாள்‌. 
“பேறு பெற்றேன்‌” என்று நிலத்தைப்பார்த்தபடி 
முணுமுணுத்தாள்‌. அபிமன்யூ “நன்று சூழ்க!” என்றபடி 
எழுந்து வெளியே சென்றான்‌. 

[ீaஜe]அறைக்கு வெளியே வந்து இடைநாழியில்‌ வீசிய 
காற்றை உடலெங்கும்‌ உணர்ந்தபோது அபிமன்யூ 
ஆறுதலை அடைந்தான்‌. ஏன்‌ இங்கே வந்தோம்‌? இவளை 
ஏன்‌ சந்தித்தோம்‌? ஒட்டுமொத்தமாக எண்ணியபோது 
அதிலிருந்த பொருளின்மை திகைப்பூட்டியது. ஏன்‌ இந்த 
சந்திப்பு இப்படியெல்லாம்‌ ஆயிற்று என்ற எண்ணம்‌ 
எழுந்தது. அதற்கிணையான சந்திப்புகள்‌ எவை என 
எண்ணத்தை ஓட்டினான்‌. ஒவ்வொரு முறையும்‌ தன்‌ 
திசைப்பயணத்திலிருந்து தந்தை திரும்பி வரும்போது 
நாள்‌ நாள்‌ என ஆண்டுகளாகக்‌ காத்திருந்து அணைந்த 
அத்தருணத்தில்‌ ஒவ்வொரு சொல்லாக திட்டமிட்டு 
ஒவ்வொரு அசைவையும்‌ நூறுமுறை நிகழ்த்தியபின்‌ 
அமையும்‌ சந்திப்புகள்‌ அனைத்தும்‌ அவ்வாறே ஆகின. 
சந்திப்புகளை நாம்‌ அமைக்கலாகாதா? அவை 
நிகழவிட்டுவிடவேண்டுமா? 


அத்தருணங்களில்‌ முற்றிலும்‌ அறியாத எண்ணங்களும்‌ 
உணர்வுகளும்‌ எழுந்துவருகின்றன. எழுந்ததுமே அவை 
திகைப்பூட்டி திகைத்து நிற்கின்றன. உள ஓட்டத்தைக்‌ 
கலைத்து உணர்வுகளை அலைபாயச்செய்து பொருளற்ற 
சொற்களும்‌ இசைவு பெறாத முகபாவங்களுமாக காற்றில்‌ 
புகை கலைவதுபோல நோக்க நோக்க உருவழிகிறது 
அந்தப்பொழுது. பெரும்பாலும்‌ மிகச்‌ சிறிய நினைவுகள்‌. 
தொடர்பற்றவை, கலைந்தபடியே எழுந்து கலைபவை. 
அத்தருணத்தால்‌ தொடப்பட்டு விழித்தெழும்‌ அவை 
அதுவரை எங்கிருந்தன என்று வியப்பூட்டுகின்றன. 
அதைவிட அவை ஏன்‌ அங்கெழுந்தன என 
திகைப்பளிக்கின்‌ றன. 


கைவிரித்து “வா... வா என்‌ வில்லவனே” என்று சிரிக்கும்‌ 
பற்களின்‌ வெண்மையை அருகெனக்‌ கண்டு 
கால்தயங்கிய மறுகணம்‌ அரண்மனைச்சேடி சுபகையின்‌ 
விழிகள்‌ நினைவிலெழுந்தன ஒருமுறை. அவன்‌ விழிகள்‌ 
அணைவதகதைக்‌ கண்ட அர்ஜுனன்‌ எழுந்து வந்து அவன்‌ 
இடையை வளைத்து அருகணைத்துக்கொண்டான்‌. 
“வியர்வை மணம்‌...” என்றான்‌. “நீராடுவதேயில்லை... 
இரவுபகல்‌ என காட்டிலும்‌ களத்திலும்‌ வில்‌ பயில்கிறான்‌. 
சேடியரிடம்‌ நான்‌ சொல்லிச்‌ சொல்லி சலித்துவிட்டேன்‌” 


என்றாள்‌ சுபத்திரை. சிரித்து “வெயில்‌ இளமைந்தருக்கு 
நன்று” என்றான்‌ அர்ஜுனன்‌. “வில்லில்‌ இனி அறிய 
என்னவுள்ளது, மைந்தா?” அபிமன்யூ புன்னகைத்து 
“அறிதொறும்‌ அகல்வது” என்றான்‌. 


அப்போது சுபகை ஏன்‌ நினைவுக்கு வந்தாள்‌? அவள்‌ 
அஸ்தினபுரியிலிருந்து வந்து சில நாட்கள்‌ மட்டும்‌ 
இந்திரப்பிரஸ்தத்தில்‌ இருந்துவிட்டு மீண்டுசென்ற 
செவிலி. அவள்‌ முகத்தையே அவன்‌ 
மறந்துவிட்டிருந்தான்‌. ஆனால்‌ ஒவ்வொருமுறையும்‌ 
எளிய பொருளற்ற நினைவுகளே ஊடே செல்கின்றன 
என்பதை அவன்‌ பின்னர்‌ அறியலானான்‌. அவை 
மானுடர்‌ அறியும்‌ பொருள்கொண்டவையல்ல, 
தெய்வங்கள்‌ அறியும்‌ நுண்மைகொண்டவையபோலும்‌ 
என எண்ணிக்கொண்டான்‌. பின்னர்‌ சுபகையை 
ஒருமுறை நோக்குகையில்‌ அப்பொருளின்மை 
அச்சமூட்டுமளவுக்கு விரிந்தது. அவள்‌ நினைவுடன்‌ ஒரு 
பழைய பீதர்நாட்டு நீர்க்கலமும்‌ என்றோ கண்ட நீர்நிலை 
வாத்து ஒன்றும்‌ இணைந்து எழுந்ததை அப்போது 
நினைவுகூர்ந்தான்‌. ஒவ்வொன்றையும்‌ 
இணைத்துக்கொண்டு இங்கு விரியும்‌ அறியா 
வலைகளும்‌ முடிவற்றவை. 


ஒவ்வொருமுறையும்‌ அத்தகைய சிதையும்‌ 
தருணங்களை ஆடிமுடித்து விலகுகையில்‌ எழும்‌ 
விடுதலை உணர்வையே அதன்‌ இனிமை என்று அவன்‌ 
நினைவில்‌ கொண்டிருந்தான்‌. அவனைக்‌ காணும்போது 
அர்ஜுனனின்‌ விழிகளில்‌ எழுவதென்ன என்பதை 
உபப்பிலாவ்யத்தின்‌ சிறுமாளிகையின்‌ மரப்படிகளில்‌ 
கால்கள்‌ ஒலிக்க இறங்குகையில்‌ எண்ணிக்கொண்டான்‌. 
நினைவறிந்தபின்‌ அந்த விழிகளை முதற்கணம்‌ 
சந்தித்தபின்‌ முற்றும்‌ தவிர்ப்பதே அவன்‌ வழக்கம்‌. 
சந்திப்பு முடிந்தவுடன்‌ அவ்விழிகளை அழுத்தி எங்கோ 
நினைவு தொடா ஆழத்தில்‌ புதைப்பான்‌. பிறகு 
எப்போதும்‌ அவற்றை மீட்டெடுப்பதில்லை. 


ஒவ்வொரு படிக்கும்‌ ஒன்றென அர்ஜுனனின்‌ அனைத்து 
விழிக்கணங்களையும்‌ அவன்‌ எடுத்து தன்‌ முன்‌ 
நிறுத்தினான்‌. ஒவ்வொரு முறையும்‌ முதற்கணம்‌ அவன்‌ 
அர்ஜுனனுக்கு அளித்தது திகைப்பையே 
என்றுணர்ந்தான்‌. ஒவ்வாமையென அத்திகைப்பு 
திரிபடையும்‌ மறுகணம்‌ அவன்‌ நோக்கை 
விலக்கிக்கொண்டிருக்கிறான்‌. உதடுகள்‌ நகைக்க 
தோள்கள்‌ அள்ளியணைக்க விரிய விழிகள்‌ மட்டும்‌ ஏன்‌ 
அவ்வுணர்வை சூடிக்கொள்கின்றன? ஒவ்வாமையை 


ஏன்‌ அவர்‌ அடைந்தார்‌? ஒவ்வாமையா அது? இன்று 
என்னை நோக்கி இவள்‌ வரும்போது நான்‌ அடைந்த 
உளக்கலைவைத்தான்‌ அவரைப்‌ பார்க்க நான்‌ 
அணுகும்போது அவர்‌ அடைந்தாரா? 


நின்று மீண்டும்‌ ஒவ்வொரு விழியாக கண்முன்‌ 
தோன்றச்செய்தான்‌. திகைப்பு திகைப்பு திகைப்பென்று 
தொட்டுச்‌ சென்று நின்று நீள்மூச்சுவிட்டான்‌. 
எதன்பொருட்டு அத்திகைப்பு? அவனை அர்ஜுனனின்‌ 
சிறுவடிவம்‌ என்பார்கள்‌. அர்ஜுனனின்‌ வில்லுணர்ந்த 
கைகளின்‌ மிகச்‌ சிறந்த அசைவுகளால்‌ மட்டுமே 

னவை அவன்‌ கைகள்‌ என்பார்கள்‌. அர்ஜுனன்‌ தன்‌ 
கனவிலிருந்து எடுத்த மைந்தன்‌ என்று சூதர்‌ பாடினர்‌. 
ஆடியில்‌ எழுவதை நோக்குவதற்கு முற்கணம்‌ எவரும்‌ 
அறிந்திருப்பதில்லை. 


ஆடியைப்பற்றி முன்பு எவரோ சொன்னார்கள்‌. கனவென 
எங்கோ இருந்த இளமையில்‌. அப்போது சுபகை 
அங்கிருந்தாள்‌. அவள்‌ சிரிப்பு அவன்‌ உள்ளத்தில்‌ 
பதிந்தது அப்போதுதான்‌. ஆடி குறித்து 
சொல்லப்பட்டதென்ன? அது அர்ஜுனன்‌ 
கீழ்த்திசைப்பயணம்‌ முடித்து இந்திரப்பிரஸ்தம்‌ 
வந்தபோது. அவன்‌ நினைவில்‌ தெளிவாக இருக்கும்‌ 
தந்தையின்‌ வடிவம்‌ அன்று அவன்‌ பெற்றதே. 
அன்றுதான்‌ சுபகையின்‌ அப்புன்னகை. ஆனால்‌ ஆடி 
குறித்து அன்று அவர்‌ ஏதோ சொன்னார்‌. அல்லது சுபகை 
சொன்னாள்‌. அல்லது ஆடி ஒன்று அங்கிருந்ததா? 


அவனுக்கு மூன்று வயது இருக்கையில்தான்‌ தன்‌ 
திசைப்பயணத்திலிருந்து அவர்‌ திரும்பி வந்திருந்தார்‌. 
அவன்‌ அன்னை கருவுற்றிருக்கையில்‌ அவளை 
துவாரகையில்‌ விட்டுவிட்டு கிளம்பிச்சென்றவர்‌. 
நெஞ்சைத்‌ தொடும்‌ தாடியும்‌ தோள்களில்‌ பரவி 
கீழிறங்கும்‌ நீண்ட குழலும்‌ கொண்டிருந்தார்‌. தாடியில்‌ 
குழல்களில்‌ வெண்மயிர்க்கற்றைகள்‌ கலந்திருந்தன. 
அன்று அவர்‌ விழிகளில்‌ திகைப்பு இருக்கவில்லை. 
மீண்டும்‌ மீண்டும்‌ நினைவிலெழும்‌ அம்முகத்தில்‌ 
தந்தையெனும்‌ பெருமிதச்‌ சிரிப்புதான்‌. 


அவனை அழைத்துச்‌ சென்று காண்டீபத்தை காட்டினார்‌. 
அதை அவன்‌ கையில்‌ எடுத்து வைத்து ஒரு 
களிப்பாவையென்றாட முடியுமென்று கற்பித்தார்‌. 
அன்றே அவன்‌ கைகள்‌ வில்லை அறிந்திருந்தன, 

னால்‌ நாவில்‌ சொல்லெழத்‌ தொடங்கவில்லை. 
குதலைமொழியில்‌ உடன்பிறந்தாருக்கும்‌ அன்னைக்கும்‌ 


ஆணைகளை மட்டுமே விடுத்துக்கொண்டிருந்தான்‌. 
அவனை அள்ளி அணைத்து மேலே வீசிப்பிடித்து அவர்‌ 
நகைத்தார்‌. “உனக்கெதற்கு சொல்‌? அம்புமுனையால்‌ 
பேசுக, என்‌ அரசே!” என்றார்‌. 


அபிமன்யூ அந்நினைவால்‌ புன்னகைத்தபடி முற்றத்தில்‌ 
நின்றான்‌. ஒவ்வாமையுடன்‌ ஒவ்வொரு கணத்தையும்‌ 
நடித்து கடக்கும்‌ அர்ஜுனனுக்குள்‌ அவனுக்கு 
மட்டுமேயான புன்னகை இருந்தது என்று 
எண்ணிக்கொண்டான்‌. இது என்‌ விழைவல்ல, அங்கு 
அது உண்மையிலேயே இருந்தது. மீண்டும்‌ காலெடுத்த 
கணம்‌ குளிர்போல்‌ அவனை வந்து சூழ்ந்து 
தூக்கிக்கொண்டது அவ்வறிதல்‌. அந்த ஒவ்வாமை 
அவன்‌ காண்டீபத்தை கையில்‌ எடுத்த கணம்‌ 
உருவானது. 


[1௨261அபிமன்யூ அப்போதுதான்‌ சற்று 
கண்ணயர்ந்திருந்தான்‌. விடிவெள்ளி எழுந்த பின்னரே 
அவன்‌ உபப்பிலாவ்யபுரியின்‌ கோட்டையிலிருந்து தன்‌ 
மஞ்சத்தறைக்கு வந்தான்‌. முந்தைய நாள்‌ இரவும்‌ பகலும்‌ 
துயிலாதிருந்ததன்‌ முழுக்‌ களைப்பும்‌ படிகளில்‌ 
ஏறும்போதுதான்‌ தெரிந்தது. உடலை நனைந்த 
மரவுரிச்சுருள்‌ என தூக்கிக்கொண்டு சென்றான்‌. மஞ்சம்‌ 
அதன்‌ மென்மையால்‌, தூய்மையால்‌ அவனை 
அழைத்தது. ஆடை மாற்றிக்கொள்ளவோ உடல்தூய்மை 
செய்துகொள்ளவோ முயலாமல்‌ வாளை உருவி 
குறுபீடத்தின்‌ மீது வைத்துவிட்டு மஞ்சத்தில்‌ அமர்ந்து 
தோல்காலணிகளை கால்களாலேயே கழற்றி அறை 
மூலையில்‌ வீசிவிட்டு மல்லாந்து படுத்தான்‌. அக்கணமே 
உடலிலிருந்த எடையனைத்தும்‌ விலக மிதப்பது போன்ற 
உணர்வை அடைந்தான்‌. 


மஞ்சம்‌ எத்தனை இனியது என்ற எண்ணம்‌ எழுந்தது. 
அதில்‌ படுத்து புரள வேண்டுமென்றும்‌ கைகால்களால்‌ 
அதை தழுவிக்கொள்ள வேண்டுமென்றும்‌ உளம்‌ 
எழுந்தது. உடற்தசைகளின்‌ வலியும்‌ களைப்பும்‌ 
கைகளை விரித்தும்‌ கால்களைச்‌ சொடுக்கியும்‌ புரண்டு 
புரண்டு படுக்கச்செய்தன. பின்னர்‌ மெல்ல ஒவ்வொரு 
தசையாக முறுக்கவிழ கைகள்‌ எடைகொண்டு 
மெத்தையில்‌ பதிய இமைகள்‌ சரிந்து 
எண்ணங்களின்மேல்‌ இனிய அசைவின்மை ஒன்று படர 
துயிலத்‌ தொடங்கியபோது எத்தனை இனியது என்னும்‌ 
சொல்லாக அத்தருணம்‌ நெஞ்சில்‌ நின்றது. 


மஞ்சம்‌ என்று பிறிதொரு சொல்‌ எழுந்ததும்‌ ஒருவித 


உளநடுக்கை அடைந்தான்‌. மஞ்சமென்று சிதையையும்‌ 
சொல்வதுண்டு என்னும்‌ எண்ணம்‌ அந்நடுக்கின்‌ ஒரு 
பகுதியாக எழுந்து வந்தது. அதுவும்‌ இனிது என 
முதியவர்கள்‌ சொல்லக்‌ கேட்டிருந்தான்‌. அவன்‌ மூத்த 
தந்‌ைத பீமனை வளர்த்த செவிலியன்னை அனகை 
இறப்புத்‌ தருவாயில்‌ இருப்பதை ஏவலர்‌ சொல்ல பிற 
இளவரசர்களுடன்‌ பார்ப்பதற்காகச்‌ சென்றிருந்தான்‌. 
பிரதிவிந்தியன்‌ “அவர்‌ செவிலியாயினும்‌ நம்‌ 
மூதன்னையருக்கு நிகரானவர்‌. நம்‌ சொற்கள்‌ அவரை 
நிறைவுறச்‌ செய்யவேண்டும்‌. இது நம்‌ கடமை” என்றான்‌. 
சுதசோமன்‌ “கடமைக்காக செல்கிறோமா? 
அவ்வாறென்றால்‌ முறைமைச்‌ சொற்களையும்‌ 
சொல்லிவிடுங்கள்‌ மூத்தவரே, ஒப்பித்துவிடுகிறோம்‌” 
என்றான்‌. “நீ வீணன்‌. உன்‌ நாவில்‌ இளிவரலே என்றும்‌ 
எழுகிறது” என்றான்‌ பிரதிவிந்தியன்‌. சுருதசேனன்‌ 
“மூத்தவரே, நாம்‌ தேரில்‌ செல்கையில்‌ நகரே நம்மைப்‌ 
பார்க்கிறது என்பதை நினைவில்‌ கொள்க!” என்று 
சுருதகீர்த்தியிடம்‌ சொன்னான்‌. 


இந்திரப்பிரஸ்தத்தில்‌ சூதர்‌ தெருவில்‌ தன்‌ 
மைந்தர்மைந்தனின்‌ இல்லத்தின்‌ இடப்பக்கச்‌ 
சிற்றறையில்‌ அனகை கிடந்தாள்‌. மெலிந்து தோல்‌ 
சுருங்கி உலர்ந்த சுள்ளிக்கட்டுபோல்‌ ஆகியிருந்த உடல்‌ 
மரவுரி மஞ்சத்தின்‌ ஒரு மூலையில்‌ என வளைந்து 
ஒடுங்கியிருந்தது. மூடிய கண்களுக்குள்‌ இமைகள்‌ 
அசைவதை அபிமன்யூ கண்டான்‌. நரைகுழல்‌ நெடுநாள்‌ 
அழுக்கு கலந்து திரிதிரியாக மென்மரத்தில்‌ 
செதுக்கப்பட்ட தலையணையைச்‌ சுற்றிலும்‌ 
விழுந்துகிடந்தது. அவர்களை உள்ளே 
அழைத்துச்சென்ற அவள்‌ பெயர்மைந்தர்கள்‌ முத்ரனும்‌ 
சுகிர்தனும்‌ அவளருகே சென்று குனிந்தனர்‌. ஓசை 
ஒவ்வொன்றுக்கும்‌ அவள்‌ உடல்‌ யானத்து நீர்வட்டமென 
மெல்ல விதிர்த்து எதிர்வினையாற்றியது. “பல நாட்களாக 
நினைவே இல்லை. எதுவும்‌ இனி கருதவேண்டியதில்லை 
என்று மருத்துவர்‌ சொல்லிவிட்டார்‌” என்றான்‌ முத்ரன்‌. 
பிரதிவிந்தியன்‌ அவளருகே சென்று “செவிலியன்னையே, 
நான்‌ இந்திரப்பிரஸ்தத்தின்‌ பட்டத்து இளவரசன்‌ 
பிரதிவிந்தியன்‌... தங்களை பார்க்க வந்துள்ளேன்‌” 
என்றான்‌. அவள்‌ இமைகள்‌ அதிர்ந்தன. உலர்ந்து ஒட்டிய 
உதடுகள்‌ மெல்ல பிரிந்தன. 


பிரதிவிந்தியன்‌ “நினைவு மீளவில்லை” என்றான்‌. 
“அன்னையே, அன்னையே? என்றான்‌ சுதசோமன்‌. 
“எதையும்‌ அன்னை அறிவதில்லை” என்றான்‌ முத்ரன்‌. 
பிரதிவிந்தியன்‌ “நினைவு மீள்கையில்‌ நாங்கள்‌ வந்ததை 


நீர்‌ தெரிவிக்கவேண்டும்‌. அன்னை அதை பெருமதிப்பாக 
கொள்வார்‌. எங்கள்‌ அரசகுடிக்கென வாழ்ந்தவர்‌ அவர்‌” 
என்றான்‌. சுருதகீர்த்தி “ஆம்‌, விண்ணுலகிலும்‌ அவருக்கு 
அச்சொல்லே நுழைவொப்புதலாக அமையும்‌” என்றான்‌. 
சுருதசேனன்‌ திரும்பி விழிகளால்‌ சீற சுருதகீர்த்தி 
புன்னகை செய்தான்‌. 


அபிமன்யூ அருகே அமர்ந்து அவள்‌ சிறிய கைகளை தன்‌ 
கைகளுக்குள்‌ எடுத்துக்கொண்டான்‌. மிக மெல்லியவை. 
விரல்கள்‌ எலும்புத்தொகைபோல்‌ இருந்தன. அவன்‌ ஒரு 
கைக்குள்‌ அவள்‌ இரு கைகளையும்‌ அள்ள முடிந்தது. 
எத்தனை சிறிய கைகள்‌! முதுமை உடலை குறுக 
வைக்கும்‌ என அவன்‌ அறிந்திருந்தான்‌. ஆனால்‌ 
அத்தனை சிறிதென ஆக்குமென்று அப்போதுதான்‌ 
உணர்ந்தான்‌. பாரதவர்ஷத்தின்‌ பேருடலரை 
பல்லாண்டுகாலம்‌ இந்தக்‌ கைகள்‌ சுமந்திருக்கின்றன. 
இந்த முலையிலிருந்து அவர்‌ பாலருந்தியிருக்கிறார்‌. 
விந்தையுணர்வும்‌ அதைத்‌ தொடர்ந்து ஓர்‌ 
அமைதியின்மையும்‌ ஏற்பட்டது. 


அவன்‌ கைகளை மெல்ல மரவுரி மெத்தையில்‌ 
வைத்தபோது அவள்‌ அதிர்ந்து விழிதிறந்து அவனை 
பார்த்தாள்‌. பாலாடை பரவியதுபோன்ற விழிகள்‌. நடுவே 
நரைத்த கருவிழிகள்‌ தத்தளித்தன. மீண்டும்‌ 
விழியிறங்கிச்‌ சரிந்தது. அவன்‌ சற்றுநேரம்‌ நோக்கிவிட்டு 
மெல்ல எழுந்துகொண்டான்‌. அப்போது பின்னால்‌ 
விசும்பலோசையை கேட்டான்‌. சுதசோமன்‌ உதடுகளை 
அழுத்தியபடி அழுகையை அடக்கினான்‌. “மந்தா, என்ன 
இது?” என்றான்‌ பிரதிவிந்தியன்‌. “இளவரசர்‌ அழுவது 
மரபல்ல...” சுதசோமன்‌ “ஆம்‌” என்று தன்‌ முகத்தை 
துடைத்தான்‌. அவன்‌ பெரிய தோள்கள்‌ 
அவ்வசைவிலேயே எடைதூக்குபவன்போல 
புடைத்தெழுந்தன. 


அனகை விழிதிறந்து “இளவரசே!” என்றாள்‌. 
பிரதிவிந்தியன்‌ “சொல்க, செவிலியன்னையே! நாங்கள்‌ 
அனைவரும்‌ உள்ளோம்‌” என்றான்‌. சதானீகன்‌ 
சுதசோமனின்‌ தோளைப்பற்றி முன்னால்‌ உந்தி 
“மூத்தவரே, அவர்‌ தேடுவது உங்களை” என்றான்‌. 
அபிமன்யூ “ஆம்‌” என்றபின்‌ சுதசோமனை அனகையின்‌ 
அருகே செல்லவைத்தான்‌. “இளவரசே, உங்கள்‌ உணவு 
ஒருங்கியிருக்கிறது” என்று அனகை சொன்னாள்‌. 
சுதசோமன்‌ அபிமன்யூவை திரும்பி நோக்க “ஆம்‌ என்று 
சொல்லுங்கள்‌” என அவன்‌ உதடசைவால்‌ சொன்னான்‌. 
“ஆம்‌, உண்டுவிட்டேன்‌ அன்னையே” என்றான்‌ 


சுதசோமன்‌. 


“நீங்கள்‌ வருவதற்காக காத்திருந்தேன்‌. பதின்மூன்று 
ஆண்டுகள்‌. அதற்குள்‌ உயிர்‌ 
துறக்கலாகாதென்றிருந்தேன்‌” என்றாள்‌ அனகை. 
“ஒருமுறை மீண்டும்‌ இப்பெருந்தோள்களை 
விழிதொட்டால்தான்‌ செல்லுமிடத்தும்‌ எனக்கு 
நிறைவிருக்கும்‌.” அபிமன்யூ “சற்றுமுன்னர்தான்‌ வந்தார்‌, 
அன்னையே” என்றான்‌. “இளைய தந்தை என 
எண்ணுகிறார்‌, பாவம்‌” என பிரதிவிந்தியன்‌ 
முணுமுணுத்தான்‌. “பொய்தான்‌, ஆனால்‌ 
இறப்புத்தருணத்தில்‌ இதை செய்யலாமென நெறிநூல்கள்‌ 
ஒப்புகின்றன.” அனகை “பெருந்தோள்கள்‌...” என்றாள்‌. 
சுதசோமன்‌ அவள்‌ கைகளை எடுத்து தன்‌ தோள்கள்மேல்‌ 
வைத்துக்கொண்டான்‌. அவை உயிரற்றவைபோல 
அங்கே இருந்தன. அவன்‌ கை தளர்ந்ததும்‌ உருவி 
விழுந்தன. 


“இனி எனக்கு இங்கே ஏதும்‌ எஞ்சுவதில்லை. இனிய 
மஞ்சம்‌. இங்கு கடுங்குளிர்‌. இரவுகளில்‌ என்‌ எலும்புகள்‌ 
நடுங்குகின்றன. ஆனால்‌ மஞ்சத்திலிருந்து வெம்மை 
எழுகிறது” என்றாள்‌. “மஞ்சத்தில்‌ அனலுறங்குகிறது...” 
அவள்‌ உதடுகள்‌ மெல்ல பிரிந்தன. “அந்த மஞ்சம்‌ 
வெம்மை மிக்கது” என்றபின்‌ விழிதிருப்பி அவனைப்‌ 
பார்த்து பற்களற்ற கரிய ஈறுகள்‌ தெரிய புன்னகை 
புரிந்தாள்‌. “அந்த மஞ்சத்தில்‌ வெம்மையான செந்நிறப்‌ 
பட்டு உண்டு என்பார்கள்‌. இப்புவியிலேயே தூய பட்டு 
அது.” அப்புன்னகை நிலைத்திருக்க விழிகள்‌ மூடின. 
சுதசோமன்‌ விம்மியழுதபடி அவள்‌ கால்களில்‌ தலையை 
வைத்தான்‌. சதானீகன்‌ அவன்‌ தோளைத்தொட்டு 
“கிளம்புவோம்‌, மூத்தவரே” என்றான்‌. பிரதிவிந்தியன்‌ 
“ஆம்‌, இவன்‌ அழுது ஊரைக்கூட்டிவிடுவான்‌. 
செல்வோம்‌” என்றான்‌. 


அவர்கள்‌ அரண்மனை திரும்புவதற்குள்ளேயே அவள்‌ 
இறந்துபோனாள்‌ என்று செய்தி வந்தது. மறுநாள்‌ 
நிகழ்ந்த எரியூட்டுக்கு அவர்கள்‌ தெற்குக்காட்டுக்குச்‌ 
சென்றபோது சுதசோமன்‌ மட்டும்‌ விழிநீர்‌ வழிய 
தலைகுனிந்து அமர்ந்திருந்தான்‌. அவனை 
நோக்கிக்கொண்டிருந்தபோது எங்கோ ஏனென்றறியாமல்‌ 
மூத்த தந்தை பீமசேனர்‌ அப்போது துயர்கொண்டிருப்பார்‌ 
என எண்ணிக்கொண்டான்‌. திரும்பி சுதசோமனை 
மீண்டும்‌ நோக்கியபோது அவனிடமும்‌ பீமசேனரிடமும்‌ 
உள்ள மென்மையான ஏளனம்‌ அனகையிடமிருந்து 
வந்தது என்று தோன்றியது. 


சிதையில்‌ அனகை பிறிதொரு விறகுபோல 
வைக்கப்பட்டிருந்தாள்‌. அவள்‌ உடல்மேல்‌ வெண்பட்டை 
பிரதிவிந்தியன்‌ போர்த்தினான்‌. அதன்பின்‌ அவள்‌ 
குடிமூத்தார்‌ அனைவரும்‌ பட்டுமூடினர்‌. சுகிர்தனும்‌ 
முத்ரனும்‌ இணைந்து ஈமச்சடங்குகளை செய்ய முத்ரன்‌ 
அனல்‌ மூட்டினான்‌. அப்போது அருகே நின்றிருந்த 
நாவல்மரத்திலிருந்து பெரிய குரங்கு ஒன்று இறங்கி 
வருவதை அபிமன்யூ கண்டான்‌. அனைவரும்‌ 
வியப்பொலி எழுப்பினர்‌. கைகளை மெல்ல ஊன்றி 
சிதையை நோக்கியபடி வந்த தாட்டான்குரங்கு அமர்ந்து 
இரு கைகளையும்‌ மடிமேல்‌ வைத்துக்கொண்டு 
இமைசிமிட்டி நோக்கியது. எரியெழுந்தபின்‌ அவர்கள்‌ 
திரும்பிநோக்காமல்‌ மீண்டனர்‌. அக்குரங்கு 
எரியணைவதுவரை அங்கிருந்ததாக மறுநாள்‌ 
சிதைப்பேணுநர்‌ சொன்னார்கள்‌. 


[image] 


விழித்துக்கொண்ட அபிமன்யூ எவரோ சொன்ன 
சொற்றொடர்‌ ஒன்றை நினைவுகூர்ந்தான்‌. அக்குரலுடன்‌ 
அது எழ அறைக்குள்‌ எவரோ இருப்பதைப்போல்‌ 
உணர்ந்தான்‌. எழுந்தமர்ந்து மீண்டும்‌ அச்சொற்றொடரை 
நினைவிலோட்டினான்‌. “பதினெட்டாவது தெய்வம்‌ நேமி 
என்று பெயர்‌ கொண்டது. அவரது ஆடிப்பிம்பம்‌ போலவே 
அது இருக்கும்‌. அவர்‌ கொள்ளும்‌ ஆற்றலை 
அவரிடமிருந்தே அதுவும்‌ கொள்ளும்‌.” எவர்‌ எவரிடம்‌ 
சொன்னது அது என அவன்‌ தன்‌ நினைவை 
துழாவிக்கொண்டே இருந்தான்‌. பின்னர்‌ சலித்து அதை 
விட்டுவிட்டு எழுந்து நின்று சோம்பல்‌ முறித்தான்‌. 


[i/age]சிற்றமைச்சர்‌ சுரேசர்‌ ஓலைகளை கொண்டு வந்து 
அபிமன்யூவின்‌ முன்னால்‌ பரப்பி வைத்து 
ஒவ்வொன்றாக எடுத்து அனுப்புநர்‌ பெயர்களைச்‌ 
சொல்லி அவனிடம்‌ அளித்தார்‌. அபிமன்யூ அவற்றை 
வாங்கி இலச்சினையை மட்டும்‌ நோக்கினான்‌. மற்றபடி 
அவற்றில்‌ உள்ள அனைத்துச்‌ சொற்றொடர்களும்‌ 
அ ஆண்டுகளாக அந்தணர்களால்‌ மீண்டும்‌ 

ண்டும்‌ மாற்றமின்றி எழுதப்படுபவை என 
அறிந்திருந்தான்‌. ஓலையை கீறிச்சென்ற 
எழுத்துகளினூடாகக்‌ கடந்து இறுதிக்கு முந்தின வரியை 
மட்டும்‌ படித்து அப்பால்‌ வைத்தான்‌. மணநிகழ்வுக்கு 
வரும்‌ அரசர்களின்‌ பட்டியல்‌ அதில்‌ இருந்தது. 


“இவ்வோலைகளை மூன்றாக பிரித்திருக்கிறேன்‌, 
இளவரசே” என்றார்‌ சுரேசர்‌. “முதல்‌ தொகையிலுள்ளவை 


நம்‌ அழைப்பை ஏற்றதுமே மகிழ்வுடன்‌ வருகிறோம்‌ 
என்று ஒப்புக்கொண்டவர்களின்‌ ஓலைகள்‌. இரண்டாம்‌ 
தொகுப்பிலுள்ளவை சொற்றொடர்களில்‌ சற்று 
தயக்கமும்‌ முறைமையின்‌ பொருட்டே வருகிறோம்‌ என்ற 
உட்குறிப்பும்‌ கொண்டவை. மூன்றாம்‌ 
தொகையிலுள்ளவை வர இயலாமைக்கான மறுப்புகள்‌. 
முதல்‌ தொகை மிகச்‌ சிறிது. உண்மையில்‌ குந்திபோஜரும்‌ 
விராடநாட்டுடன்‌ குருதியுறவுகொண்டுள்ள 
மச்சநாட்டரசர்களும்‌ மட்டுமே உவகையுடன்‌ வர 
ஒப்பியிருக்கிறார்கள்‌. வத்சநாட்டரசர்‌ சுவாங்கதரும்‌ 
துஷார மன்னர்‌ வீரசேனரும்‌ திரிகர்த்த மன்னர்‌ சுசர்மரும்‌ 
கேகய மன்னர்‌ பிருகத்ஷத்ரரும்‌ மல்லநாட்டரசர்‌ 
ஆகுகரும்‌ இரண்டாம்‌ தொகையில்‌ உள்ள மன்னர்கள்‌.” 


“மணநிகழ்வின்‌ நாளும்‌ நிகழும்‌ இடமும்‌ சூழ்ந்தபின்‌ 
அவை முடிவெடுத்து அறிவிப்பதாக சொல்கின்றன 
பெரும்பாலான ஓலைகள்‌. வர இயலாமைக்கான 
ஏதுவாக இவற்றில்‌ ஒன்றை அவர்கள்‌ 
சொல்லப்போகிறார்கள்‌. பாரதவர்ஷத்தின்‌ ஷத்ரியர்கள்‌ 
பெரும்பாலானவர்கள்‌ இவ்வாறே மறுமொழி 
அளித்திருக்கிறார்கள்‌. வர இயலாதென்று உறுதியான 
மறுப்பை தெரிவித்தவர்கள்‌ மகதர்‌, கலிங்கர்‌, மாளவர்‌, 
கூர்ஜரர்‌, ஆஃபிரர்‌, அவந்தி, வங்கம்‌, பிரக்ஜ்யோதிஷம்‌ 
போன்ற நாடுகள்‌. நம்மிடம்‌ வெளிப்படையாகவே 
வஞ்சத்தை உணர்த்துபவர்கள்‌” என்றார்‌ சுரேசர்‌. “இளைய 
யாதவர்‌ எண்ணியதற்கு மாறாகவே நிகழ்கிறது. நம்முடன்‌ 
இப்போது ஆற்றல்மிக்க ஷத்ரிய அரசுகள்‌ எவையும்‌ 
இல்லை.” 


அபிமன்யூ “அஸ்தினபுரியிலிருந்து வந்த செய்தி என்ன?” 
என்றான்‌. “ஓலை அவர்களுக்கும்‌ சென்றது. 
மணநிகழ்வுக்கு உரிய முறையில்‌ அழைப்பை 
எதிர்பார்ப்பதாக திருதராஷ்டிரரின்‌ கைச்சாத்திட்ட 
மாற்றோலை வந்தது. பிதாமகர்களையும்‌ 
ஆசிரியர்களையும்‌ தந்தையையும்‌ முறைப்படி குடியில்‌ 
அகவை முதிர்ந்தவர்‌ நேரில்‌ சென்று பரிசுடன்‌ 
எண்மங்கலங்களும்‌ வைத்து அழைப்பதே வழக்கம்‌ 
என்றும்‌ அது இங்கு கடைபிடிக்கப்‌ படவில்லை என்றும்‌ 
அவர்‌ சுட்டிக்காட்டியிருக்கிறார்‌” என்று சுரேசர்‌ 
சொன்னார்‌. “நன்று. நன்கு சொல்சூழ்ந்த ஓலை அது. 
கணிகர்‌ எழுதியிருக்கக்கூடும்‌” என்றான்‌ அபிமன்யூ. 
“இதையெல்லாம்‌ கனகரே எழுதுவார்‌” என்றார்‌ சுரேசர்‌. 


“முறைப்படி எனில்‌ பேரரசியும்‌ அரசர்‌ யுதிஷ்டிரரும்‌ அரசி 
திரெளபதியும்‌ தங்கள்‌ தந்தை அர்ஜுனரும்‌ தங்கள்‌ தாய்‌ 


அவன்‌ குரலைத்தவிர வேறெதையும்‌ நான்‌ கேட்கலாகாது. 
அவனைத்தவிர வேறெதையும்‌ நான்‌ அறியலாகாது. என்‌ 
உள்ளமும்‌ ஆன்மாவும்‌ இறுதித்துளி வரை அவனுடன்‌ 
இருக்கவேண்டும்‌. அவன்‌ சொல்லன்றி நெறிகளும்‌ 
அவன்‌ நலனன்றி முறைமைகளும்‌ எனக்கு 
வேண்டியதில்லை. ஆம்‌, அவனைத்தவிர எனக்கென 
ஒளியென ஏதும்‌ வேண்டியதில்லை...” அந்தக்‌ 
கண்கட்டைத்‌ தொட்டுக்கொண்டு அவள்‌ சொன்னாள்‌ 
“இது என்‌ மைந்தனுக்காக என்‌ பூர்ணாகுதியின்‌ 
அடையாளம்‌.” 


சகுனி அவளுடைய சிவந்து வியர்த்த முகத்தை 
சிலகணங்கள்‌ நோக்கியபம அமர்ந்திருந்தான்‌. 
மூடிக்கட்டப்பட்ட நாடாவுக்குள்‌ இருந்து கண்ணீர்‌ கசிந்து 
கன்னத்தில்‌ சொட்டியது. கைவெள்ளைகளில்‌ நகங்கள்‌ 
குத்தியிறங்கும்படி இறுகப்பிடித்த கைமுட்டியும்‌ 
நீலநரம்புகள்‌ புடைத்த மணிக்கட்டும்‌ தோள்களும்‌ 
துடித்தன. பின்பு அவள்‌ பீரிட்டழுதபடி தன்‌ மஞ்சத்தில்‌ 
சாய்ந்தாள்‌. பின்பக்கம்‌ மருத்துவச்சேடி எட்டிப்பார்த்தாள்‌. 
சகுனி எழுந்துகொண்டான்‌. 


சகுனி களைத்த காலடிகளுடன்‌ நடந்து வெளியே 
வந்தான்‌. அவன்‌ தங்கைகள்‌ அங்கே அவனுக்காக 
நின்றிருந்தனர்‌. சத்யசேனை “தமக்கைக்கு என்ன நோய்‌ 
மூத்தவரே?” என்றாள்‌. சகுனி “அவள்‌ சற்று மனம்‌ 
சோர்ந்திருக்கிறாள்‌. நெடுந்தொலைவு நீங்கி வந்ததுதான்‌ 
காரணம்‌. அவள்‌ உள்ளத்தை சோர்வுறச்செய்யும்‌ 
எதையும்‌ சொல்லாதீர்கள்‌” என்றான்‌. “அவர்‌ உள்ளத்தைச்‌ 
சோர்வுறச்செய்வது அந்த சூதப்பெண்‌” என்றாள்‌ 
சத்யசேனை. “அதைப்பற்றி அவளிடம்‌ ஏதும்‌ 
பேசவேண்டாம்‌. அவள்‌ விரும்புவதை மட்டுமே 
பேசுங்கள்‌” என்று சகுனி கூரியகுரலில்‌ சொன்னான்‌. 
“ஆணை மூத்தவரே” என்றாள்‌ சத்யசேனை. 


அவன்‌ முகம்‌ இளகியது. “ஏன்‌ சோர்ந்திருக்கிறீர்கள்‌? இது 
விரைவில்‌ கடந்துசெல்லும்‌ காலகட்டம்‌. தமக்கை 
பெருவீரனைப்‌ பெறுவாள்‌. அவள்‌ மைந்தன்‌ இந்நாட்டின்‌ 
சக்ரவர்த்தியாவான்‌. அவனுடன்‌ உங்கள்‌ மைந்தர்களும்‌ 
அணிவகுத்து இந்த பாரதவர்ஷத்தையே வெல்வார்கள்‌” 
என்றான்‌. அவர்கள்‌ முகங்களில்‌ எந்த மாற்றமும்‌ 
ஏற்படவில்லை என்பதை அவன்‌ கண்டான்‌. 
அச்சொற்கள்‌ அவனுக்களித்த பொருளை 
அவர்களுக்குத்‌ தரவில்லை. 


சத்யசேனை முறைப்படி தலைவணங்கி “எங்கள்‌ நல்லூழ்‌ 


சுபத்திரையும்‌ நேரில்‌ சென்று அழைக்க வேண்டும்‌. 
சூரசேனரும்‌ குந்திபோஜரும்‌ அழைப்பை ஓலையினூடாக 
தெரிவிக்கவேண்டும்‌. அவ்வாறு 
அழைக்கப்படவில்லையென்பதனாலேயே இவ்விழாவை 
அவர்கள்‌ புறக்கணிப்பது அனைத்து வகையிலும்‌ 
முறையே” என்றார்‌ சுரேசர்‌. “அஸ்தினபுரி முறைப்படி 
அழைக்கப்படாமையால்‌ அங்க நாடும்‌ 
கலந்துகொள்ளவில்லையென்று ஓலை 
அனுப்பியிருக்கிறது. காந்தாரமும்‌ அவ்வாறே.” 


அபிமன்யூ ஓலைகளை பீடத்தில்‌ போட்டுவிட்டு 
“அப்படியென்றால்‌ தெளிவாகவே அணிகள்‌ 
வகுக்கப்பட்டுவிட்டன” என்றான்‌. “இல்லை அரசே, இரு 
அணிகளுக்கும்‌ நடுவே இன்னமும்‌ முடிவெடுக்காமல்‌ 
இருக்கும்‌ ஷத்ரியர்கள்‌ உள்ளனர்‌. வேதம்‌ காப்பதும்‌ 
குடிப்பெருமை நிறுவுவதும்‌ அவர்களுக்கு 
முதன்மையானவையே. ஆனால்‌ ஒவ்வொருவருக்கும்‌ 
அருகிருக்கும்‌ அரசுகளுடன்‌ குடிப்பூசலும்‌ 
எல்லைப்போரும்‌ உள்ளது. அச்சுறுத்தியும்‌ 
விருப்பூட்டியும்‌ நம்முடன்‌ மேலும்‌ பலரை சேர்க்கமுடியும்‌” 
என்றார்‌ சுரேசர்‌. “இந்தப்‌ பட்டியலில்‌ தயங்குபவர்கள்‌ 
அவ்வாறு தயங்குகிறார்கள்‌ என்பதாலேயே இன்னமும்‌ 
நமக்கு நம்பிக்கையளிப்பவர்கள்தான்‌.” 


“அதை அவர்களும்‌ செய்யமுடியும்‌. நம்மைவிட கணிகர்‌ 
அதில்‌ தேர்ந்தவர்‌” என்றான்‌. “என்ன நிகழ்ந்தாலும்‌ 
நம்முடன்‌ உறுதியாக நிலைகொள்பவர்கள்‌ எவரெவர்‌?” 
சுரேசர்‌ “நம்‌ சமந்தர்கள்‌ மட்டுமே. பாஞ்சாலம்‌, மத்ரம்‌” 
என்றார்‌. அபிமன்யூ “ஆம்‌, தந்தையர்‌ ஐவருக்குப்பின்‌ 
சல்யரே நமக்கு முதன்மை படைத்தலைவர்‌” என்றான்‌. 
“துருபதரும்‌ எளியவரல்ல. திருஷ்டத்யும்னரை அப்பக்கம்‌ 
கர்ணனுடன்‌ மட்டுமே ஒப்பிட முடியும்‌” என்றார்‌ சுரேசர்‌. 


அபிமன்யூ மெல்ல கால்களை நீட்டி உடலைத்‌ தளர்த்தி 
“போர்‌ நெருங்குகிறதா, அமைச்சரே?” என்றான்‌. சுரேசர்‌ 
“ஆற்றல்கள்‌ இரு பக்கமும்‌ குவிவதனூடாக போர்‌ 
நிகழலாம்‌, தவிர்க்கவும்‌ படலாம்‌” என்றார்‌. “துலா ஆடி 
நிற்கவேண்டும்‌. அதுவரை காத்திருக்கவேண்டியதுதான்‌.” 

நான்கு : ஆடலின்‌ வண்ணங்கள்‌ -7 


[1௨௨௦] உபப்பிலாவ்யத்தின்‌ முதல்‌ காவலரணை 
தொலைவில்‌ பார்த்ததுமே பிரதிவிந்தியன்‌ தன்‌ புரவியின்‌ 
கடிவாளத்தை இழுத்து நிறுத்தினான்‌. இரு 
முன்கால்களை தூக்கி அறைந்து தலைதிருப்பிக்‌ 
கனைத்து அது அரைவட்டமாகச்‌ சுழன்று நிற்க 
அவனைத்‌ தொடர்ந்து வந்துகொண்டிருந்த சதானீகனின்‌ 
புரவி மேலும்‌ நாலைந்தடி வைத்து சுழன்று நின்றது. 
அவர்களுக்குப்‌ பின்னால்‌ எடை மிகுந்த குளம்புகள்‌ 
மண்ணில்‌ அறைந்தொலிக்க வந்துகொண்டிருந்த 
சுதசோமன்‌ விரைவழிந்து நின்று பெருமூச்சு விட்டு உடல்‌ 
தளர்ந்து “நகர்‌ எல்லை தொடங்கிவிட்டது” என்றான்‌. 

பிரதிவிந்தியன்‌ சாலையைப்பார்த்தபடி “ஆம்‌, 
ஒருநாழிகைக்குள்‌ நகர்‌ வந்துவிடும்‌. மிகச்சிறிய நகர்‌ 
என்று எண்ணுகின்றேன்‌” என்றான்‌. சதானீகன்‌ “நகர்‌ 
என்றே இதை சொல்லவியலாது என்றார்கள்‌. ஓர்‌ 
எல்லைக்காவலரண்‌ காலப்போக்கில்‌ ஊரென்றாகியது. 
விராடபுரி இதை மச்சர்களுக்கு எதிராக 
நிலைநிறுத்துகிறது.” சுதசோமன்‌ உடலை நெளித்து 
“ஆனால்‌ இப்போது அங்கு நம்‌ படைகள்‌ இருப்பதனால்‌ 
ட - பெரிதாகவே இருக்கும்‌. சென்றதுமே அமர்ந்து 
வயிறு நிறைய உண்ணவேண்டும்‌. நெடும்பொழுது 
வந்திருக்கிறோம்‌. வழியில்‌ இரு இடங்களில்‌ மட்டுமே 
சிற்றுணவு. ஓநாய்போல பசிக்கிறது” என்றான்‌. 


அவனை சற்று சலிப்புடன்‌ பார்த்தபின்‌ திரும்பி அப்பால்‌ 
வந்துகொண்டிருந்த சுருதகீர்த்தியையும்‌ 
சுருதசேனனையும்‌ பார்த்து “பேசிக்கொண்டே 
வருகிறார்களோ?” என்றான்‌ பிரதிவிந்தியன்‌. சதானீகன்‌ 
“ராகவராமனும்‌ லக்ஷ்மணனும்போல அவர்கள்‌ என 
அவர்களே எண்ணிக்கொள்கிறார்கள்‌” என்றான்‌. 
அவர்களின்‌ புரவிகள்‌ எழுப்பிய பொடித்‌ திரைக்கு 
அப்பால்‌ யெளதேயனும்‌ சர்வதனும்‌ நிர்மித்ரனும்‌ 
வந்தனர்‌. அனைவரும்‌ களைத்திருந்தனர்‌. ஒவ்வொரு 
உறுப்பும்‌ வெவ்வேறு தரங்களில்‌ களைப்படைகிறதா என 
பிரதிவிந்தியன்‌ எண்ணிக்கொண்டான்‌. அவர்கள்‌ 
ஒவ்வொருவரும்‌ புரவியில்‌ ஒவ்வொரு முறையில்‌ 


சாய்ந்தும்‌ ஒசிந்தும்‌ அமர்ந்திருந்தனர்‌. 

அவர்கள்‌ அணுகியதும்‌ “சேர்ந்தேதான்‌ வரவேண்டுமோ?” 
என்றான்‌ பிரதிவிந்தியன்‌. சுருதகீர்த்தி “நாம்‌ ஒன்றும்‌ 
பேசாமல்‌ சற்று நேரம்‌ இருந்தாலே மூன்று குழுக்களாக 
ஆகிவிடுகிறோம்‌” என்றான்‌. சுதசோமன்‌ “எல்லா 
குழுக்களிலும்‌ எனக்கு நுழைவொப்புதல்‌ உள்ளது, 
மூத்தவரே” என்றான்‌. சுருதசேனன்‌ மெல்ல 
“உணவுண்ணும்‌ பொழுதுகளில்‌” என்றான்‌. சதானீகன்‌ 
புன்னகைக்க சுதசோமன்‌ திரும்பி நோக்கி முறைத்தான்‌. 
சுருதகீர்த்தி “நகர்‌ எல்லை வந்துவிட்டது, மூத்தவரே. 
காவலரணில்‌ இருவர்‌ மட்டுமே உள்ளனர்‌, அவர்கள்‌ 
விராடவீரர்கள்‌” என்றான்‌. 


“அவர்களின்‌ ஒருவன்‌ கன்னத்தில்‌ சிறிய மச்சம்‌ ஒன்று 
இருந்திருக்குமே?” என்று சதானீகன்‌ கேட்டான்‌. 
சுருதகீர்த்தி “ஆம்‌, சற்று அகவை முதிர்ந்தவனின்‌ 
கன்னத்தில்‌” என்றான்‌. “அவன்‌ மைந்தன்‌ ஒருவன்‌ கீழே 
நின்றிருக்கிறான்‌.” சதானீகன்‌ நகைத்து சுதசோமனிடம்‌ 
“நோக்குந்தோறும்‌ கூர்தீட்டப்படும்‌ விழிகள்‌...” என்றான்‌. 
“ஆசிரியர்‌ சொல்வதுண்டு, கூர்விழிகொண்டவை 
சிறிய மட்டுமே நோக்கும்‌ தீயூழ்‌ கொண்டவை என” 
என்றான்‌ சுதசோமன்‌. சுருதகீர்த்தி “இதற்கெல்லாம்‌ 
என்னால்‌ மறுமொழி சொல்லமுடியும்‌” என்றான்‌. 


பிற மூவரும்‌ அருகணைந்து புரவிக்கடிவாளத்தை 
இழுத்து நின்றனர்‌. அவர்களைச்‌ சூழ்ந்து எழுந்த 
செம்மண்‌ பொடிப்‌ படலம்‌ மெல்ல அடங்கியது. புரவிகள்‌ 
பெருமூச்சுவிட்டன. அவற்றின்‌ வாயிலிருந்து நுரை 
வழிந்தது. ஒரு புரவி தும்மலோசையிட்டு தலையை 
குலுக்க மணியோசை எழுந்தது. இன்னொரு புரவி 
காலைத்‌ தட்டியபடி சுழல முயன்றபோது யெளதேயன்‌ 
அதை கடிவாளத்தை இழுத்து அடக்கினான்‌. 


பிரதிவிந்தியன்‌ “இந்நகரில்‌ அரசகுடியினர்‌ என்று 
யாரிருக்கிறார்கள்‌? கோட்டை எவர்‌ காவலில்‌?” என்றான்‌. 
சதானீகன்‌ “இளையவன்‌ அபிமன்யூ நேற்று முன்னாளே 
இங்கு வந்துவிட்டான்‌ என்றார்கள்‌. எந்தையரும்‌ 
அன்னையும்‌ நாளை மறுநாள்தான்‌ வருகிறார்கள்‌. 
விராட இளவரசர்‌ நாளை வந்து சேர்கிறார்‌. கோட்டை 
நமது சிற்றமைச்சர்‌ சுரேசரின்‌ பொறுப்பில்‌ உள்ளது” 
என்றான்‌. சுருதகீர்த்தி கண்கள்‌ சற்று சுருங்க “அவன்‌ 
தந்தையருடன்‌ சேர்ந்து வருவதாகத்தானே 
சொல்லப்பட்டது?” என்றான்‌. சர்வதன்‌ “இல்லை அவர்‌ 
முன்னரே கிளம்பிவிட்டார்‌” என்றான்‌. 


சுருதசேனன்‌ புன்னகையுடன்‌ “தன்‌ மணமகளை பார்க்க 
விழைந்திருக்கலாம்‌” என்றான்‌. சுதசோமன்‌ “மைந்தர்‌ 
பிறப்பதற்குள்‌ மனைவியர்‌ முகத்தை தெளிவாக 
பார்த்துவிடுவது நல்லது” என்றான்‌. சுருதகீர்த்தி 
ஒருகணம்‌ அவன்‌ விழிகளை பார்த்துவிட்டு 
திரும்பிக்கொண்டான்‌. பிரதிவிந்தியன்‌ “என்ன பேச்சு 
இது?” என்றபின்‌ “நம்மில்‌ எவரேனும்‌ முன்னரே சென்று 
அங்கு நான்‌ வந்துகொண்டிருக்கும்‌ செய்தியை அறிவிக்க 
வேண்டும்‌. பதினெட்டாண்டு அகவை நிறைந்தபின்னர்‌ 
இந்திரப்பிரஸ்தத்தின்‌ எல்லை கடந்து நான்‌ செல்லும்‌ 
முதல்‌ நகர்‌ இது. பட்டத்து இளவரசனுக்குரிய 
முறைமைப்படி நான்‌ இங்கு வரவேற்கப்படவேண்டும்‌. 
கோட்டை முகப்பில்‌ என்‌ கொடி எழவேண்டும்‌. 
கோட்டைக்காவலர்‌ அணிநிரைகொண்டு 
படைக்கலங்கள்‌ தாழ்த்தி வரவேற்க வேண்டும்‌. 
அரசகுலத்தார்‌ ஒருவர்‌ வந்து என்னை எதிர்கொண்டு 
அழைத்துச்‌ செல்லவேண்டும்‌” என்றான்‌. 


சதானீகன்‌ யெளதேயனிடம்‌ “தாங்களே சென்று 
சொல்வதே முறை, மூத்தவரே” என்றான்‌. சுதசோமன்‌ 
“ஆம்‌, அவர்‌ செல்வது மூத்தவர்‌ செல்வதற்கு நிகர்‌” 
என்றான்‌. நிர்மித்ரன்‌ புன்னகைத்தான்‌. யெளதேயன்‌ 
“ஆம்‌, நான்‌ சென்று அபிமன்யூவிடம்‌ சொல்கிறேன்‌” 
என்றான்‌. “நூல்களில்‌ என்ன 
சொல்லப்பட்டிருக்கின்றதென்று எடுத்துரைக்கிறேன்‌.” 
சுருதசேனன்‌ “சொல்லவேண்டிய முறைப்படி சொல்ல 
வேண்டும்‌. அவன்‌ எந்நிலையில்‌ இருக்கிறான்‌ என்று 
எவரும்‌ சொல்ல முடியாது. இளமைந்தனாகவா, 
இரக்கமற்ற வில்லவனாகவா, எவ்வுருவை 
அணிந்திருக்கிறான்‌ என்பதை அவனே சொல்லிவிட 
முடியாது” என்றான்‌. 


யெளதேயன்‌ “நான்‌ பார்த்துக்கொள்கிறேன்‌” என்றான்‌. 
பிரதிவிந்தியன்‌ சர்வதனிடம்‌ “நீயும்‌ உடன்‌ செல்‌!” 
என்றான்‌. சர்வதன்‌ “ஆம்‌ மூத்தவரே, அவ்வாறே 
எண்ணுகிறேன்‌” என்றான்‌. சுதசோமன்‌ “நாம்‌ 
அனுப்பாவிட்டாலும்‌ அவன்‌ கிளம்பிச்செல்வான்‌. 
எண்ணியிருங்கள்‌, நாம்‌ நகர்‌ நுழையும்போது நம்மை 
எதிர்கொள்ள வரும்‌ கூட்டத்தில்‌ அவனிருக்க மாட்டான்‌. 
நேராக அடுமனைக்குச்‌ சென்றால்‌ மட்டுமே அவன்‌ உண்டு 
எஞ்சிய உணவை நாம்‌ கைப்பற்ற முடியும்‌” என்றான்‌. 


பிரதிவிந்தியன்‌ “மந்தா, மீண்டும்‌ உணவைப்பற்றி ஒரு 
சொல்லும்‌ எடுக்க உனக்கு ஒப்புதலில்லை. 
சலித்துவிட்டேன்‌” என்றான்‌. சதானீகன்‌ சிரித்து 


“உணவைப்பற்றி பேசாதே என்ற ஆணை பிறக்காத 
ஒருநாள்‌ நம்மிடையே இல்லை. உணவைப்பற்றிய 
பேச்சொழிந்த பொழுதும்‌ இல்லை” என்றான்‌. சுதசோமன்‌ 
“ஏன்‌ பேசக்கூடாது? நானே மூத்தவரின்‌ பேச்சில்‌ 
சலிப்புற்றிருக்கிறேன்‌. ஏடுகளுடன்‌ புலவர்களும்‌ 
முழவுகளுடன்‌ சூதர்களும்‌ இருபுறமும்‌ கண்ணுக்குத்‌ 
தெரியாமல்‌ தொடர்ந்து வருகிறார்கள்‌ என்று 
எண்ணிக்கொண்டு ஒவ்வொரு சொல்லையும்‌ 
எடுக்கிறார்‌. எனக்கே எளிதாகவும்‌ இயல்பாகவும்‌ 
எவராவது பேசினால்‌ புரிந்துகொள்ளமுடியாமல்‌ 
ஆகிவிட்டது” என்றான்‌. 


பிரதிவிந்தியன்‌ “போதும்‌, செல்வோம்‌” என்று சொல்லி 
புரவியை இழுத்து முன்னால்‌ சென்றான்‌. சுதசோமன்‌ 
“உணவுண்பதில்‌ பிழையென ஏதுமில்லை. எந்தை 
உண்ணாத உணவையா நான்‌ உண்கிறேன்‌?” என்றான்‌. 
தந்தையரின்‌ நினைவு அவர்கள்‌ அனைவரின்‌ 
விழிகளையும்‌ கனிவு கொள்ளச்செய்தது. சீராக 
குளம்படிகள்‌ ஒலிக்கச்‌ சென்ற புரவிகளின்‌ மீது தலை 
குனிந்து தோள்‌ தளர்ந்து கடிவாளத்தை மெல்ல 
பற்றியபடி அவர்கள்‌ சென்றனர்‌. 


சற்று நேரத்திற்குப்பின்‌ சுருதசேனன்‌ “எந்தை எப்படி 
இருக்கிறார்‌ என்று தெரியவில்லை. பதின்மூன்று 
ஆண்டுகளுக்கு முன்‌ நிகரிலா அழகனாகத்‌ தெரிந்தார்‌” 
என்றான்‌. சுருதகீர்த்தி சிரித்து “இப்போது முதுமையின்‌ 
அழகு கொண்டிருப்பார்‌” என்றான்‌. சுதசோமன்‌ “எந்தை 
முதுமை கொண்டிருக்க மாட்டார்‌ என்று எண்ணுகிறேன்‌. 
ஐம்புலன்களிலும்‌ இறுதி வரை கூர்‌ மழுங்காதது நாவு 
மட்டுமே. சுவை தேர்ந்து உண்ணவும்‌ சுவை சமைத்து 
எடுக்கவும்‌ திறன்‌ கொண்டவர்‌ அவர்‌. உணவு அவரை 

ற்றல்‌ குன்றாது வைத்திருக்கும்‌” என்றான்‌. “அவர்‌ 
அரும்பி வந்ததுமே இவர்கள்‌ மூவருக்கிடையே 
உணவுக்கான போர்‌ தொடங்குமென நினைக்கிறேன்‌” 
என்றான்‌ சுருதகீர்த்தி. 


சதானீகன்‌ “தந்தையர்‌ ஐவரைப்பற்றி நான்‌ அடிக்கடி 
எண்ணுவதுண்டு. நம்‌ சித்தத்தின்‌ காலமின்மையில்‌ 
அவர்கள்‌ செதுக்கப்பட்டிருக்கிறார்கள்‌. அப்பால்‌ 
காலத்தின்‌ பேரொழுக்கில்‌ சென்றுகொண்டும்‌ 
இருக்கிறார்கள்‌. நேரில்‌ காண்கையில்‌ நாம்‌ திகைத்து 
சொல்லிழப்போம்‌ என்பதில்‌ ஐயமில்லை” என்றான்‌. 
“ஆனால்‌ இரண்டாவது தந்தை மட்டும்‌ 
மலைகளைப்போல மாறாஉடல்‌ கொண்டு எப்போதும்‌ 
இருப்பார்‌ என்று என்‌ உள்ளம்‌ சொல்கிறது.” 


சுருதசேனன்‌ இணையாக புரவியில்‌ வந்துகொண்டிருந்த 
சதானீகனையும்‌ நிர்மித்ரனையும்‌ பார்த்து 
“காம்பில்யத்தில்‌ ஒரு சுவரோவியம்‌ உள்ளது. பாஞ்சால 
அரசி மணம்கொண்ட காட்சி. அதில்‌ தந்தை நகுலர்‌ 
இவர்கள்‌ உருவில்‌ இருந்தார்‌.” என்றான்‌. திரும்பிப்பார்த்த 
சுருதகீர்த்தி “ஆடிப்பாவைகள்‌ போல இரண்டாகிவிட்டார்‌” 
என்றபின்‌ “ஒருமுறை சதானீகன்‌ ஏரியில்‌ குனிந்து முகம்‌ 
கழுவிக்கொண்டிருந்தான்‌. சரிவிறங்கி வந்த நான்‌ 
இவர்கள்‌ இருவரும்‌ அங்கே பேசிக்கொண்டிருப்பதாக 
எண்ணி மயங்கிவிட்டேன்‌” என்றான்‌. 


பிரதிவிந்தியன்‌ திரும்பி கடுகடுத்த குரலில்‌ “இருவரும்‌ 
இணைந்து நிற்கலாகாதென்று ஆணையிட்டிருக்கிறேன்‌ 
அல்லவா? விழிக்கோள்‌ பட்டுவிடப்போகிறது” என்றான்‌. 
“பொறுத்தருள்க, மூத்தவரே” என்றபடி சதானீகன்‌ விலகி 
சுருதசேனனின்‌ அருகே சென்றான்‌. சுதசோமன்‌ “நானும்‌ 
சர்வதனும்‌ மற்போரிடுகையில்‌...” என ஏதோ சொல்லத்‌ 
தொடங்க “இரட்டையுருவர்‌ எவராயினும்‌ சேர்ந்து பிறர்‌ 
விழிமுன்‌ நிற்கலாகாது. இது என்‌ ஆணை” என்றான்‌ 
பிரதிவிந்தியன்‌. சுதசோமன்‌ “அவ்வண்ணமே” என்றான்‌. 
“ஏற்கனவே வேண்டிய விழிக்கோள்‌ உள்ளது... 
இளவரசர்களாகவா வாழ்கிறோம்‌ இன்று?” என 


முணுமுணுத்தான்‌. 


இளங்காலை ஒளியில்‌ அவர்களின்‌ நிழல்கள்‌ நீண்டு 
புரவிக்குளம்படிகள்‌ படிந்த செம்மண்‌ பரப்பில்‌ நெளிந்து 
சென்றன. குளம்படித்தாளம்‌ அவர்களின்‌ எண்ண 
ஒட்டங்களை சீரமைத்தது. பிரதிவிந்தியன்‌ பெருமூச்சுடன்‌ 
கலைந்து “அவர்கள்‌ ஏன்‌ அவனை தெரிவு செய்தார்கள்‌?” 
என்றான்‌. அவன்‌ கூறுவதென்ன என்று பிற 
அனைவருமே அக்கணமே புரிந்துகொண்டனர்‌. எவரும்‌ 
மறுமொழி சொல்லவில்லை. “இளையவன்‌ நம்மில்‌ 
உளமுதிர்வும்‌ நிலையமைவும்‌ குறைந்தவன்‌” என்று 
பிரதிவிந்தியன்‌ மீண்டும்‌ சொன்னான்‌. 


சுதசோமன்‌ “விராட இளவரசியை வென்றவர்‌ இளைய 
தந்தை அர்ஜுனர்‌. அவருக்கு எப்போதும்‌ இனியவன்‌ 
சுபத்திரையன்னையின்‌ மைந்தன்‌” என்றான்‌. சுருதகீர்த்தி 
“ஆம்‌, முதன்மை மைந்தனென அவர்‌ அவனையே 
எண்ணுகிறார்‌ என நான்‌ எப்போதும்‌ அறிந்திருந்தேன்‌” 
என்றான்‌. பிரதிவிந்தியன்‌ அவனை திரும்பிப்‌ பார்த்து 
“தந்தையரை மதிப்பிடும்‌ உரிமை மைந்தருக்கில்லை” 
என்றான்‌. சுருதகீர்த்தி உதடுகளைச்‌ சுழித்து முகம்‌ 
திருப்பிக்கொண்டான்‌. “அவர்‌ அவனை வெறுக்கவும்‌ 
செய்கிறார்‌” என்றான்‌ சதானீகன்‌. “ஆம்‌, ஆனால்‌ ஒரு 


துளி வெறுப்பு இருப்பது நன்று. அது விருப்பை மறுஎதிர்‌ 
என நின்று பலமடங்கென பெருகச்செய்யும்‌” என்றான்‌ 
சுருதகீர்த்தி. 


பிரதிவிந்தியன்‌ “அவர்‌ தன்‌ முகத்தையும்‌ தன்‌ 
மெய்த்தோழரின்‌ முகத்தையும்‌ அவனில்‌ காண்கிறார்‌ 
என்று அன்னை ஒருமுறை சொன்னார்‌. மயிற்பீலியைத்‌ 
திருப்பி இருவண்ணம்‌ பார்ப்பதுபோல ஒருமுகம்‌ 
இருவருடையதாக இருக்கிறது. அதிலிருந்து அவருக்கு 
மீட்பில்லை” என்றான்‌. சுருதசேனன்‌ “ஆம்‌, அத்தனை 
பேரன்பு கொண்டிருப்பதனாலேயே அவனை நோக்கி 
புன்னகையுடன்‌ ஒரு சொல்கூட தந்தையால்‌ எடுக்க 
முடிவதில்லை” என்றான்‌. சுதசோமன்‌ நகைத்து 
“தெய்வங்களை அஞ்சுவதுபோல மனிதர்கள்‌ 
அன்பையும்‌ அழகையும்‌ அஞ்சுகிறார்கள்‌” என்றான்‌. 


பின்னர்‌ அவனே தனக்குள்‌ என மகிழ்ந்து “மூத்தவரே, 
இம்மண்ணில்‌ மானுடர்‌ அஞ்சாத ஒரே தெய்வம்‌ 
அன்னம்தான்‌” என்றான்‌. சுருதகீர்த்தி நகைத்து 
“மூத்தவரைப்போலவே பேசத்தொடங்கிவிட்டீர்கள்‌” 
என்றான்‌. பிரதிவிந்தியன்‌ திரும்பி சுதசோமனை 
பார்த்தபின்‌ “அவ்வப்போது இவனும்‌ உகந்த சொற்களை 
சொல்லத்தொடங்கியிருக்கிறான்‌” என்றான்‌. 
“இளையவனே, எண்ணிக்கொள்‌! பேரழகும்‌ பேரன்பும்‌ 
தெய்வங்களுக்குரியவையே. தெய்வங்களுக்குரியவை 
மானுடருக்கு உவகையை அளிப்பதில்லை. 
பெருந்துயரை, பேரச்சத்தை, எல்லையற்ற 
அலைக்கழிப்பை மட்டுமே அளிக்கின்றன. ஆனால்‌ 
அவை தெய்வமெழும்‌ கணங்கள்‌ என்பதனால்‌, 
அவற்றைத்‌ தொட்டதுமே மானுடத்தின்‌ எல்லைகளை 
கடந்துவிடுவதனால்‌, மானுடர்‌ அவற்றை தேடிச்‌ 
சென்றுகொண்டிருக்கிறார்கள்‌. எரியிலிருந்து விலக 
விட்டில்களால்‌ இயலாது” என்றான்‌. 


சதானீகன்‌ “அபிமன்யு இந்தத்‌ திருமணத்தை ஒரு 
பொருட்டென எண்ணவில்லையென்றுதான்‌ நான்‌ 
அறிந்தேன்‌” என்றான்‌. சுருதகீர்த்தி “அவனுக்கு 
எப்போதுமே பெண்கள்‌ ஒரு பொருட்டில்லை. தந்தையின்‌ 
நேர்க்குருதி அவனே. மாதுலரின்‌ குருதியும்கூட. 
தந்தைக்கு பெண்கள்‌ பொருட்டல்ல. அவர்‌ தோழருக்கு 
பெண்களன்றி பிறிதொன்றும்‌ பொருட்டில்லை 
என்கிறார்கள்‌” என்றான்‌. “நாம்‌ தந்தையரை 
களியாடுவது எதற்காக? நம்மை அவர்களிடமிருந்து 
விடுவித்துக்கொள்ள விழைகிறோமா? அல்லது 
அவர்களே நாம்‌ என்பதன்‌ எளிமையுணர்வை 


அதைக்கொண்டு கடக்கிறோமா?” என்றான்‌ சதானீகன்‌. 
“நாம்‌ அபிமன்யூவைப்பற்றி பேசிக்கொண்டிருந்தோம்‌.” 


அபிமன்யூவின்‌ பெயர்‌ மீண்டும்‌ பிரதிவிந்தியனை முகம்‌ 
சுருங்கச்செய்தது. பிறர்‌ ஒருவருக்கொருவர்‌ விழிகளால்‌ 
நோக்கியபின்‌ அவனிடம்‌ மீண்டும்‌ சொல்லெடுக்க 
வேண்டாமென்று முடிவு செய்தனர்‌. குளம்படி ஓசைகள்‌ 
மட்டும்‌ சாலையில்‌ ஒலித்தன. பிரதிவிந்தியன்‌ நீண்ட 
நேரத்திற்குப்பின்‌ அந்த அமைதியை உணர்ந்து 
“இளையோனே, நெடுங்காலத்திற்கு முன்‌ பாண்டுவின்‌ 
மைந்தர்‌ என்னும்‌ அடையாளம்‌ மட்டுமே கொண்டிருந்த 
நம்‌ தந்தையருக்கு மீண்டும்‌ அரசிளங்குமரர்கள்‌ என்னும்‌ 
இடத்தை அளித்தது பாஞ்சாலத்தின்‌ மணஉறவு. 
படைகொண்டவர்களாக உறவு சூழ்ந்தவர்களாக 
அவர்களை அது மாற்றியது. பின்னர்‌ அவர்கள்‌ அடைந்த 
அத்தனை வெற்றிக்குப்பின்னாலும்‌ துருபதர்‌ இருந்தார்‌. 
இன்று உபபாண்டவர்களில்‌ முதல்‌ மணம்‌ கொள்பவன்‌ 
அபிமன்யூ. துருபதர்‌ இருந்த இடத்தில்‌ இன்றிருப்பவர்‌ 
விராடர்‌” என்றான்‌. 


அவன்‌ சொல்ல வருவதென்ன என்பதை அனைவருமே 
புரிந்துகொண்டனர்‌. அவர்கள்‌ கண்களில்‌ 
அத்திகைப்பை பார்த்தபின்‌ பிரதிவிந்தியன்‌ சொன்னான்‌ 
“விராடபுரியில்‌ மாற்றுருக்கொண்டு நுழைந்ததுமே நம்‌ 
சிறிய தந்தை சகதேவர்‌ அவள்‌ பிறவி நூலை நோக்கி 
பேரரசின்‌ முதலரசியாக அமர்வாள்‌ என்றும்‌ அவள்‌ 
வயிற்றில்‌ பிறக்கும்‌ மைந்தனே இந்திரப்பிரஸ்தத்தின்‌ 
அரசனாகவும்‌ அவன்‌ குருதியினரே நம்‌ 
கொடிவழியினராகவும்‌ ஆவார்கள்‌ என்றும்‌ 
கணித்திருக்கிறார்‌”. சதானீகன்‌ “அவ்வாறென்றால்‌ ஏன்‌ 
அவளை அவனுக்கு என முடிவெடுத்தார்கள்‌?” என்றான்‌. 


சுதசோமன்‌ “மூத்த தந்தையின்‌ இடத்தில்‌ நான்‌ இருந்தால்‌ 
அதையே செய்திருப்பேன்‌. ஒரு மண உறவினூடாக அவர்‌ 
யாதவர்களையும்‌ விராடர்களையும்‌ 
ஒருங்கிணைத்திருக்கிறார்‌. மூத்தவரே, இன்று 
நமக்கிருக்கும்‌ இரு படைபுலங்கள்‌ அவர்கள்‌ மட்டுமே” 
என்றான்‌. பிரதிவிந்தியன்‌ நீண்ட பெருமூச்சுவிட்டு “ஆம்‌, 
எம்முடிவாயினும்‌ அது எந்தையால்‌ எடுக்கப்படும்‌ 
என்றால்‌ மறுசொல்‌ எழமுடியாத தெய்வ ஆணையும்‌ 
ஊழின்‌ தொடரும்தான்‌” என்றான்‌. 


[ஙage]உப்ப்பிலாவ்யத்தின்‌ கோட்டை வாயிலில்‌ சுரேசர்‌ 
காலைவெயிலில்‌ வழிந்த வியர்வையுடன்‌ மேலாடையால்‌ 
முகத்தை விசிறியபடி காத்திருந்தார்‌. தொலைவில்‌ 


பிரதிவிந்தியனின்‌ புரவி தெரிந்ததும்‌ கோட்டைக்கு மேல்‌ 
இரு முரசுகள்‌ முழங்கத்தொடங்கின. 
பிரதிவிந்தியனுக்குரிய ஆலிலைக்கொடி மேலேறியது. 
சுரேசர்‌ “அனைவரும்‌ சித்தமாகுக!” என்றார்‌. யெளதேயன்‌ 
“இத்தனை வீரர்கள்‌ மட்டும்தானா?” என்றான்‌. சுரேசர்‌ 
சலிப்புடன்‌ “இக்கோட்டையின்‌ காவலர்கள்‌ அனைவரும்‌ 
இங்கு வந்துவிட்டார்கள்‌. அரண்மனைக்காவலரை இங்கு 
கொண்டு வந்தால்‌ அரண்மனை காப்பற்றதாக ஆகும்‌” 
என்றார்‌. 


யெளதேயன்‌ நிறைவின்மையுடன்‌ தன்னைச்‌ சூழ்ந்து 
நின்ற காவலர்களை பார்த்தான்‌. அவர்களில்‌ 
இந்திரப்பிரஸ்தத்தில்‌ இருந்து வந்தவர்கள்‌ மட்டுமே 
முறைமைகள்‌ பயின்றவர்களாகவும்‌ ஆகவே 
பதற்றமற்றவர்களாகவும்‌ இருந்தனர்‌. விராட வீரர்கள்‌ 
ஒருவரையொருவர்‌ பார்த்துக்கொண்டும்‌ தங்கள்‌ 
உடைகளையும்‌ படைக்கலங்களையும்‌ 
சீரமைத்துக்கொண்டும்‌ காற்றில்‌ கிளைகளென 
அசைந்தபடியே இருந்தனர்‌. ஒருவன்‌ தேவையில்லாமல்‌ 
இளித்துக்கொண்டிருந்தான்‌. ஒரு முதியவர்‌ மூக்கை 
விரலால்‌ நோண்டிக்கொண்மருந்தார்‌. 


பிரதிவிந்தியன்‌ புரவியின்‌ விரைவைக்‌ குறைத்து சீர்‌ 
நடையில்‌ காற்றில்‌ பஞ்சென கோட்டை நோக்கி வந்தான்‌. 
சுரேசர்‌ “பிற எதையும்‌ கற்கவில்லையென்றாலும்‌ இதில்‌ 
மட்டும்‌ தேர்ந்திருக்கிறார்‌” என்றார்‌. யெளதேயன்‌ “அவர்‌ 
இந்திரப்பிரஸ்தத்தின்‌ பட்டத்து இளவரசர்‌. இச்சொற்கள்‌ 
அவரைப்பற்றியதென்றால்‌ அது அரச குற்றம்‌” என்றான்‌, 
சுரேசர்‌ “இந்திரப்பிரஸ்தம்‌ என்னும்‌ அரசு இன்றில்லை” 
என்றார்‌. யெளதேயன்‌ முகம்‌ சினத்தில்‌ சிவந்தது. பின்னர்‌ 
“இதை தாங்கள்‌ பாண்டவ அரசர்களிடம்‌ சொல்ல 
முடியுமா?” என்றான்‌. 


“எங்கும்‌ எண்ணியதை சொல்வதற்குப்‌ பெயர்தான்‌ 
அமைச்சுப்பணி” என்று சொன்ன சுரேசர்‌ “இந்த 
முறைமைகள்‌ எவைக்கும்‌ இவர்‌ உரியவரல்ல. இளைய 
மைந்தர்‌ ஒருவரின்‌ விழைவென்பதால்‌ மட்டுமே இது 
இங்கு அமைக்கப்படுகிறது. பாண்டவர்கள்‌ எந்த 
நிலத்தின்மேலும்‌ முற்றுரிமை கொண்டவர்கள்‌ அல்ல. 
இச்சிறு கோட்டையின்‌ அரியணையில்‌ விராடரின்‌ 
மணமுறை பொருட்டே யுதிஷ்டிரர்‌ அமர்ந்திருக்கிறார்‌. 
இது விராட இளவரசி உத்தரையின்‌ உரிமை நகர்‌. 
அவளை மணம்‌ கொள்பவருக்குரியது. பட்டத்து 
இளவரசருக்கு இங்கு எந்த முறையுரிமையும்‌ இல்லை” 
என்றார்‌. 


யெளதேயன்‌ தணிந்து “பொறுத்தருள்க, அந்தணரே! 
அவரிடம்‌ அதை சொல்ல வேண்டியதில்லை. தங்கள்‌ 
வாயிலிருந்து இச்சொற்களை அவர்‌ கேட்டால்‌ 
வருந்துவார்‌” என்றான்‌. சுரேசர்‌ மெல்ல தணிந்து 
புன்னகைத்து “அரண்மனையிலிருந்து இந்த 
எதிர்வெயிலில்‌ இத்தனை விரைவாக இங்கு வந்தது 
என்னை சற்று நிலையழியச்‌ செய்தது போலும்‌” என்றார்‌. 
யெளதேயன்‌ “முறைமைகளினுூடாகவே தன்‌ 
முதன்மையை அவர்‌ 
நிறுவிக்கொள்ளவேண்டியிருக்கிறது” என்றான்‌. 


பிரதிவிந்தியன்‌ கோட்டை முகப்பை அடைந்ததும்‌ 
தலைமைக்காவலர்‌ இருவர்‌ முன்னால்‌ சென்று தங்கள்‌ 
வேல்களை நிலம்‌ தொட தாழ்த்தி தலைவணங்கினர்‌. 
காவலர்தலைவன்‌ “இந்திரப்பிரஸ்தத்தின்‌ இளவரசருக்கு 
வணக்கம்‌. உபபிலாவ்யம்‌ தங்களை பணிந்து 
எதிர்கொள்கிறது” என்று முகமன்‌ உரைத்தான்‌. சுரேசர்‌ 
கைகூப்பியபம அருகணைந்து “வருக, இளவரசே! இங்கு 
நிகழவிருக்கும்‌ மங்கலத்திற்கு முதலெழுகையாக தங்கள்‌ 
வருகை அமையட்டும்‌” என்றார்‌. பிரதிவிந்தியன்‌ 
புரவியிலிருந்து இறங்கி கைகூப்பியபடி நடந்து வந்து 
“மகிழ்கிறேன்‌, அமைச்சரே. இக்கோட்டை சிறிதெனினும்‌ 
என்‌ நினைவில்‌ என்றும்‌ இருக்கும்‌” என்றான்‌. 


அவனுக்குப்பின்னால்‌ புரவியிலிருந்து இறங்கிய 
சுதசோமன்‌ சுரேசரிடம்‌ “இங்கு குறைவான இடம்தான்‌ 
இருக்கும்போல்‌ தோன்றுகிறதே. இங்கா இளையவனின்‌ 
மண நிகழ்வு நிகழப்போகிறது? பெரிய அடுமனை 
ஒன்றை அமைப்பதற்குக்கூட இடமில்லை” என்றான்‌. 
“சிறிய அடுமனையிலேயே வேண்டிய அளவு சமைக்க 
முடியும்‌” என்றார்‌ சுரேசர்‌. சதானீகனும்‌ சுருதசேனனும்‌ 
புரவியிலிருந்து இறங்கி சுரேசரை வணங்கினர்‌. 
சுருதகீர்த்தி புரவியில்‌ அமர்ந்தபடி கோட்டையை 
இருமருங்கும்‌ விழியோட்டி நோக்கியபின்‌ “சிறிய 
திருத்தங்கள்‌ வழியாக இதை அழகும்‌ காவலும்‌ 
கொண்டதாக ஆக்க முடியும்‌. இருபக்கமும்‌ நான்கு காவல்‌ 
மேடைகளை மரத்தால்‌ அமைக்க வேண்டும்‌” என்றான்‌. 


“நெடும்பயணம்‌, இளைப்பாறியபின்‌ பேசுவோம்‌. வருக!” 
என சுரேசர்‌ அவர்களை நகருக்குள்‌ இட்டுச்சென்றார்‌. 
அப்போதும்‌ உபப்பிலாவ்யத்தின்‌ தெருக்களில்‌ 
அலங்காரப்பணிகள்‌ நடந்துகொண்டிருந்தன. 
பாவட்டாக்களுக்கான மூங்கில்களையும்‌ 
தோரணங்களுக்கான கொழச்‌ சரடுகளையும்‌ கட்டும்‌ 
ஏவலர்கள்‌ பணிகளை நிறுத்தி புரவியில்‌ 


அது” என்றாள்‌. சகுனி அந்த முறைமைச்செயலை 
அப்போது ஓர்‌ அவமதிப்பாகவே கொண்டான்‌. எழுந்த 
சினத்தை மறைத்து “மகிழ்வுடனிருங்கள்‌” என்றபின்‌ 
திரும்பி நடந்தான்‌. அவர்கள்‌ அவனுக்குப்பின்னால்‌ 
இயல்புநிலைக்குத்‌ திரும்பும்‌ உடலசைவுகளைக்‌ 
கேட்டான்‌. 


இடைநாழியில்‌ ஓர்‌ மெல்லிய ஆடையசைவைக்‌ 
கண்டான்‌. அது சம்படை என்று உணர்ந்தபின்னர்தான்‌ 
அவளை அந்தக்கூட்டத்தில்‌ காணவில்லை என்பதை 
நினைத்துக்கொண்டான்‌. சம்படை அவனை நோக்கி 
ஓடிவந்து அவன்‌ கைகளைப்பற்ற கைநீட்டினாள்‌. அவன்‌ 
கைகளை நீட்டாததனால்‌ அவன்‌ 
ஆடையைப்பற்றிக்கொண்டாள்‌. அவள்‌ கண்கள்‌ 
களைத்து கருவளையங்களுடன்‌ இருந்தன. 
உதட்டைச்சுற்றி மெல்லிய சுருக்கங்கள்‌ பரவியிருக்க 
முதிர்ந்தவளாகியிருந்தாள்‌. அவனுடைய மேலாடையை 
இழுத்தபடி “மூத்தவரே என்னை 
அழைத்துச்செல்லுங்கள்‌... நான்‌ காந்தாரத்தில்‌ ஒரு 
சேடியாக வாழ்கிறேன்‌...என்னை 
அழைத்துச்சென்றுவிடுங்கள்‌ மூத்தவரே” என்றாள்‌. 


“கையை விடு” என்று சகுனி கூரிய குரலில்‌ சொன்னான்‌. 
“நீ அரசி. இன்னொருமுறை சூத்திரர்களுக்குரிய 
சொற்களைச்‌ சொன்னால்‌ அக்கணமே உன்னை வெட்டி 
வீழ்த்துவேன்‌.” அவள்‌ திகைத்து கைகளை விட்டுவிட்டு 
பின்னகர்ந்து சுவரோடு ஒட்டிக்கொண்டாள்‌. சகுனி 
அவளைத்‌ திரும்பிப்பார்க்காமல்‌ வெளியேறினான்‌. 


தெருக்களினூடாகச்‌ சென்ற இளவரசர்களை திரும்பிப்‌ 
பார்த்தனர்‌. குடிமக்கள்‌ தங்கள்‌ இல்லங்களின்‌ 
வாயில்களுக்கு வந்து நின்று வெறுமனே நோக்கினர்‌. 
வணிகர்கள்‌ விற்பனைக்கூச்சல்களை நிறுத்தி எஞ்சிய 
சொற்கள்‌ நிலைத்த முகத்துடன்‌ அவர்களை பார்த்தனர்‌. 


பிரதிவிந்தியன்‌ “இவர்கள்‌ வாழ்த்து கூவ மாட்டார்களா?” 
என்றான்‌. சுரேசர்‌ “இது சிறு எல்லை ஊர்‌, இளவரசே. 
இங்கு அரசகுலத்தார்‌ வருவதும்‌ தங்குவதும்‌ இல்லை. 
இவர்களுக்கு அத்தகைய முறைமைகள்‌ எதுவும்‌ 
தெரியாது” என்றார்‌. “இங்கு நாம்‌ வந்து ஒரு மாதம்‌ 
ஆகிறது. இதற்குள்‌ இம்முறைமைகளை அவர்களுக்கு 
கற்றுத்‌ தந்திருக்க வேண்டுமல்லவா?” என்றான்‌ 
பிரதிவிந்தியன்‌. சுரேசர்‌ “அதற்கு முன்‌ தாங்கள்‌ ஓர்‌ 
அரசின்‌ குடிகள்‌ என்று அவர்களை கற்பிக்க 
வேண்டியிருந்தது” என்றார்‌. அவர்‌ கூறியதன்‌ பொருள்‌ 
புரியாமல்‌ திரும்பிப்‌ பார்த்த பிரதிவிந்தியன்‌ “அத்தனை 
மக்களும்‌ ஏதேனும்‌ அரசனின்‌ குடிகளே” என்றான்‌. சுரேசர்‌ 
புன்னகையுடன்‌ “ஆம்‌” என்றார்‌. “அத்தனை 
விலங்குகளும்‌ பறவைகளும்‌ பூச்சிகளும்‌ 
புழுக்களும்கூட.” பிரதிவிந்தியன்‌ அவரை திரும்பி 
நோக்க “நிலமென்பது உயிர்க்குலமே” என்றார்‌. அவன்‌ 
தலையசைத்தான்‌. சுதசோமன்‌ “தெய்வங்கள்‌?” என்றான்‌. 
சதானீகன்‌ “வெறுமனே இருங்கள்‌, மூத்தவரே” என்றான்‌. 


அரண்மனை முகப்பில்‌ அபிமன்யூவும்‌ பிரலம்பனும்‌ 
முதன்மைக்காவலர்‌ எழுவரும்‌ மங்கலச்சூதரும்‌ 
அவர்களுக்காக காத்து நின்றனர்‌. புரவிகள்‌ அரண்மனை 
முற்றத்தை அணுகியதும்‌ முரசுகள்‌ முழங்கத்தொடங்கின. 
கொம்புகள்‌ உடன்‌ இணைந்தன. “இங்கு மங்கலச்‌ சேடியர்‌ 
கூடவா இல்லை...?” என்று பிரதிவிந்தியன்‌ கேட்டான்‌. 
“அனைவரையும்‌ இந்திரப்பிரஸ்தத்திலிருந்து கொண்டு 
வர வேண்டியிருக்கிறது. நாளையும்‌ நாளை 
மறுநாளுமாக அவர்கள்‌ வந்து சேர்வார்கள்‌” என்று சுரேசர்‌ 
சொன்னார்‌. “அரசமுறைப்படி நாம்‌ எவரையும்‌ 
அங்கிருந்து கொண்டுவர முடியாது. விராடபுரியிலிருந்து 
அவர்களை வரச்சொல்வதும்‌ உகந்ததல்ல. யாதவபுரி 
இன்னமும்‌ நமது தொடர்பில்‌ இல்லை. 
இந்திரப்பிரஸ்தத்திலிருந்து ஏவலரையும்‌ சேடியரையும்‌ 
சூதரையும்‌ பிறர்‌ அறியாமல்‌ கொண்டு 
வரவேண்டியிருக்கிறது.” 


அதை செவி கொடுக்காமல்‌ “மிகச்சிறிய அரண்மனை” 
என்றான்‌ பிரதிவிந்தியன்‌. சுதசோமன்‌. “அரண்மனை 
என்ற சொல்லின்‌ எடையை அது தாங்காது. உத்தரங்கள்‌ 


விரிசலிட்டுவிடக்கூடும்‌” என்றான்‌. உள்கோட்டை 
வளைப்புக்குள்‌ புரவிகள்‌ நுழைந்ததும்‌ அங்கு 
நின்றிருந்த நான்கு மங்கல சூதர்கள்‌ முழவுகளையும்‌ 
கொம்புகளையும்‌ முழக்கினர்‌. அபிமன்யூ வணங்கியபடி 
அருகணைந்து தலைபணிந்து “மூத்தவரை 
உபபிலாவ்யத்திற்கு வரவேற்கிறேன்‌. இவ்வரண்மனை 
தங்கள்‌ வருகையால்‌ நிறைவு கொள்க!” என்றான்‌. 
பிரதிவிந்தியன்‌ இறங்கி “தந்தையர்‌ நாளை வருகிறார்கள்‌ 
என்றார்கள்‌” என்றான்‌. “ஆம்‌. நாளை மறுநாள்‌ முதல்‌ 
இங்கு வருகையாளர்‌ பெருகத்‌ தொடங்குவார்கள்‌” என்று 
அபிமன்யூ சொன்னான்‌. 


சதானீகன்‌ “நீ களம்‌ கண்டு வென்ற செய்தியை 
இந்திரப்பிரஸ்தத்தில்‌ சூதர்கள்‌ பாடினார்கள்‌” என்றான்‌. 
அபிமன்யூ “கேட்க ஆவல்‌ கொண்டிருக்கிறேன்‌. 
ஒவ்வொரு நாளும்‌ நான்‌ அடைந்த வெற்றிகள்‌ 
பெருகிக்கொண்டிருக்கின்றன. இன்னும்‌ சில 
ஆண்டுகளுக்குப்பின்‌ நான்‌ வெல்ல பாரதவர்ஷத்திலேயே 
மன்னர்‌ எஞ்ச மாட்டார்கள்‌ என்று தோன்றுகிறது” 
என்றான்‌. திரும்பி பிரலம்பனிடம்‌ “நான்‌ சொன்னேன்‌ 
அல்லவா? பாரதவர்ஷத்தில்‌ போர்களையே சூதர்கள்தான்‌ 
நிகழ்த்துகிறார்கள்‌” என்றான்‌. பிரதிவிந்தியன்‌ “இவர்‌ 
யார்‌?” என்றான்‌. “இவர்‌ என்‌ அணுக்கர்‌, ஒற்றரும்‌ கூட” 
என்றான்‌ அபிமன்யூ. 


சதானீகன்‌ “இத்தனை வெளிப்படையாக பகல்‌ 
வெளிச்சத்தில்‌ வந்து நிற்கும்‌ ஒற்றனை இதற்கு முன்‌ 
கண்டதில்லை” என்றான்‌. “அதுதான்‌ இவருடைய 
தனிச்சிறப்பே. அவரை ஒற்றர்‌ என்று அறிமுகம்‌ 
செய்தால்கூட எவரும்‌ நம்புவதில்லை” என்று அபிமன்யூ 
சொன்னான்‌. “வருக! அரண்மனைக்குள்‌ செல்வோம்‌” 
என்று அழைத்துச்‌ சென்றான்‌. பிரதிவிந்தியன்‌ “நான்‌ 
சற்று ஓய்வெடுக்க வேண்டும்‌. இங்கு நீராட்டறைகள்‌ 
உள்ளன அல்லவா?” என்றான்‌. “நீராட்டறைகள்‌ ஏலவர்‌ 
நறுமணப்பொருட்கள்‌ அனைத்துமே உள்ளன, 
குறைவாக சிறிதாக” என்று அபிமன்யூ சொன்னான்‌. 


அவர்கள்‌ உள்ளே நடக்கையில்‌ சுருதகீர்த்தி 
அபிமன்யூவிடம்‌ “நீ தந்தையை கண்டாயா?” என்றான்‌. 
அபிமன்யு “ஆம்‌, காம்பில்யத்தில்‌ நேருக்கு நேர்‌ 
கண்டேன்‌” என்றான்‌. சுருதகீர்த்தி “முதிர்ந்திருக்கிறாரா? 
உடல்‌ நலம்‌ குன்றியுள்ளாரா?” என்றான்‌. “உண்மையை 
சொல்லப்போனால்‌ நான்‌ ஒருமுறைதான்‌ பார்த்தேன்‌. 
உடனே விழிகளை விலக்கிக்கொண்டு தலைகுனிந்தேன்‌ 
அதன்‌ பிறகு நோக்கவேயில்லை. அவர்‌ குரலை வைத்துப்‌ 


பார்த்தால்‌ முதுமையோ நலிவோ இல்லாமல்‌ இருக்கிறார்‌ 
என்றுதான்‌ தோன்றுகிறது” என்றான்‌ அபிமன்யூ. 
“மூடன்‌” என்று சுருதகீர்த்தி தலையை 
திருப்பிக்கொண்டான்‌. 


சுதசோமன்‌ திரும்பி “எந்தை எப்படி இருக்கிறார்‌?” 
என்றான்‌. “காலமில்லா மாமலைகளைப்போல” என்று 
அபிமன்யூ சொன்னதும்‌ அவன்‌ முகம்‌ மலர்ந்தது. 
சதானீகனும்‌ சுருதசேனனும்‌ அபிமன்யூவை 
சூழ்ந்துகொண்டு “எந்தையரை பார்த்தீர்களா? என்ன 
சொன்னார்கள்‌? உளம்நைந்துள்ளனரா?” என்றனர்‌. 
“அனைவரும்‌ நலமாக இருக்கிறார்கள்‌. 
சொல்லப்போனால்‌ அவர்களின்‌ இளமைத்‌ தோற்றத்தை 
ஓரிரு கணங்களுக்குப்பின்‌ மறந்துவிடுவோம்‌. என்றுமே 
இவ்வாறே நம்முன்‌ இருந்தார்கள்‌ என்று 
எண்ணத்தலைப்படுவோம்‌” என்றான்‌ அபிமன்யூ. “ஏன்‌?” 
என்றான்‌ நிர்மித்ரன்‌. 


“இங்கிருந்து அவர்கள்‌ சென்றபோது இல்லாத ஒன்று 
இப்போது அவர்களிடம்‌ இருக்கிறது. கூர்கொள்கையில்‌ 
வாளிலும்‌ சுடர்‌ ஏறுகையில்‌ அகலிலும்‌ அவற்றுக்குரிய 
தெய்வங்கள்‌ குடியேறுகின்றன” என்றான்‌ அபிமன்யூ. 
“நீண்ட பயணம்‌” என்று யெளதேயன்‌ சொன்னான்‌. 
“பதின்மூன்று ஆண்டுகள்‌ கானுறைவாழ்வென்பது 
எவரையும்‌ அழிக்கும்‌. அழிக்கப்படாதவர்கள்‌ 
மறுபிறப்பெடுத்தவர்கள்‌.” சுதசோமன்‌ “எந்தை நம்மிடம்‌ 
முழுமையாக மீளமாட்டார்‌ என்று தோன்றுகிறது” 
என்றான்‌. 


“நான்‌ விந்தையான ஒரு உணர்வை அடைந்தேன்‌” என்று 
பிரலம்பன்‌ சொன்னான்‌. அவர்கள்‌ திரும்பி நோக்க 
“பாண்டவ மூத்தவர்கள்‌ இங்கிருந்து செல்லும்போதிருந்த 
உருவில்‌ நீங்கள்‌ எஞ்சுகிறீர்கள்‌. பட்டத்து இளவரசர்‌ 
பிரதிவிந்தியரும்‌ யெளதேயரும்‌ அரசர்‌ 
யுதிஷ்டிரரைப்போன்று இருக்கிறார்கள்‌. சுதசோமரும்‌ 
சர்வதரும்‌ இளைய பீமசேனரைப்போல. இளவரசர்‌ 
அபிமன்யூவும்‌ சுருதகீர்த்தியும்‌ அர்ஜுனரைப்போல. 
நிர்மித்ரரும்‌ சதானீகரும்‌ நகுலரைப்போல. சுருதசேனர்‌ 
சகதேவரின்‌ உருவம்‌. தங்களை உங்கள்‌ வடிவில்‌ இங்கு 
விட்டுவிட்டு கிளம்பிச்சென்று பிறிதென்றென உருமாறி 
மீண்டும்‌ வந்திருக்கிறார்கள்‌.” 


அவன்‌ எண்ணியதற்கு மாறாக அவர்கள்‌ அனைவரும்‌ 


ஆழ்ந்த அமைதியை அடைந்து ஓசையின்றி நடந்தனர்‌. 
ரலம்பன்‌ தான்‌ பிழையாக ஏதேனும்‌ சொல்லிவிட்டோமா 


என எண்ணினான்‌. ஆனால்‌ அந்த ஒப்புமையின்‌ 
இனிமை அவன்‌ நெஞ்சிலிருந்தமையால்‌ அதை 
பொருட்படுத்தவும்‌ தோன்றவில்லை. 


எழுதழல்‌ - 30 


நான்கு : ஆடலின்‌ வண்ணங்கள்‌ - 8 


[age] ஓருகணத்தில்‌ அபிமன்யூ அனைத்திலிருந்தும்‌ 
முற்றாக பிரிந்து தனித்துவிட்டிருந்தான்‌. மூச்சிரைக்க 
படிகளிலேறி தன்‌ அறைக்குச்‌ சென்று அங்கே சிறு 
பேழையில்‌ இருந்த கணையாழிகளை எடுத்துக்கொண்டு 
படியிறங்குகையில்‌ எட்டாவது படியிலிருந்து கால்‌ எடுத்து 
அடுத்த படிக்கு வைக்கும்போது என்ன நிகழ்ந்ததென்று 
அறியாமல்‌ அவன்‌ நின்றுவிட்டான்‌. அவன்‌ உள்ளம்‌ 
உடலில்‌ இருந்து தனித்து பிரிந்துவிட்டது. படிக்கட்டின்‌ 
கைப்பிடியை பற்றியபடி மெல்ல அமர்ந்து 
தன்னுடலெங்கும்‌ பரவி மயிர்க்கால்களைக்கூட 
அசைவிழக்கச்‌ செய்த செயலின்மையை உணர்ந்தான்‌. 


அவனைச்சூழ்ந்து உபப்பிலாவ்யத்தின்‌ அத்தனை 
பகுதிகளும்‌ ஒலியால்‌ கொந்தளித்துக்கொண்டிருந்தன. 
நகரின்‌ கோட்டைக்கு வெளியே குறுங்காடுகளை அழித்து 
போடப்பட்டிருந்த பாடிவீடுகளின்‌ நிரை நகரைவிட 
மும்மடங்கு பெரிதாக பரவியிருந்தது. தெற்குப்‌ பகுதியில்‌ 
அடுமனையாளர்களும்‌ சூதரும்‌ அரசஏவலரும்‌ 
தங்குவதற்கான சிறிய மரப்பட்டை வீடுகளும்‌ 
ஈச்சையோலை வேய்ந்த மூங்கில்குடில்களும்‌ 
நெடுந்தொலைவில்‌ இருந்த முகுளகம்‌ என்னும்‌ சிறிய 
பாறை வரை சென்றிருந்தன. அவற்றைச்சூழ்ந்து 
தோல்கூடாரங்களில்‌ அயலக சிறுவணிகர்களும்‌ 
மலையிறங்கி வந்த தொல்குடிகளும்‌ தங்கியிருந்தனர்‌. 


கோட்டையின்‌ வடக்குப்பக்கத்தில்‌ அரசர்களுக்கான 
பெரிய இரண்டடுக்கு பாடிவீடுகள்‌ 
அமைக்கப்பட்டருந்தன. ஒவ்வொருவருக்கும்‌ மூங்கில்‌ 
வேலியிட்ட ஒரு வளாகம்‌ வகுக்கப்பட்டது. முகப்புக்‌ 
கட்டடத்தின்‌ இருபுறமும்‌ ஏவலரும்‌ அமைச்சரும்‌ 
தங்குவதற்கான இணைப்புகளும்‌ பின்புறம்‌ 
அடுமனையும்‌ நீராட்டறையும்‌ அமைந்த சாய்ப்புகளும்‌ 
கொண்ட மரக்கட்டடங்கள்‌ உபப்பிலாவ்யத்தின்‌ 
மாளிகைகளைவிட பெரிதாக இருந்தன. ஒவ்வொரு 
மாளிகை முகப்பிலும்‌ அங்கு தங்கியிருக்கும்‌ அரசர்களின்‌ 
கொடிகள்‌ உயர்ந்த மூங்கில்‌ கம்பங்களில்‌ பறந்தன. 
அவர்களின்‌ தேர்களும்‌ பல்லக்குகளும்‌ புரவிகளும்‌ 
யானைகளும்‌ முற்றங்களில்‌ நிரைவகுத்து நின்றன. 


காற்றிலாடும்‌ கரிய திரையென யானைகளின்‌ அசைவு. 
அனல்பற்றிக்கொண்டதென பல்லக்குகளின்‌ திரை 
நெளிவு. புரவிகள்‌ தலைகுலுக்க கழுத்து மணிகளும்‌ 
சேணக்கொக்கிகளும்‌ குலுங்கும்‌ ஓசை எழுந்தது. 


அரசர்களுக்கான பாடிவீடுகளை அமைப்பதிலும்‌ 
அவற்றை முறைப்படி ஒதுக்குவதிலும்‌ மூத்த அமைச்சர்‌ 
செளனகர்‌ இந்திரப்பிரஸ்தத்திலிருந்து வந்த கணம்‌ முதல்‌ 
ஈடுபட்டார்‌. நட்பரசர்‌ அருகருகே வரும்படியும்‌ பகையரசர்‌ 
எதிரெதிர்‌ அமையும்படியும்‌ அவை 
அமையலாகாதென்பது முதல்‌ நெறி. சமந்தர்கள்‌ 
அருகமையவேண்டும்‌, ஆனால்‌ அவர்களுக்குள்‌ 
நல்லுறவு உண்டா என்று தெரிந்திருக்கவும்‌ வேண்டும்‌. 
ஒவ்வொரு மாளிகைக்கும்‌ அவர்களின்‌ ஊழியர்கள்‌ 
பிறருடன்‌ கலவாமல்‌ வந்து மீள்வதற்கு உகந்த வகையில்‌ 
சிறு புறவூடுவழிகள்‌ அமைக்கப்பட்டன. ஒருவரின்‌ 
அணிநிரை பிறிதொருவருடன்‌ முட்டாதவாறு 
ஒவ்வொருவரும்‌ எழுந்தருளவும்‌ மீளவும்‌ பொழுது 
வகுக்கப்பட்டது. 


மேற்குப்பக்கம்‌ அரசர்களின்‌ படைத்தலைவர்களும்‌ 
அமைச்சர்களும்‌ தங்குவதற்கான சிறிய மாளிகைகள்‌ 
அரசமாளிகைகள்‌ அமைந்த அதே ஒழுங்கில்‌ அதே கொடி 
முகப்புகளுடன்‌ முகமுற்றங்களுடனும்‌ கொல்லை 
சாய்ப்புகளுடனும்‌ அமைந்திருந்தன. மேற்கு 
விரிவிலிருந்து உபப்பிலாவ்யத்திற்குள்‌ நுழையாமலேயே 
வடக்கே செல்வதற்கான நான்கு பாதைகள்‌ அமைந்தன. 
ஒன்று அரசர்கள்‌ மட்டும்‌ செல்வதற்கு. பிறிதொன்று பிற 
அனைவருக்கும்‌. ஏவலருக்கும்‌ விலங்குகளுக்குமென 
இரு வேறுபாதைகள்‌ சற்று அப்பால்‌ உபப்பிலாவ்யத்திற்கு 
ஏழுநாழிகை அப்பால்‌ இருந்தது. உஜ்ஜீவனி என்னும்‌ 
சிற்றாறு மூன்று இடங்களில்‌ அணைகட்டி திருப்பிக்‌ 
கொண்டுவரப்பட்டு மேற்கே புதிதாகத்‌ தோண்டப்பட்ட 
சஞ்சீவனி என்னும்‌ குளத்தில்‌ நிரம்பி எழுந்து வழிந்து 
நகருக்குள்‌ நுழைந்து பன்னிரண்டு ஓடைகளினூடாக 
மறுபக்கம்‌ சென்று மறைந்தது. 


பாடிவீடுகள்‌ கட்டி முடிக்கப்பட பன்னிரண்டு 
நாட்களாயின. கலிங்கச்‌ சிற்பிகள்‌ யானைகள்‌ இழுத்த 
துலாநிலைகளையும்‌ பெருவடங்களையும்‌ கொண்டு 
மரப்பட்டைகளைத்‌ தூக்கி அடுக்கி நோக்கி 
நின்றிருக்கையிலேயே இரண்டடுக்கு மாளிகையொன்றை 
எழுப்பி முடிப்பதை கோட்டை காவல்‌ மேடையிலிருந்து 
அபிமன்யூ ஒருமுறை பார்த்தான்‌. அலையறைந்து நுரை 
திரண்டு மேலெழுவது போலிருந்தது. அருகே நின்றிருந்த 


சுரேசர்‌ “செவ்வெறும்புகள்‌ இலைப்பொதிக்கூடு 
கட்டுவதை பார்ப்பது போலிருக்கிறது. நம்‌ விழி 
நோக்கியிருக்கையிலேயே இலைகளைப்பற்றி இணைத்து 
விளிம்புகளை பசையால்‌ ஓட்டி அவை பெரிய கூடுகளை 
கட்டி முடித்துவிடும்‌” என்றார்‌. 


[image] 


விராட நகரியிலிருந்து ஒழியாத தொடரொழுக்கென 
அத்திரிகளிலும்‌ மாட்டு வண்டிகளிலும்‌ 
அடுமனைப்பொருட்களும்‌ பிறவும்‌ நகருக்குள்‌ 
நுழைந்துகொண்டிருந்தன. எட்டு நூற்றுவர்குழுக்கள்‌ 
சிறுபடைத்தலைவர்களால்‌ வழிநடத்தப்பட்டு முன்னரே 
நகர்காவலுக்கு வந்துவிட்டிருந்தன. 
இந்திரப்பிரஸ்தத்திலிருந்து வந்த ஆறு நூற்றுவர்‌ 
படைக்குழு அவர்களை ஒருங்கிணைத்து நகரைச்‌ 
சூழ்ந்து மூன்று காவல்‌ வளையங்களை அமைத்தது. 
அத்தனை காவல்‌ மேடைகளும்‌ கொடிகளாலும்‌ அகல்‌ 
விளக்குச்‌ சுடர்களாலும்‌ முழவோசைகளாலும்‌ ஒன்றுடன்‌ 
ஒன்று தொடர்புபடுத்தப்பட்டிருந்தன. 


“நகர்‌ விரிந்துவிட்டது. இனி அது ஒருபோதும்‌ சுருங்காது” 
என்று கோட்டையின்‌ காவல்‌ மருப்பில்‌ நின்றபடி 
மும்மடங்காக விரிவுபடுத்தப்பட்ட முகமுற்றத்தில்‌ கூடி 
சிறுகூடாரங்களை விரித்து எழுப்பி அத்திரிகளையும்‌ 
புரவிகளையும்‌ வண்டிக்காளைகளையும்‌ 
அவிழ்த்துகட்டிவிட்டு பொதிகளை அவிழ்த்து 
பரப்பிக்கொண்டிருந்த வணிகர்‌ திரள்களைப்‌ பார்த்தபடி 
சுரேசர்‌ சொன்னார்‌. அவர்‌ அருகே நின்ற அபிமன்யூ “இது 
நகரல்ல, திருவிழாத்திரள்‌” என்றான்‌. “ஆம்‌, கீழே 
ஊற்றப்பட்ட நீர்‌ என நாற்புறமும்‌ சிதறிப்பரந்துள்ளது 
இந்நகர்‌. இதற்கு வடிவென்று ஏதுமில்லை. இதைச்‌ சூழ்ந்து 
ஒரு கோட்டை அமைத்தால்‌ அரணிடப்பட்ட எதற்கும்‌ 
வடிவென்று ஒன்று அமைந்து விடுகிறது” என்ற சுரேசர்‌ 
“வடிவென்பது ஓர்‌ அரண்‌ மட்டுமே” என்றார்‌. 


அபிமன்யூ புன்னகையுடன்‌ “இத்தகைய 
சொற்றொடர்களை அமைப்பதில்‌ மூத்த தந்தை 
எப்போதும்‌ ஆர்வம்‌ கொண்டிருப்பார்‌. வந்ததிலிருந்து 
நூறு சொற்றொடர்களையாவது கேட்டிருப்பேன்‌. முதல்‌ 
சில சொற்றொடர்கள்‌ உள்ளத்தை முரசுகோல்‌ 
பட்டதுபோல்‌ அதிர வைத்தன. நினைவில்‌ 
நிறுத்திக்கொள்ள வேண்டுமென்று நானே எனக்குள்‌ 
பலமுறை சொல்லிக்கொண்டேன்‌. பின்னர்‌ இவை 
எவ்வகையிலோ அலை அடிக்கும்‌ உள்ளமொன்றின்‌ 


வெளிப்பாடுகள்‌ என்று தோன்றியது” என்றான்‌. சுரேசர்‌ 
திரும்பி நோக்கி புன்னகையுடன்‌ “எவரும்‌ சொல்லாத 


ஒன்று இது” என்றார்‌. 


“அமைச்சரே, மூத்த தந்தையின்‌ உள்ளத்துக்குள்‌ 
கொந்தளிப்பொன்று நிகழ்ந்துகொண்டிருக்கிறது. 
இப்புவியின்‌ பேரறத்தையும்‌ முழுமைநெறியையும்‌ 
முரணொழுக்கத்தையும்‌ அவரால்‌ புரிந்துகொள்ள 
முடியவில்லை. ஆகவே அடைந்தவற்றை அள்ளி அள்ளி 
வைத்து வகுத்துக்கொள்கிறார்‌. இந்நகரைச்சுற்றி 
கோட்டை அமைவது போல” என்றான்‌. சுரேசர்‌ நகைத்து 
“நல்ல கருத்து. இதை உங்கள்‌ இரண்டாவது தந்தையிடம்‌ 
சொல்லலாம்‌, மகிழ்வார்‌” என்றார்‌. அபிமன்யூ “அவர்‌ 
பெருந்தோளர்‌, கட்டப்பட்ட எதையும்‌ உடைப்பதற்கு 
விழைபவர்‌.” சுரேசர்‌ “நீங்கள்‌?” என்றார்‌. “நான்‌ 
வில்லவன்‌, இலக்குகளென்றே அனைத்தையும்‌ 
பார்ப்பவன்‌. பறந்து கடப்பவன்‌” என்றான்‌ அபிமன்யூ. 


உபப்பிலாவ்யம்‌ செளனகரால்‌ எட்டு பகுதிகளாக 
முற்றிலுமாக பகுக்கப்பட்டிருந்தது. அரண்மனை அதைச்‌ 
சூழ்ந்திருந்த அத்தனை இல்லங்களுடன்‌ முழுமையாகவே 
பாண்டவ அரசகுடியினருக்குரியவை என்று 
எடுத்துக்கொள்ளப்பட்டிருந்தன. கோட்டையை ஓட்டி 
அமைந்த இல்லங்கள்‌ காவலர்களுக்கும்‌ அங்காடி 
வீதியிலும்‌ சூதர்‌ வீதிகளிலும்‌ இருந்தவை 
அரண்மனையின்‌ ஏவல்‌ செய்பவர்களுக்கும்‌ 
ஒதுக்கப்பட்டிருந்தன. குடிமக்கள்பகுதிகள்‌ ஐந்தாக 
பிரிக்கபப்ட்டு விராட புரியிலிருந்து வந்த 
குடித்தலைவர்களுக்கும்‌ இந்திரப்பிரஸ்தத்திலிருந்து 
வரும்‌ முதன்மை அமைச்சர்களுக்கும்‌ 
இசைச்சூதர்களுக்கும்‌ அணிப்பரத்தையருக்கும்‌ 
அளிக்கப்பட்டிருந்தன. ஆலயப்‌ பூசகர்களுக்கு 
ஒதுக்கப்பட்டிருந்த இடம்‌ தொலைவிலிருந்தே தெரியும்படி 
உயர்ந்த கொடியால்‌ அடையாளப்படுத்தப்பட்டிருந்தது. 


தங்களுக்குரிய இடங்களை ஒவ்வொருவரும்‌ மிக எளிதில்‌ 
உரித்தாக்கிக்‌ கொண்டனர்‌. அவற்றை ஒட்டி தங்களை 
வடிவமைத்துக்கொண்டு மீறுபவர்களை நோக்கி சினம்‌ 
கொண்டனர்‌. இடம்‌ அமைவதுவரைதான்‌ அவர்கள்‌ 
அங்கே அயலவர்களாக இருந்தனர்‌. அமைந்ததும்‌ 
முந்தைய ஊரைப்பற்றி கடந்தகாலத்தில்‌ பேசலாயினர்‌. 


அபிமன்யூ முதலில்‌ நுழைந்தபோதிருந்த உபப்பிலாவ்யம்‌ 
அவன்‌ கண்ணெதிரிலேயே முழுமையாக மறைந்து 
முற்றிலும்‌ புதிய நகரமொன்று எழுந்து வந்தது. அந்நகரம்‌ 


அதற்கு முன்பு எங்கிருந்தது என்று அவன்‌ 
எண்ணிக்கொண்டான்‌. செளனகரின்‌ கற்பனையிலா? 
ஆனால்‌ அது அவருடைய கற்பனை மட்டுமல்ல. 
அவருடைய எண்ணங்களும்‌ கலிங்கச்‌ சிற்பிகளும்‌ 
சூத்ராகிகளும்‌ காவல்படைத்தலைவர்களும்‌ 
சிற்றமைச்சர்களும்‌ இணைந்து உருவாக்கியது. 
அடுமனையளர்களும்‌ ஏவலர்களும்‌ சிற்றாலயங்களை 
அமைத்த பூசகர்களும்‌ அதில்‌ பங்கு 
கொண்டிருக்கிறார்கள்‌. ஒருவகையில்‌ அந்நகருக்குள்‌ 
நுழைந்த அனைவருமே அதை உருவாக்கினார்கள்‌. 


அந்நகர்‌ அவர்கள்‌ அனைவரின்‌ உள்ளத்திலும்‌ என 
இருந்தது. அவர்கள்‌ அதை வெளிப்படுத்தும்‌ 
உள்ளங்களும்‌ உடல்களும்‌ மட்டுமே. அவர்களுக்கு முன்பு 
அது இருந்தது. பாடலிபுத்திரமாக, ராஜகிரகமாக, 
அஸ்தினபுரியாக, காம்பில்யமாக. சிதல்களுக்குள்‌ 
புற்றென. பறவைகளுக்குள்‌ காற்றென. அவர்கள்‌ 
மறைந்தபின்‌ பிறந்தெழுபவர்களினூடாக அது அங்கே 
இருக்கும்‌. எங்கோ கண்காணாத ககனவெளியில்‌ 
கருத்துருவென எழுந்து தன்‌ கல்மண்மரவுருவை 
வண்ணவழடிவ இருப்பை அடைந்தது. அடைந்தபின்னர்‌ 
அதற்கப்பால்‌ அப்படியே நீடிப்பது. 


இவை அறியாமுகம்‌ ஒன்றின்‌ ஆடிப்பாவைகள்‌. 
முடிவின்மையில்‌ முடிவின்மையாக இருக்கும்‌ ஒன்று 
காலஇடவடிவத்தை பருவடிவென்று சூடிக்‌ 
களைந்தாடுகிறது. இந்நகரும்‌ இதன்‌ மாளிகைகளும்‌ 
இங்கு கொந்தளிக்கும்‌ திரளும்‌ அவர்களுக்குள்‌ நிகழ்ந்து 
கொண்டிருக்கும்‌ அறிதல்களும்‌ எண்ணங்களும்‌ 
நிகழ்வுகள்‌ விளைவுகள்‌ அழிவுகள்‌ ஆக்கங்கள்‌ என 
அனைத்தும்‌ வேறெங்கோ பிறிதெவ்வகையிலோ 
நிலைகொள்பவை. இங்கு அது இவ்வாறு தங்களை 
நிகழ்த்தி பார்த்துக்கொள்கின்றது. கற்றநூல்களில்‌ 
மொழியென இருந்தவை அறிதலென ஆனபோது 
வாள்வீச்சென போழ்ந்து சென்றன. அறிதல்‌ நிகழும்‌ 
தருணமென்பது சாவுக்கணம்‌. 


மின்‌ ஓய்ந்த இருள்‌. உடல்‌ விதிர்க்க உணரும்‌ தனிமை. 
எண்ணுந்தோறும்‌ சோர்வு அவன்‌ உள்ளத்தின்‌ ஆழத்தை 
அசைவிழக்கச்‌ செய்தது. ஒவ்வொரு செயலையும்‌ 
பொருளற்றதென்று காட்டியது அச்சோர்வு. அதை அஞ்சி 
செயல்வெறி கொண்டான்‌. புலரியில்‌ விழித்தெழுந்த 
கணம்‌ முதல்‌ பின்னிரவில்‌ உடல்‌ ஓய்ந்து மஞ்சத்தில்‌ 
விழுவது வரை அங்கு அவனுக்கு பணிகள்‌ இருந்தன. 
அடுமனைகளை ஒருங்கமைத்தான்‌. காவலணிகளை 


பகுத்தும்‌ தொகுத்தும்‌ வகுத்தமைத்தான்‌. அரண்மனை 
ஏவலரை மேலும்‌ மேலுமென விசை கூட்டினான்‌. 


முதலில்‌ ஒவ்வொன்றையும்‌ அமைத்தார்கள்‌. பின்‌ 
செம்மைப்படுத்தினார்கள்‌. செம்மையென்று ஒன்று 
கண்ணுக்குத்‌ தென்பட்டதுமே பிற அனைத்தும்‌ 
மீறல்களென்றும்‌ பிறழ்வுகளென்றும்‌ பிசிறுகளென்றும்‌ 
தோன்றலாயின. அதன்பின்‌ சீரமைத்தல்‌. 
சீரமைக்குந்தோறும்‌ செம்மை கூர்மை கொண்டது. 
அந்நுண்மை மேலும்‌ மேலுமென பிறவற்றை விலக்கி 
பிறழ்வுகளையும்‌ மீறல்களையும்‌ பிசிறுகளையும்‌ 
பெருக்கியது. மணநாள்‌ நெருங்க நெருங்க கண்‌ பட்ட 
அனைத்துமே பிழையென்று தோன்றலாயிற்று 
கைதொட்ட அனைத்தையுமே செம்மைப்படுத்த 
வேண்டியிருந்தது. ஒருகணத்தில்‌ அங்கிருந்த 
அனைத்துமே பிசிறுகளின்‌ பிழைகளின்‌ 
பெரும்பெருக்கென தோன்றி உளம்‌ மலைக்கச்‌ செய்தது. 


ஒருகணமேனும்‌ அனைத்தும்‌ முழுதமையுமா என்று 
உள்ளிலிருந்து ஏதோ ஒன்று ஏங்கியது. மானுடர்களின்‌ 
உள்ளே அமைந்து இப்புவியை பிறிதொன்றென சமைக்க 
விழையும்‌ ஒன்று. இங்குள்ள அனைத்தையும்‌ படைத்தது 
படைத்தவற்றை ஓயாது அழித்துக்கொண்டிருக்கிறது 
என்று ஒரு கூற்றை நினைவு கூர்ந்தான்‌. அது யுதிஷ்டிரர்‌ 
சொன்னது என நினைவில்‌ பதிந்திருந்தது. மீண்டும்‌ 
ஒருமுறை எழுந்தபோது செளனகரின்‌ கூற்று அது என்று 
தெரிந்தது. 


அரண்மனை உப்பரிகையில்‌ நின்று பார்த்தபோது 
வண்ணமலர்கள்‌ பூத்த வசந்தகாலக்காடென கொடிகளும்‌ 
அணித்தோரணங்களும்‌ பாவட்டாக்களும்‌ 
அணித்தூண்களும்‌ சித்திர எழினிகளும்‌ காற்றில்‌ 
கொந்தளிக்க உபப்பிலாவ்யம்‌ விரிந்து கிடந்தது. 
அவர்கள்‌ அனைவரின்‌ கைகளினூடாகவும்‌ தன்னை 
பிறப்பித்துக்கொண்டு அவர்களைச்‌ சூழ்ந்து அவர்களால்‌ 
அறிய முடியாத பேருரு என நின்றிருந்தது. முதல்‌ கணம்‌ 
அந்நகரிலிருந்து தன்‌ உள்ளம்‌ விலகியது அப்போதுதான்‌ 
என்று அபிமன்யூ உணர்ந்தான்‌. 


ஒவ்வொரு செயலும்‌ அதிலிருந்து விலகி நின்று நோக்கிய 
உள்ளத்திற்கு பொருளற்றதாகவும்‌ பொருந்தாததாகவும்‌ 
தோன்ற சவுக்கால்‌ அறைந்து புரவியை 
விரையச்செய்வதுபோல உள்ளத்தை உந்தி அவன்‌ 
பொருத்த வேண்டியிருந்தது. அந்த விசையால்‌ 
ஒவ்வொரு உழைப்பும்‌ பலமடங்காகியது. ஒவ்வொரு 

சகுனி அரண்மனைமுற்றத்துக்கு வந்தபோது 
இருண்டகுகைக்குள்‌ இருந்து மீண்ட உணர்வேற்பட்டது. 
வெளியே வெயில்‌ கண்‌ ௯சும்படி நிறைந்து நிற்க 
காகங்கள்‌ அதில்‌ பறந்து கடந்துசென்றன. யானை ஒன்று 
பெரிய மரமேடை ஒன்றை துதிக்கையால்‌ சுமந்தபடி 
சென்றது. சகுனி ரதத்தில்‌ ஏறியபடி “அந்த யானை 
எங்கே?” என்று கேட்டான்‌. “இளவரசே?” என்றான்‌ சாரதி. 
“இன்று காலை இறந்த அந்த யானை?” “இளவரசே, அதை 
யானைமயானத்துக்கு கொண்டுசென்றிருப்பார்கள்‌. 
வடக்குக்‌ கோட்டை எல்லைக்கு அப்பால்‌, 
புராணகங்கையில்‌ அது உள்ளது... காட்டுக்குள்‌.” 


“செல்‌” என சகுனி கைகாட்டினான்‌. சாரதி ரதத்தைத்‌ 
திருப்பி அரண்மனையின்‌ பக்கவாட்டுச்சாலைக்குச்‌ 
சென்று அங்கிருந்து வடமேற்கு நோக்கிச்‌ சென்றான்‌. 
பெருமூச்சுடன்‌ ரதத்தில்‌ அமர்ந்துகொண்ட சகுனி 
சாலையின்‌ இருபக்கமும்‌ நோக்கியபடியே வந்தான்‌. 
மேற்கே ஏரி பெரும்பாலும்‌ வற்றி அதைச்சுற்றி 
சேற்றுப்பரப்பு முதலைத்தோல்‌ என வெடித்திருந்தது. 
வடக்குக்கோட்டத்தின்‌ உப்பரிகையில்‌ திரைச்சீலைகள்‌ 
அசைந்தன. அப்பால்‌ யாரோ அமர்ந்திருப்பதை 
கண்டான்‌. அது ஒரு பெண்மணி என்று பின்னர்‌ 
உணர்ந்தான்‌. 


அது விதுரனின்‌ அன்னை. அரண்மனையில்‌ 
சமையல்பணிசெய்த சூதப்பெண்‌. வியாசனின்‌ விந்துவை 
ஏற்று ஞானியான மைந்தனைப்பெற்றவள்‌. அவளுக்கு 
மனநிலைப்‌ பிறழ்வு உண்டு என்று அறிந்திருந்தான்‌. 
வருடக்கணக்காக ஒவ்வொருநாளும்‌ அவள்‌ ஒரே 
உப்பரிகையில்தான்‌ அமர்ந்திருக்கிறாள்‌. அவள்‌ என்ன 
பார்க்கிறாள்‌? அவள்‌ எப்போதைக்குமாக இழந்த 
புறவுலகையா? அவளுக்கும்‌ தன்‌ தங்கையருக்கும்‌ என்ன 
வேறுபாடு? அவள்‌ கட்டற்ற வாழ்க்கையை 
சிறிதுகாலமேனும்‌ அறிந்திருக்கிறாள்‌. அவர்கள்‌ அதை 
அறிந்ததேயில்லை. 


அரண்மனையின்‌ கருவூலத்தில்‌ பொன்‌ 


செயலுக்குப்பின்னும்‌ களைப்பு வந்து தசைகளை 
எடையுடன்‌ அழுத்தியது. திமிறி விலக்கி எண்ணி விசை 
கூட்டி தன்னை அந்நாட்களின்‌ செயல்‌ 
கொப்பளிக்குப்புக்குள்‌ செலுத்திக்கொண்டிருந்தான்‌. 
அதன்‌ உச்சப்புள்ளி ஒன்றை எப்போதோ அடைவோம்‌ 
என்று எண்ணியே இருந்தான்‌. ஆனால்‌ அதை முடிவின்றி 
ஒத்திவைக்க முடியுமென்றும்‌ இவையனைத்திற்கும்‌ 
அப்பால்‌ அதை கடத்தி கொண்டு சென்றுவிட 
முடியுமென்றும்‌ எண்ணினான்‌. 


அவன்‌ பெயரை கீழே மாளிகையின்‌ அறைகளுக்குள்‌ 
நகுலன்‌ அழைப்பது கேட்டது. சுரேசர்‌ அவனைப்‌ பற்றி 
மறுமொழி ஏதோ சொன்னார்‌. பிறிதொரு அறையில்‌ 
திரெளபதியின்‌ குரலை அவன்‌ கேட்டான்‌. கோட்டை 
முகப்பில்‌ அரசர்‌ ஒருவர்‌ நுழைவதன்‌ முரசொலியும்‌ 
கொம்போசைகயும்‌ எழுந்தது. மேற்கு கள முற்றத்தில்‌ 
களிறொன்று பிளிறியது. உரத்த குரலில்‌ சகதேவன்‌ 
“அபிமன்யூ எங்கு சென்றான்‌? ஒவ்வொரு அரசரையும்‌ 
இளவரசன்‌ ஒருவனாவது சென்று வரவேற்க 
வேண்டுமென்று ஆணையிட்டிருந்தேனல்லவா?” 
என்றான்‌. சிற்றமைச்சர்‌ பூர்ணர்‌ “அவர்‌ தன்‌ 
கணையாழிகளை எடுக்கச்சென்றார்‌” என்றார்‌. “சென்று 
பாருங்கள்‌! உடனடியாக அவனை அழைத்து வாருங்கள்‌” 
என்று சொன்னபடி நகுலன்‌ மறுபுறம்‌ படிகளில்‌ இறங்கிச்‌ 
சென்றான்‌. 


அபிமன்யூ அமர்ந்திருந்த படிகளின்‌ முகப்பு வழியாகவே 
பூர்ணர்‌ அங்குமிங்கும்‌ பார்த்தபடி படிகளில்‌ இறங்கி 
முற்றத்தை நோக்கி சென்றார்‌. முழு உருவுடன்‌ அவன்‌ மிக 
அருகே அமர்ந்திருந்தாலும்‌ அவரால்‌ அவனை பார்க்க 
முடியவில்லை. முற்றிலும்‌ அசைவிழந்து அதனாலேயே 
காட்சியிலிருந்தும்‌ அவன்‌ மறைந்துவிட்டிருந்தான்‌. 
அசைவைத்தான்‌ விழிகள்‌ முதலில்‌ அறிகின்றன. 
அசைவிழந்தால்‌ மறைந்துவிடலாமென்னும்‌ போர்க்கலை 
அவனுக்கு கற்பிக்கப்பட்டிருந்தது. அதைவிட அதற்கும்‌ 
அப்பால்‌ சென்று தொட்டழைப்பது இருப்பு. தன்னிருப்பு 
கரைந்தோரை பிறர்‌ உள்ளங்கள்‌ அடையாளம்‌ 
காண்பதில்லை. 


எழவேண்டும்‌ என்ற ஆணையை ஆழத்தில்‌ நூறு 
சுவர்களுக்கு அப்பாலிருந்து அவன்‌ கேட்டான்‌. 
எழவேண்டும்‌. இன்னும்‌ ஒரு நாள்‌. நாளை புலரியில்‌ 
அவன்‌ உத்தரையை மணம்‌ கொள்கிறான்‌. உண்டாட்டும்‌ 
சூதர்‌ கலையாடலும்‌ போர்க்களியாடலும்‌ அந்தியுடன்‌ 
முடிவடையும்‌. நுரைத்துப்‌ பெருகி எழுந்த உபப்பிலாவ்யம்‌ 


மீண்டும்‌ தன்னை குறுக்கி அமைத்துக்கொள்ளத்‌ 
தொடங்கும்‌. மறுநாள்‌ முதல்‌ ஒவ்வொருவராக 
கிளம்பிச்செல்வர்‌. அரசர்கள்‌, படைத்தலைவர்கள்‌, 
அமைச்சர்கள்‌, ஏவலர்கள்‌, வணிகர்கள்‌. அவர்கள்‌ 
வாழ்ந்த மாளிகைகள்‌ மட்டும்‌ இங்கு எஞ்சும்‌. அவர்கள்‌ 
செல்லும்போதே அவற்றை பிறர்‌ நிரப்பத்‌ 
தொடங்கிவிடுவார்கள்‌ உண்மையில்‌ அவர்கள்‌ 
இங்கிருக்கையிலேயே அவ்விடங்களில்‌ பிறர்‌ உள்ளத்தால்‌ 
இருக்கிறார்கள்‌. 


“அறிக, இளவரசே! அமைக்கப்பட்ட எந்த இல்லமும்‌ 
குடியேறப்படாததில்லை. இல்லங்களுக்கேற்ப தன்னை 
விரித்துக்கொள்வது மானுடம்‌. நீர்த்துளியின்‌ ஒவ்வொரு 
அணுவும்‌ விலகி பரவ விழைகிறது” கலிங்கச்சிற்பி 
காளிகர்‌ சொன்னார்‌. “இல்லங்கள்‌ என்பவை மானுட 
உடலின்‌ விராடவடிவங்களே. ஆமையின்‌ ஓடுபோல.” 
அவன்‌ எங்கோ குரல்களை கேட்டான்‌. கனவிலென. 
சுபகையின்‌ புன்னகை நினைவிலெழுந்தது. 
டப்பாவை குறித்த ஒரு சொற்றொடர்‌. சுபகை ஏன்‌ 

னைவிலெழவேண்டும்‌ இப்போது? ஆடிப்பாவை அதில்‌ 

எங்கு இணைகிறது? 


[101௨௨ஈ]அர்ஜுனனின்‌ உரத்த குரல்‌ “இங்கென்ன 
செய்கிறாய்‌?” என்று வினவ அபிமன்யூ திடுக்கிட்டு 
விழித்துக்கொண்டு எழுந்து நின்றான்‌. சற்று நேரம்‌ 
எங்கிருக்கிறோம்‌ என்ற உணர்வையே அவன்‌ 
அடையவில்லை. கால்கள்‌ நடுங்கிக்கொண்டிருக்க 
கைப்பிடியை பற்றிக்கொண்டு உதடுகளை திறந்து 
மூடினான்‌. “உன்னை அரண்மனை முழுக்க 
தேடிக்கொண்டிருக்கிறார்கள்‌. அவையினர்‌ 
அமர்ந்துவிட்டார்கள்‌. மூடன்‌ போல்‌ 
இங்கமர்ந்திருக்கிறாய்‌” என்று அர்ஜுனன்‌ சொன்னான்‌. 


“நான்‌ கணையாழியை...” என்று அபிமன்யூ சொல்ல 
கையால்‌ மறித்து “அவைக்கு செல்‌! இப்போது அங்கிருக்க 
வேண்டியவன்‌ நீ” என்றபடி அர்ஜுனன்‌ திரும்பிச்‌ 
சென்றான்‌. அபிமன்யூ மேல்மூச்சுவிட்டபடி படிகளில்‌ 
எடைமிக்க காலடிகளை ஒவ்வொன்றாக வைத்து இறங்கி 
கீழே வந்தான்‌. நெடுந்தொலைவு ஓடி மீண்டதுபோல்‌ 
உடலெங்கும்‌ களைப்பு நிறைந்திருந்தது. குளிர்ந்த நீர்‌ 
நிறைந்த தோல்பை என தன்னை உணர்ந்தான்‌. 
ஒவ்வொரு அடிக்கும்‌ உந்தி முன்செல்ல 
வேண்டியிருந்தது. 


அவனைக்கண்டதுமே சுரேசர்‌ விரைந்து ஓடி வந்து 


“இளவரசே, எங்கு சென்றீர்கள்‌? தங்களைத்தான்‌ 
தேடிக்கொண்டிருக்கிறார்கள்‌” என்றார்‌. “அவை 
கூடிவிட்டதா?” என்று அபிமன்யூ கேட்டான்‌. “அவை 
முறைமைகள்‌ பெரும்பாலும்‌ முடிந்துவிட்டன. செளனகர்‌ 
பேசிக்கொண்டிருக்கிறார்‌. வருக!” என்று சுரேசர்‌ அவனை 
அழைத்துச்‌ சென்றார்‌. அவனை ஏற இறங்க நோக்கியபின்‌ 
“தாங்கள்‌ இன்னும்‌ சற்று சிறப்பாக ஆடை 
அணிந்திருக்கலாம்‌” என்றார்‌. அபிமன்யூ தன்னை 
நோக்கி “வெண்ணிறப்‌ பட்டாடை. பொன்னூல்‌ 
பின்னலிட்ட செம்பட்டுத்தலையணி. ஆரங்கள்‌, 
தோள்வளைகள்‌, கங்கணங்கள்‌, பொற்கச்சை. இதைவிட 
சிறப்பாக நான்‌ எப்போதும்‌ உடை அணிந்ததில்லை” 
என்றான்‌. 


“இளவரசே, இது தங்கள்‌ மணநிகழ்வுக்கான அவைகூடல்‌. 
அனைவராலும்‌ தாங்கள்‌ நோக்கப்படுவீர்கள்‌” என்றார்‌ 
சுரேசர்‌. “இந்திரப்பிரஸ்தத்தில்‌ இருந்து கொண்டு வந்த 
உடை இது” என்று அபிமன்யூ சொன்னான்‌. “ஆம்‌” 
என்றபின்‌ ஒருகணம்‌ தயங்கிய சுரேசர்‌ “இன்று எத்தனை 
சிறிய ஊரில்‌ நிலமில்லாதவர்களாக தங்கள்‌ தந்தையர்‌ 
இருக்கிறார்கள்‌! வந்துள்ள அத்தனை அரசர்களுக்கும்‌ 
தெரிந்த ஒன்றுண்டு. இனி வென்றெடுத்தால்‌ மட்டுமே 
உங்களுக்கு நிலம்‌. அவர்கள்‌ விழிமுன்‌ அவர்கள்‌ 
எண்ணியிராத உயராடையணிந்து நீங்கள்‌ அமர்ந்திருக்க 
வேண்டும்‌” என்றார்‌. 


“அது ஏளனத்துக்குரியதாகும்‌” என்றபின்‌ 
“கவலைவேண்டாம்‌, அமைச்சரே. ஒன்று சொல்கிறேன்‌, 
அந்த அவையில்‌ எனது மண நிகழ்வைப்பற்றி எவரும்‌ 
எதுவும்‌ பேசப்போவதில்லை” என்றான்‌. “ஏன்‌?” என்று 
சுரேசர்‌ கேட்டார்‌. “இது என்‌ மணநிகழ்வை முன்வைத்து 
இந்திரப்பிரஸ்தத்தை மீட்பது குறித்த சொல்லாடல்‌ 
மட்டுமே. நம்‌ தரப்பில்‌ எத்தனை மன்னர்கள்‌ 
வந்திருக்கிறார்கள்‌ என்று கணக்கெடுக்கும்‌ பொருட்டே 
இதை இளைய யாதவர்‌ நமக்கு ஆணையிட்டார்‌” 
என்றான்‌. 


சுரேசர்‌ புன்னகைத்து “அவ்வண்ணமெனில்‌ நிலம்‌ 
மீட்பதைப்பற்றி மேலும்‌ பேசவேண்டியதில்லையென்றே 
எண்ணுகிறேன்‌. அநேகமாக முதன்மை ஷத்ரிய 
மன்னர்கள்‌ எவரும்‌ வரவில்லை” என்று அவனை 
சிற்றறைக்குள்‌ அழைத்துச்‌ சென்று அங்கு நின்ற இரு 
காவலரிடம்‌ “அரசரின்‌ ஆடைகளை சீர்‌ செய்யுங்கள்‌. 
கச்சை முறைப்படி மடிக்கப்பட்டிருக்க வேண்டும்‌. குழல்‌ 
கலைந்திருக்கிறது” என்றார்‌. ஏவலர்‌ தேர்ந்த விரல்களால்‌ 


அபிமன்யூவின்‌ தோற்றத்தை சீரமைத்தனர்‌. 


அபிமன்யூ “பிதாமகர்‌ சல்யர்‌ வந்துவிட்டாரா?” என்றான்‌. 
“ஏழுநாட்களுக்கு முன்னரே மத்ர நாட்டிலிருந்து 
கிளம்பிவிட்டார்‌. வந்துகொண்டிருக்கிறார்‌ என்ற செய்தி 
வந்தது. பிரியவாகினியை கடந்துவிட்டார்‌ என்று அடுத்த 
செய்தி நேற்று வந்தது. இன்று காலை 
தீர்க்கதனுஸைத்தாண்டி அவரது அணிப்படைநிரை 
சீர்வரிசைகளுடன்‌ வந்து கொண்டிருக்கிறது 
என்றார்கள்‌” என்றார்‌ சுரேசர்‌. “அவை நிகழ்வு இன்றென 
அவருக்குத்‌ தெரியாதா?” என்றான்‌ அபிமன்யூ. 


சுரேசர்‌ “அவருக்கும்‌ யாதவர்களுக்கும்‌ நல்லுறவில்லை. 
அவையில்‌ அவர்களுக்கு இணையாக தான்‌ 
அமரவேண்டுமென்று ஐயுறுகிறார்‌ போலும்‌. அவை 
நிகழ்வுகள்‌ முடிந்து இளைய யாதவர்‌ இங்கிருந்து 
கிளம்பிய பின்னர்‌ அவர்‌ நகர்‌ நுழைவாரென்று 
எண்ணுகிறேன்‌” என்றார்‌. “எப்படியும்‌ அவர்‌ 
வந்தாகவேண்டும்‌. இது அவரது குருதி, அவருடைய 
கொடி வழியினர்‌ அமரப்போகும்‌ அரியணை.” அபிமன்யூ 
சிலகணங்கள்‌ எண்ணத்திலமைந்துவிட்டு தலைதூக்கி 
“நமது செய்தியுடன்‌ சென்றவர்‌ எவர்‌?” என்று கேட்டான்‌. 


“செளனகரே நேரில்‌ சென்றழைத்தார்‌. செய்தியைக்‌ 
கேட்டதும்‌ பேருவகையுடன்‌ எழுந்து ஆம்‌ நாம்‌ நமது 
தரப்பை மதிப்பிடவேண்டிய காலம்‌ நெருங்கிவிட்டது 
என்று சல்யர்‌ சொல்லியிருக்கிறார்‌. எனது படைகளுடன்‌ 
உபப்பிலாவ்யத்திற்கு வருகிறேன்‌. விராடரும்‌ 
பாஞ்சாலரும்‌ நானும்‌ இணைந்தால்‌ அஸ்தினபுரியிடம்‌ 
வாளின்‌ மொழியில்‌ உரையாட முடியும்‌ என்றார்‌. அவரது 
அவையிலிருந்த குடித்தலைவர்கள்‌ அவரை ஆதரித்து 
கோல்‌ தூக்கி முழக்கமிட்டனர்‌. எனது தங்கையின்‌ 
மைந்தர்‌ நிலம்‌ இழந்து வெறும்‌ பெயர்‌ கொண்டவர்களாக 
அங்கிருக்கிறார்கள்‌. நான்‌ சென்று மீள்கையில்‌ 
அவர்களின்‌ கொடி அவர்களுக்குரிய நிலத்தில்‌ 
ஊன்றப்பட்டு பறக்கும்‌ என்றார்‌” என்றார்‌ சுரேசர்‌. 


அபிமன்யூ சுரேசரையே நோக்கிக்கொண்டிருந்தான்‌. 
சுரேஷர்‌ அவன்‌ கண்களை சந்தித்து “செளனகர்‌ 
அவ்வுணர்வுகள்‌ அனைத்தும்‌ மெய்யென்றே சொன்னார்‌. 
அவரது கணிப்புகள்‌ எப்போதும்‌ பொய்யாவதில்லை” 
என்றார்‌. “மேலும்‌ பலகாலமாகவே சல்யர்‌ 
பால்ஹிகர்களுக்கு எதிர்நிலை கொண்டிருக்கிறார்‌. 
சென்ற பதினான்கு ஆண்டுகளில்‌ எட்டுமுறை சிறு 
எல்லைப்பூசல்கள்‌ நிகழ்ந்துள்ளன. பால்ஹிக நாட்டு 


பூரிசிரவஸ்‌ தனது நகரைச்‌ சுற்றி கல்கோட்டை ஒன்றை 
எழுப்பியிருக்கிறான்‌. எல்லைகள்‌ முழுக்க காவல்‌ 
கோட்டங்கள்‌ அமைந்துள்ளன.” 


“ஆம்‌, அவரது கனவுகள்‌ எளிய மலைமகனுக்குரியவை 
அல்ல என்றனர்‌” என்றான்‌ அபிமன்யூ. சுரேசர்‌ 
“அஸ்தினபுரியின்‌ துரியோதனரின்‌ இடம்‌ அமர்ந்திருக்கும்‌ 
தகுதி கொண்டிருக்கிறான்‌. தார்த்தராஷ்டிரர்‌ கோல்‌ 
கொண்டு அமர்ந்ததுமே பால்ஹிகம்‌ வளரத்தொடங்கியது. 
ஒவ்வொரு நாளும்‌ அவனை எண்ணி சினந்தும்‌ 
பொறுத்தும்‌ அமர்ந்திருக்கிறர்‌ சல்யர்‌. அவருக்கு வேறு 
வழியில்லை. நமக்கென்றில்லை, அவருக்கென்றே கூட 
அவர்‌ இங்கு வந்தாக வேண்டும்‌” என்றார்‌. 


அறைக்குள்‌ புகுந்து யெளதேயன்‌ “இளையவனே, 
உன்னை மூன்றுமுறை முதற்தந்தை கேட்டுவிட்டார்‌” 
என்றான்‌ “இதோ வந்து கொண்டிருக்கிறேன்‌” என்று 
அபிமன்யூ சொன்னான்‌. சுரேசர்‌ 
“ஆடையணியவேண்டியிருந்தது” என்றார்‌. அபிமன்‌ 
“அவை முடிய நெடுநேரமாகுமா?” என்றான்‌. “அவையில்‌ 
அமர்ந்து பழகுக, இளவரசே. அத்தனை அவைகளிலும்‌ 
நெளிந்துகொண்டே இருக்கிறீர்கள்‌” என்றார்‌ சுரேசர்‌. 
யெளதேயன்‌ சிரித்து, “ஆம்‌, அவைகளில்‌ பந்தங்களும்‌ 
இவன்‌ உடலும்‌ மட்டுமே நெளிந்தாடுகின்றன” என்றான்‌. 


சுரேசர்‌ “எனது கணிப்பென்னவென்றால்‌ இந்த அவை 
நிகழ்ந்து முடியப்போகும்‌ தருணத்தில்‌ சல்யர்‌ தன்‌ 
பெரும்படையுடன்‌ நகர்‌ புகுவார்‌. இங்கு பேசப்பட்டவை 
அனைத்தும்‌ அந்த ஓசையிலும்‌ தூசியிலும்‌ 
மறந்துபோகும்‌. நுழைகையிலேயே பெருவெள்ளமென 
நகரை நிறைப்பார்‌. வந்ததுமே அவைத்தலைமை 
கொள்வார்‌. தன்‌ மருகருக்கு உரிய நிலத்தை தன்‌ 
கைகளால்‌ மீட்டளித்தேன்‌ என்னும்‌ பெருமையை 
ஈட்டிக்கொள்வார்‌. அவர்‌ பிந்துவது இதன்‌ பொருட்டே” 
என்றார்‌. யெளதேயன்‌ “உன்‌ வரவை 
அறிவித்துக்கொண்டிருக்கிறார்கள்‌, இளையோனே” 
என்றான்‌. 

[[age]பிரலம்பன்‌ அபிமன்யூவின்‌ அவையணுக்கனாக 
அவன்‌ அமர்ந்திருந்த பீடத்திற்கு சற்று பின்னால்‌ தாழ்ந்த 
இருக்கையில்‌ அமர்ந்து அவையை 
நோக்கிக்கொண்டிருந்தான்‌. அவன்‌ அமரும்‌ முதல்‌ 
அரசப்பேரவை அது என்பதனால்‌ காலையிலிருந்தே 
நிலைகொள்ளாதவனாக சுற்றிவந்தான்‌. செளனகரும்‌ 
தெளம்யரும்‌ சுரேசரும்‌ மாறி மாறி அவனிடம்‌ 
ஆணைகளை பிறப்பித்துக்கொண்டிருந்தனர்‌. ஒரு 
கட்டத்தில்‌ ஏன்‌ செய்கிறோமென்றறியாமல்‌ அவன்‌ 
சுண்டப்பட்ட சிறுகாய்‌ என திசைகளில்‌ 
தெறித்துக்கொண்டிருந்தான்‌. 


அவையின்‌ ஒருக்கங்கள்‌ அத்தனை முறையாக 
செய்யப்படும்‌ என்றும்‌ அத்தனை முறை அவை 
சீர்நோக்கப்படுமென்றும்‌ அவனறிந்திருக்கவே இல்லை. 
இருக்கைகள்‌ அமைப்பதை செளனகர்‌ ஒரு சதுரங்கக்‌ 
களம்‌ அமைக்கும்‌ அளவுக்கு எண்ணித்‌ தேர்ந்து 
இயற்றினார்‌. மீண்டும்‌ மீண்டும்‌ இருக்கைகளை மாற்றி 
எவர்‌ எவருடன்‌, எவருக்கு எவர்‌ எதிர்முகம்‌, எவர்‌ குரல்‌ 
எங்கிருந்து கேட்கும்‌ என்று வகுத்துக்கொண்டே சென்றார்‌. 
சுரேசர்‌ அவனிடம்‌ “எவரது குரல்‌ கேட்கவேண்டுமென்னும்‌ 
அளவுக்கு எவர்‌ குரல்‌ கேட்கலாகாது என்பதும்‌ 
முதன்மையானது” என்று சொல்லி கண்சிமிட்டினார்‌. 


இரு ஆசுரநாட்டு அரசர்களை யுதிஷ்டிரரின்‌ பீடத்திற்கு 
அருகில்‌ அமைத்தபோது “இது மாற்றப்படுமா?” என்று 
அவன்‌ சுரேசரிடம்‌ கேட்டான்‌. “நீர்‌ கற்றுக்கொள்ள 
இன்னும்‌ ஏராளமாக இருக்கிறது, பிரலம்பரே. இவர்கள்‌ 
எவ்வகையிலும்‌ பொருட்படுத்தத்தக்கவர்கள்‌ அல்ல. 
னால்‌ பின்னிருக்கையில்‌ அமரச்செய்தால்‌ தாங்கள்‌ 
புறக்கணிக்கப்படுவதாக எண்ணக்கூடும்‌. 
அவ்வுணர்வாலேயே மிகையாக அவையில்‌ வெளிப்பாடு 
கொள்வார்கள்‌. பின்னிருக்கையில்‌ இருப்பதனாலேயே 
எழுந்து உரக்க கூச்சலிடுவார்கள்‌. முன்னிருக்கையில்‌ 
அமரச்செய்தால்‌ அரசருக்கு அருகிருக்கிறோம்‌ 
என்பதனாலேயே அரசரை ஆதரிக்கும்‌ பொறுப்பை 
அறியாமல்‌ ஏற்றுக்கொள்வார்கள்‌. பெரும்பாலும்‌ 
அவையெழுந்து பேசமாட்டார்கள்‌. பேசினால்‌ அது 


வெறும்‌ ஒப்புதலாகவே இருக்கும்‌. தாழ்ந்த குரலிலேயே 
ஒலிக்கும்‌” என்றார்‌. 


பிரலம்பன்‌ அவரது புன்னகையைப்‌ பார்த்து கேலியாகச்‌ 
சொல்கிறார்‌ என்று எண்ணினான்‌. பின்னர்‌ அவையில்‌ 
இருக்கைகள்‌ அமைந்திருக்கும்‌ முறைமையை 
பார்த்தபோது அது மெய்யென்றும்‌ உணர்ந்தான்‌. 
செளனகர்‌ அவனிடம்‌ “இளைய யாதவர்‌ தங்கியிருக்கும்‌ 
இல்லத்திற்கு அருகில்‌ செல்‌. அங்கிருந்து அவர்கள்‌ 
கிளம்பும்போது எனக்கு செய்தி வந்திருக்கவேண்டும்‌” 
என்றார்‌. தலைவணங்கி அவன்‌ மாளிகையிலிருந்து 
முகமுற்றத்திற்கு வந்து புரவியிலேறி வெளியேறி முதல்‌ 
வளையத்தில்‌ பெருவணிகர்‌ ஒருவரின்‌ இல்லமாக இருந்த 
மாளிகையை நோக்கி சென்றான்‌. 


பழைய மாளிகை அது. அதன்‌ முகப்பில்‌ வண்ண 
மூங்கிலின்மேல்‌ துவாரகையின்‌ கருடக்கொடி பறந்தது. 
முற்றத்தில்‌ ஏழு கரிய புரவிகள்‌ அணிகொண்டு 
நின்றிருந்தன. வெண்புரவி பூட்டப்பட்ட அணித்தேரின்‌ 
பீடத்தில்‌ தேரோட்டி அமர்ந்திருந்தான்‌. கடிவாளத்தை 
மென்றபடி முன்காலால்‌ மண்‌ தரையை 
சுரண்டிக்கொண்டிருந்தது புரவி. மாளிகை முற்றத்தை 
நோக்கியபடி முதல்‌ காவலரணருகில்‌ அவன்‌ நின்றான்‌. 
அங்கிருந்த காவலன்‌ “கிளம்புவதற்கான ஒருக்கங்கள்‌ 
தொடங்கி நெடுநேரமாகின்றன, பிரலம்பரே” என்றான்‌. 
“சொல்லப்போனால்‌ கிளம்பிக்கொண்டே இருக்கிறார்கள்‌” 
என்றான்‌ இன்னொரு காவலன்‌. 


அவர்கள்‌ கிளம்பியதுமே காவலரணில்‌ இருந்து 
முழவோசை எழப்போகிறது, தன்னை எதற்காக அங்கே 
அனுப்பினார்கள்‌ என்று பிரலம்பன்‌ ஐயுற்றான்‌. ஆனால்‌ 
வாய்கவிந்து ஒரு சொல்லும்‌ செளனகர்‌ உரைப்பதில்லை 
என்பதை எண்ணிக்கொண்டான்‌. முதிய காவலன்‌ 
“நேற்று காலையில்‌ இளைய யாதவர்‌ வந்தார்‌. மாலையில்‌ 
மூத்த யாதவர்‌ வந்தார்‌. மூத்தவருடன்‌ அவர்‌ தந்‌ைத 
வசுதேவரும்‌ வந்தார்‌. அவர்கள்‌ மறுபக்கம்‌ பெருவணிகர்‌ 
பூர்ணரின்‌ இல்லத்தில்‌ தங்கியிருக்கிறார்கள்‌. இளைய 
யாதவர்‌ இன்னும்‌ சென்று தந்தையையும்‌ தமையனையும்‌ 
பார்க்கவில்லை. அவர்கள்‌ அவையில்தான்‌ 
சந்தித்துக்கொள்ளவிருக்கிறார்கள்‌” என்றான்‌. 
“நமக்கெதற்கு அரண்மனை வம்பு?” என்றான்‌ 
இளங்காவலன்‌ ஒருவன்‌. 


முதியவன்‌ “நான்‌ என்ன வம்பா சொல்கிறேன்‌? நடந்ததை 
சொல்கிறேன்‌” என்றான்‌. “எனக்குத்‌ தேவையில்லாத 


எதையும்‌ நான்‌ காண்பதுமில்லை, கேட்பதுமில்லை. இந்த 
காவலரணில்‌ நான்‌ அமரத்தொடங்கி 
எட்டாண்டுகளாகின்றன. இவர்களெல்லாம்‌ இன்று 
வந்தவர்கள்‌.” பிரலம்பன்‌ “ஆம்‌, நீங்கள்‌ மூத்தவர்‌ என 
அறிவேன்‌” என்றான்‌. “யாதவ அரசர்கள்‌ வருவார்கள்‌ 
என்பதை இங்கே பலரும்‌ எதிர்பார்க்கவில்லை எனத்‌ 
தெரிந்தது. காலையில்‌ இளைய யாதவர்‌ வந்தபோது 
அரசரும்‌ அர்ஜுனரும்‌ பீமசேனரும்‌ கோட்டைமுகப்பிற்குச்‌ 
சென்று வரவேற்றனர்‌. அர்ஜுனர்‌ மட்டும்‌ நேற்று இரவு 
வரை இளைய யாதவருடன்‌ இருந்தார்‌. ஆனால்‌ 
மூத்தவரும்‌ தந்தையும்‌ வந்ததும்‌ அரண்மனை 
பரபரப்படைந்தது. விராடரும்‌ துருபதரும்‌ யுதிஷ்டிரரும்‌ 
கோட்டைமுகப்புக்குச்‌ சென்று வரவேற்றனர்‌.” 


“இளவரசர்‌ உத்தரகுமாரரும்‌ நகுலரும்‌ சகதேவரும்‌ உடன்‌ 
நின்று அவர்களை தங்கவைத்தனர்‌. செளனகரும்‌ 
விராடரும்‌ துணை வர அரசர்‌ யுதிஷ்டிரர்‌ மாலையில்‌ 
மீண்டும்‌ அவர்களை சந்திக்கச்‌ சென்றார்‌. பின்னர்‌ 
துருபதரும்‌ மைந்தரும்‌ சென்றார்கள்‌. முதியவரான 
குந்திபோஜர்‌ நேற்று காலையில்தான்‌ வந்தார்‌. அவரும்‌ 
பேரரசி குந்தியும்‌ இரவில்‌ சென்று அவர்களிடம்‌ 
உரையாடினர்‌” என முதுகாவலன்‌ தொடர்ந்தான்‌. 
“நேற்றோ இன்று புலர்காலையோ இளையவர்‌ சென்று 
மூத்தவரை பார்ப்பார்‌ என்றார்கள்‌. இறுதியாக அவர்கள்‌ 
தனித்தனியாகவே அவைபுகவிருக்கிறார்கள்‌. 
அதைப்பற்றித்தான்‌ இன்று ஊர்‌ முழுக்க பேச்சு.” 
பிரலம்பன்‌ வெறுமனே தலையசைத்தான்‌. 


“உண்மையில்‌ இன்று யாதவபுரியின்‌ அரசர்‌ மூத்தவரே. 
ஐங்குடிகளும்‌ படைகளும்‌ குலமூத்தோரும்‌ அவருடனேயே 
இருக்கிறார்கள்‌. இளையவர்‌ துவாரகையை மட்டுமே 
ஆள்கிறார்‌ என்கிறார்கள்‌” என்று இளைய காவலன்‌ 
ஆர்வமாக பேசலானான்‌. “துவாரகையிலிருந்து 
ஐங்குலத்துப்‌ படைகளும்‌ சென்ற பல ஆண்டுகளாக 
வெளியேறிவிட்டமையால்‌ அது கைவிடப்பட்ட நகரென 
மேலைக்கடலோரம்‌ கிடக்கிறது. கூர்ஜரனோ மாளவனோ 
கைநீட்டினால்‌ அதைப்பற்றி எடுத்துவிடமுடியும்‌. ஆனால்‌ 
மூத்த யாதவர்‌ பெருஞ்சினம்‌ கொண்டவர்‌. அவருக்கு 
அஸ்தினபுரியின்‌ படை பின்துணை உள்ளது. ஒரு 
சொல்லெடுத்தால்‌ அத்தனை ஆற்றல்களுடனும்‌ 
குருகுலத்து மூத்தவர்‌ அவருக்கென வந்து நிற்பார்‌. 
அதனால்தான்‌ துவாரகை இன்னும்‌ எஞ்கிறது.” 


“அரசியல்‌ நமக்கெதற்கு?” என்றான்‌ முதுகாவலன்‌. 
“துவாரகையின்‌ தலைவரை எவரும்‌ வெல்லமுடியாது.” 


இளங்காவலன்‌ “இவர்‌ எங்கு துவாரகைக்குச்‌ சென்றார்‌? 
சப்தஃபலத்தில்‌ பதின்மூன்றாண்டு இருள்‌ தவம்‌ 
மேற்கொண்டார்‌ என்கிறார்கள்‌. அங்கிருந்து எழுந்ததுமே 
துவாரகைக்குச்‌ செல்வார்‌ என்று யாதவர்கள்‌ 
எதிர்பார்த்தபோது நேராக அசுர குடிகள்‌ அளித்த 
விருந்துகளில்‌ கலந்துகொண்டுவிட்டு இங்கு வருகிறார்‌. 
திரும்பிச்‌ செல்கையில்‌ அங்கு துவாரகை இருக்குமா 
என்பதே ஜஐயத்திற்குரியது” என்றான்‌. 


யாதவ மாளிகையின்‌ முகப்பிலிருந்த அறிவிப்புமுரசு 
முழங்கத்தொடங்கியது. காவல்மாடத்திலிருந்த வீரன்‌ 
“எழுகிறார்‌... கிளம்பிவருகிறார்‌” என்று கூவியபடி சுழல்‌ 
படிகளிலேறி ஓடினான்‌. காவல்மாடத்தின்‌ உச்சியில்‌ முரசு 
மேடையில்‌ இருந்த முரசு “அரசெழுகை அரசெழுகை 
அரசெழுகை” என ஒலிக்கத்தொடங்கியது. அவ்வோசை 
அரண்மனையை அடைந்துவிட்டதென்று அங்கு எழுந்த 
கொம்பு ஒலி அறிவித்தது. தான்‌ என்ன செய்ய 
வேண்டுமென்று பிரலம்பனுக்கு புரியவில்லை. 
மரக்கிளையில்‌ எக்கணமும்‌ பறந்தெழக்கூடுமென 
தவிப்பசைவுடன்‌ அமர்ந்திருக்கும்‌ சிறுபுள்ளென அவன்‌ 
காவல்மாடத்தின்‌ முன்னால்‌ நின்றான்‌. 


யாதவ மாளிகைக்குள்ளிருந்து கருடக்கொடியேந்திய 
கவசவீரன்‌ வெளியே வந்தான்‌. தொடர்ந்து கொம்பும்‌ 
முழவும்‌ குறுமுரசும்‌ சங்கும்‌ ஒலிக்க சூதர்கள்‌ 
இருநிரையென வந்தனர்‌. மங்கலத்தாலங்கள்‌ ஏந்திய 
மூன்று சேடியருக்குப்‌ பின்னால்‌ இளைய யாதவர்‌ 
சீர்நடையில்‌ வந்தார்‌. பிரலம்பன்‌ உள்ளத்தின்‌ ஓசையால்‌ 
விழிக்காட்சி அலைவுற்று மறைவதுபோல்‌ உணர்ந்தான்‌. 
தன்‌ உள்ளத்தை, அகத்தை நிலைநிறுத்தும்பொருட்டென 
அருகிருந்த தாணை இறுகப்‌ பற்றிக்கொண்டான்‌. 
நீர்ப்பாவைமேல்‌ காற்றென அவன்‌ பதற்றம்‌ 
அக்காட்சியை அலைவுறச்‌ செய்தது. குருதி 
தலையிலிருந்து மெல்ல இறங்க உடல்‌ ஓய்வு 
கொண்டமைந்தபோது மிக அருகிலென இளைய 
யாதவரை கண்டான்‌. 


அவருக்கு வலப்பக்கம்‌ மார்பில்‌ பொற்கவசம்‌ அணிந்த 
சாத்யகியும்‌ இடப்பக்கம்‌ அரச அணிக்கோலத்தில்‌ 
பிரத்யும்னனும்‌ வந்தனர்‌. சில கணங்களுக்குப்பின்‌ 
அங்கிருந்த அனைவரும்‌ மறைய இளைய யாதவர்‌ 
மட்டுமே தோன்றினார்‌. பொற்பூச்சுள்ள வெள்ளி 
குறடணிந்திருந்தார்‌. பொன்மலரணி கரைவைத்த 
மஞ்சள்‌ பட்டாடை. அதற்கு மேல்‌ கட்டிய செம்பட்டுக்‌ 
கச்சை. அதில்‌ செருகப்பட்ட புல்லாங்குழல்‌. மார்பில்‌ 


மணியாரமும்‌ சரப்பொளி மாலையும்‌ தழைந்தன. 
இருபுறமும்‌ எழுந்த தோளிலைகள்‌, புயவளைகள்‌. 
கங்கணம்‌ அணிந்த மணிக்கட்டு. கணையாழிகள்‌ 
மின்னும்‌ விரல்கள்‌. கன்னங்களில்‌ வண்ண ஒளி 
மின்னிய குழைகள்‌. இனிய நினைவொன்றில்‌ 
மயங்கியவை போன்ற விழிகள்‌. இன்சொல்‌ ஒன்று 
எழுவதற்கு முந்தைய குறுநகை. தலையிலணிந்த 
வெண்பட்டுத்‌ தலைப்பாகையில்‌ விழி திறந்த மயிற்பீலி. 


முதற்கணம்‌ அவரைப்‌ பார்த்ததை எண்ணியதுமே அவன்‌ 
மெய்ப்பு கொண்டான்‌. பாணாசுரரின்‌ கையைத்‌ துணித்து 
ஒரு துளிக்குருதிகூட ஒட்டாத தூய ஒளியென வானில்‌ 
எழுந்து மண்‌ அறியாப்‌ பறவையெனச்‌ சுழன்றுசென்று 
தூக்கிய சுட்டுவிரலில்‌ அமைந்து மீண்டும்‌ எழுந்த 
படையாழியின்‌ ஒளித்துளி மின்னலென தொட்டுச்‌ 
சென்ற அழகிய கரிய முகம்‌. கன்னியரின்‌ கண்கள்‌. 
மழலையின்‌ உதடுகள்‌. புயல்‌ எழுந்த கடல்‌அலையென 
வெண்நுரை பறக்கப்‌ பாய்ந்து வந்த புரவியின்மேல்‌ 
இளங்காற்றில்‌ ஒரு நீலத்‌ தூவலென பறந்தணைந்த 
உருவம்‌. கைகளர்ந்து படைக்கலம்‌ நழுவ கால்மடித்து 
அமர்ந்து கைகூப்பி வணங்கி அவன்‌ 
அசைவற்றிருந்தான்‌. 


போர்‌ முடிந்து சிதறிய அசுரப்படைகளுக்குப்‌ பின்னால்‌ 
யாதவப்படையினர்‌ துரத்திச்செல்ல சிருங்கபிந்துவை 
நோக்கி புரவியில்‌ செல்கையில்‌ அவருக்கிணையாக 
சென்ற அபிமன்யூ “மாதுலரே, இக்கணம்‌ நான்‌ எத்தனை 
அறிவிலி என்றே உணர்கிறேன்‌. இப்படி இவ்வாறு நீங்கள்‌ 
எழுவதே முறை. அன்று வந்து நான்‌ உங்கள்‌ காலடியில்‌ 
தலையறைந்தபோது நீங்கள்‌ விழித்து எழுந்திருந்தால்‌ 
அதை எந்தக்‌ காவியம்‌ பொருட்படுத்தியிருக்கும்‌? உங்கள்‌ 
வாழ்க்கையின்‌ ஒவ்வொரு கணமும்‌ அழியா 
வேதமொன்றின்‌ சொல்‌” என்றான்‌. ஒவ்வொரு 
எண்ணத்திற்கும்‌ மெய்ப்பு கொண்டு உடல்‌ விதிர்த்தபடி 
அபிமன்யூவுக்குப்‌ பின்னால்‌ புரவியில்‌ அமர்ந்திருந்த 
பிரலம்பன்‌ அறியாமல்‌ பிறசெவியறியா 
சிறுவிம்மலொன்றை எழுப்பினான்‌. 


புரவிச்சரடை இழுத்து திரும்பிப்பார்த்து இளைய யாதவர்‌ 
“இவர்‌ யார்‌?” என்றார்‌. அபிமன்யூ “இவர்‌ பிரலம்பன்‌, 
எனது தோழர்‌” என்றான்‌. புன்னகைத்து “இளைஞர்‌, 
பார்க்க உன்னைப்போல்‌ இருக்கிறார்‌” என்ற இளைய 
யாதவர்‌ “அன்று நீ வந்திருந்தாய்‌ என்பதை இன்று 
காலைதான்‌ நான்‌ அறிந்தேன்‌. வேறெங்கோ இருந்தேன்‌” 
என்றார்‌. பிரலம்பன்‌ அவர்‌ கால்களை நோக்கி கண்களை 


இருக்குமென்றால்‌ அதற்கு நிகராக செம்புநாணயங்களை 
வெளியிடலாமென்று பொருள்நூல்‌ சொல்வதை அவன்‌ 
அறிந்திருந்தான்‌. அரசகன்னியர்‌ கருவூலத்துப்‌ 
பொன்னைப்போல. அவர்கள்‌ அங்கே களஞ்சியத்து 
இருளில்‌ காலாகாலமாக விழியொளிபடாமல்‌ 
கிடந்தாகவேண்டும்‌. அவர்கள்‌ அங்கிருந்தால்தான்‌ 
வெளியே அரசு நிகழமுடியும்‌. இத்தனை பேர்‌ வாழ 
முடியும்‌. ஆனால்‌... 


அவையெல்லாம்‌ வெறும்‌ சொற்கள்‌ என சகுனி மீண்டும்‌ 
தன்வசையுடன்‌ எண்ணிக்கொண்டான்‌. படியிறங்குமுன்‌ 
சம்படையிடம்‌ சொன்ன சொற்களை அவனே 
உறுதிப்படுத்திக்கொள்ள விழைகிறான்‌. அர்த்தமற்றவை 
அவை. இன்னும்‌ சிலநாட்கள்தான்‌, சம்படையும்‌ 
சொற்களற்றவளாக ஆகிவிடுவாள்‌. அவளுக்கும்‌ 
இவ்வாறு ஒரு உப்பரிகை கிடைத்துவிடும்‌. 


வடக்குக்கோட்டையை ஒட்டிய யானைக்கொட்டிலில்‌ 
அமைதிநிலவியது. யானைகள்‌ அனைத்தும்‌ அந்த 
மரணத்தை அறிந்து அந்தத்‌ துயரில்‌ மூழ்கி நிற்பதாகத்‌ 
தோன்றியது. அது வெறும்‌ தன்மயக்கா என்ற எண்ணம்‌ 
அவனுக்கு எழுந்தது. யானைகள்‌ காதாட்டுகின்றன, 
ஊசலாடுகின்றன, வழக்கம்போலத்தான்‌ தெரிகின்றன.... 
அதன்பின்னர்தான்‌ அங்கிருந்த நூற்றுக்கணக்கான 
யானைகள்‌ எவையுமே இரையெடுக்கவில்லை என்பதை 
கண்டான்‌. அவை துதிக்கையை நிலத்தில்‌ வெறுமே 
துழாவியபடி மெல்ல ஆடிக்கொண்டு நின்றிருந்தன. ஆம்‌, 
ஒன்றுகூட! அவன்‌ பிடிக்‌ ஓட்டி ஒவ்வொரு 
துதிக்கையாக, வாயாக பார்த்தான்‌. அத்தனை 
யானைகளும்‌ துதிக்கைமுன்‌ குவிந்துகிடந்த 
உணவைத்தொடாமல்தான்‌ நின்றுகொண்டிருந்தன. 


சகுனி ரதத்தை நிறுத்தச்சொல்லி யானைகளையே 
பார்த்தான்‌. யானை என்பது வெறும்‌ மிருகமல்ல என்று 
தோன்றியது. ஒட்டகமோ கழுதையோ குதிரையோ அல்ல. 
அது ஒரு கரிய உடல்‌ அல்ல. அது ஓர்‌ ஆளுமை. ஒரு 
மனம்‌. ஓர்‌ ஆன்மா. அதுமட்டும்‌ அல்ல. அதற்கப்பால்‌. 
விண்ணகத்தெய்வங்களில்‌ ஏதோ ஒன்று வந்து 
மண்ணில்‌ யானைகளாக நடித்துக்கொண்டிருக்கிறது. 
அங்கே நிற்க அவன்‌ அஞ்சினான்‌. “ஓட்டு!” என்றான்‌. 


புராணகங்கைக்குள்‌ புதர்க்காடு முழுக்க பல்லாயிரம்‌ 
மரக்குடில்கள்‌ முளைத்து அவையெல்லாம்‌ இணைந்து 
சிறிய ஊர்கள்‌ போல மாறியிருந்தன. அனைத்திலும்‌ 
காந்தாரப்படைவீரர்கள்தான்‌ தங்கியிருந்தனர்‌. 


தாழ்த்திக்கொண்டான்‌. ஆம்‌, இதுவே உகந்தது. இதுவே 
எனக்குப்‌ போதுமானது. கால்கள்‌ இத்தனை 
அழகுகொள்ளுமா? இவை மண்ணை மிதிக்கவும்கூடுமா? 
ஆனால்‌ இவை மண்ணை அறிந்தவை. ஆகவே எனக்கு 
அணுக்கமானவை. இவைகொண்ட எழில்‌ நான்‌ வாழும்‌ 
மண்ணால்‌ அளிக்கப்பட்டது. விண்ணெழில்‌ கொண்ட 
பீலியை அறிய நான்‌ மீண்டும்‌ பிறந்தெழுவேன்‌. அவன்‌ 
உள்ளம்‌ கண்ணீர்‌ வார்த்துக்கொண்டிருந்தது. ஒவ்வொரு 
சொல்லும்‌ ஒளிகொண்ட துளிகளென எங்கோ சொட்டின. 


சிருங்கபிந்துவின்‌ கோட்டைவாயிலில்‌ இளைய யாதவர்‌ 
நுழைந்தபோது அச்சிற்றூரின்‌ பெண்டிர்‌ அனைவரும்‌ 
இல்லங்களின்‌ திண்ணை முகப்புகளில்‌ தோளொடு 
தோள்‌ நெருக்கி நின்று ஒருவர்‌ மீது ஒருவர்‌ எட்டி 
அவரைப்‌ பார்த்தனர்‌. புன்னகையுடன்‌ அவர்களை 
நோக்கியும்‌ சிறுகுழவிகளிடம்‌ கை நீட்டி கன்னம்‌ தொட்டு 
ஓரிரு இன்சொல்‌ உரைத்தும்‌ அவர்‌ மையமாளிகை 
நோக்கி சென்றார்‌. குழந்தைகள்‌ அவரிடம்‌ கண்டதென்ன 
என அவன்‌ வியந்தான்‌. கன்னியர்‌ கண்டது பிறிதொன்று. 
அன்னையர்‌ அறிந்தது அனைவரும்‌ அறிந்த ஒன்று. 
அவர்கள்‌ விழிகளால்‌ அவரை அள்ளி 
வண்ணங்களாக்கி பெருந்திரை ஒன்றில்‌ 
வரைந்துகொண்டிருந்தனர்‌. 


இயல்பான நடையும்‌ அசைவுகளுமாக அவர்‌ இழந்த 
நகருக்கு மீண்டுவரும்‌ அரசன்‌ போலிருந்தார்‌. அங்கிருந்த 
ஒவ்வொருவரையும்‌ முன்னரே அறிந்தவர்‌ எனத்‌ 
தோன்றினார்‌. அங்கிருந்த ஒவ்வொருவரும்‌ அவரை 
ஒவ்வொரு நாளும்‌ காண்பவர்போல்‌ 
விழிமலர்ந்திருந்தனர்‌. அரண்மனையின்‌ படிகளில்‌ அவர்‌ 
ஏறும்போது அசுர குடியின்‌ மூதாட்டியர்‌ மூவர்‌ மங்கலக்‌ 
குருதி நிரப்பிய மூன்று சிறு கலங்களுடன்‌ எதிர்வர 
கன்னியர்‌ மூவர்‌ மலரும்‌ மஞ்சளரிசியும்‌ மண்ணும்‌ 
கொண்ட தாலங்களை ஏந்தி உடன்வந்தனர்‌. ஒரு 
சொட்டுச்‌ செங்குருதியை ஆலிலையால்‌ தொட்டு அவர்‌ 
நெற்றியிலிட்டு மூதன்னை வாழ்த்தினாள்‌. “வெற்றியும்‌ 
புகழும்‌ தொடர்க! எண்ணியது இயல்க!” 


அரிமலரிட்டு வாழ்த்திய அன்னையரை குனிந்து கால்‌ 
தொட்டு சென்னி சூடி வணங்கினார்‌. “என்‌ இளைய 
மருகன்‌ பிழையென்று எது செய்திருந்தாலும்‌ என்‌ 
பொருட்டு பொறுத்தருளுங்கள்‌, அன்னையரே” என்றார்‌. 
மூதாட்டி ஒருத்தி “உங்களைப்போன்றவன்‌, உங்கள்‌ 
இனிமையும்‌ கூர்மையும்‌ கொண்டவன்‌” என்றாள்‌. 
அபிமன்யூவை நோக்கி புன்னகைத்து அவன்‌ 


தோளைத்தொட்டு அருகணைத்து “புல்லாங்குழல்‌ 
இசைபோல்‌ கூரியது பிறிதொன்றில்லை என்றொரு 
கூற்றுண்டு, அன்னையே” என்றார்‌. 


பின்பு படிகளில்‌ ஏறிச்செல்கையில்‌ அபிமன்யூவிடம்‌ 
“சென்று பாணரை மருத்துவ சாலைக்கு கொண்டு செல்க! 
அவர்‌ அருகே இருந்து வேண்டிய அனைத்தையும்‌ 
இயற்றுக! நலமடைவார்‌ என்னும்‌ செய்தியுடன்‌ என்னை 
வந்து பார்‌” என்றார்‌. தலைவணங்கிய அபிமன்யூ 
திரும்பிச்செல்ல அங்கிருந்த வேட்டுவக்‌ காவலர்களிடம்‌ 
ஓரிரு சொற்கள்‌ பேசி புன்னகைத்தபின்‌ பீடத்தில்‌ 
அமர்ந்து திரும்பி பிரலம்பனைப்‌ பார்த்து “என்‌ 
கால்களைக்‌ கழுவு” என்றார்‌. 


முதற்கணம்‌ அச்சொற்கள்‌ அவனுக்குப்‌ புரியவில்லை. 
அவர்‌ கூறாமலேயே அவனுள்‌ அவை மீண்டும்‌ ஒலிக்க 
உடல்‌ மெய்ப்புகொண்டு கைகூப்பி கண்ணீர்‌ மல்கி 
“ஆணை” என்றான்‌. ஓடிச்சென்று ஏவலரிடம்‌ “வெந்நீர்‌... 
மஞ்சளிட்ட வேப்பெண்ணை கலந்த வெந்நீர்‌” எனக்‌ 
கூவினான்‌. இருவர்‌ ஓடிச்சென்று இரு அகல்யானங்களில்‌ 
ஆவியெழுந்த நீருடன்‌ வந்தனர்‌. அவற்றை அருகே 
வைத்து முழந்தாளிட்டு தரையில்‌ அமர்ந்து நடுங்கும்‌ 
கைகளால்‌ கால்களை தொட்டன்‌. விரல்கள்‌ நடுவே குருதி 
உலர்ந்து கரிய பசையாகி இருந்தது. இரு 
வாமைக்கூம்புகள்‌. இரு குவளைமலர்‌ அடுக்குகள்‌. இரு 
புன்னகைகள்‌. 

அவன்‌ உள்ளம்‌ நெகிழ்ந்து கண்களில்‌ நீர்‌ 
நிறைந்திருந்தது. உடல்‌ நடுங்கிக்கொண்டிருக்க 
அண்ணாந்து அவர்‌ முகத்தை பார்க்க வேண்டுமென்ற 
விருப்பை தவிர்த்தான்‌. அக்கால்களைத்‌ தொட்டு 
விழியொற்ற வேண்டுமென்று எடுத்த கைகளை 
பிறிதொன்று தடுத்தது. அதைவிடப்‌ பெரிதொன்று வந்து 
அதை அறைந்து வீழ்த்தியது. இனியொரு தருணம்‌ 
இல்லை உனக்கு என்றது. தன்‌ இரு கைகளையும்‌ 
அக்கால்களில்‌ வைத்து தொட்டு கண்களில்‌ ஒற்றினான்‌. 
இளைய யாதவரின்‌ கைகள்‌ அவன்‌ தலைமேல்‌ பட்டன. 
அவன்‌ விழிநீர்‌ அக்கால்களின்மேல்‌ உதிர்ந்தது. 


[ீ।agelஅரண்மனை முகப்பில்‌ இளைய யாதவரை 
வரவேற்கும்பொருட்டு முரசுகள்‌ முழங்கின. முற்றத்தில்‌ 
தேர்‌ சென்று நின்றதும்‌ அவர்‌ இறங்குவதற்கு முன்னரே 
மரப்படிகளுடன்‌ இரு ஏவலர்‌ ஓடிவந்தனர்‌. இறங்கி 
அவர்களின்‌ தோள்களைத்தொட்டு புன்னகையுடன்‌ 
ஓரிரு சொற்களை பேசியபின்‌ இருபுறமும்‌ வேல்‌ தாழ்த்தி 


நின்றிருந்த வீரர்களை நோக்கி கைகூப்பியபடி நடந்து 
மாளிகையின்‌ படிகளில்‌ ஏறினார்‌. பிரலம்பன்‌ அவரிடம்‌ 
சென்று “அமைச்சுமாளிகை வழியாக செல்லலாம்‌, அரசே” 
என்றான்‌. ஒருகணம்‌ அவன்‌ கண்களை தொட்டபின்‌ 
“ஆம்‌, செளனகரைப்‌ பார்த்து நெடுநாட்களாகிறது” 
என்றார்‌. 


அவர்கள்‌ படியேறி இடைநாழியில்‌ திரும்பி அமைச்சு 
அமைந்திருந்த அறைக்குள்‌ நுழைந்ததும்‌ செளனகர்‌ 
எதிர்கொண்டு வந்து தலைவணங்கி “இளைய 
யாதவருக்கு வணக்கம்‌. பதின்மூன்றாண்டுகளுக்குப்‌ 
பின்னர்‌ முந்தைய கணத்தில்‌ இருந்து 
தொடங்கிவருபவர்போல்‌ எழுந்திருக்கிறீர்கள்‌” என்றார்‌. 
“நீங்கள்‌ முதிர்ந்துவிட்டீர்கள்‌, செளனகரே” என்றார்‌ 
இளைய யாதவர்‌. “இந்திரப்பிரஸ்தத்தின்‌ இந்தப்‌ 
பதின்மூன்றாண்டுகளும்‌ மும்முடங்கு காலமெனச்‌ 
சென்றன. ஒவ்வொரு நாளும்‌ சோர்ந்து தனித்து 
துயர்கொண்டுதான்‌ மஞ்சத்திற்கு சென்றேன்‌. இளைய 
யாதவரே, அன்றாட நெறிப்பிறழ்வுகளின்றி அரசாள எந்த 
மன்னனாலும்‌ இயலாது. ஆகவே அரசப்பொறுப்பை 
அந்தணர்‌ ஒருபோதும்‌ ஏற்கலாகாதென்று அறிந்தேன்‌” 
என்றார்‌ செளனகர்‌.. 


“அதையே நானும்‌ சொல்ல முடியும்‌. ஒவ்வொரு நாளும்‌ 
மாற்றமின்றி ஒன்றையே செய்ய ஷத்ரியனால்‌ இயலாது. 
அச்சலிப்பை வெல்ல நாளுக்கு ஒரு நெறிபிறழல்‌ நன்று” 
என்றார்‌ இளைய யாதவர்‌. செளனகர்‌ நகைக்க வெளியே 
முழவோசையும்‌ கொம்போசையும்‌ எழுந்தது. பிரலம்பன்‌ 
மெல்ல காலடி எடுத்து வைத்து திறந்த வாயிலினூடாக 
பார்க்க வெளியே முகமுற்றத்தில்‌ பலராமர்‌ தேரில்‌ 
வந்திறங்குவதை கண்டான்‌. அவருடன்‌ இருந்த முதியவர்‌ 
அக்ரூரர்‌ என உணர்ந்தான்‌. தொடர்ந்து வந்த தேரில்‌ 
வசுதேவர்‌ இருந்தார்‌. நகுலனும்‌ சகதேவனும்‌ அவர்களை 
எதிர்கொண்டு தலைவணங்கி முகமன்‌ சொல்லி 
அவைக்கு அழைத்துச்‌ சென்றார்கள்‌. 


தொலைவிலென வாழ்த்தொலிகளும்‌ உலோகக்குறடுகள்‌ 
மரத்தரையில்‌ எழுப்பும்‌ ஓசைகளும்‌ கேட்டு அடங்கின. 
செளனகர்‌ “தாங்கள்‌ அவை நுழையலாம்‌, அரசே” 
என்றார்‌. இளைய யாதவர்‌ “ஆம்‌, மூத்தவர்‌ 
நுழைந்துவிட்டார்‌” என்றார்‌. அப்போதுதான்‌ 
தனக்கிடப்பட்ட பணி என்ன என்று உணர்ந்த பிரலம்பன்‌ 
திடுக்கிட்டு திரும்பி நோக்க இளைய யாதவர்‌ 
புன்னகையுடன்‌ அவன்‌ தோள்களைத்‌ தொட்டு 
“வழிநடத்திச்‌ செல்லுங்கள்‌, வீரரே” என்றார்‌. செளனகர்‌ 


“தங்களை அவையமர்த்த நானே வருகிறேன்‌” என்றார்‌. 
“நன்று! மேலும்‌ அரசர்கள்‌ வந்துகொண்டிருக்கிறார்கள்‌” 
என்றபின்‌ இளைய யாதவர்‌ இடைநாழியில்‌ நடக்க 
பிரலம்பன்‌ அவரை அழைத்துச்‌ சென்றான்‌. 


அவைக்குள்‌ நுழைவதற்கு முன்பு இளைய யாதவர்‌ 
நின்று பிரலம்பனிடம்‌ “என்‌ இருப்பிடம்‌ என்னவென்று 
ஒருகணம்‌ முன்னரே தாங்கள்‌ பார்த்து அதன்‌ அருகே 
நின்றுகொள்ளுங்கள்‌” என்றார்‌. “ஆணை!” என்றபின்‌ 
பிரலம்பன்‌ உள்ளே சென்றான்‌. அரசர்களுக்குரிய 
இருக்கைகள்‌ ஒன்றையொன்று நோக்கும்‌ இரு 
குறுவாள்களின்‌ வடிவில்‌ வளைவாக அமைந்திருந்தன. 
முதன்மை அரசர்களுக்குரிய நிரைக்கு நேர்‌ எதிரில்‌ 
இளைய யாதவருக்கான இடம்‌ இருப்பதை அவன்‌ 
பார்த்தான்‌. அதிலிருந்த இலச்சினையை பார்த்தபின்‌ 
திகைத்து பின்னர்‌ திரும்பி வாயிலில்‌ எட்டிப்பார்த்த 
சாத்யகியிடம்‌ தலைவணங்கினான்‌. 


நிமித்திகர்‌ மேடையேறி “யாதவ அரசர்‌, துவாரகையின்‌ 
தலைவர்‌, கிருஷ்ணர்‌ நுழைவு” என அறிவித்தார்‌. 
அவையிலிருந்த குடிகளும்‌ படைத்தலைவர்களும்‌ உரத்த 
குரலில்‌ வாழ்த்தொலி எழுப்பினர்‌. கைகூப்பியபடி நடந்து 
வந்த இளைய யாதவர்‌ தன்‌ இருக்கையில்‌ 
அமர்ந்துகொள்ள அவருக்குப்‌ பின்னால்‌ 
சிற்றிருக்கையில்‌ பிரத்யும்னனும்‌ சாத்யகியும்‌ 
அமர்ந்தனர்‌. பிரலம்பன்‌ வெளியே செல்ல செளனகர்‌ 
அவனிடம்‌ “இளவரசர்கள்‌ அவைபுகவிருக்கிறார்கள்‌. 
அவை ஒருங்கிவிட்டதென்ற செய்தியை அபிமன்யூவிடம்‌ 
சென்று சொல்க!” என்றார்‌. 


அவன்‌ கிளம்புவதற்குள்‌ சுரேசர்‌ “இளவரசரை 
தேடிக்கொண்டிருக்கிறேன்‌. எங்கு சென்றார்‌?” என்றார்‌. 
“அணி செய்வதற்காக தன்‌ அறைக்கு சென்றார்‌” என்றான்‌ 
பிரலம்பன்‌. “அறையில்‌ அவர்‌ இல்லை. எங்கிருந்தாலும்‌ 
உடனடியாக அவைக்குள்‌ நுழையவேண்டும்‌ என்று 
சொல்க! அரசர்‌ அரியணை அமர்வதற்குள்‌ தன்‌ பீடத்தில்‌ 
அவர்‌ அமர்ந்தாகவேண்டும்‌” என்றார்‌ சுரேசர்‌. பிரலம்பன்‌ 
வெளியே சென்றபோது பீமனும்‌ நகுலனும்‌ சகதேவனும்‌ 
உரையாடியபடி வந்துகொண்டிருப்பதை கண்டான்‌. 
அரசர்கள்‌ அனைவரும்‌ 
அவையுகுந்துவிட்டிருந்தமையால்‌ அவர்கள்‌ சற்று 
எளிதாகிவிட்டிருந்தனர்‌. 


பீமன்‌ அவனை அணுகி தன்‌ பெரிய கையை அவன்‌ 
தோளில்‌ வைத்து “எங்கே உன்‌ இளவரசன்‌?” என்றான்‌. 


“மாடிக்கு சென்றார்‌” என்றான்‌ பிரலம்பன்‌. கையின்‌ 
எடையால்‌ அவன்‌ முதுகு வளைந்தது. அவன்‌ தோளில்‌ 
தட்டி “அழைத்து வா!” என்றபின்‌ பீமன்‌ “இளைய யாதவர்‌ 
அவையுகுந்துவிட்டாரா?” என்றான்‌. “ஆம்‌” என்று 
பிரலம்பன்‌ சொன்னான்‌. நகுலன்‌ அவனிடம்‌ “மற்ற 
இளவரசர்கள்‌ எங்கே?” என்றான்‌. “அவைபுகும்பொருட்டு 
மறுபக்க அணியறையில்‌ அமர்ந்திருக்கிறார்கள்‌.” 
நகுலன்‌ தலையசைத்து நடந்தான்‌. 


பீமன்‌ அவை புகுந்த ஓசை உரக்க ஒலித்தது. கூடத்திற்குச்‌ 
சென்றபோது அங்கு இருந்த காவலர்கள்‌ அனைவரும்‌ 
அவை நோக்கி வந்துவிட்டிருப்பதை கண்டான்‌. ஒழிந்த 
கூடம்‌ வழியாக இடைநாழியினூடாகச்‌ சுற்றி திரும்பி 
வந்தபோது அர்ஜுனன்‌ அவனை கண்டான்‌. “இங்கென்ன 
செய்கிறாய்‌?” என்றான்‌ அர்ஜுனன்‌. பிரலம்பன்‌ திகைத்து 
“இளவரசர்‌...” என்று இழுக்க “அந்த மூடன்‌ மாடிப்படியில்‌ 
கனவு கண்டபடி அமர்ந்திருக்கிறான்‌. உரிய 
ஆடைகளுடன்‌ அவனை அவைபுகும்படி சொல்‌!” 
என்றபடி அர்ஜுனன்‌ அவை நோக்கி சென்றான்‌. 
திரெளபதியும்‌ யுதிஷ்டிரரும்‌ அவை புகும்‌ 
வாழ்த்தொலிகளும்‌ மங்கல இசையும்‌ கேட்டன. 


அவன்‌ உள்ளறையினூடாகச்‌ சென்று இடைநாழிக்கு 
வந்தபோது குந்தி சேடியர்‌ சூழ அவைக்கு சென்று 
கொண்டிருந்ததைக்‌ கண்டு ஒதுங்கி நின்றான்‌. 
பிரலம்பன்‌ அவைக்குள்‌ நுழைந்து அமைச்சரிடம்‌ 
“எங்கும்‌ தேடிப்பார்த்துவிட்டேன்‌. இளவரசரை 
காணவில்லை” என்றான்‌. “காணவில்லையா? 
இச்செய்தியைச்‌ சொல்ல உமக்கு நாணமில்லையா?” 
என்றார்‌ சுரேசர்‌. பிரலம்பன்‌ பேசாமல்‌ நின்றான்‌. “அவர்‌ 
இருக்கைக்கு பின்புறம்‌ அமர்ந்துகொள்க. நான்‌ அவரை 
அழைத்துவர ஒற்றர்களை அனுப்புகிறேன்‌” என்றபடி 
சுரேசர்‌ வெளியே சென்றார்‌. 


பிரலம்பன்‌ அபிமன்யூவின்‌ இருக்கைக்கு பின்னால்‌ 
சென்று அமர்ந்தபோது அபிமன்யூ மறுபக்க 
வாயிலினூடாக விரைந்து வந்து அவனுடைய 
இருக்கையில்‌ அமர்ந்து அவனை நோக்கி புன்னகை 
செய்தான்‌. பிரலம்பன்‌ பெருமூச்சுவிட்டான்‌. 

[1௨26]பிரலம்பன்‌ இளைய யாதவரின்‌ முகத்தையே உற்று 
நோக்கிக்கொண்மருந்தான்‌. 
அவைமுறைமைகளின்போது அவர்‌ அரைக்கண்மூடி 
அங்கிலாதவர்‌ என அமர்ந்திருந்தார்‌. 
அவைநுழைந்தபோது நேராகச்‌ சென்று முன்னிரையில்‌ 
அமர்ந்திருந்த வசுதேவரை அணுகி கால்தொட்டு 
வணங்கினார்‌. அவர்‌ ஒருமுறை பலராமரை நோக்கிவிட்டு 
“நலம்‌ சூழ்க!” என்றார்‌. பலராமரை அவர்‌ 
தாள்வணங்கியபோது அவரும்‌ அதேபோல உணர்வற்ற 
மொழியில்‌ “நலம்‌ சூழ்க!” என்றார்‌. அவர்களருகே 
அமர்ந்திருந்த அக்ரூரரை வணங்கியபோது அவர்‌ 
வெறுமனே அவரது தலையை தொட்டார்‌. அதன்‌ பின்‌ 
தன்‌ இருக்கையை வந்தடைந்த இளைய யாதவர்‌ 
கண்களை மூடிக்கொண்டார்‌. 


இளைய யாதவரின்‌ அருகே அமர்ந்திருந்த சாத்யகி 
குமுறிக்கொண்டிருப்பதை பிரலம்பன்‌ கண்டான்‌. 
இளைய யாதவர்‌ வணங்கும்போது அவன்‌ 
யாதவநிரையை நோக்கிக்கொண்டிருந்தான்‌. பின்னர்‌ 
ஒருமுறைகூட திரும்பி நோக்கவில்லை. ஆனால்‌ அவன்‌ 
உடலிலேயே உளக்குமுறல்‌ விழி அறியாத ஒன்றாக 
தெரிந்துகொண்டிருந்தது. அங்கு நிகழ்ந்ததை அங்கிருந்த 
அனைவருமே நன்குணர்ந்திருந்தனர்‌. இளைய யாதவர்‌ 
அவைக்குள்‌ நுழைகையில்‌ தன்னை அவருக்கான 
இருக்கையருகே சென்று நின்றிருக்கச்‌ சொன்னது அந்த 
இக்கட்டான சூழலை சுருக்கமான காலடிகளுடன்‌ 
விரைந்து முடிப்பதற்காகத்தான்‌ என பிரலம்பன்‌ 
உணர்ந்தான்‌. 


இளைய யாதவர்‌ உள்ளே நுழைந்ததும்‌ அவை மெல்லிய 
கலைவோசையுடன்‌ பதற்றம்‌ கொண்டது. பின்னர்‌ உச்சம்‌ 
கொண்டு விழிகளாகியது. இளைய யாதவர்‌ அமர்ந்ததும்‌ 
அவர்மேல்‌ விழி நிலைக்கச்செய்து காத்திருந்தது. பின்னர்‌ 
மெல்ல இயல்பாகி பேச்சொலி கொண்டது. யுதிஷ்டிரர்‌ 
வந்தமர்ந்து முடியும்‌ கோலும்‌ சூடிக்கொண்டார்‌. இளைய 
பாண்டவர்கள்‌ அவரை வணங்கி தங்கள்‌ பீடங்களில்‌ 


அமர்ந்தனர்‌. 
முதலில்‌ குந்திபோஜர்‌ யுதிஷ்டிரரை வாழ்த்தினார்‌. 


பின்னர்‌ துருபதர்‌ வாழ்த்தளித்தார்‌. பின்னர்‌ 
ஷத்ரியர்களான வத்சநாட்டரசர்‌ சுவாங்கதரும்‌, துஷார 
மன்னர்‌ வீரசேனரும்‌, திரிகர்த்த மன்னர்‌ சுசர்மரும்‌, கேகய 
மன்னர்‌ திருஷ்டகேதுவும்‌, மல்லநாட்டரசர்‌ ஆகுகரும்‌, 
காரூஷநாட்டு க்ஷேமதார்த்தியும்‌, பல்லவநாட்டரசர்‌ 
நதீஜனும்‌, தரதர்களின்‌ அரசராகிய கர்ணவேஷ்டரும்‌ 
அவைமுறைமைகளை செய்தனர்‌. 


ஒரே குரலில்‌ என முறைமைச்சொற்கள்‌ 
ஒலித்துக்கொண்டிருந்தன. ஒவ்வொரு அசைவும்‌ நன்கு 
வகுக்கப்பட்டிருந்தது. அவை முறைமைகள்‌ 
முடிந்தபின்னர்‌ செளனகர்‌ அபிமன்யூவின்‌ 
திருமணச்செய்தியை அறிவித்தார்‌. மறுநாள்‌ 
முதற்புலரியில்‌ விராடநிலத்தின்‌ உபப்பிலாவ்யநகரியில்‌ 
தென்மேற்கு மூலையில்‌ அமைந்துள்ள கொற்றவை 
ஆலயத்தில்‌ மணக்கோள்‌ நிகழும்‌ என்றும்‌ அந்நாள்‌ 
முழுக்க விழவுகளும்‌ களியாட்டுகளும்‌ எழும்‌ என்றும்‌ 
அறிவித்தார்‌. வழக்கமான கலைவோசையுடன்‌ 
வாழ்த்தொலிகள்‌ எழுந்தன. எவரும்‌ பெரிதாக 
ஆர்வம்கொள்ளவில்லை என்று தெரிந்தது. அபிமன்யூ 
எழுந்து அவையை வணங்க அனைவரும்‌ அரிமலர்‌ தூவி 
அவனை வாழ்த்தினர்‌. அவன்‌ குந்திபோஜரையும்‌ 
துருபதரையும்‌ வசுதேவரையும்‌ பலராமரையும்‌ 
வணங்கியபின்‌ இளைய யாதவரை அணுகி வாழ்த்து 
பெற்றான்‌. விழித்துக்கொண்டவர்போல அசைந்தெழுந்து 
அவர்‌ மரபுச்சொற்களை உரைத்தார்‌. 


அவையை வணங்கியபின்‌ வந்து அமர்ந்த அபிமன்யூ 
“அரசன்‌ என்றால்‌ வணங்கி வணங்கி சாகவேண்டும்‌ என 
வகுத்தவன்‌ எவன்‌?” என்றான்‌. “ஆணவம்‌ 
கொள்ளலாகாதே என்றுதான்‌” என்றான்‌ பிரலம்பன்‌. 
“ஆணவமில்லா அரசன்‌ எவன்‌? நான்‌ அரசனாக 
இருந்தாலும்‌ இதோ எப்படி பணிகிறேன்‌ பார்த்தீர்களா 
என்றல்லவா அனைவரும்‌ 
எண்ணிக்கொண்டிருக்கிறார்கள்‌?” என்றான்‌ அபிமன்யூ. 
பிரலம்பன்‌ “முகத்தை உறைநிலையில்‌ 
வைத்துக்கொள்ளுங்கள்‌, அரசே. அசைந்தசைந்து 
அமரவேண்டாம்‌. அவையே உங்களை நோக்குகிறது” 
என்றான்‌. “நான்‌ துயில்கொள்ளப்போகிறேன்‌. 
வேறுவழியில்லை” என்றான்‌ அபிமன்யூ. “மூத்த தந்தை 
பேசத்தொடங்கினாரென்றால்‌ நன்று. நல்லுறக்கம்‌ 
அமையும்‌.” 


அதன்‌ பின்னர்‌ இயல்பாக அரசுசூழ்தலைப்பற்றி பேச்சு 
திரும்பியது. அதிலிருந்த ஒழுக்கு பிரலம்பனை வியக்கச்‌ 


செய்தது. அவைக்கு நன்றி சொன்ன யுதிஷ்டிரர்‌ 
ஒவ்வொரு அரசரையும்‌ பெயர்சொல்லி வாழ்த்தி 
முகமன்கள்‌ உரைத்து முடிக்கையில்‌ மெய்யாகவே 
அபிமன்யூ மெல்லிய குறட்டையுடன்‌ முகம்‌ மார்பின்மேல்‌ 
படிய துயில்கொண்டுவிட்டிருந்தான்‌. 
வாழ்த்துக்களுக்குப்பின்‌ யுதிஷ்டிரர்‌ “நான்‌ இன்று 
நிலமில்லாதவன்‌. இந்நகரை கொடையெனப்‌ பெற்று 
முடிசூடியிருக்கிறேன்‌. இங்கே என்‌ முடியை நம்பி 
வந்துள்ள அனைவரும்‌ என்‌ முடிகாக்க 
உடன்நிற்பவர்கள்‌ என்றே கொள்கிறேன்‌. பாண்டுவின்‌ 
குருதிக்குரிய நிலத்தில்‌ நான்‌ கோல்‌ கொண்டமைகையில்‌ 
மீண்டும்‌ அனைவரும்‌ வரவேண்டும்‌. அன்று ஓர்‌ 
உண்டாட்டில்‌ நாம்‌ கைகோத்து நடமிடுவதற்கு 
இறையருள்‌ கூடவேண்டும்‌” என்றார்‌. 


துருபதர்‌ எழுந்து “அது நிகழும்‌... விரைவிலேயே. இங்கே 
நாம்‌ முடிகொண்ட மன்னர்கள்‌ கூடியிருப்பது அது 
குறித்து பேசும்பொருட்டே. என்ன செய்யப்போகிறோம்‌? 
இப்போதே முடிவு செய்துவிடுவோம்‌” என்றார்‌. “முதலில்‌ 
நிகழ்ந்ததென்ன என்று செளனகர்‌ விளக்கட்டும்‌” என்றார்‌ 
குந்திபோஜர்‌. “ஆம்‌, நாம்‌ முதலில்‌ நிகழ்ந்ததை சுருக்கிக்‌ 
கொள்வோம்‌. முறைப்படி அனைத்தும்‌ 
செய்யப்பட்டுள்ளனவா என்பதிலிருந்தே நாம்‌ 
தொடங்கமுடியும்‌” என்றார்‌ விராடர்‌. முதற்பேச்சுக்களை 
மூத்தவர்களே முன்னெடுத்தனர்‌. அது உரையாடலை 
அவர்கள்‌ வழிநடத்திக்கொண்டு செல்ல முயல்வதை 
காட்டியது. அதை மச்சர்களும்‌ நிஷாதர்களும்‌ 
ஆதரித்தனர்‌. அங்கிருந்த அனைவரும்‌ அத்தனை 
சொற்களையும்‌ இளைய யாதவருக்காகவே 
எடுப்பதுபோல்‌ இருந்தது. 


செளனகர்‌ அன்றுவரை நிகழ்ந்த அனைத்தையும்‌ 
படிப்படியாக விரித்துரைத்தார்‌. அப்போது சூழ்ந்துள்ள 
அரசியல்‌ நிலையை விளக்கினார்‌. “இன்று 
அணைந்திருப்பது இத்தருணம்‌. நம்முடன்‌ எட்டு 
துணையரசர்களும்‌ மூன்று மணவுறவு அரசர்களும்‌ 
மட்டுமே உள்ளனர்‌. நம்மிடம்‌ சேராதவர்கள்‌ அனைவருமே 
அவர்களிடம்‌ சேரக்கூடுமென்று எண்ணி நிலை சூழ்வதே 
நமக்கு நன்று. ஏனெனில்‌ நம்மிடம்‌ சேராதவர்கள்‌ 
தன்னுடன்‌ சேர்ந்துகொள்வதாக எண்ணியே மூத்த 
கெளரவர்‌ தன்‌ நிலைபாடுகளை எடுப்பார்‌. அவை 
ஆகவேண்டியதை உரைக்கட்டும்‌” என்று தலைவணங்கி 
அமர்ந்தார்‌. 


வசுதேவர்‌ “சல்யர்‌ இன்னும்‌ அவைபுகவில்லை 


அல்லவா?” என்றார்‌. யுதிஷ்டிரர்‌ “ஆம்‌. ஆனால்‌ அவர்‌ 
கிளம்பிவிட்டாரென்ற செய்தி வந்திருக்கிறது. இங்கு 
வந்துகொண்டிருப்பதாக அவரே கூறியிருக்கிறார்‌. 
இங்கன்றி வேறெங்கும்‌ அவர்‌ செல்வதற்கும்‌ இல்லை” 
என்றார்‌. விராடர்‌ “மச்சர்கள்‌, நிஷாதர்களில்‌ 
பெரும்பான்மையினர்‌ நம்முடன்‌ இருக்கிறார்கள்‌ என்றே 
கொள்வோம்‌. எங்கள்‌ குடி இத்தருணத்தில்‌ இங்கு 
நின்றாகவேண்டும்‌. எங்கோ ஒரு களத்தில்‌ ஷத்ரியர்களை 
வாள்‌ எதிர்கொள்பவர்களாகவே நாங்கள்‌ 
இங்கிருக்கிறோம்‌” என்றார்‌. 


திருஷ்டத்யும்னன்‌ “பாஞ்சாலர்களின்‌ படை, கருவூலம்‌ 
இரண்டும்‌ சென்ற ஆண்டுகளில்‌ திரண்டு 
முழுத்திருக்கின்றன. பாரதவர்ஷத்தின்‌ எந்த நாட்டுக்கும்‌ 
இளைத்தவையல்ல” என்றான்‌. குந்திபோஜர்‌ தளர்ந்த 
தாழ்ந்த குரலில்‌ “மகதர்‌ என்ன முடிவெடுத்திருக்கிறார்‌?” 
என்றார்‌. பீமன்‌ “ஜராசந்தரின்‌ மைந்தன்‌ சகதேவனை 
இளைய யாதவர்‌ நெஞ்சோடணைத்து அரியணை 
அமர்த்தினார்‌. இந்திரப்பிரஸ்தம்‌ கோல்துணை 
அளித்தது. நாம்‌ கானேகிய காலகட்டத்தில்‌ துரியோதனன்‌ 
சகதேவனை வென்று அவன்‌ அன்னைவழியினராகிய 
ஜரைகுடியின்‌ காட்டுக்குத்‌ துரத்திவிட்டு ஜராசந்தரின்‌ 
இளையோனும்‌ பிருஹத்ரதருக்கு ஷத்ரியகுடியில்‌ 
பிறந்தவனுமாகிய பிருஹத்சேனனை அரசனாக்கினான்‌. 
இன்று அவன்‌ மகதத்தை துரியோதனனின்‌ 
ஆணைபெற்று ஆள்கிறான்‌” என்றான்‌. 


செளனகர்‌ “ஜரர்கள்‌ மகதத்துடன்‌ எவ்வகையிலும்‌ 
பொருந்தாமல்‌ போரிட்டுக்கொண்டே இருக்கிறார்கள்‌. 
நான்காண்டுகளுக்கு முன்பு சகதேவன்‌ நோயுற்று 
இறந்தான்‌. அவன்‌ இளையவன்‌ ஜயத்சேனன்‌ ஜரர்களுக்கு 
தலைமை தாங்குகிறான்‌. ராஜகிருகத்திற்கு வடக்கே 
கங்கைக்கரையின்‌ சேற்றுநிலத்தில்‌ அவர்கள்‌ பாடலிபுரம்‌ 
என்னும்‌ ஊரை சிறுநகரென உருவாக்கியிருக்கிறார்கள்‌. 
சதுப்பிலமைந்த துறைமுனம்பு அது. இன்று அது 
கங்கைக்கரைப்‌ பெரும்படகுகள்‌ அணையும்‌ துறைநகர்‌. 
ஜரர்கள்‌ தங்களை மெய்யான மகதர்கள்‌ என்று 
சொல்லிக்கொள்கிறார்கள்‌” என்றார்‌. 


“அவர்களுக்கு அழைப்பு அனுப்பப்பட்டதா?” என்றார்‌ 
துருபதர்‌. “ஆம்‌, ஆனால்‌ அவர்கள்‌ உடனடியாக 
முடிவெடுக்க விரும்பவில்லை. வணிகம்‌ வளர்ந்துவரும்‌ 
பொழுதில்‌ ராஜகிருகத்துடன்‌ ஒரு பூசல்‌ வேண்டுமா என 
ஐயுறுகிறார்கள்‌” என்றார்‌ செளனகர்‌. “உண்மையில்‌ 
ஜராசந்தரின்‌ எட்டு மைந்தர்கள்‌ அரசுரிமை 


கோருகிறார்கள்‌. அவர்களுக்குள்‌ தொடர்‌ பூசல்‌ 
நிகழ்ந்துகொண்டிருக்கிறது. ஜராசந்தரின்‌ ஷத்ரிய குலத்து 
மைந்தனை அரியணை அமர்த்தியிருக்கிறார்‌ 
துரியோதனர்‌. அவனை ஆறு ஷத்ரியகுடி மைந்தர்கள்‌ 
எதிர்க்கிறார்கள்‌. ஜரர்கள்‌ மட்டுமல்ல சில ஷத்ரியர்களும்‌ 
நம்முடன்‌ சேரக்கூடும்‌.” 


“அவ்வாறு கணிக்கப்போனால்‌ நாம்‌ செல்லும்‌ 
தொலைவுகள்‌ பல உள்ளன. இன்று நம்‌ கையில்‌ 
திரண்டிருப்பதென்ன என்று மட்டுமே நாம்‌ 
பார்க்கவேண்டும்‌” என்றார்‌ யுதிஷ்டிரர்‌. குந்தி 
“அவ்வாறல்ல, மைந்தா” என மெல்ல தொடங்கினாள்‌. 
“இவ்வாறு இன்று முரண்கொண்டு நிற்கும்‌ 
அனைவரிடமும்‌ நாம்‌ தொடர்பு கொள்ளவேண்டும்‌. 
அவர்களை நாம்‌ தொடர்பு கொள்கிறோம்‌ என்பது 
மந்தணமாக இருக்க இயலாது. எனவே முரண்கொள்வோர்‌ 
அனைவருமே கூர்ந்து உளவு பார்க்கப்படுபவர்களாக 
இருப்பார்கள்‌. அவர்களை நாம்‌ தொடர்பு கொள்கிறோம்‌ 
என்பதே நம்மீது அச்சத்தை உருவாக்கும்‌. நம்‌ தரப்பு 
பெருகி வருகிறது என்ற எண்ணம்‌ எழும்‌.” 


செளனகர்‌ “ஆம்‌, பேரரசியின்‌ கூற்று மெய்யானதே. 
பாரதவர்ஷத்தின்‌ பத்தொன்பது நாடுகளில்‌ 
இளவரசர்கள்‌ எவரேனும்‌ ஆளும்‌ அரசுடன்‌ 
முரண்கொண்டு படைதிரட்டி நின்றிருக்கிறார்கள்‌. 
அனைவருக்கும்‌ நம்‌ அரசரிடமிருந்து தூது செல்லலாம்‌” 
என்றார்‌. யுதிஷ்டிரர்‌ “நாம்‌ படைதிரட்டுவதைப்பற்றி 
இப்போது பேச வேண்டியதில்லை” என்றார்‌. “நானும்‌ 
படை திரட்டுவதைப்பற்றி பேசவில்லை” என்று 
சினமெழுந்த குரலில்‌ குந்தி சொன்னாள்‌. “அவர்களை 
நமது தூதர்‌ சென்று சந்திக்கட்டும்‌. அச்சந்திப்பின்‌ செய்தி 
துரியோதனனை சென்று அடையட்டும்‌. நம்‌ நில உரிமை 
குறித்து நாம்‌ பேச அமர்கையில்‌ அச்செய்தியும்‌ அருகே 
அமைந்திருக்கவேண்டும்‌.” 


குந்தியின்‌ சினம்‌ அவையை அச்சம்‌ கொள்ளச்செய்தது. 
சற்றுநேரம்‌ அங்கே சொல்லெழவே இல்லை. 
அபிமன்யூவின்‌ குறட்டையோசை உரக்க ஒலிக்க 
அர்ஜுனன்‌ திரும்பி நோக்கினான்‌. அவ்விழிகளை 
சந்தித்து தலைகுனிந்த பிரலம்பன்‌ அபிமன்யூவை 
தொட்டான்‌. குறட்டை நிற்க அவன்‌ விழிக்காமலேயே 
உடலை அசைத்து சப்புகொட்டினான்‌. மீண்டும்‌ குறட்டை 
மெல்ல எழுந்தது. “எனக்கு இவை அனைத்தும்‌ ஏதோ 
போரை நோக்கி செல்வதாகவே தோன்றுகிறது” என்று 
யுதிஷ்டிரர்‌ சொன்னார்‌. “நமக்கு நில உரிமை உள்ளது. 


அவர்களின்‌ கழுதைகளும்‌ ஒட்டகங்களும்‌ 
குறுங்காட்டுக்குள்‌ சிறிய மரங்களின்‌ அடியில்‌ நின்றும்‌ 
கால்மடித்துக்கிடந்தும்‌ வைக்கோல்‌ 
மென்றுகொண்டருந்தன. அவனுடைய ரதத்தைக்‌ 
கண்டதும்‌ காந்தார வீரர்கள்‌ எழுந்து நின்று 
ஆயுதங்களை கையிலெடுத்து வாழ்த்துகூவாமல்‌ மேலே 
தூக்கினர்‌. அவன்‌ கைகளை மெல்ல தூக்கி அதனை 
ஏற்றபடி முன்னால்‌ சென்றான்‌. 


புழுதிநிறைந்த சாலை குறுங்காட்டுக்குள்‌ சென்று பின்‌ 
கிளைபிரிந்தது. சரளைகற்களாலான சிறிய சாலை 
சென்ற மழையில்‌ அரித்து ஓடைகளால்‌ ஊடுருவப்பட்டுக்‌ 
கிடந்தது. அதன்மேல்‌ புதிய வண்டித்தடங்கள்‌ சென்றன. 
சாலையின்‌ மறு எல்லையில்‌ இருந்தது யானைமயானம்‌. 
அங்கே நிறையபேர்‌ கூடியிருப்பதை காணமுடிந்தது. 
அவனுடைய ரதம்‌ வருவதைக்‌ கண்டதும்‌ ஏவலர்‌ 
முன்னால்‌ ஓடிவந்து வணங்கினர்‌. 


ரதம்‌ நின்றதும்‌ சகுனி இறங்கிக்கொண்டான்‌. 
சால்வையைச்‌ சுற்றியபடி அவன்‌ சென்றபோது எதிரே 
யானக்கொட்டில்‌ அதிபரான வைராடர்‌ அவனை நோக்கி 
வந்து வணங்கினார்‌. அவன்‌ பின்னால்‌ வந்தபடி 
“உபாலன்‌ என்று அந்தப்பெருங்களிறுக்குப்பெயர்‌ 
இளவரசே. நூறுவயதாகிறது” என்றார்‌. “நூறு வயதா?” 
என்றான்‌ சகுனி. “ஆம்‌, அதுதான்‌ யானைக்கு 
நிறைவயது. பொதுவாக யானைகள்‌ எண்பதைத்‌ 
தாண்டுவதில்லை. இது நூறை நிறைவுசெய்த நாள்‌ 
இன்று...” 


சகுனி வியப்பை வெளிக்காட்டாமல்‌ திரும்பி 
நோக்கியபின்‌ பார்வையைத்‌ திருப்பிக்கொண்டான்‌. 
“பீஷ்மபிதாமகரின்‌ அன்புக்குரிய யானை... பிதாமகர்‌ 
இன்று காட்டில்‌ இருக்கிறார்‌. எரியூட்டுவதற்கு முன்‌ 
வருவார்‌ என்றார்கள்‌” என்றார்‌ வைராடர்‌. “இளமையில்‌ 
அவர்தான்‌ உபாலனின்‌ சோதரன்‌ போலிருந்தார்‌. 
அவர்கள்‌ இணைந்து காட்டுக்குச்செல்வார்கள்‌. ஆகவே 
அவர்தான்‌ எரியூட்டவேண்டும்‌” என்றார்‌. 


“எரியூட்டுவதா?” என்றான்‌ சகுனி. “ஆம்‌ இளவரசே. 
யானையின்‌ இறப்பு எளிய மிருகமொன்றின்‌ இறப்பல்ல. 
மண்ணில்பிறக்கும்‌ அனைத்து யானைகளும்‌ 
காட்டரசர்களே. ஆகவே ஒரு மாமன்னருக்குரிய 
அனைத்தும்‌ யானைக்குச்‌ செய்தாகவேண்டும்‌. பிறந்த 
முதல்நாள்‌ அதன்‌ குருதி உறவாக தன்னை 
நிறுத்திக்கொள்ளும்‌ ஒருவர்‌ அதற்கு முதலினிமை 


அதை மட்டுமே நாம்‌ பேசவிருக்கிறோம்‌. அதை மறுப்பது 
அறமல்ல என்று பேரறத்தானின்‌ மைந்தனாகிய 
துரியோதனனின்‌ உள்ளமைந்த உளச்சான்றுக்கு 
சொல்கிறோம்‌. அவ்வளவுதான்‌” என்றார்‌. 


குந்திபோஜர்‌ “மூத்த கெளரவர்‌ நமது யுகத்தைச்‌ சார்ந்தவர்‌ 
அல்ல என்கிறார்கள்‌. எழுந்துவிட்ட கலியுகத்தின்‌ முகம்‌ 
அவர்‌ என்று சூதர்கள்‌ பாடுகிறார்கள்‌. அவருள்‌ வாழ்வது 
இன்று நம்‌ அனைவரிலும்‌ வாழும்‌ அறமல்ல. நாளை 
எழுந்து இப்புவியை ஆளப்போகும்‌ பிறிதொரு அறம்‌. 
கொண்டதனைத்தும்‌ எனக்கே என்றும்‌ கொள்ளும்‌ முறை 
அனைத்தும்‌ நெறியே என்றும்‌ தன்‌ அகத்துறையும்‌ 
தெய்வங்களை நம்பவைக்கும்‌ ஆற்றல்கொண்ட கூர்மதி 
அன்று அனைவரையும்‌ ஆளும்‌ என்கிறார்கள்‌. மைந்தா, 
கிருதயுகத்தை அறம்‌ ஆண்டது. திரேதாயுகத்தை 
உணர்வுகள்‌ ஆண்டன. துவாபர யுகத்தை நம்பிக்கைகள்‌ 
ஆள்கின்றன. கலியுகத்தை மதியே ஆளும்‌ என்கிறார்கள்‌ 
நூலோர்‌” என்றார்‌. “நாம்‌ செய்யக்கூடுவதென்ன? 
துரியோதனனிடம்‌ எவர்‌ பேசக்கூடும்‌? எதை? 
அதைமட்டும்‌ நாம்‌ இங்கு முடிவெடுப்போம்‌” என்று 
யுதிஷ்டிரர்‌ சொன்னார்‌. 


சுற்றிச்‌ சுற்றி பேச்சு ஒரு முனையையே வந்து 
அடைவதைப்போல்‌ பிரலம்பனுக்கு தோன்றியது. 
இளைய யாதவர்‌ தன்‌ சொல்லுடன்‌ எழவேண்டும்‌ என்று 
அனைவரும்‌ எதிர்பார்ப்பதுபோல. அவர்‌ அத்தருணத்தை 
முன்னரே வந்து அடைந்து ஒவ்வொரு சொல்லுக்கும்‌ 
ஒத்திப்போட்டுக்கொண்டிருக்கிறார்‌ என்பதுபோல. 
அவன்‌ அவரையே நோக்கினான்‌. அரைவிழி தாழ்த்தி 
தலையை வலக்கையில்‌ சாய்த்து ஊழ்கத்திலென 
அமர்ந்திருந்தார்‌. மணிமுடியிலெழுந்த பீலி விழிதிறந்து 
அனைவரையும்‌ நோக்கிக்கொண்டிருந்தது. 


யுதிஷ்டிரர்‌ “எங்களால்‌ எங்கும்‌ சென்றடைய 
முடியவில்லை. எங்கள்பொருட்டு இளைய யாதவரே தன்‌ 
தரப்பை சொல்ல வேண்டுமென்று விழைகிறேன்‌” 
என்றார்‌. அனைவரும்‌ இளைய யாதவரை நோக்க 
சாத்யகி அவரை மெல்ல தொட்டான்‌. இளைய யாதவர்‌ 
திகைத்தவர்போல விழிதிறந்து அனைவரையும்‌ 
பார்த்தார்‌. பின்னர்‌ எழுந்து “நிலத்தின்பொருட்டு எனில்‌ 
நான்‌ பேச ஏதுமில்லை. எந்த நிலமும்‌ இப்புவியில்‌ 
அறத்தால்‌ கொள்ளப்பட்டதல்ல. எனவே அறத்தின்‌ 
பொருட்டு கோரப்படவேண்டியதும்‌ அல்ல” என்றார்‌. 


அவையில்‌ எழுந்த அமைதியையும்‌ பின்‌ 


வெடித்தெழுந்ததுபோல்‌ ஒலித்த முழக்கத்தையும்‌ கேட்டு 
உளவிசையுடன்‌ பிரலம்பன்‌ எழுந்தமர்ந்தான்‌. “என்ன 
சொல்கிறீர்கள்‌? நிலம்‌ அரசர்களுக்கு தெய்வங்களால்‌ 
அளிக்கப்பட்டது, வேதங்களால்‌ உரிமைநிறுத்தப்பட்டது” 
என்றான்‌ தனாயு நாட்டரசனாகிய மணிமான்‌. இளைய 
யாதவர்‌ புன்னகையுடன்‌ அவனை நோக்கி “உங்கள்‌ 
நாட்டுநிலம்‌ எப்படி பெறப்பட்டது? இல்வலர்‌ என்னும்‌ 
அசுரமன்னரால்‌ ஆளப்பட்டது உங்கள்‌ தலைநகரமாகிய 
மணிமதீபுரம்‌. அதை உங்கள்‌ முன்னோரான மணிமயர்‌ 
வென்று கைப்பற்றி அரசொன்றை அமைத்தார்‌” என்றார்‌. 


மணிமான்‌ “ஆம்‌” என்றான்‌. “அதை முன்பு கசியபருக்கு 
திதியில்‌ பிறந்த தைத்யர்களாகிய நிவாதகவசர்கள்‌ 
ஆண்டிருந்தனர்‌. அவர்கள்‌ தொல்புகழ்‌ 
அசுரச்சக்ரவர்த்தியான பிரஹலாதரின்‌ 
குருதியிலெழுந்தவர்கள்‌. முன்பு அவர்களை 
இலங்கையரசர்‌ ராவணப்பிரபு வென்றார்‌ என்கின்றன 
நூல்கள்‌. அவர்களும்‌ காலகேயர்களும்‌ இணைந்து 
ஷத்ரிய நகர்களின்மேல்‌ படைகொண்டு சென்றனர்‌. 
ஹிமமேருமலைச்சாரலில்‌ இந்திரனின்‌ பேராலயத்தில்‌ 
கூடிய பதினெட்டு ஷத்ரிய அரசர்கள்‌ இந்திரனின்‌ 
சாரதியாகிய மாதலியை படைமுகப்பில்‌ அமைத்து 
அவர்களை அழித்தனர்‌. எஞ்சியவர்கள்‌ 
காட்டுக்குடியினரானார்கள்‌. அவர்களில்‌ ஒருவர்‌ 
இல்வலர்‌.” 


மணிமான்‌ “ஆம்‌” என மீண்டும்‌ தலையசைத்தான்‌. 
“இல்வலரின்‌ மகள்‌ சாந்தையை உங்கள்‌ மூதாதை 
மணிமயர்‌ மணந்தார்‌. அவள்‌ குருதிவழியில்‌ 
எழுந்தவர்கள்‌ உங்கள்‌ மூதாதையர்‌” என இளைய 
யாதவர்‌ தொடர்ந்தார்‌. “இங்குள்ள அத்தனை நிலங்களும்‌ 
அசுரர்களிடமிருந்தோ நாகர்களிடமிருந்தோ 
அரக்கர்களிடமிருந்தோ வெல்லப்பட்டவையே. எவரேனும்‌ 
மறுப்புரைக்க இயலுமா?” அவை அமைதியாக இருந்தது. 
விராடர்‌ “ஆம்‌, வரலாறு சொல்வது அதுவே” என்றார்‌. 
துருபதர்‌ “இந்தக்‌ கதை இப்போது எதற்கு?” என்றார்‌. 


“வென்றும்‌ பின்பு குடிகலந்தும்‌ நிலம்கொண்டவர்களே 
அத்தனை ஷத்ரியர்களும்‌ என்று கொள்வோம்‌. ஆகவே 
நிலத்தின்‌ மீதான அறம்சார்ந்த உரிமை எவருக்குமில்லை. 
அறத்தின்பொருட்டு நிலம்கோரச்‌ செல்கிறோமென்றால்‌ 
அதனால்‌ எப்பயனும்‌ இல்லை” என்றார்‌ இளைய யாதவர்‌. 
“இரு வகையில்‌ நாம்‌ நிலம்‌ கோரமுடியும்‌. ஒன்று ஒரு 
குடிக்குள்‌ திகழும்‌ நெறியின்‌ அடிப்படையில்‌. 
இந்திரப்பிரஸ்த நிலம்‌ குடிமூத்தவர்களால்‌ 


அளிக்கப்பட்டது. அவர்கள்‌ முன்னிலையில்‌ 
இழக்கப்பட்டது. அவர்கள்‌ அளித்த சொல்லின்படி 
மீண்டும்‌ பெறப்படவேண்டியது.” 


“மைந்தருக்கு அன்னையர்‌ அன்னம்‌ என்றும்‌ தந்தையர்‌ 
சொல்‌ என்றும்‌ தோற்றமளிக்கிறார்கள்‌ என்பது நூல்நெறி. 
மைந்தருக்கு அளித்த சொல்லை தந்தையர்‌ 
காக்கவேண்டும்‌ என்று பீஷ்மரிடமும்‌ 
திருதராஷ்டிரரிடமும்‌ சொல்லலாம்‌. அதன்பொருட்டு நாம்‌ 
தூதனுப்பலாம்‌” என்றார்‌ இளைய யாதவர்‌. “பிறிதொன்று, 
அரசருக்கு அரசர்‌ அளித்த சொல்‌. அரசுகள்‌ சொல்லால்‌ 
நிலைகொள்பவை. வாள்களை ஏந்தி களம்நிற்கும்‌ 
வீரனை அரசனின்‌ சொல்லே ஆள்கிறது. வணிகனும்‌ 
உழவனும்‌ வரியளிப்பது அச்சொல்லின்பொருட்டே. 
துரியோதனன்‌ அவைநடுவே அளித்த சொல்லை அவன்‌ 
காக்கவேண்டும்‌ என்று சென்று சொல்லலாம்‌.” 


“இரண்டுக்கும்‌ அந்தணர்‌ தூது செல்வதே நல்லது. நாம்‌ 
போரை விரும்பவில்லை என்றால்‌ ஷத்ரியரும்‌ அரசரும்‌ 
தூது செல்லலாகாது” என்று இளைய யாதவர்‌ 
சொன்னபோது மெல்லிய சோர்வுடன்‌ அவையினர்‌ 
பீடங்களில்‌ சாய்ந்தனர்‌. அவை அமைதியாக இருந்தது. 
“தெளம்யர்‌ செல்லலாம்‌. செளனகர்‌ உடன்செல்லலாம்‌” 
என்று இளைய யாதவர்‌ சொன்னார்‌. எவரும்‌ ஒன்றும்‌ 
சொல்லவில்லை. யுதிஷ்டிரர்‌ பெருமூச்சுவிட்டார்‌. பீமன்‌ 
“தூது செல்வதில்‌ பொருளில்லை. அவர்களின்‌ 
மறுமொழிகளில்‌ அதற்கான வழியீடுகளே இல்லை” 
என்றான்‌. “எறும்பு நுழையவேண்டும்‌ என்றாலும்‌ 
விரிசலாவது வேண்டுமல்லவா?” என மீண்டும்‌ அவன்‌ 
சொன்னபோதும்‌ அவை எதிர்வினையாற்றவில்லை. 


பலராமர்‌ அசைந்தபோது அத்தனை விழிகளும்‌ அவரை 
நோக்கி திரும்பின. அவர்‌ எழுந்து தன்‌ கையை விரித்து 
“அவை விரும்பினால்‌ நான்‌ துரியோதனனிடம்‌ 
பேசிப்பார்க்கிறேன்‌” என்றார்‌. “தூதனாக நான்‌ 
செல்லமுடியாது, ஏனென்றால்‌ நான்‌ அரசன்‌. ஆனால்‌ 
அவனுடைய ஆசிரியனாக அவனைச்‌ சென்று 
பார்க்கவியலும்‌. இங்குள்ள உணர்வுகளை நான்‌ 
அவனிடம்‌ சொல்கிறேன்‌” என்றார்‌. யுதிஷ்டிரர்‌ முகம்‌ 
மலர்ந்து “ஆம்‌, அது நன்று. உங்கள்‌ சொல்‌ அவனை 
கட்டுப்படுத்தும்‌. மூத்தவரே, உங்களால்‌ நாங்கள்‌ 
சிக்கியிருக்கும்‌ இந்த இக்கட்டிலிருந்து அனைவரையும்‌ 
மீட்கமுடியும்‌” என்றார்‌. 


“ஆம்‌, நான்‌ எண்ணுவதும்‌ அதையே. இங்கே 


மெல்லமெல்ல ஒரு போர்‌ முனைகொண்டுவருகிறதோ 
என்னும்‌ ஐயமெழுகிறது. உடன்பிறந்தார்‌ எவ்வகையிலும்‌ 
களமெதிர்நிற்கக்கூடாது. அது குருதியளித்த 
மூதாதையருக்கு எதிரான போர்‌. ஒவ்வொரு அம்பும்‌ 
சென்று தைப்பது மூதன்னையரின்‌ முலைகளுக்குமேல்‌. 
அதை தவிர்த்தேயாகவேண்டும்‌. அதை நான்‌ 
அவனிடமும்‌ சொல்கிறேன்‌.” 


மணிமான்‌ “மூத்தவரே, ஒரு சொல்‌. இன்று சொல்லுடன்‌ 
எழும்‌ நீங்கள்‌ உங்கள்‌ மாணவன்‌ தன்‌ இளையோரின்‌ 
நிலத்தைப்‌ பிடுங்கியபின்‌ கானேக ஆணையிட்டபோது 
அதை தடுத்திருக்கலாமே? அப்போது மதுராவில்தான்‌ 
இருந்தீர்கள்‌” என்றான்‌. “அதை ஏன்‌ இப்போது 
பேசவேண்டும்‌?” என்று யுதிஷ்டிரர்‌ சொல்ல சினத்துடன்‌ 
கைதூக்கிய பலராமர்‌ “நான்‌ அதில்‌ பிழையேதும்‌ 
காணவில்லை. ஒருவன்‌ தன்‌ அறியாமையாலும்‌ 
ஆணவத்தாலும்‌ நிலத்தை வைத்து சூதாடுகிறான்‌ 
என்றால்‌ அவனுக்கு அந்நிலத்தை ஆளும்‌ உரிமை 
இல்லை. ஏந்த முடியாததை அவன்‌ இறக்கிவைப்பதன்றி 
வேறுவழியில்லை. குருதியின்றி அவனிடமிருந்து நாடு 
கொள்ளப்பட்டது முறை என்றே எண்ணுகிறேன்‌” 
என்றார்‌. 


“அது முறையென்றால்‌ இப்போது எதன்பொருட்டு 
பேசச்செல்கிறீர்கள்‌?” என்றார்‌ மன்னர்‌ திருஷ்டகேது. 
“அன்று எதன்பொருட்டு அமைதிகாத்தேனோ 
அதன்பொருட்டு. உடன்பிறந்தார்‌ போரிடலாகாது. 
துரியோதனனிடம்‌ நாம்‌ சொல்லப்போவதும்‌ அதையே. 
இப்போர்‌ நிகழுமென்றால்‌ அது பெரும்பழியையே 
சேர்க்கும்‌. பாரதவர்ஷத்தில்‌ இனி நிகழவிருக்கும்‌ 
அத்தனை உடன்பிறந்தார்‌ பூசல்களுக்கும்‌ 
பிழைவழிகாட்டியதாக ஆகும்‌. ஆகவே அவன்‌ உளம்‌ 
கனிந்தாகவேண்டும்‌.” 


“உளம்‌ கனிந்து எவரும்‌ எங்களுக்கு கொடையளிக்க 
வேண்டியதில்லை” என்றார்‌ துருபதர்‌. “ஆம்‌, அவன்‌ 
நிலத்தை அளித்தால்‌ அது கொடையேதான்‌. வேறென்ன? 
எதன்பொருட்டு நிலம்‌ கோருகிறீர்கள்‌ நீங்கள்‌? 
வென்றவன்‌ கொண்ட நிலத்தை கேட்டுப்பெற்றவர்கள்‌ 
உண்டா இங்கே? அவன்‌ பேரறத்தானின்‌ மைந்தன்‌, என்‌ 
மாணவன்‌. ஆகவே அவன்‌ அதை செய்வான்‌. நான்‌ 
ஆணையிட முடியும்‌. அதனால்தான்‌ இங்கே 
அவையெழுந்து பேசுகிறேன்‌” என்றார்‌ பலராமர்‌. துருபதர்‌ 
“அனைத்துக்கும்‌ அப்பால்‌ நெறி என ஒன்றுண்டு, 
யாதவஅரசே. அதை சொல்க! இங்கே எவர்‌ பக்கம்‌ 


உள்ளது அறம்‌?” என்றார்‌. 


“அவனிடம்தான்‌. அதிலென்ன ஐயம்‌?” என்றார்‌ பலராமர்‌ 
உரத்த குரலில்‌. “அவன்‌ நிலம்வென்றவன்‌. வென்ற 
நிலத்தை விண்ணவர்‌ உகக்கும்படி ஆண்டவன்‌. அவன்‌ 
வென்ற நிலமோ அவனுக்கே முறைப்படி உரியதும் கூட.” 
துருபதர்‌ சீற்றத்துடன்‌ எழுந்து “என்ன சொல்கிறீர்கள்‌?” 
என்றார்‌. “எதன்பொருட்டு நீங்கள்‌ அவனிடம்‌ நிலம்‌ 
கோருகிறீர்கள்‌? குலமுறைப்படி என்றால்‌ அக்குலமுறை 
அவனுக்கே முடியை முற்றளிக்கும்‌ நெறிகொண்டது. 
அஸ்தினபுரியின்‌ அரசர்‌ திருதராஷ்டிரரே. அவர்‌ 
மைந்தனே அடுத்த அரசன்‌. குடியில்‌ பிறந்த 
மூத்தவனல்ல, கொடிவழியில்‌ மூத்தவனே 
முடிக்குரியவன்‌” என்றார்‌ பலராமர்‌. 


“நீங்கள்‌ சொல்பேணும்படி கோரினீர்கள்‌ என்றால்‌ அதற்கு 
முன்‌ உங்கள்‌ தந்தை அளித்த சொல்லை பேணுக! 
பதினெட்டு ஆண்டுகளுக்குப்பின்‌ மணிமுடியை 
அளிப்பதாக உரைத்த பாண்டுவின்‌ சொல்‌ வாழட்டும்‌” 
என்று பலராமர்‌ உரக்க சொன்னார்‌. “ஆகவே, நெறி 
பேசவேண்டாம்‌. உடன்குருதியினரென அளிகோருவோம்‌. 
அருகமைதலை கேட்டுப்பெறுவோம்‌. அதைச்‌ சொல்லவே 
நான்‌ செல்கிறேன்‌. அது ஒன்றே சொல்வதற்கும்‌ உரியது.” 


அவை அமைதியாக இருக்க குந்தி மெல்லிய குரலில்‌ 
“மைந்தா, உன்னிடமிருந்து இதை நான்‌ 
எதிர்பார்க்கவில்லை” என்றாள்‌. “நான்‌ என்ன 
செய்யவேண்டுமென எண்ணுகிறீர்கள்‌? யாதவன்‌ 
என்பதனால்‌ யாதவக்குருதிக்கு துணைநின்று அறமில 
சொல்லவேண்டுமா என்ன? நான்‌ என்றும்‌ என்‌ 
உளச்சான்றின்படி நின்றவன்‌. ஆம்‌, என்‌ மைந்தனுக்கு 
நிகரானவன்‌ என்‌ மாணவன்‌. ஆனால்‌ அவன்‌ 
பிழைசெய்தால்‌ அதையும்‌ சொல்லத்‌ துணிவேன்‌” 
என்றார்‌ பலராமர்‌. “இப்போதுகூட குருதியுறவைச்‌ 
சொல்லி பாண்டவர்களுக்காக பரிந்து பேசவே 
வந்திருக்கிறேன்‌. போரைத்‌ தவிர்ப்பதற்காகவே 
முயல்கிறேன்‌. இதுவே என்‌ அறம்‌.” 


நகுலன்‌ “மூத்தவரே, திரெளபதியின்‌ ஆடையை 
அவையில்‌ களைய முற்பட்டதை நீங்கள்‌ அவனிடம்‌ 
கேட்டீர்களா?” என்றான்‌. “அதை 
கேட்கவேண்டியதில்லை. பாஞ்சாலத்தரசி அகத்தறையில்‌ 
அமர்ந்தவளல்ல. மும்முடிசூடி அரியணை அமர்ந்தவள்‌. 
அவள்‌ கணவன்‌ அருகமர்ந்தவன்‌ மட்டுமே. வென்ற 
அரசனை அவைச்சிறுமை செய்து தருக்குவது ஷத்ரியர்‌ 


வழக்கம்‌. அது முறையல்ல, ஆனால்‌ பெரும்பிழையும்‌ 
அல்ல.” அவை இமையா விழிகளுடன்‌ பலராமரை 
நோக்கி அமர்ந்திருந்தது. அவையெங்கும்‌ எழுந்த 
உளவிம்மலை ஒருவகை உடல்வெம்மையென 
தசைவிம்மலென மூச்சொலியென பிரலம்பன்‌ 
உணர்ந்தான்‌. 


“இங்கு சொல்லப்பட்டது குடியறத்தின்பொருட்டும்‌ 
அரசநெறியின்பொருட்டும்‌ துரியோதனனிடம்‌ 
நிலம்கோரலாம்‌ என்று. இரண்டின்பொருட்டும்‌ நிலம்‌ 
உங்களுக்குரியதல்ல. செய்வதற்கொன்றே உள்ளது, அது 
நேரடி மன்றாட்டு. யுதிஷ்டிரன்‌ இளையவன்‌ 
துரியோதனனிடம்‌ ஆள்வதற்கு நிலம்‌ கோரிப்பெறலாம்‌. 
அதன்பொருட்டு இந்த அவை என்னை அனுப்பும்‌ 
என்றால்‌ இங்கிருந்தே அஸ்தினபுரிக்கு கிளம்புகிறேன்‌” 
என்று பலராமர்‌ சொன்னார்‌. 


அபிமன்யூ காலைநீட்ட அவ்வொலியைக்‌ கேட்டு 
அருகமர்ந்திருந்த சதானீகன்‌ திரும்பி நோக்கினான்‌. 
அவன்‌ விழிகள்‌ நீர்மைகொண்டிருந்தன. மறுபக்கம்‌ 
இருந்த சுருதவர்மன்‌ “இளையோனே, சிறுமை 
கொள்ளாதே” என பல்லைக்‌ கடித்தபடி சொன்னான்‌. 
அபிமன்யூ “அனைத்தையும்‌ கேட்டுக்கொண்டுதான்‌ 
இருந்தேன்‌. செளனகரை தூதனுப்புகிறார்கள்‌. 
அவ்வளவுதானே?” என்றான்‌. 

[10826] பிரலம்பன்‌ அனைத்தும்‌ பிழையாக 
சென்றுகொண்டிருப்பதை உணர்ந்தான்‌. அந்த 
உரையாடல்‌ எப்படியாவது நின்றுவிடவேண்டும்‌ என 
அவன்‌ உள்ளம்‌ பதைபதைத்தது. ஆனால்‌ பிழையாகி 
சரியத்‌ தொடங்கும்‌ உரையாடல்கள்மேல்‌ மானுடருக்கு 
பெரும்‌ ஈடுபாடு இருக்கிறதென்று அப்போது தெரிந்தது. 
அதுவரை பேசாமலிருந்த அனைவருக்கும்‌ அப்போது 
சொல்வதற்கு ஏதோ ஒன்று இருந்தது. வத்சநாட்டரசர்‌ 
சுவாங்கதர்‌ “நீங்கள்‌ சொல்லும்படி அரசை 
வேட்பதென்றால்‌ அதை அரசென்று சொல்லலாகாது. 
அது வேள்விக்கொடை. ஆனால்‌ யுதிஷ்டிரர்‌ அந்தணர்‌ 
அல்ல” என்றார்‌. பலராமர்‌ கடும்சினத்துடன்‌ “நீர்‌ எதற்காக 
இங்கே வந்துள்ளீர்‌? போரைத்தூண்டவா?” என்றார்‌. 


“ஆம்‌, போரென்றால்‌ போர்‌. எனக்கு அச்சமில்லை. அஞ்சி 
நடுங்கி வல்லவன்‌ காலடியில்‌ அடைக்கலம்புகும்‌ சிறுமதி 
எங்கள்‌ குடிக்கு இல்லை” என்றார்‌ சுவாங்கதர்‌. பலராமர்‌ 
“வாயை மூடு... எவரிடம்‌ பேசுகிறாய்‌ என 
எண்ணிச்சொல்லெடு” என கூவினார்‌. “யாதவர்களில்‌ 
மூத்தவரிடம்‌. இளையவன்‌ வென்றநாட்டைக்‌ கொண்டு 
அரசரென முடிசூட்டி பின்‌ அவனைத்துறந்து அவன்‌ 
எதிரியிடம்‌ சென்று சேர்ந்துகொண்டு 
முடிகாத்துக்கொள்ள விழையும்‌ வீரரிடம்‌...” என்றார்‌ 
சுவாங்கதர்‌. பலராமர்‌ வெடிப்போசையுடன்‌ தன்‌ 
தோள்களை ஓங்கி அறைந்தபடி சுவாங்கதரை நோக்கி 
பாய்ந்தார்‌. வசுதேவர்‌ “மைந்தா, இது அவை” என்று கூவ 
அப்படியே நின்று “மூடா, இச்சொல்லின்பொருட்டு 
என்றேனும்‌ உன்‌ தலையை கதையால்‌ சிதறடிப்பேன்‌” 
என்று கூவினார்‌. 


துஷார மன்னர்‌ வீரசேனர்‌ “மூத்த யாதவரே, நீங்கள்‌ 
துரியோதனர்‌ மீது கொண்டுள்ள பற்று என்பது அவர்‌ 
உங்கள்‌ மாணவர்‌ என்பதனால்‌ மட்டும்தான்‌ என நம்ப 
நான்‌ சித்தமாக உள்ளேன்‌. ஆனால்‌ யாதவ ஐங்குடியும்‌ 
உங்களைத்‌ துணைப்பதும்‌ அதனாலேயே என்று நம்ப 
என்னால்‌ இயலவில்லை. அவர்கள்‌ ஷத்ரியக்கூட்டின்‌ 
ஒருபகுதியென்று ஆக விழைகிறார்கள்‌. 
கார்த்தவீரியனின்‌ முடிவை எண்ணி அஞ்சி எடுத்த முடிவு 


அது. இல்லை என்று சொல்வீர்களா?” என்றார்‌. “நான்‌ 
எதையும்‌ விளக்க இங்கு வரவில்லை. இங்கு நலம்‌ 
பயக்கும்‌ ஒரு செயலையே முன்வைத்தேன்‌” என்றார்‌ 
பலராமர்‌. அவர்‌ குரல்‌ தழைந்துவிட்டது என்பதை 
பிரலம்பன்‌ கண்டான்‌. 


பீமன்‌ “நாம்‌ இதை இங்கே நிறுத்திக்கொள்வோம்‌. 
அவையோரே, மூத்த யாதவர்‌ என்‌ ஆசிரியர்‌. நான்‌ 
அவருக்கு கட்டுப்பட்டவன்‌” என்றாம்‌. “மூடா, இந்த 
அவையில்‌ அவர்‌ தன்‌ மாணவன்‌ துரியோதனன்‌ மட்டுமே 
என அறிவித்துவிட்டார்‌” என்றார்‌ குந்திபோஜர்‌. 


திரிகர்த்தமன்னர்‌ சுசர்மர்‌ “நான்‌ வீரசேனர்‌ கேட்டதை 
மீண்டும்‌ கேட்க விழைகிறேன்‌. யாதவ ஐங்குடியும்‌ 
இளையவரை துறந்தது எதனால்‌? ஏன்‌ அவர்கள்‌ 
துரியோதனரின்‌ பக்கம்‌ நின்றிருக்கிறார்கள்‌? அதை 
மட்டும்‌ விளக்குக!” பலராமர்‌ “நாம்‌ அதை உசாவ இங்கே 
அமர்ந்திருக்கவில்லை. இந்த அவையில்‌ அதைப்பற்றி 
நான்‌ பேசவேண்டியதுமில்லை” என்றார்‌. 
“பேசியாகவேண்டும்‌. ஏனென்றால்‌ இந்த அவையின்‌ 
நோக்கத்தையே சற்றுமுன்‌ நீங்கள்‌ மறுத்தீர்கள்‌. அது ஏன்‌ 
என்பதை இந்த அவை புரிந்துகொண்டாகவேண்டும்‌.” 


“விளக்க எனக்கு உளமில்லை. விரும்பாவிட்டால்‌ நான்‌ 
இந்தப்பூசலில்‌ தலையிடவுமில்லை” என்றபின்‌ பலராமர்‌ 
அமர்ந்தார்‌. கேகய மன்னர்‌ திருஷ்டகேது “அவ்வாறு 
அமர்ந்தால்‌ இதை விட்டுவிடமுடியாது, பலராமரே. 
ஏனென்றால்‌ இங்கே பேசப்படுவது பாரதவர்ஷத்தின்‌ 
அரசியல்‌. நேரடியாகவே சொல்லுங்கள்‌. இத்தருணம்‌ போர்‌ 
எழுந்தால்‌ நீங்கள்‌ எந்தப்பக்கம்‌?” பலராமர்‌ “நான்‌ 
துரியோதனின்‌ பக்கமே. ஐயமே வேண்டியதில்லை” என 
அமர்ந்திருந்தவாறே சொன்னார்‌. அவர்முகத்தில்‌ ஆழ்ந்த 
கசப்பு நகைப்பாக வெளிவந்தது. “எதிர்ப்பக்கம்‌ உங்கள்‌ 
இளையவர்‌ படையாழியுடன்‌ நின்றால்‌?” 


பலராமர்‌ சற்று திகைத்து “அது இங்கே 
பேசப்படவேண்டியதல்ல” என்றார்‌. மல்லநாட்டரசர்‌ 
ஆகுகர்‌ உரக்க “இங்கே பேசப்படுவதே அதுதான்‌” என்றார்‌. 
காரூஷ நாட்டு க்ஷேமதூர்த்தி “நீங்கள்‌ இங்கே பேசிய 
உடன்பிறந்தார்‌ குருதி தவிர்த்தல்‌ என்பது உங்கள்‌ 
குலங்களுக்குள்‌ உள்ள பூசல்தான்‌ அல்லவா?” என்றார்‌. 
“வாயைழூடு...” என்றபடி பலராமர்‌ பாய்ந்து எழுந்தார்‌. 
பல்லவநாட்டரசர்‌ நதீஜர்‌ “சினம்‌ உண்மையை 
வெளிக்காட்டுகிறது. நீங்கள்‌ போரை தவிர்க்கமுடியாது, 
யாதவரே. ஏனென்றால்‌ போருக்கு முதன்மை ஏதுக்களில்‌ 


நீங்களும்‌ ஒருவர்‌. இளைய யாதவரின்‌ நேர்‌ 
தமையனாகிய நீரே அப்பக்கம்‌ 
சென்றுவிட்டமையால்தான்‌ துரியோதனன்‌ 
துணிவுகொள்கிறான்‌” என்றார்‌. 


பீமன்‌ “நாம்‌ இதைப்‌ பேசவேண்டியதில்லை... இந்த 
அவையின்‌ நோக்கம்‌ இதுவல்ல” என்றான்‌. யுதிஷ்டிரர்‌ 
“ஆம்‌, நாம்‌ பேசவேண்டியதே வேறு. மூத்த யாதவர்‌ நம்‌ 
விருந்தினர்‌” என்றார்‌. பலராமர்‌ “யுதிஷ்டிரா, அவ்வாறு 
உன்‌ அளி எனக்குத்‌ தேவையில்லை. இந்த மூடர்கள்‌ 
உன்னிடம்‌ கலந்துகொள்ளாமல்‌ அவையில்‌ இப்படி 
பேசுகிறார்கள்‌ என நான்‌ நினைக்கவில்லை. பேசட்டும்‌. 
இவர்களின்‌ அறிவிலாப்பிதற்றல்களுக்கு அஞ்சுபவன்‌ 
அல்ல நான்‌” என்றார்‌. தரதர்களின்‌ அரசராகிய 
கர்ணவேஷ்டர்‌ “அறிவிலாப்பிதற்றலுக்கு மறுமொழி 
சொல்லுங்கள்‌. முடிந்தவரை அறிவு அதில்‌ அமையட்டும்‌. 
துரியோதனனை நீங்கள்‌ ஆதரிப்பது எதனால்‌? 
முடிவிருப்பா? குடபேணலா? உடன்பிறந்த தம்பியைத்‌ 
துறந்து சென்று நீங்கள்‌ அவனிடம்‌ அடைவது எதை?” 
என்றார்‌. 


பலராமர்‌ “இழிமகனே, இதோ நீ எழுந்து நின்று என்னிடம்‌ 
கைநீட்டி பேசுகிறாய்‌ அல்லவா? இந்நிலையை 
தவிர்ப்பதற்குத்தான்‌. நீ யார்‌? தரதர்களின்‌ மரபென்ன? 
அசுரநிலமான கஜமதனத்தை அவர்களிடம்‌ இரந்துபெற்று 
அரசமைத்தவர்‌ உன்‌ மூதாதை. நத்தை ஒன்று நாளுக்குள்‌ 
தவழ்ந்து கடக்கும்‌ நிலத்தை வைத்துக்கொண்டு அரசன்‌ 
என வந்து அமர்ந்திருக்கிறாய்‌” இழிவுதோன்ற 
இதழ்வளையச்‌ சிரித்து பலராமர்‌ அவையை 
சுட்டிக்காட்டினார்‌. “இந்த அவையையே பார்‌! இங்கே 
தொல்குடியினர்‌ எவர்‌? மீன்முடை வீசும்‌ மச்சர்கள்‌. ஊன்‌ 
நெடி கொண்ட நிஷாதர்கள்‌. இருளை வணங்கும்‌ 
அசுரர்கள்‌. இங்கு வந்தமர்ந்தால்‌ நானும்‌ என்‌ குடியும்‌ 
இழிவுகொள்வோம்‌.” 


அவர்‌ குரல்‌ ஓங்கியது “ஆம்‌, நாங்கள்‌ கன்றோட்டும்‌ குலம்‌. 
ஆனால்‌ நாங்கள்‌ நிலம்‌ வென்று அரசமைத்து 
ஆயிரமாண்டுகளாகின்றன. கார்த்தவீரியர்‌ இந்த 
பாரதவர்ஷத்தை முழுதாண்டதை ஷத்ரியரும்‌ 
மறுக்கவியலாது. யாதவர்‌ இனிமேலும்‌ கன்றோட்டும்‌ 
குடிகள்‌ அல்ல. அவர்கள்‌ ஷத்ரியர்‌ அவையில்‌ 
நிகர்பீடம்கொண்டு அமர்ந்தாகவேண்டும்‌. இந்தத்‌ 
தலைமுறையில்‌ அமர்ந்தால்‌ இனிவரும்‌ 
தலைமுறைகளின்‌ இடம்‌ அதுவாக அமையும்‌. இது ஒரு 
நல்வாய்ப்பென்றால்‌ அதை ஏன்‌ துறக்கவேண்டும்‌?” 


“யாதவப்பெருநிலம்‌ விரிந்து பரவிவிட்டது. அதன்‌ 
நகரங்கள்‌ செல்வக்குவைகளாகிவிட்டன. இனி 
குடிப்பெருமை மட்டுமே வென்றெடுக்கப்படவேண்டியது. 
இந்த இழிகுலத்தாரவையில்‌ வந்தமர்ந்து அதை நான்‌ 
ஈட்டவியலாது. அஸ்தினபுரியில்‌ அங்கனும்‌ வங்கனும்‌ 
கலிங்கனும்‌ கூர்ஜரனும்‌ சைந்தவனும்‌ விதர்ப்பனும்‌ 
மாளவனும்‌ அமர்ந்திருக்கும்‌ அவையில்‌ நிகரென்றமர்ந்து 
அதை நான்‌ அடைவேன்‌...” 


அந்த வெளிப்படையான பேச்சை அவர்கள்‌ எவரும்‌ 
எதிர்பார்க்கவில்லை. அவை சற்றுநேரம்‌ அமைதியாக 
இருந்தது. ஏதோ ஒருவகையில்‌ அவர்கள்‌ அனைவரும்‌ 
அதை ஆழத்தில்‌ புரிந்துகொண்டார்கள்‌ என பிரலம்பன்‌ 
எண்ணினான்‌. அது அவர்கள்‌ அனைவரும்‌ 
கொண்டுள்ள கனவு. அந்த அவைக்கு அழைப்பு வந்தால்‌ 
செல்லமாட்டேன்‌ என்று சொல்பவர்களாக எவர்‌ இங்கே 
உள்ளனர்‌ என அவன்‌ நோக்கினான்‌. ஒவ்வொருவரும்‌ 
தங்கள்‌ எதிரி அப்பக்கம்‌ சென்றிருப்பதனால்‌ இங்கு 
வந்தவர்கள்‌. 


அமைதி பலராமரை ஊக்கியது. ஏளனச்சிரிப்புடன்‌ “ஏன்‌ 
என்‌ இளையோனை துறக்கிறேன்‌ என்று கேட்டீர்கள்‌ 
அல்லவா? இதனால்தான்‌. இவனைத்‌ 
தொடர்ந்துசென்றால்‌ யாதவர்கள்‌ ஷத்ரியர்களின்‌ 
பகைமையையே சேர்த்துக்கொள்வார்கள்‌. அது 
காட்டெரியால்‌ சூழப்படுவதுபோல. இவன்‌ ஆற்றிய 
ஒவ்வொரு வினையும்‌ யாதவர்களின்‌ குடிப்பெருமையை 
அழிப்பதாகவே அமைந்தது. நேற்று முன்நாள்‌ இவன்‌ 
எங்கிருந்தான்‌? சொல்லட்டும்‌... இந்த அவையில்‌ எழுந்து 
அதை உரைக்கட்டும்‌” 


அனைவரும்‌ திரும்பி இளைய யாதவரை நோக்கினர்‌. 
அசைவற்ற உடலும்‌ சரிந்த விழிகளுமாக அவர்‌ 
அமர்ந்திருந்தார்‌. பீலி இளங்காற்றில்‌ 
அசைந்துகொண்டிருந்தது. “நான்‌ சொல்கிறேன்‌. 
ஏனென்றால்‌ அவன்‌ சொல்லமாட்டான்‌” என்றார்‌ 
பலராமர்‌. “நேற்று முன்நாள்‌ அசுர மன்னன்‌ சம்பரனின்‌ 
சம்பரபுரியில்‌ அசுரகுடியினரின்‌ பேரவை ஒன்று கூடியது. 
பதினெட்டு அசுரமன்னர்களும்‌ நூற்றெட்டு 
அசுரகுடித்தலைவர்களும்‌ அதில்‌ பங்குகொண்டனர்‌. 
வஜ்ரபுரியின்‌ அசுர மன்னனாகிய வஜ்ரநாபன்‌ தன்‌ 
குடித்தலைவர்களுடன்‌ வந்திருந்தான்‌. பாணாசுரனின்‌ 
மருகன்‌ மாருதன்‌ அவர்‌ சார்பில்‌ பங்குகொண்டான்‌. 
அதில்‌ இவன்‌ முதன்மை விருந்தினன்‌. அங்கே இவன்‌ 
பேசிய அனைத்தையும்‌ சொல்லெண்ணி இங்கே என்னால்‌ 


அளிக்கவேண்டும்‌. அன்றே பிறவிநூல்‌ கணித்து 
எழுதுவார்கள்‌. ஒன்பதாம்நாள்‌ மாசுநீராட்டு நடக்கும்‌. 
இருபத்தெட்டாம்நாள்‌ முதலணி அணிவித்து 
பெயர்சூட்டப்படும்‌. ஒவ்வொரு வருடமும்‌ யானையின்‌ 
பிறந்தநாளைக்‌ கொண்டாடுவார்கள்‌” என்றார்‌ வைராடர்‌. 


“யானையின்‌ இறப்பும்‌ அரசனின்‌ இறப்பே” என வைராடர்‌ 
தொடர்ந்தார்‌. “யானை இறந்ததை முறைப்படி 
முரசறைந்து அறிவிக்கவேண்டும்‌. சந்தனக்கட்டையிட்டு 
எரியூட்டவேண்டும்‌. யானையின்‌ தந்தையாகவோ 
மைந்தனாகவோ தம்பியாகவோ தன்னை 
நிறுத்திக்கொள்ளும்‌ ஒருவர்‌ முறைப்படி 
அனைத்துக்கடன்களையும்‌ ஆற்றவேண்டும்‌. 
மூன்றாம்நாள்‌ நீர்க்கடனும்‌ நாற்பத்தொன்றாம்‌ நாள்‌ 
உதகபலியும்‌ செய்யவேண்டும்‌. அன்று நீத்தார்விருந்து 
நிகழும்‌. அதன்பின்‌ வருடம்தோறும்‌ நீத்தாருக்கான 
பலிநாளில்‌ அந்த யானைக்காகவும்‌ எள்ளும்‌ நீரும்‌ 
அளிக்கவேண்டும்‌.” 


“யானை எங்கே?” என்றான்‌ சகுனி. “இதோ?” என்று 
வைராடர்‌ சுட்டிக்காட்டினார்‌. சகுனி திகைத்து கண்களை 
ஓட்டினான்‌. “இதோ இதுதான்‌...” என வைராடர்‌ கைகாட்ட 
இருவர்‌ அங்கே ஈச்சைஓலைமட்டைகளால்‌ 
மூடப்பட்டிருந்த குவியலை விலக்கிக்‌ காட்டினர்‌. சகுனி 
கண்கள்‌ சுருங்க மெல்ல முனகினான்‌. அங்கே 
யானையின்‌ வயிறும்‌ முதுகும்‌ மட்டும்‌ வெட்டப்பட்டு 
பெரிய பாறைபோல வைக்கப்பட்டிருந்தது. 


சேவகர்‌ பிற குவியல்களை விலக்கினர்‌. அங்கே கால்கள்‌ 
தனித்தனியாகவும்‌ துதிக்கையும்‌ மத்தகமும்‌ தனியாகவும்‌ 
ரம்பத்தால்‌ அறுத்து விலக்கப்பட்டு வைக்கப்பட்டிருந்தன. 
யானையின்‌ கால்கள்‌ பெரிய வேங்கைமரத்தடிகளை 
தோலுடன்‌ வைத்தது போலிருந்தன. “என்ன இது 
வைராடரே?” என்றான்‌ சகுனி. அவன்‌ குரலில்‌ மெல்லிய 
நடுக்கம்‌ இருந்தது. 


“இதுவே வழக்கம்‌...” என்றார்‌ வைராடர்‌. “யானையை 
முழுதாக தூக்கி இங்கே கொண்டுவரமுடியாது. அத்தனை 
எடை தாங்கும்‌ வண்டிகளே இங்கில்லை. 
பிறயானைகளைக்கொண்டு அதைத்‌ தூக்கலாம்‌. 

னால்‌ யானைகள்‌ அகைச்செய்ய முன்வருவதில்லை. 
அவை நடுங்கிவிடும்‌. இறந்த யானையை 
கைவிட்டுவிட்டு நெடுந்தூரம்‌ விலகிச்செல்லும்‌ வழக்கம்‌ 
கொண்டவை அவை. அத்துடன்‌ யானை ஓர்‌ அரசன்‌. 
வாள்போழ்ந்து எரியூட்டுவதே அதற்கான பீடு.” 


சொல்லமுடியும்‌.” 


“பிறருக்காக அல்ல, இதை தூய ஷத்ரியராகிய 
துருபதருக்காக சொல்கிறேன்‌. அங்கே ஷத்ரியர்களுக்கு 
எதிராக பெரும்சூழ்ச்சி ஒன்று முன்னெடுக்கப்பட்டது. 
இந்த பாரதவர்ஷம்‌ வேதப்பயிர்‌ விளையும்‌ நிலம்‌. 
அந்தணர்‌ இதில்‌ நீர்பாய்ச்சுவோர்‌. ஷத்ரியர்‌ இதன்‌ வேலி. 
அந்த வேலியை அழிக்கும்‌ திட்டங்கள்‌ வகுக்கப்பட்டன” 
என்று பலராமர்‌ தொடர்ந்தார்‌. “இவன்‌ ஏன்‌ 
அங்குசென்றான்‌? அங்கிருந்த அசுரர்கள்‌ இவனுக்கு 
மணவுறவுள்ளவர்கள்‌. வஜ்ரநாபனின்‌ மகள்‌ 
பிரபாவதியும்‌ சம்பரனின்‌ மகள்‌ மாயாவதியும்‌ இவன்‌ 
மைந்தன்‌ பிரத்யும்னனின்‌ மனைவியர்‌. அவர்களில்‌ 
பிறந்தவர்களே இவன்‌ கொடிவழியினர்‌. இவன்‌ 
பெயர்மைந்தன்‌ அநிருத்தன்‌ இப்போது பாணனின்‌ மகள்‌ 
உஷையை மணம்புரிந்துகொண்டிருக்கிறான்‌. இவன்‌ 
தன்னை ஒவ்வொரு நாளும்‌ அசுரனென்றாக்கிக்‌ 
கொண்டிருக்கிறான்‌. அசுரவேதத்தை 
தலைக்கொள்கிறான்‌.” 


“இல்லையென்று சொல்லட்டும்‌... இந்த அவையில்‌ 
எழுந்து இவன்‌ ஏற்கும்‌ வேதம்‌ அசுரர்களுக்கு 
எதிரானதென்று ஒரு சொல்‌ உறுதியளிக்கட்டும்‌. 
ஆணையிடுகிறேன்‌, நான்‌ இந்த அவையிலேயே இவன்‌ 
காலடியை பணிகிறேன்‌. இவன்‌ கூறுவதை 
தலைக்கொள்கிறேன்‌...” என்றார்‌ பலராமர்‌. அனைவரும்‌ 
இளைய யாதவரையே நோக்க அவர்‌ அசைவிலாது 
அமர்ந்திருந்தார்‌. அவர்‌ எக்கணமும்‌ எழுவார்‌ என 
பிரலம்பன்‌ எதிர்பார்த்தான்‌. பின்னர்‌ அவர்‌ எழமாட்டார்‌ 
என்பதை உணர்ந்தான்‌. அவர்‌ அங்கே இல்லை என. 


[[ஙage]பலராமர்‌ மேலும்‌ குரலெழுப்புவதற்குள்‌ சாத்யகி 
கையை நீட்டியபடி எழுந்தான்‌. “மூத்தவரே, 
அவையிலெழுந்து சொல்லாடக்‌ 
கற்றுக்கொண்டுவிட்டீர்கள்‌. பேரவைகளில்‌ ஒவ்வொரு 
சொல்லிலும்‌ அறிவிலாதவர்‌ என்று காட்டிக்கொண்டிருந்த 
நிலையிலிருந்து இந்த வளர்ச்சி வியப்பூட்டுவதே” 
என்றான்‌. பலராமர்‌ “வாயை மூடு, மூடா... இக்கணமே 
உன்‌ தலையை அறைந்து உடைப்பேன்‌” என்றார்‌. 
“செருகளத்தில்‌ என்னைக்‌ கொல்வது உங்களுக்கு எளிது, 
மூத்தவரே. இது அறத்தின்‌ களம்‌. இங்கு உங்கள்‌ 
அகச்சான்று எழுந்து வரவேண்டும்‌” என்றான்‌ சாத்யகி. 
“எங்கு அகம்‌ கட்டுண்டிருக்கிறதோ அங்குதான்‌ நா 
கூத்தாடுகிறது.” 


“உன்னிடம்‌ பேச எனக்கு ஒன்றுமில்லை” என்றார்‌ 
பலராமர்‌. “இனி இந்த அவையில்‌ நின்று சொல்லாடவும்‌ 
நான்‌ சித்தமாக இல்லை.” சாத்யகி “அந்த அச்சமே இங்கு 
நீங்கள்‌ உரைத்தவை உங்கள்‌ அகமுணர்ந்தவை அல்ல 
என்பதற்குச்‌ சான்று” என்றான்‌. “அச்சமா? எனக்கா? 
உன்னிடமா...?” என பலராமர்‌ சினத்துடன்‌ நகைத்தார்‌. 
“எனில்‌ நின்று நான்‌ சொல்வதைக்‌ கேட்டுவிட்டுச்‌ 
செல்லுங்கள்‌” என்றான்‌ சாத்யகி. “நீங்கள்‌ யார்‌? இன்று 
யாதவப்படை என உங்களுடன்‌ ஒரு திரள்‌ நின்றுள்ளதே 
அது இல்லையேல்‌ உங்களை எந்த ஷத்ரியன்‌ 
அவையிலமரச்செய்வான்‌? நீங்கள்‌ இன்று பேசும்‌ இந்தக்‌ 
குடிப்பெருமைகளை எல்லாம்‌ உங்கள்‌ ஆபுரக்கும்‌ 
கொட்டிலின்‌ கீழ்‌ நின்று காட்டுக்காய்‌ 
சுட்டுத்தின்றுகொண்டு பேசிக்கொண்டிருந்திருப்பீர்கள்‌.” 


“நீங்கள்‌ தொடங்கிய இடம்‌ ஏதென்று எவரும்‌ அறிவர்‌. 
ரியோதனனுக்கு கதைப்பயிற்சி அளித்த ஆசிரியர்‌ 
ங்கள்‌. குடிமரபுகளில்‌ ஊன்றியவர்‌ என்பதனால்‌ உங்கள்‌ 
அடிபணியத்‌ தவறாதவர்‌ அவர்‌. ஆனால்‌ நிலவிழைவால்‌ 
தெய்வங்களை தூக்கிவீசத்தயங்காதவர்‌ 
கெளரவழூத்தார்‌. ஆர்வமிருந்தால்‌ சென்று அவர்‌ 
கொண்ட நிலத்தை உதறிவிடவேண்டுமென்று 
கோரிப்பாருங்கள்‌. கூழாங்கல்‌ என உங்களைத்‌ தூக்கி 
வீசிவிட்டுச்‌ செல்வார்‌. மூத்தவரே, நீங்கள்‌ வெறும்‌ 
அணிகலன்‌ அவருக்கு. நோய்கொண்டவனும்‌ 
அஞ்சியவனும்‌ அக்கணமே கழற்றி வீசுவது 
அணிகலன்களையே. தன்னந்தனிமையில்‌ தன்னை 
நோக்க விழைபவன்‌ அணிகலன்களை 
அகற்றியபின்னரே தானென்று உணர்வான்‌.” 


பலராமர்‌ அச்சொற்பெருக்கின்‌ முன்‌ செயலற்றவர்போல 
நின்றபின்‌ மெல்ல தன்‌ பீடத்தில்‌ அமர்ந்துகொண்டார்‌. 
“யாதவரே, சொல்லுங்கள்‌! எது குலம்‌? குருதித்தொடரா? 
மலையிறங்கும்‌ கங்கை பல்லாயிரம்‌ ஓடைகளை 
இணைத்துக்கொண்டு பெருகி வங்கத்தை அடைகிறது. 
அதில்‌ முதலோடை எதுவென்று தேடிச்செல்ல எவரால்‌ 
இயலும்‌? இதோ அமர்ந்திருக்கிறார்கள்‌ பாண்டவர்கள்‌. 
அவர்களின்‌ குருகுலம்‌ என்பது என்ன? சர்மிஷ்டையின்‌ 
அசுரக்குருதியா? சத்யவதியின்‌ மச்சர்குருதியா? குந்தியின்‌ 
யாதவக்குருதியா? அல்லது வேடர்களான 
காந்தாரர்களின்‌ குருதியா? குரு என்னும்‌ மாமன்னரின்‌ 
நினைவன்றி அக்குலத்திற்கு அடையாளம்‌ ஏது? வென்ற 
களங்களால்‌ மட்டும்‌ அல்ல, ஆற்றிய அறத்தால்‌ 
நிறைவேற்றிய வேள்விகளால்‌ அமைந்தது அவர்‌ புகழ்‌”. 


“கன்றோட்டும்‌ குடியை தேரோட்ட வைத்தவரைத்‌ துறந்து 
தன்னலம்‌ கருதி அனைத்து அறங்களையும்‌ கடந்த 
கலிமைந்தரின்‌ காலடியில்‌ அமர்ந்தால்‌ நீங்கள்‌ 
யாதவகுலத்திற்கு அளிப்பது என்ன? எண்ணி எண்ணிப்‌ 
பெருமிதம்கொள்ளும்‌ புகழ்கொண்டவர்களே குலமூத்தார்‌ 
என விண்ணிலும்‌ சொல்லிலும்‌ அமைகிறார்கள்‌. 
யயாதியின்‌, பரதரின்‌, ஹஸ்தியின்‌, குருவின்‌, பிரதீபரின்‌ 
பெயர்‌ அவ்வண்ணம்‌ வாழ்வதே. நீங்கள்‌ உங்கள்‌ 

கொடிவ யினரால்‌ பழிக்கப்படுவீர்கள்‌. அவையில்‌ 
உங்கள்‌ பெயர்‌ சொல்ல அவர்கள்‌ நாணம்‌ கொள்வார்கள்‌. 
மூத்தவரே, நாயும்‌ நரியும்‌ மைந்தரைப்பெற்று குருதியூன்‌ 
ஊட்டி வளர்த்து கொடிவழி சமைக்கின்றன. 
அக்குலங்கள்‌ நினைக்கப்படுவதில்லை. 
நீடிப்பதுமில்லை.” 


“வாழும்‌ குலங்கள்‌ புகழை கைவிளக்கெனக்‌ கொண்டு 
அறத்தின்‌ திசைதேர்பவை. உங்கள்‌ கொடிவழியினருக்கு 
அறம்பேணி அமைந்தவர்‌ நீங்கள்‌ என்ற புகழை 
விட்டுச்செல்லுங்கள்‌. அதன்பொருட்டு அழிந்தாலும்‌ அது 
அவர்கள்‌ கொண்டாடும்‌ வெற்றியே. வென்றதனால்‌ 
அல்ல, நீங்கள்‌ கார்த்தவீரியனின்‌ பெயரை இங்கு 
சொன்னீர்கள்‌, வளையாது களம்பட்டமையால்‌. சிம்மம்‌ 
என எழுந்தவர்களே தங்கள்‌ குருளைகளுக்கு 
சிம்மவாழ்க்கையை அளித்துச்‌ செல்லமுடியும்‌. நாய்‌ என 
காலடியில்‌ உடல்வளைத்தபின்னர்‌ திரும்‌ 
குருளைகளை நோக்கி உறுமிக்காட்டினால்‌...” 


“அடேய்‌!” என்று கூவியபடி பலராமர்‌ எழுந்து டை கைகளை 
விரித்தபடி சாத்யகியை நோக்கி சென்றார்‌ 

பீடத்திலிருந்து எழுந்து அவர்களை நோக்கி ஓடினான்‌. 
சாத்யகி அசையாமல்‌ நின்று உரத்தகுரலில்‌ 
“சிம்மக்குருளைகளால்‌ நெஞ்சு கிழித்து கொல்லப்படுவர்‌, 
யாதவரே” என்றான்‌. பலராமர்‌ தன்‌ இருகைகளையும்‌ 
சேர்த்து அறைந்து “உன்னை கொல்வேன்‌... இரக்கமே 
இல்லாமல்‌ உன்னைகொல்வேன்‌. கீழ்மகனே... ” என்று 
கூவினார்‌. ஆனால்‌ முன்னகரவில்லை. வசுதேவர்‌ 
“பலதேவா, உ. வா...!” என மெல்லிய குரலில்‌ 
சொல்லி இருமினார்‌. பலராமர்‌ நெஞ்சு எழுந்தமைய 
பின்னால்‌ வந்தார்‌. அவர்களை நோக்கியபடி பீமன்‌ இரு 
கைகளையும்‌ மற்போருக்கென விரித்து நின்றான்‌. 


“வெற்றிதோல்வியின்‌ கணக்குகளால்‌ அல்ல, 
வேதமெய்மையின்‌ கணக்குகளாலும்‌ அல்ல, அந்தக்‌ 
காலடிப்புழுதி என்‌ மூதாதையர்‌ சிதைச்சாம்பலுக்கு நிகர்‌ 
என்பதனால்‌, அச்சொல்‌ ஒவ்வொன்றும்‌ 


நூறுவேதங்களுக்கு மேல்‌ என்பதனால்‌ நான்‌ அவர்‌ 
ஆணைக்கு அடிபணிபவன்‌. அதுவன்றி பிறிதறியாதோர்‌ 
இம்மண்ணில்‌ உள்ளனர்‌ என்பதனால்‌ அச்சொல்‌ வாழும்‌” 
என்று சாத்யகி அதே ஓசையுடன்‌ சொன்னான்‌. பிரலம்பன்‌ 
கண்ணீர்‌ வழிய கைகளைக்‌ கூப்பியபடி 
அமர்ந்திருந்தான்‌. “வேதம்‌ புரப்பவர்‌ எவர்‌? வேதம்‌ 
எவரைப்‌ புரக்கிறதோ அவர்‌. உங்கள்‌ 
வெற்றுப்படைக்கலங்களின்‌ வல்லமையால்‌ வாழ்வது 
வேதமல்ல. உங்களையும்‌ என்னையும்‌ அவரையும்‌ 
மூன்று முதல்தெய்வங்களையும்‌ அன்னையென 
கையிலேந்தி அமர்ந்திருக்கும்‌ முழுமுதன்மையே வேதம்‌.” 


“அந்தணர்‌ அதற்கு தங்கள்‌ அனலை அளிக்கிறார்கள்‌. 
ஷத்ரியர்‌ அதற்கு குருதியை அளிக்கிறார்கள்‌. 
மேழிபற்றுவோர்‌ ஆபுரப்போர்‌ அதற்கு அவியும்‌ நெய்யும்‌ 
அளிக்கிறார்கள்‌. அசுரரும்‌ நிஷாதரும்‌ நாகரும்‌ பிறரும்‌ 
அதற்கு தங்கள்‌ ஆத்மாவை அளிக்கட்டும்‌. நேற்றுவரை 
மலையை கிழக்குநின்றும்‌ மேற்குநின்றும்‌ நோக்கி 
பூசலிட்டோம்‌. மலைமுடிகண்டவன்‌ இறங்கிவந்து 
உரைக்கும்‌ மெய்வழி நம்மை ஒன்றாக்குமென்றால்‌ 
அவ்வாறே ஆகட்டும்‌.” 


“என்றும்‌ தன்னலத்திற்கு குரல்துணை மிகுதி. 
படைகண்டு தருக்கவேண்டாம்‌, மூத்தவரே. மெய்மை 
வெல்லமுடியாத வாள்‌. அதற்கு எதிர்நிலை 
கொள்ளவேண்டாம்‌. நொறுக்கி வீசப்படுவீர்கள்‌. 
யாதவகுலம்‌ எதிர்ப்படை என நின்றிருக்குமென்றால்‌ 
அழிவதே அதன்‌ ஊழ்‌. இது உங்கள்‌ 
குருதிவழிகொண்டவனின்‌ சொல்‌, தந்தைசொல்‌ 
கேட்காதவன்‌ மைந்தன்‌ சொல்‌ கேட்டு 
சிறுமைகொள்வான்‌. இது அச்சிறுமை உங்களுக்கு. 
நேர்வழிக்கு மீள்க! அழிவை 
தேடிக்கொள்ளவேண்டியதில்லை.” 


கைகூப்பியபடியே நிலத்தில்‌ விழுந்து எட்டுறுப்பும்‌ 
நிலம்தொட வணங்கி எழுந்த சாத்யகி சொன்னான்‌ 
“மூப்பு முறை மீறிச்‌ சொல்லெடுத்த என்னை என்‌ 
மூதாதையர்‌ பொறுத்தருள்க! இதன்பொருட்டு அமையும்‌ 
பழி என்‌ மைந்தருக்கு மேல்‌ சேராதமைக! இது முழுமையும்‌ 
என்‌ தலைமேல்‌ குவிக!” திரும்பி நோக்காமல்‌ அவன்‌ 
நடந்து வெளியே செல்ல பலராமர்‌ அவன்‌ சென்ற 
திசையை நோக்கியபடி அமர்ந்திருந்தார்‌. 


நெடுநேரமெனத்‌ தோன்றிய அமைதிக்குப்பின்‌ யுதிஷ்டிரர்‌ 
“எண்ணாதன நிகழ்ந்தன. 


எண்ணிக்கொள்ளவேண்டாதவை உரைக்கப்பட்டன. 
இந்த அவை கலையமட்டும்‌. நாம்‌ சொல்சூழ்வது 
பிறகென்றமையட்டும்‌” என்றார்‌. செளனகர்‌ 
வணங்கியபடி அவைமேடைமேல்‌ ஏறினார்‌. 


இடைநாழியைக்‌ கடந்து அபிமன்யூவுடன்‌ 
படியிறங்கும்போது சுருதகீர்த்தியும்‌ சுதசோமனும்‌ எதிரே 
வருவதை பிரலம்பன்‌ கண்டான்‌. சுருதகீர்த்தி 
அபிமன்யூவிடம்‌ “தந்தையர்‌ எங்குள்ளனர்‌?” என்றான்‌. 
அபிமன்யூ “சிற்றவையில்‌. இளையதந்தை 
சினம்கொண்டிருக்கிறார்‌” என்றான்‌. “ஏன்‌?” என்றான்‌ 
சுதசோமன்‌. “மூத்த யாதவர்‌ அவையிலிருந்தே கிளம்பிச்‌ 
சென்றார்‌. எவரிடமும்‌ விடைகொள்ளவில்லை. 
அவைமுறைமைகளை ஏற்றுக்கொள்ளவுமில்லை.” 
சுருதகீர்த்தி தலையசைத்தபின்‌ “இளைய யாதவர்‌ 
உடனிருக்கிறாரா?” என்றான்‌. “இல்லை, அவரும்‌ 
சாத்யகியும்‌ அவர்களின்‌ மாளிகைக்கு சென்றுவிட்டனர்‌.” 


சுருதகீர்த்தி “என்னை வந்து பார்க்கச்சொன்னார்கள்‌ 
தந்தையர்‌. நான்‌ அவைபுகவிருக்கிறேன்‌” என்றான்‌. 
“செல்க!” என்றான்‌ அபிமன்யூ. “இந்த அரண்மனை 
சிறிதாக இருந்தாலும்‌ எந்த முறைமைப்படியும்‌ இல்லை. 
உன்‌ அணுக்கன்‌ வந்து வழிகாட்டட்டும்‌.” அபிமன்‌ 
திரும்பி பிரலம்பனை நோக்கி விழிகாட்ட “அவ்வாறே” 
என்று பிரலம்பன்‌ தலைவணங்கினான்‌. சுருதகீர்த்தியும்‌ 
அபிமன்யூவும்‌ மேலும்‌ ஏதோ பேசிக்கொண்டார்கள்‌ என 
அவனுக்குத்‌ தோன்றியது. செவியசைவுகள்‌ 
மீசைவிடைப்புகள்‌ விழியுருட்டல்கள்‌ வழியாக 
புலிக்குருளைகள்‌ பேசிக்கொள்வதுபோல. முதலில்‌ 
அவர்கள்‌ சந்தித்த கணம்‌ முதல்‌ அவன்‌ அதை 
பார்த்துக்கொண்டு வந்தான்‌. அவர்களுக்கு நடுவே 
பிறிதொரு அறியாப்பாதை இருந்தது. 


அபிமன்யூ விடைகொண்டு படியிறங்க அவர்கள்‌ படி 
ஏறினர்‌. சுதசோமன்‌ “தந்தை பசித்திருப்பார்‌. அவை 
நீண்டநேரம்‌ நடந்தது” என்றான்‌. கூரம்புகள்‌ நடுவே கொசு 
பறப்பதுபோல அத்தனை அரசுசூழ்தல்களுக்கும்‌ நடுவே 
சுதசோமனும்‌ சர்வதனும்‌ தங்கள்‌ இயல்புடன்‌ 
வாழ்ந்துகொண்டிருப்பதையும்‌ அவன்‌ கண்டிருந்தான்‌. 
புன்னகைத்து “அவர்‌ நடுநடுவே சிற்றுணவு உண்டார்‌” 
என்றான்‌. “அது அவருக்கு எப்படி போதுமானதாக 
ஆகும்‌? பேருண்டிக்காரர்‌” என்றான்‌ சுதசோமன்‌. 
சுருதகீர்த்தி “நீ அவன்‌ அணுக்கன்‌ அல்லவா?” என்றான்‌. 
“ஆம்‌, இளவரசே” என்றான்‌ பிரலம்பன்‌. “அவர்கள்‌ நடுவே 
உறவு எப்படி?” என சுருதகீர்த்தி கேட்டான்‌. 


அதை புரிந்துகொண்டு “அதை நான்‌ அறியேன்‌. 
அவர்கள்‌ ஒருமுறைதான்‌ சந்தித்துக்கொண்டனர்‌” 
என்றான்‌ பிரலம்பன்‌. “அதன்பின்‌ அவன்‌ முகம்‌ எப்படி 
இருந்தது?” பிரலம்பன்‌ ஒன்றும்‌ சொல்லவில்லை. “அவன்‌ 
மகிழ்ந்திருந்தானா?” என்று சுருதகீர்த்தி மீண்டும்‌ 
கேட்டான்‌. “இல்லை” என்றான்‌ பிரலம்பன்‌. அவனை 
ஒருகணம்‌ திரும்பி நோக்கியபின்‌ சுருதகீர்த்தி பேசாமல்‌ 
நடந்தான்‌. அவர்கள்‌ சிற்றறையை அடைந்ததும்‌ 
பிரலம்பன்‌ காவலனிடம்‌ அவர்களை அறிவிக்கும்படி 
சொன்னான்‌. காவலன்‌ உள்ளே சென்று வரவறிவித்து 
அவர்களை உள்ளே செல்லும்படி சொன்னான்‌. 
சுருதகீர்த்தி “வருக, நீர்‌ அவன்‌ ஒற்றன்‌ அல்லவா?” என 
புன்னகைத்தபின்‌ உள்ளே சென்றான்‌. பிரலம்பன்‌ 
தொடர்ந்தான்‌. 


அறைக்குள்‌ யுதிஷ்டிரர்‌ பீடத்தில்‌ அமர்ந்திருக்க அருகே 
நகுலனும்‌ சகதேவனும்‌ சிறுபீடங்களில்‌ அமர்ந்திருந்தனர்‌. 
சாளரத்தருகே பீமன்‌ கைகட்டி நின்றிருந்தான்‌. 
சுருதகீர்த்தினும்‌ சுதசோமனும்‌ முறைப்படி வணங்கி 
நின்றனர்‌. சுவர்‌ அருகே பிரலம்பன்‌ நின்றான்‌. அவர்கள்‌ 
எவருக்கோ காத்திருப்பது போலத்தெரிந்தது. யுதிஷ்டிரர்‌ 
அமைதியின்மையுடன்‌ “என்ன செய்கிறான்‌?” என்றார்‌. 
நகுலன்‌ “இளைய யாதவருடன்‌ அமர்ந்தால்‌ அவர்‌ 
வருவார்‌ என்று கொள்ளவேண்டியதில்லை, மூத்தவரே” 
என்றாரன்‌. 


“அப்படியென்றால்‌ நாம்‌ முடிவை எடுப்போம்‌... 
தெளம்யரும்‌ துருபதரின்‌ அமைச்சர்‌ கருணரும்‌ 
செளனகரும்‌ நம்‌ செய்தியுடன்‌ அஸ்தினபுரிக்கு 
செல்லட்டும்‌” என்றார்‌ யுதிஷ்டிரர்‌. “ஷத்ரியர்‌ 
துணைசெலல்லவேண்டும்‌ என்பது மரபு” என்றான்‌ 
சகதேவன்‌. “ஆம்‌, அரசகுடிப்பிறந்தவர்‌ செல்லவேண்டும்‌” 
என்ற யுதிஷ்டிரர்‌ சுருதகீர்த்தியை நோக்கி “இவன்‌ 
சென்றால்‌ என்ன?” என்றார்‌. நகுலன்‌ “ஆம்‌, இவன்‌ 
உகந்தவனே” என்றான்‌. “இவர்கள்‌ இருவரும்‌ 
உடன்செல்லட்டும்‌, நன்று” என்றார்‌ யுதிஷ்டிரர்‌. 
“அவர்களுக்கான ஓலைச்சொற்களை நானே 
குறித்துக்கொடுக்கிறேன்‌. அவர்கள்‌ எவ்வகையிலேனும்‌ 
நால்வரை தனித்தனியாக சந்திக்கவேண்டும்‌. 
பீஷ்மரையும்‌ துரோணரையும்‌ திருதராஷ்டிரரையும்‌ 
காந்தாரியையும்‌.” 


“அதனால்‌ என்ன பயன்‌?” என்றான்‌ பீமன்‌. “மந்தா, 
மீண்டும்‌ தொடங்கிவிடாதே. களைத்திருக்கிறேன்‌. நான்‌ 
அவர்களின்‌ அகச்சான்றை நம்புகிறேன்‌” என்ற 


யுதிஷ்டிரர்‌ “ஆகவே இதுவே என்‌ ஆணை. இவர்கள்‌ 
உடன்செல்வதாக இருந்தால்‌ இவர்களுக்குரிய 
ஆணைகளை பிறப்பித்து அனுப்புக!” என்றார்‌.நகுலன்‌ 
“நான்‌ அதை கற்பிக்கிறேன்‌” என்றான்‌. அப்போது 
ஏவலன்‌ வந்து தலைவணங்கி “பேரரசி” என்றான்‌. 
யுதிஷ்டிரர்‌ எதிர்நோக்கியிருந்தது அவளைத்தான்‌ எனத்‌ 
தெரிந்தது. அவர்‌ ஆணையிட்டதும்‌ ஏவலன்‌ சென்று 
குந்தியை உள்ளே அனுப்பினான்‌. 


குந்தி நுழைந்ததும்‌ அனைவரும்‌ எழுந்து வணங்கினர்‌. 
அவள்‌ அமர்ந்ததும்‌ அமர்ந்தனர்‌. குந்தி பேசவேண்டும்‌ 
என பிறர்‌ எதிர்பார்த்திருந்தமையால்‌ அமைதி நிலவியது. 
அவள்‌ மெல்லிய குரலில்‌ “சல்யர்‌ அஸ்தினபுரி நோக்கி 
செல்கிறார்‌” என்றாள்‌. “ஏன்‌?” என்றபடி பீமன்‌ அருகே 
வந்தான்‌. “யாரோ தூதர்‌ அவரைச்‌ சந்தித்து 
இட்டுச்செல்கிறார்‌. முதலில்‌ அவர்கள்‌ வழிதவறிவிட்டனர்‌ 
என்று நம்‌ ஒற்றர்‌ எண்ணினர்‌. ஆனால்‌ அவர்‌ தெளிவாக 
வழிகாட்டப்பட்டே செல்கிறார்‌ எனத்‌ தெரிகிறது. இன்னும்‌ 
ஒருநாளில்‌ அவர்‌ அஸ்தினபுரி எல்லைக்குள்‌ செல்வார்‌.” 


சலிப்புடன்‌ தலையசைத்து “கணிகரின்‌ சூழ்ச்சிதான்‌” 
என்றார்‌ யுதிஷ்டிரர்‌. “நாம்‌ என்ன செய்வது?” என்று பீமன்‌ 
கேட்டான்‌. “அர்ஜுனனின்‌ மைந்தனையும்‌ பீமனின்‌ 
மைந்தனையும்‌ சல்யரைச்‌ சந்திக்க அனுப்பும்படி 
இளையவன்‌ செய்தி அனுப்பியிருக்கிறான்‌” என்றாள்‌ 
குந்தி. “இவர்களா?” என்று பீமன்‌ கேட்டான்‌. 
“இவர்கள்தான்‌ அஸ்தினபுரியின்‌ எல்லைக்குள்‌ 
தயக்கமில்லாது நுழையமுடியும்‌, இளையோனே. இவர்கள்‌ 
இன்றும்‌ கெளரவரின்‌ மைந்தர்களும்‌ குடிகளும்தான்‌” 
என்றார்‌ யுதிஷ்டிரர்‌. 

“இவர்கள்‌ சென்று அச்சூழ்ச்சியை எப்படி 
எதிர்கொள்வார்கள்‌ என எனக்குத்‌ தெரியவில்லை. 
ஆனால்‌ இவர்களிடம்‌ அனைத்தையும்‌ சாத்யகியே 
சொல்வான்‌ என்பது இளையவன்‌ செய்தி. அவன்‌ 
எண்ணுவதென்ன என்று அறியேன்‌. அதுவே நிகழட்டும்‌” 
என்றாள்‌ குந்தி. யுதிஷ்டிரர்‌ “அப்படியென்றால்‌ 
சதானீகனும்‌ சுருதவர்மனும்‌ அஸ்தினபுரியின்‌ தூதருக்கு 
துணைசெல்லட்டும்‌” என்றார்‌. நகுலன்‌ “ஆம்‌, அவர்கள்‌ 
செல்லட்டும்‌” என்றான்‌. சுருதகீர்த்தியும்‌ சுதசோமனும்‌ 
தலைவணங்கினர்‌. 


மீண்டும்‌ அமைதி நிலவியது. “முறைப்படி 
அபிமன்யூவின்‌ திருமணம்‌ நிகழட்டும்‌ என்று 
இளையவன்‌ ஆணை?” என்றாள்‌ குந்தி. “ஆம்‌, அதையும்‌ 


சிறப்புறச்‌ செய்வோம்‌. நடப்பது நன்மைதரும்‌ என்று 
நம்புவோம்‌” என்றார்‌ யுதிஷ்டிரர்‌. 

ரவு கடிவாளத்தைப்‌ பிடித்திழுத்து புரவியை இருமுறை 
நிலம்மிதித்துச்‌ சுழலச்செய்து நிறுத்தி கையைத்தாக்கி 
உரத்த குரலில்‌ சுதசோமன்‌ சொன்னான்‌ “நான்‌ 
நின்றுவிட்டேன்‌. இளையோனே, நான்‌ நின்றுவிட்டேன்‌” 
என்றான்‌. முழுவிரைவில்‌ அவன்‌ குரல்‌ கேட்காத 
தொலைவுக்குச்‌ சென்றுவிட்டிருந்த சுருதகீர்த்தி 
புரவிக்குளம்படி ஓசை தன்னைத்‌ தொடராததை 
உணர்ந்து கடிவாளத்தை இழுத்து நிறுத்திச்‌ சுழன்று 
திரும்பிப்பார்த்தபோது சாலையோரத்து 
மகிழமரத்தினடியில்‌ சுதசோமன்‌ 
நின்றிருப்பதைக்கண்டான்‌. “மூத்தவரே, என்ன 
செய்கிறீர்‌?” என்று உரக்க கேட்டான்‌. “நான்‌ 
நின்றுவிட்டேன்‌” என்று சுதசோமன்‌ மறுமொழி 
சொன்னான்‌. 


“என்ன?” என்றபின்‌ புரவியைத்தட்ம திரும்ப வந்து “ஏன்‌ 
நின்றுவிட்டீர்கள்‌?” என்றான்‌ சுருதகீர்த்தி. “நாம்‌ 
உணவுண்டுவிட்டுச்‌ செல்லலாம்‌” என்று சுதசோமன்‌ 
சொன்னான்‌. “உணவா? காலையில்தானே 
உணவுண்டுவிட்டு கிளம்பினோம்‌? விடுதிக்காவலனே 
திகைக்கும்படி உண்டீர்கள்‌” என்றான்‌ சுருதகீர்த்தி. “ஆம்‌, 
ஆனால்‌ அது புலரிக்கு முன்பு இப்போது வெயில்‌ 
வெம்மை கொண்டுவிட்டது. மேலும்‌ காலையில்‌ நான்‌ 
உண்ட உணவில்‌ ஊன்‌ மிகவும்‌ குறைவு. இத்தனை 
தொலைவு புரவியில்‌ வந்திருக்கிறேன்‌” என்றான்‌ 
சுதசோமன்‌. 


சுருதகீர்த்தி எரிச்சலுடன்‌ “வரும்‌ வழியெல்லாம்‌ 
பேசிக்கொண்டு வந்தீர்கள்‌. அத்துடன்‌ எண்ணங்களை 
உள்ளத்தில்‌ ஓட்டிக்கொண்டும்‌ வருவீர்கள்‌. 
இவையனைத்தும்‌ சேர்ந்து உணவை எரித்துவிட்டது 
புரிகிறது. ஆனால்‌ இங்கு எங்கே உணவு கிடைக்கும்‌?” 
என்றான்‌. சுதசோமன்‌ “இப்பகுதியில்‌ மான்கள்‌ உள்ளன. 
நான்‌ குளம்புச்‌ சுவடுகளை பார்த்தேன்‌” என்றான்‌. 
“அதையே பார்த்துக்கொண்டு வந்திருப்பீர்கள்‌” என்ற 
சுருதகீர்த்தி சுற்றுமுற்றும்‌ நோக்கி “எங்கே? “என்று 
கேட்டான்‌. 


“இதோ” என்று அப்பால்‌ காட்டுக்குள்‌ சென்ற 


குளம்புத்தடங்களை சுட்டிக்காட்டிய சுதசோமன்‌ 
புரவியைவிட்டு பாய்ந்திறங்கி “மிக எளிது. நீ இங்கிரு, 
இளையோனே. நீ ஏதேனும்‌ ஓரிரண்டை எண்ணி 
முடிப்பதற்குள்‌ கொழுத்த மானுடன்‌ வருகிறேன்‌. 
மானிறைச்சி நல்லது. புரவிப்பயணம்‌ செய்பவர்கள்‌ 
மானிறைச்சி உண்பது இன்றியமையாதது என்று 
நூல்களில்‌ சொல்லப்பட்டுள்ளது.” சுருதகீர்த்தி “எந்த 
நூல்களில்‌?” என்றான்‌. “ஏதேனும்‌ நூல்களில்‌ 
சொல்லியிருப்பார்கள்‌. இதுவரை நான்‌ உழைத்து 
எண்ணி உருவாக்கிய அத்தனை கருத்துக்களையும்‌ 
ஏற்கனவே எவரேனும்‌ நூல்களில்‌ 
சொல்லியிருக்கிறார்கள்‌” என்றபின்‌ சுதசோமன்‌ 
காட்டுக்குள்‌ சென்றான்‌. 


சுருதகீர்த்தி அவன்‌ புரவியையும்‌ பற்றி இழுத்துச்சென்று 
இரண்டு புரவிகளின்‌ கடிவாளங்களையும்‌ சேர்த்துக்கட்டி 
அவற்றை மேயவிட்டான்‌. அவை உடல்‌ சிலிர்த்து தலை 
தூக்கி பெரிய மூக்குகளை சுருக்கி விரித்து மணம்‌ 
பிடித்தன. கரிய புரவி மெல்ல இருமலோசை எழுப்பியது. 
அவை நீர்‌ இருக்கும்‌ இடத்தை கண்டுபிடித்துவிட்டன 
என்று சுருதகீர்த்தி உணர்ந்தான்‌. இருபுரவிகளும்‌ பிடரித்‌ 
தசையை விதிர்க்க வைத்தபடி சாமரவால்‌ சுழல 
இணையாக காலெடுத்து வைத்து சாலையோரத்து 
குறுங்காட்டிற்குள்‌ நுழைந்தன. 

கச்சையை அவிழ்த்து உடலை எளிதாக்கியபடி 
சுருதகீர்த்தி அவற்றைத்‌ தொடர்ந்து சென்றான்‌. உயரமற்ற 
மரங்களும்‌ சிறிய இலைகள்‌ கொண்ட புதர்களும்‌ 
மண்டிய அக்குறுங்காட்டின்‌ சிறிய சரிவுக்கு அப்பால்‌ 
பாறைகளை அலைத்தபடி நீரோடை சென்று 
கொண்டிருந்தது. புரவிகள்‌ இறங்கிச்‌ சென்று குனிந்து 
நீரருந்தத்‌ தொடங்கின. குளிர்ந்த நீர்‌ உள்ளே செல்லச்‌ 
செல்ல அவற்றின்‌ உடல்‌ சிலிர்ப்பதை சுருதகீர்த்தி 
கண்டான்‌. நீர்‌ அருந்தி முடித்து தோல்‌ வார்‌ சுழற்றும்‌ 
ஒலியுடன்‌ மூச்சு சீறியபடி அவை சரிவேறிச்சென்று 
தழைகளை உண்ணத்தொடங்கின. அவன்‌ கணுக்கால்‌ 
வரை நீரிலிறங்கி நீரை அள்ளி முகத்திலும்‌ 
தோள்களிலும்‌ விட்டுக்கொண்டான்‌. நீரில்‌ வேப்பந்தழை 
மணம்‌ இருந்தது. 


நீரள்ளிக்குடித்து மேலே வந்தபோது அதுவரை உடலில்‌ 
இருந்த வெப்பம்‌ முழுக்க ஆவியாகி மறைய மெல்லிய 
களைப்பு ஒன்று எழுந்து அத்தனை தசைகளையும்‌ நாண்‌ 
தளரச்செய்தது. மகிழமரத்தடிக்கு வந்து கால்களை நீட்டி 
கைகளை தலைக்குப்பின்‌ கோத்தபடி 


“ஆகவே ரம்பத்தால்‌ அறுத்து ஏழு துண்டுகளாக ஆக்கி 
தனித்தனியாக வண்டிகளில்‌ கொண்டுவருவதே 
வழக்கம்‌” என்றார்‌ வைராடர்‌. “மூடுங்கள்‌” என சகுனி 
சைகை காட்டினான்‌. குமட்டல்‌ எடுத்து உடலை 
உலுக்கியபடி திரும்பிக்கொண்டான்‌. “இதற்கெனவே 
பயிற்சி பெற்றவர்கள்‌ இருக்கிறார்கள்‌. மாதங்கர்‌ என்னும்‌ 
குலம்‌. இங்கே அவர்கள்‌ இருபது குடும்பங்களாக 
இருக்கிறார்கள்‌” வைராடர்‌ சொன்னார்‌. “அவர்கள்‌ 
மட்டுமே யானையை உரிய இடங்களில்‌ ரம்பத்தால்‌ 
அறுத்து துண்டுகளாக்க முடியும்‌. யானையின்‌ 
எலும்புகள்‌ மிக வலுவானவை. மூட்டுகளை பிரிக்கவே 
முடியாது.” 


அப்பால்‌ சிதைகூட்டுவதற்கான பெரிய சந்தனத்தடிகளை 
வினைவலர்‌ வண்டிகளில்‌ கொண்டுவந்து 
அடுக்கிக்கொண்டிருந்தனர்‌. நறுமணப்பொருட்களுடன்‌ 
ஒரு வண்டி வந்து நின்றதும்‌ வினைவலர்‌ அதைநோக்கிச்‌ 
சென்றனர்‌. மரங்களுக்கு நடுவே சிதைமூட்டுவதற்கான 
பெரிய குழியை இருபது மாதங்கர்கள்‌ 
தோண்டிக்கொண்டிருக்க கரையில்‌ மூத்த மாதங்கர்‌ 
தலைப்பாகையுடன்‌ நின்றிருந்தார்‌. “இது கங்கையின்‌ 
பழைய பாதை. மண்‌ மென்மையான வண்டல்‌. 
ஆகையால்‌ எளிதில்‌ தோண்டிவிடமுடியும்‌” என்றார்‌ 
வைராடர்‌. அவர்கள்‌ வெட்டிக்குவித்த மண்‌ கருநிறத்தில்‌ 
இருந்தது. 


மாதங்கர்கள்‌ ஏதோ கூச்சலிட முதியமாதங்கர்‌ கைகளைத்‌ 
தூக்கி வைராடரை அருகே அழைத்தார்‌. “என்ன?” 
என்றான்‌ சகுனி. “இது கங்கை வழிந்த பகுதி... வண்டலில்‌ 
மூழ்கிப்போன பலபொருட்கள்‌ கிடைப்பதுண்டு. 
பெரும்பாலும்‌ தொன்மையான படகுகள்‌. சிலசமயம்‌ 
உலோகக்கலங்களும்‌ பெட்டகங்களும்‌ கிடைத்துள்ளன” 
என்றார்‌ வைராடர்‌. சிரித்தபடி “மாமன்னர்‌ பிரத்பரின்‌ 
காலத்தில்‌ ஒரு பெரிய பெட்டகம்‌ நிறைய 
பொன்நாணயங்கள்‌ கிடைத்தன என்றார்கள்‌. ஆகவே 
ஆங்காங்கே பலர்‌ தோண்டிப்பார்ப்பதும்‌ உண்டு...” 
என்றார்‌. 


குழியை அணுகி அள்ளிக்‌ குவிக்கப்பட்ட ஈரமான 
வண்டல்மேல்‌ ஏறி விளிம்பை அடைந்து உள்ளே 
நோக்கினார்கள்‌. புதியமண்ணின்‌ வாசனை மூக்கை 
நிறைத்தது. மண்புழுக்கள்‌ நெளியும்‌ கரிய மண்‌ சேறாக 
வழுக்க சகுனி மெல்லக்‌ காலெடுத்து வைத்து அதன்மேல்‌ 
ஏறினான்‌. “பெட்டகமா?” என்றார்‌ வைராடர்‌. 
“தெரியவில்லை. உலோகத்தில்‌ மண்வெட்டி பட்டது.” 


படுத்துக்கொண்டான்‌. இனிய காற்று அவனைச்‌ சூழ்ந்து 
சென்றது. கண்கள்‌ மெல்ல இமைசரிய சித்தம்‌ கால 
இடத்தை மழுங்க வைத்து மெல்ல விரிந்து எல்லை 
அழியத்தொடங்கியது. அவன்‌ அபிமன்யூவை கண்டான்‌. 
“இளையோனே, ஏன்‌?” என்றான்‌. அபிமன்யூ துயரத்துடன்‌ 
பார்வையை தழைத்துக்கொண்டான்‌. 


பின்னர்‌ மீண்டு வந்தபோது தன்னைச்‌ சூ சூழ்ந்து 
பறவைகளின்‌ ஓசை நிறைந்திருப்பதை கேட்டான்‌. 
காட்டுக்குள்‌ அத்தனை பறவைகளின்‌ ஓசை 
எழுமென்பதை அப்போதுதான்‌ உணர்ந்தான்‌. 
எழுந்தமர்ந்து கைகளைக்‌ கட்டியபடி அவ்வோசையை 
உளம்கூர்ந்தான்‌. ஏற்ற இறக்கமில்லாமல்‌ அது 
பேரொழுக்கென காலத்தில்‌ சென்று கொண்டிருக்கிறது. 
எப்போதுமே அவ்வோசை சூ ந்திருக்கிறது. அத்தனை 
பேரோசையை முற்றிலும்‌ தவிர்க்கும்படி சித்தம்‌ 
பழகியிருக்கிறது. தனக்குத்‌ தேவையானவற்றை மட்டும்‌ 
கொண்டு அது கப த்‌ அமைத்துக்கொள்கிறது. 
புறவுலகைக்காண உள்ளே இருக்கும்‌ கட்டுமானங்கள்‌ 
அனைத்தும்‌ அழியவேண்டியிருக்கிறது. 


தன்‌ கனவுகளில்‌ அபிமன்யூவை எப்போதுமே 
அன்புக்குரிய இளையோனாகவே காண்பதை அவன்‌ 
எண்ணிக்கொண்டான்‌. நேரில்‌ அவனிடம்‌ ஒரு சொல்லும்‌ 
கனிந்து பேசியதில்லை. அவனைக்‌ காண்கையிலேயே 
எழும்‌ கசப்பு ஒன்று விழிகளை விலகச்செய்ய 
வேறெங்கோ நோக்கி ஓரிரு சொற்களால்‌ பேசி அகல்வதே 
வழக்கம்‌. பாண்டவர்‌ ஒன்பதுபேரில்‌ அவன்‌ மட்டும்‌ 
தனியன்‌. பிரதிவிந்தியன்‌ அவனிடம்‌ கட்டளைகளை 
மட்டுமே போடுவான்‌, சுதசோமன்‌ மட்டுமே சற்றேனும்‌ 
அணுகிப்‌ பேசுவான்‌. 


கழுதைப்புலியின்‌ மணத்துடன்‌ புதர்கள்‌ சலசலக்கும்‌ 
ஓசை கேட்க இயல்பாக கை நீண்டு வில்லைத்‌ தொட 
சுருதகீர்த்தி திரும்பிப்‌ பார்த்தான்‌. பெரிய மான்‌ ஒன்றை 
தோளிலிட்டு அதன்‌ நான்கு கால்களையும்‌ கைகளால்‌ 
பற்றி சிரித்தபடி புதர்களுக்கிடையே சுதசோமன்‌ 
தோன்றினான்‌. அவனுக்குப்‌ பின்னால்‌ கழுதைப்புலியின்‌ 

சைகள்‌ கேட்டன. மூன்று குட்டிகள்‌, ஒருவாரம்‌ கடந்து 
விழிதிறந்தவை. 


சுதசோமன்‌ “பெரிய மான்‌” என்றான்‌. “முட்டன்‌. அதன்‌ 
இரு முன்கால்களுக்கு முன்‌ இருக்கும்‌ கொழுப்புப்‌ 
பொதியே சொல்கிறது சுவையானது என்று. இப்புவியில்‌ 
தன்‌ கொடிவழியை வேண்டிய அளவு பிறப்பித்துவிட்ட 


மூத்ததந்தை. கனிந்த பழம்‌ ல முன்னரே சற்று காம்பு 
இற்று போய்தான்‌ இருந்தது. என்னைக்கண்டதும்‌ மற்ற 
மான்கள்‌ ஓடத்தொடங்கியதும்‌ இதுமட்டும்‌ இருமுறை 
துள்ளியபின்‌ மூச்சிரைக்க நின்றுவிட்டது. பரிமாறி 
வைக்கப்பட்டதை கைநீட்டி எடுப்பதுபோல்‌ 
பிடித்துவிட்டேன்‌” என்றான்‌. 


மானை மணல்‌ மூட்டை என ஓசையெழ தரையிலிட்டான்‌. 
அதன்‌ மூச்சுக்குழாயை முன்னரே வெட்டியிருந்தான்‌. 
குருதி அவன்‌ வந்த வழியெங்கும்‌ சொட்டி இலைகளில்‌ 
வழிந்தது. வெட்டுப்புண்‌ திறந்த வாய்‌ என 
உறையத்தொடங்கியிருந்தது. கழுதைப்புலி அதன்‌ 
மணத்தை அறிந்து தொடர்ந்து வந்திருக்கவேண்டும்‌. 
“இளையோனே, நீயும்‌ கைகொடுத்தால்‌ இதன்‌ ஆடையை 
கழற்றிவிடுவேன்‌” என்று சுதசோமன்‌ சொன்னான்‌. 
சுருதகீர்த்தி அருகே சென்று “என்ன செய்ய வேண்டும்‌?” 
என்று கேட்டான்‌. “நான்‌ வெட்டித்‌ தரும்‌ 
தோல்முனைகளை மட்டும்‌ கையால்‌ பற்றி 
இழுத்துக்கொண்டிரு” என்றபின்‌ தன்‌ குறுங்கத்தியால்‌ 
மானின்‌ அடிவயிற்றை நீள்பிறை ட கிழித்து 
உணவுப்பையையும்‌ குடலையும்‌ நனைந்‌ 
துணிச்சுருள்போல பற்றிப்‌ பிடுங்கி வெளியே எடுத்தான்‌. 


அவற்றை கையில்‌ அள்ளி கொண்டுசென்று அப்பால்‌ 
காட்டுக்குள்‌ வீசினான்‌. கழுதைப்புலி தன்‌ குட்டிகளுடன்‌ 
உணவுக்குப்பின்னால்‌ பாய்ந்த ஓசை கேட்டது. “பின்னால்‌ 
பசித்த கழுதைப்புலி ஒன்று மூன்று குழவிகளுடன்‌ 
வந்திருக்கிறது அவை பசி மிகுந்துள்ளன” என்றான்‌. 
கழுதைப்புலிக்குட்டிகளின்‌ மெல்லிய மங்‌ மங்‌ என்னும்‌ 
ஒலியைக்கேட்டு “ஆம்‌ கேட்டேன்‌. மிகச்சிறியவை” என்று 
சுருதகீர்த்தி ரன சுதசோமன்‌ “இந்தக்காட்டில்‌ 
அவற்றுக்கு உணவுக்குக்‌ குறைவேயில்லை. மூன்று 
குட்டிகளும்‌ பிழைத்தெழுந்துவிடுமென்றுதான்‌ 
எண்ணுகிறேன்‌” என்றபடி அடிவயிற்றை நேர்கோடாகக்‌ 
கிழித்து இருபுறமுமென தோலைக்கிழித்து 
பிரித்தகற்றினான்‌. 


சுருதகீர்த்தி தோலைப்பிடித்திழுக்க அது அடியிலிருந்த 
ஊனுடன்‌ வெண்சவ்வால்‌ ஒட்டியிருந்த இடங்களை 
மட்டும்‌ கத்தியால்‌ வெட்டி விலக்கினான்‌. தோலை 
முழுமையாக இழுத்து எடுத்து சேற்றுக்‌ குவையென 
அப்பால்‌ இட்டான்‌. மண்ணால்‌ செய்ததுபோலக்‌ கிடந்த 
தோலுரிக்கப்பட்ட மானின்‌ தலையையும்‌ 
குளம்புகளையும்‌ வாலையும்‌ வெட்டினான்‌. அவற்றையும்‌ 
கொண்டு சென்று காட்டுக்குள்‌ இட்டு மீண்டுவந்தான்‌. 


அங்கே புதர்களுக்குள்‌ அன்னை கழுதைப்புலியின்‌ தலை 
எழுந்து தெரிந்தது. அதன்‌ இருகாதுகளும்‌ மடிந்து 
அவர்களை பார்த்தன. சுதசோமனை உற்று நோக்கி ஐயம்‌ 
தெளிந்தபின்‌ மெல்லிய குரலில்‌ 
எக்களிப்போசையெழுப்பி குட்டிகளிடம்‌ அவ்வூனை 
உண்ணலாம்‌ என்று அது ஆணையிட்டது. 
ஒன்றையொன்று முந்திச்‌ சென்ற குட்டிகள்‌ இரண்டு 
அத்தலையை கவ்விக்கொண்டன. இன்னொன்று 
தோலைக்‌ கவ்வி தன்‌ நான்கு சிறுகால்களையும்‌ ஊன்றி 


இழுத்து வால்சுழற்றியது. 


தொலைவிலிருந்து அதைப்பார்த்த சுருதகீர்த்தி 
புன்னகையுடன்‌ “அவற்றின்‌ ஊக்கம்‌ வியக்க 
வைக்கிறது, மூத்தவரே” என்றான்‌. “சுவையளவுக்கு 
ஊக்கத்தை அளிக்கும்‌ விசை பிறிதில்லை. பசியின்‌ 
அழகுருவமே சுவை” என்றபடி மானை தூக்கிக்கொண்டு 
ஓடைக்குச்‌ சென்றான்‌. “குருதியை கழுவிவிட்டு 
வருகிறேன்‌. இந்த மரக்கிளையிலேயே கட்டித்‌ 
தொங்கவிட்டு சுடலாம்‌ என்று தோன்றுகிறது. முடிந்தால்‌ 
சிறிது சருகுகளையும்‌ சுள்ளி விறகுகளையும்‌ சேர்த்து 
வை?” என்றான்‌. “சுட்டமானின்‌ ஒரு துணுக்கை 
படையலாக அளித்தால்‌ நம்‌ குலதெய்வமாக 
அமர்ந்திருக்கும்‌ ஹஸ்தி நா சுழற்றியபடி உடன்வருவார்‌. 
கேட்டிருப்பாய்‌, அவர்‌ என்னைப்போலவே ஊனுணவில்‌ 
வெறிகொண்டவர்‌.” 


சுதசோமன்‌ ஓடையில்‌ ஊனை கழுவிக்கொண்டு 
வரும்போது சுருதகீர்த்தி பச்சைக்கொடிகளை வெட்டி 
நீட்டி வடம்போல முறுக்கி கிளையிலிருந்து 
தொங்கவிட்டிருந்தான்‌. நேர்‌ கீழே சுள்ளிகளையும்‌ 
பொறுக்கி அடுக்கி வைத்தான்‌. சுதசோமன்‌ மானை அந்த 
வடத்தில்‌ கட்டித்‌ தொங்கவிட்டபின்‌ இருகற்களை உரசி 
மென்சருகைப்‌ பற்றவைத்து சுள்ளிகளை தீ மூட்டினான்‌. 
தீ கொழுந்துவிட்டெழுந்து மேலேறியது. அதன்‌ செந்நிற 
நாவுகள்‌ துடிதுடித்து தொங்கிய மான்‌ உடலை தொட்டன. 
ஊன்‌ கொழுப்பு உருகிச்‌ சொட்டியதும்‌ நீலச்சுடர்‌ 
வெடித்தெழ தழல்‌ பொங்கி மேலெழுந்தது. 


சுருதகீர்த்தி ஓடைக்குச்‌ சென்று கைகால்களை 
கழுவிவிட்டு பெரிய இலைகள்‌ நான்கை வெட்டி 
எடுத்துக்கொண்டு மீண்டு வந்தான்‌. மானின்‌ ஊனை 
மெல்ல திருப்பித்‌ திருப்பி அனல்காட்டி 
வேகவைத்துக்கொண்டிருந்த சுதசோமன்‌ முழுசித்தமும்‌ 
அச்செயலில்‌ ஒன்றியிருக்க வேள்வித்தீ வளர்க்கும்‌ 
வைதிகன்போல்‌ தோன்றினான்‌. சுருதகீர்த்தி அருகே 


வந்து இலைகளை விரித்துவிட்டு “இதன்‌ பொருட்டு 
தேவர்கள்‌ இறங்கி வந்துவிடப்போகிறார்கள்‌, மூத்தவரே. 
எந்த வைதிகரும்‌ இத்தனை உளம்‌அளித்து 
வேள்விச்செயல்‌ புரிந்திருக்க மாட்டார்கள்‌” என்றான்‌. 


சுதசோமன்‌ “நான்‌ அனலோனைத்தான்‌ 
எண்ணிக்கொண்டிருந்தேன்‌. இப்புவியை ஆட்டுவிக்கும்‌ 
அவன்‌ பெருவிளையாடலை. இதோ இவ்விரு கற்களும்‌ 
நெடுங்காலமாக இங்கு கிடந்திருக்க வேண்டும்‌. 
ஒருவேளை இப்புவி தோன்றிய காலத்திலிருந்தே. 
இரண்டுக்குள்ளும்‌ அனல்‌ நிறைந்திருக்கிறது. அவற்றை 
ஒன்றை ஒன்று உரசி அனல்‌ எழுப்பச்‌ செய்தது 
அனலோனின்‌ விழைவு மட்டுமே. என்னை அவன்‌ இங்கே 
ஆணையிட்டு நிறுத்தியிருக்கிறான்‌. இந்த ஊன்‌, இதை 
உண்ணும்‌ நான்‌ அனைத்தும்‌ அவன்‌ திட்டங்களின்‌ படி 
நிகழ்பவை” என்றான்‌. ஆம்‌, இந்தச்‌ சொற்களும்‌ 
அவ்வாறு எழுபவையே” என்று சுருதகீர்த்தி சொன்னான்‌. 
சுதசோமன்‌ உரக்க நகைத்து “ஐயமென்ன? அத்தனை 
சொற்களும்‌ அனவில்‌ எழும்‌ பொறிகள்‌ மட்டுமே. 
பிறிதொன்றுமல்ல” என்றான்‌. 


மானை மெல்ல எடுத்து ச ச கிடத்தி 
வாளால்‌ ஊனைப்‌ போழ்ந்து கீற்றுகளாக எடுத்து 
இலைகளில்‌ பரிமாறினான்‌ சுதசோமன்‌. ஒவ்வொரு 
அசைவிலும்‌ அத்தனை உளக்குவிவு தெரிந்தது. 
மானிறைச்சி சுவையாக இருந்தது. சுருதகீர்த்தி “உப்புகூட 
இல்லாத ஊன்‌ இத்தனை சுவையாக சமைக்கமுடியும்‌ 
என்று பிறிதெவரும்‌ சொல்லியிருந்தால்‌ நம்பியிருக்க 
மாட்டேன்‌” என்றான்‌. “சரியாக சமைப்பதென்பது தவம்‌. 
அனல்‌ அன்னத்தை கனியச்செய்து உணவை 
ஆக்குகிறது, கன்று அகிடிலிருந்து பாலை 
உண்ணுவதுபோல. கன்றுக்கும்‌ சிறிதளித்து எஞ்சியதை 
நாம்‌ அருந்த வேண்டும்‌. சற்று நோக்கு குறைந்தால்‌ பால்‌ 
அனைத்தையும்‌ கன்று உண்டுவிடும்‌. கன்று 
உண்ணாவிட்டால்‌ பால்‌ ஊறிஎழாது” என்றான்‌. 


“அரிய கருத்து! சில தருணங்களில்‌ உங்களைப்பார்த்தால்‌ 
மூத்தவருக்கு உகந்த தம்பி என்றே தோன்றுகிறது” 
என்றான்‌ சுருதகீர்த்தி. ஊன்‌ துண்டுகளை 
இருகைகளிலும்‌ ஏந்தி கடித்து இழுத்து பெரிய கீற்றுகளாக 
மென்று கொண்டிருந்த சுதசோமன்‌ விழுங்கிவிட்டு “அவர்‌ 
சொல்லும்‌ ஒப்புமைகளிலும்‌ நான்‌ சொல்லும்‌ 
ஒப்புமைகளிலும்‌ மிகப்பெரிய வேறுபாடுள்ளது, 
இளையோனே” என்றான்‌. மீண்டும்‌ பெரிய வாய்‌ 
அளவுக்கு ஊனைக்கவ்வி இழுத்து மென்று 


விழுங்கியபின்‌ “அவர்‌ சொல்வன அனைத்தும்‌ தன்னை 
ஒளித்துக்கொள்ளூம்‌ பொருட்டு. நான்‌ சொல்வன 
என்னை வெளிப்படுத்தும்‌ பொருட்டு. அவர்‌ அறிவையும்‌ 
நான்‌ பசியையும்‌ சொல்லென முன்வைக்கிறோம்‌” 
என்றான்‌. “அவர்‌ பசியையும்‌ நீங்கள்‌ அறிவையும்‌ 

ஒளித்து வைத்திருக்கிறீர்கள்‌ என்கிறீர்களா?” என்றான்‌ 
சுருதகீர்த்தி. மறுமொழியாக சுதசோமன்‌ வெடித்து 
நகைத்தான்‌. 


[108௨26] உண்டு முடித்து அங்கே எஞ்சிய 

ஊன்‌ எலும்புகளைப்‌ பொறுக்கி காட்டிற்குள்‌ 
முண்டியடித்துக்கொண்டிருந்த 
கழுதைப்புலிக்குட்டிகளின்‌ அருகே வீசிவிட்டு கையையும்‌ 
வாயையும்‌ கழுவிவிட்டு வந்தான்‌ சுதசோமன்‌. சுருதகீர்த்தி 
கைகளை கழுவிவிட்டு குட்டிகள்‌ முட்டி மோதி உண்பதை 
பார்த்துக்கொண்டிருந்தான்‌. “இவற்றின்‌ அளவுக்கு இவை 
உண்பது பலமடங்கு மிகை” என்றான்‌. அவனுக்குப்‌ 
பின்னால்‌ வந்து நின்ற சுதசோமன்‌ “அவை மிக 
விரைவாக வளர்ந்துவிடும்‌, இளையோனே. அனலின்‌ 
விலங்குவடிவங்கள்‌ அவை. சூழ்ந்திருக்கும்‌ 
அனைத்தையும்‌ உண்டு சிவந்து உறுமி எழுந்து 
பெருகுபவை” என்றான்‌. 


குட்டியொன்று திரும்பி சுருதகீர்த்தியை பார்த்தது. அதன்‌ 
கண்களை சந்தித்தபோது அவன்‌ மெல்லிய மெய்ப்பு 
கொண்டான்‌. சிறிய மூக்கை நீட்டி, இருகால்களையும்‌ 
பரப்பியபடி தள்ளாடி நடந்து வந்து மெல்ல அவனை 
அணுகி நின்று அண்ணாந்து மெல்லிய 
முனகலோசையை எழுப்பியது. அவன்‌ கால்மடித்தமர்ந்து 
அதை கூர்ந்து பார்த்தான்‌. மேலும்‌ அருகே வந்து 
குருதிப்பிசிர்கள்‌ எஞ்சியிருந்த மீசைமுட்கள்‌ கொண்ட 
சிறுவாயைத்‌ திறந்து வெண்புழுக்கள்‌ போன்ற பற்கள்‌ 
தெரிய உறுமியது. கால்பரப்பி தலையைத்தாழ்த்தி 
உடலை மண்ணுடன்‌ ஒட்டி பதுங்கி அவனை 
பார்த்துக்கொண்டிருந்தது. சிறுவிழிகள்‌ இரு 
தும்பைமலரிதழ்கள்‌ போலிருந்தன. 


“தாக்க விழைகிறது” என்று சுருதகீர்த்தி சொன்னான்‌. 
சுதசோமன்‌ அவனுக்குப்‌ பின்னால்‌ இடையில்‌ 
கையூன்றியபடி புன்னகையுடன்‌ பார்த்து நின்றான்‌. 
உறுமியபடி பாய்ந்து வந்த குட்டி சுருதகீர்த்தியின்‌ அருகே 
வந்து இருமுறை காற்றைக்‌ கவ்வியது. பின்பு 
வாய்திறந்து உறுமலோசை எழுப்பியது. அவன்‌ அதை 
கூர்ந்து பார்த்தான்‌. சிறிய மணிவிழிகள்‌ இரு அம்பு 
நுனிகள்போல்‌ சினம்கொண்டு ஒளிவிட்டன. அவன்‌ 


விழிகளை சந்தித்ததும்‌ அது ஐயங்கொண்டதுபோல 
திடுக்கிட்டு பின்னகர்ந்தது. இரு பின்னங்கால்களில்‌ 
அமர்ந்து முன்னங்கால்களை ஊன்றியபடி அவனை 
கூர்ந்து பார்த்தது. செந்நிற நாவு வந்து முகவாயை நக்கி 
உள்ளே சென்றது. 


அதன்‌ நோக்கை சந்தித்தபோது சுருதகீர்த்தியின்‌ உள்ளே 
ஓர்‌ அதிர்வெழுந்தது. மேலும்‌ குனிந்து அதன்‌ கண்களைப்‌ 
பார்த்து “உன்‌ பெயரென்ன?” என்றான்‌. அவன்‌ 
கேள்வியை அது புரிந்துகொண்டது என்பது அதன்‌ உடல்‌ 
முதல்‌ மழை எழுப்பிய புல்தளிர்ப்‌ பரப்பென மெல்லிய 
மயிர்‌ சிலிர்த்து காற்றில்‌ அசைந்ததிலிருந்து தெரிந்தது. 
பிடரி மயிர்‌ விதிர்க்க அணுவடிவச்‌ சிம்மமென அது 
தோன்றியது. அவன்‌ மேலும்‌ குனிந்து அதன்‌ விழிகளை 
பார்த்தான்‌. அதற்குப்பின்னால்‌ புதர்களுக்குமேல்‌ எழுந்த 
அன்னை மூச்சு சீறியது. 


அவன்‌ அதன்‌ விழிகளை பார்த்தான்‌. பசுங்குருதி வழிந்த 
வாயோரங்களை நாவால்‌ நக்கி மீண்டும்‌ மூச்சொலிக்க 
அது அவனை விழிகளுக்குள்‌ ஆழ்ந்து நோக்கியது. 
“உங்களை நான்‌ அறிவேன்‌. என்மொழி உங்களை 
வந்தடைகிறது” என்றான்‌ சுருதகீர்த்தி. “ஆம்‌, உன்னை 
நாங்களும்‌ அறிவோம்‌” என்றது அன்னை கழுதைப்புலி. 
“என்‌ பெயர்‌ குஹ்யஜாதை. இவன்‌ என்‌ மைந்தன்‌. எங்கள்‌ 
குலத்தில்‌ நிகரிலா வீரன்‌. குஹ்யசிரேயஸ்‌ என்று இவனை 
அழைக்கிறேன்‌.” குனிந்து அந்த சிம்மத்துளியை அவன்‌ 
பார்த்தான்‌. பின்னர்‌ திடுக்கிட்டு அன்னை விழிகளைப்‌ 
பார்த்து “தொல்நூல்‌ ஒன்றில்‌ படித்த பெயர்‌” என்றான்‌. 


தலையை அசைத்து “ஆம்‌, நினைவுறுகிறேன்‌. 
குஹ்யஜாதைதான்‌ அப்பெயர்‌. அவள்‌ மைந்தன்‌ பெயர்‌ 
குஹ்யசிரேயஸ்‌. அவர்கள்‌ ஒரு சிம்மத்தை 
வேட்டையாடினார்கள்‌. அதன்‌ துடிக்கும்‌ இதயத்தை அது 
உண்டது” என்றான்‌ சுருதகீர்த்தி. “இவன்தான்‌” என்று 
அன்னை சொன்னது. சுருதகீர்த்தி “அஞ்சாதவன்‌. 
சிம்மத்தின்‌ நெஞ்சுண்டு தன்னை உணர்ந்தவன்‌. ஆனால்‌ 
அது நெடுங்காலம்‌ முன்பு” என்றான்‌. “வில்லவனே, நீ ஒரு 
இலக்கை நோக்கி அம்பெய்து அது சென்று 
தைக்காவிட்டால்‌ என்ன செய்வாய்‌?” என்ற 
குஹ்யஜாதை. “மீண்டும்‌ எய்வேன்‌” என்றான்‌ சுருதகீர்த்தி. 
“எத்தனை முறை?” என்றது அன்னை. “இலக்கை 
எட்டுவது வரை” என்றான்‌ சுருதகீர்த்தி. 


குஹ்யஜாதை மைந்தனை நோக்கியபின்‌ “அவன்‌ 
இலக்கை அணுகிக்கொண்டிருக்கிறான்‌” என்றது. 


“அன்னையே, அந்த இலக்கு எது?” என்றான்‌ சுருதகீர்த்தி. 
“அதை நாங்கள்‌ அறியோம்‌. நாங்கள்‌ அம்புகள்‌. வில்லும்‌ 
ஒரு வேளை அறிந்திருக்காது. அதை ஏந்தும்‌ கைகள்‌ 
அறிந்திருக்கலாம்‌. அக்கைகளை இயக்கும்‌ சித்தம்‌ 
அறிந்திருக்கலாம்‌ அச்சித்தமென துளித்த பெருவெளி 
மட்டுமே அறிந்ததாகவும்‌ அது இருக்கலாம்‌.” சுருககீர்த்தி 
“ஆம்‌” என்றான்‌. “நாம்‌ மீண்டும்‌ சந்திக்கக்கூடும்‌” என்றது 
குஹ்யஜாதை. “நான்‌ இவனை உண்பேன்‌” என 
குஹ்யசிரேயஸ்‌ அன்னையிடம்‌ சொன்னது. அன்னை 
புன்னகைத்தாள்‌. 


சுதசோமன்‌ சுருதகீர்த்தியின்‌ தோளைத்தொட்டு 
“கிளம்புவோம்‌, பொழுதாகிறது” என்றான்‌. 
விழித்தெழுந்ததுபோல்‌ உடல்‌ சற்று அதிர சுருதகீர்த்தி 
அண்ணாந்து பார்த்துவிட்டு “ஆம்‌, பொழுதாகிறது” 
என்றான்‌. அவன்‌ எழுந்தபோது சிறிய குரைப்போசை 
எழுப்பியபடி குஹ்யசிரேயஸ்‌ அவனை நோக்கி பாய்ந்தது. 
அவன்‌ உளம்விழித்து கால்விலக்குவதற்குள்‌ 
வலக்காலின்‌ கட்டை விரலை கவ்வியது. அவன்‌ தூக்கி 
உதற முழு உடலும்‌ காற்றில்‌ சுழல கவ்வித்தொங்கியது. 
அவன்‌ அதை ஒரு புதரில்‌ தட்டியபோது பற்பிடியை விட்டு 
அப்பால்‌ விழுந்து அவ்விசையிலேயே புரண்டு எழுந்து 
நான்கு கால்களையும்‌ பரப்பி தலைதூக்கி அவனை 
நோக்கி குரைத்தது. 


சுருதகீர்த்தி காலை உதறிக்கொண்டான்‌. குஹ்யசிரேயஸ்‌ 
வால்‌ சுழற்றியபடி மீண்டும்‌ பாய்ந்து வந்தது. 
“விலகிக்கொள்ளுங்கள்‌” என்று சொல்லி 
அவனைப்பற்றி விலக்கிய சுதசோமன்‌ தன்‌ பெரிய காலை 
ஓங்கி தரையில்‌ மிதித்தான்‌. நின்று அச்சமின்றி அவனை 
நோக்கி மீண்டும்‌ எச்சரிக்கை ஓசை எழுப்பியது 
குஹ்யசிரேயஸ்‌. “அவன்‌ அச்சமற்றவன்‌” என்ற 
சுருதகீர்த்தி “வருக!” என்றான்‌. “கடித்துவிட்டதா?” 
என்றான்‌ சுதசோமன்‌. “சிறியபற்கள்‌. ஆனால்‌ 
தேயாதகூர்மை கொண்டவை” என்றான்‌ சுருதகீர்த்தி. 


அவர்கள்‌ மேடேறி மேலே செல்லும்போது தள்ளாடிய 
நடையுடன்‌ அவர்களுக்குப்‌ பின்னால்‌ வந்து 
விழுந்துகிடந்த மரம்‌ ஒன்றின்மேல்‌ தொற்றி ஏறி 
பீடத்தின்மேல்‌ என அதன்‌ மேல்‌ நின்று, சிறிய தலையை 
சொடுக்கி மேல்‌ தூக்கி, மொட்டு போன்ற மூக்கை காற்றில்‌ 
நீட்டி மணம்‌ பிடித்து அவர்களை நோக்கி அறைகூவியது 
குஹ்யசிரேயஸ்‌. சுருதகீர்த்தி திரும்பி அதன்‌ கண்களை 
பார்த்தான்‌. நோக்கு மட்டுமேயான கண்கள்‌. ஒருதுளி 
எண்ணம்‌ கூட அற்றவை. எண்ணங்கள்‌ இருந்தால்கூட 


அவை ஒருபோதும்‌ மானுடரால்‌ அறியப்பட முடியாதவை. 
இரு சிறு மணிகள்‌. ஒளிரும்‌ இரு சிறு பூச்சிகள்‌. 
சுதசோமன்‌ குனிந்து அவன்‌ கால்களை பார்த்தான்‌. 
குட்டியின்‌ இரு கோரைப்பற்களும்‌ பதிந்து சிறிய 
செம்பொட்டுகளாக இருந்தன. “குருதி வரும்வரை 
கடித்திருக்கிறது. பிறந்து ஒரு வாரம்கூட ஆகியிருக்காது” 
என்றான்‌. சுற்றிலும்‌ நோக்கி “இது ஹஸ்ததலம்‌. 
இப்பச்சிலை புண்களை விரைவில்‌ ஆற்றுவது” 
என்றபின்‌ அதைப்பறித்து உள்ளங்கையில்‌ வைத்து 
கசக்கிப்‌ பிழிந்து அக்காயத்தின்‌ மேல்‌ விட்டான்‌. 


மேய்ந்துகொண்டிருந்த புரவிகளை சீழ்க்கை ஒலித்து 
அழைத்து ஏறிக்கொண்டு அவர்கள்‌ மீண்டும்‌ பாதை 
தேர்ந்தனர்‌. இரு குளம்படிகளும்‌ சீரான ஓசையுடன்‌ 
சாலையை கடந்துசென்றன. நெடுந்தொலைவு 
சென்றபின்‌ “மூத்தவரே, அவன்‌ பெயர்‌ குஹ்யசிரேயஸ்‌” 
என்றான்‌ சுருதகீர்த்தி. “யார்‌?” என்று சுதசோமன்‌ 
திரும்பிப்பார்த்து கேட்டான்‌. “நாம்‌ கண்ட அந்தச்‌ சிறிய 
கழுதைப்புலி” என்றான்‌ சுருதகீர்த்தி. புருவம்‌ சுருங்க 
“அந்தக்‌ குட்டியா? அதற்கு யார்‌ பெயரிட்டது?” என்று 
சுதசோமன்‌ கேட்டான்‌. “அதற்கு எப்போதும்‌ அப்பெயர்‌ 
இருந்தது. தன்‌ இலக்கை அணுகிவிட்டது” என்றான்‌ 
சுருதகீர்த்தி. 

[ா௨ஊ6]நான்கு நாட்களுக்குப்‌ பின்னர்‌ சுருதகீர்த்தியும்‌ 
சுதசோமனும்‌ திரிகர்ணம்‌ என்னும்‌ ஊரிலிருந்த 
சாலையோர விடுதியை சென்றடைந்தனர்‌. 
வணிகர்களின்‌ பொதி வண்டிகளும்‌ அத்திரிகளும்‌ 
வெளியே நின்றிருந்தன. விடுதி உரிமையாளன்‌ தன்‌ 
துணைவியுடன்‌ அடுமனையில்‌ உணவு 
சமைத்துக்கொண்டிருந்தான்‌. தொலைவிலேயே 
அடுமனைப்புகையை உணர்ந்த சுதசோமன்‌ “அவனுக்கு 
சமைக்கத்‌ தெரியவில்லை. நீரை கொதிக்க 
வைப்பதற்குள்ளாகவே அரிசியை போட்டுவிட்டான்‌. 
அன்னம்‌ ஊறி வெந்தால்‌ சுவையிழக்கிறது” என்றான்‌. 
சுருதகீர்த்தி தன்‌ கட்டைவிரலில்‌ மெல்லிய வலி ஒன்றை 
உணர்ந்தான்‌. ஏதோ சிறு பூச்சி ஒன்று கடித்ததுபோல. 
பெரும்பாலான தருணங்களில்‌ ஒருவகையான எளிய 
தொடுஉணர்வாகவே அதை அறிய முடிந்தது. குனிந்து 


பார்த்தபோது இரு பல்‌ பட்ட தடங்களும்‌ நீலம்‌ பாரித்து 
ஊசியால்‌ குத்திய வடுக்கள்‌ போலிருந்தன. வீக்கமும்‌ 
பொருக்கும்‌ இல்லை. ஆனால்‌ கட்டை விரலை கையால்‌ 


தொட்டுப்பார்த்தபோது மெல்லிய வெம்மையை 
உணரமுடிந்தது. சுதசோமன்‌ “புது ஊன்‌ உண்‌। 
வாய்கொண்டு கடித்திருக்கிறது. அக்குருதி உன்‌ 
குருதியுடன்‌ கலந்திருக்கலாம்‌. ஓரிரு நாளில்‌ சீர்படுவாய்‌” 
என்றான்‌. 


அவன்‌ கன்‌ காலை பார்ப்பதைக்‌ கண்ட சுதசோமன்‌ “நாம்‌ 
இவ்விடுதியில்‌ மருத்துவம்‌ அறிந்த எவரேனும்‌ இருந்தால்‌ 
காட்டலாம்‌” என்றான்‌. சுருதகீர்த்தி “மருத்துவத்திற்கான 
தேவை ஏதுமில்லை. வலி என எதுவும்‌ தெரியவில்லை” 
என்றான்‌. விடுதி முற்றத்தில்‌ புரவிகளை நிறுத்தி இறங்கி 
நீர்த்தொட்டியாக வைக்கப்பட்டிருந்த பழைய படகின்‌ 
அருகே கொண்டு சென்று கடிவாளங்களை சேர்த்துக்‌ 
கட்டியபின்‌ பெரிய மரத்தொட்டியில்‌ வைக்கப்பட்டிருந்த 
நீரை அள்ளி கைகால்‌ முகம்‌ கழுவியபின்‌ விடுதிக்குள்‌ 
நுழைந்தனர்‌. 


மரப்பட்டைக்‌ கூரையிட்ட கொட்டகைக்குள்‌ தரையில்‌ 
விரிக்கப்பட்ட ஈச்சம்‌ பாய்களில்‌ மூன்று குழுக்களாக 
வணிகர்கள்‌ அமர்ந்திருந்தனர்‌. அங்கிருந்த மூன்று 


குழுக்களில்‌ ஒன்றுடன்‌ அவர்களைக்‌ காத்து 
செளனகரின்‌ ஒற்றன்‌ பிரகாமன்‌ வணிகன்‌ தோற்றத்தில்‌ 
தங்கியிருந்தான்‌. அவனுடன்‌ இருந்த பிற நான்கு 
வணிகர்களும்‌ அவன்‌ ஒற்றன்‌ என்று அறியாத 
எளியவர்கள்‌. மற்ற இரு குழுக்களும்‌ தரையில்‌ களம்‌ 
வரைந்து ஆடுபுலியாட்டம்‌ ஆடிக்கொண்டிருந்தன. ஒரு 
குழு உரக்க சொல்லாடிக்கொண்டு “வை!” என்றும்‌ “உன்‌ 
முறை!” என்றும்‌ “இந்த முறை பார்ப்போம்‌” என்றும்‌ 
அறைகூவிக்கொண்டு விளையாட பிறிதொரு குழு 
ஆழ்ந்த அமைதியுடன்‌ களத்தில்‌ அமைந்த கருக்களை 
வெறித்துக்கொண்டு கனவிலென கைநீட்டி காய்‌ 
நகர்த்திக்கொண்டிருந்தது. 


ஒற்றனின்‌ வணிகக்‌ குழுவில்‌ இருவர்‌ மல்லாந்து படுத்து 
ஒருவரோடொருவர்‌ பேசிக்கொண்டிருந்தனர்‌. ஒருவர்‌ 
தோல்‌ மூட்டையை பிரித்து அதிலிருந்த பொருட்களை 
வெளியே எடுத்து அடுக்கிக்கொண்டிருந்தார்‌. 
இன்னொருவர்‌ அதை வெறுமனே 
நோக்கிக்கொண்டிருந்தார்‌. ஒற்றன்‌ சுருதகீர்த்தியைப்‌ 
பார்த்து “வணங்குகிறேன்‌, ஷத்ரியர்களே. தாங்கள்‌ 
நெடுந்தொலைவு செல்கிறீர்கள்‌ போலும்‌” என்றான்‌. 
“வாரணவதம்‌ செல்கிறோம்‌. அங்கு படகுப்பணி ஒன்று 
உள்ளது” என்று சுருதகீர்த்தி சொன்னான்‌. அந்த 
மந்தணச்சொல்லை புரிந்துகொண்டு ஒற்றன்‌ 
“கங்கைக்கரை விரைவுப்படகுகள்‌ இந்தக்‌ கோடையில்‌ 
விலையிறங்கக்கூடும்‌” என்றான்‌. சுருதகீர்த்தி 
அம்மறுமொழியைப்‌ பெற்று தலையசைத்தான்‌. 
பொருட்களை அடுக்கியவர்‌ தலைநிமிர்ந்து நோக்கி 
மீண்டும்‌ பணியைத்‌ தொடர வேடிக்கை பார்த்தவர்‌ 
கொட்டாவியுடன்‌ படுத்துக்கொண்டார்‌. 


விடுதிக்காவலன்‌ வந்து தலைவணங்கி “இருவருக்கும்‌ 
உணவு அளிக்கலாம்‌ அல்லவா?” என்றான்‌. சுருதகீர்த்தி 
“ஆம்‌, இருவர்‌ உண்ணப்போகிறோம்‌. ஆனால்‌ இவருக்கு 
பன்னிருவருக்கான உணவு தேவைப்படும்‌” என்றான்‌. 
திடுக்கிட்டு அவனைப்‌ பார்த்த விடுதிக்காவலன்‌ 
“மும்மடங்கு உணவு என்று நான்‌ கணக்கிட்டேன்‌” 
என்றான்‌. “இதுவரை அவரைப்‌ பார்த்து இடப்பட்ட 
அத்தனை கணக்குகளும்‌ பொய்யாகியே உள்ளன?” 
என்றான்‌ சுருதகீர்த்தி. விடுதிக்காவலன்‌ “நன்று. நன்கு 
உணவு உண்ணுபவர்களைப்போல 
அடுமனையானளணனுக்கு உகந்தவர்‌ வேறில்லை. பேருடலரே, 
தங்களுக்கு அன்னமும்‌ ஊனும்‌ பருப்புக்கறியும்‌ 
போதுமல்லவா?” என்றான்‌. “எனக்கு உணவில்‌ 
வேறுபாடில்லை. சுவை விரும்புவேன்‌. சுவையற்றதையும்‌ 


வைராடர்‌ “ஆழமாகச்‌ செல்லுங்கள்‌” என்றார்‌. அவர்கள்‌ 
தோண்டிக்கொண்டிருக்க “அமைச்சரே அது இரும்பு... 
இரும்பாலான கனமான ஏதோ ஒரு பொருள்‌” என்றார்‌ 
ஒரு மாதங்கர்‌. “இரும்பா?” என்றார்‌ வைராடர்‌ 
ஆர்வமிழந்து. “அனேகமாக கங்கையில்‌ சென்ற ஏதேனும்‌ 
படகின்‌ நங்கூரமாக இருக்கும்‌... எதுவாக இருந்தாலும்‌ 
மேலே எடுங்கள்‌!” மாதங்கர்கள்‌ அந்தப்‌ பொருளின்‌ 
நான்குபக்கங்களிலும்‌ மண்ணை அள்ளத்தொடங்கினர்‌. 
மண்‌ விலக விலக அதன்‌ வடிவம்‌ மெல்லத்‌ துலங்கி 
வந்தது. பெரிய உருளை போலிருந்தது. “அது 
நங்கூரம்தான்‌ அமைச்சரே. அந்தப்‌ பெரிய உருளைக்கு 
நீளமான தண்டு இருக்கிறது” என்றார்‌ முதுமாதங்கர்‌. 


கொஞ்சம்‌ கொஞ்சமாக சுற்றிலும்‌ ஆழமாக்கி அதை 
தனித்து எடுத்தனர்‌. கருப்பையை திறந்துகொண்டு ஒரு 
குழந்தை பிறவிகொள்வதுபோலிருப்பதாக சகுனி 
எண்ணிக்கொண்டான்‌. அதன்‌ நீளமான தண்டில்‌ 
கயிறுகளைக்‌ கட்டி மேலே கொண்டுவந்து பத்துபேர்‌ 
மேலிருந்து இழுத்து தூக்கத்தொடங்கினர்‌. அவர்களின்‌ 
மூச்சொலிகளும்‌ ஒத்தொலிகளும்‌ எழுந்தன. 


அவர்கள்‌ இழுக்க இழுக்க அந்தப்‌ பெரும்‌ எடை 
அசைவில்லாமலேயே இருந்தது. மாதங்கர்களின்‌ 
விசையொலிகள்‌ உரத்து உரத்து எழ, வடங்கள்‌ தெறித்து 
ஓசையிட, ஏதோ ஒரு கணத்தில்‌ அது அசைந்து 
மண்ணிலிருந்து விரிசலிட்டு எழுந்தது. கூச்சலுடன்‌ 
அதைத்‌ தாக்கி புரட்டிப்போட்டனர்‌. சகுனி திகைப்புடன்‌ 
அமர்ந்து குனிந்து பார்த்தான்‌. முதியமாதங்கர்‌ 
“நங்கூரமெனத்‌ தோன்றவில்லை. நிறைய 
சிற்பவேலைப்பாடுகள்‌ உள்ளன?” என்றார்‌. 


“டேய்‌ அதன்‌ மண்ணை விலக்குங்கள்‌” என்றார்‌ மாதங்கர்‌. 
அவர்கள்‌ அதன்‌ மண்ணை அகற்றத்தொடங்கினர்‌. 
வைராடர்‌ “நங்கூரத்திலேயே சிற்பவேலைப்பாடுகள்‌ 
செய்திருப்பார்கள்‌ அன்று. நமக்கென்ன தெரியும்‌?” 
என்றார்‌. அதற்குள்‌ சகுனி கண்டுகொண்டான்‌, அது ஒரு 
மிகப்பெரிய கதாயுதம்‌. அவன்‌ கண்ட எடைமிக்க 
கதைகளைவிட மும்மடங்கு பெரியது. “கதை 
போலிருக்கிறது” என்றார்‌ மாதங்கர்‌. “கதையா? இந்த 
அளவிலா? அந்த மனிதன்‌ என்ன இருபதடி உயரமா 
இருந்தான்‌?” என்றார்‌ வைராடர்‌. 

ஓவியம்‌: ஷண்முகவேல்‌ 


அதே அளவு விரும்பி உண்பேன்‌” என்றான்‌ சுதசோமன்‌. 


புன்னகையுடன்‌ தலைவணங்கி விடுதிக்காவலன்‌ 
சென்றான்‌. சுதசோமன்‌ “நானும்‌ வந்து அடுமனையில்‌ 
உதவுகிறேன்‌” என அவனுடன்‌ செல்ல ஒற்றன்‌ எழுந்து 
வெளியே சென்று விடுதியின்‌ திண்ணையில்‌ நின்றான்‌. 
சுருதகீர்த்தி அவனுடன்‌ சென்று அருகே நின்று 
“மழைவரக்கூடுமோ?” என்றான்‌. “ஓரிரு நாட்களில்‌ 
விழலாம்‌. தென்மேற்கில்‌ முகில்கள்‌ வெம்மை 
கொண்டுள்ளன?” என்று ஒற்றன்‌ சொன்னான்‌. 
“எங்கிருக்கிறார்‌?” என்று சுருதகீர்த்தி கேட்டான்‌. 
“செய்திகளின்படி அவர்கள்‌ எட்டு நாட்களுக்கு முன்னரே 
மத்ரபுரியின்‌ தலைநகரிலிருந்து கிளம்பிவிட்டிருந்தனர்‌. 
நான்கு நாட்களுக்கு முன்னரே உபப்பிலாவ்யத்தை 
சென்று அடைந்திருக்கவும்‌ வேண்டும்‌.” 


“அவைக்கு வரும்‌ நோக்கம்‌ சல்யருக்கு இருக்கவில்லை. 
அவை முடிந்து இளைய யாதவர்‌ கிளம்பிச்‌ சென்றபின்‌ 
வந்தால்‌ நன்று என்று எண்ணுவதாகக்கூட தோன்றியது. 
னால்‌ எண்ணியிராத பிறிதொன்று நிகழ்ந்தது. அவர்‌ 
சைமாறி செல்லத்‌ தொடங்கினார்‌. முதலில்‌ அது 
அவருடைய முடிவென்றே நாங்கள்‌ எண்ணினோம்‌. 
திசைமாறிச்‌ செல்வதை உபப்பிலாவ்யத்துக்கு 
தெரிவித்தபோதுகூட அங்கும்‌ எந்த ஐயமும்‌ எழவில்லை. 
மூன்று நாட்கள்‌ அத்திசைமாற்றச்‌ செலவு நிகழ்ந்த 
பின்னர்தான்‌ அதிலேதோ சூதிருக்கிறதென்று 
தோன்றியது” என்றான்‌ ஒற்றன்‌. “என்ன சூது?” என்று 
சுருதகீர்த்தி கேட்டான்‌. “நம்முடைய ஒற்றர்களின்‌ 
மந்தணக்குறிகளையும்‌ முத்திரைகளையும்‌ அஸ்தினபுரி 
முன்னரே அறிந்துவிட்டிருந்தது. எவரோ சல்யரை 
அணுகி அஸ்தினபுரி விரும்பிய வழியில்‌ கூட்டிச்‌ 
சென்றுவிட்டார்கள்‌. நான்கு நாட்கள்‌ பயணம்‌ செய்த 
பின்னர்தான்‌ உபப்பிலாவ்யத்துக்கான வழியிலிருந்து 
பெரிதும்‌ விலகிச்‌ சென்றுவிட்டதை சல்யர்‌ உணர்ந்தார்‌.” 


“அவரிடமிருந்த படை பெரிது. உபப்பிலாவ்யத்திலும்‌ 
விராட நாட்டிலும்‌ தனக்கு உயர்‌ மதிப்பு 
கிடைக்கவேண்டுமென்பதற்காக தன்‌ நாட்டுக்‌ காவலுக்கு 
தேவையான படைகளை மட்டும்‌ நிறுத்தி எஞ்சிய 
அனைவரையும்‌ தன்னுடன்‌ அழைத்துக்கொண்டிருந்தார்‌. 
காலாள்‌ ஆயிரத்தவர்‌ மட்டும்‌ எட்டு பிரிவுகளாக உடன்‌ 
வந்தனர்‌. பன்னிரு நூற்றுவர்‌ புரவிப்படை, எண்பது 
யானைகள்‌, நானூறு தேர்கள்‌. இவர்கள்‌ அனைவருக்கும்‌ 
உணவு சமைக்கவும்‌ உறைவிடம்‌ அமைக்கவும்‌ 
தேவையான ஏவலர்கள்‌. அப்பொருட்களை 


கொண்டுவரும்‌ வண்டிகள்‌. திசை மாறியது 
உறுதியானதுமே சல்யர்‌ உபப்பிலாவ்யத்துக்கு சென்று 
சேரப்போவதில்லை என்று அறிந்தோம்‌. அதை 
செளனகருக்கு தெரிவித்தோம்‌.” 


“இப்போது அவர்கள்‌ எங்கிருக்கிறார்கள்‌?” என்று 
சுருதகீர்த்தி கேட்டான்‌. “தெற்கே அஸ்தினபுரியின்‌ 
எல்லையை ஒட்டி அமைந்துள்ள குக்குடபுரம்‌ என்னும்‌ 
கோட்டை சூழ்ந்த சிறுநகரில்‌” என்றான்‌ ஒற்றன்‌. 
சுருதகீர்த்தி “துரியோதனரின்‌ விருந்தினராகவா?” 
என்றான்‌. “ஆம்‌” என்றான்‌ ஒற்றன்‌. “படையுடன்‌ அவர்‌ 
எல்லைக்குள்‌ நுழைந்துவிட்டதை உணர்ந்தபின்‌ 
சல்யருக்கு வேறு வழியில்லை. அங்கிருந்து மீண்டும்‌ 
அவர்‌ உபப்பிலாவ்யத்துக்கு கிளம்பவேண்டுமென்றால்‌ 
துரியோதனர்‌ ஒப்புதல்‌ அளிக்கவேண்டும்‌. 
அஸ்தினபுரியின்‌ பெரும்படை இப்போது மத்ரநாட்டின்‌ 
படையை சூழ்ந்துள்ளது.” 


“பிறிதொரு நாட்டின்‌ எல்லைக்குள்‌ நுழைவதைக்கூடவா 
அறியாதிருந்தார்‌?” சுருதகீர்த்தி சலிப்புடன்‌ கேட்டான்‌. 
ஒற்றன்‌ புன்னகைத்து “மத்ரர்களும்‌ செளவீரர்களும்‌ 
பால்ஹிகர்களும்‌ மலைநாட்டினர்‌. அங்கு அவர்களின்‌ 
பாதைகளும்‌ எல்லைகளும்‌ முற்றிலும்‌ வேறுபட்டவை. 
எவருக்கும்‌ உரித்தல்லாத நிலங்களே அங்கு மிகுதி. 
தாழ்நிலத்தில்‌ அத்தனை நிலமும்‌ எவருக்கோ உரியது 
என்பதை எத்தனை எடுத்துச்‌ சொன்னாலும்‌ அவர்களால்‌ 
புரிந்துகொள்ள முடியாது. வெறும்‌ காடுகளினூடாகச்‌ 
செல்வதாகவே சல்யர்‌ எண்ணியிருந்தார்‌. 
அஸ்தினபுரியின்‌ கொடியுடன்‌ அவர்களின்‌ 
படைத்தலைவன்‌ படைகொண்டு எதிர்வந்த 
பின்னர்தான்‌ எல்லை கடந்திருப்பதை உணர்ந்தார்‌. போர்‌ 
கூவவா முடியும்‌? நட்பு காட்டி உடன்‌ செல்வதன்றி வேறு 
வழியில்லை” என்றான்‌. 


“இப்போது நாம்‌ என்ன செய்வது?” என்று சுருதகீர்த்தி 
கேட்டான்‌. “அங்கு என்ன நிகழ்கிறது என்று எனக்குத்‌ 
தெரியவில்லை. அஸ்தினபுரியிலிருந்து துரியோதனர்‌ 
சல்யரைப்‌ பார்க்க வந்துகொண்டிருப்பதாக ஒரு செய்தி. 
உறுதிப்படுத்தப்படாத உளவுத்‌ தகவல்‌ அது. ஆனால்‌ 
அதற்கு வாய்ப்புள்ளது” என்றான்‌ ஒற்றன்‌. “சல்யரை 
மகிழவைத்து அவர்‌ தன்னிடம்‌ சேர்வதற்கான 
சொல்லொப்புதலைப்‌ பெற துரியோதனர்‌ முயல்வார்‌ என 
எண்ணுகிறேன்‌.” சுருதகீர்த்தி நகைத்து “சல்யரா? அவர்‌ 
பாண்டவர்களின்‌ சமந்தர்‌. இரு வகையில்‌” என்றான்‌. 
“ஆம்‌, அதனால்தான்‌ எந்த ஐயமும்‌ இல்லாமல்‌ 


இருந்தோம்‌. ஆனால்‌ மறுபக்கம்‌ இருப்பவர்‌ கணிகர்‌. 
அவருடைய சூழ்ச்சி என்ன என்று நாமறிய முடியாது. 
சல்யர்‌ அவர்களால்‌ வெல்லப்படவும்‌ கூடும்‌.” 


சுருதகீர்த்தி சிலகணங்களுக்குப்பின்‌ “ஆம்‌, மானுட 
உள்ளத்தை எவரும்‌ நம்பமுடியாது என்பார்கள்‌” 
என்றான்‌. “துரியோதனர்‌ நாளை மறுநாள்‌ குக்குடபுரியை 
அடைவார்‌. அதற்குள்‌ நீங்கள்‌ இருவரும்‌ சென்று சல்யரை 
சந்திக்கவேண்டும்‌ என்பது ஆணை. நீங்கள்‌ 
அரசகுடியினர்‌ என்பதனால்‌ உங்களுக்கு அளிக்கும்‌ சொல்‌ 
அவரை கட்டுப்படுத்தும்‌. அஸ்தினபுரிக்கு எதிராக 
இந்திரப்பிரஸ்தத்தின்‌ படைகளுடன்‌ நிற்பதாக அவர்‌ 
உங்களுக்கு வாக்களிக்க வேண்டும்‌” என்றான்‌ ஒற்றன்‌. 
“அந்தச்‌ சொல்லை முன்னரே அளித்துவிட்டாரே?” 
என்றான்‌ சுருதகீர்த்தி. “இல்லை, செளனகரிடம்‌ அவர்‌ 
வரவிருப்பதாக மட்டுமே சொன்னார்‌. அரசுமுறைப்படி 
அறிவிக்கவோ குலமூதாதை என சொல்லளிக்கவோ 
இல்லை” என்றான்‌ பிரகாமன்‌. 


“ஷத்ரிய மரபுகளின்படி அரசக்குருதியினர்‌ ஒருவரிடம்‌ 
நேரில்‌ சொல்லும்‌ சொல்‌ தெய்வங்களுக்குமுன்‌ 
வாள்தொட்டு அளித்த வாக்கைப்போல. ஆகவேதான்‌ 
உங்கள்‌ இருவரையும்‌ இளைய யாதவர்‌ 
அனுப்பியிருக்கிறார்‌” பிரகாமன்‌ சொன்னான்‌. 
சுருதகீர்த்தி மலைப்புடன்‌ “நாங்களா இதை 
செய்யவேண்டும்‌? நாங்கள்‌ இதுவரை எந்த அரச 
நடவடிக்கைகளிலும்‌ ஈடுபட்டதில்லை. இச்சூழ்ச்சிகள்‌ 
ஒவ்வொன்றுமே புதிதாக உள்ளன. இத்தனை பெரிய 
பொறுப்பை எப்படி நாங்கள்‌ ஏற்க முடியும்‌?” என்றான்‌. 
“எவரேனும்‌ இதை செய்ய முடியுமென்றால்‌ அது 
நீங்கள்தான்‌. நீங்கள்‌ வருவதற்குள்‌ சல்யர்‌ 
அஸ்தினபுரியின்‌ எல்லையைக்‌ கடந்து சென்றிருப்பார்‌ 
என்று இளைய யாதவர்‌ உய்த்தறிந்திருப்பார்‌. 
அஸ்தினபுரியின்‌ எல்லைக்குள்‌ பாண்டவர்கள்‌ 
நுழையமுடியாது. அவர்களின்‌ குருதி வழியில்‌ நீங்கள்‌ 
மட்டுமே நுழைய முடியும்‌. இளவரசர்களாகிய உங்களை 
அஸ்தினபுரி சிறைப்படுத்த போவதில்லை” என்றான்‌ 
பிரகாமன்‌. 


சுருதகீர்த்தி “அவ்வாறெனில்கூட சதானீகனையும்‌ 
சுருதவர்மனையும்‌ அல்லவா அனுப்பியிருக்க வேண்டும்‌? 
நகுலசகதேவரின்‌ சிற்றுருக்கள்‌ அவர்கள்‌. எளிதில்‌ 
அவரிடமிருந்து சொல்‌ பெற முடியும்‌” என்றான்‌. “அதை 
நான்‌ அறியேன்‌. எண்ணி நோக்குகையில்‌ எனக்கும்‌ அது 
புரிபடாததாகவே உள்ளது. ஆனால்‌ அவர்‌ உள்ளத்தை 


நாம்‌ சென்றடைய முடியாது” என்ற பிரகாமன்‌ “இன்று 
ஓய்வெடுங்கள்‌. நாளை புலரியில்‌ கிளம்பி 
இருட்டுவதற்குள்‌ குக்குடபுரியை அடையலாம்‌. வென்று 
மீள்க!” என்றான்‌. சுருதகீர்த்தி “ஆம்‌, இறையருள்‌ கூட 
வேண்டும்‌” என்றான்‌. 


[10௨ஐ01அஸ்தினபுரி நாட்டின்‌ எல்லையை சுருதகீர்த்தியும்‌ 
சுதசோமனும்‌ சென்றடையும்போது அந்தி 
சிவக்கத்தொடங்கியிருந்தது. அவர்களின்‌ வருகையை 
தொலைவிலேயே முதற்காவல்‌ மாடத்தின்‌ உச்சியிலிருந்த 
நோக்குவீரன்‌ பார்த்துவிட்டிருந்தான்‌. அவனுடைய 
முழவோசை கேட்டு கீழிருந்த காவலர்கள்‌ அம்பேற்றிய 
விற்களுடனும்‌ ஈட்டிகளுடனும்‌ எழுந்து வந்து 
காட்டுப்பாதையின்‌ தொடக்கத்தில்‌ காத்து 
நின்றிருந்தனர்‌. அஸ்தினபுரியின்‌ எல்லையென 
அமைந்த சரளைக்கல்‌ நிறைந்த சிற்றோடைக்குள்‌ இறங்கி 
நீரோட்டத்தைக்‌ கடந்து மெல்ல மேலேறி இருவரும்‌ 
வந்தபோது காவலர்‌ தலைவன்‌ “தங்கள்‌ அடையாளம்‌, 
வீரர்களே?” என்றான்‌. 


அவர்கள்‌ புரவிகளை இழுத்து நிற்க இருவரையும்‌ 
அறிந்துகொண்ட முதிய வீரன்‌ ஒருவன்‌ பின்னாலிருந்து 
எழுந்து வந்து “இந்திரப்பிரஸ்தத்தின்‌ இளவரசர்கள்‌ 
அல்லவா?” என்றான்‌. “ஆம்‌, குக்குடபுரிக்குச்‌ செல்கிறோம்‌, 
அரச அழைப்பு” என்று சுருதகீர்த்தி சொன்னான்‌. 
“இங்கிருந்து எட்டு காவல்நிலைகளுக்கு அப்பால்‌ 
உள்ளது குக்குடபுரியின்‌ கோட்டை. வழிநெடுகிலும்‌ 
அஸ்தினபுரியின்‌ படைகள்‌ உள்ளன. எத்தனை பேருக்கு 
தங்களை தெரியுமென்று தெரியவில்லை. எவரேனும்‌ 
குக்குடபுரியின்‌ கோட்டைக்குள்‌ செல்ல ஒப்புதல்‌ 
அளிக்கிறார்களா என்றும்‌ தெரியவில்லை” என்றான்‌ 
முதிய காவலன்‌. 


“நாங்கள்‌ என்ன செய்வது?” என்று சுருதகீர்த்தி கேட்டான்‌. 
காவலர்தலைவன்‌ “தாங்கள்‌ இங்குள்ள கொட்டகையில்‌ 
ஓரிரு நாழிகைப்பொழுது தங்கலாம்‌. பறவைச்செய்தி 
அனுப்புகிறேன்‌, கோட்டையிலிருந்து ஒப்புதல்‌ வந்த 
பின்னர்‌ தாங்கள்‌ செல்லலாம்‌. அந்த ஒப்புதல்‌ ஓலையே 
அங்கு வரை தங்களை இட்டுச்செல்லும்‌” என்றான்‌. 
சுருதகீர்த்தி “இல்லை. இரவு முழுக்க இங்கு நான்‌ தங்க 
எண்ணவில்லை, எங்கள்‌ பணி காத்திருக்கக்‌ கூடியதல்ல” 
என்றான்‌. “நான்‌ தாங்கள்‌ செல்ல ஒப்ப முடியாது” என்று 
காவலர்தலைவன்‌ சொன்னான்‌. 


“அப்படியென்றால்‌ என்னை சிறைபிடியுங்கள்‌” என்றபின்‌ 


சுதசோமனிடம்‌ செல்வோம்‌ என்று கைகாட்டிவிட்டு 
புரவியை தட்டினான்‌ சுருதகீர்த்தி. புரவி விரைவு 
கொள்ள “பிடியுங்கள்‌! தடுத்து நிறுத்துங்கள்‌” என்று 
காவலர்தலைவன்‌ கூவினான்‌. இரு வீரர்கள்‌ 
புரவியிலெழுந்து பாய்ந்து சுதசோமனை நெருங்கினர்‌. 
அவன்‌ கடிவாளத்தை வாயில்‌ கவ்வியபடி 
அவ்விருவரையும்‌ பற்றித்தூக்கி இரு பக்கங்களிலாக 
வீசினான்‌. அப்புரவிகள்‌ நிலையழிந்து சுற்றி நிற்க 
அவர்கள்‌ இருவரும்‌ காட்டிற்குள்‌ ஊடுருவிச்‌ சென்றனர்‌. 


சுருதகீர்த்தி திரும்பாமலேயே “வருகிறார்களா?” என்றான்‌. 
“இல்லை. மேலும்‌ இருவர்‌ வந்தால்‌ தூக்கி வீசலாமென்று 
பார்த்தேன்‌. நின்றுவிட்டார்கள்‌” என்றான்‌ சுதசோமன்‌. 
“இவர்கள்‌ நம்மை சிறைப்பிடிக்கத்‌ துணியமாட்டார்கள்‌. 
ஆயிரத்தலைவன்‌ அங்கிருந்தால்‌ சிறைப்படுத்த 
ஆணையிட்டிருப்பான்‌” என்றான்‌ சுருதகீர்த்தி. 
சுதசோமன்‌ “முதல்‌ ஆயிரத்தவனை நாம்‌ பார்க்கும்‌ வரை 
அஞ்சவேண்டியதில்லை அல்லவா?” என்றான்‌. “இல்லை, 
அவனுடைய புறா சென்று மீள்வதுவரை மட்டுமே நமக்கு 
பொழுதிருக்கிறது” என்று சுருதகீர்த்தி சொன்னான்‌. 


அடுத்த காவலரணை அவர்கள்‌ அடைவதற்குள்ளாகவே 
விற்களும்‌ வேல்களுமாக வீரர்கள்‌ பாதை நோக்கி 
ஓடிவந்தனர்‌. புரவியை இழுத்து விரைவைக்‌ குறைத்த 
சுருதகீர்த்தி “நான்‌ இந்திரப்பிரஸ்தத்தின்‌ இளவரசன்‌. 
அரசாணையின்படி சென்று கொண்டிருக்கிறேன்‌” 
என்றான்‌. “தங்கள்‌ ஓலை அடையாளங்கள்‌...?” என்று 
ஒருவன்‌ கேட்க “அதை முதல்‌ காவல்கோட்டத்திலேயே 
அளித்துவிட்டேன்‌” என்றபடியே புரவியைத்‌ தட்டி 
விரைவெழச்செய்து அவர்களைத்‌ தடுத்திருந்த இரு 
வேல்களை அகற்றியபடி சுருதகீர்த்தி காட்டுக்குள்‌ 
சென்றான்‌. மேலும்‌ இரு வேல்களைப்பற்றி அவற்றைப்‌ 
பிடித்திருந்தவர்களை பற்றித்‌ தூக்கி சுழற்றி அப்பால்‌ 
வீசிவிட்டு சிரித்தபடி சுதசோமன்‌ உடன்‌ வந்தான்‌. 


“இந்த ஆடல்‌ எனக்குப்‌ பிடித்திருக்கிறது, இளையோனே” 
என்று திரும்பி நோக்கி சுதசோமன்‌ நகைத்தான்‌. 
“அவர்கள்‌ இன்னும்‌ சிலர்‌ நம்மை எதிர்கொண்டிருந்தால்‌ 
நாம்‌ என்னென்ன செய்யமுடியும்‌ என அறிந்திருப்போம்‌” 
என்றான்‌. “விளையாடவேண்டாம்‌, மூத்தவரே. எத்தனை 
விரைவில்‌ இயலுமோ அத்தனை விரைவில்‌ நாம்‌ 
குக்குடபுரியை அடைந்தாக வேண்டும்‌” என்றான்‌ 
சுருதகீர்த்தி. “ஒற்றர்‌ சொன்ன கணிப்பை பார்த்தால்‌ 
நாளை புலரியில்‌ அங்கே துரியோதனர்‌ வந்திருப்பார்‌. 
அவர்‌ வருவதற்குள்‌ நாம்‌ சல்யரை சந்தித்தாகவேண்டும்‌” 


என்றான்‌. 


சுதசோமன்‌ “சல்யர்‌ என்னைப்போன்றவர்‌ என்று 
எண்ணுகிறேன்‌. துரியோதனரின்‌ தூதன்‌ வந்து சந்தித்து 
உயரிய மதுவை காணிக்கை அளித்திருப்பான்‌. 
இன்னொரு மதுப்புட்டியை அவருக்கு முன்னால்‌ காட்டி 
அவருக்கு முன்னால்‌ சென்றுகொண்டே இருந்திருப்பான்‌. 
அவர்‌ அதற்குப்‌ பின்னால்‌ செல்ல மொத்த படையும்‌ 
தொடர்ந்து சென்றிருக்கும்‌” என்றான்‌. சுருதகீர்த்தி 
“இன்னொரு காவலரண்‌” என்றான்‌. 


அவர்கள்‌ அதை அணுகி புரவியை இழுத்துப்‌ 
பற்றியபோதே எழுந்து வந்த காவல்தலைவன்‌ “தாங்கள்‌?” 
என்றான்‌. சுருதகீர்த்தி “இந்திரப்பிரஸ்தத்திலிருந்து 
வருகிறேன்‌. அஸ்தினபுரியின்‌ அரசரின்‌ ஆணைப்படி 
சல்யரை சந்திக்கச்‌ செல்கிறேன்‌” என்றான்‌. குழப்பத்துடன்‌ 
அவன்‌ நோக்கி நிற்க புரவியைச்‌ செலுத்தி முன்னால்‌ 
சென்றான்‌. “ஒன்றுமே நிகழவில்லையே?” என்று 
சுதசோமன்‌ கேட்க சுருதகீர்த்தி “இனி எவரும்‌ எதுவும்‌ 
கேட்க மாட்டார்கள்‌ என்று நினைக்கிறேன்‌. இத்தனை 
எல்லைகளை கடந்து வந்தபின்‌ நம்மிடம்‌ அடையாளம்‌ 
கோரவேண்டிய தேவையில்லை” என்றான்‌. 


சுதசோமன்‌ “முதற்காவல்கோட்டத்திலிருந்து 
குக்குடபுரிக்கு புறா இப்பொழுது சென்று சேர்ந்திருக்கும்‌” 
என்றான்‌. “ஆம்‌, வழியிலேயே நம்மை எதிர்கொள்ள 
அஸ்தினபுரியின்‌ படைகள்‌ வரும்‌” என்றான்‌ சுருதகீர்த்தி. 
சுதசோமன்‌ “இத்தனை படைநிலைகள்‌ எதற்கு? 
ஒவ்வொரு காவலரணுக்கு அருகிலும்‌ நூறு புரவிகள்‌ 
கொண்ட படை ஒன்றுள்ளது” என்றான்‌. “சல்யரை 
அவர்கள்‌ சிறையிலா வைத்திருக்கிறார்கள்‌?” சுருதகீர்த்தி 
“சிலந்திவலையில்‌ சிறுபூச்சி என சென்று 
சிக்கிக்கொண்டிருக்கிறார்‌” என்றான்‌. புரவியைத்‌ தட்டி 
ஊக்கி காட்டினூடாகப்‌ பாய்ந்தபடி “சிறையேதான்‌. 
இப்போது அவர்‌ விடுபட முயலவில்லை. திமிறுந்தோறும்‌ 
மேலும்‌ ஆழமாக சிக்கிக்கொள்வார்‌” என்றான்‌. 


குக்குடபுரியின்‌ முதல்‌ அரண்‌ உயிர்மரங்களை 
நெருக்கமாக நட்டு உருவாக்கப்பட்டிருந்தது. அதுவரை 
காவல்மாடங்கள்‌ தொடர்ச்சியாக இருந்தன. “சல்யர்‌ 
உள்ளே வரும்போது இத்தனை காவலரண்கள்‌ 
இருந்திருக்க வாய்ப்பில்லை. பிறர்‌ அறியாத பிறிதொரு 
வழியில்‌ அழைத்து வந்திருக்கிறார்கள்‌” என்று 
சுருதகீர்த்தி சொன்னான்‌. “இங்கே காவல்படைகள்‌ காத்து 
நின்றிருக்கின்றன. மிகத்‌ தெளிவாக முன்னரே 


திட்டமிட்டிருக்கிறார்கள்‌.” 


குக்குடபுரத்தின்‌ கோட்டையைச்‌ சூழ்ந்து ஏழு 
அடுக்குகளாக அஸ்தினபுரியின்‌ காவல்படை 
நின்றிருந்தது. இறுதிக்‌ காவல்மாடத்தைக்‌ கடந்ததுமே 
அந்தப்‌ படையின்‌ மெல்லிய கார்வையை சுருதகீர்த்தி 
கேட்டான்‌. புரவியில்‌ அவனை அணுகிவந்த சுதசோமன்‌ 
“அணுகிவிட்டோம்‌ என்றே எண்ணுகிறேன்‌. இது இறுதிக்‌ 
காவலரண்‌ என்றால்‌ இரண்டு நாழிகை 
தொலைவிலிருக்கிறது குக்குடபுரியின்‌ சிறிய கோட்டை” 
என்றான்‌. “ஆம்‌, ஆனால்‌ அணுகுவது அவ்வளவு 
எளிதல்ல” என்று சுருதகீர்த்தி சொன்னான்‌. “ஏன்‌?” என்று 
சுதசோமன்‌ கேட்டான்‌. சுருதகீர்த்தி மறுமொழி 
சொல்லாமல்‌ புரவியை சீர்நடையில்‌ செல்லவிட்டான்‌. 


உடன்‌ வந்த சுதசோமன்‌ “காவலிருக்கும்‌. ஆனால்‌ அங்கும்‌ 
நம்மை விட்டுவிடுவார்கள்‌ என்றே எண்ணுகின்றேன்‌” 
என்றான்‌. சுருதகீர்த்தி புரவியை கடிவாளத்தை இழுத்து 
நிறுத்தி “பாருங்கள்‌” என்றான்‌. சுதசோமன்‌ 
அரையிருளுக்குள்‌ கூர்ந்து நோக்கி “படை” என்றான்‌. 
“நத்தைச்சூழ்கை. ஸம்பூகவலயத்தின்‌ முகப்பில்‌ நீள்வேல்‌ 
கொண்ட புரவியெதிர்வுப்‌ படைகள்‌ முள்சிலிர்த்து 
நிற்கும்‌. பின்னர்‌ குதிரைப்படைகள்‌. இறுதியாக 
கோட்டையை ஓட்டி வில்லவர்‌ படைகள்‌. ஏழு 
அடுக்குகளில்‌ இறுதியிலுள்ளவை மூன்றும்‌ நத்தையின்‌ 
ஓடு. படைகள்‌ உள்ளே பதுங்கிக்கொள்ள முடியும்‌” 
என்றான்‌ சுருதகீர்த்தி. 


“எனக்கு அத்தனை தெளிவாகத்‌ தெரியவில்லை” என்று 
சுதசோமன்‌ சொன்னான்‌. “சற்று நேரத்தில்‌ விண்ணில்‌ 
நிலவெழுந்து விழி தெளியும்‌” என்று சுருதகீர்த்தி 
சொன்னான்‌. “எந்த வாய்ப்புக்கும்‌ இடம்‌ வைக்கவில்லை 
அஸ்தினபுரியின்‌ அரசர்‌. இதன்‌ அளவைப்‌ பார்த்தால்‌ 
இப்படைகள்‌ அஸ்தினபுரியிலிருந்து நெடுநாட்களுக்கு 
முன்னரே கிளம்பியிருக்கவேண்டும்‌. இரு அணிகளாக 
எல்லையை ஒட்டி வந்துகொண்டிருந்திருக்கும்‌. சல்யரின்‌ 
படை உள்ளே நுழைந்ததும்‌ நண்டுக்‌ கொடுக்கென இரு 
படைகளும்‌ இணைந்து அவர்களை உள்ளே சிறை 
கொண்டுவிட்டனர்‌” என்றான்‌. “இத்தனை பெரும்படை 
எதற்கு? இங்கென்ன படையெழுச்சியா நிகழ்கிறது?” 
என்று சுதசோமன்‌ கேட்டான்‌. 


“அஸ்தினபுரியின்‌ எல்லைக்குள்‌ சல்யர்‌ கொண்டு 
செல்லப்பட்டுவிட்டார்‌ என்று அறிந்த நாம்‌ ஒரு 
துணைப்படையை அழைத்துக்கொண்டு சல்யரை 


வணங்கும்பொருட்டு செல்வதுபோல அஸ்தினபுரியின்‌ 
எல்லையைக்‌ கடந்து வந்து அவரைச்‌ சந்தித்து மீட்டுவிட 
முடியும்‌” என்றான்‌ சுருதகீர்த்தி. “அதெப்படி?” என்று 
சுதசோமன்‌ கேட்டான்‌. “இளைய யாதவரைப்போல தன்‌ 
எல்லைகளை மீறிக்கொண்டே இருப்பவர்‌ அதை 
இயற்றக்கூடும்‌. அதையும்‌ உணர்ந்து அதற்கப்பால்‌ 
செல்லும்‌ ஒரு திட்டத்தை வகுத்திருக்கிறார்கள்‌. 
ஆகவேதான்‌ இத்தனை பெரிய படை சூழ்கை” என்றான்‌ 
சுருதகீர்த்தி. 


“சல்யர்‌ சினம்கொண்டு தாக்கமாட்டார்‌ என்று எப்படி 
எதிர்பார்க்கிறார்கள்‌?” என்றான்‌ சுதசோமன்‌. “அவர்‌ 
முன்பின்‌ நோக்கா சினம்‌ கொண்டவர்‌ என்பார்கள்‌.” 
சுருதகீர்த்தி “இது தன்னை சிறை வைக்கும்‌ படையென்று 
அறியாவண்ணம்‌ குலமூத்தாருக்கு நிகராக வணங்கி 
வழுத்தி மகிழ்வித்திருப்பார்கள்‌. அஸ்தினபுரியின்‌ 
அரசகுடியைச்‌ சேர்ந்த எவரோ அங்கு இருக்கிறார்கள்‌. 
சல்யரை மத்ரநாட்டில்‌ கண்டு சென்று அழைத்துவந்தவர்‌ 
வெறும்‌ ஒற்றர்‌ அல்ல. அவரை அத்தனை எளிதில்‌ சல்யர்‌ 
நம்பியிருக்கமாட்டார்‌. இப்படை தன்னை 
சூழ்ந்திருப்பதை எளிய காவல்‌ பயிற்சி என்று 
எண்ணியிருப்பார்‌” என்றான்‌. 


சுதசோமன்‌ “அத்தனை எளிய உள்ளம்‌ கொண்டவரா 
அவர்‌?” என்றான்‌. “மூத்தவரே, மலையில்‌ வஞ்சம்‌ 
குறைவு. ஏனெனில்‌ அவர்கள்‌ மானுடர்‌ வாழாத வெற்று 
நிலங்களை ஒவ்வொரு நாளும்‌ 
பார்த்துக்கொண்டிருக்கிறார்கள்‌. இப்புவி பெரிதென்றும்‌ 
இங்கு நிலத்திற்கென கொள்ளும்‌ பூசல்கள்‌ 
பொருளற்றவை என்றும்‌ அவர்களால்‌ எப்படியோ 
உணரமுடிகிறது. இங்கு நிகழ்ந்துகொண்டிருக்கும்‌ சூது 
எவருக்கேனும்‌ முற்றிலும்‌ தெரியாதிருக்கும்‌ என்றால்‌ அது 
சல்யருக்குத்தான்‌ என்று எண்ணுகின்றேன்‌” என்றான்‌ 
சுருதகீர்த்தி. “மத்ரநாடு மலைநாடுகளில்‌ 
முதன்மையானது என்று எண்ணுவார்‌. அதற்கான 
அத்தனை சூழ்ச்சிகளும்‌ அவரிடமிருக்கும்‌. 
பாரதவர்ஷமென்னும்‌ கனவு அவர்‌ உள்ளத்தில்‌ 
எழுந்திருக்காது.” 


சுதசோமன்‌ நகைத்து “ஆம்‌, இந்திரப்பிரஸ்தத்தின்‌ 
விழவுக்கு அவர்‌ வந்தபோது என்னிடம்‌ 
உரையாமயிருக்கிறார்‌. பயிலா உள்ளம்‌ 
கொண்டவர்களின்‌ இரு இயல்புகள்‌ அவரிடமிருப்பதை 
அன்றே உணர்ந்தேன்‌. தன்னைப்பற்றியும்‌ தன்‌ 
குலத்தைப்பற்றியும்‌ எப்போதும்‌ பெருமையுடன்‌ 


பேசிக்கொண்டிருந்தார்‌. பிறர்‌ அதை விரும்புவதில்லை 
என்பதை அவர்‌ உணரவில்லை. அத்துடன்‌ பிறரிடம்‌ 
அவர்கள்‌ கூறாத செய்திகளை முகத்திற்கு நேர்‌ கேட்டுத்‌ 
தெரிந்துகொள்ள முயன்றுகொண்டிருந்தார்‌. அரசர்கள்‌ 
அவரை அணுகவே அஞ்சி விலகிக்கொண்டிருந்தனர்‌” 
என்றான்‌. 


சுருதகீர்த்தி நகைக்க சுதசோமன்‌ மேலும்‌ குரல்‌ எழ 
“மாளவ மன்னரிடம்‌ அவரது இளைய மகளை தூயகுருதி 
இல்லாத மல்லநாட்டு மன்னருக்கு ஏன்‌ அளித்தார்‌ என்று 
கேட்டார்‌. மாளவர்‌ முகம்‌ சிவக்க மறுமொழி கூறாது 
திரும்பிச்‌ சென்றார்‌. அவர்‌ மறுமொழி கூறாமையே ஒரு 
சிறுமையென்று எண்ணாமல்‌ அவர்‌ தோளை 
தொட்டுத்திருப்பி நான்‌ உன்னிடம்தான்‌ 
கேட்டுக்கொண்டிருக்கிறேன்‌ என்றார்‌. இதை நாம்‌ பிறகு 
பேசுவோம்‌ மூத்தவரே என்று சொல்லி மாளவர்‌ 
சென்றபிறகு இதைப்பற்றி விரிவாக சொல்வானென்றே 
நினைக்கிறேன்‌ என்று அருகே நின்ற கூர்ஜர மன்னரிடம்‌ 
சொன்னார்‌” என்றான்‌. 


சுருதகீர்த்தி நகைத்தபடி புரவியை இழுத்து 
நிறுத்திவிட்டான்‌. சுதசோமன்‌ “அன்று கூர்ஜரரும்‌ 
சைப்யரும்‌ விழி பரிமாறிக்கொண்டு புன்னகைத்ததைக்‌ 
கண்டு ஆம்‌ மிக இனிமையானவன்‌, என்‌ மீது 
பெருமதிப்பு கொண்டவன்‌, ஒருமுறை என்னிடம்‌ 
தாங்கள்‌ மட்டும்‌ என்‌ படைத்தலைவனாக அமைவீர்கள்‌ 
என்றால்‌ பாரதவர்ஷத்தையே வெல்வேன்‌ என்று 
சொன்னான்‌. அந்த வாய்ப்பு உனக்கில்லையே என்று 
சொன்னேன்‌ என்றுரைத்து உரக்க நகைத்தார்‌” என்றான்‌. 
சுருதகீர்த்தி “படைத்தலைவனாக 

அழைத்தானா மாளவன்‌?” என்றான்‌. “ஆம்‌, அதை தன்‌ 
வீரத்திற்கு அளித்த பாராட்டுரை என்று அவையில்‌ 
சொன்னார்‌.” 


சுருதகீர்த்தி சிரித்தபடி “இப்போதும்‌ அதைப்போன்ற 
உரையாடலில்‌ அங்கு ஈடுபட்டுக்கொண்டிருப்பார்‌” 
என்றான்‌. “அன்று நான்‌ அவருடனேயே இருந்தேன்‌. 
எண்ணி எண்ணிச்‌ சிரிக்க பல நிகழ்வுகள்‌. ஒவ்வொரு 
ஷத்ரிய அரசனையும்‌ நோக்கி அவன்‌ 
குடிப்பெருமையையும்‌ படைவலிமையையும்‌ 
நேரடியாகவே கேட்டுத்தெரிந்துகொண்டார்‌. அவன்‌ 
சொன்னதுமே அதை மறுத்து என்னிடம்‌ 
பேசத்தொடங்கினார்‌” என்றான்‌ சுதசோமன்‌. சுருதகீர்த்தி 
“ஆனால்‌ அவர்‌ இளமையில்‌ இப்படி இருக்கவில்லை. 
கூர்மையும்‌ நச்சும்‌ கொண்டிருந்தார்‌ என்கிறார்கள்‌. 


முதுமைகொள்ளும்தோறும்‌ மானுடரில்‌ கேலிக்குரியதாக 
சில முகம்‌ கொள்கின்றன. அவை எப்போதுமே 
அவர்களிடம்‌ இருந்துகொண்டிருக்கும்‌, முதுமை 
அவற்றை முதிரச்‌ செய்கிறது” என்றான்‌. 


“மானுடரின்‌ உடலே அப்படித்தான்‌, இளையோனே. 
முதுமையில்‌ அவர்களின்‌ உடலில்‌ கோணலும்‌ வளைவும்‌ 
உருவாகின்றன. அவர்களின்‌ முதுமையின்‌ 
அடையாளமே அவைதான்‌. ஆனால்‌ இளமையிலேயே 
அவை உருவாகத்‌ தொடங்கிவிட்மருக்கும்‌” என்றான்‌ 
சுதசோமன்‌. சுருதகீர்த்தி “இளம்பெண்டிரில்‌ அவை 
அழகென்றே வெளிப்படும்‌” என்றான்‌. இருவரும்‌ 
நகைத்தபடி புரவியை ஓட்டிச்சென்றனர்‌. சுருதகீர்த்தி 
“நாம்‌ ஏன்‌ சல்யரை எளிமைப்படுத்திக்கொள்கிறோம்‌?” 
என்றான்‌. சுதசோமன்‌ திரும்பிப்‌ பார்த்து “நாம்‌ இளைஞர்‌ 
அவர்‌ முதியவர்‌, அதனால்தான்‌” என்றான்‌. சுருதகீர்த்தி 
“நாம்‌ அஞ்சுகிறோம்‌” என்றான்‌. சுதசோமன்‌ “நான்‌ 
பெரிதாக அஞ்சவில்லை, ஏனென்றால்‌ எது எப்படி 
நிகழந்தாலும்‌ எனக்குக்‌ கவலையில்லை” என்றான்‌. 


[பெரிதுபடுத்த படத்தின்மீது சொடுக்கவும்‌] 


“அமைச்சரே அது கதாயுதமேதான்‌” என்றான்‌ சகுனி. 
“அதைத்‌ தூக்கி மேலே வைக்கச்‌ சொல்லுங்கள்‌!” 
அவர்கள்‌ அதைத்தூக்கி மேலே போட்டபோது மண்ணை 
அறைந்த ஒலியே அதன்‌ எடையைக்‌ காட்டியது. 
“இதென்ன, கந்தர்வர்கள்‌ சுற்றிய கதையா?” என்றார்‌ 
மாதங்கர்‌. “அனேகமாக இது ஏதோ சிலையின்‌ கையில்‌ 
இருந்திருக்கிறது. அனுமனின்‌ சிலையாக இருக்கலாம்‌” 
என்றார்‌ வைராடர்‌. “அச்சிலை இருபதடி உயரமாவது 
இருந்திருக்கும்‌.” 


குனிந்து அந்த கதாயுதத்தைப்‌ பார்த்த சகுனி “இதன்மேல்‌ 
எழுத்துக்கள்‌ ஏதேனும்‌ உள்ளனவா என்று பாருங்கள்‌ 
வைராடரே” என்றான்‌. “இது எங்கிருந்தது, எப்படி இங்கே 
வந்தது என்று பார்க்கவேண்டும்‌.” வைராடர்‌ ஆணையிட 
வினைவலர்‌ நீர்கொண்டு அதைக்‌ கழுவினர்‌. அவர்கள்‌ 
நார்போட்டு தேய்த்து நீரூற்ற அதன்‌ நுண்ணிய 
சித்திரச்செதுக்குகள்‌ மீதிருந்த கரிய மண்‌ கரைந்து 
வழிந்தது. “துருப்பிடிக்கவேயில்லை.... பழைமையான 
உருக்கிரும்பு” என்றார்‌ வைராடர்‌. 


யானைக்குட்டி ஒன்று கால்‌ ஒடுக்கி துதிக்கை நீட்டி 
கிடப்பதுபோல அது கரிய பளபளப்புடன்‌ கிடந்தது. 
அதன்‌ செதுக்குவேலைப்பாடுகள்‌ அனைத்துமே 
யானைச்சித்திரங்கள்‌ என்று சகுனி கண்டான்‌. 
யானைகளை மணிகளாகக்‌ கொண்ட மாலைபோல. 
“எழுத்துக்களேதும்‌ இல்லை” என்றார்‌ வைராடர்‌. மாதங்கர்‌ 
ஒருவர்‌ அருகே வந்து “அமைச்சரே 
நேரமாகிறது...”என்றார்‌. வைராடர்‌ “ஆம்‌, நமக்கு பணிகள்‌ 
இருக்கின்றன. பிதாமகர்‌ எங்கிருக்கிறார்‌?” என்றார்‌. 


“அவர்‌ வந்துகொண்டிருக்கிறார்‌ என்றார்கள்‌. இன்னும்‌ 
மூன்றுநாழிகையில்‌ வந்துவிடுவார்‌. நாம்‌ இன்னும்‌ 
குழியைத்‌ தோண்டி முடிக்கவில்லை. சிதையடுக்கவே 
நான்குநாழிகைநேரம்‌ தேவை. இருட்டுவதற்குள்‌ 
எரியூட்டவேண்டுமென்று நூல்நெறி.” வைராடர்‌ “ஆம்‌ 
பணிகள்‌ நடக்கட்டும்‌” என்றபின்‌ திரும்பி “தாங்கள்‌ 
இங்கே இருக்கிறீர்கள்‌ அல்லவா இளவரசே?” என்றார்‌. 
“இல்லை. என்னால்‌ இதைப்பார்க்க முடியாது” என்றான்‌ 
சகுனி. 


அவன்‌ திரும்பி தன்‌ அரண்மனைக்குச்‌ செல்லத்தான்‌ 
எண்ணினான்‌. ரதத்தில்‌ ஏறியபின்னரே தன்‌ அகம்‌ 
நிலையழிந்திருப்பதை உணர்ந்தான்‌. சிலகணங்கள்‌ 

[ரஹவிசுருதகீர்த்தியும்‌ சுதசோமனும்‌ 
அணுகிச்செல்லுந்தோறும்‌ படைசூழ்கை தெளிவடையத்‌ 
தொடங்கியது. படைத்தலைவர்களின்‌ குடில்களிலும்‌ 
காவலரண்‌ முகப்புகளிலும்‌ மட்டுமே நெய்விளக்குகள்‌ 
எரிந்தன. சூழ்ந்திருந்த படை முழுமையும்‌ இருளுக்குள்‌ 
மறைந்திருந்தது. ஆயினும்‌ குறைந்த ஒளிக்குப்‌ பழகிய 
கண்களுக்கு நெடுந்தொலைவு வரை அலையலையாக 
பரவியிருந்த மரப்பட்டை பாடிவீடுகளும்‌ தோல்‌ இழுத்துக்‌ 
கட்டிய கூடாரங்களும்‌ புரவி நிரைகளும்‌ 
தென்படலாயின. முன்‌ இருட்டிலேயே படை முழுமையும்‌ 
துயில்‌ கொள்ளத்தொடங்கியிருந்தது. எனினும்‌ 
அனைவரின்‌ ஓசைகள்‌ இணைந்த கார்வை 
அவ்விருளை நிறைத்திருந்தது. 


முதல்‌ காவலரணை அடைந்ததும்‌ அங்கிருந்த 
காவல்வீரன்‌ கையில்‌ மூன்று சுடரெரிந்த 
தூக்குவிளக்குடன்‌ அவர்கள்‌ அருகே வந்தான்‌. தன்‌ 
தலைக்குமேல்‌ அதை தூக்கிப்பிடித்து “உபபாண்டவர்கள்‌. 
அல்லவா?” என்றான்‌. சுருதகீர்த்தி “ஆம்‌, 
அஸ்தினபுரியின்‌ அரசரின்‌ அழைப்புக்கேற்ப மத்ரநாட்டு 
அரசர்‌ சல்யருக்கு ஒரு செய்தியை அளிக்கும்பொருட்டு 
செல்கிறோம்‌” என்றான்‌. “தங்களை அரண்மனைக்கு 
அழைத்துச்செல்லும்படி ஆணை” என்றான்‌ காவலன்‌. 
“தங்களுக்காகவே இங்கு காத்து நின்றிருக்கிறோம்‌” 
என்றபின்‌ திரும்பி தன்‌ கையிலிருந்த சிறு கொம்பை 
முழக்கியதும்‌ மூன்று புரவி வீரர்கள்‌ அவர்களை நோக்கி 
வந்தனர்‌. 

முதல்‌ புரவி வீரன்‌ தலைவணங்கி “இந்திரப்பிரஸ்தத்தின்‌ 
இளவரசரை வணங்குகிறேன்‌. தங்களை 
அழைத்துச்செல்லும்பொருட்டு ஆணை பெற்று இங்கு 
காத்திருந்தேன்‌” என்றான்‌. “என்‌ பெயர்‌ சூலன்‌. நூற்றுவர்‌ 
தலைவன்‌. அஸ்தினபுரியில்‌ முன்பு தங்களை 
கண்டதுண்டு” என்றான்‌. “சூலரே, நாங்கள்‌ வரும்‌ செய்தி 
எப்போது வந்தது?” என்று சுருதகீர்த்தி கேட்டான்‌. 
“சற்றுமுன்புதான்‌” என்றான்‌ சூலன்‌. “அந்த ஆணையை 
விடுத்தது யார்‌?” என்றான்‌ சுருதகீர்த்தி. “அரண்மனை 
முத்திரை கொண்டிருந்தது. அங்கு அரசின்‌ பொறுப்பில்‌ 


எவர்‌ இருக்கிறாரோ அவர்‌. மேல்‌ அறிய எனக்கு 
உரிமையில்லை” என்று அவன்‌ சொன்னான்‌. 


இருபுறமும்‌ சூழ்ந்திருந்த அஸ்தினபுரியின்‌ படைகளின்‌ 
நடுவினூடாக பாதையில்‌ செல்கையில்‌ சுருதகீர்த்தி 
வெறும்‌ ஓசையே ஒரு படையை உருவாக்கிக்‌ 
காட்டுவதைக்‌ கண்டு வியந்தான்‌. மனித ஓசைகள்‌, 
மெல்லிய உரையாடல்கள்‌, மூச்சொலிகள்‌, கலங்களின்‌ 
ஓலிகள்‌. அவை இணைந்து வடிவங்களை, 
வண்ணங்களைக்கூட சமைத்தளித்தன. பின்னர்‌ ஏதோ 
ஒரு திகிரியில்‌ உளம்‌ திரும்ப மானுடம்‌ அல்லாத ஒன்றாக 
அவ்வோசை உருமாறி பரவியது. அத்திரிகள்‌, புரவிகள்‌, 
மானுடர்‌. இருளில்‌ அவையனைத்தும்‌ வடிவுருகி 
ஒற்றைப்‌ பெருக்கென்றாகி ஒலித்தன. ஏதோ பேருருவ 
இருப்பு பிறிதொன்றுடன்‌ உரையாடிக்கொண்டிருந்தது. 


குக்குடபுரியின்‌ தென்கோட்டை இரண்டு ஆள்‌ உயரமே 
இருந்தது. களிமண்ணைக்‌ குழைத்துக்‌ கட்டி மேலே ஈச்சை 
ஓலைக்கூரையிட்டு காக்கப்பட்டது. கோட்டைமுகப்பின்‌ 
இரு தூண்கள்‌ மட்டும்‌ கல்லடுக்கிக்‌ கட்டப்பட்டவை. ஒரு 
தூணின்‌ மீது மரத்தாலான காவல்‌ மாடமும்‌ போர்‌ முரசும்‌ 
இருந்தன. கோட்டைக்கு அகழியோ கடவுப்பாலமோ 
இல்லை. அணுகியபோது அதற்கு கதவுகளுமில்லை 
என்பதை சுருதகீர்த்தி கண்டான்‌. கோட்டைக்கு அப்பால்‌ 
நெய்ப்பந்தங்களின்‌ மெல்லிய ஒளியின்‌ செந்நிறத்‌ திரை. 


சுதசோமன்‌ அருகே வந்து “தொன்மையான கோட்டை” 
என்றான்‌. “ஆம்‌, மாமன்னர்‌ பிரதீபரின்‌ காலத்தில்தான்‌ 
அஸ்தினபுரியின்‌ இந்த எல்லைகள்‌ உறுதியாக 
வகுக்கப்பட்டன. எல்லைவட்டத்தில்‌ ஒரு நாளுக்குள்‌ 
சென்றுவிடும்‌ தொலைவில்‌ கோட்டை சூழ்ந்த ஊர்களை 
அவர்‌ அமைத்தார்‌. ஒவ்வொரு கோட்டையிலும்‌ ஒரு 
புரவிப்படையை நிறுத்தினார்‌. ஒன்றுடன்‌ ஒன்று 
முரசோசையாலும்‌ எரியம்புகளாலும்‌ தொடர்புகொள்ள 
வைத்தார்‌. இதற்கு மாபெரும்‌ சிலந்தி வலை என்று 
அப்போது பெயர்‌ சூட்டப்பட்டது. அஸ்தினபுரி அளவுக்கு 
வலுவாகக்‌ காக்கப்படும்‌ எல்லைகள்‌ கொண்ட நாடு 
எதுவும்‌ அன்று பாரதவர்ஷத்தில்‌ இருக்கவில்லை.” 


“பின்னர்‌ அனைத்து ஷத்ரிய அரசர்களும்‌ இத்தகைய 
கோட்டைக்காவல்‌ நகர்களை தாங்களும்‌ 
அமைக்கலாயினர்‌. வடக்குக்‌ காட்டோரமாக 
இருப்பதனால்‌ இப்பகுதியின்‌ கோட்டை நகர்கள்‌ பிரதீபர்‌ 
கட்டிய அவ்வண்ணத்திலேயே நீடிக்கின்றன என்று 
எண்ணுகின்றேன்‌. தெற்கிலும்‌ மேற்கிலுமுள்ள 


காவலூர்கள்‌ அனைத்தும்‌ வளர்ந்து வணிக 
நகரங்களாகிவிட்மருக்கின்றன. தென்மேற்கே 
சித்திரபஞ்சரம்‌, சூத்ரபீடம்‌ போன்ற கோட்டையூர்கள்‌ 
பழைய மண்‌ கோட்டைகளை உள்ளே அமைத்து 
சுற்றிலும்‌ புதிய கற்கோட்டைகள்‌ கட்டப்பட்டு பெரிய 
நகர்களாக மாறிவிட்டருக்கின்றன” என்றான்‌. 


குக்குடபுரியின்‌ தெருக்கள்‌ குறுகலாகவே இருந்தன. மண்‌ 
குழைத்து கட்டப்பட்ட புடைத்த சுவர்களின்மேல்‌ 
மரக்கூரை அமைந்த கட்டடங்களின்‌ முகப்புகளில்‌ 
நெய்ப்பந்தங்கள்‌ எரிந்தன. உருளைக்கல்‌ பரப்பப்பட்ட 
சாலையில்‌ குதிரைக்குளம்புகள்‌ தாளமிட்டபடி சென்றன. 
நகர்‌ முழுக்க வெளியே இருந்த படையின்‌ தலைவர்களும்‌ 
வணிகர்களும்‌ தங்கிய மாளிகைகள்‌ இருந்தன. 
அவர்களின்‌ குடியடையாளங்கள்‌ பொறிக்கப்பட்ட 
கொடிகள்‌ இல்லங்களின்‌ முகப்பில்‌ காற்றில்‌ படபடத்தன. 


நகர்‌ நடுவே இருந்த இரண்டடுக்கு மாளிகை 
அஸ்தினபுரியின்‌ அரச குடியினர்‌ வந்தால்‌ 
தங்குவதற்குரியது எனத்‌ தெரிந்தது. அதன்‌ முகப்பில்‌ 
அமுதகலக்கொடி பறந்துகொண்டிருந்தது. மண்‌ 
குழைத்து கட்டப்பட்ட கீழடுக்கின்‌ நுழைவாயிலுக்கு 
முன்னால்‌ ஏழு புரவிகள்‌ நின்றிருந்தன. சிறிய முகப்பு 
முற்றம்‌ அதனாலேயே நிறைந்துவிட்டதுபோல்‌ 
தோன்றியது. குதிரைவண்டி ஒன்று நுழைவுப்பாதைக்கு 
வலப்பக்கம்‌ நின்றது. அதன்‌ நுகத்திலேயே 
கட்டப்பட்டிருந்த குதிரை தன்‌ வாயில்‌ தொங்கிய 
பையிலிருந்து கொள்ளை மென்றுகொண்டிருந்தது. 
அவர்களின்‌ புரவிகள்‌ அணுகும்‌ காலடியோசையைக்‌ 
கேட்டு காதுகளை பின்சரித்து முகம்‌ தூக்கி கண்களை 
உருட்டி அவர்களைப்‌ பார்த்தது. 


அவர்களின்‌ புரவி முற்றத்தில்‌ நுழைந்தபோது பிற 
புரவிகள்‌ அனைத்தும்‌ திரும்பிப்பார்த்தன. தலைமை 
கொண்டிருந்த பெண்புரவி மெல்ல கனைத்து 
அவர்களின்‌ புரவிகளை வரவேற்றது. சுதசோமனின்‌ 
புரவி அவ்வரவேற்புக்கு மறுமுகமன்‌ உரைத்தது. 
மாளிகைக்குள்ளிருந்து கைகளைக்‌ கூப்பியபடி 
சிற்றமைச்சர்‌ உத்பவர்‌ வெளியே வந்து சுருதகீர்த்தியின்‌ 
புரவியை அணுகி “வருக, இந்திரப்பிரஸ்தத்தின்‌ 
இளவரசர்களே! இந்நகர்‌ இதன்பொருட்டு 
உவகையடைகிறது” என்றார்‌. சுருதகீர்த்தி 
புரவியிலிருந்து இறங்கி அணுகிய காவலனிடம்‌ 
கடிவாளத்தைக்‌ கொடுத்துவிட்டு “வணங்குகிறேன்‌, 
சிற்றமைச்சரே. இத்தருணம்‌ மகிழ்வுற்றது” என்று 


மறுமுகமன்‌ உரைத்தான்‌. 


சுதசோமன்‌ கீழே இறங்கி “நான்‌ நன்கு உணவு 
உண்ணவேண்டியிருக்கிறது. நெடுந்தொலைவுக்கு 
நில்லாமல்‌ வந்தோம்‌” என்றான்‌. “உங்களுக்கான 
ஓய்வறையும்‌ நீராட்டறைகளும்‌ ஒருங்கியுள்ளன. நானே 
அழைத்துச்‌ செல்கிறேன்‌” என்று சொல்லி “வருக!” என்று 
உத்பவர்‌ கைகாட்டினார்‌. மாளிகைக்குள்‌ நுழைவதற்கு 
ஒழுங்கற்ற கற்களால்‌ படியமைக்கப்பட்டிருந்தது. உள்ளே 
தரையில்‌ வேயப்பட்டிருந்த பலகைகள்‌ பழையனவாக 
ஒன்றுடன்‌ ஒன்று சரிவர பொருந்தாமல்‌ நடக்கையில்‌ 
முறுகலோசை எழுப்பின. 


மாளிகையின்‌ கீழ்த்தளத்திலேயே அவர்களுக்கான அறை 
அளிக்கப்பட்டது. கதவைத்‌ திறந்த ஏவலன்‌ “மரவுரியும்‌ 
மாற்றாடைகளும்‌ சித்தமாக உள்ளன” என்று சொல்லி 
தலைவணங்கினான்‌. “ஓய்வெடுங்கள்‌” என்று அமைச்சர்‌ 
சொன்னார்‌. “ஓய்வுக்கு முன்னர்‌ நாங்கள்‌ மத்ரநாட்டு 
அரசரை சந்திக்கவேண்டும்‌” என்றான்‌ சுருதகீர்த்தி. “ஆம்‌, 
உங்களுக்கு சந்திப்பு ஒருக்கப்பட்டுள்ளது. நான்‌ வந்து 
அழைத்துச்‌ செல்கிறேன்‌” என்று சிற்றமைச்சர்‌ சொல்லி 
தலைவணங்கி விலகிச்‌ சென்றார்‌. 


சுதசோமனும்‌ சுருதகீர்த்தியும்‌ அந்தச்‌ சிறிய அறைக்குள்‌ 
நுழைந்தனர்‌. சுதசோமன்‌ உள்ளே நுழைந்ததுமே 
அவ்வறை மிகச்‌ சிறிய கூண்டுபோல்‌ ஆகிவிட்டதென்று 
சுருதகீர்த்தி எண்ணினான்‌. அவ்வெண்ணம்‌ முகத்தில்‌ 
ஒரு புன்னகையாக விரிய சுதசோமன்‌ திரும்பிப்‌ பார்த்து 
“ஒரே அடியில்‌ உடைத்துவிடக்கூடிய கூரை. மிகச்‌ சிறிய 
மனிதர்களுக்காக கட்டப்பட்டது” என்றான்‌. சுருதகீர்த்தி 
புன்னகைக்க சுதசோமன்‌ “உணவு அரிதாக கிடைத்த 
காலத்தில்‌ இந்த அறை கட்டப்பட்மருக்கும்‌” என்றான்‌. 


“நாம்‌ நீராடி உடைமாற்ற வேண்டும்‌. மூத்தவரை சந்தித்து 
நம்‌ சொற்களை உரைக்கவேண்டும்‌” என்றான்‌ 
சுருதகீர்த்தி. “ஆம்‌, உணவுண்டு இளைப்பாறிச்‌ 
செல்வதல்லவா நன்று? இனிய சொற்களை மலர்ந்த 
முகத்துடன்‌ சொல்வதற்கு வயிறு 
நிறைந்திருக்கவேண்டும்‌ என்பார்கள்‌” என்றான்‌ 
சுதசோமன்‌. “நாம்‌ வீணடிக்க பொழுதில்லை. 
இச்சிற்றமைச்சர்‌ கெளரவ அரசரின்‌ அணுக்கர்‌. இவர்‌ 
இங்கிருக்கிறார்‌ என்றால்‌ அதன்‌ பொருள்‌ 
அஸ்தினபுரியின்‌ அரசர்‌ இங்கு இருக்கிறார்‌ அல்லது 
இன்னும்‌ சற்றுபொழுதில்‌ இங்கு வந்துவிடுவார்‌ என்பதே. 
அவ்வாறு வந்த பின்னர்‌ மத்ரநாட்டு அரசரைச்‌ சந்திக்க 


நமக்கு வாய்ப்பளிக்கப்படுமா என்றே ஐயம்‌ 
கொள்கிறேன்‌. அவரோ காந்தார இளவரசரோ கணிகரோ 
உடனிருந்தால்கூட நம்மால்‌ நாம்‌ எண்ணிய ஒரு 
சொல்லையும்‌ மத்ரநாட்டு அரசரிடம்‌ 
சொல்லிவிடமுடியாது” என்றான்‌ சுருதகீர்த்தி. 


“நல்லூழாக நாமிங்கு வந்த செய்தியை மத்ரநாட்டு அரசர்‌ 
நேரடியாக அறிந்திருக்கிறார்‌. தடையின்றி நாம்‌ இங்கு 
வரவும்‌ விரைவாக அரண்மனைக்குள்‌ நுழையவும்‌ 
ஒருங்கு செய்திருக்கிறார்‌. இதை தவறவிடலாகாது” என்று 
சுருதகீர்த்தி சொன்னான்‌. “அப்படியென்றால்‌ இப்படியே 
செல்வோமே. ஏன்‌ நீராடவேண்டும்‌?” என்றான்‌ சுதசோமன்‌. 
“நீராடாமல்‌ அரசர்‌ ஒருவரை சந்திக்கச்‌ செல்வது மரபல்ல” 
என்றான்‌ சுருதகீர்த்தி. “உணவு உண்ணாமல்‌ செல்வது 
மட்டும்‌ மரபா?” என்று சுதசோமன்‌ சொன்னான்‌. 


“நீராடாது செல்லலாம்‌ என நான்‌ எந்த நூலிலும்‌ 
பார்த்ததில்லை. மேலும்‌ எந்த நூலைக்‌ காட்டினாலும்‌ 
தாங்கள்‌ ஏற்கப்போவதில்லை” என்றான்‌ சுருதகீர்த்தி. 
“சரி, நான்‌ உணவுண்டதனால்தான்‌ ஒன்றும்‌ நிகழாமல்‌ 
போயிற்று என்ற சொல்‌ எழக்கூடாது. ஆனால்‌ உனக்கு 
வலப்பக்கம்‌ பசித்த வயிறொன்று காத்து 
நின்றிருக்கிறதென்ற உணர்வுடன்‌ பேசு. அரசுசூழ்தலின்‌ 
அனைத்து முறைகளையும்‌ நீ பயன்படுத்தி முடிக்கையில்‌ 
புலரிக்கதிர்‌ எழுந்துவிடக்கூடாது” என்று சுதசோமன்‌ 
சொன்னான்‌. “அஞ்சவேண்டாம்‌, மூத்தவரே. நான்‌ 
சொல்வதற்கு ஏதுமில்லை. இளைய யாதவர்‌ அளித்த சில 
சொற்றொடர்களை மட்டுமே அவரிடம்‌ 
சொல்லவேண்டியுள்ளது. நான்‌ எண்ணிச்சூ 
கருத்துக்கள்‌ ஏதுமில்லை” என்று சுருதகீர்த்தி 
சொன்னான்‌. 


அவர்கள்‌ நீராட்டறைக்குச்‌ சென்று அமர்ந்தனர்‌. ஏவலர்‌ 
இளவெந்நீரால்‌ அவர்கள்‌ உடலை 
கழுவிக்கொண்டிருக்கையில்‌ சுருதகீர்த்தி சற்றே 
தலைகுனிந்து தனக்குள்‌ எண்ணங்களை 
ஓடவிட்டுக்கொண்டிருந்தான்‌. பின்னர்‌ சுதசோமனிடம்‌ 
“எங்கோ ஒரு சிறு பிழையிருக்கிறது, மூத்தவரே” 
என்றான்‌. செம்மொழியில்‌ அவன்‌ அதை சொன்னதனால்‌ 
சுதசோமனால்‌ முதலில்‌ புரிந்துகொள்ள முடியவில்லை. 
பின்னர்‌ “இங்கு நீராட்டறையிலா?” என்றான்‌. “அல்ல. 
நாம்‌ உள்ளே நுழைந்த முறையில்‌. இத்தனை எளிதாக 
இது நிகழ வாய்ப்பில்லை. இவ்வளவு பெரிய 
அரண்களை அமைத்தவர்கள்‌ இதை 
கணிக்காதிருப்பார்கள்‌ என்று நாம்‌ கற்பனை 


செய்துகொள்ள வேண்டியதில்லை” என்றான்‌. 


“நம்மை அவர்கள்‌ குறைத்து மதிப்பிட்டிருக்கலாம்‌. 
இளையவர்களின்‌ பேராற்றல்‌ என்பது அவர்களின்‌ 
இளமைதான்‌. அவர்கள்‌ தங்களைவிட இளையவர்கள்‌ 
என்பதனாலேயே அறிவும்‌ திறமையும்‌ குறைந்தவர்கள்‌ 
என்று மூத்தவர்கள்‌ எண்ணுவார்கள்‌. 
அவ்வெல்லைகளை நாம்‌ எளிதாக கடந்து செல்வோம்‌. 
நம்மை இத்தனை பெரிய செயலுக்காக 
அனுப்பியிருப்பார்கள்‌ என்று இங்கு எவரும்‌ 
எதிர்பார்த்திருக்க மாட்டார்கள்‌” என்றான்‌ சுதசோமன்‌. 
“அல்ல, இங்கு முதன்மையான எவரோ இருக்கிறார்‌. 
மத்ரநாட்டுக்குச்‌ சென்று சல்யரை இத்தனை 
தொலைவுக்கு அழைத்து வந்தவர்‌ யார்‌?” என்று 
சுருதகீர்த்தி கேட்டான்‌. 


“அதை எப்படியும்‌ சற்று நேரத்தில்‌ 
தெரிந்துகொள்ளப்போகிறோம்‌. இங்கிருந்து 
எண்ணங்களை ஓட்டுவதால்‌ என்ன பயன்‌?” என்றான்‌ 
சுதசோமன்‌. அதற்கு மறுமொழி கூறாமல்‌ கண்களை 
மூடியிருந்தான்‌ சுருதகீர்த்தி. அவர்கள்‌ எழுந்து நிற்க 
மரவுரியால்‌ உடல்களைத்‌ துடைத்து நறுஞ்சுண்ணமிட்டு 
அணி செய்தனர்‌ ஏவலர்‌. மாற்றாடை அணிந்து 
ஈரக்குழலை தோளில்‌ விரித்திட்டு அறைக்குச்‌ 
செல்கையில்‌ சுருதகீர்த்தி “அஸ்வத்தாமர்‌” என்றான்‌. 
“யார்‌?” என்று சுதசோமன்‌ கேட்டான்‌. “சல்யரை இங்கு 
அழைத்துவந்தவர்‌ உத்தரபாஞ்சாலராகிய அஸ்வத்தாமர்‌. 
அவர்‌ இங்குதான்‌ இருக்கிறார்‌.” 


“எதையோ பிழையாகப்‌ பார்த்தேன்‌ என்று எனது உள்ளம்‌ 
சொல்லிக்கொண்டிருந்தது. அது என்னவென்று 
இப்போது உணர்கிறேன்‌. வாயிலில்‌ நின்றிருந்த அந்தக்‌ 
குதிரைவண்டி உத்தரபாஞ்சால நாட்டைச்‌ சேர்ந்தது” என 
சுருதகீர்த்தி சொன்னான்‌. சுதசோமன்‌ “எப்படி தெரியும்‌?” 
என்றான்‌. “அதன்‌ சகடங்களின்‌ ஆரங்களுக்குள்‌ 
நுழைவதாக இரு கட்டைகள்‌ வண்டியின்‌ 
அடியிலிருந்தன. பாஞ்சாலத்து வண்டிகளின்‌ இயல்பு 
அது. அங்குள்ள மலைச்சரிவுகளில்‌ மிகையான 
விரைவுடன்‌ வண்டி இறங்குவதை தவிர்ப்பதற்காக அதை 
செய்திருக்கிறார்கள்‌. தடைக்கட்டை உரசியும்‌ 
விரைவழியவில்லை என்றால்‌ அவ்விரு கட்டைகள்‌ 
ஆரங்களுக்குள்‌ புகுந்து வண்டியை முழுமையாக 
அசைவிழக்கச்‌ செய்துவிடும்‌” என்றான்‌ சுருதகீர்த்தி. 


“பாஞ்சாலத்திலிருந்து இங்கு எவரேனும்‌ தூது 


வந்திருக்கலாம்‌. வணிக வண்டியாகக்கூட இருக்கலாம்‌” 
என்று சுதசோமன்‌ சொன்னான்‌. “இருக்கலாம்‌. ஆனால்‌ 
அரண்மனை முகப்பில்‌ வண்டி நிற்பது அன்றாடம்‌ 
நிகழ்வதல்ல. கெளரவர்‌ தரப்பில்‌ இருந்து சல்யரை 
சந்திக்கச்‌ சென்ற தூதர்‌ அரசராகவோ 
அரசகுடிப்பிறப்பாகவோதான்‌ இருக்கவேண்டும்‌ என்று 
நான்‌ முன்னரே எண்ணினேன்‌. ஏனெனில்‌ அரச குடியினர்‌ 
ஒருவர்‌ தன்னைத்தேடி வந்ததாலேயே தான்‌ மிகவும்‌ 
மதிக்கப்பட்டதாக எண்ணி மகிழ்வடைபவர்‌ அவர்‌.” 


ஒவ்வொன்றாக உளவிழியில்‌ ஓட்டி நோக்கியபடி 
சுருதகீர்த்தி “மிகச்‌ சரியான சொல்லெடுத்து அவர்‌ 
உள்ளத்தைக்‌ கவர்ந்து இங்கு அழைத்துவரும்‌ ஆற்றல்‌ 
கொண்டவரே சென்றிருக்க வேண்டும்‌. ஆகவே கெளரவத்‌ 
தந்தையர்‌ எவரும்‌ சென்றிருக்க வாய்ப்பில்லை. 
சகுனியோ பூரிசிரவஸோ அஸ்வத்தாமரோ மட்டும்தான்‌ 
சென்றிருக்க முடியும்‌. சகுனியிடமும்‌ பூரிசிரவஸிடமும்‌ 
மத்ரருக்கு நல்லுறவில்லை. ஆகவே ஐயமே இல்லை. 
சென்றவர்‌ அஸ்வத்தாமரே” என்றான்‌. 


“நன்று! அதனால்‌ என்ன?” என்று சுதசோமன்‌ கேட்டான்‌. 
“அவர்‌ எங்கிருக்கிறார்‌? அவரைக்‌ கடந்து நாம்‌ சல்யரிடம்‌ 
ஏதேனும்‌ சொல்லெடுக்க முடியுமா?” என்றான்‌ 
சுருதகீர்த்தி. “ஏன்‌?” என்றான்‌ சுதசோமன்‌. “மூத்தவரே, 
அவர்‌ துரோணரின்‌ மைந்தர்‌. எந்தைக்கு நிகராக 
வில்லெடுப்பவர்‌. எந்தையிடம்‌ மாறாக்‌ கசப்பு 
கொண்டவர்‌. என்‌ மீது அவர்‌ கொள்ளும்‌ உளமென்ன 
என்று என்னால்‌ எண்ணக்கூடவில்லை” என்றான்‌. 


அவர்களின்‌ அறைவாயிவில்‌ நின்றிருந்த காவலன்‌ 
“தாங்கள்‌ சித்தமென்றால்‌ அழைத்துவரும்படி ஆணை” 
என்றான்‌. “இதோ கிளம்பிவிட்டோம்‌” என்று அறைக்குள்‌ 
சென்று கழற்றி வைத்திருந்த அணிகளை அணிந்து 
தலையை கைகளால்‌ சீவி பின்‌ தள்ளி தலைப்பாகையை 
வைத்து சுருதகீர்த்தி வெளியே வந்தான்‌. சுதசோமன்‌ தன்‌ 
கையில்‌ தலைப்பாகையுடன்‌ அவன்‌ பின்னால்‌ வந்து 
“இவ்வாறு அணிசெய்யும்‌ நேரத்திற்குள்‌ நான்‌ 
உணவுண்டிருப்பேன்‌” என்றான்‌. “இன்று 
மிகைப்பொழுதாகாது. உடனே முடிந்துவிடும்‌” என்றான்‌ 
சுருதகீர்த்தி. 


“நாம்‌ செல்வது மிகப்‌ பெரிய அரசுப்பணிக்கென்று 
எண்ணிக்கொண்டிருக்கிறேன்‌” என்றான்‌ சுதசோமன்‌. 
“ஆம்‌, ஆனால்‌ அது முன்னரே முடிவுக்கு வந்துவிட்டது” 
என்று சுருதகீர்த்தி சொன்னான்‌. “ஏன்‌?” என்று 


சுதசோமன்‌ கேட்டான்‌. “நம்முடைய பயணம்‌ வீண்தான்‌. 
அரசுசூழ்தலில்‌ நாம்‌ முற்றிலும்‌ தோற்றுவிட்டோம்‌. அது 
எப்படி எவரால்‌ என்று மட்டுமே 
அறியவேண்டியிருக்கிறது” என்று சுருதகீர்த்தி 
சொன்னான்‌. இடைநாழியினூடாக அவர்கள்‌ நடந்தனர்‌. 
“குனிந்தே வரவேண்டியிருக்கிறது. இதை இவர்கள்‌ 
பசுக்களுக்காக கட்டியிருக்கவேண்டும்‌” என சுதசோமன்‌ 
அலுத்துக்கொண்டான்‌. 


[ஙagelஅவர்களை இட்டுச்சென்ற ஏவலன்‌ சிறிய 
அறைவாயிலில்‌ நின்று “உள்ளே செல்லலாம்‌” என்றான்‌. 
சுதசோமன்‌ “நாம்‌ யாரை சந்திக்கப்போகிறோம்‌?” என்று 
கேட்டபடி தலைப்பாகையை தலையில்‌ வைத்து 
அழுத்தினான்‌. “எவராயினும்‌ அரசகுடியினர்‌” என்றபின்‌ 
சுருதகீர்த்தி கதவைத்‌ திறந்து உள்ளே சென்றான்‌. இரு 
சுவர்களிலும்‌ எரிந்த நெய்விளக்கின்‌ ஒளியில்‌ உயரமற்ற 
பீடங்களில்‌ அமர்ந்திருந்த துரியோதனனையும்‌ 
அஸ்வத்தாமனையும்‌ கண்டு ஒருகணம்‌ திகைத்து 
உடனடியாக அனைத்து உணர்வுகளையும்‌ உள்ளிழுத்து 
அடக்கிக்கொண்டு அருகே சென்று துரியோதனனின்‌ 
கால்களைத்‌ தொட்டு தலைசூடி “வணங்குகிறேன்‌, 
தந்தையே” என்றான்‌. 


துரியோதனன்‌ அவன்‌ கைகளைப்பற்றி 
“உனக்காகத்தான்‌ காத்திருந்தேன்‌, மைந்தா. அமர்க!” 
என்றான்‌. சுருதகீர்த்தி அஸ்வத்தாமனின்‌ கால்களைத்‌ 
தொட்டு வணங்கி “வாழ்த்துக, மூத்தவரே!” என்றான்‌. 
அவன்‌ தலையில்‌ கைவைத்து “நலம்‌ சூழ்க!” என்று 
அஸ்வத்தாமன்‌ வாழ்த்தினான்‌. சுதசோமன்‌ வந்து 
துரியோதனனின்‌ கால்களைத்‌ தொட்டு வணங்கி 
“பணிகிறேன்‌, தந்தையே” என்றான்‌. அவன்‌ 
கைகளைப்பற்றி இடையில்‌ கைசுழற்றி தழுவிக்கொண்டு 
“நன்கு தோள்பெருத்துள்ளாய்‌. முறையாக கதை 
பயில்கிறாய்‌ அல்லவா?” என்றான்‌ துரியோதனன்‌. “ஆம்‌, 
தந்தையே” என்றான்‌ சுதசோமன்‌. அஸ்வத்தாமன்‌ “நன்கு 
உண்கிறான்‌ என்பதில்‌ எந்த ஐயமுமில்லை” என்றான்‌. 


துரியோதனன்‌ நகைத்து “ஆம்‌, அவன்‌ தன்‌ 
தந்தையைப்போல. நாங்கள்‌ சேர்ந்‌ 
உண்ணும்போதெல்லாம்‌ விழிதிருப்புகையில்‌ 
அருகிருந்து உண்பவர்‌ பீமசேனர்‌ என்ற எண்ணம்‌ 
எழுவதை தவிர்க்க முடியாது” என்றபின்‌ அவன்‌ 
கைகளைப்பற்றி விரித்துப்பார்த்து “திரோத்பவம்‌ 
பயில்கிறாய்‌ அல்லவா?” என்றான்‌. “அம்‌, சென்ற 
ஓராண்டாக” என்றான்‌ சுதசோமன்‌. “திரோத்பவம்‌ 


முழங்கையில்‌ இந்த இரு தசைகளையும்‌ பெரிதாக்குகிறது, 
பாஞ்சாலரே” என்றான்‌ துரியோதனன்‌. சுதசோமனின்‌ 
கையில்‌ இருந்த இரு கெண்டைத்‌ தசைகளையும்‌ 
தொட்டுப்பார்த்து “ஆனால்‌ பயிற்சி முடிவடைய 
நெடுங்காலமாகும்‌” என்றபின்‌ “உபலம்பம்‌?” என்றான்‌. 
முனகலாக “அதையும்‌ பயில்கிறேன்‌” என்றான்‌ 
சுதசோமன்‌. 


“திரோத்பவமும்‌ உபலம்பமும்‌ இணைந்து பயிலப்பட 
வேண்டும்‌. களப்போரில்‌ புரவியும்‌ ஊர்பவனும்போல 
அவை ஒன்றென்றாகியிருக்கவேண்டும்‌ என்பார்கள்‌” 
என்றபின்‌ “எழுக!” என்றான்‌ துரியோதனன்‌. சுதசோமன்‌ 
எழுந்தபின்‌ தானும்‌ எழுந்து ஓங்கி அவன்‌ தோளில்‌ 
அடித்தான்‌. முழங்கையால்‌ அவன்‌ கையைத்‌ தடுத்து கால்‌ 
வளைத்து இடையில்‌ ஓங்கி முட்டி தடுத்த கையை 
சுற்றிப்பிடித்து தலைக்குமேல்‌ தூக்கி மறுபுறமிட்டான்‌ 
சுதசோமன்‌. காலூன்றி சுழன்று திரும்பிய துரியோதனன்‌ 
பின்‌ எழுந்து “என்னைச்‌ சுழற்றி வீசியதும்‌ உனது கால்‌ 
தரையிலிருந்து சற்றும்‌ இளகக்கூடாது. ஆனால்‌ நீ சற்று 
நிலைதடுமாறி இரண்டடி பின்னால்‌ வைத்தாய்‌” 
என்றான்‌. “ஆம்‌, தந்தையே. உபலம்பத்தின்போது எனக்கு 
எப்போதுமே கால்கள்‌ அணுவிடை நிலைபெயர்கின்றன” 
என்றான்‌ சுதசோமன்‌. 


“மூடன்‌. இப்போது நான்‌ திரும்பி உன்‌ கால்களை என்‌ 
கால்களால்‌ அறைந்திருந்தால்‌ மல்லாந்து 
விழுந்திருப்பாய்‌. நான்‌ உன்‌ நெஞ்செலும்பை மிதித்து 
உடைத்திருக்கமுடியும்‌” என்றான்‌ துரியோதனன்‌. 
சுதசோமன்‌ தலைகுனிந்து நின்றான்‌. “எத்தனை 
காலமாயிற்று, இதை பயிலத்‌ தொடங்கி?” என 
துரியோதனன்‌ கடுமையான குரவில்‌ கேட்டான்‌. 
“ஓராண்டு” என்று சுதசோமன்‌ மெல்ல முனகினான்‌. 
“ஓராண்டில்‌ கால்‌ நிலைக்கவில்லை என்றால்‌ என்ன 
பொருள்‌ அதற்கு? நீ முழுமையாக ஈடுபட்டுப்‌ 
பயிலவில்லை. இங்கு என்‌ அரண்மனையிலேயே 
சிலகாலம்‌ இரு. உபலம்பத்தின்போது கால்‌ நிலைக்காமல்‌ 
இருப்பது ஆடையில்‌ நெருப்பை 
பற்றவைத்துக்கொள்வதுபோல” என்றபின்‌ திரும்பி தன்‌ 
பீடத்திலமர்ந்து “அமர்க!” என்றான்‌. 


தயங்கிய குரலில்‌ “இல்லை” என்றான்‌ சுதசோமன்‌. 
“அமர்க, மூடா!” என்று அவன்‌ கையைப்பற்றி அழுத்தி 
அமரவைத்தபின்‌ “உன்‌ மூத்தவனை சென்று பார்‌. 
லக்ஷ்மணன்‌ உபலம்பத்தில்‌ நின்றால்‌ தன்னளவே 
எடைகொண்ட இரு இளையவர்களைத்‌ தூக்கி மறுபுறம்‌ 


வீசுவான்‌. வேங்கைமரம்‌ வேரூன்றியது போலிருக்கும்‌ 
கால்கள்‌” என்றான்‌. சுதசோமன்‌ தலைகுனிந்து 
அமர்ந்திருந்தான்‌. முகம்‌ மலர்ந்து அவன்‌ தோளைத்தட்டி 
“நன்று! உண்பதில்‌ சற்று முன்னால்‌ சென்றுவிட்டாய்‌. 
பயிற்சி சற்று பின்தங்கிவிட்டது” என்று சிரித்த 
துரியோதனன்‌ “உணவருந்தினாயா?' என்றான்‌. “இல்லை. 
என்‌ கால்கள்‌ நிலைக்காமைக்கு அதுகூட ஏதுவாக 
இருக்கலாம்‌” என்றான்‌ சுதசோமன்‌. 


அஸ்வத்தாமன்‌ இரு தொடைகளிலும்‌ அடித்து உரக்க 
நகைத்து “உகந்த மறுமொழி. இதையும்‌ பீமன்‌ சொல்வதை 
பலமுறை கேட்டிருக்கிறேன்‌” என்றான்‌. “மனிதர்கள்‌ 
மீளமீள நிகழ்கிறார்கள்‌” என்று துரியோதனன்‌ 
சொன்னான்‌. “நாமறியாது ஏதோ இலக்கை நோக்கி 
எய்யப்படும்‌ அம்புகள்‌. அவர்கள்‌ குறிதவறுந்தோறும்‌ 
மீண்டும்‌ மீண்டும்‌ செலுத்தப்படுகிறார்கள்‌.” சுருதகீர்த்தி 
உளம்‌ திடுக்கிட துரியோதனனின்‌ முகத்தை பார்த்தான்‌. 
மிக அண்மையில்‌ அதே சொற்றொடரை அவனிடம்‌ 
எவரோ சொன்னதை நினைவுகூர்ந்தான்‌. அல்லது 
அவனே எண்ணிக்கொண்டதா? ஏதோ நூலிலிருந்து 
நினைவு கொண்டதா? 


துரியோதனன்‌ கைகளைத்‌ தட்ட ஏவலன்‌ ஒருவன்‌ 
உள்ளே வந்தான்‌. “மைந்தனை அழைத்துச்சென்று 
உணவு ஒருங்கு செய்‌” என்றான்‌ துரியோதனன்‌. “உண்டு 
வருக, மைந்தா! உன்‌ இளையவனிடம்‌ மட்டுமே நாங்கள்‌ 
பேச வேண்டியுள்ளது.” சுதசோமன்‌ எழுந்து 
தலைவணங்கி வெளியே சென்றான்‌. “என்ன விசை! 
எப்போதும்‌ உணவை நோக்கிப்‌ பாய்வதே இவர்களின்‌ 
வழக்கம்‌” என்றான்‌ அஸ்வத்தாமன்‌. “மல்லர்கள்‌ காணும்‌ 
உணவு பிறிதொன்று. அது அன்னபிரம்மம்‌” என்று 
துரியோதனன்‌ நகைத்தான்‌. 


கதவு மூடியதும்‌ துரியோதனன்‌ “மைந்தா, நீங்களிருவரும்‌ 
வந்துகொண்டிருப்பதை ஒற்றர்களினூடாக முன்னரே 
அறிந்தேன்‌. என்‌ எல்லைக்குள்‌ சல்யர்‌ 
வந்துவிட்டிருப்பதனால்‌ நீங்கள்‌ ஆற்றக்கூடிய பணி 
எதுவுமில்லை என்று உணர்ந்தேன்‌. ஆயினும்‌ இளைய 
யாதவன்‌ திட்டம்‌ ஏதென்று தெரியாததனால்‌ 
விரைவைக்கூட்டி இன்று மாலையே இங்கு வந்து 
சேர்ந்தேன்‌. சல்யரை நான்‌ இன்னும்‌ சந்திக்கவில்லை. 
சந்திக்கும்போது நீங்கள்‌ இருவரும்‌ உடன்‌ இருப்பது நன்று 
என்று எண்ணினேன்‌. ஏனெனில்‌ இதில்‌ சூழ்ச்சியோ 
பொய்மையோ ஏதுமில்லை. நேரடியான அரசியல்‌ 
களமாடல்‌ மட்டுமே என்றும்‌ நீங்கள்‌ அறிந்திருக்க 


கண்மூடி நின்றுவிட்டு, “அரண்மனைக்கு... 
புஷ்பகோஷ்டத்துக்கு” என்றான்‌. காற்று அவன்‌ 
குழலையும்‌ ஆடையையும்‌ பறக்கச்செய்தது. 
பெருமூச்சுவிட்டுக்கொண்டு காற்றில்‌ தன்‌ அகத்தின்‌ 
எடையை கரைக்கமுடியுமா என்று பார்த்தான்‌. ஏன்‌ நான்‌ 
நிலைகொள்ளாமலிருக்கிறேன்‌? நான்‌ காத்திருக்கும்‌ 
ஒன்று நிகழப்போகிறது. நான்‌ விரும்புவதெல்லாம்‌ 
விரும்பியவண்ணம்‌ நடக்கின்றன. ஆனால்‌... 


னால்‌, நான்‌ கண்ட அந்தச்‌ சதுரங்க ஆட்டக்காரனை 
னைவுகூர்ந்தால்‌ அவன்‌ விழிகள்‌ மட்டும்‌ நினைவுக்கு 

வருகின்றன. அவை நரியின்‌ விழிகள்‌. என்‌ எதிரே 
ஆடிக்கொண்டிருந்தது ஒரு நரி என்ற மனமயக்கே 
என்னிடம்‌ உள்ளது. டும்போது அது உவகையை 
அளித்தது. விழித்ததும்‌ அச்சத்தை அளிக்கிறது. அச்சமா? 
எனக்கா? எதன்மேல்‌? அரசன்‌ அஞ்சுவது ஒன்றையே, 
விதியை. அத்தனை அரசுசூழ்நர்களும்‌ 
ஆடிக்கொண்டிருப்பது விதியுடன்‌ மட்டுமே. 


புஷ்பகோஷ்டத்தில்‌ திருதராஷ்டிரனின்‌ சேவகன்‌ 
வணங்கி அவனை வரவேற்றான்‌. “அரசர்‌ என்ன 
செய்கிறார்‌?” என்றான்‌ சகுனி. “சூதரான 
தீர்க்கசியாமருடன்‌ இருக்கிறார்‌” என்றான்‌ அவன்‌. 
சகுனிக்கு அச்சொல்லே கல்‌ ஒன்று நெஞ்சில்‌ விழுந்தது 
போலிருந்தது. அவன்‌ அங்கே வரும்போது அவரும்‌ 
வந்திருப்பதில்‌ ஏதோ தொடர்பிருப்பதுபோல. 
புன்னகையுடன்‌ என்ன இப்படி 
அஞ்சிக்கொண்டிருக்கிறேன்‌ என எண்ணிக்கொண்டான்‌. 
தீர்க்கசியாமர்‌ ஒவ்வொருநாளும்‌ அரண்மனைக்கு வந்து 


திருதராஷ்டிரனுக்கு கல்விபயிற்றி வருபவர்‌... 


சகுனி உள்ளே சென்றபோது தீர்க்கசியாமர்‌ ஏதோ பாடி 
முடித்திருந்தார்‌. சகுனியின்‌ காலடிகளைக்கொண்டே 
அவனை உணர்ந்துகொண்ட திருதராஷ்டிரன்‌ 
புன்னகையுடன்‌ திரும்பி “காந்தாரரே வருக... 
தங்களைப்பற்றித்தான்‌ நான்‌ காலையிலேயே 
எண்ணிக்கொண்டிருந்தேன்‌” என்றான்‌. தீர்க்கசியாமர்‌ 
முகத்தை வான்‌ நோக்கித்‌ திருப்பிவைத்து 
புன்னகையுடன்‌ எதையோ கேட்பவர்‌ போலிருந்தார்‌. 
அவர்‌ முகம்‌ மலர்ந்து களிகொண்டிருப்பதைக்‌ கண்டு 
சகுனி சற்று வியந்துகொண்டான்‌. “தங்கள்‌ கல்வியை 
குலைக்க விரும்பவில்லை அரசே” என்றான்‌ சகுனி. 


“கல்வியா? நான்‌ தீர்க்கசியாமருடன்‌ எப்போதும்‌ 
விளையாடிக்கொண்டல்லவா இருக்கிறேன்‌?” என்றான்‌ 


வேண்டும்‌. உங்கள்‌ தந்தையர்‌ விழிகளே உங்கள்‌ வடிவில்‌ 
இங்கு வந்து என்னுடன்‌ இருக்கின்றன” என்றான்‌. 


சுருதகீர்த்தி தலையசைத்தான்‌. “நீ எண்ணியதுபோலவே 
இது கணிகரின்‌ திட்டம்தான்‌. செளனகரிடம்‌ வஞ்சினம்‌ 
உரைத்து சல்யர்‌ அபிமன்யூவின்‌ மணநிகழ்வுக்கு 
கிளம்பிச்செல்ல இருப்பதை அறிந்தேன்‌. ஆனால்‌ அங்கு 
யாதவர்கள்‌ முன்‌ தான்‌ முதன்மையாக மதிக்கப்படாது 
போகலாம்‌ என்று அவர்‌ ஐயுற்றார்‌. ஆகவே தன்‌ 
படையனைத்தையும்‌ திரட்டிக்கொண்டு செல்ல 
வேண்டுமென்று எண்ணினார்‌. சல்யரிடம்‌ இருந்த அந்த 
ஐயமே உள்ளே நுழைவதற்குரிய விரிசல்‌ என்றார்‌ 
கணிகர்‌. சல்யர்‌ படைதிரட்டிப்‌ புறப்பட நான்கு நாட்களை 
எடுத்துக்கொண்டார்‌. அது எங்களுக்கு போதுமான 
காலம்‌.” 


“உத்தரபாஞ்சாலத்திலிருந்து அஸ்வத்தாமரை சல்யரிடம்‌ 
அனுப்பினேன்‌” என துரியோதனன்‌ தொடர்ந்தான்‌. 
“சல்யர்‌ துரோணர்‌ மீதும்‌ அஸ்வத்தாமன்‌ மீதும்‌ 
பெரும்பற்று கொண்டவர்‌. நீ எண்ணுவதுபோல சல்யரை 
நான்‌ எவ்வகையிலும்‌ ஏமாற்றி இங்கு அழைத்து 
வரவில்லை. அஸ்தினபுரிக்கு வந்து என்னை 
சந்தித்துவிட்டுச்‌ செல்லமுடியுமா என்றுதான்‌ 
அஸ்வத்தாமன்‌ கேட்டார்‌. சல்யர்‌ இங்கு வந்துள்ளது 
முற்றிலும்‌ தன்‌ நலன்‌ கருதியே.” 

[[ஙage]அஸ்வத்தாமன்‌ “ஆம்‌, நான்‌ சென்றபோது சல்யர்‌ 
கிளம்பி பாதிவழி வரை வந்திருந்தார்‌. அவரை சந்திக்க 
நான்‌ என்‌ தூதனை அனுப்பினேன்‌. வரும்‌ வழியில்‌ 
கூர்மபங்கம்‌ என்னும்‌ ஊரில்‌ தன்‌ படையுடன்‌ 
தங்கியிருந்தார்‌. அஸ்தினபுரியின்‌ அரசரின்பொருட்டு 
அவரைப்‌ பார்க்க விழைவதாக நான்‌ செய்தி 
அனுப்பினேன்‌. அவர்‌ தங்கியிருந்த பாடிவீட்டில்‌ 
அச்சந்திப்பு நிகழ்ந்தது. அஸ்தினபுரியின்‌ அரசரிடம்‌ 
ஒருமுறை சொல்லாடிவிட்டு அபிமன்யூவின்‌ 
திருமணத்திற்கு அவர்‌ செல்வதே உகந்தது என்று நான்‌ 
உரைத்தேன்‌” என்றான்‌. 


“சல்யர்‌ சினம்கொண்டிருந்தார்‌. அஸ்தினபுரியின்‌ அரசர்‌ 
நின்று நிகழ்த்தவேண்டிய மணவிழா அது. அதை அவர்‌ 
தவிர்த்தார்‌ என்றால்‌ குலத்தந்தையென அஸ்தினபுரியின்‌ 
பேரரசர்‌ அமர்ந்திருக்கும்‌ இடத்திற்கு இழுக்கு என்று 
கூவினார்‌” என அஸ்வத்தாமன்‌ தொடர்ந்தான்‌. “அவர்‌ 
இயல்பை நான்‌ நன்கு அறிவேன்‌. பெருமிதமும்‌ 
தன்னலமும்‌ இணையான அறியாமையும்‌ கொண்டவர்‌. 
முதுமையில்‌ அவ்வியல்புகளும்‌ 
முதிர்ந்துவிட்டிருக்கின்றன. உரக்க கத்தியபடி கைநீட்டி 
என்னை குற்றம்‌ சாட்டினார்‌. அந்தணர்‌ அரசகோலம்‌ 
ண்டு நின்றிருக்கிறீர்‌. மண்ணாசை உங்களுக்கு 
எ இருக்கையில்‌ ஷத்ரியர்‌ மண்ணுக்கென அறம்‌ 
மறுப்பதில்‌ என்ன விந்தையிருக்கிறது என்றார்‌.” 


சொல்லைத்‌ துறந்தவன்‌, குடி அளிக்கும்‌ பொறுப்பை 
துறந்தவன்‌, எவ்வகையில்‌ மதிப்புக்குரியவன்‌?. 
குலமரபால்‌ அபிமன்யூ யுதிஷ்டிரனுக்கும்‌ 
துரியோதனனுக்கும்‌ நிகராகவே மைந்தன்‌. நமது குடிகள்‌ 
முடிசூடியதும்‌ மண்ணாள்வதும்‌ இன்றுதான்‌. நாம்‌ 
காடுகளில்‌ அலைந்த தொல்காலத்திலேயே குடியின்‌ மூத்த 
தந்தையே அத்தனை மைந்தருக்கும்‌ முதல்‌ தந்தை என்று 
துரியோதனனுக்குச்‌ சொல்ல மூத்தவர்‌ இல்லையா? 
வேதமென்பது மூத்தோர்‌ சொல்‌ கனிந்த சாறே என 
உரைக்க இங்கு அந்தணரில்லையா? எங்கு போயிற்று 
அஸ்தினபுரியின்‌ மாண்பும்‌ மரபும்‌ என்று கூவினார்‌. 


அவர்‌ கூச்சலிடுவதற்கு நான்‌ இடமளித்தேன்‌. உகந்த 


முறையில்‌ தன்‌ சினத்தை தானே அடையாளம்‌ 
கண்டுகொண்டதும்‌ அவர்‌ அதை பெருக்கத்‌ 
தொடங்கினார்‌. தன்னிடமுள்ள அத்தனை 
சொற்களாலும்‌ அஸ்தினபுரியின்‌ அரசரை 
வசைபாடினார்‌. வீணன்‌, இழிமகன்‌, களத்தில்‌ அவனை 
சந்தித்து கதையாலடித்து தலை பிளப்பேன்‌ என்றார்‌. 
களத்தில்‌ அவன்‌ கிடக்கையில்‌ தலையை கால்‌ நீட்டி 
உதைப்பேன்‌ என்றார்‌. 


முதுமையால்‌ மூச்சிரைக்க மெல்ல தளரத்தொடங்கினார்‌. 
எது அவர்‌ சொன்னதோ அது அவர்‌ நாவில்‌ 
எழவேண்டியதல்ல என்று அதைச்‌ சொன்ன மறுகணமே 
அவரே உணர்ந்தமையால்‌ அவர்‌ சினம்‌ விரைவாக 
தணியத்தொடங்கியது. மெல்ல அந்தக்‌ குற்ற உணர்வை 
தன்னிரக்கமாக மாற்றிக்கொண்டார்‌. “என்ன 
நிகழ்ந்துகொண்டிருக்கிறது? மூத்தவர்களாகிய எங்கள்‌ 
கண்‌ முன்னால்‌ குடியறங்கள்‌ ஒவ்வொன்றாக 
அழிக்கப்படுகின்றன. அதைப்‌ பார்த்து ஒன்றும்‌ 
செய்யவியலாத கோழைபோல்‌, வீணன்போல்‌ 
அரண்மனைகளில்‌ பதுங்கி வாழும்‌ ஊழ்‌ 
அமைந்துள்ளது எங்களுக்கு. வரும்‌ கொடிவழிகளின்‌ 
முன்னால்‌ சிறுமைகொண்டு தலைகுனிந்து நிற்கிறோம்‌. 
உடன்பிறந்தார்‌ நிலத்தை ஒருவன்‌ ஏய்த்துப்‌ 
பிடுங்குகிறான்‌. சூதாடி அரசு கொள்கிறான்‌. குலமகளை 
அவை நடுவே ஆடை இழுத்து கலைக்கிறான்‌. 
அவையமுன்‌ உரைத்த சொல்லை மீ 
முடிகொண்டிருக்கிறான்‌. என்ன செய்யப்போகிறேன்‌?” 
என்றார்‌. 


பின்னர்‌ இயலாமையின்‌ சினம்‌ பெருகியது. உரத்த 
குரலில்‌ “அஸ்தினபுரியின்‌ கலிமகனிடம்‌ பொருதி 
களத்தில்‌ சாக வேண்டும்‌ அல்லது அவன்‌ குருதி சூடி நகர்‌ 
மீள வேண்டும்‌. எனக்கிருப்பது இவ்விரு வாய்ப்புகளே” 
என்றார்‌. பின்னர்‌ “ஆம்‌, என்னால்‌ அது முடியாது. எனது 
நாடு சிறியது, எனது தோள்கள்‌ அவனளவுக்கு ஆற்றல்‌ 
கொண்டவை அல்ல. ஆகவே அறத்தின்‌ உருவாகிய நம்‌ 
மூதாதையரை எண்‌ இக்களத்தில்‌ என்னை 
பலியிடுவதன்றி எனக்கு தெரிவுகளில்லை” என்றார்‌. 
அவ்வளவும்‌ சொல்லிமுடித்து சொல்‌ ஒழிந்து தான்‌ 
பெருக்கிய துயரால்‌ நிறைந்து கண்கள்‌ கலங்கி பீடத்தில்‌ 
அமர்ந்திருந்தார்‌. 

புன்னகையுடன்‌ “எப்போதுமே நாம்‌ வெல்ல வேண்டிய 
தரப்பை சினம்கொள்ள வைத்து அவர்கள்‌ 
சொல்லவேண்டிய அனைத்தையுமே பலமுறை சொல்ல 


வைத்து அவர்களின்‌ உளம்‌ ஒழிந்த பின்னர்‌ நாம்‌ 
முதற்சொல்லை எடுப்பது ஒரு நல்ல அரசியல்‌ 
சொல்லாடல்‌ என்பேன்‌. இதை நீ கற்றுக்கொள்ளலாம்‌” 
என்று அஸ்வத்தாமன்‌ சொன்னான்‌. 


“தன்னிரக்கம்‌ கொண்டு சொல்லிழந்து ஓய்ந்து 
அமர்ந்திருந்த அவரிடம்‌ மெல்ல நான்‌ பேசலானேன்‌. 
அப்போது அவர்‌ சொன்னதை மறுத்து ஒரு சொல்லும்‌ 
சொல்லலாகாது. ஏனெனில்‌ மீண்டும்‌ சினம்கொண்டு 
பற்றியெழ அது வழியமைக்கும்‌. எனவே 
நிகழ்ந்ததனைத்தையும்‌ நானும்‌ பழித்துப்‌ பேசினேன்‌. 
மண்விழைவால்‌ ஒவ்வொருவரும்‌ எவ்வாறெல்லாம்‌ 
திரிபடைகிறார்கள்‌ என்றேன்‌. துரியோதனரின்‌ பிழைகள்‌ 
அனைத்தையும்‌ நானும்‌ விரித்து பட்டியலிட்டேன்‌. 
அறமில்லாது கொண்ட மண்ணை தன்‌ கொடிவழிகளுக்கு 
தேடிவைத்துச்‌ செல்பவன்‌ கருவூலத்தில்‌ நஞ்சை 
நிறைத்துச்‌ செல்பவன்‌ என்ற நூல்வரியை சொன்னேன்‌. 
என்‌ சொற்கள்‌ ஒவ்வொன்றையும்‌ அவர்‌ 
ஒப்புக்கொண்டார்‌.” 


இறுதியாக ஒன்று கேட்டேன்‌. “இங்கு நீங்கள்‌ என்னிடம்‌ 
சொன்னவற்றை துரியோதனரிடம்‌ நேரில்‌ 
சொல்லியிருக்கிறீர்களா?” என்று. “அதற்கு இன்னும்‌ 
வாய்ப்பு அமையவில்லை, பதின்மூன்று ஆண்டுகளில்‌ 
மணநிகழ்வுகளோ பிற முதன்மைச்‌ சடங்குகளோ எங்கும்‌ 
க என்றார்‌. “இது அத்தகைய சடங்கு. 
அபிமன்யூவின்‌ மணச்சடங்கில்‌ நீங்கள்‌ துரியோதனரை 
சந்திக்க முடியும்‌” என்றேன்‌. “ஆம்‌, நானும்‌ அவ்வாறு 
எதிர்பார்த்தேன்‌. ஆனால்‌ அந்த மூடன்‌ தன்‌ 
குடிமைந்தனின்‌ திருமணத்தைப்‌ புறக்கணித்து 
அமர்ந்திருக்கிறான்‌” என்று அவர்‌ மீண்டும்‌ 
குரலெழுப்பினார்‌. “அதை நீங்கள்‌ எண்ணினால்‌ 
தவிர்க்கலாம்‌. துரியோதனரைக்‌ கண்டு பேசி அவரையும்‌ 
உடன்‌ அழைத்துக்கொண்டு அபிமன்யூவின்‌ 
திருமணத்துக்குச்‌ செல்லலாம்‌” என்றேன்‌. 


அவர்‌ என்னை ஐயத்துடன்‌ பார்த்தார்‌. “அப்படி நிகழ்வு 
எழுமென்றால்‌ அனைத்தும்‌ நன்றென முடியும்‌. அந்த 
அவையில்‌ குடிமூத்தார்‌ ஒருவரென நீங்கள்‌ 
ஆற்றவேண்டிய பணி முடித்து வந்தவராவீர்கள்‌. 
அங்கிருக்கும்‌ அனைவருக்கும்‌ முதல்‌ தாதை நீங்களே 
என்று வரலாறு கூறும்‌” என்றேன்‌. “ஆனால்‌ நிலப்பற்று 
தலையிலேறி துரியோதனன்‌ கலியென 
வெறிகொண்டிருக்கிறான்‌ என்றல்லவா 
கேள்விப்பட்டேன்‌?” என்றார்‌ சல்யர்‌. “ஆம்‌, மெய்‌. அவர்‌ 


நிலத்தை விட்டுத்தரப்போவதில்லை. ஆனால்‌ 
ஒருபோதும்‌ குலக்கடமையை தவறவிட்டவரல்ல 
அஸ்தினபுரியின்‌ அரசர்‌. இப்பதின்மூன்று 
ஆண்டுகாலமும்‌ பாண்டவர்களின்‌ மைந்தர்களை தன்‌ 
மைந்தருக்கு நிகரென பேணி வளர்த்திருக்கிறார்‌. 
மைந்தர்மேல்‌ அவர்‌ கொண்ட பற்றை நீங்கள்‌ 
ஐயப்படுகிறீர்களா?” என்றேன்‌. “இல்லை, தெய்வங்கள்‌ 
கூட அவ்வையத்தை கொள்ளமுடியாது. 
அம்மைந்தருக்கும்‌ அவனே முதல்‌ தந்தை” என்றார்‌ 
சல்யர்‌. 

“அப்படியென்றால்‌ அபிமன்யூவின்‌ திருமணத்தை 
அஸ்தினபுரியின்‌ அரசர்‌ புறக்கணிப்பது ஏன்‌? அதை 
மட்டும்‌ நீங்கள்‌ அவரிடம்‌ கேட்கலாம்‌. அவ்வினாவுக்கு 
அவர்‌ மறுமொழி சொல்லவில்லையென்றால்‌ 
ஆணையிட்டு உடனழைத்துக்கொண்டு உபப்பிலாவ்ய 
நகரத்திற்குச்‌ செல்லலாம்‌. நான்‌ அஸ்தினபுரியின்‌ 
அரசரின்‌ தூதனாகவோ இந்திரப்பிரஸ்தத்தின்‌ 
அரசர்களின்‌ எதிரியாகவோ இங்கு வரவில்லை. 
அவ்விருவரையும்‌ பயிற்றுவித்த ஆசிரியரின்‌ 
மாணவனாக இங்கு வந்திருக்கிறேன்‌. இதை நான்‌ 
செய்யலாம்‌. ஆனால்‌ தந்தையின்‌ இடம்‌ எனக்கில்லை. 
இன்று பாண்டவர்களுக்கு பாண்டுவின்‌ இடத்திலும்‌ 
துரியோதனருக்கு திருதராஷ்டிரரின்‌ இளையோன்‌ 
என்னும்‌ இடத்திலும்‌ இருக்கிறீர்கள்‌. இதை நீங்கள்‌ 
ஆற்றுங்கள்‌” என்றேன்‌. 


அவர்‌ எண்ணி குழம்பத்தொடங்கினார்‌. 
“முடிவெடுங்கள்‌... நாளை சந்திப்போம்‌” என்று வணங்கி 
திரும்பி என்‌ அறைக்கு வந்தேன்‌. ஒன்றை 
ஆற்றவேண்டுமா வேண்டாமா என்ற ஐயம்‌ எழுந்தபின்‌ 
மானுடர்களில்‌ மிகப்‌ பெரும்பாலானவர்கள்‌ அதை 
ஆற்றத்தான்‌ செய்வார்கள்‌. முதற்கணத்திலேயே 
வேண்டாம்‌ என்று முடிவெடுத்ததை மட்டுமே அவர்களால்‌ 
தவிர்க்கமுடியும்‌. ஊசலாட்டம்‌ எப்போதும்‌ 
ஆழ்விழைவிலேயே சென்று நிற்கும்‌. விழைந்தபின்‌ 
தவிர்ப்பவன்‌ பல்லாயிரம்‌ மானுடர்களில்‌ ஒருவன்‌. அது 
அறிவின்‌ ஆற்றல்‌ அல்ல, தவத்தின்‌ ஆற்றல்‌. சல்யர்‌ 
எளிய மனிதர்‌. ஆகவே மறுநாள்‌ புலரியில்‌ என்னுடன்‌ வர 
ஒப்புக்கொள்வார்‌ என்று எண்ணினேன்‌. அவ்வாறே 
ஆயிற்று. 

காலையில்‌ அரச முறைப்படி அவரை நான்‌ 
சந்திக்கையில்‌ முடிவெடுத்துவிட்டார்‌ என்றும்‌ அதற்கு 
முன்‌ துயில்களைந்துவிட்டிருந்தார்‌ என்றும்‌ முகம்‌ 


காட்டியது. “நேற்றிரவு முழுக்க நீங்கள்‌ சொன்னதை நான்‌ 
எண்ணிப்பார்த்தேன்‌. நாம்‌ ஆற்றவேண்டிய ஒன்றை 
தவறவிட்டுச்‌ செல்வது முறையல்ல என்றுதான்‌ எனக்குத்‌ 
தோன்றுகிறது. என்‌ முயற்சி வெல்லாமல்‌ போகலாம்‌. 
ஆனால்‌ முயன்றேன்‌ என்று இருக்கட்டும்‌. இதைச்‌ 
செய்யாது நான்‌ கடந்து சென்றேன்‌ என்றால்‌ ஒருவேளை 
பின்னர்‌ என்னை நான்‌ பழிக்கக்கூடும்‌. உங்களுடன்‌ 
வருகிறேன்‌. மூத்த கெளரவனை சந்திக்கிறேன்‌” என்றார்‌. 


“அரசமுறைப்படி இச்சந்திப்பு அமையவேண்டியதில்லை. 
நாட்டின்‌ எல்லையில்‌ அமைந்த குக்குடபுரிக்கு தாங்கள்‌ 
செல்லுங்கள்‌. அங்கு மூத்த கெளரவர்‌ வருவார்‌. 
முறைப்படி அங்கே அவரைச்‌ சந்தித்து சொல்லாடி 
வெல்லுங்கள்‌ என்று இங்கு அழைத்து வந்தேன்‌” 
என்றான்‌ அஸ்வத்தாமன்‌. “உண்மையில்‌ இத்தனை 
எளிதாக அவரை இங்கே கொண்டுவந்துவிடமுடியும்‌ என 
நான்‌ எண்ணவில்லை. ஆனால்‌ பிறகு ஒன்றை 
புரிந்துகொண்டேன்‌. எவரும்‌ எண்ணியிராத ஒன்றை 
செய்துவிடவேண்டும்‌ என்னும்‌ விழைவு மானுடரில்‌ 
உண்டு. மூத்தாரிலும்‌ இளையோரிலும்‌ அது ஓங்கி 
இயல்கிறது. ஏனென்றால்‌ பிறரால்‌ 
வகுத்துக்கொள்ளப்படும்‌ ஆளுமையே 
அவர்களுடையது. மீறி ஒன்றை செய்கையில்‌ அவர்கள்‌ 
தங்களைத்‌ தாங்கள்‌ கடந்துசெல்கிறார்கள்‌.” 


சுருதகீர்த்தி “இது பெரிய வலை. இதற்குள்‌ அவரை 
அமரச்செய்திருக்கிறீர்கள்‌” என்றான்‌. “நான்‌ 
தன்னந்தனியாகவே சென்று சல்யரை சந்தித்தேன்‌. 

கவே சல்யரை சந்தித்தது யாரென்று மத்ரநாடெங்கும்‌ 

றைந்திருக்கும்‌ ஒற்றர்களுக்கு தெரியாது” என்று 
அஸ்வத்தாமன்‌ சொன்னான்‌. “எங்கள்‌ படைநகர்வு 
நிகழ்ந்து நான்கு நாட்களுக்குப்‌ பின்னரே நாங்கள்‌ 
குக்குடபுரி நோக்கி செல்கிறோம்‌ என்பதை அவர்கள்‌ 
உணர்ந்தார்கள்‌. அச்செய்தியை அவர்கள்‌ இளைய 
யாதவருக்கு தெரிவித்தார்கள்‌. அப்போது மிகவும்‌ 
பிந்திவிட்டிருந்தது.” 


“இளைய யாதவன்‌ செய்யக்கூடுவதென்ன என்று கணிகர்‌ 
திட்டமிட்டார்‌. தன்‌ எல்லைப்புற துணையரசர்கள்‌ 
எவரிடமேனும்‌ ஒரு படையை ஒருக்கி அதை 
அழைத்துக்கொண்டு அவனோ சாத்யகியோ சல்யரை 
வந்து சந்திக்கக்கூடும்‌. அது வரவேற்பாகவும்‌ 
அழைத்துச்செல்லலாகவும்‌ ஒரே சமயம்‌ அமையும்‌. அந்த 
வாய்ப்பை அளிக்க வேண்டியதில்லை என்றுதான்‌ 
குக்குடபுரியைச்சுற்றி எனது காவல்‌ அமைத்து 


படைநிலைகளை நிறுத்தச்‌ சொன்னார்‌ கணிகர்‌” 
என்றான்‌ துரியோதனன்‌. “கணிகர்‌ மட்டுமே இளைய 
யாதவன்‌ உள்ளம்‌ செல்லும்‌ தொலைவுக்கு தானும்‌ 
செல்லும்‌ ஆற்றல்‌ கொண்டவர்‌. ஆனால்‌ 
இளையவர்களாகிய உங்கள்‌ இருவரையும்‌ இச்செயலுக்கு 
இளைய யாதவன்‌ தூதனுப்புவான்‌ என்று அவரும்‌ 
எண்ணிப்பார்க்கவில்லை.” 


“நாங்கள்‌ இன்னும்‌ எதையும்‌ ஆற்றவில்லை” என்றான்‌ 
சுருதகீர்த்தி. “நான்‌ இன்னும்‌ சல்யரை சந்திக்கவில்லை” 
என்று துரியோதனன்‌ சொன்னான்‌. “அந்தி சாய்ந்ததுமே 
மது அருந்தத்‌ தொடங்குவதை அவர்‌ 
வழக்கமாக்கியிருக்கிறார்‌. இப்போது 
துயின்றுவிட்டிருப்பார்‌. நாளை காலை அவரை 
சந்திக்கப்போகிறேன்‌. அப்போது நீங்கள்‌ இருவரும்‌ 
உடனிருக்கலாம்‌. நான்‌ அவரிடம்‌ கூறுவனவற்றையும்‌ 
அவர்‌ என்னிடம்‌ கூறுபவற்றையும்‌ சொல்மாறாது 
இளைய யாதவனுக்கு உரையுங்கள்‌.” 


“உங்கள்‌ தந்தையரோ இளைய யாதவனோ அவரை 
சந்திப்பதிலும்‌ தங்கள்‌ தரப்புக்கு இழுப்பதிலும்‌ எனக்கு 
மாற்று எண்ணமில்லை. அதற்குமுன்‌ அவர்‌ என்‌ தரப்பை 
கேட்கவேண்டும்‌. தன்‌ முடிவை தானே 
எடுக்கவேண்டுமென்றே விழைகிறேன்‌. அவர்‌ என்னிடம்‌ 
சேர்ந்துகொள்வார்‌ என்பதில்‌ எனக்கு எந்த ஐயமுமில்லை. 
ஏனெனில்‌ அவரது உள்ளக்கிடக்கையை நான்‌ நன்கு 
அறிவேன்‌. இதில்‌ சூழ்ச்சி ஏதுமில்லை என்பது 
அனைவரும்‌ அறியவேண்டியது என்று எண்ணுகிறேன்‌” 
என்றபடி துரியோதனன்‌ எழுந்தான்‌. 


சுருதகீர்த்தி இமையா விழிகளுடன்‌ துரியோதனனை 
நோக்கிக்கொண்டிருந்தான்‌. துரியோதனன்‌ புன்னகைத்து 
“சல்யர்‌ களத்தில்‌ பெருவீரர்‌. அதைவிட அவரது 
பங்களிப்பு எனக்கு இன்றியமையாதது. நெடுந்தொலைவு 
வில்‌ தொடுப்பதில்‌ பால்ஹிகக்‌ குடிகள்‌ தனித்திறன்‌ 
கொண்டவர்கள்‌. சல்யரும்‌ என்‌ தரப்புக்கு 
வருவாரென்றால்‌ செளவீர பால்ஹிக மத்ர நாடுகள்‌ 
அனைத்தும்‌ என்‌ தரப்புக்கு வருகின்றன. மறுதரப்பில்‌ 
அத்தகையோர்‌ எவரும்‌ இருக்கமாட்டார்கள்‌. போர்‌ என்று 
ஒன்று எழுமென்றால்‌ முதலில்‌ சென்று விழுபவை 
பால்ஹிகநாட்டு வீரர்களின்‌ அம்புகளாகவே இருக்கும்‌” 
என்றான்‌. 


சுருதகீர்த்தி “எங்கள்‌ மூத்த தந்தை போரைக்‌ குறித்து ஒரு 
சொல்லும்‌ எடுக்கலாகாதென்று திரும்பத்‌ திரும்ப 


ஆணையிடுகிறார்‌. அவர்‌ விழைவது போரல்ல. 
உடன்பிறந்தாரிடையே பூசல்‌ முற்றிலும்‌ 
தீர்க்கப்படவேண்டுமென்பது மட்டுமே” என்றான்‌. “போர்‌ 
தொடங்கிவிட்டது, மைந்தா. நான்‌ போரை 
எதிர்நோக்குகிறேன்‌. ஆகவே துணிவு கொள்கிறேன்‌. அவர்‌ 
போரை எதிர்நோக்குகிறார்‌ ஆகவே அஞ்சுகிறார்‌. இது 
மட்டுமே எங்களுக்குள்‌ வேறுபாடு” என்ற துரியோதனன்‌ 
“நன்று! இன்று சென்று ஓய்வெடுங்கள்‌. உன்‌ மூத்தான்‌ 
உணவுண்டு நிறைந்தால்‌ பின்‌ உள்ளத்தில்‌ சொல்‌ 
எஞ்சாது துயிலக்கூடியவன்‌. இப்போதே 
அரைத்துயிலில்தான்‌ இருப்பான்‌” என்றான்‌. சுருதகீர்த்தி 
புன்னகைத்து தலைவணங்கினான்‌. 


[i/age]lஏவலன்‌ வந்து வணங்க துரியோதனன்‌ அவனுடன்‌ 
நடந்து உள்ளறைக்குச்‌ சென்றான்‌. சுருதகீர்த்தி 
அஸ்வத்தாமனை நோக்கி தலைகுனிந்து 
விடைபெறுகையில்‌ அவன்‌ “சிறுவயதில்‌ உன்‌ தந்தை 
இருந்ததைப்போலவே இருக்கிறாய்‌” என்றான்‌. “ஆம்‌, 
எங்கள்‌ இருவரைப்பற்றியும்‌ அப்படி கூறுவார்கள்‌” 
என்றான்‌ சுருதகீர்த்தி. “இல்லை, அபிமன்யூவிடத்தில்‌ 
இளைய யாதவரும்‌ இருக்கிறார்‌. தூய அர்ஜுனன்‌ நீயே” 
என்று சொன்ன அஸ்வத்தாமன்‌ அவன்‌ தோளில்‌ 
கைவைத்து பற்றி “வருக!” என்று வெளியே நடந்தான்‌. 


“உன்‌ தந்தை எனக்கு ஆறாப்‌ புண்‌ என துயர்‌ அளிப்பவர்‌. 
அதை நான்‌ மறுக்கவில்லை. விந்தை என்னவென்றால்‌ 
நாம்‌ தந்தையரிடம்‌ கொள்ளும்‌ வஞ்சத்தையும்‌ 
கசப்பையும்‌ மைந்தரிடம்‌ கொள்வதில்லை என்பதே” 
என்றான்‌ அஸ்வத்தாமன்‌. “ஒருவேளை நான்‌ உன்‌ 
தந்தையை ஆழத்திலெங்கோ 
விரும்பிக்கொண்டிருக்கக்கூடும்‌. அவரை இத்தனை 
ஆண்டுகள்‌ நாளும்‌ எண்ணிக்கொண்டிருப்பது 
அதனாலாகக்கூட இருக்கலாம்‌. அந்த விருப்பத்தை 
உன்னிடம்‌ என்‌ உள்ளம்‌ கொள்கிறதுபோலும்‌.” 
சுருதகீர்த்தி புன்னகைத்தான்‌. “நான்‌ உங்களிடம்‌ 
எதையும்‌ கவராத அர்ஜுனன்‌, மூத்தவரே” என்றான்‌. 
ஒருகணம்‌ திகைத்தபின்‌ அஸ்வத்தாமன்‌ உரக்க 
நகைத்தான்‌. 


பின்னர்‌ “நாம்‌ இந்த அரசுசூழ்தலையும்‌ போரையும்‌ பற்றி 
மேலும்‌ பேச வேண்டியதில்லை. இந்தச்‌ சூழ்ச்சிக்கு நான்‌ 
உடன்பட்டதே போர்‌ இதனால்‌ தவிர்க்கப்படுமென்றால்‌ 
நன்று என்பதனால்தான்‌. சல்யரின்‌ படை உடனிருப்பதை 
எண்ணி உன்‌ தந்தையர்‌ மேலும்‌ பூசலுக்கு 
எழமாட்டார்கள்‌ என்று எண்ணினேன்‌” என்றான்‌. 


நீள்மூச்சுடன்‌ தன்னில்‌ ஆழ்ந்து சிலகணங்கள்‌ கழித்து 
“போரை அஞ்சுவதைப்பற்றி சற்று முன்‌ அஸ்தினபுரியின்‌ 
அரசர்‌ சொன்னார்‌. இளையோனே, பிற எவரையும்விட 
போரைப்பற்றி எண்ணி எண்ணி நான்‌ அஞ்சுகிறேன்‌” 
என்றான்‌. 


“பல ஆண்டுகளாகவே ஒவ்வொரு இரவில்‌ 
விழித்துக்கொள்கையிலும்‌ மிக அருகில்‌ போரை 
உணர்கிறேன்‌. துயிலாது விழித்திருந்த பின்னிரவுகளே 
மிகுதி. இவ்வனைத்தும்‌ எங்கு சென்றுகொண்டிருக்கிறது 
என்று எனக்குப்‌ புரியவில்லை. நெடுங்காலத்துக்கு 
முன்னரே எங்கோ நுண்‌ வடிவில்‌ இப்போர்‌ 
தொடங்கிவிட்டதென்றும்‌ இனி அது பருவடிவில்‌ 
நிகழ்வதே எஞ்சியுள்ளதென்றும்‌ என்‌ உள்ளம்‌ 
சொல்கிறது. நதி வழிப்படும்‌ புணை தன்‌ திசைச்செலவு 
குறித்து எண்ணி உழல்வதற்கேதுமில்லை” என்றான்‌ 
அஸ்வத்தாமன்‌. “ஆனால்‌ மானுடரால்‌ அப்படி 
காலத்திற்கு தன்னை ஒப்புக்கொடுக்க இயல்வதில்லை. 
இவையனைத்தையும்‌ தாங்களே 
அமைத்துக்கொள்ளலாம்‌ என்று அவர்களுக்குள்‌ 
இருக்கும்‌ ஆணவமும்‌ அறிவும்‌ சொல்லிக்கொண்டே 
இருக்கிறது. புணையென்றாவது முனிவருக்கே 
இயல்வது.” 


“உன்‌ தந்தையிடம்‌ சென்று சொல்‌, நான்‌ அஞ்சுகிறேன்‌ 
என. அவரை அல்ல. பிற எவரையும்‌ அல்ல. நான்‌ 
என்னை அஞ்சுகிறேன்‌. என்‌ கையில்‌ உள்ள அம்புகளை. 
என்‌ உளத்தமைந்த பிரம்மனின்‌ வாளியை.” சுருதகீர்த்தி 
அவன்‌ உணர்வுகளை புரிந்துகொள்ள முடியாதவனாக 
வெறுமனே பார்த்துக்கொண்டு நின்றான்‌. இரு 
கைகளாலும்‌ அவன்‌ தோளைப்பிடித்து அவன்‌ முகத்தை 
நோக்கி முகம்‌ அணுகி அஸ்வத்தாமன்‌ தாழ்ந்த குரலில்‌ 
சொன்னான்‌. “இளமைந்தரைப்‌ பார்க்கையில்‌ எல்லாம்‌ 
நெஞ்சு பதைக்கிறது. நாங்கள்‌ வாழ்ந்துவிட்டோம்‌. 
செல்வதெனில்கூட இப்புவியில்‌ பெரிதாக எதுவும்‌ 
எஞ்சவில்லை. ஆனால்‌ அஸ்தினபுரியின்‌ நூற்றுவரோ 
இந்திரப்பிரஸ்தத்தின்‌ ஐவரோ போர்‌ தொடுப்பது 
ஒருவரோடொருவர்‌ அல்ல. இளந்தளிர்களென 
எழுந்துவந்திருக்கும்‌ இக்குடியின்‌ இளையோரிடம்‌. ஆம்‌, 
தளிர்பொசுக்கும்‌ காட்டெரி இன்று மூள்வது.” 


“இதை இருவருமே உணர்ந்ததாகத்‌ தெரியவில்லை. 
நிமித்திகர்கள்‌ நூறுமுறை கணித்து 
சொல்லியிருக்கிறார்கள்‌, குலாந்தகர்கள்‌ இரு தரப்பிலும்‌ 
பிறந்து வளர்ந்துகொண்டிருக்கிறார்கள்‌ என. 


பீமசேனரைப்பற்றி, அபிமன்யூவைப்பற்றி சொல்லப்பட்ட 
ஆரூடங்கள்‌ ஒவ்வொன்றும்‌ அச்சுறுத்துபவை. 
என்னுடைய பிறவிநூலையும்‌ கணித்து 
சொல்லச்சொன்னேன்‌. நான்‌ ஒருபோதும்‌ என்னால்‌ 
ஏற்றுக்கொள்ள முடியாத பெரும்பழிச்செயல்களை 
செய்வேன்‌ என்கிறார்கள்‌ நிமித்திகர்கள்‌. என்‌ கைகளால்‌ 
இளமைந்தரைக்‌ கொல்வேன்‌ என்கிறார்கள்‌.” 


அவனுடைய விழிகள்‌ அலைபாய்ந்தன. பித்தன்போல. 
“ஒவ்வொரு முறையும்‌ விற்பயிற்சிக்குமுன்‌ என்‌ 
கைகளைத்‌ தூக்கிப்‌ பார்த்துக்கொள்கிறேன்‌. 
இன்றெல்லாம்‌ பயிற்சிக்களத்தில்‌ செலுத்தும்‌ ஒவ்வொரு 
அம்பும்‌ உளநடுக்குடன்தான்‌ சென்று பயிற்சியிலக்கை 
தைக்கிறது. மெய்யான இலக்குகள்‌ எங்கோ பிறந்து 
வளர்ந்துகொண்டிருக்கின்றன. என்‌ ஒவ்வொரு அம்பும்‌ 
ஒன்றின்‌ மேல்‌ ஒன்று தொடுத்து சரடென்றாகி 
அவ்விலக்குகளை நோக்கி சென்றுகொண்டிருக்கின்றன 
என்று தோன்றுகிறது. சில தருணங்களில்‌ பயிற்சி 
இலக்குகளில்‌ முகங்கள்‌ தெரிகின்றன. அறிந்த முகங்கள்‌. 
என்‌ கைகளால்‌ நான்‌ தூக்கி கருமணத்தை முகர்ந்த 
மைந்தர்களின்‌ முகங்கள்‌.” 


“இளையோனே, நான்‌ யாரென்று நான்‌ நன்கு அறிவேன்‌. 
தந்தையரின்‌ உள்ளத்தில்‌ முனைகொள்ளும்‌ 
உணர்வுகளே மைந்தர்களாக பிறக்கின்றன. 
அர்ஜுனனின்‌ உள்ளத்தில்‌ நிறைந்த இனிய கனி ஒன்றின்‌ 
துளி நீ. எந்தையின்‌ உள்ளத்தில்‌ இறுகிய கசப்பின்‌ கூர்‌ 
நான்‌. என்‌ கைகள்‌ பழிக்கறை கொள்ளாது மண்மறைய 
வேண்டுமென்பது மட்டுமே என்‌ குலதெய்வத்திடம்‌ நான்‌ 
இன்று வேண்டிக்கொள்வது. ஆம்‌, இப்புவியில்‌ 
தெய்வங்களிடம்‌ வேண்டி பெற்றுக்கொள்வதற்கு எனக்கு 
வேறு ஏதுமில்லை.” சொல்மறந்த உள எழுச்சி மட்டுமே 
அப்படி ஒரு சொற்பெருக்கை எழுப்பவியலும்‌ என 
சுருதகீர்த்தி எண்ணிக்கொண்டான்‌. 


“உண்மையில்‌ எனக்கென இலக்கு ஏதுமில்லை. நான்‌ என்‌ 
நாட்டை ஆள்வது என்‌ தந்தையின்‌ எண்ணம்‌. முடிசூடி 
அரியணை அமர்வதென்பது அவருக்கு நானளிக்கும்‌ ஒரு 
பலிச்சடங்கு மட்டுமே. அந்த அரியணையில்‌ ஒருநாளும்‌ 
நான்‌ நிறைந்து அமர்ந்ததில்லை. வில்லையும்‌ 
கங்கணத்தையும்‌ உதறிவிட்டு மரவுரி சூடி என்றாவது 
காட்டுக்குச்‌ சென்றேன்‌ என்றால்‌ யாரென்று அறியாத 
முனிவனாக ஏதேனும்‌ மரத்தடியில்‌ அமர்வேன்‌ என்றால்‌ 
என்‌ வழியை கண்டவன்‌ ஆவேன்‌. ஆனால்‌ இப்பிறவியில்‌ 
என்‌ தந்தை அதற்கு ஆணையளிக்க மாட்டார்‌, அதையும்‌ 


திருதராஷ்டிரன்‌. “ஆனால்‌ இன்று நானறிந்த அனைத்தும்‌ 
இவர்‌ சொன்னவைதான்‌. குருநாதரென நான்‌ 
பணியவேண்டிய காலடிகள்‌ பிதாமகருடையதும்‌ 
இவருடையதும்தான்‌.” தீர்க்கசியாமர்‌ திருதராஷ்டிரன்‌ 
சொன்னதையும்‌ கேட்டதாகத்‌ தெரியவில்லை. பேரிசை 
ஒன்றில்‌ கரைந்து நிற்கும்‌ யட்சன்‌ போல அமர்ந்திருந்தார்‌. 
அந்த நிலைகொண்ட பெருங்களிப்பு சகுனியை 
திகைக்கச்‌ செய்தது. எங்கே இருக்கிறார்‌ அவர்‌? 


“தீர்க்கசியாமர்‌ சற்றுமுன்‌ தட்சிணத்து 
செவ்வழிப்பண்ணை வாசித்தார்‌. வாசிப்பின்‌ வழியாக 
அங்கே சென்றுவிட்டார்‌. பண்களை சமைத்து 
மண்ணுக்கு அனுப்பும்‌ முடிவிலிக்கு. அவராகவே 
இறங்கிவந்தால்தான்‌” என்றான்‌ திருதராஷ்டிரன்‌ 
சிரித்துக்கொண்டே. “அருள்பெற்ற மானுடன்‌” என்றான்‌ 
சகுனி. “ஆம்‌... இன்று இந்த அஸ்தினபுரியில்‌ 
துயரென்பதையே அறியாதவர்‌ இவர்‌ மட்டும்தான்‌.” சகுனி 
மீண்டும்‌ தீர்க்கசியாமரைப்‌ பார்த்தபின்‌ பார்வையை 
திருப்பிக்கொண்டான்‌. 


“நேற்று என்‌ சாளரத்துக்குக்‌ கீழே ஒரு மதகளிறு வந்து 
நின்று பிளிறியது” என்றான்‌ திருதராஷ்டிரன்‌. “அதற்கு 
என்ன ஆயிற்றென்றே தெரியவில்லை. வயதானது. 
அதை நான்‌ கேட்டதுமில்லை.” சகுனி “முதுமையில்‌ 
மானுடர்‌ நிலையழிவதுபோல யானைகளுக்கும்‌ 
நிகழும்போலும்‌” என்றான்‌. “இருக்கலாம்‌... அது 
அப்போதே இறந்துவிட்டது என்றார்கள்‌. காலையில்‌ 
அதன்‌ உடலை அங்கிருந்து வாள்போழ்ந்து 
கொண்டுசென்றார்கள்‌ என்று அறிந்தேன்‌.” 


சகுனி மெல்லிய ஐயமொன்றை அடைந்தான்‌. அதை 
பொன்னகையை ஊதிப்பொருத்தும்‌ பொற்கொல்லர்கள்‌ 
போல சொற்களாக ஆக்கினான்‌. “நேற்று தங்களுடன்‌ 
அந்தச்சூதப்பெண்‌ இருந்தாளா அரசே?” என்றான்‌. 
திருதராஷ்டிரன்‌ உரக்கச்சிரித்து “இல்லை... நல்லவேளை. 
மூத்தஅரசி காந்தாரிதான்‌ இருந்தாள்‌...” என்றான்‌. சகுனி 
அதற்குமேல்‌ கேட்கவிரும்பவில்லை. அவன்‌ எண்ணிய 
ஒன்று உறுதிசெய்யப்பட்டதுபோல அமைதியாக 
இருந்தான்‌. “காந்தாரத்து அரசியின்‌ சித்தம்‌ 
நிலையழிந்திருக்கிறது செளபாலரே. அவள்‌ அச்சமூட்டும்‌ 
கனவுகளில்‌ வாழ்கிறாள்‌. அங்கே பெருநாகங்களும்‌ 
யானைகளும்‌ நிறைந்துள்ளன. நேற்று கேட்ட 
யானையின்‌ பிளிறலைக்கூட அவள்‌ தன்‌ கனவுக்குள்‌ 
ஒலிப்பதாகவே பொருள்கொண்டாள்‌” என்றான்‌. 


அறிந்திருக்கிறேன்‌. அது என்‌ ஊழ்‌ என்றால்‌ அவ்வாறே 
அமைக என்றுரைத்து என்‌ அகத்தவிப்பை 
புறக்கணிக்கத்தொடங்கி நெடுநாட்களாகின்றன” 
என்றான்‌ அஸ்வத்தாமன்‌. 


“சென்ற பதின்மூன்றாண்டுகளாக நான்‌ தெய்வங்களிடம்‌ 
வேண்டிக்கொள்வது ஒன்றே. ஒரு நல்லிறப்பு. என்னைச்‌ 
சூழ்ந்து குடிகள்‌ விழிநீர்‌ சிந்த குலத்தோர்‌ நீரளித்து 
வணங்க எரியேறுதல்‌. கங்கையில்‌ எனக்கான 
நீர்க்கடன்களை நான்‌ தூக்கி வளர்த்த மைந்தர்கள்‌ 
அளிக்க மூச்சுலகில்‌ அமைந்து மூதாதையென குனிந்து 
புவியைப்‌ பார்க்க ஒரு வாய்ப்பு. பிறிதொன்றுமில்லை. 
பிறந்ததும்‌ வாழ்ந்ததும்‌ எந்நிறைவையும்‌ 
அளிக்கவில்லை. இறப்பு அந்நிறைவை 
அளிக்குமென்றால்‌ அது ஒன்றே மீட்பு. அருளவேண்டும்‌ 
தெய்வங்கள்‌.” 


விழிகள்‌ நீர்‌ கொண்டு மின்ன அவன்‌ கைகளை 
இறுகப்பற்றி உலுக்கியபடி அஸ்வத்தாமன்‌ சொன்னான்‌ 
“சென்று சொல்‌ உன்‌ தந்தையிடம்‌! நான்‌ சொன்னேன்‌ 
என்று சொல்‌. அவர்‌ கைகளைப்பற்றி மன்றாடினேன்‌ 
என்று. ஏன்‌, அவர்‌ காலடி பணிந்து கேட்டேன்‌ என்றே 
சொல்‌. அவர்‌ எனது ஆடிப்பாவை. ஆகவே உன்‌ 
தந்தையென நின்று சொல்லவும்‌ எனக்கு 
உரிமையிருக்கிறது. இப்போரைத்‌ தவிர்ப்பதே உன்‌ கடன்‌ 
என ஆகட்டும்‌. மைந்தா, இந்தப்‌ போர்‌ முற்றிலும்‌ 
தவிர்க்கப்பட வேண்டும்‌. நிலமில்லாது கான்புகுந்து 
முனிவராக பாண்டவர்கள்‌ வாழ்ந்து மறைவது 
என்றாலும்கூட இப்போர்‌ தவிர்க்கப்படுவது நன்று. 
மைந்தர்‌ வாளேந்தி பொருள்பெற்று வாழும்‌ எளிய 
ஷத்ரியர்களென்றாவார்களென்றாலும்‌ போர்‌ தவிர்த்தல்‌ 
நன்று.” 


பின்னர்‌ நீள்மூச்சுடன்‌ தளர்ந்து “எனக்குத்‌ தெரிந்த வழி 
ஒன்றே. அஸ்தினபுரியின்‌ அரசர்‌ நிலமன்றி பிறிதொன்று 
அறியாதவர்‌. கொண்டது விடாத முதலை. அவரிடம்‌ 
பேசிப்‌ பயனில்லை. அவரை வெல்லமுடியாதவராக 

க்கி பாண்டவர்களை தயங்கிப்‌ பின்னடையச்‌ 
செய்வது ஒன்றே ஆகும்வழி. ஆகவே வில்லுடன்‌ 
அவருடன்‌ நிற்கிறேன்‌. அவருக்காக அனைத்தையும்‌ 
ப. என்றபின்‌ முகம்‌ திருப்பி 

டைச்சொல்லெதுவும்‌ உரைக்காது நடந்து அகன்றான்‌. 


சுருதகீர்த்தி அவன்‌ செல்வதை நோக்கியபடி நின்றான்‌. 
பின்புறம்‌ மட்டுமேயான உடலிலேயே உள்ளத்தின்‌ 


கொந்தளிப்பு தெரிவதை வியப்புடன்‌ நோக்கினான்‌. 
ஒவ்வொரு காலடியும்‌ அக்கொந்தளிப்பை காட்டியது. 
உடன்‌ சென்ற நிழல்‌ அக்கொந்தளிப்பை 
கொண்டிருந்தது. இடைநாழிக்கப்பால்‌ அஸ்வத்தாமன்‌ 
உடல்‌ மறைந்தது. அவன்‌ காலடியோசை குறைந்து 
அமையும்‌ தாளமென ஓய்ந்தது. 

[[ஙage]அறைக்குள்‌ ஒரு சிறிய மூச்சொலியை சுருதகீர்த்தி 
கேட்டான்‌. இடுங்கலான சிறிய அறை. மிக அருகே 
சுதசோமன்‌ துயின்றுகொண்டிருந்தான்‌. பேருடலன்‌ 
ஆயினும்‌ மூச்சு எழும்‌ ஒலியே தெரியாமல்‌ துயில்பவன்‌ 
அவன்‌. புரண்டு படுக்கையில்கூட ஓசையில்லாத அலை 
என்று அவன்‌ அசைவு தோன்றும்‌. முற்றிலும்‌ சீர்‌ கொண்ட 
உடல்‌. காலிலிருந்து தலைவரை ஒவ்வொரு உறுப்பும்‌ 
சீரென அமையுமென்றால்‌ மிகையொலியோ 
பிழையசைவோ அதிலெழாது என்று அவனைப்பற்றி 
சிறிய தந்தை நகுலன்‌ சொல்ல கேட்டிருந்தான்‌. 


அந்த சிறுமூச்சு சுதசோமனுடையது அல்ல என்று அது 
ஒலித்த கணமே தெரிந்தது. நாகமா என உடல்‌ விதிர்த்தது. 
மீண்டும்‌ அது ஒலிக்கக்கேட்டபோது நாகமல்ல என்று 
தெரிந்தது. அவன்‌ தன்‌ மஞ்சத்தில்‌ மல்லாந்து 
படுத்திருந்தான்‌. ஆனால்‌ எப்படியோ வெளியிலிருந்து 
பார்க்கும்‌ கோணத்தில்‌ அவ்வறையை 
பார்த்துக்கொண்டிருந்தான்‌. துயின்றுகொண்டிருந்த 
அவனையே அவனால்‌ முழுமையாக பார்க்க முடிந்தது. 
அறையைத்‌ துழாவிய விழிக்கு அரையிருளில்‌ இரு விழி 
மின்னொளிகள்‌ தெரிந்தன. 


தரையில்‌ நெளிந்து வரும்‌ நாகம்‌ என முதலில்‌ 
எண்ணினான்‌. பின்னர்‌ நான்கு கால்களையும்‌ சற்றே 
விரித்து வைத்து தள்ளாடி நடந்து வந்த 
கழுதைப்புலிக்குட்டியை பார்த்தான்‌. அறைக்குள்‌ அது 
எப்படி வந்தது என்று வியந்தான்‌. அதன்‌ அன்னை 
உடனிருக்கவில்லை. அதன்‌ பெயரை ஏதோ நூலில்‌ 
படித்திருந்தான்‌. அந்தச்சொல்‌ மிக அண்மையில்‌ நின்றது. 
ஆனால்‌ முகம்‌ மறைத்திருந்தது. 


மஞ்சம்‌ உயரமற்றது. அதன்‌ காலருகே வந்து தன்‌ 
முன்னங்கால்களை வைத்து எழுந்து மங்‌ மங்‌ என அது 
அவனை அழைத்தது. குனிந்து அதை தூக்க 
வேண்டுமென அவன்‌ நினைத்தான்‌. ஆனால்‌ 
துயின்றுகொண்டிருந்த உடல்‌ கனவென்று 
அவ்வெண்ணத்தை அடைந்தது. கழுதைப்புலி 
பின்னுக்குச்‌ சென்று தாவிப்‌ பற்றி ஏற முயன்றது. அதன்‌ 
முள்‌ நகங்கள்‌ மஞ்சத்தின்‌ பண்படாத மரப்பரப்பில்‌ 


கீறிச்சென்றன. தரையில்‌ விழுந்து மல்லாந்து 
புரண்டெழுந்து விலகிச்சென்று மீண்டும்‌ பாய்ந்து வந்தது. 


மும்முறை விழுந்தெழுந்தபின்‌ மஞ்சத்தின்‌ மரச்சட்டத்தில்‌ 
கால்நகம்‌ பற்றிக்கொள்ள தொங்கி ஆடியது. வால்‌ சுழல 
பின்னங்கால்கள்‌ பீடத்தின்‌ காலை உரசி உரசி தவிக்க 
முனகியபடி தொங்கி ஊசலாடி தன்னை உந்தி 
மேலேற்றிக்கொண்டது. நாக்கை நீட்டி மூச்சிரைத்தபடி 
மஞ்சத்தின்‌ விளிம்பில்‌ பின்னங்கால்‌ மடித்து 
முன்னங்கால்‌ நீட்டி அவனை பார்த்தது. அவன்‌ 
அதனிடம்‌ “எப்படி இங்கு வந்தாய்‌?” என்றான்‌. அதன்‌ 
பெயர்‌ குஹ்யசிரேயஸ்‌ என உளம்‌ தெளிந்தது. 


“உன்னைப்‌ பார்க்கத்தான்‌” என்றது குஹ்யசிரேயஸ்‌. 
“ஏன்‌?” என்றான்‌. “நீ என்னுடன்‌ பேசினாய்‌. நான்‌ 
எண்ணுவது உனக்குப்புரிகிறது” என்றது. சுருதகீர்த்தி 
“இல்லை, நான்‌ எங்கோ நூலில்‌ படித்த அணி மட்டும்தான்‌ 
நீ. ஒரு உருவகக்கதை. என்மூதாதையரைக்‌ குறித்து ஏதோ 
புலவர்‌ எழுதியது” என்றான்‌. “குருவம்சப்‌ பிரபாவம்‌. 
கெளசிக சதுர்புஜர்‌ எழுதிய காவியம்‌, ஏழாவது சர்க்கம்‌” 
என்று குஹ்யசிரேயஸ்‌ சொன்னது. “அங்குதான்‌ நான்‌ 
வாழ்கிறேன்‌.” 


அது எழுந்து இரண்டடி எடுத்து அவனை நோக்கி 
வந்தபோது முகத்தில்‌ ஒரு சிரிப்பு இருப்பதுபோல்‌ 
தோன்றியது. “என்‌ அன்னை மீண்டும்‌ மீண்டும்‌ என்னை 
பெற்றுக்கொண்டிருக்கிறாள்‌. சிம்மக்குருதி குடித்து 
வளர்பவன்‌. சென்றடைய ஒரு இலக்கு கொண்டவன்‌” 
என்றது. “எந்த இலக்கு?” என்று அவன்‌ கேட்டான்‌. 
அம்முகம்‌ அவ்வறையில்‌ இல்லாத ஏதோ ஓர்‌ ஒளியைப்‌ 
பெற்று அண்மையில்‌ எனத்தெரிந்தது. “இலக்கு 
எவருக்கேனும்‌ தெரிந்திருக்குமா? அத்தனை 
இலக்குகளும்‌ சென்றடையும்‌ ஒருவெளி. அங்கே 
நிகழவிருக்கிறது நாமறியாத பிறிதொன்று.” 


“எந்த இலக்கு?” என்று அவன்‌ மீண்டும்‌ கேட்டான்‌. “எந்த 
இடம்‌ என்று சொல்கிறேன்‌... குருஷேத்ரம்‌.” அவன்‌ உடல்‌ 
நடுங்கத்தொடங்கியது. “உங்கள்‌ கொடிவழிகள்‌ சிறு 
ஊற்றென மூதாதையர்‌ விந்துவிலிருந்து 
தொடங்கும்போதே மிக அருகில்‌ குருஷேத்ரமும்‌ 
துலங்கிக்கொண்டிருந்தது. ஐந்து குருதிக்குளங்கள்‌. 
குருதியாலான ஐந்து விழிகள்‌. அல்லது ஐந்து புண்களா?” 
அது தன்‌ வாயை திறக்க நாக்கு வெளியே வந்து 
முகவாயைச்‌ சுழற்றி நக்கிச்‌ சென்றது. 


“ஐந்து குளங்கள்‌ நிறைய குருதி. 
நக்கிக்குடித்துக்கொண்டே இருக்கலாம்‌. பல்லாயிரம்‌ 
ஆண்டுகள்‌ பல்லாயிரம்‌ கழுதைப்புலிகள்‌ குடித்தாலும்‌ 
அதை ஓர்‌ விரலிடைகூட குறைக்க முடியாது.” அவன்‌ 
உரக்க “போ!” என்று கத்தினான்‌. “போ... போய்விடு!” 
என்று கத்தியபடி தன்‌ இடக்காலால்‌ அதை உதைத்தான்‌. 
பாய்ந்து அது கால்‌ கட்டை விரலை கவ்விக்கொண்டது. 
காலை அவன்‌ உதற கவ்வியபடியே காலில்‌ ஒட்டியிருந்து 
சுழன்றது. விரைவாக காலை உதறினான்‌. சிறிய 
சிணுங்கலோசை எழுப்பியபடி தரையில்‌ சென்று விழுந்து 
புரண்டெழுந்தது. 


அந்த உதறலசைவில்‌ உடல்‌ உலைய அவன்‌ 
விழித்துக்கொண்டு எழுந்தமர்ந்தான்‌. மெல்ல 
நடுங்கிக்கொண்டிருந்தான்‌. பின்னர்‌ அறையை கூர்ந்து 
பார்த்தபோது அது இருட்டின்‌ வெவ்வேறு 
வண்ணங்களால்‌ வரையப்பட்டதுபோல்‌ தெரிந்தது. 
சுதசோமன்‌ சிலையென மல்லாந்து படுத்து மூச்சொலி மிக 
மென்மையாக எழுந்தமைய நெஞ்சும்‌ வயிறும்‌ அசைய 
தூங்கினான்‌. சுருதகீர்த்தி தன்‌ காலின்‌ கட்டை விரலை 
தொட்டுப்பார்த்தான்‌. அது மெல்லிய தினவுபோல 
வலித்துக்கொண்டிருந்தது. விரல்களால்‌ 
சுற்றிப்பிடித்தபோது வெம்மை கொண்டிருந்தது. 


எழுந்து சென்று மரக்குடைவுக்‌ கலத்திலிருந்து குளிர்ந்ரை 
ஊற்றி அருந்தினான்‌. சிறு சாளரத்தினூடாக வெளியே 
பார்த்தபோது விடிவெள்ளி முளைத்திருப்பது தெரிந்தது. 
இன்னும்‌ பொழுதிருக்கிறது என்ற எண்ணம்‌ எழுந்தது. 
ஆனால்‌ மீண்டும்‌ துயில முடியுமென்று தோன்றவில்லை. 
நெடுந்தொலைவு வந்த களைப்பு அவனை முந்தைய 
நாள்‌ இரவு உடனடியாக துயில வைத்துவிட்டது. 
உண்மையில்‌ அரண்மனையிலிருந்து தன்‌ அறை நோக்கி 
வருகையில்‌ துயில்‌ கொள்ளவே முடியாதென்றே 
தோன்றியது. உள்ளம்‌ அத்தனை எடைகொண்டு அவன்‌ 
அறிந்ததே இல்லை. 


அடுமனையிலிருந்து ஊன்‌ மணத்துடன்‌ வந்த 
சுதசோமன்‌ “நல்ல உணவு இளையோனே, நீயும்‌ 
உண்டுவரலாம்‌. மானிறைச்சி மட்டும்தான்‌. இஞ்சித்தழை 
போட்டு சமைத்திருக்கிறார்கள்‌” என்றான்‌. “என்னால்‌ 
உண்ண முடியுமென்று தோன்றவில்லை. பால்கஞ்சி 
மட்டும்‌ அறைக்கு கொண்டுவரச்சொல்லியிருக்கிறேன்‌” 
என்றான்‌ சுருதகீர்த்தி. “பால்‌ கஞ்சியா? அது துயில்வதற்கு 
முன்‌ அருந்தவேண்டியதல்லவா?” என்றான்‌ சுதசோமன்‌. 
“துயில முடியுமா பார்ப்போம்‌” என்றான்‌ சுருதகீர்த்தி. 


“என்ன சொன்னார்கள்‌? அவர்கள்‌ இருவரும்‌ எப்படி 
இங்கு வந்தார்கள்‌?” என்றான்‌ சுதசோமன்‌. “நம்மை 
சான்றென அமரவைக்க எண்ணியிருக்கிறார்கள்‌” என்று 
சுருதகீர்த்தி சொன்னான்‌. “எதற்கு?” என்றான்‌ சுதசோமன்‌. 
“அவர்கள்‌ நம்‌ கண்‌ முன்னால்‌ வெல்லப்போகிறார்கள்‌” 
என்றான்‌. “எவரை?” என்றான்‌ சுதசோமன்‌ “சல்யரை” 
என்று சுருதகீர்த்தி சொன்னான்‌. “இங்குதான்‌ இருக்கிறார்‌ 
அல்லவா?” என்றான்‌ சுதசோமன்‌. “ஆம்‌ அஸ்தினபுரியின்‌ 
அரசர்‌ இன்னும்‌ அவரை சந்திக்கவில்லை. நாளை 
புலரியில்‌ அவராை சந்திப்பார்‌” என்றான்‌ சுருதகீர்த்தி. 


சிறு அமைதியிலேயே நெடுந்தொலைவு பறந்து சென்று 
அந்தத்‌ தருணத்தை அடைந்துவிட்ட சுதசோமன்‌ “ஆம்‌, 
இளையோனே. நாம்‌ சல்யரை வெல்ல முடியாது, 
அவர்கள்தான்‌ வெல்வார்கள்‌” என்றான்‌. “ஏன்‌?” 
என்றான்‌ சுருதகீர்த்தி. “இத்தனை தொலைவுக்கு அவர்‌ 
ஏமாற்றி கொண்டுவரப்படவில்லை. உண்மையில்‌ 
அறியாமல்‌ வந்திருக்கலாம்‌. ஆனால்‌ அவருக்குள்‌ 
அவரையும்‌ அறியாமல்‌ வாழும்‌ மெய்யான ஒருவர்‌ இங்கு 
வர விழைந்திருக்கிறார்‌. இங்குவரை அவர்‌ வந்ததே அவர்‌ 
அவர்களுடன்‌ சேரப்போகிறார்‌ என்பதற்கான சான்று.” 


அவன்‌ சொல்வது முற்றிலும்‌ உண்மையென்று 
சுருதகீர்த்திக்குத்‌ தெரிந்தாலும்‌ எரிச்சல்‌ எழுந்தது. “அவர்‌ 
நம்‌ மூதாதையரில்‌ ஒருவர்‌” என்றான்‌. “நமது 
மூதாதையர்கள்‌, பிதாமகர்கள்‌ அனைவருமே 
அஸ்தினபுரியுடன்தான்‌ சென்று சேர்கிறார்கள்‌. பீஷ்ம 
பிதாமகர்‌ அங்கிருப்பது பிற அனைவரையும்‌ அங்கு 
சேர்ப்பதற்கான சிறந்த வழி. இதை நான்‌ இப்போது 
உணர்கிறேன்‌. நாளை மூத்த தந்தை பேச்சை 
தொடங்குகையிலேயே பீஷ்மரிடமிருந்துதான்‌ 
தொடங்குவார்‌. சில இடைவெளிகளில்‌ பேச்சு பீஷ்மரிடம்‌ 
தொட்டுத்‌ தொட்டு வரும்‌” என்றான்‌ சுதசோமன்‌. 


சுருதகீர்த்தி “வேதம்‌ காக்கும்‌ பொறுப்பைப்பற்றி 
பேசுவார்கள்‌ என்று எண்ணுகிறேன்‌” என்றான்‌. “ஆம்‌, 
அஸ்தினபுரியுடன்‌ சேர்ந்தால்‌ கிடைக்கும்‌ உலகியல்‌ 
நலன்களைப்பற்றிய ஒரு சொல்கூட நாளைய 
உரையாடலில்‌ இருக்காது. ஷத்ரிய குலப்பெருமை, 
அதற்கு வேதங்கள்‌ அளிக்கும்‌ ஆதரவு, வேதகாவலன்‌ 
என்று கோல்சூடும்‌ பொறுப்பு, அதனூடாக 
மூதாதையருக்கு ஆற்றும்‌ கடன்‌, விண்ணுலகேகும்‌ வழி 
ஆகியவற்றைப்பற்றி மட்டுமே பேசுவார்கள்‌.” 


சுருதகீர்த்தி அவன்‌ குரலில்‌ இருந்த கசப்பை 


உணர்ந்தான்‌. எப்போதும்‌ உச்சநிலையில்‌ அவனில்‌ 
அவ்வுணர்வே எழும்‌. சுதசோமன்‌ “ஏனெனில்‌ உலகியல்‌ 
நலன்கள்‌ இருவருக்குமே நன்றாகத்‌ தெரிந்திருக்கும்‌. 
அதை மீண்டும்‌ சொல்ல வேண்டியதில்லை. குருதி 
உறவுகளை உதறிவிட்டு மறுபக்கம்‌ படையுடன்‌ 
சேர்வதற்கு எவர்‌ கேட்டாலும்‌ ஒப்பும்‌ பின்னணியையும்‌ 
ஏதுவையும்‌ சொல்ல முடியுமா என்பது மட்டும்தான்‌ 
இப்போது வினா. அதை தெளிவாக 
முன்வைத்துவிட்டாரென்றால்‌ சல்யர்‌ கெளரவருடன்‌ 
சேர்வார்‌” என்றான்‌. 


“நீங்கள்‌ அங்கிருந்திருக்க வேண்டும்‌, மூத்தவரே” 
என்றான்‌ சுருதகீர்த்தி. “நான்‌ காணாதவற்றை நீங்கள்‌ 
கண்டிருப்பீர்கள்‌. என்னால்‌ நஞ்சையும்‌ கசப்பையும்‌ 
அறிய முடிவதில்லை.” சிரித்தபடி “அங்குதான்‌ இருந்தேன்‌. 
உடல்தான்‌ அடுமனையில்‌ உணவுண்டுகொண்டிருந்தது” 
என்றான்‌ சுதசோமன்‌. “சரி, நீங்கள்‌ இப்போது கூறுவதற்கு 
அடியில்‌ மேலும்‌ நுட்பமான ஏதாவது தளம்‌ உண்டா, 
சல்யர்‌ அவர்களுடன்‌ இணைந்துகொள்வதற்கு?” என 
சுருதகீர்த்தி கேட்டான்‌. 


“இப்போது நாம்‌ சொல்வதுகூட நம்மால்‌ ஏதேனும்‌ 
வகையில்‌ வகுத்து கூறிவிடக்கூடிய ஒன்றே. தெளிவாக 
வகுத்துக்கூற முடியாததும்‌ ஒவ்வொரு முறையும்‌ நமது 
ழம்‌ சென்று தொடுவதுமான பிறிதொரு தளம்‌ உண்டு, 
இளையோனே. வேதம்‌ காப்பதும்‌ குலம்‌ 
பெருக்குவதுமெல்லாம்‌. நம்முள்‌ உறையும்‌ நல்லியல்பால்‌ 
நாம்‌ அவர்களில்‌ உணர்வன. நம்முள்‌ வாழும்‌ இருட்டால்‌ 
நாம்‌ சென்று தொடும்‌ அவர்களின்‌ இருளொன்று உண்டு. 
அங்கிருப்பவை வேறு தெய்வங்கள்‌, வேறு 
படைக்கலங்கள்‌” என்றான்‌ சுதசோமன்‌. 


“இரு இயல்புகளால்‌ அஸ்தினபுரியின்‌ அரசர்‌ 
இயக்கப்படுகிறார்‌. ஆணவமும்‌, மண்விருப்பும்‌. ஆகவே 

ணவமும்‌ மண்விருப்பும்‌ கொண்ட அனைவருக்கும்‌ 
இயல்பாகவே அவரை புரிந்துகொள்ள முடிகிறது. 
அவருடன்‌ இணைவதே அவர்களுக்கு உகந்ததாகவும்‌ 
இருக்கும்‌. நம்முடன்‌ வந்தால்‌ இங்கிருக்கும்‌ பிற 
இயல்புகள்‌ அவர்களை உந்தி வெளியே 
தள்ளிக்கொண்டே இருக்கும்‌. ஒவ்வொரு அவையிலும்‌ 
பேசி நகைத்து சினந்து நடித்து தங்களை அவர்கள்‌ 
இவ்வகையில்‌ நிறுவிக்கொள்ளவேண்டும்‌” என்றான்‌ 
சுதசோமன்‌. 


பின்னர்‌ நகைத்து “அத்துடன்‌ ஒன்று உண்டு. மானுடர்‌ 


வாழ்க்கையை உள்ளூர நடித்துக்கொண்டே 
இருக்கிறார்கள்‌. அந்த நூறுநடிப்புகளில்‌ ஒன்றையே 
வெளியே நிகழ்த்துகிறார்கள்‌. வெல்லப்பட்டோர்‌, 
வென்றோர்‌ நடுவே வெல்லப்பட்டோராக நின்று 
நடிப்பதையே மானுட ஆழம்‌ விழைகிறது. 
ஏய்க்கப்பட்டோர்‌ தோற்றவர்‌ என்றும்‌ ஏய்த்தவரே 
வென்றவர்‌ என்றும்‌ அது அறியும்‌.” சுருதகீர்த்தி 
திகைப்புடன்‌ “இரக்கமின்றி சொல்கிறீர்கள்‌, மூத்தவரே” 
என்றான்‌. “இளையோனே, நான்‌ கைக்கு சிக்கும்‌ 
பொருட்களை மட்டுமே அறியவேண்டும்‌ என எனக்கு 

ணையிட்டுக்கொண்டவன்‌. என்‌ படைக்கலங்கள்‌ கூட 
கைவிட்டுச்‌ செல்வதில்லை.” 


“சல்யரை இயக்கும்‌ முதன்மை விழைவென்ன?” என்றான்‌ 
சுருதகீர்த்தி. சுதசோமன்‌ உரக்க நகைத்து “இதிலென்ன 
ஐயம்‌? மூத்தகெளரவருடன்‌ இணையும்‌ அத்தனை 
அரசர்களையும்‌ இயக்குவது ஒன்றே. ஒருநாள்‌ அவர்கள்‌ 
பாரதவர்ஷத்தின்‌ சக்ரவர்த்தியென்றாக முடியும்‌ என்னும்‌ 
கனவு” என்றான்‌. சுருதகீர்த்தி திரும்பி “சல்யரா?” 
என்றான்‌. சுதசோமன்‌ “இளையோனே, பாரதவர்ஷத்தின்‌ 
அவையில்‌ மிகமிகக்‌ கடையன்‌ என அமர்ந்திருக்கும்‌ 
மூஷிக நாட்டு சிற்றரசன்‌ உதகன்‌ கூட 
அந்தக்கனவுடன்தான்‌ இருப்பான்‌. என்றோ ஏதோ 
களத்தில்‌ பிற அனைவரையும்‌ தோற்கடித்து தான்‌ 
பாரதவர்ஷத்தின்‌ அரியணை அமர்ந்து மும்முடி சூட தன்‌ 
கொடி வழிகள்‌ பாரதவர்ஷத்தை ஒருங்காள்வதைப்‌ பற்றி 
மட்டுமே அவன்‌ உள்ளம்‌ நுரைத்து 
குமிழியிட்டுக்கொண்டிருக்கும்‌” என்றான்‌. 


சில கணங்கள்‌ அவனை நோக்கியபின்‌ சுருதகீர்த்தி 
புன்னகைத்தான்‌. “என்ன?” என்றான்‌ சுதசோமன்‌. 
“குருதிச்செல்வமாக இதை பெற்றிருக்கிறீர்கள்‌, மூத்தவரே. 
இக்கசப்பையும்‌ மானுட மறுப்பையும்‌” என்றான்‌ 
சுருதகீர்த்தி. “இது மானுட மறுப்பல்ல, பிறர்‌ எளிய மானுட 
எண்ணங்களால்‌ ஆனவர்கள்‌ மட்டுமே என 
அறிந்துகொள்ளல்‌. அன்னமே முதன்மை இருப்பென்று 
உணர்பவர்கள்‌ எந்தையும்‌ நானும்‌. அன்னத்தினூடாகவே 
மானுடரை புரிந்துகொள்கிறோம்‌” என்று சுதசோமன்‌ 
சொன்னான்‌. 


அறைக்குள்‌ சென்றதுமே மஞ்சத்தில்‌ படுத்து உடலை 
நீட்டிக்கொண்டான்‌ சுதசோமன்‌. சுருதகீர்த்தி தன்‌ 
மேலாடையை எடுத்து வைத்துவிட்டு அறைக்குள்‌ 
கொண்டு வந்து வைக்கப்பட்டிருந்த பால்கஞ்சியை 
மூன்று மிடறுகளாக குடித்து முடித்து வாய்கொப்பளித்து 


அறைக்குள்‌ திரும்பி வந்தபோது சுதசோமன்‌ 
துயின்றுகொண்டிருந்தான்‌. படுத்தபோது தன்னால்‌ 
துயில முடியாது என்றெண்ணினான்‌. ஆனால்‌ உடல்‌ 
தசைகள்‌ அனைத்தும்‌ ஓய்வையே நாடின. 


இறுதியாக மூழ்கிச்செல்கையில்‌ ஓர்‌ எண்ணம்‌ எழுந்தது. 
அதுவரை தன்னை நிலையழியச்செய்தது ஒரு காட்சி 
என்று அவனுக்குத்‌ தோன்றியது. அவன்‌ விரும்பாத 
ஒன்றைக்‌ வல யி்‌ கண்ட அக்கணமே அவன்‌ 
உள்ளம்‌ அதை தள்ளி வேறெங்கோ 
செலுத்திவிட்டிருந்தது. அது என்ன என்று அப்போது 
அவன்‌ உள்ளத்தின்‌ அத்தனை விரல்முனைகளும்‌ 
துழாவித்தேடின. அத்தேடலை 
நிறுத்திவிடவேண்டுமென்றும்‌ முற்றிலும்‌ விலகி 
வந்துவிடவேண்டுமென்றும்‌ கூடவே உள்ளம்‌ 
பதைத்துக்கொண்டிருந்தது. 


மெல்ல துயில்‌ உள்ளத்தை இழுத்தது. ஒவ்வொரு 
விரல்களாக ஓய்ந்தன. ஒற்றை இலைநெளிவென 
ஒருசொல்‌ மட்டும்‌ துடித்துக்கொண்டிருந்தது. சேணம்‌ 
என்ற சொல்‌. இச்சொல்‌ என்‌ உள்ளத்தில்‌ ஏன்‌ ஓடுகிறது 
என்று வியந்தான்‌. சேணம்‌ சேணம்‌ சேணம்‌. கடிவாளம்‌ 
என்று அதை மாற்றமுடியுமா? மாற்றியதுமே மீண்டும்‌ 
சேணம்‌ என்ற சொல்லாகியது. அதை அப்படியே 
விட்டான்‌. அச்சொல்‌ விரைவழிந்து புழு என 
நெளியத்தொடங்கியபோது அவன்‌ அஸ்வத்தாமனை மிக 
அருகிலெனக்கண்டான்‌. 


நீர்மை படிந்த கண்களுடன்‌ இருகைகளையும்‌ 
பற்றிக்கொண்டு “மைந்தா, இந்தப்போர்‌ முற்றிலும்‌ 
தவிர்க்கப்பட வேண்டும்‌, சென்று சொல்‌ உன்‌ 
தந்தையிடம்‌” என்று உதடுகள்‌ நடுங்க குரல்‌ பதற விழிகள்‌ 
அலைபாய அவர்‌ கூறிக்கொண்மருந்தார்‌. 
அவருக்குப்பின்னால்‌ எழுந்து சுவரில்‌ மடிந்து நின்ற 
பெருநிழல்‌ படைக்கலங்களைக்‌ கையிலேந்தி 
போருக்கெழுந்ததுபோல்‌ தோற்றமளித்தது. 


[ஙagel]சல்யரின்‌ அறையின்‌ காவலன்‌ “இளவரசர்கள்‌ 
உள்ளே செல்க!” என்று உரைத்து வணங்கி கதவை 
திறந்தான்‌. சுதசோமனும்‌ சுருதகீர்த்தியும்‌ அறைக்குள்‌ 
சென்றபோது துரியோதனனும்‌ அஸ்வத்தாமனும்‌ 
அங்கிருப்பதைக்‌ கண்டனர்‌. அது மந்தண அறை 
என்பதனால்‌ சுதசோமனும்‌ சுருதகீர்த்தியும்‌ இருவரையும்‌ 
முகமனுரைக்காமல்‌ தலைவணங்கிவிட்டு சுவர்‌ ஓரமாக 
சென்று நின்றனர்‌. 


அங்கிருந்த அமைதி எடைமிக்கதாக இருப்பினும்‌ அங்கே 
சொல்‌ எழுவதை சுருதகீர்த்தி விரும்பவில்லை. அந்த 
அமைதி திரைபோல தன்னை மூடிக்கொள்ள உள்ளே 
ஒளிந்துகொண்டு அனைத்தையும்‌ 
பார்த்துக்கொண்டிருப்பதாக அவன்‌ உணர்ந்தான்‌. கதவு 
திறந்து ஏவலன்‌ “மத்ர நாட்டு அரசர்‌ சல்யர்‌ 
எழுந்தருள்கை” என அறிவித்தான்‌. வெளியே 
வலம்புரிச்சங்கோசை எழுந்தது. துரியோதனனும்‌ 
அஸ்வத்தாமனும்‌ எழுந்து நின்றனர்‌. 


சிறைப்பட்ட சிற்றரண்மனைக்குள்ளும்‌ முறைமை 
மீறாமலிருக்கிறார்‌ சல்யர்‌ என்ற எண்ணம்‌ எழுந்ததுமே 
அவன்‌ அவர்‌ முகத்தை உளத்தில்‌ பார்த்தான்‌. 
செயற்கையாக தருக்கி நிமிர்ந்த தலை. பயின்று 
உருவாக்கிக்கொண்ட நீள்கால்‌ நடை. பெருமிதம்‌ தோன்ற 
சற்றே தூக்கிய முகவாய்‌. அரைக்கண்‌ மூடிய விழி. ஒரு 
மனிதன்‌ தன்னை ஒரு குறிப்பிட்ட தோற்றத்தில்‌ 
அமைத்துக்கொண்டான்‌ என்றாலே அனைத்தும்‌ 
பொய்யென்றாகிவிடுகின்றன. அவன்‌ அசைவுகள்‌ 
அனைத்துமே ஒவ்வாமையை உருவாக்குகின்றன. அவன்‌ 
சொற்கள்‌ கேலிக்குரியவையாகின்றன. 


சல்யர்‌ அறைக்குள்‌ நுழைந்ததும்‌ துரியோதனனும்‌ 
அஸ்வத்தாமனும்‌ முறைமைப்படி முகமன்‌ உரைத்து 
முன்னால்‌ சென்றனர்‌. அவர்‌ அவர்கள்‌ தன்‌ 
காலடியைத்தொட்டு சென்னி சூடும்‌ பொருட்டு 
அசையாமல்‌ நின்றார்‌. துரியோதனன்‌ “மத்ரரே, தங்களை 
இவ்வண்ணம்‌ சந்திக்கும்‌ பேறு பெற்றேன்‌. இத்தருணம்‌ 
என்‌ குலமூதாதையரால்‌ எனக்கு அளிக்கப்பட்ட பரிசு. 
என்‌ தந்தையரின்‌ வடிவில்‌ தங்களை பார்க்கிறேன்‌. 
தங்கள்‌ அருளால்‌ நான்‌ வெற்றியும்‌ புகழும்‌ நிறைவும்‌ 
அடையவேண்டும்‌. என்‌ கொடிவழிகள்‌ செழிக்க 
வேண்டும்‌” என்று சொல்லி அவரருகே சென்று நெஞ்சு 
நிலம்படிய விழுந்து வணங்கினான்‌. 


சல்யர்‌ குனிந்து அவன்‌ தலையைத்‌ தொட்டு “நலம்‌ சூழ்க! 
முழுமை கொள்க!” என்று வாழ்த்தினார்‌. அஸ்வத்தாமன்‌ 
அவரை வணங்கியபோது “நலம்‌ சூழ்க! வெற்றியும்‌ 
புகழும்‌ நிறைக!” என்று வாழ்த்திவிட்டு புருவங்கள்‌ 
சுருங்க சுருதகீர்த்தியையும்‌ சுதசோமனையும்‌ பார்த்தார்‌. 
அவர்கள்‌ அருகே வந்து நிற்க துரியோதனன்‌ “இவர்கள்‌ 
பாண்டவர்களின்‌ மைந்தர்கள்‌. அர்ஜுனனின்‌ மைந்தன்‌ 
சுருதகீர்த்தியும்‌ பீமசேனனின்‌ மைந்தன்‌ சுதசோமனும்‌” 
என்றான்‌. 


யானையின்‌ துதிக்கை சீறுவதுபோல பெருமூச்சுவிட்டபடி 
தீர்க்கசியாமர்‌ அசைந்து அமர்ந்தார்‌. “அலைகள்‌! 
முடிவேயற்றவை” என்றபின்‌ குரல்கேட்ட திசைநோக்கி 
புன்னகைபுரிந்தார்‌. திருதராஷ்டிரன்‌ “குருநாதரே, 
நேற்றிரவு ஒரு பெருங்களிறு இவ்வரண்மனை முற்றத்தில்‌ 
அலறியபடி உயிர்துறந்தது... அதன்‌ நிகழ்குறி என்ன 
என்று சொல்லமுடியுமா?” என்றான்‌. தீர்க்கசியாமர்‌ 
புன்னகையுடன்‌ திரும்பி “களிறுகளும்‌ நாகங்களும்‌ 
மட்டுமே நிலத்தின்‌ அதிர்வை முதலில்‌ அறிகின்றன...” 
என்றார்‌. சகுனி திரும்பிப்பார்த்தான்‌. அதை 
உணர்ந்ததுபோல திருதராஷ்டிரன்‌ புன்னகையுடன்‌ 
“அவரது பேச்சு எப்போதும்‌ அப்படித்தான்‌... அவர்‌ 
வேறேதோ வழியில்தான்‌ நம்முடன்‌ பேசுவார்‌” என்றான்‌. 


“குருநாதரே, ஒருகளிறு இறப்பது எதையாவது 
சுட்டுகிறதா?” என்றான்‌ திருதராஷ்டிரன்‌ மீண்டும்‌. 
தீர்க்கசியாமர்‌ சிரித்து “பூக்கள்‌ தும்பிகளால்‌ 
சமன்செய்யப்படுகின்றன” என்றார்‌. ஒரேகணத்தில்‌ சகுனி 
அவர்‌ சொல்வதைப்புரிந்துகொண்டு அகம்‌ அதிர்ந்தான்‌. 
மெல்லியகுரலில்‌ “யார்‌ வரவிருக்கிறார்கள்‌?” என்றான்‌. 
“யானைவண்டு சிக்கிக்கொண்டால்‌ சிலந்தியே தன்‌ 
வலையை அறுத்துவிடும்‌” என்றார்‌ தீர்க்கசியாமர்‌. 
மீண்டும்‌ தன்‌ யாழை எடுத்து அதன்‌ நரம்புகளைச்‌ 
சுண்டியபடி முகத்தை வான்‌ நோக்கித்‌ திருப்பி 
புன்னகைபுரிந்தார்‌. 


சகுனி அவரை மெல்லத்‌ தொட்டு “தீர்க்கசியாமரே, நான்‌ 
கேட்கும்‌ இறுதி வினா இது... நேரடியாகவே கேட்கிறேன்‌. 
அவனுடைய வருகையின்‌ முன்னறிவிப்பு என்ன?” 
என்றான்‌. தீர்க்கசியாமர்‌ திரும்பி “யார்‌ வருகிறார்கள்‌?” 
என்றார்‌. “நீங்கள்‌ இப்போது சொன்னீர்களே?” என்றான்‌ 
சகுனி. “நானா?” சகுனி தன்னை அடக்கிக்கொண்டு 
“அம்‌” என்றான்‌. “நானா சொன்னேன்‌?” என்றார்‌ 
தீர்க்கசியாமர்‌ வியப்புடன்‌. “ஆம்‌...” என்ற சகுனி 
தலையை அசைத்து “சரி அதைவிடுங்கள்‌. இப்போது 
இந்த யாழை மீட்டி எதையாவது பாடுங்கள்‌” என்றான்‌. 


“இந்த யாழ்‌ இப்போது பாடாமல்தானே இருக்கிறது?” 
என்றார்‌ தீர்க்கசியாமர்‌. “நீங்கள்‌ அதை வாசியுங்கள்‌...” 
சகுனி தன்னுள்‌ எழுந்த எரிச்சலை அடக்கிக்கொண்டு 
சொன்னான்‌. “நான்‌ வாசிப்பதற்கு இந்த நரம்புகளில்‌ 
பாடல்‌ இருக்கவேண்டும்‌... கையை வைத்து அதை 
எடுப்பேன்‌...” என்றார்‌ தீர்க்கசியாமர்‌. “ஆலயவாயிலின்‌ 
கதவு தெறித்துத்‌ திறந்து விழுகிறது. அதன்பின்‌ தேவன்‌ 
எழுந்தருள்கிறான்‌.” சகுனி தன்‌ பரபரப்பை 


“ஆம்‌ சிறுமைந்தர்களாக பார்த்திருக்கிறேன்‌. ஒருகணம்‌ 
அவர்கள்‌ இருவரும்தானோ என்று என்‌ முதிய விழிகள்‌ 
மயங்கிவிட்டன” என்றார்‌ சல்யர்‌. அவர்களிருவரும்‌ அவர்‌ 
கால்களைத்தொட்டு வணங்க “அனைத்து நலன்களும்‌ 
பொலிக!” என்று தலை தொட்டு வாழ்த்தினார்‌. “இவர்கள்‌ 
இங்குதான்‌ இருக்கிறார்களா?” என்றபம அவருக்கு 
இடப்பட்ட முதன்மைப்‌ பீடத்தில்‌ அமர்ந்தார்‌. அவரருகே 
தாழ்ந்த பீடத்தில்‌ அமர்ந்த துரியோதனன்‌ “ஆம்‌, 
பதின்மூன்றாண்டுகளாக என்‌ மைந்தர்களாகவே 
வளர்கிறார்கள்‌” என்றான்‌. “அதை அறிவேன்‌. 
தந்தையரின்‌ கடமை அது. பூசல்கள்‌ மைந்தர்களுடன்‌ 
அல்ல. குருதி தன்வழியை தானே அறியும்‌. நம்‌ உடல்கள்‌ 
அதற்கான கரைகள்‌ மட்டுமே” என்றார்‌ சல்யர்‌. 


அவர்கள்‌ இருவரும்‌ மீண்டும்‌ தங்கள்‌ இடத்திற்குச்‌ சென்று 
நின்றுகொள்ள “தங்களிடம்‌ நான்‌ பேசும்போது 
அவர்களும்‌ உடனிருக்க வேண்டுமென்று விரும்பினேன்‌. 
ஏனெனில்‌ நான்‌ மந்தணமோ சூழ்ச்சியோ அறியாதவன்‌. 
என்‌ ஒவ்வொரு சொல்லையும்‌ பாண்டவர்களும்‌ 
அறியட்டும்‌” என்று துரியோதனன்‌ சொன்னான்‌. “ஆம்‌, 
எனக்கும்‌ மந்தணச்‌ சொற்களில்‌ விருப்பமில்லை. 
எண்ணிச்‌ சொல்சூழ்வதே உளத்தில்‌ தீமை 
கொண்டவர்களின்‌ இயல்பென்று எண்ணுகிறேன்‌” 
என்றார்‌ சல்யர்‌. 


“மூத்தவரே, நேரடியாகவே தங்களை என்‌ தரப்பில்‌ நின்று 
என்‌ மண்ணும்‌ குடிகளும்‌ பொலியவைக்க வேண்டும்‌ 
என்று அமைக்கிறேன்‌. தாங்கள்‌ அறியாததல்ல, சென்ற 
பதின்மூன்றாண்டுகளாக என்‌ நிலம்‌ ஒருகணமும்‌ அறம்‌ 
வழுவாத செங்கோலால்‌ ஆளப்படுகிறது. என்‌ நாட்டில்‌ 
வயல்களும்‌ பசுக்களின்‌ மடிகளும்‌ கருவூலமும்‌ 
நிறைந்துள்ளன. அந்தணருக்கும்‌ புலவருக்கும்‌ 
முனிவருக்கும்‌ கொடையளிக்காது ஒருநாள்கூட கடந்து 
செல்லவில்லை. பாரதவர்ஷத்தில்‌ 
அஸ்தினபுரியைப்போல்‌ மக்களைப்புரக்கும்‌ அரசு 
பிறிதொன்றில்லை என்கிறார்கள்‌ கவிஞர்‌” என்றான்‌ 
துரியோதனன்‌. 


சல்யர்‌ உரக்க நகைத்து “ஆம்‌, ஆனால்‌ உன்‌ நாட்டு மக்கள்‌ 
உன்னை கலிவடிவமாகவே பார்க்கிறார்கள்‌ என்றும்‌ 
அறிந்தேன்‌” என்றார்‌. சுருதகீர்த்தி திடுக்கிட்டு 
துரியோதனனின்‌ விழிகளைப்‌ பார்க்க அவற்றில்‌ எந்த 
மாறுபாடும்‌ தெரியவில்லை. “உண்மை மூத்தவரே, 
இத்தனைக்குப்‌ பிறகும்‌ மக்கள்‌ என்னை 
வெறுக்கிறார்கள்‌. ஏனெனில்‌ நான்‌ பிறந்த தருணம்‌ 


குறித்தும்‌, என்‌ பிறவி நூல்‌ குறித்தும்‌ அத்தனை கதைகள்‌ 
இங்கு சூதர்கள்‌ வழியாக பரப்பப்பட்டுள்ளன. 
அவற்றைப்‌ பரப்பியவர்கள்‌ யார்‌ என்றும்‌ தாங்கள்‌ 
அறிவீர்கள்‌” என்றான்‌. 


“அது அந்த யாதவ அரசியின்‌ பணி. அவள்‌ வஞ்சம்‌ 
அழியா உள்ளம்‌ கொண்டவள்‌” என்றார்‌ சல்யர்‌. 
துரியோதனன்‌ “அதைவிட சரியாக சொல்லப்போனால்‌ 
நன்று தீது அறியாதவர்‌, தன்னலம்‌ கருதி 
தகைமையாளரைத்‌ தவிர்த்து சிறுமதி கொண்டோரை 
ஏற்றுக்கொள்பவர்‌” என்றான்‌. சல்யரின்‌ முகம்‌ 
மாறுபடுவதை சுருதகீர்த்தி கண்டான்‌. அவர்‌ பீடத்தின்‌ 
இருகைகளையும்‌ பற்றிக்கொண்டு மெல்ல முன்னால்‌ 
நகர்ந்தார்‌. “அது பெண்களின்‌ இயல்பு. அவர்களால்‌ 
அவர்களுக்கு உகந்ததை அவர்களே தெரிவு 
செய்துகொள்ள முடியாது” என்றார்‌. 


“மெய்‌. எனக்கு இப்படி ஓர்‌ பழி இருப்பது நான்‌ நன்கு 
அறிந்ததே. தங்கள்‌ உதவியை நான்‌ கோருவது அதன்‌ 
பொருட்டே. தங்களுக்கு பாரதவர்ஷத்தின்‌ அத்தனை 
தொல்குடிகளிடமும்‌ இருக்கும்‌ நற்பெயர்‌ எவரும்‌ 
அறிந்தது. பிருதுவுக்கும்‌ யயாதிக்கும்‌ பரதருக்கும்‌ 
தசரதருக்கும்‌ ஜனகருக்கும்‌ இருந்த புகழுக்கு நிகர்‌ அது” 
என்றான்‌. மெல்லிய தத்தளிப்பொன்று சல்யரின்‌ 
முகத்தில்‌ கூட அவர்‌ அஸ்வத்தாமனை ஓரக்கண்ணால்‌ 
பார்த்துவிட்டு இயல்பாக தலையசைத்தார்‌. 


“தாங்கள்‌ என்‌ தரப்பில்‌ நிற்பது என்‌ மேல்‌ மக்கள்‌ 
கொண்ட உளவிலக்கை இல்லாமல்‌ ஆக்கும்‌. அவர்கள்‌ 
காலப்போக்கில்‌ என்னை தங்கள்‌ தந்தை வடிவென 
ஏற்கவேண்டும்‌. நான்‌ தங்களிடம்‌ முதன்மையாக 
விழைவது அதைத்தான்‌” என்றான்‌ துரியோதனன்‌. சல்யர்‌ 
உள்ளத்துள்‌ எண்ணங்கள்‌ ஓட, பொதுவாக “ஆம்‌, நாம்‌ 
மக்களிடம்‌ உளமாறுதலை உருவாக்க முடியும்‌” என்றார்‌. 
“அதன்‌ பொருட்டே நான்‌ என்‌ நிலத்தில்‌ வேள்விப்பயிர்‌ 
விளையச்‌ செய்கிறேன்‌. ஒவ்வொரு நாளும்‌ வேதச்சொல்‌ 
பொலிகிறது அங்கே. அந்தணர்‌ பேணப்படுகிறார்கள்‌. 
அனைத்து நலன்களும்‌ என்‌ நிலத்தில்‌ சூழ்கின்றன 
என்றால்‌ நிலைக்காதொலிக்கும்‌ வேதச்சொல்லால்தான்‌” 
என்றார்‌. 


“ஆம்‌, வேதம்‌ மாமங்கலம்‌” என்றான்‌ துரியோதன்ன்‌. 
“வேதம்‌ இந்நாட்டில்‌ முனிவரை அறத்தின்‌ வடிவாகவும்‌ 
அந்தணரை அறிவின்‌ வடிவாகவும்‌ ஷத்ரியரை 
அவர்களுக்குக்‌ காவலனாகவும்‌ அமைத்தது. 


இந்நிலத்தில்‌ இன்றுவரை அறமும்‌ அறிவும்‌ 
பொலிகிறதென்றால்‌ அதற்கு தங்களைப்போன்ற ஷத்ரிய 
மூதாதையர்‌ ஏந்திய வாள்‌ வழியமைத்ததென்றே நான்‌ 
எண்ணுகிறேன்‌. இந்த அவைக்குள்‌ சற்று முன்‌ தாங்கள்‌ 
நுழைந்த காலடியோசையை கேட்டபோது இதோ 
எழுகிறது வேதம்புரந்த என்‌ மூதாதையரின்‌ நாடித்துடிப்பு 
என்றே உணர்ந்தேன்‌.” 


“எத்தனை தலைமுறையினராக தங்கள்குடியினர்‌ வேதம்‌ 
காத்து நின்றிருப்பார்கள்‌? எத்தனை களங்களில்‌ 
வேதத்தின்‌ பொருட்டு குருதி சிந்தியிருப்பார்கள்‌?” என 
துரியோதனன்‌ தொடர்ந்தான்‌. சல்யர்‌ மீண்டும்‌ 
அஸ்வத்தாமனை பார்த்துவிட்டு 
விழிதிருப்பிக்கொண்டார்‌. “அசுரர்‌ குடிகள்‌ தங்கள்‌ இழிந்த 
வேதத்துடன்‌ ஒவ்வொரு யுகந்தோறும்‌ வேதத்தில்‌ வந்து 
வந்து தலையறைந்து சிதறிக்கொண்டிருக்கிறார்கள்‌. 
அவர்களை அலைகளென வந்துகொண்டருக்கும்‌ 
கடலென நூல்கள்‌ சொல்கின்றன. அதற்கெதிராக 
அழியாது நின்றிருக்கும்‌ பெருங்கரையே ஷத்ரியர்கள்‌” 
என்று துரியோதனன்‌ தொடர்ந்தான்‌. 


“மூத்தவரே, இங்குள்ள அத்தனை ஷத்ரிய வீரர்களும்‌ 
அப்பெரும்‌ கரையில்‌ மணற்பருக்களே. நான்‌ அதிலொரு 
கூழாங்கல்‌. பிருதுவும்‌ பகீரதனும்‌ துருவனும்‌ யயாதியும்‌ 
பரதனும்‌ உபரிசிரவசுவும்‌ ஜனகரும்‌ தசதரும்‌ 
ராகவராமனும்‌ பரசுராமனும்‌ குருவும்‌ ஹஸ்தியும்‌ 
பிரதீபனும்‌ அதன்‌ பாறைகள்‌. 
அப்பெரும்பாறைகளிலொன்று தாங்கள்‌. இங்கு நான்‌ 
தங்களிடம்‌ பேச வந்ததே அந்த நம்பிக்கையில்தான்‌. 
என்னுடன்‌ நில்லுங்கள்‌ என கூற மாட்டேன்‌. ஆம்‌ 
அதுவும்‌ என்‌ விழைவுதான்‌. ஆனால்‌ நான்‌ எதன்‌ 
பொருட்டு நின்றிருக்கிறேனோ அதன்‌ பொருட்டு 
நில்லுங்கள்‌ என்று கோருவேன்‌. அதன்பொருட்டே 
உங்களை சந்திக்க வந்தேன்‌.” 


சுருதகீர்த்தி மெல்ல கால்மாற்றி நின்றான்‌. அவன்‌ 
கட்டைவிரலில்‌ அந்தச்சிறு புண்‌ தினவுபோல்‌ 
உளைச்சல்போல்‌ இருப்புணர்த்தியது. மறுகால்‌ விரலால்‌ 
அதை அழுத்தி எடுத்தான்‌. அவ்வசைவைக்கண்டு சல்யர்‌ 
திரும்பி நோக்கியபோது அவன்‌ உள்ளம்‌ மெல்லிய 
அசைவொன்றை அறிந்தது. அவ்விழிகள்‌ 
மாறுபட்டிருந்தன. விழிகளே மானுடர்‌ என ஆசிரியர்‌ 
சொன்னதை நினைவுகூர்ந்தான்‌. அவன்‌ முற்றிலும்‌ 
அறியாத ஒருவர்‌ அங்கே சல்யர்‌ என உடல்சூடி 
அமர்ந்திருந்தார்‌. 

ராஹவிசுருதகீர்த்தி மெல்ல அசைந்து சொல்லெடுக்க 
முனைவதற்குள்‌ அவன்‌ பேசப்போவதை 
அஸ்வத்தாமனும்‌ துரியோதனனும்‌ 
அவ்வசைவினூடாகவே உணர்ந்தனர்‌. சல்யர்‌ அவனை 
திரும்பி நோக்கியபின்‌ துரியோதனனிடம்‌ “ஆம்‌, நான்‌ 
சிலவற்றை எண்ணிப்‌ பார்க்கவில்லை” என்றார்‌. ஆனால்‌ 
அச்சொற்றொடருக்கு நேர்‌ எதிர்த்திசையில்‌ அவர்‌ உள்ளம்‌ 
செல்வதை அவருடைய உடலசைவு காட்டியது. மீண்டும்‌ 
அவர்‌ சுருதகீர்த்தியை நோக்கியபோது அவர்‌ விழிகள்‌ 
மாறியிருந்தன. மீண்டும்‌ அதில்‌ குடிப்பெருமையும்‌ 
மைந்தர்பற்றும்‌ கொண்ட தந்தை எழுந்திருந்தார்‌. 


அதை உணர்ந்தவனாக துரியோதனன்‌ “பாரதவர்ஷத்தின்‌ 
ஷத்ரியர்கள்‌ தங்கள்‌ பிளவுகளையும்‌ வஞ்சங்களையும்‌ 
மறந்து கைகோத்து நின்றிருக்கும்‌ இந்த மாபெரும்‌ 
அரணில்‌ தாங்களும்‌ முதன்மை ஷத்ரியராக நிற்க 
வேண்டுமென்று கோருகிறேன்‌. அஸ்தினபுரியும்‌ 
காந்தாரமும்‌ செளவீரமும்‌ பால்ஹிகமும்‌ சிந்துவும்‌ 
மகதமும்‌ அங்கமும்‌ வங்கமும்‌ கலிங்கமும்‌ காமரூபமும்‌ 
விதர்ப்பமும்‌ சேதியும்‌ கூர்ஜரமும்‌ மாளவமும்‌ கோசலமும்‌ 
மிதிலையும்‌ அயோத்தியும்‌ என நாளை சூதர்‌ ஒரு 
பெயர்நிரையை வகுக்கையில்‌ அதில்‌ மத்ரம்‌ என்னும்‌ 
பெயரும்‌ சேரவேண்டாமா என்று நான்‌ கேட்க 
விழைகிறேன்‌. பிறிதொன்றும்‌ நான்‌ சொல்வதற்கில்லை” 
என்றான்‌. 


சல்யர்‌ அசைந்தமர்ந்து “ஆம்‌. என்‌ கடன்‌ அதுவே. 
மூதாதையர்‌ எங்கள்‌ குடிக்கிட்ட ஆணையும்‌ அதுதான்‌” 
என்றபின்‌ திரும்பி சுருதகீர்த்தியைப்‌ பார்த்து “ஆனால்‌...” 
என்றார்‌. அஸ்வத்தாமன்‌ “தாங்கள்‌ எண்ணுவது 
புரிகிறது, மூத்தவரே. ஆனால்‌ இப்பெரும்போர்‌ 
தவிர்க்கப்படுவதற்கு ஒரு வழியே உள்ளது. அது வேதம்‌ 
வெல்லப்பட முடியாதது என்னும்‌ எண்ணத்தை அதை 
எதிர்ப்பவர்களுக்கு உருவாக்குவது. இன்று அவர்கள்‌ 
வென்றுவிடலாம்‌ என்ற நம்பிக்கையை எப்படி 
பெறுகிறார்கள்‌? தங்களைப்போன்ற மாவீரர்கள்‌ தங்கள்‌ 
தரப்புக்கு வருவார்கள்‌ என்ற எதிர்பார்ப்பினால்‌ 
அல்லவா?” என்றான்‌. 


“பாஞ்சாலரும்‌ நீங்களும்‌ விலகிக்கொண்டால்‌ 
பாண்டவர்களின்‌ தரப்புதான்‌ என்ன? எங்கிருந்து 
படைகொள்வார்கள்‌? எங்கிருந்து பொருள்‌ 
திரட்டுவார்கள்‌? நீங்கள்‌ அறியாததல்ல, எவர்‌ வேதத்தை 
எதிர்த்து முகம்கொண்டு நின்றிருக்கிறாரோ அவருடைய 
நேர்‌ உடன்பிறந்தார்‌, பிறந்த கணத்திலிருந்து அவருடன்‌ 
ஒரு கணமும்‌ பிரியாதிருந்தவர்‌, இன்று எதிர்த்து 
நின்றிருக்கிறார்‌. பலராமரைவிட தங்கள்‌ குருதியுறவு 
அணுக்கமானதல்ல. எந்தை தன்‌ முதல்‌ 
மாணவனுக்கெதிராக அஸ்தினபுரியின்‌ அரசருடன்‌ 
நிற்கிறார்‌. அவரைவிட நூலறிந்தவரா தாங்கள்‌? தன்‌ 
குருதியில்‌ பிறந்த மைந்தருக்கெதிராக பிதாமகர்‌ பீஷ்மர்‌ 
இத்தருணத்தில்‌ நின்றிருக்கிறார்‌. அவருக்குப்‌ 
பின்னர்தான்‌ இவர்களுக்கு நீங்கள்‌ தந்தை” என்றான்‌ 
அஸ்வத்தாமன்‌. 


“ஆம்‌, பீஷ்மர்‌ மட்டுமே எனக்கு முன்வழி என்று 
கொள்கிறேன்‌” என்றார்‌ சல்யர்‌. “சல்யரே, பாண்டவர்‌ 
தரப்பில்‌ நின்று நீங்கள்‌ வேதத்திற்கெதிராக பொருதினால்‌ 
உங்கள்முன்‌ வில்லுடன்‌ வந்து நிற்பவர்கள்‌ யார்‌? 
முதன்மையாக பீஷ்மர்‌. உங்களை அவர்‌ வெல்வார்‌ என 
நீங்கள்‌ அறிந்திருப்பீர்கள்‌. ஏனெனில்‌ இப்புவியில்‌ 
எவரும்‌ அவரை வெல்ல இயலாது” என்றான்‌ 
துரியோதனன்‌. “தந்தையின்‌ கையால்‌ இறக்க நீங்கள்‌ 
விரும்பலாம்‌. அதை மண்மறைந்த உங்கள்‌ தந்தையர்‌ 
விரும்புவார்களா?” 


சல்யர்‌ அமைதி இழந்தவராக எழுந்து அறைக்குள்‌ 
தலைகுனிந்தபடி நடந்தார்‌. பின்‌ சாளரத்தை அணுகி 
அதன்‌ கட்டையைப்‌ பற்றிக்கொண்டு வெளியே 
நோக்கியபடி நின்றார்‌. “இம்மைந்தரை வளர்த்தவன்‌ 
நான்‌” என்றான்‌ துரியோதனன்‌. “நாளை இவர்களை 
களத்தில்‌ எதிர்கொள்ளக்கூடுமென்ற எண்ணமே 
துயர்கொள்ளச்‌ செய்கிறது. ர. இங்குள்ள 
ஒவ்வொன்றும்‌ நுண்வடிவச்‌ சொல்லென நாமறியா 
வெளியை நிரப்பியிருக்கும்‌ வேதத்தால்‌ இவ்வாறு 
அமைக்கப்பட்டுள்ளது. அதன்பொருட்டு வாழவும்‌ 
மடியவும்‌ கடமைப்பட்டவர்கள்‌ நாம்‌. அப்பொறுப்பை நம்‌ 
விழைவின்பொருட்டோ அச்சத்தின்பொருட்டோ 
துறப்போமெனில்‌ அது கீழ்மை. நம்‌ பற்றின்பொருட்டு 
துறப்போமெனில்‌ மேலும்‌ கீழ்மை அது.” சல்யர்‌ 
“மெய்தான்‌” என்றார்‌. 


“தங்கள்‌ உறவு அங்கிருக்கிறதென்பதை நான்‌ 
மறுக்கவில்லை. தங்கள்‌ உடன்பிறந்தாள்‌ மாத்ரியின்‌ 


மைந்தர்கள்‌ வில்லுடன்‌ எதிர்கொண்டு வருவார்கள்‌. 
தங்கள்‌ அம்புகளால்‌ ஒருவேளை அவர்கள்‌ மடியவும்‌ 
கூடும்‌. தங்கள்‌ மகள்‌ வயிற்று மைந்தர்கள்‌ கூட களத்தில்‌ 
தங்களால்‌ கொல்லப்படக்கூடும்‌. அது தங்களை 
தாங்களே கொன்று கொள்வதுதான்‌. ஆனால்‌ நம்‌ 
உடலை, உயிரை களத்தில்‌ வேதத்திற்கு பலியிடுவது 
போலத்தானே அது? நாம்‌ கொண்ட அனைத்தையும்‌ 
ஆகுதியாகப்‌ படைத்துதானே வேள்வி நிறைவு 
செய்கிறோம்‌? நம்‌ கருவூலத்துச்‌ செல்வங்களைப்போல 
இந்தப்பலியும்‌ வேள்விக்‌ கடன்‌ மட்டுமே” என்றான்‌ 
துரியோதனன்‌. 


அஸ்வத்தாமன்‌ “இத்தருணத்தில்‌ போர்‌ நிகழுமென்று 
கொள்ளவேண்டியதில்லை. வேதம்‌ காக்க ஷத்ரியர்கள்‌ 
கொண்டுள்ள உறுதியை மட்டும்‌ நாம்‌ 
வெளிப்படுத்தினால்‌ போதும்‌. போர்‌ உறுதியாக 
நிகழாதென்றே எண்ணுகிறேன்‌” என்றான்‌. துரியோதனன்‌ 
“இது போர்வஞ்சினம்‌ அல்ல. நாம்‌ நம்‌ குலமாளும்‌ 
சொல்லான வேதத்திற்கு அளிக்கும்‌ சோரியுறுதி” 
என்றான்‌. 


சல்யர்‌ சற்று தளர்ந்த நடையுடன்‌ வந்து பீடத்தின்‌ 
விளிம்பில்‌ அமர்ந்துகொண்டு கைகளால்‌ தாடியை 
அளாவத்‌ தொடங்கினார்‌. அவர்‌ மீண்டும்‌ உளம்‌ 
மாறிவிட்டதை உடலே காட்டியது. அவ்வப்போது தாடியை 
நீவிய கைகள்‌ நிலைத்து மீண்டும்‌ அசைவுகொண்டன. 
ஒவ்வொரு முறையும்‌ அவர்‌ எண்ணுவதென்ன என்று 
அத்தனை தெளிவாக வெளித்தெரிந்தது. துரியோதனன்‌ 
அஸ்வத்தாமனை நோக்க அவன்‌ விழிகளால்‌ ஆறுதல்‌ 
கூறினான்‌. 


சுருதகீர்த்தி துரியோதனனிடம்‌ “தந்தையே, இனி நான்‌ 
என்‌ குரலை முன்வைக்கலாமல்லவா?” என்றான்‌. சல்யர்‌ 
அவனை திரும்பிப்‌ பார்த்தபோது அவர்‌ விழிகள்‌ 
மங்கலடைந்து விலங்கின்‌ பார்வை கொண்டிருப்பதை 
சுருதகீர்த்தி கண்டான்‌. துரியோதனன்‌ “ஆம்‌ மைந்தா, 
உன்னை இந்த அவையில்‌ அழைத்தது உன்‌ தரப்பையும்‌ 
நீ சொல்ல வேண்டுமென்பதற்காகத்தான்‌. நம்மைப்போல்‌ 
பல குரல்களை பல நூறு அவைகளில்‌ பார்த்தவர்‌ 
மூத்தவர்‌. அவர்‌ முடிவெடுக்கட்டும்‌” என்றான்‌. 


சுருதகீர்த்தி சற்று முன்னால்‌ வந்து சல்யரை வணங்கி 
“தந்தையே, தங்களுக்கு வழிகாட்டும்பொருட்டோ 
அறிதலைத்‌ துலக்கும்பொருட்டோ இங்கு நான்‌ 
சொல்லெடுக்க விரவில்லை. எளியவன்‌ நான்‌. உங்கள்‌ 


குருதியில்‌ முளைத்த சிறு தளிர்‌. இக்குரலை உங்கள்‌ 
உடலுக்குள்ளிருந்து எழும்‌ ஒன்று என்று மட்டும்‌ 
எண்ணுங்கள்‌. இது உங்கள்‌ உள்ளத்தின்‌ ஒரு மூலையின்‌ 
ஒழியாச்‌ சிறுமுணுமுணுப்பு மட்டுமே” என்றான்‌. தணிந்த 
உறுதியான குரலில்‌ “நான்‌ இங்கு பாண்டவர்களின்‌ 
மைந்தனாக, பாண்டுவின்‌ கொடிவழியினனாக மட்டும்‌ 
சொல்லெடுக்கவில்லை. இளைய யாதவரின்‌ குரலாகவே 
பேச விழைகிறேன்‌. தாங்கள்‌ அறிவீர்கள்‌, எந்தை தன்‌ 
தோழருக்கு தன்னை முழு படையலிட்டவர்‌ என. தன்‌ 
கல்வியை, மெய்யறிதலை, மீட்பை. வாழ்வையும்‌ 
உயிரையும்‌ உடைமைகளையும்‌ குலத்தையும்‌ தனதென்று 
எண்ணவில்லை அவர்‌. ஆகவே நாங்கள்‌ 

இளைய யாதவர்‌ படைக்கலங்களன்றி வேறல்ல” என 
அவன்‌ சொன்னபோது சல்யர்‌ மெல்ல அசைந்தமர்ந்தார்‌. 


“தங்களைப்போன்ற முதுதந்தை என்றும்‌ குலஅறத்தையே 
முதன்மையாக கருத வேண்டும்‌. அதை மைந்தர்களாக 
நாங்கள்‌ எதிர்பார்க்கிறோம்‌. மூதாதையே, ஒவ்வொரு 
விலங்கும்‌ உண்ணும்‌ ஒவ்வொரு துளி உணவும்‌ மூன்று 
பகுதிகளாக பகுக்கப்பட்டு அதன்‌ உடலில்‌ 
குருதியாகின்றன என்கின்ற நூல்கள்‌. ஒரு பகுதி உண்டு 
உயிர்வாழ்தலுக்காக. ஒரு பகுதி உறவுகளைப்‌ பேண. 
மத்ரரே, பிறிதொரு பகுதி தன்‌ கொடிவழிகளைப்‌ 
படைத்து பேணி விட்டுச்செல்ல. எம்‌ குலத்தின்‌ 
முதுதந்தையாகிய நீங்கள்‌ உங்கள்‌ பெயர்‌ கொண்ட 
மைந்தரைப்‌ பேணும்‌ கடமை படைத்தவர்‌. இந்த 
அவையில்‌ உங்கள்‌ கொடிவழியினரில்‌ ஒருவனாக நின்று 
எனக்கென படைக்கலம்‌ ஏந்துங்கள்‌, என்‌ உயிர்காத்து 
களம்‌ நில்லுங்கள்‌ என்று கோரும்‌ உரிமை எனக்குண்டு. 
என்‌ தம்பியர்‌ சதானீகனுக்கும்‌ சுருதவர்மனுக்கும்‌ 
இருக்கும்‌ அதே உரிமை. எதன்பொருட்டும்‌ அக்கடமையை 
நீங்கள்‌ தவிர்க்க இயலாது.” 


“அதை தவிர்ப்பீர்கள்‌ என்றால்‌ அதைவிடப்‌ பெரிய ஒரு 
கடமை உங்கள்மேல்‌ வந்து அமையவேண்டும்‌. அ 
அரசரென மத்ர நாட்டுக்கும்‌ அதன்‌ குடிகளுக்கும்‌ நீங்கள்‌ 
கொண்ட கடமை. மூத்தவரே, நீங்கள்‌ அறிவீர்கள்‌. இன்று 
பூரிசிரவஸ்‌ உருவாக்கியிருக்கும்‌ பால்ஹிகக்‌ 
கூட்டமைப்பே நமது மத்ர நாட்டுக்கு முதல்‌ எதிரி. 
இதுநாள்வரை அதை பேணிவளர்த்து உங்களைச்‌ 
சூழ்ந்து ஒரு கோட்டையென அமைந்து பல்லாயிரம்‌ 
கைகளால்‌ உங்கள்‌ நாட்டு மண்ணைக்‌ கவ்வ முயன்று 
கொண்டிருப்பது அஸ்தினபுரியின்‌ படைவல்லமை. 
இன்று நீங்கள்‌ அவர்களுடன்‌ சேர முயல்வதென்பது 
தானும்‌ சிம்மக்கூட்டங்களிலொன்று என்று மயங்கி 


அந்நிரையில்‌ சென்று நிற்க முயலும்‌ மானின்‌ 
அறிவின்மையாகிவிடக்கூடும்‌.” 


அவன்‌ குரல்‌ உயர்ந்தது. “மூத்தவர்‌ கூறுக! இந்த 
அவையில்‌ இனி ஒருபோதும்‌ பால்ஹிகக்‌ கூட்டமைப்பின்‌ 
படைகள்‌ மத்ரநாட்டுக்குள்‌ நுழையாதென்ற உறுதியை 
அஸ்தினபுரியின்‌ அரசர்‌ அளிக்க முடியுமா? அதை 
அளித்தாலும்‌ எதன்பொருட்டு அதை செளவீரர்களும்‌ 
பால்ஹிகர்களும்‌ கடைபிடிப்பார்கள்‌? இன்றுவரை 
அவர்களின்‌ படைகள்‌ மத்ரநாட்டுக்குள்‌ நுழையவே 
இல்லை என்றால்‌ அது எந்தையர்‌ இருவரின்‌ 
தோள்வலிமையும்‌ வில்வலிமையும்‌ கண்ட அச்சத்தால்‌ 
மட்டுமே. படைகொண்டு என்றேனும்‌ அவர்கள்‌ 
எழுந்துவந்து பழிதீர்க்கக்கூடும்‌ எனும்‌ கருதலால்‌. 
இத்தனை காலம்‌ இரு காவல்நிலைகளென நின்று மத்ர 
நாட்டைக்‌ காப்பாற்றியது அவர்கள்‌ கொண்ட புகழ்‌. 
இனிமேலும்‌ அவர்கள்‌ கொடிவழியினரின்‌ காப்பே 
மத்ரநாட்டுக்குரியது என்று உணர்க!” 


“இன்று எளிய சொல்லாடல்களுக்கு மயங்கி 
அஸ்தினபுரியுடனோ அவர்களின்‌ கைகளென அங்கு 
திகழும்‌ செளவீர நாடுகளுடனோ 
பால்ஹிகக்குடிகளுடனோ உறவு கொண்டீர்கள்‌ என்றால்‌ 
மத்ரநாட்டை வைத்து ஆடி இழக்கும்‌ பழி உங்களைச்‌ 
சூழும்‌. மத்ர நாட்டை காப்பாற்ற வேண்டுமென்ற எந்தப்‌ 
பொறுப்பும்‌ இவர்களுக்கில்லை. அப்பொறுப்பு இருப்பது 
எந்தையரிடம்‌. எங்கள்‌ கொடிவழிகளிடம்‌. ஏனெனில்‌ 
நீங்கள்‌ எங்கள்‌ குருதி. உங்கள்‌ வீழ்ச்சி எங்கள்‌ வீழ்ச்சியே. 
நீங்கள்‌ அழிந்தால்‌ தீராப்பழி கொள்ள வேண்டியவர்கள்‌ 
நாங்கள்‌ மட்டுமே. மூதாதையே, நாளை இடையளவு நீரில்‌ 
நின்று நீத்தாரை எண்ணி கையள்ளி நீரளிக்கையில்‌ 
உங்கள்‌ பெயரையும்‌ உங்கள்‌ தந்தை பெயரையும்‌ சொல்ல 
வேண்டிய கடன்‌ கொண்டவர்கள்‌ நாங்களே. மத்ர 
நாட்டின்‌ பொருட்டு பிறிதெவருடனும்‌ நீங்கள்‌ இணைய 
முடியாது. மத்ர நாட்டின்பொருட்டு நீங்கள்‌ வந்து நின்று 
படைக்கலம்‌ எடுத்து தோளிணை கொண்டு களம்‌ நிற்க 
வேண்டியது இந்திரப்பிரஸ்தத்துடன்‌ மட்டுமே.” 


“மூத்தவரே, தாங்கள்‌ அறியாததல்ல. எளியவன்‌ சொல்‌ 
மிகையாகுமென்றால்‌ மடியில்‌ அமர்ந்த குழந்தையின்‌ 
கால்‌ நெஞ்சில்‌ பட்டதென்று மட்டுமே தாங்கள்‌ கொள்ள 
வேண்டும்‌. தன்‌ குலக்கடனையும்‌ அரசக்கடனையும்‌ 
ஒருவன்‌ துறந்து செல்லலாமென்றால்‌ அது 
வேதக்கடமையின்பொருட்டே. ஆம்‌, ஷத்ரிய குடியாகிய 
தாங்கள்‌ வேதத்தை நிலைநாட்டும்‌ பொறுப்பு 


கொண்டவர்‌. அதற்கென படைமுகப்பில்‌ நின்றிருக்க 
வேண்டிய மூத்த வீரர்களில்‌ ஒருவர்‌. ஐயமில்லை. ஆனால்‌ 
வேதம்‌ தன்‌ காவலென வகுத்த அந்த ஐம்பத்தாறு 
நாடுகளில்‌ மத்ரமும்‌ ஒன்றா என்ன? வேதம்‌ வளர்த்த 
தொல்முனிவர்‌ அவ்வனலைச்‌ சூழ்ந்து காக்கும்பொருட்டு 
அமைத்த வாள்வேலி அந்த ஐம்பத்தாறு ஷத்ரிய நாடுகள்‌ 
மட்டுமே. நாம்‌ வேதப்பயிர்‌ விளைவித்து 
அறுவடைகொள்ளும்‌ உழவர்‌ அன்றி பிறரல்ல.” 


“வேதம்‌ விளையும்‌ பெருநிலமென பாரதவர்ஷத்தை 
அமைத்தனர்‌ முனிவர்‌. வேதம்‌ நூறு மேனி என 
விளைந்தெழும்‌ அமுதப்பயிர்‌ என்கின்றன நூல்கள்‌. 
இன்று வேதம்‌ வளர்ந்து தென்கடல்‌ எல்லைகளை 
முட்டுகிறது. மேற்கின்‌ வன்பாலை நிலங்களைக்‌ கடந்து 
செல்கிறது. மேரு மலைமேல்‌ சென்று அலையடிக்கிறது. 
இந்த ஐம்பத்தாறு நாடுகள்‌ அமைந்திருப்பது 
சைந்தவமும்‌ காங்கேயமும்‌ என அன்றிருந்த மூதாதையர்‌ 
கண்ட நிலத்தில்‌ மட்டுமே. பிற நிலங்களில்‌ வேதம்‌ 
காப்பது யார்‌? புதிய ஷத்ரிய குலங்கள்‌ எழுந்து 

ன ரட்ட பனிமலையிலும்‌ தென்கடலின்‌ 
அலைக்கரையிலும்‌ வாளுடன்‌ வீரர்கள்‌ 
எழவேண்டியதில்லையா? மூத்தவரே, அப்படி எழுந்த 
தொல்குடியிலிருந்துதானே மத்ரநாட்டு ஷத்ரியர்‌ 
உருவானார்கள்‌? ஐம்பத்தாறு நாட்டு 
மன்னர்களுக்கிருக்கும்‌ அதே கடமை அமைந்தது 
அவ்வாறல்லவா?” 


“இவ்வாறு இதை பகுப்பதற்கு முன்னர்‌ தொல்வேதம்‌ 
புரந்த பண்டை மூதாதையர்‌ பதினாறு ஷத்ரிய 
குலங்களாக இந்நிலத்தை பகுத்தனர்‌. ஷோடச 
ஜனபதங்களின்‌ தலைவர்களால்‌ அன்று வேதம்‌ 
காக்கப்பட்டது. முந்தை மூதாதை ஒருவன்‌ பதினாறை 
ஐம்பத்தாறாக்குவான்‌ என்றால்‌ இந்த ஐம்பத்தாறை 
நூற்றெட்டாக்குவதற்கு ஒருவன்‌ எழுவதில்‌ என்ன பிழை? 
இது இங்கு என்றும்‌ நிகழ்ந்துகொண்டிருக்கிறது, மத்ரரே. 
வேதஅனல்‌ விளைய இங்கே ஷத்ரியக்‌ குலங்களை 
அழித்தாகவேண்டும்‌ என எழுந்த பரசுராமரின்‌ குருமரபு 
இன்றும்‌ உள்ளது. அனல்‌ அளித்து அது 
தொல்குடியினரை ஷத்ரியர்கள்‌ என 
அமர்த்திக்கொண்டிருக்கிறது. அவர்களின்‌ 
வாள்முனைகளால்‌ வேதம்‌ நாம்‌ அறியா நிலங்களிலும்‌ 
தழைக்கிறது.” 


“பரசு ஆழியானது என்று கொள்க!” என்றான்‌ 
சுருதகீர்த்தி. “அதை ஏந்தியவர்‌ வேதத்தை 


அழிக்கவில்லை, அதை கூர்‌ தீட்டுகிறார்‌. அறுவடை 
செய்கிறவனை வேளாண்மை அறியாதவன்‌ பயிரை 
அறுத்து அழிப்பவன்‌ என்று எண்ணக்கூடும்‌. அவன்‌ 

தை கொள்கிறான்‌. நூறு மடங்கு நிலங்களுக்கு 
அப்பயிரை கொண்டு செல்கிறான்‌. இளைய யாதவர்‌ வேத 
எதிரி அல்ல. வேதத்தை விதைகளென விரிக்க வந்த 
மெய்வேதத்தின்‌ தலைவன்‌. முனிவர்களில்‌ வியாசன்‌. 
அறிஞர்களில்‌ கபிலன்‌. அரசே, மன்னர்களில்‌ அவர்‌ 
பிருது. தாங்களோ நானோ அவர்‌ அறிந்த வேதத்தை 
அறிந்ததில்லை. அவர்‌ சென்ற தொலைவு செல்லும்‌ 
சிறகுகள்‌ நமக்கில்லை.” 


சுருதகீர்த்தி தன்‌ சொற்களினூடாக 
சென்றுகொண்டிருந்தான்‌. “ஆனால்‌ இங்கு நிகழும்‌ 
இப்பூசல்‌ வேதத்திற்கானதல்ல, வேதம்‌ காக்கும்‌ 
உரிமைக்கானது. அவ்வேறுபாட்டை தாங்கள்‌ 
அறிந்தாகவேண்டும்‌. வேதமே அழிந்தாலும்‌ வேதம்‌ 
காக்கும்‌ உரிமையை பிறருக்கு விட்டுத்தரமாட்டோம்‌ 
என்று எண்ணுகிறார்கள்‌ இந்த ஐம்பத்தாறு ஷத்ரியர்கள்‌. 
வேதம்‌ எவருக்கும்‌ தனியுரிமை அல்ல. அது மெய்யறிவு 
என்றால்‌ மானுடத்துக்குரியது என்கிறார்‌ இளைய 
யாதவர்‌. மூதாதையே, அது பாரதவர்ஷத்தினருக்கு 
மட்டும்‌ உரியதல்ல. காப்பிரிகளுக்கும்‌ பீதர்களுக்கும்‌ 
யவனர்களுக்கும்‌ சோனகர்களுக்கும்‌ உரியது என்கிறார்‌. 
வேதம்‌ வளரவேண்டுமென்று எண்ணுபவர்கள்‌ 
சென்றடைய வேண்டிய இடம்‌ இளைய யாதவரின்‌ தரப்பு 
மட்டுமே.” 


“இம்மூவகையிலும்‌ உங்கள்‌ கடமை ஒன்றே” என்றான்‌ 
சுருதகீர்த்தி. “பிறிதொன்றை எண்ணினால்‌ இந்த யுகம்‌ 
அளிக்கும்‌ நல்வாய்ப்பை இழந்தவர்‌ ஆவீர்‌. எண்ணி 
முடிவெடுங்கள்‌. உங்கள்‌ காலடியில்‌ அமர்ந்து 
சொல்லுக்காக காத்திருக்கிறேன்‌.” அவன்‌ சொல்லோட்டம்‌ 
நின்றபோது அறைக்குள்‌ அமைதி நிலவியது. 
துரியோதனன்‌ முகம்‌ மலர்ந்து அஸ்வத்தாமனிடம்‌ “இவன்‌ 
இப்படி சொல்லாளுவான்‌ என எண்ணியதே இல்லை, 
உத்தரபாஞ்சாலரே. இவனைக்‌ கற்பித்த ஆசிரியர்கள்‌ 
அனைவரையும்‌ அழைத்து பரிசளிக்க விரும்புகிறேன்‌” 
என்றான்‌. அஸ்வத்தாமன்‌ “அர்ஜுனனின்‌ குருதி” என்று 
சொல்லி புன்னகை செய்தான்‌. 


சல்யர்‌ பெருமூச்சுடன்‌ எண்ணம்‌ மீண்டு “ஆம்‌. மைந்தன்‌ 
உரைத்தவை மெய்யே. முந்நூறாண்டுகள்‌ ஐம்பத்தாறு 
ஷத்ரிய குடிகளின்‌ அடிமையென்றிருந்தது எங்கள்‌ குலம்‌. 
என்றும்‌ அவ்வாறிருக்க இயலாதே” என்றார்‌. 


அடக்கிக்கொண்டான்‌. ஆம்‌, அதைத்தான்‌ அவரது வாய்‌ 
சொல்கிறது. அதை குலைத்துவிடக்கூடாது. 
“சொர்க்கத்துக்கு இட்டுச்செல்லும்‌ நாவாய்‌ அது... மீண்டும்‌ 
ஆலயத்தை அடைந்தபின்‌ மூடிக்கொள்ளும்‌...” என்றார்‌ 
தீர்க்கசியாமர்‌. 


அவர்‌ விரல்கள்‌ யாழில்‌ ஓடத்தொடங்கின. “ஆ... இது 
கலிங்கப்‌ பண்‌!” என்றான்‌ திருதராஷ்டிரன்‌. “நீருக்குள்‌ 
இருந்து யானை எழுந்து வருவதுபோல வருகிறது 
குருநாதரே.” யாழ்‌ அதிரத்தொடங்கியதும்‌ திருதராஷ்டிரன்‌ 
கைகளைக்கூப்பியபடி தலையை மேலே தூக்கி பரவசம்‌ 
நிறைந்த முகத்துடன்‌ அமர்ந்திருந்தான்‌. இசை பாறைகள்‌ 
வழியாக இழியும்‌ மலையருவி போல பொழிந்தபடியே 
இருந்தது. ஒருநாழிகை கடந்ததும்‌ சகுனி 
எழுந்துகொண்டான்‌. “நான்‌ வருகிறேன்‌” என மெல்லச்‌ 
சொல்லி தலைவணங்கி இறுதியாக தீர்க்கசியாமரை 
ஒருமுறை நோக்கிவிட்டு வெளியே சென்றான்‌. 


ரதத்தில்‌ ஏறிக்கொண்டு “மாளிகை” என்றான்‌. அகம்‌ 
“அபத்தம்‌... மூடத்தனம்‌” என்னும்‌ சொற்களை 
திரும்பத்திரும்பச்‌ சொல்லிக்கொண்டே இருந்தது. அச்சம்‌ 
தன்னம்பிக்கையை அழித்துவிடுகிறது. 
இன்னதென்றறியாத அச்சம்‌ தன்னிலையையே 
அழித்துவிடுகிறது. என்னவானேன்‌ நான்‌? சகுனி என 
இருந்தது எதுவோ அது சிதறிவிட்டிருக்கிறது... இந்த 
அற்பமாயங்களை நோக்கி தன்‌ சிந்தை திரும்பமுடியும்‌ 
என்று சிலமாதங்களுக்கு முன்பு சொல்லியிருந்தால்‌ 
அவன்‌ சிரித்திருப்பான்‌. 


பீதாசலத்தின்‌ மலைப்பாறைகளுக்கு நடுவே நாகசூதன்‌ 
சொன்னவற்றை சகுனி நினைவுகூர்ந்தான்‌. பொருளற்ற 
ஒரு பழங்கதை. ஆனால்‌ ஒவ்வொரு முறை அகம்‌ 
விழிப்பை இழந்து கனவில்‌ மூழ்கும்போதும்‌ அந்தக்கதை 
நினைவுக்கு வந்துகொண்டிருந்தது. 
பொருளற்றவைதான்‌ அதிகம்‌ சிந்திக்கச்‌ செய்கின்றன. 
பொருள்‌ என்பதுதான்‌ என்ன? நாமறிந்தவைதான்‌ 
பொருள்‌ கொண்டவை. அறியாதவற்றைநோக்கித்‌ 
திறப்பதெல்லாமே பொருளற்றவையாகத்‌ தெரிகின்றன. 
திறக்கும்‌ கதவு... 


ஒருகணத்தில்‌ அவன்‌ திகைத்தவன்போல ரதமேடையில்‌ 
எழுந்து நின்றுவிட்டான்‌. தீர்க்கசியாமர்‌ சொன்ன 
சொற்களுக்கு என்னபொருள்‌? முன்னரே வந்திருப்பது 
வரப்போகிறவனின்‌ ஆலயத்தின்‌ கதவு மட்டும்‌ அல்ல. 
அவனை சொர்க்கத்துக்குக்‌ கொண்டுசெல்லும்‌ 


துரியோதனன்‌ “ஆனால்‌ அக்குடிகள்‌ முனிவர்களால்‌ 
வகுக்கப்பட்டவை” என்றான்‌. சல்யர்‌ “ஆம்‌, வகுத்த 
காலத்தில்‌ அது சரிதான்‌. இன்று என்‌ நாட்டின்‌ 
பாதியளவுகூட இல்லாத நாடு மிதிலை. எந்த 
அவையிலும்‌ எனக்கு மிதிலைக்கு நிகரான அரியணை 
போடப்படுவதில்லை. என்‌ படையில்‌ நூற்றில்‌ ஒன்றுகூட 
இல்லாத நாடு கோசலம்‌. ஓர்‌ அவையில்‌ கோசல மன்னன்‌ 
நுழைந்து அமர்ந்த பின்னரே நான்‌ அமர முடியும்‌ 
என்றல்லவா நெறிகள்‌ வகுக்கின்றன?” என்றார்‌. 


உரத்த குரலில்‌ “அந்நெறிகளை எனக்கு ஆணையிடுவது 
வேதம்‌. ஆம்‌, வேதம்‌ அழியாதது, மாறாதது. வேதத்தின்‌ 
பொருட்டுள்ள சடங்குகள்‌ மாற்றப்பட்டாக வேண்டும்‌. 
நெறிகள்‌ விதிக்கப்பட்டாக வேண்டும்‌. எல்லை 
விரிக்கப்பட்டாக வேண்டும்‌” என்று சல்யர்‌ கூவினார்‌. 
“வருவது கலியுகம்‌ என்கிறார்கள்‌. அன்று மண்ணில்‌ 
வாழும்‌ ஒவ்வொன்றும்‌ விரியும்‌. எழுவன அனைத்தும்‌ 
உச்சம்‌ கொள்ளும்‌. நன்றும்‌ தீதும்‌. அன்றும்‌ நாங்கள்‌ 
குறுகி மண்ணில்‌ கிடக்கவியலாது.” 


துரியோதனன்‌ “அர்ஜுனனின்‌ மைந்தன்‌ இத்தனை கூரிய 
சொற்களைச்‌ சொல்வது எனக்கு எவ்வகையிலும்‌ 
வியப்பில்லை. தந்தை தகுதியுடையவன்‌ என்றால்‌ 
மைந்தர்கள்‌ அத்தகுதிகளுடனேயே பிறக்கிறார்கள்‌. 
மைந்தனின்‌ குரல்‌ அளித்த உவகையை நான்‌ மறைக்க 
விரும்பவில்லை” என்றான்‌. “ஆனால்‌ நான்‌ கேட்க 
விரும்பும்‌ ஐயம்‌ இதுவே. நான்‌ மைந்தனைப்போல வேதம்‌ 
கற்றவனோ வேதமுடிவு தெளிந்தவனோ அல்ல. என்‌ ஐயம்‌ 
மிக எளிது. தன்‌ குலத்தின்மீது கொடிவழிகள்மீது 
அக்கறை கொண்ட அரசன்‌ ஒருவனின்‌ எளிய கேள்வி. 
அதற்கு இளையோன்‌ சுருதகீர்த்தியே மறுமொழி 
சொல்லட்டும்‌.” 


சுருதகீர்த்தி தலைவணங்கினான்‌. “மைந்தா, இளைய 
யாதவன்‌ முன்வைக்கும்‌ அந்த வேதத்தில்‌ அசுரவேதம்‌ 
அடக்கமா? இல்லையென்றால்‌ எதன்‌ பொருட்டு 
வஜ்ரநாபனும்‌ பாணனும்‌ சம்பரனும்‌ பிற அசுரகுடிகள்‌ 
நூற்றெண்மரும்‌ அவனுடன்‌ படை கூடியுள்ளனர்‌? 
சொல்க! இந்நிலத்தில்‌ பல்லாயிரம்‌ ஆண்டுகளாக 
அசுரரும்‌ அரசரும்‌ போரிட்டது வேதத்தின்‌ பொருட்டே. 
வேதம்‌ காக்க அவன்‌ நின்றிருக்கிறான்‌ என்றால்‌ 
அசுரர்கள்‌ ஏன்‌ அவன்‌ பின்‌ படைதிரண்டு 
நின்றிருக்கிறார்கள்‌? நேற்று மகாபலியின்‌ பின்னால்‌ 
அணி திரண்டார்கள்‌. அதற்கு முன்‌ ஹிரண்யாக்ஷனின்‌ 
பின்னால்‌. அதற்கு முன்‌ விருத்திராசுரனுடன்‌. அசுரர்‌ 


திரண்டது அனைத்தும்‌ வேதத்திற்கு எதிராகவே. மீண்டும்‌ 
இன்று அவர்கள்‌ ஒருங்கு திரண்டிருக்கிறார்கள்‌. அதன்‌ 
பொருளென்ன?” 


சுருதகீர்த்தி “அசுரவேதமும்‌ நாராயண வேதத்தில்‌ 
அடங்கியதே” என்றான்‌. எங்கோ அச்சொல்‌ சென்று தாக்க 
சல்யர்‌ சினத்துடன்‌ திரும்பி “அது எங்ஙனம்‌? அவர்களின்‌ 
வேதம்‌ எப்படி நம்முடையதாகும்‌?” என்றார்‌. சுருதகீர்த்தி 
பணிந்து “தாங்கள்‌ அறியாததல்ல, மூத்தவரே. தங்கள்‌ 
கல்வி எனக்கில்லை. இதை என்‌ அறிவை 
மதிப்பிடும்பொருட்டு தாங்கள்‌ கேட்பதாகவே 
கொள்கிறேன்‌. மானுட உயிர்கள்‌ அனைத்திற்கும்‌ வேதம்‌ 
அருளப்பட்டுள்ளது. விலங்குகளுக்கும்‌ 
புழுபூச்சிகளுக்கும்கூட அவற்றுக்கான வேதம்‌ 
இருக்கக்கூடுமென்று சாந்தீபனி மரபு கொள்கிறது. 
வேதங்கள்‌ வேறுபடுவது அவற்றை விளங்கிக்கொள்ளும்‌ 
இடத்தில்தான்‌” என்றான்‌. 


“மெய்ப்பொருளை உணரும்போது வேதங்கள்‌ 
ஒன்றாகின்றன. அனைத்து நதிகளும்‌ கடலையே 
சென்றடைவதுபோல, அனைத்து இலைகளிலும்‌ 
மரத்தின்‌ சுவையே திகழ்வதுபோல. நுண்வடிவில்‌ 
விதையில்‌ உறைவது ஆயிரம்‌ கிளைகொண்ட 
மரமென்றெழுவதுபோல. மூத்தவரே, ஆருணியாகிய 
உத்தாலகர்‌ தன்‌ மைந்தர்‌ ஸ்வேதகேதுவுக்குச்‌ சொன்ன 
மெய்மை இது. தோன்றுமிடத்தைக்கொண்டு நதிகளை 
புரிந்துகொள்ளலாம்‌. விண்துழாவுகின்றனவா மண்ணில்‌ 
கவ்வியுள்ளனவா என்றுவைத்து மரத்தையும்‌ 
புரிந்துகொள்ளலாம்‌. மூத்தவரே, கடலை 
புரிந்துகொள்வதற்கு புலன்கள்‌ போதாது. நுண்மையைப்‌ 
புரிந்துகொள்வது நுண்மையாலேயே இயலும்‌. 
முழுமையை அறியாமல்‌ வேதத்தை உணரவியலாது. 
அதுவே வேத முடிவு எனப்படுகிறது. அதுவே 
இரண்டின்மை. மெய்யறிதல்‌.” 


சுதசோமன்‌ சுருதகீர்த்தியின்‌ கையை பிறர்‌ அறியாமல்‌ 
தொட்டான்‌. ஆனால்‌ தன்‌ சொற்களால்‌ தானே 
எழுச்சிகொண்டு சுருதகீர்த்தி மேலும்‌ சொன்னான்‌ 
“மெய்மை நோக்கி செல்லுந்தோறும்‌ அசுரவேதமும்‌ 
நாகவேதமும்‌ ஒன்றென்றாகின்றன. அவ்வொருமையில்‌ 
நின்று அனைத்தையும்‌ ஒன்றிணைக்கும்‌ அறிதல்‌ 
இளைய யாதவரின்‌ ஆழத்தில்‌ நிகழ்ந்துள்ளது. அதுவே 
துவாபர யுகமெனும்‌ மரத்தில்‌ விளைந்த கனி.” அதை 
சொல்லிக்கொண்டிருக்கையிலேயே சுதசோமன்‌ ஏன்‌ தன்‌ 
கையை தொட்டான்‌ என்று புரிந்துகொண்டான்‌. அவன்‌ 


குரல்‌ தழையத்தொடங்கியது. சல்யர்‌ அவன்‌ சொல்வதை 
சற்றும்‌ புரிந்துகொள்ளவில்லை. புரியாதவற்றை 
இளையோர்‌ சொல்லிக்கேட்கும்‌ முதியவர்களைப்போல 
அவர்‌ சினம்கொண்டார்‌. “நாம்‌ நூலறிந்தோரோ 
மெய்யுணர்ந்தோரோ அல்ல, தந்தையே. நம்‌ எல்லைக்குள்‌ 
நின்று நாம்‌ அவரை புரிந்துகொள்ள முடியாது” என்றான்‌. 


உடல்‌ மெல்ல நடுங்க “என்ன 
உளறிக்கொண்டிருக்கிறாய்‌?” என உரக்கக்‌ கூவியபடி 
சல்யர்‌ எழுந்தார்‌. “வேதங்களின்‌ மெய்யறிவதற்கு அவன்‌ 
என்ன ரிஷியா? கன்றோட்டி வாழ்பவன்‌, தன்னை கற்றுக்‌ 
கடந்தவன்‌ என்று எண்ணிக்கொள்கிறானா?” என்றார்‌. 
சுதசோமனின்‌ கண்கள்‌ மாறுபட்டன. “மூதாதையே, நான்‌ 
சொல்லும்‌ சொற்கள்‌ இளைய யாதவரின்‌ 
காலடியிலிருந்து எழுந்தவை. அவர்‌ அடியமர்ந்த 
தந்தையரின்‌ மைந்தன்‌ நான்‌” என்றான்‌ சுருதகீர்த்தி. 
அவன்‌ குரல்‌ நடுக்கத்துடன்‌ தணிந்தமையால்‌ சல்யர்‌ 
மேலும்‌ வெறிகொண்டார்‌. “யாரவன்‌? வேதம்‌ உசாவப்படும்‌ 
அவை நின்று பேசும்‌ தகுதி யாதவனுக்கு எப்படி வந்தது? 
ஞானியர்‌ அறிந்த முழுமையை தான்‌ அறிந்தேன்‌ என்று 
நடிக்கும்‌ வீணனை எப்படி ஒப்பியது பாரதவர்ஷம்‌? 
அவன்‌ ஆணவத்தைக்‌ கண்டு அறிந்தோர்‌ 
நாணவில்லையா என்ன?” என்றார்‌. 


அறியாது முன்னகர்ந்து சல்யரை தடுக்கும்பொருட்டு 
கைநீட்டினான்‌ துரியோதனன்‌. அதனால்‌ மேலும்‌ 
தூண்டப்பட்டு “அவன்‌ எவனென்று நான்‌ அறிவேன்‌. 
பிடிபட்ட திருடன்‌ நகர்காண வந்த அரசன்‌ என்று 
நடிக்கிறானா? கீழ்மகன்‌, தன்னை ஆயிரம்தலை கொண்ட 
சேடன்‌ என்று எண்ணித்தருக்கும்‌ புழு...” என்றார்‌ சல்யர்‌. 
அச்சொல்லொழுக்கை தன்‌ இடையிலிருந்து வாளை 
உருவிய ஒலியால்‌ நிறுத்திய சுருதகீர்த்தி “அடேய்‌, 
மலைமகனே. இனி ஒரு சொல்‌ எழுமென்றால்‌ இங்கேயே 
உன்‌ இழிதலையைக்‌ கொய்து தரையிலிட்டு உதைப்பேன்‌” 
என்றான்‌. முகத்தில்‌ அறையப்பட்டவர்போல சல்யர்‌ 
திகைத்து ஓர்‌ அடி பின்னால்‌ வைத்து வாயைத்‌ திறந்து 
சமைந்து நின்றிருக்க உருவிய வாள்‌ கையில்‌ இருந்து 
நடுங்க சுருதகீர்த்தி முன்னால்‌ வந்தான்‌. விழிநனைந்து 
மின்ன, உதடுகள்‌ நடுங்க, ஓங்கிய குரலில்‌ கூவினான்‌. 


“மூடா, கீழ்மகனுக்குரிய அறிவின்மையை சொல்லென 
இங்குரைத்தாய்‌. யார்‌ நீ? இன்றிருந்து நாளை உடையும்‌ 
சிறு குமிழி. என்றும்‌ இமயமலை முடிகள்போல மானுட 
குலங்களின்‌ மேல்‌ நின்றிருக்கும்‌ என்‌ தலைவனை 

நாவளைத்து ஒரு சொல்‌ உரைக்க எப்படி துணிந்தாய்‌? 


அர்ஜுனனின்‌ மைந்தன்‌ முன்‌ நின்று கண்ணனை 
சிறுமைசெய்யும்‌ எண்ணம்‌ எழுந்தமையாலேயே 
என்றேனும்‌ ஒருகளத்தில்‌ உன்‌ நெஞ்சறுக்க பாண்டவரின்‌ 
வாளி எழும்‌. உன்‌ களவீழ்ச்சி குறிக்கப்பட்டுவிட்டது. 
உள்ளிருண்டவனே, ஞானமென்று எதை அறிவாய்‌? 
உன்னுள்‌ நுரைத்திருக்கும்‌ அந்த எளிய ஆணவத்தை 
மட்டுமே. இருந்து மறைந்த எண்ணிலாக்‌ கோடிகள்‌ 
கடக்கமுடியாத அழுக்கு நதி அது. அதற்கப்பால்‌ நீ 
அறிந்ததுதான்‌ என்ன?” 


சல்யர்‌ கால்தளர்ந்து கைதுழாவி பீடத்தின்‌ விளிம்பைப்‌ 
பற்றி அமர்ந்துகொண்டார்‌. துரியோதனன்‌ ஏதோ சொல்ல 
முனைய அஸ்வத்தாமன்‌ அவனைப்‌ பிடித்து 
நிறுத்தினான்‌. “என்னடா எண்ணினாய்‌? உன்‌ துணை 
இல்லையேல்‌ மெய்மை வெல்லாதென்றா? அறிவிலியே, 
மெய்மையின்‌ பக்கம்‌ நிற்க வேண்டுமென்று உன்னிடம்‌ 
வேண்ட வந்தது எங்களுக்காக அல்ல. உனக்காக. 
உன்னைக்‌ கொன்று வீழ்த்தும்‌ பழி எங்கள்‌ கைகளுக்கு 
வரக்கூடாதென்பதற்காக. நீயோ, உன்‌ குடியோ, இதோ 
இங்கிருக்கும்‌ என்‌ தந்தையோ, அவரைச்‌ சார்ந்த 
அரசகுடியோ, இந்நிலத்தில்‌ வாழும்‌ ஷத்ரியர்கள்‌ 
அனைவருமோ, ஏன்‌, இம்மண்ணில்‌ இன்று வாழும்‌ 
மானுடக்குடிகள்‌ அனைவருமோ எதிர்த்து நின்றாலும்‌ 
வெல்வது பீலி சூடியவனின்‌ நாவில்‌ எழுந்த சொல்‌ 
மட்டுமே. அதிலெனக்கு எந்த ஐயமும்‌ இல்லை.” 


திரும்பி அவர்கள்‌ அனைவரையும்‌ நோக்கி அவன்‌ 
சொன்னான்‌ “அறிக, வெல்லும்‌ சொல்‌ ஒன்றே! இவ்வாறு 
புவி பிளந்து குருதி பெருக்கித்தான்‌ அது மண்ணிலெழும்‌ 
எனில்‌ அதுவே நிகழ்க! அது இங்கு வாழும்‌. இப்புவியில்‌ 
மானுடன்‌ நாவில்‌ இறுதிச்சொல்‌ திகழும்‌ வரை அது 
வளரும்‌.” நீண்ட மூச்சுடன்‌ நிலைமீண்டு சல்யரை நோக்கி 
கைசுட்டி “நீ நல்வாய்ப்பை உன்‌ ஆணவத்தாலும்‌ 
சிறுமையாலும்‌ இழந்தாய்‌. இனி நீ கால்பணிந்து 
கோரினாலும்‌ உன்‌ உறவு பாண்டவக்‌ குடிக்கில்லை, 
நன்று!” என்று தலைவணங்கி வெளியே சென்றான்‌. 


சுதசோமன்‌ சல்யரை வெறுமனே நோக்கிவிட்டு அவனை 
தொடர்ந்தான்‌. சல்யர்‌ இடதுகால்‌ வெட்டி வெட்டி இழுபட 
முகம்‌ கோணலாகி வாய்‌ வளைந்திருக்க கடைவாயில்‌ 
நுரைக்கீற்றுடன்‌ விழிநீர்‌ ததும்ப அமர்ந்திருந்தார்‌. 

[i௱௮ge1இரு பாங்கர்களும்‌ ஓசையின்றி தலைவணங்கி இரு 
பக்கங்களிலாக விலகிச்‌ செல்ல கதவின்முன்‌ அபிமன்யூ 
உள்ளமும்‌ உடலும்‌ செயலற்றவனாக நின்றான்‌. கணம்‌ 
கணமென ஓடிய நெடுங்காலத்திற்குப்பின்‌ தன்னினைவு 
கொண்டான்‌. பெருமூச்சுவிட்டு தன்‌ அகத்தை அசைவு 
கொள்ளச்‌ செய்தான்‌. கதவைத்‌ தட்டிவிட்டு உள்ளே 
நுழைய வேண்டுமென்று எண்ணினால்‌ கைகள்‌ 
அவ்வெண்ணத்தை அறியாது குளிர்ந்து தொங்கிக்‌ 
கிடந்தன. உள்ளே எவரும்‌ இல்லை என்ற எண்ணத்தை 
அவன்‌ அடைந்தான்‌. மறுகணமே அவ்வெண்ணம்‌ 
பெருகியது. ஏதோ பிழை நிகழ்ந்துவிட்டது. ஆம்‌, உடனே 
ஏவலரை அழைத்து இதை கூற வேண்டும்‌. பிழைதான்‌. 
உள்ளே எவருமில்லை. 


அனைத்து புலன்களையும்‌ கூர்ந்து உள்ளே அசைவோ 
மணமோ இருக்கிறதா என்று பார்த்தான்‌. இல்லை 
இல்லையென்றே அவை ஆணையிட்டுரைத்தன. திரும்பி 
பாங்கர்களை பார்த்தான்‌. அவர்கள்‌ இருவருமே 
ஓசையற்ற காலடிகளுடன்‌ விழி தொடா தொலைவுக்கு 
சென்றுவிட்டிருந்தனர்‌. இந்த அறை அல்லவா? அல்லது 
அவன்‌ உள்ளே சென்ற பின்னர்தான்‌ அவளை கூட்டி 
வருவார்களா? ஆம்‌, அவ்வாறுதான்‌ இருக்கும்‌. 
முறைமைப்பம அவள்‌ மஞ்சத்தறைக்கு அவன்‌ 
செல்லவேண்டும்‌. ஒருவேளை விராட நாட்டில்‌ முறைமை 
பிறிதொன்றாக இருக்கலாம்‌. அவள்‌ உள்ளே இல்லை. 
உண்மையிலேயே இல்லை. ஒழிந்த அறை. காத்திருக்கும்‌ 
அணிமஞ்சம்‌. 


அவ்வெண்ணம்‌ அவனை எளிதாக்கியது. இறுகியிருந்த 
தசைகள்‌ நெகிழ்வதை அவனாலேயே உணர முடிந்தது. 
உள்ளே சென்று மஞ்சத்தில்‌ காத்திருக்கலாம்‌. அதற்குள்‌ 
பேசவேண்டிய சொற்களையும்‌ கொள்ளவேண்டிய 
முகத்தையும்‌ எண்ணி எடுத்து அமைத்துக்கொள்ளலாம்‌. 
அவன்‌ கதவை தள்ளித்‌ திறந்து உள்ளே நுழைந்தான்‌. 
முதல்‌ விழியோட்டலிலேயே மஞ்சத்தில்‌ அவள்‌ 
இருப்பதைக்‌ கண்டு நெஞ்சு அதிர கதவைப்‌ பற்றிய கை 
நடுநடுங்க ஒரு கால்‌ மெல்ல துள்ளிக்கொண்டிருக்க 
அப்படியே நின்றான்‌. அவன்‌ நுழைந்த அசைவைக்‌ 


கண்டு தலைதூக்கி முகத்தை மறைத்திருந்த பீதர்‌ நாட்டு 
மெல்லிய ஊடுநோக்கு ஆடையை விலக்கி அவள்‌ 
அவனை பார்த்தாள்‌. பின்னர்‌ எழுந்து தலைகவிழ்ந்து 
நின்றாள்‌. 


பாதி உடல்‌ கதவினூடாக நுழைந்திருக்க 
நிலைச்சட்டத்தில்‌ ஒட்டி நின்றிருந்த அவன்‌ எடுத்த 
அறியா அசைவு வெளியே செல்வதாக அமைந்தது. 
பின்னர்‌ அதை உணர்ந்து தன்னை உள்ளே செலுத்தி 
கதவை மூடினான்‌. மிக மெல்ல அது தன்‌ பொருத்தில்‌ 
அமைந்த ஓசைக்கு அவன்‌ உடல்‌ விதிர்த்தது. மூச்சை 
நெஞ்சுக்குள்‌ குளிரென உணர்ந்து இருமுறை மீண்டும்‌ 
இழுத்துவிட்டான்‌. அப்போது செய்யவேண்டியது என்ன 
என்று பலமுறை அவனுக்கு பாங்கர்கள்‌ 
சொல்லியிருந்தார்கள்‌. ஆனால்‌ அத்தருணத்தில்‌ அவன்‌ 
உள்ளம்‌ முற்றிலும்‌ ஒழிந்து கிடந்தது. அப்போது அவன்‌ 
விழைந்ததெல்லாம்‌ கதவைத்‌ திறந்து வெளியே சென்று 
இடைநாழியில்‌ ஓடிக்கொண்டிருக்கும்‌ குளிர்ந்த 
மென்காற்றை உடலெல்லாம்‌ வாங்கி உள்ளூர நிறைத்து 
கைகளை சிறகுகளென விரித்து கண்மூடி 
நிற்பதைத்தான்‌. 


அவள்‌ மணிமின்னிய பொன்னணிகளும்‌ செதுக்கு 
வளையல்களும்‌ மணிக்‌ கங்கணங்களும்‌ அரிச்‌ 
சிலம்புகளும்‌ தாளத்தில்‌ ஒலிக்க ஆடை சரசரக்க 
அவனருகே வந்தாள்‌. நறுஞ்சுண்ணமும்‌, செம்பஞ்சுக்‌ 
குழம்பும்‌, கூந்தல்‌ மலர்களும்‌, கஸ்தூரியும்‌, 
கோரோசனையும்‌, சவ்வாதும்‌ கலந்த மணம்‌. அந்த 
மணங்கள்‌ அனைத்தும்‌ அவள்‌ வியர்வையின்‌ 
நறுமணத்தின்மீது அணிகளென சூட்டப்பட்டிருந்தன. 
குனிந்து அவன்‌ கால்களைத்‌ தொட்டு வணங்கியபோது 
கைவளைகள்‌ சரியும்‌ ஒலி. தலையாடை சரிய 
மணிமாலை பின்னிய கருங்குழல்‌ சுருள்கள்‌ தெரிந்தன. 
சொல்லெடுக்காது வலக்கையை அவள்‌ தலைமேல்‌ 
வைத்து வாழ்த்தினான்‌. எழுந்து சற்று விலகி ஆடை 
நுனியை இழுத்து முகத்தை மறைத்து தலைகுனிந்து 
நின்றாள்‌. 


அவன்‌ அவளை அண்மையில்‌ நோக்கியபோது சற்று 
விலகிய ஆடைக்குள்‌ தெரிந்த அவள்‌ கழுத்து 
நெஞ்சுத்துடிப்பால்‌ அதிர்ந்துகொண்டிருந்தது. 
ஊடுநோக்கு ஆடை வழியாகத்‌ தெரிந்த முகத்தில்‌ சிறிய 
உதடுகள்‌ சற்றே திறந்து இரு முன்பற்களின்‌ நுனி 
தெரிந்தது. மேலுதட்டில்‌ மென்மயிர்ப்‌ பரவலை கண்டான்‌. 
மூக்குக்கருகே சிவந்த சிறிய பரு. சரிந்த இமைகளின்மேல்‌ 


கண்‌ மை பரவியிருந்தது. காதோர மயிர்ப்பரவல்‌. 
கழுத்தின்‌ தோல்வரிகள்‌. நெற்றிவகிட்டில்‌ நின்ற தனி 
முத்து. புருவத்தருகே மின்னிய சிறு வியர்வை. 


நோக்கை விலக்கியபடி நடந்து சென்று மஞ்சத்தில்‌ 
அமர்ந்தான்‌. அவள்‌ அங்கேயே நின்றாள்‌. ஏழு திரி 
கொத்தகலின்‌ ஒளி முத்துச்சிப்பிச்‌ செண்டுமேல்‌ விழுந்து 
பெருகி அவளை ஒளிரச்செய்தது. பீதர்நாட்டு 
இளஞ்செம்பட்டில்‌ அவள்‌ வண்ணப்பூச்சி போலிருந்தாள்‌. 
அவளை அழைக்க வேண்டும்‌ என்று அவன்‌ 
நினைவுகூர்ந்தான்‌. அதற்கு முன்‌ அவள்‌ தன்னை 
வணங்கியபோது “நன்மைந்தரை பெறுக! 
மூதன்னையாகி நிறைவு பெறுக! உன்‌ கொடிவழிகள்‌ 
செழிக்கட்டும்‌!” என்று வாழ்த்தியிருக்கவேண்டும்‌. 
அணியறைச்‌ சமையனின்‌ சொற்கள்‌ நினைவில்‌ ஓடின. 
அவன்‌ கால்நகங்களை இருவர்‌ சீர்படுத்தினர்‌. 
கைநகங்களை செதுக்கியபடி ஆணிலியாகிய குர்மிதர்‌ 
தாழ்ந்த குரலில்‌ அவன்‌ செவிகளுக்கு மட்டுமென 
சொன்னார்‌. 


“முதற்சொல்லே அவர்‌ அழகைப்‌ புகழ்வதென அமைய 
வேண்டும்‌, இளவரசே. குடிப்பிறப்பும்‌ செல்வமும்‌ கொண்ட 
அவரைப்‌ பெற்றது நல்லூழ்‌ என்று அவரிடம்‌ விழிநோக்கி 
தாழ்ந்த குரலில்‌ சொல்லவேண்டும்‌. பெண்ணிடம்‌ அவள்‌ 
உடற்குறையையோ இல்லத்தின்‌ குறைகளையோ 
ஒருபோதும்‌ உரைக்கலாகாது. புகழ்வது எத்தனை 
பொய்யானதென்றாலும்‌ பொருட்படுத்த 
வேண்டியதில்லை. அது பொய்யென்று அவள்‌ 
அறிந்திருந்தாலும்‌ புகழப்படுகிறோம்‌ என்பதே அவளை 
நிறைவுறுத்தும்‌. புகழ்மொழிகளுக்குப்பின்‌ அவர்‌ விழி 
கனிந்த பிறகே மெல்ல தொட வேண்டும்‌. முதலில்‌ 
கைவிரல்களை. அவை குளிர்ந்திருக்கும்‌. வியர்வை 
வழுக்கும்‌. அக்கைப்பற்றலில்‌ காதலோ காமமோ 
இருக்கலாகாது. இரு கைகளுக்குள்‌ அவர்‌ விரல்களை 
பொத்தி வைத்துக்கொண்டு அவர்‌ விழிகளை நோக்கி 
அவருக்கு முன்‌ முற்றிலும்‌ பணிவதுபோல்‌ சொல்லெடுக்க 
வேண்டும்‌.” 


அடைக்கலமளிக்கும்‌ கையளிப்பும்‌ அடிபணியும்‌ 
சொல்லும்‌ இணைந்தெழுகையில்‌ அவருள்‌ வாழும்‌ இரு 
முகம்‌ கொண்ட ஒன்று மகிழ்கிறது. அவ்வுடல்‌ ஒரு ஊர்தி. 
ஒரு திரை. ஓர்‌ அணிகலன்‌. அதிலேறி வந்து அத்திரை 
களைந்து தோன்றி அதைச்‌ சூடிநின்றிருக்கும்‌ ஒன்றே 
நீங்கள்‌. மெய்யாகவே மணந்த இளமகள்‌. நீங்கள்‌ அறிந்த 
பெண்கள்‌ உங்கள்மேல்‌ உதிரும்‌ மலர்கள்‌. உங்கள்‌ 


காலடியைக்‌ காத்திருந்த கூழாங்கற்கள்‌. இவர்‌ அரசி. 
இளவரசே, நிகர்கொண்ட பெண்ணிடமே காதலை 
உணரமுடியும்‌. அவளிடமே புறக்கணிப்பையும்‌ 
வெறுப்பையும்‌ அறியவும்கூடும்‌. வெல்வதில்லையேல்‌ 
காமம்‌ இல்லை. காதலும்‌ இல்லை என்று உணர்க. 


முதல்‌ இரவில்‌ நிறைவின்மையையே ஆணும்‌ பெண்ணும்‌ 
உணர்கிறார்கள்‌. அவர்கள்‌ எண்ணியது நிகழ்வதில்லை. 
நிகழும்‌ எண்ணாதவை விரும்பத்தக்கதாக 
இருப்பதுமில்லை. காதலென்றும்‌ கனவென்றும்‌ அவர்கள்‌ 
தீட்டி வைத்திருக்கும்‌ நுண்ணிய ஒன்று அதிர்வுறுகிறது. 
காமம்‌ உடலிலெழுகையில்‌ அதை விண்ணில்‌ வாழும்‌ 
தெய்வங்கள்‌ கைவிடுகின்றன. மண்ணுக்கு 
அடியிலிருந்து அறியாத புதிய தெய்வங்கள்‌ எழுந்து 
வருகின்றன. வேர்களை, புழுக்களை, விலங்குகளை 
ஆள்பவை. திகைத்து உளம்‌ விலகி நாணி 
அனைத்தையும்‌ ஆழத்தில்‌ புதைத்து முற்றிலும்‌ தன்னை 
மறைத்துக்கொண்டு மீள்கிறார்கள்‌ இளையோர்‌. 
இரண்டென்றாகிறார்கள்‌. அன்று வரை சூடியிருந்த 
முகத்தை பகலுக்கும்‌ பிறருக்கும்‌ அளிக்கிறார்கள்‌. அன்று 
பெற்றவற்றை பரிமாறிக்கொள்கிறார்கள்‌. இருளுக்குள்‌ 
மட்டுமே கொண்டு கொடுத்துக்‌ கொள்ளக்கூடியவை. 
தொடுகையால்‌ மட்டுமே தொடர்புறுத்தக்கூடியவை. 
உண்பதும்‌ உண்ணப்படுவதுமென ஆகி உடல்‌ தன்னை 
முழுமை செய்துகொள்ளும்‌ தருணங்கள்‌. 


ஏழு நாட்கள்‌. அதன்‌ பின்‌ நாணிய ஒவ்வொன்றும்‌ 
பெருவிழைவை ஈட்டுவதென்றாகும்‌. அஞ்சிய 
இடங்களிலெல்லாம்‌ வாயில்கள்‌ திறக்கும்‌. அத்தனை 
நறுமணங்களைவிடவும்‌ இனிய கெடுமணங்கள்‌ சில 
உள்ளத்தில்‌ பதியும்‌. ஆயிரம்‌ இனிய சொற்களைவிட 
அழகிய வசைச்சொற்கள்‌ தெரியவரும்‌. விழிகள்‌ மட்டுமே 
சொல்லிக்கொள்ளும்‌ மொழியொன்று உருவாகும்‌. 
அதுவரை இவ்வூசலின்‌ வழியாக கடந்து 
செல்லவேண்டும்‌. இதன்‌ ஒவ்வொரு படியிலும்‌ இதுவரை 
சூடியிருந்த ஒன்றைக்‌ களைந்து முன்னகர வேண்டும்‌. 
வாழ்வின்‌ ஒவ்வொரு தருணத்திலும்‌ தன்னைக்‌ கடந்து 
பிறிதொன்றாகி எழுவதையே வளர்ச்சி என்கிறோம்‌. 
சூடும்‌ பிறிது முன்னரே நம்மில்‌ முளைத்து அங்கு 
காத்திருந்ததென்பதை பின்னரே அறிவோம்‌. ஒரு 
பிறவியில்‌ நூறு முறை பிறக்காதவன்‌ வாழ்ந்தவனல்ல 
என்று அறிக! பிறந்தெழுக! 


குர்மிதரின்‌ சொற்களை அண்மையில்‌ அவர்‌ நின்று 
உரைப்பதுபோல்‌ அபிமன்யூ கேட்டுக்கொண்டிருந்தான்‌. 


அணியறையில்‌ குர்மிதர்‌ அவற்றைக்‌ கூறியபோது ஒரு 
சொல்லையும்‌ உளம்‌ குவித்து கேட்கவில்லை. அங்கிருந்து 
எழுந்து சென்றுவிட்டால்‌ போதும்‌ என்றே எண்ணினான்‌. 
அவர்களின்‌ விரல்கள்‌ தன்னுடலில்‌ படும்போதெல்லாம்‌ 
கூசி அதிர்ந்தான்‌. அவர்கள்‌ உரைத்த சொற்கள்‌ அவன்‌ 
உள்ளாழத்தைத்‌ தொட்டு மேலும்‌ கூசச்செய்தன. இப்படி 
என்னைத்‌ தொட இவர்களுக்கு என்ன உரிமை? 
அவையிலும்‌ அறையிலும்‌ உடன்குருதியரும்‌ 
பிறப்பித்தோரும்‌ மூத்தோரும்‌ முறைமைச்‌ சொல்லும்‌ 
பயின்ற அசைவுகளுமாக அகன்றிருக்க அத்திரையால்‌ 
முற்றிலும்‌ மறைத்து வளர்ப்பன அனைத்தையும்‌ இந்த 
அறியா ஏவலர்‌ முன்‌ எப்படி விரித்திடுகிறார்கள்‌ 
அரசர்கள்‌? 


ஏனெனில்‌ இவர்கள்‌ இந்தத்‌ தனியாழத்தை மட்டுமே 
கையாளும்‌ தொழில்‌ கொண்டவர்கள்‌. 
இந்நீராட்டறைக்குள்‌ நுழையும்‌ ஒவ்வொருவரின்‌ 

டையின்மையை அறிந்தவர்கள்‌ என்பதனால்‌ 

டையின்மையை அறியும்‌ உரிமை 
கொண்டவர்களுமாகிறார்கள்‌. அத்தனை 
மானுடர்களையும்‌ ஆடையற்று காண்பவர்களுக்கு 
தவல்‌ என்ன பொருள்‌? ஒருவரிடமிருந்து 

றிதொருவர்‌ கொள்ளும்‌ சிறு வேறுபாடன்றி பிறிதேதும்‌ 
அவர்களின்‌ நோக்கிற்கு தென்படுமா? 


நின்று சலித்து அவள்‌ இரு கைகளையும்‌ தொங்கவிட்டு 
சற்று உடல்‌ வளைத்தாள்‌. அணிகளும்‌ வளையல்களும்‌ 
குலுங்கின. அவ்வோசையில்‌ அவன்‌ திடுக்கிட்டு சூழ்‌ 
உணர்ந்து அவளை நோக்கி புன்னகைத்தான்‌. அதையே 
அழைப்பென்று கொண்டு அவள்‌ இரண்டு அடி எடுத்து 
வைத்து பீடத்தின்‌ விளிம்பை வலக்கையால்‌ 
பற்றிக்கொண்டு அவனை நோக்கினாள்‌. 'முதற்சொல்‌!' 
என அபிமன்யூ எண்ணினான்‌. எழுக முதற்சொல்‌! இவள்‌ 
அழகைக்‌ குறித்ததாக அது இருக்கவேண்டும்‌. அதை 
முன்னரே எண்ணி வகுத்துக்கொள்வது நல்லது. 
இல்லையேல்‌ மானுட உள்ளத்திற்குள்‌ செறிந்து 
முண்டியடிக்கும்‌ தெய்வங்களிலொன்று எழுந்து தன்‌ 
சொல்லை உரைத்துவிடும்‌ என்றார்‌ குர்மிதர்‌. 


“துணைவியிடம்‌ ஏப்பம்‌ வருகிறது என்று முதல்‌ பேச்சை 
எடுத்தவர்கள்‌ இருக்கிறார்கள்‌” என்று அவர்‌ 
சொன்னபோது அவர்‌ துணைவர்‌ சர்வகர்‌ சிரித்தார்‌. “உன்‌ 
தந்தையின்‌ மீசை எனக்குப்‌ பிடிக்கவில்லை என்று 
மாளவ அரசர்‌ அவர்‌ மணந்த கூர்ஜரத்து அரசியிடம்‌ 
சொன்னார்‌ என்றொரு கதை எங்களிடையே 


புழங்குவதுண்டு” என்றார்‌ குர்மிதர்‌. “மாளவமும்‌ 
கூர்ஜரமும்‌ ஏழாண்டு காலம்‌ போரிட்டது அதனால்தான்‌.” 
சர்வகர்‌ வெடித்துச்‌ சிரித்து “விப்ரநாட்டரசர்‌ தன்‌ 
துணைவியிடம்‌ உங்கள்‌ அடுமனையில்‌ இன்று என்ன 
உணவு? இஞ்சி மணம்‌ வீசுகிறதே என்றாராம்‌. அவள்‌ 
உங்கள்‌ தந்தை அடுமனைப்‌ பணியாளனா என்று 
கேட்டாளாம்‌” என்றார்‌. அபிமன்யூ அச்சிரிப்புகளால்‌ 
எரிச்சலுற்றான்‌. “நான்‌ சொல்லவேண்டியதென்ன?” என்று 
குர்மிதரிடம்‌ கேட்டான்‌. 


“இளவரசே, இத்தகைய தருணங்களில்‌ எது மிகவும்‌ 
பழகியதோ அதுவே நன்று. ஓராயிரம்‌ முறை 
முன்னோரால்‌ சொல்லப்பட்டு உறுதிப்படுத்தப்பட்டது 
அது” என்றார்‌ குர்மிதர்‌. அபிமன்யூ “என்ன அது?” 
என்றான்‌. “உன்‌ அழகைக்‌ கண்டு திகைத்துவிட்டேன்‌. 
உன்னை அடைந்தது என்‌ நற்பேறு” என்றார்‌ குர்மிதர்‌. 
“இத்தனை எளிதாகவா? அணிகளின்றியா?” என்றான்‌ 
அபிமன்யூ. “இத்தருணத்தின்‌ உணர்வு மிக எளிதானது. 
முற்றிலும்‌ எளிய சொற்களில்‌ அது சொல்லப்பட்டால்‌ 
ஒலியென்று அது எழுந்ததுமே உள்ளம்‌ அதை 
ஒப்புக்கொள்கிறது. காவியத்திலிருந்தோ 
சூதர்பாடல்களிலிருந்தோ அணிச்சொற்களை 
கற்றுக்கொள்ளலாம்‌. ஆனால்‌ அவற்றை உரைத்த 
மறுகணமே உங்கள்‌ உள்ளம்‌ அதை ஏற்காமல்‌ கூசி 
பின்னடையும்‌. உங்களுள்‌ வாழும்‌ நுண்ணுணர்வு ஒன்று 
சிறுமை கொள்ளும்‌. ஆகவே அடுத்த சொற்றொடரை 
அதை நிகர்‌ செய்யும்பொருட்டு கடுமையாகவோ 
அழகற்றதாகவோ நீங்கள்‌ அமைக்கக்கூடும்‌” என்றார்‌ 
குர்மிதர்‌. 

சர்வகர்‌ “முதற்சொற்றொடர்‌ எளிதாக இருந்தால்‌ பல 
தருணங்களில்‌ அவ்வெளிமை கண்டு நம்‌ உணர்வுகள்‌ 
நிறைவின்மை கொள்கின்றன. முறையாக 
சொல்லப்படவில்லை என்று உணர்ந்து பிறிதொரு 
சொற்றொடரை உருவாக்குவோம்‌. அது எதுவாக 
இருப்பினும்‌ ஓர்‌ உரையாடல்‌ தொடங்கிவிடும்‌. ஒரு 
சொற்றொடரிலிருந்து பிறிதொன்று எழுமென்றால்‌ 
உள்ளம்‌ ஒழுகத்‌ தொடங்கிவிடுகிறது. அத்தருணம்‌ 
இனிதாக வளரத்‌ தொடங்கும்‌” என்றார்‌. “எத்தனை 
சிடுக்கு!” என்ற அபிமன்யூ அவ்வெண்ணத்தாலேயே 
எளிதாகி புன்னகை புரிந்தான்‌. “பிறரது தனித்‌ 
தருணங்களை வேறெங்கோ இருந்து கணம்‌ கணமென 
வகுத்துக்கொண்டிருக்கிறீர்கள்‌. கந்தர்வர்களைப்போல” 
என்றான்‌. “மனிதர்கள்‌ நூல்களை நடிக்கிறார்கள்‌. 
நூல்கள்‌ அத்தருணங்களை மீண்டும்‌ 


நாவாயும்கூட. சொர்க்கத்துக்கு. அப்படியென்றால்‌ 
அவனைக்கொல்லப்போகும்‌ படைக்கலமா அது? 
அத்தனைபெரிய கதையை ஏந்தும்‌ கரங்கள்‌ இனிமேல்‌ 
பிறந்துவருமா? 


பித்து, வெறும்‌ பித்து என்று தனக்குள்‌ 
சொல்லிக்கொண்டு தலையை ஆட்டினான்‌ சகுனி. 
அர்த்தமேயற்ற நினைப்புகள்‌. அச்சம்கொண்ட 
ஆற்றலற்றவர்கள்‌ தேடும்‌ புகலிடங்கள்‌. ஆனால்‌ அவன்‌ 
சாரதியிடம்‌ “யானைமயானத்துக்குப்‌ போ!” என 
ணையிட்டான்‌. ரதம்‌ திரும்பி வடக்குவாயில்‌ 
நோக்கிச்செல்லும்போது சலிப்புடனும்‌ குழப்பத்துடனும்‌ 
ரதபீடத்தில்‌ அமர்ந்து தன்‌ தலையை கைகளால்‌ 
தாங்கிக்கொண்டான்‌. வாழ்க்கையில்‌ முதன்மையானது 
என என்றென்றும்‌ அவன்‌ நினைவுகூரக்கூடிய 
தருணங்களில்‌ எல்லாம்‌ அவன்‌ அகநிலையழிதலையே 
உணர்ந்திருக்கிறான்‌. உவகையின்‌ நிறைவை அல்ல. 
ஒருவேளை அனைவருக்கும்‌ அப்படித்தானா? 


வடக்குவாயில்முன்னால்‌ உள்ள யானைக்கொட்டில்‌ 
நடுவே இருந்த களமுற்றத்தில்‌ வீரர்கள்‌ கூடி எதையோ 
செய்துகொண்டிருப்பதை ரதம்‌ சற்று கடந்து சென்ற 
பின்னரே அவன்‌ உணர்ந்தான்‌. ரதத்தை நிறுத்தி 
அப்பக்கமாகத்‌ திரும்பச்‌ சொன்னான்‌. 
இறங்கியபோதுதான்‌ அவர்கள்‌ 
செய்துகொண்டிருப்பதென்ன என்று உணர்ந்தான்‌. 
அங்கே அனுமனின்‌ ஆலயத்திற்கு முன்னால்‌ இருந்த 
உயரமான கல்பீடத்தில்‌ அந்த கதாயுதத்தை 
தூக்கிவைத்து நிறுவிக்கொண்டிருந்தனர்‌. 


அவனைநோக்கிவந்த காவலர்தலைவன்‌ தலை வணங்கி 
“இங்கே இதை நிறுவலாமென்று பீஷ்மபிதாமகர்‌ 
சொன்னார்‌ காந்தாரரே. தற்போது இந்த பீடத்தில்‌ 
அமைக்கிறோம்‌. நாளையே கல்சிற்பிகளைக்கொண்டு 
முறையான பீடம்‌ அமைக்கப்படும்‌” என்றான்‌. சகுனி 
குனிந்து சிறிய ஆலயத்திற்குள்‌ மலையைத்‌ தூக்கியபடி 
வால்‌ சுழன்றெழ நின்றிருந்த அனுமனின்‌ 
செந்தூரம்பூசப்பட்ட சிறிய சிலையைப்‌ பார்த்தான்‌. 
பெருமூச்சுடன்‌ திரும்பிக்கொண்டான்‌. 


மீண்டும்‌ ரதத்தில்‌ ஏறி “மாளிகைக்குச்‌ செல்‌!” என 
ஆணையிட்டுவிட்டு ரதபீடத்தில்‌ அமர்ந்துகொண்டான்‌. 
ரதம்‌ வடக்குச்சாலையை அணுகும்போது கடைசியாகத்‌ 
திரும்பி அந்த கதாயுதத்தைப்‌ பார்த்தான்‌. அங்கிருந்து 
பார்க்கையில்‌ அது குழந்தை விளையாடிவிட்டுச்சென்ற 


விரித்தெழுகின்றன” என்றார்‌ குர்மிதர்‌. 


முதற்சொல்‌, எதை சொன்னேன்‌? நான்‌ இன்னும்‌ 
முதற்சொல்லே உரைக்கவில்லை. அத்தனை சொற்களும்‌ 
கையெட்டாத்‌ தொலைவில்‌ கிடந்தன. தன்னுள்ளிருந்து 
பிறிதொருவன்‌ எழுந்து வாயிலருகே சென்று நின்று 
நோக்கிக்கொண்டிருப்பதாக உணர்ந்தான்‌. 
அக்கோணத்தில்‌ அறை இருவர்‌ நிழல்களும்‌ சுவரில்‌ 
மடிந்து எழுந்திருக்க கோணலாக விரிந்திருந்தது. அவள்‌ 
மீண்டும்‌ ஓரடி எடுத்து வைத்து மஞ்சத்தின்‌ விளிம்பிற்கு 
வந்து தொற்றியவள்போல்‌ இறகுச்சேக்கைமேல்‌ 
அமர்ந்துகொண்டாள்‌. இரு கைகளையும்‌ மடியில்‌ 
வைத்து தலைநிமிர்ந்து அவனை நோக்கியபோது முகம்‌ 
மூடியிருந்த மென்துகில்‌ நுரைப்படலமென வழிந்து 
கொண்டையின்மேல்‌ தொற்றி நின்றது. 


நெற்றிமேல்‌ துளிர்த்து நின்ற சுட்டிமுத்து. புருவங்களுக்கு 
நடுவே சிறிய குங்குமப்பொட்டு. தேர்ந்த ஓவியனின்‌ 
விரைவுக்‌ கோடென புருவங்கள்‌. சிறுகுழந்தைகளுக்குரிய 
மூக்கு. அவன்‌ விழிகளை மீண்டும்‌ 
திருப்பிக்கொண்டான்‌. ஒவ்வொரு முறை இவளை 
நோக்குகையிலும்‌ நான்‌ அடையும்‌ இக்குற்ற உணர்வு 
எங்கிருந்து எழுகிறது? படபடப்புடன்‌ மஞ்சத்திலிருந்து 
எழுந்து நின்றான்‌. ஆனால்‌ அவன்‌ உடல்‌ அங்குதான்‌ 
அமர்ந்திருந்தது. எழுந்த பிறிதொன்று விலகிச்சென்று 
சாளரத்தின்‌ அருகே நின்று வெளியே நோக்கியது. 
இளங்காற்றில்‌ இலைக்குவைகள்‌ 
அசைந்துகொண்டிருந்தன. மிக அப்பால்‌ ஏதோ பறவை 
மீண்டும்‌ மீண்டும்‌ ஒரு சொல்லை 
உரைத்துக்கொண்டிருந்தது. 


இதை எந்த நூலும்‌ சொல்லவில்லை. இவ்வறைக்குள்‌ 
நான்‌ நுழைகையில்‌ ஆடிகளில்‌ என பெருகிக்கொண்டே 
இருப்பேனென. உடைந்து துண்டுகளென 
மாறிவிடுவேனென. இங்கு என்னை என்‌ விழிகள்‌ வேவு 
பார்க்கின்றன. இந்தத்‌ தனிமை அந்நோக்குகளால்‌ 
முள்ளால்‌ தொடப்பட்ட புழுவென 
சிலிர்த்துக்கொண்டிருக்கிறது. அவள்‌ மெல்ல 
மூச்செடுத்தபோது அவ்வோசையால்‌ கலைந்து அவன்‌ 
மீண்டும்‌ அவளை பார்த்தான்‌. இரு உதடுகளும்‌ 
ஒன்றையொன்று அழுத்தி பின்‌ விலகுவதை மிக 
அண்மையிலெனக்‌ கண்டான்‌. சிவந்த நாநுனி வந்து 
கீழுதடை வருடிச்‌ சென்றது. அவள்‌ குரல்‌ எழுந்தபோது 
அவன்‌ திடுக்கிட்டான்‌. 


“இளைய பாண்டவர்‌ தன்‌ தோழருடன்‌ இருக்கிறார்‌ 
என்றார்கள்‌” என்றாள்‌. அவன்‌ சில கணங்கள்‌ முற்றிலும்‌ 
சித்தம்‌ உறைந்து இருந்தபின்‌ துடித்தவன்போல 
உள்ளுயிர்‌ கொண்டு “யார்‌?” என்றான்‌. “தங்கள்‌ தந்தை. 
இளைய யாதவருடன்‌ சென்றபின்‌ எந்தத்‌ தொடர்பும்‌ 
இல்லை என்றார்கள்‌” என்றாள்‌. அபிமன்யூ “அவர்கள்‌ 
இருவரும்‌ அப்படித்தான்‌. பிறர்‌ அவர்களுடன்‌ இருக்க 
இயலாது” என்றான்‌. “ஆம்‌, அதை பெண்டிரும்‌ 
உணரமுடியாது” என்று அவள்‌ சொன்னாள்‌. பின்னர்‌ 
இருவரும்‌ கீழ்நோக்கி சரிந்த இமைகளுடன்‌ 
அமர்ந்திருந்தனர்‌. 

அவன்‌ உடலெங்கும்‌ சோர்வு பரவத்தொடங்கியது. 
கைகளும்‌ கால்களும்‌ உயிரற்று எடைகொண்டு 
மஞ்சத்தில்‌ அழுந்தின. அப்படியே படுத்து கைகால்களை 
நீட்டிக்கொள்ள வேண்டுமென்று தோன்றியது. விழிகளை 
மூடினால்‌ விழுந்துகொண்டே இருக்கும்‌ உணர்வு எழும்‌. 
துயின்றுவிட முடியும்‌. கற்சிலை சேற்றிலென 
அம்மஞ்சத்தில்‌ அழுந்தி மறைந்துவிட முடியும்‌. மஞ்சம்‌! 
அச்சொல்லை எங்கே கேட்டேன்‌? அனைத்து மஞ்சங்களும்‌ 
அனல்‌ கொண்டவையே. அதை சொன்னவர்‌ எவர்‌? 
மஞ்சத்தில்‌ செவ்வனல்‌ எழுவதை அவன்‌ 
பார்த்திருக்கிறான்‌. ஆயிரம்‌ பசிகொண்ட நாவுகள்‌ என. 


அபிமன்யூ பாய்ந்தெழுந்து தன்‌ தோளிலிருந்து நழுவி 
விழுந்த மேலாடையை இடக்கையால்‌ எடுத்து மீண்டும்‌ 
தோளிலணிந்தபடி “நான்‌ செல்கிறேன்‌” என்றான்‌. அவள்‌ 
மறுமொழி சொல்லாமல்‌ அவனை நோக்கினாள்‌. 
விழிகளை விலக்கிக்கொண்டு “நான்‌ செல்கிறேன்‌, 
பணிகள்‌ உள்ளன?” என்றபின்‌ நான்கு எட்டுகளில்‌ அறை 
வாயிலை அடைந்தான்‌. முன்னரே அவன்‌ அங்குதான்‌ 
நின்றிருந்தான்‌ என்று உணர்ந்தான்‌. கதவைத்‌ திறந்து 
வெளியே சென்று மெல்ல மூடி இடைநாழியினூடாக 
நடந்தான்‌. கதவு வண்டு முனகும்‌ ஒலியுடன்‌ 
மூடிக்கொண்டது. 


வியர்த்த உடல்மீது அங்கிருந்த காற்று பரவி 
குளிரூட்டியது. அவன்‌ காலடி ஓசை சுவர்களில்‌, அப்பால்‌ 
அறை வாயில்களில்‌, மடிந்த கூம்புக்கூரையில்‌ என 
பெருகி ஒலித்து சூழ்ந்தது. படிகளில்‌ இறங்கி கூடத்தை 
அடைந்தான்‌. அங்கிருந்த காவலன்‌ முகத்தில்‌ தெரிந்த 
வியப்பை புறக்கணித்து வெளியே சென்று முற்றத்தில்‌ 
நின்றிருந்த புரவிகளில்‌ ஒன்றை அணுகினான்‌. 
புரவிக்காவலன்‌ எழுந்து வணங்க அவனிடமிருந்து 
சவுக்கை பெற்றுக்கொண்டு கடிவாளத்தைப்‌ பற்றி 


பாதவளையத்தில்‌ மிதித்து கால்‌ சுழற்றி ஏறி சேணத்தில்‌ 
அமர்ந்தான்‌. சவுக்கால்‌ மெல்ல சுண்டியபோது புரவி 
எழுந்து உருளைக்கல்‌ பரவிய முற்றத்தில்‌ குளம்படிகள்‌ 
பெருந்தாளமிட பாய்ந்தது. முற்றத்தைக்‌ கடந்து 
சாலையிலேறினான்‌. புரவிக்‌ குளம்படிகளின்‌ ஓசை 
அனைத்து மாளிகைச்‌ சுவர்களிலும்‌ பட்டு முழங்கிச்‌ 
சூழ்ந்தது. எதிர்க்காற்றில்‌ அவன்‌ குழலும்‌ ஆடையும்‌ 
எழுந்து சிறகுகள்போல்‌ பறந்தன. 


அப்போது அங்கே அறைக்குள்‌ அவன்‌ விட்டு வந்த 
பிறிதொருவன்‌ சாளரத்தருகே நின்றிருந்தான்‌. 
நீள்மூச்செறிந்து நோக்கை விலக்கி மெல்ல மஞ்சத்தில்‌ 
அமர்ந்து கால்களை மடித்து முழங்கால்களை கைகளால்‌ 
வளைத்துக்கொண்டு தலைகுனிந்து அமர்ந்திருந்த 
அவளை பார்த்தான்‌. அவள்‌ குழலிலிட்ட ஆடை உதிர்ந்து 
சிந்திய பால்‌ என தரையில்‌ கிடந்தது. கன்னத்திலும்‌ 
கழுத்திலும்‌ நீல நரம்புகள்‌ புடைத்திருந்தன. 
நோக்கற்றவையென விழிகள்‌ விரித்திருக்க மூச்சில்‌ 
முலைகள்‌ எழுந்தமைந்தன. அவன்‌ அணுகி குனிந்து 
அந்த மெல்லிய ஆடையை எடுத்து அவள்‌ தோளிலிட்டு 
அவள்‌ கைகளை பற்றிக்கொண்டான்‌. “நான்தான்‌” 
என்றான்‌. அவள்‌ திடுக்கிட்டு நிமிர்ந்து அவனை பார்க்க 
“ஆம்‌” என்றான்‌. 

[[ஙagelஅபிமன்யூ இளைய யாதவரின்‌ அறைவாயிலை 
அடைந்து ஒன்றும்‌ சொல்லாமல்‌ ச” 
நின்றான்‌. வாயிற்காவலன்‌ உள்ளே சென்று மீண்டு 
அவன்‌ உள்ளே செல்லலாம்‌ என்று கைகாட்டினான்‌. 
அறைக்குள்‌ நுழைந்ததும்‌ அவனுக்குப்‌ பின்னால்‌ கதவு 
மெல்ல மூடிக்கொண்டது. அவ்வசைவு தன்னை 
பலவற்றிலிருந்து அறுத்து விடுவிப்பதை அவன்‌ 
உணர்ந்தான்‌. அச்சிறிய அறைக்குள்‌ அவரும்‌ அவனும்‌ 
மட்டுமே இருந்தார்கள்‌. அவர்‌ தாழ்வான மஞ்சத்தில்‌ கால்‌ 
நீட்டி அமர்ந்து வலப்பக்கமிருந்த சுவடிகளை எடுத்துப்‌ 
படித்து இடப்பக்கம்‌ வைத்துக்கொண்டிருந்தார்‌. அவனை 
நோக்கி விழிதூக்கி புன்னகைத்து அருகே வந்தமரும்படி 
கைகாட்டினார்‌. 


அவன்‌ அவர்‌ அருகே சென்று கால்களைத்‌ தொட்டு 
தலைகசூடி காலடியிலிருந்த சிறுபீடத்தில்‌ அமர்ந்தான்‌. 
அவனுக்கான புன்னகை அப்படியே முகத்தில்‌ 
எஞ்சியிருக்க அவர்‌ அச்சுவடிகள்‌ ஒவ்வொன்றையாக 
படித்துக்கொண்டிருந்தார்‌. எதற்கும்‌ அவர்‌ முகத்திலிருந்த 
புன்னகையோ விழியுணர்வோ மாறவில்லை என்பதை 
அவன்‌ கண்டான்‌. எளிய அன்றாடக்‌ கணக்குகளை, 
சிறிய நற்செய்திகளை மட்டுமே வாசிப்பவர்போல 
தோன்றினார்‌. ஆனால்‌ அவருக்கு வரும்‌ ஓலைகள்‌ 
அவ்வாறிருக்க வாய்ப்பில்லை என்பதை அவன்‌ 
அறிந்திருந்தான்‌. சல்யர்‌ கெளரவருடன்‌ சேர்ந்துகொண்ட 
செய்தி முன்னரே வந்து சேர்ந்திருந்தது. ஷத்ரிய அரசர்கள்‌ 
ஒவ்வொருவராக கெளரவர்‌ தரப்புக்கு ஆதரவு 
தெரிவித்துக்கொண்டிருந்தார்கள்‌. ஒவ்வொரு நாளும்‌ 
எவர்‌ அத்தரப்புக்குச்‌ செல்கிறார்கள்‌ என்பதை ஓலைகள்‌ 
சொல்லிக்கொண்டிருந்தன. 


யாதவர்‌ தரப்பில்‌ இருந்து மேலும்‌ கவலையுறச்‌ செய்யும்‌ 
செய்திகள்‌ வந்தன. உபப்பிலாவ்யத்திலிருந்து கிளம்பிய 
வசுதேவரும்‌ பலராமரும்‌ அக்ரூரரும்‌ நேராக மதுராவுக்குச்‌ 
சென்று சேர்ந்தனர்‌. யாதவ குடித்தலைவர்கள்‌ 
அனைவருக்கும்‌ ஓலைகள்‌ அனுப்பப்பட்டன. மதுராவில்‌ 
நிகழவிருக்கும்‌ பெருங்குடியவை ஒன்றில்‌ யாதவர்கள்‌ 
எடுக்க வேண்டிய இறுதிமுடிவைப்பற்றி அவர்களின்‌ 


கருத்துக்களை தெரிந்துகொண்டு நிலைபாடு 
கொள்ளப்போவதாக செய்திகள்‌ வந்தன. அந்நிலைபாடு 
என்ன என்று அனைவரும்‌ முன்னரே அறிந்திருந்தனர்‌. 


அஸ்வத்தாமன்‌ உதவியுடன்‌ வடக்கே யாதவச்‌ 
சிற்றரசொன்றை அமைத்திருந்த கிருதவர்மனை 
தன்னுடன்‌ சேர்ந்துகொள்ளும்படி பலராமர்‌ அழைத்த 
செய்திதான்‌ அன்று காலை உபப்பிலாவ்யத்தை 
வந்தடைந்தது. கிருதவர்மன்‌ இளைய யாதவரின்மேல்‌ 
வஞ்சம்‌ கொண்டிருந்தான்‌. அவர்‌ குருதியைக்‌ கண்ட 
பின்னரே தன்‌ இடக்கையில்‌ கட்டப்பட்டிருந்த கரிய 
கங்கணத்தை அவிழ்ப்பேன்‌ என்று சூளுரைத்திருந்தான்‌ 
என்பது சூதர்கதைகளென யாதவ நிலமெங்கும்‌ 
பாடப்பட்டது என்பதனால்‌ அச்செய்தி அனைவரையும்‌ 
கொதிக்கச்‌ செய்தது. 


ஒற்றனின்‌ ஓலையை செளனகர்‌ படித்ததும்‌ யுதிஷ்டிரரே 
தன்னிலை அழிந்து பீடத்திலிருந்து எழுந்து “என்ன 
செய்கிறார்‌ மூத்தவர்‌? கிருதவர்மன்‌ யாதவர்களால்‌ 
முற்றிலும்‌ வெறுக்கப்பட்டவன்‌” என்றார்‌. பீமன்‌ “அது ஓர்‌ 
அறைகூவல்‌, மூத்தவரே. இளைய யாதவருக்கு அவர்கள்‌ 
ஒரு செய்தியை சொல்கிறார்கள்‌” என்றான்‌. யுதிஷ்டிரர்‌ 
“குலப்போர்‌ எங்கும்‌ நிகழ்ந்துகொண்டிருப்பதே. 
சொல்லப்போனால்‌ குலங்கள்‌ அனைத்துமே ஒவ்வொரு 
கணமும்‌ முந்தைய கணம்‌ நிகழும்‌ ஒரு நிகர்நிலையால்‌ 
நிலை கொள்கின்றன. அடுத்த கணம்‌ எழப்போகும்‌ 
நிகர்குலைவை எதிர்நோக்கியுமுள்ளன. குலங்களின்‌ 
எண்ணிக்கை பெருகுந்தோறும்‌ முரண்பாடு 
தவிர்க்கமுடியாததாகிறது. குலம்‌ வென்று செல்வமும்‌ 
அரசும்‌ கொள்ளும்தோறும்‌ பூசலின்‌ ஆழம்‌ பெருகுகிறது” 
என்றார்‌. 


“ஆனால்‌ இங்கு நிகழ்ந்திருப்பது அதுமட்டுமல்ல. தன்‌ 
இளையோனைக்‌ கொல்ல வஞ்சினக்கங்கணம்‌ கட்டிய 
ஒருவனை அழைத்து உடனமர்த்தி 
அவைகூடவிருக்கிறார்‌ பலராமர்‌. என்ன 
செய்யப்போகிறார்‌? இளையவனைக்‌ கொன்று 
தலைகொய்து மதுராவின்‌ கோட்டை முகப்பில்‌ 
வைத்துவிட்டு நாடாளவிருக்கிறாரா?” என்றார்‌ 
யுதிஷ்டிரர்‌. பீமன்‌ “அவரது எண்ணம்‌ அதுவல்ல. 
யாதவகுலம்‌ முழுமையாக அவரைத்‌ துறந்துவிட்டதென்று 
இளைய யாதவரிடம்‌ சொல்வதே. 
தனிமைப்படுத்தப்பட்டால்‌ இளைய யாதவர்‌ பணிவார்‌ 
என்று எதிர்பார்க்கிறார்‌” என்றான்‌. நகுலன்‌ “அவருக்கு 
இளையவரை தெரியாதா என்ன?” என்றான்‌. பீமன்‌ 


நகைத்து “அவரது உற்றாரும்‌ அணுக்கரும்தான்‌ அவரை 
முற்றிலும்‌ அறியாதிருக்கிறார்கள்‌. பெற்ற மைந்தர்‌ 
எவரென்று வசுதேவர்‌ அறிந்திருக்கவில்லை. பலராமர்‌ 
தன்‌ இளையோன்‌ என்றன்றி பிறிதெவ்வகையிலும்‌ 
இளைய யாதவரை அறிந்தவரல்ல. அறிதலுக்கு ஓர்‌ 
அகல்வு தேவைப்படுகிறது. மலைகளைத்‌ தொட்டறிந்து 
முழுதறிய முடியாது” என்றான்‌. 


யுதிஷ்டிரர்‌ சோர்வுடன்‌ பீடத்தில்‌ சரிந்து இருபுறமும்‌ 
நோக்கியபின்‌ “இளையவன்‌ எங்கே?” என்றார்‌. “அவர்‌ 
எப்போதும்‌ தோழருடனே இருக்கிறார்‌. இங்கு 
வந்ததிலிருந்து அவரிடமன்றி பிற எவரிடமும்‌ அவர்‌ 
எதையும்‌ பேசுவதில்லை” என்றான்‌ நகுலன்‌. பீமன்‌ “ஆம்‌, 
இளையவனின்‌ அமைதி வியப்பளிக்கிறது. 
அரசவையிலும்‌ மன்றுசூழ்கையிலும்‌ எதையும்‌ 
செவிகொள்வதில்லை. ஒரு சொல்லும்‌ உரைப்பதில்லை. 
இளைய யாதவரின்‌ காலடியில்‌ சிறிய பீடத்தில்‌ 
அமர்ந்துகொள்கிறான்‌. இரு கைகளையும்‌ மடியில்‌ 
கோத்தபடி அவர்‌ கால்களையே 
பார்த்துக்கொண்டிருக்கிறான்‌. அவர்கள்‌ ஏதோ 
பேசிக்கொண்டிருக்கிறார்கள்‌ என்று நானும்‌ 
எண்ணினேன்‌. இருமுறை அவர்கள்‌ அறைக்குள்‌ 
செல்லும்போது அவர்களின்‌ சொல்லின்மையைக்கண்டு 
என்னைக்‌ கண்டதும்‌ பேச்சை நிறுத்திவிட்டார்கள்‌ என்று 
எண்ணினேன்‌. பிறகு அறிந்தேன்‌ அவர்கள்‌ 
பேசிக்கொள்ளவேயில்லை என?” என்றான்‌. 


யுதிஷ்டிரர்‌ “ஒரு சொல்லுமா?” என்றார்‌. “ஆம்‌, மூத்தவரே. 
ஒருசொல்கூட. பெரும்பாலும்‌ அருகமைகிறார்கள்‌. 
அவ்வளவே.” சகதேவன்‌ “அருகமைதல்‌ மெய்யின்‌ வழி” 
என்றான்‌. அவர்கள்‌ அவனை நோக்க “வேதமுடிவை 
விளக்கும்‌ நூல்கள்‌ அனைத்துமே அருகமைவுகள்‌ 
என்றுதானே அழைக்கப்படுகின்றன, மூத்தவரே?” 
என்றான்‌. ஒருகணத்தில்‌ அனைவரும்‌ அவன்‌ 
சொன்னதையும்‌ அர்ஜுனனின்‌ அந்நிலையையும்‌ 
உணர்ந்துகொள்ள அவை அமைதிகொண்டது. 
யுதிஷ்டிரர்‌ பெருமூச்சுவிட்டு “ஆம்‌, இத்தருணத்தில்தான்‌ 
மெய்மையின்‌ சொல்லெழக்கூடும்‌ போலும்‌. மலை 
உச்சியை நெருங்க நிலம்‌ கூர்மை கொள்வதுபோல. விண்‌ 
அங்குதான்‌ இறங்கிவந்து உருகிப்‌ படிகிறது” என்றார்‌. 


இளைய யாதவர்‌ இறுதி ஓலையையும்‌ படித்துவிட்டு 
ஓலைகளை நன்றாக அடுக்கி பட்டுநூலால்‌ கட்டி சிறிய 
பேழைக்குள்‌ வைத்தபின்‌ எழுந்து சென்று மரக்குடைவுக்‌ 
கலத்திலிருந்த நீரை அகன்ற மரயானத்தில்‌ விட்டு 


கைகளை கழுவிக்கொண்டார்‌. மரவுரியால்‌ துடைத்தபின்‌ 
மீண்டும்‌ வந்து அமர்ந்து “இரண்டு நாட்களாக உன்னை 
தேடிக்கொண்டிருந்தார்கள்‌” என்றார்‌. அபிமன்யூ 
“காட்டிலிருந்தேன்‌” என்றான்‌. “என்ன செய்தாய்‌?” என்று 
இளைய யாதவர்‌ கேட்டார்‌. “வில்‌ பயின்றேன்‌” என்று 
அபிமன்யூ சொன்னான்‌. 


இளைய யாதவர்‌ புன்னகைத்து “அத்தனை 
இலக்குகளையும்‌ வென்றுவிட முடியுமென்னும்‌ 
மாயையிலிருந்து விடுபட்டாய்‌ என்றால்‌ வில்லையும்‌ 
கடந்தவனாவாய்‌” என்றார்‌. அபிமன்யூ விழிதூக்கி “வில்‌ 
எப்போதும்‌ என்னுடன்‌ இருக்கிறது” என்றான்‌. “ஆனால்‌ 
கருவறையில்‌ இருந்து நீ அதை கொண்டு வரவில்லை. 
அங்கிருந்து வராத எதுவும்‌ இறுதி வரை உடன்வர 
முடியாது. வருவது நன்றும்‌ அல்ல” என்றார்‌ இளைய 
யாதவர்‌. அபிமன்யூ தலைகுனிந்து “இது ஒன்றே எனக்கு 
பற்றுக்கோடு” என்றான்‌. “பிறிதொன்றை 
பற்றிக்கொள்பவன்‌ தன்னை அதற்கு 
அடிமைப்படுத்துகிறான்‌. விடுதலை என்பது 
ஒவ்வொன்றாக உடைத்துச்‌ செல்வதே” என்றார்‌ இளைய 
யாதவர்‌. 


அபிமன்யூ “விடுதலை அச்சுறுத்துகிறது” என்றான்‌. 
“ஏன்‌?” என்றார்‌ இளைய யாதவர்‌. “கட்டுப்படுத்துபவை 
அனைத்தும்‌ நம்மால்‌ நம்‌ ஆறுதலுக்காக 
உருவாக்கப்பட்டவை. அன்னையின்‌ கைகள் போல, 
இல்லத்தின்‌ சுவர்களைப்போல, கோட்டை 
வளைப்பைப்போல, இருட்டைப்போல 
பாதுகாப்பானவை. விடுதலை என்பது வெறுமை 
கொள்வது. பிறிதொன்றும்‌ நாமும்‌ மட்டுமே முகத்தோடு 
முகம்‌ நோக்கி நிற்றல்‌. அச்சத்தை நிறைக்கிறது அது” 
என்றான்‌. 


இளைய யாதவர்‌ “ஆம்‌, முதலில்‌ எழும்‌ பேருணர்வு 
அச்சமே. பின்னர்‌ அதன்‌ பேருருவால்‌ அதை உணரும்‌ நம்‌ 
தன்னுணர்வும்‌ வளரத்தொடங்குகிறது. புயற்காற்றில்‌ 
இறகென்றிருப்போம்‌. மலையென்றுணர்கையில்‌ 
விடுதலை கொள்வோம்‌” என்றார்‌. “என்னால்‌ அது 
இயலும்‌ என்று தோன்றவில்லை, மாதுலரே” என்றபின்‌ 
அபிமன்யூ எழுந்து “நான்‌ செல்கிறேன்‌” என்றான்‌. 
“அமர்க!” என்று அவன்‌ தோளைப்‌ பற்றினார்‌ இளைய 
யாதவர்‌. “உன்னிடம்‌ நான்‌ பேசவெண்டுமென்று உன்‌ 
தந்தை விரும்பினார்‌. பிற எவரும்‌ உன்னை அணுக 
முடியாதென்றார்‌. நானும்‌ முற்றிலும்‌ அணுக 
முடியாதென்று அவரிடம்‌ சொன்னேன்‌” என்றார்‌. 


அபிமன்யூ விழிகளில்‌ நீருடன்‌ நிமிர்ந்து நோக்கி 
“தாங்கள்‌ அறிய முடியாத ஒரு துளியும்‌ என்னிடமில்லை, 
மாதுலரே. நான்‌ சொல்லித்தான்‌ அவற்றை அறிய 
வேண்டுமென்றில்லை” என்றான்‌. கைநீட்டி அவர்‌ 
கால்களை மீண்டும்‌ தொட்டு விழிதாழ்த்தியபோது அவன்‌ 
குரல்‌ இடறியது. “இப்புவியில்‌ தாங்கள்‌ அறியாத ஏதேனும்‌ 
உண்டா?” சிலகணங்கள்‌ அமைதியில்‌ இருந்தபின்‌ 
இளைய யாதவர்‌ “இல்லை” என்றார்‌. திடுக்கிட்டு 
விழிதூக்கி அவர்‌ முகத்தை பார்த்த அபிமன்யூ மெய்ப்பு 
கொண்டான்‌. அவர்‌ காலைத்‌ தொட்டிருந்த அவன்‌ 
கைகள்‌ நடுங்கத்தொடங்கின. 


“இருப்பினும்‌ எப்படி மானுடராக இயல்கிறீர்கள்‌, 
மாதுலரே? எந்த பீடத்தில்‌ அமர்ந்திருக்கிறீர்கள்‌?” 
என்றான்‌. அவனுக்குள்‌ ஆழம்‌ நடுங்கிக்கொண்டிருந்தது. 
என்ன கண்டேன்‌? விழிதொட்ட முதற்கணத்தின்‌ 
முதற்துளியில்‌ நான்‌ கண்டதென்ன? தெய்வங்களே, 
மூதாதையரே, இங்கு நான்‌ கண்டதென்ன? இளைய 
யாதவர்‌ அவன்‌ தலைமேல்‌ கைவைத்து “அப்பீடத்தை 
யோகம்‌ என்பார்கள்‌” என்றார்‌. அவன்‌ மீண்டும்‌ மெய்ப்பு 
கொண்டான்‌. குளிர்ந்த அருவி ஒன்று அவன்மேல்‌ பெய்து 
கொண்டிருப்பதைப்போல. “யோகம்‌ என்பது யுஜ்‌ என்னும்‌ 
முதற்சொல்லின்‌ விரிவு. அமைதல்‌. இணைதலே 
அமைதலின்‌ வழி. ஒன்று பிறிதென, பிற அனைத்துடன்‌, 
அனைத்தும்‌ ஒன்றென, பிறிது இல்லையென.” 


“இப்புவியில்‌ முற்றிணைய இயலாத எவையும்‌ இல்லை 
என்றறிவதே ஞானம்‌. இணைக்கும்‌ வழியறிவதே ஊழ்கம்‌. 
இணைந்தமைவது யோகம்‌” என்றார்‌ இளைய யாதவர்‌. 
அபிமன்யூ நீள்மூச்சு இழுத்து 
“நெடுந்தொலைவிலிருக்கிறேன்‌, மாதுலரே. இருந்தும்‌ 
என்னால்‌ உணர முடிகிறது. இதை நான்‌ கருவிலேயே 
உணர்ந்திருக்கிறேன்‌ என்று தோன்றுகிறது” என்றான்‌. 
இளைய யாதவர்‌ “கருவில்‌ சற்றேனும்‌ அறியாத ஒன்றை 
மண்‌ பிறந்தபின்‌ எவரும்‌ அறிய முடியாது” என்றார்‌. 
அபிமன்யூ பெருமூச்சுவிட்டான்‌. 


“இங்கு நிகழ்வனவற்றை ஓர்‌ எல்லைக்கு மேல்‌ 
புரிந்துகொள்ள முயலாதே. நீ எய்துவது 
பிறிதொன்றுள்ளது. இங்கு உனக்கு கடன்களேதுமில்லை. 
மறந்து கொண்டுசென்றுவிட்ட ஒன்றை திரும்ப 
அளித்துவிட்டு செல்லும்‌ சிறுபயணமே உன்னுடையது. 
உன்‌ கையிலிருப்பது மிக அரியதென்பதனால்தான்‌ 
அதை அளிக்க உளம்‌ தயங்கி கையோடு கொண்டு 
சென்றாய்‌. அளித்துவிட்டால்‌ மீள்வாய்‌. உன்னை இங்கு 


கட்டியிருப்பது அதுவே...” 


அபிமன்யூ தலைகுனிந்து அசைவிலாது 
அமர்ந்திருந்தான்‌. “அரசு சூழ்தலின்‌ கணக்குகளை நான்‌ 
சொல்ல வேண்டியதில்லை. பாஞ்சாலத்து அரசிக்கு 
அளிக்கப்பட்ட சொல்லுக்கு நிகரான ஒன்று விராடருக்கு 
அளிக்கப்படவேண்டுமென்ற நிலை வந்தது” என்றார்‌. 
“ஏன்‌ நான்‌?” என்றான்‌ அபிமன்யூ. “ஏனெனில்‌ அவர்‌ நீ” 
என்றார்‌ இளைய யாதவர்‌. அபிமன்யூ பெருமூச்சுடன்‌ 
“என்‌ முதற்தளை” என்றான்‌. இளைய யாதவர்‌ மெல்ல 
நகைத்து “இறுதித்‌ தளை நீ அவர்‌ என்பது” என்றார்‌. 
அபிமன்யூ விழிதூக்கி அவர்‌ புன்னகையைப்‌ பார்த்து 
அறியாது தானும்‌ புன்னகைத்து “ஆம்‌, அதை 
உணரமுடிகிறது” என்றான்‌. 


“யாதவபுரியில்‌ என்ன நிகழ்ந்துகொண்டிருக்கிறதென்று 
அறிவாயல்லவா?” என்றார்‌. “ஆம்‌, இரு நாட்களுக்கு முன்‌ 
அவையில்‌ பேசப்பட்டவற்றை உடனிருந்து கேட்டேன்‌” 
என்றான்‌. “ஒவ்வொன்றும்‌ அகல்கின்றன” என்று 
இளைய யாதவர்‌ சொல்ல அபிமன்யூ “மாதுலரே, ஒன்று 
மட்டும்தான்‌ என்னுள்ளில்‌ நெருடிக்கொண்டிருக்கும்‌ 
வினா. எண்மரில்‌ எவரேனும்‌ அதில்‌ உள்ளனரா?” 
என்றான்‌. இளைய யாதவர்‌ நகைத்து “இல்லை, அவர்கள்‌ 
எப்போதும்‌ பிரிந்ததே இல்லை. இணைவதற்கு 
முன்பேகூட பிரிவின்றி இருந்தவர்கள்‌” என்றார்‌. 


அபிமன்யூ “அதெப்படி?” என்றான்‌. “அதன்‌ பெயர்‌ 
பெண்மை. அதை பிரேமை என்கிறார்கள்‌. பித்தர்களை, 
பேயர்களை, பெரும்பழி கொண்டவர்களைக்கூட 
காதல்பெண்டிர்‌ கைவிட்டதில்லை. பேரறிவால்‌ 
அறியமுடியாதவற்றை பிரேமையால்‌ அடையும்‌ 
வாழ்த்துபெற்று இங்கு வந்தவர்கள்‌ அவர்கள்‌. தவம்‌ 
செய்து ஈட்டுவனவற்றை தாயென்றாகி எளிதில்‌ 
கொள்ளும்‌ வாய்ப்புள்ளவர்கள்‌. மைந்தா, 
பெண்ணென்றாகாது எவருக்கும்‌ பிரேமை 
அமைவதில்லை. பித்துகொளாது இங்கு எவரும்‌ 
பேரறிவை சென்று தொடுவதுமில்லை” என்றார்‌ இளைய 
யாதவர்‌. 


அவர்‌ முகம்‌ அரிதாகக்கூடும்‌ கற்சிலைத்தன்மையை 
அடைந்தது. காலம்‌ கடந்து எழுந்து பெருகும்‌ மானுட 
அலைப்பெருக்குகளை நோக்கி சொல்லெடுப்பவர்போல 
“மெய்மையின்பொருட்டு பெண்மை கொள்பவரின்‌ 
பெருநிரை ஒன்று எழும்‌. அவர்கள்‌ அறிவார்கள்‌. 
போரிடுவதனூடாக அல்ல, முற்றாக 


அடிபணிவதனூடாகவே வெல்ல முடியுமென்று. 
என்னுடன்‌ பெண்களே எஞ்சுவார்கள்‌. அவர்களுக்கு 
நான்‌ அளித்த அமுதை பிற எவருக்கும்‌ அளித்ததில்லை” 
என்றார்‌. 

அபிமன்யூ மீண்டும்‌ மெய்ப்பு கொண்டு விழிநனைந்தான்‌. 
எங்கிருக்கிறேன்‌ நான்‌? அக்கணத்துளியில்‌ நான்‌ 
கண்டதென்ன? இது கனவில்‌ ஒரு பகுதியா என்ன? 
இளைய யாதவர்‌ அவன்‌ தலைமேல்‌ கைவைத்து மெல்ல 
வருடி காதைப்பற்றி “பார்த்தனென்னும்‌ அம்பின்‌ 
கூர்முனை நீ. அவனுக்குக்‌ கூறப்பட்ட அனைத்தையும்‌ 
உனக்கு உணர்த்த முடியுமென்று அறிவேன்‌” என்றார்‌. 
“எப்போது?” என்று அபிமன்யூ கேட்டான்‌. 
“உணர்த்திவிட்டேன்‌ மைந்தா, அது உன்‌ முற்றத்தில்‌ 
கிடக்கிறது. வாயில்‌ திறந்து வந்து நீ அதை அள்ளி 
எடுத்துக்கொள்ளும்‌ ஒரு காலைப்பொழுது அமையும்‌” 
என்றார்‌. 

“அருள்க!” என்று அபிமன்யூ சொன்னான்‌. “ஆசிரியன்‌ 
என்று புவியில்‌ பிற எவருமில்லை.” இளைய யாதவர்‌ 
“மாணவர்கள்‌ பலர்‌ எனக்கு. விடாய்‌ கொண்டு 
முலைக்கண்‌ தேடி வந்த குழவி உன்‌ தந்தை. நீயோ குருதி 
மணம்‌ பெற்று நான்‌ தேடி வந்த இரை. உன்னை நான்‌ 
கவ்விச்‌ செல்கிறேன்‌. என்னிடமிருந்து நீ தப்ப இயலாது” 
என்றார்‌. அபிமன்யூ எழுந்து அவர்‌ கால்களில்‌ தன்‌ 
தலையை வைத்து “ஆம்‌” என்றான்‌. அவன்‌ தலைமேல்‌ 
கைவைத்து “நிறைக!” என்றார்‌ இளைய யாதவர்‌. 


அபிமன்யூ வருவதைக்‌ கண்டதும்‌ உத்தரையின்‌ 
அருகிருந்த இரு சேடியரும்‌ எழுந்து ஆடை திருத்தி 
அப்பால்‌ நடந்து மறைந்தனர்‌. அணித்தோட்டத்தின்‌ 
தெற்கு எல்லையிலிருந்த மரமல்லி மரத்தினருகே 
மரப்பீடத்தில்‌ அமர்ந்திருந்த உத்தரை தன்‌ மேலாடையை 
இழுத்து முகத்தை முற்றிலுமாக மறைத்துக்கொண்டாள்‌. 
அபிமன்யூ அருகே வந்து “விராட இளவரசியை 
வணங்குகிறேன்‌” என்றான்‌. அவள்‌ எழவோ மறுமுகமன்‌ 
உரைக்கவோ செய்யவில்லை. ல்க. “இளைய 
யாதவர்‌ நாளை காலை துவாரகைக்கு கிளம்புகிறார்‌. 
அவருடன்‌ நானும்‌ செல்லவிருக்கிறேன்‌. 
விடைபெறுமுகமாக இங்கு வந்தேன்‌” என்றான்‌. 


அவள்‌ “வெற்றி சூழ்க!” என்றாள்‌. அவன்‌ அருகிருந்த 
பிறிதொரு பீடத்தில்‌ அமர்ந்தபடி “ஆம்‌, வெற்றியை 
விழைந்து செல்கிறேன்‌. ஆனால்‌ வெற்றியென்று நான்‌ 
எண்ணுவது பிறிதொன்று. அவரிடமிருந்து எதையேனும்‌ 


சிறிய விளையாட்டுச்செப்பு போலிருந்தது. 


நான்‌ கற்றுக்கொள்ள முடியுமென்றால்‌ அது 
இப்போதுதான்‌. ஒவ்வொன்றும்‌ அவரை விட்டுச்‌ 
செல்கின்றன. ஒருவேளை அவர்‌ துவாரகையை 
இழக்கக்கூடும்‌. முன்புலரியில்‌ அணியும்‌ ஆடையுமிலாது 
கருவறையில்‌ கரிய பெருமேனியுடன்‌ எழுந்து 
நின்றிருக்கும்‌ ஆழிவண்ணப்‌ பெருமாளைப்‌ பார்க்கும்‌ 
தருணம்‌ எனக்கும்‌ அமையக்கூடும்‌” என்றான்‌. 


உத்தரை “அவர்‌ மெய்யாகவே சூடிய எதுவும்‌ 
அவரிலிருந்து உதிர்வதில்லை” என்றாள்‌. 
“எண்துணைவியரை சொல்கிறாயா? என்றான்‌. “ஆம்‌, 
அவர்கள்‌ ஒருகணமேனும்‌ அவரை விட்டு 
விலகமாட்டார்கள்‌. அவர்கள்‌ உள்ளங்களில்‌ தன்னுரு 
கரந்து நிறைந்துள்ள பிரேமை மட்டுமேயான ஒருத்தி 
முன்பு அங்கு கோகுலத்தில்‌ இருந்தாள்‌. அவள்‌ பெயர்‌ 
ராதை என்கிறார்கள்‌. அவளிடமிருந்து அவர்‌ ஒன்றை 
கற்றுக்கொண்டார்‌” என்றாள்‌. அபிமன்யூ “அவரா? 
அங்கிருந்து கற்றுக்கொண்டாரா?” என்றான்‌. “என்ன 
ஐயம்‌? இப்புவிக்கு அவர்‌ கற்பிப்பவை முழுக்க அவர்‌ 
அங்கிருந்து கற்றுக்கொண்டவை மட்டும்தான்‌” என்றாள்‌. 


“அவளிடமிருந்தா?” என்று மீண்டும்‌ அபிமன்யூ 
கேட்டான்‌. “ஆம்‌. நான்‌ நூறுமுறை பயின்றநூல்‌ ஒன்று 
உண்டு. பெயரறியாத யாதவக்‌ குலப்பாடகன்‌ எழுதிய 
கோபிகாவிலாசம்‌ என்னும்‌ குறுங்காவியம்‌. அவர்‌ 
கால்களை முதலில்‌ சென்னிசூடியவள்‌ அவள்‌. 
அப்பெயரை அவருக்கிட்டவள்‌. அவர்‌ ஏந்தும்‌ 
இசைக்குழலையும்‌ சூடும்‌ பீலியையும்‌ அளித்தவள்‌. 
அவள்‌ சுட்டிக்காட்டிய மண்ணும்‌ விண்ணுமே அவர்‌ 
அறிந்தது. இந்த பாரதவர்ஷம்‌ இன்றுவரை அறியாத 
ஒன்றை அவள்‌ அவரிடம்‌ சொன்னாள்‌. இது பெற்றுப்‌ 
பெருகும்‌ பேரன்னையரால்‌ நிறைந்த மண்‌. அவர்கள்‌ 
வயிற்றிலிருந்து எழுந்து சொல்லும்‌ வாளும்‌ ஏந்தி 
திசையெங்கும்‌ விரிந்த ஞானியரும்‌ வீரர்களும்‌ வாழும்‌ 
நிலம்‌. அசுரவேதம்‌ அன்னையரை அறிந்தது. 
மானுடவேதம்‌ அறிந்தது ஞானியரையும்‌ வீரரையும்‌.” 


“ஆனால்‌ பித்தெடுத்த பிச்சியரின்‌ நிலை இரு 
வேதங்களுக்கும்‌ தெரியாது. பெற்றுநிறைந்தோ 
தேடிச்சென்றோ கண்டடைய முடியாத ஒன்றை கனவு 
கனிந்து சென்று தொட்டுவிட முடியுமென்று அவள்‌ 
அவருக்கு காட்டினாள்‌. பாரதவர்ஷத்திற்கு அவர்‌ கற்பிக்க 
இருப்பது அதுவே” என்றாள்‌ உத்தரை. அவள்‌ தன்‌ 
முகத்தை ஆடையால்‌ மூடியிருந்தமையால்‌ அச்சொற்கள்‌ 
அவள்‌ வாயிலிருந்து எழுவனபோல்‌ தோன்றவில்லை. 


வேறெங்கிருந்தோ அவள்மேல்‌ பட்டு எதிரொலித்தவை 
போலிருந்தன. 


அபிமன்யூ உடலெங்கும்‌ ஒரு இறுக்கத்தை உணர்ந்தான்‌. 
அங்கிருந்து எழுந்து விரைந்து அகன்றுவிட 
வேண்டுமென்று தோன்றியது. அத்தருணம்‌ விசைமிக்க 
ஒன்றால்‌ முறுக்கப்பட்டு மேலும்‌ மேலுமென முறுகி 
முறுகிச்‌ சென்றது. ஒழிந்துவிடும்‌ என்பதுபோல்‌. 
ஒடியுமென்றால்‌ அக்கணம்‌ அனைத்தும்‌ பிளந்து 
இற்றுவிடும்‌ என்பதுபோல்‌. உள்ளங்கால்களின்‌ தவிப்பை 
உணர்ந்து இரு கால்களையும்‌ ஒன்றுடன்‌ ஒன்று 
உரசிக்கொண்டான்‌. 


“சென்று வாருங்கள்‌! நீங்கள்‌ அறிந்தவற்றைக்‌ கடந்து பிற 
சிலவற்றை அறியக்கூடும்‌” என்றாள்‌. “நீ என்ன 
சொல்கிறாய்‌?” என்றான்‌. அவள்‌ மேலும்‌ முகம்‌ குனித்து 
முகத்திரையை இழுத்து மார்பு வரை சரித்து அமர்ந்தாள்‌. 
“அறமும்‌ நெறிகளும்‌ முறைகளும்‌ கடுகென்று சிறுத்து 
காலடியில்‌ மறைய எழுந்து நிற்கும்‌ பித்துக்கணமொன்று 
உண்டு. பிறிதொருவர்‌ இல்லாத பாதையில்‌ 
ஒவ்வொருவரும்‌ சென்று அமரும்‌ இடமொன்று உண்டு. 
இப்புவிக்கு அவர்‌ சொல்ல வந்தது அவ்விரண்டைப்பற்றி 
மட்டும்தான்‌. விண்ணிலிருந்து முனிவர்‌ தொட்டு 
இறக்கிய வேதங்களிலோ மண்ணில்‌ பரவி 
தொல்மூதாதையர்‌ வார்த்தெடுத்த அசுர வேதங்களிலோ 
இல்லாதது அந்த மெய்மை ஒன்றுதான்‌” என்றாள்‌. 


“இங்கு ஒவ்வொருவரும்‌ ஐந்தாவது வேதம்‌ பற்றியே 
பேசிக்கொண்டிருக்கிறார்கள்‌. நாராயண வேதம்‌. அது 
தனிமையின்‌ கனவின்‌ வேதம்‌. விழைதலின்‌, எய்துதலின்‌, 
ஆதலின்‌, அமைதலின்‌ சொல்‌.” அவள்‌ வடிவில்‌ அங்கே 
அணங்கு ஒன்று வந்து அமைந்துள்ளதா? இளவரசி 
ஒருத்தி சொல்லும்‌ மொழிதானா அது? இவற்றை நான்‌ 
என்‌ உள்ளிருந்து எடுத்து 
செவிநிறைத்துக்கொள்கிறேனா? “எனக்கு அவர்‌ அதை 
சொல்லவில்லை” என்றான்‌. 


“அவர்‌ எனக்கு அதை சொல்லவேண்டியதே இல்லை. 
காதல்கொண்ட கன்னியர்‌ எவரிடமும்‌ அதை 
சொல்லவேண்டியதில்லை” என்றாள்‌ உத்தரை. 
அபிமன்யூ எழுந்து “நான்‌ கிளம்புகிறேன்‌” என்றான்‌. 
“அன்னையும்‌ பத பதிகம்‌ இத்தருணத்தில்‌ அறிந்து எழுக 
என வாழ்த்துகி றன்‌” என்றாள்‌ உத்தரை. “ஆம்‌” என்று 
சொல்லி தலைவணங்கி அவன்‌ திரும்பி நடந்தான்‌. 

[age] உபப்பிலாவ்யத்திலிருந்து அபிமன்யூவும்‌ 
பிரலம்பனும்‌ கிளம்பி ஏழு நாட்களில்‌ மாளவத்தை 
அடைந்தனர்‌. முதற்பன்னிரு நாட்களில்‌ அவந்தியை 
கடந்தனர்‌. அதன்‌ பின்னர்‌ அரைப்பாலை நிலத்தை 
வகுந்துசென்ற பூழி மண்பாதை இருபத்துமூன்று நாட்கள்‌ 
கழித்து துவாரகை சென்றடையும்‌ என்று அவர்களுக்கு 
சொல்லப்பட்டது. அவர்களுடன்‌ வந்த பன்னிரு காவல்‌ 
படையினரும்‌ அவந்தியிலேயே நின்றுவிட அங்கிருந்து 
கிளம்பிய பாலைநிலத்து வணிகர்‌ குழுவுடன்‌ எளிய 
ஷத்ரியர்களாக பெயர்சூடி கிளம்பினர்‌. 


அத்திரிகளும்‌ ஒட்டகைகளும்‌ கழுதைகளும்‌ கொண்ட 
அவ்வணிகர்‌ குழுவில்‌ நூற்றுப்பதினெட்டு பேர்‌ 
இருந்தனர்‌. பெருவணிகர்கள்‌ பதினெண்மர்‌ தங்கள்‌ 
துணைவியருடன்‌ வந்தனர்‌. பிறர்‌ அவர்களின்‌ 
துணைவணிகரும்‌ ஏவலரும்‌. செல்லும்‌ வழியில்‌ 
உண்பதற்கு உலர்த்தப்பட்ட ஊனும்‌ காய்கறிகளும்‌ 
மாவுப்பொடியும்‌, கூடாரம்‌ கட்டுவதற்குரிய 
யானைத்தோல்களும்‌, தோலில்‌ செய்த நீர்க்கலங்களும்‌, 
வணிகத்திற்குரிய பொருட்களுடன்‌ ஒட்டகைகளால்‌ 
சுமக்கப்பட்டன. அத்திரிகளில்‌ வணிகர்கள்‌ 
ஏறிக்கொள்ள கழுதைகளில்‌ பெண்கள்‌ வந்தனர்‌. 
ஏவலரும்‌ காவலரும்‌ நடந்தனர்‌. 


அவந்தியின்‌ தலைநகர்‌ உஜ்ஜயினியில்‌ பணிப்பணத்தை 
முன்னரே பெற்று உப்பு தொட்டு சொல்லுறுதி அளித்து 
அவர்களுக்குக்‌ காவலென வந்த வில்லவர்கள்‌ நாண்‌ 
இழுத்த வில்லில்‌ தொடுத்த அம்புகளுடனும்‌ அலையும்‌ 
விழிகளுடனும்‌ முன்னும்‌ பின்னும்‌ காவல்‌ சென்றனர்‌. 
முள்‌ சிலிர்த்த சிற்றிலைக்‌ குறும்புதர்களும்‌, ஆங்காங்கே 
கழுகுக்கால்போல தோல்வறண்ட அடிகொண்ட சாமி 
மரங்களும்‌, அரிதாக சரிந்திறங்கி யானம்‌ போன்று 
குழிந்திருந்த ஊற்றை அடைந்த நிலத்தில்‌ மட்டும்‌ 
வேருக்கு நீரெட்டும்‌ தொலைவில்‌ நின்றிருந்த 
தழைமரங்களுமாக வெறுமை கொண்டிருந்தது அந்நிலம்‌. 
காலையில்‌ வெயில்‌ சுடுவதுவரை அவர்கள்‌ பயணம்‌ 
செய்தனர்‌. பின்னர்‌ முள்மரங்களுக்கிடையே 
கூடாரங்களை இழுத்துக்கட்டி அந்நிழலில்‌ உடலுடன்‌ 


உடல்‌ தொட படுத்து துயின்றனர்‌. தோற்பரப்புக்கு மேல்‌ 
மணல்மழை பொழியும்‌ ஓசையைக்‌ கேட்டபடி அபிமன்யூ 
படுத்திருந்தான்‌. பிரலம்பன்‌ “வன்பாலை நிலமொன்றை 
இப்போதுதான்‌ பார்க்கிறேன்‌, இளவரசே” என்றான்‌. 
“நானும்‌ இதற்கு முன்‌ வந்ததில்லை. துவாரகைக்கு 
பலமுறை சென்றதுண்டு. சிந்துவினூடாகச்‌ சென்று 
கடலை அடைந்து வளைந்து வரும்‌ வழி விரைவு மிக்கது, 
எளிது” என்றான்‌ அபிமன்யூ. 


“பிறகு ஏன்‌ இப்பாலை நிலத்தினூடாகச்‌ செல்கிறார்கள்‌?” 
என்று பிரலம்பன்‌ கேட்டான்‌. “இவர்களுக்குப்‌ பிறிதொரு 
வழி தெரியாதென்பதனால்‌ இருக்கலாம்‌. இந்நிலம்‌ 
உருவான காலம்‌ முதலே இவர்கள்‌ இவ்வழியே பயணம்‌ 
செய்து பழகியிருப்பார்கள்‌. சிந்துவினூடாக செல்வதாக 
இருந்தால்‌ எத்தனை நாடுகளைக்‌ கடந்து செல்ல 
வேண்டியிருக்கும்‌! அப்படி சில நாடுகள்‌ 
அங்கிருப்பதையே இவர்கள்‌ அறிந்திருக்க 
வாய்ப்பில்லை” என்று அபிமன்யூ சொன்னான்‌. 
பிரலம்பன்‌ அலைநிலத்தை எண்ணத்தில்‌ மீண்டும்‌ 
விரித்து நீள்மூச்செறிந்தான்‌. அவந்தியின்‌ எல்லையைக்‌ 
கடந்து செம்புலத்தை நோக்கிய முதல்தருணம்‌ முதல்‌ 
அவன்‌ உளம்‌ ஏங்கி விழிநீர்‌ வடித்துக்கொண்டிருந்தான்‌. 
பின்னர்‌ வெம்மை விழிகளையும்‌ உள்ளத்தையும்‌ 
வறளச்செய்தது. “வெறுமை நிலம்‌ உள்ளத்தில்‌ 
பொருளின்மையை நிரப்புகிறது. ஆலயங்களிலோ 
நோன்புகளிலோகூட இத்தகைய அகத்தனிமையை நான்‌ 
அடைந்ததில்லை” என்றான்‌ பிரலம்பன்‌. 


அபிமன்யூ முகத்தை மென்துகிலால்‌ மூடியிருந்தான்‌. 
“ஆம்‌, வழக்கமாக இவ்வழி செல்பவர்களைக்கூட அது 
மொழியற்றவர்களாக்கிவிடுகிறது. பாலைவனம்‌ உடலின்‌ 
நீரையும்‌ உள்ளத்தின்‌ மொழியையும்‌ உறிஞ்சிவிடும்‌ 
என்றொரு சொல்‌ அவந்தியில்‌ என்‌ காதில்‌ விழுந்தது” 
என்றான்‌. “இத்தனை தொலைவில்‌ ஒரு நகரை அமைக்க 
எப்படி தோன்றியது அவருக்கு?” என்றான்‌ பிரலம்பன்‌. 
அபிமன்யூ “பிற எவருக்கும்‌ அப்படி ஒரு எண்ணம்‌ 
தோன்றாது. அவருக்குத்‌ தோன்றும்‌ என்பதனால்தான்‌ 
மலைமுடிகளைப்போல்‌ அத்தனை உயரத்தில்‌ அவ்வளவு 
தனிமையில்‌ நின்றிருக்கிறார்‌” என்றான்‌. 


காற்று நூற்றுக்கணக்கான ஊளைகளின்‌ 
தொகுப்புபோல ஓசையிட்டு சுழன்று தோல்கூரையை 
அலையடிக்கச்செய்து அடங்கியது. பிரலம்பன்‌ 
“அவரில்லையென்றால்‌ யாதவர்‌ குலம்‌ இன்றிருக்கும்‌ 
நிலையை அடைந்திருக்கும்‌ என்று எண்ணுகிறீர்களா?” 


என்றான்‌. “அதை யாதவர்களே அறிவர்‌. அவர்கள்‌ 
அவரை பின்தொடர்ந்து நெடுந்தொலைவு 
வந்துவிட்டிருக்கிறார்கள்‌. அவ்வாறு வந்த 
தொலைவுதான்‌ இன்று அவர்களுக்கு அச்சமூட்டுகிறது” 
என்றான்‌ அபிமன்யூ. “அவர்களின்‌ இயல்புக்கு மீ 
அவர்களை இட்டுச்சென்றுவிட்டார்‌ மாதுலர்‌.” 


“துவாரகையைப்பற்றி நிறைய கேள்விப்பட்டிருக்கிறேன்‌” 
என்றான்‌ பிரலம்பன்‌. “பாரதவர்ஷத்தின்‌ எந்நகரும்‌ 
அதற்கிணையில்லையென்று சொல்வார்கள்‌. அதன்‌ 
கருவூலங்கள்‌ பொன்னாலும்‌ மணியாலும்‌ 
நிறைந்துள்ளன என்றும்‌.” அபிமன்யூ “நீர்‌ 
கேள்விப்பட்டதனைத்தும்‌ மெய்யே. சூதர்‌ கதையில்‌ 
அந்நகரைப்பற்றி அறிந்து அம்மிகையை நேரில்‌ 
காண்பது எண்ணியதை குறைக்குமென்று கணித்து 
அங்கு வருபவர்கள்‌ அனைவரும்‌ சூதர்‌ சொல்தகையா 
எளிய மாந்தர்‌ என்றே எண்ணுவார்கள்‌. அவர்கள்‌ 
சொன்னதற்கும்‌ அப்பால்‌ பெருகிப்‌ பொலிந்துள்ளது 
அம்மாநகர்‌” என்றான்‌. 


பிரலம்பன்‌ விழிகளை மூடி தன்னுள்‌ 
உதிரிக்காட்சிகளென நிறைந்திருந்த துவாரகையை 
ஒன்றுடன்‌ ஒன்று பொருத்திப்‌ பரப்பி எழுப்பி 
நிறைத்துக்கொண்டிருந்தான்‌. காற்றின்‌ ஓசையை 
கேட்டுக்கொண்டிருந்த அபிமன்யூ மெல்ல சிந்தை அடங்கி 
துயிலில்‌ ஆழ்ந்தான்‌. 

விழித்துக்கொண்டபோது முதல்‌ எண்ணம்‌ வெளியே 
அவனுக்காக இளைய யாதவர்‌ தன்‌ புரவியுடனும்‌ 
அணுக்கருடனும்‌ காத்து நின்றிருக்கிறார்‌ என்பதுதான்‌. 
திடுக்கிட்டு அமர்ந்த பின்னர்தான்‌ அவர்‌ முன்னரே 
சென்றுவிட்டிருந்ததை நினைவு கூர்ந்தான்‌. 
“துவாரகைக்கு கிளம்புக!” என்று இளைய யாதவர்‌ 
அவனுக்கு ஆணையிட்டபோது அவருடன்‌ 
செல்வதாகவே அவன்‌ எண்ணியிருந்தான்‌. காலை 
எழுந்து பயணத்திற்கான பொதிகளை 
கட்டிக்கொண்டிருக்கையில்‌ ஏவலன்‌ வந்து முந்தைய 
நாளே இளைய யாதவரும்‌ பிரத்யும்னனும்‌ சாம்பனும்‌ 
சாத்யகியும்‌ கிளம்பிச்‌ சென்றுவிட்டிருந்ததை 
அறிவித்தான்‌. 


“கிளம்பிவிட்டார்களா? ஏன்‌?” என்று அபிமன்யூ 
கேட்டான்‌. “எவருக்கும்‌ தெரியவில்லை” என்றான்‌ 
ஏவலன்‌. “துவாரகைக்கா சென்றார்கள்‌?” என்றான்‌. 
“அதுவும்‌ தெரியவில்லை. கிளம்புவதற்கு 


அரைநாழிகைக்கு முன்தான்‌ செளனகருக்கு செய்தி 
சென்றிருக்கிறது. கிளம்பிக்கொண்டிருக்கிறார்‌ என்று 
அறிந்ததுமே அவரும்‌ தெளம்யரும்‌ யாதவ மாளிகை 
நோக்கி சென்றிருக்கிறார்கள்‌. அப்போது இளைய 
யாதவரே புரவி மேல்‌ ஏறிவிட்டார்‌. செளனகரிடம்‌ 
சென்றுவருகிறேன்‌, அமைச்சரே. அபிமன்யூவை 
துவாரகைக்கு வரச்சொல்லுங்கள்‌ என்று சொன்னார்‌” 
என்றான்‌. 


“என்ன நிகழ்ந்தது? உடன்‌ எந்தை இருந்தாரா?” என்று 
அபிமன்யூ கேட்டான்‌. “ஆம்‌, கிளம்புவதற்குமுன்‌ 
விடையென்றோ எச்சமென்றோ ஒரு சொல்லும்‌ 
உரைக்காமல்‌ இளைய பாண்டவரை நோக்கி 
தலையசைத்து புரவியை தட்டினார்‌ இளைய யாதவர்‌” 
என்றான்‌. “பிற தந்தையர்‌?” என்றான்‌ அபிமன்யூ. 
“இரண்டாமவர்‌ அடுமனையிலிருந்தார்‌. இருவரும்‌ தங்கள்‌ 
அறையில்‌ இருந்தனர்‌. அரசர்‌ ஒற்றர்களிடம்‌ 
உரையாடிக்கொண்டிருந்தார்‌. இளைய யாதவர்‌ 
கிளம்பிச்சென்ற பிறகுதான்‌ அவர்களுக்கு செய்தி 
தெரிவிக்கப்பட்டது. அவர்கள்‌ வியப்படையவில்லை” 
என்றான்‌ ஏவலன்‌. அபிமன்யூ சில கணங்களுக்குப்பின்‌ 
“நான்‌ தனியாகச்‌ செல்லவேண்டுமென்று 
ஆணையிட்டிருக்கிறார்‌ என்றே கொள்கிறேன்‌. எனக்குரிய 
பயண ஒருக்கங்கள்‌ நிகழட்டும்‌” என்றான்‌. 


ஆடையும்‌ காலணியும்‌ பூண்டு அவன்‌ வெளிவருகையில்‌ 
பயணத்திற்குச்‌ சித்தமாக பிரலம்பன்‌ நின்றிருந்தான்‌. 
அபிமன்யூ அவன்‌ அருகே சென்று “நாம்‌ துவாரகைக்கு 
கிளம்புகிறோம்‌. ஏவலன்‌ சொல்லியிருப்பானே?” 
என்றான்‌. “எங்கு செல்கிறோம்‌ என்று அவனிடம்‌ நான்‌ 
கேட்கவில்லை” என்றான்‌ பிரலம்பன்‌. “ஏன்‌?” என்று 
அபிமன்யூ கேட்டான்‌. “எங்கு சென்றாலென்ன? 
எப்படியாயினும்‌ நான்‌ சமீபத்தில்‌ எங்கும்‌ அஸ்தினபுரிக்கு 
திரும்பிச்செல்லப்‌ போவதில்லை. எல்லா ஊரும்‌ ஒன்றே” 
என்றான்‌ பிரலம்பன்‌. “பிற இடங்களில்‌ நாம்‌ அம்பு 
பட்டோ அரவு தீண்டியோ உயிரிழப்பதற்கு வாய்ப்பு மிகுதி. 
பாலைவனத்தில்‌ அத்துடன்‌ விடாய்‌ எரிந்து உலர்ந்து 
சாவதற்கும்‌ வாய்ப்பிருக்கிறது” என்றான்‌ அபிமன்யூ. 


பிரலம்பன்‌ “எப்படியாயினும்‌ பெரிய வேறுபாடு எதுவும்‌ 
இருக்கப்போவதில்லை. பாலைவனமாயின்‌ நாம்‌ இறுதிச்‌ 
சொற்களை எவரிடமேனும்‌ சொல்ல வேண்டிய 
கட்டாயமில்லை அல்லவா?” என்றான்‌. அபிமன்யூ உரக்க 
நகைத்து “ஆம்‌, பாலைநிலத்தில்‌ நம்‌ ஊன்‌ மண்ணிலோ 
நெருப்பிலோ வீணாவதில்லை. உணவென்றாவதனால்‌ 


நம்‌ பிழைகளை தெய்வங்கள்‌ பொறுத்துக்கொள்ளும்‌ 
என்கிறார்கள்‌” என்றான்‌. 


அபிமன்யூ அரசரின்‌ அறைக்குச்‌ சென்றபோது அவருடன்‌ 
ஒற்றர்களும்‌ சிற்றமைச்சர்களும்‌ இருந்தனர்‌. ஏவலன்‌ 
அவனை அறிவித்து கதவு திறந்து உள்ளே அழைத்தான்‌. 
தலைவணங்கி முகமன்‌ உரைத்து அவன்‌ “நான்‌ 
துவாரகைக்கு கிளம்பிக்கொண்டிருக்கிறேன்‌” என்றான்‌. 
யுதிஷ்டிரர்‌ நிமிர்ந்து பார்த்து “அங்கு என்ன 
நிகழ்ந்துகொண்டிருக்கிறதென்றே தெரியவில்லை. 
அங்கிருந்து ஒவ்வொரு நாளும்‌ பத்து ஓலைகள்‌ இங்கு 
வருகின்றன. பத்து செய்திகளையும்‌ தொகுத்து ஒற்றைச்‌ 
செய்தியாக்கி ஒரு போக்கை கணிப்பதென்பது சூது 
விளையாடுவதுபோல. சூது நாம்‌ விழைவதையே நமக்கு 
காட்டுவதனால்தான்‌ நம்மை ஆட்டுவிக்கிறது” என்றார்‌. 
“அத்தனை கணிப்புகளுக்கும்‌ அப்பால்‌ பிறிதொன்று 
நின்று கொண்டிருக்கிறது. அதுவே மெய்‌. அங்கு சென்ற 
பின்‌ உனது உளப்பதிவை எனக்கு ஓலையில்‌ 
பொறித்தனுப்பு.” 


வெயில்‌ சாய்ந்து காற்றில்‌ வெம்மை அடங்கத்தொடங்கிய 
பின்னரே பாலைவன வணிகர்கள்‌ துயிலெழுந்து தாழ்ந்த 
குடில்களிலிருந்து கையூன்றி தவழ்ந்து வெளியே 
வந்தனர்‌. அவர்களைச்‌ சூழ்ந்து காற்று ஒழிந்த 
மென்மணல்‌ திரை அலையலையாக மூடிக்கிடந்தது. 
அத்திரிகளும்‌ ஒட்டகைகளும்‌ கழுதைகளும்‌ உடலை 
உதறி மணலை பொழித்துக்கொண்டிருந்தன. சிறிய நார்த்‌ 
தூரிகையால்‌ அவற்றின்‌ உடலில்‌ படிந்த மணலைத்‌ தட்டி 
தூய்மைப்படுத்தி, நீர்ப்பைகளை அவற்றின்‌ வாயிலேயே 
கட்டி நீரூட்டி அப கிளம்புகையில்‌ நிழல்‌ 
நீண்டு மணல்‌ அலைகளின்‌ மீது நெளிந்து கிடந்தது. 


இரவு முழுக்க அவர்கள்‌ பயணம்‌ செய்தனர்‌. ஆங்காங்கே 
சிறு சோலைகளில்‌ தங்கி விலங்குகளுக்கு நீர்‌ காட்டி, 
பைகளை நிரப்பிக்கொண்டனர்‌. அவந்தியிலிருந்து 
கிளம்பும்போது ஆணைகளும்‌ எச்சரிக்கைகளும்‌ 
வசைகளும்‌ ஒலித்தன. ஒருவரோடொருவர்‌ மெல்லிய 
குரலில்‌ பேசிக்கொண்டோ, அரிதாக சிறு பூசலிட்டபடியோ 
சென்றனர்‌. ஓரிரு நாட்களுக்குள்‌ சொற்கள்‌ முற்றிலும்‌ 
அவிந்தன. இரவில்‌ வானொளி பரவிய பாலைவனத்து 
மணல்‌ அலைகளின்‌ மீது குளம்புகளும்‌ கால்களும்‌ 
விழும்‌ ஓசை மட்டுமே என சென்றுகொண்டிருந்தனர்‌. 
ஒட்டகைகளின்‌ சுண்டுகளின்‌ அதிர்வுகள்‌, கழுதைகள்‌ 
காதுகளை அடித்துக்கொள்ளும்‌ ஓசைகள்‌. 


விலங்குகள்‌ பிறிதொரு மொழியில்‌ தங்களுக்குள்‌ 
பேசிக்கொண்டிருப்பதை அபிமன்யூ கேட்டான்‌. அவற்றை 
தங்கள்‌ பணிக்கு ஆற்றுப்படுத்துவதாக வணிகர்கள்‌ 
எண்ணுகிறார்கள்‌. அப்பணி என்ன என்று 
அறிந்திராதபோது அவற்றுக்கு அது ஒரு பொருட்டே 
அல்ல. பிறிதொரு வாழ்வை அவை 
தலைமுறைகள்தோறும்‌ வளர்த்து தங்களுக்கென 
அமைத்துக்கொண்டிருக்கக்கூடும்‌. தங்கள்‌ மேல்‌ 
ஊர்ந்தும்‌ உடன்நடந்தும்‌ வரும்‌ வணிகர்களை 
பொருளற்ற நிழல்கள்‌ என்றே அவை உணரக்கூடும்‌. 


உரையாடலற்றுப்‌ போகும்போது உள்ளம்‌ 
எண்ணங்களின்‌ தொடர்பமைவை இழந்துவிடுவதை 
அவன்‌ கண்டான்‌. ஒன்றுடன்‌ ஒன்று பொருந்தாத 
விந்தைச்‌ சொற்றொடர்கள்‌. பொருளெனத்‌ திரளாத 
சிதறும்‌ சொற்கள்‌. பேசுவதினூடாகவே எண்ணத்தை 
ஒருங்கமைத்துக்‌ கொள்கிறானா மனிதன்‌? வாயால்‌ பேசி 
அப்பேச்சை உளம்‌ நடிக்கும்படி செய்கிறான்‌. உள்ளத்தின்‌ 
பேச்சு பிறிதொன்று. அது சொற்கள்தானா? வெறும்‌ 
ஓவியங்களா? இந்த மருவுநிலம்‌ என்னை 
தன்னைப்போல்‌ மாற்றிக்கொண்டிருக்கிறது. 
எல்லையற்று விரிந்ததாக, பொருளற்றதாக, 
அனைத்தையும்‌ ஏந்தி அப்பால்‌ இருப்பதாக. 


இரு நாட்களுக்கு மேலாயிற்று பிரலம்பனிடம்‌ ஏதேனும்‌ 
சொல்லி என்று அவன்‌ ஒருமுறை உணர்ந்தான்‌. 
பிரலம்பன்‌ அவன்‌ திரும்பிப்பார்த்ததை நோக்கி அருகே 
வந்து தலைவணங்கினான்‌. “நாம்‌ 
பேசிக்கொள்ளவேயில்லை என்று 
எண்ணிக்கொண்டேன்‌” என்றான்‌. அப்போதுதான்‌ அதை 
உணர்ந்த பிரலம்பன்‌ “ஆம்‌, விந்தைதான்‌” என்றான்‌. 
“ஏன்‌?” என்றான்‌ அபிமன்யூ. “நாம்‌ சந்தித்த நாள்முதல்‌ 
நிறைய பேசிக்கொண்டிருக்கிறோம்‌” என்று பிரலம்பன்‌ 
சொன்னான்‌. “பேச்சு நின்றுவிடும்போதெல்லாம்‌ உள்ளம்‌ 
கூச்சலிடத்‌ தொடங்கிவிடுகிறது. இந்த வன்பாலை 
நிலத்தில்‌ மட்டுமே சொல்லின்றி உங்களுடன்‌ வந்தேன்‌.” 


அபிமன்யூ “இவர்கள்‌ யாதவபுரியைப்பற்றி என்ன 
சொல்கிறார்கள்‌?” என்றான்‌. “விந்தை. வணிகர்களுக்கே 
அரசியல்‌ தெரியும்‌ என்பார்கள்‌. இவர்களுக்கு யாதவ 
அரசியல்‌ பற்றி எதுவுமே தெரியவில்லை. 
அவந்தியிலிருந்து துவாரகை வரைக்குமான பாதையில்‌ 
அத்தனை ஊற்றுக்களையும்‌ அங்கிருக்கும்‌ 
நீரளவுகளையும்‌ அறிந்திருக்கிறார்கள்‌. இவ்வழி சென்று 
மீளும்‌ அனைத்து வணிகக்குழுக்களும்‌ எங்கிருக்கின்றன 


என்றும்‌ எத்தகைய பொருட்களுடன்‌ சென்றிருக்கின்றன 
என்றும்‌ ஒவ்வொருவருக்கும்‌ தெரியும்‌. துவாரகையை 
யாதவர்கள்‌ ஒழிந்து செல்கிறார்கள்‌ என்றுகூட 
அறியாதிருக்கிறார்கள்‌” என்றான்‌. 


அபிமன்யூ புன்னகைத்து “இவர்கள்‌ பாலையோடிகள்‌. 
வணிகம்‌ பழகியவர்கள்‌ அல்ல” என்றான்‌. “அது ஒரு 
புறநடிப்பா என்று நானும்‌ ஐயுற்றேன்‌. நாட்கள்‌ செல்லச்‌ 
செல்ல மெய்யாகவே இவர்களுக்கு ஒன்றும்‌ 
தெரியவில்லை என்று தெளிவாகியது” என்றான்‌ 
பிரலம்பன்‌. “தேவையற்றதை தெரிந்துகொள்ளாமல்‌ 
இருப்பது ஒரு நல்ல தற்காப்பு” என்றான்‌ அபிமன்யூ. 
பிரலம்பன்‌ “நான்‌ என்‌ வாழ்நாளில்‌ தேவையற்ற ஒன்றே 
ஒன்றைத்தான்‌ தெரிந்துகொண்டேன்‌. அன்று தொடங்கி 
இக்கணம்‌ வரை என்‌ துயர்‌ நீள்கிறது” என்றான்‌. 


அபிமன்யூ “அஞ்ச வேண்டியதில்லை, பிரலம்பரே. 
அத்துயருக்கு ஓர்‌ எல்லை நெருங்குகிறது” என்றான்‌. 
“பாலையிலா?” என்றான்‌ பிரலம்பன்‌. “நான்‌ ஒன்று 
உமக்கு உரைக்கவா? உமது இறப்பு எதிரியின்‌ 
வாளால்தான்‌. வீரர்களுக்குரிய இறப்பு. அஸ்தினபுரியின்‌ 
தென்மேற்குக்‌ காட்டில்‌ உமக்கொரு நடுகல்‌ உண்டு. ஏழு 
தலைமுறைக்காலம்‌ புளித்த கள்ளும்‌ காந்தள்‌ மலரும்‌ 
உப்பில்லாத அப்பமும்‌ பெறுவீர்‌” என்றான்‌. பிரலம்பன்‌ 
“நற்சொல்‌! பெரும்பேறு பெற்றேன்‌” என்றான்‌. 


[ஙagel]யாதவ நிலத்தின்‌ தொடக்கத்தை அறிவிக்கும்‌ 
கருடக்கொடி மணல்‌ அலைகளுக்கு அப்பால்‌ மெல்ல 
எழுவதைக்‌ கண்டதும்‌ வணிகர்‌ குழுவில்‌ 
உவகையொலிகள்‌ எழுந்தன. பலருடைய தொண்டைகள்‌ 
நெடுநாட்களுக்குப்பின்‌ ஓசை கொள்கின்றன என்பதை 
அபிமன்யூ அறிந்தான்‌. வணிகர்‌ குழுவின்‌ தலைவர்‌ “இனி 
இரண்டு நாட்கள்‌” என்றார்‌. “யாதவ நிலத்தில்‌ வணிகர்‌ 
எவரும்‌ இறப்பதில்லை” என்றார்‌ பிறிதொருவர்‌. 
பிரலம்பன்‌ அவரிடம்‌ “ஏன்‌?” என்றான்‌. “எங்கு 
விடாய்மிகுந்து நீர்‌ தீர்கிறதோ அங்கு இனிய ஊற்றுடன்‌ 
ஒரு சாவடி அமைந்திருக்கும்‌. எங்கு நோயுறுவோமோ 
அதன்‌ அருகிலேயே மருத்துவர்‌ இருப்பார்‌. யாதவ 
நிலத்தில்‌ எதிரியின்‌ படைக்கலம்‌ என எதுவும்‌ 
எழுவதில்லை. பாலைவனப்‌ பாம்புகள்‌ கூட நச்சிழந்து 
வெறும்‌ நெளிவுகள்‌ என்றாகிவிட்டிருக்கின்றன 
என்கிறார்கள்‌ சூதர்கள்‌” என்று அவர்‌ சொன்னார்‌. 


அணுகும்தோறும்‌ கருடக்கொடி பறந்த உயர்ந்த அசோக 
மரத்தூணும்‌ அதன்‌ அருகே அமைந்திருந்த வணிகர்‌ 


விடுதியும்‌ தெரியத்தொடங்கியது. பன்னிரு கொட்டகை 
இணைப்புகளும்‌ நடுவே புகையெழுந்த பெரிய 
அடுமனையும்‌ கொண்டிருந்தது அவ்விடுதி. அதைச்‌ 
சூழ்ந்திருந்த மணல்முற்றத்தில்‌ விலங்குகளைக்‌ 
கட்டுவதற்கான சிறு கொட்டகைகள்‌ இருந்தன. அவர்கள்‌ 
சென்றபோது அங்கே நூற்றுக்கணக்கான ஒட்டகைகளும்‌ 
அத்திரிகளும்‌ கழுதைகளும்‌ முன்னரே 
கட்டப்பட்டிருந்தன. மையப்பாதையில்‌ வந்த 
வண்டிகளும்‌ அவற்றை இழுத்த காளைகளும்‌ பிறிதொரு 
பகுதியில்‌ நின்றிருந்தன. 


மரப்பீப்பாய்களில்‌ விலங்குகளுக்கு நீர்‌ 
வைக்கப்பட்டிருந்தது. அத்திரிகளும்‌ அவற்றில்‌ முகம்‌ 
முங்க அழுந்தி செவிகளை நனைத்து அசைத்து தங்கள்‌ 
மேல்‌ நீர்‌ தெளித்து குளிரவைத்துக்கொண்டன. மூச்சு சீற, 
நீர்த்துளிகள்‌ தெறிக்க, தலைதூக்கி உடல்‌ விதிர்த்து 
குளிர்நீர்‌ அருந்தியதன்‌ இன்பத்தில்‌ திளைத்தன. 
குளம்படிகளும்‌ காலடிகளும்‌ இடைவெளியின்றி பரவிய 
முற்றத்தில்‌ விலங்குகளிலிருந்து இறக்கி வைக்கப்பட்ட 
வணிகப்பொதிகள்‌ பலநூறு சிறு கூட்டங்களாக 
பரந்திருந்தன. ஒவ்வொன்றின்‌ மீதும்‌ 
அவ்வணிகக்குழுவின்‌ அடையாளம்‌ பொறிக்கப்பட்ட 
சிறிய கொடி நடப்பட்டிருந்தது. சில 
பொதிக்குவைகளுக்கருகே அதற்குரிய காவலர்‌ 
அமர்ந்திருந்தனர்‌. 

கொட்டகைகளில்‌ வணிகர்களின்‌ பேச்சொலிகளும்‌ 
சிரிப்பொலிகளும்‌ நடுநடுவே உரத்த கூச்சல்களும்‌ 
கேட்டன. விடுதியிலிருந்து காவலர்களில்‌ ஒருவன்‌ 
வெளிவந்து வணிகக்குழுவை வரவேற்று “விலங்குகளை 
தென்கிழக்கு மூலையில்‌ கட்டலாம்‌, வணிகரே. அங்கு 
இடமுள்ளது. மெய்கால்‌ கழுவி வருக! உணவு 
ஒருங்கியுள்ளது” என்றான்‌. “உணவு 
ஒருங்கியிருக்குமென்பதை நீர்‌ சொல்லவேண்டியதில்லை. 
முப்பதாண்டுகளுக்கு முன்னர்‌ அங்காரகர்‌ எழுதிய 
அவந்தி நடைப்பயணம்‌ என்னும்‌ நூலிலேயே 
சொல்லிவிட்டிருக்கிறார்கள்‌” என்றார்‌ ஒரு வணிகர்‌. 
காவலன்‌ சிரித்து “ஆம்‌, வருக!” என்றபடி உள்ளே 
சென்றான்‌. 


விற்காவலர்‌ அங்கங்கே அமர்ந்துகொள்ள ஏவலர்கள்‌ 
விலங்குகளை நீர்‌ காட்டி தறிகளில்‌ கட்டினர்‌. 
அபிமன்யூவும்‌ பிரலம்பனும்‌ கைகளையும்‌ முகத்தையும்‌ 
கழுவிக்கொண்டு சிறுகொட்டகைக்குள்‌ நுழைந்தனர்‌. 
அங்கு வணிகர்கள்‌ சிறு சிறு குழுக்களாகத்‌ திரண்டு 


மழைப்பாடல்‌ - 72 


பகுதி பதிநான்கு : களிற்றுநிரை 
[4] 


சதசிருங்கத்தில்‌ அதிகாலையில்‌ எழுந்து அனகையுடன்‌ 
காட்டுக்குச்சென்று இந்திரத்யும்னம்‌ என்னும்‌ ஏரியில்‌ 
நீராடி காய்கனிகளும்‌ கிழங்குகளும்‌ சேர்த்து திரும்புவது 
குந்தியின்‌ வழக்கம்‌. அனகை காட்டுக்குவர 
விருப்பமில்லாதவளாக இருந்தாள்‌. பாண்டுவின்‌ 
முடிவை குந்தி அவளிடம்‌ சொன்னபோது தலைவணங்கி 
“அரசரை நாமும்‌ தொடர்வோம்‌” என்று அவள்‌ 
சொன்னாலும்கூட கண்களில்‌ தெரிந்த சினத்தை குந்தி 
கண்டாள்‌. புன்னகையுடன்‌ “இங்கே நாம்‌ கண்களால்‌ 
சூழப்பட்டிருக்கிறோம்‌” என்று மட்டும்‌ குந்தி சுருக்கமாகச்‌ 
சொன்னாள்‌. ஆனால்‌ காட்டுக்குள்‌ வந்த 
சிலநாட்களிலேயே அவள்‌ அங்கிருந்த வாழ்க்கையை 
விரும்பவும்‌ அதில்‌ திளைக்கவும்‌ 
தொடங்கிவிட்டிருந்தாள்‌. அவளுக்குள்‌ இருந்த 
யாதவப்பெண்‌ வெளிவந்துவிட்டாள்‌ என குந்தி 
நினைத்துக்கொண்டாள்‌. 


னால்‌ தனக்குள்‌ இருந்து அந்த யாதவப்பெண்‌ 
வெளிவரவேயில்லை என்பதையும்‌ அவள்‌ உணர்ந்தாள்‌. 
கிளம்பும்‌ வரைதான்‌ காடு மெல்லிய ஆர்வத்தை 
அளித்தது. கங்கையில்‌ படகை நிறுத்திவிட்டு இறங்கி 
சேவகர்களுக்கு விடைகொடுத்து காட்டுக்குள்‌ 
நடக்கத்தொடங்கியதுமே சோர்வும்‌ சலிப்பும்தான்‌ வந்து 
மூடிக்கொண்டன. திரும்பத்திரும்ப மரங்கள்‌, செடிகள்‌, 
நீரோடைகள்‌ என காட்டைப்பற்றி சலிப்புடன்‌ 
எண்ணிக்கொண்டு, இதென்ன மூடத்தனமான எண்ணம்‌ 
என அவளே வியந்துகொண்டாள்‌. 


எட்டுநாட்கள்‌ பயணத்தில்‌ நாகசதம்‌ என்னும்‌ 
அடர்காட்டை அடைந்தனர்‌. அங்கே ஓடிய நாகபதம்‌ 
என்னும்‌ சிற்றாற்றை ஒட்டி பன்னிரண்டு ரிஷிகளின்‌ 
சிறுகுடில்கள்‌ இருந்தன. அகோரயோகமரபைச்சேர்ந்த 
அவர்கள்‌ ஆடையணியா நோன்புகொண்டவர்கள்‌. 
ஒருவேளை உணவுண்டு, மொழி நீத்து, உடற்தூய்மை 
பேணாது பெருந்தவம்‌ மேற்கொண்டிருந்தனர்‌. 
அவர்களின்‌ குடில்களுக்குமேல்‌ காட்டுக்கொடிகளும்‌ 
மரங்களின்‌ விழுதுகளும்‌ கவ்விப்படர்ந்து சுழன்று 


அமர்ந்து தரையில்‌ வரையப்பட்ட களங்களில்‌ ஆடுபுலி 
விளையாடிக்கொண்டிருந்தனர்‌. கூச்சல்களும்‌ 
சிரிப்புகளும்‌ எழ ஒரு குழுவிலிருந்து ஒருவன்‌ எழுந்து 
ஓடினான்‌. “பிடி! அவனை பிடி!” என்று பிறர்‌ கூவ இருவர்‌ 
ஓடிச்சென்று அவனைப்‌ பிடுத்து தரையில்‌ 
இழுத்துவந்தனர்‌. சிரித்தபடியே “நான்‌ 
கொடுக்கப்போவதில்லை. நான்‌ முன்னரே 
கொடுத்துவிட்டேன்‌” என்று அவன்‌ கூவ பிரலம்பன்‌ 
“இவர்கள்‌ விளையாடுவதும்‌ வணிகம்தான்‌. பல 
விளையாட்டுகளில்‌ வெள்ளியும்‌ பொன்னும்‌ 
பந்தயப்பொருளென வைத்திருப்பதை காண்கிறேன்‌” 
என்றான்‌. 


தரையில்‌ விரிக்கப்பட்ட ஈச்சம்பாய்களில்‌ அவர்கள்‌ 
இருவரும்‌ படுத்துக்கொள்ள அப்பாலிருந்து புழுதி படிந்த 
தாடியுடன்‌ அழுக்கான தலைப்பாகை அணிந்த முதிய 
வணிகர்‌ எழுந்து அருகே வந்தார்‌. “வணங்குகிறேன்‌, 
இளம்‌ வணிகர்களே. நீங்கள்‌ அவந்தியிலிருந்து 
வருகிறீர்கள்‌ போலும்‌?” என்றார்‌. பிரலம்பன்‌ “அதை 
கண்டுபிடிப்பது அவ்வளவொன்றும்‌ கடினமல்ல” 
என்றான்‌. “ஆம்‌, ஆனால்‌ நான்‌ பொதுவாக மிக 
எளியவற்றையே கண்டுபிடிக்கிறேன்‌. கடின மானவற்றை 
நேரடியாக கேட்டுத்‌ தெரிந்துகொள்வது என்‌ வழக்கம்‌” 
என்றபடி அவர்‌ அமர்ந்தார்‌. 


கால்களை நீட்டி விரல்களால்‌ நீவியபடி “நீங்கள்‌ அவந்தி 
நாட்டினர்‌ அல்ல என்று எண்ணுகின்றேன்‌. இவர்‌ 
அணிந்திருக்கும்‌ இந்தக்‌ கங்கணம்‌ விராடபுரிக்குரியது” 
என்றார்‌. பிரலம்பன்‌ “கடின மானவற்றையும்‌ 
தெரிந்துகொள்ளும்‌ ஆற்றல்‌ கொண்டிருக்கிறீர்கள்‌” 
என்றான்‌. “ஆம்‌, என்னால்‌ பாம்பையும்‌ புழுவையும்‌ 
குரங்கின்‌ வாலையும்‌ முதல்‌ பார்வையிலேயே 
பிரித்தறிந்துவிட முடியும்‌” என்று சொன்ன முதியவர்‌ “என்‌ 
பெயர்‌ சுபாலன்‌, வணிகன்‌” என்றார்‌. பிரலம்பன்‌ “எந்தக்‌ 
குழுவை சேர்ந்தவர்‌?” என்றான்‌. “அவந்தியிலிருந்துதான்‌ 
நானும்‌ வருகிறேன்‌. எங்கள்‌ குழு சற்று முன்னால்‌ கிளம்பி 
நடைபிந்தியது. உடன்வந்த ஒருவர்‌ நோயுற்று இறந்தார்‌. 
நாங்கள்‌ கிளம்பி நான்கு நாட்களுக்குப்பின்‌ நீங்கள்‌ 
கிளம்பியிருக்கிறீர்கள்‌” என்றபின்‌ “விராடபுரியின்‌ 
செய்திகள்‌ ஏதேனும்‌ உண்டா?” என்றார்‌. 


ஐயத்துடன்‌ “என்ன செய்திகள்‌?” என்றான்‌ பிரலம்பன்‌. 
“பாண்டவ இளவரசர்‌ அபிமன்யூ விராடபுரியின்‌ இளவரசி 
உத்தரையை மணக்கவிருப்பதாக செய்திகள்‌ வந்தன” 
என்றார்‌. “அந்த மணம்‌ நிகழ்ந்து பல நாட்களாயிற்று” 


என்று பிரலம்பன்‌ சொன்னான்‌. “அதற்காகத்தான்‌ 
இளைய யாதவர்‌ விராடபுரிக்குச்‌ சென்றார்‌. அவர்‌ 
இன்னமும்‌ துவாரகை மீளவில்லை” என்றார்‌ சுபாலர்‌. 
அபிமன்யூ “அதை எப்படி அறிவீர்கள்‌?” என்றான்‌. 
“துவாரகையே அவருக்காக காத்திருக்கிறது. தாங்கள்‌ 
அறிந்திருப்பீர்கள்‌, துவாரகையிலிருந்து அவர்‌ கிளம்பி 
பதின்மூன்றாண்டுகள்‌ கடந்துவிட்டன. ஒரு சிறு காவல்‌ 
நகரில்‌ தன்னந்தனிமையில்‌ ஊழ்கத்திலிருந்தார்‌ 
என்கிறார்கள்‌.” 


“ஆம்‌” என்றான்‌ பிரலம்பன்‌. “நோயுற்றிருந்தார்‌ என்றும்‌ 
சொல்லப்படுகிறது. அதை நாம்‌ கண்டுபிடிக்கவே 
முடியாது. அல்லது நோயை அவர்‌ ஊழ்கமென்றோ 
ஊழ்கத்தை நோயென்றோ கொள்ளவேண்டியதுதான்‌” 
என்றார்‌ சுபாலர்‌. பிரலம்பன்‌ புன்னகையுடன்‌ 
“சூதர்களுடன்‌ நல்ல பழக்கம்‌ போன்றிருக்கிறது” 
என்றான்‌. “ஆம்‌, நான்‌ செய்த வணிகம்‌ இழப்பில்‌ 
முடிந்தபிறகு பிற வணிகர்களுக்கு வழிகாட்டியாகவும்‌ 
நல்லுரை அளிப்பவனாகவும்‌ பணியாற்றி வருகிறேன்‌. 
அவந்தியிலிருந்து துவாரகைக்கும்‌ திரும்பவும்‌ 
அழைத்துச்‌ செல்வது என்‌ வழக்கம்‌. நான்‌ அறிந்தவற்றை 
சொன்னால்‌ போதுமான அளவுக்கு அறிதலற்றவன்‌ 
என்று இவர்கள்‌ என்னை எண்ணுவார்கள்‌. ஆகவே 
அறியாதனவற்றையும்‌ சேர்த்தே சொல்வேன்‌.” 


“கதைகளும்‌ நூல்‌ உரைகளும்‌ செவிச்செய்திகளும்‌ 
அனைத்தும்‌ தேவைப்படுகின்றன வணிகர்களுக்கு” 
என்றார்‌ சுபாலர்‌. “செய்திகளை பொழுதுபோக்கிற்காக 
செவிகொள்ளத்‌ தொடங்கினால்‌ எல்லாம்‌ செய்தியே. 
எதுவும்‌ பொருள்கொண்டதும்‌ அல்ல.” பிரலம்பன்‌ “சரி, 
எங்களுக்கு செய்தி சொல்க! துவாரகையில்‌ என்ன 
நிகழ்கிறது?” என்றான்‌. “என்ன நிகழும்‌? இளையவர்‌ 
சென்ற பிறகு மெல்ல அது பொலிவிழக்கத்‌ தொடங்கியது. 
முன்பு ஒவ்வொரு நாளும்‌ ஒரு விழா அங்கு நிகழும்‌ 
என்பார்கள்‌. துவாரகையின்‌ அடுமனையில்‌ பண்டிகைச்‌ 
சமையல்‌ மட்டுமே நிகழும்‌ என்றும்‌ அன்றாடச்‌ 
சமையலை அங்குள்ளோர்‌ அறிய மாட்டார்கள்‌ என்றும்‌ 
கேட்டுள்ளேன்‌. பதின்மூன்றாண்டுகளாக அங்கு 
மூத்தவள்‌ ஆட்சி செய்கிறாள்‌.” அபிமன்யூ “ஆம்‌, நான்‌ 
அவ்வாறே கேள்விப்பட்டேன்‌” என்றான்‌. 

[i௱age]“நகரின்‌ ஒவ்வொரு முகமும்‌ சோர்ந்து தனிமை 
கொண்டிருக்கிறது. அரண்மனையில்‌ எட்டு அரசியரும்‌ 
ஒருவரோடொருவர்‌ உறவே இன்றி தங்கள்‌ 
மைந்தர்களுடன்‌ தனித்து வாழ்கிறார்கள்‌. இளைய 
யாதவர்‌ எழுந்துவிட்டார்‌ என்றும்‌, களமெழுந்து 
அசுரமன்னர்‌ பாணரை வென்றார்‌ என்றும்‌ இங்கு செய்தி 
வந்தது. எக்கணமும்‌ அவர்‌ துவாரகையில்‌ 
நுழையக்கூடுமென்றார்கள்‌. அவர்‌ வருகையை எண்ணி 
நகரை அணி செய்யத்தொடங்கினார்கள்‌. அப்போது நான்‌ 
அங்கிருந்தேன்‌. துவாரகை களிவெறி கொண்டு 
அனைத்து கட்டுகளையும்‌ மீறும்‌ என்று நான்‌ 
எதிர்பார்த்தேன்‌” என்று சுபாலர்‌ சொன்னார்‌. 


அன்று காலை அரண்மனையிலும்‌ கோட்டை முகப்பிலும்‌ 
முரசுகள்‌ முழங்கி படை வெற்றியை அறிவித்தன. 
முதலில்‌ யாரை துவாரகை வென்றது என்று எவருக்கும்‌ 
தெரியவில்லை. வெற்றி முரசு நகரில்‌ ஒரு கார்வை 
முழக்கத்தையே உருவாக்கியது வெற்றிக்குரல்களும்‌ 
களிப்போசைகளும்‌ நிகழவில்லை. நான்‌ 
சிற்றங்காடிக்குள்‌ இருந்தேன்‌. முரசொலி கேட்டதுமே 
போர்முரசா என்று கேட்டபடி வெளியே வந்தேன்‌. பின்னர்‌ 
மையத்தெருவிற்கு வந்து பார்த்தபோது படைவீரர்களும்‌ 
துவாரகையின்‌ குடிமக்களும்‌ ஆங்காங்கே 
கூடிநின்றிருப்பதையே கண்டேன்‌. 


நகரம்‌ முழங்கிக்கொண்டிருந்ததென்றாலும்‌ அதில்‌ 
உவகையோ ஊக்கமோ இல்லை என்பதை நான்‌ சற்று 
பிந்தியே அறிந்தேன்‌. ஏனெனில்‌ போர்‌ வெற்றி முழங்கும்‌ 
ஒரு நகரில்‌ முன்பு நான்‌ இருந்ததில்லை. கூடி நின்றிருந்த 
ஒவ்வொருவரும்‌ தங்களுக்குள்தான்‌ 
பேசிக்கொள்கிறார்கள்‌ என்று உணர்ந்தபின்னர்‌ 
இயல்பாக நடப்பவன்போல்‌ ஒரு குழுவை 
கடந்துசென்றேன்‌. எவர்‌ மீது வெற்றி என்று அவர்கள்‌ 
ஐயங்கொண்டிருந்தது புரிந்தது. மூன்று குழுக்களைக்‌ 
கடந்து சென்றபோது இளைய யாதவர்‌ வேறு யாதவ 
குலங்களில்‌ எதையோ வென்றிருக்கிறாரோ என்று 
அவர்கள்‌ ஐயங்கொண்டிருந்ததை உணர்ந்தேன்‌. 


ஒரு சிலர்‌ அவரது படைகள்‌ கிருதவர்மனை 


வென்றிருக்கக்கூடும்‌ என்று எண்ணினார்கள்‌. இரு 
இடங்களில்‌ பிரிந்துசென்ற போஜர்களையும்‌ 
அந்தகர்களையும்‌ விருஷ்ணிகளின்‌ படைகள்‌ 
வென்றதுதான்‌ அவ்வறிவிப்பென்று 
பேசிக்கொண்டார்கள்‌. பின்னர்‌ நகர்‌ முகப்பில்‌ 
முகபடாமணிந்த ஏழு யானைகளின்மேல்‌ எழுந்த 
நிமித்திகன்‌ முரசுகளை அறைந்து பாணர்மேல்‌ இளைய 
யாதவர்‌ கொண்ட பெருவெற்றியை அறிவித்தான்‌. 
ஆனால்‌ அச்செய்தி நாவிலிருந்து செவிக்கென 
பரவிச்சென்ற ஓசை எழுந்ததே அன்றி உவகை 
பொங்கவில்லை. படைவீரர்கள்‌ கூவியபடி புரவிகளில்‌ 
சுழன்றுவந்தனர்‌. அவர்கள்‌ நனைந்த முரசை முழக்க 
முயல்வதுபோல்‌ தெரிந்தனர்‌. 


அங்கிருந்த மதுச்சாலை ஒன்றுக்குள்‌ சென்று 
அருந்திக்கொண்டிருப்பவர்களின்‌ ஊடே நானும்‌ 
அமர்ந்தேன்‌. மூன்று செப்புக்காசுகளுக்கு சிறுகுடம்‌ 
கள்ளை வாங்கிக்கொண்டேன்‌. அனைவருமே 
படைவீரர்கள்‌. அயலவன்‌ ஒருவன்‌ வந்து 
அமர்ந்ததைக்கண்டு அவர்கள்‌ பேச்சை தணித்தனர்‌. 
னால்‌ உள்ளே எழுந்த எண்ணத்தை அடக்க முடியாமல்‌ 
சொல்லெண்ணிப்‌ பேசுவதாகக்கருதி பேசலாயினர்‌. 
பின்னர்‌ சூழ்‌ மறந்து மாறிமாறிக்‌ கூவினர்‌. அந்த 
வெற்றியை அவர்கள்‌ கொண்டாடவில்லை என்பதுதான்‌ 
முதலில்‌ எனக்கு புரிந்தது. அவ்வெற்றியினூடாக இளைய 
யாதவர்‌ மீண்டும்‌ தான்‌ ஆற்றல்‌ மிக்கவர்‌ என்று 
நிறுவிக்கொண்டுவிட்டார்‌ என்று அவர்கள்‌ எண்ணினர்‌. 
கவே தன்‌ மூத்தவருக்கும்‌ தந்தைக்கும்‌ எதிராக 
ன்றிருப்பார்‌ என்றனர்‌. 


“யாதவ ஒற்றுமைக்கு இது ஒரு பெருந்தீங்கு. இதுவரை 
துவாரகையின்‌ அரசர்‌ செய்த பிழைகள்‌ அனைத்தும்‌ 
தான்‌ வெல்லப்பட முடியாதவர்‌ என்று அவர்‌ 
எண்ணியதால்தான்‌. சூதர்களின்‌ பாடல்களை 
மெய்யென்று நம்பும்‌ அரசர்களின்‌ வீழ்ச்சி அவரைக்‌ 
ரர ஐங்குலத்து யாதவர்களும்‌ மதுராவின்‌ 
அரசர்களும்‌ மீள மீளச்‌ சொல்லியும்‌ அவர்‌ 
செவிகொள்ளவில்லை. இவ்வெற்றி அவரை மேலும்‌ 
பொய்‌ நம்பிக்கை கொண்டவராக்கும்‌” என்றார்‌ முதிய 
வீரர்‌ ஒருவர்‌. “மீறி விரிவது விரிசலிட்டுச்‌ சரியுமென்பது 
நெறி” என்றார்‌ ஒருவர்‌. 
“துவாரகை முற்றழிய வேண்டுமென்று தெய்வங்கள்‌ 
எண்ணுகின்றன என்றால்‌ நாம்‌ ஒன்றும்‌ செய்ய இயலாது. 
நம்மைச்‌ சூழ்ந்து நாமறியாது புன்னகைக்கும்‌ 


தெய்வங்களே அவரை அப்போரில்‌ வெற்றி கொள்ளச்‌ 
செய்தன” என்றார்‌ ஒருவர்‌. “பாணன்‌ நம்‌ இளவரசர்‌ 
அறநிருத்தரை கவர்ந்து சென்றான்‌. தன்‌ மகளுக்கு அவரை 
மணமுடிப்பதாக வஞ்சினம்‌ உரைத்தான்‌. அவனைக்‌ 
கொன்று அப்பெண்ணைச்‌ சிறையெடுத்து மீள்வதே 
அவர்‌ செய்திருக்க வேண்டியது. ஆனால்‌ வந்த செய்திகள்‌ 
பிறிதொன்றை காட்டுகின்றன. பாணனின்‌ மகளை 
துவாரகையின்‌ இளவரசருக்குத்‌ துணைவியாக்கி 
அழைத்துவரப்போகிறார்‌ என்கிறார்கள்‌” என்றது ஒரு 
குரல. 


அவ்வாறு சொன்ன யாதவ வீரனைச்‌ சுற்றி அனைவரும்‌ 
கைகளில்‌ மதுக்குவளைகளுடன்‌ எழுந்து கூடினர்‌. 
“மெய்யாகவா? பாணனின்‌ மகளையா?” என்றனர்‌. 
அவன்‌ “ஆம்‌, அவள்‌ வயிற்றில்‌ பிறக்கும்‌ மைந்தன்‌ 
துவாரகையை ஆள்வான்‌ என்று 
சொல்லளிக்கப்பட்டுள்ளது” என்றான்‌. “இங்கு எண்பது 
இளவரசர்கள்‌ உள்ளனர்‌. அவர்களில்‌ மூவர்‌ 
பிரத்யும்னரை விட மூத்தவர்கள்‌. பிரத்யும்னரே இன்னமும்‌ 
பட்டத்து இளவரசர்‌ என முடிசூட்டப்படவில்லை” என்று 
ஒருவன்‌ சொன்னான்‌. “இது இளையவர்‌ உருவாக்கிய 
அரசு. அதை எவருக்கு அளிக்கவேண்டுமென்று அவரே 
முடிவெடுக்க முடியும்‌” என்றான்‌ இன்னொருவன்‌. “ஆம்‌, 
ஆனால்‌ நாம்‌ எவருக்கும்‌ உடைமைகள்‌ அல்ல. நம்‌ 
குடித்தெய்வங்களுக்கே ஏவல்செய்பவர்கள்‌” என்றார்‌ 
ஒருவர்‌. 


“கேள்விப்படும்‌ ஒவ்வொன்றும்‌ நம்பிக்கை இழக்க 
வைக்கின்றன. இனி துவாரகை வளராது, நீணாள்‌ 
வாழாது. இது வெறும்‌ நுரை” என்றபடி முதிய வீரன்‌ 
ஒருவன்‌ கோப்பையை வீசிவிட்டு வெளியே சென்றான்‌. 
நான்‌ அவனுடன்‌ நடந்து தெருவை அடைந்தேன்‌. 
அங்கிருக்கும்‌ ஒவ்வொருவரின்‌ உள்ளமும்‌ தெள்ளிதின்‌ 
தெரியத்தொடங்கியது. அவர்கள்‌ இளைய யாதவரை 
அஞ்சுகிறார்கள்‌. அவர்‌ ஒரு தோல்வியினூடாக 
தருக்கழிந்து தங்கள்‌ அளவுக்கு சிறிதாகவேண்டுமென்று 
விரும்புகிறார்கள்‌. அவர்‌ எழுந்தோறும்‌ போற்றி புகழ்‌ 
சொல்லி பிள்ளைகளை வளர்த்த மக்கள்‌ அவர்கள்‌. 
மானுட உள்ளம்‌ எங்கு அவ்வாறு எதிர்‌ திரும்புகிறது? 
எங்கோ ஓரிடத்தில்‌ தான்‌ மிகச்‌ சிறிதாகிவிட்டதாக 
ஒவ்வொருவரும்‌ உணர்கின்றனர்‌ போலும்‌. உள்ளம்‌ 
கொள்ளும்‌ சிறுமைக்கு ஓர்‌ அளவில்லை. வாழும்‌ 
காலத்திற்குமேல்‌ தலையெழுந்து நிற்பவர்களை எவரும்‌ 
புரிந்துகொள்வதில்லை. எனில்‌ அவர்கள்‌ எவருக்கென 
வருகிறார்கள்‌? 


நிலையழிந்தவனாக நான்‌ இந்நகரத்தை சுற்றி வந்தேன்‌. 
மேலும்‌ மேலும்‌ செய்திகள்‌ வந்துகொண்டிருந்தன. 
பாணனின்‌ நகரத்தில்‌ பெருவிருந்தொன்று 
நிகழ்வதாகவும்‌ அங்கு அசுரருடன்‌ இணைந்து இளைய 
யாதவரும்‌ அவரது படைகளும்‌ ஊனும்‌ மதுவும்‌ உண்டு 
உண்டாட்டு கொள்வதாகவும்‌ சொன்னார்கள்‌. “அசுரக்‌ 
குருதி கலந்து மாசுற்றது யாதவ குலம்‌. அக்குருதி 
கலக்காத மைந்தரிலிருந்து இந்நகரின்‌ முடிவேந்தர்‌ 
எழவேண்டுமென்றுதான்‌ கோருகிறது” என்று 
முச்சந்தியில்‌ ஒரு முதியவன்‌ கோல்தூக்கி கூவக்‌ 
கேட்டேன்‌. “ஆனால்‌ அங்கோ அசுர மகளுக்கு இந்நகரை 
சொல்லளித்துவிட்டு வருகிறார்‌ இளைய யாதவர்‌.” 
கூடிநின்றவர்களில்‌ எவரோ “ஊருணியில்‌ கலக்கும்‌ நஞ்சு 
அது” என்றனர்‌. சினம்கொண்ட உறுமல்களும்‌ 
கூச்சல்களும்‌ எழுந்தன. கேலிச்சிரிப்பாகவும்‌ 
ஏளனச்சொல்லாகவும்‌ சூழ்ந்தது அவர்களின்‌ கசப்பு. 


மறுநாள்‌ அரண்மனையிலிருந்து ஆணை வந்தது, நகர்‌ 
அணிகொள்ளும்படி. இளைய யாதவர்‌ ஓரிரு 
நாட்களுக்குள்‌ நகர்‌ நுழைவார்‌ என்று அறிவிக்கப்பட்டது. 
பதின்மூன்றாண்டுகளாக இங்கு சுவரில்‌ சுண்ணம்‌ 
பூசப்படவில்லை. தூண்களும்‌ சட்டங்களும்‌ 
வண்ணமிழந்தன. படிகள்‌ உடைந்தும்‌ பாதைகள்‌ கல்‌ 
சரிந்தும்‌ மட்கின. உப்பரித்த சுவர்கள்‌ 
தூய்மைப்படுத்தப்படாமல்‌ இந்நகரம்‌ ஒளியிழந்திருந்தது. 
ஆணைவந்த அன்றே செப்பனிடும்‌ பணிகள்‌ 
தொடங்கின. பலநூறு பணியாளர்கள்‌ நகரெங்கும்‌ 
பரவினர்‌. கண்ணெதிரில்‌ மங்கிய பழைய ஓவியம்‌ 
வண்ணம்‌ கொள்வதுபோல்‌ நகர்‌ புதியதாகி 
எழுந்துவந்தது. ஒவ்வொரு மாளிகையையும்‌ முன்பிருந்த 
வடிவில்‌ கண்டபோதுதான்‌ அவ்வடிவில்‌ 
நினைவிலிருந்ததையே நான்‌ அறிந்தேன்‌. 


மீளுருக்கொண்ட நகரினூடாக சுற்றிவருகையில்‌ மக்கள்‌ 
உவகையில்‌ பங்கெடுக்கவில்லை என்பதை கண்டேன்‌. 
அவர்கள்‌ புத்தாடை அணிந்துகொண்டார்கள்‌. 
இல்லங்களுக்கு முன்‌ தோரணங்களும்‌ 
அணித்தூண்களும்‌ அமைத்தனர்‌. கொடிகள்‌ 
அனைத்தும்‌ புதிதாக எழுந்து பறந்தன. ஆனால்‌ இளைய 
யாதவர்‌ வருகையை அவர்கள்‌ எதிர்பார்க்கவில்லை 
என்று தோன்றியது. நாள்‌ என நாள்‌ என அவர்‌ 
வரவில்லை எனும்‌ செய்தி வருந்தோறும்‌ அவர்கள்‌ 
ஆறுதல்‌ கொள்கிறார்களோ என்று ஐயம்‌ கொண்டேன்‌. 


சென்ற இரண்டு மாதங்களாக அந்நகரம்‌ அவ்வாறே 


இருக்கிறதென்றுதான்‌ நான்‌ அறிந்தேன்‌. இப்போது நாம்‌ 
செல்கையில்‌ நகர்‌ புதிதென மிளிரும்‌. ஏனெனில்‌ அதை 
ஒருக்கும்‌ கலிங்கச்‌ சிற்பிகள்‌ முதுமகளை 
கன்னியாக்கும்படி தொழிலறிந்தவர்கள்‌. தெருக்களில்‌ 
சென்றால்‌ முதல்‌ நோக்கில்‌ ஒவ்வொன்றும்‌ சரியாக 
இருப்பதைப்போலத்தான்‌ இருக்கும்‌. ஒரு பிழையை 
கண்டுவிட்டால்‌ ஒவ்வொன்றும்‌ பிழையென 
தெரியத்தொடங்கும்‌. இளைய ஷத்ரியர்களே, 
விட்டுச்சென்ற இடத்திற்கு இளைய யாதவர்‌ திரும்பி 
வரப்போவதில்லை. 


“பாண்டவர்கள்‌ விராட இளவரசியின்‌ மைந்தனை 
அரசனாக்குவதாக சொல்லளித்திருப்பதை இன்று 
கேள்விப்பட்டேன்‌. துவாரகையைச்‌ சோர்வுறச்‌ செய்யும்‌ 
செய்திகளில்‌ ஒன்று அது. இங்கு அசுரன்‌ மகள்‌. அங்கு 
நிஷாதன்‌ மகள்‌. குலமென்பது பொருளிழந்து வருகிறதா 
என்று யாதவ மூத்தார்‌ ஒருவர்‌ சிறுமன்றொன்றில்‌ 
கேட்டார்‌. கூடியிருந்த எவரும்‌ மறுமொ 

சொல்லவில்லை. ஒருவர்‌ மட்டும்‌ நெடுநேரத்திற்குப்‌ பிறகு 
மெல்லிய முனகலாக ஊழ்‌ அதுவென்றால்‌ நாம்‌ செய்ய 
என்ன உள்ளது என்றார்‌. ஆகவே தான்‌ கேட்டேன்‌ அங்கு 
அக்கடிமணம்‌ நிகழ்ந்ததா என்று” என்றார்‌ சுபாலர்‌. 


பிரலம்பன்‌ “ஊழ்‌ உறுதியான காலடிகளுடன்‌ 
முன்செல்கிறது. நாம்‌ அதன்மேல்‌ அமர்ந்திருக்கிறோம்‌. 
அக்காலடிகளை நம்புவோம்‌” என்றான்‌. 


[age] தொலைவிலேயே துவாரகையின்‌ மாபெரும்‌ 
தோரணவாயிலின்‌ அணிமுகடு தெரிந்தது. பிரலம்பன்‌ 
உள எழுச்சியுடன்‌ “மலை மேல்‌ கட்டப்பட்டிருக்கிறது” 
என்று கை நீட்டி கூவினான்‌. அபிமன்யூ “இல்லை 
மணற்தரையில்தான்‌” என்றான்‌. “மணல்‌ மேலா?” என்று 
மேலும்‌ வியப்புடன்‌ பிரலம்பன்‌ கூவ சுபாலர்‌ 
புன்னகைத்து “இயற்கையான பாறையைக்‌ 
கண்டடைந்து அதன்‌ மேல்‌ அடித்தளமிடப்பட்டுள்ளது 
அவ்வாயில்‌. அதன்‌ அந்தராளத்தின்‌ சிற்பங்கள்‌ 
அளவுக்கே நாம்‌ இருப்போம்‌. இன்னும்‌ சற்று நேரத்திலேயே 
அது நம்‌ நோக்கிலிருந்து மறைந்துவிடும்‌” என்றார்‌. 


வெவ்வேறு சிறு பாதைகளிலிருந்து வண்டிகளும்‌ 
அத்திரிகளும்‌ ஒட்டகைகளும்‌ புரவி நிரைகளும்‌ கொண்ட 
வணிகர்‌ குழுக்கள்‌ வந்து மையப்பாதையில்‌ இணைந்து 
அவ்வொழுக்கு பெருகிக்கொண்டே இருந்தது. எதிரில்‌ 
தோரணவாயிலைக்‌ கண்டதுமே அனைவரும்‌ உரக்க 
கூச்சலிட்டனர்‌. பின்னர்‌ கலைந்த பேச்சொலி முழங்கியது. 


அணுகுந்தோறும்‌ அமைதி எழுந்தது. அண்ணாந்து 
பார்த்தபடி கனவிலென அனைவரும்‌ சென்றனர்‌. 
சாலையிலிருந்து கல்‌ அலைத்து ஒழுகும்‌ காட்டாற்றின்‌ 
ஓசை மட்டும்‌ எழுந்துகொண்டிருந்தது. 


பிரலம்பன்‌ தோரணவாயிலின்‌ முகப்பிலிருந்த கருடனின்‌ 
சிலை வானிலிருந்து கீழ்நோக்கி பாய முயலும்‌ கணத்தில்‌ 
உறைந்திருப்பதை கண்டான்‌. இருபுறமும்‌ இருந்த 
ஆழியும்‌ சங்கும்‌. சிலைகளின்‌ விழித்த நோக்கு. அவற்றின்‌ 
உதடுகளில்‌ சொல்லி நின்ற அழியாச்சொல்‌. மீண்டும்‌ 
பார்த்தபோது கருடன்‌ சிறகு விரித்து வான்‌ நோக்கி எழும்‌ 
கணத்தில்‌ அமைந்திருந்தது. வலப்பக்க அடித்தளத்தின்‌ 
பெருஞ்சிலை ஒன்று அவனையே 
நோக்கிக்கொண்டிருந்தது. பின்னர்‌ வெறும்‌ கற்பரப்பாக 
அது ஆயிற்று. அவன்‌ திடுக்கிட்டு அண்ணாந்து 
பார்த்தபோது வானில்‌ கல்லாலான மழைவில்லென மிக 
அப்பால்‌ தெரிந்தது தோரணவாயில்‌. 


துவாரகையின்‌ சாலைகள்‌ ஒன்றுடன்‌ ஒன்று பிசிறின்றி 
பொருத்தப்பட்ட கற்பாளங்களால்‌ ஆனவை. 
நெடுங்காலம்‌ வண்டிச்சகடங்களும்‌ குளம்புகளும்‌ பதிந்து 
வழுவழுப்பாக்கப்பட்டு முதற்காலையின்‌ ஒளியின்‌ நீர்‌ 
மெழுகியதுபோல்‌ அவை மின்னின. அவற்றின்மேல்‌ நீரில்‌ 
ஒழுகிச்செல்வதுபோல்‌ எளிதாகச்சென்றன எடை 
நிறைந்த வணிக வண்டிகள்‌. கூரிய தாளம்‌ கொண்டன 
புரவிக்குளம்புகள்‌. அந்த சீரொழுக்கால்‌ இருபுறமும்‌ 
அமைந்த மாளிகைகள்‌ பெருங்கலங்கள்போல மிதந்து 
பின்னகர்வதாகத்‌ தோன்றியது. 


இருமருங்கும்‌ இருந்த உயர்ந்த ஏழடுக்குக்‌ 
காவல்மாடங்களின்‌ உப்பரிகையில்‌ அமர்ந்து அவர்களை 
நோக்கிக்கொண்டிருந்தனர்‌ யவனக்‌ காவல்வீரர்கள்‌. 
எவரும்‌ வண்டிகளை நிறுத்தவோ ஐயம்‌ ஏதும்‌ உசாவவோ 
செய்யவில்லை. வண்டிகளின்‌ அமைப்பையும்‌ 
வணிகர்களின்‌ முகங்களையும்‌ கொண்டே 
கணித்துக்கொண்டிருந்தனர்‌ என்று பிரலம்பன்‌ 
கண்டான்‌. ஒவ்வொரு நாளும்‌ வந்துகொண்டிருக்கும்‌ 
வணிகப்பெருக்கை நோக்கி நோக்கி அவர்கள்‌ முற்றாக 
அடையாளம்‌ கண்டு அணி பிரித்து வகுத்து 
அமைத்துக்கொண்டிருந்தனர்‌ போலும்‌. 


இருபுறமும்‌ குவைமாடங்கள்‌ கொண்ட புறக்கோட்டை 
மாளிகைகள்‌ வரத்தொடங்கின. மாபெரும்‌ வெண்மாவுக்‌ 
குமிழிகள்‌ என்று அவனுக்குத்‌ தோன்றியது. 
விண்ணிலிருந்து விழுந்து குமிழிகளாகப்‌ படிந்த 


வெண்பட்டு. பீதர்‌ நாட்டு வெண்களிமண்‌ ஓடுபோட்ட 
மாளிகைகள்‌. பளிங்குப்‌ படிக்கட்டுகளில்‌ ஆடிகளில்‌ என 
சாலையின்‌ வணிக ஒழுக்கு நெளிந்து வண்ணங்கள்‌ 
மாறிக்கொண்டே இருக்கும்‌ விந்தையை அவன்‌ பார்த்து 
திரும்பி அபிமன்யூவை நோக்கினான்‌. கனவெழுந்த 
விழிகள்‌ சூடி இளமைந்தன்போல தோள்‌ தொய்ந்து கை 
ஓய்ந்து அவன்‌ அத்திரிமேல்‌ அமர்ந்திருந்தான்‌. 
கோட்டையை அணுகியபோது அதன்‌ காவல்மாடங்கள்‌ 
விண்ணில்‌ மிதந்தவைபோல்‌ தலைக்குமேல்‌ மிக 
உயரத்தில்‌ எழுந்து நிற்பதை பிரலம்பன்‌ கண்டான்‌. 
வழியெங்குமிருந்த காவல்மாடங்கள்‌ அனைத்திலும்‌ 
செந்துகில்‌ உறைமூடிய பெருமுரசுகளும்‌ இரவில்‌ எரிந்து 
அணைக்கப்பட்ட மீனெண்ணைப்‌ பந்தங்கள்‌ 
பொருத்தப்பட்ட பித்தளை தாங்கிக்கொத்துகளும்‌ 
இருந்தன. ஒவ்வொரு காவல்மாடத்திற்குக்‌ கீழும்‌ பத்து 
புரவிகளுக்கு அருகே தொடுத்த வில்லுடன்‌ காவல்‌ 
வீரர்கள்‌ காத்திருந்தனர்‌. மிகையான காவல்‌ முற்றிலும்‌ 
ஒருங்கமைக்கப்பட்டிருந்தமையால்‌ அவர்கள்‌ வெறுமனே 
விழிகளாலேயே பணி முடித்தனர்‌. 


கோட்டையின்‌ கீழ்‌ சென்று நின்றபோது அதன்‌ 
காவல்மாடங்களில்‌ எழுந்து நின்ற கைவிடுபடைகளின்‌ 
தொடுக்கப்பட்ட நாணில்‌ இறுகி நின்றிருந்த பல்லாயிரம்‌ 
அம்பு முனைகளின்‌ கூர்களை தனது உடலெங்கும்‌ 
பிரலம்பன்‌ உணர்ந்தான்‌. கண்ணுக்குத்‌ தெரியாத வலை 
என அவனைக்‌ கவ்வி காற்றில்‌ நிறுத்தின அவை. 
நிமிர்ந்து நோக்கியபோது அத்தனை கூர்களும்‌ 
தன்னையே நோக்குவதைக்‌ கண்டு திடுக்கிட்டு 
விழிதாழ்த்திக்கொண்டான்‌. 


சுங்க நிலைகளை நோக்கி வணிக அணிகள்‌ பல 
திரிகளாக பிரிந்து சென்றன. அபிமன்யூ அவனுடன்‌ வந்த 
குழுவின்‌ பெருவணிகன்‌ அருகே சென்று தலைவணங்கி 
“இனி நாங்கள்‌ பிரிந்து செல்கிறோம்‌, வணிகரே. தங்கள்‌ 
கனிவிற்கு நன்றி” என்றான்‌. அவர்‌ மறுமொழி 
சொல்லாமல்‌ தலைவணங்கினார்‌. பிரலம்பனும்‌ 
அபிமன்யூவும்‌ வணிகநிரையிலிருந்து பிரிந்து உள்ளே 
செல்லும்‌ குடிநிரையில்‌ இணைந்துகொண்டபோது 
சுபாலரும்‌ உடன்‌ வந்தார்‌. “நீங்கள்‌ அக்குழுவைச்‌ 
சேர்ந்தவரல்லவா?” என்றான்‌ பிரலம்பன்‌. “இல்லை. நான்‌ 
ஈபோல, எங்கு வேண்டுமானாலும்‌ சுற்றிப்பறந்து 
அமரலாம்‌. அனைத்தும்‌ உணவே” என்றார்‌. 


கையை விரித்து “ஆனால்‌ இப்போது உங்களுடன்‌ 


வரவிரும்புகிறேன்‌. நீங்கள்‌ எவரென்று தெரியவில்லை. 
ஆனால்‌ உங்களுடன்‌ வந்தால்‌ மறுமுறை இந்நகருக்குள்‌ 
நுழையும்போது நான்‌ சொல்வதற்குரிய கதைகள்‌ சில 
இருக்கும்‌ என்று தோன்றுகிறது” என்றார்‌. பிரலம்பன்‌ 
“மறுமுறை இந்நகருக்குள்‌ நுழைய வாய்ப்பின்றியும்‌ 
போகலாம்‌, வணிகரே” என்றான்‌. சுபாலர்‌ “ஆம்‌, அதுவும்‌ 
நிகழக்கூடும்‌. நெடுநாட்களாகவே இறப்பின்‌ 
விளிம்புகளில்தான்‌ அலைந்துகொண்டிருக்கிறேன்‌. 
எத்தனையோ வழிப்பயணிகளுக்கு என்‌ கண்ணெதிரில்‌ 
மிருத்யூ தேவி கனிந்திருக்கிறாள்‌. என்னை அவள்‌ 
கடைக்கண்‌ பார்க்கவே இல்லை” என்றார்‌ சுபாலர்‌. 


துவாரகையின்‌ தெருக்களினூடாக அவர்கள்‌ சென்றனர்‌. 
அத்தனை மாளிகைகளும்‌ அன்று கட்டப்பட்டவையென 
வண்ணம்‌ மீண்டிருப்பதை பிரலம்பன்‌ கண்டான்‌. பட்டுத்‌ 
தோரணங்கள்‌, ஓவிய அணித்தூண்கள்‌, காற்றில்‌ 
சிறகடித்த பாவட்டாக்கள்‌, செயற்கை மலர்களாலான 
மாலைநிரைகள்‌. வண்ணம்‌ பொலிய வசந்தம்‌ எழுந்த 
காடென சாலைகள்‌ மாறிவிட்மருந்தன. “புத்தாடை 
அணியாத ஒருவர்கூட இந்நகரில்‌ இல்லையா?” என்று 
பிரலம்பன்‌ கேட்டான்‌. “இங்கு ஒவ்வொரு கப்பலிலும்‌ 
ஆடைகள்‌ வந்திறங்கிக்‌ கொண்டிருக்கின்றன. 
இங்கிருந்து பழைய ஆடைகளை வாங்கி சீரமைத்து 
கொண்டுசென்று விற்பதற்காகவே நூறு வணிகர்‌ 
குழுக்களுக்குமேல்‌ உள்ளன?” என்றார்‌ சுபாலர்‌. 


“ஒவ்வொன்றும்‌ அவற்றின்‌ எழில்நிலையிலுள்ள நகரம்‌ 
என்று கேட்டிருக்கிறேன்‌. காலணிகளிலும்‌ 
குதிரைச்சேணங்களிலும்கூட அதை பார்க்க 
முடியுமென்று எண்ணியதில்லை” என்றான்‌ பிரலம்பன்‌. 
வணிகக்‌ கூச்சல்களும்‌, கெடுமணங்களும்‌, பலநாட்டு 
இசையும்‌ நறுமணங்களும்‌ கலந்த காற்று அலையடித்த 
அங்காடித்தெருவில்‌ கூலவகைகளும்‌ உணவுகளும்‌ 
அணிப்பொருட்களும்‌ ஆடைகளும்‌ படைக்கலங்களும்‌ 
நோக்குதிசை எங்கும்‌ குவிந்திருந்தன. 
பொருள்கொள்ளும்‌ வண்ணங்கள்‌ அனைத்தும்‌ ஒருங்கு 
திரண்டு விழிகளை முற்றிலும்‌ நிறைத்த தெருவினூடாக 
விழிமலைத்துச்‌ சென்றனர்‌. 


“ஒவ்வொன்றும்‌ சித்தம்‌ திகட்டும்‌ மிகை. ஆளுயரத்திற்கு 
குங்குமத்தை குவித்து வைப்பார்கள்‌ என்று சூதரும்‌ 
சொன்னதில்லை” என்று பிரலம்பன்‌ சொன்னான்‌. 
ஒருவரோடொருவர்‌ தோள்‌ முட்டி உடல்கள்‌ ததும்ப 
பொதிகளுடனும்‌ பைகளுடனும்‌ மக்கள்‌ பொருட்களை 
வாங்குவதற்காக சென்றனர்‌. ஒருநோக்கில்‌ அங்கிருந்த 


ஏறியிருந்தன. நாகங்கள்‌ ஊர்ந்தேறிச்சென்றன. 
சருகுக்குவியல்களுக்குள்‌ புதைந்த கிழங்குகள்‌ என 
மண்மூடிய உடல்களுடன்‌ அமர்ந்திருந்த அவர்களின்‌ 
தலைவரான துர்விந்தர்‌ தன்‌ முன்‌ பணிந்த பாண்டுவை 
சிறுசெவ்விழி திறந்து நோக்கி “யாது நீ வேண்டுவது?” 
என்றார்‌. 

“அய்யனே, உள்ளத்தை நிறைக்கும்‌ பெருந்துயரால்‌ 
அலைக்கழிக்கப்படுகிறேன்‌. கனிந்தருளல்‌ வேண்டும்‌” 
என்றான்‌ பாண்டு. “துயரமென்பது அறியாமையின்‌ 
விளைவு. அறியாமையை வெல்வது அறிவு. அவ்வறிவே 
மேலும்‌ அறிவதற்கான தடையாக ஆகி புதிய 
அறியாமைக்கு காவல்‌ நிற்கிறது. ஆகவே அறிதலென்பது 
அறிந்தவற்றிலிருந்து விடுபட்டு முன்செல்வதே. 
ஒவ்வொரு அறிவும்‌ பழைய அறிவுடன்‌ போர்புரிகிறது. 
புதிய அறிவில்‌ பழைய அறிவு கழித்ததுபோகவே 
மனிதனை வந்தடைகின்றது. எனவே அறியும்தோறும்‌ 
அறியாமை கொள்கிறான்‌ மனிதன்‌. அறிவினாலேயே 
அறியமுடியாதவனாகிறான்‌” துர்விநீதர்‌ சொன்னார்‌. 


“அறிந்தவற்றில்‌ இருந்தும்‌ முழுவிடுதலையை 
நாடுவதென்றால்‌ இங்கே எம்முடன்‌ இரு” என்றார்‌ 
துர்விநீதர்‌. “உடலையும்‌ பின்‌ உள்ளத்தையும்‌ பின்‌ 
ஆன்மாவையும்‌ கட்டியிருக்கும்‌ ஒவ்வொன்றையும்‌ இங்கே 
அறுக்கலாம்‌. எது எஞ்சுகிறதோ அதுவே 
என்றுமிருப்பதாக ஆகும்‌. மண்ணில்‌ மட்கிய தடியில்‌ 
வைரம்‌ எஞ்சுவதுபோல. நெருப்பில்‌ எரிந்த சாம்பலில்‌ 
பொன்‌ மட்டும்‌ புத்தொளியுடன்‌ மிளிர்வதுபோல.” 


பாண்டு “அய்யனே, நான்‌ என்‌ இல்லாள்‌ இருவருடனும்‌ 
இங்கு வந்திருக்கிறேன்‌. நாகமுறையின்‌ 
கடும்விஷப்பாதை எனக்கு உவப்பதல்ல” என்றான்‌. 
“அவ்வாறென்றால்‌ இவ்வழி செல்‌. அங்கே சைத்ரரதம்‌ 
என்ற பூங்கா உள்ளது. அது 
குபேரனுக்குரியதென்பார்கள்‌. எங்களிடம்‌ வரும்‌ 
ஒவ்வொருவரையும்‌ நாங்கள்‌ அங்கே 
செல்லச்சொல்வோம்‌. அங்கிருந்து அவன்‌ 
மீள்வானென்றால்தான்‌ இங்கே இருக்கச்சொல்வோம்‌” 
என்று துர்விநீதர்‌ வாழ்த்தினார்‌. 

மேலும்‌ பன்னிருநாட்கள்‌ காட்டுப்பாதையில்‌ 
பயணம்செய்து இரு மலைகளுக்கு நடுவே சென்ற 
வழியினூடாக அவர்கள்‌ சைத்ரரதத்தை அடைந்தனர்‌. 
வெண்ணிறச்‌ சுண்ணப்பாறைகள்‌ வெடித்து 
சிதறிப்பரவிக்கிடந்த அந்தச்‌ சமவெளியை அவர்கள்‌ 


அனைவருமே வளைவுக்குள்‌ வந்தடிக்கும்‌ கடலலையின்‌ 
நுரையென நின்ற இடத்திலேயே சுழித்து ததும்புவதாகத்‌ 
தோன்றியது. வண்ணத்‌ தலைப்பாகைகளின்‌, மின்னும்‌ 
மேலாடைகளின்‌, பறக்கும்‌ ஆடைகளின்‌ 
நுரைத்தெறிப்புகள்‌. 


அங்குள்ள விலங்குகளும்‌ நெரிக்கும்‌ மக்களிடையே 
செல்வதற்கு பழகிவிட்டிருந்தன. புரவிகளும்‌ 
அத்திரிகளும்‌ மெல்ல செருக்கடித்தும்‌, மூச்சு சீறியும்‌, 
மக்களை விலக்கி எவரையும்‌ மிதிக்காமல்‌ காலெடுத்து 
வைத்து கூட்டத்தைக்கீறி வகுந்து அலைமேல்‌ 
அசைவிலாத அன்னங்கள்‌ என ஒழுகிச்‌ சென்றன. 
எண்ணியிராக்‌ கணம்‌ ஒன்றில்‌ பிரலம்பன்‌ 
அரைவிழியால்‌ வலப்பக்கம்‌ ஆழத்தில்‌ தெரிந்த மாபெரும்‌ 
துறைமேடைகளை பார்த்தான்‌. “ஆ!” என்று அலறியபடி 
கடிவாளத்தை விட்டுவிட்டு பின்னால்‌ சரிந்தான்‌. 
தொடர்ந்து வந்த சுபாலர்‌ அவன்‌ தோளைப்பற்றி 
நிறுத்தியதனால்‌ அவன்‌ புரவியிலிருந்து விழாமல்‌ 
கடிவாளத்தைப்‌ பற்றியபடி கைசுட்டி 
துறைமேடைகளைக்‌ காட்டி வாயை அசைத்தான்‌. 


சுபாலர்‌ புன்னகையுடன்‌ “ஆம்‌, பாரதவர்ஷத்தின்‌ 
மாபெரும்‌ துறைமுகம்‌ இதுவே. இப்பாரதப்‌ பெருநிலத்தில்‌ 
உள்ள அனைத்து துறைமுகங்களையும்‌ ஒன்றாக 
சேர்த்தால்‌ இதனளவிற்கு அமையாது” என்றார்‌. பன்னிரு 
துறைமேடைகளில்‌ எடைத்துலாக்கள்‌ சுழன்று 
பொதிகளை இறக்கி வைத்துக்கொண்டிருந்தன. 
கொடுக்கு அசைக்கும்‌ நண்டுக்கூட்டம்போல என்று 
பிரலம்பன்‌ எண்ணினான்‌. துலாக்கோல்‌ சூடிய 
பெருங்கலங்கள்‌ முள்கொம்பசைக்கும்‌ நத்தைகள்‌. அதை 
எண்ணியது தன்னுள்‌ வாழும்‌ இளமைந்தன்‌ என்று 
உணர்ந்தபோது புன்னகைத்தான்‌. 


துறைமேடை அருகே நின்றிருந்தது மாபெரும்‌ பீதர்‌ கலம்‌. 
அத்தனை உயரத்திலிருப்பதை நோக்கியபோது 
விழிநிறைக்கும்‌ பேருருக்‌ கொண்டிருந்தது. கீழிருந்து 
நோக்கு தொட்டு அவன்‌ எண்ணியபோது பதினெட்டு 
அடுக்குகளாக அதன்‌ சாளரநிரையின்‌ கோடுகள்‌ 
தெரிந்தன. அதன்‌ கொடிமரம்‌ உயர்ந்து எரியுமிழும்‌ 
முதலைப்பாம்பின்‌ உருவத்துடன்‌ காற்றில்‌ படபடத்தது. 
கீழே சிம்மநாகமும்‌ முதலைநாகமும்‌ ஆளிநாகமும்‌ 
பொறிக்கப்பட்ட நூற்றெட்டு கொடிகள்‌ பறந்தன. அதன்‌ 
அருகே நின்ற பிறகலங்கள்‌ யானையைச்‌ சூழ்ந்து 
பன்றிகள்‌ நிற்பதுபோல்‌ மெல்ல அலைகளில்‌ 
அசைந்துகொண்டிருந்தன. 


துறைமேடைகளிலிருந்து வண்ண எறும்புநிரைகள்போல 
கிளம்பிய பொதிவண்டிகளின்‌ பன்னிரு திரிகள்‌ இரு 
திசைகளிலாக ஒழுகிச்‌ சென்றுகொண்டிருந்தன. 
அந்நகரம்‌ மாபெரும்‌ திகிரியென மெல்ல 
திரும்பிக்கொண்டிருப்பதாக அவன்‌ விழிமயக்கம்‌ 
கொண்டான்‌. “இங்கிருந்து துறைமேடை வரை செல்லும்‌ 
சாலைகள்‌ புரவிகள்‌ விரைந்திறங்குவதற்கு உகந்தவை. 
ஆளொழிந்த பின்னிரவுகளில்‌ வீரர்கள்‌ அவற்றை 
பயில்வதுண்டு” என்றார்‌ சுபாலர்‌. முகம்‌ மலர்ந்து 
நோக்கியபடி “விண்ணிலிருந்து இறகென 
சுழன்றிறங்குவது போலிருக்கும்‌” என்றான்‌ பிரலம்பன்‌. 


“இந்நகரமே ஒரு பெரும்சுழல்திகிரி. அனைத்துச்‌ 
சாலைகளும்‌ சுழன்று நகர்‌ உச்சியில்‌ அமைந்துள்ள 
மைய மாளிகை நோக்கி செல்கின்றன” என்று சுபாலர்‌ 
சொன்னார்‌. “அது இளைய யாதவரின்‌ மாளிகை. 
இப்போது அங்கு எவருமில்லை.” திகைப்புடன்‌ “ஏன்‌?” 
என்று பிரலம்பன்‌ கேட்டான்‌. “எட்டு அரசியரும்‌ தங்கள்‌ 
தனிமாளிகையில்‌ விலகிச்‌ சென்று தங்கியுள்ளனர்‌. 
இந்நகரம்‌ விழிக்கு ஒற்றைத்திகிரியெனத்‌ தோன்றுகிறது. 
உண்மையில்‌ இது எட்டாக பகுக்கப்பட்டுள்ளது. 
அறிந்திருப்பீர்கள்‌, இளைய யாதவருக்கு எட்டு 
துணைவியரிலாக எண்பது முதன்மை மைந்தர்‌. 
அவர்கள்‌ இந்நகரை பிரித்து ஆள்கிறார்கள்‌” என்றார்‌ 
சுபாலர்‌. 


“நகரின்‌ மையப்பகுதி சத்யபாமையாலும்‌ 
ருக்மிணியாலும்‌ இணையாக பகுக்கப்பட்டுள்ளது. 
அவர்களின்‌ மைந்தர்கள்‌ அங்கே ஆட்சி 
செலுத்துகிறார்கள்‌. துறைமேடைகளை ஜாம்பவதியின்‌ 
மைந்தர்களும்‌ மித்ரவிந்தையின்‌ மைந்தர்களும்‌ 
ஆள்கிறார்கள்‌. வணிகர்‌ பகுதிகளை லக்ஷ்மணையின்‌ 
மைந்தர்கள்‌ ஆள்கிறார்கள்‌. பத்ரையும்‌ நக்னஜித்தியும்‌ 
அங்காடிகளை பகிர்ந்துகொண்டிருக்கிறார்கள்‌. 
காளிந்தியின்‌ மைந்தர்கள்‌ எல்லைப்புறக்‌ காடுகளில்‌ 
இருக்கிறார்கள்‌.” 


“அவர்கள்‌ ஒன்றுகூடுவதே இல்லையா?” என்று 
பிரலம்பன்‌ கேட்டான்‌. “இளைய மைந்தரினூடாக 
ஒருவருக்கொருவர்‌ செய்திகள்‌ பரிமாறிக்கொள்கிறார்கள்‌ 
என்று கேட்டேன்‌. பதின்மூன்று ஆண்டுகளாக எட்டு 
அரசியரும்‌ ஓரிடத்தில்‌ கூடி விழிபரிமாறி 
சொல்லாடியதாக எவரும்‌ சொல்லிக்‌ கேட்டதில்லை.” 
பிரலம்பன்‌ “எப்படி ஒருங்கிணைக்கப்படுகிறது 
இந்நகரம்‌?” என்று வியந்தான்‌. “அமைச்சர்கள்‌ 


ஒன்றாகவே இருக்கிறார்கள்‌. இளைய யாதவரின்‌ 
கோகுலத்துத்‌ தோழர்கள்‌ இன்றும்‌ பிளவுபடாத 
உள்ளத்துடன்‌ ஒன்றுபட்டிருக்கிறார்கள்‌.” 

பிரலம்பன்‌ சில கணங்களுக்குப்பின்‌ “ஆம்‌, இப்போது 
இந்நகரம்‌ தனிப்பிரிவுகளாக தெரியத்தொடங்கிவிட்டது. 
அங்கே துறைமேடை இரண்டு பகுதிகளாக வெவ்வேறு 
வண்ணக்கொடிகளுடன்‌ உள்ளது. துறைமேடையின்‌ 
வலப்பக்கம்‌ நன்கு ஆளப்படுகிறது. அங்கு வண்டிகள்‌ 
முட்டிச்‌ சரிந்து நிற்பதில்லை. 
இச்சிறுபொழுதிற்குள்ளாகவே இடப்பக்க ஒழுக்கு 
மூன்றுமூறை தயங்கி நிற்பதை காண்கிறேன்‌” என்றான்‌. 
சுபாலர்‌ நகைத்து “இனிமேல்‌ இந்நகரில்‌ வேறுபாடுகளை 
மட்டுமே உங்களால்‌ பார்க்க முடியும்‌” என்றார்‌. 


சுழன்று செல்லும்‌ பாதையின்‌ இருபுறமும்‌ அமைந்த 
ஏழடுக்கு பெருமாளிகைகளின்‌ முகப்பில்‌ இருபுறமும்‌ 
கொடிகள்‌ பறந்தன. ஒவ்வொரு மாளிகையின்‌ முன்பும்‌ 
செம்பட்டுத்‌ திரைசீலை நெளிந்த தேர்களும்‌ 
பல்லக்குகளும்‌ நின்றிருந்தன. “யவன பல்லக்குகள்‌, பீதர்‌ 
நாட்டு சகடங்கள்‌ கொண்ட தேர்கள்‌, கலிங்கத்து பட்டுத்‌ 
திரைச்சீலைகள்‌, திருவிடத்து பொலனணிச்‌ செதுக்குகள்‌. 
ஒவ்வொரு நிலத்திலிருந்தும்‌ அவர்களின்‌ மிகச்‌ சிறந்த 
ஒன்று இங்கு வந்து சேர்ந்துள்ளது” என்று சுபாலர்‌ 
சொன்னார்‌. 


விழிகளை பறந்தலையவிட்டு முற்றிலும்‌ 
உடலிலாதவனாக அச்சாலையினூடாகச்‌ சென்ற 
பிரலம்பன்‌ நெடும்பொழுதுக்குப்பின்‌ தன்னுணர்வு 
கொண்டு “அத்தனை மக்களிடமும்‌ ஓர்‌ அயன்மை 
தெரிகிறது. தன்னை மறந்த உளப்பெருக்கு எவரிடமும்‌ 
இல்லை” என்றான்‌. “இளைய யாதவர்‌ 
நகர்புகவிருக்கிறார்‌ என்று அறிந்து எக்கணமும்‌ 
காத்திருப்பவர்கள்போல்‌ இல்லை. எதையோ உளம்‌ 
கரந்திருக்கிறார்கள்‌. பிறிதெதற்கோ காத்திருக்கிறார்கள்‌.” 


முதன்முறையாக அபிமன்யூ திரும்பி அவனைப்‌ பார்த்து 
“அயன்மை கொண்டவர்கள்‌ ஆண்கள்‌ மட்டும்தான்‌, 
பிரலம்பரே. பெண்களை பாருங்கள்‌. அவர்கள்‌ 
அனைவரும்‌ காத்திருக்கும்‌ விரகோத்கண்டிதைகளாக 
இருக்கிறார்கள்‌. இந்நகரம்‌ மாபெரும்‌ முல்லை நிலம்‌ 
போலிருக்கிறது” என்றான்‌. சுபாலர்‌ உரக்க நகைத்து 
“ஆம்‌, முல்லை மலர்ந்துள்ளது” என்றார்‌. அவர்‌ சுட்டிய 
இல்ல முகப்பில்‌ சரமுல்லை பூத்து வெண்முத்துகளாகச்‌ 
சூடியிருந்தது. பிரலம்பன்‌ தலைதாக்கி மாளிகையின்‌ 


கூரைவரை சென்ற அக்கொடிப்பெருக்கை பார்த்தான்‌. 
உவகையுடன்‌ “ ஆம்‌, அவர்கள்‌ அனைவரும்‌ பிறிதொரு 
உலகில்‌ வாழ்கிறார்கள்‌” என்றான்‌. 


“அவ்வுலகுக்குள்‌ நுழையும்‌ ஆணென எவரும்‌ 
இங்கில்லை. அங்கே ஆண்‌ என ஒருவனன்றி பிறர்‌ 
இல்லை. அவ்வுலகில்‌ குழலோசையன்றி எதுவும்‌ 
ஓலிப்பதில்லை” என்றான்‌ எ பிரலம்பன்‌ 
ஒவ்வொரு முகத்தையாக தொட்டுத்‌ தொட்டு நோக்கிச்‌ 
சென்றான்‌. அக இனிமையில்‌ மயங்கிய முகங்கள்‌. பாதி 
சரிந்த விழிகள்‌. உள்ளனலே ஈரம்‌ என்றாக 
செவ்வண்ணம்‌ பெற்ற உதடுகள்‌. உளம்‌ அறிந்த ஏதோ 
சொல்லை ஒவ்வொன்றும்‌ 
சொல்லிக்கொண்டிருப்பதுபோல. நிற்பவர்களும்‌ 
நடப்பவர்களும்கூட உடலில்‌ சிறு துள்ளல்‌ 
கொண்டிருந்தனர்‌. முகம்‌ சுருங்கி விழிகுழிந்த 
முதுமகள்கள்கூட கன்னியரின்‌ அசைவுகளை 
வெளிக்காட்டினர்‌. 


“இது கோபியரின்‌ நகரம்‌. பிற அனைவரும்‌ விருந்தினரே” 
என்றான்‌ அபிமன்யூ. பிரலம்பன்‌ புரவி திரும்ப 
விழிவளைத்தபோது நகருக்கு நிகராக எழுந்து நின்ற 
மாபெரும்‌ வாயிலை பார்த்தான்‌. அதன்‌ சங்கு 
சக்கரங்களுக்கு நடுவே எழுந்த கருடன்‌ அனல்விழி 
நோக்கு கொண்டிருந்தது. அவ்வாயிற்‌ சதுரத்தினூடாக 
முகில்‌ ஒளிர்ந்த வானம்‌ தெரிந்தது. 


எழுதழல்‌ - 44 
ஆறு : காற்றின்‌ சுடர்‌ - 5 


[1082௦]சிற்றமைச்சர்‌ சந்திரசூடர்‌ “இவ்வழி” என்று சொல்லி 
அபிமன்யூவையும்‌ பிரலம்பனையும்‌ அரண்மனையின்‌ 
வடை்பியில * அழைத்துச்சென்றார்‌. அபிமன்யூ 
மெல்ல உளமகிழ்வடைந்தான்‌. “ஒவ்வொன்றும்‌ 
நினைவிலிருந்து எழுந்து வருகின்றன, பிரலம்பரே. 
மழைவிழுந்து பாலைநில விதைகள்‌ 
முளைத்தெழுவதுபோல” என்றான்‌. கைகளை விரித்து 
“காடு மண்டுகின்றது. பூத்து விரிகின்றது” என்றான்‌. 
“அந்த வரி பாடுவதற்குரியது” என்றான்‌ பிரலம்பன்‌. 
“ஆம்‌, ஏதோ சூதர்‌ சொன்னது” என்றான்‌ அபிமன்யூ. 
“சூதர்கள்‌ முழு வாழ்க்கையையும்‌ முன்னரே 
பாடிவிடுகிறார்கள்‌. நாம்‌ மறுபடியும்‌ அதை 
நடிக்கவேண்டியிருக்கிறது” என்றான்‌ பிரலம்பன்‌. 


“நான்‌ இங்கே மாதுலரின்‌ மைந்தருடன்‌ வளர்ந்தேன்‌. 
மூத்தவர்களுக்கு நான்‌ மைந்தனைப்போல்‌ இருந்தேன்‌. 
அவர்கள்‌ என்னைவிட பத்துப்பதினைந்தாண்டுகள்‌ 
மூத்தவர்கள்‌” என்றான்‌ அபிமன்யூ. “அவருக்கு எத்தனை 
மைந்தர்‌?” என்று பிரலம்பன்‌ கேட்டான்‌. “ஏராளம்‌... அவர்‌ 
பாலையில்‌ மகரந்தம்‌ விரிந்த மரம்‌. காற்றெல்லாம்‌ 
பரவினார்‌ என்கிறார்கள்‌ சூதர்கள்‌” என்றான்‌ அபிமன்யூ. 
“அந்த ஒப்புமை கூர்நோக்குக்கு உரியது. பாலைமரத்தின்‌ 
மகரந்தம்‌ காற்றில்‌ சென்று இலைகளிலும்‌ 
பாறைகளிலும்கூட படிந்திருக்கும்‌. அடுத்த காற்றில்‌ 
எழுந்து பரவும்‌. அழிவதே இல்லை. அந்த மரம்‌ 
அழிந்தபின்னரும்கூட காற்றிலிருக்கும்‌ அதன்‌ மகரந்தம்‌ 
மலர்களை கருவுறச்செய்யும்‌.” 


“ஆம்‌, அஸ்தினபுரியில்கூட பல பெண்கள்‌ அப்படி 
கருவுற்றிருக்கிறார்கள்‌” என்று பிரலம்பன்‌ சிரித்தான்‌. 
அபிமன்யூ “அவருக்கு அரசியர்‌ எண்மர்‌. அவர்களில்‌ 
எண்பது மைந்தர்கள்‌. அவரை உளத்தலைவனாக 
ஏற்றுக்கொண்டவர்கள்‌ பல்லாயிரம்பேர்‌. அவர்களின்‌ 
மைந்தர்களையும்‌ அவருடைய மைந்தர்‌ என்று 
கொள்வதே இங்கே வழக்கம்‌. அவர்‌ மனைவியர்‌ 
பதினாறாயிரத்தெட்டு என்றும்‌ அவர்களின்‌ மைந்தர்கள்‌ 
லட்சம்பேர்‌ என்றும்‌ சூதர்கள்‌ பாடுகிறார்கள்‌” என்றான்‌. 


பிரலம்பன்‌ “எண்பது இளவரசர்கள்‌!” என்று சிரித்தான்‌. 


“எண்பதுபேரின்‌ மைந்தர்கள்‌ நூற்றிஎட்டுபேர்‌ 
இருக்கிறார்கள்‌... மூத்தவர்‌ அநிருத்தர்‌” என்றான்‌ 
அபிமன்யூ. “அமைச்சரே, இளவரசர்களின்‌ பட்டியலை நம்‌ 
தலைமைடற்றரிடம்‌ சொல்லும்‌” என்றான்‌. சிற்றமைச்சர்‌ 
திகைத்து பிரலம்பனை பார்த்துவிட்டு “ஆம்‌” என ஏதோ 
சொல்ல முயன்றார்‌. “இவர்‌ அவர்களை உளவறிய 
வேண்டியிருக்கிறது” என்றான்‌ அபிமன்யூ. அவர்‌ 
தலையசைத்துவிட்டு “இடப்பக்கம்‌ இணைநிலை என 
அமைந்த எட்டுத்துணைவியரும்‌ எந்தையை மணந்து 
பத்து மைந்தர்‌ என ஈன்றனர்‌. அவர்கள்‌ விண்ணுலகில்‌ 
ஆழிவெண்சங்குடன்‌ அமர்ந்தவனின்‌ அவையமர்ந்த 
தெய்வங்களின்‌ மண்வடிவங்கள்‌” என்றார்‌. 


“இவர்கள்‌ அனைவருக்குமே இந்தப்‌ பாடல்‌ தெரியும்‌. 
நினைவில்‌ வைத்திருக்கவேண்டும்‌ அல்லவா?” என்றான்‌ 
அபிமன்யூ தாழ்ந்த குரலில்‌. “சொல்லப்போனால்‌ இங்கே 
சிற்றமைச்சராக இருக்க வேண்டிய தகுதியே 
இப்பெயர்களையும்‌ முறைகளையும்‌ நினைவில்‌ 
வைத்திருந்து ஒப்பிப்பதுதான்‌. எண்பதில்‌ ஒருவரை 
அடையாளம்‌ கண்டு முறைமைசெய்ய மறந்தாலும்‌ தலை 
போய்விடும்‌” என்றபின்‌ தயங்கியபடி நோக்கிய 
அமைச்சரிடம்‌ “பாடுக, அமைச்சரே!” என்றான்‌. 


சிற்றமைச்சர்‌ “முதன்மை அரசி ருக்மிணியின்‌ 
மைந்தர்களாக பிரத்யும்னன்‌, சாருதேஷ்ணன்‌, 
சுதேஷ்ணன்‌, சாருதேஹன்‌, சீசாரு, சாரகுப்தன்‌, பரதசாரு, 
சாருசந்திரன்‌, விசாரு, சாரு ஆகியோர்‌ பிறந்தனர்‌. 
அவர்கள்‌ நிகரற்ற வில்லவர்கள்‌. அரசுசூழ்தலில்‌ 
முதல்வர்கள்‌. மண்ணாளப்‌ பிறந்தவர்கள்‌. அன்னை 
சத்யபாமை பானு, சுபானு, ஸ்வரபானு, பிரபானு, 
பானுமான்‌, சந்திரபானு, பிரகத்பானு, அதிபானு, 
பானு, பிரதிபானு ஆகியோரை என்றார்‌. அவர்களே 
தால்புகழ்‌ யாதவப்பெருங்குலத்தை இம்மண்ணில்‌ 
அழியாது நிலைநிறுத்தும்‌ நல்லூழ்‌ கொண்டவர்கள்‌.” 


“இளைய அரசி ஜாம்பவதி சாம்பன்‌, சுமித்ரன்‌, புருஜித்‌, 
சதாஜித்‌, சகஸ்ரஜித்‌, விஜயன்‌, சித்ரகேது, வசுமான்‌, 
திராவிடன்‌, கிராது ஆகியோரை ஈன்றார்‌. ஜாம்பவானின்‌ 
அழியாப்புகழை இப்புவிக்கு அறிவிப்பவர்கள்‌ அவர்கள்‌. 
ராகவராமன்‌ முதல்‌ இளைய யாதவர்‌ வரை நீளும்‌ 
தொல்மரபல்லவா அது?” என்றார்‌ சிற்றமைச்சர்‌. 
“நக்னஜித்தி என்னும்‌ சத்யை அரசியரில்‌ வீரம்‌ மிக்கவர்‌. 
அவர்‌ வீரா, சந்திரா, அஸ்வசேனன்‌, சித்ராகு, வேகவான்‌, 
விருஷன்‌, அமன்‌, சங்கு, வாசு, குந்திகன்‌ ஆகியோரை 
ஈன்றார்‌. அவர்கள்‌ இன்று யாதவப்பெரும்படையை 


போர்முதல்வர்கள்‌ என நின்று காக்கிறார்கள்‌.” 


“இளையவரை தெய்வமென தன்‌ நெஞ்சில்‌ சூடிய அரசி 
காளிந்தி வயிறு கனிந்து சுருதன்‌, கவி, விருஷன்‌, 
களிந்தவீரன்‌, சுபாகு, பத்ரன்‌, சாந்தன்‌, தர்ஷன்‌, 
ர்ணநமாம்ஷு, சோமகன்‌ ஆகிய மைந்தர்களை 
அனையன்‌ - 6 அளித்தார்‌. அவர்கள்‌ அவருடைய 
அடியை சென்னிசூடும்‌ மைந்தர்கள்‌. இக்கோட்டையின்‌ 
காவலர்கள்‌. லக்ஷ்மணை தன்‌ பரிசாக அவருக்கு 
பிரகோஷன்‌, காத்ரவான்‌, சிம்மன்‌, பலன்‌, பிரபலன்‌, 
ஊர்த்துவாகன்‌, மகாசக்தன்‌, சகன்‌, ஓஜஸ்‌, அபரஜித்‌ 
என்னும்‌ மைந்தர்களை அளித்தார்‌. அவர்களை இந்நகர்‌ 
காவல்தெய்வங்கள்‌ என வழிபடுகிறது.” 


“அரசியாகிய மித்ரவிந்தை விருகன்‌, கர்ஹன்‌, அனிலன்‌, 
கிருதரன்‌, வர்தனன்‌, ஆனந்தன்‌, மகாம்சன்‌, பவனன்‌, 
வஹ்னி, சூதி என்னும்‌ மைந்தர்களை பெற்றார்‌. 
இளையஅரசியாகிய பத்ரை சங்க்ரமஜித்‌, பிருகத்சேனன்‌, 
சூரன்‌, பிரகரணன்‌, அரிஜித்‌, ஜயன்‌, சுபத்ரன்‌, வாமன்‌, 
ஆயு, சத்யகன்‌ ஆகியோரை ஈன்றார்‌. அவர்களால்‌ 
பொலிகிறது அரசரின்‌ அழியாப்‌ பெருங்குருதி மரபு. 
அதை வானுறையும்‌ மூதாதையர்‌ காக்கட்டும்‌. ஆம்‌, 
அவ்வாறே ஆகுக!” என்றார்‌ அமைச்சர்‌. 


“நன்று. ஆனால்‌ நீர்‌ முழுமையாக பாடவில்லை” 
என்றான்‌ அபிமன்யூ. அவர்‌ திகைத்து திரும்பிப்பார்க்க 
“பதினாறாயிரத்தெட்டு மனைவியரையும்‌ அவர்‌ 
மைந்தரையும்‌ சொல்க!” என்றான்‌. அவர்‌ வாய்திறந்து 
அசைவற்ற விழிகளுடன்‌ நோக்க பிரலம்பன்‌ 
“அவர்களின்‌ பெயரர்களையும்‌ சொன்னால்‌ 
நினைவில்கொள்ள இயலுமே” என்றான்‌. அமைச்சர்‌ 
அதன்‌ பின்னரே புன்னகைத்து “அது கடற்கரை 
மணல்களைப்போல எண்ணற்கரியது. கடல்‌ 
அலைகளைப்போல நிகழ்ந்துகொண்டே இருப்பது” 
என்றார்‌. 


“ஆம்‌, இதோ இக்கணம்‌ எங்கோ அவருக்கு ஒரு மைந்தன்‌ 
பிறக்கிறான்‌. நான்‌ அதை உணர்கிறேன்‌” என்றான்‌ 
அபிமன்யூ. “அதற்கு சற்றுமுன்‌ ஒரு மகள்‌ பிறந்தாளே, 
நீங்கள்‌ அறியவில்லையா?” என்றான்‌ பிரலம்பன்‌. 
அமைச்சர்‌ புன்னகை செய்தார்‌. “வருக, இளவரசே... 
இதுவே இளையோர்‌ அரண்மனை... பேரரசி சத்யபாமை 
இங்கிருந்து இந்நகரை ஆள்கிறார்‌” என்றார்‌. “நகரையா?” 
என்றான்‌ அபிமன்யூ. “ஆம்‌, நகரை முழுமையாகத்தான்‌ 
ஆள்கிறார்கள்‌” என்றார்‌ அமைச்சர்‌. “எஞ்சியவர்கள்‌?” 


என்றான்‌ பிரலம்பன்‌. “அவர்களும்‌ நகரை முழுமையாக 
ஆள்கிறார்கள்‌” என்றார்‌ அமைச்சர்‌. 


திகைப்புடன்‌ “அதெப்படி?” என்றான்‌ பிரலம்பன்‌. “காற்று 
ஆளும்‌ இடத்தை ஒளியும்‌ மணமும்‌ ஆள்கிறதல்லவா?” 
என்றார்‌ அமைச்சர்‌. “ஆகா!” என்றான்‌ பிரலம்பன்‌. 
“இளவரசே, அந்தணர்‌ அந்தணர்தான்‌...” அபிமன்யூ 
“ஆம்‌, அவர்கள்‌ சொலல்வல்லர்‌, அதில்‌ மட்டும்‌ 
சோர்விலர்‌” என்றான்‌. 


[nage] அறைவாயிலில்‌ சிற்றமைச்சர்‌ சந்திரசூடர்‌ சற்று 
நின்று அபிமன்யூவிடம்‌ “இங்கு காத்திருங்கள்‌” என்றபின்‌ 
கதவைத்‌ திறந்து உள்ளே சென்றார்‌. அபிமன்யூ 
பிரலம்பனிடம்‌ “இன்னமும்‌ எவரும்‌ இங்கு பட்டத்தரசராக 
அறிவிக்கப்படவில்லை. ஆகவே எட்டு மனைவியரின்‌ 
எண்பது மைந்தருக்கும்‌ முடிசூடும்‌ விழைவு 
இருப்பதுபோல்‌ தெரிகிறது” என்றான்‌. அவன்‌ அதை 
இயல்பான குரலில்‌ சொன்னமையால்‌ பிரலம்பன்‌ 
திடுக்கிட்டு நாற்புறமும்‌ பார்த்தபின்‌ “மெதுவாக 
பேசுங்கள்‌, இளவரசே” என்றான்‌. “நான்‌ இங்கே 
அஞ்சவேண்டியது ஏதுமில்லை. இங்குள்ள 
அனைவருக்கும்‌ என்னை தெரியும்‌” என்றான்‌ அபிமன்யூ. 


பிரலம்பன்‌ “நான்‌ இங்கு நின்றுகொள்கிறேன்‌” என்றான்‌. 
“இங்கு முறைமையென ஏதுமில்லை. இது அரச அவையும்‌ 
அல்ல. அவர்கள்‌ என்‌ முறைக்குருதியர்‌.. இளையோனாக 
அவர்களுடன்‌ இந்நகரின்‌ தெருக்களில்‌ 
ஆடிவிளையாடியிருக்கிறேன்‌. மூத்தவர்‌ பானு என்னை 
தோளில்‌ சுமந்து சென்ற நினைவு உள்ளது” என்றான்‌. 
பிரலம்பன்‌ ஏதோ சொல்ல வாயசைப்பதற்குள்‌ கதவு 
திறந்து வெளியே வந்த சிற்றமைச்சர்‌ 
“உபப்பிலாவ்யத்தின்‌ இளவரசர்‌ அபிமன்யூவிற்கு 
துவாரகையின்‌ மூத்த இளவரசர்‌ பானு திருமுகம்‌ அளிக்க 
ஒப்புதல்‌ கொண்டுள்ளார்‌” என்றார்‌. 


“இவர்‌ என்‌ அணுக்கன்‌” என்று அபிமன்யூ சொல்ல 
“தனியறைக்குள்‌ பிறருக்கு நுழைவொப்புதல்‌ 
அளிப்பதில்லை” என்றார்‌ சிற்றமைச்சர்‌. பிரலம்பனை 
ஒருகணம்‌ திரும்பி நோக்கியபின்‌ அபிமன்யூ உள்ளே 
சென்றான்‌. பிரலம்பன்‌ ஆறுதலுடன்‌ நிமிர்ந்து ஆடையை 
இழுத்துவிட்டுக்கொண்டான்‌. எடைமிக்கதாயினும்‌ 
பித்தளைக்‌ குடுமிகளில்‌ ஓசையின்றி சுழன்ற கதவு 
அவனுக்குப்‌ பின்னால்‌ பட்டுத்திரைபோல 
மூடிக்கொண்டது. அபிமன்யூ இயல்பான நடையுடன்‌ 
சிரித்தபடி உள்ளே சென்றான்‌. 


அறைக்குள்‌ பானுவும்‌ பிரபானுவும்‌ சுபானுவும்‌ 
பீடங்களில்‌ அமர்ந்திருக்க பிற உடன்‌ பிறந்தார்‌ மூவர்‌ 
சாளரத்தருகே நின்றிருந்தனர்‌. அபிமன்யூ உள்ளே 
நுழைந்து உரக்க “வணங்குகிறேன்‌, மூத்தவரே. சற்று 
பருத்துவிட்டீர்கள்‌” என்றான்‌. பானு அச்சொற்களை 
கேட்காதவன்போல அவன்‌ முகத்தையே 
நோக்கிக்கொண்டிருந்தான்‌. பிற இருவரும்‌ சற்றே 
அசைந்தனர்‌. சிற்றமைச்சர்‌ ஏதோ சொல்ல வாயெடுக்க 
அவரை விழிகளால்‌ விலக்கிய பிரபானு அபிமன்யூவிடம்‌ 
ஏதோ சொல்ல எண்ணும்‌ முகம்‌ கொண்டிருந்தான்‌. 


அபிமன்யூ அதே சிரிப்புடன்‌ பிரபானுவைப்‌ பார்த்து 
“இங்கு வந்து நெடுநாட்களாகின்றன. நான்‌ கண்ட நகர்‌ 
முற்றிலும்‌ மாறிவிட்டிருக்குமென்று எண்ணினேன்‌. 
நன்று, என்‌ கனவுகளில்‌ வரும்‌ நகராகவே எஞ்சுகிறது. 
எப்படியிருக்கிறீர்கள்‌? சிறு படகுகளில்‌ அலைமேல்‌ 
செல்லும்‌ விளையாட்டு இங்கு இப்போதும்‌ நிகழ்கிறதா? 
சற்று இளைப்பாறிய பின்‌ நல்ல கரும்புரவி ஒன்றை 
எடுத்துக்கொண்டு துறைமேடை நோக்கிச்‌ செல்லும்‌ 
பாதையில்‌ முழுவிரைவில்‌ பாய்ந்திறங்க வேண்டுமென்று 
விழைகிறேன்‌” என்றான்‌. 


அவர்கள்‌ முகங்கள்‌ அனைத்தும்‌ அவனை விலக்கும்‌ 
ஒவ்வாநோக்கு கொண்டிருந்தன. பானு சிலைபோலிருக்க 
மூத்தவனை ஒருகணம்‌ நோக்கிய சுபானு 
அபிமன்யூவிடம்‌ “துவாரகையின்‌ இளவரசரின்‌ முன்‌ 
நீங்கள்‌ இன்னும்‌ முறைமைச்சொல்‌ உரைக்கவில்லை, 
இளவரசே” என்றான்‌. “இல்லையே, வந்ததும்‌ அவரை 
வணங்கினேனே?” என்றபின்‌ சிரித்து 
“விளையாடுகிறீர்களா? நான்‌ அரச முறையாக இங்கு 
வரவில்லை. மேலும்‌ நான்‌ எந்த நிலத்தை ஆள்கிறேன்‌ 
என்றே எனக்கு இன்னும்‌ உறுதியாகவில்லை. நான்‌ 
உபப்பிலாவ்யத்திலிருந்து வருகிறேன்‌. என்‌ மாதுலரின்‌ 
நகருக்கு, அவரது மைந்தராக” என்றான்‌. 


“அரசகுடியினர்‌ எப்போதும்‌ அரசப்பொறுப்பிலேயே 
இருக்கிறார்கள்‌. அவர்கள்‌ அரசமுறைமைகள்‌ 
அனைத்தையும்‌ கடைப்பிடிக்க 
கடமைப்பட்டிருக்கிறார்கள்‌” என்று பிரபானு 
சொன்னான்‌. அபிமன்யூ “இப்போது நான்‌ என்ன செய்ய 
வேண்டும்‌? முறைமைச்சொற்கள்‌ உரைத்து 
தலைவணங்க வேண்டுமா?” என்றான்‌. “ஆம்‌” என்றான்‌ 
சுபானு. “பொறுங்கள்‌” என்றபின்‌ திரும்பிச்சென்று 
கதவைத்‌ திறந்து “பிரலம்பரே, உள்ளே வாரும்‌” என்றான்‌. 


பிரலம்பன்‌ உள்ளே வந்து அனைவர்‌ முகங்களையும்‌ 
ஒருகணத்தில்‌ விழிதொட்டுச்சென்று அபிமன்யூவை 
நோக்கினான்‌. அபிமன்யூ “என்னை இங்கு அறிவியும்‌” 
என்றான்‌. அக்கணமே அனைத்தையும்‌ புரிந்துகொண்டு 
கூத்து நடிகனைப்போல காலெடுத்து வைத்து 
தலையுயர்த்தி நின்று உரத்த பெருங்குரலில்‌ 
“அஸ்தினபுரியின்‌ மாமன்னர்‌ பாண்டுவின்‌ 
பெயர்மைந்தரும்‌ மும்முடி சூடி சத்ராஜித்‌ என 
அரியணைஅமர்ந்த பேரரசி திரெளபதியின்‌ 
அறமைந்தரும்‌ அறச்செலவர்‌ யுதிஷ்டிரரின்‌ 
வழித்தோன்றலும்‌ குருகுலத்தோன்றல்‌ இளையபாண்டவர்‌ 
அர்ஜுனரின்‌ குருதிமைந்தருமான இளவரசர்‌ அபிமன்யூ 
வருகை தந்துள்ளார்‌. அவரை இந்திரப்பிரஸ்த நகரியின்‌ 
பட்டத்து இளவரசராக உபப்பிலாவ்யத்தில்‌ கூடிய 
அரசப்பேரவையில்‌ முறைப்பம அறிவித்திருக்கிறார்கள்‌. 
படைத்துணையாகிய விராடப்பேரரசின்‌ இளவரசியை 
மணந்து புவிவெல்லும்‌ கோல்சூடியுள்ளார்‌. பிற 
நாடுகளில்‌ முறையாக பட்டத்து அரசராக 
அறிவிக்கப்பட்டவர்‌ எவரோ அவர்‌ மட்டும்‌ இளவரசரின்‌ 
நிகர்‌ நின்று முறைமைச்சொல்‌ உரைக்கலாம்‌. பிறர்‌ 
அகன்று நின்று தங்கள்‌ பணிந்த வாழ்த்துக்களை 
தெரிவிக்கும்படி இந்திரப்பிரஸ்தத்தின்‌ செங்கோல்‌ 
கோருகிறது” என்றான்‌. 


பானு திகைத்து இரு கைகளாலும்‌ பீடத்தின்‌ விளிம்பை 
பற்றிக்கொண்டான்‌. அபிமன்யூ மேலும்‌ நாடகத்தன்மை 
தோன்ற காலெடுத்து வைத்து “இந்திரப்பிரஸ்தத்தின்‌ 
பட்டத்து இளவரசராக நகர்‌ நுழைந்திருக்கிறேன்‌. எனது 
கொடி அரண்மனை முகப்பில்‌ எழட்டும்‌. வரவேற்பு 
முரசுகள்‌ முழங்கட்டும்‌. இங்கு பட்டத்து இளவரசரின்‌ 
உடனிளையோர்‌ எவரோ அவர்‌ என்னை வாயிலில்‌ வந்து 
வரவேற்றிருக்க வேண்டும்‌. நன்று, இனிமேல்கூட அவர்‌ 
தன்‌ பிழையை நிகர்‌ செய்யலாம்‌” என்றான்‌. 


பானு சினத்துடன்‌ “இங்கு பட்டத்து இளவரசன்‌ நான்‌. 
அதை அனைவரும்‌ அறிவர்‌” என்றான்‌. “துவாரகையின்‌ 
அரசர்‌ இளைய யாதவர்‌ அதை அறிவாரா?” என்று 
அபிமன்யூ கேட்டான்‌. அதிலிருந்த எள்ளலைப்‌ 
புரிந்துகொண்டு பானு எழுந்து நின்று “எவர்‌ முன்‌ நின்று 
சொல்லெடுக்கிறாய்‌ தெரிகிறதா?” என்று கூச்சலிட்டான்‌. 
“இளவரசே, துவாரகையின்‌ அரசருக்கு எட்டு 
மனைவியரில்‌ எண்பது மைந்தர்‌. மேலும்‌ 
பதினாறாயிரத்துஎட்டு பெண்களுக்கு அவர்‌ 
உளத்துணைவர்‌ என்றும்‌ அவர்கள்‌ ஈன்ற 
மைந்தர்களுக்கு அவரே அறத்தந்தை என்றும்‌ 


காலைவெயில்‌ எழத்தொடங்கியபோதுதான்‌ 
சென்றடைந்தனர்‌. அவர்களுக்கு வழிகாட்டி 
அழைத்துவந்த நாகசதத்தின்‌ சீடன்‌ வணங்கி 
விடைபெற்றான்‌. சுண்ணப்பாறைகளுக்குமேல்‌ 
பசும்செடிக்குவைகள்‌ செறிந்து மேகத்தில்‌ முளைத்து 
வானில்தொங்குவதுபோலத்‌ தோன்றிய அந்தச்‌ 
சோலையைக்‌ கண்டு குந்தி “இங்கு தங்குவோம்‌... 
இவ்விடமே சிறந்தது” என்றாள்‌. 


வெண்ணிறப்பாறைகள்‌ நடுவே படிகவளையங்களை 
அடுக்கியதுபோல தெள்ளத்தெளிந்து சென்ற 
நீரோடையை அள்ளிக்குடித்த பாண்டு “இத்தனை 
அழகுள்ள ஓடையை கண்டதேயில்லை... ஒளியே நீராக 
ஓடுவதுபோலிருக்கிறது” என்று மகிழ்ந்து சொன்னான்‌. 
“இன்னமும்‌ விடியவில்லை என்றாலும்‌ இப்பகுதியின்‌ 
வெண்பாறைகளே ஒளியை தேக்கிவைத்துள்ளன.” 


குனிந்து நீரள்ளி அருந்திவிட்டு கையிலொரு கல்லை 
எடுத்து திரும்பிய மாத்ரி “இந்தக்கல்‌ படிகமென்று 
தோன்றுகிறது” என்றாள்‌. அதை கையில்‌ வாங்கிய குந்தி 
திகைத்து திருப்பித்திருப்பி நோக்கினாள்‌. மாத்ரி குனிந்து 
இன்னொரு கல்லை எடுத்து “இங்குள்ள 
அனைத்துக்கற்களும்‌ படிகக்கற்கள்தான்‌” என்றாள்‌. 
“ஏன்‌ பார்க்கிறாய்‌? என்ன அது?” என கைநீட்டி வாங்கிய 
பாண்டு “இது என்ன? வைரமா?” என்றான்‌. “ஆம்‌” 
என்றாள்‌ குந்தி. 

திகைத்து அதை நீரிலேயே வீசிவிட்டு “வைரமா?” 
என்றான்‌. மாத்ரி கைநிறைய கற்களை அள்ளி “எல்லா 
கற்களும்‌ ஒளிவீசுகின்றன” என்றாள்‌. “கீழே போடு... 
அனைத்தையும்‌ கீழே போடு. ஒரு சிறு கல்லைக்கூட நீ 
எடுத்துக்கொள்ளலாகாது” என்று பாண்டு கூவினான்‌. 
“இந்த ஆற்றின்‌ கூழாங்கற்களனைத்துமே வைரங்கள்‌...” 
என்றாள்‌ குந்தி. “பெரும்‌ நிலப்பிளவால்‌ உருவான இடம்‌ 
இது. மண்ணுக்கடியில்‌ துயின்ற வைரங்களனைத்தும்‌ 
வெளியே வந்துவிட்டன.” பாண்டு “நாம்‌ இக்கணமே 
இங்கிருந்து கிளம்புவோம்‌. இங்கே இனி இருக்கலாகாது... 
வாருங்கள்‌” என்று அவர்கள்‌ கைகளைப்பற்றி 
இழுத்துக்கொண்டு கிளம்பினான்‌. 


பாறைகளில்‌ தொற்றி ஏறி மரங்களைப்பற்றி மேலே 
சென்று திரும்பிப்பார்த்தனர்‌. “மண்மகளின்‌ புன்னகை 
போலிருக்கிறது” என்று குந்தி அந்த 
வைரப்படுகையைப்பார்த்துச்‌ சொன்னாள்‌. “ஆம்‌, 
நம்மைப்பார்த்து நகைக்கிறாள்‌. அங்கே நாம்‌ 


சொல்லப்படுகிறது. அத்தனை மைந்தருக்கும்‌ நான்‌ 
அவைமுறைமை செய்தால்‌ என்னை மருத்துவ 
நிலையத்தில்‌ ஓராண்டுகாலம்‌ முதுகுக்கு ஒத்தடமும்‌ 
வேதனமும்‌ செய்து சீர்படுத்தி எடுக்க வேண்டியிருக்கும்‌. 
பொறுத்தருள்க! எவர்‌ பட்டத்து இளவரசர்‌ என்று 
துவாரகையின்‌ அரசர்‌ அறிவிக்க வேண்டும்‌. 
பதினாறாயிரத்தெட்டு மனைவியரின்‌ அத்தனை 
மைந்தருக்கும்‌ அவர்களே பட்டத்தரசர்‌ என்று 
எண்ணமிருக்கலாம்‌. அவர்களின்‌ குருதியுடன்பிறப்புகள்‌ 
அதை நம்பவும்‌ கூடும்‌” என்றான்‌. 


பானு பற்கள்‌ தெரிய “சிறுமை செய்யும்‌ சொல்‌” என்றான்‌. 
“இங்கு நான்‌ என்‌ மாதுலரின்‌ மைந்தனாக வந்தேன்‌. அரச 
முறைமையை நினைவுறுத்தியவர்‌ தாங்கள்தான்‌. ஆகவே 
நான்‌ கோருவதும்‌ அரச முறைமையைத்தான்‌” என்றான்‌. 
சுபானு “மூத்த அரசியின்‌ மைந்தர்‌ அவரே. அவர்‌ 
பட்டத்தரசராவதில்‌ இங்கெவருக்கும்‌ மறு கருத்தில்லை” 
என்றான்‌. “மறு கருத்து எஞ்சிய அத்தனை 
இளவரசர்களுக்கும்‌ இருக்கும்‌” என்று அபிமன்யூ 
சொன்னான்‌. “துவாரகையின்‌ இப்பகுதியின்‌ பட்டத்தரசர்‌ 
என்று நீங்கள்‌ உங்களை சொன்னால்‌ ஓரிரு 
நாழிகைப்பொழுதுக்கு அதை என்னால்‌ ஏற்க முடியும்‌.” 


“ஆனால்‌ அவ்வாறு உங்களை துவாரகையின்‌ அரசர்‌ 
அமைத்துப்போன ஓர்‌ ஓலையையோ அமைச்சருக்கு 
அளித்த ஆணையையோ சுட்டிக்காட்டும்படி என்‌ 
அணுக்கனாகிய இவர்‌ கேட்பார்‌. இவர்‌ பெயர்‌ பிரலம்பன்‌. 
என்‌ ஒற்றரும்கூட. மிக ஆணவம்‌ மிக்கவர்‌. ஷத்ரிய 
குடிப்பிறந்தாலும்‌ சூதர்களுக்குரிய எள்ளலும்‌ கசப்பும்‌ 
கொண்டவர்‌. பாரதவர்ஷத்தின்‌ அத்தனை அரசுகளுக்கும்‌ 
பட்டத்து இளவரசராக துவாரகையின்‌ ஒவ்வொரு 
இளவரசரை அனுப்பினாலும்‌ எஞ்சியவர்கள்‌ ஒரு நல்ல 
படையெனத்‌ திரள்வார்கள்‌ என்று இவர்‌ சொன்னாலும்‌ 
சொல்லக்கூடும்‌” என்றான்‌ அபிமன்யூ. 


“மேலும்‌ முறைமைகளைப்பற்றி என்னைவிடவும்‌ 
கவலை கொள்பவர்‌ இவர்‌. என்னிடமே முறைப்படிதான்‌ 
பேசுவார்‌. இவரிடம்‌ நான்‌ சொல்லவேண்டிய அரசச்‌ 
செய்திகளை பறவைச்செய்தி வழியாக 
உபப்பிலாவ்யத்திற்கு அனுப்பி அதை அமைச்சர்‌ சுரேசர்‌ 
ஓலைச்செய்தி வழியாக இவருக்கு அனுப்புகிறார்‌ 
என்றால்‌ பார்த்துக்கொள்ளுங்கள்‌. இவர்‌ என்ன கேட்பார்‌? 
சத்யபாமை அத்தை யாதவகுலம்‌. ருக்மிணி அத்தை 
ஷத்ரிய குலத்தில்‌ பிறந்தவர்‌. எக்குடிப்பிறந்தவராயினும்‌ 
அரசர்‌ மணக்கும்‌ ஷத்ரியப்பெண்ணின்‌ மைந்தரே 


பட்டத்தரசராக வேண்டுமென்பது பாரதவர்ஷத்தின்‌ மாறா 
நெறிகளில்‌ ஒன்று என்பார்‌. நான்‌ தட்டிக்கேட்கவே 
முடியாது. தீய உள்ளம்‌ கொண்ட ஷத்ரியர்‌.” பிரலம்பன்‌ 
மீசையை நீவி ஆம்‌ என தலையசைத்தான்‌. 


“பிரத்யும்னர்‌ முறையாக அறிவிக்கப்படாத பட்டத்து 
அரசரென்று ஐம்பத்தாறு பாரதநாட்டு ஷத்ரிய 
அரசர்களாலும்‌ முன்னரே 
ஏற்றுக்கொள்ளப்பட்டிருக்கிறது. அவர்‌ மைந்தர்‌ 
அநிருத்தரே வழித்தோன்றலென்றும்‌ சூதர்கள்‌ 
பாடுகிறார்கள்‌” என்று அபிமன்யூ தொடர்ந்தான்‌. “எவர்‌ 
சொன்னது? சொன்னவர்களை என்‌ முன்‌ வரச்சொல்‌” 
என்றான்‌ பானு. அபிமன்யூ “ஒற்றரே, 
அரண்மனைக்கோட்டையில்‌ இருந்து அத்தனை 
சூதர்களையும்‌ அரண்மனைக்கு வரச்சொல்லி முரசறைய 
ணையிடுங்கள்‌” என்றான்‌. “ஆணை!” என பிரலம்பன்‌ 
ரும்ப பானு “அறிவிலி, அத்துமீறி சொல்லெடுக்கிறாய்‌” 
என்று கூவியபடி அபிமன்யூவின்‌ கையை பற்றினான்‌. 


“நயத்தக்க நற்பண்பு கற்றிருக்கிறீர்கள்‌, இளவரசே. 
அவையில்‌ இளையோன்‌ என எண்ணி என்‌ கையை 
பற்றுகிறீர்கள்‌. இதையே ஏதேனும்‌ களத்தில்‌ செய்ய 
வந்திருந்தால்‌ தலையல்லவா அறுந்து கீழே 
விழுந்திருக்கும்‌?” என்று அபிமன்யூ சொன்னான்‌. பானு 
திடுக்கிட்டு கையை விலக்கிக்கொண்டான்‌. பிரலம்பன்‌ 
“அவர்‌ தங்களை ஆரத்தழுவ விரும்பலாம்‌, இளவரசே” 
என்றான்‌. பானு “செல்‌ வெளியே... நான்‌ உன்னிடம்‌ ஒரு 
சொல்லும்‌ உரைக்க விரும்பவில்லை” என்றான்‌. 


அபிமன்யூ தலைவணங்கி “தங்களை நான்‌ முதலில்‌ 
சந்திக்க வந்தது முன்பொருநாள்‌ இந்தத்‌ தோள்களில்‌ 
அமர்ந்து இந்நகரைச்‌ சுற்றிவந்தேன்‌ என்று 
எண்ணியதனால்தான்‌. உள்ளே நுழைகையிலேயே 
ஒவ்வாதன சில என்‌ விழிகளுக்கு பட்டன. இங்கு 
அவற்றை உறுதி செய்துகொண்டேன்‌. எழுந்து 
விண்தொடும்‌ பெருமையின்‌ காலடியில்‌ என்றும்‌ 
சிறுமைகளையே பரப்பி வைக்கின்றது விண்ணாளும்‌ 
ஊழ்‌. இந்நகர்‌, இக்குலம்‌ என்னவாகப்‌ போகிறதென்று 
இன்று அறிந்தேன்‌. அது அவர்‌ கண்ணெதிரில்‌ 
நிகழுமென்றும்‌ தெளிந்தேன்‌” என்றான்‌. 


அவன்‌ குரல்‌ மாறியதை உணர்ந்த பானுவின்‌ நீட்டிய கை 
தளர்ந்தது. “ஆம்‌, அது அவ்வாறே ஆகும்‌. மானுடன்‌ 
மண்ணில்‌ நின்றிருக்க வேண்டியவன்‌. தெய்வங்களின்‌ 
பீடத்தில்‌ அவன்‌ அமர்ந்தால்‌ மானுடனென அவனுக்கு 


அளிக்கப்பட்டுள்ள அனைத்தும்‌ அகன்று செல்லும்‌. 
குலமும்‌ குடியும்‌ குருதியும்‌ கொடிவழியும்‌” என்றபின்‌ 
திரும்பி “பிரலம்பரே” என்றான்‌ அபிமன்யூ. பிரலம்பன்‌ 
“இந்திரப்பிரஸ்தத்தின்‌ இளவரசர்‌ அவை நீங்குகிறார்‌. 
முறைப்படி முடியளிக்கப்படாத அனைவரும்‌ 
தலைவணங்குக!” என்றான்‌. 


பானு இரு கைகளையும்‌ விரல்‌ சுருட்டி இறுக்கி 
பற்களைக்‌ கடித்தபடி ஈரம்‌ படர்ந்த விழிகளுடன்‌ நோக்கி 
நிற்க பிறர்‌ அவன்‌ ஆடிப்பாவைகளென தோன்றினர்‌. 
அபிமன்யூ திரும்பி நடக்க கூத்துமேடைத்தனம்‌ மேலும்‌ 
மிகையெனத்தோன்ற காலடி வைத்து பிரலம்பன்‌ 
அவனுக்குப்‌ பின்‌ சென்றான்‌. 


[[ஙage]lகதவுக்கு அப்பால்‌ காலடியோசை கேட்டது. 
“நுழையலாமா?” என்று அமைச்சர்‌ சுதமர்‌ 
அறைவாயிலை சற்றே திறந்து கேட்டார்‌. “வருக 
மூத்தவரே, இப்பொழுதின்‌ இறுக்கத்தை உங்கள்‌ முகத்தின்‌ 
சிறுகீற்றே விலக்கிவிட்டது” என்று புன்னகையுடன்‌ 
கூறியபடி அபிமன்யூ இரு கைகளையும்‌ விரித்து 
அணுகினான்‌. உள்ளே வந்த சுதமர்‌ 
“இளைத்திருக்கிறீர்கள்‌, இளவரசே” என்றார்‌. “போர்‌... 
மெய்யாகவே போர்‌. விழுப்புண்களை பார்க்கிறீர்களா?” 
என்று தோளை காட்டினான்‌. அவர்‌ சிரித்து 
“கேள்விப்பட்டேன்‌” என்றார்‌. 


“நெடும்பயணங்கள்‌, கூடவே துயில்நீப்பு” என்றான்‌ 
அபிமன்யூ. “விழாவென்றால்‌ துயில்‌ நீக்காது அமையாது” 
என்றபடி சுதமர்‌ அமர்ந்தார்‌. அறைக்குள்‌ அபிமன்யூவின்‌ 
மரவுரிகளை எடுத்து விரித்துக்கொண்டிருந்த 
பிரலம்பனைப்‌ பார்த்து “இவர்தானா அது? இதற்குள்‌ 
அரண்மனை முழுக்க இவரைப்‌ பற்றித்தான்‌ 
பேசிக்கொண்டிருக்கிறார்கள்‌” என்றார்‌. அபிமன்யூ “என்‌ 
அணுக்கர்‌. நான்‌ உரைப்பவற்றை ஒருநாள்‌ கழித்து 
புரிந்துகொள்வார்‌. உரைக்காதவற்றை உடனே 
புரிந்துகொள்வார்‌” என்றான்‌. பிரலம்பன்‌ 
“எஞ்சியவற்றை நான்‌ உரைப்பேன்‌” என்றான்‌. 


சுதமர்‌ நகைத்து “அணுகியவர்களை 
தன்னைப்போலாக்கும்‌ திறன்கொண்டவர்‌ என்று இளைய 
யாதவரை அறிந்திருக்கிறேன்‌. மாதுலருக்கு உகந்த 
மைந்தன்‌ நீங்கள்‌” என்றபின்‌ சற்றே விழிமாறி 
“அவ்வகையில்‌ நல்லூழ்‌ கொண்டவர்‌ இளைய யாதவர்‌. 
தன்‌ குருதி தான்‌ என முளைப்பதைப்‌ பார்க்கும்‌ வாய்ப்பு 
எந்த தந்தைக்கும்‌ அமைந்தாக வேண்டும்‌. மண்ணில்‌ 


மானுடருக்கு தெய்வங்கள்‌ அளித்த நற்கொடைகளில்‌ 
ஒன்று அது. இங்கு நுரைக்குமிழிகளென மைந்தர்‌ 
பெருகிச்‌ சூழ்ந்திருக்கிறார்‌ அவர்‌. ஒவ்வொன்றும்‌ அவர்‌ 
முகமே. ஆனால்‌ ஒருமுகமும்‌ அவரல்ல. தேவியர்‌ 
வயிற்றில்‌ எழாதது தங்கையின்‌ வயிற்றில்‌ எழுந்தது 
எனில்‌ எண்மரையும்‌ ஈரெண்ணாயிரத்தவரையும்‌ கடந்து 
அவர்‌ அருகே நின்றிருப்பவள்‌ அவளே” என்றார்‌. 


அபிமன்யூ அவர்‌ அருகே அமர்ந்தபடி “இங்கென்ன 
நிகழ்ந்துகொண்டிருக்கிறது, மூத்தவரே?” என்றான்‌. 
“நீங்கள்‌ மூத்த இளவரசரிடம்‌ சொன்னதுதான்‌. எண்பது 
மைந்தருக்கும்‌ முடிசூடும்‌ விழைவு” என்றார்‌ சுதமர்‌. 
அபிமன்யூ “எட்டு மூத்தவர்கள்‌. அவர்களில்‌ எவர்‌ 
அகவையில்‌ மூத்தவர்‌?” என்றான்‌. “அவருக்குப்‌ பிறந்த 
முதல்‌ மைந்தர்‌ பானு. அந்தகக்‌ குடியின்‌ அத்தனை யாதவ 
இயல்புகளும்‌ அவரில்‌ கூடியுள்ளன. அவற்றில்‌ 
பெரும்பகுதி அறிவின்மை என்பதை 
சொல்லவேண்டியதில்லை” என்றார்‌ சுதமர்‌. “ஆனால்‌ 
அவருக்கு நான்குநாழிகை கடந்து அதே நாளில்‌ 
பிறந்தவர்‌ இரண்டாவது மைந்தர்‌ சாம்பன்‌. களம்‌ நின்று 
போர்‌ தொடுக்கவும்‌ அஞ்சாது சென்று வென்று மீளவும்‌ 
இக்குடியில்‌ அவரே முதல்வர்‌.” அபிமன்யூ “ஆம்‌, 
இக்குடியில்‌ அவர்‌ ஒருவரின்‌ அம்புகளே இலக்கை 
அடைகின்றன” என்றபின்‌ பிரலம்பனிடம்‌ “என்னிடம்‌ 
நூறுக்கு ஓர்‌ அம்பென எதிர்நிற்பார்‌ அன்றெல்லாம்‌” 
என்றான்‌. 


சுதமர்‌ புன்னகையுடன்‌ “மூன்றாமவர்‌ பிரத்யும்னர்‌. 
அரசரென அமர்வதற்கு அனைத்து தகுதிகளும்‌ 
அவருக்கே. ஷத்ரியக்‌ குடிமுறைகளும்‌ அதையே உறுதி 
செய்கின்றன” என்றார்‌. “ஆனால்‌ இப்போதுவரை 
பட்டத்து இளவரசர்‌ எவரென்பதை இளைய யாதவரால்‌ 
அறிவிக்கமுடியவில்லை. பலமுறை பிரத்யும்னரை 
அறிவிக்க முற்பட்டார்‌. ஆனால்‌ மூத்த யாதவர்‌ அதை 
விரும்பவில்லை. யாதவக்குருதிக்கு ஷத்ரிய அரசரா 
என்றார்‌. அவர்‌ துணைவியார்‌ ரேவதிதேவி 
சத்யபாமையை விரும்பாதவர்‌. ஆகவே பானுவுக்கு 
முடிசூட்டுவதையும்‌ அவர்‌ விரும்பவில்லை. எஞ்சியவர்‌ 
சாம்பன்‌. அவருக்கு முடிசூட்ட யாதவர்கள்‌ ஒப்பவில்லை. 
அவர்‌ வேடர்குருதி. காளிந்தியின்‌ மைந்தர்‌ 
அரசராவதைப்பற்றி எண்ணவே வேண்டியதில்லை.” 


“ஒருவேளை இளையோர்‌ சிறுவராக இருந்தபோதே 


அறிவித்திருந்தால்‌ எழும்‌ குடிப்பூசல்களை வென்று 
நிலைகொள்ள அவருக்கு பொழுதமைந்திருக்கும்‌. இன்று 


ஒருபுறம்‌ குடிப்பூசல்கள்‌ மறுபுறம்‌ முடிப்பூசல்கள்‌” 
என்றார்‌ சுதமர்‌. “அறிந்திருப்பீர்கள்‌, ஒவ்வொரு நாளும்‌ 
இந்நகரிலிருந்து யாதவர்கள்‌ அகன்று செல்கிறார்கள்‌. 
ஐங்குடி யாதவர்களும்‌ துவாரகைக்கு வெளியே 
ஒருங்குகூடிக்கொண்டிருக்கிறார்கள்‌. அவர்களுக்கு மூத்த 
யாதவரும்‌ கிருதவர்மரும்‌ 
தலைமைகொள்ளவிருக்கிறார்கள்‌” என்றார்‌ சுதமர்‌. 
“ஆம்‌, வாயிற்காவலர்களிலிருந்தே யவனர்களைத்தான்‌ 
பார்த்துக்கொண்டு வந்தேன்‌” என்றான்‌ அபிமன்யூ. 


“ஒவ்வொரு நாளும்‌ இங்கே அமைச்சனின்‌ பீடம்‌ 
வெம்மைகொண்டு வருகிறது. அவர்‌ வருவதை 
எண்ணிக்காத்திருக்கிறேன்‌” என்றார்‌ சுதமர்‌. “நான்‌ 
வந்தது அவர்‌ எப்போது நகர்புகுவார்‌ என அறியவே.” 
அபிமன்யூ “நான்‌ அறியேன்‌. இங்கு அவர்‌ இருப்பார்‌ என 
எண்ணித்தான்‌ நான்‌ வந்தேன்‌” என்றான்‌. சுதமர்‌ 
பெருமூச்சுவிட்டு “என்‌ கனவெல்லாம்‌ இதையெல்லாம்‌ 
அவரிடம்‌ அளித்துவிட்டு மீண்டும்‌ கோகுலத்திற்கே 
மீளமுடியுமா என்பதே” என்றார்‌. “பதினான்காண்டுகள்‌... 
இங்கே முதன்மைப்‌ பிரிவுத்துயரை அடைந்தவர்கள்‌ 
அவருடைய இளமைத்தோழர்களாகிய நாங்களே.” 


“ஸ்ரீதமரும்‌ வசுதமரும்‌ இங்குதான்‌ இருக்கிறார்கள்‌ 
அல்லவா?” என்றான்‌ அபிமன்யூ. “ஆம்‌, நாங்களே 
இந்நகரை அன்றாடம்‌ நடத்திவருகிறோம்‌. எட்டு 
மைந்தர்குழுக்களுக்கிடையே பந்தென உதைபடுகிறோம்‌” 
என்றார்‌ சுதமர்‌. “ஸ்தோக கிருஷ்ணனும்‌ விலாசியும்‌ 
அம்சுவும்‌ பத்ரசேனரும்‌ புண்டரிகரும்‌ விடங்கரும்‌ 
காலவிங்கரும்‌ கண்ட இளைய யாதவர்‌ அங்கே 
அவர்களுடன்‌ பிரியாது விளையாடிக்கொண்டிருக்கிறார்‌. 
அவர்களுக்கு காலத்துயரென்பதில்லை.” அபிமன்யூ 
“மூத்தவரே, இளைய யாதவர்‌ வேதமையம்‌ என ஒரு 
முழுமெய்யை முன்வைக்கிறார்‌ என்று அறிவீர்களா? 
அந்தக்‌ கொள்கையை கற்றிருக்கிறீர்களா?” என்றான்‌. 


“ஒரு சொல்லும்‌ அறியேன்‌. என்‌ தோழரும்‌ அறியார்‌” 
என்று சுதமர்‌ மலர்ந்த முகத்துடன்‌ சொன்னார்‌. 
“ஒருமுறைகூட அவர்‌ எங்களிடம்‌ அதைப்பற்றி 
பேசியதில்லை. அறிய விழைவும்‌ இல்லை. இப்பிறவியில்‌ 
எங்கள்‌ கடன்‌ அவர்‌ உள்ளத்தை நடத்துவதும்‌ அவருக்கு 
உகந்தவராக உடனிருப்பதும்‌ மட்டுமே.” அபிமன்யூ “அவர்‌ 
உள்ளத்தை எப்பம அறிவீர்கள்‌?” என்றான்‌. அவர்‌ 
திகைத்து “எப்படி என்றால்‌...” என்றபின்‌ மேலும்‌ குழம்பி 
“மெய்தான்‌... அவர்‌ சொன்னதே இல்லை. ஆணையென 
ஒன்றும்‌ உரைத்ததில்லை” என்றார்‌. பின்னர்‌ 


“இளையோனே, எவ்வாறோ அவர்‌ உள்ளத்தை நாங்கள்‌ 
தெளிவாக காண்கிறோம்‌. ஒருமுறைகூட அவர்‌ என்ன 
எண்ணுவார்‌ என எண்ணியதே இல்லை. அவர்‌ 
பிறிதொன்று கருதியதும்‌ இல்லை” என்றார்‌. 


“ஏனென்றால்‌ உங்களுக்கு என உள்ளம்‌ இல்லை” 
என்றான்‌ அபிமன்யூ. அவர்‌ முகம்‌ மலர்ந்து “ஆம்‌, 
நாங்கள்‌ அறியாதுகூட பிறிதொன்றை இயற்றவியலாது. 
ஏனென்றால்‌ நாங்கள்‌ பிறிதல்ல” என்றார்‌. “பெரும்பேறு 
பெற்றவர்‌ நீங்கள்‌, மூத்தவரே” என்று அபிமன்யூ 
சொன்னான்‌. “பெருங்காதல்‌ பெண்டிருக்கு மட்டுமல்ல 
தோழருக்கும்‌ உரியது என நூல்கள்‌ சொல்கின்றன. இன்று 
அதை கண்டேன்‌.” குனிந்து அவர்‌ கால்களைத்‌ தொட்டு 
“என்னை வாழ்த்துக!” என்றான்‌. அவர்‌ முகம்‌ நெகிழ 
அவன்‌ தலைதொட்டு “நிறைவுகொள்க!” என 
வாழ்த்தினார்‌. 

[ந।agelசத்யபாமையின்‌ அறைக்குள்‌ அவள்‌ இளைய 
மைந்தர்களான அதிபானுவும்‌ ஸ்ரீபானுவும்‌ 
பிரதிபானுவும்‌ இருப்பார்கள்‌ என்று அபிமன்யூ 
எண்ணியிருக்கவில்லை. அவனை உள்ளே அழைத்த 
ஏவலன்‌ அதை அறிவிக்கவில்லை. அதில்‌ மட்டுமல்ல 
அங்கே அனைத்திலும்‌ முறைமைக்குறைவு இருந்தது. 
அவனை அழைத்துவந்த அமைச்சர்‌ ஏவலனிடம்‌ 
ஒப்படைத்துவிட்டு கிளம்பிச்செல்கையில்‌ அவன்‌ எவரை 
சந்திக்கவேண்டுமென்று ஏவலனிடம்‌ சொல்லவில்லை. 

கவே ஏவலனே அவனிடம்‌ “இளவரசே, தங்கள்‌ வருகை 
நோக்கம்‌ என்ன?” என்று கேட்டான்‌. அவன்‌ சற்று 
எரிச்சலுடன்‌ “மூத்த அத்தை சத்யபாமையை சந்திப்பது” 
என்றான்‌. வழியில்‌ தெரிந்த பாவட்டாக்களில்‌ ஒன்று 
சரிந்திருந்தது. 


அபிமன்யூ தலைவணங்கி “வணங்குகிறேன்‌, அத்தை” 
என்றான்‌. சத்யபாமை புன்னகை இல்லாத முகத்துடன்‌ “நீ 
அங்கே சென்றிருப்பாய்‌ என நினைத்தேன்‌” என்றாள்‌. 
“நான்‌ ஏன்‌ அங்கே செல்கிறேன்‌? எனக்குத்‌ தெரியாதா 
இங்கே எவர்‌ அரசி என்றும்‌ எவருக்கு குலமுதன்மை 
என்றும்‌?” என்றான்‌ அபிமன்யூ. சத்யபாமை முகம்‌ 
மலர்ந்து “வா... இப்படி அமர்ந்துகொள்” என்றாள்‌. 
“எப்படி இருக்கிறாள்‌ உன்‌ அன்னை?” அபிமன்யூ 
“அன்னையை நான்‌ பார்த்தே நெடுநாட்களாகின்றன. 
நன்றாகவே இருப்பார்கள்‌ என எண்ணுகிறேன்‌” 
என்றான்‌. “ஏனென்றால்‌ அவர்கள்‌ இங்கே இல்லை.” 


“என்ன சொல்கிறாய்‌?” என்று சத்யபாமை புருவம்‌ 
சுருக்கியபடி கேட்டாள்‌. “இங்கிருந்தால்‌ ஏழு அரசியராலும்‌ 
அவர்கள்‌ துன்புறுவார்கள்‌. நீங்களும்‌ எத்தனை 
ஆறுதல்தான்‌ அளிக்கமுடியும்‌? யாதவகுலத்தோர்‌ இங்கே 
மதிக்கப்படுகிறார்களா என்ன?” என்று அபிமன்யூ 
சொன்னான்‌. “ஆம்‌, அதைத்தான்‌ நானும்‌ 
எண்ணிக்கொண்டிருந்தேன்‌” என்றாள்‌ சத்யபாமை. 
அபிமன்யூ “நான்‌ மூதன்னை குந்தியை பார்த்தேன்‌. 
உங்களைப்பற்றி எண்ணி உளமுருகினார்கள்‌. சத்யை 
இல்லையேல்‌ துவாரகையே இல்லை. யாதவகுலத்தில்‌ 
இப்படி ஒரு பேரரசி பிறப்பாள்‌ என்பதை முன்னரே 


நிமித்திகர்கள்‌ சொல்லியிருந்தமையால்தான்‌ 
பதின்மூன்றாண்டுகள்‌ உளம்‌ அமைந்திருந்தேன்‌ 
என்றார்‌” என்றான்‌. 


“என்‌ இடர்கள்‌ அன்னைக்குத்‌ தெரியும்‌” என்றாள்‌ 
சத்யபாமை. “ஆனால்‌ மூத்த தந்தை பீமசேனர்‌ உடனே 
சொன்னார்‌, பேரரசியர்‌ கையாளும்‌ அனைத்து இடர்களும்‌ 
பேரரசியரே உருவாக்குவது என்று.” சத்யபாமை முகம்‌ 
மாற உடனே அபிமன்யூ “பீமசேனரை நீங்களே 
அறிவீர்கள்‌, அத்தை. காட்டு மனிதர்‌” என்றான்‌. 
சத்யபாமை “ஆம்‌” என்றாள்‌. பிரதிபானு சிரிப்பதைக்‌ 
கண்ட அபிமன்யூ “இளையோனின்‌ சிரிப்பு அழகாக 
உள்ளது” என்றான்‌. “சிரிக்கிறானா?” என்று சத்யபாமை 
திரும்பிப்பார்த்தபோது பிரதிபானு சிரிப்பை அடக்க 
ஸ்ரீபானுவின்‌ முகத்தில்‌ சிரிப்பு எஞ்சி இருந்தது. 
“அறிவிலி... இப்போது இங்கே சிரிக்கும்படி என்ன 
நிகழ்ந்தது?” என்றாள்‌ சத்யபாமை. 


“பீமசேனரை எண்ணி சிரிக்கிறான்‌” என்றான்‌ அபிமன்யூ. 
“அவர்‌ யாதவர்களை எளிதாக எண்ணிவிட்டார்‌. 
இப்புவியில்‌ இன்று முற்றாக ஒருங்கிணைக்கப்பட்ட குலம்‌ 
யாதவர்‌ அல்லவா?” பிரதிபானு வெடித்துச்‌ சிரிக்க பிற 
இருவரும்‌ அவன்‌ பின்னால்‌ ஒளிந்துகொண்டார்கள்‌. 
சத்யபாமை “நீங்கள்‌ நால்வரும்‌ என்னை ஏளனம்‌ 
செய்கிறீர்கள்‌” என்றாள்‌. “மெய்யாகவே இல்லை, அத்தை. 
பேரரசியரை சந்திக்கையில்‌ முகமன்‌ உரைக்கவேண்டும்‌ 
என்று அறிவேன்‌. ஆகவேதான்‌ சொன்னேன்‌. ஆனால்‌ 
நான்‌ என்ன சொன்னாலும்‌ அது பொய்யாகத்‌ தெரிகிறது” 
என்றான்‌ அபிமன்யூ. பிரதிபானுவும்‌ ஸ்ரீ பானுவும்‌ 
பேரோசையுடன்‌ சிரித்தபடி திரும்பிக்கொண்டார்கள்‌. 


“விளையாட எனக்குப்‌ பொழுதில்லை” என்று 
சத்யபாமை சொன்னாள்‌. “நான்‌ உன்னை 
வரச்சொன்னது சில செய்திகளை உசாவியறியவே. இங்கே 
என்ன நிகழவிருக்கிறது? அவர்‌ எப்போது 
நகர்புகவிருக்கிறார்‌?” அபிமன்யூ “நான்‌ என்ன 
அறிவேன்‌? உளவாளர்கள்‌ சூழ வாழ்பவர்கள்‌ நீங்கள்‌” 
என்றான்‌. “அவர்‌ இப்போது ஒவ்வொரு அசுரர்நாடுகளாக 
சென்றுகொண்டிருக்கிறார்‌. உடன்‌ மூத்தவராகிய 
பிரத்யும்னரும்‌ இருக்கிறார்‌. அநிருத்தன்‌ பாணருடன்‌ 
இப்போதும்‌ தங்கியிருக்கிறான்‌. அவனும்‌ துணைவியும்‌ 
கோகுலம்‌ செல்லக்கூடும்‌ என்றும்‌ நந்தகோபரை 
அழைத்துக்கொண்டு சூரசேனரை சந்திக்க மதுவனம்‌ 
செல்லத்‌ திட்டமுள்ளது என்றும்‌ அறிந்தேன்‌.” 


“அங்கே அவர்கள்‌ என்ன பேசப்போகிறார்கள்‌?” என்று 
சத்யபாமை கேட்டாள்‌. பிரதிபானு சிரிப்பை அடக்கிய 
மெல்லிய ஓசை விம்மல்‌ என கேட்டது. சத்யபாமை 
திரும்பி நோக்கியபின்‌ “மூடர்கள்‌” என்றாள்‌. அபிமன்யூ 
“அவர்கள்‌ என்ன செய்வார்கள்‌?” என்றான்‌. அவள்‌ 
அதை செவிகொள்ளாமல்‌ “அவர்‌ எப்போது நகர்புகுவார்‌ 
என்பதை ஒருவாறாக உய்த்துணர்கிறேன்‌. இன்னும்‌ ஏழு 
நாட்கள்‌ ஆகக்கூடும்‌. ஆனால்‌ வந்ததுமே பிரத்யும்னன்‌ 
பட்டத்து இளவரசனாக ஆக்கப்படுவானா என்று மட்டுமே 
நான்‌ அறியவேண்டும்‌” என்றாள்‌. 


“அந்த எண்ணம்‌ இருக்கலாம்‌” என்றான்‌ அபிமன்யூ. 
“ஆம்‌, நானும்‌ அவ்வாறே ஐயுறுகிறேன்‌. அசுரச்‌ சக்ரவர்த்தி 
தன்‌ மகள்‌ பேரரசியாகவேண்டும்‌ என்றே கோருவார்‌. 
அதை அளித்தே அப்பெண்ணை இல்லம்‌ கொண்டிருக்க 
முடியும்‌. பிற அசுரர்களுக்கும்‌ அதுவே விருப்பமாக 
இருக்கும்‌” என்றாள்‌ சத்யபாமை. “சரியாக சொன்னீர்கள்‌. 
அவர்‌ பட்டத்து இளவரசரானால்‌ ஷத்ரியர்களும்‌ அகம்‌ 
மகிழ்வார்கள்‌. அசுரர்களும்‌ உடன்நிற்பார்கள்‌” என்றான்‌ 
அபிமன்யூ. “மூடனைப்போல்‌ பேசாதே. எந்த 
அடிப்படையில்‌ அவன்‌ முடிசூடுவது? ஷத்ரியன்‌ என்றா? 
அசுரகுடியில்‌ பெண்கொண்டவனை ஷத்ரியர்‌ 
ஏற்பார்களா?” என்றாள்‌ சத்யபாமை. 


“ஆம்‌, ஆனால்‌ அசுரகுடியினர்‌ என முடிசூடலாமே?” என்று 
அபிமன்யூ சொன்னான்‌. “அசுரர்‌ ஆள இது அசுரபுரி 
அல்ல” என்று சத்யபாமை உரக்க கூவினாள்‌. “இது 
யாதவர்‌ நகரம்‌... கார்த்தவீரியரின்‌ புகழ்‌ என்றும்‌ 
வாழவேண்டிய நிலம்‌.” அபிமன்யூ “ஆம்‌, ஆனால்‌ அதை 
யாதவர்‌ உணர்ந்ததாகத்‌ தெரியவில்லையே. போஜர்களும்‌ 
ஹேகயர்களும்‌ கிளம்பிச்செல்கிறார்கள்‌. அந்தகர்கள்‌ 
உடன்‌ செல்கிறார்கள்‌. அவர்களின்‌ அரசி 
இங்கிருப்பதையே அவர்கள்‌ உளம்கொள்ளவில்லை” 
என்றான்‌. சத்யபாமை முகம்‌ சோர்வடைய உதடுகளை 
மட்டும்‌ அசைத்தாள்‌. “சரி, விருஷ்ணிகள்‌ 
இருக்கிறார்களே என்று எண்ணலாம்‌ என்றால்‌ 
அவர்களுக்கும்‌ மூத்த யாதவரே உகந்தவர்‌ என்கிறார்கள்‌.” 


சத்யபாமை “ஆம்‌, இங்கே இன்றிருப்பதுபோல நான்‌ 
எப்போதும்‌ சோர்ந்திருந்ததில்லை” என்றாள்‌. “என்‌ 
குலத்தால்‌ நான்‌ கைவிடப்பட்டிருக்கிறேன்‌. இப்போது 
அவள்‌ வென்றுவிட்டிருக்கிறாள்‌.” அபிமன்யூ “ஆம்‌, 
ருக்மிணி அத்தை வென்ற இறுமாப்பில்‌ உள்ளார்‌” 
என்றான்‌. “அவளா? அவள்‌ மைந்தனை அரசனாக்க 
அவளால்‌ இன்னும்‌ இயலவில்லை. அது 


நடக்கப்போவதுமில்லை” என்றாள்‌ சத்யபாமை. 
“ஜாம்பவதி அத்தைக்கு தன்‌ மைந்தன்‌ பெருவீரன்‌ என 
எண்ணம்‌...” என்றான்‌ அபிமன்யூ. “அறிவில்லாமல்‌ 
பேசாதே. அவளுக்கு என்ன பெருமை?” அபிமன்யூ 
“நக்னஜித்தி அத்தைக்கும்‌ பத்ரை அத்தைக்கும்‌ அவர்கள்‌ 
ஷத்ரியர்கள்‌ என்பதனால்‌...” என்றான்‌. 

“வாயைமூடு... இங்கே ஷத்ரியர்களின்‌ கூட்டமைப்பு 
ஒன்றும்‌ எழப்போவதில்லை” என்றாள்‌ சத்யபாமை. 
“காளிந்தி அத்தை...” என அபிமன்யூ தொடங்க “நான்‌ 
ரேவதியைப்பற்றி பேசுகிறேன்‌, மூடா” என்றாள்‌ 
சத்யபாமை. “நினைத்தேன்‌... அவர்‌ 
வென்றுவிடலாமென்று எண்ணலாம்‌. வெல்வதெப்படி 
என்று பார்ப்போம்‌. அத்தை, நீங்கள்‌ ஆணையிட்டால்‌ 
நான்‌ இன்றே படையுடன்‌ கிளம்பி மதுராவை 
கைப்பற்றி...” சத்யபாமை “வீண்பேச்சு எதற்கு? இங்கே 
ஒருபோதும்‌ ருக்மிணியின்‌ மைந்தன்‌ பட்டத்து 
இளவரசனாக ஆகப்போவதில்லை. இன்று என்‌ 
மைந்தர்கள்‌ நாடாள்கிறார்கள்‌. அவர்களே ஆள்வார்கள்‌” 
என்றாள்‌. 


“அதில்‌ என்ன ஐயம்‌?” என்றான்‌ அபிமன்யூ. “நீ என்‌ 
சொல்லை சென்று ௬ுக்மிணியிடம்‌ சொல்‌. உண்மையில்‌ 
பல ஆண்டுகளாக எங்களுக்குள்‌ சொல்பரிமாற்றம்‌ 
இல்லை.” அபிமன்யூ “ஆம்‌, எண்ணையும்‌ 
புண்ணாக்கும்போல தனித்திருக்கிறீர்கள்‌ என்று ஏதோ 
ஓர்‌ சூதர்‌ அணிச்சொல்லை அமைச்சர்‌ சந்திரசூடர்‌ 
சொன்னார்‌” என்றான்‌. சத்யபாமை அதைத்‌ தவிர்த்து 
“அவளிடம்‌ சென்று சொல்‌. அவள்‌ மைந்தன்‌ பட்டத்து 
இளவரசனாக ஆக வாய்ப்புள்ளது. ஆனால்‌ இந்நகரில்‌ 
ஷத்ரிய வீரர்‌ மிகச்‌ சிலரே. என்‌ ஆணையில்‌ இயலும்‌ 
யாதவர்‌ ஒருபோதும்‌ அவள்‌ மைந்தனை அரசன்‌ என 
ஏற்கப்போவதில்லை” என்றாள்‌. “யாதவ அரசை ஷத்ரியர்‌ 
ஏற்கப்போவதில்லை. என்றேனும்‌ இருசாராரும்‌ 
களம்நிற்கவே போகிறார்கள்‌. ஆகவே அவள்‌ மைந்தர்‌ 
அரியணையில்‌ அமரமுடியாது.” 


“ஆம்‌, அதில்‌ ஐயமே இல்லை” என்றான்‌ அபிமன்யூ. 
“பானு பட்டத்து இளவரசனானால்‌ பிரத்யும்னனை 
துவாரகை ஒழிந்த பிற நிலங்களுக்கு பொறுப்பாக 
அமைப்பான்‌. அவன்‌ தனிமுடி என ஆளலாம்‌. அதை 
நான்‌ சொல்லளிக்கிறேன்‌ என்று அவளிடம்‌ சொல்‌” 
என்றாள்‌ சத்யபாமை. “அதை சொல்லிவிடுகிறேன்‌. 
ஆனால்‌ ஷத்ரிய குலத்து அரசியரும்‌ அவர்களின்‌ 
மைந்தரும்‌...” என அபிமன்யூ தொடங்க “மைந்தர்கள்‌ 


வாழமுடியாது. அத்தனை செல்வத்தின்‌ மேல்‌ மானுட 
மனம்‌ ஒரு கணம்கூட நிறைவை அறியமுடியாது” 
என்றான்‌ பாண்டு. “அங்கே வந்தவர்கள்‌ அனைவரும்‌ 
பித்தாகி இறந்திருப்பார்கள்‌. ” குந்தி புன்னகைத்து “ஆம்‌, 
உண்மை. அந்த நதிப்படுகை முழுக்க 
மண்டையோடுகளையும்‌ எலும்புகளையும்‌ கண்டேன்‌” 
என்றாள்‌. பாண்டு திகைப்புடன்‌ சொல்லிழந்து அவளை 
நோக்கினான்‌. 


எட்டுநாட்களுக்குப்பின்‌ அவர்கள்‌ ஒரு இளம்முனிவரைக்‌ 
கண்டனர்‌. திரிதன்‌ என்ற பெயருள்ள அவன்‌ 
சதசிருங்கத்தில்‌ தவம்செய்துவந்த கெளதமமுனிவரின்‌ 
மூன்றாவது மைந்தன்‌. அவர்களை வழிகாட்டி 
கந்தமாதன மலைக்கு அழைத்துச்சென்றான்‌. 
மண்ணைக்குவித்ததுபோல எழுந்த அந்த மலைக்குமேல்‌ 
வெண்முகில்‌ பட்டுத்தலைப்பாகை போல 
நின்றுகொண்டிருப்பதை தொலைவிலேயே கண்டார்கள்‌. 
“விண்ணின்‌ பூதங்களால்‌ காக்கப்படும்‌ மலை அது. அது 
இடியோசையுடன்‌ நகைக்கும்‌. பெருஞ்சினத்துடன்‌ உறுமி 
நெருப்புமிழும்‌. அதனருகே எவரும்‌ செல்லமுடியாது. 
இவ்வழிவரை வரும்‌ சாமானியர்‌ கந்தமாதன மலையின்‌ 
பேரோசை கேட்டு அஞ்சி நின்றுவிடுவார்கள்‌” என்றான்‌ 
திரிதன்‌. 


நெருங்கும்போதுதான்‌ அந்தமலை எவ்வளவு 
உயரமானது என்று குந்தி கண்டாள்‌. தூபக்குவை 
போன்ற அதன்‌ உச்சியில்‌ சிவந்த கனல்‌ இருப்பது 
மேகங்களுக்குள்‌ தெரிந்தது. இளங்காலையின்‌ ஒளியில்‌ 
வெண்பஞ்சுவளையம்போலத்‌ தெரிந்த மேகக்குவைக்குள்‌ 
தீப்பற்றிக்கொண்டதுபோலத்‌ தோன்றியது. “அங்கே 
இருப்பதென்ன என்று எவருக்கும்‌ தெரியாது. அது 
அக்னிதேவன்‌ விண்வழியாக வந்திறங்கி 


இளைப்பாறிச்செல்லும்‌ இடம்‌ என்று மூத்தார்‌ 
சொன்னார்கள்‌” என்றான்‌ திரிதன்‌. 


வெயிலெழுந்தபோது வெண்முகில்வளையம்‌ 
செந்நிறத்தால்‌ பொலிந்தது. பின்பு மெல்ல அது எரிந்து 
இளமஞ்சள்‌ நிறம்‌ கொண்டு பொற்கிரீடம்போல 
ஒளிவிட்டது. “இங்கே செல்வதற்கு முன்னோர்‌ வகுத்த வழி 
உள்ளது. ஒரு பாதம்‌ அளவுக்கு வழிதவறினால்கூட 
பாதாள நெருப்பெரியும்‌ குழிகளைச்‌ சென்றடைவோம்‌. 
அவை நேரடியாகவே முதலாழமான அதலத்தை நோக்கித்‌ 
திறப்பவை” என்றான்‌ திரிதன்‌. 


ஊன்குவைகள்‌ அழுகியதுபோன்ற துர்நாற்றம்‌ 


இருக்கிறார்கள்‌. எவரிடம்‌ படை உள்ளது? 
யாதவப்படை?” என்றாள்‌ சத்யபாமை. “ஆம்‌, எவரிடம்‌ 
உள்ளது? தங்களிடம்கூட இல்லை.” 


பிரதிபானு மீண்டும்‌ சிரித்தான்‌. அவனை எண்ணம்‌ 
அழுந்திய விழிகளுடன்‌ திரும்பி நோக்கியபின்‌ “ஆம்‌, 
நாள்‌ செல்லச்‌ செல்ல என்‌ ஆற்றல்‌ குறைந்து வருகிறது. 
நாம்‌ அவளை அச்சுறுத்தி சொல்‌ பெற்றாகவேண்டும்‌. 
ஆகவேதான்‌ அவர்‌ நகர்புகுவதற்குள்‌ இதை 
முடிக்கவேண்டுமென விழைகிறேன்‌. நீ அவளிடம்‌ என்‌ 
தூதனாக செல்‌!” என்றாள்‌ சத்யபாமை. அபிமன்யூ 
எழுந்து மிகையான நாடகத்தன்மையுடன்‌ “ஆணை, 
பேரரசி” என தலைவணங்கினான்‌. சத்யபாமை அதை 
உளம்‌ கொள்ளாமல்‌ தன்னுள்‌ ஆழ்ந்த விழிகளுடன்‌ 
“எங்கே சென்றுகொண்டிருக்கிறது இது? ஒன்றும்‌ 
புரியவில்லை” என்றாள்‌. 


அபிமன்யூ வெளியே வந்தபோது மூவரும்‌ அவன்‌ 
பின்னால்‌ ஓடிவந்தனர்‌. “மூத்தவரே, உங்களைக்‌ காண 
வரவேண்டுமென எண்ணினோம்‌. அன்னை இங்கே 
வரச்சொன்னார்‌” என்றான்‌ ஸ்ரீபானு. “நீ என்ன 
முழுப்பொழுதும்‌ அடுமனையில்‌ வாழ்கிறாயா?” என்றான்‌ 
அபிமன்யூ. “பயிற்சிக்களம்‌ என ஒன்று உண்டு, 
அறிவாயா?” பிரதிபானு “அறிவான்‌, மூத்தவரே. 
அடுமனைக்கு வெளியேதான்‌. சாளரம்‌ வழியாக அங்கே 
பயிற்சி செய்பவர்களைக்கூட பார்க்கமுடியும்‌” என்றான்‌. 
“நீ நாவை வளர்த்திருக்கிறாய்‌” என்றான்‌ அபிமன்யூ. 
“அதை வைத்து போரிடப்‌ போகிறாயா?” 


“கட்கரசனா என்று ஒரு கந்தர்வன்‌. அவன்‌ நாக்கே ஒரு 
பெரிய வாள்‌...” என்று பிரதிபானு சொன்னான்‌. 
“புல்லன்னைக்கு மின்னலில்‌ பிறந்தவன்‌. 
அவனைப்பற்றிய கதையை கதாமஞ்சரியில்‌ படித்தேன்‌.” 
அபிமன்யூ “முதலில்‌ கதாமஞ்சரியில்‌ உன்னைப்பற்றி 
என்ன எழுதுவார்கள்‌ என்று எண்ணிப்பார்‌” என்றான்‌. 
பிரதிபானு “இங்கே சித்தம்‌ கொண்ட ஒவ்வொருவரும்‌ 
எதிலேனும்‌ ஒளிந்துகொள்ள வேண்டியிருக்கிறது, 
மூத்தவரே” என்றான்‌. அக்குரல்‌ மாற்றத்தை உணர்ந்து 
தானும்‌ மாறிய அபிமன்யூ “என்ன நிகழ்கிறது இங்கே?” 
என்றான்‌. 


“ஒன்றுமே நிகழவில்லை. பதின்மூன்றாண்டுகளாக 
இதுவே. முறைத்துக்கொண்டும்‌ முனகிக்கொண்டும்‌ 
இருக்கிறார்கள்‌. நாங்கள்‌ நினைவறிந்த நாள்முதலாக 
இதை மட்டுமே பார்த்துக்கொண்டிருக்கிறோம்‌” என்றான்‌ 


ஸ்ரீபானு. “முதலில்‌ இது மிகச்‌ சிக்கலானது என தோன்றும்‌, 
கடல்‌ அலைகளைப்போல. ஆனால்‌ இரண்டு நாட்கள்‌ 
கடலோரம்‌ அமர்ந்து அலைகளைப்‌ பார்த்தால்‌ அவற்றின்‌ 
ஒழுங்கு தெரியவரும்‌. நாலைந்து எளிய கணக்குகள்‌ 
மட்டுமே. திரும்பத்திரும்ப சலிக்காமல்‌...” என்றான்‌ 
பிரதிபானு. “நாங்கள்‌ பதின்மூன்றாண்டுகளாக இந்த 
அலைகளை பார்த்துவருகிறோம்‌. எளிமையானவை 
சலிப்பூட்டுகின்றன. அவ்வெளிமையை அறியாதவர்கள்‌ 
கொள்ளும்‌ அச்சமும்‌ சினமும்‌ விழைவும்போல 
வேடிக்கையும்‌ பிறிதில்லை.” 


“நான்‌ இளைய அத்தையை சென்று பார்க்கவேண்டும்‌” 
என்றான்‌ அபிமன்யூ. “மெய்யாகவே செல்கிறீர்களா? 
மூத்தவரே, இதையெல்லாம்‌ பொருட்டாக 
கொள்ளாதீர்கள்‌. நாம்‌ கிளம்பி பாலையில்‌ ஒரு 
எலிவேட்டை ஆடி வருவோம்‌” என்றான்‌ பிரதிபானு. 
“இப்படி தூதுக்கள்‌ சென்றபடியே இருக்கும்‌. நுட்பமான 
தூதுமொழிகள்‌, அவற்றுக்கு மிகுநுட்ப எதிர்மொழிகள்‌ 
திரும்ப வரும்‌. அவற்றுக்கு உயர்நுட்ப மொழிகள்‌ 
அனுப்பப்பட்டு உச்சநுட்ப மறுமொழிகள்‌ பெறப்படும்‌.” 


அபிமன்யூ “இல்லை, அவர்களை 
சந்திக்கவேண்டியிருக்கிறது. ஆகவே நாம்‌ சென்று நம்‌ 
கடமையை ஆற்றி வருவோம்‌” என்றான்‌. “நால்வராகச்‌ 
செல்வது மங்கலமும்கூட.” பிரதிபானு திடுக்கிட்டு 
“நால்வராகவா? என்ன சொல்கிறீர்கள்‌?” என்றான்‌. 
“பிறகென்ன, நான்‌ தனியாகவா செல்லமுடியும்‌?” ஸ்ரீபானு 
“நான்‌ இளைய அன்னையை பார்த்தே 
நெடுநாட்களாகின்றன... என்‌ அன்னைக்குத்‌ தெரிந்தால்‌ 
கொற்றவைக்கோலம்‌ கொள்வார்‌” என்றான்‌. “இப்போது 
அவர்தானே உங்களை அனுப்பியிருக்கிறார்‌?” என்றான்‌ 
அபிமன்யூ. “அவரா? எப்போது?” என்றான்‌ ஸ்ரீபானு. 


“நன்றாக எண்ணிப்பாருங்கள்‌. என்னை தூதுபோகச்‌ 
சொன்னார்கள்‌, அப்போது நீங்கள்‌ உடனிருந்தீர்கள்‌.” 
பானு “ஆம்‌” என்றான்‌. “என்னை அவர்‌ தன்‌ 

சய்தியுடன்‌ அனுப்பிய செய்தி வேறு எவருக்கேனும்‌ 
தெரியுமா?” ஸ்ரீபானு வெறுமனே நோக்கினான்‌. “நான்‌ 
இன்றுதான்‌ இங்கே வந்துள்ளேன்‌. முறைமைப்படி 
இன்னும்‌ இங்கே வரவேற்கப்படவே இல்லை. ஆகவே நான்‌ 
சொல்வனவற்றுக்கு பொருள்‌ இல்லை. அவை அரசியின்‌ 
சொற்கள்‌ என இரு சான்றுரைஞர்கள்‌ 
சொல்லும்போதுதான்‌ அவை பொருள்கொள்கின்றன. 
ஆகவேதான்‌ தன்‌ மைந்தர்களையும்‌ சான்றுரைஞர்களாக 
அரசி அனுப்பியிருக்கிறார்கள்‌.” 


ஸ்ரீபானு “ஆனால்‌ அவர்கள்‌ அப்படி 
அனுப்பவில்லையே?” என்றான்‌. “அனுப்பி 
ஆணையிடவில்லை. ஆனால்‌ அரசியின்‌ 
உள்ளக்கிடக்கையை புரிந்துகொள்வது அல்லவா நம்‌ 
பணி? நாம்‌ என்ன எளிய ஏவலரா அணைகளை 
நிறைவேற்ற? அவர்‌ மைந்தர்கள்‌ அல்லவா?” பிரதிபானு 
ஏதோ சொல்வதற்குள்‌ அதிபானு “இவன்‌ சொல்வது 
சிறப்பாகவே தெரிகிறது, இளையோரே. நாம்‌ செல்வோம்‌” 
என்றான்‌. “அன்னை...” என ஸ்ரீபானு முனக 
“அன்னையிடம்‌ இவன்‌ சொல்வதை சொல்வோம்‌” 
என்றான்‌ அதிபானு. பிரதிபானு முகம்‌ மலர்ந்து “ஆம்‌, 
அது ஒரு நல்ல வழிமுறை” என்றான்‌. ஸ்ரீபானு “ஆனால்‌ 
அன்னையிடம்‌...” என்றபின்‌ “சரி” என்றான்‌. 


[ஙagelருக்மிணியின்‌ அறையின்‌ வாயிற்காவலாக நின்ற 
ஆணிலியின்‌ முகம்‌ அவர்களைக்‌ கண்டதும்‌ சற்றே 
மாறுபட்டது. யவனநாட்டைச்‌ சேர்ந்தவள்‌ அவள்‌ எனத்‌ 
தெரிந்தது. அபிமன்யூ தங்கள்‌ வரவை அறிவிக்கும்படி 
சொல்லிவிட்டு ஸ்ரீபானுவிடம்‌ “அவள்‌ உங்களை 
பார்த்ததே இல்லைபோலத்‌ தெரிகிறது” என்றான்‌. 
“யவனக்‌ காவலருக்கு இரண்டே நோக்குதான்‌. ஒன்று 
நம்மை அவர்களுக்கு தெரியவே தெரியாது. அல்லது 
நம்மை அவர்கள்‌ கூழாங்கற்கள்‌ என எண்ணுகிறார்கள்‌.” 
கதவு திறந்து அவர்களை உள்ளே செல்லும்படி ஆணிலி 
செய்கை காட்டினாள்‌. அபிமன்யூ உள்ளே நுழைந்து பிற 
மூவரையும்‌ உள்ளே அழைத்தான்‌. தயங்கி நின்றிருந்த 
அதிபானு “நீதான்‌ எங்களை அழைத்துவருகிறாய்‌” 
என்றான்‌. “என்ன சொல்கிறீர்கள்‌? மூத்தவரே, உங்களை 
தொடர்ந்தல்லவா நானே வருகிறேன்‌? வருக!” என்றான்‌ 
அபிமன்யூ. அதிபானு வாய்திறந்து அசைவற்று நிற்க 
“நாங்கள்‌...” என ஸ்ர்பானு ஏதோ சொன்னான்‌. 


உள்ளிருந்து ருக்மிணியின்‌ மைந்தன்‌ சீசாரு வெளியே 
வந்து “உள்ளே வருக!” என்றான்‌. அவர்கள்‌ “ஆம்‌, 
நாங்கள்‌ அதைத்தான்‌ பேசிக்கொண்டிருந்தோம்‌” என 
தயங்கினார்கள்‌. அவர்களை உள்ளே அழைத்துச்சென்ற 
சீசாரு “இளையோர்‌, அன்னையே” என்றான்‌. ருக்மிணி 
மலர்ந்த முகத்துடன்‌ எழுந்து வந்து “வருக, மைந்தர்களே!” 
என்றாள்‌. “சென்ற ஆவணி எட்டாமிரவு விழாவில்‌ 
பார்த்தது... அதற்குள்‌ வளர்ந்துவிட்டீர்கள்‌.” அறைக்குள்‌ 
சாருதேஷ்ணனும்‌ சுதேஷ்ணனும்‌ நின்றிருந்தார்கள்‌. 
சாருதேஷ்ணனின்‌ முகம்‌ மெல்லிய கசப்பு தோன்ற 
தெரிந்தது. சுதேஷ்ணன்‌ மூத்தவனின்‌ முகத்தை இயல்பாக 
நடிக்கும்‌ தன்மை கொண்டிருந்தான்‌. 


ருக்மிணி கைகளை விரிக்க பிரதிபானுவும்‌ ஸ்ரீபானுவும்‌ 
சென்று அவள்‌ கால்களைத்‌ தொட்டு வணங்கினர்‌. 
அவர்களை தலைதொட்டு வாழ்த்திவிட்டு இரு 
கைகளாலும்‌ பற்றி தோளுடன்‌ அணைத்துக்கொண்டாள்‌. 
அதிபானு அவள்‌ காலடியை தொட்டு வணங்கி “நாங்கள்‌ 
பார்க்க விழைந்தோம்‌, அன்னையே. இவன்‌ ஒரு சரியான 
விளக்கத்தை அளித்தான்‌. ஆகவே வந்துவிட்டோம்‌” 
என்றான்‌. ருக்மிணி நகைத்து “ஆம்‌, இவன்‌ எதையும்‌ 
விளக்கிவிடுவான்‌” என்றாள்‌. அவர்களின்‌ 
தோள்களையும்‌ தலையையும்‌ வருடி “இளைஞர்களாக 
ஆகிவிட்டீர்கள்‌...” என்றாள்‌. 


அபிமன்யூ அவளை தாள்வணங்கி வாழ்த்து பெற்று 
எழுந்து “நான்‌ தனியாக வர அஞ்சினேன்‌. ஏனென்றால்‌ 
மிகக்‌ கடுமையான சூழ்ச்சிகள்‌ என்னிடம்‌ உள்ளன” 
என்றான்‌. அவள்‌ புருவம்‌ சுருங்க “என்ன சூழ்ச்சி?” 
என்றாள்‌. “மூத்த அத்தையின்‌ சொற்கள்‌. அதாவது 
பிரத்யும்னர்‌ முடிசூடினால்‌ அவரை யாதவர்‌ 
கைவிடுவார்கள்‌. பிற ஷத்ரியர்களால்‌ அவர்‌ 
தோற்கடிக்கப்படுவார்‌. ஆகவே நீங்கள்‌ மூத்தவராகிய 
பானுவை அரசராக ஒப்பவேண்டும்‌. மறுகடனாக அவர்‌ 
உங்கள்‌ மைந்தர்களை துவாரகையின்‌ இளவரசர்கள்‌ 
என்று சொல்லிக்கொள்ள ஒப்புதல்‌ அளிப்பார்‌. இதை 
நான்‌ உங்களிடம்‌ சொல்லி அச்சுறுத்தி ஒப்புதல்‌ 
பெறவேண்டும்‌” என்றான்‌. 


“அய்யோ!” என்றான்‌ ஸ்ரீபானு. “என்ன?” என்றான்‌ 
பிரதிபானு திகைப்புடன்‌. “ஒருவேளை இதைவிட 
விரிவாகவும்‌ முறையாகவும்‌ நான்‌ சொல்லியிருக்க 
வேண்டுமோ? மறந்துவிடாமலிருக்க சுருக்கி 
புரிந்துகொண்டிருந்தேன்‌. அதை அப்படியே 
சொல்லிவிட்டேன்‌. அத்தை, நீங்கள்‌ இதை ஆங்காங்கே 
முறைமைச்சொற்கள்‌ போட்டு விரிவாக்கிக்‌ 
கொள்ளுங்கள்‌. நீங்கள்‌ பல்லாண்டுகாலமாக புழங்கும்‌ 
மொழி அல்லவா அது?” என்றான்‌ அபிமன்யூ. 


“அன்னையே, இவன்‌ விளையாடுகிறான்‌. அன்னை 
சொன்னது என்னவென்றால்‌...” என அதிபானு தொடங்க 
ருக்மிணி “அவன்‌ சொன்னதுதான்‌ சரியானது. அதற்கு 
என்‌ மறுமொழி இதுதான்‌. இங்கே நாம்‌ எவருமே 
களமாடுபவர்கள்‌ அல்ல. நாம்‌ களத்தில்‌ காய்கள்‌. அவர்‌ 
எண்ணுவது நிகழட்டும்‌. அவர்‌ நகர்நுழைவது வரை 
காப்போம்‌... வேறேதும்‌ இப்போது செய்வதற்கில்லை” 
என்றாள்‌. சீசாரு “ஆம்‌, நாம்‌ இங்கே அரசியல்‌ 
பேசவேண்டாமே” என்றான்‌. “ஆனால்‌ அவன்‌ அரசியல்‌ 


பேசத்தான்‌ வந்திருக்கிறான்‌” என்றான்‌ சாருதேஷ்ணன்‌. 
“ஆம்‌, யாதவர்களின்‌ அரசர்‌ எவர்‌ என்பதை யாதவர்கள்‌ 
முடிவெடுப்பார்கள்‌ என்றார்‌ அன்னை” என்றான்‌ 
அபிமன்யூ. 


“தன்‌ மைந்தரில்‌ முதல்வன்‌ எவன்‌ என்பதை முடிவுசெய்ய 
வேண்டியவர்‌ தந்தை. அதை அவர்‌ முடிவுசெய்துவிட்டார்‌. 
அநிருத்தனின்‌ மைந்தனே துவாரகையை ஆள்வான்‌ 
என்பது அவர்‌ அளித்த சொல்‌. ஆகவே பிரத்யும்னரே 
துவாரகையின்‌ முடிசூடுவார்‌ என்பது வழிப்பெறுகை. 
உன்‌ மூத்த அத்தையிடம்‌ சொல்‌” என்றான்‌ 
சாருதேஷ்ணன்‌. “அதை அவர்‌ முன்னரே அறிவார்‌ 
என்பதனால்தான்‌ தந்தை நகர்நுழைந்து முறைப்படி 
அறிவிப்பதற்கு முன்னரே பேசி முடிவெடுக்கத்‌ 
துடிக்கிறார்‌” என்றான்‌ சுதேஷ்ணன்‌. 


ருக்மிணி “இதெல்லாம்‌ எதற்கு? எவர்‌ முடிசூடினாலும்‌ 
இங்கே அனைவரும்‌ ஒன்றாக இருந்தாகவேண்டும்‌. 
இல்லையேல்‌ அனைவருக்கும்‌ எதிரிலக்காகிய துவாரகை 
வாழ இயலாது” என்றாள்‌. “இதையே நான்‌ சென்று 
சொல்லிவிடுகிறேன்‌, அன்னையே” என்றான்‌ அபிமன்யூ. 
“என்ன சொல்லவிருக்கிறாய்‌?” என்றான்‌ சுதேஷ்ணன்‌ 
ஐயத்துடன்‌. “அநிருத்தரை அரசராக்க அனைத்து 
யாதவரும்‌ ஒருங்கிணையவேண்டும்‌ என்று” என்றான்‌ 
அபிமன்யூ. சீசாரு சிரித்துவிட்டான்‌. அவனை 
சீற்றத்துடன்‌ பார்த்தபின்‌ “என்ன உளறுகிறாய்‌?” 
என்றான்‌ சாருதேஷ்ணன்‌. “இல்லை, அறிருத்தரின்‌ 
மைந்தரை...” என்ற அபிமன்யூ ஸ்ரீபானுவிடம்‌ “அல்லது 
பிரத்யும்னரையா?” என்றான்‌. 


“நீ ஒன்றுமே சொல்லவேண்டாம்‌... அரசர்‌ வந்துசேரும்‌ 
வரை இங்கே எதுவுமே மாறாது” என்றான்‌ 
சாருதேஷ்ணன்‌. “அரசருடன்‌ பிரத்யும்னரும்‌ வருகிறார்‌. 
அவர்கள்‌ நகர்நுழைந்ததும்‌ அனைத்தும்‌ 
முடிவெடுக்கப்படும்‌” என்றான்‌ சுதேஷ்ணன்‌. “நன்று, 
நான்‌ இதையே சொல்கிறேன்‌” என்றான்‌ அபிமன்யூ. “நீ 
அதையும்‌ சொல்லவேண்டியதில்லை” என்றான்‌ 
சாருதேஷ்ணன்‌. ருக்மிணி சிரித்தபடி “அவன்‌ உங்களிடம்‌ 
விளையாடுகிறான்‌, மைந்தா. இதைக்கூட 
புரிந்துகொள்ள முடியவில்லையா உன்னால்‌?” என்றாள்‌. 
“விளையாடவில்லை, வினையாடுகிறான்‌” என்றான்‌ 
சுதேஷ்ணன்‌. 


அபிமன்யூ “என்னைப்பற்றி என்‌ அன்னையும்‌ 
அப்படித்தான்‌ சொல்கிறார்‌” என்றான்‌. ருக்மிணி 


“இளையோரை சென்று பார்‌. உன்னுடன்‌ அவர்கள்‌ 
விளையாடி நெடுநாட்களாகின்றன” என்றாள்‌. 

அபிமன்யூ “ஆம்‌, நான்‌ அதற்குத்தான்‌ இவர்களையும்‌ 
கூட்டிவந்தேன்‌” என்றான்‌. சீசாரு ஆறுதலுடன்‌ “வருக, 
நானே அழைத்துச்செல்கிறேன்‌. நீ வந்த செய்தி முன்னரே 
இங்கு வந்துவிட்டது. சாரு உன்னைத்தான்‌ 
கேட்டுக்கொண்டே இருந்தான்‌” என்றான்‌. அபிமன்யூவும்‌ 
ஸ்ரீபானுவும்‌ அதிபானுவும்‌ பிரதிபானுவும்‌ ருக்மிணியை 
வணங்கி விடைபெற்றுக்கொண்டனர்‌. 


இடைநாழியினூடாகச்‌ செல்கையில்‌ “புட்சிறைப்‌ படகில்‌ 
கடலாடுவதாக திட்டமிட்டிருந்தார்கள்‌. யவன மாலுமிகள்‌ 
நால்வர்‌ அதற்கான பயிற்சியை அவர்களுக்கு சென்ற சில 
மாதங்களாகவே அளித்துக்கொண்டிருந்தார்கள்‌. நீயும்‌ 
வந்தால்‌ கொண்டாட்டமாக இருக்கும்‌” என்றான்‌ சீசாரு. 
அபிமன்யூ “ஆம்‌, அப்படி எதையாவது செய்யவேண்டும்‌ 
என்று எண்ணிக்கொண்டிருந்தேன்‌. சில நாட்களாகவே 
எங்கே பார்த்தாலும்‌ அரசியல்சூழ்ச்சிகளைக்‌ கண்டு 
சலிப்பு கொண்டிருக்கிறேன்‌” என்றான்‌. “எனக்கும்தான்‌ 
சலிப்பாகிவிட்டது. சோர்வூட்டுவது என்னவென்றால்‌ 
அனைவரும்‌ இளவரசர்கள்‌ என்றால்‌ அரசியலில்‌ 
க்‌ எதிர்பார்ப்பதுதான்‌” என்றான்‌ 
சாரு. 


வ்‌ உளஎழுச்சியுடன்‌ “ஆனால்‌ மூத்தவரே, 
போரைப்போல சிறந்த விளையாட்டு வேறில்லை. 
அதைக்‌ கண்டபின்‌ பிற அனைத்துமே 
குழந்தைகளுக்குரியவை என்று தோன்றிவிட்டது. நான்‌ 
இன்று விரும்புவதெல்லாம்‌ ஒரு நல்ல போரைத்தான்‌” 
என்றான்‌. சீசாரு திரும்பிப்பார்த்து “போரா? போர்‌ 
என்றால்‌ இறப்பும்‌ அழிவும்‌ மட்டும்தான்‌, மூடா” என்றான்‌. 
“ஆம்‌, அத்தனை விளையாட்டுகளிலும்‌ நடிப்பாக இறப்பு 
உள்ளது” என்றான்‌ அபிமன்யூ. “மெய்யான 
இறப்புமையத்தில்‌ அமர்ந்து ஆளெண்ணி அகற்றும்‌ 
விளையாட்டே சரியான விளையாட்டு. மூத்தவரே, 
பிறப்பும்‌ இறப்பும்போல விரைவும்‌ எழுச்சியும்‌ கொண்ட 
ஆடல்‌ பிறிதில்லை.” 

[ஙage]அபிமன்யூ சீசாருவுடன்‌ துவாரகையின்‌ மையக்‌ 
களிக்கூடத்திற்குச்‌ செல்வதற்குள்‌ உபயாதவர்கள்‌ 
ஒவ்வொருவராக அங்கே வந்து கூடத்‌ 
தொடங்கிவிட்டிருந்தனர்‌. சாரகுப்தனும்‌ பரதசாருவும்‌ 
சாருசந்திரனும்‌ இடைநாழியிலேயே அவனை 
எதிர்கொண்டனர்‌. “இளையோனே, உன்னைத்தான்‌ 
எதிர்பார்த்துக்கொண்டிருந்தேன்‌. மெய்யாகவே நீ 
வரக்கூடும்‌ என்னும்‌ உள்ளுணர்வு எங்களுக்கு இருந்தது” 
என்றான்‌ சாரகுப்தன்‌. “உன்‌ திருமணத்திற்கு இங்கிருந்து 
அனைவரும்‌ கிளம்பினாலென்ன என்று நான்‌ 
எண்ணினேன்‌. அன்னை அதற்கு அரசியல்‌ சூழல்‌ 
உகந்ததாக இல்லை என்று சொன்னார்‌.” 


அபிமன்யூ “ஆம்‌, திருமணம்‌ உடனடியாக 
நிகழவேண்டியிருந்தது” என்று தணிந்த குரலில்‌ 
சொன்னான்‌. “திருமணம்‌ என்றதுமே நாணுகிறான்‌” 
என்றான்‌ சீசாரு. விசாரு “உன்‌ தோழனை இங்கே 
வரச்சொல்லி ஆளனுப்பியிருக்கிறேன்‌. இந்த நாளை நாம்‌ 
தவறவிடக்கூடாது. தந்தை நகரணைந்ததுமே இங்கே 
அரசியல்‌ கொப்பளிப்புகள்‌ மட்டுமே நிகழவிருக்கின்றன” 
என்றான்‌. சாரு தொலைவிலேயே ”மூத்தவரே!” எனக்‌ 
கூவியபடி ஓடிவந்தான்‌. அவ்விரைவிலேயே பாய்ந்து 
அபிமன்யூவின்மேல்‌ தொற்றி ஏறிக்கொண்டு கூச்சலிட்டு 
நகைத்தான்‌. அபிமன்யூ அவனைப்‌ பற்றியபடி 
சுழன்றான்‌. 


அவனை கீழே இறக்கி “நீ என்ன உண்கிறாய்‌ இங்கே? 
எடைகொண்டுவிட்டாய்‌!” என்றான்‌. “கதை பயில்கிறேன்‌” 
என்றான்‌ சாரு. “நான்காண்டுகள்‌ வில்‌ பயின்றேன்‌. அது 
எனக்கு சரியாக வரவில்லை...” என்று மூச்சுவாங்க 
சொல்லி “ஆனால்‌ கதையும்‌ சரியாக வரவில்லை. நான்‌ 
வளைதடி பயிலலாம்‌ என இப்போது எண்ணுகிறேன்‌” 
என்றான்‌. களிக்களத்திலிருந்து ஜாம்பவதியின்‌ 
மைந்தர்களான விஜயனும்‌ சித்ரகேதுவும்‌ வசுமானும்‌ 
திராவிடனும்‌ கிராதுவும்‌ வெளியே ஓடிவந்தார்கள்‌. 
“விஜயா, உன்னைத்தான்‌ தேடிக்கொண்டிருந்தேன்‌. 
சிரியர்‌ நீ வந்தபின்‌ பெரும்பாயை விரிக்கும்‌ கலையை 
ண்டும்‌ கற்பிப்பதாக சொன்னார்‌” என்று சீசாரு 


கூவினான்‌. “நான்‌ அதை முன்னரே துணியில்‌ செய்து 
பார்த்துவிட்டேன்‌” என்றான்‌ விஜயன்‌. 


அபிமன்யூ “உயரமானவர்களாக ஆகிவிட்டீர்கள்‌” 
என்றான்‌. அவன்‌ கைகளை பற்றிக்கொண்ட வசுமான்‌ 
“யாதவ மைந்தர்களில்‌ நாங்களே உயரமனாவர்கள்‌. 
எங்கள்‌ மூதாதையர்‌ வாழ்ந்த காட்டின்‌ உயரம்‌ அது” 
என்றான்‌. “மூத்தவரைப்‌ பார்த்தால்‌ நானே 
அண்ணாந்துதான்‌ பேசவேண்டியிருக்கிறது” என்றான்‌ 
கிராது. சித்ரகேது “மூத்தவர்‌ இங்கில்லை. தந்தையுடன்‌ 
வந்துகொண்டிருக்கிறார்‌ என்கிறார்கள்‌. நாங்கள்‌ 
அனைவரும்‌ மூத்தவர்கள்‌ அறியாமல்‌ இங்கே 
ஒன்றுகூடிக்‌ கொண்டிருக்கிறோம்‌” என்றான்‌. 


அரசி நக்னஜித்தியின்‌ மைந்தர்களான சித்ராகு, 
வேகவான்‌, விருஷன்‌, அமன்‌, சங்கு, வாசு, குந்திகன்‌ 
ஆகியோர்‌ காளிந்தியின்‌ மைந்தர்களான சுபாகு, பத்ரன்‌, 
சாந்தன்‌, தர்ஷன்‌, பூர்ணநமாம்ஷு, சோமகன்‌ 
ஆகியோருடன்‌ வந்தனர்‌. மிக விரைவிலேயே அப்பகுதி 
ஒருவரோடொருவர்‌ உரக்கப்‌ பேசிக்கூச்சலிட்டுச்‌ 
சிரித்துக்கொள்ளும்‌ ஒலியால்‌ முழங்கத்தொடங்கியது. 
ஒவ்வொருவரும்‌ அபிமன்யூவை 
அள்ளித்தழுவிக்கொண்டார்கள்‌. தோளில்‌ அறைந்தும்‌ 
இடைவளைத்துத்‌ தூக்கிச்‌ சுழற்றியும்‌ 
கொண்டாடினார்கள்‌. புதியவர்கள்‌ வந்து சேர்கையில்‌ 
அனைவரும்‌ உரக்க கூச்சலிட்டார்கள்‌. 


லக்ஷ்மணையின்‌ மைந்தர்களான பலன்‌, பிரபலன்‌, 
ஊர்த்துவாகன்‌, மகாசக்தன்‌, சகன்‌, ஓஜஸ்‌, அபரஜித்‌ 
ஆகியோர்‌ வந்தபோது அனைவரும்‌ அவர்களை நோக்கி 
ஓடி அப்படியே தூக்கி அறைமூலையில்‌ வீசினர்‌. சில 
கணங்கள்‌ அங்கே கூட்டாக மற்போர்‌ நிகழ்ந்த 
உடலசைவுகள்‌ எழுந்தன. அவர்கள்‌ ஒருவரை ஒருவர்‌ 
சந்திப்பது அரிதாகவே நிகழ்கிறது என்று தெரிந்தது. 
அந்தக்‌ களியாட்டு அவர்களை கட்டிவைத்திருந்த 
தடைக்கு எதிரானது என்று தோன்றியது. 


பிரலம்பன்‌ வந்து அந்தக்‌ கூட்டத்தைப்‌ பார்த்து திகைத்து 
நின்றான்‌. அபிமன்யூ கைகளைத்‌ தட்டி “மூத்தோரே, 
இளையோரே, இவர்‌ பிரலம்பர்‌, என்‌ அணுக்க ஒற்றர்‌!” 
என்றான்‌. “ஆ, இவன்‌ ஒற்றனைப்‌ பேணுபவன்‌” என்றான்‌ 
மித்ரவிந்தையின்‌ மைந்தனான கர்ஹன்‌. அவன்‌ 
உடன்பிறந்தானான அனிலன்‌ “இவர்‌ படகேறுவாரா?” 
என்றான்‌. கிருதரன்‌ “அதெல்லாம்‌ செய்யக்கூடியவர்‌ 
என்றே நினைக்கிறேன்‌. அவர்‌ தோள்கள்‌ விற்பயிற்சியை 


காட்டுகின்றன” என்றான்‌. பத்ரையின்‌ மைந்தனான 
பிரகரணன்‌ “வில்பயின்றவனின்‌ தோள்‌ என எப்படி 
தெரிந்துகொண்டாய்‌? இப்போதே சொல்‌. இல்லையேல்‌ 
உன்‌ மண்டையை உடைப்பேன்‌” என்றான்‌. கிருதரன்‌ 
“அவன்‌ தோள்கள்‌ அபிமன்யூவின்‌ தோள்கள்‌ 
போலிருக்கின்றன” என்றான்‌. 


“மூத்தவரே, அவன்‌ விழிகளும்‌ சிரிப்பும்தான்‌ 
இவனைப்போலத்‌ தெரிகின்றன” என்றான்‌ அரிஜித்‌. 
ஜயனும்‌ சுபத்ரனும்‌ வாமனும்‌ கைகளைத்‌ தட்ட 
“நோக்குக! அமைதி! நோக்குக! நாம்‌ கடலாடலுக்கு 
வந்துள்ளோம்‌. கூச்சலிட்டு சுவர்களை உடைப்பதற்காக 
அல்ல” என்றான்‌ ஜயன்‌. ஆயு “ஆம்‌, ஆசிரியர்கள்‌ 
நமக்காக காத்திருக்கிறார்கள்‌” என்றான்‌. சீசாரு 
“கிளம்புக... அனைவரும்‌ களிக்களத்திற்குச்‌ செல்வோம்‌” 
என்றான்‌. அவர்கள்‌ கூச்சலிட்டபடி களத்திற்குள்‌ 
நுழைந்தனர்‌. மேலே கூரையிடப்பட்ட வட்டவடிவமான 
பெரிய களமுற்றத்தில்‌ யவனக்‌ களப்பயிற்சியாளர்கள்‌ 
நின்றிருந்தனர்‌. ஒவ்வொருவராகச்‌ சென்று அவர்களின்‌ 
கால்தொட்டு வணங்கினர்‌. சத்யகன்‌ “அமர்க... 
ஆங்காங்கே அமர்க!” என்று கூவ அவர்கள்‌ அமர்ந்தனர்‌. 


வர்த்தனன்‌ அபிமன்யூவிடம்‌ “இவர்‌ அளிக்கும்‌ 
பயிற்சிகளை நான்‌ தவறவிடுவதே இல்லை. இவருடைய 
சொல்லொலிப்புபோல வேடிக்கையானது பிறிதில்லை” 
என்றான்‌. “ஆம்‌, அவர்கள்‌ மேலுதட்டை அசைக்காமல்‌ 
பேசுவார்கள்‌” என்றான்‌ அபிமன்யூ. அருகே 
அமர்ந்திருந்த சீசாரு “நான்‌ இவரைப்போலப்‌ 
பேசுவதற்காக இவர்களின்‌ மதுவைக்கூட பலமுறை 
அருந்திப்‌ பார்த்தேன்‌” என்றான்‌. பிரலம்பன்‌ “என்ன 
நிகழ்ந்தது?” என்றான்‌. “நான்‌ மது அருந்தினால்‌ 
கோகுலத்து யாதவரின்‌ கன்றோட்டும்‌ ஒலிகள்தான்‌ என்‌ 
வாயில்‌ இருந்து எழுகின்றன. ஆனால்‌ எனக்கு அது 
தெரியாது, பிறர்‌ சொன்னார்கள்‌” என்றான்‌. “அமைதி! 
அமைதி!” என்று அரிஜித்‌ கையை தட்டினான்‌. 
அனைவரும்‌ அமைதியடைந்தனர்‌. 


வர்த்தனன்‌ மிக மெல்லிய குரலில்‌ “இவர்‌ சொல்வதை நாம்‌ 
செவிகொள்ள வேண்டியதில்லை. கைகளை மட்டும்‌ 
நோக்கினால்‌ போதும்‌. நமக்குக்‌ கற்பிப்பவை அவையே” 
என்றான்‌. “அவர்‌ பெயர்‌ என்ன?” என்றான்‌ அபிமன்யூ. 
அவன்‌ உதடசைவை நோக்கிய யவனஆசிரியர்‌ “என்‌ 
பெயர்‌ அகதன்‌. இவர்‌ என்‌ தோழர்‌ தியோதரர்‌. அவர்‌ 
யூதாலியர்‌, அருகிருப்போர்‌ ஹெர்மியர்‌” என்றார்‌. 
“நாங்கள்‌ இளமையிலேயே மாலுமிகளாக 


யவனநாட்டிலிருந்து கிளம்பியவர்கள்‌. உலகை வலம்‌ 
வந்துகொண்டிருந்தோம்‌. இளைய யாதவரின்‌ தோழர்கள்‌ 
என்றானபின்‌ சென்ற இருபதாண்டுகளாக இங்கேயே 
வாழ்கிறோம்‌” என்றார்‌. 


தாலியர்‌ “அவருக்கு சிறுபடகோட்டவும்‌ பெருங்கலம்‌ 

சலுத்தவும்‌ நாங்கள்‌ கற்றுக்கொடுத்தோம்‌. இப்போது ஒரு 
மணி வயலென்றாகி விளைந்ததுபோல அவரே பலமுகம்‌ 
கொண்டதுபோல எங்களைச்‌ சூழ்ந்து அவை 
நிரப்பியிருக்கிறீர்கள்‌” என்றார்‌. தியோதரர்‌ 
“சிறுபடகோட்டுவதைப்பற்றி சுபத்திரையின்‌ மைந்தர்‌ 
முன்னர்‌ அறிந்திருக்க வாய்ப்பில்லை. ஆகவே 
அதைப்பற்றி முதலில்‌ சுருக்கமாக சொல்லிவிடுகிறேன்‌. 
இளவரசே, நீங்கள்‌ ஓடும்புரவிமேல்‌ நிற்கும்‌ பயிற்சி 
கொண்டவரா?” என்றார்‌. அபிமன்யூ “ஆம்‌” என்றான்‌. 
“நீங்கள்‌ நேரடியாகவே சிறுபடகில்‌ ஏறி நீர்மேல்‌ 
விரையமுடியும்‌. இது காலும்‌ உடலும்‌ கொள்ளும்‌ 
ஒத்திசைவன்றி வேறில்லை” என்றார்‌ தியோதரர்‌. 


இதன்‌ கொள்கைகளைப்பற்றி மட்டும்‌ சொல்கிறேன்‌” 
என்றார்‌ தியோதரர்‌. “மண்‌ அனைத்தையும்‌ தரிப்பதனால்‌ 
தரித்ரி எனப்படுகிறது. இளையோரே, நீரும்‌ நெருப்பும்‌ 
காற்றும்‌ வானமும்கூட அனைத்தையும்‌ தாங்குகின்றன. 
காற்று பறவைகளை தாங்கிச்‌ செல்வதை 
கண்டிருப்பீர்கள்‌. அனல்‌ கரித்துகள்களைத்‌ தாங்கி 
நடமிடுவதை அறிவீர்கள்‌. வானம்‌ கோள்களைத்‌ தாங்கி 
நின்றிருக்கிறதென்று எங்கள்‌ நூல்கள்‌ சொல்கின்றன. 
மீன்களை நீர்‌ தாங்குகிறது. நீச்சலடிக்கையில்‌ அது 
நம்மை ஏந்திக்கொள்கிறது.” 


“அறிக, இவ்வைந்தில்‌ மண்ணும்‌ வானமும்‌ மட்டுமே 
அசையாதவற்றை தாங்கும்‌ தன்மைகொண்டவை! நீரும்‌ 
காற்றும்‌ அனலும்‌ அசைவையே உடலென்று நமக்கு 
காட்டுபவை. அசையாதபோது அவை தெய்வங்கள்‌ 
மட்டுமே அறியும்‌ தங்கள்‌ கருத்துருவுக்குத்‌ 
திரும்புகின்றன. நெளியா நீரும்‌ தழலா எரியும்‌ வீசா 
காற்றும்‌ தெய்வநிலை அடைந்த யோகிகள்‌ அறிபவை 
என்று உணர்க!” என்றார்‌ தியோதரர்‌ “நீரும்‌ காற்றும்‌ 
நெருப்பும்‌ நம்மை ஏற்றுக்கொண்டால்‌ நம்மை அவை 
அன்னையென மடியிலேந்திக்கொள்கின்றன. நம்மை 
அவை ஏற்க நாம்‌ அவையென்றாவதே உகந்த வழி. நீரில்‌ 
ஏறிக்கொள்பவன்‌ நீரென்று நெளிவுகொள்ளவேண்டும்‌. 
காற்றில்‌ எழுபவன்‌ காற்றென அலைவடையவேண்டும்‌. 
இளையோரே, நெருப்பென்றே ஆனவனை நெருப்பு 
அணைத்து தோள்சூடிக்கொள்கிறது.” 


எழத்தொடங்கியது. குந்தியும்‌ மாத்ரியும்‌ ஆடையால்‌ 
மூக்கை மூடிக்கொண்டார்கள்‌. “இந்த நாற்றத்தால்தான்‌ 
இதற்கு கந்தமாதன மலை என்று பெயர்‌. பூமாதேவியின்‌ 
சீழ்‌ நொதித்துக்‌ கொப்பளிக்கும்‌ புண்கள்‌ பல இங்கே 
உள்ளன?” திரிதன்‌ சொன்னான்‌. “என்‌ பாதங்களைத்‌ 
தொடர்ந்து வாருங்கள்‌... வழிதவறவேண்டாம்‌.” 
இருபக்கமும்‌ குழிகளில்‌ கொதிக்கும்‌ மஞ்சள்குழம்புகள்‌ 
குமிழியிட்டு வெடித்துச்‌ சிதர்‌ தெறித்தன. வெண்புகையின்‌ 
அழுகிய நாற்றம்‌ நாசியை எரித்தது. 


அன்றுமாலை அவர்கள்‌ கந்தமாதன மலையைத்‌ 
தாண்டிச்சென்றனர்‌. இருளில்‌ பின்னால்‌ மலை உறுமும்‌ 
ஒலிகேட்டு குந்தி திரும்பிப்பார்த்தாள்‌. வானில்‌ 
செந்நெருப்புக்‌ குவை ஒன்று கொப்பளித்தெழுந்து 
மறைந்தது. மீண்டும்‌ அந்த ஒலி எழுந்தபோது அவர்கள்‌ 
நடந்து சென்ற பாதை சற்று அதிர்ந்ததுபோலிருந்தது. 
அவளருகே வலப்பக்கம்‌ இருந்த பெரும்பாறை சற்றே 
அசைந்து விலகியதாக மனமயக்கு ஏற்பட்டது. 


“இதற்கப்பாலிருக்கிறது சதசிருங்கம்‌.... 
நான்குவேதங்களில்‌ மூன்றாவதான சாமம்‌ இங்குதான்‌ 
பிறந்தது என்பார்கள்‌ ரிஷிகள்‌. தவசீலரன்றி பிறரது 
காலடிகள்‌ படாத மண்‌ இது. நூறு பனிமுடிமலைகள்‌ 
சூழ்ந்து காக்கும்‌ குளிர்ந்த பெருஞ்சோலை இது. இங்கே 
இந்திரத்யும்னம்‌ என்னும்‌ பெருநீர்தடாகம்‌ உள்ளது. 
மியன்னையின்‌ அருள்விழி அது என்று வேதவியாசர்‌ 
பாடியிருக்கிறார்‌. அதைச்சுற்றி அறுநூறு ரிஷிகுலங்கள்‌ 
வாழ்கின்றன. அதில்‌ ஹம்சகூடம்‌ என்னும்‌ 
சிறுசோலையில்‌ என்‌ குரு கெளதமர்‌ கன்‌ 
மாணவர்களுடன்‌ வசிக்கிறார்‌. அங்கே நீங்கள்‌ அவரது 
மாணவர்களாக அடைக்கலம்‌ கோரலாம்‌.” 


[image] 


ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“அவர்‌ எங்களுக்கு அடைக்கலம்‌ அளிக்காவிட்டால்‌ 
என்ன செய்வோம்‌?” என்றான்‌ பாண்டு. “நீங்கள்‌ 
சைத்ரரதத்தை கடந்துவந்தீர்களென்பதே உங்களுக்குரிய 
சான்றாகும்‌” என்று திரிதன்‌ புன்னகைசெய்தான்‌. “வருக... 
சதசிருங்கத்தின்‌ கீழே பிறவித்துயர்‌ இல்லை.” பாண்டு 
புன்னகைபுரிந்து “துயர்‌ இல்லாத வாழ்க்கையை 
எத்தனை அரிதாக வைத்திருக்கின்றனர்‌ தெய்வங்கள்‌” 
என்றான்‌. “ஆம்‌ அரசே! ஆனால்‌ அந்தத்‌ 


“சிறுபடகுக்‌ கலை காற்றுடனும்‌ நீருடனும்‌ ஆடும்‌ 
விளையாட்டு” என்றார்‌ அகதர்‌. “நம்‌ உடலைத்‌ தாங்குவது 
நீர்‌. ஆகவே நம்‌ உடல்‌ நீரென்றே ஆகவேண்டும்‌. அதன்‌ 
அலைகளும்‌ சுழிகளும்‌ விசைகளும்‌ நம்‌ உடலிலும்‌ 
கூடவேண்டும்‌. புரவியூர்பவன்‌ உடலில்‌ புரவி 
நிகழ்வதுபோல. யானை அமர்ந்தவன்‌ யானையென 
அசைவதுபோல. நீர்‌ தன்‌ பல்லாயிரம்‌ கைகளால்‌ 
நம்முடன்‌ விளையாடும்‌. முடிவிலாக்‌ கால்களால்‌ 
துள்ளும்‌. மத்தகம்‌ உலைக்கும்‌. முதுகை ஊசலாட்டும்‌. 
புட்டம்‌ துள்ள எழுந்து அமையும்‌. திமிறித்‌ ததும்பி 
குதிக்கும்‌. அதன்‌ அசைவும்‌ விசையும்‌ நம்முடையதென்றே 
ஆகவேண்டும்‌ . நாம்‌ அதனுடன்‌ முற்றிலும்‌ உடல்‌ 
ஒத்திசைந்திருப்பது வரை நம்மை முழுகடிப்பதில்லை. 
ஒரு பிழையசைவு, மெல்லிய பிறழ்வு நிகழ்ந்தாலும்‌ 
வாய்திறந்து நம்மை விழுங்கிக்கொள்ளும்‌.” 


“நீர்‌ பெண்‌. காற்று ஆண்‌. காற்றுடன்‌ ஒத்திசைபவனை 
அது அள்ளி வீசுகிறது. உதைத்துச்‌ சிதறடிக்கிறது. 
தன்னை எதிர்ப்பவனை மட்டுமே 
தோளிலேற்றிக்கொள்கிறது” என்று அகதர்‌ தொடர்ந்தார்‌. 
”ஆனால்‌ நிகர்‌ நின்று காற்றை எதிர்ப்பவன்‌ 
உடைந்தழிவான்‌. காற்றுக்கு நிகரான ஆற்றல்‌ 
கொண்டவை விண்ணாளும்‌ தெய்வங்கள்‌ மட்டுமே. 
மல்லனாகிய தந்தையுடன்‌ தோள்கோக்கும்‌ இளமைந்தன்‌ 
என காற்றுடன்‌ போரிடவேண்டும்‌. காற்று நம்மிடம்‌ 
விளையாடவேண்டும்‌. காற்றின்‌ நெறிகளை நாம்‌ அறிந்து 
ஆடி நாம்‌ வெல்வதை அது மகிழும்படி அமையவேண்டும்‌ 
அவ்வாடல்‌.” 


மென்மரத்தில்‌ செய்யப்பட்ட படகின்‌ சிறிய பாவை 
வடிவம்‌ ஒன்றை அவர்‌ அவர்களுக்கு தூக்கிக்‌ காட்டினார்‌. 
“ஒற்றைக்‌ காலடி அமையும்‌ அகலம்‌ கொண்ட 
நீள்பலகையில்‌ பொருத்தப்பட்ட இரண்டு 
இரட்டைமடிப்புப்‌ பாய்கள்தான்‌ நமது படகு” என்று 
அகதர்‌ சொன்னார்‌. “தட்டாரப்பூச்சியின்‌ சிறகுகள்‌ இவை. 
நான்கு தனிச்சிறகுகள்‌ ஒன்றுடன்‌ ஒன்று இணைந்தும்‌ 
விலகியும்‌ காற்றுடன்‌ விளையாடுகின்றன. அவற்றை 
இணைக்கும்‌ சரடுகள்‌ இவை. இவற்றைப்‌ பற்றிக்கொண்டு 
இழுத்து சிறகுகளை கையாள்கிறோம்‌.” 


அவர்‌ அச்சரடை இழுத்து பாய்களை வெவ்வேறு 
கோணங்களில்‌ இழுத்து திருப்பிக்காட்டினார்‌. சாளரம்‌ 
வழியாக வந்த காற்றின்‌ எதிர்முகமாக பாவைப்‌ படகை 
க்கிக்‌ காட்டியபோது அதன்‌ பாய்கள்‌ 
புடைத்தெழுந்தன. சரடுகளை இழுத்து பாய்களை 


கோணம்‌ மாற்றியபோது படகு உயிர்கொண்டதுபோலத்‌ 
திரும்பியது. “நம்‌ கால்களை நீருக்கும்‌ கைகளை 
காற்றுக்கும்‌ அளிக்கிறோம்‌. அன்னையும்‌ தந்தையும்‌ 
கொஞ்சிமகிழும்‌ இளமைந்தனைப்போல 
விளையாடுகிறோம்‌. இளையோரே, இதுதான்‌ யவனத்தின்‌ 
விளையாட்டுகளிலேயே மிகச்‌ சிறந்தது.” 


[18௨26]உபயாதவர்‌ ஒவ்வொருவராக கடலில்‌ இறங்க 
தியோதரரும்‌ ஹெர்மியரும்‌ யூதாலியரும்‌ அகதரும்‌ 
உதவினர்‌. படகென அமைந்த மென்மரப்‌ பலகையின்‌ 
கண்ணியில்‌ ஒற்றைக்காலைச்‌ செருகிக்கொண்டு அதன்‌ 
சூத்திரச்சரடைப்‌ பிடித்தபடி ஒற்றைக்காலால்‌ விந்தி 
விந்தி நீரை அடைந்தனர்‌. “அலை மீள்கையில்‌ 
ஏறிக்கொள்ளுங்கள்‌. சரடை இழுத்து பாய்களை 
விரியுங்கள்‌. இரண்டும்‌ ஒரே கணத்தில்‌ நிகழவேண்டும்‌” 
என்றார்‌ அகதர்‌. 


உபயாதவர்கள்‌ முன்னரே பலமுறை அதைச்‌ செய்து 
பயின்றிருந்தனர்‌. கிளையில்‌ இருந்து காற்றில்‌ தாவும்‌ 
கிளிக்குஞ்சுகள்போல சற்று தயங்கி அவர்கள்‌ அலைமேல்‌ 
எழுந்தனர்‌. காற்று கடலில்‌ இருந்து கரைநோக்கி சரிவாகப்‌ 
பாய்ந்துகொண்டிருந்தது. புடைத்தெழுந்த பாய்கள்‌ 
ஒன்றுடன்‌ ஒன்று செருகிக்கொண்டு ஒன்றின்‌ காற்றை 
இன்னொன்றுமேல்‌ செலுத்தி விரிந்தன. படகுகள்‌ 
நீர்ப்பறவைகள்போல அலைமேல்‌ எழுந்தன. ஒன்றை 
ஒன்று தொடர்ந்து எழுந்தமைந்து கடலுக்குள்‌ சென்றன. 


பிரலம்பன்‌ நீர்விளிம்பை அடைந்து காத்து நின்றான்‌. 
அவன்‌ கால்களை அறைந்து சிதறி விரிந்து 
திரும்பிச்சென்றது அலை. “எழுக!” என்றார்‌ தியோதரர்‌. 
அவன்‌ அறியாமல்‌ சரடை இழுத்தான்‌. அதே கணம்‌ 
கால்களை அலைமேல்‌ வைத்தும்‌ விட்டிருந்தான்‌. காற்று 
அவனை வலப்பக்கமாக கொண்டு சென்றது. சரிந்து 
நீரில்‌ புதைந்தான்‌. உப்புநீர்‌ வாயில்‌ நிறைந்தது. 
மூக்குக்குள்‌ நுழைந்து திணறச்செய்தது. காலை உதறி 
நீரில்‌ விழுந்து நீந்தவேண்டியதுதான்‌ என எண்ணிய 
கணம்‌ அவன்‌ கை சரடை இழுத்தது. வலப்பக்கப்‌ பாய்‌ 
சற்றே திரும்ப படகு மேலெழுந்து அடுத்த 
அலைவளைவின்மேல்‌ ஏறி மறுபக்கம்‌ தெறித்தது. அவன்‌ 
கைகளுக்கு பாய்களின்‌ ஒழுங்கமைவின்‌ நெறி 
புலப்பட்டுவிட்டது. 


ன அப்போதும்‌ அவன்‌ உள்ளம்‌ அதெப்படி என்று 
யந்துகொண்டுதான்‌ இருந்தது. ஒவ்வொரு 
அலையையும்‌ விழிகள்‌ நோக்கியதுமே கைகள்‌ அதைக்‌ 


கடக்கும்‌ வழியை அறிந்துகொண்டன. மானுடனுக்குள்‌ 
பறவை ஒன்று வாழ்கிறது. அவன்‌ கைகள்‌ வேறேதோ 
பிறவியில்‌ சிறகுகள்‌ என்று இருந்திருக்கவேண்டும்‌. மிக 
விரைவிலேயே அவன்‌ காற்றிலும்‌ நீரிலும்‌ 
திளைத்துக்கொண்டிருந்தான்‌. அப்பால்‌ அபிமன்யூ மிக 
இயல்பாக சுற்றிவந்தான்‌. அலைகளில்‌ ஏறி 
ஸ்ரீபானுவின்மேல்‌ பாய்ந்து கடந்து அப்பால்‌ சென்றான்‌. 
ஊ௫ என ஊளையிட்டபடி சாருவின்‌ அருகே பறந்து 
அவனை அஞ்சி விலகச்செய்தான்‌. 


“மூத்தவரே, என்னை பிடியுங்கள்‌” என்று ஜயன்‌ 
கூவினான்‌. அவர்கள்‌ ஒருவரை ஒருவர்‌ 
துரத்திக்கொண்டு பாய்ந்தனர்‌. அவர்களை சுபத்திரனும்‌ 
சித்ரகேதுவும்‌ விருஷனும்‌ சங்குவும்‌ துரத்திச்‌ 
சென்றார்கள்‌. மிக அப்பால்‌ விலகி மாபெரும்‌ வட்டமென 
அவர்கள்‌ சுற்றிவந்தனர்‌. அவர்கள்‌ சென்ற தடம்‌ நீரில்‌ 
அரைவட்டமென விழுந்து மறைந்தது. நீர்த்துளிகளுக்கு 
நடுவே அவர்களின்‌ சிரிப்பு ஒளிவிடுவதை பிரலம்பன்‌ 
கண்டான்‌. சத்யகனும்‌ வஹ்னியும்‌ சூதியும்‌ ஒருவரை 
ஒருவர்‌ துரத்தி விளையாடினர்‌. 


வெண்ணிற நாரைக்கூட்டம்போல அவர்கள்‌ சிறகு 
விரித்தும்‌ சரித்தும்‌ நீர்மீது சுழன்றனர்‌. சகன்‌ சரிந்து 
நீருக்குள்‌ புகுந்ததும்‌ அபரஜித்தும்‌ வஹ்னியும்‌ பாய்ந்து 
சென்று அவனை இரு பக்கமும்‌ பற்றித்‌ தூக்கி 
கொண்டுவந்தனர்‌. வசுமானும்‌ வாமனும்‌ ஒருவரை 
ஒருவர்‌ பற்றிக்கொண்டு நீர்மேல்‌ கிழித்துச்சென்று 
வான்வளைவை உரசுவதுபோல அகன்று மறைய 
தியோதரர்‌ “அத்தனை தொலைவு செல்லலாகாது...” 
என்று கூவியபடி துரத்திச்சென்றார்‌. 


எதிரே விளையாடிக்கொண்டிருந்த பலனும்‌ பிரபலனும்‌ 
வர்த்தனனும்‌ கூச்சலிட்டபடி விலகினர்‌. அவர்களை 
திரும்பிப்பார்த்த பிரலம்பன்‌ மிகப்பெரிய மீன்‌ ஒன்று 
அவர்கள்‌ நடுவே நீருக்குள்‌ இருந்து உருவப்படும்‌ வாள்‌ 
என ஒளியுடன்‌ எழுவதைக்‌ கண்டான்‌. காற்றில்‌ எழுந்து 
வால்‌ சுழற்றி உடல்ததும்ப துள்ளி நீரில்‌ மீண்டும்‌ விழுந்து 
மூழ்கி மறைய அந்த அலையில்‌ அவர்கள்‌ 
நிலையழிந்தனர்‌. அவர்களுக்கு அப்பால்‌ இன்னொன்று 
அதேபோல எழுந்தமைந்தது. அவன்‌ அருகே 
வந்துகொண்டிருந்த அகதர்‌ “அச்சம்‌ வேண்டாம்‌. அவை 
ஓங்கில்கள்‌. நம்முடன்‌ விளையாட வந்தவை” என்றார்‌. 


“அவை மானுடரை அறியுமா?” என்றான்‌ பிரலம்பன்‌. 
“அவை ஆழத்து மானுடர்‌. அவற்றால்‌ மொழியாடவும்‌ 


இயலும்‌...” என்றார்‌ அகதர்‌. பிரலம்பன்‌ தன்‌ அருகே 
பேருடலுடன்‌ ஓங்கில்‌ ஒன்று எழுந்து மேலே சென்று நீர்‌ 
அறைந்து விழுவதை கண்டான்‌. அலையில்‌ அவன்‌ படகு 
சரிய பாய்கள்‌ விலகின. ஊசி அடையில்‌ 
புகுவதைப்போல அவன்‌ படகு நீர்ப்பரப்பில்‌ புதைந்தது. 
மறுபக்கம்‌ எழுந்த ஓங்கில்‌ தன்‌ வாலால்‌ அவன்‌ படகை 
அறைந்து மேலெழுப்ப அவன்‌ நிலை மீண்டு அலைமேல்‌ 
ஏறிச்‌ சுழன்று எழுந்தான்‌. அந்த ஓங்கிலின்‌ திறந்த வாயில்‌ 
கூரிய பற்கள்‌ தெரிந்தன. அதன்‌ முகத்தில்‌ புன்னகை 
இருப்பதுபோலத்‌ தெரிந்தது. 

நூற்றுக்கணக்கான ஓங்கில்கள்‌ நீர்ப்பரப்புக்குமேல்‌ 
எழுந்தன. பனங்குருவிகளைப்போல அவை காற்றில்‌ 
பாய்ந்து பாய்ந்து நீரில்‌ விழ அனலில்‌ வைத்த யானத்து 
நீர்‌ என கடல்‌ கொப்பளித்து அலையடித்தது. அபிமன்யூ 
ஒரு கையால்‌ சரடைப்‌ பற்றிக்கொண்டு மறுகையால்‌ 
இடையின்‌ கச்சையை அவிழ்த்து வீசி ஓங்கிலின்‌ 
முதுகிலிருந்த செதில்சிறகின் மேல்‌ 
தொடுத்துக்கொண்டான்‌. அதற்குள்‌ இன்னொரு ஓங்கில்‌ 
அந்நுனியைக்‌ பாய்ந்து கவ்விக்கொண்டது.அது 
அவனை கழுகு குருவியை என தூக்கிக்கொண்டு 
சென்றது. உபயாதவர்கள்‌ அதை நோக்கி கூச்சலிட்டனர்‌. 


பிரகரணனும்‌ அரிஜித்தும்‌ இரு ஓங்கில்கள்மேல்‌ 
அதைப்போல சரடை வீசி ஏறிக்கொள்ள முயல 
நிலையழிந்து நீரில்‌ விழுந்து சறுக்கிச்‌ சென்றனர்‌. 
ஆனந்தனும்‌ மகாம்சனும்‌ பவனனும்‌ மகாசக்தனும்‌ 
சென்று அவர்களைத்‌ தூக்கி நிலைமீட்டனர்‌. “அவை 
மானுடருடன்‌ ஆடிப்பழகியவை. ஆனால்‌ அவை நம்மை 
ஏற்கவேண்டும்‌. நாம்‌ அவற்றை வெல்ல முடியாது” 
என்றார்‌ தியோதரர்‌ “அவை ஆழங்களிலிருந்து 
வருகின்றன. கடலின்‌ ஆழம்‌ மண்ணுக்குமேல்‌ நிகழும்‌ 
அனைத்தையும்‌ அறிந்திருக்கிறது என்பது 
யவனநூல்களின்‌ கூற்று”ஓங்கில்கள்‌ எழுந்து எழுந்து 
அமைவகைச்‌ சுற்றி இளையோர்‌ கூச்சலிட்டு களியாடினர்‌. 
ஒரு தருணத்தில்‌ பிரலம்பன்‌ உணர்ந்தான்‌, அவை 
அவர்களுக்கு மறுமொழி சொல்லிக்கொண்டிருக்கின்றன 
என்று. 


அபிமன்யூநெடுந்தொலைவுக்கு சென்றுவிட்டிருந்தான்‌. 
“மறைந்துவிட்டான்‌!” என்று ஊர்த்துவாகன்‌ கூவினான்‌. 
“ஓங்கில்களின்‌ உலகுக்குச்‌ சென்றுவிட்டான்‌” என்று 
பலன்‌ கூவினான்‌. அப்பாலிருந்து அம்புபோல அபிமன்யூ 
பாய்ந்து வந்தான்‌. அவன்‌ படகு பாய்‌ ஒடுங்கி 
கூர்கொண்டிருந்தது. ஓங்கில்‌ விழிகளுக்குத்‌ 


தெரியவில்லை. கண்‌ அறியா விரலொன்று நீர்ப்பரப்பை 
கீறிவந்தது. அதன்மேல்‌ எழுந்து அவன்‌ அணுகி அதே 
விரைவில்‌ சுழன்று அகன்றான்‌. 


ஓங்கில்களைத்‌ துரத்தியபடி உபயாதவர்‌ நீரில்‌ 
களியாடினர்‌. அவை அவர்கள்மேல்‌ எழுந்து விழுந்தன. 
அவர்களை கவிழ்த்தும்‌ மீண்டும்‌ தூக்கிவிட்டும்‌ 
விளையாடின. வெள்ளிப்‌ பூச்செடி என நீரை உமிழ்ந்து 
எருமைக்கன்றுபோல குரலெழுப்பின. வால்கள்‌ நீரை 
அறைந்து உச்சிவெயிலில்‌ சலவைக்கல்‌ சிதறல்கள்போல 
பறக்கச்‌ செய்தன. இளஞ்சாம்பல்‌ நிறமான உடல்கள்‌ 
இருண்ட நீர்த்துளிபோல்‌ ஒளிகொண்டிருந்தன. உடைந்து 
உடைந்து தெறித்த நீரின்‌ ஒளியுடன்‌ ஊடு 
கலந்தவைபோல இளையோரின்‌ முகங்கள்‌ தெரிந்தன. 
முகிலாடும்‌ விண்ணவர்போல. 


ஒருவரை ஒருவர்‌ நோக்கி கூவிச்சிரித்தனர்‌, கைகளை 
வீசினர்‌, பாய்ந்து வந்து அறைந்து திரும்பி விரைந்தனர்‌, 
துரத்திச்சென்றனர்‌, ஒருவரோடொருவர்‌ 
முட்டிக்கொண்டனர்‌, கைகள்‌ பிணைத்துக்கொண்டு 
காற்றில்‌ விரைந்தனர்‌, சென்றபடியே 
உதைத்துக்கொண்டனர்‌, பூசலிட்டனர்‌, தோள்பிணைத்து 
மல்லிட்டபடி சுழன்றலைந்தனர்‌. களியாட்டென்பது 
உடலுள்‌ வக பதித்‌ சிதறடிப்பது மட்டுமே என 
பிரலம்பன்‌ எண்ணிக்கொண்டான்‌. சித்ராகுவும்‌ 
சாந்தனும்‌ மாறி மாறி அறைந்துகொண்டார்கள்‌. 
சிரித்துக்கொண்டே விலகிச்சென்ற சித்ராகுவை சாந்தன்‌ 
துரத்திச்செல்ல இருவரும்‌ கைகள்‌ பிணைத்து முறுக 
கூவியபடி சுழன்றனர்‌. முகங்கள்‌ களிகொண்டு 
மலர்ந்திருக்க தோள்கள்‌ இறுகி நின்றன. போர்‌ கலக்காத 
களியுவகையே மானுடருக்கு அளிக்கப்படுவதில்லை 
போலும்‌. 


அபிமன்யூ ஓர்‌ ஓங்கிலில்‌ இருந்து இன்னொன்றுக்கு 
தாவினான்‌. இரு ஓங்கில்கள்‌ அவனைத்‌ தூக்கி காற்றில்‌ 
வீச தலைகீழாகச்‌ சுழன்று இறங்கிய அவனை தன்‌ 
முதுகால்‌ ஒன்று தாங்கிக்கொண்டது. ஏழெட்டு 
ஓங்கில்கள்‌ அவனை மட்டுமே சூழ்ந்து நீர்திளைத்தன. 
சுழன்றுவந்தபோது பிரலம்பன்‌ தொலைவில்‌ 
துவாரகையின்‌ பெருவாயிலைக்‌ கண்டான்‌. அது 
காற்றில்‌ பறப்பதுபோலச்‌ சுழன்று மறைந்தது. மறுகணம்‌ 
அகவிழியில்‌ அண்மையிலென அது எழுந்தபோது 
கருடனின்‌ விழிகளை கண்டான்‌. நீர்‌ வந்து அறைந்து 
அவனை அள்ளி வீசியது. சிறகு வளைத்துச்‌ சுழன்று 
மீண்டபோது அவ்விழிகளில்‌ இருந்த துயரை 


உணர்ந்தான்‌. 

துயரா என உளம்‌ வியந்தது. துயரேதான்‌ என உறுதி 
செய்தது அடியுளம்‌. துயர்‌ ஏன்‌? அது களியாடும்‌ 
மைந்தரை அல்லவா நோக்கிக்‌ கொண்டிருந்தது? ஒரு 
கணம்‌ உடல்‌ விதிர்க்க அவன்‌ கையிலிருந்து சரடு 
நழுவியது. நீரில்‌ விழுந்து மூழ்கி வால பவட 
எழுந்து படகுப்பலகையை பற்றிக்கொண்டான்‌. மீண்டும்‌ 
சரடைப்பற்றி பாயை விரித்து படகைச்‌ சீரமைத்து திசை 
அமைத்தபோது உடல்‌ முற்றிலும்‌ தளர்ந்துவிட்டிருப்பதை 
உணர்ந்தான்‌. உள்ளம்‌ எடைகொண்டு ஒவ்வொரு 
தசையையும்‌ அழுத்தியது. அக்கணமே 
இறந்துவிடவேண்டும்‌ என்பதுபோல்‌ தாளவியலா துயரை 
அவன்‌ அடைந்தான்‌. 

ரவு நள்ளிரவில்‌ அரண்மனையில்‌ இருந்து 
சிற்றமைச்சர்‌ சந்திரசூடர்‌ வந்து துயிலில்‌ இருந்த 
பிரலம்பனை எழுப்பினார்‌. அவன்‌ ஏவலனின்‌ 
அழைப்பை துயிலுக்குள்‌ கேட்டுக்கொண்டிருந்தான்‌. 
அன்னை அவனை அழைப்பதாகவே தோன்றியது. 
வழக்கமாக காவல்பணிக்கு அவன்‌ செல்லவேண்டிய 
பொழுது அணையும்போது அன்னைதான்‌ அவனை 
தட்டி எழுப்புவாள்‌. பெரும்பாலும்‌ அது இளங்குளிர்‌ 
போர்வையை கதகதப்பாக்கியிருக்கும்‌ முன்விடியல்‌. 
அவன்‌ உடலை சுருட்டிக்கொண்டு முனகுவான்‌. அவள்‌ 
குரலில்‌ எரிச்சல்‌ ஏறிக்கொண்டே இருக்கும்‌. அவன்‌ 
சொற்களை புரிந்துகொள்ளத்‌ தொடங்கும்போது அது 
வசையென ஆகிவிட்டிருக்கும்‌. 


சினத்துடன்‌ அவன்‌ கால்களைப்‌ பிடித்து இழுத்து 
“எழுந்திரு மூடா, வெயில்‌ எழுந்துவிடப்போகிறது. பிந்திச்‌ 
செல்வதாக உன்னைப்பற்றி நூற்றுவர்தலைவர்‌ 
பலமுறை குறைசொல்லியிருக்கிறார்‌. சவுக்கடி 
பட்டால்தான்‌ உனக்கு அறிவு வருமா?” என்பாள்‌. அவன்‌ 
அச்சொல்லிலேயே சவுக்கோசையைக்‌ கேட்டு எழுந்து 
அமர்வான்‌. அதன்பின்‌ வெந்நீர்‌ கொட்டப்பட்டவன்‌ போல 
துள்ளுவான்‌. “எங்கே என்‌ வாள்‌? என்‌ கச்சை எங்கே? 
எதையுமே நான்‌ வைத்த இடத்திலிருந்து 
அகற்றக்கூடாதென்று சொல்லியிருக்கிறேனே!” அன்னை 
“எல்லாம்‌ அங்கேதான்‌ இருக்கிறது” என்பாள்‌. 


அவன்‌ விழித்துக்கொண்டு ஏவலனைக்‌ கண்டதும்‌ 
ஆழ்ந்த ஏக்கத்தை அடைந்தான்‌. அன்னையின்‌ முகமே 
சற்று கலைந்துகொண்டிருப்பதுபோலத்‌ தோன்றியது. 
“அமைச்சர்‌ சந்திரசூடர்‌” என்று ஏவலன்‌ சொன்னதும்‌ 
பாய்ந்தெழுந்து கச்சையை கட்டிக்கொண்டான்‌. வாயைத்‌ 
துடைத்து தலைப்பாகையைத்‌ தேடி எடுத்து 
வைத்துக்கொண்டிருக்கையிலேயே சந்திரசூடர்‌ உள்ளே 
வந்துவிட்டார்‌. “வணங்குகிறேன்‌, அமைச்சரே” என்றான்‌. 
அவர்‌ கையசைத்து வாழ்த்திவிட்டு “இளவரசர்‌ என்ன 
செய்கிறார்‌?” என்றார்‌. “துயில்கிறார்‌” என்றான்‌. 
“எழுப்பவா?” 


“வேண்டாம்‌, ஆனால்‌ எழுந்ததும்‌ நான்‌ சொன்னவற்றை 


நீரே சொல்லும்‌” என்றார்‌ சந்திரசூடர்‌. “புலரியில்‌ அரசர்‌ 
நகர்புகவிருக்கிறார்‌.” பிரலம்பன்‌ சில 
கணங்களுக்குப்பின்‌ அதை புரிந்துகொண்டு “இன்றா?” 
என்றான்‌. உடனே குழம்பி “நாளையா?” என்றான்‌. “ஆம்‌, 
இருட்புலரியிலேயே அவர்‌ நுழைவார்‌.” பிரலம்பன்‌ “நகர்‌ 
விழாக்கோலம்‌ கொள்ளவேண்டுமே? அனைத்து 
ஏற்பாடுகளும்‌...” என தொடங்க அவர்‌ கையசைத்துத்‌ 
தடுத்து “ஆணை சற்று முன்னர்தான்‌ வந்தது. எந்த 
ஏற்பாடுகளும்‌ செய்யக்கூடாதென்றும்‌, அரசமுறையாக 
அவர்‌ வரவு அறிவிக்கப்படவும்‌ கூடாதென்றும்‌ 
சொல்லியிருக்கிறார்‌” என்றார்‌. 


பிரலம்பன்‌ தலையசைத்தான்‌. “நாளை அவர்‌ 
நகர்நுழையும்போது நகர்வீதிகள்‌ ஒழிந்து கிடக்கும்‌. 
இங்கே இரவுகள்‌ மிகவும்‌ பிந்தி அணைபவை. ஆகவே 
பகல்கள்‌ மிகவும்‌ பிந்தி தொடங்குகின்றன. அதிலும்‌ 
நாளை ஞாயிற்றுக்கிழமை. யவனர்களின்‌ 
சூரியவணக்கநாள்‌ அது. அன்று அவர்கள்‌ 
பணிபுரிவதில்லை என்பதனால்‌ துறைமேடையிலும்‌ பிற 
இடங்களிலும்‌ அலுவல்கள்‌ பத்திலொன்றாக 
குறைந்திருக்கும்‌.” பிரலம்பன்‌ “ஆம்‌” என்றான்‌. “அவர்‌ 
அறியவிரும்புகிறார்‌, மக்களின்‌ மெய்யான எதிர்வினை 
என்ன என்று” என்றார்‌ சந்திரசூடர்‌. 


பிரலம்பன்‌ “ஒருவேளை...” என்றான்‌. “என்ன?” என்றார்‌ 
சந்திரசூடர்‌. “ஒருவேளை யாதவர்கள்‌ தங்கள்‌ எதிர்ப்பை 
ஒருங்கிணைந்து காட்டக்கூடும்‌ என அவர்‌ 
எதிர்பார்க்கிறாரா?” சந்திரசூடர்‌ “அவர்‌ அதை 
அஞ்சுவாரா என்ன?” என்றார்‌. “அஞ்சமாட்டார்‌. ஆனால்‌ 
எதிர்ப்புகள்‌ எப்போதுமே எளிமையாக சிலரால்‌ 
தொடங்கப்படுகின்றன. எளிய மக்கள்‌ விரைவுடன்‌ 
செய்யப்படுவனவற்றை பின்தொடர்கிறார்கள்‌.” 
சந்திரசூடர்‌ அவனை சற்றுநேரம்‌ நோக்கியபின்‌ “ஆம்‌, 
அவர்‌ எதிர்ப்புகளையே அஞ்சுகிறார்‌. ஆனால்‌ 
மக்களிடமிருந்தல்ல” என்றார்‌. 


“எதுவானாலும்‌ நாளை இளவரசர்‌ 
அவருடனிருக்கவேண்டும்‌. அவர்‌ இளவரசரைக்‌ 
கண்டால்‌ மட்டுமே நிறைவடைகிறார்‌. பிற அனைவருமே 
அவருக்கு எவ்வகையிலோ மெல்லிய ஒவ்வாமையை 
அளிப்பவர்களாக மாறிவிட்டிருக்கிறார்கள்‌” என்றபின்‌ 
“இளவரசர்‌ ஒருவரிடமே அவர்‌ ஏதேனும்‌ தனிச்சொல்லை 
கூறமுடியும்‌. பிறரிடம்‌ அவரை மட்டுமே தூதனுப்பவும்‌ 
முடியும்‌” என்றார்‌. பிரலம்பன்‌ “அமைச்சரே, அத்தனை 
தனித்துவிட்டாரா இளைய யாதவர்‌?” என்றான்‌. 


“ஆம்‌, வரும்‌ வழியிலேயே மைந்தருக்கும்‌ அவருக்கும்‌ 
பூசல்‌ எழுந்துவிட்டது என்கின்றனர்‌ ஒற்றர்‌. பிரத்யும்னர்‌ 
உடனடியாக அறிருத்தரை பட்டத்து இளவரசராக 
முடிசூட்டவேண்டும்‌ என்று சொன்னாராம்‌. 
இளவரசர்களில்‌ மூத்தவர்‌ பானு. ஆனால்‌ இளவரசர்‌ 
மைந்தர்களில்‌ அநிருத்தரே மூத்தவர்‌. அவருக்கு 
பட்டம்சூட்டினால்‌ எவரும்‌ எதுவும்‌ கேட்கமுடியாது 
என்றாராம்‌. அதற்கு இளைய யாதவர்‌ ஒன்றும்‌ 
சொல்லவில்லை. சினம்கொண்டு சொல்லாடியபின்‌ 
பிரத்யும்னர்‌ தனியாக கிளம்பிச்‌ சென்றுவிட்டார்‌. 
இப்போது அவர்‌ கூர்ஜர எல்லையில்‌ இருக்கிறார்‌. 
நாளையோ மறுநாளோ அவர்‌ இங்கு வருவார்‌ 
என்கிறார்கள்‌. வராமலும்‌ போகக்கூடும்‌” என்றார்‌ 
சந்திரசூடர்‌. 


“அவர்‌ நேராக மதுராவுக்குச்‌ செல்லக்கூடும்‌ என 
எதிர்பார்க்கிறார்கள்‌ அமைச்சர்கள்‌. மதுராவில்‌ மூத்த 
யாதவர்‌ யாதவப்பெருங்கூட்டுக்கு அழைப்பு 
விடுத்திருக்கிறார்‌. அதற்கு கிருதவர்மர்‌ வருவது 
உறுதியாகிவிட்டது. வாசுதேவரின்‌ வாழ்த்தும்‌ 
சூரசேனரின்‌ ஒப்புதலும்‌ அமைந்துவிட்டது.” பிரலம்பன்‌ 
“சூரசேனரா?” என்றான்‌. “குந்திபோஜரையே 
அழைத்திருக்கிறார்கள்‌. யாதவர்‌ எவரையும்‌ 
லகவிடக்கூடாது என்பது பலராமரின்‌ ஆணை.” 


பிரலம்பன்‌ “அவரால்‌ இத்தனை செய்ய இயலுமென 
எவரும்‌ எண்ணியிருக்கமாட்டார்கள்‌” என்றான்‌. 
சந்திரசூடர்‌ புன்னகைத்து “அவர்‌ தன்‌ ஆணைகளை 
அகத்தறையில்‌ இருந்து பெறுகிறார்‌. அரசி ரேவதி 
புவியாள விழைகிறார்‌. எட்டரசியருக்கும்‌ மேலாக 
அவருடைய குலக்கொடி பறக்கவேண்டும்‌ என்று அவர்‌ 
அவையில்‌ சொன்னதாகச்‌ செய்தி” என்றார்‌. “இளவரசரை 
எதற்காக அரசர்‌ இங்கே வரும்படி சொன்னார்‌ என்று 
தெரியவில்லை. ஆனால்‌ அமைச்சர்‌ ஸ்ரீதமர்‌ அது 
உபயாதவர்களை ஒருங்கிணைப்பதற்காகத்தான்‌ என 
நம்புகிறார்‌. உபயாதவர்களில்‌ எழுபதுக்கும்‌ 
மேற்பட்டவர்கள்‌ இன்று இளவரசர்மேல்‌ பெருங்காதல்‌ 
கொண்டிருக்கிறார்கள்‌. அவர்களை அவர்‌ 
திரட்டமுடியும்‌...” பிரலம்பன்‌ தலையசைத்தான்‌. “நீர்‌ 
அதை நம்பவில்லையா?” என்றார்‌ சந்திரசூடர்‌. “நான்‌ 
நம்பாவிட்டால்தான்‌ என்ன? எளிய வீரன்‌, 
அரசியலறியாதவன்‌” என்றான்‌ பிரலம்பன்‌. 


[118261அபிமன்யூ புரவியில்‌ சலிப்புடன்‌ சற்றே சரிந்து 
அமர்ந்து “அவர்‌ எங்கு வந்திருக்கிறார்‌ என ஒற்றர்கள்‌ 


எவருக்கேனும்‌ தெரியுமா?” என்றான்‌. “விடியலில்‌ 
வருவார்‌ என்றார்கள்‌. தோரணவாயிலின்மேல்‌ உள்ள 
காவல்மாடத்தில்‌ இருப்பவர்கள்‌ நெடுந்தொலைவு நோக்க 
முடியும்‌. பாலையில்‌ அவருடைய படை அணுகுவதை 
அறிவது மிகமிக எளிது” என்றான்‌ பிரலம்பன்‌. 
“அவருடைய படை நேற்று மாலை எங்கிருந்தது?” 
என்றான்‌ அபிமன்யூ. “மாளவத்திலிருந்து வரும்‌ 
மையத்தடத்தில்தான்‌... அந்த விரைவின்படி அவர்கள்‌ 
இன்று வெயிலெழுகையில்‌ இங்கே வந்துவிடவேண்டும்‌... 
வந்துகொண்டிருப்பதாகவே செய்திகள்‌.” 


அவர்கள்‌ கோட்டைக்குள்‌ நின்றிருந்தனர்‌. 
விடியற்காலையின்‌ வான்‌ஒளியில்‌ காட்சிகள்‌ சாம்பல்நீல 
நிறத்தில்‌ அழுத்தவேறுபாடுகளாகத்‌ தெரிந்தன. 
முப்புடையை இழந்து எண்ணைக்கறைகள்‌ ஒன்றன்மேல்‌ 
ஒன்றெனப்‌ பதிந்ததுபோல கோட்டையும்‌ 
காவல்மாடங்களும்‌ குவைமாடமுகடுகளும்‌ மரங்களும்‌ 
யானைகளும்‌ புரவிகளும்‌ காவல்வீரர்களும்‌ 
விழிப்புலப்பாடு கொண்டனர்‌. ஓசைகள்‌ 
உளமகல்கையில்‌ அகன்றும்‌ உளம்கூர்கையில்‌ 
அணுகியும்‌ விளையாடின. “நாம்‌ வெளியே சென்று 
நோக்குவோம்‌” என்றான்‌ அபிமன்யூ. 


அவர்கள்‌ புரவியை மெல்ல நடக்கவிட்டனர்‌. சூழ்ந்து 
நிகழ்ந்துகொண்டிருந்த உடலசைவுகளை 
நோக்கியபோதே அங்கு எதுவுமே தெரியும்படி 
செய்யப்படவில்லை என்றாலும்‌ அனைவரும்‌ அரசரின்‌ 
வருகையை அறிந்திருந்தனர்‌ என்றும்‌ 
சாலையோரங்களும்‌ கோட்டை முகப்புகளும்‌ 
அதன்பொருட்டு ஒருக்கப்படுகின்றன என்றும்‌ தெரிந்தது. 
“படைக்கலத்‌ துரு அகன்றிருக்கும்‌. 
பதின்மூன்றாண்டுகால தூசு துடைக்கப்பட்டிருக்கும்‌. 
மறந்துபோன சொற்கள்‌ மீள்நினைவு 
கொள்ளப்பட்டிருக்கும்‌” என்றான்‌ அபிமன்யூ, அவன்‌ 
எண்ணியதை அறிந்ததுபோல. * “ஆம்‌” என்றான்‌ 
ட “அனால்‌ பெரிய இடர்‌ இங்கே எவரை 

நிற்கச்செய்வ க ட இளையோர்‌ அவரை குலமூத்தார்‌ 
சொற்களினூடாகவே அறிந்திருப்பர்‌. அறிந்த 
மூத்தவர்கள்‌ முதிர்ந்து நரைகொண்டிருப்பார்கள்‌” 
என்றான்‌ அபிமன்யூ. 


பிரலம்பன்‌ “அவர்‌ மைந்தர்களே அவரை பெரிதும்‌ 
அறியாதவர்கள்தான்‌ என உணர்ந்தேன்‌” என்றான்‌. “ஆம்‌, 
அவர்‌ இங்கிருந்து அஸ்தினபுரிக்குக்‌ கிளம்பும்போது 
மூத்தவர்‌ பானுவுக்கு அகவை பதின்மூன்று. 


தடைகளெல்லாம்‌ எவருக்கும்‌ வெளியே இல்லை” 
என்றான்‌ திரிதன்‌. 


இரவெல்லாம்‌ மெல்லிய நிலவொளியில்‌ நடந்து 
அதிகாலையின்‌ மணிவெளிச்சத்தில்‌ அவர்கள்‌ 
சதசிருங்கத்தை அடைந்தனர்‌. வடக்குவானில்‌ 
வெண்மேகங்கள்‌ செறிந்திருப்பதாகவே குந்தி முதலில்‌ 
எண்ணினாள்‌. பின்னர்தான்‌ மேகக்குவைகள்‌ அப்படி 
சீராக ஒரே வடிவில்‌ அசைவிழந்து நிற்பதன்‌ வியப்பு 
அவளுக்குள்‌ எழுந்தது. அக்கணமே அவை 
பனிமலைமுடிகள்‌ என்று கண்டுகொண்டாள்‌. வியந்து 
நெஞ்சில்‌ கையை வைத்து நின்ற அவள்‌ 
தோளைப்பிடித்து மாத்ரி “பனிமலைகளா அவை?” 
என்றாள்‌. “ஆம்‌, நூறுமலைமுடிகள்‌” என்றாள்‌ குந்தி. 


புடைத்த வெண்ணிறப்‌ படகுப்பாய்கள்‌ போல அவை 
காற்றில்‌ அசைவதாக அவளுக்குப்பட்டது. மலைகளின்‌ 
மடிப்புகளில்‌ வெண்பனி நெய்போல உருகி வழிந்திறங்கி 
நின்றது. அடிவாரத்தின்‌ மரங்களின்‌ பசுமை வளைந்து 
வந்து நீள்வட்டமாக நீலநீர்‌ நிறைந்து 
அலைநெளியக்கிடந்த இந்திரத்யும்னத்தை அடைந்தன. 
ஏரியைச்சுற்றியிருந்த மரங்களனைத்துமே மிக உயர்ந்து 
செங்குத்தான பச்சைக்கோபுரங்கள்போலத்‌ தெரிந்தன. 
அந்தக்காலைவேளையில்‌ சோலைகளுக்குள்‌ 
வேதகோஷம்‌ கேட்டுக்கொண்டிருந்தது. 
வேள்விப்புகைச்சுருள்கள்‌ மெல்லிய மேகப்பிசிறாக 
எழுந்து பச்சைத்தழைப்புக்குமேல்‌ நீரில்‌ விழுந்த 
பால்துளிகள்‌ போலப்பிரிந்து கரைந்தன. 


ஹம்ஸகூடத்தில்‌ அவர்களுக்கான குடிலை அவர்களே 
மரப்பட்டைகளாலும்‌ தழைகளாலும்‌ 
கட்டிக்கொண்டார்கள்‌. கனத்த தேவதாரு 
மரக்கட்டைகளை அறைந்து நட்டு அவற்றின்மேல்‌ 
தரையில்‌ இருந்து நான்கடி உயரத்தில்‌ தரைப்பலகைகள்‌ 
பரப்பி மேலே கூரையிட்டு அமைக்கப்பட்ட குடில்‌ இரு 
அறைகள்‌ கொண்டதாக இருந்தது. படுப்பதற்காக 
மரப்பட்டைகளாலான மஞ்சத்தை பாண்டுவே 
அமைத்தான்‌. அன்று மாலையில்‌ அவர்களின்‌ 
பணிமுடிந்து குடிலில்‌ குடியேறியபோது அனகை 
காட்டுப்பெண்ணாக மாறிவிட்டிருந்தாள்‌. 


தனியாக இருக்கும்போது குந்தி அவளிடம்‌ “நான்‌ 
கொண்டுவரச்சொன்னவற்றை எடு” என்றாள்‌. அனகை 
தன்‌ தோளில்‌ சுமந்துகொண்டுவந்த 
ஈச்சைநார்ப்பெட்டிக்குள்‌ குந்தியின்‌ அரசகுலத்து ஆடை 


எண்பதின்மரில்‌ இளையவரான சத்யகருக்கு ஐந்துமாதம்‌. 
ல்க்ஷ்மணை அன்னையும்‌ காளிந்தியன்னையும்‌ 
கருவுற்றிருந்தார்கள்‌” என்றான்‌ அபிமன்யூ. “அவர்‌ 
இங்கிருக்கையில்‌ தன்‌ மைந்தருக்கு அணுக்கமானவராக 
இருந்தார்‌. மைந்தருடன்‌ மைந்தராகவே விளையாடினார்‌. 
அவர்களுக்கு தன்‌ குழலை மட்டுமே காட்டினார்‌, ஆழியை 
அவர்கள்‌ அறிந்திருக்கவேயில்லை.” 


“அவர்‌ செய்த பிழையும்‌ அதுவே” என்றான்‌ பிரலம்பன்‌. 
“அவர்‌ பிழை செய்வார்‌ என்று எண்ணவே அச்சமாக 
உள்ளது. ஆனால்‌ மகளிர்மாளிகையில்‌ இருந்த 
மைந்தரை அவர்‌ மகளிரின்‌ ஒருபகுதியாகவே 
எண்ணினாரோ என ஐயம்கொள்கிறேன்‌. ஏனென்றால்‌ 
எண்பதின்மரில்‌ எவருமே அவரை அறிந்திருக்கவில்லை. 
என்னிடம்‌ மூத்தவராகிய சுபானு தன்‌ தந்தை நல்லூழ்‌ 
கொண்டவர்‌ என்றார்‌. அவர்‌ என்ன எண்ணுகிறார்‌ என 
என்னால்‌ உய்த்துணர இயலவில்லை. நான்‌ தங்கள்‌ சொல்‌ 
புரியவில்லை இளவரசே என்றேன்‌.” 


“அவர்‌ தன்‌ தந்தையின்‌ கூர்ஜரத்து வெற்றி 
வெறும்நல்லூழ்‌ என்று விளக்கினார்‌. அணுகுதற்கரிய 
பெருநிலம்‌ கூர்ஜரம்‌. அதனாலேயே அதை எவரும்‌ 
படைகொண்டு தாக்கியதில்லை. ஆகவே அவர்கள்‌ 
காவலை கருத்தில்‌ கொள்ளவுமில்லை. அதன்‌ 
எல்லைகள்‌ தலைநகரிலிருந்து மிகத்‌ 
தொலைவிலிருந்தன. ஆகவே எளிதில்‌ இளைய 
யாதவரால்‌ அதன்‌ கருவூலத்தை கொள்ளையிட 
முடிந்தது. அதில்‌ அவர்‌ எண்ணியிராத பெருஞ்செல்வம்‌ 
கிடைத்தது. அன்று அங்கே மேலும்‌ ஒருமடங்கு கூர்ஜரர்‌ 
இருந்திருந்தால்‌ அப்போதே யாதவப்‌ பேரரசு என்னும்‌ 
கனவு கலைந்திருக்கும்‌ என்றார்‌.” 


“அது அரசியல்விளையாட்டின்‌ ஒத்திசைவன்றி வேறல்ல 
என்று உடனிருந்த இளவரசர்‌ ஸ்வரபானு சொன்னார்‌” 
என பிரலம்பன்‌ தொடர்ந்தான்‌. “அவர்‌ சொன்னது 
இதுதான்‌. அன்று கூர்ஜரத்தின்‌ அலைநிகுதியும்‌ 
கலநிகுதியும்‌ மிகையாக இருந்தன. நாள்தோறும்‌ 
சிந்துவிலும்‌ தேவபாலபுரத்திலும்‌ வணிகம்‌ 
பெருகிக்கொண்டிருந்தது. நிகுதியின்‌ கொள்தொகை 
பெருகுகையில்‌ வகுதி அளவு குறையவேண்டும்‌. மிகச்‌ 
சிறிய அளவில்‌ தேவபாலத்திலும்‌ கங்கையிலும்‌ நீர்வழி 
வணிகம்‌ நிகழ்ந்தபோது நூற்றிலெட்டு வகுதி 
அமைக்கப்பட்டது. அன்று ஒவ்வொருவருக்கும்‌ அது 
சிறிய தொகை. ஆனால்‌ பெருங்கலங்கள்‌ கரையணைந்து 
ஒவ்வொருவரும்‌ பேரளவில்‌ வணிகம்‌ செய்கையில்‌ அது 


பெருந்தொகை. அப்பெருந்தொகையை 
ஒவ்வொருமுறையும்‌ அளிப்பது அவர்களுக்கு வழிப்பறி 
என்றே தோன்றிக்கொண்டிருந்தது.” 


“சோனகநாட்டிலும்‌ பீதர்நாட்டிலும்‌ இருந்த நிகுதியளவுக்கு 
அது மும்மடங்கு பெரிது. படகில்‌ பொருட்களை 
கொண்டுவருபவர்களிடம்‌ அலைநிகுதி கொண்டு அதை 
வாங்குபவர்களிடமும்‌ கலறிகுதி கொண்டனர்‌. 
விற்கையிலும்‌ அவ்வாறே. ஒரு பொருளுக்கு இரு நிகுதி 
என்பது கண்ணெதிரே நிகழ்ந்தது. அக்குமுறலை சென்று 
உரைக்கவேண்டிய அரசனின்‌ அவையோ 
மிகத்தொலைவில்‌, அணுகவே இயலாத 
பாலைநிலங்களுக்கு அப்பால்‌ கூர்ஜரத்தின்‌ தென்னகத்‌ 
தலைநகரான கோப்புரியில்‌ அமைந்திருந்தது. இங்கிருந்த 
நிகுதிகொள்வோன்‌ அரசகுடியைச்‌ சேர்ந்தவன்‌ ஆயினும்‌ 
நிகுதியைக்‌ குறைக்கும்‌ பொறுப்பு அற்றவன்‌, அதற்கான 
துணிவும்‌ இல்லாதவன்‌. ஆகவே யவனரும்‌ பீதரும்‌ 
சோனகரும்‌ காப்பிரியரும்‌ தேவபாலத்துக்கு நிகரான ஒரு 
துறைநகர்‌ கடல்முகத்தில்‌ அமைய விரும்பினர்‌. 
அவர்களின்‌ செல்வமும்‌ படைவல்லமையும்தான்‌ 
துவாரகையை உருவாக்கியது.” 


“உலகெங்கும்‌ சிறுநகர்கள்‌ வணிகர்களால்‌ 
உருவாக்கப்பட்டு வெற்றியும்‌ செல்வமும்‌ பொலிய 
சிலகாலம்‌ நின்றிருந்ததுண்டு. அதைச்‌ சூழிந்திருக்கும்‌ 
பெரியநாடுகள்‌ தங்களுக்குள்‌ பூசலிட்டுக்கொண்டு அதை 
ஒருங்கிணைந்து தாக்காதிருக்கையில்‌ ஒன்றுடன்‌ 
கைகோத்து பிறிதொன்றை எதிர்கொள்ளும்‌ 
அரசாடலைக்‌ கொண்டு அந்நகர்நாடு நீடிக்கவும்கூடும்‌. 
ஆனால்‌ அது நிலைவெற்றி அல்ல. செல்வத்தையும்‌ 
படையையும்‌ வளர்த்துக்கொண்டு முறையான 
அரசியல்கூட்டுக்கள்‌ வழியாக வெல்லற்கரிய நிலமாக 
தன்னை அது விரித்துக்கொண்டாலொழிய அதனால்‌ 
நீடிக்க முடியாது என்றார்‌ ஸ்வரபானு.” 


“அது உண்மை” என்றான்‌ அபிமன்யூ. “உண்மையின்‌ ஒரு 
தோற்றம்‌. அதை இங்கே சென்ற பதினான்காண்டுகளாக 
செதுக்கிச்‌ செதுக்கி முழுமையடையச்‌ 
செய்திருக்கிறார்கள்‌. ஆகவேதான்‌ அது அவர்களை 
அத்தனை சூழ்ந்து ஆட்கொண்டிருக்கிறது.” பிரலம்பன்‌ 
அவனுடன்‌ புரவியில்‌ சென்றுகொண்டே “அதை ஒட்டி 
அவர்கள்‌ மேலே செல்கிறார்கள்‌. இன்று துவாரகை 
அடுத்த கட்டத்திற்கு செல்லவிருக்கிறது என்றார்‌ 
பானுமான்‌. இதுவரை இளைய யாதவரை எவரும்‌ 
வெல்லமுடியாது என்னும்‌ நம்பிக்கையையும்‌ 


அச்சத்தையும்‌ சூதர்பாடல்களினூடாக பரப்பி குடிகளை 
ஒருங்கிணைத்து எதிரிகளை அச்சுறுத்தி துவாரகையை 
நிலைகொள்ளச்‌ செய்தார்கள்‌. அது நல்ல சூழ்ச்சியே. 
ஆனால்‌ விரைவிலேயே போர்‌ எழும்‌. பாரதவர்ஷத்தின்‌ 
அரசர்களில்‌ எவர்‌ முதல்வர்‌ என முடிவாகும்‌. 
அதன்பின்னர்‌ பூசல்சூழலைப்‌ பயன்படுத்தி முளைவிட்டு 
நிலைகொண்டிருந்த அத்தனை அரசுகளும்‌ 
படைகொண்டு வெல்லப்படும்‌. அப்போது துவாரகை தன்‌ 
நாவன்மையால்‌ நிலைகொள்ள முடியாது. வணிகன்‌ 
வழித்துணை அல்ல என்பது முதுசொல்‌. அவர்கள்‌ 
தங்கள்‌ வணிகநலன்களை விட்டுக்கொடுக்கமாட்டார்கள்‌ 
என்றார்‌” என்றான்‌. 


“ஆகவே வெல்லும்‌ தரப்பில்‌ சேர்ந்துகொள்வது மட்டுமே 
எளிய அரசுகளின்‌ வழி என்றார்‌ பானு. அதைத்தான்‌ 
மூத்த யாதவர்‌ செய்கிறார்‌, இளையவர்‌ தன்னைப்பற்றிய 
சூதர்பாடல்களை தானே நம்பி வழிபிறழ்ந்துவிட்டார்‌ 
என்றார்‌” என்று பிரலம்பன்‌ தொடர்ந்தான்‌. “அத்தனை 
ஷத்ரியர்களும்‌ ஓரணியில்‌ திரள்கிறார்கள்‌. அவர்கள்‌ 
பெண்கொடையாலும்‌ எல்லைப்பூசலாலும்‌ நெடுங்காலம்‌ 
பகைகொண்டிருந்தவர்கள்‌. வேதம்‌ காக்க எழுகிறோம்‌ 
என்பது அவர்கள்‌ பகைமறந்து ஒருங்கிணைய ஒரு 
நல்வாய்ப்பு. அதை உருவாக்கியவர்‌ எவராயினும்‌ 
பேராற்றல்‌ கொண்ட சூழ்ச்சியாளர்‌. அவர்கள்‌ 
பாரதப்பெருநிலத்தை தங்களுக்குள்‌ 
பகிர்ந்துகொள்வார்கள்‌. சென்ற நூறாண்டுகளில்‌ 
உருவாகி கருவூலம்நிறைத்து விரிந்திருக்கும்‌ 
புதுநிலங்கள்‌ மேய்ந்து கொழுத்த மான்கள்‌. வேங்கைகள்‌ 
புல்லுண்பது குருதியின்‌ வடிவில்தான்‌ என்றார்‌.” 


“ஒரு நல்ல தலைவனுக்குரிய சொற்களும்‌ 
எண்ணங்களும்‌” என்றான்‌ அபிமன்யூ. “ஆனால்‌ 
வெல்லும்‌ அரசர்கள்‌ இவ்வெல்லையையும்‌ கடந்து 
எண்ணக்‌ கற்றவர்கள்‌. இவர்‌ எளிய யாதவ குலத்தலைவர்‌ 
மட்டுமே.” பிரலம்பன்‌ “ஆம்‌, நானே அதை எண்ணினேன்‌. 
அலைமேல்‌ மலைநகர்வதுபோலச்‌ செல்லும்‌ 
பெருங்கலங்களை அவற்றின்‌ பாய்களே 
கொண்டுசெல்கின்றன என்று எவருக்கும்‌ விழியே 
சொல்லிவிடும்‌. ஆனால்‌ ஒவ்வொரு பாயையும்‌ ஒன்றுடன்‌ 
ஒன்று இசைவடையச்‌ செய்து அதன்‌ திசைவழியை 
நிகழ்த்தும்‌ சூத்திரக்கயிறுதான்‌ கலத்தைச்‌ 
செலுத்துகிறதென்று அறிந்தவனே மாலுமி. இளைய 
யாதவர்‌ இல்லையேல்‌ இவை எதுவும்‌ நிகழ்ந்திருக்காது 
என அறியாதவரால்‌ போரின்‌ வெற்றியையும்‌ 
தோல்வியையும்‌ எப்படி கணிக்கமுடியும்‌?” என்றான்‌. 


அபிமன்யூ எதையோ எண்ணி விழிகள்‌ விரிய 
நிலைத்தபின்‌ “அவர்‌ இவ்வழியே வரப்போவதில்லை” 
என்றான்‌. “ஏன்‌?” என்றான்‌ பிரலம்பன்‌. “எட்டு 
மைந்தர்நிரைகளும்‌ அவர்‌ வருவதை 
அறிந்திருப்பார்கள்‌. ஆகவே இவ்வழியில்‌ வெவ்வேறு 
இடங்களில்‌ அவர்கள்‌ நின்றிருப்பார்கள்‌. 
தோரணவாயிலை ஓட்டி அவர்கள்‌ நிற்பார்கள்‌ என 
இப்போதே நோக்கமுடிகிறது. அவர்‌ அவர்களை 
தவிர்ப்பார்‌.” பிரலம்பன்‌ “ஆம்‌, நானும்‌ அவர்‌ இங்கே 
வரமாட்டார்‌ என உள்ளுணர்ந்துகொண்டிருந்தேன்‌” 
என்றான்‌. “அவர்‌ துறைமுகம்‌ வழியாகவே வருவார்‌. 
சிந்துவின்‌ பெருக்கினூடாக.” 


“ஆனால்‌ அது கூர்ஜரத்தின்‌ நிலம்‌” என்றான்‌ பிரலம்பன்‌. 
“அவரால்‌ எல்லைகள்‌ அனைத்தையும்‌ கடக்கமுடியும்‌. 
எதிரிப்படைகளிலேயே அவருக்கு ஆதரவாளர்‌ மிகுதி” 
என்ற அபிமன்யூ புரவியைத்‌ திருப்பி “துறைமுகப்புக்குச்‌ 
செல்வோம்‌” என்றான்‌. அவர்கள்‌ மெல்லிய குளம்போசை 
எழ சீர்நடையில்‌ புரவிகளை செலுத்தினர்‌. 
அங்காடிகளைக்‌ கடந்து சரிவுச்சுழல்பாதை 
துறைமேடைகளை நோக்கி செல்லத்‌ தொடங்கியது. 
கடவில்‌ நின்றிருந்த பெருங்கலங்களின்‌ சாளரங்கள்‌ 
ஒளிகொண்டிருக்க திரையிலாடிய பெருநகர்‌ ஒன்றென 
தோன்றியது துறை. “அவர்‌ துறைமேடையை 
அணுகிவிட்டார்‌” என்று அபிமன்யூ சொன்னான்‌. “எப்படி 
தெரியும்‌?” என்று பிரலம்பன்‌ கேட்டான்‌. “தெரியும்‌” என்று 
அபிமன்யூ சொல்லி உடனே சிரித்து “ஏனென்றால்‌ அவர்‌ 
நானே” என்றான்‌. 


[[ஙage]இளைய யாதவரின்‌ பீலிதான்‌ பிரலம்பனுக்கு 
முதலில்‌ விழிப்புலனாகியது. அவன்‌ உள்ளத்தால்‌ 
கைகூப்பினான்‌. மெல்லென்று வழிப்பலகையில்‌ ஒற்றி 

ற்றி அணுகிய கால்களை பின்னர்‌ குனிந்து பார்த்தான்‌. 

லத்தில்‌ இருபது வெண்முல்லை விழிகள்‌. அவன்‌ 
உள்ளம்‌ அதிர்ந்தது. ஒரு விழி மூடியிருந்தது. மீண்டும்‌ 
அவன்‌ அதையே நோக்கினான்‌. அதை முன்னர்‌ 
நோக்கியிருந்தான்‌ என்றாலும்‌ அப்போதே அதை 
உளமுணர்ந்தது. முழுமையை அஞ்சிய சிற்பி அமைத்த 
குறையா? அதுவும்‌ முழுமையடைந்திருந்தால்‌ அவர்‌ 
இங்கு இவ்வண்ணம்‌ இருந்திருக்க மாட்டாரா? 


அபிமன்யூ அவரை அணுகி கால்தொட்டு வணங்கி 
முகமன்‌ உரைக்க அவர்‌ அவனை வாழ்த்தினார்‌. 
பிரலம்பன்‌ தயங்கி பின்னால்‌ நின்றான்‌. மாலுமிகளும்‌ 
துறைக்காவலரும்‌ சுமையரும்‌ துலாநிலையரும்‌ அவர்‌ 


வருவதை எதிர்பார்க்கவில்லை. அவர்‌ அவ்வண்ணம்‌ 
அறிவிக்காமல்‌ வந்திறங்கினால்‌ வாழ்த்துக்‌ 
கூவலாகாதென்று அவர்கள்‌ அறிந்திருந்தார்கள்‌. அவர்‌ 
கைகளைக்‌ கூப்பியபடி நடந்துவந்தார்‌. கைகூப்பி 
அவரை அணுகி கால்தொடக்‌ குனிந்த 
காவலர்தலைவனின்‌ தலையில்‌ கைவைத்து ஓரிரு 
சொற்களை உரைத்தார்‌. அவரை வணங்கிய 
அனைவரிடமும்‌ பெயர்‌ சொல்லி இன்சொல்லாடி நடந்து 
வர அவருடன்‌ அபிமன்யூ இயல்பாக இணைந்து 
வந்தான்‌. 


அவரைச்‌ சூழ்ந்துகொண்ட வீரர்களால்‌ பிரலம்பன்‌ 
பின்னுக்குத்‌ தள்ளப்பட்டான்‌. அவன்‌ விலக விலக 
மேலும்‌ மேலும்‌ அப்பால்‌ சென்றான்‌. அவர்கள்‌ அவரைச்‌ 
சூழ்ந்து அலைவிளிம்புபோல கொப்பளித்தனர்‌. 
பெரும்பாலானவர்கள்‌ விழிநீர்‌ வழிய விம்மிக்கொண்டும்‌ 
மெல்ல விசும்பிக்கொண்டுமிருந்தனர்‌. அவன்‌ அருகே 
நின்றிருந்த முதிய காவலர்‌ “விண்ணவனே, 
விண்ணளந்தவனே” என அரற்றிக்கொண்மருந்தார்‌. 
அரைவெளிச்சத்தில்‌ ஈரம்வழிந்த கன்னங்களும்‌ 
கண்களும்‌ மின்னின. காவலர்தலைவன்‌ “அரசருக்கு 
வழிவிடுக! அவர்‌ அரண்மனைக்குச்‌ செல்கிறார்‌” 
என்றான்‌. அவர்கள்‌ மெல்ல அகன்று விலக அவர்‌ தேரை 
நோக்கி சென்றார்‌. 


தேரில்‌ அவர்‌ ஏறிக்கொள்ள அபிமன்யூ உடன்‌ ஏறினான்‌. 
அவர்‌ திரும்பி உதடுகளில்‌ பிரலம்பன்‌ என்னும்‌ பெயர்‌ 
அசைய விழியோட்ட அவனை நோக்கினார்‌. அத்தனை 
இருளில்‌ அத்தனை நெரிசலில்‌ மிகச்‌ சரியாக எப்படி அவர்‌ 
தன்னை நோக்கினார்‌ என அவன்‌ திகைத்தான்‌. 
புன்னகைத்து வருக என கைகாட்டினார்‌. வழி உருவாக 
அவன்‌ தேர்‌ நோக்கி சென்றான்‌. “ஏறிக்கொள்‌!” என்றார்‌. 
“அரசே, இது...” என்று அவன்‌ தயங்க “ஆம்‌, 
அரசத்தேரேதான்‌. ஏறுக!” என்றார்‌. அவன்‌ அதில்‌ 
ஏறிக்கொண்டதும்‌ பாகனிடம்‌ “செல்க, மந்தரா!” என்றார்‌. 
“ஆம்‌ அரசே, இந்நாளே என்‌ முழுமை” என்று அவன்‌ 
சொன்னான்‌. 


அவர்‌ தேரின்‌ பீடத்தில்‌ அமர பிரலம்பனும்‌ அபிமன்யூவும்‌ 
இரு பக்கங்களிலும்‌ நின்றனர்‌. தேர்‌ மெல்ல 
சுழல்பாதையில்‌ மேலேறத்‌ தொடங்கியது. அவர்‌ திரும்பி 
பிரலம்பனிடம்‌ “பிரம்மம்‌ தன்னில்‌ ஒரு குறையை 
உருவாக்கிக்‌ கொண்டது. அதுவே ஜீவாத்மாக்களாக 
ஆகியது” என்றார்‌. அவன்‌ திடுக்கிட்டு “அரசே” என்றான்‌. 
ஓசை வெளிவரவில்லை. அவர்‌ சிரித்தபடி “இவன்‌ என்‌ 


கால்‌ விரலின்‌ வடுவையே நோக்கிக்கொண்டிருந்தான்‌” 
என்றார்‌. “இவனுக்கு உகந்த ஒரு மறுமொழியை 
சொன்னேன்‌. நாளை சூதர்களிடம்‌ இவன்‌ இதைச்‌ 
சொல்லி நல்ல கதைகளை உருவாக்குவான்‌ அல்லவா?” 
அபிமன்யூ புன்னகைத்தான்‌. “மருகனே, அரசர்கள்‌ 
சூதர்களுக்கு கதைகளையும்‌ பெண்டிருக்கு 
மைந்தர்களையும்‌ மண்ணுக்குக்‌ குருதியையும்‌ 
அந்தணர்களுக்குப்‌ பொன்னையும்‌ அளித்தபடியே 
இருக்கவேண்டும்‌ என்பது நம்‌ நிலத்தின்‌ தொல்மரபு” 
என்றார்‌. 


அபிமன்யூ பிரலம்பனை வெறுமனே நோக்கிவிட்டு 
“தங்களை நகர்‌ காத்திருக்கிறது, மாதுலரே” என்றான்‌. 
“என்ன நிகழ்கிறது அகத்தளத்தில்‌?” என்றார்‌ இளைய 
யாதவர்‌. “எட்டுதிசைகளும்‌ ஒன்றிலிருந்து ஒன்று 
அகன்று செல்கின்றன” என்றான்‌ அபிமன்யூ. “நன்று, 
திசைகள்‌ விரியத்தானே வேண்டும்‌” என்றார்‌. 
உதடுகளிலும்‌ விழிகளிலும்‌ அப்போதும்‌ புன்னகை 
இருந்தது. “யாதவ மைந்தர்கள்‌ மூத்தவரின்‌ வழியே 
உகந்தது என எண்ணுகிறார்கள்‌. ஷத்ரிய மைந்தர்கள்‌ 
உங்கள்‌ ஆணைக்காகக்‌ காத்திருக்கிறார்கள்‌. அவர்கள்‌ 
அநிருத்தரை நீங்கள்‌ பட்டத்து இளவரசராக 
அறிவித்துவிட்டீர்கள்‌ என நம்புகிறார்கள்‌.” 


இளைய யாதவர்‌ ஒன்றும்‌ பேசாமல்‌ இரு பக்கமும்‌ 
சென்றுகொண்டிருந்த கட்டடநிரைகளை 
நோக்கிக்கொண்டிருந்தார்‌. பின்னர்‌ விழிதூக்கி 
பிரலம்பனைப்‌ பார்த்து “இந்தக்‌ கால்விரல்‌ வடுவே 
விரிந்து பதின்மூன்றாண்டுகள்‌ என்னை மூடியிருந்தது, 
இளையவனே?” என்றார்‌. அதையே 
எண்ணிக்கொண்டிருந்த பிரலம்பன்‌ திடுக்கிட்டு “அரசே” 
என்றான்‌. பின்னர்‌ “இங்கு நிகழ்பவை எனக்கு 
அச்சமூட்டுகின்றன, அரசே” என்றான்‌. 
“காமகுரோதமோகம்‌ பிரம்மத்தின்‌ ஒரு அலைவடுவு” 
என்றார்‌ இளைய யாதவர்‌. “அவை இணைந்துகொள்ளும்‌ 
கூர்முனையை ஆணவம்‌ என்கிறார்கள்‌.” 


“ஆனால்‌ இங்கே இவை இப்படி நிகழுமென எவர்‌ 
தபார்‌ அரக கூடும்‌?” என்றான்‌ பிரலம்பன்‌. 
“உங்கள்‌ காலடியில்‌ படைக்கப்பட்ட மலர்க்களம்‌ இந்நகர்‌ 
என என்‌ அன்னை சொல்லியிருக்கிறார்‌.” இளைய 
யாதவர்‌ சிரித்து “உன்‌ அன்னை பெயர்‌ என்ன, 
நிவேதையா?” என்றார்‌. “ஆம்‌” என்றான்‌ பிரலம்பன்‌. 
“தாங்கள்‌ அவரை அறிவீர்கள்‌ என்று 
சொல்லிக்கொண்டிருப்பார்‌. ஆனால்‌ அறிந்திருக்கிறீர்கள்‌ 


என்பது வியப்பூட்டுகிறது.” இளைய யாதவர்‌ “நான்‌ 
அனைவரையும்‌ அறிவேன்‌. நான்‌ அறிவேன்‌ என்பதை 
பெண்கள்‌ அறிவார்கள்‌” என்றார்‌. “நிவேதை... நல்ல 
பெயர்‌. கொடையென படைக்கப்பட்டவள்‌. அவள்‌ 
உண்மையின்‌ ஒருநிலையை மட்டுமே நோக்கும்‌ விழிகள்‌ 
கொண்டவள்‌. இளையோனே, நீயும்‌ இவனும்‌ 
அனைத்தையும்‌ நோக்க ஊழ்கொண்டவர்கள்‌.” 


அவர்கள்‌ துவாரகையின்‌ சுருள்பாதையில்‌ குன்றேறிச்‌ 
சென்றனர்‌. அதன்‌ குவைமாடங்கள்‌ வானின்‌ ஒளியில்‌ 
மென்பட்டுபோல வளைவொளி கொண்டிருந்தன. 
வானில்‌ விண்மீன்கள்‌ நடுங்கிக்கொண்டிருக்க 
கடற்காற்றில்‌ கொடிகள்‌ துடித்தன. அரண்மனைத்‌ 
தொகை வான்பெருங்கலம்‌ மண்ணிறங்குவதுபோல 
அணுகி வந்தது. இளைய யாதவர்‌ ஏதேனும்‌ மெய்ப்பாடு 
கொள்கிறாரா என பிரலம்பன்‌ ஓரவிழிகளால்‌ 
நோக்கிக்கொண்டிருந்தான்‌. அவர்‌ முகம்‌ 
கருவறைத்தெய்வத்தின்‌ கரிய உறைவாகத்‌ தெரிந்தது. 


எல்லையிலா திசைவெளியை நோக்கி ஒளிகொண்ட 
விழிகள்‌. இளமைந்தருக்கும்‌ கன்னியருக்கும்‌ மட்டுமே 
அத்தனை பெரிய இமைப்பீலிகளை அவன்‌ 
கண்டிருந்தான்‌. கூர்மூக்கும்‌ குமிழுதடும்‌ 
கொழுகன்னங்களும்‌ ஒருகணத்தில்‌ அவரை 
இளமைந்தன்‌ என்றே ஆக்கின. கணந்தோறும்‌ 
அறைந்துசெல்லும்‌ காலப்பெருங்கடலை அறியாத 
கரைப்பாறை. எவர்‌ வரி? கிருஷ்ணமகாத்மியம்‌. அல்லது 
யாதவகதாமாலிகா. மீண்டும்‌ அவர்‌ விழிகளை 
பார்த்தான்‌. நெடுந்தொலைவைப்‌ பார்ப்பவர்‌ மானுடரில்‌ 
இறப்பையன்றி எதை பார்க்கமுடியும்‌? பெருவிரிவைப்‌ 
பார்ப்பவரால்‌ அழகென்றும்‌ இனிமையென்றும்‌ 
எதையேனும்‌ உணரமுடியுமா? இங்கென்றும்‌ 
இனியென்றும்‌ ஏதேனும்‌ எஞ்சியிருக்குமா அவருக்கு? 


அறியாத சிலிர்ப்பொன்றை பிரலம்பன்‌ அடைந்தான்‌. 
நடுங்கும்‌ கைகளால்‌ அவன்‌ தேரின்‌ தூணை 
பற்றிக்கொண்டான்‌. அவர்‌ உதடுகளில்‌ தன்‌ பெயர்‌ 
அசைந்ததை அண்மையிலெனக்‌ கண்டான்‌. இடியோசை 
தன்‌ பெயர்‌ சொல்வதைப்போல, மின்னல்‌ அதை 
எழுதிச்செல்வதைப்போல. விழிகளை மூடிக்கொண்டு 
அவர்கள்‌ பேசுவதை கேட்டுக்கொண்டிருந்தான்‌. மிக 
ஆழத்தில்‌ மிகமிக தாழ்வாக ஏதோ சொற்கள்‌. மீண்டு 
வந்தபோது அவன்‌ துவாரகையின்‌ அரண்மனைக்‌ 
கோட்டைக்குள்‌ தேர்‌ நுழைவதை உணர்ந்தான்‌. வியர்வை 
பரவிய உடல்‌ காற்றுபட்டு குளிர்ந்தது. மெய்ப்பு கொண்டு 


கழுத்தும்‌ கன்னங்களும்‌ அதிர்ந்தன. ஒவ்வொரு 
மணல்பருவும்‌ அறியும்‌ கடல்‌. எந்த நூலின்‌ சொல்லாட்சி? 
கிருஷ்ணவைபவமா? சாரங்கதரர்‌ எழுதியதா? 


அவன்‌ திரும்பி இளைய யாதவரை நோக்கினான்‌. அவர்‌ 
சிரித்துக்கொண்டே அபிமன்யூவிடம்‌ 
பேசிக்கொண்டிருந்தார்‌. “ஆம்‌, பெண்குழவிதான்‌. நான்‌ 
இங்கிருக்கும்வரை ச ச பிறக்கும்‌ என்றனர்‌ 
நிமித்திகர்‌. அகன்றபின்‌ எண்மரின்‌ ஆழுளத்தவமும்‌ 
குவிந்து பெண்ணாகும்‌ என்றனர்‌.” அவனுள்‌ ஒவ்வொரு 
மணற்பருவும்‌ என்னும்‌ சொல்‌ மீண்டும்‌ எழுந்தது. கடல்‌ 
அறியும்‌ ஒவ்வொரு மணற்பருவையும்‌. 

[[ஙage]துவாரகையின்‌ அரண்மனை முகப்பு 
வழக்கத்திற்கும்‌ மேலாக ஒளிகொண்டிருந்தது. 
இரவுகளில்‌ அரண்மனையின்‌ கீழ்‌அடுக்கின்‌ 
மீன்‌எண்ணெய்‌ விளக்குகள்‌ மட்டுமே சுடர்‌ 
கொண்டிருக்கும்‌. அன்று மேலும்‌ மூன்று 
அடுக்குகளிலிருந்த அனைத்து விளக்குகளும்‌ 
ஏற்றப்பட்டிருந்தன. சுடர்நிரை கடற்காற்றில்‌ நெளிந்தாட 
அலைமேல்‌ நிற்கும்‌ பெருங்கலம்போலத்‌ தோன்றியது 
மையமாளிகை. செந்நிற ஒளி சகடங்கள்‌ ஓடித்தேய்ந்த 
கற்கள்‌ பரவிய முற்றத்தில்‌ விழுந்து நீண்டு அங்கு 
அலையிலா நீர்கொண்ட குளமொன்றிருப்பதைப்போல்‌ 
விழிகளுக்குக்‌ காட்டியது. 

வழக்கமாக அரண்மனை முகப்பில்‌ நின்றிருக்கும்‌ 
பல்லக்குகளும்‌ தேர்களும்‌ அகற்றப்பட்டிருந்தன. 
முதன்மைக்‌ காவல்மாடத்தில்‌ காவலர்கள்‌ அனைவருமே 
புதிய தலைப்பாகை வைத்து, மங்காத வண்ணம்‌ 
கொண்ட ஆடைகள்‌ அணிந்திருந்தனர்‌. அவர்களின்‌ 
உடைவாள்‌ பிடிகளும்‌ உறைகளும்‌ நன்கு 
துடைக்கப்பட்டு பந்தங்களின்‌ ஒளியை வாங்கி அனல்‌ 
சூடியிருந்தன. தேர்‌ உள்ளே நுழைந்ததும்‌ 
காவலர்தலைவன்‌ படியிறங்கி வெளிவந்து 
தலைவணங்கி நின்றான்‌. அவனை நோக்கி 
புன்னகைத்து கையசைத்தபின்‌ தேரை மாளிகை 
முகப்பிற்கு கொண்டு சென்று நிறுத்தும்படி இளைய 
யாதவர்‌ ஆணையிட்டார்‌. 


அபிமன்யூ அவ்வேளையில்‌ அவரை வரவேற்க 
அரண்மனை முகப்பில்‌ எவரும்‌ இருக்கமாட்டார்கள்‌ 
என்றே எண்ணினான்‌. எட்டு அரசியரும்‌, கோகுலத்து 
அமைச்சர்களும்‌ தோரணவாயிலில்‌ அவர்‌ 
நுழையும்போது எழும்‌ முரசறிவிப்பிற்காக செவிகூர்ந்து 
தங்கள்‌ அறைகளில்‌ காத்திருக்கவே வாய்ப்பு என்று 
தோன்றியது. ஆனால்‌ மாளிகை முகப்பிற்குள்‌ தேர்‌ 
நுழைந்து முற்றத்தின்‌ கற்பரப்பில்‌ ஓடி ஓசையின்றி 
மாளிகைப்படிகளின்‌ அருகே திரும்பி நின்றபோது 
அரண்மனைக்குள்ளிருந்து எட்டு அரசியரும்‌ தங்கள்‌ 
கைகளில்‌ ஏழு திரியிட்ட நெய்விளக்கு வைக்கப்பட்ட 


மங்கலத்தாலங்களுடன்‌ படிகளில்‌ இறங்கி வந்தனர்‌. 


அவர்களைத்‌ தொடர்ந்து இளைய யாதவரின்‌ 
கோகுலத்தோழர்களும்‌ அமைச்சர்களுமான ஸ்ரீதமரும்‌ 
சுதமரும்‌ தமரும்‌ வசுதமரும்‌ கைகூப்பியபடி வந்தனர்‌. 
பக்கவாட்டு விளக்கொளியில்‌ தெரிந்த சுதமரின்‌ முகம்‌ 
அழுவதுபோல்‌ இருந்தது. அவர்களுக்குப்‌ பின்னால்‌ 
அணிமங்கலம்‌ கொண்ட சேடியரும்‌ மங்கல இசையுடன்‌ 
விறலியரும்‌ நிரைவகுத்தனர்‌. ஏவலரும்‌ காவலர்களும்‌ 
சுவர்‌ அருகே உடலொட்டி கைகூப்பி விழிகளில்‌ நீர்மின்ன 
நின்றிருந்தனர்‌. 

இளைய யாதவர்‌ படிகளில்‌ இறங்கி துவாரகையின்‌ 
அரண்மனை முற்றத்தில்‌ கால்வைத்தபோது 
மங்கலத்தாலங்களேந்தி வந்த சேடியரும்‌ செவிலியரும்‌ 
குரவையொலி எழுப்பினர்‌. சத்யபாமை சுடர்‌எரிந்த 
பொற்தாலத்துடன்‌ நெருங்கி வந்து அதிலிருந்த 
மணிவிளிம்பு சுடர்ந்த பொற்கிண்ணத்திலிருந்து 
செங்குழம்பை தன்‌ ஆழிவிரலால்‌ தொட்டு அவர்‌ 
நெற்றியிலிட்டு “தங்கள்‌ நகர்‌ மீண்டும்‌ ஒளிகொள்கிறது, 
அரசே. அடிபணியும்‌ குடிகளை வாழ்த்தியருள வேண்டும்‌” 
என்றாள்‌. 


அவளைத்‌ தொடர்ந்து வந்த ருக்மிணி தன்‌ 
தாலத்திலிருந்த மஞ்சள்‌ நீர்க்கலத்தை எடுத்து அவர்‌ 
காலடிகளின்‌ மீது ஊற்றி அதிலொரு துளியை 
சுட்டுவிரலால்‌ தொட்டு எடுத்து தன்‌ நெற்றி வகிட்டில்‌ 
இட்டு “இவ்வரண்மனை பொலிவு கொள்கிறது. உங்கள்‌ 
மைந்தர்கள்‌ மீண்டும்‌ வாழ்த்தப்படுகிறார்கள்‌” என்றாள்‌. 
நக்னஜித்தியும்‌ லக்ஷ்மணையும்‌ பத்ரையும்‌ 
மித்ரவிந்தையும்‌ அருகணைந்து சுடர்‌ காட்டி 
தாள்பணிந்து முறைப்படி முகமன்‌ உரைத்தனர்‌. 
அவர்கள்‌ இருபுறமும்‌ விலகி நிற்க காளிந்தியும்‌ 
ஜாம்பவதியும்‌ அருகே வந்து சுடர்காட்டி வரவேற்றனர்‌. 
அவர்‌ மாறாத புன்னகையுடன்‌ நோக்கி இன்சொல்‌ 
உரைத்தார்‌. 


படிகளில்‌ ஏறி சுதமரின்‌ தோளை ஒரு கையால்‌ தொட்டு 
மறுகையால்‌ ஸ்ர்தமரின்‌ கைகளை பற்றிக்கொண்டார்‌. 
அவர்களால்‌ பேசமுடியவில்லை. அவர்‌ இதழ்கள்‌ விரிய 
புன்னகைத்து சிறுமென்சொற்களால்‌ நட்பு கூறினார்‌. சில 
கணங்களிலேயே அங்கு இருந்த வரிசையும்‌ முறைமையும்‌ 
கலைந்தது. அனைவரும்‌ அவரைச்‌ சூழ்ந்துகொண்டு 
அன்புச்‌ சொல்லுரைக்கத்‌ தொடங்கினர்‌. கால்தொட்டு 
சென்னிசூடி வணங்கினர்‌. அவர்‌ தோளையும்‌ 


ஒன்றும்‌ முத்திரைமோதிரமும்‌ ஓலைகளும்‌ 
எழுத்தாணிகளும்‌ இருந்தன. ஒரு மரச்சம்புடம்‌ நிறைய 
பொன்நகைகளும்‌ வைரங்களும்‌ இருந்தன. சிறிய 
ஓலைக்கூடை ஒன்றுக்குள்‌ சிறிய 
கிருஷ்ணப்பருந்துக்குஞ்சுகள்‌ இரண்டு இருந்தன. 
கண்விழிக்காத குஞ்சுகளாக அஸ்தினபுரியில்‌ இருந்து 
கிளம்பிய அவை வளர்ச்சிபெற்றிருந்தன. 


கோதுமை போன்ற அலகுகளும்‌ பயறுமணிக்‌ கண்களும்‌ 
பட்டுநூல்கண்டுபோன்ற மென்‌ சிறகுகளும்‌ கொண்ட 
அவற்றை கையிலெடுத்த குந்தி “இன்று நமக்கு உறவென 
எஞ்சியவை இவை” என்றாள்‌. “இவளை பிரணிதை 
என்றும்‌ இவனை பிரணிதன்‌ என்றும்‌ அழைக்கிறேன்‌. 
இவர்கள்‌ இங்கே வளரட்டும்‌” என்றாள்‌. அனகை 
அவற்றை உள்ளங்கையில்‌ எடுத்து “சிறிய மலர்‌ 
போலிருக்கின்றன. அஸ்தினபுரியின்‌ நினைவு 
இவற்றுக்குள்‌ எங்கே இருக்கும்‌?” என்று கேட்டாள்‌. 
“இவற்றுக்குள்‌ இருக்காது. வானில்‌ இருக்கும்‌. இவற்றின்‌ 
சிறகுகள்‌ வானை அறிந்ததும்‌ வழியும்‌ தெரியும்‌” என்றாள்‌ 
குந்தி. 


எட்டு மாதத்தில்‌ இரு பருந்துகளும்‌ அவர்களின்‌ 
குடிலைவிட்டுக்‌ கிளம்பிச்சென்று காட்டுக்குள்‌ 
வேட்டையாடி உண்டு மாலையில்‌ திரும்பிவருவதற்குப்‌ 
பயின்றன. குடிலின்‌ வெளிக்கூரைக்குக்‌ கீழே 
அவற்றுக்கான இரு கூடுகளை அனகை செய்திருந்தாள்‌. 
அவற்றை அவர்கள்‌ எங்கே கண்டெடுத்தார்கள்‌ என்று 
பாண்டுகேட்டபோது சோலையில்‌ கூடு சிதைந்து கிடந்தன 
என்று அனகை பதில்‌ சொன்னாள்‌. 


பாண்டு எதையும்‌ சிந்திக்கும்நிலையில்‌ இருக்கவில்லை. 
அவன்‌ சோலைவாழ்க்கையில்‌ முழுமையாகவே 
ஈடுபட்டிருந்தான்‌. குளிரும்‌ இருளும்‌ விலகாத காலையில்‌ 
எழுந்து ஏரியின்‌ பனியுருகிய நீரில்‌ குளித்து மரவுரியாடை 
மாற்றி கெளதமரின்‌ புலர்வேள்விக்குச்‌ செல்வான்‌. 
வேள்விமுடித்து வந்து இளைப்பாறியதும்‌ வெவ்வேறு 
குருகுலங்களில்‌ நிகழும்‌ தத்துவக்கல்விக்கும்‌ 
காவியக்கல்விக்கும்‌ சென்று மதியம்‌ மீள்வான்‌. 
ஓய்வெடுத்தபின்‌ காட்டுக்குள்‌ சென்று காய்களையும்‌ 
கிழங்குகளையும்‌ சேர்த்து திரும்பிவருவான்‌. மாலையில்‌ 
மீண்டும்‌ நீராடி மாலைவேள்வி. 


இரவில்‌ விண்மீன்கள்‌ நிறைந்த வானத்தைப்‌ 
பார்த்துக்கொண்டு பனிமலைகளின்‌ குளிர்காற்றில்‌ உடல்‌ 
சிலிர்க்க அமர்ந்திருக்கையில்‌ அவன்‌ சொன்னான்‌ “நான்‌ 


கைகளையும்‌ கைநீட்ம தொட்டு கண்களில்‌ 
வைத்துக்கொண்டனர்‌. பின்நிரையில்‌ நின்றவர்கள்‌ 
குதிகால்களில்‌ எம்பி அவரை நோக்கி கைநீட்டி கூவி 
அழைத்து வாழ்த்துரைத்தனர்‌. “அரசே, தந்தையே, எங்கள்‌ 
இறையே” என்னும்‌ குரல்கள்‌ கலந்து எழ 
அரண்மனையின்‌ கூடங்களும்‌ அறைகளும்‌ 
விம்மலோசை எழுப்பின. 


ஒவ்வொருவருக்கும்‌ அவர்‌ ஒரு சொல்லையோ 
தொடுகையையோ நோக்கையோ அளித்தார்‌. 
ஒவ்வொருவரும்‌ அவரும்‌ தாங்களும்‌ மட்டுமே 
அங்கிருப்பதாக உணர்ந்தனர்‌. பலர்‌ கால்தளர்ந்து 
நிலத்தில்‌ அமர்ந்துகொண்டனர்‌. விம்மல்களும்‌ 
கண்ணீரும்‌ சூழ்ந்திருக்க அவர்‌ அலைநடுவே 
நீலத்தாமரை எனத்‌ தோன்றினார்‌. புன்னகையுடன்‌ 
“வருக!” என்று ஸ்ரீதமரின்‌ தோளை தொட்டார்‌. 
அமைச்சர்கள்‌ அவரை உள்ளே அழைத்துச்சென்றார்கள்‌. 
தாலங்களை சேடியரிடம்‌ கொடுத்துவிட்டு எட்டு 
அரசியரும்‌ இரு நிரைகளாக அவரைத்‌ தொடர்ந்து 
சென்றனர்‌. 


அரண்மனையின்‌ அனைத்து விளக்குகளும்‌ நெய்ச்சுடர்‌ 
கொண்டிருந்தன. எழுசுடர்‌ விளக்குகள்‌ வெள்ளியாலும்‌ 
முத்துச்சிப்பியாலும்‌ அமைக்கப்பட்ட சுடரெதிர்‌ 
வளையங்கள்‌ சூடி ஒளிபெருக்கி சுவர்தோறும்‌ 
நீள்நிரையாக அமைந்திருந்தன. பன்னிரு சுடர்‌ கொண்ட 
விளக்குகள்‌ அவற்றுக்குமேல்‌ ஒவ்வொரு தூணிலும்‌ 
மேகலை என சுற்றி அமைந்திருந்தன. இடைநாழிகளின்‌ 
வளைவுகள்தோறும்‌ பதினெண்சுடர்‌ கொண்ட பித்தளை 
விளக்குகள்‌ சுவரிலிருந்து மலர்க்கொத்தென 
எழுந்துநின்றன. படிகளின்‌ இருபுறமும்‌ நூற்றெட்டு சுடர்‌ 
கொண்ட நிலைவிளக்குகள்‌ நின்றன. வளைந்த 
கூரையின்‌ நடுவிலிருந்து பித்தளைச்‌ சங்கிலிகளில்‌ 
ஆயிரத்தெட்டு சுடர்கள்‌ எரிந்த கொத்து விளக்குகள்‌ 
கண்காணா தலைசூடிய மணிமுடி எனத்‌ தொங்கின. 
அவற்றின்‌ பல்லாயிரம்‌ சுடரசைவுகள்‌ இணைந்து 
அரண்மனையின்‌ அறைகளும்‌ இடைநாழிகளும்‌ 
கூடங்களும்‌ ஓவியத்‌ திரைச்ச்லையென உலைந்தாடின. 


இளைய யாதவரை அரண்மனைப்பெண்கள்‌ 
சூழ்ந்துகொண்டு கிளிக்கூட்டம்போல சிலம்பியும்‌ 
கொஞ்சியும்‌ உடன்‌ சென்றனர்‌. சிறுகுருவிகள்‌ சூழ்ந்து 
மொய்க்க திமிலதிர காட்டில்‌ நடந்து செல்லும்‌ எருதுபோல்‌ 
தோன்றினார்‌. அரண்மனையின்‌ அகத்தளம்‌ நோக்கி 
அவர்‌ செல்லத்தொடங்குகையில்‌ அமைச்சர்கள்‌ 


தலைவணங்கி இருபுறமும்‌ விலகி நின்றுகொண்டனர்‌. 
உள்ளே நுழைவதற்குள்‌ இளைய யாதவர்‌ நின்று திரும்பி 
அபிமன்யூவை நோக்கி வருக என்று கையசைத்தார்‌. 
அவன்‌ அவர்களைத்‌ தொடர்ந்து உள்ளே சென்றான்‌. 


[iஙagelஅகத்தளத்தின்‌ நீள்வட்ட வடிவான 
பெருங்கூடத்தின்‌ நடுவே முகடிலிருந்து பித்தளைச்‌ 
சங்கிலியில்‌ தொங்கிய செந்நிறப்‌ பட்டுமெத்தையிடப்பட்ட 
ஊஞ்சலில்‌ இளைய யாதவர்‌ சென்று அமர்ந்தார்‌. எட்டு 
அரசியரும்‌ அவரைச்‌ சூழ்ந்து நின்றனர்‌. இளைய யாதவர்‌ 
தன்‌ துணைவியரிடம்‌ ஓரிரு சொற்கள்‌ பேச அவர்கள்‌ 
காற்றுபட்ட நீர்த்துளி என முகங்கள்‌ அதிர்ந்து ததும்ப 
தலைகுனிந்து நின்றனர்‌. அவர்‌ திரும்பி 
செவிலியன்னையிடம்‌ ஏதோ கேட்க இதோ என்று அவள்‌ 
பாய்ந்தோடினாள்‌. அவளைத்‌ தொடர்ந்து பிற செவிலியர்‌ 
விரைந்தனர்‌. 


சத்யபாமை ஊஞ்சலின்‌ சங்கிலியை இரு கைகளாலும்‌ 
பற்றிக்கொண்டு அதில்‌ தலை சாய்த்து அவர்‌ அருகே 
நின்றாள்‌. அவள்‌ அவரை தொடவில்லை என்றாலும்‌ 
முழு உடலே அத்தொடுகைக்காகத்‌ தவிப்பதை 
காணமுடிந்தது. விளிம்பு வளைந்து வழியத்தயங்கும்‌ 
நீர்போல. மறுபுறம்‌ ருக்மிணி அவ்வாறே சங்கிலியில்‌ 
சாய்ந்து நின்றாள்‌. நெய்நோக்கிப்‌ படரும்‌ அனல்‌ என. பிற 
ஆறு அரசியரும்‌ ஊஞ்சலுக்குப்‌ பின்புறமாக நின்றனர்‌. 
ஒவ்வொருவரும்‌ ஒவ்வொரு நிறையில்‌ 
விம்மிக்கொண்டிருந்தனர்‌. அனைவரும்‌ ஒன்றுபோல்‌ 
தோன்றவும்‌ செய்தனர்‌. 


இளைய யாதவர்‌ சத்யபாமையின்‌ கைமேல்‌ தன்‌ 
கைகளை வைத்து ஏதோ சொல்ல அவள்‌ உடல்‌ 
அதிர்ந்தாள்‌. மறுமொழி உரைக்க முயன்றபோது 
உள்ளிருந்து எழுந்த அழுகை அவளை நிலையழியச்‌ 
செய்தது. உதடுகளை அழுத்தி கண்களை மூடி தலையை 
கம்பியில்‌ சாய்த்து அவள்‌ மெல்ல விம்மினாள்‌. அவர்‌ தன்‌ 
கையை அவள்‌ தோளில்‌ வைத்தார்‌. “என்ன இது?” என்று 
சொல்லி செல்லமாக அவளை மெல்ல உலுக்கினார்‌. 
அவள்‌ கன்னங்களின்‌ நீரை தன்‌ கைகளால்‌ துடைத்து, 
காதோரம்‌ அசைந்த குழலை அள்ளி பின்‌ ஒதுக்கினார்‌. 


பின்னர்‌ திரும்பி மறுபக்கம்‌ அழுதுகொண்டிருந்த 
ருக்மிணியை கன்னத்தைப்‌ பற்றி தலையைத்‌ தூக்கி 
மெல்லிய குரலில்‌ ஒறுதல்‌ சொன்னார்‌. பின்னால்‌ நின்ற 
தேவியரை திரும்பி நோக்கி புன்னகையுடன்‌ ஏதோ 
சொல்ல நக்னஜித்தி அவர்‌ தோளை தொட்டாள்‌. அவளை 


லக்ஷ்மணை தொட்டாள்‌. அவர்களின்‌ உடல்கள்‌ 
ஒவ்வொரு கோணத்தில்‌ ஒசிந்தன. கைகள்‌ ஒவ்வொரு 
அசைவை காட்டின. விழிகள்‌ சரிந்திருந்தன. உதடுகள்‌ 
நீர்மைகொண்டு சொல்லின்றி அசைந்தன. மூச்சு 
எழுந்தமைய உடல்‌ அதற்கேற்ப உலைந்தது. 


அபிமன்யூ கைகளை மார்பில்‌ கட்டியயம அதை 
நோக்கிக்கொண்டிருந்தான்‌. தன்‌ முகம்‌ மலர்ந்து வாய்‌ 
நீண்டிருப்பதை தானே உணர்ந்ததும்‌ முகத்தை 
எளிதாக்கிக்கொண்டான்‌. எண்மரும்‌ விழிநீர்‌ சொரியும்‌ 
அக்காட்சி தனக்கு ஏன்‌ உவகையளிக்கிறதென்று 
கேட்டுக்கொண்டான்‌. பின்னர்‌ உள்ளத்தை அங்கிருந்து 
திருப்பி சாளரத்தினூடாக தொலைவில்‌ தெரிந்த கடலை 
பார்த்தான்‌. அந்தக்‌ கருக்கிருளிலும்‌ கடலும்‌ வானமும்‌ 
எண்ணையும்‌ நீரும்‌ என தனியாகவே தெரிவதை 
விழிதொட்டறிந்தான்‌. 


அவர்களின்‌ விசும்பலோசையும்‌ இளைய யாதவர்‌ 
ஒவ்வொருவருக்காக ஆறுதல்‌ சொல்லும்‌ மெல்லிய 
குரலும்‌ கேட்டுக்கொண்டிருந்தது. அங்கிருந்து விலகிச்‌ 
சென்றுவிட வேண்டுமென்று ஒரு விழைவும்‌ 
அங்கிருப்பதன்‌ மாளா இனிமையும்‌ இரு நிலைகளாக 
அவனை அலைக்கழித்தன. கடலிலிருந்து விழிகளை 
எடுக்காமல்‌ உடலை இறுக்கிக்கொண்டு உள்ளத்தை 
நிலை நிறுத்த முயன்றான்‌. அவை எதற்கும்‌ 
தொடர்பற்றதுபோல்‌ எங்கெங்கோ தொட்டுச்‌ சென்றது 
அவன்‌ எண்ணத்‌ திசைவிரைவு. நீர்ப்பரப்பில்‌ தொட்டுத்‌ 
தொட்டு எழுந்து அமர்ந்து பறக்கும்‌ சிறுபுள்‌. 


அது தொட்டவையனைத்தும்‌ பொருளற்றவை. 
இந்திரப்பிரஸ்தத்தின்‌ அவை நிகழ்வுகள்‌, 
காம்பில்யத்தின்‌ காடுகளில்‌ வேட்டையுலா, 
உபப்பிலாவ்யத்தின்‌ சிறிய அரண்மனையின்‌ 
அரையிருள்‌... எண்ணியவை அனைத்தும்‌ பிறிதொரு 
எண்ணத்தை விலக்கி அடைந்தவை என அறிந்ததும்‌ 
நீள்மூச்சுடன்‌ தன்னை விலக்கி மீண்டும்‌ அக்கூடத்தை 
பார்த்தான்‌. அங்கிருந்த அத்தனை பெண்களும்‌ 
அழுதுகொண்டிருந்தனர்‌. சிலர்‌ இரு கைகளாலும்‌ 
முகத்தை மூடியிருந்தனர்‌. கால்‌ தளர்ந்து நிலத்தில்‌ 
அமர்ந்திருந்தனர்‌ சிலர்‌. சுவரிலும்‌ தூணிலும்‌ சாளர 
விளிம்பிலும்‌ கதவுகளிலுமாக உடல்‌ தொற்றியிருந்தனர்‌. 
இரு கால்களின்‌ மீது நின்றிருந்தவரென்று எவருமில்லை. 


ருக்மிணி கால்களை மடித்து தரையிலமர்ந்து அவர்‌ 
முழங்காலில்‌ முகம்‌ வைத்திருந்தாள்‌. சத்யபாமை சாளரம்‌ 


நோக்கி தலைதிருப்பி உதடைக்‌ கடித்தபடி நின்றிருக்க 
அவள்‌ கையை இளைய யாதவர்‌ பற்றியிருந்தார்‌. 
ஜாம்பவதியின்‌ தோளில்‌ காளிந்தி முகம்‌ 
அமர்த்தியிருந்தாள்‌. லக்ஷ்மணையும்‌ பத்ரையும்‌ 
கைகோத்து தோள்கள்‌ ஒட்டி நின்றிருந்தனர்‌. நக்னஜித்தி 
ஊஞ்சலின்‌ கம்பிகளில்‌ முகம்‌ அமைத்து 
விழிமூடியிருந்தாள்‌. ஒருகணத்தில்‌ அத்தனை 
பெண்டிரும்‌ ஒருமுகமும்‌ ஒருடலும்‌ கொள்ள, 
தனிமையில்‌ அவர்களுடன்‌ அவர்‌ மொழியின்றி 
உளமாடியபடி இருப்பதாக அவனுக்குத்‌ தோன்றியது. 


வலப்பக்கக்‌ கதவு திறப்பதற்கு ஒருகணத்துக்கு முன்னரே 
அதற்கு மறுபக்கம்‌ சேடியரும்‌ செவிலியரும்‌ 
இளவரசியுடன்‌ வந்துவிட்டிருப்பதை அபிமன்யூவின்‌ 
உள்ளுணர்வு அறிந்தது. கதவு மெல்லிய ஓசையுடன்‌ 
திறந்தபோது அவன்‌ உள்ளம்‌ அதிர்வு கொண்டது. 
இளநீலப்‌ பட்டாடை அணிந்து வலப்பக்கமாக சரித்துக்‌ 
கட்டிய கொண்டையில்‌ மயிற்பீலி சூடியிருந்த யாதவ 
இளவரசி மயூரி தயங்கிய காலடிகளை எடுத்துவைத்து 
உள்ளே வந்து சுவர்‌ சாய்ந்து நின்றாள்‌. அவளுடைய 
பெரிய விழிகள்‌ ஒவ்வொரு முகமாக நோக்கி வந்து 
இளைய யாதவரைப்‌ பார்த்து நிலைத்தன. 


அவள்‌ மாந்தளிர்நிற உதடுகள்‌ மெல்ல இதழ்பிரிவதை 
அவனால்‌ கேட்கமுடியுமென்று தோன்றியது. மெல்லிய 
மூச்சொலி தெளிவாகவே கேட்டது. சற்று பின்னடைந்து 
செவிலியன்னையின்‌ கைகளை பற்றிக்கொண்டாள்‌. 
இளைய யாதவர்‌ அவளைப்‌ பார்த்ததும்‌ சத்யபாமையை 
தொட்டிருந்த கையை விலக்கி எழப்போகிறவர்போல 
மெல்லிய அசைவு உடலிலெழ, வாய்‌ திறந்து 
உளச்சொல்லொன்று ஒலியாகாது நிலைக்க, விழிகள்‌ 
அவள்மேல்‌ நிலைத்திருக்க, அக்கணத்தில்‌ அமைந்து 
பின்‌ உயிர்ப்புகொண்டு, இதழ்விரிய, முகமெங்கும்‌ 
புன்னகை பரவ, கை தூக்கி அவளை அழைத்து “வருக, 
அன்னையே!” என்றார்‌. 


அவள்‌ பெரிய இமைப்பீலிகள்‌ தழைய தலைகவிழ்ந்து 
சிறிய உதடுகளை அழுத்தியபடி நின்றாள்‌. ஆடையைப்‌ 
பற்றியிருந்த இடக்கை அதைச்‌ சுழற்றி 
கசக்கிக்கொண்டிருந்தது. “அருகே வருக, கண்ணே!” 
என்றார்‌ இளைய யாதவர்‌. “செல்லுங்கள்‌, இளவரசி” 
என்று செவிலி அவளை சற்று முன்னால்‌ 
தள்ளிவிட்டாள்‌. அவள்‌ ஓரடி முன்னால்‌ வைத்து 
மீண்டும்‌ பின்னால்‌ வந்து செவிலியின்‌ முலைகள்மேல்‌ 
தன்‌ முகத்தைப்‌ பதித்தபடி நின்றாள்‌. “செல்க!” என்று தன்‌ 


மார்பிலிருந்த அவள்‌ முகத்தைப்‌ பற்றி விலக்கி 
விழிநோக்கி செவிலி சொன்னாள்‌. “உங்கள்‌ தந்தை! 
ஓவியங்களில்‌ எத்தனை முறை பார்த்திருக்கிறீர்கள்‌! 
ஒவ்வொரு நாளும்‌ கேட்டுக்கொண்டிருந்தீர்கள்‌!” 


அவள்‌ தன்‌ முகத்தை நாய்க்குட்டிபோல செவிலியின்‌ 
மார்பில்‌ புதைத்துக்கொண்டாள்‌. ருக்மிணி “நூறு 
ஓவியங்களுக்குமேல்‌ சேர்த்து வைத்திருக்கிறாள்‌. 
ஒவ்வொரு தோற்றம்‌, ஒவ்வொரு முகம்‌ உங்களுக்கு. 
நாளுக்கு ஒன்று என அவள்‌ அறைக்குள்‌ நீங்கள்‌ 
உருப்பெறுகிறீர்கள்‌. ஒவ்வொருநாளும்‌ உங்களிடம்‌ 
பேசியதைத்தான்‌ எங்களுக்கு சொல்வாள்‌” என்றாள்‌. 
சத்யபாமை உரத்த குரலில்‌ “அருகே வாடி... பதின்மூன்று 
ஆண்டுகள்‌ கேட்டுக்கேட்டு வதைத்தாயல்லவா? என்ன 
நாணம்‌ அப்படி?” என்றாள்‌. 


நக்னஜித்தி அருகே சென்று அவள்‌ கையைப்‌ பற்றி 
“வாடி!” என்று அழைத்து வந்தாள்‌. லக்ஷ்மணை 
“கோகுலத்திலிருந்து உங்கள்‌ தோழர்கள்‌ இங்கு 
வந்தபோது இவளைப்‌ பார்த்து திகைத்துவிட்டார்கள்‌. 
இளவயதில்‌ நீங்கள்‌ இருந்த அதே தோற்றம்‌ இவளுக்கு 
என்றனர்‌. பெண்‌ வடிவு கொண்ட யாதவர்‌ என்றார்‌ 
விலாசி. ஆம்‌, இனி இவள்‌ தலையில்‌ பீலியிலாது 
இருக்கலாகாது என்று புண்டரீகர்‌ சொன்னார்‌. அவர்தான்‌ 
பீலியை இவளுக்கு முதன்முதலாக சூட்டினார்‌” என்றாள்‌. 


பத்ரை “குழலிசைக்கிறாள்‌. விழிமூடிக்‌ கேட்டால்‌ அது 
உங்கள்‌ குழலென்றே தோன்றும்‌. இசையாக 
எழுந்தருளிவிட்டீர்களோ என உளம்‌ திகைக்கும்‌” 
என்றாள்‌. “இங்கு வந்த அத்தனை சூதர்களும்‌ இவள்‌ 
இசையைக்‌ கேட்டு இது கற்றுக்கொள்வது அல்ல 
கொண்டுவந்தது என்றார்கள்‌” என்றாள்‌. லக்ஷ்மணை 
“பீலி சூடியதனால்‌ இவளுக்கு மயூரி என்று பெயரிட்டோம்‌. 
உங்கள்‌ சென்னி சூடிய விழி இவள்‌” என்றாள்‌. இளைய 
யாதவர்‌ “அருகே வருக, மயில்மகளே!” என்றார்‌. அவள்‌ 
மெல்ல அருகணைய எட்டி அவள்‌ இரு கைகளையும்‌ 
சேர்த்துப்‌ பற்றி அருகிழுத்தார்‌. இடக்கையால்‌ அவள்‌ 
இடையைச்‌ சுழற்றி தன்‌ உடலுடன்‌ சேர்த்துக்கொண்டார்‌. 


அவள்‌ தலைகுனிந்து நிற்க மறுகையால்‌ அவள்‌ முகம்‌ 
பற்றி மேலே தூக்கினார்‌. அவள்‌ விழிமூடி கண்ணீர்‌ 
வடித்தாள்‌. நீர்மணிகள்‌ கன்னங்களில்‌ பக்கவாட்டில்‌ 
உருண்டன. “அழுகிறாயா? ஏன்‌? என்‌ கண்ணல்லவா? 
ஏன்‌ அழுகிறாய்‌?” என்றார்‌ இளைய யாதவர்‌. இல்லை 
என்று அவள்‌ தலையசைத்தாள்‌. “அழலாகாது” என்று 


தன்‌ மேலாடையால்‌ அவள்‌ கண்ணீரை அவர்‌ 
துடைத்தார்‌. “அழலாகாது, கண்ணே” என்றபடி அவளை 
தன்‌ உடலுடன்‌ சேர்த்துக்கொண்டார்‌. அவள்‌ அவர்‌ 
மார்பில்‌ தன்‌ முகத்தைப்‌ புதைத்து உடல்‌ குலுங்க 
அழத்தொடங்கினாள்‌. 

அவர்‌ அவள்‌ குழலை நீவியபடி சொல்லின்றி 
அணைத்துக்கொண்டிருந்தார்‌. சூழ்ந்திருந்த எட்டு 
அன்னையரும்‌ முகம்‌ மலர்ந்து 
சிரித்துக்கொண்டிருந்தனர்‌. ருக்மிணி “உங்களைப்‌ 
பார்த்தவுடன்‌ கேட்பதற்கென்று ஆயிரம்‌ வினாக்கள்‌ 
வைத்திருந்தாள்‌. அனைத்தும்‌ இவ்வழுகையில்‌ 
கழுவிச்செல்லப்பட்டிருக்கும்‌” என்றாள்‌. சத்யபாமை 
“எவர்‌ சொன்னது? இந்த நாடகம்‌ முடிந்ததும்‌ 
ஆரம்பித்துவிடுவாள்‌. இவர்‌ கற்ற நூல்கள்‌ 
எவற்றைக்கொண்டும்‌ இவளை நிறைவு 
செய்துவிடமுடியாது” என்றாள்‌. 


“போதுமடி அழுகை! எவ்வளவு நேரம்‌!” என்று பத்ரை 
அவள்‌ தோளைப்பிடித்து உலுக்கினாள்‌. அவள்‌ முகம்‌ 
தூக்கி உடல்‌ விலக்கி கண்களை துடைத்துக்கொள்ள 
“சரி, இனி உன்‌ வினாக்களைத்‌ தொடங்கு” என்றாள்‌ 
பத்ரை. மயூரி அவளை நோக்கி போ என்பதுபோல்‌ 
தலையசைத்தாள்‌. இளைய யாதவர்‌ இரு 
கட்டைவிரல்களாலும்‌ அவள்‌ கன்னங்களை அழுந்தத்‌ 
துடைத்து, கலைந்த குழல்களை கையால்‌ ஒதுக்கி நீவி 
பின்னால்‌ செருகி, உலைந்த ஆடைகளை சீர்திருத்தினார்‌. 


ஜாம்பவதி “தங்களுக்கு இளநீலம்‌ பிடிக்குமென்று 
முன்பொருநாள்‌ சொன்னேன்‌. அன்றிலிருந்து அந்த 
நிறமன்றி பிறிதொன்றையும்‌ அவள்‌ அணிந்ததில்லை” 
என்றாள்‌. பத்ரை ந இன்று என்ன அணி 
சூடுவதென்று என்னிடம்‌ கேட்டாள்‌. குறைவான 
அணிகள்‌ தங்களுக்கு உகந்தவை என்றேன்‌” என்றாள்‌. 
அவள்‌ விழிகளை நோக்கி “எனக்குப்‌ பிடித்த 
தோற்றமென்ன தெரியுமா?” என்றார்‌ இளைய யாதவர்‌. 
அவள்‌ என்ன என்பதுபோல்‌ விழிதூக்கினாள்‌. “எளிய 
மரவுரி ஆடை. கையிலொரு வளைதடி. தலையில்‌ 
காட்டுமலர்கள்‌. நீ கோகுலத்திலோ மதுவனத்திலோ 
காடுகளில்‌ கன்றோட்டும்‌ கோலத்தை ஒருமுறை நான்‌ 
பார்க்க வேண்டும்‌” என்றார்‌. 

நகைத்தபடி “நாளைக்கே கிளம்பிவிடப்போகிறாள்‌” 
என்றாள்‌ ருக்மிணி. “முன்னரே இருமுறை 
கோகுலத்திற்கும்‌ மதுவனத்திற்கும்‌ சென்றிருக்கிறாள்‌. 


மெய்யாகவே அங்கிருக்கையில்தான்‌ இயல்பாகவும்‌ 
உவகையுடனும்‌ இருக்கிறாள்‌. இந்த அரண்மனையில்‌ 
தவறிப்‌ புகுந்துவிட்ட சிறுகுருவிபோல அறைதோறும்‌ 
சுற்றிவருவதுதான்‌ இவள்‌ வாழ்க்கை” என்றாள்‌ 
ஜாம்பவதி. பத்ரை “அங்கு அறைக்குள்‌ இவள்‌ 
வைத்திருக்கும்‌ பாவைகள்‌ அனைத்தும்‌ பசுக்களும்‌ 
கன்றுகளும்தான்‌. இவள்‌ உளம்‌ வாழ்வது கன்றோட்டும்‌ 
காடுகளில்‌” என்றாள்‌. 


இளைய யாதவர்‌ “தந்தை உனக்கு பிறிதொரு பெயர்‌ 
இடுகிறேன்‌, கண்ணே” என்றார்‌. “மயூரி உலகுக்கு உகந்த 
பெயர்‌. எனக்கு மட்டுமென நான்‌ சூட்டும்‌ பெயர்‌ இது.” 
அவள்‌ அவர்‌ தோளிலிட்ட மேலாடையை கைகளால்‌ 
பற்றி இயல்பாகச்‌ சுருட்டியபடி “என்ன?” என்றாள்‌. 
“உன்னை ராதை என்று அழைக்கிறேன்‌” என்றார்‌ 
இளைய யாதவர்‌. “ராதையா?” என்றாள்‌ அவள்‌ திரும்பி 
சத்யபாமையை நோக்கியபடி. “ஆம்‌, ஆராதிப்பவள்‌” 
என்றார்‌ இளைய யாதவர்‌. 


தேவியர்‌ முகங்கள்‌ மாறின. சத்யபாமை புன்னகை 
கொண்டு “அப்பெயரை நீங்கள்‌ சூட்டுவீர்கள்‌ என்று 
எண்ணியிருந்தேன்‌” என்றாள்‌. அவர்‌ திரும்பி “எப்படி 
தெரியும்‌?” என்றார்‌. “இவள்‌ இளமையில்‌ நீங்கள்‌ 
இருந்ததுபோல்‌ இருக்கிறாள்‌ என்று சுபலர்‌ 
சொன்னபோது அம்சு இல்லை இது ராதையின்‌ 
முகமல்லவா என்றார்‌” என்றாள்‌ சத்யபாமை. ருக்மிணி 
“மெய்யாகவே அப்படி ஒருத்தி அங்கிருந்தாளா, இல்லை 
நீங்களாகவே அத்தோற்றத்தைச்‌ சூடி அவ்வாடலை 
நிகழ்த்தினீர்களா?” என்றாள்‌. பத்ரை “ஏதோ சூதர்தான்‌ 
இதற்கு பாடலில்‌ விடையளிக்க வேண்டும்‌” என்றாள்‌. 


இளைய யாதவர்‌ நகைத்து “இவையனைத்தும்‌ சற்றேனும்‌ 
தெளிவுகொள்ள இன்னும்‌ நெடுங்காலமாகும்‌. ஏழு 
தலைமுறைக்காலம்‌ சூதர்கள்‌ பாடிய பின்னரே ஒரு கதை 
மையமும்‌ வடிவமும்‌ கொள்கிறது என்பார்கள்‌” என்றார்‌. 
“அதுவரை காத்திருக்க வேண்டியதுதானா?” என்றாள்‌ 
பத்ரை. சத்யபாமை “அப்போதும்‌ நாங்கள்‌ இருப்போம்‌. 
எங்கோ ஆயர்குடியிலோ வேளிர்‌ இல்லத்திலோ பிறந்து 
வந்து சிறுசுடரை ஏற்றிவைத்து கைகூப்பி உங்கள்‌ 
பெயர்களைச்‌ சொல்லி வாழ்த்தி அக்கதையை கேட்போம்‌” 
என்றாள்‌. “இதையும்‌ ஏதோ சூதர்கள்‌ 
சொல்லியிருப்பார்கள்போல” என்று சொல்லி அவள்‌ 
தோளைப்பிடித்து உலுக்கினார்‌ இளைய யாதவர்‌. 


இளைய யாதவரின்‌ மேலாடையை உலுக்கி “தந்தையே 


தந்தையே தந்தையே” என்றாள்‌ மயூரி. “சொல்க, 
ராதையே!” என்றார்‌ இளைய யாதவர்‌. “தாங்கள்‌ 
எங்கிருந்தீர்கள்‌ பதினான்கு ஆண்டுகள்‌?” என்றாள்‌. 
“ஓராண்டு அலைவு கொண்டிருந்தேன்‌. பதின்மூன்று 
ஆண்டுகள்‌ இருளில்‌ அமைந்திருந்தேன்‌” என்றார்‌. 
“அப்போது ஒளி தங்களிடமிருந்ததா?” என்று அவள்‌ 
கேட்டாள்‌. “ஒருதுளி எஞ்சியிருந்தது, கூரிய ஊசியால்‌ 
தொட்டெடுக்கும்‌ பாதரசம்‌ அளவுக்கு. அது இல்லையேல்‌ 
மீண்டு வந்திருக்கமாட்டேன்‌” என்றார்‌ இளைய யாதவர்‌. 
“அப்படியென்றால்‌ இருள்‌ இப்போதும்‌ உங்களிடம்‌ 
எஞ்சியிருக்கிறதா?” என்றாள்‌. “ஆம்‌, ஒருதுளி” என்று 
இளைய யாதவர்‌ சொன்னார்‌. 


“இனி இவளுக்கு நீங்கள்‌ மறுமொழி சொல்லி மாளாது” 
என்றாள்‌ ருக்மிணி. அபிமன்யூ அப்போதுதான்‌ 
காளிந்தியை பார்த்தாள்‌. மகள்‌ நுழைந்த கணம்‌ முதல்‌ 
அவள்‌ ஒருமுறைகூட அவளை ஏறிட்டுப்‌ 
பார்க்கவில்லை. ஒரு சொல்லும்‌ உரைக்கவில்லை. 
ஆனால்‌ அவள்‌ உடல்‌ மகளை ஆயிரம்கோடி 
மயிர்க்கால்களால்‌ நோக்கிக்கொண்டிருந்தது. 


இளைய யாதவர்‌ நினைவுகூர்ந்து லக்ஷ்மணையிடம்‌ 
“மைந்தன்‌ எங்கே?” என்றார்‌. எட்டு துணைவியரும்‌ முகம்‌ 
இருள லக்ஷ்மணை தலை குனிந்து “அவன்‌ 
அரண்மனையின்‌ புறத்தளத்தில்‌...” என்றாள்‌. “ஏன்‌?” 
என்றார்‌ இளைய யாதவர்‌. ல்ஷ்மணை மறுமொழி 
சொல்லவில்லை. “ஏன்‌?” என்று அவர்‌ மேலும்‌ உரத்த 
குரலில்‌ கேட்டார்‌. சத்யபாமை “அவனை பிறர்‌ பார்ப்பது 
உகந்ததல்ல என்பதனால்‌...” என்று சொல்லத்தொடங்க 
“அம்முடிவை எடுத்தது யார்‌?” என்றார்‌ இளைய யாதவர்‌ 
முழங்கும்‌ குரலில்‌. தேவியர்‌ நடுங்கி அறியாமல்‌ சற்று 
விலகிக்கொண்டனர்‌. 


“யார்‌?” என்று மீண்டும்‌ கடும்சினத்துடன்‌ கேட்டார்‌. 
செவிலியன்னை “அரசே, அவ்விளவரசர்‌ குறை 
கொண்டவர்‌” என்றாள்‌. “உடற்குறையும்‌ உளக்குறையும்‌. 
உடல்‌ வளரவில்லை, ஐம்பொறிகளும்‌ மூடியுள்ளன. 
பிறிதொரு இருளுலகில்‌ அவர்‌ ஆத்மா வாழ்கிறது. 
இங்கிருக்கும்‌ எதுவும்‌ அவரைச்‌ சென்று 
தொடுவதில்லை.” சத்யபாமை “அனைத்தழகும்‌ கூடிய 
தந்தையின்‌ மைந்தன்‌ அவன்‌ என எப்பம நகர்மக்கள்‌ 
முன்‌ வைப்போம்‌?” என்றாள்‌. ருக்மிணி “அவன்‌ 
பிறந்தமை நாடும்‌ குடியும்‌ அழியப்போவதன்‌ முற்குறி என 
நகரில்‌ ஏற்கெனவே பேச்சுள்ளது” என்றாள்‌. 


இளைய யாதவர்‌ சில கணங்களுக்குப்பின்‌ “அவனை 
அழைத்து வருக!” என்றார்‌. சத்யபாமை “இந்த 
மங்கலத்தருணத்தில்‌...” என்று சொல்லத்தொடங்க 
விழிதூக்கி நோக்கினால்‌ அவளை அடக்கினார்‌. 
அபிமன்யூ திகைப்புடன்‌ அவர்கள்‌ ஒவ்வொருவரையும்‌ 
நோக்கிக்கொண்டிருந்தான்‌. அப்படி ஒரு மந்தணம்‌ 
அவ்வரண்மனையில்‌ இருப்பதை முற்றிலுமாக 
உணராமல்போனதைப்‌ பற்றி அவன்‌ உளம்‌ வியந்தது. 
அது இயல்வதுதான்‌ என்று பின்னர்‌ தோன்றியது. 
அவர்கள்‌ அனைவருமே மறக்க விரும்புவது அது. 
ஆகவே பதின்மூன்றாண்டுகளில்‌ அனைவரும்‌ அதை 
முற்றாகவே துறந்துவிட்டிருக்கிறார்கள்‌. அத்தருணத்தில்‌ 
இளைய யாதவர்‌ கேட்டிருந்தாலொழிய எவரும்‌ 
நினைவுகூர்ந்திருக்கப்‌ போவதில்லை. மானுடரால்‌ 
மறக்கப்பட்டவை சென்று சேரும்‌ கலையா 
இருள்கொண்ட ஆழத்தில்‌ உறையும்‌ கோடானுகோடி 
இருப்புகளில்‌ ஒன்று அவ்விளவரசன்‌. அவன்‌ 
பெயரென்ன? 


அவன்‌ எண்ணத்தை உணர்ந்ததுபோல்‌ இளைய யாதவர்‌ 
சத்யபாமையிடம்‌ “அவன்‌ பெயரென்ன?” என்றார்‌. அவள்‌ 
“நிமித்திகரிட்ட பெயர்‌” என்றாள்‌. “சொல்‌! அவன்‌ 
பெயரென்ன?” என்று அவர்‌ மீண்டும்‌ கேட்டார்‌. “முரளி” 
என்று அவள்‌ சொன்னாள்‌. “ஏன்‌?” என்று அவர்‌ கேட்க 
மயூரி “அவனால்‌ பேசமுடியாது, தந்தையே. சொற்களை 
செவிகள்‌ கேட்பதுமில்லை. விழிகள்‌ நோக்கிழந்தவை. 
கைகளும்‌ கால்களும்‌ முடமானவை. ஆனால்‌ 
குழலிசையை மட்டும்‌ அவன்‌ அறிகிறான்‌. எப்படி என்றே 
தெரியாது. நான்‌ ஒவ்வொருநாளும்‌ சென்று அவனுக்கு 
குழல்‌ இசைத்துக்காட்டுகிறேன்‌” என்றாள்‌. 


கதவு திறந்த ஒலியில்‌ அபிமன்யூ திடுக்கிட்டான்‌. இரு 
இளைய சேடியர்‌ இளவரசனை தூக்கிக்கொண்டு உள்ளே 
வந்தனர்‌. மெலிந்த கரிய உடல்‌. கைகளும்‌ கால்களும்‌ 
துணிச்சுருள்கள்போல தொங்கின. ஒரு பகுதி அழுந்தி 
வடிவிழந்த பெரிய தலை. காதுகள்‌ அள்ளித்‌ தீற்றப்பட்ட 
தசைக்குழம்புபோல மண்டையோட்டுடன்‌ ஒட்டியிருந்தன. 
இமைகள்‌ திறந்திருக்க உள்ளே வெண்‌ 
தசையசைவுபோல விழிகள்‌ ததும்பின. இரண்டு நீண்ட 
மஞ்சள்நிறப்‌ பற்கள்‌ மட்டும்‌ தெரிந்த கரிய வாய்‌. சிறிய 
மூக்கு. தலையின்‌ எடையை கழுத்து தாளாததுபோல 
அவன்‌ குனிந்திருந்தான்‌. 


இளைய யாதவர்‌ எழுந்து நடந்து சென்று அவனை 
அவர்களிடமிருந்து இரு கைகளிலும்‌ 


வாங்கிக்கொண்டார்‌. குனிந்து மயிரற்ற அவன்‌ 
தலையிலும்‌ கன்னங்களிலும்‌ முத்தமிட்டார்‌. அவன்‌ 
வாயிலிருந்து வழிந்து தோள்களிலும்‌ மார்பிலும்‌ 
பரவியிருந்த உமிழ்நீரில்‌ தன்‌ முகத்தை பதித்தார்‌. திரும்பி 
நடந்து வந்து ஊஞ்சலில்‌ அமர்ந்து அவனை தன்‌ மடியில்‌ 
அமரவைத்துக்கொண்டார்‌. மயூரியிடம்‌ கைநீட்ட அவள்‌ 
அதை புரிந்துகொண்டு தன்‌ செவிலியிடம்‌ ஓடிச்சென்று 
புல்லாங்குழலை வாங்கிக்கொண்டு வந்து அவரிடம்‌ 
கொடுத்தாள்‌. அவர்‌ அதை வாங்கி உதடுகளில்‌ பொருத்தி 
இசைமீட்டத்‌ தொடங்கினார்‌. 


ஏன்‌ இத்தனைகாலம்‌ இங்கே வராமலிருந்தேன்‌? ஏன்‌ 
வாழ்க்கையை இதுவரை முழுமையாகவே 
இழந்திருந்தேன்‌?” அருகே அமர்ந்திருந்த குந்தி மாத்ரியை 
நோக்கி புன்னகை செய்தாள்‌. “என்னுள்‌ ஒவ்வொரு 
நரம்பும்‌ மெல்லமெல்ல முடிச்சுகளை 
அவிழ்த்துக்கொண்டு இயல்பாகின்றன. என்‌ கால்கள்‌ 
மண்ணில்‌ கனத்து ஊன்றுகின்றன” என்றான்‌. 
பெருமூச்சுடன்‌ “இப்போது ஒன்றை தெளிவாக 
உணர்கிறேன்‌ பிருதை, சிகிழ்ச்சையே சிலநேரம்‌ நோயாக 
ஆகும்‌. நீ நோயாளி என நாள்தோறும்‌ நம்மிடம்‌ 
சொல்கிறான்‌ மருத்துவன்‌. நம்‌ அகம்‌ அதை 
நம்பிவிட்டதென்றால்‌ நமக்கு மீட்சியே இல்லை” என்றான்‌. 


அஸ்தினபுரியையே பாண்டு மறந்துவிட்டானென்று 
தோன்றியது. ஒவ்வொருநாளும்‌ அவன்‌ 
மாறிக்கொண்டிருந்தான்‌. ஊனுணவும்‌ ஆயுதவித்தையும்‌ 
அரசமுறைமைகளும்‌ எல்லாம்‌ அகத்திலிருந்தும்‌ 
புறத்திலிருந்தும்‌ விலகின. வேள்விக்கு ஸமித்தாகச்‌ 
சேர்த்துவந்த பெரிய பலாசமரக்கட்டையை 
இரும்புக்கோடரியால்‌ பிளந்தபடி முற்றத்தில்‌ நிற்கும்‌ 
அவனைக்‌ கண்டபோது அவன்‌ ஒரு நாட்டு மன்னன்‌ 
என்பதை பொருத்திக்கொள்ள அவளாலும்‌ 
இயலவில்லை. திரும்பி புன்னகை செய்த பாண்டு 
வியர்வையை வழித்தபடி “என்ன நினைக்கிறாய்‌?” 
என்றான்‌. குந்தி புன்னகையுடன்‌ தலையை அசைத்தாள்‌. 


ஒன்பதாவது மாதம்‌ இரு கிருஷ்ணப்பருந்துகளும்‌ 
சிறகடித்து தென்கிழக்குத்‌ திசை நோக்கிச்‌ சென்றன. 
மூன்று நாட்கள்‌ பறந்து அஸ்தினபுரியில்‌ அவற்றை 
அவற்றின்‌ அன்னை முட்டையிட்டு பொரித்த 
அந்தக்கூடிருந்த கிளையில்‌ சென்றமர்ந்து சிறகடித்துக்‌ 
குரலெழுப்பின. குந்தியின்‌ உளவுச்சேடியாகிய பிரதமை 
ஒவ்வொருநாளும்‌ அவற்றை 
எதிர்பார்த்துக்கொண்டிருந்தாள்‌. அவற்றின்‌ கால்களின்‌ 
மெல்லிய நூல்‌ வளையத்தைக்‌ கண்டதுமே அடையாளம்‌ 
கண்டுகொண்டு அவற்றை ஊன்‌ கொடுத்து அருகே 
அழைத்துப்பிடித்தாள்‌. 


மூன்று நாட்களுக்குப்பின்‌ செய்தியோலையுடன்‌ 
பிரணிதை திரும்பிவந்தது. அனகை ஓலையை 
எடுத்துக்கொண்டு காட்டுக்குள்‌ சோலைமரத்தடியில்‌ 
அமர்ந்திருந்த குந்தியை அணுகி அதை அளித்தாள்‌. 
அப்பால்‌ ஓடைக்கரையில்‌ தான்‌ பிடுங்கிவந்திருந்த 
கிழங்குகளை நீரிலிட்டு பாண்டு 
கழுவிக்கொண்டிருந்தான்‌. அருகே நின்ற மாத்ரி ஏதோ 

[[ஙage]அரண்மனைக்குள்‌ அபிமன்யூவும்‌ பிரலம்பனும்‌ 
நுழைந்தபோதே ப்ரீதமர்‌ அவர்களைக்‌ காத்து 
நின்றிருந்ததுபோல இரு கைகளையும்‌ நீட்டி விரைந்து 
வந்து அபிமன்யூவின்‌ வலக்கையை பற்றிக்கொண்டார்‌. 
அவன்‌ முகமன்‌ உரைத்து தலைவணங்குவதற்குள்‌ 
“உங்களிடம்‌ பேச வேண்டியுள்ளது, வருக!” என்றார்‌. 
கைபற்றியவாறே அழைத்துச்‌ சென்று அமைச்சு 
அறைக்குள்‌ நுழைந்தார்‌. 


அங்கே சுதமரும்‌ தமரும்‌ அமர்ந்திருந்தனர்‌. அபிமன்யூ 
அவர்களுக்கு பொதுவாக தலைவணக்கம்‌ புரிந்தான்‌. 
அவர்கள்‌ இருவரையும்‌ அமரும்படி கைகாட்டிவிட்டு 
ஸ்ரீதமர்‌ கதவை மூடினார்‌. அவருடைய பதற்றம்‌ 
அபிமன்யூவுக்கு வியப்பூட்டியது. “என்ன நிகழ்ந்தது, 
அமைச்சரே?” என்றான்‌. “என்ன நிகழும்‌ என்று 
எதிர்பார்த்தோமோ அதுதான்‌. இளவரசர்கள்‌ 
முனிந்திருக்கிறார்கள்‌” என்றார்‌ ஸ்ரீதமர்‌. “அது முன்னரே 
நிகழ்ந்ததுதானே?” என்றான்‌ அபிமன்யூ. 


“ஆம்‌, அனைவரும்‌ சினம்கொண்டிருப்பது இங்கு 
அரண்மனையிலும்‌ அங்காடியிலும்‌ உள்ள பேச்சுதான்‌. 
ஆயினும்‌ இன்றுவரை அது தெளிவாக எங்கும்‌ 
வெளிப்பட்டதில்லை. துவாரகையின்‌ அரசப்‌ 
பெருவிழாக்கள்‌ அனைத்திலுமே எண்பது 
இளவரசர்களும்‌ ஒன்றாகவே 
தோற்றமளித்திருக்கிறார்கள்‌. அரசர்‌ இங்கிலாதபோது 
தங்கள்‌ பூசல்களை வெளிக்காட்டிக்கொள்ளக்‌ கூடாது 
என்று அவர்கள்‌ எண்ணியிருக்கலாம்‌. பூசலிட்டு முதலில்‌ 
விலகுபவர்‌ மீண்டுவரும்‌ தந்தைக்கு உகந்தவர்‌ 
அல்லாதாகிவிடக்கூடும்‌ என்று அஞ்சியும்‌ இருக்கலாம்‌. 
நெடுநாட்களாக கூர்கொண்டு வந்தது இப்போது 
முனையை அடைந்துவிட்டது. இன்னும்‌ இரண்டு 
நாழிகைப்பொழுதில்‌ அரசர்‌ துவாரகையின்‌ 
குடிப்பேரவையில்‌ அமரவேண்டும்‌. அந்த அவையில்‌ 
தாங்கள்‌ அமர இயலாதென்று சொல்கிறார்கள்‌.” 


“யார்‌?” என்று அபிமன்யூ கேட்டான்‌. “இளவரசே, 
பிரத்யும்னரும்‌ அவரது படையினரும்‌ இன்னும்‌ இங்கு 
வந்து சேரவில்லை. துவாரகைக்கு வடமேற்கே சிந்துவின்‌ 


கரையிலிருக்கும்‌ தசபுஜங்கம்‌ என்னும்‌ கோட்டையில்‌ 
இப்போது பிரத்யும்னர்‌ இருக்கிறார்‌. அரசரிடமிருந்து 
முறையான அழைப்பு வந்தபின்‌ நகர்புகுவதாக 
அவருடைய தூதர்‌ இங்கு வந்து சொன்னார்‌. 
அச்சொல்லுக்கு என்ன பொருளென்று உடனே யாதவ 
இளவரசர்கள்‌ புரிந்துகொண்டார்கள்‌. இந்த அவையில்‌ 
பிரத்யும்னரை பட்டத்து இளவரசராக இளைய யாதவர்‌ 
அறிவிக்கக்கூடுமென்று முன்னரே அவர்களுக்கு 
ஐயமிருந்தது. இப்போது இன்னும்‌ அந்த ஐயம்‌ 
வலுப்பட்டிருக்கிறது” என்றார்‌ சுதமர்‌. 


“அநிருத்தரை அவ்வாறு அவர்‌ அறிவிப்பார்‌ என 
இங்குள்ள அமைச்சர்‌ நடுவே ஒரு பேச்சு பரவியது. அது 
எவ்வாறென்று தெரியவில்லை. உண்மையில்‌ அதற்கு 
எந்த அடிப்படையும்‌ இல்லை. அவர்‌ உள்ளத்தில்‌ என்ன 
நிகழ்கிறதென்பது எங்களுக்கே 
தெரியவில்லையென்றால்‌ பிறர்‌ அதை உய்த்துணரவும்‌ 
இயலாது” என்றார்‌ தமர்‌. “தான்‌ அரசவையில்‌ 
நுழைவதென்றால்‌ இந்த அவையிலேயே பட்டத்து 
இளவரசர்‌ என்று அறிவிக்கப்பட வேண்டுமென்று பானு 
தந்தையிடம்‌ தூதனுப்பி அறிவித்துவிட்டார்‌.” 


“அவரிடமேவா?” என்று அபிமன்யூ கேட்டான்‌. ஸ்ரீதமர்‌ 
“ஆம்‌, அவரிடம்தான்‌. அமைச்சர்‌ சந்திரசூடர்‌ அரசரை 
சந்திக்கச்‌ செல்லும்போது இச்செய்தியுடன்‌ செல்கிறார்‌ 
என்று எங்களால்‌ உய்த்துணர முடியவில்லை. அவர்‌ 
அதை அறிவிக்கும்போது நான்‌ அருகிலிருந்தேன்‌. அரசர்‌ 
முகத்தில்‌ எந்த அசைவும்‌ தெரியவில்லை. இளவரசர்கள்‌ 
என்னிடம்‌ அறிவிக்கச்‌ சொன்ன செய்தி இது என்று 
சொல்லி தலைவணங்கி சந்திரசூடர்‌ பின்னகர்ந்தபோது 
என்னை நோக்கி இயல்பாக புன்னகை செய்து அவை 
ஒருங்கிக்கொண்டிருக்கிறதல்லவா என்றார்‌. ஆம்‌ என்று 
நான்‌ சொன்னேன்‌. மேலும்‌ ஒரு சொல்லும்‌ அவர்‌ 
எடுக்கவில்லை. நானும்‌ கேட்கவில்லை” என்றார்‌. 


அபிமன்யூ “பிறர்‌ எண்ணுவதென்ன?” என்றான்‌. தமர்‌ 
“எண்மரின்‌ மைந்தரும்‌ இப்போது மூன்று குழுக்களாக 
பிரிந்திருக்கிறார்கள்‌. ருக்மிணிதேவியின்‌ மைந்தர்‌ 
பிரத்யும்னரை பத்ரையின்‌ மைந்தர்களும்‌ 
லக்ஷ்மணையின்‌ மைந்தர்களும்‌ மித்ரவிந்தையின்‌ 
மைந்தர்களும்‌ ஆதரிக்கிறார்கள்‌. ஆனால்‌ பானுவை 
நக்னஜித்தியின்‌ மைந்தர்‌ ஆதரிக்கிறார்‌” என்றார்‌. 
அபிமன்யூ புன்னகைத்து “ஏன்‌, அவர்‌ தன்னை ஷத்ரியர்‌ 
அல்லாதாக்கிக்கொள்கிறாரா?” என்றான்‌. கசப்புடன்‌ 
புன்னகைத்து தமர்‌ “பிரத்யும்னரின்‌ அவையில்‌ அவர்கள்‌ 


உரிய முறையில்‌ மதிக்கப்படவில்லையாம்‌. 
மித்ரவிந்தையின்‌ குலத்தைவிட தன்‌ குலம்‌ 
மேலானதென்றும்‌ தனக்குரிய அமர்கை அவ்வாறே 
அமையவேண்டுமென்றும்‌ கூறி கிளம்பியிருக்கிறார்‌. 
அதையறிந்து பானுவே நேரில்‌ சென்று அழைத்தபோது 
இங்கு வந்துவிட்டார்‌” என்றார்‌. 


“பானு முடிசூட்டிக்கொண்டால்‌ அந்த அவையில்‌ 
முதன்மை ஷத்ரிய இளவரசராக அவர்‌ இருப்பார்‌ என்று 
எண்ணுகிறார்‌” என்றார்‌ ஸ்ரீதமர்‌. “மூன்றாவது குழு எது?” 
என்று அபிமன்யூ கேட்டான்‌. “சாம்பரை நீங்கள்‌ 
அறிந்திருப்பீர்கள்‌. ஜாம்பவ குலத்தின்‌ கட்டற்ற தன்மை 
முழுதமைந்தவர்‌. களம்‌ நின்றால்‌ வெல்லற்கரியவர்‌. 

னால்‌ கடும்சினத்தால்‌ எப்போதும்‌ நிலை மறப்பவர்‌. 
தொடக்கத்திலிருந்தே இரு இளவரசரையும்‌ அவர்‌ 
ஏற்கவில்லை. இருவருமே துவாரகையின்‌ மன்னராக 
முடிசூட்டத்‌ தகுதியற்றவர்கள்‌ என்று அவர்‌ 
எண்ணுகிறார்‌. அதை அனைத்து அவைகளிலும்‌ 
வெளிப்படுத்தத்‌ தயங்குவதுமில்லை. அதற்கேற்ப அரசர்‌ 
பெரும்பாலான போர்களில்‌ அவரையே உடனழைத்துச்‌ 
சென்றிருக்கிறார்‌.” 


“இந்த அரசு ஷத்ரிய குடி மேன்மையால்‌ 
உருவாக்கப்பட்டதல்ல, யாதவர்களுக்கு வழிவழியாக 
வந்ததும்‌ அல்ல என்று சாம்பர்‌ சொன்னார்‌” என்றார்‌ 
சுதமர்‌. “இது தோள்வல்லமையும்‌ உளத்திறனும்‌ கொண்ட 
ஒரு வீரரால்‌ ஈட்டப்பட்டது, அவருடைய திறன்கொண்ட 
மைந்தரால்‌ நிலைநிறுத்தப்படவேண்டியது, இளைய 
யாதவரின்‌ களத்திறனும்‌ சூழ்திறனும்‌ தன்னிடம்‌ மட்டுமே 
உள்ளது என்றார்‌. பிறர்‌ முடிசூடினால்‌ ஒரு 
தலைமுறையைக்கூட துவாரகை கடக்காது என்று 
அவையில்‌ சொன்னார்‌. காளிந்தியின்‌ மைந்தர்கள்‌ 
அவருடன்‌ இருக்கிறார்கள்‌.” 


“இளையவர்கள்‌ கூடவா?” என்றான்‌ அபிமன்யூ. 
“இளையவர்களின்‌ உலகம்‌ வேறு. அவர்கள்‌ 
இந்நகரைவிட்டு விலகிச்சென்று எங்காவது 
வேட்டையாடவும்‌ களியாடவுமே விரும்புகிறார்கள்‌. 
ஆனால்‌ இங்குள்ள குலமரபுப்படி ஒவ்வொருவரும்‌ 
தங்கள்‌ மூத்தவருக்கு முற்றிலும்‌ கட்டுப்பட்டவர்கள்‌” 
என்றார்‌ சுதமர்‌. “மானுடர்‌ அனைவரும்‌ எதற்கேனும்‌ 
கட்டுப்பட்டவர்களே” என்றார்‌ ஸ்ரீதமர்‌. “தாங்கள்‌ எதற்குக்‌ 
கட்டுப்பட்டவர்கள்‌ என்பதை அவர்கள்‌ உணரும்‌ 
அகவை ஆகவில்லை. அகவை நிறைந்தாலும்‌ 
அறிவார்கள்‌ என்று அவர்களின்‌ உளத்திறன்‌ 


காட்டவுமில்லை. அறத்திற்கோ நூலுக்கோ 
ஆட்படாதவர்கள்‌ எளிதில்‌ குலமுறைகளுக்கு 
கட்டுப்படுகிறார்கள்‌.” 


க கைகளை மார்பில்‌ கட்டிக்கொண்டு 
தலைகுனிந்து சற்றுநேரம்‌ அமர்ந்திருந்தான்‌. பின்னர்‌ 
“இதில்‌ நான்‌ செய்வதற்கென்ன உள்ளது, அமைச்சரே?” 
என்றான்‌. “நீங்கள்‌ இளவரசர்களிடம்‌ பேசவேண்டும்‌. 
இன்று இந்த அவை முறைப்படி 
கூட்டப்படவில்லையென்றால்‌ யாதவப்‌ பேரரசு உடைந்து 
சரிவதற்கான தொடக்க நிகழ்வாக இது அமையும்‌. நீங்கள்‌ 
அறிந்திருப்பீர்கள்‌, ஐங்குலத்து யாதவரும்‌ முன்னரே 
இளைய யாதவர்மேல்‌ உளவிலக்கு 
கொண்டிருக்கிறார்கள்‌. அவர்களின்‌ தலைவர்கள்‌ 
இந்நகர்‌ விட்டுச்சென்று ஓராண்டாகிறது. அவர்கள்‌ 
அனைவருமே இன்று மதுராவில்‌ பலராமரின்‌ அவையில்‌ 
அமர்ந்திருக்கிறார்கள்‌” என்றார்‌ ஸ்ரீதமர்‌. 


“அமைச்சர்களில்‌ மூத்தவரும்‌ இக்குடியின்‌ 
பிதாமகருமாகிய அக்ரூரரே விட்டுச்சென்று 
மூன்றாண்டுகளாகின்றன. இந்நகரின்‌ தெருக்களினூடாக 
கைபிணைத்து இழுத்துவரப்பட்ட கிருதவர்மன்‌ 
அவர்களால்‌ ஏற்றுக்கொள்ளப்பட்டிருக்கிறான்‌. 
இங்கிருப்பவர்கள்‌ தயங்கியபடி காத்திருப்பவர்கள்‌ 
மட்டுமே. அவர்களின்‌ தொழில்‌ இங்கிருக்கிறது. இல்லத்து 
மகளிரும்‌ மைந்தரும்‌ இளைய யாதவரை 
ஆதரிக்கிறார்கள்‌. அத்துடன்‌ இன்னமும்‌ ஐங்குலத்‌ 
தலைவர்களிலிருந்து தன்‌ குலத்தலைவருக்கென பொது 
அழைப்பு எதுவும்‌ எழவும்‌ இல்லை. அதுவே அவர்களின்‌ 
உடைவுக்கணத்தை நீட்சிகொள்ளச்‌ செய்கிறது.” 


“இளைய யாதவர்‌ இன்று துவாரகையின்‌ பேரவையில்‌ 
அனைத்து குடித்தலைவர்களும்‌ வரவேண்டுமென்று ஓர்‌ 
அரசறிவிப்பை வெளியிட வேண்டுமென்றார்‌. நான்‌ 
அவரிடம்‌ இந்நகருக்குள்‌ இன்று ஐங்குலக்‌ குடித்தலைவர்‌ 
எவருமில்லை என்பதை அவர்‌ அறிந்திருக்கிறாரல்லவா 
என்று கேட்டேன்‌. ஆம்‌ அறிந்திருக்கிறேன்‌, ஆயினும்‌ 
அவ்வறிவிப்பு எழட்டும்‌ என்றார்‌. அவர்கள்‌ 
வருவார்களென்றால்‌ அவ்வாறு வரும்போதே இயல்பாக 
அவர்களுக்கு ஒரு தலைவன்‌ அமைவான்‌. அவனை 
அக்குழுவின்‌ தலைவனாக ஏற்போம்‌ என்றார்‌” என்று 
ஸ்ரீதமர்‌ தொடர்ந்தார்‌. “அவர்‌ என்ன சொல்கிறார்‌ என்று 
எனக்குப்‌ புரியவில்லை. ஆனால்‌ என்ன நிகழ்கிறது 
என்று காண விரும்புகிறார்‌ என்று மட்டும்‌ தெரிகிறது. 
நாம்‌ விரும்புவது நிகழப்போவதில்லை என்று 


உள்ளுணர்வு சொல்கிறது. நிகழவிருப்பதை அவர்‌ 
அறிந்திருக்கிறார்‌ என்று ஆழம்‌ உறுதி கொள்கிறது.” 


சுதமர்‌ “நாம்‌ முடிந்தவரை முயலவேண்டும்‌. அது நம்‌ 
கடன்‌. உரு அகன்று சென்ற பின்னரும்‌ நின்றிருக்கும்‌ 
நிழலென்று என்னை நான்‌ உணர்வதுண்டு. அவர்‌ 
ஆற்றவிரும்பாதவை, ஆற்றத்தவிர்த்தவை, 
ஆற்றுவதற்கொண்ணாத சிறியவை ஆகியவற்றை 
ஆற்றும்பொருட்டு உடலுருக்கொண்ட அவர்தான்‌ நான்‌. 
இது அதற்குரிய தருணம்‌. இன்று கூடும்‌ அவையில்‌ 
இளைய யாதவரின்‌ மைந்தர்கள்‌ அனைவரும்‌ இருந்தாக 
வேண்டும்‌” என்றார்‌. 


அபிமன்யூ “அதை நாம்‌ எப்படி இயற்ற முடியும்‌? எந்தச்‌ 
சொல்லுறுதியையும்‌ நாம்‌ எவருக்கும்‌ அளிக்க இயலாது” 
என்றான்‌. “சூழலை புரியவைப்போம்‌. மூன்று முதன்மை 
இளவரசர்களிடம்‌ நீங்கள்‌ பேசுங்கள்‌. சாம்பர்‌ இந்நகரின்‌ 
அரியணையை அடைவது இப்போது இயலாது. 
பொறுத்திருப்பதே அவருக்குரிய வழி. ஒருவேளை 
இந்நாட்டைப்‌ பிரித்து மைந்தர்களுக்கு அளிக்க இளைய 
யாதவர்‌ எண்ணலாம்‌. அப்போது சாம்பர்‌ தனக்குரிய 
நிலத்தை பெற முடியும்‌. இன்று ஷத்ரியரோ யாதவரோ 
அவரை சற்றும்‌ ஏற்றுக்கொள்ள மாட்டார்கள்‌” என்றார்‌ 
ஸ்ரீதமர்‌. 


“பிற இருவரும்‌ அரசரால்‌ பட்டத்து இளவரசராக 
அறிவிக்கப்படுவதற்கான இணையான 
வாய்ப்புள்ளவர்கள்‌. ஒருவேளை இத்தருணத்தில்‌ 
அவர்கள்‌ எப்படி நடந்துகொள்கிறார்கள்‌ 
என்பதைக்கொண்டு அம்முடிவை அவர்‌ எடுக்கக்கூடும்‌. 
தங்கள்‌ மிகை விழைவாலோ சிறுமையாலோ இதை 
அவர்கள்‌ தவறவிட வேண்டியதில்லை. இந்த அவை 
அவர்கள்‌ இன்றி நிகழக்கூடாது. சிறுமைகளை தங்கள்‌ 
நிமிர்வால்‌ கடந்து செல்பவர்கள்‌ என்று அவர்கள்‌ தங்கள்‌ 
தந்தையிடம்‌ வெளிப்படட்டும்‌” என்றார்‌ தமர்‌. 


“பிரத்யும்னரும்‌ பானுவும்‌ இணைந்து அவை புகுந்து 
அவர்‌ முன்‌ அமரவேண்டும்‌. எது அவரது விழைவோ 
அதை தலைக்கொள்வதாக இருவரும்‌ அறிவிக்க 
வேண்டும்‌. எம்முடிவை அவர்‌ எடுத்தாலும்‌ அதை 
அவர்கள்‌ அவையில்‌ ஏற்க வேண்டும்‌. முற்றிலும்‌ 
அவருக்கு ஆட்படுபவர்‌ என்று எவர்‌ தன்னை 
நிறுத்துகிறாரோ அவரே இறுதியில்‌ வெல்வார்‌” என்று 
சுதமர்‌ சொன்னார்‌. “ராகவராமனின்‌ கதை ஷத்ரியர்‌ 
அனைவருக்கும்‌ முன்மாதிரியாக இங்குள்ளது. தன்‌ 


இளையோன்‌ ஆள அவர்‌ நிலமளித்துச்‌ சென்றார்‌. அவன்‌ 
மூத்தவனின்‌ காலணிகளை அரியணை வைத்து 
வாள்கொண்டு அருகே நின்றான்‌. அதனாலேயே 
நின்னிலும்‌ நல்லனென்று அவன்‌ குடிகளால்‌ ராமனிடமே 
புகழ்பாடப்பட்டான்‌.” 


“செங்கோல்‌ ஏந்துவதும்‌ மணிமுடி சூடுவதும்‌ அரியணை 
அமர்வதும்‌ எளிது. அறத்தின்‌ கோலேந்தி, புகழ்‌ முடி சூடி, 
காலத்தில்‌ அமர்வது மிகக்‌ கடினம்‌. பேரரசர்கள்‌ 
அவ்வாறுதான்‌ உருவாகிறார்கள்‌. ஒரு சிற்றரசை 
படைவல்லமையால்‌ ஆளலாம்‌. ஆணை சென்றுசேர ஒரு 
மாதம்‌ எடுக்கும்‌ பெருநிலப்பரப்பை ஆள புகழ்வல்லமை 
மட்டுமே உதவும்‌. ஆயிரம்‌ குலங்களை இணைக்க அறம்‌ 
ஒன்றாலேயே முடியும்‌” என்றார்‌ பநீதமர்‌. 


“இதை இப்போதே அவர்களுக்குச்‌ சொல்லி 
புரியவைப்பது கடினம்‌. அதிலும்‌ இளையோனாகிய 
நான்‌” என்றான்‌ அபிமன்யூ. “இத்தருணத்தில்‌ அப்படி 
அவர்கள்‌ வெளிப்பட்டாக வேண்டும்‌, மெய்யில்‌ அவர்கள்‌ 
அப்படிப்பட்டவர்கள்‌ அல்ல எனினும்‌ கூட. அதுவே 
அரசருக்குரிய சூழ்திறன்‌” என்று தமர்‌ சொன்னார்‌. 
“பானுவிடம்‌ சென்று சொல்க, முற்றிலும்‌ தந்தையின்‌ 
ஆணைக்குக்‌ கட்டுப்பட்டவராக அவையில்‌ 
வெளிப்படுவாரென்றால்‌ பிரத்யும்னர்‌ முடிசூட்டப்படுவார்‌ 
என்றால்கூட இங்குள்ள அத்தனை யாதவ குடிகளுக்கும்‌ 
பானுவே உளம்‌ அமர்ந்த தலைவராக ஆவார்‌. தந்தையால்‌ 
ஒதுக்கப்பட்டவராக அல்ல, உரிய வாய்ப்பு 
மறுக்கப்பட்டவராக அவரை அவர்கள்‌ பார்க்க 
வாய்ப்புள்ளது.” 


“இத்தருணத்தில்‌ இங்கு எஞ்சியிருக்கும்‌ யாதவ 
குடியினரின்‌ ஆதரவே அவரை நிலைநிறுத்தப்போகிறது. 
யாதவர்கள்‌ நகர்விட்டுச்‌ சென்றுகொண்டிருக்கிறார்கள்‌. 
இளைய யாதவர்‌ வந்து இங்கு ஏதோ மெய்கடந்த மாயம்‌ 
ஒன்றை நிகழ்த்துவார்‌ என்று நம்பிக்‌ காத்திருப்பவர்களே 
எஞ்சியிருக்கிறார்கள்‌. அவர்‌ அமரும்‌ அவையிலேயே 
மைந்தர்‌ விலகி நின்றார்கள்‌ என்றால்‌ அவர்களும்‌ 
நம்பிக்கையிழந்து இந்நகர்விட்டுச்‌ செல்வார்கள்‌. 
இங்கிருந்து செல்லும்‌ ஒவ்வொரு யாதவனும்‌ பானுவின்‌ 
படையிலிருந்து விலகுகிறான்‌. தன்‌ ஆற்றலை 
தக்கவைத்துக்கொள்வதற்காகவும்‌ அதைக்கொண்டு 
எதிர்காலத்தை வெல்வதற்காகவும்‌ அவர்‌ இன்று இந்த 
அவையில்‌ நின்றாகவேண்டும்‌. பிறிதொரு வழியே 
அவருக்கில்லை” என்று பூந்தமர்‌ சொன்னார்‌. 


“இதை நாங்கள்‌ சொன்னால்‌ சூழ்ச்சி என்றே தோன்றும்‌. 
இளையவனாகிய நீங்கள்‌ சொல்லலாம்‌” என்றார்‌ சுதமர்‌. 

தமர்‌ “அதையே பிரத்யும்னருக்கும்‌ சொல்க!” என்றார்‌. 
“இங்கு பிரத்யும்னர்‌ முடிசூட்டிக்கொண்டால்கூட அவரது 
குடிகளாக அமையப்போகிறவர்கள்‌ யாதவர்களே. ஷத்ரிய 
அன்னைவழி கொண்டவர்‌ என்பதனால்‌ இங்குள்ள 
அத்தனை யாதவர்களும்‌ அவர்மேல்‌ 
ஐயங்கொண்டிருக்கிறார்கள்‌. இளைய யாதவர்‌ 
பாரதவர்ஷத்தில்‌ உருவாகி வரும்‌ ஷத்ரியப்‌ 
பெருங்கூட்டின்‌ உறுப்பாக இருக்கப்போவதில்லை 
என்பது உறுதியாகிவிட்டிருக்கிறது. அவர்‌ வெல்வார்‌ 
என்பதில்‌ ஐயமில்லை. வென்றபின்‌ இங்கு உருவாகி 
வரும்‌ அதிகாரக்கூட்டு என்பது ஷத்ரிய மேலோங்குதல்‌ 
கொண்டதல்ல. அவர்களும்‌ பிரத்யும்னரை 
ஐயத்துடனேயே அணுகுவார்கள்‌.” 


“இன்று பதினான்கு ஆண்டுகள்‌ இருள்‌ வாழ்வுக்குப்பின்‌ 
மீண்டு வந்து இளைய யாதவர்‌ அரியணை அமர்கையில்‌ 
பிரத்யும்னர்‌ முரண்பட்டு விலகி நிற்பார்‌ என்றால்‌ அந்த 
ஐயம்‌ மிகவே செய்யும்‌. இன்றிருக்கும்‌ அரசாடற்சூழலில்‌ 
இளைய யாதவர்‌ தனித்து விடப்பட்டிருக்கிறார்‌. 
அவருடன்‌ படைத்துணை நின்றாகவேண்டிய நாடுகள்‌ 
அவர்‌ மணம்கொண்ட ஷத்ரிய அரசுகள்‌ மட்டுமே. 
அவர்களின்‌ ஆதரவை அவர்‌ நாடி நிற்கையில்‌ அதை 
முடியுரிமையை விலை பேச 
பயன்படுத்திக்கொண்டார்கள்‌ என்ற சொல்‌ எழலாகாது. 
அவ்வாறு எழுமென்றால்‌ பிரத்யும்னரின்‌ கொடிவழிகள்‌ 
வரை அக்கசப்பு நீளும்‌. இந்நிலத்தை ஒருபோதும்‌ அவர்‌ 
அசையாத கோல்கொண்டு ஆள முடியாது.” 


“அவரை இளைய யாதவர்‌ தேர்ந்தெடுப்பார்‌ என்றால்‌ அது 
முற்றிலும்‌ இளைய யாதவரின்‌ விருப்பத்தால்தான்‌ 
என்றும்‌ அவர்‌ ஆணைப்படி மட்டுமே அம்முடியை தான்‌ 
சூடிக்கொண்டதாகவும்‌ அவர்‌ இம்மக்களிடம்‌ 
தோற்றமளித்தாகவேண்டும்‌. அதற்கு இன்று இந்த 
அவையில்‌ அவர்‌ வந்து நின்றாகவேண்டும்‌. எவருக்கு 
மணிமுடியை அரசர்‌ அளித்தாலும்‌ அது முற்றிலும்‌ 
உவப்பானதே என்றும்‌, பானுவுக்கு அது 
அளிக்கப்படுமென்றால்‌ அருகே தயக்கமில்லாது 
வாள்‌ஏந்தி நின்றிருக்கும்‌ படைத்தலைவனாக இருக்கவும்‌ 
பிரத்யும்னர்‌ ஒருக்கமே என்றும்‌ இக்குடிகளிடம்‌ அவர்‌ 
வெளிப்பட்டாக வேண்டும்‌. இதை அவரிடம்‌ சொல்க!” 
என்றார்‌ பநீதமர்‌. 


அபிமன்யூ புன்னகையுடன்‌ “நன்று. தெளிவாகவே 


எண்ணி சொல்கசூழ்ந்திருக்கிறீர்கள்‌. ஆனால்‌ 
நெடுநாட்களாக இருந்துவரும்‌ பூசல்‌ இது. ஆகவே 
ஒவ்வொரு தரப்பும்‌ தங்கள்‌ எண்ணங்களை மீளமீளச்‌ 
சொற்களாக்கி ஒருவரோடொருவர்‌ பேசி பழுதற்றதாக 
செதுக்கி வைத்திருக்கும்‌. முடிந்தவரை முயல்கிறேன்‌” 
என்றான்‌. துயரும்‌ சலிப்பும்‌ கொண்ட புன்னகையுடன்‌ 
“ஆம்‌, நாம்‌ செய்யக்கூடியது அதுவே. நாம்‌ முயல்வோம்‌” 
என்றார்‌ பூநீதமர்‌. 


[[ஙage]துவாரகையின்‌ அரண்மனை உபகோட்டத்தில்‌ 
அமைந்த ஜாம்பவிலாசம்‌ என்னும்‌ சாம்பனின்‌ அறை 
நோக்கி செல்கையில்‌ அபிமன்யூவிடம்‌ பிரலம்பன்‌ “அவர்‌ 
உள்ளம்‌ மாறுமென்று நீங்கள்‌ எண்ணுகிறீர்களா?” 
என்றான்‌. அபிமன்யூ “இல்லை” என்றான்‌. “ஏன்‌?” என்று 
அவன்‌ கேட்டான்‌. “இவர்களின்‌ இயல்புகள்‌ அனைத்தும்‌ 
முற்றாக வகுக்கப்பட்டு பாறையென 
உறுதியாகிவிட்டுள்ளன. ஆனால்‌ அதைவிடவும்‌ 
உறுதிகொண்ட ஒன்றுண்டு. அது அவருடைய ஊழ்‌” 
என்றான்‌. 


பின்னர்‌ தனக்கே என “வானளாவி விரியும்‌ பேருரு ஒன்று 
உன்‌ சொல்லுக்கு மறுஎடையென எதை வைப்பாய்‌ என 
மாதுலரிடம்‌ கேட்டுக்கொண்டிருக்கிறது. குருதியின்‌ 
இறுதித்‌ துளியையும்‌ வைத்தாகவேண்டும்‌” என்றான்‌. 
பிரலம்பன்‌ அவனுடன்‌ மேலும்‌ விரைந்து நடந்தபடி 
“எதுவரை அவர்‌ செல்வார்‌?” என்றான்‌. அபிமன்யூ 
“இறுதிவரை” என்றான்‌. “மறு தட்டில்‌ ஊழ்‌ 
அமருமென்றால்‌ இந்தத்‌ தட்டிலும்‌ ஊழே 
அமர்ந்தாகவேண்டும்‌. பிரம்மம்‌ மட்டுமே பிரம்மத்தை நிகர்‌ 
செய்யும்‌. பிறிதொன்றிலாமைகள்‌ அவ்வாறே 
உருவாகின்றன?” என்றான்‌. 


அவர்களை அழைத்துச்சென்ற ஜாம்பவர்‌ குலத்துக்‌ 
காவலன்‌ வாயிலருகே நின்று அங்கிருந்த காவலனிடம்‌ 
அவர்களின்‌ வருகையை அறிவித்தான்‌. அவன்‌ உள்ளே 
சென்று மீண்டும்‌ ஓசையின்றி கைகாட்டி உள்ளே 
செல்லுமாறு பணித்தான்‌. அவர்கள்‌ உள்ளே சென்றதும்‌ 
கதவு மெல்லிய ஓசையுடன்‌ மூடிக்கொண்டது. 
அறைக்குள்‌ சாம்பன்‌ உயரமற்ற அகன்ற பீடத்தில்‌ தன்‌ 
பெரிய கால்களை விரித்து அருகிருந்த பிறிதொரு 
உயர்ந்த பீடத்தில்‌ வலக்கையை வைத்து இடக்கையை 
பீடத்தின்‌ சாய்வுமணைமேல்‌ போட்டு சரிந்‌ 
அமர்ந்திருந்தான்‌. அவன்‌ உடல்‌ பெரியது. அதனாலேயே 
எங்கும்‌ சிறுகோணலுடனேயே அவனால்‌ நிற்கவும்‌ 
அமரவும்‌ முடியும்‌ என்று அபிமன்யூ 


எண்ணிக்கொண்டான்‌. 


அவனருகே மூன்று பீடங்களில்‌ அவன்‌ 
உடன்பிறந்தாரான சுமித்ரனும்‌ புருஜித்தும்‌ சதாஜித்தும்‌ 
அமர்ந்திருந்தனர்‌. சகஸ்ரஜித்தும்‌ காளிந்தியின்‌ 
மைந்தர்களான சுருதனும்‌ கவியும்‌ விருஷனும்‌ 
சாளரத்தருகே நின்றிருந்தார்கள்‌. தொலைவிலிருந்து 
வந்த கடற்காற்றில்‌ சாளரத்தின்‌ திரைச்சீலைகள்‌ 
புடைத்து உதறி அமைந்துகொண்டிருந்தன. விழிக்குத்‌ 
தெரியாத எவரோ அங்கு ஆடை உலைய 
நடமாடுவதுபோல்‌ தோன்றியது. அவர்கள்‌ அனைவர்‌ 
விழிகளிலும்‌ அவர்கள்‌ பேசிக்கொண்டிருந்த சொற்களின்‌ 
நுனி அறுந்து நின்றிருந்தது. 


அபிமன்யூ தலைவணங்கி “தங்களை இங்கு சந்தித்ததில்‌ 
பெருமகிழ்வு கொள்கிறேன்‌, மூத்தவரே. 
உபப்பிலாவ்யத்தில்‌ தங்களுடன்‌ சொல்லாட 
முடியவில்லை. இத்தருணம்‌ நிறைவுறுக!” என்றான்‌. 
சாம்பன்‌ மறுமொழியோ முகமனோ உரைக்காமல்‌ தன்‌ 
பெரிய கைகளைத்‌ தூக்கி அபிமன்யூவிடம்‌ அமர்க என்று 
காட்டினான்‌. அபிமன்யூ மீண்டும்‌ தலைவணங்கி 
பீடத்தில்‌ அமர்ந்ததும்‌ அவன்‌ சொல்லெடுப்பதற்குள்‌ 
கைகாட்டி அமர்த்தி “உன்னிடம்‌ ஸ்ரீதமரும்‌ சுதமரும்‌ 
தமரும்‌ என்ன சொல்லி அனுப்பினார்கள்‌ என்பதை 
மட்டும்‌ சுருக்கமாக சொல்‌” என்றான்‌. 


“நான்‌...” என்று அபிமன்யூ சொல்லத்தொடங்க 
“அரசுசூழ்தலுக்குரிய வீண்‌ சொற்களை இறைப்பதில்‌ 
நம்பிக்கையற்றவன்‌ நான்‌. அவர்கள்‌ சொன்னவற்றை 
மட்டுமே கேட்க விரும்புகிறேன்‌” என்றான்‌. “அவர்கள்‌ 
சொற்களை நான்‌ வாங்கிக்கொண்ட முறையில்‌ 
உரைக்கிறேன்‌” என்று அபிமன்யூ சொன்னான்‌. “இதுதான்‌ 
அச்சொற்கள்‌. தாங்கள்‌ இத்தருணத்தில்‌ முடிகொள்ள 
முந்துவீர்கள்‌ என்றால்‌ யாதவர்களையும்‌ ஷத்ரியரையும்‌ 
உங்களுக்கு எதிராக ஒருங்கிணைத்து வெல்லமுடியாத 
ஆற்றலாக ஆக்கும்‌ பெரும்பிழையை செய்வீர்கள்‌. அதன்‌ 

லையென அங்கள்‌ குடியினரின்‌ முற்றழிவைப்‌ 
பெறுவீர்கள்‌.” 


ஜாம்பவர்களின்‌ விழிகள்‌ மாறுபட்டன. சற்று முன்னால்‌ 
நகர்ந்து பீடத்தின்மேல்‌ இரு கைகளையும்‌ மடித்தூன்றி 
அவன்‌ கண்களைக்‌ கூர்ந்து நோக்கி “ஆம்‌, அதற்கொரு 
வாய்ப்புள்ளது” என்றான்‌ சாம்பன்‌. “எந்தப்‌ பசப்பும்‌ 
இன்றி இவ்வுண்மையை எதிர்கொள்ளுங்கள்‌. மாதுலரின்‌ 
எட்டுத்‌ துணைவியரில்‌ காளிந்தியும்‌ ஜாம்பவதியும்‌ 


மட்டுமே எப்போதும்‌ தனித்து விடப்பட்டிருந்தார்கள்‌. 
அவர்களின்‌ மைந்தர்களுக்கு பிறரால்‌ நிகர்‌உரிமை 
அளிக்கப்பட்டதில்லை. அவர்கள்‌ அரியணை 
ஏறுவார்கள்‌ என்றால்‌ நிஷாதர்களும்‌ அசுரர்களுமன்றி 
எவரும்‌ பாரதவர்ஷத்தில்‌ அவர்களுக்கு ஆதரவளிக்கப்‌ 
போவதில்லை” என்றான்‌ அபிமன்யூ. 


மேலும்‌ உரத்த குரலில்‌ “இங்கிருக்கும்‌ யாதவர்களுக்கும்‌ 
ஷத்ரியர்களுக்கும்‌ நீங்கள்‌ பொது எதிரியென்பதை மறக்க 
வேண்டியதில்லை” என்றான்‌. சாம்பன்‌ தணிந்து “நான்‌ 
என்ன செய்வது?” என்று கேட்டான்‌. “பொறுத்திருங்கள்‌. 
இந்தக்‌ களம்‌ அவர்கள்‌ இருவரும்‌ ஆட வேண்டியது. 
அதில்‌ நீங்கள்‌ நுழையவேண்டியதில்லை. அவர்கள்‌ 
இருவரும்‌ தந்தை சொல்லுக்கு அடங்காமல்‌ அவையில்‌ 
முரண்கொள்ளவிருக்கிறார்கள்‌. அவர்களிடும்‌ பூசலை 
இந்நகர்‌ நோக்கிக்கொண்டிருக்கிறது. அதன்‌ பழியை 
அவர்களே கொள்ளட்டும்‌” என்று அபிமன்யூ 
சொன்னான்‌. 


“இந்நகரை தன்‌ உள்ளங்கையில்‌ விதையென இங்கு 
கொண்டு வந்த பேருருவனின்‌ சொல்லுக்கெதிராக 
அவர்கள்‌ இருவரும்‌ எழுந்தார்கள்‌ என்பதை வரலாறு 
குறித்திடட்டும்‌. தந்தை சொல்‌ மீறியவர்கள்‌ என்று 
அவர்களை குடிமூத்தார்‌ கணக்கு வைக்கட்டும்‌. 
மறுசொல்லின்றி தந்தையின்‌ காலடியில்‌ 
அமர்ந்திருந்தீர்கள்‌ என்று உங்களை அவர்கள்‌ 
நினைவுகூரட்டும்‌. இத்தருணம்‌ கடந்து சென்றதுமே 
அவர்கள்‌ இருவருக்கும்‌ மேலாக நீங்கள்‌ எழுந்து நிற்க 
அதுவே உங்களுக்கு தகுதியளிக்கும்‌” என்றான்‌ 
அபிமன்யூ. 


முன்னகர்ந்து அவன்‌ விழிகளை நோக்கி அபிமன்யூ 
தொடர்ந்தான்‌. “எளிய அரசுசூழ்தல்‌ அறிந்திருந்தால்‌ கூட 
இந்த முடிவை நீங்கள்‌ வந்தடைந்திருப்பீர்கள்‌. ஏனெனில்‌ 
அவர்கள்‌ இருவரும்‌ பூசலிடும்தோறும்‌ ஒருவரின்‌ 
ஆற்றலை இன்னொருவர்‌ இல்லாமல்‌ ஆக்குகின்றார்கள்‌. 
இருவரும்‌ தோற்பார்கள்‌, அப்போது வெல்லும்‌ தரப்பாக 
எழுந்து வருக! அதுவரை பொறுத்திருங்கள்‌.” சாம்பன்‌ 
விழிகள்‌ அங்குமிங்கும்‌ அசைந்து அவன்‌ உள்ளம்‌ 
நீர்த்துளியென தத்தளிப்பதை காட்டின. அவன்‌ விரல்கள்‌ 
பீடத்தை வருடி தவித்தன. 

மெல்லிய அசைவெழ அபிமன்யூ திரும்பிப்‌ பார்த்தபோது 


காளிந்தியின்‌ மைந்தன்‌ சுருதன்‌ சாளரத்தருகிலிருந்து 
சற்றே முன்வந்து “மூத்தவரே, இது மிகச்‌ சரியானதொரு 


சொல்ல அவன்‌ சிரித்துக்கொண்டு நீரை அள்ளி 
அவள்மேல்‌ வீசினான்‌. அவள்‌ கைவிீசித்‌ தடுத்து பின்‌ 
சிரித்தபடி குனிந்து அவன்‌ மேல்‌ நீரை அள்ளித்‌ 
தெளித்தாள்‌. சிறுவனும்‌ சிறுமியும்போல அவர்கள்‌ 
கெக்கலித்துச்‌ சிரித்தனர்‌. 


குந்தி எழுந்து ஓலையுடன்‌ விலகிச்‌ சென்று அதை 
விரித்து வாசித்தாள்‌. பின்னர்‌ திரும்பி வந்து 
அமர்ந்துகொண்டாள்‌. அவள்‌ முகத்தைக்‌ கண்ட அனகை 
“நற்செய்தியல்ல என நினைக்கிறேன்‌ அரசி” என்றாள்‌. 


“ஆம்‌” என்றாள்‌ குந்தி. “காந்தாரத்து அரசி 
கருவுற்றிருக்கிறாள்‌.” அனகை மெல்ல தலையை 
அசைத்தாள்‌. “அது நான்‌ எதிர்பார்த்ததுதான்‌. ஆனால்‌ 
அக்கருவின்‌ நாளும்‌ குறியும்‌ கணித்த கணிகரும்‌ 
நிமித்திகரும்‌ சொன்னதாக பிரதமை எழுதியிருப்பதுதான்‌ 
என்னை கவலைகொள்ளச்செய்கிறது” என்றாள்‌. 
அனகை “மகவு பிறக்கும்‌ நேரத்தை அல்லவா 
கணிப்பார்கள்‌?” என்றாள்‌. 


“ஆம்‌, ஆனால்‌ இக்குழந்தை கருவுற்றபோதே சில 
தீக்குறிகளைக்‌ கண்டிருக்கிறார்கள்‌. காந்தார அரசியின்‌ 
நாளைத்‌ தேர்ந்த மருத்துவர்கள்‌ அக்குழந்தை கருவறை 
புகுந்த நேரத்தை கணித்திருக்கிறார்கள்‌. அன்று 
அஸ்தினபுரியின்‌ முதுபெருங்களிறான உபாலன்‌ 
கட்டுச்சங்கிலியை அறுத்துக்கொண்டு வந்து 
அந்தப்புரத்து முற்றத்தில்‌ நின்று கூவி அலறியபடி 
உயிர்விட்டிருக்கிறது. அன்றிரவு நகரெங்கும்‌ நரிகளின்‌ 
ஊளையொலிகளைக்‌ கேட்டதாக நகர்மக்கள்‌ 
சொன்னார்களாம்‌. அச்சத்தில்‌ உறைந்த முகத்துடன்‌ 
மேற்குக்கோட்டைக்காவலன்‌ ஒருவனின்‌ உடலை 
கண்பெடுத்திருக்கிறார்கள்‌.” 


“அரசி, மக்களின்‌ அச்சம்‌ கதைகளாகப்‌ பெருகும்‌. 
அஸ்தினபுரிக்குள்‌ எப்படி நரிகளின்‌ குரல்கள்‌ 
எழமுடியும்‌? அந்த நரிகள்‌ எங்கே சென்றன? யானையின்‌ 
இறப்பும்‌ காவலன்‌ இறப்பும்‌ உண்மையாக இருக்கலாம்‌. 
அவற்றை அஞ்சிய மக்கள்‌ கதைகளைப்‌ 
புனைகிறார்கள்‌” என்றாள்‌ அனகை. “ஆம்‌, நான்‌ 
எண்ணுவது மக்களின்‌ அச்சம்‌ ஏன்‌ உருவாகிறது 
என்றுதான்‌. அன்று அந்தப்‌ பெருங்களிறை சிதையேற்ற 
குழிதோண்டும்போது பெரும்கதாயுதம்‌ ஒன்று 
கிடைத்திருக்கிறது. புராணகங்கையின்‌ சதுப்பில்‌ 
புதைந்து கிடந்தது. அது ஒரு பெரும்‌ அனுமன்‌ சிலையின்‌ 
கையில்‌ இருந்திருக்கலாமென்கிறார்கள்‌.” 


கூற்றுபோல்‌ தன்னைக்‌ காட்டுகிறது. ஆனால்‌ இதை 
நம்மிடம்‌ வந்து சொல்பவன்‌ நிஷாதனோ அரக்கனோ 
அசுரனோ அல்ல. இவன்‌ ஷத்ரியனும்‌ யாதவனும்‌ கலந்த 
குருதி. இதனாலேயே இது ஐயத்திற்குரியது” என்றான்‌. 
அபிமன்யூ “நன்று, காளிந்தி அத்தைக்கு மட்டுமே 
உடலெங்கும்‌ ஐயமும்‌ கசப்பும்‌ ஓடும்‌ இத்தகைய மைந்தன்‌ 
பிறக்கமுடியும்‌. அது தெய்வங்களின்‌ ஆடல்‌” என்றான்‌. 


சாம்பனிடம்‌ “மூத்தவரே, இத்தனை எளிதாக என்‌ 
சொற்களை தவிர்த்தீர்கள்‌ என்றால்‌ பிறகு இங்கு நான்‌ 
சொல்ல ஒன்றுமில்லை. இச்சொற்கள்‌ என்‌ வழியாக 
வராமல்‌ காற்றில்‌ ஒலித்தன என்று கொள்ளுங்கள்‌” 
என்று அபிமன்யூ சொன்னான்‌. சுருதன்‌ “மூத்தவரே, 
இச்சூழலில்‌ என்ன நிகழுமென்று நான்‌ சொல்கிறேன்‌. 
தந்தை இன்று மூன்று அசுரகுடிகளின்‌ ஆதரவை நாடி 
நின்றிருக்கிறார்‌. பாணரும்‌ வஜ்ரநாபரும்‌ சம்பரரும்‌ 
அளிக்கும்‌ படைத்துணையால்‌ மட்டுமே இன்று அவர்‌ 
அரசர்‌ என்று நிலைகொள்கிறார்‌” என்றான்‌. 


“நீங்கள்‌ அறிவீர்கள்‌, யாதவர்களின்‌ படைநிரைகள்‌ 
இந்நகரைவிட்டு ஒழிந்துகொண்டிருக்கின்றன. இன்று 
கூர்ஜரமோ சிந்துவோ மாளவமோ இந்நகர்மேல்‌ 
படைகொண்டு வருமென்றால்‌ இங்குள்ள யாதவர்களால்‌ 
அரைநாழிகைப்பொழுதுகூட அப்படையெடுப்பை 
எதிர்கொள்ள முடியாது. அந்நாடுகள்‌ அஞ்சியிருப்பது 
இது அசுரஅரசுகளின்‌ பின்துணை கொண்ட 
நாடென்பதனால்‌ மட்டும்தான்‌. அதை அவர்களுக்கு 
மீண்டும்‌ அழுந்தக்‌ காட்டும்பொருட்டே நம்‌ தந்தை சென்று 
அசுரக்‌ கூட்டமைப்புடன்‌ உறவாம வந்திருக்கிறார்‌” 
என்றான்‌ சுருதன்‌. 


அவன்‌ இடுங்கிய விழிகளில்‌ எழுந்த நச்சை அபிமன்யூ 
நோக்கிக்கொண்டிருந்தான்‌. காளிந்தியின்‌ அதே முகம்‌. 
அதே விழிகள்‌. ஆனால்‌ அவை முற்றிலும்‌ 
பிறிதொன்றெனத்‌ தெரிந்தன. அல்லது அது வெறும்‌ 
மானுடநம்பிக்கை மட்டும்தானா? இன்கனியின்‌ 
நச்சுவிதை என்று ஒரு சொல்‌ நெஞ்சில்‌ எழுந்தது. 
“மூத்தவரே, என்றேனும்‌ நாம்‌ நிஷாதர்களென எழுந்து 
நின்று நம்‌ முடியுரிமையை கோரமுடியுமென்றால்‌ அது 
இத்தருணத்தில்‌ மட்டுமே. நாளை நம்‌ தந்தை வென்று 
அரசுநிலைகொண்டு அவ்விரு மைந்தர்களில்‌ 
ஒருவருக்கு முடிசூட்டிவிட்டாரென்றால்‌ பின்னர்‌ நாம்‌ 
எதையும்‌ கோரமுடியாது” என்றான்‌ சுருதன்‌. 


“இன்று கோருவோமென்றால்‌ அசுரரும்‌ நிஷாதரும்‌ நமக்கு 


தரவளிப்பார்கள்‌. நமது கோரிக்கை 
மறுக்கப்படுமெனில்‌ அவர்கள்‌ சினம்கொள்வார்கள்‌. 
அவர்கள்‌ முனியக்கூடுமென்ற அச்சமும்‌ நம்‌ தந்தைக்கு 
எழும்‌. இத்தருணத்தில்‌ நாம்‌ முடியுரிமை 
கோரவில்லையென்றால்‌ அசுரர்களிடமும்‌ 
நிஷாதர்களிடமும்‌ நம்‌ தந்தை சொல்வதற்கு ஒரு ஏது 
இருக்கும்‌. நாம்‌ கோரவில்லை, ஆகவே முடி 
அளிக்கப்படவில்லை என்று. ஆம்‌ மூத்தவரே, முறைப்படி 
முடியுரிமையை நாம்‌ கோருவதற்கு இன்று 
அமைந்துள்ளது போன்ற ஒரு தருணம்‌ இனி ஒருபோதும்‌ 
அமையப்போவதில்லை.” 


சாம்பன்‌ அபிமன்யூவை திரும்பி நோக்கி “ஆம்‌, அவன்‌ 
சொல்வதே சரியானதென்று தோன்றுகிறது. என்‌ 
உடன்பிறந்தாரில்‌ நுண்புலன்‌ திகைந்தவன்‌ அவனே. 
எனது தூதர்களை வஜ்ரநாபரிடம்‌ சம்பரரிடமும்‌ 
பாணரிடமும்‌ அனுப்பியிருக்கிறேன்‌. இங்கு நான்‌ 
முடிசூடினால்‌ இந்நகரை ஆயிரம்‌ ஆண்டு 
எதிரிகளிடமிருந்து காக்கும்‌ பெரும்படையை எனக்கு 
அவர்கள்‌ அளிக்க முடியும்‌. இந்நகரிலிருந்து 
யாதவக்குடிகள்‌ ஒழிந்து சென்றால்‌ அவ்விடத்தை 
அசரக்குடிகளைக்கொண்டு நிரப்பவும்‌ என்னால்‌ 
இயலும்‌” என்றான்‌. 


இரு கைகளையும்‌ விரித்து “தந்த விரும்பாவிடிலும்‌ 
இந்நகரைக்‌ கைப்பற்றி ஆளும்‌ இடத்தில்‌ இன்று 
இருந்துகொண்டிருக்கிறேன்‌. எதன்பொருட்டு நான்‌ என்‌ 
முடியுரிமையை விடவேண்டும்‌?” என்றான்‌. சுருதன்‌ 
உரத்த குரலில்‌ “இப்போது தெரிகிறதல்லவா, இவன்‌ ஏன்‌ 
இங்கு வந்திருக்கிறான்‌ என்று? இத்தருணத்தில்‌ நாம்‌ நமது 
கோரிக்கையை முன்வைக்கக்கூடாது என்பதற்காக 
மட்டுமே. ஏனெனில்‌ அதை மறுக்கும்‌ நிலையில்‌ தந்தை 
இல்லை. இன்று நம்‌ மீதுதான்‌ அவர்‌ அமர்ந்திருக்கிறார்‌. 
ஆகவே நீங்கள்‌ முடியுரிமை கோரக்கூடாதென்று 
வலியுறுத்தும்பொருட்டு இவனை 
அனுப்பியிருக்கிறார்கள்‌ அவருடைய யாதவத்‌ 
தோழர்கள்‌” என்றான்‌. 


சாம்பன்‌ “இதற்குமேல்‌ நான்‌ ஒன்றும்‌ செய்வதற்கில்லை, 
இளையோனே. உன்னையே எந்தையிடமும்‌ அவரது 
துணைவரிடமும்‌ தூதாக அனுப்புகிறேன்‌. இன்றே நான்‌ 
அவையில்‌ பட்டத்து இளவரசனாக அரசருக்கு வலம்‌ 
அமர்ந்தாக வேண்டும்‌. அவையில்‌ என்னை 
முடிக்குரியவனாக அவர்‌ அறிவித்தாக வேண்டும்‌. 
அவ்வாறு அறிவிக்கப்படுமென்ற ஒரு சொல்‌ அவர்‌ 


நாவிலிருந்து என்‌ இளையோன்‌ செவிப்பட எழுந்த 
பின்னரே நான்‌ அவை புகுவேன்‌. பிறிதொன்றும்‌ 
சொல்வதற்கில்லை” என்றான்‌. 


அபிமன்யூ எழுந்து தலைவணங்கி “இதை மாதுலரிடமும்‌ 
அமைச்சரிடமும்‌ உரைக்கிறேன்‌” என்றான்‌. “என்‌ 
சொற்களை மீண்டும்‌ எண்ணி நோக்குங்கள்‌. அவை 
அனைத்தும்‌ இனிதென நிறைவுற வேண்டுமென 
விழையும்‌ ஒருவனால்‌ சொல்லப்பட்டவை மட்டுமே எனக்‌ 
கொள்ளுங்கள்‌” என்றான்‌. பிரலம்பனிடம்‌ “செல்வோம்‌” 
என்று சொல்லி வாயில்‌ நோக்கி திரும்பினான்‌. சுருதன்‌ 
நகைப்புடன்‌ “சொல்கையில்‌ இதையும்‌ சேர்த்து சொல்‌. 
இந்நகர்‌ இப்போதே எங்களால்தான்‌ ஆளப்படுகிறது, 
அந்தத்‌ தோள்தளர்ந்த யாதவ முதியவரால்‌ அல்ல. 
நாங்கள்‌ கோருவது முறைப்படி முடியுரிமையை மட்டுமே” 
என்றான்‌. 


அபிமன்யூ திரும்பிப்பார்த்து புன்னகைத்து 
“அணவம்போல தன்னைத்தானே 
இழிவுபடுத்திக்கொள்ளும்‌ பிறிதொன்றில்லை, 
மூத்தவர்களே. இந்நகரை என்ன, பாரதவர்ஷத்தையே 
இன்று ஆண்டுகொண்டிருப்பவர்‌ அவர்‌ மட்டுமே. சுட்டு 
விரலசைவால்‌ இந்நகரைத்‌ தூக்கி இடம்‌ மாற்றி வைக்கும்‌ 
ஆற்றல்‌ கொண்டவர்‌. ஐயமிருக்கிறதா உங்கள்‌ 
எவருக்கேனும்‌? இன்று அவர்‌ ஒரு சொல்லுரைப்பார்‌ 
என்றால்‌ என்‌ வலக்கை வில்லால்‌ இந்நகரை வென்று 
அவர்‌ காலடியில்‌ வைக்கும்‌ திறன்கொண்ட அடியவன்‌ 
நான்‌. ஓர்‌ அம்பெடுத்து மறுஅம்பெடுக்கும்‌ தருணம்‌ வரை 
என்‌ முன்‌ களம்‌ நிற்கும்‌ ஆற்றல்‌ கொண்டவர்‌ எவரேனும்‌ 
இங்குள்ளீர்களா?” என்றான்‌. 


அவர்கள்‌ திகைத்து நிற்க சாம்பன்‌ எழுந்தான்‌. அபிமன்யூ 
“சொல்லுங்கள்‌, எவர்‌ இருக்கிறீர்கள்‌ இங்கே? சாம்பரே, 
உங்கள்‌ தலைகொய்து கொண்டுசெல்கிறேன்‌. உங்கள்‌ 
தம்பியரோ படைப்பெருக்கோ என்னை தடுக்குமா? ஆம்‌ 
என்று சொல்லுங்கள்‌, அக்கணமே அம்பெடுக்கிறேன்‌” 
என்றான்‌. சாம்பனின்‌ கைகள்‌ தளர்ந்து கிடக்க உதடுகள்‌ 
மட்டும்‌ அசைந்தன. அபிமன்யூ ஏளனத்துடன்‌ 
புன்னகைத்து “உங்கள்‌ கைவிரல்களிடம்‌ அக்கேள் வியை 
கேளுங்கள்‌. அவை அஞ்சி நடுங்குவதைக்‌ காண்பீர்கள்‌” 
என்றபின்‌ கதவைத்‌ திறந்து வெளியே சென்றான்‌. 

“[[ஙaஜge]அவன்‌ என்ன சொன்னான்‌?” என்று பானு 
கேட்டான்‌. அபிமன்யூ “இல்லை, மூத்தவரே. அதைப்பற்றி 
இங்கு நான்‌ பேச விரும்பவில்லை. நான்‌ வந்தது 
தங்களிடம்‌ சிலவற்றை உரைப்பதற்காகவே” என்றான்‌. 
“அவன்‌ சொன்னதை ஒட்டியே நமது சொல்லாடல்‌ 
அமையமுடியும்‌, இளையோனே. ஏனெனில்‌ அவனை 
முதலில்‌ சந்திக்கும்படி பந்தமர்‌ சொன்னதனாலேயே 
இவ்வுரையாடல்‌ அதன்‌ தொடர்ச்சி என்றாகிவிடுகிறது” 
என்றான்‌ பானு. 


அறைக்குள்‌ முதல்முறை அங்கு வந்தபோது அவன்‌ 
அவர்களைப்‌ பார்த்ததுபோலவே சுபானு பிரபானு 

கியோர்‌ அமர்ந்திருக்க பானுமானும்‌ ஸ்வரபானுவும்‌ 

ன்றிருந்தனர்‌. அவர்களுக்கு என இடங்களும்‌ 
உடல்மொழிகளும்கூட வகுக்கப்பட்டுவிட்டிருந்தன என்று 
தோன்றியது. அதை அவர்கள்‌ மாற்ற முடியாது. 
பெரும்பாலான அவைகளில்‌ ஆண்டுக்கணக்காக எந்த 
மாற்றமும்‌ நிகழ்வதே இல்லை. மாற்றம்‌ நிகழவேண்டும்‌ 
என்றால்‌ ஏதேனும்‌ ஒன்று வலுவாக அவர்களை வந்து 
அறைந்து நிலைகுலையச்‌ செய்யவேண்டும்‌. 


காட்டில்‌ மரங்கள்‌ வளர்ந்து உருவாகி 
நின்றிருப்பதைப்போல என அவன்‌ 
நினைத்துக்கொண்டான்‌. அவர்கள்‌ ஒருவர்‌ 
இடைவெளியை பிறிதொருவர்‌ நிறைத்து வெளியை 
முழுமையாக்கி பரவியிருக்கிறார்கள்‌. ஸ்வரபானுவின்‌ 
உடலின்‌ இந்த நெளிவு பானுமானின்‌ உடலில்‌ இருக்கும்‌ 
அந்த வளைவுக்கு ஈடு. சுபானு ஓசிந்திருப்பது 
பிரபானுவினால்தான்‌. இவர்களின்‌ உள்ளங்களே உடலில்‌ 
இயல்பாக வெளிப்படுகின்றன. சற்று இடம்‌ மாறினால்‌ 
இவர்கள்‌ அனைவருமே நிலைகுலைந்துவிடக்கூடும்‌. 


சில கணங்கள்‌ பானுவை உற்று நோக்கியபின்‌ தன்‌ 
கைவிரல்கள்‌ இறுகியிருப்பதை உணர்ந்த அபிமன்யூ 
தன்னை எளிதாக்கிக்கொண்டான்‌. உடனே முகமும்‌ 
இயல்பானது. முந்தைய சந்திப்பில்‌ எழுந்த கடும்சினத்தை 
இங்கும்‌ நான்‌ சுமந்து வந்திருக்கிறேன்‌ போலும்‌. அதை 
கழற்றிவிட்டு நான்‌ இங்கே எழுந்தாகவேண்டும்‌. இங்கே 
ஒரு வாய்ப்பு இருக்குமென்றால்‌ என்‌ சொற்கள்‌ அதையே 


சென்று தொட்டாகவேண்டும்‌. 


“நன்று, அவர்‌ சொன்னது இது. அவர்‌ முடிசூட 
விரும்புகிறார்‌. பிற எவர்‌ முடிசூடினாலும்‌ அந்த 
முடிக்கெதிராக தன்‌ குலத்தையும்‌ செல்வத்தையும்‌ திரட்டி 
கூர்கொண்டெழுந்து போர்புரியவும்‌ உளம்‌ 
கொண்டிருக்கிறார்‌” என்றான்‌ அபிமன்யூ. அதை 
எதிர்பார்க்காத பானு ஒரு கணம்‌ திகைத்து உடனே 
சினத்துடன்‌ எழுந்து “என்ன சொல்கிறாய்‌?” என்று 
அவனை நோக்கி ஓர்‌ அடி எடுத்து வைத்தான்‌. “ஆம்‌, 
இன்று துவாரகையில்‌ ஒரு படைத்தாக்குதலை 
எதிர்கொள்ளும்‌ அளவுக்கு யாதவர்கள்‌ இல்லை. நிஷாத 
குடித்தலைவர்களும்‌ அசுரஅரசர்களும்‌ அவருக்கே 
துணை நிற்பார்கள்‌ என்பதனால்‌ மிக எளிதில்‌ வலுவான 
ஒரு படையை அவர்‌ திரட்ட முடியும்‌.” 


“மூத்தவரே, யாதவர்கள்‌ என்றுமே போரில்‌ சிறந்தவர்கள்‌ 
அல்ல. மாதுலருக்கும்‌ சாத்யகிக்கும்‌ பின்‌ இன்று நம்‌ 
நகரின்‌ பெருவீரர்‌ சாம்பரே. நாற்களக்‌ காயை இரு 
விரலால்‌ கவ்வி எடுத்து அப்பால்‌ வைப்பதுபோல்‌ 
உங்களை இங்கிருந்து அகற்றவும்‌ அவரால்‌ முடியும்‌” 
என்றான்‌ அபிமன்யூ. பானு தத்தளிப்புடன்‌ ஏதோ சொல்ல 
முயன்றான்‌. பின்னர்‌ பற்களைக்‌ கடித்து, அதனால்‌ 
சிரிப்பு போன்ற ஓர்‌ தசைநெகிழ்வு முகத்தில்‌ எழ 
“தந்தைக்கெதிராக படைகொண்டு வரப்போகிறானா 
அந்த நிஷாதன்‌?” என்றான்‌. 


சுபானு “மூத்தவரே, அவன்‌ நிஷாத குடியினன்‌. அக்குருதி 
அவ்வாறே ஆற்றுப்படுத்தும்‌. தந்தையைக்‌ கொன்று 
முடிசூடுதல்‌ அக்குடிகள்‌ பலவற்றில்‌ நெறியாகவே 
உள்ளது” என்றான்‌. அபிமன்யூ “ஆம்‌, நீங்கள்‌ யாதவக்‌ 
குடியியல்பு என்று சில காட்டுவதுபோல” என்றான்‌. 
“எவ்வியல்பு? என்ன சொல்கிறாய்‌?” என்றான்‌ பிரதிபானு. 
அபிமன்யூ “பூசலிடுவது, பொறாமை கொள்வது, 
ஒருபோதும்‌ ஒத்திசையாமல்‌ நின்றிருக்கும்‌ சிற்றாணவம்‌” 
என்றான்‌. “யாரிடம்‌ பேசுகிறாய்‌ தெரிகிறதா? என்ன 
பேசுகிறாய்‌, மூடா!” என்றபடி பிரதிபானு முன்னால்‌ 
வந்தான்‌. 


அவனை உற்று நோக்கியபடி அபிமன்யூ “என்‌ ஷத்ரியக்‌ 
குருதியை அஞ்சுகிறேன்‌, மூத்தவரே. அது 
சொல்பொறாதது, இதோ, இந்தச்‌ சிறு ஊசியால்‌ ஓர்‌ 
யானையை வீழ்த்தும்‌ ஆற்றல்‌ கொண்டது” என்றான்‌. 
பிரதிபானு திகைத்து நின்று சற்று தளர்ந்து 
பின்னடைந்தான்‌. “ஆனால்‌ நான்‌ ஷத்ரியனோ 


யாதவனோ நிஷாதனோ அல்ல, மூத்தவரே. 
அனைத்துடனும்‌ உறவுள்ளவன்‌ எனினும்‌ வெறும்வீரன்‌. 
பிறப்புக்கு முன்னரே கடமையை ஏற்றுக்கொண்டவன்‌. 
என்‌ தலைவன்பொருட்டு இறக்கப்‌ பிறந்தவன்‌” என்று 
அவன்‌ சொன்னான்‌. “ஆவம்‌ தேர்ந்து போரிடவும்‌ சொல்‌ 
தேர்ந்து மன்றுநிற்கவும்‌ நான்‌ அறிவேன்‌.” 


சுபானு கையமர்த்தி “பூசலெதற்கு, இளையோனே? அவன்‌ 
மெய்யாகவே முடியுரிமை கோருகிறானா?” என்றான்‌. 
“அவன்‌ அவ்வாறு கோருகிறான்‌ என்றால்‌ அவன்‌ மூடரில்‌ 
கடையன்‌. அவனை எதிர்ப்பது எளிதினும்‌ எளிது” 
என்றான்‌ பானுமான்‌. “அரசர்‌ இன்று அவையில்‌ 
அவருடைய முடியுரிமையை 
அறிவிக்கவில்லையென்றால்‌ தான்‌ அவை 
புகப்போவதில்லை என்றார்‌. அச்செய்தியை நானே 
சென்று உரைக்க வேண்டுமென ஆணையிட்டார்‌. அதை 
சென்று உரைப்பதற்கு முன்னால்‌ தங்களையும்‌ 
பார்த்துவிட்டுச்‌ செல்லலாம்‌ என்று வந்தேன்‌” என்றான்‌ 
அபிமன்யூ. 


பானு “அசுரரும்‌ நிஷாதரும்‌ கூடலாம்‌. ஆனால்‌ 
துவாரகையை வென்று கொள்ளும்‌ ஆற்றல்‌ 
அவனுக்கில்லை. அவன்‌ வீண்கனவு காண்கிறான்‌” 
என்றான்‌. “உண்டு, மூத்தவரே” என்றான்‌ அபிமன்யூ. 
“ஷத்ரியர்‌ இன்று துவாரகைக்கு எதிர்நிரை 
கொண்டிருக்கிறார்கள்‌. யாதவர்‌ கைவிட்டிருக்கிறார்கள்‌. 
எதை நம்பி பிரத்யும்னரும்‌ நீங்களும்‌ 
முடிப்பூசலிடுகிறீர்கள்‌?” பானு வீம்புடன்‌ குரல்‌ எழுப்பி 
“துவாரகையின்‌ கருவூலத்தில்‌ இன்னும்‌ அளவிடமுடியாத 
செல்வம்‌ உள்ளது. யவனர்களை படைக்கமர்த்தி பீதர்‌ 
நாட்டு எரிமருந்தைக்‌ கொண்டு போரிடுகிறேன்‌. 
பொன்கொடுக்க முடியுமென்றால்‌ தெற்கே 
திருவிடத்திலிருந்துகூட என்னால்‌ படைவீரர்களை 
திரட்ட முடியும்‌” என்றான்‌. 

ஏளனத்துடன்‌ புன்னகைத்து “அதற்கும்‌ துணிவீர்கள்‌. 
ஆனால்‌ அறிவுடையோர்‌ அதை செய்யமாட்டார்கள்‌ என 
நான்‌ எண்ணுவதைச்‌ சொன்னால்‌ முனியலாகாது” என்று 
அபிமன்யூ சொன்னான்‌. பானு சொல்லெடுப்பதற்கு முன்‌ 
“மூத்தவரே, துவாரகையில்‌ என்றும்‌ யவனரும்‌ 
சோனகரும்‌ பீதரும்‌ காப்பிரியரும்‌ திருவிடத்தோரும்‌ 
காவலுக்கும்‌ பணிக்கும்‌ இருந்திருக்கிறார்கள்‌. ஆனால்‌ 
அவர்களின்‌ எண்ணிக்கை ஒருபோதும்‌ 
ஐந்திலொன்றுக்குமேல்‌ இருந்ததில்லை. அந்த நெறியை 
ஏன்‌ மாதுலர்‌ கைக்கொண்டார்‌? நம்மைவிட மிகையாக 


அவர்களை இங்கு படைக்கமர்த்துவதென்பது இந்நகரை 
அவர்களுக்கு அளிப்பதன்றி வேறென்ன?” என்றான்‌. 


பானு மேலும்‌ தழைவது உடலசைவாகவே தெரிந்தது. 
“எண்ணுக, இந்நகரில்‌ நான்‌ என்‌ படையைக்கொண்டு 
நிரப்பினேன்‌ என்றால்‌ பின்னர்‌ உங்கள்‌ 
கருவூலத்திலிருந்து நீங்கள்‌ எண்ணி அளிக்கும்‌ 
பொன்னை வாங்கி நின்றிருக்கும்‌ அளவுக்கு மூடனாக 
இருப்பேனா என்ன?” என்றான்‌ அபிமன்யூ. பானு 
முற்றிலும்‌ தளர்ந்து இரு கைகளையும்‌ கட்டிக்கொண்டு 
பீடத்தில்‌ சாய்ந்தான்‌. “நன்கு உணர்ந்திருங்கள்‌, 
மூத்தவரே! உங்கள்‌ இருவருக்கும்‌ முதன்மை எதிரி 
சாம்பர்தான்‌. இத்தருணத்தில்‌ நீங்களும்‌ பிரத்யும்னரும்‌ 
ஒருங்கிணைந்து நின்றிருந்தால்‌ ஒழிய அவரை 
எதிர்கொள்ள முடியாது. ஆகவேதான்‌ அவரிடம்‌ என்னை 
அனுப்பினார்‌ பூநீதமர்‌. ஏனென்றால்‌ அவரும்‌ யாதவர்‌. 
இந்நகர்‌ அவர்‌ குடியினருக்குரியதென 
அமையவேண்டுமென அவரைப்போல்‌ பிறர்‌ விரும்ப 
இயலாது. அவர்‌ சொல்‌ அன்றி உங்களை வழிநடத்தும்‌ 
ஒளி பிறிதொன்று இல்லை” அபிமன்யூ சொன்னான்‌. 


முனகலாக “அவன்‌ முடியுரிமை கொள்ள முடியாது” 
என்றான்‌ பானு. “ஆம்‌, சாம்பரிடம்‌ அவர்‌ 
முடியுரிமைகொண்டு அமர்வது வெறும்கனவு என்றும்‌ 
யாதவக்‌ குடிகள்‌ அவரை ஏற்க மாட்டார்கள்‌ என்றும்‌ 
சொன்னேன்‌. யாதவநிலம்‌ என்பது இந்த நாடு மட்டும்‌ 
அல்ல என்றேன்‌. யாதவர்‌ நிலத்தில்‌ நிஷாதர்களையும்‌ 
அசுரர்களையும்‌ கொண்டு நிரப்புவதாக அவர்‌ 
சொல்கிறார்‌. அது இயல்வதும்‌ கூட. அவர்கள்‌ 
மழைக்கால ஏரிபோல்‌ நிறைந்து புதுநிலம்‌ கோரி 
நின்றிருக்கும்‌ குலத்தொகை என நாம்‌ அறிவோம்‌.” 


அபிமன்யூ தொடர்ந்தான்‌ “இன்றுவரை அசுரர்களுக்கு 
கடலோரப்‌ பெருநகரொன்று அமைந்ததில்லை. ஆகவே 
பெருவணிகம்‌ இயலவுமில்லை. அவர்களை நாம்‌ 
வெல்வதும்‌ ஆள்வதும்‌ இதனால்‌ மட்டுமே. 

ரகவ கக்கத்தில்‌! அசுரகுடிகள்‌ அனைவரும்‌ இணைந்து 
இந்நகரை வெல்ல சாம்பரை ஆதரிப்பார்கள்‌ என்றால்‌ 
பிற எவரும்‌ இந்நகரை கொள்ள இயலாது.” பா 
தலைகுனிந்து மீசை நுனியை சுட்டுவிரலால்‌ சுழற்றியபடி 
அமர்ந்திருக்க அபிமன்யூ சற்றே தாழ்ந்த குரலில்‌ “தாங்கள்‌ 
செய்வதற்கொன்றே உள்ளது. தந்தையுடன்‌ இணைந்து 
பணிந்திருங்கள்‌. முடிகோரினீர்கள்‌ என்றோ 
முரண்பட்டீர்கள்‌ என்றோ எவரும்‌ அறியலாகாது” 
என்றான்‌. 


“பிரத்யும்னருக்கு உங்கள்‌ தந்தை 
முடிசூட்டுவாரென்றால்கூட தந்தையின்‌ ஆணையை 
தலைக்கொள்ளும்‌ மைந்தரென நடியுங்கள்‌. 
பிரத்யும்னருடனும்‌ இணைந்திருங்கள்‌. சாம்பரையும்‌ 
அவருடைய ஆதரவாளரையும்‌ இந்நகரிலிருந்து 
எத்தனை அகன்று செல்ல வைக்கமுடியுமோ அவ்வளவு 
செலுத்துங்கள்‌. சேற்றில்‌ எல்லை என அவர்கள்‌ 
செல்லுமிடத்து அரசுச்‌ சிக்கல்களில்‌ 
சிக்கிக்கொள்ளட்டும்‌” என்று அபிமன்யூ சொன்னான்‌. 
“வடகிழக்கே ஆசுரத்தின்‌ எல்லையில்‌ அவர்களின்‌ குடி 
அமையட்டும்‌. அது அசுரரும்‌ சாம்பரும்‌ 
முரண்படுவதற்கே வழிவகுக்கும்‌. தன்‌ குடியுடன்‌ மோதி 
அவர்‌ வலுவிழக்கட்டும்‌.” 


“பத்தாண்டுகளில்‌ அவரை முற்றிலுமாக இங்கிருந்து 
விலக்கி ஆற்றலிழக்க வைத்த பின்னர்‌ மெய்யாகவே 
முடியுரிமை யாருக்கென்று நீங்களும்‌ பிரத்யும்னரும்‌ 
பேசிக்கொள்ளலாம்‌. அதற்கு முன்‌ ஒருவரோடொருவர்‌ 
முரண்பட்டீர்கள்‌ என்றால்‌ அது உங்களை நீங்களே 
அழித்துக்கொள்வதுதான்‌” என்றான்‌ அபிமன்யூ. 
“இன்னொன்று உள்ளது. எண்ணினால்‌ எட்டாதது, 
ஆனால்‌ அரசுசூழ்நிலையைக்‌ கருதுவோம்‌ என்றால்‌ 
எவரும்‌ தெரிவுசெய்யும்‌ இன்றியமையா வழி அது.” பானு 
மங்கலடைந்த விழிகளால்‌ நோக்கிக்கொண்டிருந்தான்‌. 


“மூத்தவரே, இத்தருணத்தில்‌ மாதுலர்‌ சாம்பரையே தனது 
பட்டத்து இளவரசராக அறிவிக்க வாய்ப்புள்ளது” என்று 
அபிமன்யூ சொன்னான்‌. பானுவின்‌ உடலில்‌ மெல்லிய 
விதிர்ப்பு எழுந்ததை காணமுடிந்தது. “ஏனெனில்‌ இன்று 
அவருக்குப்‌ படைத்துணையென எழுந்து 
வந்துகொண்டிருப்பவர்கள்‌ ஆசுரகுடிகளும்‌ 
நிஷாதர்களுமே. தனக்கு அசுரப்‌ பேரரசின்‌ ஆதரவு 
இருப்பதைக்‌ காட்டவே அவர்‌ அக்கூட்டமைவின்‌ 
நிகழ்வுகளுக்கு சென்று வந்திருக்கிறார்‌. இன்று 
துவாரகைக்குத்‌ தேவை அதற்கு எதிராகச்‌ சூழ்ந்துள்ள 
ஷத்ரியப்‌ படைக்கூட்டை வென்று இத்தருணத்தைக்‌ 
கடப்பது மட்டுமே. பிற அனைத்தும்‌ அப்பால்‌ 
நோக்கவேண்டியவை.” 


“சாம்பரை பட்டத்து இளவரசராக அறிவித்தால்‌ 
மறுகணமே அரசர்‌ பெரும்படை கொண்டவராகிறார்‌. 
அவருக்கெதிராக ஒன்று திரண்டுகொண்டிருக்கும்‌ 
ஐங்குலத்து யாதவரும்‌ அவரைக்‌ கண்டு அஞ்சும்‌ நிலை 
எழுகிறது. தன்‌ மூத்தவர்மேல்‌ அவர்‌ கை ஓங்குகிறது.” 
அபிமன்யூ மேலும்‌ குரலைத்‌ தாழ்த்தி “அத்தனை 


நிலைகளிலும்‌ சாம்பரின்‌ கை எழுந்து வருகிறது, 
மூத்தவரே. நீங்கள்‌ ஒவ்வொன்றையும்‌ எண்ணிச்செய்ய 
வேண்டிய காலம்‌ இது. பிரத்யும்னருடன்‌ உடன்பாடு 
கொள்க! பிற அனைவரும்‌ ஒருங்கிணையுங்கள்‌” 
என்றான்‌. 


“சாம்பன்‌ இன்று அவைக்கு வருகிறானா?” என்றான்‌ 
பானு. “நீங்கள்‌ அவை புகுவீர்கள்‌ என்றால்‌ அவர்‌ அவை 
புகுவார்‌” என்றான்‌ அபிமன்யூ. “நீங்கள்‌ தந்தையின்‌ 
சொல்லுக்கு முற்றிலும்‌ கட்டுப்பட்ட மைந்தர்‌, யாதவக்‌ 
குடிப்பிறப்பின்‌ இயல்பான மேன்மையை நிலை 
நிறுத்துபவர்‌ என்ற தோற்றம்‌ எழவேண்டும்‌. ஆயிரம்தான்‌ 
இருப்பினும்‌ நிஷாதகுடியில்‌ பிறந்தவர்‌ அக்குடியியல்பை 
காட்டிவிட்டார்‌ என மக்கள்‌ எண்ணவேண்டும்‌. 
தந்தையை முடிகோரி துன்புறுத்துபவர்‌ என்று 
சாம்பரைப்பற்றி நாடு பேசவேண்டும்‌. 
இத்தருணத்திற்குரிய அரசியல்‌ சூழ்ச்சி இதுவே.” 


“ஆனால்‌ இன்று மாலைக்குள்‌ பிரத்யும்னர்‌ அவை புக 
முடியாது” என்றான்‌ சுபானு. “ஆம்‌, நீங்களிருவரும்‌ 
அவை புகுந்தால்‌ பிரத்யும்னர்‌ வந்து கொண்டிருப்பதாக 
அவைக்கு சொல்லலாம்‌. நீங்கள்‌ அவை 
புகுந்துவிட்டீர்கள்‌ என்ற செய்தியை பறவைத்தூதாகச்‌ 
சொல்லி அவரிடமிருந்து ஓர்‌ ஓலையை வரவழைத்து 
அவையில்‌ அதையே முன்வைக்கவும்‌ செய்யலாம்‌. இந்த 
அவை சாம்பரின்‌ கை ஓங்குவதற்கான தருணமாக 
அமைந்துவிடலாகாது, அவ்வளவுதான்‌” என்றான்‌ 
அபிமன்யூ. “மூத்தவரே, நான்‌ இங்கு வந்தது என்‌ 
அன்னை யாதவப்‌ பெண்ணென்பதனால்‌, யாதவக்குருதி 
இந்நகரில்‌ ஓங்க வேண்டுமென்பதனால்‌” என்று 
அபிமன்யூ சொன்னான்‌. 


அச்சொல்லுடன்‌ பேச்சு முடிந்துவிட்டது என்று தெரிந்தது. 
அது எப்படி தெரிகிறது என உள்ளம்‌ வியந்துகொண்டது. 
உண்மையில்‌ முன்னரே அனைத்தையும்‌ சொல்லி 
முடித்துவிட்டான்‌. அதன்பின்‌ எஞ்சியிருப்பது 
உணர்வுகள்‌. அவை மெய்யான உணர்வுகள்‌ அல்ல. 
எங்கிருந்து தொடங்கினானோ அத்தருணத்தை 
நிகர்செய்யும்‌ மாற்று உணர்வுகள்‌ அவை. அவற்றை 
துலாவின்‌ மறுதட்டில்‌ வைத்ததும்‌ முள்‌ 
அசைவிழந்துவிடுகிறது. அவன்‌ பெருமூச்சுவிட்டு 
கால்களை சற்று நீட்டிக்கொண்டான்‌. திரைச்சீலைகளின்‌ 
அசைவோசை எழும்‌ ஆழ்ந்த அமைதி அவ்வறைக்குள்‌ 
நிறைந்தது. 


[।age]மிசை நுனியை சுட்டுவிரலால்‌ சுழற்றியபடி 
அபிமன்யூவை நோக்கிக்கொண்டிருந்த பானு 
உள்ளத்தில்‌ எழுந்த ஓர்‌ எண்ணத்தின்‌ விசையால்‌ தன்‌ 
தொடையை கையால்‌ தட்டிக்கொண்டு எழுந்தான்‌. 
“இளையோனே, இச்சொல்லனைத்தும்‌ 
எதன்பொருட்டென்று இப்போது தெரிகிறது. இத்தனை 
பெருமுயற்சி எடுக்கிறீர்கள்‌ என்றால்‌ இன்றுகூடும்‌ அவை 
முதன்மையானதென்றே பொருள்‌. இதில்‌ பிரத்யும்னனை 
அல்லது அவன்‌ மைந்தன்‌ அறிருத்தனை பட்டத்து 
இளவரசன்‌ என முடிசூட்டவிருக்கிறாரென்று தெரிகிறது. 
அதற்கு யாதவக்‌ குடியினனாகிய நான்‌ எதிர்ப்பு 
தெரிவிக்கலாகாதென்று எண்ணுகிறீர்கள்‌” என்றான்‌. 


பேச முயன்ற அபிமன்யூவை கையமர்த்தி “இன்று 
அவையில்‌ நான்‌ எதிர்ப்பு தெரிவிக்காமல்‌ ஒழிந்தேன்‌ 
என்றால்‌ பிறகெப்போதும்‌ யாதவ குடியின்‌ எதிர்ப்பை 
தெரிவிக்க இயலாது. இன்று இந்நகரில்‌ எஞ்சியிருக்கும்‌ 
யாதவர்களாலேயே எந்தை யாதவ மன்னர்‌ என்று 
அறியப்படுகிறார்‌. யாதவப்‌ பெருநிலம்‌ என்பது இந்நகர்‌ 
மட்டுமல்ல, இதன்‌ கோல்‌ சென்று தொடும்‌ ஈராயிரத்து 
எண்ணூறு ஊர்களும்‌ எண்பத்து ஐந்து சிறுநகரங்களும்‌ 
நூற்றுப்பதினெட்டு காவல்‌ கோட்டைகளும்தான்‌. 
இந்நகரிலிருந்து யாதவர்கள்‌ முற்றொழிவார்கள்‌ என்றால்‌ 
யாதவப்‌ பெருநிலத்தை அதன்பின்‌ எந்தை 
ஆளமுடியாது” என்றான்‌ பானு. 

“பிரத்யும்னனுக்கோ சாம்பனுக்கோ எந்தை 
முடிசூட்டுவாரென்றால்‌ மறுகணமே நகரில்‌ இன்று 
இருக்கும்‌ எஞ்சிய யாதவக்‌ குடிகளும்‌ 
கிளம்பிச்செல்வார்கள்‌. நான்‌ எந்தையை 
ஏற்றுக்கொண்டேன்‌ என்னும்‌ அறிவிப்பே அவர்களை 
இங்கு தக்கவைக்கும்‌. ஆகவே எந்தைக்கு என்னை 
தக்கவைப்பதன்றி வேறு வழியில்லை” என பானு 
தொடர்ந்தான்‌. “ஆனால்‌ என்னை தக்கவைக்க 
வேண்டுமென்றால்‌ எனக்கு பட்டத்து இளவரசரென 
முடிசூட்ட வேண்டும்‌. இது என்‌ பொருட்டல்ல, யாதவ 
குலத்தின்‌ பொருட்டு.” 


உரத்த குரலில்‌ பானு சொன்னான்‌ “கார்த்தவீரியருக்குப்‌ 
பிறகு ஆயிரமாண்டுகாலம்‌ அடிமைப்பட்டு கிடந்த குலம்‌ 
இது. ஷத்ரியரிடையே சிறுமைப்பட்டு நிஷாதர்களால்‌ 
துரத்தப்பட்டு காடுகளில்‌ கன்றோட்டி வாழ்ந்தோம்‌. இன்று 
கோலும்‌ முடியும்‌ கொண்டு அமர்ந்திருக்கிறோம்‌. ஒரு 
தலைமுறைக்குள்‌ இதை இழந்து மீண்டும்‌ கன்றோட்டும்‌ 
குலமென்று சிதற எங்களுக்கு விருப்பமில்லை. இன்று 


“அதனாலென்ன?” என்றாள்‌ அனகை. “கணிகர்கள்‌ சிலர்‌ 
அக்குறிகளைக்கொண்டு சிலவற்றை 
கணித்திருக்கிறார்கள்‌. அவற்றைச்‌ சொல்ல அஞ்சி 
மறைத்துவிட்டாலும்‌ சூதர்கள்‌ வழியாகவும்‌ வம்பர்கள்‌ 
வழியாகவும்‌ நகரமே அவற்றைப்பற்றிப்‌ 
பேசிக்கொண்டிருக்கின்றது” என்றாள்‌ குந்தி. 
“அக்குழந்தை அஸ்தினபுரிக்கு பேரழிவைக்‌ 
கொண்டுவரும்‌ என்கிறார்கள்‌.” 


அனகை ஏதோ சொல்ல வாயெடுத்தாள்‌. பிரிந்த அவளது 
உதடுகள்‌ அப்படியே அசைவிழந்து நின்றுவிட்டன. “புதிய 
கதைகளும்‌ புதிய அச்சங்களும்‌ பிறந்து வந்துகொண்டே 
இருக்கின்றன. காந்தாரி நகர்நுழைந்தபோது 
அஸ்தினபுரியில்‌ ஒரு குருதிமழைபெய்ததாம்‌” என்றாள்‌ 
குந்தி. “கைவிடுபடைகளின்‌ வேல்நுனிகளில்‌ குருதி 
துளித்துச்‌ சொட்டியதாம்‌. நகரத்துமாளிகைகள்‌ எல்லாம்‌ 
போர்க்களத்து குருதிப்பிண்டங்கள்‌ என நின்றனவாம்‌. 
அவற்றை பலர்‌ கண்டிருக்கிறார்கள்‌ என்று 
சொல்கிறார்கள்‌.” 


அனகை பெருமூச்சு விட்டாள்‌. “அச்சமும்‌ ஐயமும்‌ 
தன்னைத்தானே முடிவிலாது பெருக்கிக்கொள்ளும்‌ 
வல்லமை கொண்டவை. அந்த அச்சங்களுக்கு அவர்கள்‌ 
சொல்லும்‌ கதைகளை நானும்‌ நம்பவில்லை. ஆனால்‌ 
அச்சம்‌ பிறந்திருக்கிறது என்பதை மட்டும்‌ 
புறக்கணிக்கவே முடியாது. அந்த அச்சத்துக்கான 
காரணம்‌ எங்கோ இருக்கிறது. அதை நகரின்‌ ஆன்மா 
அறிந்துகொண்டுவிட்டது. பிரதமையின்‌ எளிய 
வரிகளிலேயே அந்த அச்சம்‌ இருக்கிறது. அவள்‌ 
வெறுமனே செய்தியை எழுதவில்லை. எழுதும்போது 
அவள்‌ அடைந்த அச்சமும்‌ சொற்களில்‌ உள்ளது.” 


பாண்டு கிழங்குகளை கழுவிமுடித்து நாரால்‌ கட்டி 
கையில்‌ எடுத்துக்கொண்டு வந்தான்‌. 
அவனைப்பார்த்துக்கொண்டு உதடுகளை மட்டும்‌ 
அசைத்து குந்தி கேட்டாள்‌. “அஸ்தினபுரியைக்‌ காக்கும்‌ 
மன்னன்‌ என்‌ வயிற்றில்‌ பிறந்துவிட்டானோ?” அனகை 
திரும்பி “அரசி!” என்றாள்‌. “இளமையில்‌ என்‌ 
பிறவிநூலை பலர்‌ கணித்திருக்கிறார்கள்‌. என்‌ வயிற்றில்‌ 
பாரதவர்ஷத்தின்‌ சக்ரவர்த்தி பிறப்பது உறுதி என 
அனைவருமே சொல்லியிருக்கிறார்கள்‌. என்னை 
குந்திபோஜர்‌ மகளேற்பு கொண்டதே அதற்காகத்தான்‌.” 


அனகை ஒன்றும்‌ சொல்லவில்லை. அவள்‌ 
சொல்லவிழைந்ததை உணர்ந்தவள்போல குந்தி 


கண்முன்‌ மலையென நிற்கும்‌ உண்மை ஒன்றே, இனி 
துவாரகையில்‌ யாதவக்குடி கோல்கொண்டு 
அமரவேண்டுமெனில்‌ அது என்னிலாடாக மட்டுமே 
நிகழும்‌.” 


“அகவே, என்‌ முன்‌ இரு கடமைகள்‌ உள்ளன. எந்தைக்கா 
என்‌ குலத்திற்கா என்‌ கடன்‌ என நான்‌ 
கேட்டுக்கொள்கிறேன்‌. எந்தை ஒருவரே. என்‌ குலமோ 
பல்லாயிரம்‌ தந்தையர்‌ நிரையால்‌ ஆனது. என்‌ கடன்‌ 
அவர்களிடமே. ஐயமே வேண்டியதில்லை, நான்‌ பட்டத்து 
இளவரசனென்று முடிசூட்டப்படவில்லையென்றால்‌ 
இன்று நான்‌ அவை நுழையப்போவதில்லை” என்றான்‌ 
பானு. சுபானு “ஆம்‌, பிறிதொன்றை இங்கு 
பேசவேண்டியதில்லை” என்றான்‌. பிறரிலும்‌ அதை 
ஏற்கும்‌ உடலசைவு எழுந்தது. 


அபிமன்யூ “சாம்பரின்‌ எதிர்ப்பு...” என்று 
சொல்லத்தொடங்க “ஆம்‌, அவன்‌ எதிர்ப்பான்‌. ஆனால்‌ 
எந்தையால்‌ முறைப்படி நான்‌ பட்டத்து இளவரசனாக 
அறிவிக்கப்பட்டேன்‌ என்றால்‌ அவன்‌ எதிர்ப்பது 
என்னையல்ல, எந்தையை. ஈன்ற தந்தையை 
எதிர்த்தவன்‌ என்னும்‌ பழியுடன்‌ அவன்‌ வந்து களமெதிர்‌ 
நிற்கட்டும்‌. அன்று அவனை படைகொண்டுசென்று 
எதிர்ப்பது நானோ பிரத்யும்னனோ அல்ல, நீதான்‌. 
சாம்பன்‌ வருவானென்றால்‌ எந்தை உன்னையே 
அனுப்புவார்‌. அவர்‌ மறைந்தபின்‌ என்றாலும்‌ உனக்கு 
அப்பொறுப்பு உண்டு” என்றான்‌ பானு. 


புன்னகையுடன்‌ “இளையோனே, விழிசொடுக்கும்‌ 
கணத்திற்கும்‌ உன்‌ முன்‌ வில்‌ கொண்டு நிற்கும்‌ 
தகுதியுடையவரல்லர்‌ சாம்பனும்‌ அவன்‌ 
உடன்குருதியினரும்‌. நீ படைகொண்டு எழுந்தால்‌ 
உனக்கெதிர்‌ நிற்க அவன்‌ நம்பியிருக்கும்‌ அசுரகுடிகளும்‌ 
அஞ்சுவார்கள்‌” என்றான்‌ பானு. அபிமன்யூ சொல்லின்றி 
கைகட்டி அமர்ந்திருந்தான்‌. “நன்று! உன்‌ பணியை நீ 
செய்துவிட்டாய்‌. என்‌ சொற்களை எந்தையிடம்‌ சென்று 
சொல்‌. நிஷாத குடியினருக்காக முடிகோருகிறான்‌ 
சாம்பன்‌. எந்தையின்‌ எந்தையருக்காக முடிகோருகிறேன்‌ 
நான்‌. எது உகந்ததென்று அவர்‌ தன்‌ முடிவை 
எடுக்கட்டும்‌. நான்‌ பிறிதொன்றும்‌ சொல்வதற்கில்லை” 
என்று பானு சொன்னான்‌. 


அபிமன்யூ “நான்‌ இதை எதிர்பார்த்தேன்‌. ஆயினும்‌ என்‌ 
சொற்களை முழுமையாக சொல்லிவிடவேண்டுமென்று 
விரும்பினேன்‌. மூத்தவரே, விழைவுகளும்‌ 


ஆணவங்களும்‌ எளிதில்‌ நிறைவுறுவதில்லை. அவற்றை 
வெல்ல அறிவுக்கும்‌ உணர்வுக்கும்‌ ஆற்றலில்லை. 
காலந்தோறும்‌ அவற்றை வெல்வது ஒன்றே, ஊழ்‌. அது 
உருத்துவந்து ஊட்டவிருக்கிறது” என்றபின்‌ 
எழுந்துகொண்டான்‌. 


பானு உடன்‌ எழுந்து குரலைத்‌ தாழ்த்தி “நான்‌ எந்தையின்‌ 
அடியமர்ந்த மைந்தனாக என்னை எண்ணியிருக்கிறேன்‌. 
இத்தருணத்தில்‌ ஒரு சிறையில்‌ அவர்‌ 
சிக்கிக்கொண்டிருக்கிறார்‌ என்று ஐயம்‌ கொள்கிறேன்‌. 
தான்‌ கொண்ட கொள்கையின்‌ பொருட்டு அவர்‌ 
ஷத்ரியர்களால்‌ எதிர்க்கப்படுகிறார்‌. அதை 
பயன்படுத்திக்கொண்டு ஒருபுறம்‌ நிஷாதரும்‌ மறுபுறம்‌ 
ஷத்ரியரும்‌ அவர்‌ அரசை வென்றெடுக்க முயல்கிறார்கள்‌. 
நாம்‌ அறிவோம்‌, அவர்களுக்காக அவர்‌ இந்தப்‌ பேரரசை 
உருவாக்கவில்லை. அவர்‌ யாதவர்களின்‌ தலைவர்‌. தன்‌ 
குடியினருக்காக அவர்‌ வென்ற நிலம்‌ இது” என்றான்‌. 


“இளையோனே, தன்‌ தந்தையரின்‌ முகம்சூடி மண்வந்த 
யாதவர்களாகிய எங்களுக்காகவே அவர்‌ இந்நாட்டை 
உருவாக்கினார்‌. இத்தருணத்திற்கு வளைந்து அவர்‌ தன்‌ 
முடியை அவர்களுக்கு அளிப்பாரென்றால்‌ 
முதுமையிலும்‌ பின்‌ விண்ணிலும்‌ துயர்‌ கொள்வார்‌. 
இங்கிருந்து அளிக்கும்‌ ஒருதுளி நீரும்‌ அவரை சென்று 
சேராது. அவர்‌ மைந்தனாக என்‌ கடனையே நான்‌ 
செய்கிறேன்‌. இதன்‌ பொருட்டு ஒருவேளை இப்போது 
சினம்‌ கொண்டாலும்‌ பின்னாளில்‌ உளம்‌ உவந்து 
என்னை வாழ்த்துவார்‌” என்றான்‌ பானு. 


அபிமன்யூ அவன்‌ முகத்தையே 
நோக்கிக்கொண்டிருந்தான்‌. சொல்லிச்‌ சொல்லி 
அச்சொற்களை உள்ளமாக 
க்கிக்கொண்டுவிட்டவனின்‌ மெய்யான உணர்வுகள்‌ 
அதிலிருந்தன. “இளையோனே, தந்த என்று நம்‌ முன்‌ 
வந்து நிற்பவர்‌ ஒருவரல்ல. திசைவெளிக்கு அப்பால்‌ 
முனை மறையும்‌ மாபெரும்‌ சரம்‌ ஒன்றின்‌ இறுதி மணி 
அவர்‌. நம்மிலிருந்து பிறிதொரு சரம்‌ எழுந்து சென்று 
திசை மறைகிறது. அவரிடமிருந்து பெற்று என்‌ 
மைந்தருக்கு அளிப்பது யாதவர்‌ என்னும்‌ 
குருதியடையாளத்தையே. என்‌ கடன்‌ அது. அது 
ஒன்றையே ஆற்ற விழைகிறேன்‌” என்றான்‌ பானு. 


“இதை அறைகூவலாக அல்ல, அவர்‌ அடிப்புழுதியை 
சென்னிசூடியே அறிவிக்கிறேன்‌. என்னை அவர்‌ தன்‌ 
மைந்தனாக மட்டுமல்ல, தன்‌ முதுதந்தையாகவும்‌ 


எண்ணுவதற்கே நமது மரபு ஆணையிடுகிறது. என்‌ 
குலப்பெயர்‌ சூரசேனன்‌ என அவர்‌ அறிந்திருப்பார்‌. நான்‌ 
முடிசூடுவது அப்பெயர்‌ கொண்டே என அவரிடம்‌ சொல்‌!” 
அபிமன்யூ வேறேதும்‌ உரைக்காமல்‌ தலைவணங்கி 
பிரலம்பனை நோக்கி கையசைத்துவிட்டு வெளியே 
சென்றான்‌. 


[ஙage]ஸ்ரீதமர்‌ “இதை எதிர்பார்த்திருந்தோம்‌” என்றார்‌. 
“ஏனெனில்‌ ஒவ்வொன்றுக்கும்‌ 
திசைவிரைவொன்றிருக்கிறது. மேலும்‌ மேலும்‌ தன்னை 
தொகுத்துக்கொண்டு விசை மிகுந்து முன்செல்கிறது இது. 
ஏதோ ஒரு புள்ளியில்‌ அந்த விசை முழுமை அடைந்து 
விரைவு குறையத்தொடங்குகிறது. அதற்கெதிரான 
அனைத்துச்‌ சொற்களையும்‌ அப்போதுதான்‌ சொல்ல 
முடியும்‌. இவர்கள்‌ ஒவ்வொருவரும்‌ இப்போது 
எதிர்தரப்பையே அறியாத ஊக்கம்‌ 
கொண்டிருக்கிறார்கள்‌. நாம்‌ கூறும்‌ எதிர்தரப்பனைத்தும்‌ 
வெறும்‌ சொற்களே இவர்களுக்கு. ஊழ்‌ எழுந்து வந்து தன்‌ 
முதல்‌ அறையை நிகழ்த்த வேண்டும்‌. அதில்‌ திகைத்து 
நின்றபின்னரே நாம்‌ தொடங்க முடியும்‌.” 


சுதமர்‌ “இன்னும்‌ அரை நாழிகைப்பொழுதில்‌ அவை 
தொடங்கவிருக்கிறது. மைந்தர்‌ எவருமே அவை 
புகுவார்கள்‌ என்று தோன்றவில்லை” என்றார்‌. “ஆம்‌, நாம்‌ 
விழையாதது தொடங்கவிருக்கிறது” என்றார்‌ தமர்‌. 
ஸ்ரீதமர்‌ “இனி ஒன்றே செய்வதற்குள்ளது. மைந்தர்‌ 
உரைத்த அனைத்தையும்‌ சென்று அரசரிடமே சொல்க! 
என்ன நிகழ்கிறதென்று அவர்‌ அறிந்திருக்கட்டும்‌. அவரே 
முடிவெடுக்கட்டும்‌” என்றார்‌. அபிமன்யூ “ஆம்‌, 
வேறுவழியில்லை” என்றான்‌. 


தமர்‌ மெல்ல இடைபுகுந்து “இன்னொரு வாய்ப்புள்ளது. 
நாம்‌ அவையை ஒத்திவைக்க முடியும்‌. இன்றொருநாள்‌ 
கடக்குமென்றால்‌ இளையோனை அனுப்பி 
பிரத்யும்னரிடம்‌ பேச வைக்கலாம்‌. இவர்கள்‌ 
இருவரையும்விட உளமுதிர்வு கொண்டவர்‌. அரசியல்‌ 
சூழலும்‌ அறிந்தவர்‌. இத்தருணத்தில்‌ சற்று பொறுப்பதே 
உகந்தது என்று அவர்‌ முடிவெடுத்தால்‌ பிற இருவருக்கும்‌ 
வேறு வழியில்லை. நாளை மாலை முறையாக 
அவையை கூட்டிவிடலாம்‌” என்றார்‌. “என்ன சொல்லி 
அவையை ஒத்திவைப்பது? நகரில்‌ 
முரசறைந்துவிட்டோம்‌” என்றார்‌ பநீதமர்‌. 


“அவருக்கு உடல்நிலை சற்று குறைவுபட்டுள்ளது 
எனலாம்‌” என்று தமர்‌ சொன்னார்‌. ஸ்ரீதமர்‌ “அவர்‌ 


உடல்நிலை இதுவரை ஒருமுறைகூட 
குறைவுபட்டதில்லை. பதினான்கு ஆண்டுகளின்‌ 
இருளுக்குப்பின்‌ முகில்‌ கிழித்தெழும்‌ இளங்கதிரென 
எழுந்து வந்துள்ளார்‌ என நகரில்‌ 
அறைகூவியிருக்கிறோம்‌. இன்று உடல்நிலை 
சீர்கெட்டுள்ளதென்றால்‌ அது பொய்யென்றுதான்‌ நகர்‌ 
எண்ணும்‌. முயன்று நம்புமென்றால்‌ நாம்‌ எண்ணியிராத 
பெரும்பொருள்‌ அதற்கு வரும்‌. அதற்கு பாரதவர்ஷம்‌ 
முழுக்க அரசியல்கணக்குகள்‌ உருவாகும்‌” என்றார்‌. 


“ஆம்‌, அதை தவிர்க்க வேண்டியதுதான்‌” என்றார்‌ தமர்‌. 
தமர்‌ “வேண்டுமென்றால்‌ எட்டு அரசியரில்‌ எவரேனும்‌ 
உடல்நலம்‌ குன்றி இருக்கலாம்‌. அதன்பொருட்டு 
இன்றைய அவை ஒத்திவைக்கப்படலாம்‌” என்றார்‌. 
அபிமன்யூ “ஆம்‌, அது நல்ல எண்ணமே” என்றான்‌. 
“இளையோனே, அதையும்‌ நீயே செய்‌. அரசியரிடம்‌ செல்க! 
அவர்கள்‌ எவரேனும்‌ உடல்நலம்‌ குன்றி இன்று அவை 
ஒழிய முடியுமா என்று கேட்டுப்பார்‌” என்றார்‌ ஸ்ரீதமர்‌. 


அபிமன்யூ “அவர்‌ அறியாமலா?” என்றான்‌. “அவர்‌ 
அறியாமல்‌ ஒன்றும்‌ இங்கு நிகழாது. அறிந்ததாக 
காட்டிக்கொள்வதும்‌ அறியாததென நடிப்பதுமே அவர்‌ 
இயல்பு. அதைப்பற்றி நாம்‌ எண்ணவேண்டியதில்லை” 
என்றார்‌ சுதமர்‌. “ஆம்‌, நான்‌ பேசுகிறேன்‌. மாதுலரிடம்‌ 
நிகழ்ந்ததை கூறுவதற்குமுன்‌ மைந்தரின்‌ அன்னையிடம்‌ 
என்ன நிகழ்ந்தது என்பதை சொல்லவேண்டிய 
பொறுப்பும்‌ எனக்குள்ளது” என்றான்‌. பூநீதமர்‌ “நல்லது 
நிகழ ஏதேனும்‌ வாய்ப்பிருக்குமென்றால்‌ நிகழ்க! ஏதேனும்‌ 
யாதவ குலதெய்வம்‌ நாம்‌ வாயில்‌ திறக்கக்‌ 
காத்திருக்குமெனில்‌ அது எழுக!” என்றார்‌. 

[[agelஅபிமன்யூ அமைச்சு அறையைவிட்டு 
வெளிவந்ததும்‌ காத்திருந்த பிரலம்பன்‌ அவனுடன்‌ 
நடந்தபடி “இப்போது அரசியரை சந்திக்கப்போகிறோமா?” 
என்றான்‌. அவன்‌ உய்த்துணர்ந்ததைப்‌ பற்றி அபிமன்யூ 
வியப்பு கொள்ளவில்லை. “ஆம்‌, அரசியரும்‌ மூன்று 
குழுக்களாக இருக்கிறார்கள்‌ என்று கேள்விப்பட்டேன்‌. 
நான்‌ முதலில்‌ ஜாம்பவதி அத்தையை சந்திக்க 
விரும்புவதாக ஜாம்பவவிலாசத்தின்‌ அகத்தளத்திற்குச்‌ 
சென்று சொல்க! நான்‌ செல்வதற்குள்‌ அவர்‌ காளிந்தி 
அத்தையை அங்கு வரவழைத்திருப்பார்‌” என்றான்‌. 


நடந்தபடி “அவர்களை நான்‌ 
சந்தித்துக்கொண்டிருக்கையில்‌ ருக்மிணி அத்தையை 
சந்திக்க விரும்புவதாக சென்று சொல்க! அங்கே பத்ரை 
அத்தையும்‌ லக்ஷ்மணை அத்தையும்‌ மித்ரவிந்தை 
அத்தையும்‌ வந்திருப்பார்கள்‌. இறுதியாக அரசி 
சத்யபாமையை சந்திக்கிறேன்‌. உடன்‌ நக்னஜித்தி அத்தை 
இருப்பார்‌” என்றான்‌. பிரலம்பன்‌ “ஆம்‌” என்றான்‌. 
“மூன்று சந்திப்புகளில்‌ அனைத்தையும்‌ முடித்துவிடலாம்‌” 
என்றான்‌ அபிமன்யூ தனக்கே என. பிரலம்பன்‌ 
தலைவணங்கி முன்னால்‌ சென்றான்‌. 


அபிமன்யூ தன்‌ அறைக்குச்‌ சென்று ஏவலனிடம்‌ தனக்கு 
அகத்தளத்திற்குரிய ஆடைகளை அணிவிக்கும்படி 
சொல்லி அமர்ந்தான்‌. அவன்‌ உள்ளம்‌ அனைத்துச்‌ 
சொற்களையும்‌ இழந்து முழுமையாகவே 
ஒழிந்துகிடந்தது. சோர்வு மெல்ல கட்டைவிரலில்‌ இருந்து 
கிளம்பி உடலை நிறைத்தது. அனைத்து நரம்புகளும்‌ 
நாணிழக்க அவன்‌ அங்கிருந்து தன்னால்‌ எழவே 
முடியாது என எண்ணினான்‌. ஏவலன்‌ மெல்ல 
தட்டியபோதுதான்‌ அவன்‌ தான்‌ துயில்கொண்டு 
சரிந்தபடி இருப்பதை உணர்ந்தான்‌. அதற்கு முந்தைய 
கணம்‌ அவன்‌ உபப்பிலாவ்யத்தில்‌ இருந்தான்‌. எவரிடம்‌ 
பேசிக்கொண்டிருந்தேன்‌? 


அகத்தளம்‌ புகுவதற்குரிய வெண்பட்டு மேலாடையும்‌ 
வெண்ணிறக்‌ கீழாடையும்‌ அணிந்து வெண்ணிறத்‌ 
தலைப்பாகை சூடி அவன்‌ ஜாம்பவவிலாசத்தை 
அடைந்தபோது அங்கு ஜாம்பவதியின்‌ சேடியான பிரியை 


காத்து நின்றிருந்தாள்‌. “அரசி தங்களை உள்கூடத்திற்கு 
அழைத்துவரும்படி ஆணையிட்டிருக்கிறார்‌, இளவரசே” 
என்றாள்‌. அவன்‌ புன்னகையுடன்‌ “ஆம்‌, உள்கூடம்‌ 
ஒலிபுகாச்‌ சுவர்கள்‌ கொண்டது” என்றான்‌. அவன்‌ என்ன 
சொல்கிறான்‌ என்று புரியாமல்‌ புன்னகைத்தபடி 
தலைவணங்கினாள்‌ பிரியை. 


உள்கூடத்தின்‌ வாயிலருகே சென்றதும்‌ அவள்‌ உள்ளே 
செல்லும்படி கைகாட்டிவிட்டு நின்றுவிட்டாள்‌. பெரிய 
கதவு வெண்கலக்‌ கீலில்‌ வெண்ணையில்‌ என 
ஒலியிலாது சுழன்று தசைகூடுவதுபோல இணைந்து மூட 
அபிமன்யூ உள்ளே சென்று நின்றான்‌. ஜாம்பவதி 
பீடத்தில்‌ அமர்ந்திருக்க அப்பால்‌ சாளரத்தருகே சுவர்‌ 
சாய்ந்து காளிந்தி நின்றிருப்பதை கண்டான்‌. பெரிய 
பளிங்குத்‌ தூண்களால்‌ தாங்கப்பட்ட 
வெண்குடைவுக்கூரை கொண்ட அக்கூடத்தில்‌ அவர்கள்‌ 
இருவர்‌ மட்டுமே இருந்தனர்‌. கடற்காற்று உள்ளே 
சுழன்றுகொண்டிருந்தது. 


“வருக, மைந்தா!” என்று ஜாம்பவதி அவனை 
வரவேற்றாள்‌. “தாள்‌ பணிகிறேன்‌, அத்தை” என்று 
சொன்னபடி குனிந்து அவள்‌ தாள்‌ தொட்டு 
சென்னிசூடினான்‌ அபிமன்யூ. அவன்‌ தலையில்‌ 
கைவைத்து “வெல்லப்படாதவனாகுக!” என்று அவள்‌ 
வாழ்த்தினாள்‌. அவன்‌ காளிந்தியை வணங்கியபோது 
அவன்‌ தலையை அவள்‌ மெல்ல தொட்டாள்‌. அபிமன்யூ 
“இதுவரை சந்திக்காமையின்‌ குறை இருந்தது, அத்தை. 
ஆனால்‌ இளையோருடன்‌ விளையாடி தங்களுடன்‌ 
சொல்லாடிய மகிழ்வை பெற்றேன்‌” என்றான்‌. 


அவன்‌ அமர்ந்ததும்‌ ஜாம்பவதி “நீ சாம்பனை இன்று 
சந்தித்தாயென்று அறிந்தேன்‌” என்றாள்‌. அபிமன்யூ “ஆம்‌, 
அத்தை” என்றான்‌. “அவர்‌ என்னிடம்‌ சொன்னவற்றை 
அரசரிடம்‌ சென்று சொல்லும்படி 
பணிக்கப்பட்டிருக்கிறேன்‌. அதற்குமுன்‌ அவற்றை 
தங்களிடம்‌ சொல்ல விரும்புகிறேன்‌” என்றான்‌. ஜாம்பவதி 
கைநீட்டி அவனைத்‌ தடுத்து “மைந்தா, அவன்‌ என்ன 
சொல்லியிருப்பான்‌ என்று எனக்குத்‌ தெரியும்‌. அதில்‌ ஒரு 
சொல்லையேனும்‌ நான்‌ கேட்க விரும்பவில்லை. என்‌ 
உடலும்‌ உள்ளமும்‌ ஊழும்‌ மாற்றுலகங்களும்‌ 
ஒருவருக்காக மட்டுமே. பிறிதொரு எண்ணம்‌ என்னில்‌ 
எப்போதும்‌ எழுந்ததில்லை” என்றாள்‌. 


“அவர்‌ தந்தையிடம்‌ மாறு கொண்டிருக்கிறார்‌, களமெதிர்‌ 
நிற்கவும்‌ கூடும்‌” என்றான்‌ அபிமன்யூ. “அவ்வாறு என்‌ 


மைந்தர்‌ நிற்பார்களேயென்றால்‌ அவர்களின்‌ குருதியை 
ஒருதுளி விழிநீர்‌ எழாது நின்று நோக்கவும்‌ நான்‌ 
சித்தமாவேன்‌. அவர்கள்‌ எனக்கு எவருமல்ல” என்று 
ஜாம்பவதி சொன்னாள்‌. “இங்கிருக்கும்‌ எவரும்‌ எனக்கு 
உறவல்ல. இவ்வாறு சூழ்ந்துள்ள எப்பொருளும்‌ 
என்னுடையதும்‌ அல்ல. இங்கு ஒலிக்கும்‌ ஒரு 
சொல்லுக்கும்‌ என்னுள்ளத்தில்‌ பொருளில்லை. 
ஒருவருக்கு மட்டுமென இப்புவி பிறந்தேன்‌.” 


“அவரிலிருந்து அவர்‌ விழைவால்‌ அலைவுற்று 
விலகிவந்த அவர்தான்‌ நான்‌” என்று ஜாம்பவதி 
சொன்னாள்‌. “மீண்டு அவர்‌ அகத்து அமர வேண்டியவள்‌. 
என்னை அவரென்றன்றி பிறிதென்று எப்போதும்‌ 
உணர்ந்ததில்லை. இம்மைந்தர்‌ இங்கு பிறக்கையில்‌ அவர்‌ 
என்னில்‌ நிகழ்கிறார்‌ என்றே எண்ணினேன்‌. எண்புறமும்‌ 
சூழ்ந்திருந்தாலும்‌ கையெட்டித்‌ தொடமுடியாதவராகிய 
அவரை மடியிலும்‌ முலைகளிலும்‌ இட்டுச்‌ சீராட்ட 
முடிவதற்கான வாய்ப்பென்று மட்டுமே கருதினேன்‌. என்‌ 
வழியாக இவ்வுலகு நோக்கி அவர்‌ விரிகிறார்‌. 
வில்லென்று என்னைக்‌ கொண்டு அம்புகளை 
தொடுக்கிறார்‌. பிறிதொன்று கருதியதே இல்லை.” 


ஜாம்பவதி பருத்து ஓங்கி பெரிய கைகளும்‌ பரந்த 
முகமுமாக ஆலயச்சிலைகளில்‌ எழுந்த அன்னை 
போலிருந்தாள்‌. “இப்போதுகூட இம்மைந்தர்‌ தந்தையிடம்‌ 
மாறுகொள்கின்றனர்‌ என்று நான்‌ கருதவில்லை. அவரே 
எண்பது முகம்‌ கொண்டெழுந்து தன்னுடன்‌ தான்‌ போர்‌ 
புரிகிறார்‌ என்றே தோன்றுகிறது. அது அவர்களின்‌ போர்‌. 
நாங்கள்‌ எண்மரும்‌ அதில்‌ எங்கும்‌ இல்லை” என்றாள்‌. 
சிறிய கரிய உடலும்‌ சிறுமியருக்குரிய வட்டமுகமும்‌ 
கொண்டிருந்த காளிந்தி “ஆம்‌, அக்கை சொல்வதே என்‌ 
சொல்‌. இத்தனை தெளிவாக என்னால்‌ உரைத்துவிட 
இயலாது” என்றாள்‌. 


ஜாம்பவதி “மைந்தரை என்‌ தோளிலிருந்து இறக்காது 
வளர்த்தேன்‌. மூத்தவனை அன்னையுடன்‌ இருப்பவன்‌ 
என்பதனால்‌ ஸ-அம்பன்‌ என்று செவிலியர்‌ 
களியாடுவதுண்டு. எப்போதும்‌ பிரியாமல்‌ என்னைச்‌ 
சுற்றி என்‌ உளம்‌ அமைந்த உருவத்தை பத்தாக 
பிரித்தமர்த்தி ஒவ்வொன்றையும்‌ வழிபட்டு வந்தேன்‌” 
என்றாள்‌. “மீண்டு சென்று என்‌ மைந்தனிடம்‌ 
பேசுவாயென்றால்‌ சொல்க! அவனிலும்‌ அவன்‌ 
உடன்பிறந்தாரிலும்‌ நான்‌ கண்டது ஒரு முகத்தை 
மட்டுமே. அழிவற்றது அம்முகம்‌. அவர்களின்‌ உடல்‌ 
அழிந்தால்கூட இப்புவியில்‌ என்றும்‌ இருக்கும்‌ அது.” 


அவள்‌ எழுந்துகொண்டு “இப்போது நீ மூத்த அரசியர்‌ 
இருவரையும்‌ பார்க்கப்போகிறாய்‌ என்று எண்ணுகிறேன்‌. 
அவர்களுடன்‌ பிற நால்வரும்‌ இருப்பார்கள்‌. 
எண்ணிக்கொள்‌ மைந்தா, ஒருவருக்கும்‌ மறுசொல்லென 
ஒன்றுமிருக்காது. நாங்கள்‌ எட்டென பிரிந்து வேறு வேறு 
முகம்‌ கொண்டு உளம்‌ திரண்டு சொல்‌ பெருக்கி 
முரண்பட்டு இங்கு ஆடும்‌ இந்த நாடகம்‌ அவர்‌ மகிழ்ந்து 
உவகை கொள்ளும்‌ பொருட்டு எழுந்தது மட்டுமே. 
இதற்கப்பால்‌ நாங்கள்‌ அரசியர்‌ அல்ல, அன்னையரும்‌ 
அல்ல” என்றாள்‌. 


அபிமன்யூ எழுந்து கைகூப்பி நின்றான்‌. ஜாம்பவதி தன்‌ 
மேலாடையை அள்ளி தோளிலிட்டுக்கொண்டு “நாங்கள்‌ 
அணிபுனையவேண்டும்‌. இன்று அவையமரும்‌ நன்னாள்‌. 
பதினான்காண்டுகளுக்குப்பின்‌” என்றாள்‌. அபிமன்யூ 
தலைவணங்கி “இதையும்‌ நான்‌ அறிந்திருந்தேன்‌, 
அத்தையே. இத்தனை உகந்த சொற்களில்‌ இதை கேட்கும்‌ 
பேறு எனக்கு அமையவேண்டுமென்றுதான்‌ இத்தருணம்‌ 
எனக்கு அளிக்கப்பட்டது என்று உணர்கிறேன்‌” என்றான்‌. 


[ஙagel]lஜாம்பவவிலாசத்தின்‌ முகப்பில்‌ பிரலம்பன்‌ 
அவனை எதிர்கொண்டான்‌. அபிமன்யூ அங்கு 
வந்தபோதிருந்த சோர்வகன்று முகம்‌ மலர்ந்திருப்பதைக்‌ 
கண்டு “வென்றுவிட்டோமா?” என்றான்‌ பிரலம்பன்‌. 
“எண்ணியதல்ல நிகழ்ந்தது” என்றான்‌ அபிமன்யூ. 
பிரலம்பன்‌ குழப்பத்துடன்‌ “நாம்‌ பிற அரசியரை 
பார்க்கவேண்டும்‌ அல்லவா?” என்றான்‌. 


“ஆம்‌. அத்தையரிடம்‌ பேசினாயா?” என்று ப்‌, 
கேட்டான்‌. “இளவரசே, யாதவஅரசியும்‌ இளையஅரசியும்‌ 
பிற நால்வருடன்‌ அரசரின்‌ அறைக்கு 
சென்றுவிட்டார்கள்‌” என்றான்‌. “அரசர்‌ அறைக்கா? 
இன்னும்‌ பொழுதிருக்கிறதே?” என்று அபிமன்யூ 
சொன்னான்‌. “ஆம்‌, அவர்‌ இன்னமும்‌ அணியறைவிட்டு 
வரவில்லை என்றார்கள்‌” என்றான்‌ பிரலம்பன்‌. “என்ன 
நிகழ்ந்ததென்றே தெரியவில்லை. நாம்‌ மூத்தவர்‌ 
பானுவை சந்தித்ததை மூத்த அரசி அறிந்திருக்கலாம்‌. 
சினம்கொண்டு தன்‌ அரண்மனையிலிருந்து கிளம்பி 
அரசரை சந்திக்கும்பொருட்டு சென்றார்‌ என 
எண்ணுகிறேன்‌.” 


“ஆனால்‌ அவருடன்‌ பிறரும்‌ சென்றிருக்கிறார்கள்‌” 
என்றான்‌ அபிமன்யூ. ர்‌ அவர்‌ செல்வதைக்‌ கண்டு 
அவருடன்‌ இளைய அரசியும்‌ சென்றார்‌ என 
எண்ணுகிறேன்‌. ஆகவே பிற நால்வரும்‌ உடன்‌ 


சென்றனர்‌.” அபிமன்யூ “எப்போது அவர்கள்‌ அரசர்‌ 
அறைக்குள்‌ நுழைந்தார்கள்‌?” என்றான்‌. “சற்று முன்பு. 
அச்செய்தியை அறிந்ததும்‌ தங்களைச்‌ சந்திக்க ஓடி 
வந்தேன்‌. அரசியருடனான சந்திப்பு நீளும்‌ என்றால்‌ 
உள்ளே வந்து எவ்வாறு அதை தெரிவிப்பது என்று 
தயங்கிக்கொண்டிருந்தேன்‌. அது விரைவிலேயே 
முடிந்துவிட்டது” என்றான்‌. 


“வருக!” என்று அவன்‌ தோளில்‌ தட்டியபடி அபிமன்யூ 
நடக்க “எங்கு செல்கிறோம்‌? அரசியரை சந்திக்க இது 
உகந்த தருணமல்ல. நீங்கள்‌ எண்ணிய எதையுமே 
இப்போது நாம்‌ அவர்களிடம்‌ சொல்ல முடியாது” என்றான்‌ 
பிரலம்பன்‌. “அவர்களிடம்‌ இனி சொல்வதற்கு 
எதுவுமில்லை. அவர்கள்‌ அனைவரின்‌ பொருட்டும்‌ 
ஜாம்பவதி அத்தையே பேசிவிட்டார்கள்‌” என்று 
அபிமன்யூ சொன்னான்‌. 


அபிமன்யூவும்‌ பிரலம்பனும்‌ இடைநாழிகளினூடாக 
நடந்து கூடத்தில்‌ படிகளில்‌ மேலேறி மீண்டும்‌ ஒரு 
இடைநாழியைக்‌ கடந்து அரசரின்‌ மையமாளிகைக்கு 
சென்றார்கள்‌. பிரலம்பன்‌ மூச்சுவாங்க “இவ்வரண்மனை 
ஒரு சிறுநகரின்‌ அளவுக்கு உள்ளது. இதற்குள்ளே 
புரவியிலோ தேரிலோ செல்வதற்கான வழிகள்‌ 
உருவாக்கப்படவில்லையென்றால்‌ முதியோர்கள்‌ 
இடருறுவார்கள்‌” என்றான்‌. அபிமன்யூ அவனை 
திரும்பிப்‌ பார்த்து புன்னகைத்து “முதியவர்களை 
உள்ளேயே மஞ்சவில்‌ தாக்கிச்‌ செல்வதுண்டு” என்றான்‌. 


“காலோய்ந்த இளையோரையும்‌ அவ்வாறே அவர்கள்‌ 

க்கிச்‌ செல்லலாம்‌” என்றான்‌ பிரலம்பன்‌. இளைய 
யாதவரின்‌ மாளிகை முகப்பில்‌ நின்ற அமைச்சர்‌ சுதமர்‌ 
அபிமன்யூவைக்‌ கண்டதும்‌ மெல்ல தலையசைத்து 
நிகழ்ந்ததை அவர்‌ அறிவார்‌ என்பதை உணர்த்தினார்‌. 
அபிமன்யூ அருகே சென்று “நான்‌ அரசரை 
சந்திக்கலாமா?” என்றான்‌. “அவர்‌ அணியறையில்‌ 
இருக்கிறார்‌. அரசியர்‌ மட்டும்‌ உள்கூடத்தில்‌ அவருக்காக 
காத்திருக்கிறார்கள்‌. அங்கே அமைச்சர்கள்‌ செல்லும்‌ 
வழக்கம்‌ இல்லை. ஆனால்‌ மைந்தராக உங்களுக்கு தடை 
இல்லை” என்று சுதமர்‌ சொன்னார்‌. 


அவர்‌ சொன்னதை புரிந்துகொண்டு தலைவணங்கி 
ஏவலனிடம்‌ தன்னை உள்கூடத்திற்கு கூட்டிச்செல்லும்படி 
அபிமன்யூ சொன்னான்‌. உள்கூடத்தின்‌ வாயிற்காவலன்‌ 
உள்ளே சென்று அவன்‌ வரவை அறிவித்து மீண்டு வந்து 
உள்ளே செல்லும்படி யாதவ அரசி ஆணையிட்டிருப்பதை 


உரைத்தான்‌. பிரலம்பனிடம்‌ அங்கு நிற்கும்படி 
கைகாட்டிவிட்டு அபிமன்யூ உள்ளே சென்றான்‌. 


உள்ளே ருக்மிணியும்‌ சத்யபாமையும்‌ இரு பீடங்களில்‌ 
அமர்ந்திருந்தனர்‌. இருவருக்கும்‌ பின்னால்‌ 
நக்னஜித்தியும்‌ பத்ரையும்‌ லக்ஷ்மணையும்‌ 
மித்ரவிந்தையும்‌ நின்றிருந்தனர்‌. வண்‌ உள்ளே 
நுழைந்து சத்யபாமையின்‌ காலடிகளைத்‌ தொட்டு 
சென்னிசூடினான்‌. அவள்‌ வாழ்த்தும்முகமாக தலையை 
தொட்டாள்‌. ருக்மிணியையும்‌ தாள்‌ வணங்கிவிட்டு பிற 
அரசியர்‌ அனைவரையும்‌ பொதுவாக நிலம்‌ தொட்டு 
வணங்கிவிட்டு அவன்‌ அருகே நின்றுகொண்டான்‌. 


அவன்‌ தொடங்குவதற்குள்‌ சத்யபாமை “நீ எங்கிருந்து 
வருகிறாய்‌ என்று அறிவேன்‌. நீ சொல்லவருவதும்‌ 
தெரியும்‌” என்றாள்‌. “ஆம்‌, அத்தை. சற்று முன்னால்‌ 
சாம்பரையும்‌ பானுவையும்‌ பார்த்தேன்‌. பின்னர்‌ 
ஜாம்பவதி அத்தையை பார்த்துவிட்டு தங்களைப்‌ பார்க்க 
வந்தேன்‌” என்றான்‌ அபிமன்யூ. ருக்மிணி புருவத்தைச்‌ 
சுளித்து “அவள்‌ இன்னும்‌ அவைக்கு 
அணிசெய்துகொள்ளவில்லையா? சற்று நேரத்தில்‌ அரசர்‌ 
அவை புகவிருக்கிறார்‌” என்றாள்‌. திரும்பி 
நக்னஜித்தியிடம்‌ “சென்று அவளிடம்‌ கிளம்பச்சொல்‌... 
பொழுதாகிறது” என்றாள்‌. 


அபிமன்யூ உட்புகுந்து “அத்தை, நான்‌ 
விடைகொண்டபோது அவர்களிருவரும்‌ 
அணிகொள்ளத்தான்‌ செல்வதாக கூறினார்கள்‌” என்று 
சொன்னான்‌. “நாங்கள்‌ கிளம்பிவிட்டோம்‌. இன்று 
பதினான்கு ஆண்டுகளுக்குப்‌ பின்னர்‌ அரசர்‌ 
அவையமரவிருக்கிறார்‌. துவாரகையின்‌ 
அருந்தருணங்களில்‌ ஒன்று இது” என்றாள்‌ ருக்மிணி. 
அபிமன்யூ ஆறு அரசியர்‌ முகங்களையும்‌ நோக்கினான்‌. 
பின்னர்‌ “அதனால்தான்‌ நான்‌ பார்க்கவந்தேன்‌. இது ஒரு 
நன்மங்கலத்‌ தருணமாக அமையாதென்று அஞ்சுகிறேன்‌” 
என்றான்‌. 


சத்யபாமை “ஏன்‌?” என்றாள்‌. “அத்தையரே, தங்கள்‌ 
மைந்தர்‌ எவரும்‌ இன்று அவையமரப்போவதில்லை” 
என்றான்‌ அபிமன்யூ. சத்யபாமை “அதனால்‌ என்ன? 
அவை என்பது ஒருவரே. அவர்‌ அமர்ந்தபின்‌ அங்கே 
எவர்‌ இருந்தாலென்ன, இல்லையென்றால்‌ என்ன?” 
என்றாள்‌. “ஆம்‌, ஆனால்‌ தங்கள்‌ மைந்தர்‌ 
இல்லையேல்‌...” என அபிமன்யூ தொடங்க “அதை 
அவர்கள்‌ முடிவெடுக்கட்டும்‌. அவர்கள்‌ தங்கள்‌ நலன்‌ 


“விதியின்‌ ஆடலை நாம்‌ அறியமுடியாது. ஒவ்வொன்றும்‌ 
ஒன்றுடன்‌ ஒன்று இணைந்து முன்னகரும்‌ விதத்தைக்‌ 
காண்கையில்‌ நான்‌ அதையே முன்னுணர்கிறேன்‌. 
இவையனைத்தும்‌ அவனுக்கான அரியணையை 
அமைக்கும்பொருட்டே நிகழ்கின்றன. சந்திரகுலத்தின்‌ 
அரியணையில்‌ சூரியன்‌ அமரவிருக்கிறான்‌.” 


அனகையின்‌ கண்களில்‌ அப்போதும்‌ சஞ்சலம்‌ இருந்தது. 
“தெளிவாக சிந்தித்துப்பார்‌ அனகை. இதோ ஒரு 
பெரும்தீமை மைந்தனாகப்‌ பிறக்கவிருக்கிறது. அவனே 
அஸ்தினபுரியின்‌ அரசகுலத்துக்கு மூத்தமைந்தன்‌ என்று 
குடிகளும்‌ சான்றோரும்‌ எண்ணுகிறார்கள்‌. உண்மையில்‌ 
மூத்தவன்‌ என்னுடைய சூரியகுமாரன்‌ அல்லவா? 
பிறக்கவிருக்கும்‌ இருளுக்குப்பதில்‌ அந்த ஒளி அல்லவா 
இந்நாட்டை ஆளவேண்டும்‌?” அனகை சொற்களற்ற 
உதடுகள்‌ மெல்ல அசைந்து பின்‌ நிலைக்க 
பார்த்துக்கொண்டிருந்தாள்‌. 

குந்தி “நான்‌ இன்று மன்னரிடம்‌ பேசவிருக்கிறேன்‌” 
என்றாள்‌. அனகை வினாவுடன்‌ நோக்கினாள்‌. “என்‌ 
வயிற்றில்‌ பிறந்த மைந்தனே பாரதவர்ஷத்தின்‌ 
சக்ரவர்த்தி, ஐயமே இல்லை. நான்‌ எளிய ஷத்ரிய 
ஒழுக்கநெறிகளுக்காக அஞ்சி அவனை 
மறைத்துவிட்டேன்‌ என்றால்‌ பாரதவர்ஷத்துக்கும்‌ 
அவனுக்கும்‌ அநீதி இழைத்தவளாவேன்‌.” 


அனகை தயக்கத்துடன்‌ “ஆனால்‌ அரசர்‌...” என்றாள்‌. 
“ஆம்‌, அவருக்கு அதிர்ச்சியாக இருக்கும்‌. ஆனால்‌ 
மணமங்கல இரவில்‌ இருந்த மன்னர்‌ அல்ல 
இப்போதிருப்பவர்‌. இப்போது அவருக்கு உகந்த 
களித்தோழி அமைந்துவிட்டாள்‌. அவருக்கு நான்‌ இன்று 
ஒரு செவிலியன்னை போலத்தான்‌. என்னை முழுதும்‌ 
உரிமைகொள்ளவேண்டும்‌ என்று அன்று அவர்‌ 
எண்ணியதுபோல இன்று எண்ணமாட்டார்‌” என்றாள்‌ 
குந்தி. 


அவள்‌ கண்கள்‌ சற்றே இடுங்கின. “அவ்வாறு அவர்‌ 
எண்ணுவாரென்றால்கூட அதை நான்‌ இனி 
கருத்தில்கொள்வதாக இல்லை. விதியும்‌ 
அதுவிளையாடும்‌ வரலாற்றுக்களமும்‌ மிகப்பெரியவை. 
எளியமனிதர்களின்‌ உணர்வுகளுக்கு அங்கே 
இடமில்லை.” அனகை “விளைவுகளுக்கு 
பொறுப்பேற்பதாக இருந்தால்‌ எதையும்‌ செய்யலாம்‌ அரசி” 
என்றாள்‌. “ஆம்‌, அதைத்தான்‌ நானும்‌ எண்ணினேன்‌. 
நான்‌ விளைவுகளுக்குப்‌ பொறுப்பேற்க அஞ்சித்தான்‌ 


காக்க அறிந்தவர்கள்‌” என்றாள்‌. 


“அவர்கள்‌ செயலுக்கு நீங்களும்‌ பொறுப்பல்லவா?” 
என்றான்‌ அபிமன்யூ சற்று எரிச்சலுடன்‌. சத்யபாமை 
இயல்பாக “அவர்கள்‌ எங்களுக்கு எவ்வகையில்‌ உறவு?” 
என்றாள்‌. அபிமன்யூ “இங்கு நான்‌ வந்து தங்களை 
சந்தித்தபோது பிறிதொன்றை சொன்னீர்கள்‌” என்றான்‌. 
“ஆம்‌, அதை எண்ணியே நானும்‌ 
வியந்துகொண்டிருக்கிறேன்‌. இந்தப்‌ பதர்களை எல்லாம்‌ 
அனைத்துமென எப்படி எண்ணியிருந்தேன்‌?” ருக்மிணி 
“அது அவர்‌ அகன்றிருக்கையில்‌ எங்கள்மேல்‌ கவிந்த 
இருள்‌” என்றாள்‌. “அல்லது அவர்‌ எங்களை 
சிக்கவைத்துச்‌ சென்ற ஆடல்‌. பதினான்கு ஆண்டுகாலம்‌ 
ஒளிமறைவுப்‌ பகுதியிலிருந்தோம்‌. அவர்‌ முன்‌ நாங்கள்‌ 
எவரென்று அறிந்தோம்‌. மைந்தா, இப்புவியில்‌ 
எங்களுக்கு மானுடர்‌ என பிறிதெவரும்‌ இல்லை.” 


“துணைவியர்‌ என நாங்கள்‌ எட்டு மாயைகளில்‌ 
சிக்கிக்கொண்டவர்கள்‌” என்றாள்‌ சத்யபாமை. “நாங்கள்‌ 
அழகிகள்‌ என்னும்‌ மாயை. உயர்ந்தோர்‌ எனும்‌ மாயை. 
அவருக்காகவே பிறந்தோம்‌ என்றும்‌ அவருக்காகவே 
வாழ்கிறோம்‌ என்றும்‌ அவரை மகிழ்விக்கிறோம்‌ என்றும்‌ 
அவர்‌ முன்‌ எவர்‌ பெரியவர்‌ என்றும்‌ அவர்‌ எங்களை 
விரும்புகிறார்‌ என்றும்‌ எண்ணும்‌ மாயைகள்‌. 
அனைத்துக்கும்‌ மேலானது அவர்‌ மைந்தரைப்‌ பெற்றோம்‌ 
எனும்‌ மாயை. இறுதியாக அதில்‌ சிக்கியிருந்தோம்‌” 
என்றாள்‌ சத்யபாமை. 


“மாயைகளில்‌ பெரிது அன்னையெனும்‌ பற்று. 
அனைத்துச்‌ சிறுமைகளையும்‌ அள்ளிக்கொண்டு வந்து 
நிறைக்கிறது. அனைத்து வாயில்களையும்‌ மூடி 
அறியாமையை வளர்க்கிறது. அனைத்துக்கும்‌ மேலாக 
அன்னையென்று அமைந்து ஆற்றுவதெல்லாம்‌ நன்றே 
என்ற பொய்யில்‌ திளைக்கவைத்‌ 
மீட்பில்லாதாக்குகிறது. வெளிவந்த பின்னரே அதை 
உணர்கிறோம்‌” என்றாள்‌ ருக்மிணி. “ஆனால்‌ இதுவும்‌ 
அவர்‌ ஆடுவதே என எண்ணுகையில்‌ நன்றே நிகழ்ந்தது 
என்றே கொள்கிறோம்‌.” 


சத்யபாமை “இன்று எண்பதின்மர்‌ தந்தையுடன்‌ ஆடும்‌ 
விளையாட்டு என்னவென்று எங்களுக்குப்‌ 
புரியவில்லை. இதையும்‌ அவரே எவ்வகையிலோ 
ஆடுகிறார்‌ என்று தோன்றுகிறது. ஒருவேளை 
இப்பெருநகரே ஒரு மாயமென்றிருக்கலாம்‌. இந்திரமாயம்‌ 
காட்டுபவன்‌ இரு கைவிரல்களை விரைந்து அசைத்து 


இழுத்து விரித்து வெறும்‌ வெளியில்‌ உருவாக்கும்‌ 
பொய்யுருவங்கள்‌ போன்றது இந்நகரென்று 
தோன்றுகிறது. வெறும்‌ நுரைவடிவு. ஒளியே 
பருப்பொருளாகும்‌ விழிமயக்கு. கைசுருக்கி அவன்‌ 
விலகும்போது இழுபட்டு உருகுவிந்து துளியென்றாகி 
வெட்டவெளியில்‌ மறைவது” என்றாள்‌. 


“இந்நகர்‌ போலவே நாங்களும்‌ எங்கள்‌ மைந்தரும்‌ அவர்‌ 
தோகை விரித்தாடும்‌ வண்ணப்‌ பீலிகளாக இருக்கலாம்‌. 
அவர்‌ ஆடலுக்கு அழகு சேர்ப்பதன்றி வேறு பொருள்‌ 
இல்லையென்று நாங்கள்‌ உணர்வதைப்போல்‌ 
அனைவரும்‌ உணரும்‌ காலம்‌ வரும்‌” என்றாள்‌ ருக்மிணி. 
“ஆனால்‌ இது வீண்‌ அல்ல. இறைவிளையாட்டு 
மாயையினூடாகவே. அதன்‌ அலையெல்லாம்‌ வெறும்‌ 
மயக்கு. அதிலெழும்‌ அமுது மட்டும்‌ மெய்‌. இப்போரும்‌ 
குடிப்பூசலும்‌ குருதியும்‌ விழிநீரும்‌ மறையும்‌. 
பொய்யென்றாகி கதையென மீட்கப்படும்‌. நூலெனப்‌ 
பயிலப்பட்டு மெய்யெனத்‌ திரட்டப்படும்‌. அதுவே அவர்‌ 
இங்கு நிகழ்ந்தமைக்கான பொருள்‌.” 


அபிமன்யூ பொருளின்றி அவர்களை 
நோக்கிக்கொண்புருந்கான்‌. முற்றிலும்‌ அயலான 
ஓரிடத்தில்‌ வேறு ஒளியில்‌ வேறு காற்றில்‌ சொற்கள்‌ 
அறியாப்பெரும்பொருள்‌ கொள்ளும்‌ சித்தப்பரப்பில்‌ 
இருந்துகொண்டிருப்பதாகத்‌ தோன்றியது. அது எவரோ 
இயற்றி முடித்துவிட்ட நூல்‌. மாபெரும்‌ 
காப்பியங்களுக்குரிய ஒத்திசைவும்‌ பிறழ்வுகளும்‌ 
கொண்டது. பொருள்கடந்த விரிவும்‌ பொருளின்மையும்‌ 
நிறைந்தது. குழந்தைக்கதையென்றும்‌, அழியா 
தொல்கதை என்றும்‌, மூத்தோர்‌ நெறியென்றும்‌, மூவா 
விழைவென்றும்‌, அறமென்றும்‌, கீழ்மறமென்றும்‌ 
மாறிமாறி தன்னைக்‌ காட்டுவது. 


பல்லாயிரம்‌ பட்டைகொண்ட ஒரு வைரம்‌. அதை 
பல்லாயிரம்கோடி முறை திருப்பித்‌ திருப்பி மட்டுமே 
காட்ட இயல்வது இந்த முகம்‌. ஆடிகளால்‌ அல்ல. 
அள்ளற்கரியது கடல்‌. அதை அள்ள கடலென விரிகிறது 
எவருடையவோ சொல்‌. அவன்‌ பெருமூச்சு விட்டான்‌. 
“ஆம்‌, எங்கோ அமர்ந்து கிருஷ்ண துவைபாயனர்‌ இதை 
எழுதிக்கொண்டிருக்கிறார்‌ போலும்‌ என்று நானும்‌ 
எண்ணிக்கொண்டேன்‌” என்று மித்ரவிந்தை சொன்னாள்‌. 
“அவரிலெழும்‌ அழியாச்‌ சொல்லில்‌ மட்டுமே அவர்‌ முகம்‌ 
தெரியும்‌.” 


மறுபக்கக்‌ கதவு ஓசையின்றித்‌ திறந்து ஏவலன்‌ வெளிவர 


ஆறு அரசியரும்‌ எழுந்து நின்றனர்‌. அபிமன்யூ எழுந்து 
கைகூப்பி நின்றான்‌. உயர்ந்த அறைக்கதவினூடாக 
இளைய யாதவர்‌ அரசணிக்கோலத்தில்‌ வெளிவந்தார்‌. 
பச்சை மரகதங்கள்‌ பதிக்கப்பட்டு தளிரென்று ஒளிவிட்ட 
பொற்குறடு. இளநீல அருமணிகள்‌ சுடர்ந்த கழல்‌. 
உருகிவழிந்த பொன்‌ என நெளிவுகள்‌ அமைந்த 
அரையாடை. அனலொளி கொண்ட வைரங்கள்‌ செறிந்த 
பொற்கச்சை. அதில்‌ செருகப்பட்ட உடைவாளின்‌ பிடியில்‌ 
கருடன்‌ செவ்விழி திறந்திருந்தது. 


பொற்கவசமிட்ட மார்பு. தோளிலையும்‌ புயவளைகளும்‌ 
கங்கணங்களும்‌ கணையாழிகளும்‌. அணியிலாத ஓர்‌ 
இடமில்லை. பூத்த மரங்களில்‌ நிகழும்‌ நிறைவு. அணிகள்‌ 
உடலுக்கு மானுடன்‌ அளிக்கும்‌ படையல்‌. இது உன்‌ 
அழகு, இது உன்‌ நெகிழ்வு, இது உன்‌ குழைவு, இது உன்‌ 
குலுங்கல்‌, இது உன்‌ சிலம்பல்‌, இவை நீ கொண்டவற்றின்‌ 
தூய்மைகள்‌ மட்டுமே என அவன்‌ உடலிடம்‌ 
சொல்கிறான்‌. ஆம்‌ என்று சூடி மேலும்‌ பொலிகிறது உடல்‌. 


அணிகளால்‌ குழந்தை மலர்கிறது. கன்னியர்‌ 
கனிகிறார்கள்‌. அன்னையர்‌ நிறைவுறுகிறார்கள்‌. 
அரசர்கள்‌ மாண்புறுகிறார்கள்‌. தெய்வங்கள்‌ விழியுருக்‌ 
கொள்கின்றன. அணிகளன்றி அவர்களுக்கு அளிக்க 
மானுடனிடம்‌ ஏதுமில்லை. அணிகள்‌ அழகென 
மானுடன்‌ அறிந்தவற்றின்‌ நுண்செறிவு. அவன்‌ 
விழிகொண்ட தவத்தை கைகள்‌ அறிந்ததன்‌ சான்று. 
ஆக்கி அழிக்கும்‌ தெய்வங்களுக்கு முன்‌ பணிந்து அவன்‌ 
காட்டும்‌ ஆணவம்‌. 


செம்பட்டு சுழற்றி அதன்மேல்‌ முத்தாரம்‌ சுற்றி 
வைரமலர்கள்‌ பதித்து இப்புவியின்‌ 
முதன்மைப்பெருஞ்செல்வம்‌ என்று அமைத்த 
மூன்றடுக்கு மணிமுடியின்‌ மீது வானிலிருந்து மிதந்‌ ந்து 
வந்து விழுந்து மெல்ல தைத்து றர றான்‌ மயிற்பீலி 
காற்றில்‌ அசைந்தது. பொன்னென்றும்‌ மணியென்றும்‌ 
அணியென்றும்‌ ரு குலமென்றும்‌ 
குடியென்றும்‌ அரசென்றும்‌ அறமென்றும்‌ அவரை 
இங்கிருக்க வைக்கும்‌ அனைத்துக்கும்‌ அப்பால்‌ சிறகு என 
எழுந்து அவரை வானில்‌ எடுத்துச்செல்லும்‌ ஓர்‌ அழைப்பு 
அது. 

[[ஙage|/இளைய யாதவர்‌ அபிமன்யூவைப்‌ பார்த்து “அவை 
ஒருங்கிவிட்டதா, இளையவனே?” என்றார்‌. அபிமன்யூ 
தயங்கிய குரலில்‌ “ஆம்‌, ஒருங்கிக்கொண்டிருக்கிறது” 
என்றபின்‌ “நான்‌ பார்க்கவில்லை. அங்கே ப்ரீதமரும்‌ 
தமரும்‌ இருக்கிறார்கள்‌” என்றான்‌. “சுதமர்‌...?” என்று 
கேட்டபடி இளைய யாதவர்‌ வந்து பீடத்தில்‌ அமர 
அவரைத்‌ தொடர்ந்து வந்த ஏவலன்‌ அவருடைய நீண்ட 
மேலாடையின்‌ மடிப்புகளை அமர்வுக்குரிய முறையில்‌ 
சீரமைத்தான்‌. சத்யபாமை அவர்‌ குழலில்‌ கலைந்திருந்த 
ஒரு கீற்றை சீரமைத்தாள்‌. 


“அவர்‌ வெளியே கூடத்திலிருக்கிறார்‌” என்று அபிமன்யூ 
சொன்னான்‌. “ஏன்‌? என்னிடம்‌ ஏதாவது சொல்ல 
விரும்புகிறாரா? இவர்கள்‌ இருப்பதனால்‌ தயங்குகிறாரா?” 
என்றார்‌ இளைய யாதவர்‌. “இல்லை... ஆம்‌, சொல்ல 
விரும்புகிறார்‌...” என்று தடுமாறிய அபிமன்யூ “ஆனால்‌ 
அதை நானே சொல்லிவிடுகிறேன்‌, மாதுலரே” என்றான்‌. 
“சொல்க!” என்று அவர்‌ கையை காட்டியபின்‌ 
ருக்மிணியிடம்‌ அவள்‌ வளையல்‌ ஒன்று 
இன்னொன்றுடன்‌ சிக்கியிருப்பதை சுட்டிக்காட்டினார்‌. 
அவள்‌ அதை சீரமைத்துக்கொண்டு புன்னகைத்தாள்‌. 
நக்னஜித்தி அவர்‌ கழுத்தணியின்‌ பின்முடிச்சை இழுத்து 
சீரமைத்தாள்‌. அவர்கள்‌ சொல்‌ எட்டா பிறிதொரு 
தொலைவிலிருப்பதாகத்‌ தோன்றியது. 


“எவ்வகையிலேனும்‌ இன்றைய அவைகூடல்‌ நிகழ்வை 
ஒத்திப்போட முடியுமா என்று அவர்‌ கேட்க விரும்புகிறார்‌” 
என்றான்‌ அபிமன்யூ. “ஏன்‌? அவை ஒருக்கங்கள்‌ முடிய 
அவ்வளவு பொழுதாகுமா?” என்று இளைய யாதவர்‌ 
கேட்டார்‌. கண்ணுக்குத்‌ தெரியாத காற்றுபோல 
அப்புன்னகை அவனை அறைந்து அவரை அணுக 
முடியாமலாக்கியது. பல்லாயிரம்பேரை அவரை நோக்கி 
இழுப்பதும்‌ அவருக்குரியவர்கள்‌ தாங்கள்‌ என்று எண்ண 
வைப்பதும்‌ அப்புன்னகைதான்‌. அணுகியோர்‌ மேலும்‌ 
அணுகாமல்‌ பல்லாயிரம்‌ காதம்‌ அகலே எழுந்த தனிமைப்‌ 
பெருமலையென அவரை உணர வைப்பதும்‌ அதுவே 
என்று அபிமன்யூ எண்ணிக்கொண்டான்‌. 


“மாதுலரே, துவாரகையின்‌ ஆற்றலின்மையை இன்றைய 


அவை அதன்‌ எதிரிகளுக்கு காட்டிவிடக்கூடுமென்று 
தங்கள்‌ தோழர்கள்‌ எண்ணுகிறார்கள்‌. முன்னரே இங்கு 
விசைகொண்டிருக்கும்‌ பிரிவுப்போக்கு அதனால்‌ மேலும்‌ 
தூண்டிவிடப்படக்கூடும்‌. தாங்கள்‌ 
தனிமைப்பட்டிருக்கிறீர்கள்‌ என்ற பொய்யை உலகுக்கு 
அறிவிக்கும்‌ நிகழ்வாகவும்‌ அது அமையலாம்‌” என்றான்‌ 
“நான்‌ எப்போதும்‌ முற்றிலும்‌ 
தனிமையில்தான்‌ இருக்கிறேன்‌, மைந்தா” என்று இளைய 
யாதவர்‌ சொன்னார்‌. 


மீண்டும்‌ அருவியின்‌ அறைதலால்‌ என 
அப்புன்னகையால்‌ நெடுந்தொலைவுக்கு அபிமன்யூ 
தூக்கி வீசப்பட்டான்‌. “நான்‌ அதை சொல்லவில்லை, 
இங்குள்ள அரசியல்‌ சூழலை குறிப்பிட்டேன்‌” என்றான்‌. 
“அரசே, யாதவக்குடிகளிலிருந்து பெரும்பாலும்‌ 
குடித்தலைவர்‌ எவருமே இந்த அவையில்‌ இன்று 
வந்தமரப்போவதில்லை. அவைகூடலை முரசறைவித்து 
பன்னிரு நாழிகை கடந்துவிட்டது. இதுவரை யாதவப்‌ 
பெருங்குலங்களிலிருந்து எந்தக்‌ குலத்தலைவரும்‌ 
அரண்மனை வளாகத்திற்குள்‌ நுழையவில்லை 
என்றார்கள்‌.” 


ஒருவேளை எவரேனும்‌ வந்துள்ளார்களா என அவன்‌ 
உள்ளம்‌ ஐயுறவே குரல்‌ தயங்கியது. ஆயினும்‌ தன்னை 
தொகுத்துக்கொண்டு “தங்கள்‌ மைந்தர்களும்‌ 
முழுமையாகவே இந்த அவையை 
புறக்கணிக்கவிருக்கிறார்கள்‌” என்றான்‌. “நான்‌ 
அவர்களிடம்‌ நேரில்‌ பேசினேன்‌. அவர்கள்‌ 
உறுதிகொண்டிருக்கிறார்கள்‌. ஏனென்று தாங்களே 
அறிவீர்கள்‌.” இளைய யாதவர்‌ சத்யபாமையை 
நோக்கிவிட்டு “மைந்தர்களிடம்‌ அன்னையரை 
தூதனுப்பலாமா?” என்றார்‌. அவள்‌ அவருடைய 
புன்னகையை புன்னகையால்‌ எதிர்கொண்டு “நீங்கள்‌ 
எவரை வேண்டுமானாலும்‌ தூதனுப்பலாம்‌. யார்‌ 
சென்றாலும்‌ அது நீங்களே. மறுமொழி சொல்வதும்‌ 
நீங்களே” என்றாள்‌. 


அவர்‌ ௬ுக்மிணியிடம்‌ “உங்கள்‌ சொற்களை உங்கள்‌ 
மைந்தர்கள்‌ கேட்பதில்லையா?” என்றார்‌. “உங்கள்‌ 
சொற்கள்‌ ஒவ்வொருவரையும்‌ சென்று 
அடைந்துகொண்டுதான்‌ இருக்கின்றன. சிலர்‌ 
அண்மையில்‌ இருக்கிறார்கள்‌, சிலர்‌ சேய்மையில்‌” என்று 
ருக்மிணி அதே புன்னகையுடன்‌ சொன்னாள்‌. 
அறையிலிருந்த ஆறு அரசியருமே ஒரே புன்னகை முகம்‌ 
கொண்டிருப்பதை அபிமன்யூ கண்டான்‌. அவருடன்‌ 


இருக்கையில்‌ அவர்கள்‌ அனைவரும்‌ ஒன்றுபோல்‌ 
இருக்கிறார்கள்‌. அவருடைய விழிகளையும்‌ 
புன்னகையையும்‌ தாங்களும்‌ சூடியிருக்கிறார்கள்‌. பிறர்‌ 
அங்கிருப்பதையே அறியாமல்‌ இருக்கிறார்கள்‌. தான்‌ 
அங்கிருப்பதையேகூட அவர்கள்‌ உணரவில்லை. 


அபிமன்யூ தன்‌ உள்ளத்தை மேலும்‌ குவித்துக்கொண்டு 
“மாதுலரே, எனக்கொரு வாய்ப்பு கொடுங்கள்‌. நான்‌ 
சென்று பிரத்யும்னரை சந்தித்து இன்றைய அரசியல்‌ 
சூழலை விளக்குகிறேன்‌ அவர்‌ வருவாரென்றால்‌ 
பிறருக்கும்‌ அதை தவிர்க்கமுடியாத நிலை ஏற்படும்‌” 
என்றான்‌. “பிறரை சந்தித்துவிட்டாயல்லவா?” என்று 
இளைய யாதவர்‌ கேட்டார்‌. “ஆம்‌, ஆனால்‌ அவர்கள்‌ 
அரசுசூழ்தல்‌ அறியாதவர்கள்‌. தங்கள்‌ மைந்தர்களில்‌ 
பிரத்யும்னர்‌ மட்டுமே மெய்யாக இன்று பாரதவர்ஷத்தில்‌ 
என்ன நிகழ்ந்துகொண்டிருக்கிறது என்று அறிந்தவர்‌. 
இங்கு இன்றுவரை தங்களுக்கு அடுத்தபடியாக அரசராகத்‌ 
திகழ்ந்தவரும்‌ அவரே. அவரால்‌ நான்‌ சொல்வதை 
புரிந்துகொள்ள முடியும்‌” என்றான்‌. 


அவர்‌ சிரித்து “நீ சொல்வதை அனைவருமே 
புரிந்துகொண்டிருக்கிறார்கள்‌. ஆகவேதான்‌ நீ மறுமொழி 
சொல்லமுடியாத கூரிய தொகைக்கூற்றை அவர்கள்‌ 
முன்வைக்கிறார்கள்‌. பிரத்யும்னனிடமும்‌ 
அவ்வாறொன்று இருக்கும்‌” என்றார்‌. திரும்பி ஏவலனிடம்‌ 
“பொழுதாகிவிட்டது அல்லவா?” என்றார்‌. “ஆம்‌, கிளம்ப 
வேண்டியதுதான்‌, அரசே” என்று அவன்‌ சொன்னான்‌. 
“பிற இருவரும்‌ எங்கே? காட்டுமலர்கள்‌ இன்றி எந்தக்‌ 
கோதையும்‌ முழுமை கொள்வதில்லை என்பார்கள்‌ 
கவிஞர்‌” என்றார்‌. சத்யபாமை சிரித்துக்கொண்டு “சற்று 
பிந்தி விரிபவை... வந்துகொண்டிருக்கிறார்கள்‌” 
என்றாள்‌. 


இளைய யாதவர்‌ திரும்பி அபிமன்யூவிடம்‌ “இன்றைய 
அவைக்கு வருபவர்‌ எவரையும்‌ தடுக்க வேண்டியதில்லை 
என்பது மட்டும்‌ எனது ஆணை” என்றார்‌. “அவ்வாறே” 
என்று அபிமன்யூ தலைவணங்கினான்‌. “நான்‌ 
அவையை சென்று பார்க்கவிருக்கிறேன்‌, மாதுலரே” 
என்று அவன்‌ திரும்ப அவர்‌ “என்‌ மைந்தனாக 
அவையில்‌ இன்று முரளி அமர்ந்திருக்கட்டும்‌” என்றார்‌. 
அபிமன்யூ திரும்பிப்‌ பார்த்து “அவர்‌...” என்றபின்‌ 
தலைவணங்கி “ஆணை” என்றான்‌. 


கதவு திறந்து ஏவலன்‌ உள்ளே வந்து “நிஷாத அரசியர்‌ 
வருகை” என்று அறிவித்தான்‌. “வரச்சொல்க!” என்று 


இளைய யாதவர்‌ சொல்ல அவன்‌ வெளியே சென்று 
கதவைத்‌ திறக்க ஜாம்பவதியும்‌ காளிந்தியும்‌ 
முழுதணிக்கோலத்தில்‌ கைகளைக்‌ கூப்பியபடி உள்ளே 
நுழைந்தனர்‌. இளைய யாதவர்‌ “வருக! பிடியானை 
பட்டமணிந்து எழுந்த பின்னரே நிரை அணிநிறைவு 
கொள்கிறது” என்றார்‌. ஜாம்பவதி புன்னகையுடன்‌ 
அருகே வந்து சத்யபாமையின்‌ கைகளை மெல்ல 
தொட்டாள்‌. காளிந்தியை தோள்‌ தொட்டழைத்த 
ருக்மிணி “பதினான்கு ஆண்டுகளுக்குப்பின்‌ 
முழுதணிக்கோலம்‌ கொள்கிறாள்‌” என்றாள்‌. 


இளைய யாதவர்‌ திரும்பிப்‌ பார்க்க “ஆம்‌, பதினான்கு 
ஆண்டுகளும்‌ இங்கு அஷ்டமி ரோகிணி நன்னாளில்‌ 
மட்டும்‌ அரசியரென நாங்கள்‌ மன்றமர்வதுண்டு. 
ஒவ்வொரு முறையும்‌ மூன்று அணிக்குறைகளை 
வேண்டுமென்றே வைப்போம்‌. தாங்கள்‌ 
இங்கில்லாதபோது அணிநிறைவு கொள்ளலாகாது 
என்று. ஆனால்‌ இவள்‌ மட்டும்‌ ஏழு அணிக்குறைகள்‌ 
பூணுவாள்‌” என்றாள்‌ பத்ரை. “ஏன்‌?” என்று இளைய 
யாதவர்‌ கேட்டார்‌. காளிந்தி இளமங்கையின்‌ 
நாணத்துடன்‌ “அறியேன்‌. குறை மிகுந்தோறும்‌ தாங்கள்‌ 
வந்தமையும்‌ இடம்‌ மிகுகிறதென்று எண்ணம்‌” என்றாள்‌. 


நக்னஜித்தி “மாறாக பூணும்‌ அணியனைத்தும்‌ தங்கள்‌ 
விழிகளே என்று நான்‌ எண்ணுவேன்‌. பூணாத 
அணியொன்றை எடுத்து வைத்து இது தாங்கள்‌ இன்னும்‌ 
என்னை நோக்காத விழி எனக்‌ கருதுவேன்‌” என்றாள்‌. 
அவர்கள்‌ தன்னை முற்றாகவே மறந்துவிட்டார்கள்‌ என 
அபிமன்யூ உணர்ந்தான்‌. தலைவணங்கி அவன்‌ 
வெளியே சென்றதை அவர்கள்‌ எவரும்‌ நோக்கவுமில்லை. 


[1௨26]இடைநாழியில்‌ நின்றிருந்த சுதமர்‌ அபிமன்யூவை 
நோக்கி ஓடிவந்து “என்ன நிகழ்கிறது?” என்றார்‌. 
“அரசியரிடமோ அரசரிடமோ நாம்‌ 
சொல்வதற்கொன்றுமில்லை” என்று அபிமன்யூ 
சொன்னான்‌. “ஏவலர்கள்‌ வந்து 
சொல்லிக்கொண்டிருக்கிறார்கள்‌. சற்று முன்னர்‌ பாந்தமரே 
நேரில்‌ வந்தார்‌. அவை முற்றொழிந்து கிடக்கிறது” 
என்றார்‌ சுதமர்‌. அபிமன்யூ “இன்னும்கூட அவர்கள்‌ 
வரக்கூடுமென்றே தோன்றுகிறது” என்றான்‌. “ஏதோ 
ஒன்றுக்காக அவர்கள்‌ காத்திருக்கலாம்‌. 
நம்மிடமிருந்தல்ல, அவரிடமிருந்து.” 


“துவாரகையின்‌ அவையைபற்றி நீ இன்னும்‌ 
அறிந்திருக்கவில்லை. பாரதவர்ஷத்தின்‌ மாபெரும்‌ 


அரசப்பேரவை அது. ஆறாயிரம்‌ இருக்கைகள்‌. 
வணிகர்கள்‌, மாலுமிகள்‌, அயல்தூதர்கள்‌, 
குடித்தலைவர்கள்‌, அந்தணர்‌, முனிவர்‌ என்று ஆறு 
பெரும்பிரிவுகள்‌. ஒன்றிலும்‌ இன்னமும்‌ ஒருவர்கூட 
வந்தமரவில்லை” என்றார்‌ சுதமர்‌. அபிமன்யூ 
அதன்பின்னரே அதை முழுதுணர்ந்து “குடிகள்‌ கூடவா?” 
என்றான்‌. “எவருமே” என்றார்‌ சுதமர்‌. அத்தனை 
இருக்கைகளும்‌ ஒழிந்துள்ளன. அந்தணரும்‌ 
வணிகரும்கூட அவைபுகவில்லை.” 


“முற்றொழிந்த அவையை நோக்கியா 
கிளம்பவிருக்கிறார்‌?” என்றான்‌ அபிமன்யூ. “ஆம்‌, 
அதனால்தான்‌ பதறிக்கொண்டிருக்கிறோம்‌. என்ன 
நிகழ்கிறதென்று அறிந்துவர ஸ்ரீதமர்‌ நகர்‌ எங்கும்‌ 
ஒற்றர்களை அனுப்பியிருக்கிறார்‌.” அபிமன்யூ 
“அவையில்‌ முரளி அவர்‌ மைந்தனாக வந்து 
அமரவேண்டுமென்று ஆணை?” என்றான்‌. சுதமர்‌ 
“பட்டத்து இளவரசராகவா?” என்றார்‌. “தெரியவில்லை. 
ஆனால்‌ இன்று அவர்‌ மட்டுமே அரசமைந்தரென 
அவையிலிருப்பார்‌.” சுதமர்‌ “சொல்லமுடியாது. 
அவருக்கே முடிசூட்டவும்கூடும்‌” என்றார்‌. 


“அவருக்கு அரசர்‌ முடிசூட்டுவார்‌ என்றால்‌ அவரே 
துவாரகையை ஆள்வார்‌. பாரதவர்ஷத்தில்‌ 
அவருக்கெதிராக படைகொண்டுவரும்‌ திறனுள்ள 
எவரும்‌ இல்லை. எந்தையரும்‌ நானும்‌ இருபுறமும்‌ நின்று 
அவரை காப்போம்‌. எங்கள்‌ கொடிவழிகள்‌ ஏந்தும்‌ 
வில்லும்‌ வாளும்‌ அவருடன்‌ இருக்கும்‌” என்று அபிமன்யூ 
சொன்னான்‌. “ஆனால்‌...” என்றபின்‌ “நன்று! அதுவே 
ஆணை என்றால்‌ அது நம்‌ கடமை” என்று சுதமர்‌ 
சொன்னார்‌. 


“அவைக்கு வரும்‌ எவரையும்‌ தடுக்க வேண்டியதில்லை 
என்று அரசரின்‌ ஆணை” என்று சொன்னபடி அபிமன்யூ 
நடந்தான்‌. “குமகளையா?” என்றார்‌ சுதமர்‌. “எவரையும்‌” 
என்றபின்‌ “சுதமரே, தாங்களே இங்கு நின்று அரசரை 
அழைத்து வருக! நான்‌ பேரவைக்குச்‌ செல்கிறேன்‌” என்று 
அபிமன்யூ நடந்தான்‌. அவன்‌ காலடிகள்‌ ஓங்கி 
ஒலித்ததைக்‌ கேட்டபோதுதான்‌ அரண்மனை எத்தனை 
அமைதியாக இருக்கிறது என அவனுக்குத்‌ தெரிந்தது. 


அவனுடன்‌ வந்த பிரலம்பன்‌ “நான்‌ சென்று பார்த்தேன்‌. 
பேரவை ஒழிந்துகிடக்கிறது” என்றான்‌. “இன்றல்ல, 
என்றும்‌ அவருடைய அவை அவருக்குரியவர்களால்‌ 
நிறைந்திருக்கும்‌, பிரலம்பரே. இப்புவி உள்ளவரை 


அவரது அவை ஒழியாது” என்றான்‌ அபிமன்யூ. “அங்கு 
அவரிடம்‌ சொல்லாடிக்‌ கொண்டிருக்கையில்‌ அதை 
என்னால்‌ உணரமுடியவில்லை. அறைவிட்டு வெளியே 
வந்ததுமே உள்ளே நான்‌ கண்டதென்ன என்று என்‌ 
உள்ளம்‌ திடுக்கிட்டது. எட்டு மங்கலங்களுடன்‌ கூடிய 
இறையுரு. பிறிதொன்றும்‌ அல்ல.” 


பிரலம்பன்‌ “ஆம்‌, நெஞ்சு திடுக்கிட அடிக்கடி நானும்‌ 
எதையோ உணர்ந்து விலகுகிறேன்‌” என்றான்‌. 
“இப்புவியில்‌ மானுடநாடகம்‌ ஒழியாது ல்‌ 
மானுடம்‌ இறையிலிருந்து ஒவ்வொரு அளவில்‌ 
ஒவ்வொரு விசையில்‌ விலக்கம்‌ கொள்கிறது 
என்பதனாலேயே. ஆனால்‌ முற்றிலும்‌ இறையிலிருந்து 
விலக்கம்‌ கொள்ள இங்கு எந்த அணுத்துளியாலும்‌ 
இயலாது. ஒவ்வொன்றும்‌ அதை நோக்கியே உள்ளன, 
அதனால்‌ ட்டுவிக்கப்படுகின்றன. அண்மையும்‌ 
ஈர்ப்பும்‌ மட்டுமல்ல சேய்மையும்‌ விலக்கும்கூட அதன்‌ 
விளையாட்டு மட்டுமே” என்றான்‌. அபிமன்யூ “வருக!” 
என்று அவன்‌ தோளை தட்டிவிட்டு நடந்தான்‌. 


அவர்கள்‌ காலடிகள்‌ விரைவொலிக்க துவாரகையின்‌ 
அரண்மனையின்‌ இடைநாழிகளினூடாகச்‌ சென்றனர்‌. 
மூச்சிரைக்க உடன்‌ வந்த பிரலம்பன்‌ “நெடுந்தொலைவு, 
அவை இருப்பது வேறு நகரில்‌ என்றே தோன்றுகிறது” 
என்றான்‌. “நம்‌ உள்ளம்‌ முன்னரே அங்கு 
சென்றுவிட்டிருப்பதனால்‌ கால்கள்‌ தொலைவை 
உணருகின்றன” என்று ப. சொன்னான்‌. “இப்படி 
கருத்துகளாக மாற்றி எவராலும்‌ ஈலைவை சுருக்கிவிட 
முடியாது. அது பருவெளி, ர வளாக 
அப்பாற்பட்டது” என்று பிரலம்பன்‌ சொன்னான்‌. 
அபிமன்யூ “மூத்த தந்தையின்‌ நோய்‌ என்னிடமும்‌ சற்று 
உள்ளது. வேங்கை எதிர்பட்டாலும்‌ நூல்களை 
மேற்கோளாக்கி அதை பூனை என ஆக்கிவிட முயல்பவர்‌ 
அவர்‌” என்றான்‌. 


அரண்மனைக்‌ காவலர்‌ அனைவரும்‌ தங்களை 
கூர்ந்துநோக்கி விழிவிலக்கிக்‌ கொள்வதை அபிமன்யூ 
கண்டான்‌. பிரலம்பன்‌ “அவைக்கூடம்‌ ஓழிந்திருப்பதை 
அனைவரும்‌ அறிந்திருக்கிறார்கள்‌ போலும்‌” என்றான்‌. 
“ஆம்‌, யாதவ நிலத்தின்‌ பேரரசர்‌ 
எழுந்தருளவிருக்கையில்‌ துவாரகையின்‌ பேரவை 
ஒழிந்திருக்குமென்றால்‌ அதைவிட இவர்கள்‌ 
பேசிக்கொள்ள பிறிது செய்தி ஏதுள்ளது?” என்று 
எம்‌. சொன்னான்‌. “அவர்களுக்குள்‌ ஏதோ ஒன்று 
நிறைவு கொள்கிறது” என்றான்‌ பிரலம்பன்‌. “எது?” 


என்றான்‌ அபிமன்யூ. “ஆணவம்‌, கருவிலேயே உட்புகும்‌ 
முதல்‌ மலம்‌” என்றான்‌ பிரலம்பன்‌. “அதை எப்படி 
அறிந்தீர்‌?” என்றான்‌ அபிமன்யூ. “நானும்‌ மனிதனே 
என்பதனால்‌” என்று பிரலம்பன்‌ சொன்னான்‌. அபிமன்யூ 
வெறுமனே நோக்கிவிட்டு நடந்தான்‌. 


பேரவையை நெருங்குவதற்குள்ளேயே அதன்‌ இருபுறமும்‌ 
சிறகுகள்‌ போலமைந்த இணைக்கூடங்களில்‌ வீரர்களும்‌ 
ஏவலர்களும்‌ குவிந்து பேசிக்கொண்டிருக்கும்‌ ஓசையை 
அவர்கள்‌ கேட்டனர்‌. ஏவலன்‌ வரவறிவிக்க வலப்பக்க 
இணைக்கூடத்திற்குள்‌ அவர்கள்‌ நுழைந்ததும்‌ 
அங்கிருந்த வீரர்கள்‌ அமைதியடைந்தனர்‌. 
அவ்வமைதியைக்‌ கண்டு அறிந்து திரும்பிப்பார்த்த 
ஸ்ரீதமர்‌ அபிமன்யூவை நோக்கி விரைந்து வந்து 
“என்னாயிற்று?” என்றார்‌. “அவையை நோக்கி 
வருபவர்களை தடுக்க வேண்டாம்‌ என்பது ஆணை” 
என்று அபிமன்யூ சொன்னான்‌. 


“என்ன நிகழ்கிறதென்று அரசர்‌ 
முழுதறிந்திருக்கவில்லை” என்று பூந்தமர்‌ சொன்னார்‌. 
“யாதவக்‌ குடித்தலைவர்கள்‌ புறக்கணித்தாலும்‌ குடிகள்‌ 
வருவார்கள்‌ என்றும்‌ அவர்களில்‌ ஒரு சிலரையே 
குடித்தலைவர்கள்‌ என அமைத்து பட்டம்கட்டி அவை 
நடத்தலாமென்றும்‌ எண்ணுகிறார்‌. ஆனால்‌ 
யாதவர்களின்‌ ஐந்து குலத்தலைவர்களின்‌ ஆணை 
நேற்றிரவே அத்தனை குடிகளுக்கும்‌ சென்று 
சேர்ந்திருக்கிறது. இந்த அவையில்‌ வந்து அமரும்‌ எந்த 
யாதவனும்‌ அவர்களின்‌ குலத்திலிருந்து 
விலக்கப்படுவான்‌ என்கிறது அந்த ஆணை. 
இப்போதுதான்‌ ஒற்றர்செய்திகள்‌ அதை வந்து 
தெரிவித்தன.” 


“இங்கு வரக்கூடும்‌ என்று நாம்‌ எண்ணிய அனைவரும்‌ 
தயங்கத்‌ தொடங்கிவிட்டனர்‌. முதன்மைக்‌ குடிகள்‌ சில 
தயங்கின. அவர்களை நோக்கியிருந்த பிறர்‌ அதையே 
முன்காட்டாகக்‌ கொண்டு நின்றுவிட்டனர்‌. பின்னர்‌ 
அத்தயக்கம்‌ பரவியது. கூட்டாக அது ஆனபோது 
பேசிப்பேசி அதற்குரிய சொற்களை உருவாக்கினர்‌. 
உணர்வுகளை உருவாக்கி பெருக்கிக்‌ கொண்டனர்‌. 
எவரும்‌ குலத்திற்கு மேல்‌ அல்ல, தெய்வங்களை 
அவர்களின்‌ படைக்கலங்கள்‌ மீறலாகாது என்று ஒருவர்‌ 
சொன்னார்‌ என ஒற்றன்‌ சொன்னான்‌” என்றார்‌ ஸ்ரீதமர்‌. 


“அரசுப்‌ பொறுப்புள்ளவர்களை நேரில்‌ அனுப்பி 
எவரெவர்‌ வரக்கூடுமென்று உசாவி அவர்களிடம்‌ பேசி 


வாளாவிருந்தேன்‌. இனி அது தேவையில்லை. அவன்‌ 
பிறந்ததைச்‌ சொல்லவிருக்கிறேன்‌. அஸ்தினபுரியின்‌ 
முழுப்படைகளையும்‌ அனுப்பி அவனை 
தேடிக்கொண்டுவரும்படி ஆணையிடுவேன்‌.” 


மாத்ரியும்‌ பாண்டுவும்‌ கிழங்குகளுடன்‌ ஏதோ 
பேசிச்சிரித்தபடி வந்தனர்‌. பாண்டு அருகே வந்து “சிறந்த 
கிழங்குகள்‌... நான்‌ இவற்றை நேற்றே 
கண்டுவைத்திருந்தேன்‌... செல்வோமா?” என்றான்‌. 


சிலரையாவது கூட்டிவரச்‌ சொன்னேன்‌. ஓரிருவர்‌ 
வரத்தொடங்கினால்கூட அந்த வேலி உடையக்கூடும்‌. 
ஆனால்‌ அரண்மனைக்கு அணுக்கமான யாதவர்கள்‌ கூட 
வருவதாக இல்லை. கருவூலப்‌ பொறுப்பாளராகிய கூர்மர்‌ 
நம்‌ சிற்றமைச்சரிடம்‌ கைகூப்பி கண்ணீருடன்‌ இக்குடியில்‌ 
பிறந்தேன்‌ என்பதனாலேயே நான்‌ யாதவன்‌. குடிவிலக்கு 
செய்யப்படுவேனெனில்‌ என்‌ குழந்தைகளுடன்‌ 
அடையாளமில்லாதவனாவேன்‌. எந்தையர்‌ எனக்களித்த 
அனைத்தையும்‌ துறப்பது அது. என்‌ மேல்‌ 
முனியவேண்டாமென்று அரசரிடம்‌ சொல்லுங்கள்‌. 
என்னைப்போன்ற எளியவருக்கு குடியன்றி இப்புவியில்‌ 
பெரிதென்று ஏதுமில்லை என்றார்‌. மறுசொல்‌ இன்றி 
அமைச்சர்‌ திரும்பி வந்தார்‌” என்று ப்ர்தமர்‌ சொன்னார்‌. 


“இனி எவரிடமும்‌ எதையும்‌ கேட்க வேண்டியதில்லை” 
என்றான்‌ அபிமன்யூ. “ஆம்‌, எங்கும்‌ ஆழ்ந்த அமைதியே 
உள்ளது. மறுசொல்லாட எவரேனும்‌ வந்தால்கூட 
பேசமுடியும்‌. கண்டதுமே கைகூப்பிவிடுபவர்களிடம்‌ 
ஒன்றும்‌ செய்வதற்கில்லை” என்றார்‌ ஸ்ரீதமர்‌. அபிமன்யூ 
களைப்புடன்‌ பீடத்தில்‌ அமர்ந்து பெருமூச்சுவிட்டான்‌. 
“இது இயல்பாக நிகழ்வதல்ல. பெரும்‌ சூழ்ச்சி” என்றான்‌. 
“ஆம்‌, அவ்வாறே நான்‌ எண்ணுகிறேன்‌. இது பல 
நாட்களுக்கு முன்னரே திட்டமிடப்பட்டுள்ளது. 
துவாரகையின்‌ முதன்மைக்‌ குடித்தலைவர்‌ அனைவரும்‌ 
கிளம்பிச்‌ சென்றனர்‌. இரண்டாம்‌ குடித்தலைவர்கள்‌ 
அனைவரும்‌ இங்கேயே இருந்தனர்‌. அவர்கள்‌ 
இங்கிருப்பது தயங்கியோ அஞ்சியோதான்‌ என 
நினைத்தோம்‌. இங்குள்ள எஞ்சிய யாதவர்களை 
ஒருங்கிணைப்பதற்காகவும்‌ சென்றவர்களின்‌ 
ணைகளை முறையாக கொண்டுசென்‌ 
சேர்ப்பதற்காகவும்‌ என்று இப்போது தெரிகிறது” என்றார்‌ 


ஸ்ரீதமர்‌. 


“இது நிகழுமென நாம்‌ எண்ணியிருக்கவேண்டும்‌” 
என்றான்‌ அபிமன்யூ. “ஏனென்றால்‌ இதில்‌ ஒரு நெறி 
உள்ளது. இங்குதான்‌ இது வந்தாகவேண்டும்‌.” ஸ்ரீதமர்‌ 
“மதுராவில்‌ கூடிய குலத்தலைவர்களின்‌ அவையில்‌ 
இறுதி முடிவெடுக்கப்பட்டிருக்கிறது. கோல்தூக்கி 
அனைவரும்‌ ஏற்பொலி எழுப்பியிருக்கிறார்கள்‌. இளைய 
யாதவர்‌ எவ்வகையிலும்‌ யாதவக்‌ குடிகளுக்கு 
தலைவரல்ல என்று அங்கே சொல்‌ திரண்டிருக்கிறது. 
அதை அவருக்கு அறிவிக்கும்‌ தருணமாக இதை 
எடுத்துக்கொண்டிருக்கிறார்கள்‌. இங்குள்ள அத்தனை 
யாதவக்‌ குடிகளும்‌ அதற்கு கட்டுப்பட்டிருக்கிறார்கள்‌” 
என்று சொன்னார்‌. 


அறைக்குள்‌ இருந்த அத்தனை காவலர்களும்‌ 
பணியாட்களும்‌ தங்கள்‌ சொற்களை செவிகொள்வதை 
உணர்ந்த அபிமன்யூ பேச்சை நிறுத்திக்கொண்டான்‌. 
அதை உணர்ந்த ஸ்ர்தமர்‌ “இதில்‌ மந்தணம்‌ ஏதுமில்லை. 
பேருருக்கொண்ட ஒரு பழிச்சொல்போல அதோ 
ஒழிந்துகிடக்கிறது துவாரகையின்‌ குடிப்பேரவை” 
என்றார்‌. அபிமன்யூ எழுந்து கால்கள்‌ தயங்க மெல்ல 
நடந்து நெடுஞ்சாலை என விரிந்த இடைநாழியினூடாக 
பெருவாயிலை அடைந்து அப்பால்‌ திறந்துகிடந்த 
துவாரகையின்‌ பேரவையை சென்றடைந்தான்‌. 


நீள்வட்ட வடிவிலான பேரவையின்‌ வெறுமை எடைமிக்க 
அடியென அவன்மேல்‌ விழுந்து ஒருகணம்‌ கால்தடுமாற 
வைத்தது. குளிர்ந்து எழுந்து நின்ற பளிங்குத்‌ தூணை 
கைகளால்‌ பற்றிக்கொண்டு அதை நோக்கி நின்றான்‌. 
வெண்டட்டு விரிக்கப்பட்ட அந்தணர்‌ பீடநிரைகளும்‌, 
மறுபக்கம்‌ செம்பட்டு விரிக்கப்பட்ட ஷத்ரியர்‌ பீடங்களின்‌ 
வரிசையும்‌, பச்சைப்‌ பட்டு விரிக்கப்பட்ட யாதவர்‌ 
அணியும்‌, மஞ்சள்‌ பட்டு விரிக்கப்பட்ட வணிகர்‌ 
பகுதியுமென விரிந்த பீதர்‌ நாட்டு விசிறிபோல பேரவை 
தெரிந்தது. அதன்‌ ஒவ்வொரு பீடமும்‌ எதையோ இரக்க 
ஏந்திய கைபோல காத்திருந்தது. 


ஒரு சில கணங்களுக்குமேல்‌ நோக்க முடியாமல்‌ அவன்‌ 
திரும்பிக்கொண்டான்‌. அவைக்கு மறுபக்கம்‌ 
வாயிலினூடாக வந்த ஏவலன்‌ ஏதோ எவரிடமோ சொல்ல 
ஒழிந்த பேரவைக்கூடம்‌ எதிரொலி பெருக்கி அதை 
முழங்கியது. குவிந்த மாடக்கூரை அதன்‌ கார்வையை 
அவையின்‌ வெறுமைமேல்‌ பொழிந்தது. வெறுமையில்‌ 
மட்டுமே குடியேறும்‌ இருள்தெய்வமொன்றின்‌ குரல்‌. 
அத்தனை ஒளியிருந்தும்‌ இருண்டதென அவை 
விழிக்குக்‌ காட்டிய மாயம்‌ என்ன? மானுடரில்லா 
இடங்களை நிறைப்பது என்ன? அவர்களின்‌ கனவுகளும்‌ 
விழைவுகளும்‌ அச்சங்களும்‌ நுண்ணுருக்கொண்டு வந்து 
பரவியிருக்கின்றனவா? 


அபிமன்யூ திரும்பி மீண்டும்‌ கூடத்திற்குள்‌ வந்தான்‌. 
பணர்‌ “ஆம்‌, நோக்க இயலவில்லை” என்றார்‌. 
“இங்கிருந்து தப்பி ஓடிவிடவேண்டுமென்று 
தோன்றுகிறது” என்று அபிமன்யூ சொன்னான்‌. மீண்டும்‌ 
பீடத்தில்‌ அமர்ந்து களைப்புடன்‌ கால்களை 
நீட்டிக்கொண்டு “என்ன நிகழும்‌, அமைச்சரே?” என்றான்‌ 
அபிமன்யூ. “அறியேன்‌. அவரே அறிவார்‌” என்றார்‌ ஸ்ரீதமர்‌ 
தானும்‌ அமர்ந்தபடி. அபிமன்யூ கண்களை 
மூடிக்கொண்டான்‌. உடலில்‌ இருந்து அனைத்து நீர்களும்‌ 


வழிந்தோடி ஒழிய வெற்றுக்கூடென 
எடையின்மைகொண்டான்‌. ஒரு சொல்‌ எஞ்சாமல்‌ 


ஒழிந்தது அகம்‌. 


பிரலம்பன்‌ மறுபக்க வாயிலினூடாக வந்து “இளவரசே, 
அரசர்‌ வந்துகொண்டிருக்கிறார்‌” என்றான்‌. அவன்‌ 
எழுந்து தொலைவில்‌ மங்கல இசையையும்‌ 
வாழ்த்தொலிகளையும்‌ கேட்டான்‌. ஸ்ரீதமர்‌ வாயில்‌ 
வழியாக வெளியே நோக்கினார்‌. “அவைநோக்கி 
வருகிறார்‌. இங்கே அவை...” என்றபின்‌ “என்ன செய்வது, 
இளவரசே?” என்று பிரலம்பன்‌ கேட்டான்‌. திரும்பாமல்‌ 
“நாம்‌ இயல்வதை இயற்றிவிட்டோம்‌. இனி அவர்‌ 
நடத்தட்டும்‌” என்று ஸ்ரீதமர்‌ சொன்னார்‌. 


அபிமன்யூ நெஞ்சை அழுத்திய எடையை மூச்சென 
மாற்றி வெளிவிட்டான்‌. அது நிகழாதென அதுவரை தன்‌ 
உள்ளம்‌ எண்ணியிருந்ததை அறிந்தான்‌. ஆனால்‌ 
நிகழும்‌, காலம்தோறும்‌ இதுவே நிகழ்ந்துமிருக்கிறது 
போலும்‌. ஆம்‌, இதுவன்றி பிறிதேது நிகழக்கூடும்‌? 
மானுடம்‌ என்று நிறையும்‌ கலத்தை நீட்டியிருக்கிறது 
வான்கீழ்‌? அவன்‌ மீண்டும்‌ மீண்டும்‌ பெருமூச்சுவிட்டான்‌. 
விழிநீர்‌ மல்குமளவுக்கு உளம்‌ நெகிழ்ந்தது. அங்கிருந்த 
ஏவலரும்‌ காவலர்களும்‌ அதே உணர்வை அடைந்தனர்‌ 
என்று தோன்றியது. தங்கள்‌ பணிகளை இறுதியாக 
ஒருமுறை சீரமைத்துவிட்டு ஆடைகளை இழுத்து 
ஒழுங்குபடுத்திக்கொண்டு சுவருடன்‌ ஒன்றி அசையாமல்‌ 
நின்றனர்‌. அனைத்து முகங்களிலும்‌ கசப்பும்‌ துயரமும்‌ 
நிறைந்திருந்தது. 


அபிமன்யூ எழுந்து கூடத்தைவிட்டு வெளியே செல்ல 
ட “எங்கு செல்கிறீர்கள்‌?” என்றார்‌. அபிமன்யூ 
“இத்தருணத்தில்‌ நான்‌ செய்யக்கூடியதொன்றே. அவர்‌ 
வரும்‌ பாதையின்‌ ஓரத்தில்‌ நின்று என்‌ முழு உயிரையும்‌ 
அடிவயிற்றிலிருந்து குரலென எழுப்பி வாழ்த்துக்‌ 
கூவுவது. புவிக்கிறைவர்‌, பாரதவர்ஷத்தின்‌ முதன்மை 
அரசர்‌, யாதவர்குலத்‌ தந்தை வெல்க என்று 
கூவப்போகிறேன்‌. இக்குரல்‌ இவ்வொலியுடன்‌ 
முற்றொழிந்து மறையினும்கூட அதன்‌ பணியை 
நிறைவேற்றிவிட்டது என்று எண்ணுவேன்‌” என்றான்‌. 

வ: பிரலம்பன்‌ அபிமன்யூவுடன்‌ சேர்ந்துகொள்ள 
இருவரும்‌ கூடத்திலிருந்து வெளியே சென்றனர்‌. 
வளைந்த கூரைகொண்ட அகன்று நீண்ட 
இடைநாழியின்‌ இருபுறமும்‌ வீரர்கள்‌ சுவரோடு சேர்ந்து 
அணிவகுத்து நின்றனர்‌. அப்பால்‌ கால்வாயில்‌ நீர்‌ 
அணைவதுபோல மங்கல இசையும்‌ வாழ்த்தொலிகளும்‌ 
வந்தன. அபிமன்யூ முன்னால்‌ சென்று அவர்களின்‌ 
முகப்பில்‌ நின்றுகொண்டான்‌. அவர்கள்‌ அவன்‌ 
வருகையின்‌ நோக்கத்தை உணர்ந்தவர்கள்‌ என 
உயிர்ப்பசைவு கொண்டனர்‌. 


வாழ்த்தொலியும்‌ மங்கல இசையும்‌ மெல்ல வலுத்து 
ஓங்கிக்கொண்டிருந்தன. அரண்மனையும்‌ கூடங்களும்‌ 
அவ்வோசையை ஏற்று கார்வை கொண்டன. அது 
பெருகி அணுகுந்தோறும்‌ அபிமன்யூ உடல்‌ 
மெய்ப்புகொண்டு கால்கள்‌ நடுங்க நிற்க 
இயலாதவனானான்‌. “இத்தருணத்தில்‌ ஆடிப்பாவையென 
ஒன்று நூறாகப்பெருகி இப்பகுதியெங்கும்‌ 
நிறைந்துவிடவேண்டும்‌ என்று தோன்றுகிறது, 
பிரலம்பரே” என்றான்‌. அந்நடுக்கை வெல்லவே 
பேசுகிறோம்‌ என உணர்ந்தான்‌. 


“நான்‌ பிறிதொன்று எண்ணினேன்‌, என்‌ முழுதுளமும்‌ 
என்ற சொல்‌ என்னுள்‌ எழுந்து அலையடிக்கிறது. 
இளவரசே, அவருக்கு அளிப்பதற்கு சில நம்மிடம்‌ 
உள்ளதென்பதே எவ்வளவு பெரும்பேறு! கொள்க என 
அவர்‌ காலடியில்‌ படைப்பதற்கு நம்‌ மூதாதையர்‌ நமக்கு 
அளித்தது இந்தப்‌ புன்தலை, நாம்‌ அவருக்கெனத்‌ 
திரட்டிய இவ்வுள்ளம்‌” என்றான்‌ பிரலம்பன்‌. 
அச்சொற்களால்‌ அவ்வெழுச்சியை 
குறைத்துக்கொண்டார்கள்‌ என அபிமன்யூ உணர்ந்தான்‌. 
அதை அவ்வாறு குறைத்தாலொழிய அத்தருணத்தில்‌ 
பொருத்தவியலாது. அந்த மதயானையின்மேல்‌ பாகன்‌ 
அமர்ந்தாகவேண்டும்‌. 


இடைநாழியின்‌ மறுமுனையில்‌ கருடக்கொடியேந்திய 
தலைக்காவலன்‌ பொன்மின்னிய தலையணியும்‌ ஒளிரும்‌ 
வெள்ளிக்கவசம்‌ அணிந்த மார்பும்‌ தோள்வளைகளும்‌ 
கால்செறிகளும்‌ பித்தளைப்‌ பாதக்குறடும்‌ அணிந்து 


நீட்டிவைத்த நடையுடன்‌ தோன்றினான்‌. அபிமன்யூ இரு 
கைகளையும்‌ தூக்கி உடலே நாவென உயிர்கொள்ள 
“எந்தை எழுக! யாதவர்‌ குலச்செம்மல்‌ வாழ்க! புவியாளும்‌ 
மாமன்னர்‌ வாழ்க!” என்று வாழ்த்துரை கூவினான்‌. 
“வெல்க கருடக்கொடி! ஓங்குக படையாழி! நிலைகொள்க 
இமையாப்‌ பீலி!” 


அங்கு கூடிநின்ற வீரர்களும்‌ ஏவலரும்‌ அமைச்சரும்‌ 
அவனுடன்‌ இணைந்துகொள்ள வாழ்த்தொலிகளால்‌ 
இடைநாழியின்‌ நீண்ட வளைமுகடு ஒலியழுத்தம்‌ 
கொண்டு விம்மியது. செம்பட்டாடை அணிந்த மங்கல 
இசைச்சூதர்‌ பதினெண்மர்‌ மூன்று நிரைகளாக 
தொடர்ந்து வந்தனர்‌. துவாரகைக்கே உரிய ஆமையோட்டு 
முழவும்‌, வேய்குழலும்‌, வெண்சங்கும்‌, மகர யாழும்‌, 
வெண்கல மணியும்‌ என ஐந்திசை எழுந்து 
அலைகொண்டது. “இன்றும்‌ எங்கும்‌ இவ்வண்ணமே 
அமைக எந்தையின்‌ கொடி! எழுக கடல்‌! எழுக வான்‌! 
எழுக நிலம்‌! எழுக எந்தை பெரும்புகழ்‌!” 


மங்கலத்‌ தாலமேந்திய அணிச்சேடியர்‌ பதினெண்மர்‌ 
மூன்று நிரைகளாக பொன்பட்டாடை மடிப்புகள்‌ விரிந்து 
சுருங்கியமைய வண்ணப்பறவை வரிசையென வந்தனர்‌. 
அவர்களுக்குப்‌ பின்னால்‌ இளைய யாதவர்‌ கைகளைக்‌ 
கூப்பியபடி காற்றில்‌ வரும்‌ மயிலிறகென மெல்ல வந்தார்‌. 
அவருக்குமேல்‌ துவாரகையின்‌ முத்துச்சரவளைவு 
குலுங்கும்‌ வெண்குடை எழுந்து கவிந்திருந்தது. 
மணிமுடியில்‌ அமர்ந்த பீலி ஈதென்ன, இவர்‌ யாவர்‌ என 
விழிதிகைத்து நோக்கியது. மஞ்சள்‌ பட்டாடையின்‌ 
மடிப்புகள்‌ விரிந்து மடிந்து அரிய நூலொன்றை எவரோ 
புரட்டிப்‌ படிப்பதுபோல காட்டின. 


வலப்பக்கம்‌ சுதமர்‌ நடந்துவந்தார்‌. இடப்பக்கம்‌ இளநீலப்‌ 
பட்டாடையும்‌ இளவரசியருக்குரிய கொடிமலர்வளைவு 
போன்ற மணிமுடியும்‌ அணிந்து நடந்து மயூரி வந்தாள்‌. 
இரு பக்கமும்‌ விழியோட்டி நோக்கியும்‌ திரும்பி பின்னால்‌ 
வந்த அன்னையரைப்‌ பார்த்தும்‌ புன்னகையும்‌ 
பதற்றமும்‌ கிளர்ச்சியுமாக அவள்‌ நடக்க அவள்‌ 
டைய அவ்வப்போது சீரமைத்தபடி முதுசெவிலி 
ன்னால்‌ தொடர்ந்தாள்‌. அரசருக்குப்‌ பின்னால்‌ 
வலப்பக்கம்‌ துவாரகையின்‌ படைத்தலைவர்‌ பிரதீபர்‌ 
உருவிய உடைவாள்‌ ஏந்தி முழுக்கவச உடையணிந்து 
வந்தார்‌. 

இரு நிரைகளாக எட்டு அரசியரும்‌ வண்ணங்களின்‌ 
அலைகள்‌ என தொடர்ந்து வந்தனர்‌. முதன்மை 


அமைச்சர்‌ மனோகரரும்‌ கருவூலத்தலைவர்‌ சிபிரரும்‌ 
அரண்மனைப்பேணுநராகிய பிரபவரும்‌ வந்தனர்‌. 
தொடர்ந்து ஒற்றர்படைத்தலைவர்‌ கதனும்‌ 
கோட்டைக்காவல்தலைவர்‌ பத்ரசேனரும்‌ வந்தனர்‌. 
சிற்றமைச்சர்கள்‌ அவர்களைத்‌ தொடர்ந்து வந்தனர்‌. 


இளைய யாதவர்‌ இருபுறமும்‌ எழுந்த வாழ்த்தொலிகள்‌ 
நடுவே மலர்ந்த புன்னகையுடன்‌ கடந்து சென்று 
துவாரகையின்‌ பேரவைக்கூடத்தின்‌ அணிவாயிலை 
அடைந்தார்‌. ஸ்ரீதமரும்‌ தமரும்‌ அதன்‌ இருபுறமும்‌ நின்று 
தலைவணங்கி முகமன்‌ உரைத்து அவரை உள்ளே 
அ. சென்றனர்‌. அவரைத்‌ தொடர்ந்துசென்ற 

அ ரையை ஒவ்வொருவராக தோள்தொட்டுக்‌ கடந்து 
அவர்‌ அருகே சென்று தானும்‌ உள்ளே நுழைந்து 
அவருக்குப்‌ பின்னால்‌ நின்றான்‌ அபிமன்யூ. அவனைத்‌ 
தொடர்ந்து பிரலம்பன்‌ வந்தான்‌. 


மீண்டும்‌ ஒழிந்துகிடந்த பேரவையை நோக்கியபோது 
அதில்‌ வெறுமை தெரியவில்லை. அங்கே மானுடரென 
எவர்‌ அமரமுடியுமென்றே தோன்றியது. நாளை ஓர்‌ 
அவையில்‌ அங்கே மானுடர்‌ அமர்ந்திருப்பார்களென்றால்‌ 
உளம்‌ சீற்றம்‌ கொள்ளும்‌ என எண்ணினான்‌. அவர்‌ 
முகத்தை ஓரவிழியால்‌ நோக்கினான்‌. ஒருகணமும்‌ அது 
மாறுபடவில்லை. தெய்வத்தின்‌ முன்‌ அடியவன்‌ என 
விழிமலர மாறா மென்னகையுடன்‌ கைகூப்பி வணங்கி 
இளைய யாதவர்‌ அரியணை மேடை நோக்கி சென்றார்‌. 
அதே புன்னகையுடன்‌ எட்டு அரசியரும்‌ அவரைத்‌ 
தொடர்ந்தனர்‌. 


பேரவை நீள்வட்ட வடிவில்‌ நீள்வட்டச்‌ சாளரங்களுடன்‌ 
வெண்குடைக்கூரைக்குக்‌ கீழே விரிந்துகிடந்தது. அதன்‌ 
மையத்தில்‌ பித்தளைச்‌ சங்கிலியில்‌ ஆயிரம்‌ நாவெழுந்த 
அகல்விளக்குச்‌ செண்டு தொங்கியது. மின்னும்‌ 
நீர்ப்பரப்புபோன்ற வெண்பளிங்குத்‌ தரையில்‌ 
விளக்கொளி விழுந்துகிடந்தது. கடற்காற்றில்‌ 
திரைச்சீலைகள்‌ அலைந்தாட வண்ணம்‌ நெளிந்தது. 
அரசமேடையில்‌ ஆயிரத்துஎட்டு செவ்வைரங்கள்‌ 
பதிக்கப்பட்ட பிரபாவலையம்கொண்ட அரியணை 
செம்பட்டு விரிக்கப்பட்டு காத்திருந்தது. அருகே எட்டு 
அரசியருக்கும்‌ அவர்களின்‌ குடிக்குறி பொறிக்கப்பட்ட 
அரியணைகள்‌ இருந்தன. 

அபிமன்யூ அவையின்‌ ஓரத்தில்‌ நின்றான்‌. அதுவரை 


இருந்த பதற்றங்களும்‌ துயர்களும்‌ முற்றிலும்‌ 
பொருளிழந்திருந்தன. பிரலம்பன்‌ “அவை இப்போது 


முழுமங்கலம்‌ கொண்டுள்ளது என்றே தோன்றுகிறது, 
இளவரசே” என்றான்‌. இவன்‌ என்னை எதிரொலிக்கிறான்‌ 
என அபிமன்யூ எண்ணிக்கொண்டான்‌. மறுபக்க 
வாயிலினூடாக சந்திரசூடர்‌ உள்ளே வந்து மூச்சிரைக்க 
கைகாட்டினார்‌. இரு ஏவலர்‌ பட்டுத்துணியாலான 
மஞ்சலில்‌ முரளியை தூக்கி வந்தனர்‌. அவனை 
அவையின்‌ வலது எல்லையில்‌ இருந்த தொட்டில்போன்ற 
மெத்தைப்‌ பீடத்தில்‌ அமரச்செய்தனர்‌. 


அமைச்சர்களும்‌ படைத்தலைவர்களும்‌ இருபுறமும்‌ நிற்க 
இளைய யாதவர்‌ அவைமேடையில்‌ கைகூப்பியபடி 
நின்றார்‌. எட்டு துணைவியரும்‌ இடப்பக்கம்‌ நிரையாக 
நின்றனர்‌. மங்கலநீர்‌ தெளித்து வேதம்‌ ஓதி அவைமேல்‌ 
நடத்திச்சென்று அரியணையில்‌ அமர்த்தி மணிமுடியும்‌ 
செங்கோலும்‌ தொட்டு அளிக்க வேண்டிய அந்தணர்‌ 
எவரும்‌ அவையில்‌ இல்லை என்பதை அதன்‌ பின்னரே 
அபிமன்யூ உணர்ந்தான்‌. 


பிரலம்பன்‌ “அந்தணர்குலத்‌ தலைவர்‌ கார்க்யாயனர்‌ 
நோயுற்றிருக்கிறார்‌. அவர்‌ மைந்தர்‌ சுருதர்‌ யாதவகுலத்‌ 
தலைவர்களின்‌ ஆணையை மீற தன்னால்‌ 
இயலாதென்று சொல்லிவிட்டார்‌ என்றார்கள்‌” என்றான்‌. 
குலமூத்தார்‌ ஒருவரேனும்‌ இருந்தால்‌ அச்சடங்கைச்‌ 
செய்யலாம்‌ என்று ஸ்ரீதமரும்‌ சுதமரும்‌ எண்ணுவதை 
அவர்கள்‌ கொண்ட அலைமோதவிலேயே பார்க்க 
முடிந்தது. 


இளைய யாதவர்‌ மயூரியிடம்‌ “இனியவளே, வெளியே 
சென்று இவ்வரண்மனையின்‌ முகமுற்றத்தை அடைக! 
அங்கு கொம்புகள்‌ முழங்குவதற்குரிய குவைக்கூடம்‌ 
உள்ளது. அதன்மேல்‌ ஏறி நின்று உன்‌ குழலை மீட்டு. 
அந்தியில்‌ ஆநிரைகளைத்‌ திரட்டும்‌ மெட்டு எழட்டும்‌” 
என்றார்‌. மயூரி “ஆம்‌, தந்தையே” என உவகையுடன்‌ கூறி 
தன்‌ ஆடைநுனியைப்‌ பற்றியபடி வெளியே ஓடினாள்‌. 


[10826]1“எவ்வண்ணம்‌ நிகழவேண்டுமோ அவ்வண்ணம்‌ 
நிகழ்ந்தது அவை” என்று அபிமன்யூ சொன்னான்‌. 
“இளவரசி கொம்புமேடையில்‌ ஏறிநின்று இசை 
மீட்டினாள்‌. அங்கிருந்து எழும்‌ ஒலி எட்டு மாடங்களில்‌ 
அமைந்த ஒலிக்குவைகளால்‌ அள்ளி வானில்‌ 
விரிக்கப்படும்‌. துவாரகையின்மேல்‌ புல்லாங்குழலிசை 
எழுந்தது. அதைக்‌ கேட்டு அந்நகரின்‌ அத்தனை 
இல்லங்களும்‌ திறந்தன. பெண்டிரும்‌ குழந்தைகளும்‌ 
நிரைநிரையாக தெருவிலிறங்கினர்‌. அவர்களின்‌ 
தந்தையரும்‌ கணவரும்‌ மைந்தரும்‌ திகைத்து நோக்கி 


நின்றனர்‌.” 


“தனவிலென நடந்து அரண்மனையை அடைந்தனர்‌. 
அவைக்கூடத்தை நிரப்பினர்‌. என்‌ கண்ணெதிரே அவை 
விழிமலர்ந்து புன்னகை ஒளிரும்‌ முகங்களால்‌ 
நிறைந்ததை கண்டேன்‌. அவர்களில்‌ மூத்த அன்னையர்‌ 
எழுவர்‌ மேடையேறி அவரை கைபற்றி 
அழைத்துச்சென்று அவையமரச்‌ செய்தனர்‌. முடிதொட்டு 
எடுத்துச்‌ சூட்டினர்‌. செங்கோல்‌ அளித்து அரிமலரிட்டு 
வாழ்த்தினர்‌. வாழ்த்தொலிகள்‌ எழுந்து அவை 
முழக்கமிட்டது. அரசர்‌ அரியணை நிறைத்தார்‌ என 
கொம்புகள்‌ முழங்கின. துவாரகையின்‌ ஆயிரம்‌ 
பெருமுரசுகளும்‌ அவைமங்கலத்தை வானுக்கும்‌ 
மண்ணுக்கும்‌ அறிவித்தன.” 


அபிமன்யூவின்‌ சொற்களை பிரத்யும்னன்‌ விழிகளால்‌ 
கேட்பவன்போல அமர்ந்திருந்தான்‌. தசபுஜங்கத்தின்‌ 
அரண்மனையின்‌ சிற்றவைக்‌ கூடத்தில்‌ சிந்துவிலிருந்து 
வந்த காற்று சுழன்று சென்றுகொண்டிருந்தது. 
பீதர்நாட்டுப்‌ பட்டுத்‌ திரைச்சீலை எழுந்தமைந்தது. 
வெளியே உச்சிப்பொழுதில்‌ காவல்மாறும்‌ 
படையணிகளின்‌ கொம்போசையும்‌ ஆணைக்குரல்களும்‌ 
கேட்டன. 


அவனைச்‌ சூழ்ந்து அவன்‌ படைத்துணைவர்களான 
தாம்ரப்பிரதனும்‌ தீப்திமானும்‌ நின்றிருந்தனர்‌. ஒற்றர்கள்‌ 
அளித்த ஓலைகள்‌ அவன்‌ முன்னால்‌ குறுபீடத்தில்‌ 
போடப்பட்டிருந்தன. வந்த தருணம்‌ முதல்‌ அவன்‌ 
அபிமன்யூவின்‌ தோற்றத்தை விந்தையுடன்‌ 
நொக்கிக்கொண்பருந்கான்‌. ஆசுர நிலத்திலும்‌ 
உபப்பிலாவ்யத்திலும்‌ அவன்‌ கண்ட அபிமன்‌ 
முழுமையாகவே தன்னை உரித்து விலக்கி உள்ளிருந்து 
புதியவனாக எழுந்திருந்தான்‌. 
கள்வெறிகொண்டவன்போல கண்கள்‌ கலங்கியிருந்தன. 
முகம்‌ பித்தர்களுக்கே உரிய கலையாப்‌ புன்னகை 
கொண்டிருந்தது. சொற்கள்‌ தெய்வமேறியவன்‌ 
நாவிலிருந்து என ஒலித்தன. 


நான்கு நாட்களாக அவன்‌ துவாரகையிலிருந்து 
செய்தியை எதிர்பார்த்துக்கொண்டிருந்தான்‌. ஸ்ர்கமரோ 
சுதமரோ தமரோ வருவார்கள்‌ என எண்ணினான்‌. செய்தி 
இல்லாதபோது அங்கே என்ன நிகழ்கிறதென்று 
அரண்மனையிலிருந்த ஒற்றர்களினூடாக 
அறிந்துகொண்டிருந்தான்‌. அபிமன்யூ சாம்பனையும்‌ 
பானுவையும்‌ சந்தித்ததை அறிந்தான்‌. அவை 


நிகழ்வுகளை பறவையோலைகள்‌ தெரிவித்தன. 


துவாரகையிலிருந்து அவன்‌ தம்பியர்‌ சாருதேஷ்ணனும்‌, 
சுதேஷ்ணனும்‌, சீசாருவும்‌, சாரகுப்தனும்‌, பரதசாருவும்‌, 
சாருசந்திரனும்‌, விசாருவும்‌, சாருவும்‌ கிளம்பி 
சிந்துவினூடாக வந்துகொண்டிருப்பதாக செய்தி வந்தது. 
அன்னை அவர்களுக்கு வாழ்த்தும்‌ வழிச்சொல்லும்‌ 
அளிக்கவில்லை. அவர்களைச்‌ சந்திக்கவே அவள்‌ 
ஒப்பவில்லை. அன்னைசொல்‌ இன்றி கிளம்புவதை 
எண்ணி இளையவர்கள்‌ சுசாருவும்‌ சாருவும்‌ 
துயர்கொண்டிருந்தனர்‌ என்று சாருதேஷ்ணனின்‌ 
செய்திகள்‌ கூறின. அவர்கள்‌ அணுகிவிட்டார்கள்‌ என்ற 
செய்தி வந்த சற்றுநேரத்தில்தான்‌ அபிமன்யூ 
வந்திருப்பதை ஏவலர்‌ வந்து சொன்னார்கள்‌. 


அபிமன்யூ வழியாக தந்தையின்‌ சொற்கள்‌ வருமென 
எண்ணினான்‌. அவ்வெதிர்பார்ப்பு மறைந்தபோது 
சுதமரோ ஸ்ரீதமரோ ஏதேனும்‌ சொல்லியிருக்கலாம்‌ என 
சொல்நோக்கினான்‌. அபிமன்யூ கனவிலென 
சொல்லிக்கொண்டே சென்றான்‌. அவனைக்‌ கையமர்த்தி 
“இளையோனே, இக்கதைகளை நாளை சூதர்‌ 
பாடுகையில்‌ கேட்டுக்கொள்கிறேன்‌. உன்னிடமிருந்து 
நான்‌ அறியவிரும்புவது ஒன்றை மட்டுமே” என்று 
பிரத்யும்னன்‌ சொன்னான்‌. “அந்த அவையில்‌ நிகழ்ந்தது 
என்ன? அங்கே அந்த முழுதிருண்டோன்‌ பட்டத்து 
இளவரசன்‌ என அமர்த்தப்பட்டானா? அவனே இளவரசன்‌ 
என முறைப்படி அறிவிக்கப்பட்டதா?” 


அபிமன்யூ “அங்கு நிகழ்ந்தது அரசுசூழ்தல்‌ அல்ல” 
என்றான்‌. “அது முற்றிலும்‌ பிறிதொன்று. மாதுலர்‌ 
அரியணையில்‌ கால்மடித்து அமர்ந்து முரளியை தன்‌ 
மடியில்‌ வைத்துக்கொண்டார்‌. அவனுக்காக அவர்‌ 
குழலிசைக்க அவை விழிமயங்கி அசைவற்று 
சித்திரம்போல்‌ அமைந்திருந்தது. ஒரு சொல்லும்‌ 
உரைக்கப்படாத அவை அது” என்றான்‌. 


“இரவெல்லாம்‌ அவை நீண்டது. நான்‌ எப்போதோ 
துயில்கொண்டு எங்கோ இருந்தேன்‌. மீண்டு எழுந்தபோது 
அவையில்‌ அனைவரும்‌ துயின்றுகொண்டிருந்தார்கள்‌. 
அவர்‌ மடியில்‌ தலைசாய்த்து இளவரசி துயின்றாள்‌. 
அவைமேடையிலேயே அரசியர்‌ துயின்றனர்‌. படைக்கலம்‌ 
ஏந்தி நின்றிருந்த காவலரும்‌ துயின்று நின்றனர்‌. நடுவே 
அவர்‌ இசைத்துக்கொண்டிருக்க அவன்‌ 
கேட்டுக்கொண்டிருந்தான்‌. அது கனவு என்று எனக்குத்‌ 
தோன்றியது. கனவுகளுக்கு மட்டுமே உரிய 


ஒவ்வொன்றும்‌ முழுமைகொள்ளும்‌ புலன்கூர்மை. 
வெளியே நிலவெழுந்திருப்பதைக்‌ கண்டேன்‌. அன்று 
முழுநிலவுநாள்‌ என்பதை அப்போதுதான்‌ உணர்ந்தேன்‌.” 


“அவனை அவர்‌ பட்டத்து இளவரசனாக ஆக்கினார்‌ 
என்றால்‌ அதுவே துவாரகைக்கு முழு அழிவு” என்று 
பிரத்யும்னன்‌ சொன்னான்‌. “இந்நகரின்‌ இளவரசன்‌ யார்‌ 
என்று நகர்‌ அறியும்‌. நான்‌ சால்வனை வென்ற கதையை 
பாடாமல்‌ அங்கே ஒரு குழவிகூட இரவுறங்குவதில்லை.” 
அபிமன்யூ “மூத்தவரே, சாம்பரைப்பற்றியும்‌ 
அதற்கிணையான கதைகள்‌ உள்ளன?” என்றான்‌. 
பிரத்யும்னன்‌ “விளையாடுகிறாயா?” என்று சினத்துடன்‌ 
எழுந்தான்‌. 


“அந்த இரவுக்குப்பின்‌ அனைத்துமே விளையாட்டு என 
உணர்ந்துவிட்டேன்‌, மூத்தவரே. இன்று நான்‌ உங்களை 
சந்தித்துப்‌ பேசவந்ததுகூட உங்களை கவர்ந்து 
வழிப்படுத்தவேண்டும்‌ என்பதற்காக அல்ல. அவருக்கு 
நீங்களோ நானோ தேவையில்லை” என்றான்‌ அபிமன்யூ. 
“இசைவு கொண்டதே இசை. இசைவுகொண்ட 
அனைத்திலும்‌ இசையே திகழ்கிறது. இசையற்ற எதையும்‌ 
அவரிடம்‌ நான்‌ கண்டதில்லை. இங்கிருந்து எதுவும்‌ 
சென்று அவரை நிறைக்கவேண்டியதில்லை.” 


பிரத்யும்னன்‌ பெருமூச்சுடன்‌ பீடத்தில்‌ சாய்ந்து 
அமர்ந்தான்‌. தாம்ரப்பிரதன்‌ “அப்பமயென்றால்‌ 
எதன்பொருட்டு இங்கே வந்தீர்கள்‌?” என்றான்‌. 
“நேற்றுமுன்நாள்‌ நான்‌ இங்கு வந்திருந்தால்‌ மன்றாடவும்‌ 
சொல்லடுக்கவும்‌ முயன்றிருப்பேன்‌. இன்று அந்த 
நோக்கம்‌ ஏதுமில்லை. அங்கு நிகழ்ந்தது என்ன என்று 
உரைப்பதற்காக மட்டுமே வந்தேன்‌” என்றான்‌ அபிமன்யூ. 
“மூத்தவரே, என்ன நிகழுமென்று உரைக்கவும்தான்‌.” 


“என்ன நிகழும்‌?” என்றான்‌ பிரத்யும்னன்‌ சலிப்புடன்‌. 
அபிமன்யூவை அனுப்பிவிட்டு எழுந்து செல்ல 
விரும்பினான்‌. சாருதேஷ்ணன்‌ துவாரகையின்‌ 
யாதவப்படையில்‌ எத்தனை பிரிவுகள்‌ உடனெழும்‌ என்ற 
செய்தியுடன்‌ வருவான்‌. விருஷ்ணிகளும்‌ அந்தகர்களும்‌ 
பானுவை ஆதரிப்பார்கள்‌. ஹேகயர்கள்‌ 
முடிவெடுக்கவில்லை. அவனுடன்‌ உறுதியாக 
நின்றிருப்பவர்கள்‌ போஜர்களே. போஜர்களின்‌ பன்னிரு 
படைப்பிரிவுகள்‌ துவாரகையில்‌ இருந்தன. அவர்கள்‌ 
உடனே கிளம்பவேண்டியதில்லை. அவன்‌ ஓர்‌ அழைப்பு 
விடுக்கையில்‌ அவர்கள்‌ எழுவார்கள்‌ என்றால்‌ மட்டும்‌ 
போதும்‌. ஹேகயர்கள்‌ வேண்டுவதென்ன என்று 

அன்று கருநிலவு. கோடைகாலமாதலால்‌ வானம்‌ 

விண்மீன்கள்‌ செறிந்து அவற்றின்‌ எடையால்‌ சற்றுத்‌ 
தொய்ந்து தொங்குவதுபோல வளைந்து தெரிந்தது. 
விண்மீன்களின்‌ ஒளியில்‌ அப்பால்‌ 
நூறுமலைச்சிகரங்கள்‌ நிழல்குவைகளாகத்‌ தெரிந்தன. 
அங்கிருந்துவந்த பனிக்காற்றில்‌ இந்திரத்யும்னத்தின்‌ 
கரியநீர்ப்பரப்பு அதில்‌ பிரதிபலித்த விண்மீன்களுடன்‌ 
மெல்ல அலைபாய்ந்துகொண்டிருந்தது. குடிலின்‌ 
முன்னால்‌ நின்றிருந்த தேவதாரு மரத்தில்‌ 
எண்ணைப்பந்தத்தைக்‌ கட்டி அதன்‌ ஒளியில்‌ 
காட்டுமரப்பட்டைகளால்‌ செய்யப்பட்ட பீடத்தைப்போட்டு 
குந்தி அமர்ந்திருந்தாள்‌. அனகை குடிலின்‌ திண்ணை 
அருகே நின்றிருந்தாள்‌. 


குந்தி அனகையை ஏறிட்டுநோக்கி “இளையவளை நான்‌ 
வரச்சொன்னேன்‌ என்று சொல்‌” என்றாள்‌. “அவர்கள்‌ 
இந்நேரம்‌ விழிசொக்கத்‌ தொடங்கியிருப்பார்கள்‌ அரசி” 
என்றாள்‌ அனகை. “அவளும்‌ வரவேண்டும்‌. இது 
அவளும்‌ அறிந்தாகவேண்டிய செய்தி” என்றாள்‌ குந்தி. 
“நாம்‌ இதை முதலில்‌ அரசரிடம்‌ பேசுவோம்‌. அவர்‌ 
ஒப்புக்கொண்டபின்னர்‌ மெதுவாக சிறிய அரசியிடம்‌ 
சொல்வோமே” என்று அனகை சொல்ல “அவர்‌ 
ஒப்புக்கொள்வதைப்பற்றிய பேச்சே இப்போதில்லை. 
நான்‌ என்‌ குலத்துக்குரிய அறத்தையே இனிமேல்‌ 
கைக்கொள்ளவிருக்கிறேன்‌. என்‌ மைந்தன்‌ இனிமேலும்‌ 
எங்கென்று அறியாமல்‌ வாழமுடியாது” என்றாள்‌ குந்தி. 


அனகை பெருமூச்சுடன்‌ உள்ளே சென்று சற்று நேரத்தில்‌ 
மாத்ரியுடன்‌ திரும்பிவந்தாள்‌. “இளையவளே, 
அந்தப்பீடத்தில்‌ அமர்ந்துகொள்‌. நான்‌ நம்‌ அரசரிடம்‌ 
முதன்மையான சிலவற்றைப்‌ பேசவிருக்கிறேன்‌. உன்‌ 
வாழ்க்கையையும்‌ இணைத்துக்கொண்டுள்ள செய்தி 
அது” என்றாள்‌ குந்தி. மாத்ரி ஏதும்‌ புரியாமல்‌ 
அனகையை நோக்கியபின்‌ அமர்ந்து கைகளில்‌ 
முகவாயை தாங்கிக்கொண்டாள்‌. 


வழக்கமாக அந்தி கடந்து இரவு தொடங்கியதுமே 


அவர்களிடம்‌ பேச சாருதேஷ்ணனை அனுப்பவேண்டும்‌. 


“நான்‌ அந்த இசையிரவில்‌ கண்ட கனவுகளை 
வழியெல்லாம்‌ தொகுத்துக்கொண்டு வந்தேன்‌. இசை 
இனியதென்று சொல்கிறார்கள்‌. அது மெய்யல்ல. பேரிசை 
பெருவெளியின்‌ காட்சி போலவே எண்ணத்தை 
மலைக்கச்செய்து அச்சத்தை எஞ்ச வைப்பது. 
தனிமையின்‌ துயரை நிறைப்பது. அனைத்தையும்‌ 
பொருளற்றதாக்கி முழுமையின்‌ வெறுமையை 
அளிப்பது. அன்றிரவு நான்‌ தேன்புழு என இனிமையில்‌ 
திளைத்தேன்‌, அனலில்‌ என வெந்துருகவும்‌ செய்தேன்‌” 
என அபிமன்யூ சொன்னான்‌. 


“மூத்தவரே, அப்போது நான்‌ ஒன்றை தெளிவாக 
அறிந்தேன்‌. துவாரகையும்‌ அந்நகரை நிறைத்துள்ள 
எட்டுவகைச்‌ செல்வங்களும்‌ அவர்‌ இங்கு திகழ்வதற்கான 
களங்கள்‌ மட்டுமே. தெய்வம்‌ ஒழிகையில்‌ பீடமும்‌ 
மறையும்‌. நான்‌ நோக்கிக்கொண்டிருந்தேன்‌. என்‌ 
கண்ணெதிரே கடலலைகள்‌ எழுந்து வந்து துவாரகையை 
மூடின. துயிலும்‌ குழந்தையை அன்னை நீலப்பட்டுப்‌ 
போர்வையால்‌ விழிக்காது போர்த்துவதுபோல. பின்னர்‌ 
அலையிலாத கடல்வெளி. அதில்‌ எழுந்த மெல்லிய 
சுழிப்பை மட்டுமே பார்த்துக்கொண்டிருந்தேன்‌. 
புன்னகைக்கும்‌ கன்னக்குழிபோல. இக்கணம்கூட நான்‌ 
அதை காண்கிறேன்‌.” 


“அவையில்‌ அகிபீனா புகை இருந்திருக்கும்‌” என்றான்‌ 
தீப்திமான்‌. பொருளிலா விழிகளால்‌ அவனை 
திரும்பிப்பார்த்த பின்னர்‌ “அந்த ஊழ்‌ மாறாது. அதை 
நாம்‌ ஒன்றும்‌ செய்யவும்‌ இயலாது. நீங்கள்‌ இப்போது எந்த 
முடிவை எடுத்தாலும்‌ துவாரகை மறைவது உறுதி. 
நீங்கள்‌ எடுக்கவேண்டிய முடிவு உங்கள்‌ தந்தைக்காகவோ 
அந்நகருக்காகவோ அல்ல. மூத்தவரே, யாதவகுலத்தை 
காக்கவும்‌ அல்ல. அதை எவரும்‌ காக்க இயலாது. நீங்கள்‌ 
காத்துக்கொள்ளவேண்டியது உங்கள்‌ நற்பெயரை 
மட்டுமே” என்றான்‌ அபிமன்யூ. 


பிரத்யும்னன்‌ எரிச்சலுடன்‌ சொல்லெடுப்பதற்குள்‌ 
அபிமன்யூ கைநீட்டி தடுத்து “நாளை நூல்களில்‌ உங்கள்‌ 
பெயர்‌ எப்படி எஞ்சவேண்டும்‌ என்று முடிவெடுங்கள்‌. நம்‌ 
கொடிவழிகள்‌ எவ்வாறு உங்களை 
நினைவுகூரவேண்டும்‌ என்று தலைப்படுங்கள்‌. ஆழியின்‌ 
விளிம்பின்‌ அலைவு மட்டுமே என்றா? அவ்வாறெனில்‌ 
முரண்படுங்கள்‌. நான்‌ சொல்லிச்செல்ல வந்தது இதை 
மட்டுமே” என்றான்‌. 


பிரத்யும்னன்‌ சினத்துடன்‌ “நற்சொல்லுக்கு நன்றி 
சொல்கிறேன்‌. ஒரே மாதத்தில்‌ முதியவனாகிவிட்டாய்‌. 
அறம்தெளிந்து நெறிகண்டிருக்கிறாய்‌” என்றான்‌. 
அபிமன்யூ “ஒரு மாதத்தில்‌ அல்ல, ஒரே இரவில்‌, 
மூத்தவரே” என்றான்‌. எழுந்துகொண்டு “நான்‌ என்னை 
அந்த இசைக்கனவில்‌ தெளிவாகக்‌ கண்டேன்‌. களம்பட்டு 
குருதிமூடி மல்லாந்து கிடக்கும்‌ என்‌ உடலை நான்‌ 
பார்த்துக்கொண்டிருந்தேன்‌. என்‌ முகத்தில்‌ முழுநிறைவு 
இருந்தது. இலக்கை வென்று உதிர்ந்த அம்பு என என்னை 
உணர்ந்தேன்‌. நீங்கள்‌ இப்பிறவியில்‌ அடையக்கூடிய 
முழுமையும்‌ அது மட்டுமே” என்றான்‌. 


பிரத்யும்னன்‌ “ஏன்‌, நானும்‌ களம்படுவதைக்‌ கண்டாயா?” 
என்றான்‌. மேலும்‌ ஏளனத்துடன்‌ “எந்தை என்னை 
கொல்வார்‌ என்று சொல்லவருகிறாய்‌ அல்லவா?” என்று 
கேட்டான்‌. “இல்லை” என்று அபிமன்யூ சொன்னான்‌. 
“நான்‌ உங்கள்‌ முடிவை மட்டும்‌ அல்ல, யாதவப்‌ 
பெருங்குலத்தின்‌ முடிவையே கண்முன்‌ கண்டேன்‌. 
பசிவெறியில்‌ நிலையழிந்த செந்நாய்க்கூட்டம்போல 
சீறியும்‌ உறுமியும்‌ யாதவர்‌ ஒருவரோடொருவர்‌ போர்‌ 
புரிந்தனர்‌. கைக்குச்‌ சிக்கிய அனைத்தையும்‌ எடுத்து 
ஒருவரை ஒருவர்‌ அறைந்தனர்‌. ஒருவர்‌ குருதியை 
இன்னொருவர்‌ குடித்து களிவெறிகொண்டனர்‌. தந்தை 
மைந்தரையும்‌ உடன்பிறந்தார்‌ தன்குருதியினரையும்‌ 
அறியவில்லை.” 


“அங்கே மானுடர்‌ கருவிகளென்றானார்கள்‌. அவர்கள்‌ 
ஏந்தியிருந்த உழலைத்தடிகள்‌ உயிர்கொண்டு 
உளம்கொண்டு வஞ்சமும்‌ வெறியும்‌ மூத்து நின்று 
களமாடின. குருதிகுடித்து விடாய்‌ அடங்காமல்‌ 
கூத்தாடின. உழலைத்தடிகளின்‌ யுகம்‌ 
பிறந்துவிட்டதெனத்‌ தோன்றியது” என அவன்‌ 
தொடர்ந்தான்‌. “அந்தப்‌ போரில்‌ நீங்கள்‌ போஜர்களின்‌ 
கழிகளால்‌ அறைந்து வீழ்த்தப்பட்டீர்கள்‌.” பிரத்யும்னன்‌ 
உளம்‌ அதிர்ந்தான்‌. அதை விழிகூர்ந்து உளம்‌ தெளிந்து 
சொல்லியிருந்தால்‌ அந்த திடுக்கிடல்‌ இருந்திருக்காது 
என தோன்றியது. பித்துவிழிகளுடன்‌ 
சொல்லப்பட்டதனாலேயே அது மானுடம்‌ கடந்த 
கூற்றென ஒலித்தது. 


அபிமன்யூ தொடர்ந்தான்‌. “அறைந்தவன்‌ எட்டு வயதான 
இளையவன்‌. அவன்‌ கையில்‌ அந்த விசை எவ்வாறு 
எழுந்தது என அவன்‌ அறிந்திருக்கவில்லை. அவன்‌ 
விழிகள்‌ குருதிவெறியால்‌ விரிந்திருந்தன. வாய்‌ 
எதையோ அரற்றிக்கொண்டிருந்தது. நீங்கள்‌ விழுந்ததும்‌ 


ஓடிவந்து உங்கள்‌ மண்டையோட்டை அவன்‌ அழிக்க 
ஆரம்பித்தான்‌. குருதி சிதற அது உடைந்து வெண்மூளை 
வெளியே தெறித்தது. அவன்‌ உங்கள்‌ தலையை தன்‌ 
காலால்‌ உதைத்தான்‌. வெறிகொண்டு நகைத்தபடி மாறி 
மாறி உதைத்துக்கொண்டிருந்தான்‌. அவன்‌ தோழர்கள்‌ 
இணைந்துகொண்டனர்‌. உங்கள்‌ உடல்‌ துண்டுகளாகச்‌ 


சிதறியது.” 


பிரத்யும்னன்‌ தன்‌ உடல்‌ மரத்துப்போயிருப்பதை 
உணர்ந்தான்‌. பின்னர்‌ திரும்பி தாம்ரப்பிரதனையும்‌ 
தீப்திமானையும்‌ பார்த்தான்‌. அவர்கள்‌ விழிகளிலும்‌ 
அச்சம்‌ தெரிவதைக்‌ கண்டான்‌. 
விடுவித்துக்கொள்ளமுடியாத பிசினில்‌ 
ஒட்டியிருப்பதுபோல அவன்‌ உள்ளமும்‌ உடலும்‌ 
அத்தருணத்தில்‌ சிக்கியிருந்தன. கதவு திறந்த ஓசையில்‌ 
அவன்‌ திடுக்கிட்டான்‌. ஆனால்‌ அது அவனை 
அறுபட்டெழச்‌ செய்தது. அவன்‌ விழிதூக்க ஏவலன்‌ 
தலைவணங்கி மெல்லிய குரலில்‌ “இளையோர்‌ 
வந்துவிட்டனர்‌” என்றான்‌. 


பிரத்யும்னன்‌ “நன்று இளையோனே, நீ சென்‌ 
ஓய்வெடுக்கலாம்‌. உன்‌ கனவுகள்‌ கலைந்து 
நிலைமீண்ட பின்னர்‌ நாம்‌ மீண்டும்‌ சந்திப்போம்‌” 
என்றான்‌. அபிமன்யூ “இவை மிகத்‌ தெளிவான 
கனவுகள்‌, மூத்தவரே. என்ன வேடிக்கை என்றால்‌ 
கனவுகள்தான்‌ எப்போதுமே தெளிவானவை, 
நனவுகளைவிட” என்றான்‌. “உங்கள்‌ தலையை உதைத்த 
இளம்போஜனை நான்‌ அருகிலெனக்‌ கண்டேன்‌. அவன்‌ 
முகத்தை பல்லாயிரம்பேர்‌ கொண்ட கூட்டத்தில்கூட 
விழிதொட்டு எடுத்துவிடுவேன்‌. அவன்‌ பெயர்‌ பூர்ஜன்‌. 
அவனை அப்பால்‌ ஒருவன்‌ அவ்வாறு அழைப்பதை 
கேட்டேன்‌.” 


அவனை அங்கிருந்து அகற்றவேண்டும்‌ என்ற எண்ணம்‌ 
மட்டுமே பிரத்யும்னனிடம்‌ இருந்தது. “ஒருவர்கூட 
எஞ்சாமல்‌ துவாரகையின்‌ யாதவக்குடிகள்‌ இறந்து 
குருதிநிணக்‌ குவியலாகக்‌ கிடந்தனர்‌. மைந்தர்‌, தந்தையர்‌, 
முதியவர்‌. அவர்களுக்குமேல்‌ கழுகுகள்‌ 
சுழன்றுகொண்டிருந்தன. அந்நிழல்கள்‌ 
பிணங்களின்மேல்‌ சுற்றிவந்தன. தொலைவில்‌ 
கடலோசை சங்குக்குள்‌ முழக்கமெனக்‌ கேட்டது. அது 
வலுத்து வந்தது” என்றான்‌ அபிமன்யூ. 


“நீ கிளம்பலாம்‌” என்றான்‌ பிரத்யும்னன்‌. “ஆம்‌, நான்‌ 
மீண்டும்‌ துவாரகைக்கு செல்லவில்லை. 


இந்திரப்பிரஸ்தத்திற்கே செல்கிறேன்‌. இனி நான்‌ இங்கு 
வரப்போவதில்லை” என்றான்‌ அபிமன்யூ. தலைவணங்கி 
வெளியே சென்றான்‌. அவன்‌ செல்வதை 
பார்த்துக்கொண்டு பிரத்யும்னன்‌ அமர்ந்திருந்தான்‌. 
தீப்திமான்‌ “பித்தனென்றே ஆகிவிட்டார்‌” என்றான்‌. 
“ஆம்‌” என்றான்‌ பிரத்யும்னன்‌. “அவரால்‌ மானுடரை 
அப்படி ஆக்க முடியும்‌. அவர்‌ அருகிருப்பவர்கள்‌ 
அவருக்கு அடிமைகளே. அவரிடமிருந்து விலகி 
ஓடுபவர்கள்‌ மட்டுமே தான்‌ என்று உணர்ந்து தனிவழி 
காணமுமயும்‌...” 


“நானும்‌ துவாரகைக்கு மீளப்போவதில்லை” என்று 
பிரத்யும்னன்‌ சொன்னான்‌. “மதுராவுக்குச்‌ செல்கிறேன்‌. 
மூத்த தந்தையிடம்‌ சேர்ந்துகொள்கிறேன்‌. யாதவர்கள்‌ 
அங்கிருக்கிறார்கள்‌. என்னை ஏற்றுக்கொள்ள 
வேண்டியவர்கள்‌ அவர்களே.” தனக்குள்‌ என “தேவை 
என்றால்‌ துவாரகைமேல்‌ படைகொண்டு வருகிறேன்‌. 
அதற்கு பாரதவர்ஷத்தின்‌ ஷத்ரியர்‌ உதவுவார்கள்‌ 
என்றால்‌ அவ்வாறு நிகழட்டும்‌” என்றான்‌. 


“ஆனால்‌ அது நிகழலாகாது” என்று அவன்‌ மேலும்‌ 
தாழ்ந்த குரலில்‌ சொன்னான்‌. “அவரை நான்‌ எதிர்த்து 
களம்‌ நிற்கக்கூடாது. அப்பழி என்‌ கொடிவழியினருக்கு 
வரக்கூடாது.” தீப்திமான்‌ “அது நிகழப்போவதில்லை. 
பெரும்போர்‌ எழும்‌, ஐயமில்லை. அதன்பின்‌ முற்றாக 
தோற்கடிக்கப்பட்ட துவாரகை உங்களிடம்‌ வந்துசேரும்‌” 
என்றான்‌. பிரத்யும்னன்‌ அவனை வெறுமனே 
நோக்கிவிட்டு விழிவிலக்கிக்கொண்டான்‌. தலை மார்பில்‌ 
சரிய அசைவிலாது அமர்ந்திருந்தான்‌. 


பின்னர்‌ பெருமூச்சுடன்‌ விழித்து கைகளை 
கட்டிக்கொண்டு தொலைவில்‌ தெரிந்த சிந்துவின்‌ 
நீலப்பெருக்கை நோக்கிக்கொண்டிருந்தான்‌. மீண்டும்‌ 
விழித்துக்கொண்டு “அவன்‌ என்ன பெயர்‌ சொன்னான்‌?” 
என்றான்‌. அவர்கள்‌ இருவரும்‌ வெறுமனே நோக்கினர்‌. 
அவன்‌ கேட்பது அவர்களுக்கு தெரிந்திருந்தது. “பூர்ஜன்‌, 
அல்லவா?” என்றான்‌ பிரத்யும்னன்‌. அவர்கள்‌ ஒன்றும்‌ 
சொல்லவில்லை. 


“நல்ல பெயர்‌... ஆனால்‌ அவன்‌ இன்னும்‌ பிறக்கவில்லை” 
என்று அவன்‌ சொன்னான்‌. தீப்திமான்‌ “போஜன்‌ 
என்றார்‌” என்றான்‌. “போஜர்கள்‌ எவரும்‌ மைந்தர்களுக்கு 
பூர்ஜன்‌ என்று பெயரிடவேண்டாம்‌ என 

ணையிடுவோம்‌” என்றபின்‌ உரக்க சிரித்தான்‌. 
நகையற்ற வெற்றோசை என அது ஒலித்தது. 


“அறிவின்மை... வெறும்‌ பித்து” என்றபின்‌ அவன்‌ 
எழுந்துகொண்டான்‌. 

[[/aஜge] தொலைவிலேயே மதுராபுரியின்‌ துறைமுகப்பு 
பந்தங்களின்‌ செவ்வொளியில்‌ காட்டெரியெனத்‌ 
தெரிவதை யெளதேயன்‌ பார்த்தான்‌. பீதர்‌ நாட்டின்‌ 
பளிங்குக்‌ குமிழ்‌ விளக்கொளியில்‌ 
படித்துக்கொண்டிருந்த பூர்ஜ மரப்பட்டைகளாலான 
ஏட்டை சீராக அடுக்கி பட்டுநூலால்‌ கட்டி பேழைக்குள்‌ 
வைத்தபின்‌ அருகே மூங்கில்‌ அழியில்‌ தொங்கிய 
மேலாடையை எடுத்து அதன்‌ மடிப்புகளை நீவி சீராக 
தோளிலிட்டபடி படகின்‌ முகப்பிற்கு வந்தான்‌. 


அவன்‌ குழல்கற்றைகள்‌ காற்றில்‌ எழுந்து பறந்தன. 
இடையில்‌ இருந்த பட்டு நூலை எடுத்து 
குழல்கற்றைகளைக்‌ கட்டி முடிச்சிட்டுக்கொண்டான்‌. 
படகு முகப்பிலிருந்த பீதர்நாட்டு தூக்குவிளக்கு 
உலைந்தாடி தூண்களின்‌ நிழல்களையும்‌ வடங்களின்‌ 
நிழல்களையும்‌ நாகங்களென பின்னி நடனமிடச்‌ 
செய்தது. அவன்‌ படகிற்குப்‌ பின்னால்‌ 
வந்துகொண்டிருந்த கலிங்கநாட்டு பொதிப்படகின்‌ 
விளக்கொளி காற்றிலெழுந்து புடைத்திருந்த பாயை 
பெருந்தழலென வானில்‌ நெளிந்தாடச்‌ செய்தது. 


படகோட்டி “மதுராபுரி அணுகுகிறது, இளவரசே” 
என்றான்‌. படகறைச்‌ சுவரில்‌ சாய்ந்து கைகட்டி நின்றபடி 
யெளதேயன்‌ துறைமேடை விரைவழிந்த பெருங்கலமென 
தன்னை நோக்கி வருவதை பார்த்துக்கொண்டிருந்தான்‌. 
மதுராபுரியின்‌ முகப்பிலிருந்த அறுபத்துநான்கு 
கல்தூண்களின்மேல்‌ மீனெண்ணெய்‌ விளக்குகள்‌ தழல்‌ 
சிதறி இருளுக்குள்‌ எழத்‌ துடிக்க செந்நிழல்‌ பரப்பி 
நின்றிருந்தன. செவ்வொளியில்‌ படிக்கட்டுகளும்‌ 
துலாமேடைகளும்‌, அவற்றை இழுக்கும்‌ எருதுகளும்‌ 
யானைகளும்‌, பாய்‌ சுருக்கி அணைந்த படகுகளின்‌ 
தேன்மெழுகு பூசப்பட்ட கூரைவளைவுகளும்‌ அனல்‌ 
பூசிக்கொண்டு மின்னின. 


யமுனையின்‌ அலைப்பரப்புகளின் மேல்‌ 
நெடுந்தொலைவுவரை நெளியும்‌ செந்நிறச்‌ 
சட்டங்கள்போல பந்தங்களின்‌ ஒளி விழுந்து 
நீண்டுகிடந்தது. காலைப்பனிக்குள்‌ பொதிஏற்றும்‌ 
விலங்குகளை ஓட்டுபவர்களும்‌ துலா பிடிப்பவர்களும்‌ 


யக்கணக்கர்களும்‌ காவலர்களும்‌ எழுப்பிய ஓசைகள்‌ 
உரக்க கேட்டன. அவற்றுக்கு நிகராக படகுகளில்‌ இருந்த 
நீரோடிகள்‌ உரக்க கூச்சலிட்டனர்‌. காற்று சுழன்றடிக்கும்‌ 
நீர்வெளிகள்மேல்‌ வாழ்பவர்கள்‌ ஆதலால்‌ அத்தனை 
சொற்களையும்‌ அவர்களால்‌ வெடித்தெழும்‌ கூச்சலாகவே 
வெளிப்படுத்த முடிந்தது. 


அவர்களின்‌ ஆடைகள்‌ செவ்வொளி பட்டு தழல்‌ என 
காற்றில்‌ துடித்தன. திரும்புகையில்‌ படைக்கலங்களும்‌ 
உலோகப்‌ பொருட்களும்‌ அனல்‌ மின்னி அணைந்தன. 
ஆடும்‌ படகுகளில்‌ தொங்கிய சங்கிலிகளும்‌ 
பலவகையான கலங்களும்‌ மதளருதின்‌ கழுத்து 
மணிகளென குலுங்கின. கந்தில்‌ பிணைந்த 
யானையென உடல்‌ உலைந்தபடி கலிங்கத்துப்‌ 
பெரும்படகொன்று அப்பால்‌ நின்றது. அதன்‌ சாளரங்கள்‌ 
செந்நிற விளக்கொளிகள்‌ விரிய நிரையாக தெரிந்தன. 
அதன்‌ கொடிமர உச்சியில்‌ சிம்மக்கொடி காற்றில்‌ 
படபடத்தது. 


துறைமேடையில்‌ மூன்று பெரும்துலாக்கள்‌ சீராக 
சுழன்றிறங்கி கலிங்கப்‌ படகில்‌ இருந்து பொதிகளைத்‌ 
தூக்கி இரை கவ்விய பருந்துகளென காற்றில்‌ வளைந்து 
அப்பால்‌ இறக்கி வைத்தன. துறைமேடையிலிருந்து 
வளைந்தேறிச்‌ சென்ற கல்பாவப்பட்ட சாலைகளில்‌ 
பொதிவண்டிகளை இழுத்த மாடுகள்‌ உச்சவிசையில்‌ 
உடலிறுகி தசைகள்‌ அசைய, சகடங்கள்‌ உரசி முனக, 
சவுக்கோசைகளும்‌ வசையொலிகளும்‌ ஆணைகளுமாக 
ஏறிச்சென்றன. அப்பால்‌ மதுராவின்‌ வெளிக்கோட்டை 
அதன்மேல்‌ நிரையாக காவல்மாடங்களில்‌ மீன்நெய்‌ 
விளக்குகள்‌ எரிய கவச உடையணிந்த காவலர்கள்‌ 
அனல்‌ சூடிய வேல்‌ முனைகளுடன்‌ நின்றிருக்க இருண்ட 
பரப்பெனத்‌ தெரிந்தது. 


வானில்‌ விடிவெள்ளி எழுந்திருந்ததை யெளதேயன்‌ 
பார்த்தான்‌. அவனுடைய படகு துறைமேடையில்‌ தன்‌ 
முறை வருவதற்காக நிரையில்‌ இணைந்து ஆடியபடி 
காத்து நின்றது. இரு படகோட்டிகளும்‌ துடுப்புகளை 
விட்டு எழுந்து வந்து அணைக்கயிறுகளை 
வளையங்களில்‌ இருந்து அவிழ்த்து பாய்களை 
சுருக்கினர்‌. புடைத்துப்‌ பரந்து நின்றிருந்த 
பெருந்தழல்கள்‌ நெய்குறைந்தவைபோல்‌ சுருங்கி பின்‌ 
இறங்கி சுருண்டன. அமரத்திலிருந்தவன்‌ 
பெருந்துடுப்பை நீரில்‌ ஆழ இறக்கி சுக்கானை இரும்புக்‌ 
கொக்கிகளில்‌ மாட்டினான்‌. “தெய்வங்களே!” என 
கூவியபடி எழுந்து நின்று கைகளைத்‌ தூக்கி உடலை 


வளைத்து சோம்பல்‌ முறித்தான்‌. 


அவன்‌ இரும்பு நங்கூரத்தை அதன்‌ வளையத்திலிருந்து 
அவிழ்த்து மரப்பட்டைச்‌ சரிவினூடாக 
தள்ளிக்கொண்டுவந்து நீருக்குள்‌ விட்டான்‌. 
திமிங்கலம்போல வழுக்கி மெல்ல அது நீரில்‌ இறங்கி 
ஓசையின்றி மூழ்க வளையங்களாக சுருட்டி 
வைக்கப்பட்டிருந்த அதன்‌ வடம்‌ உயிர்கொண்ட 
பாம்பெனச்‌ சுருளவிழ்ந்து ஓடிக்கீழிறங்கிச்‌ சென்றுநின்று 
பின்‌ இறுகி விம்மி அசைந்தது. படகு ஊசலாட்டத்தை 
இழந்து சிற்றலைகள்‌ மேல்‌ மெல்ல ததும்பியது. 


யெளதேயன்‌ அறைக்குள்‌ சென்று அங்கே மஞ்சத்தில்‌ 
மல்லாந்து படுத்து துயின்றுகொண்டிருந்த சர்வதனை 
தோளில்‌ தட்டி “இளையோனே இளையோனே” 
என்றழைத்தான்‌. “சற்று பொறுத்து உண்கிறேன்‌. 
இப்போது பசியில்லை” என்று அவன்‌ சொன்னான்‌. 
மேலும்‌ உலுக்கி “எழுக மந்தா, மதுரா வந்துவிட்டது” 
என்றான்‌ யெளதேயன்‌. சர்வதன்‌ விழித்துக்கொண்டு 
வாயைத்‌ துடைத்து “ஏன்‌?” என்றான்‌. சினத்தை அடக்கி 
“ஏனென்றால்‌ நம்‌ படகு இங்கு வந்துவிட்டது” என்றான்‌. 
அவன்‌ “நமது படகா?” என்றான்‌. யெளதேயன்‌ அவன்‌ 
கன்னத்தில்‌ அறைந்து “எழுக, மூடா!” என்றான்‌. 


அதன்‌ பின்னரே சித்தம்‌ தெளிந்து சர்வதன்‌ 
எழுந்தமர்ந்தான்‌. கைகளை அவன்‌ தூக்கியபோது 
பெருந்தோள்களில்‌ தசைகள்‌ புடைத்தெழுந்தன. இரு 
கைகளையும்‌ பின்னால்‌ கொண்டு சென்று சுழற்றி 
தலைக்குமேல்‌ நீட்டி சோம்பல்‌ முறித்து 
கோட்டுவாயிட்டபடி “விரைந்து வந்துவிட்டோம்‌” 
என்றான்‌. “விரைந்து வரவில்லை. 
எதிர்ப்பெருக்கிருந்தமையால்‌ மூன்று நாழிகை பிந்தி 
வந்துள்ளோம்‌” என்றான்‌ யெளதேயன்‌. “விடிவெள்ளி 
எழுந்துவிட்டதா?” என்றபடி சர்வதன்‌ எழுந்து தலையைச்‌ 
சுழற்றி எலும்புகள்‌ சொடுக்கோசை எழுப்ப தன்‌ உடலை 
சீர்படுத்தியபடி வெளியே சென்றான்‌. 


படகுமுற்றத்தில்‌ ஆடையும்‌ குழலும்‌ பறக்க நின்று 
கைகளை மீண்டும்‌ தூக்கி விரல்களை விரித்‌ 
சொடுக்கோசைகளை எழுப்பியபடி “சிறிய நகரம்‌” 
என்றான்‌. யெளதேயன்‌ “இந்திரப்பிரஸ்தத்தை 
பார்த்தபின்‌ எந்நகரும்‌ சிறிதே. மதுரா தொல்புகழ்‌ 
கொண்டது” என்றான்‌. சர்வதன்‌ “ஆம்‌, 
நெய்வணிகர்களின்‌ நகரம்‌” என்றான்‌. “இல்லை, 
யாதவர்களின்‌ நகர்‌” என்று எரிச்சலுடன்‌ யெளதேயன்‌ 


சொன்னான்‌. 


முன்னால்‌ நின்றிருந்த நான்கு படகுகளும்‌ 
பொதித்துறைகளுக்குச்‌ சென்று நிற்க அவர்களின்‌ படகு 
பயணிகளுக்கான துறையை சென்றடைந்தது. அமர 
மேடையில்‌ ஏறிய படகோட்டி தன்‌ முழங்கையளவு 
தடிமனான கயிற்றைத்‌ தூக்கி மும்முறை ஆயம்‌ கூட்டிச்‌ 
சுழற்றி கரை நோக்கி வீசினான்‌. அங்கு நின்றிருந்த 
கரையன்‌ அதைப்பற்றி இழுத்து தரையில்‌ ஆழ 
அறையப்பட்டிருந்த தடித்த மரக்குற்றிகளில்‌ சுற்றிக்‌ 
கட்டினான்‌. பின்பக்கம்‌ இன்னொரு வடத்தை படகோட்டி 
வீச பிறிதொருவன்‌ அதைப்பற்றி அங்குள்ள தரையில்‌ 
கட்டியபோது நீர்‌ நிறைந்த கலம்‌ என படகு அமைதி 
கொண்டது. 


சகடங்கள்‌ அமைந்த நடைபாலத்தை இருவர்‌ 
தள்ளிக்கொண்டு வந்து அவர்களின்‌ படகின்‌ விளிம்பை 
முட்டினர்‌. படகோட்டி அதைப்பற்றி அதன்‌ 
விளிம்புகளைப்‌ பொருத்தி இறுக்கிக்‌ கட்டினான்‌. 
சர்வதன்‌ திரும்பி “செல்லவேண்டியதுதானே, மூத்தவரே?” 
என்றான்‌. “ஆம்‌” என்றபின்‌ யெளதேயன்‌ படகோட்டியிடம்‌ 
“எங்கள்‌ பெட்டிகளை எடுத்துவரும்படி அவர்களிடம்‌ 
சொல்லுங்கள்‌. நாங்கள்‌ அரண்மனைக்குச்‌ செல்கிறோம்‌” 
என்றான்‌. சர்வதன்‌ “நம்மை வரவேற்க இங்கு 
அரண்மனைப்‌ பொறுப்பாளர்‌ எவரேனும்‌ 
வந்திருப்பார்கள்‌ என்று எண்ணினேன்‌” என்றான்‌. 


யெளதேயன்‌ “நாம்‌ இங்கு அரசமுறையாக வரவில்லை” 
என்றான்‌. “ஆயினும்‌ நாம்‌ அரச குடிகள்‌” என்று சர்வதன்‌ 
சொன்னான்‌. யெளதேயன்‌ மறுமொழி கூறாது 
மரப்பாலத்தின்‌ மீதேறி மெல்ல அடிவைத்து 
கரையிலிறங்கி நின்றான்‌. திரும்பி சர்வதனிடம்‌ “எனது 
நூல்பேழைகளை மட்டும்‌ கையிலெடுத்துக்கொள்‌, மந்தா” 
என்றான்‌. சர்வதன்‌ அவன்‌ மூடிவைத்திருந்த மூன்று நூல்‌ 
பேழைகளை கையிலெடுத்துக்கொண்டு படகின்‌ 
விளிம்பிலிருந்து தாவி கரைக்கு வந்தான்‌. அவனை 
திரும்பிப்பார்த்த யெளதேயன்‌ “ஏடுகள்‌ நீரில்‌ 
விழுந்திருந்தால்‌ என்ன செய்வாய்‌?” என்றான்‌. 


“இதுவரை என்‌ கையிலிருந்து எதுவும்‌ விழுந்ததில்லை” 
என்றபடி சர்வதன்‌ அவனுக்குப்‌ பின்னால்‌ வந்தான்‌. 
“இந்த நள்ளிரவிலும்‌ இப்படி பொதிகளை 
இறக்கிக்கொண்டிருக்கிறார்கள்‌” என்றான்‌. “அத்தனை 
துறைமேடைகளிலும்‌ நள்ளிரவில்தான்‌ பொதிகளை 
இறக்குவார்கள்‌, மந்தா. பகற்பொழுதின்‌ வெம்மையில்‌ 


உழைப்பதுதான்‌ கடினம்‌” என்றான்‌ யெளதேயன்‌. “ஆம்‌, 
அதைத்தான்‌ நானும்‌ சொல்ல வந்தேன்‌” என்று சர்வதன்‌ 
சொன்னான்‌. யெளதேயன்‌ எரிச்சலுடன்‌ அவனை 
திரும்பிப்பார்த்தபின்‌ மறுமொழி சொல்லாமல்‌ நடந்தான்‌. 


சுங்கநிலையை அடைந்த யெளதேயன்‌ அங்கிருந்த 
காவலனிடம்‌ “நாங்கள்‌ அரண்மனைக்குச்‌ செல்ல 
வேண்டும்‌. தேர்களோ வண்டிகளோ இருந்தால்‌ ஒருங்கு 
செய்க!” என்றான்‌. காவலன்‌ “தாங்கள்‌...” என்று சொல்லி 
இருவரையும்‌ மாறி மாறிப்‌ பார்த்தபின்‌ சர்வதனை 
அடையாளம்‌ கண்டுகொண்டு “இளைய பாண்டர்‌ 
பீமசேனரின்‌ மைந்தர்‌ அல்லவா?” என்றான்‌. “ஆம்‌, இவர்‌ 
முதற்பாண்டவர்‌ யுதிஷ்டிரரின்‌ மைந்தர்‌” என்றான்‌ 
சர்வதன்‌. “தங்கள்‌ உடலே தெரிவிக்கிறது” என்று காவலன்‌ 
சொன்னான்‌. “சற்று பொறுங்கள்‌, இதோ வருகிறேன்‌” 
என்று தீர்வை அலுவலகத்துக்குள்‌ சென்று அங்கிருந்த 
சுங்கநாயகத்துடன்‌ வந்தான்‌. 


முதியவராகிய சுங்கநாயகம்‌ சர்வதனின்‌ அருகே வந்து 
வணங்கி “உபபாண்டவர்களை மதுராபுரிக்கு 
வரவேற்கிறேன்‌. தாங்கள்‌ வரும்‌ செய்தி எதுவும்‌ இங்கு 
அறிவிக்கப்படவில்லை. ஆகவே அரண்மனைத்‌ தேர்‌ 
எதுவும்‌ இங்கில்லை. என்னுடைய சிறிய ஒற்றைப்புரவித்‌ 
தேர்‌ உள்ளது. அதில்‌ ஒருவர்‌ மட்டுமே செல்ல இயலும்‌. 
பிறிதொருவர்‌ புரவியில்‌ செல்வீர்‌ என்றால்‌ அதை ஒருங்கு 
செய்கிறேன்‌” என்றார்‌. சர்வதன்‌ “எடைதாங்கும்‌ ஒரு புரவி 
இருந்தால்‌ போதும்‌. நான்‌ அதில்‌ சென்றுவிடுவேன்‌. 
மூத்தவருக்கு அந்தத்‌ தேர்‌ உகந்ததென்றால்‌ பழுதில்லை” 
என்றான்‌. 


“புதிய தேர்தான்‌. அத்துடன்‌ இங்கிருந்து அரண்மனை 
நெடுந்தொலைவிலும்‌ இல்லை. ஏழு தெருக்களுக்கு 
அப்பால்‌ உள்ளது மையக்கோட்டை. இரவாதலால்‌ 
அரைநாழிகைக்குள்‌ சென்று சேர்ந்துவிட முடியும்‌” என்று 
சுங்கநாயகம்‌ சொன்னார்‌. “நன்று! தேர்‌ வருக!” என்றான்‌ 
யெளதேயன்‌. புரவியும்‌ தேரும்‌ வந்து நின்றன. ஏட்டுப்‌ 
பேழைகளை தேருக்குள்‌ வைத்தபின்‌ அருகிலிருந்த 
மரப்பெட்டி ஒன்றை ஒரு கையால்‌ தூக்கி படியாக 
வைத்து “ஏறிக்கொள்ளுங்கள்‌, மூத்தவரே” என்றான்‌ 
சர்வதன்‌. 


யெளதேயன்‌ பெட்டியின்‌ மேலேறி 
தேரிலேறிக்கொண்டான்‌. பாகன்‌ ஏறிக்கொண்டதும்‌ தேர்‌ 
கிளம்பியது. சர்வதன்‌ சுங்கநாயகத்திடம்‌ 
“அரண்மனையில்‌ இவ்வேளையில்‌ அடுமனையில்‌ 


வேள்விச்சாலையில்‌ இருந்து திரும்பிவிடும்‌ பாண்டு 
அன்று நெடுநேரமாகியும்‌ வரவில்லை. அனகை சென்று 
பார்க்கலாமா என்று கேட்பதற்காக இருமுறை 
அசைந்தாள்‌. ஆனால்‌ குந்தியிடம்‌ அசைவில்லை என்று 
கண்டு மீண்டும்‌ அமைந்தாள்‌. மீண்டும்‌ அவள்‌ 
வாயெடுத்தபோது சோலைக்கு அப்பால்‌ சுளுந்து 
வெளிச்சம்‌ சுழல்வதைக்‌ கண்டாள்‌. பெருமூச்சுடன்‌ 
“அரசர்‌ வருகிறார்‌ அரசி” என்றாள்‌. 


இளம்மாணவன்‌ ஒருவன்‌ சுளுந்துவீசி முன்னால்வர 
பாம்புகளை எச்சரிக்கும்‌ தடியை தரையில்‌ தட்டியபடி 
பாண்டு பின்னால்‌ வந்தான்‌. அவன்‌ கையில்‌ 
வேள்விமிச்சத்தையும்‌ சுவடிகளையும்‌ கொண்டுவரும்‌ 
மூங்கில்‌ கூடை இருந்தது. முற்றத்தில்‌ ஏறியதும்‌ சீடனைத்‌ 
திரும்பச்சொல்லிவிட்டு அவன்‌ நேராக குந்தியை நோக்கி 
வந்தான்‌. கூடையை அவளருகே பீடத்தில்‌ வைத்துவிட்டு 
முன்னாலிருந்த பீடத்தில்‌ அமர்ந்தான்‌. “நான்‌ வெறுக்கும்‌ 
இந்தப்‌ பாழுடலுக்குள்‌ வாழும்‌ பெருந்துயரம்‌ என்னை 
பிறந்தநாள்முதல்‌ ஆட்டிவைக்கிறது பிருதை. இங்கு 
வந்தநாளில்‌ இருந்தே அதை மறந்து 
வாழத்தொடங்கினேன்‌... ஆனால்‌ இன்றோடு அந்த 
நிறைவையும்‌ இழந்துவிட்டேன்‌” என்றான்‌. 


குந்தி அவனுடைய சினத்தையும்‌ தவிப்பையும்‌ கண்டு 
வியப்புடன்‌ “என்ன நடந்தது?” என்றாள்‌. “நாளை 
அதிகாலையில்‌ இங்கிருக்கும்‌ நூற்றெட்டு முனிவர்கள்‌ 
மாணவர்களுடன்‌ உத்தரமலை ஏறிச்செல்கிறார்கள்‌. 
பதினெட்டு மலையுச்சிகளுக்கு அப்பால்‌ மலைகளின்‌ 
மகுடம்போல கைலாய மலை இருக்கிறது. அடுத்த 
கருநிலவு நாளன்று அவர்கள்‌ அங்கே சென்று 
சேர்வார்களாம்‌. பதினைந்துநாட்கள்‌ அங்கே தவம்செய்து 
முழுநிலவில்‌ முக்கண்முதல்வன்‌ உறையும்‌ மலையைக்‌ 
கண்டு வணங்கிவிட்டுத்‌ திரும்புவார்கள்‌... நானும்‌ 
வருகிறேன்‌ என்றேன்‌. என்னையும்‌ 
சேர்த்துக்கொள்ளும்படி மன்றாடினேன்‌. 
அந்தப்பயணத்தில்‌ நான்‌ இறந்தாலும்‌ என்‌ ஆன்மா 
விடுதலை அடையும்‌ என்றேன்‌.” 

சொல்லமுடியாமல்‌ குரல்‌ அடைக்க பாண்டு 
நிறுத்திக்கொண்டான்‌. “ஆனால்‌ மகாகெளதமர்‌ 
என்னைத்‌ தடுத்துவிட்டார்‌. நான்‌ துறவி அல்ல. 
இல்லறத்தான்‌. எனக்கு என்‌ பெற்றோரோ துணைவியரோ 
விடைகொடுத்து வழியனுப்பவேண்டும்‌. அத்துடன்‌ நான்‌ 
கிளம்பும்போது என்‌ மைந்தன்‌ ஒருவன்‌ எனக்கு எள்ளும்‌ 
நீரும்‌ மலரும்‌ மந்திரமும்‌ அளித்து வழியனுப்பியும்‌ 


உணவு சித்தமாக இருக்குமல்லவா?” என்றான்‌. அவர்‌ 
“மதுராபுரியின்‌ அரண்மனையில்‌ அடுமனை விளக்கும்‌ 
அடுப்பும்‌ அணைவதேயில்லை. தாங்கள்‌ நிறைவுறும்‌ 
வரை உண்ணலாம்‌” என்றார்‌. புன்னகையுடன்‌ “அதையும்‌ 
பார்ப்போம்‌. நான்‌ உண்டபின்‌ அடுமனைகளில்‌ 
பெரும்பாலும்‌ உடனே மீண்டும்‌ அடுப்புமூட்டுவது 
வழக்கம்‌” என்றபடி சர்வதன்‌ புரவியை செலுத்தினான்‌. 


துறைமேடையிலிருந்து கிளம்பிய பொதிவண்டிகள்‌ 
கோட்டையை இருபுறமும்‌ சுற்றிக்கொண்டு பின்னால்‌ 
அமைந்த பண்டகசாலை நோக்கி சென்றன. பயண 
வண்டிகள்‌ மட்டுமே கோட்டைக்குள்‌ சென்றன. அவை 
மிகச்‌ சிலவே. அவற்றில்‌ இருந்த வணிகர்களும்‌ துயிலில்‌ 
அசைந்தனர்‌. கோட்டைக்‌ காவல்தலைவர்‌ அவர்களின்‌ 
தேரை நிறுத்தி உள்ளே பார்த்தார்‌. யெளதேயன்‌ தன்‌ 
கணையாழியை காட்டியதும்‌ தலைவணங்கி உள்ளே 
செல்லும்படி கைகாட்டினார்‌. 


அவர்‌ விழிகளில்‌ தெரிந்த வியப்பைப்‌ பார்த்தபின்‌ 
சர்வதன்‌ “நம்மை இங்கு எவரும்‌ சற்றும்‌ 
எதிர்பார்க்கவில்லை என்று தோன்றுகிறது, மூத்தவரே” 
என்றான்‌. “ஆம்‌, இந்திரப்பிரஸ்தத்திற்கு எதிராக 
பெரும்படைக்கூட்டொன்று நிகழும்‌ களம்‌ இது என 
இன்று பாரதவர்ஷமே அறிந்திருக்கிறது. மூத்த யாதவர்‌ 
யாதவக்குடிகள்‌ அனைத்தையும்‌ திரட்டி 
துரியோதனருக்குப்‌ பின்னால்‌ நிறுத்த 
முயன்றுகொண்டிருக்கிறார்‌. மும்முறை யாதவப்‌ 
பேரவைகள்‌ இங்கு கூடிவிட்டன. 
இந்திரப்பிரஸ்தத்திலிருந்து பாண்டவர்‌ மைந்தர்‌ இருவர்‌ 
இந்நகரில்‌ நுழைவதைப்போல வியப்பூட்டும்‌ செய்தி 
ஒன்றில்லை” என்றான்‌ யெளதேயன்‌. 


சர்வதன்‌ “ஆம்‌, நாளை இந்நகர்‌ முழுக்க இதுவே பேச்சாக 
இருக்கும்‌” என்றான்‌. “எப்படியோ நாமும்‌ வரலாற்றுக்குள்‌ 
நுழைந்துவிட்டோம்‌. சற்று செலவேறியது என்றாலும்‌ 
தாழ்வில்லை. சூதர்களைக்கொண்டு நமது வீரச்‌ 
செயல்களை பாடச்செய்துவிட வேண்டும்‌” என்றான்‌. 
யெளதேயன்‌ புன்னகைத்து “என்ன வீரச்‌ செயல்‌ உன்‌ 
கணக்கில்‌ உள்ளது?” என்றான்‌. “என்ன அப்படி 
கேட்டுவிட்டீர்கள்‌, மூத்தவரே? ஒவ்வொரு 
ஊட்டறையிலும்‌ அடுமனையிலும்‌ எனது வீரச்‌ செயல்கள்‌ 
என பத்துபதினைந்து உள்ளன. அவற்றை சூதர்கள்‌ 
அறியவில்லை. அவர்கள்‌ மிகக்‌ குறைவாக பொழுது 
கழிக்குமிடம்‌ அடுமனையே. ஆகவே நானேதான்‌ 
அவர்களுக்கு சொல்ல வேண்டியுள்ளது” என்றான்‌ 


சர்வதன்‌. 


[[/age]புலர்காலையில்‌ மதுராபுரியின்‌ அங்காடித்தெரு 
அன்றி பிற அனைத்துப்‌ பகுதிகளும்‌ துயிலில்‌ இருந்தன. 
பெருங்கைவீதியும்‌ முதல்மாடவீதியும்‌ அரசநடுவீதியும்‌ 
தேர்த்தடங்கள்‌ பதிந்த தரையுடன்‌ இருபுறமும்‌ 
நிரைவகுத்த கற்தூண்களில்‌ எண்ணை விளக்குகள்‌ 
தழலாட ஓய்ந்தவை எனக்‌ கிடந்தன. அங்காடிவீதிகளில்‌ 
அத்திரிகளிலிருந்து பொதிகளை சுமையர்‌ 
இறக்கிக்கொண்டிருந்தனர்‌. அவிழ்த்துவிடப்பட்ட 
கழுதைகள்‌ ஒரு கால்‌ தூக்கி தலைதாழ்த்தி நின்று 
துயில்கொண்டன. 


மணிவண்ணன்‌ கோட்டத்தில்‌ புலரிமணியோசை 
எழுந்தது. தொடர்ந்து கொற்றவை ட்ட 
வேல்மயிலோன்‌ ஆலயத்திலும்‌ செம்பொன்‌ மேனியன்‌ 
ஆலயத்திலும்‌ மணியோசைகள்‌ எழுந்தன. நகரம்‌ 
நீர்த்துளிக்‌ கிளை உலுக்கப்பட்டு சொட்டுவதுபோல 
மணியோசைகளால்‌ நிறைந்தது. மரங்களிலிருந்து 
பறவைகள்‌ சிறகு கொண்டெழுந்தன. சங்கொலி “ஓம்‌” 
என வானை அழைத்து அமைந்தது. பிறிதொரு 
சங்கொலி “ஆம்‌” என முழங்கி தொடர்ந்து எழுந்தது. 
யெளதேயன்‌ கைகூப்பி கண்மூடி வணங்கினான்‌. 
“நற்பொழுது! நாம்‌ எண்ணி வந்தது நிகழவேண்டும்‌” 
என்றான்‌. 


தேரின்‌ விளிம்பைப்‌ பற்றியபடி வந்த சர்வதன்‌ நகைத்து 
“நாம்‌ அங்கிருந்து எண்ணி வந்ததில்‌ பெரும்பகுதி இங்கு 
நிகழும்‌ அரசியல்‌ சூழ்ச்சிகளைப்பற்றித்தான்‌. அவை 
முறைப்படி நிகழுமென்பதில்‌ ஐயமில்லை. அதற்கு நமது 
தெய்வங்களின்‌ உதவி அவர்களுக்கு தேவையும்‌ இல்லை” 
என்றான்‌. “உளறாதே! நாம்‌ தந்தையரின்‌ ஆணை பெற்று 
வந்துள்ளோம்‌” என்று யெளதேயன்‌ சொன்னான்‌. 
“அதற்கு நம்மை ஏன்‌ அனுப்பினார்கள்‌ என்பதுதான்‌ 
அங்கிருந்தே என்னைத்‌ தொடரும்‌ வினா” என்றான்‌ 
சர்வகன்‌. 


“நம்முடையது முறையான அழைப்பு மட்டுமே. நாம்‌ 
அழைக்கவில்லை என்றொரு சொல்‌ எழக்கூடாது. 
போர்முகம்‌ திரள்வதற்குள்‌ அத்தனை அரசர்களையும்‌ 
முறையாக துணைக்கழைப்பதென்பது ஒரு மரபு. 
செய்வனவற்றை முறையாகவே செய்யலாம்‌ என்றுதான்‌ 
நம்மிருவரையும்‌ தந்தை தேர்வு செய்துள்ளார்‌. 
வசுதேவருடன்‌ பேசுவதற்கு நான்‌ பலராமருடன்‌ 
பேசுவதற்கு நீ. நான்‌ சொல்லாலும்‌ நீ தசையாலும்‌ 


அவரிடம்‌ உரையாட வேண்டும்‌ என்று எதிர்பார்க்கிறார்‌ 
தந்தை” என்றான்‌ யெளதேயன்‌. 


மதுராவின்‌ தெருக்கள்‌ இடுங்கியவையாகவும்‌ இருபுறமும்‌ 
வந்த மாளிகைகள்‌ இரண்டு அடுக்குக்கு 
மிகாதவையாகவும்‌ இருந்தன. “தொன்மையான 
மரக்கட்டடங்கள்‌ இவை. இவற்றில்‌ பெரும்பகுதி முன்பு 
இளைய யாதவராலும்‌ பின்னர்‌ ஏகலவ்யவனாலும்‌ 
எரியூட்டப்பட்டது. முன்பிருந்த அதே வடிவில்‌ புதிய 
மரத்தால்‌ மீண்டும்‌ செய்துகொண்டார்கள்‌” என்று 
யெளதேயன்‌ சொன்னான்‌. “ஏனெனில்‌ இவற்றின்‌ 
அடித்தளங்கள்‌ மண்ணாலானவை. எஞ்சிய 
அடித்தளங்களின்மேல்‌ கட்டும்போது முந்தைய 
வடிவிலேயே கட்டுவதுதான்‌ இயல்வது.” 


“ஏன்‌, புதிய வடிவிலேயே கட்டலாமே? அடித்தளத்தை 
இடித்துவிட்டு அமைப்பதற்கென்ன?” என்று சர்வதன்‌ 
கேட்டான்‌. “அடித்தளங்களை இடிப்பது அவ்வளவு 
எளிதல்ல. ஏனென்றால்‌ வீதிகள்‌ அவற்றின்‌ 
அடிப்படையில்‌ அமைந்தவை” என்றான்‌ யெளதேயன்‌. 
“ஆம்‌, ஆனால்‌ அடித்தளங்களை இடிக்காமல்‌ எதுவும்‌ 
மாறுவதில்லை” என்று சர்வதன்‌ சொன்னான்‌. 
“வீதிகளை மாற்றாமல்‌ நகரம்‌ மாறுவதில்லை. மாறா நகர்‌ 
அம்மக்களை மாறாமல்‌ வைத்திருக்கிறது.” 


அவர்களின்‌ தேர்‌ சென்று அரண்மனை உட்கோட்டை 
வாயிலில்‌ நின்றது. பெரிய தலைப்பாகை அணிந்திருந்த 
பெருந்தோளரான காவலர்தலைவர்‌ இறங்கி வந்து 
புரியாத விழிகளுடன்‌ தேரைப்‌ பார்த்தபின்‌ அணுகி “சுங்க 
நாயகத்தின்‌ தேரல்லவா?” என்றார்‌. சர்வதன்‌ “ஆம்‌, 
நாங்கள்‌ இந்திரப்பிரஸ்தத்திலிருந்து வருகிறோம்‌. 
பாண்டவரின்‌ மைந்தர்கள்‌” என்று தன்‌ கணையாழியை 
காட்டினான்‌. அவர்‌ முகம்‌ மலர்ந்து “உண்மையில்‌ நீங்கள்‌ 
தொலைவில்‌ வருகையில்‌ இளைய பாண்டவர்‌ பீமசேனர்‌ 
வருவதுபோல்‌ உணர்ந்தேன்‌. நான்‌ அவரை ஏழுமுறை 
பார்த்திருக்கிறேன்‌. ஒருமுறை அவருடன்‌ தோள்கோத்து 
களம்‌ நின்றிருக்கிறேன்‌” என்றார்‌. 


“ஆம்‌, அவருடன்‌ தோள்கோக்கும்‌ தரமுடையவை உங்கள்‌ 
புயங்கள்‌” என்றபின்‌ “தந்தையே, தங்கள்‌ பெயரென்ன?” 
என்றான்‌ சர்வதன்‌. “சவிதன்‌, யாதவ போஜர்குடியினன்‌. 
நான்‌ இளைய பாண்டவர்‌ பீமசேனரின்‌ அதே அகவை 
கொண்டவன்‌” என்றார்‌. “நாளை களத்திற்கு வாருங்கள்‌. 
அவர்‌ மைந்தனுடன்‌ ஒருமுறை தோள்‌ சேர்த்தோமெனும்‌ 
பெருமை உங்களுக்கு அமையட்டும்‌” என்று சர்வதன்‌ 


சொன்னான்‌. “உறுதியாக வருகிறேன்‌” என்று அவர்‌ 
மலர்ந்த முகத்துடன்‌ சொன்னார்‌. “பாரதவர்ஷத்தின்‌ 
மல்லர்களில்‌ மிகச்‌ சிலருக்கே அமையும்‌ வாய்ப்பல்லவா 
அது?” 


திரும்பி இளைய காவலன்‌ ஒருவனிடம்‌ “இளவரசர்களை 
அரண்மனைக்கு அழைத்துச்‌ செல்க! அவர்கள்‌ 
சிற்றமைச்சர்‌ சூக்தரை சந்திக்கட்டும்‌. அவர்களின்‌ 
தங்குமிடத்திற்கும்‌ இளைப்பாறலுக்கும்‌ அவர்‌ ஏற்பாடு 
செய்வார்‌” என்றார்‌. இளங்காவலன்‌ அருகே வந்து 
புரவியை பிடித்துக்கொண்டு “வருக, இளவரசர்களே! 
தங்கள்‌ வருகையால்‌ மதுரா நகர்‌ மகிழ்கிறது. என்‌ 
வாழ்வில்‌ எஞ்சிய நாள்‌ முழுக்க சொல்லி மகிழும்‌ ஒரு 
தருணமும்‌ வாய்த்தது” என்றான்‌. 


சர்வதன்‌ இறங்கி அணுகிவந்த புரவிக்காவலனிடம்‌ 
புரவியை ஒப்படைத்தான்‌. யெளதேயன்‌ தேரிலிருந்து 
இறங்கி “மந்தா, என்‌ சுவடிப்பேழைகளை 
எடுத்துக்கொள்‌!” என்றான்‌. சர்வதன்‌ அப்பெட்டிகளை 
கையிலெடுத்துக்கொண்டு “செல்வோம்‌” என்றான்‌. 
இளைய காவலன்‌ “என்‌ பெயர்‌ மூர்த்தன்‌. நானும்‌ 
ஒருமுறை தங்கள்‌ தந்தையை ர டா அவர்‌ 
கானேகக்‌ கிளம்புவதற்கு முந்தைய oe 
இந்திரப்பிரஸ்தத்தில்‌. அங்கு ஒரு மற்போர்‌ க்கல்‌, 
இங்கிருந்து பதினெட்டு மல்லர்கள்‌ அங்கு 
வந்திருந்தார்கள்‌. அதில்‌ என்‌ தாய்மாமனும்‌ ஒருவர்‌. 
அவருடன்‌ நானும்‌ சென்றிருந்தேன்‌” என்றான்‌. 


“எந்தையுடன்‌ போர்‌ புரிந்தாரா உமது மாமன்‌?” என்றான்‌ 
சர்வதன்‌. “அதை போரென்று சொல்ல முடியாது. தசை 
பெருக்கியவண்ணம்‌ சென்று நின்றார்‌. மறுகணமே 
அவரைத்‌ தூக்கி நிலத்தில்‌ அறைந்தார்‌ இளைய 
பாண்டவர்‌. என்ன கப்‌ அக எந்த பார்க்காமல்‌ 
பிறிதொரு மல்லரை நோக்கி திரும்பிவிட்டார்‌. நான்கு 
ஏவலர்கள்‌ என்‌ தாய்மாமனை காலைப்பற்றி இழுத்து 
களத்திற்கு வெளியே கொண்டு வந்தனர்‌. அவருடைய 
வலத்தோளில்‌ தசை கிழிந்து விலாவில்‌ குருதி 
கொட்டியது. புண்‌ ஆறுவதற்கு நெடுநாட்களாயிற்று” 
என்றான்‌ மூர்த்தன்‌. 


சர்வதன்‌ சிரித்தான்‌. மூர்த்தன்‌ “இப்போதும்‌ இருக்கிறார்‌, 
வடக்குக்கோட்டை காவல்‌ பொறுப்பில்‌. மேலாடையை 
அவர்‌ இடத்தோளிலேயே போடுவது வழக்கம்‌. 
வலத்தோளின்‌ பெரிய வடு இளைய பாண்டவருடன்‌ 
அவர்‌ போர்புரிந்து ஈட்டியது என்பதை எவரிடமும்‌ 


கூறாமலிருக்கமாட்டார்‌. பதினாறாண்டுகளுக்குப்பின்‌ 
இப்போது அவரது குலத்தின்‌ பெருமையாகவே அது 
அமைந்துள்ளது” என்றான்‌. “அவரை நான்‌ பார்க்க 
விரும்புகிறேன்‌” என்று சர்வதன்‌ சொன்னான்‌. 
“போர்புரிந்து அவர்‌ மேலாடையணியாமல்‌ 
ஆக்கவேண்டும்‌.” 


மதுராவின்‌ அரண்மனை உயரமற்றதாக, இரு 
கைகளையும்‌ நீட்டிய நண்டு வடிவில்‌ அமைந்திருந்தது. 
அதன்‌ முற்றத்தில்‌ ஒழுங்கற்று பல்லக்குகளும்‌ புரவிகள்‌ 
அவிழ்த்திடப்பட்ட தேர்களும்‌ அத்திரிகளும்‌ மஞ்சல்களும்‌ 
முட்டி நிறைந்திருந்தன. அதனூடாக அவர்களை 
அழைத்துச்சென்ற இளங்காவலன்‌ “அரண்மனையின்‌ 
அனைத்து அறைகளிலும்‌ யாதவ குலத்தலைவர்கள்‌ 
நிரம்பியிருக்கிறார்கள்‌. முப்பொழுதும்‌ அங்கு உணவும்‌ 
குடியும்‌ நடக்கிறது. நாற்களம்‌ ஆடுவது எவருக்கும்‌ 
தெரியவில்லை. தாயம்தான்‌ ஆட்டம்‌. எஞ்சிய 
பொழுதுகளில்‌ கூடி நின்று பேசிக்கொண்டிருக்கிறார்கள்‌. 
விரைவில்‌ பேச்சை முடித்து அவர்களை விருந்துக்கு 
அனுப்பாவிடில்‌ இங்கேயே மீண்டுமொரு குல உட்பூசல்‌ 
தொடங்கிவிடும்‌. நேற்றுகூட போஜர்‌ குடித்தலைவர்‌ 
சுதீரரை குங்குர குடித்தலைவர்களில்‌ ஒருவரான சம்புகர்‌ 
அறைந்துவிட்டார்‌ என்றார்கள்‌” என்றான்‌. 


“நேராக மற்போர்‌ களத்திற்குச்‌ சென்று வஞ்சம்‌ 
தீர்த்துக்கொள்வதுதானே?” என்றான்‌ சர்வதன்‌. 
“அவர்கள்‌ மற்போர்‌ களத்திற்கு பழகியவர்கள்‌ அல்ல. 
ஆகவே இருவரும்‌ எழுந்து நின்று கைநீட்டி உரத்த குரலில்‌ 
சொற்போரிட்டனர்‌. ஒவ்வொருவருக்கும்‌ எத்தனை 
பசுக்களும்‌ காளைகளும்‌ உள்ளன என்பதன்‌ 
அடிப்படையில்‌ அது நிகழ்ந்தது. இருவரிடமும்‌ 
ஏராளமான கால்நடைகள்‌ இருந்தன. என்ன இடர்‌ 
என்றால்‌ பசுக்களைச்‌ சொல்லும்போது அவை நாளை 
இடப்போகும்‌ குட்டிகளையும்‌ சேர்த்து 
சொல்லிவிட்டார்கள்‌” என்றான்‌ மூர்த்தன்‌. 


சர்வதன்‌ உரக்க நகைத்து “நன்று! யாதவர்களின்‌ இயல்பே 
அதுதான்‌. ஒன்று மூன்றென பெருகும்‌ என்பதில்‌ 
அவர்கள்‌ உளஉறுதி கொண்டிருக்கிறார்கள்‌. ஆகவே 
எல்லா ஒன்றுகளையும்‌ மூன்றென எண்ணி 
கணக்குகளை இடுவார்கள்‌” என்றான்‌. அரண்மனையின்‌ 
வலப்பக்க நீட்சியை நோக்கி அவர்களை கொண்டுசென்ற 
இளங்காவலன்‌ எதிரே வந்த முதிய காவலரிடம்‌ 
“இந்திரப்பிரஸ்தத்திலிருந்து வரும்‌ இளவரசர்கள்‌ 
இவர்கள்‌. இவர்‌ இளைய பாண்டவர்‌ பீமசேனரின்‌ 


மைந்தர்‌” என்றான்‌. 


அவர்‌ “கூறவே வேண்டியதில்லை, நீங்கள்‌ பீமசேனரின்‌ 
மைந்தர்‌ சுதசோமர்‌ அல்லது சர்வதர்‌” என்றார்‌. “நான்‌ 
சர்வதன்‌” என்றான்‌ சர்வதன்‌. “இவர்‌ பிரதிவிந்தியர்‌ 
அல்லது யெளதேயர்‌” என்றபின்‌ “நீங்கள்‌ சர்வதர்‌ 
என்பதனால்‌ இவர்‌ யெளதேயராகத்தான்‌ 
இருக்கவேண்டும்‌” என்றார்‌. “ஆம்‌” என்று யெளதேயன்‌ 
சொன்னான்‌. “வருக இளவரசர்களே, யாதவர்கள்‌ உங்கள்‌ 
வருகையால்‌ பெருமைகொள்கிறார்கள்‌. சிற்றமைச்சர்‌ 
சூக்தர்‌ தங்களை ஆற்றுப்படுத்துவார்‌” என்று அவர்‌ 
அவர்களை அழைத்துச்‌ சென்றார்‌. 


இடைநாழிகளினூடாக நடக்கையில்‌ “என்‌ பெயர்‌ 
சுசக்தன்‌. நான்‌ பலமுறை மூத்த பாண்டவர்‌ யுதிஷ்டிரரை 
பார்த்திருக்கிறேன்‌. ஒருமுறை அவருக்கு 
காவலிருக்கையில்‌ என்னிடம்‌ யாதவப்பிரகாசிகை என்ற 
நூலில்‌ ஒரு பகுதியைப்பற்றிய ஐயத்தை கேட்டார்‌. 
அக்கணமே நான்‌ மறுமொழி சொன்னதும்‌ எழுந்து வந்து 
என்‌ தோளைத்தட்டி யாதவபுரியில்‌ ஒவ்வொருவரும்‌ நூல்‌ 
கற்றிருக்கிறீர்கள்‌. இது அறிவுமுளைக்கும்‌ நிலம்‌ என 
அறிந்தேன்‌ என்றார்‌. யாதவப்பிரகாசிகையைப்‌ பற்றி 
இந்திரப்பிரஸ்தத்தில்‌ அறிஞர்களுக்குக்கூட தெரியாது 
என்று மகிழ்ந்தார்‌” என்றார்‌. 


“நான்‌ யாதவன்‌ என்பதனால்‌ அதை தெரிந்து 
வைத்திருக்கிறேன்‌ என்று எண்ணிக்கொண்டேன்‌” 
என்றபின்‌ சுசக்தர்‌ புன்னகைத்து “அதைவிட 
இன்னுமொன்று உண்டு. அந்நூலை எழுதிய பர்வதர்‌ 
எங்கள்‌ ஊரை சேர்ந்தவர்‌. இளவயதில்‌ அவர்‌ 
இல்லத்தில்தான்‌ நாங்கள்‌ சென்று விளையாடுவோம்‌. 
அவர்‌ அந்நூலை இயற்றிக்கொண்டிருக்கையில்‌ 
பலமுறை ஏடுகளை நான்‌ அடுக்கிவைத்ததும்‌ உண்டு. 
அதை நான்‌ மூத்த பாண்டவரிடம்‌ சொல்லவில்லை. 
மதுராவைப்பற்றி அப்படி ஒரு நல்லெண்ணம்‌ 
தவறுதலாகவேனும்‌ ஒருவருக்கு உருவாகுமென்றால்‌ நாம்‌ 
ஏன்‌ அதை தடுக்க வேண்டும்‌?” என்றார்‌. 


“எவரிலும்‌ நன்மையை மட்டுமே பார்க்கும்‌ 
விழிகொண்டவர்‌ எந்தை” என்றான்‌ யெளதேயன்‌. 
சிற்றமைச்சரின்‌ அறைவாயிலை அடைந்த சுசக்தர்‌ “நான்‌ 
அறிவிக்கிறேன்‌ தங்களை” என்றபின்‌ உள்ளே சென்றார்‌. 
பின்‌ வெளியே வந்து “தங்களை அழைக்கிறார்‌ 
அமைச்சர்‌” என்றார்‌. யெளதேயன்‌ இளையவனை 
நோக்கிவிட்டு உள்ளே சென்றான்‌. ஒருகணம்‌ தயங்கி பின்‌ 


சர்வதனும்‌ தொடர்ந்தான்‌. 


சிற்றமைச்சர்‌ சூக்தர்‌ தன்‌ பீடத்தில்‌ அமர்ந்தவாறே “வருக, 
இளவரசர்களே!” என்றார்‌. முகமன்‌ என ஏதும்‌ 
சொல்லவில்லை. யெளதேயன்‌ “நாங்கள்‌ மதுராபுரியின்‌ 
அரசரையும்‌ மூத்த யாதவரையும்‌ சந்திக்கும்பொருட்டு 
வந்துள்ளோம்‌” என்றான்‌. அவர்‌ அவர்களின்‌ விழிகளை 
சந்திக்கவில்லை. பீடத்தின்‌ மேலிருந்த ஏடுகளை எடுத்து 
அடுக்கியபடி “தங்கள்‌ வருகை முறைப்படி இங்கு 
அறிவிக்கப்படவில்லை. ஆகவே அவர்கள்‌ தங்களை 
சந்திக்க சித்தமாக இருக்கிறார்களா என்பதை இப்போது 
சொல்லமுடியாது. தங்களுக்கு நான்‌ தங்குமிடமும்‌ 
நீராட்டும்‌ உணவும்‌ ஒருக்குகிறேன்‌. புலர்ந்த பின்னர்‌ 
அரசருக்கும்‌ மூத்த யாதவருக்கும்‌ முறைப்படி 
செய்திகளை தெரிவிக்கிறேன்‌. அவர்கள்‌ விழைவார்கள்‌ 
என்றால்‌ நீங்கள்‌ சந்திக்கலாம்‌” என்றார்‌. 


“ஆம்‌, அதுவே முறை. அது போதும்‌” என்றான்‌ 
யெளதேயன்‌. அவர்‌ அடுக்கிய சுவடிகளை மீண்டும்‌ 
அடுக்கியபடி மேலே விழிதூக்காமல்‌ “முறைப்படி 
அறிவிக்கப்பட்டு அரசப்பணியென தாங்கள்‌ இங்கு 
வரவில்லை. ஆகவே இங்கு வரும்‌ அயலவருக்கான 
சிற்றறைகளையே நான்‌ அளிக்கமுடியும்‌. அரச 
குலத்தோருக்கான அறைகள்‌ அனைத்துமே இப்போது 
பிறரால்‌ எடுத்துக்கொள்ளப்பட்டிருக்கின்றன. தாங்கள்‌ 
அறிந்திருப்பீர்கள்‌, யாதவ குடித்தலைவர்கள்‌ 
அனைவரும்‌ இங்குதான்‌ உள்ளனர்‌” என்றார்‌. 


“ஆம்‌, அறிவேன்‌” என்று யெளதேயன்‌ சொன்னான்‌. 
“வருக! தங்கள்‌ அறைகளை காட்டுகிறேன்‌” என்று 
சிற்றமைச்சர்‌ எழுந்துகொண்டார்‌. யெளதேயன்‌ 
சர்வதனின்‌ கையை அவர்‌ அறியாமல்‌ பற்றி சற்று 
அழுத்தி அவனை அடக்கிவிட்டு அவரை தொடர்ந்தான்‌. 
சர்வதன்‌ தன்‌ பெரிய உடலை அசைத்து உடன்‌ சென்றான்‌. 
அவன்‌ காலடிகள்‌ மரத்தரையில்‌ எடையுடன்‌ விழுந்தன. 
அந்த ஓசைகேட்டு திரும்பி நோக்கிய அமைச்சர்‌ 
அறியாமல்‌ அவன்‌ விழிகளை ஏறிட்டு நோக்கிவிட்டு 
திடுக்கிட்டு விலகிக்கொண்டார்‌. 

[[/age]அறைக்குள்‌ சென்றதுமே சர்வதன்‌ “நாம்‌ 
ஓய்வெடுக்க வேண்டியதில்லை, மூத்தவரே. நீராடிவிட்டு 
நேராக களத்திற்கு செல்வோம்‌. மூத்த யாதவர்‌ அங்குதான்‌ 
இருப்பார்‌. அவரை அங்கு சந்திப்பதும்‌ எளிது” என்றான்‌. 
யெளதேயன்‌ “ஆனால்‌ நாம்‌ அங்கு எதையும்‌ 
பேசமுடியாது” என்றான்‌. “நாம்‌ அரசமுறையாக 
வரவில்லை. ஆகவே அவையில்‌ எழுந்து முறையாக 
அறிவிப்பதற்கும்‌ ஏதுமில்லை. அவருடன்‌ தனியறையில்‌ 
சொல்லவே செய்தி உள்ளது. அதற்கு முன்‌ அவரிடம்‌ 
சற்றேனும்‌ அணுக முடியுமென்றால்‌ நம்‌ பணி 
எளிதாகிறது” என்றான்‌ சர்வதன்‌. 


யெளதேயன்‌ மஞ்சத்தில்‌ அமர்ந்து கால்களை நீட்டி 
உடலை சோம்பல்‌ முறித்தபடி “மெய்யாகவே நமது 
செய்தியால்‌ எதுவும்‌ நிகழுமென்று நான்‌ எண்ணவில்லை. 
யாதவர்கள்‌ இறுதி முடிவெடுத்துவிட்டார்கள்‌. மூன்று 
முறை பேரவை கூடிவிட்டார்கள்‌. கிருதவர்மன்‌ இங்கு 
வந்து இளைய யாதவருக்கெதிராக யாதவக்குடிகளிடம்‌ 
இருந்து சொல்லுறுதியை பெற்றுச்‌ சென்றிருக்கிறார்‌. 
கிருதவர்மன்‌ அஸ்வத்தாமரின்‌ இணைத்தோழர்‌. மூத்த 
யாதவரோ துரியோதனரின்‌ நல்லாசிரியர்‌” என்றான்‌. 


“ஆம்‌, சிறிய விரிசல்கூட இப்போது தெரியவில்லை. 
ஆனால்‌ பயிற்சிக்களம்‌ என்பது பிறிதொரு ஆடல்மேடை. 
அது ஒரு கலைக்கூடம்‌ போல, அங்கு உடலும்‌ உள்ளமும்‌ 
மகிழ்கின்றன. மூத்தவரே, எங்கு அவையிரண்டும்‌ 

நெகிப்‌ வு கொள்கின்றனவோ அங்கு அரசியல்‌ 

வனை விடுகிறது உடல்‌ உடலையும்‌ உள்ளம்‌ 
உள்ளத்தையும்‌ வெறும்‌ மானுடராகவே அறிகிறது. 
அரசியல்‌ என்பது மானுடரை விலக்குவதனூடாக 
வெல்வதனூடாக நிகழ்வது” என்றான்‌ சர்வதன்‌. 


யெளதேயன்‌ “நீ களம்‌ புகவிரும்புகிறாய்‌ என்றால்‌ 
அவ்வாறே க்‌ நான்‌ வந்து என்ன 
செய்யப்போகிறேன்‌? இப்புவியில்‌ நான்‌ வெறுக்கும்‌ ஓர்‌ 
இடம்‌ இருக்குமென்றால்‌ அது பயிற்சிக்களம்தான்‌. உடல்‌ 
தன்‌ இயல்பிலிருக்கையிலேயே நலமாக உள்ளது என்று 
நான்‌ எண்ணுகிறேன்‌. அதை வருத்தி பயிற்றி மலைபோல்‌ 
ஆக்க வேண்டுமென்று தெய்வம்‌ எண்ணியிருந்தால்‌ 


அவ்வாறே அது மானுடரை படைத்திருக்குமல்லவா?” 
என்றான்‌. 


சர்வதன்‌ “ஏன்‌ உள்ளத்தை வருத்தி 
பயிற்றுவிக்கிறீர்களே?” என்றான்‌. யெளதேயன்‌ “இது 
மெய்மை. மானுடனுக்கு தெய்வங்கள்‌ விடுத்த 
அறைகூவல்‌ அதை அடைவது” என்றான்‌. 
“உடலினூடாகவும்‌ மானுடர்‌ தேடிச்செல்வது 
மெய்மையைத்தான்‌. முழுதுடல்‌ தெய்வங்களுக்கு 
அணுக்கமான ஒரு மெய்‌” என்று சர்வதன்‌ சொல்லி 
“தாங்கள்‌ வருகிறீர்கள்‌, நெடுநாட்களுக்குப்பிறகு வாளை 
ஏந்துகிறீர்கள்‌” என்றான்‌. 


யெளதேயன்‌ “கேலிப்பொருள்‌ என்று ஆவேன்‌ என 
எண்ணுகிறேன்‌” என்றான்‌. சர்வதன்‌ “கவலைவேண்டாம்‌. 
வாள்‌ கையிலிருந்து தவறுமென்றால்‌ அவ்வாறு 
தவறுவது ஒரு நல்லூழென்று ஏதேனும்‌ நூலில்‌ 
சொல்லப்பட்டிருக்கும்‌ .அதை நினைவுகூர்ந்து 
சொன்னால்‌ போயிற்று. கிளம்புங்கள்‌!” என்றான்‌. 
“விடமாட்டாய்‌” என்றபடி யெளதேயன்‌ 
எழுந்துகொண்டான்‌. வாயிலில்‌ வந்து நின்ற ஏவலன்‌ 
“தாங்கள்‌ ஓய்வெடுத்தபின்‌...” என்று தொடங்க “இல்லை 
நாங்கள்‌ விரைவாக நீராடி களம்‌ புகவிருக்கிறோம்‌” 
என்றான்‌ சர்வதன்‌. தலைவணங்கி “நன்று” என்று அவன்‌ 
அவர்களைக்‌ காத்து நின்றான்‌. 


பொதியில்‌ இருந்து நீராட்டுக்குரிய ஆடைகளை 
எடுத்துக்கொண்டு அவர்கள்‌ அவனுடன்‌ சென்றனர்‌. 
சர்வதன்‌ ஓசையெழ பெரிய கைகளை வீசி ஆட்டி 
நடந்தபடி “மிகச்சிறிய மாளிகை. என்‌ உடல்‌ அமையும்‌ 
நீராட்டறை இங்கு இருக்குமெனத்‌ தோன்றவில்லை” 
என்று சொன்னான்‌. “அனைத்து மாளிகைகளிலும்‌ 
யாதவர்கள்‌ தங்கியிருக்கிறார்கள்‌ என்றார்கள்‌. 
துவாரகையிலிருந்து கிளம்பி 
வந்துகொண்டேயிருக்கிறார்கள்‌” என்று யெளதேயன்‌ 
சொன்னான்‌. “அவர்கள்‌ ஒவ்வொருவரும்‌ இங்கே 
மதிக்கப்பட்டாகவேண்டும்‌. அதைவிட அவர்கள்‌ 
மதிக்கப்படுவதாக நம்பவைக்கவேண்டும்‌. 
ஒவ்வொருவரும்‌ பிறரைத்தான்‌ 
நோக்கிக்கொண்டிருப்பார்கள்‌. அனைவருமே 
அரசகுடியினரென சொல்லிக்கொள்வார்கள்‌.” 


சர்வதன்‌ ஏவலனிடம்‌ “இளைய யாதவரின்‌ மைந்தர்‌ 
பிரத்யுமன்ர்‌ இங்கு வந்துள்ளார்‌ என்றார்களே?” என்றான்‌. 
“இல்லையே, இங்கு சாம்பரும்‌ அவர்‌ இளையோரும்தான்‌ 


நேற்று முன்னாள்‌ வந்தனர்‌” என்றான்‌ ஏவலன்‌. “ஆம்‌, 
அவர்‌ வந்ததாக கேள்விப்பட்டேன்‌” என்ற யெளதேயன்‌ 
“பிறர்‌ இங்கு வந்துகொண்டிருப்பார்கள்‌. இன்று 
அவர்களைத்தான்‌ அவையில்‌ சந்திக்கவேண்டுமென்று 
வந்தோம்‌” என்றான்‌. சர்வதன்‌ “இவர்‌ அனைத்தும்‌ 
அறியும்‌ இடத்தில்‌ இருக்கிறார்‌, மூத்தவரே” என்றான்‌. 


“இளவரசே, நான்‌ அறிந்தவரை பிரத்யும்னரும்‌ அவரது 
உடன்பிறந்தோரும்‌ மதுவனத்திற்கு சென்றிருக்கிறார்கள்‌. 
அங்கு சூரசேனரின்‌ வாழ்த்துக்களை பெற்றபின்னரே 
இங்கு வருவார்கள்‌. யாதவ அரசியின்‌ மைந்தர்‌ பானுவும்‌ 
அவர்‌ உடன்பிறந்தாரும்‌ வந்துகொண்டிருக்கிறார்கள்‌. 
பிற உபயாதவர்‌ அனைவருமே ஓரிருநாட்களுக்குள்‌ இங்கு 
வந்து சேர்வார்கள்‌ என்று சொன்னார்கள்‌” என்றான்‌ 
ஏவலன்‌. யெளதேயன்‌ “கிருதசேனர்‌ ஊர்‌ திரும்பி 
விட்டாரா?” என்றான்‌. “ஆம்‌, நேற்றுமுன்னாள்‌ அவர்‌ 
கிளம்பிச்சென்றுவிட்டார்‌” என்றான்‌ ஏவலன்‌. “இங்கு 
யாதவ இளையோர்‌ பலர்‌ இருக்கிறார்கள்‌. 
பெரும்பாலானோருடைய பெயர்களையே நான்‌ 
அறிந்ததில்லை.” 


நீராட்டறை அவர்கள்‌ எண்ணியது போலவே 
மிகச்சிறியதாக இருந்தது. உள்ளே நுழைந்ததுமே அது 
சுவர்கள்‌ கைகளை முட்டுமளவுக்கு மேலும்‌ சிறிதென 
மாறியது. “ஒரு பெரிய குளியல்‌ தொட்டிபோல்‌ உள்ளது” 
என்று சர்வதன்‌ சொன்னான்‌. நீராட்டறையின்‌ அணியர்‌ 
புன்னகையுடன்‌ வந்து “இளைய பாண்டவரின்‌ 
மைந்தருக்கு வணக்கம்‌. இந்தச்‌ சிறிய நீராட்டறையில்‌ 
தாங்கள்‌ நீராட வருவீர்கள்‌ என்று 
எதிர்பார்த்திருக்கவில்லை” என்றார்‌. 


அவர்‌ உதவியாளன்‌ “நீராட்டறை ஏவலர்‌ எவருக்கும்‌ 
வாழ்நாள்‌ பேறென்பது தங்கள்‌ தந்தையின்‌ உடலை 
கையால்‌ தொடுவதுதான்‌ என்று எந்தை 
சொல்லியிருக்கிறார்‌. அதற்கு நிகரான பேறுபெற்றேன்‌” 
என்றான்‌. “எந்தை வெறுந்தரையில்‌ 
பதினான்காண்டுகள்‌ துயின்று பழகிவிட்டார்‌. நான்‌ 
நறுஞ்சுண்ணம்‌ சற்று கடினமானதாக இருந்தாலே 
உடல்நோவு கொள்பவன்‌” என்றபடி சர்வதன்‌ 
ஆடைகளைக்‌ களைந்து உயரமற்ற வெண்கல 
முக்காலியில்‌ அமர்ந்தான்‌. நறுமணத்தழையிட்டு 
கொதிக்கவைத்த வெந்நீரை அவன்‌ உடலில்‌ ஊற்றி 
அவர்கள்‌ நீராட்டத்தொடங்கினர்‌. 


“அணியரே, தங்கள்‌ பெயரென்ன?” என்று சர்வதன்‌ 


வைக்கவேண்டும்‌. மைந்தர்கள்‌ அற்றவர்கள்‌ மலை 
ஏறலாகாது. ஏனென்றால்‌ அவர்கள்‌ தங்கள்‌ 
மூதாதையரை உணவும்நீருமின்றி உதறிவிட்டு 
வருகிறார்கள்‌ என்று கெளதமர்‌ சொன்னார்‌.” 


குந்தி விழித்த விழிகளில்‌ உணர்ச்சியேதுமில்லாமல்‌ 
நோக்கிக்கொண்டிருந்தாள்‌. “நான்‌ கெளதமரின்‌ 
கால்களைப்‌ பற்றிக்கொண்டேன்‌. என்னை துறவுபூண 
அனுமதியுங்கள்‌... எனக்கு துவராடை அளியுங்கள்‌ என்று 
அழுதேன்‌. அவர்‌ என்னிடம்‌ பெருநெறி ஒன்றுக்காக தன்‌ 
இகத்தையும்‌ பரத்தையும்‌ இழக்கத்துணிபவனே நைஷ்டிக 
பிரம்மசாரி எனப்படுகிறான்‌. நைஷ்டிக பிரம்மசாரிகள்‌ 
அன்றி பிறர்‌ மைந்தர்களைப்‌ பெற்று தன்‌ 
முன்னோருக்கான கடனைத்‌ தீர்க்கும்‌ கடமை 
கொண்டவர்கள்தான்‌. ஆகவேதான்‌ நான்‌ எனக்குரிய 
மனைவியை கண்டுபிடித்து அவளில்‌ மூன்று 
மைந்தர்களைப்‌ பெற்றேன்‌. என்‌ மைந்தர்களான ஏகதன்‌, 
துவிதன்‌, திரிதன்‌ மூவரும்‌ இங்கே இருக்கிறார்கள்‌. நான்‌ 
மலைமேல்‌ ஏறுவதற்கு முன்னரே அவர்களிடமிருந்து 
எனக்கான எள்ளையும்‌ நீரையும்‌ பெற்றுக்கொண்டு 
விடைபெறுவேன்‌ என்று சொன்னார்‌.” 


பாண்டு உதடுகளை அழுத்தியபடி சிலகணங்கள்‌ 
இருந்தான்‌. அவன்‌ முதுகு மூச்சின்‌ விசையால்‌ 
அசைவதை குந்தி கண்டாள்‌. “நான்‌ அதன்பின்‌ 
சொல்வதற்கு ஏதுமிருக்கவில்லை. அந்தச்‌ சபையில்‌ 
வானில்‌ இருந்து விழுந்த அடையாளம்‌ தெரியாத 
சிறுபறவை போல கிடந்தேன்‌. ஒவ்வொருநாளும்‌ 
ஒவ்வொரு கணமும்‌ என்னை பிறர்‌ மன்னித்துக்‌ 
கொண்டிருக்கிறார்கள்‌ என்று உணர்ந்தேன்‌. என்னைத்‌ 
தாங்கிக்கொண்டிருக்கிறார்கள்‌. பிருதை, மனிதர்‌ 
உணரும்‌ நரகங்களில்‌ அதுவே கீழ்மையானது. 
விலங்கினங்களில்‌ வல்லமையற்றவை உடனடியாக 
வலிமையானவற்றால்‌ கொன்று உண்ணப்படுகின்றன. 
அது மிகமிகக்‌ கருணையானது. மனிதர்கள்‌ 
கருணையால்‌ தங்களில்‌ வல்லமையற்றவனை குரூரமாக 
வதைத்து வதைத்து தங்கள்‌ அகந்தைக்கு 
உணவாாக்கிக்கொள்கிறார்கள்‌.” 


பாண்டு சொன்னான்‌. “பின்னர்‌ எழுந்துவந்தேன்‌. 
ஒவ்வொரு காலடியிலும்‌ இந்த வீண்உடலை சபித்தேன்‌. 
இது உண்டு உயிர்க்கும்‌ இவ்வுலகையும்‌, இதைநோக்கி 
கோடிவிழிகளால்‌ பார்த்துநிற்கும்‌ விண்ணகத்தையும்‌, 
விண்ணையாளும்‌ தேவர்களையும்‌, தேவர்களை 
படைத்த தெய்வங்களையும்‌ சபித்தேன்‌. இந்த நோயுற்ற 


கேட்டான்‌. அவர்‌ “கர்த்தப குலத்தவனாகிய என்‌ பெயர்‌ 
உக்ரன்‌. இவன்‌ துர்வீரன்‌. இன்னமும்‌ நாங்கள்‌ 
நீராட்டறையில்‌ நெறிகளை பயில்பவர்களாகவே 
இருக்கிறோம்‌. ஒருமுறைகூட பேருடலர்களை 
தொட்டதில்லை. ஒருமுறை மூத்த யாதவரின்‌ தசைகளை 
தொடும்‌ வாய்ப்பு கிடைக்குமென்று எண்ணியிருந்தோம்‌. 
எங்கள்‌ குல தெய்வங்கள்‌ அணுக்கத்திலுள்ளன” 
என்றார்‌. சற்று முதிய அணியர்‌ யெளதேயனை 
நீராட்டினார்‌. அவன்‌ சிறிய தொட்டிக்குள்‌ தன்‌ உடலை 
நன்றாக வளைத்துக்கொண்டான்‌. 


சர்வதனின்‌ பெருந்தசைகளை கையால்‌ நீவி வெந்நீர்‌ 
ஊற்றி அழுத்தியபடி உக்ரர்‌ “ஒருமுறை 
இந்திரப்பிரஸ்தத்தின்‌ இளைய பாண்டவரின்‌ உடலை 
நீராட்டினால்‌ மானுட உடலின்‌ தசைகள்‌ எங்கெங்கு 
எவ்வாறு முழுமை கொண்டிருக்குமென்று 
அறிந்துவிடலாம்‌, பிறகு இப்புவியிலுள்ள அனைத்து 
மானுட உடல்களையும்‌ எளிதில்‌ கையாளலாம்‌ 
என்பார்கள்‌” என்றார்‌. “ஒவ்வொரு தசையும்‌ ஒவ்வொரு 
கோணத்தில்‌ இழுபடுகிறது. பிற தசையுடன்‌ அவை 
இணையும்‌ ஒரு முடிச்சு ஒவ்வொரு முறை. உடலசைவில்‌ 
அவை கொள்ளும்‌ திசைமாற்றம்‌ பிறிதொன்று. 
ஓய்ந்திருக்கையில்‌ கொள்ளும்‌ பதிதல்‌ தனி. அடிபட்டுச்‌ 
சிதைகையில்‌ அவை உடையும்‌ முறையும்‌ அதற்கென்றே 
உரியது. ஒருபோதும்‌ கற்றுத்‌ தீராக்கலை இது.” 


“கற்ற அனைத்தையுமே தங்கள்‌ உடலில்‌ இப்போது 
காண்கிறோம்‌, இளவரசே” என்றான்‌ துர்வீரன்‌. சர்வதன்‌ 
கைநீட்டி “என்‌ மூத்தார்‌ சுதசோமர்‌ என்னிலும்‌ பேருடலர்‌” 
என்றான்‌. “பிறிதொன்றாக அமைய வாய்ப்பில்லை. 
இப்புவியில்‌ நீங்கள்‌ நிகழ்ந்துகொண்டே இருப்பீர்கள்‌” 
என்றார்‌ உக்ரர்‌. அவர்கள்‌ வேள்விசெய்யும்‌ அந்தணரின்‌ 
உள ஒருமையுடன்‌ அவனை நீராட்டினர்‌. அவன்‌ 
குழல்களைப்‌ பிரித்து நீவி அலசினர்‌. நகங்களின்‌ 
அழுக்கை நீக்கினர்‌. அவர்களின்‌ கைகள்‌ அவன்‌ உடலை 
கனிந்த அன்னைப்பசுவின்‌ நாக்கென வருடிக்கொண்டே 
இருந்தன. 


நீராடி எழுந்து ஆடியில்‌ தன்னுடலைப்‌ பார்த்த சர்வதன்‌ 
“எந்தை என்னைப்‌ பார்த்ததும்‌ முதலில்‌ எங்கு தொட்டார்‌ 
என்று எண்ணுகிறீர்கள்‌?” என்றான்‌. உக்ரர்‌ “தோளில்‌” 
என்றார்‌. “இல்லை, அணுகியதுமே என்‌ புறங்கழுத்து 
முடிச்சில்‌ தன்‌ கையை வைத்தார்‌” என்றான்‌ சர்வதன்‌. 
துர்வீரன்‌ “மல்லர்களின்‌ புறங்கழுத்தே அவர்களின்‌ 
உடலில்‌ மிகநொய்மையான பகுதி. அனைத்துடலும்‌ 


தசைக்கோட்டையால்‌ மூடப்பட உயிர்முடிச்சு மட்டும்‌ 
திறந்திடப்பட்டுள்ளது. தேர்ந்த மல்லன்‌ ஒருவனின்‌ அடி 
அங்கு விழுமெனில்‌ நரம்புகள்‌ அனைத்தும்‌ உடைந்து 
செயலற்றுவிடும்‌” என்றான்‌. 


உக்ரர்‌ “தங்களை தந்தையென அவர்‌ 
எதிர்கொள்ளவில்லை. இணை மல்லரென்று 
பார்த்திருக்கிறார்‌” என்றார்‌. யெளதேயனை 
நீராட்டிக்கொண்டிருந்த முதிய நீராட்டறையர்‌ “அல்ல 
உக்ரரே, அத்தனை தந்தையருக்கும்‌ மைந்தர்கள்‌ 
ஆற்றலற்றோர்‌, பாதுகாக்கப்பட வேண்டியோர்‌ என்றே 
தெரிவர்‌. இப்பேருடலரைக்‌ கண்டதுமே தந்தையின்‌ கை 
அவரது காப்பற்ற புறங்கழுத்துக்குச்‌ செல்வதென்றால்‌ 
அவர்‌ அங்கு மல்லராக இல்லை. தலைநிலைக்காத 
குழவியை கையிலேந்திய அன்னைபோல்‌ 
கனிந்திருக்கிறார்‌” என்றார்‌. 


[1௨26]உடலெங்கும்‌ நறுமணச்சுண்ணமிட்டு தோலாடை 
அணிந்து கழுத்தில்‌ வெள்ளிச்‌ சரடொன்று மட்டும்‌ 
அணியென பூண்டு சர்வதன்‌ கிளம்பினான்‌. 
வெண்ணிறப்‌ பட்டாடை உடுத்தி வெண்மேலாடை 
அணிந்து பொன்சரப்பொளி பூண்டு அவனுடன்‌ வந்த 
யெளதேயன்‌ “களத்தில்‌ நம்மை முதலில்‌ பார்க்கையில்‌ 
மூத்த யாதவர்‌ என்ன செய்வார்‌ என்று 
எண்ணிப்பார்க்கிறேன்‌. நாம்‌ வருவது அவருக்கு 
உகந்ததல்ல. நாம்‌ படைத்துணைகோரி வந்துள்ளோம்‌” 
என்றான்‌. “இது முறைப்படி எழும்‌ அழைப்புதானே?” 
என்றான்‌ சர்வதன்‌. 


“ஆம்‌, ஆனால்‌ இவ்வழைப்பிற்கு இன்னமும்‌ இடமுள்ளது 
என்பதே யாதவர்‌ மேல்‌ பிறரை ஐயம்‌ கொள்ள 
வைக்கலாம்‌. நாம்‌ எந்த வாக்குறுதியுடன்‌ வந்தோம்‌ என 
அவர்‌ அறிய விரும்புவார்கள்‌. அந்த வாக்குறுதியை 
பிறரிடம்‌ நாம்‌ சொல்லாது செல்வோமெனில்‌ ஒருதுளி 
ஐயமென அது எப்போதும்‌ அவர்கள்‌ நடுவே எஞ்சும்‌. 
என்னதான்‌ தன்னை ஷத்ரிய அணியில்‌ முற்றிலும்‌ 
நிறுத்திக்கொண்டாலும்‌ பலராமர்‌ யாதவர்‌ என்றே 
கருதப்படுவார்‌. ஷத்ரிய குடிகள்‌ அவரை முற்றிலும்‌ 
நம்புவது நடவாது. சொல்லுறுதியுடன்‌ வந்திருக்கும்‌ 
நாமோ யாதவக்குருதி” என்றான்‌ யெளதேயன்‌. 


மெல்ல நடந்தபடி அவன்‌ “இப்போது எண்ணுகையில்‌ 
இப்படி ஓர்‌ ஐயத்தை இங்கு எழுப்பிவிட்டுச்‌ 
செல்வதற்கென்றே நம்மை அனுப்பினார்களோ என்று 
ஐயுறுகிறேன்‌” என்றான்‌. சர்வதன்‌ “இந்தக்கணக்குகள்‌ 


எனக்குப்‌ புரிவதில்லை. நான்‌ கருதுவதெல்லாம்‌ 
என்னைப்‌ பார்த்ததுமே இணை மல்லரென 
இருகைகளையும்‌ விரித்து அவர்‌ களம்‌ அழைப்பார்‌ 
என்று மட்டும்தான்‌” என்றான்‌ சர்வதன்‌. “மல்லர்கள்‌ 
அன்னத்தின்‌ உலகில்‌ வாழ்கிறார்கள்‌. அங்கு 
பருப்பொருட்களுக்கு மட்டுமே இடம்‌.” 


மதுராவின்‌ அரண்மனை உள்ளடுக்குகள்‌ அனைத்தும்‌ 
விழிப்புகொண்டிருந்தன. சிறு கைவிளக்குகளை 
ஏந்தியபடி சேடியரும்‌ ஏவலரும்‌ அங்குமிங்கும்‌ 
உலவியதனால்‌ தொலைவிலிருந்து பார்க்கையில்‌ 
சிற்றகல்கள்‌ மிதந்து சுழிக்கும்‌ ஆற்று வளைவென 
தோன்றியது அரண்மனை. அகன்று செல்லும்தோறும்‌ 
மின்மினிகள்‌ மொய்க்கும்‌ மரத்தடியென மாறியது. 
வெண்சுண்ணச்‌ சுவர்கள்‌ இளநீல ஒளி கொண்டிருக்கும்‌ 
முன்புலர்காலை. இலைகளின்‌ பசுமையும்‌ மலர்களின்‌ 
செம்மையும்‌ காற்றுப்பரப்பிலிருந்து புடைத்தவைபோலத்‌ 
தெரிந்தன. பறவைக்குரல்களால்‌ சூழப்பட்டிருந்த 
மரங்கள்‌ கன்றுகளின்‌ கொம்புச்செண்டு என 
சிலம்பிக்கொண்டிருந்தன. 


களத்தை அணுகுவதற்கு முன்னரே வாள்களும்‌ 
வேல்களும்‌ உரசும்‌ ஒலியும்‌ கேடயங்களில்‌ வாள்படும்‌ 
மணியோசையும்‌ கால்வைப்பும்‌ சுவடுமாற்றலும்‌ 
கைப்பிழியும்‌ பூட்டும்‌ ஒழியலும்‌ தாவலும்‌ உழியலும்‌ 
மண்டிலமும்‌ எழுப்பிய வாய்த்தாரிகளுடன்‌ இணைந்து 
கேட்கத்தொடங்கின. களத்துமுகப்பில்‌ நின்றிருந்த 
காவலர்‌ அவர்களைக்‌ கண்டதும்‌ வியந்து அருகிருந்த 
பிறிதொரு காவலனை பார்த்தபின்‌ முன்னால்‌ வந்து 
தலைவணங்கி “இளவரசர்களே, இளையவர்‌ தாங்கள்‌ 
இங்கு வந்ததை...?” என்று தொடங்கினார்‌. 


“மூத்த யாதவர்‌ இன்னும்‌ அறிந்திருக்க வாய்ப்பில்லை. 
சற்றுமுன்னர்தான்‌ நகர்‌ நுழைந்தோம்‌” என்றான்‌ 
யெளதேயன்‌. “களம்‌ புக விரும்புகிறோம்‌ என்று அவரிடம்‌ 
சொல்க!” அவர்‌ “ஆணைபெற வேண்டியதில்லை. 
தாங்களே உள்ளே செல்லலாம்‌. இது அரசவையல்ல” 
என்று சொல்லி கைகாட்டினார்‌. வாயிலினூடாக மறுபுறம்‌ 
நுழைந்தபோது குளிர்காற்று வீசிச்சுழித்த வட்ட 
உள்முற்றத்தில்‌ நின்றிருந்தவர்களின்‌ ஆடைகள்‌ 
காலையின்‌ எழா ஒளியில்‌ வெண்சுடர்கள்போல 
அணுக்கம்‌ கொண்டன. இரு மல்லர்கள்‌ இருகைகளையும்‌ 
பற்ற கால்களை முன்னால்‌ வைத்து நண்டுக்‌ 
கொடுக்கென கைகளை மேலே தூக்கி அவர்களை 
சுழற்றிவீசி அவர்கள்‌ மண்ணில்‌ உடலறைந்து 


விழுகையில்‌ அப்பால்‌ சென்று சுழன்று திரும்பி 
தொடைகட்டி நிமிர்ந்த பலராமர்‌ அவர்களை பார்த்தார்‌. 


மறுகணம்‌ “யார்‌? உபபாண்டவர்கள்‌ அல்லவா?” என்று 
கூவியபடி கைகளை விரித்தார்‌. சர்வதன்‌ “நான்‌ 
பைமசேனியாகிய சர்வதன்‌. தங்களை சந்திக்கும்‌ பேறு 
பெற்றேன்‌, அரசே” என்று சொல்லி அருகே சென்று அவர்‌ 
கால்களைத்‌ தொட்டு சென்னி சூடினான்‌. அவன்‌ தோளை 
வளைத்து தன்னுடலுடன்‌ இறுக்கி அணைத்து 
மறுகையால்‌ ஓங்கி புயத்தில்‌ அறைந்து உரக்க நகைத்து 
“பேருடலன்‌! இளமையில்‌ தந்தை இருந்ததைப்‌ போலவே 
இருக்கிறாய்‌. இன்று இக்களத்தில்‌ மற்போர்‌ பொலிகிறது! 
நன்று! நன்று!” என்றார்‌ பலராமர்‌. 


யெளதேயன்‌ அருகே வந்து அவர்‌ கால்களைத்‌ தொட்டு 
சென்னி சூடினான்‌. “நீ என்ன உணவுண்பதே 
இல்லையா?” என்று அவன்‌ தோள்களை தன்‌ பெரிய 
கைகளால்‌ தட்டியபடி அவர்‌ கேட்டார்‌. “நூல்களை 
உண்கிறார்‌” என்றான்‌ சர்வதன்‌. உரக்க நகைத்த பலராமர்‌ 
“ஆம்‌, உன்‌ தந்தையைப்‌ போலவே இருக்கிறாய்‌” 
என்றபின்‌ சர்வதனிடம்‌ “ஓர்‌ உடல்‌ எத்தனை 
சொற்களுக்கு நிகர்‌ என்பதை இவன்‌ தந்தையைப்‌ 
பார்த்தால்‌ அறியலாம்‌. சொல்லிச்‌ சொல்லி அடையா 
உடலை அறுபதாண்டுகளாக 
நிரப்பிக்கொண்டிருக்கிறான்‌” என்றார்‌. 


சர்வதன்‌ சிரித்தான்‌. அவர்‌ கைகளால்‌ யெளதேயனின்‌ 
மெல்லிய தோள்களைப்‌ பற்றி உலுக்கி “நீ என்ன 
படைக்கலப்பயிற்சி செய்கிறாய்‌?” என்று கேட்டார்‌. அவன்‌ 
“வாள்‌” என்றபின்‌ “பொழுது அமைகையில்‌ மட்டும்‌” 
என்றான்‌. “அதாவது எப்பயிற்சியும்‌ இல்லை. நன்று!” 
என்றபின்‌ “அங்கு சென்று வாட்பயிற்சி செய்‌. நான்‌ 
இவனுடன்‌ சற்று தோள்கோக்கிறேன்‌” என்றபின்‌ 
திரும்பிப்பார்த்து அப்பால்‌ நின்ற சாம்பனை கைகாட்டி 
அழைத்து “இவனை அறிந்திருப்பாய்‌. இளைய யாதவன்‌ 
மகன்‌ சாம்பன்‌. இங்கு வந்திருக்கிறான்‌” என்றார்‌. 


“தந்தையிடம்‌ பூசலிட்டு வந்தீர்கள்‌ என அறிந்தேன்‌” 
என்றான்‌ யெளதேயன்‌. உரத்த குரலில்‌ பலராமர்‌ “அது 
பூசல்‌ அல்ல. அவன்‌ தந்தை எது குலத்திற்கு உகந்ததோ 
அதை செய்யாதொழிந்தபோது குலத்தின்‌ தலைமைந்தன்‌ 
என்ற முறையில்‌ அவன்‌ கொண்ட பொறுப்பு அது. 
தந்தை தன்‌ குலத்து மூதாதையர்‌ பல்லாயிரவரில்‌ 
ஒருவனே என்றுணர்ந்த மெய்யறிவு” என்றார்‌. 


சாம்பனைப்‌ பார்த்து புன்னகைத்த யெளதேயன்‌ 
“மெய்யறிதல்‌ எந்நிலையிலும்‌ மானுடருக்கு தேவைதான்‌” 
என்றான்‌. அவன்‌ சொற்களிலிருந்த மெல்லிய 
இளிவரலை சாம்பன்‌ உணர்ந்தான்‌. அவன்‌ விழிகள்‌ 
மாறின. ஆனால்‌ பலராமர்‌ “அதைத்தான்‌ நானும்‌ 
சொல்லிக்கொண்டிருந்தேன்‌. தந்தையை மீறிவிட்டான்‌ 
என்னும்‌ பழி சில தரப்புகளிலிருந்து எழலாம்‌. ஆனால்‌ 
நெறி நின்றான்‌ எனும்‌ பெயர்‌ காலத்தில்‌ அதைக்கடந்து 
செல்லும்‌. தந்தையர்‌ எல்லை மீறுகையில்‌ அதை 
கட்டுப்படுத்தும்‌ பொறுப்பு மைந்தருக்குண்டு. அது என்‌ 
மைந்தரேயானாலும்‌” என்றார்‌. 


சாம்பன்‌ “நாம்‌ வாள்‌ பயில்வோமே?” என்று 
யெளதேயனை அழைத்தான்‌. யெளதேயன்‌ 
“உங்களைப்பற்றி கேள்விப்பட்டிருக்கிறேன்‌, சாம்பரே. 
பிரத்யும்னரும்‌ நீங்களும்தான்‌ இளைய யாதவரின்‌ 
மைந்தரில்‌ பெருவீரர்கள்‌ என்று சூதர்கள்‌ பாடுவதுண்டு. 
நான்‌ முறைப்படி வாள்‌ பயிலாதவன்‌. ஆசிரியராக நின்று 
எனக்கு ஏதேனும்‌ கற்பிப்பீர்கள்‌ என்றால்‌ வருகிறேன்‌” 
என்றான்‌. “வருக!” என்று சாம்பன்‌ அவன்‌ தோளில்‌ 
கைவைத்து அழைத்துச்‌ சென்றான்‌. 


பலராமர்‌ இருகைகளையும்‌ சர்வதனின்‌ தோளில்‌ வைத்து 
“என்னளவே இருக்கிறாய்‌. கதை பயில்கிறாயா?” என்றார்‌. 
“ஆம்‌, கதையும்‌ மற்போரும்‌ பயில்கிறேன்‌” என்றான்‌ 
சர்வதன்‌. “திரும்பு” என்று சொல்லி அவனைப்பிடித்து 
திருப்பி விலாவுக்கு மேலிருக்கும்‌ இருதசைகளையும்‌ 
கைகளால்‌ பற்றி “பயிற்சி போதாது. எடைமிக்க கதாயுதம்‌ 
ஒன்றை எடுத்து தலைக்குமேல்‌ சுழற்றுவாயென்றால்‌ 
இந்தத்‌ தசை இறுகிச்‌ சுருண்டுகொள்ளும்‌” என்றார்‌. 


சர்வதன்‌ “நான்‌ பேரெடைகளையும்‌ தூக்குகிறேன்‌” என்று 
சொன்னான்‌. “தூக்குவதல்ல. பேரெடைமிக்க 
கதாயுதத்தை சுழற்றவேண்டும்‌. கதை எடை மட்டும்‌ 
கொண்டதல்ல. அதை நெம்பித்‌ தூக்குவதனால்‌ 
மும்மடங்கு எடையை கைக்கு அளிக்கிறது” என்றார்‌ 
பலராமர்‌. சர்வதன்‌ “ஆம்‌” என்றான்‌. பலராமர்‌ 
சர்வதனிடம்‌ வக ங்க பெரிய கதை ஒன்றை எடுத்து 
“இதைச்‌ சுழற்று” என்றார்‌. சர்வதன்‌ குனிந்து அதை 
முழுவிசையையும்‌ கூட்டித்‌ தூக்கி ஒருமுறை சுழற்ற 
அதன்‌ எடைமிக்க உருளை தரையில்‌ அறைந்தது. 


“மூடா! தரையுடனா போர்‌ புரிகிறாய்‌?” என்றார்‌ பலராமர்‌. 
“முதல்‌ விசை அனைத்தையும்‌ செலுத்தி தூக்கிச்‌ சுழற்றி 
கதையை மேலெடுக்கிறாய்‌. கதை வந்து நிலம்‌ 


தொட்டதும்‌ அனைத்து விசையையும்‌ மண்‌ 
வாங்கிக்கொள்கிறது. மீண்டும்‌ புதியவிசை திரட்டி அதை 
தூக்க வேண்டியிருக்கிறது. மூன்று முறைக்குமேல்‌ 
உன்னால்‌ விசை திரட்ட முடியாது. மண்ணில்‌ அது 
பாய்ந்து பின்‌ நீ மீண்டும்‌ விசை திரட்டி அதை 
தூக்குவதற்கு முந்தைய சில கணங்களில்‌ எதிரிக்கு முன்‌ 
படைக்கலக்‌ காப்பு இன்றி நிற்கிறாய்‌. உன்‌ தலையை 
உடைத்து கூழென ஆக்க அவனால்‌ இயலும்‌.” 


“நோக்குக! முதல்விசை திரட்டி கதையை தூக்கியபின்‌ 
அவ்விசையைக்‌ கொண்டே பன்னிருமுறைவரை 
இக்கதையை சுழற்ற முடியும்‌. அதற்கு உன்‌ கீழ்‌ விலாத்‌ 
தசைகள்‌ பெருத்திருக்க வேண்டும்‌. அதன்‌ மேல்‌ 
கொழுப்பு படிந்திருக்கலாகாது. வெறும்‌ கைகளை 
வைக்கும்போதே தசைநாரின்‌ முறுக்கம்‌ 
தென்படவேண்டும்‌” என்றபின்‌ “நோக்குக!” என்று அந்தக்‌ 
கதையை அவனிடமிருந்து வாங்கி ஒரே மூச்சில்‌ தூக்கி 
காற்றில்‌ a அவரைச்‌ சுற்றி அதன்‌ எடைமிக்க 
உருளை விம்மியபடி சுழன்று வந்தது. எட்டு அடி 
முன்னால்‌ எடுத்து வைத்து திரும்பி தரையிலிருந்த 
பிறிதொரு கதையை ஓங்கி அடித்தார்‌. அதன்‌ 
இரும்புருளை உடைந்து செதில்களாக தெறித்தது. 


கதையை தரையில்‌ ஊன்றியபின்‌ “சரியான முறையில்‌ 
சுழற்றினால்‌ இதைக்கொண்டு தேர்களை உடைத்துத்‌ 
தள்ள முடியும்‌. யானைகளை கொன்று சரிக்கமுடியும்‌” 
என்றார்‌ பலராமர்‌. “இன்னும்‌ எத்தனை நாள்‌ 
இங்கிருப்பாய்‌?” சர்வதன்‌ “சில நாட்கள்‌. அதன்‌ பிறகு ஊர்‌ 
திரும்ப வேண்டியிருக்கும்‌. உங்களிடம்‌ எந்தை அனுப்பிய 
ஒரு செய்தியை சொல்லிச்‌ செல்ல வேண்டும்‌” என்றான்‌. 
“அரசியல்‌ செய்தியென்றால்‌ அதை அவையில்‌ சொல்‌. 
நான்‌ களத்தில்‌ அரசியல்‌ பேசுவதில்லை” என்றார்‌ 
பலராமர்‌. 


“மெதுவாக மெதுவாக” என்று யெளதேயன்‌ 
கூச்சலிடுவதைக்‌ கேட்டு சர்வதன்‌ திரும்பிப்பார்த்தான்‌. 
சாம்பன்‌ தன்‌ வாளை சுழற்றிக்கொண்டு முன்னால்‌ 
செல்ல அவ்வீச்சை அவ்வப்போது தன்‌ வாளால்‌ 
தடுத்தபடி காலடி வைத்து யெளதேயன்‌ பின்னால்‌ 
சென்றான்‌. அவன்‌ நெற்றிக்குழலை சீவிச்‌ சென்றது 
சாம்பனின்‌ வாள்‌. காக்கையிறகென முடிக்கீற்று 
தரையிலுதிர சூழ்ந்திருந்த யாதவர்கள்‌ குரலெழுப்பி 
நகைத்தனர்‌. மீண்டும்‌ ஒருமுறை வாள்‌ எழுந்து அவன்‌ 
இடைக்கச்சையை வெட்டிச்செல்ல இடுப்பிலிருந்து ஆடை 
நழுவியது. ஒருகையால்‌ அதைப்பற்றியபடி “போதும்‌! 


எனக்கு பயிற்சியில்லை” என்று யெளதேயன்‌ கூவினான்‌. 
மீண்டுமொருமுறை வாள்‌ மின்னிச்‌ செல்ல அவன்‌ 
தோளில்‌ நீண்ட சிவந்த கோடு விழுந்து குருதி பீறிட்டது. 


பலராமர்‌ “என்ன செய்கிறாய்‌? மூடா, நிறுத்து!” என்று 
கூவினார்‌. “கற்றுக்கொடுக்கிறேன்‌” என்றபடி மீண்டும்‌ 
வாளைச்‌ சுழற்ற ஓங்கிய சாம்பனின்‌ கையை நோக்கி 
கீழிருந்து எடுத்த ஒரு கதாயுதத்தை வீசினான்‌ சர்வதன்‌. 
வாள்‌ தெறித்துச்‌ சுழன்று அப்பால்‌ மண்ணில்‌ விழ 
எடையுடன்‌ கதை மண்ணை அறைந்தது. வலக்கையை 
இடக்கையால்‌ பற்றி காலிடுக்கில்‌ வைத்து 
அழுத்திகொண்டு வலிமுனகலுடன்‌ உடலை 
ஒடுக்கிக்கொண்டு சுழன்றான்‌ சாம்பன்‌. நான்கு 
அடிகளில்‌ அவனை அணுகி இடைபற்றி தலைக்குமேல்‌ 
தூக்கி ஓங்கி தன்‌ தொடைமேல்‌ அவனை 
அறையப்போனான்‌ சர்வதன்‌. 


“மைந்தா, நிறுத்து!” என்று பலராமர்‌ கூவ சர்வதன்‌ 
தயங்கி பின்பு சாம்பனை நிலத்தில்‌ வீசினான்‌. அவன்‌ 
மண்ணில்‌ தோள்‌ அறைய விழுந்து புரண்டு கால்களை 
மடித்து மார்புடன்‌ அணைத்துச்‌ சுருண்டபடி முனக 
அவன்‌ தம்பியர்‌ ஓடிவந்து அவன்‌ அருகே குனிந்தனர்‌. 
சுருதன்‌ “விலகுக! விலகுக!” என்று கூவ விருஷனும்‌ 
சுமித்ரனும்‌ அவனைத்‌ தூக்கி அமரச்செய்தனர்‌. பலராமர்‌ 
ஓடிவந்து சாம்பனை ஒருகையால்‌ பற்றித்‌ தூக்கி அவன்‌ 
முகத்தை நோக்கி பற்களைக்‌ கடித்தபடி “என்ன 
செய்தாய்‌? மூத்தவனுக்குக்‌ காவலாக இவனை 
அனுப்பியிருக்கிறார்கள்‌ என்றால்‌ இவன்‌ முன்‌ வைத்து 
அவனை நீ சிறுமை செய்ய முடியுமா?” என்றார்‌. “அவன்‌ 
பைமசேனி என்று தெரியாதா உனக்கு? அறிவிலி! 
ஒருகணத்தில்‌ உன்‌ முதுகெலும்பை முறித்திருப்பான்‌.” 


சர்வதன்‌ பற்களைக்‌ கடித்தபடி “களம்‌ நிற்க 
வேண்டுமென்று விரும்பினால்‌ ஒரு வாய்ப்பு தருகிறேன்‌, 
சாம்பரே. இதோ இங்கு நின்றிருக்கும்‌ உங்கள்‌ இளையோர்‌ 
அனைவரும்‌ ஒரே தருணத்தில்‌ தாங்கள்‌ விரும்பிய 
படைக்கலங்களுடன்‌ என்னை எதிர்கொள்ளலாம்‌. ஒரு 
முறைக்குமேல்‌ எவரையும்‌ அடிக்க மாட்டேன்‌ என்றும்‌ 
நான்‌ சொல்லிடுகிறேன்‌” என்றான்‌. பலராமர்‌ 
“வேண்டியதில்லை. உனது ஒரு அடியைத்‌ தாங்கும்‌ 
ஆற்றல்‌ கொண்ட யாதவமைந்தர்‌ எவருமில்லை. விடு!” 
என்றார்‌. 


சாம்பன்‌ எழுந்து தன்‌ உடைந்த கையைத்‌ தாக்கி 
அசைத்தபடி விழிகள்‌ நீர்கொள்ள பற்கள்‌ கிட்டித்திருக்க 


“எலும்பு உடைந்துவிட்டது, தந்தையே” என்றான்‌. “தலை 
உடையவில்லை என்று ஆறுதல்‌ கொள்‌, கீழ்மகனே” 
என்று பலராமர்‌ சொன்னார்‌. திரும்பி ஏவலனிடம்‌ 
யெளதேயனை சுட்டிக்காட்டி “இந்தக்‌ குருதியை 
துடைக்கச்‌ சொல்‌! அறச்செல்வனின்‌ குருதி, 
யாதவமண்ணில்‌ விழகாலாது அது” என்றபின்‌ 
சுருதனிடம்‌ “அழைத்துச்‌ செல்‌ இவர்களை! 
ஆதுரசாலைக்குச்‌ சென்று எலும்புகளை சேர்த்துக்கட்டு” 
என்றார்‌. 


ஏவலன்‌ மரவுரியால்‌ யெளதேயனின்‌ தோளில்‌ இருந்த 
காயத்தை அழுத்திக்கட்டினான்‌. “எந்தையே, தாங்கள்‌ 
இப்போது சொன்ன வார்த்தைகளை மீண்டும்‌ சொல்ல 
விரும்புகிறேன்‌. இவர்கள்‌ அறிவிலிகள்‌, எண்ணாது 
துணிபவர்கள்‌. இவர்களால்‌ ஒருபோதும்‌ யாதவ குலத்தை 
காத்து நிற்க இயலாது. இன்றல்ல, நாளையும்‌ யாதவ 
குலத்திற்குக்‌ காவலென நிற்கப்போகிறவர்கள்‌ என்‌ 
இளையோர்‌ மட்டுமே” என்றான்‌ யெளதேயன்‌. 


“எந்தையர்‌ இப்புவி கண்ட மாவீரர்கள்‌. அவர்களில்‌ 
இருவரும்‌ ஆளுக்கிருவரென பெருகி இதோ நம்‌ முன்‌ 
நின்றிருக்கிறார்கள்‌. இரண்டு பீமசேனர்கள்‌ இரண்டு 
அர்ஜுனர்கள்‌. அவர்களால்‌ காக்கப்படும்‌ உங்கள்‌ குடி 
எளிய அரசியல்‌ சூழ்தலுக்கு ஆட்பட்டு அவர்களை இழக்க 
வேண்டியதில்லை” என அவன்‌ தொடர்ந்தான்‌. 
“உண்மையில்‌ இழக்கப்போவது மட்டுமல்ல, அவர்களை 
எதிர்‌ தரப்பில்‌ நிற்க வைக்கவும்‌ போகிறீர்கள்‌. 
எந்தையரையும்‌ அவர்களின்‌ நான்கு மைந்தர்களையும்‌ 
எதிர்கொள்ள யாதவர்களால்‌ இயலுமா என 
எண்ணிச்சூழ்க! இத்தருணத்தில்‌ நான்‌ உரைக்க வந்த 
செய்தி இது மட்டுமே. இதை இனி அவையில்‌ நான்‌ 
கூறவேண்டியதில்லை.” 


பலராமர்‌ அவர்கள்‌ இருவரையும்‌ பார்த்தபடி சில 
கணங்கள்‌ நின்றார்‌. பின்னர்‌ “ஆம்‌, இந்த மூடர்களை 
நம்பி துவாரகையோ யாதவப்பெருங்குடியோ இல்லை” 
என்றார்‌. “ஆனால்‌ அது வேதத்தை நம்பியிருக்கிறது. எந்த 
அழியாச்சொல்லால்‌ மழைமுகில்களை இந்திரன்‌ 
ஆள்கிறானோ, எந்த வானமுதால்‌ புல்வெளிகளை 
வருணன்‌ ஆள்கிறானோ, அனலோனும்‌ மாருதர்களும்‌ 
கதிரோனும்‌ எந்த அன்னத்தை உண்கிறார்களோ அந்த 
வேதத்தால்‌. அதுவே எங்கள்‌ பொறுப்பு. எங்கள்‌ கடன்‌ 
அதற்கு மட்டுமே” என்றபின்‌ திரும்பி நடந்தார்‌. 

[[ஙage]யெளதேயன்‌ இடைநாழியில்‌ நடந்தபடி 
சர்வதனிடம்‌ “மந்தா, நீ அத்தருணத்தில்‌ இயற்றியதை 
தவிர்க்கமுடியாதென்று உணர்கிறேன்‌. என்னை களத்தில்‌ 
டையின்றி நிற்கச்செய்வது அவன்‌ நோக்கம்‌. ஆனால்‌ 
அச்செயலின்‌ விளைவுகள்‌ உகந்தவையல்ல. நிகழ்ந்தது 
ஏதென்று எவருக்கும்‌ தெரியவில்லை. ஆனால்‌ நாம்‌ அவர்‌ 
கையை உடைத்துவிட்டோம்‌ என்ற செய்தி மட்டும்‌ 
அத்தனை உபயாதவர்களுக்கும்‌ சென்று 
சேர்ந்திருக்கிறது. இங்குள்ள எந்த யாதவ இளவரசர்களும்‌ 
முகம்கொடுத்து சொல்லாட மறுக்கிறார்கள்‌. 
ஒவ்வொருவரிடமும்‌ இன்சொல்‌ உரைத்து அணுகுகிறேன்‌, 
விழிவிலக்கி செல்கிறார்கள்‌. நாம்‌ வந்த பணி 
நம்மாலேயே இயலாததென மாறிவிட்டது” என்றான்‌. 


சர்வதன்‌ “முடிவெடுப்பது இவர்களல்ல, 
குடித்தலைவர்கள்‌ மட்டும்தான்‌. அவர்களிடம்‌ 
பேசுவோமே?” என்றான்‌. “அதை நான்‌ 
பேசிக்கொள்கிறேன்‌. களத்தில்‌ கதையை 
விட்டெறிந்ததுபோல இங்கு அவையில்‌ நீ சொல்லை 
விட்டெறியலாகாது. உன்‌ நாவில்‌ நஞ்சுள்ளது. உன்‌ 
தந்தையிடமிருந்து பெற்றது அது. அவைக்கூடத்தில்‌ உன்‌ 
பெருந்தசைகளை மட்டும்‌ நீ காட்சிப்படுத்தினால்‌ 
போதும்‌” என்றான்‌ யெளதேயன்‌. “ஆம்‌ மூத்தவரே, நீங்கள்‌ 
சொல்லும்‌ ஒவ்வொரு சொல்லுக்குப்பின்னாலும்‌ இந்த 
உடலை எடையாக நிறுத்தி வைக்கிறேன்‌” என்றான்‌. 
அவன்‌ தன்னை ஏளனம்‌ செய்கிறானா என்ற ஐயத்துடன்‌ 
திரும்பிப்பார்த்த யெளதேயன்‌ “நான்‌ 
புரிந்துகொள்ளும்தோறும்‌ உனது நஞ்சு வன்மை 
கொள்கிறது” என்றான்‌. அவன்‌ புன்னகை புரிந்தான்‌. 


அவர்களை இட்டுச்சென்ற காவலன்‌ மதுராவின்‌ 
அரண்மனையின்‌ நீண்ட சிறு இடைநாழிகள்‌ வழியாக 
கொண்டுசென்று அரசரின்‌ தனி அவைக்கூடத்தின்‌ 
வாயிலை அடைந்தான்‌. அவர்கள்‌ வருகை 
அறிவிக்கப்பட்டபோது உள்ளே நிறையபேர்‌ இருப்பதை 
சற்றே திறந்த கதவினூடாக வந்த பேச்சொலியிலிருந்து 
யெளதேயன்‌ அறிந்தான்‌. ஒரு கீற்றென வந்து மறைந்த 
கலவைக்குரல்களிலிருந்து உள்ளே சற்று சினம்கொண்ட 


உரையாடல்‌ நடப்பதையும்‌ உணர்ந்தான்‌. காவலன்‌ 
“தாங்கள்‌ உள்ளே செல்லலாம்‌” என்றதும்‌ திரும்பி 
சர்வதனைப்‌ பார்த்துவிட்டு உள்ளே சென்றான்‌. 


நீண்டசதுர வடிவ அறைக்குள்‌ பலராமர்‌ பெரிய பீடத்தில்‌ 
மார்பில்‌ கைகளைக்‌ கட்டியபடி அமர்ந்திருந்தார்‌. 
அவருக்கு முன்‌ யாதவர்களின்‌ ஐங்குடிகளையும்சேர்ந்த 
பதினேழு பேர்‌ அமர்ந்திருந்தனர்‌. யெளதேயன்‌ 
யாதவக்குடித்தலைவர்களை நோக்கி பொதுவாக 
தலைவணங்கிவிட்டு சென்று பலராமரின்‌ 
கால்களைத்தொட்டு தலைசூடினான்‌. அவர்‌ அவன்‌ 
தலைமேல்‌ கைவைத்து வாழ்த்தினார்‌ சர்வதனும்‌ 
அதேபோல்‌ தலைவணங்கிவிட்டு யெளதேயன்‌ அமர்ந்த 
பீடத்திற்குப்‌ பின்னால்‌ சென்று பெரிய கைகளை மார்பில்‌ 
கட்டியபடி தலை மச்சுப்‌ பலகையை இடிக்கும்‌ வண்ணம்‌ 
நிமிர்ந்து நின்றான்‌. 

அங்கிருந்த அனைத்து யாதவர்களின்‌ விழிகளும்‌ 
அவனுடைய விரிந்த தோள்களிலும்‌ இறுகிய கழுத்திலும்‌ 
அடிமரமென தரையில்‌ ஊன்றியிருந்த கால்களிலுமே 
பதிந்து மீண்டுகொண்டிருந்தன. அவர்கள்‌ 
ஒவ்வொருவரும்‌ அதுவரை பேசிக்கொண்டிருந்த 
அனைத்தும்‌ பொருளிழந்து அவர்களுக்குள்ளேயே 
கரைந்து மறைந்தன. மெய்யாகவே யெளதேயனின்‌ 
சொற்களுக்கு தன்‌ உடல்‌ மேற்பொருள்‌ ஒன்றை 
அளிப்பதை சர்வதன்‌ உணர்ந்தான்‌. பலராமர்‌ “நம்‌ 
இளையோன்‌. அவன்‌ தந்தையைப்போலவே பேருடலன்‌. 
முறையாகப்‌ பயின்றால்‌ கதைப்போரில்‌ 
நிகரற்றவனாவான்‌” என்றார்‌. யாதவர்‌ அலையும்‌ 
விழிகளுடன்‌ தலையசைத்தனர்‌. 


மறுபக்கக்‌ கதவு மெல்ல திறக்க அனைவரும்‌ 
திரும்பிப்பார்த்தபின்‌ எழுந்தனர்‌. ஏவலன்‌ வந்து “பேரரசர்‌ 
வசுதேவர்‌ வருகை” என்றான்‌. வசுதேவர்‌ நன்றாக 
கூன்விழுந்த உடலுடன்‌ தோளிலிட்ட பட்டு மேலாடை 
தரையில்‌ இழுபட கால்களை நீட்டி நீட்டி வைத்து நடந்து 
வந்தார்‌. அவருடைய ஒரு கால்‌ சற்றே தளர்ந்திருப்பது 
அது மிகையாக மரப்பலகையில்‌ உரசுவதில்‌ தெரிந்தது. 
“மாமன்னர்‌ வாழ்க! யாதவ குலப்பேரரசர்‌ வாழ்க!” என்று 
யாதவர்கள்‌ வாழ்த்து தெரிவித்தனர்‌. அவர்‌ 
கைகூப்பியபடி வந்து அரியணையில்‌ அமர்ந்து 
முனகினார்‌. 


ஏவலன்‌ மெல்ல அவர்‌ உடலை நிமிர்த்தி முதுகுக்குப்‌ 
பின்னால்‌ ஒரு தலையணையை வைத்தான்‌. 


உடலை எனக்கு அளித்துவிட்டு நான்‌ தீர்க்கவே முடியாத 
பெருங்கடனை என்னிடம்‌ கேட்கும்‌ என்முன்னோரை 
வெறுத்தேன்‌” பாண்டு சொன்னான்‌. “அப்படியே 
திரும்பிச்சென்று ஏரியில்‌ விழுந்தாலென்ன என்று 
எண்ணினேன்‌. ஆனால்‌ அதற்கான மன உறுதி 
என்னிடமிருந்தால்‌ நான்‌ இன்றுவரை வாழ்ந்திருக்க 
மாட்டேனே... நான்‌ வாழ்க்கையை வெறுத்தவனல்ல. 
வாழ்க்கைமீதான விருப்பு நிறைந்தவன்‌. இந்த மூழ்கும்‌ 
படகுக்குள்‌ இருந்துகொண்டு நான்‌ தவிக்கிறேன்‌.” 


விழிகளில்‌ நீர்‌ பளபளக்க அவன்‌ சொன்னான்‌ 
“தென்புலத்தோர்‌, தெய்வம்‌, விருந்து, ஒக்கல்‌ என 
நால்வருக்கும்‌ கடன்பட்டு மனிதன்‌ பிறக்கிறான்‌ 
என்கிறார்கள்‌. அக்கடன்களை நிறைக்காமல்‌ 
இப்பிறவிச்சுழலில்‌ இருந்து மீட்பும்‌ இல்லை. நான்கில்‌ 
முதன்மையானது தென்புலம்‌ ஆளும்‌ மூதாதையருக்கான 
கடனே. நான்‌ அந்தக்கடனில்‌ இருந்து 
மீளமுடியாதென்றால்‌ இப்பிறவிக்குதான்‌ என்ன 
பொருள்‌? அடுத்தபிறவிக்கு இன்னும்பெரிய கடனைத்‌ 
திரட்டிவைத்துவிட்டு போவதற்காகத்தான்‌ இப்போது 
பிறந்திருக்கிறேனா?” 


குந்தி பேச வாயெடுப்பதற்குள்‌ அனகை “அரசே, நான்‌ 
தங்களிடம்‌ பேசவிருந்த செய்திக்கான தருணத்தை 
தாங்களே உருவாக்கியளித்துள்ளீர்கள்‌...” என்றாள்‌. 
“தொல்நூல்கள்‌ வகுத்தபடி நீர்‌ நெருப்பு, காற்று, மண்‌, 
வான்‌ போல குழந்தையும்‌ இயற்கையின்‌ அழிவில்லாத 
முதலிருப்புகளில்‌ ஒன்று. ஆகவே மண்ணில்‌ 
பிறந்துவிட்ட அத்தனை குழந்தைகளையும்‌ மானுடகுலம்‌ 
முழுமனதுடன்‌ உவந்து ஏற்றுக்கொள்ளத்தான்‌ வேண்டும்‌. 
அது எவ்வகையில்‌ எவரால்‌ பெறப்பட்டிருந்தாலும்‌ அது 
தெய்வங்களால்‌ பேணப்படுவதே. எங்கு பிறந்திருந்தாலும்‌ 
மூதாதையரால்‌ வாழ்த்தப்படுவதே. ஒரு குழந்தையை 
விலக்கும்‌ கரம்‌ உறவுகளை மூதாதையரை 
தெய்வங்களை விலக்குகிறது” என்றாள்‌. 


“அரசே, மைந்தர்கள்‌ என்பவர்கள்‌ தன்‌ குருதியில்‌ தன்‌ 
மனைவியின்‌ வயிற்றில்‌ பிறந்தவர்கள்‌ மட்டும்‌ அல்ல” 
என்றாள்‌ அனகை. “மண்ணில்‌ பிறந்த குழந்தைகளில்‌ 
எதை ஒருவன்‌ இது என்‌ குழந்தை என எண்ணி அகம்‌ 
கனிந்து தந்தையாகிறானோ அவனுக்கு அது அக்கணமே 
மைந்தனாகிறது. அவனுடைய மூதாதையர்‌ அக்கணமே 
சிரிக்கும்‌ விழிகளுடன்‌ நீத்தாருலகை விட்டு வந்து 
அவனைச்‌ சூழ்ந்துகொள்கிறார்கள்‌. அவர்களின்‌ 
வாழ்த்துக்கள்‌ அம்மைந்தனை காத்து நிறைகின்றன” 


இருகைகளாலும்‌ அரியணை கைப்பிடியைப்‌ 
பற்றியபோது அவர்‌ கை மெல்ல நடுங்கியது. ஏவலன்‌ 
அவருக்கு சிறுகிண்ணத்தில்‌ மதுவை அளித்தான்‌. அதை 
மிடறோசையுடன்‌ அருந்தி மெல்ல ஏப்பம்‌ விட்டபின்‌ “நாம்‌ 
இங்கு யாதவ இளவரசர்களை வரவேற்க 
கூடியிருக்கிறோமல்லவா?” என்றார்‌. பலராமர்‌ “இல்லை, 
தந்தையே. அவர்கள்‌ நேற்றே வந்துவிட்டார்கள்‌ 
உபபாண்டவர்கள்‌ இருவர்‌ இந்திரப்பிரஸ்தத்தின்‌ 
செய்தியுடன்‌ வந்திருக்கிறார்கள்‌. முறைப்பம அதை 
தங்களுக்கு தெரிவிக்க விரும்பினார்கள்‌” என்றார்‌. 


“எங்கே அவர்கள்‌?” என்று வசுதேவர்‌ திரும்பிப்பார்க்க 
யெளதேயன்‌ அருகே சென்று அவர்‌ கால்களைத்‌ தொட்டு 
வணங்கி “வணங்குகிறேன்‌, பிதாமகரே. தங்கள்‌ 
வாழ்த்துக்கள்‌ எனக்கும்‌ என்‌ உடன்பிறந்தோருக்கும்‌ என்‌ 
குடிக்கும்‌ தந்தையருக்கும்‌ வன்பால்‌ மழை எனப்‌ 
பொழிவதாக!” என்றான்‌. அவன்‌ தலையில்‌ 
கைவைத்தபின்‌ சர்வதனை நோக்கி “இவன்‌ பீமனின்‌ 
மைந்தனா?” என்றார்‌. சர்வதன்‌ வந்து அவர்‌ கால்தொட்டு 
வணங்கினான்‌. அவன்‌ தோளில்‌ கைவைத்து புயங்களை 
நீவி மணிக்கட்டுகளை பற்றியபின்‌ “அவனைப்போன்றே 
பிறந்துள்ளான்‌. குந்தி நல்லூழ்‌ செய்தவள்‌. மைந்தனைத்‌ 
தொட்டு நிறைவுறுவதென்பது பெரும்பேறு” என்றபின்‌ 
“பலராமா” என்றார்‌. 


“தந்தையே” என்றார்‌ பலராமர்‌. “இவனை இங்கு வைத்து 
நாம்‌ கதை பயிற்றுவிக்கலாமே?” என்றார்‌. “அவன்‌ 
தந்தையிடம்‌ ஒப்புதல்‌ பெற்று சிலநாட்கள்‌ தங்கும்படி 
சொன்னேன்‌. இவ்வரசியல்‌ சூழல்‌ சற்று தெளியட்டும்‌, நம்‌ 
மைந்தர்தானே” என்றார்‌ பலராமர்‌. “ஆம்‌, இவர்கள்‌ 
என்றும்‌ நம்‌ மைந்தர்களே” என்றபின்‌ யெளதேயனிடம்‌ 
“உன்‌ தந்தை சொல்லியனுப்பிய செய்தி என்ன?” என்று 
கேட்டார்‌ வசுதேவர்‌. 


“பேரரசே, எந்தக்‌ குலத்தின்‌ பேரில்‌ இங்கு யாதவர்கள்‌ 
ஒருங்கிணைகிறார்களோ அக்குலத்தின்‌ பெயரால்‌ எந்தை 
மதுராவின்‌ படையுதவி கோருகிறார்‌. அஸ்தினபுரியின்‌ 
முடியுரிமையில்‌ பாதி எந்தைக்குரியது. 
அம்முடியுரிமையை பேரரசி குந்திதேவிக்கு அளிப்பார்கள்‌ 
என்னும்‌ சொல்லுறுதியின்‌ பெயரிலேயே அவர்களை 
குந்திபோஜர்‌ பேரரசர்‌ பாண்டுவுக்கு மணம்புரிந்து 
கொடுத்தார்‌ என்பதை தாங்கள்‌ அறிவீர்கள்‌. அந்த 
மணத்தன்னேற்பை முன்நின்று நிகழ்த்தியவரே 
தாங்கள்தான்‌. ஆகவே அதன்‌ கனியை அவரும்‌ அவர்‌ 
மைந்தரும்‌ பெறுவதற்கு துணைநிற்கும்‌ பொறுப்பு 


தங்களுக்குள்ளது” என்றான்‌ யெளதேயன்‌. 


“பேரரசர்‌ பாண்டுவின்‌ கொடையென 
யாதவப்பேரரசிக்கும்‌ அவர்‌ மைந்தருக்கும்‌ 
சொல்லளிக்கப்பட்ட முடியுரிமை எந்த நெறியுமின்றி 
இங்கு மறுக்கப்படுகிறது. இப்பூசலில்‌ மதுரா எந்தையுடன்‌ 
நிற்க வேண்டும்‌ என்பதுதான்‌ விண்ணிறைந்திருக்கும்‌ 
மூதாதையரின்‌ விருப்பமாகவும்‌ இருக்கும்‌” என 
யெளதேயன்‌ தொடர்ந்தான்‌. “அவையோரே, 
இந்திரப்பிரஸ்தத்தில்‌ யாதவக்குருதியினர்‌ ஆள்வது 
வரைதான்‌ மதுராவும்‌ துவாரகையும்‌ முடிகொண்டு 
நிலைநிற்க முடியும்‌. இன்று வேதம்‌ காப்பதென்றும்‌, குலம்‌ 
பெருகுவதென்றும்‌ நடைமுறை சூழ்ச்சியைச்‌ சொல்லி 
யாதவர்கள்‌ ஷத்ரியர்களுடன்‌ நிற்பார்கள்‌ என்றால்‌ 
தங்கள்‌ கொடிவழியினருக்கு தீரா இடரொன்றை ஈட்டி 
வைத்துச்‌ சென்றவர்களாவார்கள்‌.” 


அவையை நோக்கி கைகூப்பியபடி திரும்பி “ஆகவே 
யாதவக்குருதியின்‌ பெயரால்‌, மூதாதையரின்‌ பெயரால்‌, 
அழியாக்‌ குலநெறிகளின்‌ பெயரால்‌, மானுட அறத்தின்‌ 
பெயரால்‌ மதுராவின்‌ கோலை தன்‌ துணையாக 
அமையும்படி இந்திரப்பிரஸ்தத்தின்‌ அரசர்‌, பாண்டுவின்‌ 
மைந்தர்‌ குருகுலத்தோன்றல்‌, யுதிஷ்டிரர்‌ கோருகிறார்‌” 
என்று யெளதேயன்‌ சொன்னான்‌. 


யாதவர்களின்‌ விழிகள்‌ மாறிவிட்டிருப்பதை சர்வதன்‌ 
கண்டான்‌. வசுதேவர்‌ “ஆம்‌, இன்று பூசலிட்டு 
நின்றிருக்கும்‌ வட்‌ குருதிவழியில்‌ 
பாண்டவர்களே நமக்கு அணுக்கமானவர்கள்‌. 
அவர்களுடன்‌ நாம்‌ நிற்பதென்பதே குலமுறையாகும்‌” 
என்றார்‌. பலராமர்‌ உரத்த குரலில்‌ “குலத்தைவிட 
முந்தையது நெறி. நெறிகள்‌ முளைத்த நிலம்‌ வேதம்‌. 
தந்தையே, நாம்‌ நின்றிருப்பது வேதத்தில்‌. உண்பது 
வேதத்தில்‌ முளைத்தவற்றை. எரிந்தமைவது வேதத்தில்‌. 
நம்‌ கொடிவழிகளுக்கு விட்டுச்‌ செல்வதும்‌ அதுவே” 
என்றார்‌. 


“தன்‌ சொல்காக்கும்‌ பொறுப்பை ஷத்ரியர்களிடம்‌ 
மட்டுமே விட்டிருக்கிறது தொல்வேதம்‌. யாதவர்களின்‌ 
வேதம்‌ அதன்‌ மெய்ப்பொருளிலிருந்து முளைத்தெழுவது. 
இளைய யாதவர்‌ முன்வைப்பது. யாதவ மூத்தோரே, நம்‌ 
குடியிலிருந்து பல்லாயிரம்‌ காலம்‌ இந்நிலத்தில்‌ அறமும்‌ 
முறைமையும்‌ மெய்மையுமென வாழும்‌ நாராயண வேதம்‌ 
எழுந்ததென்பது நமது பெருமை. நாம்‌ அதை 
துறந்தோமெனில்‌ வேதத்தின்‌ ஒவ்வொரு சொல்லும்‌ 


வாழும்‌ காலம்‌ வரை நம்குடிக்கு சிறுமையென அது நம்‌ 
குடிகள்‌ தலைகுனிய, வாழும்‌ மானுடர்‌ வசைபாட 
நின்றிருக்கும்‌” என்றான்‌ யெளதேயன்‌. “நாங்கள்‌ 
கெளரவப்‌ படைக்கூட்டில்‌ இணைய முன்னரே 
முடிவெடுத்துவிட்டோம்‌, இளையோனே. யாதவர்‌ 
நலம்பெறவும்‌, நம்‌ குலம்‌ அரசர்நிரையில்‌ இடம்பெறவும்‌ 
இதுவே வழி” என்றார்‌ பலராமர்‌. யெளதேயன்‌ 
“மூத்தவர்களே, நான்‌ உரைப்பதற்கொன்றே உள்ளது. 
காட்டில்‌ புலி மானுக்கும்‌, நாகம்‌ எலிக்கும்‌ எதிராகவே 
படைக்கப்பட்டுள்ளது. அந்நெறிகளை அவை மீறுவது 
அக்காட்டின்‌ இயல்புக்கு மாறானது. ஷத்ரியர்‌ ஒருபோதும்‌ 
பிறகுடிகளை ஷத்ரியரென ஏற்க முடியாது. தங்கள்‌ முழு 
படைவல்லமையாலும்‌ அவர்கள்‌ உருவாகி வரும்‌ புதிய 
அரசகுடியினரை எதிர்த்தாகவேண்டும்‌” என்றான்‌. 


“என்றோ ஒருநாள்‌ பூசல்முனைகளில்‌ பிறரது படை 
உதவிகளை அவர்கள்‌ ஏற்கக்கூடும்‌. நிகரென அவையில்‌ 
அமரச்செய்யவும்‌ கூடும்‌. ஒருவேளை வேறு வழியின்றி 
சொல்லளிக்கவும்‌ கூடும்‌. ஆனால்‌ அறிக, புலி மானுக்கும்‌ 
நாகம்‌ எலிக்கும்‌ ஒருபோதும்‌ நிகராவதில்லை! இன்று 
அஸ்தினபுரியின்‌ ஷத்ரியர்கள்‌ யாதவர்களுக்களிக்கும்‌ 
எச்சொல்லையும்‌ அரசுசூழ்தல்‌ அறிந்த எவரும்‌ 
பொருட்படுத்தமாட்டார்கள்‌. ஆம்‌, இப்போது துவாரகை 
அவர்களின்‌ உறவால்‌ ஆற்றலுறக்கூடும்‌. ஆனால்‌ 
எத்தனை காலத்திற்கு? இந்தப்‌ போர்ச்சூழல்‌ 
முடிந்தபின்னர்‌ அஸ்தினபுரியின்‌ வாள்‌ நம்மை நோக்கி 
திரும்பாது என ஏதேனும்‌ சொல்லளிக்கப்பட்டுள்ளதா? 
அப்படி ஏதேனும்‌ சொல்லளிக்கப்பட்டிருந்தால்கூட பிற 
ஷத்ரியர்‌ அதற்கு கட்டுப்படுவார்களா?” 


பலராமர்‌ “மீண்டும்‌ மீண்டும்‌ நம்‌ குடியவைகளில்‌ 
எழுப்பப்பட்ட ஐயம்‌. இந்த யாதவ குடித்தலைவர்களிடமே 
நூறு முறைக்குமேல்‌ இதற்கு நான்‌ மறுமொழி 
உரைத்துவிட்டேன்‌. மெய்‌, ஷத்ரியர்‌ உருவாகி வரும்‌ 
அரசகுடிகளை ஏற்கமுடியாது. அது ஒரு முன்மாதிரியாக 
அமையுமென்றால்‌ அத்தனை குடிகளும்‌ தங்களை 
ஷத்ரியர்கள்‌ என்று சொல்லி வாளெடுத்து எழுவார்கள்‌. 
காலப்போக்கில்‌ அத்தனை ஷத்ரிய முடியுரிமைகளும்‌ 
மறுக்கப்படும்‌. பாரதவர்ஷம்‌ முடிப்பூசல்களால்‌ அழியும்‌. 
ஆகவேதான்‌ முடியுரிமையை அவர்களின்‌ குடிகளுக்கு 
வரையறுத்தது தொல்வேதம்‌.” 


“ஆனால்‌ அந்த ஷத்ரியர்கள்‌ அனைவருமே நேற்று 
வேடர்களோ மச்சர்களோ நாடோடிகளோ ஆக 
இருந்தவர்கள்தான்‌. வேதம்‌ கொண்டு அவர்கள்‌ 


ஷத்ரியர்களாக எழுந்தனர்‌. இன்று நம்முன்‌ வேதம்‌ வந்து 
என்னை ஏற்பீர்களாக என்று ஆணையிடுகிறது. அதை 
ஏற்பதே நாம்‌ ஷத்ரியர்‌ ஆவதற்கு இருக்கும்‌ ஒரே வழி. 
அதை விலக்குபவன்‌ அறிவின்மையின்‌ உச்சத்தை 
தொடுகிறான்‌. அதன்பொருட்டு நாளை நம்‌ குடிகள்‌ 
நம்மை பழிக்கும்‌” என்றார்‌ பலராமர்‌. 


யெளதேயன்‌ “சொல்லாடுவதில்‌ பொருளொன்றுமில்லை. 
இத்தனை உள்ளங்கள்‌ இத்தனை நாட்கள்‌ அமர்ந்து 
பேசியிருப்பீர்கள்‌ என்றால்‌ அத்தனை கோணங்களிலும்‌ 
சொற்கள்‌ எழுந்து வந்திருக்கும்‌. அவையனைத்தும்‌ 
முழுமையாக மறுக்கப்பட்டுமிருக்கும்‌. ஆனால்‌ சொல்லிச்‌ 
சொல்லி மழுப்பப்பட முடியாத ஒன்றுண்டு, மூத்தவரே. 
வாளின்‌ கூர்மையை விழிதொட்டு நீவி இல்லாமலாக்க 
முடியாதென்ற சொல்லுண்டல்லவா? இதோ 
அமர்ந்திருக்கிறார்கள்‌, யாதவ குடித்தலைவர்கள்‌. 
இவர்கள்‌ அனைவருக்கும்‌ முன்‌ இதை சொல்கிறேன்‌. 
துரியோதனர்‌ வெறும்‌ சொல்லளிப்பாரென்றால்‌ அதற்கு 
எப்பயனும்‌ இல்லை. அதற்கும்‌ அப்பால்‌ செல்லும்‌ 
உரிமைச்சொல்‌ தேவை நமக்கு.” 


அவை விழிக்கூர்‌ கொள்ள யெளதேயன்‌ உரத்த குரலில்‌ 
“முடிந்தால்‌ குருகுலத்தின்‌ முதன்மை இளவரசியை நமது 
குடிக்கு அளிக்கட்டும்‌. நமது இளவரசர்‌ சாம்பர்‌ இன்னமும்‌ 
மணம்‌ கொண்டவரல்ல. பானுவும்‌ ஸ்வரபானுவும்கூட 
இன்னமும்‌ மணம்‌ புரிந்துகொள்ளவில்லை. கெளரவ 
இளவரசி கிருஷ்ணையை அவர்கள்‌ நமக்களிக்கட்டும்‌. 
அதன்பின்‌ நாம்‌ அவர்‌ சொல்லை ஏற்போம்‌” என்றான்‌. 


அக்கணமே அங்கிருந்த யாதவர்களின்‌ முகங்கள்‌ 
மாறுபட்டதை யெளதேயன்‌ கண்டான்‌. அவன்‌ 
உள்ளத்தில்‌ ஒரு புன்னகை விரிந்தது. பலராமர்‌ 
தத்தளிக்கும்‌ விழிகளுடன்‌ “நாம்‌ பெண்கோரலாம்‌. 
ஆனால்‌ அது இத்தருணத்தை பயன்படுத்திக்கொள்ளல்‌ 
என்று பொருள்படுமே?” என்றார்‌. 
“பயன்படுத்திக்கொள்ளுதல்‌ என்றே பொருள்படட்டும்‌. 
நமது குடியினர்‌, உடன்‌ பிறந்தாரைப்‌ பிரிந்து 
அஸ்தினபுரிக்கு படைத்துணையளிக்கிறோம்‌. இதோ 
பேரரசர்‌ தன்‌ தங்கையை துறக்கிறார்‌. நீங்கள்‌ உங்கள்‌ 
இளையோனை துறக்கிறீர்கள்‌. ஒருவேளை 
படைமுகத்தில்‌ யாதவர்‌ ஒருவரை ஒருவர்‌ எதிர்கொண்டு 
நிற்கவும்‌ கூடும்‌. அதற்கு ஈடாக அஸ்தினபுரி நமக்கு எதை 
அளிக்குமென்பதே இப்போதைய கேள்வி.” 


“நாம்‌ அளிப்பது குருதி. அதற்கீடாக அவர்‌ அளிப்பது 


குருதியாகவே இருக்கவேண்டும்‌” என்றான்‌ யெளதேயன்‌. 
போஜர்‌ குலத்தலைவர்‌ பிரபாகரர்‌ “ஆம்‌, இளையோன்‌ 
சொல்வது மெய்‌. அவர்கள்‌ இத்தருணத்தில்‌ 
செய்யவேண்டியது அது ஒன்றே” என்றார்‌. குங்குர 
குலத்தலைவர்‌ சுதமர்‌ “ஆம்‌, அவ்வண்ணமே நானும்‌ 
எண்ணுகிறேன்‌” என்றார்‌. யாதவ குலத்தலைவர்கள்‌ 
ஒவ்வொருவரும்‌ உரத்த குரலில்‌ அதை எதிரொலித்தனர்‌. 


யாதவர்கள்‌ கலைந்த குரலில்‌ ஒருவரோடொருவர்‌ ஒரே 
தருணத்தில்‌ பேசத்தொடங்க அவை பொருளற்ற 
முழக்கமாக மாறியது. சினத்துடன்‌ பலராமர்‌ எழுந்து 
இருகைகளையும்‌ விரித்து “அமைதி! சற்று பொறுங்கள்‌. 
இப்போது நாம்‌ என்ன செய்ய வேண்டுமென்கிறீர்கள்‌?” 
என்றார்‌. அந்தகக்‌ குலத்தலைவர்‌ “நாம்‌ நம்‌ மணத்தூதை 
அனுப்புவோம்‌. அவர்‌ என்ன சொல்கிறாரென்று 
பார்ப்போம்‌. அதன்படி முடிவெடுப்போம்‌” என்றார்‌. 


“உடனடியாக இப்படி ஒரு முடிவை நாம்‌ எடுக்க இயலாது. 
இதன்‌ அரசியல்‌ சூழல்‌ என்ன என்று நாம்‌ பார்க்க 
வேண்டும்‌” என்றார்‌ பலராமர்‌. “பார்ப்பதற்கேதுமில்லை. 
இன்றே நமது தூதன்‌ கிளம்பட்டும்‌. அவர்கள்‌ என்ன 
சொல்கிறார்கள்‌ என்று பார்ப்போம்‌. அதை வைத்து 
அடுத்த முடிவை நாம்‌ எடுப்போம்‌” என்றார்‌. “ஆம்‌, 
இன்னும்‌ பொறுப்பதற்கில்லை” என்றார்‌ 
போஜகுடித்தலைவர்‌ பிரபாகரர்‌. ஹேகய குலத்தலைவர்‌ 
மூஷிகர்‌ உரத்த குரலில்‌ “யாதவ அவை 
முடிவெடுத்துவிட்டது. மணத்தூது உடனடியாக 
அனுப்பப்படவேண்டும்‌” என்றார்‌. 


பலராமர்‌ தத்தளிப்புடன்‌ யெளதேயனைப்‌ பார்த்துவிட்டு 
“பொறுங்கள்‌! இறுதி முடிவை எடுக்க வேண்டியவர்‌ நமது 
தந்தை. சொல்லுங்கள்‌ தந்தையே, நாம்‌ இப்போது என்ன 
செய்வது?” என்றார்‌. வசுதேவர்‌ வேறெங்கிருந்தோ மீண்டு 
வந்தவர்‌ என மெல்ல முனகியபின்‌ “காலந்தோறும்‌ இங்கு 
நிகழ்வதொன்றே. நமது மகளிரை நாம்‌ ஷத்ரியர்களுக்கு 
கொடுக்க முடியும்‌, ஷத்ரிய மகளிரை நாம்‌ முறைப்படி 
மணக்க முடியாது” என்றார்‌. 


“அப்படியென்றால்‌ இங்கு பேசப்பட்ட அவைநிகர்‌ உரிமை, 
வேதம்‌ காக்கும்‌ பொறுப்பு, குடிபெருகும்‌ வாய்ப்பு 
அனைத்திற்கும்‌ என்ன பொருள்‌? அவை வெறும்‌ 
அணிச்சொற்கள்தானா?” என்றார்‌ அந்தகக்‌ 
குடித்தலைவர்‌ சாரசர்‌. எரிச்சலுடன்‌ பலராமர்‌ “நாம்‌ இங்கு 
பேசிக்கொண்டிருப்பது இன்றைய அரசியல்‌ 
சூழலைப்பற்றி” என்றார்‌. “இல்லை மூத்த யாதவரே, 


இன்றைய அரசியல்‌ சூழலை என்றுமுள்ள யாதவர்களின்‌ 
நலன்‌ கருதி முடிவெடுப்பதாகத்தான்‌ சற்று முன்னர்‌ 
சொன்னீர்கள்‌. யாதவர்களை அவர்கள்‌ அரசர்களாக 
மதிப்பார்களா இல்லையா என்று மட்டும்தான்‌ இப்போது 
நாம்‌ தெரிந்துகொள்ள வேண்டும்‌” என்றார்‌ போஜர்‌. 


கூட்டத்திலிருந்து ஒரு குரல்‌ “மூத்தவர்‌ அகத்தளம்‌ சென்று 
தன்‌ அமைச்சரவையிடம்‌ சொல்‌ உசாவி வந்‌ 
முடிவுசொல்லலாமே” என்றார்‌. பிறிதொருவர்‌ “சேவல்‌ 
கோழியிடம்‌ குரல்‌ கற்றுக்கொள்வதும்‌ நடக்கும்‌” என்றார்‌. 
ரேவதியின்‌ குக்குட குலம்‌ குறித்த இளிவரல்‌ என சற்று 
பிந்தி புரிந்துகொண்டு யெளதேயன்‌ திரும்பி அதைச்‌ 
சொன்னவரை பார்த்தான்‌. கண்டுபிடிக்க முடியவில்லை. 
குலக்கேலி செய்வதில்‌ மட்டும்‌ 
கூர்மைகொண்டிருக்கிறார்கள்‌ என 
எண்ணிக்கொண்டான்‌. பலராமர்‌ சினத்துடன்‌ மீசையை 
முறுக்கியபடி அதை கேளாதவர்போல்‌ அமர்ந்திருந்தார்‌. 


வசுதேவர்‌ “யாதவக்‌ குடியினர்‌ ஒருமித்த குரலில்‌ இதை 
கோருகையில்‌ எனக்கு இது சரியென்றே படுகிறது. நாம்‌ 
நம்‌ மைந்தர்களில்‌ ஒருவருக்கு லக்ஷ்மணையை 
கோருவோம்‌” என்றார்‌. “ஆம்‌, அவ்வாறு செய்வோம்‌. 
அவர்களுக்கு சாம்பனை பிடிக்கவில்லையென்றால்‌ 
இங்கு எண்பது இளவரசர்கள்‌ இருக்கிறார்கள்‌. எவரேனும்‌ 
ஒருவரை தேர்வு செய்யட்டும்‌. அடுத்த ஆயிரமாண்டுகள்‌ 
யாதவக்குடி அஸ்தினபுரியின்‌ வலுவான 
அடித்தளமென்று அமையும்‌. அரசு சூழ்தலில்‌ 
அவர்களுக்கு இதைவிடப்பெரிய அறுவடை என்ன 
உள்ளது?” என்றார்‌ விருஷ்ணி குலத்தலைவர்‌ சசிதரர்‌. 
“இதுவே தருணம்‌. நாம்‌ இதை எதன்பொருட்டும்‌ 
தவிர்க்கவேண்டியதில்லை” என்றார்‌ சுஃப்ரர்‌. 


பலராமர்‌ சோர்ந்து “நன்று! தந்தை முடிவெடுக்கட்டும்‌. 
நான்‌ சொல்வதற்கொன்றுமில்லை” என்று அமர்ந்தார்‌. 
வசுதேவர்‌ “நமது தூதராக அக்ரூரரை அனுப்புவோம்‌ 
அவர்‌ அஸ்தினபுரியில்‌ அனைவருக்கும்‌ நன்கு 
தெரிந்தவர்‌. விதுரருக்கு அணுக்கமானவர்‌. அவர்‌ 
பேசிப்பார்க்கட்டும்‌” என்றார்‌. பலராமர்‌ “இன்றுவரை 
இத்தகைய மண உறவு நிகழ்ந்ததில்லை. இதை 
முன்வைத்து படிப்படியாக இதுவரை பேசிய 
அனைத்தையும்‌ உதறுவது மடமை என்று நான்‌ 
நினைக்கிறேன்‌” என்றார்‌. “அல்ல, இது அவர்களுக்கு நாம்‌ 
வைக்கும்‌ தேர்வு” என்றார்‌ போஜர்‌ குலத்தலைவர்‌ சுஃப்ரர்‌. 


“தேர்வு வைக்குமிடத்தில்‌ நாமில்லை. நலம்‌ 


நம்முடையதே” என்று பலராமர்‌ சொன்னார்‌. “இல்லை, 
கொள்பவர்கள்‌ அவர்கள்‌. இழப்பவர்கள்‌ நாம்‌. நாம்‌ 
இழப்பது நம்குடிப்பிறந்த மாவீரர்‌ இளைய யாதவரை. 
உடனமைந்த சாத்யகியை. படைத்துணை கொண்டு 
நமக்கென வரும்‌ பீமனையும்‌ அர்ஜுனனையும்‌. 
வில்திறனும்‌ தோள்திறனும்‌ கொண்ட அவர்களின்‌ 
மைந்தர்கள்‌ நால்வரை. இத்தனை இழப்புக்கு ஈடாக நாம்‌ 
கோருவதொன்றே, அஸ்தினபுரியின்‌ இளவரசியை” 
என்றார்‌ அந்தகக்‌ குடித்தலைவர்‌ சுதீர்‌. 


வசுதேவர்‌ “இனி சொல்லாடலில்லை. இந்த அவை 
முடிவெடுக்கிறது, அக்ரூரர்‌ கிளம்பட்டும்‌” என்றார்‌. 
அவை கைதூக்கி “ஆம்‌, அவ்வாறே ஆகுக!” என்று 
முழங்கியது. யெளதேயன்‌ எழுந்து “அவ்வண்ணமெனில்‌ 
நான்‌ மேலும்‌ சிலநாள்‌ இங்கு தங்கியிருக்கிறேன்‌. 
மூத்தவர்களே, ஒருபோதும்‌ துரியோதனர்‌ யாதவருக்கு 
பெண்‌ கொடையளிக்க முடிவெடுக்க மாட்டாரென்று 
நம்புகிறேன்‌. ஏனெனில்‌ அது குருதியிழப்பு. இன்று 
பாரதவர்ஷத்தின்‌ ஷத்ரியர்களின்‌ தலைவராக அவர்‌ 
எப்படி தேர்வு செய்யப்பட்டிருக்கிறார்‌? அவர்‌ 
குருதியிலோடும்‌ ஷத்ரியத்‌ தொன்மையால்தான்‌. அதை 
இன்று இழந்தால்‌ நாளை எந்த அவையில்‌ அவருக்கு 
முதன்மை கிடைக்கும்‌? ஏன்‌, இன்று அவரைச்‌ 
சூழ்ந்திருக்கும்‌ ஷத்ரியர்களே அதை ஏற்பார்களா?” 
என்றான்‌. 


“அவையோரே, அவர்‌ மறுப்பாரேயானால்‌ இந்த 
அவையில்‌ நான்‌ சொல்லியதனைத்தும்‌ 
உண்மையென்றாகிறது. குருதி குருதியுடனேயே கூட 
முடியும்‌. பிற அனைத்தும்‌ நீர்மேல்‌ எழுத்துக்களே. யாதவக்‌ 
குருதியின்‌ பெயரால்‌ இந்த அவையில்‌ எந்தையின்‌ 
அழைப்பை முன்வைக்கிறேன்‌. ஐங்குலத்து யாதவரும்‌ 
மதுராவின்‌ அரசரும்‌ அவர்‌ மைந்தரும்‌ இச்சமரில்‌ 
எங்களுடன்‌ நின்றாக வேண்டும்‌. யாதவ அரசிக்கு 
அஸ்தினபுரியின்‌ மண்மறைந்த அரசர்‌ பாண்டு அளித்த 
சொல்‌ பேணப்படவேண்டும்‌” என்றபின்‌ எழுந்து 
தலைவணங்கினான்‌. 


யாதவர்கள்‌ ஒருவரோடொருவர்‌ உரத்து கலைந்த குரலில்‌ 
பேசிக்கொண்டே அவனுக்கு விடையளித்தனர்‌. ஒருவர்‌ 
“நாம்‌ இதை முன்னரே ஏன்‌ எண்ணவில்லை? இத்தனை 
சொல்லாடியும்‌ இது நமக்கு ஏன்‌ தோன்றவில்லை?” 
என்றார்‌. “அவருக்கு தோன்றியிருக்கும்‌” என்றார்‌ 
இன்னொருவர்‌. “வாயை மூடுக! நாம்‌ நம்மைப்பற்றி 
பேசுவோம்‌” என்றது இன்னொரு குரல்‌. “நாம்‌ ஒன்றும்‌ 


மூடர்கள்‌ அல்ல...” அந்தக்‌ குரல்‌அலை கதவு 
மூடப்பட்டபோது அறுபட்டு மறைய யெளதேயன்‌ 
புன்னகைத்தான்‌. 


[1௨2௦]இடைநாழியினூடாக நடக்கையில்‌ சர்வதன்‌ 
“உங்களில்‌ எழுந்த மூத்த தந்தையைக்‌ கண்டு 
வியக்கிறேன்‌. எண்ணி எழுதி உளப்பாடமென்றமைந்த 
நாடகத்தில்‌ நடிப்பவர்‌ போலிருந்தீர்கள்‌. அத்தருணத்தில்‌ 
அங்குள்ள அனைவர்‌ உள்ளமும்‌ உங்களுக்குத்‌ 
தெரிந்திருந்தது” என்றான்‌. யெளதேயன்‌ புன்னகைத்து 
“அத்தருணத்தில்‌ அது தோன்றியது. நன்றோ தீதோ 
அறியேன்‌” என்றான்‌. “ஒருவேளை தன்‌ மகளை 
அளிப்பதற்கு துரியோதனர்‌ ஒப்புக்கொண்டாரென்றால்‌ 
நமது திட்டங்களனைத்தும்‌ முழுதாக சரிந்துவிடும்‌” 
என்றான்‌ சர்வதன்‌. 


“ஒருபோதும்‌ அது நிகழாது. அங்கு முடிவெடுப்பவர்‌ 
துரியோதனரோ திருதராஷ்டிரரோ அல்ல. சகுனி 
அங்கிருக்கிறார்‌. அவர்‌ உளத்தில்‌ உறையும்‌ இருளென 
கணிகர்‌ இருக்கிறார்‌. இறுதிச்சொல்‌ அவர்களுடையதே. 
அவர்கள்‌ அறிவார்கள்‌ குருதி அடையாளத்தாலேயே 
அங்கு முதன்மை கொண்டிருக்கிறார்‌ துரியோதனர்‌ 
என்று. வங்கமும்‌ கலிங்கமும்‌ கூர்ஜரமும்‌ சிந்துவும்‌ 
மாளவமும்‌ அவந்தியும்‌ அவருக்குக்கீழே 
அமரவேண்டுமெனில்‌ அக்குருதி தூயதாக 
இருக்கவேண்டும்‌” என்று யெளதேயன்‌ சொன்னான்‌. 


“உண்மையில்‌ இது இருமுனை எரியும்‌ தழல்‌. யாதவருக்கு 
அவர்‌ பெண்கொடை மறுத்தால்‌ சிறுமைகொண்டு 
சினமடையும்‌ யாதவர்களை நாம்‌ நம்முடன்‌ இழுக்கிறோம்‌. 
பெண்ணனளிப்பாரேயானால்‌ போர்‌ முடிந்துவிட்டது. 
ஷத்ரியக்‌ குடிகள்‌ அவரை கைவிடுவர்‌. அவர்‌ நம்முன்‌ 
பணிந்தாகவேண்டும்‌” என்றான்‌ யெளதேயன்‌. சர்வதன்‌ 
“ஒவ்வொன்றும்‌ முதலில்‌ பேசப்படும்போது இதுவே 
முழுமையென்றும்‌ இதற்கப்பால்‌ சொல்லில்லை என்றும்‌ 
தோன்றுகிறது. ஒவ்வொரு முறையும்‌ மானுடச்‌ 
சூழ்திறனும்‌ ஊழின்‌ நகையாட்டும்‌ அதை கடந்து 
செல்கிறது” என்றான்‌. 


“நீயும்‌ உன்‌ தந்தையும்‌ எதையுமே நம்பாதவர்கள்‌. 
ஒவ்வொன்றிலும்‌ கோணலையே பார்ப்பவர்கள்‌. நான்‌ 
நம்புகிறேன்‌, இது வெல்லும்‌. இவ்வூசல்‌ எங்கு சென்று 
நின்றாலும்‌” என்று யெளதேயன்‌ சொன்னான்‌. 
“காத்திருப்போம்‌” என்றான்‌ சர்வதன்‌. “எண்ணிச்சூழ்வது 
உங்களுக்கும்‌ அதன்‌ அடுத்த நிலையை நோக்குவது 


எனக்கும்‌ வாழ்க்கைப்பயிற்சியாக ஆகிவிட்டிருக்கிறது.” 


சற்றுநேரம்‌ மரத்தரையில்‌ அவனுடைய எடைமிக்க 
காலடியோசை கேட்டுக்கொண்டிருந்தது. பின்னர்‌ அவன்‌ 
“மூத்தவரே, நாம்‌ இதை ஏன்‌ செய்கிறோம்‌?” என்றான்‌. 
“இது நம்‌ கடமை” என்றான்‌ யெளதேயன்‌. “கடமையைச்‌ 
செய்யவா இத்தனை சூழ்ச்சியும்‌ ஆர்வமும்‌?” என்றான்‌ 
சர்வதன்‌. “நீ என்ன சொல்ல வருகிறாய்‌?” 

என்றான்‌ யெளதேயன்‌. “இது நம்‌ ஆணவம்‌ அல்லவா? 
இந்த மாபெரும்‌ ஊழ்ப்பெருக்கை நாம்‌ நம்‌ மதியால்‌ 
திசைமாற்றிவிட முடியும்‌ என நினைக்கிறோம்‌. நடந்தால்‌ 
அது நம்‌ வெற்றி என உள்ளூர ஊதிப்பெருப்போம்‌, 
இல்லையா?” 


“உன்‌ கசப்புக்கு அளவே இல்லை” என்றான்‌ யெளதேயன்‌. 
“ஆனால்‌ நாம்‌ தனியர்‌ அல்ல. இங்குள்ள ஒவ்வொருவரும்‌ 
எண்ணுவது இதையே. ஊழ்‌ ஆணவங்களினூடாகவே 
தன்‌ ஆடலை நிகழ்த்துகிறது. ஒவ்வொரு துளி நீரும்‌ 
பெருக்கின்‌ விசையையே தான்‌ எனக்‌ கொண்டுள்ளது” 
என்றான்‌ சர்வதன்‌. 

(1ா௨2:]மதுராவின்‌ யமுனைக்கரையில்‌ அமைந்த சிறிய 
மாளிகையின்‌ உப்பரிகையில்‌ அமர்ந்து பிரமோதரின்‌ 
சப்ததாராவலியை ஆராய்ந்துகொண்டிருந்த யெளதேயன்‌ 
சர்வதனின்‌ எடைமிக்க காலடிகள்‌ மரப்படிகளில்‌ 
ஓசையுடன்‌ எழுந்து அணுகுவதை கேட்டான்‌. அதிலிருந்த 
விரைவை உணர்ந்து ஏடுகளை அடுக்கி பட்டு நூலால்‌ 
கட்டியபடி அவன்‌ வருகைக்காக காத்திருந்தான்‌. 


நீர்‌ பிளந்து பெருமீன்‌ எழுவதுபோல படிப்பள்ளத்தில்‌ 
இருந்து மேலெழுந்த சர்வதன்‌ அங்கிருந்தே உரத்த குரலில்‌ 
“மூத்தவரே, நான்‌ தங்களிடம்‌ உரைத்ததுபோல நாம்‌ 
எண்ணாத பிறிதொன்று நிகழ்ந்துள்ளது” என்றான்‌. 
“கணிகரின்‌ சூழ்திறன்‌ இளைய யாதவருக்கு நிகரானது 
என்பார்கள்‌. இப்போது ஏற்கிறேன்‌.” அவன்‌ அணுகிய 
ஒலியிலேயே எதிர்பாராத செய்தி இருந்ததை யெளதேயன்‌ 
உணர்ந்திருந்தான்‌. ஆயினும்‌ அவன்‌ 
உளச்சோர்வடைந்தான்‌. தாழ்ந்த குரலில்‌ “என்ன 
நிகழ்ந்தது?” என்றான்‌. 


சர்வதன்‌ “அஸ்தினபுரியில்‌ தந்தை துரியோதனரின்‌ மகள்‌ 
கிருஷ்ணைக்கு மணத்தன்னேற்பு அறிவிப்பு 
வெளியாகியுள்ளது. பறவைத்தூது இன்று காலை 
மதுராவுக்கு வந்தது. போர்‌ 
அணுகிக்கொண்டிருப்பதனால்‌ கிருஷ்ணையின்‌ 
மணத்தை விரைந்து நிகழ்த்த வேண்டியிருக்கிறதென்றும்‌ 
இன்னும்‌ சில நாட்களில்‌ கூடும்‌ ஷத்ரியப்‌ பேரவைக்கு 
முன்னரே மணநிகழ்வு நிறைவுற வேண்டுமென்பதனால்‌ 
ஓரிரு நாட்களுக்குள்‌ முடிவெடுக்க எண்ணி 
நாள்குறிக்கப்பட்டது என்றும்‌ அவர்‌ சொல்கிறார்‌.” 


“ஆகவே வரும்‌ தேய்பிறை ஐந்தாம்‌ நாளில்‌ 
மணத்தன்னேற்பு நிகழ்வு முடிவு 
செய்யப்பட்டுள்ளதென்று ஓலை சொல்கிறது” என்றபடி 
சர்வதன்‌ அமர்ந்தான்‌. அவன்‌ அமர்ந்த பீடம்‌ முனகியது. 
“அரண்மனையே பதறி நாகம்‌ நுழைந்த 
பறவைமரம்போல ஒலித்துக்கொண்டிருக்கிறது. நான்‌ 
அடுமனையில்‌ இருக்கையில்‌ அங்கு வந்த சூதர்‌ ஒருவர்‌ 
இதை சொன்னார்‌. பாதியுணவில்‌ எழுந்து சென்று யாதவ 
அவையில்‌ நுழைந்து அவர்கள்‌ பேசிக்கொண்டிருந்ததை 


அனகை சொன்னாள்‌. 


“அரசே, மைந்தர்கள்‌ பன்னிரு வகை. தன்‌ மனைவியிடம்‌ 
தனக்குப்பிறந்தவன்‌ ஒளரசன்‌ எனப்படுகிறான்‌. தன்‌ 
மனைவியை தன்‌ அனுமதியுடன்‌ உயர்ந்தவர்களிடம்‌ 
அனுப்பி கருவுறச்செய்து பெறப்பட்டவன்‌ ஷேத்ரஜன்‌. 
இன்னொரு குடும்பத்தில்‌ இருந்து உரியமுறையில்‌ தத்து 
எடுத்துக்கொள்ளப்பட்டவன்‌ தத்தன்‌. தன்னால்‌ 
மனம்கனிந்து மகனாக ஏற்றுக்கொள்ளப்பட்டவன்‌ 
கிருத்ரிமன்‌, மனைவி அவள்‌ விருப்பப்படி 
இன்னொருவனைக்‌ கூடிப்பெற்ற குழந்தை 
கூடோத்பன்னன்‌. உரியமுறையில்‌ காணிக்கைகொடுத்து 
நாடோடி ஒருவனிடம்‌ மனைவியை அனுப்பி 
பெறப்பட்டவன்‌ அபவித்தன்‌. இந்த ஆறு மைந்தர்களும்‌ 
அனைத்துவகையிலும்‌ மைந்தர்களே. தந்தையின்‌ 
உடைமைக்கும்‌ குலத்துக்கும்‌ உரிமைகொண்டவர்கள்‌ 
அவர்கள்‌. தந்தைக்கும்‌ மூதாதையருக்கும்‌ முறையான 
அனைத்து நீர்க்கடன்களையும்‌ செய்ய உரிமையும்‌ 
பொறுப்பும்‌ கொண்டவர்கள்‌. அவர்களை 
மைந்தர்களல்ல என்று விலக்க எந்நூலும்‌ 
ஒப்புக்கொள்வதில்லை.” 


“இன்னும்‌ ஆறுவகை மைந்தர்கள்‌ உள்ளனர்‌. மனைவி 
தன்னை மணப்பதற்கு முன்‌ பெற்றுக்கொண்டவன்‌ 
கானீனன்‌. தன்மனைவி தன்னைப்பிரிந்துசென்று 
செய்துகொண்ட இரண்டாவது திருமணத்தில்‌ 
இன்னொருவனுக்குப்‌ பிறந்தவன்‌ பெளனர்ப்பவன்‌. நான்‌ 
உனக்கு மைந்தனாக இருக்கிறேன்‌ என்று தேடி வந்தவன்‌ 
ஸ்வயம்தத்தன்‌. மைந்தனாக விலைகொடுத்து 
வாங்கப்பட்டவன்‌ கிரீதன்‌. கர்ப்பிணியாக 
மணம்புரிந்துகொள்ளப்பட்ட மனைவியின்‌ 
வயிற்றிலிருந்தவன்‌ சகோடன்‌. ஒழுக்கமீறலினால்‌ தனக்கு 
பிறபெண்களிடம்‌ பிறந்த பாரசரவன்‌. அவர்களும்‌ 
மைந்தர்களே. எக்குலத்தில்‌ பிறந்தாலும்‌, எத்தகைய 
ஒழுக்கமுள்ள பெண்ணிடம்‌ பிறந்திருந்தாலும்‌ தன்‌ 
குருதியில்‌ பிறந்த மகவு தன்‌ மைந்தனே. அவனை 
ஏற்கமறுப்பது மூதாதையர்‌ பழிக்கும்‌ பெரும்‌ பாவமாகும்‌. 
இவர்கள்‌ அனைத்து நீத்தார்கடன்களுக்கும்‌ 
உரிமைகொண்ட மைந்தர்கள்‌. மூதாதையரால்‌ நீர்பெற்று 
வாழ்த்தப்படுபவர்கள்‌. அவர்களுக்கு தந்தை மனமுவந்து 
அளிக்காவிட்டால்‌ நாட்டுரிமையும்‌ சொத்துரிமையும்‌ 
இல்லை என்பது மட்டுமே வேறுபாடு” என்றாள்‌ அனகை. 


“உங்கள்‌ குலத்திலேயே சிறந்த முன்னுதாரணங்கள்‌ 
உள்ளன அரசே. முன்பு கேகயதேசத்து அரசனாகிய 


கேட்டேன்‌. என்னைக்‌ கண்டதும்‌ அனைவரும்‌ எழுந்து 
என்னை சூழ்ந்துகொண்டனர்‌. அங்கிருந்த அத்தனை 
பேருக்கும்‌ ஆளுக்கொரு கோணத்தில்‌ அதை 
கூறமுடிந்தது. தங்களிடம்‌ அறிவிப்பதற்கு ஓடிவந்தேன்‌.” 


“அக்ரூரர்‌ இன்னும்‌ அங்கு சென்று சேரவில்லையல்லவா?” 
என்று யெளதேயன்‌ கேட்டான்‌. “ஆம்‌, இன்று காலைதான்‌ 
அவர்‌ கிளம்பியிருக்கிறார்‌. இப்போது கங்கைக்குள்‌ 
நுழைந்திருப்பார்‌” என்றான்‌ சர்வதன்‌. யெளதேயன்‌ 
கசப்புடன்‌ புன்னகை புரிந்து “நான்‌ எண்ணியது சரிதான்‌. 
யாதவ குடித்தலைவர்களில்‌ எவரோ அஸ்தினபுரிக்கும்‌ 
ஒற்றர்கள்‌” என்றான்‌. 


“அவ்வாறு குடிநெறி பிறழ்ந்து பிறிதொருவருக்கு ஒற்றர்‌ 
பணி செய்யுமளவுக்கு சூழ்திறனும்‌ உளக்கரவும்‌ 
கொண்டவர்கள்‌ அல்ல குலயாதவர்கள்‌. உண்மையில்‌ 
அவர்கள்‌ பிறழ்வே நாவில்‌ பூணிலாமைதான்‌. நேற்று 
அவையிலிருந்து கிளம்புகையிலேயே தங்களுக்குள்‌ 
பூசலிடத்‌ தொடங்கியிருப்பார்கள்‌. தங்கள்‌ 
அரண்மனைகளுக்கு சென்றுகொண்டிருக்கையிலேயே 
சந்தித்த அனைவரிடமும்‌ அதை சொல்லியிருப்பார்கள்‌. 
வாயிற்காவலன்‌, அடுமனையாளன்‌, அணி ஏவலன்‌ 
அனைவரிடமும்‌. நாவிதன்‌ அறிந்த சொல்‌ நாடறிந்தது 
என்பது தொல்மொழி” என்றான்‌ சர்வதன்‌. 


“நேற்றிரவே அவைநிகழ்ந்த அனைத்தையும்‌ 
மதுராபுரியினர்‌ அனைவரும்‌ அறிந்திருப்பார்கள்‌. 
இங்கிருந்து பல பறவைகள்‌ அஸ்தினபுரி நோக்கி 
எழுந்திருக்கும்‌” என்றான்‌. யெளதேயன்‌ “ஆம்‌, செய்தி 
கிடைத்ததுமே முடிவெடுத்துவிட்டார்கள்‌. ஓரிரு 
நாழிகைக்குள்ளேயே அங்கிருந்து புறா 
கிளம்பியிருந்தால்தான்‌ இப்போது இங்கு வந்து 
சேர்ந்திருக்க முடியும்‌” என்று அகம்நோக்கிய குரலில்‌ 
சொன்னான்‌. “எத்தனை பெரிய உள்ளத்துடன்‌ 
எதிராடிக்கொண்டிருக்கிறோம்‌ என்னும்‌ எண்ணம்‌ 
திகைப்பையும்‌ பின்னர்‌ ஊக்கத்தையும்‌ அளிக்கிறது. 
இதுவரை அன்னை வாலுடன்‌ ஆடிய குருளைகள்‌ நாம்‌. 
இப்போதே முதுவேங்கையை எதிர்கொள்கிறோம்‌.” 


“எண்ணிப்பார்க்கையில்‌ எத்தனை சிறந்த முடிவென்று 
வியப்பே தோன்றுகிறது. யாதவர்களுக்கு அஸ்தினபுரி 
இப்போது பெண்‌ மறுக்கவில்லை. ஏனெனில்‌ இன்னமும்‌ 
மணத்தூதை அவர்கள்‌ அறியவில்லை. 
மணத்தன்னேற்புக்கு முறைப்படி அழைப்பு 
விடுத்திருப்பதனால்‌ தங்கள்‌ குடிக்கு நிகராக யாதவரை 


நடத்தவில்லை என்ற குறை நீங்குகிறது. ஷத்ரியர்கள்‌ 
தங்கள்‌ மணத்தன்னேற்பில்‌ முடிகொண்ட 
அனைவரையும்‌ அழைக்கலாம்‌ என்பது தொல்நெறி. 
அசுரரும்‌ நிஷாதரும்கூட மணத்தன்னேற்பில்‌ 
அவைபுகுந்து அமரலாம்‌ என முன்காட்டு உள்ளது. 
ஆகவே ஷத்ரியர்கள்‌ உளக்குறை கொள்ள முடியாது” 
என்று யெளதேயன்‌ சொன்னான்‌. 


“மணத்தன்னேற்பு நிகழுமெனில்‌ யாதவ இளவரசர்‌ 
எவரும்‌ லக்ஷ்மணையை வென்று கைக்கொள்ள 
முடியாது. இவர்கள்‌ எவருமே வில்லிலோ கதையிலோ 
திறன்கொண்டவர்கள்‌ அல்ல” என்று சர்வதன்‌ 
சொன்னான்‌. “சாம்பர்‌ அவையெழுந்து திறன்காட்ட 
முற்பட்டார்‌ எனில்‌ லக்ஷம£ூணை ஒருபோதும்‌ அவருக்கு 
மாலை சூட்டமாட்டாள்‌. மிக எளிய படைக்கலப்‌ பயிற்சி 
வைத்தால்கூட மாளவ அரசரின்‌ மைந்தரோ கலிங்கத்தின்‌ 
இளவரசரோ காமரூபத்தின்‌ சுப்ரஜரோதான்‌ வெல்வதற்கு 
வாய்ப்பு.” 


யெளதேயன்‌ பெருமூச்சுவிட்டு எழுந்து “எத்தனை 
மதிக்கூர்மை! இத்தனை தேர்ச்சி அறமுசாவுவதில்‌, 
நெறிநிலைகொள்வதில்‌, மெய்மை தேடிச்‌ செல்வதில்‌ 
செலவிடப்பட்டிருந்தால்‌ மானுடம்‌ இன்று எங்கே 
இருந்திருக்கும்‌? வெல்வதற்கு மட்டுமே மானுடத்தின்‌ 
உச்சங்கள்‌ ஒவ்வொரு நாளும்‌ செலவிடப்படுகின்றன” 
என்றான்‌. “முள்முனையில்‌ மூவுலகும்‌ என்று 
அஸ்வபாலர்‌ அவருடைய கிருஷ்ணதரங்கிணி என்னும்‌ 
நூலில்‌ சொல்கிறார்‌. நெறி வகுப்பதன்‌ இடர்கள்‌ பற்றி 
பேசுகையில்‌...” பொறுமையின்மையுடன்‌ அப்பேச்சை 
மறித்து “என்ன நிகழப்போகிறது?” என்றான்‌ சர்வதன்‌. 


யெளதேயன்‌ “மணத்தூது வந்ததுமே யாதவர்கள்‌ 
குழம்பியிருப்பார்கள்‌. அவர்களால்‌ தங்கள்‌ கணக்குகள்‌ 
தோற்றுவிட்டன என உணரமுடியாது. கடந்துசென்று 
உணர்பவர்‌ மதுராவில்‌ இன்று இருவரே. பேரரசர்‌ 
வசுதேவர்‌, மூத்தஅரசி ரேவதி. லக்ஷ்மணையை யாதவர்‌ 
வெல்லப்போவதில்லை என ரேவதி அறிந்திருப்பார்‌ 
இந்நேரம்‌. ஆனால்‌ மண மறுப்பு நிகழவும்‌ இல்லை 
என்பதனால்‌ பலராமர்‌ அவையில்‌ சொன்னதே 
வென்றதாக பொருள்கொள்ளமுடியும்‌ என்றும்‌ 
கணித்திருப்பார்‌. பலராமரிடம்‌ அதை சொல்லி யாதவ 
அவையில்‌ முன்வைத்திருப்பார்‌. இப்போது யாதவர்‌ 
அவைகூடி பேசிக்கொண்டிருப்பார்கள்‌. யாதவர்களும்‌ 
அஸ்தினபுரியும்‌ கொள்ளும்‌ படைக்கூட்டு 
உறுதியாகிறது” என்றான்‌. 


சர்வதன்‌ “நாம்‌ வந்த பணியை முடித்துவிட்டோம்‌. 
விடைபெற்று கிளம்புவோம்‌” என்றான்‌. யெளதேயன்‌ 
“அல்ல, யுதிஷ்டிரரின்‌ மைந்தனாக நான்‌ இங்கு வந்தேன்‌. 
அவர்‌ இங்கு ஆற்றும்‌ பணி எதுவோ அதை முடித்தே நான்‌ 
கிளம்பவேண்டும்‌” என்றபின்‌ “எழுக! நாம்‌ சாம்பரை 
சென்று சந்தித்து வருவோம்‌” என்றான்‌. “சாம்பரையா? 
எதற்கு?” என்றான்‌ சர்வதன்‌. யெளதேயன்‌ புன்னகைத்து 
“அவரிடம்‌ நாம்‌ பேசவேண்டியவை சில உள்ளன?” 
என்றான்‌. 


[1ா௨26]சாம்பன்‌ படுத்திருந்த மருத்துவநிலை நோக்கி 
செல்கையில்‌ யெளதேயன்‌ சர்வதனிடம்‌ “இளையோனே, 
அவர்‌ உன்‌ மூத்தவர்‌. உன்னை இளமையில்‌ 
தூக்கியிருக்கிறார்‌. ஆகவே அவரிடம்‌ நீ ஒரு சொல்‌ 
பொறைகோருவதில்‌ பிழையில்லை” என்றான்‌. சர்வதன்‌ 
புன்னகைத்து “அதை நான்‌ அரசுமுறையாகவே 
செய்கிறேன்‌, மூத்தவரே” என்றான்‌. “வெறும்‌ சூழ்ச்சி என 
நான்‌ இதை சொல்லவில்லை. உள்ளுணர்ந்தே நீ இதை 
செய்யலாம்‌. மூத்தவர்‌ முனியாதிருப்பது எவருக்கும்‌ 
நன்று” என்றான்‌. சர்வதன்‌ புன்னகைத்தான்‌. 


மருத்துவநிலை வாயிலில்‌ நின்ற காவலன்‌ 
தலைவணங்க அவனிடம்‌ தங்கள்‌ வருகையை 
அறிவிக்கும்படி யெளதேயன்‌ சொன்னான்‌. அவன்‌ 
உள்ளே சென்றதும்‌ “நிஷாத குருதி கொண்டவர்‌ சாம்பர்‌. 
அவர்கள்‌ மெல்லுணர்வுகளை ஐயப்பட இன்னமும்‌ 
நூல்களால்‌ கற்பிக்கப்படவில்லை. ஆகவே எளிதில்‌ 
உளம்‌ நெகிழ்பவர்கள்‌” என்றான்‌. “ஆம்‌, நாம்‌ அதை 
பயன்படுத்திக்கொள்ளவேண்டும்‌” என்றான்‌ சர்வதன்‌. 
சினத்துடன்‌ யெளதேயன்‌ “நான்‌ அப்படி 
சொல்லவில்லை” என்றான்‌. “ஆம்‌, தாங்கள்‌ 
சொல்லவில்லை” என்றான்‌ சர்வதன்‌. 


சினத்துடன்‌ பற்களைக்‌ கடித்தபடி யெளதேயன்‌ 
கைகளை வீசி சர்வதனை புறக்கணித்தபடி 
திரும்பிக்கொண்டான்‌. ஏவலன்‌ திரும்பி வந்து “வருக!” 
என்றான்‌. அவர்களை சாம்பன்‌ படுத்திருந்த 
சிற்றறைக்குள்‌ இடைநாழியினூடாக அழைத்துச்‌ 
சென்றனர்‌ ஏவலர்‌. மூலிகை எண்ணையும்‌ குங்கிலியப்‌ 
புகையும்‌ கலந்து மணத்த சிற்றறைக்குள்‌ உயரமற்ற 
பீடத்தில்‌ சாம்பன்‌ படுத்திருந்தான்‌. அவனுடைய 
வலக்கை தேன்மெழுகும்‌ களிமண்ணும்‌ கலந்து 
5. மரவுரிக்கட்டுக்குள்‌ ஒரு பொதி என 
றுமெத்தைமேல்‌ வைக்கப்பட்டிருந்தது. 


அவர்களைக்‌ கண்டதும்‌ ஐயத்துடன்‌ அவன்‌ விழிகள்‌ 
உலைந்தன. யெளதேயன்‌ தலைவணங்கி 
“களத்திலாயினும்‌ மூத்தவர்மேல்‌ படைக்கலம்‌ ஏவியது 
பெரும்பிழையென்று நான்‌ இவனிடம்‌ சொன்னேன்‌. 
தங்களிடம்‌ நான்‌ முதலில்‌ தலை கால்தொட்டு 
பொறுத்தருள்கையை கோர விரும்புகிறேன்‌” என்றான்‌. 
சாம்பன்‌ விழிமாறுபட்டு “ஆம்‌, நானும்‌ சற்று எல்லை 
மீறிவிட்டேன்‌. அத்தருணத்தில்‌ ஏதோ புரியாத 
எரிச்சலொன்ற இருந்தது” என்றான்‌. 


சர்வதன்‌ சாம்பனின்‌ கால்களில்‌ தலைவைத்து 
“பொறுத்தருள்க, மூத்தவரே! தங்கள்‌ இளையோன்‌ செய்த 
பிழை” என்றான்‌. சாம்பன்‌ மேலும்‌ நெகிழ்ந்து தன்‌ 
இடக்கையை அவன்‌ தலைமேல்‌ வைத்து “நன்று! இந்தப்‌ 
பணிவு உன்னை காக்கட்டும்‌” என்றான்‌. “அத்தனை 
பெரிய கதையை இவன்‌ சுழற்றி வீசுவான்‌ என்று 
எண்ணியபோது நடுங்கிவிட்டேன்‌. என்‌ கையில்‌ ஏழு 
எலும்புகள்‌ முறிந்துவிட்டன. நல்லவேளை அது என்‌ 
தலையை தாக்கவில்லை” என்றான்‌. 


“இல்லை, மூத்தவரே. என்‌ பிழை...” என்று சர்வதன்‌ 
சொல்லத்தொடங்க அவன்‌ தோளை தன்‌ இடக்கையால்‌ 
அறைந்து “நன்று! எவ்வாறாயினும்‌ நீ என்‌ இளையோன்‌. 
அயலான்‌ ஒருவனிடம்‌ நான்‌ அடி 
வாங்கவில்லையல்லவா?” என்று சாம்பன்‌ சொன்னான்‌. 
யெளதேயன்‌ “அத்தருணத்தில்‌ அவ்வாறு நிகழ்ந்தது. 
ஆனால்‌ இன்று அதன்‌ அரசியல்‌ தருணத்தை 
எண்ணும்போது பெரும்‌ வருத்தம்‌ உருவாகிறது” 
என்றான்‌. 


சாம்பன்‌ புருவம்‌ சுளித்து யெளதேயனை நோக்க 
“தாங்கள்‌ அறிந்திருப்பீர்கள்‌, அஸ்தினபுரியில்‌ 
துரியோதனரின்‌ மகள்‌ லக்ஷ்மணையை தங்களுக்கு 
மணமகளாகக்‌ கோரி இங்கிருந்து தூதனுப்பப்பட்டது. 
அக்ரூரர்‌ இன்னும்‌ அஸ்தினபுரிக்கு சென்று சேரவில்லை. 
ஆனால்‌ அதற்குள்‌ அஸ்தினபுரியிலிருந்து இங்கு 
அவளுடைய மணத்தன்னேற்புக்கான அழைப்பு 
வந்துவிட்டது” என்றான்‌. 


சாம்பன்‌ விழிகள்‌ நிலைபதறிக்கொண்டே இருந்தன. 
சர்வதன்‌ ஓரவிழியால்‌ யெளதேயனின்‌ முகத்தை 
பார்த்தான்‌. அதிலிருந்த கனிவும்‌ அமைதியும்‌ அவனில்‌ 
புன்னகையை உருவாக்கின. யெளதேயன்‌ “இந்தச்‌ 
சூழ்ச்சியை தங்களைப்போன்ற அரசு அறிந்த ஒருவர்‌ 
புரிந்துகொள்வதொன்றும்‌ கடினமல்ல, மூத்தவரே. 


இப்போது யாதவக்குடியை அவர்கள்‌ நிகரென 
நடத்தவில்லையென எவரும்‌ சொல்ல முடியாது. ஆனால்‌ 
ஒருபோதும்‌ யாதவர்‌ அஸ்தினபுரியின்‌ அரசரின்‌ மகளை 
கொள்ளவும்‌ முடியாது” என்றான்‌. 


“ஏனென்றால்‌ இத்தகைய மணத்தன்னேற்புகளில்‌ எவர்‌ 
வெல்ல வேண்டுமென்பது பெரும்பாலும்‌ முன்னரே முடிவு 
செய்யப்பட்டுவிடுகிறது. தன்‌ மகளை மாளவ 
இளவரசருக்குக்‌ கொடுக்கவே துரியோதனர்‌ முயல்வார்‌. 
ஏனெனில்‌ சிந்துவுடன்‌ முன்னரே மணஉறவுள்ளது. 
கூர்ஜரம்‌ சிந்துவுக்கு அணுக்கமானது. செளவீர நாடுகள்‌ 
பால்ஹிக இளவரசர்‌ பூரிசிரவஸ்‌ தலைமையில்‌ 
அவர்களின்‌ படைக்கூட்டுக்குள்‌ வந்துவிட்டன. 
தென்னகத்தில்‌ மாளவமும்‌ அவந்தியும்‌ மட்டுமே 
முரண்பட்டு நிற்கின்றன” என யெளதேயன்‌ சொன்னான்‌. 
“விராடம்‌ எங்களுடன்‌ நிற்பதனால்‌ விராடத்திற்கு 
எதிர்நிற்கும்‌ மாளவத்தின்‌ ஆதரவு கெளரவர்களுக்கு 
தேவையாகிறது. மாளவ இளவரசர்‌ விற்போரில்‌ வல்லவர்‌ 
என்கிறார்கள்‌. ஆகவே அரிய வில்நுட்பம்‌ ஒன்றே அங்கு 
மணப்போட்டியாக அமைக்கப்பட்டிருக்கும்‌.” 


“தாங்கள்‌ அறிவீர்கள்‌ யாதவர்களில்‌ தாங்களன்றி 
எவருமே வில்லில்‌ சிறந்தவர்கள்‌ அல்ல. சென்று திரும்பும்‌ 
வளைதடியில்‌ போர்க்கலை பழகியவர்கள்‌ நமது 
மூத்தோர்‌. வளைதமி நம்‌ கைகளில்‌ நுண்ணுருவில்‌ 
உறைகிறது. ஆகவே படையாழியையும்‌ எறிவாளையுமே 
நம்மால்‌ கையாள முடியும்‌. அம்புக்கும்‌ 
படையாழிக்குமான வேறுபாடு மிக அகன்றது. மீளாதது 
அம்பு, அதனாலேயே நம்மிடமிருந்து முழுவிசையையும்‌ 
பறித்துக்கொண்டு செல்வது. படையாழியை 
கையாள்கையில்‌ நம்‌ உள்ளம்‌ இரண்டாகப்‌ பிரிகிறது. நம்‌ 
முன்‌ இருப்பது இரண்டு இலக்கு. ஆழி சென்று தாக்குவது 
ஒன்று, மீண்டு வந்தமையும்‌ நமது கை பிறிதொன்று.” 


“ஆகவே ஒற்றை இலக்குகொண்ட அம்பில்‌ யாதவர்கள்‌ 
ஒருபோதும்‌ தேர்ச்சிகொள்ள இயலாது” என்றான்‌ 
யெளதேயன்‌. அவன்‌ அதையெல்லாம்‌ ஏன்‌ சொல்கிறான்‌ 
என சர்வதன்‌ வியந்தான்‌. சாம்பனின்‌ முகத்தில்‌ 
அவனுக்கு ஒன்றுமே புரியவில்லை என்பது தெரிந்தது. 

னால்‌ மதிப்புள்ள சொல்லாடல்‌ ஒன்றில்‌ 
ஈடுபட்டிருப்பதாக அவன்‌ எண்ணுவது விழிகளில்‌ 
தோன்றியது. சர்வதன்‌ அகத்தே புன்னகையுடன்‌ 
முகத்தை இறுக்கிக்கொண்டான்‌. 


“ஆம்‌” என்றான்‌ சாம்பன்‌. “விதிவிலக்கு தாங்கள்‌. 


வில்லறிந்தவர்‌. ஆனால்‌ நாணிழுத்து அம்பேற்றும்‌ கை 
உடைந்துள்ளது. அதை அறிந்தே இந்தப்‌ போட்டியை 
அவர்கள்‌ ஏற்பாடு செய்திருக்கிறார்கள்‌. ஐயமே இல்லை” 
என்றான்‌ யெளதேயன்‌. “ஆகவே நமக்கு மகற்கொடை 
மறுத்துவிட்டார்கள்‌ என்றே பொருள்‌.” சாம்பன்‌ 
பெருமூச்சுடன்‌ “உண்மை” என்றான்‌. “ஆனால்‌ 
அச்சூழ்ச்சியை நாம்‌ அவ்வாறே ஏற்று வணங்க 
வேண்டுமென்றில்லை. நாம்‌ வென்று செல்ல முடியும்‌” 
என்று யெளதேயன்‌ சொன்னான்‌. “இன்னும்‌ 
மணநாளுக்கு ஒன்பது இரவுகள்‌ பொழுதிருக்கிறது.” 


சாம்பன்‌ குழப்பத்துடன்‌ நோக்க “இங்கிருந்து தாங்கள்‌ 
கிளம்பி அஸ்தினபுரியை ஒரே இரவில்‌ சென்றடையலாம்‌” 
என்றான்‌ யெளதேயன்‌. சாம்பனின்‌ விழிகள்‌ மேலும்‌ 
அலைவுகொண்டன. “இளவரசியைக்‌ கவர்ந்து 
வருவதொன்றும்‌ கடினமல்ல. யாதவர்கள்‌ 
விரைவுப்படகுகளில்‌ தேர்ந்தவர்கள்‌. அஸ்தினபுரியின்‌ 
பெரும்படகுகள் கூட நம்மை துரத்திப்‌ பிடித்துவிட 
முடியாது” யெளதேயன்‌ சொன்னான்‌. சாம்பனின்‌ 
விழிகள்‌ நிலைத்தன. “பெண்ணைக்‌ கவர்ந்து வருவது 
யாதவர்களுக்கு முன்னரே வகுக்கப்பட்ட நெறிதான்‌, 
மூத்தவரே” என்றான்‌ யெளதேயன்‌. 


சாம்பன்‌ பேச வாயெடுக்க அச்சொல்‌ எழ இடைகொடாது 
யெளதேயன்‌ “உங்கள்‌ தந்தை நான்கு ஷத்ரிய 
இளவரசிகளை கவர்ந்து வந்தவர்‌. அந்தக்‌ குடிமரபு 
உங்களுக்குள்ளது. அப்பெண்ணை நீங்கள்‌ 
உளம்கொண்டுவிட்டீர்கள்‌. அவளும்‌ 
உளமேற்றுவிட்டாள்‌. ஆகவே எல்லை கடந்து கவர்ந்து 
வந்தீர்கள்‌” என்றான்‌. சாம்பன்‌ முகம்‌ அப்போதும்‌ 
குழப்பத்திலேயே இருந்தது. “தயங்கவேண்டாம்‌, மூத்தவரே. 
என்‌ இளையோன்‌ உங்களை துணைப்பான்‌. படகை 
இவன்‌ செலுத்துவான்‌ என்றால்‌ எவரும்‌ தொடர இயலாது. 
இளைய தந்தை பீமசேனரே உங்களுக்கு 
துணைவந்தாரென்று கொள்ளுங்கள்‌.” 


சாம்பன்‌ முகம்‌ சற்று மலர்ந்தது. ஓரவிழியால்‌ சர்வதனை 
நோக்கிவிட்டு “ஆம்‌, இவன்‌ உடன்‌ வந்தால்‌ என்னால்‌ 
அதை இயற்ற முடியும்‌” என்றான்‌. “ஆனால்‌ இவன்‌ உடன்‌ 
வருவது எவருக்கும்‌ தெரியவேண்டியதில்லை” என்று 
யெளதேயன்‌ சொன்னான்‌. “ஏனெனில்‌ இது முழுக்க 
முழுக்க யாதவர்களின்‌ செயலாகவே இருக்கவேண்டும்‌. 
பாண்டவர்கள்‌ இதில்‌ பங்கெடுத்திருக்கிறார்கள்‌ என்றால்‌ 
இன்றைய போர்ச்சூழலில்‌ பிறிதொரு 
பொருள்கொள்வதாக அமையும்‌.” சாம்பன்‌ “ஆம்‌” என்று 


சொன்னான்‌. “ஆனால்‌ அவளுக்கு சற்றேனும்‌ 
விருப்பமில்லை என்றால்‌...” என்று தொடங்க “அவளுக்கு 
விருப்பம்‌ உண்டு” என்றான்‌ யெளதேயன்‌. சாம்பன்‌ 
“அப்படியா?” என்றான்‌. 


“அவளை நான்‌ நன்கு அறிவேன்‌. அவள்‌ தங்கள்‌ 
தந்தையை நினைவிலிருத்தி வாழும்‌ கோபமானசை. 
அவள்‌ தனியறையில்‌ இளைய யாதவர்‌ கோகுலத்து 
உருவுகொண்டு குழலூதி ஆபுரந்து நின்றிருக்கும்‌ 
சிலையை நான்‌ கண்டதுண்டு. அவளை 
கைப்பற்றப்போகும்‌ நீங்கள்‌ இளைய யாதவரின்‌ 
மைந்தரென்பதே போதுமான தகுதி” என்று யெளதேயன்‌ 
சொன்னான்‌. “அவளுடைய ஒப்புதலையே கேட்போம்‌. 
ஒரு புல்லாங்குழலையும்‌ மயிற்பீலியையும்‌ ஓலையுடன்‌ 
சேர்த்து அவளுக்கு அனுப்பி வைப்போம்‌. நம்புங்கள்‌, 
நீங்கள்‌ விரும்பும்‌ இடத்தில்‌ அவள்‌ வந்து நிற்பாள்‌.” 
சாம்பன்‌ ஐயம்‌ விலகாமல்‌ நோக்கிக்கொண்டிருந்தான்‌. 
“அந்த ஓலையை நானே எழுதி அளிக்கிறேன்‌. அதில்‌ 
இருக்கவேண்டிய முதன்மை வரி ஒன்றுதான்‌. பீலிசூடி 
வேதம்‌ அளந்த விண்ணவன்‌ வடிவினனின்‌ 
பெயர்மைந்தனைத்‌ தாங்கும்‌ வயிறென தன்னை அவள்‌ 
உணர்கிறாளா என்று மட்டும்‌” என்றான்‌ யெளதேயன்‌. 
“அவ்வரியை அவள்‌ விழிதொட்டதும்‌ நெஞ்சுலைய 
விம்முவாள்‌. கண்ணீருடன்‌ அந்த ஓலையை 
அணைத்துக்கொண்டு ஆம்‌ பிறிதொன்றும்‌ அல்ல நான்‌ 
என்று தனக்குள்ளே சொல்லிக்கொள்வாள்‌. 
கிருஷ்ணனின்‌ அழைப்பை மறுக்கும்‌ வல்லமை 
ராதைகளுக்கில்லை. இப்புவி இன்று ராதைகளால்‌ 
நிறைந்துள்ளது.” 


சாம்பன்‌ முகம்‌ மலர்ந்து “ஆம்‌, அவ்வாறே நானும்‌ 
உணர்கிறேன்‌. இது நிகழும்‌. நான்‌ அவளை வெல்வேன்‌” 
என்றான்‌. “உங்கள்‌ குலத்தின்‌ பொருட்டு நீங்கள்‌ இதை 
செய்தாகவேண்டும்‌. உங்களுக்கு முறைப்படி தன்‌ மகளை 
அளிக்க துரியோதனருக்கு உளத்தடைகள்‌ இருக்கலாம்‌. 
அதைவிடப்‌ பெருந்தடை அவர்‌ குலமும்‌ அவருடன்‌ 
நிற்கும்‌ ஷத்ரிய குடிகளும்‌ அளிப்பது. பெண்கவர்ந்து 
வந்துவிட்டால்‌ எல்லை கடந்து பூசலிடலாகாது என்பது 
பாரதவர்ஷத்தின்‌ நெறி. அவளை இங்கு கொண்டுவந்த 
பின்னர்‌ உரிய சீர்வரிசைகளுடன்‌ தங்கள்‌ பெரிய தந்தை 
பலராமர்‌ அங்கு செல்லட்டும்‌. தன்‌ மாணவனுக்கு அவர்‌ 
ஆணையிடட்டும்‌. அவரால்‌ மறுக்கமுடியாது.” 


“குலக்கோப்பு அவ்வாறு முழுமையடையும்‌. அதன்‌ 


பின்னர்‌ யாதவர்கள்‌ ஷத்ரியக்‌ குருதியற்றவர்கள்‌ என்று 
எவர்‌ சொல்லமுடியும்‌? அவர்களை ஒதுக்கவோ 
படைகொண்டு அவர்கள்மேல்‌ எழவோ எந்த ஷத்ரியர்‌ 
துணிவார்கள்‌? படைக்கூட்டுகளும்‌ 
அரசியலிணைப்புகளும்‌ நீர்மேல்‌ எழுத்துக்கள்‌. குருதியோ 
கல்லில்‌ எழுதப்படுவது.” சாம்பன்‌ “நான்‌ இன்றே 
கிளம்புகிறேன்‌” என்றான்‌. “இப்போது இதை எவரிடமும்‌ 
பேசிக்கொள்ள வேண்டியதில்லை. தாங்கள்‌ அறிவீர்கள்‌, 
யாதவர்கள்‌ ஒவ்வொரு சொல்லையும்‌ கூரைமேல்‌ ஏறி 
உலகுக்கு கூவி அளிக்கிறார்கள்‌. இங்கு பிறர்‌ ஒருவரிடம்‌ 
நீங்கள்‌ சொன்னால்கூட ஓரிரு நாழிகைக்குள்‌ 
அஸ்தினபுரிக்கு செய்தி சென்று சேர்ந்துவிடும்‌. இது நாம்‌ 
மூவர்‌ மட்டுமே அறிந்த ஒன்றாக இருக்கட்டும்‌.” 


“ஆம்‌” என்றான்‌ சாம்பன்‌. “அந்தியில்‌ இவன்‌ மதுராவின்‌ 
படித்துறையில்‌ விரைவுப்‌ படகொன்றில்‌ இருப்பான்‌. 
பிறர்‌ அறியாமல்‌ சென்று அதற்குள்‌ நீங்கள்‌ 
ஏறிக்கொண்டால்‌ மட்டும்‌ போதும்‌. அங்கு நீங்கள்‌ 
செல்வதற்குள்‌ எனது ஓலை அவளை அடைந்திருக்கும்‌. 
அவளுடைய மறுமொழி உங்களையும்‌ 
வந்தடைந்திருக்கும்‌” என்று யெளதேயன்‌ சொன்னான்‌. 


சாம்பன்‌ “நன்று, இளையோனே. இது நீ எனக்கு அளித்த 
கொடையென்றே கொள்கிறேன்‌” என்றான்‌. பின்னர்‌ 
நகைத்து “அவளை நான்‌ கொண்டால்‌ அதன்பின்‌ 
எவரும்‌ அடுத்த பட்டத்து இளவரசர்‌ எவரென்று கேட்க 
வாய்ப்பில்லை. அஸ்தினபுரியின்‌ பேரரசரின்‌ மகளை 
மணந்தவன்‌ யாதவபுரியின்‌ அரியணை 
அமர்ந்தாலொழிய அதற்கு படைப்பாதுகாப்பும்‌ 
குடிச்சிறப்பும்‌ இல்லை” என்றான்‌. “ஆம்‌, அதன்‌ 
பொருட்டே தங்களிடம்‌ பேச வந்தேன்‌” என்று யெளதேயன்‌ 
சொன்னான்‌. “கிளம்புவோம்‌, வென்று வருவோம்‌” என்று 
சர்வதன்‌ சொன்னான்‌. “நீ உடனிருக்கையில்‌ எனக்கு 
வெற்றியில்‌ ஐயமே இல்லை” என்றான்‌ சாம்பன்‌. 


மா வஊ:]மருத்துவநிலையிலிருந்து திரும்புகையில்‌ 
சர்வதன்‌ நகைத்து “ஆக மீண்டுமொரு பெண்கோள்‌” 
என்றான்‌. “நாம்‌ இன்னும்‌ பெண்கொள்ளத்‌ 
தொடங்கவில்லை, இளையோனே” என்றான்‌ 
யெளதேயன்‌. “நமது தந்தையர்‌ அன்னையரைக்‌ கவர்ந்து 
வந்த கதைகளைக்‌ கேட்டு வளர்ந்துளோம்‌. நாம்‌ 
கொள்ளவிருக்கும்‌ பெண்கள்‌ இப்போதுதான்‌ அகவை 
நிறைந்திருப்பார்கள்‌. இந்தப்‌ போர்‌ குறிக்கப்படுவதற்குள்‌ 
நம்‌ அனைவருடைய மணநிகழ்வுகளும்‌ முடிந்திருக்கும்‌.” 


“என்ன நிகழுமென்று எண்ணுகிறீர்கள்‌, மூத்தவரே?” 
என்று சர்வதன்‌ கேட்டான்‌. “நிகழவிருப்பது ஒன்றே. இவர்‌ 
சென்று துரியோதனரின்‌ மகளை 
கொண்டுவந்தாரென்றால்‌ அதைப்போல ஷத்ரியரை 
சினம்‌ கொள்ளவைப்பது பிறிதொன்று அல்ல. அவர்‌ 
வேதத்தை மறுக்கிறார்‌, பெருஞ்செல்வ மாநகர்‌ ஒன்றை 
அமைத்திருக்கிறார்‌, மும்முடி சூடி அரியணை அமர்கிறார்‌ 
என்பதெல்லாம்‌ இரண்டாமிடமே. ஷத்ரியர்களின்‌ 
தன்மண நிகழ்வுகளில்‌ புகுந்து தொல்குலத்து 
இளவரசிகளை கவர்ந்து வந்திருக்கிறார்‌ என்பதே 
முதன்மையானது. இத்தனை ஆண்டுகளில்‌ அவர்கள்‌ 
அப்பிழையைப்‌ பொறுத்து மறக்கவே இல்லை. மீண்டும்‌ 
அவ்வண்ணம்‌ ஒன்று நிகழாதிருக்கவேண்டுமெனில்‌ 
முதல்வழி காட்டிய இளைய யாதவரை முற்றொழித்து 
வேர்‌ முடிவு வரை அகழ்ந்து அகற்ற வேண்டுமென்று 
உறுதி கொண்டிருக்கிறார்கள்‌” என்றான்‌ யெளதேயன்‌. 


“உபயாதவர்‌ இவ்வண்ணம்‌ வெல்வாரெனில்‌ இங்கிருக்கும்‌ 
அத்தனை தொல்குடிகளிலிருந்தும்‌ திறன்கொண்ட 
இளையோர்‌ எழுந்து வருவார்கள்‌. மண்‌ கொள்ளவும்‌, 
அரசர்களுக்கு இணையாக முடிசூடி அமரவும்‌, ஷத்ரியர்‌ 
குலத்தில்‌ பெண்‌ கொள்ளவும்‌ அவர்கள்‌ கனவு 
காண்பார்கள்‌. அதைத்தான்‌ ஷத்ரியர்‌ அஞ்சுகிறார்கள்‌” 
என்றான்‌ யெளதேயன்‌. “ஆகவே தந்தையின்‌ வழியிலேயே 
மைந்தர்கள்‌ செல்வதென்பது அவர்களை பெருஞ்சினம்‌ 
கொண்டவர்களாக்கும்‌. இவ்வொரு நிகழ்வாலேயே 
துரியோதனர்‌ உருவாக்கிக்கொண்டிருக்கும்‌ ஷத்ரியப்‌ 
படைக்கூட்டு சிதறவும்கூடும்‌. துரியோதனர்‌ 
யாதவர்கள்மேல்‌ சினம்கொள்ளவும்‌ வாய்ப்புண்டு.” 


தனக்குள்‌ ஒரு நாற்களப்‌ பரப்பில்‌ காய்களைப்‌ பரப்பி 
ஆடி முடித்து மீண்டு வந்து “ஒருவேளை பலராமரே 
சென்று மாணவனைக்‌ கண்டு நயந்து உரைத்தால்‌ 
அச்சினம்‌ சற்று குறையலாம்‌. ஆனால்‌ இன்று 
இவர்களுக்கு இருக்கும்‌ படையிணைவும்‌ 
உளச்சேர்க்கையும்‌ மறையும்‌. முதலில்‌ இது நிகழட்டும்‌. 
இந்த அனலை மேலும்‌ மூட்ட என்ன செய்வது என்று நாம்‌ 
எண்ணுவோம்‌” என்றான்‌ யெளதேயன்‌. 


சர்வதன்‌ புன்னகைத்து “நான்‌ எண்ணியது பிறிதொன்று” 
என்றான்‌. “மூத்த தந்தையின்‌ தன்னுருவே மூத்தவர்‌ 
பிரதிவிந்தியராகவும்‌ தாங்களாகவும்‌ அன்னையர்‌ 
கருவிலெழுந்திருக்கிறது என்று சொல்வார்கள்‌” 
என்றான்‌. யெளதேயன்‌ “அம்‌, அதற்கென்ன?” என்றான்‌. 
“இத்திறன்கள்‌ அனைத்தும்‌ அவரிடம்‌ உள்ளவைதான்‌” 


என்றபின்‌ “அறச்செல்வரென்னும்‌ முகத்தால்‌ அவற்றை 
மறைத்து வைத்திருக்கிறார்‌. விதைக்குள்‌ உள்ள பருப்பு 
முளையில்‌ விதையிலைகளாக வெளிவருவதுபோல 
தந்தையருள்‌ உறங்கும்‌ மெய்யான உள்ளிருப்பு ஒன்று 
மைந்தராக எழுகிறதுபோலும்‌” என்றான்‌. 


அவன்‌ எப்பொருளில்‌ அதை சொன்னான்‌ என்பதுபோல 
அவனை நோக்கிவிட்டு யெளதேயன்‌ சொல்தவிர்த்து 
தலைகுனிந்து நடந்தான்‌. அதே புன்னகை முகத்தில்‌ 
இருக்க சர்வதன்‌ உடன்‌ சென்றான்‌. 


சாரதண்டாயனி என்னும்‌ அரசனுக்கு மைந்தர்கள்‌ 
பிறக்கவில்லை. ஆகவே அவன்‌ தன்‌ மனைவியிடம்‌ தன்‌ 
மூதாதையர்‌ நிறைவுற மைந்தர்களைப்‌ 
பெற்றுத்தரும்படிச்‌ சொன்னான்‌. அவள்‌ ஆன்றோர்‌ 
வாக்குப்பம இரவில்‌ நான்கு சாலைகள்‌ கூடுமிடத்துக்கு 
வந்துநின்று அங்கே தன்‌ மனதைக்‌ கவர்ந்த பிராமணப்‌ 
பயணி ஒருவனைக்‌ கண்டுகொண்டாள்‌. பும்ஸவனம்‌ 
என்னும்‌ சடங்கில்‌ நெருப்பை அவியளித்து வணங்கி 
மைந்தன்‌ பிறக்கவேண்டுமென்று கோரியபின்‌ அவனுடன்‌ 
வாழ்ந்தாள்‌. அவனிடமிருந்து மூன்று மாவீரர்களை 
மைந்தர்களாக அவள்‌ பெற்றாள்‌. அவ்வண்ணம்‌ 
அவனை நரகத்திலிருந்தும்‌ அவன்‌ நாட்டை 
எதிரிகளிடமிருந்தும்‌ காத்தாள்‌.” 


“அரசே, நீர்‌ அனைத்து விதைகளையும்‌ மரமாக்குகிறது. 
மமையாகப்பொழிகிறது. ஓடைகளாகவும்‌ நதிகளாகவும்‌ 
வருகிறது. ஏரிகளாக நிறைகிறது. அத்துடன்‌ காலுக்கு 
அடியில்‌ ஊறி நிறைந்திருக்கிறது. கண்ணுக்குத்‌ தெரிந்த 
நீராலும்‌ தெரியாத நீராலும்‌ பாலிக்கப்படுவதே இவ்வுலகு. 
தாய்மையும்‌ அவ்வண்ணம்தான்‌. தாய்மையை 
அறியாதவன்‌ காமத்தை அறிவதில்லை. காமம்‌ வழியாக 
தாய்மையை அறிபவரும்‌ எவருமில்லை” என்று அனகை 
சொன்னாள்‌. 


பாண்டு நடுங்கும்‌ கைகளால்‌ தன்‌ தலையைப்‌ 
பற்றினான்‌. அவனுள்‌ உருப்பெறாத எண்ணங்களைச்‌ 
சொற்களாக்க முயல்பவை போல அந்தக்கைகள்‌ 
தலைக்கும்‌ மார்புக்குமாக அலைபாய்ந்தன. பின்பு அவன்‌ 
பாய்ந்து எழுந்து “ஆம்‌, அதுதான்‌ உகந்த வழி... அனகை, 
நீ கற்றவள்‌. சொல்லும்‌ நூலும்‌ நெறியும்‌ முறையும்‌ 
அறிந்தவள்‌. நீ சொன்னதைப்போல சிறந்தவழி 
வேறொன்றில்லை...” 


தன்‌ தலையை கையால்‌ தட்டிக்கொண்டான்‌. “இந்த 
நோயுடலை நான்‌ வெறுக்கிறேன்‌ என்னும்போது 
இதிலிருந்துதான்‌ எனக்கு மைந்தன்‌ 
பிறக்கவேண்டுமென்று எண்ணுவதைப்போல பேதைமை 
வேறென்ன? வேண்டாம்‌... பிருதை நீ என்‌ மனைவி. 
நெருப்பையும்‌ மூதாதையரையும்‌ சான்றாக்கி நான்‌ 
கட்டிய மங்கலநாண்‌ உன்‌ கழுத்தில்‌ இருக்கும்வரை உன்‌ 
மைந்தன்‌ எனக்கும்‌ என்‌ மூதாதையருக்கும்‌ மைந்தனே” 
என்றான்‌. “எனக்கு உன்னைப்போல ஆற்றலும்‌ அறிவும்‌ 
கொண்ட மனைவி அமைந்தது என்னை மூதாதையர்‌ 
வாழ்த்தியமையால்தான்‌. என்னை அவர்களிடம்‌ 
கொண்டுசேர்க்கும்‌ மைந்தர்கள்‌ பிறப்பதற்காகத்தான்‌.” 

[inage]சர்வதன்‌ மதுராவின்‌ பெருந்துறை மேடைக்கு 
அரைக்காதம்‌ அப்பால்‌ யமுனைக்குள்‌ கிளை தாழ்த்தி, 
படர்ந்து நின்றிருந்த பேராலமரத்தின்‌ அடியில்‌ கிளை 
வளைவுகளால்‌ உருவான கூரைக்குக்‌ கீழே மென்மரம்‌ 
குடைந்துருவாக்கப்பட்ட சிறிய படகில்‌ அமர்ந்து இரு 
விழுதுகளை கைகளால்‌ பற்றிக்கொண்டு 
காத்திருந்தான்‌. வானில்‌ விண்மீன்கள்‌ ஒவ்வொன்றாக 
எழத்‌ தொடங்கியிருந்தன. யமுனையிலிருந்து பாசிமணம்‌ 


கொண்ட நீராவிக்‌ காற்று எழுந்தது. 


அவன்‌ அமர்ந்திருந்த நீண்ட வாள்‌ போன்ற படகு 
அலைகளில்‌ எழுந்து அமைந்துகொண்டிருந்தது. 
சூழ்ந்திருந்த இருளுக்குள்‌ வெளவால்களின்‌ சிறகடிப்பும்‌, 
மரத்தின்‌ கிளைகளுக்கு மேலே பறவைகள்‌ குழறியும்‌ 
பூசலிட்டும்‌ எழுந்தமர்ந்து சிறகடிக்கும்‌ ஓசையும்‌, கரை 
விளிம்புகளை யமுனையின்‌ அலைகள்‌ தொட்டு 
வளையும்‌ நீரொலியும்‌, காற்றில்‌ எழுந்தமைந்த கிளைகள்‌ 
நீர்பெருக்கை அளையும்‌ சலசலப்பும்‌, நடுப்பெருக்கில்‌ 
பாய்விரித்து சென்ற பெரும்படகுகளின்‌ கொம்புகள்‌ 
பிளிறி அடங்கியமையின்‌ கார்வையும்‌, அவை 
அனைத்தையும்‌ ஒருங்கிணைத்த சீவிடுகளின்‌ 
ஒலிச்சரடும்‌ சூழ்ந்திருந்தன. 


மிகத்‌ தொலைவில்‌ அவன்‌ புரவிக்‌ குளம்படியை 
கேட்டான்‌. பின்னர்‌ இருளுக்குள்‌ கூரிய ஓசையொன்று 
குறியுணர்த்தியது. அவன்‌ மறு ஓசை எழுப்பியதும்‌ புரவி 
அவனை நோக்கி அணுகி வந்தது. குளம்படிகள்‌ 
நிலைக்க அதிலிருந்து இறங்கிய சாம்பன்‌ “இளையோனே” 
என்றான்‌. “இங்கிருக்கிறேன்‌” என்றான்‌ சர்வதன்‌. 
புரவியை அங்குள்ள வேரொன்றில்‌ கட்டியபின்‌ புடைத்து 
எழுந்து நின்ற வேர்களின்மேல்‌ தாவி அருகணைந்த 
சாம்பன்‌ படகை இருளில்‌ கூர்ந்து நோக்கி “இதில்‌ 
பாய்மரம்‌ இல்லையா?” என்றான்‌. 


“உண்டு. எ ங்யதே அதை மடித்து உள்ளே 
வைத்துக்கொள்ள முடியும்‌. பீதர்‌ நாட்டு விரைவுப்படகு 
இது. மூங்கிலால்‌ ஆனது பாய்மரம்‌” என்றான்‌ சர்வதன்‌. 
“ஒரு குழாய்க்குள்‌ பிறிதொரு குழாய்‌ என 
உள்ளிழுத்துக்கொள்ளும்‌ தன்மை கொண்டது” 


என்றபின்‌ “வருக!” என்றான்‌. விழுதுகளை 
பற்றிக்கொண்டு வேர்கள்‌ மேல்‌ கால்வைத்து தாவி 
அருகணைந்த சாம்பன்‌ படகின்மேல்‌ ஏறி அதன்‌ 
ஊசலாட்டத்தில்‌ சற்று தள்ளாடி அமர்ந்துகொண்டு 
“விற்களும்‌ அம்புகளும்‌ இங்குள்ளனவா?” என்றான்‌. 
சர்வதன்‌ “போதுமான அளவுக்கு உள்ளன” என்றான்‌. 
“எப்படியும்‌ இருநூறு பேரையாவது நம்மால்‌ 
வீழ்த்திவிடமுடியும்‌.” 


“இருநூறு வீரர்களையா? நாம்‌ என்ன போர்க்களத்திற்கா 
செல்கிறோம்‌?” என்றான்‌ சாம்பன்‌. “பெண்கோளும்‌ 
ஆகோளும்‌ தொல்குடிப்‌ போர்முறைகள்‌” என்றபடி 
சர்வதன்‌ தன்‌ காலடியிலிருந்து துடுப்புகளை எடுத்தான்‌. 
அகன்ற பகுதியை கைப்பிடியின்‌ துளையில்‌ செருகி 
இறுக்கி இரு துடுப்புகளையும்‌ நீரில்‌ போட்டு 
பெருந்தோள்களும்‌ தசைத்திரள்களும்‌ இறுகி நெகிழ 
மும்முறை உந்தி யமுனையின்‌ பெருக்கில்‌ படகை 
கொண்டுசென்றான்‌. ஒழுக்கில்‌ படகு 
செல்லத்தொடங்கியதும்‌ சீராக துடுப்பை இட்டபடி 
வந்தான்‌. 


“மையக்காற்றுக்கு போன பின்னர்‌ பாய்களை 
மேலேற்றுகிறேன்‌” என்றான்‌ சர்வதன்‌. “இளையோனின்‌ 
ஓலை சென்றிருக்குமல்லவா?” என்று சாம்பன்‌ கேட்டான்‌. 
“ஒவ்வொன்றையும்‌ தவறாமல்‌ முறையாகச்‌ செய்யும்‌ 
வழக்கம்‌ கொண்டவர்‌ அவர்‌” என்று சர்வதன்‌ 
சொன்னான்‌. பின்னர்‌ தன்‌ காலடியில்‌ இருந்த பெரிய 
பாளைப்பொதியை எடுத்து அருகே 
வைத்துக்கொண்டான்‌. “என்ன அது?” என்று சாம்பன்‌ 
கேட்டான்‌. “உணவு, வறுத்து சிறுதுண்டுகளாக்கிய ஊன்‌. 
நாம்‌ சென்று மீள்வது வரை உணவு தேவையல்லவா?” 
என்றான்‌ சர்வதன்‌. 


“ஒரு சிம்மம்‌ இத்தனை ஊனை ஒரு வாரத்திற்கு 
ஒருமுறை உண்ணும்‌” என்றான்‌ சாம்பன்‌. “நான்‌ யானை, 
ஊன்‌ உண்கிறேன்‌ அவ்வளவுதான்‌ வேறுபாடு” என்றான்‌ 
சர்வதன்‌. இரு துடுப்புகளையும்‌ ஒன்றுடன்‌ ஒன்று 
தொடுத்து படகை நிலையழியாமல்‌ ஒழுக்கில்‌ விரைய 
விட்டுவிட்டு எழுந்து மூங்கில்‌ கொடிமரத்தை எடுத்து 
படகின்‌ நடுவிலிருந்த வளையத்தில்‌ இறுக்கிப்‌ 
பொருத்தினான்‌. அதற்குள்‌ சற்று சிறிய மூங்கிலை 
வைத்தான்‌. அதற்குள்‌ இன்னொரு மூங்கிலை 
வைத்தான்‌. மூங்கிலுடன்‌ மூங்கிலைத்‌ தொடுத்து மூன்று 
ஆள்‌ உயரத்திற்கு மேலேற்றியபின்‌ அதன்‌ 
முனையிலிருந்த கயிறுகளை படகின்‌ இரு 


முனைகளிலும்‌ இரு விலாக்களிலும்‌ இழுத்துக்‌ 
கட்டினான்‌. அதன்‌ உச்சியில்‌ அஸ்தினபுரியின்‌ கொடி ஏறி 
விரிந்து பறக்கத்‌ தொடங்கியது. 


“அமுதகலசக்‌ கொடியா? என்றான்‌ சாம்பன்‌. “நாம்‌ 
அணுகுகையில்‌ ஓரிரு கலங்களாவது நம்மை 
பார்க்கக்கூடும்‌” என்றான்‌ சர்வதன்‌. பின்னர்‌ பீதர்‌ நாட்டு 
பட்டுப்பாய்களை ஒன்றன்‌ மேல்‌ ஒன்றாக ஏற்றினான்‌. 
மூன்று பாய்களும்‌ திடுக்கிட்டவைபோல்‌ காற்றை வாங்கி 
உப்பி வளைந்து விசைகொண்டன. படகு தூண்டில்‌ 
முனையால்‌ கவ்வி காற்றில்‌ இழுக்கப்பட்ட மீன்போல 
அலைகள்மேல்‌ தாவி விரையத்‌ தொடங்கியது. 
ஒவ்வொரு அலைவளைவையும்‌ தொட்டு இலைகளில்‌ 
இருந்து இலைக்கு தாவும்‌ வெட்டுக்கிளிபோல 
நீர்பெருக்கில்‌ அது விரைந்து சென்றது. 


சாம்பன்‌ பதற்றம்‌ கொண்டிருந்தான்‌. அவனால்‌ 
அமரமுடியவில்லை. எழுந்து பாய்க்கயிற்றை 
பிடித்துக்கொண்டு நின்றான்‌. இருளலைகளாகவும்‌ 
அவ்வப்போது ஒளித்துளிகளாகவும்‌ ஓடிக்கொண்டிருந்த 
கரையை நோக்கி “அங்குள்ள எவருக்கேனும்‌ நம்மை 
தெரியுமா?” என்றான்‌. “யமுனையில்‌ இருளுக்குள்‌ 
சென்றுகொண்டிருக்கிறோம்‌, மூத்தவரே” என்றான்‌ 
சர்வதன்‌. “ஆம்‌, தெரிய வழியில்லை” என்றான்‌ சாம்பன்‌. 
மீண்டும்‌ வந்தமர்ந்தான்‌. கைகளை நெரித்தபடி சில 
கணங்கள்‌ இருந்தபின்‌ மீண்டும்‌ எழுந்து “எங்கு 
வந்துள்ளோம்‌?” என்றான்‌. “இன்னமும்‌ மதுராவின்‌ 
எல்லையைக்‌ கடக்கவில்லை” என்றான்‌ சர்வதன்‌. 


அவன்‌ மீண்டும்‌ வந்து அமர்ந்தான்‌. “யெளதேயனின்‌ 
ஓலை இன்னும்‌ வரவில்லை அல்லவா?” என்றான்‌. 
“அஸ்தினபுரியிலிருந்து மறுமொழி வரவேண்டும்‌. அதற்கு 
இன்னும்‌ பொழுதாகவில்லை” என்றான்‌ சர்வதன்‌. “ஆம்‌, 
அவளிடமிருந்து மறுமொழி வரவேண்டும்‌” என்ற 
சாம்பன்‌ “அவள்‌ ஒருவேளை மறுத்தால்‌ நாம்‌ என்ன 
செய்வோம்‌?” என்றான்‌. “மறுக்கமாட்டாள்‌. மூத்தவரின்‌ 
கணக்குகள்‌ பிழையானதில்லை” என்றான்‌ சர்வதன்‌. 
“ஒருவேளை மறுக்கவும்‌ கூடும்‌ அல்லவா? பெண்‌ 
உள்ளம்‌...” என்றான்‌ சாம்பன்‌. “மறுத்தால்‌ நாம்‌ 
திரும்பிவிடுவோம்‌” என்றான்‌ சர்வதன்‌. 


“நம்மை அஸ்தினபுரியினர்‌ பார்த்துவிட்டால்‌?” என்றான்‌ 
சாம்பன்‌. “மகள்கோடலுக்கு வந்தோம்‌ என்போம்‌” 
என்றான்‌ சர்வதன்‌. “என்ன சொல்கிறாய்‌?” என்று 
சாம்பன்‌ சீற்றத்துடன்‌ திரும்பினான்‌. “ஆம்‌, 


மணத்தன்னேற்புக்கு நமக்கு அழைப்பு உள்ளதல்லவா? 
ஓரிரு நாட்கள்‌ முன்னரே வந்தோம்‌ என்போம்‌.” சாம்பன்‌ 
“ஆம்‌, அப்படி சொல்லலாம்‌” என்றபின்‌ 
“எனக்கென்னவோ அவள்‌ எளிதில்‌ 
ஒப்புக்கொள்ளமாட்டாள்‌ என்றே 
தோன்றிக்கொண்டிருக்கிறது” என்றான்‌. “ஆம்‌, 
ஒருவேளை ஒப்புக்கொள்ளாமலும்‌ போகலாம்‌” என்றான்‌ 
சர்வதன்‌. சாம்பன்‌ உச்சகட்ட சினத்துடன்‌ “என்னை 
அவள்‌ மறுத்தாள்‌ என்றால்‌ வெறுமனே திரும்பமாட்டேன்‌. 
அவள்‌ தலைகொண்டுதான்‌ மீள்வேன்‌” என்றான்‌. “ஆம்‌, 
தலை பயனுள்ளது” என்றான்‌ சர்வதன்‌. 


“ஆம்‌, அவளை வெல்லாமல்‌ திரும்பமாட்டேன்‌” என்ற 
சாம்பன்‌ சினத்துடன்‌ கைகளை உரசி “இழிமகள்‌. 
ஷத்ரியர்களுக்கே ஆணவம்‌ மிகுதி” என்றான்‌. “அவள்‌ 
இன்னமும்‌ உங்களை மறுக்கவில்லை, மூத்தவரே. அதற்கு 
அவளுக்கு நாம்‌ ஒரு வாய்ப்பு கொடுப்போம்‌” என்றான்‌ 
சர்வதன்‌. “ஆம்‌, அவளே முடிவெடுக்கட்டும்‌” என்றான்‌ 
சாம்பன்‌. பெருமூச்சுடன்‌ “இவளை நான்‌ அடைவது 
யாதவ மணிமுடியை வெல்வதேதான்‌. ஆகவேதான்‌ 
அஞ்சுகிறேன்‌. நாம்‌ செல்வதை அறிந்தால்‌ 
என்னைப்பற்றிய பிழைச்செய்திகளை 
சொல்லிவிடுவார்கள்‌ என்‌ உடன்பிறந்தார்‌” என்றான்‌. 


நிலைகொள்ளாமல்‌ சுற்றி நடந்தான்‌. படகு அலையில்‌ 
எழுந்தமைய நிலைதடுமாறி பாய்வடத்தை 
பிடித்துக்கொண்டான்‌. மீண்டும்‌ அமர்ந்து 
நெடுமூச்சுவிட்டு “அவள்‌ எவரிடமேனும்‌ எண்ணம்‌ 
கேட்கக்கூடுமோ? தோழியர்‌, செவிலியர்‌?” என்றான்‌. 
சர்வதன்‌ “கேட்கலாம்‌” என்றான்‌. “அங்கே நமக்கெனப்‌ 
பேச எவருள்ளனர்‌? அவள்‌ அன்னை காசியிலிருந்து 
வந்தவள்‌.” சர்வதன்‌ “ஆம்‌, என்‌ அன்னையின்‌ அக்கை” 
என்றான்‌. சாம்பன்‌ திகைத்து “ஆம்‌, உன்‌ அன்னை காசி 
இளவரசி பலந்தரை அல்லவா? உன்‌ நேர்‌ 
மூத்தஅன்னையின்‌ மகள்‌ அவள்‌” என்றான்‌. “ஆம்‌, மூத்த 
அன்னை எனக்கு மிக அணுக்கமானவர்‌” என்றான்‌ 
சர்வதன்‌. 


“நீ அவளை அறிவாயா?” என்றான்‌ சாம்பன்‌. “ஆம்‌, 
நன்றாகவே அறிவேன்‌. அஸ்தினபுரியின்‌ 
அரண்மனையில்‌ கிருஷ்ணையுடன்‌ நான்‌ 
விளையாடியிருக்கிறேன்‌.” சில கணங்கள்‌ அவனை 
கூர்ந்து நோக்கியபின்‌ “நீ என்ன நினைக்கிறாய்‌? 
அவளுக்கு நான்‌ தகுதியானவன்‌ அல்லவா?” என்றான்‌ 
சாம்பன்‌. “இல்லை” என்றான்‌ சர்வதன்‌. சாம்பன்‌ 


ஒருகணம்‌ அயர்ந்து பின்னர்‌ “ஏன்‌?” என்றான்‌. “நீங்கள்‌ 
நுண்ணுணர்வற்றவர்‌. ஆகவே உலகியலுக்கு அப்பால்‌ 
நோக்கற்றவர்‌. பிறப்பின்‌ தாழ்வுணர்ச்சியால்‌ 
துன்புறுபவர்‌. ஆகவே அனைவரையும்‌ ஐயுறுபவர்‌. 
தகுதிக்கு மீறி விழைபவர்‌, ஆகவே சூழ்ச்சிகளை 
நாடுபவர்‌. ஆற்றல்‌ அற்றவர்‌ என்பதனால்‌ 
நச்சுச்சொற்களை நாவில்கொண்டவர்‌.” 


“என்ன சொல்கிறாய்‌?” என்று கூவியபடி சாம்பன்‌ 
எழுந்தான்‌. “எவரிடம்‌ பேசுகிறாய்‌ என அறிவாயா?” 
சர்வதன்‌ “நீங்கள்தான்‌ எவரிடம்‌ பேசுகிறோம்‌ என 
அறியவில்லை” என்றான்‌. சாம்பன்‌ மூச்சிரைக்க மீண்டும்‌ 
அமர்ந்து “இச்சொற்களை நான்‌ மறக்கமாட்டேன்‌. 
இதற்காக நீ கண்ணீர்விடுவாய்‌” என்றான்‌. “நான்‌ என்‌ 
தந்தையைப்போன்றவன்‌. செய்தவை எதற்கும்‌ 
வருந்துபவன்‌ அல்ல. செய்யத்தக்கவற்றை 
எதன்பொருட்டும்‌ தவிர்ப்பவனும்‌ அல்ல” என்றான்‌ 
சர்வதன்‌. 


படகின்‌ துடுப்பை வலித்து அதை அலைமேல்‌ எழுப்பி 
பெருகிச்சென்ற கங்கைக்குள்‌ கொண்டுசென்றான்‌. ஒரே 
வீச்சில்‌ அதைத்‌ திருப்பி ஓழுக்குக்கு எதிராக 
நிறுத்தினான்‌. ஒற்றைக்கையால்‌ பாய்வடங்களைப்‌ 
பிடித்து திருப்பினான்‌. அவன்‌ தசைகளை நோக்கியபடி 
விழித்த கண்களுடன்‌ சாம்பன்‌ அமர்ந்திருந்தான்‌. 
பின்னர்‌ மெல்லிய குரலில்‌ “அப்படியென்றால்‌ ஏன்‌ 
என்னை இப்போது அழைத்துச்‌ செல்கிறாய்‌?” என்றான்‌. 
“என்‌ மூத்தவரின்‌ ஆணை” என்றான்‌ சர்வதன்‌. “நான்‌ 
அதை மீறி ஏதும்‌ செய்வதில்லை.” 


கயிற்றைக்‌ கட்டியபின்‌ துடுப்பை பிடித்துக்கொண்டு 
அமர்ந்து “அத்துடன்‌ அரசகுடிப்‌ பெண்கள்‌ எப்போதும்‌ 
அரசியலில்‌ காய்கள்‌. அவளை மாளவனோ கலிங்கனோ 
மணந்தாலும்‌ வேறு ஒரு ஊழில்லை அவளுக்கு. இங்கு 
அவள்‌ விழைந்த குடியில்‌ மங்கலம்‌ கொள்கிறாள்‌. அவள்‌ 
விழைந்த ஆணை எண்ணி வாழவும்‌ உரிமை 
பெறுகிறாள்‌” என்றான்‌. சாம்பன்‌ கண்களைச்‌ சுருக்கி 
“என்ன சொல்கிறாய்‌?” என்றான்‌. “உள்ளம்‌ 
பெருங்காற்றுகளால்‌ படகென ஆளப்படுகிறது. பாய்கள்‌ 
என கனவுகள்‌. வளைந்தும்‌ பிணைந்தும்‌ 
வழிதேர்கின்றன.” 


அது சாம்பனுக்கு புரியவில்லை. “நான்‌ உன்னை 
நம்பவில்லை. நீயே என்னை தோற்கடிக்கக்கூடும்‌” 
என்றான்‌. “அதை நான்‌ முன்னரே உணர்ந்தேன்‌. நீங்கள்‌ 


எவரையும்‌ நம்பமுடியாது” என்றான்‌ சர்வதன்‌. சாம்பன்‌ 
“உன்‌ எண்ணம்‌ ஏதென்று என்னால்‌ உணரக்கூடவில்லை. 
ஆனால்‌ எவ்வகையிலேனும்‌ இம்முயற்சி தோற்றால்‌ 
அதற்கு நீயே முழுப்‌ பொறுப்பு. உன்னை அழிக்காமல்‌ 
விடமாட்டேன்‌. வாழ்நாளெல்லாம்‌ உன்னை 
பின்தொடர்வேன்‌. நீ நஞ்சுகொண்ட நாகத்துடன்‌ 
விளையாடுகிறாய்‌ என எண்ணிக்கொள்‌” என்றான்‌. 


“என்‌ தந்தை நாக உலகம்‌ சென்று நஞ்சுண்டவர்‌. அந்நஞ்சு 
என்னிலும்‌ குருதியென ஓடுகிறது” என்றான்‌ சர்வதன்‌. 
“ஆகவே நான்‌ எந்த நாகத்தையும்‌ 
அஞ்சவேண்டியதில்லை, மூத்தவரே.” சாம்பன்‌ கசப்புடன்‌ 
நோக்கை விலக்கிக்கொண்டான்‌. பெரிய படகொன்று 
அலைகளில்‌ ஆடியபடி சாளரங்கள்‌ விழிகளென மின்ன 
கடந்துசென்றது. அதன்‌ பாய்கள்‌ வண்டுச்சிறகுகள்‌ என 
புடைத்து விரிந்திருந்தன. 


[1ா௨26]சாம்பன்‌ துயில்கொண்டுவிட்டிருந்தான்‌. நெடுநேரம்‌ 
அவன்‌ நிலைகொள்ளாமையின்‌ உச்சம்‌ வரை சென்று 
ஒரு கட்டத்தில்‌ காலத்தின்‌ எடைதாள முடியாமல்‌ 
நரம்புகள்‌ புடைக்க கைகளை 
பிசைந்துகொண்டிருந்தான்‌. காலத்தை விரைவால்‌ 
வெல்லமுடியும்‌ என உள்ளம்‌ கொள்ளும்‌ வழக்கமான 
மாயையில்‌ சிக்கி “என்ன செய்கிறாய்‌? இவ்வளவுதானா 
விரைவு?” என்றான்‌. “இதற்கு மேலும்‌ விரைவு 
கொள்ளலாம்‌. ஆனால்‌ முன்னர்‌ சென்றால்‌ நாம்‌ அங்கே 
எங்காவது காத்திருக்க வேண்டியிருக்கும்‌” என்றான்‌ 
சர்வதன்‌. சாம்பன்‌ “விரைந்து... மேலும்‌ விரைந்து” 
என்றான்‌. 


பின்னர்‌ அமர்ந்துகொண்டு கண்களை மூடினான்‌. 
சற்றுநேரத்திலேயே தலை ஆடி பலகையில்‌ முட்டியது. 
அங்கேயே படுத்து துயில்கொள்ளத்‌ தொடங்கினான்‌. 
அவனையே நோக்கியபடி துடுப்பை வலித்து பாய்களை 
ஒதுக்கி படகை முன்‌ செலுத்திக்கொண்டிருந்தான்‌ 
சர்வதன்‌. எளிய மானுடர்‌. ஊழ்ப்பெருக்கிலும்‌ இதேபோல 
பொறுமையின்மை கொள்கிறார்கள்‌. அவர்கள்‌ ஆற்றும்‌ 
அனைத்துமே ஊழுடன்‌ இணைந்து ஒழுக முடியாத 
சிறுமையை வெல்ல அவர்கள்‌ கொள்ளும்‌ முந்துதல்‌ 
மட்டுமே. அவன்‌ புன்னகைத்துக்கொண்டு 
விண்மீன்களை நோக்கினான்‌. அவற்றின்‌ 
சிமிட்டல்களும்‌ மின்னல்களும்‌ வடிவற்ற பெருக்கும்‌ 
மெல்ல அவனை ஆட்கொண்டன. 


குளிர்காற்றும்‌ கங்கையின்‌ நீர்ப்பெருக்கின்‌ 


அலைப்பளபளப்பும்‌ தனிமையை மேலும்‌ அழுத்தம்‌ 
கொண்டதாக ஆக்கின. ஏன்‌ இங்கிருக்கிறேன்‌ என அவன்‌ 
தன்னை கேட்டுக்கொண்டான்‌. பிறந்த நாள்‌ முதல்‌ 
தனக்கென்று ஏதும்‌ விருப்போ வழியோ 
கொண்டதில்லை. யெளதேயனின்‌ காவலன்‌, அணுக்கள்‌. 
உபபாண்டவர்களின்‌ தோள்வலர்‌ இருவரில்‌ 
இரண்டாமவன்‌. அதற்கப்பால்‌ ஏதுமில்லை. அதுவே 
பழகிவிட்டது. அதற்கப்பால்‌ செல்வது எப்போதேனும்‌ 
தனிமையில்‌ அமையும்‌ உள்ளம்‌ மட்டுமே. ஆனால்‌ அது 
தனிமை என்னும்‌ அரிதான உளநிலையாக மட்டுமே 
தன்னை அடைகிறது. அப்பால்‌ என்றல்ல, ஆழம்‌ 
என்றல்ல. 


தான்‌ மெய்யாகவே விழைவதென்ன என அவன்‌ 
கேட்டுக்கொண்டான்‌. இப்புவியில்‌ இன்பமென்றும்‌ 
நிறைவென்றும்‌ அவன்‌ அகம்‌ கண்டது என்ன? அது 
தந்தையுடன்‌ இருப்பது மட்டுமே என எப்போதும்‌ 
போலவே உடனே உள்ளம்‌ சென்றடைந்தது. தந்தை 
என்னும்‌ எண்ணமன்றி இனியது ஏதுமில்லை. அவருடன்‌ 
இருக்கையில்‌ உள்ளம்‌ பிறிதிலாத உவகையில்‌ 
திளைக்கிறது. நீராடுவதுபோல. விழுதுகளில்‌ தொற்றிப்‌ 
பறப்பதுபோல. உண்பதுபோல. அவையனைத்தும்‌ 
இணைந்ததுபோல. அத்தனையும்‌ சேர்ந்த பத்து 
மடங்குபோல. ஆனால்‌ அவன்‌ தந்தையுடன்‌ இருந்த 
நாட்கள்‌ மிகக்‌ குறைவு. அவர்‌ அவனுக்கும்‌ 
சுதசோமனுக்கும்‌ தனியாக எந்த நோக்கையும்‌ 
தொடுகையையும்‌ அளிப்பதுமில்லை. மைந்தர்கள்‌ 
ஒன்பதுபேரையும்‌ ஒரே தருணம்‌ அள்ளி அணைத்து தன்‌ 
உடல்மேல்‌ ஏற்றிக்கொள்வார்‌. 


அவர்‌ மைந்தர்களுடன்‌ யமுனையில்‌ நீராடிவிட்டு 
செல்லும்போது எதிரே மூதன்னை குந்தி ஒருமுறை 
வந்தார்‌. திகைத்தவர்போல நின்று அருகே நின்ற மரத்தில்‌ 
சாய்ந்துகொண்டார்‌. “மூதன்னையே, அஞ்சிவிட்டீர்களா? 
இது யானை! பெரிய யானை? என்று சுருதகீர்த்தி 
கூவினான்‌. “நான்‌ யானையை வென்றேன்‌” என்று 
அபிமன்யூ கூச்சலிட்டபடி கைகளைத்‌ தூக்கி வீசி எம்பிக்‌ 
குதித்தான்‌. “என்ன நோக்குகிறீர்கள்‌, அன்னையே?” 
என்றார்‌ தந்த. “உன்‌ தந்தை இப்படித்தான்‌ மைந்தர்கள்‌ 
உடலெங்கும்‌ காய்த்துத்‌ தொங்க கனிநிறை பலா என 
வருவார்‌” என்று மூதன்னை சொன்னார்‌. 


அவனிடம்‌ மட்டும்‌ என அவர்‌ பேசியவை குறைவு. 
அவனை மட்டுமாக தொட்டது அதைவிட அரிது. ஆனால்‌ 
அவன்‌ அறிந்திருந்தான்‌, அவரிடமிருந்து அவனுக்கு 


மட்டும்‌ என வரும்‌ ஒன்றை. நோக்கை, சொல்லை, 
தொடுகையை. அதை அரியதோர்‌ முத்து என அவன்‌ 
தன்னுள்‌ ஆழத்துச்‌ செப்பு ஒன்றில்‌ கரந்து 
வைத்திருந்தான்‌. அவை மிகக்‌ குறைவென்பதனாலேயே 
மேலும்‌ அரியவை ஆயின. ஒருபோதும்‌ அவன்‌ 
அவற்றைப்பற்றி எவரிடமும்‌ பேசப்போவதில்லை. 


இறுதிவரை. 


கானேகி நிறைவுகொண்டு அவர்‌ திரும்பி வந்த 
செய்தியை அறிந்த நாள்முதல்‌ அவன்‌ பதற்றமும்‌ 
கிளர்ச்சியும்‌ கொண்டிருந்தான்‌. அவரை சந்திக்கும்‌ 
கணத்தை பலநூறுமுறை உள்ளத்தில்‌ 
நிகழ்த்திக்கொண்டான்‌. அவரை சந்திக்கக்‌ கிளம்பிய 
அன்று அவன்‌ உள எழுச்சி தாளாமல்‌ மிகையெடை 
கொண்ட பாறாங்கற்களைத்‌ தூக்கி அப்பால்‌ வீசினான்‌. 
அடிசெறிந்த மரம்‌ ஒன்றை அறைந்து அறைந்து 
உலுக்கினான்‌. பின்னர்‌ களைத்து அடுமனைக்குச்‌ 
சென்று உடலே வெடிக்குமளவுக்கு உண்டான்‌. உணவு 
அவனை மிதப்புக்குள்ளாக்கியது. இனிய நிறைவுடன்‌ 
அடுமனையை ஒட்டிய கொட்டகையில்‌ 
படுத்துக்கொண்டு கண்மூடி புன்னகையுடன்‌ துயிலில்‌ 
ஆழ்ந்தான்‌. 

நினைவுகொண்டு அவன்‌ ஊனுணவை எடுத்து மெல்ல 
உண்ணத்‌ தொடங்கினான்‌. உணவு அவனை 
முழுமையாக ஆட்கொண்டது. புறாவின்‌ சிறகடிப்பைக்‌ 
கேட்டதும்‌ அவன்‌ எழுந்தான்‌. ஆனால்‌ அதற்குள்‌ சாம்பன்‌ 
எழுந்துவிட்டான்‌. “புறா வந்தது... நான்‌ அதை 
பார்த்தேன்‌” என்றான்‌. “எங்கே புறா? நீ அதை பிடித்தாய்‌. 
என்னிடமிருந்து மறைக்கிறாய்‌.” சர்வதன்‌ “மூத்தவரே, 
நான்‌ புறாவை இன்னும்‌ கண்களால்‌ பார்க்கவில்லை” 
என்றான்‌. 


திகைப்புடன்‌ சூழ நோக்கியபடி “ஆம்‌, கனவு. ஆனால்‌ 
கனவில்‌ நான்‌ அதை பார்த்தேன்‌” என்றான்‌ சாம்பன்‌. “நீ 
அதை என்னிடமிருந்து மறைத்ததை கண்டேன்‌.” புறா 
மேலிருந்து இறங்கி வந்து பாய்க்கயிற்றில்‌ அமர்ந்து 
சிறகுகள்‌ காற்றில்‌ பிரிந்து பிசிறி பறக்க முன்னும்‌ 
பின்னும்‌ ஆடி வால்விசிறியால்‌ நிலைகொண்டது. 
சாம்பன்‌ அதை பிடிக்கச்செல்ல எழுந்து மேலே சென்று 
அமர்ந்தது. “அது என்‌ மூத்தவர்‌ அனுப்பிய புறா. 
என்னிடம்‌ மட்டுமே வரும்‌” என்றான்‌ சர்வதன்‌. 


“அப்படியென்றால்‌ உங்களுக்கு மதுராவில்‌ ஒற்றர்கள்‌ 
உள்ளனர்‌ அல்லவா?” என்றான்‌ சாம்பன்‌. சர்வதன்‌ 


புறாவைப்‌ பிடித்து அதன்‌ காலில்‌ இருந்து தோல்சுருளை 
எடுத்து விரித்து படித்தான்‌. “நற்செய்தி மூத்தவரே, 
கெளரவ இளவரசி உங்கள்‌ மணத்தாதை 
ஏற்றுக்கொண்டிருக்கிறாள்‌. நாம்‌ கோரியதற்கேற்ப 
நாளை புலரியில்‌ கங்கைக்கரையோரத்து அணிக்காட்டில்‌ 
உள்ள கானுறை காளி அன்னையின்‌ ஆலயத்திற்கு 
செவிலியுடன்‌ வருவாள்‌...” என்றான்‌. 


சாம்பன்‌ திறந்த வாயுடன்‌ சில கணங்கள்‌ நின்றபின்‌ 
“அது நம்பக்கூடிய ஓலையா?” என்றான்‌. “மூத்தவர்‌ 
அனுப்பியிருக்கிறார்‌” என்றான்‌ சர்வதன்‌. “அவர்கள்‌ 
நமக்கு பொறி வைக்கவில்லை அல்லவா?” என்றான்‌ 
சாம்பன்‌. “இல்லை, மூத்தவர்‌ தெளிவாக அனைத்தையும்‌ 
எண்ணிச்சூழ்பவர்‌. அவருக்கு அங்கே அகத்தளத்திலேயே 
உளவுச்செவிலியர்‌ உண்டு. அவர்களே இளவரசியிடம்‌ 
செய்தியை கொண்டுசென்றிருப்பார்கள்‌.” 


சாம்பன்‌ சில கணங்கள்‌ எண்ணத்திலாழ்ந்தபின்‌ கால்‌ 
தளர்ந்தவன்போல படகின்‌ இருக்கையில்‌ அமர்ந்தான்‌. 
அவன்‌ ஆடை எழுந்து பறக்க எரிச்சலுடன்‌ அதை எடுத்து 
சுற்றிக்கொண்டான்‌. “அச்செய்தி அவளிடமிருந்தே 
வந்ததா?” என மீண்டும்‌ கேட்டான்‌. “ஆம்‌, அவளே 
அனுப்பியதைத்தான்‌ மூத்தவர்‌ ஏற்பார்‌” என்றான்‌ 
சர்வதன்‌. “ஒருவேளை அவளே நம்மை ஏமாற்றி பொறி 
வைத்திருந்தால்‌?” சர்வதன்‌ ஒன்றும்‌ சொல்லவில்லை. 
சாம்பன்‌ “அவள்‌ துரியோதனரின்‌ மகள்‌. அவர்‌ 
கலிமைந்தன்‌ என்கிறார்கள்‌” என்றான்‌. சர்வதன்‌ 
அதற்கும்‌ மறுமொழி எதையும்‌ சொல்லவில்லை. 


விரல்களைப்‌ பின்னி நெரித்தபம அமர்ந்திருந்தபின்‌ 
எழுந்து “எதுவானாலும்‌ அவளை நாம்‌ வெல்வோம்‌” 
என்றான்‌ சாம்பன்‌. பெருமூச்சுவிட்டபடி “ஆனால்‌ என்‌ 
உள்ளம்‌ அமைதியிழந்திருக்கிறது. நான்‌ வெல்வது 
கடினம்‌ என எண்ணியிருந்தேன்‌” என்றான்‌. அவனை 
நோக்கியபடி தண்டுவலித்துக்கொண்டிருந்த சர்வதன்‌ 
புன்னகை புரிந்தான்‌. “ஏன்‌ சிரிக்கிறாய்‌?” என்று சாம்பன்‌ 
கேட்டான்‌. சர்வதன்‌ அதே புன்னகையுடன்‌ நோக்கை 
விலக்க “ஏன்‌ சிரிக்கிறாய்‌? இப்போதே சொல்‌...” என்றான்‌. 
“யோகி என்றும்‌ ஞானி என்றும்‌ இறைவடிவன்‌ என்றும்‌ 
மண்ணில்‌ எவருமில்லை” என்றான்‌. 


“இதை ஏன்‌ என்னிடம்‌ சொல்கிறாய்‌?” என்றான்‌ சாம்பன்‌. 
“அவ்வாறு எண்ணி நிறைவுகொள்ள பிரம்மவடிவமான 
ஊழ்‌ விடுவதில்லை” என்றான்‌ சர்வதன்‌. சாம்பன்‌ “என்ன 
சொல்கிறாய்‌, மூடா?” என்றான்‌. சர்வதன்‌ அதற்கு 


மறுமொழி சொல்லவில்லை. “நான்‌ இப்போது 
விழைவதெல்லாம்‌ உன்‌ புன்தலையை என்‌ கைகளால்‌ 
முட்டையை உடைப்பதுபோல உடைத்து வீசவேண்டும்‌ 
என்றுதான்‌” என்றான்‌ சாம்பன்‌. சர்வதன்‌ சிரித்தான்‌. 
“சிரிக்காதே, என்‌ வாளை உருவி உன்‌ சங்கில்‌ 
பாய்ச்சிவிடுவேன்‌.” சர்வதன்‌ அதற்கும்‌ சிரித்தான்‌. 


அவனிடமிருந்து நோக்கை விலக்கிக்கொண்டு சாம்பன்‌ 
அமர்ந்தான்‌. அவன்‌ தலைமயிர்‌ கரிய 
அனல்கொழுந்துகள்போல பறந்தது. துடுப்பு நீரில்‌ விழும்‌ 
ஓசை மட்டும்‌ கேட்டுக்கொண்டிருந்தது. சர்வதன்‌ 
“விடிவெள்ளி தெரிகிறது, மூத்தவரே” என்றான்‌. சாம்பன்‌ 
திரும்பிப்‌ பார்க்கவில்லை. சர்வதன்‌ “இன்னும்‌ ஒரு 
நாழிகைக்குள்‌ நாம்‌ அஸ்தினபுரியின்‌ எல்லைக்குள்‌ 
நுழைவோம்‌” என்றான்‌. அதற்கு சாம்பனின்‌ உடலில்‌ ஒரு 
மெல்லிய அசைவு தெரிந்தது. 


“கானுறை காளியன்னையின்‌ ஆலயம்‌ அஸ்தினபுரியின்‌ 
தென்மேற்கு எல்லையில்‌ உள்ளது. அங்கு கங்கையின்‌ 
ஓட்டம்‌ விசைமிக்கது. மரங்கள்‌ இறங்கி கங்கைக்குள்‌ 
தாழ்ந்திருப்பதனால்‌ பெரிய படகுகள்‌ அணுகமுடியாது. 
கவேதான்‌ நாம்‌ சிறுபடகுடன்‌ வந்துள்ளோம்‌” என்றான்‌ 
சர்வதன்‌. “நமக்கிருப்பது ஒரு நாழிகைப்பொழுது. 
அதற்குள்‌ கரையிறங்கி இளவரசியுடன்‌ படகிலேறி 
திரும்பவேண்டும்‌. திரும்பும்போது காற்றும்‌ ஒழுக்கும்‌ 
நமக்கு உகந்தவை. ஆகவே உச்சவிசையில்‌ விரையலாம்‌.” 


சாம்பன்‌ “இதில்‌ மூவர்‌ செல்லமுடியும்‌ அல்லவா?” 
என்றான்‌. “ஆம்‌, விரைவாகவும்‌ செல்லமுடியும்‌” என்றான்‌ 
சர்வதன்‌. “விடிவதற்குள்‌ நாம்‌ அஸ்தினபுரியின்‌ 
எல்லைக்கு அப்பால்‌ இளவரசியுடன்‌ 
சென்றுவிட்டிருக்கவேண்டும்‌. காலையொளியில்‌ 
அஸ்தினபுரியின்‌ காவல்படகுகளுக்கு முன்னால்‌ சென்று 
நிற்பதென்பது உயிர்க்கொடை மட்டுமே.” சாம்பன்‌ “ஆம்‌, 
எண்ணிநோக்கினால்‌ எத்தனை பெரிய செயலுக்கு 
எதையும்‌ எண்ணாமல்‌ வந்திருக்கிறோம்‌ என்று 
மலைப்பே எழுகிறது” என்றான்‌. “திரும்பிவிடுவோமா? 
இன்னும்‌ பொழுதிருக்கிறது முடிவெடுக்க” என்றான்‌ 
சர்வதன்‌. 


சீற்றத்துடன்‌ எழுந்த சாம்பன்‌ “விளையாடுகிறாயா? நான்‌ 
இலக்குகொண்ட எதையும்‌ எய்தாமல்‌ விட்டதில்லை. 
அதன்பொருட்டு இறப்பதும்‌ எனக்கு உவப்பே” என்றான்‌. 
“அதைத்தான்‌ கேட்டேன்‌” என்றான்‌ சர்வதன்‌. சாம்பன்‌ 
“நான்‌ அவளை வெல்வேன்‌. அன்றி மீளமாட்டேன்‌” என 


தன்‌ இரு கைகளையும்‌ விரித்து ஆட்டியபடி 
நெடுந்தொலைவு ஓடிவந்தவனைப்போல மூச்சுஇரைக்க 
பாண்டு சொன்னான்‌ “போதும்‌... இதற்குமேல்‌ எதையுமே 
சிந்திக்க வேண்டியதில்லை. பிருதை நீ இக்கணமே 
சென்று உன்‌ மனம்‌ விரும்பிய ஒருவருடன்‌ கூடி எனக்கு 
ஒரு மைந்தனைப்‌ பெற்றுக்கொடு!” அவன்‌ உடனே 
மலர்ந்து சிரித்தான்‌. “இப்போது சொல்கிறேனே, 
இவ்வுலகில்‌ நான்‌ எதையாவது விழைகிறேன்‌ என்றால்‌ 
அது மைந்தனைத்தான்‌. தெய்வங்களும்‌, 
விண்ணுலகமும்‌, முக்தியும்‌, அரசும்‌, வெற்றியும்‌, புகழும்‌, 
செல்வமுமெல்லாம்‌ எவருக்கு வேண்டும்‌? எனக்கு 
வேண்டியது என்‌ கையை நிறைக்கும்‌ மைந்தன்‌... 
ஒவ்வொருநாளும்‌ நான்‌ கனவில்‌ காண்பவன்‌ என்‌ 
மைந்தனே!” 


“அரசே, எனக்கு முன்னரே ஒரு மைந்தன்‌ இருக்கிறான்‌” 
என்றாள்‌ குந்தி. மாத்ரி திகைத்து எழுந்து நின்றுவிட்டாள்‌. 
பாண்டு “என்ன சொல்கிறாய்‌?” என்றான்‌. “ஆம்‌, அரசே. 
எங்கள்‌ குலவழக்கப்படி மணமுடிப்பதற்குமுன்‌ 
மைந்தரைப்பெறுவது பிழையல்ல. நான்‌ எனக்கு துர்வாச 
முனிவரளித்த அருள்மொழியை இளமையின்‌ துடுக்கு 
காரணமாக சோதித்துப்பார்த்தேன்‌” என்றாள்‌ குந்தி. 


பாண்டு மெல்ல அமர்ந்துகொண்டு “சொல்‌” என்றான்‌. 
அவன்‌ கண்களை நோக்கியபோது குந்தி ஒருகணம்‌ 
தயங்கினாள்‌. உடனே அந்தத்‌ தயக்கத்தை வென்று, 
அவனைக்‌ கூர்ந்து நோக்கியபடி 
சொல்லத்தொடங்கினாள்‌. ஒவ்வொரு முறை 
சொல்லும்போதும்‌ அந்தவாழ்க்கையை மீண்டும்‌ 
வாழ்வதுபோல உணர்ந்தாள்‌. அந்த கணங்களை அவள்‌ 
சொற்கள்‌ தொட்டுத்தொட்டுச்‌ சேர்த்தன. 


அவன்‌ முகம்‌ மாறவில்லை. கண்கள்‌ கதைகேட்கும்‌ 
சிறுவனுடையதுபோல விரிந்திருந்தன. அவள்‌ 
சொல்லிமுடித்ததும்‌ அவன்‌ பெருமூச்சுடன்‌ “ஆம்‌, 
அவன்தான்‌ என்‌ மைந்தன்‌. இளங்கதிரவன்‌. 
அவனைத்தேடிக்கொண்டுவர அஸ்தினபுரியின்‌ 
ஒற்றர்படைகள்‌ அனைத்தையும்‌ அனுப்புகிறேன்‌. அவன்‌ 
வந்ததும்‌ என்‌ மணிமுடியை அவன்‌ காலடியில்‌ 
வைக்கிறேன்‌” என்றான்‌. 


அவன்‌ கண்களில்‌ மிகச்சிறிய ஓர்‌ அசைவு 
வந்துமறைந்ததை குந்தி கண்டாள்‌. “அவன்‌ மாத்ரநாட்டு 
சல்லியனின்‌ மைந்தன்‌ அல்லவா?” என்றான்‌. குந்தி 
“அவன்‌ சூரியமைந்தன்‌. மானுடர்‌ எவராக 


தலையசைத்தபம சொன்னான்‌. “அவளை நான்‌ 
வெல்லும்நாள்‌ ஜாம்பவர்‌ குடிக்கே திருவிழா. அவள்‌ 
வயிற்றில்‌ என்‌ குடியின்‌ கொடிவழிகள்‌ எழவேண்டும்‌...” 
அவன்‌ முகத்தைத்‌ தூக்கியபோது வெண்பற்களும்‌ 
வெண்ணிற விழிகளும்‌ இருளில்‌ தெரிந்ததன. “அது 
ராகவராமனுக்கு நான்‌ சொல்லும்‌ மறுமொழி.” 


“ஏன்‌?” என்றான்‌ சர்வதன்‌. “என்‌ மூதாதை அவருக்கு 
அடிமை என்றிருந்தார்‌. அக்குடிக்கு அடிமைசெய்வதே 
வாழ்வின்‌ முழுமை என்றும்‌ வீடுபேறு என்றும்‌ நம்பினார்‌. 
அப்படி நம்பச்செய்தன அவர்களின்‌ நூல்கள்‌” என்றான்‌ 
சாம்பன்‌. “ஷத்ரியக்‌ குடியில்‌ பெண்கொண்டு நான்‌ 
நிறைசெய்வது எந்தையர்‌ தலைமுறைகள்தோறும்‌ 
கொடுத்த கடனை.” சர்வதன்‌ அவனை இமைக்காமல்‌ 
நோக்கியபின்‌ மீண்டும்‌ புன்னகை புரிந்தான்‌. “ஏன்‌?” 
என்றான்‌ சாம்பன்‌. “உன்‌ புன்னகையில்‌ உள்ள நஞ்சு 
என்னை எரியச்‌ செய்கிறது” என்றான்‌. சர்வதன்‌ 
“மண்ணில்‌ முளைக்காமல்‌ காத்திருக்கும்‌ விதைகளே 
மிகுதி என்று ஒரு கூற்று உண்டு” என்றான்‌. 


சாம்பன்‌ அதை பொருட்படுத்தாமல்‌ “உன்னிடம்‌ ஒன்று 
கேட்பேன்‌, இளையோனே?” என்றான்‌. “மானுடர்‌ 
உள்ளறிவதில்‌ நீ கூர்மைகொண்டவன்‌ என நான்‌ 
அறிவேன்‌. சொல்க, அவள்‌ என்னை விரும்புவாளா?” 
என்று கேட்டான்‌. சர்வதன்‌ “விரும்புவாள்‌, அவள்‌ 
மைந்தரின்‌ தந்தையல்லவா நீங்கள்‌?” என்றான்‌. “அல்ல, 
நான்‌ கேட்டது அதுவல்ல. அவள்‌ என்மேல்‌ காதல்‌ 
கொள்வாளா?” சர்வதன்‌ புன்னகை புரிந்தான்‌. 
“சிரிக்காதே, மூடா! சொல்‌” என்றான்‌ சாம்பன்‌. “மூத்தவரே, 
பெண்கள்‌ ஆண்களை பெரும்பாலும்‌ 
பொருட்படுத்துவதில்லை” என்றான்‌ சர்வதன்‌. சாம்பன்‌ 
சீற்றத்துடன்‌ “உளறாதே” என்றான்‌. சர்வதன்‌ 
புன்னகையுடன்‌ தண்டுகளை சுழலச்‌ செய்தான்‌. 


சாம்பன்‌ பெருமூச்சுடன்‌ “ஆம்‌, நீ சொல்வது மெய்‌” 
என்றான்‌. பின்னர்‌ சற்றுநேரம்‌ தன்னுள்‌ ஆழ்ந்திருந்தபின்‌ 
கலைந்து சிரித்து “அது எவ்வளவு பெரிய விடுதலை 
அல்லவா? நாம்‌ கவலைப்படவேண்டியதே இல்லை” 
என்றான்‌. “ஆம்‌” என்றான்‌ சர்வதன்‌. “கனிதரு மரம்‌ 
என்ன எண்ணுகிறதென்று எவர்‌ கருதுகிறார்கள்‌?” 
சாம்பன்‌ “ஆம்‌” என்றபின்‌ உரக்க சிரித்தான்‌. 

[।agelஅஸ்தின புரியின்‌ எல்லையை எந்த 
அடையாளங்களும்‌ இல்லாமல்‌ சர்வதன்‌ 
தொலைவிலேயே அறிந்துகொண்டான்‌. “அஸ்தினபுரி 
அணுகுகிறது, மூத்தவரே” என்றான்‌. “எப்படி தெரியும்‌?” 
என்றான்‌ சாம்பன்‌. சர்வதன்‌ மறுமொழி சொல்லவில்லை. 
ஒரு கையால்‌ சுக்கானை பிடித்தபடி எழுந்து நின்று 
கரையை நோக்கிக்கொண்டு வந்தான்‌. எப்படி அவன்‌ 
அதை உணர்ந்தான்‌ என சாம்பனுக்கு புரியவில்லை. 
நீர்வெளி ஒற்றை ஒளிப்பெருக்காக சிற்றலைகள்‌ சுழிக்க 
சென்றுகொண்டிருந்தது. 


சாம்பன்‌ “இன்னும்‌ அஸ்தினபுரி அணுகவில்லை” 
என்றான்‌. சர்வதன்‌ மறுமொழி சொல்லவில்லை. “என்ன 
பார்க்கிறாய்‌?” என்றான்‌ சாம்பன்‌. சர்வதன்‌ 
“அஸ்தினபுரிக்கு விரைவுக்‌ காவல்படகுகள்‌ உண்டு. 
அவர்கள்‌ பொதுவாக புலரியில்தான்‌ மிகுதியாக 
சுற்றிவருவார்கள்‌” என்றான்‌. சாம்பன்‌ “நம்முடையது 
மிகச்‌ சிறிய படகு. நம்மை அவர்கள்‌ காணமுடியாது” 
என்றான்‌. சர்வதன்‌ “அதோ!” என்றான்‌. “எங்கே?” 
என்றபடி சாம்பன்‌ எழுந்தான்‌. “அதோ... கரையோரமாக...” 


“அது வணிகப்படகு” என்றான்‌ சாம்பன்‌. 
“விரைவுப்படகுகளை அப்படித்தான்‌ 
உலவவிடுகிறார்கள்‌ அஸ்தினபுரியில்‌. எட்டு 
பாய்கொண்ட நடுத்தர வணிகப்படகுகளாக பாய்விரித்து 
அவை கரையோரமாக சென்றுகொண்டருக்கும்‌. 
அவற்றுக்கு அன்னை இறால்கள்‌ என பெயர்‌. 
உடலெங்கும்‌ அவை சிறிய விரைவுப்படகுகளை 
ஒட்டிவைத்திருக்கும்‌. ஒற்றைமுடிச்சாக அவை 
கட்டப்பட்டிருப்பதனால்‌ ஒரே இழுப்பில்‌ 
அவிழ்த்துக்கொண்டு நீரில்‌ பரவி அம்புக்கூட்டம்போல 
விசைகொள்ள முடியும்‌.” சாம்பன்‌ பெருமூச்சுவிட்டான்‌. 


சர்வதன்‌ பாய்களை அவிழ்த்துச்‌ சுருட்டினான்‌. 
கொடிமரத்தை ஒன்றுடனொன்று செருகி சிறுகுழாயாக 
ஆக்கி உடலுடன்‌ சேர்த்துக்கட்டினான்‌. பாய்களையும்‌ 
பெரிய மூட்டையாகக்‌ கட்டியபின்‌ அதனுடன்‌ துடுப்பைச்‌ 
சேர்த்து படகில்‌ சேர்த்துக்கட்டினான்‌. “பாய்‌ இல்லாமல்‌ 
அவர்கள்‌ நம்மை பார்க்கவே முடியாது” என்றான்‌ 


சாம்பன்‌. “கருக்கிருளில்‌ நோக்கும்‌ பயிற்சியும்‌ அவற்றுக்கு 
மிகுதி” என்றான்‌ சர்வதன்‌. “நான்‌ செய்வதற்கு 
ஒத்துழையுங்கள்‌... நீரில்‌ மெல்ல குதியுங்கள்‌.” சாம்பன்‌ 
“நானா?” என்றபின்‌ நீரில்‌ அலையிளகாமல்‌ இறங்கி 
நீந்தினான்‌. 


சர்வதன்‌ நீரில்‌ நழுவியிறங்கியபின்‌ படகை கவிழ்த்து 
மிதக்கச்செய்தான்‌. ஒரு பெரிய மரத்தடிபோல அது 
தெரிந்தது. “முனையை பற்றிக்கொள்க! உங்கள்‌ தலை 
மட்டுமே வெளியே தெரியவேண்டும்‌. எவரேனும்‌ 
நோக்கினார்கள்‌ என்றால்‌ தலை நீருக்குள்‌ அமிழட்டும்‌” 
என்றான்‌ சர்வதன்‌. “ஆனால்‌ நாம்‌ எப்படி கரைவரை 
செல்வது?” என்றான்‌ சாம்பன்‌. “நான்‌ 
தள்ளிச்செல்கிறேன்‌” என்றான்‌ சர்வதன்‌. “கங்கை 
ஒழுக்கை கடந்து செல்வதா?” என்றான்‌ சாம்பன்‌. 
சர்வதன்‌ மறுமொழி சொல்லவில்லை. 


சர்வதன்‌ கைகளை விசி நீந்தத்தொடங்கியதும்‌ சாம்பன்‌ 
அவனால்‌ அதைவிடப்‌ பெரிய படகையே தள்ளமுடியும்‌ 
என உணர்ந்தான்‌. அவன்‌ கைகள்‌ பெரிய 
துடுப்புகள்போல சுழன்று சுழன்று நீரில்‌ விழுந்தன. நீர்‌ 
அலையிளகவில்லை. ஓசையும்‌ எழவில்லை. ஆனால்‌ 
படகு நீர்ப்பரப்பில்‌ கோடிழுத்தபடி முதலைபோல 
முன்னால்‌ சென்றது. தொலைவில்‌ நோக்குபவர்களுக்கு 
மரத்தடி என்றோ முதலை என்றோதான்‌ அது தோன்றும்‌ 
என சாம்பன்‌ எண்ணினான்‌. அக்கணமே முதலையின்‌ 
நினைப்பெழுந்தது. அவன்‌ கைகால்கள்‌ நீருக்குள்ளேயே 
வெம்மை கொண்டன. 


கரையை நோக்கி மிக மெல்ல அவர்கள்‌ சென்றனர்‌. 
சாம்பன்‌ கரையோரமாக சென்றுகொண்டிருந்த 
அஸ்தினபுரியின்‌ படகை கடந்துசெல்லும்‌ கணத்தை 
நெஞ்சிடிப்புடன்‌ எதிர்நோக்கினான்‌. அதன்‌ 
அமரமுனையில்‌ இருவர்‌ அமர்ந்து நீர்ப்பரப்பை 
நோக்கிக்கொண்டிருப்பதை அவனால்‌ காணமுடிந்தது. 
பகலொளியில்‌ என அவர்கள்‌ அகநீர்‌ ஒளி மட்டுமே 
கொண்டிருந்த அலைப்பரப்பை 
நோக்கிக்கொண்டிருந்தனர்‌. எங்கோ ஒரு குதிரை 
கனைத்தது. பிறிதொன்று மறுமொழி உரைத்தது. 
அக்குதிரை கரையில்‌ நின்றிருக்கிறதா? அதன்‌ ஒலி 
அருகே எப்படி கேட்கும்‌? 


அது அந்த படகுக்குள்‌ நின்றிருக்கிறது என்பதை 
சாம்பன்‌ உணர்ந்தான்‌. அப்படியென்றால்‌ அது 
அவர்களை பார்த்துவிட்டது. சாம்பன்‌ பதற்றத்துடன்‌ 


“பார்த்துவிட்டது” என்றான்‌. “மூக்குணர்வு” என்றான்‌ 
சர்வதன்‌. “அவர்களிடம்‌ அது உரைக்குமா?” என்றான்‌ 
சாம்பன்‌. “அவர்கள்‌ அதனுடன்‌ பேசமுடிந்தால்‌...” 
என்றான்‌ சர்வதன்‌. “பொதுவாக சூதர்களிடம்‌ மட்டுமே 
புரவிகள்‌ பேசுகின்றன. ஷத்ரியர்கள்‌ சூதர்களை 
புரவிகளின்‌ அளவுக்குக்கூட மதிப்பதில்லை.” அந்தச்‌ 
சிறிய உரையாடல்‌ அத்தருணத்தின்‌ பதற்றத்தை 
குறைத்தது. 


என்ன விசை! இவன்‌ எத்தனை மானுடருக்கு நிகரான 
உடல்கொண்டவன்‌ என சாம்பன்‌ எண்ணிக்கொண்டான்‌. 
இத்தனை பெரிய உடலுக்குள்‌ இவன்‌ உள்ளம்‌ எப்படி 
இருக்கும்‌? அரிதானவை எல்லாம்‌ எளிதானவையும்‌ 
பெரியவை எல்லாம்‌ சிறியவையுமாக இருக்கும்‌. 
பிறிதொரு உலகில்‌ அவன்‌ வாழ்கிறான்‌. பிறர்‌ கொள்ளும்‌ 
துயர்களும்‌ அலைக்கழிப்புகளும்கூட இவனுக்கு 
சிறிதாகத்‌ தெரியக்கூடுமா? அவனுக்கு தன்மேல்‌ எந்த 
மதிப்பும்‌ இருக்க வழியில்லை. அவன்‌ யானை என்றால்‌ 
நான்‌ எளிய கீரி. 


இல்லை, உடலெங்கும்‌ கூர்சிலிர்த்துவைத்திருக்கும்‌ 
முள்ளம்பன்றி. அஞ்சி அஞ்சி 
உடல்மெய்ப்புகொண்டுதான்‌ அது முடியெல்லாம்‌ 
முள்ளென்றானது என்று ஒருமுறை சுருதன்‌ 
சொன்னான்‌. இளையோனே, என்னை வெறுக்காதே, 
நான்‌ மிக எளியவன்‌, என்‌ எல்லைகளைக்‌ கடப்பது 
மிகமிகக்‌ கடினம்‌ என்று அவன்‌ கைகளை 
பற்றிக்கொண்டு சொல்லமுடிந்தால்‌ அனைத்தும்‌ 
சீராகிவிடும்‌. அவனைப்போன்ற மதகரி துணையிருக்கும்‌ 
என்றால்‌ வெல்லற்கரிய இலக்குகளே இல்லை. ஆனால்‌ 
அது தன்னால்‌ முடியாது. முட்களை 
சிலிர்ப்பதொன்றையே போர்முறையென பயின்று 
வந்திருக்கிறேன்‌. 


ஆனால்‌ அவன்‌ தன்னை காப்பான்‌ என்று உள்ளம்‌ 
மேலும்‌ மேலும்‌ உறுதிகொண்டது. அவன்‌ தன்னுடன்‌ 
இருப்பான்‌, குறைந்தது இப்பெண்கோள்‌ முடியும்‌ 
வரையிலாவது. அவன்‌ வெல்வான்‌. பெண்கொள்ளாமல்‌ 
திரும்பமாட்டான்‌. அவன்‌ எண்ணியதுமே கிருஷ்ணை 
தனக்குரியவளாக ஆகிவிட்டாள்‌. அவன்‌ முகம்‌ 
மலர்ந்தான்‌. அரசமகள்‌. அவளை மணந்தபின்‌ அவன்‌ 
எந்த யாதவர்‌ அவையிலும்‌ தலைநிமிர்ந்து நுழையலாம்‌. 
நுழைவதற்கு முன்‌ எண்ணம்‌ கூட்டி தன்னை 
பெருக்கிக்கொள்ள வேண்டியதில்லை. ஷத்ரியர்கள்‌ 
நடுவே தழையா விழிகளுடன்‌ சென்று நிற்கலாம்‌. 


தோள்கள்‌, புயத்தசைகள்‌. இவன்‌ நீரிலிருக்கையில்‌ 
ஓங்கில்போல்‌ ஆற்றல்கொண்டிருக்கிறான்‌. 
கொடுபற்களும்‌ எலும்புவாலும்‌ இருப்பினும்‌ ஓங்கிலைக்‌ 
கண்டால்‌ முதலைகள்‌ அஞ்சி வழிவிட்டுவிடுகின்றன. 
ஆற்றலை முழுக்க விசையென்று ஆக்கிக்கொண்ட மீன்‌ 
அது. நீரில்‌ வாழ்ந்தாலும்‌ ஒருதுளியும்‌ நீர்‌ ஒட்டாதது என 
அதைப்பற்றி சூதர்பாடல்கள்‌ உண்டு. கடலுக்குள்‌ 
நூறாயிரம்‌ மடங்கு பெரிதான ஓங்கில்கள்‌ உண்டு 
என்கிறார்கள்‌. பெருநாவாய்களை வாலால்‌ அடித்து 
தெறிக்கவைப்பவை. இவன்‌ அவற்றில்‌ ஒருவன்‌... 


அவ்வெண்ணங்களின்‌ சொற்களே கணங்களாக 
அவர்கள்‌ அஸ்தினபுரியின்‌ காவல்படகை 
கடந்துசென்றார்கள்‌. சர்வதனின்‌ கைகள்‌ துழாவும்‌ ஓசை 
மட்டும்‌ புலி நீர்‌ அருந்தும்‌ ஒலியென கேட்டது. அல்லது 
வேர்க்குவைகளுக்குள்‌ அலைநாவு துழாவும்‌ ஒலி. அந்த 
ஓசையே அச்சுறுத்தியது. படகின்‌ விலா பெரிதாகி 
அணுகி வளைந்து பின்னகர்ந்தது. அதிலிருந்தவர்களின்‌ 
நோக்கை சாம்பனால்‌ தன்‌ தலைமேல்‌ நாகம்‌ 
ஊர்வதைப்போல உணரமுடிந்தது. 


அது சிறிதாகி பின்னால்‌ மறைந்ததும்‌ சாம்பன்‌ மெல்ல 
உடல்மீண்டான்‌. ஒரே படகுதான்‌, இன்னொன்று இல்லை. 
அவ்வெண்ணமே அவனை எளிதாக்க திரும்பி 
சர்வதனிடம்‌ “அஞ்சிவிட்டேன்‌, இளையோனே” என்றான்‌. 
“அவர்கள்‌ நம்மை காணமுடியாது. கங்கைப்பெருக்கில்‌ 
உலர்மரத்தடிகள்‌ மிதந்துசெல்வது வழக்கம்‌...” என்றான்‌ 
சர்வதன்‌. “ஆனால்‌ அவை ஓழுக்குக்கு எதிராகச்‌ 
செல்வதில்லை.” 


சாம்பன்‌ சினம்கொண்டு உடல்‌ எரிந்தான்‌. எப்போதும்‌ 
இவன்‌ குரலில்‌ ஓர்‌ ஏளனம்‌ உள்ளது. நான்‌ சொல்வதை 
எல்லாம்‌ இவன்‌ ஒரு மெல்லிய புன்னகையால்‌ அல்லது 
சொல்லில்லாத புறக்கணிப்பால்‌ கேலிக்குரிய 
அறிவின்மையாக ஆக்கிவிடுகிறான்‌. ஒருநாள்‌ இவன்‌ 
தலையை அறைந்து உடைப்பேன்‌. ஒருநாள்‌ இவன்‌ உடல்‌ 
சிதறிக்கிடப்பதை நான்‌ நின்றுநோக்கி சிரிப்பேன்‌. ஆம்‌, 
தெய்வங்களே, குலமூதாதையரே, இத்தருணத்தில்‌ நான்‌ 
விழைவது பிறிதொன்றுமில்லை. 


நீண்ட நேரம்‌ சென்றுகொண்டிருப்பதாகத்‌ தோன்றியது. 
இத்தனை தொலைவா? அன்றி, இவன்தான்‌ நீந்தி 
கைதளர்ந்து விரைவிழந்துவிட்டானா? விண்மீன்கள்‌ 
அவ்வாறே இருந்தன. அவை இடம்‌ மாறும்‌ 
என்கிறார்களே? விண்மீன்கள்‌ இரவில்‌ கீழே 


நிகழ்வனவற்றை நோக்கும்‌ மூதாதையரின்‌ விழிகள்‌. 
அவர்கள்‌ மண்ணில்‌ காண்பது மானுட வாழ்க்கையை 
அல்ல, அவர்களின்‌ கனவுகளையும்‌ பிறழ்வுகளையும்‌ 
மட்டுமே. 


“அதோ!” என்றான்‌ சர்வதன்‌. சாம்பன்‌ நெஞ்சு அதிர 
“எங்கே?” என்றான்‌. “அதோ, அந்தச்‌ சோலை... இங்கிருந்து 
நோக்குகையில்‌ எழுந்த கை என ஒற்றைப்பெருமரம்‌ 
ஓங்கியிருக்கிறதே... அதுதான்‌ கானுறைக்‌ 
காளியன்னையின்‌ சிற்றாலயம்‌. அன்னை அடியமர்ந்த 
முதிய தேவதாரு அது...” சாம்பன்‌ மூச்சுத்திணற 
“கரையிலிருந்து நெடுந்தொலைவோ?” என்றான்‌. 
“அருகேதான்‌” என்றான்‌ சர்வதன்‌. “அஞ்சவேண்டாம்‌, 
நான்‌ பின்னால்‌ வருவேன்‌.” சாம்பன்‌ “எனக்கு 
எதைப்பற்றியும்‌ அச்சமில்லை” என்றான்‌. 


படகு அணுகியபோது நிழல்வேலி எனத்‌ தெரிந்த கரை 
மரங்களாகவும்‌ கிளைகளாகவும்‌ அடிமரங்களாகவும்‌ 
உருத்திரளத்‌ தொடங்கியது. அதன்‌ கிளைகளிலிருந்து 
பறவைகள்‌ அவர்கள்‌ அணுகும்‌ ஓசை கேட்டு எழுந்து 
சிறகடித்து வானில்‌ சுழன்றன. கரையிலிருந்து இரண்டு 
முதலைகள்‌ நீரில்‌ சுழன்றிறங்கி மெல்ல அணுகுவதை 
சாம்பன்‌ கண்டான்‌. “முதலைகள்‌” என்றான்‌. “ஆம்‌, 
ஆனால்‌ அவற்றுக்குத்‌ தெரியும்‌” என்றான்‌ சர்வதன்‌. 
“என்ன?” என்றான்‌ சாம்பன்‌. “அச்சம்‌” என்றான்‌ சர்வதன்‌. 


முதலைகள்‌ நீரலைகளாகவே அணுகின. சர்வதன்‌ 
முதலை ஒன்றை நோக்கி எம்பி தாவிச்சென்று அதன்‌ 
வாயைப்பற்றி இடையிலிருந்த கத்தியால்‌ அதன்‌ 
கண்ணில்‌ குத்தினான்‌. வால்சுழன்று நீரை அறைய அது 
கொப்பளித்துச்‌ சுற்றியது. அதன்மேல்‌ காலுதைத்து உந்தி 
விலகிவந்து படகை பற்றிக்கொண்டான்‌. “இங்கே நிறைய 
முதலைகள்‌ உள்ளன?” என்றான்‌ சாம்பன்‌. “ஆம்‌, அது 
நன்று. இங்கே காவல்‌ இருக்காது” என்றான்‌ சர்வதன்‌. 
“அந்தக்‌ குருதியை பிற முதலைகள்‌ தேடிச்செல்லும்‌. 
அவற்றுக்கு குருதி என்பது உணவு மட்டுமே. உறவல்ல.” 


குருதி வழிந்த முதலையை மூன்று முதலைகள்‌ 
சூழ்ந்துகொண்டு தாக்கின. அது வால்சுழல துள்ளி நீரில்‌ 
விழுந்து கொந்தளிக்க அவை வால்சுழல அதை கவ்வின. 
அதன்‌ கால்‌ ஒன்றைப்‌ பிடுங்கியபடி ஒரு முதலை 
விலகிச்செல்ல இரு முதலைகள்‌ அதை தொடர்ந்தன. 
கரைச்சேற்றிலிருந்து மேலும்‌ மேலும்‌ முதலைகள்‌ 
நீரிலிறங்கி அந்த நீர்க்கொந்தளிப்பை நோக்கி சூழ்ந்து 
சென்றன. சாம்பன்‌ தன்‌ எண்ணங்கள்‌ முற்றிலும்‌ உறைய 


சித்தம்‌ ஒரு ரசத்துளி என நடுங்கி 
நிலைகொண்டிருப்பதை உணர்ந்தான்‌. 


கால்‌ நிலத்தைத்‌ தொட்டதும்‌ சர்வதன்‌ படகை 
தூக்கிக்கொண்டு கரை நோக்கி சென்றான்‌. 
“முதலைகள்‌... மிதிக்காமல்‌ வருக!” என்றான்‌. “ஆம்‌” 
என்றான்‌ திகைக்கும்‌ கால்களுடன்‌ வந்த சாம்பன்‌. 
கரையில்‌ படகை வைத்தபின்‌ அவன்‌ கைகளைப்பற்றி 
இழுத்து சேற்றுமேட்டில்‌ நிறுத்திய சர்வதன்‌ “நன்று! இனி 
அவர்கள்‌ வந்துவிட்டார்களா என்று பார்ப்போம்‌” 
என்றான்‌. வாயில்‌ கையை வைத்து நரியின்‌ ஓசையை 
எழுப்பினான்‌. இருமுறை அவ்வோசை எழுந்தமைந்த 
பின்னர்‌ தொலைவில்‌ அகல்‌ விளக்கு ஒன்று சுழன்று 
அணைந்தது தெரிந்தது. 


“செல்க!” என்றான்‌ சர்வதன்‌. சாம்பன்‌ வாளை உருவி 
இடதுகையில்‌ எடுத்துக்கொண்டு புதர்களினூடாக 
கால்வைத்தும்‌ புடைத்த வேர்கள்‌ மேல்‌ ஏறித்தாவியும்‌ 
அந்த ஒளி நோக்கி சென்றான்‌. அணுகுந்தோறும்‌ விழி 
தெளிய அவன்‌ அங்கே நின்றிருந்தவனது உருவின்‌ 
வான்கோட்டு வடிவை கண்டான்‌. அருகணையாமல்‌ 
நின்று “யார்‌?” என்றான்‌. “படகு எங்குள்ளது?” என்றது 
அக்குரல்‌. “அங்கே... கங்கையின்‌ கரையில்‌” என்றான்‌ 
சாம்பன்‌. அவன்‌ அருகே வந்து “வருக இளவரசே, தங்கள்‌ 
குரலை நான்‌ நன்கறிவேன்‌” என்றான்‌. “என்‌ பெயர்‌ 
காதரன்‌. நான்‌ இந்திரப்பிரஸ்தத்தின்‌ ஒற்றன்‌. 
யெளதேயரின்‌ ஆணைகொண்டவன்‌.” 

“வருக!” என அவன்‌ அழைத்துச்சென்றான்‌. அவர்கள்‌ 
மரக்கூட்டங்களுக்கிடையே நடந்தனர்‌. “கானுறைக்‌ 
காளிக்கு கருக்கிருளில்‌ கரிச்சான்குரல்‌ கேட்கும்போது 
உயிர்ப்பலி கொடுப்பது இங்குள்ள மரபு. அதற்காக 
காத்திருக்கிறார்கள்‌” என்றான்‌. “கரிச்சான்‌ 
அஞ்சிவிடலாகாதென்பதனால்‌ பந்தங்களோ 
விளக்குகளோ ஏற்றுவதில்லை. ஒலிகளும்‌ 
எழுப்புவதில்லை. கோயில்‌ நடைதிறந்து நீராட்டும்‌ 
மலர்செய்கையும்‌ நடந்துவிட்டது. பூசகரும்‌ இசைச்சூதரும்‌ 
காத்திருக்கிறார்கள்‌.” 


“இளவரசி வந்துள்ளார்களா?” என்றான்‌ சாம்பன்‌. ஏன்‌ 
பன்மையில்‌ கேட்டோம்‌ என எண்ணிக்கொண்டான்‌. 
“உங்களுக்காக காத்திருக்கிறார்கள்‌” என்றான்‌ காதரன்‌. 
“உடன்‌ எத்தனை காவலர்‌ இருக்கிறார்கள்‌?” அதை 
கேட்டிருக்கக்கூடாது என உணர்ந்தான்‌. “பதினெண்மர்‌ 
அணுக்கக்‌ காவலர்‌. தேர்க்காவலர்‌ எழுவர்‌. எட்டு 


புரவிகள்‌. அவர்களில்‌ பன்னிருவர்‌ வில்லவர்‌. 
எஞ்சியவர்கள்‌ வேலேந்தியவர்கள்‌” என்றான்‌ காதரன்‌. 


சாம்பன்‌ உள்ளத்தின்‌ ஓசையை கேட்டபடி உடன்‌ 
நடந்தான்‌. அவர்களின்‌ ஓசைகேட்டு பறவைகள்‌ எழுந்து 
சிறகடித்தன. “பறவைகள்‌” என்றான்‌. “ஆம்‌, ஆனால்‌ 
அவை தங்களைப்‌ பார்த்து எழுகின்றன என 
எண்ணுவார்கள்‌.” காதரன்‌ கைகாட்ட அவன்‌ நின்றான்‌. 
தொலைவில்‌ ஆளுயரமான கல்லால்‌ ஆன சிற்றாலயம்‌ 
தெரிந்தது. அதைச்‌ சூழ்ந்து நின்றிருந்தவர்கள்‌ 
நிழலுருவென தென்பட்டனர்‌. வேல்முனைகள்‌ 
மான்விழிகள்‌ என மின்னின. வீரர்களின்‌ 
தலைப்பாகைகளின்‌ வெள்ளிநூல்‌ பின்னல்கள்‌ 
ஈரமெனத்‌ தெரிந்தன. புரவிகள்‌ சற்று அப்பால்‌ 
மரத்தடிகளில்‌ கால்தூக்கி அரைத்துயிலில்‌ நின்றிருந்தன. 
ஒரு சிறிய துணிமஞ்சலை இறக்காமல்‌ சுமந்தபடி 
தூக்கிகள்‌ நின்றிருந்தனர்‌. 

அவன்‌ இளவரசியை கண்டான்‌. இருமருங்கும்‌ சேடியர்‌ 
நிற்க அவள்‌ கைகூப்பியபடி கோயில்‌ முகப்பில்‌ நின்றாள்‌. 
முகத்தின்‌ பக்கவாட்டு வெட்டுத்தோற்றத்திலேயே 
அவளிடமிருந்த துரியோதனனின்‌ சாயல்‌ தெரிந்தது. 
பின்னர்‌ நெற்றியும்‌ மூக்கு வளைவும்‌ இதழ்களின்‌ 
மெல்லிய மலர்வும்‌ முகவாயும்‌ கழுத்துச்சரிவும்‌ 
மார்பெழுச்சியும்‌ தோள்களின்‌ குழைவும்‌ துலங்கின. 
ஒளியில்‌ என, அருகில்‌ என அவளை அவன்‌ கண்டான்‌. 
இளநீல மென்பட்டு அரையிருளில்‌ வெளிறிய 
வெண்மையென விழிமாயம்‌ காட்டியது. கைவளைகளின்‌ 
அணிச்செதுக்குகளைக்கூட விழிதொட்டுவிட முடிந்தது. 


“காதரரே, நீங்கள்‌ சென்று நான்‌ வந்திருக்கும்‌ செய்தியை 
இளவரசியிடம்‌ தெரிவியுங்கள்‌. இளவரசி ஏதேனும்‌ 
ஒன்றைச்‌ சொல்லி இப்பக்கமாக வருவார்கள்‌ என்றால்‌ 
படைவீரர்களை போக்குகாட்டி இங்கிருந்து கங்கைக்கு 
சென்றுவிடலாம்‌” என்றான்‌ சாம்பன்‌. “பீமசேனரின்‌ 
மைந்தர்‌ சர்வதர்‌ படகுடன்‌ கங்கைக்கரையில்‌ 
காத்திருப்பதாக சொல்லுங்கள்‌.” காதரன்‌ “அது 
அவர்களுக்கே தெரியும்‌” என்றபடி முன்னால்‌ சென்றான்‌. 


அவன்‌ சென்று இளவரசியிடம்‌ பேசுவதை சாம்பன்‌ 
கண்டான்‌. அவள்‌ ஓரிரு சொல்லில்‌ விழிவிலக்காமல்‌ 
ஏதோ கூற அவன்‌ தலைவணங்கி பின்னகர்ந்தான்‌. 
பின்னர்‌ சேடியரிடமும்‌ காவலரிடமும்‌ ஓரிரு சொற்கள்‌ 
பேசிவிட்டு இயல்பாக பின்னகர்ந்தான்‌. பின்னர்‌ 
மறுபக்கம்‌ காட்டுக்குள்‌ மறைந்தான்‌. அவனை 


விழிதொடர முயன்று தவறவிட்ட சாம்பன்‌ 
காத்திருக்கையில்‌ அவனுக்குப்‌ 4+ பின்னால்‌ 
தோன்றினான்‌. 


“என்ன சொன்னார்கள்‌?” என்றான்‌ சாம்பன்‌. “இளவரசே, 
கவர்ந்துசெல்வதற்காகவே இளைய யாதவரின்‌ மைந்தர்‌ 
வந்தார்‌. அதுவே நிகழவேண்டும்‌ என்றார்‌ இளவரசி” 
என்றான்‌ காதரன்‌. “அப்படியென்றால்‌?” என்றான்‌ 
சாம்பன்‌. “நீங்கள்‌ இப்படைவீரர்களை வென்று 
அவர்களை கவர்ந்துசெல்லவேண்டும்‌” என்றான்‌ 
காதரன்‌. சாம்பன்‌ “இத்தனை பேரையா?” என்றான்‌. “ஆம்‌, 
அதுவே இளவரசிக்கு பெருமை... நாளை இந்நிகழ்வைக்‌ 
கேட்கும்‌ எவருக்கும்‌ உங்கள்மேல்‌ மதிப்பு எழவேண்டும்‌.” 


சாம்பன்‌ “ஆம்‌” என்றான்‌. பின்னர்‌ பெருமூச்சுவிட்டு 
“மெய்‌” என்றான்‌. “இதை நான்‌ மட்டுமே 
செய்யவேண்டும்‌...” என்றபின்‌ “செல்க!” என்றான்‌. 
“இன்னும்‌ சற்றுநேரத்தில்‌ கரிச்சான்‌ குரலெழுப்பும்‌. 
அக்கணமே பலிவிலங்கு வெட்டப்படும்‌... உடனே 
பந்தங்களும்‌ விளக்குகளும்‌ ஒளிரத்‌ தொடங்கும்‌. 
அதன்பின்‌ ஒன்றும்‌ இயலாது.” சாம்பன்‌ “நான்‌ 
திட்டமிடுகிறேன்‌... செல்க!” என்றான்‌. அவன்‌ செல்வதை 
விழிகள்‌ வெறிக்க நோக்கிக்கொண்டிருந்தான்‌. அவன்‌ 
உள்ளம்‌ ஒன்றுடனொன்று தொடர்பற்ற எண்ணங்களால்‌ 
ஆனதாக, முற்றிலும்‌ பொருளற்றதாக இருந்தது. 


பின்னர்‌ அவன்‌ ஒரு நோக்கை அடைந்தான்‌. மிக அருகே 
ஒரு குரங்கு அவனை நோக்கிக்கொண்டிருந்தது. அந்த 
அறியாப்‌ புலன்‌ கண்டபின்னரே அவன்‌ விழிதிருப்பி 
அதை கண்டான்‌. அதன்‌ விழிகளை சந்தித்ததுமே 
செய்யவேண்டியவை அனைத்தும்‌ முன்னரே நிகழ்ந்து 
துளித்துளியாக காட்சியாக நினைவிலெழுபவைபோல 
துலங்கின. அவன்‌ கால்களால்‌ கீழிருந்த கூரிய 
சப்பைக்கல்‌ ஒன்றை எடுத்தான்‌. கையிலிருந்த வாளை 
மரத்தில்‌ வெட்டி நிறுத்திவிட்டு அந்தக்‌ கல்லை கையால்‌ 
நெருடியபடி குரங்கை பார்த்தான்‌. பின்‌ அதை ஓங்கி 
எறிந்தான்‌. 


கீச்‌ என அலறியபடி அது பாய்ந்து மரக்கிளைகளில்‌ தாவி 
ஓட பல குரங்குகள்‌ துயிலெழுந்து பெருங்குரல்களில்‌ 
ஓசையிட்டபடி கிளைகளை உலுக்கத்‌ தொடங்கின. 
பறவைகள்‌ பதறி வானிலெழ சில கணங்களுக்குள்‌ 
இருண்ட காடு ஒலிக்‌ கொந்தளிப்பை அடைந்தது. “யார்‌? 
யாரென்று பார்‌” என காவலன்‌ ஆணையிட்டான்‌. 
“குரங்குகள்‌” என்றான்‌ ஒருவன்‌. “மூடா, முதற்குரங்கு ஏன்‌ 


அலறியது? ஏழுபேர்‌ உள்ளே சென்று பாருங்கள்‌!” 
வேலுடன்‌ வீரர்கள்‌ காட்டை நோக்கி வந்து 
குரங்குக்கூட்டம்‌ ஓலமிட்டுக்கொண்டிருந்த பகுதி நோக்கி 
செல்ல புதர்களுக்கிடையே குனிந்து பன்றிபோல ஓடிய 
சாம்பன்‌ சட்டென்று எழுந்து அங்கே நின்ற முதல்வீரனின்‌ 
கழுத்தை அறுத்தான்‌. அவன்‌ சிறிய 
குருதிக்கொப்பளிப்போசையும்‌ மூச்சோசையும்‌ எழ கீழே 
சரிந்தான்‌. உடனே எழுந்து அவனை நோக்கித்‌ திரும்பிய 
இன்னொருவனை வீழ்த்தினான்‌. 


இருளுக்குள்‌ நிழலுடலசைவுகளாக அங்கே நிலவிய 
குழப்பத்திலும்‌ குரலோசைகளிலும்‌ அவன்‌ முற்றாக 
மறைக்கப்பட மூன்றாமவனையும்‌ வீழ்த்திவிட்டு பாய்ந்து 
இளவரசியை அடைந்தான்‌. “இங்கே! இங்கே! இளவரசி!” 
என காவலன்‌ கூச்சலிட அனைவரும்‌ அவனை நோக்கி 
திரும்பினர்‌. வேல்முனைகள்‌ அவனைச்சூழ 
வில்லவர்கள்‌ நாணிழுத்து அம்புபூட்டினர்‌. அவன்‌ 
கிருஷ்ணையை பிடித்துக்கொண்டு அவள்‌ கழுத்தில்‌ 
வாளை வைத்தான்‌. “விலகுக... வேல்கள்‌ தாழட்டும்‌... 
இல்லையேல்‌ இளவரசியை கொல்வேன்‌” என்றான்‌. 


அவன்‌ முன்னால்‌ நகர அவர்கள்‌ அதற்கேற்ப பின்னால்‌ 
நகர்ந்தனர்‌. “எதுவும்‌ முயலவேண்டாம்‌. ஒரு சிறிய பிழை 
நிகழ்ந்தால்கூட கெளரவக்குடிக்கு கருவன்னை 
இல்லாமலாவாள்‌” என்றான்‌ சாம்பன்‌. அவளை 
உந்தியபடி காட்டைநோக்கி நடந்தான்‌. 
காவலர்தலைவனின்‌ விழிகள்‌ அவன்‌ அசைவுகளைத்‌ 
தொட்டு அசைந்தன. அவன்‌ உதடுகளை ஒரு விழியாலும்‌ 
பிறர்‌ அசைவுகளை மறுவிழியாலும்‌ அவன்‌ 
நோக்கினான்‌. விழிகள்‌ பெருகின. ஒவ்வொரு 
கூர்முனைக்கும்‌ ஒவ்வொரு நோக்குக்கும்‌ ஒருவிழி என 
அவன்‌ கொண்டான்‌. அப்பகுதி எங்கும்‌ அருவுருவாக 
நிறைந்து பரந்தான்‌. 


அவன்‌ உள்ளம்‌ ஆழ்ந்த அமைதி கொண்டது. அதுவரை 
இருந்த அத்தனை அலைக்கழிப்பும்‌ 
நிலைகொள்ளாமையும்‌ கனவென விலக முற்றிலும்‌ 
அகம்‌ குவிந்து பேருருக்கொண்டு எழுந்துவிட்டிருந்தான்‌. 
அதற்கிணையான தருணம்‌ வாழ்வில்‌ அரிதெனக்கூட 
அமைந்ததில்லை என உணர்ந்தான்‌. 
வெல்லமுடியாதவனாக, அனைத்தையும்‌ அறிந்தவனாக, 
எதையும்‌ கடக்கக்கூடியவனாக தன்னை அறிந்தான்‌. 
கட்டுபோடப்பட்டிருந்த வலக்கையின்‌ வலி அதுவரை 
எப்போதும்‌ இருப்புணர்த்திக்கொண்டிருந்தது. அது 
முற்றிலுமாக மறந்து இடக்கையாலேயே அனைத்தையும்‌ 


இருந்தாலென்ன?” என்றாள்‌. 


“ஆம்‌, எவராக இருந்தாலென்ன? பிருதை, அவன்‌ 
வரட்டும்‌. என்‌ முழுப்படைகளையும்‌ அவனைத்தேட 
அனுப்புகிறேன்‌... ஆனால்‌ இப்போது எனக்கு ஒரு 
மைந்தன்‌ வேண்டும்‌. அவனைத்‌ 
தேடிக்கண்டடைவதுவரை என்னால்‌ 
காத்திருக்கமுடியாது. என்‌ மைந்தன்‌ கருவறை புகுவதை 
வயிற்றில்‌ வளர்வதை குருதிவாசனையுடன்‌ பிறந்து 
ஒளியைப்‌ பார்த்துச்‌ சிரிப்பதை நான்‌ பார்க்கவேண்டும்‌... 
நான்‌ எவ்வளவு நாள்‌ வாழ்வேன்‌ என்று தெரியாது. 
ஆகவே காத்திருக்க எனக்குப்பொறுமை இல்லை” 
என்றான்‌. “நான்‌ கனவுகாணும்‌ குழந்தைக்கால்களும்‌ 
குருத்துக்கைகளும்‌ என்‌ மடியை நிறைக்கவேண்டும்‌ 
பிருதை.” 


“என்ன சொல்கிறீர்கள்‌?” என்று பிருதை உரத்த 
படபடப்பான குரவில்‌ கேட்டாள்‌. “உன்‌ குலநெறியும்‌ 
முன்னைநூல்நெறியும்‌ ஒப்புகின்றன. உன்னிடம்‌ 
துர்வாசரின்‌ சொல்‌ உள்ளது. அதைக்கொண்டு எனக்கு 
உடனே ஒரு மைந்தனைக்‌ கொடு. அஸ்தினபுரியை 
ஆளப்போகும்‌ என்‌ மைந்தன்‌ மாவீரன்‌ என்றாய்‌. 
அப்படியென்றால்‌ அவனருகே நின்று அறமுரைக்கும்‌ ஒரு 
இளையவன்‌ அவனுக்குத்தேவை. என்‌ தம்பி 
விதுரனைப்போன்ற ஒருவன்‌. அவனைப்‌ 
பெற்றுக்கொடு!” 


அவனால்‌ கால்தரித்து நிற்கமுடியவில்லை. முற்றத்தில்‌ 
நிலையழிந்து சுற்றிவந்தான்‌. “ஆம்‌, இன்று கருநிலவு 
நாள்‌. தருமதேவனுக்குரிய இரவு. பிருதை நீ இன்றே உன்‌ 
முனிவர்‌ சொல்லின்‌ வல்லமையால்‌ தருமதேவனை 
வரவமை. எனக்கொரு மைந்தனைக்‌ கொடு!” அனகை 
திகைத்தவளாக குந்தியைப்‌ பார்த்தாள்‌. குந்தி திகைத்து 
“இல்லை, அரசே என்னை வற்புறுத்தாதீர்கள்‌... நான்‌ 
மீண்டும்‌ அவ்வனுபவம்‌ வழியாகச்‌ 
செல்லவிழையவில்லை” என்றாள்‌. 


“ஏன்‌? மகத்தான மைந்தன்‌ ஒருவனைப்‌ பெறும்‌ 
தருணமல்லவா அது?” என்றான்‌ பாண்டு. “ஆம்‌, ஆனால்‌ 
நான்‌ வெறும்‌ பாத்திரமாக ஆகும்‌ தருணமும்‌ கூட. என்‌ 
பெண்மை அவமதிப்புக்குள்ளாகிறது... இப்போது 
தெரிகிறது, ஏன்‌ என்‌ மைந்தனை முதற்கணம்‌ 
வெறுத்தேன்‌ என. அதிலிருக்கும்‌ அவமதிப்பை என்‌ 
ன்மா ஏற்கமறுக்கிறது. இப்போது தாங்கள்‌ 
சொன்னபோதும்‌ அதே கூச்சத்தையே அடைந்தேன்‌” 


அதுவே பிறப்பியல்பென்பதுபோல செய்யமுடிந்தது. 


காலில்‌ ஒரு வாள்‌ தட்டுபட்டது. அவனால்‌ கொல்லப்பட்ட 
வீரன்‌. அக்கணத்தில்‌ தன்‌ வாளை காவலர்தலைவனை 
நோக்கி வீசிவிட்டு காலால்‌ கீழே கிடந்த வாளை எடுத்து 
கிருஷ்ணையின்‌ கழுத்தில்‌ வைத்தான்‌. கழுத்தில்‌ 
வாள்பாய காவலர்தலைவன்‌ குப்புற கீழே விழுந்து 
உடல்துடித்தான்‌. அனைவரும்‌ திகைத்து அவனை 
நோக்கிய கணத்தில்‌ மீண்டும்‌ ஒருமுறை வாளை வீசி 
இரண்டாம்தலைவனை வீழ்த்திவிட்டு காலில்‌ தட்டுபட்ட 
அடுத்த வாளை எடுத்துக்கொண்டான்‌. 


அவர்கள்‌ கூச்சலிட்டுக்கொண்டு ஒருவரை ஒருவர்‌ 
எச்சரித்தபடி உடல்முட்டி கால்பின்னி பின்னகர்ந்தனர்‌. 
அவர்களின்‌ உளவல்லமையை உடைத்துவிட்டோம்‌ என 
உணர்ந்தான்‌. இனி அவர்களால்‌ ஒருங்கு திரண்டு போரிட 
முடியாது. அவர்கள்‌ வெறும்‌ திரள்‌. காட்டுக்குள்‌ 
பாயப்போவதாக ஓர்‌ உடலசைவை எழுப்பியபடி அவன்‌ 
திரும்ப அவர்கள்‌ “சுற்றிவளையுங்கள்‌...” எனக்‌ 
கூவியபடி காட்டை நோக்கி பாய்ந்தனர்‌. அவன்‌ அங்கு 
நின்ற புரவி ஒன்றை நோக்கி சீழ்க்கை அடித்தான்‌. அது 
செவிகளைக்‌ கூர்ந்து மூக்குவிடைக்க அவனை 
நோக்கியது. பின்னர்‌ பாய்ந்து அவனை நோக்கி 
ஓடிவந்தது. 


நடுவே நின்ற ஒருவனை உதைத்துத்‌ தள்ளிவிட்டு 
அவனருகே அது உடல்வளைய அவன்‌ அதன்‌ 
கடிவாளத்தை பற்றிக்கொண்டு பாய்ந்தேறினான்‌. அவள்‌ 
இடையை சுழற்றிப்பிடித்து மேலேற்றி தன்‌ முன்னால்‌ 
அமரச்செய்து அதேகணத்தில்‌ அதன்‌ விலாவை உதைத்து 
விசைகூட்டி முன்பாயச்செய்து காட்டுக்குள்‌ ஊடுருவிச்‌ 
சென்றான்‌. அவர்கள்‌ கூச்சலிட்டபடி அவனுக்குப்‌ 
பின்னால்‌ பாய்ந்துவந்தனர்‌. ஆனால்‌ அம்புகளையோ 
வேல்களையோ செலுத்தவில்லை. இளவரசி இருட்டில்‌ 
எங்கே இருக்கிறாள்‌ என அவர்களால்‌ 
எண்ணமுடியவில்லை. 


அவன்‌ புதர்களுக்குமேல்‌ புரவியை பாயவிட்டான்‌. 
ஒவ்வொரு மரத்தையும்‌ வேர்ப்புடைப்பையும்‌ 
தனித்தனியாகக்‌ கண்டு புரவியை செலுத்தினான்‌. 
கங்கையின்‌ நீர்ப்பரப்பு இளநீல ஒளியாக தெரிய அதன்‌ 
பகைப்புலத்தில்‌ இலைகள்‌ செறிந்த கிளைகள்‌ 
நிழலுருக்களாக அசைந்தன. புரவிக்குளம்புகளின்‌ 
ஓசையை காடே எதிரொலித்தது. அவர்கள்‌ புதர்களுக்குள்‌ 
முட்டிமோதி பின்தங்கிவிட்டிருந்தனர்‌. சர்வதன்‌ எழுந்து 


நின்று கைவீசினான்‌. அவனை நோக்கி சென்று புரவியை 


வளைத்து நிறுத்தி பாய்ந்திறங்கி அவளை இடைபற்றி 
இறக்கினான்‌. 


சர்வதன்‌ படகை நீரில்‌ தூக்கிப்போட்டு தானும்‌ 
இடைவரை நீரில்‌ இறங்கிக்கொண்டான்‌. கிருஷ்ணை 
நீரில்‌ இறங்கிச்சென்று படகில்‌ ஏறி அமர்ந்தாள்‌. படகு 
நீரில்‌ நீந்தி அகல சாம்பன்‌ பாய்ந்து அதன்‌ 
முனையைப்பற்றி ஏறினான்‌. முன்னரே பொருத்தி 
வைத்திருந்த துடுப்பை எடுத்து தசைத்திரள்‌ புடைக்க 
உந்திய சர்வதன்‌ படகை கங்கைப்பெருக்கின்மேல்‌ 
கொண்டுசென்றான்‌. அஸ்தினபுரியின்‌ வீரர்கள்‌ 
கரையோரமாக வந்து முட்டிமோதினர்‌. அவர்களால்‌ 
அம்புதொடுக்கலாமா என முடிவெடுக்க இயலவில்லை. 
கரையோர முதலைகளை எவனோ மிதிக்க அது 
அவனைக்‌ கவ்வியது. அவன்‌ அலறியபடி துடிக்க பிறர்‌ 
அவனை அப்படியே விட்டுவிட்டு பின்னால்‌ ஓடினர்‌. 


கரையில்‌ நின்றிருந்த ஒருவன்‌ கொம்போசையை 
எழுப்பினான்‌. சாம்பன்‌ “மூடன்‌, இத்தனை பிந்தி 
ஊதுகிறான்‌...” என்றான்‌. அந்த ஓசைகேட்டு அப்பால்‌ 
கங்கையின்‌ மையப்பெருக்கில்‌ நின்றிருந்த பெரிய 
படகொன்றிலிருந்து மறுமொழி எழுந்தது. அதிலிருந்து 
சிறிய படகுகள்‌ இருபுறமும்‌ நீரில்‌ உதிர்ந்தன. சர்வதன்‌ 
கொடிமரத்தைப்‌ பொருத்தி பாய்களை கட்டினான்‌. 
அதற்குள்‌ அஸ்தினபுரியின்‌ விரைவுப்படகுகள்‌ 
பாய்களை விரித்துவிட்டிருந்தன. விர்ர்‌ என்னும்‌ 
ஒலியுடன்‌ அவர்களின்‌ பாய்கள்‌ புடைத்து மேலெழுந்தன. 
சர்வதன்‌ துடுப்பை இழுத்து படகை காற்றுக்குத்‌ திருப்பி 
பாய்களை இணைந்து விசைகொள்ளச்‌ செய்தான்‌. 
அவர்களின்‌ படகு நீர்ப்பரப்பை கிழித்துக்கொண்டு 
விரைவுகொண்டது. 


விரைவுப்படகுகள்‌ அவர்களை நோக்கி அம்புவடிவில்‌ 
வந்தன. முதன்மைப்படகில்‌ இருந்தவர்களின்‌ ஆடைகள்‌ 
படபடப்பதை அவர்களால்‌ பார்க்க முடிந்தது. பின்னர்‌ 
இருபக்கப்‌ படகுகளும்‌ விசைமிகுந்து இணையாக 
அமைய அம்பு பிறையாக மாறியது. “விரைவு... விரைவு!” 
என்றான்‌ சாம்பன்‌. சர்வதன்‌ பாய்விசையுடன்‌ இணைந்து 
துடுப்பாலும்‌ உந்தினான்‌. வானில்‌ போரிடும்‌ 
பறவைகள்போல அவர்கள்‌ நீர்ப்பரப்பில்‌ பறந்து செல்ல 
அஸ்தினபுரியின்‌ படகுகள்‌ துரத்தி வந்தன. 


கிருஷ்ணை படகின்‌ கயிற்றில்‌ கால்களை 
பிணைத்துக்கொண்டு உடல்குறுக்கி அமர்ந்திருந்தாள்‌. 


“நான்‌ இன்று ஒன்றை உணர்ந்தேன்‌” என்றான்‌ சாம்பன்‌. 
“அச்சமும்‌ சிறுமதியும்‌ கொண்டிருந்தாலும்‌ நான்‌ இளைய 
யாதவரின்‌ மைந்தன்‌. அவர்‌ என்னில்‌ எழும்‌ தருணங்கள்‌ 
உண்டு.” புடைத்த பாய்கள்‌ அரக்கர்கள்போல அசைந்து 
நடமிட சூழ வந்த அஸ்தினபுரியின்‌ விரைவுப்படகுகளை 
நோக்கியபடி “நான்‌ அஞ்சுவதற்கேதுமில்லை. நான்‌ 
அறியவேண்டுவனவும்‌ இல்லை...” என்றான்‌. 
“இளையோனே, அப்புரவியை அழைக்கும்‌ சீழ்க்கையை 
நான்‌ முன்னர்‌ அறிந்திருக்கவேயில்லை. அது என்‌ 
நாவிலெழுந்தது.” 


குனிந்து கீழே கிடந்த வில்லை எடுத்தான்‌. காலால்‌ அதை 
பற்றிக்கொண்டு ஓற்றைக்கையால்‌ நாணிழுத்துப்‌ 
பூட்டினான்‌. கிருஷ்ணை அம்புகளை எடுத்து அளிக்க 
அவன்‌ தொடுத்த அம்பு எழுந்து சென்று முதல்‌ 
விரைவுப்படகின்‌ பாய்மேல்‌ பதிந்து அதை கிழித்தது. 
அதன்‌ விசை தடுமாற இன்னொரு அம்பு அதன்‌ 
அமரத்தில்‌ இருந்தவனை வீழ்த்தியது. “என்‌ அம்புகள்‌ 
ஒன்றுகூட குறிதவறாதென உணர்கிறேன்‌” என்றான்‌ 
சாம்பன்‌. இன்னொரு அம்பு இரண்டாவது 
படகிலிருந்தவனை நீரில்‌ சரியச்செய்தது. அடுத்த அம்பில்‌ 
அவன்‌ அருகே இருந்தவன்‌ விழுந்தான்‌. “நான்‌ 
படையாழியையே ஏந்த முடியும்‌. இப்புவியை 
வெல்லமுடியும்‌!” என்றான்‌ சாம்பன்‌. 

(10826]துயிலறை ஏவலன்‌ தட்டி எழுப்ப விழித்தெழுந்து 
ஒருகணம்‌ கழித்தே அவன்‌ சொன்ன செய்தியை 
யெளதேயன்‌ உளம்‌ வாங்கிக்கொண்டான்‌. “மூத்த யாதவர்‌ 
தங்களை சந்திக்க விழைகிறார்‌, இளவரசே” என்றான்‌ 
ஏவலன்‌. அவன்‌ இந்திரப்பிரஸ்தத்தின்‌ ஏவலன்‌ என 
தோன்றினான்‌. வெளியே ஒரு களிறு ஓசையிட்டது. 
மீண்டும்‌ அவன்‌ அதை சொல்ல யெளதேயன்‌ முழு 
விழிப்புகொண்டு வாயைத்துடைத்து இடையாடையைக்‌ 
கட்டியபடி எழுந்து நின்று “உடனே கிளம்புகிறேன்‌. வந்து 
கொண்டிருக்கிறேன்‌ என்று அவரிடம்‌ சென்று சொல்க!” 
என்றான்‌. 


வெளியே கொம்போசை எழுந்தது. “இல்லை, இங்கே 
தங்களுக்காக காத்திருக்கிறார்‌” என்றான்‌ ஏவலன்‌. 
“இங்கா...?” என்று சொன்னபின்‌ யெளதேயன்‌ சுற்றும்‌ 
முற்றும்‌ பார்த்தான்‌. “ஆம்‌, தங்களை எழுப்பும்படி 
ணை.” யெளதேயன்‌ “நான்‌ வாய்‌ கழுவ வேண்டும்‌” 
என்றான்‌. “ஏனத்தில்‌ நீர்‌ கொணர்ந்திருக்கிறேன்‌” 
என்றான்‌ ஏவலன்‌. “என்ன கொம்போசை?” என்றான்‌. 
“படைகளுக்கு விழிப்பு எச்சரிக்கை. அரிதொன்று 
நிகழ்ந்துள்ளது என செய்தி” என்றான்‌ ஏவலன்‌. 


யெளதேயன்‌ விரைந்து சென்று மர ஏனத்தில்‌ இருந்த 
நீரை அள்ளி முகத்தைக்‌ கழுவி வாய்‌ கொப்பளித்தான்‌. 
மரவுரியில்‌ முகத்தையும்‌ கையையும்‌ துடைத்தபடி 
“எங்கிருக்கிறார்‌?” என்றான்‌. “அறை வாயிலில்‌” என்றான்‌ 
ஏவலன்‌. விரைவுடன்‌ கதவைத்‌ திறந்து வெளியே சென்ற 
யெளதேயன்‌ அங்கு நின்ற பலராமரைக்‌ கண்டு கால்‌ 
தொட்டு சென்னிசூடி “தாங்கள்‌ என்‌ அறைக்கு 
எழுந்தருள வேண்டுமா, மாதுலரே? நான்‌ அங்கு 
வந்திருப்பேன்‌ அல்லவா?” என்றான்‌. “உன்னை சந்திக்க 
வேண்டியிருந்தது” என்ற பலராமர்‌ அவன்‌ 
தோளைத்தொட்டு “நாம்‌ உள்ளே சென்று பேசுவோம்‌” 
என்றார்‌. “வருக!” என்று அவன்‌ உள்ளே அழைத்துச்‌ 
சென்றான்‌. 

மஞ்சத்தின்‌ அருகே பீடத்தில்‌ தன்‌ பெரிய உடலின்‌ 


எடையுடன்‌ அமர்ந்தபடி “சற்று முன்னர்தான்‌ 
ஒற்றர்செய்தி வந்தது. சாம்பன்‌ கிருஷ்ணையை கவர்ந்து 


வந்துகொண்டிருக்கிறான்‌” என்றார்‌. யெளதேயன்‌ “ஆம்‌, 
எனக்கும்‌ செய்தி வந்தது” என்றான்‌. “உடன்‌ உனது 
இளையோனும்‌ சென்றிருக்கிறான்‌” என்றார்‌ பலராமர்‌. 
யெளதேயன்‌ “ஆம்‌ மாதுலரே, அவனை அனுப்பியது 
நான்தான்‌” என்றான்‌. “சாம்பன்‌ கிருஷ்ணையைக்‌ 
கவர்ந்தது உனது சொல்படிதானா?” என்றார்‌ பலராமர்‌. 
“ஆம்‌, நான்‌ களவு சொல்வதில்லை” என்று யெளதேயன்‌ 
சொன்னான்‌. 


சிலகணங்களுக்குப்பின்‌ “அப்படியென்றால்‌ உனது 
நோக்கம்‌ என்ன?” என்று பலராமர்‌ கேட்டார்‌. அவர்‌ 
விழிகளை நோக்கி “நான்‌ இங்கு வந்ததே 
எவ்வகையிலேனும்‌ தங்கள்‌ பெருந்தோள்களை 
எந்தையுடன்‌ படைத்துணையாக நிற்கவைக்கவேண்டும்‌ 
என்பதற்காகத்தான்‌. உங்களுக்கும்‌ அஸ்தினபுரிக்கும்‌ 
க்‌ நிகழுமெனில்‌ அதுவே நான்‌ வந்த இலக்கு 

வல்வதற்கான வழி. அதன்பொருட்டே அஸ்தினபுரியின்‌ 
இளவரசியை யாதவர்‌ கொள்ளலாம்‌ என்று அரசவையில்‌ 
சொன்னேன்‌” என்றான்‌ யெளதேயன்‌. 


மேலும்‌ தொடர்ந்தான்‌ “ஆனால்‌ என்‌ திட்டத்தை கணிகர்‌ 
வென்றார்‌. மணத்தன்னேற்பு என்பது அனைத்து 
வழிகளிலும்‌ நுண்சூழ்கை. இனி சாம்பர்‌ கிருஷ்ணையின்‌ 
மணத்தன்னேற்பு நிகழ்வில்‌ நூறு அரசர்களில்‌ ஒருவராக 
அமரக்கூடும்‌. யாதவர்கள்‌ நிறைவுகொள்ளவும்கூடும்‌. 
ஆனால்‌ அவளை வில்தேர்ந்த ஷத்ரியர்கள்‌ வென்று 
செல்லவே வாய்ப்பு மிகுதி. அதை கடப்பதற்கான வழி 
ஒன்றே, சாம்பர்‌ அவளை கவர்ந்து வருவது. அதனூடாக 
கணிகரின்‌ சூழ்ச்சி முறியடிக்கப்படுகிறது.” 


பலராமர்‌ பெருமூச்சுவிட்டார்‌. “என்னால்‌ இந்த 
அரசாடல்களின்‌ நடுவே வாழ முடியவில்லை, மைந்தா” 
என்றார்‌. “ஒருநாள்கூட நிறைவுடன்‌ துயின்றதில்லை. 
உளம்‌ மலர்ந்து காலையை எதிர்கொண்டதில்லை. இரவு 
அணைந்த பின்னர்தான்‌ நிலைகுலைய வைக்கும்‌ 
உளவுச்செய்திகள்‌. காலையில்‌ அவற்றின்‌ 
தொடர்செய்திகள்‌. ஓய்வே இல்லாத அமைச்சுகூடல்கள்‌. 
தனுப்பல்கள்‌. மன்றுநிகழ்வுகள்‌. மாலையில்‌ மீண்டும்‌ 
அரசியிடம்‌ அதைப்பற்றிய சொற்கூட்டு. இந்த உச்சத்தில்‌ 
உயிர்வாழ்வதற்கு இரும்பாலான நரம்புகள்‌ தேவை.” 


பெருமூச்சுடன்‌ கைகளை விரித்து “அது 
உனக்கிருக்கலாம்‌. என்‌ அரசிக்கு இருக்கிறது. நான்‌ 
பிறிதொருவன்‌. அடுமனையிலும்‌ பயிற்சிக்களத்திலுமாக 
வாழ்க்கையை நிறைவு செய்தவன்‌” என்றார்‌ பலராமர்‌. 


யெளதேயன்‌ “ஏனெனில்‌ நீங்கள்‌ இன்றுவரை 
அரசுப்பொறுப்பு எதையும்‌ ஆண்டதில்லை. 
அனைத்தையும்‌ உங்கள்‌ இளையவர்‌ செய்து 
முடித்திருந்தார்‌” என்றான்‌. “மாதுலரே, நரம்புகளை 
இரும்பென ஆக்குவதைவிட யாழ்நாண்‌ என ஆக்குவது 
அரசுசூழ்தலுக்கு மேலும்‌ உகந்ததெனக்‌ கண்டறிந்தவர்‌ 
இளைய யாதவர்‌. இன்னும்‌ தங்களுக்கு புரியவில்லையா? 
வெல்ல முடியாத ஒருவருக்கு எதிராக போர்‌ 
முனைந்திருக்கிறீர்கள்‌. அதுதான்‌ உங்கள்‌ 
அலைக்கழிப்பு. முழுக்க தோற்பது வரை உங்களுக்கு 
நிறைவுத்துயில்‌ இல்லை. நற்காலையுமில்லை.” 


பலராமர்‌ சற்று சினம்கொண்டு கைவீசி “அது முடிந்த 
கதை. இனி அதைப்பற்றி நாம்‌ சொல்லாட 
வேண்டியதில்லை” என்றார்‌. “இச்செய்தி வந்ததும்‌ நான்‌ 
ரேவதியிடம்‌ அதைப்பற்றி சொன்னேன்‌. உடனடியாக 
கிளம்பி அஸ்தினபுரிக்கு செல்லவேண்டும்‌ என்று 
என்னிடம்‌ சொன்னாள்‌. நான்‌ துரியோதனனிடம்‌ 
தூதுசென்று அவன்‌ சினத்தை தவிர்க்க வேண்டும்‌ 
என்றும்‌, மதுராவுக்கும்‌ அஸ்தினபுரிக்குமான 
படைக்கூட்டு எவ்வகையிலும்‌ இதனால்‌ சிதைவுறாதபடி 
நோக்க வேண்டுமென்றும்‌ கூறினாள்‌.” 


“ஆனால்‌ நான்‌ அவனுடைய ஆசிரியன்‌. எந்த 
ப மி) வாங்கும்‌ கலத்தின்‌ வல்லமையை 
மட்டுமே நோக்கி படைக்கலக்‌ கல்வியை அளித்தேன்‌. 
திறன்கொண்ட தோளர்‌ எவருக்கும்‌ அதை 
அளிக்காமலிருந்ததும்‌ இல்லை” என்றார்‌ பலராமர்‌. 
“ஆசிரியரென்பது அரிய பொறுப்பு. இத்தகைய செயல்‌ 
ஒன்றுக்காக அத்தகுதியை நான்‌ பயன்படுத்தலாமா என 
என்‌ உள்ளம்‌ சுருங்கியது. ஆனால்‌ இத்தருணத்தில்‌ வேறு 
வழியில்லை என்று அவள்‌ சொன்னாள்‌. இதை எவரிடம்‌ 
உசாவுவது என்று எனக்குத்‌ தெரியவில்லை. 
அப்போதுதான்‌ உன்‌ நினைவு வந்தது. இன்று இந்நகரில்‌ 
நெறிநூல்‌ தேர்ந்தவன்‌ நீதான்‌.” 


“மருகனே, நீ அறிந்த நூல்களின்படி நெறியுசாவிச்‌ 
சொல்க, இச்செயலின்‌ அறம்‌ என்ன?” என்றார்‌ பலராமர்‌. 
“இத்தருணத்தில்‌ நான்‌ ஆற்ற வேண்டியதென்ன? 
ஆசிரியனாக நான்‌ சென்று என்‌ குலத்து இளவரசனுக்கு 
உன்‌ இளவரசியை கொடையளித்தருள்க என்று 
அஸ்தினபுரியின்‌ அரசனிடம்‌ சொல்வது என்‌ ஆசிரியர்‌ 
எனக்களித்த கல்வியை அங்காடிப்பொருளென்று 
ஆக்குவது அல்லவா?” யெளதேயன்‌ “நூல்நெறிகளின்படி 
அறம்‌ என்பது ஒருவர்‌ கொள்ளும்‌ 


உலகியல்பொறுப்புகளைச்‌ சார்ந்தது. ஆசிரியராக உங்கள்‌ 
அறம்‌ ஒன்று. மதுராவின்‌ அரசராக பிறிதொன்று. 
யாதவக்குடித்‌ தலைவராக மற்றொன்று” என்றான்‌. 


“ஆசிரியராக நீங்கள்‌ துரியோதனரிடம்‌ கல்விக்கொடை 
கோரலாம்‌. ஆசிரியன்‌ பொன்‌, பெண்‌, நிலம்‌, 
அடிமைக்கடப்பாடு, நூல்‌ ஆகிய ஐந்தையும்‌ 
கொடையெனக்‌ கோரலாம்‌. நீங்கள்‌ கோருவது 
எதுவாயினும்‌ அதை அவர்‌ அளித்தே ஆகவேண்டும்‌. 
அரசராக உங்கள்‌ குடிக்கு எது நலம்பயக்குமென்று நீங்கள்‌ 
உண்மையிலேயே எண்ணுகிறீர்களோ அதை இயற்றலாம்‌. 
அதன்பொருட்டு ஆக்கள்‌, அந்தணர்‌, முனிவர்‌ 
ஆகியோருக்கு ஊறில்லாமலும்‌ கற்புள பெண்டிருக்கும்‌ 
பால்மாறா மைந்தருக்கும்‌ முதியோருக்கும்‌ குறைவான 
துயருடனும்‌ ஊருணி, சாலை, கல்விநிலை, ஆலயம்‌ 
ஆகியவற்றுக்கு அழிவில்லாமலும்‌ நீங்கள்‌ ஆற்றும்‌ 
எதுவும்‌ நன்றே” என அவன்‌ தொடர்ந்தான்‌. 


“குடித்தலைவராக உங்கள்‌ மைந்தருக்கு நலம்‌ பயப்பதை 
இயற்றவேண்டிய கடமை உங்களுக்குள்ளது. பிற 
குடியினர்‌ சிறுமையோ சீரழிவோ கொள்ளாது அதை 
செய்தால்‌ அறம்‌ பிறழவில்லை என்றே பொருள்‌. 
இம்மூன்றில்‌ முதல்‌ அறத்துக்கு இரண்டாம்‌ அறம்‌ 
முரண்கொண்டதென்றால்‌ முதலறத்தை தெரிவுசெய்க! 
மூன்றாம்‌ அறம்‌ முதலிரண்டுக்கும்‌ ஒத்துநிற்கவேண்டும்‌. 

னால்‌ இங்கு மூன்றும்‌ ஒன்றையொன்று 

ரப்புகின்றன. ஆகவே அரசி உரைப்பதை நீங்கள்‌ 
ஆற்றலாம்‌” என்றான்‌ யெளதேயன்‌. 


பலராமர்‌ “நன்று... உன்‌ தந்தையும்‌ இதைவிட தெளிவாக 
சொல்லமுடியாது” என்றபின்‌ “சொல்க மைந்தா, 
இத்தருணத்தில்‌ நான்‌ செய்யவேண்டியது எது?” என்றார்‌. 
யெளதேயன்‌ “நான்‌ வகுத்த சூழ்ச்சியை எப்படி 
முறியடிப்பது என்று என்னிடம்‌ கோருகிறீர்கள்‌, மாதுலரே” 
என்றான்‌. பலராமர்‌ “மருகனே, என்‌ ஆடற்களத்தின்‌ 
எதிர்முனையில்‌ நீ இன்று அமர்ந்திருக்கலாம்‌. ஆனால்‌ 
என்‌ மருகன்‌ நீ. நிகர்த்தந்தையென நின்று நான்‌ 
கோருகையில்‌ நீ உதவி செய்தாக வேண்டும்‌” என்றார்‌. 


யெளதேயன்‌ “இப்படி ஒரு கோரிக்கையை தாங்கள்‌ 
முன்வைத்தால்‌ நான்‌ மிகுந்த இடருக்குள்ளாவேன்‌, 
மாதுலரே. எந்தை எனக்கிட்ட ஆணையை நான்‌ 
கடைப்பிடித்தாக வேண்டும்‌. இத்தருணத்தை முதிர்வித்து 
உளக்கசப்பைப்‌ பெருக்கி உங்களை 
அஸ்தினபுரியிலிருந்து பிரித்தெடுக்கவே நான்‌ வந்தேன்‌” 


என்றான்‌. “ஆம்‌, அதை நான்‌ அறிவேன்‌. ஆனால்‌ 
குடிமூத்தானாக நின்று மருகனாகிய உன்னிடம்‌ 
ஆணையிடுகிறேன்‌” என்றார்‌ பலராமர்‌. 


யெளதேயன்‌ சிலகணங்கள்‌ எண்ணியபின்‌ 
“அரசவைக்குச்‌ சென்று அங்கு பீஷ்மரும்‌ துரோணரும்‌ 
கிருபரும்‌ விதுரரும்‌ அமர்ந்திருக்கையில்‌ உங்கள்‌ 
கல்விக்கு நிகரான கொடையென அரசமகளை 
கோருங்கள்‌. அவர்‌ மறுக்கமுடியாது” என்றான்‌. “அவர்கள்‌ 
அமைந்த அவையில்‌ அதை கோரிப்‌ பெற்றால்‌ பழியும்‌ 
இருக்காது. ஏனென்றால்‌ அச்செயலுக்கு பிதாமகரின்‌ 
நல்வாழ்த்து இருக்கும்‌.” பலராமர்‌ எழுந்து “ஆம்‌, 
இதைத்தான்‌ நான்‌ வரும்போது 
எண்ணிக்கொண்டிருந்தேன்‌. அவனிடமிருந்து எதையும்‌ 
நான்‌ இதுவரை கோரியதில்லை. அவன்‌ மகளை 
கோருகிறேன்‌” என்றார்‌. 


எண்ணி எண்ணி கணம்தோறும்‌ உளம்‌ மீண்டு முகம்‌ 
மலர “இப்போதே கிளம்புகிறேன்‌. அவர்கள்‌ மதுராவுக்கு 
வந்தணையும்போது நான்‌ இங்கிருக்கலாகாது. 
அவர்களை முறைப்படி வரவேற்றுவிட்டு நான்‌ 
இங்கிருந்து கிளம்பினால்‌ அதுவே என்மேல்‌ 
இவற்றையெல்லாம்‌ இயற்றுவித்தவன்‌ எனும்‌ ஐயம்‌ எழ 
ஏதுவாகும்‌” என்றார்‌. 


“அதுவும்‌ முறையே” என்று யெளதேயன்‌ சொன்னான்‌. “நீ 
என்னுடன்‌ கிளம்பு” என்று பலராமர்‌ அழைத்தார்‌. 
“நான்‌...” என்று யெளதேயன்‌ தயங்க “என்னுடன்‌ நீ 
இருந்தாக வேண்டும்‌. என்‌ சொற்கள்மேல்‌ எப்போதும்‌ 
எவருக்கும்‌ நம்பிக்கை இருந்ததில்லை. முதன்மையாக 
எனக்கு அவ்வுறுதி இருந்ததில்லை. நீ அருகிருந்தால்‌ உன்‌ 
விழிநோக்கி நான்‌ சொல்லெடுப்பேன்‌. பிழையென 
ஒன்றும்‌ ஆகாது” என்றபின்‌ கைநீட்டி யெளதேயனின்‌ 
கைகளை பற்றிக்கொண்டு “எனக்கு உதவுக! இந்த 
இக்கட்டிலிருந்து மதுராவை விடுவித்தருள்க!” என்றார்‌. 


“மாதுலரே, எத்தருணத்திலும்‌ என்‌ உளம்‌ நோக்கி நான்‌ 
கேட்கும்‌ வினா ஒன்றே. நான்‌ எடுக்கும்‌ முடிவை எந்தை 
ஏற்பாரா என்று. இத்தருணத்தில்‌ நான்‌ உளப்பூர்வமாக 
உங்களுடன்‌ வந்து உதவ வேண்டுமென்றே எந்தை 

ணையிடுவார்‌” என்றான்‌ யெளதேயன்‌. “தங்களுடன்‌ 
வருகிறேன்‌. தாங்கள்‌ செல்வது வெல்ல முற்றிலும்‌ 
உடனிருந்து உதவுவேன்‌.” பலராமர்‌ “ஆம்‌, இங்கு 
யுதிஷ்டிரன்‌ இருந்திருந்தால்‌ அவனிடமே 
சென்றிருப்பேன்‌” என்றார்‌. 


[1ா௨2:]மதுராவின்‌ அரசப்படகு துறைமேடையிலிருந்து 
கிளம்பும்பொருட்டு சங்கோசை எழுப்பியது. அதன்‌ 
படகுக்காரர்கள்‌ தங்களுக்குரிய இடங்களில்‌ சென்று 
நின்றுகொண்டனர்‌. அமரமுனையில்‌ எழுந்த தலைமைப்‌ 
படகோட்டி சுக்கானை பற்றிக்கொண்டார்‌. 
கொடிமரத்தின்மேல்‌ பயணத்திற்குரிய கொடி ஏறியது. 
நடைபாலத்தின்‌ விளிம்பில்‌ நின்ற யெளதேயன்‌ கரையில்‌ 
நின்றிருந்த பலராமர்‌ விடைபெற்று வருவதற்காக 
காத்திருந்தான்‌. 


பலராமர்‌ தன்னை வழியனுப்ப வந்திருந்த மூன்று 
குடித்தலைவர்களிடம்‌ மீண்டும்‌ அதுவரை 
சொன்னவற்றைச்‌ சொல்லி கைகளைப்பற்றி 
அழுத்தினார்‌. “அவர்கள்‌ இன்னும்‌ சற்று பொழுதில்‌ இங்கு 
வந்துவிடுவார்கள்‌. அரசமுறைப்படி வரவேற்பு 
அளிக்கப்பட வேண்டியதில்லை. காவலர்தலைவர்கள்‌ 
மட்டுமே எதிர்கொள்ளட்டும்‌. நேராக அரண்மனைக்கு 
அழைத்துச்‌ செல்லட்டும்‌. இளவரசி அங்கே அவளுக்குரிய 
குடிமுறைமைகளுடன்‌ தனி அரண்மனையில்‌ தங்கட்டும்‌. 
இக்கடிமணம்‌ நிகழ்ந்தது நகருக்கு முறைப்படி 
அறிவிக்கப்படக்கூடாது” என்றார்‌. 


“ஆம்‌” என்றார்‌ விருஷ்ணி குலத்தலைவர்‌ சசிதரர்‌. “நாம்‌ 
இதை ஒளிக்க முடியாது என்பது உண்மை. 
ஒளிஎழுகையில்‌ யாதவர்‌ அனைவரும்‌ இதை 
அறிந்திருப்பார்கள்‌. ஆனால்‌ முறையான 
கொண்டாட்டங்களோ மகிழ்ச்சி வெளிப்பாடுகளோ இங்கு 
நிகழக்கூடாது. ஒரு பிழை நிகழ்ந்துவிட்டதென மதுரா 
உணர்கிறது என்ற தோற்றமே இருக்கவேண்டும்‌. நான்‌ 
சொல்வது புரிகிறதல்லவா?” என்றார்‌. போஜர்‌ 
குடித்தலைவர்‌ பிரபாகரர்‌ தலையசைத்து “நான்‌ 
பொறுப்பேற்றுக்கொள்கிறேன்‌. தங்கள்‌ பயணம்‌ வெல்க!” 
என்றார்‌. 


பெரிய உடலை அசைத்தபடி நடைபாதைமேல்‌ நடந்து 
படகின்‌ மேலேறிய பலராமர்‌ கயிற்றைப்‌ பிடித்தபடி நின்று 
பெருமூச்சுடன்‌ மீண்டும்‌ குடித்தலைவரை நோக்கி 
தலையசைத்தார்‌. அவர்‌ அருகே வந்து யெளதேயன்‌ 
“கிளம்பலாமா, மாதுலரே?” என்றான்‌. “ஆம்‌, கிளம்ப 
வேண்டியதுதான்‌” என்றார்‌ அவர்‌. யெளதேயன்‌ கைகாட்ட 
நடைபாதை துறைமேடை நோக்கி அகன்றது. படகு சற்று 
குலுங்கியபின்‌ துடுப்புகளால்‌ உந்தப்பட்டு 
துறைமேடையிலிருந்து விலகி யமுனையின்‌ 
சிறுபெருக்கில்‌ தொட்டு ஒழுகியது. 


கொம்போசை எழ படகோட்டிகள்‌ கயிறுகளை இழுத்தனர்‌. 
நீரில்‌ பாறைவிழும்‌ ஓசையுடன்‌ பாய்கள்‌ காற்றை ஏற்றுப்‌ 
புடைத்து விம்மி கயிறுகளை இழுத்து நெரிபடும்‌ 
ஓசையெழுப்பி வளைந்து நின்றன. படகு முழுவிசை 
கொண்டு யமுனையின்‌ பெருக்கில்‌ எழுந்து 
விரைவுகொண்டது. பலராமர்‌ கயிற்றைப்‌ பிடித்தபடி 
அகன்று செல்லும்‌ மதுராவை நோக்கி நின்றார்‌. புலரியின்‌ 
அரையிருளில்‌ அவருடைய வெண்ணிற உடல்‌ 

ர்ஜமரத்தின்‌ அடிபோல தெளிந்து தெரிந்தது. 

யளதேயன்‌ “தாங்கள்‌ உள்ளே வந்து அமரலாமே?” 
என்றான்‌. 


அவர்‌ பெருமூச்சுடன்‌ உளம்‌ கலைந்து அவனை நோக்கி 
“என்ன செய்துகொண்டிருக்கிறேன்‌ என்பதே எனக்குப்‌ 
புரியவில்லை. என்‌ உளம்‌ சொல்வதை செய்கிறேன்‌. 
ஆனால்‌ ஏதோ ஒரு பிழையையும்‌ எங்கோ உணர்கிறேன்‌. 
என்‌ குடித்தலைவர்கள்‌ என்னை இட்டுச்‌ செல்கிறார்களா? 
என்‌ துணைவி தன்‌ சொற்களால்‌ என்னை 
ஆட்டுவிக்கிறாளா? நூறுமுறை எனக்கு நானே 
கேட்டுக்கொண்டேன்‌. இல்லை என்றே என்‌ உளம்‌ 
சொல்கிறது. ஆனால்‌ ஆட்டுவிக்கப்படுகிறேன்‌ எனும்‌ 
உணர்வு எப்போதும்‌ இருக்கிறது. பிறிதொன்றால்‌. 
பேருள்ளம்‌ ஒன்றால்‌” என்றார்‌. 


பின்னர்‌ மீண்டும்‌ பெருமூச்சுவிட்டு “ஒருவேளை இதுவும்‌ 
அவன்‌ விளையாட்டுதானோ என்று அவ்வப்போது 
எண்ணுகிறேன்‌. இளமை முதலே நான்‌ உணர்ந்த 
ஒன்றுண்டு. நான்‌ அவனுடைய வெண்நிழல்‌. அவன்‌ 
இயற்றும்‌ அனைத்திற்கும்‌ மறுதிசையில்‌ மறுசெயலை 
நான்‌ இயற்றிக்கொண்டிருந்தேன்‌. இப்போதும்‌ 
அதையேதான்‌ செய்கிறேனா?” என்றார்‌. உள்ளே வந்து 
சிற்றறைக்குள்‌ தாழ்வான பீடத்தில்‌ கால்களை நீட்டியபடி 
அமர்ந்து அவனை நோக்கினார்‌. அறைக்குள்‌ எரிந்த 
நெய்விளக்கின்‌ பளிங்குக்‌ குமிழ்‌ அவர்‌ விழிகளுக்குள்‌ 
அனல்துளிகளாகத்‌ தெரிந்தது. 


யெளதேயன்‌ “இத்தகைய ஐயங்களுக்கு என்னால்‌ 
மறுமொழி சொல்ல இயலாது, மாதுலரே. 
ஒவ்வொருவருக்கும்‌ தாங்கள்‌ இங்கு எதை செய்கிறோம்‌ 
என்னும்‌ திகைப்பு வாழ்வின்‌ அரிய தருணங்களில்‌ 
எழுந்தே தீரும்‌. பொருளும்‌ பொருளின்மையும்‌ மாறி மாறி 
தெரியவரும்‌. அதில்‌ எதை அவர்கள்‌ தெரிவு 
செய்கிறார்கள்‌ என்பதையொட்டி அவர்கள்‌ வாழ்க்கை 
அமைகிறது” என்றான்‌. “பொருளும்‌ பொருளின்மையும்‌ 
அவரவர்‌ தெரிவுகளா என்ன?” என்றார்‌ பலராமர்‌. “ஆம்‌” 


என்றாள்‌ குந்தி. 
“பிருதை, நான்‌ உன்னிடம்‌ கேட்கும்‌ அன்பு என்பது ஒரு 
மைந்தனாக மட்டுமே என்னிடம்‌ வரமுடியும்‌... என்‌ 
துணைவியாக வேறெதையும்‌ நீ எனக்கு 
அளிக்கமுடியாது” என்றான்‌ பாண்டு. குந்தி மாட்டேன்‌ 
என்பதுபோல தலையை ஆட்டி “அரசே” என ஏதோ 
சொல்ல வர பாண்டு சட்டென்று குனிந்து அவள்‌ 
பாதங்களைத்‌ தொட்டான்‌. “கணவனாக நான்‌ 
ணையிடவில்லை பிருதை... வாழ்க்கையில்‌ எதையும்‌ 
அடையாதவனாக இரக்கிறேன்‌... இது ஒன்றை 
எனக்குக்கொடு!” உடைந்து அழுதவளாக குந்தி 
நிலத்திலமர்ந்து அவன்‌ தலையை தன்மார்பில்‌ 
அணைத்துக்கொண்டாள்‌. 


பெருமூச்சுகளுடன்‌ பாண்டு முற்றத்தில்‌ பீடத்தில்‌ 
மரவுரியை விரித்து மல்லாந்து படுத்துக்கொண்டு 


வானைப்பார்த்திருக்க குந்தி குடிலுக்குள்‌ புகுந்து “நான்‌ 
கிளம்புகிறேன்‌ அனகை. என்னுடன்‌ வா” என்றாள்‌. 


“எங்கே தேவி?” என்றாள்‌ அனகை. “தென்திசை நோக்கி... 
அதுதான்‌ தருமதேவனுக்குரியது...” அவள்‌ குடிலருகே 
ஓடிய சிற்றோடையில்‌ நீராடி ஆடையை மாற்றி 
நறுமணவேர்ப்பொடியை கூந்தலில்‌ அணிந்துகொண்டு 
கிளம்பினாள்‌. மாத்ரி எழுந்து பந்தத்தின்‌ அடியில்‌ நின்று 
திகைத்த விழிகளுடன்‌ பார்த்தாள்‌. குந்தி படுத்திருந்த 
பாண்டுவை திரும்பிப்பாராமல்‌ நடந்தாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


தென்திசையும்‌ ஏரியைநோக்கித்தான்‌ சென்றது. 
ஒற்றையடிப்பாதை இருளில்‌ கண்‌ பழகியபோது 
கருங்கூந்தலில்‌ வகிடுபோலத்‌ தெரியத்தொடங்கியது. 
அனகை பாம்புகளைத்‌ துரத்த வலுவாக காலடி வைத்து 
நடந்தாள்‌. தொலைவில்‌ இந்திரத்யும்னம்‌ 
கரியபளபளப்பாக அசைந்துகொண்டிருந்தது. 
அதன்மேல்‌ வெண்ணிறமான அன்னங்கள்‌ சில மிதப்பது 
புள்ளிகளாகத்‌ தெரிந்தது. 


குந்தி கைகாட்டி “நீ இங்கேயே நின்றுகொள்‌” என்றாள்‌. 
“யார்‌ தேவி?” என்றாள்‌ அனகை. “தெரியவில்லை. யாராக 
இருந்தாலென்ன? இவ்விரவின்‌ தனிமையில்‌ 
தென்திசைநோக்கி தனித்திருக்க வந்தவர்‌ தவசீலராகவே 


என்று யெளதேயன்‌ சொன்னான்‌. “ஊழ்‌ நம்‌ தெரிவல்ல. 
அதன்‌ பொருள்‌ நாம்‌ அளிப்பது மட்டுமே.” 


பலராமர்‌ அவனை சிலகணங்கள்‌ கூர்ந்து பார்த்தபின்‌ 
“இத்தனை இளமையிலேயே அரிய நூல்‌ கற்றுத்‌ 
தேர்ந்திருக்கிறாய்‌. உன்‌ தந்தையை எனக்கு நன்கு 
தெரியும்‌. நீ கற்ற நூல்களைவிட பலமடங்கு அவன்‌ 
கற்றிருக்கிறான்‌. ஆனால்‌ உன்னிடம்‌ இருக்கும்‌ தெளிவை 
நான்‌ அவனிடம்‌ பார்த்ததேயில்லை” என்றார்‌. “ஏனெனில்‌ 
அவர்‌ தன்‌ முடிவை இன்னும்‌ தெளிவுறக்‌ காணவில்லை” 
என்று யெளதேயன்‌ சொன்னான்‌. “நீ கண்டுவிட்டாயா?” 
என்று பலராமர்‌ கேட்டார்‌. “மிக நன்றாக” என்றான்‌ 
யெளதேயன்‌. 


பலராமர்‌ விழிசுருங்க அவனை கூர்ந்து 
பார்த்துக்கொண்டு அமர்ந்திருந்தார்‌. பின்னர்‌ மெல்லிய 
குரலில்‌ “எந்த முடிவை? இவ்வனைத்தும்‌ சென்று சேரும்‌ 
முடிவையா? அல்லது உன்‌ முடிவையா?” என்று கேட்டார்‌. 
“இரண்டையும்‌” என்று அவன்‌ சொன்னான்‌. மேலும்‌ குரல்‌ 
தழைய, எடைகொண்டதுபோல்‌ தலை தாழ “எப்போது 
உணர்ந்தாய்‌?” என்று அவர்‌ கேட்டார்‌. “தெரியவில்லை. 
மிக இளமையிலேயே இந்த உள்ளுணர்வு என்னிடம்‌ 
இருந்தது என்று உணர்கிறேன்‌.” 


“ஒருமுறை கனவில்‌ வடபாஞ்சாலத்தின்‌ அரசர்‌ 
அஸ்வத்தாமரை பார்த்தேன்‌. கங்கைநீர்‌ நடுவே ஓர்‌ 
ஆற்றிடைக்குறை அது. அவர்‌ நீண்ட தாடி 
கொண்டிருந்தார்‌. முதுமையில்‌ தளர்ந்து தொய்ந்த இமைச்‌ 
சதைகளும்‌, பழுத்த கண்களும்‌, சோர்ந்து உள்ளடங்கிய 
வாயும்‌, நடுங்கும்‌ எலும்புக்‌ கைகளும்‌ கொண்டவர்‌. அவர்‌ 
அருகே நான்‌ அமர்ந்திருந்தேன்‌. இருவரும்‌ ஒன்றும்‌ 
பேசிக்கொள்ளவில்லை. அவர்‌ தலையில்‌ இருந்த மிகப்‌ 
பெரிய புண்ணை நான்‌ பார்த்தேன்‌. சிவந்து சீழ்கட்டி 
அழுகிக்கொண்டிருந்தது அது. ஒவ்வொரு கணமும்‌ 
மாளா வலி அதிலிருந்தது என்று உணர்ந்தேன்‌. அவர்‌ 
கண்கள்‌ உதடுகள்‌ கைவிரல்கள்‌ அனைத்தும்‌ வலி 
என்னும்‌ ஒன்றையே ஊழ்கச்‌ சொல்லென 
ஒலித்துக்கொண்டிருந்தன.” 


“பின்னர்‌ விழித்துக்கொண்டபோது நெடுநேரம்‌ 
எங்கிருக்கிறோம்‌ என்ன எண்ணுகிறோம்‌ என்றே நான்‌ 
அறியவில்லை. நரம்பு அறுந்து எங்கோ விழுவதுபோல 
ஒரு அதிர்வு. மீண்டும்‌ உணர்ந்தபோது நான்‌ எழுந்து 
அறை நடுவே நின்றிருந்தேன்‌. ஆடை நெகிழ்ந்து 
வெற்றுடலுடன்‌ இருந்தேன்‌. வியர்த்து மெய்ப்புற்று 


அதிர்ந்துகொண்டிருந்தது என்‌ உடல்‌. இங்கு 
நிகழப்போகும்‌ அனைத்தையும்‌ அப்போது அறிந்தேன்‌” 
என்றான்‌ யெளதேயன்‌. 


“எதை?” என்றார்‌ பலராமர்‌. யெளதேயன்‌ புன்னகைத்து 
“அதை நான்‌ சொல்ல இயலாது. உணரும்போது இருக்கும்‌ 
மெய்மை அதை சொல்கையில்‌ அமைவதில்லை” 
என்றான்‌. “மாதுலரே, சொல்லில்‌ ஒரு புனைவு இருந்தே 
தீரும்‌. ஏனென்றால்‌ சொல்‌ என்பது புறவயமானது. 
ஆகவே வகுத்துரைக்கப்பட்ட பொருள்‌ அதற்கு 
இருந்தாகவேண்டும்‌. வகுக்கப்பட்டவை எல்லையும்‌ 
அளவும்‌ கொண்டவை. உண்மைக்கு அவ்விரண்டும்‌ 
இருக்க இயலாது. எனவே சொல்லப்பட்ட அனைத்தும்‌ 
குறையுண்மைகளே.” 


பலராமர்‌ அவன்‌ விழிகளை கூர்ந்து நோக்கிவிட்டு 
“மைந்தா சொல்க, இவையனைத்தும்‌ எங்கு 
சென்றுமுடியும்‌? இங்கு எது எஞ்சும்‌?” என்றார்‌. 
“எஞ்சுவதொன்றே. அழியாச்‌ சொல்‌. வேதவிதை 
பிளந்தெழும்‌ முளை. அதை வேதமுடிவு என்கின்றனர்‌ 
முனிவர்‌. நாராயண வேதம்‌ என்கின்றனர்‌ நூலோர்‌” 
என்றான்‌. “அவன்தான்‌ வெல்வானா?” என்றார்‌ பலராமர்‌. 
“இல்லை, அவரும்‌ வெல்லப்போவதில்லை” என்றான்‌ 
யெளதேயன்‌. “சொல்லப்போனால்‌ முழுத்தோல்வி 
அவருக்கு காத்திருக்கிறது.” 


திகைப்புடன்‌ எழுந்து “என்ன சொல்கிறாய்‌?” என்றபடி 
பலராமர்‌ அவனருகே வந்தார்‌. “ஆம்‌, மூத்தவரே. முழுத்‌ 
தோல்வி, மாளாத்‌ துயர்‌, மாற்றிலா வெறுமை. அவருக்கு 
எஞ்சுவன அவையே. ஆம்‌, அது அவ்வாறுதான்‌ 
நிகழவியலும்‌. வில்லை உதைத்துத்‌ தள்ளாமல்‌ அம்பு 
எழுவதில்லை. கனி மட்காமல்‌ விதை 
முளைப்பதுமில்லை. அவர்‌ சொல்‌ நின்றுவாழும்‌. அவர்‌ 
தோற்று தனித்து துயர்கொண்டு அழிவார்‌” என்றான்‌. 


பெருமூச்சுவிட்டு பலராமர்‌ சொன்னார்‌ “நீ சொல்வது 
வெறும்‌ உளமயக்காகக்‌ கூட இருக்கலாம்‌. ஆனால்‌ 
இச்சொற்களுடன்‌ இணைந்து தெய்வக்கூர்‌ கொள்ளும்‌ 
உன்‌ விழிகள்‌ இது உண்மை என்று ஆணையிடுகின்றன. 
அது எதன்‌ விழைவு என்று தெரியவில்லை. 
எதுவாயினும்‌ அவ்வாறே ஆகுக!” பின்னர்‌ மெல்ல 
நகைத்து “இது இவ்வாறு நிகழ்கிறது என்பதே 
விந்தையாக உள்ளது. பாண்டவர்‌ ஐவரிலிருந்தும்‌ 
அவர்களின்‌ கூர்முனைகள்‌ மட்டுமே மைந்தராகப்‌ 
பிறந்துள்ளன” என்றார்‌. 


அத்தருணத்தின்‌ உலகியல்கடந்த கூர்மையை தாளா 
உளம்‌ கொள்ளும்‌ நடிப்பு அது என தானும்‌ உணர்ந்த 
யெளதேயன்‌ நகைத்து “கூர்கொண்டவற்றின்‌ முனைகள்‌ 
நுண்ணுற்றுச்‌ சென்று அடையும்‌ புள்ளிக்கு அப்பால்‌ 
உள்ளது வெறுமை என்று ஒரு சொல்‌ உள்ளது, மாதுலரே” 
என்றான்‌. பலராமர்‌ “இனி என்னிடம்‌ 
சொல்லளாவவேண்டியதில்லை. இதற்குமேல்‌ சொல்‌ 
எனில்‌ என்‌ அச்சாணி இற்றுவிடக்கூடும்‌” ஏன்றார்‌. 
யெளதேயன்‌ நகைத்து “சரி, ஆணை” என்றான்‌. 


படகு முழுப்பாய்‌ விசையில்‌ யமுனைமேல்‌ எழுந்து 
சென்றது. அது கங்கைமுனையை அடைவதுவரை 
பலராமர்‌ படகுமுகப்பிலேயே நின்றிருந்தார்‌. கரையென 
ஒழுகிய சோலைகளையும்‌, எழுந்து மறைந்த 
சிற்றூர்களின்‌ துறைமேடைகளையும்‌, பிளிறி வழிகேட்டு 
சென்ற பதினெண்பாய்கொண்ட பெருங்கலங்களையும்‌, 
அவற்றைத்‌ தொடர்ந்து பறந்து பாய்வடங்களில்‌ 
அமர்ந்தும்‌ கலைந்தெழுந்தும்‌ கூச்சலிட்ட 
கொக்குகளையும்‌ நீர்க்காக்கைகளையும்‌ 
இளமைந்தன்போல்‌ நோக்கிக்கொண்டிருந்தார்‌. 
காட்சிகளினூடாக அவர்‌ அனைத்து அரசியலையும்‌ 
களைந்து மீண்டு செல்வதை சிற்றறைக்குள்‌ அமர்ந்து 
யெளதேயன்‌ நோக்கினான்‌. 


பின்னர்‌ தன்‌ சுவடிப்பெட்டியைத்‌ திறந்து ஏட்டுக்கட்டை 
எடுத்துப்‌ பிரித்தான்‌. கவனகெளதுகி என்னும்‌ சிறுநூல்‌. 
சில கணங்கள்‌ கழித்து அதை வைத்துவிட்டு அவன்‌ 
எப்போதும்‌ உடன்கொண்டு செல்வதும்‌ அரிதாகவே 
கையிலெடுப்பதுமான நூல்‌ ஒன்றை எடுத்தான்‌. 
“இந்திரபுரிவிலாசம்‌.” அவன்‌ அதன்‌ எழுத்தாணிக்‌ 
கீறல்களை கைகளால்‌ வருடிக்கொண்டிருந்தான்‌. 
கிருஷ்ணதுவைபாயன வியாசரின்‌ மாணவராகிய 
பைலர்‌ இயற்றியது. அவன்‌ வாழ்ந்த நாட்கள்‌ 
ஒவ்வொன்றும்‌ உதிர்ந்து சொற்களென்றாகி அமைந்த 
காவியம்‌. அதைத்‌ திறந்து படிக்க உளம்கூடவில்லை. 
அதன்‌ அனைத்து வரிகளும்‌ அவன்‌ அறிந்தவை என்றும்‌ 
தோன்றியது. 

[।agelஅஸ்தினபுரியின்‌ எல்லையை அவர்கள்‌ 
அணுகுவதை முகப்பில்‌ நின்றிருந்த தலைமைக்‌ குகன்‌ 
த ர அறிவித்தான்‌. யெளதேயன்‌ எழுந்து சென்று 
வெளியே நோக்கினான்‌. அஸ்தினபுரியின்‌ எல்லை என 
அமைந்த காவல்மாடத்தின்‌ மரமுகடு 
சோலைத்தழைப்புக்குமேல்‌ எழுந்து தெரிந்தது. 
அங்கிருந்தவர்கள்‌ அவர்களை பார்த்துவிட்டார்கள்‌ 
என்பதை மெல்ல எழுந்தடங்கிய கொம்போசையிலிருந்து 
உணரமுடிந்தது. பலராமர்‌ சலிப்புடன்‌ எழுந்து கைகளை 
விரித்து சோம்பல்முறித்தபின்‌ “அணுகிவிட்டோம்‌” 
என்றார்‌. 


அப்பால்‌ அஸ்தினபுரிக்குரிய நீர்ப்பரப்பில்‌ ஏராளமான 
காவல்படகுகள்‌ பாய்விரித்து சுற்றிவருவதை 
யெளதேயன்‌ கண்டான்‌. “நாம்‌ நுழைகையிலேயே நம்மை 
வளைத்துக்கொள்வார்கள்‌. ஒருவேளை சிறைபிடித்து 
அஸ்தினபுரிக்கு அழைத்துச்‌ செல்லவும்‌ கூடும்‌” என்றார்‌ 
பலராமர்‌. “இல்லை மாதுலரே, அரசமுறைமைகளை 
அவர்கள்‌ ஒருபோதும்‌ மீறமாட்டார்கள்‌. 
முறைமைகளின்மேல்‌ முழு நம்பிக்கை கொண்ட இருவரே 
இன்று பாரதவர்ஷத்தில்‌ உள்ளனர்‌. எந்தைக்குப்பின்‌ 
அஸ்தினபுரியின்‌ அரசர்‌ துரியோதனர்‌” என்று 
யெளதேயன்‌ சொன்னான்‌. பலராமர்‌ அவனை நோக்க 
புன்னகையுடன்‌ “நெறிகளில்‌ முழுமையாக நிற்பவர்கள்‌ 
நிகர்செய்ய ஒரு பிறழ்வை மறுதட்டில்‌ 
கொண்டிருப்பார்கள்‌” என்றான்‌ யெளதேயன்‌. 


“உன்‌ தந்தையின்‌ பிறழ்வு என்ன?” என்றார்‌ பலராமர்‌. 
யெளதேயன்‌ புன்னகைத்தான்‌. “சொல்‌!” என்றார்‌. “இன்று 
அது விதைக்குள்‌ மரம்‌. தருணங்களின்‌ அழுத்தமே அதை 
வெளிநிகழ்வு கொள்ளச்செய்யும்‌” என்று யெளதேயன்‌ 
சொன்னான்‌. ஒருகணம்‌ திகைத்த பின்னர்‌, “உண்மையில்‌ 
தந்தையர்‌ மைந்தர்முன்‌ ஆடையின்றி நிற்கின்றனர்‌” 
என்று பலராமர்‌ சிரித்தார்‌. யெளதேயன்‌ “மைந்தரும்‌ 
தந்தைமுன்‌ அவ்வாறே நிற்கின்றனர்‌, மாதுலரே” 
என்றான்‌. “என்‌ மைந்தர்களை நான்‌ மதுராவுக்கு 
கொண்டுவந்ததே இல்லை. அவர்கள்‌ முதுதந்தை 
சூரசேனருடன்‌ மதுவனத்தில்‌ வாழ்கிறார்கள்‌. 


கன்றோட்டும்‌ ஆயர்களாகவே அவர்கள்‌ வளரவேண்டும்‌ 
என எண்ணினேன்‌” என்று பலராமர்‌ சொன்னார்‌. 
“அவர்கள்‌ என்னைப்‌ பார்ப்பதே அரிது” என்றார்‌. 


யெளதேயன்‌ “சென்று பாருங்கள்‌, உங்களைப்போலவே 
இலையும்‌ கிளையுமாக எழுந்து வந்திருப்பார்கள்‌” 
என்றான்‌. பலராமர்‌ விழிகனிய “ஆம்‌, அவ்வாறே 
இருப்பார்கள்‌. அதை என்னால்‌ உணரமுடிகிறது” 
என்றார்‌. “நிஷதனும்‌ உல்முகனும்‌ எங்களுக்குக்கூட 
வெறும்‌ பெயர்களாகவே இருக்கிறார்கள்‌” என்றான்‌ 
யெளதேயன்‌. “அவர்கள்‌ வளைதமடி அன்றி எந்தப்‌ 
படைக்கலமும்‌ பயிலவேண்டியதில்லை, 
கன்றுதேர்தலன்றி சூழ்கை எதுவும்‌ 
கற்கவேண்டியதில்லை என இளமையிலேயே முடிவு 
செய்தேன்‌. மெய்யான மகிழ்வு என்றால்‌ என்ன என்று 
நான்‌ அறிந்ததை அவர்களுக்கு அளிக்கவேண்டும்‌ என 
விழைந்தேன்‌” என்றார்‌ பலராமர்‌. யெளதேயன்‌ புன்னகை 
புரிந்தான்‌. 


அவர்கள்‌ படகு அணுகியதுமே அஸ்தினபுரியின்‌ 
காவல்படகுகள்‌ அனைத்திலும்‌ கொம்புகள்‌ முழங்கத்‌ 
தொடங்கின. விரைவுப்படகுகள்‌ பாய்விரித்து 
நாரைநிரைகள்போல ஒன்றோடொன்று 
தொடுத்துக்கொண்டு அவர்களை நோக்கி வந்தன. 
அஸ்தினபுரியின்‌ எல்லையை அவர்களின்‌ படகு 
கடந்ததும்‌ அவை அதை முழுமையாக 
வளைத்துக்கொண்டன. 


முதற்படகின்‌ அமரத்தில்‌ எழுந்த வீரன்‌ “படகில்‌ யார்‌ 
என்று அறிவிக்கும்படி அஸ்தினபுரியின்‌ நீர்க்காவலர்‌ 
தலைவனின்‌ ஆணை?” என்றான்‌. அமரமுனையில்‌ 
எழுந்த படகின்‌ காவலன்‌ “மதுராவின்‌ அரசர்‌, யதுகுலத்‌ 
தலைவர்‌ பலராமர்‌ எழுந்தருள்கிறார்‌. அவர்‌ 
அஸ்தினபுரியின்‌ அரசர்‌ துரியோதனரை 
காணும்பொருட்டு சென்றுகொண்டிருக்கிறார்‌” என்றான்‌. 
“படகு அசையாமல்‌ அங்கு நிற்கட்டும்‌. ஆணை பெற்று 
அறிவிக்கிறோம்‌” என்றான்‌ அவன்‌. அவர்கள்‌ வந்த 
விரைவுப்படகுகளுக்கு அப்பால்‌ பெரும்படகுகள்‌ 
இரண்டு வந்து நிலைகொண்டன. 


முதற்படகிலிருந்து எழுந்த கொம்போசை ஒன்றிலிருந்து 
ஒன்றென படகுகள் தோறும்‌ சென்று தொலைவிலிருந்த 
அஸ்தினபுரியின்‌ துறைமேடையை அடைந்தது. 
அங்கிருந்து அது முரசோசைகள்‌ வழியாக 
அஸ்தினபுரியின்‌ அரண்மனையை அடைவதை 


உள்ளத்தால்‌ கேட்க முடிந்தது. சற்றுநேரத்தில்‌ 
தொலைவிலிருந்து கொம்போசையாக அஸ்தினபுரியின்‌ 
ஆணை வந்தது. காவல்படகின்‌ வீரன்‌ “தங்களை 
அழைத்து வரும்படி ஆணை, அரசே” என்றான்‌. 
படகிலிருந்த பலராமர்‌ கையசைத்து “செல்வோம்‌” 
என்றார்‌. 


கரையோரப்படகுகள்‌ சூழ குஞ்சுகள்‌ உடன்‌ செல்லும்‌ 
அன்னமென மதுராவின்‌ அரசப்‌ படகு அஸ்தினபுரி 
துறை நோக்கி சென்றது. தொலைவிலிருந்து 
அலைகள்மேல்‌ விழுந்து எழுந்தேறி வந்த 
அஸ்தினபுரியின்‌ படகொன்று அமுதகலக்கொடி 
படபடக்க அருகணைந்தது. அதன்‌ அமர மேடையில்‌ 
நின்றவனை யெளதேயன்‌ சிறிய உளத்திடுக்கிடலுடன்‌ 
பார்த்தான்‌. பலராமர்‌ கண்களுக்கு மேல்‌ கைவைத்து 
உற்று நோக்கி “யாரந்த நெடியோன்‌? அங்கநாட்டான்‌ 
வசுஷேணன்‌ போலிருக்கிறான்‌” என்றபின்‌ முகம்‌ 
மலர்ந்து உரத்த குரலில்‌ “கர்ணனின்‌ மைந்தன்‌!” என்றார்‌. 
“மூத்தவன்‌ விருஷசேனன்‌ என நினைக்கிறேன்‌. 
சிறுவனாக முன்னெப்போதோ பார்த்திருக்கிறேன்‌. 
இந்திரப்பிரஸ்தத்தில்‌ நிகழ்ந்த விழாவிலா அல்லது 
அஸ்தினபுரியின்‌ படைகளியாட்டுகளிலா என 
நினைவில்லை” என்றார்‌. 


யெளதேயன்‌ “ஆம்‌, விருஷசேனர்தான்‌. அவர்‌ இருந்தார்‌ 
என்றால்‌ படகில்‌ அவருடைய இளையோர்‌ சித்ரசேனனும்‌ 
சத்யசேனனும்‌ இருப்பார்கள்‌” என்றான்‌. “இருமுறை 
அவர்களை அஸ்தினபுரியின்‌ விழவுகளில்‌ 
கண்டிருக்கிறேன்‌. பத்தாண்டுகளுக்கு முன்பு.” பலராமர்‌ 
“ஆம்‌, அவர்களையும்‌ பார்த்திருக்கிறேன்‌. அனைவருமே 
தந்தையைப்போல நெடியவர்கள்‌. அதனாலேயே 
அத்தனை திரளிலும்‌ தனித்துத்‌ தெரிபவர்கள்‌” என்றார்‌. 
“நெடியவர்கள்‌ பெரும்பாலும்‌ மெலிந்து 
கூன்கொண்டிருப்பார்கள்‌. கர்ணனும்‌ மைந்தரும்‌ 
பெருந்தோளர்கள்‌, சீருடலர்கள்‌. கலிங்கச்‌ சிற்பிகள்‌ 
வடித்த கற்சிலைபோல கரியவர்கள்‌.” 


உவகையுடன்‌ அவர்‌ படகின்‌ விளிம்பில்‌ கால்வைத்து 
வடத்தைப்‌ பற்றியபடி விழப்போகிறவர்போல 
ஆடிக்கொண்டு எட்டிப்பார்த்தார்‌. “இனியவர்கள்‌... நம்‌ 
மைந்தர்களிலேயே இந்தப்‌ பத்துபேரும்தான்‌ அழகர்கள்‌” 
என்றார்‌. திரும்பி “என்‌ இளையோன்‌ அழகன்‌ என நான்‌ 
எப்போதும்‌ பெருமிதம்‌ கொள்வதுண்டு. ஆனால்‌ அது 
அவன்‌ இனியோன்‌ என்பதனால்‌ எழும்‌ அழகு. கல்வியால்‌ 
அவ்வழகை அவன்‌ பெருக்கிக்கொண்டான்‌. மைந்தா, 


அங்கனின்‌ அழகுதான்‌ மானுடப்‌ பேரழகு. அவன்‌ 
ஒவ்வொரு அசைவும்‌ a அவைகளில்‌ 
அவனிடமிருந்து நான்‌ விழிவிலக்குவதேயில்லை” 
என்றார்‌. 


படகு அணுகிவர விருஷசேனன்‌ கையசைத்து இரு 
படகுகளையும்‌ ஒன்றையொன்று அணுக வைத்தான்‌. 
இரு படகுகளிலும்‌ இருந்த படகோட்டிகள்‌ ஒருவரை 
ஒருவர்‌ நோக்கி கைவீசி செய்கை பரிமாறிக்கொண்டனர்‌. 
அரசப்படகிலிருந்து படகோட்டிகள்‌ நால்வரால்‌ வீசப்பட்ட 
வடம்‌ பறந்து வளைந்துசென்று அஸ்தினபுரியின்‌ 
படகின்‌ முகப்பில்‌ பெரும்பாம்பு என விழுந்தது. அதை 
அங்கிருந்த படகோட்டி தறியில்‌ சுற்றிக்கட்டியதும்‌ இரு 
படகுகளும்‌ மெல்ல அணுகி ஒன்றையொன்று 
நெற்றிமுட்டி முத்தமிட்டுக்கொண்டன. 


பலராமர்‌ கைகளை விரித்து உரக்க நகைத்துக்‌ 
கூச்சலிட்டபடி வடத்தை நோக்கி ஓடினார்‌. அந்த 
வடத்தைப்‌ பற்றி அதன்மேல்‌ சிலந்திபோல எளிதாகத்‌ 
தொற்றி ஏறி படகுக்குள்‌ வந்த விருஷசேனன்‌ பலராமரை 
அணுகி கால்தொட்டு வணங்கி “அருள்புரிக, அரசே” 
என்றான்‌. குனிந்தபோதே அவன்‌ தோள்‌ பலராமரின்‌ 
நெஞ்சளவு இருந்தது. தோள்களின்‌ கரிய தோல்‌ 
எண்ணைப்பூச்சு பெற்ற கற்சிலைபோல பளபளத்தது. 
அவன்‌ தோளைத்‌ தொட்டு அணைத்து நெஞ்சோடு 
இறுக்கிக்கொண்ட பலராமர்‌ “தந்தையைப்போலவே 
இருக்கிறாய்‌! பெருந்தோளன்‌! இத்தனை உயரமான 
பிறிதொரு இளைஞன்‌ நம்‌ அரசகுடிகள்‌ எதிலும்‌ இல்லை!” 
என்றார்‌. 


கீழிருந்து சத்யசேனனும்‌ சித்ரசேனனும்‌ மேலேறி வந்தனர்‌. 
அவர்களை நோக்கி கைவிரித்து நகைத்த பலராமர்‌ 
“கங்கையில்‌ அலைபெருகி வருவதுபோல அல்லவா 
வருகிறீர்கள்‌... கரிய பேரலைகள்‌... ஒளிகொண்டவை...” 
என்றார்‌. அவர்கள்‌ அவர்‌ கால்தொட்டு வணங்க இரு 
கைகளாலும்‌ இருவரையும்‌ அணைத்துக்கொண்டு 
“இனியவர்கள்‌... வசுஷேணன்‌ நல்லூழ்‌ கொண்டவன்‌. 
மூதாதையரால்‌ உளம்கனிந்து கொடையளிக்கப்‌ 
பெற்றவன்‌...” என்றார்‌. திரும்பி “பேரழகர்கள்‌... 
வசுஷேணனின்‌ இளமையழகு முழுக்க 
இவர்களிடமுள்ளது அல்லவா?” என்று யெளதேயனிடம்‌ 
கேட்டார்‌. 


யெளதேயன்‌ அருகணைந்து “என்னை வாழ்த்துக, 
மூத்தவரே” என்று விருஷசேனனின்‌ கால்களை குனிந்து 


தொடப்போனான்‌ அவன்‌ பதறி விலகி “பொறுங்கள்‌ 
இளவரசே, இது முறைமை அல்ல. தாங்கள்‌ ஷத்ரிய 
குடியினர்‌” என்றான்‌. “நான்‌ இளவரசே என்று 
அழைக்கவில்லை, மூத்தவரே என்றுதான்‌ அழைத்தேன்‌” 
என்றான்‌ யெளதேயன்‌. திகைப்புடன்‌ “ஏன்‌?” என்று 
விருஷசேனன்‌ கேட்டான்‌. “அதை தாங்கள்‌ உணரும்‌ 
தருணம்‌ ஒன்று வருக!” என்றபின்‌ யெளதேயன்‌ குனிந்து 
அவன்‌ கால்களைத்‌ தொட்டு சென்னி சூடி 
“வாழ்த்துங்கள்‌” என்றான்‌. குழப்பத்துடன்‌ பலராமரை 
ஒருதரம்‌ நோக்கிவிட்டு “புகழும்‌ நிறைவும்‌ கொள்க!” 
என்று அவன்‌ வாழ்த்தினான்‌. 


பலராமர்‌ உரக்க நகைத்து “ஆம்‌, உள்ளங்கள்‌ அறியும்‌ 
உண்மைகளை நாவு அறிவதில்லை” என்றார்‌. பின்னர்‌ 
“வருக!” என்று அவர்கள்‌ தோளை அணைத்து உள்ளே 
அழைத்துச்சென்று அமரவைத்தார்‌. விருஷசேனன்‌ அமர 
இளையோர்‌ இருபக்கமும்‌ நின்றனர்‌. “நான்‌ அங்கே 
துறைக்காவலில்‌ இருந்தேன்‌. தாங்கள்‌ வரும்‌ செய்தி 
வந்தது. தங்களை நேரில்‌ கண்டு அழைத்துச்‌ செல்லும்‌ 
பொறுப்பு எனக்களிக்கப்பட்டது” என்றான்‌ 
விருஷசேனன்‌. “நீ வந்தது, சூரியமைந்தனாகிய 
வசுஷேணனே நேரில்‌ வந்ததுபோல” என்றார்‌ பலராமர்‌. 
“நீங்கள்‌ பதின்மர்‌ அல்லவா?” என்று கேட்டார்‌. 


“ஆம்‌ மூத்தவரே, சுதமன்‌, விருஷகேது, சுஷேணன்‌, 
சத்ருஞ்ஜயன்‌, திவிபதன்‌, பாணசேனன்‌, பிரசேனன்‌ 
என்று மேலும்‌ எழுவர்‌” என்றான்‌ விருஷசேனன்‌. 
யெளதேயன்‌ “அனைவருமே அங்கநாட்டரசரின்‌ 
மாற்றுருக்கள்‌ எனத்‌ தோன்றுவார்கள்‌” என்றான்‌. 
பலராமர்‌ தொடையில்‌ அடித்துச்‌ சிரித்து “சூரியன்‌ 
தன்னைச்‌ சூடும்‌ அனைத்தையும்‌ தான்‌ என ஆக்கும்‌ 
குன்றாஒளி கொண்டவன்‌” என்றார்‌. மீண்டும்‌ உரக்க 
நகைத்து “இளைஞன்‌ ஒருவனிடம்‌ அண்ணாந்து பார்த்து 
பேசவேண்டுமென்றிருப்பதே என்னுள்‌ திகைப்பை 
உருவாக்குகிறது. இதோ மூவர்‌ மலைமுடிகளைப்போல 
சூழ்ந்து நிற்கிறார்கள்‌” என்றார்‌. விருஷசேனன்‌ தோளை 
அறைந்து “இவனை ஒருமுறையாவது களத்தில்‌ தோள்‌ 
பொருதி தோற்கடித்தாலொழிய என்னுள்‌ வாழும்‌ மல்லன்‌ 
நிறைவு கொள்ளமுடியாது” என்றார்‌. 


விருஷசேனன்‌ சிரித்து “அதற்கென்ன அரசே, 
அஸ்தினபுரியிலேயே களிக்களம்‌ காண்போம்‌” என்றான்‌. 
“உன்‌ தந்தையுடன்‌ இருமுறை களம்‌ கண்டிருக்கிறேன்‌. 
மற்போரில்‌ அவன்‌ என்னை ஒவ்வொரு முறையும்‌ 
எட்டாவது சுற்றில்‌ சுழற்றி அடிப்பான்‌. கதைப்போரில்‌ 


நான்கு முறை நான்‌ அவனை வென்றுள்ளேன்‌” என்று 
பலராமர்‌ சொன்னார்‌. “ஓவ்வொருவரையாக பத்து 
வசுஷேணர்களையும்‌ வெல்வேன்‌. சூரியன்‌ என 
ஒவ்வொரு நாளும்‌ அவன்‌ நீர்ப்பாவைகளை அள்ளி 
அல்லவா நாம்‌ நீத்தாருக்கு நீரளிக்கிறோம்‌?” 
விருஷசேனன்‌ “இத்தருணத்தில்‌ எந்தையர்‌ 
மகிழ்கிறார்கள்‌” என்றான்‌. 


[1௨6] யெளதேயன்‌ “மூத்தவரே, அங்கு நகரில்‌ என்ன 
நிகழ்கிறது?” என்றான்‌. அக்கேள்வி அதுவரை இருந்த 
உளநிலையை தணியச்செய்ய பலராமர்‌ சலிப்புடன்‌ தன்‌ 
பெரிய கைகளை உரசிக்கொண்டார்‌. விருஷசேனன்‌ 
“அங்கு என்ன நிகழுமென்று நீங்கள்‌ எண்ணுகிறீர்களோ 
அதுதான்‌. இளவரசி கவர்ந்து செல்லப்பட்டாள்‌ என்ற 
செய்தியே அஸ்தினபுரியை நிலைகுலையச்‌ 
செய்துவிட்டது. அஸ்தினபுரியின்‌ ஐநூறாண்டுகால 
வரலாற்றில்‌ இப்படி ஒன்று நிகழ்ந்ததில்லை. அதிலும்‌ 
ஷத்ரிய குடியைச்‌ சாராத யாதவர்‌ ஒருவர்‌ அதைச்‌ 
செய்தது அங்கே எழுப்பிய சினத்தைச்‌ சொல்ல கிருஷ்ண 
துவைபாயனரின்‌ நாவுதான்‌ வேண்டும்‌” என்றான்‌. 


சித்ரசேனன்‌ “இன்று காலை அரண்மனையிலிருந்து 
துறைமேடைக்கு புரவியில்‌ வந்துகொண்டிருந்தேன்‌. 
அத்தனை நாவுகளிலும்‌ உச்சநிலை வசைச்சொற்கள்‌ 
மட்டுமே ஒலித்துக்கொண்டிருந்தன” என்றான்‌. பலராமர்‌ 
“ஆம்‌, அதை உணரமுடிகிறது” என்றார்‌. “சகுனி என்ன 
சொல்கிறார்‌?” என்று யெளதேயன்‌ கேட்டான்‌. சத்யசேனன்‌ 
“அவருடைய குருதி அனலாகியிருக்கிறது என்றார்கள்‌. 
அது எதிர்பார்த்ததுதான்‌. ஆனால்‌ கணிகரும்‌ அதே 
அளவு சினம்‌ கொண்டிருக்கிறார்‌. முதல்முறையாக அவர்‌ 
தோற்கடிக்கப்பட்டதாக உணர்ந்தார்‌” என்றான்‌. 


“நேற்று இச்செய்தியை ஒற்றர்கள்‌ அறிவிக்கும்போது 
சகுனியின்‌ அறைக்குள்‌ கணிகர்‌ இருந்தார்‌. செய்தியைக்‌ 
கேட்டதும்‌ சகுனி சினம்‌ கொண்டெழுந்து வாளை 
எடுத்ததாகவும்‌ கணிகர்‌ பெருமூச்சுடன்‌ கைகளை 
ஒன்றுடன்‌ ஒன்று பிணைத்து முறுக்கியபடி 
அமர்ந்திருந்ததாகவும்‌ ஏவலன்‌ சொன்னான்‌. அதை 
அரசரிடம்‌ அவன்‌ சொல்லும்போது நான்‌ உடன்‌ 
இருந்தேன்‌. கணிகர்‌ சினம்‌ கொண்டு எவரும்‌ 
பார்த்ததேயில்லை” என்றான்‌ விருஷசேனன்‌. பலராமர்‌ 
“நான்‌ இப்புவியில்‌ அஞ்சுவது அவரை மட்டுமே” என்றார்‌. 


யெளதேயன்‌ “பிறிதெவரைப்பற்றியும்‌ கேட்க 
வேண்டியதில்லை. பிதாமகர்‌ பீஷ்மரும்‌ துரோணரும்‌ 


என்ன எண்ணுவார்களென்பதை எழுத்து எண்ணி 
என்னால்‌ சொல்லிவிடமுடியும்‌” என்றான்‌. “ஆகவேதான்‌ 
உங்கள்‌ வரவு நகரை கொந்தளிக்க வைக்குமென்று நான்‌ 
எதிர்பார்க்கிறேன்‌. ஒருவேளை அஸ்தினபுரியின்‌ படை 
திரண்டு துறைமுகப்புக்கே வரக்கூடும்‌. உங்களை 
சிறையிடக்கூட ஆணை எழக்கூடும்‌. இங்கு வரும்‌ 
வழியில்‌ காவலர்கள்‌ அனைவருமே சினங்கொண்டு 
எரிந்துகொண்டிருப்பதைத்தான்‌ கண்டேன்‌. நானே வந்து 
தங்களை அழைத்துச்‌ செல்லவேண்டும்‌ என்று விதுரர்‌ 
எனக்கு ஆணையிட்டது ஏன்‌ என்று புரிந்தது.” 


பலராமர்‌ “சாம்பன்‌ செய்தது பிழைதான்‌... நாங்கள்‌ 
அறியாதது அது” என்றான்‌. “ஆம்‌, அது இளையோர்‌ 
விளையாட்டு. கணிகரை அறிந்த எவரும்‌ இரு 
இளையோரை அதற்கு அனுப்பமாட்டார்கள்‌.” 
யெளதேயன்‌ புன்னகைத்து “ஆனால்‌ அவர்கள்‌ 
வென்றுவிட்டார்கள்‌, மூத்தவரே” என்றான்‌. 
விருஷசேனன்‌ அவனை நோக்கி திரும்பி “நீங்கள்‌ 
இன்னமும்‌ செய்தியை அறியவில்லையா?” என்றான்‌. 
யெளதேயன்‌ திகைப்புடன்‌ நோக்கினான்‌. “அவர்களை 
சிறைப்பிடித்துவிட்டோம்‌. சாம்பர்‌ அஸ்தினபுரியின்‌ 
சிறையில்‌ இருக்கிறார்‌.” 


யெளதேயன்‌ “அவர்கள்‌ அஸ்தினபுரியின்‌ எல்லையை 
கடந்துவிட்டனர்‌” என்றான்‌. “ஆம்‌, ஆகவே 
அஸ்தினபுரியினர்‌ அவர்களைத்‌ தொடரமுடியாதென்பது 
பெண்கோள்முறைமை. ஆனால்‌ பிறநாட்டு 
அரசகுடியினர்‌ அவர்களை தொடரலாம்‌, 
வெல்லமுடிந்தால்‌ அப்பெண்ணை கொள்ளலாம்‌. 
அவர்களின்‌ மணம்நிகழும்‌ வரை அதற்கு ஒப்புதல்‌ 
உண்டு” என்றான்‌ விருஷசேனன்‌. “கங்கைக்கரை 
மாளிகையில்‌ நீர்விளையாட்டில்‌ இருந்தபோது 
எங்களுக்கு கணிகரின்‌ ஆணை வந்தது. நாங்கள்‌ 
விரைவுப்படகில்‌ தொடர்ந்து சென்று அவர்களை 
சூழ்ந்துகொண்டோம்‌.” 


யெளதேயன்‌ பெருமூச்சுடன்‌ “ஆம்‌, சர்வதனால்‌ உங்களை 
எதிர்கொள்ள முடியாது” என்றான்‌. “உங்களை 
அனுப்பியதில்தான்‌ கணிகரின்‌ நுண்திறன்‌ உள்ளது.” 
சித்ரசேனன்‌ “மூத்தவர்‌ நெடுந்தொலைவுக்கு 
அம்புசெலுத்துவதில்‌ பெருந்திறன்கொண்டவர்‌. 
தந்தையிடமிருந்து அதை கற்றுக்கொண்டார்‌. அதில்‌ 
இந்திரப்பிரஸ்தத்தின்‌ இளைய பாண்டவரும்‌ 
அபிமன்யூவும்‌ மட்டுமே அவருக்கு நிகர்நிற்க முடியும்‌. 
தமோதிருஷ்டம்‌ என்னும்‌ கலையைத்‌ தேர்ந்த அவரால்‌ 


இருக்கவேண்டும்‌. அவரை தர்மதேவன்‌ தன்‌ ஊர்தியாகக்‌ 
கொள்வானென்றே எண்ணுகிறேன்‌” என்றாள்‌. அனகை 
பெருமூச்சுடன்‌ அங்கே ஒரு தேவதாருவின்‌ கீழே 
நின்றுகொண்டாள்‌. குந்தி தயக்கமேயற்றவளாக 
ற்றையடிப்பாதையில்‌ நடந்து சென்றாள்‌. ஏரியின்‌ 
ரொளியில்‌ அவளுடைய நிழல்தோற்றம்‌ தெரிந்தது. 
அவளுடைய காதோரச்‌ சுரிகுழலின்‌ ஒவ்வொரு 
முடியையும்‌ பார்க்கமுடியுமெனத்‌ தோன்றியது. 


அவள்‌ சென்று மறைந்தபின்‌ அப்பகுதியின்‌ ஒளி 
குறைவதுபோல அனகை எண்ணினாள்‌. ஒன்றும்‌ 
நிகழாத கணங்கள்‌ நீண்டு நீண்டு சென்றபோது இரவே 
நிகழ்ந்து முடியப்போவதுபோலப்‌ பட்டது. பின்னர்‌ 
அப்பால்‌ பெருமூச்சொலி போல, இலைக்கூட்டம்‌ காற்று 
வீசுவது போல ஏதோ கேட்டது. ஓர்‌ ஆண்குரல்‌ பேசுவதும்‌ 
பிருதை பதிலிறுப்பதும்‌ கேட்டதா தானே 
எண்ணிக்கொண்டதா என்று அனகை திகைத்தாள்‌. 
மூச்சுவிட முடியாமல்‌ அகம்‌ கல்லாக 
மாறியிருப்பதுபோலத்‌ தோன்றியது. 


யமனுக்கான இரவை நெடுந்தொலைவில்‌ யாரோ 
வேதமந்திரத்தால்‌ வாழ்த்திக்கொண்டிருந்தனர்‌. 
அங்கிருந்து செவிகூர்ந்தபோது வேதத்தின்‌ சந்தத்தை 
மட்டுமே கேட்கமுடிந்தது. அலையலையாக எழுந்து 
அடங்கிக்கொண்டிருந்த குரல்தொகையில்‌ ஏழுபேர்‌ 
இருக்கலாமென்று தோன்றியது. 


அப்போது அவள்‌ கனத்த மூச்சொலி ஒன்றைக்‌ கேட்டாள்‌. 
பாம்பு சீறுவதுபோன்ற ஒலி. அது மரங்களின்‌ ஒலியா? 
பாம்பேதானா? அவளுக்கு அரசநாகத்தைப்‌ பார்த்த 
நினைவெழுந்து மெய்சிலிர்த்தது. ஓடிவிடலாமென்ற 
எண்ணம்‌ எழுந்தது. அப்போது செவிகள்‌ அடிபடும்‌ 
ஒலியைக்‌ கேட்டாள்‌. ஆம்‌, பசுதான்‌. ஆனால்‌ அது 
எங்கிருக்கிறது. அந்த எண்ணம்‌ வந்தபின்‌ மாட்டின்‌ 
வாசனையையும்‌ உணர்ந்தாள்‌. மீண்டும்‌ மூச்சொலி. 
கனத்த குளம்பு ஒன்று மண்ணை மிதிக்கும்‌ ஒலி. மீண்டும்‌ 
காதுகள்‌ அடிபடும்‌ ஒலி. 


அனகை புதருக்கு அப்பால்‌ அது நிற்பதைக்‌ 
கண்டுவிட்டாள்‌. கருமைக்குள்‌ கருமை என அது 
நின்றது. அதை அவள்‌ கண்கள்‌ பார்க்கவில்லை, 
கண்ணாகிநின்ற கருத்தே பார்த்தது என்று தோன்றியது. 
கழியை முன்னால்‌ நீட்டியபடி அவள்‌ 
நெருங்கிச்சென்றாள்‌. அங்கே இரு சிறிய 
மரக்கன்றுகளுக்கு அப்பால்‌ அவள்‌ ஓர்‌ 


முற்றிருளிலும்‌ பூச்சிகளின்‌ சிறகைக்கூட நோக்கமுடியும்‌. 
அவர்களைத்‌ தொடர்வது எங்களால்‌ மட்டுமே முடிவது” 
என்றான்‌. 


சத்யசேனன்‌ “எங்களிடம்‌ தொலையம்பு செலுத்தும்‌ 
பெருவில்‌ இருந்தது. ஆனால்‌ அன்று மூத்தவர்‌ ஒரு 
அருந்திறனை காட்டினார்‌. எங்கள்‌ விரைவுப்படகின்‌ 
கொடிக்கம்பத்தை நாங்கள்‌ இருவரும்‌ வடம்பற்றி 
இழுக்கும்படி சொன்னார்‌. அது வளைந்ததும்‌ அதை 
வில்லாக்கி முதல்‌ வடத்தை நாணாக்கி எரியுருளை 
ஏற்றப்பட்ட பேரம்பு ஒன்றை விண்ணில்‌ எழுப்பினார்‌. 
அது பறந்து விழிமறைந்து வளைந்து இறங்கி சர்வதரின்‌ 
விரைவுப்படகின்‌ பாய்மீது விழுந்தது. அதன்‌ எரியரக்கு 
பாயை கொளுத்தியது. பட்டு மிக விரைவிலேயே 
பொசுங்கும்‌ என்பதனால்‌ சிலகணங்களிலேயே 
அவர்களின்‌ படகு விரைவழிந்தது.” 


“ஆயினும்‌ சர்வதர்‌ தன்‌ தோள்வல்லமையால்‌ துடுப்பிட்டு 
படகை செலுத்தினார்‌. நாங்கள்‌ அம்புகளால்‌ படகைச்‌ 
சூழ்ந்து நிறுத்தினோம்‌. சாம்பரின்‌ இடத்தோளையும்‌ அம்பு 
எய்து செயலிழக்கச்‌ செய்தோம்‌. சர்வதரிடம்‌ இளவரசியை 
கையளிக்கும்படி கோரினோம்‌. அவர்‌ மறுத்தார்‌. ஆகவே 
முறைப்படி அவரை மற்போருக்கு அழைத்தோம்‌. 
படகிலேயே அவருடன்‌ மூத்தவர்‌ தோள்கோத்தார்‌. 
ஒன்றரை நாழிகையில்‌ மூத்தவர்‌ அவரை தூக்கி அடித்து 
வீழ்த்தினார்‌. அவர்‌ தன்னை கொல்லும்படி கோரினார்‌. 
னால்‌ மூத்தவர்‌ அவரை குப்புறவிழ்த்தி கைகளைப்‌ 
ணைத்துக்‌ கட்டினார்‌” என்றான்‌. 


யெளதேயன்‌ மீண்டும்‌ பெருமூச்சுவிட்டான்‌. 
விருஷசேனன்‌ “இருவரையும்‌ சிறைப்படுத்தி 
காலையிருளிலேயே எவருமறியாமல்‌ அழைத்துச்சென்று 
அஸ்தினபுரியின்‌ அரசர்‌ முன்‌ நிறுத்தினோம்‌. 
அவர்களைக்‌ கண்டதுமே அரியணையிலிருந் 
கடுஞ்சினத்துடன்‌ பிளிறலோசை எழுப்பியபடி கைகளை 
ஓங்கி அறையவந்தார்‌ அரசர்‌. சகுனி மருகனே நில்‌ என 

ணையிட்டதனால்‌ அமைந்தார்‌. மூச்சிரைக்க என்ன 
செய்வதென்று அறியாமல்‌ ததும்பினார்‌. அருகே நின்ற 
வீரனின்‌ வேலைப்பிடுங்கி வளைத்து வீசினார்‌. பின்னர்‌ 
அவர்களை சிறையிலடைத்துவிட்டு மதுராவுக்கு செய்தி 
அனுப்ப அவர்‌ ஆணையிட்டார்‌” என்றான்‌. 


சித்ரசேனன்‌ “அச்செய்தியைக்‌ கேட்டுத்தான்‌ நீங்கள்‌ 
வருகிறீர்கள்‌ என எண்ணினோம்‌” என்றான்‌. துடுப்புகள்‌ 
நீரளாவும்‌ ஒலி மட்டும்‌ கேட்கும்‌ அமைதி நிலவியது. 


பலராமர்‌ அமைதியிழந்து எழுந்து நின்றார்‌. மீண்டும்‌ 
அமர்ந்தபின்‌ “சாம்பன்‌ அடைக்கப்பட்ட சிறை எது?” 
என்றார்‌. “அரசகுடியினருக்குரிய சிறைதான்‌” என்றான்‌ 
விருஷசேனன்‌. பலராமர்‌ சற்று அமைதியடைந்து “ஆம்‌, 
துரியோதனனின்‌ சினத்தை புரிந்துகொள்ள முடிகிறது. 
இது பெண்கவரப்பட்ட தந்தையின்‌ சினம்‌ மட்டும்‌ அல்ல. 
வெல்லமுடியாத அஸ்தினபுரி யாதவர்முன்‌ 
தோற்றதாகவே ஷத்ரியர்‌ எண்ணுவார்கள்‌. ஷத்ரிய 
அவைகளில்‌ இனி அவன்‌ நுழைகையில்‌ மெல்லிய 
இளிவரல்நகை எழுந்து சூழும்‌” என்றார்‌. 


யெளதேயன்‌ “இளவரசி என்ன சொன்னாள்‌?” என்றான்‌. 
“இளவரசியை அவைக்குக்‌ கொண்டுவந்தபோது 
அனைவரும்‌ திகைப்புடன்‌ அவளை நோக்கினார்கள்‌. 
தயக்கமற்ற கண்களுடன்‌ அவள்‌ வந்து அவைநடுவே 
நின்றாள்‌. நீங்கள்‌ கவர்ந்துசெல்லப்பட்டீர்களா இளவரசி 
என விதுரர்‌ கேட்டார்‌. அவள்‌ இல்லை என்றாள்‌. 
துச்சாதனர்‌ உரக்க என்ன சொல்கிறாய்‌ என்று கூவினார்‌. 
அவள்‌ அவர்‌ விழிகளை நோக்கி நான்‌ விரும்பாமல்‌ 
என்னை எவரும்‌ கவரமுடியாது என்று 
அறியமாட்டீர்களா தந்தையே என்றாள்‌. அவர்‌ 
வாயடைத்து நின்றுவிட்டார்‌. அவள்‌ அவைநோக்கி 
சாம்பரை உளஏற்பு கொண்டுவிட்டதாவும்‌ 
பிறிதொருவரை இப்பிறவியில்‌ ஏற்கவியலாதென்றும்‌ 
சொன்னாள்‌” என்றான்‌ விருஷசேனன்‌. 


மீண்டும்‌ அமைதி நீள பலராமர்‌ “துரியோதனன்‌ எவ்வாறு 
இருந்தான்‌?” என்றார்‌. “அரசர்‌ பெருந்துயருடன்‌ ஏன்‌ 
இதை செய்தாய்‌ கிருஷ்ணை, உன்‌ கைபற்றும்‌ தகுதி 
கொண்டவன்‌ அவன்‌ என எப்படி எண்ணினாய்‌ என்று 
கேட்டார்‌. இளவரசி அவர்‌ விழிகளை நோக்கி அவர்‌ என்‌ 
உள்ளம்கொண்டவரின்‌ உருக்கொண்டவர்‌ என்றாள்‌. 
அரசர்‌ திடுக்கிட்டு அவளை நோக்கியபின்‌ தலைகவிழ்ந்து 
உடல்‌ எடைமிகுந்து அரியணையில்‌ அமர்ந்தார்‌. விதுரர்‌ 
இளவரசியை மீண்டும்‌ கன்னியர்மாளிகைக்கு அனுப்ப 
ஆணையிட்டார்‌” என்றான்‌ விருஷசேனன்‌. 


“ஆனால்‌ இளவரசி அவை நீங்கியதும்‌ அரசர்‌ மீண்டும்‌ 
சினவெறிகொண்டு இரு கைகளாலும்‌ தொடையை 
ஓங்கியறைந்தபடி எழுந்து கூச்சலிட்டார்‌. 
யாதவகுலத்தையே கருவறுப்பேன்‌, மதுராவை 

த வற்‌ சாம்பனை கழுவேற்றுவேன்‌ என்று 
கூவினார்‌. விதுரர்‌ சொன்ன நற்சொற்கள்‌ அவர்‌ 
செவிகளை எட்டவில்லை. சகுனி எழுந்து ஏதோ 
சொல்லெடுக்க அவரை நோக்கிச்‌ சீறியபடி கையோங்கி 


சென்றார்‌. மதம்கொண்ட வேழம்போல எதிர்நின்ற 
அனைத்தையும்‌ முட்டிமோதி தள்ளினார்‌. அவையினர்‌ 
அஞ்சி நடுங்கி அமர்ந்திருந்தனர்‌.” 
“விதுரர்‌ விழிகாட்ட கனகர்‌ அவை நீங்கி பேரரசரை 
அவைக்கு அழைத்துவந்தார்‌. அவர்‌ அவைநுழைந்து 
என்ன நடக்கிறது இங்கே, அரியணை அமர்ந்தவன்‌ 
நிலையழியலாமா மூடா என்று கூவினார்‌. உடற்தசைகள்‌ 
சினத்தால்‌ ததும்ப தந்தையை நோக்கி நின்றபின்‌ அரசர்‌ 
திரும்பி மறுபக்கம்‌ வழியாக வெளியேறினார்‌. பேரரசரை 
அரியணை அமர்த்தி அவைநிறைவு செய்தனர்‌. அரசர்‌ 
சினம்‌ தலைக்கேற பித்தனைப்போல்‌ இருப்பதாக கனகர்‌ 
சொன்னார்‌. விதுரர்‌ என்னிடம்‌ நீங்கள்‌ இருவரும்‌ 
அஸ்தினபுரி நோக்கி வருவதாகச்‌ சொல்லி உங்களை 
காத்து அழைத்துவரவேண்டும்‌ என்று 

ணையிட்டபோது அவர்‌ முகத்தில்‌ கவலையை 
கண்டேன்‌.” 


அச்சொற்களைக்‌ கேட்டபடி யெளதேயன்‌ இரு 
கைகளையும்‌ மார்புடன்‌ கட்டியபடி கண்மூடி 
அமர்ந்திருந்தான்‌. விழிதிறந்து “முற்றாகத்‌ 
தோற்கடிக்கப்பட்டேன்‌, மூத்தவரே. எந்தையரை வெல்ல 
உங்கள்‌ தந்தையால்‌ இயலும்‌. எனவே எங்களை வெல்ல 
உங்களால்‌ மட்டுமே இயலும்‌ என்று உணர்ந்த கணிகர்‌ 
இளைய யாதவரைக்கூட ஒருநாள்‌ வெல்லக்கூடும்‌” 
என்றான்‌. பின்னர்‌ “இனி என்ன நிகழும்‌? நாங்கள்‌ 
செய்யவேண்டியது என்ன? தாங்கள்‌ கூறுவதை 
செய்கிறோம்‌” என்றான்‌. பலராமர்‌ “ஆம்‌, இனி நீ 
கூறுவதையே நாங்கள்‌ கடைப்பிடிக்கவேண்டும்‌” என்றார்‌. 


விருஷசேனன்‌ “இனி ஆகக்கூடுவது விண்ணப்பித்தல்‌ 
மட்டுமே” என்றான்‌. “இன்றைய சூழலில்‌ யாதவர்‌ 
எவ்வகையிலும்‌ அஸ்தினபுரியிடம்‌ பூசலிட இயலாது. 
அஸ்தினபுரிக்கு யாதவர்‌ தேவை, ஆனால்‌ 
தவிர்க்கமுடியாதவர்கள்‌ அல்ல. பூசலிட்டுப்‌ பிரிந்து 
நின்றிருக்கும்‌ யாதவர்கள்‌ இன்று பெருவல்லமையும்‌ 
அல்ல. அவர்கள்பொருட்டு அரசர்‌ ஷத்ரியர்களின்‌ 
பகையை ஈட்டிக்கொள்ள மாட்டார்‌.” பலராமர்‌ “ஆம்‌, 
உண்மையில்‌ அஸ்தினபுரிக்கும்‌ யாதவருக்குமான கூட்டு 
முறிந்துவிட்டது” என்றபின்‌ திரும்பி யெளதேயனிடம்‌ 
கசப்புடன்‌ சிரித்தபடி “அவ்வகையில்‌ உன்‌ பணி 
நிறைவுற்றுவிட்டது, மைந்தா” என்றார்‌. 


யெளதேயன்‌ “மூத்தவரே, உங்களை நான்‌ 
அணுகியறியேன்‌. ஆனால்‌ உங்கள்‌ தந்தை எவரென்று 


அறிவேன்‌. அவரிடம்‌ நான்‌ கோருவதை உங்களிடமும்‌ 
கோரமுடியும்‌ என்று உணர்கிறேன்‌. உங்கள்‌ உள்ளத்துள்‌ 
நீங்களும்‌ அவ்வாறு உணர்ந்தால்‌ எனக்கு உதவுங்கள்‌. 
இது என்‌ திட்டம்‌. இது பிழையாகி மூத்தவரும்‌ 

இளையோனும்‌ சிறைப்பட்டதற்கு நானே பொறுப்பு. 
அவர்கள்‌ மீளவும்‌ இவையனைத்தும்‌ எளிதென முடியவும்‌ 
என்ன வழி உள்ளது?” என்றான்‌. விருஷசேனன்‌ 
சிலகணங்கள்‌ அவனை கூர்ந்து நோக்கினான்‌. 
விழிநோக்கியிருக்கவே அவன்‌ உருவம்‌ கர்ணனாக 
மாறுவதை உணர்ந்து யெளதேயன்‌ அகம்‌ திகைத்தான்‌ 


பெருமூச்சுடன்‌ கையை காற்றில்‌ வீசி எதையோ 
கலைத்தபின்‌ விருஷசேனன்‌ “நீ கோருவதை நான்‌ 
மறுக்கமுடியாது, இளையோனே?” என்றான்‌. “ஏனென்றால்‌ 
எந்தை அதை செய்யமாட்டார்‌” என்றபின்‌ எழுந்து 
கொண்டான்‌. பெரிய கருந்தோள்கள்‌ தசைபுடைத்து நிற்க 
கைகளைக்‌ கட்டிக்கொண்டு நீரலைகளை நோக்கி 
திரும்பி நின்றான்‌. பின்னர்‌ “பதினான்கு ஆண்டுகளுக்கு 
முன்பு சூதில்‌ வென்று நம்‌ தந்தையர்‌ சென்று நின்றபோது 
வென்றவற்றை முழுக்க திருப்பி அளித்த பேரரசரை 
நினைவுறுகிறாய்‌ அல்லவா?” என்றான்‌. “ஆம்‌” என்றான்‌ 
யெளதேயன்‌. “மீளமீள சூதர்‌ பாடும்‌ கதை அது.” 


விருஷசேனன்‌ “எந்தை அறிந்த அரசர்‌ துரியோதனரை 
நானும்‌ அறிவேன்‌. அவருள்‌ வாழ்பவர்‌ பேரரசர்‌ 
திருதராஷ்டிரர்தான்‌” என்றான்‌. “களிற்றின்‌ 
உடல்கொண்ட முழு வலிமையையும்‌ அதன்‌ மதமூறும்‌ 
சிறுதுளை ஈடுசெய்கிறது என்று ஒரு சொல்‌ உண்டு. 
அவர்களுக்கு அது குருதிப்பற்று” என்று விருஷசேனன்‌ 
சொன்னான்‌. பின்னர்‌ “இதற்குமேல்‌ நான்‌ 
சொல்லலாகாது, இளையோனே” என்றான்‌. யெளதேயன்‌ 
முகம்‌ மலர்ந்து “இதுபோதும்‌ மூத்தவரே...” என்றான்‌. 
பலராமர்‌ “என்ன சொல்கிறான்‌?” என்றார்‌. 
“எந்நிலையிலும்‌ தன்குருதியினன்‌ ஆகிய சர்வதனை 
அரசர்‌ தண்டிக்கப்போவதில்லை. தன்‌ மகள்‌ 
கிருஷ்ணையின்‌ விருப்பை மீறி எதையும்‌ செய்யவும்‌ 
அவரால்‌ இயலாது” என்றான்‌ யெளதேயன்‌. 


“ஆனால்‌ அவள்‌...” என்று பலராமர்‌ சொல்லி தயங்க 
“அவள்‌ அவையிலேயே சொல்லிவிட்டாள்‌. அதை 
அவரால்‌ மீறமுடியாது. அவர்‌ தன்‌ மகளை சாம்பருக்கு 
கையளித்தே ஆகவேண்டும்‌” என்று யெளதேயன்‌ 
சொன்னான்‌. சித்ரசேனன்‌ “தந்தை உன்னை சந்திக்க 
விரும்புவார்‌, இளையோனே” என்றான்‌. சத்யசேனன்‌ 
“இந்திரப்பிரஸ்தத்தின்‌ இளையோர்‌ என அவர்‌ நாவில்‌ 


அடிக்கம சொல்லெழுவதை நான்‌ கேட்டுள்ளேன்‌. உங்கள்‌ 
ஒன்பதின்மர்‌ மேலும்‌ அவர்‌ கொண்டுள்ள அன்பு எங்கள்‌ 
அனைவருக்கும்‌ பொறாமையை உருவாக்குவது” 
என்றான்‌. 


“எங்களில்‌ அவருக்கு மிக உகந்த மைந்தன்‌ யார்‌?” 
என்றான்‌ யெளதேயன்‌. “அதை நீயே அறிவாய்‌” என 
விருஷசேனன்‌ சிரித்தான்‌. “அபிமன்யூ... வேறு யார்‌?” 
என்றான்‌ யெளதேயன்‌. விருஷசேனன்‌ உரக்க சிரித்து 
“அனைவரையும்‌ தந்தையென்றாக்கும்‌ நடிப்பு ஒன்று 
அவனிடமுள்ளது. அவனை நேரில்‌ கண்டால்‌ தலையில்‌ 
ஓங்கி ஒரு குட்டு வைக்கவேண்டும்‌” என்றான்‌. அவர்கள்‌ 
சேர்ந்து சிரிக்க அதில்‌ கலந்துகொள்ளாமல்‌ பலராமர்‌ 
“நான்‌ அவனை எப்படி முகம்கொண்டு சந்திப்பேன்‌? 
எண்ண எண்ண பெருகி வருகிறது அந்த தயக்கம்‌” 
என்றார்‌. 

[i/age]அஸ்தின புரியின்‌ துறைமேடை தொலைவில்‌ 
தெரிந்ததுமே பலராமர்‌ பதற்றமடைந்தார்‌. வடங்களை 
மாறிமாறிப்‌ பற்றியபடி தலைகுனிந்து படகின்‌ 
சிற்றறைக்குள்‌ நுழைந்து “அணுகிவிட்டது” என்றார்‌. 
“ஆம்‌, ஒலிகள்‌ கேட்கின்றன” என்று விருஷசேனன்‌ 
சொன்னான்‌. “அங்கு நம்மை வரவேற்க யார்‌ 
இருப்பார்கள்‌?” என்றார்‌ பலராமர்‌. விருஷசேனன்‌ “நான்‌ 
கிளம்பும்போதே அங்கு தங்களை வரவேற்க அரசரின்‌ 
இளையவர்கள்‌ துர்மதனும்‌ துச்சலனும்‌ வந்திருந்தார்கள்‌” 
என்றான்‌. “அவர்கள்‌ இருவரும்‌ எனது மாணவர்கள்‌” 
என்ற பலராமர்‌ போகட்டும்‌ என்பதுபோல கையசைத்து 
“ஆனால்‌ இருவருமே துரியோதனனின்‌ மாற்றுருக்கள்‌. 
இத்தருணத்தில்‌ நான்‌ முதன்மையாக எதிர்கொள்ளத்‌ 
தயங்குவது அவன்‌ விழிகளைத்தான்‌” என்றபின்‌ 
சலிப்புடன்‌ “நூற்றுவருக்கும்‌ ஒரே விழி” என்றார்‌. 


“நாங்கள்‌ உடனிருக்கிறோம்‌, அரசே. முறைமையிலோ 
வரவேற்புகளிலோ எந்தக்‌ குறையும்‌ இருக்காது. தாங்கள்‌ 
நேராக அரசர்‌ அவைக்கு கொண்டுசெல்லப்படுவீர்கள்‌. 
அங்கு பிதாமகர்‌ பீஷ்மரும்‌ ஆசிரியர்‌ துரோணரும்‌ 
கிருபரும்‌ பேரரசர்‌ திருதராஷ்டிரரும்‌ பீடம்‌ 
கொண்டிருப்பார்கள்‌. நீங்கள்‌ உங்கள்‌ முறையீட்டை 
முன்வைக்கப்போவது அவர்களிடம்தான்‌” என்றான்‌ 
விருஷசேனன்‌. “நான்‌ என்ன சொல்லவேண்டும்‌?” என்று 
பலராமர்‌ தாழ்ந்த குரலில்‌ கேட்டார்‌. “மூடா, விடாய்நீர்‌ 
கேட்டேனே? எங்கே?” என்று அப்பால்‌ நின்ற ஏவலனிடம்‌ 
கூச்சலிட்டார்‌. “இதோ” என அவன்‌ விரைந்தோடினான்‌. 
“மூடர்கள்‌” என்றபின்‌ விருஷசேனனிடம்‌ “சொல்‌!” 
என்றார்‌. 


விருஷசேனன்‌ யெளதேயனை நோக்க அவன்‌ “மிக 
விரிவாகவே அதை பேசிவிட்டோம்‌, மாதுலரே. நீங்கள்‌ 
வந்திருப்பது மதுராபுரியின்‌ அரசராகவோ 
துரியோதனரின்‌ படைக்கூட்டாளியாகவோ அல்ல என்று 
முதலிலேயே கூறிவிடுங்கள்‌. யாதவக்‌ 
குடித்தலைவராகவும்‌ துரியோதனரின்‌ ஆசிரியராகவுமே 
அவை புகுந்துள்ளீர்கள்‌ என்று அறிவியுங்கள்‌. அதுவே 
அவையின்‌ சினச்‌ சூழலை சற்று அவியச்‌ செய்யும்‌. 


குடித்தலைவராக உங்கள்‌ மைந்தர்‌ செய்த பிழைக்கு 
அவைமுன்‌ தலைகுனிந்து பொறுத்தருளும்படி 
கோருங்கள்‌. அவையோர்‌ முகங்கள்‌ கனியத்‌ தொடங்கும்‌. 
விதுரர்‌ உங்களுக்கு உதவும்‌ சொற்களை சொல்வார்‌ 
என்பதில்‌ ஐயமில்லை” என்றான்‌. 


பலராமர்‌ சிறுவன்போல தலையசைத்தார்‌. யெளதேயன்‌ 
“அவை அணுக்கம்‌ கொண்டதுமே மூத்தவராக 
இளவரசியின்‌ விழைவை அரசர்‌ ஏற்கவேண்டுமென்றும்‌ 
உளம்‌ இணைந்தவர்களைப்‌ பிரிப்பது சான்றோர்‌ 
அவைக்கு உகந்ததல்ல என்றும்‌ கூறுங்கள்‌. சிறு 
இடைவெளியைக்கூட அளிக்காமல்‌ அரசரை விழி 
நோக்கி ஆசிரியராக அவர்‌ மகளை உங்கள்‌ மைந்தருக்கு 
மணக்கொடையாகக்‌ கேட்பதாக சொல்லுங்கள்‌. 
அதன்பின்னர்‌ நான்‌ பேசிக்கொள்கிறேன்‌” என்றான்‌. 


“ஆம்‌, நீ முன்னரும்‌ சொன்னாய்‌. நான்கு படிநிலைகளாக 
அவைநிகழ்வை முன்னரே உள்ளத்தில்‌ வகுத்துவிட்டேன்‌. 
உரிய சொற்களை உருவாக்குவதுதான்‌ சிக்கல்‌. எனக்கு 
எப்போதுமே முன்பு உருவாக்கிக்கொண்ட சொற்கள்‌ 
நினைவிலெழுவதில்லை” என்று பலராமர்‌ சொன்னார்‌. 
“நீ ஒன்று செய்‌, என்‌ அருகில்‌ நின்று நான்‌ 
சொல்லவேண்டிய சொற்களை திரும்பத்‌ திரும்ப 
சொல்லிக்கொண்டே இரு. அஸ்தினபுரியின்‌ 
துறைமேடைவரை செல்வதற்குள்‌ மூன்று முறை அதை 
சொல்லிவிடமுடியும்‌. எனக்கு அவை உளப்பாடமாக 


ஆகிவிடும்‌.” 


சத்யசேனன்‌ சிரித்து “அதற்கு அவனே அவையில்‌ 
கூறிவிடலாமே?” என்றான்‌. “ஆம்‌, அதுகூட நன்று. 
என்பொருட்டு இவன்‌ பேச முடியுமா?” என்றார்‌ பலராமர்‌. 
விருஷசேனன்‌ “பேசமுடியும்‌. ஆனால்‌ அது உங்கள்‌ 
சொற்களின்‌ விளைவை உருவாக்காது” என்று 
சொன்னான்‌. “ஆமாம்‌, நானே சொல்கிறேன்‌” என்றார்‌ 
பலராமர்‌. “சாம்பனின்‌ தந்தை நான்‌. இவன்‌ யாதவனும்‌ 
அல்ல.” பின்னர்‌ பெருமூச்சுடன்‌ “நான்‌ எவரிடமும்‌ 
இதுவரை பிழைபொறுக்கும்படி கோரியதில்லை” 
என்றார்‌. “மைந்தர்பொருட்டே பெரும்பாலான தந்தையர்‌ 
முதல்முறையாக கைகூப்பி மன்றாடுகிறார்கள்‌, 
மாதுலரே” என்றான்‌ யெளதேயன்‌. 


அவர்களின்‌ படகு அஸ்தினபுரியின்‌ துறைமுகப்பை 
அணுகியபோது அங்குள்ள காவல்‌ மாடங்களிலிருந்த 
முரசுகள்‌ வஞ்சம்கொண்ட களிறுகள்போல உறுமின. 
கொம்புகள்‌ மும்முறை பிளிறி அடங்கின. 


அவர்களுக்காக துறைமேடையிலிருந்த படகுகள்‌ 
இருபுறமும்‌ விலகி முன்னரே வழிவிட்டிருந்தன. 
அவர்களை எதிர்கொண்டழைத்து துறையணையச்‌ 
செய்வதற்காக குகர்கள்‌ ஊர்ந்த மூன்று சிறிய படகுகள்‌ 
கிளம்பிவந்து இருபுறமும்‌ நின்றன. அவற்றிலிருந்த 
குகர்கள்‌ படகிலிருந்தவர்களிடம்‌ கைகாட்டி 
படகுத்துறைக்குச்‌ செல்லும்படி வழி கூறினர்‌. 


தொலைவில்‌ படகுத்துறையின்‌ சுங்கநாயகத்தின்‌ 
மாளிகையின்‌ சிறுமுற்றத்தில்‌ அரச அணித்தேர்‌ ஒன்று 
நின்றது. அதனருகே புரவிகளும்‌ இரு யானைகளும்‌ 
நின்றன. யானைகளருகே பாகர்கள்‌ ஏதோ 
செய்துகொண்டிருந்தனர்‌. அவர்களின்‌ படகு 
அணைவதகைக்‌ கண்டதும்‌ அங்கிருந்து அஸ்தினபுரியின்‌ 
அமுதகலக்கொடி பறக்கும்‌ கம்பத்துடன்‌ கவச 
உடையணிந்த முதன்மைவீரன்‌ துறைமேடை நோக்கி 
இறங்கி வந்தான்‌. அவனைத்‌ தொடர்ந்து துர்மதனும்‌ 
துச்சலனும்‌ அரசணிக்கோலத்தில்‌ வந்தனர்‌. அவர்களுக்கு 
இருபுறமும்‌ மங்கலஇசை முழங்கியபடி சூதர்கள்‌ வர, 
தொடர்ந்து சிற்றமைச்சர்கள்‌ இருவரும்‌ நூற்றுவர்‌ 
படைத்தலைவர்‌ மூவரும்‌ வந்தனர்‌. 


பலராமர்‌ “துச்சலன்‌ என்னை பார்த்துவிட்டான்‌. அவன்‌ 
உடல்‌ சற்று இறுகுகிறது. என்மேல்‌ கடும்சினம்‌ 
கொண்டிருக்கிறான்‌” என்றார்‌. கைகளை இறுக்கியபடி 
“அவன்‌ என்னிடம்‌ ஒரு சிறு மதிப்பின்மையை 
காட்டினால்கூட அவன்‌ தலையை பிளப்பேன்‌” என்றார்‌. 
விருஷசேனன்‌ “இது வெறும்‌ அரசமுறைமை மட்டுமே, 
மூத்தவரே. முறைமைச்சொற்கள்‌ அன்றி எதுவும்‌ 
பேசப்படாது. தாங்கள்‌ கூற வேண்டியவை 
அனைத்தையும்‌ அவையிலேயே உரைக்கவிருக்கிறீர்கள்‌” 
என்றான்‌. பலராமர்‌ “என்ன உரைக்கவிருக்கிறேன்‌?” 
என்றார்‌. யெளதேயன்‌ “நான்‌ அவைநுழைவதுவரை 
மீண்டும்‌ சொல்கிறேன்‌, மாதுலரே” என்றான்‌. 


பலராமர்‌ வெண்சுண்ணத்‌ தசைகள்‌ புடைக்க இரு 
கைகளையும்‌ ஒன்றுடன்‌ ஒன்று சேர்த்து அழுத்தி, 
கழுத்தெலும்புகள்‌ சொடுக்கொலி எழுப்ப பெரிய 
தலையை உருட்டி “என்ன ஒரு இக்கட்டான நிலை!” 
என்றபடி யெளதேயனிடம்‌ திரும்பி “அனைத்தும்‌ 
உன்னால்தான்‌. மூத்தவர்‌ சொல்மீறி நீ செய்த துடுக்கின்‌ 
விளைவை நான்‌ எதிர்கொள்கிறேன்‌. என்‌ வாழ்வில்‌ 
இதற்கிணையான சிறுமையை இதற்கு முன்‌ 
சந்தித்ததில்லை” என்றார்‌. “என்ன சிறுமை?” என்றான்‌ 
விருஷசேனன்‌. “அவர்கள்‌ கைகூப்பி அணைகிறார்கள்‌, 


நோக்குக!” பலராமர்‌ “அவன்‌ முகத்திலுள்ள இளிவரல்‌ 
புன்னகையை நான்‌ வெறுக்கிறேன்‌” என்றார்‌. 


[[௱age]படகு துறைமேடையின்‌ மூங்கில்‌ சுருட்களில்‌ 
சென்று மோதி சற்று அதிர்ந்து நிற்க வடங்கள்‌ எழுந்து 
துறைமேடையின்‌ கந்துகளை நோக்கிச்சென்று 
விழுந்தன. அவற்றை இணைத்துக்‌ கட்டியதும்‌ 
துறைமேடையிலிருந்து நடைபாலம்‌ சிறு 
உருளைகளின்மேல்‌ ஓசையின்றி உருண்டு நீண்டு வந்து 
படகை தொட்டது. அதன்‌ கொக்கிகளை இணைத்தபின்‌ 
படகுத்தலைவன்‌ பலராமரிடம்‌ “தாங்கள்‌ இறங்கலாம்‌, 
அரசே” என்றான்‌. பலராமர்‌ யெளதேயனிடம்‌ “இதை நான்‌ 
எண்ணவில்லை. என்‌ அமைச்சனையும்‌ வரவறிவிக்கும்‌ 
நிமித்திகன்‌ ஒருவனையும்‌ கொம்பூதி முறைமை 
முழக்கும்‌ சில காவலர்களையும்‌ அழைத்து 
வந்திருக்கவேண்டும்‌” என்றார்‌. “எந்நிலையிலும்‌ தாங்கள்‌ 
அரசரே” என்று யெளதேயன்‌ சொன்னான்‌. 


துறைமேடையில்‌ நடைபாலத்திற்கு மறுபக்கம்‌ துர்மதனும்‌ 
துச்சலனும்‌ வந்து கைகூப்பியபடி நின்றனர்‌. மங்கலஇசை 
சூழ்ந்து முழங்கியது. அஸ்தினபுரியின்‌ 
அமுதகலக்கொடியேந்திய காவலன்‌ முன்னால்‌ வந்து 
முழந்தாளிட்டு கொடியை ஊன்றினான்‌. பெரிய 
தலைப்பாகை அணிந்த நிமித்திகன்‌ சிறுகொம்பை 
ஊதிவிட்டு உரத்த குரலில்‌ “மதுராவின்‌ அரசரை 
அஸ்தினபுரி பணிந்து வரவேற்கிறது. அவர்‌ 
வருகையினால்‌ இந்நகர்‌ செழிக்கட்டும்‌. இதன்‌ முடி 
பொலியட்டும்‌. ஆம்‌, அவ்வண்ணமே ஆகுக!” என்றான்‌. 


பலராமர்‌ கைகூப்பி வணங்கியபடி நடைபாலத்தின்‌ மீது 
காலெடுத்து வைத்து மெல்ல நடந்து மறுபக்கம்‌ சென்றார்‌. 
யெளதேயன்‌ அவருடைய இடக்கைப்பக்கம்‌ சென்று 
நின்றான்‌. தொடர்ந்து விருஷசேனனும்‌ சத்யசேனனும்‌ 
சித்ரசேனனும்‌ வந்தனர்‌. துச்சலனும்‌ துர்மதனும்‌ மூன்றடி 
முன்வைத்து கைகூப்பி தலைவணங்கினர்‌. துச்சலன்‌ 
“மதுராவின்‌ அரசரை அஸ்தினபுரியின்‌ அரசரும்‌ 
பேரரசரும்‌ பிதாமகரும்‌ பேரவையினரும்‌ வணங்கி 
வரவேற்கிறார்கள்‌. அவர்கள்பொருட்டு எங்கள்‌ 
சொற்களை ஏற்றுக்கொள்ள வேண்டும்‌” என்றான்‌. 


பலராமர்‌ முகம்‌ மலர்ந்து அவர்களிருவரின்‌ தலையைத்‌ 
தொட்டு “வெற்றியும்‌ புகழும்‌ சேர்க! அஸ்தினபுரி வெல்க!” 
என்றபின்‌ திரும்பி யெளதேயனிடம்‌ “நான்‌ கூறினேன்‌ 
அல்லவா? இருவருமே எனது மாணவர்கள்‌. நான்‌ 
கற்பித்த எதையும்‌ முறையாகக்‌ கற்றுக்கொள்ளவில்லை 


என்றாலும்‌ தோள்பெருக்கி கதையில்‌ ஆற்றலைச்‌ 
செலுத்தும்‌ திறன்‌ கொண்டிருக்கிறார்கள்‌” என்றார்‌. 
யெளதேயன்‌ “தெரிகிறது” என்றான்‌. 


பலராமர்‌ துச்சலனின்‌ தோளை ஓங்கி அறைந்து “எப்படி 
இருக்கிறாய்‌, சோற்றுமல்லா? உன்‌ தோள்‌ மேலும்‌ 
மும்மடங்கு பெருத்துள்ளதே?” என்றார்‌. துச்சலன்‌ 
நாணத்துடன்‌ “நான்‌ நன்றாக பயிற்சியும்‌ எடுப்பதுண்டு, 
ஆசிரியரே” என்றான்‌. அவன்‌ தன்‌ பெரிய தோள்களை 
சிறுவன்போல குறுக்கியதைக்‌ கண்டு யெளதேயன்‌ 
புன்னகைத்தான்‌. பலராமர்‌ “என்ன பயின்றாய்‌? எங்கே 
கதைப்போரின்‌ முதல்‌ பாடமென்ன? நான்‌ 
சொல்லித்தந்ததை சொல்‌ பார்ப்போம்‌” என்றார்‌. 


துச்சலன்‌ துர்மதனைப்‌ பார்த்து தயக்கத்துடன்‌ 
புன்னகைத்தபின்‌ “நான்‌ சொற்களை நினைவு 
கொள்வதில்லை, ஆசிரியரே” என்றான்‌. “அனைத்து 
மெய்மையும்‌ சொற்களே. சொல்லற்றவன்‌ வெறும்‌ 
விலங்கு” என்றபின்‌ பலராமர்‌ துர்மதனிடம்‌ “சரி, நீ சொல்‌ 
பார்க்கலாம்‌” என்றார்‌. துர்மதன்‌ சிரித்து “என்னைவிட 
அவர்‌ அறிவிற்சிறந்தவர்‌. அவருக்கே 
தெரியவில்லையென்றால்‌ நான்‌ எப்படி சொல்வது?” 
என்றான்‌. பலராமர்‌ அவன்‌ தோளை ஓங்கி அறைந்து 
நகைத்தபடி திரும்பி யெளதேயனிடம்‌ “பார்த்தாயா? 
இப்படித்தான்‌ இருக்கிறார்கள்‌, அடுமனைப்‌ 
பெருங்கலங்களைப்போல” என்றார்‌. 


விருஷசேனன்‌ “இவர்கள்‌ அனைவரின்‌ அறிவும்‌ 
அரசரிடம்‌ உறைவதுபோல மைந்தர்களின்‌ 
நுண்ணுணர்வு மூத்தவரிடம்‌ குடிகொள்கின்றது, அரசே” 
என்றான்‌. “ஆம்‌, லட்சுமணன்‌ தந்தையைப்‌ போன்றவன்‌. 
அவனைக்‌ காண்கையில்‌ எல்லாம்‌ நான்‌ இளமைந்தனாக 
என்‌ முன்‌ துரியன்‌ வந்து நின்றதை நினைவுகூர்வேன்‌” 
என்ற பலராமர்‌ “துரியன்‌ நிகரற்றவன்‌. இப்புவியில்‌ 
அவனுக்கு நிகராக கதைகொண்டு நிற்க எவனுமில்லை. 
ஆசிரியன்‌ உயிர்‌ துறக்கையில்‌ தன்‌ முதல்‌ 
மாணவனைதான்‌ எண்ணிக்கொள்வார்கள்‌ என்பார்கள்‌. 
நான்‌ அவனை எண்ணுவேன்‌” என்றார்‌. 


அவர்‌ முகம்‌ சிவந்து கண்கள்‌ கனிந்தன. அதை 
மறைக்கும்பொருட்டு விருஷசேனனிடம்‌ “நீ இவர்களுடன்‌ 
எப்போதாவது மற்போரிட்டிருக்கிறாயா?” என்றார்‌. “ஆம்‌, 
அது அடிக்கடி நிகழும்‌” என்றான்‌ துர்மதன்‌. “அவனது 
கைகள்‌ மிக நீண்டவை. எங்கள்‌ அடிகள்‌ ஒன்றும்‌ அவன்‌ 
உடலை எட்டுவதில்லை. நெற்கதிர்களை 


எருமைக்கடாவைக்‌ கண்டாள்‌. ஏரியின்‌ கரியநீர்‌ 
பளபளப்பதுபோல அதன்‌ புட்டங்களின்‌ வழவழப்பு 
ஒளிவிட்டது. வாலின்‌ சுழற்சி தெரிந்தது. ஒரு சிறு பறவை 
பறந்து சுற்றுவதுபோல வால்முடி காற்றில்பறந்தது. 
கனத்த கொம்புகள்‌ வளைந்து தோளைத்‌ தொட்டிருந்தன. 


அனகை ஓசையில்லாமல்‌ கால்களை மெல்ல 
எடுத்துவைத்து பக்கவாட்டில்‌ நடந்தாள்‌. 
எருமைக்கடாவின்‌ முகத்தை நன்றாகவே 


பார்க்கமுடிந்தது. நீலநிறமான வைரம்‌ போல அதன்‌ 
விழிகள்‌ ஒளிவிடுவதைப்‌ பார்த்தபடி நின்றாள்‌. 


ஏரியின்‌ தென்மேற்குக்கரையில்‌ நெருப்பை மூட்டி சுற்றி 
அமர்ந்து கெளதமரின்‌ மூன்று மைந்தர்களான ஏகதன்‌, 
துவிதன்‌, திரிதன்‌ ஆகியோர்‌ நண்பர்களுடன்‌ 
வேதமோதிக்கொண்டிருந்தனர்‌. 


பலிகளனைத்தைக்கொண்டும்‌ 
யமனை, பேரரசனை, 

விவஸ்வாவின்‌ மைந்தனை, 
மானுடரை ஒன்றுதிரட்டுபவனை, 
தலைக்குமேல்‌ விரிந்த 

மகத்தான உயரங்களில்‌ செல்பவனை, 
வழிதேடுபவனை, 
வழிகாட்டுபவனை, 

வணங்குகிறேன்‌. 


யமன்‌ 

நாங்கள்‌ குடியமர ஓரிடத்தை 
முதலில்‌ அளித்தான்‌. 

இந்த இனியபுல்வெளி 
எங்களிடமிருந்து 
ஒருபோதும்‌ விலகாதிருப்பதாக! 
மண்ணில்பிறந்தவர்களே 
உங்கள்‌ கால்கள்‌ 

மறைந்த மூதாதையரைச்‌ 
சென்றடையும்‌ வழிகளைத்‌ 
தேடிக்‌ கண்டடையட்டும்‌! 


காவியங்களுடன்‌ இணைந்து வளரட்டும்‌! 
நட்பின்‌ தெய்வம்‌ மிதா 

அங்கிரஸின்‌ மைந்தர்களுக்கும்‌ யமனுக்கும்‌, 
பிரகஸ்பதிக்கும்‌ ரிக்வானுக்கும்‌ நடுவே 
அன்பு வளரட்டும்‌. 

தெய்வங்களை மேலெழுப்புக! 


இலவடிப்பதுபோல அவன்‌ எங்களைத்‌ தூக்கி நிலத்தில்‌ 
அடிப்பான்‌” என்றான்‌ துச்சலன்‌. 


பலராமர்‌ மேலும்‌ உரக்க நகைத்து “ஆம்‌, இதே சிக்கல்‌ 
இவன்‌ தந்தையிடம்‌ போரிடும்போது எனக்கும்‌ உண்டு. 
இரு கைகளாலும்‌ என்‌ தோளைப்‌ பற்றி ஒரு காதம்‌ அகல 
நிறுத்திவிடுவான்‌” என்றார்‌. “மானுடரின்‌ பொதுவான 
கைகால்‌ நீளம்‌ இவ்வளவுதான்‌ இருக்குமென்று வகுத்து 
மற்போர்‌ கலை அமைந்துள்ளது. அக்கலை வகுக்காத 
உயரமும்‌ நீளமும்‌ உடையவர்கள்‌ மண்ணில்‌ பிறக்கையில்‌ 
இப்படித்தான்‌ ஆகிறது” என்றபின்‌ “செல்வோமா?” 
என்றார்‌. 


துச்சலன்‌ துர்மதன்‌ இருவரின்‌ தோள்களில்‌ கையை 
வைத்தபடி “நான்‌ இங்கு வரும்போது உங்கள்‌ 
இருவரையும்‌ தொலைவிலேயே பார்த்தேன்‌. உங்கள்‌ 
மூத்தவனே இரு உருக்கொண்டு நின்றதுபோல்‌ 
உணர்ந்தேன்‌. அவனிடம்‌ எனக்கு ஐயங்களும்‌ 
தயக்கங்களும்‌ இல்லை. என்‌ மைந்தர்‌ எவரிடமும்‌ 
அவனுடன்‌ அறிந்த நெருக்கத்தை உணர்ந்ததும்‌ இல்லை” 
என்றார்‌. துச்சலன்‌ “அதை நாங்கள்‌ அறிவோம்‌” 
என்றான்‌. பலராமர்‌ “எங்கிருக்கிறான்‌?” என்றார்‌. 
“அவையிலிருக்கிறார்‌” என்றான்‌ துர்மதன்‌. 


“அவை கூடிவிட்டது அல்லவா? நான்‌ நேரடியாகவே 
அவைக்கு வந்து பேசுகிறேன்‌. உண்மையில்‌ அதற்கு முன்‌ 
அவனை தனியாக சந்தித்தால்கூட நன்று. ஆனால்‌ 
அவையில்‌ உரைக்கும்‌ சொற்களையே நான்‌ 
பயின்றிருக்கிறேன்‌” என்றார்‌ பலராமர்‌. “ஆம்‌, தாங்கள்‌ 
அரச முறைப்படி வந்திருப்பதால்‌ அவையில்தான்‌ 
சந்திக்கவேண்டும்‌ என்பது மரபு” என்றான்‌ துர்மதன்‌. 
“எனக்கும்‌ அவனுக்கும்‌ இடையில்‌ மரபென்ன?” 
என்றபின்‌ பலராமர்‌ திரும்பி யானைகளைப்‌ பார்த்து 
“அவை அரச யானைகள்‌ அல்லவா? இங்கு 
துறைமேடையில்‌ துலா இழுக்க அவை வரும்‌ 
வழக்கமுண்டா?” என்றார்‌. 


“ஆம்‌, அரச யானைகள்‌. அணிபூண்கின்றன” என்று 
துர்மதன்‌ சொன்னான்‌. “எதற்கு?” என்றார்‌ பலராமர்‌. 
“இன்னும்‌ சற்றுநேரத்தில்‌ கலிங்கநாட்டு அரசரும்‌ மூன்று 
இளவரசர்களும்‌ அரசப்படகில்‌ இத்துறைமேடைக்கு 
வருகிறார்கள்‌. அதன்‌ பின்னர்‌ மாளவ அரசர்‌ வருகிறார்‌. 
ஷத்ரிய முடிமன்னரை அரசகளிறுகளுடன்‌ 
அரசகுடியினர்‌ வாளைந்தி வந்து 
வரவேற்கவேண்டுமென்பது மரபு என்று கணிகர்‌ 


சொன்னார்‌” என்றான்‌ துச்சலன்‌. 


பலராமர்‌ குழப்பத்துடன்‌ யெளதேயனைப்‌ பார்த்துவிட்டு 
“அவர்கள்‌ இப்போது வருகிறார்களா?” என்றார்‌. “ஆம்‌, 
அதுதான்‌ எங்களுக்கும்‌ சற்று குழப்பமாக உள்ளது. 
அவர்கள்‌ இன்னும்‌ அஸ்தினபுரி எல்லையை 
கடக்கவில்லை. ஒழுக்குமுறித்து படகுசெலுத்தி இங்கு 
வந்து சேர இன்னும்‌ நாலைந்து நாழிகைகள்‌ ஆகும்‌. 
இப்பொழுதே ஏன்‌ யானைகளை இங்கு கொண்டுவந்து 
அணிசெய்யத்‌ தொடங்கவேண்டும்‌ என்று 
தெரியவில்லை” என்றான்‌ துச்சலன்‌. “கணிகரின்‌ ஆணை 
அது” என்றான்‌ துர்மதன்‌. 


பலராமர்‌ இரு கைகளையும்‌ ஒன்றுடன்‌ ஒன்று சேர்த்து 
பிசைந்தபடி யானைகளையும்‌ அவர்களையும்‌ மாறி மாறி 
பார்த்தபின்‌ “அவர்கள்‌ எதற்கு வருகிறார்கள்‌?” என்றார்‌. 
துர்மதன்‌ “தாங்கள்‌ அறிந்திருப்பீர்கள்‌, இன்று மாலை 
எங்கள்‌ அரசமகளுக்கு இங்கு மணத்தன்னேற்பு 
நிகழ்கிறது” என்றான்‌. “யாருக்கு?” என்று பலராமர்‌ 
கேட்டார்‌. “கிருஷ்ணைக்கு” என்று துர்மதன்‌ சொன்னான்‌. 
“அவள்‌ மீட்கப்பட்டுவிட்டதால்‌ மீண்டுமொரு 
மணத்தன்னேற்பு நிகழ்த்த மரபிருக்கிறது. இன்றைய 
சூழலில்‌ அதை ஒத்திப்போடுவது சரியல்ல, இங்கு 
வந்திருக்கும்‌ அரசர்களைக்கொண்டு இன்றே 
நிகழ்த்திவிடுவோம்‌ என்றார்‌ கணிகர்‌.” 


“இன்று அந்தியிலேயே மணத்தன்னேற்பு 
நிகழவிருக்கிறது. ஒருசில அரசர்கள்‌ நேற்றும்‌ இன்றுமாக 
இங்கு வந்துவிட்டனர்‌. சிலர்‌ மாலைக்குள்‌ 
வந்துவிடுவார்கள்‌. பலர்‌ வரமுடியாமல்‌ போகலாம்‌. 
ஆனால்‌ அதை எண்ணிப்‌ பயனில்லை” என்றான்‌ 
துச்சலன்‌. துர்மதன்‌ “வந்தாகவேண்டியவர்கள்‌ கலிங்கரும்‌ 
மாளவரும்தான்‌. இருவரில்‌ ஒருவரே உண்மையில்‌ 
வெல்லவிருப்பவர்கள்‌. நல்லூழாக அவர்கள்‌ முன்னரே 
பாதி வழி வந்திருந்தனர்‌” என்றான்‌. 


பலராமர்‌ நின்றுவிட்டார்‌. அச்சொற்களை தன்னுள்‌ 
மேலும்‌ ஒலிக்கவிட்டு பொருள்கொள்கிறார்‌ என்று 
தோன்றியது. திரும்பி யெளதேயனிடம்‌ “யாருக்கு 
மணத்தன்னேற்பு என்றார்கள்‌?” என்றார்‌. “இங்கு இளவரசி 
ஒருவரே. கிருஷ்ணை” என்றான்‌ யெளதேயன்‌. அவர்‌ 
குழப்பத்துடன்‌ “அவள்‌ சாம்பனை 
ஏற்றுக்கொண்டுவிட்டாளல்லவா?” என்று கேட்டார்‌. 


துர்மதன்‌ “ஆம்‌, இதை அவையில்‌ விதுரர்‌ கேட்டார்‌. 


அதற்கு கணிகர்‌ இளவரசியர்‌ தங்களுக்குகந்த 
ஆண்களை தனியறைக்காக தேடிக்கொள்வதுண்டு. 
அதற்கு உடலும்‌ காமமுமே அளவை. மணத்தன்னேற்பு 
என்பது அரசர்‌ கூடிய அவையில்‌ ஏற்பது. அதற்கு குடியும்‌ 
நெறியும்‌ நோக்கியாகவேண்டும்‌ என்றார்‌” என்றான்‌. 
“குடிநெறிகளின்படி சாம்பர்‌ இளவரசியின்‌ காதலர்‌ 
மட்டுமே, கணவர்‌ அல்ல என்றார்‌.” 


“என்னடா சொல்கிறாய்‌, அறிவிலி?” என்று பலராமர்‌ 
அவனை ஓங்கி அறைந்தார்‌. வெடித்தெழுந்த 
அவ்வோசை அங்கிருந்த அனைவரையும்‌ திடுக்கிட்டு 
திரும்பிப்பார்க்க வைத்தது. துர்மதன்‌ நிலைதடுமாறி 
மல்லாந்து கீழே விழுந்தான்‌. “ஆசிரியரே...” என்று அவர்‌ 
கையைப்பற்றிய துச்சலனை தலைக்குமேல்‌ தூக்கி 
ஓசையுடன்‌ நிலத்தில்‌ அறைந்த பலராமர்‌ பாய்ந்து 
கையூன்றி எழுந்த துர்மதனை ஓங்கி உதைத்தார்‌. 
வலிமுனகலுடன்‌ அவன்‌ சுருண்டு நிலத்தில்‌ விழ எழுந்து 
அவர்‌ கால்களைப்‌ பற்றிக்கொண்ட துச்சலனை இரு 
கைகளால்‌ தலைக்குமேல்‌ தூக்கி அப்பால்‌ எறிந்தார்‌. 


யெளதேயன்‌ அவர்‌ கைகளைப்பற்ற அவனை உதறி 
தொலைவில்‌ வீழ்த்தினார்‌. விருஷசேனன்‌ பாய்ந்து அவர்‌ 
இரு தோள்களையும்‌ பற்றிக்கொண்டான்‌. அவன்‌ 
தம்பியர்‌ இருவரும்‌ முன்னால்‌ சென்று அவர்‌ கைகளை 
பிடித்தனர்‌. அவர்கள்‌ மூவரையும்‌ தூக்கிச்‌ சுழற்றியபடி 
அவர்‌ சுற்றினார்‌. விருஷசேனனைத்‌ தூக்கி தலைக்குமேல்‌ 
சுழற்றி முன்னால்‌ நிலத்தில்‌ அறைந்தார்‌. 
சத்யசேனனையும்‌ சித்ரசேனனையும்‌ ஒருவரோடொருவர்‌ 
சேர்த்து அறைந்து தூக்கி அப்பாலிட்டபின்‌ எழுந்து 
அமர்ந்த விருஷசேனன்மேல்‌ பாய்ந்தார்‌. 


இருவரும்‌ கணப்பொழுதில்‌ தோள்கோத்தனர்‌. 
வெண்மையும்‌ கருமையும்‌ என பெருந்தசைகள்‌ 
முழுவிசையில்‌ புடைத்து இறுகின. துறைமேடையில்‌ 
இருந்த அனைவரும்‌ அங்கே ஓடிவந்து சுற்றி நின்றனர்‌. 
“என்ன நிகழ்கிறது?” “யார்‌ அது?” “மதுராவின்‌ அரசர்‌” 
“இளவரசர்கள்‌ வ்‌ பகர ப்ப “யாரங்கே!” என்று 
குரல்கள்‌ எழுந்தன. கீழே விழுந்த யெளதேயனால்‌ எழ 
முடியவில்லை. பலராமரின்‌ கை அவன்‌ நெஞ்சை 
அறைந்த இடத்தில்‌ ஒவ்வொரு மூச்சுக்கும்‌ உள்ளிருந்து 
கடும்வலி எழுந்தது. கையூன்றி மெல்ல உடல்‌ தூக்கி 
அமர்ந்து அந்த மற்போரை பார்த்தான்‌. இணை 
வல்லமையுடன்‌ இருவரும்‌ மாறி மாறி 
அறைந்துகொண்டனர்‌. ஒவ்வொரு அடியோசையும்‌ 
அவன்‌ உடலை விதிர்க்கச்‌ செய்தன. 


பிடிகள்‌ இளகி மரப்பட்டைகள்‌ உரசும்‌ ஒலியுடன்‌ விலகி 
மூச்சொலியுடன்‌ முன்னால்‌ சென்று கவ்வி மீண்டும்‌ 
இறுகின. மண்ணை உதைத்து ஒன்றையொன்று தட்ட 
முயன்று சுழன்றன. நரம்புகள்‌ இறுகிய வேர்கள்போன்ற 
கால்கள்‌. பலராமரின்‌ பேருடலை விருஷசேனன்‌ தாக்கி 
தலைமேல்‌ சுழற்றி தரையிலறைந்தான்‌. அந்த அதிர்வை 
தன்னுடலால்‌ அறிந்து கண்மூடினான்‌ யெளதேயன்‌. 
அவன்‌ நரம்புகள்‌ அதிர்ந்தன. ஆடையில்‌ சிறுநீர்த்துளி 
சொட்டியது. கையூன்றி அக்கணமே எழுந்த பலராமர்‌ 
விருஷசேனனின்‌ தோளை அறைந்தார்‌. அவன்‌ அவர்‌ 
தொடைமேல்‌ காலூன்றி காற்றில்‌ ட அவர்‌ 
தலையை அறைந்தான்‌. நிலைதடுமாறி 1 


ண்டும்‌ விழுந்த 
பலராமர்மேல்‌ பாய்ந்து விழுந்து அவர்‌ இரு 
தோள்களையும்‌ கைகளால்‌ பற்றிக்கொண்டு தலையால்‌ 
அவர்‌ நெஞ்சில்‌ ஓங்கி முட்டினான்‌. 


பலராமர்‌ அவனைப்‌ பற்றியபடி மண்ணில்‌ புரண்டார்‌. 
இரு உடல்களும்‌ புரண்டு உருண்டு சென்று படிகளில்‌ 
இறங்கி அப்பால்‌ விழுந்து அவ்விசையில்‌ சற்றே பிரிய 
பலராமர்‌ தன்‌ முழங்காலைத்‌ தூக்கி விருஷசேனனின்‌ 
வயிற்றில்‌ மிதித்து அவனை அப்பால்‌ தூக்கி வீசினார்‌. 
இடக்கையூன்றி வில்கொண்ட பொறி என பாய்ந்தெழுந்து 
அவன்‌ தலையை அறைந்தார்‌. அவன்‌ எழுவதற்குள்‌ 
அவன்‌ இரு கைகளையும்‌ பற்றித்தூக்கி அவன்‌ நெஞ்சை 
தன்‌ முழங்காலால்‌ எற்றினார்‌. அவன்‌ புழுதியில்‌ புரண்டு 
தப்பி எழுந்தான்‌. அவன்‌ பாய்ந்து அணுக அவர்‌ நிலத்தில்‌ 
இருந்து பஞ்செனப்‌ பறந்தெழுந்து வலக்காலால்‌ ஓங்கி 
அவன்‌ தலையை மிதித்தார்‌. 


விருஷசேனன்‌ நீண்ட பேருடல்‌ மண்ணில்‌ அறைபட 
மல்லாந்து விழுந்தான்‌. கையூன்றி எழமுயன்று 
தலைசுழல மயங்கிச்‌ சரிந்தான்‌. அவன்‌ தம்பியர்‌ எழுந்து 
தள்ளாட அவர்களை ஓங்கி அறைந்து வீழ்த்திய பலராமர்‌ 
திரும்பி இரு கைகளையும்‌ தலைக்குமேல்‌ தூக்கி 
மதயானையோல்‌ பிளிறியபடி சுற்றிவந்தார்‌. நெஞ்சில்‌ 
அறைந்து “இந்நகரில்‌ என்‌ குலத்தான்‌ கொண்ட 
பெண்ணை எண்ணி எவன்‌ கால்‌ வைத்தாலும்‌ அவன்‌ 
என்‌ எதிரி. அவன்‌ நெஞ்சுபிளந்து குருதி அருந்துவேன்‌! 
இது என்‌ குல மூதாதையர்‌ மேல்‌ ஆணை!” என்று 
கூவினார்‌. காலால்‌ நிலத்தை உதைத்து வெறிகொண்டு 
கூச்சலிட்டார்‌. “இங்கு எவன்‌ நிகழ்த்துகிறான்‌ என்‌ 
குலமகளுக்கு மணநிகழ்வை என்று நோக்குகிறேன்‌. 
எங்குள்ளனர்‌ அவர்கள்‌? எங்கே?” 


மத்தகம்‌ உலைத்தபடி எதிர்ப்படுவனவற்றை முட்டித்‌ 


தள்ளியபடி துறைமேடையிலிருந்து சுங்கமாளிகை 
நோக்கி சென்றார்‌. அவரைக்‌ கண்டு இருபுறமும்‌ விலகி 
ஓடிய வீரர்களால்‌ அகன்ற பாதை உருவாயிற்று. சென்ற 
வழியில்‌ நின்றிருந்த மாட்டுவண்டியொன்றின்‌ நுகத்தை 
பற்றித்தூக்கி நிலத்தில்‌ அறைந்து மரச்சிம்புகளாக 
தெறிக்கச்‌ செய்தார்‌. மரத்தூண்‌ ஒன்றை ஓங்கி அறைந்து 
விரிசலோசையுடன்‌ முறிந்து சரிய வைத்தார்‌. சுங்க 
மேடைக்கு அவர்‌ சென்றபோது யானையை அணி 
செய்துகொண்டிருந்தவர்கள்‌ விலகி ஓடினர்‌. 


முதல்‌ யானையை அணுகி அதன்‌ மத்தகத்தின்மேல்‌ தன்‌ 
கையால்‌ ஓங்கி அறைந்தார்‌. உறுமியபடி அது 
பின்னகர்ந்தது. அதன்‌ நெற்றிப்பட்டத்தைப்‌ பிடுங்கி 
அப்பால்‌ வீசினார்‌. அதன்‌ கொம்புகளில்‌ 
பதிக்கப்பட்டிருந்த பொற்பூச்சுக்குமிழ்களை கிழித்து 
எறிந்தார்‌. அவர்‌ அணுகியபோது இன்னொரு யானை 
பின்னால்‌ நகர்ந்து சுங்க மாளிகை முகப்பில்‌ 
ஏறிக்கொண்டது. அதன்‌ முகபடாமை இழுத்துப்பறித்து 
கீழே வீசி காலால்‌ மிதித்தார்‌. “எங்கிருக்கிறது அந்த 
மணப்பந்தல்‌? கூறுக, எங்கிருக்கிறது அது?” என்று 
உறுமினார்‌. 


சுங்கநாயகம்‌ தன்‌ அறைக்குள்‌ சென்று உள்ளிருந்து 
கதவை மூடினர்‌. மாளிகை முகப்பிலிருந்த மரத்தாணை 
ஓங்கி உதைத்து உடைத்தபின்‌ சரிந்த பாதையிலேறி 
மேலே சென்றார்‌. யெளதேயன்‌ கையூன்றி எழுந்து 
தள்ளாடி நடந்து தூண்‌ ஒன்றைப்‌ பற்றியபடி நின்றான்‌. 
பலராமர்‌ அங்கு நின்றிருந்த புரவிகளில்‌ ஒன்றின்‌ 
மேலேறி விசையுடன்‌ உதைத்து அதை அஸ்தினபுரிக்குச்‌ 
செல்லும்‌ சாலையில்‌ விரையச்செய்தார்‌. 

[[ஙage]lயெளதேயன்‌ நொண்டியபடி ஓடி திகைப்புடன்‌ 
தன்னை வந்து சூழ்ந்துகொண்ட காவலர்களிடம்‌ 
“என்னை அஸ்தினபுரிக்கு கொண்டுசெல்லுங்கள்‌... ஒரு 
தேர்‌ கொடுங்கள்‌!” என்று கூவினான்‌. அங்கிருந்த 
காவலர்கள்‌ ஓடிச்சென்று விழுந்துகிடந்த துர்மதனையும்‌ 
துச்சலனையும்‌ விருஷசேனனையும்‌ தூக்கி அமரச்செய்து 
அருந்த நீரளித்தனர்‌. சத்யசேனனும்‌ சித்ரசேனனும்‌ 
எழுந்து நின்றனர்‌. சித்ரசேனன்‌ இருமி குருதியை 
துப்பினான்‌. 


“தேர்கள்‌! தேர்கள்‌ வருக!” என்று குரல்கள்‌ எழுந்தன. 
“தேர்கள்‌ இல்லை... வண்டிகள்தான்‌ உள்ளன.” 
யெளதேயன்‌ அருகே நின்ற ஒருவரின்‌ தோளைப்‌ 
பற்றியபடி “அவரிடம்‌ என்னால்‌ மட்டுமே பேசமுடியும்‌... 
என்னை அஸ்தினபுரிக்கு கொண்டுசெல்லுங்கள்‌” 
என்றான்‌. “இளவரசே, புண்பட்டவர்களை 
கொண்டுசெல்வதற்கு மட்டுமே வண்டிகள்‌ உள்ளன... 
தாங்கள்‌ புரவியில்தான்‌ செல்ல வேண்டும்‌” என்றான்‌ 
முதன்மைக்காவலன்‌. “நீர்‌ நூற்றுவரா?” என்று 
யெளதேயன்‌ கேட்டான்‌. “ஆம்‌, என்‌ பெயர்‌ சதயன்‌” 
என்றான்‌ காவலர்தலைவன்‌. 


“சதயரே, என்னை புரவியிலேற்றிச்‌ செல்லுங்கள்‌, 
என்னால்‌ புரவி ஓட்டமுடியாது இப்போது” என்றான்‌ 
யெளதேயன்‌. சதயன்‌ அவன்‌ இடைபற்றி 
தூக்கிக்கொண்டு சென்று அங்கு நின்றிருந்த 
புரவியொன்றின்மேல்‌ ஏற்றி அவன்‌ பின்னால்‌ தான்‌ 
ஏறிக்கொண்டு கடிவாளத்தைப்‌ பற்றினான்‌. “நெஞ்சை 
புரவியின்‌ முதுகின்மேல்‌ அமர்த்தி 
படுத்துக்கொள்ளுங்கள்‌, இளவரசே. அதிராமல்‌ செல்ல 
முயல்கிறேன்‌” என்றான்‌. யெளதேயன்‌ “செல்க! செல்க!” 
என்று கூவினான்‌. நெஞ்சு வலியில்‌ விம்ம இருமி குருதி 
உமிழ்ந்தான்‌. “செல்க... அவரை நாம்‌ 
மறித்தாகவேண்டும்‌.” 


புரவி அஸ்தினபுரிக்கான பாதையிலேறி விரையத்‌ 
தொடங்கியது. யெளதேயன்‌ அதன்‌ ஒவ்வொரு 
குளம்படியும்‌ தன்‌ உடலில்‌ கூரிய வலியொன்றை 
செலுத்துவதை உணர்ந்தான்‌. பற்களைக்‌ கடித்து 


உள்ளத்தை இறுக்கி அந்த வலியை உள்ளிருந்து செறுக்க 
முயன்றான்‌. பலமுறை வலியலையால்‌ அறைபட்டபின்‌ 
அவ்வலிக்கெதிராக தான்‌ அளிக்கும்‌ எதிர்விசையே 
வலியைப்‌ பெருக்குகிறது என்றுணர்ந்து உள்ளத்தை 
தளரவிட்டான்‌. உடற்தசைகளும்‌ மெல்ல தளர்ந்தன. 


வலி எங்கோ ஒரு சவுக்குச்‌ சொடுக்கல்போல 
நிகழ்ந்துகொண்டிருந்தது. அவன்‌ அதிலிருந்து 
பிரிந்தான்‌. தொலைவில்‌ எங்கோ செல்லும்‌ வழியெங்கும்‌ 
அனைத்தையும்‌ அடித்து நொறுக்கியபடி முன்னேறும்‌ 
பலராமரை உள்ளத்துள்‌ கண்டான்‌. எங்கோ ஓரிடத்தில்‌ 
ஆற்றிடைக்குறையில்‌ தன்‌ எதிரே அமர்ந்திருந்த தளர்ந்த 
முதியவரை மறுமுனை உள்ளத்தால்‌ 
பார்த்துக்கொண்டிருந்தான்‌. 

மீண்டும்‌ நினைவு வந்தபோது காவல்கோட்டமொன்று 
சிதைந்து கிடப்பதை கண்டான்‌. ஏழு வீரர்கள்‌ வெவ்வேறு 
வகையில்‌ அடிபட்டு பிறரால்‌ தூக்கி 
அமரவைக்கப்பட்டிருந்தனர்‌. ஒருவனின்‌ மூக்கிலிருந்தும்‌ 
வாயிலிருந்தும்‌ குருதி கொட்டி மார்பு நனைந்திருந்தது. 
அவனைத்‌ தூக்கியவனின்‌ காது கிழிந்து தொங்கியது. 
இருவர்‌ கைகளை தலைப்பாகை துணிகளால்‌ 
தூளிகளாகக்‌ கட்டி தொங்கவிட்டிருந்தனர்‌. அவர்களில்‌ 
ஒருவன்‌ எழுந்து வந்து “மதுராவின்‌ அரசர்‌ 
வெறிகொண்டவர்போல்‌ செல்கிறார்‌” என்றான்‌. சதயன்‌ 
“அரண்மனைக்கு செய்தி சென்றுவிட்டதா?” என்றான்‌. 
“செய்திகள்‌ பல முன்னரே சென்றுவிட்டன” என்றான்‌ 
காவலன்‌. 


அவர்கள்‌ காவல்கோட்டத்தைக்‌ கடந்து முன்னால்‌ 
சென்றபோது வழியின்‌ இருமருங்கும்‌ காவலர்கள்‌ 
விழுந்து கிடப்பதை கண்டனர்‌. ஒரு களிறு அஞ்சி 
அலறிக்கொண்டிருந்தது. இரண்டு வேல்கள்‌ வளைத்து 
வீசப்பட்டிருந்தன. மீண்டும்‌ வலியை மிக அணுக்கமாக 
யெளதேயன்‌ உணர்ந்தான்‌. வாயில்‌ குருதியின்‌ சுவையை 
உணர்ந்து துப்பியபோது செங்கோழை காற்றில்‌ சிதறி 
பின்னால்‌ சென்றது. உள்ளிருந்து மீண்டும்‌ மீண்டும்‌ 
குருதி ஊறி வந்தது. கண்களுக்குள்‌ சிவந்த குமிழிகளாக 
அது பறந்தது. 


மீண்டும்‌ களைத்த முதியவரின்‌ நரைத்தாடி. அவர்‌ 
தலையின்‌ அந்த ஆறாத புண்‌. அவர்‌ விழிகளை மிக 
அண்மையில்‌ அவன்‌ நோக்கிக்கொண்டிருந்தான்‌. அருகே 
முகம்‌ கொண்டுசென்று ஆடிப்பாவையை 
நோக்குவதைப்போல. அவர்‌ துயர்கொண்டிருந்தார்‌. ஏதோ 


சொல்லிக்கொண்டிருந்தார்‌. “அழிவின்மை... 
அழிவின்மை...” அவன்‌ திகைத்தான்‌. “பேரழிவல்லவா, 
மூத்தவரே?” என்றான்‌. “பேரழிவில்‌ திரண்டு எஞ்சும்‌ 
அழிவின்மை...” அவன்‌ அவர்‌ விழிகளை நோக்கி 
சொல்லின்றி பதைத்து மீண்டும்‌ உள்ளத்தை உந்தி 
“அழிவில்‌ எழுவது எது?” என்றான்‌. “அழியாத வலி... 
அணையாத துயர்‌. நீங்காப்‌ பெரும்பழி” என்றார்‌ அவர்‌. 


“அஸ்தினபுரி அணுகுகிறது, இளவரசே” என்று சதயன்‌ 
சொன்னபோது “எங்கே?” என்றான்‌ யெளதேயன்‌. “நாம்‌ 
நெருங்கிவிட்டோம்‌” என்றான்‌ சதயன்‌. “வழியெல்லாம்‌ 
காவல்கோட்டங்களை நொறுக்கியபடி மதுராவின்‌ அரசர்‌ 
அதோ சென்றுகொண்டிருக்கிறார்‌.” யெளதேயன்‌ 
அப்போதும்‌ எதையும்‌ புரிந்துகொள்ளாமல்‌ “எங்கே?” 
என்றான்‌. சதயன்‌ “அதோ!” என்றான்‌. யெளதேயன்‌ 
கைகளை ஊன்றி உடலை மெல்லத்‌ தூக்கி புரவியின்‌ 
பிடரிமயிரைப்‌ பற்றியபடி அப்பால்‌ பார்த்தான்‌. 


சாலையின்‌ மறு எல்லையில்‌ பலராமர்‌ புரவியில்‌ 
விரைவுநடையில்‌ சென்றுகொண்டிருந்தார்‌. இரு 
கைகளையும்‌ விரித்து வெறியுடன்‌ ஓலமிட்டபடி 
எதிர்கொண்ட அனைத்தையும்‌ ஓங்கி உதைத்தபடி 
முன்னேறினார்‌. “அவரை நம்மால்‌ மறிக்கமுடியும்‌, 
தடுக்கமுடியாது” என்று சதயன்‌ சொன்னான்‌. “ஆனால்‌ 
கோட்டைவாயிலை மூட முடியும்‌.” 


யெளதேயன்‌ “ஒருபோதும்‌ மூடமாட்டார்கள்‌. தனியொரு 
மனிதனுக்காக அஸ்தினபுரியின்‌ தொல்பெரும்‌ கோட்டை 
மூடப்பட்டதென்றால்‌ அது காலம்தோறும்‌ நீளும்‌ 
இளிவரல்‌. அவரை படைத்திரள்‌ கொண்டு 
எதிர்கொண்டால்‌ அது மேலும்‌ இழிவு. அவருக்கு நிகரான 
மல்லர்‌ ஒருவர்‌ வ து! எதிர்கொள்ளவேண்டும்‌” என்றான்‌. 
“இன்று பிதாமகர்‌ பீஷ்மரோ அங்கநாட்டரசர்‌ கர்ணரோ 
மட்டுமே அதற்கு ஆற்றலுள்ளவர்கள்‌.” சதயன்‌ “பிதாமகர்‌ 
இங்கிருந்து முற்றிலும்‌ உளம்‌ அகன்றிருக்கிறார்‌. 
அங்கநாட்டரசர்‌ இப்போது சம்பாபுரியில்‌ இருக்கிறார்‌” 
என்றான்‌. 


அஸ்தினபுரியின்‌ கோட்டையின்‌ முகமுற்றம்‌ நோக்கி 
பலராமரின்‌ புரவி சென்றது. முன்னரே அவர்‌ வருகையை 
அறிந்திருந்த காவல்வீரர்கள்‌ இரு பக்கமும்‌ விலகி 
வழிவிட்டனர்‌. செல்லும்‌ வழியெங்கும்‌ இருந்த 
வணிகர்களும்‌ தங்கள்‌ வண்டிகளையும்‌ 
அத்திரிகளையும்‌ அவ்வாறே விட்டபடி அப்பால்‌ ஓடினர்‌. 
ஒரு மாட்டுவண்டியை ஓங்கி உதைத்து சரித்தபின்‌ “எங்கே 


அவன்‌? அஸ்தினபுரியின்‌ அரசன்‌ எங்கே? இப்போது என்‌ 
முன்‌ வரச்சொல்க!” என்று கூச்சலிட்டபடி பலராமர்‌ 
கோட்டைவாயில்‌ நோக்கி சென்றார்‌. “அவர்கள்‌ அவரைத்‌ 
தடுத்தால்‌ இம்முற்றம்‌ போர்க்களமாகும்‌, பலர்‌ 
உயிரிழப்பர்‌” என்றான்‌ யெளதேயன்‌. “ஆனால்‌ 
அவர்களின்‌ கடமை அது” என்று சதயன்‌ சொன்னான்‌. 


கோட்டைவாயில்‌ காவலர்கள்‌ தங்கள்‌ 
படைக்கலங்களுடன்‌ அசைவில்லாது நிற்பதை 
யெளதேயன்‌ கண்டான்‌. அவர்களின்‌ அசைவின்மை ஏன்‌ 
என்று புரிந்ததும்‌ “அரசர்‌” என்றான்‌. படைவீரர்களின்‌ 
நடுவே அவையிலிருந்து முடிநீக்கி எழுந்துவந்த 
கோலத்தில்‌ துரியோதனன்‌ தோன்றினான்‌. சதயன்‌ 
கடிவாளத்தை இழுத்து “ஆம்‌, அரசர்‌!” என்றான்‌. அவன்‌ 
புரவி முன்காலெடுத்து வைத்து தன்னை தான்‌ மூன்று 
முறை சுழன்று நின்றது. கீழே விழாமலிருக்க அதன்‌ 
பிடரியைப்‌ பற்றியபடி உடல்‌ குறுக்கி அமர்ந்திருந்த 
யெளதேயன்‌ பெருமூச்சுவிட்டான்‌. 


“அவரே வந்துள்ளார்‌” என்றான்‌ சதயன்‌. “அவரால்‌ 
மாதுலரை எதிர்கொள்ள இயலாது” என்றான்‌ 
யெளதேயன்‌. “என்னை இறக்கிவிடுக! நான்‌ சென்று 
அவரைப்பற்றி நிறுத்தவேண்டும்‌. அவர்களிடையே போர்‌ 
நிகழலாகாது.” சதயன்‌ “அவர்‌ போருக்கு வருபவர்போல்‌ 
தோன்றவில்லை” என்றான்‌. யெளதேயன்‌ புரவியிலிருந்து 
நழுவியதுபோல்‌ இறங்கி அவ்விசையில்‌ நிலத்தில்‌ 
விழுந்து கையூன்றி எழுந்து வலியுடன்‌ முனகியபடி 
சதயனின்‌ கைகளை பற்றிக்கொண்டு நிமிர்ந்து நின்று 
கண்மேல்‌ கைவைத்து பார்த்தான்‌. 


துரியோதனன்‌ இரு கைகளையும்‌ கூப்பியபடி 
கோட்டைக்கு வெளியே வந்து அசையாமல்‌ நின்றான்‌. 
கடிவாளத்தை பற்றிஇழுத்து புரவியை நிறுத்திய பலராமர்‌ 
உரத்த குரலில்‌ “மூடா! என்‌ குலத்தான்‌ கொண்ட 
பெண்ணை பிறிதொருவருக்கு மணம்செய்து கொடுக்கும்‌ 
துணிவு உனக்கிருக்கிறதா? ஆண்மையும்‌ தோளில்‌ 
ஆற்றலும்‌ இருந்தால்‌ வந்து இக்களத்தில்‌ என்னிடம்‌ 
தோள்கோத்து நில்‌! நீ என்னை வெல்லவேண்டாம்‌. 
அரைநாழிகைப்‌ பொழுதுக்குமேல்‌ நீ என்னுடன்‌ நின்று 
போர்புரிந்தால்‌ போதும்‌, இங்கு இம்முற்றத்திலேயே 
சங்கறுத்து விழுந்து சாகிறேன்‌. உன்‌ விழைவு நிகழட்டும்‌” 
என்றார்‌. 


துரியோதனன்‌ “எதன்பொருட்டும்‌ தங்களுடன்‌ எதிர்நிற்க 
முயலமாட்டேன்‌, ஆசிரியரே. அமைச்சர்‌ கணிகரின்‌ 


சொற்படியே இந்த மணத்தன்னேற்பு அமைக்கப்பட்டது. 
என்ன நிகழ்கிறதென்றே அறியாத சினவெறியில்‌ நான்‌ 
இருந்தேன்‌. என்‌ பிழை இது. தங்கள்‌ ஆணை எதுவோ 
அதுவே என்னை ஆளும்‌ முற்றிறுதிச்‌ சொல்‌. அது 
எதுவானாலும்‌ என்‌ தலைசூடும்‌ அணி” என்றான்‌. 
“அவள்‌ என்‌ குலத்து நிறைமகள்‌. என்‌ குலத்தான்‌ 
முறைப்படி அவளை மணக்கவேண்டும்‌” என்றார்‌ 
பலராமர்‌. “ஆணை?” என்றான்‌ துரியோதனன்‌. 


புரவியிலிருந்து தாவி இறங்கிய பலராமர்‌ “இந்த நகரியில்‌ 
அவர்கள்‌ திருமணம்‌ நிகழவேண்டும்‌. நீ கைபற்றி 
அவளை அவனுக்கு அளிக்கவேண்டும்‌” என்றார்‌. 
துரியோதனன்‌ “ஆம்‌, அதுவும்‌ தங்கள்‌ ஆணை எனில்‌ 
என்‌ நகரும்‌ குடியும்‌ அதை ஏற்கும்‌” என்றான்‌. “என்‌ 
குலத்து இளையோர்‌ விடுதலை செய்யப்படவேண்டும்‌. 
அவர்கள்‌ அரசமுறைப்பம அவையமர்த்தப்படவேண்டும்‌” 
என்று பலராமர்‌ சொன்னார்‌. “அவ்வண்ணமே, 
ஆசிரியரே” என்று துரியோதனன்‌ சொன்னான்‌. 


இரு தோள்களும்‌ மெல்ல தளர அதுவரை 
உந்திக்கொண்டுவந்த விசையனைத்தும்‌ உடலிலிருந்து 
விலக பலராமர்‌ “அஸ்தினபுரியின்‌ அரசே, நான்‌ உன்‌ 
ஆசிரியன்‌. நான்‌ உனக்களித்த கல்விக்கு 

சிரியக்கொடையென்றே இதை கோருகிறேன்‌” என்றார்‌. 
“ஆசிரியரே, கொடையென தாங்கள்‌ இந்நகரை, 
இந்நிலத்தை கோரலாம்‌. என்‌ கொடிவழிகள்‌ முழுமையும்‌ 
தங்களுக்கு அடிமையாக வேண்டுமென்றிருந்தால்‌ 
அதையும்‌ கோரலாம்‌. எனது இம்மையையும்‌ 
மறுமையையும்கூட கோரலாம்‌. இதுவரை தாங்கள்‌ 
சொன்னவை தங்கள்‌ ஆணைகள்‌, அவை முழுமையாக 
ஏற்கப்பட்டுவிட்டன. ஒரு தருணத்திலும்‌ உங்கள்‌ 
விழைவுக்கு அப்பால்‌ என்‌ எண்ணம்‌ என்று ஒன்று 
அமையப்போவதில்லை” என்று துரியோதனன்‌ 
சொன்னான்‌. 


அவன்‌ சொன்னவை உள்நுழையாதவர்போல பலராமர்‌ 
தளர்ந்த கைகளுடன்‌ நின்றார்‌. பின்னர்‌ உடல்‌ அம்பு 
தைத்ததுபோல்‌ அதிர மெல்லிய விம்மலோசை எழ இரு 
கைகளையும்‌ விரித்தார்‌. துரியோதனன்‌ அவரை அணுகி 
அவர்‌ காலடி தொட்டு தன்‌ சென்னிசூடினான்‌. குனிந்து 
அவனை அள்ளி தன்‌ தோள்களுடன்‌ அவர்‌ 
அணைத்துக்கொண்டார்‌. விம்மியழுதபடி “நீ 
விண்நிறைந்த என்‌ ஆசிரியர்களின்‌ மெய்த்தோற்றம்‌” 
என்றார்‌. அவன்‌ முதுகில்‌ அவருடைய விழிநீர்‌ 
வெம்மணிகள்‌ உதிர்ந்தன. 


தெய்வங்கள்‌ நம்மை மேலெழுப்பட்டும்‌! 
மகிழட்டும்‌ விண்ணகத்தோர்‌! 

சிலர்‌ வாழ்த்துக்களால்‌ 

சிலர்‌ பலிகளினால்‌! 


யமனே வருக! 

இந்த தருப்பைப்புல்‌ இருக்கையில்‌ அமர்க! 
யம தேவனே, 

அங்கிரஸ்‌ மற்றும்‌ மூதாதையர்‌ 
துணையுடன்‌ பீடம்‌ கொள்க! 
முனிவர்கள்‌ இசைக்கும்‌ 
இப்பாடல்‌ வரிகள்‌ 

உன்னை எங்களிடம்‌ கொணர்க! 
யமதேவனே, அறத்தோனே, 
இந்தத்‌ தூய பலி 

உன்னை மகிழ்விப்பதாக! 


கமறிவந்த தொண்டையுடன்‌ “நான்‌ எளியவன்‌. உன்னை 
அறியும்‌ விழியற்றவன்‌” என்றார்‌. துரியோதனன்‌ விழிநீர்‌ 
வழிய “உங்கள்‌ பேரன்பை அறிந்தவன்‌ நான்‌, ஆசிரியரே. 
அன்பின்பொருட்டு மதம்கொண்டு எழுவதனால்தான்‌ 
நீங்கள்‌ என்‌ நல்லாசிரியர்‌. இன்று 
பிறவிநிறைவடைந்தேன்‌” என்றான்‌. 


[।agelகோட்டையின்‌ உள்முற்றத்தில்‌ கைவிடுபடைகள்‌ 
அமைந்த திடல்‌ அருகே துரியோதனனின்‌ அரசத்தேர்‌ 
நின்றிருந்தது. அதன்‌ அருகே துச்சாதனனும்‌ சுபாகுவும்‌ 
வணங்கி நின்றனர்‌. துரியோதனன்‌ “ஆசிரியரே, தாங்கள்‌ 
என்‌ அரண்மனைக்கு எழுந்தருள வேண்டும்‌” என்றான்‌. 
சினம்‌ தணியும்தோறும்‌ தசைகள்‌ தளர்ந்து, உடல்‌ விசை 
அவிந்து, கண்ணிமைகள்‌ சரிய மது உண்டவர்போல 
பலராமர்‌ தள்ளாடினார்‌. துரியோதனனின்‌ தோள்களைப்‌ 
பற்றியபடி “ஆம்‌, வருகிறேன்‌” என்றார்‌. 


அவன்‌ அவரை மெல்ல நடத்தி தேரருகே 
கொண்டுவந்தான்‌. துச்சாதனனும்‌ சுபாகுவும்‌ வந்து அவர்‌ 
கால்களைப்‌ பணிய சொல்லின்றி அவர்களின்‌ 
தலைகளைத்‌ தொட்டு வாழ்த்தினார்‌. “ஏறிக்கொள்க, 
ஆசிரியரே!” என்றான்‌ துரியோதனன்‌. அவர்‌ அதன்‌ 
பொற்செதுக்குப்பணிகளை அப்போதுதான்‌ 
விழிகொண்டு “இது உனது பட்டத்துத்‌ தேரல்லவா?” 
என்றார்‌. “ஆம்‌, தங்கள்‌ ஊர்தி. ஏறுக, நான்‌ தங்கள்‌ 
அருகே நின்றுகொள்கிறேன்‌” என்று துரியோதனன்‌ 
சொன்னான்‌. 


அவர்‌ மேற்கொண்டு சித்தம்‌ ஓடாமல்‌ அதில்‌ ஏறி 
அரியணையில்‌ அமர்ந்தார்‌. அப்போது அவர்‌ தன்‌ 
கால்களின்‌ அமரும்‌ விழைவை மட்டுமே 
அறிந்துகொண்டிருந்தார்‌. அவர்‌ அருகே துரியோதனன்‌ 
நின்றான்‌. துச்சாதனன்‌ கைகாட்டியதும்‌ புரவிகள்‌ 
செருக்கடித்து மணிகள்‌ குலுங்க கிளம்பின. தேர்‌ 
வெண்கலக்‌ குடத்திற்குள்‌ அச்சு வெண்ணையில்‌ என 
சுழல ஓசையில்லாது நீரில்‌ மிதப்பதுபோல 
மென்புழுதியாலான அரசவீதியினூடாக அரண்மனை 
நோக்கி சென்றது. 


அரசவீதியின்‌ இருபுறமும்‌ அஸ்தினபுரியின்‌ வீரர்கள்‌ 
திரண்டு “மதுராவின்‌ அரசர்‌ வாழ்க! அஸ்தினபுரி வேந்தர்‌ 
குருகுலம்‌ வெல்க! யாதவகுலம்‌ வெல்க!” என்று 
குரலெழுப்பினர்‌. முற்றிலும்‌ உள்ளம்‌ அகன்று இரு 
கைகளையும்‌ மடியில்‌ வைத்து கண்களை மூடி தலையை 
பின்னுக்குச்‌ சாய்த்து பலராமர்‌ அமர்ந்திருந்தார்‌. அவர்‌ 


கைவிரல்கள்‌ ஒவ்வொன்றாக விடுபடுவதையும்‌ தாடை 
கீழிறங்கி வாய்‌ திறப்பதையும்‌ கால்கள்‌ தளர்ந்து 
அகல்வதையும்‌ துரியோதனன்‌ பார்த்தான்‌. மெல்லிய 
குறட்டை ஒலி ஒன்று அவரிடமிருந்து எழுந்தது. 


வாழ்த்தொலிகள்‌ சூழ தெருக்களினூடாக ஓடி 
அரண்மனைக்‌ கோட்டையைக்‌ கடந்து 
புஷ்பகோஷ்டத்தின்‌ வாயிலில்‌ தேர்‌ சென்றுநின்றது. 
அவ்வோசை கேட்டு விழித்துக்கொண்ட பலராமர்‌ “எங்கு 
வந்திருக்கிறோம்‌, இளையவனே?” என்றார்‌. “என்‌ 
அவைக்கு, ஆசிரியரே” என்றான்‌ துரியோதனன்‌. “நீயா?” 
என வாயை துடைத்துக்கொண்ட அவர்‌ “ஆம்‌, நீ... இது 
அஸ்தினபுரி” என்றார்‌. “தாங்கள்‌ அவை 
நுழையவேண்டும்‌, ஆசிரியரே” என்றான்‌. “நான்‌ 
களைத்திருக்கிறேன்‌. என்‌ உடலெங்கும்‌ புழுதியும்‌ 
மண்ணும்‌ படர்ந்துள்ளது” என்றார்‌. “அவ்வண்ணமே 
அவைக்கு வருக! அது தாங்கள்‌ யாரென்று என்‌ 
அவைக்கு காட்டும்‌” என்று துரியோதனன்‌ சொன்னான்‌. 


பலராமர்‌ அதன்‌ பின்னரே நிகழ்ந்த அனைத்தையும்‌ 
உணர்ந்ததுபோல திடுக்கிட்டு எழுந்து “இளையோர்‌ 
என்ன ஆயினர்‌? விருஷசேனன்‌ எவ்வாறிருக்கிறான்‌?” 
என்றார்‌. தேரிலிருந்து பாய்ந்திறங்க முயன்றவரை 
துரியோதனன்‌ தோள்பற்றி தடுத்தான்‌. சுபாகு “அவர்கள்‌ 
நன்கு தாக்கப்பட்டிருக்கிறார்கள்‌, ஆசிரியரே. ஆனால்‌ 
அவையனைத்தும்‌ தந்தையின்‌ அடிகள்தான்‌. பெரிய 
தீங்கென ஏதுமில்லை என்று மருத்துவர்கள்‌ 
சொன்னார்கள்‌” என்றான்‌. 


பிறிதொரு சிறிய தேர்‌ கோட்டைக்குள்‌ நுழைந்து நின்ற 
ஒலிகேட்டு பலராமர்‌ திரும்பிப்பார்த்தார்‌. “அது என்‌ 
முறைமைந்தன்‌ யெளதேயன்‌. என்னுடன்‌ தூதனாக 
வந்தான்‌” என்றார்‌. துரியோதனன்‌ “ஆம்‌, மூத்த 
பாண்டவனின்‌ அதே உருக்கொண்டவன்‌. அவனை 
அவைக்கு அழைத்து வருக!” என்றான்‌. யெளதேயன்‌ 
தேரில்‌ உடல்சுருண்டு முகம்‌ தாழ்த்தி அமர்ந்திருந்தான்‌. 
“அவனுக்கு என்ன ஆயிற்று?” என்று பலராமர்‌ கேட்டார்‌. 
“ஒன்றுமில்லை. களைப்பென எண்ணுகிறேன்‌” என்றான்‌ 
துச்சாதனன்‌. 


சுபாகு தேரிலிருந்து இறங்கிச்சென்று யெளதேயனை 
தோள்பற்றி கீழிறக்கினான்‌. “அவனுக்கு என்ன ஆயிற்று? 
நோயுற்றிருக்கிறானா?” என்று பலராமர்‌ கேட்டார்‌. 
“ஒன்றுமில்லை. தங்கள்‌ கைபட்டுவிட்டது. மற்போர்‌ 
பயிற்சி இல்லாதவனாதலால்‌ சற்று வலி மிகுந்துள்ளது. 


மருத்துவநிலை சென்று ஓய்வெடுத்தபின்‌ 
அவைபுகமுடியும்‌ என்று நினைக்கிறேன்‌” என்றான்‌ 
சுபாகு. “மாலைக்குள்‌ சீரடைந்துவிடுவான்‌” என்று 
துச்சாதனன்‌ சொன்னான்‌. 


“நன்று. அவைபுகுக, ஆசிரியரே!” என்று சொல்லி 
துரியோதனன்‌ அவர்‌ கைகளைப்பற்றி “வருக!” என்று 
அழைத்துச்‌ சென்றான்‌. பலராமர்‌ நிமிர்ந்த தலையுடன்‌ 
எடைமிக்க பெருந்தோளர்களுக்குரிய முறையில்‌ 
கைகளை வீசி அவனுடன்‌ தொடர்ந்து சென்றார்‌. 
அவருக்குப்‌ பின்னால்‌ சுபாகுவும்‌ துச்சாதனனும்‌ 
சென்றனர்‌. அஸ்தினபுரியின்‌ அவை வாயிலில்‌ நின்ற 
மங்கலச்சூதர்கள்‌ நல்லிசை முழக்கினர்‌. வீரர்கள்‌ 
வாழ்த்தொலி கூவினர்‌. “அவை நுழைக, அரசே” என்று 
சொல்லி துரியோதனன்‌ பலராமரை வணங்‌ 
அவைக்குள்‌ அழைத்துச்‌ சென்றான்‌. 


பலராமர்‌ அவையின்‌ பெருங்கதவு திறந்ததும்‌ மீண்டும்‌ 
கால்கள்‌ தளர்ந்தார்‌. துரியோதனனின்‌ தோளையும்‌ 
துச்சாதனனின்‌ தோளையும்‌ பற்றிக்கொண்டு தயங்கி 
நின்றார்‌. அவர்கள்‌ மெல்ல நடக்க அவர்‌ கால்கள்‌ 
மரத்தரையில்‌ உரச உடன்‌ நடந்தார்‌. அஸ்தினபுரியின்‌ 
அவைக்குள்‌ நுழைந்ததும்‌ அங்கு எழுந்த 
வாழ்த்தொலிகளால்‌ திடுக்கிட்டு நின்றார்‌. அவையினர்‌ 
அனைவரும்‌ எழுந்து “மதுராவின்‌ அரசர்‌ வெல்க! யாதவக்‌ 
குடித்தலைவர்‌ வெல்க!” என வாழ்த்துரைத்தனர்‌. அதன்‌ 
பின்னரே அவர்‌ நினைவு வந்து அவர்களை கைகூப்பி 
வணங்கினார்‌. 


பலராமரின்‌ தலை ஆடிக்கொண்டிருந்தது. கூப்பிய 
கைகளுடன்‌ அவர்‌ அவையில்‌ அசையாமல்‌ நின்றார்‌. 
துச்சாதனன்‌ “அவை முறைமைகள்‌, கபி 
என்றான்‌. “என்ன?” என அவர்‌ திடுக்கிட்டு கேட்டார்‌. 
“அவை முறைமைகள்‌ நிகழட்டும்‌” என்றான்‌. “ஆம்‌” 
என்றபின்‌ அவர்‌ கூப்பிய கைகளுடன்‌ தளர்நடையில்‌ 
சென்று அவைமுகப்பில்‌ இருந்த பீஷ்மரை அணுகி 
கால்தொட்டு சென்னிசூடினார்‌. 


நீண்டு மெலிந்த உடலை ஒழுத்து பக்கவாட்டில்‌ சற்றே 
சாய்ந்து அரைத்துயிலில்‌ பீஷ்மர்‌ அமர்ந்திருந்தார்‌. 
அணுகிவந்த அவருடைய எடைமிக்க 
காலடியோசையைக்‌ கேட்டு திடுக்கிட்டவர்போல்‌ விழித்து 
“யார்‌?” என உ... கேட்டார்‌. தொய்ந்த 
கண்வளைய மென்தசைகளுக்குள்‌ சேற்றில்‌ மணியென 
புதைந்திருந்த விழிகள்‌ சற்று அலைபாய்ந்தன. “ஆ, நீ 


பீமனல்லவா?” என்றார்‌. “அல்ல, நான்‌ பலராமன்‌. மூத்த 
யாதவன்‌” என்றார்‌ பலராமர்‌. “ஆம்‌, நீ பலராமன்‌” என்ற 
பீஷ்மர்‌ “பீமன்‌ எங்கே?” என்றார்‌. துச்சாதனன்‌ “பிதாமகரே, 
மூத்த யாதவர்‌ தங்கள்‌ அருள்கோருகிறார்‌” என்றான்‌. 


“ஆம்‌” என தன்னுணர்வுகொண்ட பீஷ்மர்‌ பலராமரின்‌ 
தோள்கள்‌ மேல்‌ கைவைத்து மெல்ல தடவி “பேருடல்‌ 
கொண்டிருக்கிறாய்‌... மற்போர்‌ பயின்றவனல்லவா?” 
என்றார்‌. “ஆம்‌, மூத்தவரே. ஒருமுறை தங்களுடனும்‌ போர்‌ 
புரிந்திருக்கிறேன்‌” என்றார்‌ பலராமர்‌. பீஷ்மர்‌ மெல்ல 
புன்னகை விரிந்து முகம்‌ அசைய “மறுமுறையும்‌ நாம்‌ 
போர்‌ புரிவோம்‌. தகுதியானவரிடம்‌ போரிட்டு 
நெடுநாட்களாகின்றன” என்றார்‌. “அப்பேறு 
வாய்க்கட்டும்‌, பிதாமகரே” என்ற பலராமர்‌ 
துரோணரையும்‌ கிருபரையும்‌ வணங்கிவிட்டு அவை 
மேடைக்கு வந்தார்‌. 


துரியோதனன்‌ “அமர்க, ஆசிரியரே” என்று தனது 
அரியணையை காட்டினான்‌. பலராமர்‌ “மூடா, இது 
குருகுலத்து அரியணை” என்றார்‌. “ஆசிரியர்‌ மாணவரின்‌ 
இருக்கையில்‌ அமரலாம்‌ என நெறியுள்ளது. தாங்கள்‌ 
இதில்‌ அமர்வதும்‌ நான்‌ அருகே நிற்பதும்‌ என்‌ குடிக்கு 
பெருமை. அமர்க!” என்று துரியோதனன்‌ சொன்னான்‌. 
பலராமர்‌ “ஆனால்‌...” என்று தயங்கினார்‌. “அமர்ந்து 
எனக்கு அருள்க, பக்கம என்றான்‌ துரியோதனன்‌. 
பலராமர்‌ திரும்பி விதுரரை நோக்க விதுரர்‌ “அமர்வதில்‌ 
வழுவில்லை. தாங்கள்‌ இங்கு ஆசிரியராக அவை 
புகுந்துள்ளீர்கள்‌” என்றார்‌. 


“சிற்றரசர்களின்‌ அரியணைகளில்‌ சக்ரவர்த்திகள்‌ 
அமர்ந்தருள்வதும்‌ வழக்கமே” என்றான்‌ துரியோதனன்‌. 
“தாங்கள்‌ யாதவ குலத்திற்கு முதல்வர்‌ என்ற வகையிலும்‌ 
இவ்வரியணையில்‌ தாங்கள்‌ அமர்வது குறித்து 
அஸ்தினபுரி பெருமிதமே கொள்கிறது.” தலைநடுங்க 
நெஞ்சுடன்‌ சேர்த்து கைகூப்பியபடி பலராமர்‌ 
அரியணையில்‌ அமர்ந்தார்‌. அவையினர்‌ எழுந்து 
கைகளைத்‌ தூக்கி வாழ்த்தொலி எழுப்பினர்‌. “குருகுல 
மணிமுடி வெல்க! யாதவ முதல்வர்‌ வெல்க!” 


பலராமரின்‌ இரு கால்களும்‌ நடுங்கிக்கொண்டிருந்தன. 
அவரால்‌ விழிகொண்டு அவையை நோக்க 
இயலவில்லை. அவர்‌ அருகே உடைவாளை ஊன்றியபடி 
துரியோதனன்‌ நின்றான்‌. அவனுக்குப்‌ பின்னால்‌ அவன்‌ 
தம்பியர்‌ பன்னிருவர்‌ நிரைகொண்டனர்‌. மூன்று 
அமைச்சர்கள்‌ அஸ்தினபுரியின்‌ செங்கோலை 


கொண்டுவந்து பலராமரின்‌ கையிலளிக்க அவர்‌ அதை 
வாங்கி ஊன்றி உடல்நீட்டி தலைநிமிர்ந்து அமர்ந்தார்‌. 
வாழ்த்தொலிகள்‌ அமைந்ததும்‌ “இந்த அவை 
தங்களுடையது. தாங்கள்‌ விரும்பும்‌ எந்த ஆணையையும்‌ 
இங்கு பிறப்பிக்கலாம்‌, ஆசிரியரே” என்றான்‌ 
துரியோதனன்‌. 


செங்கோலை கையிலேந்தி எழுந்த பலராமர்‌ அவையை 
நோக்கி சொல்லில்லாமல்‌ திகைத்து நின்றார்‌. 
பெருமூச்சுகள்‌ மட்டும்‌ நெஞ்சுலைய அவரிடமிருந்து 
எழுந்துகொண்டிருந்தன. பின்னர்‌ இருமுறை 
தொண்டையைக்‌ கனைத்து “இந்த அவைக்கு முன்‌ நான்‌ 
உரைப்பது ஒன்றே. என்‌ மைந்தனின்‌ துணைவி பிறந்த 
நகர்‌ இது. என்‌ குடிக்கு அரியணைமுறைமை அளித்த 
அவை. இதன்பொருட்டு என்‌ குடி என்றென்றும்‌ 
கடன்பட்டிருக்கும்‌” என்றார்‌. 


உடல்‌ பதற, நடுங்கும்‌ கைகளால்‌ செங்கோலை மேலே 
தூக்கி “தெய்வங்கள்‌ அறிக! நீத்தோர்‌ கேட்கட்டும்‌. 
மூதாதையர்‌ வாழ்த்தட்டும்‌. யாதவக்குடி எந்நிலையிலும்‌ 
அஸ்தினபுரியின்‌ காவலிலிருந்து மாறாது என நான்‌ 
இதோ சொல்லளிக்கிறேன்‌. படைகொண்டு களம்‌ 
நிற்கவும்‌, குருதிசிந்தி தலைகொடுக்கவும்‌ யாதவர்‌ 
அஸ்தினபுரியுடன்‌ இருப்பர்‌. அஸ்தினபுரியின்‌ எதிரிகள்‌ 
எவராயினும்‌ யாதவக்குடிக்கும்‌ எதிரிகளே. இது அழியாச்‌ 
சொல்லுறுதி. என்னை என்‌ குடியை என்‌ கொடிவழிகளை 
இது ஆள்க! ஆம்‌, அவ்வாறே ஆகுக!” என்றார்‌. 


அஸ்தினபுரியின்‌ அவை எழுந்து நின்று “ஆம்‌! ஆம்‌! 
ஆம்‌!” என அதை சொல்லேற்பு செய்தது. 
வாழ்த்தொலிகளும்‌ குரவையொலிகளும்‌ எழுந்தன. 
அவையமுரசுகள்‌ முழங்க அதைக்‌ கேட்டு வெளியே 
பெருமுரசங்கள்‌ உறுமத்தொடங்கின. நகரெங்கும்‌ 
காவல்மாடங்களிலும்‌ கோட்டைமுகப்புகளிலும்‌ 
பெருமுரசுகள்‌ பேரொலி எழுப்ப அஸ்தினபுரியே 
பெருமுரசென்றாயிற்று. 

[ஙagelசுருதசேனன்‌ கங்கைப்பெருக்கின்‌ எதிர்த்திசையில்‌ 
எட்டு பாய்களை விரித்து அலைகளில்‌ ஏறியமைந்து 
சென்றுகொண்டிருந்த அரசப்பெரும்படகின்‌ சற்றே 
தாழ்ந்த முதன்மை அறையை நோக்கி மரப்படிகளில்‌ 
இறங்கிச்சென்று விரற்கடை அளவுக்குத்‌ திறந்திருந்த 
கதவருகே நின்றான்‌. உள்ளே பிரதிவிந்தியனும்‌ 
செளனகரும்‌ தெளம்யரும்‌ துருபதனின்‌ அமைச்சர்‌ 
கருணரும்‌ சொல்லாடிக்கொண்டிருந்தனர்‌. அவர்கள்‌ தன்‌ 
வருகையை உணரும்பொருட்டு அவன்‌ சற்று 
தயங்கினான்‌. 


நால்வர்‌ உளவிசையுடன்‌ உரையாடும்‌ ஓசையெதுவும்‌ 
அறைக்குள்ளிருந்து எழவில்லை. தெளம்யர்‌ தான்‌ 
உரைக்கும்‌ எதையும்‌ நெடுநாள்‌ உசாவிய நூலின்‌ 
இறுதியை குறைந்த சொற்களில்‌ அருகமர்ந்த 
மாணவனுக்கு வகுத்துரைக்கும்‌ குரல்‌ கொண்டிருந்தார்‌. 
செளனகர்‌ அவையமர்ந்த அரசரின்‌ செவியருகே 
நுண்சொல்லுரைக்கும்‌ அளவுக்கே குரல்‌ எழுப்புவார்‌. 
கருணர்‌ தன்னிடம்‌ பேசும்‌ பிறர்‌ சொல்நிறுத்தி 
செவிகூர்ந்தாலொழிய கேட்காத அளவுக்கு குரல்‌ தாழ்த்தி 
பேசுவதை பயின்றிருந்தார்‌. பிரதிவிந்தியன்‌ கற்றவர்‌ 
பேசும்‌ அவையில்‌ தன்‌ குரல்‌ விஞ்சி எழலாகாது என்று 
நெறி கொண்டவன்‌. எனவே அறைக்குள்ளிருந்து ஏதோ 
மந்தணச்‌ சடங்கொன்றின்‌ நுண்சொற்கள்‌ எழுவதாகத்‌ 
தோன்றியது. 


அவன்‌ படியிறங்கி வந்ததை அவர்கள்‌ கேட்கவுமில்லை. 
போர்க்கலையும்‌ படைக்கலமும்‌ பயின்றவர்களுக்குரிய 
செவிநுண்மையோ விழிக்கூர்மையோ உடலுணர்வோ 
அவர்களிடம்‌ இல்லை. அவன்‌ மும்முறை கதவை 
தட்டினான்‌. அதன்‌ பின்னரே பிரதிவிந்தியன்‌ 
அவ்வோசையைக்‌ கேட்டு “யார்‌?” என்றான்‌. “நான்தான்‌, 
மூத்தவரே” என்று சுருதசேனன்‌ சொன்னான்‌. “வருக!” 
என்று பிரதிவிந்தியன்‌ சொன்னான்‌. சுருதசேனன்‌ உள்ளே 
சென்றபோது பிரதிவிந்தியன்‌ அவனை 
திரும்பிப்பார்க்காமல்‌ “. ஆனால்‌ நெறிகளின்பம இறந்த 
ஒருவனின்‌ உடைமைகள்‌ அவன்‌ தந்தையருக்கே திரும்ப 
சென்றுசேர்கின்றன. அவருடைய விருப்பப்படிதான்‌ 


அவர்‌ அதை பிறருக்கு அளிக்கமுடியும்‌. இறந்தவனின்‌ 
துணைவி அவன்‌ தந்தையின்‌ மகளென்ற இடத்தில்‌ 
இருப்பதால்‌ அவ்வுரிமை மட்டுமே கோரமுடியும்‌. 
இறந்தவனின்‌ முழு உடைமையையும்‌ அவன்‌ மைந்தரோ 
மனையாட்டியோ கோருவதற்கு நூல்கள்‌ 
இடமளிக்கவில்லை” என்றான்‌. 


“ஆம்‌, தொல்நெறிகளின்படி தன்‌ குலத்துக்கு வந்த 
பெண்ணை பேணுவது அக்குலத்துக்கு கூட்டாக உள்ள 
பொறுப்பு” என்றார்‌ கருணர்‌. “பாஞ்சாலத்தின்‌ 
குலநெறிகளின்படி உடைமைகள்‌ என்பவை ஒருவன்‌ 
உயிரோடிருக்கும்வரை விண்ணாலும்‌ மண்ணாலும்‌ 
அவனுக்கு அளிக்கப்படுபவை மட்டுமே. அவன்‌ 
பிறப்பதற்கு முன்பு அவை ஓம்பருக்களுக்கும்‌ 
அவற்றைக்‌ கையாளும்‌ குலத்தவருக்கும்‌ உரியவை. 
அவன்‌ இறந்தபிறகு அவை மீண்டும்‌ அங்கே சென்று 
சேர்கின்றன” என்றார்‌. பிரதிவிந்தியன்‌ சுருதசேனனை 
திரும்பிப்பார்த்து “என்ன சொல்ல வந்தாய்‌?” என்றான்‌. 
“நாம்‌ அஸ்தினபுரியை நெருங்கிவிட்டோம்‌. முதற்காவல்‌ 
மாடம்‌ தொலைவில்‌ தெரிகிறது” என்று சுருதசேனன்‌ 
சொன்னான்‌. 


“நன்று” என்றபின்‌ பிரதிவிந்தியன்‌ திரும்பி “ஆனால்‌ 
அக்குடியோ அல்லது இறந்தவனின்‌ தந்தையரோ 
அப்பெண்ணை துறந்துவிட்டால்‌ என்ன செய்வது? 
அதுவே இங்கு உசாவப்படுகிறது” என்றான்‌. செளனகர்‌ 
“பொருட்கள்‌ அனைத்தும்‌ மண்ணுக்குரியவை 
என்பதுபோல குடிகள்‌ அனைவரும்‌ அரசருக்கு உறவினர்‌ 
என்று ஒரு சொல்‌ உண்டு. குடியாலோ குலத்தாலோ 
உற்றாராலோ கைவிடப்படுபவர்கள்‌ அனைவருக்கும்‌ 
அரசரிடம்‌ வந்து அடைக்கலம்‌ கொள்ள 
உரிமையளிக்கின்றன நூல்கள்‌” என்றார்‌. பிரதிவிந்தியன்‌ 
“அதைத்தான்‌ நான்‌ கேட்டேன்‌. அவ்வாறு ஒரு பெண்‌ தன்‌ 
குலத்தாலும்‌ மூத்தாராலும்‌ உறவினராலும்‌ கைவிடப்பட்டு 
வந்துநின்றால்‌ அரசன்‌ அந்தப்‌ பெண்ணுக்கு 
அளிக்கவேண்டிய நீதி என்ன? எந்த 
உடைமைப்பொருளை அவன்‌ எடுத்து அவளுக்கு 
அளிக்கவேண்டும்‌?” என்றான்‌. 


செளனகர்‌ “அரசனின்‌ கருவூலத்திலிருந்து 
அளிக்கலாமே?” என்றார்‌. கருணர்‌ “குடிகளுக்கு 
ஒருபோதும்‌ அரசன்‌ கொடையளிக்கலாகாது. அரசனுக்கே 
குடிகள்‌ நிகுதியளிக்கவேண்டும்‌. குடிகளுக்கு அரசன்‌ 
கொடுக்கத்‌ தொடங்கினால்‌ ஒவ்வொரு குடியும்‌ 
அரசனிடமிருந்து செல்வத்தை எதிர்பார்க்கும்‌. அதன்பின்‌ 


அவர்களால்‌ அளிக்கவியலாது. அவன்‌ கருவூலம்‌ 
ஒருபோதும்‌ நிறையாது” என்றார்‌. “குடிகளின்‌ செல்வம்‌ 
குடிகளுக்குள்ளேயே புழங்க வேண்டும்‌. பிறிதொருவரின்‌ 
உடைமையை எடுத்து அப்பெண்ணுக்கு அளிக்கவும்‌ 
அரசனுக்கு உரிமையில்லை. அவள்‌ குடியிலிருந்தே 
அச்செல்வம்‌ அளிக்கப்பட வேண்டும்‌. மூத்தாரிடமோ 
உற்றாரிடமோ குலத்தவரிடமோ அவளுக்குத்‌ 
தேவையானதை அளிக்க அரசன்‌ ஆணையிடலாம்‌.” 


சுருதசேனன்‌ “இன்னும்‌ சற்று நேரத்தில்‌ நாம்‌ 
அஸ்தினபுரியை அணுகிவிடுவோம்‌” என்றான்‌. “ஆம்‌, 
அதை நீ முன்னரே சொல்லிவிட்டாய்‌. அதற்கு நாங்கள்‌ 
என்ன செய்யவேண்டும்‌?” என்று பிரதிவிந்தியன்‌ 
எரிச்சலுடன்‌ கேட்டான்‌. செளனகர்‌ “அரசமுறைப்படி 
நாங்கள்‌ அஸ்தினபுரிக்கு வந்துகொண்டிருப்பதை 
முன்னரே அறிவித்துவிட்டோம்‌. அவ்வாறே அங்கு 
எங்களுக்கு வரவேற்பும்‌ இருக்கும்‌. நாங்கள்‌ 
உரைக்கவேண்டியவற்றை முன்னரே வகுத்துவிட்டோம்‌. 
இனி செய்வதற்கென்ன?” என்றார்‌. கருணர்‌ 
புன்னகைத்து “வாழ்வில்‌ முதல்‌ முறையாக அரசுசூழ்தல்‌ 
பொறுப்பொன்றை அடைந்திருக்கிறார்‌ இளையோர்‌. 
அந்த உள எழுச்சி இல்லாமல்‌ இருக்காது” என்றார்‌. 


பிரதிவிந்தியன்‌ அவரிடம்‌ திரும்பி “நான்‌ கேட்ட வினா 
இதுவே. அரசன்‌ தன்‌ கருவூலப்பொருளை பிறருக்கு 
அளிக்கும்‌ உரிமைகொண்டவன்‌ அல்ல. ஏனென்றால்‌ 
அது அவன்‌ குடிகளின்‌ செல்வம்‌. அப்பொருளை அவன்‌ 
தேவர்களுக்கு அளிக்கலாம்‌. நாடு நலம்‌ சூழும்பொருட்டு 
வேள்விசெய்யும்‌ அந்தணருக்கு கொடையளிக்கலாம்‌. 
முனிவருக்கு காணிக்கையாகவும்‌ புலவருக்கு 
பரிசிலாகவும்‌ அளிக்கலாம்‌. அவையனைத்தும்‌ 
அருளென்றும்‌ மழையென்றும்‌ மெய்மையென்றும்‌ கல்வி 
என்றும்‌ அந்நாட்டுக்‌ குடிகளுக்கு திரும்பிவருகின்றன. 
தன்‌ ஆணவத்தின்‌ பொருட்டோ விழைவின்‌ பொருட்டோ 
அவன்‌ செல்வத்தை செலவிடலாகாது” என்றான்‌. 


“அரசன்‌ குடிகளின்‌ பொருளை கவரலாகாது. தன்‌ குடிகள்‌ 
ஒருவரிடம்‌ இன்னொருவருக்கு பொருள்‌ அளிக்கும்படி 
அவன்‌ ஆணையிட்டால்‌ அது ஒருவகை கவர்தலே 
ஆகும்‌” என்றார்‌ கருணர்‌. “அப்பெண்ணை கைவிட்ட 
குடியும்‌ உறவினரும்‌ அவளுக்கு தாங்கள்‌ உடைமைகளை 
அளிக்க விரும்பவில்லை என்று கூறிவிட்டால்‌ அரசன்‌ 
தன்‌ தண்டத்தால்‌ அவ்வாணையை நிறைவேற்றலாமா 
கூடாதா? நாம்‌ நெறியுசாவத்‌ தொடங்கியதே இந்த 
வினாவில்தான்‌” என்றான்‌ பிரதிவிந்தியன்‌. கருணர்‌ 


“அரசன்‌ அவர்களிடம்‌ கோரலாம்‌. அறமுரைக்க 
அந்தணரிடம்‌ கூறலாம்‌” என்றார்‌. “நாம்‌ பேசுவது 
அரசனின்‌ கோல்‌ ஆற்றவேண்டியதென்ன என்று” 
என்றான்‌ பிரதிவிந்தியன்‌. 


செளனகர்‌ “ஒவ்வொரு நெறியையும்‌ இவ்வாறு ஆணிவேர்‌ 
வரை சென்று உசாவினால்‌ விடையிலாத வினாக்களே 
எழும்‌. மைந்தனை தந்தை தண்டிக்கலாமா என்ற எளிய 
வினாவில்‌ தொடங்கி மூன்று பகலும்‌ இரவும்‌ நாங்கள்‌ 
நெறியுசாவிய நிகழ்வொன்று நினைவிலெழுகிறது. 
நெறியென்பது எப்படியோ ஒருவரின்‌ உளச்சான்றை பிறர்‌ 
அனைவரும்‌ ஏற்றுக்கொள்வதன்‌ வழியாகவே 
நடைமுறைக்கு வரமுடியும்‌. அதில்‌ ஐயம்‌ வருமென்றால்‌ 
ஒருபோதும்‌ பேசித்‌ தீராது. ஏனெனில்‌ ஒவ்வொரு தனி 
மனிதரும்‌ தங்களுக்கென பிறப்பால்‌ இருப்பையும்‌ 
குருதியால்‌ உரிமைகளையும்‌ தெய்வங்களால்‌ ஊழையும்‌ 
கொண்டுள்ளார்கள்‌. ஒருவருக்கு நெறி என்பது பிறருக்கு 
அவ்வாறு ஆகவேண்டுமென்பதில்லை. நெறிகள்‌ 
அனைத்தும்‌ மானுட உருவாக்கங்களே. க்‌ காலமும்‌ 
இடமும்‌ கொண்டவை” என்று தெளம்யர்‌ சொன்னார்‌. 


அவர்‌ தொடர்ந்தார்‌ “அவை மானுடரால்‌ உருவாக்கப்பட்டு 
தெய்வங்களுக்கு முன்‌ ஆணையிடப்பட்டு முன்னோரால்‌ 
மொழியாக்கப்பட்டு நாம்‌ பெற்றுக்கொண்டவை. உங்கள்‌ 
இடரென்னவென்றால்‌ நீங்கள்‌ ஒவ்வொரு நெறியையும்‌ 
இத்தருணத்திலிருந்து தொடங்கி மேலே ஆய்ந்து 
செல்கிறீர்கள்‌. நெறியென இங்குள்ள அனைத்துமே நம்‌ 
முன்னோர்கள்‌ வகுத்தவை. அறிய முடியாத 
தொல்காலத்திலிருந்து வந்து நம்மை அடைந்தவை. 
ஆகவே நெறியுசாவுவதற்கு வழிமுறை ஒன்றே. முன்னர்‌ 
இங்கு என்ன நிகழ்ந்தது? அதற்கு என்ன செய்யப்பட்டது? 
அவ்வினா அளிக்கும்‌ விடை மட்டுமே நெறியெனப்படும்‌.” 


பிரதிவிந்தியன்‌ அவரை மென்மையாக கையசைத்து 
மறுத்து “தொன்மையான நெறிகளை அவ்வண்ணமே 
மீண்டும்‌ ஆணையிடுவதிலோ கடைபிடிப்பதிலோ 
தடையில்லை, அந்தணரே. ஆனால்‌ ஒவ்வொருமுறையும்‌ 
அரசனின்‌ அவை வரைக்கும்‌ வரும்‌ அத்தனை 
வழக்குகளும்‌ அந்தத்‌ தொல்நெறிப்படி தீர்த்துக்கொள்ள 
முடியாத புதிய சிக்கலொன்றையே கொண்டுருக்கும்‌. 
தொல்நெறிகளின்படி முடிவெடுக்கப்படுவன 
அனைத்தும்‌ கீழ்நிலையிலேயே இயல்பாக 
ஏற்றுக்கொள்ளப்பட்டிருக்கும்‌. மானுட வாழ்க்கை 
ஒவ்வொரு கணமும்‌ விரிந்துகொண்டிருக்கிறது. புதிய 
தருணங்கள்‌, புதிய உணர்வுகள்‌, முன்பிலாத 


எண்ணங்கள்‌... அவை புதிய நெறிகளை தேடுகின்றன” 
என்றான்‌. 


தெளம்யர்‌ “புதியநெறி என ஒன்றிருக்கமுடியாது. 
முன்பிருந்த நெறி வளர்ந்துவரமுடியுமே ஒழிய புதிய 
நெறியென ஒன்றெழுமென்றால்‌ அந்நெறி 
செல்லுபடியாகும்‌ புதிய உலகொன்றும்‌ 
அமைந்தாகவேண்டும்‌” என்றார்‌. செளனகர்‌ “ஆம்‌, 
ஒவ்வொரு நெறியும்‌ தனக்கான உலகை 
படைத்தாகவேண்டும்‌” என்றார்‌. பிரதிவிந்தியன்‌ 
அவர்களை மாறி மாறி பார்த்தபின்‌ “அப்படியென்றால்‌ 
முற்றிலும்‌ புதிய பெருநெறியொன்றை வகுப்பவன்‌ 
முன்னர்‌ இருக்கும்‌ உலகத்தை அழித்து பிறிதொன்றை 
ஆக்க வேண்டுமா?” என்றான்‌. செளனகர்‌ “ஆம்‌, 
அவ்வாறு செய்தாக வேண்டும்‌” என்றார்‌. 


சுருதசேனன்‌ “மூத்தவர்களே, நான்‌ சொல்ல வந்ததை 
சொல்ல சற்று பொழுதிடை எனக்கு அளிக்கவேண்டும்‌” 
என்றான்‌. பிரதிவிந்தியன்‌ சினத்துடன்‌ “மூடா... நாங்கள்‌ 
பேசிக்கொண்டிருப்பது எத்தனை முதன்மையானது 
என்பதை உணராத அளவுக்கா உனக்கு அறிவில்லை?” 
என்றான்‌. “ஆம்‌, அது முதன்மையானதே. ஆனால்‌ 
இங்கிருந்து மீண்டுசென்று இந்திரப்பிரஸ்தத்திலோ 
உபப்பிலாவ்யத்திலோ அமர்ந்துகூட அதை 
பேசிக்கொள்ள முடியும்‌. இன்னும்‌ ஒரு நாழிகைக்குள்‌ 
நாம்‌ அஸ்தினபுரியின்‌ துறைமேடையை அடைவோம்‌” 
என்றான்‌. 


“அதை பலமுறை சொல்லிவிட்டாய்‌” என்று சொல்லி 
பிரதிவிந்தியன்‌ திரும்பி செளனகரிடம்‌ “ஒரு நெறி 
எவ்வாறு மானுடரால்‌ ஏற்கப்படுகிறது?” என்றான்‌. 
செளனகர்‌ “அவர்கள்‌ அந்த நெறிக்குள்‌ பிறந்து 
வளர்ந்திருக்கவேண்டும்‌. மொழியை அறிகையில்‌ அதன்‌ 
உள்ளடக்கமாகவே நெறியையும்‌ அறிந்திருக்கவேண்டும்‌. 
அதுவே உலகென்று அவர்கள்‌ உளம்‌ 
சமைத்துக்கொண்டிருக்கவேண்டும்‌. உளம்‌ அமைந்த 
பிறகு அவர்களுக்கு கற்பிக்கப்படும்‌ எந்நெறியையும்‌ 
ஆழம்‌ ஏற்றுக்கொள்வதில்லை. இளவரசே, நெறிகளுக்கு 
பணிதல்‌ வேறு, நெறியிலாதல்‌ வேறு. பணியப்படும்‌ நெறி 
எவரும்‌ அறியாமல்‌ மீறப்படும்‌ என்பதில்‌ ஐயமில்லை. 
ஆகும்‌ நெறியே என்றும்‌ திகழ்வது” என்றார்‌. 
“அப்படியானால்‌ அரசனின்‌ கோல்‌ எதற்கு?” என்றார்‌ 
கருணர்‌. “அனைவரும்‌ நெறியை ஏற்றுக்கொள்ள 
வேண்டுமென்பதில்லை. மானுட இயல்பில்‌ நெறியை 

பகுதி பதினைந்து : தென்றிசை மைந்தன்‌ 

“பிறப்பும்‌ இறப்பும்‌ ஊடியும்‌ கூடியும்‌ பின்னும்‌ வலையால்‌ 

னது இப்புடவி என்பதனால்‌ ஒவ்வொரு பிறப்பும்‌ இங்கு 

கழும்‌ அனைத்துடனும்‌ இணைந்துள்ளது என்பதே 
நிமித்திக நூலின்‌ முதல்‌ அறிதல்‌” என்றார்‌ 
முதியசூதராகிய யூபாக்ஷர்‌. “இப்புடவி ஒன்பதின்‌ 
அடுக்குகளினாலானது என்பதனால்‌ ஒவ்வொரு பிறப்பும்‌ 
புடவி என்னும்‌ பெருநிகழ்வின்‌ ஏதேனும்‌ ஒன்பது 
நிகழ்வுகளுடன்‌ இணைந்திருக்கும்‌.” 


அவர்‌ மென்மரத்தாலான குழைகளை 
காதிலணிந்திருந்தார்‌. கழுத்தில்‌ செந்நிறக்கற்களாலான 
மாலை. கன்னங்கரிய நிறம்கொண்டவர்‌. முகத்தில்‌ 
வெண்விழிகள்‌ யானையின்‌ தந்தங்கள்‌ 
போலத்தெரிந்தன. சுரிகுழல்‌ தோள்களில்‌ விரிந்துகிடக்க 
மடியில்‌ தன்‌ மகரயாழை வைத்து சக்ரவர்த்திகளுக்குரிய 
நிமிர்வுடன்‌ அமர்ந்து குந்தியை நோக்கி “காந்தார 
அரசியில்‌ நிகழப்போகும்‌ பிறப்பின்‌ நிமித்தங்கள்‌ 
ஆறுதிசைகளில்‌ தீமையைச்‌ சுட்டுகின்றன. மூன்றில்‌ 
பேரொளியையும்‌ சுட்டுகின்றன அரசி!” என்றார்‌. 


குந்தி திரும்பி அனகையைப்‌ பார்த்தபின்‌ பெருமூச்சுடன்‌ 
”அனைத்தையும்‌ சொல்லுங்கள்‌, சூதரே” என்றாள்‌. 
“நிமித்திகர்கள்‌ அவர்களின்‌ குலகுருவான 
பிரஹஸ்பதியின்‌ ஆலயத்தில்‌ கூடியபோது நானும்‌ 
அங்கிருந்தேன்‌” என்றார்‌ யூபாக்ஷர்‌. “அன்று 
நிகழ்ந்தவற்றை எல்லாம்‌ பாடல்களாக மாற்றி 
அஸ்தினபுரியின்‌ அவைக்கூடங்களிலெல்லாம்‌ 
பாடினேன்‌. அரசி, நிமித்திகர்‌ நாளையில்‌ வாழ்பவர்கள்‌. 
சூதர்கள்‌ நேற்றில்‌ வாழ்கிறோம்‌. நாங்கள்‌ இன்றில்‌ 
சந்தித்துக்கொள்ளும்‌ தருணங்களில்‌ முக்காலமும்‌ 
ஒன்றை ஒன்று கண்டுகொள்கின்றன.” 


குந்தி பெருமூச்சுடன்‌ தன்‌ நிறைவயிற்றை மெல்ல 
எடைமாற்றி வைத்து உடலை ஒருக்களித்துக்‌ 
கொண்டாள்‌. பெருமூச்சுவிட்டபோது முலைகளின்‌ 
எடையை அவளாலேயே உணரமுடிந்தது. அவை 
எடைகொண்டு கீழிறங்கும்தோறும்‌ தோளிலிருந்து வரும்‌ 


மீறும்‌ ஒரு பகுதி என்றுமுண்டு. அதுவே எல்லைகளைக்‌ 
கடந்து மெய்மையையும்‌ தேடுகிறது. எந்நெறியையும்‌ 
ஏற்றுக்கொள்ளாதவர்கள்‌ எப்போதும்‌ இருப்பார்கள்‌. 
அவர்கள்‌ மிகச்‌ சிலரே. ஆனால்‌ நெறியை 
ஏற்றுக்கொண்டவர்களை அவர்கள்‌ துன்புறுத்துவதோ 
வென்றடக்குவதோ கூடாது. அரசனின்‌ கோல்‌ நெறிக்கு 
காப்பு, நெறி சமைப்பதல்ல” என்று செளனகர்‌ 
சொன்னார்‌. “அரசன்‌ என்பவன்‌ யார்‌? நெறியை 
ஏற்றுக்கொண்டவர்கள்‌ அந்நெறியை 
நிலைநாட்டும்பொருட்டு உருவாக்கிக்கொண்ட மானுடப்‌ 
படைக்கலம்‌ மட்டும்தானே?” தெளம்யர்‌ “ஆம்‌, அதை 
தெய்வங்களின்‌ கையில்‌ கொடுத்து மறுக்கமுடியாததாக 
ஆக்குகிறார்கள்‌” என்றார்‌. 


சுருதசேனன்‌ “நான்‌ என்‌ செய்தியை சொல்லவில்லை” 
என்றான்‌. பிரதிவிந்தியன்‌ சினத்துடன்‌ எழுந்து “சரி, 
சொல்‌! விரைந்து சொல்லிவிட்டு வெளியேறு” என்றான்‌. 
“மூத்தவரே, நேற்று அஸ்தினபுரியின்‌ துறைமேடையில்‌ 
மூத்த யாதவராகிய பலராமர்‌ வந்து இறங்கியிருக்கிறார்‌” 
என்றான்‌ சுருதசேனன்‌. “பலராமரா?” என்று கேட்டபடி 
செளனகர்‌ எழுந்தார்‌. “ஆம்‌, அதற்கு முந்தைய நாள்‌ நமது 
இளையோன்‌ சர்வதன்‌ இளைய யாதவரின்‌ மைந்தர்‌ 
சாம்பரை அழைத்துக்கொண்டு விரைவுப்படகில்‌ வந்து 
அஸ்தினபுரியின்‌ இளவரசி கிருஷ்ணையை 
கவர்ந்துசெல்ல முயன்றிருக்கிறான்‌. அங்க நாட்டரசர்‌ 
கர்ணரின்‌ மைந்தர்‌ விருஷசேனரும்‌ தம்பியரும்‌ சேர்ந்து 
அவர்களை வென்று சிறைபிடித்தனர்‌. சிறை மீட்டுச்‌ 
செல்லும்பொருட்டு மூத்த யாதவர்‌ அஸ்தினபுரிக்கு 
வந்தார்‌” என்றான்‌. 


செளனகர்‌ ஆர்வத்துடன்‌ “விந்தை! அப்படியென்றால்‌ 
அஸ்தினபுரிக்கும்‌ யாதவர்களுக்குமான படைக்கூட்டு 
முறிந்துவிட்டதா?” என்றார்‌. “முறிந்திருக்கும்‌. ஆனால்‌ 
தூது வந்த பலராமரின்‌ காலில்‌ துரியோதனர்‌ பணிந்து 
வணங்கி தன்‌ மகளை அவர்‌ மைந்தனுக்கு அளிக்க 
ஒப்புக்கொண்டார்‌. ஒரு சொல்‌ கோரினால்‌ தன்‌ 
முடியையும்‌ குடியையும்‌ கொடிவழிகளையும்கூட 
ஆசிரியக்கொடையாக அளிப்பதாகக்‌ கூறினார்‌ 
என்கிறார்கள்‌.” தெளம்யர்‌ “ஆம்‌, அவர்‌ அப்படித்தான்‌ 
கூறமுடியும்‌. அவர்‌ திருதராஷ்டிரரின்‌ மைந்தர்‌” என்றார்‌. 
பிரதிவிந்தியன்‌ அவரை திரும்பி நோக்கிவிட்டு “இப்போது 
அங்கு என்ன நிகழ்கிறது?” என்றான்‌. 


“இன்றோ நாளையோ அஸ்தினபுரியில்‌ மணநிகழ்வு 
கூடுகிறது. கிருஷ்ணையை முறைப்படி சாம்பருக்கு 


மணம்புரிந்து கொடுக்கப்போகிறார்கள்‌. நாள்‌ 
குறிப்பதைப்‌ பற்றிய பேச்சுத்தான்‌ இன்று பகல்‌ முழுக்க 
அஸ்தினபுரியில்‌ நிகழ்ந்திருக்கிறது” என்றான்‌ 
சுருதசேனன்‌. “விதுரர்‌ அரசவையில்‌ எழுந்து முறைப்படி 
அவள்‌ இந்திரப்பிரஸ்தத்தின்‌ யுதிஷ்டிரருக்கும்‌ 
திரெளபதிக்கும்‌ மகள்‌, பாண்டவர்‌ ஐவருக்கும்‌ 
அவள்மேல்‌ தந்தையுரிமை உண்டு, அவர்கள்‌ 
வந்துநின்று கைபற்றி கொடுக்காமல்‌ குடிமுறைப்படி 
திருமணம்‌ நிறைவுறாது என்றார்‌. அவர்கள்‌ 
அஸ்தினபுரிக்குள்‌ நுழையமாட்டோம்‌ என்று வஞ்சினம்‌ 
உரைத்துள்ளார்கள்‌ என்று சகுனி சொன்னார்‌.” 


“ஆம்‌, அவர்கள்‌ அஸ்தினபுரிக்குள்‌ 
நுழையவேண்டுமென்றால்‌ இந்திரப்பிரஸ்தம்‌ திருப்பி 
அளிக்கப்படவேண்டும்‌, துரியோதனர்‌ தன்‌ சொல்லை 
கடைபிடிக்கவேண்டும்‌” என்றார்‌ செளனகர்‌. சுருதசேனன்‌ 
“அந்தப்‌ பேச்சு இரவு வரை நீடித்தது. இன்று காலையும்‌ 
தொடர்ந்தது. அப்போதுதான்‌ நாம்‌ வந்துகொண்டுருக்கும்‌ 
செய்தி அஸ்தினபுரியின்‌ அவைக்குச்‌ சென்றது. அதை 
விதுரர்‌ அவையில்‌ சொன்னதுமே கணிகர்‌ பிறகென்ன 
இந்திரப்பிரஸ்தத்தின்‌ தலைமை அமைச்சரும்‌ 
பாண்டவர்களின்‌ வைதிகரும்‌ பட்டத்து இளவரசரும்‌ 
இங்கு வருகிறார்கள்‌. அவர்கள்‌ நின்று நடத்தட்டும்‌ இந்தத்‌ 
திருமணத்தை. பிரதிவிந்தியர்‌ வருவது யுதிஷ்டிரர்‌ 
வருவதற்கு நிகர்தான்‌ என்றார்‌.” 


பிரதிவிந்தியன்‌ “அதெப்படி?” என்று சொல்ல 
சுருதசேனன்‌ “விதுரர்‌ அவர்கள்‌ வரமறுத்தால்‌ மட்டுமே 
அதற்கு நெறியுள்ளது என்றார்‌. கணிகர்‌ இன்னமும்‌ 
அவர்கள்‌ கானேகுதலிலிருந்து மீளவில்லை என்பதே 
நூல்முறை. இந்திரப்பிரஸ்தத்திலோ அல்லது தங்களுக்கு 
முடியுரிமை உள்ள பிற நிலத்திலோ அவர்கள்‌ 
கோல்கொண்டு அமைந்தாலொழிய நாம்‌ அவர்களை 
அரசராகக்‌ கருதவேண்டியதில்லை, அரசு துறந்து 
காட்டிலிருக்கையில்‌ மைந்தர்களை மணச்சடங்குக்கு 
அனுப்பும்‌ முறைமை உள்ளது என்றார்‌” என்றான்‌. 


“ஆனால்‌ அவர்கள்‌ உபப்பிலாவ்யத்தில்‌ 
முடிசூட்டிக்கொண்டுவிட்டார்களே?” என்று கருணர்‌ 
சொன்னார்‌. “அதை அங்கு எவரும்‌ சொல்லவில்லையா?” 
சுருதசேனன்‌ “விதுரர்‌ அனைத்து வழிகளிலும்‌ சொல்லிப்‌ 
பார்ப்பவர்‌. ஆனால்‌ கணிகர்‌ மிக எளிதாக அதை கைவீசி 
விலக்கிவிட்டார்‌. உபப்பிலாவ்யத்தில்‌ மூத்த தந்தை 
முடிசூட்டிக்கொண்டதை அரசுஅமர்தலென்று 
ஏற்கவேண்டியதில்லை, அது ஒரு நகர்கோள்‌ மட்டுமே 


என்றார்‌. அவர்‌ முடிசூட்டிக்கொண்டபோது அவை 
அமர்ந்து அரிமலரிட்டு வாழ்த்திய ஷத்ரியர்கள்‌ எவரெவர்‌, 
அஸ்தினபுரியிலிருந்து அரசமுறைப்படி எவர்‌ சென்றனர்‌ 
என்று அவர்‌ கேட்டார்‌. நாம்‌ இங்கிருந்து செல்லாதபோது 
அது முடிசூட்டல்‌ என்று ஆகுமா என்றார்‌. நம்மைப்‌ 
பொறுத்தவரை அவர்கள்‌ இன்னும்‌ காட்டிலேயே 
இருக்கிறார்கள்‌, ஆகவே பிரதிவிந்தியர்‌ வருகையே 
போதுமானது என்றார்‌ கணிகர்‌. அதை அவை 
ஏற்றுக்கொண்டது” என்றான்‌. 


பிரதிவிந்தியன்‌ சலிப்புடன்‌ “என்ன செய்வது? நாமே 
அவர்கள்‌ சந்தித்த இக்கட்டு ஒன்றிலிருந்து வலிந்து 
சென்று அவர்களை மீட்கிறோம்‌ என்று தோன்றுகிறது” 
என்றான்‌. கருணர்‌ “இக்கணமே நாம்‌ திரும்பிச்செல்ல 
வேண்டுமென்றுதான்‌ எனக்குத்‌ தோன்றுகிறது. நாம்‌ 
வந்தது நம்‌ இறுதி எச்சரிக்கைச்‌ செய்தியை அரசருக்குச்‌ 
சொல்லி அவர்‌ மறுப்பாரென்றால்‌ அதை போர்‌ 
அறைகூவலாக மாற்றி அஸ்தினபுரியின்‌ பேரவையில்‌ 
அறிவிக்கும்பொருட்டு. இந்திரப்பிரஸ்தம்‌ அஸ்தினபுரிக்கு 
இறுதிச்சொல்‌ அளித்துள்ளது, போரென அது எழவும்‌ 
கூடுமென்று பாரதவர்ஷத்தின்‌ அரசர்கள்‌ அனைவரும்‌ 
அறியவேண்டுமென்பதற்காகவே பேரமைச்சரும்‌ 
அந்தணரும்‌ இளவரசருமாக இந்த தூதுக்குழு 
அமைக்கப்பட்டது” என்றார்‌. 


“அனால்‌ நாம்‌ சென்று இறங்குகையில்‌ 
இந்திரப்பிரஸ்தத்திலிருந்து இளவரசிக்கு சீர்வரிசையுடன்‌ 
வந்த மணமங்கலக்‌ குழு என்றே கருதப்படுவோம்‌. 
நமக்களிக்கும்‌ வரவேற்பும்‌ நகருலாவும்‌ அவ்வாறே 
காட்டப்படும்‌” என்றார்‌ கருணர்‌. செளனகர்‌ “ஆம்‌, கருணர்‌ 
கூறுவதும்‌ சரியென்றே தோன்றுகிறது. நம்மை இந்தத்‌ 
திருமணத்தில்‌ பங்கேற்பதற்காக அரசர்‌ அனுப்பவில்லை. 
அங்கு சென்று இறங்கினால்‌ அத்திருமணத்தை நாம்‌ 
தவிர்க்க முடியாது” என்றார்‌. தெளம்யர்‌ “நானும்‌ 
அவ்வாறே எண்ணுகிறேன்‌. நாம்‌ திரும்பிச்‌ செல்வதே 
முறை. மாமன்னரின்‌ ஆணை நமக்கில்லை. நாளை 
அவர்‌ எந்தப்‌ பொறுப்பில்‌ இதை செய்தீர்கள்‌ என்று 
கேட்டால்‌ மறுமொழியில்லை நம்மிடம்‌” என்றார்‌. 


பிரதிவிந்தியன்‌ சுருதசேனனை நோக்கி திரும்ப 
சுருதசேனன்‌ “என்‌ சொற்களை கேட்கிறீர்களா, 
மூத்தவரே?” என்றான்‌. “மூடா, உன்னிடம்‌ கேட்காமல்‌ 
நான்‌ எப்போதாவது முடிவெடுத்திருக்கிறேனா? 
அறிவிலிபோலத்தான்‌ ஒவ்வொரு முறையும்‌ பேசுகிறாய்‌” 
என்று பிரதிவிந்தியன்‌ சொன்னான்‌. “மூத்தவரே, 


இத்தருணத்தில்‌ நம்‌ தங்கையின்‌ திருமணத்தை நம்‌ 
தந்தையின்‌ உருவாக நின்று நிகழ்த்திவைப்பது உங்கள்‌ 
பொறுப்பு. எவ்வகையில்‌ நிகழ்ந்தாலும்‌ அவள்‌ விரும்பிய 
வண்ணம்‌ ஓர்‌ ஆண்மகனை கைபிடிக்கிறாள்‌. அது 
நமக்கு உவப்பூட்டுவதே” என்றான்‌ சுருதசேனன்‌. 


“திருமணங்களை அரசுசூழ்தலின்‌ காய்நகர்வுகளென்று 
எண்ண ஷத்ரியர்கள்‌ பயிற்றுவிக்கப்படுகிறார்கள்‌. 
ஆனால்‌ மங்கை தன்‌ கொழுநரைக்‌ கைப்பிழிக்கும்‌ 
அத்தருணத்தில்‌ சூழ்ந்து நின்றிருக்கும்‌ 
கந்தர்வர்களுக்கோ தேவர்களுக்கோ அவ்வரசியல்‌ சற்றும்‌ 
தெரியாது. இங்கிருந்து நீங்கள்‌ திரும்பிச்செல்வதென்பது 
இத்திருமணத்தை நம்‌ குடி புறக்கணித்துச்‌ செல்வது. 
கிருஷ்ணை நம்‌ குடியால்‌ தவிர்க்கப்படும்‌ பிழையென்ன 
செய்தாள்‌? நமக்கும்‌ அவளுக்குமான உறவென்பது இந்த 
மண்ணாலோ இதை ஆளும்‌ செல்வத்தாலோ ஆனதல்ல, 
குருதியால்‌ ஆனது. நூறாயிரம்முறை வாளால்‌ 
வெட்டினாலும்‌ நதியை துண்டுகளாக்க முடியாது 
என்பார்கள்‌” என்று சுருதசேனன்‌ சொன்னான்‌. 


“ஆம்‌, நன்று சொன்னாய்‌! நான்‌ எண்ணியதும்‌ 
அதுவேதான்‌. நீ பிறிதொன்று சொல்லமாட்டாய்‌ என்று 
எனக்குத்‌ தெரியும்‌” என்றபின்‌ பிரதிவிந்தியன்‌ 
செளனகரிடம்‌ “எந்தை சிறிய தந்தை சகதேவரின்‌ 
சொல்லுக்கு அப்பால்‌ ஒரு தருணத்திலும்‌ 
எண்ணியவரல்ல. நானும்‌ அவ்வாறே. இவன்‌ கூறாத ஒரு 
முடிவை நான்‌ எடுப்பதில்லை. இவன்‌ கூறியவற்றுக்கு 
அப்பால்‌ செல்வதுமில்லை” என்றான்‌. சுருதசேனனிடம்‌ 
“நமது படகு மணமங்கல அணிகொள்ளட்டும்‌. படகை 
சற்று முன்னரே நிறுத்தி கரையோரத்துச்‌ 
சிற்றூர்களிலிருந்து மலர்மாலைகளையும்‌ 
தோரணங்களையும்‌ வாங்கிக்கொள்வோம்‌. 
கரையிலிருந்து இசைச்சூதர்களின்‌ ஒரு குழு வரட்டும்‌. 
நம்மிடம்‌ இருக்கும்‌ செல்வம்‌ அரசகுடியின்‌ சீர்வரிசையாக 
போதுமானதல்ல, இதை வெறும்‌ கையுறையாகவே 
கொண்டுவந்தோம்‌. ஆயினும்‌ இதையே மூத்தார்‌ பரிசிலாக 
அவளுக்கு அளிப்போம்‌” என்றான்‌. 


[1௨26]இந்திரப்பிரஸ்தத்தின்‌ மின்கதிர்க்கொடி எழுந்து 
படபடக்க மலர்மாலைகளாலும்‌ மாந்தளிர்த்‌ 
தோரணங்களாலும்‌ அணிசெய்யப்பட்ட 
அரசப்பெரும்படகு மெல்ல அலைகளிலெழுந்து 
அஸ்தினபுரியின்‌ துறைமேடையை அணுகியது. அதன்‌ 
அகல்முகப்பில்‌ நின்றிருந்த இசைச்சூதர்கள்‌ 
கொம்புகளையும்‌ முழவுகளையும்‌ சங்குகளையும்‌ 


மணிகளையும்‌ முழக்கி மங்கலஇசை எழுப்பினர்‌. படகின்‌ 
கூர்முனை வந்து துறைத்தட்டில்‌ தொட்டு நின்றது. 
வடங்கள்‌ எழுந்து துறைமேடைமேல்‌ விழுந்தன. 
அவற்றைப்‌ பற்றி தறிகளில்‌ இழுத்துக்கட்டிய குகர்கள்‌ 
ணைகளை உரக்கக்‌ கூவினர்‌. படகில்‌ நின்றிருந்த 
ரர்கள்‌ “மண்மங்கலம்‌ நிறைவு கொள்க! மைந்தர்‌ 
பொலிக! கொடிவழிகள்‌ நீடுழி வாழ்க!” என்று 
வாழ்த்துக்குரல்‌ எழுப்பினர்‌. 
சூதர்கள்‌ இசைமுழக்க பிரதிவிந்தியன்‌ அரச 
அணிக்கோலம்‌ பூண்டு கையில்‌ இந்திரப்பிரஸ்தத்தின்‌ 
மின்கதிர்‌ பொறிக்கப்பட்ட கோல்‌ ஏந்தி படகின்‌ முகப்பில்‌ 
தோன்றினான்‌. அவனருகே அணிக்கோலம்‌ பூண்ட 
சுருதசேனன்‌ நின்றான்‌. அவனுக்குப்‌ பின்னால்‌ 
தெளம்யரும்‌ கருணரும்‌ செளனகரும்‌ வந்தனர்‌. 
படகுமேடையில்‌ யுயுத்ஸு தலைமையில்‌ 
அஸ்தினபுரியின்‌ வீரர்கள்‌ அணிகொண்டு நின்றனர்‌. 
அஸ்தினபுரியின்‌ அமுதகலக்‌ கொடியை ஏந்திய 
கவசவீரன்‌ இரும்புப்பரப்பின்மேல்‌ கங்கையின்‌ நீரொளி 
அலையடிக்க நடந்து வந்து முழங்காலிட்டு அமர்ந்து 
கொடிக்கம்பத்தை தரையில்‌ ஊன்றி பற்றிக்கொண்டான்‌. 


நூற்றெட்டு அணிப்பரத்தையர்‌ ஐந்து மங்கலங்கள்‌ 
கொண்ட பொற்தாலங்களுடன்‌ ஏழு நிரைகளாக 
முன்னால்‌ வந்தனர்‌. மங்கலச்‌ சேடியர்‌ இருபுறமும்‌ பிரிந்து 
நின்று வழிவிட இசைச்சூதர்‌ முழங்கியபடி வந்தனர்‌. 
அரசணிக்கோலத்தில்‌ யுயுத்ஸு கையில்‌ அஸ்தினபுரியின்‌ 
அமுதகலக்குறி பொறிக்கப்பட்ட வெள்ளிக்கோலுடன்‌ 
வந்தான்‌. யுயுத்ஸுவின்‌ வலப்பக்கம்‌ உபகெளரவனாகிய 
லட்சுமணன்‌ அரசணிக்கோலத்தில்‌ நடந்து வந்தான்‌. 
அவனுடன்‌ எட்டு உபகெளரவர்கள்‌ தொடர்ந்து 
வந்தார்கள்‌. 


பிரதிவிந்தியன்‌ சுருதசேனனிடம்‌ “அவர்‌ யுயுத்ஸு 
அல்லவா?” என்றான்‌. சுருதசேனன்‌ “ஆம்‌, மூத்தவரே” 
என்றான்‌. “ஒருகணத்தில்‌ வருபவர்‌ விதுரர்‌ என்றே 
எண்ணினேன்‌” என்று பிரதிவிந்தியன்‌ சொன்னான்‌. 
“அகவை ஏற ஏற மேலும்‌ தோற்ற ஒப்புமை தெளிந்து 
வருகிறது. அதையே உபகெளரவர்களுக்கும்‌ 
சொல்லலாம்‌. தந்தையைப்போலவே தோள்திரண்டு 
உடல்பெருக்கி எழுந்திருக்கிறார்கள்‌.” லட்சுமணனை 
நோக்கி “லட்சுமணனை பார்‌. தந்தையைப்போலவே 
நன்கு வடித்த தேர்போல முற்றிலும்‌ நிகர்நிலை கொண்ட 
உடல்‌. இளையவனே, இப்புவியில்‌ நான்‌ மிக விரும்பும்‌ 
உடன்பிறந்தாரில்‌ ஒருவன்‌ இவன்‌” என்றான்‌. 


“ஆம்‌, அது அவ்வாறே இருக்கும்‌” என்று சுருதசேனன்‌ 
புன்னகையுடன்‌ சொன்னான்‌. “ஏன்‌?” என்று 
பிரதிவிந்தியன்‌ புருவம்‌ சுருங்க கேட்டான்‌. “நமது 
தந்தையின்‌ நெஞ்சில்‌ ஒருகணமும்‌ நீங்காது 
நிலைகொள்பவரல்லவா அஸ்தினபுரியின்‌ அரசர்‌?” 
என்றான்‌ சுருதசேனன்‌. பிரதிவிந்தியன்‌ நகைத்து 
“உண்மை” என்றான்‌. 


நடைமேடை நீண்டு வந்து படகைத்‌ தொட்டது. அதை 
பொருத்திக்கட்டிய குகர்கள்‌ இருவர்‌ இருபுறமும்‌ விலகி 
வணங்கினர்‌. தெளம்யர்‌ பொற்கலத்தில்‌ கங்கை நீர்‌ 
ஏந்தியபடி வலக்கால்‌ எடுத்து வைத்து முன்னால்‌ 
சென்றார்‌. அவருடைய மூன்று மாணவர்கள்‌ கங்கை 
நீரேந்திய பொற்கலங்களுடன்‌ அவரைத்‌ தொடர்ந்து 
சென்றனர்‌. அஸ்தினபுரியின்‌ அணிநிரையிலிருந்து ஏழு 
வைதிகர்கள்‌ பொற்கலங்களில்‌ கங்கை நீருடன்‌ 
முன்னால்‌ வந்து தெளம்யரை வரவேற்றனர்‌. கெளம்யர்‌ 
வேதம்‌ ஓதி கங்கை நீரை யுயுத்ஸுவின்‌ மீது தெளித்து 
வாழ்த்தினார்‌. அந்தணர்‌ குழு வலப்பக்கமாக விலகி 
நின்று வேதம்‌ ஓதிக்கொண்டிருக்க கைகூப்பியபடி 
பிரதிவிந்தியன்‌ நடைபாலத்தின்‌ மேலேறி 
அஸ்தினபுரியின்‌ மண்ணில்‌ வலக்காலெடுத்து 
வைத்தான்‌. 


மலர்ந்த முகத்துடன்‌ கைகூப்பியபடி வந்த யுயுத்ஸு 
“அஸ்தினபுரிக்கு குருவின்‌ கொடிவழி வந்த இளவரசர்‌ 
பிரதிவிந்தியரை வரவேற்கிறோம்‌. அஸ்தினபுரியின்‌ 
அரசர்‌ துரியோதனர்‌ கொடியும்‌ கோலும்‌ தங்கள்‌ முன்‌ 
வாழ்த்தி நிற்கிறது” என்றான்‌. “வாழ்த்துங்கள்‌, 
தந்தையே!” என்று பிரதிவிந்தியன்‌ யுயுத்ஸுவின்‌ 
கால்களைத்தொட்டு வணங்க அவன்‌ தலைமேல்‌ 
கைவைத்து “பொன்றாப்‌ புகழ்‌ தொடர்க! கொடிவழிகள்‌ 
வெல்க!” என்று வாழ்த்திய யுயுத்ஸு பிரதிவிந்தியனின்‌ 
இரு தோள்களையும்‌ தொட்டு அணைத்து தன்‌ நெஞ்சோடு 
சேர்த்துக்கொண்டான்‌. 


லட்சுமணன்‌ “வணங்குகிறேன்‌, மூத்தவரே” என்று 
பிரதிவிந்தியனின்‌ கால்தொட்டு வணங்க அவன்‌ 
தலையைத்‌ தொட்டு “புகழ்‌ சிறக்கட்டும்‌! அனைத்து 
நலன்களும்‌ அருகணையமட்டும்‌!” என்று வாழ்த்திய 
பிரதிவிந்தியன்‌ அவனை தன்‌ நெஞ்சுடன்‌ அணைத்தான்‌. 
பின்னர்‌ இரு தோள்களிலும்‌ கைவைத்து “அண்ணாந்து 
நோக்கியே உன்னிடம்‌ சொல்லெடுக்க வேண்டியிருக்கிறது, 
இளையோனே. சுதசோமனும்‌ சர்வதனும்‌ நீயும்‌ நிகரான 
உடல்‌ கொண்டவர்களாக இருக்கிறீர்கள்‌” என்றபின்‌ 


பின்னால்‌ நின்றிருந்த உபகெளரவர்களைப்‌ பார்த்து 
“அத்தனை பேரும்‌ பேருடல்‌ கொண்டிருக்கிறீர்கள்‌. 
அஸ்தினபுரியில்‌ எந்நேரமும்‌ அடுமனை 
எரிந்துகொண்டிருக்கிறதுபோலும்‌” என்றான்‌. அவர்கள்‌ 
நாணத்துடன்‌ நகைத்து ஒவ்வொருவராக வந்து 
பிரதிவிந்தியன்‌ கால்களைத்‌ தொட்டு வணங்கி வாழ்த்து 
பெற்றனர்‌. சுருதசேனன்‌ யுயுத்ஸுவை வணங்க 
தலைதொட்டு வாழ்த்தி “தந்தை தவம்‌ செய்து ஈட்டிய 
அழகும்‌ இனிமையும்‌ தனயனாக இருப்பதனால்‌ மட்டும்‌ 
இவனுக்கு வந்துவிட்டது” என்றான்‌. 


செளனகரும்‌ கருணரும்‌ முன்னால்‌ வர லட்சுமணனும்‌ 
இளையோரும்‌ அவர்களை அணுகி தாள்பணிந்து 
வணங்கி வாழ்த்துகொண்டார்கள்‌. “நகருலாவாக நாம்‌ 
அரண்மனைக்கு செல்கிறோம்‌. அணித்தேர்களும்‌ 
பட்டத்து யானையும்‌ கோட்டை முகப்பில்‌ ஒருங்கி 
நிற்கின்றன. இங்கிருந்து விரைவுத்தேரில்‌ சென்று 
அஸ்தினபுரிக்குள்‌ நுழைகிறோம்‌” என்றான்‌ யுயுத்ஸு. 
“தாங்கள்‌ நுழைவது மூத்தவர்‌ யுதிஷ்டிரர்‌ நகர்‌ 
நுழைவதுபோல. அஸ்தினபுரியின்‌ குடிகள்‌ அனைவரும்‌ 
தெருக்களில்‌ திரண்டுள்ளார்கள்‌. இந்நாளில்‌ முதல்‌ 
மங்கலமென்பது அதுதான்‌.” பிரதிவிந்தியன்‌ “ஆம்‌, 
இப்போது எந்தையும்‌ எங்கோ இருந்து இந்நகருக்குள்‌ 
நுழைகிறார்‌. என்‌ சொற்களில்‌ எழுந்து தன்‌ மகளை 
வாழ்த்துகிறார்‌” என்றான்‌. 

[।agelஅஸ்தினபுரியின்‌ கோட்டை கரிய கடல்‌அலை 
உறைந்ததுபோல தெரியத்தொடங்கியது. அதன்‌ 
உச்சிமாடங்களில்‌ அமைந்திருந்த முரசுகளில்‌ ஒன்றின்‌ 
தோல்வட்டத்தில்‌ பட்ட காலையொளி அவர்கள்‌ 
கண்களை வெட்டிச்சென்றது. முற்ற முகப்பில்‌ முகபடாம்‌ 
அணிந்து நின்றிருந்த பட்டத்து யானையின்‌ உயர்ந்த 
மருப்பை தொலைவிலேயே பிரதிவிந்தியன்‌ கண்டான்‌. 
“அதன்‌ பெயர்‌ அங்காரகன்‌ அல்லவா, இளையோனே?” 
என்று திரும்பி சுருதசேனனிடம்‌ கேட்டான்‌. “ஆம்‌, 
ஓவ்வொரு நாளும்‌ வளர்ந்துகொண்டிருக்கிறது” 
என்றான்‌ சுருதசேனன்‌. “நம்மை வரவேற்க 
அஸ்தினபுரியின்‌ அரசர்‌ துரியோதனரே நேரில்‌ வந்ததற்கு 
இணை அது” என்று பிரதிவிந்தியன்‌ சொன்னான்‌. முகம்‌ 
மலர்ந்து நோக்கி “மாமன்னர்‌ ஹஸ்தியும்‌ குருவும்‌ நம்மை 
வாழ்த்துவதுபோல” என்றான்‌. 


கங்கைக்கரையிலிருந்து அணியூர்வலமாக 
கிளம்பியபோதே பிரதிவிந்தியன்‌ முகம்‌ மலர்ந்து உடல்‌ 
உவகையால்‌ நிலையழிய தேர்த்தட்டில்‌ ததும்பியவாறு 
நின்றான்‌. இருபுறமும்‌ கடந்துசென்ற காடுகளை 
திரும்பிப்பார்த்து “இனிய காடுகள்‌! நம்‌ தந்தையர்‌ 
சிறுவர்களாக இங்கு விளையாடியிருப்பார்கள்‌” 
என்றான்‌. பறவைகளின்‌ குரல்களை நோக்கி “பறவைகள்‌ 
பிறந்து வளர்ந்து படத த்ய இருக்கின்றன. 
அவற்றின்‌ குரல்கள்‌ மாறுவ௦ த இல்லை. அவை ஒருவகை 
வேதங்கள்‌ என்று நூல்கள்‌ சொல்கின்றன. இளையோனே, 
நம்‌ மூதாதையர்‌ மைந்தர்களாகி கங்கை நீராடி களித்த 
அக்காலத்திலும்‌ இதே பறவை ஒலிகள்‌ மாறாது 
எழுந்திருக்குமல்லவா?” என்றான்‌. 


அவனுடைய உவகைத்‌ ததும்பலை புன்னகையுடன்‌ 
பார்த்தபடி சுருதசேனன்‌ தேர்த்தட்டில்‌ 
நின்றுகொண்டிருந்தான்‌. அவ்வாறு 
நிலைமீறும்போதுகூட கற்ற நூல்களின்‌ வரிகளே அவன்‌ 
நினைவில்‌ எழுகின்றன என்று எண்ணிக்கொண்டான்‌. 
“தாங்கள்‌ அமர்ந்துகொள்ளலாம்‌, மூத்தவரே. 
அஸ்தினபுரிக்கு இன்னும்‌ நெடுந்தொலைவு இருக்கிறது” 
என்றான்‌. “என்னால்‌ அமரமுடியவில்லை. சிறகிருந்தால்‌ 


இங்கிருந்து பறந்து சென்று நகருக்குள்‌ இறங்குவேன்‌. 
இளையோனே, இந்திரப்பிரஸ்தம்‌ எனக்கென கட்டப்பட்ட 
நகர்‌ என்று அன்னை என்னிடம்‌ இளமையிலேயே 
சொல்லியிருக்கிறார்‌. நானும்‌ அவ்வாறே எண்ணி பல 
நூறு முறை அந்நகரை சுற்றி வந்திருக்கிறேன்‌. ஆனால்‌ 
அஸ்தினபுரி எனக்களிக்கும்‌ உவகையையும்‌ 
உரிமையுணர்வையும்‌ இந்திரப்பிரஸ்தம்‌ அளித்ததில்லை” 
என்றான்‌. 


அவன்‌ அஸ்தினபுரியை அகத்தில்‌ 
கண்டுகொண்டிருக்கிறான்‌ என முகம்‌ காட்டியது. “இங்கு 
நான்‌ ஐந்து முறையே வந்துள்ளேன்‌. ஒவ்வொரு 
முறையும்‌ அன்னைமடி நோக்கிச்செல்லும்‌ குழவி என்றே 
உணர்கிறேன்‌” என்றான்‌. சுருதசேனன்‌ “ஆம்‌, 
அஸ்தினபுரியே நம்‌ அனைவருக்கும்‌ தொட்டில்‌” 
என்றான்‌. “எதன்பொருட்டு இந்தப்‌ பூசல்‌? இந்நகரை 
வென்றடையத்தான்‌ வேண்டுமா? இதில்‌ இப்படி 
முறைமைப்படி நுழையும்‌ உரிமைக்கு அப்பால்‌ என்ன 
வேண்டும்‌?” என்றான்‌ பிரதிவிந்தியன்‌. “நுழைய ஒப்புதல்‌ 
இல்லையென்றாலும்தான்‌ என்ன? என்னுள்‌ வாழும்‌ 
இத்தொல்நகர்‌ எப்போதேனும்‌ அழியுமா என்ன?” 
சுருதசேனன்‌ புன்னகைத்தான்‌. 


யுயுத்ஸுவும்‌ லட்சுமணனும்‌ உபகெளரவர்களும்‌ 
புரவிகளில்‌ முன்னால்‌ சென்றனர்‌. அவர்களின்‌ தேர்‌ 
தொடர்ந்தது. அதற்குப்‌ பின்னால்‌ சேடியரும்‌ சூதர்களும்‌ 
இருந்த தேர்கள்‌ வந்தன. செளனகரும்‌ தெளம்யரும்‌ 
கருணரும்‌ தனித்தனி மூடுதிரை தேர்களில்‌ தொடர்ந்து 
வந்தனர்‌. பிரதிவிந்தியன்‌ “இந்த மணநிகழ்வு என்பது 
மேலும்‌ உவகையூட்டுகிறது. நான்‌ நகர்‌ நுழைந்ததுமே 
மணநிகழ்வை முறைப்படி அறிவித்துவிடுவார்கள்‌ என்று 
எண்ணுகிறேன்‌” என்றான்‌. “கிருஷ்ணையை சிறுமியாக 
பார்த்திருக்கிறேன்‌. கருமுத்து போன்றிருப்பாள்‌. அவள்‌ 
நம்‌ அன்னையின்‌ சிற்றுரு என்று சூதர்கள்‌ 
பாடியிருக்கிறார்கள்‌. அன்னையின்‌ பெயரே அவளுக்கும்‌. 
அன்னையைப்போலவே கனவு நிறைந்த நீண்ட விழிகள்‌ 
கொண்டவள்‌. சென்றமுறை பார்த்தபோது அவள்‌ குழல்‌ 
இடைவரை வளர்ந்திருந்து. சிறுமியாக இருப்பினும்‌ 
நாணத்துடன்‌ புன்னகைக்கவும்‌ தலைகவிழவும்‌ 
கற்றிருந்தாள்‌. அவள்‌ கைகளை பற்றிக்கொண்டு 
விரைந்து பேரழகியாகிக்கொண்டிருக்கிறாய்‌ கிருஷ்ணை 
என்று சொன்னேன்‌. புன்னகைத்து உடல்‌ வளைத்தாள்‌.” 


உரக்க நகைத்து “கெளரவர்‌ குடியில்‌ பெண்ணெனப்‌ 
பிறப்பது நல்லூழா தீயூழா என்று தெரியவில்லை. அவள்‌ 


அத்தை நூற்றுஅறுவருக்கு ஒரு தங்கை. இவள்‌ 
ஆயிரத்துஒன்பதின்மரின்‌ ஒரே இளையோள்‌” என்றான்‌. 
சுருதசேனன்‌ “அத்தனை தந்தையரும்‌ உடன்பிறந்தாரும்‌ 
கொண்டவள்‌ ஆண்‌ என முற்றுருக்கொண்டு அறிபவர்‌ 
அவள்‌ ஒருமுறைகூட அணுகியறியாத ஒருவர்‌” 
என்றான்‌. பிரதிவிந்தியன்‌ திரும்பி நோக்கி “ஆம்‌, அது 
அவ்வாறே. பெண்‌ செல்நிலத்துச்‌ செடி” என்றபின்‌ 
“அவரை அவள்‌ பார்த்ததே இல்லையா?” என்றான்‌. 
“இல்லை என்று சொன்னார்கள்‌” என்றான்‌ சுருதசேனன்‌. 


பட்டத்து யானைக்கு அருகே முத்துத்தொங்கல்கள்‌ 
காற்றில்‌ ஆட வெண்பட்டு திரைச்சீலைகள்‌ நெளிய 
அரசத்தேர்‌ ஏழு வெண்புரவிகள்‌ பூட்டப்பட்டு ஒருங்கி 
நின்றிருந்தது. கவச உடையணிந்திருந்த நூற்றெட்டு 
காவலர்கள்‌ இருபுறமும்‌ நிரைவகுத்திருந்தனர்‌. 
இசைச்சூதரும்‌ மங்கலப்பரத்தையரும்‌ அமர்ந்த தேர்கள்‌ 
முன்னரே ஒருங்கியிருந்தன. தொலைவில்‌ அவர்களின்‌ 
அணி நெருங்குவதைக்‌ கண்டதுமே கோட்டைமேல்‌ 
முரசுகள்‌ ஓசையிட்டன. கீழே மங்கலச்‌ சூதர்கள்‌ தேர்களில்‌ 
எழுந்து நின்று இசை பெருக்க அது ஒன்றுக்குள்‌ 
ஒன்றென இதழ்களாக விரிந்து முகமுற்றத்தை 
நிரப்பியது. அங்கு கூடியிருந்த படைவீரர்கள்‌ உரத்த 
குரலில்‌ “மாமன்னர்‌ யுதிஷ்டிரர்‌ வாழ்க! பேரறச்செல்வர்‌ 
வாழ்க! குருகுடி மூத்தோன்‌ வாழ்க! இளவரசர்‌ 
பிரதிவிந்தியன்‌ வாழ்க! பொன்றாப்புகழ்‌ 
பாண்டவமைந்தர்‌ வாழ்க! மின்கொடி வாழ்க!” என்று 
குரலெழுப்பினர்‌. 


பிரதிவிந்தியன்‌ தேர்த்தட்டில்‌ கைகூப்பி நிற்க 
முகமுற்றத்தை அடைந்து சற்றே வளைந்து தேர்‌ நின்றது. 
அங்கு காத்து நின்றிருந்த கனகர்‌ இரு சிற்றமைச்சர்கள்‌ 
சூழ கைகூப்பியபடி அணுகி வந்து “வருக இளவரசே, 
பேரரசர்‌ யுதிஷ்டிரரின்‌ சிற்றுருவென தாங்கள்‌ இந்நகர்‌ 
நுழையவேண்டுமென்று அஸ்தினபுரி கோருகிறது” 
என்றார்‌. “ஆம்‌, நான்‌ எந்தையால்‌ அனுப்பப்பட்ட 
தூதுப்பறவை. அவர்‌ சொல்‌ என்னிடம்‌ உள்ளதனால்‌ 
நான்‌ அவரும்‌ ஆவேன்‌” என்றான்‌ பிரதிவிந்தியன்‌. 


மரப்பீடம்‌ கொண்டுவைக்கப்பட பிரதிவிந்தியன்‌ இறங்கி 
அஸ்தினபுரியின்‌ மண்ணைத்‌ தொட்டு சென்னிசூடியபின்‌ 
இருபுறமும்‌ நின்றிருந்த வீரர்களை நோக்கி புன்னகைத்து 
அணித்தேர்‌ நோக்கி நடந்தான்‌. யுயுத்ஸுவும்‌ 
லட்சுமணனும்‌ தங்கள்‌ புரவிகளிலிருந்து இறங்கிவந்து 
அவன்‌ இருபுறமும்‌ நின்று அணித்தேரில்‌ ஏறும்படி 
பணிந்து கைகாட்டினர்‌. தேர்முகப்பில்‌ அவன்‌ ஏறியபின்‌ 


தசையில்‌ மெல்லிய உளைச்சல்‌ இருந்தது 


அஸ்தினபுரியில்‌ இருந்து ஒரு முதுசூதரை 
அனுப்பிவைக்கும்படி அவள்‌ செய்தி அனுப்பியிருந்தாள்‌. 
அங்கிருந்த அவளுடைய உளவுப்படையினர்‌ 
முதுசூதரான யூபாக்ஷரை படகில்‌ கங்கையில்‌ ஏற்றி பின்‌ 
காட்டுப்பாதைவழியாக அழைத்துவந்து சேர்த்தனர்‌. 
தவக்குடிலில்‌ இளைப்பாறியபின்‌ சூதரை 
இந்திரத்யும்னத்தின்‌ வடக்குகோடியில்‌ ஹம்ஸகூடத்திற்கு 
அப்பால்‌ இருந்த சிராவணம்‌ என்னும்‌ சிறிய சோலைக்கு 
வரச்சொன்னாள்‌. பாண்டு அவர்‌ வந்ததை 
அறியவில்லை. மாத்ரி அறிந்தால்‌ அதை அவளால்‌ 
பாண்டுவிடம்‌ சொல்லாமலிருக்க முடியாதென்பதனால்‌ 
அவளுக்கும்‌ தெரிவிக்கப்படவில்லை. அங்கிருந்த முதிய 
முனிவர்கள்‌ மலையேறி கைலாயம்‌ 
சென்றுவிட்டிருந்தனர்‌. இளையவர்கள்‌ எவரும்‌ 
அரசியலுக்கு சித்தம்‌ அளிப்பவர்களல்ல. 


“அஸ்தினபுரியின்‌ அரசி, சென்றபல மாதங்களாக 
அஸ்தினபுரியில்‌ தீக்குறிகள்‌ தென்படத்தொடங்கின. 
சென்ற ஆடி அமாவாசைநாளில்‌ நள்ளிரவில்‌ நகருக்குள்‌ 
நரிகளின்‌ ஊளை கேட்டதாகவும்‌ மென்மணவில்‌ 
நரிகளின்‌ காலடித்தடங்கள்‌ காணப்பட்டதாகவும்‌ 
நகர்மக்கள்‌ பேசிக்கொண்டனர்‌. நரிகளின்‌ ஊளை 
நகருள்‌ கேட்பது ஆநிரைகளுக்குத்‌ தீங்குசெய்யும்‌ என்ற 
நம்பிக்கை கொண்ட ஆயர்குடித்தலைவர்கள்‌ எழுவர்‌ 
நிமித்திகர்களை அணுகி குறிகள்‌ தேர்ந்து 
சொல்லச்சொன்னார்கள்‌” என்றார்‌ யூபாக்ஷர்‌. 


“அன்று மேலும்‌ பல தீங்குகள்‌ நிகழ்ந்திருப்பது 
தெரியத்தொடங்கியது. நகரின்‌ மூத்தபெருங்களிறான 
உபாலன்‌ அலறியபடி வந்து அரண்மனை முற்றத்தில்‌ 
உயிர்துறந்தது. அரண்மனைவளாகத்தில்‌ 
எல்லைக்காவலர்தலைவர்களில்‌ ஒருவனான 
ஸஷோர்ணன்‌ இறந்துகிடந்தான்‌. அவன்‌ முகம்‌ 
பேரச்சத்தில்‌ விரைத்து விரிந்திருந்தது. உதடுகள்‌ 
பற்களால்‌ கடிக்கப்பட்டு துண்டாகி விழுந்திருந்தன. 
அன்று உபாலனுக்காகத்‌ தோண்டப்பட்ட சிதைக்குழியில்‌ 
மும்மடங்கு பெரிய கதாயுதம்‌ ஒன்று கிடைத்தது...” 
யூபாக்ஷர்‌ தொடர்ந்தார்‌. 

“ஒவ்வொன்றையும்‌ இணைத்து ஆராய்ந்த நிமித்திகர்‌ 
அனைவரும்‌ ஒப்புக்கொண்ட ஒன்றுண்டு, அரசி. 
அன்றுதான்‌ அக்கரு நிகழ்ந்திருக்கிறது. அந்நாள்‌ 
பன்னிரண்டு ஆண்டுகளுக்கு ஒருமுறை கலிசாந்தி பூசை 


சுருதசேனனிடம்‌ “ஏறிக்கொள்‌, இளையோனே” என்றான்‌. 
“இல்லை மூத்தவரே, அத்தேரில்‌ தாங்கள்‌ மட்டும்‌ 
நின்றிருப்பதே முறை” என்றான்‌ சுருதசேனன்‌. யுயுத்ஸு 
நகைத்து “நீயும்‌ ஏறிக்கொள்‌, மைந்தா. அருணனின்றி 
கதிரவன்‌ விண்ணில்‌ தோன்றுவதில்லை என்பார்கள்‌” 
என்றான்‌. “ஆம்‌, ஒருபோதும்‌ தம்பியரின்றி மூத்த 
தந்தையை எவரும்‌ பார்த்ததில்லை என்று 
கேட்டிருக்கிறேன்‌. தேர்த்தட்டில்‌ அவர்‌ மட்டும்‌ நின்றால்‌ 
அப்பெருங்குறையை நகர்‌ மக்கள்‌ உணரக்கூடும்‌” 
என்றான்‌ லட்சுமணன்‌. 


சுருதசேனன்‌ சிரித்தபடி ஏறி பிரதிவிந்தியனின்‌ 
வலப்பக்கம்‌ பின்னால்‌ நின்றுகொண்டான்‌. கனகர்‌ 
கைகாட்ட அஸ்தினபுரியின்‌ அமுதகலசக்‌ கொடியுடன்‌ 
கவச வீரன்‌ கரிய புரவியிலேறி முதலில்‌ சென்றான்‌. 
இந்திரப்பிரஸ்தத்தின்‌ மின்கதிர்க்‌ கொடியுடன்‌ பிறிதொரு 
வீரன்‌ குதிரையில்‌ அவனை தொடர்ந்தான்‌. 
மங்கலப்பரத்தையர்‌ ஏறிய தேர்‌ மலர்களை வீசியபடி 
செல்ல அதைத்‌ தொடர்ந்து இசைச்சூதர்களின்‌ தேர்கள்‌ 
சென்றன. கவச உடையணிந்த வீரர்களின்‌ நிரை உருகிய 
வெள்ளிப்பெருக்கென செல்ல தொடர்ந்து மாலையின்‌ 
பதக்கம்‌ என பட்டத்து யானை மருப்பசைத்து உடல்‌ 
ஊசலாட்டி சென்றது. அதன்‌ மேல்‌ அமர்ந்திருந்த வீரர்கள்‌ 
மங்கலமுரசை ஒலித்து கொம்பூதியபடி சென்றனர்‌. 


நான்கு நிரைகளாக அணியுடை அணிந்த காவலர்‌ 
மின்னும்‌ படைக்கலம்‌ ஏந்திச்செல்ல அதன்பின்‌ 
பிரதிவிந்தியனின்‌ தேர்‌ சென்றது. தொடர்ந்து யுயுத்ஸுவும்‌ 
லட்சுமணனும்‌ புரவிகளில்‌ சென்றனர்‌. தெளம்யரும்‌ 
கருணரும்‌ செளனகரும்‌ சென்ற தேர்களுக்குப்பின்‌ 
மேலும்‌ அஸ்தினபுரியின்‌ படைநிரை தொடர்ந்தது. 
அணிநிரை சற்று வளைந்தபோது சுருதசேனன்‌ அதன்‌ 
நீண்ட வளைவின்‌ மறுமுனையில்‌ வந்துகொண்டிருந்த 
சீர்வரிசை கொண்ட ஏழு வண்டிகளை பார்த்தான்‌. பொன்‌ 
இருந்த வண்டியில்‌ குபேரனின்‌ கொடியும்‌ 
மங்கலப்பொருட்கள்‌ இருந்த வண்டிகளில்‌ கங்கையின்‌ 
கொடியும்‌ பறந்தன. 


அவர்களின்‌ அணிவரிசை நகருக்குள்‌ நுழைந்ததும்‌ 
உள்முற்றத்தில்‌ தலைகளும்‌ உடல்களுமெனச்‌ 
செறிந்திருந்த அஸ்தினபுரியின்‌ நகர்மக்களிடமிருந்து 
வாழ்த்தொலி எழுந்து கோட்டைச்சுவர்கள்‌ நடுக்குற்றன. 
“அறம்‌ மீள்க! பேரறத்தான்‌ நகர்‌ மீள்க! என்றுமுள 
குருவழி வெல்க! மின்கதிர்க்கொடி எழுக! ஐவருக்கும்‌ 
முதல்வன்‌ நகரை அணி செய்க! யுதிஷ்டிரர்‌ வெல்க! 


பிரதிவிந்தியன்‌ வெல்க!” என்று வாழ்த்தி கூச்சலிட்டனர்‌. 
களிவெறிகொண்ட மக்கள்‌ இருபுறமும்‌ தங்கள்‌ 
மேலாடைகளையும்‌ தலைப்பாகைகளையும்‌ தூக்கி 
காற்றில்‌ வீசி கைவிரித்து குதித்து பித்துகொண்டாடினர்‌. 
புடைத்த நரம்புகளுடன்‌ தொண்டைகள்‌ அதிர்ந்தன. 
பிதுங்கிய விழிகளும்‌ விரிந்த பற்களுமாக முகங்கள்‌ 
ஒவ்வொன்றும்‌ தெய்வம்‌ கொண்டிருந்தன. 


தேர்த்தட்டில்‌ நின்ற பிரதிவிந்தியன்‌ முதலில்‌ 
பேருவகையுடன்‌ கொந்தளித்த முகங்களை பார்த்தான்‌. 
பின்னர்‌ அவன்‌ கைகால்கள்‌ நடுங்கத்‌ தொடங்கின. 
“இளையோனே, ஒவ்வொருவரும்‌ வெறி 
கொண்டிருக்கிறார்கள்‌” என்றான்‌. “ஆம்‌ மூத்தவரே, 
அவர்கள்‌ நம்‌ தந்தையை பார்க்கிறார்கள்‌” என்றான்‌ 
சுருதசேனன்‌. “இந்த உணர்வெழுச்சியை என்னால்‌ தாள 
இயலவில்லை. இதற்கு இலக்காகும்‌ அளவுக்கு நான்‌ 
பெரியவனல்ல” என்றான்‌. “இது நாம்‌ கொள்ளும்‌ ஓர்‌ 
அவைநமடிப்பு. இங்கு நீங்கள்‌ பிறிதொருவரென 
தோன்றுகிறீர்கள்‌. அவ்வாறே நின்றிருங்கள்‌” என்றான்‌ 
சுருதசேனன்‌. “என்னால்‌ இயலவில்லை. தன்‌ ஆத்மாவில்‌ 
ஒரு துளியையாவது அளிக்காமல்‌ எவரும்‌ நடிக்க 
இயலாது. இத்தனை உள்ளங்கள்‌ எண்ணும்‌ 
அப்பேரறத்தானாக என்னை எண்ணுவதே 
பதறவைக்கிறது. நான்‌ எளியவன்‌. சிறுமைகளும்‌ 
ஐயங்களும்‌ விழைவுகளும்‌ கொண்டவன்‌” என்றான்‌ 
பிரதிவிந்தியன்‌. 


“மூத்தவரே, தங்கள்‌ முகம்‌ துயர்கொண்டிருக்கிறது. அது 
மலர்ந்திருக்கட்டும்‌” என்று சுருதசேனன்‌ சொன்னான்‌. 
பிரதிவிந்தியன்‌ “அத்தனை பேராலும்‌ வணங்கப்படும்‌ 
தெய்வமென நின்றிருத்தல்‌ மானுடருக்கு இயல்வதல்ல. 
ஆகவேதான்‌ கருவறைகளில்‌ கல்லை வைக்கிறார்கள்‌” 
என்றான்‌. தேர்த்தட்டைப்‌ பற்றிய கைகள்‌ நடுங்க 
“இளையவனே, நான்‌ விழுந்துவிடுவேன்‌” என்றான்‌. 
அவன்‌ உடல்‌ வியர்வையில்‌ பளபளத்தது. “அமருங்கள்‌” 
என்றான்‌ சுருதசேனன்‌. பிரதிவிந்தியன்‌ தலைசுழன்ற 
தடுமாற்றத்துடன்‌ பீடத்தில்‌ அமர்ந்தான்‌. 
தெருக்களெங்கும்‌ சூழ்ந்துநின்ற பெண்கள்‌ கைநீட்டி 
கதறி அழுதனர்‌. நெஞ்சில்‌ அறைந்து கூச்சலிட்டனர்‌. 
நிலத்தில்‌ அமர்ந்து மண்ணை அறைந்தும்‌ அம்மண்ணை 
அள்ளி தங்கள்‌ நெற்றியில்‌ அணிந்தும்‌ விழிபெருக்கினர்‌. 
உப்பரிகைகளில்‌ திண்ணைகளில்‌ காவல்மாடங்களின்‌ 
விளிம்புகளில்‌ எங்கும்‌ தங்களை மறந்து கதறி கூவி 
கலுழ்ந்து கொப்பளிக்கும்‌ மானுடர்‌. அவர்களின்‌ 


அழுகையால்‌ இருபுறமும்‌ எழுந்த மாளிகை நிரைகள்‌ 
அனைத்தும்‌ மெழுகென உருகி வழிவதுபோலத்‌ 
தோன்றியது. மரங்களின்‌ இலைகள்‌ ஒவ்வொன்றும்‌ 
துடிதுடித்து அவ்வழுகையை தாங்களும்‌ எழுப்பின. 


பிரதிவிந்தியன்‌ மெல்ல நிமிர்ந்தான்‌. பின்னர்‌ எழுந்து இரு 
கைகளையும்‌ கூப்பியபடி சிலைபோல்‌ நின்றிருந்தான்‌. 
அஸ்தினபுரியின்‌ உள்கோட்டை முகப்பில்‌ அவர்கள்‌ 
அணிறநிரையைக்‌ கண்டதும்‌ முரசொலிகள்‌ எழுந்தன. 
“அணுகிவிட்டோம்‌” என்றான்‌ சுருதசேனன்‌. மெல்ல உடல்‌ 
தளர்ந்து பிரதிவிந்தியன்‌ திரும்பி “இளையோனே, 
இப்போது அறிந்தேன்‌. இங்கு நின்றிருத்தல்‌ மிக எளிது” 
என்றான்‌. சுருதசேனன்‌ அவனை நோக்க “அவர்களால்‌ 
வணங்கப்படுபவன்‌ என்று எண்ணுகையில்‌ நம்‌ கால்‌ 
தளர்கிறது. ஆனால்‌ இங்கு சூழ்ந்து கைகூப்பி 
கண்ணீர்விடும்‌ இம்மானுடப்‌ பெருக்கு ஒரு 
பெருந்தெய்வம்‌ என்றும்‌, அதன்‌ முன்‌ கைகூப்பி 
நின்றிருக்கும்‌ எளிய அடியவன்‌ மட்டுமே நான்‌ என்றும்‌ 
எண்ணும்போது நம்‌ அகம்‌ நிறைவுகொள்கிறது. நம்மை 
காக்கவும்‌ வழிநடத்தவும்‌ தெய்வம்‌ ஒன்று இதோ ஓங்கி 
நிற்கிறது என்று உணர்கையில்‌ எழும்‌ நம்பிக்கையும்‌ 
நிறைவும்‌ நம்மை ஆற்றல்‌ கொண்டவர்களாக்குகிறது” 
என்று பிரதிவிந்தியன்‌ சொன்னான்‌. 


“இவர்கள்‌ உருகி அழுவது என்னையோ எந்தையையோ 
எண்ணி அல்ல” என்று அவன்‌ தொடர்ந்தான்‌. “அறமென 
இவர்கள்‌ நம்பும்‌ ஒன்றை மானுட உருவென ஆக்கி 
எங்களுக்கு அளிக்கிறார்கள்‌. அது இத்தருணத்தில்‌ நான்‌. 
நேற்று என்‌ தந்‌ைத. முன்நாளில்‌ யயாதி, பரதன்‌, ஜனகன்‌, 
ராகவ ராமன்‌. இளையோனே, நாளை பிறிதொருவர்‌. 
என்றும்‌ இம்மண்ணில்‌ எவரோ அவ்வுரு கொண்டிருப்பர்‌. 
தான்‌ கொண்டிருக்கும்‌ அவ்வுரு உருவற்று இங்கு நின்று 
ஆளும்‌ மாறா நெறியொன்றின்‌ மாற்றுருவே என்று 
அவன்‌ உணர்ந்தான்‌ என்றால்‌ அடியவனாவான்‌. 
அப்பணிவால்‌ நிகரற்ற ஆற்றல்‌ பெற்றவனாவான்‌.” 


[।agelஅவர்களின்‌ தேர்‌ அஸ்தினபுரியின்‌ 
அரண்மனைக்குள்‌ சென்று முகப்பு முற்றத்தில்‌ நின்றது. 
அங்கு விதுரர்‌ அவர்களுக்காக காத்திருந்தார்‌. 
அஸ்தினபுரியின்‌ மங்கல இசைச்சூதரும்‌ தாலமேந்திய 
சேடியரும்‌ சூழ நின்றனர்‌. தேரிலிருந்து இறங்கிய 
பிரதிவிந்தியன்‌ சென்று அவர்‌ காலடியை வணங்கினான்‌. 
வாழ்த்துச்‌ சொற்களை ஓசையின்றி முணுமுணுத்தபடி 
கண்களில்‌ நீர்‌ வழிய அவனை அள்ளி தன்‌ நெஞ்சோடு 
அணைத்துக்கொண்டார்‌ விதுரர்‌. தன்னை வணங்கிய 


சுருதசேனனை பிறிதொரு கையால்‌ தோளோடு 
அணைத்துக்கொண்டார்‌. மங்கல இசையும்‌ 
குரவையொலியும்‌ எழ ஏழு வைதிகர்கள்‌ முன்னால்‌ வந்து 
நீர்தெளித்து அவர்களை வாழ்த்தி வரவேற்றனர்‌. 


செளனகரை நோக்கி விதுரர்‌ இரு கைகளையும்‌ நீட்ட 
செளனகர்‌ கண்ணீருடன்‌ பாய்ந்து சென்று அவரை 
அணைத்துக்கொண்டார்‌. அவர்கள்‌ மேலும்‌ மேலும்‌ தழுவி 
இறுக்கிக்கொண்டனர்‌. பெருமூச்சுகளும்‌ கண்ணீருமாக 
மெல்ல தளர்ந்ததும்‌ தெளம்யரை நோக்கி கைகூப்பி 
“மீண்டும்‌ இந்நகரில்‌ நாங்கள்‌ ஆற்றிய வேள்விப்பயன்‌ 
அனைத்தும்‌ நகர்‌ புகுந்திருக்கிறது, தெளம்யரே” என்றார்‌ 
விதுரர்‌. தெளம்யர்‌ புன்னகையுடன்‌ “இந்நகரிலிருந்து 
என்றும்‌ நான்‌ விலகியதே இல்லை என்று உணர்கிறேன்‌, 
அமைச்சரே” என்றார்‌. 


செளனகர்‌ “ஆம்‌, நுழைந்த முதற்கணம்‌ நான்‌ அதையே 
உணர்ந்தேன்‌. இந்நகரையே செல்லுமிடங்களிலெல்லாம்‌ 
நடித்துக்கொண்டிருந்திருக்கிறேன்‌. இங்குதான்‌ 

கம்‌ தவனம்‌ என்றார்‌. “உங்கள்‌ சொற்கள்‌ இங்கு 
எப்போதும்‌ ஒலித்துக்கொண்டிருக்கின்றன, அமைச்சரே” 
என்றார்‌ விதுரர்‌. “ஓவ்வொரு முறையும்‌ அரசுசூழ்கையில்‌ 
கேளா ஒலியாக உங்கள்‌ எண்ணத்தையும்‌ நான்‌ 
உணர்வதுண்டு. உங்கள்‌ சொல்லில்‌ முளைத்த ஒரு 
சிற்றமைச்சர்‌ நீங்கள்‌ சொல்லக்கூடிய ஒன்றை 
அவையுரைப்பதும்‌ வழக்கம்‌. உங்கள்‌ மூதாதையரால்‌ 
வழிநடத்தப்பட்டது இவ்வரண்மனை. இக்கொடிவழி 
இருக்கும்‌ வரை உங்கள்‌ குடிகளும்‌ குடித்தொடரும்‌ 
உடனிருக்கும்‌” என்றார்‌. 


செளனகர்‌ “அந்தணர்‌ தெருவுக்குச்‌ சென்று அங்குள்ள 
என்‌ சிற்றில்லத்தின்‌ மண்திண்ணையில்‌ அமரவேண்டும்‌. 
உண்மையில்‌ அஸ்தினபுரிக்கு தூது செல்லவேண்டும்‌ 
என்று அரசர்‌ சொன்னபோது என்‌ உள்ளத்தில்‌ எழுந்ததே 
எனது அச்சிற்றில்லம்தான்‌” என்றார்‌. தெளம்யர்‌ 
“எனக்கென்று அமைக்கப்பட்ட தவக்குடில்‌ இந்நகரின்‌ 
மேற்கு எல்லையில்‌ உள்ளது. அங்கு என்‌ மாணவர்‌ 
எழுவர்‌ இப்போதும்‌ உள்ளனர்‌. இன்றிரவு நான்‌ 
அவர்களுடன்‌ அமரவேண்டும்‌” என்றார்‌. 


“அரண்மனைக்கு வருக, சான்றோரே!” என்று அவர்களை 
விதுரர்‌ ச... விதுரர்‌ “நேராகவே நாம்‌ 
அவைக்குச்‌ செல்கிறோம்‌, இளவரசே” என்றார்‌. “அங்கு 
தங்களுக்காக அரசரும்‌ பேரரசரும்‌ பிதாமகரும்‌ 
ஆசிரியர்களும்‌ காத்திருக்கிறார்கள்‌. வருக!” என 


தோள்பற்றி அழைத்துச்‌ சென்றார்‌. யுயுத்ஸுவும்‌ 
லட்சுமணனும்‌ அவர்களைத்‌ தொடர்ந்தனர்‌. 


அஸ்தினபுரியின்‌ அவைக்கூடத்தை அவர்கள்‌ 
நெருங்குகையில்‌ அங்கு நின்றிருந்த இசைச்சூதர்‌ 
இசையெழுப்பினர்‌. வீரர்கள்‌ சேர்ந்த முழக்கமாக 
வாழ்த்தொலி எழுப்பினர்‌. பிரதிவிந்தியனை அணைத்து 
அழைத்துச்‌ சென்ற விதுரர்‌ “வருக இளவரசே, இது தங்கள்‌ 
அவைக்கூடம்‌” என்று உள்ளே செல்ல கைகாட்டினார்‌. 
பிரதிவிந்தியன்‌ திரும்பி சுருதசேனனை பார்த்தபின்‌ 
கண்மூடி ஒருகணம்‌ வேண்டிக்கொண்டு 
உணர்வெழுச்சியால்‌ அழுவதுபோல மாறிவிட்ட 
முகத்துடன்‌ கைகூப்பியபடி அவைக்குள்‌ நுழைந்தான்‌. 


அவனுக்கு வலப்பக்கம்‌ சுருதசேனனும்‌ இடப்பக்கம்‌ 
லட்சுமணனும்‌ நடந்தனர்‌. அவர்களுக்குப்‌ பின்னால்‌ 
விதுரரும்‌ யுயுத்ஸுவும்‌ செல்ல தொடர்ந்து தெளம்யரும்‌ 
கருணரும்‌ செளனகரும்‌ சென்றனர்‌. பிரதிவிந்தியன்‌ 
அவை நுழைந்ததும்‌ பீடங்களில்‌ அமர்ந்திருந்த குடிகளும்‌ 
படையினரும்‌ வணிகரும்‌ ஒற்றை அலையென எழுந்து 
அவனை வணங்கினர்‌. “அறச்செல்வர்‌ அவைபுகுக! 
யுதிஷ்டிரர்‌ வாழ்க! குருகுலத்து மைந்தர்‌ பிரதிவிந்தியன்‌ 
வாழ்க!” என்று வாழ்த்தொலிகள்‌ எழுந்தன. அவையிலும்‌ 
பலர்‌ விழிநீர்‌ வழிய விம்மிக்கொண்டிருந்தனர்‌. 


கைகூப்பியபடி அவை நடுவே வந்து மும்முறை 
தலைவணங்கிய பிரதிவிந்தியன்‌ பிஷ்மரை அணுகி 
எட்டுறுப்புகளும்‌ நிலம்தொட விழுந்து வணங்கினான்‌. 
அவர்‌ குனிந்து அவன்‌ தலையை மெல்ல தொட்டார்‌. 
பிரதிவிந்தியன்‌ எழுந்து “தங்களைப்‌ பணியும்‌ 
பேறுபெற்றேன்‌, பிதாமகரே” என்றான்‌. அவருடைய ஒரு 
கண்‌ சற்று கீழிறங்கி அதில்‌ மட்டும்‌ நீர்‌ நிறைந்திருந்தது. 
மேலும்‌ மெலிந்து மேலும்‌ உயரம்‌ கொண்டதுபோல்‌ 
தோன்றினார்‌. முகத்தில்‌ மாறாத துயர்‌ ஒன்று 
தங்கியிருப்பது போலிருந்தது. தாடியிலும்‌ குழலிலும்‌ 
மயிர்‌ பெருமளவு உதிர்ந்து, கண்கள்‌ பழுத்து, கீழிமைத்‌ 
தசைகள்‌ வளையங்களாகத்‌ தொய்ந்து, வாய்‌ 
முழுமையாக உள்ளடங்கி, கழுத்தும்‌ தோள்களும்‌ வற்றி 
தொன்மையான ஓவியங்களில்‌ தெரியும்‌ அருந்தவத்தில்‌ 
உடலுருகிய முனிவர்‌ போலிருந்தார்‌. 


சுருதசேனன்‌ வணங்கியபோதும்‌ அவர்‌ விழிகள்‌ 
எவ்வுணர்ச்சியும்‌ காட்டவில்லை. வாழ்த்தியபோது முகம்‌ 
கனிவுகொள்ளவும்‌ இல்லை. ஒவ்வாமையுடன்‌ விலகி 
நிற்பவர்போல பிறிதெங்கிருந்தோ வந்து அனைத்தையும்‌ 


திகைப்புடன்‌ நோக்குபவர்போல தோன்றினார்‌. துரோணர்‌ 
அவர்கள்‌ வணங்கியபோது “வெற்றியும்‌ சிறப்பும்‌ 
கொள்க!” என்று வாழ்த்தினார்‌. கிருபரை 
வணங்கியபிறகு பிரதிவிந்தியன்‌ அவையில்‌ 
அமர்ந்திருந்த சகுனியை அணுகி கால்தொட்டு 
சென்னிசூடினான்‌. “வெல்க! நிறைக!” என அவர்‌ 
வாழ்த்தினார்‌. கணிகரை வணங்கிவிட்டு அவைமேடை 
நோக்கி சென்றான்‌. 


மேடையில்‌ அவன்‌ ஏறுவதற்கு முன்னரே துரியோதனன்‌ 
எழுந்து நின்றுவிட்டிருந்தான்‌. அவன்‌ துரியோதனனை 
அணுகி கால்களைத்‌ தொட்டு தலைகொண்டான்‌. 
துரியோதனன்‌ அவன்‌ தோள்களைப்பற்றி எழுப்பி 
“வெற்றியும்‌ சிறப்பும்‌ கொள்க! குடிவழிகள்‌ பொலிக!” 
என்று வாழ்த்தியபின்‌ தன்‌ பெரிய கைகளால்‌ அவன்‌ 
தோள்களை வளைத்து இறுக்கிக்கொண்டான்‌. 
சுருதசேனன்‌ வந்து கால்தொட்டு வணங்க அவனை 
வாழ்த்தி பிறிதொரு கையால்‌ உடல்‌ 
சேர்த்துக்கொண்டான்‌. 


அவை தொடர்ந்து வாழ்த்தொலி எழுப்பியபடியே 
இருந்தது. துரியோதனன்‌ அமர்ந்ததும்‌ வாழ்த்தொலிகள்‌ 
மெல்ல அமைந்தன. இருவரையும்‌ இரு பக்கமும்‌ 
நிறுத்தியபடி “மீண்டும்‌ ஓர்‌ இனிய நாள்‌. இந்த அவை என்‌ 
இரு மைந்தரால்‌ புத்தழகு கொள்கிறது” என்று 
துரியோதனன்‌ சொன்னான்‌. விதுரர்‌ “இன்றே அவையில்‌ 
இளவரசி கிருஷ்ணையின்‌ மணநிகழ்வை முறைப்படி 
அறிவித்துவிடலாம்‌ என்று எண்ணுகிறேன்‌. கன்னிக்கு 
மூத்த உடன்பிறந்தானாக நின்று இளவரசர்‌ 
பிரதிவிந்தியன்‌ மண ஓலையை இந்த அவையில்‌ 
அறிவிக்கவேண்டும்‌” என்றார்‌. 


பிரதிவிந்தியன்‌ அவையை நோக்கி கைகூப்பி “ஆம்‌, 
அதன்பொருட்டே இந்நகர்‌ நுழைந்திருக்கிறோம்‌. என்‌ 
மூதாதை தெய்வங்கள்‌ இத்தருணத்தை எனக்கு 
அச்செயலுக்காகவே அளித்தன” என்றான்‌. 
அவையிலிருந்த அஸ்தினபுரியினர்‌ கைகளைத்‌ தூக்கி 
அவனை வாழ்த்தினர்‌. 

[image] அணியறைக்குள்‌ ஓசையற்ற காலடிகளுடன்‌ 
நுழைந்த சுருதசேனன்‌ மெல்ல அருகணைந்து 
“அனைவரும்‌ சித்தமாகிவிட்டனர்‌, மூத்தவரே” என்றான்‌. 
தாழ்ந்த பீடத்தில்‌ தலை அண்ணாந்து கால்நீட்டி 
அமர்ந்திருந்த பிரதிவிந்தியனின்‌ குழற்கற்றைகளை 
மென்மெழுகும்‌ நெய்யும்‌ சேர்த்து சிறு தூரிகையால்‌ நீவி 
வேய்குழல்களில்‌ சுற்றி சுரூுள்களென 
க்கிக்கொண்டிருந்த ஆணிலிச்‌ சமையர்களில்‌ ஒருவர்‌ 
“இன்னும்‌ சற்று பொழுது...” என்றார்‌. “நெடுநேரமாயிற்று” 
என்று விழிகளில்‌ மட்டும்‌ சினத்துடன்‌ சுருதசேனன்‌ 
சொன்னான்‌. “குழற்கற்றைகளை சுருட்டுவது எளிதல்ல. 
அவைநிகழ்வு முடிவதற்குள்‌ அவை தங்கள்‌ 
உருமீண்டுவிட்டால்‌ அழகற்றவையாகிவிடும்‌. சற்று 
பொறுங்கள்‌” என்று முதுசமையர்‌ சொன்னார்‌. 


இரண்டு ஆணிலிகள்‌ பிரதிவிந்தியனின்‌ காலணியை 
தூய்மை செய்துகொண்டிருந்தார்கள்‌. சுருதசேனன்‌ 
பின்னகர்ந்து அங்கிருந்த சிறிய பீடத்தில்‌ அமர்ந்தபடி 
பிரதிவிந்தியனை நோக்கிக்கொண்டிருந்தான்‌. 
முதுசமையர்‌ விழிகளில்‌ சிரிப்புடன்‌ “சமையம்‌ 
படிப்படியாகவே நிகழமுடியும்‌. எங்களைவிட எத்தனை 
சோம்பல்கொண்ட சமையர்‌ காலதேவன்‌!” என்றார்‌. 
அவருடைய உதவியாளர்கள்‌ இருவர்‌ அவனை நோக்கி 
புன்னகை செய்தனர்‌. “அதிலும்‌ நாங்கள்‌ 
அழகூட்டுகிறோம்‌. அவர்‌ அழகை அழிக்கிறார்‌” என்றார்‌ 

ணிலி. சுருதசேனன்‌ விருப்பமில்லாமல்‌ புன்னகை 
செய்தான்‌. 


பிரதிவிந்தியன்‌ விழிகளை திறக்காமலேயே “இளையோர்‌ 
அனைவரும்‌ வந்துவிட்டார்களா?” என்று கேட்டான்‌. 
“ஆம்‌ மூத்தவரே, முற்கூடத்தில்‌ உங்களுக்காக 
காத்திருக்கிறாகள்‌” என்று சுருதசேனன்‌ சொன்னான்‌. 
“யெளதேயன்‌ நலமடைந்துவிட்டானா?” என்றான்‌ 
பிரதிவிந்தியன்‌. சுருதசேனன்‌ “ஆம்‌, அவர்‌ 
அணிக்கோலத்தில்‌ வந்திருக்கிறார்‌” என்றான்‌. 
சுருதசேனனை நோக்கி சற்றே முகம்‌ திருப்பி “அவன்‌ 
நடக்கையில்‌ முகத்தில்‌ வலிச்‌ சுளிப்புகள்‌ ஏதேனும்‌ 
ஏற்படுகின்றனவா? அமர்கையில்‌ புன்னகை 


மாறாதிருக்கிறதா?” என்றான்‌ பிரதிவிந்தியன்‌. 


சுருதசேனன்‌ ஒருகணம்‌ கழித்து “அவர்‌ 
படியிறங்குகையில்‌ வலி தெரிந்தது” என்றான்‌. “ஆம்‌, 
மூத்த யாதவரின்‌ கை அத்தனை பெரியது, களிற்றுத்‌ 
துதிக்கைபோல” என்றபின்‌ “அவன்‌ நெடுநேரம்‌ 
அவையில்‌ நிற்க வேண்டியதில்லை. இங்குள்ள 
சிற்றமைச்சர்‌ எவரிடமேனும்‌ முன்னரே சொல்லி வை. 
அரைநாழிகைப்‌ பொழுதுக்குப்பின்‌ இயல்பாக அவர்‌ 
வந்து அவனை அழைத்துச்சென்று தனி இருக்கையில்‌ 
அமரச்செய்யட்டும்‌” என்றான்‌ பிரதிவிந்தியன்‌. 
சுருதசேனன்‌ “சரி” என்றான்‌. “ஆனால்‌ அவன்‌ உடல்நலம்‌ 
குன்றியிருக்கிறான்‌ என்று தெரியும்படி அது 
அமையக்கூடாது” என்றான்‌ பிரதிவிந்தியன்‌. “ஆணை” 
என்று சுருதசேனன்‌ சொன்னான்‌. 


“மூத்தவர்‌ எப்படி இருக்கிறார்‌?” என்று பிரதிவிந்தியன்‌ 
மீண்டும்‌ கேட்டான்‌. புரிந்துகொண்டு “விருஷசேனர்‌ நன்கு 
தேறிவிட்டார்‌, அவரிடம்‌ எந்த வலிச்சுளிப்பும்‌ 
தெரியவில்லை” என்றான்‌ சுருதசேனன்‌. “வலி 
இருந்தாலும்‌ அதை உடல்‌ வெல்ல களத்தில்‌ 
பயிற்றுவித்திருப்பார்கள்‌. மல்லர்கள்‌ உடலை 
விலங்குக்கு நிகரானதாக ஆக்கிக்கொண்டிருக்கிறார்கள்‌” 
என்று பிரதிவிந்தியன்‌ சொன்னான்‌. “அவர்களின்‌ 
உடலில்‌ உள்ளமில்லை. அதை அகற்றுவதே பயிற்சி. 
ஆகவே வலி தசைகளில்‌ மட்டும்தான்‌.” அவன்‌ கைகளை 
சமையர்‌ மெல்ல தூக்க அதற்கு தன்‌ தோள்களை 
ஒப்புக்கொடுத்தபடி பிரதிவிந்தியன்‌ விழிமூடினான்‌. 


சுருதசேனன்‌ “நாம்‌ அவைநுழையும்‌ பொழுது 
அணுகிவருகிறது, மூத்தவரே” என்றான்‌. “இப்போது 
முடித்துவிடுவார்கள்‌” என்றான்‌ பிரதிவிந்தியன்‌. “முதல்‌ 
நாழிகையிலேயே அணிசெய்கை முடிந்துவிட்டது. மூன்று 
நாழிகையாக அதை செப்பம்‌ செய்கிறார்கள்‌” என்று 
சுருதசேனன்‌ சொன்னான்‌. “ஆம்‌, உருமாற்றிக்கொள்வது 
எளிது. அவ்வுரு இவர்கள்‌ கையில்‌ இருந்து எழுவது. 
அவ்வுருவுடன்‌ ஒவ்வொரு உடலும்‌ ஒவ்வொரு வகையில்‌ 
முரண்படுகிறது. அம்மீறல்களை தொட்டு எடுத்து 
இவ்வுருவுக்குள்‌ அடக்குவதுதான்‌ சமையக்கலை. 
அத்தனை கலைகளும்‌ இயற்கை கொள்ளும்‌ 
வடிவின்மையுடன்‌ கலைஞன்‌ நிகழ்த்தும்‌ 
போர்கள்தான்‌...” முதுசமையர்‌ “முடிவிலாதவை, முடிவில்‌ 
தோற்பவை” என்றார்‌. துணைச்சமையர்கள்‌ 
புன்னகைத்தனர்‌. 


பிரதிவிந்தியன்‌ கைகாட்டி “இப்போது 
முடித்துவிடுவார்கள்‌” என்றான்‌. சுருதசேனன்‌ ஒருகணம்‌ 
சொல்லெடுக்க நினைத்து அதை தன்னுள்‌ அடக்கி 
எழுந்து தலைவணங்கி “நான்‌ இதோ வருகிறேன்‌, 
மூத்தவரே” என்று சொல்லி “விரைக!” என 
முதுசமையரிடமும்‌ கூறிவிட்டு வெளியே சென்றான்‌. 
இடைநாழியினூடாகச்‌ சென்று மாடிப்படிகளில்‌ இறங்கி 
கூடத்தை அடைந்தபோது அவனுடைய காலடி 
ஓசைகளைக்‌ கேட்டு அங்கிருந்த அனைவரும்‌ திரும்பி 
நோக்கினார்கள்‌. 


சத்யசேனனும்‌ சித்ரசேனனும்‌ இயல்பாகவே எழுந்து நிற்க 
யெளதேயன்‌ பீடத்தின்‌ கைப்பிடியைப்‌ பற்றியபடி 
எழமுயன்று வருவது அவன்தான்‌ என்று தெரிந்ததும்‌ 
சாய்ந்து அமர்ந்தான்‌. விருஷசேனன்‌ “என்ன செய்கிறார்‌ 
இளவரசர்‌?” என்றான்‌. “அவை நுழைவுக்குரிய 
அணிகொள்ளல்‌. இன்னமும்‌ பட்டத்து இளவரசர்‌ அவர்‌ 
உடலிலிருந்து முழுமையாக வெளிவரவில்லை” என்று 
சுருதசேனன்‌ சொல்ல விருஷசேனன்‌ புன்னகைத்து 
“அவர்‌ தந்தையும்‌ அவ்வாறே அணிகொள்வதில்‌ 
விருப்பம்‌ மிகுந்தவர்‌ என்று கேட்டிருக்கிறேன்‌” என்றான்‌. 
“இங்கே பேரரசர்‌ அணிகொள்வதன்பொருட்டு 
எத்துயரையும்‌ கொள்வார்‌, எத்தனை காலச்சுமையையும்‌ 
தாங்குவார்‌.” 


யெளதேயன்‌ “அரசத்தோற்றம்‌ என்பது பல்லாயிரம்‌ 
விழிகளுக்கு முன்‌ நம்‌ உடலை கொண்டுவைப்பது. 
முறையாக அணி செய்வது தேவைதான்‌. நோக்கும்‌ 
குடிகள்‌ உள்ளத்தில்‌ குறை தோன்றக்கூடாது” என்றான்‌. 
விருஷசேனன்‌ “தோற்றப்பொலிவால்‌ எவரும்‌ 
அரசாவதில்லை” என்றான்‌. சர்வதன்‌ “ஆம்‌, ஆனால்‌ 
அரசர்‌ என்பது ஒரு தோற்றமே” என்றான்‌. விருஷசேனன்‌ 
அவன்‌ என்ன சொல்கிறான்‌ என்பதை திகைப்புடன்‌ 
நோக்கிவிட்டு பின்பு புன்னகைத்தான்‌. சத்யசேனன்‌ 
“நமக்கு இன்னும்‌ பொழுதில்லை. ஏற்கெனவே இருமுறை 
கனகர்‌ வந்து நாம்‌ சித்தமாகிவிட்டோமா என்று 
கேட்டிருக்கிறார்‌” என்றான்‌. 


மீண்டும்‌ மேலேறி அணியறைக்குச்‌ சென்று 
பிரதிவிந்தியனை விரைவுபடுத்தலாமா என்று எண்ணிய 
சுருதசேனன்‌ அது உடனே திரும்பிச்செல்வதாக 
ஆகிவிடும்‌ என்று தயங்கினான்‌. பொழுதை 
நீட்டும்பொருட்டு “இதோ வருகிறேன்‌” என்றபடி 
கூடத்தைக்‌ கடந்து முற்றத்தில்‌ இறங்கினான்‌. 


அஸ்தினபுரியின்‌ விருந்தினர்களுக்கு ஒதுக்கப்பட்டிருந்த 
பதினெட்டு மாளிகைகளின்‌ முற்றங்களில்‌ படாம்‌ 
அணிந்த யானைகளும்‌ திரைகள்‌ நெளிந்த தேர்களும்‌ 
அணிசூடிய புரவிகளும்‌ பட்டு மஞ்சல்களும்‌ வெள்ளிப்‌ 
பல்லக்குகளும்‌ புத்தாடை அணிந்த பணியாளர்களும்‌ 
கவச உடையணிந்த வீரர்களுமென ஒளியும்‌ 
வண்ணங்களும்‌ நெரிபட்டன. கூட்டத்தால்‌ முன்னும்‌ 
பின்னும்‌ அலைக்கழிக்கப்பட்ட யானை ஒன்று 
துதிக்கையை சற்றே தூக்கி பிளிறியது. முற்றத்தில்‌ 
நின்றிருந்த புரவி காணா சரடால்‌ 

ட்டுவிக்கப்படுவதுபோல்‌ உடலை ஊசலாட்டியபின்‌ 
செருக்கடித்தது. 


அப்பால்‌ புஷ்பகோஷ்டத்திற்குச்‌ செல்லும்‌ 
இணைப்புமுற்றத்தில்‌ சூதர்களின்‌ பெருநிரை ஒன்று 
இசைக்கலங்களுடனும்‌ பித்தளையாலான 
அவைக்கோல்களுடனும்‌ சென்றுகொண்டிருந்தது. 
அவர்கள்‌ அனைவரும்‌ வண்ண உடையணிந்து பெரிய 
தலைப்பாகைகளை அணிந்திருந்தார்கள்‌. விழி தொடும்‌ 
தொலைவில்‌ தெரிந்த அத்தனை பேருமே புத்தாடையும்‌ 
புதியவையென துலக்கப்பட்ட படைக்கலங்களும்‌ 
கொண்டிருந்தனர்‌. 


தொலைவில்‌ மாளிகையொன்றின்‌ படிகளில்‌ வண்ண 
வழிவென இறங்கிவந்த அணிச்சேடியரின்‌ திரளொன்று 
முற்றத்தில்‌ நின்றிருந்த கூட்டத்தின்‌ நடுவே நீருள்‌ 
வண்ணப்பெருக்கென கலந்து இழைபிரிந்தது. 
அவர்களின்‌ சிரிப்பொலிகளையும்‌ 
அணியோசைகளையும்‌ அங்கிருந்தே கேட்க முடிந்தது. 
மிகத்‌ தொலைவில்‌ காவல்‌ மாடத்தில்‌ எரியம்பொன்று 
எழுந்து வானில்‌ வெடித்து ஒளி மலரென விரிந்து 
அணைந்தது. தொடர்ந்து கீழிருந்து பிறிதொரு 
வண்ணத்தில்‌ ஒரு மலர்‌ வெடித்து மறைந்தது. கொம்புகள்‌ 
ஒன்றையொன்று தொடுத்துக்கொண்டு நீளொலியாக 
கூவி அடங்க தொடர்ந்து இடியோசையென தெற்குக்‌ 
கோட்டை முகப்பில்‌ பெருமுரசம்‌ முழங்கியது. 


அங்கிருந்த கொற்றவை ஆலயத்தில்‌ இருந்து தூநீரும்‌ 
அடிமலரும்‌ அந்தணர்களாலும்‌ ஆலயக்‌ 
காப்பாளர்களாலும்‌ ஊர்வலமாக 
கொண்டுவரப்படுகின்றன என்று சுருதசேனன்‌ 
எண்ணினான்‌. முதற்புலரியிலிருந்தே அஸ்தினபுரியின்‌ 
அனைத்து ஆலயங்களிலிருந்தும்‌ நீர்மலர்‌ 
கொண்டுவரும்‌ அணிநிரைகள்‌ அரண்மனை நோக்கி 
வந்துகொண்டிருந்தன. பேரவையின்‌ முகப்பிலிருந்த 


நிகழும்‌ ஆடிமாத அமாவாசை.” யூபாக்ஷர்‌ சற்று 
இடைவெளிவிட்டு வெண்விழிகள்‌ ஒளிவிட 
கூர்ந்துநோக்கி “கலியுகம்‌ தொடங்கிவிட்டது, அரசி” 
என்றார்‌. 


குந்தி வெறுமனே தலையசைத்தாள்‌. “ஆம்‌, அத்தனை 
நிமித்திகர்களும்‌ அதையே சொல்கிறார்கள்‌. 
துவாபரயுகத்தின்‌ முடிவு நெருங்குகிறது. யுகப்பெயர்ச்சி 
அணுகிவருகிறது. இரு மதவேழங்கள்‌ மத்தகங்களை 
முட்டிக்கொள்வதுபோல இரு யுகங்களும்‌ 
மோதப்போகின்றன. கண்ணுக்குத்தெரியாத கை ஒன்று 
சதுரங்கக்‌ களம்‌ ஒருக்குவதுபோல ஒவ்வொரு 
கட்டத்திலும்‌ அதற்குரிய சதுரங்கக்காய்கள்‌ மெல்லமெல்ல 
வந்து அமைகின்றன. ஆட்டத்தை நடத்தவிருப்பவர்கள்‌ 
வந்துகொண்டிருக்கிறார்கள்‌. மேடை 
நிறைந்துகொண்டிருக்கிறது” என்றார்‌ யூபாக்ஷர்‌. 


யூபாக்ஷர்‌ தொடர்ந்தார்‌ “நிமித்திகர்களின்‌ கூற்றுப்படி 
வரப்போவது கலிதேவனின்‌ மானுடவடிவம்‌. அவன்‌ 
வருகையை செம்மைசெய்து அவனை இட்டுச்செல்ல 
துவாபரபுருஷனின்‌ மானுடவடிவம்‌ மண்ணில்‌ முன்னரே 
நிகழ்ந்துவிட்டிருக்கிறது. நாமறியாத யாரோ, எங்கோ. 
ஆனால்‌ முதியயானை இளங்களிறை வழிகாட்டிக்‌ 
கொண்டுசெல்கிறது. கொடுங்காற்று காட்டுநெருப்பை 
தோளிலேற்றிக்கொண்டிருக்கிறது...” 


பிரஹஸ்பதியின்‌ ஆலயத்துக்கு முன்னால்‌ 
நிமித்திகர்களின்‌ மூதாதைவடிவமான அஜபாலரின்‌ 
சிற்றாலயம்‌ இருக்கிறது. முப்பதாண்டுகளுக்கு முன்‌ 
சந்தனு மன்னர்‌ விண்ணேகியநாளில்‌ முக்காலத்தையும்‌ 
உணர்ந்தமையால்‌ காலாதீத சித்தம்‌ கொண்டிருந்த 
அஜபாலர்‌ அஸ்தினபுரியின்‌ அழிவை முன்னறிவித்தார்‌ 
என்கிறார்கள்‌. காஞ்சனம்‌ ஒலித்து அரசரின்‌ 
விண்ணேகுதலை அறிவித்த அக்கணம்‌ ஒரு 
வெண்பறவை அரண்மனை முகட்டிலிருந்து 
பறந்துசென்றதை அவர்‌ பார்த்தாராம்‌. தர்மத்துக்குமேல்‌ 
இச்சையின்‌ கொடி ஏறிவிட்டது என்றும்‌ வெற்று இச்சை 
வீரியத்தை அழிக்கிறது. பலமிழந்த விதைகளை மண்‌ 
வதைக்கிறது என்றும்‌ அவர்‌ சொன்ன இரு 
மூலவாக்கியங்களை நிமித்திகர்‌ இன்றும்‌ 
ஆராய்ந்துவருகிறார்கள்‌. அதன்‌ பொருள்‌ 
ஒவ்வொருநாளும்‌ தெளிவடைந்து வருவதாகச்‌ 
சொல்கிறார்கள்‌. 


அஜபாலரின்‌ கருவறைமுன்‌ நூற்றெட்டு 


பெருமுற்றத்தில்‌ ஓவ்வொரு ஆலய நிரைக்கும்‌ 
அவர்களுக்கான இடம்‌ ஒதுக்கப்பட்டிருந்தது. ஆலயப்‌ 
பல்லக்குகள்‌ வந்து வரிசையாக நின்றிருக்க 
அரண்மனை நோக்கி அத்தனை தெய்வங்களும்‌ 
விழிநட்டு காத்திருந்தனர்‌. 


கனகர்‌ மூச்சிரைக்க இடைநாழியினூடாக ஓடிவந்து 
அவனைப்‌ பார்த்து “கிளம்பிவிட்டீர்களா? விதுரர்‌ 
மூன்றுமுறை கேட்டுவிட்டார்‌” என்றார்‌. 
“வந்துகொண்டிருக்கிறார்கள்‌ என்று சொன்னேன்‌. 
சினம்கொண்டு நானே செல்கிறேன்‌ என்றார்‌. நான்‌ 
அழைத்துவருகிறேன்‌ என ஓடிவந்தேன்‌.” “இதோ 
முடிந்திருக்கும்‌, அழைத்து வருகிறேன்‌” என்றபின்‌ 
சுருதசேனன்‌ கூடத்திற்கு வந்து எவரையும்‌ நோக்காமல்‌ 
படிகளில்‌ ஏறி மேலே சென்றான்‌. விருஷசேனன்‌ “நம்‌ 
உடலை நாம்‌ விரும்புவதற்கு அளவில்லை. அது நம்முள்‌ 
இருக்கும்‌ வடிவை ஒருபோதும்‌ அடைவதில்லை” 
என்றான்‌. 


சர்வதன்‌ “நானும்‌ வருகிறேன்‌” என்றபடி எழுந்து 
ஓசைமிக்க காலடிகளுடன்‌ படிகளிலேறி அவன்‌ 
பின்னால்‌ வந்தான்‌. “மூத்தவரே, நீங்கள்‌ களியாட்டாக 
ஏதேனும்‌ சொல்லிவிடுவீர்கள்‌. மூத்தவரின்‌ இயல்பை 
அறிவீர்கள்‌ அல்லவா? அவருக்கு நகையாட்டுகள்‌ 
நேரடியான உளச்சீண்டல்களாகவே தோன்றும்‌” என்றான்‌ 
சுருதசேனன்‌. “ஆம்‌, தந்தையும்‌ மைந்தரும்‌ நகைக்கத்‌ 
தெரிந்தவர்கள்‌. ஆனால்‌ அந்நகைப்பு நூல்களில்‌ 
இருந்தாகவேண்டும்‌ அவர்களுக்கு” என்று சர்வதன்‌ 
சொன்னான்‌. “தொடங்கிவிட்டீர்கள்‌, அருள்‌ கூர்ந்து 
தாங்கள்‌ உடன்‌ வந்து பேசாமல்‌ நின்றால்‌ போதும்‌. நானே 
சொல்லிக்கொள்கிறேன்‌” என்று சுருதசேனன்‌ 
சொன்னான்‌. 


“நான்‌ எப்போதுமே உண்மையை மட்டும்‌ சொல்பவன்‌, 
எவரையும்‌ இளிவரலுக்குள்ளாக்குவதில்லை” என்றபடி 
சர்வதன்‌ உடன்‌ வந்தான்‌. “உங்கள்‌ தந்தை உங்களை 
சார்வாகன்‌ என்று அழைக்கிறார்‌” என்றான்‌ சுருதசேனன்‌. 
“அது என்‌ ஆசிரியரால்‌ இடப்பட்டது. என்னிடம்‌ அவர்‌ 
தெய்வம்‌ எங்குள்ளது என கேட்டார்‌. நான்‌ ஐயமின்றி 
அறிந்ததை அஞ்சாமல்‌ சொன்னேன்‌, அன்னத்தில்‌ 
மட்டுமே என்று. அதை எப்படி வழிபடுவாய்‌ என்றார்‌. 
சமைப்பதே வழிபாடு, உண்பதே ஊழ்கம்‌ என்றேன்‌. 
சார்வாகர்‌ என அழைக்கத்‌ தொடங்கிவிட்டார்‌.” 
சுருதசேனன்‌ “அப்பெயரே மேலும்‌ பொருத்தம்‌” என்றான்‌. 


[10௨ஐ61அவர்கள்‌ மீண்டும்‌ அணியறைக்குள்‌ 
நுழைந்தபோது அங்கு ஒருக்கங்கள்‌ 
முடிவடைந்திருக்கவில்லை. சுருதசேனன்‌ எரிச்சலுடன்‌ 
எடுத்த சொல்லை வென்று குரல்‌ பணிந்து “மூத்தவரே, 
இனியும்‌ பொழுதில்லை. பிந்தினால்‌ ஒருவேளை விதுரரே 
இங்கு வந்துவிடக்கூடும்‌” என்றான்‌. முதுசமையர்‌ 
“இன்னும்‌ சில கூந்தலிழைகள்தான்‌” என்றார்‌. “இவர்‌ 
பேருருவர்‌... இவரை அணிசெய்ய வாய்ப்புண்டா?” என்று 
சர்வதனை நோக்கி கேட்டார்‌. “அணியினூடாக சிற்றுருவர்‌ 
ஆக விழையவில்லை” என்றான்‌ சர்வதன்‌. சமையர்‌ 
நகைத்தார்‌. 


அணிப்பெண்டு பிரதிவிந்தியனின்‌ கால்களில்‌ இருந்த 
ஆழிகளைக்‌ கழற்றி வேறு வண்ண அருமணிகள்‌ 
கொண்ட ஆழிகளை அணிவித்தபடி “ஒத்திசைவில்‌ சிறு 
குறை உள்ளது. மிகச்சிறு குறைதான்‌, ஆனால்‌ 
அதுவன்றி பிறிதேதும்‌ விழிக்குத்‌ தெரியவில்லை. இதோ 
சீரமைத்துவிடுகிறோம்‌” என்றாள்‌. “ஒரு குறையை 
இன்னொரு குறை மறைத்து நின்றிருக்கும்‌” என்றான்‌ 
சர்வதன்‌. சுருதசேனன்‌ “முடிவின்றி இது 
சென்றுகொண்டே இருக்கும்‌, சமையர்களே. கீழே மூத்தவர்‌ 
சற்று பொறுமையிழந்துவிட்டார்‌. அவர்‌ மேலே வந்து 
ஏதேனும்‌ சொன்னாரென்றால்‌ அனைவருக்குமே 
உளச்சுணக்கம்‌ ஏற்படும்‌” என்றான்‌. 


சர்வதன்‌ “அவருக்கென்ன, அணிசெய்யாமலேயே அவை 
நிறைக்கும்‌ தோற்றம்‌ கொண்டவர்‌” என்றான்‌. 
பிரதிவிந்தியன்‌ தன்‌ குழலை சுருட்டிக்கொண்டிருந்த 
சமையரின்‌ கைகளைத்‌ தட்டி அகற்றிவிட்டு திரும்பி 
சர்வதனை நோக்கி “என்ன சொன்னாய்‌?” என்றான்‌. 
“அவர்‌ மிக விரைவிலேயே அணிமுடித்து வந்துவிட்டார்‌. 
பொதுவாகவே மூத்த தந்தை அளவுக்கு பிறர்‌ அணி 
செய்து கொள்வதில்லை. அங்க நாட்டரசர்‌ அரிய 
நகைகளை போட்டுக்கொண்டு நான்‌ பார்த்ததே இல்லை. 
அதை சொன்னேன்‌” என்றான்‌ சர்வதன்‌. “நீ சொன்னதற்கு 
பொருள்‌ வேறு” என்று பிரதிவிந்தியன்‌ சொன்னான்‌. 
சர்வதன்‌ புன்னகைத்து “ஆம்‌, பொருள்‌ வேறு” என்றான்‌. 


சில கணங்கள்‌ அவன்‌ விழிகளை நோக்கிவிட்டு “நான்‌ 
இத்தனை அணி செய்துகொள்வது விருஷசேனரைவிட 
முந்தித்‌ தெரிவதற்காகத்தான்‌ என்று எண்ணுகிறாயா?” 
என்றான்‌ பிரதிவிந்தியன்‌. “அவ்வாறு எண்ணுகிறீர்களா 
என்ன?” என்றான்‌ சர்வதன்‌. “நீ அவ்வாறு 
எண்ணுகிறாயா?” என்று உரத்த குரலில்‌ பிரதிவிந்தியன்‌ 
கேட்டான்‌. “அவ்வாறு நாம்‌ எண்ணக்கூடுமோ என்ற ஐயம்‌ 


இப்போது தாங்கள்‌ கூறிய பிறகு எழுகிறது” என்றான்‌ 
சர்வதன்‌. அவன்‌ கண்களை சற்றுநேரம்‌ நோக்கியபின்‌ 
பிரதிவிந்தியன்‌ மெல்ல தளர்ந்தான்‌. தன்னை 
திரட்டிக்கொண்டான்‌. 


தன்னை நோக்கி கைநீட்டிய அணி ஏவலனின்‌ 
கைகளைத்‌ தட்டி விலக்கியபடி எழுந்து ஆடியை நோக்கி 
மேலாடையை இழுத்து சீரமைத்தபின்‌ “என்னுடைய தகுதி 
எனது தோற்றத்தினால்‌ அல்ல. நான்‌ 
பேரறச்செல்வனாகிய யுதிஷ்டிரரின்‌ மைந்தன்‌. எந்த 
அவையிலும்‌ அவருடைய சிற்றுருவாகவே நான்‌ சென்று 
நிற்கிறேன்‌. அவ்வுருவில்‌ குறை வைக்க எனக்கு 
உரிமையில்லை” என்றான்‌. “என்‌ அகவையில்‌ எந்தை 
எந்த நிமிர்வும்‌ அழகும்‌ கொண்டிருந்தாரோ அதை 
அனைவர்‌ விழிகளுக்கு முன்னும்‌ வைக்கவேண்டிய 
பொறுப்பு எனக்குள்ளது. பிற எவரும்‌ எனக்கொரு 
பொருட்டல்ல.” 


சர்வதன்‌ “ஆம்‌, இது பொருத்தமாக உள்ளது. இதை நாம்‌ 
சொல்லிக்கொள்வோம்‌” என்றான்‌. சுருதசேனன்‌ திரும்பி 
கெஞ்சும்‌ குரலில்‌ “மூத்தவரே...” என்றான்‌. பிரதிவிந்தியன்‌ 
“உன்‌ நாவின்‌ நச்சு இளமை முதலே நான்‌ அறிந்ததுதான்‌. 
அது உன்‌ தந்தையிடமிருந்து வந்தது” என்றான்‌. 
“உங்களுக்கு அதிலிருந்து விடுதலையில்லை. 
அந்நஞ்சினாலேயே நீங்கள்‌ உண்பதும்‌ முகர்வதும்‌ 
நோக்குவதும்‌ நஞ்சாகிவிடும்‌.” சர்வதன்‌ “உண்மைதான்‌” 
என்றான்‌. 


“ஏன்‌ நீ அணி செய்துகொள்ளவில்லை?” என்றான்‌ 
பிரதிவிந்தியன்‌. சர்வதன்‌ தன்‌ கைகளையும்‌ 
இடையையும்‌ பார்த்து “இந்த அளவிற்கு நான்‌ எப்போதும்‌ 
அணி செய்துகொண்டதில்லை, மூத்தவரே” என்றான்‌. 
“இடைக்கச்சை பொன்னாலானது. மணிகள்‌ பதித்த 
கங்கணங்கள்‌. கழுத்தில்‌ சரப்பொளி மாலை. 
அணிச்செதுக்கு கால்குறடுகள்‌. பிறிதொரு உடலுக்குள்‌ 
நான்‌ நுழைந்துகொண்டதுபோல்‌ உள்ளது. இவ்வுருவை 
எடையுடன்‌ தூக்கிச்‌ செல்கிறேன்‌” என்றான்‌. 


“இல்லை, நீ தோள்வளைகள்‌ அணியவில்லை. மெல்லிய 
பருத்திமேலாடை அணிந்திருக்கிறாய்‌. உனது மார்பையும்‌ 
தோளையும்‌ அவையினர்‌ முன்‌ கொண்டுசென்று வைக்க 
விரும்புகிறாய்‌. ஏனெனில்‌ உன்‌ தந்தையின்‌ 
தோள்களுக்கு நிகரானவை அவை என்று உனக்குத்‌ 
தெரியும்‌. அவற்றைப்‌ பார்ப்பவர்கள்‌ விழிகளால்‌ 
லட்சுமணனின்‌ தோள்களோடு ஒப்பிட்டுப்‌ பார்ப்பார்கள்‌ 


என்று அறிந்திருக்கிறாய்‌. அவையில்‌ லட்சுமணன்‌ 
அருகேதான்‌ நீயும்‌ சென்று நிற்பாய்‌.” சர்வதன்‌ விழிகளில்‌ 
ஒரு கணம்‌ சினம்‌ தோன்றி பின்னர்‌ புன்னகை மலர்ந்தது. 
“நஞ்சு உங்களிடமும்‌ உள்ளது” என்றான்‌. 


பிரதிவிந்தியன்‌ புன்னகைக்க சர்வதன்‌ “என்னை 
நன்குணர்ந்திருக்கிறீர்கள்‌, மூத்தவரே. நான்‌ 
செய்யவேண்டியதென்ன என்பதையும்‌ 
சொல்லிவிட்டீர்கள்‌. செல்வோமா?” என்றான்‌. “உன்னைச்‌ 
சீண்டும்பொருட்டு சொல்லவில்லை. இதுவே உண்மை. நீ 
கொண்டுசென்று வைப்பது ஒரு தசைத்திரளை. நான்‌ 
வைக்க விரும்புவது நெடுநாள்‌ நூல்கற்று அறத்தில்‌ 
அமைந்து உளக்கூர்கொண்ட ஒருவரின்‌ தோற்றக்‌ 
கனிவை. அத்தவப்பயனைத்தான்‌ நான்‌ இந்த 
அருமணிகளினூடாக அடைய முயல்கிறேன்‌. அது 
வீணென்றும்‌ நகைப்புக்குரியதென்றும்‌ 
அறிந்திருந்தாலும்‌ அதை என்னால்‌ செய்யாமல்‌ இருக்க 
முடியாது” என்றான்‌ பிரதிவிந்தியன்‌. 


“இதை நாம்‌ சென்றுகொண்டே பேசலாமே” என்று 
சுருதசேனன்‌ சொன்னான்‌. “ஆம்‌, பொழுதாகிவிட்டது” 
என்றபடி பிரதிவிந்தியன்‌ நடக்க சுருதசேனன்‌ 
அவனுக்குப்‌ பின்னால்‌ நடந்தான்‌. அவர்கள்‌ 
இடைநாழியில்‌ நடந்து படிகளில்‌ இறங்கினர்‌. 
பிரதிவிந்தியன்‌ “விருஷசேனர்‌ ஏன்‌ அணி 
செய்துகொள்ளவில்லை என்று சொல்லவா? அவர்‌ 
தந்தை ஏன்‌ அணியிலாத தோற்றத்தில்‌ அவையில்‌ 
நின்றிருக்கிறார்‌? முழுதணிக்கோலத்தில்‌ அவர்‌ அவை 
நின்ற தருணம்‌ ஒன்றுண்டு, அறிவாயா நீ?” என்றான்‌. 


சுருதசேனன்‌ ஒன்றும்‌ சொல்லாமல்‌ நடக்க “அன்னை 
திரெளபதியின்‌ மணத்தன்னேற்பில்‌. அன்று 
அவ்வவையிலேயே முழுதணிகொண்டு பொலிந்தவர்‌ 
அவர்தான்‌ என்பார்கள்‌. நம்‌ அன்னையால்‌ 
அவ்வணிக்கோலம்‌ விழிமுனையால்‌ 
புறக்கணிக்கப்பட்டது. அதன்‌ பின்னர்‌ எந்த அவையிலும்‌ 
அங்கநாட்டரசர்‌ முழுதணிக்கோலத்தில்‌ 
தோன்றியதில்லை. ஏனெனில்‌ தனக்கு குறைவுபடும்‌ 
குலப்பெருமையை பொன்னாலும்‌ மணியாலும்‌ அடைய 
முயல்கிறவர்‌ அவர்‌ என்ற சொல்‌ எழக்கூடும்‌ என்று அவர்‌ 
ஐயுறுகிறார்‌” என்றான்‌ பிரதிவிந்தியன்‌. 

சுருதசேனன்‌ “கொள்வதைவிட கொடுப்பதனூடாக 
செல்வத்தையும்‌ பெருமையையும்‌ அடைய 
முடியுமென்பதை கற்றுக்கொண்டிருக்கிறார்‌” என்றான்‌. 


பிரதிவிந்தியன்‌ திரும்பி அவனை நோக்கியபின்‌ “ஆம்‌, 
அது உண்மை. நம்‌ தந்தையர்‌ எவரும்‌ உளம்‌ கனிந்து 
அச்சிறப்பை அடையவில்லை. வெல்வதனாலும்‌ 
கொள்வதனாலும்‌ செல்வத்துடன்‌ பிரிக்கமுடியாதபடி 
கட்டுண்டவர்கள்‌ அவர்கள்‌. என்‌ தந்தையும்கூட 
அவ்வாறே. அவர்கள்‌ செல்வத்தால்‌ ஆளப்படுகிறவர்கள்‌. 
செல்வத்தை ஆள்பவர்‌ அங்கநாட்டார்‌ மட்டுமே” 
என்றான்‌. 


“ஆகவே அவர்‌ மேலும்‌ அழகும்‌ நிமிர்வும்‌ 
கொண்டிருக்கிறார்‌” என்றபின்‌ பிரதிவிந்தியன்‌ 
புன்னகைத்து “அந்த ஒரு உளவிரிவால்‌ பிற 
அனைவரையும்விட அனைத்து அவைகளிலும்‌ 

தலை எழுந்தவர்‌ ஆகிறார்‌. ஆகவே அனைத்து 
அவைகளிலும்‌ சிறுமைச்சொல்‌ கேட்கிறார்‌” என்றான்‌. 
சர்வதன்‌ “அடுமனையாளன்‌ உண்ணமுடியாது” 
என்றான்‌. “மெய்தான்‌ இளையவனே, கொடுக்கத்‌ 
தொடங்கிய பின்னர்‌ கொள்ளத்‌ தோன்றாது” என்றான்‌ 
பிரதிவிந்தியன்‌. 


படிகளின்மேல்‌ பிரதிவிந்தியன்‌ தோன்றியதும்‌ கீழிருந்த 
சத்யசேனனும்‌, சித்ரசேனனும்‌ யெளதேயனும்‌ எழுந்து 
கைகூப்பினர்‌. அவன்‌ இறங்கி வந்து விருஷசேனனை 
அணுகி கைகூப்பி வணங்கினான்‌. விருஷசேனன்‌ 
“அரசணிக்கோலத்தில்‌ தங்களை சந்திப்பது 
உவகையளிக்கிறது, இளவரசே. இந்நாளில்‌ 
இப்பெருநகரியில்‌ மூவர்‌ இளங்கதிரவனைப்போல்‌ 
எழுந்திருக்கிறீர்கள்‌. அரசு அமரும்‌ தந்தை துரியோதனர்‌, 
தாங்கள்‌, பின்‌ இந்நகரின்‌ பட்டத்து இளவரசர்‌ லட்சுமணர்‌” 
என்றான்‌. 


விருஷசேனனின்‌ தம்பியர்‌ சுதமனும்‌ விருஷகேதுவும்‌ 
சுஷேணனும்‌ சத்ருஞ்சயனும்‌ பிரசேனனும்‌ வந்து 
வணங்கி முகமன்‌ உரைத்தனர்‌. பிரதிவிந்தியன்‌ 
யெளதேயனின்‌ தோளில்‌ கைவைத்து “செல்வோமா, 
இளையோனே?” என்றான்‌. யெளதேயன்‌ “எழுசுடர்‌ என்று 
பொருத்தமாகவே அங்கநாட்டு இளவரசர்‌ 
உரைத்திருக்கிறார்‌, மூத்தவரே. படிகளின்மேல்‌ தாங்கள்‌ 
எழுந்தபோது இவ்வறையே ஒளிகொண்டதை கண்டேன்‌” 
என்றான்‌. பிரதிவிந்தியன்‌ முகம்‌ மலர்ந்து “வருக!” என்று 
அனைவரிடமும்‌ சொல்லிவிட்டு நடந்தான்‌. 


பிரதிவிந்தியனுக்கு இணையாக விருஷசேனன்‌ 
நடந்தான்‌. அவர்களுக்குப்‌ பின்னால்‌ சர்வதனும்‌ 
யெளதேயனும்‌ செல்ல பிரதிவிந்தியனின்‌ 


இடக்கைப்பக்கம்‌ அணுக்கனாக சுருதசேனன்‌ நடந்தான்‌. 
தொடர்ந்து கர்ணனின்‌ மைந்தர்கள்‌ சென்றனர்‌. செல்லும்‌ 
வழியில்‌ நின்றிருந்த வீரர்கள்‌ படைக்கலம்‌ தாழ்த்தி 
வாழ்த்து கூவினர்‌. அவர்கள்‌ முற்றத்தை அடைவதற்குள்‌ 
கனகர்‌ மூச்சிரைக்க ஓடிவந்து நின்று ஆறுதலுடன்‌ 
“கிளம்பிவிட்டீர்களா? விதுரர்‌ தானே வருவதாகச்‌ 
சொல்லி கிளம்பினார்‌. இறுதியாக ஒருமுறை 
பார்த்துவிட்டு வருகிறேன்‌ என்று நான்‌ வந்தேன்‌” 
என்றார்‌. 


“செல்வோம்‌. இன்னும்‌ பொழுதிருக்கிறது அல்லவா?” 
என்று பிரதிவிந்தியன்‌ சொன்னான்‌. “நற்பொழுது 
அணுகிக்கொண்டிருக்கிறது. அவைமேடையில்‌ 
அனைவரும்‌ வந்து அமைந்துவிட்டார்கள்‌” என்று கனகர்‌ 
சொன்னார்‌. இளவரசர்கள்‌ செல்வதற்கு உரிய அரச 
அணித்தேர்கள்‌ துணைக்கோட்டை வாயிலினூடாக 
நிரையாக வந்து நின்றன. ஏழு வெண்புரவிகள்‌ 
ர ச பொற்பூச்சுள்ள தேர்‌ இந்திரப்பிரஸ்தத்தின்‌ 
ன்கதிர்க்‌ கொடியுடன்‌ வந்து நிற்க பிரதிவிந்தியன்‌ 
கனகரால்‌ ஆற்றுப்படுத்தப்பட்டு அதில்‌ ஏறி அமர்ந்தான்‌. 
அவனருகே சுருதசேனன்‌ நின்றான்‌. 


அடுத்த தேரில்‌ அங்க நாட்டின்‌ கொடி பறந்தது. 
விருஷசேனனும்‌ மூன்று தம்பியரும்‌ ஏறினர்‌. தொடர்ந்த 
தேர்களில்‌ யெளதேயனும்‌ சர்வதனும்‌ அங்க நாட்டு 
இளவரசர்களும்‌ ஏறினார்கள்‌. தேர்நிரையின்‌ முன்னால்‌ 
நின்ற புரவிவீரன்‌ சங்கொலி எழுப்பி அவர்கள்‌ 
கிளம்புவதை அறிவித்தான்‌. கோட்டை முகப்பிலிருந்த 
முரசு மெல்ல உறுமி இளவரசர்கள்‌ எழுவதை அறிவிக்க 
தொலைவில்‌ அவைமுற்றத்தில்‌ அமைந்திருந்த 
அறிவிப்பு முரசு “ஆம்‌! ஆம்‌! வருக! வருக!” என 
வரவேற்றது. தேர்கள்‌ மணியோசை எழ சகடங்கள்‌ 
கற்தரையில்‌ ஒலியெழுப்ப உருண்டு 
செல்லத்தொடங்கின. 


விழிகளால்‌ நோக்கும்‌ அளவுக்கே அண்மையிலிருந்தது 
அவைப்பெருமுற்றம்‌. ஆனால்‌ முற்றத்திலிருந்து 
அரசப்பெருஞ்சாலைக்குச்‌ சென்று இருமுறை வளைந்து 
அவையமுற்றத்தை நோக்கிச்‌ செல்வதற்கு பொழுதாகியது. 
அவையமுற்றமெங்கும்‌ பல்லக்குகளும்‌ தேர்களும்‌ 
காவல்புரவிகளும்‌ ஒன்றோடொன்று முட்டி ஒழுக்கு 
தடைபட்டு எதிர்த்திசையில்‌ சுழன்று கரைகளில்‌ 
அலையெழுந்து ததும்பிக்கொண்டிருந்தன. 
ஆணையோசைகளும்‌ புரவிகளின்‌ கனைப்பொலிகளும்‌ 
உலோகங்கள்‌ முட்டிக்கொள்ளும்‌ ஓசையும்‌ 


குளம்பொலிகளுமாக அப்பகுதி கொப்பளித்தது. அரசப்‌ 
பாகர்கள்‌ சொல்லெடுக்கக்‌ கூடாதென்பதை மறந்து 
பாகர்கள்‌ கூச்சலிட்டனர்‌. 


நேர்முன்னால்‌ யானை ஒன்று தடுமாறி நின்று பிளிற 
சுருதசேனன்‌ “என்ன செய்கிறார்கள்‌?” என்றான்‌. 
பிரதிவிந்தியன்‌ “யானை அரசுபோல. பாகன்‌ அதை 

ளலாம்‌, முழுதாள முடியாது” என்றான்‌. 
“வழிச்சிடுக்கில்‌ அரசுசூழ்தல்‌ தேவையா, மூத்தவரே?” 
என்றான்‌ சுருதசேனன்‌. சர்வதன்‌ இறங்கிச்‌ சென்று 
யானையின்‌ மருப்பில்‌ ஓங்கி ஓர்‌ அறைவிட்டான்‌. 
வெடிப்போசை எழ அது உடல்குறுக்கி பின்னகர்ந்தது. 
அவன்‌ அதன்‌ காதில்‌ ஆணைகளைச்‌ சொல்ல அது 
மெல்ல காலெடுத்து வைத்து வழிவிட்டது. 
பிரதிவிந்தியன்‌ நகைத்து “பேருடல்கள்‌ தனியுலகில்‌ 
வாழ்கின்றன” என்றான்‌. 

[ஙage]|தேர்நிரை பேரவை முற்றத்தை அடைந்ததும்‌ அங்கு 


நின்றிருந்த சிற்றமைச்சர்‌ அவர்களை நோக்கி டப்ப 
புரவிகள்‌ குளம்பூன்றி நிற்கவேண்டிய இடத்தை கைவீசி 
காட்டினார்‌. தேர்கள்‌ நின்றதும்‌ கொம்புகள்‌ பிளிறி 
வரவறிவித்தன. முதல்‌ புரவித்தேரிலிருந்து 
கைகூப்பியபடி பிரதிவிந்தியன்‌ இறங்க அவன்‌ 
இடக்கைப்பக்கம்‌ சுருதசேனன்‌ இறங்கி நின்றான்‌. 
முறைமைமுரசு ஏழுமுறை ஒலியெழுப்பி அடங்க 
பன்னிரு கொம்புகள்‌ ஒலித்தன. குருதியுறவுகொண்ட 
அரசர்களுக்குரிய வரிசைகளுடன்‌ எதிரேற்பு நிரை 
அவர்களை நோக்கி வந்தது. அஸ்தினபுரியின்‌ 
அமுதகலக்‌ கொடியேந்திய கவசவீரன்‌ ஒருவன்‌ வந்து 
கொடியை பிரதிவிந்தியனின்‌ காலடியில்‌ தாழ்த்தினான்‌. 
பிரதிவிந்தியன்‌ முகம்மலர்ந்து இளையோனின்‌ தோளை 
தொட்டான்‌. 


மங்கலத்தாலங்களுடன்‌ அணிச்சேடியர்‌ எதிர்வந்தனர்‌. 
இசை முழக்கியபடி ஏழு சூதர்நிரை அவர்களைத்‌ 
தொடர்ந்து வந்தது. நிமித்திகன்‌ தன்‌ கையிலிருந்த 
வலம்புரிச்‌ சங்கை முழக்கி “அஸ்தினபுரியின்‌ 
இளவரசியின்‌ மணநிகழ்வு மங்கலம்பொலிய வந்த 
இளவரசர்‌ பிரதிவிந்தியரை அரசகுடியும்‌ பிதாமகரும்‌ 
ஆசிரியர்களும்‌ விண்ணிறைந்த மூதாதையரும்‌ 
குலமாளும்‌ தெய்வங்களும்‌ வரவேற்கின்றனர்‌. அணி 
பொலிக! மங்கலம்‌ நிறைக! அழியாச்‌ சொல்லென 
இத்தருணம்‌ நம்‌ கொடிவழிகளின்‌ நினைவில்‌ அமைக!” 
என்று உரத்த குரலில்‌ கூவி வரவேற்றான்‌. பிரதிவிந்தியன்‌ 
கைகளைக்‌ கூப்பியபடி அவைமுகப்பை நோக்கி 
சென்றான்‌. 


அவைக்கூடத்தை ஒட்டிய அரசஅறையிலிருந்து 
லட்சுமணன்‌ அருமணிகள்‌ பதித்த அணிகள்‌ பூண்டு 
பட்டத்து இளவரசனுக்குரிய முடிசூடி கன்மதனும்‌ 
கர்வதனும்‌ காளிகனும்‌ சுபத்ரனும்‌ சுஜயனும்‌ சுப்ரஜனும்‌ 
துஷ்பராஜயனும்‌ துணைவர கைகூப்பியபடி வெளிவந்து 
பிரதிவிந்தியனை வரவேற்றான்‌. இட்டுச்சென்ற 
நிமித்திகனும்‌ அமைச்சரும்‌ இருபுறமும்‌ விலக 
பிரதிவிந்தியன்‌ கைகளை விரித்தபடி அணுகி 


லட்சுமணனின்‌ இரு கைகளையும்‌ பற்றி ஆடையும்‌ 
அணியும்‌ குலையாது மெல்ல தழுவிக்கொண்டான்‌. 
லட்சுமணனின்‌ பின்னால்‌ நின்ற உபகெளரவர்கள்‌ 
மகிழ்ச்சிக்குரலெழுப்பினர்‌. “என்‌ இளையோர்‌” என 
அவர்களை லட்சுமணன்‌ அறிமுகம்‌ செய்தான்‌. 
“தேவையே இல்லை. உன்‌ ஆடிப்பாவைகள்‌” என்றான்‌ 
பிரதிவிந்தியன்‌. 


அவர்கள்‌ பிரதிவிந்தியனின்‌ கால்களைத்‌ தொட்டு 
வணங்க அவன்‌ அவர்களின்‌ தோளைத்‌ தொட்டு 
வாழ்த்தினான்‌. “எழுவர்‌ மட்டுமே இங்குள்ளனர்‌. பிறர்‌ 
அங்கே அவைக்குள்‌ சென்றுவிட்டார்கள்‌” என்றான்‌ 
லட்சுமணன்‌. “ஆம்‌, ஆயிரவரை வாழ்த்தினால்‌ நான்‌ 
மருத்துவநிலைக்கும்‌ இவன்‌ அடுமனைக்கும்‌ 
செல்லவேண்டியதுதான்‌” என்றான்‌ பிரதிவிந்தியன்‌. 
சர்வதன்‌ “வணங்குகிறேன்‌, மூத்தவரே” என்றான்‌. 
லட்சுமணன்‌ தன்‌ கால்தொட்டு வணங்கிய சர்வதனை 
தோள்சேர அணைத்து “இணைத்தோளன்‌” என்றான்‌. 
“நோக்குவோம்‌” என்றான்‌ சர்வதன்‌. தன்னை வணங்கிய 
சுருதசேனனையும்‌ யெளதேயனையும்‌ லட்சுமணன்‌ 
வாழ்த்தினான்‌. அறைக்குள்‌ வலதுமூலையில்‌ கூடி 
நின்றிருந்த அணிப்பரத்தையர்‌ குரவையிட்டு 
அத்தருணத்தை தேவர்கள்‌ நோக்கும்படி அழைத்தனர்‌. 


லட்சுமணன்‌ பிரதிவிந்தியனின்‌ கைகளைப்‌ பற்றியபடி 
உள்ளறைக்குள்‌ கொண்டுசென்று அங்கிருந்த பீடத்தில்‌ 
அமர்த்தினான்‌. அவனைத்‌ தொடர்ந்து வந்த 
விருஷசேனனை நோக்கி “மூத்தவரே, இத்தருணம்‌ என்‌ 
வாழ்நாளில்‌ நான்‌ அடைந்த உச்சம்‌. உறவினர்‌ சூழ 
அமர்ந்திருப்பதைப்போல பிறிதொரு உவகை 
இப்புவியிலில்லை என்று தோன்றுகிறது” என்றான்‌. 
விருஷசேனன்‌ அவன்‌ தோளைத்‌ தட்டியபின்‌ “நீ உன்‌ 
முதுதந்தையின்‌ வடிவம்‌ என்கிறார்கள்‌. அவர்‌ சுற்றமும்‌ 
குலமும்‌ மைந்தரும்‌ சூழ அமர்ந்திருப்பதையே வாழ்வின்‌ 
முதன்மைக்‌ களியாட்டெனக்‌ கொண்டவர்‌” என்றபடி 
அங்கிருந்த பெரிய பீடமொன்றில்‌ அமர்ந்தான்‌. 


லட்சுமணன்‌ சர்வதனை நோக்கி “இளைய தந்தை 
பீமனை ஓவியங்களில்‌ கண்டதுபோலிருக்கிறான்‌. இவன்‌ 
உடன்பிறந்தான்‌ சுதசோமனும்‌ அவ்வாறே என்றனர்‌. 
இவர்கள்‌ இங்கேயே இருந்திருக்கலாம்‌...” என்றான்‌. 
சர்வதன்‌ பீடத்தில்‌ அமர்ந்தபடி லட்சுமணனிடம்‌ 
“பேரழகுடன்‌ எழுந்துள்ளீர்கள்‌, மூத்தவரே...” என்றான்‌. 
“தங்கள்‌ தந்தையின்‌ முழுநிகர்‌ உடல்‌ கொண்டுள்ளீர்கள்‌.” 
விருஷசேனன்‌ “மாற்றுருக்கொண்டு வந்து 


தந்தையர்தான்‌ இங்கே உளமாடி மகிழ்கிறார்களோ என 
மயங்குகிறேன்‌” என்றான்‌. 


லட்சுமணன்‌ எழுந்து சர்வதன்‌ அருகே சென்று ஒரு 
கையால்‌ அவன்‌ தோளை வளைத்தபின்‌ 
விருஷசேனனிடம்‌ “இரு தோள்களில்‌ எது 
ஆற்றல்கொண்டது?” என்றான்‌. “இணைத்தோள்கள்‌... 
ல்‌ நிகர்நிலையால்‌ நீ ஒருபடி மேல்‌” என்றான்‌ 

ருஷசேனன்‌. “ஆனால்‌ கோணலும்‌ ஓர்‌ ஆற்றல்‌. அதை 
கலையென ஆக்கிக்கொண்டவர்‌ இளைய பாண்டவர்‌.” 
யெளதேயன்‌ “நீங்கள்‌ களம்‌ நின்று மற்போரிடுவதை 
காணவிழைகிறேன்‌” என்றான்‌. “இன்றே 
நிகழ்த்திவிடுவோம்‌. இந்த மணக்கூடலுக்கு பின்னர்‌ 
களியாட்டரங்கு உள்ளது” என்று லட்சுமணன்‌ 
சொன்னான்‌. 


சர்வதன்‌ “எனக்கிணையான தோள்கள்‌ கொண்ட 
அனைவரிடமும்‌ ஒருமுறை களம்‌ பொருத 
வேண்டுமென்றால்‌ மூன்றாண்டுகளுக்குமேல்‌ இங்கு நான்‌ 
தங்க வேண்டும்‌. ஆயிரம்‌ பேரை வெல்ல வேண்டும்‌” 
என்றான்‌. லட்சுமணன்‌ “ஆம்‌, நாங்கள்‌ ஆயிரவரும்‌ ஒரே 
அச்சில்‌ ஊற்றி எடுக்கப்பட்டவர்கள்‌ என்கிறார்கள்‌...” 
என்று சொல்லி தொடையில்‌ அறைந்து உரக்க நகைத்து 
“ஆனால்‌ ஒவ்வொருவரும்‌ ஒவ்வொரு வகையில்‌ 
குறையுடையவர்கள்‌. அத்தனை குறைகளும்‌ 
இணைகையில்‌ அதுவே நாங்கள்‌ என்றாகி இந்நகர்‌ 
மக்களுக்கு தோன்றுகிறோம்‌” என்றான்‌. 


அவன்‌ இளையோர்‌ நகைக்க “நகைப்புக்காக மட்டும்‌ 
சொல்லவில்லை, பெருந்திரளென கூடுகையில்‌ 
பிழைகளே ஒருங்கு குவிகின்றன” என்று லட்சுமணன்‌ 
சொன்னான்‌. விருஷசேனன்‌ “இன்று மாலை 
களியாட்டரங்கு உண்டென்று எவர்‌ சொன்னது?” 
என்றான்‌. “நான்‌ விழைகிறேன்‌. விதுரரிடம்‌ அதை 
கூறலாம்‌ என்று எண்ணுகிறேன்‌” என்றான்‌. “பொதுவாக 
மணநிகழ்வுக்கு முந்தைய நாள்தான்‌ களியாட்டரங்கு 
வழக்கம்‌. மண நிகழ்வன்று உண்டாட்டும்‌ 
கலையரங்கங்களுமே ஒருக்கப்படும்‌. இம்முறை 
மணநிகழ்வு விரைந்து நிகழ்வதனால்‌ இவ்வாறு 
அமைக்கலாம்‌ என்று தோன்றுகிறது” என்றான்‌ 
சத்யசேனன்‌. 


விதுரர்‌ மூச்சிரைக்க வந்து “வந்துவிட்டீர்களா? அறை 
நுரைத்த கலம்போல்‌ நிறைந்து வழிகிறதே!” என்றபின்‌ 
முகம்‌ மலர்ந்து “அவைக்கு எழுக! பேரவை 


அகல்விளக்குகளை ஏற்றிவைத்து பன்னிருதிகிரிக்களம்‌ 
அமைத்து நிமித்திகர்குலங்கள்‌ அமர்ந்து நிகழ்முறையும்‌ 
வருமுறையும்‌ தேர்ந்தனர்‌. மும்முறை மூன்று 
திசைகளிலிருந்தும்‌ வந்த காற்று அனைத்து 
அகல்களையும்‌ அணைத்தது. நான்காம்முறை சுடர்கள்‌ 
அசைவிழந்து கைகூப்பி நின்றன. அது நற்குறி என்றனர்‌ 
நிமித்திகர்‌. காலத்தின்‌ சதுரங்கக்‌ களத்தில்‌ செந்தழலென 
ஒளிவிடும்‌ போர்ப்புரவிகள்‌ வந்தமரவிருக்கின்றன 
என்றார்கள்‌. குருகுலத்தின்‌ பேரறச்‌ செல்வன்‌ கருபீடம்‌ 
புகவிருக்கிறான்‌ என்றனர்‌. 


ஐந்தாம்‌ முறை உருள்கற்கள்‌ உருட்டப்பட்டபோது 
அனைத்தும்‌ வெண்ணிறமாக விழுந்தது. காற்றில்‌ 
மிதந்துவந்த நீலமயிலிறகொன்று களத்தின்‌ மையத்தில்‌ 
வந்தமர்ந்தது. அக்கணம்‌ அப்பால்‌ எங்கோ 
ஆழியளந்தபெருமாளின்‌ ஆலயத்தில்‌ சங்கொலியும்‌ 
எழுந்தது. முதுநிமித்திகர்‌ கைகளைக்கூப்பியபடி 
கண்களில்‌ விழிநீர்‌ வழிய எழுந்து நின்று “எந்தையே 
வருக! இம்மண்ணும்‌ எங்கள்‌ குலங்களும்‌ 
பெருமைகொள்கின்றன!' என்று கூவினார்‌. குனிந்து 
குறிமுறை நோக்கிய அனைத்து நிமித்திகர்களும்‌ 
கண்ணீருடன்‌ கைகூப்பினர்‌. 


அது ஏன்‌ என்று நான்‌ கேட்டேன்‌. மூத்த நிமித்திகர்‌ அதற்கு 
பதில்‌ சொன்னார்‌. ஒரு யுகத்தின்‌ முடிவு என்பது ஒரு 
மனிதனின்‌ முடிவேயாகும்‌. இன்றியமையாத அழிவு அது. 
வலிமைகள்‌ மறையும்‌. நோய்பெருகும்‌. இந்த மாபெரும்‌ 
காட்டில்‌ ஒன்று பிறிதொன்றுக்கு உணவாதலே 
அழியாநெறியுமாகும்‌. அந்தப்பேரழிவை உரியமுறையில்‌ 
பயனுறுவழியில்‌ முடித்துவைக்க யுகங்களை 
தாயக்கட்டைகளாக்கி விளையாடும்‌ 
விண்ணகமுதல்வனின்‌ மானுடவடிவமும்‌ மண்நிகழும்‌ 
என்றார்‌. 


அங்கிருந்த அனைவருமே ஒரேகுரலில்‌ உடல்‌ விதிர்ப்புற 

எங்கே என்றுதான்‌ கூவினோம்‌. அதற்கு “எங்கே என்று 

சொல்லமுடியாது. யாரென அறிவதும்‌ முடியாததே. 
னால்‌ அவன்‌ வருவான்‌. யுகங்கள்‌ தோறும்‌ அவன்‌ 
கழ்வான்‌” என்றார்‌ முதுநிமித்திகர்‌. 


இருகரங்களையும்‌ கூப்பி அவர்‌ கூவினார்‌ “ஆக்கமும்‌ 
அழிவும்‌, வாழ்வும்‌ மரணமும்‌, இருப்பும்‌ இன்மையும்‌, 
நன்றும்‌ தீதும்‌ ஒரு நிறையளவையின்‌ இரு தட்டுக்கள்‌. 
ஒரு கணத்தின்‌ ஒரு புள்ளியில்‌ மட்டுமே அவை 
முற்றிலும்‌ நிகராக அசைவிழந்து நிற்கின்றன. அந்த 


நிறையத்தொடங்கிவிட்டது” என்றார்‌. “ஆம்‌” என்றபடி 
லட்சுமணன்‌ எழுந்து பிரதிவிந்தியனை நோக்கி 
“அவைக்கு எழுக, மூத்தவரே” என்றான்‌. அவர்கள்‌ 
எழுந்து நின்றதும்‌ அணிச்சேவகர்கள்‌ அவர்களின்‌ 
உடைகளின்‌ மடிப்புகளையும்‌ நகைகளின்‌ 
அமைப்புகளையும்‌ விரைந்த கைகளால்‌ சீரமைக்கத்‌ 
தொடங்கினர்‌. வெளியே நிமித்திகன்‌ கொம்பூதி 
லட்சுமணனின்‌ அவைநுழைவை அறிவித்தான்‌. 
தொலைவில்‌ வாழ்த்தொலிகள்‌ எழுந்தன. 


லட்சுமணன்‌ தன்‌ தம்பியரை நோக்கிவிட்டு கூப்பிய 
கைகளுடன்‌ இடைநாழியினூடாக சென்றான்‌. அவனைத்‌ 
தொடர்ந்து அவன்‌ இளையோரும்‌ படைநிரையினரும்‌ 
செல்ல முன்னால்‌ அஸ்தினபுரியின்‌ அமுதகலக்‌ கொடியும்‌ 
அணிச்சேடியரும்‌ இசைச்சூதரும்‌ சென்றனர்‌. 
பிரதிவிந்தியன்‌ இறுதியாக சென்ற கன்மதனிடம்‌ 
“ஆயிரத்தவரும்‌ இன்று அவை நுழைவார்களல்லவா?” 
என்றான்‌. “ஆம்‌ மூத்தவரே, வெவ்வேறு குழுக்களாக 
அவர்கள்‌ அவைக்குள்‌ சென்றுகொண்டிருக்கிறார்கள்‌” 
என்றான்‌ கன்மதன்‌. “நான்‌ ஆயிரத்தவரையும்‌ ஒன்றாக 
பார்த்ததே இல்லை” என்றான்‌ பிரதிவிந்தியன்‌. 


“இன்று அவையில்‌ பாதி அவர்களாகத்தான்‌ இருக்கும்‌ 
போலும்‌” என்று சுருதசேனன்‌ சொன்னான்‌. சர்வதன்‌ 
விருஷசேனனிடம்‌ “அவர்கள்‌ எவருக்கேனும்‌ தாங்கள்‌ 
மற்போர்‌ கற்றுக்கொடுத்ததுண்டா?” என்றான்‌. “இல்லை. 
அவர்களுக்கு எவரும்‌ எதுவும்‌ கற்றுக்கொடுக்க முடியாது. 
அவர்கள்‌ ஒற்றை உளமென்றான பெருந்திரள்‌. 
ஒருவருக்கொருவர்‌ நோக்கி தங்களை 
நிறைத்துக்கொண்டவர்கள்‌. அத்தனைபேர்‌ ஒன்றாகப்‌ 
பிறந்து வளர்ந்தமையால்‌ பிற மானுடரை நோக்க 
அவர்களுக்கு உளம்‌ அமையவில்லை” என்றான்‌. 


“அவர்களுக்கு கதைப்போர்‌ தெரியும்‌” என்றான்‌ 
சித்ரசேனன்‌. “அவர்களுக்கு மற்போரும்‌ வாட்போரும்‌ 
கற்றுக்கொடுக்க பல்வேறு ஆசிரியர்கள்‌ 
முயன்றிருக்கிறார்கள்‌. துரோணரின்‌ மாணவர்கள்‌ 
அவர்களுடன்‌ சென்று தங்கி கற்பிக்க 
முயன்றிருக்கிறார்கள்‌. அவர்கள்‌ பிற மானுடரை 
உண்மையில்‌ அறிவதே இல்லை. கற்றுக்கொண்டவர்‌ 
அவர்களின்‌ மூத்தவர்‌ மட்டுமே. ஏனென்றால்‌ அவர்‌ 
பிறக்கும்போது இளையோர்‌ இல்லை. அவர்‌ 
கற்றுக்கொண்டதை மட்டுமே பிறர்‌ அறிந்திருக்கிறார்கள்‌ 
என்று தோன்றுகிறது” என்றான்‌ சத்யசேனன்‌. 


[[ஙage]கனகர்‌ வந்து “தாங்கள்‌ கிளம்பலாம்‌, இளவரசே” 
என்றார்‌. பிரதிவிந்தியன்‌ அவையெழுவதை அறிவிக்கும்‌ 
கொம்போசை வெளியே எழுந்தது. பிரதிவிந்தியன்‌ 
முன்னே செல்ல சுருதசேனனும்‌ சர்வதனும்‌ யெளதேயனும்‌ 
அவனைத்‌ தொடர்ந்து நடந்தனர்‌. இடைநாழிகளில்‌ 
அவர்கள்‌ நிற்க வாழ்த்தொலிகளும்‌ மங்கலஇசையும்‌ 
இணைந்து அலையழுக்கும்‌ நீர்ப்பெருக்கென அவை 
நோக்கி கொண்டுசென்றது. அதன்‌ பின்னர்‌ அங்கநாட்டு 
இளவரசர்கள்‌ அவை புகுவதை அறிவிக்கும்‌ 
கொம்போசை பின்னால்‌ எழுந்தது. விருஷசேனனும்‌ 
அவன்‌ தம்பியரும்‌ நிரையாக அவை நோக்கி சென்றனர்‌. 


லட்சுமணன்‌ அவை புகுந்தபோது அஸ்தினபுரியின்‌ 
பேரவைக்கூடம்‌ உரக்க வாழ்த்தொலி எழுப்பி 
வரவேற்றது. பிரதிவிந்தியன்‌ நுழைந்தபோது அதைவிட 
இருமடங்கு வாழ்த்தொலி அவையிலெழுந்தது. 
“பேரறத்தான்‌ வாழ்க! குருகுல முதல்வன்‌ வாழ்க! அவை 
நிறைக்கும்‌ அருள்‌ மைந்தன்‌ வாழ்க!” என்று 
அஸ்தினபுரியின்‌ மூத்த குடித்தலைவர்கள்‌ கைகளை வீசி 
களிவெறிகொண்டு வாழ்த்தொலி கூவினர்‌. இருபுறமும்‌ 
மங்கலச்‌ சூதர்கள்‌ தெய்வம்‌ இறங்கியவர்கள்போல உடல்‌ 
வியர்த்துவழிய தலை சுழற்றி உடல்கள்‌ துள்ள இசை 
முழக்கினர்‌. 


பிரதிவிந்தியன்‌ கைகூப்பியபம சென்று தன்‌ பீடத்தில்‌ 
அமர்ந்தான்‌. விருஷசேனனும்‌ தம்பியரும்‌ அவர்களின்‌ 
இருக்கைகளில்‌ வந்தமர்ந்தனர்‌. உத்தரபாஞ்சாலத்தின்‌ 
அரசன்‌ அஸ்வத்தாமனும்‌ சிந்துவின்‌ அரசன்‌ ஜயத்ரதனும்‌ 
விதர்ப்பத்தை ஆளும்‌ ௬ுக்மியும்‌ வந்து அவையமர்ந்தனர்‌. 
மத்ரநாட்டு அரசர்‌ சல்யரும்‌ சேதிநாட்டு தமகோஷரும்‌ 
கொடியும்‌ குடையும்‌ கொண்டு அவை புகுந்தனர்‌. 
விசாலநாட்டு அரசர்‌ சமுத்ரசேனரும்‌ கெளசிகி நாட்டு 
மஹெளஜசனும்‌ காசிநாட்டு சுபாகுவும்‌ கோசலத்தின்‌ 
பிரகத்பலனுடன்‌ அவை வந்து அமர்ந்தனர்‌. 
பால்ஹிகனாகிய பூரிசிரவஸ்‌ அவை புகுந்தபோது 
வாழ்த்தொலிகள்‌ மேலும்‌ ஓங்க பிரதிவிந்தியன்‌ திரும்பி 
சுருதசேனனை நோக்கி “பால்ஹிகநாட்டு இளவசர்‌ 
பூரிசிரவஸ்‌ தன்‌ மூத்தவரும்‌ அரசருமாகிய சலனுடன்‌ 
அவையுகுகிறார்‌” என்றான்‌. 


உலூகநாட்டு அரசன்‌ பிரஹந்தன்‌, காஷ்மீரநாட்டு 
லோகிதன்‌, கோசிருங்கத்தின்‌ சிரேணிமான்‌ ஆகியோர்‌ 
வந்தனர்‌. அவந்தியின்‌ அரசர்களான விந்தனும்‌ 
அனுவிந்தனும்‌ அவையில்‌ வந்தபோது பின்பக்கம்‌ 
வாழ்த்தொலிகள்‌ எழுந்தன. சுருதசேனன்‌ “காந்தாரர்‌ 


சகுனி” என்றான்‌. காந்தார அரசர்‌ சுபலர்‌ கொடியும்‌ 
குடையுமாக உள்ளே நுழைந்து முதன்மை நிரையில்‌ 
அமர்ந்தார்‌. பின்னால்‌ வந்த சகுனி அவருக்கு அருகே 
அமர்ந்தார்‌. “கணிகர்‌ வரவில்லையா?” என்றான்‌ 
பிரதிவிந்தியன்‌. “அவர்‌ அந்தணர்‌ நிரையில்‌ அமர்வார்‌” 
என்றான்‌ சுருதசேனன்‌. 


“அரசர்‌ பலர்‌ வரவில்லை” என்று சுற்றிலும்‌ நோக்கி 
பிரதிவிந்தியன்‌ சொன்னான்‌. “விரைந்து எழுந்த விழா. 
இத்தனைபேர்‌ வந்ததே அரிது. இவர்கள்‌ 
விரைவுப்படகுகளிலும்‌ தேர்களிலும்‌ 
வந்திருக்கவேண்டும்‌” என்றான்‌ சுருதசேனன்‌. இரு 
மாணவர்கள்‌ தோளில்‌ கைவைத்து பீஷ்மர்‌ நடந்து வந்து 
தலைக்குமேல்‌ கையெடுத்து அவையை வணங்கியபோது 
வாழ்த்தொலிகள்‌ உரக்க எழுந்தன. அவர்‌ மரவுரியிட்ட 
இருக்கையில்‌ சென்று அமர்ந்து வலக்காலைத்‌ தூக்கி 
மடித்து உடலை ஓசித்துக்கொண்டார்‌. விழிகள்‌ இமைசரிய 
தோள்கள்‌ மெல்ல தளர துயில்கொள்பவரைப்போல 
அமைதியடைந்தார்‌. இடதுகை மார்பில்‌ விழுந்திருந்த 
தாடியை மெல்ல நீவிக்கொண்டிருந்தது. 


மாணவர்கள்‌ சூழ துரோணர்‌ அவை புகுந்தார்‌. அவருடன்‌ 
கிருபரும்‌ இருந்தார்‌. திருதராஷ்டிரர்‌ சஞ்சயனின்‌ 
தோள்பற்றி அவைக்குள்‌ நுழைந்தபோது உரத்த குரலில்‌ 
வாழ்த்தியபடி குலமூத்தார்‌ எழுந்து நின்றனர்‌. ஓசை 
நோக்கி முகம்‌ திருப்பி கைகூப்பி வணங்கியபின்‌ 
அவருக்கான பெரிய பீடத்தில்‌ அமர்ந்து இரு 
கால்களையும்‌ நீட்டி பெரிய கைகளை கைப்பிடிமேல்‌ 
வைத்து நீள்மூச்சுவிட்டார்‌. அவர்‌ தலை மெல்ல சுழலத்‌ 
தொடங்கியது. எதையோ வாயிலிட்டு மெல்பவர்போல 


தாடை இறுகி அசைந்தது. 


பிரதிவிந்தியன்‌ கணிகர்‌ வந்து அவையமர்வதை 
பார்த்தான்‌. சுருதசேனனை நோக்கியபின்‌ சற்று 
விழிதிருப்பி மீண்டும்‌ நோக்கியபோது அவரை 
கண்டுபிடிக்கமுடியவில்லை. விழிகளால்‌ துழாவி அதன்‌ 
பின்னரே எவரும்‌ நோக்கவியலாத வளைவு ஒன்றில்‌ 
தரையிலிடப்பட்ட மெத்தையில்‌ அவர்‌ உடைந்த உடலை 

ஒடுக்கி படுத்திருப்பதுபோல அமர்ந்திருப்பதை 
கண்டான்‌. அவருக்கான பீடத்தின்மேல்‌ அவருடைய 
மரவுரி மேலாடை மட்டும்‌ போடப்பட்டிருந்தது. 


அவை முழுமையாக நிரம்பியதும்‌ நிமித்திகன்‌ அறிவிப்பு 
மேடையிலேறி கையிலிருந்த சிறுகொம்பை 
முழக்கினான்‌. ஓசையடங்கி அவை அமைதி கொண்டது. 


வெளியே அவையமுரசுகள்‌ முழங்க நிமித்திகன்‌ 
“யயாதியின்‌ குடித்தோன்றல்‌, சந்திரகுலத்து முடிமன்னர்‌, 
குருகுலத்தலைவர்‌, ஹஸ்தியின்‌ தன்னுரு கொண்டவர்‌, 
மாமன்னர்கள்‌ பிரதீபனின்‌ விசித்திரவீரியனின்‌ 
கொடிவழியினர்‌, தார்த்தராஷ்டிரர்‌, அஸ்தினபுரியை 
ஆளும்‌ துரியோதன மாமன்னர்‌ அவை நுழைகிறார்‌!” 
என்று அறிவித்தான்‌. 


மங்கல இசைகளும்‌ வாழ்த்தொலிகளும்‌ எழுந்து 
குவைமாடங்களில்‌ மோதி ஓசையருவியென 
தலைக்குமேல்‌ கொட்டின. தன்‌ ஆடைகளும்‌ வயிறும்‌ 
செவிமடல்களும்‌ அவ்வோசையில்‌ 
அதிர்ந்துகொண்டிருப்பதாக பிரதிவிந்தியன்‌ 
உணர்ந்தான்‌. முதல்முறையாக அரசவை அவனுக்கு 
சலிப்பையும்‌ ஒவ்வாமையையும்‌ உருவாக்கியது. 
எவருக்கு எதிராக இந்த ஓசை? எவரிடம்‌ 
அறிவிக்கிறார்கள்‌? தெய்வங்களுக்கா? மூதாதையருக்கா? 
குடிகளுக்கா? இல்லை காலத்திடம்‌, ஊழிடம்‌. 
ஒளிந்திருக்கும்‌ நுணல்‌ எழுப்பும்‌ அழைப்புக்குரல்‌ இது. 


அஸ்தினபுரியின்‌ அழமுதகலக்‌ கொடியுடன்‌ வந்த 
பொற்கவசமணிந்த வீரன்‌ அவை நுழைந்து அதை 
நிலைபொருத்தினான்‌. தொடர்ந்து மங்கலச்சேடியர்‌ நிரை 
ஐந்து மங்கலங்களேந்திய தாலங்களுடன்‌ வந்து 
அவையை வணங்கி இரு பிரிவுகளாக பிரிந்தகன்றது. 
மூச்சுவாங்க உடல்‌ வியர்த்துவழிய இசை முழக்கி வந்த 
சூதர்கள்‌ மூன்று பிரிவுகளாகப்‌ பிரிந்து அவையில்‌ 
முன்னரே நின்ற இசைச்சூதர்களுடன்‌ 
இணைந்துகொண்டனர்‌. வெப்பமேறும்‌ கலத்து நீர்‌ என 
அவை மெல்ல தன்னுள்‌ சுழன்றுகொண்டிருந்தது. 


கைகூப்பியபம அரசணிக்கோலத்தில்‌ வந்த 
துரியோதனன்‌ அரசமேடைமேல்‌ ஏறி வணங்கி நின்றான்‌. 
ஏழு வைதிகர்கள்‌ கங்கைநீர்‌ கொண்ட 
பொற்கலங்களுடன்‌ அவனை எதிர்கொண்டு நீர்‌ 
தெளித்து மலரளித்து வாழ்த்தி இரு கைகளையும்‌ பற்றி 
கொண்டுசென்று அரியணையில்‌ அமர்த்தினர்‌. மூன்று 
குலமூதாதையர்‌ கொண்டுவந்த தாலத்திலிருந்து 
மணிமுடியை எடுத்து மூத்த குலத்தலைவர்‌ ஒருவர்‌ 
அவன்‌ தலையில்‌ சூட்ட அவையிலிருந்தவர்கள்‌ அரிமலர்‌ 
வீசி அவனை வாழ்த்தினர்‌. செங்கோலும்‌ உடைவாளும்‌ 
அவனுக்கு அளிக்கப்பட்டன. 


இடப்பக்கம்‌ மங்கல இசை எழ பேரரசி பானுமதி 
துச்சாதனனின்‌ துணைவி அசலையுடன்‌ அவை 


நுழைந்தாள்‌. ஏழு மூதன்னையரால்‌ அவள்‌ 
அரியணைக்கு கொண்டுவரப்பட்டாள்‌. துரியோதனனுக்கு 
இடப்புறம்‌ அவள்‌ அமர ஏழு மூதன்னையர்‌ தாலங்களில்‌ 
கொண்டு வந்த மணிமுடியை அவளுக்கு சூட்டினர்‌. 
அசலை அவளுக்கு வலப்பக்கமாக வாளுடன்‌ நின்றாள்‌. 
இடப்பக்கத்தில்‌ வெண்பட்டு மூடிய அவையில்‌ அரசியர்‌ 
நூற்றுவர்‌ வந்து அமரும்‌ வாழ்த்தொலிகள்‌ கேட்டன. 
பானுமதியிடம்‌ பொற்தாமரை ஒன்றை அளித்தனர்‌. 


மணிமுடி சூடி செங்கோலேந்தி அரசன்‌ தோற்றமளித்ததும்‌ 
கங்கைநீர்‌ தெளித்து அவனை வாழ்த்தி மங்கலம்‌ 
உரைத்து வைதிகர்‌ அவைமேடை நீங்கினர்‌. 
அரசப்பேரவைக்கு வெளியே எழுந்த முரசொலிகள்‌ 
களிறுகள்‌ என்றும்‌ உடனிணைந்த கூரிய 
கொம்போசைகள்‌ அவற்றின்‌ வெண்தந்தங்கள்‌ என்றும்‌ 
பிரதிவிந்தியன்‌ எண்ணினான்‌. வாழ்த்தொலிகளும்‌ 
மங்கலஇசையும்‌ அதைச்‌ சூழ்ந்து அலையடிக்கும்‌ 
இளஞ்சோலை. அவ்வெண்ணங்களின்‌ சலிப்பு அவனை 
அசைய வைத்தது. அவன்‌ மெல்ல சரிந்து 
“அரசப்பேரவையில்‌ மணமங்கலம்‌ நிகழும்‌ 
வழக்கமுண்டா, இளையோனே?” என்றான்‌. 


சுருதசேனன்‌ “இது யாதவபுரியின்‌ சாம்பர்‌ கொண்ட 
மகட்கோளை அஸ்தினபுரியின்‌ அவை முறைப்படி 
ஏற்றுக்கொள்ளும்‌ சடங்கு மட்டும்தான்‌, மூத்தவரே. 
வேதமுறைப்படி நிகழும்‌ மணங்களிலோ ஷத்ரிய 
மணத்தன்னேற்புகளிலோ மேலும்‌ பல சடங்குகள்‌ உண்டு” 
என்றான்‌. பிரதிவிந்தியன்‌ “ஆம்‌, ஆண்‌ பெண்ணை 
கவருவதற்கு உடன்நிற்கும்‌ தெய்வங்கள்‌ வேறு. குடியும்‌ 
மூத்தவரும்‌ சூழ்ந்து வேதம்‌ ஓதி கைபிடித்தளிக்கையில்‌ 
நிரந்து நின்று வாழ்த்தும்‌ தெய்வங்கள்‌ வேறு” என்றான்‌. 
சுருதசேனன்‌ புன்னகைத்து “முந்தைய தெய்வங்கள்‌ 
தொல்காடுகளில்‌ பிறந்தவை. ஒருகையில்‌ மதுக்குடமும்‌ 
மறுகையில்‌ காட்டுமலர்களும்‌ கொண்டவை” என்றான்‌. 
பிரதிவிந்தியன்‌ அவனை திரும்பிப்‌ பார்த்து 
புன்னகைத்தான்‌. 


மங்கல இசையும்‌ வாழ்த்தொலிகளும்‌ அலைகளென 
வந்து அனைத்து சாளரங்களினூடாகவும்‌ நின்று 
அவைக்கூடத்தை நிரப்பின. மூன்று நிமித்திகர்கள்‌ 
உள்ளே வந்து ஒன்றுடன்‌ ஒன்று தொடுத்துக்கொண்டு 
வண்ண ஒளிச்‌ சுழற்சியென தெரிந்து மறைந்த 
கொம்போசையை எழுப்பி மணநிறைவு அணுகுவதை 
அறிவித்தனர்‌. தொடர்ந்து மதுராவின்‌ கொடியேந்திய 
கவசவீரன்‌ உள்ளே வந்து அவைக்குமுன்‌ 


கொடியைக்காட்டி அதை நிறுத்தினான்‌. பட்டாடைகளும்‌ 
பொன்னணிகளும்‌ மின்ன அணிச்சேடியரின்‌ நீண்ட 
நிரை மங்கலத்தாலங்களில்‌ எரிந்த சுடர்கள்‌ 
மலரிதழ்களென அசைய அவைக்குள்‌ புகுந்து 
வண்ணத்திரிகளென பிரிந்து அவையின்‌ விளிம்புகளில்‌ 
பரவி நிறைந்தது. அதைத்‌ தொடர்ந்து ஏழு நிரைகளாக 
வந்த இசைச்சூதர்கள்‌ மங்கல இசையெழுப்பியபடி 
அவைக்குள்‌ நுழைந்து முன்னரே நின்றிருந்தவர்களுடன்‌ 
இணைந்துகொண்டனர்‌. 


பலராமர்‌ வெண்குடைக்குக்‌ கீழே மதுராபுரியின்‌ மணிமுடி 
சூடி கைகூப்பி நடந்து வந்தார்‌. விரிந்த 
பெருந்தோள்களில்‌ வெண்பட்டாடை அணிந்திருந்தார்‌. 
தோள்வளைகளும்‌ கங்கணங்களும்‌ கணையாழிகளும்‌ 
மின்னிய பெரிய கைகள்‌ ஒன்றுடன்‌ ஒன்று 
தொட்டுக்கொண்ட இரு யானைத்‌ தந்தங்களைப்போல 
தோன்றின. கழுத்தில்‌ மார்பு மறைய மருப்பில்‌ 
வழிந்திறங்கும்‌ முகபடாமென சரப்பொளி மாலைகள்‌, 
ஆரங்கள்‌. இடையில்‌ பொற்கட்டுக்‌ கச்சை. 
அணிச்செதுக்குகளில்‌ மணிகள்‌ மின்னிய குத்துவாள்‌. 
வெண்பட்டாடைமேல்‌ அலையலையென இறங்கி 
நெளிந்த குறங்குச்செறி. பித்தளையாலான கால்குறடுகள்‌. 


அவைக்குள்‌ அவர்‌ நுழைந்ததும்‌ “மதுராபுரியாளும்‌ 
யாதவ மன்னர்‌ வாழ்க! பலராமர்‌ வாழ்க! யது குலத்தின்‌ 
மூத்தோர்‌ வாழ்க!” என்று வாழ்த்தொலிகள்‌ எழுப்பியபடி 
அவை எழுந்து நின்றது. அவையிலிருந்து விதுரரும்‌ 
துச்சாதனனும்‌ சுபாகுவும்‌ கைகூப்பியபடி சென்று 
அவரை வரவேற்று அவருக்கிடப்பட்ட அரியணையில்‌ 
கொண்டுசென்று அமரச்செய்தனர்‌. வாழ்த்தொலிகள்‌ 
பின்னரும்‌ தொடர்ந்துகொண்டிருக்க யாதவக்‌ குடியின்‌ 
பன்னிரண்டு தலைவர்கள்‌ கைகளைக்‌ கூப்பியபடி 
அவை புகுந்தனர்‌. 


அக்ரூரர்‌ அவையை வணங்கி விதுரரிடம்‌ சென்று 
தலைதாழ்த்தி ஏதோ கூற விதுரர்‌ ஒருமுறை 
பதற்றத்துடன்‌ அவையை பார்த்துவிட்டு அக்ரூரரை 
தோளில்‌ தட்டி அழைத்துக்கொண்டு வெளியே சென்றார்‌. 
பிரதிவிந்தியன்‌ சுருதசேனனிடம்‌ “யார்‌ வருகிறார்கள்‌?” 
என்றான்‌. சுருதசேனன்‌ “அவையில்‌ இன்மையை 
உணர்த்துபவர்‌ அங்கநாட்டு அரசர்‌” என்றான்‌. “ஆம்‌, 
அவரை நான்‌ முன்னரே எதிர்பார்த்தேன்‌” என்றான்‌ 
பிரதிவிந்தியன்‌. “அவர்‌ தோளிலிட்டு வளர்த்த மகள்‌ 
அல்லவா கிருஷ்ணை?” சுருதசேனன்‌ “அவருக்கு 
உடல்நலமில்லை. அங்கநாட்டிலிருந்து பயணம்‌ செய்யும்‌ 


நிலையில்‌ இல்லை என்றார்கள்‌” என்றான்‌. 


புருவம்‌ சுருங்க “அவர்‌ உடலுக்கு என்ன?” என்றான்‌ 
பிரதிவிந்தியன்‌. “கடந்த பதினான்காண்டுகளாகவே 
அவர்‌ தன்னிலையில்‌ இல்லை. மது அருந்துவது 
நாளுக்குநாள்‌ கூடி வருகிறது. இரண்டாண்டுகளாக 
அரண்மனையைவிட்டு வெளியே செல்லவே இல்லை. 
சென்ற ஆண்டுக்கு முந்தைய ஆண்டு பொற்கதிரோன்‌ 
பெருவிழாவில்‌ அவையமர்ந்து தோன்றியதற்குப்‌ பின்‌ 
அங்கநாட்டுக்‌ குடிகளே அவரை பார்த்ததில்லை. 
அஸ்தினபுரிக்கு அவர்‌ வந்து ஐந்தாண்டுகளுக்கு 
மேலாகிறது என்கிறார்கள்‌” என்று சுருதசேனன்‌ 
சொன்னான்‌. 


பிரதிவிந்தியன்‌ அவனை அழுத்தமாக நோக்கிவிட்டு 
“ஒருவேளை அவர்தான்‌ வருகிறாரா?” என்றான்‌. “அவர்‌ 
வருவதென்றால்‌ எதற்காக இந்தப்‌ பதற்றம்‌?” என்றான்‌ 
சுருதசேனன்‌. “ஒருவேளை சூரசேனர்‌ வரக்கூடும்‌. இது 
அவருடைய பெயர்மைந்தனின்‌ மகன்‌ மங்கலம்‌ 
கொள்வது அல்லவா?” என்றான்‌ பிரதிவிந்தியன்‌. 
“அவரும்‌ மதுவனத்திலிருந்து நீண்ட பயணம்‌ 
மேற்கொள்ளும்‌ நிலையில்‌ இல்லை” என்றான்‌ 
சுருதசேனன்‌. 


மீண்டும்‌ நிமித்திகன்‌ உள்ளே வந்து கொம்பொலி எழுப்ப 
அணிப்பரத்தையர்‌ மூவரும்‌ தொடர்ந்து ஏழு 
மங்கலச்சூதர்களும்‌ உள்ளே வர கிருதவர்மன்‌ 
கைகூப்பியபடி அவை நுழைந்தான்‌. அஸ்வத்தாமனை 
திரும்பிப்‌ பார்த்தபின்‌ பிரதிவிந்தியன்‌ “ஆம்‌, அவரையும்‌ 
நாம்‌ எதிர்பார்த்திருக்க வேண்டும்‌” என்றான்‌. “அவர்‌ 
இங்குதான்‌ இருக்கிறார்‌. இப்போது யாதவக்‌ குடியின்‌ 
தரப்பாக பெண்ணின்‌ தாய்மாமனாக அவை புகுகிறார்‌.” 
சுருதசேனன்‌ “அவர்‌ ஏன்‌ பிந்தினார்‌? எவருக்காக 
காத்திருந்தார்‌?” என்றான்‌. துர்விநீதனும்‌ துச்சகனும்‌ 
கிருதவர்மனை இரு பக்கமும்‌ நின்று அழைத்துச்சென்று 
அமரச்செய்தனர்‌. 


“மணமங்கலம்‌ தொடங்கப்போகிறது என்று 
எண்ணுகிறேன்‌” என்று சுருதசேனன்‌ சொன்னான்‌. 
“அவை கொள்ளும்‌ உடல்‌ மாற்றத்தினூடாகவே 
நிகழவிருப்பது என்னவென்பதை நம்‌ உளம்‌ 
உணர்ந்துகொண்டிருக்கிறது. நம்‌ உடலிலும்‌ அம்மாற்றம்‌ 
அறியாது நிகழ்கிறது. அதை சித்தத்தால்‌ விரட்டிச்சென்று 
தொடுவதென்பது நல்ல விளையாட்டு.” பிரதிவிந்தியன்‌ 
“இத்தனை உள்விளையாட்டுகளுடன்தான்‌ ஓர்‌ அவை 


அளிக்கும்‌ நெடுஞ்சலிப்பை கடந்துசெல்ல 
வேண்டியுள்ளது” என்றான்‌. 


சுருதசேனன்‌ “சடங்குகள்‌ என்பவையே ஒருவகை 
சலிப்பை அளைந்துகொண்டிருப்பவைதான்‌, மூத்தவரே” 
என்றான்‌. “ஏன்‌?” என்று பிரதிவிந்தியன்‌ கேட்டான்‌. 
“சலிப்பு கொள்கையில்‌ நமது உள்ளம்‌ 
அலையற்றதாகிறது, ஆழம்‌ தெளிகிறது. எண்ணி 
நோக்குகையில்‌ நெடுங்காலம்‌ கழித்து நாம்‌ 
நினைவுகூரும்‌ அனைத்தும்‌ நாம்‌ மிகச்‌ சலித்திருக்கும்‌ 
தருணங்களில்‌ நம்முள்‌ புகுந்த நிகழ்வுகளும்‌ 
காட்சிகளுமேயாகும்‌” என்றான்‌ சுருதசேனன்‌. 
பிரதிவிந்தியன்‌ “ஆம்‌, உண்மை” என்றான்‌. 


நிமித்திகர்‌ கைகளை அசைத்து கனகரிடம்‌ ஏதோ கேட்க 
கனகர்‌ “சற்று பொறுங்கள்‌” என்று சொன்னபின்‌ 
வெளியே ஓடியதை பிரதிவிந்தியன்‌ கண்டான்‌. கூர்ந்து 
நோக்குவதனாலேயே மிக அண்மையிலென அவை 
நிகழ்ந்தன. “எவரோ வந்திருக்கிறார்கள்‌” என்று 
சுருதசேனன்‌ சொன்னான்‌. செளனகரின்‌ விழிகள்‌ வந்து 
தொட்டுச்சென்றன. “செளனகர்‌ உணர்ந்துவிட்டார்‌, யார்‌ 
வந்திருப்பதென்று” என்றான்‌ பிரதிவிந்தியன்‌. “நானும்‌ 
உணர்ந்துவிட்டேன்‌, மூத்தவரே” என்றான்‌ சுருதசேனன்‌. 
திகைப்புடன்‌ திரும்பி “யார்‌?” என்று பிரதிவிந்தியன்‌ 
கேட்டான்‌. சுருதசேனன்‌ புன்னகைத்து “சற்று 
பொறுங்கள்‌” என்றான்‌. 


சில கணங்களுக்குப்பின்‌ தொலைவில்‌ முரசுகள்‌ 
முழங்கத்‌ தொடங்கின. அதன்‌ தாளத்தை கேட்டதுமே 
“அவரா?” என்று பிரதிவிந்தியன்‌ கேட்க “ஆம்‌” என்று 
சுருதசேனன்‌ புன்னகைத்தான்‌. தாளம்‌ மேலும்‌ 
எழுந்ததுமே அவை முழுக்க வருபவர்‌ எவர்‌ என்பதை 
உணர்ந்துகொண்டது. திகைப்பும்‌ ஆழ்ந்த அமைதியும்‌ 
உருவாகி அவையெங்கும்‌ படர்ந்தது. பிரதிவிந்தியன்‌ 
“ஆம்‌, அவள்‌ திருமணத்திற்கு அவர்‌ வரமாட்டார்‌ என்று 
எப்படி எண்ணினேன்‌!” என்றான்‌. சுருதசேனன்‌ 
“மாற்றுருவில்‌ மணங்கொள்வது அவரே அல்லவா?” 
என்றான்‌. பிரதிவிந்தியன்‌ திரும்பி “சாம்பனா?” என்றான்‌. 
“அவள்‌” என்றான்‌ சுருதசேனன்‌. 


முரசுகளின்‌ ஒலி வலுத்து கொம்புகளும்‌ 
வாழ்த்தொலிகளும்‌ இணைந்துகொண்டன. “இளைய 
யாதவர்‌ வெல்க! துவாரகையின்‌ தலைவர்‌ வெல்க! 
யதுகுலத்தோன்‌ வாழ்க! ஆழியும்‌ சங்கும்‌ அமைந்த 
கரத்தோன்‌ பொலிக!” என வாழ்த்தொலிகள்‌ 


பெருகிச்சூழ்ந்தன. பிரதிவிந்தியன்‌ கைகளைக்‌ 
கூப்பியபடி எழுந்தான்‌. அவனைத்‌ தொடர்ந்து 
சுருதசேனனும்‌ எழுந்தான்‌. அவ்வசைவு உறைந்து 
அமர்ந்திருந்த அவையில்‌ நீர்ப்பரப்பில்‌ கல்‌ என 
அலைகுலைவை உருவாக்கியது. குடித்தலைவர்களும்‌ 
வணிகர்களும்‌ அமைச்சர்களும்‌ அந்தணர்களுமென 
ஆங்காங்கே ஒவ்வொருவராக எழத்தொடங்கினர்‌. 


கூப்பிய கைகளுடன்‌ வாயிலில்‌ இளைய யாதவர்‌ 
தோன்றியபோது அவை முழுக்க எழுந்து நின்றது. 
துரியோதனன்‌ அரியணையிலிருந்து எழுந்து கைகளைக்‌ 
கூப்பியபடி நடந்து சென்று அவரை எதிர்கொண்டு 
“அஸ்தினபுரியின்‌ அவைக்கு நல்வரவு, யாதவரே. இந்த 
மணநிகழ்வு தங்களால்‌ முழுமை கொள்கிறது. 
இத்தருணம்‌ வரை தங்களையே 
எண்ணிக்கொண்டிருந்தேன்‌ என அறிவீர்கள்‌” என்றான்‌. 
இளைய யாதவர்‌ புன்னகைத்து “எனக்கு இனியவள்‌ 
அவள்‌” என்றார்‌. “ஆம்‌, உங்களுக்குரியவள்‌” என்றான்‌ 
துரியோதனன்‌. 


இளைய யாதவர்‌ அவையை வணங்கியபடி நடந்து 
உள்ளே வர அவருக்கான பீடமெதுவும்‌ 
போடப்படவில்லை என்பதை பிரதிவிந்தியன்‌ கண்டான்‌. 
அமைச்சர்கள்‌ அங்குமிங்கும்‌ முட்டி மோதுவதைக்‌ கண்டு 
துரியோதனன்‌ சினத்துடன்‌ கைநீட்டி கனகரிடம்‌ ஏதோ 
சொல்ல விதுரர்‌ பதறி அணுகுவதற்குள்‌ இளைய யாதவர்‌ 
சென்று அவை மூலையில்‌ அமர்ந்திருந்த கணிகரின்‌ 
அருகே ஒழிந்துகிடந்த அவருடைய பீடத்தில்‌ அமர்ந்தார்‌. 
கணிகர்‌ புன்னகையுடன்‌ இளைய யாதவரிடம்‌ ஏதோ 
சொல்ல முகம்‌ மலர்ந்து விழிகனிந்து குனிந்து அவர்‌ 
மறுமொழி உரைத்தார்‌. 


இளைய யாதவரை நோக்கி வந்த விதுரரும்‌ கனகரும்‌ 
தயங்கி பின்‌ குனிந்து ஏதோ சொல்ல அவர்‌ மறுத்து 
கையசைத்தார்‌. துரியோதனன்‌ பொறுமையிழந்து 
விதுரரை நோக்கி இளைய யாதவருக்கான படத்தைப்‌ 
பற்றி சொல்வதை பிரதிவிந்தியனால்‌ உதடு 
அசைவிலிருந்து உய்த்துணர முடிந்தது. விதுரர்‌ அவர்‌ 
அங்கு அமரட்டும்‌, அதுவே முறை என்பதுபோல கை 
காட்டினார்‌. பின்னர்‌ நிமித்திகரை நோக்கி அவர்‌ 
கையசைக்க நிமித்திகர்‌ இரு கைகளையும்‌ வீசி அவை 
மங்கலம்‌ தொடங்கும்படி ஆணையிட்டார்‌. 


பெண்கள்‌ குரவையிட மங்கல இசை பெருகி அறையை 
நிரப்பியது. தன்‌ சிறு கொம்பை எடுத்துக்கொண்டு அவை 


மேடையில்‌ ஏறிய நிமித்திகன்‌ “அவையீரே, சான்றோரே, 
மூதாதையரே, தெய்வங்களே, இதை அறிக! ஐம்பருக்களே, 
இந்த சைத்ரமாதம்‌ ஏழாம்தேய்நிலவு துவாரகையின்‌ 
இளவரசர்‌ யதுகுலத்தோன்றல்‌ சாம்பர்‌ தந்தையரும்‌ 
சான்றோரும்‌ அமர்ந்துள்ள இந்த அவையில்‌ 
அஸ்தினபுரியின்‌ குடித்தோன்றல்‌ மாமன்னர்‌ 
துரியோதனரின்‌ புதல்வி கிருஷ்ணையை கைபற்ற 
உள்ளார்‌. இந்நாளில்‌ மணநிகழ்வின்‌ தெய்வங்கள்‌ சூழ்க! 
வசந்தத்தின்‌, இன்மதுவின்‌, நன்மலர்களின்‌ கந்தர்வர்கள்‌ 
இங்கெழுந்தருளி வாழ்த்துக! உடலிலியும்‌ காதலியும்‌ 
அருகணைக! மூன்று முதற்தெய்வங்களும்‌ தேவியருடன்‌ 
நின்று அருள்க!” என்றான்‌. 


“அவிகொள்ளும்‌ தேவர்களும்‌ நீர்கொள்ளும்‌ 
மூதாதையரும்‌ மகிழ்க! ஐம்பெரும்பருக்களும்‌ மங்கலம்‌ 
கொள்க! இனி நிகழும்‌ சேர்க்கையில்‌ நம்‌ குலத்துக்‌ 
கொடிவழிகள்‌ விண்ணிலிருந்து ஊறி மண்ணில்‌ எழுக! 
ஓம்‌! அவ்வாறே ஆகுக!” என அவன்‌ உரைத்தபோது 
அவை கைதூக்கி “ஆம்‌! ஆம்‌! ஆம்‌!” என வாழ்த்தியது. 
கொம்போசைகள்‌ எழ வலது பெருவாயிலினூடாக 
யாதவக்‌ குடியின்‌ இளவரசர்கள்‌ இருபுறமும்‌ தொடர 
சாம்பன்‌ கைகளைக்‌ கூப்பியபம அவைக்குள்‌ 
நுழைந்தான்‌. மறுபக்கம்‌ சேடியர்‌ தொடர கிருஷ்ணை 
மலர்மாலையணிந்து தலைகுனிந்து சிற்றடி 
எடுத்துவைத்து அவை மேடைக்கு வந்தாள்‌. 


முழுமைக்கணத்தை அறிகையில்தான்‌ மனித அகமும்‌ 
முழுமைபெறுகிறது. அந்த முழுமைக்கணத்தில்‌ 
முழுவாழ்க்கையையும்‌ வாழ்பவன்‌ 
காமகுரோதமோகங்களில்‌ ஆடினாலும்‌ யோகி. 
செயலாற்றாமலிருந்தாலும்‌ அனைத்தையும்‌ 
நிகழ்த்துபவன்‌. மானுடன்போல புலன்களுக்குள்‌ 
ஒடுங்கினாலும்‌ வாலறிவன்‌. அவன்‌ வருவான்‌.” 


ஆகவே அழிவு நல்லது என்றனர்‌ நிமித்திகர்‌. 
குருதிப்பெருநதியில்தான்‌ அந்த இளநீல ஒளிமலர்‌ 
விரியுமென்றால்‌ அவ்வண்ணமே எழுக. நிணமலைக்கு 
அப்பால்தான்‌ அந்த இளஞாயிறு எழுமென்றால்‌ அதுவே 
நிகழ்க. கருமையும்‌ வெண்மையுமான ஆட்டக்களத்தில்‌ 
இருக்கும்‌ காய்களனைத்தும்‌ அவனுடைய 
விரல்களுக்காகக்‌ காத்திருக்கின்றன எனில்‌ அவ்வாறே 
ஆகுக என்றார்‌. ஆம்‌! ஆம்‌ ! ஆம்‌! என 
அங்கிருந்தவர்களானைவரும்‌ குரலெழுப்பினர்‌. அப்பால்‌ 
நெய்த்திரிச்சுடர்‌ ஒளியில்‌ அமர்ந்திருந்த அஜபாலர்‌ 
திகைத்த கல்விழிகளுடன்‌ பார்த்திருந்தார்‌. 


“அந்தச்செய்தி பிதாமகருக்கு சொல்லப்பட்டதா?” 
என்றாள்‌ குந்தி. “இல்லை அரசி. பிதாமகர்‌ பீஷ்மர்‌ 
இப்போது சிந்துவின்‌ கரையில்‌ எங்கோ இருப்பதாகச்‌ 
சொல்கிறார்கள்‌. நகரை ஆள்வது அமைச்சர்‌ விதுரர்‌. 
அவர்‌ தன்‌ தமையனுக்கு எத்தனை அணுக்கமானவர்‌ என 
அனைவரும்‌ அறிவர்‌. அவரிடம்‌ சொல்வதெப்படி என்று 
அஞ்சுகிறார்கள்‌ நிமித்திகர்கள்‌. அனைத்துக்கும்‌ மேலாக 
அதைச்‌ சொல்வதனால்‌ ஆவதொன்றுமில்லை என்று 
அவர்கள்‌ எண்ணுகிறார்கள்‌” என்றார்‌ யூபாக்ஷர்‌. 


“ஆம்‌” என்று குந்தி பெருமூச்சுவிட்டாள்‌. 
“அறிந்துகொண்ட எதையாவது மனிதர்கள்‌ 
உணர்ந்துகொண்டதாக வரலாறுண்டா என்ன?” 

பாக்ஷர்‌ தொடர்ந்தார்‌. “நகரில்‌ தீக்குறிகள்‌ இன்றும்‌ 

தாடர்கின்றன அரசி. மெல்லமெல்ல நகரின்‌ 
அனைத்துப்பறவைகளும்‌ விலகிச்சென்றன. 
நகரமெங்கும்‌ காகங்கள்‌ குடியேறின. புராணகங்கையின்‌ 
குறுங்காடுகள்‌ மரங்களின்‌ இலைகளைவிட காகங்களின்‌ 
சிறகுகள்‌ செறிந்து கருமைகொண்டிருக்கின்றன. 
அஸ்தினபுரியின்‌ வெண்மாடமுகடுகள்‌ காகங்களின்‌ 
கருமையால்‌ மூடப்பட்டிருக்கின்றன. நகர்மேல்‌ கருமேகம்‌ 
ஒன்று இறங்கியதுபோலிருக்கிறது. வெய்யோனொளியை 
முழுக்க காகச்சிறகுகள்‌ குடித்துவிடுவதனால்‌ நகரம்‌ 
நடுமதியத்திலும்‌ நிழல்கொண்டிருக்கிறது.” 

[iஙagelபுலரியில்‌ அஸ்தினபுரியின்‌ கோட்டை 
முகப்பிலிருந்த பெரிய கண்டாமணியாகிய சுருதகர்ணம்‌ 
முழங்கியது. அதை ஏற்று அரண்மனைக்‌ கோட்டையில்‌ 
காஞ்சனம்‌ ஒலிக்கத்‌ தொடங்கியபோது மக்கள்‌ 
பேரொலியுடன்‌ முற்றங்களுக்கு இறங்கினார்கள்‌. 
முன்னரே அவர்கள்‌ அணிகொண்டு திரண்டு 
காத்திருந்தனர்‌. வண்ண உடைகள்‌ புலரா இருளின்‌ 
பந்தவெளிச்சத்தில்‌ அலையடிக்க கிழக்குக்‌ கோட்டையின்‌ 
உள்முற்றத்தை அடைந்து தெற்காகத்‌ திரும்பி அங்கே 
செம்மண்பரப்பென விரிந்திருந்த இந்திரமுற்றத்தை 
அடைந்தனர்‌. 


அங்கே அதற்கு முன்னரே மக்கள்‌ கூடியிருந்தனர்‌. 
இரவெல்லாம்‌ நகரத்தின்‌ ஷத்ரிய இளைஞர்களின்‌ 
போர்க்களியாட்டுகளும்‌ சூத இளைஞர்களின்‌ 
புரவித்திறனாடலும்‌ நிகழ்ந்துகொண்டிருந்தன. 
ஆயர்களுக்கான கன்றோட்டுதல்‌ மிக அருகே பிறிதொரு 
முற்றத்தில்‌ நடந்தது. முதல்நாள்‌ முதல்‌ வாள்வீச்சில்‌ 
சிந்திய முதற்குருதியின்‌ மணம்‌ எழுந்ததும்‌ எழுந்த 
களிவெறி இரவு முழுதும்‌ நீடித்தது. 


முதிய போர்வீரரான சபூர்ணர்‌ மட்டும்‌ “வேண்டாம்‌! 
வேண்டாம்‌! விலகுக! அகல்க! குருதிமணம்‌! குருதிமணம்‌ 
எழுகிறது. அனல்‌ வீச்சம்‌... நம்‌ குடியெரிப்பது அது” என்று 
கூவினார்‌. அவரைச்‌ சூழ்ந்திருந்த அவர்‌ குடியின்‌ 
இளையோர்‌ அவர்மேல்‌ கள்‌ கலங்களை கவிழ்த்தனர்‌. 
“குளிரச்செய்‌!” என்றான்‌ ஒருவன்‌. “இது அனலில்‌ நெய்‌ 
அல்லவா?” என்றான்‌ இன்னொருவன்‌. பேசுவதேதும்‌ 
அவர்களை சிரிக்க வைத்தது. சொல்லெல்லாம்‌ 
கூச்சலாகவே வெளிவந்தன. 


சோர்ந்தவர்கள்‌ சென்று ஃபாங்கமும்‌ கள்ளும்‌ அருந்தி 
வெறிமீண்டு திரும்பி வந்தனர்‌. விழுந்து பனியில்‌ 
நனைந்து துயின்றவர்கள்‌ கனவுகளுக்குள்‌ அந்த 
வெறியோசை ஒலிக்க அதற்குள்‌ மீண்டும்‌ மீண்டும்‌ 
வாழ்ந்தனர்‌. அந்த ஓசையால்‌ எழுந்து அதற்குள்‌ பிறந்து 
வந்தனர்‌. குதிரைகளும்‌ காளைகளும்‌ யானைகளும்‌ கூட 
அந்தக்‌ களியாட்டில்‌ உளம்கலந்துகொண்டன. 


நெடுநேரம்‌ களமிறங்காமல்‌ கட்டப்பட்டிருந்த யானை 
உரத்த குரலில்‌ பிளிறி கந்தை பிழுதுகொண்டு 
களம்புகுந்து அங்கு நின்றிருந்த புரவிகளைத்‌ தட்டி 
அகற்றி இருவரை துதிக்கையால்‌ சுழற்றி வீசிவிட்டு 
தன்னைத்தான்‌ சுழன்றது. அதன்‌ மத்தகம்‌ மீது தொற்றி 
ஏறி ஆணையிட்டு அதை அடக்கிய வீரனை 
சூழ்ந்திருந்தவர்கள்‌ அவன்‌ குலத்தின்‌ பெயர்‌ சொல்லி 
வாழ்த்தினார்கள்‌. 

முந்தையநாள்‌ இளவரசி கிருஷ்ணையின்‌ மணநிகழ்வு 
நகரெங்கும்‌ ஒவ்வொரு இல்லத்திலும்‌ 
கொண்டாடப்பட்டது. அத்தனை முச்சந்திகளிலும்‌ 
சூதர்கள்‌ பாடினர்‌. விறலியர்‌ ஆடினர்‌. முற்றங்கள்‌ 
அனைத்திலும்‌ நாடகங்களும்‌ நடனங்களும்‌ நிகழ்ந்தன. 
அரண்மனையை ஒட்டிய அடுமனையின்‌ பன்னிரு 
கொட்டகைகளில்‌ நூறு பந்திகளிலாக உணவு 
பரிமாறப்பட்டது. 


நகரின்‌ அத்தனை சந்திகளிலும்‌ வணிகர்களின்‌ 
கொடையாக விலையில்லாது கள்ளும்‌ ஊனுணவும்‌ 
வழங்கப்பட்டமையால்‌ உண்பதும்‌ குடிப்பதுமாக 
இளைஞர்கள்‌ மதம்‌ கொண்டலைந்தனர்‌. இளைய 
பெண்கள்‌ அவர்களுடன்‌ சேர்ந்து அனல்கொண்ட 
விழிகளும்‌ வாய்மணத்தால்‌ சிவந்த வாய்களும்‌ 
களிப்பால்‌ குழைந்த நாவுகளுமாக சிரித்தும்‌ கூவியும்‌ 
உடன்‌ மயங்கினர்‌. “இது ஒரு போர்க்களம்‌” என்று 
முதுவீரர்‌ ஒருவர்‌ சொன்னார்‌. “ஆம்‌, இரண்டும்‌ ஒன்றே. 
கட்டின்மை” என்றார்‌ அருகே நின்றிருந்த முதுசூதர்‌. 


முற்றத்தின்‌ கிழக்கே அமைந்திருந்த இந்திரனின்‌ 
செந்நிறக்‌ கல்லாலயத்தின்‌ முகப்பில்‌ எழுப்பப்பட்டிருந்த 
முரசுமேடையில்‌ களிமுரசு குதிரைநடைத்‌ தாளத்தில்‌ 
ஒலிக்கத்‌ தொடங்கியதும்‌ அதன்‌ மூன்று புறங்களிலும்‌ 
முகங்களின்‌ பெருக்காக எல்லை கட்டி இருந்த குடிகள்‌ 
கைகளைத்‌ தூக்கி பேரொலி எழுப்பினர்‌. களிமுரசின்‌ 
ஒலியை நகரின்‌ காவல்‌ மாடங்களிலிருந்த அனைத்து 
முரசுகளும்‌ ஏற்று அதே நடையில்‌ திருப்பி ஒலிக்கத்‌ 
தொடங்கின. நகரம்‌ முழுக்க உவகைக்‌ குரல்கள்‌ எழுந்தன. 


இந்திரவெளி நோக்கி திறந்த பன்னிரண்டு 
சாலைமுகப்புகளிலிருந்தும்‌ மேலும்‌ மேலும்‌ மக்கள்‌ 
உள்ளே வந்துகொண்டிருந்தனர்‌. சூழ்ந்திருந்த 
மாளிகைகளில்‌ உப்பரிகைகளிலும்‌ கூரைகளிலும்‌ 
அவர்கள்‌ செறிந்து தேனீக்கூடென்று ஆக்கினர்‌. 
மரங்களில்‌ இலை தெரியாதபடி முகங்கள்‌ அடர்ந்தன. 


மேலும்‌ வந்தவர்கள்‌ முன்பு இருந்தவர்களை அழுத்தி 
செறியவைத்து தங்கள்‌ இடத்தை கண்டுகொண்டனர்‌. 


இந்திரனின்‌ ஆலயத்தின்‌ முகப்பில்‌ கனகரும்‌ விதுரரும்‌ 
முன்னரே காத்திருந்தனர்‌. முந்தையநாளே தொடங்கிய 
இந்திரனுக்குரிய பூசனைகள்‌ இடைவிடாது 
நடந்துகொண்டிருந்தன. செயலமைச்சரும்‌ மறைந்த 
லிகிதரின்‌ மைந்தருமான மனோதரர்‌ பணிகளுக்கு 
தலைமை கொண்டு ஆணைகளை பிறப்பித்தார்‌. 
துரியோதனனும்‌ தம்பியரும்‌ முதலில்‌ தேர்களில்‌ வந்தனர்‌. 
பலராமரும்‌ யாதவக்‌ குடித்தலைவர்களும்‌ தொடர்ந்து 
வந்தனர்‌. இளைய யாதவர்‌ சாத்யகி தொடர தனித்தேரில்‌ 
வந்து களம்‌ அமர்ந்தார்‌. அஸ்வத்தாமனும்‌ கிருதவர்மனும்‌ 
சகுனியும்‌ ஜயத்ரதனும்‌ ர௬ுக்மியும்‌ தங்கள்‌ 
அரசக்கொடிகளுடன்‌ வந்தனர்‌. பீஷ்மருடன்‌ சல்யர்‌ 
வந்தார்‌. கிருபரும்‌ துரோணரும்‌ சேர்ந்து வந்தனர்‌. 
திருதராஷ்டிரர்‌ சஞ்சயன்‌ தோள்பற்றி நடந்துவர யுயுத்ஸு 
அவருடன்‌ வந்தான்‌. 


மணநிகழ்வுக்கு வருகை தந்திருந்த அரசர்கள்‌ 
அனைவருக்கும்‌ கிழக்குத்‌ திசையில்‌ இந்திரன்‌ 
ஆலயத்தின்‌ இடப்பகுதியில்‌ அமைந்த நீள்மேடையில்‌ 
இருக்கைகள்‌ போடப்பட்டிருந்தன. வலப்பக்கம்‌ 
அஸ்தினபுரியின்‌ குருதிவழி கொண்ட 
அரசகுடியினருக்கான மேடையில்‌ இருக்கைவரிசை 
இருந்தது. ஒவ்வொருவராக வந்து இந்திரனை வணங்கி 
மலர்கொண்டு தங்கள்‌ இருக்கைக்கு சிற்றமைச்சர்களால்‌ 
அழைத்துச்செல்லப்பட்டனர்‌. கூட்டத்திலிருந்து 
அவர்களுக்கான வாழ்த்துரைகள்‌ எழுந்தன. அதை 
முதலில்‌ அரசவீரர்களும்‌ சிற்றமைச்சர்களும்‌ 
கட்டுப்படுத்தினர்‌. பின்னர்‌ கூட்டம்‌ தன்‌ உள்ளத்தை 
தானே வெளிப்படுத்தலாயிற்று. பின்னர்‌ 
அஸ்தினபுரியின்‌ எண்ணமே அசைவென அங்கே 
விழிப்புலனாயிற்று. 


களம்‌ நுழைந்தபோது துரியோதனனுக்கும்‌ பலராமருக்கும்‌ 
வாழ்த்துக்கூறி கூட்டம்‌ அலையடித்தது. கைகூப்பியபடி 
இளைய யாதவர்‌ தனக்கென அமைக்கப்பட்டிருந்த 
மேடையில்‌ ஏறியபோது நெடுநேரம்‌ கூட்டம்‌ வாழ்த்தி 
கொந்தளித்தது. அவர்‌ கைவீசி அவர்களை அடங்க 
வைத்தபின்‌ அமர்ந்தபோது மீண்டும்‌ தொடங்கியது. 
அரியணையில்‌ அமர்ந்து கைகூப்பி புன்னகைத்து 
இயல்படைந்தபோது மெல்ல அவிந்து எங்கிருந்தோ 
தொடங்கி மீண்டும்‌ கொப்பளிப்பெழுந்தது. மீண்டும்‌ 
மீண்டும்‌ வாழ்த்தொலி எழ அவர்‌ புன்னகைத்தார்‌. 


அவருக்கும்‌ கூட்டத்திற்குமான ஓர்‌ தனியுரையாடலாக 
அது மாறியது. அங்கிருந்த ஒவ்வொருவரும்‌ அவருடன்‌ 
தனித்திருந்தனர்‌. 


ஜயத்ரதனும்‌ கிருதவர்மனும்‌ தங்கள்‌ அரசமேடையில்‌ 
அமர்ந்தபோதுகூட இளைய யாதவரை வாழ்த்திய 
குரல்களே தொடர்ந்து ஒலித்துக்கொண்டிருந்தன. 
இருவரும்‌ முகம்‌ புன்னகையிழக்க அதை எதையும்‌ 
உணராத இறுக்கமாக மாற்றிக்கொண்டு தங்கள்‌ 
அரியணையில்‌ நிமிர்ந்தமர்ந்தனர்‌. பலராமர்‌ தன்‌ அருகே 
நின்றிருந்த அக்ரூரரிடம்‌ இடைவெளியில்லாமல்‌ 
கையசைத்து எதையோ பேசிக்கொண்டிருந்தார்‌. 
துரியோதனன்‌ துச்சாதனனிடமும்‌ சுபாகுவிடமும்‌ மாறி 
மாறி ஆணைகளை பிறப்பித்துக்கொண்டிருந்தான்‌. 
அவன்‌ கிளர்ச்சியடைந்திருப்பதை உடலசைவுகளே 
காட்டின. 


தம்பியரால்‌ வழிநடத்தப்பட்டு வந்த சாம்பன்‌ அவனுக்கு 
மட்டுமென அமைக்கப்பட்டிருந்த பந்தலில்‌ போடப்பட்ட 
மஞ்சள்‌ பட்டு போர்த்திய இருக்கையில்‌ அமர தம்பியர்‌ 
சூழ்ந்து அமர்ந்தனர்‌. முந்தையநாளின்‌ மணநிகழ்வில்‌ 
கட்டப்பட்ட மஞ்சள்‌ காப்பு அவன்‌ மணிக்கட்டில்‌ 
இருந்தது. துயில்நீப்பின்‌ களைப்பு விழிகளில்‌ தெரிந்தது. 
அவன்‌ அமர்ந்ததும்‌ குடிகள்‌ “மணம்கொண்ட இளவரசர்‌ 
வாழ்க! யாதவ குலத்தோன்றல்‌ வாழ்க!” என வாழ்த்தினர்‌. 
பூசகர்‌ இருவர்‌ மேடையேறி அவனுக்கு எள்ளும்‌ உப்பும்‌ 
அனலில்‌ இட்டு தலைசுழற்றி கண்ணேறு கழித்தனர்‌. 
அவன்‌ காலடியில்‌ அவனுக்கும்‌ மக்கள்‌ திரளுக்கும்‌ 
நடுவிலென ஒரு நீண்ட வேல்‌ காப்பாக வைக்கப்பட்டது. 


மேடை ஏறி அரசர்‌ அருகே வந்து குனிந்து பேசி மீண்டும்‌ 
இறங்கிச்‌ சென்று கனகரிடமும்‌ கைடபரிடமும்‌ 
மனோதரரிடமும்‌ துணையமைச்சர்களிடமும்‌ 
ஆணைகளை இட்டுவிட்டு மீண்டும்‌ மேடைக்கு வந்து 
உரையாடிக்கொண்டிருந்தார்‌ விதுரர்‌. கெளரவர்‌ 
அதுவரை இருந்த பிற எதிலோ ஒன்றிலிருந்து விடுதலை 
கொண்டவர்கள்போல தோன்றினார்கள்‌. அங்கு வந்து 
அமர்ந்திருக்கையில்‌ அவர்கள்‌ தங்கள்‌ இளமை நோக்கி 
சென்றுகொண்டிருந்தார்கள்‌. கிருதவர்மனும்‌ 
அஸ்வத்தாமனும்‌ மெல்ல சிரித்து பேசத்தொடங்கினர்‌. 
ஜயத்ரதன்‌ திரும்பி மாளவ அரசரிடம்‌ 
சொல்லாடலானான்‌. 


இந்திரனுக்குரிய இடிமுழக்கப்‌ பெருமுரசு ஓலியலைகளை 
எழுப்பிக்கொண்டே இருந்தது. ஆலய முகப்பில்‌ இருந்த 


பிரபாகரம்‌ என்னும்‌ கண்டாமணியின்‌ ஓசை ஊடே 
மின்னல்கள்போல அதிர்ந்து சுழன்றது. 
சிற்றமைச்சர்களும்‌ பணியாட்களும்‌ ஆணைகளால்‌ 
சொடுக்கப்பட்டு அங்குமிங்கும்‌ தெறித்து 

அலைந்தனர்‌. தலைமைக்‌ காவலரும்‌ மறைந்த அமைச்சர்‌ 
விப்ரரின்‌ மைந்தருமான கைடபர்‌ அவர்களை 
ஒருங்கிணைத்துக்கொண்டிருந்தார்‌. 


இந்திரனின்‌ ஆலயத்தின்‌ முன்‌ அமைந்த 
வேள்விமுற்றத்தில்‌ ஏழு நாட்களுக்கு முன்‌ நடப்பட்ட 
இந்திரத்துவஜம்‌ பசுந்தளிராக எழுந்திருந்தது. அதன்‌ 
வலப்பக்கம்‌ ஏழு மாந்தளிர்நிறக்‌ குதிரைகள்‌ 
கட்டப்பட்டிருந்தன. விழியுருட்டி தாடையில்‌ 
வாய்நீர்க்குழாய்‌ தொங்க அவை உடல்சிலிர்த்தன. 
அவற்றுக்கு இடப்பக்கம்‌ ஏழு வெள்ளைக்‌ காளைகள்‌ 
மார்புக்கு அடியில்‌ வெண்பளிங்கு அலைகள்‌ என 
கழுத்துத்‌ தசை தொங்கி அசைய எடை ஏறிய குளம்புகள்‌ 
மண்ணில்‌ பதிய நின்றிருந்தன. 


தென்கிழக்கு மூலையில்‌ இருந்து வேதமோதியபடி 
நிரையென வந்த நூற்றெட்டு வைதிகர்கள்‌ 
பொற்குடங்களில்‌ கொண்டுவந்த கங்கை 
நீரைக்கொண்டு இந்திரனை நீராட்டினர்‌. இந்திரனுக்கும்‌ 
உடன்‌ அமைந்த தேவிக்கும்‌ அவர்களருகே நின்றிருந்த 
வெண்புரவிக்கும்‌ முகில்களிற்றுக்கும்‌ மலரும்‌ சுடரும்‌ 
காட்டினர்‌. மங்கல இசை எழுந்ததும்‌ குடிகளின்‌ 
குரல்பெருக்கு எழுந்து இந்திரனை வாழ்த்தியது. 
“விண்ணோன்‌ வாழ்க! இடியன்‌ வாழ்க! மின்னோன்‌ 
வாழ்க! மழையன்‌ வாழ்க! வளத்தான்‌ வாழ்க! 
ஆற்றல்கொண்டவன்‌ வெல்க!” 


இந்திரன்‌ முன்‌ நூற்றெட்டு குடங்களில்‌ கலந்து 
வைக்கப்பட்டிருந்த மஞ்சள்நீரில்‌ செம்மலர்களின்‌ 
மகரந்தப்பொடியையும்‌ குங்கிலியத்தையும்‌ 
பசுங்கற்பூரத்தையும்‌ போட்டு வணங்கி அதை 
இந்திரவீரியமாக ஆக்கினார்‌ வைதிகர்‌. மங்கல இசை சூழ 
வைதிகர்‌ அந்தப்‌ பொற்குடங்களை கொண்டுசென்று 
இந்திரக்கொடியின்‌ அருகே வைத்து சூழ்ந்து 
அமர்ந்துகொண்டனர்‌. கைகளில்‌ புல்லாழி கட்டப்பட்டது. 
அவர்கள்‌ இணைந்து ஒற்றைப்பெருங்குரலில்‌ வேதம்‌ 
முழக்கினர்‌. 


வலதுகையில்‌ மின்னல்படை கொண்டவனை 
செம்பழுப்புநிறப்‌ புரவிகளை விரையச்செய்து 
வினைகளை முடிப்பவனை 


இந்திரனை போற்றுகிறோம்‌ **!** 

பொன்னிறத்‌ தாடி அலைபாய 

அவன்‌ மேலெழுகிறான்‌ 

தன்‌ படைக்கலங்களால்‌ வெல்கிறான்‌ 
வழிபடுவோருக்கு செல்வங்களை அருள்கிறான்‌**!** 


அவர்கள்‌ வேதமோதி எழுந்து இந்திரவீரியத்தை 
மாவிலையால்‌ தொட்டு அரசன்மீதும்‌ விருந்தினர்‌ மீதும்‌ 
தெளித்தனர்‌. களத்தில்‌ அதை ஏழுமுறை சுழற்றி வீசி 
நனைத்தபோது கூடியிருந்தவர்கள்‌ இந்திரவாழ்த்தை 
கூவினர்‌. 


“குருதி! அவர்கள்‌ குருதியை வீசுகிறார்கள்‌. 
கொழுங்குருதி! மானுடக்குருதி. கைக்குழவிகளின்‌ குருதி 
அது!” என முதியவரின்‌ குரல்‌ எழ அக்குரல்‌ 
அமங்கலமென எழாதபடி அவரை வாய்பொத்தி தூக்கி 
அப்பால்‌ கொண்டுசென்றனர்‌. அவர்‌ எழுப்பிய ஓலம்‌ 
மங்கலவாழ்த்தோசையில்‌ மூழ்கி ஒரு சிறுகுமிழி என 
வெடித்தழிந்தது. அவர்‌ திமிற அவரை கீழே போட்டு 
கால்களால்‌ பற்றிக்கொண்டனர்‌. 


அரசர்கள்‌ அனைவரும்‌ அமர்ந்ததும்‌ விதுரர்‌ கீழிறங்கிச்‌ 
சென்று அமைச்சர்களின்‌ நிரையில்‌ அமர்ந்திருந்த 
செளனகரிடம்‌ ஏதோ பேசிவிட்டு மீண்டும்‌ மேடையேறி 
அரசரிடம்‌ பேசிவிட்டு கீழிறங்கினார்‌. நிமித்திகர்கள்‌ 
அனைவரும்‌ அவருடைய உடலசைவை 
நோக்கிக்கொண்டிருந்தனர்‌. அவர்‌ திரும்பி 
கைகாட்டியதும்‌ முதல்‌ நிமித்திகன்‌ அறிவிப்பு மேடையை 
நோக்கி சென்றான்‌. அவனுடைய குரல்‌ கேட்கும்‌ 
தொலைவில்‌ அமைந்திருந்த பன்னிரண்டு அறிவிப்பு 
மேடைகளில்‌ இருந்த மறுசொல்லாளர்கள்‌ எழுந்து செவி 
கூர்ந்தனர்‌. நிமித்திகன்‌ மேடையிலேறி கொம்பை வாயில்‌ 
வைத்ததும்‌ இயல்பாகவே கூட்டமும்‌ 
ஓசையடங்கலாயிற்று. மயிலோசையுடன்‌ கொம்பு 
மும்முறை ஒலித்தடங்கியதும்‌ அவன்‌ குரல்‌ கேட்பதற்காக 
பல்லாயிரம்‌ செவிகள்‌ கூர்ந்தன. 


பயின்றுதீட்டிய மணிக்குரலில்‌ “தொல்புகழ்‌ கொண்ட 
அஸ்தினபுரியின்‌ குடிகளுக்கு வணக்கம்‌. நுண்வடிவில்‌ 
இங்கு எழுந்தருளியிருக்கும்‌ பிரஜாபதிகளுக்கு வணக்கம்‌. 
பிரம்மன்‌, அத்ரி, சந்திரன்‌, புதன்‌, புரூரவஸ்‌, ஆயுஸ்‌, 
நகுஷன்‌, யயாதி, புரு, ஜனமேஜயன்‌, பிராசீனவான்‌, 
பிரவீரன்‌, நமஸ்யு, வீதபயன்‌, சுண்டு, பஹுவிதன்‌, 
ஸம்யாதி, ரஹோவாதி, ரெளத்ராஸ்வன்‌, மதிநாரன்‌, 
சந்துரோதன்‌, துஷ்யந்தன்‌, பரதன்‌, சுஹோத்ரன்‌, 


சுஹோதா, கலன்‌, கர்த்தன்‌, சுகேது, பிருஹத்ஷத்ரன்‌, 
ஹஸ்தி என்னும்‌ அஸ்தினபுரியின்‌ பேரரசரின்‌ 
புகழ்கொண்ட நிரைக்கு வணக்கம்‌” என்றான்‌. 


“அஜமீடனின்‌ வழிவந்த ர௬ுக்ஷன்‌, சம்வரணன்‌, குரு, 
ஜஹ்னு, சுரதன்‌, விடூரதன்‌, சார்வபெளமன்‌, ஜயத்சேனன்‌, 
ரவ்யயன்‌, பாவுகன்‌, சக்ரோத்ததன்‌, தேவாதிதி, ௬க்ஷன்‌, 
பீமன்‌, பிரதீபன்‌, சந்தனு, விசித்திரவீரியன்‌, 
திருதராஷ்டிரன்‌ என எழுந்த குருதிச்சரடுக்கு வணக்கம்‌. 
அழியா மரபின்‌ இக்கணமென அமைந்திருக்கும்‌ 
துரியோதன மாமன்னருக்கு வணக்கம்‌” என அவன்‌ 
தொடர்ந்தான்‌. “இந்திரனின்‌ களத்தில்‌ ஆடல்‌ காண 
வந்தமைந்த தேவர்களுக்கும்‌ கந்தர்வர்களுக்கும்‌ 
கின்னரர்களுக்கும்‌ கிம்புருடர்களுக்கும்‌ வணக்கம்‌. 
ஆடலுக்கு அமைந்த வீரர்களுக்கும்‌ அவர்களை வாழ்த்த 
அமர்ந்திருக்கும்‌ அரசர்களுக்கும்‌ வணக்கம்‌.” 

“இங்கு இளவரசி கிருஷ்ணையின்‌ மணநிகழ்வை ஒட்டி 
பெருங்களியாடலொன்று ஒருங்கமைக்கப்பட்டுள்ளது. 
அரசகுடியினர்‌ மட்டும்‌ இதில்‌ கலந்து கொள்வார்கள்‌. நம்‌ 
குடியின்‌ வீரமும்‌ இளமையும்‌ இங்கு வெளிப்படுவதாக! 
இங்கு நாம்‌ களியாடுகையில்‌ அன்னை மடியிலமர்ந்து 
துள்ளும்‌ சிறு குழவியென அஸ்தினபுரியை 
மகிழ்விக்கிறோம்‌. மேலிருந்து அவள்‌ கனிந்த 
விழிகளுடன்‌ குனிந்து நம்மை பார்க்கிறாள்‌. எழுகையில்‌ 
அவள்‌ முத்தங்களை பெறுகிறோம்‌. விழுகையில்‌ மீண்டும்‌ 
அவள்‌ மடிக்கே வருகிறோம்‌. எழுவதும்‌ விழுவதும்‌ 
இனிமையென்றே ஆகுக! ஆம்‌, அவ்வாறே ஆகுக!” 
என்றான்‌. 


அவன்‌ குரல்‌ மறுசொற்களினூடாக சூழ்ந்திருந்த 
அனைவரையும்‌ சென்றடைந்தது. மீண்டும்‌ கொம்பு 
முழங்கியபோது குடிப்பெருக்கு வாழ்த்தொலியாக 
வெடித்தெழுந்தது. பல்லாயிரம்‌ பேர்‌ தலையணிகளையும்‌ 
மேலாடைகளையும்‌ எடுத்து வீசி களியாட்டெழுந்து 
துள்ள வண்ணப்‌ பறவைகூட்டம்‌ எழுந்தாடுவதுபோல, 
வண்ண நீரலைகள்‌ நெளிவதுபோலத்‌ தெரிந்தது. 
குரல்கள்‌ கூடி எழுந்த கார்வை உடலை நிறைத்து 
மூச்சென்று ஆனதுபோல்‌ தோன்றியது. 


[118261அசிவ குலத்தவரான முதியவர்‌ சபூர்ணர்‌ 
பதினெட்டு போர்முனைகளை கண்டவர்‌. நூற்றெட்டு 
விழுப்புண்களை பெற்றவர்‌. ஆகவே அவரது 
குடியினரால்‌ போர்கடந்தவர்‌ என வணங்கப்படுபவர்‌. 
அக்குடியின்‌ மைந்தர்கள்‌ முதற்படைக்கலம்‌ எடுக்கும்‌ 


அனைத்து ச தொட்டளிப்பவர்‌ அவர்‌. 
போரிலிறக்காத போர்வீரனின்‌ உடலின்‌ வெறுமையை 
அவர்‌ அடைந்துகொண்டிருந்தார்‌. முதுமையின்‌ தனிமை 
அவரை குடிக்கச்‌ செய்தது. பகலும்‌ இரவும்‌ கள்ளின்றி 
இருக்கமுடியாதவராக இருந்தார்‌. 


பனிபெய்யும்‌ இரவில்‌ கள்ளுண்டு திசைமயங்கி அவர்‌ 
கிழக்குநோக்கி சென்றார்‌. பின்னர்‌ வழிமயங்கியதை 
உணர்ந்து திரும்பி மீண்டும்‌ குழம்பி ஒளியில்லாத ஒரு 
மூலையில்‌ அமர்ந்து கோப்பையில்‌ எஞ்சிய மதுவை 
குடித்தார்‌. கள்‌ அவரை அமைதிப்படுத்தி சென்ற 
களங்களை நினைவிலெழுப்பியது. அப்போது அவர்‌ 
உடல்மேல்‌ ஒரு துளி சொட்டியது. இலைப்பனித்‌ துளி என 
எண்ணி அவர்‌ அதை துடைத்தபோது பிசுபிசுப்பாக 
இருந்தது. பறவை எச்சமா என அண்ணாந்து 
நோக்கினார்‌. அங்கே தலைக்குமேல்‌ கைவிடுபடைகளின்‌ 
பல்லாயிரம்‌ அம்புமுனைகள்‌ திசைநோக்கி கூர்கொண்டு 
நிற்பதை கண்டார்‌. 


அவற்றின்‌ உலோகமுனைகள்‌ இரவின்‌ வானொளியில்‌ 
மின்கொண்டிருந்தன. நோக்கிய அவர்‌ முகத்தின்மேல்‌ 
பிறிதொரு துளி விழுந்தது. அவர்‌ துடைத்தபடி 
கூர்ந்தபோது அத்தனை கூர்மைகளும்‌ குருதிவழிய நீட்டி 
நின்றிருப்பதை கண்டார்‌. அலறியபடி பாய்ந்தோடி நின்று 
நோக்கினார்‌. புழுதியும்‌ எண்ணையும்‌ பனியில்‌ கரைந்து 
வழிந்ததா என்ன? தொட்டு முகர்ந்தபோது குருதிமணம்‌. 
அவர்‌ நன்கறிந்தது. கனவுகளில்‌ மீண்டும்‌ மீண்டும்‌ 
எழுவது. 


கூவிப்‌ பதறி அழுதபடி அவர்‌ ஓடி இந்திரமுற்றத்தை 
அடைந்தார்‌. “வேண்டாம்‌! நிறுத்துங்கள்‌! 
கொலைத்தெய்வங்கள்‌!” என்று கூவினார்‌. 
“வந்துவிட்டார்‌ கள்ளுடையார்‌!” என்று அவர்‌ குடியின்‌ 
இளையோன்‌ ஒருவன்‌ சிரித்தான்‌. “கள்ளெழுக! 
கள்திகழ்க! கள்ளே வெல்க! ஆம்‌, அவ்வாறே ஆகுக!” என 
ஒருவன்‌ சொல்ல இன்னொருவன்‌ சிரித்தான்‌. “என்‌ 
மைந்தரே, வேண்டாம்‌... இது கள்‌ விழவல்ல. இது 
குருதியின்‌ நாள்‌!” என அவர்‌ கூவி அழுதார்‌. அப்போது 
முதல்‌ இளமறவனின்‌ வீச்சில்‌ முதல்‌ குருதித்துளி 
மண்ணில்‌ தெறித்தது. 


அஸ்தினபுரியின்‌ மூத்த குடிப்பூசகரான காளிகர்‌ 
தென்மேற்கு மூலையில்‌ கொற்றவை ஆலயத்திலிருந்து 
எரிகலத்தில்‌ கொண்டுவந்த அனலை 
துணைப்பூசகர்களிடமிருந்து பெற்றுக்கொண்டு 


தலைக்குமேல்‌ மும்முறை சுழற்றி குடிகளுக்குக்‌ 
காட்டியபின்‌ இந்திரவெளியின்‌ தென்மேற்கு மூலையில்‌ 
அமைந்திருந்த படைகாளியின்‌ சிற்றாலயம்‌ நோக்கி 
சென்றார்‌. குடிகள்‌ கைகூப்பி அமைதிகொண்டு அதை 
நோக்கினர்‌. பல்லாயிரம்‌ பேர்‌ முற்றமைதி கொள்கையில்‌ 
எழும்‌ மெல்லிய ரீங்காரம்‌ அங்கு செவிகளாலும்‌ 
விழிகளாலும்‌ உணரக்கூடிய அலையாக 
நிறைந்திருந்தது. 


ளுயரமே இருந்த படைகாளியின்‌ ஆலயத்திற்குள்‌ 
நடுகல்‌ வடிவில்‌ எழுந்தருளியிருந்த அன்னையின்‌ 
முன்னால்‌ அஸ்தினபுரியின்‌ படைக்கல அறையிலிருந்து 
கொண்டுவரப்பட்ட தொன்மையான வாள்களும்‌ 
கதைகளும்‌ விற்களும்‌ அம்புகளும்‌ பரப்பப்பட்டிருந்தன. 
பட்டு விரிக்கப்பட்ட தாழ்ந்த பீடங்களில்‌ இருந்தவை 
ஹஸ்தியும்‌ பிரவீரனும்‌ குருவும்‌ பிரதீபனும்‌ 
விசித்திரவீரியனும்‌ கொண்டிருந்த படைக்கலங்கள்‌ என 
குடிகள்‌ அறிந்திருந்தனர்‌. ஒன்பதன்னை விழாவின்‌ 
இறுதிநாளில்‌ வெற்றிகொள்‌ கொற்றவையின்‌ 
பூசனையின்போது அவை அரண்மனையை ஒட்டிய 
பூசனை மண்டபத்தில்‌ குடிகளின்‌ பார்வைக்கென 
வைக்கப்பட்டிருக்கும்‌. இளமைந்தருடன்‌ சென்று 
அவற்றைத்‌ தொழுது பலிக்குருதியை ஒரு சொட்டு 
எடுத்து அவர்களின்‌ நெற்றியில்‌ இட்டு சொல்லுறுதி 
கொண்டு மீள்வதென்பது அஸ்தினபுரியின்‌ 
வழக்கங்களில்‌ ஒன்றாக இருந்தது. 


ஆயிரமாண்டுகளாக அஸ்தினபுரியைக்‌ காத்து 
கோட்டையென்றும்‌ படைக்கலமென்றும்‌ விழிகளில்‌ 
ஒளியென்றும்‌ நெஞ்சில்‌ உறுதியென்றும்‌ சொல்லில்‌ 
அனலென்றும்‌ உறையும்‌ தெய்வங்கள்‌ அவற்றில்‌ 
அப்போது எழுந்தருளுகின்றன என்பது மூத்தார்‌ சொல்‌. 
தொலைவிலிருந்து எவரும்‌ அப்படைக்கலங்களை 
நோக்க முடியவில்லையென்றாலும்‌ அனைவரும்‌ அதை 
மிக அருகிலெனக்‌ கண்டனர்‌. செம்பட்டில்‌ பதிந்து 
அமைந்திருந்த அவை நின்றுபொருதிய களங்களை 
அவர்கள்‌ கதைகளில்‌ கண்டிருந்தனர்‌. அவற்றை 
ஏந்தியவர்களை ஒவ்வொருநாளும்‌ தொழுதே 
நாள்தொடங்கினர்‌. 


ஆலயத்தின்‌ முன்னால்‌ இருந்த சிறிய எரிகலத்தில்‌ 
காளிகர்‌ அனலைக்‌ கொட்டியதும்‌ அதில்‌ 
குவிக்கப்பட்டிருந்த குங்கிலியம்‌ கலந்த நெய்கொண்ட 
விறகு பற்றிக்கொண்டு எழுந்து தழல்‌ 
ஆடத்தொடங்கியது. பலிவிலங்கென நோற்று 


கொண்டுவந்து தறியில்‌ கட்டப்பட்டிருந்த கரிய ஆடு 
அனற்புகை எழுந்து அதைத்‌ தொட்டதும்‌ இருமுறை சுற்றி 
வந்து ஓலியெழுப்பியது. பூசகர்‌ கருவறைக்குள்‌ சென்று 
அங்கு செம்மலர்களால்‌ அணி செய்யப்பட்டிருந்த 
படைகாளியின்‌ உருவிற்கு சுடராட்டு காட்டினார்‌. 
முரசுகளும்‌ முழவுகளும்‌ மணிகளும்‌ முழக்கமிட்டன. 
அரசர்கள்‌ அனைவரும்‌ தங்கள்‌ பீடங்களில்‌ எழுந்து 
கைகூப்பி நின்றிருந்தனர்‌. 


துணைப்பூசகர்‌ ஆட்டை இழுத்து வந்து பலிமேடைக்கு 
அருகே நிறுத்தி அதன்‌ நெற்றியை மெல்ல தடவினார்‌. 
பலிபீடத்திற்குக்‌ குறுக்காக அது தன்‌ கழுத்தை நீட்டியதும்‌ 
பிறிதொரு பூசகர்‌ பள்ளிவாளால்‌ ஒரே வெட்டில்‌ அதன்‌ 
கழுத்தை துண்டித்தார்‌. தலை உருண்டு மறுபக்கம்‌ 
சென்று படைகாளியின்‌ ஆலயமுகப்பில்‌ விழுந்து வாய்‌ 
திறந்து ஒரு சொல்‌ உரைத்தது. நாக்கு வெளியே தொங்கி 
மடிந்து குருதியுடன்‌ துடித்தது. வெட்டுண்ட உடலின்‌ 
கால்கள்‌ காற்றில்‌ தாவ விழைந்தவைபோல்‌ அசைந்து 
வலப்பக்கமாக சரிந்து விழுந்து அதிரத்தொடங்கின. 


அனைத்து குறிகளும்‌ மங்கலம்‌ கொண்டன என்று 
அறிவிக்கும்பொருட்டு துணைப்பூசகர்‌ தன்‌ 
இடையிலிருந்த சங்கை எடுத்து மும்முறை ஒலித்தார்‌. 
அதைக்‌ கேட்டதும்‌ களிமுரசு யானைநடையில்‌ ஒலிக்கத்‌ 
தொடங்கியது. நகரெங்கிலும்‌ இருந்த முரசுகள்‌ 
அவ்வொலியை மீண்டும்‌ எழுப்பின. இல்லங்களில்‌ 
முதுபெண்டிர்‌ “அன்னையே, காத்தருள்க!” என்று 
கைகூப்பி வேண்டிக்கொண்டனர்‌. அகத்தளங்களில்‌ 
புழக்கடைகளில்‌ எங்கும்‌ எழுந்து கைகூப்பி நின்றிருந்த 
பெண்கள்‌ புன்னகையுடன்‌ வணங்கிவிட்டு மீண்டும்‌ 
அமர்ந்தனர்‌. 

அரண்மனைகளில்‌ ஏழு இடங்களில்‌ விறலியர்‌ நடனமும்‌ 
பாணினியர்‌ கதைகளும்‌ நடந்து கொண்டிருந்தன. 
அகத்தளத்தில்‌ விறலியொருத்தி விஸ்வாமித்திரரின்‌ 
கதையை பாடிக்கொண்டிருந்தாள்‌. முரசொலி கேட்டதும்‌ 
காந்தாரி இரு கைகளையும்‌ கூப்பி “நலம்‌ திகழ்க!” என 
வேண்டிக்கொண்டாள்‌. அவளைச்‌ சூழ்ந்து நின்றிருந்த 
ஒன்பது தங்கையரும்‌ “அவ்வாறே ஆகுக!” என 
வேண்டிக்கொண்டனர்‌. அவை நிறைத்து அமர்ந்திருந்த 
அவள்‌ மருகியர்‌ அதைத்‌ தொடர்ந்து 
குலமூதாதையரையும்‌ தெய்வங்களையும்‌ வணங்கினர்‌. 
அருகே பொற்பீடத்தில்‌ கரிய கன்னங்களில்‌ சாளர ஒளி 
மின்ன நெற்றியின்‌ குறுமயிர்கள்‌ கலைந்து காற்றிலாட 
கிருஷ்ணை தலைகுனிந்து அமர்ந்திருந்தாள்‌. 


அரண்மனையில்‌ அரசி அரசின்‌ தலைமகனை 
கருவுற்றிருக்கிறாள்‌ என்பது நகர்மக்களை 
கொண்டாடச்செய்யவேண்டிய செய்தி. ஆனால்‌ 
அனைவரும்‌ அஞ்சி அமைதிகொண்டிருக்கிறார்கள்‌. 
அவர்கள்‌ கண்களில்‌ படுவதெல்லாம்‌ அவநிகழ்வுகள்‌ 
மட்டும்தான்‌. அரசி கருவுற்ற செய்தியை 
நாற்பத்தொருநாட்களுக்குப்பின்‌ மருத்துவர்‌ 
உறுதிசெய்தனர்‌. அரண்மனை கோட்டைவாயிலில்‌ அரசி 
கருவுற்றிருக்கும்‌ செய்தியை அறிவிக்கும்‌ 
பொன்னிறக்கொடி மேலேறியது. வைதிகர்களும்‌ 
சூதர்களும்‌ அக்கருவை வாழ்த்தினர்‌. 


அரண்மனையில்‌ முறைப்படி ஏழுநாட்கள்‌ சூசீகர்ம 
நிகழ்ச்சிகள்‌ நடைபெற்றன. அரண்மனை முற்றிலும்‌ 
தூய்மைசெய்யப்பட்டது. வைதிகர்கள்‌ தூய்மைசெய்யும்‌ 
வேள்விகளை செய்து அப்புகையால்‌ அனைத்து 
அறைகளையும்‌ நீராட்டினர்‌. மருத்துவர்கள்‌ 
நூற்றெட்டுவகை மூலிகைகளை பலித்தோரணங்களாகக்‌ 
கட்டி அறைகளின்‌ காற்றை நலமுடையதாக்கினர்‌. 
வைதாளிகர்‌ வரவழைக்கப்பட்டு மந்திரத்தகடுகள்‌ எழுதி 
அரண்மனைமூலைகளைங்கும்‌ அமைக்கப்பட்டு 
கண்ணுக்குத்தெரியாத தீயிருப்புகள்‌ விலக்கப்பட்டன. 


விண்ணாளும்‌ வேந்தர்களில்‌ ஒருவன்‌ மண்ணாள 
வருவதற்கான அழைப்பாக பும்ஸவனச்‌ சடங்கு 
நிகழ்ந்தபோது அரசியைப்பார்த்து புகழ்ந்துபாடுவதற்காக 
சூதர்களாகிய நாங்களும்‌ சென்றோம்‌. அரண்மனையின்‌ 
சடங்குகளைப்பாடுவது அங்கே கிடைக்கும்‌ 
பரிசுகளுக்காக மட்டும்‌ அல்ல. 
அரண்மனைச்செய்திகள்தான்‌ நாங்கள்‌ ஊர்மக்களிடமும்‌ 
பாடவேண்டியவை. எங்களை நகரங்களிலும்‌ 
கிராமங்களின்‌ அதன்பொருட்டே வரவேற்று 
அமரச்செய்கிறார்கள்‌. அங்கே கூடியிருந்த 
நூற்றுக்கணக்கான சூதர்கள்‌ அரண்மனைமுற்றத்தில்‌ 
அந்தப்புர வாயிலை நோக்கி காத்து நின்றோம்‌. 


அரசி காந்தாரி படிகளிறங்கி வரக்கண்டு நாங்கள்‌ 
வாழ்த்தொலி மறந்து நின்றுவிட்டோம்‌. இரு தங்கையரும்‌ 
தோள்பற்ற தளர்ந்த முதியவள்போல அவள்‌ வந்தாள்‌. 
இலைமூடிய காய்போல வெளுத்துப்போயிருந்தது அவள்‌ 
உடல்‌. முன்நெற்றி மயிர்‌ உதிர்ந்து வகிடு விலகியிருந்தது. 
கன்னம்‌ பழைய உடுக்கையின்‌ தோல்‌ போல வீங்கிப்‌ 
பளபளத்தது. உதடுகள்‌ வெளுத்து வீங்கி வாடிய 
செந்தாமரை போலிருந்தன. அரசியே, அவள்‌ 
கருமுதிர்ந்து கடுநோய்‌ கொண்டவள்‌ போலிருந்தாள்‌. 


நீள்விழிகள்‌ சற்றே இமைசரிய கனவிலென 
மயங்கியிருந்தன. 


மீண்டும்‌ நிகழ்ச்சி தொடங்கும்பொருட்டு காந்தாரி 
கையசைத்ததும்‌ பெண்கள்‌ கலைந்த குரலில்‌ 
பேசத்தொடங்கிய முழக்கம்‌ விறலி தண்ணுமையில்‌ விரல்‌ 
தொட்டு மீட்டியதும்‌ அவிந்தது. அவள்‌ மீண்டும்‌ 
பாடத்தொடங்கினாள்‌. கோட்டை முகப்பிலும்‌ 
காவல்மாடங்களிலும்‌ நின்றிருந்த காவலர்கள்‌ இயல்பு 
நிலையடைந்து தங்கள்‌ இடங்களில்‌ அமர்ந்தனர்‌. 
முரசொலிகளினூடாகவே அவர்கள்‌ உள நிகழ்வுகளில்‌ 
இந்திரவெளியில்‌ நிகழ்வதை நோக்கிக்கொண்டிருந்தனர்‌. 


பலிவிலங்கின்‌ குருதியை ஏழு சிறு தொன்னைகளில்‌ 
பிடித்துக்கொண்டு சென்று அன்னை முன்‌ படைத்தார்‌ 
பூசகர்‌. அவற்றில்‌ மூன்று தொன்னைகளில்‌ இருந்த 
குருதியை அன்னைக்கு குருதியாட்டென ஊற்றினார்‌. 
மூன்று தொன்னைகளில்‌ இருந்த குருதியை அள்ளி 
மும்முறை படைக்கலங்களின்‌ மீது கெளித்தார்‌. நீட்டிய 
நாவுகளெனத்‌ தெரிந்த வாள்களும்‌ வஞ்சம்‌ கொண்ட 
விழிகளெனத்‌ தெரிந்த அம்புமுனைகளும்‌ குருதி 
விழுந்ததும்‌ மெல்ல சிலிர்த்துக்கொண்டவைபோல்‌ 
தோன்றின. வாள்‌ பரப்பில்‌ தயங்கி வழிந்து நுனி நோக்கிச்‌ 
சென்று உருண்டு சொட்டி நின்றது கொழுங்குருதி. 


மேடைக்குச்‌ சென்று ஒவ்வொரு அரசரிடமாக 
குருதிக்கலத்தை காட்டினார்கள்‌. அவர்கள்‌ அதைத்‌ 
தொட்டு நெற்றியில்‌ அணிந்துகொண்டனர்‌. அனைத்து 
அரசரும்‌ குருதி சூடியதும்‌ பூசகன்‌ மேடைமேல்‌ ஏறி 
எஞ்சிய குருதியை கையால்‌ அள்ளி மும்முறை 
அக்கூட்டத்தை நோக்கி வீசினான்‌. குடியினர்‌ கைகூப்பி 
“மூதாதையரே, பலிகொள்தெய்வங்களே, வீழ்ந்தவர்களே, 
வென்றவர்களே, அருள்க!” என்று கூவினர்‌. 


வீசப்பட்ட குருதியை களத்தின்‌ செம்மண்பரப்பில்‌ 
நூற்றுக்கணக்கான சின்னஞ்சிறு வாய்கள்‌ தோன்றி 
உறிஞ்சி அருந்துவதை அவர்கள்‌ கண்டனர்‌. 
“குருதியுண்ணும்‌ தெய்வங்கள்‌!” என்று முதியவர்‌ 
சபூர்ணர்‌ அஞ்சியபடி சொன்னார்‌. “ஆம்‌, 
எழுந்துவிட்டனர்‌ நம்‌ குடிகாக்கும்‌ கொலைத்தேவர்கள்‌. 
குருதியன்றி எவற்றால்‌ அவர்கள்‌ நிறைவுற முடியும்‌?” 
என்றான்‌ அருகே நின்றிருந்த ஒருவன்‌. “குருதியே 
களிப்பேறிய மது” என்றான்‌ ஒருவன்‌. “குருதி மானுடனில்‌ 
எரியும்‌ அனலின்‌ நீர்மை” என்றான்‌ கள்மிதப்பில்‌ 
கால்நிலைக்காத சூதன்‌ ஒருவன்‌. 


சபூர்ணர்‌ “குருதியை எழுப்பலாகாது. குருதி மானுடனைச்‌ 
சுழற்றி கொண்டுசெல்லும்‌ நதி. அறியா உச்சியில்‌ இருந்து 
இறங்கி அறியா விரிவுக்குச்‌ சென்றுகொண்டிருக்கும்‌ 
பெருக்கு அது” என்றார்‌. “விலகு... டேய்‌, இந்தக்‌ கிழவனை 
தூக்கி அப்பால்‌ வீசு!” என்றான்‌ ஒருவன்‌. “அவரை 
புரவிக்காலடிகளில்‌ வீசுகிறேன்‌. அவருக்குள்‌ இருந்து 
குருதி வெளிவரத்‌ துடிக்கிறது” என்றான்‌ இன்னொருவன்‌. 
“முதலில்‌ ஒரு கலம்‌ குருதியை இவருக்கு 
ஊட்டிவிடவேண்டும்‌. அப்போது இவருக்குள்‌ இருந்து 
விடாய்கொண்ட தெய்வம்‌ எழுந்து வெறிக்கூச்சலிடும்‌” 
என்றான்‌ இன்னொருவன்‌. 


அவர்கள்‌ இருவர்‌ அவரை கால்களையும்‌ கைகளையும்‌ 
பற்றி தூக்கினர்‌. அவர்‌ “விடுங்கள்‌... மூடர்களே” என்று 
கூவினார்‌. “மூடர்களே, அறிவிலிகளே, 
கள்வெறியர்களே!” என ஓலமிட்டார்‌. கள்‌ மூக்கில்‌ வழிய 
அவரை தாக்கிச்‌ சென்றார்கள்‌. ஒரு பெருங்களிற்றின்‌ 
கால்களுக்கு அடியிலூடாக இழுத்துச்சென்றனர்‌. 
கூட்டத்திற்கு அப்பால்‌ காலடிகள்‌ படிந்த புழுதி பரவிய 
முற்றத்தை நோக்கி அவரை வீசினர்‌. அவர்‌ உருண்டு 
எழுந்து “வெறும்‌ குருதிக்குமிழிகள்‌ நீங்கள்‌... குருதியாக 
வழிந்தோடும்பொருட்டு பிறந்தவர்கள்‌... குருதி புழுத்து 
எழுந்த நெளிவுகள்‌...” என்றார்‌. 


“போடா” என ஒருவன்‌ கையை ஓங்க அவர்‌ மண்னை 
அளைந்தபடி “என்‌ மக்களே, என்‌ குழந்தைகளே, 
செல்வங்களே” என்று அழுதார்‌. அருகே நடந்தவர்கள்‌ 
அவர்‌ கள்மூத்து நிலையழிந்திருப்பதாக எண்ணி 
நகைத்தனர்‌. ஒருவன்‌ மேலுமொரு மொந்தையை நீட்டி 
“கள்ளின்‌ துயர்‌ கள்ளால்‌ அழியும்‌, பெரியவரே” என்றான்‌. 


செம்மலர்‌ சூடி காத்திருந்த படைக்கலங்களை 
ஒவ்வொன்றாகத்‌ தொட்டு வணங்கியபின்‌ குலப்பூசகர்‌ 
இரு கைகளையும்‌ விரித்து கண்களை மூடி அசைவற்று 
நின்றார்‌. அவரை நோக்கியபம அரசவையின்‌ குடிகளும்‌ 
காத்திருந்தனர்‌. முற்றிலும்‌ அசைவிழந்த அவர்‌ உடலில்‌ 
வலக்காலின்‌ கட்டைவிரல்‌ மட்டும்‌ தனி உயிரென 
துடிக்கத்தொடங்கியது. பின்னர்‌ அந்நடுக்கம்‌ அவர்‌ 
கால்களில்‌ ஏறி உடலில்‌ பரவியது. 
எண்ணியிராக்கணத்தில்‌ கைகள்‌ சுழன்று மேலேற 
தரையிலிருந்து அருகே நின்ற பூசகனின்‌ தோளளவுக்குத்‌ 
துள்ளி மேலெழுந்து பெரும்குரலுடன்‌ பேரோசையுடன்‌ 
அமறியபடி இரு கால்கட்டைவிரல்களில்‌ ஊன்றி 
நின்றார்‌. 


விரிந்த குழற்கற்றைகள்‌ சுழன்று பறக்க, தலையை 
உருட்டியயடி தொண்டை நரம்புகள்‌ புடைக்க, சினம்‌ 
கொண்ட எருதென குரலெழுப்பி “அன்னை 
எழுந்தருளியுள்ளேன்‌! மைந்தர்‌ களிப்புறுக! அவர்களின்‌ 
தோள்களில்‌ காற்று திகழ்க! அவர்களின்‌ அம்புகளில்‌ 
அனலும்‌ வாள்களில்‌ மின்னலும்‌ எழுக! அவர்களின்‌ 
குருதி தன்‌ வெம்மையை இழக்காமலிருக்கட்டும்‌! என்‌ 
மைந்தர்களே, குருதி என்றும்‌ புதியதாக இருக்கட்டும்‌! என்‌ 
மைந்தர்களே, குருதி ஒருபோதும்‌ எதையும்‌ 
மறக்காமலிருக்கட்டும்‌! என்‌ மைந்தர்களே கேளுங்கள்‌, 
குருதி உங்கள்‌ சொற்களை ஏந்திச்‌ செல்லட்டும்‌! என்‌ 
மைந்தர்களே கேளுங்கள்‌, குருதியே 
காலமெனப்படுகிறது. காலமாகி வருபவள்‌ நான்‌! ஆம்‌! 
ஆம்‌! ஆம்‌!” என்றார்‌. 
உதைத்து தள்ளப்பட்டவர்போல மல்லாந்து தரையில்‌ 
விழுந்து இரு கால்களும்‌ இழுத்துக்கொள்ள, கைகள்‌ 
இழுபட்டு அதிர துடித்து வாயோரம்‌ நுரை வழிய அதிர்ந்து 
மெல்ல அடங்கினார்‌. துணைப்பூசகர்‌ அவரைத்‌ தூக்கி 
மஞ்சள்‌ பொடியை அவர்‌ முகத்தில்‌ வீசி நீர்தெளித்து 
எழுப்பினர்‌. எழுந்து அமர்ந்து தலைகுனிந்து 
மூச்சுவிட்டார்‌. தோள்கள்‌ தொய்ந்திருந்தன. 
கண்களிலிருந்து நீர்‌ வழிந்துகொண்டிருந்தது. 
குழல்கற்றைகள்‌ அவர்‌ முகத்தை மறைத்தாடின. அவர்‌ 
நலமாக இருக்கிறார்‌ என்பதை கையசைவில்‌ பூசகன்‌ 
அறிவிக்க மீண்டும்‌ களிமுரசுகள்‌ ஒலிக்கத்‌ தொடங்கின. 

[।age1இந்திரகோட்டத்தின்‌ மணியாகிய பிரபாகரம்‌ 
முழங்கியதும்‌ நிமித்திகன்‌ மேடையேறி உரத்த குரலில்‌ 
“அனைத்து வெற்றிகளும்‌ சூழ்க! அஸ்தினபுரியை 

ளும்‌ மாமன்னர்‌ துரியோதனரின்‌ ஆணையின்படி 
இங்கு இதோ போர்க்களியாட்டு தொடங்கவிருக்கிறது. 
இளையோர்‌ மகிழ்க! தேவர்கள்‌ நிறைவுகொள்க!” 
என்றான்‌. அதுவரை இருந்த உறைந்த உளநிலை மீண்டு 
களிவெறி கொள்ளத்தொடங்கியது. மேலும்‌ மேலுமென 
கூச்சலிட்டுத்‌ துள்ளி ஆர்ப்பரித்து தங்கள்‌ உவகையை 
அவர்கள்‌ பெருக்கிக்கொண்டனர்‌. 


தங்கள்‌ வெறியை ஒருவரிலிருந்து ஒருவர்‌ 
பெற்றுக்கொண்டு வானில்‌ வீசினர்‌. அவர்கள்‌ 
உடலிலிருந்தும்‌ குரல்களிலிருந்தும்‌ எழுந்து காற்றில்‌ 
நிறைந்த அவ்வெறி அவர்கள்‌ இன்றியே தான்‌ 
நிற்பதுபோல, தனியொரு பெருக்கென மாறியது. 
விழிதொட்டு கையள்ளி எடுத்துவிட 
தட்‌ உருஎடுத்து பெருகி பேருருக்‌ 
கொண்டது. பின்னர்‌ அவர்கள்‌ ஒவ்வொருவரையும்‌ அது 
ஆழிப்பேரலையென அள்ளிச்சென்றது. கட்டற்ற 
 ட்டுப்புரவிஎய்ன எழுந்து அவர்களை வீசிப்பற்றி 
விளையாடியது. சுழிக்காற்றில்‌ துகள்களென 
ஒவ்வொருவரும்‌ அலைகொந்தளித்தனர்‌. 


களிமுரசுகள்‌ நடைமாற்றி எருதுநடைத்‌ தாளம்‌ 
கொண்டன. கொம்புகள்‌ மும்முறை அதிர்ந்து அடங்கின. 
ஓசைகளே விழிமறைக்கமுடியுமென அனைவரும்‌ 
உணர்ந்தார்கள்‌. இந்திரவெளியின்‌ வடக்கு எல்லையில்‌ 
மூடப்பட்டிருந்த பெரிய கதவு இருபுறமும்‌ இழுபட்டு வாய்‌ 
திறந்தது. உள்ளிருந்து பளபளக்கும்‌ கரிய 
பெரும்புரவியில்‌ பட்டத்து இளவரசனாகிய லட்சுமணன்‌ 
விரைந்த குளம்போசையுடன்‌, புழுதிப்பாய்‌ சுருண்டு 
பின்னால்‌ எழ, பாய்ந்து முற்றமுகப்புக்கு வந்தான்‌. 
அவனுடன்‌ அவன்‌ இளையோர்‌ ஐவர்‌ இருபுறமும்‌ 
புரவிகளில்‌ வந்தனர்‌. 


“அஸ்தினபுரியின்‌ இளவரசர்‌ வாழ்க! கெளரவ குல 
முதல்வன்‌ வாழ்க! பெருந்தோள்‌ ஹஸ்திவடிவன்‌ வாழ்க! 
நெடும்புயத்து திருதராஷ்டிரன்‌ உருவன்‌ வாழ்க!” என்று 


சூழ்ந்திருந்த குடிகள்‌ வாழ்த்துரை கூவினர்‌. விரைந்த 
சுழற்சியாக மும்முறை செண்டுவெளியை சுற்றி வந்த 
லட்சுமணன்‌ தன்‌ கதையை சுழற்றி மேலே எறிந்தான்‌. 
அது வளைந்து கீழிறங்குகையில்‌ விரைந்து 
பாய்ந்துசென்று அதை பற்றினான்‌. அக்கணமே மீண்டும்‌ 
சென்று மேலெறிந்து அது விழும்போது அங்கு சென்று 
கைநீட்டி எடுத்தான்‌. 


சில கணங்களிலேயே கதை ஒரு பறவையென வானில்‌ 
எழுந்து எழுந்து அவன்‌ கைகளில்‌ வந்தமர்ந்து 
விளையாடுவது போலாயிற்று. அவன்‌ கைகளை அது 
முத்தமிட்டு முத்தமிட்டு எழுந்தது. அவன்‌ இளையோர்‌ 
கதைகளை வீசி எறிந்தனர்‌. ஐந்து கதைகளையும்‌ 
புரவியில்‌ சுழன்று சென்று பற்றி மேலெறிந்தான்‌. 
கதைகள்‌ கழுகுகள்‌ என அவன்‌ கையை கொத்திக்‌ 
கொத்தி சிறகுகொண்டு எழுந்தமைந்தன. பின்னர்‌ 
மேலெழுந்த கதைக்குக்‌ கீழே தன்‌ தலையை 
கொண்டுசென்று வெறும்‌ தலையால்‌ அதன்‌ 
இரும்புக்குவையை தட்டி அப்பால்‌ தள்ளினான்‌. பிற 
நான்கு கதைகளுக்கு தோள்களையும்‌ தொடைகளையும்‌ 
நெஞ்சையும்‌ காட்டினான்‌. அவை பாறையில்‌ என 
அறைபட்டுத்‌ தெறித்து விழுந்தன. கைகளை விரித்து 
புன்னகைத்தபடி அவன்‌ சுழன்றுவந்தான்‌. 


அதை எதிர்பாராத அஸ்தினபுரியின்‌ குடிகள்‌ திகைத்து 
ஓசையழிந்தனர்‌. பின்னர்‌ வாழ்த்தொலிகள்‌ 
வெடித்தெழுந்தன. பலராமர்‌ தன்‌ இருக்கையில்‌ இருந்து 
எழுந்துநின்று பெரிய வெண்கைகளை விரித்து 
கூச்சலிட்டு ஆர்ப்பரித்து அவனை வாழ்த்தினார்‌. அவன்‌ 
சென்று பலராமரையும்‌ துரியோதனனையும்‌ வணங்கி 
ஒதுங்கி நின்றான்‌. முரசு நடைமாற்றி முயல்துள்ளலென 
மாற உபகெளரவர்கள்‌ கரிய நீர்ப்பெருக்கு அணை மீறி 
வருவதுபோல இந்திரவெளிக்குள்‌ நுழைந்தனர்‌. 
அனைவரும்‌ கதைகளை ஏந்தி 
சுழற்றிக்கொண்டிருந்தனர்‌. கிருபரின்‌ மாணவர்‌ சுந்தரர்‌ 
கொம்பூதி ஆணையிட அவர்கள்‌ இரு நிரைகளாக மாறி 
ஒருவரை ஒருவர்‌ எதிர்கொண்டனர்‌. 


ஐநூறு இணைகளாக மாறி அவர்கள்‌ 
இந்திரவெளியெங்கும்‌ பரவினர்‌. ஒருவரோடொருவர்‌ 
கதைகளைச்‌ சுழற்றி போரிட்டனர்‌. அவர்களின்‌ 
போர்முறை எந்த ஒழுங்கும்‌ அற்றதாக, வெறியாலும்‌ 
விசையாலும்‌ மட்டுமே நிகழ்வதாக இருந்தது. கதைகளின்‌ 
ஓசை இடித்தொடரென ஒலித்தது. முதலில்‌ கைவீசி 
கூச்சலிட்டு ஊக்கிய அஸ்தினபுரி மக்கள்‌ மெல்ல 


திகைத்து அமைதியாகி செயலற்ற கைகளுடன்‌ அதை 
நோக்கிநின்றனர்‌. அடிபட்டு விழுந்தவர்களின்‌ குருதி 
செந்நிற மண்ணில்‌ வழிந்தது. எவரும்‌ தோற்றேன்‌ என 
விலகவில்லை. விழுந்து இறுதிக்கணம்‌ வரை எழவே 
முயன்றனர்‌. அவர்கள்‌ நினைவழிந்தபோது ஏவலர்‌ வந்து 
கால்களைப்‌ பற்றி இழுத்து அகற்றி வெற்றியில்‌ 
வெறிகொண்டு நின்றவர்களிடமிருந்து அவர்களை 
மீட்டனர்‌. 


வென்றவர்கள்‌ மீண்டும்‌ இணைகளாயினர்‌. 
அலறல்களும்‌ உறுமல்களும்‌ மூச்சொலிகளுமாக அங்கே 
நிகழ்ந்துகொண்டிருந்தது பன்றிகளும்‌ எருதுகளும்‌ 
களிறுகளும்‌ கொள்ளும்‌ போர்‌ என்றே தோன்றியது. 
வீழ்ந்தவர்‌ விலக்கப்பட சற்று நேரத்தில்‌ நால்வர்‌ மட்டும்‌ 
செண்டு வெளியில்‌ எஞ்சினர்‌. சதமனும்‌ காராக்ரனும்‌ 
சம்பிரதனும்‌ குசனும்‌ கதைகளை வீசியபடி தொடைகளில்‌ 
ஓங்கி அறைந்து வெறிக்குரல்‌ எழுப்பி ஒருவரை ஒருவர்‌ 
தாக்க முயன்றனர்‌. நடுவே சென்று விலக்க முயன்ற 
சுந்தரரை காராக்ரன்‌ கதையால்‌ அறைய அவர்‌ 
விலகிக்கொண்டு அவன்‌ செவிபொத்தி வெறும்கையால்‌ 
அறைந்தார்‌. அவன்‌ தள்ளாடி விழ எட்டி நெஞ்சக்குழியில்‌ 
மிதித்து வீழ்த்தினார்‌. பின்னர்‌ கைநீட்டி அவனைப்‌ பற்றி 
எழுப்பி கீழே கிடந்த கதையை அவன்‌ கையில்‌ எடுத்துக்‌ 
கொடுத்தார்‌. 


சுந்தரர்‌ ஆணையிட நால்வர்‌ இருவர்களாக போரிடத்‌ 
தொடங்கினர்‌. ஒவ்வொருவரும்‌ பிறிதொருவரை 
ஒத்திருந்ததனால்‌ ஆடிப்பாவைகளின்‌ போர்‌ 
போலிருந்தது. ஒரு கணமும்‌ ஒரு அணுவும்‌ 
அவர்களிடையே வேறுபாடில்லை என்பதுபோல. 
முடிவின்றி அப்போர்‌ தொடரும்‌ என்பதுபோல. கதைகள்‌ 
சுழன்று சுழன்று முட்டி அனல்சிதற விலகின. தசைகள்‌ 
இழுபட்டு அதிர்ந்தன. ஒவ்வொருவரும்‌ கணந்தோறும்‌ 
பிறரைக்‌ கொன்று குருதியிலாடினர்‌. அது முடியாதென்று 
தோன்றிய கணத்தில்‌ விழியறியாமல்‌ சித்தம்‌ அறிந்த 
ஒன்று நிகழ்ந்தது. ஒரு சிறிய அசைவினூடாக கதை 
மறுகதையைத்‌ தவிர்த்து எதிரோன்‌ தலையை அறைய 
சதமன்‌ சம்பிரதனை வென்றான்‌. அந்த வீழ்ச்சியில்‌ 
நோக்கு விலகிய கணத்தில்‌ காராக்ரன்‌ குசனை 
வீழ்த்தினான்‌. 


வென்ற இருவரும்‌ பிறனுடன்‌ கதைபொருதினர்‌. போர்‌ 
தொடங்கியபோதே இருவரும்‌ களைத்திருந்தனர்‌. ஆகவே 
உள்ளத்தை எரியச்செய்து வெறி எழுப்பி தாக்கினர்‌. 
மிகுதியாக வெறிகொண்ட காராக்ரனை சதமன்‌ அடித்து 


வீழ்த்தினான்‌. அவன்‌ வீழ்ந்ததைக்‌ கண்டபின்னர்தான்‌ 
தான்‌ வென்றதையே சதமன்‌ உணர்ந்தான்‌. கதையைத்‌ 
தூக்கியபடி அவன்‌ உரக்க பிளிறிக்கொண்டு களத்தை 
சுற்றி வந்தான்‌. நோக்கி நின்றவர்களில்‌ சிலரே 
வாழ்த்தொலி எழுப்பினர்‌. 
அச்சம்கொண்டவர்களைப்போல அஸ்தினபுரியின்‌ 
மக்கள்‌ நோக்கி நின்றிருந்தனர்‌. 


விழுந்து கிடந்த காராக்ரனை ஏவலர்‌ மெல்ல உருட்டி 
பட்டுத்துணியிலிட்டு தூக்கிச்‌ சென்றனர்‌. சதமன்‌ தன்‌ 
பெரிய கதாயுதத்தை சுழற்றி தரையிலறைந்தபடி நின்று 
வெண்பற்களைக்‌ காட்டி சிரித்தான்‌. களிமுரசு நடைமாறி 
மான்துள்ளல்‌ ஆகியது. உள்ளிருந்து கதையுடன்‌ 
சர்வதன்‌ வெளிவந்தான்‌. தலைக்குமேல்‌ கைகளைக்‌ 
கூப்பியபடி அவன்‌ களம்‌ நுழைந்தபோது 
அஸ்தினபுரியின்‌ குடிகள்‌ ஆழ்ந்த அமைதியில்‌ திகைத்து 
நோக்கியிருந்தனர்‌. பின்னர்‌ எங்கிருந்தோ எவரோ 
வாழ்த்தொலி எழுப்ப அங்கிருந்த ஒவ்வொரு 
பொருளையும்‌ அதிரச்செய்தபடி வாழ்த்து எழுந்து மேலும்‌ 
பெருகியது. 


சர்வதன்‌ சூழ்ந்திருந்த அனைவரையும்‌ வணங்கிவிட்டு 
சதமனை போர்புரிய அழைத்தான்‌. சதமன்‌ தன்‌ பெரிய 
கதையை நீட்டியபடி கால்களை அகற்றி நின்றான்‌. 
அவனைப்‌ பார்த்தபடி இயல்பான உடலுடன்‌ சர்வதன்‌ 
நின்றான்‌. மெல்ல சுற்றிவந்து நிலைகொண்டு 
இமைநிலைக்க நோக்கி இடம்‌ தெரிவுசெய்து அலறலுடன்‌ 
மண்ணிலிருந்து எழுந்து காற்றில்‌ தாவி கைகளின்‌ முழு 
விசையையும்‌ கூட்டி கதாயுதத்தால்‌ ஓங்கி சர்வதனை 
அடித்தான்‌ சதமன்‌. மிக இயல்பாக வளைந்து அந்த 
வீச்சை தவிர்த்து அடிவிசையில்‌ சற்று திரும்பிய 
சதமனின்‌ பின்னால்‌ சென்று அவன்‌ கைகளையும்‌ 
தோள்களையும்‌ பிடித்து கதையுடன்‌ தூக்கி தலைக்குமேல்‌ 
சுழற்றி நிலத்தில்‌ அறைந்தான்‌ சர்வதன்‌. 


அந்த ஓசை நிலம்‌ வழியாக அதிர்வென அனைவரையும்‌ 
அடைந்தது. மல்லாந்து விழுந்து எழ முயன்ற சதமனின்‌ 
நெஞ்சில்‌ கால்வைத்து தரையோடு 
அழுத்திக்கொண்டான்‌ சர்வதன்‌. தெறித்த கதாயுதம்‌ 
அப்பால்‌ உருண்டு சென்றது. ஆர்ப்பரித்த குடிகளை 
நோக்கி இரு கைகளையும்‌ அசைத்தபடி குனிந்து 
சதமனை கைதாக்கி மேலெழுப்பி நெஞ்சுடன்‌ 
தழுவிக்கொண்டு அவன்‌ தோள்களை தட்டினான்‌ 
சர்வதன்‌. அவன்‌ குனிந்து சர்வதனின்‌ கால்களைத்‌ 
தொட்டு வணங்கியபின்‌ சூழ்ந்திருந்தவர்களை நோக்கி 


தலைவணங்கி அப்பால்‌ நகர்ந்தான்‌. 


புன்னகையுடன்‌ கதாயுதத்தை எடுத்துக்கொண்டு 
லட்சுமணன்‌ சர்வதனை நோக்கி வந்தான்‌. என்ன 
நிகழவிருக்கிறதென உணர்ந்து பற்றிக்கொண்டு “போர்‌! 
போர்‌! போர்‌!” என்று ஆர்ப்பரித்தது அஸ்தினபுரியின்‌ 
குடிப்பெருக்கு. பின்னர்‌ மெல்ல அமைதி உருவாகியது. 
லட்சுமணனும்‌ சர்வதனும்‌ கதைகளை நீட்டியபடி மெல்ல 
சுழன்று வந்தனர்‌. சீர்‌ காலடிகளை எடுத்துவைத்து 
வான்பருந்துகள்‌ என வட்டமிட்டு பின்னர்‌ விழிகள்‌ 
ஒன்றுடன்‌ ஒன்று தொட்டுக்கொள்ள உடல்கள்‌ 
அசைவிழக்க நின்றனர்‌. அரைமண்டிலத்தில்‌ ஊன்றிய 
கால்களில்‌ தசைகள்‌ புடைத்தெழ தோள்தசைகள்‌ அசைய 
லட்சுமணன்‌ கதையை நீட்டியபடி மறுகையை விரித்து 
நின்றான்‌. சர்வதனின்‌ பெருந்தோள்களில்‌ இறுகிய 
தசைகள்‌ நீரலைகள்போல அசைந்தன. 


முற்றிலும்‌ சீர்நிலையிலிருந்த மரச்சிற்பம்‌ போலிருந்த 
லட்சுமணன்‌ வலக்கையில்‌ நீட்டிய கதாயுதத்துடன்‌ 
அசைவற்று நின்றான்‌. இமைகளில்கூட உயிர்‌ 
இல்லையென்பதுபோல்‌. எண்ணங்கள்‌ அக்கணத்தை 
விரித்து விரித்து காலமென்றாக்கின. அவ்வாறு 
அவர்களை நோக்கியபம தாங்களும்‌ காலப்பெருக்கை 
கடந்துகொண்டிருப்பதாக ஒவ்வொருவரும்‌ உணர்ந்தனர்‌. 
அது கலைந்ததை பின்னர்‌ நிகழ்ந்தவற்றினூடாகவே 
அவர்கள்‌ அறிந்தார்கள்‌. அவர்கள்‌ சித்தமறிந்தபோது 
இருவரும்‌ கதைகளால்‌ மோதி துள்ளி விலகி 
காற்றிலெழுந்து விழுந்து வீசிச்சுழன்றுகொண்டிருந்தனர்‌. 


சர்வதன்‌ தன்‌ கதாயுதத்தால்‌ ஓங்கி லட்சுமணனை அடிக்க 
தன்‌ கதையைத்‌ தூக்கி அதை தடுத்தான்‌. 
இரும்புருளைகள்‌ மோதிக்கொண்ட ஒலி 
ஒவ்வொருவரின்‌ வயிற்றையும்‌ அறைந்தது. பின்னர்‌ 
அந்த ஓசை பெரிய கல்‌ உருளைகள்போல்‌ அவர்கள்மேல்‌ 
விழுந்து தடுமாற வைத்தது. கூடியிருந்த பல்லாயிரம்‌ 
பேரும்‌ அக்கதை போரில்‌ தாங்களும்‌ ஈடுபட்டிருந்தனர்‌. 
அனைவரும்‌ பற்கள்‌ இறுக, விரல்கள்‌ சுருண்டு 
உள்ளங்கையில்‌ நகங்கள்‌ புதைய, விழிகளில்‌ 
குருதியெரிய, நெஞ்சு மூச்சில்‌ உலைய 
அதிர்ந்துகொண்டிருந்தனர்‌. 

மீண்டும்‌ மீண்டும்‌ கதைகள்‌ முட்டி அதிர்ந்து வளைந்து 
பின்‌ சுழன்று வந்தறைந்தன. இரும்பு உருளைகள்‌ 
மோதிக்கொண்டபோது எழுந்த பொறி மிகத்‌ 
தொலைவிலேயே தெரிந்தது. ஒருமுறை சர்வதனின்‌ அடி 


நிலத்தில்‌ விழுந்தபோது கதை மண்ணில்‌ புதைந்து சிறு 
சுனை போன்ற பள்ளத்தை எழுப்பி மேலெழுந்தது. 
எண்ணியிராக்‌ கணம்‌ ஒன்றில்‌ லட்சுமணனிடம்‌ 
அறைபட்டு சர்வதன்‌ தெறித்து நிலத்தில்‌ விழுந்தான்‌. 
லட்சுமணன்‌ மேலும்‌ அடித்த ஏழு அடிகளை ஒழிந்து 
உருண்டு துள்ளி எழுந்து அவன்‌ வலத்தோளில்‌ சர்வதன்‌ 
அறைந்தான்‌. மூன்று அடிவைப்புகள்‌ தள்ளாடி 
நிலைகொண்ட லட்சுமணன்‌ அதே விசையில்‌ திரும்பி 
சர்வதனின்‌ முழங்காலை அடித்தான்‌. 


மீண்டும்‌ விலகி கதைகளை நீட்டி நின்றபோது இருவருமே 
மூச்சிரைத்தனர்‌. சர்வதன்‌ பற்களை இறுகக்‌ கடித்து தன்‌ 
உடலை இறுக்கி நின்றான்‌. அவன்‌ ஆற்றலைத்‌ 
திரட்டியபோது அவன்‌ உடலில்‌ இருந்த கோணல்‌ ஒன்று 
இயல்பாக எழுந்து வந்தது. இடக்கால்‌ சற்றே திரும்பி 
தரையில்‌ பதிய இடத்தோள்‌ தாழ்ந்திருந்தது. ஆனால்‌ 
முள்‌அசையாத துலா போலிருந்தது லட்சுமணனின்‌ 
உடல்‌. ஒருகணத்தில்‌ வெடித்தெழுந்து அவர்கள்‌ மீண்டும்‌ 
அறைந்துகொண்டார்கள்‌. ஏழுமுறை விசைகொண்டு 
சுழன்று எழுந்து அமைந்து சர்வதன்‌ அறைந்த அறையை 
தன்‌ கதாயுதத்தால்‌ தடுத்து விலக்கி அவன்‌ இடையை 
கதாயுதத்தால்‌ அடித்தான்‌ லட்சுமணன்‌. 


தெறித்து விழுந்து எழுந்து கையூன்ற முயன்ற சர்வதனின்‌ 
தலைக்குமேல்‌ கதாயுதத்தை ஓங்கி விசையுடன்‌ 
கொண்டுவந்து மெல்லத்‌ தட்டி நிறுத்தினான்‌. பின்னர்‌ 
கதாயுதத்தை வீசிவிட்டு குனிந்து அவனைத்‌ 
தூக்கிச்சுழற்றி தன்‌ தோள்மேல்‌ ஏற்றிக்கொண்டான்‌. 
சர்வதன்‌ அவன்‌ தலையைப்பற்றிக்கொண்டு நகைக்க 
அவன்‌ பேருடலை தோளில்‌ ஏற்றி லட்சுமணன்‌ மெல்ல 
நடனமிட்டான்‌. அஸ்தினபுரியின்‌ குடிமக்கள்‌ அதுவரை 
இருந்த பேரழுத்தம்மிக்க உலகிலிருந்து உலுக்கி 
உதிர்க்கப்பட்டவர்கள்போல்‌ விழுந்து எழுந்து கலைந்து 
சிரிக்கத்‌ தொடங்கினர்‌. சிரிப்பும்‌ கூச்சலுமாக களம்‌ 
கொந்தளித்தது. செண்டுவெளியில்‌ புரவிப்போர்‌ 
தொடங்கப்போவதாக முரசுகள்‌ அறிவித்தன. 


[ஙagel முதலில்‌ விரைவுகொண்ட புரவிகளில்‌ 
யெளதேயனும்‌ பிரதிவிந்தியனும்‌ இணையாக 
களம்புகுந்தனர்‌. அவர்களில்‌ எவர்‌ பிரதிவிந்தியன்‌ என 
அஸ்தினபுரியின்‌ மக்களுக்கு தெரியவில்லை. பின்னர்‌ 
எவரோ தலையணியில்‌ மின்கதிர்‌ அணி சூடியவன்‌ 
பிரதிவிந்தியன்‌ என சுட்டிக்காட்ட அவனை நோக்கி 
கைவீசி ஆர்ப்பரித்தனர்‌. புரவியில்‌ விரைந்தபடியே 
அம்புகளைத்‌ தொடுத்து தொலைவில்‌ ஆடிய 


இலக்குகளை இருவரும்‌ சிதறடித்தனர்‌. அம்பு சென்று 
தைத்த புள்ளியிலேயே மீண்டும்‌ மீண்டும்‌ அம்புகளைச்‌ 
செலுத்தி முந்தைய அம்பை உதிரச்செய்தனர்‌. 


சுருதசேனன்‌ அவர்களைத்‌ தொடர்ந்து களம்புகுந்து 
அம்புகளை வானிலேயே ஒன்றுடன்‌ ஒன்‌ 
கோக்கச்செய்தான்‌. அந்தத்‌ திறன்‌ அஸ்தினபுரியின்‌ 
இளையோர்‌ பெரும்பாலானவர்களிடம்‌ இருந்தது. 
இருந்தாலும்‌ அவர்கள்‌ கைவீசியும்‌ வாழ்த்தொலி 
எழுப்பியும்‌ அவர்களை ஊக்கினர்‌. பிரதிவிந்தியன்‌ 
என்ன செய்தாலும்‌ மக்கள்‌ ஆர்ப்பரித்து, 
உவகைகொண்டு, கூவிச்‌ சிரித்து மகிழ்ந்தனர்‌. 
அவர்கள்‌ தலைவணங்கி பின்னகர்ந்ததும்‌ கர்ணனின்‌ 
மைந்தர்களான சுதமனும்‌ விருஷகேதுவும்‌ 
சத்ருஞ்சயனும்‌ ஓர்‌ அணியாக களம்புகுந்தனர்‌. 
அவர்களைக்‌ கண்டதும்‌ அஸ்தினபுரியினர்‌ “அங்கர்‌ 
வாழ்க! கதிரோன்‌ மைந்தர்‌ வாழ்க!” என்று குரல்‌ 
பெருக்கினர்‌. அம்புகளை வானில்‌ செலுத்தி அவற்றின்‌ 
பின்னால்‌ மேலும்‌ மேலும்‌ அம்புகளைத்‌ தொடுத்து குடை 
ஒன்றை அமைத்தனர்‌. அதை வானிலேயே சுழன்று 
அங்கிருந்த அனைவர்‌ மேலும்‌ பறக்கும்படி செய்தனர்‌. 


மேடையில்‌ இருந்த திருதராஷ்டிரர்‌ அருகே குனிந்து அவர்‌ 
செவிகளில்‌ நிகழ்வதை சொல்லிக்கொண்டே இருந்தான்‌ 
சஞ்சயன்‌. அவர்‌ அவன்‌ சொற்களுக்காகத்‌ திருப்பிய 
தலையுடன்‌ விழிக்கோள்கள்‌ உருள முகம்‌ மலர்ந்திருக்க 
கேட்டுக்கொண்டிருந்தார்‌. சிரிப்பும்‌ ஆவலும்‌ எழுச்சியுமாக 
அவர்‌ முகம்‌ மாறிக்கொண்டிருந்தது. அவர்‌ பிறர்‌ காணாத 
வேறொரு போரை வேறொரு திசையில்‌ 
நோக்கிக்கொண்டிருப்பதாகத்‌ தோன்றியது. 


பலராமர்‌ ஒவ்வொரு போர்ச்செயலுக்கும்‌ தன்‌ உடலால்‌ 
எதிர்வினை ஆற்றிக்கொண்டிருந்தார்‌. கைவீசி எழுந்து 
கூச்சலிட்டார்‌. இரு கைகளையும்‌ ஓங்கி முட்டினார்‌. 
நெஞ்சிலும்‌ தொடைகளிலும்‌ அறைந்துகொண்டார்‌. 
சிரித்தும்‌ வெறிகூவியும்‌ கொந்தளித்தார்‌. சிலமுறை 
மேடையிலிருந்து பாய்ந்து இறங்க முயன்றார்‌. அவர்‌ 
அருகே அமர்ந்திருந்த கிருதவர்மனும்‌ பிறரும்‌ அதையே 
ஒரு விளையாட்டு என கொண்டனர்‌. 


சாம்பன்‌ இருபுறமும்‌ தம்பியர்‌ அமர்ந்திருக்க மடிமேல்‌ 
கைகளைக்‌ கோத்தபடி போரை 
நோக்கிக்கொண்டிருந்தான்‌. அவன்‌ உள்ளம்‌ வேறு 
எங்கோ இருந்தது. சலிப்புற்றவனாக அவ்வப்போது 


அவள்‌ வயிறு அப்போதே இரட்டை காளை வாழும்‌ 
கருப்பசுவின்‌ வயிறென புடைத்துத்‌ தொங்கியது. 


அரசிக்கு ஆறுமாதமாவது கருவளர்ச்சியிருக்கும்‌ 
என்றனர்‌ விறலியர்‌. எக்காரணத்தாலோ அந்த உண்மை 
மறைக்கப்படுகிறது என்றனர்‌ இளைய சூதர்‌. ஆனால்‌ 
முதுசூதர்‌ நால்வர்‌ மூன்றுமாதம்‌ முன்னால்‌ அரசியைக்‌ 
கண்டிருந்தனர்‌. அப்போது அவள்‌ புதியகுதிரை போல 
இருந்தாள்‌ என்று அவர்கள்‌ சான்றுரைத்தனர்‌. எவருக்கும்‌ 
ஏதும்‌ சொல்லத்தெரியவில்லை. சந்தனமணைமேல்‌ 
விரித்த செம்பட்டில்‌ வந்து அமர்ந்த காந்தாரத்து அரசி தன்‌ 
இருகைகளையும்‌ இருபக்கமும்‌ ஊன்றி கால்களை 
மெல்ல மடித்து பக்கவாட்டில்‌ சரிந்து அமர்ந்தாள்‌. இரு 
கைகளையும்‌ ஊன்றியபடிதான்‌ அவளால்‌ 
அமரமுடிந்தது. அருகே தன்‌ தங்கையரை அமரச்செய்து 
அவர்களின்‌ தோள்களில்‌ சாய்ந்தே அவளால்‌ 
தலைதாக்கமுடிந்தது. 


மூன்றாம்‌ மாதம்‌ அஸ்தினபுரியின்‌ 
நகர்க்காவல்தெய்வங்கள்‌ ஊன்பலி கொடுத்து 
நிறைவுசெய்யப்பட்டனர்‌. முப்பெரும்‌ கடவுளர்க்கும்‌ 
முறைப்படி பூசைகள்‌ செய்யப்பட்டன. வெற்றியருள்‌ 
கொற்றவைக்கும்‌ நிலமங்கைக்கும்‌ பொன்மகளுக்கும்‌ 
கலைமகளுக்கும்‌ வழிபாடுகள்‌ செய்யப்பட்டன. 
ஒவ்வொரு நாளும்‌ அரண்மனைக்கு பூசகர்கள்‌ 
சென்றுகொண்டிருந்தனர்‌. ஒவ்வொருநாளும்‌ 
அதிகாலையில்‌ பூசைச்சடங்கை அறிவித்து காஞ்சனம்‌ 
முழங்கிக்கொண்டிருந்தது. காந்தாரத்து அரசி 
பெருங்காயை சிறுகாம்பு தாங்கியதுபோல 
கருக்கொண்டிருக்கிறாளென அறிந்திருந்தமையால்‌ 
நாங்கள்‌ அவளைத்தான்‌ பார்க்க விழைந்தோம்‌. 


கொற்றவை ஆலயத்தருகே அரசரதம்‌ வந்து நிற்க அவள்‌ 
வெளியே காலடி எடுத்துவைத்தபோது 
அந்தப்பாதங்களைக்‌ கண்டு விறலியர்‌ மூச்சிழுக்கும்‌ ஒலி 
கேட்டது. அரசியின்‌ வெண்ணிறப்பாதம்‌ வீங்கி அதில்‌ 
சிறுவிரல்கள்‌ விரைத்து நிற்க வெண்பசுவின்‌ காம்புகள்‌ 
புடைத்த அகிடுபோல்‌ இருந்தது அது. அவள்‌ உடலை 
வெண்பட்டால்‌ மூடி மெல்ல நடக்கச்செய்து 
ஆலயமுகப்புக்கு கொண்டு சென்றனர்‌. ஒவ்வொரு 
அடிவைக்கவும்‌ அவள்‌ மூச்சிரைக்க, உடல்‌ அதிர, 
தளர்ந்து நின்றுவிடுவதைக்‌ கண்டோம்‌. அவள்‌ கைகளை 
நான்‌ கண்டேன்‌. அவை நீரில்‌ ஊறியவை போல 
வீங்கியிருந்தன. ஆலயமுகப்பில்‌ அவள்‌ நிற்பதற்காக 
தங்கையர்‌ பற்றிக்கொண்டனர்‌. அவள்‌ வயிறு தரையை 


அசைந்து தம்பியரிடம்‌ ஏதோ உசாவினான்‌. முகவாயை 
தடவினான்‌. பணியாட்களை அழைத்து வாய்மணமோ 
நறுநீரோ கொண்டுவரச்‌ சொன்னான்‌. அவனை 
ஜயத்ரதன்‌ ஏளனம்‌ செய்ய அஸ்வத்தாமன்‌ 
திரும்பிநோக்கி புன்னகை செய்தான்‌. 


துரியோதனன்‌ அங்கு நிகழ்வன எதையும்‌ 
அறியாதவன்போல சிலைத்து அமர்ந்திருந்தான்‌. அவன்‌ 
கைகள்‌ இரு கைப்பிடிகளிலும்‌ அமைந்திருக்க உடல்‌ 
நிலைகொண்டிருந்தது. அவனருகே நின்றிருந்த 
துச்சாதனனும்‌ சுபாகுவும்‌ குனிந்து ஓரிரு சொற்கள்‌ 
உரையாடினர்‌. நடுவே இளையோன்‌ சுஜாதன்‌ மேடையேறி 
வந்து பின்னால்‌ நின்று ஒரு சொல்‌ உசாவி 
திரும்பிச்சென்றான்‌. விழிநிலைக்க சொல்லுறைந்த 
உதடுகள்‌ செதுக்கப்பட்டவை எனத்‌ தெரிய 
கருவறைத்தெய்வம்‌ என அவன்‌ தோன்றினான்‌. 


முரசுகள்‌ நடைமாற உள்ளிருந்து பாணசேனனும்‌ 
பிரசேனனும்‌ புரவிகளில்‌ களம்நுழைந்தனர்‌. அவர்களின்‌ 
அம்புகள்‌ எழுந்துசென்று வானில்‌ சுழன்ற 
அம்புக்குடையைத்‌ தாக்கி சிதறடித்தன. எ. 
அம்புகளில்‌ ஒன்றுகூட உதிராமல்‌ வானிலேயே நிறுத்தின. 
ஒன்றோடொன்று தைத்த அம்புகள்‌ கீழிருந்து வந்த 
அம்புகளால்‌ திடுக்கிட்டு திடுக்கிட்டு எழுந்து காற்றில்‌ 
நடனமிட்டன. அம்புகளினாலான ஒரு திரை வானில்‌ 
நின்று அறியாக்‌ காற்று ஒன்றுக்கு நெளிந்தது. 


மேலும்‌ எழுந்த முரசொலியில்‌ சத்யசேனனும்‌ சுஷேணனும்‌ 
சித்ரசேனனும்‌ தொடர விருஷசேனன்‌ களத்தில்‌ 
தோன்றினான்‌. மக்கள்‌ எழுந்து கைவீசி “கர்ணர்‌! கர்ணர்‌! 
கர்ணர்‌!” என்று கூச்சலிட்டார்கள்‌. அவர்களின்‌ அம்புகள்‌ 
மேலே சுழன்ற அம்புத்திரையை சிதறடித்து தனித்தனி 
அம்புகளாக்கின. விருஷசேனன்‌ மேலே நோக்காமல்‌ கீழே 
விழுந்த நிழல்களைக்கொண்டே அம்புகளைக்‌ கணித்து 
அம்பெய்தான்‌. நூறு அம்புகள்‌ சேர்ந்து எழும்‌ சதாஸ்திர 
முறைப்படி அவன்‌ அம்புகளைச்‌ செலுத்த அவை 
உலுக்கப்பட்ட கிளையிலிருந்து சிட்டுகளென 
மேலெழுந்தன. ஒவ்வொரு அம்பையாக தன்‌ 
அம்புகளால்‌ அடித்து கீழிறக்கினான்‌. அவை 
ஆணைகொண்ட உயிர்கள்‌ என இறங்கி இந்திரனின்‌ 
ஆலயத்தின்‌ முன்னாலிருந்த முற்றத்தில்‌ குவிந்தன. 


ஒவ்வொரு அரசரும்‌ அந்தப்‌ போட்டியில்‌ உளத்தால்‌ 
பங்குகொண்டனர்‌. விருஷசேனனின்‌ அம்புகள்‌ 
எழும்போது ஜயத்ரதனும்‌ ர௬ுக்மியும்‌ திகைப்பும்‌ வியப்பும்‌ 


கொள்ள அஸ்வத்தாமன்‌ மட்டும்‌ ஆர்வமில்லாமல்‌ 
இளம்புன்னகையுடன்‌ நோக்கி அமர்ந்திருந்தான்‌. 
துரோணர்‌ கிருபரிடம்‌ நிலைக்காமல்‌ ஏதோ 
பேசிக்கொண்டிருந்தார்‌. கிருதவர்மன்‌ திரும்பி 
அக்ரூரரிடம்‌ ஏதோ ஐயம்‌ கேட்டான்‌. 


ஆனால்‌ ஒரே சமயம்‌ நூறு அம்புகளைச்‌ செலுத்தி நூறும்‌ 
இலக்கடைய அத்தனை அம்புகளையும்‌ சரியாக அவன்‌ 
நிலத்தில்‌ இறக்கியபோது அனைவரும்‌ திகைப்புடன்‌, 
திறந்த வாயுடன்‌ நோக்கினர்‌. துரோணர்‌ கிருபரை நோக்கி 
ஏதோ சொல்ல வாயெடுத்தபின்‌ அப்படியே உறைந்தார்‌. 
முதல்முறையாக துரியோதனன்‌ முகத்தில்‌ புன்னகை 
எழுந்தது. அவன்‌ மெல்ல அசைந்து துச்சாதனனிடம்‌ 
உவகைச்சொல்‌ ஒன்றை உரைத்தான்‌. 


அத்தனை அம்புகளும்‌ கீழிறங்கி குவிந்ததும்‌ 
விருஷசேனன்‌ வில்தாழ்த்தி வணங்கினான்‌. “கதிர்‌ 
மைந்தர்‌! காலையின்‌ தலைவர்‌! நாளவன்‌ புதல்வர்‌! 
அங்கர்‌! அருங்கொடை முதல்வர்‌!” என கர்ணனை 
வாழ்த்திய குரல்கள்‌ எழுந்தன. விருஷசேனன்‌ கூடியிருந்த 
குடிகளை வணங்கியபடி சுற்றிவந்தான்‌. எங்கிருந்தோ 
“இந்திரன்‌ மைந்தர்‌ அர்ஜுனர்‌ வாழ்க! வெற்றிகொள் 
பார்த்தர்‌ வாழ்க!” என பெருங்குரல்‌ ஒன்று எழுந்தது. 
கூட்டத்தின்‌ ஒலிப்பெருக்கினூடாக அது 
மெல்லியதென்றாலும்‌ தனித்தொலித்தது. சிலர்‌ அத்திசை 
நோக்கி திரும்பினர்‌. பின்னர்‌ பலர்‌ “பார்த்தர்‌ வெல்க! 
வில்விஜயர்‌ வெல்க! அர்ஜுனர்‌ வெல்க! பாரதர்‌ வெல்க!” 
என்று குரலெழுப்பத்‌ தொடங்கினர்‌. 


மெல்ல அங்கிருந்த குரல்கள்‌ உருமாறத்‌ தொடங்கின. 
“அர்ஜுனர்‌ வெல்க! இளைய பாண்டவர்‌ வெல்க! கிரீட 
வெல்க!” என குரல்கள்‌ ஓங்கின. “ஜிஷ்ணு வாழ்க! 
சவ்யசாசி வாழ்க! விபத்சு வாழ்க! தனஞ்சயன்‌ வாழ்க!” 


தொலைவிலிருந்த காவல்மாடங்களில்‌ செவிகூர்ந்து 
நின்றிருந்த காவலர்கள்‌ அதை கேட்டனர்‌. முதலில்‌ 
திகைத்தாலும்‌ அறியாமல்‌ அவர்களும்‌ அர்ஜுனன்‌ 
பெயரை கூவத்தொடங்கினர்‌. மெல்ல நகரமே 
அப்பெயரை முழங்கலாயிற்று. போர்முரசென ஒலித்த 
நகரின்‌ ஓசை குடிகள்‌ இணைந்துகொண்டதும்‌ 
மன்றாட்டென ஆகியது. கைவிடப்பட்ட குழவியின்‌ 
அழுகை என வானை தொட்டது. 


கர்ணனின்‌ மைந்தர்‌ திகைப்புடன்‌ விருஷசேனனை 
பார்த்தனர்‌. அவன்‌ முகமலர்வு அழியாமல்‌ அதே 


விரைவில்‌ களத்தை புரவியில்‌ சுற்றிக்கொண்டே தன்‌ 
வில்லால்‌ வானில்‌ அம்புகளை தொடுத்தான்‌. அங்கே 
அர்ஜுனனின்‌ மின்கதிர்‌ படைக்கலத்தின்‌ வடிவம்‌ 
எழுந்தது. “மின்கதிர்‌ மைந்தன்‌ வாழ்க! அர்ஜுனன்‌ 
வாழ்க” என கூட்டம்‌ ஆர்ப்பரித்தது. 


விருஷசேனன்‌ அந்த மின்கதிர்ப்‌ படையை தன்‌ ஏழு 
அம்புகளால்‌ சூழ்ந்து மெல்ல கீழிறங்கச்‌ செய்தான்‌. 
கூட்டம்‌ மெல்ல அமைதியடைந்து அவன்‌ 
செய்யப்போவதென்ன என்று நோக்கியது. மின்கதிர்‌ 
படைக்கலம்‌ மெல்ல இறங்கி களத்தில்‌ படிய அதனருகே 
சென்று புரவியிலிருந்து இறங்கி குனிந்து தொட்டு 
வணங்கியபின்‌ கூட்டத்தினரை நோக்கி வணங்கினான்‌. 
அவன்‌ தம்பியரும்‌ அதை வணங்கினர்‌. கூட்டத்தினர்‌ 
மீண்டும்‌ உவகைகொண்டு பெருங்குரலெழுப்பினர்‌. 


அரசமேடையிலிருந்து எழுந்த இளைய யாதவர்‌ படிகளில்‌ 
இறங்கி களத்தை அடைந்து கைகளை விரித்தபடி 
அணுகி விருஷசேனனை தழுவிக்கொண்டார்‌. 
வாழ்த்தொலிகளை மீறியபடி முரசு முழங்கியது. 
விருஷசேனன்‌ குனிந்து அவர்‌ கால்களைத்‌ தொட்டு 
தலையணிந்தான்‌. அவன்‌ இளையோரும்‌ அவரை 
வணங்கினர்‌. அவர்‌ அவர்கள்‌ அனைவரையும்‌ 
கைவிரித்து தழுவிக்கொண்டு விருஷசேனனின்‌ 
தலையை முத்தமிட்டார்‌. 


லட்சுமணனும்‌ பிரதிவிந்தியனும்‌ யெளதேயனும்‌ 
சுருதசேனனும்‌ சர்வதனும்‌ சென்று இளைய யாதவரை 
வணங்கினர்‌. அவர்‌ நகைத்துக்கொண்டு சர்வதனின்‌ 
தோளை அறைந்தார்‌. அவன்‌ மல்லர்களுக்குரிய 
பயிற்சியால்‌ சற்று உடல்‌ ஒழிய அவனை அப்படியே 
தூக்கி தலைமேல்‌ சுழற்றி முன்பு நின்றிருந்த வண்ணமே 
நிற்கச்செய்தார்‌. அரசர்களும்‌ குடிகளும்‌ சிரித்து கைவீசி 
கூச்சலிட்டனர்‌. 


மையொழுக்கு என வந்த இளையோர்‌ ஆயிரவரும்‌ 
இளைய யாதவரை சூழ்ந்துகொண்டனர்‌. “இங்கே 
பாருங்கள்‌... நான்‌ எகிறி அடித்தபோது...” என்றும்‌ “நான்‌ 
கதையை ஒற்றைக்கையால்‌ சுழற்றி...” என்றும்‌ அவரை 
தொட்டுத்‌ தொட்டு அழைத்து தங்கள்‌ திறன்களை 
கூவினர்‌. அவர்‌ சிரிப்புடன்‌ ஒவ்வொருவரையும்‌ 
நோக்கியும்‌ கைநீட்டி தோளையும்‌ தலையையும்‌ தொட்டும்‌ 
பேசினார்‌. சிலரை இழுத்து அணைத்துக்கொண்டார்‌. 


மைந்தர்களை அணைத்து மாறி மாறி தோள்களிலும்‌ 


நெற்றியிலும்‌ குழலிலும்‌ முத்தமிட்டார்‌. அவரை வாழ்த்தி 
கூச்சலிட்டுக்கொண்டிருந்த அஸ்தினபுரியின்‌ மக்கள்‌ 
மெல்ல குரலிழந்து அமைதிகொண்டனர்‌. அறியாத்‌ துயர்‌ 
ஒன்று வந்து சூழ்ந்துகொண்டதுபோல. குளிர்க்காற்றால்‌ 
உடல்‌ நடுக்குற்றதுபோல. 


பூசகர்‌ கொம்பூதி எழுந்தார்‌. இந்திரனின்‌ கம்பத்தில்‌ 
கட்டப்பட்டிருந்த ஏழு செம்புரவிகளும்‌ ஏழு 
வெண்காளைகளும்‌ முறைப்படி கட்டவிழ்க்கப்பட்டன. 
மஞ்சள்நீர்‌ தெளிக்கப்பட்டு அவை கூட்டத்திற்குள்‌ 
துரத்தப்பட்டன. உளநெகிழ்வுடன்‌ நின்றிருந்த கூட்டம்‌ 
ஒரே கணத்தில்‌ களிவெறி கொண்டது. அவற்றை 
வாலைப்பிழித்து முறுக்கியும்‌ பின்பக்கம்‌ அறைந்தும்‌ 
துரத்தினர்‌. காளைகளால்‌ தாக்கி வீசப்பட்டவர்கள்‌ 
காற்றிலெழுந்து அமைந்தனர்‌. புரவிகள்‌ கனைத்தபடி 
சாலைகளில்‌ வால்சுழற்றி ஓடின. 


அவை நகரிலிறங்கியதும்‌ காவல்மாடங்களிலிருந்த 
அத்தனை முரசுகளும்‌ “எழுக! எழுக! எழுக!” என 
ஓசையிடத்‌ தொடங்கின. இல்லங்களுக்குள்‌ இருந்து 
பெண்கள்‌ கூவி ஆர்த்தபடி தெருக்களுக்கு 
இறங்கிவந்தனர்‌. அவர்களை எதிர்நோக்கி இருந்த 
இளையோர்‌ பாய்ந்துசென்று பற்றிக்கொண்டனர்‌. 
அவர்களை பிடித்துத்‌ தள்ளிவிட்டு ஓடியவர்களை 
இளைஞர்கள்‌ துரத்திப்பிடித்தனர்‌. நகரம்‌ 
இந்திரபுரியென்றாகியது. 


இளைய யாதவர்‌ மைந்தர்களை தோளணைத்து “செல்க, 
இந்திரன்‌ நகரில்‌ எழுந்துவிட்டான்‌” என்றார்‌. லட்சுமணன்‌ 
நாணத்துடன்‌ “அல்ல, நாங்கள்‌...” என்று சொல்ல அவன்‌ 
இளையவனாகிய பிருகதன்‌ “நாங்கள்‌ கிளம்பிவிட்டோம்‌” 
என்று கூவினான்‌. ஆயிரம்‌ இளையோரும்‌ கைவீசி 
கூச்சலிட்டு நடனமாடியபடி நகருக்குள்‌ நுழைந்தனர்‌. 
விருஷசேனன்‌ பிரதிவிந்தியனை கைபற்றி த்து 
“வருக!” என இட்டுச்சென்றான்‌. இந்திரனுக்கு ஈராட்டு 
தொடங்குவதை அறிவிக்க கொம்பூதி எழுந்தார்‌ பூசகர்‌. 

[1௨௨] உபப்பிலாவ்யத்தின்‌ கோட்டைமுகப்பின்‌ 
பெருமுரசு மும்முறை ஒலித்து அடங்கியதும்‌ 
அரண்மனை முகப்பிலிருந்த முரசு அதை ஏற்று ஒலித்து 
அடங்கியது. தொடர்ந்து நகரின்‌ வெவ்வேறு இடங்களில்‌ 
இருந்த ஆலயங்களில்‌ புலரிப்‌ பூசனைகளுக்கான 
மணியோசைகள்‌ எழத்தொடங்கின. சதானீகன்‌ தன்‌ 
சிற்றறையின்‌ மஞ்சத்திலேயே விழிப்பு கொண்டு 
கைகளை நெஞ்சோடு கோத்து சொல்லற்ற வேண்டுதல்‌ 
ஒன்றை நிகழ்த்தினான்‌. 


ஒவ்வொரு நாளும்‌ விழிப்பின்‌ முதற்கணத்தில்‌ அவன்‌ 
இயற்றுவது அது. இளங்காற்றுக்கு தழையும்‌ கிளைபோல, 
அல்லது முதல்‌ ஒளி கொள்ளும்‌ பனித்துளிபோல 
இயல்பாக அது நிகழ்ந்தது. அவனுக்கு 
அவ்வேண்டுதல்முறையை கற்றுத்தந்த கார்க்கியாயன 
முனிவர்‌ “வேதங்கள்‌ தொன்மையான வேண்டுதல்கள்‌, 
இளவரசே. துயரும்‌ விழைவும்‌ தனிமையும்‌ எழுச்சியும்‌ 
கொண்ட சொற்கள்‌ அவை. ஒவ்வொரு நாளும்‌ மானுடன்‌ 
ஐம்பருக்களிடம்‌, அவற்றை ஆளும்‌ தெய்வங்களிடம்‌, 
தன்‌ உடலில்‌ உள்ளுறையும்‌ ஆத்மாவிடம்‌ 
வேண்டிக்கொண்டிருக்கிறான்‌. அவற்றின்‌ மொழிவடிவம்‌ 
அவை?” என்றார்‌. 


அவர்கள்‌ யமுனைக்கரையின்‌ சித்ரவனம்‌ என்னும்‌ சிறு 
தோட்டத்தில்‌ இருந்தனர்‌. காலையின்‌ எழாஒளி நீரை 
மிளிர்வு கொள்ளச்செய்யும்‌ பொழுது. அவருக்கு அவன்‌ 
இனிய மாணவன்‌. உடன்‌ பிறர்‌ இல்லாமல்‌ நதிக்கரைக்கு 
அவர்‌ வருவதுண்டு. “வேண்டுதலே மானுடனை 
விலங்குகளிலிருந்து வேறுபடுத்துகிறது. 
வேண்டுதலினூடாக மானுடம்‌ வளர்ந்து இங்கு வந்து 
சேர்ந்திருக்கிறது. ஒவ்வொரு சொல்லும்‌ பல்லாயிரம்‌ 
தலைமுறை துயர்களால்‌, விழைவுகளால்‌, தனிமையால்‌ 
களிம்பு கொண்டிருக்கிறது. இளவரசே, வேதச்சொல்கூட 
மானுடக்களிம்பு கொண்டதே. சொல்லற்ற வேண்டுதல்‌ 
ஒன்றால்‌ மட்டுமே நம்மால்‌ அத்தனை அருகில்‌ 
செல்லமுடியும்‌.” 


“அதை நீங்கள்‌ உணர்ந்தால்‌ இங்குள்ள ஒவ்வொரு 
உயிரும்‌ தங்கள்‌ இருப்பால்‌ வேண்டிக்கொண்டிருப்பதை 


காண்பீர்கள்‌. காலையொளியில்‌ மரச்சில்லையில்‌ 
அமர்ந்திருக்கும்‌ குருவி, புல்நுனியில்‌ ஆடும்‌ விட்டில்‌, 
முள்முனையில்‌ திரண்டு வரும்‌ பனித்துளி அனைத்தும்‌ 
ஒற்றைப்பெரும்‌ வேண்டுதல்‌ ஒன்றை தாங்களும்‌ 
கொண்டுள்ளன. அவ்வேண்டுதலின்‌ ஒரு பகுதியென 
ஆவதே நாம்‌ இயற்றவேண்டிய தவம்‌. நமக்கென, 
குடிக்கென, குலத்திற்கென வேண்டுவது இழிவு. 
மானுடத்திற்கென, அறத்திற்கென வேண்டிக்கொள்வதும்‌ 
இழிவே. வேண்டுதல்‌ எதற்காகவும்‌ நிகழலாகாது. அது ஒரு 
நிலையென நம்மில்‌ கைகூடிவிடவேண்டும்‌” என்றார்‌ 
கார்க்கியாயனர்‌. 


“அரிதுதான்‌. ஆனால்‌ அதைப்‌ பயில்வது எளிது. 
வேண்டிக்கொள்க! ஒவ்வொரு முறை வேண்டுகையிலும்‌ 
உங்களில்‌ எழும்‌ சொற்களை உள்ளிருந்து விலக்குக! 
அச்சொற்கள்‌ ஏந்திய விழைவும்‌ துயரும்‌ 
உடன்விலகுவதை காண்பீர்கள்‌. ஒவ்வொன்றாக 
விலக்கிச்‌ செல்கையில்‌ எஞ்சிடும்‌ வெறுமையே பரம்‌.” 
அவன்‌ அவரை நெடுநாட்களுக்குப்பின்‌ அருகிலென 
உணர்ந்து அம்முகமலர்வுடன்‌ எழுந்தான்‌. ஆடைகளைச்‌ 
சீரமைத்தபின்‌ கதவைத்‌ திறந்து வெளியே வந்தான்‌. 
அங்கு நின்றிருந்த வீரன்‌ தலைவணங்கி “ஏவலர்‌ 
நீராட்டறை ஒருங்கியிருப்பதை அறிவித்தார்‌, இளவரசே” 
என்றான்‌. 


சதானீகன்‌ மறுமொழி சொல்லாது தலையை 
அசைத்துவிட்டு நடந்தான்‌. நீராடி ஆடையும்‌ அணியும்‌ 
கொண்டு இடைநாழியினூடாக படிகளில்‌ இறங்கி 
கூடத்திற்கு வருவது வரை அவன்‌ ஒரு சொல்லும்‌ 
உரைக்கவில்லை. காலையில்‌ எப்போதுமே நெடுநேரம்‌ 
கழித்து புற அலுவல்கள்‌ ஒன்றிலிருந்து அவன்‌ தன்‌ 
முதற்சொல்லை பெறுவது வழக்கம்‌. அதுவரை செவியில்‌ 
விழும்‌ அத்தனை சொற்களும்‌ ஆடிப்பரப்பில்‌ ஒளியென 
பட்டு முழுமையாகவே திரும்பிச்‌ சென்றுவிடும்‌. 
முற்றத்தில்‌ நின்றிருந்த சிற்றமைச்சர்‌ சம்புகர்‌ “புரவி 
ஒருங்கியிருக்கிறது, இளவரசே” என்றார்‌. 


அவன்‌ முற்றத்தின்‌ பனி பரவிய தரையில்‌ நடந்து 
புரவியை அணுகினான்‌. பனியின்‌ ஈரம்‌ பரவிய 
மென்மையான தோல்பரப்புடன்‌ மெல்ல சிலிர்த்தபடி 
நின்றிருந்த கரிய புரவி சிற்றலை எழும்‌ ஒரு சிறிய 
சுனையென அவனுக்குத்‌ தோன்றியது. அவன்‌ 
அணுகுவதை உணர்ந்ததுமே அது திரும்பி செவிகோட்டி 
பெரிய மூக்குகளை விடைத்து கனைத்தது. அவன்‌ அதன்‌ 
ஈரமான மென்முடிப்பரப்பை மெல்ல வருடி பின்‌ முதுகில்‌ 


தட்டினான்‌. ஏவலன்‌ கால்வளையத்தை எடுத்து வைக்க 
அதில்‌ மிதித்து ஏறி கால்‌ சுழற்றி அமர்ந்தான்‌. புரவி 
முதுகுவளைத்து அவன்‌ உடல்‌ எடையை 
வாங்கிக்கொண்டது. 


கடிவாளத்தை வலக்கையால்‌ பற்றி இடக்கையால்‌ 
கழுத்தை மெல்ல தடவினான்‌. அவன்‌ எண்ணங்கள்‌ 
அனைத்தையும்‌ முற்றிலும்‌ பெற்றுக்கொண்டு புரவி 
அமைதி அடைந்தது. கிளம்பலாம்‌ என்று அவன்‌ 
எண்ணியதுமே சீராக காலெடுத்து வைத்து முற்றத்தைக்‌ 
கடந்து செல்லத்தொடங்கியது. அதன்‌ குளம்படிகளின்‌ 
தாளம்‌ சீராக எழுந்தது. சுவர்களில்‌ பட்டு எதிரொலித்து 
அவனைச்‌ சூழ்ந்தது. உடன்‌ கடிவாளமணிகளின்‌ 
கிலுக்கம்‌. ஒரு மொழி. ஒலிகளெல்லாம்‌ எவருக்கோ 
எதற்கோ மொழியே. 


உபப்பிலாவ்யம்‌ புலரியில்‌ விழித்தெழும்‌ வழக்கமே 
இல்லாத சிறுநகர்‌. அங்காடித்‌ தெருவில்‌ மட்டுமே 
விளக்கொளி இருந்தது. காவல்மாடங்களின்மீது 
மீனெண்ணெய்‌ விளக்குகள்‌ கொத்துகளாக 
கரிப்புகையுடன்‌ எரிந்தன. வறுபடும்‌ நெய்மணம்‌ 
அவற்றின்‌ கீழே நிறைந்திருக்க அதை விழைந்துவந்து 
பொசுங்கிய சிற்றுயிர்கள்‌ கீழே பொழிந்து பரவியிருந்தன. 
வேறெங்கும்‌ ஓசைகளும்‌ அசைவுகளும்‌ இருக்கவில்லை. 
பறவைகள்‌ கலைந்தெழுந்து இருள்‌ 
வடிந்துகொண்டிருந்த வானில்‌ கரிய சருகுத்‌ துகள்களாக 
சுழன்று பறந்து மீண்டும்‌ மரங்களில்‌ அமைந்தன. 


வானில்‌ விண்மீன்கள்‌ செறிந்திருந்தன. அவன்‌ 
விழிதுழாவி தொலைவில்‌ துருவனை பார்த்தான்‌. 
பார்க்கும்‌ கணத்திற்குமுன்‌ அது பல்லாயிரம்‌ கோடி 
விண்மீன்களாக இருப்பதும்‌ பார்த்ததுமே தனித்து சற்று 
அண்மையில்‌ வந்து எதையோ உணர்த்த 
விரும்புவதுபோல அதிரத்தொடங்குவதும்‌ ஒவ்வொரு 
முறையும்‌ அவன்‌ எண்ணி வியப்பது. மேலும்‌ 
அருகிலமைந்து கைநீட்டி முழு உள்ளத்துடன்‌ கோரினால்‌ 
வந்து விழுந்துவிடும்‌ என்பதுபோல்‌. வெறும்‌ 
அலைச்சுழற்சியென்று அமைந்த இப்புவியை, அதைச்‌ 
சூழ்ந்திருக்கும்‌ புடவிப்பெருக்கை ஆட்டிவைக்கும்‌ 
நிலைபெயராமை. இப்பெருந்தேரின்‌ அச்சு. 


அவன்‌ அதில்‌ விழி நிலைத்து மெல்ல 
சென்றுகொண்டிருந்தான்‌. நோக்க நோக்க விண்மீன்‌ 
கொள்ளும்‌ ஒளி வியப்பை எழுப்புவது. அரைநாழிகை 
நோக்கினால்‌ விண்மீன்‌ ஒளியில்‌ கண்கள்‌ 


கூசுவதைக்கூட உணரமுடியும்‌. நீலம்‌, அனல்செம்மை, 
அல்லது மென்பச்சையா? வெண்சுடரா? துருவன்‌ 
எண்களில்‌ சுழி. சொற்களில்‌ அகரம்‌. ஒலிகளில்‌ 
ஓங்காரம்‌. எண்ணங்களில்‌ தன்னுணர்வு. அவன்‌ 
பெருமூச்சுவிட்டான்‌. எங்கோ ஒரு பறவை காவ்‌ என 
அவன்‌ வரவை தெரிவித்தது. இரு பறவைகள்‌ ஆம்‌ 
என்றன. 


அவன்‌ உபப்பிலாவ்யத்தின்‌ கோட்டைமுகப்பை சென்று 
அடைந்தான்‌. அப்போது அங்கு காவல்‌ 
மாறிக்கொண்டிருந்தது. தொலைவிலேயே அவன்‌ 
புரவியின்‌ காலடியோசையைக்‌ கேட்டு காவலர்கள்‌ 
வாள்பிடி தொட்டு காத்து நின்றிருந்தனர்‌. 
புரவியிலிருந்தபடியே முதற்காவலனிடம்‌ “குளிர்ந்த இரவு” 
என்று அவன்‌ சொன்னான்‌. “ஆம்‌ இளவரசே, இனிதாக 
புலர்ந்துள்ளது” என்று அவன்‌ மறுமொழி உரைத்தான்‌. 
பந்த வெளிச்சத்தில்‌ அவன்‌ முகம்‌ புன்னகையுடன்‌ 
தெரிந்தது. சதானீகன்‌ புன்னகைத்தபடி புரவியை நிறுத்தி 
கோட்டையின்‌ முகப்பிலிருந்த சிறுபடிகளிலேறி மேலே 
சென்றான்‌. 


மரத்தாலான காவல்மாடத்திலிருந்த வீரர்கள்‌ 
தலைவணங்கி “இக்காலை அழகு கொள்கிறது, 
இளவரசே” என்றனர்‌. காவல்‌ மாடத்தில்‌ அவர்கள்‌ இரவு 
போர்த்திக்கொண்டிருந்த மரவுரிகளும்‌ தோல்‌ 
ஆடைகளும்‌ மடித்து வைக்கப்பட்டிருந்தன. புதிதாக 
காவல்‌ ஏற்றுக்கொண்ட வீரர்கள்‌ படைக்கலங்களை 
ஏந்தியபடி நிமிர்ந்து நின்றனர்‌. கொசுக்கள்‌ 
வராமலிருப்பதற்காக இரவெல்லாம்‌ 
புகைந்துகொண்டிருந்த தூபக்கலங்கள்‌ அனலவிந்து 
வெண்சாம்பலுடன்‌ இருந்தன. குடிநீர்‌ கலங்களை இரு 
ஏவலர்கள்‌ நிறைத்துக்கொண்டிருந்தனர்‌. அவர்களுடன்‌ 
இரவெல்லாம்‌ தங்கியிருந்த இரு பூனைகள்‌ வால்களை 
செங்குத்தாகத்‌ தூக்கி உடலைக்‌ குறுக்கியபடி செந்நிற 
வாய்‌ திறந்து “மாவ்‌” என ஒலியெழுப்பி சதானீிதனை 
நோக்கின. ஒரு பூனை கொட்டாவி விட்டு 
திரும்பிக்கொண்டு எளிதாகப்‌ பாய்ந்து மேலேறி தூணின்‌ 
பொருத்தில்‌ கால்வைத்து கற்சுவரை அடைந்தது. 


சதானீகன்‌ காவல்மாடத்தின்‌ முகப்பிற்கு வந்து தொலை 
கிழக்கை பார்த்தான்‌. நான்கு திசைகளும்‌ ஒன்று 
போலவே உள்ளொளி மட்டுமே இருக்க இளஞ்சாம்பல்‌ 
நிறம்‌ கொண்டிருக்க மரங்களும்‌ மாளிகை முகடுகளும்‌ 
கரிய உருவங்களாக புடைப்பின்றி அதில்‌ படிந்திருந்தன. 
வானில்‌ பறந்த பறவைச்‌ சிதறல்களை பார்த்தான்‌. 


காவலர்தலைவன்‌ அவனிடம்‌ “சற்று முன்னர்தான்‌ 
இளைய பாண்டவர்‌ பார்த்துச்‌ சென்றார்‌, இளவரசே” 
என்றான்‌. அவன்‌ தலையசைத்தான்‌. ஒவ்வொரு 
முறையும்‌ அவன்‌ உணரும்‌ விந்தை அது. புலரியில்‌ 
கோட்டையின்‌ நான்கு முனைகளையும்‌ சென்று பார்ப்பது 
அவன்‌ வழக்கம்‌. பட பெரும்பாலான தருணங்களில்‌ 
அவனுக்கு முன்னரே அர்ஜுனன்‌ அங்கு வந்து 
சென்றிருப்பதுண்டு. இரவில்‌ அவர்‌ வருவதில்லை, 
புலர்ந்து வருவதுமில்லை. புலரிக்குச்‌ சற்று முன்பு வந்து, 
பார்வையிடுபவர்‌ போலல்லாமல்‌ தனித்துலவுபவர்போல 
கோட்டைக்காவலனிடம்‌ ஓரிரு சொற்கள்‌ பேசி கடந்து 
செல்வார்‌. எவரையும்‌ பார்த்ததுபோல்‌ தெரியாதென்றும்‌ 
ஒவ்வொருவரையும்‌ தனித்து பார்த்திருப்பாரென்றும்‌ 
காவலன்‌ சொல்லக்‌ கேட்டிருக்கிறான்‌. துயிலில்லாதவர்‌ 
என்று அவரை காவலர்‌ உரைப்பதுண்டு. 


புரவிகள்‌ துயில்வதில்லை என்று தந்தை ஒருமுறை 
அவனிடம்‌ சொன்னார்‌. “அவை துயில்வதுபோல்‌ 
தோன்றும்‌. அவற்றின்‌ உடல்‌ துயில்கையில்‌ உள்ளம்‌ 
முழுவிழிப்பு கொண்டிருக்கும்‌. உடல்‌ முழுவிசையில்‌ 
சென்றுகொண்டிருக்கையில்‌ உள்ளத்தை துயிலுக்கு 
கொண்டுசெல்ல அவற்றால்‌ இயலும்‌. உடலும்‌ உள்ளமும்‌ 
துயில்வதென்பது அவற்றுக்கு அளிக்கப்படவில்லை. 
ஆகவேதான்‌ விலங்குகளில்‌ அனல்‌ என்று அவை 
வேதங்களால்‌ துதிக்கப்படுகின்றன. படைக்கலங்களில்‌ 
அவை அம்பு. மலர்களில்‌ அவை காந்தள்‌. 
தெய்வங்களில்‌ அவை இந்திரன்‌.” 


அவருடன்‌ குதிரைக்கொட்டிலில்‌ இருப்பதைப்போல 
அவன்‌ உவகைகொள்ளும்‌ தருணம்‌ பிறிதில்லை. 
ஆனால்‌ இளமையில்‌ குறைவாகவே அது அவனுக்கு 
வாய்த்தது. புரவிகள்‌ ஒவ்வொன்றும்‌ தந்தையை 
அறிவதை, அவர்‌ அவற்றுடன்‌ மெல்லிய 
உடலசைவாலேயே பேசிக்கொள்வதை ஒவ்வொரு 
காட்சியணுவாகவே அவன்‌ நினைவில்கொண்டிருந்தான்‌. 
“மைந்தா, புலரியை மகிழ்ந்துநோக்காத விலங்குகள்‌ 
புவியிலில்லை. ஆனால்‌ பொற்கதிரின்‌ முதற்துளி வந்து 
தொடும்‌ விலங்கு புரவிதான்‌. அதன்‌ பிடரி கதிரவனால்‌, 
வால்‌ அனலவனால்‌, கால்கள்‌ காற்றிறைவனால்‌ 
ஆளப்படுகின்றன. அதன்‌ விழிகள்‌ இந்திரனுக்குரியவை” 
என்று தந்தை சொன்னார்‌. 


தந்தையின்‌ அருகே அவனும்‌ நிர்மித்ரனும்‌ 


நின்றிருந்தனர்‌. நாய்த்தோலால்‌ அவர்‌ சுபத்ரன்‌ என்னும்‌ 
பெரிய கரும்புரவியை உடலுருவிக்கொண்டிருந்தார்‌. 


வழிபடப்படும்‌ தெய்வத்தின்‌ அமைதி அதன்‌ உடலிலும்‌ 
விழிகளிலும்‌ கூடியிருந்தது. “அனைத்தையும்‌ பற்றும்‌ 
ஆற்றல்‌ கொண்டவனல்ல மனிதன்‌. ஆகவே ஒன்றை 
பற்றுக! அது அருகிருக்கும்‌ மரக்கிளைகூட ஆகலாம்‌. 
காலிடறும்‌ கூழாங்கல்லாகலாம்‌. ஒன்றை பற்றுக! அதை 
தெய்வமெனக்‌ கொள்க! மானுடன்‌ கற்க வேண்டிய 
அனைத்தையும்‌ அது அளிக்கும்‌” என்றார்‌ தந்தை. 
“இளமையில்‌ நான்‌ பற்றியது புரவி. எனை தெய்வமென 
அது வந்து பற்றிக்கொண்டது. என்‌ முன்‌ பேருருக்‌ 
கொண்டு எழுந்தது. மைந்தரே, நான்‌ கற்றுக்கொண்ட 
அனைத்தும்‌ அது அளித்ததே.” 


“என்றேனும்‌ ஒருநாள்‌ பிரம்மம்‌ எனக்கு அருள்புரிய 
உருசூடி எழுமெனில்‌ மாந்தளிர்‌ நிற உடலும்‌, பறக்கும்‌ 
தழல்பிடரியும்‌, முரசுக்கோலென முழங்கும்‌ 
குளம்புக்கால்களும்‌ இமைநீண்ட அழகிய விழிகளும்‌ 
மூச்சுக்கு திறந்த மூக்கு வளையங்களும்‌, தொங்கும்‌ 
தாடையும்‌, நீள்கழுத்தும்‌, ஒடுங்கிய உடலும்‌, சுழலும்‌ சாமர 
வாலும்‌ கொண்டு பேரருள்‌ தோற்றம்‌ கொள்ளும்‌. 
புரவியைப்‌ பணிக! எண்ணியிராப்‌ பெருங்கனிவொன்று 
மானுடன்மேல்‌ விழுந்தமையால்தான்‌ புரவி அவனை 
அடையாளம்‌ கண்டது.” அவர்‌ குரல்‌ தனக்குத்தானே என 
ஒலித்தது. கனிந்து தாழ்ந்திறங்கியது. 


“நீ என்னவன்‌ என்று முதல்‌ புரவி முதல்‌ மானுடனிடம்‌ 
சொன்ன தருணத்திற்குப்‌ பின்னரே இங்கு அரசுகள்‌ 
தோன்றலாயின. மணிமுடிகள்‌ ஒளிகொண்டன. 
செங்கோல்கள்‌ எழுந்தன. சொற்கள்‌ நூல்களாயின. 
நெறிகள்‌ மானுடரை ஒன்றிணைத்தன. அறமென்று 
அறியப்பட்ட அனைத்தும்‌ திரண்டன. மானுடம்‌ என்று 
நாம்‌ இன்று சொல்லும்‌ அனைத்தும்‌ புரவி அளித்த 
கொடையென்றே நான்‌ எண்ணுகிறேன்‌. புரவியை 
வணங்குக! இப்புவியில்‌ நோக்கி தொட்டு கேட்டு அறியும்‌ 
தெய்வமெனப்‌ பிறிதொன்றில்லை.” 


சதானீகன்‌ கிழக்கே நெடுந்தொலைவில்‌ 
செம்புரவியொன்று பிடரி மெல்ல பறக்க தோன்றுவதைக்‌ 
கண்டான்‌. அதன்‌ சிறிய காதுகளும்‌ குஞ்சி மயிரும்‌ 
விழித்துளிகளும்கூட தெரியலாயின. அதற்கப்பால்‌ 
எழுந்தது ஓர்‌ இணைப்புரவி. மீண்டுமொரு புரவி. புரவி 
நிரைகள்‌. அசைவும்‌ அசைவின்மையுமென ஆகி 
நிரையா அலையமைவா என்றறியாத புரவிப்படலம்‌. 
மேலும்‌ மேலும்‌ செம்மை கொண்டெழுந்தன புரவிகள்‌. 
விழி தளர்ந்து உள்ளம்‌ உவகை நிறைய கைகூப்பி 
“எந்தையே, அருள்க!” என்று அவன்‌ சொன்னான்‌. 


நோக்கி கனத்துத்‌ தொங்குவதாகத்‌ தோன்றியது. 
வயிற்றுக்குள்‌ இருப்பது இரும்புக்குழவி என்றும்‌ அது 
தோல்கிழிந்து மண்ணில்விழப்போகிறதென்றும்‌ 
நினைத்தேன்‌. 


அரசி, குழந்தைக்கான சடங்குகளை கருபுகும்‌ கணம்‌ 
முதல்‌ வகுத்துள்ளன நூல்கள்‌. பார்த்திவப்‌ பரமாணு 
கருபுகும்‌ நாள்‌ கர்ப்பதாரணம்‌ எனப்படுகிறது “நான்‌ 
யார்‌?” என அது வினவுகிறது. “நீ இப்பிறவியில்‌ இக்கரு” 
என உடல்‌ விடைசொல்கிறது. அதன்பின்‌ ௧௬ ஊனையும்‌ 
குருதியையும்‌ உண்டு வளர்ந்து “நான்‌ இங்கிருக்கிறேன்‌” 
என தன்னை அறிகிறது. அது முதல்மாதத்தில்‌ 
அணுவுடல்‌ கொண்டிருக்கிறது. இரண்டாம்‌ மாதத்தில்‌ 
புழுவுடல்‌. மூன்றாம்‌ மாதத்தில்‌ மீனுடல்‌. நான்காம்‌ 
மாதத்தில்‌ வால்தவளையின்‌ உடல்‌. ஐந்தாம்‌ மாதத்தில்‌ 
மிருக உடல்‌. ஆறாம்‌ மாதத்தில்தான்‌ மானுட உடல்‌ 
கொள்கிறது. அதற்கு மனமும்‌ புத்தியும்‌ அமைகிறது. 
முந்தையபிறவியின்‌ நினைவுகளால்‌ துயருற்றும்‌ 
தனிமையுற்றும்‌ கைகூப்பி வணங்கியபடி அது 
தவம்செய்யத்தொடங்குகிறது. 


ஆகவே ஆறாவது மாதத்தில்‌ சீமந்தோன்னயனம்‌ என 
வகுத்துள்ளனர்‌ முன்னோர்‌. அப்போதுதான்‌ வயிற்றில்‌ 
வளரும்‌ கருவுக்கு கைகால்கள்‌ முளைக்கின்றன. அது 
வெளியுலக ஒலிகளை கேட்கத்தொடங்குகிறது. ஒரு 
மனித உடலுக்குள்‌ இன்னொரு மனிதஉடல்‌ 
வாழ்கிறதென்று காட்டுவதற்காக அன்னையின்‌ 
நெற்றிவகிடை இரண்டாகப்பகுத்து நறுமணநெய்பூசி 
நீராட்டுவதே சீமந்தோன்னயனம்‌ என்கின்றனர்‌. அன்று 
வேள்வித்தீ வளர்த்து திதி தேவிக்கு காசியபரிடம்‌ பிறந்த 
ஏழு மருத்துக்களுக்கும்‌ முறைப்படி அவியளித்து 
வரவழைத்து தர்ப்பை, மஞ்சள்நூல்‌, குதிரைவால்முடி, 
யானைவால்முடி, பனையோலைச்சுருள்‌, வெள்ளிச்சரடு, 
பொற்சரடு ஆகியவற்றில்‌ அவர்களைக்‌ குடியமர்த்தி 
அன்னையின்‌ உடலில்‌ காப்புகட்டி தீதின்றி மகவு 
மண்ணைத்தீண்ட நோன்புகொள்வார்கள்‌. 


சீமந்தோன்னயனத்துக்கு பெண்கள்‌ மட்டுமே 
செல்லமுடியும்‌. என்‌ துணைவி சென்றுவிட்டு மீண்டு 
என்னிடம்‌ அங்கு கண்டதைச்‌ சொன்னாள்‌. அவள்‌ 
கண்டது முற்றிலும்‌ புதிய காந்தார அரசியை. 
அவளுடைய வலிவின்மையும்‌ சோர்வும்‌ முற்றாக விலகி 
நூறுபேரின்‌ ஆற்றல்‌ கொண்டவளாக ஆகிவிட்டிருந்தாள்‌. 
வயிறுபுடைத்து பெருகி முன்னகர்ந்திருக்க அவள்‌ 
பின்னால்‌ காலெடுத்துவைத்துவரும்‌ 


்ராஹஜவுிசதானீகன்‌ அரண்மனை முகப்பை அடைந்தபோது 
சுரேசர்‌ அவனுக்காகக்‌ காத்து நின்றிருந்தார்‌. அவன்‌ 
புரவியிலிருந்து இறங்கியதுமே படியிறங்கி அவனை 
நோக்கிவந்து “அரசர்‌ அவையமர்ந்துவிட்டார்‌, 
காத்திருக்கிறார்‌” என்றார்‌. சதானீகன்‌ “புலரியிலேயே 
அவர்‌ தன்‌ ஆலய வழிபாடுகளை முடித்துவிட்டாரா?” 
என்றான்‌. “இல்லை, மூதாதையர்‌ ஆலயத்திற்கும்‌ 
தென்திசை தேவனின்‌ ஆலயத்திற்கும்‌ மட்டும்‌ 
சென்றுவிட்டு நேராக அவைக்கூடத்திற்கு வந்துவிட்டார்‌. 
அரசியும்‌ அவையில்‌ அமர்ந்திருக்கிறார்‌. இளைய 
பாண்டவர்‌ சற்று முன்னர்தான்‌ உள்ளே சென்றார்‌. தங்கள்‌ 
தந்தையையும்‌ இளைய அரசரையும்‌ அழைப்பதற்கு 
சம்பவர்‌ சென்றிருக்கிறார்‌” என்றார்‌. 


கடிவாளத்தை ஏவலனிடம்‌ அளித்து புரவியின்‌ 
கழுத்தைத்‌ தட்டி விடைபெற்று இடைநாழியில்‌ ஏறி 
“பெருந்தந்தை எங்குள்ளார்‌?” என்று சதானீகன்‌ 
கேட்டான்‌. அவனுடன்‌ நடந்தபடி “நேற்று இரவு அவர்‌ 
நகரில்‌ இல்லை. அருகிலிருக்கும்‌ காடுகளில்‌ எங்காவது 
இரவு தங்கியிருக்கக்கூடும்‌. அவரிடம்‌ நாம்‌ தொடர்பு 
கொள்வதற்கு வழியேதும்‌ இல்லை. காட்டில்‌ ஒலிக்கும்படி 
முரசுச்செய்தி அனுப்பப்பட்டுள்ளது. அவர்‌ அதை 
கேட்டிருந்தாரென்றால்‌ அவை 
நிகழ்ந்துகொண்டிருக்கும்போதே வந்துவிடுவார்‌” என்றார்‌ 
சுரேசர்‌. “என்ன, புதிய செய்தி ஏதேனும்‌ வந்துள்ளதா?” 
என்று சதானீகன்‌ கேட்டான்‌. “ஒவ்வொரு நாளும்‌ 
நாழிகைக்கு ஒருமுறை புதிய செய்திகள்‌ 
வந்துகொண்டிருக்கின்றன” என்றார்‌ சிற்றமைச்சர்‌. 


சதானீகன்‌ சிரித்து “ஆம்‌, செய்திகள்‌ அனைத்துமே 
புதியவைதான்‌” என்றான்‌. “அவ்வாறல்ல, நாம்‌ 
எண்ணுவது நிகழாதபோதுதான்‌ அது புதிய செய்தி. 
பெரும்பாலான செய்திகள்‌ நாம்‌ எண்ணியவாறே 
நிகழ்கின்றன. அரசுசூழ்தலில்‌ மட்டும்‌ அவ்வாறு 
நிகழ்வதில்லை” என்றார்‌ சுரேசர்‌. “ஏன்‌?” என்று சதானீகன்‌ 
கேட்டான்‌. “அரசுசூழ்தலில்‌ முந்துறுவது ஆணவம்‌. நமது 
ஆணவம்‌ நமது கணிப்புகள்‌ அனைத்தும்‌ சரியே என்று 
நம்பச்செய்கிறது. ஆம்‌ சரியே என்று செய்திகளும்‌ சொல்ல 
வேண்டுமென்று நாம்‌ எண்ணுகின்றோம்‌. 
நமக்கிணையான ஆணவம்‌ கொண்டவர்களால்‌ 
மறுமுனைகள்‌ இயக்கப்படுகின்றன என்பதை 
மறந்துவிடுகிறோம்‌.” 


உரக்க நகைத்து “அதாவது கணிகரிடமிருந்து வலுவான 
அடிகள்‌ வந்து விழுந்திருக்கின்றன இல்லையா?” 


என்றான்‌ சதானீகன்‌. சுரேசர்‌ நகைத்து “மெய்தான்‌” 
என்றார்‌. அவைக்கூடத்தின்‌ சிறிய வாசவில்‌ நிர்மித்ரன்‌ 
நின்றிருந்தான்‌. அவனைக்‌ கண்டதும்‌ தலைவணங்கி 
“தங்களுக்காகத்தான்‌ காத்திருந்தேன்‌, மூத்தவரே. 
காலையில்‌ வந்த செய்தி ஒன்று மூத்த தந்தையை 
நிலைகுலைய வைத்துள்ளது” என்றான்‌. சதானீகன்‌ 
தலையசைக்க “அஸ்தினபுரிக்கு இளைய யாதவர்‌ தானே 
நேரில்‌ சென்று மணநிகழ்வில்‌ கலந்துகொண்டிருக்கிறார்‌. 
அங்கு நிகழ்ந்த பெருங்களியாட்டில்‌ 
அவையமர்ந்திருக்கிறார்‌. உபகெளரவரைத்‌ தழுவி 
தலைமுகர்ந்திருக்கிறார்‌” என்றான்‌. 


“முன்னரே மூத்த யாதவர்‌ யாதவக்‌ குடியின்‌ முற்றாதரவு 
அஸ்தினபுரிக்கே என்று அவையில்‌ அறிவித்துவிட்டார்‌. 
இளைய யாதவரும்‌ அங்கு சென்றதென்பது யாதவப்‌ 
பெருநிலமே நமக்கெதிராகத்‌ திரும்பியதுபோலத்தான்‌ 
என்று பேசிக்கொள்கிறார்கள்‌” என்றான்‌ நிர்மித்ரன்‌. 
சதானீகன்‌ “இளைய யாதவர்‌ நம்முடன்‌ 
இருக்கவேண்டியதில்லை, நாம்‌ அவருடன்‌ 
இருப்பவர்கள்‌” என்றான்‌. “ஆம்‌, அது மெய்தான்‌. ஆனால்‌ 
இத்தருணம்‌ வரை நம்மை ஆதரித்து நின்றிருக்கும்‌ 
ஷத்ரிய சிறுகுடிமன்னர்களுக்கும்‌ நிஷாதர்களுக்கும்‌ 
இருந்த நம்பிக்கை என்பது வெல்ல முடியாதவரான 
இளைய யாதவர்‌ நம்முடன்‌ இருக்கிறார்‌ என்பது. அவரும்‌ 
அஸ்தினபுரிக்கு ஆதரவானவராக மாறிவிட்டிருந்தால்‌ 
இந்தப்‌ போர்‌ இப்போதே தோற்றுவிட்டது என்று அவர்கள்‌ 
எண்ணக்கூடும்‌. அதைத்தான்‌ மூத்த தந்தை அஞ்சுகிறார்‌ 
என்று எண்ணுகிறேன்‌” என்றான்‌. 


வாயிற்காவலரிடம்‌ சுரேசர்‌ “மைந்தர்கள்‌ 
வந்திருக்கிறார்கள்‌ என அறிவியும்‌” என்றார்‌. அவர்‌ 
உள்ளே செல்ல சுரேசர்‌ “இளைய யாதவரின்‌ வழிகளை 
நமது எண்ணங்களால்‌ தொடரக்கூடாதென்பது 
ஒவ்வொரு முறையும்‌ அறியப்படுகிறது, ஒரு முறையும்‌ 
நினைவில்‌ நிலைகொள்வதிலை” என்றார்‌. காவலர்‌ 
வெளியே வந்து உள்ளே செல்லலாம்‌ என்று கைகாட்ட 
சதானீகனும்‌ நிர்மித்ரனும்‌ அறைக்குள்‌ சென்றனர்‌. 


தாழ்ந்த கூரையுடைய சிறிய அறையில்‌ சாளரத்தருகே 
போடப்பட்ட பீடத்தில்‌ யுதிஷ்டிரர்‌ அமர்ந்திருக்க 
அவருக்குப்‌ பின்னால்‌ சிறிய பீடத்தில்‌ முழங்கால்மேல்‌ 
கைகளை ஊன்றி தலையை அதில்‌ தாங்கி திரெளபதி 
அமர்ந்திருந்தாள்‌. சற்று அப்பால்‌ ஒரு பீடத்தில்‌ மார்பில்‌ 
கைகளைக்‌ கட்டியபடி அர்ஜுனன்‌ இருந்தான்‌. 
நிர்மித்ரனும்‌ சதானீகனும்‌ அறைக்குள்‌ சென்று 


யுதிஷ்டிரரையும்‌ திரெளபதியையும்‌ அர்ஜுனனையும்‌ 
வணங்கி சுவர்‌ ஓரமாக சென்று நின்றனர்‌. அவர்களை 
இடக்கை தூக்கி வாழ்த்தியபின்‌ உரத்த குரலில்‌ யுதிஷ்டிரர்‌ 
பேச்சை தொடர்ந்தார்‌. “நமது மைந்தர்கள்‌ வெல்வார்கள்‌ 
என்று நாம்‌ எண்ணியிருந்திருக்கலாகாது. அவர்கள்‌ 
அரசுசூழ்தல்‌ கற்றவர்கள்‌ அல்ல. அவர்கள்‌ 
அறிந்ததெல்லாம்‌ நூல்களையே. நூல்களை எவரும்‌ 
மீண்டும்‌ நடிக்க முடியாது” என்றார்‌. 


அர்ஜுனன்‌ “மூத்தவரே, நமது மைந்தர்கள்‌ ஆற்றிய பணி 
என்ன என்று ஒவ்வொரு நாளும்‌ 
பார்த்துக்கொண்டிருந்தோம்‌. நம்மில்‌ எவர்‌ 
சென்றிருந்தாலும்‌ இத்தனை கூர்மையாகவும்‌ 
முழுமையாகவும்‌ அப்பணிகளை செய்திருக்க முடியாது. 
அவர்கள்‌ வடிவில்‌ எழுந்தது நம்முள்‌ நாம்‌ 
சேர்த்துக்கொண்டிருந்த ஆற்றல்களும்‌ அறங்களும்‌ 
மட்டுமே. நாம்‌ கொண்டுள்ள சிறுமைகளின்‌ 
தடையற்றவர்கள்‌ அவர்கள்‌” என்றான்‌. “ஆம்‌, அது 
உண்மை” என்று திரெளபதி சொன்னாள்‌. “அவர்கள்‌ 
கணிகரை வெல்வார்களென்று நாம்‌ 
எண்ணியிருக்கலாகாது.” யுதிஷ்டிரர்‌ “கணிகரை 
எவரேனும்‌ வெல்ல முடியுமா என்ற ஐயத்தை இப்போது 
அடைகிறேன்‌. இளைய யாதவரின்‌ வாழ்க்கைகூட 
கணிகரால்தான்‌ ஆட்டுவிக்கப்படுகிறதோ என்று 
தோன்றுகிறது” என்றார்‌. 


“அவரை வென்றுவருவதற்காக அல்ல, ஒவ்வொரு 
தருணத்திலும்‌ நம்மால்‌ இயற்றப்படக்கூடிய உச்சம்‌ 
என்பது எழுந்திருக்க வேண்டும்‌ என்பதற்காகவே 
மைந்தர்கள்‌ சென்றனர்‌. அது நம்‌ மைந்தர்களால்‌ 
இயன்றதென்றால்‌ அதுவே போதுமானதாகும்‌” என்றான்‌ 
அர்ஜுனன்‌. நகுலனும்‌ சகதேவனும்‌ வந்திருப்பதை 
ஏவலன்‌ அறிவிக்க யுதிஷ்டிரர்‌ சற்று திகைத்து 
சதானீகனையும்‌ நிர்மித்ரனையும்‌ பார்த்தபின்‌ அதுவரை 
இருந்த முகஇறுக்கம்‌ தளர நகைத்து அர்ஜுனனிடம்‌ 
“இளையோனே, இவர்கள்‌ இருவரும்‌ நகுலனும்‌ 
சகதேவனும்‌ என்றுதான்‌ இதுவரை எண்ணியிருந்தேன்‌. 
இத்தனை இளமையாக அவர்கள்‌ இருப்பதுகூட என்னுள்‌ 
உறைக்கவில்லை” என்றார்‌. 


அர்ஜுனன்‌ புன்னகைத்து “தாங்கள்‌ தங்கள்‌ உள்ளூர 
இளையவராக இருக்கிறீர்கள்‌, மூத்தவரே” என்றான்‌. 
நகுலனும்‌ சகதேவனும்‌ உள்ளே வந்து தலைவணங்கி 
தங்கள்‌ பீடங்களில்‌ அமர்ந்தனர்‌. நகுலன்‌ சதானீகனிடம்‌ 
விழிகளால்‌ என்ன என்றான்‌. சதானீகன்‌ புன்னகைத்து 


அவர்களைப்‌ பற்றிய வேடிக்கை என்று நோக்கால்‌ 
தெரிவித்தான்‌. யுதிஷ்டிரர்‌ நகுலனிடம்‌ “நீங்கள்‌ இருவரும்‌ 
இளமையில்‌ இருந்ததுபோலவே இருக்கிறார்கள்‌, 
ஆடிப்பாவைகள்‌. ஆடிப்பாவைகளில்‌ ஒருவராக முழு 
வாழ்வையும்‌ கடந்துவருவது எத்தகையதென்பதை 
என்னால்‌ எண்ணிப்பார்க்கவே இயலவில்லை” என்றார்‌. 
நகுலன்‌ “பிறிதொன்றை எங்களாலும்‌ எண்ணிப்பார்க்க 
இயலவில்லை, மூத்தவரே” என்றான்‌. சகதேவன்‌ “எந்த 
இடத்திலிருந்தும்‌ என்னால்‌ முழுமையாக 
விலகிச்சென்றுவிட முடியாது. அங்கு என்னுடைய ஒரு 
பகுதியென இவன்‌ இருப்பான்‌” என்றான்‌. 


யுதிஷ்டிரர்‌ திரும்பி சதானீகனிடம்‌ “நீ எவ்வாறு 
உணர்கிறாய்‌, மைந்தா?” என்றார்‌. “நாங்கள்‌ மூவர்‌ ஒரே 
முகம்‌ கொண்டவர்கள்‌” என்று சதானீகன்‌ சொன்னான்‌. 
யுதிஷ்டிரர்‌ நகைத்து “ஆம்‌, அது மெய்தான்‌. இரண்டு 
மூன்றெனப்‌ பெருகியிருக்கிறது” என்றார்‌. சதானீகன்‌ 
“நாங்கள்‌ வெவ்வேறு இடங்களில்‌ இப்போது 
இருக்கிறோம்‌. இங்கிருந்தபடி அவர்களாகவும்‌ 
இருந்துகொண்டிருக்கிறோம்‌. ஒன்று பலவாகி 
காலத்தையும்‌ இடத்தையும்‌ பகிர்ந்துகொள்வதென்பது 
இனிது” என்றான்‌. 


யுதிஷ்டிரர்‌ முகம்‌ மாறுபட்டு சகதேவனை நோக்கி 
“இளையோனே, செய்திகளை அறிந்திருப்பாய்‌. 
அஸ்தினபுரிக்கு இளைய யாதவர்‌ சென்றிருக்கிறார்‌” 
என்றார்‌. நகுலன்‌ “அவர்‌ செல்லாமல்‌ இருந்தால்தான்‌ அது 
வியப்பு. சென்று கிருஷ்ணையை நெற்றிதொட்டு அவர்‌ 
வாழ்த்தியாக வேண்டும்‌. நாம்‌ நமது மகளுக்காக 
அஸ்தினபுரிக்குச்‌ சென்றிருந்தால்கூட அது பிழையல்ல. 
நமக்கு மகளென்று பிறிதொருத்தி புவியில்‌ இல்லை” 
என்றான்‌. திரெளபதி மெல்ல அசைந்த 
அணியோசையைக்‌ கேட்டு யுதிஷ்டிரர்‌ திரும்பிப்‌ 
பார்த்தார்‌. அவள்‌ இரு கைகளையும்‌ கோத்து விரல்களை 
ஒன்றுடன்‌ ஒன்று அழுத்திக்கொண்டிருந்தாள்‌. இமைகள்‌ 
சரிந்து தலை கவிழ்ந்திருந்தது. 


யுதிஷ்டிரர்‌ “ஆம்‌, ஆனால்‌ நமது வஞ்சினம்‌...” என்று 
உரைக்க சகதேவன்‌ கையசைத்து “அது அரசியல்‌. அதைக்‌ 
கடந்துசெல்ல அவரால்‌ இயல்கிறது, நம்மால்‌ 
இயலவில்லை. இதுவே உண்மை” என்றான்‌. யுதிஷ்டிரர்‌ 
“ஆனால்‌ எப்படி?” என்றார்‌. “அவ்வினாவே 
எழுந்திருக்கலாகாது. சென்றிறங்கியிருக்க வேண்டும்‌. 
துரியோதனனுக்கு அவள்மேல்‌ எத்தனை உரிமையும்‌ 
பொறுப்பும்‌ உள்ளதோ அது சற்றும்‌ குறையாமல்‌ நமக்கும்‌ 


உண்டு” என்றான்‌ சகதேவன்‌. “நீ அதை முன்னரே 
சொல்லியிருக்க வேண்டும்‌” என்று சினத்துடன்‌ 
யுதிஷ்டிரர்‌ சொன்னார்‌. “அது சொல்லித்‌ தோன்றக்கூடாது 
என்று எண்ணினேன்‌” என்றான்‌ சகதேவன்‌. “சொல்லி 
அதை செய்கையில்‌ அது அரசியல்‌ என்றாகிவிடுகிறது. 
அதன்‌ பின்‌ செல்வதும்‌ பேசுவதும்‌ எண்ணிஎடுத்தவை 
என்றாகும்‌. செய்யப்படும்தோறும்‌ பொய்‌ என மாறும்‌.” 


யுதிஷ்டிரர்‌ தளர்ந்து “மெய்தான்‌” என்றார்‌. “எனக்கு 
தோன்றியிருக்கவேண்டும்‌. நூற்றைந்து தந்தையரும்‌ 
ஆயிரத்தொன்பது உடன்பிறந்தாரும்‌ கொண்ட நமது 
குடியின்‌ ஒரே மகள்‌ அவள்‌. மங்கலநாண்‌ பூட்டும்போது 
நான்‌ அங்கிருந்திருக்க வேண்டும்‌. ஏதோ மூதன்னையர்‌ 
பழிச்சொல்லால்தான்‌ எனக்கு அது தோன்றாமல்‌ 
போயிற்று” என்றார்‌. தலையை கையால்‌ வருடி 
“மூதாதையர்‌ முன்‌ சிறுமைகொண்டு இன்று 
நின்றிருக்கிறேன்‌” என்றார்‌. சதானீகன்‌ சகதேவன்‌ அதை 
மறுத்துரைப்பான்‌ என்று எண்ணினான்‌. ஆனால்‌ 
இறுகிய முகத்துடன்‌ விழிகளை சாளரத்தை நோக்கி 
திருப்பி அவன்‌ அமர்ந்திருந்தான்‌. அர்ஜுனன்‌ 
தலைகுனிந்து அசையாமல்‌ இருந்தான்‌. 


யுதிஷ்டிரர்‌ “மகள்‌ என்பது பிறிதொரு பெருங்கொடை. 
அரண்மனை நிறைய மைந்தரைப்‌ பெற்றாலும்‌ ஒரு மகள்‌ 
இல்லையேல்‌ அது பெருங்குறைதான்‌. இந்திரப்பிரஸ்தம்‌ 
அக்குறையை கடந்து போகப்போவதே இல்லை” என்றார்‌. 
மேலும்‌ மேலும்‌ துயர்கொண்டு இருண்டபடியே சென்றார்‌. 
“மேலும்‌ அவள்‌ கிருஷ்ணை அல்லவா? 
நெடுங்காலத்திற்கு முன்‌ துருபதனின்‌ தன்னேற்பு 
மேடையில்‌ எழுந்து வந்த அவ்வினிய முகத்தின்‌ 
இளவடிவம்‌. தந்தையென்று நான்‌ பெருமிதம்‌ 
கொள்ளவேண்டிய கணம்‌ அவளைப்‌ பார்ப்பது மட்டுமே. 
எவ்வாறு அதை எண்ணாமல்‌ ஒழிந்தேன்‌?” 


சகதேவன்‌ “ஒவ்வொன்றாக இழந்துகொண்டிருக்கிறோம்‌, 
மூத்தவரே. பெருவிழைவு கொண்ட ஒன்றை எய்துவது 
தெய்வங்களுக்கு முன்‌ இம்மானுடனின்‌ அறைகூவல்‌. 
நன்றோ தீதோ எதுவானாலும்‌. தெய்வங்கள்‌ கேட்கின்றன, 
எதுவரை விழைகிறாய்‌? அதன்பொருட்டு எதை 
இழப்பாய்‌? இதை இதை என நாம்‌ சுட்டிக்காட்டுகிறோம்‌. 
மேலும்‌ மேலும்‌ என்கின்றன தெய்வங்கள்‌. இறுதியில்‌ 
அவை கோரும்‌ விலை ஒன்று உண்டு. அது குருதி வழிய 
அறுத்து வைப்பதாக இருக்கலாம்‌. தலையாக 
இருக்கலாம்‌. எஞ்சும்‌ இறுதிச்‌ சொல்லாக இருக்கலாம்‌. 
அதன்‌ பின்னரே அவை அளிக்கின்றன?” என்றான்‌. 


யுதிஷ்டிரர்‌ பெருமூச்சுடன்‌ “ஆம்‌” என்றபடி கண்மூடி 
அமர்ந்தார்‌. அவர்‌ கண்கள்‌ கலங்கியிருந்தன. மீண்டும்‌ 
மீண்டும்‌ பெருமூச்சுகள்விட்டபின்‌ திரும்பி 
திரெளபதியிடம்‌ “உனக்குத்‌ தோன்றவில்லையா?” 
என்றார்‌. திரெளபதி அவரை நோக்காமல்‌ “அவளுக்கு 
நான்‌ என்‌ வாழ்த்துக்களை அனுப்பினேன்‌” என்றாள்‌. 
யுதிஷ்டிரர்‌ சிறு துணுக்குறலுடன்‌ “வாழ்த்துக்களையா? 
எவரிடம்‌?” என்றார்‌. “எனது முதன்மைச்‌ சேடியை 
அனுப்பினேன்‌. அரசியாகவோ, துருபதன்‌ மகளாகவோ 
அல்ல. அவளுடைய அன்னையாகக்கூட அல்ல. 
பெண்ணாக?” என்றாள்‌. 


தணிந்த விழிகளுடன்‌ “நான்‌ அவளுக்கு ஒரு 
பட்டாடையை கொடுத்தனுப்பினேன்‌. அது அவள்‌ 
எனக்கு அளித்தது என்று சொல்லச்‌ சொன்னேன்‌. 
ஒவ்வொரு நாளும்‌ நான்‌ அணிவது அவள்‌ அளித்த 
ஆடையைத்தான்‌. அதன்பொருட்டு அவளை நான்‌ 
வாழ்த்துகிறேன்‌ என்று சொல்லச்‌ சொன்னேன்‌” என்றாள்‌. 
யுதிஷ்டிரர்‌ மேலும்‌ தளர்ந்து கைகள்‌ மடியில்‌ சரிய தலை 
பீடத்தில்‌ ஒட்ட அசையாது அமர்ந்திருந்தார்‌. 


அர்ஜுனன்‌ “அவர்‌ அங்கு செல்வார்‌ என்று நானும்‌ 
எண்ணினேன்‌?” என்றான்‌. “உனக்குத்‌ தெரியுமா? அவர்‌ 
கிளம்பியது தெரியுமா?” என்றார்‌ யுதிஷ்டிரர்‌. “அவர்‌ 
கிளம்புவாரென்று தெரியும்‌” என்று அர்ஜுனன்‌ 
சொன்னான்‌. “எவ்வாறு?” என்று யுதிஷ்டிரர்‌ கேட்டார்‌. 
“காதலெனும்‌ மயிரிழையால்‌ கட்டி இழுக்கப்படும்‌ 
பெருங்களிறு என்று அவரைப்பற்றி சூதர்‌ பாடலொன்று 
உள்ளது. கொட்டிலில்‌ கட்டி வைக்கமுடியும்‌. மத்தகத்தின்‌ 
மேலேறி நகர்வலம்‌ வரவும்‌ முடியும்‌” என்றான்‌ அர்ஜுனன்‌. 

[1௨6] ஓசையின்றி கதவைத்‌ திறந்து உள்ளே வந்த 
ஏவலன்‌ பீமன்‌ வந்திருப்பதை தாழ்ந்த குரலில்‌ அறிவிக்க 
வரச்சொல்லி யுதிஷ்டிரர்‌ கையசைத்தார்‌. அவன்‌ 
வருவதற்காக அவர்கள்‌ பேச்சை நிறுத்திவிட்டு 
காத்திருந்தனர்‌. சதானீகன்‌ பீமன்‌ என்னும்‌ 
சொல்லாலேயே முகம்‌ மலர்ந்து வாசலை நோக்கினான்‌. 
உபப்பிலாவ்யத்தின்‌ உயரம்‌ குறைந்த வாயிலினூடாக 
மிகவும்‌ குனிந்து உடலைச்‌ சரித்து உள்ளே வந்து நிமிர்ந்த 
பீமன்‌ அவையை ஒருகணம்‌ விழியோட்டி “என்ன, 
ஒவ்வாச்செய்தி ஏதோ வந்துள்ளது போலிருக்கிறதே?” 
என்றபின்‌ யுதிஷ்டிரரை அணுகி தலைவணங்கி 
அருகிருந்த பீடத்தில்‌ அமர்ந்தான்‌. சதானீகனும்‌ 
நிர்மித்ரனும்‌ அணுகி அவன்‌ கால்தொட்டு வணங்கி 
விலகி நின்றனர்‌. 


யுதிஷ்டிரர்‌ “நீ அறிந்திருப்பாய்‌ மந்தா, இளைய யாதவன்‌ 
அஸ்தினபுரிக்கு சென்றதைப்‌ பற்றித்தான்‌ 
பேசிக்கொண்டிருந்தோம்‌. அதன்‌ அரசியலை 
எண்ணினோம்‌, அறத்தை மறந்துவிட்டோம்‌. தந்தையாக 
நான்‌ சென்றுநின்று நடத்தியிருக்கவேண்டிய திருமணம்‌ 
அது. கிருஷ்ணையின்றி நம்‌ குலம்‌ வாழ்ந்திருக்குமா 
என்ன? அன்று அந்த அவையில்‌ இளைய யாதவனின்‌ 
பெண்வடிவென எழுந்து அருள்‌ புரிந்தவள்‌ 
அவளல்லவா?? என்றார்‌. பீமன்‌ முகம்‌ இறுகியது. “ஆம்‌, 
னால்‌ நாம்‌ உரைத்த வஞ்சம்‌ அவ்வண்ணமே 
ன்றிருக்கிறது” என்றான்‌. 


“அது அரசியல்‌...” என்று யுதிஷ்டிரர்‌ சொல்ல 
கையசைத்துத்‌ தடுத்து “கிருஷ்ணையின்‌ திருமணமும்‌ 
அரசியலே. அரசியலுக்கு அப்பால்‌ அவள்‌ உள்ளத்தில்‌ 
கனிந்த காதல்‌ கொண்டிருக்கலாம்‌. அக்காதலை நாம்‌ 
வாழ்த்தலாம்‌. ஆனால்‌ அந்த மணம்‌ நிகழ்வது என்பது 
அரசியல்‌ மட்டுமே” என்றான்‌ பீமன்‌. “அங்கு நாம்‌ 
சென்றிருந்தால்‌ நமது அறத்தை 
வெளிக்காட்டியிருப்போம்‌. ஆனால்‌ நம்மை நம்பி இங்கு 
அணி சேர்ந்துகொண்டிருக்கும்‌ நிஷாதர்களுக்கும்‌ 
அசுரர்களுக்கும்‌ கிராதர்களுக்கும்‌ என்ன செய்தியை அது 
அளித்திருக்கும்‌? நாம்‌ அனைவரும்‌ ஷத்ரியர்‌, ஒரு 


மண உறவின்‌ பொருட்டு அல்லது ஓர்‌ இறப்பின்‌ பொருட்டு 
எவ்வாறாயினும்‌ ஒருங்கிணையக்கூடும்‌, அன்று 
கீழ்க்குடிகள்‌ அனைத்தும்‌ நம்மால்‌ இடக்கையால்‌ 
வெளித்தள்ளப்படுவார்கள்‌ என்று அவர்கள்‌ 
எண்ணுவார்கள்‌.” 


“எத்தனை தோள்தழுவினும்‌ இன்சொல்‌ பேசினும்‌ இந்த 
ஐயம்‌ அவர்கள்‌ உள்ளத்தில்‌ 
இருந்துகொண்டுதானிருக்கும்‌. மூத்தவரே, குலம்‌ என்பது 
இம்மண்‌ உருவான காலத்திலிருந்து எழுந்து நம்மை 
வந்தடைந்திருப்பது. எளிதில்‌ மறைவதோ திரிவதோ 
அல்ல. மலைகளைப்போல மாறா உண்மை அது. நாம்‌ 
திரட்டியிருக்கும்‌ படையினரின்‌ நடுவே நம்மைக்‌ குறித்த 
ஐயத்தை நாமே பரப்பி அடைவதென்ன? அங்கு 
அஸ்தினபுரிக்குச்‌ சென்று நீங்கள்‌ நின்றிருந்தால்‌ 
வஞ்சத்தை மறந்திருப்பீர்கள்‌. வஞ்சமும்‌ நன்றியும்‌ 
காற்றுபடக்‌ கரையும்‌ கற்பூரம்‌ போன்றவை. ஆகவே 
அவற்றை இருண்ட ஆழத்தில்‌ மூடி வைக்கவேண்டும்‌. 
அடிக்கடி திறந்து நோக்குவதுகூட அவற்றை குறைக்கும்‌...” 


“மூத்தவரே, பேணப்படாத வஞ்சம்‌ மெல்ல மறையும்‌. 
ஏனென்றால்‌ அது மானுட இயல்பல்ல. மானுடர்‌ 
பொழுதாலும்‌ சூழலாலும்‌ மட்டுமே ஆக்கப்படுபவர்கள்‌. 
நேற்றும்‌ நாளையும்‌ அவர்களால்‌ எண்ணி 
அறியப்படுபவை மட்டுமே. நேற்றென்ற வஞ்சமும்‌ 
நாளையென்ற விழைவும்‌ மானுடரை ஆளும்‌ 
தெய்வங்களுக்குரியவை. அவியிட்டு நெய்யூற்றி 
ஓம்பப்படாத தெய்வங்கள்‌ பகைகொள்ளும்‌ என்பது 
மரபு” என்று பீமன்‌ சொன்னான்‌. யுதிஷ்டிரர்‌ “வஞ்சம்‌ 
உள்ளுறை நஞ்சு என்கின்றன நூல்கள்‌” என்றார்‌. 
“உழுதுண்பவருக்கும்‌ தொழுதுண்பவருக்குமான 
நெறிகளை இங்கு சொல்லவேண்டியதில்லை. 
நஞ்சில்லாத நாகம்‌ வெறும்‌ புழு” என்றான்‌ பீமன்‌. 
“வஞ்சத்தாலும்‌ விழைவாலும்தான்‌ ஷத்ரியர்‌ உருவாகி 
வருகிறார்கள்‌.” 


யுதிஷ்டிரர்‌ “ஆனால்‌ அவள்‌ நம்‌ மகள்‌...” என்று சொல்ல 
பீமன்‌ “கிருஷ்ணைக்காக நீங்கள்‌ அவள்‌ தந்தையின்‌ 
பிழையை பொறுத்தருளப்போகிறீர்களா?” என்றான்‌. 
யுதிஷ்டிரர்‌ “அது எப்படி?” என்றார்‌. “சரி, அவள்‌ 
தந்தைக்காக உங்கள்‌ நிலத்தை விட்டுக்கொடுப்பீர்களா? 
அவர்‌ பேசும்‌ தொல்வேத நெறியை ஏற்று உங்கள்‌ 
தன்னறத்தை கைவிடுவீர்களா?” யுதிஷ்டிரர்‌ பேசாமல்‌ 
இருக்க “பிறகெதற்கு இந்த அவைநடிப்பு? நாம்‌ எவரோ 
அதை நாமெனக்‌ காட்டுவோம்‌” என்றான்‌ பீமன்‌. 


அர்ஜுனன்‌ பெருமூச்சுவிட்டான்‌. “நீ என்ன 
எண்ணுகிறாய்‌, இளையோனே?” என்றான்‌ பீமன்‌. “நான்‌ 
எதுவுமே எண்ணவில்லை, மூத்தவரே” என்றான்‌ 
அர்ஜுனன்‌. 
யுதிஷ்டிரர்‌ “நான்‌ முதலில்‌ அவ்வாறே எண்ணினேன்‌. 
னால்‌ சென்றிருக்க வேண்டுமென்ற எண்ணம்தான்‌ 
இப்போது என்‌ உள்ளத்தில்‌ உள்ளது” என்றார்‌. நகுலன்‌ 
“இளைய யாதவர்‌ சென்றிருக்கிறார்‌...” என்றான்‌. பீமன்‌ 
“அவர்‌ செல்லலாம்‌. ஏனெனில்‌, அவர்‌ ஷத்ரியக்‌ குடியினர்‌ 
அல்ல. அவருக்கு துரியோதனனிடம்‌ வஞ்சமென்றும்‌ 
ஏதுமில்லை. அவன்‌ அவையில்‌ நின்று 
சிறுமைகொண்டது நமது குலமகள்‌. அவ்வஞ்சத்தில்‌ ஒரு 
துளி நீர்கூட கலக்க நாம்‌ ஒப்புக்கொள்ளலாகாது, 
மூத்தவரே. நமது தேரை இழுக்கும்‌ புரவி அப்பகையே 
ஆகுக! அன்று அவைநின்று நாம்‌ சொன்ன சொற்களே 
நம்மை ஆளவேண்டிய தெய்வங்கள்‌” என்றான்‌. 


யுதிஷ்டிரர்‌ தலையை அசைத்து “எனக்குப்‌ புரியவில்லை. 
இத்தருணத்தில்‌ என்ன முடிவெடுப்பது என்று 
தெரியவில்லை” என்றார்‌. “எம்முடிவாயினும்‌ அந்நிகழ்வு 
கடந்துவிட்டது. இனி அதை எண்ணி உருகுவதில்‌ 
பொருளில்லை” என்று பீமன்‌ சொன்னான்‌. “ஆம்‌, 
கிருஷ்ணையின்றி நம்‌ குடியின்‌ தன்மதிப்பு 
காக்கப்பட்டிருக்காது. ஆகவேதான்‌ இன்று அவளை நம்‌ 
குடிக்கு மகளென கொள்கிறோம்‌. இங்கிருந்து பொன்னும்‌ 
மணியுமென பரிசில்கள்‌ ஏந்தி துவாரகைக்குச்‌ 
செல்வோம்‌. அங்கு நம்‌ குடிக்கு வந்த குலமகளைக்‌ கண்டு 
வாழ்த்துவோம்‌. நம்‌ குலத்து மூதன்னையருக்கு நிகராக 
வைத்து வணங்குவோம்‌. அதுவே நாம்‌ செய்யக்கூடியது.” 


யுதிஷ்டிரர்‌ முகம்‌ மலர்ந்து “ஆம்‌, நாம்‌ துவாரகைக்கு 
பரிசில்களுடன்‌ செல்லவேண்டும்‌. இங்கு விட்டதை அங்கு 
இயற்றவேண்டும்‌” என்றார்‌. சகதேவன்‌ 
“அஸ்தினபுரியிலிருந்து அவர்கள்‌ மதுராபுரிக்குச்‌ 
செல்வதாகத்தான்‌ பேசப்பட்டது. துவாரகைக்கு அல்ல” 
என்றான்‌. யுதிஷ்டிரர்‌ “ஏன்‌? சாம்பன்‌ துவாரகையின்‌ 
இளவரசனல்லவா?” என்றார்‌. “ஆனால்‌ அவனை தன்‌ 
மைந்தனென உடன்‌ வைத்திருப்பவர்‌ பலராமர்‌. 
துவாரகையின்‌ இளவரசர்கள்‌ அனைவருமே இன்று 
தங்கள்‌ மூத்த தந்தையின்‌ அணுக்கர்கள்‌. யாதவக்‌ 
குடித்தலைவர்கள்‌ அனைவருமே மதுராவில்தான்‌ 
உள்ளனர்‌. இன்று முதல்‌ ஏழு நாட்கள்‌ மதுராவில்‌ 
அவர்களின்‌ மணநிகழ்வு பெருவிழாவாக 
கொண்டாடப்படுகிறது என்றனர்‌” என்றான்‌ நகுலன்‌. 


“அப்படியென்றால்‌ மதுராவுக்குச்‌ செல்வோம்‌. அங்கு நம்‌ 
குலமுறைப்படி சீர்வரிசைகளை அளிப்போம்‌” என்று 
யுதிஷ்டிரர்‌ சொன்னார்‌. “எப்படியும்‌ நாம்‌ சென்றாக 
வேண்டியுள்ளது” என்று பீமன்‌ சொன்னான்‌. 
“யாதவர்களிடம்‌ சென்று நம்முடைய ஆதரவாளர்களை 
வென்றெடுக்கவேண்டும்‌.” நகுலன்‌ குழப்பத்துடன்‌ 
“மூத்தவரே, பலராமரும்‌ கிருதவர்மனும்‌ யாதவகுல 
மூத்தார்‌ அனைவரும்‌ துரியோதனரின்‌ ஆதரவாளர்களாக 
தங்களை அவையிலேயே 
அறிவித்துக்கொண்டுவிட்டனர்‌. எஞ்சியவர்கள்‌ யார்‌?” 
என்றான்‌. “எஞ்சியவர்கள்‌ இருப்பார்கள்‌” என்று பீமன்‌ 
சொன்னான்‌. “அதை நாம்‌ அங்கு நேரில்‌ செல்லாமல்‌ 
அறியமுடியாது.” 


“ஆம்‌, நேருண்மை எப்போதுமே பருவடிவு கொண்டது 
என்பார்கள்‌” என்றார்‌ யுதிஷ்டிரர்‌. “இளையோனே, 
இளைய யாதவர்‌ அங்கு இருக்கிறார்‌. இத்தனை காலம்‌ 
அவர்‌ ஈட்டிய புகழும்‌ உடனுள்ளது. அவர்‌ தோழர்கள்‌ 
அவருடன்தான்‌ இருப்பார்கள்‌. அவருக்காக 
தொழும்பக்குறி சூடிய சாத்யகி உடனிருக்கிறார்‌. பிறர்‌ 
எவர்‌ என்று பார்ப்போம்‌. அவரை உளம்சூடியவர்கள்‌ 
அத்தனை எளிதாக மறந்துவிடமாட்டார்கள்‌. அவர்களின்‌ 
மொழி மறக்கலாம்‌, கனவில்‌ அவர்‌ இருப்பார்‌. 
அவர்களிடம்‌ நாம்‌ பேச முடியும்‌” என்றான்‌ பீமன்‌. 
“அவனை அவர்கள்‌ முற்றிழக்கக்கூடும்‌ என உணர்ந்தால்‌ 
சிலர்‌ உளம்‌ மாறலாம்‌” என்றார்‌ யுதிஷ்டிரர்‌. 


“அவருடைய மைந்தர்களில்‌ எவர்‌ இன்று அவருடன்‌ 
இருக்கிறார்கள்‌ என்பதும்‌ முதன்மையான வினாவே. 
இன்று அவருடன்‌ இருப்பவர்களே நாளை 
துவாரகையின்‌ முடி சூட்டப்படுவார்கள்‌ என்றால்‌, 
அவரைத்‌ துறந்து மூத்தவருடன்‌ இருக்கும்‌ மைந்தர்கள்‌ 
எவரும்‌ ஒற்றை முடிவெடுக்க முடியாது. அவர்களில்‌ எவர்‌ 
அவருடன்‌ நின்றாலும்‌ நம்‌ தரப்புக்கு ஒரு யாதவப்‌ 
பெருவீரன்‌ வருகிறான்‌ என்பதுதான்‌ பொருள்‌” என்றான்‌ 
பீமன்‌. “பிரத்யும்னனை நாம்‌ வென்றெடுக்க 
முடியுமென்றே நான்‌ எண்ணுகிறேன்‌” என்று யுதிஷ்டிரர்‌ 
சொன்னார்‌. “இன்றுவரை அவன்‌ தந்தையை மீறி 
ஒன்றையும்‌ உரைத்ததில்லை. இப்போதும்‌ 
காத்திருக்கிறான்‌, தயங்கிக்கொண்டிருக்கிறான்‌. 
குடிப்பிறந்தமைக்குரிய நிகர்நிலையை என்றும்‌ 
கொண்டவன்‌ அவன்‌.” 


“சாம்பன்‌ நம்முடன்‌ இருப்பான்‌ என்றே எண்ணினேன்‌. 
துரியோதனனின்‌ மகளை மணம்புரிந்த பின்னர்‌ 


பசுவைப்போலிருந்தாள்‌ என்றாள்‌. 
அரண்மனைக்கூடத்துக்கு அவள்‌ நடந்துவந்த ஒலி 
மரத்தரையில்‌ யானைவருவதுபோல அதிர்ந்தது என்றும்‌ 
அவள்‌ உள்ளே நுழைந்தபோது தூணில்‌ தொங்கிய 
திரைகளும்‌ மாலைகளும்‌ நடுங்கின என்றும்‌ 
சொன்னாள்‌. 


அரசி, ஏழாம்‌ மாதம்‌ முடிவில்‌ சூதர்களுக்கு 
பொருள்கொடை அளிக்கும்‌ நிகழ்வில்‌ நான்‌ மீண்டும்‌ 
அவளைப்பார்த்தேன்‌. அரண்மனை முகப்பிலிட்ட 
அணிப்பந்தலில்‌ பொற்சிம்மாசனத்தில்‌ அவள்‌ வந்து 
அமர்வதை முற்றத்தில்‌ நெடுந்தொலைவில்‌ நின்று 
கண்டேன்‌. அவள்‌ மும்மடங்கு பெருத்திருந்தாள்‌. பெருத்த 
வெண்ணிற உடல்மீது சிறிய தலை மலையுச்சிக்‌ 
கரும்பாறைபோல அமர்ந்திருந்தது. கழுத்து 
இடைதூர்ந்துவிட்டிருந்தது. முகம்பருத்து கன்னங்கள்‌ 
உருண்டமையால்‌ மூக்கும்‌ உதடுகளும்‌ 
சிறியவையாகியிருந்தன. பெருந்தோள்களின்‌ 
இருபக்கமும்‌ கைகள்‌ 

வெண்சுண்ணத்தாண்கள் போலிருந்தன. 


அவளை அணுகி அவள்‌ பாதத்தருகே குனிந்து என்‌ 
கிணையைத்தாழ்த்தி வாழ்த்தொலித்து பரிசில்‌ 
பெற்றுக்கொண்டேன்‌. அவள்‌ தன்‌ வயிற்றை ஒரு 
மென்பஞ்சுமெத்தையில்‌ தனியாக தாக்கி 
வைத்திருப்பதைக்‌ கண்டு என்‌ உடல்சிலிர்த்தது. 
பரிசைப்பெற்று மீண்டபோது என்னால்‌ நடக்கவே 
முடியவில்லை. விழா முடிந்தபின்னர்‌ பெருமுரசு 
ஒலித்ததும்‌ அவள்‌ எவர்‌ துணையும்‌ இல்லாமல்‌ 
கையூன்றி எழுந்தாள்‌. படிகளில்‌ திடமாகக்‌ காலடி 
எடுத்துவைத்து நிமிர்ந்த தலையுடன்‌ நடந்துசென்றாள்‌. 
அரசி, அப்போது அவள்‌ உடலே கண்ணாகி 
அனைத்தையும்‌ பார்த்துக்கொண்டிருந்தது. 
இரும்பாலான உடல்கொண்டவள்‌ போல செல்லும்‌ 
வழியில்‌ சுவர்களை இடித்துத்‌ 
துளைத்துச்செல்வாளென்று தோன்றியது. 


“தாங்கள்‌ கருவுற்றிருக்கும்‌ செய்தி அஸ்தினபுரிக்கு 
வந்துசேர்ந்தபோது காந்தாரத்து அரசி தன்‌ அருகே 
நின்றிருந்த தன்‌ தங்கையிடம்‌ “நல்லது, வாழ்நாளெல்லாம்‌ 
நம்‌ மைந்தனுக்கு அகம்படி சேவைசெய்ய ஒருவன்‌ 
கருக்கொண்டிருக்கிறான்‌ அவன்‌ வாழ்க” என்று 
சொன்னாள்‌. அதைக்கேட்டு பிற காந்தாரத்து அரசியரும்‌ 
சேடிப்பெண்களும்‌ நகைத்தனர்‌ என்று சேடியர்‌ 
அரண்மனையில்‌ பேசிக்கொண்டனர்‌” யூபாக்ஷர்‌ 


அவனால்‌ அது இயலாது. பிரத்யும்னன்‌ பெருவீரன்‌. 
துவாரகையின்‌ பல போர்களில்‌ படை முன்‌ நின்றவன்‌. 
சாம்பனா பிரத்யும்னனா என்றால்‌ பிரத்யும்னனையே 
நான்‌ தேர்வு செய்வேன்‌” என்று நகுலன்‌ சொன்னான்‌. 
பீமன்‌ “ஆனால்‌ நம்முடன்‌ இருப்பவர்கள்‌ நிஷாதர்கள்‌, 
அசுரர்கள்‌. அவர்களை வழிநடத்த சாம்பன்‌ 
வருவானென்றால்‌ நமக்கொரு பெரும்படைத்தளபதி 
அமைகிறான்‌” என்றான்‌. “சாம்பன்‌ எப்படி வரமுடியும்‌?” 
என்று நகுலன்‌ கேட்டான்‌. “அவன்‌ மணந்திருப்பது 
துரியோதனனின்‌ மகளை அல்ல, இளைய யாதவரின்‌ 
பீலியை உளம்‌ சூடிய ஒரு பெண்ணை. அவருக்கெதிராக 
தன்‌ கொழுநன்‌ படைகொண்டெழுவதை அவள்‌ 
ஒருபோதும்‌ ஒப்பமாட்டாள்‌” என்றான்‌ பீமன்‌. 


நீள்மூச்சுடன்‌ “யாதவர்கள்‌ எவரை நாம்‌ 
வென்றெடுத்தாலும்‌ அது நலம்‌ பயப்பதே” என்றார்‌ 
யுதிஷ்டிரர்‌. “இன்று நாம்‌ ஆற்றவேண்டிய அரசுசூழ்தல்‌ 
இதுவே. இளைய யாதவனுடன்‌ நமது படைக்கூட்டு உறுதி 
கொண்டிருக்கிறது என்றும்‌ அவனை முன்னிறுத்தியே 
நாம்‌ களம்‌ காணப்போகிறோம்‌ என்றும்‌ நம்மை 
ஏற்றுக்கொண்டிருக்கும்‌ நிஷாதரும்‌ அசுரரும்‌ பிறரும்‌ 
ஐயமற உறுதி கொள்ளவேண்டும்‌. இளைய யாதவனுடன்‌ 
களம்‌ நிற்கும்‌ யாதவப்‌ பெருவீரர்கள்‌ எவரெவர்‌ என்பதை 
அவர்கள்‌ உணரும்படி செய்யவேண்டும்‌. யாதவ 
குலத்தலைவர்களில்‌ ஒருசிலரையேனும்‌ நாம்‌ நம்‌ பக்கம்‌ 
திருப்ப வேண்டும்‌. அத்துடன்‌ நம்‌ குலத்திற்கு வந்துள்ள 
இளவரசியைக்‌ கண்டு சீர்‌ அளித்து வாழ்த்துரைக்க 
வேண்டும்‌. உடனடியாக மதுராவுக்கு நான்‌ 
கிளம்புகிறேன்‌.” 


பீமன்‌ புன்னகைத்து “இப்போதுதான்‌ மீண்டும்‌ இயல்பு 
திரும்பியிருக்கிறீர்கள்‌, மூத்தவரே. நல்லுணர்வையும்‌ 
அரசுசூழ்தலையும்‌ இரண்டில்லை என கலந்துவிட்டீர்கள்‌” 
என்றான்‌. அவன்‌ சொன்னது புரியாமல்‌ திரும்பி நோக்கி 
ஏதோ சொல்ல வாயெடுத்தபின்‌ எண்ணம்‌ விலக 
யுதிஷ்டிரர்‌ திரெளபதியிடம்‌ “மதுராவுக்கு நீயும்‌ 
வருகிறாயல்லவா?” என்றார்‌. “இல்லை, நான்‌ 
வரவேண்டியதில்லை என்று எண்ணுகிறேன்‌” என்றாள்‌ 
திரெளபதி. “நீ அவள்‌ அன்னை” என்றார்‌ யுதிஷ்டிரர்‌ 
குரல்‌ மேலெழ. “நான்‌ அவளிடமிருந்து எப்போதும்‌ 
பிரிந்ததில்லை. அவள்‌ அதை அறிவாள்‌” என்றாள்‌ 
திரெளபதி. “ஆகவே இப்போது அணுகி 
இத்தருணத்திற்குரிய நற்சொல்‌ உரைக்கவேண்டிய 
தேவையுமில்லை. எப்போதாவது அவளை கண்டால்கூட 
நாங்கள்‌ உரைத்துக்கொள்ள ஒரு சொல்லும்‌ இல்லை.” 


சகதேவன்‌ “மூத்தவரே, தாங்கள்‌ மதுராவுக்குச்‌ செல்வது 
உகந்ததல்ல” என்றான்‌. “ஏன்‌?” என்று யுதிஷ்டிரர்‌ 
திகைப்புடன்‌ கேட்டார்‌. “இப்போது விரும்பியோ 
விரும்பாமலோ தாங்கள்‌ ஓர்‌ அரசமையம்‌ 
என்றாகிவிட்டீர்கள்‌. விரும்பாவிடினும்‌ போருக்கு 
படைதிரட்டிக்கொண்டிருக்கிறீர்கள்‌. இத்தருணத்தில்‌ நட்பு 
கோரி யாதவத்‌ தலைநகருக்கு நீங்கள்‌ நேரில்‌ செல்வது 
அரசநிலைக்கு உகந்ததல்ல. அரசன்‌ துணை 
கோரவேண்டுமேயொழிய துணைக்காக இரக்கலாகாது. 
அது அவனது ஆற்றல்குறைவையே வெளிக்காட்டும்‌. 
அந்த ஆதரவை நாம்‌ பெற்றால்‌ நாளை அவர்கள்‌ நம்மை 
ஆள நினைப்பார்கள்‌” என்றான்‌ சகதேவன்‌. 


“இளைய யாதவனிடம்‌ என்ன அரச முறைமை நமக்கு?” 
என்றார்‌ யுதிஷ்டிரர்‌. “தாங்கள்‌ செல்லவிருப்பது 
மதுராவுக்கு. துவாரகைக்கு அல்ல. ஆழியர்‌ அமைந்த 
துவாரகைக்கு தாங்கள்‌ எப்போது வேண்டுமானாலும்‌ 
செல்லலாம்‌. அங்கொரு அவைக்காவலனாக 
வேல்கொண்டு நின்றிருந்தாலும்‌ தங்கள்‌ மாண்பு 
குறைவதில்லை. மதுராவில்‌ வசுதேவருக்கும்‌ 
பலராமருக்கும்‌ முன்னால்‌ தங்கள்‌ முடி அணுவிடைகூட 
தாழலாகாது” என்றான்‌ சகதேவன்‌. யுதிஷ்டிரர்‌ அசைவற்ற 
இமைகளுடன்‌ அப்படியே உறைந்தார்‌. அறைக்குள்‌ வந்த 
காற்றை அப்போதுதான்‌ உணரமுடிந்தது. 
எவருமறியாமல்‌ அது அங்கே சுழன்றுகொண்டிருந்தது 
என சதானீகன்‌ எண்ணிக்கொண்டான்‌. 


பின்னர்‌ யுதிஷ்டிரர்‌ எண்ணம்‌ கலைந்து தாடியை 
நீவிவிட்டுகொண்டு பெருமூச்சுவிட்டார்‌. திரும்பி பீமனை 
நோக்கி “அவ்வண்ணமென்றால்‌ இளையோன்‌ 
செல்லட்டும்‌. இவனுடைய தோள்விரிவை பலராமர்‌ 
விரும்புவார்‌” என்றார்‌. “ஆம்‌, மல்லர்களுக்கு 
அவர்களுக்கேயுரிய மொழி உண்டு” என்று சகதேவன்‌ 
சொன்னான்‌. “ஆனால்‌ வெளித்தெரிவதுபோல்‌ பலராமர்‌ 
அல்ல அங்குள்ள அரசுமையம்‌. அவர்‌ துணைவி ரேவதி 
அவரை ஆட்டுவிக்கிறார்‌. எவ்வகையிலும்‌ அவருடன்‌ 
சொல்நிற்கவோ அரசுசூழவோ மூத்தவரால்‌ இயலாது. 
நமது ஆடலும்‌ அரசியுடன்‌ அல்ல.” 


“பிறகு யார்‌ செல்வது?” என்று யுதிஷ்டிரர்‌ கேட்டார்‌. 
“மூத்தவர்‌ அர்ஜுனர்‌ செல்லட்டும்‌. அவர்‌ இளைய 
யாதவரின்‌ தோழர்‌. இது அரசுமுறைப்‌ பயணமல்ல, தன்‌ 
தோழரை சந்திக்கச்‌ சென்றதென்றே அது தோன்றட்டும்‌. 
அங்கு சென்று யாதவர்களிடம்‌ குடியவைகளில்‌ அமர்ந்து 
பேச அவரால்‌ இயலும்‌. ஏனென்றால்‌ அவர்‌ யாதவ குலத்து 


அரசியை மணந்தவர்‌” என்று சகதேவன்‌ சொன்னான்‌. 
யுதிஷ்டிரர்‌ “ஆம்‌, எண்ணுகையில்‌ அதுவே உகந்ததென்று 
தோன்றுகிறது” என்றார்‌. “அவர்‌ பெண்களுடன்‌ 
உரையாட முடியும்‌” என்றான்‌ சகதேவன்‌. யுதிஷ்டிரர்‌ 
திரும்பி நோக்க “அவரைப்‌ போன்றவர்களை 
அன்னையர்‌ விரும்புவார்கள்‌” என்று சகதேவன்‌ 
சொன்னான்‌. அவன்‌ சொன்னதென்ன என 
அனைவருக்கும்‌ புரிய பீமன்‌ புன்னகை செய்தான்‌. 


யுதிஷ்டிரர்‌ “இளையோனே, நீ என்‌ பொருட்டு நம்‌ 
கொடியுடன்‌ மதுராவுக்கு செல்‌. இளைய யாதவரையும்‌ 
மூத்த யாதவரையும்‌ யாதவப்‌ பேரரசரையும்‌ சந்தித்து 
நமது தரப்பை சொல்‌. நன்று நடக்குமென்று 
எண்ணுவோம்‌” என்றார்‌. நகுலன்‌ “இன்னும்‌ சில 
நாட்களில்‌ துரியோதனரே மதுராவுக்கு கிளம்பக்கூடும்‌ 
என்று செய்தி வந்துள்ளது” என்றான்‌. “ஏன்‌?” என்று 
ஐயத்துடன்‌ யுதிஷ்டிரர்‌ கேட்டார்‌. “இளைய யாதவர்‌ 
அஸ்தினபுரிக்கு வந்தது அக்குடிமக்களுக்கிடையே 
எழுப்பிய எழுச்சியை துரியோதனர்‌ பார்த்திருப்பார்‌. 
அவரை ஆதரிக்கும்‌ சிறுகுடி அரசர்களிடமும்‌ அது 
பெருவரவேற்பை பெற்றிருக்கும்‌. இத்தருணத்தை 
பயன்படுத்திக்கொண்டு இளைய யாதவரையும்‌ தன்‌ 
பொருட்டு பேசும்படி முறையாக அவர்‌ அழைக்க 
வாய்ப்புள்ளது.” 


யுதிஷ்டிரர்‌ தலையசைத்தார்‌. நகுலன்‌ “மணநிகழ்வுக்கு 
வந்துள்ள அரசரிடம்‌ அரசுசூழ்தல்‌ பேசுவது மரபல்ல 
என்பதனால்‌ அதை பேசியிருக்க மாட்டார்‌. மதுராவுக்குச்‌ 
சென்று அவ்வாறு படைத்துணை கோரினால்‌ அதை 
அரசமுறைப்படியே இளைய யாதவர்‌ மறுக்கமுடியும்‌” 
என்றான்‌. “அவர்‌ மறுப்பாரென்பதில்‌ என்ன ஐயம்‌? 
துரியோதனனை சூழ்ந்திருக்கும்‌ அரசர்கள்‌ அல்லவா 
அவருடைய முதல்‌ எதிரிகள்‌?” என்றார்‌ யுதிஷ்டிரர்‌. 
“ருக்மியும்‌ ஜயத்ரதனும்‌ அங்கிருக்கிறார்கள்‌. 
சிசுபாலனின்‌ வஞ்சமும்‌ ஜராசந்தனின்‌ வஞ்சமும்கூட 
துரியோதனன்‌ உள்ளத்தின்‌ ஆழத்தில்‌ 
இருந்துகொண்டுதான்‌ இருக்கும்‌.” 


“ஆம்‌, ஆனால்‌ அவ்வாறு படைக்கூட்டு கோரி அவர்‌ 
இளைய யாதவரை சந்தித்து மீள்வதென்பதே நமது 
தரப்பிலிருக்கும்‌ சிறுகுடி மன்னர்களையும்‌ 
நிஷாதர்களையும்‌ கிராதர்களையும்‌ ஐயம்‌ கொள்ள 
வைக்கும்‌. அத்துடன்‌ தனக்கு படைத்துணையுடன்‌ 
வந்திருக்கும்‌ தொல்குடி ஷத்ரியர்களுக்கு ஒரு செய்தியை 
அளிக்க துரியோதனர்‌ விரும்பலாம்‌. அவர்கள்‌ அவரை 


ஆதரிப்பதனாலேயே அவர்‌ அவர்களுக்கு கட்டுப்பட்டவர்‌ 
அல்ல. இளைய யாதவருடன்‌ முற்றிலும்‌ ஒத்திசைந்து 
செல்வதனூடாகக்கூட அவர்‌ தன்‌ நிலத்தை 
தக்கவைத்துக்கொள்ள முடியும்‌” என்றான்‌ சகதேவன்‌. 


“தலை சுழல்கிறது... இந்த அரசுசூழ்தல்‌ முறைமைகள்‌” 
என்றார்‌ யுதிஷ்டிரர்‌. “இளையோனே, நாம்‌ 
செய்யவேண்டியதென்ன என்று மட்டும்‌ சொல்‌!” 
சகதேவன்‌ “மூத்தவர்‌ சென்று தன்‌ தோழரிடம்‌ 
படைத்துணை கோரட்டும்‌. தந்தையென்று சென்று யாதவ 
இளவரசனையும்‌ இளவரசியையும்‌ வாழ்த்தட்டும்‌” 
என்றான்‌. பீமன்‌ “முதன்மை இலக்காக 
கொள்ளவேண்டியது ஒன்றே. பலராமர்‌ நமக்கெதிராக 
அஸ்தினபுரியுடன்‌ இணைந்து படைமுன்‌ நிற்கக்கூடாது. 
சாம்பனும்‌ பிரத்யும்னனும்‌ அங்கு நிற்காமலிருந்தால்‌ அது 
மேலும்‌ வெற்றி” என்றான்‌. யுதிஷ்டிரர்‌ “நாம்‌ மீண்டும்‌ 
மீண்டும்‌ போர்‌ பற்றியே பேசுகிறோம்‌. என்னை அது 
உளம்கலங்கச்‌ செய்கிறது” என்றார்‌. 


“பிரத்யும்னன்‌ மட்டுமாவது நமது தரப்புக்கு 
வருவானென்றால்‌ நாம்‌ முழுமையாக வென்றுவிட்டோம்‌ 
என்றே பொருள்‌. அதன்‌ பொருட்டு இளையவன்‌ 
செல்லட்டும்‌” என்றான்‌ பீமன்‌. “நீ என்ன சொல்கிறாய்‌, 
இளையோனே?” என்றார்‌ யுதிஷ்டிரர்‌. “எனக்கு 
ஆணையிடப்பட்டதை நான்‌ செய்கிறேன்‌. அரசுசூழ்தலின்‌ 
நெறிகள்‌ அனைத்தையும்‌ நான்‌ முற்றாக மறந்து 
நெடுநாட்களாயிற்று. இன்று என்‌ மொழி வேறு. நான்‌ 
என்னை ஆட்கொண்டவரின்‌ அடியவன்‌ மட்டுமே, 
பிறிதொன்றும்‌ அல்ல” என்று அர்ஜுனன்‌ சொன்னான்‌. 


யுதிஷ்டிரர்‌ அர்ஜுனனின்‌ முகத்தை பார்த்தபடி சற்று 
நேரம்‌ உறைந்து அமர்ந்தபின்னர்‌ மெல்ல கலைந்து 
தாடியை நீவியபடி சகதேவனை பார்த்தார்‌. சகதேவன்‌ 
புன்னகைத்து “இளையோர்‌ இருவரும்‌ அவருடன்‌ 
செல்லட்டும்‌. சதானீகன்‌ அவன்‌ மூத்தோருக்கு நிகரான 
அரசுசூழ்‌ நெறியறிந்தவன்‌. அவனுக்கு ஒரு 
வாய்ப்பளிப்போம்‌” என்றான்‌. சதானீகன்‌ 
தலைவணங்கினான்‌. 


[நஙagelஅவையைவிட்டு வெளியே நடந்த நகுலனையும்‌ 
சகதேவனையும்‌ தொடர்ந்து சதானீகனும்‌ நிர்மித்ரனும்‌ 
சென்றனர்‌. அர்ஜுனனும்‌ பீமனும்‌ உரையாடியபடி 
அவர்களைத்‌ தொடர்ந்து வர பீமனின்‌ காலடிகளை 
உணர்ந்து நால்வரும்‌ ஒதுங்கி வழிவிட்டனர்‌. பீமன்‌ 
சகதேவனின்‌ தோளில்‌ கைவைத்து “மைந்தருக்கு 


பணிகளை, சொற்களை பயிற்றுவித்து அனுப்பலாகாது, 
இளையோனே. அவர்கள்‌ ஆற்றவேண்டியதை அவர்களே 
அறிவார்கள்‌. மன்றுசூழ்கையில்‌ ஒழிய வேண்டியதென்ன 
என்பதை மட்டும்‌ சொல்க!” என்றபின்‌ அர்ஜுனனிடம்‌ 
“இவர்களில்‌ அரசுசூழ்தல்‌ திறன்‌ சற்றுமில்லாதவன்‌ என்று 
நான்‌ எண்ணியது அபிமன்யூவை. அவனைப்‌ பற்றி 
கேட்ட ஒவ்வொரு செய்தியுமே வியப்பூட்டுகின்றது” 
என்றான்‌. 


அர்ஜுனன்‌ “அனைத்திலிருந்தும்‌ விலகி நிற்க அவனால்‌ 
இயல்கிறது. ஆகவே நிகர்நிலை குலையாமல்‌ 
செயலாற்றவும்‌ அவன்‌ திறன்‌ கொண்டிருக்கிறான்‌” 
என்றான்‌. “ஆம்‌, விலகி நிற்பது அவன்‌ இங்குள்ள 
அனைத்தையும்விட பெரியதொன்றை பற்றி 
நிற்பதனால்‌” என்றான்‌ சகதேவன்‌. “இளையோர்‌ 
அரசுசூழ்வதை காண்பது இனிது. அது அவர்கள்‌ ஈட்டிய 
பொருளால்‌ நாம்‌ உண்பதற்கு நிகர்‌” என்றான்‌ பீமன்‌. 
“நாளையே கிளம்புக! புதிய ஊர்‌ ஒன்றில்‌ நுழைகையில்‌ 
ஒருவரோடொருவர்‌ பேசிக்கொள்ளலாகாது என்பதை 
மட்டுமே சொல்வேன்‌. பேச்சைப்போல விழிமறைக்கும்‌ 
திரை பிறிதில்லை” என்றபின்‌ சதானீகனின்‌ தோளை 
தட்டிவிட்டுச்‌ சென்றான்‌. 


அவர்கள்‌ இருவரும்‌ இடைநாழியில்‌ நடந்து அப்பால்‌ 
மறைய நகுலன்‌ சதானீகனிடம்‌ “மூத்தவர்‌ மிகவும்‌ உளம்‌ 
விலகியிருக்கிறார்‌. காண்டீபம்‌ நாணிழந்ததுபோல்‌ 
தோன்றுகிறார்‌ என்று நேற்றுகூட ஒரு சூதன்‌ சொன்னான்‌. 
இந்தப்‌ போரிலும்‌ முடிப்பூசலிலும்‌ அவர்‌ அகம்‌ 
எவ்வகையிலும்‌ ஈடுபடவில்லை. எனவே மதுராவில்‌ 
அவர்‌ உரிய முடிவெடுத்து திறனுடன்‌ சொல்கோத்து 
அனைத்தையும்‌ இயற்றுவாரென்று எதிர்பார்க்க 
வேண்டியதில்லை. அப்பணியை நீங்கள்தான்‌ இயற்ற 
வேண்டும்‌” என்றான்‌. “ஆகவே, இல்லாததுபோல்‌ 
அங்கிருங்கள்‌. உணர்வுகள்‌ அனைத்தையும்‌ கூர்ந்து 
நோக்குங்கள்‌. ஒவ்வொரு சொல்லையும்‌ அதனுடன்‌ 
இணையும்‌ விழியால்‌ பொருள்கொள்ளுங்கள்‌.” 


சகதேவன்‌ “மைந்தா, அஸ்தினபுரிக்கு யாதவர்களின்‌ 
ஆதரவு இயல்பானதாக இருக்குமென்றால்‌ நாம்‌ 
இயற்றுவதற்கொன்றுமில்லை. அது மிகையான 
உணர்வுக்கொந்தளிப்பு கொண்டிருக்குமென்றால்‌, 
அங்காடியிலும்‌ அவையிலும்‌ அதையே மக்கள்‌ 
பேசிக்கொண்டிருக்கிறார்கள்‌ என்றால்‌ உள்ளே ஐயமும்‌ 
சிறு விரிசலும்‌ இருக்கிறது என்றுதான்‌ பொருள்‌. அது 
எத்தரப்பென்று கண்டுபிடியுங்கள்‌. விருஷ்ணிகளும்‌ 


போஜர்களும்‌ ஹேகயர்களும்‌ இளைய யாதவரிடமிருந்து 
பிரிந்து வந்துவிட்டார்கள்‌. ஆனால்‌ எவ்வகையிலும்‌ 
பொருட்படுத்தாத குக்குடநாட்டினர்‌ இன்று மேலெழுந்து 
வருகிறார்கள்‌. அதை எண்ணி எரிச்சல்‌ கொள்ளும்‌ 
எவரேனும்‌ யாதவபுரியில்‌ இருக்கக்கூடும்‌. 
அவர்களிடமிருந்து நாம்‌ தொடங்கவேண்டும்‌” என்றான்‌. 


சதானீகன்‌ “முயல்கிறேன்‌, தந்தையே” என்று 
தலைவணங்கினான்‌. சகதேவன்‌ “கணிகரை நீங்கள்‌ 
அரசுசூழ்தலில்‌ வெல்ல முடியாது. ஆனால்‌ அவர்‌ 
ஆற்றமுடியாதது ஒன்றே, அறத்தொடு நிற்றல்‌. ஆகவே 
உங்கள்‌ படைக்கலமாக அறத்தை கைக்கொள்ளுங்கள்‌” 
என்றான்‌. சதானீகன்‌ “அணை” என்றான்‌. “இன்றே 
கிளம்புங்கள்‌. அஸ்தினபுரியிலிருந்து மூத்தவர்‌ 
துரியோதனர்‌ எப்போது கிளம்புவார்‌ என்று 
தெரியவில்லை. ஓரிரு நாளேனும்‌ அவருக்கு முன்னால்‌ 
நீங்கள்‌ மதுராவுக்குச்‌ சென்றிருப்பது நன்று. கணிகரின்‌ 
சொற்களுடன்‌ அவர்‌ வந்து இளைய யாதவரை 
பார்ப்பதற்கு முன்னர்‌ நீங்கள்‌ பார்த்தாக வேண்டும்‌” 
என்றான்‌ சகதேவன்‌. 


“இப்போதே பயணத்துக்கான ஏற்பாடுகளை செய்கிறேன்‌, 
தந்தையே” என்றான்‌ சதானீகன்‌. “சென்றுவருக!” என்று 
சகதேவன்‌ சொல்ல சதானீகன்‌ அவர்கள்‌ இருவரின்‌ 
கால்களைத்‌ தொட்டு தலைசூடினான்‌. நிர்மித்ரனும்‌ 
வணங்க இருவரையும்‌ வாழ்த்தி “வெற்றி கொள்க!” என்று 
தந்தையர்‌ சொன்னார்கள்‌. அவர்கள்‌ இடைநாழியைக்‌ 
கடந்து படியிறங்குகையில்‌ நிர்மித்ரன்‌ 
“களிக்களத்திலிருந்து போர்க்களத்திற்குச்‌ செல்பவனாக 
உணர்கிறேன்‌, மூத்தவரே” என்றான்‌. சதானீகன்‌ 
புன்னகைத்து “அனைத்தும்‌ நிகழ்ந்து முன்னரே 
முடிந்துவிட்டன, இளையோனே. நாம்‌ அதை மீண்டும்‌ 
நடிக்கிறோம்‌” என்றான்‌. 


“என்ன சொல்கிறீர்கள்‌?” என்று கேட்டபடி நிர்மித்ரன்‌ 
அவனுடன்‌ ஓடிவந்தான்‌. “நான்‌ புரவிநிலைக்கு 
செல்லவிருக்கிறேன்‌. பெரிய சாமரனுக்கு இடக்காலில்‌ 
சிறிய புண்‌. காலையில்‌ மருந்திடச்‌ சொல்லியிருந்தேன்‌. 
சென்று பார்த்துவிட்டு செல்லவேண்டும்‌.” நிர்மித்ரன்‌ 
முகம்‌ மலர்ந்து “ஆம்‌, இங்கிருந்து நேராக படுக்கைக்குச்‌ 
சென்றால்‌ என்னாலும்‌ துயில்கொள்ள முடியாது. 
புரவிச்சாலையிலிருந்து துயிலறைக்குச்‌ சென்றால்‌ இனிய 
கனவுகள்‌ உடன்வருகின்றன” என்றான்‌. 

[1௨26]உபப்பிலாவ்யத்தின்‌ முகமுற்றத்தில்‌ ஒருங்கி 
நின்றிருந்த பயணநிரையின்‌ முன்னால்‌ முகப்புத்தேரின்‌ 
அருகே நின்றிருந்த சதானீகனை அணுகிய நிர்மித்ரன்‌ 
குரல்தாழ்த்தி “கிளம்புவதற்கான நற்பொழுது 
முடியப்போகிறது, மூத்தவரே. சிற்றமைச்சர்‌ தருணர்‌ இதை 
தங்களிடம்‌ கூறும்படி சொன்னார்‌” என்றான்‌. சதானீகன்‌ 
வெறுமனே தலையை மட்டும்‌ அசைத்தான்‌. “இத்தனை 
பொழுது அங்கு என்ன செய்கிறார்கள்‌?” என்று 
நிர்மித்ரன்‌ சொல்ல சதானீகன்‌ அது தன்னுள்‌ ஓடிய 
சொல்தான்‌ என உணர்ந்து எரிச்சல்‌ கொண்டு, அதை 
வென்றான்‌. 


“இது முற்றுறுதியுடன்‌ கிளம்பும்‌ பயணம்‌ அல்ல, 
இளையோனே. முதலில்‌ இப்பயணம்‌ தேவையா என்பதே 
மூத்த தந்தைக்கு ஐயமாக உள்ளது. நேற்று அவை நீங்கி 
தன்னறைக்குச்‌ சென்றதுமே அவர்‌ குழப்பம்கொள்ளத்‌ 
தொடங்கிவிட்டார்‌. அஸ்தினபுரியின்‌ குடிப்பேரவையில்‌ 
மதுராவின்‌ அரசர்‌ முறையாக அறிவித்த பின்னர்‌ நாம்‌ 
படைத்துணை கோரி தூது செல்வதில்‌ ஓர்‌ இழிவு 
உள்ளது. மட்டுமல்ல, நமது ஆற்றல்‌ குறைவை அது 
அறிவிப்பதும்‌ கூட. யாதவர்களை சென்று பணிந்து 
உதவி கோருகிறோம்‌ என்ற செய்தியையே நம்மைச்‌ 
சார்ந்திருக்கும்‌ அரசர்கள்‌ விரும்பமாட்டார்கள்‌. ஆனால்‌ 
நமக்கு வேறு வழியுமில்லை” என்றான்‌ சதானீகன்‌. 


உள்ளிருந்து நிமித்திகனின்‌ சங்கொலி கேட்டது. 
சதானீகன்‌ நிர்மித்ரனிடம்‌ “தேர்நிரை ஒருங்கட்டும்‌” 
என்றான்‌. நிர்மித்ரன்‌ தலைவணங்கி விலகிச்சென்று இரு 
கைகளையும்‌ ஆட்ட அவனை நோக்கி நின்றிருந்த 
காவலர்தலைவர்கள்‌ மூவர்‌ தங்கள்‌ கைகளை ஆட்டி 
ஆணையிட்டனர்‌. தேர்ப்பீடங்களில்‌ தேரோட்டிகள்‌ ஏறி 
அமர்ந்தனர்‌. கடிவாளம்‌ இழுக்கப்பட்ட புரவிகள்‌ 
முன்னும்‌ பின்னும்‌ காலெடுத்து வைத்து அசைய தேர்கள்‌ 
குலுங்கி குடத்தில்‌ அச்சு மோதும்‌ ஒலியும்‌ 
மணியோசைகளும்‌ எழுந்தன. உள்ளிருந்து நிமித்திகன்‌ 
வெளிவந்து “இந்திரப்பிரஸ்தத்தின்‌ அரசர்‌ யுதிஷ்டிரர்‌ 
வருகை” என அறிவித்தான்‌. முற்றத்தில்‌ நின்றவர்கள்‌ 
முறைமைப்படி நிமிர்ந்து நேர்நோக்கி நின்றனர்‌. 


நிமித்திகன்‌ விலகி நிற்க அர்ஜுனனின்‌ தோளில்‌ 
கைவைத்து தலைகுனிந்து யுதிஷ்டிரர்‌ நடந்து வந்தார்‌. 
அவருடைய குழல்கற்றைகள்‌ பிரிந்து நெற்றியிலும்‌ 
தோளிலுமாக பரவியிருந்தன. நீண்ட தாடி வலப்பக்கம்‌ 
இருந்து வீசிய காற்றில்‌ மெல்ல உலைந்து எழுந்து 
பறந்தது. அர்ஜுனன்‌ தலைகுனிந்து விழிகள்‌ தாழ்த்தி 
அவர்‌ சொல்வதை கேட்டுக்கொண்டு வந்தான்‌. 
அவர்களுக்குப்‌ பின்னால்‌ நகுல சகதேவர்கள்‌ வர 
தொடர்ந்து முழு வாயிலையும்‌ தன்னுருவத்தால்‌ 
மூடியபடி பீமன்‌ வெளிவந்தான்‌. சதானீகன்‌ முன்னால்‌ 
சென்று தலைவணங்கி “புரவிகளும்‌ தேர்களும்‌ 
நெடுநேரமாக சித்தமாக உள்ளன, அரசே” என்றான்‌. 


யுதிஷ்டிரர்‌ அவனை நோக்கின்றி விழிதொட்டு 
தலையசைத்துவிட்டு அர்ஜுனனிடம்‌ “சொன்னவற்றை 
நினைவில்‌ கொள்‌. எங்கோ ஒரு புள்ளியில்‌ 
இணைத்தோழன்‌ என்ற நிலையிலிருந்து 
இறங்கிவிட்டாய்‌. நிகர்நின்று பேசுவதும்‌ கோருவதும்‌ 
அடியவன்‌ என்ற நிலையில்‌ ஆகாமல்‌ போகலாம்‌. நமக்கு 
இன்று தேவை உன்‌ தோளுடன்‌ நின்று போரிடும்‌ ஒருவர்‌” 
என்றார்‌. அர்ஜுனன்‌ தலையசைத்தான்‌. “எண்ணி 
எண்ணி தயங்க ஏராளமாக உள்ளன என்பதை நானும்‌ 
அறிவேன்‌. அவன்‌ நம்முடன்‌ வந்தால்‌ தன்‌ குடியினரையே 
கொன்று குவிக்க படைக்கலன்‌ ஏந்தவேண்டியிருக்கும்‌. நீ 
அவனிடம்‌ கோரப்போவது அதுதான்‌. ஆயினும்‌ இந்த 
மாபெரும்‌ களமாடலில்‌ எவருக்கும்‌ வேறு வழியில்லை. 
ஒவ்வொருவரும்‌ தங்கள்‌ தெரிவின்‌ 
உச்சப்புள்ளியில்தான்‌ நின்றிருக்கிறார்கள்‌” என்றபின்‌ 
“நமக்கு மட்டுமல்ல, அவனுக்கும்‌ இது குருதிப்போர்‌” 
என்றார்‌. 

பீமன்‌ “பலமுறை இதையெல்லாம்‌ கூறிவிட்டீர்கள்‌, 
மூத்தவரே. திரும்பத்‌ திரும்ப அதை 
பேசிக்கொண்டிருப்பதில்‌ பொருளில்லை. கிளம்பும்‌ 
பொழுது அணைந்துவிட்டது அவர்களுக்கு. விடை 
கொடுங்கள்‌” என்றான்‌. யுதிஷ்டிரர்‌ “ஆம்‌, சென்று வருக!” 
என்றார்‌. அர்ஜுனன்‌ குனிந்து அவர்‌ கால்களைத்‌ தொட்டு 
வணங்க தலையில்‌ கைவைத்து “வெற்றியுடன்‌ மீள்க! 
ஒவ்வொரு நாளும்‌ அங்கு நிகழ்வனவற்றை எனக்கு 
செய்தியாக அனுப்புக! இங்கு ஒவ்வொரு நாழிகையுமென 
நான்‌ காத்திருப்பேன்‌” என்றார்‌. அர்ஜுனன்‌ பீமனிடம்‌ 
“சென்று வருகிறேன்‌, மூத்தவரே” என்றான்‌. பீமன்‌ 
கைநீட்டி மெல்ல அவன்‌ தோளை அடித்து 
புன்னகைத்தான்‌. 


இரு கைகளாலும்‌ நகுல சகதேவன்‌ தோள்களை 
தொட்டபின்‌ அர்ஜுனன்‌ நடந்து வந்து செல்கையிலேயே 
சதானீகனிடம்‌ தலையசைத்துவிட்டு தேருக்குள்‌ ஏறி 
அமர்ந்தான்‌. சதானீகன்‌ சென்று அரசரையும்‌ பீமனையும்‌ 
தந்தையரையும்‌ வணங்கி வாழ்த்து பெற்றுச்‌ சென்று 
தனது தேரில்‌ ஏறிக்கொண்டான்‌. நிர்மித்ரன்‌ சற்று 
அப்பால்‌ சிற்றமைச்சர்களுக்கு ஆணைகளை 
பிறப்பித்துக்கொண்டிருந்தான்‌. சதானீகன்‌ தேரில்‌ 
ஏறுவதைக்‌ கண்ட பின்னர்தான்‌ தன்னிலை உணர்ந்து 
அங்கிருந்து ஓடி வந்து மூச்சிரைக்க யுதிஷ்டிரரையும்‌ 
பீமனையும்‌ நகுலசகதேவர்களையும்‌ வணங்கி வாழ்த்து 
பெற்று சதானீகனுடன்‌ ஏறிக்கொண்டான்‌. எவர்‌ 
மேலாவது எரிச்சல்‌ கொள்ளவேண்டியிருந்தது 
சதானீகனுக்கு. “இறுதிக்கணம்‌ வரை இடவேண்டிய 
ணைகள்‌ இங்குள்ளனவா?” என்று கேட்டான்‌. “நாம்‌ 
நெடுந்தொலைவு போகிறோம்‌. இது அரசமுறைத்‌ தூது. 
கவே பரிசில்களும்‌ பொருட்களும்‌ கொண்டு 
செல்கிறோம்‌” என்றான்‌ நிர்மித்ரன்‌. “செல்லும்‌ பாதையில்‌ 
உள்ள அரசர்கள்‌ அனைவருக்கும்‌ நம்‌ பயண வழியையும்‌ 
நாட்களையும்‌ முன்னரே அறிவித்துவிட்டோம்‌. இது 
உடனடியாக எடுத்த முடிவு என்பதனால்‌ அங்கிருந்து 
ஒப்புதல்‌ ஓலைகள்‌ முழுமையாக இன்னும்‌ வரவில்லை.” 
சதானீகன்‌ எரிச்சல்‌ மேலும்‌ மிக “மாளவத்திலிருந்து 
மட்டும்‌ நமக்கு ஓலை வந்தால்‌ போதும்‌. பிற ஓலைகளை 
செல்லும்‌ வழியிலேயே பெற்றுக்கொள்ளலாம்‌” என்றான்‌. 


அதை உணராமல்‌ “ஆம்‌. மாளவத்திலிருந்து ஓலை 
வந்துவிட்டது” என்று சொல்லி நிர்மித்ரன்‌ கால்களை 
நீட்டி உடலை தளர்த்தியபின்‌ “ஒரு சிறு பணி. ஆனால்‌ 
எத்தனை ஓலைகள்‌! எத்தனை சொற்கள்‌! அரசுசூழ்தல்‌ 
என்பதே பொருளற்ற சொற்களை 
அளாவிக்கொண்டிருத்தல்தான்‌ போலும்‌” என்றான்‌. 
அவன்‌ மேற்கொள்ளும்‌ முதற்பயணம்‌ என்பதனால்‌ 
மிகையூக்கம்‌ கொண்டு தேவையின்றியே செயலாற்றி 
விரைவிலேயே களைப்படைந்துவிட்டிருந்தான்‌. திரும்பி 
அவனைப்‌ பார்த்தபின்‌ சதானீகன்‌ உள்ளத்தை 
இறுக்கமவிழ்த்து எளிதாக்கிக்கொண்டான்‌. 


தேர்நிரைக்கு முகப்பில்‌ தலைவீரன்‌ இந்திரப்பிரஸ்தத்தின்‌ 
மின்கொடியுடன்‌ கொம்பு முழக்கியபடி கிளம்ப 
அவனைத்‌ தொடர்ந்து கவசமணிந்த சிறிய அணிப்படை 
கிளம்பியது. அவர்களின்‌ தலைக்கு மேல்‌ எழுந்து நின்ற 
வேல்முனைகள்‌ முன்புலரியின்‌ அரையிருளில்‌ 
நீரலைகள்போல்‌ ஒளிவிட்டன. வில்லவர்‌ பன்னிருவர்‌ 
இரு நிரைகளாக தொடர்ந்து சென்றனர்‌. முதல்‌ நிரை 


அரண்மனை முற்றத்திலிருந்து மையச்சாலைக்கு 
ஏறியதும்‌ தேர்கள்‌ அசைவுகொண்டன. அர்ஜுனனின்‌ 
தேரைத்தொடர்ந்து அவர்களின்‌ தேர்‌ சென்றது. அதைத்‌ 
தொடர்ந்து சிற்றமைச்சர்‌ தருணரும்‌ அவருடைய 
அலுவல்துணைவரும்‌ ஏறிய தேர்கள்‌ வந்தன. 


நிரையின்‌ பின்பக்கம்‌ வரிசைப்பொருட்களை ஏந்திய 
மூன்று பொதிவண்டிகள்‌ அத்திரிகளால்‌ இழுக்கப்பட்டு 
மணியோசையுடன்‌ தொடர்ந்தன. அதற்குப்பின்னர்‌ 
வழிச்செலவுக்கான உணவுப்பொருட்களை ஏந்திய 
வண்டிகளும்‌ யானைத்தோல்‌ கூடாரங்கள்‌ சுருட்டி 
அடுக்கி வைக்கப்பட்ட மூன்று வண்டிகளும்‌ 
அவற்றுக்குப்‌ பின்னால்‌ ஏவலர்களும்‌ வந்தனர்‌. 
இறுதியாக மீண்டும்‌ நாணிழுத்த விற்களுடன்‌ காவலர்‌ 
படை. உபப்பிலாவ்யத்தின்‌ தெருக்களினூடாக அந்தச்‌ 
சிறிய படைநிரை சென்றபோது மாளிகை முகப்புகளிலும்‌ 
தெருமுனைகளிலும்‌ அங்காடி முற்றங்களிலும்‌ சிறு 
குழுக்களாக கூடிய மக்கள்‌ சொற்கள்‌ இன்றி வெறும்‌ 
விழிகளுடன்‌ அவர்களை நோக்கினர்‌. படைவீரர்களின்‌ 
காவல்‌ ஒலிகளன்றி குடிகளின்‌ வாழ்த்தொலிகள்‌ ஏதும்‌ 
எழவில்லை. 


அவர்கள்‌ எங்கு செல்கிறார்கள்‌ என்பதை முந்தைய 
நாளே நகரம்‌ அறிந்திருந்தது. அவர்களின்‌ முகங்களை 
மாறி மாறி நோக்கிவந்த சதானீகன்‌ உள்ளில்‌ 
எண்ணமென எழுந்ததை நிர்மித்ரன்‌ கூறினான்‌ 
“அவர்கள்‌ எவருக்கும்‌ நமது தூது வெல்லும்‌ எனும்‌ 
எண்ணமில்லை போலும்‌.” தன்‌ எண்ணம்‌ அவனில்‌ 
சொல்லாவதை முன்பும்‌ உணர்ந்திருந்தமையால்‌ 
சதானீகன்‌ சிறு சலிப்புடன்‌ “நம்முடைய 
நம்பிக்கையின்மை அவர்களுக்கு தொற்றுகிறது. 
நம்பிக்கையின்மையும்‌ அச்சமும்‌ எளிதில்‌ பரவும்‌ தன்மை 
கொண்டவை” என்றான்‌. 


அவர்களின்‌ படைநிரை உபப்பிலாவ்யத்தின்‌ சிறிய 
வாயிலினூடாக வெளியேறியபோது கோட்டைக்கு மேல்‌ 
பறந்த அர்ஜுனனின்‌ குரங்குக்கொடி முறைப்படி 
கொம்புகள்‌ முழங்க மெல்ல கீழிறக்கப்பட்டது. 
தேரிலிருந்து திரும்பி பின்சாளரம்‌ வழியாக அதை 
நோக்கிய நிர்மித்ரன்‌ “கோட்டை விடைகொடுக்கிறது” 
என்றான்‌. சதானீகன்‌ பேசாமல்‌ பக்கவாட்டில்‌ 
கடந்துசென்ற மரங்களை பார்த்துக்கொண்டிருந்தான்‌. 
மேலும்‌ நன்றாக திரும்பி கோட்டையைப்‌ பார்த்த 
நிர்மித்ரன்‌ “பாம்புக்‌ குஞ்சொன்று முட்டையுடைத்து 
வெளிவருகிறது போலுள்ளது, மூத்தவரே” என்றான்‌. 


சொன்னார்‌. 


குந்தி பெருமூச்சுவிட்டு “சூதரே, காந்தாரியின்‌ 
கருநிறைவுநாள்‌ ஆகிவிட்டதல்லவா?” என்றாள்‌. “ஆம்‌ 
அரசி... நான்‌ அங்கிருக்கையிலேயே பத்துமாதம்‌ 
கடந்துவிட்டிருந்தது. ஒவ்வொருநாளும்‌ மருத்துவர்கள்‌ 
சென்று கருவைநோக்கி மீள்கிறார்கள்‌. 
கருமுதிர்ந்துவிட்டதென்றும்‌ ஆனால்‌ மண்ணுக்கு 
வருவதற்கு அது இன்னும்‌ முடிவெடுக்கவில்லை என்றும்‌ 
அவர்கள்‌ சொன்னார்கள்‌. அரண்மனையின்‌ முன்‌ 
காஞ்சனம்‌ ஒவ்வொரு கணமும்‌ காத்திருக்கிறது.” 


“நான்‌ அஸ்தின புரியை விட்டுவந்து ஒருமாதமாகிறது 
அரசி” என்றார்‌ யூபாக்ஷர்‌. “அங்கே மைந்தன்‌ 
பிறந்திருப்பான்‌ என்றே நினைக்கிறேன்‌.” “இல்லை... 
பிறந்திருந்தால்‌ மூன்றுநாட்களுக்குள்‌ இங்கே 
செய்திவந்திருக்கும்‌” என்றாள்‌ குந்தி. அனகை நீட்டிய 
பரிசிலை வாங்கி யூபாக்‌ஷருக்கு அளித்து “நலம்‌ திகழ்க! 
நன்றியுடையேன்‌ சூதரே. இத்தனை தொலைவுக்கு வந்து 
அனைத்துச்செய்திகளையும்‌ அங்கிருந்து நானே 
விழியால்‌ பார்ப்பதுபோலச்‌ சொன்னீர்கள்‌” என்றாள்‌. 


“அரசி, சூதர்கள்‌ விழிகள்‌. உடலின்‌ விழிகள்‌ 
அருகிருப்பவற்றைக்‌ காட்டுகின்றன. நாங்கள்‌ 
தொலைவிலிருப்பவற்றைக்‌ காட்டுகிறோம்‌” என்றார்‌ 
யூபாக்ஷர்‌. “யார்‌ எங்களைக்கொண்டு பார்க்கிறார்கள்‌ 
என்று நாங்கள்‌ எண்ணுவதில்லை. அதன்மூலம்‌ என்ன 
நிகழ்கிறது என்று கணிப்பதுமில்லை. எங்களிடம்‌ 
மந்தணமும்‌ மறைவுப்பேச்சும்‌ இருக்கலாகாது. நாங்கள்‌ 
சொற்களின்‌ ஊர்திகள்‌ மட்டுமே” என்று பரிசிலை 
கண்களில்‌ ஒற்றிக்கொண்டு “வெற்றியும்‌ புகழும்‌ 
கொண்ட நன்மகவு நிகழ்க!” என்று வாழ்த்திவிட்டு 
பின்பக்கம்‌ காட்டாமல்‌ விலகிச்‌ சென்றார்‌. 


குந்தி நிறைவயிற்றை வலக்கையை ஊன்றி மெல்லத்‌ 
தூக்கி கால்களை விரித்து எழுந்தபோது கால்களின்‌ 
நடுவே கருவாசலில்‌ நீரின்‌ எடை அழுத்துவதுபோல 
உணர்ந்தாள்‌. அனகை கைநீட்ட மெல்லப்‌ 
பற்றிக்கொண்டு “நான்‌ நீர்கழிக்கச்‌ செல்லவேண்டும்‌” 
என்றாள்‌. “ஆம்‌ அரசி” என்று அனகை அவளை 
அழைத்துச்சென்றாள்‌. செல்லும்போது அவளுக்கு 
மூச்சுவாங்கியது. “அப்படியென்றால்‌ பதினொரு 
மாதமாகிறது காந்தாரியின்‌ கருவுக்கு... இன்னும்‌ ஏன்‌ 
மைந்தன்‌ பிறக்கவில்லை?” என்றாள்‌. அனகை “சில 
கருக்கள்‌ சற்றுத்‌ தாமதமாகலாம்‌ அரசி” என்றாள்‌. 


கட்டுப்படுத்திய எரிச்சல்‌ மேலெழ அவனை நோக்கி 
திரும்பாமலேயே சதானீகன்‌ “இளமையில்‌ 
சூதர்களைப்போல பேசுவது ஒரு பெருமை. ஓர்‌ ஒப்புமை 
நாவிலமையுமென்றால்‌ உயரிய எண்ணமொன்றை 
அடைந்ததுபோல்‌ தன்மயக்கம்‌. உள்ளஎழுச்சியை சீரிய 
எண்ணம்‌ என்று கொள்வதின்‌ பொய்மை கலையாமல்‌ 
இளமையை கடக்கமுடியாது” என்றான்‌. நிர்மித்ரன்‌ 
திரும்பி “ஓர்‌ ஒப்புமை எந்நிலையிலும்‌ பொருட்படுத்தத்‌ 
தக்கதே. ஏனெனில்‌ அது தன்‌ வல்லமையால்‌ தனித்து 
நிற்கும்‌ ஒரு கருத்து. புதிய ஒப்புமை புதிய கருத்தேயாகும்‌. 
நூல்‌ கற்றவர்‌, எண்ணம்‌ சூழ்பவர்‌ ஒருபோதும்‌ 
ஒப்புமைகளை புறந்தள்ளுவதில்லை” என்றான்‌. 


அவனும்‌ எரிச்சலை பெற்றுக்கொண்டதை 
உணர்ந்தபோது சதானீகன்‌ தணிந்து இயல்பானான்‌. 
ஆகவே அந்தக்‌ கருத்தில்‌ அவன்‌ உள்ளம்‌ சென்றது. 
அதை மிக இளையவனாகிய அவன்‌ சொன்னது 
வியப்பும்‌ அளித்தது. “ஆம்‌, ஒப்புமை புறஉலகையும்‌ 
அகஉலகையும்‌ இணைக்கிறது. புறத்தை அகத்தாலும்‌ 
அகத்தை புறத்தாலும்‌ அறிவதற்கான வழி அது. 
நேர்க்காட்சி, உய்த்தல்‌, முன்கூற்று என்னும்‌ மூவகை 
அறிவடிப்படைகளில்‌ சிக்காது எஞ்சுவதை 
அறிவதற்கானது அது என்று நுண்சிறப்பு தத்துவத்தோர்‌ 
கூறுவார்கள்‌” என்றான்‌. “ஆனால்‌ மிகவும்‌ 
ஏமாற்றக்கூடியது அது. நமது உள்ளம்‌ நமக்கு எதிராக 
நாற்களத்தில்‌ அமர்ந்து கருக்கள்‌ பரப்பி விளையாடுவது 
ஒப்புமையின்‌ வழியாகத்தான்‌.” 


நிர்மித்ரனும்‌ அவ்வெண்ணத்தின்‌ புதுமையால்‌ 
எரிச்சலைக்‌ கடந்து இயல்பானான்‌. “ஏன்‌?” என்றான்‌. 
“ஏனெனில்‌ மிக அரிதாகவே புதிய ஒப்புமைகள்‌ மானுட 
உள்ளத்தில்‌ எழுகின்றன. நாம்‌ அடையும்‌ பெரும்பாலான 
ஒப்புமைகள்‌ முன்னரே இருந்த முதன்மையான ஓர்‌ 
ஒப்புமையின்‌ அச்சுவடிவங்களாகவே நம்மில்‌ 
தோன்றுகின்றன” என்றான்‌ சதானீகன்‌. “முட்டை 
உடைத்து எழும்‌ எனல்‌ பாம்‌ என்றாய்‌. சரி, ஏன்‌ சரிந்த 
கலத்திலிருந்து வழியும்‌ நீரென்று சொல்லலாம்‌ 
அல்லவா?” நிர்மித்ரன்‌ ப என்று சொன்னான்‌. “புற 
உலகை அகம்‌ சந்திக்கும்போது முற்றறியாத ஒன்றை 
அங்கு எதிர்கொள்ளுமென்றால்‌ உள்ளூர ஒரு திடுக்கிடல்‌ 
நிகழவேண்டும்‌. ஆழத்து இருளொன்று அதிர்வொளி 
கொள்ளவேண்டும்‌. சொல்லின்மையின்‌ தருணம்‌ அது.” 


“அச்சொல்லின்மை அளிக்கும்‌ அச்சத்தை வெல்லும்‌ 
பொருட்டு தவித்தலையும்‌ சித்தம்‌ மூழ்குபவன்‌ 


கண்டடைந்த கொடியென ஓர்‌ ஒப்புமையை 
பற்றிக்கொள்ளுமென்றால்‌ மட்டுமே அது புதியது. அதற்கு 
மட்டுமே கருத்து என்னும்‌ தகுதி உண்டு. அது அழியாது, 
ஒரு நாவிலிருந்து எழுந்து மொழியில்‌ விழுந்து என்றும்‌ 
அங்கிருக்கும்‌. ஆயிரம்‌ பல்லாயிரம்‌ ஆண்டுகளாக 
மானுடம்‌ ஒப்புமைகளைத்தான்‌ பொறுக்கி 
சேர்த்துக்கொண்டிருக்கிறது என்றால்‌ அது பிழையல்ல. 
நூல்களும்‌ கலைகளும்‌ வெறும்‌ ஒப்புமைகளின்‌ 
திரள்களே என்றாலும்‌ பொருத்தமே” என்று சதானீகன்‌ 
தொடர்ந்தான்‌. 


“ஆனால்‌ ஒருபோதும்‌ ஒப்புமைகளை தானே உருவாக்கும்‌ 
கைவிடுபொறியொன்று நம்‌ உள்ளத்தில்‌ 
உருவாகிவிடக்கூடாது. பின்னர்‌ நம்மை மீறி அதுவே 
ஒப்புமைகளை பிறப்பித்துக்கொண்டிருக்கும்‌. அதில்‌ 
ஆயிரத்தில்‌ பல்லாயிரத்தில்‌ ஓர்‌ ஒப்புமை சிறப்பாக 
இருக்கவும்‌ கூடும்‌. ஏனென்றால்‌ சித்தம்‌ சென்றுமுட்டும்‌ 
ஆழத்துப்‌ பாறைகளை அலைபுரளும்‌ மேற்பரப்பில்‌ நாம்‌ 
அறியவே முடியாது. எண்ணம்சூழும்‌ அறிஞன்‌ தவளை 
முட்டைகளை அல்ல, களிற்றுக்‌ குழவியையே ஈன 
வேண்டும்‌. நெடுங்கரு, பிறிதொன்றிலாத பிறப்பு, நின்று 
மெல்ல வளரும்‌ உறுதி, அடிமரக்‌ காலூன்றி இங்கு 
நிலமளக்கும்‌ ஆற்றல்‌, மலைப்பாறையென நின்றிருக்கும்‌ 
பீடு, நீடுவாழும்‌ பெருநிலை” என்றான்‌ சதானீகன்‌. 
நிர்மித்ரன்‌ சிலகணங்களுக்குப்பின்‌ “உண்மைதான்‌, 
மூத்தவரே” என்றான்‌. 


இருபுறமும்‌ சென்ற காட்டை பார்த்தபடி நெடுநேரம்‌ 
இருவரும்‌ சொல்லற்று அமர்ந்திருந்தனர்‌. பின்னர்‌ 
நிர்மித்ரன்‌ “ஆனால்‌ நாம்‌ கற்பதனைத்தும்‌ நம்முள்‌ 
அலையடித்துக்கொண்டே இருக்கின்றன அல்லவா? 
இவற்றை அள்ளிக்குவித்து கலைத்து மீண்டும்‌ 
இணைத்து சலிக்க சலிக்க விளையாடிக்கொண்டேதானே 
இருக்கிறோம்‌?” என்றான்‌. “அது ஒரு பருவம்‌, 
இளையோனே. எங்கோ ஒரு கட்டத்தில்‌ கற்றவற்றின்‌ மீது 
ஆர்வம்‌ குறையத்தொடங்குகிறது. நூல்களைக்‌ 
குறிப்பிடுவதில்‌ சலிப்பு தோன்றுகிறது. அங்குதான்‌ 
உண்மையான எண்ணம்‌்சூழ்தல்‌ எழுகிறது” என்றான்‌ 
சதானீகன்‌. 


“நேற்று வரையிலான பேரறிஞர்களின்‌ கருத்துக்கள்‌ 
அனைத்தையும்‌ அவ்வாறு புறந்தள்ளி நாம்‌ நம்மிலிருந்து 
எழமுடியுமா என்ன?” என்று நிர்மித்ரன்‌ கேட்டான்‌. “அது 
வீணனின்‌ ஆணவம்‌. ஆனால்‌ அது நிகழாமல்‌ 
நமக்கென்று இருக்கும்‌ அறிதல்‌ நிகழ்வதில்லை. நாம்‌ 


இந்த உடல்‌ கொண்டிருப்பதனாலேயே, இந்த கால 
இடத்தில்‌ உளம்திகழ்வதனாலேயே, பிறிதொன்றிலாத 
ஒன்றை அறியவும்‌ சொல்லவும்‌ 
வாய்ப்புள்ளவர்களாகிறோம்‌. தன்‌ சொந்த 
வாழ்வறிதலைக்கொண்டு அதுவரை கற்றவற்றை 
பொருள்நிறையுடன்‌ ஒருவன்‌ மறுதலிப்பானேயானால்‌ 
அங்கிருந்தே அவன்‌ தொடங்குகிறான்‌.” 


நிர்மித்ரன்‌ சற்று அயர்ந்துவிட்டான்‌ என்பது அவனுடைய 
திகைத்த விழிகளிலிருந்து தெரிந்தது. “ஆனால்‌ 
கிளையிலிருந்து எழும்‌ பறவையைப்போல அவன்‌ 
மீண்டும்‌ அங்கு வந்துகொண்டுதான்‌ இருப்பான்‌. 
அங்குதான்‌ தன்‌ கூட்டை அவன்‌ கட்டுவான்‌. ஆயினும்‌ 
வானம்‌ எப்போதும்‌ அவனை இழுத்தபடி இருக்கும்‌” 
என்றான்‌ சதானகன்‌. “அறிவுச்செயல்பாடு என்பது 
வானும்‌ கிளையுமென நம்மை விசிப்‌ பந்தாடும்‌ 
பிறிதொன்றின்‌ களியாட்டு.” அந்த எண்ணங்களை 
அதற்குமுன்‌ தான்‌ அடைந்ததே இல்லை என அவன்‌ 
உணர்ந்தான்‌. சொல்லப்பட்டதுமே பருவடிவுகொண்டு 
முன்னெழுந்து நின்றிருந்தன. மீண்டும்‌ அதே 
வல்லமையுடன்‌ எழும்‌ சொற்களால்‌ மட்டுமே 
மறுக்கப்படமுடியும்‌ என்பதுபோல. 


நிர்மித்ரன்‌ பெருமூச்சுவிட்டு “மெய்தான்‌, மூத்தவரே. 
அதை என்னால்‌ இப்போதும்‌ வகுத்துக்கொள்ள 
முடியவில்லை. நான்‌ கற்ற அனைத்துக்கும்‌ முன்‌ 
எளியவனாக நின்றிருக்கிறேன்‌. கற்றவற்றின்‌ மீதான 
வழிபாட்டுணர்வால்தான்‌ பெருமிதம்‌ 
கொண்டிருக்கிறேன்‌. கற்றவன்‌ என்றேதான்‌ பேசவும்‌ 
எண்ணவும்‌ பழகியிருக்கிறேன்‌. கடந்து உதறி திரும்பி 
நோக்கினேன்‌ என்றால்‌ என்னில்‌ என்ன எஞ்சுமென்று 
இப்போது தெரியவில்லை. ஆனால்‌ ஒருதுளியேனும்‌ 
எஞ்சுமென்று என்‌ உள்ளுணர்வு சொல்கிறது” என்றான்‌. 
சதானீகன்‌ “அந்தத்‌ துளி முளைக்கட்டும்‌” என்றான்‌. 


நிர்மித்ரன்‌ “மாளவத்தின்‌ அரசர்‌ மூத்த தந்தை 
துரியோதனருக்கு அணுக்கமானவர்‌ என்கிறார்கள்‌. 
விராடத்துடன்‌ அவருக்கு நெடுங்காலப்‌ பூசல்‌ உள்ளது. 
நமது தூதுப்பயணத்தை அவருடைய ஒற்றர்கள்‌ கூர்ந்து 
நோக்குவார்கள்‌. நாம்‌ இந்நாட்டின்‌ எல்லை கடப்பதற்குள்‌ 
அஸ்தினபுரிக்கு செய்தி சென்றுவிடும்‌” என்றான்‌. அவன்‌ 
விலக விழைகிறான்‌ என உணர்ந்த சதானீகன்‌ “நேற்று 
மூத்தவர்‌ அவையில்‌ முடிவெடுக்கையிலேயே செய்தி 
சென்றிருக்கும்‌” என்றான்‌. “எப்படி?” என திகைப்புடன்‌ 
நிர்மித்ரன்‌ கேட்டான்‌. “அதை மட்டும்‌ எத்தனை நுணுகி 


அறிந்தாலும்‌ அரசர்களால்‌ உணரமுடிவதில்லை. 
அரசுசூழ்தலில்‌ எப்படி மேலும்‌ மேலுமென நாம்‌ கூர்மை 
கொண்டபடி செல்கிறோமோ அதேபோல ஒற்றர்கள்‌ 
தங்கள்‌ தொழிலில்‌ கூர்மை கொண்டபடி செல்கிறார்க்ள்‌” 
என்றான்‌ சதானீகன்‌. 


“அப்படியென்றால்‌ பாரதவர்ஷத்தில்‌ மந்தணமென 
ஏதுமில்லையா?” என்றான்‌ நிர்மித்ரன்‌. “இருக்கலாம்‌. 
கணிகரிடம்‌, இளைய யாதவரிடம்‌, சகுனியிடம்‌, மூத்த 
பேரரசி குந்தியிடம்‌, நம்‌ அன்னையிடம்‌. அவர்கள்‌ 
ஒருபோதும்‌ சொல்லென எடுக்காதவை அவை. 
உணர்வென்றுகூட வெளிவராதவை. அவர்கள்‌ கூட 
முழுதறியாதவை. சொல்லப்பட்டவை அறியவும்படும்‌. 
ஒருவர்‌ அறிந்தவை பிற அனைவருக்கும்‌ எப்படியேனும்‌ 
சென்று சேரும்‌. உண்மையில்‌ இத்தனை அரசுசூழ்ச்சிகள்‌ 
நாற்களக்‌ கணக்குகள்‌ அனைத்திற்கும்‌ அப்பால்‌ இன்று 
பாரதவர்ஷத்தை இயற்றுவிப்பது வெளிப்படாதமைந்த 
அவர்களின்‌ உள்ளங்கள்தான்‌.” 


நிர்மித்ரன்‌ “ஆம்‌, மூத்த அன்னையிடமிருக்கும்‌ அந்த 
ஆழ்ந்த அமைதியை எப்போதும்‌ நான்‌ பார்த்திருக்கிறேன்‌. 
ஆலயத்தில்‌ அமர்ந்த கரிய கொற்றவைச்‌ சிலைகளில்‌ 
கூடுவது அது. புலரியில்‌ வெற்றுக்‌ கல்லுருவாகத்‌ 
தெரிகையில்‌ வெளிப்படும்‌ அந்த அமைதி பொன்னும்‌ 
மணிகளும்‌ பட்டுமணிந்து, மலர்‌ சூடி, பந்தங்களும்‌ 
விளக்குகளும்‌ பொலிய, இசையும்‌ குரவையும்‌ சூழ, 
அமைந்திருக்கும்போதும்‌ துளிகூட கலையாமல்‌ 
அப்படியே எஞ்சுகிறது” என்றான்‌. “மீண்டும்‌ சூதர்‌ மொழி” 
என்று சதானீகன்‌ சிரித்தான்‌. 


[[ஙagel]மதுராவுக்கு ஒருநாள்‌ தொலைவு 
எஞ்சியிருக்கையிலேயே அந்நகரில்‌ இளைய யாதவர்‌ 
இல்லை என்ற செய்தி அவர்களுக்கு வந்து சேர்ந்தது. 
அப்போது யமுனையின்‌ கரையில்‌ கோதவனம்‌ என்னும்‌ 
சிற்றூரில்‌ படகுகள்‌ வருவதற்காகக்‌ காத்து அவர்கள்‌ 
தங்கியிருந்தனர்‌. ஊருக்கு வெளியே இருந்த 
பொதுச்சோலையில்‌ ஊர்த்தலைவரால்‌ அவர்களுக்கு 
தங்குமிடம்‌ ஒதுக்கப்பட்டிருந்தது. விராடபுரியில்‌ இருந்து 
விந்தியமலை மடிப்புகளினூடாக சிற்றோடைகளையும்‌ 
ஆறுகளையும்‌ கடந்துசென்ற மாளவத்தின்‌ 
வணிகச்சாலை வழியாக சேதிநாட்டுக்குள்‌ நுழைந்து 
கடந்து மச்சநாட்டுக்குள்‌ புகுந்து பமுனைக்கரையை 
அடைய முப்பத்தெட்டு நாட்களாயின. வழியிலெங்கும்‌ 
குடிகள்‌ அவர்களுடன்‌ உரையாடுவது 
தடைசெய்யப்பட்டிருந்தது. அந்தந்த நாடுகளின்‌ 


காவல்படைகள்‌ அவர்களை காத்து எல்லை கடத்தின. 


யானைத்தோல்‌ கூடாரங்கள்‌ நீர்ப்பரப்பிலிருந்து 
எழுந்துவந்த காற்றில்‌ மூச்சுவிடும்‌ எருமைகள்‌ போல்‌ 
எழுந்தமைந்துகொண்டிருந்தன. கூடாரக்‌ கழிகளின்மேல்‌ 
கட்டப்பட்டிருந்த கொடிகள்‌ சிறகோசையுடன்‌ 
பறந்துகொண்டிருந்தன. யமுனைக்கரையின்‌ 
நாணல்பரப்புகளில்‌ புரவிகளை நீராட்டிக்‌ கொண்டுவந்து 
இலைகளைக்கொண்டு உடல்‌ உருவிக்கொண்டிருந்தனர்‌ 
சூதர்கள்‌. சற்று அப்பால்‌ அடுமனையாளர்கள்‌ 
பெருங்கலம்‌ ஏற்றி உணவு சமைத்துக்கொண்டிருந்தனர்‌. 
அங்கிருந்த அத்தனை மரத்தடிகளிலும்‌ காவல்‌ வீரர்கள்‌ 
அமர்ந்தும்‌ படுத்தும்‌ மெல்லிய குரலில்‌ 
உரையாடிக்கொண்டிருந்தனர்‌. உயர்ந்த மரங்களின்‌ மீது 
முழவுடனும்‌ கொம்புடனும்‌ ஏறி அமர்ந்திருந்த 
காவலர்கள்‌ நெடுந்தொலைவை காவல்நோக்கினர்‌. 


சதானீகன்‌ பறவைச்செய்தியை இருமுறை வாசித்தபின்‌ 
புறாவை திரும்ப ஏவலனிடம்‌ ஒப்படைத்துவிட்டு 
ஓலைச்சுருளுடன்‌ சென்று தன்‌ கூடாரத்திற்கு முன்னால்‌ 
சால மரத்தடியில்‌ இலைத்‌ தழைப்பின்‌ மீது படுத்து 
கண்களை மூடியிருந்த அர்ஜுனனை அணுகினான்‌. 
தொலைவிலேயே அவன்‌ காலடிகளைக்கேட்டு 
புரிந்துகொண்டிருந்த அர்ஜுனன்‌ விழி திறக்காமலேயே 
“கூறுக!” என்றான்‌. “இளைய யாதவர்‌ மதுராவில்‌ இல்லை. 
இன்னமும்‌ அங்கே சென்று சேரவில்லை” என்று 
சதானீகன்‌ சொன்னான்‌. “ஆம்‌, அறிவேன்‌” என்றான்‌ 
அர்ஜுனன்‌. பிறிதொரு பறவைச்செய்தி அமைப்பு 
அர்ஜுனனுக்கு மட்டுமாக இருப்பதை முன்னரே 
சதானீகன்‌ உணர்ந்திருந்தான்‌. 


“அஸ்தினபுரியிலிருந்து மூத்த தந்தை துரியோதனர்‌ 
நாளை காலை கிளம்புகிறார்‌. அவருக்கு மதுராவில்‌ 
இளைய யாதவர்‌ இல்லை என்று தெரிந்திருக்குமா என்று 
தெரியவில்லை. நாம்‌ மதுராவுக்குப்‌ போவதனால்தான்‌ 
அவரும்‌ மதுராவுக்கு வருகிறார்‌ என எண்ணுகிறேன்‌” 
என்றான்‌ சதானீகன்‌. “இளைய யாதவர்‌ எங்கு சென்றார்‌ 
என்பது எவருக்கும்‌ தெரியவில்லை. சாத்யகியுடனும்‌ 
அறுபது படைவீரர்களுடனும்‌ தனியாக 
துவாரகையிலிருந்து படகு வழியாக வந்திருக்கிறார்‌. 
அதே படகில்‌ திரும்பிச்‌ சென்று வாரணவதம்‌ அருகே 
கரையிறங்கியிருக்கிறார்‌. படகு சிந்து வழியாக 
துவாரகைக்கு திரும்பியிருக்கிறது. அவரும்‌ சாத்யகியும்‌ 
மட்டும்‌ காட்டுக்குள்‌ மறைந்துவிட்டார்கள்‌.” 


அர்ஜுனன்‌ “பார்ப்போம்‌” என்றான்‌. “தந்தையே, 
அஸ்தினபுரியின்‌ அரசரின்‌ திட்டம்‌ என்னவாக 
இருக்கும்‌?” என்றான்‌ சதானீகன்‌. அர்ஜுனன்‌ “நாம்‌ 
பலராமரிடம்‌ பேசும்போது அவரும்‌ அங்கிருக்க 
எண்ணுகிறார்‌” என்றான்‌. “நம்முடனா?” என்றான்‌ 
சதான்கன்‌. “இல்லை, நாம்‌ எத்தனை மந்தணமாக அங்கு 
சொல்லாமனாலும்‌ அந்நகரில்‌ அவரும்‌ இருக்கிறார்‌ 
என்பதே மிகப்‌ பெரிய மாற்றத்தை உருவாக்கும்‌” என்றான்‌ 
அர்ஜுனன்‌. சதானீகன்‌ “பலராமரிடம்‌ நாம்‌ இனி என்ன 
பேசுவதற்குள்ளது?” என்றான்‌. “எப்போதும்‌ எங்கும்‌ ஒரு 
சொல்‌ பேசுமளவுக்கு இடைவெளி இருக்குமென்பது 
அரசுசூழ்தல்‌ நெறிகளில்‌ ஒன்று, மைந்தா” என்ற 
அர்ஜுனன்‌ கையூன்றி எழுந்து அமர்ந்து 
புன்னகைத்தான்‌. 


“அங்கு அவர்‌ மட்டுமல்ல, யாதவ மூத்தவராகிய வசுதேவர்‌ 
இருக்கிறார்‌. அவருடைய இரு அரசிகள்‌ அங்குதான்‌ 
இருக்கிறார்கள்‌. ஏன்‌, பலராமரின்‌ அரசி ரேவதி 
அங்குதான்‌ இருக்கிறார்‌” என்றான்‌ அர்ஜுன்ன்‌. 
சதானீகன்‌ சினத்துடன்‌ “இவையனைத்துக்கும்‌ குக்குட 
குலத்து அரசிதான்‌ தொடக்கம்‌ என்கிறார்கள்‌” என்றான்‌. 
அர்ஜுனன்‌ “ஆம்‌, துவாரகையில்‌ அவர்‌ 
புறக்கணிக்கப்பட்டிருக்கலாம்‌. இப்போது தன்‌ உருவை 
விரித்துக்காட்ட விரும்பலாம்‌” என்றான்‌. “ஆனால்‌ நாம்‌ 
எவரும்‌ அவரை நேரில்‌ சந்திக்கவில்லை. எப்போதுமே 
நம்முடைய உளஉருவகங்கள்‌ நேர்சந்திப்பில்‌ 
திகைப்பூட்டும்படி பிறிதொன்றாக இருப்பதைத்தான்‌ 
உணர்கிறோம்‌.” 


“எப்படியாயினும்‌ குக்குட குலத்து அரசியின்‌ உள்ளத்தை 
மாற்றும்‌ வாய்ப்பு நமக்கு அமையப்போவதில்லை” என்று 
சதானீகன்‌ சொன்னான்‌. “இப்போதே அதை நான்‌ முடிவு 
செய்யவில்லை. எப்போதும்‌ ஒரு தருணத்துக்கு முன்னால்‌ 
வெவ்வேறு கோணங்களில்‌ அதை எண்ணிப்பார்க்கும்‌ 
வழக்கம்‌ எனக்கில்லை. அதனூடாக எதையும்‌ நான்‌ 
புதிதாக அறிந்துகொள்ள முடிவதில்லை. நாம்‌ அறிய 
முடிவதனைத்தும்‌ மதுராவில்தான்‌ உள்ளன. மதுராவில்‌ 
நம்‌ கால்‌ சென்று படுவது வரை நம்முடன்‌ இருப்பவை 
நம்முடைய ஐயங்கள்‌, அச்சங்கள்‌, குழப்பங்கள்‌. 
அவற்றை எண்ணி எண்ணி பெருக்கிக்கொள்வதில்‌ 
என்ன பயன்‌? எது செயல்களமோ அங்கு சென்று 
இறங்குவதுவரை நாம்‌ எண்ணுவது செயலைப்பற்றி 
அல்ல, நம்மைப்பற்றித்தான்‌.” 


சதானீகன்‌ தலைவணங்கி “அவ்வாறே ஆகுக, தந்தையே” 


என்றான்‌. “நாளை காலை மதுராவை நாம்‌ 
சென்றடைவோம்‌. உச்சிப்பொழுதில்‌ அரசர்‌ வசுதேவர்‌ 
நமக்கு சந்திப்பு அருளியிருக்கிறார்‌. மாலையில்‌ 
குடியவை கூடுகிறது. அதில்‌ முறைப்படி நம்முடைய 
செய்தியை நாம்‌ யாதவ குலத்தலைவர்களுக்கு 
அறிவிக்கிறோம்‌. மாலை விருந்தில்‌ இரு அரசியரை 
சந்திக்கமுடியும்‌. அப்போது குக்குட குலத்து அரசியையும்‌ 
சந்திக்கவேண்டியிருக்கும்‌.” அர்ஜுனன்‌ “ஆம்‌, நலமே 
நிகழ்க!” என்றான்‌. 


சதானீகன்‌ “நீங்கள்‌ என்ன எண்ணுகிறீர்கள்‌, தந்தையே? 
மதுராவுக்கு இளைய யாதவர்‌ வராமல்‌ ஒழிவாரா?” 
என்றான்‌. “அதற்கும்‌ வாய்ப்பிருக்கிறது. மதுரா அவருக்கு 
என்றுமே ஒவ்வாத நகராகவே இருந்துள்ளது. அதை 
அவர்‌ வென்றாலும்கூட நெடிதுநாள்‌ ஆளவில்லை. 
அங்குள்ள நினைவுகள்‌ அவரை இடர்ப்படுத்துவதை 
பார்த்திருக்கிறேன்‌. இறந்த குழந்தைகளின்‌ எழாச்‌ 
சொற்களால்‌ அங்குள்ள இலைகள்‌ அதிர்கின்றன என்று 
ஒரு சூதர்‌ பாடலுண்டு. ஒருமுறை அதை ஒரு சூதன்‌ பாடி 
அவர்‌ கேட்கையில்‌ அவர்‌ அணிகள்‌ ஓசையிடக்கேட்டு 
நான்‌ திரும்பிப்பார்த்தேன்‌. மடியிலிருந்த கையை எடுத்து 
பீடத்தின்‌ கைப்பிடிமேல்‌ வைத்தார்‌. அச்சிறிய 
அசைவிலேயே அவர்‌ உள்ளம்‌ நலுங்குவதை நான்‌ 
உணர்ந்துகொண்டேன்‌.” 


“அவரில்‌ அலைகள்‌ எழுவது மிக அரிது. உறைந்த 
பெருங்கடல்‌. மிகச்‌ சிறிய அலையென்றாலும்‌ மலைகளை 
புரட்டிப்போடும்‌ பெருங்காற்றால்‌ மட்டுமே அதை 
உருவாக்க இயலும்‌” என்று அர்ஜுனன்‌ சொன்னான்‌. 
“மைந்தா, காலம்‌ இத்தனை கடந்துவிட்டது. இன்னமும்‌ 
இளைய யாதவர்‌ மதுராவையும்‌ மக்களையும்‌ முற்றிலும்‌ 
பொறுத்தருளவில்லை. அந்த மண்ணை அவர்‌ 
முழுமையாக ஏற்றுக்கொள்ளவும்‌ இல்லை. அவரால்‌ 
ஒருபோதும்‌ அது இயலாது.” 


சதானீகன்‌ சிலகணங்கள்‌ அவனை நோக்கி நின்றபின்‌ 
புன்னகைத்து “உங்களால்‌ அவரை எந்த அளவு 
அணுகமுடியும்‌ என்று எண்ணுகிறீர்கள்‌?” என்றான்‌. 
அர்ஜுனன்‌ நகைத்து “நான்‌ என்ன சொல்வேன்‌ என்று நீ 
எண்ணுகிறாய்‌?” என்றான்‌. சதானீகன்‌ “அணுகவே 
இயலாது” என்றான்‌. “அருகிருப்பதும்‌ 
அணுகமுடியாததுமான ஒன்றே வானம்‌ என்கிறது 
கவிக்கூற்று.” அர்ஜுனன்‌ கண்களில்‌ புன்னகையுடன்‌ 
“ஆம்‌, ஆனால்‌ அணுகவேண்டிய தேவையில்லை. 
பருவுருக்கொண்ட அனைத்தும்‌ வானத்திலேயே 


அமைந்துள்ளன. வானமின்றி ஒன்றும்‌ இங்கில்லை” 
என்றான்‌. “அவரை அணுகவேண்டுமென்று நான்‌ 
தவித்தலைந்த இளமையை இன்று எண்ணும்போது 
நகைப்பூட்டுகிறது. இன்று அறிகிறேன்‌, நான்‌ அவரை 
அகன்றதே இல்லை. அகல்வது இயல்வதும்‌ அல்ல.” 


சதானீகன்‌ புன்னகையுடன்‌ “இதை என்றேனும்‌ நானும்‌ 
என்‌ சொல்லென்‌ உணரவேண்டும்‌, தந்தையே” என்றான்‌. 
நிர்மித்ரன்‌ சற்று அப்பால்‌ வந்து நின்றான்‌. “என்ன?” 
என்று சதானீகன்‌ கேட்டான்‌. “படகுகள்‌ அணுகிவிட்டன. 
கிளம்பவேண்டிய பொழுதணைகிறது. இப்போது 
யமுனையில்‌ பாய்கள்‌ விரிக்கப்படுமென்றால்‌ 
நள்ளிரவுக்குள்‌ மதுராவின்‌ துறைமேடையை 
அணுகுவோம்‌” என்றான்‌. “கிளம்புக!” என்றபடி 
அர்ஜுனன்‌ சுருள்வில்‌ என எழுந்தான்‌. தானும்‌ எழுந்த 
சதானீகன்‌ அவன்‌ கால்களைத்‌ தொட்டு வணங்கினான்‌. 
அர்ஜுனன்‌ தனக்குப்‌ பின்னால்‌ இருந்த யானைத்தோல்‌ 
கூடாரத்திற்குள்‌ நுழைய நிர்மித்ரன்‌ “நானும்‌ 
அதையேதான்‌ எண்ணினேன்‌, மூத்தவரே. சிறுவன்‌ 
போலிருக்கிறார்‌” என்றான்‌. சதானீகன்‌ “அவர்‌ 
விழிகளுக்கு அகவையே இல்லை. முதுமை நுழையும்‌ 
வாயில்கள்‌ விழிகளே” என்றான்‌. 


“அவர்‌ துயில்வதேயில்லை” என்றான்‌ நிர்மித்ரன்‌. “நான்‌ 
அதை பலமுறை நோக்கினேன்‌. எப்போதும்‌ விழித்தே 
இருக்கிறார்‌...” சதானீகன்‌ “ஆம்‌, அவர்‌ விழிகள்‌ 
ஒளிகொண்ட முதல்‌ நாளில்‌ காலமில்லாது 
அமைந்துவிட்டவை. முதுமையன்னை ஜரை தன்‌ தங்கை 
நித்ரையைத்தான்‌ முதலில்‌ அனுப்புகிறாள்‌. அவள்‌ 
அவரிடம்‌ அணுகியதேயில்லை” என்றான்‌. நிர்மித்ரன்‌ 
உள எழுச்சியால்‌ முகம்‌ சிவக்க உதடுகளைக்‌ கடித்தபடி 
கண்களை திருப்பிக்கொண்டான்‌. அவனுடைய இளைய 
தோள்கள்‌ எழுந்தமைந்தன. குரல்வளை அசைந்தது. 
சதானீகன்‌ அவனை நோக்கி புன்னகைத்தபின்‌ 
முன்னால்‌ நடந்தான்‌. 


யமுனையில்‌ அவர்கள்‌ அமர்த்தியிருந்த படகுகள்‌ 
ஒன்றின்மேல்‌ ஒன்றென பாய்விரித்து கரைநோக்கி 
வந்தன. அவற்றின்‌ முகப்பில்‌ நின்றிருந்த அமரக்காரன்‌ 
இடையிலிருந்த கொம்பை எடுத்து ஊத, கரையிலிருந்து 
அவர்களின்‌ படைத்தலைவன்‌ மறுகொம்போசை 
எழுப்பினான்‌. படகுகள்‌ பாய்களை சுருக்கி விரைவழிந்து 
மெல்ல நீர்கிழித்து வந்து கரை தேர்ந்தன. அவற்றின்‌ 
அடிக்குவை ஆழ்ந்திருந்தமையால்‌ சேறுபடிந்த கரையை 
அணுகாமல்‌ மையப்பெருக்கிலேயே நின்று 


நங்கூரமிட்டன. அங்கிருந்து சிறிய தக்கைப்‌ படகுகள்‌ 
நீரில்‌ இறக்கப்பட்டன. அவை ஒன்றுக்கு அப்பால்‌ ஒன்று 
என நீரில்‌ இறக்கப்பட்டு மேலே மூங்கில்‌ கழிகள்‌ 
பொருத்தப்பட்டு இணைக்கப்பட்டன. அக்கழிகளின்மேல்‌ 
பலகைகள்‌ விரிக்கப்பட்டு பாதை போடப்பட்டது. நீரில்‌ 
நெளிந்தாடும்‌ நடைபாலம்‌ ஒன்று உருவாகி யமுனையின்‌ 
கரைச்சேறு வரை வந்தது. கரையில்‌ அறையப்பட்ட 
இரண்டு தறிகளில்‌ அப்பாலத்தை இழுத்துக்‌ கட்டி 
நிறுத்தினர்‌. பின்னர்‌ வண்டிகளை அதில்‌ ஏற்றி மெல்ல 
தள்ளிக்கொண்டு சென்று படகை அடைந்தனர்‌. 


அத்திரிகள்‌ படகில்‌ மெல்ல காலெடுத்து வைத்து தயங்கி 
மூச்சுவிட்டு பிடரி குலைத்து வண்டிகளை இழுத்து 
படகுக்கு கொண்டுசென்றன. புரவிகள்‌ நின்ற 
இடத்திலேயே நடனமென வால்குலைத்து நடந்து 
பாகன்கள்‌ தட்டி ஊக்க மெல்ல நடந்து தாவி படகுக்குள்‌ 
சென்றன. கூடாரங்கள்‌ அவிழ்த்துச்‌ சுருட்டப்பட்டு 
படகுகளில்‌ ஏற்றப்பட்டன. அர்ஜுனன்‌ அரசப்படகில்‌ 
ஏறிக்கொண்டதும்‌ அமரக்காரன்‌ முகப்பில்‌ ஏறி நின்று 
கொம்பொலி எழுப்பினான்‌. படகு பிளிறலோசை எழுப்பி 
பாய்களை ஒன்றன்பின்‌ ஒன்றாக விரிக்கத்‌ 
தொடங்கியது. 

[image]அர்ஜுனனையும்‌ வரிசைக்குழுவையும்‌ வரவேற்க 
மதுராவின்‌ படித்துறைக்கு பலராமரே நேரில்‌ 
வந்திருந்தார்‌. படகின்‌ முகப்பில்‌ கரைநோக்கி நின்றிருந்த 
சதானீகன்‌ ஓரிரு கணங்களுக்குப்‌ பின்னரே காத்து 
நின்றிருப்பது பலராமர்‌ என்பதை உணர்ந்தான்‌. 
திகைப்புடன்‌ அவன்‌ விழிகூர்வதற்குள்‌ அருகே 
நின்றிருந்த நிர்மித்ரன்‌ “மூத்த யாதவர்‌! மதுராவின்‌ 
அரசர்‌!” என்றான்‌. அவன்‌ திரும்பிப்‌ பார்க்காமல்‌ “ஆம்‌” 
என்றான்‌. “அரசமுறைமை கடந்து வந்திருக்கிறார்‌” 
என்றான்‌ நிர்மித்ரன்‌. சதானீகன்‌ மறுமொழி கூறவில்லை. 
நிர்மித்ரன்‌ மீண்டும்‌ “முறைப்படி முடிசூடிய 
பேரரசர்களுக்கு மட்டுமே அரசர்கள்‌ படித்துறைக்கு வந்து 
வரவேற்கும்‌ வழக்கம்‌ உண்டு” என்றான்‌. 

தன்‌ எண்ணங்களை அவன்‌ அருகில்‌ நின்று 
சொல்லிக்கொண்டிருப்பது வழக்கம்‌ என்றாலும்‌ 
அப்போது அது சிறு எரிச்சலை கிளப்பியது. திரும்பி 
“தந்தையிடம்‌ சென்று சொல்‌, அரசரே துறைமேடைக்கு 
வந்திருக்கிறாரென்று” என்றான்‌. நிர்மித்ரன்‌ “இதற்குள்‌ 
அவரே பார்த்திருப்பார்‌, பருந்தின்‌ பார்வையிலிருந்து 
தப்பி மண்ணில்‌ எந்த அசைவும்‌ நிகழமுடியாது” 
என்றான்‌. அதற்குள்‌ படகிலிருந்த இரு ஏவலர்கள்‌ 
சிற்றறைக்குள்‌ ஓடுவதை திரும்பி நோக்கிய சதானீகன்‌ 
“மெய்தான்‌” என்றான்‌. 


மதுராவின்‌ துறைமேடை நெய்விளக்குகள்‌ சுடர அணுகி 
வந்தது. நிர்மித்ரன்‌ “அணிகொள்கிறார்‌. மிக விரைவில்‌ 
அணி செய்து பிறிதொருவராக எழுவதில்‌ அவருக்கு 
நிகராக எவரையும்‌ கண்டதில்லை” என்றான்‌. சதானீகன்‌ 
“பாரதவர்ஷத்தின்‌ முதன்மையான 
ஒப்பனைக்கலைஞர்களில்‌ ஒருவர்‌ அவர்‌. மாற்றுரு 
கொள்வதில்‌ அவருக்கு நிகரான எவரும்‌ 
ஆட்டச்சூதர்களில்கூட இல்லை என்கிறார்கள்‌” என்றான்‌. 


நிர்மித்ரன்‌ “ஆம்‌, ஒருமுறை அவர்‌ இளவணிகரைப்போல்‌ 
உடையணிந்து உபப்பிலாவ்யத்திலிருந்து கிளம்பிச்‌ 
செல்வதை பார்த்தேன்‌. அவர்‌ என்னை கடந்து 
சென்றபின்னர்‌ அமைச்சர்‌ சுரேசர்தான்‌ அவர்‌ சிறிய 
தந்தை என்றார்‌. அதன்‌ பின்னரே அவரது விழிகளும்‌ 


“தீக்குறிகள்‌ உள்ளனவோ அன்றி கதையோ 
தெரியவில்லை. ஆனால்‌ மக்கள்‌ அஞ்சுகிறார்கள்‌ 
என்பது உண்மை” என்றாள்‌ குந்தி. “ஆம்‌” என்று அனகை 
சொன்னாள்‌. 


“நமது மைந்தனுக்கு நாம்‌ பும்ஸவனச்‌ சடங்கை 
செய்யவில்லை அல்லவா?” என்றாள்‌ குந்தி. “அரசி, நாம்‌ 
அரசமைந்தனுக்குரிய பும்ஸவனத்தை செய்யவில்லை. 

கவே குருதிக்கொடையும்‌ மன்றுஅமர்தலும்‌ 
டல அரசர்‌ நம்‌ மைந்தன்‌ வேதஞானம்‌ 
கொண்ட முனிவராகவேண்டும்‌ என்றே விரும்புகிறார்‌. 
வைதிகமைந்தனுக்குரிய பும்ஸவனம்‌ தென்னெரி மூட்டி 
அவியளித்து நிகழ்த்தப்பட்டது” என்றாள்‌ அனகை. “ஆம்‌, 
அவன்‌ மரவுரியன்றி ஆடையணியலாகாது. 
அரணிக்கட்டையன்றி படைக்கலம்‌ ஏந்தக்கூடாது. 
சடைக்கொண்டையன்றி முடிசூடவும்‌ கூடாது என்றார்‌ 
அரசர்‌” என்றாள்‌ குந்தி, மூச்சிரைக்க தன்‌ முழங்காலில்‌ 
கைகளை ஊன்றி நடந்தபடி. 


சோலைவழியில்‌ மெல்ல காலடி எடுத்துவைத்து நடந்த 
குந்தி மூச்சிரைப்பு அதிகரித்து கழுத்து குழிந்து இழுபட 
வாயை குவியத்திறந்து நின்றாள்‌. மேலுதட்டில்‌ 
கொதிகலத்து மூடி போல வியர்வை துளித்தது. “நான்‌ 
எப்படி இருக்கிறேன்‌? என்‌ கால்களும்‌ சற்று 
வீங்கியிருக்கின்றன, பார்த்தாயா?” அனகை 
புன்னகைத்தபடி “இந்த அளவுக்காவது பாதங்கள்‌ 
வீங்கவில்லை என்றால்‌ அது கருவுறுதலே அல்ல அரசி... 
அஞ்சவேண்டியதில்லை. நான்‌ இன்றுவரை இத்தனை 
இலக்கணம்நிறைந்த கருவைக்‌ கண்டதும்‌ 
கேட்டதுமில்லை.” என்றாள்‌. குந்தி “ஆம்‌, அப்படித்தான்‌ 
மருத்துவரும்‌ சொன்னார்‌” என்றாள்‌. 


“என்‌ கனவுகள்‌ என்ன என்று மருத்துவர்‌ கேட்டார்‌” 
என்றாள்‌ குந்தி. “என்‌ கனவில்‌ நீலநிறமான மலர்கள்‌ 
வருகின்றன. குளிர்ந்த மழைமேகங்கள்‌, இளந்தூறலில்‌ 
சிலிர்த்து அசையும்‌ குளிர்ந்த சிறுகுளங்கள்‌, நீலநிறமாக 
நீருக்குள்‌ நீந்தும்‌ மீன்கள்‌...” குந்தி மூச்சிரைத்தாள்‌. 
“இன்று சற்று அதிகமாகவே மூச்சிரைக்கிறது அனகை” 
என்றாள்‌. அவள்‌ உடலெங்கும்‌ பூத்த வியர்வை காற்றில்‌ 
குளிர்ந்தது. முதுகின்‌ வியர்வை ஓடை வழியாக வழிந்து 

டைக்குள்‌ சென்றது. வியர்வையில்‌ தொடைகள்‌ 
சிலிர்த்ததன. நிற்கமுடியாமல்‌ கால்கள்‌ வலுவிழந்தன. 
“அப்படியென்றால்‌ பேசவேண்டியதில்லை... குடிலுக்குச்‌ 
செல்வோம்‌” என்றாள்‌ அனகை. “பெரிதாக 
ஒன்றுமில்லை. அதிகநேரம்‌ கதைகேட்டு 


முகமும்‌ என்‌ நினைவிலெழுந்து அவரெனக்‌ காட்டின. 
அப்போது எண்ணினேன்‌, மாற்றுரு கொள்வதில்‌ 
அத்தகைய திறனை அவர்‌ ஏன்‌ அடைந்தார்‌ என. 
பெருவிழைவு கொண்ட ஒன்றையே நாம்‌ முற்றாக 
பயிலமுடியும்‌. தன்‌ உருவைத்‌ துறந்து பிறிதொன்றை 
அணிவதற்கான அப்பெருவிழைவு அவருக்கு எவ்வாறு 
ஏற்பட்டது? ட்ட இப்பெயரும்‌ இங்கு அவர்‌ சூடும்‌ 
அனைத்தும்‌ மிக இளமையிலேயே அவருக்கு 
சலித்துவிட்டிருக்கிறது போலும்‌” என்றான்‌. 


சதானீகன்‌ புன்னகைத்து “தன்னில்‌ சலிப்பு 
கொண்டவர்கள்‌ மட்டுமே எதையேனும்‌ தேடிச்‌ 
செல்கிறார்கள்‌, கண்டடைகிறார்கள்‌” என்றான்‌. படகு 
மதுராவின்‌ துறை நோக்கி சென்றபோது முகப்பிலிருந்த 
குகன்‌ அமரமுனையில்‌ எழுந்து நின்று கொம்பொலி 
எழுப்பினான்‌. துறைமேடையிலிருந்து மறுமொழி 
எழுந்தது. தொடர்ந்து அங்கு காவல்‌ மாடங்கள்‌ 
அனைத்திலிருந்தும்‌ முறைமுரசுகள்‌ அர்ஜுனனை 
வரவேற்கும்‌ பொருட்டு ஓசையிடத்‌ தொடங்கின. 


இருளில்‌ மதுராவின்‌ துறைமேடையில்‌ நின்றிருந்த 
படகுகள்‌ அனைத்தும்‌ விளக்குகளின்‌ கொத்துகளெனத்‌ 
தோன்றின. அக்கணமே அதை நிர்மித்ரன்‌ “செம்மலர்ச்‌ 
செண்டுகள்போல” என்றான்‌. துறைமேடையிலிருந்து 
பதினெட்டு பாய்களை விரித்துக்கொண்டு அகன்ற 
கலிங்கப்படகு பிளிறலோசை எழுப்பி அலைகளில்‌ ஏறி 
அமைந்து மையப்‌ பேரொழுக்கை அடைந்தது. சில சிறிய 
படகுகள்‌ விலகி அவர்களுக்காக வழிவிட்டன. 
துறைமேடையில்‌ எழுந்த கொம்போசைகளும்‌ 
ஆணைக்குரல்களும்‌ யமுனைக்காற்றில்‌ சிதறல்களாக 
வந்தடைந்தன. 


இந்திரப்பிரஸ்தத்தின்‌ மின்கதிர்க்கொடி பறந்த படகுமுகம்‌ 
அன்னையின்‌ மடி நோக்கி நீளும்‌ கன்றின்‌ மூக்குபோல 
நீண்டு துறைமேடையை அடைந்தது. காவலர்கள்‌ 
ஏறிவந்த இரு துணைப்படகுகளும்‌ இருபக்கங்களிலாக 
வந்து அருகிலிருந்த துறைமேடைகளில்‌ சென்று 
மூங்கிற்சுருள்வில்கள்‌ மேல்‌ மெல்ல முட்டின. பறக்கும்‌ 
நாகம்‌ என வடங்கள்‌ வந்து படகில்‌ ஓசையுடன்‌ 
விழுந்தன. அவற்றை இழுத்தபின்‌ படகிலிருந்து 
வடங்களை எடுத்து துறைமேடை நோக்கி வீசினார்கள்‌. 
வடங்கள்‌ பிணைக்கப்பட படித்துறை இரு கைகளையும்‌ 
நீட்டி படகை தன்னுடன்‌ சேர்த்து 
அணைத்துக்கொண்டது. கனிந்த பசுவின்‌ நாவென 
நடைமேடை நீண்டு வந்து படகை தொட்டது. 


சதானீகன்‌ நிர்மித்ரனிடம்‌ “நாம்‌ அரசணிக்கோலம்‌ 
கொண்டிருக்க வேண்டும்‌. இரவென்பதனால்‌ நான்‌ அதை 
எண்ணியிருக்கவில்லை” என்றான்‌. “ஆனால்‌ இப்போது 
அதற்கு பொழுதில்லை. தலைப்பாகைகளை மட்டும்‌ 
இந்திரப்பிரஸ்தத்தின்‌ பொன்முத்திரைகளுடன்‌ 
அணிந்துகொள்வோம்‌.” நிர்மித்ரன்‌ “ஆம்‌, அதையேதான்‌ 
நானும்‌ எண்ணினேன்‌. இங்கு சமையர்‌ ஒருவரே 
இருக்கிறார்‌. அவர்‌ தந்தையை அணிகொள்ளச்செய்வதே 
முறை” என்றான்‌. அவர்களே சிற்றறைக்குள்‌ சென்று 
ஆடைகளை அணிந்துகொண்டனர்‌. பட்டுத்‌ 
தலைப்பாகை அணிந்து அதில்‌ முத்திரைகளை 
பொருத்தியபின்‌ பொற்பின்னல்‌ கொண்ட சால்வைகளை 
தோளில்‌ சுற்றினர்‌. 


சதானீகன்‌ ஒருகணம்‌ எண்ணியபின்‌ மரப்பெட்டி 
ஒன்றைத்‌ திறந்து அதிலிருந்து கங்கணங்களையும்‌ 
கழுத்தணிகளையும்‌ எடுத்து “அணிந்துகொள்‌” என்றான்‌. 
“ஒன்றுடன்‌ ஒன்று இயல்புகொள்ள அணி சூடுவது 
நம்மால்‌ இயலாது, மூத்தவரே. சமையர்கள்‌ உதவி தேவை” 
என்றான்‌ நிர்மித்ரன்‌. “ஆம்‌, ஆனால்‌ அணிகொள்ளாது 
அரசர்முன்‌ போவதென்பது எவ்வகையிலோ 
புறக்கணிப்பாக ஆகலாம்‌. நூல்நெறிகளின்படி அரசர்‌ 
எங்கிருந்தாலும்‌ அது அவையே ஆகும்‌” என்றான்‌ 
சதானீகன்‌. “சரப்பொளியும்‌, வட்டமாலையும்‌ மட்டும்‌ 
அணிந்துகொள்கிறேன்‌, மூத்தவரே” என்றான்‌ நிர்மித்ரன்‌. 
“வைரம்‌, பவளம்‌, முத்து. அருமணிகளில்‌ எவையேனும்‌ 
மூன்றை அணிந்தால்‌ போதும்‌. அவைக்கு எழும்‌ தகுதி 
பெற்றுவிடுகிறோம்‌” என்று அவற்றை அணிந்தபடியே 
சதானீகன்‌ சொன்னான்‌. 


ஏவலன்‌ வந்து வாயிலில்‌ நின்று “இளைய அரசர்‌ நகர்‌ 
நுழையப்போகிறார்‌ என அறிவிப்பு” என்றான்‌. “இதோ 
வந்துவிட்டோம்‌” என்று சதானீகன்‌ முன்னால்‌ செல்ல 
நிர்மித்ரன்‌ ஒருகணம்‌ தயங்கி பிறிதொரு கங்கணத்தை 
எடுத்து அணிந்துகொண்டு ஏவலனிடம்‌ “பேழைகளை 
மூடி வை” என்றபின்‌ அவனைத்‌ தொடர்ந்து சென்றான்‌. 


படகின்‌ முகப்பில்‌ கூப்பிய கைகளுடன்‌ அர்ஜுனன்‌ 
நின்றிருந்தான்‌. இருவரும்‌ சென்று அவனுக்கு இருபுறமும்‌ 
நின்றனர்‌. ஏவலன்‌ அவர்களுக்குப்‌ பின்னால்‌ வந்து 
தாழ்ந்த குரலில்‌ “இடையில்‌ படைக்கலங்களை 
மறந்துவிட்டீர்கள்‌, இளவரசே” என்றபடி குத்துவாள்களை 
அளித்தான்‌. “ஆம்‌” என்றபடி அவற்றை வாங்கி ஒன்றை 
தன்‌ இடையில்‌ அணிந்தபின்‌ இன்னொன்றை 
நிர்மித்ரனிடம்‌ அளித்தான்‌ சதானீகன்‌. அவர்கள்‌ 


அசைவுகளையும்‌ பேச்சையும்‌ அர்ஜுனன்‌ கேட்டதாக 
தெரியவில்லை. எதையும்‌ நோக்காததுபோல்‌ 
வடத்தின்மேல்‌ அமர்ந்திருக்கும்‌ நீர்ப்பறவை 
போலிருந்தான்‌. 


த ம்‌ மதுராவின்‌ கொடியேந்திய வீரன்‌ 
ர்நடையில்‌ வந்து முகப்பில்‌ நிற்க அணித்தாலங்கள்‌ 
ஏந்திய ஏழு சேடியர்‌ தொடர்ந்து வந்தனர்‌. மங்கல இசை 
முழக்கிய சூதர்கள்‌ வந்து இருநிரைகளாக பிரிந்து 
விலகினர்‌. நடுவே பலராமர்‌ கூப்பிய கையுடன்‌ நடந்து 
வந்தார்‌. நீட்டி வைத்த சீர்நடையில்‌ நடைபாலத்தின்‌ 
மீதேறி மதுராவின்‌ நிலத்தை நோக்கி அர்ஜுனன்‌ 
சென்றான்‌. அவனுக்கு இருபுறமும்‌ அதே நடையில்‌ 
நிர்மித்ரனும்‌ சதானீகனும்‌ சென்றனர்‌. 
மங்கலத்தாலங்களை அவர்கள்‌ முன்‌ மும்முறை உழிந்து 
குலவையிட்டு சேடியர்‌ இரு பட்டுத்திரைகள்போல இரு 
திசைகளிலும்‌ விலகி அமைந்தனர்‌. 


இரு கைகளையும்‌ நீட்டியபடி அருகே வந்த பலராமர்‌ 
உரக்க நகைத்து “வருக! வருக! இளையோனே, இது உன்‌ 
நிலம்‌!” என்றார்‌. அரசர்களுக்குரிய அனைத்து 
முறைமைச்‌ சொற்களையும்‌ அவர்‌ மறந்துவிட்டதை 
உணர்ந்து புன்னகைத்த சதானீகன்‌ “அவற்றை அவர்‌ 
சொல்லியிருந்தால்தான்‌ வியப்பு” என்று நிர்மித்ரன்‌ 
மெல்ல முணுமுணுப்பதை கேட்டான்‌. அர்ஜுனன்‌ 
கைகளைக்‌ கூப்பியபடி அருகே சென்று “மதுராவின்‌ 
அரசர்‌ என்‌ தலைவருக்கு தந்தையைப்‌ போன்றவர்‌. 
எனக்கு விண்‌ திகழும்‌ மூதாதையரின்‌ வடிவம்‌. தாங்கள்‌ 
நேரில்‌ வந்து என்னை வரவேற்றதன்‌ வழியாக எனது குடி 
மாண்பு கொள்கிறது. எனது கொடிவழிகள்‌ பெருமை 
கொள்ளட்டும்‌” என்றபின்‌ குனிந்து அவர்‌ கால்களைத்‌ 
தொட்டு தலைசூடினான்‌. 


அவன்‌ தோள்களைப்‌ பற்றித்‌ தூக்கி தன்‌ நெஞ்சோடு 
அணைத்து பெரிய வெண்ணிறக்‌ கைகளால்‌ அவன்‌ 
தோள்களை அழுத்து உரக்க நகைத்த பலராமர்‌ 
எண்ணியிராத கணத்தில்‌ அவனை இரு கைகளாலும்‌ 
தூக்கி தலைக்கு மேல்‌ காற்றில்‌ வீசி எறிந்து பிடித்தார்‌. 
மும்முறை அவ்வாறு பிடித்தபின்‌ அவனை தரையில்‌ 
நிறுத்தி “முதலில்‌ உன்னைப்‌ பார்த்தபோது இதைத்தான்‌ 
செய்தேன்‌. அப்போது இளையவன்‌ என்னுடன்‌ 
இருந்தான்‌. மூத்தவரே மூத்தவரே என்று நீ அலறினாய்‌. 
நினைவிருக்கிறதா?” என்றார்‌. “ஆம்‌, அரசே” என்றான்‌ 
அர்ஜுனன்‌. 


“என்னை நீ மூத்தவர்‌ என்றே அழைக்கலாம்‌. இந்த 
அரியணையில்‌ ஒருபோதும்‌ நான்‌ நிறைவுற்று 
அமர்ந்ததில்லை. இது என்‌ நகருமல்ல” என்று பலராமர்‌ 
சொன்னார்‌. பின்னர்‌ திரும்பி சதகானீகனையும்‌ 
நிர்மித்ரனையும்‌ நோக்கி “நகுலனின்‌ மாற்றுருக்கள்‌... 
வருக, குழந்தைகளே!” என்றார்‌. சதானீகனும்‌ 
நிர்மித்ரனும்‌ அவர்‌ கால்களைத்‌ தொட்டு வணங்க 
இருவரின்‌ தோள்களையும்‌ அணைத்து நெஞ்சோடு 
இறுக்கிக்கொண்டு “இனிய நறுமணம்‌ 
கொண்டிருக்கிறார்கள்‌ இளைஞர்கள்‌” என்றார்‌. 
அவர்களின்‌ தலையை முகர்ந்து “விளையாட்டுச்‌ 
சிறுவர்களின்‌ மணம்‌. எந்த நாட்டில்‌ இருந்தாலும்‌ 
காலையில்‌ நான்‌ அவைக்களத்திற்கு செல்ல மறப்பதே 
இல்லை. அங்கு பயில வரும்‌ மைந்தரின்‌ நறுமணமே 
அந்த நாள்‌ முழுக்க என்‌ மூக்கில்‌ திகழவேண்டுமென்று 
விரும்புவேன்‌” என்றார்‌. அர்ஜுனன்‌ புன்னகைத்தான்‌. 


“வருக, மைந்தரே” என்று அவர்களை தழுவியபடியே 
அழைத்துச்‌ சென்றார்‌. அவருடைய கைகள்‌ எடைமிகுந்து 
அவர்களை தள்ளாடச்‌ செய்தன. வியர்வையில்‌ மெல்லிய 
கந்தகநெடி இருந்தது. அவருக்குப்பின்‌ இருநிரைகளாக 
வந்த சிற்றமைச்சர்கள்‌ தலைவணங்கி முகமன்களை 
முணுமுணுத்தனர்‌. “நீங்கள்‌ இங்கு வருவீர்கள்‌ என்று 
எனக்கு எந்த எண்ணமும்‌ இல்லை. ஆகவே 
கிளம்பிவிட்டீர்கள்‌ என்ற செய்தி எனக்கு திகைப்பை 
அளித்தது. ஆனால்‌ அரசி சொன்னாள்‌, நீங்கள்‌ இங்கு 
வந்துதான்‌ ஆகவேண்டுமென்று. நீங்கள்‌ இங்கு வருவதில்‌ 
அவளுக்கு மகிழ்ச்சியும்கூட. உங்கள்‌ மூத்தவன்‌ வருவான்‌ 
என்றுதான்‌ அவள்‌ எதிர்பார்த்தாள்‌. பின்னர்‌ இங்கு என்‌ 
இளையவன்‌ வரக்கூடும்‌ என்று எதிர்பார்த்துதான்‌ 
உன்னை அனுப்பியிருக்கிறார்கள்‌ என்று அவள்‌ 
சொன்னாள்‌” என்று பலராமர்‌ பேசிக்கொண்டே சென்றார்‌. 


அரசத்தேர்‌ சுங்கமாளிகையின்‌ முகப்பில்‌ புரவிகள்‌ 
ஒருங்க நின்றிருந்தது. அதன்‌ பின்னால்‌ மேலும்‌ நான்கு 
தேர்கள்‌ புரவிபூட்டப்பட்டு நின்றன. இரண்டாவது தேர்‌ 
அருகே நின்றிருந்த அமைச்சர்‌ “இந்திரப்பிரஸ்த 
இளவரசருக்கு நல்வருகை வாழ்த்து” என்றார்‌. பலராமர்‌ 
அதனருகே சென்று “ஏறிக்கொள்க!” என்று 
அர்ஜுனனிடம்‌ உரைத்தார்‌. அர்ஜுனன்‌ ஏறியதும்‌ 
அவரும்‌ ஏறப்போனார்‌. அமைச்சர்‌ பின்னால்‌ வந்து 
“அரசே, அது அவருக்கான தேர்‌” என்றார்‌. “ஏன்‌, இதில்‌ 
நான்‌ வந்தாலென்ன?” என்று பலராமர்‌ சொன்னார்‌. “அது 
மரபல்ல. மதுராவின்‌ வெண்கொற்றக்குடை 
அத்தேரில்தான்‌ உள்ளது” என்றார்‌ அமைச்சர்‌. 


பலராமர்‌ ஒருகணம்‌ குழம்பியபின்‌ அர்ஜுனனிடம்‌ 
திரும்பி “இவர்களின்‌ மரபுகளை கடைபிடிப்பதைப்போல 
எரிச்சலூட்டுவது வேறில்லை” என்றார்‌. அர்ஜுனன்‌ 
“பட்டத்து யானைதான்‌ மிகுதியாக சங்கிலிகளையும்‌ 
அணிந்திருக்கிறது, அரசே” என்றான்‌. அவன்‌ சொன்னது 
தெளிவாக புரியாமலேயே உரக்க நகைத்தபடி “நன்று, நாம்‌ 
அரண்மனைக்குச்‌ சென்றபின்‌ பேசுவோம்‌” என்று 
தன்னுடைய தேர்‌ நோக்கி அவர்‌ சென்றார்‌. 


நிர்மித்ரன்‌ அமைச்சர்களிடம்‌ வரிசைப்பொருட்களை 
முறைப்படி வண்டிகளில்‌ ஏற்றி அரண்மனைக்கு 
கொண்டு வரும்படி ஆணையிட்டான்‌. அர்ஜுனன்‌ 
ஏறிக்கொண்ட தேர்‌ பாகன்‌ ஏறியமர்ந்ததும்‌ அசைவு 
கொண்டது. சிற்றமைச்சர்‌ சதானீகனிடம்‌ “தங்களுக்கான 
தேர்‌ இதோ” என்றார்‌. சதானீகன்‌ அதில்‌ ஏறி அமர்ந்ததும்‌ 
அவனருகே நின்ற நிர்மித்ரன்‌ “மதுராவுக்கு நான்‌ 
இதுவரையில்‌ வந்ததில்லை, மூத்தவரே” என்றான்‌. 
சதானீகன்‌ “ஆம்‌, நெய்யின்‌ நகர்‌. பன்னிரு 
ஆக்னேயபதங்களால்‌ இணைக்கப்பட்டது. 
யமுனைக்கன்னி ஏந்திய அகல்விளக்கு என்று 
கவிஞர்கூற்று” என்றான்‌. 


நிர்மித்ரன்‌ “கம்சரால்‌ ஆளப்பட்டது, முதிரா மைந்தர்‌ 
குருதியால்‌ ஏழுமுறை கழுவப்பட்டது” என்றான்‌. 
உண்மையில்‌ அச்சொற்களையே சதானீகன்‌ உள்ளூர 
எண்ணினான்‌. அந்த மங்கல நாளில்‌ அதை 
சொல்லவேண்டாமென்றுதான்‌ தாவிக்கடந்து அடுத்த 
சொற்றொடரை எடுத்திருந்தான்‌. ஆனால்‌ அதை 
ஒலியெனக்‌ கேட்டதும்‌ உடல்நடுக்கு கொண்டான்‌. 


தேர்‌ கிளம்பியதும்‌ சதானீகன்‌ “இரவில்‌ நகரங்கள்‌ வேறு 
தோற்றம்‌ கொள்கின்றன. காலையில்‌ வந்து பார்த்தால்‌ 
முந்தைய நாள்‌ கண்ட நகர்‌ இதுதானா என்றே ஐயம்‌ 
கொள்வேன்‌” என்றான்‌. நிர்மித்ரன்‌ “அரசர்‌ 
என்றிருந்தாலும்‌ எந்த முறைமையும்‌ அவருக்கு 
தெரியவில்லை. அதாவது தாழ்வில்லை எனலாம்‌, 
மந்தண அறைசூழ்தலில்‌ நிகழ்ந்த அனைத்தையுமே 
வாய்மிகையாக சொல்லிக்கொண்டிருக்கிறார்‌. அவருடன்‌ 
தேரில்‌ அரண்மனை வரை செல்ல முடிந்தால்‌ இங்கு 
மதுராவில்‌ நிகழும்‌ அரசுசூழ்தல்‌ அனைத்தையும்‌ அவரே 
சொல்லிவிடுவார்‌” என்றான்‌. சதானீகன்‌ நகைத்து “ஆம்‌, 
அவருக்குத்‌ தெரிந்ததை சொல்லக்கூடும்‌. ஆனால்‌ அது 
மிகக்குறைவாகவே இருக்கும்‌” என்றான்‌. 


மதுராவின்‌ தெருக்கள்‌ ஆளொழிந்து வானிலிருந்து 


உதிர்ந்து பரவியவை போலிருந்தன. உறங்கும்‌ இல்லங்கள்‌ 
முச்சந்திகளில்‌ கற்தூண்களின்‌ மேல்‌ எரிந்த 
நெய்ப்பந்தங்களின்‌ செவ்வொளியில்‌ 
நனைந்தவையாகத்‌ தெரிந்தன. அங்காடித்‌ தெருக்களில்‌ 
மட்டுமே வணிகர்களின்‌ கூச்சல்களும்‌ 
பொதிவண்டிகளிலிருந்து மூட்டைகளை இறக்கும்‌ 
ஊழியர்களின்‌ குரல்களும்‌ வண்டிகளின்‌ 
சகடஓசைகளும்‌ கேட்டன. அவர்களின்‌ தேர்கள்‌ கடந்து 
சென்றபோது அங்கு நின்றிருந்த அத்திரிகள்‌ சில 
குரலெழுப்பின. 


நகரெங்கும்‌ நெய்யால்‌ பந்தங்கள்‌ ஏற்றப்பட்டிருந்தன. 
“மதுரா ஒரு மாபெரும்‌ அடுமனைபோல நெய்மணம்‌ 
எழுப்புவது என்று சூதர்‌ பாடல்‌ உள்ளது” என்றான்‌ 
நிர்மித்ரன்‌. அச்சொல்‌ சதானீகனின்‌ நெஞ்சை அறைய 
அப்போது தான்‌ எண்ணிக்கொண்டிருந்ததை அவன்‌ 
சொல்வானா என எண்ணி, சொல்லக்கூடாதென்று 
விழைந்தான்‌. அப்போதே அதை நிர்மித்ரன்‌ சொன்னான்‌ 
“இந்நகரை இளைய யாதவர்‌ நெய்யூற்றி எரித்தாரென்று 
சிறுவயதில்‌ கதை கேட்டிருக்கிறேன்‌, மூத்தவரே.” 


[[௱age]பிந்தி வந்து துயிலத்‌ தொடங்கியிருந்தாலும்‌ மிக 
முன்னதாகவே சதானீகன்‌ விழிப்பு கொண்டான்‌. அது 
அவன்‌ வழக்கமாக எழும்‌ பொழுதைவிடவும்‌ ஒரு 
நாழிகை முன்பு என்பதை படுக்கையில்‌ அமர்ந்து 
கைகளை விரித்து நோக்கியபோதே சூழ ஒலித்த 
ரீங்காரத்திலிருந்து உணர்ந்தான்‌. பறவைக்குரல்கள்‌ எழத்‌ 
தொடங்கியிருக்கவில்லை என்பதே அவ்வோசை 
மாறுபாட்டிற்கு அடிப்படை என்பதை அதன்‌ பின்னரே 
அவன்‌ சித்தம்‌ வகுத்தறிந்தது. ஒளியால்‌ அல்ல 
ஒலிகளாலானவை பொழுதுகள்‌. 


எழுந்து குறடுகளைத்‌ தேடி அணிந்துகொண்டபோது 
அவ்வோசை கேட்டு கதவை மெல்லத்‌ திறந்து 
மஞ்சத்தறைக்‌ காவலன்‌ தலைவணங்கினான்‌. 
“நீராட்டறை ஒருங்கட்டும்‌” என்று சதானீகன்‌ 
சொன்னான்‌. சற்று திகைப்புடன்‌ “பிரம்மபொழுதிற்கு 
இன்னும்‌ நெடுநேரம்‌ உள்ளது, இளவரசே” என்றான்‌ 
ஏவலன்‌. “தாழ்வில்லை, நான்‌ முன்னரே 
அணிசெய்துகொள்ள அமரவேண்டும்‌” என்றான்‌ 
சதானீகன்‌. 


தலைவணங்கி அவன்‌ சென்றபிறகு மெல்ல வெளியே 
நடந்து மாளிகையின்‌ உப்பரிகைக்குச்‌ சென்று நின்று 


கைப்பிடியைப்‌ பற்றி சற்று குனிந்து நகரை பார்த்தான்‌. 
நகர்நுழைந்தபோதிருந்த அதே கணம்‌ அப்படியே 
நீள்வதுபோல்‌ தெரிந்தது. நெய்ப்பந்தங்கள்‌ யமுனையின்‌ 
காற்றில்‌ குழைந்தாடிக்கொண்டிருக்க செவ்வொளியின்‌ 
அலையில்‌ தெருக்கள்‌ ஓவியத்‌ திரைச்சீிலைபோல்‌ ஆடின. 
ஒளியை ஒருபுறம்‌ பெற்று மறுபுறம்‌ நிழல்‌ சூடி 
நின்றிருந்தன மரங்கள்‌. தழலுருக்கொண்ட இலைகள்‌. 


புலரிக்கு முன்‌ உருவாகும்‌ அந்த விந்தையான 
அமைதியை அவன்‌ பலமுறை உணர்ந்திருந்தான்‌. 
இந்திரப்பிரஸ்தத்திலும்‌ உபப்பிலாவ்யத்திலும்‌ அந்த 
அமைதி புலரிக்கான தவம்‌ என்று தோன்றும்‌. இலைகள்‌ 
அனைத்தும்‌ ஓய்ந்து சொல்லின்றி மலர்ந்து 
நின்றிருக்கும்‌. வாகையும்‌ நெல்லியும்‌ தொழுது 
கூம்பியிருக்கும்‌. புவியிலுள்ள அனைத்தும்‌ ஊழ்கம்‌ 
கொண்டு விழி மூடியது போலிருக்கும்‌. முதல்‌ ஒலி 
என்பது ஏதோ அறியாப்பறவையின்‌ “எந்தாய்‌!” பின்‌ 
மிகமெல்ல “என்னிறையே!” 


அவ்வொலி கேட்டு எங்கோ ஏழு கடல்களுக்கு மறுபக்கம்‌ 
சூரியன்‌ தன்‌ பாகன்‌ அருணனிடம்‌ “கிளம்புக!” என்பான்‌. 
“ஆணை” என்று சொல்லி இரு கைகளையும்‌ அருணன்‌ 
விரிக்கையில்‌ ஏழு புரவிகள்‌ அவன்‌ இரு 
உள்ளங்கைகளிலிருந்து பிடரி கிளர்ந்தெழும்‌. 
கன்னங்கரிய புரவிகள்‌. அவற்றின்‌ விழிகள்‌ மட்டுமே 
ஒளித்துகள்கள்‌. அவை கனலென்றாகி சுடர்கொண்டு 
பற்றி எழ அவற்றின்‌ பிடரி மயிர்கள்‌ தழல்‌ வடிவாகும்‌. 
பின்னர்‌ அவை செந்தழல்‌ அலைகளென்றாகி குளம்புகள்‌ 
பறக்க வானில்‌ எழும்‌. அனல்முடி சூடி அருணன்‌ அமர 
ஆயிரங்கோடி கைகள்‌ ஒவ்வொன்றாக விரிந்து சூழ 
நாளவன்‌ தன்‌ பீடத்தில்‌ ஏறி அமர்வான்‌. 


புலரி நிகழ்வதை அத்தனை பறவைகளும்‌ தங்கள்‌ 
உள்ளத்தால்‌ உணர்கின்றன. “எழுகாலை!” என்று 
கரிச்சான்‌ கூவும்‌. “ஒளியே!” என காகம்‌. பலநூறுமுறை 
மண்ணிலுள்ள ஒவ்வொரு உள்ளத்திலும்‌ நிகழ்ந்த 
பின்னரே அது வானில்‌ நிகழ்கிறது. புலரி எனும்‌ சொல்‌. 
புலர்க! புலர்க! ஊழ்க நுண்சொல்லில்‌ முதன்மை அதுவே. 
தெய்வங்களின்‌ புன்னகையே சாவித்ரி. அவள்‌ 
ஒலிவடிவத்‌ தோழியே காயத்ரி. ஒவ்வொரு நுண்ணுயிரும்‌ 
பறவைகளும்‌ விலங்குகளும்‌ பாறைகளும்‌ 
மலைமுடிகளும்‌ பெருங்கடல்களும்‌ கொள்ளும்‌ 
இறையறிதல்‌. ஒவ்வொரு நாளும்‌ இங்குள்ள 
ஒவ்வொன்றுக்கும்‌ பிரம்மம்‌ அளிக்கும்‌ ஒரு சொல்லுறுதி. 
புலரிக்கு முந்தைய இருளில்‌ சதானீகன்‌ அறிந்த 


பேரமைதியை வேறெங்கும்‌ அறிந்ததில்லை. இருள்‌ 
ஒளியின்‌ பீடமென்றாகும்‌ நிலை. சொல்லில்‌ பொருளென 


இருளுக்குள்‌ ஒளி எழுவதை உணரும்‌ தருணம்‌. 


ஆனால்‌ அப்போது மதுராவின்‌ கருக்கிருள்‌ 
அமைதியின்மையை உருவாக்கியது. அரக்கு போன்ற 
கரிய கொழுஞ்சாந்து என அது நகரை மூடியிருப்பது 
போல. அவன்‌ இடைநாழியில்‌ நடந்தபோது 
ஓட்டடைபோல இருள்‌ அவன்‌ முகத்திலும்‌ கைகளிலும்‌ 
படிந்தது. விரலால்‌ அதை கிழித்து விலக்கி முன்னகர 
வேண்டியிருந்தது. படிகளில்‌ கொழுவிய இருளில்‌ கால்‌ 
வழுக்குமென்று தோன்றியது. இருள்விழுதில்‌ சிவந்த 
புழுக்கள்போல நின்று நெளிந்தன கூடத்தின்‌ 
நெய்விளக்குச்‌ சுடர்கள்‌. முற்றத்தில்‌ வானிலிருந்து பிசின்‌ 
என இறங்கி அலைகளாக நெளிந்து நெளிந்து குவிந்து 
கிடந்தது. வாய்‌ திறந்தால்‌ உள்‌ நுழையும்‌, உடல்‌ 
பவத்‌ அதன்‌ சுவை கசப்பு. அதற்கு முடிகருகும்‌ 
ச்சம்‌. 


அவன்‌ முற்றத்திலிறங்கி நடந்தான்‌. சால்வையை நன்கு 
போர்த்தி தலைக்குமேல்‌ எடுத்து சுற்றிக்கொண்டான்‌. 
சாலையில்‌ மென்புழுதி மீது ஓரிரு வண்டித்தடங்களும்‌ 
குளம்புச்சுவடுகளும்‌ மட்டுமே இருந்தன. இரவில்‌ வீசிய 
காற்று புழுதியை அள்ளி சுவரோரங்களில்‌ மென்மையாக 
படியவைத்திருந்தது. சாலையோரங்களில்‌ 
நிறுத்தப்பட்டிருந்த மூன்று அத்திரிகள்‌ கால்களில்‌ 
ஒன்றை சற்றே தூக்கி அரைத்துயிலில்‌ இருந்தன. அவன்‌ 
காலடியோசை அவற்றின்‌ உடலில்‌ மெல்லிய அசைவென 
வெளிப்பட்டது. அவன்‌ மணம்‌ அவற்றின்‌ கனவுக்குள்‌ 
செல்ல செவிகள்‌ சற்றே திரும்பின. அத்திரிகளில்‌ ஒன்று 
நீள்மூச்சுவிட்டது. 


அவன்‌ மீண்டும்‌ அரண்மனைக்கு திரும்பிச்‌ 
செல்லவேண்டுமென்று விரும்பினான்‌. ஆனால்‌ 
நூறுமுறை அவ்வாறு உள்ளூர திரும்பிச்‌ 
சென்றபின்னும்கூட அவன்‌ கால்கள்‌ முன்‌ 
சென்றுகொண்டிருந்தன. பின்னி விரிந்த 
தெருக்களினூடாக நெடுந்தொலைவு வந்திருப்பதுபோல்‌ 
தோன்றியது. கிளம்பி சற்று நேரமே ஆயிற்று என்றும்‌. 
அவன்‌ திரும்பிச்‌ சென்ற பின்னரும்கூட அவன்‌ கால்கள்‌ 
முன்னேதான்‌ சென்றுகொண்டிருந்தன. நகரெங்கும்‌ 
மக்கள்‌ ஆழ்ந்து துயின்றுகொண்டிருந்தனர்‌. எந்த 
ஓசையுமில்லை. அத்தகைய ஆழ்ந்த துயிலை மனித 
உடல்‌ உள்ளத்திற்கு அளிக்கமுடியாது. உடலுக்கு அப்பால்‌ 
உள்ளத்தை வந்து பற்றும்‌ பிறிதேதோ அளிக்கும்‌ துயில்‌ 


அது. 


பிரம்ம முகூர்த்தத்திற்கு முந்தைய பொழுதுகள்‌ 
வானோர்க்கும்‌ கீழோர்க்கும்‌ உரியவை. முதற்பொழுது 
கந்தர்வர்களுக்கு, இரண்டாம்‌ பொழுது தேவர்களுக்கு, 
மூன்றாம்‌ பொழுது நாகர்களுக்கு, நான்காம்‌ பொழுது 
பாதாள மூர்த்திகளுக்கு, ஐந்தாம்‌ பொழுது 
மூதாதையருக்கு. அம்மூதாதையரில்‌ ஒருவர்‌ 
மூச்சுவடிவாக அருகணைஙந்து குனிந்து துயில்பவர்களின்‌ 
இமைமீது தன்‌ நெஞ்சின்‌ வெம்மைக்காற்று படிய 
முகர்ந்து செல்கையில்‌ முதல்‌ விழிப்பு நிகழ்கிறது. முதல்‌ 
பறவையின்‌ குரல்‌. முதல்‌ எண்ணம்‌. இது நாகர்களின்‌ 
பொழுது முடிந்து பாதாள தெய்வங்கள்‌ எழும்‌ பொழுது. 


நாகங்கள்‌ நிழல்நெளிவுகளென இழுபட்டு 
வளைகளுக்குள்‌ மறைகின்றன. இருள்களுக்குள்‌ 
பாதாளவடிவர்கள்‌ நின்றிருக்கின்றனர்‌. மனிதர்களின்‌ 
அனைத்து தீமைகளையும்‌ அறிந்தவை. மனிதர்களை 
ஒவ்வொரு கணமும்‌ அருகே நின்று 
நோக்கிக்கொண்டிருப்பவை. வாய்க்குள்‌ மூக்குக்குள்‌ 
செவிக்குள்‌ குடிகொள்ளும்‌ இருளில்‌ வாழ்பவை. மச்சம்‌ 
என வடு என உடலில்‌ ஒட்டியிருப்பவை. நிழல்களில்‌ 
பின்தொடர்பவை. கனவுகளில்‌ தோன்றுபவை. 
சொல்லிடைவெளிகளில்‌ வாழ்பவை. 


இந்த இருள்‌ இத்தனை செறிவு கொள்வது 
அவற்றால்தான்‌. இந்நகரில்‌ துயிலும்‌ அனைவர்‌ மேலும்‌ 
ஈர மரவுரி என மூடி மண்ணோடு மண்ணாக பதித்து 
வைத்திருப்பவை அவைதான்‌. இதோ என்னை 
நோக்கிக்கொண்டிருக்கின்றன அவை. நான்‌ அவற்றை 
நோக்கிக்கொண்டிருக்கிறேன்‌. இந்தச்‌ சுவருக்கு அப்பால்‌ 
நூறு விழிகள்‌. அந்தக்‌ கட்டட மடிப்புக்குள்‌ மேலும்‌ நூறு 
விழிகள்‌. அந்த மரநிழலில்‌, அந்த சிறுபொந்துக்குள்‌ 
பல்லாயிரம்‌ விழிகள்‌. 


அண்ணாந்து அவன்‌ வானை பார்த்தான்‌. விண்மீன்கள்‌ 
இல்லாது முற்றிலும்‌ இருள்‌ மூடியிருந்தது. மதுராவுக்கு 
அது மழை மாதமல்ல. ஆயினும்‌ வானம்‌ முகில்திரை 
கொண்டிருந்தது. முகிலென எழுந்து வானத்தை மூடிய 
ஆழத்து தெய்வங்களே போலும்‌. எங்கோ ஓரிடத்தில்‌ தான்‌ 
வழிதவறிப்‌ போயிருக்கிறோமோ என்ற உணர்வு அவனை 
நிறுத்தியது. அஞ்சியவன்போல உடல்‌ திகைத்து 
நின்றபின்‌ அவன்‌ திரும்பி நடந்தான்‌. உளம்‌ கலைந்த 
அப்போதே வழி துலங்கத்‌ தொடங்கியது. மதுராவின்‌ 
தெருக்கள்‌ மிகச்‌ சிறியவை என்றும்‌ 


அரண்மனையிலிருந்து அவன்‌ வந்த தொலைவு மிக 
குறுகியதே என்றும்‌ அவன்‌ உள்ளம்‌ கண்டடைந்தது. 


மீண்டும்‌ அரண்மனைக்கோட்டையின்‌ முகப்பை 
அடைந்தான்‌. வந்து விட்டேன்‌ என்ற உணர்வு அனைத்து 
புலன்களையும்‌ எச்சரிக்கையிழக்கச்‌ செய்தது. 
உடல்தசைகள்‌ தொய்வடைய நீள்மூச்சுடன்‌ சால்வையை 
எடுத்து மீண்டும்‌ போர்த்தியபோது கோட்டை முகப்பின்‌ 
குற்றாலமரத்தினடியில்‌ நின்றிருந்த மூன்று 
குழந்தைகளை பார்த்தான்‌. இருமுறை விழிகூர்ந்த 
பின்னரே அவை குழந்தைகள்‌ என்றுணர்ந்தான்‌. மெல்ல 
அருகணைந்து மேலும்‌ விழிசெலுத்தினான்‌. 
எண்ணியதுபோல அருகே சென்று நோக்கும்தோறும்‌ 
அவர்கள்‌ உரு கலையவில்லை. மேலும்‌ வடிவக்கூர்‌ 
கொண்டன. விழியொளியும்‌ முகஉணர்வும்‌ 
துலங்கலாயின. 


ஓராண்டு அகவை கொண்டவை. குழவித்தசைக்‌ 
கொழுமை மறையாதவை. எவையுமே ஆடை 
அணிந்திருக்கவில்லை. அவற்றின்‌ அன்னையர்‌ 
கைவிட்டிருப்பார்களோ? அருகே எங்கோ அவர்கள்‌ 
நின்றுகொண்டிருக்கிறார்களா? அவ்வெண்ணங்களின்‌ 
பொருளின்மையை அவன்‌ உணர்ந்தும்கூட தான்‌ 
அறிந்து புழங்கும்‌ மெய்மைக்குள்‌ அவற்றை 
கொண்டுவந்து நிறுத்தவே அவன்‌ அகம்‌ மீண்டும்‌ 
மீண்டும்‌ முயன்றது. குற்றாலமரத்தின்‌ அடியில்‌ சென்று 
நின்றபோது அதன்‌ கிளைகள்‌ அனைத்திலும்‌ 
குழந்தைகளை பார்த்தான்‌. அண்ணாந்து பார்த்தபோது 
அனைத்து கிளைகளிலும்‌ செறிந்து பல நூறு 
குழந்தைகள்‌ கீழே நோக்கிக்கொண்டிருப்பதை கண்டான்‌. 


கால்‌ தடுமாறி விழுந்துவிடுவோம்‌ என்று தோன்றியது. 
விழுந்தால்‌ மண்ணில்‌ உடல்‌ அறையும்‌ வலி எழுமென்றும்‌ 
மதுராவின்‌ மஞ்சத்தில்‌ விழித்தெழக்கூடுமென்றும்‌ 
தோன்றியது. கனவல்ல, நேர்நனவு. பருவடிவு கொண்ட 
புறநிகழ்வு. அவர்கள்‌ எவரென்று அறிந்திருந்தான்‌. 
அவர்களிடம்‌ கேட்க ஒரு வினா அவனுள்‌ எழுந்தது. மிக 
அருகே நின்று எவரோ அதை சொல்லென்றாக்கி 
கேட்பதுபோல. நிர்மித்ரனின்‌ அருகமைவை உணர்ந்து 
திரும்பிப்பார்க்கையில்‌ அவன்‌ அங்கு இல்லையென்று 
அறிந்தான்‌. ஆனால்‌ அவன்‌ கேட்ட சொற்கள்‌ தெளிவாக 
ஒலித்தன. “நீங்கள்‌ யார்‌? மூதாதையரா? இருளுலத்து 
தெய்வங்களா?” 


இது எந்த பொழுது? இப்போது மண்ணிலெழுபவர்‌ எவர்‌? 


அமர்ந்துவிட்டேன்‌... ஆனால்‌ என்‌ நீர்‌அழுத்தம்‌ 
நின்றுவிட்டது... வியப்பாக இருக்கிறது.” 


அனகை “சற்று விரைவாக நடக்கலாமே அரசி” என்றாள்‌. 
“ஒன்றுமில்லை எனக்கு... இன்று அதிகாலையிலேயே 
விழித்துக்கொண்டேன்‌. கருத்தாங்கத்‌ தொடங்கியதுமுதல்‌ 
நான்‌ முன்னிரவில்‌ இருமுறை விழித்துக்கொள்வதுண்டு. 
ஆகவே அதிகாலையில்‌ நன்கு துயின்றுவிடுவேன்‌. இன்று 
காலை விழிப்பு வந்ததும்‌ விடிந்துவிட்டதா என்று 
பார்த்தேன்‌. வெளியே பறவை ஒலிகள்‌ இல்லை. 
புரண்டுபடுத்தபோது வயிற்றின்‌ எடையை உணர்ந்தேன்‌. 
நீரை அழுத்தமாக நிரப்பிய தோல்பைபோல. நீர்‌ உள்ளே 
குமிழியிட்டு அசைவதுபோல. 
கண்களைமூடிக்கிடந்தபோது ஆழமான 
தனிமையுணர்ச்சியை அடைந்தேன்‌.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“நான்‌ அருகில்தானே படுத்திருந்தேன்‌ அரசி?” என்றாள்‌ 
அனகை. “ஆம்‌... தனிமையுணர்ச்சி அல்ல அனகை... 
இது ஒருவகை வெறுமையுணர்ச்சி. 
பொருளின்மையுணர்ச்சி என்று இன்னும்‌ சரியாகச்‌ 
சொல்லலாமோ. ஒன்றுமில்லை ஒன்றுமில்லை என்று 
அகம்‌ சொல்லிக்கொண்டிருந்தது. ஒருகணத்தில்‌ 
உளமுருகி அழத்தொடங்கினேன்‌. என்‌ 
செயலில்லாமலேயே அழுதுகொண்டிருந்தேன்‌. அழுது 
அழுது ஓய்ந்தபோதுதான்‌ முதல்பறவையின்‌ ஒலி 
கேட்டது. ஒரு சிறுபறவை. அதன்‌ அன்னை ஏதோ 
சொன்னது. பின்னர்‌ பல பறவைகள்‌ ஒலிக்கத்‌ 
தொடங்கின?” குந்தி மூச்சிரைத்து “என்‌ வயிறு தனியாக 
அசைவதுபோல இருக்கிறது” என்றாள்‌. 


குந்தி அவளை அறியாமலேயே அமர்ந்துகொள்வதற்கு 
இடம்தேடுவது போல கையால்‌ துழாவினாள்‌. கையில்‌ 
பட்ட அடிமரத்தை மெல்ல பற்றிக்கொண்டு நின்றாள்‌. 
“ஒவ்வொருநாளும்‌ உடலின்‌ எடை மாறிவிடுகிறது. 
அதற்கேற்ப கால்கள்‌ ன க எடை 
இன்னொருபக்கமாகச்‌ சென்றுவிடுகிறது...” என்றாள்‌. 
“இது உங்களுக்கு முதல்‌ ௧௬ அல்லவே” என்றாள்‌ 
அனகை. “ஆம்‌, ஆனால்‌ நான்‌ அச்சத்தைமட்டுமே 
முதல்கருவில்‌ அடைந்தேன்‌. இம்முறை விந்தையை 
மட்டும்‌ அறிகிறேன்‌...” 


ஒரு குழந்தை இரண்டடி எடுத்து அவனருகே வந்தது. 
முதிய குரலில்‌ “இது பொழுது மயங்கும்‌ வேளை, மைந்தா” 
என்றது. நடுங்கி கால்‌ மடிந்து சதானீகன்‌ தரையில்‌ 
விழுந்தான்‌. இரு கைகளையும்‌ தரையில்‌ ஊன்றி குழல்‌ 
கற்றைகள்‌ தொங்கி ஆட கண்மூடி அமர்ந்தான்‌. அவன்‌ 
உடல்‌ விதிர்த்துக்கொண்டிருந்தது, அருவி பொழியும்‌ 
மரக்கிளை போல. பின்னர்‌ எழுந்து ஓடி முற்றத்தை 
அடைந்தான்‌. இரு காவலர்‌ அவனை திரும்பிப்‌ 
பார்த்தபின்‌ அருகே வந்தனர்‌. அவன்‌ நின்று மூச்சிரைக்க 
அவர்களை விலக்கிவிட்டு மேலே நடந்தான்‌. 


அரண்மனை முகப்பை அடைந்து படிகளிலேறி கூடத்தை 
கடந்தான்‌. மாடிப்படிகளில்‌ ஏறுகையில்‌ தன்‌ உள்ளத்தின்‌ 
எடையை தசைகளில்‌ உணர்ந்தான்‌. ஒவ்வொரு 
படியிலும்‌ கால்வைத்து நின்று கைப்பிடியைப்‌ பற்றியபடி 
முழு விசையாலும்‌ உடலை உந்தி மேலே கொண்டு 
சென்றான்‌. இருமுறை விழுந்து உருண்டு கீழே சென்று 
விடுவோம்‌ என்று அஞ்சி இரு கைகளாலும்‌ கைப்பிடியை 
பற்றிக்கொண்டு கால்பதித்து நின்றான்‌. மீண்டும்‌ மேலேறி 
இடைநாழியை அடைந்து தூணைப்‌ பற்றியபடி 
நின்றபோது கண்களில்‌ நீராவி அலையடிக்க செவிகளில்‌ 
தொலைதூர ரீங்காரம்‌ ஒன்று ஒலிக்க நெஞ்சை நிறைத்து 
தொண்டையை கனல வைத்த பெருவிடாயை 
உணர்ந்தான்‌. 


மறு எல்லையிலிருந்து அவனை நோக்கி வந்த நிர்மித்ரன்‌ 
மூச்சிரைக்க பதைக்கும்‌ குரலில்‌ “மூத்தவரே, எங்கு 
சென்றீர்கள்‌? தங்களை தங்கள்‌ அறையிலும்‌ கீழேயும்‌ 
தேடினேன்‌” என்றான்‌. அருகே வந்து அவன்‌ கைகளை 
பற்றிக்கொண்டு “ஒரு கொடுங்கனவு, மூத்தவரே” 
என்றான்‌. 


எழுதழல்‌ - 74 
எட்டு : குருதிவிதை - 5 


[1௨261] அவைமுறைமைகள்‌ தொடர்ந்து 
நிகழ்ந்துகொண்டிருக்க சதானீகன்‌ உடலில்‌ எழுந்த 
சலிப்பசைவை உடனே எழுந்த எச்சரிக்கை உணர்வால்‌ 
கட்டுப்படுத்தி மிக மெல்லிய கால்நகர்வாக அதை 
மாற்றிக்கொண்டான்‌. ஆனால்‌ அதை தன்னியல்பாகவே 
உணர்ந்த நிர்மித்ரன்‌ அவ்வுணர்வை அறியாமல்‌ 
பெருக்கிக்கொண்டு இரு கைகளையும்‌ விரித்து, உடலை 
நெளித்து, சோம்பல்‌ முறித்தான்‌. சதானீகன்‌ 
திரும்பிப்பார்க்க “இங்கு அவைநிகழ்வுகள்‌ நெடுநேரம்‌ 
நிகழும்‌ போலும்‌” என்றான்‌. சதானீகன்‌ “கைகளை 
தாழ்த்து” என்று மெல்லிய குரலில்‌ சொன்னான்‌. அவன்‌ 
கைகளை தாழ்த்தி “பொறுத்தருள்க!” என்றான்‌. 


சதானீகன்‌ “நாம்‌ நினைவறிந்தபின்‌ பெரிய அரசவைகள்‌ 
எதையும்‌ பார்த்ததில்லை, இளையோனே. 
அஸ்தினபுரியிலும்‌ மகதத்திலும்‌ கலிங்கத்திலும்‌ 
குடியவைகள்‌ இவ்வாறுதான்‌ நிகழும்‌. இங்கு 
யாதவகுலங்களின்‌ தலைவர்கள்‌ அனைவரும்‌ 
அமர்ந்திருக்கிறார்கள்‌. அனைவருக்கும்‌ உரிய 
சடங்குகளை முழுமையாகவே செய்துமுடிக்க வேண்டும்‌. 
உரிய முறைமைச்சொற்கள்‌ அவையில்‌ உரைக்கப்பட்டாக 
வேண்டும்‌” என்றான்‌. நிர்மித்ரன்‌ உடலை வளைத்து 
திரும்பி அவையை பார்த்தபின்‌ “ஆனால்‌ இந்த 
குடித்தலைவர்கள்‌...” என்று உரக்க சொல்லத்‌ தொடங்க 
“மெல்ல” என்றான்‌ சதானீகன்‌. குரலை மிகத்‌ தாழ்த்தி 
“ஆனால்‌ இந்த குடித்தலைவர்களும்‌ இதே 
அவையில்தானே எப்போதும்‌ 
இருந்துகொண்டிருக்கிறார்கள்‌?” என்றான்‌. 


“இல்லை, அவர்களில்‌ பலர்‌ இப்போதுதான்‌ 
துவாரகையிலும்‌ மதுவனத்திலும்‌ இருந்து இங்கு 
வந்திருக்கிறார்கள்‌. அவர்கள்‌ இங்கேயே இருப்பவர்கள்‌ 
என்றாலும்கூட அரசமுறைமைகள்‌ இதைவிட குறைய 
வாய்ப்பில்லை” என்றான்‌ சதானீகன்‌. “எதற்கு இந்த 
நீண்ட சடங்குகள்‌?” என்றான்‌ நிர்மித்ரன்‌. “அரசு என்பதே 
ஒரு சடங்குதான்‌” என்று சொல்லி சதானீகன்‌ 
புன்னகைத்தான்‌. அவன்‌ புன்னகையை திரும்பி 
நோக்கிய நிர்மித்ரன்‌ “ஆம்‌, பல தருணங்களில்‌ எனக்குத்‌ 


தோன்றியதுண்டு, குடிகள்‌, குலங்கள்‌ அனைத்துமே 
ஒருவகை சடங்குகள்தான்‌” என்றான்‌. சதானீகன்‌ 
“அத்தனை சடங்குகளும்‌ எப்போதோ உளப்பூர்வமாக 
நிகழ்ந்தவை, பின்னர்‌ உட்குறிச்செயல்பாடுகளாக 
மாறியவை” என்றான்‌. 


நிமித்திகன்‌ வெள்ளிக்கோலுடன்‌ அவை மேடையிலேற 
சதானீகன்‌ முகத்தை திருப்பாமல்‌ “எந்த உணர்வையும்‌ 
காட்டாமல்‌ அவையில்‌ அமர்ந்திருக்க கற்றுக்கொள்‌” 
என்றான்‌. “அவ்வாறுதான்‌ நான்‌ எண்ணினேன்‌. ஆனால்‌ 
சற்று நேரத்திலேயே என்‌ உடலையும்‌ முகத்தையும்‌ 
மறந்துவிடுகிறேன்‌” என்றான்‌ நிர்மித்ரன்‌. “உடலையும்‌ 
முகத்தையும்‌ மறந்தாலும்கூட அவை நாம்‌ விரும்பிய 
வண்ணம்‌ இருப்பதற்கு பயிற்றுவிக்கப்பட்டிருக்க 
வேண்டும்‌. அரசுசூழ்தலின்‌ முதல்நெறி அது. அதோ 
அக்ரூரர்‌ அமர்ந்திருக்கிறார்‌ பார்‌. இந்த அவையில்‌ 
நிகழ்வன எதற்கும்‌ அவரிடம்‌ எதிர்வினையில்லை. 
ஆனால்‌ இங்கு நிகழும்‌ பெரும்பாலானவற்றை 
அவர்தான்‌ நிகழ்த்துகிறார்‌ என்பதை நாமனைவரும்‌ 
அறிவோம்‌” என்று சதானீகன்‌ சொன்னான்‌. 


நிர்மித்ரன்‌ “ஆம்‌” என்றபின்‌ பெருமூச்சுவிட்டு “இன்று 
கனவில்‌ நான்‌ அவரை கண்டேன்‌” என்றான்‌. 
“அவரையா?” என்று சதானீகன்‌ கேட்டான்‌. “ஆம்‌, 
இப்போது அவரை பார்க்கையில்தான்‌ கனவில்‌ வந்தவர்‌ 
அவரென்று தெரிந்தது. நூற்றுக்கணக்கான குழந்தைகள்‌ 
நுரைக்குமிழிகளாக ஒன்றோடொன்று ஒட்டி 
கொப்பளித்துக்கொண்டிருந்தன. அவர்‌ உள்ளே 
நுழைந்ததும்‌ குழந்தைகள்‌ அவரைச்‌ சுற்றிச்‌ 
சூழ்ந்துகொண்டன. கைகளையும்‌ ஆடைகளையும்‌ பற்றி 
இழுத்தன. அவர்‌ கண்களில்‌ நீர்வழிய விம்மி அழுதபடி 
அவர்கள்‌ நடுவே நின்றார்‌” என்றான்‌. 


நிமித்திகன்‌ மதுராவின்‌ அரசர்களின்‌ குடிநிரையைச்‌ 
சொல்லி வாழ்த்தி முடித்து தன்‌ கொம்பை மும்முறை 
ஊதியதும்‌ அவையெங்கும்‌ ஓர்‌ அசைவு அலையென 
அயம்‌ மறைந்தது. “பிறகு பேசுவோம்‌” என்றான்‌ 
சதானகன்‌. நிமித்திகன்‌ வெள்ளிக்கோலை தூக்கி 
மும்முறை ஆட்டி “அவையீரே, அறிக! தொல்புகழ்‌ 
கொண்ட மதுராபுரியின்‌ யாதவகுடித்‌ தலைவர்‌ வசுதேவர்‌ 
புகழ்‌ வாழ்க! அரியணை அமர்ந்த பலராமர்‌ வாழ்க! 
என்றுமழியா யாதவக்‌ குடியின்‌ தலைவர்கள்‌ 
அமர்ந்திருக்கும்‌ இந்த அவை வாழ்க!” என்றான்‌. “வாழ்க! 
வாழ்க!” என அவை முழக்கமிட்டது. 


அவன்‌ வெள்ளிக்கோலைத்‌ தூக்கி “இவ்வவையில்‌ இன்று 
உபப்பிலாவ்யத்தின்‌ அரசரும்‌ குருகுலத்‌ தோன்றலும்‌ 
பாண்டவர்களில்‌ முதல்வருமாகிய யுதிஷ்டிரரின்‌ 
செய்தியுடன்‌ அவரது இளையோன்‌ அர்ஜுனன்‌ அவை 
புகுந்திருக்கிறார்‌. அவரை பேரரசரின்‌ சொல்லும்‌ அரசரின்‌ 
செங்கோலும்‌ வாழ்த்தி வரவேற்கின்றன. இத்தருணம்‌ 
நிறைவுறுக! நம்‌ குடிகள்‌ இதை என்றும்‌ நினைவில்‌ 
கொள்க! இரு குடிக்கும்‌ நன்மை பயப்பதே இங்கு எழும்‌ 
சொற்களில்‌ விளைக! ஆம்‌, அவ்வாறே ஆகுக!” என்று 
கூறி வெள்ளிக்கோலைச்‌ சுழற்றி தலைவணங்கினான்‌. 
அவையினர்‌ கைதூக்கி “ஆம்‌, அவ்வாறே ஆகுக!” என்று 
வாழ்த்தினர்‌. 

வசுதேவர்‌ அர்ஜுனனிடம்‌ “பாண்டவரே, தங்களுடைய 
தூதுச்‌ சொல்‌ என்னவென்பதை இவ்வவையில்‌ 
உரைக்கலாம்‌” என்றார்‌. நிர்மித்ரன்‌ யாதவஅரசியரை 
பார்த்தான்‌. வசுதேவருக்கு இடப்பக்கம்‌ தேவகியும்‌ அவள்‌ 
அருகே ரோகிணியும்‌ அமர்ந்திருந்தனர்‌. பலராமரின்‌ 
அருகே அரசி ரேவதி அமர்ந்திருந்தாள்‌. திரும்பி 
சதானீகனிடம்‌ “இங்கு பேரவையில்‌ அரசியர்‌ அமரும்‌ 
வழக்கமுண்டா?” என்றான்‌. சதானீகன்‌ “எங்கும்‌ அரசியர்‌ 
அமர்வதுண்டு. சில தொன்மையான ஷத்ரியக்குடிகளில்‌ 
வெண்டட்டுத்‌ திரைக்கு அப்பால்‌ அவர்களை 
அமர்த்துவது வழக்கம்‌” என்றான்‌. “யாதவர்‌ பெண்வழிக்‌ 
குடிமரபு கொண்டவர்கள்‌. அரசியரின்‌ சொல்‌ 
அவைகளை ஆள்வது.” 


அர்ஜுனன்‌ கைகூப்பி அஸ்தினபுரியின்‌ கொடிவழியைச்‌ 
சொல்லி யுதிஷ்டிரரை வாழ்த்தினான்‌. “தந்தையின்‌ 
தூதை அறிய சச ட த்க்‌. 
என்று நிர்மித்ரன்‌ சொல்லி “ஆனால்‌ என்ன நிகழ்கிறது 
என்பதை அரசர்‌ அறிவதுபோல்‌ தெரியவில்லை” 
என்றான்‌. சதானீகன்‌ பலராமரை பார்த்தான்‌. தோள்கள்‌ 
தசைபுடைத்து விரிந்திருக்க கைகளை மார்பில்‌ 
கட்டியபடி காலால்‌ அரியணையின்‌ கீழிருந்த 
பட்டுவிரிப்பின்‌ நூலொன்றை நெருடியபடி அவர்‌ 
அமர்ந்திருந்தார்‌. எதையோ ஆழ்ந்து எண்ணுபவர்போல 
தோன்றினாலும்‌ அந்த நூலை தன்‌ கட்டை விரலால்‌ பற்றி 
இழுத்து எடுப்பதை மட்டுமே அவர்‌ 
உள்ளம்கொண்டிருக்கிறார்‌ என்பதை உணர்ந்த 
சதானீகன்‌ புன்னகைத்தான்‌. 

அர்ஜுனன்‌ யாதவஅவையை நோக்கி தலைவணங்கி 


“இந்த அவையில்‌ எனது மைந்தன்‌ உரைத்ததற்கு 
அப்பால்‌ நான்‌ உரைப்பதற்கு எதுவுமில்லை. 


யாதவர்களின்‌ படைத்துணையைக்‌ கோரி நான்‌ இங்கு 
வரவில்லை. யாதவ இளவரசியை மணந்தவன்‌, யாதவக்‌ 
குருதியோடும்‌ மைந்தனுக்கு தந்தை, அனைத்திற்கும்‌ 
மேலாக யாதவர்‌ ஒருவரின்‌ கால்களை தலைகுடும்‌ 
பெருமை கொண்டவன்‌. ஆகவே இங்கிருக்கும்‌ எவருக்கும்‌ 
நிகராக யாதவக்குடியின்‌ பெருமைக்கும்‌ வாழ்வுக்கும்‌ 
பொறுப்பேற்றுக்கொள்பவன்‌. அந்நிலையிலேயே இங்கு 
சிலவற்றை உரைக்க வந்துள்ளேன்‌” என்றான்‌. அந்த 
நேரடியான சொற்கள்‌ அவையை திகைக்கச்‌ செய்தன. 
அவை ரீங்காரமிட்டது. 


நிர்மித்ரன்‌ திகைப்புடன்‌ “இவை அவர்‌ உரைக்க 
வேண்டிய சொற்களல்ல” என்றான்‌. சதானீகன்‌ 
திரும்பாமலிருக்க அவன்‌ கையைப்‌ பிடித்து மெல்ல 
உலுக்கி “மூத்தவரே, தந்தையர்‌ அவையில்‌ 
சொல்லவேண்டியதென்ன என்பதை பலமுறை எண்ணி 
சொல்வகுத்து எழுதி அவருக்கு அளித்தார்கள்‌. பலமுறை 
அவரிடம்‌ அச்சொற்கள்‌ சொல்லப்பட்டதையும்‌ நான்‌ 
கேட்டேன்‌. அவை இவையல்ல” என்றான்‌. “ஆம்‌, நானும்‌ 
கேட்டேன்‌. அவை முறைப்படி வகுக்கப்பட்ட 
அரசியல்சொற்கள்‌. இவை அவர்‌ மட்டுமே 
சொல்லக்கூடியவை” என்றான்‌ சதானீகன்‌. நிர்மித்ரன்‌ 
“அவர்‌ சினம்‌ கொண்டிருக்கிறாரா?” என்றான்‌. சதானீகன்‌ 
“அவர்‌ சொற்களை கேள்‌” என்றான்‌. 


அர்ஜுனன்‌ “நாங்கள்‌ எங்கள்‌ நிலத்தின்‌ பொருட்டு 
படைகொண்டு எழுந்திருக்கிறோம்‌ என்பது உண்மை. 
ஆனால்‌ உலகறிந்த அவ்வுண்மைக்கு அடியில்‌ எங்கள்‌ 
உளமறிந்த உண்மை ஒன்றுண்டு. இங்குள்ள எதற்காகவும்‌ 
அல்ல, விண்ணுள சொல்‌ ஒன்றுக்காகவே நாங்கள்‌ 
படைமுகம்‌ நின்றிருக்கிறோம்‌. அச்சொல்லை உளம்‌ 
தொட்டறிந்து எங்களுக்கு உரைத்தவர்‌ இளைய யாதவர்‌. 
தோழரும்‌ தலைவரும்‌ நல்லாசிரியரும்‌ 
இறைவனுமாகியவர்‌. இப்போர்‌ மானுடத்தின்‌ முன்‌ அவர்‌ 
ஏந்தி நின்றிருக்கும்‌ நாராயணவேதத்தின்‌ பொருட்டே 
என்றுணர்க! பிறிது எதற்காகவும்‌ அல்ல” என்றான்‌. 


“இங்கு போர்‌ எழும்‌. அதை எவரும்‌ கடக்கவியலாது” என 
அர்ஜுனன்‌ எழாத குரலில்‌, எவரையும்‌ நோக்கா 
விழிகளுடன்‌, அவனிலூடாக ஒலிக்கும்‌ பிறிதொன்றின்‌ 
மொழி என சொன்னான்‌. “இங்கு வீழும்‌ ஒவ்வொரு துளிக்‌ 
குருதியும்‌ அந்த அழியாச்‌ சொல்‌ கொள்ளும்‌ பலியே 
ஆகும்‌. தனக்குரிய புத்துலகைப்‌ படைக்க அது 
மேழிப்படைக்கலம்‌ ஏந்தி மண்ணை 
புரட்டவிருக்கிறதென்றால்‌ அதுவும்‌ நல்லூழே. அறிக, 


வெல்வது அதுவே! இப்புவியில்‌ படைக்கலம்‌ கொண்டு 
எழுந்து நிற்கும்‌ ஆற்றல்கொண்ட அனைவரும்‌ எதிர்த்து 
நின்றாலும்கூட அது வெல்லும்‌. மாமலைகளும்‌ 
பெருங்கடல்களும்‌ வழிமறித்தாலும்‌ பிளந்து வழிகண்டு 
செல்லும்‌. ஐயமின்றி உணர்க! மானுடம்‌ உள்ளவரை அது 
வாழும்‌.” 


“எளியவர்களே, அதன்பொருட்டு இன்றிருந்து நாளை 
மாய்ந்து மறுநாள்‌ மறக்கப்படவிருக்கும்‌ எளிய 
மானுடரிடம்‌ படைத்துணை கோரி வந்திருக்கிறேன்‌ 
என்று எவரும்‌ எண்ணவேண்டியதில்லை. 
சுழிப்பெரும்புயலில்‌ எழுந்து பறக்கும்‌ சிறுசருகு என்றே 
என்னையும்‌ உணர்கிறேன்‌. ஆயினும்‌ மலைகளை 
அறைந்து உடைத்து சிதறடிக்கும்‌ வல்லமையை 
கொண்டுள்ளேன்‌... இப்போர்‌ முடிக்க நான்‌ ஒருவனே 
போதும்‌. துணை நிற்க மானுடர்‌ வெல்லமுடியாத 
தொல்குரங்கின்‌ கதைப்படைக்கலமும்‌ உள்ளது. 
நானறியாதனவும்‌ அறிந்து என்னை ஏந்தி 
மண்நிகழ்ந்துள்ள காண்டீபம்‌ தன்‌ வினைமுபுக்கும்‌ 
என்று அறிக!” என்றான்‌ அர்ஜுனன்‌. 


“நான்‌ வந்திருப்பது என்‌ பொருட்டோ என்‌ குலத்தின்‌ 
பொருட்டோ அல்ல. எனையாளும்‌ தெய்வத்தின்‌ 
பொருட்டும்‌ அல்ல. உங்கள்‌ பொருட்டே. நலம்‌ நாடும்‌ குரல்‌ 
இது. யாதவரே, உங்கள்‌ குடிகளுக்கு வேறு வழி என 
ஒன்றும்‌ இல்லை. அடிபணியுங்கள்‌. உடன்‌ சென்று 
நில்லுங்கள்‌. உங்கள்‌ குடி காத்துக்கொள்ளுங்கள்‌. 
அவருக்கு எதிர்நிற்பீர்களேயானால்‌ உங்களை முற்றழிக்க 
படையாழி வேண்டியதில்லை. விழியோர நோக்கொன்றே 
போதும்‌ என்று உணர்க!” கை தூக்கி விழி அவையில்‌ 
ஒவ்வொருவரையும்‌ கூர்ந்து நோக்க அர்ஜுனன்‌ உரத்த 
குரலில்‌ சொன்னான்‌ “வேண்டுதல்‌ அல்ல இது, 
எச்சரிக்கை. வாழவேண்டுமெனில்‌ பிறிதொரு 
வழியில்லை. தெய்வப்பகை கொள்ளவேண்டியதில்லை.” 


“கேளுங்கள்‌ யாதவர்களே, இந்நகரில்‌ மதுராவின்‌ 
பைங்குழவியரின்‌ குருதி விழுந்த வரலாறொன்று உண்டு. 
உங்கள்‌ குடியில்‌ தெய்வமெழுந்தது என்றாலும்‌ அப்பழி 
மறைவதில்லை. மானுடர்‌ நாவில்‌ சொல்‌ உள்ளவரை 
அப்பழியும்‌ தொடரும்‌ என்று உணர்க! இன்று 
சொல்முதல்வனைத்‌ துறந்து மறுபக்கம்‌ செல்ல 
உங்களுக்குத்‌ தோன்றியதேகூட அப்பழியின்‌ பொருட்டு 
வஞ்சம்‌ கொண்டு வான்நிறைந்துள்ள உங்கள்‌ 
மூதாதையரின்‌ விழைவுப்படியே. ஆம்‌, உங்கள்‌ 
குலதெய்வங்கள்‌ நிறைந்துள்ளன இந்நகரில்‌. கண்ணீர்‌ 


வற்றாத அன்னையரின்‌ குரல்களும்‌ ஊடுகலந்துள்ளன.” 


நிர்மித்ரன்‌ அரசி தேவகி நடுங்கிக்கொண்டிருப்பதை 
கண்டான்‌. “விழப்போகிறார்கள்‌” என்று மெல்ல 
சொன்னான்‌. அவன்‌ கையை தொட்டு பேசாதே என 
உணர்த்தினான்‌ சதானீகன்‌. “பிழையீடு செய்ய ஒரு 
வாய்ப்பு இது. அவர்‌ சொல்லுக்கென நின்று 
களம்பட்டீர்கள்‌ என்றால்‌ சென்று உங்கள்‌ மூதாதையர்‌ 
முன்‌ நிற்கையில்‌ சிறுமை கொள்ளமாட்டீர்கள்‌. 
இதற்கப்பால்‌ இந்த அவையில்‌ நான்‌ 
சொல்வதற்கொன்றுமில்லை” என்று சொல்லி 
தலைவணங்கி அர்ஜுனன்‌ தன்‌ பீடத்தில்‌ அமர்ந்தான்‌. 


அவை நெடுநேரம்‌ அசைவற்று ஒலியற்று 
அமர்ந்திருந்தது. பலராமர்‌ திரும்பி ரேவதியை 
பார்ப்பதைக்‌ கண்டு நிர்மித்ரன்‌ சதானீகனிடம்‌ “என்ன 
செய்யவேண்டுமென்று கேட்கிறாரா?” என்றான்‌. 
கைகளைத்‌ தொட்டு பேசாதே என்று சதானீகன்‌ 
அறிவுறுத்தினான்‌. ரேவதி விழிகளால்‌ அக்ரூரரை 
சுட்டிக்காட்டினாள்‌. பலராமர்‌ அக்ரூரரை திரும்பி நோக்க 
அவர்‌ கையைத்‌ தொட்டு அவள்‌ அசையாமலிருக்கும்படி 
சொல்வதை உதடசைவாகவே காணமுடிந்தது. 


அக்ரூரர்‌ அவள்‌ நோக்கை சந்தித்தவுடன்‌ எடைமிக்க 
உடலை உந்தி எழுந்து இரு கைகளையும்‌ கூப்பி 
“அவையீரே, அடியவன்‌ என்று இந்த மேடையில்‌ நின்று 
தன்‌ தலைவருக்கு உகந்த சொற்களை இளைய 
பாண்டவர்‌ சொன்னார்‌. அது நன்று. அவ்வடைக்கலம்‌ 
சிறப்புறுக!” என்றார்‌. குரலை சீராக ஆனால்‌ அனைவரும்‌ 
கேட்கும்படி ஒலிக்கவிட்டார்‌. “இங்கு குடியவையில்‌ நாம்‌ 
எடுக்கவேண்டிய முடிவு எவ்வுணர்வுக்கும்‌ பாற்பட்டதல்ல. 
நம்‌ குடிக்கென நாம்‌ கொள்வதும்‌, நம்‌ அரசரை சிறப்புறச்‌ 
செய்வதும்‌, நம்‌ கொடிவழிகள்‌ எண்ணி 
நிறைவுறுவதுமான ஒன்றே நம்‌ 
முடிவென்றிருக்கவேண்டும்‌.” அவை “ஆம்‌, மெய்தான்‌” 
என கார்வையோசை எழுப்பியது. 


“ஆம்‌, இந்நகரில்‌ இளம்குழவியர்‌ குருதித்‌ துளி 
விழுந்துள்ளது. அக்குருதியைக்‌ கண்டு உளம்‌ 
கொதித்தவர்களில்‌ முதல்வன்‌ நானே. நிமித்திகர்‌ 
குறிதேர்ந்து கோகுலத்திற்குச்‌ சென்று இளைய 
யாதவரையும்‌ மூத்தவரையும்‌ இங்கு இட்டு வந்தவன்‌ 
நான்‌. கொடியவனை அழித்து குலப்பழியை 
அவர்களைக்கொண்டு நிகர்‌ செய்தேன்‌. அந்நாள்‌ முதல்‌ 
இந்நாள்வரை நம்‌ குடியினர்‌ அனைவரும்‌ அந்நீத்தோர்‌ 


அனைவருக்கும்‌ எள்ளும்‌ நீரும்‌ இறைத்து விழிநீருடன்‌ 
சொல்லளித்து வருகிறோம்‌” என்றார்‌ அக்ரூரர்‌. “ஆம்‌” 
என்று அவை முழங்கியது. 


“அவர்களின்‌ பொருட்டு விழிநீர்‌ சிந்தாத ஒருவர்கூட 
இங்கில்லை. நாளை நம்‌ கொடிவழியினரும்‌ 
அவர்களுக்காக எள்ளும்‌ நீரும்‌ இறைக்கவேண்டும்‌. நாம்‌ 
அரசுசூழ்வது அதன்பொருட்டே. ஆம்‌, நீத்தோர்‌ நமக்கு 
முதன்மையானவர்களே. ஆனால்‌ நிகராகவே 
வரவிருப்போரிடமும்‌ நமக்கு கடன்‌ உண்டு. நமது குடி 
நம்பிக்கையின்படி அன்று நிறையாமல்‌ நீத்தோரே 
மீண்டும்‌ மீண்டும்‌ காலமடிப்புகளில்‌ நம்‌ பெண்டிர்‌ 
கருவில்‌ எழவிருக்கிறார்கள்‌. நீத்தோருக்கான கடனையே 
நாம்‌ வாழ்வதினூடாக வரவிருப்போருக்கு 
அளிக்கிறோம்‌.” 


அக்ரூரர்‌ குரலெழுப்பினார்‌ “நாம்‌ அவர்களுக்கு அளிக்க 
வேண்டியது தொல்புகழ்‌ மதுராவின்‌ பெருமையை. நம்‌ 
குடியினரின்‌ நல்வாழ்வை. நுரையெனப்‌ பெருகிப்பரவும்‌ 
ஆநிரைக்‌ கூட்டத்தை. ஏதென்று அறியாத மாயச்‌ 
சொல்லொன்றின்‌ பொருட்டு களம்‌ நின்று 
குருதிகொடுத்து நாம்‌ முற்றழிந்தோமெனில்‌ வாழ்ந்து 
நிறையாது வான்சென்று மீண்டும்‌ பிறக்க எண்ணி 
அவ்வெளியில்‌ காத்து நின்றிருக்கும்‌ நமது 
குடிமைந்தருக்கு என்ன மறுமொழி 
சொன்னவர்களாவோம்‌? அரசிழந்து மீண்டும்‌ 
கானகங்களில்‌ கன்றோட்டும்‌ குடிகளானோம்‌ என்றால்‌, 
வற்கடமும்‌ காட்டெரியும்‌ நம்‌ குழவியரை பலிகொள்ளும்‌ 
என்றால்‌ நம்மைவிடக்‌ கீழோர்‌ உண்டா?” 


“யாதவரே, நம்‌ இல்லங்கள்‌ செழிப்பதும்‌ அன்னையர்‌ ௧௬ 
நிறைவதுமே வீணுக்கு இறந்து விண்சென்ற 
அவர்களுக்கு நாம்‌ இன்று அளிக்கும்‌ கொடை. 
அதன்பொருட்டே இங்கு அம்முடிவு எடுக்கப்பட்டது. நாம்‌ 
அஸ்தினபுரியுடன்‌ உறுதிகொண்டு நிற்பதாக 
சொல்லளித்திருக்கிறோம்‌. எண்ணிச்‌ சூழ்ந்து 
எண்திசையும்‌ தெளிந்த பின்னர்‌ எடுக்கப்பட்ட முடிவு 
அது. ஏனெனில்‌ நம்மை நிகர்‌அரசென அவையமர்த்தும்‌ 
ஷத்ரிய அவை அது ஒன்றே. நாளை நம்‌ குடிகள்‌ 
மணிமுடி சூடி சென்று அமர்வார்கள்‌. நம்‌ மைந்தர்‌ 
மணம்கொண்ட அரசு அஸ்தினபுரி என்பதை 
மறக்கவேண்டாம்‌.” 


அக்ரூரர்‌ அவர்களை மாறிமாறி நோக்கி கூர்கொண்ட 
குரலில்‌ தொடர்ந்தார்‌ “இன்றுவரை நிலம்வென்று முடிசூடி 


அமர்ந்த நான்காம்‌ வருணத்தவர்‌ என்றே யாதவர்‌ 
அறியப்பட்டிருக்கிறார்கள்‌. இப்போருக்குப்‌ பின்‌ நாம்‌ 
ஷத்ரியர்‌ என்று ஆவோம்‌. மாறாக இளைய பாண்டவர்‌ 
கூற்றை ஏற்று நாம்‌ இளையவரின்‌ பின்‌ நின்றால்‌ என்ன 

வோம்‌? பாரதவர்ஷத்தின்‌ ஷத்ரியர்கள்‌ அனைவராலும்‌ 
எதிர்கொள்ளப்படுவோம்‌. ஐயம்‌ வேண்டாம்‌, 
தோற்றழிவோம்‌. கார்த்தவீரியனை முன்னிறுத்தி 
ஒருமுறை எழுந்தோம்‌. அவர்‌ கொண்ட ஆணவத்தால்‌ 
வீழ்ந்தோம்‌. மீண்டு எழ ஆயிரமாண்டுகளாயின. 
இம்முறை விழுந்தால்‌ எழுவதற்கு நம்‌ குடியும்‌ 
எஞ்சாதென்றறிக!” 


“ஆம்‌, இளையவர்‌ நமக்கு எதிராக படையாழி கொண்டு 
நிற்கக்கூடும்‌. தன்‌ குடியை தானே 
கொன்றழிக்கவும்கூடும்‌. அவர்‌ அவ்வாறெனில்‌ 
அவருக்கும்‌ கம்சருக்கும்‌ என்ன வேறுபாடு? தன்‌ 
மைந்தரை தான்‌ கொன்ற தந்தை என்று அவரை வரலாறு 
பழிக்கட்டும்‌. அப்பழியை விழைவாரென்றால்‌ 
படையாழியை கையில்‌ எடுக்கட்டும்‌. படைமுகத்தில்‌ 
நான்‌ நிற்கிறேன்‌. தந்தை வசுதேவர்‌ நிற்பார்‌. மூத்தவர்‌ 
பலராமர்‌ நிற்பார்‌. ஈன்ற மைந்தர்கள்‌ நிற்பார்கள்‌. 
குலத்தலைவர்கள்‌ நிற்பார்கள்‌. அனைவரையும்‌ கொன்று 
தன்‌ சொல்லை அவர்‌ நிலைநாட்டட்டும்‌. தன்னை 
தெய்வமென்று நிறுத்தும்‌ பொருட்டே கம்சர்‌ குடிக்கொலை 
புரிந்தார்‌. இவர்‌ விழைவதும்‌ அதுவென்றால்‌ அவ்வாறே 
ஆகட்டும்‌.” 


அர்ஜுனனிடம்‌ திரும்பி “பாண்டவரே, நீங்கள்‌ 
பேசவேண்டியது எம்மிடம்‌ அல்ல. சென்று உம்‌ தோழரிடம்‌ 
சொல்க, இளையவர்‌ நீடுபழியை தேடுகிறாரா, அன்றி 
குலத்தோடொத்து புகழ்கொள்கிறாரா என்று” என்றபின்‌ 
கைகூப்பி அக்ரூரர்‌ அமர்ந்தார்‌. அவை ஓசையின்றி 
அமர்ந்திருந்தது. பின்னர்‌ ஒருவர்‌ உரத்த குரலில்‌ “ஆம்‌, 
சென்று அவரிடம்‌ கேட்கட்டும்‌ பாண்டவர்‌. எங்களைக்‌ 
கொல்வாரென்றால்‌ அதுவே நிகழ்க!” என்று கூவினார்‌. 
அவை கலைந்து முழங்கத்‌ தொடங்கியது. நிர்மித்ரன்‌ 
“மூதரசி விழுந்துவிட்டார்‌” என்றான்‌. கலைந்து 
கூச்சலிட்ட அவை அதை அறியவில்லை. பீடத்தில்‌ 
தளர்ந்து சரிந்த தேவகியை மெல்ல தூக்கிக்கொண்டு 
சென்றனர்‌ சேடியர்‌. 


அதை பிந்தி உணர்ந்த அவை ஓசையடங்கியது. 
கிருதவர்மன்‌ கைகளைத்‌ தூக்கியபடி எழுந்து “இந்த 
அவையில்‌ மூத்தவரின்‌ தாள்பணியும்‌ யாதவ 
அரசனென்று நின்று ஒன்றை சொல்ல விரும்புகிறேன்‌. 


வெல்ல முடியாதவர்‌ அல்ல இளைய யாதவர்‌. அவரை 
எதிர்த்து எனக்கென்று ஒரு நாடும்‌ முடியும்‌ கொண்டு 
நான்‌ நின்றிருக்கிறேன்‌ என்பதை எவரும்‌ அறிவர்‌. 
என்னை வென்று அழிக்க அவர்‌ எத்தனை விழைகிறார்‌ 
என்று அறியாத எவருண்டு இங்கே? ஏன்‌ இயலவில்லை? 
தோள்வலியும்‌ துணைவலியும்‌ கொண்டவனை அவர்‌ 
அணுகமுடியாது” என்றான்‌. அவை கிருதவர்மனை 
வாழ்த்தி கூச்சலிட்டது. 


“என்றேனும்‌ களம்நின்றால்‌ முதலில்‌ எனக்காக 
அப்படையாழி எழும்‌ என்று அறிவேன்‌. 
அவ்வஞ்சினத்தை நானும்‌ கொண்டுள்ளேன்‌. ஒரு நாள்‌ 
நானும்‌ அவரை எதிர்கொள்வேன்‌. யாதவரே, வீரம்‌ 
எவருக்கும்‌ தனிச்சொத்து அல்ல. படையாழி ஏந்தவும்‌ 
படைமுகம்‌ நின்று போரிடவும்‌ நானும்‌ அறிவேன்‌, 
அதையே இளைய பாண்டவரிடமும்‌ சொல்ல 
விரும்புகிறேன்‌” என்றான்‌. ரேவதி புன்னகைத்து அதை 
மறைப்பதற்காக தலையாடையை இழுத்து முகத்தின்‌ 
மேலிட்டு சரித்துக்கொள்வதை சதானீகன்‌ கண்டான்‌. 
நிர்மித்ரன்‌ “புன்னகைக்கிறார்‌” என்றான்‌. சதானீகன்‌ “தன்‌ 
சொற்களை பிறர்‌ சொல்லவைப்பவர்‌ அரசுசூழ்தலில்‌ 
எப்போதும்‌ வெல்கிறார்கள்‌” என்றான்‌. 


வசுதேவர்‌ எழுந்து கைகூப்பி “இவ்வவையில்‌ பிறிதொரு 
சொல்லாடலை நான்‌ விரும்பவில்லை. இளைய 
பாண்டவர்‌ உபப்பிலாவ்யத்தின்‌ அரசர்‌ யுதிஷ்டிரரின்‌ 
செய்தியுடன்‌ இங்கு வந்ததாக சொன்னார்‌. அதை உரைக்க 
ஒரு வாய்ப்பளிப்பது நம்‌ கடமை. இங்கு அவர்‌ உரைத்தது 
நாடிழந்து பெண்கொடையாக பெற்ற சிற்றூரில்‌ 
தங்கியிருக்கும்‌ பாண்டவர்களின்‌ சொல்மட்டுமே என்று 
கொள்வோம்‌. அதை உரிய முறையில்‌ அமைச்சர்‌ 
எதிர்கொண்டார்‌. அவர்‌ சொற்களையே நானும்‌ 
சொல்கிறேன்‌. யாதவர்கள்‌ அஸ்தினபுரிக்கு அளித்த 
சொல்லுறுதி தொடரும்‌. எங்கள்‌ செய்தியாக இதை 
இளைய பாண்டவர்‌ சென்று தமையனுக்கு உரைக்கட்டும்‌. 
தன்‌ தோழருக்கும்‌ அறிவுறுத்தட்டும்‌” என்றார்‌. 


பலராமர்‌ எழுந்து “போர்‌ நிகழப்போவதில்லை என்று 
நான்‌ நினைக்கிறேன்‌. ஏனெனில்‌ அஸ்தினபுரியை 
எதிர்கொள்ளும்‌ அளவுக்கு பாண்டவர்‌ தரப்புக்கு ஆற்றல்‌ 
இல்லை. அதை பிற எவரையும்விட யுதிஷ்டிரர்‌ 
அறிந்திருப்பார்‌. அஸ்தினபுரி நட்பு சேர்த்து ஆற்றல்‌ 
பெருக்கிவிட்டதனாலேயே இப்போர்‌ முற்றிலும்‌ 
தவிர்க்கப்பட்டுள்ளது. போர்‌ தவிர்க்கப்படவேண்டும்‌ 
என்பதனாலேயே அஸ்தினபுரியை ஆதரிக்கவேண்டும்‌ 


கால்களை இழுத்து இழுத்து வைத்து நடந்த அவள்‌ வாய்‌ 
திறந்து “ஆ!” என்றாள்‌. “என்‌ வயிற்றுக்குள்‌ அவன்‌ 
உதைப்பது போல உணர்ந்தேன்‌!” வயிற்றுக்குள்‌ 
நிறைந்திருந்த திரவத்தில்‌ சிறிதும்‌ பெரிதுமான குமிழிகள்‌ 
மிதந்து சுழித்தன. ஒன்றுடன்‌ ஒன்று மோதி உடைந்தன. 
மிகப்பெரிய கொப்புளம்‌ ஒன்று உடைந்ததுபோது குந்தி 
தன்‌ கால்களுக்கு நடுவே வெம்மையான கசிவை 
உணர்ந்தாள்‌. “என்னால்‌ முடியவில்லை அனகை” 
என்றாள்‌. 


“சற்று தொலைவுதான்‌ அரசி... அப்படியே 
சென்றுவிடலாம்‌. அமர்ந்தால்‌ மீண்டும்‌ எழ 
நேரமாகிவிடும்‌” என்றாள்‌ அனகை. “ஆம்‌... என்‌ 
கால்களில்‌ நரம்புகள்‌ தெறிக்கின்றன... இன்றுகாலை 
எழுந்ததுமே மனம்‌ ஒழிந்துகிடப்பதுபோல உணர்ந்தேன்‌. 
சொற்களெல்லாம்‌ அந்த வெறுமையில்‌ சென்று 
விழுவதுபோலத்‌ தோன்றியது. மீண்டும்‌ அழுகை 
வருவதுபோலிருந்தது” என்றாள்‌ குந்தி. அவளை மீறி 
கண்களில்‌ கண்ணீர்‌ வர விம்மிவிட்டாள்‌. 

“அரசி...” என்றாள்‌ அனகை. “ஒன்றுமில்லை... ஏனோ 
அழுகை வருகிறது. என்‌ அகம்‌ என்‌ கட்டுக்குள்‌ இல்லை” 
என்றபடி குந்தி உதடுகளைக்‌ கடித்தாள்‌. கழுத்துச்‌ 
சதைகள்‌ இறுகின. ஆனால்‌ உதடுகளை மீறி அழுகை 
வெளியே வந்தது. “ஆ” என்றாள்‌. “என்ன ஆயிற்று 
அரசி?” என்றாள்‌ அனகை. “கல்லை மிதித்துவிட்டேன்‌. 
சற்று கால்‌ தடமிழந்தது.” பின்பு அவள்‌ நின்று “இல்லை 
அனகை. நான்‌ எதையும்‌ மிதிக்கவில்லை. என்‌ 
வலதுகால்‌ நரம்பு இழுபட்டு வலிக்கிறது” என்றாள்‌. “நான்‌ 
அந்த மரத்தடியில்‌ சற்றே அமர்கிறேன்‌.” 


“இருங்கள்‌ அரசி” என்றபடி அனகை ஓடிச்சென்று அங்கே 
கிடந்த பெரிய சருகுகளை அள்ளி மெத்தைபோலப்‌ 
பரப்பினாள்‌. அதன்மேல்‌ இலைகளை 
ஒடித்துப்பரப்பிவிட்டு “அமருங்கள்‌” என்றாள்‌. குந்தி 
அனகையின்‌ கைகளைப்பற்றி கால்களை மெல்ல 
மடித்து அமர்ந்துகொண்டாள்‌. “என்‌ தோளில்‌ ஒரு 
சுளுக்கு விழுந்தது போலிருக்கிறது” என்றாள்‌. “சுளுக்கு 
விலாவுக்கு நகர்கிறது அனகை.” அனகை பரபரப்புடன்‌ 
“இங்கேயே சற்றுநேரம்‌ படுத்திருங்கள்‌ அரசி. நான்‌ 
குடிலுக்குச்‌ சென்று வருகிறேன்‌...” என்றபடி திரும்பி 
ஓடினாள்‌. “ஏன்‌... எனக்கு ஒன்றுமில்லை. ஒரு 
சுளுக்குதான்‌...” 


அனகை திரும்பிப்பாராமல்‌ குடிலுக்கு ஓடினாள்‌. அங்கே 


என்று நான்‌ முதலில்‌ முடிவு செய்தேன்‌” என்றார்‌. 


அர்ஜுனனை நோக்கி திரும்பி “இளைய பாண்டவர்‌ இந்த 
செய்தியை சென்று யுதிஷ்டிரரிடம்‌ சொல்லட்டும்‌. 
இன்னமும்கூட பொழுதுள்ளது. யுதிஷ்டிரருக்கு 
உரிமையுள்ள நிலம்‌ எதுவோ அதை துரியோதனன்‌ 
அளிக்கும்படி நான்‌ கோருகிறேன்‌. என்‌ ஆணையை 
அவன்‌ மீறமாட்டான்‌. தன்‌ நிலத்தை பெற்று தனக்கென்று 
ஒரு அரசை அமைத்துக்கொண்டு அவர்‌ ஆளலாம்‌. அவர்‌ 
அறம்‌ திகழவேண்டும்‌ என்றும்‌ குடி பெருக வேண்டும்‌ 
என்றும்‌ நான்‌ விழைகிறேன்‌. என்‌ வாழ்த்துகளை இளைய 
பாண்டவர்‌ அவருக்கு தெரிவிக்கட்டும்‌” என்றார்‌ பலராமர்‌. 


அர்ஜுனன்‌ எழுந்து தலைவணங்கி “அவ்வாறே, அரசே” 
என்றான்‌. அக்ரூரர்‌ நிமித்திகனை நோக்கி கைகாட்ட 
அவன்‌ மேடையேறி தன்‌ கொம்பை மும்முறை முழக்கி 
“சொல்‌ நிறைக! அறம்‌ திகழ்க! இனியவை எஞ்சுக! 
இவ்வவை நிறைவுறுகிறது. அரசர்கள்‌ 
அவைநீங்குகிறார்கள்‌” என்றான்‌. மங்கல இசையும்‌ 
முரசொலியும்‌ எழுந்தன. வசுதேவர்‌ எழுந்து அவையை 
வணங்கி அவையிலிருந்து வெளியே நடந்தார்‌. பலராமர்‌ 
அக்ரூரரை நோக்கி கையசைத்து ஏதோ சொல்லிவிட்டு 
அவையை வணங்கி தானும்‌ தொடர்ந்து சென்றார்‌. 


குடித்தலைவர்கள்‌ எழுந்து கிருதவர்மனை 
சூழ்ந்துகொண்டனர்‌. ஒரே குரலில்‌ அனைவரும்‌ பேசிய 
ஓலி அவ்வவையை நிரப்பியது. அர்ஜுனன்‌ 
தலைகுனிந்து அவையிலிருந்து தனித்து வெளியே 
செல்ல சதானீகன்‌ விரைந்து உடன்செல்ல கூடவே வந்த 
நிர்மித்ரன்‌ “தேவையற்றவற்றை பெரும்பாலான 
நேரங்களில்‌ பேசினார்கள்‌. இத்தனை பெரிய முடிவை மிக 
விரைவில்‌ எடுத்துவிட்டார்கள்‌” என்றான்‌. “எப்போதும்‌ 
அவையில்‌ நிகழ்வது அதுதான்‌” என்றான்‌ சதானீகன்‌. 


[1௨௨61] அவையைவிட்டு வெளியே நடந்த அர்ஜுனனை 
தொடர்ந்து சென்று இடைநாழியில்‌ இணையாக நடந்தபடி 
சதானீகன்‌ “இந்தத்‌ தூது இவ்வாறாக முடியுமென்று 
முன்னரே எண்ணியிருந்தீர்களா, தந்தையே?” என்றான்‌. 
அர்ஜுனன்‌ அரைத்துயிலிலென விழிகள்‌ பாதி 
மூடியிருக்க தலைகுனிந்து ஒரு கையால்‌ தாடியைப்‌ பற்றி 
சுழற்றியபடி நடந்துகொண்டிருந்தான்‌. சதானீகன்‌ 
கேள்வியை ஒருகணம்‌ கழித்தே உள்வாங்கி நிமிர்ந்து 
நோக்கி புன்னகையுடன்‌ “ஏன்‌?” என்றான்‌. “அங்கிருந்து 
பயின்று வந்ததை தாங்கள்‌ கூறவில்லை. சினம்கொண்டு 
எச்சரிக்கை விடுத்தீர்கள்‌. தங்களை சினமூட்டிய ஒன்று 


அவையில்‌ நிகழ்ந்தது. அது என்னவென்று நானறியேன்‌” 
என்றான்‌. 


நிர்மித்ரன்‌ “நான்‌ அறிவேன்‌. அவை முழுக்க 
அருவருப்பூட்டும்‌ ஆணவம்‌ ஒன்று நிறைந்திருந்தது. 
தாங்கள்‌ வென்றுவிட்டதாகவே இந்த மூடர்கள்‌ 
எண்ணியிருக்கிறார்கள்‌. தந்தை அவையுகுந்ததும்‌ 
யாதவகுல மூத்தாரில்‌ எழுந்த மெல்லிய நகைப்பை நான்‌ 
கேட்டேன்‌” என்றான்‌. “அவர்கள்‌ உங்களை 
மதிக்கவில்லை என்று சினம்‌ கொண்டிருக்கமாட்டீர்கள்‌ 
என்று எண்ணுகின்றேன்‌” என்றான்‌ சதானீகன்‌. 
அர்ஜுனன்‌ “என்னை அவர்கள்‌ மதிப்பார்கள்‌ என்று 
நான்‌ எப்படி எதிர்பார்க்க முடியும்‌? அவர்கள்‌ அவரை 
மதிக்கவில்லை. அவரை மதிக்காத ஒரு அவையில்‌ 
எழுந்து நின்று நான்‌ பிறிதொன்றை கூற இயலுமா 
என்ன?” என்றான்‌. 


“தாங்கள்‌ இச்சொற்களுடன்‌ அங்கிருந்து வந்தீர்களா?” 
என்றான்‌ சதானீகன்‌. “இல்லை, உண்மையில்‌ அங்கிருந்து 
கிளம்பும்போது ஒரு சொல்லையும்‌ என்‌ உளம்‌ 
வாங்கிக்கொள்ளவில்லை. எதன்பொருட்டு 
வந்திருக்கிறேன்‌ என்பதையோ இந்த அவைக்குள்‌ 
நுழைவதையோகூட நான்‌ உள்ளூர 
வகுத்துக்கொண்டிருக்கவும்‌ இல்லை. அவையில்‌ 
வந்தமர்ந்தபோது என்மேல்‌ நோக்குகளை உணர்ந்தேன்‌. 
இந்த அவை முழுவதும்‌ என்னை 
நோக்கிக்கொண்டிருந்தது. மானுட நோக்குகள்‌ மட்டும்‌ 
அல்ல.” சதானீகன்‌ மெய்ப்பு கொண்டு மூச்சிறுக 
தலையசைத்தான்‌. 


“இந்த அவையெங்கும்‌ நிறைந்திருந்தவை அவர்களின்‌ 
இருப்புகளே. நான்‌ சொல்ல வேண்டியதென்ன என்பதை 
அப்போதுதான்‌ உணர்ந்தேன்‌. அவர்களின்‌ குரலாகவே 
நான்‌ இங்கு பேசவேண்டும்‌” என்றான்‌ அர்ஜுனன்‌. 
சதானீகன்‌ “ஆனால்‌ அக்ரூரர்‌ அவை நின்று பேசிய 
ஒன்று பொருள்‌ உள்ளது என்று எனக்குத்‌ தோன்றியது. 
மிகச்‌ சரியாக அதை அவையிலெடுப்பதன்‌ வழியாக 
அவர்‌ முதிர்ந்த அரசியலர்‌ என்பதையும்‌ காட்டிவிட்டார்‌” 
என்றான்‌. “படையாழி கொண்டு யாதவப்படைக்கு 
எதிராக நிற்பார்‌ என்றால்‌ இளைய யாதவருக்கும்‌ 
கம்சருக்கும்‌ என்ன வேறுபாடென்று கேட்டாரல்லவா? 
அதை இனி அத்தனை யாதவர்களும்‌ கேட்பார்கள்‌. இன்று 
வரை இவர்கள்‌ அஸ்தினபுரியுடன்‌ இணையும்போது 
இருந்த உளத்தடை என்பது இளைய யாதவருக்கு எதிராக 
படை நின்றிருக்கவேண்டுமே என்பதுதான்‌. இப்போது 


அவ்வெண்ணமே இளைய யாதவர்மேல்‌ சினமும்‌ 
காழ்ப்பும்‌ கொள்வதாக வளர்ந்துவிடும்‌.” 


அர்ஜுனன்‌ “ஆம்‌, வேறுபாடென ஒன்றுமில்லை 
என்பதும்‌ உண்மை” என்றான்‌. தனக்குத்‌ தானே என 
கையசைத்து எதையோ அகற்றுபவன்போல காட்டி 
“மெய்யாகவே வேறுபாடெதுவும்‌ இல்லை. முற்றழிவை 
உருவாக்கும்‌ அரக்கர்களும்‌ புத்துலகு படைக்க எண்ணும்‌ 
ஞானியரும்‌ நிகழ்த்துவது ஒன்றே, பேரழிவு. வேர்வரை 
கெல்லி எடுத்து மண்புரட்டும்‌ மேழியைவிட அழிக்கும்‌ 
படைக்கலம்‌ எது? முளைப்பதென்ன என்பதுதான்‌ 
வேறுபாடு” என்றான்‌. அவர்கள்‌ இருப்பதை 
அப்போதுதான்‌ உணர்ந்ததுபோல “என்ன 
சொல்லிக்கொண்டிருந்தேன்‌?” என்றான்‌. 


சதானீகன்‌ ஒன்றும்‌ சொல்லவில்லை. நிர்மித்ரன்‌ 
அர்ஜுனனின்‌ கையைப்‌ பற்றி “நான்‌ சொல்கிறேன்‌, 
தந்தையே. ஆக்கமும்‌ வன்பாதையே” என்றான்‌. 
அர்ஜுனன்‌ புன்னகையுடன்‌ அவன்‌ தோளைத்தட்டி “ஆம்‌, 
பிறவியும்‌ குருதிப்பெருக்கே” என்றபின்‌ சதானீகனிடம்‌ 
“உரிய ஒப்புமை ஒன்றை ர ச. ஊக்கம்‌ 
கொள்ளும்‌ அகவை” என்றான்‌. சதானீகன்‌ “அதைப்பற்றி 
நேற்றுதான்‌ பேசிக்கொண்டிருந்தேன்‌” என்றான்‌. 


அர்ஜுனன்‌ நிர்மித்ரனிடம்‌ “ஆனால்‌ அத்தனை எளிதாக 
என்னால்‌ சொல்லிவிட முடியவில்லை. ஒவ்வொரு 
காலடியிலும்‌ நின்று தயங்குகிறேன்‌. உண்மையில்‌ நீ 
அதை சொன்னபோது ஆமென்று என்னுள்‌ ஒரு ஒலி 
எழுந்தது. உன்னை ஆசிரியனாகக்கொண்டு நீ சொன்ன 
அவ்வரியை நம்பி ஆறுதல்கொள்ள என்‌ உள்ளம்‌ 
விழைகிறது” என்றான்‌. நிர்மித்ரன்‌ அவன்‌ 
விழிகளிலிருந்த துயரைக்‌ கண்டு புரியாமல்‌ மூத்தவனை 
நோக்கிவிட்டு “நீங்கள்‌ சொன்னதுதான்‌, தந்தையே” 
என்றான்‌. “ஆம்‌, ஆனால்‌ நான்‌ அத்தனை ஆழ்ந்து அதை 
சொல்லவில்லை” என்றான்‌ அர்ஜுனன்‌. 


சதானீகன்‌ “நமது வருகை தோற்றுவிட்டது என்றுதானே 
பொருள்‌? நாம்‌ என்ன செய்யப்போகிறோம்‌? 
கிளம்புகிறோமா?” என்றான்‌. அர்ஜுனன்‌ “நாம்‌ இளைய 
யாதவரை பார்க்க வந்தோம்‌. அவர்‌ எங்கிருக்கிறார்‌ என்று 
அறிவதுவரை இங்கிருப்பது நன்று” என்றான்‌. “அவர்‌ 
இங்கு வரக்கூடும்‌ என்றுதான்‌ எனக்குத்‌ தோன்றுகிறது” 
என்றான்‌ சதானீகன்‌. அர்ஜுனன்‌ “அவர்‌ இங்கு 
வரமாட்டார்‌. நாம்‌ இந்த நகரத்தில்‌ காணும்‌ 
அனைத்தையும்‌ அவர்‌ ஒவ்வொரு முறையும்‌ 


கண்டிருப்பார்‌” என்றான்‌. 


“அவர்‌ எங்கிருக்கிறார்‌ என்று தங்களுக்குத்‌ தெரியுமா?” 
என்றான்‌ சதானீகன்‌. “தெரியாது. ஆனால்‌ 
ஓரிருநாட்களில்‌ அவரை சந்திப்பேன்‌ என்பது மட்டும்‌ 
உறுதி. அவரே அழைப்பார்‌” என்றான்‌ அர்ஜுனன்‌. “நான்‌ 
வந்த தூது வென்றுவிட்டதென்றே சொல்வேன்‌” என்றான்‌. 
சதானீகன்‌ “எவ்வாறு?” என்றான்‌. “நான்‌ சொன்னவை 
அனைத்தும்‌ ஒருவர்‌ செவிக்காக மட்டுமே.” சதானீகன்‌ 
“ஆம்‌” என்றான்‌. 


நிர்மித்ரன்‌ மீண்டும்‌ அர்ஜுனன்‌ கையைப்‌ பிடித்து 
உலுக்கி “நான்‌ சொல்கிறேன்‌, தந்தையே. மூதரசி தேவகி 
அவையிலிருந்தார்‌. தங்கள்‌ சொல்‌ கேட்டு அவர்‌ 
அதிர்வதை நான்‌ பார்த்தேன்‌. தலையிலிருந்து குழலாடை 
நழுவி தோளில்‌ விழ அதை எடுத்து திரும்ப 
அமைத்தபோது அவர்‌ விரல்கள்‌ 
அதிர்ந்துகொண்டிருந்தன. அவர்‌ மயங்கிவிழுந்தார்‌” 
என்றான்‌. அர்ஜுனன்‌ “ஆம்‌” என்றான்‌. “இன்று மாலை 
விருந்து நிகழ்கிறது. அது நாம்‌ இங்கு வந்த 
தூதுப்பணியின்‌ நிறைவு நிகழ்வு” என்றபின்‌ “வருக, 
சற்று ஓய்வெடுத்து மீண்டும்‌ அரண்மனைக்கே 
வரவேண்டியிருக்கும்‌” என்றான்‌. 

[[/age]மதுராவின்‌ தொன்மையான அரண்மனையில்‌ 
அரசியருக்கான அகத்தளத்தை ஒட்டி அமைந்த 
உள்கூடத்தில்‌ அரசகுடியினருக்கான விருந்து 
ஒருக்கப்பட்டிருந்தது. விருந்துக்குரிய வெண்பட்டாடை 
அணிந்து வெண்ணிறத்‌ தலைப்பாகை சூடி அர்ஜுனன்‌ 
முன்னால்‌ நடக்க நிர்மித்ரனும்‌ சதானீகனும்‌ இருபுறமும்‌ 
சற்று பின்னால்‌ என தொடர்ந்து சென்றனர்‌. அவர்களை 
எதிர்கொண்ட சிற்றமைச்சர்‌ தலைவணங்கி 
“விருந்துக்கூடம்‌ ஒருங்கிவிட்டது. தங்களுக்காக 
காத்திருக்கிறார்கள்‌, அரசே. வருக!” என்றார்‌. அவரைத்‌ 
தொடர்ந்து நடந்தபடி அர்ஜுனன்‌ “மதுராபுரியில்‌ இளைய 
யாதவருடன்‌ இருமுறை விருந்தாடியிருக்கிறேன்‌. நீண்ட 
இடைவெளிக்குப்‌ பிறகு இப்போது பிறிதொரு விருந்து” 
என்றான்‌. 


சிற்றமைச்சர்‌ “ஆம்‌, முன்பு தாங்கள்‌ இங்கு வந்தபோது 
என்‌ தந்‌ைத உடனிருந்தார்‌” என்றார்‌. நிர்மித்ரன்‌ “இது 
முறைமை சார்ந்த விருந்து அல்ல என்றார்கள்‌. 
ஆகவேதான்‌ நான்‌ எளிய உடை அணிந்தேன்‌. மூத்தவர்‌ 
இது போதுமென்று சொன்னார்‌” என்றான்‌. சதானீகன்‌ 
“மாற்றரசர்களும்‌ அயல்நாட்டுத்‌ தூதர்களும்‌ இருந்தால்‌ 
மட்டுமே அது அரசமுறைமை விருந்து. இது மதுராவின்‌ 
அரசியுடனும்‌ அரசருடனும்‌ நாம்‌ அமர்ந்து 
விருந்துண்ணும்‌ நிகழ்வு மட்டும்தான்‌” என்றான்‌. 


அர்ஜுனன்‌ “யாதவ குடித்தலைவர்களையும்‌ 
அழைத்திருக்கிறார்களா?” என்றான்‌. சிற்றமைச்சர்‌ 
திரும்பி “இல்லை. உபயாதவர்கள்‌ மட்டுமே உள்ளனர்‌” 
என்றார்‌. சதானீகன்‌ “அப்படியென்றால்‌ இங்கும்‌ 
அரசியலே பேசப்படுமா?” என்றான்‌. அர்ஜுனன்‌ 
புன்னகைத்து “அரண்மனைகளில்‌ பேசப்படுவது எதுவும்‌ 
அரசியலே” என்றான்‌. “உபயாதவர்களே ஒரு 
பெருவிருந்துக்கு போதுமானவர்கள்‌” என்றான்‌ 
நிர்மித்ரன்‌. “இங்கே துவாரகையின்‌ நான்கு அரசியரின்‌ 
மைந்தர்களே வந்துள்ளனர்‌” என்று சிற்றமைச்சர்‌ 
சொன்னார்‌. 


இடைநாழியினூடாக உள்கூடத்தின்‌ வாசலை அடைந்து 
அவர்கள்‌ வரவை அறிவிக்கும்படி ஏவலனிடம்‌ 


சிற்றமைச்சர்‌ சொன்னார்‌. ஏவலன்‌ உள்ளே சென்று 
அறிவித்து அவர்களை உள்ளே செல்லலாம்‌ என்று 
கைகாட்டினான்‌. எடைமிக்க கதவு விலகி உள்ளே 
இருந்தவர்கள்‌ பேசிக்கொண்ட ஓசையை வெட்டி 
அவர்கள்மேல்‌ வீசியதுபோல்‌ தோற்றம்‌ அளித்தது. 
அவர்கள்‌ உள்ளே நுழைந்ததும்‌ பின்னால்‌ கதவு 
ஓசையின்றி மூடிக்கொண்டது. பலராமர்‌ முன்னரே 
உண்ணத்தொடங்கிவிட்டிருந்தார்‌. கையிலிருந்த பெரிய 
ஊன்துண்டுடன்‌ எழுந்து பிறிதொரு கையை நீட்டி 
“வருக, இளையோனே. உனக்காகவே காத்திருந்தோம்‌. 
மைந்தரே, வருக! உணவருந்துங்கள்‌. மதுராவின்‌ 
அடுமனைத்தொழில்‌ தனித்துவம்‌ கொண்டதென்று 
உங்கள்‌ மூத்தவன்‌ பீமனே கூறியிருக்கிறான்‌” என்றார்‌. 


அக்ரூரர்‌ எழுந்து அர்ஜுனனை நோக்கி “வருக, இளைய 
பாண்டவரே! நல்லுணவின்‌ முன்பு இனிய சொற்களுடன்‌ 
இவ்விரவை நிறைவு செய்வோம்‌. அவையில்‌ நான்‌ 
கடுஞ்சொற்கள்‌ ஏதேனும்‌ சொல்லியிருந்தால்‌ 
அதன்பொருட்டு தலைவணங்கி பொறுத்தருளக்‌ 
கோருகிறேன்‌” என்றார்‌. அர்ஜுனன்‌ “இதென்ன சொற்கள்‌? 
தாங்கள்‌ என்‌ தந்தையைப்‌ போன்றவர்‌” என்றான்‌. 
பலராமர்‌ அர்ஜுனனின்‌ கையை பற்றிக்கொண்டு 
“உண்ணுக, ஏழுவகை ஊனுணவு உள்ளது இங்கு” 
என்றார்‌. அர்ஜுனன்‌ “நான்‌ உண்ணும்‌ உணவை 
குறைத்துக்கொண்டே வருகிறேன்‌” என்றான்‌. “ஏன்‌?” 
என்று பலராமர்‌ கேட்டார்‌. “எதற்காக குறைக்க வேண்டும்‌ 
உணவை?” அர்ஜுனன்‌ சிரித்து “உணவு மிக அரிதாகக்‌ 
கிடைக்கும்‌ நிலங்களில்‌ பயணம்‌ செய்திருக்கிறேன்‌. 
ஆகவே தேவைக்குமேல்‌ உண்பது அதை வீணடிப்பதே 
என்ற எண்ணம்‌ உருவாகிவிட்டது” என்றான்‌. “நன்று! 
நன்று!” என்று நகைத்த பலராமர்‌ ஊன்துண்டை கடித்து 
மென்றபடி “ஆனால்‌ நான்‌ ஒவ்வொரு முறையும்‌ 
முந்தைய முறையைவிட கூடுதலாக உண்கிறேன்‌” 
என்றார்‌. 


சதானீகனையும்‌ நிர்மித்ரனையும்‌ சாம்பனும்‌ சுமித்ரனும்‌ 
அழைத்து அமரச்செய்தனர்‌. ஒரே தோற்றத்தில்‌ 
இருந்தவர்கள்‌ தம்பியர்‌ புருஜித்‌, சதாஜித்‌, சகஸ்ரஜித்‌, 
விஜயன்‌, சித்ரகேது, வசுமான்‌, திராவிடன்‌, கிராது 
கியோர்‌ என சதானீகன்‌ புரிந்துகொண்டான்‌. சாம்பன்‌ 
“இவன்‌ சுருதன்‌. இளைய அன்னை காளிந்தியின்‌ 
மைந்தன்‌... அவர்கள்‌ தம்பியர்‌” என்றான்‌. சதானீகன்‌ 
“தவி, விருஷன்‌, களிந்தவீரன்‌, சுபாகு, பத்ரன்‌, சாந்தன்‌, 
தர்ஷன்‌, பூர்ணநமாம்ஷு, சோமகன்‌. நான்‌ சரியாக 
சொல்லிவிட்டேனா?” என்றான்‌. சாம்பன்‌ சிரித்து “ஆம்‌, 


அவர்கள்‌ அன்னை லக்ஷ்மணையின்‌ மைந்தர்கள்‌. 
பிரகோஷன்‌, காத்ரவான்‌, சிம்மன்‌, பலன்‌, பிரபலன்‌, 
ஊர்த்துவாகன்‌, மகாசக்தன்‌, சகன்‌, ஓஜஸ்‌, அபரஜித்‌. 
அப்பாலிருப்பவர்கள்‌ அன்னை மித்ரவிந்தையின்‌ 
மைந்தர்கள்‌. விருகன்‌, கர்ஹன்‌, அனிலன்‌, கிருதரன்‌, 
வர்தனன்‌, ஆனந்தன்‌, மகாம்சன்‌, பவனன்‌, வஹ்னி, சூதி” 
என்றான்‌. 


நிர்மித்ரன்‌ “இவர்களே இப்படி எண்ணற்றவர்களாக 
தோன்றுகின்றனர்‌. அஸ்தினபுரியில்‌ உபகெளரவர்‌ நிரை 
ஒரு படையென்றே தோன்றும்போல” என்றான்‌. சுமித்ரன்‌ 
“ஆம்‌, ஆலயச்சுற்றுமண்டபத்தில்‌ நின்றிருக்கும்‌ 
சிலைகள்‌ போல ஒன்றென்றே தெரிவார்கள்‌” என்றான்‌. 
சாம்பன்‌ நிர்மித்ரனிடம்‌ “உன்னை நான்‌ 
கைக்குழந்தையாக பார்த்திருக்கிறேன்‌” என்றான்‌. 
நிர்மித்ரன்‌ “எப்போது?” என்றான்‌. “இந்திரப்பிரஸ்த 
நகர்நிலை விழவின்போது. உன்‌ அன்னை 
இடுப்பிலிருந்தாய்‌. அரையாடை உனக்கு ஒவ்வாததால்‌ 
அதை பிடித்து இழுத்து கழற்ற முயன்றபடியே இருந்தாய்‌” 
என்றான்‌. அவன்‌ தம்பியர்‌ நகைத்தனர்‌. 


“உண்மையை சொல்லப்போனால்‌ இப்போதுகூட 
அரையாடை சுமையாகவே உள்ளது” என்றான்‌ 
நிர்மித்ரன்‌. “நான்‌ விழைவது யமுனையில்‌ ம்‌ 
நீராடுவதை மட்டுமே.” சதானீகன்‌ “மூத்தவர்‌ பிரத்யும்னர்‌ 
இப்போது எங்குள்ளார்‌?” என்றான்‌. சாம்பன்‌ “அவர்‌ 
தந்தையைக்‌ காண விழையாது தசபுஜங்கத்தின்‌ சிறிய 
கோட்டையிலேயே தங்கியிருக்கிறார்‌. பத்ரையன்னையின்‌ 
மைந்தர்‌ உடனிருக்கிறார்கள்‌. இங்கு வரும்படி முதுதந்தை 
தூதனுப்பியும்கூட கிளம்பவில்லை. அவரால்‌ எந்த 
முடிவையும்‌ எடுக்க முடியவில்லை” என்றான்‌. 
“சத்யபாமை அன்னையின்‌ மைந்தர்கள்‌ பானுவின்‌ 
தலைமையில்‌ மதுவனத்திற்கு சென்றனர்‌. 
நக்னஜித்தியன்னையின்‌ மைந்தரும்‌ உடன்சென்றனர்‌. 
அனைவரும்‌ இன்னும்‌ சில நாட்களில்‌ மதுராவுக்கு 
வந்துவிடுவார்கள்‌” என்றான்‌. 


சதானீகன்‌ “உபயாதவர்கள்‌ பூசலின்றி ஓரிடத்தில்‌ 
கூடுவது ஒருவேளை அதன்பின்‌ நிகழக்கூடும்‌” என்றான்‌. 
அதிலிருந்த ஏளனத்தை உணர்ந்த சாம்பன்‌ ஒருகணம்‌ 
விழிசுருங்கி பின்‌ தலையை பின்சரித்து நகைத்து 
“மெய்தான்‌. இப்போது அனைவருக்குமே தந்தை 
பொதுஎதிரியாகிவிட்டார்‌” என்றான்‌. “பிரத்யும்னரை 
நான்‌ சந்திக்கவேண்டும்‌” என்று சதானீகன்‌ சொன்னான்‌. 
“நீயா? இங்கு தூது வந்திருப்பது உன்‌ தந்தை. நீ 


வெறுமனே அவருடன்‌ வந்திருக்கிறாய்‌” என்றான்‌ 
சுருதன்‌. 


அவன்‌ விழிகளை நேருக்குநேர்‌ சந்தித்து “தந்தை தன்‌ 
தூதை சொல்லிவிட்டார்‌. பிரத்யும்னரிடம்‌ சொல்ல எனக்கு 
சில சொற்கள்‌, வாக்குகள்‌ உள்ளன” என்றான்‌ சதானீகன்‌. 
“ஏன்‌, என்னிடம்‌ சொல்ல சொற்கள்‌ இல்லையா?” என்று 
சாம்பன்‌ கேட்டான்‌. “உள்ளன, அவற்றை உரிய முறையில்‌ 
சொல்ல வேண்டும்‌” என்றான்‌ சதானீகன்‌. “இப்போது 
சொல்லலாமே? அன்னத்தை சான்றாக்கி சொல்வது 
சிறந்த வழியல்லவா?” என்று சாம்பன்‌ கேட்டான்‌. 
“ஆனால்‌ இதுவே ஒரு பெரிய அவை போலிருக்கிறது” 
என்றான்‌ சதானீகன்‌. “தம்பியர்‌ என்னிடமிருந்து 
வேறுபட்டவர்களல்ல” என்று சாம்பன்‌ சொன்னான்‌. 
“அவன்‌ நானிருப்பதனால்‌ தயங்கலாம்‌” என்றான்‌ 
சுருதன்‌. 


சதானீகன்‌ அவனை நோக்கி புன்னகைத்தபின்‌ “சாம்பரே, 
நான்‌ நகுலனின்‌ மைந்தன்‌ என்பதை அறிந்திருப்பீர்கள்‌. 
புரவி தேர்வதினூடாக எந்தையர்‌ அறிந்த ஒரு 
கலையுண்டு. ஐம்புலன்களுக்கும்‌ அப்பால்‌ உள்ள 
ஒன்றை தன்‌ உள்ளுணர்வால்‌ அறியும்‌ திறன்கொண்டது 
குதிரை. அவ்வாறு அறிந்த ஒன்றை உங்களிடம்‌ சொல்ல 
விரும்புகிறேன்‌. துவாரகையை நீங்கள்‌ ஆள்வீர்கள்‌. 
ஆனால்‌ அது உங்களுக்கோ உங்கள்‌ குலத்திற்கோ நன்று 
பயக்காது. உங்களால்‌ துவாரகை அழியவும்‌ கூடும்‌” 
என்றான்‌. 


ஒருகணம்‌ முகம்‌ மங்கலடைந்து பின்‌ சிரிப்பில்‌ மீண்டு 
“இதென்ன தீச்சொல்லா?” என்று சாம்பன்‌ நகைத்தான்‌. 
“அல்ல, விழைவு” என்றான்‌ சுருதன்‌. “சாம்பரே, தங்கள்‌ 
தந்தையின்‌ தோற்றத்திற்கும்‌ தங்களுக்கும்‌ எந்த 
ஒற்றுமையும்‌ இல்லை. ஆனால்‌ முதற்கணம்‌ தங்களைக்‌ 
கண்டபோது தங்கள்‌ தந்தையைக்‌ கண்டது போலவே 
தோன்றியது. தாங்கள்‌ தங்கள்‌ தந்தையைப்‌ போன்றவர்‌ 
என பலரும்‌ சொல்லியும்‌ கேட்டிருக்கிறேன்‌. அது ஏன்‌ 
என்பதைத்தான்‌ என்னுள்ளே அலசிக்கொண்டிருந்தேன்‌. 
நீங்கள்‌ சிரித்தபோது அது மின்‌ என தெரியவந்தது. 
அனைத்துக்கும்‌ அப்பால்‌ செல்லும்‌ ஒரு சிரிப்பை 
அவரிடமிருந்து நீங்கள்‌ பெற்றுக்கொண்டிருக்கிறீர்கள்‌” 
என்றான்‌ சதானீகன்‌. 


“ஆனால்‌ தங்களை அவராக்குவது பிறிதொன்று. 
தங்களிடம்‌ இருக்கும்‌ தங்கள்‌ தந்தையின்‌ விழைவு” என 
சதானீகன்‌ தொடர்ந்தான்‌. “துவாரகையெனும்‌ 


பெருநகரை உருவாக்கியது அவர்‌ கொண்ட 
பெருவிழைவு. அதை அழிக்கவேண்டும்‌ எனும்‌ 
ஆழ்விழைவும்‌ அவருக்குள்‌ இருக்கும்‌. அத்தனை 
நதிகளுக்கு அடியிலும்‌ எதிர்நீரோட்டம்‌ உள்ளது 
என்பதுபோல. அவருடைய எதிர்வு நீங்கள்‌. அவரது 
ஆழம்‌ விழைவதை நிகழ்த்தப்போகிறவர்‌.” 


சாம்பன்‌ கூர்ந்து நோக்கி “அவருடைய ஆழம்‌ ஏன்‌ 
அவரால்‌ ஆக்கப்பட்ட அந்நகரை அழிக்க 
விரும்பவேண்டும்‌?” என்றான்‌. “அவருக்குள்‌ எழுந்த 
அனல்‌ ஒன்றுண்டு. அது அடங்கவில்லை. காட்டுத்‌ 
தெய்வங்களுக்கு முன்‌ குலப்பழி நீங்க கூந்தல்‌ அரிந்து 
வைப்பது உண்டு. குருதி சொட்ட உடலுறுப்புகளை 
அரிந்து வைப்பதும்‌ உண்டு. தலையரிந்து 
வைக்கக்கோரும்‌ கொடுந்தெய்வம்‌ ஒன்று அவர்முன்‌ 
நின்றுள்ளது. தன்‌ குடிமேல்‌ இளைய யாதவர்‌ கொண்ட 
பழி அழியாதது.” சுருதன்‌ “என்ன பழி?” என்று கேட்க 
சாம்பன்‌ அவனை நோக்கினான்‌. அவன்‌ கைகள்‌ 
நடுங்கிக்கொண்டிருந்தன. சதானீகன்‌ “எவருமறிந்ததே” 
என்றான்‌. 


“அனைவரும்‌ மீளமீள சொல்கிறீர்கள்‌, இந்நகர்‌ மீது 
கொல்லப்பட்ட குழவியரின்‌ பழி உள்ளதென்று. 
அதைத்தான்‌ எண்ணுகிறாய்‌ என நினைக்கிறேன்‌” 
என்றான்‌ சுருதன்‌. “நுண்ணுணர்வின்‌ அறிதல்‌. நல்ல கள்‌ 
உண்டால்‌ அது பெருகவும்‌ கூடும்‌.” சதானீகன்‌ “ஆம்‌, 
உளமயக்காகவேகூட இருக்கலாம்‌. அவ்வண்ணமே 
விழைகிறேன்‌. ஆனால்‌ அதை என்‌ இரு ஊன்விழிகளால்‌ 
நேற்று பார்த்தேன்‌” என்றான்‌. சாம்பன்‌ உதடுகளை 
கடித்துக்கொண்டான்‌. 


சுருதன்‌ ஏளனத்தில்‌ உதடுகள்‌ சற்று வளைய 
“உபபாண்டவர்கள்‌ நிமித்திகர்களுக்கு இணையாகவே 
வருவதுரைப்பவர்கள்‌ என்பதை உணர்ந்துகொண்டேன்‌” 
என்றான்‌. அவன்‌ விழிகளை ஏறிட்டு நோக்கி 
புன்னகைத்த சதானீகன்‌ “எந்தையர்‌ ஐவரில்‌ இளையவர்‌ 
நிமித்த நூல்‌ தேர்ந்தவர்‌, ஆவதை முற்றுணர்ந்தவர்‌ என்று 
அறிந்திருப்பீர்‌. நாங்கள்‌ ஒன்பதின்மர்‌ அந்த ஐவரின்‌ 
நல்லியல்புகள்‌ அனைத்தையும்‌ பெற்றவர்கள்‌ 
என்பார்கள்‌” என்றான்‌. “சுருதரே, வருவதை உள்ளறியாத 
எவரும்‌ மண்ணில்‌ இல்லை. ஏனென்றால்‌ நிகழ்வதறிந்த 
பார்த்திவப்‌ பரமாணுவே உள்ளமென விரிந்தெழுகிறது. 
அறிந்ததை விழைவாலும்‌ ஆணவத்தாலும்‌ 
மறைத்துக்கொள்கிறோம்‌.” 


[[ஙage]வெளியே வாழ்த்தொலியும்‌ சங்கோசையும்‌ 
எழுந்தன. அவைக்குள்‌ நுழைந்த நிமித்திகன்‌ உரத்த 
குரலில்‌ “மதுராவின்‌ அரசர்‌ அவைபுகுகிறார்‌” என்றான்‌. 
உண்டுகொண்டிருந்த ஊன்துண்டை தட்டில்‌ 
வைத்துவிட்டு எழுந்து நின்ற பலராமர்‌ “தந்தை 
நெடுநேரம்‌ உணவு உண்ண முடியாது. அவர்‌ அவை 
அமர்ந்து சற்றே உண்டு ஓரிரு சொற்கள்‌ பேசியதுமே 
கிளம்பிவிடுவார்‌. அதன்‌ பின்பு நாம்‌ நமது விருப்பப்படி 
பேசலாம்‌” என்றார்‌. இரு காவலர்கள்‌ தொடர வளைந்த 
கூனுடலுடன்‌ நடுங்கும்‌ கால்களால்‌ உள்ளே வந்த 
வசுதேவர்‌ அனைவரையும்‌ வணங்கி அவருக்கிடப்பட்ட 
பெரிய பீடத்தில்‌ சென்று அமர்ந்தார்‌. 


அவர்‌ மிக முதிர்ந்திருந்தார்‌. கழுத்துக்குக்‌ கீழ்‌ தசைகள்‌ 
தொய்ந்து மடிந்து கிடந்தன. கைகளும்‌ வாயும்‌ நடுங்கி 
ஆடிக்கொண்டிருந்தன. தசைவளையங்கள்‌ பழுத்து 
தொய்ந்த கண்கள்‌ ஒளியிழந்து கூழாங்கற்கள்‌ 
போலிருந்தன. “அரசியர்‌ 
வந்துகொண்டிருக்கிறார்களல்லவா?” என்று 
நிமித்திகனிடம்‌ கேட்டார்‌. நிமித்திகன்‌ 
“வந்துகொண்டிருக்கிறார்கள்‌, அரசே” என்றான்‌. 
பலராமரைப்‌ பார்த்து “முன்னரே தொடங்கிவிட்டாயா?” 
என்றபின்‌ அர்ஜுனனிடம்‌ “முறைப்படி உண்பதற்காக நீ 
காத்திருந்தது மகிழ்வளிக்கிறது. சோற்றுவெறிகொண்ட 
மல்லர்களை நான்‌ அஞ்சுகிறேன்‌” என்றார்‌. பலராமர்‌ 
“முறைமைப்படி உண்ணும்பொருட்டு நெடுநேரம்‌ 
காத்திருப்பது எனக்கு வழக்கமில்லை” என்றார்‌. “அமர்க!” 
என வசுதேவர்‌ கைகாட்ட அனைவரும்‌ அமர்ந்தனர்‌. 


வசுதேவர்‌ உபயாதவர்களைப்‌ பார்த்து “பிரத்யும்னன்‌ 
வரவில்லையா?” என்றார்‌. சுருதன்‌ 
“வந்துகொண்டிருக்கிறான்‌” என்றான்‌. அவர்‌ 
பெருமூச்சுவிட்டு “பானுவை நேராக இங்கே 
வரச்சொன்னேன்‌” என்றார்‌. சங்கொலி எழ அரசியின்‌ 
ஏவற்பெண்டு உள்ளே வந்து “பேரரசி தேவகி, பேரரசி 
ரோகிணியுடன்‌ அவைநுழைகிறார்‌. உடன்‌ அரசி 
ரேவதியும்‌ எழுந்தருள்கிறார்‌” என்றாள்‌. பேரரசி தேவகி 
இரு சேடியர்‌ தொடர அவைக்குள்‌ நுழைந்தாள்‌. வசுதேவர்‌ 
தவிர அனைவரும்‌ எழுந்து தலைவணங்கினர்‌. 
தேவகியை சேடிப்பெண்‌ அவளுக்கான பீடத்தில்‌ 
அமரவைக்க அவள்‌ அருகே ரோகிணி அமர்ந்தாள்‌. 
தனியாக வந்த ரேவதி தன்‌ பீடத்தில்‌ அமர்ந்தபின்‌ 
ஏவல்பெண்டிடம்‌ விழிகளால்‌ ஏதோ ஆணையிட்டாள்‌. 


அரசியர்‌ அமர்ந்ததும்‌ பிறர்‌ அமர்ந்தனர்‌. அக்ரூரர்‌ 


தினையை முற்றத்தில்‌ காயவைத்துக்கொண்டு 
கிளியோட்டிக்கொண்டிருந்த மாத்ரியிடம்‌ “உடனே சென்று 
முனிபத்தினிகளையும்‌ மருத்துவச்சிகளையும்‌ 
சிராவணத்துக்குச்‌ செல்லும்‌ பாதைக்கு வரச்சொல்லுங்கள்‌ 
இளைய அரசி... அரசி மைந்தனைப்‌ பெறப்போகிறார்‌” 
என்றாள்‌. அங்கே அவள்‌ முன்னரே எடுத்துவைத்திருந்த 
பொருட்கள்‌ கொண்ட மூங்கில்கூடையை 
எடுத்துக்கொண்டு வெளியே ஓடினாள்‌. ஒருகணம்‌ 
திகைத்து நின்ற மாத்ரியும்‌ மறுபக்கம்‌ ஓடினாள்‌. 


சிராவணத்தை நோக்கி மூச்சிரைக்க ஓடியபோது அனகை 
தன்‌ அகம்‌ முழுக்க பொருளில்லாத சொற்கள்‌ சிதறி 
ஓடுவதை உணர்ந்தாள்‌. அவ்வெண்ணங்களை 
அள்ளிப்பற்றித்‌ தொகுக்க முனைந்த தன்னுணர்வு 
முதலில்‌ கேட்ட அழுகையைத்‌ தவறவிட்டுவிட்டது. 
அடுத்த கணம்‌ குளிர்நீர்‌ பட்டதுபோல திகைத்து 
நின்றாள்‌. பின்பு ஓடிச்சென்று குந்தியின்‌ விரித்த கால்கள்‌ 
நடுவே குனிந்து பார்த்தாள்‌. இலைகளில்‌ நிணநீரும்‌ 
குருதியும்‌ வெம்மையுடன்‌ சிந்திப்பரவியிருக்க மூடிய 
குருத்துக்‌ கைகளுடன்‌ நெளிந்த சிறுகால்களுடன்‌ சிவந்த 
வாய்திறந்து குழந்தை ஓசையின்றி அசைந்து 
கொண்டிருந்தது. 


அனகை அதை மெல்ல தன்‌ கையில்‌ எடுத்து 

வ்‌ விட்‌ தூக்கி அசைத்தாள்‌. சிறுமூக்கைப்பிழிந்து 
உதறியபோது குழந்தை அழத்தொடங்கியது. அவள்‌ 
அதன்‌ உடலின்‌ வெண்நிண மாவை மென்பஞ்சால்‌ 
துடைத்து கருக்கொடியை வெட்டி தொப்புளருகே மடித்து 
குதிரைவால்முடியால்‌ கட்டித்‌ தூக்கி தாயின்‌ அருகே 
படுக்கவைத்தாள்‌. கீழிருந்த பனிக்குடத்தை அவள்‌ 
அகற்றமுற்பட்டபோது மருத்துவச்சிகள்‌ ஓடிவருவதைக்‌ 
கண்டாள்‌. 


குழந்தையின்‌ அழுகைக்குரல்‌ கேட்டு குந்தி விழித்து 
மயக்கம்‌ படர்ந்த கண்களால்‌ “எங்கே?” என்றாள்‌. “அதோ 
உங்கள்‌ அருகேதான்‌” என்றாள்‌ அனகை. குந்தி 
திடுக்கிட்டு ஒருக்களித்து குழந்தையைப்‌ பார்த்தாள்‌. 
அதை மெல்ல அள்ளி தன்‌ முலைகளுடன்‌ 
அணைத்தபின்‌ முலைக்காம்பை கிள்ளி இழுத்து அதன்‌ 
சிறிய வாய்க்குள்‌ வைத்தாள்‌. அழுதுகொண்டிருந்த 
குழந்தை முலையைக்‌ கவ்வும்‌ ஒலி மொட்டுகள்‌ வெடித்து 
மலரும்‌ ஒலி என அனகை எண்ணிக்கொண்டாள்‌. 


சதசிருங்கத்தின்‌ பனிமலைகளுக்குமேல்‌ விண்ணில்‌ 
நீண்டு ஒளிரும்‌ வாலுடன்‌ ஒரு விண்மீன்‌ தோன்றியது. 


கைகாட்ட விளம்பர்‌ உணவை பரிமாறத்‌ தொடங்கினர்‌. 
தட்டுகளின்‌ ஓசையும்‌ கரண்டிகள்‌ முட்டும்‌ ஒலியும்‌ 
மெல்லிய குரலில்‌ விளம்பர்‌ பேசிக்கொண்ட ஓஒவியும்‌ 
மட்டுமே எழுந்தன. விளம்பப்பட்ட உணவின்‌ 
கலவைமணம்‌ கூடத்தை நிறைத்தது. அவர்கள்‌ 
முடித்ததும்‌ நிமித்திகன்‌ எழுந்து உரத்த குரலில்‌ 
“விண்புரக்கும்‌ இந்திரனை, மழையாளும்‌ வருணனை, 
கனியவைக்கும்‌ அனலோனை, பசுமையூட்டும்‌ 
கதிரோனை, பசும்புல்களின்‌ தெய்வமாகிய குசையை, 
பசுக்களின்‌ அன்னையாகிய காமதேனுவை, பாற்கடலில்‌ 
பள்ளிகொண்டருளிய பெருமாளை, அவன்‌ பாதத்தில்‌ 
அமர்ந்த திருமகளை வணங்குக! அவர்கள்‌ 
அனைவருக்கும்‌ இனியவர்களான எங்கள்‌ மூதாதையரை 
வணங்குக! இந்த உணவு எங்கள்‌ பசியினூடாக எங்கள்‌ 
குடியாளும்‌ தெய்வங்களுக்கு அவியாகுக! எங்கள்‌ 
மூதாதையரை நிறைவுறச்‌ செய்க! ஓம்‌! அவ்வாறே 
ஆகுக!” என்றான்‌. “ஆம்‌! அவ்வாறே ஆகுக!” என்று 
அனைவரும்‌ உரைத்தனர்‌. 


தாலத்தில்‌ நீட்டப்பட்ட ஓர்‌ அப்பத்தை எடுத்து 
இரண்டாகக்‌ கிழித்து அதை அர்ஜுனனிடம்‌ நீட்டினார்‌ 
வசுதேவர்‌. அவன்‌ அதை வாங்கிக்கொண்டபின்‌ மீண்டும்‌ 
இரண்டாகக்‌ கிழித்து ஒன்றை பலராமருக்கு அளித்தார்‌. 
அவர்‌ முதல்‌ வாய்‌ அன்னத்தை உண்டதும்‌ அனைவரும்‌ 
உண்ணத்தொடங்கினர்‌. நிர்மித்ரன்‌ சதானீகனிடம்‌ “மிக 
மெதுவாகத்தானே உண்ணவேண்டும்‌?” என்றான்‌. 
சதானீகன்‌ “அப்படித்தான்‌ வழக்கம்‌ என்று 
கற்றிருக்கிறேன்‌. ஆனால்‌ இவர்கள்‌ உண்பதைப்‌ 
பார்த்தால்‌ எப்படி வேண்டுமானாலும்‌ உண்ணலாம்‌ 
என்று தோன்றுகிறது” என்றான்‌. 


அர்ஜுனன்‌ விழிகள்‌ தாழ்த்தி அங்கில்லாதவன்போல்‌ 
இருந்தான்‌. கைகள்‌ தானாக இயங்க சிறு துண்டுகளாக 
அப்பத்தை எடுத்து கறியுடன்‌ தொட்டு உண்டான்‌. தேவகி 
“நீ இளையவனை எப்போது பார்த்தாய்‌?” என்று 
அர்ஜுனனை கேட்டாள்‌. அர்ஜுனன்‌ திகைப்புடன்‌ அவள்‌ 
குரலைக்‌ கேட்டு பின்னர்‌ “உபப்பிலாவ்யத்திற்கு 
அபிமன்யூவின்‌ மணநிகழ்வுக்கு வந்திருந்தார்‌. அப்போது 
முழுமையாக உடனிருந்தேன்‌” என்றான்‌. 


அவள்‌ சிலகணங்கள்‌ விழிசரித்து அமர்ந்திருந்தபின்‌ 
அர்ஜுனனை நோக்காமல்‌ “அவன்‌ எண்ணுவதுதான்‌ 
என்ன?” என்றாள்‌. “அன்னையே, பிற எவரொையும்விட 
அதை தாங்கள்‌ உணரமுடியும்‌... வெறுமனே மண்நிகழ்ந்து 
உலகுழன்று மறையும்பொருட்டு அவர்‌ இங்கு 


எழுந்தருளவில்லை” என்றான்‌. “ஆம்‌, அதை நான்‌ 
இளமையிலேயே அறிந்திருந்தேன்‌” என்று தேவகி 
சொன்னாள்‌. “அவனை பிறப்பிக்கும்பொருட்டே நான்‌ 
இம்மண்ணில்‌ நிகழ்ந்திருக்கிறேன்‌ என்று எனக்குத்‌ 
தோன்றியது.” 


ரேவதி “அன்னையர்‌ அனைவருக்கும்‌ தோன்றுவதுதான்‌ 
அது. என்னுடைய முதல்‌ மைந்தன்‌ பிறந்தபோது அவன்‌ 
பாரதவர்ஷத்தை முழுதாளும்‌ சக்ரவர்த்தியாவான்‌ என்று 
நான்‌ எண்ணினேன்‌. ஒரு மாதம்‌ அதை எண்ணி எண்ணி 
சிரித்துகொண்டும்‌ அழுதுகொண்டும்‌ இருந்தேன்‌. அன்று 
என்னைச்‌ சுற்றி சில சூதர்கள்‌ இருந்திருந்தார்கள்‌ 
என்றால்‌ அதையே பாடலாகப்‌ பாடி என்னை நம்ப 
வைத்திருப்பார்கள்‌” என்றாள்‌. ஊனுணவுக்காக 
கையால்‌ ஆணையிட்டபின்‌ “இன்று அவர்கள்‌ 
மதுவனத்தில்‌ கன்றோட்டுகிறார்கள்‌” என்றாள்‌. அக்ரூரர்‌ 
“மதுரா அவர்களுக்காக காத்திருக்கிறது, அரசி” என்றார்‌. 


தேவகி பொறுமையின்மை தோன்ற அவளை 
பார்த்துவிட்டு திரும்பி அர்ஜுனனிடம்‌ “இங்கு என்ன 
நிகழப்போகிறது என்று நீ எண்ணுகிறாய்‌?” என்றாள்‌. 
“அவர்‌ எதன்பொருட்டு வந்தாரோ அதை நிகழ்த்திவிட்டே 
மீள்வார்‌. அது நிகழவேண்டுமென்றால்‌ இங்குள்ள 
ஷத்ரிய குலங்கள்‌ அனைத்தும்‌ அழியவேண்டும்‌. 
ஆயிரமாண்டுகளாக கட்டி எழுப்பப்பட்ட அனைத்தும்‌ 
இடிந்து சரியவேண்டும்‌. அவற்றை காத்து நின்றிருக்கும்‌ 
சொற்கள்‌ மறையவேண்டும்‌” என்றான்‌ அர்ஜுனன்‌. 
“குருதியின்றி அது நிகழாது. அக்குருதி எவர்‌ 
குருதியாயினும்‌ படையாழிக்கு வேறுபாடில்லை.” 


அவள்‌ கண்கள்‌ சுருங்க “ஆனால்‌ இவர்கள்‌ அனைவரும்‌ 
அஸ்தினபுரியுடன்‌ நிற்பதாக அல்லவா 
முடிவெடுத்திருக்கிறார்கள்‌?” என்றாள்‌. “ஆம்‌ 
அன்னையே, படையாழியின்‌ முன்‌ தலைவைக்கப்‌ 
போகிறார்கள்‌” என்றான்‌ அர்ஜுனன்‌. “நாம்‌ இதை இங்கு 
பேசவேண்டியதில்லை. இது ஊண்மேடை” என்று 
வசுதேவர்‌ சொன்னார்‌. பலராமர்‌ 
“பேசத்தொடங்கிவிட்டபின்‌ நிறுத்த முடியாது, தந்தையே” 
என்றபின்‌ அர்ஜுனனிடம்‌ “மீண்டும்‌ மீண்டும்‌ இதை 
சொல்கிறாய்‌. இப்புவியில்‌ பிற எவருமே ஆண்மகன்கள்‌ 
அல்ல என்கிறாய்‌” என்றார்‌. அர்ஜுனன்‌ “இப்புவியே ஒரு 
பெண்‌, பிரம்மம்‌ அதன்‌ தலைவன்‌” என்றான்‌. 


“புரியும்படி எதையாவது சொல்‌” என்றார்‌ பலராமர்‌. ரேவதி 
“சூதர்கள்‌ சொல்லும்‌ அத்தனை பொய்க்கதைகளையும்‌ 


அவரே நம்பத்தொடங்கிவிட்டார்‌. அவர்‌ அணுக்கர்களும்‌ 
அதையே நம்புகிறார்கள்‌. சூதர்‌ கதைகளை நம்பும்‌ 
அரசர்களே வீண்முடிவுற்று வேருடன்‌ அழிகிறார்கள்‌” 
என்றாள்‌. தேவகி ரேவதியிடம்‌ “நீ சற்று சொல்லடங்கி இரு. 
நான்‌ இவனிடம்‌ கேட்பதற்கு சில உள்ளன” என்றபின்‌ “நீ 
சொல்க மைந்தா, எவ்வகையிலேனும்‌ இளையவனை 
போரிலிருந்து பின்திருப்ப முடியுமா?” என்றாள்‌. “இல்லை, 
அன்னையே. இப்போர்‌ நெடுங்காலம்‌ முன்னரே அவரால்‌ 
முடிவெடுக்கப்பட்டுவிட்டது. இதில்‌ எவர்‌ அழியவேண்டும்‌ 
என்பதை மட்டுமே அவர்‌ முடிவெடுப்பதில்லை. அதை 
அவரவரே முடிவெடுக்கிறார்கள்‌.” 


தேவகி கையிலிருந்த உணவை தட்டில்‌ போட்டுவிட்டு 
மெல்ல பின்னால்‌ சாய்ந்தாள்‌. அவள்‌ அருகே நின்றிருந்த 
சேடி அவள்‌ கையை மரவுரியால்‌ அழுத்தி துடைத்தாள்‌. 
“போர்‌ நிகழுமென்றுதான்‌ சொல்கிறாயா?” என்றாள்‌. 
“ஆம்‌, அவர்‌ வெல்வார்‌. எதிரிகள்‌ முற்றழிவார்கள்‌” 
என்றான்‌ அர்ஜுனன்‌. தேவகி சிலகணங்களுக்குப்பின்‌ 
“மூத்தவனே, நீ அஸ்தினபுரிக்கு அளித்த சொல்‌ என்ன?” 
என்றாள்‌. “இன்று அவையிலும்‌ அதை சொன்னேன்‌, 
அன்னையே. யாதவர்‌ அஸ்தினபுரியுடன்‌ நிற்பார்கள்‌ 
என்று சொல்லளித்தேன்‌” என்றார்‌ பலராமர்‌. 


“நீ அவர்களுக்காக படைமுகம்‌ நிற்பாயென்று 
சொல்லளித்தாயா?” என்று தேவகி கேட்டாள்‌. 
எரிச்சலுடன்‌ “யாதவர்‌ என்றால்‌ என்னையும்‌ 
சேர்த்துதானே?” என்றார்‌ பலராமர்‌. “நீ உனக்காக 
சொல்லளித்தாயா?” என்று மீண்டும்‌ கேட்டாள்‌. 
“அவ்வாறு நான்‌ சொல்லளிக்கவில்லை” என்றதும்‌ 
ரேவதி “யாதவர்களின்‌ தலைவரன்றி யாதவர்‌ எப்படி 
படைதிரளமுடியும்‌?” என்றாள்‌. தேவகி அவளை 
புறக்கணித்து “நீ படைமுகம்‌ நிற்பாயென்று 
சொல்லளிக்கவில்லை அல்லவா?” என்றாள்‌. “ஆம்‌, நான்‌ 
சொல்லளிக்கவில்லை” என்றார்‌ பலராமர்‌. 


“யாதவ மைந்தர்கள்‌ அப்படையிலிருப்பார்கள்‌ என்று 
தனியாக ஏதேனும்‌ சொல்லளிக்கப்பட்டதா? சாம்பா, உன்‌ 
துணைவியின்‌ தந்தைபொருட்டு நீ போர்க்களம்‌ புகுவாய்‌ 
என்று சொல்லளித்தாயா?” என்றாள்‌ தேவகி. “இல்லை, 
ஆனால்‌ யாதவர்கள்‌ என்னும்போது எங்கள்‌ 
அனைவரையும்‌ சேர்த்துதான்‌ பொருள்‌ 
கொள்ளப்படுகிறது” என்று சாம்பன்‌ சொன்னான்‌. 
“பொருள்‌ கொள்வது இயல்பு. ஆனால்‌ தனித்தனியாக 
சொல்லளிக்கப்படவில்லையென்றால்‌ அன்னையாக என்‌ 
ஆணை இது. என்‌ இளைய மைந்தனுக்கு எதிராக அவன்‌ 


தந்தையோ உடன்பிறந்தாரோ மைந்தர்களோ களம்‌ 
நிற்கலாகாது” என்று தேவகி சொன்னாள்‌. அவள்‌ குரல்‌ 
நடுங்கி தளர்ந்திருந்தாலும்‌ உறுதிகொண்டிருந்தது. 


பலராமர்‌ சினத்துடன்‌ “என்ன சொல்கிறீர்கள்‌, 
அன்னையே? இது அரசுசூழ்தல்‌” என்றார்‌. “இல்லை, 
இவை என்‌ குடிநிகழ்வுகள்‌” என்று உரத்த குரலில்‌ தேவகி 
சொன்னாள்‌. தன்‌ முன்னால்‌ இருந்த தட்டிலிருந்த 
அப்பத்தின்மீது வலக்கையை வைத்து “அன்னத்தின்‌ மீது 

ணை! என்‌ இளைய மைந்தனுக்கு எதிராக அவன்‌ 
குருதிகொண்ட எவரும்‌ படைநிற்கலாகாது! இப்போதே 
இங்கே அதற்கான சொல்லுறுதி எனக்களிக்கப்பட 
வேண்டும்‌. இல்லையேல்‌ இந்த அன்னத்தின்‌ முன்பிருந்து 
நான்‌ உயிருடன்‌ எழமாட்டேன்‌” என்றாள்‌. 


பலராமர்‌ எழுந்த விசையில்‌ எடைமிக்க பீடம்‌ சரிந்து 
பின்னால்‌ பேரோசையுடன்‌ விழுந்தது. அன்னையின்‌ 
தோள்களைப்பற்றி “என்ன சொல்கிறீர்கள்‌? யாதவ 
குலத்திற்கே பெரும்பழி சேரும்‌. நம்மை கோழையென்றும்‌ 
சொல்லுக்கு மதிப்பில்லாதவர்கள்‌ என்றும்‌ ஷத்ரியர்‌ 
எள்ளி நகையாடுவார்கள்‌. அஸ்தினபுரியுடன்‌ நாம்‌ 
எதன்பொருட்டு படைக்கூட்டு கொண்டோமோ அதன்‌ 
நலன்கள்‌ எதுவும்‌ நமக்கு வந்துசேரப்‌ போவதில்லை. 
நமது குடிகள்‌ அனைவரையும்‌ நாம்‌ கைவிட்டதற்கு நிகர்‌ 
அது” என்றார்‌. தேவகி “ஒரு சொல்லையும்‌ நான்‌ கேட்க 
விரும்பவில்லை. இளையவனுக்கு எதிராக அவன்‌ 
குடியினர்‌ எவரும்‌ படைநிற்கலாகாது. அவ்வுறுதி 
இப்போதே எனக்கு அளிக்கப்படவேண்டும்‌” என்றாள்‌. 


ரேவதி “பெண்டிர்‌ அரசுசூழ்தலில்‌ ஈடுபடலாகாதென்று 
ஏன்‌ சொல்கிறார்கள்‌ என்று புரிகிறது. இத்தனை எளிய 
உணர்வுகளுடன்‌ ஆடவேண்டியதல்ல அரசியல்‌” 
என்றாள்‌. தேவகி அதற்கு மறுமொழி கூறாமல்‌ 
அமர்ந்திருந்தாள்‌. வசுதேவர்‌ “தேவகி, உன்னுடைய 
பிடிவாதத்தால்‌ நீ மைந்தருக்கிடையே இருக்கும்‌ கசப்பை 
மேலும்‌ வளர்க்கிறாய்‌. யாதவ குலமே அழிய 
வழிகோலுகிறாய்‌” என்றார்‌. தேவகி கண்மூடி அசையாது 
அமர்ந்திருந்தாள்‌. ரேவதி முகம்‌ சினத்தில்‌ கோணலாக, 
கண்கள்‌ நீர்‌ கொள்ள, உடைந்த குரலில்‌ “இதென்ன 
நாடகம்‌? இது கீழ்மையன்றி வேறென்ன? அகத்தளம்‌ 
விட்டு வெளிக்காற்று படாத பெண்டிரா 
அரசமுடிவெடுப்பது? இதோ பாருங்கள்‌, இதை 
ஒருபோதும்‌ நீங்கள்‌ ஏற்றுக்கொள்ளக்கூடாது, நான்‌ 
சொல்கிறேன்‌” என்றாள்‌. 


பலராமர்‌ அவளை நோக்காமல்‌ தாழ்ந்த குரலில்‌ “அமர்க!” 
என்றார்‌. “நான்‌ அமரமுடியாது. இவ்வளவு தொலைவுக்கு 
இவையனைத்தையும்‌ உருவாக்கிக்கொண்டு வந்தபின்‌ 
இறுதியில்‌...” என்று அவள்‌ தொடங்க அவள்‌ விழிகளை 
நோக்கி “அமர்க!” என்று மிகத்‌ தாழ்ந்த குரலில்‌ பலராமர்‌ 
சொன்னார்‌. அவள்‌ நடுங்கி பின்னடைந்து “நான்‌ 
சொல்வதை கேளுங்கள்‌...” என்றாள்‌. “இனி ஒரு 
சொல்லும்‌ நீ உரைக்கலாகாது. மறுசொல்‌ உரைக்க நீயோ 
உன்‌ குடியோ இருக்கமாட்டீர்கள்‌” என்று பலராமர்‌ 
அவளிடம்‌ சொன்னார்‌. அவள்‌ இரு கைகளையும்‌ கூப்பி 
அதன்மேல்‌ தன்‌ நெற்றியை வைத்து ஓசையின்றி தோள்‌ 
குலுங்க அழுதாள்‌. இரு சேடியர்‌ வந்து அவள்‌ 
தோள்களைப்பற்ற கால்தளர்ந்து அவர்கள்மேல்‌ 
சாய்ந்துகொண்டாள்‌. அவர்கள்‌ அவளை மெல்ல 
அழைத்துச்‌ செல்ல கால்கள்‌ தரையில்‌ இழுபட 
விசும்பலோசையுடன்‌ சென்றாள்‌. 


பலராமர்‌ “அன்னையே, உங்களை நான்‌ அறிவேன்‌. இது 
மாற்றமுடியாத முடிவென்று தெரியும்‌. என்னவாயினும்‌ 
இது எனக்கு தெய்வ ஆணையேதான்‌. நான்‌ 
இளையவனுடன்‌ போர்முனையில்‌ நிற்கப்போவதில்லை. 
இன்றே இங்கிருந்தே நாடு துறந்து இமயமலை 
செல்கிறேன்‌. இப்பூசல்‌ முற்றிலும்‌ முடிவடைந்ததென்று 
அறிந்த பின்னரே இங்கு திரும்பி வருவேன்‌” என்றார்‌. 
வசுதேவர்‌ “மூடா, என்ன சொல்கிறாய்‌? அதற்கும்‌ இதற்கும்‌ 
என்ன தொடர்பு? நீ ஏன்‌ இமயமலைக்குச்‌ 
செல்லவேண்டும்‌?” என்றார்‌. “இங்கிருந்து எழும்‌ 
வினாக்களுக்கெல்லாம்‌ மறுமொழி சொல்ல என்னால்‌ 
இயலாது. நாளை புலரும்போது நான்‌ இங்கிருக்க 
மாட்டேன்‌. விடைகொடுங்கள்‌” என்று பலராமர்‌ 
சொன்னார்‌. 


தேவகி அசையாமல்‌ அமர்ந்திருக்க அவர்‌ 
அன்னையையும்‌ தேவகியையும்‌ கால்தொட்டு 
வணங்கிவிட்டு வசுதேவரின்‌ அருகே சென்றார்‌. அவர்‌ 
நடுங்கும்‌ கைகளை அவர்‌ தலைமேல்‌ வைத்து “இங்கே 
எவர்‌...?” என்றார்‌. “இந்நகரை அநிருத்தன்‌ ஆளட்டும்‌” 
என்றபின்‌ பலராமர்‌ அர்ஜுனனை நோக்காமல்‌ வெளியே 
சென்றார்‌. 


தேவகி அவர்‌ செல்லும்‌ காலடியின்‌ ஓசைக்கு 
உடல்விதிர்க்க இறுகிய தசைகளுடன்‌ அமர்ந்திருக்க, 
சாம்பன்‌ “அன்னையே, தாங்கள்‌ கோரும்‌ சொல்லை 
நானும்‌ அளித்தாகவேண்டும்‌. நானோ என்‌ 
உடன்பிறந்தாரோ கெளரவப்‌ படைகளுடன்‌ 


நிற்கப்போவதில்லை. எந்தைக்கு எதிராக படைக்கலம்‌ 
எடுக்கவும்‌ மாட்டோம்‌” என்றான்‌. திரும்பி தம்பியரை 
நோக்கியபின்‌ அவன்‌ வெளியே சென்றான்‌. அவர்கள்‌ 
எழுந்து தேவகிக்கும்‌ ரோகிணிக்கும்‌ வசுதேவருக்கும்‌ 
யாதல்‌ அவனைத்‌ தொடர்ந்தனர்‌. சுருதனும்‌ 
இரு தம்பியரும்‌ எஞ்ச உணவறை முற்றொழிந்தது. 


வசுதேவர்‌ எழுந்து வந்து தேவகியின்‌ தோளைத்‌ தொட்டு 
“அனைத்தும்‌ நீ விரும்பிய வண்ணமே, எழுக!” என்றார்‌. 
அவள்‌ மெல்ல எழுந்து நின்று பெருமூச்சுவிட்டாள்‌. 
சேடியர்‌ தோளைத்தொட அவர்களில்‌ ஒருத்தியின்‌ 
தோளைப்‌ பற்றியபடி தலைகுனிந்து நடந்து அங்கிருந்து 
அகன்று சென்றாள்‌. ரோகிணி ஒரு சொல்லும்‌ 
உரைக்காமல்‌ அவளை தொடர்ந்தாள்‌. 


அங்கு நடந்த அனைத்தையும்‌ பற்றிலா விழிகளுடன்‌ 
நோக்கியபடி அர்ஜுனன்‌ அமர்ந்திருந்தான்‌. 
பரிமாறப்பட்ட உணவு பெரும்பாலும்‌ தொடப்படாமல்‌ 
அப்படியே குளிர்ந்து தட்டுகளில்‌ இருந்தது. வசுதேவர்‌ 
பெருமூச்சுடன்‌ கைநீட்ட ஏவலர்‌ வந்து அவர்‌ 
கையைப்பற்றி தூக்கினார்‌. அவர்‌ எழுந்து நடுங்கும்‌ 
கால்களுடன்‌ நின்று பெருமூச்செறிந்தபின்‌ வெளியே 
சென்றார்‌. 


சுருதனும்‌ அவன்‌ தம்பியர்‌ கவியும்‌ விருஷனும்‌ மட்டும்‌ 
இருந்தனர்‌. சுருதன்‌ இதழ்கோணலாக சிரித்தபடி 
“பாண்டவரே, உண்மையில்‌ நாங்கள்‌ 
எண்ணியிருந்ததேதான்‌ இது. தந்தைக்கு எதிராக 
போர்முகம்‌ நின்றால்‌ என்றிருந்தாலும்‌ அப்பழியுடன்‌ 
சாம்பர்‌ அரியணை அமரவேண்டியிருக்கும்‌. எங்களை 
கிராதரென்றும்‌ நிஷாதரென்றும்‌ பழிப்பவர்களுக்கு ஒரு 
வாய்ப்பு கிடைத்ததாகவே ஆகும்‌ அது. பின்னடைந்தால்‌ 
ஷத்ரிய அவையில்‌ கோழைகள்‌ என இளிவரலுக்கு 
இடமாகும்‌. இன்று அன்னையின்‌ இந்த ஆணையையே 
சுட்டிக்காட்டி அதை தவிர்க்கமுடியும்‌” என்றான்‌. 


விருஷன்‌ சிரித்து “ஆம்‌, அன்னை ஆணை கூறியதும்‌ 
என்‌ உள்ளம்‌ துள்ளத்தொடங்கியது” என்றான்‌. “நன்று 
செய்தீர்கள்‌, பாண்டவரே” என்ற சுருதன்‌ தம்பியரிடம்‌ 
“வருக!” என்றபடி வெளியேறினான்‌. உணவுத்தாலத்தின்‌ 
முன்‌ அர்ஜுனன்‌ அசையாது அமர்ந்திருந்தான்‌. 
சதானீகன்‌ “நாம்‌ கிளம்பவேண்டியதுதானே, தந்தையே?” 
என்றான்‌. அர்ஜுனன்‌ “ஆம்‌” என்றபடி எழுந்தான்‌. 
வெளியே நடந்த அவனுக்கிணையாக சென்றபடி 
சதானீகன்‌ “இதைவிட பெரிய வெற்றி எதையும்‌ நாம்‌ 


எதிர்பார்க்க முடியாது. தங்கள்‌ அம்புகள்‌ கூர்‌ தவறுவதே 
இல்லை, தந்தையே” என்றான்‌. 


அர்ஜுனன்‌ “நாளை புலரியில்‌ நாமும்‌ கிளம்புகிறோம்‌” 
என்றான்‌. “எங்கே?” என்றான்‌ சதானீகன்‌. அர்ஜுனன்‌ 
“இளைய யாதவரோை பார்க்க” என்றான்‌. “எங்கிருக்கிறார்‌?” 
என்று நிர்மித்ரன்‌ கேட்டான்‌. “அது இன்னும்‌ நமக்குத்‌ 
தெரியாது. ஆனால்‌ இன்றிரவே அவர்‌ எங்கிருக்கிறார்‌ 
என்ற செய்தி நமக்கு வந்துவிடும்‌” என்று அர்ஜுனன்‌ 
சொன்னான்‌. 

[image] முதற்காலையிலேயே அர்ஜுனனிடமிருந்து செய்தி 
வந்தது. சதானீகன்‌ உப்பரிகையில்‌ நின்று மதுராவை 
நோக்கிக்கொண்டிருந்தான்‌. இந்திரப்பிரஸ்தத்தில்‌ அவன்‌ 

லயங்களுக்கோ கோட்டைமுகப்புக்கோ செல்லும்‌ 
வழக்கமிருந்தது. ஆனால்‌ மதுரா இருளில்‌ 
அச்சமூட்டியது. படி ஏறி வரும்‌ ஏவலனின்‌ 
காலடியோசைகளைக்‌ கேட்டு அவன்‌ திரும்பி நோக்க 
அவன்‌ வந்து தலைவணங்கி “ஒளியெழுந்ததும்‌ 
கிளம்பவேண்டும்‌ என்று இளைய அரசரின்‌ ஆணை” 
என்றான்‌. தலையசைத்த பின்னர்தான்‌ அவன்‌ உள்ளம்‌ 
பதற்றம்‌ கொண்டது. செய்தி வந்திருக்கிறது என்று 
அதற்குப்‌ பொருளா? 


“இளையவனை எழுப்புக!” என்றபின்‌ அவன்‌ 
நீராட்டறைக்கு சென்றான்‌. நீராடி எழுந்து 
அணிசெய்துகொண்டிருக்கையில்தான்‌ நிர்மித்ரன்‌ 
ஏவலன்‌ துணையுடன்‌ துயில்விழிக்காத கால்களில்‌ 
நடந்துவந்தான்‌. துயில்‌ நனைந்த குரலில்‌ “செய்தி 
வந்துவிட்டதா, மூத்தவரே?” என்றான்‌. “தந்தையின்‌ 
ஆணை. நீ விரைவில்‌ ஒருங்கி எழு!” என்றான்‌ 
சதானீகன்‌. அவன்‌ ஒருங்கி வந்து முற்றத்தில்‌ காத்து 
நின்றபோது ஈரமுலராத குழலுடன்‌ நிர்மித்ரன்‌ 
மூச்சிரைக்க கீழிறங்கி வந்தான்‌. “நான்‌ இன்று 
கிளம்பவேண்டியிருக்குமென எண்ணவேயில்லை, 
மூத்தவரே. நேற்று இரவு பிந்துவதுவரை செய்தி 
ஏதுமில்லை” என்றான்‌. 


தேர்ப்பாகன்‌ “தங்களை அகத்தளத்திற்கு 
அழைத்துச்செல்லும்படி ஆணை, இளவரசே” என்றான்‌. 
“அகத்தளத்திற்கா? அன்னையரசியரையா 
சந்திக்கவிருக்கிறோம்‌?” என்றான்‌ நிர்மித்ரன்‌. சதானீகன்‌ 
ஒன்றும்‌ சொல்லாமல்‌ தேரிலேறிக்கொள்ள நிர்மித்ரன்‌ 
“நாம்‌ அரசியரிடம்‌ விடைபெறப்‌ போகிறோம்‌, 
அவ்வளவுதானே?” என்றான்‌. சதானீகன்‌ அதற்கும்‌ 
மறுமொழி சொல்லவில்லை. “அதன்‌ பின்னர்‌ 
பேரரசரிடமும்‌ அரசரிடமும்‌ விடைபெறவேண்டும்‌” 
என்றான்‌. சதானீகன்‌ “அரசர்‌ நகரில்‌ இல்லை, இன்று 
முற்புலரியிலேயே கிளம்பியிருப்பார்‌” என்றான்‌. “ஆம்‌, 


அவர்‌ அவ்வாறு சொன்னார்‌. ஆனால்‌ முறைப்படி 
வாழ்த்து பெறாமல்‌ செல்வாரா என்ன?” 


“அவர்‌ செல்வது கானேகல்‌. அது ஒரு சிறுதுறவு. 
சொல்லாமல்‌ செல்‌ என்பதே அதன்‌ வழி” என்றான்‌ 
சதானீகன்‌. நிர்மித்ரன்‌ நீள்மூச்சுடன்‌ “ஆம்‌, நம்‌ 
தந்தையரும்‌ அவ்வாறே செல்கிறார்கள்‌” என்றான்‌. 
“ஒருநாள்‌ அவ்வாறு கிளம்பவேண்டும்‌ என்பது என்‌ 
விழைவு. நெடுந்தொலைவுகளுக்கு... காஞ்சனர்‌ இயற்றிய 
அஷ்டதிக்விஜயம்‌ சொல்கிறதே, நம்‌ தந்தை மேற்கே 
கல்மிதக்கும்‌ கடல்வரை சென்றிருக்கிறார்‌ என்று. 
மெய்யாகவே அத்தகைய கடல்களும்‌ மழையறியா 
மணல்நாடுகளும்‌ உள்ளனவா? அங்கெல்லாம்‌ அவர்‌ 
சென்றாரா?” என்றான்‌. சதானீகன்‌ “சென்றிருப்பார்‌” 
என்றான்‌. “கதைகளாகக்கூட இருக்கலாம்‌. எவரும்‌ 
தெளிவாக சொல்வதில்லை. ஆனால்‌ நானும்‌ ஒருநாள்‌ 
செல்லவேண்டும்‌ என எண்ணிக்கொண்டேன்‌” என்ற 
நிர்மித்ரன்‌ சிரித்து “நான்‌ செல்லப்போகுமிடங்களை 
கவிஞர்கள்‌ இன்னமும்‌ உருவாக்கவில்லை போலும்‌” 
என்றான்‌. 


அரண்மனைக்‌ கோட்டைக்குள்‌ நுழைந்து இடப்பக்கம்‌ 
திரும்பி வளைந்துசென்று அகத்தள வாயிலில்‌ தேர்‌ 
நின்றது. அவர்கள்‌ இறங்கி நின்றனர்‌. அப்போது 
மறுபக்கம்‌ ஓசை கேட்க நிர்மித்ரன்‌ திரும்பிநோக்கி “மிகச்‌ 
சரியாக வருகிறார்‌. பொழுதும்‌ தொலைவும்‌ அவர்‌ 
கணக்கிலிருந்து வழுவுவதே இல்லை” என்றான்‌. 
அர்ஜுனன்‌ சிறிய தேரிலிருந்து இறங்கி நேராக வந்து 
சதானீகனிடம்‌ “செல்வோம்‌” என்று சொல்லி படிகளில்‌ 
ஏறினான்‌. கூடத்தில்‌ நின்றிருந்த சேடி “இவ்வழி, அரசே” 
என அவர்களை வழிகாட்டி அழைத்துச்சென்றாள்‌. 


அவர்களை இடைநாழியினூடாக கூட்டிச்சென்று 
சிற்றறை ஒன்றில்‌ அமரவைத்தாள்‌. தலைவணங்கி 
அவள்‌ வெளியேற சதானீகன்‌ எழுந்து நின்றான்‌. 
அவனருகே வந்து நின்ற நிர்மித்ரன்‌ “மிகச்‌ சிறிய அறை” 
என்றான்‌. “தொன்மையான அரண்மனைகள்‌ 
இப்படித்தான்‌ இருக்கும்‌” என்றான்‌ சதானீகன்‌. “ஏன்‌, 
அன்றிருந்தவர்கள்‌ பெரிய உடல்கொண்டவர்கள்‌ 
என்றல்லவா நூல்கள்‌ சொல்கின்றன?” என்றான்‌ 
நிர்மித்ரன்‌. “ஆம்‌, ஆனால்‌ அவர்கள்‌ காற்றிலும்‌ 
ஒளியிலும்‌ வாழ்ந்தனர்‌. ஐம்பெரும்பருக்களை 
சான்றாக்கி உரையாடினர்‌.” நிர்மித்ரன்‌ அறையை 
நோக்கிவிட்டு “ஆம்‌, ஐந்து பருக்களையும்‌ அகற்றுவதே 
அறை” என்றான்‌. 


முதுசெவிலி அறைக்குள்‌ நுழைந்து “அரசியரும்‌ அரசரும்‌ 
தங்களை வரவேற்கிறார்கள்‌” என்றாள்‌. அவர்கள்‌ 
எழுந்து அவளுடன்‌ சென்று இன்னொரு அறையின்‌ 
கதவை அடைந்தனர்‌. அவள்‌ அதன்‌ துளையில்‌ வாய்‌ 
வைத்து குறிச்சொல்லை உரைக்க உள்ளிருந்து அது 
திறக்கப்பட்டது. அர்ஜுனன்‌ கைகூப்பியபடி உள்ளே 
சென்றான்‌. சதானீகனும்‌ நிர்மித்ரனும்‌ தொடர்ந்தனர்‌. 
அவ்வறையும்‌ சிறிதாகவே இருந்தது. யமுனைநோக்கித்‌ 
திறந்த சாளரம்‌ இல்லையேல்‌ அதை திணறவைக்கும்‌ 
சிறை என்றே சொல்லவேண்டியிருக்கும்‌ எனத்‌ 
தோன்றியது. உள்ளே வசுதேவர்‌ பீடத்தில்‌ அமர்ந்திருக்க 
இரு பக்கமும்‌ ரோகிணியும்‌ தேவகியும்‌ இருந்தார்கள்‌. 


வசுதேவர்‌ முந்தைய இரவைவிட மிகவும்‌ 
களைத்திருந்தார்‌. வாயும்‌ விழிகளும்‌ சுருங்க தாடை 
அதிர்ந்துகொண்டிருந்தது. ஆனால்‌ தேவியர்‌ இருவரும்‌ 
உள்ளம்‌ எளிதானவர்களாக தோன்றினர்‌. அர்ஜுனன்‌ 
சென்று அவர்களை தாள்வணங்கி வாழ்த்துகொண்டு 
அமர்ந்தான்‌. வணங்கி சொல்கொண்டபின்‌ சதானீகனும்‌ 
நிர்மித்ரனும்‌ சற்று அப்பால்‌ நின்றனர்‌. “பலராமன்‌ 
கிளம்பிவிட்டான்‌” என்று வசுதேவர்‌ சொன்னார்‌. “அவன்‌ 
நேற்று சொன்னபோது அதை என்‌ உள்ளம்‌ மறுத்தது. 
ஆகவே அதை வெறும்‌ சொல்‌ என்றே கொண்டேன்‌. இரவு 
மதுவருந்திவிட்டு துயின்றேன்‌. முதற்புலரியில்‌ 
விழிப்புவந்ததும்‌ தோன்றிய முதல்‌ எண்ணம்‌ அவன்‌ 
சென்றுவிட்டான்‌ என்பது. ஏவலனை அனுப்பி 
நோக்கிவரச்‌ சொன்னேன்‌. அவன்‌ அறையில்‌ இல்லை 
என்று ஏவலன்‌ வந்து சொன்னான்‌. அறையில்‌ 
மஞ்சத்தின்மேல்‌ அவனுடைய அரசக்கணையாழி 
இருந்தது.” 


அர்ஜுனன்‌ “ஆம்‌, அதுவே மரபு” என்றான்‌. “ஏவலனை 
அனுப்பி ரேவதியிடம்‌ செய்தியை சொல்லச்‌ சொன்னேன்‌. 
அவள்‌ அச்செய்தியைக்‌ கேட்டு நிலையழிந்தாள்‌. 
நாங்கள்தான்‌ அவனை துரத்திவிட்டோம்‌ என்று 
என்னையும்‌ என்‌ அரசியரையும்‌ வசைபாடினாள்‌. 
அணிகலன்களையும்‌ குழல்மலரையும்‌ பிடுங்கி 
வீசினாள்‌. கலங்களைத்‌ தூக்கி சேடியர்மேல்‌ எறிந்தாள்‌. 
பின்னர்‌ கதறியழுதபடி அறையை மூடிக்கொண்டாள்‌. 
இப்போதுதான்‌ அவள்‌ சேடி வந்து சொன்னாள்‌, அவள்‌ 
குக்குடநாட்டுக்கே செல்லப்போவதாக. அவள்‌ கொழுநன்‌ 
மதுராவுக்கு மீண்ட பின்னரே இங்கு வருவாள்‌ என்று.” 


அர்ஜுனன்‌ “அவர்‌ மைந்தர்‌ மதுவனத்தில்‌ அல்லவா 
இருக்கிறார்கள்‌?” என்றான்‌. “ஆம்‌, அவர்களை 


சிலகணங்களுக்குப்பின்‌ அது வெண்மேகத்தில்‌ 
மறைந்துகொண்டது. அதை எவருமே காணவில்லை. 
“அனகை” என்று மெல்லிய குரலில்‌ குந்தி கேட்டாள்‌. 
“ஷத்ரிய முறைப்படிப்‌ பார்த்தால்கூட இவன்தான்‌ 
குருகுலத்திற்கு மூத்தவன்‌. அரியணைக்கு உரியவன்‌, 
இல்லையா?” 


தவிர்ப்பதற்காகவே நாங்கள்‌ இயற்றிய நாடகம்‌ இது 
என்கிறாள்‌. அநிருத்தன்‌ மதுராவை ஆளவேண்டும்‌ என 
பலராமன்‌ சொன்னது நாங்கள்‌ அவன்‌ தலைக்குள்‌ 
புகுத்தியது என்கிறாள்‌... ஐயம்கொண்ட உள்ளம்‌ அதை 
பெருக்கிக்கொள்ள எடுக்கும்‌ முயற்சிகள்‌ 
அச்சமூட்டுபவை. அத்தனை கற்பனையும்‌ 
அறிவுத்திறனும்‌ அதற்கே செலவழிக்கப்படுகிறது” 
என்றார்‌ வசுதேவர்‌. 


அர்ஜுனன்‌ புன்னகைத்தான்‌. பின்னர்‌ “ஓரிரு 
மாதங்களில்‌ திரும்பி வருவார்‌. அவரால்‌ அங்கே 
இருக்கமுடியாது. அவர்‌ நாடும்‌ அடையாளங்கள்‌ 
எவையும்‌ அங்கே அவருக்கு அளிக்கப்படாது. இங்கு 
வந்து பலராமரின்‌ அரசியாக மதுராவை தானே 
ஆட்சிசெய்ய முயல்வார்‌” என்றான்‌. “ஆம்‌, அதையே 
இவளும்‌ சொன்னாள்‌” என்றார்‌ வசுதேவர்‌. “நான்‌ இன்று 
கிளம்புகிறேன்‌, பேரரசே. யாதவநிலத்தின்‌ எல்லையில்‌ 
இருக்கும்‌ முக்தஜலம்‌ என்னும்‌ சிறுகோட்டையில்‌ இளைய 
யாதவர்‌ தங்கியிருப்பதாக பின்னிரவில்‌ செய்தி வந்தது. 
நேற்று முன்னிரவில்தான்‌ அவர்‌ சாத்யகியுடன்‌ 
அந்நகருக்குள்‌ நுழைந்திருக்கிறார்‌.” 


வசுதேவர்‌ “எங்கள்‌ ஒற்றர்களும்‌ சொன்னார்கள்‌” என்றார்‌. 
அர்ஜுனன்‌ “நான்‌ அவரை சந்தித்தபின்‌ உபப்பிலாவ்யம்‌ 
செல்லவிருக்கிறேன்‌. என்‌ பணி அத்துடன்‌ முடிகிறது” 
என்றான்‌. வசுதேவர்‌ “நன்று, யுதிஷ்டிரனுக்கு என்‌ 
வாழ்த்துக்களை தெரிவி...” என்றார்‌. அர்ஜுனன்‌ “தங்கள்‌ 
வாழ்த்துக்களால்‌ நாங்கள்‌ செழிப்புறுகிறோம்‌” என்றான்‌. 
அதன்பின்‌ தேவகியை நோக்கிக்கொண்டிருந்தான்‌, 
அவள்‌ சொல்லவருவதை எதிர்நோக்குபவன்போல. 
தேவகி தன்‌ முற்றமைதியில்‌ அசைவிலாதிருந்தாள்‌. 
ரோகிணி பிறிதொரு அமைதியில்‌ இருந்தாள்‌. 
முதியவர்களுக்கே உரிய அமைதி அது என சதானீகன்‌ 
எண்ணினான்‌. அவர்களின்‌ உடல்‌ அகவையில்‌ 
நெகிழ்ந்து சேறுபோலாகிறது. அதில்‌ அவர்களின்‌ 
உள்ளம்‌ சிக்கி மூழ்கிக்கொண்டிருக்கிறது. 


அர்ஜுனன்‌ எழுவதைப்போல்‌ ஓர்‌ அசைவை உருவாக்க 
தேவகி விழிப்புகொண்டு அவனை நோக்கினாள்‌. “நீ 
அவனைப்‌ பார்க்கையில்‌ என்‌ ஆணையை சொல்‌” 
என்றாள்‌. “ஆணையிடுங்கள்‌, அன்னையே” என்றான்‌ 
அர்ஜுனன்‌. “அவன்‌ தன்‌ குலத்தவருக்கு எதிராக 
படைக்கலம்‌ எடுக்கக்கூடாது. இனி அவன்‌ கையால்‌ ஒரு 
யாதவன்கூட கொல்லப்படலாகாது.” அர்ஜுனன்‌ சில 
கணங்களுக்குப்பின்‌ “ஆணை” என்றான்‌. வசுதேவர்‌ 


முகம்‌ மலர்ந்து “ஆம்‌, அதைத்தான்‌ மிகச்‌ சரியாக நானும்‌ 
விரும்பினேன்‌. அவனால்‌ நம்மவர்‌ இனி 
கொல்லப்படலாகாது...” என்றார்‌. “அவன்பொருட்டே 
ஒருங்கிணைந்தோம்‌, அவன்பொருட்டே பிளவுற்று 
மடியலாகாது.” 


தேவகி அவரை நோக்கி “நாம்‌ பிளவுற்று மடிவது ஊழ்‌ 
எனில்‌ அவனும்‌ அதை தடுக்கமுடியாது. என்‌ மைந்தன்‌ 
அப்பழி கொள்ளவேண்டாம்‌ என்று மட்டுமே 
சொல்லவந்தேன்‌” என்றாள்‌. அர்ஜுனன்‌ “ஆம்‌ 
அன்னையே, நீங்கள்‌ சொல்வது முறையே” என்றான்‌. 
எழுந்து அவள்‌ காலடியை தொட்டு வணங்க அவள்‌ 
அவன்‌ தலையை தொட்டு வாழ்த்தினாள்‌. அர்ஜுனன்‌ 
வசுதேவரையும்‌ ரோகிணியையும்‌ வணங்கி 
சதானீகனையும்‌ நிர்மித்ரனையும்‌ நோக்கிவிட்டு 
வெளியேறினான்‌. அவர்களை முறைப்படி 
வணங்கிவிட்டு அவர்களும்‌ தொடர்ந்துசென்றார்கள்‌. 


மாவ: படகிலேறிக்கொள்வதுவரை அர்ஜுனன்‌ எதுவும்‌ 
சொல்லவில்லை. தலைகுனிந்து ௮” 
நடந்தான்‌. மதுராவுக்கு வந்த படகுநிரைகளில்‌ 
வரிசைப்படகுகள்‌ மட்டும்‌ திரும்பிச்சென்றன. 
எஞ்சியவை அவர்களுடன்‌ முக்தஜலத்திற்கு வந்தன. 
“அக்கோட்டை இங்கிருந்து எத்தனை 
தொலைவிலுள்ளது, மூத்தவரே?” என்றான்‌ நிர்மித்ரன்‌. 
“ஒரு பகல்‌ பயணம்‌ என்றார்கள்‌. ஆனால்‌ யமுனையின்‌ 
ஒழுக்குக்கு எதிராக செல்லவேண்டும்‌. பூர்வசிலா என்னும்‌ 
ஊருடன்‌ படகுகள்‌ நின்றுவிடும்‌. பின்னர்‌ இறங்கி 
வண்டிப்பாதையில்‌ செல்லவேண்டியிருக்கும்‌” என்றான்‌ 
சதானீகன்‌. “அவர்‌ காட்டுவழியாக அங்கே 
வந்திருக்கிறார்‌” என்றான்‌ நிர்மித்ரன்‌. 


படகுகள்‌ பாய்விரித்து நீரலைகள்மேல்‌ ஏறிக்கொண்டதும்‌ 
நிர்மித்ரன்‌ அர்ஜுனன்‌ அருகே சென்று “தந்தையே, நாம்‌ 
இன்றே அவரை பார்ப்போமா?” என்றான்‌. “இன்றா?” 
என்ற அர்ஜுனன்‌ “பெரும்பாலும்‌. இரவணைவதற்குள்‌ 
அங்கே சென்றுவிடுவோம்‌ என எண்ணுகிறேன்‌” 
என்றான்‌. அருகே வந்த சதானீகன்‌ 
“அஸ்தினபுரியிலிருந்து பறவைச்செய்தி. நம்‌ ஒற்றர்‌ 
சந்திரர்‌ அனுப்பியிருக்கிறார்‌. அஸ்தினபுரியின்‌ அரசரும்‌ 
முக்தஜலத்திற்கு சென்றுகொண்டிருக்கிறார்‌” என்றான்‌. 
அர்ஜுனன்‌ தலையசைத்தான்‌. 


“இளைய யாதவர்‌ மதுராவுக்கு வரவில்லை என 


அறிந்ததும்‌ தன்‌ பயணத்தை அஸ்தினபுரியின்‌ 
எல்லைப்புறக்‌ காவல்‌ கோட்டைகளை நோக்குவதாக 
ஆக்கிக்கொண்டார்‌. சீர்ஷசிலையில்‌ இருந்து இன்று 
காலைதான்‌ அவரும்‌ கிளம்பியிருக்கிறார்‌. பெரும்பாலும்‌ 
நாம்‌ ஒரே தருணத்தில்‌ அங்கே சென்றுசேர்வோம்‌. வழியில்‌ 
சந்தித்துக்கொண்டாலும்‌ ஆகும்‌” என்றான்‌. அர்ஜுனன்‌ 
புன்னகையுடன்‌ “சந்திக்க மாட்டோம்‌” என்றான்‌. “ஏன்‌?” 
என்றான்‌ நிர்மித்ரன்‌. “அதற்கு நாம்‌ விழையவில்லை” 
என்றான்‌ அர்ஜுனன்‌. நிர்மித்ரன்‌ “ஆம்‌” என்று சிரித்தான்‌. 


வெயில்‌ பழுக்கத்‌ தொடங்கியதும்‌ வியர்வை 
வழியலாயிற்று. “நீர்மேல்‌ எப்போதுமே புழுக்கமிருக்கும்‌. 
இன்று சற்று மிகை” என்ற சதானீகன்‌ குகனிடம்‌ 
“மிகைவெயில்‌ அல்லவா?” என்றான்‌. முதிய குகன்‌ “ஆம்‌, 
இளவரசே. இங்கு மிகைவெயில்‌ என்றால்‌ அங்கு 
மழையுண்டு” என்றான்‌. “மழையா?” என்றான்‌ சதானீகன்‌. 
“கோடைமமை. இங்கிருந்து செல்லும்‌ முகில்கள்‌ வடக்கே 
மலைகளில்‌ முட்டிக்‌ குளிர்கின்றன. மழை அங்கே 
கிளம்பிவிட்டது” என அவன்‌ வடமேற்கே 
சுட்டிக்காட்டினான்‌. “அங்கே வானம்‌ 
நிழல்கொண்டிருக்கிறது.” 


சதானீகன்‌ மழைக்கான தடயங்களை 
நோக்கிக்கொண்டிருந்தான்‌. மேற்குவானிலிருந்து 
பறவைகள்‌ அகன்றதை முதிய குகன்‌ சுட்டிக்காட்டினான்‌. 
அங்கிருந்து வந்த காற்றில்‌ முதலில்‌ நீராவி 
மிகுந்திருந்தது. பின்னர்‌ மெல்லிய குளிர்‌ காதுகளை 
தொட்டது. மூச்சில்‌ மழைமணம்‌ வரத்தொடங்கியது. குகன்‌ 
“நீரை தொட்டுப்பாருங்கள்‌” என்றான்‌. சதானீகன்‌ 
குனிந்து நீரை தொட்டான்‌. “வெம்மை கூடியிருக்கிறதா?” 
என்றான்‌. “ஆம்‌, பனியுருகிய நீர்தான்‌ யமுனையின்‌ 
ஒழுக்கு. வெந்த நிலத்து நீர்‌ வந்து சேரத்‌ 
தொடங்கியிருக்கிறது.” நிர்மித்ரன்‌ அவனருகே வந்து 
நின்று “மழையா, மூத்தவரே? நான்‌ படகிலிருந்து 
மழையை பார்த்ததே இல்லை” என்றான்‌. 


மழை ஒரே வீச்சில்‌ வந்து படகை அறைந்து முழுமையாக 
மூடி கடந்துசென்றது. “வானிலிருந்து அவிழ்ந்து சரிந்த 
திரைபோல” என்றான்‌ நிர்மித்ரன்‌. மழையின்‌ ஓசை 
பெருகிச்சூழ்ந்திருந்தது. அருகே யமுனையின்‌ நீர்‌ 
கொதிப்பதுபோல கொப்பளித்தது. மழையலை வீசி 
அகன்ற இடைவெளியில்‌ தொலைவில்‌ கரைமரங்கள்‌ 
பசுங்கொந்தளிப்பாக தெரிந்தன. படகுகளின்‌ பாய்களை 
முழுமையாக இறக்கி சுருட்டிக்‌ கட்டினர்‌ குகர்கள்‌. 
கட்டப்பட்ட பாய்கள்‌ திமிறி எழத்துடித்தன. நுனிகளில்‌ 


ஈரம்‌ தெறிக்க படபடத்தன. 


மின்னல்‌ எழுந்து நீர்த்தாரைகளை ஒளிரச்செய்தது. மிகத்‌ 
தொலைவிலென ஓர்‌ இடியோசை மழைத்திரையால்‌ 
மூடப்பட்டு கேட்டது. அடுத்த மின்னலில்‌ யமுனையின்‌ நீர்‌ 
ஆடியென ஒளிகொள்ள இடியோசை அவர்கள்‌ 
தலைக்குமேல்‌ முழங்கியது. நிர்மித்ரன்‌ பாய்ந்து 
சதானீகனைப்‌ பற்றிக்கொண்டான்‌. “இந்திரன்‌ 
பெயர்களை சொல்லிக்கொள்‌” என்றான்‌ சதானீகன்‌. 
நிர்மித்ரன்‌ அச்சத்துடன்‌ “அகாரி, அந்தரன்‌, அமரர்கோன்‌, 
அயிராணி கேள்வன்‌, ஐராவதன்‌, ஆகண்டலன்‌, 
ஆகாயபதி, ஆயிரவிழியன்‌, ஆனையூர்வன்‌, இந்திரன்‌, 
இடிக்கொடியன்‌, உடலக்கண்ணன்‌, உம்பர்கோன்‌...” என 
கண்மூடி சொன்னான்‌. அடுத்த இடியில்‌ கண்விழித்து 
கயிற்றை பற்றிக்கொண்டான்‌. 


“சென்று அறைக்குள்‌ அமர்ந்துகொள்” என்றான்‌ 
சதானீகன்‌. நிர்மித்ரன்‌ கயிற்றையும்‌ சுவரையும்‌ 
பற்றிக்கொண்டு உள்ளே சென்றான்‌. சதானீகன்‌ 
மழையை நோக்கிக்கொண்டு நின்றான்‌. வான்‌ விரிசலாக 
தோன்றி விழுதுகளாக இறங்கி துடித்து அணைந்த 
மின்னலில்‌ தொலைவில்‌ ஒரு செந்தழல்‌ எழுந்தது. 
“பனை” என்றான்‌ குகன்‌. ஒருகணம்‌ ஓய்ந்ததென மாயம்‌ 
காட்டி மீண்டும்‌ வீசியறைந்தது மழை. படகுக்குள்‌ சேர்ந்த 
நீரை குகர்கள்‌ மரக்குடுக்கைகளால்‌ அள்ளி வெளியே 
ஊற்றிக்கொண்டிருந்தார்கள்‌. அவர்களின்‌ கரிய 
உடல்கள்மேல்‌ நீர்த்துளிகள்‌ அறைந்து உடைந்து 
சிதறிக்கொண்டிருந்தன. மழைக்குள்‌ விழிகளும்‌ 
பற்களும்‌ அவ்வப்போது மின்னிமறைந்தன. 


மிக மெல்ல படகு நகர்ந்தது. பாய்கள்‌ இல்லாமல்‌ அது 
ஒழுக்கிலேயே சென்றுவிடாமலிருக்க பன்னிருவர்‌ 
துடுப்புகளால்‌ உந்தி துழாவிக்கொண்டிருந்தார்கள்‌. 
ஒழுக்கை மறுத்து பக்கவாட்டில்‌ கரைநோக்கி சென்றது. 
பின்னர்‌ திரும்பி மறுகோணத்தில்‌ சாய்வாக மறுகரை 
நோக்கி சென்றது. “நல்லவேளை நம்மிடம்‌ 
பெரும்பொதிகள்‌ ஏதுமில்லை... இல்லையென்றால்‌ 
கரையணைந்து நிறுத்திவிட்டு 
காத்திருக்கவேண்டியிருக்கும்‌” என்றான்‌ முதிய குகன்‌. 


மழையின்‌ ஓலம்‌ செவிக்கு பழகிய பின்னர்‌ சிறிய 
ஒலிகளைக்கூட கேட்கமுடிந்தது. இரும்பாலான 
பாய்மரக்கண்ணிகள்‌ அசையும்‌ ஒலி. கயிறுகளின்‌ 
முனகல்‌. அலைகள்‌ படகின்‌ வயிற்றை நக்கும்‌ ஓசை. 
அப்பால்‌ ஏதோ பாறையை யமுனை 


வளைந்துசெல்வதன்‌ முழக்கம்‌. கைகளைக்‌ கட்டி சுவர்‌ 
சாய்ந்து நின்று அவன்‌ மழையை 
நோக்கிக்கொண்டிருந்தான்‌. பின்னர்‌ உணர்வுகொண்டு 
“தந்தை எங்கே?” என்றான்‌. குகன்‌ சுட்டிக்காட்டினான்‌. 
அமரமுனையில்‌ கைகளை மார்பில்‌ கட்டியபடி வானில்‌ 
எழுந்த மின்னல்களை நோக்கி அசையாமல்‌ அர்ஜுனன்‌ 
நின்றிருந்தான்‌. 
எவரோ இழுத்து அகற்றியதுபோல மழை ஓய்ந்தது. 
நோக்கியிருக்கவே வானில்‌ முகில்பெருக்கு பிளந்து 
ண்டுகளாக மாறி சிதறி கிழக்கு நோக்கி சென்றது. 
பாட்‌ மழையை முழுமையாக மறந்து உள்ளொளி 
கொள்ளலாயிற்று. நூற்றுக்கணக்கான சிறிய மீன்கள்‌ 
அலைவெளியில்‌ எழுந்து துள்ளி அமிழ்வதை சதானீகன்‌ 
கண்டான்‌. கூர்ந்தபோது அவற்றை பிடிக்கவந்த பெரிய 
மீன்களை நீருக்குள்‌ காணமுடிந்தது. “புதுமழையில்‌ 
வரும்‌ உணவை அவை கொண்டாடுகின்றன?” என்று 
குகன்‌ சொன்னான்‌. 


கரையிலிருந்து வெண்கொக்குகளின்‌ கூட்டம்‌ எவரோ 
வீசியெறிந்த மென்துகில்‌ என எழுந்து அலையடித்தபடி 
பறந்து வானில்‌ சுழன்றது. ஒரு நீர்க்காகம்‌ வந்து 
பாய்க்கயிற்றின்‌ மேல்‌ அமர்ந்து ர்ர்ரா என்றது. மேலும்‌ 
மேலும்‌ பறவைகள்‌ நீர்ப்பரப்பின்மேல்‌ எழுந்தன. பாய்ந்து 
நீர்சிதற மீன்கவ்வி மேலெழுந்து பாய்வடங்கள்மேல்‌ 
அமர்ந்தன. குகர்கள்‌ கயிறுகளை அவிழ்க்க, திமிறும்‌ 
புரவிகள்‌ என பாய்கள்‌ ஓசையுடன்‌ விரிந்து உப்பி 
மேலெழுந்து சென்றன. ஒன்றன்மேல்‌ ஒன்றாக வெள்ளை 
யானைகள்‌ ஏறி அமர்ந்ததுபோல அவை 
பாய்மரத்தின்மேல்‌ அமைய படகு விரைவு கொண்டது. 


புதுக்காற்றில்‌ விம்மி ஆடி துள்ளின பாய்கள்‌. அவற்றில்‌ 
இருந்து உதறப்பட்ட நீர்த்துளிகள்‌ அவன்மேல்‌ தெறித்தன. 
சில கணங்களுக்குள்ளாகவே காற்றில்‌ ஈரத்தலைமுடியும்‌ 

டைகளும்‌ காய்ந்தன. தோல்‌ மென்மெருகு கொண்டது. 

ர்மித்ரன்‌ உள்ளிருந்து வந்து அவனருகே நின்றான்‌. 
“வளத்தான்‌, வண்மையன்‌, வண்ணன்‌, வஜ்ரதரன்‌, 
வைரவன்‌, வரக்கிருது, வரைச்சிறையரிந்தோன்‌, 
வரைப்பகைவன்‌, வலாரி, வாசவன்‌, வானவர்கோன்‌, 
வாழ்வருளி...” என அவன்‌ சொல்லிக்கொண்டிருந்தான்‌. 
“முடிக்கவில்லையா? இடி நின்றுவிட்டது” என்றான்‌ 
சதானீகன்‌. “ஆம்‌” என்று புன்னகைத்த நிர்மித்ரன்‌ 
“மூத்தவரே, நான்‌ அஞ்சியது வேறு எவருக்கும்‌ 
தெரியவேண்டியதில்லை” என்றான்‌. சதானீகன்‌ சிரித்தபடி 
அவன்‌ முதுகை தொட்டான்‌. 


“நாம்‌ சென்றுசேர்கையில்‌ இருட்டிவிடும்‌... இப்போதே 
உச்சிப்பொழுதாகிவிட்டது” என்றான்‌ நிர்மித்ரன்‌. “ஆம்‌, 
நள்ளிரவிலேயே சென்றுசேரமுடியுமென்று தோன்றுகிறது” 
என்றான்‌ சதானீகன்‌. “நற்செய்தி என்னவென்றால்‌ நமக்கு 
முன்‌ அஸ்தினபுரியின்‌ அரசரும்‌ செல்லமுடியாது” 
என்றான்‌ நிர்மித்ரன்‌. சதானீகன்‌ புன்னகைத்தான்‌. 
“அந்திக்குள்‌ கரையில்‌ இறங்கிவிட்டால்‌ நன்று, இளவரசே. 
இருட்டிய பின்னர்‌ துறைமேடையில்‌ இறங்கினால்‌ 
அறியாத வழியில்‌ செல்லவேண்டியிருக்கும்‌. 
மழையிருந்தால்‌ பந்தங்களையும்‌ 
ஏற்றிக்கொள்ளமுடியாது” என்றான்‌ காவலன்‌. 


முதிய குகன்‌ “இனி மழை இருக்காது” என்றான்‌. “இது 
எடைகொண்டுவிட்ட ஒரு முகில்‌ கிழிபட்டுப்‌ பெய்த 
மழை. பிற முகில்கள்‌ சிதறிவிட்டன.” நிர்மித்ரன்‌ 
“இன்னொரு மழை பெய்தால்கூட நன்றாகவே இருக்கும்‌” 
என்றான்‌. சதானீகன்‌ அவனை திரும்பிப்பார்க்க “நான்‌ 
இனிமேல்‌ அஞ்சமாட்டேன்‌” என்றான்‌. “ஏன்‌, 
இந்திரன்பெயர்களை முழுமையாக சொல்லிவிட்டாயா?” 
என்றான்‌ சதானீகன்‌. “ஆம்‌, ஏழுமுறை...” என்றான்‌ 
நிர்மித்ரன்‌. “நீர்ப்பரப்பில்‌ இடியை அஞ்சத்தான்‌ 
வேண்டும்‌, இளவரசே. ஆண்டுக்கு நூறு படகுகளாவது 
இடிதாக்கி அழிகின்றன யமுனையில்‌” என்றான்‌ முதிய 
குகன்‌. 


மீனுணவின்‌ மணம்‌ எழுந்தது. மழையில்‌ நீரள்ள 
வந்துவிட்டிருந்த அடுமனையாளர்கள்‌ கலம்‌ ஏற்றி 
சமைக்கத்‌ தொடங்கியிருந்தனர்‌. “இனிய மணம்‌... உணவு 
இத்தனை இனிதென இதற்கு முன்‌ அறிந்ததே இல்லை” 
என்றான்‌ நிர்மித்ரன்‌. குரல்‌ தாழ்த்தி “தந்தை உள்ளே 
சென்று அமர்ந்துவிட்டார்‌” என்றான்‌. இளவெயில்‌ எழத்‌ 
தொடங்கியது. யமுனையின்‌ அலைகள்‌ ஒளிகொண்டன. 
தொலைவுகள்‌ தெளிந்து அணுகின. பறவைகளின்‌ 
சிறகுகளின்‌ பிசிறுகளைக்கூட காணமுடிந்தது. 
கரையோர மரங்கள்‌ வெண்பற்களின்‌ நகை என 
கடந்துசென்றன. மீன்கள்‌ வெள்ளிக்காசுகள்‌ என 
ஒளியுடன்‌ நீருக்குள்‌ திரும்பின. சற்றுநேரத்திலேயே 
கண்கூசி நீர்வழியலாயிற்று. 


அடுமனையர்‌ வந்து உணவுண்ண அழைத்தனர்‌. 
“சொற்களில்‌ இதுவே இனியது” என்றபடி நிர்மித்ரன்‌ 
பாய்ந்து உள்ளே சென்றான்‌. சிறுபீடத்தில்‌ மீனுணவும்‌ 
ஆவியெழும்‌ அப்பங்களும்‌ வைக்கப்பட்டிருந்தன. 
அவர்கள்‌ கைகழுவி அமர்ந்தனர்‌. “யமுனையின்‌ மீன்‌!” 
என்றான்‌ நிர்மித்ரன்‌. “யமுனையின்‌ மீன்‌ சற்று 


அழுத்தம்கொண்டது. கொழுப்பும்‌ மிகுதி” என்றான்‌ 
சதானீகன்‌. அர்ஜுனன்‌ வந்து அமர்ந்தான்‌. அவன்‌ 
அப்பத்தை எடுத்து அளிக்க அதை நிர்மித்ரன்‌ 
பெற்றுக்கொண்டதும்‌ அவர்கள்‌ உண்ணத்‌ தொடங்கினர்‌. 


சதானீகன்‌ “நாம்‌ நாளை புலரியில்தான்‌ இளைய 
யாதவரை சந்திக்கமுடியுமெனத்‌ தோன்றுகிறது, 
தந்தையே” என்றான்‌. ஆம்‌ என அர்ஜுனன்‌ 
தலையசைத்தான்‌. “அதற்குமுன்‌ அஸ்தினபுரியின்‌ 
அரசரும்‌ சந்திக்க முடியாது” என்றான்‌ சதானீகன்‌. “ஆம்‌, 
அவரும்‌ நமக்கு முன்னால்தான்‌ செல்கிறார்‌” என்றான்‌ 
அர்ஜுனன்‌. “அமரமுனையில்‌ நின்றிருக்கையில்‌ 
அவர்களின்‌ படகின்‌ கொடியை கண்டேன்‌.” சதானீகன்‌ 
“இருவரும்‌ சேர்ந்தே அவரை காண்போம்‌ போலும்‌” 
என்றான்‌. அர்ஜுனன்‌ புன்னகைத்தான்‌. 


நிர்மித்ரன்‌ விரைந்து உண்டபடி “இன்னுணவு” என்றான்‌. 
அர்ஜுனன்‌ “பிரத்யும்னனும்‌ அங்கே வந்திருக்கிறான்‌” 
என்றான்‌. “எப்போது அறிந்தீர்கள்‌?” என்றான்‌ சதானீகன்‌. 
“சற்றுமுன்‌” என்றான்‌ அர்ஜுனன்‌. “புறா வந்ததா? நான்‌ 
பார்க்கவில்லையே” என்றான்‌ நிர்மித்ரன்‌. அர்ஜுனன்‌ 
“அவன்‌ இன்று இரவுக்குள்‌ தந்தையை சந்திக்க 
வாய்ப்புள்ளது” என்றான்‌. சதானீகன்‌ “எதற்காக 
வந்திருக்கிறார்‌?” என்றான்‌. அர்ஜுனன்‌ “நீ என்ன 
நினைக்கிறாய்‌?” என்றான்‌. “சாம்பர்‌ அஸ்தினபுரியில்‌ 
மணம்கொண்டிருக்கிறார்‌. ஆகவே அவரை இளைய 
யாதவர்‌ துவாரகையின்‌ நாளையரசராக ஆக்க 
வாய்ப்பில்லை. யாதவக்குடியினருடன்‌ இணைந்து 
பானுவும்‌ துவாரகையை உதறிவிட்டார்‌. ஆகவே 
எஞ்சியிருப்பது பிரத்யும்னர்‌ மட்டுமே. இளைய யாதவர்‌ 
அவரை பட்டத்து இளவரசராக ஆக்கலாம்‌” என்றான்‌ 
சதானீகன்‌. 


“ஆம்‌, நானும்‌ அதையே எண்ணுகிறேன்‌. தன்னை 
பட்டத்து இளவரசாக அறிவிப்பாரென்றால்‌ படைமுகம்‌ 
நிற்பதாக அவர்‌ சொல்லளிக்கக்கூடும்‌” என்ற நிர்மித்ரன்‌ 
“அத்துடன்‌ தந்தை படைக்கலமேந்தப்போவதில்லை 
என்பதையும்‌ அவர்‌ அறிந்திருப்பார்‌. 
தந்தையின்பொருட்டு அவர்‌ போரிட்டால்‌ நன்றல்லவா?” 
என்றான்‌. அர்ஜுனன்‌ “இப்போது நாம்‌ அதை 
எண்ணிச்சூழ்வதில்‌ எப்பொருளும்‌ இல்லை. நாளை 
புலரிக்குள்‌ அனைத்தும்‌ தெளிவாகிவிடும்‌” என்றான்‌. 


உண்டு எழுந்தபோது சதானீகன்‌ இனிய சோர்வொன்றை 
உணர்ந்தான்‌. நிறைவும்‌, நிறைவளிக்கும்‌ தனிமையும்‌. 


துயிலில்‌ உள்ளம்‌ அமிழ்ந்து ஒவ்வொரு சொல்லாக 
மறைந்துகொண்டிருந்தது. அவனருகே வந்த நிர்மித்ரன்‌ 
“இது நம்‌ வாழ்வில்‌ ஒரு நன்னாள்‌, மூத்தவரே” என்றான்‌. 
“ஏன்‌?” என்றான்‌ சதானீகன்‌. “தெரியவில்லை. நமக்கு 
நலமென்று ஏதும்‌ மித லதல ஆனால்‌ பிறிதொரு 
நன்னாள்‌ நமக்கு இனி இல்லை என்று தோன்றுகிறது” 
என்றான்‌ நிர்மித்ரன்‌. சதானீகன்‌ ஒன்றும்‌ கூறாமல்‌ 
ஏவலன்‌ நீட்டிய மரவுரியில்‌ கையை துடைத்தபின்‌ 
மீண்டும்‌ படகின்‌ அகல்மேடைக்கு சென்றான்‌. 

[[ஙage]lயமுனைக்கரையில்‌ இருந்த பூர்வசிலை 
கரையோரமாக இருந்த ஒரு பாறையைச்சுற்றி 
அமைந்திருந்த நூறு செம்படவ இல்லங்களால்‌ ஆன 
சிற்றூர்‌. அதன்‌ நடுவே ஊர்த்தலைவரின்‌ மரத்தாலான 
இரண்டடுக்கு மாளிகை அமைந்திருந்தது. ஊரைச்‌ 
சூழ்ந்து முள்மரங்களாலான கோட்டைவேலி. 
பாறையருகே பிறிதொரு பாறை யமுனைக்குள்‌ நீட்டி 
நின்றிருக்க அதன்‌ முனையில்‌ படகுத்துறையை 
அமைத்திருந்தனர்‌. அங்கிருந்து சேற்றுத்தடமாக 
கிளம்பிச்சென்ற பாதை காட்டுக்குள்‌ புதைந்தது. 


படகுகள்‌ ஒவ்வொன்றாகவே கரையணுக முடிந்தது. 
அர்ஜுனனும்‌ நிர்மித்ரனும்‌ சதானீகனும்‌ இறங்கி 
அங்கிருந்த சிறிய காவல்மாடத்தின்‌ முன்‌ போடப்பட்ட 
மூங்கில்‌ மஞ்சத்தில்‌ அமர்ந்து இளைப்பாறினர்‌. 
அப்போது அந்தியாகிவிட்டிருந்தது. காட்டுக்குள்‌ இருட்டு 
தேங்கத்தொடங்கியிருந்தது. யமுனையின்‌ நீர்‌ நன்றாக 
கருமைகொண்டு இரும்பலைகளென தெரிந்தது. 
புரவிகளும்‌ வண்டிகளும்‌ தேர்களும்‌ இறங்கியதும்‌ “நாம்‌ 
கிளம்புவோம்‌” என்று அர்ஜுனன்‌ எழுந்தான்‌. 
காவலர்தலைவன்‌ “வந்திருப்பது தாங்கள்‌ என 
ஊர்த்தலைவருக்கு செய்தி அனுப்பினேன்‌. 
வந்துகொண்டிருக்கிறார்‌” என்றான்‌. “தேவையில்லை. 
நான்‌ உடனே கிளம்பவேண்டும்‌...” என்றான்‌ அர்ஜுனன்‌. 


அவர்கள்‌ காட்டுக்குள்‌ புகுந்த சற்றுநேரத்திலேயே 
மீன்நெய்ப்பந்தங்களை ஏற்றவேண்டியிருந்தது. அந்த 
ஒளி காட்டை நிழலுருக்களாக ஆக்கி சூழப்பரப்பியது. 
ஒளியை நோக்கியபின்‌ வேறெங்கும்‌ நோக்க 
இயலவில்லை. அதற்கப்பால்‌ நோக்கும்‌ விழிகள்‌ 
அர்ஜுனனிடம்‌ மட்டுமே இருந்தன. அவன்‌ ஊர்ந்த 
புரவியின்‌ காலடிகளை மட்டுமே நம்பி அவர்கள்‌ 
தொடர்ந்தனர்‌. தேர்களின்‌ சகடங்கள்‌ சேற்றுப்பாதையில்‌ 
புதைந்து அசைவிழக்க ஏவலர்‌ உந்தி மேலேற்றினர்‌. 
உருளைக்கற்கள்மேல்‌ அத்திரிகளின்‌ குளம்புகள்‌ பட்டு 
ஒலியெழுந்தது. குளம்போசையையும்‌ சகட ஒலியையும்‌ 
காடு எதிரொலித்துச்‌ சூழ்ந்தது. 


இளைப்பாற எங்கும்‌ நில்லாமல்‌ நடந்து முக்தஜலத்தை 


அடைந்தபோது நள்ளிரவு கடந்திருந்தது. முக்தஜலத்தின்‌ 
சிறிய கோட்டை மண்ணாலானது. இரண்டு தம உயரமே 
இருந்தது. அதன்‌ மீது சுடுமண்‌ ஓடுகள்‌ பரப்‌ 
கூரையிடப்பட்டிருந்தது. கோட்டைமுகப்பில்‌ 
காவல்மாடம்‌ மட்டும்‌ ஏழு ஆள்‌ உயரத்தில்‌ 
மரத்தூண்களின்மேல்‌ அமைந்திருந்தது. அங்கே 
வெளிச்சமிருக்கவில்லை என்றாலும்‌ படைக்கலங்களின்‌ 
மின்‌ தெரிந்தது. கோட்டைவாயிலில்‌ கல்தூண்மேல்‌ 
மீன்நெய்ப்பந்தங்கள்‌ எரிந்துகொண்டிருந்தன. 


அவர்கள்‌ அணுகுவதை தொலைவிலேயே 
தெரிந்துகொண்டு முழவொலி எழுப்பினர்‌. 
மறுமுழவொலியால்‌ வருகையாளரை ஏவலர்‌ 
தெரிவித்தனர்‌. அங்கிருந்து இரு புரவிகளில்‌ வந்த 
வீரர்கள்‌ அவர்களை அணுகி வந்திருப்பது அர்ஜுனன்‌ 
என்பதை உறுதிசெய்துகொண்டனர்‌. “சற்று முன்னர்தான்‌ 
அஸ்தினபுரியின்‌ அரசர்‌ நகர்நுழைந்தார்‌, பாண்டவரே” 
என்றான்‌ காவலர்தலைவன்‌. “இது மிகச்‌ சிறிய ஊர்‌. 
இங்கே பெரிய இல்லங்கள்‌ இரண்டுதான்‌. தங்களுக்கு ஓர்‌ 
இல்லத்தில்‌ தங்க இடமொருக்க இயலும்‌. அங்கேயே 
இளவரசர்களும்‌ தங்கவேண்டும்‌.” 


அர்ஜுனன்‌ “தாழ்வில்லை” என்றான்‌. காவலர்தலைவன்‌ 
“ஊர்த்தலைவர்‌ மாளிகையில்‌ அரசர்‌ வந்து 
தங்கியிருக்கிறார்‌. அவருடன்‌ துணைவர்‌ சாத்யகியும்‌ 
வந்தார்‌. அவர்கள்‌ வந்து ஓரிரவு மட்டுமே ஆகிறது” 
என்றான்‌. “அருகே வலப்பக்க மாளிகையில்‌ 
அஸ்தினபுரியின்‌ அரசர்‌. நேற்று இளையவரின்‌ மைந்தர்‌ 
பிரத்யும்னர்‌ இங்கே வந்தார்‌. அவரை அரசரின்‌ 
மாளிகையிலேயே தங்கச்செய்தோம்‌. அதில்‌ மூன்றே 
மஞ்சத்தறைகள்தான்‌. மூன்றும்‌ மூவருக்கும்‌ 
அளிக்கப்பட்டன. மரவுரிகள்‌ மாற்றாடைகள்‌ என 
எல்லாமே குறைவாகவே உள்ளன. ஆனால்‌ இவ்வூரின்‌ 
ஊனுணவு சுவையானது. அதை அவர்கள்‌ 
விரும்பினார்கள்‌.” 


அவன்‌ வாழ்க்கையில்‌ அத்தனை நிகழ்ச்சிகள்‌ முன்பு 
நடந்ததில்லை என்று தெரிந்தது. அவன்‌ அதைப்பற்றி 
பேச விரும்பினான்‌. “இங்கே மக்கள்‌ எவரும்‌ 
இளையவரை பார்த்ததில்லை. இது நம்‌ நாட்டின்‌ எல்லை. 
ஆனால்‌ நெடுங்காலமாக ஜலந்தரர்களும்‌ கால்சிகளும்‌ 
இதை ஆண்டனர்‌. இங்கே யாதவர்கள்தான்‌ மிகுதி. 
ஆனால்‌ யாதவர்கள்‌ எப்போதும்‌ அடிமைகளே. முன்பு 
கார்த்தவீரியர்‌ காலத்தில்‌ இந்நாடு யாதவர்களால்‌ 
ஆளப்பட்டது என்கிறார்கள்‌. அதன்பின்‌ இப்போதுதான்‌. 

உள்ளே மருத்துவச்சிகள்‌ காந்தாரியை 
பார்த்துக்கொண்டிருக்கையில்தான்‌ உளவுச்சேடியான 
சுபலை மெல்ல வந்து கதவருகே நின்றாள்‌. சத்யசேனை 
திரும்பி அவளைப்பார்த்து “இரு' என்று கை காட்டினாள்‌. 
அவள்‌ சற்றுநேரம்‌ காத்திருந்துவிட்டு மேலும்‌ அருகே 
வந்து “அரசி, ஒரு முதன்மைச்செய்தி” என்றாள்‌. “இரு 
என்று சொன்னேன்‌ அல்லவா?” என்று சத்யசேனை 
சீறினாள்‌. சுபலை தலைவணங்கி விலகி நின்றாள்‌. 


முதிய மருத்துவச்சியான பிங்கலை வெளியே வர இரு 
மருத்துவச்சிகள்‌ அவளைத்‌ தொடர்ந்துவந்தனர்‌. 
சத்யசேனை அருகே சென்று “என்ன கண்டீர்கள்‌ 
மருத்துவச்சிகளே?” என்றாள்‌. “முன்னர்‌ சொன்னதுதான்‌ 
அரசி. ௧௬ முதிர்ந்துவிட்டதென்றே தோன்றுகிறது. 
ஆனால்‌ அது இன்னும்‌ கதிர்க்கனம்‌ கொண்டு நிலம்‌ 
நோக்கவில்லை.” சத்யசேனை “அதற்கு ஏதும்‌ 
செய்யமுடியாதா?” என்றாள்‌. 


“அரசி, கருவறையில்‌ வளரும்‌ உயிர்‌ விதையிலிருந்து 
செடிமுளைப்பதுபோல வானோக்கி எழுகிறது. 
பத்துமாதம்‌ அதற்கு விண்‌ மட்டுமே உள்ளது, மண்‌ 
இல்லை. கருமுதிர்ந்து அதற்குள்‌ சித்தம்‌ அமைந்ததுமே 
அது நான்‌ என்று உணர்கிறது. நான்‌ 
மண்ணில்வாழவேண்டியவன்‌, மண்ணை உண்டு 
மண்ணால்‌ உண்ணப்படவேண்டியவன்‌ என்று 
அறிகிறது. அக்கணமே அதை மண்ணும்‌ 
அறிந்துகொள்கிறது. கண்ணுக்குத்தெரியாத கைகளால்‌ 
நிலமங்கை அதை இழுக்கிறாள்‌. அது கீழ்நோக்கித்‌ 
திரும்பி மண்ணை எதிர்கொள்கிறது. அதில்‌ மானுடர்‌ 
செய்வதேதும்‌ இல்லை. மண்மகளும்‌ உயிர்களும்‌ 
கொள்ளும்‌ விளையாட்டு அது” மருத்துவச்சி 
சொன்னாள்‌. 


“இதை பலர்‌ பலவகையில்‌ சொல்லிவிட்டனர்‌. நீங்கள்‌ 
புதியதாக ஏதேனும்‌ சொல்கிறீர்களா?” என்றாள்‌ 
சத்யசேனை. “அரசி, அனைவரும்‌ ஒன்றையே 
சொன்னால்‌ நீங்கள்‌ மகிழத்தானே வேண்டும்‌? அது 


அது இயன்றது இளையவரால்‌. இன்று நம்மை 
அணுக்கநாடுகள்‌ அஞ்சுகின்றன. யானை வால்‌ சிறிதாக 
இருந்தாலும்‌ அது யானைக்குரியதல்லவா?” 


அவர்களை அவனே ஊரின்‌ மையத்திலிருந்த 
மாளிகைக்கு முன்‌ கொண்டுசென்றான்‌. இரண்டுஅடுக்கு 
மரமாளிகைக்கு இரு கைகளைப்போல சற்று சிறிய 
மாளிகைகள்‌ இருந்தன. பிற ஊர்களில்‌ அவற்றை சற்றே 
பெரிய வீடுகள்‌ என்றே சொல்வார்கள்‌. மையமாளிகை 
முன்‌ இரு புரவிகள்‌ நின்றன. வலப்பக்க மாளிகையின்‌ 
முன்‌ எட்டு புரவிகளும்‌ ஒரு விரைவுத்தேரும்‌ நின்றன. 
அஸ்தினபுரியின்‌ அமுதகலக்‌ கொடி அதன்முன்‌ பறக்க 
வேலும்‌ வில்லுமேந்திய ஏழு காவலர்‌ முகப்பில்‌ நின்றனர்‌. 


“அஸ்தினபுரியின்‌ அரசர்‌ அங்கேதான்‌ தங்கியிருக்கிறார்‌. 
அவருடன்‌ வந்த பிற வண்டிகளும்‌ தேர்களும்‌ புரவிகளும்‌ 
அத்திரிகளும்‌ ஊருக்குப்‌ பின்புறம்‌ காலிகளுக்குரிய 
பட்டியில்‌ நிறுத்தப்பட்டுள்ளன. பட்டியைச்சுற்றி ஆயர்‌ 
தங்கும்‌ மரக்குடில்கள்‌ உள்ளன. உங்கள்‌ வீரரும்‌ ஏவலரும்‌ 
அங்கே தங்கலாம்‌” என்ற காவலர்தலைவன்‌ “தங்கள்‌ 
வருகையை ஊர்த்தலைவருக்கு அறிவித்திருந்தேன்‌. 
அதோ வருபவர்தான்‌. வழக்கமாக அவர்‌ தலைப்பாகை 
அணிவதில்லை. இன்று மும்மடங்கு பெரிதாக 
சூடியிருக்கிறார்‌” என்றான்‌. 


ஊர்த்தலைவர்‌ புலத்தியின்‌ துணிப்பொதி போன்ற 
பெரிய வெண்ணிறத்‌ தலைப்பாகையுடன்‌ அணுகிவந்து 
வணங்கி “இந்திரப்பிரஸ்தத்தின்‌ இளைய அரசரை 
வணங்கி வரவேற்கிறேன்‌. தங்கள்‌ வருகையால்‌ 
முக்தஜலம்‌ பெருமைகொள்கிறது” என்றார்‌. “இனிய ஊர்‌” 
என்றபடி அர்ஜுனன்‌ புரவியிலிருந்து இறங்கினான்‌. 
“இல்லங்கள்‌ சிறியவை. ஓய்வுகொள்க! இளைய 
யாதவரும்‌ துணைவரும்‌ துயிலறைக்குச்‌ 
சென்றுவிட்டனர்‌. இளவரசர்‌ இப்பொழுதுவரை 
தந்தையுடன்‌ சொல்லாடிக்கொண்டிருந்தார்‌. 
இப்போதுதான்‌ அவர்‌ தன்‌ அறைக்குச்‌ சென்றார்‌” என்றார்‌. 


“ஆம்‌, நன்று. நாங்கள்‌ வந்த செய்தி அவரை அடைக!” 
என்றான்‌ அர்ஜுனன்‌. “ஆணை. நாளை புலரியில்‌ 
அரசரை தாங்கள்‌ சந்திக்கலாம்‌” என்றார்‌ ஊர்த்தலைவர்‌. 
அவன்‌ உள்ளத்திலெழுந்த வினாவை புரிந்துகொண்டு 
“அஸ்தினபுரியின்‌ அரசரும்‌ இன்னமும்‌ அவரை 
சந்திக்கவில்லை” என்றார்‌. அர்ஜுனன்‌ புன்னகைத்தான்‌. 
அவர்‌ திரும்பி அருகே நின்ற ஏவலனிடம்‌ அவர்களை 
மாளிகைக்குள்‌ அழைத்துச்செல்லும்படி ஆணையிட்டார்‌. 


சிறிய இடைநாழிக்கு இருபக்கமும்‌ மிகச்சிறிய அறைகள்‌. 
“இங்கே இரு மஞ்சத்தறைகள்‌. ஒன்றில்‌ இளைய அரசர்‌ 
துயிலட்டும்‌. பிறிதில்‌ இரு இளவரசர்களும்‌ 
துயில்கொள்ளவேண்டும்‌” என்றான்‌ ஏவலன்‌. மறுமொழி 
சொல்லாமல்‌ அர்ஜுனன்‌ தன்‌ மஞ்சத்தறைக்குள்‌ 
நுழைந்தான்‌. அவனுடைய பொதிகளுடன்‌ உள்ளே வந்த 
ஏவலன்‌ தொடர்ந்து சென்றான்‌. “வருக!” என அவர்களை 
அழைத்துச்சென்ற ஏவலன்‌ அறையைக்‌ காட்ட 
“இதற்குள்ளா? பொந்து போலுள்ளதே” என்றான்‌ 
நிர்மித்ரன்‌. 

“நீ கானேகுவதைப்பற்றி சொல்லிக்கொண்டிருந்தாய்‌...” 
என்றான்‌ சதானீகன்‌. “ஆம்‌, யன்‌ காட்டில்‌ பெரிய 
குகைகள்‌ உண்டு” என்ற நிர்மித்ரன்‌ பொதியை அவிழ்த்து 
தன்‌ ஆடைகளை எடுக்கத்‌ தொடங்கினான்‌. சதானீகன்‌ 
“நான்‌ இப்போதே பிரத்யும்னரை சந்திக்கவேண்டும்‌” 
என்றான்‌. “ஏன்‌?” என்றான்‌ நிர்மித்ரன்‌. “அவரை நாளை 
சந்திக்கமுடியாமலாகலாம்‌.” நிர்மித்ரன்‌ “எப்படி 
சொல்கிறீர்கள்‌?” என்றான்‌. “தோன்றுகிறது” என்ற 
சதானீகன்‌ “நீ துயில்கொள்க! நான்‌ இதோ 
வந்துவிடுகிறேன்‌” என எழுந்தான்‌. தயங்கியபின்‌ 
நிர்மித்ரன்‌ “நானும்‌ வரவே விழைகிறேன்‌. ஆனால்‌ 
துயிலை வெல்லமுடியவில்லை” என்றான்‌. 


[[ஙage]சதானீகன்‌ வெளியே சென்று ஏவலனிடம்‌ 
“என்னை பிரத்யும்னரிடம்‌ அழைத்துச்செல்‌” என்றான்‌. 
“அவர்‌ இந்நேரம்‌ துயில்கொண்டிருப்பாரே?” என்றான்‌ 
ஏவலன்‌. “இல்லை, விழித்திருப்பார்‌” என்று சதானீகன்‌ 
சொன்னான்‌. ஏவலன்‌ அவனை மாளிகைக்குள்‌ 
அழைத்துச்சென்றான்‌. சிறிய இடைநாழியின்‌ வலப்பக்கம்‌ 
குனிந்துசெல்லும்படியான அறைமுன்‌ நின்று மும்முறை 
தட்டினான்‌. பிரத்யும்னனே கதவை திறந்தான்‌. 
சதானீகனைக்‌ கண்டதும்‌ விழிகள்‌ சற்று விரிந்தன. 
“தாங்கள்‌ துயில்கொண்டிருக்கமாட்டீர்கள்‌ என 
நினைத்தேன்‌” என்றான்‌ சதானீகன்‌. “ஆம்‌, உள்ளே 
வருக!” என்றான்‌ பிரத்யும்னன்‌. 


உள்ளே மஞ்சத்தில்‌ பிரத்யும்னனின்‌ பயணப்பொதி கட்டி 
வைக்கப்பட்டிருப்பதை சதானீகன்‌ கண்டான்‌. அவன்‌ 
அதை நோக்கியதை பிரத்யும்னனும்‌ கண்டான்‌. “ஆம்‌, 
நான்‌ கிளம்பிக்கொண்டிருக்கிறேன்‌. இன்னும்‌ 
சற்றுநேரத்தில்‌ ஊர்‌ அடங்கும்‌” என்றான்‌. சதானீகன்‌ 
அமர்ந்தபடி “சொல்லாமல்‌ செல்வதென்றால்‌...” என்றான்‌. 
“மூத்த தந்தையைப்போல” என்றான்‌ பிரத்யும்னன்‌. 
சதானீகன்‌ புன்னகைத்து “நான்‌ என்றும்‌ கனவுகாண்பது 


அப்படி ஒரு பயணம்‌” என்றான்‌. “எங்கிருக்கிறோமோ 
அங்கிருந்து கிளம்பிச்செல்லுதல்‌. எங்கேனும்‌ சென்று 
எவ்வகையிலேனும்‌ வாழ்ந்து இதன்‌ நெறியென்ன என்று 
அறிதல்‌.” 


“நான்‌ ஒருபோதும்‌ விழைந்ததில்லை. சொல்லப்போனால்‌ 
துவாரகை எனக்கு சலித்ததே இல்லை. அது உலகை 
நோக்கி திறக்கும்‌ சாளரம்‌. ஒவ்வொருநாளும்‌ வெவ்வேறு 
தன்மைகொண்ட மானுடர்‌ வந்திறங்குகிறார்கள்‌. அறியா 
நிலங்கள்‌, திகைப்பூட்டும்‌ பண்பாடுகள்‌, எண்ணித்தீரா 
மானுட வடிவுகள்‌. நான்‌ எங்கும்‌ செல்லமுடியாது. எங்கு 
அமர்ந்தாலும்‌ துவாரகையை என்னைச்‌ சூழ 
பரப்பிக்கொள்வேன்‌” என்றான்‌ பிரத்யும்னன்‌. “ஆயினும்‌ 
போக வேண்டியிருக்கிறது. இத்தருணத்தில்‌ 
வேறுவழியில்லை.” 


சதானீகன்‌ “அரசரை சந்தித்தீர்கள்‌ என்று அறிந்தேன்‌” 
என்றான்‌. பிரத்யும்னன்‌ “ஆம்‌, அவரிடம்‌ 
பேசலாகாதென்றிருந்தேன்‌. ஆனால்‌ சாம்பனின்‌ 
மணச்செய்தியைக்‌ கேட்டபின்னர்‌ பேசிவிடலாமென 
முடிவெடுத்து கிளம்பினேன்‌. இங்கு வந்துசேர்வதற்குள்‌ 
பேரன்னையின்‌ ஆணையையும்‌ மூத்த தந்தை கிளம்பிய 
செய்தியையும்‌ அறிந்தேன்‌” என்றான்‌. 


சதானீகன்‌ அவன்‌ மேலே சொல்லும்படி காத்து 
அமர்ந்திருந்தான்‌. “தந்தையிடம்‌ சென்று நானும்‌ 
வரவிருக்கும்‌ போரில்‌ கலந்துகொள்ளப்போவதில்லை 
என்றேன்‌” என்றான்‌ பிரத்யும்னன்‌. “எப்பக்கம்‌ நான்‌ 
நின்றாலும்‌ நான்‌ எதிர்கொள்வது என்‌ முகத்தை. இங்கு 
நின்று யாதவர்களை எதிர்கொள்ளலாம்‌. எதிர்நின்று 
தந்தையை எதிர்கொள்ளலாம்‌. இரண்டுமே என்‌ 
வில்லுக்கு இழுக்கு. எண்ணித்‌ தயங்கியவனுக்கு 
அன்னையின்‌ ஆணையும்‌ மூத்த தந்தையின்‌ முடிவும்‌ 
நல்வழி காட்டின. ஆகவே அரசுதுறந்து வடதிசைக்குச்‌ 
செல்ல முடிவெடுத்துள்ளேன்‌ என்றேன்‌. அவர்‌ ஒன்றும்‌ 
சொல்லவில்லை.” 


சதானீகன்‌ “பிற உபயாதவர்‌?” என்றான்‌. “அவர்‌ மைந்தர்‌ 
எவரும்‌ களம்‌ நிற்கப்போவதில்லை, அது மூதன்னையின்‌ 
ணை” என்றான்‌ பிரத்யும்னன்‌. பெருமூச்சுவிட்டு “அது 
யப்பூட்டவில்லை, அவர்‌ எவ்வாறு எதிர்கொண்டார்‌ 
என்பதையே அறியவிரும்புகிறேன்‌” என்றான்‌ சதானீகன்‌. 
“எப்போது திரும்பிவருவாய்‌ என அவர்‌ கேட்பார்‌ என்று 
நான்‌ எதிர்பார்த்தேன்‌. அதற்கு சொல்லவேண்டிய 
மறுமொழியாகவே என்‌ தரப்பை உருவாக்கியிருந்தேன்‌. 


அவர்‌ அதை கேட்கவில்லை. கால்தொட்டு வணங்கி 
விடைகொள்வதுவரை என்‌ உள்ளம்‌ செவியாக இருந்தது. 
அவர்‌ அச்சொற்களை எண்ணவேயில்லை என வெளியே 
வந்ததும்‌ அறிந்தேன்‌” என்றான்‌ பிரத்யும்னன்‌. 


சதானீகன்‌ “அவர்‌ இவையெதிலும்‌ இல்லை” என்றான்‌. 
பிரத்யும்னன்‌ “இல்லை, நாவின்மேலும்‌ முகத்தின்மீதும்‌ 
இறுதி ஆணைகொண்டவர்கள்‌ உண்டு. அவர்கள்‌ 
மாபெரும்‌ அரசியலாளர்கள்‌. அவர்‌ உணர்வுகள்‌ மேலும்‌ 
எண்ணத்தின்மீதும்‌ ஆணை கொண்டவர்‌. யோகியாக 
அமரவேண்டியவர்‌, இங்கமர்ந்து அரசுசூழ்கிறார்‌” 
என்றான்‌. “நான்‌ அவரிடம்‌ சொல்லவிரும்பியது இதுவே. 
சிற்றெறும்புகளின்‌ களிக்களத்தில்‌ பெருங்களிறு 
நுழையலாகாது. அவர்‌ இங்கே என்ன செய்கிறார்‌? எதை 
அடைகிறார்‌? தன்‌ மாபெரும்‌ ஆற்றல்களைக்கொண்டு 
இவ்வெளிய மனிதர்களை கலைத்துச்‌ சிதறடித்து 
சிற்றுவகை கொள்வதற்கா அவர்‌ இங்கு வந்தார்‌? 
அவருள்‌ அமைந்துள்ள அந்த மாபெரும்‌ கருவி எளிய 
படைக்கலம்‌ அல்ல, அது வானை செதுக்குவதற்குரியது.” 


“தந்தையே, உற்றோ உவந்தோ ஊழாலோ நீங்கள்‌ 
பற்றியிருப்பனவற்றை முற்றாக கைவிடுக என 
சொல்லவிரும்பினேன்‌. எனக்குப்பின்‌ என்னவாகும்‌ என 
அஞ்சுவது எளிய மானுடரின்‌ முதற்பெரும்‌ மாயை. 
இப்புவிமேல்‌ கொண்ட காதலையே அவர்கள்‌ குடிமேலும்‌ 
மைந்தர்மேலும்‌ குமுகம்மேலும்‌ கொண்ட பற்றென்று 
எண்ணிக்கொள்கிறார்கள்‌. மேலெழுந்தவரும்‌ மிகுதியாக 
அடைந்தவரும்‌ மேலும்‌ அவ்வாறு அஞ்சுகிறார்கள்‌. அந்த 
மாயையிலா யோகத்தை அறிந்த எந்தையும்‌ உழல்வது?” 


“நான்‌ சொல்லவிரும்பியது இதுதான்‌. நீங்கள்‌ சென்றபின்‌ 
என்னவானால்‌ உங்களுக்கென்ன? உங்கள்‌ பணி 
முடிந்தது என்றால்‌ விலகிக்கொள்ளுங்கள்‌. கனிந்தபின்‌ 
கிளைவிடா கனி அழுகியுதிரும்‌. எது எவ்வாறானால்‌ 
உங்களுக்கென்ன? இவை உங்களால்‌ நிகழ்ந்தவை என 
எண்ணும்‌ அறிவின்மையை நீங்களுமா 
சூடிக்கொள்கிறீர்கள்‌? எந்த விசை யாதவரைத்‌ 
தொகுத்ததோ, துவாரகையை அமைத்ததோ அது அதை 
கையாளட்டும்‌. ஊழை ஆள மானுடரால்‌ இயலாது. 
மாமனிதர்களோ ஆணவத்தால்‌ ஊழை நோக்கும்‌ 
பார்வையையே இழந்துவிடுகிறார்கள்‌.” 


“தானேகுங்கள்‌ என்று அவரிடம்‌ சொல்ல விரும்பினேன்‌. 
இன்று யாதவருக்கும்‌ பாண்டவர்களுக்கும்‌ மட்டுமல்ல, 
பாரதவர்ஷத்தின்‌ அரசர்களுக்கும்‌ பலகோடி மாந்தருக்கும்‌ 


அவர்‌ செய்யக்கூடிய மிகச்‌ சிறந்த நற்செயல்‌ 
விட்டுவிலகுவதே. அணுகி வந்துகொண்டிருக்கிறது 
பெரும்போர்‌. ஆயிரங்கள்‌ இலக்கங்கள்‌ அழியக்கூடும்‌. 
குருதிப்‌ பெருக்கும்‌ விழிநீர்‌ பெருக்கும்‌ எஞ்சக்கூடும்‌. 
அதை நிகழ்த்துவது அஸ்தினபுரியின்‌ நிலவுரிமைப்‌ பூசல்‌ 
அல்ல. அவர்களிட்ட வஞ்சினமும்‌ அல்ல. மெய்யான ஏது 
இவர்தான்‌. இவர்‌ மட்டும்‌ இல்லையேல்‌ அப்பூசல்‌ 
அஸ்தினபுரியின்‌ அவைப்பேச்சிலேயே முடியும்‌. 
மிஞ்சினால்‌ அவர்களின்‌ எல்லையில்‌ ஒரு சிறுபோரில்‌ 
தெளியும்‌. இப்போர்‌ நிகழ்வது இவர்பொருட்டே.” 


“இன்று பாரதவர்ஷமே திரிந்துள்ளது. பாற்கலத்தில்‌ 
பிடியுப்பு என அதை திரித்தது இவருடைய இருப்பு. 
இவர்மேல்‌ அச்சம்கொண்டவர்களே இங்குள்ள 
அரசர்களனைவரும்‌. அதற்கேற்ப இவர்‌ ஷத்ரியர்களை 
கைத்தூசு என ஊதி அழித்துள்ளார்‌. பெளண்டரிக 
வாசுதேவரையும்‌ சிசுபாலனையும்‌ ஜராசந்தனையும்‌ 
தந்தை கொன்றது அத்தனை தரப்பையும்‌ அவருக்கு 
எதிரியாக்கியது. மெய்‌, நாலாம்குடிகள்‌ 
கோல்கொண்டமைவதை அரசகுடியினர்‌ 
விரும்புவதில்லை. அது அவர்களின்‌ அறமும்‌ 
கடமையும்கூட. கோல்கொண்டு எழும்‌ எவரும்‌ அரசனால்‌ 
கொல்லப்பட வேண்டியவர்களே. இல்லையேல்‌ 
நாடென்றும்‌ அரசென்றும்‌ ஏதுமில்லை. அதுவே 
ஸ்மிருதிகளின்‌ அறிவுறுத்தல்‌.” 


“ஆனால்‌ ஆற்றல்கொண்டு வென்று நின்று தன்‌ 
கோலைநாட்டிய அனைவரையும்‌ ஷத்ரியர்கள்‌ 
ஏற்றுக்கொண்டு அரசனென்றே அவையமர்த்தியும்‌ 
உள்ளனர்‌. நிஷாதராகிய நளனும்‌ அசுர அன்னையின்‌ 
மைந்தராகிய ஜராசந்தரும்‌ ஷத்ரியர்களுக்கே 
தலைவர்களாக ஆனார்கள்‌. அவர்கள்‌ அஞ்சுவது 
அவர்களையும்‌ கடந்துசெல்லும்‌ பெருங்கனவுகள்‌ 
கொண்ட நாலாம்வருணத்தவரை மட்டுமே. அவ்வாறு 
தன்னை காட்டிக்கொண்டவர்‌ தந்தை. துவாரகை அதன்‌ 
கண்கூடான சான்று.” 


“அதுவும்கூட ஷத்ரியர்களால்‌ 
பொறுத்துக்கொள்ளப்பட்டது. அத்தனையையும்‌ மீறி 
ஷத்ரியர்களிலேயே பலர்‌ ஆற்றலை வழிபடுபவர்கள்‌ 
என்றும்‌ நாம்‌ கண்டோம்‌. அவர்களை அச்சுறுத்துவது 
இவர்‌ சொல்லும்‌ புதிய அரசியலொழுங்கு. அதன்‌ 
மையமென முன்வைக்கும்‌ புதிய வேதக்கொள்கை. 
வேதத்தைக்‌ கடந்து கண்டடைந்த மெய்மை என இவர்‌ 
அதை முன்வைக்கும்‌ தயங்காப்‌ பெருவிசை. நாளை 


இங்கு ஷத்ரியர்களே இல்லாமலாகிவிடக்கூடும்‌ என்றும்‌ 
குடித்தலைவர்களெல்லாம்‌ அரசர்களென்றமையக்கூடும்‌ 
என்றும்‌ அதற்கு வேத ஒப்புதலை அளிக்க அந்தணரும்‌ 
அமையக்கூடும்‌ என்றும்‌ அவர்கள்‌ எண்ணுகிறார்கள்‌. 
இவையனைத்தும்‌ திரண்டே பேரழிவின்‌ விளிம்பில்‌ 
நம்மை நிறுத்தியிருக்கிறது.” 


“இவர்‌ மட்டும்‌ சற்றே அகன்றால்‌ அத்தனை முடிச்சுகளும்‌ 
அவிழ்ந்துவிடும்‌. ஒவ்வொருவரும்‌ அச்சங்களும்‌ 
ஐயங்களும்‌ ஒழிந்து மண்ணில்‌ அமைந்து எண்ணத்‌ 
தலைப்படுவர்‌. யோகியர்‌ வாழவேண்டிய இடம்‌ காடே என 
வகுத்தவர்‌ மூடர்கள்‌ அல்ல. யோகியர்‌ குடியும்‌ 
உடைமையும்‌ கொள்வது இழுக்கு என நூல்கள்‌ 
சொல்வதும்‌ வெறுமனே அல்ல. யோகியர்‌ கோரினால்‌ 
இவ்வுலகு போதாது. அவர்கள்‌ பெருகினால்‌ இங்கு 
பிறருக்கு இடமில்லை. ஆகவே விலகுக, அகல்க. 
இவ்வெளிய மக்களை வாழவிடுக. இதையே அவரிடம்‌ 
கோர எண்ணினேன்‌.” 


ஓங்கிய தன்‌ குரலை தானே கேட்டவன்‌ என அவன்‌ 
இடைநின்றான்‌. பின்னர்‌ இயல்பான குரலில்‌ “அவர்‌ 
கானேகுவாரென்றால்‌ துவாரகையை எவர்‌ ஆட்சி 
செய்தாலும்‌ எனக்கு மாற்றுக்‌ கருத்தில்லை என்று 
சொல்லவே நான்‌ வந்தேன்‌. ஆம்‌, அந்நகரை நான்‌ 
விரும்புகிறேன்‌. அது என்‌ அன்னைநிலம்‌. ஆனால்‌ 
நானும்‌ அவர்‌ குருதியே. தென்னகத்தில்‌ விரிந்துள்ளது 
கைதொடாப்‌ பெருநிலம்‌. அங்கு சென்று எனக்கென ஒரு 
நகரை நானே அமைத்துக்கொள்கிறேன்‌. 
கிருஷ்ணப்பிரஸ்தம்‌ என அதற்கு பெயரிடுகிறேன்‌. அவர்‌ 
ஈட்டிய எதுவும்‌ எனக்குத்‌ தேவையில்லை, அவர்‌ மைந்தன்‌ 
என நான்‌ என்னை உணர்வதும்‌ பிறர்‌ என்னை அவ்வாறு 
நோக்குவதுமே போதும்‌. நான்‌ 
மீண்டுவரவேண்டுமென்றால்‌ அவர்‌ துவாரகையில்‌ 
இருக்கக்‌ கூடாது. நான்‌ சொல்ல விரும்பியது அதை 
மட்டுமே” என்றான்‌. 


பெருமூச்சுடன்‌ அவன்‌ தளர்ந்தான்‌. தன்‌ கைநகங்களை 
நோக்கியபடி மஞ்சத்தில்‌ அமர்ந்திருந்தான்‌. “இது 
பெருங்காடு, இதன்‌ வளர்ச்சியும்‌ இயக்கமும்‌ அழிவும்‌ 
அதனுள்‌ செடியென்றும்‌ மரமென்றும்‌ நீரென்றும்‌ 
ஒளியென்றும்‌ திகழும்‌ அதை ஆக்கிய விழைவுகளின்‌ 
ஆணைப்படியே. இதற்கு தோட்டக்காரர்‌ தேவையில்லை. 
இதை கேட்கும்‌ அளவுக்கு அவருடைய பெருமை குனிந்து 
செவிகொடுக்குமா? மாமலைகளால்‌ தங்கள்‌ காலடிகளை 
நோக்கமுடியாது என கேட்டிருக்கிறேன்‌. மெய்தான்‌ அது.” 


“அதை நான்‌ சென்று அவரிடம்‌ சொல்லவேண்டுமென 
எண்ணுகிறீர்களா?” என்றான்‌ சதானீகன்‌. “என்னால்‌ 
அதை அவரிடம்‌ சொல்லமுடியுமா?” “ஆம்‌, நீ 
சொல்லமுடியாது. ஆனால்‌ உன்னால்‌ சொல்லாமலும்‌ 
இருக்கமுடியாது, ஏனென்றால்‌ இதை நீ அறிந்துவிட்டாய்‌. 
உன்னிலிருந்து அவர்‌ அறிவார்‌” என்ற பிரத்யும்னன்‌ 
முதல்முறையாக புன்னகைத்தான்‌. “நீ வந்தது நன்று. 
இல்லையேல்‌ இச்சொற்கள்‌ எனக்குள்‌ இருந்து புளித்து 
நஞ்சாகிவிட்டிருக்கும்‌.” 


“மீண்டும்‌ அவரை சந்திக்கலாமே?” என்றான்‌ சதானீகன்‌. 
“இல்லை, நான்‌ செல்லவேண்டுமென்ற உந்துதலை 
இச்சொற்களை வாயுமிழ்ந்ததுமே உணர்கிறேன்‌. என்‌ 
நோய்‌ இனி அகலும்‌” என்றான்‌ பிரத்யும்னன்‌. சதானீகன்‌ 
“மூத்தவரே, நான்‌ தங்களை சந்திக்க வந்தது ஒன்றை 
அறியும்பொருட்டே. உங்கள்‌ தந்தையின்‌ பெருமையை 
நீங்கள்‌ உணர்ந்திருக்கிறீர்களா என்று. அணுக்கம்போல்‌ 
மறைக்கும்‌ திரை பிறிதில்லை என்பதனால்‌ அந்த 
ஐயத்தை அடைந்தேன்‌” என்றான்‌. பிரத்யும்னன்‌ விழிகள்‌ 
சுருங்க அவனை நோக்கினான்‌. 


“பிற உபயாதவர்‌ அனைவருமே தந்தையை சற்றும்‌ 
அறிந்தவர்களல்ல என்றுதான்‌ நினைக்கிறேன்‌. அவர்‌ 
ஈட்டிய பேரரசு என்பது அவருடைய ஆற்றலின்‌ முன்‌ சிறு 
கூழாங்கல்‌. ஆனால்‌ அவர்களோ நல்லூழால்‌ தந்‌ைத 
கண்டெடுத்த புதையல்‌ அது என எண்ணுகிறார்கள்‌. 
மூத்த யாதவரோ, பேரரசர்‌ வசுதேவரோகூட இளையவரை 
உணர்ந்தவர்கள்‌ அல்ல” என்று சதானீகன்‌ சொன்னான்‌. 


“நானும்‌ உணர்ந்திருக்கிறேன்‌ என்று சொல்லமாட்டேன்‌. 
உணர்வது எளிதும்‌ அல்ல. ஏனென்றால்‌ தந்தையர்‌ 
தங்கள்‌ மைந்தருக்கு முன்‌ பிற தோற்றங்களைக்‌ 
களைந்து வெறும்‌ தந்தை மட்டுமே என நின்றிருக்க 
விரும்புகிறார்கள்‌. அது அவர்களுக்கும்‌ தங்களிலிருந்து 
தாங்கள்‌ கொள்ளும்‌ இடைவிடுதலை. ஒரு நீராட்டு. ஓர்‌ 
ஊழ்கம்‌. அதிலிருந்து அவர்களால்‌ வெளிவரவே 
முடிவதில்லை. முதிரா இளமையில்‌ மைந்தருக்குக்‌ 
காட்டிய அம்முகம்‌ அவர்களுக்கு பழகிவிடுகிறது. 
மைந்தருக்கும்‌ அந்த முகம்‌ பழகிவிடுகிறது. பிறிதொரு 
முகத்தை காட்டினால்‌ மைந்தர்‌ தந்தையை 
இழந்துவிடுவதாக உணர்கிறார்கள்‌. அந்த 
அதிர்ச்சியிலிருந்து எளிதில்‌ மீள இயலாது. தந்தையரும்‌ 
மைந்தரை இழக்கக்கூடும்‌, அவர்களும்‌ அதை 
விரும்புவதில்லை.” 


“எந்தையை நான்‌ ஒரு விளையாட்டுத்‌ தோழனாக 
மட்டுமே அறிந்திருக்கிறேன்‌. அவரைப்பற்றிய கதைகள்‌ 
சூழவே நான்‌ வளர்ந்தேன்‌. அதையெல்லாம்‌ 
பிறிதொருவர்‌ என்று எண்ண என்‌ உள்ளம்‌ 
பழகிக்கொண்டது. அதன்‌ ஆழ்விழைவு அது. எந்தை 
எளியவராகும்போது எனக யவர்‌. நான்‌ 
கையாளத்‌ தக்கவராக இருக்கிறார்‌. ஆகவே அந்தப்‌ 
பேருருவை நான்‌ விலக்கினேன்‌. அதை வேடிக்கையாக 
மாற்றிக்கொண்டேன்‌. அதனூடாக அவரை அப்புகழ்‌ 
தொடாத சிறுவனாக ஆக்கிக்கொண்டேன்‌. கூடவே 
அவருடைய அப்பேருருவை கேலிக்குரியதாக 
சமைத்தேன்‌. அவர்‌ அதை ஏற்றுக்கொண்டே என்னிடம்‌ 
விளையாடினார்‌.” 


“உண்மை, நான்‌ அவரை அறிந்ததே இல்லை. 
சபராசுரருடன்‌ எதிர்நின்று போரிட்ட களத்திலேயே அவர்‌ 
எவரென்று என்‌ அகம்‌ உணர்ந்தது. அன்றுவரை இருந்த 
நான்‌ முற்றிலும்‌ நொறுங்கினேன்‌. மீண்டெழவே இயலாது 
அயலான்‌ என்றானேன்‌. பின்னர்‌ அவரை நான்‌ 
அணுகியது பாணருடன்‌ போரிட்ட அக்களத்தில்‌. இன்றும்‌ 
அவர்‌ எனக்கு அயலவரே. தந்தையைத்‌ துறந்து இளைய 
யாதவர்‌ என்னும்‌ யோகியை என்னால்‌ சென்றடைய 
இயலுமா என்று இந்த கானேகவில்‌ முயலவிருக்கிறேன்‌. 
அகன்று அகன்று அவரை அணுகும்‌ ஒரு பயணம்‌ இது” 
என்றான்‌ பிரத்யும்னன்‌. 


“நன்று சூழ்க!” என்றான்‌ சதானீகன்‌. “எந்தையரும்கூட 
பதினான்காண்டுகால கானேகலில்தான்‌ அவருடன்‌ 
முற்றிணைய முடிந்தது. அது நிகழ்க!” பிரத்யும்னன்‌ 
புன்னகைத்து “பெருந்தந்தைக்கு மைந்தனாகப்‌ 
பிறப்பதுபோல்‌ தீயூழ்‌ ஏதுமில்லை. கனவில்‌ கடுகி நடந்து 
மூச்சிரைக்கத்‌ தளர்ந்தாலும்‌ நின்ற இடத்திலேயே 
நின்றிருப்போமே, அதைப்போன்றது அது” என்று 
சொல்லி தன்‌ மூட்டையை எடுத்துக்கொண்டான்‌. 
விடைபெறாமல்‌ கதவைத்‌ திறந்து வெளியேறினான்‌. 

[10௨௨6]சுதானீகன்‌ அன்றிரவு முழுமையாகவே 
துயில்நீத்தான்‌. அவன்‌ பிரத்யும்னனின்‌ அறையிலிருந்து 
வரும்போதே இரவொலிகள்‌ மாறுபட்டிருந்தன. மெல்லிய 
மழைத்தூறல்‌ ஊரை மூடியிருந்தது. அவ்வப்போது 
மின்னல்‌ வெட்டி வானம்‌ சற்று உறுமியது. இலைகள்‌ 
பளபளப்புடன்‌ தெரிந்தணைந்தன. அவன்‌ அந்த சிறிய 
மாளிகையின்‌ மிகச்‌ சிறிய சாளரத்தருகே நின்று 
மழையை நோக்கிக்கொண்டிருந்தான்‌. மழை நின்று 
குளிர்காற்று சுழன்றது. பறவைகள்‌ குரலெழுப்பின. 
மீண்டும்‌ வானம்‌ உறுமத்தொடங்கியது. 


ஓர்‌ எண்ணம்‌ எழுந்தது, அர்ஜுனன்‌ அவனை 
அழைக்காமலேயே இளைய யாதவரை பார்க்கச்‌ 
சென்றுவிடக்கூடும்‌ என்று. அடுத்த கணமே அதுவே 
நிகழுமென உள்ளம்‌ உறுதிகொண்டது. விடியலுக்கு 
அப்போதும்‌ பொழுதிருக்கிறது என்று தோன்றியது. 
ஆனாலும்‌ ஏவலனை அழைத்து நீராட்டறை ஒருக்கச்‌ 
சொன்னான்‌. நீராட்டறைக்குள்‌ இருக்கையில்‌ கூரைமேல்‌ 
மழையின்‌ ஓசை கேட்டது. வெளியே மழை பெய்யும்போது 
வெந்நீருக்குள்‌ அமர்ந்திருப்பதன்‌ மெய்ப்பு எழுகை 
எப்போதும்‌ அவன்‌ விரும்புவது. அங்கேயே 
அமைந்திருக்கவேண்டுமென விழைந்தான்‌. 
கருவறையில்‌ குழவி என. 


அந்த நாள்‌ இனியது என்று ஏனோ தோன்றியது. 
இத்தகைய நாட்கள்‌ இனி வரப்போவதில்லை என்ற சொல்‌ 
உள்ளூர எழுந்துகொண்டே இருந்தது. அது ஏன்‌ என 
எண்ணி அவ்வாறு எண்ணவேண்டியதேயில்லை என 
அமைந்தான்‌. எழுந்து ஆடையணிந்து அணிபூண்டு 
வெளியே வந்தபோது மேலும்‌ பொழுதிருப்பது தெரிந்தது. 
சிறிய உப்பரிகையில்‌ நின்று இருளில்‌ பொழியும்‌ 
மெல்லிய மழையை பார்த்துக்கொண்டிருந்தான்‌. அந்த 
மழையை வேறு எவர்‌ பார்க்கிறார்கள்‌? கீழே காவலர்கள்‌ 
கையில்‌ வேலுடன்‌ சுவருடன்‌ சாய்ந்து நின்றிருந்தார்கள்‌. 
அவர்கள்‌ க்‌ வெறித்துக்கொண்டிருந்தார்கள்‌. 
என்ன எண்ணிக்கொண்டிருப்பார்கள்‌? மழை 
அவர்களின்‌ பணியை கடுமையாக்குகிறது. பிறர்‌ 
வெறுக்கும்‌ கோடைகாலம்தான்‌ அவர்களுக்கு இனியது. 


புரவி மழையில்‌ நனைந்து தலைகுனிந்து நின்றது. 
அப்பால்‌ எங்கோ எவரோ பேசிக்கொண்டு புரவியில்‌ 
செல்லும்‌ ஓசை. மெல்லிய மின்னதிர்வில்‌ தேர்க்கூரை 
பளபளத்து அணைந்தது. இடியோசை தலைக்குமேல்‌ ஒரு 
பீடத்தை நகர்த்திவைத்ததுபோல்‌ ஒலித்தது. எங்கோ ஒரு 
கலம்‌ உருண்டது. அடுமனைப்‌ பணிகள்‌ 
தொடங்கிவிட்டன. இன்னும்‌ சற்றுநேரத்தில்‌ ஆலயப்‌ 
பூசகர்கள்‌ எழுவார்கள்‌. அதன்பின்‌ வணிகர்கள்‌. 
அதன்பின்‌ காவலர்களுக்கு மாறுசெல்பவர்கள்‌ 
சாலைகளில்‌ செல்வார்கள்‌. எல்லா ஊர்களும்‌ ஒன்றே. 
எல்லா விடியல்களும்‌ ஒன்றே. அவை ஒன்றென்றே 
இருப்பதே இனியது. ஏனென்றால்‌ அறிந்த முகத்தின்‌ 
அன்பு அதிலுள்ளது. 


என்ன எண்ணிக்கொண்டிருக்கிறோம்‌? அவன்‌ 
புன்னகைத்தான்‌. மழை ஓய்ந்து துளிவிட்டது. காற்றில்‌ 
துளிகள்‌ பிசிறுகளாகச்‌ சிதறி மறைந்தன. இலைகள்‌ ஈரம்‌ 
விடுபட்டு எழுந்து பறக்கத்‌ தொடங்கின. வானில்‌ ஒளி 
எழுகிறதா என்ற ஐயம்‌ எழுந்தது. கீழே மண்ணில்‌ தேங்கிய 
நீரில்‌ எல்லாம்‌ மெல்லிய ஒளி பளபளத்தது. இளநீலமான 
காற்று எங்கும்‌ நிறைந்திருந்தது. அது விழிக்குள்‌ இருந்து 
எழும்‌ நிறமா? காற்றில்‌ ஒளியசைவு எழுவதை 
உணர்ந்தான்‌. அது தேங்கிய நீர்ப்பரப்பில்‌ எழும்‌ 
அலைகளால்தான்‌ எனத்‌ தெரிந்தது. 


புலரி புலரி என அவன்‌ உள்ளம்‌ கூச்சலிட்டது. நிற்க 
முடியவில்லை. எங்காவது செல்லவேண்டும்‌, 
எதையாவது செய்யவேண்டும்‌ போலிருந்தது. 
மேலாடையை எடுக்க திரும்பி அறைக்குச்‌ செல்லலாமா 
என எண்ணியபோது கோட்டைமுகப்பின்‌ முரசு 
விடியலை அறிவித்து முழங்கியமைந்தது. ஆலயத்தின்‌ 
சங்கும்‌ மணியும்‌ உடன்‌ இணைந்து ஒலித்தன. 
கோயில்களின்‌ மணியோசைகள்‌ பெருகின. ஊர்‌ 
விழித்துக்கொண்ட ஒலி எங்கிருந்தோ என கிளம்பி 
அணுகிவந்தது. 


மானுடக்‌ குரல்கள்‌, பசுக்களின்‌ கூவல்கள்‌, 
கழுத்துமணிகள்‌, நீர்சேந்தும்‌ சகடங்களின்‌ ஓசைகள்‌. 
பெண்கள்‌ வீட்டுமுற்றங்களை துடைப்பம்‌ வீசி 
கூட்டிப்பெருக்கத்‌ தொடங்கிவிட்டனர்‌. ஒவ்வொரு 
நாளையும்‌ முந்தைய நாளை விலக்கி அந்நாளின்‌ மலர்‌ 
ஒன்றைச்‌ சூட்டி எதிர்கொள்கிறார்கள்‌. ஒவ்வொரு 
நாளிலும்‌ புதியதாக ஒன்றை எதிர்பார்க்கும்‌ மாயையில்‌ 
இருந்து மானுடம்‌ விடுபடுவதேயில்லை. ஒரு 
பெருநாடகம்‌ கையசைவில்‌ தொடங்கியதுபோல. 


உண்மை என்பது மேன்மேலும்‌ உறுதியாகிறதல்லவா?” 
என்றாள்‌ மருத்துவச்சி. “வாயைமூடு, நீ எனக்கு 
கற்றுத்தரவேண்டியதில்லை. அரசியரின்‌ முன்‌ 
எப்படிப்பேசவேண்டுமென்று கற்றுக்கொள்‌” என்று 
சத்யசேனை கூவினாள்‌. “அரசி, நாங்கள்‌ மருத்துவத்தை 
மட்டுமே கற்றுக்கொள்கிறோம்‌” என்றாள்‌ பிங்கலை. 
“மேற்கொண்டு ஒரு சொல்‌ பேசினால்‌ உன்‌ நாவை 
துண்டிக்க ஆணையிடுவேன்‌” என்றாள்‌ சத்யசேனை. 
“அஸ்தினபுரி ஒரு மருத்துவச்சியை இழப்பதென்றால்‌ 
அவ்வண்ணமே ஆகுக” என்றாள்‌ பிங்கலை. 


சத்யவிரதை கைநீட்டி “அக்கா நீ சற்று பேசாமலிரு” 
என்றபின்‌ “மருத்துவச்சிகளே தமக்கையின்‌ ௧௬ 
இப்போது பன்னிரண்டு மாதங்களைக்‌ கடந்துவிட்டது. 
இவ்வாறு இதற்குமுன்‌ பார்த்திருக்கிறீர்களா?” என்றாள்‌. 
“நாங்கள்‌ கண்டதுமில்லை, எங்கள்‌ நூல்கள்‌ இதை 
அறிந்ததுமில்லை... ஆனால்‌ எங்கள்‌ மருத்துவமறிந்த 
கைகள்‌ சொல்கின்றன உள்ளே மைந்தர்‌ நலமாக 
இருக்கிறார்‌. முழுவளர்ச்சி கொண்டிருக்கிறார்‌. தன்‌ 
நாளுக்காகக்‌ காத்திருக்கிறார்‌. அவர்‌ இன்னும்‌ வெளியேற 
முடிவெடுக்கவில்லை, அவ்வளவுதான்‌.” சத்யவிரதை 
பெருமூச்சுடன்‌ “நீங்கள்‌ செல்லலாம்‌” என்றாள்‌. 
“மறுமுறை இந்தக்கிழவிகளைக்‌ கூட்டிவராதே... 
இவர்களுக்கு அவைமுறைமைகள்‌ ஏதும்‌ 
தெரியவில்லை” என்றாள்‌ சத்யசேனை. 


அவர்கள்‌ சென்றபின்‌ சத்யசேனை திரும்பி சுபலையிடம்‌ 
“என்ன?” என்றாள்‌. “தங்களிடம்‌ ஒரு செய்தி 
சொல்லவேண்டும்‌.” “சொல்‌” என்றபடி சத்யசேனை 
திரும்பிச்சென்றாள்‌. சுபலை பின்னால்‌ வந்துகொண்டே 
“சதசிருங்கத்திலிருந்து செய்தி வந்துள்ளது. 
குந்திதேவிக்கு மைந்தன்‌ பிறந்திருக்கிறான்‌” என்றாள்‌. 
“நல்லது... எல்லா உயிர்களும்தான்‌ குட்டிபோடுகின்றன. 
இது ஒருசெய்தியா என்ன?” என்றாள்‌ சத்யசேனை. 
சத்யவிரதை “பேரரசிக்கு செய்திவந்ததா?” என்றாள்‌. 
“ஆம்‌, இன்று காலையே பறவைவழியாகச்‌ 
செய்திவந்தது... காலையில்‌ செய்தியைக்‌ கேட்டதுமே 
பேரரசி அமைச்சரை வரச்சொன்னார்‌.” 


சத்யசேனை நகைத்து “சரிதான்‌... சூத்திரப்பெண்ணுக்குப்‌ 
பிறந்தாலும்‌ பேரரசியின்‌ குருதி அல்லவா?” என்றாள்‌. 
சத்யவிரதை “பேரரசி எதற்காக அமைச்சரை 
அழைக்கவேண்டும்‌?” என்றாள்‌. “தெரியவில்லை அரசி. 
அவர்கள்‌ காலைமுதல்‌ 
அவையாடிக்கொண்டிருக்கிறார்கள்‌. அனைத்து 


பறவைகள்‌ வானிலெழுந்து சுழன்று கூவின. அவன்‌ 
நோக்கியிருக்கவே சேற்றுமுற்றத்தில்‌ சிறிய குருவிகள்‌ 
வந்தமர்ந்தன. அவை பந்த ஒளிக்குப்‌ பழகியவையாக 
இருக்கக்கூடும்‌. மைய மாளிகையிலிருந்து கொம்போசை 
எழுந்தது. அங்கே காவலர்‌ பணிமாற்றம்‌ கொள்ளும்‌ 
ஆணைகள்‌ ஒலித்தன. 


அவன்‌ உள்ளம்‌ உவகைகொண்டு படபடக்கத்‌ 
தொடங்கியது. உள்ளே சென்று நிர்மித்ரனை 
எழுப்பலாமா என எண்ணி அதை தவிர்த்தான்‌. அவன்‌ 
மரவுரி மஞ்சத்தை அணைத்துக்கொண்டு குப்புறத்‌ 
துயின்றுகொண்டிருந்தான்‌. கால்கள்‌ சிறுவர்களுக்குரிய 
முறையில்‌ சுருங்கியிருந்தன. வாயில்‌ மேலுதடு 
வளைந்தெழுந்து அவனை மேலும்‌ குழந்தை எனக்‌ 
காட்டியது. சதானீகன்‌ கீழே இறங்கிச்சென்று கூடத்தில்‌ 
நின்றபோது காவலன்‌ எழுந்து அருகே வந்தான்‌. “தந்தை 
எழுந்துவிட்டாரா?” என்றான்‌ சதானீகன்‌. “அவர்‌ நீராடி 
ஆடைமாற்றிவிட்டு கீழே சென்றார்‌” என்றான்‌ காவலன்‌. 
அவன்‌ திடுக்கிட்டு “எப்போது?” என்றான்‌. “சற்றுமுன்பு” 
என்றான்‌. 


சதானீகன்‌ மழையில்‌ ஊறிய முற்றத்தை நோக்கி 
ஒருகணம்‌ தயங்கியபின்‌ புரவியை நோக்கி சென்றான்‌. 
மிக அருகில்தான்‌ இருந்தது மைய மாளிகை. ஆனால்‌ 
செல்லும்‌ வழி சேறாக இருந்தது. புரவியில்‌ ஏறிக்கொண்டு 
அதை செலுத்தி சிறிய சாலையில்‌ ஏறி ஓரிரு அடிவைத்து 
மைய மாளிகை முற்றத்தை அடைந்தான்‌. 
முன்பெப்போதோ மரப்பலகையிடப்பட்ட முற்றம்‌. 
சேற்றில்‌ பெரும்பாலும்‌ புதைந்து குதிரைக்குளம்புக்கு 
மட்டுமே ஓசையென இருப்புணர்த்தியது. கூரையிடப்பட்ட 
சிறிய தூண்களின்மேல்‌ மீன்நெய்ப்பந்தங்கள்‌ எரிந்தன. 
ஈரநிலத்தில்‌ செம்மலர்கள்‌ என ஒளி சிந்திக்கிடந்தது. 


அவன்‌ இறங்கி புரவியை ஏவலனிடம்‌ அளித்துவிட்டு 
படிகளை நோக்கி நடந்தான்‌. எதிர்கொண்ட 
ஊர்த்தலைவரிடம்‌ “தந்தை வந்துவிட்டாரா?” என்றான்‌. 
“மேலே சென்றார்‌...” என்ற ஊர்த்தலைவர்‌ 
விந்தையானதோர்‌ உணர்வு தெரிந்த விழிகளுடன்‌ 
“அவருக்கு முன்னரே அஸ்தினபுரியின்‌ அரசர்‌ அங்கே 
சென்றுவிட்டார்‌” என்றார்‌. சதானீகன்‌ நெஞ்சின்‌ 
படபடப்பை மறைக்க சிரித்துக்கொண்டு “நன்று, நானும்‌ 
மேலே செல்கிறேன்‌” என்றான்‌. அவர்‌ ஏவலனிடம்‌ 
கைகாட்டினார்‌. 


ஏவலனுடன்‌ மேலேறிச்‌ செல்கையில்‌ சதானீகன்‌ மேலும்‌ 


செல்லவேண்டாம்‌ என்னும்‌ உணர்வை அடைந்தான்‌. 
கால்‌ தயங்கினாலும்‌ படிகளில்‌ ஏறினான்‌. பழைய படிகள்‌ 
அவன்‌ காலடியை பெருக்கி ஒலித்தன. அவன்‌ எதையும்‌ 
எதிர்மறையாக எதிர்பார்க்கவில்லை. ஆனால்‌ அந்த 
விசைமிக்க தருணம்‌ முடியப்போகிறது என்னும்‌ 
உணர்வை அடைந்தான்‌. மிக விரைவாக, மிக எளிதாக, 
எண்ணி வியக்க ஏதுமற்றதாக, எப்போதும்‌ எண்ணத்தில்‌ 
நின்றிருப்பதாக அது நிகழும்‌. ஏனென்றால்‌ மிகப்‌ 
பெரியவை அனைத்தும்‌ அவ்வாறே நிகழ்கின்றன. 
தெய்வங்கள்‌ பொறுமையற்றவை. வேறொரு விரைவான 
காலத்தில்‌ வாழ்பவை. 


மஞ்சத்தறை வாயிலில்‌ நின்றிருந்த காவலன்‌ அவனைப்‌ 
பார்த்ததும்‌ குழப்பமாக தலைவணங்கினான்‌. சதானீகன்‌ 
“இளைய பாண்டவர்‌ உள்ளே இருக்கிறார்‌ அல்லவா?” 
என்றான்‌. “ஆம்‌” என்றான்‌. “நான்‌ உள்ளே 
செல்லவேண்டும்‌” என்றான்‌. அவன்‌ தயங்கி “தங்களை 
உள்ளே அனுப்பலாமா என்று தெரியவில்லை, இளவரசே” 
என்றான்‌. “தந்தையுடன்‌ வந்தேன்‌” என்றான்‌ சதானீகன்‌. 
“இளையவர்‌ இன்னும்‌ துயில்கொண்டிருக்கிறார்‌. 
அஸ்தினபுரியின்‌ அரசர்‌ வந்ததும்‌ என்னிடம்‌ 
கேளாமலேயே உள்ளே சென்றார்‌. நான்‌ அவரை தடுக்கும்‌ 
சொல்‌ இல்லாமல்‌ நின்றேன்‌. ஆகவே தொடர்ந்து இளைய 
பாண்டவர்‌ வந்ததும்‌ என்னால்‌ ஒன்றும்‌ 
சொல்லமுடியவில்லை” என்றான்‌ காவலன்‌. 


அவன்‌ உடல்‌ பதறியது. தாழ்ந்து தாழ்ந்து சென்ற குரலில்‌ 
“நான்‌ அரச காவலன்‌ அல்ல. இந்த மாளிகையில்‌ காவலே 
உண்மையில்‌ கிடையாது. இங்கு அரசகுலத்தார்‌ வந்ததும்‌ 
இல்லை. இதற்கான தண்டனையை...” என்றவனை 
கைகாட்டி நிறுத்தி “அவர்‌ நாங்கள்‌ உள்ளே வருவதை 
விரும்பாமல்‌ இல்லை. விரும்பவில்லை என்றால்‌ நீ 
இங்கே நின்றிருக்கமாட்டாய்‌” என்றபின்‌ அவன்‌ 
தோளைத்தட்டி புன்னகைத்துவிட்டு கதவைத்‌ திறந்து 
உள்ளே சென்றான்‌. 


சிறிய மஞ்சத்தறையை மிகப்‌ பெரும்பாலும்‌ நிரப்பியபடி 
தாழ்வான மஞ்சம்‌ இருந்தது. அதில்‌ மரவுரிப்‌ படுக்கையில்‌ 
மரவுரியணையில்‌ தலைவைத்து இளைய யாதவர்‌ 
மல்லாந்து துயின்றுகொண்டிருந்தார்‌. அவர்‌ 
தலைமாட்டில்‌ இருந்த சிறிய பீடத்தில்‌ அஸ்தினபுரியின்‌ 
அரசன்‌ துரியோதனன்‌ அமர்ந்திருந்தான்‌. வேறு பீடங்கள்‌ 
ஏதும்‌ இல்லை என்பதனால்‌ காலடியில்‌ மஞ்சத்தின்‌ 
விளிம்பிலேயே அர்ஜுனன்‌ அமர்ந்திருந்தான்‌. இருவர்‌ 
விழிகளும்‌ அவனை நோக்கின. அவன்‌ 


தலைவணங்கியபின்‌ விலகி சுவரில்‌ சாய்ந்து நின்றான்‌. 


அவன்‌ அவரை நோக்கிக்கொண்டு நின்றான்‌. 
இடக்கையை தூக்கி தலைக்குமேல்‌ வைத்திருந்தார்‌. 
வலக்கை தொடைமேல்‌ படிந்திருந்தது. வலது தோளருகே 
படுக்கையிலேயே படையாழி இருந்தது. இடது தோளருகே 
இரவில்‌ அறைக்கு நறுமணம்சேர்க்க வைக்கப்பட்டிருந்த 
செந்தாமரை மலர்‌. வெண்ணிற ஆடையின்‌ சீரான 
சுருக்கங்களும்‌ மார்பில்‌ அப்போது அணிவித்தவை எனப்‌ 
படிந்திருந்த ஆரங்களும்‌ அவர்‌ துயிலில்‌ அசைவதில்லை 
என எண்ணச்‌ செய்தன. 


இளைஞனுடையது போன்று சிறிய உறுதியான உடல்‌. 
தோள்கள்‌, கைகள்‌, மார்பு, வயிறு என அவன்‌ 
நோக்கிக்கொண்டிருந்தான்‌. ஒவ்வொன்றும்‌ முழுமை 
கொண்டிருந்தன. ஆனால்‌ மானுடமல்லாத ஏதோ 
ஒன்றிருந்தது. அது ஒரு கரிய சலவைக்கல்‌ சிலை என்று 
எண்ணச்செய்தது. நீள்வட்டமான முகம்‌. புன்னகை 
விலகமுடியாதவை போன்ற சிறிய உதடுகள்‌. கூரிய 
சிறுமூக்கு. கொழுங்கன்னங்கள்‌. அவன்‌ ஒரு 
திடுக்கிடலை அடைந்தான்‌. அவருக்கு இளைய 
தந்தையின்‌ அகவை. மைந்தருக்கு மைந்தர்‌ 
மணம்புரிந்துகொண்டுவிட்டார்‌. ஆனால்‌ அங்கு 
படுத்திருந்த உடலில்‌ இளமை மாறாமலிருந்தது. அவன்‌ 
இன்னொரு அதிர்வோடு அவ்வுடலின்‌ சிறப்பு என்ன என 
உணர்ந்தான்‌. கழுத்திலோ கைகளிலோ புறங்கையிலோ 
எங்கும்‌ நரம்புகளே தெரியவில்லை. 


மிக அண்மையில்‌ பெரிய கண்டாமணி ஒன்று 
அதிர்ந்தடங்கியது. அவருடைய விழியிமைகள்‌ 
அதிர்ந்தன. கைகள்‌ எழுந்து கூப்பிக்கொள்ள, உதடுகள்‌ 
“ஓம்‌” என ஓசையிலாது குவிந்துரைத்தன. கைகளை 
ஊன்றாமல்‌ இயல்பாக மடிந்து எழுந்து அமர்ந்து 
அர்ஜுனனை நோக்கி “எப்போது வந்தாய்‌? 
அழைத்திருக்கலாமே?” என்றார்‌. துரியோதனன்‌ அசைய 
அவனை நோக்கி “கெளரவரே, தாங்கள்‌ எப்போது 
வந்தீர்கள்‌?” என்றார்‌. “என்ன இது? மஞ்சத்தறை 
நிறைந்துள்ளது?” என்றபின்‌ சதானீகனை நோக்கி 
புன்னகை புரிந்தார்‌. 


அவர்‌ விழிகள்‌ அந்த முகத்திற்கு மிகப்‌ பெரியவை. 
இளமைந்தர்‌ விழிகள்போல அவற்றில்‌ கருவிழியே 
நிறைந்திருந்தது. நோக்குவதன்‌ கூர்மையும்‌ 
நோக்காமையின்‌ கனவும்‌ கொண்டிருந்தன அவை. அவர்‌ 
புன்னகைத்தபோது சதானீகன்‌ தன்னுள்‌ உணர்வு ஏதோ 


கொப்பளிப்பதை அறிந்தான்‌. கைகால்கள்‌ நடுங்க 
விழுந்துவிடக்கூடாது என்பதையே தன்‌ உறுதிப்பாடாக 
கொண்டு நின்றான்‌. அவ்வுணர்வை அழுகையென்று 
மட்டுமே வெளிக்காட்டமுடியும்‌. ஓசையற்ற விம்மலாக, 
வெறும்‌ விழிநீராக. 


துரியோதனன்‌ “நான்‌ அரசமுறைத்‌ தூதாக வந்தேன்‌” 
என்றான்‌. “என்‌ கோரிக்கையை முதலில்‌ தங்களிடம்‌ 
வைக்கவேண்டுமென விழைந்தேன்‌. அதன்பொருட்டே 
காலையில்‌ தங்கள்‌ மஞ்சத்தறைக்குள்‌ புகுந்தேன்‌. 
பொறுத்தருள்க!” அவர்‌ “இங்கு எவருக்கும்‌ தடையென 
ஏதுமில்லை, அரசே” என்றபின்‌ அர்ஜுனனிடம்‌ “நீ இங்கு 
வருவாய்‌ என சொல்லவில்லையே?” என்றார்‌. “நானும்‌ 
அரசமுறையாக தங்களிடம்‌ கோரிக்கையை 
முன்வைக்கவே வந்தேன்‌” என்றான்‌ அர்ஜுனன்‌. 


“முதலில்‌ நான்‌ பார்த்தது இளைய பாண்டவனை. 
அவனிடம்‌ கோரிக்கையை கேட்பதே முறை” என்றார்‌ 
இளைய யாதவர்‌. துரியோதனன்‌ “அதென்ன? நான்‌ 
முன்னரே வந்து இங்கே காத்திருந்தேன்‌” என்று 
சொன்னான்‌. “ஆம்‌, ஆனால்‌ காலடியில்‌ 
அமர்ந்திருந்தமையால்‌ அவனையே முதலில்‌ கண்டேன்‌. 
அது தன்னியல்பாக நிகழ்ந்திருக்கலாம்‌. ஆனால்‌ முறை 
அதுவே” என்றார்‌ இளைய யாதவர்‌. “சொல்க, பார்த்தா.! 
துரியோதனன்‌ தவிப்புடன்‌ “நான்‌ முன்னரே வந்தேன்‌. 
தங்களை அழைக்கத்‌ தயங்கினேன்‌” என்றான்‌. 


அர்ஜுனன்‌ “இளைய யாதவரே, தங்கள்‌ துணை 
பாண்டவர்களுக்குத்‌ தேவை. நான்‌ என்‌ மூத்தவரின்‌ 
முறையான அழைப்பை முன்வைக்கும்பொருட்டு 
வந்துள்ளேன்‌” என்றான்‌. அவர்‌ “அளித்தேன்‌” என்றபின்‌ 
புன்னகையுடன்‌ திரும்பி “கெளரவரே, தங்கள்‌ 
கோரிக்கையை சொல்லலாம்‌” என்றார்‌. துரியோதனன்‌ 
முகம்‌ மலர்ந்திருந்தது. “யாதவரே, அவர்‌ தங்கள்‌ 
படைத்துணையை கோரவில்லை. துணை என்றே 
சொன்னார்‌. நான்‌ படைத்துணை கோர வந்துள்ளேன்‌” 
என்றான்‌. “அளித்தேன்‌” என்றார்‌ இளைய யாதவர்‌. 


துரியோதனன்‌ சிரிப்பு முகமெங்கும்‌ பரவ “முன்னரே 
யாதவக்குடிகளின்‌ முற்றாதரவு எங்களுக்கே என 
அறிவிக்கப்பட்டது. ஆனால்‌ அச்சொல்லை எங்களுக்கு 
அளித்த தங்கள்‌ மூத்தவர்‌ நேற்று கானேகிவிட்டார்‌. 
தங்கள்‌ தந்தைக்கு படைகள்மேல்‌ மேலாணை இல்லை. 
தாங்கள்‌ படைகளுக்கு ஆணையிட்டால்‌ யாதவப்‌ 
படைகள்‌ அதை மீறுமா என ஐயுற்றேன்‌. ஏனென்றால்‌ 


இன்னமும்கூட எளிய படைவீரர்களில்‌ பலருக்கு நீங்கள்‌ 
இறைவடிவம்‌. இப்போது யாதவப்‌ படைகள்‌ எங்களுக்கு 
துணைநிற்பதை நீங்களே ஒப்புக்கொண்டு 
சொல்லளித்துள்ளீர்கள்‌” என்றான்‌. 


“ஆம்‌, விருஷ்ணிகள்‌ உள்ளிட்ட யாதவப்‌ படைகளில்‌ 
எவருக்கு கெளரவப்‌ படையுடன்‌ சேர விருப்பிருக்கிறதோ 
அவர்களுக்கு என்‌ ஒப்புதல்‌ அளிக்கப்படுகிறது. இதை 
அரசாணையாகவே அறிவிக்கிறேன்‌. போதுமல்லவா?” 
என்றார்‌ இளைய யாதவர்‌. “நன்று” என்று துரியோதனன்‌ 
சொன்னான்‌. “அத்துடன்‌ தாங்கள்‌ யாதவருக்கு எதிராக 
படைக்கலம்‌ கொள்ளலாகாதென்று தங்கள்‌ 
அன்னையின்‌ ஆணையெழுந்திருப்பதாகவும்‌ நேற்று 
அறிந்தேன்‌. தங்கள்‌ தந்தையும்‌ அக்ரூரரும்‌ 
தனித்தனியாக அதை அறிவித்திருந்தார்கள்‌.” 


“ஆம்‌” என்றார்‌ இளைய யாதவர்‌. “அன்னையின்‌ 
ஆணைப்படி என்‌ மூத்தவரோ மைந்தரோ எனக்கெதிராக 
களம்நிற்கமாட்டார்கள்‌.” துரியோதனன்‌ “அறிந்தேன்‌. 
ஆனால்‌ அந்த ஆணை கிருதவர்மனையோ 
அக்ரூரரையோ அவருடைய மைந்தர்களையோ பிற 
யாதவப்‌ பெருவீரர்களையோ கட்டுப்படுத்தாது. அவர்கள்‌ 
உங்களுக்கெதிராகவே களம்நிற்பார்கள்‌” என்றான்‌. 
அவன்‌ சொல்லவருவதை புரிந்துகொண்டு “ஆம்‌, 
கெளரவரே. அவர்கள்‌ எனக்கெதிராக களம்நிற்கக்கூடும்‌. 

கவே நான்‌ வரும்‌ போரில்‌ என்‌ கையால்‌ படைக்கலம்‌ 
தொடமாட்டேன்‌” என்றார்‌. 


“இதையும்‌ சொல்லுறுதியாகவே கொள்கிறேன்‌” என்றான்‌ 
துரியோதனன்‌. “கொள்க, இதையும்‌ நானே 
அரசமுறையாகவே அறிவிக்கிறேன்‌” என்றார்‌ இளைய 
யாதவர்‌. துரியோதனன்‌ புன்னகையுடன்‌ அர்ஜுனனை 
நோக்கிவிட்டு “இது போதும்‌... நான்‌ வந்தது இதற்காகவே. 
நீங்கள்‌ எவ்வகையிலும்‌ பாண்டவர்களை விட்டு 
வரமாட்டீர்கள்‌ என அறிவேன்‌” என்றான்‌. 


இளைய யாதவர்‌ நகைத்து “என்‌ அன்னையின்‌ ஆணை 
எனக்கும்‌ பெரும்விடுதலையை அளித்தது, கெளரவரே. 
நான்‌ போருக்கெழுந்தால்‌ எதிர்நிற்கும்‌ என்‌ மூத்தவரையும்‌ 
மைந்தரையும்‌ என்‌ குடியினரையும்‌ 
கொல்லவேண்டியிருக்குமே என அஞ்சினேன்‌. 
கொல்லவில்லை என்றால்‌ கோழையென்று 
அறியப்படுவேன்‌. கொடுத்த சொல்லுக்கு 
உறுதியற்றவனும்‌ ஆவேன்‌. இப்போது 
நிறைவுகொள்கிறேன்‌, அன்னைசொல்‌ மீற எவருக்கும்‌ 


உரிமையில்லை. அதை ஷத்ரியரும்‌ மறுக்கமாட்டார்கள்‌. 
நாளை பாடவிருக்கும்‌ சூதர்களும்‌ மறக்க மாட்டார்கள்‌” 
என்றார்‌. 


அர்ஜுனன்‌ புன்னகையுடன்‌ அமர்ந்திருப்பதை 
ஐயத்துடன்‌ நோக்கியபின்‌ துரியோதனன்‌ 
விழிவிலக்கிக்கொண்டான்‌. “போர்‌ நிகழுமென்றால்‌ நான்‌ 
வெறுங்கையுடன்‌ மட்டுமே களம்புக முடியும்‌, பார்த்தா” 
என்றார்‌ இளைய யாதவர்‌. “தாங்கள்‌ 
களம்புகவேண்டுமென்பதுகூட இல்லை. 
துவாரகையிலேயே இருப்பீர்கள்‌ என்றால்கூட எனக்கு 
மாற்று எண்ணமில்லை. தங்கள்‌ அடியவனாக நான்‌ 


களமெழ முடிந்தால்‌ அது போதும்‌.” 


இளைய யாதவர்‌ நகைத்து “நன்று... நான்‌ களம்புக 
விழைகிறேன்‌. உங்களை கைவிட்டேன்‌ என்று 
ஆகவேண்டாம்‌” என்றார்‌. “படைக்கலமேந்தாமல்‌ 
போர்க்களம்‌ புகும்‌ உரிமை கொண்டவர்கள்‌ இருவர்‌. 
பறையும்‌ கொம்பும்‌ முழக்கும்‌ சூதர்‌, தேரோட்டிகள்‌. நான்‌ 
உனக்கு தேரோட்டுகிறேன்‌.” அர்ஜுனன்‌ முகம்‌ மலர்ந்து 
“என்‌ புரவிகள்‌ உங்கள்‌ ஆணைப்படியே அடிவைக்கும்‌” 
என்றான்‌. 


இளைய யாதவர்‌ துரியோதனனிடம்‌ “தேரோட்டியை தாக்க 
நெறியொப்புதல்‌ இல்லை, கெளரவரே. எனவே என்னை 
கொன்ற பழியிலிருந்து தப்ப யாதவருக்கும்‌ 
வழியமைகிறது. கிருதவர்மனிடம்‌ சொல்லுங்கள்‌” 
என்றார்‌. துரியோதனன்‌ விடு, அது நன்று. என்னையும்‌ 
உளக்குழப்பத்திலிருந்து டுவிக்கிறது இது. நீங்கள்‌ 
படைக்கலம்‌ ஏந்தாதிருக்கையில்‌ நானோ அங்கனோ 
உங்களைத்‌ தாக்குவது தகுமா என்றே உள்ளூர 
எண்ணிக்கொண்டிருந்தேன்‌” என்றான்‌. 


அங்கே நிகழ்வதென்ன என்று சதானீகன்‌ வியந்தான்‌. 
விளையாட்டு ஒன்றில்‌ களம்‌ 
பகிர்ந்துகொள்பவர்கள்போல அவர்கள்‌ 
பேசிக்கொண்டிருந்தனர்‌. அவர்‌ இருவரையும்‌ வைத்து 
விளையாடிக்கொண்டிருந்தார்‌. அவன்‌ எண்ணியதை 
கேட்டதுபோல்‌ அவர்‌ அவனிடம்‌ “அனைத்தும்‌ இனிதே 
முடிந்தது அல்லவா? அவரவர்‌ விழைந்ததுபோலவே” 
என்றார்‌. அவன்‌ தலையசைத்தான்‌. “நன்று, நான்‌ நீராடி 
ஒருங்கி வருகிறேன்‌. இன்று நாம்‌ ஒரு நல்லுணவில்‌ 
ஒருங்கமர்வோம்‌” என்றார்‌ இளைய யாதவர்‌. 


[[ஙagelபடகுகள்‌ யமுனையின்‌ அலைவெளிமேல்‌ 


எழுந்ததும்‌ சதானீகன்‌ நீள்மூச்சுடன்‌ திரும்பி அருகே 
நின்றிருந்த நிர்மித்ரனிடம்‌ “இன்னும்‌ ஒருநாளில்‌ 
இந்திரப்பிரஸ்தத்திற்கு மீள்வோம்‌, இளையோனே” 
என்றான்‌. “அங்கிருந்து கிளம்பும்போது ஒரு பெரிய 
விடுதலை என உணர்ந்தேன்‌. இப்போது அங்கு 
திரும்புவது நெஞ்சை இனிக்க வைக்கிறது.” நிர்மித்ரன்‌ 
“இப்போது அங்கே நாம்‌ பேசிக்கொள்ள நிறைய 
செய்திகள்‌ உள்ளன. நான்‌ சென்றதுமே ஏதேனும்‌ சூதனை 
வரவழைத்து இவற்றை எல்லாம்‌ பாடலாகப்‌ பாடும்படி 
கோரவிருக்கிறேன்‌” என்றான்‌. 


“ஏன்‌? நீ என்ன வீரச்செயல்‌ புரிந்தாய்‌?” என்றான்‌ 
சதானீகன்‌. “நான்‌ புரிந்தவை வீரச்செயல்களா என்பதை 
அவர்கள்‌ முடிவெடுப்பார்கள்‌. இளவரசர்கள்‌ 
ற்றுவதனைத்தும்‌ வீரச்செயல்களே” என்றான்‌ 
ர்மித்ரன்‌. “ஆனால்‌ எண்ணிப்பார்க்கையில்‌ நான்‌ 
இழந்தது மிகுதி என எண்ணுகிறேன்‌. சற்றே துயில்நீத்து 
நான்‌ இளைய யாதவருடன்‌ தந்தை பேசிய இடத்துக்கு 
வந்திருக்கலாம்‌.” சதானீகன்‌ சிரித்தான்‌. “ஆனால்‌ 
வராததுகூட நன்றே. நான்‌ கதைகளை ச்சொல்லி 
என்னை நிறைத்துக்கொள்ளலாம்‌. அதற்கு 
மெய்நிகழ்வின்‌ தடை இல்லை” என்றான்‌ நிர்மித்ரன்‌. 


“மூத்தவர்‌ அனைவரும்‌ இந்திரப்பிரஸ்தத்திற்கே 
மீண்டுவிட்டனர்‌” என்று சதானீகன்‌ சொன்னான்‌. 
“அபிமன்யூ மட்டும்‌ துவாரகையிலேயே 
தங்கியிருக்கிறான்‌. அவன்‌ உபப்பிலாவ்யத்திற்கு மீள 
விழையவில்லை.” நிர்மித்ரன்‌ ஏன்‌ என்று கேட்காமல்‌ 
அலைகளை நோக்கிக்கொண்டிருந்தான்‌. பின்னர்‌ “போர்‌ 
நிகழுமா, மூத்தவரே?” என்றான்‌. “பெரும்பாலும்‌ நிகழும்‌” 
என்றான்‌ சதானீகன்‌. “நாம்‌ அதைக்‌ கடந்து வாழ்வோமா?” 
என்றான்‌ நிர்மித்ரன்‌. அவனை திரும்பி நோக்காமல்‌ 
“பெரும்பாலும்‌ வாய்ப்பில்லை, இளையோனே” என்றான்‌ 
சதானீகன்‌. 


சற்றுநேரம்‌ கழித்து திரும்பி நோக்கியபோது நிர்மித்ரன்‌ 
நீரை நோக்கிக்கொண்டிருப்பதை சதானீகன்‌ கண்டான்‌. 
“அஞ்சுகிறாயா?” என்றான்‌. அவன்‌ திரும்பி 
நோக்கவில்லை. அவன்‌ தோளில்‌ கைவைத்து “இங்கே 
பார்‌, அஞ்சுகிறாயா?” என்றான்‌. அவன்‌ கண்கள்‌ 
கலங்கியிருந்தன. சிரிப்பை வரவழைத்தபோது முகம்‌ 
கோணலாகியது. “இல்லை என்றால்‌ அது பொய்‌” 
என்றான்‌. சதானீகன்‌ நகைத்து “முன்னரே 
அறிந்திருந்தால்‌ அச்சத்தை கடக்கமுடியும்‌” என்றான்‌. 


“ஆக, இதற்காகத்தான்‌ நம்‌ தந்தையர்‌ முழுமூச்சாக 
முனைகிறார்கள்‌ அல்லவா?” என்றான்‌ நிர்மித்ரன்‌. 
“அன்றுகாலை புலி வாயில்‌ மடியவிருக்கும்‌ மான்‌ 
விரைந்தோடுகிறது, அந்தக்‌ கணத்தை நோக்கி” என்றான்‌ 
சதானீகன்‌. “கவனரின்‌ சப்ததளமண்டலியின்‌ வரி” 
என்றான்‌ நிர்மித்ரன்‌. “எல்லாவற்றுக்கும்‌ ஒரு வரி 
முன்னரே இருக்கிறது.” சதானீகன்‌ “ஆம்‌, நூல்களுக்கு 
வேறென்ன வேலை?” என்றான்‌. “மூத்தவரே, நம்‌ 
தந்தையருக்கு உள்ளுணர்வு இருக்குமா?” என்றான்‌ 
நிர்மித்ரன்‌. “நமக்கே இருக்கிறது, அவருக்கு இருக்காதா 
என்ன? இளைய தந்தை சகதேவர்‌ ஒவ்வொன்றையும்‌ 
முற்றுண்மையென்றே அறிந்திருப்பார்‌.” 


நிர்மித்ரன்‌ “விந்தைதான்‌” என்றான்‌. “எவரும்‌ எதுவும்‌ 
செய்யமுடியாது. நேராக அதை நோக்கிச்‌ செல்வதைத்‌ 
தவிர. மீறவும்‌ விலகவும்‌ முயல்வதுகூட அதை நோக்கிச்‌ 
செல்லும்‌ பயணத்தின்‌ அசைவுகளே” என்றான்‌ 
சதானீகன்‌. நெடுநேரம்‌ அலைகளை நோக்கிநின்றபின்‌ 
நிர்மித்ரன்‌ “ஒருகணத்தில்‌ திரும்பி பொருளற்ற 
கேலிக்கூத்தாக மாறிவிட்டன அனைத்தும்‌” என்றான்‌. 
“இன்னும்‌ சற்றுநேரம்‌ இங்கே நில்‌. மெல்ல மெல்ல 
பொருளேற்றம்‌ செய்துகொண்டு உணர்வெழுச்சிகளும்‌ 
சொற்பெருக்கும்‌ கொள்வாய்‌. மானுடன்‌ சிக்கியிருக்கும்‌ 
மாயைக்கு எல்லையே இல்லை. அது பிரம்மத்தின்‌ 
தோற்றம்‌ என்கின்றனர்‌ முந்தையோர்‌” என்றான்‌ 
சதானீகன்‌. 

[10826]1சகுனி கிழக்குக்‌ கோட்டையை அடைந்தபோது 
அங்கே பல்லக்கு நிற்பதை கண்டார்‌. புரவியை இழுத்து 
விரைவழிந்து பல்லக்கை நோக்கியபடி சென்றார்‌. அது 
விதுரரின்‌ பல்லக்கு என்று அணுகிய பின்னர்தான்‌ 
தெரிந்தது. குதிரையை நிறுத்திவிட்டு இறங்கி 
அணுகிவந்த ஏவலனிடம்‌ கடிவாளத்தை அளித்தார்‌. 
“அமைச்சரா?” என்றார்‌. “ஆம்‌, மேலே காவல்மாடத்தில்‌ 
நின்றிருக்கிறார்‌” என்றான்‌ ஏவலன்‌. 


சகுனி குறுகிய படிகளில்‌ ஏறி கோட்டைக்கு மேலே 
சென்றார்‌. சுவரோடு ஓட்டியபடி நின்றிருந்த வீரர்கள்‌ 
தலைவணங்கினர்‌. அவர்‌ காவல்மாடத்தை 
அணுகியபோது அங்கே ஆடை பறக்க நின்றிருந்த 
விதுரரை கண்டார்‌. அருகே சென்று நின்றார்‌. அவர்‌ 
வருவதை விதுரர்‌ முன்னரே உணர்ந்திருந்தார்‌. 
திரும்பாமலேயே “துயில்கொள்ள முடியவில்லை...” 
என்றார்‌. “இந்த இடம்தான்‌ கனவில்‌ வருகிறது. இங்கேயே 
வந்து சற்றுநேரம்‌ நின்றால்‌ துயில்கொள்ளமுடியும்‌ எனத்‌ 
தோன்றியது.” 


சகுனி “எனக்கு மேற்குவாயில்‌ கனவில்‌ வருகிறது. அங்கு 
செல்ல அஞ்சி இங்கு வந்தேன்‌” என்றார்‌. மெல்ல சிரித்தபடி 
“ஒருவேளை தெற்குவாயிலில்‌ மருகன்‌ இருக்கக்கூடும்‌” 
என்றார்‌. விதுரர்‌ நகைத்து “வடக்குவாயிலில்‌ மூத்தவர்‌” 
என்றபின்‌ “அரண்மனையில்‌ இன்று நன்கு துயில்பவர்‌ 
கணிகராக மட்டும்தான்‌ இருக்கமுடியும்‌” என்றார்‌. சகுனி 
ஒன்றும்‌ சொல்லவில்லை. 


விதுரர்‌ பேச்சை மாற்ற விரும்பி “துவாரகையிலிருந்து 
என்‌ மைந்தனின்‌ செய்தி வந்தது. இளைய யாதவர்‌ நேராக 
உபப்பிலாவ்யத்திற்கு செல்கிறார்‌. அவர்‌ மைந்தன்‌ 
சாம்பன்‌ துவாரகையின்‌ நகர்ப்பொறுப்பை எடுக்கிறான்‌” 
என்றார்‌. சகுனி தலையசைத்தார்‌. “அது அவனுக்கொரு 
நல்வாய்ப்பு. ஆனால்‌ அதை அவனால்‌ 
பயன்படுத்திக்கொள்ள முடியாது. அவனுடன்‌ 
காளிந்தியின்‌ மைந்தன்‌ சுருதன்‌ இருக்கிறான்‌. அவன்‌ 
நன்னெஞ்சு கொண்டவன்‌ அல்ல.” சகுனி அதற்கும்‌ 
தலையசைத்தார்‌. 


“நான்‌ சற்றுமுன்புவரை சுருதையை 
எண்ணிக்கொண்டிருந்தேன்‌” என்றார்‌. “அவள்‌ என்னிடம்‌ 
எதிலும்‌ ஈடுபடாமல்‌ செயலாற்றும்படி சொன்னாள்‌. 
இந்நகரோ குடியோ என்னால்‌ தாங்கப்படவில்லை, இதன்‌ 
ஒரு பகுதியே நான்‌ என்றாள்‌. அதுவே மெய்‌. ஆனால்‌ 
மெய்யை ஏற்றொழுகுவது மிகக்‌ கடினம்‌. 
அவளைப்போன்ற பெண்களால்‌ மட்டுமே அது இயலும்‌” 
என்றார்‌. சகுனி “ஆம்‌, விழைவற்றவர்கள்‌” என்றார்‌. 
“அல்ல, விழைவை ஆணவமாக 
பெருக்கிக்கொள்ளாதவர்கள்‌” என்றார்‌. 


“அவளை எண்ணும்போதெல்லாம்‌ என்‌ அன்னையின்‌ 
நினைப்பும்‌ வரும்‌” என்று விதுரர்‌ தொடர்ந்தார்‌. 
“அன்னையும்‌ அவளும்‌ இரண்டாகப்‌ பகுக்கப்பட்ட ஒன்று 
என சற்றுமுன்‌ எண்ணினேன்‌. ஏனென்று தெரியவில்லை. 
என்‌ அன்னை சிவையைப்‌ பற்றி அறிந்திருப்பீர்கள்‌.” 
சகுனி “ஆம்‌, என்‌ தங்கைவடிவாக” என்றார்‌. விதுரர்‌ சற்று 
கலைந்து பின்பு “ஆம்‌” என்றார்‌. “அன்னையை என்னால்‌ 
அறியமுடியவில்லை என்று தோன்றிக்கொண்டே 
இருக்கிறது. அவர்‌ மறைந்து இத்தனை 
ஆண்டுகளாகின்றன. சுருதையும்‌ நெடுநாட்களுக்குமுன்‌ 
மறைந்துவிட்டாள்‌. இருவரும்‌ கணமொழியாமல்‌ 
என்னுடன்‌ இருந்துகொண்டிருக்கிறார்கள்‌” என்றார்‌. 


“இங்கு நின்றால்‌ எழுவதெல்லாம்‌ பெண்டிரின்‌ 
நினைவுகளே” என விதுரர்‌ தொடர்ந்தார்‌. “சத்யவதி 
அன்னை. சில தருணங்களில்‌ மிக அண்மையில்‌ என 
அவருடைய சிரிப்பை என்னால்‌ காணமுடியும்‌. 
அன்னையர்‌ அம்பிகையும்‌ அம்பாலிகையும்‌. 
அவர்களெல்லாம்‌ வெறும்‌ நினைவுகளும்‌ கதைகளுமாக 
மாறிவிட்டிருக்கின்றனர்‌ இங்கே. ஆனால்‌ அவர்கள்‌ 
இங்கே கொண்டுவந்து நாட்டியவை கண்ணுக்குத்‌ 
தெரியாமல்‌ வேரும்‌ கிளையும்‌ விழுதுமாகச்‌ செறிந்து 
படர்ந்து நிறைந்துள்ளன.” 


விதுரர்‌ தொடர்ந்து பேச விழைந்தார்‌. பேச்சின்‌ 
சொற்களுக்குள்‌ ஒளிகிறார்‌ என சகுனி 
எண்ணிக்கொண்டார்‌. “அம்பை அன்னை. அவர்‌ 
விழிகளைக்கூட நான்‌ நினைவுகூர்கிறேன்‌. ஆனால்‌ 
அவர்களை நான்‌ பார்த்ததே இல்லை. படித்துறையில்‌ 
அழியா வஞ்சமென அவர்கள்‌ குடிகொள்கிறார்கள்‌.” 
விதுரர்‌ சிரித்து “இங்கே இப்படி அவர்களின்‌ நினைவுகள்‌ 
சூழ நின்றிருக்கையில்‌ நான்‌ மிக எளியவனாக, ஏதும்‌ 
செய்ய இயலாதவனாக உணர்கிறேன்‌. 
அந்நினைப்புபோல என்னை ஆறுதல்படுத்துவது 


அமைச்சர்களும்‌ இப்போது அங்கிருக்கிறார்கள்‌.” 
சத்யசேனை சிலகணங்கள்‌ சிந்தித்தபின்‌ “ஒரு 
யாதவக்குழந்தை பிறந்ததற்கு இத்தனை சிந்தனைகளா?” 
என்றாள்‌. பின்பு “எப்படியோ போகட்டும்‌. நாம்‌ நம்‌ 
தமக்கையின்‌ நலனை எண்ணுவோம்‌” என்றாள்‌. 
சுபலையிடம்‌ செல்லும்படி சைகை காட்ட அவள்‌ 
தலைவணங்கி விலகினாள்‌. 


அவர்கள்‌ உள்ளே சென்றார்கள்‌. இரு மருத்துவச்சிகள்‌ 
இருபக்கமும்‌ இருக்க காந்தாரி பஞ்சுமெத்தைமேல்‌ 
கண்மூடிக்‌ கிடந்தாள்‌. அதன்மேல்‌ விரிக்கப்பட்ட 
மான்தோல்‌ விரிப்பில்‌ அவளுடைய பெரிய 
வெண்ணிறமான கைகள்‌ இரு தனி உடல்கள்போல 
செயலிழந்து விழுந்துகிடந்தன. அவற்றில்‌ காப்புகளும்‌ 
இறைச்சரடுகளும்‌ நர்நிலையோரத்க்‌! ஆலயத்தில்‌ நிற்கும்‌ 
வேண்டுதல்மரத்தின்‌ கிளை என அவற்றை காட்டின. 
அவள்‌ எத்தனைபெரிதாகிவிட்டாளென்று சத்யசேனை 
எண்ணிக்கொண்டாள்‌. ஆறாம்‌ மாதம்‌ முடிந்ததும்‌ 
அவளுக்கு பெரும்பசி தொடங்கியது. ஒவ்வொரு 
கணமும்‌ உணவு உணவு என்று கூவிக்கொண்டிருந்தாள்‌. 
அவள்‌ உண்ணுவதைக்‌ கண்டு திகைத்து சத்யசேனை 
மருத்துவச்சியிடம்‌ “இவ்வளவு உணவையும்‌ 
தமக்கையால்‌ செரித்துக்கொள்ளமுடியுமா?” என்றாள்‌. 
“அரசி, உண்ணுவது அவர்களல்ல, ௧௬” என்றாள்‌ 
மருத்துவச்சி. சத்யவிரதை கசப்புடன்‌ “வேளைக்கு நூறு 
அப்பம்‌ உண்ணும்‌ தந்தையின்‌ விந்துவல்லவா அது?” 
என்றாள்‌. அச்சத்துடன்‌ “சும்மா இருடீ” என்றாள்‌ 
சத்யசேனை. 


அறைக்குள்‌ காந்தாரி அருகே நின்றிருந்த 
அணுக்கச்சேடியிடம்‌ “கண்விழித்தார்களா?” என்று 
சத்யசேனை கேட்டாள்‌. “அவர்கள்‌ இவ்வுலகிலேயே 
இல்லை அரசி. கனவுகளுக்கும்‌ நிகழ்வனவற்றுக்கும்‌ 
அவர்களால்‌ வேறுபாடு காணமுடியவில்லை. 
மதவேழங்கள்‌ உலவும்‌ ஓர்‌ உலகில்‌ அவர்கள்‌ 
வாழ்ந்துகொண்டிருக்கிறார்கள்‌ என்று தெரிகிறது.” 
பெருமூச்சுடன்‌ சத்யசேனை “அவர்களின்‌ உயிர்‌ 
மீண்டால்போதும்‌ என்று தோன்றுகிறது” என்றாள்‌. 
சத்யவிரதை “உயிருக்கு இடர்‌ உண்டா?” என்றாள்‌. 
மருத்துவச்சி தயங்கி “மணியுடை சிப்பிக்கு உயிர்‌ 
எளிதல்ல என்று எங்கள்‌ நூல்கள்‌ சொல்கின்றன” 
என்றாள்‌. சத்யசேனை சினத்துடன்‌ “வாயைமூடு... 
எங்களுக்கு எங்கள்‌ தமக்கைதான்‌ மணி” என்றாள்‌. 


சேடி ஊர்ணை வந்து அம்பிகையின்‌ வரவை 


ஏதுமில்லை. நான்‌ தனியன்‌, என்னால்‌ அறியமுடியாத 
பெருக்குகளால்‌ அள்ளிச்செல்லப்படுபவன்‌. 
அச்சொற்களை முன்னேகிய அன்னையரிடம்‌ நான்‌ 
சொன்னால்‌ போதுமானது. அவர்களுக்குப்‌ புரியும்‌. 
அவர்களும்‌ அத்தகைய சொற்களையே 
வைத்திருப்பார்கள்‌” என்றார்‌. 


பின்னர்‌ இருவரும்‌ சொல்லின்றி நின்றிருந்தனர்‌. சூழ 
இரவு மெல்ல விண்மீன்களை 
மாற்றியமைத்துக்கொண்டிருந்தது. சிறகோசையுடன்‌ ஒரு 
காகம்‌ அவர்களைக்‌ கடந்து சென்றது. “நகரில்‌ காகங்கள்‌ 
பெருகிவிட்டன. இரவில்கூட அவை சிறகோய்வதில்லை” 
என்றார்‌ விதுரர்‌. சகுனி அதற்கு ஒன்றும்‌ சொல்லவில்லை. 
மீண்டும்‌ ஒரு நீளமைதி. மேற்குவாயிலுக்கு அப்பால்‌ 
ஓநாயின்‌ ஊளை. சகுனி அசைவதை உணர்ந்து திரும்பி 
நோக்கிய விதுரர்‌ அவருடைய விழிகள்‌ வானொளியில்‌ 
மின்னுவதைக்‌ கண்டபின்‌ விழிவிலக்கிக்கொண்டார்‌. 


“செல்வோம்‌... இங்கு நின்று விடியச்செய்வதனால்‌ 
பொருளில்லை” என்றார்‌ விதுரர்‌. “நாம்‌ சென்று தங்கள்‌ 
அரண்மனையில்‌ அமர்ந்து சற்று சூதாடலாம்‌.” சகுனி 
“நான்‌ சூதாடுவதில்லை இப்போது” என்றார்‌. விதுரர்‌ 
“மெய்யாகவா?” என்றார்‌. “ஆம்‌” என்றார்‌ சகுனி. 
“எப்போதிலிருந்து?” சகுனி “சில நாட்களாக... இனி 
ஆடுவேன்‌ என்றும்‌ தோன்றவில்லை” என்றார்‌. விதுரர்‌ 
“மாறாக சில மாதங்களாக நான்‌ ஒவ்வொரு நாளும்‌ 
சூதாடுகிறேன்‌. தனியாக அமர்ந்து. அல்லது யாரேனும்‌ 
சூதனை அமரச்செய்து” என்றார்‌. 


“மூத்தவர்கூட சஞ்சயன்‌ உதவியுடன்‌ சூதாடுகிறார்‌. 
அவருடைய இசையவையில்‌ பாணர்‌ அமர்ந்து பல 
மாதங்களாகின்றன” என்றார்‌ விதுரர்‌. “மிகச்‌ சில 
நாட்களிலேயே சிறப்பாக ஆடத்‌ தொடங்கிவிட்டார்‌. 
காலையில்‌ விழித்ததுமே முதல்‌ ஆணை 
களம்பரப்புவதற்காகத்தான்‌...” அவர்கள்‌ படிகளில்‌ 
இறங்கினர்‌. விதுரர்‌ இரவின்‌ கரிய ஒளியில்‌ கூர்மின்னி 
நின்றிருந்த கைவிடுபடைகளின்‌ நிரையை பார்த்தார்‌. 
அவர்‌ நோக்கிய கணமே சகுனியும்‌ அதை பார்த்தார்‌. 
இருவரும்‌ ஒரு சொல்லும்‌ உரைக்காமல்‌ படியிறங்கினர்‌. 


[1௨26]இந்திரப்பிரஸ்தத்தின்‌ படகுத்துறை தொலைவில்‌ 
அணைவதை நோக்கியபடி குந்தி படகின்‌ 
அகல்விளிம்பில்‌ நின்றிருந்தாள்‌, ஒரு கையால்‌ 
பாய்க்கயிற்றை பிடித்துக்கொண்டு சற்றே கால்‌ அகற்றி 
ஊன்றி படகின்‌ அலைவுக்கேற்ப உடல்‌ அசைய 


இளங்காற்றில்‌ தலையை மூடிய வெண்ணிற ஆடை 
எழுந்து படபடக்க. பார்க்கவி அவளை அணுகி “பேரரசி” 
என்றாள்‌. அவள்‌ “ம்‌?” என திரும்ப “பாய்கள்‌ 
இறக்கப்படுகின்றன என்று குகர்கள்‌ சொல்கிறார்கள்‌” 
என்றாள்‌. 


குந்தி அச்சொற்களை உள்வாங்கிக்கொள்ளவில்லை. “ம்‌” 
என்றாள்‌. “பாய்வடம்‌ தொய்வடையும்‌” என்றாள்‌ 
பார்க்கவி. அவள்‌ சொல்‌ இல்லாத நோக்கால்‌ 
விலக்கியபின்‌ கைகளை எடுத்துக்கொண்டாள்‌. 
பார்க்கவி தலைவணங்கி பின்னகர்ந்து குகர்களிடம்‌ 
கைகாட்டிவிட்டு சிற்றறைக்குச்‌ சென்றாள்‌. அத்தனை 
பெட்டிகளையும்‌ மூடி மீண்டுமொருமுறை 
உறுதிப்படுத்திவிட்டு படகின்‌ முகப்புக்கு வந்து 
குந்திக்குப்‌ பின்னால்‌ அவள்‌ விழிதிருப்பினால்மட்டும்‌ 
நோக்கும்‌ இடத்தில்‌ நின்றாள்‌. 

புலரிக்கு முந்தைய கருக்கிருளால்‌ வானும்‌ மண்ணும்‌ 
மூடியிருந்தன. யமுனைநீர்ப்பரப்பு மீது கருமையின்‌ ஒளி 
இருந்தது. கடந்துசென்ற விரைவுப்படகுகளின்‌ கீறலில்‌ 
நீரலைகள்‌ எழுந்து ஒளியை அலைவுகொள்ளச்‌ 
செய்தன. எடைமிக்க பெரும்படகுகள்‌ கருவுற்ற 
விலங்கின்‌ சோர்வுடன்‌ மிகச்‌ சீரான விரைவில்‌ காற்றில்‌ 
உப்பி எழுந்த பாய்களுடன்‌ சென்றுகொண்டிருந்தன. ஒரு 
படகு பிளிறியது. ஒன்றின்‌ மீதிருந்து வெளவால்கள்‌ 
சிறகடித்தெழுந்து வானில்‌ கலைந்தன. 


அவள்‌ இந்திரனின்‌ சிலை நிழலுருவாக எழுந்த 
மரக்கூட்டங்களுக்குமேல்‌ எழுந்து தெரிவதை கண்டாள்‌. 
கீழிருந்து நெய்விளக்குகளின்‌ ஒளி அதன்‌ முகத்தின்மேல்‌ 
படுவதுபோல பெரிய குழியாடிகள்‌ 
அமைக்கப்பட்டிருந்தன. முதல்‌ நோக்கில்‌ செந்நிறமான 
முகில்தீற்றுபோல தெரிந்தது. பின்னர்தான்‌ அது 
மாபெரும்‌ முகம்‌ என்று தோன்றியது. பகலொளியில்‌ 
அ கொண்டிருக்கும்‌ சிலை கீழிருந்து வந்த 
ஒளியில்‌ விரிந்த புன்னகை புரிவதுபோலத்‌ தோன்றியது. 


பார்க்கவி அந்தப்‌ பெருமுகத்தையே 
நோக்கிக்கொண்டிருந்தாள்‌. சிலை மெல்ல 
திரும்பிக்கொண்டிருந்தது. இன்னொரு படகின்‌ 
கொம்பொலியால்‌ விழிப்புகொண்டு திரும்பி 
நோக்கியபோது இந்திரப்பிரஸ்தத்தின்‌ படகுத்துறைகளின்‌ 
நெய்விளக்குகள்‌ எரிந்த தூண்களின்‌ நிரை தெரிந்தது. 
அந்த எரிதாண்கள்‌ இந்திரப்பிரஸ்தத்தில்‌ மட்டுமே 
உள்ளவை. புகழ்பெற்ற கலிங்கச்‌ சிற்பி மகாருத்ரரால்‌ 


அமைக்கப்பட்டவை. ஒவ்வொரு தூணிலும்‌ புரிவட்டமாக 
பெரிய திரியிடப்பட்ட இருபத்துநான்கு அகல்விளக்குகள்‌ 
செதுக்கப்பட்டிருந்தன. தூணின்மேல்‌ இருந்த கல்லாலான 
குடத்தில்‌ மீன்நெய்‌ நிரப்பப்படும்‌. அது நுண்துளைகள்‌ 
வழியாக வந்து அத்தனை அகல்களிலும்‌ சொட்டி திரியை 
ஊறச்செய்துகொண்டிருக்கும்‌. மலர்க்கொத்து செறிந்த 
கிளைகள்‌ போன்ற அந்தத்‌ தூண்களை புஷ்பவல்லரி 
என்றனர்‌. 


அவர்கள்‌ வந்த படகு பாய்களை தாழ்த்திக்கொண்டு 
மெல்ல கரைநோக்கி சென்றது. அதற்காக 
உருவாக்கப்பட்டிருந்த இடைவெளியில்‌ வந்துசேர்ந்த 
ஏவலர்களின்‌ ஆணையோசைகளும்‌ கூச்சல்களும்‌ 
மெல்ல கேட்டன. புஷ்பவல்லரிகளில்‌ சுடர்கள்‌ மெல்லிய 
அசைவுடன்‌ எரிந்துகொண்டிருந்தன. அவை 
நிறுத்தப்பட்டிருந்த இடத்திற்குச்‌ சுற்றும்‌ 
அமைக்கப்பட்டிருந்த கற்பலகைகளால்‌ அவற்றின்மீது 
பெரும்புயலால்‌ அன்றி நேர்க்காற்று படுவதில்லை. மிக 
அருகே ஆடைகள்‌ பறந்துகொண்டிருக்கும்போதும்‌ 
சுடர்கள்‌ மிக மெல்ல நெளிந்தாடிக்கொண்டுதான்‌ 
இருக்கும்‌. 

பற்றி எரியும்‌ கல்‌ என பார்க்கவி எண்ணிக்கொண்டாள்‌. 
தலையில்‌ சூடி நிற்பது எரிநெய்‌. படகுத்துறையிலிருந்து 
ஒரு பெரும்படகு பிளிறியபடி மெல்ல விலகியது. அதில்‌ 
எழுந்த முதல்‌ பாய்‌ அதை பின்னால்‌ தள்ளி பக்கவாட்டில்‌ 
சரியச்செய்தது. பின்னர்‌ தழலில்‌ இருந்து தழல்‌ 
பற்றிக்கொள்வதுபோல பாய்கள்‌ அதில்‌ எழுந்தன. 
மீண்டும்‌ ஒரு பிளிறலுடன்‌ அது விரைவுகொண்டு 
நீர்ப்பெருக்கை நோக்கி சென்றது. மீண்டும்‌ ஒரு உறுமல்‌ 
எழுந்தது. அவளுடைய படகை ஒட்டியிருந்த 
படகிலிருந்து இரு துலாக்கள்‌ இருபக்கமாக பொதிகளைத்‌ 
தூக்கி காற்றில்‌ சுழற்றிக்‌ கொண்டுசெல்லத்‌ தொடங்கின. 


அத்தனை படகுமேடைகளிலும்‌ துலாக்கள்‌ யானைகள்‌ 
இழுத்த வடங்களாலும்‌ சகடங்களாலும்‌ சுழற்றப்பட 
பொதிகள்‌ பறந்துசென்று அமைந்தன. படகுகள்‌ 
அவற்றை கரைநோக்கி எறிவதாக விழிகளுக்குத்‌ 
தோன்றியது. வண்டிநிரைகள்‌ கிளம்பி 
துறைமுகப்பிலிருந்து இரு வளைந்த பாதைகளினூடாக 
நகரை வளைத்து பண்டசாலைகளுக்கு 
சென்றுகொண்டிருந்தன. அவற்றின்‌ விளக்குகள்‌ 
செவ்வெறும்பு நிரை எனத்‌ தெரிந்தன. 
றைமேடைகளுக்குமேல்‌ வானில்‌ என 
இந்திரப்பிரஸ்தத்தின்‌ கோட்டைமுகப்பு. அதன்மேல்‌ 


மின்கொடி பறந்தது. இருபுறமும்‌ பந்தங்களின்‌ ஒளியை 
டிகளால்‌ குவித்து ஏவி அதன்மேல்‌ 
ழச்செய்திருந்தமையால்‌ அது தழல்‌ என படபடத்தது. 


அவர்களுடைய படகு மேடையை முட்டி அசைந்து 
மெல்ல ஆடி நின்றது. தறிகளில்‌ வடங்கள்‌ 
சுற்றிக்கொண்டன. பாலம்‌ நீண்டு வந்து படகின்மேல்‌ 
படிந்தது. பார்க்கவி குந்தியின்‌ அருகே சென்று “பாலம்‌ 
அணைகிறது, பேரரசி” என்றாள்‌. அவள்‌ கையில்‌ இருந்த 
வெண்பட்டு மேலாடையை வாங்கி உடலை 
போர்த்திக்கொண்டு குந்தி பாலத்தருகே சென்றாள்‌. 
பார்க்கவி கையில்‌ சாமரத்துடன்‌ பாலத்தில்‌ ஏறி நகரில்‌ 
முதலில்‌ இறங்க அவள்‌ தொடர்ந்து சென்று இறங்கினாள்‌. 


துறைமேடைக்‌ காவலன்‌ இரு ஏவலருடன்‌ நின்றான்‌. 
சொல்லின்றி தலைவணங்கினான்‌. அவள்‌ அவனை 
நோக்கி தலையசைத்தபின்‌ செல்வோம்‌ என பார்க்கவிக்கு 
கைகாட்டினாள்‌. சுங்கநாயகத்தின்‌ மாளிகை முகப்பில்‌ 
அவள்‌ செல்லவேண்டிய தேர்‌ காத்து நின்றிருந்தது. 
அதனருகே தனிப்புரவியில்‌ அணுக்கக்‌ காவலன்‌ 
நின்றிருந்தான்‌. பார்க்கவி கைகாட்ட அவன்‌ தன்‌ 
கையிலிருந்த சிறிய கொம்பை முழக்கினான்‌. தேரோட்டி 
தேரில்‌ ஏறிக்கொண்டான்‌. அவர்கள்‌ சிறிய படிகளில்‌ ஏறி 
மாளிகை முகப்பை அடைந்தனர்‌. காவலன்‌ 
தலைவணங்கி கைகாட்ட குந்தி தேரிலேறி அமர்ந்தாள்‌. 
பார்க்கவி அவளருகே நின்றாள்‌. 


அணுக்கவீரன்‌ அவர்களை ஒருமுறை நோக்கிவிட்டு 
கையை காட்டினான்‌. தேர்‌ விசைகொண்டு உலுக்கி 
முன்னகரத்‌ தொடங்கியது. குந்தி இறுக்கமான உடலுடன்‌ 
எதையோ எதிர்பார்ப்பவள்போல்‌ அமர்ந்திருந்தாள்‌. 
குளிர்காற்று முகத்தில்‌ படத்தொடங்கியதும்‌ அவள்‌ 
மெல்ல எளிதானாள்‌. பெருமூச்சுடன்‌ இருக்கையில்‌ 
சாய்ந்துகொண்டாள்‌. “இன்னும்‌ ஒரு நாழிகையில்‌ 
பிரம்மமுகூர்த்தம்‌, பேரரசி” என்றாள்‌ பார்க்கவி. குந்தி 
வெறுமனே தலையசைத்தாள்‌. பார்க்கவி அத்தருணத்தை 
மேலும்‌ எளிதாக்கும்பொருட்டு எதையேனும்‌ பேச 
எண்ணினாள்‌. கடவன்‌ எதைப்‌ பேசினாலும்‌ 
அரசியலிலேயே சென்றடையும்‌ என எண்ணி சொல்‌ 
தவிர்த்தாள்‌. 

னால்‌ குந்தியால்‌ அதை கடக்கமுடியவில்லை. 
“இளையவர்கள்‌ அனைவரும்‌ வந்துவிட்டார்கள்‌ 
அல்லவா?” என்றாள்‌. “ஆம்‌, பேரரசி. அபிமன்யூவைத்‌ 
தவிர எண்மரும்‌ நகரில்தான்‌ இருக்கிறார்கள்‌.” குந்தி 


“அவன்‌ எப்போது வருகிறான்‌?” என்றாள்‌. “அவர்‌ இங்கு 
வரமுடியாது என்றார்கள்‌” என்றாள்‌ பார்க்கவி. “ஆம்‌, 
நெறிப்படி இது அயல்நாடுதான்‌ அவனுக்கு. 
உபப்பிலாவ்யத்திற்கு செல்லலாமே?” பார்க்கவி அதற்கு 
மறுமொழி சொல்லவில்லை. “மைந்தருடன்‌ சில நாட்கள்‌ 
அனைத்தையும்‌ மறந்து இங்கே திளைக்கவேண்டும்‌” 
என்றாள்‌ குந்தி. 


ஒருகணம்‌ கழித்து “அனைத்தும்‌ அவர்களுக்காகத்தான்‌” 
என்றாள்‌. மேலும்‌ ஒருகணம்‌ கழித்து “நிலம்வென்று 
கொடியும்‌ முடியுமாக வாழ்வதே ஷத்ரிய வாழ்க்கை. 
அன்றி அது வாழ்வே அல்ல, அதைவிட இறப்பே 
பெருமை” என்றாள்‌. அவள்‌ உள்ளத்திலோடியதென்ன 
என்று எண்ணிய பார்க்கவி அகம்‌ திடுக்கிட்டாள்‌. அது 
ஒரு சிறிய உடலசைவென வெளிப்பட அவளை 
திரும்பிநோக்கிய குந்தி பொருளில்லா விழிகளை திருப்பி 
நகரை நோக்கியபடி “நன்கு பேணப்படுகிறது. அதில்‌ 
எக்குறையும்‌ வைக்கவில்லை சுயோதனன்‌” என்றாள்‌. 


“இந்நகரின்‌ வருவாயில்‌ ஒரு பகுதியை நகருக்கே 
அளித்துவிடுகிறான்‌. ன பாழடைந்து கிடக்கிறது. 
ஏனென்றால்‌ இதன்‌ உட்பொருள்‌ இன்று அழிந்துவிட்டது. 
இந்திரன்‌ மண்ணில்‌ இறங்கும்‌ இடமல்ல இது.” 
கோட்டைமுகப்பு அணுகி வந்தது. கல்‌ பதிக்கப்பட்ட 
அகன்ற சாலையில்‌ வழுக்கிச்செல்வதுபோல தேர்‌ 
உருண்டோடியது. குளம்புத்தாளம்‌ கூர்மையாகவும்‌ 
சீராகவும்‌ ஒலித்தது. இருபுறமும்‌ இருந்த மாளிகைகளின்‌ 
முன்னால்‌ அமுதகலக்‌ கொடி பறந்துகொண்டிருந்தது. 
குந்தி அவற்றை ஒவ்வொன்றாக நோக்கியபின்‌ 
நீள்மூச்சுவிட்டாள்‌. “மைந்தருடன்‌ ஆடுவதா? அயல்கொடி 
பறக்கும்‌ இந்நகரிலா? நான்‌ சதசிருங்கத்தின்‌ காட்டிலேயே 
மைந்தருடன்‌ ஆடியவள்‌ அல்ல.” 


அவள்‌ எண்ணங்கள்‌ அங்கு செல்வதை உணரமுடிந்தது. 
“சதசிருங்கத்தில்தான்‌ இருப்பார்‌. இன்றிருந்தால்‌ மைந்தர்‌ 
நாடுதுறந்து அங்கே சென்றுவிடவேண்டுமென்றே 
சொல்வார்‌. தேடிவந்த மணிமுடியை சூடியமராதவர்‌” 
என்றாள்‌. பார்க்கவி விழிதிருப்பி நகரை 
நோக்கிக்கொண்டிருந்தாள்‌. அவள்‌ உடல்‌ விழிகொண்டு 
குந்தியை நோக்கிக்கொண்டிருந்தது. “வஞ்சங்கள்‌ 
பொருளற்றவை. ஆனால்‌ மறுக்கப்பட்டோரின்‌ 
வஞ்சங்களினூடாகவே அவர்களுக்கான உரிமைகள்‌ 
ஈட்டப்படுகின்றன.” 


சிறிய உடுக்கோசை ஒன்று அப்பால்‌ எழக்கண்டு 


பார்க்கவி திரும்பி நோக்கினாள்‌. குந்தி “என்ன?” 
என்றாள்‌. பார்க்கவி ஒன்றும்‌ சொல்லவில்லை. குந்தி 
கைகாட்ட பார்க்கவி தேரை நிறுத்துவதற்கான மணியை 
அடித்தாள்‌. தேர்‌ சகடத்தில்‌ அச்சாணி தேயும்‌ ஒலியுடன்‌ 
நின்றது. குதிரைகள்‌ மூச்சு சீறி கால்களை 
தட்டிக்கொண்டன. தேர்மணிகள்‌ குலுங்கின. 
அவர்களுக்கு முன்னால்‌ இந்திரப்பிரஸ்தத்தின்‌ பெரிய 
கோட்டை இருள்‌ என எழுந்து நின்றிருந்தது. அதன்‌ 
காவல்மாடங்களில்‌ மட்டும்‌ மீன்நெய்‌ விளக்குகள்‌ 
எரிந்தன. வானில்‌ நின்றிருக்கும்‌ விமானறிரை எனத்‌ 
தோன்றின அவை. 


கோட்டைக்கும்‌ அகழிக்கும்‌ இடையே இருந்த சிறிய 
பாதையினூடாக ஒரு பந்தம்‌ வந்துகொண்டிருந்தது. 
அதன்‌ பின்னால்‌ உடுக்கோசை எழுப்பிவரும்‌ பூசகரை 
பின்னர்‌ காணமுடிந்தது. அவர்களை நோக்கி 
வந்துகொண்டே இருந்த பந்தத்தின்‌ ஒளி விரிவடைய 
அதில்‌ பூசகர்‌ தன்‌ சடைக்கற்றைகள்‌ தோளில்‌ விரிந்து 
கிடக்க துள்ளியாடியபடி வருவது தெரிந்தது. அவருக்குப்‌ 
பின்னால்‌ பள்ளிவாள்‌ ஏந்தியபடி துணைப்பூசகன்‌ 
வந்தான்‌. தொடர்ந்து மாயை கனவிலென நடந்து 
வந்தாள்‌. அவளுக்குப்‌ பின்னால்‌ கூனுடலுடன்‌ அவள்‌ 
முதிய சேடி கர்த்தமை கையில்‌ கூடையுடன்‌ வந்தாள்‌. 


“இவளை நான்‌ பார்த்தே பதினான்காண்டுகள்‌ 

கின்றன” என்றாள்‌ குந்தி. மாயையை 
இந்திரப்பிரஸ்தத்திலேயே எவரும்‌ பார்த்ததில்லை. நகரின்‌ 
தென்மேற்கு மூலையில்‌ அமைந்த சிறிய சோலைக்குள்‌ 
தன்‌ குடிலில்‌ முற்றிலும்‌ தனித்து அவள்‌ வாழ்ந்தாள்‌. 
செவியும்‌ வாயும்‌ அற்ற சேடியான கர்த்தமை மட்டுமே 
அவளுடன்‌ இருந்தாள்‌. நள்ளிரவில்‌ கொற்றவை 
பூசனைக்காக மட்டும்‌ அவர்கள்‌ அங்கிருந்து கிளம்பி 
முதற்பொழுதுக்குள்‌ திரும்பிவருவார்கள்‌ என்று 
பார்க்கவி கேட்டிருந்தாள்‌. 


பந்தமேந்திய ஏவலனும்‌ உடுக்கோசையுடன்‌ பூசகரும்‌ 
அவர்களுக்கு சற்றுமுன்னால்‌ வளைந்து கோட்டைக்குள்‌ 
சென்றனர்‌. கோட்டைக்காவலர்‌ அனைவரும்‌ அவளை 
நேர்நோக்காமல்‌ சுவர்நோக்கி திரும்பிக்கொண்டனர்‌. 
கோட்டை முகப்பின்‌ பந்த வெளிச்சத்தில்‌ செந்நிறமாகத்‌ 
தோன்றி மறுபக்கமிருந்த இருளில்‌ மாயை அமிழ்ந்தாள்‌. 
அவள்‌ தோளில்‌ இருந்து இறங்கி தொடைவரை 
நீண்டிருந்த குழல்‌ ஐந்து புரிகளாக பகுக்கப்பட்டு 
திரிகளாகத்‌ தெரிந்தது. 


“அவள்‌ குழல்‌ ஈரமாக உள்ளது” என்றாள்‌ குந்தி. “ஆம்‌” 
என்றாள்‌ பார்க்கவி. ஒவ்வொரு நாளும்‌ கொற்றவை 
ஆலயத்தில்‌ பலிவிலங்கின்‌ குருதியால்‌ தன்‌ குழலை 
நனைத்து ஐந்து புரிகளாக அவள்‌ பகுத்துக்கொள்கிறாள்‌ 
என பார்க்கவி கேட்டிருந்தாள்‌. அவை பெண்டிரின்‌ 
கற்பனை என்றே எண்ணியிருந்தாள்‌. குந்தி மீண்டும்‌ 
நீள்மூச்சுவிட்டு கண்களை மூடிக்கொண்டாள்‌. “பேரரசி” 
என்றாள்‌ பார்க்கவி. குந்தியின்‌ நெற்றிநரம்புகள்‌ 
புடைத்திருந்தன. “பேரரசி!” பார்க்கவி அவளை மெல்ல 
தொட்டாள்‌. தேர்‌ செல்லட்டும்‌ என குந்தி கைகாட்டினாள்‌. 


பார்க்கவி மணியோசை எழுப்ப தேரோட்டி குதிரைகளை 
சவுக்கால்‌ தொட்டான்‌. அவை கிளம்பி ஓசையுடன்‌ 
அகழிப்பாலத்தைக்‌ கடந்து கோட்டை முகப்பை 
அடைந்தன. காவலர்‌ அவள்‌ வருகையை முன்னரே 
அறிந்துவிட்டிருந்தனர்‌. முகமனோ வாழ்த்தோ இன்றி 
தலைவணங்கினர்‌. குந்தி 
துயில்கொண்டவள்போலிருந்தாள்‌. ஆனால்‌ அழுந்திய 
உதடுகளின்‌ மெல்லிய அசைவு அவள்‌ துயிலவில்லை 
என்று காட்டியது. 


நகருக்குள்‌ நுழைந்தபோது குளிர்ந்த நீருள்‌ 
மூழ்குவதுபோல பார்க்கவிக்கு மூச்சடைத்தது. தரையில்‌ 
சொட்டிய குருதியிலிருந்து எழுந்த மணத்தை அவள்‌ 
உணர்ந்தாள்‌. அது உளமயக்கா என எண்ணினாள்‌. 
இல்லை, அது பசுங்குருதி மணமேதான்‌. அதை 
நோக்கியமையால்தான்‌ உணரமுடிகிறது. அவள்‌ தூணை 
இறுகப்‌ பற்றிக்கொண்டு நகரை வெறித்துநோக்கி 
நின்றாள்‌. அன்று கருநிலவு. மானுடப்பலியே 
கொடுக்கப்பட்டிருக்கலாம்‌ என எண்ணிக்கொண்டாள்‌. 


[**எழுதழல்‌** நிறைவு**]** 

[ஙagelஅஸ்தின புரிக்கு வடமேற்கே கள்ளிப்புதர்களும்‌ 
முள்மரங்களும்‌ மண்டி மானுடரில்லா 
செம்மண்வெளியாகக்‌ கிடந்த தொல்நிலமாகிய 
குருஷேத்ரத்தின்‌ வடமேற்கு எல்லையில்‌ இருந்த 
புண்டர்கம்‌ என்னும்‌ சிறிய சுனையில்‌ நீராடுவதற்காக 
சிபிநாட்டரசி தேவிகை தன்‌ தோழியரான பூர்ணையுடனும்‌ 
சுரபியுடனும்‌ வந்தாள்‌. சிபிநாட்டிலிருந்து 
கொடியடையாளங்கள்‌ இல்லாத எளிய பயணத்தேரில்‌ 
ஏழு சிந்துக்களை கடந்து அஸ்தினபுரியின்‌ எல்லைக்குள்‌ 
நுழைந்து எல்லையிலமைந்த சாயாகிருகம்‌ என்னும்‌ 
சிற்றூரின்‌ காவல்‌ மாளிகையில்‌ இரவு தங்கி அங்கிருந்து 
முதற்புலரியில்‌ கிளம்பி குருஷேத்ரத்திற்குள்‌ நுழைந்தாள்‌. 


குருஷேத்ரத்தில்‌ பரசுராமர்‌ அமைத்த ஐந்து தூநீர்‌ 
வாவிகளில்‌ நீராடுவதற்கே பெரும்பாலானவர்கள்‌ 
செல்வது வழக்கம்‌. பெருந்தேர்களுக்குரிய மையச்சாலை 
அந்த வாவிகளை நோக்கியே போடப்பட்டிருந்தது. 
செம்மண்சாலையின்‌ நான்காவது நாழிகைக்கல்லில்‌ 
கள்ளிப்புதர்களின்‌ நடுவே ஒன்றன்மேல்‌ ஒன்றென 
தூக்கி வைக்கப்பட்டிருந்த மூன்று கற்கள்‌ பக்கவாட்டில்‌ 
பிரிந்த சாலையை சுட்டின. அதன்‌ வழியாக சென்ற 
பாதை நெருஞ்சியும்‌ சிறுமுட்செடிகளும்‌ பரவி 
தடமழிந்திருந்தது. புரவிகள்‌ கால்களை தாக்கித்தூக்கி 
வைத்து தாவிச்செல்ல சகடங்கள்‌ கற்களில்‌ முட்டி ஏறி 
இறங்கியும்‌ முயல்வளைகளில்‌ புதைந்து சரிந்து எழுந்தும்‌ 
தேர்‌ மெதுவாகச்‌ சென்றது. 


தேருக்குள்‌ தேவிகை உதடுகளை இறுக்கியபடி சிறிய 
சாளரத்தினூடாக கடந்துசென்ற நிலவிரிவை 
நோக்கியபடி அமர்ந்திருந்தாள்‌. தேரின்‌ குலுக்கத்தில்‌ 
அவளும்‌ தோழிகளும்‌ ஒரு நடனத்திலென 
உலைந்தாடினர்‌. பூர்ணை அரைத்துயிலில்‌ 
ஆடிக்கொண்டிருக்க மறுபக்கச்‌ சாளரத்தினூடாக சுரபி 
வெளியே பார்த்துக்கொண்டிருந்தாள்‌. உள்ளே இருந்த 
வெண்கல யானத்திற்குள்‌ செம்புக்‌ கிண்ணம்‌ உருண்டு 
ஓசையிட்டது. தேரின்‌ அத்தனை உலோகப்பரப்புகளும்‌ 
மணிகளாக மாறி குலுங்கின. 


குருஷேத்ரத்தின்‌ நிலம்‌ குருதிச்செம்மண்ணால்‌ ஆனது 
என தேவிகை அறிந்திருந்தாள்‌. அங்கு நிகழ்ந்த மாபெரும்‌ 
போர்களின்‌ கதைகளை இளமையிலேயே கேட்டு குருதிப்‌ 
பெரும்பரப்பாகவே அதை எண்ணியிருந்தாள்‌. 
எண்ணியிருந்ததுபோலவே அது குருதியாக 
விரிந்திருந்தது அவளுக்கு ஒரு நிறைவை அளித்தது. 
குருதி என்னும்‌ சொல்லாக இருந்தது உள்ளம்‌. பின்னர்‌ 
செம்மையின்‌ விரிவே அச்சொல்லை அழித்தது. 
சொல்லென்றாகாதபோது செம்மை அவள்‌ அகமாகவும்‌ 
இருப்பாகவும்‌ மாறியது. 


செம்மை பல்லாயிரம்‌ இதழ்களாக விரிந்து 
தொலைவான்கோடுவரை பெருகிக்கொண்டிருந்தது. 
காலை இளங்கதிர்‌ ஒளி விழுந்து மின்னிய ஒரு 
நிலக்கீற்று விழிகளைச்‌ சீண்டியபோது 
விழித்துக்கொண்டு செம்மை எனும்‌ சொல்லென அதை 
ஆக்கி உள்ளத்தின்‌ ஓரத்தில்‌ ஒதுக்கினாள்‌. எஞ்சிய பகுதி 
குருதி குருதி என கொந்தளித்தது. செம்மைக்கு நிகரான 
வண்ணம்‌ பிறிதில்லை. அழகும்‌ வன்மையும்‌ 
ஒருங்கிணைந்தது அது என எண்ணிக்கொண்டாள்‌. 


கருக்கிருளில்‌ அவர்கள்‌ சாயாகிருகத்திலிருந்து 
கிளம்பிய கணம்‌ முதலே அவள்‌ குருஷேத்ரத்தை 
விழிகளால்‌ எதிர்பார்க்கத்‌ தொடங்கியிருந்தாள்‌. 
இருளுக்குள்‌ கரிய மெழுகுவழிவுகளென நின்றன 
மரங்கள்‌. கரிக்கறைகள்‌ என வானில்‌ முகில்கள்‌. காற்று 
நிலைத்து குளிர்‌ பரந்திருந்தது. இலைகள்‌ பனிசொட்டி 
விடுபட்டு எழுந்தசைந்தன. தேரொலி கேட்டு விழித்த 
கரிச்சான்‌ ஓசை எழுப்பியது. இருளுக்குள்‌ 
புதைந்துசென்றுகொண்டே இருப்பதாகத்‌ தோன்றியது. 
பின்னர்‌ அவள்‌ தொடுவானில்‌ செந்நிறக்‌ கீற்றை 
கண்டாள்‌. சூழ்ந்திருந்த நிலம்‌ அப்போதும்‌ 
இருளலைகளாகவே இருந்தது. 


மரங்கள்‌ குறையத்‌ தொடங்கின. சாலையோரமாக மிகப்‌ 
பெரிய வேலமரம்‌ குற்றிலைக்‌ குடைசூடி நின்றிருந்தது. 
அதை கிளைநிறைத்திருந்த பறவைகள்‌ தேரொலியில்‌ 
எழுந்து வானில்‌ கலைந்தன. பின்னர்‌ காற்று 
புழுதிமணத்துடன்‌ வந்து தேருக்குள்‌ சுழலத்‌ 
தொடங்கியது. புழுதிக்காக அவள்‌ மேலாடையால்‌ 
முகத்தை மூடிக்கொண்டு வெளியே பார்த்தாள்‌. எதுவோ 
மாறியிருந்தது. ஒளி வந்துவிட்டதா? வானம்‌ 
தெரியத்தொடங்கியதா? பின்னர்‌ அறிந்தாள்‌ மரங்களற்ற 
திறந்த நிலவெளிக்கு வந்துவிட்டிருப்பதை. 


தேரின்‌ சகட ஒலி மாறுபட்டிருந்தது. அது என்ன மணம்‌ 
என அவள்‌ அறியவிரும்பினாள்‌. புழுதிமணம்‌, ஆனால்‌ 
பிறிதொன்று கலந்திருந்தது. சாம்பல்‌ மணம்போல. 
உப்புமணம்‌ போல. அவள்‌ பூர்ணையிடம்‌ “என்ன 
மணம்‌?” என்றாள்‌. அவள்‌ வெற்றுவிழிகளால்‌ 
நோக்கினாள்‌. “என்ன மணம்‌ அது?” என்றாள்‌ தேவிகை. 

ர்ணை சிறு சாளரக்கதவை விலக்கி அதனூடாக 

தரோட்டியிடம்‌ “என்ன மணம்‌ அது?” என்றாள்‌. அவன்‌ 
“குருஷேத்ரத்திற்குள்‌ நுழைகிறோம்‌, அரசி...” என்றான்‌. 
“ஆம்‌, காற்றில்‌ வீசுவது என்ன மணம்‌?” என்றாள்‌ 
பூர்ணை. அவன்‌ தயங்கியபின்‌ “குருஷேத்ரத்தின்‌ மணம்‌” 
என்றான்‌. 


அவள்‌ விழிகூர்ந்து இருட்டுக்குள்‌ நோக்கிக்கொண்டே 
வந்தாள்‌. வானில்‌ முகில்களின்‌ விளிம்புகள்‌ செந்நிறப்‌ 
“எ: தேரோட்டி நான்கு வேலமரங்கள்‌ 

ளைபின்னி நின்றிருந்த இடத்தில்‌ தேரை நிறுத்தி 
இறங்கிவந்து படிப்பெட்டியை வைத்தான்‌. தோழிகள்‌ 
முதலில்‌ இறங்க அவள்‌ மேலாடையை நன்கு 
சுற்றிக்கொண்டு பெட்டிமேல்‌ காலெடுத்து வைத்தாள்‌. 
புழுதியில்‌ அடுத்த காலை வைத்தபோது உடல்‌ கூச்சம்‌ 
கொண்டது. அந்த மணம்‌ அவர்களை சூழ்ந்துகொண்டது. 
“மூடிக்கிடக்கும்‌ வீடுகளில்‌ படிந்துள்ள மணம்‌ இது, அரசி” 
என்றாள்‌ பூர்ணை. அவள்‌ அதைச்‌ சொன்னதும்‌ அந்த 
மணம்‌ அவ்வடிவை சூடிக்கொண்டது. 


புதர்களுக்கு அப்பால்‌ அவர்கள்‌ நடந்தபோது பூர்ணை மர 
மிதியடிகளை எடுத்துப்போட்டு “முட்கள்‌ 
நிறைந்துள்ளன...” என்றாள்‌. மிதியடியின்‌ ஓசை 
மரத்தரையில்‌ நீர்‌ சொட்டுவதுபோல கேட்டது. 
மரங்களுக்கு அப்பால்‌ சென்று நின்றபோதுதான்‌ அவள்‌ 
குருஷேத்ரத்தின்‌ நிலத்தை ஒரே விழிவீச்சில்‌ முழுமையாக 
பார்த்தாள்‌. சில கணங்களுக்கு உளச்‌ சொற்களேதும்‌ 
எழவில்லை. பின்னர்‌ பூர்ணையிடம்‌ “இதுதானா?” 
என்றாள்‌. அவள்‌ “ஆம்‌ என்றார்‌ பாகன்‌” என்றாள்‌. 
“செந்நிறமாக இருக்கும்‌ என்றார்கள்‌” என்றாள்‌ தேவிகை. 
“செந்நிறமாகத்தானே இருக்கிறது?” என்றாள்‌ பூர்ணை. 
அவள்‌ நோக்கியபோது நிலம்‌ செந்நிறமெனக்‌ காட்டியது. 
மழைவழிந்த வழித்தடங்களும்‌ விரிசல்களும்‌ 
உருளைக்கற்களும்‌ குற்றுப்புதர்களுமாக விரிந்து 
சூழ்ந்திருந்தது. 

மீண்டும்‌ தேரிலேறிக்கொண்டபோது நோக்க நோக்கவே 
நிலம்‌ செம்மை கொண்டது. அதன்‌ உள்ளிருந்து ஒளி 
ஊறிஎழுவதுபோல. அல்லது குருதி கசிந்து பரவுகிறதா? 


அறிவித்தாள்‌. “இப்போது எதற்காக வருகிறார்கள்‌?” 
என்றாள்‌ சத்யசேனை எரிச்சலுடன்‌. சத்யவிரதை 
“குழந்தையைப்பற்றிய எதிர்பார்ப்பு... 
குழந்தையைப்பற்றி மட்டுமே விசாரிக்கிறார்கள்‌. 
தமக்கையை அதன்பொருட்டே பார்க்க வருகிறார்கள்‌” 
என்றாள்‌. சத்யசேனை ஏதோ சொல்ல வாயெடுக்க 
அம்பிகை உள்ளே வந்து காந்தார அரசியரின்‌ 
வணக்கத்தை சிறு தலையசைவால்‌ ஏற்றபின்‌ “எப்படி 
இருக்கிறாள்‌?” என்று மருத்துவச்சியிடம்‌ கேட்டாள்‌. 
“நலமாகத்தான்‌ இருக்கிறார்கள்‌...” என்றாள்‌ மருத்துவச்சி. 
“நலம்‌ என்றால்‌? குழந்தை எப்போது பிறக்கும்‌? 
அதைச்சொல்‌” என்றாள்‌ அம்பிகை. “குழந்தை நலமாக 
இருக்கிறது மூத்தஅரசி. ஆனால்‌ அது இன்னும்‌ 
திரும்பவில்லை.” 


“திரும்பாவிட்டால்‌ திருப்பமுடியுமா? மருத்துவர்கள்‌ சிலர்‌ 
கைகளால்‌ அதைச்செய்வார்களல்லவா?” என்றாள்‌ 
அம்பிகை. “ஆம்‌, ஆனால்‌ தலைதிரும்பாமலேயே வலி 
வந்துவிட்டால்‌ மட்டுமே அதைச்‌ செய்வோம்‌. வலிவராமல்‌ 
அசைச்செய்தால்‌ உயிருக்கு ஆபத்து.” “குழந்தையின்‌ 
உயிருக்கா?” என்றாள்‌ அம்பிகை. மருத்துவச்சி 
“குழந்தையை மீட்டுவிடலாம்‌... தாயின்‌ அகத்தில்‌ 
ரணங்கள்‌ நிகழ்ந்துவிடும்‌. குருதிவழிதல்‌ நிலைக்காமல்‌ 
உயிர்‌ அகலக்கூடும்‌” என்றாள்‌. 


அம்பிகை சிலகணங்கள்‌ அமைதியாக நின்றாள்‌. அவள்‌ 
உதடுகள்‌ இறுகியசைய வாயின்‌ இருபக்கமும்‌ 
அழுத்தமான கோடுகள்‌ விழுந்தன. பின்பு “ஏன்‌ தேர்ந்த 
மருத்துவரைக்கொண்டு அதைச்செய்யக்கூடாது? குருதி 
வழிந்தால்‌ அதற்குரிய மருத்துவம்‌ பார்ப்போம்‌...” 
என்றாள்‌. “குழந்தை பிறக்கட்டும்‌... 
முழுவளர்ச்சியடைந்துள்ளது என்கிறார்கள்‌. இன்றோ 
நாளையோ அதை வெளியே எடுக்கமுடியுமா?” 


சத்யசேனை திகைத்து எழுந்து “என்ன பேசுகிறீர்கள்‌? 
எங்கள்‌ தமக்கையைக்‌ கொன்று குழந்தையை 
எடுக்கவிருக்கிறீர்களா என்ன?” என்றாள்‌. 
“வரப்போகிறவன்‌ அஸ்தினபுரியின்‌ சக்ரவர்த்தி. 
அவனைப்பெறுவதற்காகவே உங்கள்‌ தமக்கை இந்த 
நகருக்கு வந்தாள்‌. அவள்‌ அசைச்செய்யட்டும்‌. 
வாழ்வதும்‌ சாவதும்‌ நம்‌ கையில்‌ இல்லை” என்றாள்‌ 
அம்பிகை. கைகளை தாக்கி முன்னால்‌ வந்தபடி 
கழுத்துநரம்புகள்‌ புடைக்க “எங்கள்‌ தமக்கையைத்‌ தொட 
எவரையும்‌ விடமாட்டோம்‌” என்றாள்‌ சத்யவிரதை. 


இறங்கி நடந்தால்‌ ஊன்கதுப்பென கால்குழிந்து 
செந்நிணம்‌ ஊறிநிறையுமா? அது என்ன மணம்‌? 
அப்போது அதை கெடுமணம்‌ என உணர்ந்தாள்‌. மட்கிய 
துணிகளின்‌ மணம்‌. நோயுற்ற முதியவர்கள்‌ இருக்கும்‌ 
இல்லங்களில்‌ அத்தகைய மணத்தை அவள்‌ 
உணர்ந்ததுண்டு. எண்ணங்களில்‌ அலைந்து விழிக்கு 
சித்தம்‌ மீண்டபோது செந்நிலம்‌ நோக்கு கூசும்படி 
திசைகளை முட்டி விரிந்து தேர்விரைவில்‌ மெல்ல 
திரும்பிக்கொண்டிருப்பதை கண்டாள்‌. 


கரடியோ பன்றியோ நிலத்தை அகழ்ந்து உருவாக்கிய குழி 
சோரிஎழும்‌ புண்போலத்‌ தெரிந்தது. வாள்போழ்ந்த 
வடுபோல சில ஒற்றையடிப்பாதைகள்‌. முட்புதர்கள்‌ 
காற்றில்‌ சுழன்று வரைந்த அரைவட்டங்கள்‌. அத்தனை 
மரங்களுக்குக்‌ கீழேயும்‌ செம்மண்புற்றுக்‌ குவைகள்‌. 
மரப்பட்டைகளில்‌ பரவியேறிய செம்புற்றுப்பரப்பு. 
குருஷேத்ரத்தின்‌ மண்‌ ஆறாப்பெரும்பசி கொண்டது. 
அதில்‌ விழுந்த ஒவ்வொன்றையும்‌ புற்றென எழுந்து மூடி 
அது உண்டது. நோக்கு சென்ற தொலைவிலெல்லாம்‌ 
செம்புற்றுகளின்‌ குவைகள்‌. அந்தக்‌ குருதிக்கடலின்‌ 
நுரைகள்்‌ போல. 


அவள்‌ வரும்‌ செய்தி புண்டர்கத்தின்‌ பூசகர்‌ பிரஜங்கருக்கு 
மட்டுமே அறிவிக்கப்பட்டிருந்தது. அவரும்‌ 
சிபிநாட்டிலிருந்து அரசி ஒருத்தி வருவதாகவே 
அறிந்திருந்தார்‌. ஆகவே சுனைக்கு வரும்‌ சிறுபாதையின்‌ 
தொடக்கத்தில்‌ இரு துணைப்பூசகர்களையும்‌ ஒரு 
காவலனையும்‌ நின்றிருக்க லலத அவர்களும்‌ 
வழக்கமான சலிப்புடன்‌ அங்கே நின்றிருந்த பெரிய 
கருவேலமரத்தின்‌ குடைநிழலில்‌ அமர்ந்திருந்தனர்‌. 
பூசகர்களில்‌ ஒருவன்‌ துயில்கொள்ள இன்னொருவன்‌ 
வாயிலிட்ட பாக்கின்‌ சுவையில்‌ கண்சொக்கி 
அமர்ந்திருந்தான்‌. காவலன்‌ மடியில்‌ வைத்த வேலின்‌ 
கூர்முனையை ஒரு பட்டைக்‌ கருங்கல்லால்‌ உரசி மேலும்‌ 
தீட்டி அவ்வப்போது விரலால்‌ வருடி கூர்நோக்கி மீண்டும்‌ 
தீட்டினான்‌. அந்த ஓசை ஏதோ அறியாக்‌ கிளி ஒன்றின்‌ 
குரலென பொட்டலில்‌ ஒலித்துக்கொண்டுருந்தது. 


தேவிகை அந்த ஓசையை தொலைவிலேயே கேட்டாள்‌. 
அது எந்தப்‌ பறவையின்‌ ஒலி என எண்ணம்‌ 
ஓட்டிச்சலித்து விழிவிலக்கி ஆங்காங்கே காற்றில்‌ 
கிளைவளைந்து நின்றிருந்த முள்மரங்களை 
நோக்கினாள்‌. பறவைகள்‌ எழுந்து வானில்‌ சிறகடித்துச்‌ 
சென்றமரும்‌ தொலைவு ஒவ்வொரு மரத்திற்கும்‌ இடையே 
இருந்தது. அங்கு நின்றவை அனைத்துமே இலைசிறுத்து, 


தடிகுறுகிய முள்மரங்களாகையால்‌ காற்று வீசும்போது 
சீறலோசை எழுந்தது. பெருமூச்சுடன்‌ குருஷேத்ரம்‌ 
எழுந்துகொள்ளப்போவதுபோல. அலையெனச்‌ சுருண்டு. 
செந்நிற நாகச்சுருள்களென அவிழ்ந்து. அத்தனை 
நேரமும்‌ தன்னுள்‌ நாகங்களைப்பற்றிய எண்ணம்‌ ஏன்‌ 
ஓடிக்கொண்டிருந்தது என அவள்‌ திடீரென 
கண்டுகொண்டாள்‌. 


அவள்‌ வந்த தேரைக்‌ கண்டு காவலன்‌ எழுந்து நின்றான்‌. 
அதற்கு ஒரு கணம்‌ முன்பே அவன்‌ கருங்கல்‌ சில்லால்‌ 
வேல்முனையை உரசுவதை அவள்‌ கண்டுவிட்டிருந்தாள்‌. 
விழிவிலக்கி பூர்ணையிடம்‌ “அணுகிவிட்டோம்‌” 
என்றாள்‌. காலைவெயில்‌ சரிந்து மண்ணில்‌ விழுந்து 
கூழாங்கல்‌ பரப்புகளை ஒளிவிடச்‌ செய்திருந்தது. 
இலைநுனிகள்‌ வேல்முனைக்‌ கூர்கொண்டு மின்னின. 
மண்பரப்பு மென்பொருக்காக இருப்பதை அவள்‌ 
கண்டாள்‌. இரவுப்பனி உலர்ந்துகொண்டிருந்தது. 
இன்னும்‌ சற்றுநேரத்தில்‌ புழுதியாகி பறக்கத்‌ 
தொடங்கிவிடும்‌. காவலன்‌ எழுந்தபோது வேல்நுனி 
மெல்ல திரும்ப அவள்‌ கண்களை கிழித்துச்சென்றது 
அதன்‌ ஒளி. 


பூசகர்கள்‌ தேர்‌ அருகே வந்து பணிந்தனர்‌. ஒருவன்‌ 
“வணங்குகிறேன்‌ தேர்ப்பாகரே, என்‌ பெயர்‌ கன்மதன்‌. 
இவன்‌ காவகன்‌. நாங்கள்‌ இங்கே 
புண்டர்கையன்னையின்‌ பூசகர்கள்‌. சிபிநாட்டரசிக்காக 
காத்திருக்கிறோம்‌. அது தாங்கள்‌ என எண்ணுகிறேன்‌” 
என்றான்‌. பாகன்‌ சிபிநாட்டு முத்திரையை காட்ட மேலும்‌ 
தலைவணங்கி “சிபிநாட்டு அரசியை புண்டர்கத்திற்கு 
வரவேற்கிறோம்‌. இங்கிருந்து நடந்தேதான்‌ 
செல்லவேண்டும்‌... ஒற்றையடிப்பாதை” என்றான்‌. 


“இறுகிய பொட்டல்தானே?” என்றான்‌ பாகன்‌. “ஆம்‌, 
ஆனால்‌ நடுவே ஓரிரு நீரோடைகள்‌ உள்ளன. நாலைந்து 
இடங்களில்‌ நிலம்‌ ஆழமாக வெடித்துமிருக்கிறது. 
புரவிகளிலும்‌ செல்லலாம்‌... ஆனால்‌ ஓடைகள்‌ 
கூழாங்கற்சரிவுகொண்டவை...” என்றான்‌. தேவிகை 
“தாழ்வில்லை, நான்‌ நடந்தே வருகிறேன்‌” என்றாள்‌. 
பாகனிடம்‌ “தேர்‌ இங்கேயே நிற்கட்டும்‌...” என்று சொல்ல 
அவன்‌ தலையசைத்தான்‌. பூசகன்‌ “அத்தனை தொலைவு 
இல்லை, அரசி” என்றான்‌. 


தேர்ப்பாகன்‌ இறங்கி படிமேடையை வைக்க அவள்‌ 
அதில்‌ கால்வைத்து இறங்கினாள்‌. பூர்ணையும்‌ சுரபியும்‌ 
பூசனைப்பொருட்கள்‌ அடங்கிய மூங்கில்‌ பெட்டிகளை 


எடுத்துக்கொண்டனர்‌. மாற்றாடைகள்‌ கொண்ட 
எடைமிக்க பெட்டியை காவலன்‌ எடுத்துக்கொண்டான்‌. 
பாகன்‌ புரவிகளை அவிழ்த்து விட்டு “இங்கே அருகே நீர்‌ 
உள்ளதா?” என்றான்‌. “இந்த நீர்த்தடத்தை 
தொடர்ந்துசெல்க! குருஷேத்ரத்தில்‌ தெரியும்‌ எந்த - 
நீர்வழிந்த தடமும்‌ இறுதியில்‌ ஒரு சுனையைத்தான்‌ 
சென்று சேரும்‌” என்றான்‌ காவகன்‌. 


இரு பூசகர்களும்‌ வழிகாட்ட அவர்கள்‌ நடக்கத்‌ 
தொடங்கினர்‌. கன்மதன்‌ “ஆண்டுக்கு 
நாலைந்துமுறையாவது அரசகுடியினர்‌ 
வந்துகொண்டிருக்கிறார்கள்‌, அரசி. புண்டரீக தீர்த்தத்தில்‌ 
மூழ்கி நீராடி அருகிலிருக்கும்‌ புண்டர்கை அன்னையின்‌ 
ஆலயத்தில்‌ வழிபடுபவருக்கு புண்டரீக வேள்வியை 
இயற்றியதன்‌ நற்பயன்‌ கிடைக்கும்‌ என்று தொல்கூற்று 
உள்ளது” என்றான்‌. காவகன்‌ “சென்ற ஆண்டு 
இந்திரப்பிரஸ்தத்தில்‌ இருந்து பேரரசி குந்தி இங்கு 
வந்திருந்தார்கள்‌. அதற்கு முன்னர்‌ அஸ்தினபுரியின்‌ 
அரசி பானுமதியும்‌ இணையரசி அசலையும்‌ வந்தார்கள்‌” 
என்றான்‌. 


தேவிகை மேலாடையால்‌ முகத்தை மூடிக்கொண்டு 
நடந்தாள்‌. காற்றில்‌ அவள்‌ ஆடை பறந்தது. 
கூழாங்கற்களில்‌ பட்டு அவள்‌ மிதியடி பிறழ நின்று 
மீண்டும்‌ காலெடுத்து வைத்தாள்‌. “பொன்‌, நிலம்‌, மைந்தர்‌ 
என்னும்‌ மூன்று முதன்மைச்செல்வங்களை 
அடைவதற்கானது புண்டர்க வேள்வி. ஆயிரமிதழ்‌ 
தாமரைமேல்‌ அமர்ந்த பேரன்னையை வணங்கி 
இங்குள்ள மங்கலங்கள்‌ அனைத்தையும்‌ அளிக்கும்படி 
கோருகிறோம்‌. இங்கு நிறைவதென்பது அங்கு 
செல்வதற்கான எளிய வழி என்றனர்‌ முன்னோர்‌. 
அரசர்கள்‌ மட்டுமல்லாது வணிகர்களும்‌ வேளிர்களும்‌ 
ஆயர்களும்கூட இங்கே வருவதுண்டு” என்றான்‌ 
காவகன்‌. 


தேவிகை காலில்‌ ஏதோ தடுக்க நின்று குனிந்து நோக்கி 
மூச்சொலியுடன்‌ “ஆ!” என்று கூவினாள்‌. “என்ன?” என்று 
நோக்கிய பூர்ணை “அய்யோ!” என்றாள்‌. கன்மதன்‌ 
அருகே வந்து குனிந்து நோக்கி அந்த மண்டையோட்டை 
எடுத்தான்‌. சுண்ணத்தாலானதுபோல அது வெளுத்து 
மெருகிழந்திருந்தது. உதிராது எஞ்சிய பற்கள்‌ மரத்தில்‌ 
செதுக்கப்பட்டவைபோலத்‌ தெரிந்தன. 
விழிகளின்மையின்‌ குழியில்‌ இருள்‌ தேங்க அதுவே 
விழியென்றாக பற்களின்‌ நகைப்புடன்‌ இருள்நோக்கு 
இணைந்துகொண்டது. 


”இவை இங்கே ஏராளமாக உண்டு அரசி... இது 
தொன்மையான போர்க்களம்‌. மாண்டவர்களை 
களத்திலேயே அப்படியே விட்டுவிடுவது அந்நாளைய 
வழக்கம்‌. ஓரிரு நாட்களிலேயே உடல்கள்‌ மட்கி 
வெள்ளெலும்பு மண்ணில்‌ புதைந்து மறையும்‌. அரிதாக 
மழையில்‌ புற்றுகள்‌ கரையும்போது இப்படி வெளிவந்து 
விழுகின்றன” என அதை அவன்‌ வீசிவிட்டு “வருக!” 
என்றான்‌. அவள்‌ அதை திரும்பி நோக்கினாள்‌. 
அதற்கப்பால்‌ இரண்டு விலா எலும்புகள்‌ மண்ணில்‌ பாதி 
புதைந்திருப்பதை கண்டாள்‌. 


“இந்தத்‌ தொல்நிலம்‌ போருக்கென தேர்ந்தெடுக்கப்பட்டதே 
இதில்‌ பெரும்பசியின்‌ தெய்வமாகிய அன்னை ஜடரை 
வாழ்கிறாள்‌ என்பதனால்தான்‌. இங்கு வெறும்மண்ணில்‌ 
படுத்து அசையாது உறங்கினால்‌ விழிக்கையில்‌ நம்‌ 
உடலை மண்‌ எழுந்து கவ்வத்‌ தொடங்கியிருப்பதை 
காணலாம்‌. நோக்குங்கள்‌, இங்கே சருகுகளே இல்லை. 
விழுந்துமடிந்த மரங்களுமில்லை. அனைத்தும்‌ 
அக்கணமே உண்ணப்படுகின்றன. மூண்டெழும்‌ 
பசியினால்‌ சிவந்த நிலம்‌ என இதை சூதர்கள்‌ 
பாடுகிறார்கள்‌.” 


அவள்‌ ஒன்றும்‌ சொல்லாமல்‌ தலைகுனிந்து நடந்தாள்‌. 
காவகன்‌ “சுண்ணம்போலாகிவிட்டிருக்கிறது. 
உத பத்தித்‌ தொன்மையான எவலும்புகள்கூட இங்கே 
டைக்கின்றன” என்றான்‌. கன்மதன்‌ “இங்கு நிகழ்ந்த 
போர்களைப்பற்றி ஏழு காவியங்கள்‌ எழுதப்பட்டுள்ளன. 
அவற்றில்‌ சுப்பிரபாவரின்‌ குருஷேத்ரவைபவம்‌...” என்று 
தொடர தேவிகை “போதும்‌” என்றாள்‌. அவன்‌ திகைத்து 
“அரசி...” என்றான்‌. பூர்ணை போதும்‌ என 
கைகாட்டினாள்‌. அவன்‌ தலைவணங்கி பேசாமல்‌ 
நடந்தான்‌. 


(1ஷ68]குருஷேத்ரத்தின்‌ செந்நிலம்‌ திடீரென்று 
சரியத்தொடங்கியது. உருளைக்கற்கள்‌ பரவிய பரப்பில்‌ 
நோக்கி எண்ணி காலெடுத்துவைத்து 
நடக்கவேண்டியிருந்தது. இருந்தும்‌ சுரபி நிலைதடுமாறி 
விழப்போக கன்மதன்‌ வலக்கையால்‌ அவள்‌ 
தோளைப்பற்றி நிறுத்தினான்‌. இன்னொரு கையால்‌ 
அவன்‌ பூசைப்பொருள்களிருந்த கூடையை 
பற்றியதனால்‌ அது விழாமலிருந்தது. “கால்களை 
அகற்றி வையுங்கள்‌. முன்னங்காலை ஆழ ஊன்றுங்கள்‌” 
என்று அவன்‌ சொன்னான்‌. அவர்கள்‌ காலடி பட்டு 
உருண்டுசென்ற கற்கள்‌ உறுதிப்பட்ட தசைத்துண்டுகள்‌ 
போலிருந்தன. செம்மண்‌ கதுப்பில்‌ விழுந்த சுவடுகளில்‌ 


மிதியடியின்‌ விரிசல்கள்கூட பதிவுகொண்டிருந்தன. 


இரு ஆழமான நீரற்ற ஓடைகளைக்‌ கடந்து அப்பால்‌ 
சென்றனர்‌. நீர்‌ ஒழுகிய பாறைகளில்‌ உப்புத்தடங்கள்‌ 
வெண்மையாக படிந்திருந்தன. ஒரு முட்புதர்மரம்‌ 
பெருமழையில்‌ செழித்ததுபோல இலைசெறிந்து 
பசுங்குவை என நின்றிருக்க அந்தக்‌ கூடாரத்திற்குள்‌ 
நூற்றுக்கணக்கான சிறுகிளிகள்‌ செறிந்திருந்தன. 
அவற்றின்‌ சிற்றொலிகள்‌ கூடி அந்த மரத்தின்‌ 
உள்ளமென ஒலித்துக்கொண்டிருந்தது. 


ஒருவர்‌ மட்டுமே செல்லத்தக்க இரும்பாலான நீண்ட 
பாலம்‌ ஒன்றுக்கு அடியில்‌ மண்‌ பசிகொண்ட அரக்கனின்‌ 
வாய்‌ என பிளந்திருந்தது. அதன்மேல்‌ செல்லும்போது 
தேவிகை கால்‌ பதறினாள்‌. ஆழத்திற்குள்‌ இருள்‌ 
நிறைந்திருந்தது. “இருபது வாரை ஆழத்திற்குமேல்‌ 
உள்ளது, அரசி. அடியில்‌ சேற்றுக்குழம்பு மேலும்‌ பல 
வாரை ஆழத்தில்‌ தேங்கியிருக்கிறது. 
தவறிவிழுந்தவர்களை மீட்கவே முடியாது” என்றான்‌ 
கன்மதன்‌. அவள்‌ மறுபக்கம்‌ செல்வதுவரை நோக்கை 
அப்பால்‌ நின்ற பெரிய புற்றில்‌ நிறுத்தினாள்‌. 


ஒவ்வொருவராகக்‌ கடந்து மறுபக்கம்‌ சென்றதும்‌ 
“அரிதாகவே சிலர்‌ இதன்மேல்‌ புரவியில்‌ வருகிறார்கள்‌. 
இளைய பாண்டவர்‌ அர்ஜுனரின்‌ புரவி பாய்ந்தே 
கடந்துவிடும்‌” என்றான்‌ கன்மதன்‌. தேவிகை “பார்த்து 
வாடி” என பூர்ணையிடம்‌ சொன்னாள்‌. சுரபி அப்போதும்‌ 
துயில்விலகா விழிகளுடன்‌ நடந்தாள்‌. சிபிநாட்டிலிருந்து 
அவர்கள்‌ கிளம்பியபின்‌ ஒவ்வொருநாளும்‌ பின்னிரவில்‌ 
மஞ்சம்‌ சென்று முன்காலையில்‌ 
எழுந்துகொண்டிருந்தனர்‌. செல்லுமிடத்திற்கு 
உளம்சென்றுவிட்டபின்‌ உடல்‌ பிந்துவது பெரும்‌ துன்பம்‌ 
என அவள்‌ உணர்ந்தாள்‌. விரைந்துசெய்யவேண்டிய 
எவையெவையோ எங்கோ காத்திருப்பதாக உள்ளம்‌ 
பதைப்பு கொண்டிருந்தது. 


நிலஇறக்கத்தில்‌ நூற்றுக்கணக்கான சிற்றோடைகள்‌ 
வலையென பின்னிப்‌ பரவி இறங்கிச்‌ சென்றன. 
அன்னை வயிற்றின்‌ பேற்றுவரிகள்போல என அவள்‌ 
எண்ணினாள்‌. பின்னர்‌ அவை இணைந்து 
ஓடையென்றாவதை கண்டாள்‌. எல்லா ஓடைகளும்‌ ஒரு 
மையம்‌ நோக்கி செல்வது தெரிந்தது. எவற்றிலும்‌ நீர்‌ 
இல்லை, ஆனால்‌ தடம்‌ என நீர்‌ தன்‌ வழிவையும்‌ 
நெளிவையும்‌ பதிவுசெய்திருந்தது. ஒலியின்மையை 
உளச்செவி கேட்குமென அப்போது அறிந்தாள்‌. 


“இவை சென்றுசேரும்‌ மையக்குழிதான்‌ புண்டரீக தீர்த்தம்‌. 
அதை கமலநாபி என்பார்கள்‌. இந்த ஓடைகளை அதன்‌ 
ஆயிரம்‌ இதழ்கள்‌ என்று சொல்வதுண்டு” என்றான்‌ 
கன்மதன்‌. “மழைக்காலத்தில்‌ பார்த்தால்‌ செம்மண்‌ 
கலங்கி வழியும்‌ சிற்றோடைகள்‌ 
தாமரையிதழ்கள்போலவே தோன்றும்‌. மையத்தில்‌ ஊற்று 
பெருங்குமிழிகளாக கொப்பளித்தெழும்‌. புண்டரீக 
பீடம்மீது அன்னை அமர்ந்திருப்பதை காணமுடியும்‌.” 
தேவிகை நின்று இளைப்பாறி பெருமூச்சுவிட்டு மீண்டும்‌ 
நடந்தாள்‌. 


பிரஜங்கர்‌ வந்து வணங்கி அவர்களை வரவேற்றார்‌. 
“சிபிநாட்டு அரசியை வணங்குகிறேன்‌. தங்களுக்கு 
இந்நாளுக்குரிய தேவர்கள்‌ காவலாகுக! புண்டர்கை 
அன்னையின்‌ நல்லருள்‌ சூழ்க!” என முகமன்‌ உரைத்தார்‌. 
ஒற்றையடிப்பாதை வளைந்து ஓர்‌ ஆள்‌ உயரமிருந்த 
செந்நிறக்‌ கல்லால்‌ ஆன சிறிய ஆலயத்தை 
சென்றடைந்தது. அதன்‌ முற்றத்தில்‌ இரு 
துணைப்பூசகர்கள்‌ நின்றிருந்தனர்‌. பூசனைக்குரிய 
பொருட்கள்‌ அடுக்கப்பட்டிருந்தன. 


தேவிகை ஏமாற்றத்துடன்‌ கக அருகே இருந்த 
சுனையையும்‌ பார்த்தாள்‌. “சிறிய சுனை” என்றாள்‌. “ஆம்‌, 
மழைக்காலத்தில்‌ பெருகி நிறையும்‌. ஆண்டு முழுக்க 
உள்ளிருந்து சற்றே ஊறிக்கொண்டிருக்கும்‌” என்றார்‌ 
பிரஜங்கர்‌. “வருக, அரசி!” என அழைத்துச்சென்றார்‌. 
சுனையைச்‌ சூழ்ந்து செம்மண்சேறு காலடித்தடங்கள்‌ 
உலர்ந்து படிந்திருந்தது. மீண்டும்‌ 
விழிசெலுத்தியபோதுதான்‌ அந்த நீர்‌ செந்நிறமானது 
என்பதை அவள்‌ உணர்ந்தாள்‌. “செந்நிற நீரா?” என்றாள்‌. 
“ஆம்‌, அரசி. இச்சுனையின்‌ சிறப்பே இதுதான்‌. 
செம்மண்ணில்‌ ஊறிவரும்‌ நீர்‌ இது. குருதிச்சுனை என்று 
இதை சொல்வார்கள்‌.” 


றாப்புண்‌ என அவள்‌ எண்ணிய கணம்‌ பிரஜங்கர்‌ 
“இது புண்டர்கையன்னையின்‌ யோனிச்சுழி என்று 
முனிவர்கள்‌ சொல்கிறார்கள்‌” என்றார்‌. அவள்‌ அகம்‌ 
அதிர்ந்து விழிவிலக்கிக்கொண்டாள்‌. “இந்த நீர்‌ 
அடர்த்தியானது. இதில்‌ மீன்களோ பிற உயிர்களோ 
வாழ்வதில்லை. விலங்குகள்‌ அருந்துவதுமில்லை” 
என்றார்‌ பிரஜங்கர்‌. அவள்‌ மீண்டும்‌ அச்சுனையை 
பார்த்தாள்‌. நீரில்‌ வானம்‌ தெரியவில்லை. நோக்கிழந்து 
கலங்கிய விழி என அப்போது தோன்றியது. 


ஆலய முகப்பை அவர்கள்‌ அடைந்தபோது 


துணைப்பூசகர்களில்‌ ஒருவன்‌ சங்கோசை எழுப்ப 
இன்னொருவன்‌ மணிமுழக்கினான்‌. பிரஜங்கர்‌ 
“அன்னையே! அழிவற்றவளே! முடிவிலாது மலரும்‌ 
அனல்பூவே! அழகுருவே!” என கைகூப்பி வணங்கியபின்‌ 
தேவிகையிடம்‌ “வருக!” என்றார்‌. அவள்‌ சென்று 
முற்றத்தில்‌ நின்று குனிந்து ஆலயத்திற்குள்‌ 
நோக்கினாள்‌. புடைப்பாக சிலை செதுக்கப்பட்ட 
தொன்மையான நிலைக்கல்‌. கரிய சிறிய சிலையாக 
அன்னை தாமரைமேல்‌ அரை யோகநிலையில்‌ ஒரு கால்‌ 
மடித்து வலக்கை ஊன்றி இடக்கையில்‌ மலருடன்‌ 
அமர்ந்திருந்தாள்‌. காலடியில்‌ செந்தாமரை இதழ்கள்‌ 
வைக்கப்பட்டிருந்தன. இரு நெய்யகல்கள்‌ அசையாச்‌ சுடர்‌ 
கொண்டிருந்தன. 


பிரஜங்கர்‌ “நீராடி வருக, அரசி!” என்றார்‌. தேவிகை 
திரும்பி பூர்ணையை நோக்கிவிட்டு நடந்தாள்‌. அவர்கள்‌ 
மாற்றாடை இருந்த பெட்டியுடன்‌ உடன்‌ செல்ல கன்மதன்‌ 
வழிகாட்ட அவள்‌ சரிவிறங்கிச்‌ சென்றாள்‌. கால்தடப்‌ 
பாதை வளைந்து இறங்கி சுனையைச்‌ சென்றடைந்தது. 
சேற்றுப்பரப்பைக்‌ கடந்து சுனையை அடைய பெரிய 
கற்களை பாதையாக போட்டிருந்தனர்‌. நீர்விளிம்பில்‌ ஒரு 
பாறை படியாகக்‌ கிடந்தது. கன்மதன்‌ தலைவணங்கி 
மேலேறி சற்று அப்பால்‌ திரும்பி நின்றான்‌. சேடியர்‌ 
மூங்கில்‌ பெட்டியிலிருந்து சேலை ஒன்றை எடுத்து 
விரித்து வேலிபோல பிடித்துக்கொண்டார்கள்‌. உள்ளே 
தேவிகை தன்‌ ஆடையைக்‌ களைந்து ஒற்றையாடை 
உடுத்திக்கொண்டாள்‌. 


நீர்விளிம்பில்‌ அவள்‌ தயங்கி நின்றாள்‌. “இறங்குங்கள்‌, 
அரசி...” என்றாள்‌ பூர்ணை. “சேறு...” என்றாள்‌. 
“தாழ்வில்லை... ஆழமிருக்காது என்றே நினைக்கிறேன்‌” 
என்றாள்‌ பூர்ணை. அவள்‌ சொல்வதைக்‌ கேட்டு மேலே 
நின்றிருந்த பூசகன்‌ “ஆழமுண்டு. உள்ளே போட்டிருக்கும்‌ 
கல்லில்‌ மிதித்து நின்று மூழ்கி கரையேறவேண்டும்‌. 
மையக்குழி பத்து வாரைக்குமேல்‌ ஆழமானது...” 
என்றான்‌. “அதோடு அது கால்புதையும்‌ சேறு... இங்கே 
விழுந்து இறந்தவர்களும்‌ உண்டு.” அவள்‌ திகைப்புடன்‌ 
நோக்க பூர்ணை “நாம்‌ இதற்காகவே வந்தோம்‌” என்றாள்‌. 
தேவிகை பெருமூச்சுடன்‌ தலையசைத்தாள்‌. 


ஒருகணம்‌ தலைகுனிந்து நின்றபின்‌ கண்களை மூடி 
கைகளைக்‌ கூப்பியபடி அவள்‌ நீரில்‌ இறங்கினாள்‌. 
நீருக்குள்‌ அகலமான கல்‌ போடப்பட்டிருந்தது. 
அதன்மேல்‌ படிந்திருந்த செந்நிறச்சேறு கால்பட்டுக்‌ 
கலங்கி எழுந்தது. இடையளவு ஆழத்திற்குச்‌ சென்று 


மூச்சை இழுத்துக்கொண்டு மூழ்கினாள்‌. வேண்டுதலை 
உளம்கொள்ளவேண்டும்‌ என அவள்‌ எண்ணினாலும்‌ 
”யெளதேயன்‌” என்னும்‌ சொல்‌ மட்டுமே எஞ்சியிருந்தது. 
மும்முறையும்‌ யெளதேயன்‌ என்றே மூழ்கியெழுந்தாள்‌. 


நீர்வடிந்த குழலை கைகளால்‌ நீவி பின்னால்‌ வழித்து 
முகத்தை துடைத்தபோது குற்றவுணர்வு கொண்டு 
முழுவேண்டுதலையும்‌ முனைந்து உளத்தில்‌ ஓட்டினாள்‌. 
“என்‌ மைந்தர்‌ ஒன்பதின்மரும்‌ நலம்கொண்டு 
முழுவாழ்வு வாழவேண்டும்‌. என்‌ கணவரும்‌ தம்பியரும்‌ 
துயரற்று வாழவேண்டும்‌. என்‌ கொடிவழிகள்‌ 
செழிக்கவேண்டும்‌.” நீர்‌ கொழுவிய துளிகளாக 
புருவத்தில்‌ நின்றாடியது. வாயில்‌ உப்பு கரித்தது. 
“போதும்‌ அரசி, ஆடையைக்‌ களைந்து மேலெழுக!” 
என்றாள்‌ பூர்ணை. 


தேவிகை தன்‌ ஒற்றையாடையை நீரிலேயே விட்டுவிட்டு 
வெற்றுடலுடன்‌ மேலேறினாள்‌. சுரபி அளித்த 
மாற்றாடையை வாங்கி விரைவாக உடலில்‌ 
சுற்றிக்கொண்டாள்‌. அவள்‌ உடல்‌ 
நடுங்கிக்கொண்டிருந்தது. உதடுகள்‌ துடித்தன. கைகளை 
மார்பின்மேல்‌ கட்டியபடி உதறும்‌ குரலில்‌ “செல்வோம்‌” 
என்றாள்‌. “குளிரா, அரசி?” என்றாள்‌ ம்‌ வ்‌ “ஆம்‌” 
என்றாள்‌. “செல்வோம்‌” என மீண்டும்‌ சொன்னாள்‌. இரு 
சேடியரும்‌ திரையை விலக்கிக்கொண்டனர்‌. அந்த 
டையை சுரபி சுருட்டி கூடைக்குள்‌ வைக்க பூர்ணை 
ஒரு மரவுரியால்‌ தேவிகையின்‌ குழலை துடைத்தாள்‌. 
அவள்‌ “வேண்டாம்‌” என்றாள்‌. பூசகன்‌ நீரில்‌ கிடந்த 
அவள்‌ ஆடையை நீண்ட கழியால்‌ தொட்டுச்‌ சுழற்றி 
மேலெடுத்துக்கொண்டு பின்னால்‌ வந்தான்‌. 


அவர்கள்‌ உருளைக்கற்கள்‌ பரவிய சரிவினூடாக 
மேலேறிச்‌ செல்ல அங்கே முழவோசை எழத்‌ தொடங்கியது. 
தேவிகை இருமுறை கால்‌ பதறினாள்‌. “மெல்ல 
நடக்கலாம்‌, அரசி. உணவும்‌ நீரும்‌ கொள்ளாததன்‌ சோர்வு 
இருக்கும்‌” என்றாள்‌ பூர்ணை. தேவிகை “யெளதேயன்‌ 
யெளதேயன்‌” என்றே தன்‌ உள்ளம்‌ 
ஓடிக்கொண்டிருப்பதை உணர்ந்தாள்‌. 
வேண்டுதல்மொழிகளை சொல்லவேண்டும்‌ என 
எண்ணினாலும்‌ அவளால்‌ சொல்கூட்ட முடியவில்லை. 
ஆலயமுகப்பில்‌ பூசகர்கள்‌ மண்ணில்‌ மலர்க்களம்‌ 
அமைத்து நடுவே நெய்விளக்கை ஏற்றியிருந்தனர்‌. 
மணியும்‌ முழவும்‌ தாளமிட்டுச்செல்ல நடுவே ஓங்காரமாக 
சங்கொலி எழுந்தது. 


தேவிகை தன்‌ இடது குதிகாலில்‌ ஒரு சொடுக்கலை 
உணர்ந்தாள்‌. நாண்‌ ஒன்று அறுந்து சுருண்டு 
துடிதுடிப்பதாகத்‌ தோன்றியது. இடக்காலும்‌ இடது 
தோளும்‌ துடித்தன. வாய்‌ இழுபட விழிகளில்‌ நோக்கு 
நீர்படர்ந்ததுபோல கலங்கியது. அவள்‌ 
தூக்கிவீசப்பட்டவள்போல நிலத்தில்‌ விழுந்து 
இடக்கையும்‌ இடக்காலும்‌ இழுத்துக்கொள்ள 
வலிப்புகொண்டு துடித்தாள்‌. அலறியபடி சேடிகள்‌ 
அவளை பிடித்தனர்‌. அவள்‌ கைகால்களின்‌ துடிப்பைப்‌ 
பற்றி நிறுத்த பூர்ணை முயல “அழுத்தக்கூடாது... 
இறுக்கவேண்டாம்‌... தசைகள்‌ உடைந்துவிடும்‌” என்றபடி 
பிரஜங்கர்‌ ஓடிவந்தார்‌. 


அவள்‌ வாயின்‌ ஓரம்‌ எச்சில்கோழை வழிந்தது. 
கண்களுக்குள்‌ கருவிழிகள்‌ மேலேறி மறைந்து 
வெண்மை தெரிந்தது. மூச்சிறுகும்‌ விலங்குபோல ஓசை 
எழுந்தது. பின்னர்‌ சுருட்டப்பட்டிருந்த கைகள்‌ 
தளர்ந்தன. உள்ளங்கைக்‌ குழிவில்‌ பதிந்திருந்த நகங்கள்‌ 
அகல அங்கே குருதிக்கறை தெரிந்தது. உதடுகளில்‌ 
பதிந்திருந்த பற்கள்‌ விலகி வாய்‌ திறக்க நாக்கு உள்ளே 
பதைப்பது தெரிந்தது. “பக்கவாட்டில்‌ படுக்க 
வையுங்கள்‌... நாக்கு உள்ளே மடிந்து மூச்சை 
மூடிவிடக்கூடாது” என்றார்‌ பிரஜங்கர்‌. 


“யெளதேயன்‌” என்ற சொல்லாக தேவிகை மீண்டு 
வந்தாள்‌. கண்களுக்குள்‌ பொழிந்த ஒளியை உணர்ந்து 
இமையதிர விழித்துக்கொண்டு “யார்‌?” என்றாள்‌. 
இடவுணர்வு பெற்று கையூன்றி எழுந்தமர்ந்தாள்‌. “என்ன? 
என்னடி?” என்றாள்‌. பிரஜங்கர்‌ “ஒன்றுமில்லை, அரசி... 
இக்குளிர்ந்த நீர்‌... சற்று நடுக்கம்கொண்டுவிட்டீர்கள்‌” 
என்றார்‌. திரும்பி பூர்ணையிடம்‌ “சற்றுநேரம்‌ 
ஆலயத்தருகே படுத்து ஓய்வுகொள்ளட்டும்‌. பசனையை 
மெதுவாக தொடங்குவோம்‌” என்றார்‌. 

[101௨28] “சரஸ்வதிக்கு தெற்கே திருஷத்வதிக்கு வடக்கே 
இக்ஷுமதிக்கு கிழக்கே அமைந்துள்ளது குருஷேத்ரம்‌ 
என்பது தொல்நூலோர்‌ கூற்று” என்றார்‌ பிரஜங்கர்‌. 
“சரஸ்வதி இன்றில்லை. பயோஷ்ணி பழைய 
சரஸ்வதியின்‌ தடத்தில்‌ ஒழுகுவது என்கிறார்கள்‌. 
இக்ஷுமதி மிக அப்பால்‌ அஸ்தினபுரிக்கும்‌ 
இந்திரப்பிரஸ்தத்திற்கும்‌ நடுவே ஓடுகிறது. அன்றிருந்த 
குருஷேத்ரம்‌ மிக விரிந்த ஒரு நிலம்‌. அது நகரங்களும்‌ 
ஊர்களும்‌ கழனிகளும்‌ மேய்ச்சல்நிலங்களுமாகச்‌ சுருங்கி 
இன்றிருக்கும்‌ வடிவை அடைந்து 
ஆயிரமாண்டுகளாகியிருக்கும்‌.” 


தேவிகை தலையாடையை நன்றாக முகத்தின்மேல்‌ 
இழுத்துவிட்டுக்கொண்டு அவர்‌ முன்‌ அமர்ந்து அதைக்‌ 
கேட்டுக்கொண்டிருந்தாள்‌. அவளுக்கு சற்று பின்னால்‌ 
பூர்ணையும்‌ சுரபியும்‌ அமர்ந்திருந்தனர்‌. காவகனும்‌ 
கன்மதனும்‌ கைகளைக்‌ கட்டியபடி நின்றிருந்தனர்‌. 
புண்டர்கையன்னைக்குப்‌ பூசனைகள்‌ முடித்து 
உணவுண்டு ஓய்வெடுக்க வந்திருந்தார்கள்‌. ஆலயத்தை 
ஒட்டி ஈச்சஓலை வேய்ந்த கூரைகொண்ட தாழ்வான 
கொட்டகைக்குள்‌ தரையில்‌ விரிக்கப்பட்ட புல்பாயில்‌ 
அவர்கள்‌ அமர்ந்திருந்தனர்‌. 

கொட்டகையின்‌ தூண்கள்‌ இரும்பாலானவை. 
இரும்பின்மேல்கூட சிதல்மண்‌ ஏறி கொடிவீசி கூரையை 
நாடியிருந்ததை முதலில்‌ கண்டபோது தேவிகை திகைத்து 
திரும்பி கன்மதனை நோக்கினாள்‌. தரையில்‌ கிடந்த 
அத்தனை பொருட்களையும்‌ சிதல்‌ எழுந்து மூடியிருந்தது. 
இரண்டு நாட்களுக்கு முன்பு போடப்பட்ட ஒரு 
மலர்மாலை இதழ்கள்‌ வாடுவதற்குள்ளாகவே 
ஒருமுனையில்‌ சிதல்‌ பற்றியிருந்தது. அவள்‌ 
நோக்குவதைக்‌ கண்ட கன்மதன்‌ தூணிலெழுந்த சிதலை 
தட்டினான்‌. பின்னர்‌ “ஒவ்வொன்றையும்‌ இங்குள்ள நிலம்‌ 
கண்காணித்துக்கொண்டே இருக்கிறது, அரசி. சற்றே 
அசைவிழப்பதைக்‌ கூட கைநீட்டி கவ்விக்கொள்கிறது” 
என்றான்‌. 


“ஒவ்வொரு கல்லிலும்‌ தெய்வம்‌ உறங்குகின்றது என 


“அது உங்கள்‌ கையில்‌ இல்லை. இங்கே அரசும்‌ அரசனும்‌ 
உள்ளனர்‌” என்றாள்‌ அம்பிகை. “போர்முனையில்‌ 
நாளை இந்த மைந்தனுக்காக லட்சம்பேர்‌ 
உயிர்துறப்பார்கள்‌. அவன்‌ அன்னை அவனுக்காக 
இப்போது உயிர்துறந்தால்‌ ஒன்றும்‌ குறைந்துவிடாது... 
ஷத்ரியர்களுக்கு வாழ்க்கையை விட சாவே 
முழுமையானது... சாவுக்கு அஞ்சுபவர்கள்‌ 
முடிசூடலாகாது. அரியணையில்‌ அமரவும்‌ கூடாது... 
சத்யவிரதை உடைந்த குரலில்‌ “எங்கள்‌ தமக்கையை 
சாகவிடமாட்டோம்‌” என்றாள்‌. 


“யாருடைய சாவும்‌ எனக்கொரு பொருட்டில்லை... 
தெரிகிறதா? இந்த நாட்டுக்கு யார்‌ அரசர்‌ என்பதே எனக்கு 
முக்கியம்‌. இவள்‌ மட்டுமல்ல நீங்களனைவரும்‌, ஏன்‌ 
இந்நகரின்‌ அனைத்துப்படைகளும்‌ இறந்தாலும்‌ எனக்கு 
அது ஒரு செய்தியே அல்ல... நீ ஷத்ரியப்பெண்‌ என்றால்‌ 
இனிமேல்‌ சாவைப்பற்றிப்‌ பேசாதே” என்றாள்‌ அம்பிகை. 
“எண்ணிப்பார்‌, நீ என்ன தொழில்செய்கிறாய்‌? எதை 
உண்டுபண்ணுகிறாய்‌? என்ன தெரியும்‌ உனக்கு? 
எதற்காக உனக்கு அறுசுவை உணவும்‌ 

டையணிகளும்‌? எதற்காக உனக்கு 
மென்பஞ்சுசேக்கையில்‌ துயில்‌? ஏனென்றால்‌ நீயும்‌ ஒரு 
படைவீரனைப்போன்றவளே. நீயும்‌ எந்நிலையிலும்‌ 
சாவை எதிர்கொள்ளவேண்டும்‌... 


சொல்லிழந்து நின்றிருந்த அவர்களை நோக்கி அம்பிகை 
சொன்னாள்‌ “அங்கே செய்திவந்திருக்கிறது தெரியுமா? 
அவளுக்கு மைந்தன்‌ பிறந்திருக்கிறான்‌...” சத்யவிரதை 

ம்‌ கேள்விப்பட்டோம்‌” என்றாள்‌. “என்ன 
புரிந்துகொண்டீர்கள்‌?” அவர்கள்‌ ஒருவரை ஒருவர்‌ 
நோக்கினர்‌. “என்ன புரியப்போகிறது உங்களுக்கு? 
காந்தாரத்தின்‌ காட்டுக்குருதிக்கு எங்கே அரசியல்‌ புரியும்‌? 
அவள்‌ பெற்ற குழந்தைதான்‌ குருவம்சத்தின்‌ 
முதற்குழந்தை, தெரிந்துகொள்ளுங்கள்‌. 
அவனுக்குத்தான்‌ நாளை இவ்வரியணை 
உரிமையாகப்போகிறது... இதோ இவள்‌ பன்னிரு 
மாதங்களாக ஊமைப்பாறைபோல கிடக்கிறாள்‌... இவள்‌ 
வயிற்றுக்கருவில்‌ இருக்கும்‌ என்‌ குருதியின்‌ மைந்தன்‌ 
அவளுடைய மைந்தனுக்கு அகம்படி நிற்பான்‌... 
தெரியுமா?” 


சத்யசேனை சத்யவிரதை இருவரும்‌ திகைத்துப்போய்‌ 
நின்றார்கள்‌. “இன்றே இவள்‌ குழந்தையை வெளியே 
எடுத்தாகவேண்டும்‌... குழந்தை பிறந்து 
மூன்றுநாட்களாகின்றன என்று அறிவிப்போம்‌... நான்‌ 


அறிந்திருப்பீர்கள்‌, அரசி. அவை காலமின்மையில்‌ 
உறங்கிக்கொண்டிருக்கின்றன. குருதித்‌ துளி ஒரு கல்லில்‌ 
விழுமென்றால்‌ அதன்‌ தெய்வம்‌ விழித்தெழுகிறது. 
பலியை சுவைத்து நிறைவடைகிறது. அடுத்த பலிக்காக 
காத்திருக்கிறது. குருதிதொட்ட கல்‌ மீண்டும்‌ 
குருதிகொள்ளும்‌ என்பார்கள்‌. அதன்பொருட்டே அது 
பின்னர்‌ காத்திருக்கிறது” என்றார்‌ பிரஜங்கர்‌. 


“இந்த நிலத்தில்‌ பலமுறை குருதி சிதறிப்பரவியிருக்கிறது. 
கோடானுகோடி தெய்வங்கள்‌ இதன்‌ மணற்பருக்களில்‌ 
விழித்தெழுந்தன. குருதி தேடித்‌ தவித்த அவை 
பிரம்மனை நோக்கி தவமிருந்தன. எழுந்த 
படைப்புத்தெய்வம்‌ அவற்றுக்கு நற்சொல்‌ அளித்தார்‌. 
அதன்படி அவற்றில்‌ ஆயிரத்தில்‌ ஒரு மணல்பரு 
ஆயிரமாண்டுகளுக்கு கால்களும்‌ விழிகளும்‌ கொடுக்கும்‌ 
வாயும்‌ கொண்டு சிதலுருக்கொண்டது. தன்னுடன்‌ 
உறையும்‌ தெய்வங்களின்‌ பசியனைத்தையும்‌ தான்‌ 
பெற்றுக்கொண்டு மணம்‌ தேடி அலையலாயிற்று. இங்கு 
விழும்‌ அனைத்தையும்‌ உண்டு பசியாறியது. 
உயிர்கொண்ட மணல்‌ என்று இவற்றை சொல்கின்றனர்‌ 
சூதர்‌.” அவர்‌ சொல்வதை அவள்‌ வெறுமனே நோக்கி 
நின்றாள்‌. 


காவகன்‌ “ஜீவரேணுக்கள்‌ என்கிறார்கள்‌” என்றான்‌. 
அவள்‌ பெருமூச்சுடன்‌ விழிவிலக்கிக்கொண்டாள்‌. 
அங்கே நிறைந்திருக்கும்‌ மணம்‌ சிதலுக்குரியது என்று 
அப்போது உணர்ந்திருந்தாள்‌. “தங்கள்‌ எதிரியின்‌ 
இல்லத்தின்‌ அடியிலும்‌ அவர்களின்‌ விளைநிலங்களிலும்‌ 
இங்கிருந்து புற்றுமண்‌ எடுத்துக்‌ கொண்டு புதைத்திடும்‌ 
வழக்கம்‌ முன்பு இருந்தது, அரசி. ஆயிரம்‌ கொடிகளாக 
முளைத்தெழுந்து சிதல்‌ அனைத்தையும்‌ 
கவ்விக்கொள்ளும்‌. புற்றுக்குமிழிகள்‌ நாளுக்குநாளெனப்‌ 
பெருகி இல்லம்‌ மிக விரைவிலேயே மாபெரும்‌ புற்றுமலை 
என ஆகும்‌. விளைநிலம்‌ முழுக்க கொப்புளங்கள்‌ 
எழுந்துவெடிக்கும்‌. அங்கு நடும்‌ அத்தனை 
பொருட்களையும்‌ வேருடன்‌ சிதல்‌ உண்டு மேலேறும்‌.” 


“எத்தனை அள்ளினாலும்‌ நெருப்பிட்டு எரித்தாலும்‌ 
மானுடரால்‌ அதை வெல்லமுடியாது. அதை காலரூபி 
என்று சூதர்கள்‌ சொல்கின்றனர்‌. ஏழு அடித்தட்டுகளாக 
மண்ணுக்குள்‌ இறங்கிச்செல்வதனால்‌ பாதாளரே 

என்று சொல்வதுமுண்டு” என்று அவன்‌ தொடர்ந்தான்‌. 
“மாமன்னர்‌ ஹஸ்தி இங்குள்ள மண்ணை 
எடுத்துச்செல்வது கொலைக்குரிய குற்றம்‌ என்று 
அறிவித்தார்‌. ஆயினும்‌ இரவுகளில்‌ எவருமறியாது வந்து 


சிலர்‌ கொண்டுசெல்வதுண்டு. அள்ளிக்கொண்டு 
செல்பவனின்‌ ஆடையிலோ மிதியடியிலோ ஓர்‌ அணுவாக 
எஞ்சியிருந்து அவன்‌ இல்லத்திலேயே முளைத்தெழும்‌ 
இது என்று சூதர்கள்‌ பாடுகிறார்கள்‌” என்றார்‌ பிரஜங்கர்‌. 


அவள்‌ தனக்குள்‌ ஆழ்ந்திருப்பதைக்‌ கண்டு பிரஜங்கர்‌ 
பேச்சை நிறுத்தினார்‌. அவள்‌ அதை உணர்ந்து 
விழிதாக்கியதும்‌ மெல்ல கனைத்தபடி மீண்டும்‌ 
தொடந்தார்‌. “இறந்தவர்களுக்குமேல்‌ அல்லாமல்‌ 
இறப்பவர்களை புதைக்கமுடியாது. சிதைமேலன்றி சிதை 
வைக்கமுடியாது. இல்லங்களின்‌ மீதே இல்லங்கள்‌ 
அமைகின்றன. இன்றிருக்கும்‌ அஸ்தினபுரியின்‌ 
முன்நகரம்‌ குருநகரி. யயாதி ஆண்ட தலைநகர்‌. அன்று 
இப்பெருநிலம்‌ குருநாடு என அழைக்கப்பட்டது. அதற்கு 
முன்பிருந்த நகரம்‌ குருஜாங்கலம்‌ என்று 
பெயர்கொண்டிருந்தது. ஒரு நகரம்‌ மறைகையில்‌ 
அங்கிருந்து செல்பவர்கள்‌ பெயரை மட்டும்‌ 
கொண்டுசென்று புதிய இடத்தில்‌ பதியனிடுகிறார்கள்‌. 
இன்று இந்திரப்பிரஸ்தத்திற்கு அப்பால்‌ அறியப்படாத 
சிற்றூரென அமைந்துள்ளது குருஜாங்கலம்‌.” 


குருஜாங்கலத்தை தலைநகரமெனக்கொண்டு ஆண்ட 
மன்னர்‌ முதற்குரு. அவரை தங்கள்‌ பிரஜாபதி என இன்று 
பன்னிரு மன்னர்குலங்கள்‌ வணங்குகின்றன. 
விஷ்ணுவிலிருந்து பிரம்மன்‌ எழுந்தான்‌. பிரம்மனின்‌ 
மைந்தர்‌ பிரஜாபதியாகிய சுயம்புமனு. அவர்‌ மைந்தர்‌ 
உத்தானபாதர்‌. அவர்‌ குருதியில்‌ எழுந்தவர்‌ 
அழிவற்றவரான துருவன்‌. சிஷ்டி, ரிபு, சாக்ஷுவான்‌ என 
நீண்ட அவருடைய கொடிவழியில்‌ பிறந்தவர்‌ 
குருமாமன்னர்‌. 


அவருக்கு புரு, ஊரு, சதத்யும்னன்‌, தபஸ்வி, சத்யவாக்‌, 
சூசி, அக்னிஷு, அதிரதன்‌, சுதுயும்னன்‌, அபிமன்யூ என 
பத்து உடன்பிறந்தார்‌ இருந்தனர்‌. குருநிலம்‌ அன்று 
விரிந்துபரந்திருந்தமையால்‌ பத்து உடன்பிறந்தாரை தன்‌ 
முகங்களென ஆக்கி குரு இந்நிலத்தை ஆண்டார்‌. ஆகவே 
தசமுகன்‌ என அவர்‌ அமைக்கப்பட்டார்‌. அறம்‌ நிலைக்க, 
விளை செழிக்க, முடி ஒளிர அவர்‌ 
ஆட்சிசெய்தபோதுதான்‌ குருநாடு அதன்‌ முழுச்சிறப்புடன்‌ 
இருந்தது என்கிறார்கள்‌. நீரூற்றின்மேல்‌ புல்‌ என 
அந்நிலம்‌ எட்டுதிசைக்கும்‌ பரவியது அன்று. 


ஆத்ரேய குலத்தில்‌ பிறந்த அரசியை மணந்து குரு ஏழு 
மைந்தர்களை பெற்றார்‌. அங்கன்‌, சுமனஸ்‌, சுவாதி, 
கிருது, அங்கிரஸ்‌, கயன்‌, சிபி என ஏழு மைந்தரும்‌ 


அவருக்குப்பின்‌ குருநாட்டை ஏழாகப்‌ பிரித்து 
ஆண்டனர்‌. அங்கன்‌ குருநகரியை ஆட்சிசெய்தார்‌. அவர்‌ 
மணந்த சுனீதையில்‌ வேனன்‌ பிறந்தார்‌. அரசி, வேனனின்‌ 
மைந்தராகப்‌ பிறந்தவர்‌ பிருது. அவரே இப்புவியை 
வென்றெடுத்தவர்‌. அவருடைய மகளென்றே இந்நிலம்‌ 
பிருத்வி என அழைக்கப்படுகிறது. 


பேரரசர்‌ பிருதுவுக்கு அந்தர்த்தானன்‌, வாதி, சூதன்‌, 
மாகதன்‌, பாலிதன்‌ என்னும்‌ ஐந்து மைந்தர்கள்‌ 
பிறந்தனர்‌. சூதனிலிருந்து சூதர்‌ குலமும்‌ மாகதனிலிருந்து 
மாகதர்‌ குலமும்‌ உருவாகிப்பெருகின. அந்தர்த்தானன்‌ 
குருநாட்டின்‌ முடிசூடினான்‌. அவனுக்கு சிகண்டினி 
என்னும்‌ மனைவியில்‌ ஹவிர்த்தானன்‌ என்னும்‌ 
மைந்தன்‌ பிறந்தான்‌. ஹவிர்த்தானன்‌ தீஷ்ணையை 
மணந்து பிராசீனபர்ஹிஸ்‌, சுக்ரன்‌, கயன்‌, கிருஷ்ணன்‌, 
விருஜன்‌, அஜினன்‌ என்னும்‌ ஆறு மைந்தரை பெற்றான்‌. 
அவர்களிலிருந்து இன்றைய அரசகுடிகள்‌ பதினெட்டு 
உருவாகி பாரதமெங்கும்‌ பரவின. 


அரசியே, குருவின்‌ மைந்தர்கள்‌ ஒவ்வொருவரும்‌ 
கொடிவழிகளாகப்‌ பெருகி குடிகளாக விரிந்து நிலம்‌ 
நாடினர்‌. குருதிமுறை சொல்லி முடி கோரி 
போரிட்டுக்கொண்டார்கள்‌. நிலத்தை அடைந்தவர்கள்‌ 
மேலும்‌ நிலம்‌ கோரினர்‌. நிலம்‌ பெறாதவர்கள்‌ நிலத்தை 
வஞ்சமென உளம்சூடிக்கொண்டனர்‌. நிலம்‌ 
குருதிவெறிகொண்ட கொடுந்தெய்வமென அவர்களின்‌ 
கனவுகளில்‌ நிறைந்தது. சொற்களில்‌ நுரைத்தது. 
படைக்கலங்களில்‌ ஒளிர்ந்தது. அவர்களின்‌ குருதி 
விழுந்து குருஷேத்ரம்‌ எப்போதும்‌ ஈரமாகவே இருந்தது 
என்கின்றன நூல்கள்‌. 


[10௨ஐ6]முதல்‌ குருமன்னர்‌ தன்‌ கண்ணெதிரில்‌ தன்‌ 
மைந்தரும்‌ பெயரரும்‌ போரிட்டு இறந்து விழுந்ததைக்‌ 
காணும்‌ தீயூழ்‌ கொண்டிருந்தார்‌. நிலத்துக்குரியவன்‌ 
மூத்தவனாகிய அங்கன்‌. ஆனால்‌ உடன்பிறந்தார்‌ 
அறுவரும்‌ நாடாள விழைந்தனர்‌. அவர்களுக்குக்‌ கீழே 
நூற்றெட்டு குலங்கள்‌ அணிதிரண்டு நின்றிருந்தன. 
வேளாண்குடிகள்‌ அங்கனை ஆதரித்தமையால்‌ ஆயர்‌ 
சுமனசை ஆதரித்தனர்‌. எனவே வேடர்‌ சுவாதியை 
ஆதரித்தனர்‌. வணிகர்‌ கிருதுவை ஆதரித்தனர்‌. 
தொன்மையான வஞ்சங்கள்‌ அனைத்தும்‌ எழுந்துவந்து 
அவர்களை தங்கள்‌ முகங்களென சூடிக்கொண்டன. 


மைந்தர்‌ கூடிய அவையில்‌ “நாடு 
ஒன்றென்றிருந்தாலொழிய அசுரரையும்‌ அரக்கரையும்‌ 


எதிர்த்து நின்றிருக்கமுடியாது” என்றார்‌ குரு. 
“பிரிவதென்பது ஓர்‌ உளநிலை. இணைவதற்கு 
எதிர்ப்போக்கு அது. ஒரு பிரிவு மேலும்‌ பிரிவுகளையே 
உருவாக்கும்‌. விழுந்துடையும்‌ நீர்த்துளி என இக்குலம்‌ 
சிதறிப்பரந்து அழியும்‌” என எச்சரித்தார்‌. “போரிடும்‌ 
குலங்களின்‌ இயல்பென்பது அவை ஒன்றை ஒன்று 
விட்டு செயல்படமுடியாதென்பதே. அவை போரிடுவதும்‌ 
அதனாலேயே. ஆகவே போரிடும்‌ குலங்கள்‌ 
போரிட்டாலும்கூட பிரிந்துசெல்லலாகாது.” 


“அறிக, ஒற்றுமை அழிந்தபின்‌ நீங்கள்‌ 
சின்னஞ்சிறுகுடியினரே. உங்களில்‌ ஒருவரை எதிரிகள்‌ 
வேட்டையாடும்போது பிறர்‌ வாளாவிருப்பீர்கள்‌. 
உடன்குருதியினரில்‌ ஒருவரை எதிரிகள்‌ அழிக்கையில்‌ 
அந்த வேட்டைப்பொருளில்‌ பங்குகொள்வதற்காக 
நீங்கள்‌ வேட்டைக்காரர்களுடன்‌ சேரவும்கூடும்‌. 
ஏனென்றால்‌ பிரிதலென்பது தனக்குரிய அனைத்துப்‌ 
படைக்கலங்களுடன்‌ எழும்‌ தெய்வம்‌. எட்டு கைகளில்‌ 
சொல்திரிபு, புறம்கூறல்‌, பெருவிழைவு, மிகைகற்பனை, 
சினம்‌, கசப்பு, ஐயம்‌, வஞ்சம்‌ ஆகியவற்றை ஏந்தியது 
அது. குருதி உண்டு நாகுளிராதது. அமர்ந்த பீடத்தில்‌ 
இருப்பு கொள்ளாதது.” 


“ஒருங்கிணைதல்‌ வேண்டின்‌ அதற்கான 
உளநிலைகளையும்‌ சொல்லாடல்களையும்‌ 
கண்டடைந்து தொகுத்துக்கொள்வீர்கள்‌. பிரிய 
விழைந்தால்‌ அதற்குரியவற்றை அள்ளி அள்ளி 
அளிக்கும்‌ ஊழ்‌. பிரியத்‌ தொடங்கியது பிரிந்துகொண்டே 
இருக்கும்‌ என்பதே பொருளின்‌ நெறி. உங்கள்‌ 
மைந்தர்களுடனும்‌ மைந்தர்‌ மைந்தருடனும்‌ 
பிரிவுகொள்வீர்கள்‌. உங்கள்‌ ஒவ்வொரு சொல்லும்‌ 
ஒன்றுடனொன்று முரண்கொள்வதையே காண்பீர்கள்‌. 
எனவே பிரிதல்‌ ஒழிக!” என்றார்‌. 


“என்‌ விழிமுன்‌ நீங்கள்‌ பிரிந்தழிவதை ஒப்பமாட்டேன்‌. 
இந்நிலம்‌ ஒன்றென்றே இருக்கும்‌. இதன்‌ குடிகள்‌ 
உடன்பிறந்தாரென்றே வாழ்வர்‌. இதன்‌ ஒரு படைக்கலம்‌ 
பிறிதை எதிர்கொள்ளாது” என்றார்‌ குரு. மைந்தர்‌ 
அவர்முன்‌ தலைகுனிந்து நின்று கேட்டார்கள்‌. 
பிரியும்போது ஒருவர்‌ விழியை ஒருவர்‌ நோக்காது 
பிரிந்தனர்‌. அகல்கையிலேயே அவர்‌ சொன்னவற்றை 
எதிர்ச்சொற்களால்‌ நிகர்செய்து முற்றிலும்‌ எதிர்நிலையில்‌ 
சென்று நின்றனர்‌. அவர்கள்‌ பிரியவேண்டுமென்பதை 
முன்னரே ஊழ்‌ முடிவுசெய்துவிட்டிருந்தது. ஏனென்றால்‌ 
விதைகளுக்குள்‌ பரவுக என்னும்‌ ஆணையாக உள்ளது 


பிரம்மம்‌. 


முரண்கொண்டு பகைவளர்த்த மைந்தர்‌ எழுவரையும்‌ 
மீண்டும்‌ மீண்டும்‌ அழைத்து ஒப்புதல்பேச்சு நிகழ்த்தி 
தோல்வியுற்றார்‌ மாமன்னர்‌ குரு. எழுவரும்‌ படைதிரண்டு 
அருகிருக்கும்‌ சமந்தபஞ்சகம்‌ என்னும்‌ ஐங்குளத்துக்கு 
அருகே விரிந்திருந்த பெரும்பொட்டவில்‌ நின்றிருப்பதை 
கேட்டார்‌. அவர்‌ துணைவி கண்ணீருடன்‌ அவர்‌ காலில்‌ 
விழுந்து “சென்று என்‌ மைந்தரை காப்பாற்றுங்கள்‌. 
அவர்கள்‌ ஒருவரை ஒருவர்‌ கொன்றுவீழ்த்த விடாதீர்கள்‌” 
என கதறினாள்‌. 


கசப்புடன்‌ குரு சொன்னார்‌ “அரசி, உடன்பிறந்தாரே 
ஒருவரை ஒருவர்‌ கூர்ந்து வெறுக்கமுடியும்‌. 
இணைக்குருதியன்‌ கையின்‌ படைக்கலமே குறிபிறழாது 
நம்‌ நெஞ்சை வந்தடையும்‌.” அவள்‌ கதறி அழுது “என்‌ 
முலைப்பால்‌ முளைத்தெழுந்த மைந்தர்‌ அவர்கள்‌” 
என்றாள்‌. குரு “நாம்‌ ஒன்றும்‌ செய்வதற்கில்லை. 
அவர்கள்‌ ஊழ்‌ அதுவென்றால்‌ நம்‌ சொற்கள்‌ 
பயனற்றவை. அம்பெய்து மலையை விலகச்செய்ய 
முயல்வதுபோல பொருளற்றது அது” என்றார்‌. 


அரசி வெகுண்டெழுந்து “என்‌ மைந்தர்‌ போரிட்டு 
இறந்தார்‌ என்றால்‌ நான்‌ அக்கணமே நெஞ்சுபிளந்து 
உயிர்விடுவேன்‌” என்றாள்‌. அவர்‌ திகைத்து 
அவளைப்பற்றி நிறுத்தினார்‌. “நான்‌ சென்று அவர்களின்‌ 
அம்புகளுக்கு நடுவே நிற்கிறேன்‌. என்னைக்‌ கொன்றபின்‌ 
அவர்கள்‌ போரிடட்டும்‌” என்று எழுந்தார்‌. 
அமைச்சர்களை அழைத்து “எவரும்‌ என்னை 
தொடரவேண்டியதில்லை” என ஆணையிட்டுவிட்டு 
தனியாக புரவியில்‌ கிளம்பிச்சென்றார்‌. 


சமந்தபஞ்சகத்தை அவர்‌ சென்றடைந்தபோது அங்கே 
போர்‌ உச்சத்திலிருந்தது. இரு கைகளையும்‌ விரித்தபடி 
குரு புரவியில்‌ விரைந்து படைகளுக்கு நடுவே சென்று 
நின்றார்‌. அவரைக்‌ கண்டதும்‌ மைந்தர்‌ வில்‌ 
தாழ்த்தினர்‌. “நான்‌ ஆணையிடுகிறேன்‌, நாடு ஏழாக 
பிரிக்கப்படுகிறது. அதுவே உங்கள்‌ ஊழென்றால்‌ ஆகுக!” 
என்றார்‌. மைந்தர்கள்‌ ஒரு சொல்லில்லாமல்‌ 
பிரிந்துசென்றனர்‌. படைகள்‌ நிரையுடைந்து ஒழுகி 
விலகின. அங்கே விழுந்துடந்த சடலங்களுடன்‌ குரு 
மட்டும்‌ நின்றிருந்தார்‌. 

உயிர்நீத்தவர்களின்‌ உடல்கள்‌ கண்ணெட்டும்‌ 
தொலைவுவரை பரவிக்கிடந்தன. குருதி வழிந்து நிலம்‌ 


நனைந்துகொண்டிருந்தது. சுற்றிச்சுற்றி நோக்கி 
வெற்றுக்கையுடன்‌ நின்றிருந்த ஒரு கணத்தில்‌ தன்னை 
ஒரு பேரன்னை என்றும்‌ அவர்களனைவரையும்‌ தன்‌ 
மைந்தர்‌ என்றும்‌ அவர்‌ உணர்ந்தார்‌. அந்நிலத்தில்‌ 
கால்தளர்ந்து அமர்ந்து நெஞ்சிலறைந்து அழுதார்‌. அந்த 
உடல்கள்‌ ஒவ்வொன்றையாக அள்‌ 

நெஞ்சோடணைத்து கதறினார்‌. தலைமயிரை கோதினார்‌, 
நெற்றியில்‌ முத்தமிட்டார்‌. கைகளை எடுத்து தன்‌ 
முகத்திலும்‌ நெஞ்சிலும்‌ அறைந்துகொண்டார்‌. 


இரவாயிற்று. சடலங்களை நாய்நரிகள்‌ கடித்திழுத்தபோது 
எஞ்சிய விழைவை ஒன்றுதிரட்டி அவை எழ 
விரும்புபவைபோலத்‌ தோன்றின. அவரைத்‌ தேடிவந்த 
அமைச்சர்கள்‌ பித்தன்போல களத்தில்‌ 
உழன்றுகொண்டிருந்த அவரை கண்டுபிடித்து 
அழைத்துச்சென்றார்கள்‌. அவர்‌ வெறிகொண்டு 
அவர்களை அறைந்தார்‌. தன்‌ நெஞ்சிலறைந்து 
கூச்சலிட்டார்‌. தொல்காடுகளின்‌ அன்னைத்‌ 
தெய்வமொன்று அவரில்‌ எழுந்துள்ளது என்றனர்‌ 
நிமித்திகர்‌. அவரை அறையிலிட்டு பூட்டினர்‌. அவர்‌ 
கதவுகளை அறைந்தும்‌ சுவர்களில்‌ முட்டியும்‌ 
கூச்சலிட்டார்‌. பின்னர்‌ களைத்து விழுந்து விம்மி 
அதிர்ந்துகொண்டிருந்தார்‌. 


பதினேழாம்‌ நாள்‌ அவரிலிருந்து அன்னை ஒழிந்தபோது 
அவைகூட்டி ஆவதென்ன என்று உசாவினார்‌. “அரசே, 
அந்தப்‌ பெருநிலத்தில்‌ இறந்த ஒவ்வொருவரும்‌ 
விண்ணுலகெய்தவேண்டும்‌. அதற்குரிய கடன்களை 
நீங்கள்‌ ஆற்றவேண்டும்‌” என்றனர்‌ நிமித்திகர்‌. 
“அன்னையென்று உணர்ந்தீர்கள்‌. மாண்டவர்‌ 
அனைவருக்கும்‌ மைந்தரென்று ஆகுக!” என்றனர்‌. 
வைதிகர்களையும்‌ முனிவரையும்‌ அழைத்து தான்‌ 
செய்யவேண்டிய சடங்குகள்‌ என்ன என்று வினவினார்‌. 
அவர்கள்‌ அங்கு ஒரு அஷ்டாங்க வேள்வியை 
நிகழ்த்தும்படி கூறினர்‌. 


அதை ஏற்று நூற்றெட்டு முனிவரும்‌ ஆயிரத்தெட்டு 
வைதிகரும்‌ துணைநிற்க அந்நிலத்தில்‌ மாமன்னர்‌ குரு 
எண்செயல்‌ பெருவேள்வியை நிகழ்த்தினார்‌. 
எட்டுபகுதிகள்‌ கொண்டது அந்த வேள்வி. அனல்பேணல்‌, 
வேதமோதுதல்‌, பொற்கொடை, அன்னக்கொடை, 
அறமுரைத்தல்‌, நிலமுழுதல்‌, கதிர்கொள்ளுதல்‌, 
விதைபரப்புதல்‌. அங்கு விளைந்த பயிரின்‌ விதை 
அங்கேயே விதைக்கப்படுகையில்‌ வேள்வி 
நிறைவுகொள்ளும்‌. அதன்பொருட்டு குரு அந்நிலத்தை 


பொற்கலப்பையால்‌ உழுதார்‌. அவர்‌ குடியின்‌ நூறு 
இளையோர்‌ உடன்‌ உழுதனர்‌. 


அப்போது உலகியலின்பத்தின்‌ தலைவனாகிய 
இந்திரனை வழிபடுபவர்களாகிய சார்வாகர்கள்‌ எழுவர்‌ 
அவர்களின்‌ தலைவரான சக்ரர்‌ என்பவரின்‌ 
தலைமையில்‌ அங்கு வந்தனர்‌. அவர்கள்‌ 
உழுதுகொண்டிருந்த மன்னனை தடுத்தனர்‌. 
வேள்விமுறைப்படி படைக்கலம்‌ கொண்டு வேள்வியைத்‌ 
தடுப்பவரை படைக்கலத்தாலும்‌ சொல்கொண்டு 
தடுப்பவரை சொல்லாலும்‌ வெல்லாமல்‌ வேள்வியை 
முன்னெடுக்கவியலாது. “அரசே, நான்‌ கேட்கும்‌ 
கேள்விகளுக்கு விடைசொல்க! இந்த வேள்வியை 
எதன்பொருட்டு நிகழ்த்துகிறீர்கள்‌?” என்றார்‌ சக்ரர்‌. 


“இங்கே மண்மறைந்த அனைவரும்‌ 
விண்ணுலகெய்தவேண்டும்‌” என்றார்‌ குரு. 
“விண்ணுலகம்‌ ஏகுவதற்கு தொல்மரபு பல நெறிகளை 
அமைத்துள்ளது என அறிந்திருப்பீர்‌. வையத்துள்‌ 
வாழ்வாங்கு வாழ்ந்தவர்‌, இங்குற்றதில்‌ நிறைவுகொண்டு 
உடலுதறி எழுந்தவர்‌, வேதப்பொருளுணர்ந்தவர்‌, 
சொல்நிறைந்த கவிஞர்‌, ஐந்தடக்கி அகம்‌ முதிர்ந்த 
முனிவர்‌ ஆகிய ஐவரே விண்ணுக்குச்‌ 
செல்லவேண்டியவர்கள்‌. எவருக்காகவோ எதற்காகவோ 
இங்கு படைக்கலம்கொண்டு வந்து பிறரைக்‌ கொல்ல 
முற்பட்டு கொல்லப்பட்டவரும்‌ அவர்களுக்கு நிகராக 
விண்ணேகுவார்‌ என்றால்‌ ஐவகைத்‌ தவத்துக்கும்‌ என்ன 
பொருள்‌?” என்றார்‌ சக்ரர்‌. 


“சக்ரரே, அந்த ஐவகைத்‌ தவங்களும்‌ நெறிபுழங்கும்‌ 
நாட்டில்‌ மட்டுமே நிகழமுடியும்‌. நெறி காக்க 
வாளில்லையேல்‌ அது காடென்றே அமையும்‌. எனவே 
ஐவகைத்‌ தவத்திற்கும்‌ நிகரானது வாள்கொண்டு 
களம்புகுந்து மடிதல்‌. ஐவகைத்‌ தவத்தார்‌ பண்புகளை, 
உறவுகளை, அன்னத்தை, சொல்லை, விழைவுகளை 
தங்கள்‌ வேள்வியில்‌ அவியாக்குகிறார்கள்‌. வீரன்‌ 
தன்னையே அவிப்பொருளென்று அளிக்கிறான்‌. அந்தக்‌ 
கொடையினூடாகவே அவன்‌ தூய்மையடைகிறான்‌” 
என்றார்‌ குரு. “ஆம்‌” என சக்ரர்‌ திரும்பிச்சென்றார்‌. 


மீண்டும்‌ குரு நிலத்தை உழுதுகொண்டிருக்கையில்‌ 
மூன்றாம்நாள்‌ சக்ரர்‌ திரும்பிவந்தார்‌. “அரசே, நிற்க! நான்‌ 
கேட்பவற்றுக்கு மறுமொழி சொல்க! வெறும்‌ 
உலகவிருப்பால்‌, வஞ்சத்தால்‌ களம்பட்டவன்‌ 
விண்ணுலகம்‌ எய்துவானா என்ன? அவனுக்கு அவை 


மீட்பளிக்குமென்றால்‌ விழைவும்‌ வஞ்சமும்‌ மெய்மை 
வழிகளென்றாகுமா? அவற்றைப்‌ பேணுவது 
வேள்வியென்றும்‌ தவமென்றும்‌ பொருள்படுமா?” 
என்றார்‌. குரு திகைத்து நின்றுவிட்டார்‌. “சொல்லுங்கள்‌, 
இப்புவியின்‌ மாயைகளில்‌ உயிரெல்லை வரை உழல்வதா 
அவ்வுலகில்‌ சென்றமைவதற்கான வழி?” என்றார்‌ சக்ரர்‌. 
குரு தன்‌ மேழியை எடுத்துக்கொண்டு திரும்பிவந்தார்‌. 


வேதசாலைக்கு மீண்ட குரு ஏழு நாட்கள்‌ கற்றோரிடமும்‌ 
வைதிகரிடமும்‌ முனிவரிடமும்‌ சொல்லுசாவிவிட்டு 
மீண்டும்‌ உழுவதற்காகச்‌ சென்றார்‌. அங்கே வந்து 
நின்றிருந்த சக்ரரிடம்‌ “இந்திரவழிபாட்டாளரே, போருக்கு 
எழுபவன்‌ அதற்கு முந்தைய கணத்திலேயே 
அனைத்தையும்‌ துறந்துவிடுகிறான்‌. எதன்பொருட்டு 
அவன்‌ போருக்குக்‌ கிளம்புகிறானோ அதையும்‌ 
அகற்றிவைத்த பின்னரே அவன்‌ படைக்கலம்‌ 
எடுக்கிறான்‌. இவ்வுலகில்‌ உள்ள எது உயிருக்கு 
நிகராகும்‌? உயிரை வைத்தாடுபவன்‌ இவ்வுலகிலுள்ள 
எதையேனும்‌ உள்ளூர பொருட்டெனக்‌ கொள்வானா 
என்ன? எனவே போர்‌ என்பது துறவேயாகும்‌” என்றார்‌. 


“சார்வாகரே, போருக்குக்‌ கிளம்புவது வரைக்குமே 
வஞ்சமும்‌ வன்மமும்‌ மானுடரை ஆள்கிறது. களம்நிகழத்‌ 
தொடங்கிய பின்னர்‌ அவர்கள்‌ முற்றிலும்‌ தங்களை 
இழக்கிறார்கள்‌. படைக்கலங்கள்‌ அவர்களை கையில்‌ 
ஏந்திக்கொள்கின்றன. போர்நின்ற எவரும்‌ 
அறிவதொன்றுண்டு, போர்‌ என்பது மானுடர்‌ 
ஒருவரோடொருவர்‌ மோதுவதல்ல. பல்லாயிரம்‌ கைகளும்‌ 
கால்களும்‌ தலைகளும்‌ விழிகளும்‌ கொண்ட பேருருவம்‌ 
ஒன்றின்‌ களித்தாண்டவம்‌ மட்டும்தான்‌ அது. 
ஊழ்கத்திலிருக்கும்‌ முனிவரின்‌ உள்ளம்போல்‌ அங்கே 
சித்தம்‌ குவிந்திருக்கிறது. களியாடும்‌ இளமைந்தர்போல 
உள்ளம்‌ உவகைகொண்டாடுகிறது” என்றார்‌ குரு. 


சக்ரர்‌ திரும்பிச்சென்று மீண்டும்‌ மூன்றாம்‌ நாள்‌ குரு 
உழுதுகொண்டிருக்கையில்‌ வந்து மேழியை மறித்தார்‌. 
“அரசே, கொலைவன்மையா கொல்லாமையா ௭ 
வானோர்க்கு உகந்தது? அதைமட்டும்‌ சொல்லிவிட்டு 
மேலே செல்க!” என்றார்‌. “சக்ரரே, கொல்லாமையே 
அறங்களில்‌ முதன்மையானது” என்றார்‌ குரு. “ஆனால்‌ 
கொலைவல்லமையை ஈட்டியவனே கொல்லாமையை 
தான்கொள்ள முடியும்‌. அஞ்சி அமைவது கொல்லாமை 
அல்ல. இரங்கி விலகுவதும்‌ கொல்லாமை அல்ல. 
கொலையே இவ்வுலகின்‌ இயற்கை என்று முற்றுணர்ந்து 
ஆம்‌, நான்‌ முரண்படுகிறேன்‌ தெய்வங்களே என்றுரைத்து 


திரும்பிநின்று படைக்கலம்‌ தாழ்த்துபவனே மெய்யாக 
கொல்லாமைநோன்பை கடைக்கொள்கிறான்‌. தான்‌ 
கொல்லப்படினும்‌ படைக்கலமேந்தா நிலையே 
கொல்லாமையின்‌ உச்சம்‌.” 


“அறிக, கொலைவன்மைகொண்ட வாள்களால்‌ 
காக்கப்படும்‌ நாட்டிலேயே கொல்லாமை திகழமுடியும்‌. 
எனவே மண்காக்கவும்‌ நெறிநாட்டவும்‌ கொலைத்தொழில்‌ 
செய்பவர்கள்‌ கொல்லாமையைப்‌ பேணும்‌ 
அறம்கொண்டவர்களே” என்றார்‌ குரு. மீண்டு சென்று 
மூன்றாம்நாள்‌ வந்த சக்ரர்‌ கேட்டார்‌ “செயலா அதன்‌ 
பின்னுள்ள புரிதலா, எது மீட்பளிக்கிறது?” திகைத்து 
நின்ற குருவை நோக்கி சக்ரர்‌ மேலும்‌ கேட்டார்‌ “சொல்க, 
இப்படைவீரர்களில்‌ எவருக்கு தாங்கள்‌ செய்வதென்ன 
என்று தெரியும்‌?” 


குரு “பெரும்பாலானவர்கள்‌ அரச ஆணைப்படி 
படைக்கலமேந்தி வந்தவர்களே” என்றார்‌. “ஆம்‌, அவர்கள்‌ 
கூலிபெற்று போருக்கெழுந்தவர்கள்‌. அக்கூலியே 
அவர்கள்‌ ஈட்டுவதென்பதனால்‌ விண்ணுலகு 
அவர்களுக்குரியதல்ல. ஒன்றுக்கு இரண்டு விலை 
இல்லை” என்றார்‌ சக்ரர்‌. “சொல்க, அறியாதுசெய்வதும்‌ 
அப்பயன்‌ அளிக்குமென்றால்‌ அவியளித்து 
வேள்விநிகழ்த்த வேதம்‌ எதற்கு? சுட்ட ஊனில்‌ எஞ்சிய 
நெய்யை தீயிலிடும்‌ காட்டாளருக்கும்‌ அமையுமா 
வேள்விப்பயன்‌?” 


ஏழு நாட்கள்‌ பொழுதுகோரிவிட்டு குரு திரும்பிவந்தார்‌. 
வைதிகரையும்‌ அறிஞரையும்‌ கவிஞரையும்‌ அழைத்து 
சொல்லுசாவினார்‌. “ஆம்‌, அவியால்‌ அல்ல 
வேதத்தாலேயே வேள்வி நிகழ்கிறது. வேதமோதி 
அனலூட்டப்படும்‌ மலமும்‌ அவியே” என்றனர்‌ வைதிகர்‌. 
“ஓதும்‌ சொல்‌ தன்‌ பொருளாலேயே அறிவென்றாகிறது” 
என்றனர்‌ அறிஞர்‌. “பதர்‌ விதைத்துக்‌ 
கொய்வதெங்கனம்‌?” என்றனர்‌ உழவர்‌. “வெற்றூழ்கம்‌ 
தவமென்றால்‌ வெயில்காயும்‌ விலங்குகள்‌ அனைத்தும்‌ 
விண்ணேகவேண்டுமே?” என்றார்கள்‌ முனிவர்கள்‌. 


சோர்ந்திருந்த குருவை தேற்றி உணவருந்தச்‌ செய்தாள்‌ 
அவர்‌ துணைவி. “என்ன விடையென்றே தெரியவில்லை. 
எட்டுத்திசையும்‌ மூடியுள்ளது” என்றார்‌ குரு. 
“சொல்தோன்றாது உளம்‌ நிலைக்கையில்‌ நீங்கள்‌ 
வழக்கமாகச்‌ செய்வதேது?” என்றாள்‌ அரசி. 
“அன்னையிடம்‌ சென்றமர்வேன்‌. அவர்முன்‌ 
குழந்தையென்றாவேன்‌. அறிந்தவை அனைத்தும்‌ 


அகன்று உள்ளம்‌ தெளிகையில்‌ அகன்றிருக்கும்‌ சில 
உள்ளே எழுந்துவரும்‌. அவற்றிலிருக்கும்‌ நான்‌ 
தேடியவை” என்றார்‌ குரு. “இப்போதும்‌ அதையே செய்க!” 
என்றாள்‌ ஆத்ரேயி. 


அரண்மனைக்குச்‌ சென்று முதிய அன்னையின்‌ 
காலடியில்‌ அமர்ந்தார்‌. அவளுக்கு பணிவிடை செய்தார்‌. 
சிறுகுழவி என அவளுடன்‌ விரல்தொட்டு 
விளையாடினார்‌. “வேள்விக்கு ஏன்‌ நீங்கள்‌ வரவில்லை, 
அன்னையே?” என்றார்‌ குரு. “நான்‌ ஏன்‌ வேள்வி 
செய்யவேண்டும்‌? உன்னை ஈன்றதனாலேயே வீடு 
பெற்றேன்‌” என்றாள்‌ மூதரசி. “என்னைப்‌ பெறுவதை 
எண்ணினீர்களா? என்பொருட்டு எப்படி நீங்கள்‌ 
பெருமை கொள்ளமுடியும்‌?” என்றார்‌ குரு. “எண்ணிப்‌ 
பிள்ளைபெறும்‌ அன்னையருண்டா என்ன? ஆனால்‌ 
பிள்ளை அடைவதனைத்தையும்‌ அன்னையே 
அடைகிறாள்‌” என்றாள்‌ பேரரசி. 


விடைபெற்று எழுந்து மீண்டும்‌ உழுநிலத்திற்கு வந்தார்‌. 
அங்கே வந்த சக்ரரிடம்‌ “இந்திரரே, இதோ என்‌ மறுமொழி. 
மண்ணில்‌ மானுடர்‌ ஆற்றும்‌ எச்செயலுக்கும்‌ அவர்கள்‌ 
முழுப்பொறுப்பேற்க இயலாது. எனவே எதையும்‌ 
முழுதுணர்ந்து ஆற்றுவதும்‌ நடவாதது. தன்னை 
முழுதளித்து, தன்னறத்தை ஆற்றுபவன்‌ அதற்குரிய 
முழுமையை அடைகிறான்‌. அவன்‌ ஆற்றும்‌ செயலால்‌ 
பேரழிவும்‌ பெருந்தீங்கும்‌ விளைந்தாலும்கூட அவனுக்கு 
அப்பழி இல்லை. அது அவனை ஆட்டுவிக்கும்‌ ஊழுக்கே 
சென்று சேரும்‌” என்றார்‌. 


“இங்கு இறந்த வீரர்கள்‌ தங்கள்‌ கடமையைச்‌ செய்து 
மடிந்தனர்‌. அவர்கள்‌ அதன்‌ அரசியலையும்‌ அறத்தையும்‌ 
முழுதறிய ம்‌ அறிந்த பின்னரே அவர்கள்‌ 
செயலாற்றவேண்டும்‌ என்றால்‌ இங்கே எதுவும்‌ நிகழாது.” 
சக்ரர்‌ தலையசைத்தார்‌. “ஆம்‌, அவர்கள்‌ 
கூலிகொண்டனர்‌. சக்ரரே, காம இன்பத்தின்பொருட்டே 
உறவாடுகிறார்கள்‌ மானுடர்‌. அதன்‌ விளைவாகப்‌ பெறும்‌ 
மைந்தரின்‌ பேறுகளை பெற்றோர்‌ அடைவதில்லையா 
என்ன?” 


“வாழ்வறங்கள்‌ நான்கும்‌ துறவும்‌ வேள்வியும்‌ கல்வியும்‌ 
தவமும்‌ வாள்வேலியின்றி வாழாதென்று அறிந்தவர்கள்‌ 
ஒருபோதும்‌ வீரத்தையும்‌ உயிர்க்கொடையையும்‌ 
இகழமாட்டார்கள்‌. களம்பட்டவர்‌ விண்ணுலகு செல்லார்‌ 
என்றால்‌ பிறர்‌ விண்ணுலகு செல்லும்‌ பாதைகள்‌ 
முழுமையாகவே மூடிவிடும்‌” என்று குரு சொன்னார்‌. 


பேரரசியிடம்‌ பேசுகிறேன்‌. செளபாலரும்‌ பேசட்டும்‌. 
பிதாமகர்‌ நமக்களித்த வாக்குறுதியைச்‌ சொல்வோம்‌. 
குழந்தைக்கான ஜாதகர்மத்தை நாளையே செய்து 
அஸ்தினபுரியின்‌ இளவரசனாக இவனை அறிவிப்போம்‌. 
குந்தியின்‌ மைந்தன்‌ பிறந்த நாளுக்கு முன்னரே இவன்‌ 
பிறந்துவிட்டான்‌ என்று சூதர்களைப்பாடச்செய்வோம்‌...” 
அம்பிகை மூச்சுவாங்கினாள்‌. “நமக்கு வேறுவழியில்லை. 
இப்போது நான்‌ வருந்துவது எனக்காக அல்ல. 
செளபாலருக்காக. பதினெட்டாண்டுகள்‌ இங்கே 
தவம்செய்வேன்‌ என்று அமர்ந்திருக்கிறார்‌... அவர்‌ 
இச்செய்தியை எப்படி ஏற்றுக்கொள்வார்‌?” 


சத்யசேனை பெருமூச்சு விட்டு “ஆனால்‌ எங்கள்‌ 
தமக்கையின்‌ உயிருக்கு இடரளிக்கும்‌ எதையும்‌ செய்ய 
நாங்கள்‌ ஒப்பமாட்டோம்‌. எங்கள்‌ தமையனிடம்‌ தாங்கள்‌ 
பேசலாம்‌. ஒருபோதும்‌ தமக்கையின்‌ உயிரை அளித்து 
மைந்தனை மீட்கவேண்டுமென அவரும்‌ 
சொல்லமாட்டார்‌” என்றாள்‌. அம்பிகை மெல்ல மனம்‌ 
தளர்ந்து “ஆம்‌ செளபாலன்‌ தமக்கையிடம்‌ 
கொண்டிருக்கும்‌ அன்பை நான்‌ அறிவேன்‌. ஆனால்‌ நாம்‌ 
என்ன செய்யமுடியும்‌?” என்றாள்‌. ஒவ்வொரு முறையும்‌ 
அகளழுச்சியும்‌ சினமும்‌ கொண்டபின்‌ அவள்‌ மெல்லத்‌ 
துவண்டு அழுகைநோக்கிச்‌ செல்வது வழக்கம்‌. 


மெல்லிய குரலில்‌ காந்தாரி “அரசி” என்றாள்‌. அவள்‌ 
விழித்துவிட்டதைக்‌ கண்டு சத்யசேனை “அக்கா” 
என்றபடி அருகே ஓடினாள்‌. “அரசி, தாங்கள்‌ நினைப்பதே 
சரியானது. என்‌ மைந்தனை இன்றே வெளியே 
எடுக்கச்சொல்லுங்கள்‌. அதற்குத்‌ தகுதியான மருத்துவரை 
வரவழையுங்கள்‌” என்றாள்‌ காந்தாரி. இரு குழந்தைகள்‌ 
அவளை கவ்விக்கிடப்பதுபோன்ற அவளுடைய பெரிய 
முலைகள்‌ அவளுடைய மூச்சில்‌ இருபக்கமும்‌ 
எழுந்தமைந்தன. சத்யவிரதை அழுகையுடன்‌ “அக்கா 
வேண்டாம்‌” என்றாள்‌. அம்பிகை “நீ நன்கு சிந்தித்துச்‌ 
சொல்கிறாய்‌ என்றால்‌ இன்றே வரவழைக்கிறேன்‌” 
என்றாள்‌. “இது என்‌ உறுதி” என்றாள்‌ காந்தாரி. 


அன்றுமதியமே முதியமருத்துவரான மச்சர்‌ தன்‌ ஏழு 
மாணவர்களுடன்‌ அரண்மனைக்கு வந்துசேர்ந்தார்‌. 
அம்பிகையின்‌ வீரர்கள்‌ அவரை கூண்டுவண்டியில்‌ 
அழைத்துவந்து மடைப்பள்ளியில்‌ இறக்கினர்‌. 
அங்கிருந்து அம்பிகையின்‌ சேடியான ஊர்ணையே 
அவர்களை அழைத்து காந்தாரியின்‌ அரண்மனைக்குள்‌ 
கொண்டுவந்தாள்‌. அங்கே அம்பிகை அவர்களுக்காக 
நிலையழிந்து காத்திருந்தாள்‌. அருகே காந்தார 


சக்ரர்‌ “ஆம்‌, அவ்வாறே” என்று ஒப்புக்கொண்டார்‌. 
இந்திரனின்‌ மின்படை முத்திரை பொறித்த கோலை அந்த 
வேள்விநிலம்‌ மீது ஆழ ஊன்றி “இங்கு நிகழும்‌ இந்த 
வேள்வி நிறைவுறுக! இங்கு களம்பட்டு மடிபவர்‌, உளம்‌ 
உதிர்த்து ஊழ்கத்திலமர்ந்து மறைபவர்‌ அழிவற்ற 
பேருலகம்‌ செல்க! அங்கே என்றும்‌ அழியாது வாழ்க!” 
என்றபின்‌ திரும்பிச்‌ சென்றார்‌. அந்தக்‌ கோல்‌ அருகே 
சென்று வானை நோக்கி “இடிமின்னலின்‌ அரசே, இது உன்‌ 
ஆணையென்றாகுக! இங்கு மடிபவர்‌ அழிவின்மை 
கொள்க. சொல்லில்‌, விண்ணில்‌” என்றார்‌. மின்னல்‌ 
வெட்டி அடங்கியது. இடி எழுந்து ஆம்‌ ஆம்‌ ஆம்‌ என்றது. 


“அஷ்டாங்க வேள்வி நிறைவிற்குப்பின்‌ இந்நிலம்‌ 
குருஷேத்ரம்‌ என்றே அழைக்கப்படலாயிற்று” என்றார்‌ 
பிரஜங்கர்‌. “இங்கு எட்டு மாதகாலம்‌ நிகழ்ந்த 
அப்பெருவேள்வியில்‌ நிலம்‌ உழுது வஜ்ரதானியத்தை 
விதைத்தபின்‌ மாமன்னர்‌ குரு தன்‌ வேலால்‌ 
தோண்டியபோது நிலம்கரந்தோடும்‌ தொல்நதியாகிய 
சரஸ்வதி ஊறி எழுந்து வழிந்தோடி வேள்விப்பந்தலை 
நனைத்தாள்‌. அவள்‌ கொண்டுவந்த நீரில்‌ விதைகள்‌ 
முளைத்து மணி காய்த்தன. அவற்றை மீண்டும்‌ 
விதைத்தபோது இங்கு உறைந்த அணையா 
உயிர்களனைத்தும்‌ வெண்முகில்களாக மாறி 
விண்ணகம்‌ சென்றன.” 


“சிறுமணலூற்றென ஊறிய சரஸ்வதியை சுரேணு 
என்றனர்‌ கவிஞர்‌. குருஷேத்ரத்திற்கு வடக்கே அது 
இன்றும்‌ ஒரு சிறிய ஊற்றாக எழுந்து வழிந்தோடி 
இக்ஷுமதியில்‌ கலக்கிறது” என பிரஜங்கர்‌ தொடர்ந்தார்‌. 
“இன்று தரந்துகை அரந்துகை என்னும்‌ இரு 
சிற்றோடைகளுக்கு நடுவே உள்ள நிலமே குருஷேத்ரம்‌ 
என்றழைக்கப்படுகிறது. பரசுராமர்‌ அமைத்த ஐந்து 
நீர்நிலைகள்‌ இதன்‌ மையம்‌. இங்கே நூற்றெட்டு புனித 
நீரூற்றுகள்‌ உள்ளன.” 


“அரசி, இங்கே மாமன்னர்கள்‌ வேள்விகளை 
செய்திருக்கிறார்கள்‌. மாந்தாதா என்னும்‌ மாமன்னர்‌ 
செய்த மண்புரக்கும்‌ வேள்வியால்‌ இந்நிலம்‌ 
விண்ணவர்க்கு இனியதாகியது. இங்கு விழுந்தவர்கள்‌ 
அனைவரும்‌ எழுந்துள்ளனர்‌. இது அன்னையின்‌ மடி 
என்று அறிக!” தேவிகை அவர்‌ சொல்வதை 
பொருள்வாங்காத விழிகளால்‌ நோக்கியபடி 
அமர்ந்திருந்தாள்‌. “இங்கு புண்டரீகை அன்னையை 
நிறுவியவர்‌ முல்க்கலர்‌ என்னும்‌ மாமுனிவர்‌. இங்குள்ள 
நூற்றெட்டு நன்னீர்களில்‌ பெண்கள்‌ வந்து நீராடி 


வேண்டிக்கொள்வது இங்கு மட்டுமே.” 


“போருக்குப்பின்‌ அன்னையரும்‌ கைம்பெண்களும்‌ இங்கு 
கண்ணீருடன்‌ வருவதுண்டு” என்று பிரஜங்கர்‌ 
சொன்னார்‌. “இங்கு களம்பட்ட தங்கள்‌ மைந்தர்களுக்கும்‌ 
கணவர்களுக்கும்‌ மலரும்‌ நீருமளித்து அன்னையை 
வணங்கி அவர்களை விண்ணேற்றி மீள்வார்கள்‌.” 
தேவிகை கைகளைக்‌ கூப்பியபடி அசைவில்லாது 
அமர்ந்திருந்தாள்‌. “களம்பட்ட தங்கள்‌ மைந்தரின்‌ 
பெயரையும்‌ நாள்மீனையும்‌ சொன்னீர்கள்‌ என்றால்‌ 
இங்கு முறைப்படி விண்ணேற்றப்‌ பூசனைகளை ஆற்றி 
நிறைவுசெய்வேன்‌” என்றார்‌ பிரஜங்கர்‌. 


உ ஏதோ சொல்ல வாயெடுக்க தேவிகை அவளை 
நாக்கி அடக்கியபின்‌ “என்‌ மைந்தன்‌ யெளதேயன்‌ 
இறக்கவில்லை” என்றாள்‌. பிரஜங்கர்‌ இருவரையும்‌ 
மாறிமாறி நோக்கினார்‌. “அவன்‌ இறக்கலாகாதென்று 
வேண்டிக்கொள்ளவே வந்தேன்‌” என்றாள்‌ தேவிகை. 
“அவ்வாறு வேண்டிக்கொள்ளும்‌ வழக்கமில்லையே, 
அரசி” என்றார்‌ பிரஜங்கர்‌. 


“அன்னை என்‌ அழலை அறிவாள்‌” என்றாள்‌ தேவிகை. 
“அவளிடம்‌ சொல்லியிருக்கிறேன்‌. ஆயிரம்கோடி 
குருதிகண்ட விழிகள்‌ அவளுடையவை என்கின்றன 
நூல்கள்‌. அதைவிட மிகுதியாக விழிநீரையும்‌ அவை 
கண்டிருக்கும்‌. அன்னையிடம்‌ மட்டுமே நான்‌ 
சொல்வதற்குள்ளது.” பிரஜங்கர்‌ கைகூப்பி “அவ்வாறே” 
என்றார்‌. 

1ாவ௨26]சாயாகிருகத்திலிருந்து முதற்புலரியிலேயே 
தேவிகை சேடியருடன்‌ கொடியில்லாத சிறுதேரில்‌ கிளம்பி 
இருள்‌ செறிந்துகிடந்த கிரிபதம்‌ என்னும்‌ 
வணிகச்சாலையினூடாக சென்றாள்‌. தெற்கே 
கங்கையின்‌ கரையிலமைந்த வாரணவதம்‌ என்னும்‌ 
துறைநகரிலிருந்து கிளம்பி யமுனையையும்‌ 
திருஷ்டாவதியையும்‌ பயோஷ்ணியையும்‌ கடந்து வடக்கே 
இமயமலையடிவாரத்திலமைந்த திரிகர்த்தத்தின்‌ 
தலைநகரமான பிரஸ்தலை வரை செல்லும்‌ அந்தப்‌ 
பாதை மாமன்னர்‌ ஹஸ்தியின்‌ காலத்தில்‌ 
அமைக்கப்பட்டது. சம்வரணர்‌ அதை அகலப்படுத்தி 
சாவடிகளை மும்மடங்காக்கினார்‌. மலையுச்சிகளில்‌ நூறு 
காவல்மாடங்களை உருவாக்கி அவற்றின்‌ 

ணைக்கேற்ப விரையும்‌ புரவிப்படைகளை 

றுத்தினார்‌. 


அதில்‌ ஒழியாமல்‌ வணிகக்குழுக்கள்‌ 
செல்லத்தொடங்கியதும்‌ அவர்கள்‌ 
தங்குமிடங்களிலெல்லாம்‌ சந்தைகள்‌ உருவாயின. 
அச்சந்தைகளிலிருந்து கிளைப்பாதைகள்‌ பிரிந்து 
உள்கிராமங்களையும்‌ மலையடிவாரங்களையும்‌ 
சென்றடைந்தன. சந்தைகள்‌ விரியும்தோறும்‌ அதை 
ஒட்டியிருந்த ஊர்களெல்லாம்‌ வளர்ந்து நகரங்களாயின. 
வடக்கே இருந்த நாடுகள்‌ அனைத்திற்கும்‌ குருதியும்‌ 
மூச்சும்‌ கொண்டுசெல்லும்‌ வழிகளென்று அவை ஆயின. 


உசிநாரர்‌, திரிகர்த்தர்‌, செளவீரர்‌, பால்ஹிகர்‌, பாஞ்சாலர்‌ 
என்னும்‌ ஐந்து அரசர்களும்‌ குருகுலத்து அரசர்‌ பிரதீபரின்‌ 
தலைமையில்‌ வாரணவதத்தில்‌ கூடி அப்பாதையை 
அரசுகளுக்கு அப்பாற்பட்டு ஆட்சிசெய்யும்‌ 
கிரிபாலசஹ்யம்‌ என்னும்‌ பொதுக்காவல்குழு ஒன்றை 
உருவாக்கினர்‌. அதில்‌ அத்தனை அரசர்களும்‌ 
இணையான அளவுக்கு படைகளை 
அனுப்பவேண்டுமென முடிவெடுக்கப்பட்டது. ஒவ்வொரு 
நாடும்‌ தன்‌ எல்லைக்குள்‌ அச்சாலையில்‌ சாவடிகளை 
அமைத்து சுங்கம்‌ கொண்டன. 


கிரிபதம்‌ தொலைவிலிருந்து நோக்கியபோது 


மின்மினிகளின்‌ ஒழுக்கென தெரிந்தது. அணுகியபோது 
மணியோசைகளும்‌ சகடஒலிகளும்‌ குளம்படிகளும்‌ 
ஆணை களும்‌ விலங்குகளின்‌ மூச்சொலிகளும்‌ 
இணைந்த முழக்கமாகியது. அவர்களின்‌ தேர்‌ 
சிற்றோடையில்‌ வந்த சருகு ஆற்றுச்‌ 
சருகுப்பெருக்கிலென கலந்து ஒழுகத்தொடங்கியது. 
முன்னும்‌ பின்னும்‌ சென்றுகொண்டிருந்த 
வணிகக்குழுக்களில்‌ இருந்து காவல்‌ வீரர்கள்‌ உரத்த 
குரலில்‌ “ஆணை! அடையாளம்‌ காட்டுக!” என்றனர்‌. 
தேர்ப்பாகன்‌ அடையாள முத்திரையை காட்டியதும்‌ 
“நற்செலவாகுக!” என அவர்கள்‌ வாழ்த்தினர்‌. 


கவ்விய சுரபியும்‌ கிளம்பியதுமே துயில்கொள்ளத்‌ 
தாடங்கினர்‌. தேவிகை கூண்டில்‌ தலைசாய்த்து 
வெளியே இருளிலாடிய சுடர்நிழலாட்டத்தை 
நோக்கிக்கொண்டிருந்தாள்‌. சகடத்தின்‌ ஒலியிலிருந்த 
ஒழுங்கே அவள்‌ அகம்செல்லும்‌ தடமென அமைந்தது. 
அவ்வப்போது எழும்‌ மணியோசை என அவளறியாத 
ஒன்று ஊடே ஒலித்துக்கொண்டிருந்தது. பெருமூச்சு என 
புரவியின்‌ சினைப்போசை. எண்ணமெனத்‌ திரளாத 
உள்ளப்பெருக்கு தலை கூண்டில்‌ முட்டியோ சகடம்‌ 
கல்மேல்‌ ஏறியோ அறுபடும்போது நீள்மூச்சுடன்‌ 
அசைந்தமர்ந்தாள்‌. அவள்‌ அசைவில்‌ விழித்துக்கொண்ட 

ர்ணை “என்ன வேண்டும்‌ அரசி?” என்றபோது 

வறுமனே தலையை அசைத்தாள்‌. 


இத்தனை பொருட்களும்‌ மலைகளுக்கு 
சென்றுகொண்டிருக்கின்றன என வெறுமனே 
எண்ணினாள்‌. கங்கை அழிமுகத்திலிருக்கும்‌ 
தாம்ரலிப்தியிலிருந்து கொள்ளப்பட்ட பீதர்நாட்டுப்‌ 
பட்டும்‌ யவனர்‌ பொற்கலங்களும்‌ தென்னவர்‌ முத்தும்‌ 
அவற்றில்‌ இருக்கும்‌. அவை மலைகளுக்குச்‌ செல்கையில்‌ 
பெருமதிப்பு கொண்டுவிடும்‌. அங்கிருந்து 
அருங்கற்களும்‌ தந்தங்களும்‌ மலையிறங்கிச்‌ சென்று 
தாம்ரலிப்தியை அடையும்‌. முகிலாக வந்து மழையாக 
மீண்டும்‌ கடலுக்குச்‌ செல்கிறது நீர்‌. தன்னைத்தானே 
கலக்கிக்கொள்கிறது நீர்‌ என அவள்‌ இளமையில்‌ 
நெறிநூல்‌ ஒன்றில்‌ படித்திருந்தாள்‌. சிறுசிமிழ்‌ நீர்கூட 
அலைபாய்ந்துகொண்டேதான்‌ இருக்கிறது. 


அமைதியற்றவை நீரும்‌ நெருப்பும்‌ காற்றும்‌. அவை 
மூன்றும்‌ ஒன்றுடன்‌ ஒன்று உறவாடி புவிநாடகத்தை 
நிகழ்த்திக்கொண்டிருக்கின்றன. ஒன்றையொன்று 
நிரப்புகின்றன. ஊட்டி வளர்க்கின்றன. உண்டு 
அழிகின்றன. வானும்‌ மண்ணும்‌ நிலையானவை, 


ஆகவே அமைதியானவை. ஒன்றை ஒன்று நோக்கி 
காலமிலாத்‌ தவம்‌ செய்கின்றன. நீரை மண்ணுக்கு 
ஏவுகிறது வான்‌. அனலை விண்ணுக்கு செலுத்துகிறது 
மண்‌. காற்று மண்ணிலெழுந்து விண்ணில்‌ நிறைந்து 
திரும்பிவருகிறது. 


எண்ணங்களை உணர்ந்து அவள்‌ தன்னை 
நிறுத்திக்கொண்டாள்‌. படிமங்கள்‌ எப்போதுமே 
முடிவின்மை நோக்கியே செல்கின்றன. முடிவின்மையை 
உணர்ந்ததும்‌ பொருளற்று நின்றுவிடுகின்றன. கற்றது 
மிகக்‌ குறைவு என்பதனால்தான்‌ கற்றவற்றை அளைந்து 
விரைவிலேயே சலிப்புகொள்கிறோம்‌ போலும்‌. யுதிஷ்டிரர்‌ 
கற்றுக்கொண்டே இருப்பவர்‌. எனவே முடிவிலாது 
திளைக்கிறார்‌. “உங்களுக்கு சலிப்பதேயில்லையா?” என 
அவரிடம்‌ அவள்‌ கேட்டாள்‌. 


அது அவர்களின்‌ முதலிரவு. கங்கைக்கரையில்‌ அமைந்த 
சாயாகுடீரம்‌ என்னும்‌ கோடைமாளிகை. வெளியே 
கங்கை சுழித்தோடும்‌ ஓசை கேட்டுக்கொண்டிருக்கும்‌. 
சாளரத்தின்‌ அருகே சென்று நின்றால்‌ நீரலைகள்மேல்‌ 
நிலவொளி அலைவதை காணமுமியும்‌. அவள்‌ அங்கு 
சென்றதிலிருந்தே சாளரத்தருகிலும்‌ உப்பரிகையிலும்‌ 
நின்றிருப்பதையே விரும்பினாள்‌. அவர்‌ வரும்போதே 
பின்னால்‌ தொடர்ந்து வந்த ஏவலன்‌ ஏட்டுப்பேழையை 
கொண்டுவந்து இறக்கி வைத்தான்‌. முகமலர்வுடன்‌ 
அவளை நோக்கி “இன்றிரவுக்கான காவியங்கள்‌ இவை. 
அனிதரின்‌ சாரஸசந்திரிகை. கிருபாகரரின்‌ 
க சொல்லில்‌ நிலவொளியை விரிக்கத்‌ 
தரிந்தவர்கள்‌” என்றார்‌. 


அவள்‌ முதலில்‌ அவர்‌ விளையாடுகிறார்‌ என்றே 
எண்ணினாள்‌. புன்னகையுடன்‌ நோக்கி நின்றிருந்த 
அவளிடம்‌ பேழையிலிருந்து எடுத்த சுவடியைக்‌ காட்டி 
“நிலவொளி ஊடு. நீரலை பாவு. நெய்யப்படுகிறது 
இவ்விரவு” என்றார்‌. “அரிய வரி. பொருளின்மையே 
சொல்லுக்கு இத்தனை அழகை அளிக்கமுடியும்‌. நீ என்ன 
எண்ணுகிறாய்‌?” என்றார்‌. அவள்‌ புன்னகைத்தாள்‌. 
“பிறைநிலவில்‌ விரியும்‌ மலர்கள்‌ மொட்டுகளாக 
கனவுகண்ட பிறைநிலவு எங்குள்ளது? இந்த 
வரியைப்பற்றி நானும்‌ சகதேவனும்‌ 
உரையாடியிருக்கிறோம்‌. வெண்மலர்களுக்குள்‌ 
நிலவொளி உள்ளது என்னும்‌ சாரசரின்‌ வரியை அவன்‌ 
சொன்னான்‌.” 


அவள்‌ விழிகள்‌ மாற நோக்கி நின்றாள்‌. “அருகே வா... 


ஏன்‌ விலகி நிற்கிறாய்‌?” என்றார்‌. அவள்‌ அருகே வந்து 
மஞ்சத்தில்‌ அமர்ந்து “சுவடி பயிலவா போகிறோம்‌?” 
என்றாள்‌. “இல்லை, இவ்விரவை இச்சொற்கள்‌ ஒளிபெறச்‌ 
செய்யட்டும்‌ என எண்ணினேன்‌?” என்றார்‌. “வெளியே 
நிலவு பொழிகிறது” என்றாள்‌. “ஆம்‌, வரும்போதே 
பார்த்தேன்‌. இன்று பன்னிரண்டாம்‌ நிலவு” என்றார்‌. 
“நிலவு ஓர்‌ ஒளிவட்டம்‌ அன்றி வேறல்ல. அதற்கு பொருள்‌ 
கொடுப்பவை கவிஞர்களின்‌ சொற்கள்‌.” 


யுதிஷ்டிரர்‌ “ஒற்றை ஒரு சொல்லை அறியவே வாழ்வு 
போதாதென்பார்கள்‌ கவிஞர்‌” என்றபோது. “எனக்கு 
விரைவிலேயே சொற்கள்‌ சலித்துவிடுகின்றன” என்றாள்‌ 
அவள்‌. “அது சொல்லில்‌ இருந்து எழத்‌ தெரியாதவர்கள்‌ 
சொல்வது. சொற்கள்‌ கருவறைச்‌ சிலைகள்‌ போல. 
வழிபடுவோனுக்கு அவற்றில்‌ பிரம்மம்‌ எழுகிறது.” அன்று 
விடியற்காலையில்‌ அவள்‌ ஓசையற்ற காலடிகளுடன்‌ 
எழுந்துசென்று உப்பரிகையில்‌ நின்று நிலவொளி 
சிற்றலைகளென பரவியிருந்த கங்கையை 
நோக்கிக்கொண்டிருந்தாள்‌. அதில்‌ வணிகப்படகுகளின்‌ 
ஒளிப்புள்ளிகள்‌ ஒழுகிச்சென்றன. 


அவள்‌ துயின்றுவிட்டிருந்ததை விழித்தபோதே 
உணர்ந்தாள்‌. யெளதேயன்‌ அவளிடம்‌ கானேக ஒப்புதல்‌ 
கோருகிறான்‌. “நீ பயிலும்‌ நூல்களை இங்கிருந்தே 
அறியலாமே? ஏன்‌ கானேக வேண்டும்‌?” என்று அவள்‌ 
கேட்டாள்‌. “நூல்களின்மேல்‌ சொற்களை 
கொட்டிக்கொண்டே இருக்கின்றது இந்த நகரம்‌. காடு 
மொழியற்றது” என்று அவன்‌ சொன்னான்‌. “அங்கேயும்‌ 
மானுடர்‌ சூழவே இருக்கப்போகிறாய்‌” என்றாள்‌. “அந்த 
மானுடரும்‌ காட்டுக்குள்‌ வாழ்பவர்கள்‌. அன்னையே, 
நம்முள்‌ சொல்லை நிறைப்பவை மானுடரால்‌ 
அமைக்கப்பட்டவைதான்‌. புழக்கப்பொருட்கள்‌, 
இல்லங்கள்‌, கோட்டைகள்‌, சாலைகள்‌. அவை 
ஒவ்வொன்றும்‌ சொல்லில்‌ இருந்து தொடங்கி பருவடிவு 
கொண்டவை. காட்டிலுள்ளவை அனைத்தும்‌ 
சொல்லிலாப்‌ பெருவெளியில்‌ இருந்து தொடங்கியவை.” 


பூர்ணை “சற்று ஓய்வு கொள்ளலாம்‌, அரசி...” என்றாள்‌. 
“இது எந்த இடம்‌?” என பாகனிடம்‌ சுரபி கேட்டாள்‌. 
“சபரிதலம்‌ என்னும்‌ சாவடி. இதுதான்‌ சாவடிகளில்‌ 
பெரியது... நீராடி ஆடைமாற்றக்கூட இங்கே அறைகளும்‌ 
சுனைகளும்‌ உள்ளன” என்றான்‌ பாகன்‌. தேவிகை 
மேலாடையை மூடிக்கொண்டு இறங்கினாள்‌. அவள்‌ 
உள்ளம்‌ திடுக்கிட்டது. நெஞ்சு படபடக்க பூர்ணையிடம்‌ 
“என்னடி?” என்றாள்‌. “என்ன, அரசி?” என்றாள்‌ பூர்ணை. 


“நீ என்ன சொன்னாய்‌?” என்றாள்‌. “இறங்குவோம்‌ 
என்றேன்‌.” ஏன்‌ அந்தப்‌ படபடப்பு வந்தது? அந்தப்‌ 
பெயரா? சபரிதலம்‌. எங்காவது அதை முன்னர்‌ 
கேள்விப்பட்டிருக்கிறேனா? 


ர்ணை “வருக, அரசி” என கூடையுடன்‌ முன்னால்‌ 

சல்ல சுரபி பின்னால்‌ வந்தாள்‌. தேவிகை மீண்டும்‌ 
நெஞ்சதிர நின்றுவிட்டாள்‌. “என்ன, அரசி?” என்று 

ர்ணை திரும்பிப்‌ பார்த்தாள்‌. தேவிகை அங்கு 
எரிக்‌ புரவிகளை நோக்கி “அவை...” என்றாள்‌. 
பூர்ணை புரிந்துகொண்டு “பால்ஹிக நாட்டு 
முத்திரைகொண்டவை... அங்கிருந்து எவர்‌ 
வேண்டுமென்றாலும்‌ இவ்வழிச்‌ செல்லலாமே” என்றாள்‌. 
ஆனால்‌ அவளும்‌ அறிந்திருந்தாள்‌. அவர்கள்‌ 
பேசிக்கொள்வதை கேட்காத சுரபி “அரசி, இளைய 
பால்ஹிகரின்‌ இலச்சினை கொண்ட புரவி அது” 
என்றாள்‌. பூர்ணை “பேசாமல்‌ வாடி” என அவளை 
கடிந்தாள்‌. 
தேவிகை பூர்ணையின்‌ கையை பற்றிக்கொண்டு “நாம்‌ 
திரும்பிச்சென்றுவிடுவோம்‌” என முணுமுணுத்தாள்‌. 
“ஏன்‌?” என்றாள்‌ பூர்ணை. “என்னால்‌ எதிர்கொள்ள 
முடியாது...” என்றாள்‌ தேவிகை. பூர்ணை “அரசி, தாங்கள்‌ 
மும்முடிசூடி அரியணை அமர்ந்த யுதிஷ்டிரரின்‌ அரசி 
இன்று. மெய்ச்சொல்‌ அறியும்‌ மைந்தனின்‌ அன்னை” 
என்றாள்‌. தேவிகை “நான்‌ தேருக்குச்‌ செல்கிறேன்‌” 
என்றபின்‌ “நாம்‌ சென்றுவிடுவோம்‌” என்றாள்‌. “நாம்‌ 
வந்ததை விடுதியினர்‌ அறிந்துவிட்டனர்‌. நாம்‌ 
திரும்பிச்சென்றால்‌ அது செய்தி என்றாகும்‌. 
அரசகுடியினரை குடிகள்‌ நோக்கிக்கொண்டிருக்கின்றனர்‌ 
என்பதை மறக்கவேண்டியதில்லை” என்றாள்‌ பூர்ணை. 
“நிமிர்ந்த தலையுடன்‌ அவரை நோக்கி முறைமைச்சொல்‌ 
உரைத்து கடந்துசெல்லுங்கள்‌... அதையே நீங்கள்‌ 
செய்யவேண்டும்‌.” 


“என்னால்‌ அவர்முன்‌ நின்று பேச முடியாது” என்றாள்‌ 
தேவிகை. “ஏன்‌? நீங்கள்‌ மாமன்னரின்‌ அரசி அல்லவா?” 
என்றாள்‌ பூர்ணை. “அல்ல” என்றாள்‌ தேவிகை. பூர்ணை 
திகைக்க “அதை அவர்‌ என்னை நோக்கிய கணமே 
அறிந்துகொள்வார்‌. அதை நான்‌ விரும்பவில்லை” 
என்றாள்‌. பூர்ணை “அரசி, தாங்கள்‌ என்றில்லை. 
மணமான எந்தப்‌ பெண்ணும்‌ காட்டவேண்டியது ஒரு 
நடிப்பையே. நீங்கள்‌ மகிழ்வுடன்‌ இருக்கிறீர்கள்‌. 
மைந்தரும்‌ செல்வமும்‌ குடியும்‌ என வாழ்வு 
நிறைந்துள்ளது. உங்கள்‌ கொழுநரை அனைவருக்கும்‌ 


மேலாக விரும்புகிறீர்கள்‌. குன்றில்‌ நின்று அடிவாரத்தை 
நோக்குவதுபோலத்தான்‌ கடந்தவற்றை காண்கிறீர்கள்‌” 
என்றாள்‌. 


“நடிப்பா?” என்றாள்‌ தேவிகை. “நடிப்பென்று 
சொல்லவேண்டியதில்லை. ஒரு நிலைபேணல்‌. அதைச்‌ 
செய்யாத மங்கையர்‌ இல்லை... வருக!” என அவள்‌ 
கையைப்பற்றி பூர்ணை அழைத்துச்சென்றாள்‌. 
தடுமாறும்‌ கால்களுடன்‌ தேவிகை நடந்துசென்றாள்‌. 
தாழ்ந்த முகப்பு கொண்ட விடுதி நூறாண்டு 
பழமையானது. எடைமிக்க அடிமரங்களை அடித்தளமாக 
போட்டு அதன்மேல்‌ அதே தடிமன்‌ கொண்ட மரங்களை 
தூண்களாகவும்‌ உத்தரங்களாகவும்‌ அமைத்துக்‌ 
கட்டப்பட்டது. அதன்‌ முகப்புக்கூம்பின்மேல்‌ எழுந்த 
கொடிக்கம்பத்தில்‌ கிரிபாலசஹ்யத்தின்‌ இரட்டைவாள்‌ 
கொடி பறந்தது. 


முகப்பில்‌ மூங்கில்‌ நட்டு ஈச்சஓலைக்‌ 
கூரையிட்டிருந்தனர்‌. வலப்பக்கம்‌ ஓங்கிய 
தூண்களின்மேல்‌ கூம்புவடிவக்‌ கூரை அமைந்த 
கொட்டகையில்‌ வணிகர்களும்‌ வழிப்போக்கர்களும்‌ 
கூடிய இரைச்சல்‌ எழுந்தது. மூன்று பக்கங்களிலும்‌ 
சூழ்ந்திருந்த முற்றங்களிலும்‌ அப்பாலிருந்த 
குறுங்காட்டிலும்‌ தேர்களும்‌ வண்டிகளும்‌ புரவிகளும்‌ 
அத்திரிகளும்‌ காளைகளும்‌ நிறைந்திருந்தன. 
விடுதிக்காவலன்‌ வந்து வணங்கி முகமனுரைத்து 
அவர்களை பெண்டிருக்கான இடப்பக்க கட்டடத்திற்கு 
அழைத்துச்சென்றான்‌. 


அவள்‌ கூடையை கொண்டுவரும்படி சொல்லிவிட்டு 
திரும்பியபோது எதிரில்‌ பூரிசிரவஸ்‌ வருவதை கண்டாள்‌. 
புன்னகையுடன்‌ கைகூப்பியபடி வந்து 
“இந்திரப்பிரஸ்தத்தின்‌ அரசிக்கு வணக்கம்‌. தாங்கள்‌ 
வந்திருப்பதாக என்‌ ஏவலன்‌ சொன்னான்‌. உள்ளே 
உணவு அருந்திக்கொண்டிருந்தேன்‌. முறைமை 
உரைப்பதற்காக வந்தேன்‌” என்றான்‌. அவள்‌ 
புன்னகையுடன்‌ அவன்‌ முகத்தை நோக்கி “பால்ஹிக 
இளவரசரைப்‌ பார்ப்பதில்‌ மகிழ்ச்சி அடைகிறேன்‌. 
நெடுநாளாயிற்று நோக்கி” என்றாள்‌. அவளுடைய 
புன்னகையால்‌ அவன்‌ ஒரு கணம்‌ தடுமாறி விழிகளை 
விலக்கிக்கொண்டு “ஆம்‌, நெடுநாட்கள்‌...” என்றான்‌. 
“இங்கே குருஷேத்ரத்தில்‌ ஒரு ஆலயப்பூசனை. 
அதன்பொருட்டு சென்றுவிட்டு சிபிநாட்டுக்கே 
திரும்புகிறேன்‌” என்றாள்‌. அவன்‌ “நான்‌ அஸ்தினபுரிக்கு 


ஒரு தூதுச்செய்தியுடன்‌ செல்கிறேன்‌. அரசியை 
சந்தித்ததில்‌ மகிழ்ச்சி” என்றான்‌. “எந்த அரசகுடியில்‌ 
மணம்செய்துகொண்டிருக்கிறீர்கள்‌? நான்‌ 
நினைவுகொள்ளவில்லை” என்றாள்‌. பூரிசிரவஸ்‌ 
திடுக்கிட்டு விழிகள்‌ சுருங்க “என்‌ குடியிலேயே” என்றான்‌. 
அவள்‌ “ஆம்‌, அதுவும்‌ நன்றே. நன்கறிந்திருப்பீர்கள்‌” 
என்றாள்‌. தலையசைத்து “வருகிறேன்‌” என்றபின்‌ 
நிமிர்ந்த தலையுடன்‌ மலர்ந்த முகத்துடன்‌ நடந்தாள்‌. 
அவளை காத்து நின்றிருந்த விடுதிக்காவலனிடம்‌ “நான்‌ 
அரைநாழிகை பொழுதையே இங்கே கழிக்கமுடியும்‌, 
காவலரே” என்றபடி சென்றாள்‌. 


ன்‌ பூரிசிரவஸை நோக்கிவிட்டு அவளை 
ன்தொடர்ந்தாள்‌. பூரிசிரவஸின்‌ முகத்திலிருந்த 
மெல்லிய தவிப்பை அவள்‌ அவன்‌ முன்‌ விலகியபின்பு 
மேலும்‌ தெளிவுறக்‌ கண்டாள்‌. “பூர்ணை” என தேவிகை 
அழைக்க அவள்‌ அருகே ஓடினாள்‌. “என்‌ 
பெட்டியிலிருந்து ஆடைகளை எடு...” என்றாள்‌ தேவிகை. 
பூர்ணை சுரபியிடமிருந்து பெட்டியை வாங்கி 
ஆடைகளை எடுத்தபடி “வீணே அஞ்சினீர்கள்‌, அரசி. 
இப்போது எத்தனை நிமிர்வுடனும்‌ மலர்வுடனும்‌ அவரை 
எதிர்கொண்டீர்கள்‌!” என்றாள்‌. தேவிகை “நான்‌ கைகால்‌ 
கழுவிக்கொள்ள வேண்டும்‌” என்றாள்‌. “எல்லா 
பெண்களும்‌ இத்தருணத்தை இப்படித்தான்‌ 
எதிர்கொள்கிறார்கள்‌” என்றாள்‌ பூர்ணை. “போதும்‌, 
வாயைமூடு!” என்றாள்‌ தேவிகை. 


[image] கூண்டுத்தேரிலேறிக்கொண்டு கதவை மூடியதும்‌ 
பட்டுவிரித்த மெத்தைமேல்‌ கால்களை நீட்டி 
தலையணையை அருகே அமைத்து சரிந்துகொண்ட 
தேவிகை பெருமூச்சுடன்‌ கண்களை மூடிக்கொண்டாள்‌. 
“கிளம்பலாம்‌” என்றாள்‌ பூர்ணை. தேர்‌ அசைந்து கிளம்பி 
திரும்பி மேலேறி சாலையை அடைவதை அசைவாலேயே 
உணர்ந்தாள்‌. சாலையின்‌ வண்டிப்பெருக்கின்‌ ஓசையில்‌ 
அவள்‌ தேர்‌ கலப்பதை கேட்டாள்‌. குளம்படிகளின்‌ தாளம்‌ 
சீராக எழத்‌ தொடங்கியது. 


ச” தன்‌ தலையருகே பெட்டியை வைத்துக்கொண்டு 
தவிகை மேல்‌ கால்படாமல்‌ அமர்ந்து கண்மூடினாள்‌. 
தேரில்‌ ஏறிக்கொண்டதுமே துயில்கொள்ளத்‌ தொடங்கும்‌ 
வழக்கம்‌ கொண்ட சுரபி இருமுறை கொட்டாவி விட்டு 
உடலை நெளித்தபின்‌ தேர்க்கூண்டில்‌ தலைசாய்த்தாள்‌. 
தேவிகையின்‌ குறட்டையோசை கேட்கத்‌ தொடங்கியது. 
பூர்ணை விழித்துக்கொண்டு அவள்‌ முகத்தை 
பார்த்தாள்‌. அவள்‌ விழிகளும்‌ சொக்கத்‌ தொடங்கின. 


அவளை தோள்தொட்டு தேவிகை எழுப்புவதாக 

உணர்ந்தாள்‌. சிபிநாட்டின்‌ அரண்மனையின்‌ கல்லால்‌ 

க்கட நடன கனல்‌ அவள்‌ படுத்திருந்தாள்‌. 
ழித்தெழுந்து “அரசி” என்றாள்‌. 


படுத்திருந்த தேவிகை விழிகள்‌ தாழ்ந்திருக்க “அவர்‌ 
கண்களை பார்த்தாயா?” என்றாள்‌. பூர்ணை ஒன்றும்‌ 
சொல்லவில்லை. “அவர்‌ எனக்காக எதையும்‌ செய்வார்‌” 
என்றாள்‌. பூர்ணை வெறுமனே தலையசைத்தாள்‌. “நான்‌ 
அவரிடம்‌ கோரினால்‌ என்ன?” பூர்ணை “எதை?” 
என்றாள்‌. “வரவிருக்கும்‌ போரைப்பற்றி...” பூர்ணை 
“அதற்கு அவர்‌ என்ன செய்ய முடியும்‌?” என்றாள்‌. “அவர்‌ 
தூதுசெல்ல முடியும்‌...” என்றாள்‌ தேவிகை. “அவரா?” 
என்றாள்‌ பூர்ணை. “எண்ணிப்பார்‌, இதுவரை நாம்‌ 
முறைமைத்‌ தூதுகளையே அனுப்பியிருக்கிறோம்‌. 
மைந்தர்‌ சென்றதெல்லாம்‌ தூதே அல்ல. ஏன்‌ 
உண்மையிலேயே இரு சாராரின்‌ நலத்தையும்‌ விரும்பும்‌ 
மூன்றாம்தரப்பினர்‌ ஒருவர்‌ சென்று பேசிப்பார்க்கக்‌ 
கூடாது?” 


பூர்ணை “ஆம்‌, ஆனால்‌ அதை நாம்‌ எப்படி செய்வது?” 
என்றாள்‌. “நாம்‌ மட்டுமே செய்யும்‌ ஒன்றுள்ளது. 
இன்றுவரை இந்தப்‌ போர்‌ ஒருக்கங்களும்‌ பேச்சுக்களும்‌ 
எல்லாம்‌ அரசியலாளர்களாலும்‌ அரசகுலத்தாராலும்‌ 
மட்டுமே செய்யப்பட்டுள்ளன. அவை 
பேசப்பட்டதெல்லாம்‌ அவைகளிலேயே. அவை என்பது 
அதிலிருக்கும்‌ அத்தனைபேருக்கும்‌ அயலான பிறிதொரு 
உள்ளம்‌ என்பார்கள்‌. அது தன்போக்கில்‌ 
செவிகொள்கிறது, சொல்லாடுகிறது, முடிவெடுக்கிறது. 
அங்கிருக்கும்‌ எவரிடமும்‌ தனிப்பட்ட முறையில்‌ எவரும்‌ 
இதுவரை நம்‌ தரப்பைச்‌ சொன்னதில்லை.” 


ர்ணை “ஆம்‌, மெய்தான்‌” என்றாள்‌. “அவைகளுக்கே 

சல்லாமல்‌ நம்‌ தூது ஒன்று செல்லவேண்டும்‌. 
துரியோதனரிடம்‌, சகுனியிடம்‌, திருதராஷ்டிரரிடம்‌, 
அங்கரிடம்‌ நம்‌ எண்ணங்களை ஒருவர்‌ தனியாக 
சந்தித்து எடுத்துச்‌ சொல்லவேண்டும்‌. அதற்கு இவரைவிட 
பொருத்தமான எவருமில்லை” என்றாள்‌ தேவிகை. 
“அரசி, ஆனால்‌ இவருக்கு அத்தகைய இடம்‌ அங்கே 
உண்டா? பால்ஹிகம்‌ மிகச்சிறிய நாடு. அஸ்தினபுரியின்‌ 
படையுதவியால்தான்‌ அது இன்று அப்பகுதியில்‌ 
சற்றேனும்‌ மேல்கோன்மை கொண்டுள்ளது” என்றாள்‌ 
பூர்ணை. 


“ஆம்‌, ஆனால்‌ இவரை அவர்கள்‌ விரும்புவர்‌. 


இளவரசிகள்‌ பதைபதைப்புடன்‌ நின்றிருந்தனர்‌. 


மச்சர்‌ கன்றுபோல நன்றாக கூன்விழுந்த முதுகு கொண்ட 
முதியவர்‌. உலர்ந்து நெற்றான முகமும்‌ உள்ளே மடிந்த 
பற்களற்ற வாயும்‌ ஒளிவிடும்‌ எலிக்கண்களும்‌ கொண்ட 
கரிய மனிதர்‌. அவரது மாணவர்கள்‌ 
மருத்துவப்பேழைகளுடன்‌ வந்தனர்‌. பெரிய நீலத்‌ 
தலைப்பாகைக்கு அடியில்‌ மச்சரின்‌ முகம்‌ 
மறைந்திருப்பதுபோலத்‌ தெரிந்தது. அவரை வரவேற்று 
“இன்றே குழந்தை பிறக்கவேண்டும்‌.... முழு 
வளர்ச்சியடைந்த குழந்தை என்று சொன்னார்கள்‌. 
ஆகவே அது பிறந்து ஏழுநாட்களாகின்றன என்று 
நாங்கள்‌ அறிவிக்கிறோம்‌. இது அரச ஆணை?” என்றபடி 
பின்னால்‌ சென்றாள்‌ அம்பிகை. 


“அரசி... மனிதனைத்தான்‌ அரசன்‌ ஆளமுமடியும்‌. 
ஐம்பெரும்‌ பருக்களை அல்ல” என்றார்‌ மச்சர்‌ கரிய 
பற்களை காட்டி புன்னகைத்தபடி. “நான்‌ அரசியின்‌ 
கருவை பார்க்கிறேன்‌. அதன்‌ பின்‌ என்ன 
செய்யவேண்டும்‌ என்று சொல்கிறேன்‌.” அவர்‌ உள்ளே 
சென்றபோது அம்பிகையும்‌ உள்ளே சென்றாள்‌. 
“இதுவரை நூறு மருத்துவச்சிகள்‌ பார்த்துவிட்டனர்‌... 
அனைவருமே...” என அவள்‌ சொல்ல “அவர்கள்‌ இது 
என்னவகை கரு என்றார்கள்‌? பன்னிரு மாதம்‌ தாண்டிய 
கருவை அவர்கள்‌ எப்போதாவது கண்டிருக்கிறார்களா?” 
என்றார்‌ மச்சர்‌. “இல்லை... ஆனால்‌...” என அம்பிகை 
தொடங்க “அவர்கள்‌ அறியாதவற்றை 
அறிந்திருப்பதனால்தான்‌ நான்‌ முதன்மை மருத்துவன்‌ 
எனப்படுகிறேன்‌” என்றார்‌. 


“நான்‌ கருவெடுக்கச்‌ செல்வதில்லை. அது பெண்களின்‌ 
மருத்துவம்‌ என்பதனால்‌. ஆனால்‌ இக்கருவுக்கு 
இப்போதே பன்னிருமாதமாகிறதென்பதனால்‌ மட்டுமே 
இதைப்பார்க்கவந்தேன்‌” என்றபடி அவர்‌ காந்தாரியின்‌ 
மஞ்சத்தருகே பீடத்தில்‌ அமர்ந்தார்‌. அவளுடய 
கைகளைப்பற்றி நாடியைப்பார்த்தார்‌. கண்களையும்‌ 
உதடுகளையும்‌ இழுத்து குருதிச்சிவப்பை நோக்கினார்‌. 
திரும்பி “நாடியை கஜராஜவிராஜித மந்தகதி என்று 
சொல்லலாம்‌. யானைக்குரிய வல்லமையும்‌ சீர்மையும்‌ 
கொண்ட மென்னடை. கருவுற்றிருக்கும்‌ பெண்ணில்‌ 
இப்படியொரு நாடித்துடிப்பைக்‌ கண்டதில்லை. 
நடைக்குதிரை, நொண்டுக்குதிரை, அஞ்சியகுதிரை என 
மூன்றே நான்‌ கண்டிருக்கிறேன்‌... உடலில்‌ குருதி 
வெளுக்கவுமில்லை” என்றார்‌. அம்பிகை “அதை 
அனைவருமே சொல்லிவிட்டனர்‌” என்றாள்‌. 


ஏனென்றால்‌ எத்தனை அரசியலாடினாலும்‌ அழியாத 
நல்லியல்பொன்று தெரியும்‌ முகம்‌ இவருடையது. இன்று 
நான்‌ இவரைப்‌ பார்த்ததும்‌ எப்படி உணர்ந்தேன்‌ 
தெரியுமா?” பூர்ணை வெறுமனே நோக்கினாள்‌. “நான்‌ 
முதிர்ந்து அன்னையென்றாக இவர்‌ அதே மாறா 
இளமையுடனிருப்பதாக. யெளதேயனிடம்‌ 
பேசுவதைப்போலவே இவரிடம்‌ பேசினேன்‌.” பூர்ணை 
புன்னகைத்தாள்‌. “அதே உணர்வுதான்‌ அங்கே 
அஸ்தினபுரியிலும்‌ இருக்கும்‌. இவர்‌ சென்று 
பேசிப்பார்க்கட்டும்‌. உள்ளத்தோடு உள்ளம்‌ எனச்‌ 
சொல்லப்படும்‌ சொற்கள்‌ வீண்போகாதென்று என்‌ 
அன்னை சொல்வதுண்டு. ஒருவேளை அப்படி ஒரு 
சொல்லுக்காக அங்கும்‌ நல்லியல்புகள்‌ காத்துள்ளனவோ 
என்னவோ?” 


பூர்ணை சற்றுநேரம்‌ தன்னிலமைந்திருந்தபின்‌ 
“அவ்வண்ணமெனில்‌ நாம்‌ ஏன்‌ அரசர்களுக்கு 
தூதனுப்பவேண்டும்‌?” என்றாள்‌. “என்ன சொல்கிறாய்‌?” 
என்றாள்‌ தேவிகை. “நீங்கள்‌ அரசி. அஸ்தினபுரியின்‌ 
அரசி பானுமதிக்கு தூதனுப்புங்கள்‌. துச்சாதனரின்‌ அரசி 
அசலைக்கும்‌ அங்கநாட்டரசி விருஷாலிக்கும்‌ நம்‌ தூது 
செல்லட்டும்‌. நாம்‌ கொள்ளும்‌ அச்சங்களையும்‌ 
வெறுமையையும்‌ அவர்களும்‌ கொள்வார்கள்‌. நம்‌ 
சொற்கள்‌ பிறிதெவரையும்விட அவர்களுக்கே புரியும்‌.” 


தேவிகை “ஆம்‌” என்றாள்‌. எழுந்தமர்ந்து 
“எண்ணிநோக்கும்போது அதுவே மிக உகந்தது என 
தோன்றுகிறது. ஆனால்‌ அவர்களால்‌ ஏதும்‌ செய்ய 
இயலுமா?” என்றாள்‌. “அவர்களால்‌ அவையில்‌ எதையும்‌ 
நிகழ்த்தமுடியாது. ஆனால்‌ தங்கள்‌ கொழுநர்களின்‌ 
உள்ளங்களை வெல்லமுடியும்‌” என்றாள்‌ பூர்ணை. 
“அங்கரின்‌ அரசிக்கு அவர்மேல்‌ சொல்‌ ஏதுமில்லை. 
ஆனால்‌ பானுமதியும்‌ அசலையும்‌ தங்கள்‌ கணவர்களை 
மைந்தர்களைப்போல ஆள்பவர்கள்‌.” தேவிகை “ஆம்‌, 
அறிந்திருக்கிறேன்‌” என்றாள்‌. “அரசி, 
மேலுமொன்றுண்டு. அவர்களனைவருமே இளைய 
யாதவரை இறைவடிவென வணங்குபவர்கள்‌” என்றாள்‌ 
பூர்ணை. 


தேவிகை “அத்துடன்‌ ஒன்றையும்‌ சேர்க்கலாம்‌” என்றாள்‌. 
சுரபி “இளைய பால்ஹிகர்‌ பெண்களுக்கு மிகவும்‌ 
இனியவர்‌” என்றாள்‌. தேவிகை திரும்பி நோக்கி 
“எவ்வாறு சொல்கிறாய்‌?” என்றாள்‌. “அவருடைய மாறா 
இளமையால்‌” என்றாள்‌ சுரபி. தேவிகை அவளை 
ஒருகணம்‌ நோக்கிவிட்டு பூர்ணையிடம்‌ திரும்பி 


“அவரிடம்‌ பேசவேண்டும்‌... அவர்‌ மறுபக்கம்‌ 
நெடுந்தொலைவு சென்றிருப்பார்‌ அல்லவா?” என்றாள்‌. 
“ஆம்‌” என்றாள்‌ பூர்ணை. “புரவியில்‌ செல்வதனால்‌ 
விரைவும்‌ மிகுதி. நாம்‌ அடுத்த காவல்மாடத்தில்‌ சென்று 
கூறினால்‌ அவர்கள்‌ முழவுச்செய்தியினூடாக அவரை 
மறிக்க அங்கிருக்கும்‌ காவல்மாடத்திற்கு 
ஆணையிடுவார்கள்‌.” 


சுரபி “அவர்‌ அங்கே விடுதியில்தான்‌ இருப்பார்‌” என்றாள்‌. 
“என்ன சொல்கிறாய்‌?” என்றாள்‌ தேவிகை. “அப்படி 
தோன்றியது. அங்கிருந்து உடனடியாக அவரால்‌ 
கிளம்பமுடியாது.” தேவிகை மேலும்‌ சற்றுநேரம்‌ அவளை 
கூர்ந்து நோக்கிவிட்டு “தேரைத்‌ திருப்பு” என்றாள்‌. 
பூர்ணை “இவள்‌ இளையவள்‌. என்னவோ உளறுகிறாள்‌” 
என்றாள்‌. தேவிகை ஒன்றும்‌ சொல்லாமலிருந்தாள்‌. 
தேரோட்டியிடம்‌ தேரை மீண்டும்‌ விடுதிக்கே விடும்படி 
சொன்னாள்‌. தேர்‌ திரும்பி ஓடத்தொடங்கியதும்‌ தேவிகை 
மெல்ல உடல்‌ இறுக்கம்‌ தளர்ந்து பெருமூச்சுவிட்டாள்‌. 
பின்னர்‌ பூர்ணையிடம்‌ திரும்பி புன்னகைத்து “அங்கே 
இருக்கிறாரா என்றுதான்‌ பார்ப்போமே” என்றாள்‌. 


பூர்ணை தலையசைத்தாள்‌. “அங்கு இருக்கிறார்‌ என்றால்‌ 
நாம்‌ அவரை தூதனுப்புவோம்‌” என்றாள்‌ தேவிகை 
மீண்டும்‌. பூர்ணை “ஆம்‌” என்றாள்‌. “நீ என்ன 
நினைக்கிறாய்‌?” என்றாள்‌ தேவிகை. “எதைப்‌ பற்றி?” 
என்றாள்‌ பூர்ணை. “அங்கே அவர்‌ இருப்பாரா?” பூர்ணை 
ஐயமின்றி தன்னுள்‌ உணர்ந்தாள்‌, ஆனால்‌ 
பேசாமலிருந்தாள்‌. “இருப்பார்‌” என்றாள்‌ தேவிகை. 
பூர்ணை ஒன்றும்‌ சொல்லவில்லை. “இருக்கவேண்டும்‌” 
என்றாள்‌ தேவிகை. பின்னர்‌ சுரபியிடம்‌ “அவர்‌ எனக்காக 
ஏன்‌ அங்கே இருக்கவேண்டும்‌?” என்றாள்‌. சுரபி தயங்கி 
பூர்ணையை நோக்கியபின்‌ விழிகளை விலக்கினாள்‌. 


“என்னடி?” என்றாள்‌ தேவிகை எரிச்சலுடன்‌. “அவர்‌ 
உங்களுக்காக அங்கே காத்திருக்கவில்லை” என்றாள்‌ 
சுரபி. தேவிகை முகம்‌ சிவக்க “பின்‌?” என்றாள்‌. “அவர்‌ 
அந்தத்‌ தருணத்தை கொஞ்சம்‌ மீட்டிக்கொள்ள 
விரும்புவார்‌. அதில்‌ இன்னும்‌ சற்று வாழ்வதற்கு... 
ஆண்களுக்கு அது பிடிக்கும்‌. பெண்கள்‌ விரைவில்‌ 
அதிலிருந்து விலகியோடவே விரும்புவார்கள்‌.” தேவிகை 
படபடப்புடன்‌ உதடுகளை அழுத்திக்கொண்டு 
பூர்ணையை பார்த்தாள்‌. அவள்‌ வெளியே 
பார்த்துக்கொண்டிருந்தாள்‌. சிறுசாளரத்தினூடாக வந்த 
ஒளி அவள்‌ முகத்தில்‌ மின்னிச்‌ சென்றது. 


“அது என்னால்‌ நிகழ்ந்தது அல்லவா?” என்றாள்‌ 
தேவிகை. “இல்லை அரசி, ஒருவேளை நம்மைக்‌ கண்டால்‌ 
அவர்‌ எரிச்சல்கூட கொள்ளக்கூடும்‌” என்றாள்‌ சுரபி. 
“ஏன்‌?” என்றாள்‌ தேவிகை. “அது அவர்களுக்கு மிக 
ஆழ்ந்த தனித்த அகநிகழ்வு. அதில்‌ எவரும்‌ 
உள்நுழைவதை விழையமாட்டார்கள்‌.” தேவிகை உரத்த 
குரலில்‌ “அதில்‌ நானுமிருக்கிறேன்‌” என்றாள்‌. பூர்ணை 
திடுக்கிட்டு திரும்பி நோக்கினாள்‌. தேவிகை முலை 
எழுந்தமைய மூச்சிரைத்தாள்‌. “இல்லை அரசி, அதில்‌ 
நீங்கள்‌ இல்லை” என்றாள்‌ சுரபி. “என்ன சொல்கிறாய்‌, 
அறிவிலி?” என்றாள்‌ தேவிகை. “அது அப்படித்தான்‌, 
அரசி” என்றாள்‌ பூர்ணை. 


நெடுநேரம்‌ தேருக்குள்‌ அமைதி நிலவியது. 
தளர்ந்தவளாக தேவிகை பட்டுமேல்‌ படுத்தாள்‌. சுரபி 
“அவர்களுக்கு நாம்‌ அளித்த அந்த உலகில்‌ நாம்‌ மீண்டும்‌ 
நுழையமுடியாது, அரசி. இன்று நாம்‌ அவர்கள்‌ 
அறிந்தவர்கள்‌ அல்ல” என்றாள்‌. தேவிகை “போதும்‌” 
என்றாள்‌. “நாம்‌ முதுமைகொள்கிறோம்‌” என்றாள்‌ சுரபி. 
“போதும்‌” என உரக்கக்‌ கூவி தேர்த்தட்டை அறைந்தாள்‌ 
தேவிகை. தேர்‌ நின்றது. பூர்ணை சாளரம்‌ வழியாக 
எட்டிப்பார்த்து “ஒன்றுமில்லை, செல்க!” என்றாள்‌. சுரபி 
“முன்பு அவர்கள்‌ கண்டதும்‌ நாம்‌ அல்ல” என்றாள்‌. 
“வாயை மூடடி” என்றாள்‌ பூர்ணை. 


“நான்‌ சொல்லாவிட்டால்‌ அரசி அதை எண்ணி எண்ணி 
விரித்துக்கொள்வார்கள்‌. அது துன்பம்‌. சொன்னால்‌ 
முடிந்துவிடும்‌” என்றாள்‌ சுரபி. “அரசி, ஆண்கள்‌ 
பெண்களிடமிருந்து பெற்றுக்கொள்வது பெண்களை 
அல்ல.” தேவிகை கண்களை மூடிக்கொண்டு தேரின்‌ 
ஆட்டத்தில்‌ தலை அசைய படுத்திருந்தாள்‌. அவள்‌ 
இமைகள்‌ சுருங்கி அதிர்ந்துகொண்டிருந்தன. 

[ஙage]தேர்‌ மீண்டும்‌ விடுதியை அணுகி 
விரைவழிந்தபோது மூவருமே சிறுசாளரங்களினூடாக 
வெளியே நோக்கிக்கொண்டிருந்தனர்‌. மிகத்‌ 
தொலைவிலேயே தேவிகை அங்கே பூரிசிரவஸின்‌ 
புரவிகள்‌ நிற்பதை கண்டுவிட்டாள்‌. அருகில்‌ 
அவனுடைய படைவீரன்‌ ஒரு புரவியின்மேல்‌ 
பொதிகளை கட்டிக்கொண்டிருந்தான்‌. 
“கிளம்பப்போகிறார்கள்‌” என்றாள்‌ பூர்ணை. 
“கிளம்பிக்கொண்டே இருக்கிறார்கள்‌, நெடுநேரமாக” 
என்றாள்‌ சுரபி. தேவிகை நெஞ்சு படபடக்க அதை 
பார்த்துக்கொண்டிருந்தாள்‌. பின்னர்‌ பூர்ணையின்‌ 
கையைத்‌ தொட்டு “ஏன்‌ வந்தோம்‌ என 
உணரத்தொடங்கிவிட்டேன்‌, பூர்ணை” என்றாள்‌. 


“என்ன சொல்கிறீர்கள்‌, அரசி?” என்றாள்‌ பூர்ணை. “நான்‌ 
எப்படி அவர்‌ முன்‌ சென்று நிற்பேன்‌? எதை பேசத்‌ 
தொடங்குவேன்‌? முன்பு நான்‌ பேசியது முறைமைச்சொல்‌. 
அதை எவரிடமும்‌ சொல்லலாம்‌. அடுத்த சொல்லை 
எடுப்பதுதான்‌ கடினம்‌” என்றாள்‌. “இக்கட்டான 
சூழல்களில்‌ நடிப்பதுதான்‌ நல்லது. அது ஒரு 
முகப்போர்வையென நம்மை காக்கும்‌. நடிப்பில்‌ நாம்‌ 
நன்கு இயன்று அமைந்தபின்னர்‌ மெல்ல அதை விலக்கி 
மெய்முகம்‌ காட்டமுடியும்‌” என்றாள்‌ பூர்ணை. 


தேவிகை “என்ன நடிப்பது?” என்றாள்‌. “அங்கே உங்கள்‌ 
கணையாழி ஒன்று விழுந்துவிட்டது. அதைத்‌ தேடி 
வந்தீர்கள்‌” என்ற பூர்ணை ஒரு கணையாழியை எடுத்து 
“இது” என்றாள்‌. “அதை எடுத்ததும்‌ நீங்கள்‌ 
கிளம்பும்போது தற்செயலாக அவரை பார்க்கிறீர்கள்‌. 
இந்தக்‌ கணையாழி எத்தனை இன்றியமையாதது 
என்கிறீர்கள்‌, மீண்டும்‌ கண்டதனால்‌ 
முகமனுரைப்பவர்போல. பின்னர்‌ எண்ணியிராதபடி 
நினைவுகூர்ந்து நீங்கள்‌ அஸ்தினபுரிக்கல்லவா 
செல்கிறீர்கள்‌ என்று அப. என்று சொல்வார்‌. 
அவ்வாறென்றால்‌ ஒரு தூதை அளிக்கமுடியுமா என்று 
பேச்சை தொடங்குங்கள்‌. அதற்குள்‌ உங்கள்‌ கால்நடுக்கம்‌ 
நின்றுவிட்டிருக்கும்‌.” 


தேவிகை சில கணங்கள்‌ எண்ணியபின்‌ “சரி” என்றாள்‌. 
சுரபி “அக்கணத்தில்‌ எவ்வுணர்வு எழுமென்று முன்னரே 
வகுக்கமுடியாது, அரசி. எதுவாயினும்‌ அது அக்கணத்தை 
ஆளும்‌ தெய்வங்களுக்குரியதென்று கொள்ளுங்கள்‌. நாம்‌ 
எதற்கும்‌ பொறுப்பல்ல” என்றாள்‌. தேவிகை அவளை 
ஒருகணம்‌ நோக்கி இமைக்காமல்‌ அமைந்து மீண்டு 
“நம்மை மீறியா?” என்றாள்‌. “ஆம்‌, நாம்‌ என்ன, 
பெருக்கில்‌ துகள்கள்‌ மட்டும்தானே?” தேவிகை 
பெருமூச்சுடன்‌ “ஆம்‌” என்றாள்‌. 


தேரிலிருந்து பூர்ணை முதலில்‌ இறங்கினாள்‌. தேவிகை 
இறங்கியதும்‌ பூர்ணை மட்டும்‌ முன்னால்‌ சென்று 
அவளை எதிர்கொண்ட காவலனிடம்‌ ஓரிரு சொற்கள்‌ 
பேசிவிட்டு உள்ளே சென்றாள்‌. சுரபியும்‌ தேவிகையும்‌ 
நடந்து விடுதி முகப்பை அடைந்தனர்‌. தேவிகையின்‌ 
தொடைகள்‌ நடுங்கிக்கொண்டிருந்தன. மூச்சில்‌ 
முலைகள்‌ எழுந்தமைந்தன. அவள்‌ அப்போது தன்‌ 
முகத்தை ஏதேனும்‌ ஆடியில்‌ பார்க்க விரும்பினாள்‌. 
கூந்தல்‌ கலைந்து நெற்றியில்‌ விழுந்திருப்பதை 
உணர்ந்து அள்ளி காதோரம்‌ செருகிக்கொண்டாள்‌. 
நெஞ்சை உலைத்தபடி பெருமூச்சு ஒன்று வந்தது. 


சுரபி “முகம்‌ கழுவிக்கொள்ளலாம்‌, அரசி” என்றாள்‌. 
அதை தேவிகை மிக விரும்பினாள்‌. “ஆம்‌” என்றபடி 
பக்கவாட்டில்‌ சென்று அங்கிருந்த நீர்த்தொட்டியை 
அணுகி குனிந்து அதில்‌ தன்‌ முகத்தை பார்த்தாள்‌. அந்த 
முகம்‌ அவளை திடுக்கிடச்‌ செய்தது. படபடப்புடன்‌ 
உதடுகளை மடித்து அழுத்திக்கொண்டாள்‌. பின்னர்‌ 
முகத்தின்மேல்‌ நீரள்ளிவிட்டு கழுவினாள்‌, அந்த 
முகத்தை நீர்ப்பாவையை என கலைக்க 
விழைபவள்போல. சுரபி அளித்த மரவுரியால்‌ முகத்தை 
துடைத்தாள்‌. 


சுரபி பேழையிலிருந்து கொம்புச்சீப்பை எடுத்து 
அளித்தாள்‌. அவள்‌ விழிகளை ஒருகணம்‌ சந்தித்துவிட்டு 
தேவிகை அதை வாங்கி தன்‌ தலையை 
சீவிக்கொண்டாள்‌. சுரபி அவள்‌ கழுத்திலணிந்திருந்த 
நகைகளை சீரமைத்தாள்‌. தேவிகை அதை 
முரண்கொண்ட உடலசைவால்‌ தவிர்த்து தானே 
சீரமைத்துக்கொண்டாள்‌. ஆனால்‌ அவள்‌ எடுத்தளித்த 
நறுஞ்சுண்ணச்‌ செப்பை மறுக்க முடியவில்லை. அவளை 
நோக்காமல்‌ அதை வாங்கி சுண்ணத்தை சிறுதுணியில்‌ 
சிறிது உதிர்த்து அதைக்கொண்டு முகத்தை அழுத்தி 
துடைத்தாள்‌. 


“அகவைகளுக்கு அவற்றுக்குரிய அழகுகள்‌, அரசி” 
என்றாள்‌ சுரபி. அந்த மீறல்‌ அவளை எரிச்சல்‌ 
கொள்ளச்செய்ய ஒன்றும்‌ பேசாமல்‌ திரும்பினாள்‌. 
வெளியே வந்த பூர்ணை “கிடைத்துவிட்டது, அரசி. கீழே 
விழுந்து கதவுக்குப்‌ பின்னால்‌ கிடந்தது” என்றாள்‌. 
அவள்‌ உதடுகள்‌ வளைய “நன்று” என்றாள்‌. 
உளமொருங்காமல்‌ புன்னகை செய்வது இத்தனை 
கடினமா என்ன? விடுதிக்காவலர்‌ அவள்‌ பின்னாலேயே 
வந்து “நல்லவேளை... இல்லையென்றால்‌ ஏவலர்‌ 
அனைவரையும்‌ நோக்கவேண்டியிருக்கும்‌. நாளுக்கு 
இரண்டாயிரம்பேர்‌ வந்து உண்டு மீளும்‌ விடுதி இது” 
என்றார்‌. 


ர்ணை “அரசி, இளைய பால்ஹிகர்‌ இங்குதான்‌ 

ருக்கிறார்‌. சற்றுமுன்‌ அவருடைய ஏவலனை 
பார்த்தேன்‌” என்றாள்‌. பொருளில்லாமல்‌ “ஆம்‌” என்றாள்‌ 
தேவிகை. விடுதிக்காவலர்‌ “கிளம்பிக்கொண்டிருக்கிறார்‌. 
அவர்‌ எதையோ எழுத வேண்டியிருந்தமையால்‌ 
பிந்துகிறது. பிறர்‌ காத்திருக்கிறார்கள்‌” என்றார்‌. சுரபி 
“இங்குதானிருக்கிறாரா? என்‌ எண்ணம்‌ நீங்கள்‌ அவரைச்‌ 
சந்தித்து அப்பொறுப்பை அளிக்கலாம்‌ என்பதுதான்‌” 
என்றாள்‌. அனைத்தும்‌ ஒரே கணத்தில்‌ 
எளிதாகிவிட்டதைக்‌ கண்ட பூர்ணை “ஆம்‌ அரசி, 
அவரிடம்‌ சொல்லலாம்‌. காவலரே, அரசியை அவருக்கு 
அறிவியுங்கள்‌. அறையில்தான்‌ இருக்கிறார்‌ அல்லவா?” 
என்றாள்‌. 


“அம்‌, அங்குதான்‌... வருக, அரசி” என்றார்‌ 
விடுதிக்காவலர்‌. ஆனால்‌ தேவிகை தயங்கி நின்றாள்‌. 
“செல்க!” என்று அவள்‌ தோளை மெல்ல தொட்டாள்‌ 
பூர்ணை. அவள்‌ காலகள்‌ எழ மறுத்தன. “செல்க, அரசி” 
என்றாள்‌ பூர்ணை. விடுதிக்காவலர்‌ முன்னால்‌ 
சென்றுவிட்டிருந்தார்‌. “நாம்‌ திரும்பிவிடுவோம்‌” என்றாள்‌ 
தேவிகை. “அரசி, அவர்‌ உங்கள்‌ வருகையை 
அறிவித்துவிட்டார்‌” என்றாள்‌ பூர்ணை. “ஆம்‌, நீங்கள்‌ 
திரும்பினால்‌ பிழையென்றாகும்‌” என்றாள்‌ சுரபி. “நான்‌ 
எதையும்‌ அவரிடம்‌ பேசவிரும்பவில்லை” என்றாள்‌ 
தேவிகை. “சரி, அவ்வாறெனில்‌ முகமன்‌ மட்டும்‌ 
உரைத்துவிட்டு கிளம்புங்கள்‌” என்றாள்‌ பூர்ணை. 


தேவிகை தளர்ந்த காலடிகளுடன்‌ நடந்தாள்‌. 
விடுதிக்காவலர்‌ வந்து “இளவரசர்‌ காத்திருக்கிறார்‌” 
என்றார்‌. “ஆம்‌” என்றபின்‌ அவள்‌ முகத்தின்மேல்‌ 
ஆடையை நன்றாக இழுத்துவிட்டுக்கொண்டு சென்று 
அறைவாயிவில்‌ நின்றாள்‌. விடுதிக்காவலர்‌ அதை 


மெல்ல தட்டி “சிபிநாட்டு அரசி” என்றார்‌. “வருக!” என 
பூரிசிரவஸின்‌ குரல்‌ கேட்டது. அப்போது அந்தக்‌ குரல்‌ 
அவளுக்கு திகைப்பை அளித்தது. முற்றிலும்‌ அயலான, 
முதிர்ந்த மனிதரின்‌ குரல்‌. விடுதிக்காவலர்‌ கதவைத்‌ 
திறந்து “செல்க, அரசி!” என்றார்‌. அவள்‌ உள்ளே 
சென்றாள்‌. 


[[ஙage]உள்ளே குறும்பீடத்தில்‌ அமர்ந்திருந்த 
பூரிசிரவஸைக்‌ கண்டதும்‌ தேவிகை நின்றாள்‌. அவனே 
எழுந்து தலைவணங்கி “வருக, அரசி... இந்நாள்‌ இனியது. 
இருமுறை அரசியால்‌ வாழ்த்தப்பட்டேன்‌” என்றான்‌. 
அத்தருணத்தில்‌ முறைமைச்சொல்‌ மிக இனிதாக 
இருந்தது. டப்‌ நானும்‌. தற்செயலாக இங்கே 
வரவேண்டியிருந்தது. என்‌ கணையாழி இங்கே 
விழுந்துவிட்டிருந்தது. நீங்கள்‌ கிளம்பாததும்‌ நன்றே” 
என்றாள்‌. “கிளம்பிக்கொண்டிருந்தேன்‌... ஒரு கடிதம்‌” 
என்றான்‌. 


அவள்‌ கைகளை மார்பில்‌ கட்டிக்கொண்டபோது 
முகத்திரை நழுவியது. அதை தலைமேல்‌ 
இழுத்துவிட்டுக்கொண்டு புன்னகையுடன்‌ “ஆம்‌, நீங்கள்‌ 
அஸ்தினபுரிக்கல்லவா கிளம்புகிறீர்கள்‌?” என்றாள்‌. 
“ஆம்‌, இந்த ஓலை என்‌ மூத்தவருக்கு...” அவள்‌ சிரித்து 
“என்னைப்பற்றி அல்ல என நினைக்கிறேன்‌” என்றாள்‌. 
அவன்‌ தலையை அண்ணாந்து உரக்க சிரித்து “இல்லை, 
இது ஒற்றர்செய்தி” என்றான்‌. அவன்‌ குரல்வளை 
அழகாக இருந்தது என நினைத்தாள்‌. 
இளமையிலிருந்ததைவிட தோள்‌ பெருத்திருந்தான்‌. 
மலைமக்களுக்கே உரிய சுண்ணவெண்ணிறம்‌. சிவந்த 
உதடுகள்‌. காதுகள்‌ கூட ஒளிகொண்டு சிவந்திருந்தன. 


அவன்‌ “தாங்கள்‌ என்னிடம்‌ பேசவிழைவதாக 
சொன்னார்கள்‌” என்றான்‌. “ஆம்‌, நான்‌ ஒரு தூது 
சொல்லி அனுப்பலாமென எண்ணினேன்‌” என்றாள்‌. 
“தூதா? நானா?” என்றான்‌. கண்களில்‌ சிரிப்புக்கு 
அப்பால்‌ உள்ளம்‌ எச்சரிக்கை கொள்வதை கண்டாள்‌. 
உணர்வுகளை மறைக்கத்தெரியாத இளைஞனாகவே 
இருக்கிறான்‌ என எண்ணியதும்‌ மேலும்‌ உளஅணுக்கம்‌ 
கொண்டாள்‌. அது அவளை அவனை நோக்கி இரண்டு 
அடியெடுத்துவைத்து நெருங்கும்படி செய்தது. “ஏன்‌, 
எனக்காக தூது செல்லமாட்டீர்களா?” என்றாள்‌. “என்‌ 
கடமை அது. ஆணையிடுக!” என்றான்‌. “எவரிடம்‌?” 


அவள்‌ வாய்க்குள்‌ நாவைச்‌ சுழற்றி சிரித்து தோள்களில்‌ 
மெல்லிய குழைந்த அசைவு வெளிப்பட 


“இந்திரப்பிரஸ்தத்தின்‌ அரசர்‌ யுதிஷ்டிரரிடம்‌” என்றாள்‌. 
அவன்‌ மூச்சுத்திணறுவது நன்றாகவே தெரிந்தது. 
விடுவித்துக்கொண்டு சிரித்து “ஆணையிடுங்கள்‌...” 
என்றான்‌. “வெறுமனே சொன்னேன்‌” என்றாள்‌. அவள்‌ 
விளையாடுவது அவனை நிலைகுலையச்‌ செய்தது. 
அங்கிருந்து விலகிவிடவேண்டுமென அவன்‌ விழைவது 
அவன்‌ அசைவுகளில்‌ தெரிந்தது. அது அவளை மேலும்‌ 
உவகைகொள்ளச்‌ செய்தது. அகவை மறந்து 
இளமகளென்றானதுபோல. 


“நான்‌ சொல்லும்‌ தூது உங்கள்‌ நாட்டு நலன்களுக்கு 
எதிரானது என்றால்‌ என்ன செய்வீர்கள்‌?” என்றாள்‌. 
அவன்‌ “இல்லை... அதாவது, அப்படி நீங்கள்‌ சொல்ல 
மாட்டீர்கள்‌” என்றான்‌. “சொன்னால்‌?” என தலைசரித்து 
கேட்டாள்‌. “சொல்லமாட்டீர்கள்‌, அரசி.” அவள்‌ 
வாய்விட்டுச்‌ சிரித்து “மெய்யாகவே உங்கள்‌ நாட்டுக்கு 
எதிரானதுதான்‌” என்றாள்‌. அவன்‌ பேசாமல்‌ நின்றான்‌. 
முகத்தில்‌ தெரிந்த அச்சத்தையும்‌ குழப்பத்தையும்‌ கண்டு 
அவள்‌ புன்னகையுடன்‌ “அஞ்சவேண்டாம்‌... இது வேறு. 
எங்களுக்கும்‌ அஸ்தினபுரிக்கும்‌ இடையேயான பூசல்‌” 
என்றாள்‌. 


“அதுவும்‌ என்‌ நாட்டுடன்‌ தொடர்புள்ளதுதான்‌, இளவரசி” 
என்றான்‌ பூரிசிரவஸ்‌. “நான்‌ உங்களை துரியோதனரின்‌ 
அரசி பானுமதியிடம்‌ பேசுவதற்காக அனுப்புகிறேன்‌” 
என்றாள்‌ தேவிகை. அவன்‌ முகம்‌ தத்தளிப்பு விலகி 
கூர்கொண்டது. அவள்‌ அகம்‌ ஏமாற்றமடைந்தது. அதை 
சொல்லியிருக்கக்கூடாது என்று எண்ணினாள்‌. அந்தத்‌ 
தூதையே தவிர்த்திருக்கவேண்டும்‌. அந்தத்‌ தருணத்தை 
முடிந்தவரை நீட்டி அதில்‌ திளைத்திருக்கவேண்டும்‌. 
“சொல்லுங்கள்‌, அரசி” என்றான்‌. 


அவள்‌ “துச்சாதனரின்‌ துணைவி அசலையிடமும்‌ 
அங்கரின்‌ அரசி விருஷாலியிடமும்‌ நீங்கள்‌ என்‌ 
செய்தியை கொண்டுசெல்லவேண்டும்‌” என்றாள்‌. அவன்‌ 
தலையசைத்தான்‌. “கொண்டுசெல்வீர்களா?” என்றாள்‌. 
அதிலிருந்த கெஞ்சலை அவள்‌ எண்ணியிருக்கவில்லை. 
“சொல்லுங்கள்‌, அரசி” என்றான்‌. “சொல்வேன்‌ என்று 
கூறுங்கள்‌” என்றாள்‌. குரல்‌ மேலும்‌ தழைந்து கெஞ்சியது. 
“தூதை சொல்லுங்கள்‌” என்றான்‌ பூரிசிரவஸ்‌. 
“அதையொட்டியே நான்‌ முடிவெடுக்கமுடியும்‌.” 

அவள்‌ உள்ளம்‌ ஏமாற்றத்தில்‌ சூம்பியது. நெஞ்சு 
விம்மிக்கொண்டிருந்தது. தொண்டை அடைக்க 
விழிகளை திருப்பிக்கொண்டாள்‌. உருக்குறைந்து 


புழுவென்று ஆகி நிற்கிறேன்‌. இவனிடம்‌ இரக்கிறேனா? 
இவனிடமா? யார்‌ இவன்‌? என்‌ அரசரின்‌ முன்‌ நிகரென 
அமரக்கூட இடமில்லாத சிறுநாட்டின்‌ இளவரசன்‌. இவன்‌ 
எனக்கு பரிசிலளிக்கிறானா? வேண்டாம்‌, 
திரும்பிவிடுவோம்‌. ஆனால்‌ அவள்‌ 
தொண்டையிலிருந்து மெல்லிய விம்மல்‌ ஒன்று 
வெளிவந்தது. “நான்‌, என்‌ மைந்தனுக்காக...” என்றதுமே 
அழுகை பொங்கி வர அவள்‌ கைகளால்‌ முகத்தை 
பொத்திக்கொண்டாள்‌. தோள்கள்‌ குலுங்க 
விசும்பல்களும்‌ சீறல்களுமாக அழத்தொடங்கினாள்‌. 
அவன்‌ வெறுமனே நோக்கி நின்றான்‌. 


“என்னால்‌... எனக்குத்‌ தெரிகிறது, அனைத்தும்‌ எங்கு 
செல்கின்றன என்று. என்‌ வாழ்க்கையில்‌ நான்‌ 
பொருட்டென நினைப்பது என்‌ மைந்தனை மட்டுமே. 
இப்புவிவாழ்க்கையில்‌ நான்‌ வேறேதும்‌ காணவில்லை. 
அவனை இழந்தால்‌...” என்றாள்‌. கேவல்களும்‌ 
விம்மல்களுமாக சொற்கள்‌ உடைந்து தெறித்தன. 
பெருமூச்சுகளுடன்‌ மெல்ல அமைதியடைந்து 
மேலாடையால்‌ முகத்தை துடைத்தாள்‌. முகத்தை நன்றாக 
மூடிக்கொண்டு திரும்பி நின்றாள்‌. திரும்பிவிட்டோம்‌ 
என்ற உணர்வே அவளுக்கு விடுதலையை அளித்து 
எண்ணங்களை திரட்டிக்கொள்ளச்‌ செய்தது. 


“என்‌ மைந்தன்‌ வாழவேண்டுமென்றால்‌ போர்‌ 
நிகழலாகாது. ஆனால்‌ அங்கும்‌ இங்கும்‌ 

ண்களனைவரும்‌ போரையே 
எண்ணிக்கொண்டிருக்கிறார்கள்‌. அனைவரும்‌ போரை 
நோக்கி காலத்தை உந்திச்‌ 
செலுத்திக்கொண்டிருக்கிறார்கள்‌” என்றாள்‌. “இல்லை 
அரசி, போரைத்‌ தவிர்க்கவே அனைவரும்‌ முயல்கிறோம்‌” 
என்றான்‌ பூரிசிரவஸ்‌. அவள்‌ சீற்றம்கொண்டு திரும்பி 
“அதை மட்டும்‌ என்னிடம்‌ சொல்லவேண்டியதில்லை. 
போர்‌ வேண்டாம்‌ என்று நாளுக்கு நூறுமுறை 
சொல்பவரின்‌ அகமென்ன என்று நானும்‌ அறிவேன்‌” 
என்றாள்‌. 


அவன்‌ திகைத்து விழிவிரிய நோக்கிநின்றான்‌. அவள்‌ 
குரலைத்‌ தாழ்த்தி “நான்‌ கோருவது இதுவே. 
அரசர்களிடமும்‌ அவையிடமும்‌ அல்ல, 
என்னைப்போன்ற அன்னையரிடம்‌. இந்தப்‌ போர்‌ 
நாளுக்குநாள்‌ பெருகிக்கொண்டே செல்கிறது. இது 
நிகழ்ந்தால்‌ இங்கே எவரும்‌ எஞ்சப்போவதில்லை. எவர்‌ 
எஞ்சினாலும்‌ உறுதியாக அழியப்போவது நம்‌ மைந்தர்‌. 
என்‌ மைந்தன்‌ மட்டுமல்ல அவர்களின்‌ 


மைந்தர்களும்கூடத்தான்‌. அவர்களை காக்கவேண்டியது 
அன்னையராக நம்‌ கடமை.” 


அவன்‌ “அரசி, அவர்கள்‌ அரசருக்கும்‌ மைந்தர்களே” 
என்றான்‌. “ஆம்‌, நான்‌ சொல்வது அதைத்தான்‌. 
நிலம்வென்று கொடிவழிகளுக்கு அளிக்க 
நினைப்பவர்கள்‌ முதலில்‌ செய்வது என்னவாக 
இருக்கும்‌? தன்‌ எதிரிகளின்‌ கொடிவழியை முற்றழிப்பதை 
அல்லவா?” அந்த நேரடி உண்மையின்‌ முன்‌ அவன்‌ 
சொல்லிழந்து உதடுகளை மட்டும்‌ அசைத்தான்‌. 
“அதுதான்‌ நிகழும்‌. களத்தில்‌ இரு தரப்பும்‌ 
எதிர்நிற்பவர்களின்‌ மைந்தர்களை நோக்கியே 
படைக்கலம்‌ எடுப்பார்கள்‌... அனைவரும்‌ 
கொல்லப்படுவார்கள்‌. ஆம்‌, ஒருவர்கூட 
எஞ்சமாட்டார்கள்‌.” 


மூச்சிரைக்க அவள்‌ சொன்னாள்‌ “இதை நான்‌ 
சொன்னதாக சொல்லுங்கள்‌. அன்னையர்‌ அனைவருமே 
அதை உணர்ந்திருப்பார்கள்‌. சொல்லென்றாக்க அஞ்சி 
உள்புதைத்திருப்பார்கள்‌. ஏனென்றால்‌ 
சொல்லென்றானது நிகழ்வென்றாகும்‌ என்பது 
தொல்மொழி.” பூரிசிரவஸ்‌ “நான்‌ சொல்கிறேன்‌” 
என்றான்‌. “அன்னையராகிய நமக்கு நிலமில்லை, 
குலமும்‌ குடியும்‌ நகரும்‌ கொடியும்‌ ஒன்றுமில்லை. நாம்‌ 
பெண்கள்‌, அன்னையர்‌. பிறிதெவருமில்லை. அதை 
அவர்களிடம்‌ சொல்லுங்கள்‌. இதோ இந்திரப்பிரஸ்தத்தின்‌ 
முடியுரிமைப்போரில்‌ என்‌ மைந்தன்‌ களமிறங்குகிறான்‌. 
நான்‌ இந்திரப்பிரஸ்தத்தை தெரிவுசெய்யவில்லை. 
அவனை ஆக்கிய உயிர்த்துளியை விரும்பி 
ஏற்றுக்கொள்ளவுமில்லை. பானுவும்‌ அசலையும்‌ 
அவ்வாறே. இந்தப்‌ போர்‌ எங்களுடையதல்ல. ஆனால்‌ 
இழப்புகளனைத்தும்‌ எங்களுக்கே. எவர்‌ வென்றாலும்‌ 
தோற்பவர்‌ அன்னையர்‌...” 


பெருகிவந்த சொற்கள்‌ தடைபட அவள்‌ மூச்சிழுத்து 
உதடுகளை அழுத்தியபடி தலைகுனிந்து நின்றாள்‌. 
அவன்‌ ஏதோ சொல்ல வாயெடுத்த மெல்லிய ஓசையைக்‌ 
கேட்டு உளமுலுக்கப்பட்டு சொற்கள்‌ மீண்டும்‌ 
பொழிந்தன. “மகளென்று நம்‌ சொல்‌ அவையேறவில்லை. 
மனைவியென்றும்‌ செவிகொள்ளப்படவில்லை. 
அன்னையென்று ஆனபின்னராவது அதற்கு ஆற்றல்‌ 
வந்தாகவேண்டும்‌. என்‌ கொழுநர்‌ முன்‌ சென்று 
நிற்கிறேன்‌. அவர்கள்‌ மீறிச்சென்றார்கள்‌ என்றால்‌ 
வழியில்‌ சங்கறுத்து விழுகிறேன்‌. எங்கள்‌ குருதிமேல்‌ 
கடந்து அவர்கள்‌ நிலம்கொண்டு முடிசூடட்டும்‌. அதையே 


மச்சர்‌ காந்தாரியின்‌ வயிற்றில்‌ பல இடங்களில்‌ கைகளை 
வைத்து அழுத்தியும்‌ தடவியும்‌ பார்த்தபின்‌ அவள்‌ 
வயிற்றில்‌ தன்‌ காதுகளை அழுத்திவைத்து கண்மூடி 
கேட்டுக்கொண்டிருந்தார்‌. பின்பு கண்களைத்‌ திறந்து 
“உள்ளே ௧௬ முழுமையாக வளரவில்லை” என்றார்‌. 
“வளர்ந்திருக்கிறது என்று...” என அம்பிகை 
பேசத்தொடங்க “அதை மருத்துவச்சிகள்‌ வயிற்றின்‌ 
அளவை வைத்தும்‌ கருவின்‌ இதயத்துடிப்பைக்‌ கேட்டும்‌ 
முடிவு செய்திருப்பார்கள்‌. அதுவல்ல உண்மை. வளர்ந்த 
௧௬ நன்றாகவே வாய்‌ சப்பும்‌. கைகளை வாய்க்குக்‌ 
கொண்டுசெல்லும்‌. உள்ளே இளவரசர்‌ அவற்றைச்‌ 
செய்யவில்லை” என்றார்‌ மச்சர்‌. அம்பிகை திகைப்புடன்‌ 
பார்த்தாள்‌. 


“தாங்கள்‌ காணும்‌ கனவுகள்‌ என்னென்ன அரசி?” 
என்றார்‌ மச்சர்‌ திரும்பி பீடத்தில்‌ அமர்ந்துகொண்டு. 
“மதம்கொண்ட யானைகள்‌... யானைகளும்‌ காகங்களும்‌ 
நரிகளும்‌” என்றாள்‌ காந்தாரி. “சிலகாகங்கள்‌ பெரும்‌ 
பாறைகளைக்கூட தூக்கிக்கொண்டு செல்வதைக்‌ 
கண்டேன்‌. அந்தப்பாறைகள்‌ சிலசமயம்‌ யானைகளாக 
இருக்கின்றன.” மச்சர்‌ திரும்பிப்பார்த்து 
“யானைக்கொட்டிலில்‌ இருந்து காற்று வீசுவதனால்‌ 
அந்தக்‌ கனவுகள்‌ வருகின்றன என்று எண்ணுகிறேன்‌. 
வெளியே மரங்களெங்கும்‌ காகங்கள்‌ செறிந்துள்ளன?” 
என்றார்‌. சத்யசேனை “யானைக்கொட்டில்‌ இங்கில்லை. 
அது வடக்கு எல்லையில்‌ உள்ளது” என்றாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


மச்சர்‌ “அப்படியென்றால்‌ ஏதாவது யானையைக்‌ 
கொண்டுவந்து இங்கே கட்டியிருக்கிறீர்களா என்ன?” 
என்றார்‌. “இல்லை... யானை ஒன்று இங்கே 
அரண்மனைமுற்றத்தில்‌ இறந்தது. அதன்பின்‌ இங்கே 
வரும்‌ யானைகளைல்லாமே பெருங்குரலெடுத்து அழுதன. 
கவே யானைகளை இங்கே 
கொண்டுவருவதேயில்லை.” மச்சர்‌ கண்களைச்‌ 
சுருக்கியபடி திரும்பி “இந்த பெரிய ஈக்கள்‌ யானை 
மதத்தை மொய்ப்பவை... இங்கே யானையின்‌ வாசனை 
இருக்கிறது” என்றார்‌. சிறிதுநேரம்‌ கண்களை மூடியபடி 
நாசிகூர்ந்தபின்‌ “ஆம்‌, உண்மை. இங்கே யானைவாசனை 
இருக்கிறது” என்றவர்‌ ஏதோ எண்ணத்தில்‌ மேலே தூக்கி 
வீசிய கை அப்படியே நிலைக்க அசைவிழந்து நின்றார்‌. 


அவர்களும்‌ செய்யவேண்டுமென்று கூறுக!” 


“ஆம்‌, நான்‌ தங்கள்‌ உணர்வுகளுடன்‌ இச்சொற்களை 
அரசியர்‌ மூவரிடமும்‌ சொல்கிறேன்‌” என்றான்‌ பூரிசிரவஸ்‌. 
“கூடவே அரசரிடமும்‌ பேசுகிறேன்‌. இளவரசர்கள்‌ 
குறிவைக்கப்படுவார்கள்‌ என்று நீங்கள்‌ சொன்னது 
உண்மை என உணர்கிறேன்‌. அதை சொல்கிறேன்‌. 
முடிந்தால்‌ இரு தரப்பிலும்‌ இளவரசர்களை 
அனைத்திலிருந்தும்‌ தவிர்க்கமுடியுமா என்று 
பிதாமகரிடம்‌ பேசிப்பார்க்கிறேன்‌.” தேவிகை சினத்துடன்‌ 
உதடுகள்‌ வளைய “பார்த்தீர்களல்லவா, நீங்களும்‌ 
போரை வரவழைக்கவே அறியாது முயல்கிறீர்கள்‌. 
மைந்தருக்காக அன்னையர்‌ எழுந்தால்‌ போர்‌ 
நின்றுவிடுமோ என அஞ்சும்‌ உங்கள்‌ உள்ளம்‌ 
கண்டுபிடித்த வழி இது” என்றாள்‌. 


“இல்லை, அரசி. மெய்யாகவே...” என்று பூரிசிரவஸ்‌ 
தொடர அவள்‌ கைகாட்டி தடுத்து “பிதாமகரோ பேரரசரோ 
போர்‌ என்று வந்துவிட்டால்‌ வேறேதும்‌ அவர்கள்‌ விழியில்‌ 
படாது. மேலும்‌ குடிகளின்‌ இளமைந்தர்‌ போரில்‌ சாக நம்‌ 
மைந்தர்‌ மட்டும்‌ ஒளிந்துகொள்ளவேண்டும்‌ என்று 
சொன்னால்‌ நானே அதை ஏற்கமாட்டேன்‌” என்றாள்‌. 
“மைந்தரைக்‌ குறிவைப்பதையாவது தடுக்கலாம்‌” 
என்றான்‌ பூரிசிரவஸ்‌. “மைந்தரைக்‌ குறிவைப்பது 
அரசர்களோ அவர்களின்‌ படைக்கலங்களோ அல்ல. 
தொல்விலங்கின்‌ உகிர்களும்‌ பற்களும்‌ கொம்புகளும்‌” 
என்றாள்‌ தேவிகை மீண்டும்‌ சீற்றம்கொண்டு. 
“கானாடல்களில்‌ குருளைகளைக்‌ கொல்லவரும்‌ 
ண்புலிகளையும்‌ ஓநாய்க்கடுவன்களையும்‌ மீண்டும்‌ 
ண்டும்‌ கண்டிருக்கிறேன்‌.” 


கைகளை விரித்து ஒன்றும்‌ சொல்வதற்கில்லை என்று 
காட்டியபின்‌ பூரிசிரவஸ்‌ “நான்‌ சென்று சொல்கிறேன்‌, 
அரசி. என்னுள்‌ வாழும்‌ காட்டுதெய்வங்கள்‌ என்ன 
எண்ணுகின்றன என்றறியேன்‌. நான்‌ மெய்யாகவே 
இப்போர்‌ எவ்வகையிலேனும்‌ தவிர்க்கப்பட்டாக 
வேண்டுமென்றே விழைகிறேன்‌. அதன்பொருட்டு எதைச்‌ 
செய்வதும்‌ என்‌ கடன்‌ என்றே உணர்கிறேன்‌. அரசியரை 
தனித்தனியாகக்‌ கண்டு பேசுகிறேன்‌. கண்ணீரையும்‌ 
சினத்தையும்‌ கொண்டு அவர்கள்‌ 
போராடவேண்டுமென்று கோருகிறேன்‌” என்றான்‌. 


“ஆனால்‌ இப்போர்‌ நிகழாதென்றே இப்போதும்‌ 
எண்ணுகிறேன்‌. நீங்கள்‌ சொன்னதுதான்‌ அடிப்படை. 
நாளுக்குநாள்‌ பெரிதாகிக்கொண்டே செல்கிறது களம்‌. 


பாரதவர்ஷமே இரு கூறாக பிரிந்துகொண்டிருக்கிறது. 
போர்‌ நிகழ்ந்தால்‌ அது பேரழிவாகவே எஞ்சும்‌. 
வென்றவர்கள்‌ பெரும்பழி சூடவேண்டியிருக்கும்‌. அந்த 
அச்சமே போரைத்‌ தவிர்க்கும்‌ விசையாக ஆகும்‌.” 
தேவிகை ஏளனத்துடன்‌ சிரித்து “இன்னமும்‌ மானுடரின்‌ 
நல்லகத்தை நம்பும்‌ இளையோனாகவே இருக்கிறீர்கள்‌. 
எண்ணிக்கொள்க, ஓங்கிய படைக்கலம்‌ குருதியின்றி 
அமையாது. நான்‌ விழைவது என்‌ மைந்தன்‌ 
வாழும்காலம்‌ வரை இப்போர்‌ தவிர்க்கப்படவேண்டும்‌ 
என்றே” என்றாள்‌. 


“உண்மையில்‌ இப்போர்‌ தொடங்கி நீண்டகாலமாகிறது. 
இது சத்யவதி குறித்திட்ட போர்‌. இரு தலைமுறைக்காலம்‌ 
இதை நீட்டிக்கொண்டுவந்து நிறுத்தியவர்‌ பிதாமகர்‌ 
பீஷ்மர்‌. இன்று நாமனைவரும்‌ முயன்றால்‌ மீண்டும்‌ ஒரு 
தலைமுறைக்காலம்‌ கடத்திச்செல்லமுடியும்‌. தெய்வங்கள்‌ 
காத்திருக்கும்‌ ஆற்றல்மிக்கவை. ஏனென்றால்‌ அத்தனை 
வேட்டைவிலங்குகளும்‌ பொறுமையானவை. நாம்‌ இன்று 
தப்புவதைப்பற்றி மட்டுமே பேசுகிறேன்‌” என்றாள்‌ 
தேவிகை. “ஆம்‌, அரசி. நாம்‌ நம்மால்‌ இயன்றதை 
முயல்வோம்‌” என்றான்‌. 


அவள்‌ பெருமூச்சுடன்‌ தன்‌ தலையாடையைத்‌ தாக்கி 
அணிந்துகொண்டு திரும்பினாள்‌. பூரிசிரவஸ்‌ சற்று 
தயங்கி சொல்கோத்து “அரசி, ஒரு சொல்‌” என்றான்‌. 
அவள்‌ நின்றாள்‌. “நீங்கள்‌ செல்லவேண்டிய இடம்‌ 
சிபிநாடல்ல, உபப்பிலாவ்யம்‌” என்றான்‌. அவள்‌ ஏறிட்டு 
நோக்கினாள்‌. “அங்குதான்‌ உங்கள்‌ அரசி இருக்கிறார்‌. 
குருதிவஞ்சம்‌ அவர்களுடையது. அவர்‌ தன்‌ 
வஞ்சமொழிந்து குழல்‌ அள்ளிமுடிந்தால்‌ போர்‌ பாதி 
முடிந்துவிட்டது என்றே பொருள்‌. எஞ்சியது எளிது” 
என்றான்‌ பூரிசிரவஸ்‌. அவள்‌ தலையசைத்தாள்‌. “ஆம்‌, 
நான்‌ அதை எண்ணிநோக்கவில்லை. நானும்‌ 
எதிரியையே எண்ணுபவளாகிவிட்டேன்‌. இங்கிருந்தே 
உபப்பிலாவ்யம்‌ கிளம்புகிறேன்‌” என்றாள்‌. 


“நன்று, நான்‌ வருகிறேன்‌” என்று தேவிகை திரும்பினாள்‌. 
கதவு தொலைவிலெனத்‌ தெரிந்தது. காலடிகள்‌ வைக்க 
வைக்க அகன்றது. பிசினில்‌ ஒட்டிய ஈயென சிறகுகள்‌ 
துடிக்க தவித்தாள்‌. அவன்‌ விட்ட மூச்சொலியில்‌ 
மெல்லிய மெய்ப்புகொண்டு திரும்பாமலேயே நின்றாள்‌. 
“என்னை எண்ணியமைக்கு நன்றி, அரசி” என்றான்‌. 
அவள்‌ கழுத்து மூச்சில்‌ குழிந்தெழ உடலிறுக நின்றாள்‌. 
“அச்சொற்கள்‌ பொய்யென்றும்‌ கனவென்றும்‌ 
ஆகவில்லை என்று இப்போது உணர்கிறேன்‌” என்றான்‌. 


“வேண்டாம்‌” என அவள்‌ மெல்லிய குரலில்‌ சொன்னாள்‌. 
“ஏன்‌?” என்றான்‌. “நாம்‌ அதைப்‌ பற்றி பேசவேண்டாம்‌.” 


அவன்‌ அருகே வந்தான்‌. ஒவ்வொரு காலடியோசையும்‌ 
நீர்நிலையில்‌ கல்‌ விழுவதுபோல்‌ அவள்‌ உடலை 
அலைகொள்ளச்‌ செய்தது. அணுகிய அவன்‌ உடலின்‌ 
மென்வெம்மையை உணர்ந்தாள்‌. வகிட்டில்‌ அவன்‌ 
மூச்சை. “நான்‌ இரவுபகலாக புரவியில்‌ வந்தேன்‌ என 
அறிவீர்களா?” என்றான்‌. “ஆம்‌” என்றாள்‌. ஓசை 
மூச்சென வெளிவந்தது. “என்றாவது என்னை 
எண்ணியிருக்கிறீர்களா?” என்றான்‌. “அதெல்லாம்‌ 
எதற்கு? நான்‌ செல்கிறேன்‌” என்றாள்‌. “நன்று!” என்றான்‌. 


அவள்‌ மேலும்‌ சற்றுநேரம்‌ நாண்‌ இறுகி ஒடிவதற்கு 
முந்தையகணத்து வில்லென நின்றாள்‌. பின்னர்‌ மெல்ல 
தோள்‌ தளர்ந்தாள்‌. கைவளைகள்‌ ஓசையிட்டு 
தழைந்தன. பெருமூச்சுடன்‌ ஏதோ சொல்ல வந்தபின்‌ 
தலையசைத்து அதை உளத்திலேயே கலைத்தாள்‌. 
விழிதூக்கி அவனை நோக்கினாள்‌. அவன்‌ கன்னத்தில்‌ 
தாடி நரையோடியிருந்தது. கண்களுக்குக்‌ கீழே 
சுருக்கங்கள்‌. திடீரென அகவைகொண்டுவிட்டான்‌ என. 
அவள்‌ பெருமூச்சுடன்‌ “நான்‌ கிளம்புகிறேன்‌” என்றாள்‌. 
அவன்‌ “ஆம்‌” என்றான்‌. 


உடலை அசைத்தபோது அது கல்லென 
எடைகொண்டிருப்பதாகத்‌ தோன்றியது. வேறேதும்‌ 
சொல்லி உளம்விலக்கவேண்டுமென்று எண்ணி 
“கானேகியபின்‌ திரெளபதி மிகவும்‌ கனிந்துவிட்டாள்‌ 
என்றனர்‌” என்றாள்‌. “ஆம்‌, அப்படித்தான்‌ நானும்‌ 
அறிந்தேன்‌. மேலும்‌ பிறரைவிட அவர்களுக்கு 
ஐந்துமடங்கு மைந்தர்துயர்‌” என்றான்‌ பூரிசிரவஸ்‌. அவள்‌ 
சினத்துடன்‌ கண்கள்‌ சுருங்க “என்ன சொல்கிறீர்கள்‌? 
அவ்வாறு நாவிலெழலாமா?” என்றாள்‌. “இல்லை, நான்‌ 
நாவழங்கி...” என அவன்‌ தடுமாறினான்‌. அவள்‌ மீண்டும்‌ 
“நான்‌ வருகிறேன்‌. தேரை உபப்பிலாவ்யத்திற்கே 
செலுத்தச்சொல்கிறேன்‌” என்றாள்‌. 


“மீண்டும்‌ எங்காவது பார்ப்போம்‌” என்றான்‌. அவள்‌ 
“இல்லை, மீண்டும்‌ சந்திக்கவேண்டியதில்லை” என்றாள்‌. 
“ஏன்‌?” என்றான்‌. “நான்‌ இவ்வாறு எதிர்பார்க்கவில்லை.” 
அவன்‌ மீண்டும்‌ “ஏன்‌?” என்றான்‌. “இல்லை. 
ஒன்றுமில்லை” என்றபின்‌ அவள்‌ கதவைத்‌ திறந்து 
வெளியே சென்றாள்‌. அவன்‌ அவள்‌ பின்னால்‌ வந்து 
கதவைப்‌ பற்றியபடி நின்றான்‌. அவன்‌ நோக்கை 
உடலெங்கும்‌ உணர்ந்தபடி அவள்‌ நடந்து இடைநாழியை 


கடந்தாள்‌. ஏன்‌ திரும்பி நோக்கவில்லை என 
எண்ணியபோது அவனையே 
எண்ணிக்கொண்டிருந்தமையால்‌ என மறுமொழி 
எழுந்தது நெஞ்சில்‌. 


கூடத்திற்கு வந்தபோது அவள்‌ எங்காவது 
படுத்துவிடவேண்டும்‌ என எண்ணுமளவுக்கு 
களைப்படைந்திருந்தாள்‌. “இளைப்பாறிவிட்டுச்‌ 
செல்லலாமா, அரசி?” என்றாள்‌ பூர்ணை. “இல்லை, 
கிளம்பிவிடுவோம்‌” என்றாள்‌. நேராகச்‌ சென்று 
தேரிலேறிக்கொண்டாள்‌. அங்கிருந்து 
விலகிவிடவேண்டும்‌ என்னும்‌ விரைவு அவளுள்‌ 
எழுந்தது. எதையோ அஞ்சுகிறவள்போல வண்டிக்குள்‌ 
கதவை மூடிக்கொண்டாள்‌. பூர்ணை ஏறிக்கொண்டதும்‌ 
“நாம்‌ உபப்பிலாவ்யம்‌ செல்லவேண்டும்‌” என்றாள்‌. 
“அரசி?” என்றாள்‌ பூர்ணை. “ஆம்‌, அங்குதான்‌ 
செல்லவேண்டும்‌. பாகனிடம்‌ சொல்‌!” 


பூர்ணை பாகனிடம்‌ சொல்ல அவன்‌ அதை வியப்பின்றி 
ஏற்று “ஆணை” என்றான்‌. தேவிகை பொறுமையிழந்து 
“விரைக!” என்று பூர்ணையிடம்‌ தாழ்ந்த குரலில்‌ 
சொன்னாள்‌. அவள்‌ வியப்புடன்‌ நோக்க முகத்தின்மேல்‌ 
ஆடையை இழுத்துவிட்டுக்கொண்டு அவள்‌ 
கண்மூடினாள்‌. அவள்‌ கால்‌ கட்டைவிரல்‌ 
நெளிந்துகொண்டே இருப்பதை பூர்ணை கண்டாள்‌. சுரபி 
தேரில்‌ ஏறி அமர்ந்ததும்‌ பாகன்‌ தேர்மேடைமேல்‌ 
அமர்ந்தான்‌. ஒரு புரவி உறுமியது. குளம்புகளால்‌ 
தரையைத்‌ தட்டியது. 


வண்டி கிளம்பியதும்‌ தேவிகை ஆறுதலடைந்து 
கால்களை நீட்டிக்கொண்டாள்‌. கண்கள்‌ செருக துயில்‌ 
உடலெங்கும்‌ பரவியது. எண்ணங்கள்‌ நனைந்து 
படிந்தன. சொற்கள்‌ கரைந்து மறைந்தன. 
நெடுநாட்களுக்குப்பின்‌ அவள்‌ முற்றிலும்‌ தன்னை 
இழந்து துயிலில்‌ மூழ்கினாள்‌. வண்டியின்‌ ஆட்டத்தில்‌ 
அவள்‌ தலை ஆடிக்கொண்டிருந்தது. பூர்ணை அவளை 
நோக்கியபின்‌ சுரபியை பார்த்தாள்‌. சுரபி புன்னகைக்க 
அவள்‌ விழிவிலக்கிக்கொண்டு வெளியே 
பார்க்கத்தொடங்கினாள்‌. 

[1ஙage]தேவிகை உபப்பிலாவ்யத்திற்குள்‌ நுழைந்தபோது 
கோட்டைவாயிலில்‌ காவலர்கள்‌ அவளை அடையாளம்‌ 
கண்டுகொள்ளவில்லை. தேர்ப்பாகன்‌ முத்திரைக்‌ 
கணையாழியை காட்டியபோது காவலன்‌ திரும்பி 
தலைவனை நோக்க அவன்‌ இறங்கிவந்து 
கணையாழியை வாங்கி கூர்ந்து நோக்கியபின்‌ குழப்பம்‌ 
விலகாமலேயே தலையசைத்தான்‌. தேர்‌ நகருக்குள்‌ 
நுழைந்தபோதுதான்‌ அத்தனை சிறிய ஊர்‌ அது என 
தேவிகை உணர்ந்தாள்‌. ஒரு சிறிய பெட்டிக்குள்‌ 
நுழைந்ததுபோலத்‌ தோன்றியது. பெரிய சகடங்கள்‌ 
கொண்ட தொலைபயணத்‌ தேரில்‌ இருந்து நோக்கியபோது 
அத்தனை கட்டடங்களும்‌ சற்று கீழே எனத்‌ தெரிந்தன. 


இடுங்கலான தெருக்களில்‌ இருந்த நெரிசல்கூட அங்கே 
பாண்டவர்கள்‌ இருப்பதனால்‌ மிக அண்மையில்‌ 
உருவானதென்று தெரிந்தது. கட்டடங்கள்‌ 
புதுப்பிக்கப்பட்டு வண்ணம்பூசப்பட்டிருந்தன. “இளைய 
மைந்தர்‌ அபிமன்யூவின்‌ திருமணத்தின்பொருட்டு 
செப்பனிடப்பட்டிருக்கலாம்‌” என்றாள்‌ ன 
தேவிகை தலையசைத்தாள்‌. “இது நகரமே அல்ல, 
எல்லைப்புற காவல்கோட்டை. 
நகரமாகிக்கொண்டிருக்கிறது” என்றாள்‌ சுரபி. 


அரண்மனை முகப்பில்‌ சுரேசர்‌ அவர்களை 
எதிர்கொண்டார்‌. “தாங்கள்‌ வந்துகொண்டிருக்கும்‌ செய்தி 
நேற்றுதான்‌ இங்கே வந்தது, அரசி. 
நெடுந்தொலைவுப்பயணம்‌... உரிய ஏற்பாடுகளுமின்‌ றி” 
என்றார்‌. “ஆம்‌, உடனே வரவேண்டியிருந்தது” என்றாள்‌. 
“அரசர்‌ இளையவர்களுடன்‌ அருகே உள்ள சம்புகம்‌ 
என்னும்‌ சோலைக்கு சென்றிருக்கிறார்‌... இங்கே 
நாட்கணக்காக நிகழ்ந்த அரசுசூழ்தல்களால்‌ 
சலிப்புற்றுவிட்டார்‌. சிலநாட்கள்‌ நூலாய்ந்துவிட்டு 
வரலாமென்று கிளம்பினார்‌. இளையவர்கள்‌ நகுலனும்‌ 
சகதேவனும்‌ உடன்‌ சென்றனர்‌.” 


அவள்‌ கேளாமலேயே “பீமசேனரும்‌ பார்த்தரும்‌ நகரில்‌ 
இல்லை. பீமசேனர்‌ மகதத்திற்கு சென்றிருக்கக்‌ கூடும்‌. 
அங்கே ஜரர்களில்‌ நமக்கு ஆதரவாக சிலர்‌ உள்ளனர்‌ 


என்கிறார்கள்‌. பார்த்தர்‌ காம்பில்யம்‌ சென்றிருக்கிறார்‌” 
தேவிகை “அரசி இருக்கிறார்களா?” என்றாள்‌. உடனே 
அவள்‌ வந்த நோக்கத்தை உணர்ந்துகொண்டு “ஆம்‌ 
ஆரசி, இருக்கிறார்கள்‌” என்றார்‌ சுரேசர்‌. “தாங்கள்‌ நீராடி 
சற்று ஓய்வெடுத்துவிட்டு வாருங்கள்‌. நான்‌ சந்திப்புக்கு 
ஒழுங்குசெய்கிறேன்‌.” திரும்பி அருகே நின்றிருந்த 
ஏவலனிடம்‌ “அரசியருக்கான மாளிகைக்கு அழைத்துச்‌ 
செல்க! நீண்டபயணம்‌. உடல்நீவும்‌ விறலியரை 
வரச்சொல்‌” என்றதும்‌ தேவிகை “தேவையில்லை” 
என்றாள்‌. சுரேசர்‌ தலைவணங்கினார்‌. 


ஏவலனைத்‌ தொடர்ந்து மகளிர்மாளிகை நோக்கி 
செல்லும்போது பூர்ணை “அரசியிடம்‌ 
பேசவேண்டியதென்ன என்பதை முன்னரே 
சொல்வகுத்துக்கொள்வது நன்று” என்றாள்‌. “ஆம்‌” 
என்றாள்‌ தேவிகை. “அரசி, அவர்‌ உங்கள்‌ 
இணைமனைவி என்பதை மறக்கவேண்டியதில்லை. 
எந்நிலையிலும்‌ அதை பெண்ணுள்ளம்‌ மறப்பதில்லை. 
அத்துடன்‌ அவர்‌ இந்திரப்பிரஸ்தத்தில்‌ மும்முடிசூடி 
அமர்ந்தவர்‌. அனலில்‌ இருந்து பிறந்தவர்‌ என்று 
சூதர்களால்‌ பாடப்படுபவர்‌. அனைத்தும்‌ நம்‌ உள்ளத்தில்‌ 
இருக்கவேண்டும்‌.” 


தேவிகை “நான்‌ அன்னையென அவளிடம்‌ 
பேசப்போகிறேன்‌” என்றாள்‌. “ஆம்‌, ஆனால்‌ மானுடருக்கு 
அப்படி நிலையான அடையாளமேதும்‌ இல்லை, அரசி” 
என்றாள்‌ சுரபி. “அவர்கள்‌ அந்தந்த தருணங்களில்‌ 
அதற்குரியதை சூடிக்கொள்கிறார்கள்‌. அதை 
முடிவுசெய்வது அச்சூழலில்‌ எதிர்நிற்போர்‌, அங்கு 
ஒலிக்கும்‌ சொற்கள்‌, அதற்கு முந்தைய கணத்தில்‌ 
அவர்களிருந்த நிலை, அவர்கள்‌ எதிர்பார்த்திருக்கும்‌ 
வருசூழல்‌. அரசி, மானுடர்‌ எண்ணத்தாலோ 
உணர்வாலோ முடிவுகளை எடுப்பதில்லை. 
பெரும்பாலும்‌ தன்முனைப்பாலேயே முடிவுகளை 
எடுக்கிறார்கள்‌.” 


தேவிகை “இப்படி ஆராய்ந்துசெல்வதனால்‌ என்ன பயன்‌? 
நான்‌ பேசப்போவது மிகமிக எளிய செய்தி. ஓர்‌ 
அன்னையென எண்ணிநோக்கும்பம கோருகிறேன்‌” 
என்றாள்‌. பூர்ணை “ஆம்‌, அரசி. ஆனால்‌ அதை 
பாஞ்சாலத்தரசியின்‌ ஆணவம்‌ உரசாதபடி உரிய 
சொற்களில்‌ சொல்லவேண்டும்‌. அறிவுறுத்தல்களையும்‌ 
வழிகாட்டல்களையும்‌ அவர்கள்‌ விரும்புவதில்லை” 
என்றாள்‌. தேவிகை தளர்ந்து “நான்‌ என்னடி சொல்வது?” 
என்றாள்‌. “எளிய முகமன்களில்‌ தொடங்குங்கள்‌. 


சிபிநாட்டிலிருந்து வந்தது உங்கள்‌ மைந்தன்‌ 
யெளதேயனையும்‌ பிறமைந்தரையும்‌ பார்ப்பதற்காக 
என்று சொல்லுங்கள்‌. போர்‌ குறித்து இயல்பாகவே பேச்சு 
வரும்‌. அப்போது உங்கள்‌ மைந்தரைப்பற்றி 
சொல்லுங்கள்‌. அவரைப்பற்றிய உங்கள்‌ அச்சங்களைப்‌ 
பற்றி சொல்லி அழத்தொடங்குங்கள்‌. எண்ணிக்கொள்க, 
உங்கள்‌ மைந்தரைப்பற்றி மட்டும்‌ பேசுங்கள்‌. 
பேச்சினூடாக அனைத்து மைந்தருக்கும்‌ உயிரிடர்‌ 
இருப்பதைப்பற்றி சொல்லுங்கள்‌. அவர்களை 
எச்சரிக்கவேண்டாம்‌. அவர்‌ தன்‌ மைந்தரைப்பற்றி 
எண்ணவேண்டுமென்று கோரவும்‌ வேண்டாம்‌.” 


தேவிகை “ஆனால்‌ அவர்‌ மிகவும்‌ கனிந்துவிட்டார்‌ 
என்றார்கள்‌...” என்றாள்‌. பூர்ணை “கனியலாம்‌. மிளகும்‌ 
கனியே” என்றாள்‌. சுரபி “அரசி, அத்தனை எண்ணிச்சூழ 
வேண்டியதில்லை. நீங்கள்‌ சந்திக்கச்சென்றதுமே அரசி 
அனைத்தையும்‌ உணர்ந்துகொள்வார்கள்‌. அவர்களின்‌ 
நுண்ணுள்ளம்‌ அத்தகையது. நேரடியாகவே உங்கள்‌ 
துயர்களையும்‌ அச்சங்களையும்‌ சொல்லி அடைக்கலம்‌ 
கோருங்கள்‌. போரைத்‌ தவிர்க்க 
ஆவனசெய்யவேண்டுமென்று சொல்லுங்கள்‌. ஆம்‌ என 
ஒரு சொல்லை அவர்‌ சொன்னார்‌ என்றால்‌ நாம்‌ 
வென்றோம்‌” என்றாள்‌. 


தேவிகை பெருமூச்சுடன்‌ “என்னவென்றே 
தெரியவில்லை. என்‌ உள்ளம்‌ அச்சத்தில்‌ 
தவித்துக்கொண்டே இருக்கிறது” என்றபின்‌ தனக்குள்‌ 
என “அவளிடம்‌ சென்று கையேந்தும்‌ நிலை 
அமைந்துவிட்டதே” என்றாள்‌. பூர்ணை “அரசி, 
இவ்வெண்ணம்‌ உங்கள்‌ உள்ளத்தில்‌ துளியேனும்‌ 
இருந்தால்கூட அரசி அதை அறிந்துகொள்வார்கள்‌. நான்‌ 
அஞ்சியது அதையே” என்றாள்‌. தேவிகை “நான்‌ 
அவளுக்கு எவ்வகையில்‌ குறைந்தவள்‌? நானும்‌ 
அரசியே” என்றாள்‌. “ஆம்‌ அரசி, ஆனால்‌ நீங்கள்‌ 
வஞ்சினம்‌ உரைக்கவில்லை” என்றாள்‌ பூர்ணை. 


சுரபி “ஏன்‌ நாம்‌ பொய்மொழி பேசிக்கொள்ளவேண்டும்‌? 
அரசி, நீங்கள்‌ அரசி. அவர்கள்‌ அரசியலாளர்‌. அவர்களே 
இன்று பாரதவர்ஷத்தின்‌ இரு மையங்களில்‌ ஒன்று. 
இப்போரைத்‌ தவிர்க்க இருவராலேயே இயலும்‌. இளைய 
யாதவர்‌ எண்ணவேண்டும்‌. இந்திரப்பிரஸ்தத்தின்‌ அரசி 
உளமிளகவேண்டும்‌. நாம்‌ அதன்பொருட்டே 
வந்துள்ளோம்‌. போரைத்தவிர்க்க விழைபவர்கள்‌ 
அனைவரும்‌ அவர்களின்‌ காலடிகளில்‌ 
பணிந்தேயாகவேண்டும்‌” என்றாள்‌. தேவிகை சினத்துடன்‌ 


திரும்பி அவளை நோக்கியபோது காதில்‌ குழைகள்‌ ஆட 
நிழல்‌ கன்னத்திலும்‌ கழுத்திலுமாக ஊசலாடியது. அவள்‌ 
விழிகளை இமைக்காமல்‌ நோக்கி நின்றாள்‌ சுரபி. 
விழிவிலக்கி தேவிகை பெருமூச்சுவிட்டாள்‌. 


[।ageliதிரெளபதியின்‌ சேடியான சலஃபை “உள்ளே 
செல்லலாம்‌, அரசி” என்றாள்‌. தேவிகை உள்ளே 
சென்றபோது திரெளபதி உயரமற்ற பீடத்தில்‌ அமர்ந்து 
மடிமேல்‌ பலகையை வைத்து எழுதிக்கொண்டிருந்தாள்‌. 
எழுதப்பட்ட ஓலைகள்‌ அருகே ஒரு மரப்பேழையில்‌ 
இருந்தன. புதிய ஓலைநறுக்குகள்‌ பிறிதொன்றில்‌ 
காத்திருந்தன. விழிதூக்கி “வருக!” என்றாள்‌. தேவிகை 
அவளை நோக்கியபடி அசையாமல்‌ நின்றாள்‌. 
அவளிலெழுந்த முதல்‌ எண்ணம்‌ திரெளபதி மேலும்‌ 
பலமடங்கு அழகுகொண்டிருக்கிறாள்‌ என்பதுதான்‌. 
முதுமையின்‌ சாயல்களாலேயே அழகுமிகுவதும்‌ 
இயல்வதுதான்‌ போலும்‌. 


காதோரமயிரில்‌ ஓரிரு நரையிழைகள்‌ இருந்தன. 
முகவாய்க்கோடுகள்‌ அழுத்தம்கொண்டிருந்தன. 
கண்களுக்குக்‌ கீழே மெல்லியநிழல்‌. கழுத்தின்‌ தசை சற்று 
தளர்ந்திருந்தது. தோள்களில்‌ மென்மணல்‌ என மின்னிய 
வரிகள்‌. 


திரெளபதி எழுந்து வந்து அவள்‌ முன்‌ நின்றாள்‌. அவள்‌ 
தோள்களுக்குக்‌ கீழே தேவிகையின்‌ தலை இருந்தது. 
அண்ணாந்து நோக்கியபோது அவள்‌ முகம்‌ 
உயரத்திலென தெரிந்தது. அவள்‌ ஆடை 
சீரமைப்பதுபோல சற்று விலகி தூணில்‌ முட்டி அதை 
பற்றிக்கொண்டு சாய்ந்து நின்றாள்‌. திரெளபதி 
புன்னகையுடன்‌ “வருக, அரசி. பார்த்து நெடுநாளாகிறது” 
என்றாள்‌. “ஆம்‌, இந்திரப்பிரஸ்தத்திலிருந்து 
அஸ்தினபுரிக்குக்‌ கிளம்பும்போது பார்த்தது” என்றாள்‌. 
அச்சொல்‌ அவள்‌ விழிகளுக்குள்‌ மெல்லிய 
மாறுதலொன்றை உருவாக்குவதைக்‌ கண்டதும்‌ 
அவளுக்குள்‌ கூர்மை ஒன்று விழித்தெழுந்தது. 
“அஸ்தினபுரியில்‌ நிகழ்ந்தவற்றை சூதர்சொல்‌ 
வழியாகவே அறிந்தேன்‌. இன்றும்‌ என்னை 
பதறச்செய்கிறது அது” என்றாள்‌. ஆனால்‌ அவள்‌ 
எண்ணியதுபோல அச்சொற்கள்‌ திரெளபதியை மேலும்‌ 
துன்புறுத்தவில்லை. அவள்‌ புன்னகை ஒன்றை 
அணிந்துகொண்டு அதை தவிர்த்தாள்‌. “ஆம்‌, 
அதெல்லாம்‌ ஊழ்‌. இந்திரப்பிரஸ்தத்தில்தான்‌ 
இருந்தீர்களா?” என்றாள்‌. தேவிகை “இல்லை, அரசர்கள்‌ 


நீங்கியதுமே நான்‌ சிபிநாட்டுக்கு சென்றுவிட்டேன்‌.” 


அதைச்சொன்னதுமே அவள்‌ வென்றுவிட்டாளென்பதை 
தேவிகை உணர்ந்தாள்‌. “இளவரசர்கள்‌ 
இந்திரப்பிரஸ்தத்தில்‌ இருந்தது நன்று. துரியோதனர்‌ 
தந்தையென நின்று அவர்களை வளர்த்தார்‌ என 
அறிந்தேன்‌.” தேவிகை சொல்லிழந்து வெறுமனே 
நோக்கிக்கொண்டிருந்தாள்‌. பின்னர்‌ “ஆம்‌, சிபிநாட்டில்‌ 
இங்கிருக்கும்‌ ஆசிரியர்கள்‌ இல்லை. மேலும்‌ அவன்‌ தன்‌ 
உடன்பிறந்தாருடன்‌ இருப்பதே நன்று என்றும்‌ 
தோன்றியது” என்றாள்‌. “அன்னையர்‌ மைந்தருடன்‌ 
இல்லாமலிருப்பதே நன்று என்றும்‌ ஆசிரியர்‌ 
சொல்வதுண்டு” என்றாள்‌ திரெளப 


முழுமையாக தோற்கடிக்கப்பட்டவளாக தேவிகை 
நின்றாள்‌. இவளை என்னால்‌ வெல்லவே முடியாதென 
நூறுமுறை உணர்ந்தபின்னரும்‌ ஏன்‌ இதை செய்கிறேன்‌? 
என்னிலிருந்து ஆட்டுவிப்பதை எப்படி கடப்பேன்‌? 
தன்னிரக்கத்தால்‌ அவள்‌ உள்ளம்‌ துயர்கொண்டது. 
கண்களில்‌ நீர்‌ திரள தொண்டை ஏறியிறங்கியது. “என்‌ 
மகன்‌...” என்றாள்‌. அச்சொல்லால்‌ அத்துயரை 
மடைமாற்றி மைந்தனுக்கானதாக ஆக்கிக்‌ கொண்டாள்‌. 
“போர்‌ அணுகுகிறது, அரசி... போரில்‌ என்‌ மைந்தன்‌ 
படுவான்‌ என நிமித்திகர்‌ சொன்னார்கள்‌.” 


“யார்‌?” என்று திரெளபதி கேட்டாள்‌. அவள்‌ விழிகள்‌ 
சுருங்கியிருந்தன. “சிபிநாட்டில்‌ பீதகிரி என்னும்‌ மலை 
உள்ளது. அங்கிருக்கும்‌ நாகசூதர்கள்‌ வருபொருள்‌ 
உரைப்பதில்‌ வல்லவர்கள்‌. அவர்களில்‌ ஒருவர்‌ 
நெய்க்கலம்‌ நோக்கி சொன்னார்‌.” திரெளபதி சில 
கணங்களுக்குப்பின்‌ “அது வருவது என்றால்‌ நாம்‌ என்ன 
செய்யமுடியும்‌?” என்றாள்‌. “நாம்‌ கைகட்டி நிற்கமுடியுமா? 
ஊழ்‌ என்றால்‌ அதன்‌ முன்‌ சென்று பாய்ந்து 
உயிர்விடவேண்டாமா? சாவித்ரி கொழுநனுக்காக 
யமனை வென்றதை நானும்‌ கேட்டிருக்கிறேன்‌” என்றாள்‌. 
திரெளபதி “ஆம்‌, ஆனால்‌ போரில்‌ இறக்கும்‌ அத்தனை 
மைந்தரின்‌ அன்னையரும்‌ உணர்வது இது” என்றாள்‌. 


தேவிகை சீற்றத்துடன்‌ “எவர்‌ உணர்கிறார்கள்‌ என்று 
நான்‌ அறியேன்‌. நான்‌ உணர்வது இது. என்‌ மைந்தன்‌ 
களம்படலாகாது. அவனை நான்‌ காத்தாகவேண்டும்‌” 
என்றாள்‌. திரெளபதி “போரிலிருந்து உங்கள்‌ 
மைந்தருக்கு மட்டும்‌ விடுதல்‌ கோருகிறீர்களா?” என்றாள்‌. 
தேவிகை கடும்‌ சினத்துடன்‌ பற்களை இறுகக்‌ கடித்து 
“விளையாடுகிறீர்களா? எவருடன்‌ விளையாடுகிறீர்கள்‌ 


பின்னர்‌ திரும்பி “அரசி, உடனடியாக ஒரு 
முதியபெண்யானையை இங்கே கொண்டுவர 

ணையிடுங்கள்‌” என்றார்‌. “இங்கென்றால்‌?” என்றாள்‌ 
அம்பிகை. “இங்கே சாளரத்துக்கு வெளியே...” என்று 
மச்சர்‌ கைகாட்டினார்‌. அம்பிகை ஏதோ சொல்லவந்தபின்‌ 
அடக்கிக்கொண்டு திரும்பி சேடி ஊர்ணையிடம்‌ 
ஆணையை முணுமுணுத்தாள்‌. 


முதல்மாடச்‌ சாளரம்‌ வழியாக மச்சர்‌ பார்த்துக்கொண்டு 
நின்றார்‌. சற்றுநேரத்தில்‌ அப்பால்‌ பாகன்கள்‌ 
மூத்தபிடியானை ஒன்றைக்‌ கொண்டுவருவதைக்‌ 
காணமுபுந்தது. மூதன்னையாகிய காலகீர்த்தி 
செவிகளைவீசி மத்தகத்தை ஆட்டியபடி, தரையில்‌ 
இருந்து ஏதோ கூழாங்கற்களைப்‌ பொறுக்கி 
துதிக்கையில்‌ சுருட்டியபடி காற்றில்‌ கரியதிரைச்சீலை 
நெளிவதுபோல வந்தது. அரண்மனைக்கோட்டையை 
அடைந்ததும்‌ தயங்கி துதிக்கையை தாக்கி நீட்டி மோப்பம்‌ 
பிடித்தது. அதன்‌ துதிநுனி ஏதோ பேசவிழையும்‌ சிறிய 
செந்நிற வாய்போல தவித்தது. பின்‌ அது பிளிறியபடி ஓடி 
அரண்மனை நோக்கி வந்தது. பாகன்கள்‌ பின்னால்‌ 
வந்து அதை அதட்டியும்‌ குத்துக்கம்பால்‌ அழித்தும்‌ 
கட்டுப்படுத்தமுயன்றனர்‌. 
காலகீர்த்தி ஓடி அரண்மனைமுற்றத்தை அடைந்து 
துதிக்கையை காந்தாரியின்‌ அறையை நோக்கி நீட்டியபடி 
பிளிறியது. தன்னைத்‌ தடுத்த பாகனை துதிக்கையால்‌ 
மெல்லத்‌ தட்டி தூக்கி வீசிவிட்டு ஓடிவந்து மச்சர்‌ 
பார்த்துக்கொண்டிருந்த சாளரத்துக்கு வெளியே நின்று 
திக்கையை சுழற்றி மேலே தூக்கி மாடச்சாளரம்நோக்கி 
டப்ப செந்நிற வாயைத்‌ திறந்து பிளிறியது. 
தலையைக்‌ குலுக்கியபடி மீண்டும்‌ மீண்டும்‌ 
ஒலியெழுப்பியது. 


“அதைக்கொண்டுசெல்ல ஆணையிடுங்கள்‌ அரசி” 
என்றார்‌ மச்சர்‌. பின்பு பெருமூச்சுடன்‌ “நான்‌ சொல்வது 
விந்தையாக இருக்கலாம்‌. ஆனால்‌ மருத்துவநூல்கள்‌ 
இதைச்‌ சொல்கின்றன. இது மதங்க கர்ப்பம்‌” என்றார்‌. 
அம்பிகை விளங்காமல்‌ பார்த்தாள்‌. “யானையின்‌ 
கருக்காலம்‌ அறுநூற்றைம்பதுநாட்கள்‌. இந்தக்கருவும்‌ 
அத்தனைநாட்கள்‌ கருவறையில்‌ வளரும்‌. யானைக்கரு 
என்பதனால்தான்‌ முதிய யானை அதை மோப்பம்‌ 
கொள்கிறது. துதிக்கைநீட்டி அது கொடுத்த குரல்‌ 
கருவுற்ற இன்னொரு பிடியானையிடம்‌ அது சொல்லும்‌ 
செய்தி. மூத்தபிடியானை இந்த யானைக்கருவை 
பேணவும்‌, நலமாகப்‌ பெற்றெடுக்கச்செய்யவும்‌ 


என்று தெரியுமா? என்னைப்போன்றவர்களை பூனை 
எலியை என வைத்தாடும்‌ வல்லமை உங்கள்‌ 
உகிர்களுக்கு உண்டு. ஆனால்‌ ஊழ்‌ உங்களை வைத்து 
விளையாடும்‌” என்று கூவினாள்‌. 


அவள்‌ கொண்ட கட்டுகள்‌ அனைத்தும்‌ சிதறின. “அறிக, 
நான்‌ கோருவது என்‌ மைந்தனுக்காக மட்டும்‌ அல்ல. 
உங்கள்‌ மைந்தர்‌ ஐவருக்காகவும்தான்‌” என்று 
இருகைகளையும்‌ இறுகப்பற்றி தொண்டையில்‌ நரம்புகள்‌ 
புடைக்க விழிகள்‌ ஈரமாக வெறித்திருக்க அவள்‌ 
கூச்சலிட்டாள்‌. “நான்‌ கண்டேன்‌. இறந்துகிடந்தவர்கள்‌ 
உபபாண்டவர்கள்‌ அனைவரும்தான்‌... ஒன்பதின்மரும்‌ 
ஒருவர்கூட எஞ்சாமல்‌ அழிவதைக்‌ கண்டேன்‌. நீங்கள்‌ 
அன்னைப்பெரும்புலி. பெற்ற குருளைகளை உண்டு 
பசியாறப்போகும்‌ குருதிவிலங்கு, அதில்‌ என்‌ மைந்தனும்‌ 
சேரக்கூடாதென்று சொல்லவே வந்தேன்‌...” 


“நீங்கள்‌ அனல்மகளாக இருக்கலாம்‌. பெருநகர்‌ அமைத்து 
மும்முடிசூடி அமர்ந்த சத்ராஜித்தாக இருக்கலாம்‌. ஆனால்‌ 
ஒன்றுண்டு, நீங்களும்‌ மானுடப்‌ பெண்ணே. 
மிஞ்சிவிளையாட எவரையும்‌ ஊழ்‌ ஒப்புவதில்லை. 
உங்களை கூர்ந்து நோக்கிக்கொண்டிருக்கிறது அது. 
மாமலைகளைப்போல உங்கள்‌ நெஞ்சின்மேல்‌ 
பெருந்துயரை தூக்கி வைக்க அது காத்திருக்கிறது. 
அதைச்‌ சொல்லவே வந்தேன்‌” என்றாள்‌ தேவிகை. 
“இந்தப்‌ போர்‌ எவர்‌ பொருட்டு? உங்கள்‌ வஞ்சத்தின்‌ 
பொருட்டு. உங்கள்‌ ஒரு சொல்லுக்காகவே 
இந்திரப்பிரஸ்தத்தின்‌ அரசர்கள்‌ 
படைக்கலமெடுக்கிறார்கள்‌. உங்களுக்காகவே இன்று 
பாரதவர்ஷம்‌ இரண்டெனப்பிரிந்து போர்முகம்‌ 
கொண்டுள்ளது.” 


“உங்கள்‌ வஞ்சம்‌ வெல்லக்கூடும்‌. ஆனால்‌ நீங்கள்‌ 
வெல்லமாட்டீர்கள்‌. வஞ்சத்தின்‌ பயனின்மையை 
உலகுக்கு உணர்த்துவதாக உங்கள்‌ விழிநீர்‌ என்றும்‌ 
இம்மண்ணில்‌ இருக்கும்‌. இதைச்சொல்பவள்‌ அரசியல்ல, 
பெண்ணல்ல, வெறும்‌ அன்னை” அவள்‌ சொல்லிழந்து 
தணிந்தாள்‌. “எனக்கு சரியாக சொல்லத்தெரியவில்லை. 
வெற்றுணர்ச்சிகளால்‌ ஆளப்படும்‌ வெறும்பெண்‌ நான்‌. 
நான்‌ எதைச்சொன்னேன்‌ என்றே 
எனக்குத்தெரியவில்லை” என்று விம்மலுடன்‌ சொல்லி 
மேலாடையை இழுத்து முகத்தின்மேல்‌ 
போட்டுக்கொண்டாள்‌. 


“நம்‌ மைந்தருக்காகவே நான்‌ கோருகிறேன்‌. அவர்கள்‌ 


இளையோர்‌, இன்னும்‌ இவ்வுலகில்‌ எதையும்‌ அறியாதவர்‌. 
வாழ்ந்தோரின்‌ வஞ்சத்தின்பொருட்டு 
வாழவேண்டியவர்களை ஒறுப்பதுபோல இழிவு 
பிறிதில்லை” என்றாள்‌. மீண்டும்‌ அவளிடம்‌ சொற்கள்‌ 
எழுந்தன. “மைந்தரை இழந்து எதை அடைந்து என்ன? 
வெல்வது நம்‌ வீரமா அன்றி ஆணவமா? நாம்‌ கொள்வது 
நிலமா அன்றி பெரும்பழியா?” அவள்‌ பெருமூச்சுகள்‌ 
ஒன்றன்பின்‌ ஒன்றாக எழ சொல்லொழுக்கு முறிந்து 
தவித்தாள்‌. ஆடையைப்‌ பற்றி முறுக்கியபடி “நான்‌ 
கெஞ்சி கால்பற்றி கண்ணீர்விடவே வந்தேன்‌. நான்‌ 
அரசியல்ல, இணைமனைவியும்‌ அல்ல. அடைக்கலம்‌ 
கோரி வந்த எளியவள்‌ என்றே கொள்க!” 


திரெளபதி ஒன்றும்‌ சொல்லவில்லை. அவள்‌ 
மூச்சொலிகூட கேட்கவில்லை. அவள்‌ முற்றிலும்‌ 
அங்கில்லை என புலன்கள்‌ சொல்ல தேவிகை அவளை 
நிமிர்ந்து நோக்கினாள்‌. பெரிய இமைகள்‌ சரிய அவள்‌ 
தலைகுனிந்திருந்தாள்‌. நெற்றிமயிர்க்கற்றை முகத்தில்‌ 
சரிந்திருந்தது. அந்த அமைதி தேவிகையையும்‌ 
அமைதிப்படுத்தியது, “எண்ணிநோக்குக, அரசி! நான்‌ 
உங்களுக்கு எதையும்‌ சொல்லத்தகுதியற்றவள்‌. 
நூலாய்ந்ததில்லை, அவையமர்ந்து அரசு 
சூழ்ந்ததுமில்லை. அதெல்லாம்‌ இல்லாதவளென்பதனால்‌ 
நான்‌ அறிந்த சிலவற்றை நீங்கள்‌ அறியாமலுமிருக்கக்‌ 
கூடுமல்லவா?” என்றாள்‌. 


சற்று அருகே சென்று “இந்தப்போர்‌ நிகழ்வதே 
அரசுரிமைக்காக. இது தொடங்கி 
இருதலைமுறைக்காலமாகிறது. அடுத்த 
தலைமுறையிலும்‌ இது நீடிக்கக்கூடாது. தன்‌ 
கொடிவழியினர்‌ பிறரின்றி நாடாளவேண்டும்‌ என்றே 
அரசர்கள்‌ இருதரப்பிலும்‌ எண்ணுவார்கள்‌. ஆகவே 
இப்போரில்‌ முதல்‌ அம்புகள்‌ மைந்தர்‌ நெஞ்சுக்காகவே 
குறிக்கப்படும்‌. குறிபிழைக்காத பெருவில்லவர்களே 
இருதரப்பிலும்‌ உள்ளனர்‌. போர்தொடங்கியதுமே 
மைந்தர்பலிகள்‌ நிகழத்தொடங்கும்‌. ஐயமே 
வேண்டியதில்லை” என்றாள்‌. 


திரெளபதியின்‌ கைகளை பற்றிக்கொள்ள நீண்ட தன்‌ 
கைகளை கட்டுப்படுத்திக்கொண்டு “அவர்கள்‌ 
களம்படுவதே ஊழ்‌ என்று இருந்தால்கூட நாம்‌ ஒன்றும்‌ 
செய்யவில்லை என்று இருக்கலாகாது. அரசி, அது 
நம்மால்‌ நிகழ்ந்தது என்று ஒருபோதும்‌ அமையக்கூடாது. 
இத்தருணத்தில்‌ நாம்‌ செய்யவேண்டியது அதை மட்டுமே” 
என்றாள்‌. திரெளபதி மெல்ல கலைந்து திரும்பிச்சென்று 


தன்‌ பீடத்தில்‌ அமர்ந்தாள்‌. பெருமூச்சுடன்‌ “ஆம்‌, 
உண்மை” என்றாள்‌. “நான்‌ இதை எண்ணவில்லை 
என்றல்ல. ஆனால்‌ இவையனைத்தையும்‌ ஏனோ 
ஒதுக்கிவைத்து பிறிதொரு உலகில்‌ வாழ்ந்தேன்‌” 
என்றாள்‌. 


சுவடிகளை எடுத்துக்காட்டி “முதற்புலவர்‌ எழுதிய 
சீதையின்‌ கதை. அதையே படித்துக்கொண்டிருந்தேன்‌. 
உளம்‌ அதில்‌ அமையவில்லை என்று கண்டபோது அதை 
சுவடியில்‌ திருப்பி எழுதத்‌ தொடங்கினேன்‌. மெல்ல 
மெல்ல உள்ளிழுத்துக்கொண்டது. இத்தனைநாட்களாக 
பிறிதில்லாமல்‌ அவள்‌ கதைக்குள்தான்‌ இருக்கிறேன்‌” 
என்றாள்‌. “என்னை இழுத்து தரையிலிட்டுவிட்டீர்கள்‌. 
நான்‌ செய்வதற்குரியவை பல உள்ளன என்று 
உணர்கிறேன்‌. ஆனால்‌...” அவள்‌ முகத்தில்‌ தெரிந்த வலி 
தேவிகையை துயர்கொள்ளச்செய்தது. “அனைத்தும்‌ மிக 
அப்பால்‌ சென்றுவிட்டன என்று தோன்றுகிறது, 
தேவிகை” என்றாள்‌. 


“இல்லை, அப்படி தோன்றும்‌. ஆனால்‌ இவர்கள்‌ 
ஒவ்வொருவரும்‌ அஞ்சிக்கொண்டுதான்‌ இருப்பார்கள்‌. 
இவர்களை நாம்‌ செலுத்த முடியும்‌. முதலில்‌ நம்‌ கொழுநர்‌ 
அவைநின்று உரைத்த வஞ்சம்தான்‌ அவர்களை 
பின்னகர முடியாமலாக்குகிறது. அந்த வஞ்சத்திலிருந்து 
அவர்களை நாம்‌ விடுவிக்க முடியும்‌. முதலில்‌ 
அவ்வஞ்சத்தை நாம்‌ கைவிட்டால்போதும்‌. அது 
பொருளிழந்துவிடும்‌. அவர்கள்‌ அதைப்பற்றி நின்று 
எதையும்‌ செய்யவியலாது. அரசி, இன்று அவர்களை 
சவுக்கென பின்நின்று சொடுக்கி விசைகூட்டுவது 
உங்கள்‌ வஞ்சினமே” என்றாள்‌ தேவிகை. 


“அது நிகழ்ந்தால்‌ அவர்களுக்குமுன்‌ பல வழிகள்‌ திறந்து 
கிடக்கின்றன. இன்னமும்‌ அங்கே பிதாமகரும்‌ 
முதலாசிரியரும்‌ முதுதந்தையும்‌ இருக்கிறார்கள்‌ என்பதே 
நல்லூழ்‌. மைந்தர்‌ அவர்கள்‌ முன்‌ தோள்தழுவிக்கொண்டு 
வஞ்சம்‌ மறந்தார்கள்‌ என்றால்‌ எவரும்‌ எவரையும்‌ 
கோழையென்றும்‌ தன்னலத்தான்‌ என்றும்‌ 
சொல்லப்போவதில்லை” என தொடர்ந்தாள்‌. “இருகுலத்து 
மைந்தரும்‌ அதேபோல இப்பால்‌ நின்று அவர்களை 
இணைக்கமுடியும்‌.” 

“ஆயிரம்தான்‌ போர்வஞ்சம்‌ கொண்டிருந்தாலும்‌ 
ஒவ்வொரு அரசரும்‌ உள்ளூர அஞ்சிக்கொண்டே 
இருப்பார்கள்‌ என்பதில்‌ ஐயமில்லை. ஒருகுடிப்பிறந்தார்‌ 
முடிப்பூசலிட்டு போர்முகம்‌ நிற்பது இதுவே 


பாரதவர்ஷத்தில்‌ முதல்முறை. இந்த முன்நிகழ்வு 
தொடர்ந்தால்‌ அவர்கள்‌ ஒவ்வொரு குடிக்கும்‌ அது 
பேரிடராக நாளை வந்துவிழும்‌ என்று அவர்களும்‌ 
உள்ளறிந்திருப்பார்கள்‌. போர்‌ தவிர்க்கப்படுமென்றால்‌ 
அது முன்னிகழ்வாகும்‌. அதை எண்ணி அரசர்கள்‌ 
அனைவரும்‌ ஆறுதலே கொள்வார்கள்‌” என்றாள்‌ 
தேவிகை. 


திரெளபதி அவள்‌ சொற்களை சரிந்த விழிகளும்‌ சற்றே 
விலகிய உலர்ந்த உதடுகளுமாக 
கேட்டுக்கொண்டிருந்தாள்‌. அவள்‌ உடலின்‌ கருமைக்குள்‌ 
அனல்கொண்டதுபோன்றதோர்‌ செம்மை ஓடுவதை 
தேவிகை கண்டிருந்தாள்‌. அவளை அழகியாக்குவது 
அது. அனல்‌ மேலும்‌ மேலும்‌ வெம்மைகொண்டு 
வருவதுபோலத்‌ தோன்றியது. “நாம்‌ என்ன 
செய்யவேண்டுமென்று தெளம்யரை அழைத்து 
கேட்போம்‌. இப்போது நாம்‌ செய்யவேண்டியது நீங்கள்‌ 
வஞ்சமின்றி இருக்கிறீர்கள்‌ என அவர்கள்‌ 
அறியவேண்டும்‌. அதன்பின்‌ உலகறியவேண்டும்‌” என்று 
தேவிகை தொடர்ந்தாள்‌. 


“அதற்கு ஒரே வழி நீங்கள்‌ எந்த முறைமையும்‌ இல்லாமல்‌ 
அஸ்தினபுரிக்குள்‌ நுழைவதுதான்‌. எளியபெண்ணாகச்‌ 
சென்று அஸ்தினபுரியின்‌ அரசியரை 
தழுவிக்கொள்ளுங்கள்‌. அங்கிருக்கும்‌ மைந்தர்‌ 
த்க்‌ நெஞ்சோடணையுங்கள்‌. அவர்களுடன்‌ 
ளையாடுங்கள்‌. பிதாமகரையும்‌ முதுதந்தையையும்‌ 
கால்பணிந்து வணங்குங்கள்‌. அதன்பின்‌ துரியோதனரின்‌ 
அவையில்‌ நின்று நீங்கள்‌ அவர்மேல்‌ கொண்ட 
வஞ்சத்தை முற்றாக மறந்துவிட்டதாக அறிவியுங்கள்‌.” 


“முழுமையாகத்‌ தோற்று, அடிபணிந்து, ஒன்றும்‌ 
எஞ்சாதவளாக அந்நகர்விட்டு விலகி வாருங்கள்‌. நீங்கள்‌ 
அனைத்தையும்‌ வென்றவர்‌ ஆவீர்கள்‌. ஆணை, 
அதன்பின்‌ இப்பாரதவர்ஷமே உங்களை பேரன்னை என 
வணங்கும்‌. அரசரவைகள்‌ உங்களை என்ன 
சொன்னாலென்ன? அன்னையர்‌ நாவில்‌ அருந்ததிபோல 
அனுசூயைபோல சாவித்ரிபோல மைத்ரேயிபோல 
அழியாது வாழ்வீர்கள்‌” என்றாள்‌ தேவிகை. 


“அரசமுடியை கண்டுவிட்டீர்கள்‌. கானகவாழ்விலும்‌ 
உழன்றுவிட்டீர்கள்‌. இனி உங்களுக்கு எஞ்சுவது என்ன? 
நம்‌ மைந்தரை நாம்‌ நம்புவோம்‌. அபிமன்யூ மட்டும்‌ 
போதும்‌. கிழக்கோ தெற்கோ செல்வோம்‌. வென்றெடுக்க 
மண்ணும்‌ குலங்களும்‌ அங்குள்ளன. நம்‌ மைந்தர்‌ அங்கு 


அரசு அமைத்து முடிசூடட்டும்‌. அவர்கள்‌ பிறப்பால்‌ 
இளவரசர்களல்ல அரசி, தோள்வல்லமையால்‌ 
இளவரசர்கள்‌. ஷத்ரியர்களுக்கு தந்தைவழி நிலம்‌ 
உகந்தது. குலவழிநிலம்‌ மேலும்‌ உகந்தது. வென்றடக்கிய 
நிலமோ விண்ணகத்திலும்‌ புகழ்சேர்ப்பது என்கின்றன 
நூல்கள்‌.” 


திரெளபதி அருகிருந்த நூலை இழுக்க வெளியே 
மணியோசை எழுந்தது. கதவைத்திறந்து உள்ளே வந்த 
சலஃபையிடம்‌ “தெளம்யரை அழைத்துவருக!” என்றாள்‌. 
பின்னர்‌ “அமர்க, அரசி!” என்றாள்‌. தேவிகை ஆடையை 
ஒதுக்கியபடி அமர்ந்துகொண்டாள்‌. மேலும்‌ 
சொல்வதற்கேதுமில்லை என்று தோன்றியது. 
பெருமூச்சுடன்‌ அங்கிருந்த ஓலையை 
எடுத்துப்பார்த்தாள்‌. அது தொன்மையான ஓலை, 
பழுப்பேறியிருந்தது. அதிலிருந்த எழுத்துக்களை 
அவளால்‌ படிக்கமுடியவில்லை. 
“மிகத்தொன்மையானது. அன்றிருந்த எழுத்துவடிவம்‌” 
என்றாள்‌ திரெளபதி. தேவிகை ஓலையை கீழே 
வைத்தாள்‌. 


திரெளபதி ஓலைகளை ஒவ்வொன்றாக நோக்கி அடுக்கி 
வைத்தாள்‌. பின்னர்‌ பட்டுநூல்கொண்டு கட்டினாள்‌. 
அவ்வாறு வெளியே ஒன்றை திருத்துவதென்பது 
அகம்திருத்துவதே என அறிந்திருந்தாள்‌. அவள்‌ தன்‌ 
அணிப்பேழையை அவ்வாறு திருத்துவதுண்டு. அவள்‌ 
அதையே நோக்கிக்கொண்டிருந்தாள்‌. தொன்மையான 
ஓலைகள்‌. தொன்மையான சொற்கள்‌. கல்வி என்பது 
தொன்மையானவற்றை அறிவது மட்டுமே. 
வருவனவற்றுக்கு ஏதேனும்‌ ஒழுங்குள்ளதா என்று அறிய 
வந்தவற்றை அறிவது. வருவனகுறித்த 
விழைவேதுமின்றி வந்தவற்றை அறிய எவருக்கேனும்‌ 
இயலுமா என்ன? அவள்‌ கண்டவர்களிலேயே 
நூலறிந்தவர்‌ யுதிஷ்டிரர்‌. அவருக்கு ஒன்றுமே தெரியாது 
என்றுதான்‌ அவள்‌ உள்ளம்‌ மீண்டும்‌ மீண்டும்‌ 
சொல்லிக்கொண்டிருந்தது. சொற்களில்‌ விழைவுகளை 
கண்டடையும்‌ பயிற்சியன்றி அவர்‌ கற்றது ஏதுமில்லை. 


அவள்‌ அசைந்தமர்ந்தபோது ஏறிட்டு நோக்கிவிட்டு 
திரெளபதி மீண்டும்‌ சுவடிகளை அடுக்கிவைத்தாள்‌. 
சலஃபை வந்து தெளம்யரின்‌ வரவை அறிவித்தபோது 
அவள்‌ மிக விலகிவந்துவிட்டிருந்தாள்‌, அவர்‌ ஏன்‌ 
வருகிறார்‌ என்பதுகூட உள்ளத்தில்‌ உறைக்காத 
அளவுக்கு. திரெளபதி தலையசைக்க சலஃபை சென்று 
தெளம்யரை உள்ளே அனுப்பினாள்‌. அவர்‌ வந்து 


வணங்கி முகமன்‌ உரைத்து அமர்ந்தார்‌. அவள்‌ 
சுவடிக்கட்டை அப்பால்‌ வைத்துவிட்டு நேரடியாக 
“தெளம்யரே, நான்‌ அஸ்தினபுரிக்கு செல்ல 
விழைகிறேன்‌” என்றாள்‌. 


அவர்‌ வாய்திறந்து சொல்லெழாது அமைந்தார்‌. 
“பானுமதியையும்‌ அசலையையும்‌ பிற பெண்டிரையும்‌ 
சந்திக்கவேண்டும்‌. முதன்மையாக பேரரசி காந்தாரியை 
சந்திக்கவேண்டும்‌” என்றாள்‌. தெளம்யர்‌ “ஆனால்‌...” 
என்றார்‌. “நான்‌ என்‌ வஞ்சத்தை கைவிட்டுவிட்டேன்‌ 
என்று அவர்கள்‌ அறிவதற்காகத்தான்‌ செல்கிறேன்‌. நம்‌ 
அரசர்களும்‌ குடிகளும்‌ அறியவேண்டும்‌. பாரதவர்ஷமே 
அறியவேண்டும்‌. என்‌ மைந்தருக்கு உடன்குருதியரான 
மைந்தர்‌ ஆயிரவர்‌ அங்கிருக்கிறார்கள்‌. அவர்களைக்‌ 
கண்டு தழுவி மீளவிரும்புகிறேன்‌.” 


தெளம்யர்‌ புரிந்துகொண்டார்‌. ஆனால்‌ அவர்‌ உள்ளம்‌ 
அதை முழுதும்‌ வாங்கிக்கொள்ளவில்லை. “அரசர்களின்‌ 
எண்ணம்‌...” என தொடர்ந்தார்‌. திரெளபதி மறித்து “இது 
என்‌ எண்ணம்‌” என்றாள்‌. “ஆம்‌, அது நன்று” என்றார்‌ 
கெளம்யர்‌. “நான்‌ செல்வதற்குரிய தருணம்‌ உடனே 
ஏதேனுமுள்ளதா? அதை ஆராய்ந்துசொல்லவே 
அழைத்தேன்‌” என்றார்‌. “தருணம்‌ என்றால்‌...” என 
குழம்பிய தெளம்யர்‌ முகம்‌ மலர்ந்து “ஆம்‌, உள்ளது. 
உடனடியாகவே உள்ளது. மாத்ருபிரஸ்தானநாள்‌... பேரரசி 
சத்யவதியும்‌ அரசியர்‌ அம்பிகையும்‌ அம்பாலிகையும்‌ 
கானேகியது அன்றுதான்‌. இது அறுபதாம்‌ ஆண்டு. அதை 
அவர்கள்‌ அங்கே அரசமுறைப்படி கொண்டாடுகிறார்கள்‌. 
முறைப்படி நமக்கும்‌ அழைப்பு வந்துள்ளது” என்றார்‌. 


தேவிகை “மிகப்பொருத்தமான நாள்‌” என்றாள்‌. “ஆம்‌, 
அரசி. அன்னையருக்குரிய நாள்‌ இது. மூதன்னையர்‌ 
இந்நாளில்‌ தர்ப்பைப்புல்‌ ஏந்தி நெறியுறுதி ஏற்று 
குடிகளிடமிருந்து முற்றிலும்‌ விலகி புறநோன்பு 
வாழ்க்கைக்கு செல்வார்கள்‌. கானேகலுக்கு நிகரானது 
அது. அவர்கள்‌ கங்கைக்கரையில்‌ புற்குடில்‌ அமைத்து 
அங்கே சென்று வாழ்வார்கள்‌. அவர்களை அவர்களின்‌ 
குடியினரும்‌ குருதியினரும்‌ சென்று சந்திக்கக்கூடாது. 
குடியின்‌ எந்த நிகழ்வுகளிலும்‌ அவர்கள்‌ 
பங்கேற்பதுமில்லை. அவர்கள்‌ மண்நீங்கினால்கூட 
குருதிவழிவந்தவர்கள்‌ அனற்கடனோ நீர்க்கடனோ 
செய்யக்கூடாது. இதே நோன்புகொண்ட பிறர்தான்‌ 
அவற்றை செய்யவேண்டும்‌. ஆண்டுதோறும்‌ 
அளிக்கப்படும்‌ அன்னமும்‌ நீரும்கூட அவர்களுக்கு 
வேண்டியதில்லை என்பது மரபு” என்றார்‌ தெளம்யர்‌. 


“அப்பூசனைக்கு நாம்‌ செல்வோம்‌” என்றாள்‌ 
திரெளபதி. தெளம்யர்‌ “நீங்கள்‌ செல்வதாக முறைப்படி 
அறிவித்துவிடுகிறேன்‌” என்றாள்‌. “தேவையில்லை. 
நாளை புலரியில்‌ நானும்‌ இவளும்‌ இங்கிருந்தே 
கிளம்புகிறோம்‌. அச்சடங்குக்குரிய முறைமைகள்‌ 
ஏதேனுமுண்டா? முன்பு சிலமுறை சென்றது 
நினைவிலுள்ளது” என்றாள்‌. “மூவன்னையர்‌ ஆலயம்‌ 
கங்கையின்‌ தெற்குக்காட்டில்‌ உள்ளது. மிகச்சிறிய 
லயம்‌. மூன்று கிடைக்கற்கள்‌ மட்டும்தான்‌ அங்கே 
றுவப்பட்டுள்ளன. புறநோன்பு கொள்ளும்‌ அன்னையர்‌ 
ஈன்று மறைந்த குழந்தைகளின்‌ உருவை பச்சரிசியில்‌ 
அப்பம்போல்‌ செய்து இறைவடிவாக அமைந்திருக்கும்‌ 
மூன்று அன்னையருக்கும்‌ படைப்பார்கள்‌. பிறர்‌ 
பச்சரிசியில்‌ செய்த முகங்களை அப்பங்களாக்கி 
படைத்து அனைவருக்கும்‌ அளிப்பர்‌. வழக்கமான 
நீராட்டும்‌ பூசனைகளும்‌ மட்டுமே” என்றார்‌ தெளம்யர்‌. 


திரெளபதி “நன்று” என்றாள்‌. தெளம்யர்‌ “பூசனைக்கு 
ஏழுநாட்களுக்கு முன்பிருந்தே ஆண்களை முற்றிலும்‌ 
தவிர்த்துவிடவேண்டும்‌ என்பதே நெறி. பூசனையில்‌ 
பூசகர்‌ உட்பட அனைவரும்‌ பெண்களே. தெற்குக்‌ 
காட்டுக்குள்ளேயே அன்று ஆண்கள்‌ செல்ல 
ஒப்புதலில்லை” என்றார்‌. திரெளபதி “அதுவும்‌ நன்று” 
என்றபின்‌ “நான்‌ கிளம்புவதற்குரிய ஒருக்கங்களைச்‌ 
செய்ய சுரேசருக்கு ஆணையிடுக!” என்றாள்‌. தெளம்யர்‌ 
தலைவணங்கி “அவ்வண்ணமே” என 
எழுந்துகொண்டார்‌. 


அவர்‌ சென்றதும்‌ தேவிகை “நான்‌ இத்தனை எளிதாக 
அனைத்தும்‌ முடியுமென எண்ணவே இல்லை, அரசி” 
என்றாள்‌ “நெஞ்சிலிருந்து பேரெடை ஒன்று 
இறங்கியதாகவே உணர்கிறேன்‌.” திரெளபதி “பார்ப்போம்‌, 
என்‌ நெஞ்சு எடை இழக்கவேயில்லை” என்றாள்‌. 
“வஞ்சத்தை மறக்க முடிவெடுப்பது முதல்‌ அடிவைப்பு. 
வஞ்சத்தை மறப்பது அடுத்தது. அங்குசென்று 
அம்மைந்தரையும்‌ அன்னையரையும்‌ கண்டு 
தழுவிக்கொண்டால்‌ அனைத்திலிருந்தும்‌ 
விடுபட்டுவிடுவீர்கள்‌. நீங்கள்‌ மட்டுமல்ல, அவர்களும்‌ 
நம்மவரும்‌ அனைவருமே விடுதலைகொள்வோம்‌” 
என்றாள்‌ தேவிகை. 


திரெளபதியின்‌ முகம்‌ குனிந்து சொட்டப்போகும்‌ துளி 
எனத்‌ திரண்டு இருப்பதைக்‌ கண்டு அவள்‌ மேலும்‌ 
தொடர்ந்தாள்‌ “ஒருவேளை இது இங்ஙனம்‌ 
நிகழவேண்டுமென்பதற்காகவே இப்படி 


கூர்கொண்டிருக்கக்கூடும்‌. இது அன்னையர்‌ சொல்லால்‌ 
நிறைவுற்றாகவேண்டிய ஆடல்போலும்‌.” திரெளபதி 
வெறுமனே தலையசைத்தாள்‌. “இன்று முழுக்க இதை 
நெஞ்சில்‌ ஓட்டிக்கொண்டே இருங்கள்‌, அரசி. எண்ண 
எண்ண இது விரிவதை காண்பீர்கள்‌. ஒவ்வொன்றாக 
கடந்துசெல்வீர்கள்‌” என்றாள்‌. 


“மெய்யாகவே நீங்கள்‌ இத்தனை எளிதில்‌ 
வஞ்சத்திலிருந்து விலகுவீர்கள்‌ என நான்‌ 
எண்ணவில்லை. ஆனால்‌ இப்போது பிறிதென்ன 
நிகழக்கூடும்‌ என்ற வியப்பே எழுகிறது. நீங்கள்‌ எழுந்த 
உயரத்திலிருந்து இவர்களை எல்லாம்‌ குனிந்து நோக்கி 
பொறுத்துக்கொள்வதுதான்‌ இயல்பானது. கானேகி 
நீங்கள்‌ கனிந்துவிட்டீர்கள்‌ என்று சொன்னார்கள்‌. 
அதற்கு முன்‌ மும்முடிசூடியதுமே அக்கனிதல்‌ 
தொடங்கிவிட்டிருக்கும்‌ என்று நான்‌ இப்போது 
எண்ணுகிறேன்‌. எந்தப்பெண்ணும்‌ இவ்வுலகின்‌ 
வெற்றிகள்மேல்‌ அமர்ந்து நிறைவுகொள்ள மாட்டாள்‌. 
எய்தியதுமே வெறுமையை கண்டடைவாள்‌. 
அதிலிருந்தே நீங்கள்‌ தொடங்கியிருக்கிறீர்கள்‌.” 


“மெய்தான்‌” என்றாள்‌. திரெளபதி. “நான்‌ கிளம்புகிறேன்‌. 
இன்றிரவு நான்‌ நன்கு துயில்வேன்‌ என எண்ணுகிறேன்‌” 
என்றாள்‌ தேவிகை. அவள்‌ எழுந்தபோது திரெளபதியும்‌ 
எழுந்து அவள்‌ கைகளை பற்றிக்கொண்டாள்‌. “நன்று 
சொன்னீர்கள்‌, அரசி. எனக்குத்‌ தேவையாக இருந்த 
சொல்‌” என்றாள்‌. “நம்‌ மைந்தருக்காக” என்றபின்‌ 
பெருமூச்சுடன்‌ தேவிகை விடைபெற்றாள்‌. 
கதவைத்திறந்து வெளியே சென்றதும்‌ மெல்லிய 
ஏமாற்றம்தான்‌ தன்னுள்‌ இருக்கிறதென்று உணர்ந்தாள்‌. 
அதனுடன்‌ கலந்த அதைவிடமெல்லிய எரிச்சல்‌. அது ஏன்‌ 
என வியந்தபடி நடந்தாள்‌. 

[[agelதன்‌ அறைக்குத்‌ திரும்பியதுமே பூர்ணையிடம்‌ 
நடந்ததை சொல்லிவிட்டு தேவிகை மஞ்சத்தில்‌ 
படுத்தாள்‌. துயில்‌ வராதென்றே உள்ளத்தின்‌ 
அலைக்கழிப்பு காட்டியது. அறைக்குள்‌ நின்றிருந்த 

ர்ணையிடம்‌ “நானும்‌ உடன்செல்கிறேன்‌. 

நடுநாட்களுக்குப்பின்‌ அஸ்தினபுரிக்குள்‌ 
நுழைவதுதான்‌ என்னை அலைக்கழிக்கிறதா?” என்றாள்‌. 
“ஆம்‌, அரசி” என்று பூர்ணை சொன்னாள்‌. 


சுரபி உள்ளே வந்து “பயணத்திற்கான அனைத்தையும்‌ 
ஒருக்கிவிட்டேன்‌, அரசி” என்றாள்‌. “நீ என்னடி 
நினைக்கிறாய்‌?” என்றாள்‌ தேவிகை. “எதைப்‌ பற்றி?” 
என்றாள்‌ சுரபி. “நான்‌ ஏன்‌ 
அமைதிகொள்ளாமலிருக்கிறேன்‌?” அவள்‌ பேசாமல்‌ 
நின்றாள்‌. “சொல்‌, ஏன்‌?” என்றாள்‌ தேவிகை. “நீ வாளால்‌ 
அறுத்துச்சொல்லும்‌ இரக்கமற்ற 
நெஞ்சுகொண்டவளாயிற்றே.” சுரபி “அவர்கள்‌ ஒருதுளி 
விழிநீர்‌ விட்டிருந்தால்‌ நீங்கள்‌ 
அமைதிகொண்டிருப்பீர்கள்‌, அரசி” என்றாள்‌. 
“அவ்வளவுதானா?” என தேவிகை 
புன்னகைத்துக்கொண்டு கேட்டாள்‌. 


“அவர்களை நீங்கள்‌ வெறுத்தீர்கள்‌. 
அவ்வெறுப்புக்குரியவர்களாக அவர்கள்‌ இல்லை 
என்பதன்‌ ஏமாற்றம்‌” என்றாள்‌ சுரபி. “மேலும்‌ ஏதேனும்‌ 
சொல்‌” என்றாள்‌ தேவிகை. சுரபி பேசாமல்‌ நின்றாள்‌. “நீ 
சொன்ன இரண்டும்‌ அல்ல” என்ற தேவிகை 
புரண்டுபடுத்து “பிறிதொன்று. நான்‌ அதை தெளிவாகவே 
இப்போது உணர்கிறேன்‌” என்றாள்‌. சுரபி புன்னகைத்து 
“ஆம்‌, அரசி. சில ஆழங்கள்‌ பொதுமைக்கு 
அப்பாற்பட்டவை” என்றாள்‌. “துயில்க!” என்றபின்‌ 
பூர்ணை சுரபியை தோளில்‌ தொட்டு 
அழைத்துக்கொண்டு வெளியே சென்றாள்‌. 


தேவிகை திரெளபதியை எண்ணியபடி 
கண்மூடிக்கிடந்தாள்‌. அவள்‌ முகம்‌, அதில்‌ மாறா 
இளமையை நிறுத்துவது எது? கண்களில்‌ வந்துசெல்லும்‌ 
சிறுமியருக்குரிய சிரிப்பு. அதற்குமப்பால்‌ ஒன்று. அவள்‌ 


மீண்டும்‌ மீண்டும்‌ தேடினாள்‌. சிறிய மூக்கும்‌ குமிழுதடும்‌ 
அளிக்கும்‌ குழந்தைமை அல்ல, அதற்கப்பால்‌. அவள்‌ 
துயிலில்‌ இருந்து எழுந்தபோது அப்பால்‌ என்னும்‌ சொல்‌ 
நெஞ்சில்‌ பொருளின்றி எஞ்சியிருந்தது. பூர்ணை 
அவளை எழுப்பிக்கொண்டிருந்தாள்‌. “அரசி, அரசர்‌ 
அரண்மனை மீண்டுவிட்டார்‌” என்றாள்‌. “எப்போது?” 
என்றாள்‌. “சற்று முன்பு...” தேவிகை “அவர்‌ எப்போது 
அங்கிருந்து கிளம்பினார்‌?” என்றாள்‌. “நாம்‌ இங்கு 
வருவதற்கு முன்னரே கிளம்பியிருக்கவேண்டும்‌” 
என்றாள்‌ பூர்ணை. 


மெல்ல அனைத்தையும்‌ உளம்வாங்கியபின்‌ “நாங்கள்‌ 
அவரறியாமல்‌ நாளை கிளம்புவதாக இருந்தோம்‌” 
என்றாள்‌ தேவிகை. “அரசி, இனி அது இயலாது. நீங்கள்‌ 
சென்று அவரிடம்‌ தெரிவிப்பதே முறையாகும்‌.” தேவிகை 
“அவர்‌ ஏன்‌ இப்போது வந்தார்‌?” என்றாள்‌. “அரசியின்‌ 
உளமாற்றமோ நாம்‌ கிளம்புவதோ அவரை சென்றுசேரப்‌ 
பொழுதில்லை. அவர்‌ அங்கிருந்து வரவே ஒருநாள்‌ 

கும்‌” என்றாள்‌ பூர்ணை. “இது வேறேதோ செய்தியால்‌ 

கழ்ந்தது. ஆகவே ஊழ்‌ என்றே கொள்ளவேண்டும்‌” 

என்றாள்‌. 


தேவிகை தன்‌ எண்ணங்களில்‌ தொலைவுசென்று 
மீண்டுவந்து “அவர்‌ அரசி அஸ்தினபுரி செல்வதை 
விரும்பமாட்டார்‌” என்றாள்‌. “ஏன்‌? அவர்‌ போரை 
விழைவார்‌ என நான்‌ எண்ணவில்லை” என்றாள்‌ 
பூர்ணை. “அவர்‌ போரை அஞ்சுகிறார்‌. அஞ்சுபவர்கள்‌ 
ஆவலுடன்‌ அச்சமூட்டுவதை எதிர்பார்க்கவும்‌ 
செய்வார்கள்‌. அதையே எண்ணியிருப்பார்கள்‌. போர்‌ 
நிகழாதுபோனால்‌ மிகப்‌ பெரிய ஏமாற்றம்‌ கொள்பவர்‌ 
அவராகவே இருப்பார்‌.” 


பூர்ணை சற்றுநேரம்‌ அவளை நோக்கியபின்‌ 
“எவ்வாறாயினும்‌ அவரால்‌ தடுக்கமுடியாது” என்றாள்‌. 
“அரசி வஞ்சம்‌ தவிர்த்ததை அவர்‌ வரவேற்றாகவேண்டும்‌. 
வெறுமனே அல்ல, உளம்நெகிழவேண்டும்‌, விழிநீர்‌ 
நனைய தழுவிக்கொள்ளவேண்டும்‌” என்றாள்‌. தேவிகை 
“அதெல்லாம்‌ நிகழும்‌. ஆனால்‌ பிறிதொன்றும்‌ நிகழும்‌. 
அதைத்தான்‌ என்னால்‌ இப்போது 
கணிக்கமுடியவில்லை” என்றபின்‌ “இதை 
எதிர்பார்த்திருந்தேனா? இத்தனை எளிதல்ல என்று என்‌ 
அகம்‌ அறிந்திருந்ததா?” என்றாள்‌. “ஏனிந்த வீண்‌ 
எண்ணச்சுழல்‌? நேராகச்சென்று அரசரை பாருங்கள்‌. 
அங்கு நிகழ்வது நிகழட்டும்‌” என்றாள்‌ பூர்ணை. “ஆம்‌, 
நான்‌ உடனே கிளம்பவேண்டும்‌” என்றாள்‌ தேவிகை. 


விரும்புகிறது” என்றார்‌. 


அப்பால்‌ காலகீர்த்தியை பாகன்கள்‌ பிற 
யானைகளைக்கொண்டு கட்டி இழுத்து அதட்டி 
கொண்டுசெல்லும்‌ ஒலி கேட்டது. அதன்‌ குரல்கேட்டு 
நெடுந்தொலைவில்‌ யானைக்கொட்டில்களில்‌ இளம்‌ 
பிடியானைகள்‌ ஒலியெழுப்பின. மச்சர்‌ சொன்னார்‌ 
“யுகங்களுக்கு ஓரிரு முறைதான்‌ அத்தகைய மைந்தர்கள்‌ 
பிறப்பார்கள்‌ என்பதனால்‌ நூல்கள்‌ அளிக்கும்‌ 
அறிவையே நாம்‌ எடுத்துக்கொள்ளவேண்டியிருக்கிறது... 
பெருவீரனாகிய ஹேஹ்யகுலத்து 
கார்த்தவீரியார்ஜுனனும்‌ புலஸ்தியகுலத்து ராவணனும்‌ 
மதங்ககர்ப்பத்தில்‌ பிறந்தனர்‌ என்கின்றன எங்கள்‌ 
நூல்கள்‌. ஆயிரம்‌ கைகள்‌ கொண்டவன்‌ கார்த்தவீரியன்‌. 
பத்துமுகங்கள்‌ கொண்டவன்‌ ராவணன்‌. இந்த 
மைந்தனும்‌ அவ்வாறே ஆகலாம்‌.” 


அம்பிகை “என்ன பேசுகிறீர்கள்‌ என்று உணர்ந்துள்ளீரா 
மச்சரே?” என்று சினத்துடன்‌ கூவினாள்‌. “அரசி 

யிரம்கைகள்‌ பத்துதலைகள்‌ என்றெல்லாம்‌ 
சொல்லப்படுபவை என்ன? தன்‌ குலங்களனைத்தையும்‌ 
திரட்டி மாகிஷ்மதியை பேரரசாக்கிய 
கார்த்தவீரியார்ஜுனன்‌ தன்‌ உடன்பிறந்தவர்களின்‌ 
ஆயிரம்‌ கைகளையும்‌ அவனுடைய கரங்களுடன்‌ 
சேர்த்துக்கொண்டான்‌. ராவணன்‌ தன்‌ தம்பியர்‌ 
தலைகளையும்‌ சேர்த்தே தசமுகன்‌ எனப்பட்டான்‌” என்ற 
மச்சர்‌ திரும்பி “இந்த மைந்தனைப்பற்றி நிமித்திகர்‌ 
சொன்னதென்ன?” என்றார்‌. 


“நூறுகைகள்‌ கொண்டவன்‌” என்றாள்‌ அம்பிகை 
தளர்ந்தகுரலில்‌. “சதபாகு... அது ஓர்‌ அணிச்சொல்‌ என்றே 
எண்ணினேன்‌.” அவள்‌ அந்தசெய்தியால்‌ அச்சத்தையே 
அடைந்தாள்‌. மச்சர்‌ “அணிச்சொல்லேதான்‌. ஆனால்‌ 
அதற்கு பொருள்‌ உள்ளது. நூறு தம்பியரின்‌ கைகளால்‌ 
சூழப்பட்டவராக இவர்‌ இருப்பார்‌” என்றார்‌ மச்சர்‌. “ஆகவே 
வேறு வழியே இல்லை மூத்தஅரசி. இன்னும்‌ எட்டுமாதம்‌ 
காத்திருந்தே ஆகவேண்டும்‌...” 


“ஆனால்‌...” என்று சத்யவிரதை தயக்கத்துடன்‌ 
தொடங்கினாள்‌. மச்சர்‌ “அரசியின்‌ உயிருக்கு எந்த 
இடருமில்லை. அவர்‌ நலமாக 
மைந்தனைப்பெற்றெடுப்பார்‌” என்றார்‌. அம்பிகை 
பெருமூச்சுடன்‌ “நீங்கள்‌ போகலாம்‌ மச்சரே... 
உங்களுக்கான காணிக்கையை நான்‌ அனுப்புகிறேன்‌” 
என்றாள்‌. மச்சர்‌ தலைவணங்கி தன்‌ சீடர்களை நோக்கி 


[[ஙage]lதேவிகை நீராடி உடைமாற்றி வந்தபோது ஏவலன்‌ 
அரசரின்‌ அழைப்புடன்‌ வந்திருந்தான்‌. அவள்‌ 
அவனுடன்‌ சென்றபோது உள்ளம்‌ ஆழ்ந்த அமைதியுடன்‌ 
இருப்பதை உணர்ந்தாள்‌. ஒரு சொல்லும்‌ இல்லாது 
ஒழிந்திருந்தது நெஞ்சு. படியேறி இடைநாழியில்‌ நடந்து 
அரசரின்‌ அறைவாயிலில்‌ நின்றாள்‌. வாயிற்காவலனிடம்‌ 
தலையசைக்க அவன்‌ உள்ளே சென்று அவள்‌ 
வருகையை அறிவித்தான்‌. உள்ளே நகுலனும்‌ 
சகதேவனும்‌ இருப்பார்கள்‌ என அவள்‌ 
எண்ணியிருந்தாள்‌. ஆனால்‌ யுதிஷ்டிரரின்‌ தோற்றத்தைக்‌ 
கண்டதும்‌ திகைத்து நின்றுவிட்டாள்‌. 


அவள்‌ சற்றுமறியாத முதியவர்‌ போலிருந்தார்‌ யுதிஷ்டிரர்‌. 
முனிவரைப்போல நீண்ட நரைத்த தாடியும்‌ தோளில்‌ 
புரண்ட குழலும்‌ தொய்ந்த தோள்களும்‌ கூன்விழுந்த 
முதுகுமாக. ஆனால்‌ சிலகணங்களுக்குள்ளேயே அவள்‌ 
யெளதேயனின்‌ முகத்தை அதில்‌ கண்டடைந்தாள்‌. அது 
மேலும்‌ கசப்பை கொடுக்க அவள்‌ விழிகளை 
திருப்பிக்கொண்டாள்‌. நகுலனும்‌ சகதேவனும்கூட 
முதுமையெய்தியிருந்தனர்‌. அவள்‌ பூரிசிரவஸை 
நினைத்துக்கொண்டாள்‌. முகத்தின்மேல்‌ ஆடையை 
இழுத்துவிடும்‌ அசைவால்‌ அவ்வெண்ணத்தை 
ஒதுக்கினாள்‌. 


“அரசரையும்‌ இளையோரையும்‌ வணங்குகிறேன்‌” 
என்றாள்‌. யுதிஷ்டிரர்‌ “நலன்‌ திகழ்க!” என வாழ்த்தி 
அமரும்படி பீடத்தை காட்டினார்‌. அவள்‌ இல்லை என 
தலையசைத்து சாளரத்தருகே சென்று ஒளி மறைக்காமல்‌ 
நின்றாள்‌. வெளியே அந்தியெழத்‌ தொடங்கிவிட்டிருந்தது. 
பறவைகள்‌ கலைந்தெழுப்பிய குரல்களால்‌ தோட்டம்‌ 
உயிர்கொண்டிருந்தது. யுதிஷ்டிரர்‌ தலைகுனிந்து தாடியை 
நீவிக்கொண்டிருந்தார்‌. அவர்கள்‌ ஏதோ 
பேசிக்கொண்டிருந்தார்கள்‌ என அவள்‌ நினைத்தாள்‌. 
ஆனால்‌ அந்த எச்சத்தை அவர்களின்‌ முகங்களில்‌ 
காணமுடியவில்லை. 


ஏவலன்‌ வந்து திரெளபதியின்‌ வரவை அறிவித்தான்‌. 
தேவிகை பெருமூச்சுடன்‌ நிமிர்ந்து நின்றாள்‌. திரெளபதி 
உள்ளே வந்து முகமன்‌ ஏதுமில்லாமல்‌ யுதிஷ்டிரரை 
வணங்கி பீடத்தில்‌ அமர்ந்தாள்‌. “நாங்கள்‌ உடனே 
திரும்பிவரவேண்டியிருந்தது. இரு செய்திகள்‌. 
அஸ்தினபுரியிலிருந்து திருதராஷ்டிரரின்‌ தனித்தூதனாக 
சஞ்சயன்‌ கிளம்பி வந்துகொண்டிருக்கிறான்‌” என்றார்‌. 
“அதோடு இளைய யாதவன்‌ நாளை இங்கு வருவான்‌ 
என்றும்‌ செய்தி வந்துள்ளது.” திரெளபதி 


தலையசைத்தாள்‌. அவள்‌ மேலே பேசுவதற்காக 
காத்தபின்‌ யுதிஷ்டிரர்‌ “சஞ்சயன்‌ தூதின்‌ உள்ளடக்கம்‌ 
என்ன என்று அறியக்கூடவில்லை. நிலம்‌ 
அளிக்கமுடியாதென்று முற்றாக மறுத்தபின்‌ எதை 
பேசமுடியும்‌? நன்று என்னவென்றால்‌ நாளை சஞ்சயன்‌ 
அவைநிற்கையில்‌ இளைய யாதவனும்‌ இருப்பான்‌ 
என்பதே” என்றார்‌. 


திரெளபதி “நான்‌ நாளை புலரியில்‌ கிளம்பி 
அஸ்தினபுரிக்கு செல்கிறேன்‌” என்றாள்‌. “ஆம்‌, தெளம்யர்‌ 
சொன்னார்‌” என்றார்‌ யுதிஷ்டிரர்‌. “நான்‌ அங்குள்ள 
அரசியரிடம்‌ என்‌ வஞ்சினத்திலிருந்து விலகிவிட்டதாக 
சொல்லவிருக்கிறேன்‌. அந்த மைந்தரைத்‌ தழுவி 
அவர்களின்‌ அன்னை நான்‌ என்று சொல்லிவர 
விழைகிறேன்‌. வரும்‌ மூன்றாம்‌ வளர்நிலவில்‌ 
மாத்ருப்பிரஸ்தான நோன்பு அஸ்தினபுரியில்‌ நிகழ்கிறது. 
அதற்கு எனக்கும்‌ அழைப்புள்ளது. அதன்பொருட்டு 
செல்வதுபோல செல்லலாமென்றிருக்கிறேன்‌” என்றாள்‌. 


அவளுடைய இயல்பான குரலும்‌ நேர்நோக்கும்‌ அவரை 
நிலையழியச்‌ செய்தன. குனிந்து மடியிலிருந்த தன்‌ 
கைகளை நோக்கியபடி “ஆனால்‌ இம்முடிவை நீ ஏன்‌ 
உடனடியாக எடுத்தாய்‌ என்றுதான்‌ என்‌ உள்ளம்‌ 
ஐயம்கொள்கிறது. எங்கள்‌ ஆற்றல்மேல்‌ 
ஐயம்கொண்டாயா?” என்றார்‌. “இல்லை” என்று அவள்‌ 
சொன்னாள்‌. அவள்‌ மேலும்‌ சொல்ல காத்திருந்து 
பின்னர்‌ நிமிர்ந்து “இல்லையென்றாலும்‌ அவ்வாறே அது 
பொருள்‌ கொள்ளப்படும்‌. இளையோர்‌ இருவருக்கும்‌ அது 
இழுக்கென்றே ஆகும்‌” என்றார்‌. 


“இளையவர்களைப்பற்றி நான்‌ அறிவேன்‌. மாருதர்‌ என்‌ 
உளமறிவார்‌. பார்த்தருக்கு நான்‌ ஒரு பொருட்டல்ல” 
என்றாள்‌ திரெளபதி. யுதிஷ்டிரரின்‌ முகத்தில்‌ ஒரு சுளிப்பு 
உருவாகியது. “நீ அவர்களை முற்றாகப்‌ பொறுத்து 
கடந்துவிட்டாய்‌ என்பதை நான்‌ நம்பவில்லை. 
கான்வாழ்க்கையில்‌ நீ இருந்த நிலையை நான்‌ 
கண்டிருக்கிறேன்‌. ஆண்டுக்கணக்கில்‌ கந்தமாதனம்போல 
கனன்றுகொண்டிருந்தாய்‌. எத்தனை இரவுகளில்‌ 
துயில்ந்த்திருப்பாய்‌ என நான்‌ சொல்லமுடியும்‌. 
துயிலில்லாது உளம்வெந்து நான்‌ எழுந்துவந்து உன்‌ 
அறைக்கு வெளியே நின்றிருப்பேன்‌. இரவெல்லாம்‌ நீ 
புரண்டுபடுப்பதை, பெருமூச்சுவிட்டுக்கொண்டிப்பதை 
கேட்பேன்‌. எத்தனையோ முறை உளமுருகி விழிநீர்‌ 
சிந்தியிருக்கிறேன்‌. நான்‌ கற்றவற்றை எல்லாம்‌ முற்றிலும்‌ 
மறந்து பெருவஞ்சம்‌ கொண்டு வானோக்கி 


சீறியிருக்கிறேன்‌. எத்தனையோ முறை நெஞ்சிலறைந்து 
தீச்சொல்லும்‌ இட்டிருக்கிறேன்‌. அதையெல்லாம்‌ 
கடந்துசெல்லமுடியுமா என்ன?” 


“அரசே, கானேகிய நீங்களும்‌ திரும்பிவந்த நீங்களும்‌ 
ஒன்றா என்ன?” என்றாள்‌ தேவிகை. “இல்லை, நான்‌ 
சென்ற வழி நீண்டது” என்றார்‌ யுதிஷ்டிரர்‌. “ஆம்‌, 
இளையவர்‌ இருவரும்‌ அதைப்போலவே நெடுவழி 
சென்று கண்டடைந்து மீண்டனர்‌. நாங்கள்‌ மூவரும்‌ 
எங்கும்‌ செல்லவில்லை. சிறியவர்‌ எதையும்‌ புதிதாக 
தெரிந்துகொள்ளவேண்டிய தேவையற்றவர்‌. அவருக்கு 
இணையர்‌ புரவிகளுடன்‌ ஓடியே தொலைவுகளை 
கடந்தவர்‌” என்று திரெளபதி சொன்னாள்‌. “அவர்‌ 
கால்களால்‌ சென்ற தொலைவை எல்லாம்‌ நெஞ்சால்‌ 
சென்றுகொண்டு நான்‌ இருந்தேன்‌. அரசே, ஊஞ்சலும்‌ 
பயணம்‌ செய்துகொண்டுதான்‌ இருக்கிறது.” 


யுதிஷ்டிரர்‌ தம்பியர்‌ இருவரையும்‌ நோக்கிவிட்டு “நீ எப்படி 
அவ்வஞ்சத்தை கடந்தாய்‌? என்னால்‌ எண்ணிநோக்கவே 
இயலவில்லை” என்றார்‌. திரெளபதி “நான்‌ அகவை 
முதிர்ந்தேன்‌, வேறேதும்‌ செய்யவில்லை. வஞ்சத்தைக்‌ 
கடப்பதைவிட கடினமாக இருந்தது மண்விழைவை 
கடப்பதுதான்‌. அதற்கு நான்‌ புற்குடில்களிலும்‌ 
மலைக்குகைகளிலும்‌ மரத்தடிகளிலும்‌ 
துயிலவேண்டியிருந்தது. இன்று இளையவர்‌ வந்து 
என்னிடம்‌ பேசிமீண்டபின்‌ நான்‌ என்னை நோக்கி 
மீளமீள கேட்டுக்கொண்டேன்‌. நான்‌ கடந்துவிட்டேனா 
என்று. ஆம்‌, கடந்துவிட்டேன்‌ என்றே என்‌ உள்ளம்‌ 
உறுதிசொன்னது” என்றாள்‌. 


மேலும்‌ என்ன பேசுவதென்றறியாமல்‌ அங்கே அமைதி 
உருவாகியது. தேவிகை “நீங்கள்‌ இதை மகிழ்ந்து 
வரவேற்பீர்கள்‌ என நினைத்தேன்‌” என்றாள்‌. அவளை 
நிமிர்ந்து நோக்கிய யுதிஷ்டிரர்‌ “இல்லை, என்னால்‌ 
முடியவில்லை. ஆனால்‌ நான்‌ போரையும்‌ 
விரும்பவில்லை. எனக்கு உளக்குழப்பமே எஞ்சுகிறது. 
அங்கே திரண்டிருப்பவர்கள்‌ என்‌ உடன்பிறந்தார்‌, என்‌ 
மைந்தர்‌. மண்ணின்பொருட்டு அவர்களுடன்‌ போரிட 
நான்‌ விரும்பவில்லை. போர்‌ எந்நிலையிலும்‌ 
தவிர்க்கப்படவேண்டும்‌ என்றே விரும்புகிறேன்‌. 
ஆனால்‌...” என்ற யுதிஷ்டிரர்‌ தலையை அசைத்தார்‌. 
அவர்‌ நாவில்‌ எழுந்த ஒன்று தயங்கியது. 


பின்னர்‌ குரல்‌ மேலெழ விழிதூக்கி “உண்மையில்‌ நம்‌ 
நிலவுரிமையை முற்றாக விட்டுக்கொடுத்து 


கிழக்குநோக்கி சென்றாலென்ன என்று 
உசாவும்பொருட்டே சம்புகச்‌ சோலைக்கு சென்றோம்‌. 
அங்கு அமர்ந்து நாம்‌ சென்று நிலைகொள்ளவேண்டிய 
இடங்களைப்பற்றிய செய்திகளை தொகுத்தோம்‌. 
செல்வதெப்படி என்று வகுத்தோம்‌. இளையோரிடம்‌ 
அதைச்‌ சொல்லி ஏற்கவைப்பதைப்பற்றிக்கூட 
பேசிவிட்டோம்‌. அது பின்னடைவதுதான்‌. 
கோழைகளென நம்மை இளிவரல்செய்ய வழிவகுக்கும்‌ 
என்பதும்‌ உண்மை. இளையோர்‌ இருவருக்கும்‌ அதில்‌ 
உடன்பாடில்லை என்றும்‌ தெரிந்தது. ஆயினும்‌ அதில்‌ 
உயர்ந்தது என ஒன்று இருந்ததாகவே உணர்ந்தேன்‌” 
என்றார்‌. 


“என்‌ கோழைத்தனமா அது என எண்ணி எண்ணி 
நோக்கினேன்‌. எங்கோ சிறுதுளி அச்சம்‌ இருக்கலாம்‌. 

னால்‌ எனைச்சார்ந்தோர்‌ நன்மைக்கே அதை 
செய்கிறேன்‌ என உறுதியடைந்தேன்‌. இன்று எப்பழி 
சூழ்ந்தாலும்‌ சரி சில தலைமுறைகள்‌ கழித்தேனும்‌ என்‌ 
நன்னோக்கத்தை உலகம்‌ உணரும்‌ என்று 
எண்ணிக்கொண்டேன்‌. ஆனால்‌ அரசி சென்று பணிவது 
என்று கேட்டபோது என்‌ உளம்‌ கூசுகிறது. பெண்‌ என 
நின்று அவள்‌ கொண்ட வஞ்சத்தை உதறுகிறாள்‌ 
என்றால்‌ ஆணென்று சொல்லி உடனமர எனக்கும்‌ 
தம்பியருக்கும்‌ தகுதியில்லை என்று அகம்‌ 
கசப்புகொள்கிறது” என்றார்‌. 


“நான்‌ வஞ்சத்தை தவிர்க்கவில்லை அரசே, மெய்யாகவே 
என்னுள்ளத்தில்‌ இன்று வஞ்சம்‌ இல்லை” என்றாள்‌ 
திரெளபதி. “நான்‌ இவையனைத்திலும்‌ ஈடுபடாமல்‌ 
முற்றிலும்‌ விலகி ஏன்‌ இருந்தேன்‌ என்று 
கேட்டுக்கொண்டபோதுதான்‌ அது எனக்குத்‌ தெரிந்தது. 
வஞ்சம்‌ இல்லை என்பதனால்‌ வஞ்சமொழிவதன்‌ 
நெகிழ்ச்சியும்‌ மீண்டுவிட்டேன்‌ என்னும்‌ பெருமிதமும்கூட 
என்னில்‌ இல்லை. வஞ்சமுரைத்து அவையில்‌ நின்று 
கனன்ற அவள்‌ இன்று என்னுள்‌ இல்லை. எனக்கு அவை 
பிறர்வாழ்வென்றே தோன்றுகிறது.” 


“இல்லை, இவள்‌ எதன்பொருட்டு வந்தாள்‌ என நான்‌ 
அறிவேன்‌. தன்‌ மகனுக்காக உன்னிடம்‌ இரந்தாள்‌. நீ 
அவளுக்கு அடைக்கலம்‌ அளித்தாய்‌. அரசியென 
உன்னால்‌ அதை செய்யாமலிருக்க இயலாது” என்றார்‌ 
யுதிஷ்டிரர்‌. “ஆம்‌, அது உண்மை. ஆனால்‌ அவர்‌ வந்து 
பேசியபோதுதான்‌ நான்‌ எத்தனை விலகி எங்கோ 
நின்றிருக்கிறேன்‌ என்று உணர்ந்தேன்‌. நான்‌ அவ்வாறு 
விலகி நின்றிருந்தமையால்‌ அவர்‌ ஏமாற்றமும்‌ எரிச்சலும்‌ 


கொண்டார்‌ என்பதையும்‌ உணர்ந்தேன்‌. நான்‌ விலகி 
நிற்க இயலாதென்று அவர்‌ சொற்களிலிருந்து 
தெரிந்துகொண்டேன்‌. வஞ்சத்தை என்‌ உள்ளத்திலிருந்து 
விலக்கிவிட்டேன்‌, அதை என்‌ வாழ்விலிருந்தும்‌ 
விலக்காவிட்டால்‌ அதன்‌ பழியை 
சுமக்கவேண்டியிருக்கும்‌ என்று தெளிந்ததும்‌ இம்முடிவை 
எடுத்தேன்‌.” 


“தேவி, நான்‌ நேரடியாகவே கேட்கிறேன்‌. உன்‌ 
மைந்தருக்காகவா அஞ்சுகிறாய்‌?” என்றார்‌ யுதிஷ்டிரர்‌. 
அவள்‌ அவர்‌ விழிகளை நோக்கி “இல்லை என்று 
சொல்லமாட்டேன்‌. சிபிநாட்டரசி வந்து சொன்ன கணம்‌ 
முதல்‌ அஞ்சத்தொடங்கிவிட்டேன்‌. என்‌ மைந்தருக்காக 
மட்டுமல்ல, மைந்தர்‌ அனைவருக்காகவும்‌. இங்குள்ள 
மைந்தரை எண்ணி மட்டுமல்ல, அங்குள்ள 
மைந்தரையும்‌ எண்ணித்தான்‌” என்றாள்‌ திரெளபதி. 
“மைந்தரை வாள்தந்து களமனுப்பும்‌ பேரன்னையின்‌ 
கதைகளை கேட்டுவளர்ந்தவள்தான்‌ நான்‌. 
கானேகாமலிருந்தால்‌ அந்தக்‌ கதைகளுக்குள்ளேயே 
வாழ்ந்திருப்பேன்‌.” 


யுதிஷ்டிரர்‌ “என்னால்‌ எதுவுமே எண்ண முடியவில்லை. 
ஆம்‌, மைந்தருக்காக நாம்‌ முற்றொழிவோம்‌ என்றே 
எண்ணுகிறேன்‌. ஆனால்‌ அது நீ எடுக்கும்‌ முடிவாக 
இருக்கலாகாது” என்றார்‌. “நான்‌ விலகிவிட்டேன்‌. 
அதற்கப்பால்‌ சொல்வதற்கேதுமில்லை” என்றாள்‌ 
திரெளபதி. “நீ எண்ணுவதென்ன, இளையோனே?” 
என்றார்‌ யுதிஷ்டிரர்‌. சகதேவன்‌ “இப்போதுதான்‌ 
என்னிடம்‌ இதை கேட்கிறீர்கள்‌, மூத்தவரே” என்றான்‌. 
அதை அப்போதுதான்‌ உணர்ந்த யுதிஷ்டிரர்‌ “ஆம்‌, 
கேட்கவில்லை... ஏனென்றே அறியேன்‌. இதுவே 
தருணம்போலும்‌” என்றார்‌. 


“மூத்தவரே, அங்கே அவையில்‌ நிகழ்ந்தது ஓர்‌ நெறியழிவு. 
அந்த வஞ்சினம்‌ மானுடரில்‌ தெய்வமிறங்கி வந்து 
உரைப்பது. அதில்‌ ஒரு நிறைவு இருந்தது. இன்று அரசி 
அதை கைவிடுகையில்‌ அம்முழுமை அழிகிறது. அந்த 
நெறியழிதலுக்கு அளிக்கப்படும்‌ ஒப்புதல்‌ அது” என்றான்‌ 
சகதேவன்‌. “ஒவ்வொரு பிழையும்‌ 
தண்டிக்கப்படவேண்டும்‌. தண்டிக்கப்படாத பிழை 
என்பது மீண்டும்‌ முளைத்தெழுந்து ஒன்றுநூறு 
ஆயிரமென தழைக்கும்‌. நெறிநூல்கள்‌ மீண்டும்‌ மீண்டும்‌ 
சொல்வது அதையே.” 


“அரசி, அவைநடுவே பெண்ணை சிறுமைசெய்தல்‌ 


எளிதாகக்‌ கடந்துசெல்லப்பட்டதென்றால்‌ இந்நிலத்தில்‌ 
வேறு எதுதான்‌ பிழையெனக்‌ கொள்ளப்படும்‌? அரசி, 
நாம்‌ அரசர்கள்‌. எப்போதும்‌ இன்றும்‌ நாளையும்‌ 
எதிர்காலம்‌ முழுக்கவும்‌ நிறைந்திருக்கும்‌ பெருந்திரள்‌ 
முன்‌ நின்றிருக்கிறோம்‌. நாம்‌ செய்வன அனைத்தும்‌ 
முன்நிகழ்வுகள்‌, வழிகாட்டல்கள்‌. எண்ணிப்பார்‌, நாளை 
பிறிதொரு சிறுபிழைக்காக ஒருவனை அரசனின்‌ கோல்‌ 
தண்டிக்குமென்றால்‌ அவன்‌ கேட்கமாட்டானா, 
அவைநடுவே பெண்ணை ஆடைகளைதலைவிடவா 
பெரிய பிழையை நான்‌ செய்துவிட்டேன்‌ என்று?” 


“குற்றம்‌ குற்றமேதான்‌, எச்சொல்லால்‌ சொல்லப்பட்டாலும்‌ 
எங்கு நின்று நோக்கினாலும்‌ எதைக்கொண்டு 
நிகர்செய்தாலும்‌. அது பருப்பொருட்களைப்‌ போன்று 
நாமில்லை என்றாலும்‌ நின்றிருப்பது” என்றான்‌ 
சகதேவன்‌. “தேவி, நெறிநூல்கள்‌ சொல்லும்‌ முதல்‌ வரி 
ஒன்றே. குற்றமென்பது அதனால்‌ பாதிக்கபட்டவருக்கு 
எதிரானது அல்ல. மானுடருக்கு எதிரானதும்‌ அல்ல. 
விராடவடிவென நம்மைச்‌ சூழ்ந்திருக்கும்‌ பேரியற்கைக்கு 
எதிரானதுகூட அல்ல. இங்கே வாழ்வையும்‌, வானில்‌ 
அறிவையும்‌, கடுவெளியில்‌ அறியமுடியாமையையும்‌ 
நிரப்பிவைத்திருக்கும்‌ முதல்முழுமைக்கு எதிரானது.” 


“எனவேதான்‌ குற்றம்‌ பொறுக்க எவருக்கும்‌ உரிமை 
இல்லை என்று நூல்கள்‌ சொல்கின்றன. தெய்வங்கள்கூட 
குற்றத்தைப்‌ பொறுத்தருளியதாக நம்‌ தொல்கதைகள்‌ 
சொல்லவில்லை. ஒருவருக்கு ஒன்றின்பொருட்டு 
தண்டனை விலக்கப்படுமென்றால்‌ தண்டிக்கப்பட்ட 
அனைவருமே நெறிமறுக்கப்பட்டவர்களாகிறார்கள்‌.” 
தேவிகை “அப்படியென்றால்‌ இரக்கத்திற்கு இப்புவியில்‌ 
இடமே இல்லையா?” என்றாள்‌. “உண்டு. தனிமனித 
உறவுகளில்‌. இது உறவுக்குள்‌ நிகழவில்லை, அவையில்‌ 
நிகழ்ந்திருக்கிறது. ஆயிரம்‌ பல்லாயிரம்‌ பேரால்‌ 
அறியப்பட்டிருக்கிறது.” 


“அன்று நிகழ்ந்தது என்ன என்று நீங்கள்‌ 
முழுதறியவில்லை, தேவி. ஒவ்வொரு நிகழ்வும்‌ ஒன்று 
ஓராயிரமென உள்ளங்களில்‌ எழுகின்றன. ஆகவே 
நிகழ்வை அவை கொள்ளும்‌ விரிவையும்‌ 
கருத்தில்கொண்டே அணுகவேண்டும்‌. அன்று நீங்கள்‌ ஓர்‌ 
அரசி என அவைநடுவே சிறுமைகொள்ளவில்லை, 
அங்கு நின்றவள்‌ பெண்‌. இங்கே இல்லந்தோறும்‌ பெண்‌ 
இருக்கிறாள்‌. அவளை இழித்துநடத்தும்‌ கீழ்மக்களும்‌ 
இருக்கிறார்கள்‌. அன்றுரைத்த வஞ்சினம்‌ அவர்கள்‌ 
அனைவருக்கும்‌ எதிராகவே. கைகட்ம அமர்ந்திருந்த 


மூத்தோரும்‌ கற்றோரும்கூட அதற்கு ஈடு 
அளித்தாகவேண்டும்‌.” 


“நாளை ஒருவன்‌ பெண்ணை சிறுமைசெய்ய 
கையெடுத்தான்‌ என்றால்‌ அந்தக்‌ கை அச்சத்தில்‌ 
குளிர்ந்தமைய வேண்டாமா? அவன்‌ கால்கள்‌ கல்லாக 
வேண்டாமா? பெண்சிறுமைசெய்வதென்றால்‌ என்ன 
விளைவென்று பாரதம்‌ அறியவேண்டும்‌. துலாவின்‌ 
இத்தட்டில்‌ வைக்கப்பட்டது குலமகளின்‌ விழிநீர்‌ என்றால்‌ 
மறுதட்டில்‌ நூறாயிரம்‌ தலைகள்‌ வைக்கப்பட்டு அது நிகர்‌ 
செய்யப்படட்டும்‌. அரசி பொறுத்தருளலாம்‌, அவள்‌ 
அன்னை. நாங்கள்‌ பொறுத்துக்கொள்ளமுடியாது. 
நாங்கள்‌ இங்கு அவள்‌ மைந்தரின்‌ தந்தையென 
நின்றிருக்கிறோம்‌” என்றான்‌ சகதேவன்‌. 


“பழிவாங்குதல்‌ குறித்து சொல்கிறீர்கள்‌” என்றாள்‌ 
தேவிகை சலிப்புடன்‌. “ஆண்களின்‌ உள்ளம்‌ அதிலிருந்து 
விலகவே முடியாதா என்ன?” சகதேவன்‌ “பழிவாங்குதல்‌ 
என்றால்‌ இழிவா என்ன? நெறியின்‌ வரலாற்றை 
அறிந்தோர்‌ அதை சொல்லமாட்டார்கள்‌. விலங்குகள்‌ பழி 
வாங்குவதில்லை. ஏனென்றால்‌ அவை ஒன்றுடனொன்று 
இயற்கையின்‌ நெறியாலன்றி எந்த அறத்தாலும்‌ 
கட்டுண்டிருக்கவில்லை. மானுடன்‌ தனக்கென அறத்தை 
உருவாக்கி அதற்கு ஒப்புக்கொண்டதனால்தான்‌ 
பழிவாங்குகிறான்‌. தன்‌ குருதியினனுக்காக, தன்‌ 
குலத்தோனுக்காக பழிவாங்க வஞ்சினம்‌ உரைப்பவன்‌ 
முன்வைப்பது எதை? வஞ்சமெனும்‌ கீழ்மையை அல்ல. 
அவன்‌ கொண்டிருக்கும்‌ அறப்பற்று எனும்‌ மேன்மையை. 
அவன்‌ தன்‌ நலத்திற்காக வாளேந்தவில்லை, தன்னை 
ஆளும்‌ பெருநெறி ஒன்றுக்காகவே தன்னை அழிக்கவும்‌ 
சித்தமாகிறான்‌” என்றான்‌. 


“அரசி, மானுடத்தில்‌ நீதி என்பது பழிவாங்குதல்‌ 
வழியாகவே நிலைகொண்டது என்று உணர்க! இன்று நீதி 
என்றும்‌ நெறி என்றும்‌ அறம்‌ என்றும்‌ நாம்‌ எதைப்‌ 
பேசினாலும்‌ ஆழத்தில்‌ உறைவது பழிக்குப்பழி என்னும்‌ 
முறையே. பமித்ப்பகை தன்னிடமிருந்து தன்‌ குலத்திற்கு 
அளிக்கிறான்‌ மானுடன்‌. குலம்‌ அதை அரசனுக்கு 
அளிக்கிறது. அறத்தில்‌ கனிந்தோர்‌ அதை தெய்வத்திற்கு 
அளித்து அகல்கிறார்கள்‌. வேறுபாடு அவ்வளவே. நீதி 
என்பது பாகுபாடில்லாமல்‌, நலம்நாடிச்‌ செய்யப்படும்‌ 
பழிவாங்குதல்‌” என்றான்‌ சகதேவன்‌. 


மீண்டும்‌ ஆழ்ந்த அமைதி நிலவியது. “இதற்குமேல்‌ நான்‌ 
ஒன்றும்‌ சொல்வதற்கில்லை” என்றான்‌ நகுலன்‌. தேவிகை 


சீற்றத்துடன்‌ “அப்படியென்றால்‌ இங்கே போர்தவிர்த்தல்‌ 
என்று பேசிக்கொள்கிறீர்களே அதற்கு என்ன பொருள்‌?” 
என்றாள்‌. “போரைத்தவிர்ப்பது குறித்தே பேசுகிறோம்‌, 
வஞ்சம்‌ தவிர்ப்பது குறித்து அல்ல. நாம்‌ நிலத்தை 
கைவிட்டோமென்றால்‌ போர்‌ தவிர்க்கப்படுகிறது. 
ஆனால்‌ துரியோதனன்‌ தொடை பிளக்கவும்‌ கர்ணனின்‌ 
தலைகொய்யவும்‌ துச்சாதனின்‌ குருதியருந்தவும்‌ 
தடையேதுமில்லை. அரசர்களை தனிப்போருக்கு 
அழைக்க ஷத்ரியர்‌ எவருக்கும்‌ உரிமை உண்டு” என்று 
நகுலன்‌ சொன்னான்‌. 


தேவிகை “அது எப்படி?” என்றாள்‌. “நம்‌ வஞ்சம்‌ 
நீடிக்கட்டும்‌. நம்‌ மைந்தருக்கு நிலமும்‌ கொடியும்‌ 
அமைத்துக்கொடுப்போம்‌. இந்த வஞ்சம்‌ நம்முடையது, 
நம்‌ மைந்தருக்குரியது அல்ல. அவர்களின்‌ மைந்தருக்கும்‌ 
இதில்‌ இடமில்லை. இருபுறமும்‌ திரண்டுள்ள அரசர்களும்‌ 
படைகளும்‌ இதில்‌ ஆடவேண்டியதில்லை” என்று நகுலன்‌ 
தொடர்ந்து சொன்னான்‌. யுதிஷ்டிரர்‌ “அவன்‌ 
சொல்லும்போது அதுவே சரியென்று தோன்றுகிறது. 
ஆனால்‌ உள்ளம்‌ எதையோ எண்ணி அலைக்கழிகிறது” 
என்றார்‌. 


தேவிகை “இது நன்று. நான்‌ இதையே வவலியுறுத்துகிறேன்‌. 
அரசே, அரசி தன்‌ வஞ்சினத்தை 
களையவேண்டியதில்லை. அதனூடாக நீங்கள்‌ அடையும்‌ 
இழிவும்‌ தேவையில்லை. இளையவர்‌ சொன்னபடி இங்கே 
நெறி நிலைகொள்ளட்டும்‌. வஞ்சம்‌ நம்முடையது. நாமே 
அதை எதிர்கொள்வதே முறை” என்றாள்‌. திரும்பி 
திரெளபதியிடம்‌ “எண்ணிப்பாருங்கள்‌ அரசி, எவரும்‌ 
எங்கும்‌ தாழவேண்டியதில்லை. ஆனால்‌ போர்‌ 
தவிர்க்கப்படுகிறது. நம்‌ மைந்தர்‌ நீடுவாழவும்‌ வழி 
உருவாகிறது” என்றாள்‌. 


“நான்‌ வஞ்சினத்தைத்‌ தவிர்த்தது எதையும்‌ எண்ணி 
அல்ல, வஞ்சமிழந்தமையால்‌ மட்டுமே. நான்‌ வஞ்சினம்‌ 
உரைத்தது அவர்களின்‌ அவையில்‌. ஆகவே அவர்களின்‌ 
அவையில்தான்‌ அவ்வஞ்சினத்தை நான்‌ 
விலக்கிக்கொண்டதையும்‌ அறிவிக்கவேண்டும்‌. எண்ணி 
எடுத்த முடிவு, நாளை காலை கிளம்புவதென்பது. அதை 
அறிவிக்கிறேன்‌” என்றாள்‌. யுதிஷ்டிரர்‌ “சகதேவன்‌ 
சொன்னவற்றை நீ எண்ணவே இல்லை, அரசி” என்றார்‌. 
“ஆம்‌, எண்ணினேன்‌. நீங்கள்‌ வஞ்சினமொழியவேண்டும்‌ 
என்று நான்‌ சொல்லவில்லை. போரிடுவதோ தவிர்ப்பதோ 
தனிப்போர்‌ செய்வதோ அதையும்‌ கைவிடுவதோ உங்கள்‌ 
விருப்பப்படி. நான்‌ என்னைப்பற்றி மட்டுமே 


சொல்லமுடியும்‌. நான்‌ இப்போர்க்களத்தில்‌ இனி இல்லை” 
என்றாள்‌ திரெளபதி. 


மேலாடையை எடுத்து அணிந்துகொண்டு “மைந்தரின்‌ 
குருதி விழுமென்றால்‌ அதில்‌ எனக்கு பொறுப்பில்லை 
என்று அறிவிக்கவே செல்கிறேன்‌. என்‌ மைந்தர்‌, அவர்‌ 
மைந்தர்‌. படைக்கலமேந்தி களம்புகவிருக்கும்‌ 
அனைவரும்‌ என்‌ மைந்தரே” என்றாள்‌. “பொறு, அரசி” 
என்றபடி யுதிஷ்டிரர்‌ எழுந்தார்‌. “நீ கிளம்புவதற்கு முன்‌ 
இரண்டு செய்திகளை தெளிவுபடுத்திவிட்டு செல்‌. 
சஞ்சயனிடம்‌ அனுப்பப்பட்ட செய்தி என்ன என நீ 
அறிந்தாகவேண்டும்‌.” திரெளபதி “அது எவ்வகையிலும்‌ 
என்னை மாற்றப்போவதில்லை” என்றாள்‌. 


“ஆம்‌, ஆனால்‌ நீ அறிவது நன்று. அத்துடன்‌ இளைய 
யாதவன்‌ இங்கு வரவிருக்கிறான்‌. அவனிடம்‌ நீ 
செல்வதை சொல்லிவிட்டு செல்‌” என்றார்‌ யுதிஷ்டிரர்‌. 
“நான்‌ எவரிடமும்‌ சொல்லுசாவ வேண்டியதில்லை. இது 
என்‌ உளம்கொண்ட மெய்‌” என்றாள்‌ திரெளபதி. “ஆம்‌, 
அதையும்‌ நான்‌ மறுக்கவில்லை. ஆனால்‌ இப்போர்‌ இங்கு 
நிகழ இரண்டு தூண்டுதல்கள்‌. அதில்‌ ஒன்றுதான்‌ உன்‌ 
வஞ்சினம்‌. பிறிதொன்று அவன்‌ கொண்டுள்ள 
வேதமுடிபுக்‌ கொள்கை. நீ விலகிக்கொண்டாய்‌ என்று 
முதலில்‌ அறியவேண்டியவன்‌ அவன்‌. இப்போர்‌ 
உன்பொருட்டு நிகழ்கிறது என்னும்‌ நடிப்பு இனித்‌ 
தேவையில்லை என்று அவனிடம்‌ சொல்‌. இதற்கு மேலும்‌ 
அது நிகழுமென்றால்‌ அது அவன்கொண்ட 
கொள்கையின்‌ பொருட்டே என அவன்‌ அறியட்டும்‌. 
அதன்‌ முழுப்‌ பொறுப்பையும்‌ அவனே ஏற்கவேண்டும்‌.” 


திரெளபதி எண்ணியபடி சிலகணங்கள்‌ நின்றாள்‌. 
“எப்போது வருகிறார்‌?” என்றாள்‌. “நேற்றுமுன்னாளே 
கிளம்பிவிட்டான்‌. பெரும்பாலும்‌ நாளைமாலை 
இங்கிருப்பான்‌.” திரெளபதி தனக்குத்தானே என 
தலையசைத்தாள்‌. “சரி, அவரை பார்த்துவிட்டுச்‌ 
செல்கிறேன்‌” என வெளியே சென்றாள்‌. அதுவரை 
அங்குமிங்கும்‌ பறந்து முட்டிக்கொண்டிருந்த உள்ளம்‌ 
அசைவிழந்து மெல்ல படியத்‌ தொடங்குவதை தேவிகை 
உணர்ந்தாள்‌. எவரிடமென்றில்லாமல்‌ கடும்சினம்‌ எழுந்து 
அவள்‌ கைவிரல்நுனிகள்‌ நடுங்கின. 


யுதிஷ்டிரர்‌ பெருமூச்சுடன்‌ கால்நீட்டி உடல்தளர்த்தி 
சாய்ந்து “இளையோனே, நாம்‌ இங்கே என்ன 
செய்துகொண்டிருக்கிறோம்‌?” என்றார்‌. சகதேவன்‌ 
எழுந்துகொண்டு “மூத்தவரே, நிலநடுக்கம்‌ வருவதற்கு 


முன்பு விலங்குகள்‌ அலைக்கழிந்து முட்டிமோதுவதை 
கண்டிருக்கிறீர்களா?” என்றான்‌. யுதிஷ்டிரர்‌ வெறுமனே 
நோக்கினார்‌. “ஒருமுறை தொட்டிமீன்கள்‌ நிலநடுக்கை 
உணர்ந்து நிலையழிந்து துள்ளுவதைக்‌ கண்டேன்‌” 
என்றபின்‌ புன்னகைத்து தலைவணங்கி வெளியே 
சென்றான்‌. 


கைகாட்டிவிட்டு நடந்துசென்றார்‌. அவர்‌ செல்வதை 
நோக்கி சிலகணங்கள்‌ நின்றபின்‌ அம்பிகை திரும்பி 
“ஆகவே மூத்தவன்‌ அவன்தான்‌...அந்த யாதவச்சிறுவன்‌!” 
என்றாள்‌. 


ஆனால்‌ காந்தாரி அதைக்‌ கேட்கவில்லை. முகம்‌ மலர 

நூறு கரங்கள்‌ கொண்டவன்‌... சதபாகு” என்றாள்‌ . 
எரிச்சலுடன்‌ “ஆயிரம்கரங்களுடன்‌ பிறந்தாலும்‌ என்ன? 
அவனுக்கு அரியணையுரிமை இருக்காது” என்றாள்‌ 
அம்பிகை. “அந்த யாதவப்பெண்ணின்‌ 
எளியகுழந்தைக்கு நூறுகரங்களுடன்‌ 
அரியணைக்காவல்‌ நிற்பான்‌ உன்‌ மைந்தன்‌.” காந்தாரி 
“அவன்‌ தன்‌ கைகளில்‌ படைக்கலம்‌ ஏந்தட்டும்‌. 
அவனுக்கான மண்ணை கொன்றும்‌ வென்றும்‌ 
அடையட்டும்‌” என்றாள்‌. வெறுப்புடன்‌ முகம்‌ சுழித்தபின்‌ 
அம்பிகை விரைந்து வெளியே சென்றாள்‌. 


இடைநாழி வழியாக அவள்‌ நடந்தபோது பின்னால்‌ 
அவளுடைய அணுக்கச்சேடி ஊர்ணை ஓடிவந்தாள்‌. 
“சொல்‌” என்று அம்பிகை ஆணையிட “அமைச்சர்‌ விதுரர்‌ 
தங்களுக்காக காத்திருக்கிறார்‌” என்றாள்‌. அம்பிகை 
ஒருமுறை உறுமிவிட்டு அதேவிரைவுடன்‌ தன்‌ 
அரண்மனையறைக்குள்‌ நுழைந்தாள்‌. சேடி முன்னால்‌ 
ஓடி அவள்‌ வருகையை அறிவிக்க அவளுக்காகக்‌ 
காத்திருந்த விதுரன்‌ எழுந்து நின்றான்‌. “மூத்த அரசியை 
வணங்குகிறேன்‌. தங்களுக்கு பேரரசி ஒரு செய்தியை 
அளித்திருக்கிறார்கள்‌” என்றான்‌. 


பீடத்தில்‌ அமர்ந்தபடி “சொல்‌” என்றாள்‌ அம்பிகை. 
“மன்னர்‌ பாண்டுவுக்கு அவரது பட்டத்தரசி குந்தியில்‌ 
மைந்தன்‌ பிறந்திருக்கிறான்‌. வர்ஷ ருது எட்டாம்‌ நாள்‌, 
கேட்டை நட்சத்திரம்‌, அபிஜித்‌ முகூர்த்தம்‌, பஞ்சமி திதி, 

நடுமதியம்‌... தர்மதேவனின்‌ பரிபூரண அருள்‌ பெற்ற 
குழந்தை என்று நிமித்திகர்‌ க்க என்றான்‌. 
அம்பிகையின்‌ மார்பு மூச்சில்‌ எழுந்து அமைந்தது. 
“அறிவேன்‌” என்றாள்‌. 


“இன்றுமுதல்‌ பன்னிரண்டுநாட்களுக்கு 
குழந்தைபிறந்தமைக்கான ஜாதகர்மங்களைச்‌ செய்யும்படி 
பேரரசியின்‌ ஆ ணை. த்த அதும்‌ 
நிறைவாழ்வுக்காகவும்‌ வற்றிக்காகவும்‌ மூன்று 
பூதயாகங்களைச்‌ செய்யவும்‌ அனைத்து 
வைதிகர்களுக்கும்‌ பொன்னும்‌ பட்டும்‌ பசுக்களும்‌ 
அளித்து வாழ்த்துபெறவும்‌ சூதர்களுக்கு பரிசில்‌ அளித்து 
பாமாலை பெறவும்‌ அரசாணை விடுக்கப்படுகிறது. 

[i/age]அஸ்தின புரியின்‌ மேற்குக்கோட்டைவாயிலுக்கு 
அப்பால்‌ செம்மண்ணாலான தேர்ச்சாலைக்கு இரு 
பக்கமும்‌ விரிந்த குறுங்காட்டிற்குள்‌ பிரிந்து சென்ற 
சிறுபாதையில்‌ ஏழு சேடியரும்‌ காவலுக்கு பதினெட்டு 
வில்லவர்களும்‌ கரிய ஆடையணிந்த நிமித்திகர்குலத்துப்‌ 
பூசகர்‌ மூவரும்‌ சூழ கையில்‌ பூசனைத்‌ தட்டுகளுடன்‌ 
பானுமதியும்‌ அசலையும்‌ நடந்தனர்‌. முதலில்‌ சென்ற 
காவலன்‌ ஒரு சிறுமேட்டின்மேல்‌ ஏறி நின்று கொம்பொலி 
எழுப்பினான்‌. செவிகூர்ந்த பின்‌ வருக என பிறருக்கு 
கைகாட்டினான்‌. அவர்கள்‌ நடந்தபோது சருகுகள்‌ 
நொறுங்கும்‌ ஒலியும்‌ கற்கள்‌ கால்பட்டு உருளும்‌ ஒலியும்‌ 
எழுந்து காட்டின்‌ காற்றுமுழக்கத்துடன்‌ இணையாமல்‌ 
தனித்து ஒலித்தன. 


ஓசையென்று தெரிந்து கரிய பாறைகளில்‌ ஒளியுடன்‌ 
விழுந்து வளைந்து அணுகிய ஓடையின்‌ கரையில்‌ 
கற்களை அடுக்கியும்‌ சரிந்த மண்ணில்‌ தடம்வெட்டி 
மரத்தடிகளை பதித்தும்‌ அவர்கள்‌ மேலே செல்வதற்கான 
பாதை அமைக்கப்பட்டிருந்தது. ஒருவர்‌ பின்‌ 
ஒருவராகவே அந்தப்‌ பாதையில்‌ அவர்கள்‌ 
செல்லமுடிந்தது. தொலைவில்‌ கரிய கற்களாலான 
சிற்றாலயம்‌ தெரிந்ததும்‌ காவலர்தலைவன்‌ 
கைகாட்டிவிட்டு வேலை நீட்டியபடி முன்னால்‌ சென்றான்‌. 

லயமுகப்பில்‌ நின்று வேல்முனையை மூன்றுமுறை 

லத்தில்‌ முட்டியபோது அவ்வதிர்வால்‌ சினம்கொண்டு 
சீறியபடி மண்செந்நிறமான அன்னை நரி ஒன்று 
வெளிவந்தது. 


அன்னை நரி மூக்கை நீட்டி தலை தாழ்த்தி பழுப்புக்‌ 
கற்கள்‌ போன்ற கண்களுடன்‌ பிடரி குலைத்து வால்‌ 
சுழற்றியது. அதைத்‌ தொடர்ந்து அதன்‌ இரண்டு 
மைந்தர்களும்‌ மயிர்‌ சிலிர்த்த உடலும்‌ இதழ்விரிந்து 
கோட்டி அசைந்த செவிகளுமாக வெளிவந்தன. அன்னை 
மெல்ல உறுமியது. ஒருவன்‌ வில்லில்‌ அம்புதொடுத்த ஒலி 
கேட்டு தலைவன்‌ வேண்டாம்‌ என கையசைத்தான்‌. 
அவன்‌ தன்‌ வேலால்‌ தரையைத்‌ தட்டியபோது அத்தனை 
வீரர்களும்‌ அதேபோல தரையில்‌ வேல்தண்டுகளாலும்‌ 
மிதியடிக்கால்களாலும்‌ முட்டி ஓசையெழுப்பினர்‌. 


நரிகள்‌ வெருண்ட நோக்குடன்‌ அவர்களை மாறிமாறி 
பார்த்தபின்‌ கால்களைத்‌ தூக்கி பின்னால்‌ வைத்து 
பதுங்குவதுபோல பின்னடைந்தன. புதர்களில்‌ 
மூழ்கியதும்‌ காற்று செல்வதுபோல இலைத்தழைப்பில்‌ 
தடம்‌ எழ விரைந்து ஓடி அகன்றன. காவலர்தலைவன்‌ 
கைகாட்ட பூசகர்கள்‌ சென்று ஆலயத்திற்குள்‌ நுழைந்து 
உள்ளே கிடந்த நரிகளின்‌ மட்கிய முடியையும்‌ உணவு 
எச்சங்களான எலும்புகளையும்‌ வால்மயிர்களையும்‌ 
கொண்டுவந்து அப்பாலிட்டு ஆலயத்தை 
தூய்மைசெய்தார்கள்‌. அதுவரை பானுமதியும்‌ 
அசலையும்‌ சற்று அப்பால்‌ காவலர்‌ வெட்டி விரித்து 
அமைத்த தழைப்பரப்பின்மேல்‌ அமர்ந்தனர்‌. 


இரு வீரர்கள்‌ மரக்குடுவையுடன்‌ சென்று ஓடையிலிருந்து 
நீர்‌ அள்ளிவந்து அளிக்க பூசகர்கள்‌ அதை வாங்கி 
ஆலயத்திற்குள்‌ வீசி கழுவி தூய்மை செய்தனர்‌. ஒருவர்‌ 
அங்கிருந்த கல்விளக்குகளில்‌ நெய்‌ ஊற்றி திரியிட்டு 
சுடரேற்றினார்‌. கருவறை மட்டுமேயான ஆலயத்தின்‌ 
இருளுக்குள்‌ இருந்து கன்னங்கரிய நீளுருளைக்‌ கல்லில்‌ 
பொறிக்கப்பட்ட இரு விழிகள்‌ தெளிந்து வந்தன. 
நோக்கியிருக்கவே அத்தெய்வம்‌ பார்வையும்‌ இருப்பும்‌ 
கொண்டது. பூசகர்‌ தலைவணங்கி முடிந்துவிட்டதென 
அறிவிக்க பானுமதியும்‌ அசலையும்‌ எழுந்து 
ஆலயத்தருகே சென்றனர்‌. 


கைகூப்பியபடி பானுமதி ஆலயத்தின்‌ முன்‌ நிற்க 
அவளருகே அசலை நின்றாள்‌. பூசகர்களில்‌ ஒருவன்‌ தன்‌ 
தோள்பையிலிருந்து உடுக்கை எடுத்து 
கொட்டத்தொடங்கினான்‌. தாளம்‌ முறுகி எழுந்தோறும்‌ 
ஆலயச்சூழல்‌ அறியாமல்‌ மாற்றம்‌ கொண்டது. 
கண்ணுக்குத்‌ தெரியாத தெய்வங்கள்‌ சூழ்ந்து நின்று 
தங்களை நோக்கிக்கொண்டிருக்கும்‌ உணர்வை அசலை 
அடைந்தாள்‌. பூசகர்‌ மூங்கில்‌ பன்‌ அதக்‌ 
நீலத்தாமரையும்‌ குவளையும்‌ நீலச்செண்பகமும்‌ சேர்த்துத்‌ 
தொடுத்த மலர்மாலையை எடுத்து கலிதேவனுக்கு 
சூட்டினார்‌. அருகே சிறிய நீளுருளைக்‌ கல்லாக 
அமர்ந்திருந்த கபாலனுக்கு இன்னொரு நீலமாலையை 
சூட்டினார்‌. 


அசலை கபாலனையே நோக்கிக்கொண்டிருந்தாள்‌. 
கலியின்‌ படைக்கலமான கபாலதண்டின்‌ உருவம்‌ அது 
என்று அவளுக்கு சொல்லப்பட்டிருந்தது. முன்பு அந்தத்‌ 
தெய்வம்‌ அங்கிருக்கவில்லை. எப்படி வந்ததென்று 
தெரியாமல்‌ அங்கே அது வந்தமைந்தது. அதற்கான கதை 
உருவானது. “அஸ்தினபுரியில்‌ மானுடரைவிட 


கூடுதலாகவே தெய்வங்கள்‌ பிறந்துகொண்டே 
இருக்கின்றன” என்று அரண்மனை விறலி சந்திரிகை 
அவளிடம்‌ சொன்னாள்‌. கலியின்‌ காவலன்‌. 
கலியின்பொருட்டு இருளையும்‌ கெடுமணத்தையும்‌ 
சுமந்துசெல்பவன்‌. காகமாகவும்‌ நரியாகவும்‌ 
வெளவாலாகவும்‌ உருக்கொண்டு நகர்களுக்குள்‌ 
நுழைபவன்‌. 


இளம்பூசகர்‌ கொண்டுவந்த அனற்கலங்களை இரு 
பக்கமும்‌ வைத்து தூபம்‌ எழுப்பினார்‌ பூசகர்‌. இன்னொரு 
பூசகர்‌ சங்கொலி எழுப்ப உள்ளிருந்து கைமணி ஒலித்து 
கலவிக்கு சுடராட்டு காட்டினார்‌. பானுமதி சுடர்தொட்டு 
வணங்கி பூசகர்‌ அளித்த கரிப்பொடியைத்‌ தொட்டு 
நெற்றியிலணிந்துகொண்டாள்‌. அசலை வணங்கி 
வந்ததும்‌ பூசகர்‌ “நீங்கள்‌ செல்லலாம்‌ அரசி, நாங்கள்‌ 
தேவனுக்கு குருதிபலி கொடுத்து மீள்வோம்‌” என்றர்‌. 
பானுமதி தலையசைத்துவிட்டு தாழ்ந்த விழிகளுடன்‌ 
நடக்க அசலை உடன்சென்றாள்‌. காவலர்‌ அவர்களைச்‌ 
சூழ்ந்து அழைத்துச்சென்றார்கள்‌. 

அசலை கால்தளர்ந்து சற்று நின்றாள்‌. பானுமதி 
திரும்பிநோக்கி “இன்று பேரரசியை சந்திக்கச்‌ 
செல்லவேண்டும்‌. பிந்திக்கொண்டிருக்கிறது” என்றாள்‌. 
அசலை கூந்தலை சீர்செய்தபடி அவளருகே வந்து “இந்தத்‌ 
தெய்வங்களைப்பற்றி அஸ்தினபுரியின்‌ 
குலவரலாறுகளில்‌ எங்குமே சொல்லப்பட்டதில்லை. 
இதைப்‌ பூசனை செய்யவேண்டுமென்ற வழக்கம்‌ 
எப்போது உருவானது?” என்றாள்‌. பானுமதி “இது 
அரசரின்‌ அடையாளதெய்வம்‌” என்றாள்‌. “ஆம்‌, அதை 
நானும்‌ அறிவேன்‌. அதை சொன்னது யார்‌?” பானுமதி 
ஒன்றும்‌ சொல்லாமல்‌ நடந்தாள்‌. “அரசர்‌ 
பிறந்தபோதுதான்‌ இந்த தெய்வத்தைப்பற்றிய பேச்சுக்கள்‌ 
எழுந்தன” என்றாள்‌ அசலை. 


“ஆம்‌, ஆனால்‌ இது அப்போது நிறுவப்பட்ட ஆலயம்‌ 
அல்ல. அதற்கு பல தலைமுறைகளுக்கு முன்னரே இது 
இங்கிருந்திருக்கிறது” என்றாள்‌ பானுமதி. “அப்படி 
நூற்றுக்கும்‌ மேற்பட்ட தெய்வங்கள்‌ இந்த நகரைச்‌ சுற்றிய 
காட்டுக்குள்‌ நிறுவப்பட்டுள்ளன. இந்த ஆலயம்‌ ஏன்‌ 
கண்டடைந்து அரசருக்குரியதென்று ஆக்கப்பட்டது?” 
என்றாள்‌ அசலை. “இங்கே அனைத்தையும்‌ 
முடிவுசெய்பவர்கள்‌ நிமித்திகர்கள்‌” என்றாள்‌ பானுமதி. 
“நிமித்திகர்களை எவரேனும்‌ செலுத்தியிருக்கக்‌ கூடுமா? 
பேரரசி அவ்வாறுதான்‌ நம்புகிறார்கள்‌.” 


பானுமதி “அரசர்‌ பிறந்தபோது நடந்தவை 
பதிவாகியிருக்கின்றன. முதலில்‌ அவர்‌ மதங்ககர்ப்பம்‌ 
கொண்டு மண்நிகழ்ந்தார்‌. அ அது அசுரர்களுக்குரிய 
பிறப்பு. அரசர்களில்‌ கார்த்தவீரியர்‌ மட்டுமே அவ்வாறு 
பிறந்தார்‌ என்கிறார்கள்‌. அவரை கருவுற்றநாள்‌ முதல்‌ 
தான்‌ கண்ட கொடுங்கனவுகளை அரசியே முறையாக 
சொல்லி அரண்மனை நிமித்திகர்‌ 
பதிவுசெய்திருக்கிறார்கள்‌. அது அவர்‌ கண்ட கனவு 
மட்டும்‌ அல்ல. இந்நகரமே அக்கனவுக்குள்‌ அன்றிருந்தது. 
பெருங்கோடையால்‌ நகரைச்‌ சூழ்ந்துள்ள காடுகள்‌ 
காய்ந்து தீப்பற்றிக்கொண்டன. புகை மூடி நகர்‌ கருகியது. 
நகருக்குள்‌ நடுப்பகலிலும்‌ நரிகள்‌ ஊளையிட்டன. 
பல்லாயிரக்கணக்கான காகங்கள்‌ நகருக்குள்‌ நுழைந்து 
இங்கிருந்த காற்றே கருமைகொண்டது என்கிறார்கள்‌” 
என்றாள்‌ பானுமதி. 


“அவர்‌ மண்நிகழ்ந்ததை ஒட்டிய நிகழ்வுகளில்‌ உபாலன்‌ 
என்னும்‌ யானை உயிர்விட்டது. தீர்க்கசியாமர்‌ என்னும்‌ 
விழியிழந்த நிமித்திகர்‌ எதையோ கண்டு அஞ்சி 
உயிரிழந்தார்‌” என்று பானுமதி தொடர்ந்தாள்‌. 
“அனைத்தையும்‌ எவரும்‌ அமைக்கமுடியாது. நம்மைச்‌ 
சூழ்ந்தவற்றில்‌ நம்மைப்பற்றிய மந்தணம்‌ ஒன்று 
பொதிந்திருக்கிறது. இந்த மரம்‌ எவ்வகையிலோ நாம்‌ 
இங்கு வந்ததை அறிந்திருக்கிறது. அந்தப்‌ பறவை 
அக்கிளையில்‌ அமர்ந்திருப்பதற்கும்‌ நாம்‌ இப்போது 
அதை கடந்துசெல்வதற்கும்‌ தொடர்பிருக்கிறது. 
இவையனைத்தும்‌ வெறும்‌ தற்செயல்களே என்றால்‌ 
இப்புவிமேல்‌ நிகழ்வன எதற்கும்‌ எப்பொருளும்‌ இல்லை 
என்றே பொருள்‌.” 


“அவர்‌ கலியின்‌ வடிவமென நினைக்கிறீர்களா? 
பேரழிவை கொண்டுவருவார்‌ என எதிர்பார்க்கிறீர்களா?” 
என்றாள்‌ அசலை. பானுமதி “நான்‌ எண்ணுவதை 
நிறுத்தி நெடுநாட்களாகின்றன. என்‌ எண்ணங்களுக்கு 
அப்பால்‌ அகன்று விரிந்து சென்றுவிட்டன அனைத்தும்‌. 
எண்ணிச்சலிப்பதன்றி பயன்‌ ஒன்றும்‌ இல்லை” 
என்றாள்‌. அசலை “ஆனால்‌...” என்றபின்‌ உதடுகளை 
அழுத்திக்கொண்டாள்‌. “என்னடி?” என்றாள்‌ பானுமதி. 
அசலை மறுமொழி சொல்லவில்லை. “என்னட?” என்று 
பானுமதி நின்றாள்‌. அசலையிடமிருந்து விசும்பலோசை 
கேட்டது. அவள்‌ நின்று மேலாடையால்‌ முகத்தை மூடி 
தலைகுனிந்திருந்தாள்‌. 


பானுமதி அவள்‌ அருகே சென்று தோளைப்பற்றி 
“என்னடி? என்ன இது, ஏவலர்‌ காண பாதையில்‌ நின்று?” 


என்றாள்‌. “கண்களை துடை. ஓசையெழலாகாது” என்று 
மேலும்‌ தாழ்ந்த குரலில்‌ சொன்னாள்‌. அசலை 
விம்மல்களை விழுங்கி முகத்தை அழுந்தத்‌ 
துடைத்துக்கொண்டு உடன்வந்தாள்‌. “என்னடி?” 
என்றாள்‌ பானுமதி. “கலிவடிவமாகிய தமையன்‌, 
கொலைப்படைக்கலத்தின்‌ வடிவமாகிய இளையோன்‌. 
இங்கு வந்தநாள்‌ முதல்‌ கேட்ட கதை. அவற்றை அள்ளி 
ஒதுக்கி நெஞ்சை விலக்கித்தான்‌ இதுவரை வாழ்ந்தேன்‌. 

னால்‌...” பானுமதி “என்ன?” என்றாள்‌. 
“அச்சமெழுகிறது” என்றாள்‌ அசலை. 


பானுமதி அதற்கு மறுமொழி சொல்லவில்லை. இருவரும்‌ 
பேசாமல்‌ நடந்தனர்‌. “அக்கையே, இதெல்லாம்‌ பேரரசி 
சொல்வதுபோல வெறும்‌ சூழ்ச்சியென்றே இருக்குமோ? 
இங்கு வந்து வழிபட்டுச்‌ செல்வதனூடாக நாம்‌ 
அச்சூழ்ச்சியை ஏற்று பெருக்குகிறோமா?” என்றாள்‌. 
பானுமதி ஒன்றும்‌ சொல்லாமல்‌ நடந்தாள்‌. “நாமறிவோம்‌ 
இருவரையும்‌. மூத்தவர்‌ பெரும்போக்கும்‌ நெறிநிலையும்‌ 
கொண்டவர்‌. அளி நிறைந்தவர்‌. இளையவர்‌ மூத்தவரை 
இறைவடிவெனக்‌ காணும்‌ எளிய உள்ளம்‌ கொண்டவர்‌. 
அவர்களை குருதிவிடாய்‌ கொண்ட 
கொடுந்தெய்வங்களெனக்‌ காண நம்மால்‌ இயலுமா 
என்ன?” பானுமதி பெருமூச்சுவிட்டாள்‌. “சொல்லுங்கள்‌, 
மூத்தவளே” என்றாள்‌ அசலை. 


“ஒருமுகம்‌ கொண்ட தெய்வம்‌ ஏதுமில்லை” என்று 
பானுமதி சொன்னாள்‌. “அவர்கள்‌ நமக்கு இனியவர்கள்‌. 
அந்த முகத்தையே நாம்‌ கொழுநர்களெனக்‌ கொண்டோம்‌. 
மைந்தரைப்‌ பெற்றோம்‌.” அசலை நின்று அச்சம்‌ தெரிந்த 
குரலில்‌ “அவ்வாறென்றால்‌ இக்கதைகளனைத்தும்‌ 
மெய்யென்றே நினைக்கிறீர்களா? குலமழிக்கும்‌ 
கொடியவராக எழுவாரா அரசர்‌?” என்றாள்‌. “குலம்‌ 
அழிவதோ குருதி பெருகுவதோ மானுடர்‌ எவர்‌ கையிலும்‌ 
இல்லை. அது ஊழ்‌. ஊழ்‌ தனக்குரிய மானுடரை தெரிவு 
செய்கிறது” என்றாள்‌ பானுமதி. “நம்‌ அரசரும்‌ 
இளையோருமா?” என்றாள்‌ அசலை. “அவர்கள்‌ 
அத்தகையவர்களா?” 


“அல்ல” என்று பானுமதி சொன்னாள்‌. “அவர்களில்‌ 
நல்லியல்புகள்‌ மட்டுமே நிறைந்துள்ளன என நாம்‌ 
அறிவோம்‌. இப்புவியில்‌ இன்று வாழ்பவர்களில்‌ என்‌ 
கொழுநருக்கு நிகரான பேரன்பும்‌ அறப்பற்றும்‌ கொண்ட 
பிறிதொரு அரசர்‌ இல்லை.” அசலை அவளை 
நோக்கியபடி நடந்தாள்‌. “ஆனால்‌, மாவலிச்‌ 
சக்ரவர்த்தியும்‌ அத்தகையவரே. கார்த்தவீரியரும்‌ 


அவ்வாறே வழுத்தப்பட்டார்‌” என்றாள்‌ பானுமதி. 
“என்னால்‌ நடக்கமுடியவில்லை, மூத்தவளே” என்றாள்‌ 
அசலை. “சரி, நாம்‌ இப்பேச்சை விட்டுவிடுவோம்‌” 
என்றாள்‌ பானுமதி. “இல்லை, சொல்லுங்கள்‌. இதை 
பேசாமலிருந்தால்‌ என்‌ உள்ளம்‌ எண்ணி எண்ணிப்‌ 
பெருகும்‌” என்றாள்‌ அசலை. 


“இளையவளே, மானுடரில்‌ முழுமையாகவே தீமை 
உறைவதில்லை. தெய்வங்கள்‌ எவரையும்‌ அவ்வாறு 
முழுக்க கைவிடுவதில்லை. இருட்தெய்வங்கள்‌ குடியேற 
ஓர்‌ ஊசிமுனையளவுக்கு பழுது போதும்‌” என்றாள்‌ 
பானுமதி. “இருட்தெய்வங்களின்‌ படைக்கலங்கள்‌ எவை 
என்று அறிவாயா? நல்லியல்புகள்‌ என்கின்றனர்‌ 
அறிவோர்‌. கொடுந்தெய்வமான கலியை வழுத்தும்‌ 
கலிதசகத்தில்‌ பாவனர்‌ பாடுகிறார்‌, அன்பு, இரக்கம்‌, 
அறம்‌, குடிப்பிறப்பு, பண்பு, இன்சொல்‌, பணிவு, வீரம்‌ 
என்னும்‌ எட்டு படைக்கலங்களை கைகளில்‌ ஏந்தி 
அமர்ந்திருப்பவர்‌ அவர்‌ என்று.” 


“எண்ணிப்பார்‌, அரசர்‌ இத்தனை துணைவர்களை 
எப்படி தனக்கென சேர்த்துக்கொண்டார்‌? அவருடைய 
நல்லியல்புகளால்‌ அணுகி ஆட்பட்டவர்கள்‌ அவர்கள்‌. 
அழிவிலும்‌ இழிவிலும்‌ அவர்கள்‌ அவரை விட்டு 
நீங்குவதில்லை. அவருள்‌ எழுந்த இருட்தெய்வம்‌ 
அவர்கள்‌ மேலேறி பேருருக்கொள்கிறது” என்றாள்‌ 
பானுமதி. அசலை பெருமூச்சுவிட்டபடி அவளை 
தொடர்ந்து நடந்தாள்‌. பின்னர்‌ “அந்தச்‌ சிறுபழுது 
எதுவென எண்ணுகிறீர்கள்‌, அரசி?” என்றாள்‌. 
“மண்விழைவுதான்‌” என்றாள்‌ பானுமதி. “தெய்வங்களே 
வந்து எதிர்நின்றாலும்‌ அவரிலிருந்து அதை 
அகற்றவியலாது.” 


“ஆம்‌” என்று அசலை சொன்னாள்‌. “ஒவ்வொருவருக்கும்‌ 
ஒன்றில்‌ நிறைவும்‌ மீட்பும்‌ உள்ளது. அரசரென அமைந்து 
நாடாள்கையிலேயே முழுதும்‌ நிகழ்பவர்‌ அரசர்‌. ஆகவே 
ஆளும்‌ மண்மேல்‌ அழியாப்‌ பற்று கொண்டிருக்கிறார்‌. 

றிதொருவர்‌ பாரதவர்ஷத்தை ஆள்வதை அவரால்‌ 
ஏற்கமுடியாது” என்றாள்‌ பானுமதி. “ஆம்‌, மெய்‌” என்று 
சொன்ன அசலை “அவள்‌ மட்டும்‌ மும்முடிசூடி 
அரசமரவில்லை என்றால்‌ இவையெதுவுமே 
நிகழ்ந்திருக்காது” என்றாள்‌. “அவளும்‌ இவருக்கு 
நிகரான உள்ளம்‌ கொண்டவள்‌. மண்ணாளவென்றே 
பிறந்தவள்‌” என்றாள்‌ பானுமதி. 


அசலை “போரை எவராலும்‌ தவிர்க்கமுடியாதென்று 


ஒவ்வொருவரும்‌ பேசிக்கொள்கிறார்கள்‌. நான்‌ என்‌ 
ஆழத்தில்‌ போர்‌ நிகழாதென்ற நம்பிக்கையை 
அணையாது பேணி அதன்‌ வெளிச்சத்தில்‌ வாழ்கிறேன்‌. 
நீங்கள்‌ சொல்வதைக்‌ கண்டால்‌ போர்‌ நிகழ்ந்தே தீரும்‌ 
என்று தோன்றுகிறது” என்றாள்‌. “நிகழ்ந்தாகவேண்டும்‌” 
என்றாள்‌ பானுமதி. “என்ன சொல்கிறீர்கள்‌?” என்றாள்‌ 
அசலை. “அவள்‌ அவைநின்று வஞ்சினமுரைத்தாள்‌. 
அது நிகழவேண்டாமா என்ன?” அசலை திகைத்து 
“மூத்தவளே...” என்றாள்‌. 


பானுமதி சிவந்த முகத்துடன்‌ “அன்று நிகழ்ந்த 
அவைச்சிறுமையில்‌ நீ என்னவாக இருந்தாய்‌?” என்றாள்‌. 
அசலை “நான்‌...” என்றாள்‌. “சொல்லடி, நீ என்னவாக 
இருந்தாய்‌?” அசலை “நான்‌ திரெளபதியாக அவைநடுவே 
நின்று சிறுத்தேன்‌. அவள்‌ அனல்கொண்டு எழுந்தபோது 
நானும்‌ உடன்கனன்றேன்‌” என்றாள்‌. “ஆம்‌, நீயும்‌ நானும்‌ 
அங்கிருந்த அத்தனை பெண்களும்‌ அவ்வாறே அன்று 
எரிந்தோம்‌. அந்த வஞ்சினம்‌ அவள்‌ உரைத்ததா என்ன? 
நானும்‌ நீயும்‌ உரைத்தது, பாரதவர்ஷத்து மகளிர்‌ 
அனைவரும்‌ அதை ஒருகணமேனும்‌ தாங்களும்‌ 
சொல்லியிருப்பார்கள்‌. அது தோற்கலாகாது” என்றாள்‌ 
பானுமதி. 


அவள்‌ முகம்‌ குருதிகொண்டிருந்தது. கண்கள்‌ சிவந்து 
நீர்படிந்திருந்தன. மூச்சு எழுந்தமைய “பெண்பழி நிகர்‌ 
செய்யப்படவேண்டும்‌. அது தோற்றதென்றால்‌ 
விண்ணமைந்த மூதன்னையர்‌ சீற்றம்கொள்வார்கள்‌. நம்‌ 
கொடிவழிகளென எழுந்துவரும்‌ பெண்கள்‌ 
பழிதூற்றுவார்கள்‌” என்றாள்‌. “நம்‌ கொழுநர்‌ அவர்கள்‌” 
என்று நிலம்நோக்கி அசலை சொன்னாள்‌. “ஆம்‌, 

யினும்‌ ஆண்கள்‌” என்றாள்‌ பானுமதி. அவளில்‌ 

றிதொன்று குடியேறுவதை அசலை கண்டாள்‌. 
வெண்ணிற வட்ட முகத்தில்‌ நீல நரம்புகள்‌ எழுந்தன. 
கழுத்தில்‌ குருதிநாளங்கள்‌ புடைத்தன. பற்கள்‌ கிட்டித்து 
மூச்சொலி எழுந்தது. 


“நீங்கள்‌ மண்ணாளுங்கள்‌. மண்ணுக்கென போரிட்டு 
நெஞ்சுபிளந்து உயிர்விடுங்கள்‌. வீரப்பேருலகு சென்று 
அங்கும்‌ நிறைந்திருங்கள்‌. ஆனால்‌ பெண்பழி 
கொண்டமைக்கு ஈடுசெய்தே ஆகவேண்டும்‌. 
நெஞ்சுபிளந்து மண்ணில்‌ கிடந்தாகவேண்டும்‌. அதுதான்‌ 
மூதன்னையர்‌ விரும்பும்‌ முடிவு” என்றாள்‌ பானுமதி. 
மெல்ல மூச்சு தணிய உடலில்‌ இருந்து ஒன்று எழுந்து 
அகன்றது. பெருமூச்சுடன்‌ நடக்கத்‌ தொடங்கினாள்‌. “நாம்‌ 
அவ்வாறு எண்ணலாகாது, மூத்தவளே” என்றாள்‌ 


அசலை. “கொழுநன்‌ தொழுதெழுவதே நம்‌ அறம்‌ 
என்றுதான்‌ கற்று வளர்ந்திருக்கிறோம்‌.” 


“ஆம்‌, அவ்வாறுதான்‌ நானும்‌ இதுநாள்‌ வரை 
எண்ணியிருந்தேன்‌. இவையெவற்றையும்‌ எனக்குள்‌ கூட 
எண்ணிக்கொண்டதில்லை. அனைத்தையும்‌ கடந்து 
இத்தனை ஆண்டுகளை கழித்திருக்கிறேன்‌. ஆனால்‌...” 
என்றபின்‌ திரும்பி “நீ கங்கைப்‌ படித்துறைக்கு 
சென்றிருக்கிறாயா?” என்றாள்‌. “ஆம்‌” என்றாள்‌ அசலை. 
“அங்கே அம்பையன்னையின்‌ ஆலயம்‌ இருக்கிறது, 
அறிவாயா?” என்றாள்‌ பானுமதி. “ஆம்‌, ஒருமுறை 
சென்று தொழுதிருக்கிறேன்‌.” பானுமதி “நம்‌ குடியின்‌ 
மூதன்னை அவர்‌” என்றாள்‌. “ஊழின்‌ எந்த ஆடலால்‌ 
இக்குடிக்கே நாம்‌ மருமகள்கள்‌ என வந்தோம்‌? நம்மால்‌ 
எண்ணிச்‌ சென்று தொட்டுவிட முடியாது அதை.” 


“நான்‌ அவர்‌ ஆலயத்திற்கே சென்றதில்லை. 
பதினெட்டுமுறை அப்படித்துறையிலிருந்து படகு 
ஏறியிருக்கிறேன்‌, ஒருமுறைகூட திரும்பி அவரை 
நோக்கியதில்லை. அவர்‌ இங்கில்லை என்று எண்ணியே 
இத்தனை ஆண்டுகளை இங்கு கழித்தேன்‌. ஆனால்‌ அவர்‌ 
என்னை விடவில்லை. என்‌ கனவில்‌ வந்தார்‌.” அசலை 
“எப்போது?” என்றாள்‌. “அவள்‌ கானேகல்‌ முடித்து 
உபப்பிலாவ்யத்திற்கு வந்த நாளில்‌. அவள்‌ அங்கு வந்த 
செய்தியை இரண்டு நாட்களுக்குப்‌ பின்னர்‌ 
பறவைச்செய்தியினூடாகவே அவையும்‌ அரசரும்‌ 
அறிந்தனர்‌. நானும்‌ அப்போதே அறிந்தேன்‌. ஆனால்‌ 
அன்னை அறிந்திருந்தார்‌” என்றாள்‌ பானுமதி. 


“ஐம்புரிக்‌ குழலில்‌ குருதி சொட்ட விழிகள்‌ 
செங்கனல்துண்டுகளென எரிய என்‌ முன்‌ எழுந்தார்‌. 
வெறுமனே நோக்கிக்கொண்டு நின்றார்‌. குழல்நுனியில்‌ 
இருந்து குருதி சொட்டும்‌ ஒலி மட்டும்‌ 
கேட்டுக்கொண்டிருந்தது. அன்னையே என்றேன்‌. அவர்‌ 
விழிகள்‌ என்னை பார்த்தனவென்றாலும்‌ 
அறிந்திருக்கவில்லை. அன்னையே, நான்‌ உங்கள்‌ 
சிறுமகள்‌ என்றேன்‌. அருகே ஓர்‌ ஓசை கேட்டது. 
விழித்துக்கொண்டு எழுந்தமர்ந்தேன்‌. அன்று 
தோன்றியது, நான்‌ எதையும்‌ 
கடந்துசெல்லமுடியாதென்று. நான்‌ என்‌ மூதன்னையரின்‌ 
தொடர்ச்சியென்று மட்டுமே இங்கே இருக்கமுடியும்‌. 
இவர்கள்‌ எவரும்‌ எனக்கு அணுக்கர்‌ அல்ல. தந்தையோ 
கொழுநரோ மைந்தரோ அல்ல. நான்‌ வேறு” என்றாள்‌ 
பானுமதி. 


“அந்தக்‌ குருதிசொட்டும்‌ ஐம்புரிக்‌ குழலை நான்‌ 
முதல்முறை கனவில்‌ கண்டது அவையில்‌ குலச்சிறுமை 
நிகழ்ந்த அந்நாள்‌ இரவில்‌. எழுந்தமர்ந்து நெஞ்சைப்‌ 
பற்றிக்கொண்டு விழிநீர்‌ உகுத்தேன்‌. அந்நாளுக்குப்‌ பின்‌ 
நான்‌ அவர்‌ என்னைத்‌ தொட ஒப்பியதில்லை. 
பதினெட்டாம்‌ நாள்‌ என்‌ மஞ்சத்தறைக்கு வந்தார்‌. உள்ளே 
அழைத்து நான்‌ சொன்னேன்‌. என்னை தொடுக, ஆனால்‌ 
என்னுள்‌ ஐங்குழல்‌ விரித்து அவள்தான்‌ இருப்பாள்‌ 
என்று. அஞ்சியவர்போல பின்னடைந்தார்‌. ஒரு சொல்‌ 
இன்றி என்னை நோக்கிக்கொண்மருந்தார்‌. பின்னர்‌ 
திரும்பிச்சென்றார்‌. அதன்பின்‌ இன்றுவரை நாங்கள்‌ 
விழிநோக்கிக்கொண்டதில்லை” என்று பானுமதி 
சொன்னாள்‌. 


“என்னை இளையவர்‌ அந்நாளுக்குப்பின்‌ அணுகியதே 
இல்லை” என்றாள்‌ அசலை. “நானும்‌ அதை 
விரும்பவில்லை என்பதனால்‌ அவரை தேடிச்‌ 
சென்றதுமில்லை. பதினான்காண்டுகளில்‌ இருமுறை 
அவையில்‌ அருகே நின்றிருக்கிறேன்‌. ஒருமுறைகூட 
முகம்நோக்கவோ சொல்லாடவோ செய்யவில்லை.” 
தலையை அசைத்து எண்ணங்களை கலைத்தபின்‌ 
“நான்‌ சேடியர்‌ வழியாக உசாவினேன்‌. அவர்‌ அதன்பின்‌ 
எந்தப்‌ பெண்ணையும்‌ அணுகவில்லை. அவருக்கு 
பணிசெய்யும்‌ பெண்களையும்‌ விலக்கிவிட்டார்‌. 
பெண்களை விழிநோக்கவே அவரால்‌ இயலவில்லை 
என்றனர்‌. ஆம்‌, அது அவ்வாறே என நானும்‌ 
எண்ணிக்கொண்டேன்‌” என்றாள்‌. 


பானுமதி “ஆம்‌, வஞ்சத்தின்‌ விசையால்‌ அன்று அதை 
செய்தனர்‌. அதிலிருந்து எவர்‌ அகன்றாலும்‌ அவர்களால்‌ 
அகலமுடியாது. ஏனென்றால்‌ அவர்கள்‌ 
கீழ்மைகொண்டவர்கள்‌ அல்ல. பேரறத்தாராகிய 
திருதராஷ்டிரருக்கும்‌ பெருங்கற்பினள்‌ காந்தாரிக்கும்‌ 
பிறந்தவர்கள்‌ அவர்கள்‌. அன்னையின்‌ முன்‌ இன்றுவரை 
அவர்கள்‌ வந்ததில்லை” என்றாள்‌. அசலை “அன்னை 
மைந்தரை மெல்ல மன்னித்துவிட்டார்‌ என்றே எனக்குத்‌ 
தோன்றியது” என்றாள்‌. “ஆம்‌, அவர்‌ மன்னித்துவிட்டார்‌. 
ஆனால்‌ உள்ளே அனல்‌ இருப்பதை மைந்தர்‌ அறிவர்‌. 
ஆகவேதான்‌ ஒருமுறைகூட அவர்கள்‌ அவர்‌ முன்‌ 
வந்ததில்லை” என்றாள்‌ பானுமதி. 


அவர்கள்‌ அதன்பின்னர்‌ பேசிக்கொள்ளவில்லை. 
தலைகுனிந்து தங்கள்‌ உள்ளோட்டங்களில்‌ 
சுழித்தவர்களாக நடந்தனர்‌. தேர்ச்சாலையில்‌ நின்ற 
மூடுதேரில்‌ ஏறிக்கொண்டனர்‌. பானுமதி தலைகுனிந்து 


அமர்ந்திருக்க அசலை சாளரம்‌ வழியாக 
நோக்கிக்கொண்டிருந்தாள்‌. கோட்டைக்குள்‌ நுழைந்து 
ஏரிக்கரையின்மேல்‌ சென்ற பாதையில்‌ வந்து நகருக்குள்‌ 
நுழைந்தனர்‌. பானுமதி மேற்கு மாளிகையின்‌ 
சாளரத்தருகே இரு வண்ண ஆடையசைவை கண்டாள்‌. 
மகாநிஷாதகுலத்து இளவரசியரான சந்திரிகையும்‌ 
சந்திரகலையும்‌. அவர்களை அவள்‌ பார்த்தும்‌ 
நினைவுகூர்ந்தும்‌ நெடுநாட்களாகின்றன என்று 
வியப்புடன்‌ எண்ணிக்கொண்டாள்‌. 


[[ஙage]பேரரசியின்‌ அரண்மனையில்‌ வழக்கம்போல 
சடங்குபோலவே ஒவ்வொன்றும்‌ நிகழ்ந்தன. 
கெளரவர்களின்‌ அரசியர்‌ அனைவரும்‌ முறைப்படி அரச 
ஆடையணிந்து வந்திருந்தனர்‌. ஐவரும்‌ அறுவருமாக 
காந்தாரியின்‌ அறைக்குள்‌ சென்று அவளை வணங்கி 
சூழ்ந்து அமர்ந்தனர்‌. அவள்‌ ஒவ்வொருவரையாகத்‌ 
தொட்டு நோக்கி அவர்களின்‌ பெயர்களைச்‌ சொல்லி 
அழைத்து நலம்‌ உசாவினாள்‌. இரைதேடும்‌ 
மலைப்பாம்புகள்‌ என அவளுடைய பெரிய 
வெண்ணிறக்‌ கைகள்‌ மகளிரின்‌ கன்னங்களையும்‌ 
தோள்களையும்‌ தழுவி வருடி அலைந்துகொண்டே 
இருந்தன. அவர்களில்‌ எவர்‌ துயருற்றிருக்கிறார்கள்‌, 
எவர்‌ சோர்வுகொண்டிருக்கிறார்கள்‌ என 
அத்தொடுகையாலேயே அவள்‌ அறிந்தாள்‌. அவர்களை 
மட்டும்‌ அருகணைத்து தோளுடன்‌ தழுவிக்கொண்டாள்‌. 


ஒவ்வொருவரின்‌ மணத்தையும்‌ அவள்‌ நினைவில்‌ 
வைத்திருந்தாள்‌. தைலங்கள்‌, மலர்கள்‌, சுண்ணம்‌, 
செங்குழம்பு என அவர்கள்‌ அணிந்திருந்த அத்தனை 
நறுமணங்களையும்‌ அகற்றி அவர்களின்‌ மணத்தை 
பிரித்தெடுக்க அவளால்‌ இயன்றது. அதனாலேயே அவள்‌ 
மருகியர்‌ அவளை விரும்பினர்‌. அவளுடன்‌ தங்களுக்கு 
மிக ஆழ்ந்த தனிப்பட்ட தொடர்பு ஒன்று இருப்பதாக 
நம்பினர்‌. தங்களுக்கே உரிய மணமே தாங்கள்‌ 
என்பதுபோல, அதை அறிபவர்‌ தங்களுள்‌ கரந்துள்ள 
அனைத்தையும்‌ தொட்டுவிட்டார்‌ என்பதுபோல. 


காந்தாரியின்‌ முகம்‌ மலர்ந்து சிவந்த உதடுகள்‌ இழுபட்டு 
நீண்டிருந்தன. மெல்லிய பறவையொலி போன்ற சிரிப்பு 
எழுந்துகொண்டே இருந்தது. மகளிர்‌ அவளருகே 
வந்ததுமே அனைத்தையும்‌ மறந்து தாங்களும்‌ சிரித்து 
களியாடத்‌ தொடங்கினர்‌. அகவையை இழந்து 
மணம்முடித்து அங்கு வந்துசேர்ந்த சிறிய பெண்களாக 
மாறினர்‌. பானுமதி அரசியின்‌ அருகிலேயே 
அமர்ந்திருந்தாள்‌. ஒவ்வொருவரைப்பற்றியும்‌ காந்தாரி 


நகரமக்கள்‌ விழவெடுத்து இளவரசனின்‌ பிறப்பைக்‌ 
கொண்டாடவேண்டுமென்றும்‌ 
அனைத்துக்கலைஞருக்கும்‌ பேரரசியின்‌ பரிசுகள்‌ 
அளிக்கப்படும்‌ என்றும்‌ அறிவிக்கப்பட்டிருக்கிறது” 
என்று விதுரன்‌ சொன்னான்‌. 


“இது ஒரு யாதவ அரசிக்கு இளவரசன்‌ பிறந்தமைக்குரிய 
கொண்டாட்டமாகத்‌ தெரியவில்லை” என அம்பிகை 
கண்களை இடுக்கியபம சொன்னாள்‌. “பன்னிருநாள்‌ 
ஜாதகர்மமும்‌ விழவும்‌ பட்டத்து இளவரசர்களுக்குரியது 
அல்லவா?” விதுரன்‌ “அரசி, யார்‌ நாடாள்வதென்பது 
பிதாமகரால்‌ முன்னரே முடிவெடுக்கப்பட்டுவிட்டது. இது 
வேறு நிகழ்ச்சி. குருவம்சத்துக்கு முதல்‌ இளவரசன்‌ 
பிறந்திருக்கிறான்‌. அந்தப்பிறப்பை அவன்‌ குடிகள்‌ 
கொண்டாடியே ஆகவேண்டும்‌” என்றான்‌. “மேலும்‌ 
அஸ்தினபுரியின்‌ மைந்தர்கள்‌ நெடுநாட்களாக 
மனம்திறந்து எதையும்‌ கொண்டாடியதில்லை. நோயும்‌ 
உடற்குறையும்‌ இல்லாத இளவரசன்‌ பிறந்திருப்பதை 
அறிவித்தாலே இந்நகரம்‌ அதைச்சூழ்ந்து கவ்வியிருக்கும்‌ 
அவரநம்பிக்கைகளில்‌ இருந்தும்‌ அச்சங்களில்‌ இருந்தும்‌ 
வெளிவரும்‌” என்றான்‌ விதுரன்‌. 


“மேலும்‌. இளவரசனின்‌ பிறவிநேரத்தை கணித்த 
நிமித்திகர்கள்‌ அவன்‌ அஸ்வமேதமும்‌ ராஜசூயமும்‌ 
செய்யும்‌ சக்ரவர்த்தி என்கின்றனர்‌” என்று விதுரன்‌ 
சொன்னான்‌. “விதுரா, இந்த நாடு என்‌ மைந்தனால்‌ 
பதினெட்டாண்டுகாலம்‌ கைமாற்றாகக்‌ 
கொடுக்கப்பட்டது... பதினெட்டு ஆண்டுகாலத்துக்கு 
மட்டும்‌” என்று அம்பிகை சொன்னாள்‌. “அரசி, அதை 
எவரும்‌ மறுக்கவில்லை. மாமன்னர்‌ யயாதிக்கு 
மைந்தர்கள்‌ பிறந்தபோது நான்கு மைந்தர்களுக்குமே 
நாடாளும்‌ குறிகள்‌ இருப்பதாக நிமித்திகர்‌ 
சொன்னார்கள்‌. அவ்வண்ணமே ஆயிற்று. துர்வசு 
காந்தாரநாட்டை உருவாக்கினார்‌. யது யாதவகுலத்தை 
பிறப்பித்தார்‌. திருஹ்யூ திவிப்ரநாட்டை அமைத்தார்‌. புரு 
தந்தையின்‌ நாட்டை ஆண்டார்‌. குந்தியின்‌ மைந்தன்‌ 
அஸ்தினபுரிக்கு இணையானதோர்‌ நாட்டை அமைத்து 
ஆளலாமே!” 


“ஆளட்டும்‌. ட சக்ரவர்த்தியாக அவன்‌ 
கவேண்டுமென்றால்‌ என்‌ மைந்தனின்‌ புதல்வனை 
வென்றாக வேண்டும்‌” என்றாள்‌ அம்பிகை பற்களைக்‌ 
கடித்தபடி. விதுரன்‌ “அது எதிர்காலம்‌. அது நம்‌ கையில்‌ 
இல்லை அரசி” என்று தலைவணங்கி வெளியேறினான்‌. 


அவளிடம்‌ ஒருசில சொற்களை உரைத்தாள்‌. சிலரை 
அன்புடன்‌ கடிந்துகொண்டாள்‌. அவள்‌ முன்‌ பெண்களை 
நிரையாக அனுப்பியபடி அறைவாயிலில்‌ அசலை 
நின்றிருந்தாள்‌. 

“இவள்‌ ஸ்வாதா அல்லவா? என்னடி மெலிந்துவிட்டாய்‌?” 
என்றாள்‌ காந்தாரி. ஸ்வாதா “சற்று மெலியவேண்டும்‌ 
என்றனர்‌ மருத்துவர்‌. அன்னையே, எடைமிகுந்து என்‌ 
கால்கள்‌ வலிகொண்டுவிட்டன” என்றாள்‌. 
“எடைமிகுந்தால்‌ வலியெழும்‌ என எவர்‌ சொன்னது? 
என்னளவு எடைகொண்ட எவருள்ளனர்‌ இங்கே?” 
என்றாள்‌ காந்தாரி. “நீ ஸ்வாகை அல்லவா? உன்‌ 
உடன்பிறந்தாள்‌ ஸதி எங்கே?” என்றாள்‌. பானுமதி 
“அனைவர்‌ பெயரும்‌ எனக்கே தெரியாது, அன்னையே” 
என்றாள்‌. 


“தெரியாதா? இவ்வரண்மனையில்தானே அவர்கள்‌ 
வாழ்கிறார்கள்‌? இதோ இவள்‌ ஸ்வாதா, அவள்‌ துஷ்டி, 
அவள்‌ உடன்பிறந்தவள்‌ புஷ்டி. ஸ்வஸ்தி, ஸ்வாகா, 
காமிகை, காளிகை, ஸதி, க்ரியை, சித்தை, சாந்தி, மேதா, 
பிரீதி, தத்ரி, மித்யா என அவர்கள்‌ காந்தாரத்திலிருந்து 
சேர்ந்தே வந்த இளவரசிகள்‌. இவர்களை நீ அறியவில்லை 
என்றால்‌ எவர்‌ அறிவார்கள்‌?” என்றாள்‌ காந்தாரி. 
பானுமதி அப்பெண்களை நோக்கி புன்னகை புரிந்தாள்‌. 


அசலை விழிகாட்ட பெண்கள்‌ எழுந்து “நாங்கள்‌ மீண்டும்‌ 
வருகிறோம்‌, அன்னையே. அடுத்த நிரை வெளியே 
காத்திருக்கின்றது” என்றனர்‌. வெளியே இருந்து 
அவந்திநாட்டு இளவரசியரான அபயை, கெளமாரி, 
ஸகை, சுகுமாரி, சுகிர்தை, கிருதை, மாயை, வரதை, 
சிவை, முத்ரை, வித்யை, சித்ரை ஆகியோர்‌ ஒரு குழுவாக 
உள்ளே வந்து காந்தாரியை வணங்கினர்‌. “வாடி, நீ சிவை 
அல்லவா? வித்யை... என்னடி தாழம்பூ சூடியிருக்கிறாய்‌?” 
ஒரு பெண்ணின்‌ கன்னத்தை வருடி “சுகிர்தை... 
நேற்றுதான்‌ உன்னை தொட்டதுபோல்‌ உணர்கிறேன்‌. உன்‌ 
தோழி கிருதை எங்கே?” என்றாள்‌. கிருதை 
“இங்கிருக்கிறேன்‌, அன்னையே” என்றாள்‌. 


மூஷிககுலத்து இளவரசியர்‌ கமலை, ருத்ராணி, மங்கலை, 
விமலை, பாடலை, உல்பலாக்ஷி, விபுலை ஆகியோர்‌ 
அசலையின்‌ அருகே வந்து காத்து நின்றனர்‌. அவர்கள்‌ 
முகங்கள்‌ ஆலயம்‌ தொழும்‌ அடியார்‌ என 
மலர்ந்திருந்தன. “அந்தியாகிவிடும்‌ போலிருக்கிறதே? 
அன்னை ஓய்வெடுக்க வேண்டாமா?” என்றாள்‌ மங்கலை. 
“அன்னைக்கு இதுவே பெரிய ஓய்வு” என்றாள்‌ அசலை. 


“என்‌ கணவர்‌ கேட்டார்‌, அங்கே என்னதான்‌ செய்வீர்கள்‌ 
என்று. மகிழ்ச்சியாக இருப்போம்‌ என்றேன்‌. அது 
அவருக்கு புரியவில்லை” என்றாள்‌ கமலை. 
“உணவுண்பதுபோன்ற ஒரு நிலை என்று 
சொல்லவேண்டியதுதானே?” என்றாள்‌ பாடலை. 
அவர்கள்‌ சிரித்தனர்‌. 

ருத்ராணி “அவருக்கும்‌ வர விருப்பம்தான்‌” என்றாள்‌. 
“இங்கு ஆண்களுக்கு ஒப்புதலில்லை. ௬ுதுபங்கம்‌ 
நிகழ்ந்தபின்‌ அன்னை ஜீவசுத்தி நோன்பு கொள்கிறார்‌. 
ஆண்களை சந்திப்பதை முற்றிலும்‌ தவிர்க்கவேண்டும்‌ 
அதற்கு” என்றாள்‌ அசலை. “ஆம்‌, அறிவேன்‌. ஆனால்‌ 
அதை காட்டில்‌ சென்றுதான்‌ செய்வார்கள்‌ என்று என்‌ 
சேடி சொன்னாள்‌” என்றாள்‌ கமலை. “காடென்பது 
என்ன? உலகை விலக்கிக்கொண்டால்‌ அனைத்துமே 
காடுதான்‌” என்றாள்‌ உல்பலாகூஷி. “எத்தனை நேரம்‌ 
கொஞ்சிக்கொண்டிருக்கிறார்கள்‌?” என்று கமலை 
உள்ளே நோக்கினாள்‌. “அவர்களுக்கு இன்னும்‌ 
பொழுதிருக்கிறது. அனைவருக்கும்‌ ஒரே நேரம்தான்‌” 
என்றாள்‌ அசலை. 


“மாத்ருபிரஸ்தான விழா வருகிறது. அன்னை அதற்கு 
செல்லும்போது நாங்களும்‌ உடன்செல்வோம்‌ அல்லவா?” 
என்றாள்‌ கமலை. “இல்லை, அது 
நோன்புகொண்டவர்களுக்கு மட்டும்‌.” கமலை “என்ன 
நோன்பு?” என்றாள்‌. “முன்னும்‌ பின்னும்‌ காமவிலக்கு 
நாட்கள்‌ உண்டு” என்றாள்‌ ருத்ராணி. “நாம்தான்‌ 
ஆண்டுக்கணக்காக காமவிலக்கு கொண்டிருக்கிறோமே?” 
என்றாள்‌ கமலை. அசலை திகைப்புடன்‌ அவளை 
நோக்கியபின்‌ பிறரை பார்த்தாள்‌. “காமவிலக்கா?” 
என்றாள்‌. கமலை தலைகுனிந்து “ஆம்‌, அவையில்‌ அது 
நிகழ்ந்தபின்‌ நாங்கள்‌ அவர்களை அணுகவிடவில்லை. 
அவர்களுக்கும்‌ எங்களை அணுகுவதில்‌ 
தயக்கமிருக்கிறது” என்றாள்‌. “அனைவருமா?” என்றாள்‌ 
அசலை. “ஆம்‌, ஙி ம்‌ கடந்தபோது அதுவே 
வழக்கமென்றாகிவிட்டது” என்றாள்‌ பாடலை. அசலை 
பெருமூச்சுவிட்டாள்‌. 


பானுமதி கையசைக்கக்‌ கண்டு “செல்க!” என்றாள்‌. 
மறுபக்க வாயில்‌ வழியாக உள்ளிருந்தவர்கள்‌ வெளியே 
செல்ல அவர்கள்‌ உள்ளே சென்றனர்‌. காந்தாரி 
நெடுங்காலம்‌ காத்திருந்து அவர்களை சந்தித்தவள்போல 
கூச்சலிட்டு நகைத்தபடி கைவிரித்து அவர்களை இழுத்து 
அணைத்துக்கொண்டாள்‌. சிரிப்போசையும்‌ கூச்சல்களும்‌ 
எழுந்தன. 


உத்கலத்தின்‌ இளவரசியர்‌ திதி, சுரசை, பானு, சந்திரை, 
யாமி, லம்பை, சுரபி, தாம்ரை ஆகியோர்‌ வந்து நின்றனர்‌. 
அசலை அவர்களை சற்றுநேரம்‌ நோக்கிவிட்டு “நான்‌ 
ஒன்று கேட்கிறேன்‌, மெய்‌ சொல்க!” என்றாள்‌. அவர்கள்‌ 
ஏறிட்டுநோக்க “காமவிலக்கு நோன்பு கொண்டவர்கள்‌ 
உள்ளீர்களா உங்களுள்‌?” என்றாள்‌. சந்திரை 
தலைகுனிந்து “நாங்கள்‌ அனைவருமே” என்றாள்‌. 
லம்பை “அகத்தளத்தின்‌ அரசியர்‌ அனைவருமே 
அவ்வாறுதான்‌... அவர்கள்‌ எவரும்‌ இங்கு வருவதில்லை” 
என்றாள்‌. அசலை பெருமூச்சுவிட்டாள்‌. 

(1௨: வாயில்கதவு பேரோசையுடன்‌ வெழுத்து திறக்க 
அறைக்குள்‌ நுழைந்த துருமசேனன்‌ இரு கைகளையும்‌ 
விரித்து உரத்த குரலில்‌ “அன்னையே!” என்றான்‌. 
சுவடியை நோக்கி தலைகுனிந்திருந்த அசலை திடுக்கிட்டு 
உடல்‌ அதிர அவனை நோக்கியபின்‌ மூச்சை 
இழுத்துவிட்டு சலிப்புடன்‌ சுவடியை பீடத்தில்‌ போட்டாள்‌. 
“ஒப்புதல்‌ இல்லாமல்‌ அறைகளுக்குள்‌ 
நுழையலாகாதென்று எத்தனை தடவை 
சொல்லியிருக்கிறேன்‌ உன்னிடம்‌?” என்றாள்‌. 
துருமசேனன்‌ “இது என்‌ அன்னையின்‌ அறை. நான்‌ 
காற்றுபோல உள்ளே நுழையலாம்‌ என்று சொன்னார்கள்‌” 
என்றான்‌. “யார்‌ சொன்னார்கள்‌?” என்று அவள்‌ 
கேட்டாள்‌. துருமசேனன்‌ திரும்பி பின்னால்‌ இருந்த 
வாமதேவனைக்‌ காட்டி “இவன்‌” என்றான்‌. 


துருமசேனனைப்‌ போலவே கரிய பேருடல்‌ கொண்டிருந்த 
வாமதேவன்‌ வெண்ணிறப்‌ பற்களைக்‌ காட்டி சிரித்து 
“அது முன்பொருமுறை சொன்னது. அப்போது நீங்கள்‌ 
இப்படி தனியறையில்‌ இல்லை” என்றான்‌. “நான்‌ 
உன்னை மட்டும்தான்‌ வரச்சொன்னேன்‌” என்றாள்‌ 
அசலை. “ஆம்‌, நான்‌ மட்டும்தான்‌ கிளம்பினேன்‌. நான்‌ 
மட்டும்‌ செல்லும்போது இவனும்‌ வருவதுண்டு. ஆகவே 
இவனும்‌ வந்தான்‌. அப்போது பிறரும்‌ கூட வந்தனர்‌” 
என்றான்‌ துருமசேனன்‌. 


அசலை திடுக்கிட்டு “பிறர்‌ என்றால்‌?” என்றாள்‌. 
துருமசேனன்‌ திரும்பிப்பார்த்து “கர்க்கன்‌, காவகன்‌, 
சபரன்‌, சம்புகன்‌, சித்ரன்‌ ஆகியோர்‌ வந்திருக்கிறார்கள்‌” 
என்றபின்‌ எட்டிப்பார்த்து “படிகளில்‌ உக்ரனும்‌ 
சதுர்புஜனும்‌ முக்தனும்‌ ஏறிக்கொண்டிருக்கிறார்கள்‌” 
என்றான்‌. அசலை தலையில்‌ தட்டிக்கொண்டு “ஒரு 
படையே வருகிறது போல” என்று சலிப்புடன்‌ 
சொன்னாள்‌. “ஆம்‌ அன்னையே, கூடத்தில்‌ சாந்தனும்‌ 
திரிகுணனும்‌ பிரமதனும்‌ கூர்மனும்‌ சக்ரனும்‌ 
திரிவக்ரனும்‌ உக்ரபாகுவும்‌ பேசிக்கொண்டிருக்கிறார்கள்‌. 
அவர்களும்‌ மேலே வந்துவிடுவார்கள்‌” என்றான்‌. 


“இன்னும்‌ ஒரு குழு முற்றத்தில்‌ நிற்குமே?” என்றாள்‌ 


அசலை மெல்ல கையூன்றி எழுந்தபின்‌. “ஆம்‌, எப்படி 
தெரியும்‌?” என்றான்‌ வாமதேவன்‌. 
“தெரிந்துகொள்வதற்கென்ன, நீங்கள்‌ எவருமே தனி 
உள்ளம்‌ இல்லாதவர்கள்‌. இவன்‌ வருவதை கண்ணால்‌ 
பார்த்த அத்தனை பேருமே 
உடன்வந்துகொண்டிருப்பார்கள்‌. ஆயிரம்‌ பேரும்‌ 
அரண்மனைக்குள்‌ பெருகி நிறைந்தால்‌ கூட 
வியப்படைய மாட்டேன்‌” என்றாள்‌ அசலை. துருமசேனன்‌ 
“நீங்கள்‌ எதற்காக என்னை பார்க்க வேண்டுமென்று 
சொன்னீர்கள்‌? தூதன்‌ வந்து ஒன்றும்‌ சொல்லவில்லை” 
என்றான்‌. “வெறுமனே பார்ப்பதற்காகத்தான்‌. நேற்று 
மாலை உன்னை கனவில்‌ கண்டேன்‌. பார்த்து நெடுநாள்‌ 
ஆகிறதே என்று உன்னை மட்டும்‌ வரச்சொன்னேன்‌. 
ஆனால்‌ நீங்கள்‌ இப்படித்தான்‌ வரமுடியுமென்று 
தெரிகிறது” என்றபின்‌ சிரித்து “ஒருவகையில்‌ இப்படி 
உங்களைப்‌ பார்ப்பதும்‌ நன்றாகவே இருக்கிறது. 
நூறுமுறை பார்ப்பதை சேர்த்தே பார்ப்பதுபோல” 
என்றபின்‌ “வருக!” என்றாள்‌. 


“அன்னையே, எனக்கு நீங்கள்‌ சிறப்பான விருந்து 
எதையோ இங்கு ஒருக்கியிருப்பதாக இவன்‌ சொன்னான்‌” 
என்றான்‌ துருமசேனன்‌. “விருந்து ஒருக்காமல்‌ உங்களை 
அழைப்பேனா?” என்று அசலை மகனின்‌ 
கைகளைப்பற்றி தன்‌ தோளில்‌ வைத்துக்கொண்டாள்‌. 
அதன்‌ எடையால்‌ அவள்‌ முதுகு சற்று வளைந்தது. 
“இத்தனை பெரிய உடலை தூக்கிக்கொண்டு 
எப்படித்தான்‌ அலைகிறீர்களோ?” என்றாள்‌. வாமதேவன்‌ 
“மாறாக இவ்வளவு பெரிய உடலை எங்கள்‌ உள்ளத்தால்‌ 
நிறைக்க முடியவில்லை. ஏராளமான இடம்‌ 
மிஞ்சியிருக்கிறது. ஆகவேதான்‌ நாங்கள்‌ 
நிலையழிந்துகொண்டே இருக்கிறோம்‌” என்றான்‌. 


“கதைப்பயிற்சி நடக்கிறதா?” என்றாள்‌ அசலை. “பயிற்சி 
நடக்கிறதா என்றால்‌ ஒவ்வொரு நாளும்‌ நடக்கிறது. அது 
பயிற்சியா என்று கேட்டீர்கள்‌ என்றால்‌ அதை மூத்த 
தந்தைதான்‌ சொல்லவேண்டும்‌” என்றான்‌ வாமதேவன்‌. 
அவர்கள்‌ அறையை விட்டு வெளியே வந்தனர்‌. 
பேரொலியுடன்‌ ஒரு கூட்டம்‌ படிகளில்‌ ஏறி மேலே வந்தது. 
“பார்த்து, மாளிகையை இடித்துத்‌ 
தள்ளிவிடப்போகிறார்கள்‌” என்றாள்‌ அசலை. உக்ரன்‌ 
இரு கைகளையும்‌ விரித்து உரத்த குரலில்‌ “அன்னையே!” 
என்றான்‌. “கத்தாதே! உத்தரமே இடிந்து தலையில்‌ 
விழுவது போலிருக்கிறது” என்றாள்‌ அசலை. அதற்குள்‌ 
சாந்தன்‌ “அன்னையே!” என்று இரு கைகளையும்‌ தட்டி 
வெடியோசை எழுப்பினான்‌. 


“நீங்கள்‌ ஒருவருக்கொருவர்‌ மந்தணமாக எதையாவது 
சொல்லிக்கொள்வதுண்டா?” என்றாள்‌ அசலை 
செவிகளை மூடிக்கொண்டபடி. “மந்தணமாகச்‌ 
சொன்னால்‌ அனைவருக்கும்‌ தெரிந்துவிடுகிறது” 
என்றான்‌ வாமதேவன்‌. கும்பன்‌ படிகளின்‌ அருகேயிருந்த 
தூணில்‌ தொற்றி மேலேறிவந்து அவள்‌ இரு கைகளையும்‌ 
பற்றி “அன்னையே” என்று கூவினான்‌. “இன்னும்‌ பல 
நாட்களுக்கு என்‌ தலைக்குள்‌ இந்த ஓசைதான்‌ 
ஒலித்துக்கொண்டிருக்கப்போகிறது” என்றாள்‌ அசலை. 


அவளுக்குப்‌ பின்னாலிருந்து நிகும்பன்‌ “அன்னையே!” 
என்றான்‌. திடுக்கிட்டு உடல்‌ அதிர திரும்பிப்பார்த்து 
“மூடா! பின்னாலிருந்து கூச்சலிடாதே” என்றாள்‌. 
“அன்னையே, நீங்கள்‌ என்னை பார்க்கவேண்டுமென்று 
அழைத்தீர்களா?” என்றான்‌ சம்புகன்‌. “நான்‌ பார்க்க 
அழைத்தது இவனை” என்றாள்‌ அசலை துருமசேனனை 
சுட்டிக்காட்டி. “அதைத்தானே நான்‌ சொன்னேன்‌?” 
என்றான்‌ அவன்‌. “சரி, வாருங்கள்‌” என்று அவள்‌ 
அவர்களை அழைத்துச்‌ சென்றாள்‌. 


முன்னால்‌ சென்ற ஒருவன்‌ அங்கு பாதி திறந்திருந்த 
கதவை ஓங்கி உதைத்தான்‌. பேரொலியுடன்‌ அது 
கீலிலிருந்து உடைந்து அப்பால்‌ மரத்தரையில்‌ விழுந்து 
வெடியோசை எழுப்பியது. அனைத்து வாயில்களிலும்‌ 
சாளரங்களிலும்‌ சேடியரின்‌ அஞ்சிய முகங்கள்‌ 
தோன்றின. ஒருவன்‌ ஓடிச்சென்று சாளரத்தில்‌ தோன்றிய 
முதிய சேடியின்‌ தலையைப்பற்றி இழுத்து வெளியே 
விட்டான்‌. “இவள்‌ பெயர்‌ மரீசி. இவளை எனக்குத்‌ 
தெரியும்‌. ஒருமுறை இவள்‌ எனக்கு பன்றியூன்‌ 
பரிமாறியிருக்கிறாள்‌” என்றான்‌. “பன்றியூன்‌! 

பன்‌ ன்‌!” என்று குரல்கள்‌ எழுந்தன. “எல்லா ஊனும்‌ 
ஒருங்கியிருக்கிறது. ஓசையிடாமல்‌ வருக!” என்று அவன்‌ 
தோள்களைத்‌ தட்ம அசலை சொன்னாள்‌. 


“நாங்கள்‌ அங்கே ஊனுணவு உண்டுவிட்டுத்தான்‌ 
வருகிறோம்‌. ஆனால்‌ வரும்‌ வழியிலேயே எங்களுக்குள்‌ 
ஒரு சிறுபூசல்‌. இவன்‌ சொன்னான்‌, மூன்றுமாத யானைக்‌ 
குழவியாகிய சந்தீபனை அவனால்‌ தூக்க முடியும்‌ என்று. 
தூக்கிப்பார்‌ என்று அறைகூவினேன்‌. இவன்‌ அருகே 
சென்று அதை தூக்க முயன்றபோது அதன்‌ அன்னை 
இவனை துதிக்கையால்‌ அறைந்து தள்ளிவிட்டாள்‌. 

கவே நாங்கள்‌ அனைவரும்‌ சேர்த்து இவனைத்‌ தூக்கி 
ஏரியில்‌ போட்டோம்‌. ஏரியிலிருந்து இவன்‌ நீந்திக்‌ 
கரையேறாமலிருக்கும்பொருட்டு பிறர்‌ ஏரியில்‌ 
குதித்தார்கள்‌. அவர்கள்‌ கரையேறாமல்‌ 


இருக்கவேண்டுமென்று கரையிலிருந்த கற்களைத்‌ தூக்கி 
நாங்கள்‌ ஏரிக்குள்‌ எறிந்தோம்‌. அதன்‌ பிறகுதான்‌ 
பொழுதாகிவிட்டது என்று நினைவு வந்து இங்கே 
வந்தோம்‌” என்றான்‌ துருமசேனன்‌. 


“யாருடைய உடையும்‌ நனைந்ததுபோல 
தெரியவில்லையே?” என்றாள்‌ அசலை. “நாங்கள்‌ 
வரும்வழியில்‌ புரவிவீரர்கள்‌ சென்றார்கள்‌. புரவியைத்‌ 
துரத்திப்‌ பிடிக்கமுடியுமா என்று மார்க்கன்‌ கேட்டான்‌. 
புரவியிலிருந்த வீரனைத்‌ தூக்கி அப்பால்‌ வீசிவிட்டு 
அந்தப்‌ புரவியை சவுக்கால்‌ அடித்து துரத்தினோம்‌. 
அதைத்‌ துரத்தியபடி வடக்கு வாயிலினூடாக புராண 
கங்கைக்குள்‌ நுழைந்து காந்தாரக்‌ 
குடியிருப்புகளினூடாகச்‌ சுற்றி இங்கே வந்தோம்‌ 
அதற்குள்‌ உடைகள்‌ காய்ந்துவிட்டன” என்றான்‌ சாந்தன்‌. 


துருமசேனன்‌ “அன்னையே, உணவைப்பற்றி 
பேசத்தொடங்கியதுமே பசித்தது. இவ்வளவு தூரம்‌ 
வருவதற்குள்‌ பசி மிகுந்துகொண்டே செல்கிறது” 
என்றான்‌. மிக அப்பால்‌ வந்து பணிந்து நின்ற 
அடுமனைச்‌ சேடியிடம்‌ “உணவு ஒருங்கிவிட்டதா?” என்று 
அசலை கேட்டாள்‌. “ஆம்‌, அரசி” என்று அவள்‌ 
சொன்னாள்‌. “வாருங்கள்‌, நான்‌ உணவு அளிக்கிறேன்‌” 
என்று அசலை அவர்களை அழைத்துச்‌ சென்றாள்‌. 
“நீங்கள்‌ மெதுவாக எண்ணி எண்ணி வைக்கிறீர்கள்‌. 
எங்கள்‌ உணவை நாங்களே அள்ளி எடுத்து 
உண்டால்தான்‌ நிறையும்‌” என்றான்‌ துருமசேனன்‌. 
“இன்றொருநாள்‌ ஓர்‌ அகப்பை உணவை மட்டும்‌ நானே 
வைக்கிறேன்‌. அதன்பிறகு நீங்களே உண்ணுங்கள்‌” 
என்றாள்‌ அசலை. 


அகத்தளத்திற்குள்‌ பெண்கள்‌ உணவுண்ணும்‌ கூடம்‌ 
இருந்தது. அதில்‌ மணை பரப்பி ஏற்கெனவே 
தொடுகறிகளை இலைகளில்‌ பரிமாறியிருந்தனர்‌. ஊன்‌ 
உணவும்‌ அப்பங்களும்‌ கிழங்குகளும்‌ கனிகளும்‌ அருகே 
பெரிய கூடைகளில்‌ நிரப்பி வைக்கப்பட்டிருந்தன. 
உணவைப்‌ பார்த்ததும்‌ கூச்சலிட்டபடி அவர்கள்‌ 
ஒருவரை ஒருவர்‌ உந்தி, ஒருவர்‌ மேல்‌ ஒருவர்‌ தாவி, 
உள்ளே நுழைந்து மணைகளில்‌ அமர்ந்தனர்‌. 
“பன்றியூன்‌! பன்றியூன்‌!” என்று உதரன்‌ கூவினான்‌. 
சாந்தன்‌ பாய்ந்தெழுந்து ஒரு பன்றித்‌ தொடையை இரு 
கைகளாலும்‌ தூக்கிக்கொண்டு சென்று தன்னிடத்தில்‌ 
அமர்ந்து புலிபோல வாயால்‌ கடித்‌ 
உண்ணத்தொடங்கினான்‌. சில கணங்களிலேயே கூடம்‌ 
மெல்லும்‌ ஒலியால்‌ நிறைந்தது. 


துருமசேனனை கைபற்றி அழைத்துச்சென்று மணையில்‌ 
அமரவைத்த அசலை “இரு, நான்‌ பரிமாறுகிறேன்‌ 
உனக்கு” என்றாள்‌. “அதற்குள்‌ இவர்கள்‌ தின்று 
முடித்துவிடுவார்கள்‌” என்றான்‌ துருமசேனன்‌. “பொறு” 
என்றபின்‌ அவள்‌ திரும்பி அன்னம்‌ பரிமாற ஏனத்தை 
எடுத்து அகப்பையை அதிலிட்டு திரும்புவதற்குள்‌ 
துருமசேனன்‌ மாட்டுத்‌ தொடை ஒன்றை எடுத்து 
உண்ணத்‌ தொடங்கிவிட்டான்‌. கையில்‌ அன்னத்துடன்‌ 
அவள்‌ அவனைப்‌ பார்த்து சலிப்புடன்‌ தலையசைத்தாள்‌. 
அவன்‌ விழிதூக்கி “இங்கு உணவு இன்னும்‌ சுவையாக 
இருக்கிறது, அன்னையே” என்றான்‌. அவள்‌ சிரித்து 
“உண்ணுக!” என்று சொல்லி அவன்‌ தலையைத்‌ தொட்டு 
வருடினாள்‌. 


மைந்தனை நினைக்கும்போது அவனை சிறுமகவாக 
கையிலேந்தி முலையூட்டிய நினைவுகளும்‌, அவன்‌ வந்து 
புன்னகைத்த கனவுகளும்‌ கூடி எப்போதும்‌ அவளை 
உளம்‌ நெகிழச்‌ செய்வதுண்டு. அவள்‌ அந்நினைவுகளை 
தன்னைச்‌ சூழ பரப்பி அதில்‌ வாழ்ந்தாள்‌. தன்னறையில்‌ 
அவனுடைய இளமைக்கால ஆடைகளை 
வைத்திருந்தாள்‌. அறைக்குள்‌ அவற்றை வெவ்வேறு 
இடங்களில்‌ பொருத்திவைத்து ஒவ்வொரு நாளும்‌ 
அவனை ஒவ்வொரு அகவையில்‌ 
உளம்பார்த்துக்கொண்டிருந்தாள்‌. அவனைக்‌ குறித்த தன்‌ 
எண்ணங்களை ஒவ்வொரு நாளும்‌ ஓலையில்‌ எழுதி 
பேழையில்‌ சேர்த்து வைப்பாள்‌. பின்புலரியில்‌ அவன்‌ 
எப்போதும்‌ அவள்‌ கனவில்‌ வந்தான்‌. 


அவனுக்கு வெவ்வேறு மணங்கள்‌ இருந்தன. 
கைக்குழந்தையாக இருக்கையில்‌ அவன்‌ வாயிலெழுந்த 
சற்றே புளித்த முலைப்பாலின்‌ மணம்‌. 
ஓடிவிளையாடுகையில்‌ உலர்ந்த வியர்வையின்‌ மணம்‌. 
அவன்‌ தலையிலெழும்‌ எண்ணெயும்‌ தாழம்பூவும்‌ கலந்த 
நெடி. வளரும்போது அவன்‌ உடல்மணம்‌ 
மாறத்தொடங்கியது. உப்பு கலந்த மண்‌ மணம்‌. கசங்கிய 
தழை மணம்‌. பின்னர்‌ குருதியின்‌ கிளர்ச்சியூட்டும்‌ மணம்‌. 
ஆண்புரவிகளிலும்‌ களிறுகளிலும்‌ அந்த மணத்தை 
அவள்‌ அறிந்திருந்தாள்‌. அன்று காலை எந்த மணத்தில்‌ 
அவன்‌ தன்‌ கனவில்‌ தோன்றுவான்‌ என்பதை முந்தைய 
நாளிரவில்‌ படபடப்புடன்‌ எண்ணிக்கொள்வாள்‌. அவள்‌ 
எண்ணியகதைக்‌ கடந்து முற்றிலும்‌ புதிய தோற்றத்திலேயே 
அவன்‌ எப்போதும்‌ இருந்தான்‌. 


கனவுகளில்‌ கெளரவ நூற்றுவரின்‌ முகமும்‌ அவனுக்கு 
இருந்தது. நூற்றுவரில்‌ முதல்வனாகவும்‌ அவனே 


இருந்தான்‌. ஒருமுறை மட்டும்‌ இளைய யாதவனின்‌ 
சிற்றுடலில்‌ அவன்‌ முகம்‌ புன்னகையுடன்‌ திகழ்ந்தது. 
எழுந்தமர்ந்து படபடப்புடன்‌ அக்கனவை நினைவிற்கு 
மீட்டுக்கொள்ள முயன்றாள்‌. தொடத்‌ தொட கலையும்‌ 
ஒன்றை பெயர்த்தெடுத்துப்‌ பதிப்பதன்‌ பதற்றமும்‌ 
கைசவிப்பும்‌ உளச்சலிப்பும்‌ கடந்து பின்னர்‌ எழுந்து 
நீராடச்‌ செல்கையில்‌ தன்‌ இதழ்களில்‌ ஒரு புன்னகையை 
கொண்டிருந்தாள்‌. 


அவளால்‌ எங்கும்‌ அவன்‌ காலடி ஓசையை தனித்துக்‌ 
கேட்கமுடியும்‌. அவர்கள்‌ அனைவருமே இல்லம்‌ இடிபடும்‌ 
ஓசையில்‌ நடப்பவர்கள்‌. இரு கைகளையும்‌ ஓங்கி 
அறைந்துகொண்டு ௯ச்சலிட்டுப்‌ பேசுபவர்கள்‌. 
கையருகே எட்டும்‌ ஒவ்வொன்றையுமே ஓங்கி 
அறைபவர்கள்‌. அவர்களை ஒருவரிலிருந்து 
பிறிதொருவர்‌ என்று பிரித்தறியவே இயலாதென்று 
அஸ்தினபுரியில்‌ அனைவரும்‌ கூறினர்‌. ஆனால்‌ அவள்‌ 
அவனை மட்டும்‌ அறிந்திருந்தாள்‌. 


ஒவ்வொரு எண்ணமும்‌ மிக இயல்பாக அவனையே 
சென்றடைந்தது. அடுமனை வாயிலுக்குச்‌ சென்று 
உள்ளிருந்து எழும்‌ உணவு மணத்தை முகர்ந்தபடி 
நிற்கையில்‌ அவனை மிக அண்மையாக உணர முடிந்தது 
அவளால்‌. சூதர்கள்‌ புரவிகளை உருமிவிடுகையில்‌ 
பளபளத்து எழுந்தமையும்‌ இறுகிய பெருந்தசைகளை 
சாளரத்தினூடாக நோக்கி நிற்பாள்‌. அவன்‌ தோள்களும்‌ 
முதுகும்‌ நெஞ்சும்‌ என அவை அருக்காட்டும்‌. இறுக்கமே 
அசைவென்றான அவற்றின்‌ மிடுக்கு. பரு வடிவ 
ஆற்றலுக்கு மட்டுமே உரிய மிதப்பு. இங்கு நான்‌ இக்கணம்‌ 
என்னும்‌ தன்னில்‌ நிறைவு. 


ஆனால்‌ ஒவ்வொரு முறையும்‌ அவனை நேரில்‌ 
பார்க்கையில்‌ ஏமாற்றத்தால்‌ அவளுக்குள்‌ விரிந்த 
அனைத்தும்‌ சுருங்கி உள்மடங்கும்‌. முற்றிலும்‌ 
பிறிதொருவனாக அவன்‌ வந்து அவள்‌ முன்‌ நிற்பான்‌. 
பல மாதங்களுக்கு ஒருமுறைதான்‌ அவள்‌ அவனை 
நேரில்‌ பார்த்தாள்‌. ஒவ்வொரு முறையும்‌ அவன்‌ 
உருமாறிக்கொண்டே இருந்தான்‌. தோள்கள்‌ அகன்று 
தடித்தன. நெஞ்சிலும்‌ கைகளிலும்‌ மயிர்‌ அரும்பியது. 
மேலுதடுக்குமேல்‌ மென்மயிர்‌ முளைத்து அடர்ந்து பெரிய 
மீசையென்றாகியது. தாடையில்‌ கரிய வலை என தாடி 
வளர்ந்தது. அவன்‌ குழல்‌ சுருளற்ற தடித்த 
கருமயிர்க்கற்றைகளால்‌ ஆனது. நீண்ட சரங்களாக 
அவன்‌ தோளில்‌ தொங்கியது. அவன்‌ குரல்‌ ஒவ்வொரு 
முறையும்‌ பிறிதொன்றாகியது. 


அவன்‌ கண்கள்‌ மட்டுமே மாறாதிருந்தன. ஆனால்‌ 
அவற்றை எதிர்கொள்ள அவளால்‌ முடியவில்லை. 
“அன்னையே!” என்ற பெருங்குரலுடன்‌ அவன்‌ வந்து 
நிற்கும்போது ஏன்‌ அவனை அழைத்தோம்‌ என்றே அவள்‌ 
எண்ணுவாள்‌. அவனை முடிந்த விரைவில்‌ திருப்பி 
அனுப்பிவிடவேண்டுமென்று தோன்றும்‌. 
அத்தருணத்தைக்‌ கடக்கவேண்டுமெனில்‌ பொருளற்ற 
எதையேனும்‌ பேசவேண்டும்‌. அதை அவனே 
உருவாக்குவான்‌. மிகப்‌ பெரும்பாலும்‌ அவன்‌ 
உணவுண்ணும்‌ பொருட்டே அங்கு வந்தான்‌. அவன்‌ 
உள்ளத்தில்‌ அன்னை உணவின்‌ வடிவில்‌ 
அமைந்திருந்தாள்‌. அவளும்‌ உணவைப்பற்றிய 
பேச்சுகளினூடாக அவனிலிருந்து தன்னை முழுமையாக 
விலக்கிக்கொண்டாள்‌. 


உணவுண்ணும்போது அவன்‌ அவளிடமிருந்து 
முழுமையாக விலகிச்செல்வான்‌. அப்போதுதான்‌ 
இயல்பாக அவனை பார்க்கத்‌ தொடங்குவாள்‌. மெல்ல 
மெல்ல விழிக்குப்‌ பழகி அன்றைய புத்துருவுடன்‌ தன்‌ 
முன்‌ வந்து நின்றிருக்கும்‌ அவனை தன்னவன்‌ என்று 
தன்னுள்ளத்திலிருந்து தயங்கும்‌ பெண்ணுக்கு 
உணர்த்துவாள்‌. மிகத்‌ தயங்கி நூறுமுறை பின்வாங்கி 
அவள்‌ எழுந்து வந்து மைந்தனை அறியும்‌ கணம்‌ ஒன்று 
உண்டு. எப்போதும்‌ அது ஒரு தொடுகை. நோக்கில்‌ 
முற்றிலும்‌ அயலவனாகத்‌ தெரியும்‌ அவன்‌ தொட்டதுமே 
தன்‌ மைந்தனாக ஆவதன்‌ விந்தையை அவள்‌ மீண்டும்‌ 
மீண்டும்‌ உணர்ந்தாள்‌. 


இயல்பாக தோளையும்‌ கையையும்‌ தொடும்போதே கண்‌ 
ஒன்று சொல்ல உள்ளம்‌ பிறிதொன்று சொல்லும்‌ 
அலைக்கழிவையே உவகையெனக்‌ கண்டு 
அமர்ந்திருப்பாள்‌. தலைக்குமேல்‌ ஓங்கி 
பெருந்தோள்களும்‌ எடைமிக்க கைகளுமாக நிற்பவன்‌ 
முதிராத்‌ தசைகொண்ட குழவி என தொடுகைக்கு 
தென்படுவான்‌. புளித்த முலைப்பாலின்‌ மணமும்‌ 
பொடிவியர்வை மணமும்‌ மூக்கினுள்‌ எழுவதெனத்‌ 
தோன்றும்‌. அவள்‌ அப்போது அவனை பெயர்‌ சொல்லி 
அழைக்க விரும்புவாள்‌. துருமசேனன்‌ என்ற பெயர்‌ 
அவள்‌ நாவறியாதது. அது அவன்‌ முதுதந்தை 
மடியிலமர்த்தி நிமித்திகர்‌ வகுத்தளிக்க அவனுக்கிட்ட 
பெயர்‌. அவளிட்ட பெயர்‌ கிருஷ்ணன்‌. அவனை அவள்‌ 
அவ்வாறு ஒருமுறைகூட அழைத்ததில்லை. எப்போதும்‌ 
மைந்தா என்றே அழைத்தாள்‌. மைந்தன்‌ என்றே 
சொன்னாள்‌. 

குந்திக்குள்‌ ௧௬ நிகழ்ந்த செய்தியை பாண்டுவிடம்‌ 
மாத்ரிதான்‌ முதலில்‌ சொன்னாள்‌. அவன்‌ அப்போது 
காட்டுக்குள்‌ முயல்களை நாணல்‌ அம்புகளால்‌ 
வேட்டையாடிக்‌ கொண்டிருந்தான்‌. அவள்‌ “மூத்தவளின்‌ 
கருவுக்குள்‌ மொட்டு அரும்பியிருக்கிறது அரசே” 
என்றதும்‌ அவன்‌ அம்பு தவறியது. திகைத்தவனாக 
அவன்‌ திரும்பிப்பார்த்து “என்ன?” என்றான்‌. அவள்‌ 
சொல்வதற்குள்ளாகவே புரிந்துகொண்டு அம்புகளைப்‌ 
போட்டு வில்லைத்‌ தாழ்த்திவிட்டு வந்து அரசமரத்தின்‌ 
வேர்மடிப்பில்‌ அமர்ந்து கைகளில்‌ முகத்தைத்‌ 
தாங்கிக்கொண்டான்‌. 


“என்ன?” என்றாள்‌ மாத்ரி. “தாங்கள்‌ எதிர்பார்த்திருந்த 
செய்தி அல்லவா?” பாண்டு “ஆம்‌” என்றான்‌. “ஆனால்‌ 
என்னவென்றே தெரியவில்லை. என்னுள்‌ முதலில்‌ 
எழுந்தது ஒரு துயரம்தான்‌. வெறுமை என்றுகூடச்‌ 
சொல்லலாம்‌. அல்லது...” அவன்‌ தலையை அசைத்து 
“நான்‌ என்னவகையான உணர்ச்சிகளால்‌ 
கொண்டுசெல்லப்படுகிறேன்‌ என்றே 
எனக்குத்தெரியவில்லை. மாத்ரி, எந்த மனிதனும்‌ 
ஒருசெய்தியைக்‌ கேட்டால்‌ தனக்கு என்ன உணர்ச்சி 
ஏற்படுமென முன்னரே சொல்லிவிடமுடியாது...” 
என்றான்‌ பெருமூச்சுடன்‌. “மானுட உணர்ச்சிகள்‌ 
மானுடனுக்குரியவை அல்ல. மனிதர்களை கருவாக்கி 
விளையாடும்‌ தெய்வங்களுக்குரியவை.” 


பேசப்பேச அவன்‌ விடுதலை கொண்டவனானான்‌. கசந்த 
புன்னகையுடன்‌ “ஆம்‌, நான்‌ எளியவன்‌. எந்த 
மனிதனையும்‌ போல சுயநலத்தால்‌ சிறுமைகளால்‌ 
அச்சங்களால்‌ இயக்கப்படுபவன்‌. அந்த எண்ணமே 
என்னை நிறைவுகொள்ளச்செய்கிறது” என்றான்‌. 
“தன்னை கலக்காமல்‌ தன்னைச்சார்ந்தவர்கள்‌ அடையும்‌ 
நிறைவை ஏற்றுக்கொள்வது எளிதல்ல” என்று உரக்க 
நகைத்தபடி மீண்டும்‌ வில்லை கையில்‌ 
எடுத்துக்கொண்டான்‌. “உன்‌ தமக்கை உவகையால்‌ 
ததும்பிக்கொண்டிருக்கிறாள்போலும்‌” 


அவள்‌ இயல்பாக கைநீட்டி அவன்‌ முழங்காலை 
தொட்டாள்‌. பன்றி நெஞ்சை பற்களால்‌ நொறுக்கி 
ஊனை இழுத்து மென்று தின்றுகொண்டிருந்த அவன்‌ 
திரும்பி அவளைப்‌ பார்த்து புன்னகைத்தான்‌. 
அத்தருணத்தில்‌ அனைத்தும்‌ விலகி மீண்டும்‌ 
கருவறையிலிருந்து குருதி மணத்துடன்‌ வெளிவந்தான்‌. 
கண்ணீர்‌ மல்குமளவுக்கு அவள்‌ உளநெகிழ்வை 
அடைந்தாள்‌. இதழ்களை அழுத்தியபடி தலைகுனிந்து 
பெருமூச்சுவிட்டாள்‌. ஏறியிறங்கும்‌ நெஞ்சை கைகளால்‌ 
அழுத்தியபடி மூச்சை இழுத்துவிட்டு மெல்ல தன்னை 
நிலைப்படுத்திக்கொண்டாள்‌. பின்னர்‌ புன்னகையுடன்‌ 
“தந்தையை பார்த்தாயா?” என்றாள்‌. 


உண்பதை நிறுத்தி துருமசேனன்‌ “அவர்களை நான்‌ 
பார்த்தே நெடுநாட்களாகின்றன” என்றான்‌. அவனருகே 
இருந்த வாமதேவன்‌ “எங்களைப்‌ பார்த்ததுமே 
சினம்கொள்கிறார்கள்‌. சென்றமுறை தந்தை துர்மதர்‌ 
என்னை ஓங்கி அறைந்தார்‌” என்றான்‌. “நீ என்ன 
செய்தாய்‌?” என்று அசலை கேட்டாள்‌. “நான்‌ 
காலையுணவுக்காக ஒரு கன்றுக்குட்டியை தூக்கிச்‌ 
சென்றுகொண்டிருந்தேன்‌.” அசலை புருவத்தை சுளித்து 
“கன்றுக்குட்டியா?” என்றாள்‌. “அது பசுக்கன்று என்று 
நான்‌ பார்க்கவில்லை...” என்று வாமதேவன்‌ 
சொன்னான்‌. “ஏனென்றால்‌ அதை கவிழ்த்தால்தான்‌ 
பார்க்கமுடியும்‌” என்றான்‌ சாந்தன்‌. 


துருமசேனன்‌ “சிம்மமும்‌ புலியும்‌ பசுவா காளையா என்று 
பார்த்தா வேட்டையாடுகின்றன? தந்தையருக்கு எதுவுமே 
புரிவதில்லை” என்றான்‌. “ஆம்‌, உண்க!” என்று அவன்‌ 
தோளை தட்டினாள்‌ அசலை. பின்னர்‌ கைகளால்‌ மெல்ல 
அவன்‌ முழங்கால்‌ தசைகளை வருடத்தொடங்கினாள்‌. 
முழங்கால்‌ முடி யானைமயிர்‌ என தடித்து கம்பிச்சுருளாக 
கையில்‌ தட்டுப்பட்டது. இறுகிய கெண்டைக்கால்‌ 
தசையை வரும உள்ளங்காலை அடைந்தாள்‌. ஒவ்வொரு 
விரலும்‌ அடிமரத்து வேர்கள்போல மண்‌ செறிந்து 
விரிந்திருந்தன. தன்‌ மெலிந்த வியர்வை கொண்ட 
கைகளால்‌ அவள்‌ ஒவ்வொரு விரலாக தொட்டு 
இழுத்தாள்‌. பெரிய நகங்களின்மேல்‌ விரலோட்டினாள்‌. 
விரலிடுக்குகளில்‌ விரல்‌ செலுத்தி அழுத்தினாள்‌. அவன்‌ 
காலை வருடிக்கொண்டே தலைகுனிந்து 
அமர்ந்திருந்தாள்‌. 

[[/age]lஏதோ கனவிலென இருந்த அவள்‌ சூழுணர்ந்து 
விழித்துக்கொண்டபோது தன்னைச்‌ சூழ்ந்து 
உணவுண்டுகொண்டிருந்த மைந்தர்‌ திரளை நோக்கி 


ஒருகணம்‌ எதுவும்‌ புரியாதவள்போல திகைத்தாள்‌. 
உண்ணலின்‌ சுவையில்‌ உடல்கள்‌ மெல்ல அசைய 
கரியநீர்‌ நிறைந்த சுனை என அலைகொண்டது 
அவ்வறை. ஊழ்கத்திலென நிலைமறந்த விழிகள்‌. 
அவிகொள்ளும்‌ அனலென அசைந்த உதடுகளும்‌ 
கைகளும்‌. மெல்லும்‌, நொறுங்கும்‌, அரையும்‌ ஓசை. 
கலங்கள்‌ ஓசையிட்டன. மூச்சொலிகள்‌ அங்கே 
நாகக்கூட்டம்‌ நிறைந்திருப்பதுபோல எண்ணச்செய்தன. 


எத்தனை முகங்கள்‌! ஒருநோக்கில்‌ ஒன்றுபோலெனக்‌ 
காட்டி கூர்நோக்கில்‌ ஒவ்வொன்றும்‌ வேறென 
விளையாடுபவை. குருகுலத்தின்‌ அத்தனை 
மூதாதையரும்‌ முகில்திரண்டு மழையென 
இறங்குவதுபோல அஸ்தினபுரிமேல்‌ பொழிந்துவிட்டனர்‌ 
போலும்‌. ஒவ்வொருவரும்‌ பிற மானுடர்‌ உண்பதைவிட 
நான்குமடங்கு உண்கிறார்கள்‌. உண்பதற்கு மட்டுமென்றே 
மண்நிகழ்ந்தவர்கள்போல. ஒருகணம்‌ அவள்‌ உடல்‌ 
மெய்ப்புகொண்டது. அதன்பின்னரே அவ்வெண்ணம்‌ 
அவளுள்‌ துலங்கியது. இனியில்லை என்றுணர்ந்து இனி 
ஆயிரமாண்டுகளுக்கான அன்னத்தை உண்டு செல்ல 
வந்திருக்கிறார்களா என்ன? 


உணவுண்டு எழுந்து அவன்‌ உரக்க ஏப்பம்‌ விட்டபோது 
புன்னகையுடன்‌ அண்ணாந்து பார்த்து “அடுத்தது 
என்ன? ஏதாவது யானை வாலை இழுத்துப்‌ 
பார்ப்பதுதானே?” என்றாள்‌. “யானை வாலையா? ஏன்‌?” 
என அவன்‌ ஆவலுடன்‌ கேட்டான்‌. அவள்‌ சிரித்து 
அறிவிலி, நான்‌ வேடிக்கைக்காக சொன்னேன்‌. 
மெய்யாகவே சென்று யானை வாலை இழுத்துவிடாதே” 
என்றாள்‌. “ஏன்‌ இழுத்துப்பார்த்தால்தான்‌ என்ன?” என்று 
அவன்‌ திரும்பி வாமதேவனிடம்‌ கேட்டான்‌. 
“இழுக்கலாம்தான்‌...” என்று அவன்‌ சொன்னான்‌. அசலை 
“வேண்டாம்‌. நேராக உங்கள்‌ காட்டில்லத்திற்கே 
செல்லுங்கள்‌” என்றாள்‌. “ஆம்‌, ஆனால்‌ இம்முறை 
நாங்கள்‌ தெற்குவாயில்‌ வழியாக செல்வதாக 
இருக்கிறோம்‌” என்றான்‌ சாந்தன்‌. 


துருமசேனன்‌ “அன்னையே, போர்‌ 
வந்துகொண்டிருக்கிறது என்கிறார்களே. மெய்யாகவா?” 
என்றான்‌. “எவர்‌ சொன்னது?” என்றாள்‌. “மூத்தவர்‌ 
சொன்னார்‌. ஆகவே நாங்களெல்லாம்‌ முறையாக கதை 
பயிலவேண்டும்‌ என்றார்‌.” அசலை “போர்‌ வராது” 
என்றாள்‌. துருமசேனன்‌ “வரும்‌!” என்று உரக்க 
சொன்னான்‌. “அதில்‌ நாங்களெல்லாம்‌ 
இறந்துபோவோம்‌.” அசலை நெஞ்சு உறைய 


சிலகணங்கள்‌ நின்று பின்‌ கடந்து “என்ன சொல்கிறாய்‌, 
அறிவிலி?” என்றாள்‌. “நிமித்திகர்‌ பார்த்துவிட்டார்கள்‌. 
எங்களிடம்‌ செவிலி காந்திமதி வந்து சொன்னாள்‌” 
என்றான்‌ துருமசேனன்‌. “நான்‌ போரில்‌ இறப்பதற்கு முன்‌ 
நூறுபேரை கொல்வேன்‌.” அசலை “அதெல்லாம்‌ வெறும்‌ 
செய்திகள்‌. போர்‌ நிகழப்போவதில்லை” என்றாள்‌. 


“அன்னையே, நாங்களெல்லாம்‌ இறந்துவிட்டால்‌ இந்த 
அடுமனையாளர்கள்‌ குறைவாகத்தான்‌ 
சமைக்கவேண்டும்‌ இல்லையா?” என்றான்‌ கும்பன்‌. 
“தந்தையர்‌ இருப்பார்களே. அவர்கள்‌ நிறைய 
உண்பார்கள்‌” என்றான்‌ சாந்தன்‌. “தந்தையரும்‌ 
இறப்பார்கள்‌ என்றுதானே நிமித்திகர்‌ சொன்னார்கள்‌? 
செவிலி சொல்வதை நீ கேட்டாய்‌ அல்லவா?” என்றான்‌ 
உக்ரன்‌. அசலை “அதெல்லாமே பொய்‌... நீங்கள்‌ 
வாழ்வீர்கள்‌. சென்று விளையாடுங்கள்‌” என்றாள்‌. 
“சென்று வருகிறோம்‌, அன்னையே” என்று துருமசேனன்‌ 
அவள்‌ காலைத்தொட்டு தலைவைத்தான்‌. “சென்று 
வருகிறோம்‌, அன்னையே” என்று ஒவ்வொருவராக 
அவளை வணங்கினர்‌. அது நெடுநேரமாக 
அலைகளைப்போல நிகழ்ந்துகொண்டே இருப்பதாக 
அவளுக்குத்‌ தோன்றியது. 


கூச்சலிட்டபம அவர்கள்‌ படியிறங்கி முற்றத்தில்‌ பரவினர்‌. 
அவர்களைக்‌ கண்டதும்‌ ஏவலர்களும்‌ காவல்வீரர்களும்‌ 
பதறி பல திசைகளிலாக பதுங்கிக்கொண்டனர்‌. அவள்‌ 
வாயில்வரை வந்து அவர்களை புன்னகையுடன்‌ நோக்கி 
நின்றாள்‌. பின்னர்‌ பெருமூச்சுடன்‌ 
எண்ணிக்கொண்டாள்‌, அம்முறையும்‌ அவள்‌ அவனை 
அவளுக்கு உகந்த பெயர்‌ சொல்லி அழைக்கவில்லை. 

[[ஙage]அறைக்குள்‌ அசலை நுழைந்தபோது பானுமதி 
மான்தோல்‌ விரிப்பில்‌ அமர்ந்து மடியின்மேல்‌ 
மென்பலகையை வைத்து அதில்‌ பரப்பப்பட்‌। 
ஓலைகளை கூர்ந்து படித்துக்கொண்டிருந்தாள்‌. நிமிர்ந்து 
நோக்கி “வாடி” என்று புன்னகைத்து அருகே 
விரிக்கப்பட்ட மான்‌ தோல்‌ இருக்கையை காட்டினாள்‌. 
அசலை சுவரில்‌ சாய்ந்தமர்ந்து கைகளை மார்பில்‌ 
கட்டிக்கொண்டாள்‌. பானுமதி மேலும்‌ சுவடிகளை படித்து 
முடித்து கட்டிவைத்துவிட்டு “நாம்‌ அனுப்பிய ஓலைக்கு 
மறுமொழிகள்‌ வந்துள்ளன” என்று சொன்னாள்‌. “ஆம்‌, 
அனைத்தும்‌ சுருளோலைகள்‌, நோக்கினேன்‌” என்றாள்‌ 
அசலை. 


“பெரும்பாலான அரசர்கள்‌ லட்சுமணனுக்கு 
மகள்கொடை அளிப்பதை தங்கள்‌ பேறென்றே மறுமொழி 
அளித்திருக்கின்றனர்‌. ஒரு சில அரசர்கள்‌ மட்டும்‌ தங்கள்‌ 
குலக்குழுக்களைக்‌ கூட்டி உசாவிவிட்டு மறுமொழி 
அளிப்பதாக எழுதியுள்ளார்கள்‌. மறுத்து எவருமே 
எழுதவில்லை” என்றாள்‌ பானுமதி. அசலை “ஆம்‌, 
அனைவரும்‌ ஒரு பெரும்போரை எதிர்பார்க்கிறார்கள்‌. 
அதில்‌ அஸ்தினபுரி வெல்லுமென்பதில்‌ எவருக்கும்‌ 
ஐயமில்லை. சத்ராஜித்தாக மும்முடி சூடப்போகும்‌ 
துரியோதனரின்‌ பட்டத்து இளவரசருக்கு தன்‌ மகளை 
கொடுக்க விரும்பாத அரசர்‌ எவரும்‌ இருக்கமாட்டார்கள்‌” 
என்றாள்‌. 


பானுமதி போர்‌ குறித்த சொல்லால்‌ சற்று உளம்‌ 
சீண்டப்பட்டு முகம்‌ சுளித்தாள்‌. ஆனால்‌ உடனே 
கடந்துவந்து புன்னகைத்து “உடனடியாக மைந்தரில்‌ 
மூத்தவர்கள்‌ அனைவருக்குமே பெண்நோக்கி மணம்‌ 
செய்வித்துவிடலாம்‌ என்று நினைக்கிறேன்‌. 
லட்சுமணனின்‌ மணத்தூதுக்கு அரசர்கள்‌ எந்த வகையில்‌ 
எதிர்வினையாற்றுவார்கள்‌ என்றுதான்‌ சற்று 
தயங்கினேன்‌. இது நம்பிக்கையளிக்கிறது” என்றாள்‌. 
“அஸ்தினபுரியின்‌ இளவரசர்களுக்கு மகள்கொடை 
அளிக்க எவர்‌ தயங்க வேண்டும்‌?” என்றாள்‌ அசலை. 
“அது நீயும்‌ நானும்‌ எண்ணுவது. நம்‌ மைந்தரைப்பற்றி 
பாரதவர்ஷம்‌ முழுக்க இருக்கும்‌ சித்திரம்‌ பிறிதொன்று. 


கல்லாதவர்கள்‌, கடும்போக்கு கொண்டவர்கள்‌, மானுட 
உடல்‌ கொண்ட விலங்குகள்‌... சூதர்கள்‌ சொல்லி 
பரப்பிவைத்திருக்கிறார்கள்‌” என்றாள்‌ பானுமதி. 


அசலை புன்னகைத்து “ஒரு போரில்‌ வென்றுவிட்டார்கள்‌ 
என்றால்‌ அதுவேகூட அவர்களுக்கு புகழ்சேர்க்கும்‌. 
ஏனெனில்‌ பாரதவர்ஷத்தின்‌ பெரும்பாலான அரசர்கள்‌ 
அத்தகையவர்கள்‌” என்றாள்‌. பானுமதியும்‌ சிரித்து “ஆம்‌, 
ஒருவகையில்‌ அது உண்மை” என்றபின்‌ கைகளைத்‌ 
தூக்கி சோம்பல்முறித்து “அமைச்சரை அழைத்து பிற 
அனைவரின்‌ இயல்புக்கேற்ப பெண்கள்‌ எங்குள்ளனர்‌ 
என்று பார்க்கச்‌ சொல்லியிருக்கிறேன்‌. இப்போது 
வந்திருக்கும்‌ ஒப்புதல்‌ ஓலைகளிலிருந்து 
லட்சுமணனுக்கு உகந்த பெண்‌ யாரென்று தேர்ந்தெடுக்க 
வேண்டும்‌. கலிங்க அரசனின்‌ மகள்‌ செளபர்ணிகை 
அழகி. நிமித்திகர்‌ அவளுக்கு பன்னிரண்டு மைந்தர்‌ 
பிறப்பார்கள்‌ என்று கணித்திருக்கிறார்கள்‌. கலிங்கம்‌ 
நமது நட்பு நாடும்கூட” என்றாள்‌. 


அசலை புன்னகைத்தாள்‌. பானுமதி “மாளவ அரசமகள்‌ 
சுப்ர தீபையை அடுத்ததாக எடுத்து வைத்திருக்கிறேன்‌. 
படைக்கலம்‌ பயின்றவள்‌. அங்கு அவையமரும்‌ 
வழக்கமும்‌ அவளுக்கு இருக்கிறது” என்றாள்‌. 
“காந்தாரத்திலிருந்தும்‌ ஓலை வந்துள்ளது. அவனுக்கு 
இரண்டு துணைவியர்‌ அமைவதை தவிர்க்க முடியாது. 
ஒருத்தி பாரதவர்ஷத்தின்‌ ஷத்ரிய குலத்திலிருந்தும்‌ 
இன்னொருத்தி காந்தார நாட்டின்‌ தொல்குடியிலிருந்தும்‌. 
இரு வல்லமைகளாக அவர்கள்‌ அவன்‌ பின்னால்‌ நிற்க 
வேண்டும்‌. என்றிருந்தாலும்‌ காந்தாரமே அவனுடைய 
அடித்தள வல்லமை.” 


அசலை “ஆம்‌, அதையும்‌ எண்ணிப்‌ 
பார்க்கவேண்டியதுதான்‌” என்றாள்‌. பானுமதி 
சுவடிகளை பேழையில்‌ இட்டு அப்பால்‌ நீக்கிவிட்டு “ஏன்‌ 
ஆர்வமின்றி பேசுகிறாய்‌?” என்றாள்‌. “இல்லையே” 
என்றாள்‌ அசலை. “மைந்தனின்‌ திருமணம்‌ எனும்போது 
அன்னைக்கு வரவேண்டிய உளளஎழுச்சி உனக்கு 
ஏற்படவில்லை” என்றாள்‌ பானுமதி. “அவ்வாறு ஒரு 
உளஎழுச்சி ஏற்படுமா என்ன?” என்று அசலை கேட்டாள்‌. 
பானுமதி சில கணங்களுக்குப்பின்‌ முகம்‌ மாறுபட 
“உருவாகாதுதான்‌. அவனுக்கு மணம்தேவை எனும்‌ 
எண்ணம்கூட என்னில்‌ எழவில்லை. அதை தந்தை 
சகுனிதான்‌ என்னிடம்‌ சொன்னார்‌” என்றாள்‌. 


“ஆமாம்‌, நானும்‌ அப்போது இருந்தேன்‌” என்றாள்‌ 


அசலை. “அவர்‌ சொன்னது வேறு பொருளில்‌. போர்‌ 
நிகழ்வதற்குள்‌ மைந்தர்‌ அனைவருக்கும்‌ திருமணம்‌ 
செய்துவைத்துவிட வேண்டும்‌ என்று அவரிடம்‌ கணிகர்‌ 
சொல்லியிருக்கிறார்‌. மைந்தரின்‌ கொடிவழியினர்‌ 
அவர்களின்‌ மகளிர்‌ கருவில்‌ உருவான பிறகு அவர்கள்‌ 
களம்‌ காணலாம்‌ என்னும்‌ பொருளில்‌. அவர்‌ அவ்வாறு 
சொன்னதே எனக்கு கடும்கசப்பை உருவாக்கியது. என்‌ 
முகத்தைப்‌ பார்த்ததும்‌ அவர்‌ சொல்மாற்றிக்கொண்டார்‌. 
நாம்‌ படை திரட்டிக்கொண்டிருக்கிறோம்‌ அரசி, 
இளவரசர்களுக்கு மணம்‌ செய்விப்பதனூடாக 
அரசர்களைத்‌ திரட்டி குருதியுறவினூடாக இறுக்கி 
செறிவாக்கிக்கொள்ள முடியும்‌ என்றார்‌. ஆம்‌ அது நன்று 
என்று சொல்லி திரும்பிவந்தேன்‌.” 


“உண்மையில்‌ ஓரிரு நாட்கள்‌ அவ்வெண்ணத்தையே என்‌ 
உள்ளத்தில்‌ எழவிடாமல்‌ ஒதுக்கினேன்‌. தந்தை சகுனி 
சொல்லியனுப்பினார்‌ என்று சேடியர்‌ வந்து என்னிடம்‌ 
கேட்டுக்கொண்டே இருந்தார்கள்‌. உகந்த முறையில்‌ 
அனைவருக்கும்‌ ஓலை செல்லட்டும்‌ என்று ஓர்‌ 
ஆணையை பிறப்பித்துவிட்டு அதை அப்படியே 
மறந்துவிட்டேன்‌. இன்று கலியின்‌ ஆலயத்திற்குச்‌ சென்று 
வணங்கி மீள்கையில்தான்‌ என்னென்ன ஓலைகள்‌ 
வந்துள்ளன என்று பார்க்கவேண்டுமெனத்‌ தோன்றியது. 
இவற்றை தந்தை சகுனியின்‌ அமைச்சுநிலையிலிருந்து 
வரவழைத்தேன்‌” என்றாள்‌. அசலை பெருமூச்சுவிட்டாள்‌. 
“என்னடி?” என்றாள்‌. “மணம்‌ என்பது மங்கலம்‌. ஆனால்‌ 
இன்று அதைப்பற்றிய பேச்சு குறைமங்கலமாகவே காதில்‌ 
ஒலிக்கிறது.” பானுமதி “ஏனடி?” என்றாள்‌. அசலை 
தலைகுனிந்து அமர்ந்திருந்தாள்‌. “சொல்லடி” என்றாள்‌ 
பானுமதி. 


“இன்று காலைமுதலே என்னில்‌ ஒரு நிலைகுலைவு 
இருந்தது. புலரியில்‌ கனவில்‌ மைந்தனை பார்த்தேன்‌. 
அவனை அழைத்து பார்த்துவிடவேண்டும்‌ என்று 
எண்ணினேன்‌. அந்நினைவுடன்தான்‌ கலி ஆலயத்திற்கு 
வந்தேன்‌. அவன்‌ என்னை பார்க்க வந்தான்‌. உணவு 
பரிமாறி அனுப்பினேன்‌. ஆனால்‌ அவன்‌ சென்றபின்‌ 
அப்படியே படுத்துவிட்டேன்‌. உள்ளத்திலிருந்தும்‌ 
உடலிலிருந்தும்‌ அனைத்து விசைகளும்‌ ஆற்றலும்‌ ஒழுகி 
மறைய, இமையைக்கூட அசைக்க முடியாதென்று 
தோன்றியது. மஞ்சத்தில்‌ பிணமெனப்‌ படுத்திருந்தேன்‌. 
நீங்கள்‌ அழைக்கும்‌ செய்தி வந்தபோது சேடியர்‌ பலமுறை 
என்னிடம்‌ சொல்லவேண்டியிருந்தது.” 


பானுமதி அவளை கூர்ந்து நோக்கி “நாம்‌ எதை 


அஞ்சுகிறோம்‌?” என்றாள்‌. அசலை “நாம்‌ அதைப்பற்றி 
பேசவேண்டாமே” என்றாள்‌. “அஞ்சுவதிலிருந்து 
ஒளிந்தால்‌ அது கரவுப்பாதைகளினூடாக வந்து நம்மை 
சூழ்ந்துகொள்ளும்‌. அச்சமூட்டுவதை விழிதாக்கி நேருக்கு 
நேர்‌ நோக்குவதே நன்று என்று இளமையிலேயே நமக்கு 
கற்பிக்கப்பட்டுள்ளது” என்றாள்‌ பானுமதி. அசலை 
“அச்சம்‌ ஒன்றுமில்லை” என்றாள்‌. 
“புரிந்துகொள்ளமுடியாத ஒரு வெறுமை, அல்லது 
பொருளின்மை. அல்லது உள்ளீடின்மை என்று அதை 
சொல்லவேண்டுமா? எப்படி சொன்னாலும்‌ எஞ்சும்‌ ஓர்‌ 
உளநிலை அது.” 


பானுமதி கைகளை மார்பில்‌ கட்டியபடி பின்னுக்கு 
சாய்ந்தாள்‌. இருவருக்கும்‌ இடையே பொழுது 
கடந்துசென்றது. சிறிய அசைவொன்றில்‌ உயிர்கொண்டு 
திரும்பிப்பார்த்த பானுமதி “இன்று கலிதேவனிடம்‌ என்ன 
வேண்டிக்கொண்டாய்‌?” என்றாள்‌. “நானா?” என்றாள்‌ 
அசலை. “ஆம்‌, நீதான்‌. என்ன வேண்டிக்கொண்டாய்‌?” 
என்றாள்‌ பானுமதி. “என்‌ மைந்தனுக்காக.” பானுமதி 
“மைந்தனுக்காக மட்டுமா?” என்றாள்‌. அசலை அவள்‌ 
விழிகளைப்‌ பார்த்து “ஆம்‌” என்றாள்‌. பானுமதி “நான்‌ 
என்‌ மைந்தனுக்காகவும்‌ உடன்பிறந்தாருக்காகவும்‌ 
மட்டுமே வேண்டிக்கொண்டேன்‌” என்றாள்‌. “அதுவே நம்‌ 
இயல்பு. நாம்‌ நம்மை ஏமாற்றிக்கொள்ள 
வேண்டியதில்லை” என்று அசலை சொன்னாள்‌. 


பானுமதி பெருமூச்சுடன்‌ “ஒவ்வொரு நாளும்‌ இந்த 
அரண்மனை சுருங்கிச்‌ சுருங்கி வருகிறது. இதன்‌ சுவர்கள்‌ 
இருபுறமும்‌ அழுத்தி விலாவெலும்புகள்‌ நொறுங்கும்படி 
விசை கொள்கின்றன” என்றாள்‌. “நான்‌ நன்கு உறங்கி 
பதினான்காண்டுகளாகின்றன. உடலும்‌ உள்ளமும்‌ 
களைத்து பின்னிரவில்‌ சற்றே துயில்வேன்‌. முன்புலரியில்‌ 
ஏதேனும்‌ ஒரு கனவில்‌ விழித்தெழுவேன்‌. பின்னர்‌ 
நெடுநேரம்‌ நெஞ்சழிந்து அமர்ந்திருப்பேன்‌” என்றாள்‌ 
அசலை. “இன்று எனக்கும்‌ ஒரு கனவு. எப்போதும்போல 
கொடுங்கனவு” என்றாள்‌ பானுமதி. 


அசலை பேசாமல்‌ அமர்ந்திருந்தாள்‌. “என்ன கனவு என்று 
கேட்கமாட்டாயா?” என்றாள்‌ பானுமதி. அசலை அவளை 
நோக்கி திரும்பவேயில்லை. சில கணங்கள்‌ 
காத்திருந்துவிட்டு பானுமதி தன்‌ விழியை 
திருப்பிக்கொண்டாள்‌. அசலை எழுந்து “நான்‌ 
கிளம்புகிறேன்‌” என்றாள்‌. “ஏனடி இந்த ஓலைகளை நீ 
பார்க்கவேண்டாமா?” என்றாள்‌ பானுமதி. “இதில்‌ எந்த 
முடிவையும்‌ நாம்‌ எடுக்க முடியாது. இவ்வோலைகள்‌ 


அனைத்தையும்‌ காந்தார அரசரிடமே அளித்துவிடுவோம்‌. 
மைந்தருக்குரிய இளவரசியை அவர்‌ தெரிவு செய்யட்டும்‌” 
என்றாள்‌ அசலை. “ஏன்‌?” என புருவம்‌ சுளித்து பானுமதி 
கேட்டாள்‌. “நாம்‌ தெரிவுசெய்வதில்தான்‌ மங்கலப்பிழை 
உள்ளது.” 


பானுமதி விழிநிலைக்க நோக்கி அமர்ந்திருந்தாள்‌. “நாம்‌ 
செய்யவேண்டியது மைந்தரின்‌ அன்னையென்று அவை 
சென்று நிற்பதை மட்டுமே” என்றாள்‌ அசலை. மீண்டும்‌ 
ஓர்‌ அமைதி உருவாகியது. விண்ணிலிருந்து 
எடைமிக்கதும்‌ விழியறியாததுமான ஒரு அரக்கு உள்ளே 
பொழிந்து அனைத்தையும்‌ கவ்வி 
நிறுத்திவிட்டதைப்போல. அங்கிருக்கும்‌ அனைவரும்‌ 
அதில்‌ சிக்கிச்‌ சிறகடித்துக்கொண்டிருக்கிறார்கள்‌. 
நெடுநேரம்‌ கழித்து பானுமதி மீண்டுவந்து “மைந்தன்‌ 
எப்படி இருக்கிறான்‌?” என்றாள்‌. “அவனுக்கென்ன? 
வழக்கம்‌ போல உணவும்‌ களியாட்டும்‌” என்றாள்‌ அசலை. 
பானுமதி புன்னகைத்து “நல்லூழ்கொண்டவர்கள்‌. 
அவர்கள்‌ துயரென்பதையே அறிந்ததில்லை” என்றாள்‌. 


“ஆம்‌, நானும்‌ அதையே எண்ணினேன்‌. மானுடர்க்குரிய 
உளச்சோர்வும்‌ தனிமையும்‌ வெறுமையும்கூட 
அவர்களிடம்‌ உருவானதில்லை. எப்போதும்‌ மாபெரும்‌ 
பறவைக்கூட்டம்போல கலைந்து சுழன்றுகொண்டே 
இருக்கிறார்கள்‌” என்றாள்‌ அசலை. பானுமதி “அவர்கள்‌ 
இங்கு அரசர்‌ பிறந்தபோது வந்து சூழ்ந்த காகங்களின்‌ 
மானுடப்பிறப்பு என ஒரு சூதர்சொல்‌ உண்டு” என்றாள்‌. 
அசலை “எனக்கு அவர்களைப்‌ பார்க்கும்போது ஏரியில்‌ 
அலைகள்‌ அடித்துக்கொண்டிருப்பதைப்போல்‌ 
தோன்றுகிறது. ஒரு கணமும்‌ ஓயாது ஏதோ 
நிகழ்ந்துகொண்டிருக்கிறது. கூர்ந்து நோக்கினால்‌ 
ஒன்றேதான்‌ மீண்டும்‌ மீண்டும்‌ நிகழ்கிறது. மீண்டும்‌ 
கூர்ந்து நோக்கினால்‌ ஓர்‌ அலைபோல்‌ பிறிதொன்று 
இல்லை” என்றாள்‌. 


பானுமதி உரக்க நகைத்து “நல்ல ஓப்புமையடி. இதை 
ஏதேனும்‌ சூதனிடம்‌ சொல்‌. பாட்டில்‌ வைப்பான்‌” 
என்றாள்‌. அசலை சிரித்தபடி “வருகிறேன்‌” என்று 
திரும்பியபோது கதவு திறந்து பானுமதியின்‌ 
அணுக்கச்சேடி சத்யை வந்து தலைவணங்கினாள்‌. 
பானுமதி “என்ன?” என்றாள்‌. “இளைய பால்ஹிகர்‌ 
தங்களை சந்திக்கும்பொருட்டு 
பொழுதுகோரியிருக்கிறார்‌” என்றாள்‌ சத்யை. “யார்‌, 
பூரிசிரவஸா?” என்று பானுமதி கேட்டாள்‌. “ஆம்‌, இன்று 
காலைதான்‌ அவர்‌ நகர்‌ நுழைந்திருக்கிறார்‌. அவையில்‌ 


தோன்றி முறைமைகளை முடித்தபின்‌ அரசரையும்‌ 
காந்தாரத்து அரசரையும்‌ சந்தித்திருக்கிறார்‌. இப்போது 
ஓய்வெடுக்கச்‌ சென்றுவிட்டார்‌. மாலையில்‌ தங்களை 
சந்திக்க முடியுமா என்று பொழுது கோரினார்‌.” 


“தனியாகவா?” என்று பானுமதி கேட்டாள்‌. “இல்லை, 
இளைய அரசியும்‌ கூடவே இருக்கலாம்‌ என்று அவரே 
சொன்னார்‌” என்றாள்‌ சத்யை. பானுமதி அசலையை 
பார்த்துவிட்டு “பெண்களை நன்றாக பயின்றவர்‌” 
என்றாள்‌. அசலை புன்னகைத்தாள்‌. “என்னடி?” 
என்றாள்‌ பானுமதி. “பெண்களைப்‌ பயில்பவர்கள்‌ 
அவர்களை அடைவதே இல்லை” என்றாள்‌ அசலை. 
“பிறகு?” என்றாள்‌ பானுமதி சிரிப்பு தெரிந்த முகத்துடன்‌. 
“விற்கலை பயில்பவர்களே பறவைகளை 
அடைகிறார்கள்‌. பறவைகளை நோக்குபவர்கள்‌ 
கவிதைகளை எழுதுகிறார்கள்‌” என்றாள்‌ அசலை. 
பானுமதி உரக்க சிரித்தாள்‌. அவள்‌ சிரிக்க விரும்பியது 
தெரிந்தது. 


சத்யை “நான்‌ என்ன சொல்ல?” என்றாள்‌. 
“எதன்பொருட்டு சந்திப்பு என்று சொன்னாரா?” என்றாள்‌ 
பானுமதி. “இல்லை அரசி, தனிப்பட்ட சந்திப்பென்று 
மட்டுமே சொல்லப்பட்டது” என்றாள்‌ சத்யை. “இன்று 
மாலை புறத்தோட்டத்தில்‌ சந்திக்கலாம்‌ என்று அவரிடம்‌ 
சொல்‌” என்று பானுமதி சொன்னாள்‌. சத்யை வணங்கி 
வெளியே சென்றாள்‌. “எதற்காக என நினைக்கிறீர்கள்‌?” 
என்றாள்‌ அசலை. “தெரியவில்லை. பெரும்பாலும்‌ 
மைந்தர்களின்‌ மணம்குறித்ததாக இருக்கும்‌” என்றாள்‌ 
பானுமதி. 


அசலை “இல்லை, வேறேதோ ஒன்று” என்றாள்‌. பானுமதி 
“வேறென்ன?” என்றாள்‌. அசலை “அவர்தான்‌ இங்கே 
போருக்கான அனைத்தையும்‌ ஒருங்கமைக்கிறார்‌. 
தூதுகள்‌ செல்கிறார்‌. அது குறித்த ஒன்று. அக்கையே, 
அது பெரும்பாலும்‌ வரவிருக்கும்‌ போர்குறித்தே” 
என்றாள்‌. பானுமதி எண்ணி தலையசைத்து “ஆம்‌” 
என்றாள்‌. 


[நஙagelபூரிசிரவஸ்‌ அவர்களை நோக்கி சீரான நடையில்‌ 
வருவதை அசலை நோக்கினாள்‌. அவன்‌ அரசமுறையாக 
வருவதை அந்நடை வழியாக தனக்கே 
சொல்லிக்கொள்கிறான்‌ எனத்‌ தோன்றியது. அவர்களை 
அணுகி முறைப்படி தலைவணங்கி “அஸ்தினபுரியின்‌ 
அரசியையும்‌ இளைய அரசியையும்‌ வணங்குகிறேன்‌. 
இந்நாள்‌ எனக்கு சிறப்புற அமைந்துள்ளது. என்‌ 


குடியின்பொருட்டும்‌ வணக்கங்களை தெரிவிக்கிறேன்‌” 
என்றான்‌. பானுமதி “மலைநாட்டின்‌ இளவரசரை 
சந்திப்பது எனக்கும்‌ நற்பேறு” என்றாள்‌. பூரிசிரவஸ்‌ 
அவள்‌ காட்டிய இருக்கையில்‌ கால்களைச்‌ சேர்த்‌ 
முறைப்படி அமர்ந்து “நான்‌ தங்கள்‌ பொழுதை வீணடிக்க 
விழையவில்லை, அரசி. என்‌ செய்தியை 
சொல்லிவிடுகிறேன்‌” என்றான்‌. பானுமதி “சொல்க!” 
என்றாள்‌. 


“சில நாட்களுக்கு முன்னர்‌ பால்ஹிகத்திலிருந்து 
வரும்போது வழியில்‌ ஒரு சாவடியில்‌ 
இந்திரப்பிரஸ்தத்தின்‌ இளைய அரசியும்‌ சிபிநாட்டு 
மகளுமான தேவிகையை சந்தித்தேன்‌. குருஷேத்ரத்தில்‌ 
புண்டர்கம்‌ என்னும்‌ வாவியில்‌ நீராடி பூசனைசெய்து 
திரும்பிக்கொண்டிருந்தார்கள்‌.” பானுமதி “ஆம்‌, 
அவர்களுக்கும்‌ உங்கள்‌ அரசுக்குமான 
குடித்தொடர்புகளை அறிவேன்‌” என்றாள்‌. அச்சொல்லில்‌ 
இருந்தே அவள்‌ குறிப்பதை உணர்ந்துகொண்ட 
பூரிசிரவஸ்‌ சற்று முகம்சிவந்து மெல்லிய 
மூச்சுத்திணறலுக்கு ஆளானான்‌. “ஆம்‌, அவர்களை நான்‌ 
முன்னரே அறிவேன்‌” என்றான்‌. 


“புண்டரீகத்திற்கு எதற்காகச்‌ சென்றாள்‌?” என்றாள்‌ 
பானுமதி. “அங்கே வாவிநீராடி அன்னையை 
வணங்கினால்‌ மைந்தர்நலம்‌ திகழும்‌ என அவர்‌ நாட்டு 
நாகசூதன்‌ கணித்துரைத்திருக்கிறான்‌” என்றான்‌ 
i “அனைத்து அன்னையரும்‌ மைந்தர்களின்‌ 
றவிநூல்களுடன்‌ நிமித்திகரை 
அணுகிக்கொண்டிருக்கிறார்கள்‌” என்றாள்‌ பானுமதி. 
“அரசி, சிபிமகள்‌ என்னிடம்‌ சொன்னதை சொல்கிறேன்‌. 
அவர்‌ மைந்தர்‌ போரிலிருந்து மீளமாட்டார்‌ என்பது 
நாகசூதனின்‌ குறிச்சொல்‌. இருதரப்பிலும்‌ மைந்தர்களே 
உயிரிழப்பார்கள்‌ என்று அவர்‌ சொன்னார்‌. அது உண்மை 
என்று அக்கணமே நானும்‌ உணர்ந்தேன்‌.” 


“ஏனென்றால்‌ இது நிலவுரிமைக்கான போர்‌. நாளை தன்‌ 
கொடிவழிகளுக்கும்‌ இதே நிலப்பூசலின்‌ இடர்‌ 
எழக்கூடாதென்றே இருசாராரும்‌ எண்ணுவார்கள்‌. அரசி, 
போர்‌ நிகழ்ந்தால்‌ முதல்‌ அம்புகளே இளையவர்களை 
நோக்கித்தான்‌ தொடுக்கப்படும்‌” என்று பூரிசிரவஸ்‌ 
தொடர்ந்தான்‌. “பெருமழை என கூடிப்பெருகி சூழ்ந்து 
வந்துகொண்டிருக்கிறது போர்‌. இதுவரை 
பாரதவர்ஷத்தில்‌ அத்தனை அரசர்களும்‌ இரு தரப்பிலாக 
அணிதிரண்டதில்லை. இந்நிலம்‌ இரண்டாகப்‌ பிளந்து 
மோதிக்கொள்ளவிருக்கிறது.” அசலை “ஆனால்‌ அதை 


மாத்ரி பெருமூச்சுவிட்டு “நான்‌ அதைத்தான்‌ 
எண்ணிக்கொண்டிருந்தேன்‌. அவர்கள்‌ மகிழ்வதாக 
எனக்குப்படவில்லை. அவர்களின்‌ ஆழமும்‌ அழுத்தமும்‌ 
இன்னும்‌ அதிகமாகிவிட்டிருக்கின்றன. மேலும்‌ 
தனிமைகொண்டவர்களாக மாறிவிட்டார்கள்‌” என்றாள்‌. 
அவன்‌ வியப்புடன்‌ திரும்பிப்பார்த்தான்‌. “தமக்கை 
தன்னுள்‌ ஒரு சமன்‌ கொண்டவர்‌. இந்த மைந்தன்‌ அதை 
இல்லாமலாக்கிவிட்டான்‌ என்று தோன்றியது.” பாண்டு 
உரக்க நகைத்து “ஆகா, நீயும்‌ என்னைப்போலவே 
பேசத்தொடங்கிவிட்டாய்‌” என்றான்‌. மாத்ரி 
புன்னகைசெய்தாள்‌. 


பின்பு வில்லை தோளில்‌ மாட்டிக்கொண்டு “வா” என்று 
நடந்தான்‌. “நீ சொன்னவை என்‌ அகத்தை சமன்செய்தன 
என்று சொல்வதில்‌ எனக்கு நாணமில்லை” என்றான்‌. 
“நான்‌ எளிய மானுடன்‌ என்று உணரும்தோறும்‌ எனக்குள்‌ 
எழும்‌ எண்ணம்‌ ஒன்றுண்டு. உன்‌ தமக்கையைப்போன்ற 
பெரிய உள்ளங்கள்‌ என்னிடம்‌ 
கருணையோடிருக்கவேண்டும்‌ என்று நான்‌ கோர 
உரிமைகொள்கிறேன்‌. என்னை அவர்கள்‌ 
பேணவேண்டுமென எதிர்பார்க்கும்‌ தகுதிபெறுகிறேன்‌.” 


குந்தியை நேரில்கண்டதும்‌ பாண்டு அருகே சென்று 
சிவந்த முகத்துடன்‌ பார்வையைத்‌ தாழ்த்தியபடி “மாத்ரி 
சொன்னாள்‌” என்றான்‌. குந்தி “ஆம்‌...” என்றபின்‌ 
“உங்கள்‌ குழந்தை” என்றாள்‌. அந்தச்சொல்‌ அவனுடைய 
ஆழத்தில்‌ இருந்த இருண்ட, அமைதியிழந்த, நீர்ப்பரப்பில்‌ 
சென்றுவிழுந்ததுபோல உணர்ந்தான்‌. முகத்தைத்‌ தூக்கி 
அவளைப்பார்த்தான்‌. “ஆம்‌, அவன்‌ என்றென்றும்‌ 
பாண்டவன்‌ என்றே அமைக்கப்படுவான்‌” என்றாள்‌ 
குந்தி. அவன்‌ மெல்ல தன்‌ உதடுகளுக்குள்‌ “பாண்டவன்‌” 
என்று சொன்னான்‌. அச்சொல்‌ அத்தனை அயலாக, 
அத்தனை பொருளற்றதாக ஒலித்தது. 


“அவனுக்கு இவ்வுலகம்‌ உங்கள்‌ விழிகள்‌ வழியாகவே 
தெரியத்தொடங்கும்‌. உங்கள்‌ அடையாளங்கள்‌ 
வழியாகவே உலகுக்கும்‌ அவன்‌ தெரிவான்‌” என்றாள்‌ 
குந்தி. அவன்‌ தன்‌ அகத்துக்குள்‌ அச்சொல்‌ அசையாமல்‌ 
நின்றுகொண்டிருப்பதை உணர்ந்தான்‌. “பாண்டவன்‌...” 
மெல்ல சிவந்த இதழ்களை விரித்து கண்களை 
மலரச்செய்து அவன்‌ “அவனுடைய தந்தை நான்‌ என 
அவன்‌ எண்ணுவானா?” என்றான்‌. அதைக்‌ 
கேட்கும்போதே அவன்‌ விழிகள்‌ கலங்கி குரல்‌ 
அடைத்துவிட்டது. 


ஒருக்கூட்ட முயன்றவர்களில்‌ நீங்கள்‌ 
முதன்மையானவர்‌” என்றாள்‌. 


“மெய்தான்‌. கலிங்கம்‌, வங்கம்‌, பெளண்டரம்‌, கூர்ஜரம்‌, 
மாளவம்‌, அவந்தி, காமரூபம்‌, அயோத்தி, கோசலம்‌, 
விதர்ப்பம்‌ என அனைத்து நாடுகளுக்கும்‌ 
மன்னர்பொருட்டு தூதுசென்றவன்‌ நானே. நம்‌ தரப்பு 
வலுவாக ஆவதே போர்‌ தவிர்க்கப்படுவதற்கான சிறந்த 
வழி என எண்ணினேன்‌. வெல்லற்கரிய தரப்பாக நம்மை 
நிறுத்திக்கொண்டால்‌ அனைத்தும்‌ 
அடங்கிவிடுமென்றுதான்‌ அனைவரையும்‌ நம்‌ தரப்புக்கு 
கொண்டுவந்தேன்‌” என்று பூரிசிரவஸ்‌ சொன்னான்‌. 


“இன்று என்‌ கணிப்புகள்‌ இரு வகையில்‌ 
பிழையாகிவிட்டன என உணர்கிறேன்‌. நான்‌ இளைய 
யாதவர்‌ என்னும்‌ பேராற்றலை கணிக்கத்‌ தவறிவிட்டேன்‌. 
இந்நாட்டில்‌ ஷத்ரியர்களுக்கு மட்டுமே பயின்ற படைகள்‌ 
உள்ளன என்றும்‌ அவர்களே ஒப்பந்தங்களின்படி 
இணைந்து போரிடமுடியும்‌ என்றும்‌ எண்ணினேன்‌. 
அசுரரும்‌ நிஷாதரும்‌ ஒன்றிணைந்த படைகளாக ஆன 
வரலாறே பாரதவர்ஷத்தில்‌ இல்லை. அதை இளைய 
யாதவர்‌ நடத்திக்காட்டிவிட்டார்‌. உருவாகி வந்துள்ள 
பாண்டவப்‌ படையும்‌ நமக்கு பெரும்பாலும்‌ நிகரானதே” 
என்றான்‌ பூரிசிரவஸ்‌. “அதோடு 
அவர்களிடமிருப்பவர்கள்‌ அசுரர்களும்‌ நிஷாதர்களும்‌. 
அவர்கள்‌ களத்தில்‌ யுதிஷ்டிரரின்‌ ஆணைகளை 
நிறைவேற்றுவர்‌ என எண்ணவேண்டியதில்லை. நம்‌ 
குழந்தைகளை அவர்கள்‌ வெறும்‌ அம்பிலக்காகவே 
எண்ணுவர்‌.” 


பெருமூச்சுடன்‌ “நிலைமை இதுதான்‌, அரசி. நீங்கள்‌ இதை 
எந்த அளவில்‌ உணர்ந்துள்ளீர்கள்‌ என அறியவில்லை. 
ஆகவேதான்‌ நான்‌ வந்தேன்‌. இன்றுகூட அவர்கள்‌ 
வெல்லும்‌ நிலையில்‌ இல்லை. ஆனால்‌ அவர்களால்‌ 
நமக்கு பேரழிவை அளிக்கமுடியும்‌. நாம்‌ பாதுகாப்பாக 
இருக்கிறோம்‌ என்றும்‌ வென்றுவிட்டோமென்றும்‌ 
எவ்வகையிலும்‌ எண்ணிக்கொள்ள வேண்டியதில்லை” 
என்றான்‌ பூரிசிரவஸ்‌. பானுமதி “நாம்‌ வெல்லமுடியாது” 
என்றாள்‌. “ஏன்‌?” என அவன்‌ திகைப்புடன்‌ கேட்டான்‌. 
“ஏனென்றால்‌ அவரை மானுடர்‌ எவரும்‌ 
வெல்லமுடியாது” என்றாள்‌ பானுமதி. “அத்துடன்‌ 
அவளுடைய சொல்‌ நின்றுவெல்லும்‌ பெருந்தழல்‌.” 


பூரிசிரவஸ்‌ சொல்லவிந்து அமர்ந்துவிட்டான்‌. அசலை 
“அவள்‌ என்ன சொன்னாள்‌?” என்றாள்‌. பூரிசிரவஸ்‌ 


மீண்டுவந்து “இப்போரை தவிர்க்கவேண்டும்‌ என்றார்‌. 
இது ஆண்களின்‌ போர்‌, ஆனால்‌ அழிவும்‌ துயரும்‌ 
பெண்களுக்கே மிகுதி. ஆகவே அவர்கள்‌ போரைத்‌ 
தவிர்க்க முயன்றாகவேண்டும்‌ என்றார்‌. பேரரசி 
காந்தாரியும்‌ நீங்களிருவரும்‌ இளவரசி துச்சளையும்‌ 
அங்கநாட்டு அரசியும்‌ இதில்‌ 
இணைந்துகொள்ளவேண்டும்‌. என்ன செய்யலாமென்று 
எண்ணி இயன்ற எல்லா ம்க்‌ முயலவேண்டும்‌. 
தங்கள்‌ மைந்தரைக்‌ காப்பதே அவர்களின்‌ 
முதன்மைக்கடன்‌” என்றான்‌. 


“அதை முதலில்‌ எண்ணவேண்டியவர்‌ பாஞ்சாலத்து 
அரசி” என்றாள்‌ அசலை. ட்‌ அதையே நானும்‌ 
சொன்னேன்‌. பாஞ்சாலத்தரசியிடம்‌ சென்று பேசுமாறு 
சொல்லி சிபிமகளை அனுப்பினேன்‌. உங்களிடம்‌ 
சொல்லும்பொருட்டு நான்‌ இங்கு வந்தேன்‌” என்றான்‌ 
பூரிசிரவஸ்‌. “பால்ஹிகரே, பாஞ்சாலத்தரசி 
பகையொழிந்தாலும்‌ அவள்‌ சொன்ன வஞ்சினம்‌ 
மறையாது. சொல்லப்பட்ட சொற்கள்‌ 
சொன்னவர்களுக்குரியவை அல்ல. அவை பிறந்த 
மைந்தர்போல. கருவறை குழவிகளை திரும்ப 
உறிஞ்சிக்கொள்ள முடியாது” என்றாள்‌ பானுமதி. 
பூரிசிரவஸ்‌ அவள்‌ சொற்களை நம்பமுடியாதவன்போல 
பார்த்தான்‌. 


“அந்தச்‌ சொற்கள்‌ நின்றிருக்கும்‌. முழுமைகூடிய எதுவும்‌ 
தெய்வமே என்கின்றன நூல்கள்‌. நன்றோ தீதோ, அன்போ 
பகையோ. அச்சொற்கள்‌ பகைகொண்டெழுந்த 
தெய்வங்கள்‌. அவை உரிய குருதிபலி கொள்ளாமல்‌ 
அமையா?” என்று பானுமதி சொன்னாள்‌. பூரிசிரவஸ்‌ 
வாய்நீர்‌ விழுங்கும்‌ ஒலி மட்டும்‌ கேட்டது. அவன்‌ 
இமையசையும்‌ ஒலி கேட்கிறதா என அசலை 
எண்ணினாள்‌. “அரசி...” என அவன்‌ தொண்டையைக்‌ 
கமறியபடி அழைத்தான்‌. “அவ்வஞ்சினத்தில்கூட நம்‌ 
மைந்தர்‌ குறிக்கப்படுவதில்லை.” பானுமதி “ஆம்‌, நம்‌ 
மைந்தர்‌ அந்தப்‌ பன்னிரு படைக்களத்தில்‌ இல்லை” 
என்றாள்‌. “அதனால்‌ என்ன? இது அவர்களின்‌ 
தந்தையரின்‌ போர்‌. அவர்கள்‌ களம்புகாதொழிந்தால்‌ 
அவர்களுக்கு என்ன மதிப்பிருக்கமுடியும்‌?” 


ரிசிரவஸ்‌ “அரசி, அவ்வஞ்சினம்‌ அவ்வண்ணமே 
ிக்மட்டும்‌, அதற்கும்‌ போருக்கும்‌ என்ன தொடர்பு?” 
என்றான்‌. “போர்‌ அந்த வஞ்சினத்துக்காக அல்ல. அது 
ஒரு முகம்‌ மட்டுமே. போர்‌ நிகழ்வது மண்ணுக்காக. 
அஸ்தினபுரி மண்ணுக்காக மட்டும்‌ அல்ல, பாரதவர்ஷ 


மண்ணுக்காக. மண்ணை ஆளும்‌ கொள்கைகள்‌ 
போரிடுகின்றன. அப்போரை நாம்‌ தவிர்ப்போம்‌. 
வஞ்சினத்தின்பொருட்டு நிகழும்‌ போர்‌ அவற்றுக்குரியவர்‌ 
நடுவே நிகழ்க! பீமனும்‌ அர்ஜுனனும்‌ அரசரையும்‌ 
இளையவரையும்‌ சகுனியையும்‌ தனிப்பட்ட முறையில்‌ 
அறைகூவட்டும்‌. நெஞ்சுபிளக்கட்டும்‌, 
குருதியுண்ணட்டும்‌. அத்தகைய போர்கள்‌ முன்னரும்‌ 
நிகழ்ந்துள்ளன இங்கு.” 


“ஆம்‌” என்றாள்‌ பானுமதி. “அதுவே நானும்‌ 
சொல்லிவருவது. இப்பெரும்போர்‌ 
தவிர்க்கப்படவேண்டும்‌. இது மைந்தரை மைந்தருக்கு 
எதிராக நிறுத்தும்‌ போர்‌.” பூரிசிரவஸ்‌ “நான்‌ நேரடியாகவே 
சொல்கிறேனே. பீமனின்‌ கதையும்‌ அபிமன்யூவின்‌ 
அம்புகளும்‌ நம்‌ குலத்தை முற்றழிக்க எழுந்துள்ளன. நாம்‌ 
அவற்றுக்கும்‌ நம்‌ மைந்தருக்கும்‌ குறுக்காகச்‌ சென்று 
நின்றாகவேண்டும்‌” என்றான்‌. பானுமதி தலைகுனிந்து 
அமர்ந்திருந்தாள்‌. “சொல்லுங்கள்‌, அரசி. உங்கள்‌ 
சொல்லுக்கு பெருமதிப்புண்டு” என்றான்‌ பூரிசிரவஸ்‌. 
“நான்‌ என்ன சொல்லவேண்டும்‌?” என்றாள்‌ பானுமதி. 
“நீங்கள்‌ அரசரிடம்‌ பேசுங்கள்‌” என்றான்‌ பூரிசிரவஸ்‌. 
“இல்லை, நான்‌ அவரிடம்‌ பேசமுடியாது” என்றாள்‌ 


பானுமதி. 


சற்றுநேரம்‌ கழித்து “நீங்கள்‌ பிதாமகர்‌ பீஷ்மரிடம்‌ 
பேசலாம்‌. துரோணரிடமும்‌ கிருபரிடமும்‌ பேசலாம்‌. 
இருவரும்‌ இணைந்து பேரரசி காந்தாரியிடம்‌ பேசலாம்‌. 
அங்கர்‌ நம்‌ குரலை உணர்ந்தாரென்றாலே போர்‌ 
பெரும்பாலும்‌ தவிர்க்கப்பட்டுவிட்டது என்றே பொருள்‌” 
என்றான்‌ பூரிசிரவஸ்‌. “இப்போரை எவராலும்‌ 
எப்போதைக்குமாக தவிர்க்கமுடியாதென்று எனக்குத்‌ 
தெரியும்‌. மீண்டும்‌ ஒரு தலைமுறைக்கு ஒத்திப்போடலாம்‌. 
நம்‌ கண்முன்‌ நம்‌ மைந்தர்‌ இறப்பதை மட்டும்‌ 
தவிர்க்கலாம்‌...” பானுமதி “அவர்கள்‌ வாழவேயில்லை, 
பால்ஹிகரே. நான்‌ எண்ணுவது அதை மட்டுமே” 
என்றாள்‌. 


“இரண்டு தலைமுறைக்காலம்‌ இப்போரை தள்ளிவைக்க 
பீஷ்மரால்‌ இயன்றது. அவர்பொருட்டு நாம்‌ 
மீண்டுமொருமுறை இதை செய்வோம்‌. தன்‌ குடி 
முழுதழிவதைக்‌ காணும்‌ தீயூழை அவருக்கு 
அளிக்காமாலிருப்போம்‌” என்றான்‌ பூரிசிரவஸ்‌. பானுமதி 
பெருமூச்சுவிட்டு “நான்‌ பீஷ்மபிதாமகரிடம்‌ பேசுகிறேன்‌” 
என்றாள்‌. “நீங்கள்‌ அரசரிடமும்‌ பேசலாம்‌” என்றான்‌ 
பூரிசிரவஸ்‌. “அதனால்‌ பயன்‌ ஏதுமில்லை, பால்ஹிகரே. 


அதை நான்‌ நன்கறிவேன்‌” என்றாள்‌ பானுமதி. “போர்‌ 
ஒத்திவைக்கப்படவேண்டும்‌ என்றால்‌ இறுதியாக எதை 
அளிக்கவேண்டியிருக்கும்‌? ஆகக்‌ குறைந்த அளவில்‌?” 
என்றாள்‌. பூரிசிரவஸ்‌ “அஸ்தினபுரியின்‌ நிலம்‌. அவர்கள்‌ 
ஒப்புக்கொள்ளுமளவுக்கு சற்றேனும்‌” என்றான்‌. “அது 
நிகழாது” என்றபடி பானுமதி எழுந்துகொண்டாள்‌. 


பூரிசிரவஸும்‌ எழுந்தான்‌. “அங்கே தேவிகை 
பாஞ்சாலத்து அரசியிடமும்‌ பிற அரசியரிடமும்‌ 
பேசுகிறேன்‌ என்று சென்றிருக்கிறார்‌. அவருடைய 
கண்ணீரின்‌ ஆற்றலை நான்‌ நம்புகிறேன்‌. அதைவிட 
பாஞ்சாலத்து அரசியின்‌ உள்ளக்கனிவை.” பானுமதி 
மெல்ல புன்னகைத்து “அவள்‌ கனிவாள்‌ என்றே நான்‌ 
எண்ணுகிறேன்‌, பால்ஹிகரே. கனியாதது ஒன்றே. 
இளைய யாதவர்‌ உள்ளம்‌. அது கனியாதவரை ஒன்றும்‌ 
நிகழாது” என்றாள்‌. “அவர்‌...” என பூரிசிரவஸ்‌ 
தடுமாறினான்‌. “வெறும்‌ போர்வீரர்‌ அல்ல. அவர்‌ 
சாந்தீபனி குருநிலையின்‌ இன்றைய முதலாசிரியர்‌... 
அவரிடம்‌ கனிவில்லையேல்‌...” 


பானுமதி “மலரின்‌ உச்ச வடிவமே வைரம்‌” என்றாள்‌. 
அசலையின்‌ தோளைத்‌ தொட்டு “செல்வோமடி” என்றாள்‌. 
திகைப்பு மாறா முகத்துடன்‌ பூரிசிரவஸ்‌ 
“விடைகொள்கிறேன்‌, அரசி” என தலைவணங்கினான்‌. 
அவன்‌ செல்வதை நோக்கியபடி பானுமதி 
பெருமூச்சுவிட்டாள்‌. “வா” என்றபடி பானுமதி நடக்க 
எடைமிகுந்து தலை தழைய அசலை உடன்நடந்தாள்‌. 

[image]“பேரரசி உணவருந்திக்கொண்டிருக்கிறார்‌” என்று 
சத்யசேனை சொன்னாள்‌. அசலை “நாங்கள்‌ 
காத்திருக்கிறோம்‌” என்றாள்‌. சத்யவிரதை 
“உணவுண்கையிலேயே உங்களிடம்‌ 
பேசவிரும்புகிறார்களா என்று கேட்டுச்‌ சொல்கிறேன்‌” 
என்று உள்ளே சென்றாள்‌. அவளுடன்‌ வந்த காந்தார 
இளவரசியர்‌ ஸ்வாதா, துஷ்டி, புஷ்டி, ஸ்வஸ்தி, ஸ்வாகா, 
காமிகை, காளிகை, ஸதி, க்ரியை, சித்தை, சாந்தி, மேதா, 
பிரீதி, தத்ரி, மித்யா ஆகியோர்‌ நின்றனர்‌. அவர்கள்‌ 
வருவதைக்‌ in சத்யசேனையின்‌ முகம்‌ 
மாறிவிட்டது. அவர்களின்‌ விழிகளை ஏறிட்டு நோக்க 
அவள்‌ அஞ்சுவதுபோலத்‌ தோன்றியது. 


கோசல இளவரசிகளான காமிகை, கெளசிகை, கேதுமதி, 
வசுதை, பத்ரை, சிம்ஹிகை, சுகிர்தை ஆகியோர்‌ தனியாக 
அப்பால்‌ நின்றிருந்தார்கள்‌. அவர்களுடன்‌ அவந்திநாட்டு 
இளவரசியரான அபயை, கெளமாரி, ஸ்கை, சுகுமாரி, 
சுகிர்தை, கிருதை, மாயை, வரதை, சிவை, முத்ரை, 
வித்யை, சித்ரை ஆகியோர்‌ இணைந்துகொண்டனர்‌. 
வேசரநாட்டு இளவரசியரான குமுதை, கெளமாரி, கெளரி, 
ரம்பை, ஜயந்தி ஆகியோர்‌ ஒட்டரநாட்டு அரசியர்‌ 
விஸ்வை, பத்ரை, கீர்த்திமதி, பவானி, வில்வபத்ரிகை, 
மாதவி ஆகியோருடன்‌ பிறிதொரு குழுவாக 
நின்றிருந்தனர்‌. அவர்களின்‌ மூச்சொலியும்‌ 

டைநலுங்கும்‌ ஒலியும்‌ பெரிய கூடத்தை 

றைத்திருந்தது. 


சத்யவிரதை வெளியே வந்து “இத்தனைபேர்‌ உள்ளே 
செல்லமுடியாது. அக்கை உணவருந்தி முடித்துவிட்டார்‌. 
கைகழுவியதும்‌ வெளியே கூட்டிவருகிறோம்‌” என்றாள்‌. 
அசலை “நன்று” என்றாள்‌. சத்யவிரதையும்‌ அவள்‌ 
விழிகளை நோக்குவதை தவிர்த்தாள்‌. அவர்கள்‌ எவரும்‌ 
எவர்‌ விழிகளையும்‌ நோக்கவில்லை. கூடத்தின்‌ 
சாளரங்களில்‌ திரைச்சீலைகள்‌ 
அலைபாய்ந்துகொண்டிருந்தன. மூஷிககுலத்து 
இளவரசியர்‌ கமலை, ருத்ராணி, மங்கலை, விமலை, 
பாடலை, உல்பலாக்வி, விபுலை ஆகியோர்‌ காமரூபத்து 
இளவரசியர்‌ ஏகவீரை, சந்திரிகை, ரமணை, நந்தினி, 


ருக்மிணி, அபயை, மாண்டவி, சண்டிகை ஆகியோருடன்‌ 
உள்ளே வந்தனர்‌. உள்ளே இருந்தவர்கள்‌ அவர்களை 
விழிகளால்‌ வரவேற்றனர்‌. 


எப்படி இயல்பாகவே நூற்றுவரும்‌ பல தனிக்‌ குழுக்களாக 
ஆகிக்கொள்கிறார்கள்‌ என அசலை வியந்தாள்‌. 
நூற்றுவர்‌ என்பது ஒரு குழுவல்ல, திரள்‌. திரளாக 
இருப்பது நெருக்கடிகளில்‌ ஆற்றலையும்‌ 
பாதுகாப்புணர்வையும்‌ அளிக்கிறது. ஆனால்‌ 
சிறுகுழுக்களே அன்றாடத்துக்கு உதவுவன. பகிர்வதற்கும்‌ 
பிறரை உருவாக்கிக்கொண்டு வெறுப்பதற்கும்‌. இந்த 
நூற்றுவரும்‌ மடிப்பு மடிப்பாக விரிந்து சென்ற 
அரண்மனைகளுக்குள்ளேயே ஒருவரை ஒருவர்‌ 
சார்ந்தும்‌ வெறுத்தும்‌ புறம்கூறியும்‌ இக்கட்டுகளில்‌ 
உதவியும்‌ வாழ்க்கையை கழித்துவிட்டிருக்கிறார்கள்‌. 
அவர்கள்‌ அனைவருக்குமே நெற்றியோரம்‌ நரைவரிகள்‌ 
எழுந்திருந்தன. கண்கள்‌ நிழல்கொண்டிருந்தன. 


ஆனால்‌ முதுமையை முதலில்‌ வெளிக்காட்டுவது 
பற்கள்‌. அவை ஈறுகளிலிருந்து நீட்டிக்கொள்வது. 
வாயைச்‌ சூழ்ந்து விழும்‌ கோடு. நானும்‌ இப்படித்தான்‌ 
இருக்கிறேனா என அசலை எண்ணிக்கொண்டாள்‌. 
இன்னமும்கூட எனக்கு அகவை தெரியலாம்‌. இவர்கள்‌ 
அனைவரிலும்‌ விளக்கவியலாத சிறுமியரியல்பு ஒன்றும்‌ 
திகழ்கிறது. அவர்கள்‌ விழிகளை உருட்டி, தலையை 
ஆட்டி பேசிக்கொள்கையில்‌, வாய்பொத்தி கண்கள்‌ ஒளிர 
நகைக்கையில்‌, ஒருவரோடொருவர்‌ தாழ்ந்த குரலில்‌ 
பூசலிடுகையில்‌, துயர்கொண்டு கண்ணீர்‌ மல்குகையில்‌ 
அவர்களுக்கு பதினைந்து அகவை கடக்கவில்லை 
என்றே தோன்றும்‌. 


இந்த அரண்மனைக்குள்‌ காலமில்லை போலும்‌. 
எவரையும்‌ சந்திக்காமல்‌, எந்த இடர்களிலும்‌ 
தொட்டுக்கொள்ளாமல்‌ இவர்கள்‌ காலத்தை கடந்து 
வந்துவிட்டார்கள்‌. அகவை என்பது வாழ்தலின்‌ தடம்‌. 
இவர்கள்‌ வாழவே இல்லை. நாளை இவர்களின்‌ உடல்கள்‌ 
முதுமைகொண்டு சிதையிலேறுகையில்‌ ஆத்மா காற்றில்‌ 
எழுந்து நின்று ஏன்‌ என்றறியாது தவிக்கும்‌ போலும்‌. 
பிறிதொரு பிறவிகொண்டு துயர்களும்‌ உவகைகளுமாக 
இருண்டும்‌ ஒளிர்ந்தும்‌ வாழ்ந்து நிறைந்தாலொழிய 
இவர்களுக்கு விண்ணுலகில்லை. 
அவ்வெண்ணங்களைக்‌ கருதி அவளே உள்ளத்துள்‌ 
புன்னகைத்துக்கொண்டாள்‌. 


மச்சநாட்டு இளவரசியர்‌ சிம்ஹிகி, தாரை, புஷ்டி, 


அனங்கை, கலை, ஊர்வசி, அமிர்தை ஆகியோர்‌ 
மல்லநாட்டு இளவரசியர்‌ தேவமித்ரை, தேவபிரபை, 
தேவகாந்தி, தேவமாயை, தேவகி ஆகியோருடன்‌ வந்தனர்‌. 
மச்சர்களும்‌ மல்லர்களும்‌ நிஷாதர்களிடமிருந்து 
எழுந்துவந்த அரசகுடியினர்‌. அவர்களின்‌ குலம்‌ 
அவர்களின்‌ தோற்றத்திலேயே தெரிந்தது. கரிய பெரிய 
உடல்களும்‌ எருமைவிழிகளும்‌ ஒளிரும்‌ வெண்பற்களும்‌ 
கொண்டவர்கள்‌. உத்கலத்தின்‌ இளவரசியர்‌ திதி, சுரசை, 
பானு, சந்திரை, யாமி, லம்பை, சுரபி, தாம்ரை ஆகியோர்‌ 
வந்தபோது அவர்கள்‌ முறைப்படி சொல்லுரைத்தாலும்‌ 
வெளிர்நிறமும்‌ சிறிய விழிகளும்‌ ஒடுங்கிய தோள்களும்‌ 
கொண்ட அவர்களுடன்‌ ஒன்றாகச்‌ சேரவில்லை. 
இருவண்ணப்‌ பறவைகள்‌ என தனியாகவே அவர்கள்‌ 
குழுக்கொண்டனர்‌. 


விதேகநாட்டு இளவரசியர்‌ துஷ்டி, வபுஸ்‌, சாந்தி, ஸித்தி 

கியோர்‌ ஒளஷதி, இந்திராணி, பிரபை, அருந்ததி, சக்தி, 

ரதி, நிதி, காயத்ரி ஆகிய திரிகர்த்தர்நாட்டு 
இளவரசிகளுடன்‌ உள்ளே வந்தனர்‌. அனைவரும்‌ 
வந்துவிட்டார்களா என எண்ணிப்பார்க்கவேண்டும்‌ என 
அசலை எண்ணியதுமே அறியாது புன்னகைத்தாள்‌. 
அப்புன்னகை சத்யசேனையை சீண்டியதுபோல அவள்‌ 
“எவர்‌ பேரரசியிடம்‌ பேசப்போகிறீர்கள்‌ என்பதை 
முன்னரே வகுத்துக்கொள்க! அக்கை அமர்ந்தபின்‌ இங்கே 
கூச்சல்கள்‌ எழலாகாது” என்றாள்‌. “நான்‌ மட்டுமே 
பேசப்போகிறேன்‌” என்றாள்‌ அசலை. 


மச்சநாட்டு அரசி தாரை “நானும்‌ பேசவேண்டுமென்று 
வந்துள்ளேன்‌” என்றாள்‌. அசலை அவளை திகைப்புடன்‌ 
பார்த்தாள்‌. அவளை முன்னரே கண்டதாகக்கூட நினைவு 
சொல்லவில்லை. “நான்‌ விகர்ணரின்‌ துணைவி” என 
அவள்‌ அசலையின்‌ திகைப்பைக்‌ கண்டதும்‌ 
சொன்னாள்‌. “ஆம்‌, நினைவுகூர்கிறேன்‌” என்றாள்‌ 
அசலை. அந்தப்‌ பெண்‌ அதற்குமுன்‌ எங்கும்‌ 
குரலெழுப்பியதை அவள்‌ கேட்டதே இல்லை. ஷத்ரிய 
குலத்து அரசர்கள்‌ நடுவே அவள்‌ குலத்தவர்‌ 
சேடியர்போலவே உடலசைவு கொண்டிருப்பார்கள்‌. “ஆம்‌, 
நீயும்‌ பேசலாம்‌. ஆனால்‌ ஓரிருவரே பேசமுடியும்‌. பேசுபவர்‌ 
எவர்‌ என்பதை இப்போதே சொல்லிவிடுங்கள்‌” என்றாள்‌ 
அசலை. வேறு எவரும்‌ எதுவும்‌ சொல்லவில்லை. தாரை 
“நான்‌ பேசுகிறேன்‌” என்றாள்‌. 


அசலை அவளை நினைவுகூர்ந்தாள்‌. விகர்ணன்‌ 
மணந்த காந்தார நாட்டு விருஷகரின்‌ மகள்‌ மித்யை 
மகட்பேறில்‌ இறந்தபோது அவன்‌ மறுமனைவியாக 


அவளை மணந்தான்‌. மச்சநாட்டு இளவரசியும்‌ 
வாதவேகனின்‌ அரசியுமான அனங்கையின்‌ இளையவள்‌ 
அவள்‌. மெலிந்த சிற்றுருவுடன்‌ சிறுமியைப்போல 
வந்தவள்‌. அரண்மனையின்‌ சூழலில்‌ முற்றிலும்‌ 
அயலவளாக தன்‌ தமக்கையின்‌ சேடியென திரிந்தவள்‌. 
காலை சற்று தட்டினாலே மயிர்சிலிர்த்து விழித்து 
உறையும்‌ எலி போன்றவள்‌. ஆனால்‌ அவள்‌ 
அனைத்தையும்‌ கூர்ந்து நோக்கும்‌ விழியொளி 
கொண்டிருந்தாள்‌. கூர்ந்து நோக்குபவர்கள்‌ எப்போதும்‌ 
கடந்துவிடுகிறார்கள்‌. 


சத்யசேனை காந்தார இளவரசி ஸ்வாதாவிடம்‌ “நீ 
பேசவேண்டாமா?” என்றாள்‌. ஸ்வாதா ஆம்‌ என்று 
தலையசைத்தாள்‌. “அப்படியென்றால்‌ பேசவேண்டும்‌ என 
சொல்வதற்கென்ன? மண்பாவை என நின்றிருக்கிறாய்‌?” 
என்றாள்‌ சத்யசேனை. ஸ்வாதா தலைகுனிந்தாள்‌. 
சத்யவிரதை உள்ளிருந்து வந்து “பேரரசி வருகிறார்‌” 
என்றாள்‌. இரு சேடியர்‌ வந்து காந்தாரி அமர்வதற்கான 
இருக்கையை பட்டுவிரித்து செம்மையாக்கினர்‌. 


பேரரசி கால்வைப்பதற்கான பட்டுத்தலையணை 
பீடத்தின்‌ அருகே கொண்டு வைக்கப்பட்டது. அந்த 
ஏற்பாடுகள்‌ வழியாகவே நுண்வடிவில்‌ அவள்‌ 
வந்துவிட்டதாகத்‌ தோன்றியது. அங்கிருந்த 
ஒவ்வொருவரும்‌ அவள்‌ இருப்பை உணரத்தொடங்கினர்‌. 
அணியாடைகளை சீர்படுத்தினர்‌. நிமிர்ந்தும்‌ தனித்தும்‌ 
நின்றனர்‌. சத்யசேனை குரல்‌ கொடுத்ததும்‌ பணிப்பெண்‌ 
முன்னால்‌ வந்து சங்கு ஊதி “பேரரசி காந்தாரி வருகை!” 
என்றாள்‌. காந்தாரியின்‌ உருவம்‌ வாயிலில்‌ தோன்றியதும்‌ 
மருகியர்‌ அனைவரும்‌ ஒரே குரலில்‌ வாழ்த்துரைத்தனர்‌. 


[।agelசத்யவிரதையின்‌ தோளைப்பற்றியபடி 
பெருமூச்சுவிட்டுக்கொண்டு மெல்ல காந்தாரி 
நடந்துவந்தாள்‌. அவளுடைய பெரிய வெண்ணிற 
உடலில்‌ தசைகள்‌ அலையடித்தன. கழுத்திலும்‌ 
தோள்களிலும்‌ மென்தசை நனைந்த வெண்பட்டு என 
ததும்பியசைந்தது. சின்னஞ்சிறிய கால்களால்‌ அவள்‌ 
எடையை தாளமுடியவில்லை. பெரிய கைகளின்‌ 
முடிவில்‌ மிகச்‌ சிறிய மணிக்கட்டும்‌ 
குழந்தைகளுடையதுபோன்ற உள்ளங்கையும்‌. அவள்‌ 
மெல்ல பட்டுப்பீடத்தில்‌ அமர்ந்துகொண்டு 
பெருமூச்சுவிட்டாள்‌. “என்னடி, நேற்றுதான்‌ வந்தீர்கள்‌? 
என்ன மீண்டும்‌?” என்றாள்‌. அசலை “நான்தான்‌ 
தங்களை சந்திக்க விரும்பினேன்‌. இவர்களும்‌ 
உடனிருக்க விழைந்தனர்‌” என்றாள்‌. 


“நீதான்‌ நாளும்‌ என்னை வந்து பார்க்கிறாயே? 
பிறகென்ன?” என்றாள்‌ காந்தாரி. “இது அரசமுறையான 
சந்திப்பு, பேரரசி” என்றாள்‌ அசலை. காந்தாரியின்‌ முகம்‌ 
சுருங்கியது. மற்ற பெண்களை நோக்கி செவிகூர்ந்தபோது 
அவள்‌ முகம்‌ கோணலாக திரும்பியது. பெருமூச்சுவிட்டு 
“சொல்‌!” என்றாள்‌. அசலை “பேரரசி, இப்போது என்ன 
நிகழ்ந்துகொண்டிருக்கிறது என்று அறிந்திருப்பீர்கள்‌” 
என்றாள்‌. “பெரும்போர்‌ நெருங்கி 
வந்துகொண்டிருக்கிறது. அரசியலாளர்‌ சொல்வதைப்‌ 
பார்த்தால்‌ ஒரு மாதத்திற்குள்‌ போர்‌ மூண்டுவிடக்கூடும்‌. 
நாடெங்கிலுமிருந்து படைகள்‌ அஸ்தினபுரி நோக்கி 
வந்துகொண்டிருக்கின்றன. தெற்கே 
திருவிடத்திலிருந்தும்‌ தமிழ்நிலத்திலிருந்தும்கூட 
படைகள்‌ கிளம்பி வருகின்றன.” 


காந்தாரி தலையசைத்தாள்‌. “பாரதவர்ஷம்‌ 
கண்டவற்றிலேயே பெரும்போராக அது இருக்கலாம்‌. 
இங்கே என்னென்னவோ முரண்கள்‌ சென்ற 
பலநூறாண்டுகளாகவே வளர்ந்து வந்துள்ளன. 
ஷத்ரியர்களுக்கும்‌ பிற குடி அரசர்களுக்கும்‌ பூசல்‌. 
தொல்குடிகளுக்கும்‌ பிறருக்குமான பூசல்‌. 
கடல்வணிகத்தால்‌ வளர்ந்த நாடுகளுக்கும்‌ உள்நில 
நாடுகளுக்குமான வணிகச்சிக்கல்கள்‌. சாலைகளில்‌ 
சுங்கவரி கொள்வதைப்பற்றிய மோதல்கள்‌. 
தொல்வேதங்களுக்கும்‌ எழும்வேதங்களுக்குமான 
கருத்துப்போர்‌. நம்மால்‌ புரிந்துகொள்ளவே முடியாத 
அளவுக்கு சிக்கலானவை அவை. அனைத்தும்‌ இந்த 
ஒற்றைமுனையில்‌ இன்று கூர்கொண்டு 
நின்றிருக்கின்றன. நம்‌ குடிப்போரில்‌ பாரதவர்ஷம்‌ தன்‌ 
அனைத்துச்‌ சிக்கல்களையும்‌ தீர்த்துக்கொள்ள 
எண்ணுகிறது.” 


“வீழ்வது நம்‌ குருதி, அரசி” என்றாள்‌ அசலை. “நம்‌ 
இளமைந்தரே இப்போரில்‌ முதற்களப்பலியாவர்‌. நாம்‌ நம்‌ 
குடிப்பூசலை நமக்குள்ளேயே தீர்த்துக்கொள்ளவேண்டும்‌. 
குடும்பப்பூசலில்‌ ஊர்‌ தலையிட்டால்‌ அது 
அக்குடும்பத்தையே பலிகொள்ளும்‌ என சிற்றூரில்கூட 
பேசிக்கொள்வதுண்டு. இந்தப்‌ போர்‌ பொருளற்ற 
பேரிழப்பு. அதற்கு நாம்‌ ஒப்புக்கொள்ளலாகாது.” 
காந்தாரி ஏதோ சொல்வதற்குள்‌ அசலை குரலை உயர்த்தி 
“நாம்‌ பெண்கள்‌. நாம்‌ செய்வதற்கு எல்லை உண்டு. நாம்‌ 
சொல்வதை அவர்கள்‌ இதுவரை 
பொருட்படுத்தியதில்லை. இனிமேல்‌ 
பொருட்படுத்துவார்கள்‌ என்றும்‌ சொல்லமுடியாது. 
ஆனாலும்‌ நாம்‌ முழுமூச்சாக முயலவில்லை என்றே 


சொல்வேன்‌. நம்‌ உயிரையும்‌ முன்வைத்து 
எதிர்க்கவில்லை. நம்‌ மைந்தருக்குமுன்‌ நாம்‌ இறப்போம்‌ 
என நாம்‌ அவர்களிடம்‌ இன்னும்‌ சொல்லவில்லை” 
என்றாள்‌. 


காந்தாரி அமைதியிழந்து தலையை அசைத்தாள்‌. 
அவளுடைய சிறிய சிவந்த வாய்‌ திறந்து மூடியது. 
மீண்டும்‌ பெருமூச்சுவிட்டு “மூத்தவள்‌ எங்கே?” என்றாள்‌. 
“அக்கை உங்களிடம்‌ தனியாக பேசுவார்கள்‌. 
இளையவர்களுடன்‌ வந்து உங்களை சந்திக்கும்படி 
அவர்கள்தான்‌ சொன்னார்கள்‌” என்றாள்‌ அசலை. “உம்‌” 
என்ற காந்தாரி மீண்டும்‌ தலையை அசைத்துக்கொண்டே 
இருந்தாள்‌. அவள்‌ விழிகள்‌ நெடுநாட்களாகவே 
நோக்கின்றியிருந்தமையால்‌ சூழூணர்வை முற்றாகவே 
இழந்துவிட்டிருந்தாள்‌. அங்கிருந்து எழுந்துசெல்ல 
ரும்புபவள்போலத்‌ தோன்றினாள்‌. 


மூச்சுத்திணற முனகியபடி கைகளால்‌ துழாவி காந்தாரி 
“சத்யை” என்றாள்‌. சத்யசேனை “அக்கையே” என்றாள்‌. 
“இளையவள்‌ எங்கேடி?” சத்யவிரதை “இங்கிருக்கிறேன்‌, 
அக்கை” என்றாள்‌. “என்‌ நஸ்யம்‌ எங்கே?” என்றாள்‌ 
காந்தாரி. சத்யவிரதை சிறிய தந்தச்‌ சிமிழை அளிக்க 
அதை வாங்கி மூக்கில்‌ வைத்து அதிலிருந்த 
ஊசித்துளை வழியாக ஏலக்காய்ச்சுக்குப்‌ பொடியை சற்று 
உறிஞ்சினாள்‌. முகம்‌ இழுபட்டு கோணலாகியது. ஓங்கி 
தும்மி அடங்கினாள்‌. சத்யவிரதை அளித்த 
பட்டுத்துணியால்‌ மூக்கை துடைத்துக்கொண்டாள்‌. 
அசலையிடம்‌ திரும்பி “அசலைதானே 
பேசிக்கொண்டிருந்தாய்‌?” என்றாள்‌. 


“பேரரசி, நான்‌ சொன்னவற்றை தாங்கள்‌ 
உளம்கொள்ளவேண்டும்‌. இது எங்கள்‌ மைந்தரின்‌ 
வாழ்வு. உங்கள்‌ மருகியர்‌ அனைவரும்‌ இங்கே 
வந்துள்ளோம்‌. இந்தப்‌ போர்‌ எவ்வகையிலேனும்‌ 
நிறுத்தப்பட்டாகவேண்டும்‌” என்றாள்‌. காந்தாரி “நாம்‌ 
என்னடி சொல்வது? தீர்வை மூத்தவர்கள்‌ அல்லவா 
கண்டுபிடிக்கவேண்டும்‌?” என்றாள்‌. “மூத்தவர்கள்‌ அதில்‌ 
தோற்றுவிட்டார்கள்‌. எப்போது பெண்ணை அவைநடுவே 
துகிலுரிந்தபோது நோக்கியிருந்தார்களோ அப்போதே 
அவர்கள்‌ அதற்கான ஆற்றலை இழந்துவிட்டார்கள்‌. நாம்‌ 
சொல்லியாகவேண்டும்‌. இந்நாடே 
பாண்டவர்களுக்குரியது. அனைத்து 
அரசமுறைகளின்படியும்‌ இது அவர்களுக்குரிய நிலம்‌” 
என்றாள்‌ தாரை. 


“அரசே, விசித்திரவீரிய மாமன்னரை ஒருநாளேனும்‌ 
நீங்கள்‌ எண்ணாமலிருந்தது உண்டா?” என்றாள்‌ குந்தி. 
திகைத்து வாய்‌ திறந்து அவளைப்பார்த்த பாண்டு பின்‌ 
மூச்சை விட்டு “இல்லை, ஒருநாள்‌ கூட இல்லை. 
நினைவறிந்த ஒவ்வொருநாளும்‌ நான்‌ அவரை 
எண்ணிக்கொண்டதுண்டு. என்‌ குறைகளுக்காக அவரை 
வெறுத்தேன்‌. நான்‌ வாழ்வதற்காக அவரை 
விரும்பினேன்‌. என்‌ கனவுகளில்‌ அதிகமாக வந்த மனிதர்‌ 
அவர்தான்‌” என்றான்‌. குந்தி புன்னகையுடன்‌ 
“அவ்வண்ணமே உங்களை வெறுக்கவும்‌ விரும்பவும்‌ 
இவன்‌ இருப்பான்‌. நீங்கள்‌ இவன்‌ கனவுகள்‌ வழியாகவே 
மீண்டும்‌ மண்ணுக்கு வரமுடியும்‌” என்றாள்‌. 


விக்கலெடுப்பதுபோன்ற ஒலியுடன்‌ பாண்டு 
விம்மியழுதான்‌. உடனே அந்த அழுகையை 
கைகளைக்கொண்டு பொத்திக்கொண்டான்‌. 
விரவிடுக்குகள்‌ வழியாக வழிந்த நீரை உதறியபடி எழுந்து 
வெளியே சென்றான்‌. செயலற்றுநின்ற அகத்துடன்‌ 
முற்றத்தில்‌ சிலகணங்கள்‌ நின்றபின்‌ காட்டுக்குள்‌ 
ஓடத்தொடங்கினான்‌. நெடுந்தொலைவுக்கு ஓடி ஒரு 
மலைப்பாறைமேல்‌ ஏறி அமர்ந்துகொண்டான்‌. 
அந்திவரை அந்த மலையுச்சியில்‌ வானத்தை தன்மேல்‌ 
வளைத்துச்சூடியவனாக அமர்ந்திருந்தான்‌. 
பறவைக்குரல்கள்‌, காற்றின்‌ ஓசை, நீரின்‌ ஒலிகள்‌ 
அனைத்தும்‌ ஒற்றைச்‌ சொல்லாக இருந்தன. பாண்டவன்‌ 
என்ற சொல்லில்‌ இருந்து அவன்‌ அகம்‌ மீளவே 
முடியவில்லை. அச்சொல்லன்றி அகத்தில்‌ 
வேறேதுமில்லை என்று உணர்ந்தான்‌. 


கிழக்கிலிருந்து இரவு எழுந்து வந்து தலைமேல்‌ கவிந்து 
மேற்கைச்‌ சென்று தொட்டது. விண்மீன்கள்‌ செறிந்த 
வானம்‌ அவனைச்சூழ்ந்தது. அவன்‌ கையெட்டும்‌ 
தொலைவில்‌ நின்று அவை மின்னிக்கொண்டிருந்தன. 
குளிரே காற்றாக மாறி சதசிருங்கத்தின்‌ 
வெண்ணிறக்குவைகளில்‌ இருந்து இறங்கி வந்து 
பெருகிக்‌ கடந்துசென்றது. காட்டுக்குள்‌ ஒரு சிம்மக்குரல்‌ 
கேட்டது. நெடுந்தொலைவில்‌ ஒர்‌ அன்னையானை தன்‌ 
மைந்தனை அணைத்துக்கொண்டு பிளிறியது. 


அவன்‌ திரும்பவில்லை என்றதும்‌ மாத்ரி கவலையுடன்‌ 
குந்தியிடம்‌ சென்று சொன்னாள்‌. அவள்‌ புன்னகையுடன்‌ 
“இந்த இரவில்‌ அவர்‌ விண்மீன்களுடன்‌ இருப்பதையே 
விரும்புவார்‌” என்றாள்‌. மாத்ரி பெருமூச்சுவிட்டாள்‌. 
மறுநாள்‌ காலையில்‌ பாண்டு ஈச்ச ௫லையாலான 
கூடையில்‌ பெரிய மலைத்தேன்‌ அடைகளைச்‌ சேர்த்து 


“என்னடி சொல்கிறாய்‌?” என்றாள்‌ காந்தாரி. “ஆம்‌, இது 
அவர்களின்‌ நிலம்‌. அவர்கள்‌ வைத்திழந்தது மட்டுமல்ல. 
மொத்த அஸ்தினபுரியே அவர்களின்‌ தந்தை பாண்டு 
வழியாக அவர்களுக்குரியதே” என்றாள்‌ தாரை. 
“அவர்களுக்கு காண்டவப்பிரஸ்தத்தை மட்டும்‌ அளித்து 
அனுப்பியதுதான்‌ முதற்பெரும்பிழை. அங்கு நம்‌ குரல்‌ 
எழுந்திருக்கவேண்டும்‌. அப்போது செய்த பிழையே 
பெருகிப்பெருகி பூதப்பேருருவென நம்‌ முன்‌ வந்து 
நின்றிருக்கிறது.” 


சீற்றத்துடன்‌ கைநீட்டி முன்னால்‌ வந்த சத்யசேனை 
“என்ன உளறுகிறாய்‌? இது பாண்டுவுக்கு 
பதினெட்டாண்டு காலம்‌ மட்டும்‌ ஆட்சிசெய்யும்பொருட்டு 
அளிக்கப்பட்டது. பட்டத்து இளவரசன்‌ துரியோதனன்‌ 
அகவைநிறையும்போது இயல்பாகவே அவனுக்கு 
வந்துவிட்டது” என்றாள்‌. “இது எந்த ஊர்‌ வழக்கம்‌? முன்பு 
பாரதவர்ஷத்தில்‌ இது நடந்துள்ளதா என்ன?” என்றாள்‌ 
தாரை. “அரசமுடி என்பது முற்றுரிமைகொண்டது. 
முடிசூட்டிக்கொண்டவர்‌ அதை தெய்வங்களிடமிருந்தே 
பெற்றுக்கொள்கிறார்‌, எந்த மானுடரும்‌ அதை 
அளிக்கவில்லை என்றே நெறிநூல்கள்‌ சொல்கின்றன. 
பாண்டு முடிசூட்டிக்கொண்டதுமே இந்நாட்டின்‌ முழுமுதல்‌ 
உரிமையாளர்‌ ஆகிவிட்டார்‌. அவர்‌ அளித்தாலொழிய 
இந்நிலம்‌ பிறருக்குரியதல்ல. அவர்‌ 
அளித்திருந்தாலும்கூட அவர்‌ மைந்தர்‌ அதை மறுக்க 
நூல்கள்‌ ஒப்புகின்றன.” 


சத்யசேனை திகைத்துவிட்டாள்‌. உதவிக்கு என அவள்‌ 
சத்யவிரதையையும்‌ அசலையையும்‌ பார்த்தாள்‌. காந்தாரி 
“அதை இப்போது நாம்‌ பேசவேண்டியதில்லை” என்றாள்‌. 
“இப்போது நாம்‌ செய்யவேண்டியதென்ன?” தாரை 
“நாட்டை அவர்களிடம்‌ அளிக்கவேண்டும்‌. அவர்கள்‌ 
அளிக்கும்‌ நிலத்தைப்பெற்று கெளரவர்கள்‌ ஆளட்டும்‌. 
அதுவே நெறி. நெறி ஒன்றே பாதுகாப்பு. 
தலைமுறைகளைக்‌ காப்பதும்‌ அதுவே” என்றாள்‌. 
அசலை “வீண்பேச்சு வேண்டியதில்லை” என்றாள்‌. 
“பேரரசி, அஸ்தினபுரியின்‌ அரசர்‌ பாண்டவர்கள்‌ 
ஒப்புக்கொள்ளும்‌ குறைந்த ஒத்துதீர்ப்புக்கு 
முன்வரவேண்டும்‌. அதை பீஷ்மரும்‌ துரோணரும்‌ 
கிருபரும்‌ அவருக்கு சொல்லவேண்டும்‌” என்றாள்‌. 


“அவர்‌ சொன்னால்கூட இன்று அவன்‌ கேட்கமாட்டான்‌” 
என்றாள்‌ காந்தாரி. “நான்‌ பலமுறை அவனிடம்‌ 
சொல்லமுயன்றேன்‌. என்‌ சொற்கள்‌ எழவே அவன்‌ 
ஒப்புவதில்லை.” அசலை பேசுவதற்குள்‌ தாரை “பேரரசி, 


இதெல்லாம்‌ நாம்‌ எவரை ஏமாற்ற சொல்லிக்கொள்வது? 
பிதாமகர்‌ பீஷ்மரே இன்றும்‌ குருகுலத்தின்‌ மூத்தவர்‌. 
விழைந்தால்‌ இந்த நாட்டின்‌ மணிமுடியை கொள்ளவும்‌ 
உரிமைகொண்டவர்‌. நால்வகைப்‌ படைகளும்‌ அவர்‌ 
ஆணைப்படியே என்பது எவருக்குத்‌ தெரியாது? அவர்‌ 
படைகளுக்கு ஆணையிடாமல்‌ அஸ்தினபுரி போருக்கு 
எழமுடியுமா என்ன? அவர்‌ போருக்கு மறுக்கட்டும்‌. 
படைகளை தன்‌ ஆணையில்‌ எடுத்துக்கொண்டு 
அஸ்தினபுரியின்‌ அரசருக்கு ஆணையிடட்டும்‌” என்றாள்‌. 


அசலை அவளையே நோக்கிக்கொண்டிருந்தாள்‌. 
மாநிறமான சிறிய வட்டமுகம்‌. நீண்ட கண்கள்‌. சிறிய 
உதடுகள்‌. குழந்தைபோலவே அவள்‌ முகபாவனைகள்‌ 
இருந்தன. குரலும்‌ மழலையுடன்‌ இருந்தது. ஆனால்‌ 
சொற்கள்‌ பலமுறை எண்ணிக்கூர்கொண்டவை 
போலிருந்தன. சத்யசேனை “நாம்‌ அவரை 
வழிநடத்துவதா? பேசுவதற்கும்‌ ஒரு முறை வேண்டும்‌... 
யாரிடம்‌ கேட்டு இதையெல்லாம்‌ இங்கே சொல்கிறாய்‌?” 
என்று கூவ காந்தாரி கையமர்த்தி அவளை 
அமையச்செய்துவிட்டு “அவள்‌ சொல்வதும்‌ சரிதான்‌. 
பிதாமகருக்கு இன்று அவனை நிறுத்தும்‌ உரிமை உண்டு. 
அவர்‌ அதை செய்யட்டும்‌” என்றாள்‌. 


“நாம்‌ அதை அவரிடம்‌ சொல்லமுடியுமா, அக்கையே?” 
என்றாள்‌ சத்யசேனை. “இப்படி எண்ணித்தான்‌ இதுவரை 
அகத்தளத்திலேயே இருந்துவிட்டோமா என 
எண்ணுகிறேன்‌. நான்‌ என்னை அனைத்திலுமிருந்தும்‌ 
விலக்கிக்கொண்டது போலவும்‌ அனைத்தும்‌ நன்மைக்கே 
முடியும்‌ என்றும்‌ கற்பனை செய்துகொண்டேன்‌. அது என்‌ 
துணிவின்மையை மறைத்துக்‌ கொள்வதற்காகவே. 
பேரன்னையாக நான்‌ இன்று எழுந்து என்‌ மக்களைக்‌ 
காக்காவிடில்‌ பேரழிவே எஞ்சும்‌. நான்‌ சென்று பீஷ்மரை 
பார்க்கிறேன்‌. அவரிடம்‌ சொல்கிறேன்‌, இப்போர்‌ 
நிகழலாகாது என்று. நிகழ்ந்தால்‌ அவரே அதற்கு முழுப்‌ 
பொறுப்பு என்று.” 


அசலை “அத்துடன்‌ நீங்கள்‌ உங்கள்‌ இளையவருக்கும்‌ 
ஆணையிடவேண்டும்‌, பேரரசி” என்றாள்‌. “இவ்வழிவின்‌ 
ஊற்றுமுகம்‌ அவர்‌ என்பதை மறக்கவேண்டாம்‌.” அவள்‌ 
சொல்லிமுடிப்பதற்குள்‌ தாரை “அவரல்ல, 
பேரரசியேதான்‌. பேரிழப்பு அணுகுவது அவருக்கே. 
எனவே அதன்‌ கருத்துளியும்‌ அவரிலிருந்தே 
எழுந்திருக்கும்‌” என்றாள்‌. சத்யசேனை பாய்ந்து 
தாரையை ஓங்கி அறைந்தாள்‌. அந்த ஓசை கூடமெங்கும்‌ 
ஒலித்தது. கன்னத்தைப்‌ பற்றியபடி தாரை 


உடல்வளைத்து தலைகுனிந்தாள்‌. “கொன்றுவிடுவேன்‌, 
கீழ்மகளே. உன்‌ குலத்துக்குரிய கீழ்மையை 
காட்டிவிட்டாய்‌” என்றாள்‌. 


காந்தாரி “என்ன செய்தாய்‌? என்ன செய்தாய்‌, அறிவிலி? 
கைநீட்டினாயா? விலகு... போ உள்ளே!” என்றாள்‌. 
சத்யசேனை “அக்கையே...” என்றாள்‌. “போடி உள்ளே” 
என்று காந்தாரி கூவினாள்‌. சத்யசேனை சினத்துடன்‌ 
உள்ளே சென்றாள்‌. காந்தாரி “அருகே வா, மகளே” 
என்றாள்‌. தாரை ஒரு கையால்‌ கன்னத்தைப்‌ 
பொத்தியபடி அருகணைந்தாள்‌. காந்தாரியின்‌ பெரிய 
கை நீண்டு அவளை தேடியது. அசலை அதைப்பற்றி 
தாரையின்மேல்‌ வைத்தாள்‌. 

அவள்‌ தோளைத்தொட்டு தன்னருகே இழுத்தாள்‌. 


தாரை அருகே நிலத்தில்‌ அமர்ந்தாள்‌. அவள்‌ தலையை 
வருடியபடி “நீ சொன்னது உண்மை, மகளே. 
உண்மைதான்‌ அவர்களை கொந்தளிக்கச்‌ செய்கிறது” 
என்றாள்‌ காந்தாரி. 
“நெடுநாட்களுக்கு முன்பு நான்‌ என்‌ இளையோனுடன்‌ காந்தார 
பாய்ந்தோடி விளையாடினேன்‌. ஒரு மலைமேல்‌ ஏறிநின்று 
தொலைநிலத்தை நோக்கினேன்‌. கிழக்கே பசுமை 
நிறைந்த பெருநிலங்கள்‌ பரவிக்‌ கிடப்பதாக அன்று 
நூல்களில்‌ கற்று அறிந்திருந்தேன்‌. முகில்கள்‌ 
இடைவிடாது மழைபொழியும்‌ வானம்‌. வானவிற்கள்‌ 

ய 
ல்‌ பொன்விளையும்‌ வயல்கள்‌... நான்‌ அந்நிலத்தை ௮ 


காந்தாரி பெருமூச்சுவிட்டாள்‌. “அந்நாளை நன்றாகவே 
நினைவுகூர்கிறேன்‌. செம்மண்புழுதி 
தரைமுகில்கள்போல சுழன்றுபரவிய பாலைநிலம்‌. 
அந்தியின்‌ செந்நிற ஒளி. அன்று நான்‌ சொன்ன 
சொற்களை இன்று என நினைவுகூர்கிறேன்‌.” பிறிதொரு 
காலத்திற்குச்‌ சென்று நிற்பவள்போல அவள்‌ 
சொன்னாள்‌ “இந்த மண்மீது குதிரையில்‌ விரைகையில்‌ 
இதை தழுவிக்கொள்வதாகவே உணர்கிறேன்‌, 
மைந்தனை தழுவித்தழுவி நிறைவுகொள்ளாத 
அன்னையபோலத்தான்‌ நானும்‌.” 


தன்னுள்‌ ஆழ்ந்து அமைந்திருந்துவிட்டு அவள்‌ 
தொடர்ந்தாள்‌ “அன்று அச்சொற்களை என்‌ நாவில்‌ 
வந்தமைத்த தெய்வம்‌ எது என எண்ணி 
வியந்துகொள்கிறேன்‌. என்னைச்‌ சூழ்ந்து மைந்தர்களை 
நிரப்பியது அது. அவர்களைப்‌ பெருக்கி ஒரு 
குலமென்றாக்கியது. எண்ணி எண்ணி 


நினைவில்கொள்ளமுடியாதபடி மைந்தர்‌. தழுவித்‌ தழுவி 
தீராத தோள்கள்‌. இன்று கேட்கிறது அக்கொடுந்தெய்வம்‌. 
இப்போது சொல்‌, இத்தனை மைந்தரையும்‌ அளித்தால்‌ நீ 
விழையும்‌ நிலத்தை தருகிறேன்‌ என்று. தெய்வங்களுக்கு 
மானுடர்மேல்‌ உள்ள வஞ்சத்துக்கு அளவேயில்லை. 
ஆணவத்தையும்‌ பெருவிழைவையும்‌ 
கருக்களாகக்கொண்டு அவை ஆடும்‌ ஆடலுக்கு 
முடிவுமில்லை.” 


“அன்று அவன்‌ சொன்னான்‌, நான்‌ 
அடையவேண்டியவை எல்லாம்‌ அங்கே இருக்கின்றன. 
என்‌ நிலம்‌... தென்குமரி முனைவரை செல்லும்‌ 
பாரதவர்ஷம்‌ என. அன்று அவன்‌ விழிகள்‌ மின்னியதை 
நான்‌ அருகிருந்து கண்டேன்‌. என்‌ கண்ணில்‌ 
உடன்பிறந்தான்‌ என எஞ்சியிருப்பது அந்த முகம்தான்‌. 
பொருள்வல்லமையே படைவல்லமையாகவும்‌ 
குலப்பெருமையாகவும்‌ மாறும்‌ யுகம்‌ 
பிறந்துகொண்டிருக்கிறது என்று அவன்‌ அன்று 
சொன்னான்‌. அவன்‌ நாடுவது எது என இன்றும்‌ 
எனக்குப்‌ புரியவில்லை. ஒன்று தெரிகிறது, முதிரா 
இளமையில்‌ உள்ளத்தை அள்ளிக்கொண்டுவிடும்‌ 
பெருங்கனவுகள்‌ கொடியவை. அவை நச்சுநோய்‌ என 
உடலில்‌ ஊறி நிறைகின்றன. எஞ்சிய வாழ்க்கையை 
முழுக்க உண்டு திகழ்கின்றன. அழித்துவிட்டே 
செல்கின்றன” என்றாள்‌ காந்தாரி. 


அவைக்கூடத்திலிருந்த பெண்கள்‌ விழிகளில்‌ நீர்மை 
மின்ன அசைவிலாது அமர்ந்திருந்தனர்‌. தாரை 
அண்ணாந்து காந்தாரியின்‌ முகத்தை 
நோக்கிக்கொண்டிருந்தாள்‌. “ஆம்‌ குழந்தை, நீ சொல்வது 
மெய்‌. நன்றும்தீதும்‌ பிறர்தர வாரா” என்றாள்‌ காந்தாரி. 
“என்‌ பெருந்துயர்‌ என்னிலிருந்து எழுந்தது. நான்‌ அதை 
என்னால்‌ முடிந்தவரை சிறைகட்ட முயல்கிறேன்‌. அது 
என்னைக்‌ கொன்று கடந்துசெல்லுமென்றால்‌ அவ்வாறே 
ஆகுக!” அசலை “நீங்கள்‌ சொல்வதை பேரரசர்‌ 
தட்டமாட்டார்‌” என்றாள்‌. காந்தாரி மெல்ல உதடு 
கோணலாக நகைத்து “மதயானைக்கு காதுமடல்‌, 
ஒட்டகத்திற்கு மூக்குச்சவ்வு. ஆற்றல்மிக்க எவருக்கும்‌ மிக 
மெல்லிய இடமொன்று உண்டு. அணையின்‌ ஆற்றலை 
அதன்‌ மிக நொய்ந்த பகுதியைக்கொண்டே 
கணிக்கவேண்டும்‌” என்றாள்‌. 


அசலை அவள்‌ முகத்தை நோக்கிக்கொண்டிருந்தாள்‌. 
விழியற்றிருந்தமையாலேயே அனைத்தையும்‌ 
நோக்குபவள்‌ என்று அப்போது காந்தாரி 


தோற்றமளித்தாள்‌. அவைக்கூடத்தில்‌ மீண்டும்‌ அமைதி 
நிலவியது. காந்தாரி “நான்‌ பசுநிலப்பெருக்கை 
விழைந்தபோது என்‌ பின்னால்‌ நின்று இளங்காற்றாக 
நகைத்தது என்‌ ஊழின்‌ தெய்வம்‌. இளையோரே, நான்‌ 
பசுமையையே கண்டதில்லை. என்‌ விழிகளில்‌ 
எஞ்சியிருப்பது நான்‌ பிறந்து வளர்ந்த காந்தாரத்துச்‌ 
செம்புலம்தான்‌” என்றாள்‌. அவள்‌ முகம்‌ மெல்ல 
மலர்ந்தது. “ஆனால்‌ இன்று அது ட... 
தோன்றுகிறது. இத்தனை ஆண்டுகளில்‌ அது என்‌ 
கனவுக்குள்‌ வளர்ந்துவிட்டது. ஒவ்வொரு கணமும்‌ 
அழகுகொண்டபடியே செல்கிறது.” 


“என்‌ மைந்தர்‌, மைந்தர்‌ மைந்தர்‌, அவர்‌ மகளிர்‌ 
அனைவருமே அந்தச்‌ செம்புலத்து புழுதிப்பரப்பில்தான்‌ 
வாழ்கிறார்கள்‌” என்று அவள்‌ தன்‌ சிறிய பற்கள்‌ தெரிய 
சிரித்தாள்‌. அவள்‌ பற்கள்‌ சிறுகுழந்தைகளின்‌ 
பற்கள்போல உப்புப்பரலென மின்னின. “நான்‌ 
இறக்கையில்‌ என்னை நீங்கள்‌ இங்கே பச்சைபொலியும்‌ 
பெருங்காட்டில்‌ எரித்தாலும்‌ நான்‌ எரிவது 
செம்புழுதிமேட்டில்தான்‌. எனக்கு நீங்கள்‌ இங்குள்ள 
எதையும்‌ சொல்லி புரியவைக்கவே இயலாது.” அவள்‌ 
முகம்‌ விரிந்துகொண்டே சென்றது. “என்ன ஒரு நல்லூழ்‌! 
இதை நான்‌ தெய்வங்களிடம்‌ கோரவில்லை, அவை 
எனக்கு கனிந்தளித்தன. ஆயிரம்‌ பெயர்மைந்தருக்கு 
அன்னையான பின்னரும்‌ பிறந்த நிலத்திலேயே 
வாழ்வதுபோல பேறு வேறுண்டா என்ன?” 


மீண்டும்‌ அவள்‌ முகம்‌ எண்ணத்தால்‌ முழுத்தது. “என்‌ 
திருமணநிகழ்வுக்கு தாலிப்பனையின்‌ 
வேண்டுமென்றனர்‌ பூசகர்‌. எங்கள்‌ தொல்குடிப்பெண்டிர்‌ 
பாலையெங்கும்‌ அலைந்தனர்‌. இறுதியில்‌ ஒருத்தி 
தனித்து நின்ற தாலிப்பனையை கண்டுபிடித்தாள்‌. 
தாலிப்பனை எப்போதும்‌ பாலைநிலத்தின்‌ சரிவில்‌ 
தனித்தே நிற்கும்‌. அது நின்றிருக்கும்‌ இடத்தின்‌ அடியில்‌ 
மந்தண ஊற்றொன்று இருக்கும்‌. அது மலர்விட்டிருந்தது. 
மலர்‌ என்றால்‌ பெரிய சாமரக்குடைபோல்‌ ஒன்று. அதைக்‌ 
கொண்டுவந்து என்‌ மணநிகழ்வை நடத்தினர்‌.” 


“அதன்‌ சிறப்பு என்னவென்றால்‌ ஒரு மலரிலிருந்து ஒரு 
பாலையையே நிறைக்கும்‌ மகரந்தப்பொடி கிளம்பும்‌ 
என்பதுதான்‌. காற்றில்‌ பறந்து பல நாழிகை தொலைவு 
செல்லும்‌. தன்‌ இணையை கண்டுகொண்டு கருவுறும்‌. 
பாலையில்‌ கோடியில்‌ ஒன்று கருவுற்றால்‌ நன்று. 
மாருதர்கள்‌ அருளவேண்டும்‌” என்றாள்‌ காந்தாரி. 
“தாலிப்பனை கங்கைச்சதுப்புக்கு வந்ததென்றால்‌ 


அதற்கு இந்நிலம்‌ போதுமா என்ன?” அவள்‌ 
சொல்லோய்ந்து அமர்ந்திருந்தாள்‌. நெடுநேரம்‌ அங்கே 
ஒலியே எழவில்லை. பின்னர்‌ “இளையவளே” என்றாள்‌. 
சத்யவிரதை “அக்கையே” என்றாள்‌. காந்தாரி கைநீட்ட 
அவள்‌ பற்றித்தூக்கினாள்‌. 


எழுந்துநின்று “நான்‌ பீஷ்மபிதாமகரையும்‌ 
துரோணரையும்‌ இளையோனையும்‌ சந்திக்கிறேன்‌. 
அசலை...” என்றாள்‌. “பேரரசி” என்றாள்‌ அசலை. “நீயும்‌ 
உடனிரு...” என்றாள்‌ காந்தாரி. “நன்று நிகழுமென 
எண்ணுகிறேன்‌” என்றபின்‌ “தாரை” என்றாள்‌. “பேரரசி” 
என்றாள்‌ அவள்‌. அவள்‌ தலையைத்தொட்டு 
“எண்ணுவதில்‌ உறுதிகொள்‌, மகளே. நீ 
அகநிறைவுகொள்வாய்‌” என்றபின்‌ “செல்வோம்‌” என்று 
சத்யவிரதையிடம்‌ சொன்னாள்‌. தங்கை தோள்பற்றி 
அவள்‌ மெல்ல நடந்து உள்ளே செல்ல அனைவரும்‌ 
நோக்கி அமர்ந்திருந்தனர்‌. எவரோ பெருமூச்சுவிட்ட 
ஒலியில்‌ கலைந்து ஆடையோசையும்‌ 
அணியோசையுமாக கூடம்‌ உயிர்கொண்டது. 

[1ா௨ஐ௦]அரசத்தேருக்கு காவலாகச்‌ சென்ற புரவிவீரர்கள்‌ 
குடில்முற்றத்தில்‌ சென்று பரவி நின்றனர்‌. குடிலிலிருந்து 
பீஷ்மரின்‌ மாணவர்‌ விஸ்வசேனர்‌ தன்‌ மாணவர்களுடன்‌ 
கைகூப்பியபடி வெளியே வந்தார்‌. தேர்‌ குடிலின்‌ 
முற்றத்தில்‌ நுழைந்து நின்றது. புரவிகள்‌ குளம்பு 
மாற்றிவைத்து பிடரி சிலுப்பி தலைகுலுக்கி 
பெருமூச்சுவிட்டன. அவற்றின்‌ வியர்வை இளவெயிலில்‌ 
ஆவியாக எழுந்தது. வீரர்களில்‌ ஒருவன்‌ வந்து தேரின்‌ 
கதவைத்‌ திறந்து மரப்படிக்கட்டுகளை எடுத்து 
வைத்தான்‌. அசலை கைகளைக்‌ கூப்பியபடி 
படிகளினூடாக இறங்கி கீழே நின்று காந்தாரியை 
கைபற்றி மெல்ல இறக்கினாள்‌. 


பீஷ்மரின்‌ முதன்மை மாணவரான விஸ்வசேனர்‌ கூப்பிய 
கைகளுடன்‌ அருகே வந்து “இத்தவக்குடிலுக்கு 
பேரரசியின்‌ வருகை எங்கள்‌ அனைவருக்கும்‌ 
அன்னையின்‌ வாழ்த்தென அமைகிறது. இந்நாள்‌ தங்கள்‌ 
தண்ணளியால்‌ பொலிகிறது” என்று முகமன்‌ உரைத்தார்‌. 
காந்தாரி கைதூக்கி அவர்‌ தலையில்‌ வைத்து “நல்லூழ்‌ 
தொடர்க! நலம்‌ பெருகுக!” என்று வாழ்த்தினாள்‌. 
விஸ்வசேனரின்‌ மாணவர்கள்‌ ஒவ்வொருவராக வந்து 
காந்தாரியை கால்களைத்‌ தொட்டு சென்னி சூடினார்கள்‌. 
ஒவ்வொருவர்‌ தலையிலும்‌ கைவைத்து “வெற்றி 
கொள்க! புகழ்‌ விளைக!” என்று அவள்‌ வாழ்த்தினாள்‌. 


விஸ்வசேனர்‌ “குடிலுக்குள்‌ வந்து அமர்க, அரசி! எங்கள்‌ 
எளிய இன்னீரில்‌ ஒரு வாய்‌ அருந்தினீர்கள்‌ என்றால்‌ 
தலைமுறைகள்‌ அதைப்‌ பெருமையென 
சொல்லிக்கொள்ளும்‌” என்றார்‌. அசலை மெல்லிய 
குரலில்‌ “பிதாமகர்‌ எங்கே?” என்றாள்‌. விஸ்வசேனர்‌ 
“சோலைக்குள்‌ இருக்கிறார்‌. இப்போதெல்லாம்‌ நாங்கள்‌ 
எவரும்‌ அவருடன்‌ செல்வதில்லை. அவர்‌ எங்களிடம்‌ 
பேசுவதை நிறுத்தியே பல ஆண்டுகளாகின்றன” என்றார்‌. 
காந்தாரி “நான்‌ அவரிடம்‌ தனியாக பேசவே வந்தேன்‌, 
விஸ்வசேனரே” என்றாள்‌. விஸ்வசேனர்‌ “ஆம்‌, அதை 
அவரிடம்‌ தெரிவித்தோம்‌. மறுமொழி ஏதும்‌ அவர்‌ 
சொல்லவில்லை” என்றார்‌. 


அசலை “குடிலுக்குள்‌ நுழைந்து அமர்ந்துவிட்டு 
செல்வோம்‌ அரசி, அதுவே முறை” என்றாள்‌. “ஆம்‌” என்று 
காந்தாரி சொல்லி அசலையின்‌ தோளைப்பற்றியபடி 
சந்தன மிதியடிகளிட்ட தனது கால்களை பசுஞ்சாணி 
மெழுகிய முற்றத்தில்‌ மெல்ல எடுத்துவைத்து நடந்தாள்‌. 
வெட்டுகல்லாலான படிகளிலேறி குடிலின்‌ திண்ணையில்‌ 
விரிக்கப்பட்ட மான்‌ தோல்‌ பீடத்தில்‌ அமர்ந்தாள்‌. 
விஸ்வசேனர்‌ கண்காட்ட இரு மாணவர்கள்‌ உள்ளிருந்து 
மரக்குடைவுக்‌ கலத்தில்‌ காய்ச்சிய பசும்பாலை 
கொணர்ந்தனர்‌. விஸ்வசேனர்‌ அதை வாங்கி 
காந்தாரியிடம்‌ அளித்து “எங்கள்‌ எளிய கொடை, பேரரசி” 
என்றார்‌. “காராம்பசுவென்று நினைக்கிறேன்‌. நறுமணம்‌ 
கொண்டுள்ளது பால்‌” என்றபடி காந்தாரி குவளையை 
எடுத்து மூன்று முறை அருந்தி அருகே வைத்தாள்‌. 
“இஞ்சிப்புல்வெளியில்‌ மேய்கிறது போலும்‌. பாலில்‌ அந்த 
மணமும்‌ உள்ளது.” 


விஸ்வசேனர்‌ முகம்‌ மலர்ந்து “ஆம்‌ பேரரசி, சுமதி என்று 
அப்பசுவுக்கு பெயர்‌. இது இரண்டாவது பேறு” என்றார்‌. 
“நன்று, அவளுக்கு எனது வணக்கங்களை 
தெரிவியுங்கள்‌” என்று காந்தாரி கைகூப்பியபின்‌ 
“உங்கள்‌ மாணவர்களில்‌ ஒருவர்‌ என்னோடு வரட்டும்‌. 
பிதாமகர்‌ இருக்கும்‌ இடத்தை காட்டுங்கள்‌” என்றாள்‌. 
விஸ்வசேனர்‌ தன்‌ மாணவர்களில்‌ ஒருவரிடம்‌ பேரரசியை 
அழைத்துச்செல்லும்படி கைகாட்டினார்‌. அவன்‌ அருகே 
வந்து “வணங்குகிறேன்‌, பேரரசி” என்றான்‌. காந்தாரி 
அசலையின்‌ தோளைத்தொட்டு எடைமிக்க உடலை உந்தி 
மேலெழுப்பி எழுந்து கைநீட்டி அசலையின்‌ தோளை 
பற்றிக்கொண்டாள்‌. அசலை “வழியில்‌ நீ 
பேசவேண்டியதில்லை. பாதையைப்‌ பற்றி நான்‌ 
சொல்லிக்கொண்டே இருக்கவேண்டியுள்ளது” என்று 
அவனிடம்‌ சொன்னாள்‌. அவன்‌ தலையசைத்தான்‌. 


குடிலிலிருந்து மீண்டும்‌ முற்றத்திற்கு இறங்கி, 
பக்கவாட்டில்‌ திரும்பி, அதற்குப்‌ பின்னால்‌ பசுமை 
செறிந்து திசைமூடி விரிந்து கிடந்த ஒழுங்குபடுத்தப்படாத 
தோட்டத்திற்குள்‌ நுழைந்துசென்ற ஒற்றையடிப்‌ 
பாதையில்‌ அவர்கள்‌ நடந்தனர்‌. அசலை “ஒற்றையடிப்‌ 
பாதை. செம்மண்‌ புழுதி” என்றாள்‌. காந்தாரி 
அச்சொற்களிலிருந்து பாதையை தனக்குள்‌ எழுப்பி 
மெல்ல காலெடுத்து வைத்து நடந்தாள்‌. “இருபுறமும்‌ 
மந்தார மரங்கள்‌. வழியருகே நீண்ட ஒரு கிளை” என்று 
அசலை சொன்னாள்‌. “இலஞ்சி மரம்‌. வேர்கள்‌ பாதையில்‌ 
பரவியுள்ளன. மெல்லிய சரிவு, இடவளைவு” என்று 
சொல்லிக்கொண்டே நடந்தாள்‌. 


மேலும்‌ மேலும்‌ சோலைக்குள்‌ புதைந்துசென்ற அப்பாதை 
முன்னந்தி என இருள்‌ காட்டியது. காந்தாரி “இது 
பராமரிக்கப்படாத சோலை” என்றாள்‌. “ஆம்‌, 
அன்னையே” என்றாள்‌ அசலை. “இத்தனை 
மரங்கொத்திகளின்‌ ஒலி பராமரிக்கப்படும்‌ சோலையில்‌ 
எழுவதில்லை” என்று காந்தாரி கூறினாள்‌. “ஆம்‌, 
காடுபோலவே மரங்களனைத்திலும்‌ கொடிகள்‌ படர்ந்து 
ஏறியுள்ளன. ஒற்றையடிப்‌ பாதையன்றி வேறு 
வழிகளேதும்‌ இங்கில்லை. அடிமரம்‌ பெருத்து வேர்கள்‌ 
நிலம்கவ்வ எழுந்த பெருமரங்கள்‌. அத்திகள்‌, 
ஆலமரங்கள்‌, மருதுகள்‌, வேங்கைகள்‌” என்றாள்‌ 
அசலை. “பாதை சரிந்திறங்குகிறது. சரளைக்கல்‌ 
வழுக்கக்கூடும்‌” என்றாள்‌. 


காந்தாரி மிக மெதுவாக தயக்கமில்லாத காலடிகளை 
வைத்து நடந்தாள்‌. பின்னர்‌ பெருமூச்சுடன்‌ நின்று சிறிய 
உதடுகள்‌ குவிய வாய்‌ குவித்து மூச்சுவிட்டாள்‌. 
அவளுடைய வெண்ணிறத்‌ தோளிலும்‌ கழுத்திலும்‌ 
வியர்வை வழிந்தது. “அமர்கிறீர்களா, அன்னையே?” 
என்று அசலை கேட்டாள்‌. “இல்லை, சற்று மூச்சு 
திரட்டிக்கொண்டேன்‌. செல்வோம்‌” என்று காந்தாரி 
மீண்டும்‌ நடக்கையில்‌ “மண்‌ மாறுபடுகிறது. இது சற்று 
இறுகிய சேற்றுப்பாறைநிலம்‌” என்றாள்‌. “ஆம்‌ 
அன்னையே, உலர்ந்த ஊன்போல இங்கே கற்கள்‌ சிதறிக்‌ 
கிடக்கின்றன” என்று அசலை சொன்னாள்‌. 


காந்தாரி மூச்சுத்‌ திணறும்‌ குரலில்‌ “ஏராளமான 
நாவல்பழங்கள்‌ தரையெங்கும்‌” என்றாள்‌. “ஆம்‌, நாவல்‌ 
மரங்கள்‌ செறிந்துள்ளன” என்று அசலை சொன்னாள்‌. 
“பறவைகளின்‌ களியாட்டை கேட்கிறேன்‌” என்று 
காந்தாரி கூறினாள்‌. மேலும்‌ சரிந்திறங்கிய பாதை ஊடாக 
கடந்துசென்ற சிறிய ஓடையை தாண்டியது. 
“ஊற்றிலிருந்து வரும்‌ நீர்‌, இளவெம்மை 
கொண்டிருக்கிறது. ஊற்று மிக அருகிலுள்ளது” 
என்றாள்‌ காந்தாரி. “ஆம்‌ அன்னையே, இங்கிருந்து 
பார்த்தாலே தெரிகிறது” என்று அசலை சொன்னாள்‌. 


காந்தாரி “அவர்‌ இங்கு அருகேதான்‌ இருக்கிறார்‌” 
என்றாள்‌. அசலை சுற்றுமுற்றும்‌ பார்த்தபடி “இல்லை 
அன்னையே, தெரியவில்லை” என்றாள்‌. “என்‌ 
உள்ளுணர்வு சொல்கிறது. மிக அருகிலேதான்‌ 
இருக்கிறார்‌” என்றபின்‌ இளைஞனிடம்‌ “எங்கிருக்கிறார்‌ 
என்று பார்‌” என்றாள்‌. அவன்‌ “ஆணை?” என்றபின்‌ 
காட்டுக்குள்‌ சென்று சுற்றும்‌ நோக்கிவிட்டு வந்து தாழ்ந்த 
குரலில்‌ “அருகிலேதான்‌. ஓடைக்கரையில்‌ பாறையில்‌ 


ஊளழ்கத்தில்‌ அமர்ந்திருக்கிறார்‌” என்றான்‌. “என்னை 
அழைத்துச்‌ செல்‌” என்றாள்‌ காந்தாரி. அசலை அவள்‌ 
கைகளைப்‌ பற்றி ஓடையினூடாகவே அழைத்துச்‌ 
சென்றாள்‌. 


ஓடைக்கரையில்‌ அமைந்த கரிய பாறையை நீர்‌ 
வளைந்து கடந்து சென்றது. அதன்‌ மீது விழிமூடி 
கைகளை மடியில்‌ வைத்து நிமிர்ந்த முதுகுடன்‌ பீஷ்மர்‌ 
அமர்ந்திருந்தார்‌. நரைத்த வெண்தாடி காற்றில்‌ 
உலைந்துகொண்டிருந்தது. சற்றுமுன்‌ நீராடி விரல்களால்‌ 
நீவி முதுகிலிட்ட வெண்ணிறக்‌ குழல்கற்றைகள்‌ 
திரிகளாக தோளில்‌ பரவி காய்ந்திருந்தன. உடல்‌ 
உலர்ந்திருந்தாலும்‌ நீராடியதன்‌ ஒளி தெரிந்தது. 
கால்களின்‌ நகங்கள்‌ காய்ந்த நெற்றுகள்போல நீண்டு 
சுருண்மருப்பதை அசலை பார்த்தாள்‌. உள்மடிந்த 
உதடுகள்மேல்‌ மூக்கு வளைந்து தொங்கியதுபோல்‌ 
இருந்தது. மூச்சு ஓடுவதை அங்கிருந்து பார்க்க 
முடியவில்லை, ஆனால்‌ அவர்களின்‌ காலடிகளை அவர்‌ 
கேட்டுவிட்டாரென்பதை அவர்‌ முகம்‌ எவ்வாறோ 
காட்டியது. 


காந்தாரி இளைஞனிடம்‌ “நீ செல்லலாம்‌, மைந்தா” 
என்றாள்‌. அவன்‌ “ஆணை” என்று தலைவணங்கி 
ஓசையற்ற காலடிகளுடன்‌ விலகிச்சென்று 
ஓடையினூடாக அப்பால்‌ மறைந்தான்‌. அசலை “தாங்கள்‌ 
தனியாக உரையாடுவதென்றால்‌...” என்றாள்‌. காந்தாரி 
“இல்லை, அது முறையல்ல. நீ அருகிருக்கவேண்டும்‌” 
என்றாள்‌. அசலை “ஆணை” என்றாள்‌. காந்தாரி 
தனக்குத்தானே என புன்னகைத்து “நெறியேற்புக்‌ 
காமஒறுப்பாளர்களை சிதைவரைக்கும்கூட தெய்வங்கள்‌ 
நம்புவதில்லை. சுற்றமும்‌ சொல்லும்‌ அவர்களை ஆயிரம்‌ 
விழிகளால்‌ நோக்கிக்கொண்டிருக்கின்றன” என்றாள்‌. 


பாறையின்‌ அருகணைந்ததும்‌ அசலை “பிதாமகரே, 
அஸ்தினபுரியின்‌ பேரரசி தங்களைப்‌ பார்க்கும்பொருட்டு 
வந்துள்ளார்‌” என்றாள்‌. பீஷ்மரின்‌ இமைகள்‌ கைதொட்ட 
தொட்டால்சிணுங்கி இலைகள்போல்‌ சுருங்கி அசைந்தன. 
பின்னர்‌ விழிகளைத்‌ திறந்து அவர்களை பார்த்தார்‌. 
சிலகணங்கள்‌ அவர்‌ அவர்களை அடையாளம்‌ 
காணவில்லை என்று தோன்றியது. அசலை மீண்டும்‌ 
பணிந்து “நான்‌ அசலை, அஸ்தினபுரியின்‌ கெளரவ 
இளவரசர்‌ துச்சாதனரின்‌ மனைவி. பேரரசி காந்தாரியை 
தங்களை சந்திக்கும்பொருட்டு அழைத்து 
வந்திருக்கிறேன்‌” என்றாள்‌. 


தலையில்‌ சுமந்தபடி மலையிறங்கி வந்தான்‌. அவன்‌ 
உடலெங்கும்‌ தேன்‌ சொட்டி வழிந்துகொண்டிருந்தது. 
“எனக்காகவே காத்திருந்ததுபோல இவை மலைக்குகை 
ஒன்றில்‌ கனிந்திருந்தன” என்றான்‌. 
“மலைப்பாறைப்பசுவின்‌ அகிடுகள்‌.... நானே ஏறி 
எடுத்துக்கொண்டேன்‌.” 


“தேனில்‌ குளித்திருக்கிறீர்கள்‌” என்றபடி மாத்ரி அந்தப்‌ 
பொதியை வாங்கிக்கொண்டாள்‌. “ஆம்‌... நான்‌ தேன்‌ 
தட்டுக்களை எடுத்ததும்‌ என்‌ உடலே திகட்டி கூசி 
அதிருமளவுக்கு தேனைப்பிழிந்து பிழிந்து குடித்தேன்‌... 
இந்த பூமியே ஒரு பெரும்‌ தேன்‌ தட்டு என்று 
தோன்றுகிறது. இதைப்பிழிந்தால்‌ தேன்கடல்களே 
எழுந்துவரும்‌.” குந்தி “சூதர்களுக்கே வரிகள்‌ 
எடுத்துக்கொடுத்துவிடுவீர்கள்‌ என்று தோன்றுகிறதே” 
என்றாள்‌. பாண்டு சிரித்துக்கொண்டு “இந்தத்‌ தேனை 
இன்று இந்த மலையடிவாரத்தில்‌ அனைவரும்‌ 
அருந்தவிருக்கிறார்கள்‌. இது பாண்டுவின்‌ ஆன்மாவின்‌ 
தேன்‌ என அவர்களிடம்‌ சொல்‌” என்றான்‌. வட்டுச்சக்கரம்‌ 
அமைத்து அதில்‌ அந்தத்‌ தேன்‌ தட்டுகளை போட்டுச்‌ 
சுழற்றி தேனை வடியச்செய்து சுரைக்காய்க்‌ குடுவையில்‌ 
சேர்த்துக்கொண்டு அவன்‌ முனிவர்களின்‌ குடில்களை 
நோக்கிச்‌ சென்றான்‌. 


அதன்பின்‌ பாண்டு அந்நினைவன்றி வேறு எண்ணமே 
அற்றவனானான்‌. அவன்‌ தனியாக ஓடைக்கரையில்‌ 
நிற்கையில்‌ முகம்‌ மலர்ந்து புன்னகைப்பதை தனக்குள்‌ 
பேசிக்கொள்வதை அவள்‌ கண்டாள்‌. சிறிய 
வேர்ப்படிகளில்‌ அவன்‌ தாவி ஏறிச்செல்லும்போது, 
ஏரியின்‌ நீரில்‌ பாய்ந்து மூழ்கி நீந்தி வெளிவந்து நீரை 
உமிழ்ந்து சிரிக்கும்போது, இரவில்‌ மல்லாந்து படுத்து 
வானைநோக்கிக்கொண்டிருக்கும்போது அவனுள்‌ 
இருந்து வெளிப்படும்‌ கட்டற்ற உவகையை அவள்‌ 
நோக்கிக்கொண்டிருந்தாள்‌. அவன்‌ 
அக்கணங்களுக்காகவே பிறவிகொண்டவன்‌ 
போலிருந்தான்‌. அவ்வுச்சத்திலேயே 
முழுமையடைந்துவிட்டவனாகத்‌ தெரிந்தான்‌. 


“கந்தர்வர்‌ போலிருக்கிறார்‌” என்று முற்றிலும்‌ 
த்துவிட்டிருந்த அவனை நோக்கி திரித கெளதமர்‌ 
சான்னார்‌. ஏகத கெளதமர்‌ புன்னகை புரிந்து 

“கந்தர்வர்கள்‌ என்பது ஒரு மானுடபாவனையே. 

மனிதர்கள்‌ அசுரர்களும்‌ தேவர்களும்‌ ஆகும்‌ 

கணங்களுண்டு. அகம்‌ பிரம்மாஸ்மி என அறியும்‌ 
முழுமைத்தருணத்தின்‌ தேன்துளிச்சிதறல்கள்‌ அவை” 


பீஷ்மர்‌ காந்தாரியை பார்க்க அவள்‌ இரு கைகளையும்‌ 
கூப்பி தலைவணங்கி “தங்கள்‌ கால்களை சென்னி 
சூடுகிறேன்‌, பிதாமகரே. இத்தருணம்‌ என்‌ மைந்தருக்கும்‌ 
கொடிவழிகளுக்கும்‌ நலம்‌ பயப்பதாக அமையட்டும்‌” 
என்றாள்‌. பீஷ்மர்‌ வலக்கையைத்‌ தூக்கி அவளை 
வாழ்த்தியபின்‌ அருகிருந்த மரத்தடியை நோக்கி 
அமரும்படி கைகாட்டினார்‌. அசலை சுற்றுமுற்றும்‌ 
பார்த்தபின்‌ அருகே நின்றிருந்த பெரிய இலை கொண்ட 
பகன்றையிலிருந்து நாலைந்து இலைகளைப்‌ பறித்து 
தரையில்‌ வைத்தாள்‌. காந்தாரியின்‌ கைபற்றி “அமர்க, 
பேரரசி!” என்றாள்‌. 


அவள்‌ தோளைப்பற்றியபடி எடை மிக்க உடலை மெல்ல 
தாழ்த்தி பெருமூச்சுடன்‌ காந்தாரி அமர்ந்தாள்‌. “எனக்குப்‌ 
பின்னால்‌ நீ நின்றுகொள்” என்றாள்‌. பீஷ்மர்‌ “இந்த 
ஓடையின்‌ நீர்‌ அருந்துவதற்கு உரியதே” என்றார்‌. 
காந்தாரி “ஆம்‌, சற்று நீர்‌ தேவை எனக்கு” என்றாள்‌. 
அசலை பகன்றையின்‌ இன்னொரு இலையைப்‌ பறித்து 
அதை தொன்னையாகக்‌ கோட்டி ஓடை நீரை அள்ளி 
காந்தாரிக்கு அளிக்க அவள்‌ அதை அருந்தி இலையை 
திரும்ப அளித்தாள்‌. 


மேலாடையால்‌ முகத்தையும்‌ கழுத்தையும்‌ துடைத்தபின்‌ 
“பிதாமகரே, நான்‌ தங்களிடம்‌ ஒரு கொடையை கோரி 
வந்துள்ளேன்‌” என்றாள்‌. “இன்று தங்கள்‌ முன்‌ அரசியாக 
அல்ல, தங்கள்‌ குடியின்‌ மருமகளாக அமர்ந்து இதை 
கோருகிறேன்‌.” சொல்‌ என்பதுபோல்‌ பீஷ்மர்‌ 
கையசைசத்தார்‌. 


காந்தாரி “பெரும்போர்‌ ஒன்று அணுகிவருகிறதென்பதை 
தாங்கள்‌ அறிந்திருப்பீர்கள்‌. நினைவறிந்த நாள்‌ முதல்‌ 
தாங்கள்‌ ஆற்றிய அனைத்துமே இப்போரை 
தவிர்ப்பதற்காகத்தான்‌. என்‌ கணவரும்‌ அவருடைய 
இளையோரும்‌ பிறப்பதற்கு முன்னரே இப்போர்‌ 
கருக்கொண்டுவிட்டது என்கிறார்கள்‌ அரசுசூழ்வோர்‌. 
இது ஊழெனில்‌ இதன்‌ முன்‌ வணங்கி நிற்பதன்றி நாம்‌ 
செய்வதற்கொன்றுமில்லை. ஆயினும்‌ அன்னையென 
என்‌ உள்ளம்‌ ஏங்குகிறது. என்‌ மைந்தர்‌ அலைகளென 
எழுந்து என்னைச்‌ சூழ்ந்து நிறைந்திருக்கிறார்கள்‌. 
அவர்களில்‌ ஒருவர்‌ களம்பட்டால்கூட அது எனக்குப்‌ 
பெருந்துயர்‌. இதுவரை பேரன்னையென அவை 
நிறைந்து வாழ்ந்தேன்‌. அரசித்தேனீ என்று என்னை 
சூதர்கள்‌ பாடுகிறார்கள்‌. நான்‌ வேண்டுவதெல்லாம்‌ 
ஒன்றே. பிதாமகரே, என்‌ கண்‌ முன்‌ என்‌ மைந்தர்‌ 
களம்படலாகாது. எனவே இப்போர்‌ நிகழக்கூடாது” 


என்றாள்‌. 


பீஷ்மர்‌ தாழ்ந்த இமைகளுடன்‌ இடக்கை தாடியை 
அளைந்துகொண்டிருக்க தலைகுனிந்து அமர்ந்திருந்தார்‌. 
அவர்‌ என்ன எண்ணுகிறார்‌ என்று அசலை உளம்‌ ஓட்டி 
நோக்கினாள்‌. உண்மையில்‌ அவருள்‌ எண்ணமென்றே 
எதுவும்‌ ஓடவில்லை என்று தோன்றியது. உள்ளம்‌ 
இயங்குவதற்கும்‌ விசை தேவைப்படுகிறது. அதையும்‌ 
இழந்து வெற்றுடலென அவர்‌ அங்கு இருப்பதுபோல்‌ 
தோன்றியது. காந்தாரி “அரசர்‌ எனில்‌ மண்ணுக்காக 
போரிடுவார்கள்‌. களம்படாது போர்‌ நிகழவேண்டுமென்று 
விரும்பும்‌ அறிவிலியுமல்ல நான்‌. ஆனால்‌ இது 
அத்தகைய போர்‌ அல்ல. இரு தரப்பிலும்‌ 
நின்றிருப்பவர்கள்‌ உடன்பிறந்தார்‌. ஒருவரை ஒருவர்‌ 
நன்கு அறிந்தவர்களே முழுமையாக வெறுக்க முடியும்‌ 
என்று நீங்கள்‌ அறிந்திருப்பீர்கள்‌. பிதாமகரே, 
உடன்குருதியினர்‌ தொடுக்கும்‌ இலக்குகள்‌ ஒருபோதும்‌ 
பிழைப்பதில்லை. இரு படைகளிலிருந்தும்‌ முதன்மைப்‌ 
படைக்கலங்கள்‌ இங்குள்ள இளமைந்தரையே நோக்கி 
எழும்‌ என்று தாங்களும்‌ உணர்ந்திருப்பீர்கள்‌” என்றாள்‌. 


“மைந்தரை களப்பலியிட்டு நாம்‌ அடையப்போவது 
என்ன?” என்றபோது அவள்‌ குரல்‌ ஓங்கியது. “என்‌ 
மைந்தனிடம்தான்‌ நான்‌ முதன்மையாக பேசவேண்டும்‌. 
ஆனால்‌ ஒரு சொல்லும்‌ ஊடுருவமுடியாத கற்பரப்பென 
ஆகியிருக்கிறது அவன்‌ உள்ளம்‌. என்‌ கொழுநர்‌ எதையும்‌ 
செவிகொள்ளாமல்‌ வாயில்களை மூடிவிட்டு 
அமர்ந்திருக்கிறார்‌. நான்‌ பேசக்கூடுவது மூவரிடம்தான்‌. 
உங்களிடமும்‌ துரோணரிடமும்‌ கிருபரிடமும்‌. 
அஸ்தினபுரியின்‌ நால்வகைப்‌ படைகளும்‌ உங்கள்‌ 
சொல்லின்படியே இயங்குகின்றன. உங்கள்‌ 
வில்லாற்றலை நம்பியே அவன்‌ போர்‌ வெற்றி குறித்து 
உறுதி கொண்டிருக்கிறான்‌. நீங்கள்‌ முடிவெடுத்தால்‌ 
இந்தப்‌ போர்‌ இக்கணமே நின்றுவிடும்‌ என்பதில்‌ 
ஐயமில்லை.” 


“எனவேதான்‌ உங்களிடம்‌ வந்தேன்‌. என்‌ மைந்தரை 
வாழவிடுங்கள்‌. இப்போரை நிறுத்துங்கள்‌. உங்கள்‌ 
கொடிவழிகள்‌ உங்கள்‌ விழிமுன்‌ குருதி சிந்தி அழிவதை 
ஒப்பாதீர்கள்‌. இந்த எளியவள்‌ தங்களிடம்‌ சொல்வதற்கு 
இதற்குமேல்‌ ஒன்றுமில்லை” என்றாள்‌ காந்தாரி. 
பேச்சின்போதே அவள்‌ விழிகள்‌ நீரணிந்து 
ஒளிகொண்டன. மூக்கு சிவந்து முகம்‌ சுண்டியது. 
அவளை அறியாமல்‌ கைகூப்பியிருந்தாள்‌ கண்களைக்‌ 
கட்டியிருந்த நீலப்பட்டு விழிநீரால்‌ நனைந்து நிறம்‌ 


மாறியது. அதன்‌ விளிம்புகளில்‌ கசிந்த கண்ணீர்‌ 
கன்னங்களை நனைத்து கீழிறங்கியது. ஒன்றையொன்று 
அழுத்தி உள்மடிந்திருந்த சிறிய சிவந்த உதடுகள்‌ 
நெளிந்தன. வெண்ணிறக்‌ கழுத்தில்‌ நீலநரம்புகள்‌ 
எழுந்து மெல்ல அசைந்தன. மூச்சில்‌ ஏறியிறங்கிய 
பெருந்தோள்களும்‌ குவைமுலைகளும்‌ மெல்ல 
அடங்கின. 


பீஷ்மர்‌ இமை தூக்கவோ உடலில்‌ அசைவெழவோ 
இல்லை. அவர்‌ அங்கு இல்லையென்ற எண்ணத்தையே 
அசலை மீண்டும்‌ அடைந்தாள்‌. ஒரு சொல்கூட அவரை 
சென்றடையவில்லையென்று. நெடுந்தொலைவிலிருந்து 
அவர்‌ மெல்லிய ஏளனத்துடன்‌ அனைத்தையும்‌ 
பார்த்துக்கொண்டிருப்பதைப்போல. தெய்வங்களுக்குரிய 
ஏளனம்‌ அது. கருவறை இருட்டுக்குள்‌ மறைந்து 
கைகூப்பி நின்றிருக்கும்‌ மானுடரை நோக்கி தெய்வங்கள்‌ 
புன்னகைத்துக்‌ கொள்கின்றன. ஒருவரோடொருவர்‌ 
நோக்கி சொல்லில்லாது இளிவரல்‌ 
பரிமாறிக்கொள்கின்றன. மானுடரை முழுக்க நோக்கி 
புன்னகை புரியத்‌ தொடங்குகையில்‌ ஒவ்வொருவரும்‌ 
தெய்வமாகிறார்கள்‌ போலும்‌. இங்கிருந்து விண்ணோக்கி 
எழுந்து அப்பெரும்பரப்பில்‌ பதிந்து கீழே 
நோக்கிக்கொண்டிருக்கிறார்கள்‌. இது அவர்களின்‌ 
விழைவுகள்‌ விளையாடும்‌ களம்‌. அவர்களின்‌ 
வெற்றிகள்‌ தோல்விகள்‌. வெற்றியிலும்‌ தோல்வியிலும்‌ 
அவர்களிலெழும்‌ சிரிப்பு. 


பொழுது ஓடிக்கொண்டிருந்தது. காந்தாரி மீண்டும்‌ 
சொல்லெடுக்கவில்லை. ஒருமுறை அவள்‌ வாய்நீர்‌ 
விழுங்கும்‌ ஓசைக்கு அப்பால்‌ எதுவும்‌ எழவில்லை. 
அசலை கால்மாற்றி நின்று கைந்ட்டி அருகிருந்த 
அடிமரத்தை பற்றிக்கொண்டாள்‌. ஒருகணத்தில்‌ 
சலிப்பெழுந்து பெருகி அங்கு நிற்க முடியாதென்று 
தோன்றியது. இருவரையும்‌ அப்படியே விட்டுவிட்டு 
விலகிச்சென்று அந்தத்‌ தோட்டத்தின்‌ 
பசுமையலைகளுக்குள்‌ மூழ்கி 
மறைந்துவிடவேண்டுமென்று எண்ணினாள்‌. எத்தனை 
நேரமாகியிருக்கும்‌? நெடுநேரமாகியிருக்கும்‌. உள்ளத்தின்‌ 
நேரம்‌ வேறொரு விசை கொண்டது. அரிதாகவே அது 
புறப்‌ பொழுதை இணைகொள்கிறது. 


நாவெடுத்து ஏதேனும்‌ சொன்னால்‌ என்ன? ஆனால்‌ ஒரு 
சொல்லும்‌ அவளுக்குள்‌ எழவில்லை. அல்லது ஏதேனும்‌ 
ஓசையையாவது எழுப்பவேண்டும்‌. இந்த 

மரக்கிளையைப்‌ பிடித்து உலுக்கலாம்‌. கால்களால்‌ இந்த 


உருளைக்கல்லை உதைத்து இருளை நோக்கி 
உருட்டிவிடலாம்‌. ஆனால்‌ அவளாலும்‌ தன்‌ உடலை 
அசைக்க முடியவில்லை. அத்தனை 
திமிறிக்கொண்டிருந்தாலும்‌ உள்ளத்தின்‌ பிறிதொரு பகுதி 
அசைவிழந்து குளிர்ந்தே கிடந்தது. 


அவள்‌ மூச்சை இழுத்து பெருமூச்சுவிட்டு தன்னுடலை 
உயிர்கொள்ளச்‌ செய்தாள்‌. அவ்வோசையால்‌ 
கலைந்தவர்போல பீஷ்மர்‌ விழிதூக்கி அவளைப்‌ 
பார்த்தார்‌. சிவந்த கண்கள்‌ அப்போது தணலில்‌ இருந்து 
எடுத்த கூழாங்கற்கள்போல்‌ இருந்தன. விழிகளும்‌ 
நரைக்குமா என்ன? முதுமையில்‌ அவரை 
இவையனைத்திலிருந்தும்‌ அப்பால்‌ எனக்‌ காட்டுபவை 
அந்த நரைத்த விழிகள்‌. அன்போ கனிவோ அறிமுகமோ 
அற்றவை. சிறுத்தையின்‌ கொலைவிழிகள்‌. தெய்வச்‌ 
சிலைகளின்‌ கல்லித்த நோக்கு. 


பீஷ்மர்‌ காந்தாரியை நோக்கி திரும்பி “நான்‌ 
இல்லையெனிலும்‌ இப்போர்‌ நிகழும்‌, அரசி” என்றார்‌. 
“உண்மையில்‌ நெடுங்காலம்‌ நானே இப்போரை தடுக்கும்‌ 
ஆற்றல்‌ கொண்டவன்‌ என்று எண்ணியிருந்தேன்‌. 
ஒவ்வொரு முறையும்‌ இப்போரை ஒத்திப்போட்டவன்‌ 
நானே என்று தருக்கினேன்‌. இதுநாள்‌ வரை என்‌ 
வாழ்வில்‌ நான்‌ கொண்ட இன்பம்‌ என்பது 
இவையனைத்தையும்‌ நான்‌ ஆள்கிறேன்‌ என்னும்‌ 
ஆணவம்தான்‌. நெடுங்காலம்‌ முன்னரே அது 
கலைந்துவிட்டது. எப்போது இந்நகருக்குள்‌ பயின்ற வில்‌ 
கொண்டு பெருந்தோளுடன்‌ அங்கன்‌ நுழைந்தானோ 
அன்று. பேரரசி, உங்கள்‌ மகன்‌ இன்று நால்வகைப்‌ 
படைக்கும்‌ தலைவன்‌ என்றும்‌ களம்‌ நின்று வெற்றியை 
ஈட்டித்தருபவன்‌ என்றும்‌ கருதுவது என்னையோ 
துரோணரையோ அல்ல, அங்கனைத்தான்‌.” 


“அத்துடன்‌ அது வீண்‌ நம்பிக்கையும்‌ அல்ல” என்றார்‌ 
பீஷ்மர்‌. “பாரதவர்ஷத்தில்‌ இன்றிருக்கும்‌ முதன்மைப்‌ 
படைத்தலைவனும்‌ களவீரனும்‌ அவனே. 
அதையறிந்தமையால்தான்‌ முதற்கணமுதல்‌ அவனை 
நான்‌ வெறுத்தேன்‌. அவைகளில்‌ அவனை இழிவுசெய்து 
அவன்‌ கொண்ட தன்னம்பிக்கையை குலைக்க 
முயன்றேன்‌. அவனுக்கும்‌ உங்கள்‌ மைந்தனுக்குமான 
நல்லுறவை அழிக்கவும்‌ முயன்றேன்‌. அவ்வாறு 
முயன்றபோதே ஒவ்வொரு முறையும்‌ என்‌ ஆணவத்தை 
இழந்துகொண்டே இருந்தேன்‌. இன்று அறிகிறேன்‌, இரு 
சாராரால்‌ எவ்வகையிலும்‌ பொருட்படுத்தப்படாத ஒரு 
முதியவன்‌ மட்டும்தான்‌ நான்‌.” 


“ஆகவே, நீங்கள்‌ எண்ணுவது பிழை. என்‌ சொல்லில்‌ 
இல்லை, அஸ்தினபுரியின்‌ நால்வகைப்‌ படைகள்‌. ஆம்‌, 
மரபுப்படி இந்த முடி எனக்குரியது. அவையெழுந்து நான்‌ 
நாற்படைத்‌ தலைவர்களுக்கும்‌ ஆணையிடலாம்‌. 
ஆனால்‌ அவர்களே அதை ம்றிச்சென்றார்கள்‌ என்றால்‌ 
என்னால்‌ செய்யக்கூடுவது ஏதுமில்லை. ஒருபோதும்‌ நாம்‌ 
நமது புலன்களை, நமது அறத்தை, நமது சொல்லை 
அவற்றின்‌ இறுதி எல்லைவரை சென்று 
உரசிப்பார்க்கலாகாது. அவை நமக்களிக்கும்‌ 
வாய்ப்புகளின்‌ தொடக்கத்திலேயே நின்றுவிடுவதே 
நன்று. மறுஎல்லையிலிருப்பவை மானுடனை 
வெல்லத்துடிக்கும்‌ தெய்வங்கள்‌” என்றார்‌ பீஷ்மர்‌. 


காந்தாரி “அஸ்தினபுரியின்‌ படைத்தலைவர்கள்‌ 
அனைவரும்‌ தங்கள்‌ கொடிவழியினர்‌. உங்களைக்கண்டு 
வளர்ந்த மூன்றாம்‌ தலைமுறை. உங்கள்‌ சொல்‌ 
அவர்களுக்கு வேதம்‌” என்றாள்‌. “ஆம்‌, இக்கணம்‌ வரை 
அவ்வாறே. ஆனால்‌ அவர்களில்‌ ஒருவர்‌ ஒரு சொல்‌ 
எனக்கெதிராக உரைத்துவிட்டாரென்றால்‌ இங்குள்ள 
அனைவரும்‌ அனைத்துச்‌ சொற்களாலும்‌ என்னை 
மறுதலித்துவிட்டதாகவே பொருள்‌. இன்று இங்கு நான்‌ 
நின்றிருப்பது மண்மறைந்த நமது மூதாதையர்நிரையின்‌ 
முகமாக. அவர்களின்‌ சொல்‌ என்‌ நாவில்‌ எழுகிறது. அது 
மறுக்கப்படுமென்றால்‌ அவர்கள்‌ அனைவரையும்‌ 
இந்நகரம்‌ உதறிவிட்டதென்றே பொருள்‌. அந்த 
எல்லைவரை நான்‌ செல்லலாகாது, என்‌ குடியை 
கொண்டுசெல்லவும்‌ கூடாது” என்றார்‌ பீஷ்மர்‌. 


காந்தாரி “நீங்கள்‌ சொல்லிக்கொண்டிருப்பது 
முறைமைகளைப்பற்றி. நான்‌ என்‌ மைந்தரின்‌ 
இறப்பைப்பற்றி பேசிக்கொண்டிருக்கிறேன்‌” என்றாள்‌. 
“இறப்பு அவர்கள்‌ ஊழென்றால்‌ அவ்வாறே ஆகட்டும்‌. 
என்‌ தோள்களும்‌ நெஞ்சும்‌ தளர்ந்துவிட்டன. பேரெடை 
தாங்கி இத்தனை காலம்‌ வாழ்ந்துவிட்டேன்‌. இனி 
என்னால்‌ ஆகக்கூடியதொன்றுமில்லை” என்றார்‌ பீஷ்மர்‌. 
“தங்கள்‌ சொல்‌ மறுக்கப்படும்‌ என்று அஞ்சுகிறீர்களா?” 
என்றாள்‌ காந்தாரி. அவள்‌ முகத்தை நோக்கி “ஆம்‌, 
அதைத்தான்‌ அஞ்சுகிறேன்‌” என்றார்‌ பீஷ்மர்‌. 
“ஏனென்றால்‌ முதியவர்களின்‌ கெடுநரகம்‌ என்பது 
இளையோரால்‌ மறுக்கப்படுதல்‌. முதுமை அவ்வாறு 
மறுக்கப்படுவதற்கான அனைத்தையும்‌ அமைத்து 
அளிக்கவும்‌ செய்கிறது.” 


தலையை அசைத்து பெருமூச்சுடன்‌ “நோயிற்கொடிது 
முதுமை. உளநிகரை, அறிவை, மெய்யுணர்தலை 


அழிக்கிறது. வெற்றுத்தசைக்குவியலென மானுடரை 
ஆக்குகிறது. அனைத்தையும்‌ அழித்த பின்னரும்‌ 
இருந்துகொண்டிருப்பதற்கான விழைவை மட்டும்‌ எச்சம்‌ 
வைக்கிறது. இங்குள்ளவை அனைத்தும்‌ 
வெற்றுத்துயரென்று ஆனபின்னரும்‌ ஒவ்வொன்றாக 
முகர்ந்து முகர்ந்து நீள்மூச்செறிந்தபடி சித்தம்‌ சுழன்று 
அலைந்து சலிக்கிறது” என்றார்‌. அவர்‌ விரல்கள்‌ 
ஒன்றையொன்று தொட்டு வருடிச்‌ சலித்து விலகி 
மீண்டும்‌ கவ்வி தவித்துக்கொண்டிருந்தன. 


அசலை அந்தத்‌ தவிப்பைக்‌ கண்டதனாலேயே 
உளவிலக்கம்‌ கொண்டாள்‌. அது சினமென்று உள்ளே 
ஊ௱றியது. “பிதாமகரே, இங்கும்‌ இன்னும்‌ தங்கள்‌ 
எ ல எழுந்து நிற்கிறது?” என்றாள்‌. பீஷ்மர்‌ 
ழிகளை தூக்கினார்‌. “உங்கள்‌ மைந்தர்மேல்‌ 
உங்களுக்கு அன்பிருக்குமென்றால்‌, முதுதந்தையாக 
அவர்களை ஆயிரம்‌ கைவிரித்து 
நெஞ்சோடணைத்துக்கொள்வீர்கள்‌ என்றால்‌ உங்கள்‌ 
சொல்‌ மறுக்கப்படுவதைப்பற்றி எண்ணுவீர்களா?” 
என்றாள்‌. நடுங்கும்‌ தலையுடன்‌ அவளை சில கணங்கள்‌ 
கூர்ந்து பார்த்த பீஷ்மர்‌ உதடுகள்‌ வளைய புன்னகைத்து 
“நீ எண்ணுவது உண்மை. இவர்களின்‌ இறப்பு எனக்கு 
எவ்வகையிலும்‌ பொருட்டாகத்‌ தெரியவில்லை. 
தந்தையென என்‌ உள்ளம்‌ கனிவு கொள்ளவும்‌ இல்லை” 
என்றார்‌. 


மீண்டும்‌ நஞ்செழ நகைத்து “ஆனால்‌ அது என்‌ 
ஆணவத்தால்‌ அல்ல. நீ சொன்னபின்னர்‌ என்‌ 
உளம்நோக்கி நான்‌ மீண்டும்‌ கேட்டுக்கொள்கிறேன்‌. 
மெய்யாகவே அது ஆணவத்தால்‌ அல்ல. 
அன்பின்மையால்தான்‌” என்றார்‌. அசலை அவர்‌ 
முகத்தை நோக்கிக்கொண்டிருந்தாள்‌. மீண்டும்‌ 
புன்னகைத்து பீஷ்மர்‌ சொன்னார்‌ “ஆம்‌, முற்றிலும்‌ 
அன்பற்றவனாக இருக்கிறேன்‌. இங்குள்ள 
இளமைந்தர்மேல்‌, என்‌ குடியினர்மேல்‌, இந்நகர்‌ 
மக்கள்மேல்‌, இப்புவியிலுள்ள மானுடத்தின்மேல்‌ 
அன்பென்றும்‌ கனிவென்றும்‌ ஒருதுளிகூட என்னில்‌ 
எஞ்சவில்லை.” அவர்‌ வஞ்சமென விரிந்த 
புன்னகையுடன்‌ தாடியை நீவினார்‌. “என்‌ உடலைப்பற்றி 
அன்றி நான்‌ எதைப்பற்றியும்‌ இன்று எண்ணவில்லை. 
நெறியென்றும்‌ கடனென்றும்‌ பற்று என்றும்‌ என்னை 
ஆண்ட அனைத்திலிருந்தும்‌ விடுபட்டுவிட்டேன்‌.” 


“ஒருவேளை, அன்பிலிருந்து விடுதலை கொள்வதுதான்‌ 
முதுமையோ? அதுதான்‌ முழுமையோ?” என்று அவர்‌ 


சொன்னார்‌. “யோகியர்‌ தவம்‌ செய்து அடைந்த 
விடுதலையை விரும்பியும்‌ வெறுத்தும்‌ இங்கு வாழ்ந்து 
வாழ்ந்து உழன்றுச்‌ சலித்து நான்‌ அடைந்து விட்டேன்‌ 
போலும்‌. ” வில்‌ என உடல்‌ துள்ள எழுந்து “இதற்குமேல்‌ 
ஒன்றும்‌ சொல்வதற்கில்லை, மகளே. மைந்தர்‌ 
அனைவரும்‌ களத்தில்‌ இறந்து குவிந்து கிடந்தால்கூட 
ஒருதுளி விழிநீர்‌ என்னில்‌ எழுமென்று எனக்குத்‌ 
தோன்றவில்லை. இது என்‌ களமே அல்ல” என்றபின்‌ 
திரும்பி ஓடையினூடாக நடந்து சென்றார்‌. 


அவர்‌ கால்கள்‌ நீரை அளையும்‌ ஓசை 
கேட்டுக்கொண்டிருந்தது. அசலை உளக்கொதிப்புடன்‌ 
திரும்பி காந்தாரியை பார்த்தாள்‌. அவள்‌ தன்‌ கையை 
நீட்டி “என்னை தூக்கு. என்‌ கால்கள்‌ மரத்துள்ளன” 
என்றாள்‌. அவளது சிறிய உள்ளங்கையைப்பற்றி முழு 
உடல்‌ விசையாலும்‌ தூக்கினாள்‌ அசலை. காந்தாரியின்‌ 
கைத்‌ தசைகள்‌ தொங்கி ஆடின. உடலை எழுப்பும்‌ 
விசையில்‌ கழுத்துத்‌ தசைகள்‌ இறுகி அதிர்ந்தன. எழுந்து 
நின்று மூச்சுவிட்டு “உண்மையில்‌ இங்கு வரும்போது 
இதைத்தான்‌ எதிர்பார்த்தேன்‌. எப்போதுமே உணர்ந்து 
வந்த பட்டப்‌ இது. இப்போது சொல்லென முன்வந்து 


நிற்கையில்‌ இது இவ்வாறுதான்‌ என்று அறிந்த ஆறுதலே 
எஞ்சுகிறது” என்றாள்‌. அசலையின்‌ தோள்மேல்‌ 


கைவைத்து “செல்வோம்‌” என்றாள்‌. 

[[/age]தேர்‌ உருளத்தொடங்கியதுமே அசலை சினத்துடன்‌ 
காந்தாரியிடம்‌ “அவர்‌ நம்மை தவிர்க்கிறார்‌. எது மெய்யோ 
அதை எதிர்கொள்ளாதொழிகிறார்‌” என்றாள்‌. “அது 
முதியவர்களின்‌ இயல்பு. அவர்களின்‌ உள்ளம்‌ ஆற்றல்‌ 
இழந்திருக்கிறது. உணர்வுகள்‌ தொடர்ச்சியை 
இழந்துவிட்டிருக்கின்றன. புலன்கள்‌ கூர்‌ 
மழுங்கியிருக்கின்றன. ஆகவே சூழ 
நிகழ்ந்துகொண்டிருப்பதை ஒன்றோடொன்று பொருத்தி 
முழு வடிவாக உருவாக்கிக்கொள்ள அவர்களால்‌ 
இயல்வதில்லை. தங்களால்‌ புரிந்துகொள்ள 
முடியாதவற்றை முற்றாக தவிர்ப்பது முதியவர்களின்‌ 
இயல்பு. தாங்கள்‌ இளமையில்‌ புரிந்துகொண்ட 
மெய்மையை திரும்பச்‌ சென்று தழுவிக்கொள்வதும்‌ 
அதை கொண்டுவந்து நிகழ்காலத்தின்‌ மீது 
கண்மூடித்தனமாக பொருத்தி வைப்பதும்‌ அவர்கள்‌ 
எங்கும்‌ செய்வதுதான்‌” என்றாள்‌. 


காந்தாரி கைகளைக்‌ கட்டியபடி அசையாது 
அமர்ந்திருந்தாள்‌. தேரின்‌ சகடகுலுக்கலில்‌ அவள்‌ 
உடலின்‌ தசைகள்‌ மெல்ல ததும்பிக்கொண்டிருந்தன. 
“அவர்‌ சொல்வது மெய்‌. அரசர்‌ அவர்‌ சொல்வதை 
கேட்கப்போவதில்லை. நூற்றுவர்‌ கெளரவரும்‌ 
கேட்கப்போவதில்லை. ஒருவேளை 
படைத்தலைவர்களும்‌ அவரை தவிர்க்கலாம்‌. அங்கர்‌ 
முன்நின்று நடத்தினால்‌ அஸ்தினபுரி அவரை மீறி 
படைமுகம்‌ கொள்ளவும்கூடும்‌. ஆனால்‌ 
இக்குலப்பேரழிவை நோக்கி செல்கையில்‌ மூதாதையர்‌ 
தரப்பிலிருந்து ஓர்‌ எதிர்க்குரல்‌ எழுந்ததென்று 
வேண்டாமா? அவர்கள்‌ அழியவேண்டுமென்றால்‌ 
அவர்களை மீறிச்சென்று அழிந்தால்தானே அது 
முறையாகும்‌? அவர்களுடன்‌ தானும்‌ சென்று வில்லேந்தி 
நிற்பேன்‌ என்று சொல்வது பிழையென அவருக்கு ஏன்‌ 
தோன்றவில்லை?” என்றாள்‌ அசலை. 


காந்தாரி அவள்‌ சொற்களைக்‌ கேட்டதுபோலவே 
தெரியவில்லை. அவள்‌ கைகளைப்பற்றி மெல்ல உலுக்கி 
அசலை “அன்னையே, தன்‌ வாழ்நாளெல்லாம்‌ 
எதன்பொருட்டு போராடினாரோ அதை இறுதியில்‌ 


போட்டுடைக்க எப்படி அவரால்‌ இயல்கிறது? என்ன 
நிகழ்கிறதென்று அவர்‌ உணர்ந்திருக்கிறாரா என்ன? 
ஒவ்வொன்றையும்‌ கண்முன்னால்‌ இழந்துவிட்டு 
வெறுமையுடன்‌ திரும்பப்போகிறாரா?” என்று கேட்டாள்‌. 
“மானுடர்‌ முன்வாழ்வில்‌ வென்று எழுந்தபின்‌ 
பின்வாழ்வில்‌ தங்களைத்தாங்களே 
தோற்கடித்துக்கொள்கிறார்களா?” 


காந்தாரி மெல்ல உடலை அசைத்தபின்‌ “அனைத்திற்கும்‌ 
விடையாக அவர்‌ ஒன்றை சொன்னார்‌. அவரிடம்‌ 
முற்றிலும்‌ அன்பில்லையென்று” என்றாள்‌. “அது எப்படி 
முதுதாதை ஒருவர்‌ முற்றிலும்‌ அன்பிழந்து 
போகமுடியும்‌?” என்றாள்‌ அசலை. “அவர்‌ அதை 
சொன்னதுமே அது பொய்யல்ல என்று உணர்ந்தேன்‌” 
என்று காந்தாரி சொன்னாள்‌. “என்‌ உள்ளத்தின்‌ 
ஆழத்தில்‌ ஒன்று அக்கணமே அதை ஏற்றுக்கொண்டு 
ஆம்‌ ஆம்‌ என்றது. நீயும்‌ நானும்‌ அன்பில்‌ நின்றுகொண்டு 
பேசுகிறோம்‌. அன்பு மிகச்‌ சிறிய பீடம்‌. அன்பின்மை 
சூழ்ந்திருக்கும்‌ எல்லையின்மை. இங்குள எளிய 
உண்மைகள்‌ மட்டுமே அன்பினால்‌ அறியப்படும்‌. 
என்றுமுள பேருண்மைகள்‌ அன்பின்மையில்‌ 
அமைந்தவை. அவர்‌ அவற்றை கண்டிருக்கலாம்‌. இங்கு 
நின்றபடி நாம்‌ அவரிடம்‌ சொல்லாட முடியாது” என்றாள்‌. 


“என்ன சொல்கிறீர்கள்‌, அன்னையே? நாம்‌ அன்பின்மை 
கொள்ளமுடியுமா என்ன?” என்றாள்‌ அசலை. காந்தாரி 
தன்‌ சிறிய செவ்விதழ்களை அழுத்தியபடி 
அமர்ந்திருந்தாள்‌. தேரசைவில்‌ அவள்‌ உடல்‌ 
குலுங்கியதில்‌ உள்ளே சொற்கள்‌ முண்டியடித்து 
வெளிவர உந்துபவைபோல்‌ இருந்தன. பின்னர்‌ 
“இப்போது மேற்கு மாளிகை சாளரத்தோரம்‌ 

இருவர்‌ அமர்ந்திருக்கிறார்களே, இறுதியாக அவர்களை 
எப்போது நீ எண்ணினாய்‌?” என்றாள்‌. அசலை 
எதிர்பாராத குளிர்ந்த அடியென அதை ஏற்று 
உடல்குலுங்கினாள்‌. காந்தாரியை தொட்டிருந்த அவள்‌ 
கைகள்‌ அறியாமல்‌ நழுவி பின்னகர்ந்தன. 


“மகாநிஷாதகுலத்து இளவரசியரான சந்திரிகையும்‌ 
சந்திரகலையும்‌. அதற்கு முன்‌ அங்கு சம்படை 
அமர்ந்திருந்தாள்‌. அவளுக்கு முன்‌ சிவை 
அமர்ந்திருந்தாள்‌. சம்படையை இளமையில்‌ என்‌ 
இடையிலிருந்து நான்‌ இறக்கிவிட்டதே இல்லை. 
ஒவ்வொரு நாளும்‌ அவளுக்கு உணவூட்டி உறங்க வைத்த 
பின்னரே நான்‌ மஞ்சத்திற்கு செல்வேன்‌. என்‌ 
கையாலேயே அவளுக்கு ஆடை அணிகளும்‌ பூட்டுவேன்‌. 


எத்தனை எளிதாக அவளை மறந்தேன்‌! எவ்வளவு 
இயல்பாக ஒவ்வொருவரும்‌ அவர்களிடமிருந்து 
விலகுகிறோம்‌! நம்‌ அன்பின்‌ வலையில்‌ ஏன்‌ அவர்கள்‌ 
இல்லை?” என்றாள்‌ காந்தாரி. 


அசலை மூச்சை நிறுத்த முயல்பவள்போல்‌ உதடுகளை 
அழுத்தி தோள்களை குறுக்கினாள்‌. “ஏனெனில்‌ அன்பில்‌ 
திளைத்து நாம்‌ வாழ்வது அது இனிதென்பதனால்தான்‌. 
மைந்தரை நெஞ்சோடணைப்பதும்‌, கொழுநருடன்‌ 
தழுவியிருப்பதும்‌, உடன்பிறந்தவருடன்‌ 
ஆடிக்களிப்பதும்‌ உவகை அளிக்கிறது. முற்றிலும்‌ 
உவகையளிக்காத ஒன்றை முழுமையாகவே நம்‌ 
உலகிலிருந்து விலக்கிவிடுகிறோம்‌” என்றாள்‌ காந்தாரி. 


“நான்‌ எண்ணிப்பார்க்கிறேன்‌, சம்படை நோயுற்றிருந்தால்‌ 
நாங்கள்‌ பத்து உடன்பிறந்தாரும்‌ ஒவ்வொரு கணமும்‌ 
அவளை உடனமர்ந்து பேணியிருப்போம்‌. ஏனெனில்‌ 
நோயுற்ற ஒருவரை பேணுவதென்பது முதல்‌ நோக்கில்‌ 
துயரென்றாலும்‌ அடியில்‌ இன்பமளிப்பது. நம்மை 
அளிநிறைந்தவர்கள்‌ என்றும்‌ அருள்கொண்டவர்கள்‌ 
என்றும்‌ நமக்குக்‌ காட்டுவது. இது அப்படியல்ல. அவர்கள்‌ 
ஏன்‌ நம்மால்‌ முற்றிலும்‌ புறக்கணிக்கப்பட்டார்கள்‌? 
ஏனெனில்‌ நம்‌ அனைவரிலும்‌ ஒரு சிறுபகுதி 
அவர்களாகவும்‌ இருக்கிறது. அது நாம்‌ பார்க்க விரும்பாத 
பகுதி. அதை நம்மிலிருந்து வெட்டி வீசினாலொழிய நாம்‌ 
மகிழ்ந்திருக்க இயலாது.” 


“இதெல்லாம்‌ நாமே நம்மை துன்புறுத்தும்பொருட்டு 
எண்ணிக்கொள்வதுதான்‌. நமது குற்றஉணர்வையும்‌ 
நாம்‌ இனிதென சுவைக்கிறோம்‌” என்றாள்‌ அசலை. 
“இல்லை, எந்தப்‌ பேரன்பின்‌ பீடமும்‌ அன்பின்மை எனும்‌ 
வேலியால்‌ பாதுகாக்கப்பட்டே நிலைகொள்கிறது 
அன்பின்‌ எந்த எல்லையையும்‌ இறுதிவரை சென்று 
தொட்டுப்பார்‌, அப்பால்‌ விரிந்திருக்கும்‌ 
அன்பின்மையின்‌ பெருவெளி காணக்கிடைக்கும்‌. 
அதுவே மெய்மை. அவர்‌ அங்கிருக்கிறார்‌” என்றாள்‌ 
காந்தாரி. 


அசலை பற்களை இறுகக்கடித்து காந்தாரியின்‌ முகத்தை 
நோக்கிக்கொண்டிருந்தாள்‌. அவள்‌ கழுத்தில்‌ 
வெண்ணிறத்‌ தசை மூச்சில்‌ அசைந்தது. இரு 
புயங்களிலும்‌ வெண்தசை அதிர்ந்துகொண்டிருந்தது. 
அக்கணம்‌ அவள்மேல்‌ அத்தனை வெறுப்பு ஏன்‌ 
வருகிறதென்று அசலையின்‌ உள்ளாழம்‌ அவளை 
நோக்கியே வியந்தது. மறுகணம்‌ கூர்கொண்டு 


என்றார்‌. “அவருடைய உலகம்‌ அவருள்ளேயே முழுமை 
கொண்டுவிட்டிருக்கிறது” என்றார்‌ துவிதீய கெளதமர்‌, 
ர தன்னுள்‌ தான்‌ முழுமையாக நிறையும்‌ கணமே 
மகிழ்ச்சி என்பது. யோகி என்பவன்‌ அந்நிறைவை 
பின்னர்‌ திரும்பமுடியாதபடி அடைந்தவன்‌. போகத்திலும்‌ 
யோகம்‌ இயல்வதே. உலகியலிலும்‌ பேரின்பத்தின்‌ 
கணங்கள்‌ சாத்தியம்‌ ஆகும்‌” என்றார்‌ ஏகத கெளதமர்‌. 


குந்தியையே பாண்டு மறந்துவிட்டவன்‌ போலிருந்தான்‌. 
அவளுடைய ௧௬ வளர்வதையும்‌ அவன்‌ அறியவில்லை. 
அவள்‌ நோய்கொள்வதை தளர்வதை தன்னுள்‌ பெருகும்‌ 
உயிரின்‌ அசைவை உணர்ந்து பரவசமடைவதை 
எதையும்‌ அவன்‌ காணவில்லை. காடுகளிலும்‌ 
மலைக்குகைகளிலும்‌ அவன்‌ 
அலைந்துகொண்டிருந்தான்‌. அனகையும்‌ மாத்ரியும்தான்‌ 
அவளை பேணினர்‌. “அரசர்‌ தங்களை ஒரு கணமேனும்‌ 
எண்ணுவதாகத்‌ தெரியவில்லை அரசி” என்றாள்‌ 
அனகை. “ஆம்‌,.. அவர்‌ தன்னையும்‌ எண்ணுவதில்லை” 
என்றாள்‌ குந்தி. 


௧௬ தன்‌ வயிற்றில்‌ விளைந்துவிட்டதென்று உணர்ந்ததும்‌ 
அவள்‌ பாண்டுவிடம்‌ பும்ஸவனம்‌ என்னும்‌ சடங்கைச்‌ 
செய்யவேண்டுமென்று சொன்னாள்‌. “ஆண்குழந்தை 
பிறப்பதற்காகச்‌ செய்யும்‌ சடங்கு அல்லவா அது?” 
என்றான்‌ பாண்டு. “ஆம்‌... எனக்கு 
ஆண்குழந்தைவேண்டும்‌” என்றாள்‌ குந்தி. “நாம்‌ 
பெறப்போகும்‌ மைந்தன்‌ என்ன நாடாளவா போகிறான்‌? 
மகளாக இருக்கட்டுமே. நான்‌ கொஞ்சிவளர்ப்பதற்கு 
மகள்தான்‌ உகந்தவள்‌” என்றான்‌ பாண்டு. அவள்‌ 
“மைந்தன்தான்‌ வேண்டும்‌. பும்ஸவனம்‌ 
செய்தேயாகவேண்டும்‌” என்றாள்‌. அவன்‌ எதையும்‌ 
சொல்லிக்கேட்கும்‌ மனநிலையில்‌ இருக்கவில்லை. ஒரு 
கிளியின்‌ குரலைக்‌ கேட்டதும்‌ முகம்‌ மலர்ந்து 
அப்பக்கமாகத்‌ திரும்பி பின்‌ எழுந்து அதை நோக்கிச்‌ 
சென்றான்‌. 


கெளதமரிஷியின்‌ மைந்தர்கள்‌ “அரசி, பும்ஸவனம்‌ 
என்பது மைந்தன்‌ பிறப்பதற்கான சடங்கு அல்ல. அது 
முழுமைகொண்ட மைந்தன்‌ வேண்டுமென்று கோரும்‌ 
சடங்கு. அப்படிப்பிறக்கும்‌ மைந்தன்‌ 
அரசனைப்போலிருப்பான்‌. அவன்‌ அரசனாகவில்லை 
என்றால்‌ மரவுரி அணிந்து வனம்புகுந்து 
முனிவனாவான்‌. அதை முழுதெண்ணி முடிவெடுங்கள்‌” 
என்றார்கள்‌. 


சினம்கொண்டு முன்னெழுந்தது. “நாம்‌ இதை ஏன்‌ 
பேசிக்கொள்கிறோம்‌? ஏனெனில்‌ இத்தருணம்‌ 
அடைடட்டுவிட்டது என்று நமக்குத்‌ தோன்றுகிறது. 
ஆகவே இப்படி சில கொள்கைகளை 
உருவாக்கிக்கொண்டு அதை கடந்து செல்கிறோம்‌. 
வேறொன்றுமில்லை” என்று அசலை சொன்னாள்‌. 
“ஆனால்‌ நான்‌ அன்னை. என்னால்‌ அப்படி இயல்வது 
எளிதல்ல. அனைத்து வாயில்களையும்‌ நான்‌ 
முட்டியாகவேண்டும்‌.” 


காந்தாரி “ஆம்‌, அன்னையர்‌ இறுதிக்கணம்‌ வரை 
முயல்வார்கள்‌. விலங்குகளும்‌ பறவைகளும்கூட 
அப்படித்தான்‌. ஒருபோதும்‌ அவை 
பின்வாங்குவதில்லை” என்றாள்‌. “நானும்‌ 
அன்னையென உன்னுடன்‌ எழவே விரும்புகிறேன்‌. நீ 
சொல்வது எதுவானாலும்‌ அதை இயற்றுகிறேன்‌. எனக்கு 
எண்ணங்கள்‌ எழவில்லை. என்‌ உள்‌ஆழத்தில்‌ கதவுகள்‌ 
ஒவ்வொன்றாக மூடிக்கொண்டிருக்கின்றன. நான்‌ 
சொன்னது அதைப்பற்றி மட்டும்தான்‌” என்றாள்‌ 
காந்தாரி. “அப்படியானால்‌ தேரை திருப்பச்‌ 
சொல்லுங்கள்‌. பீஷ்மரிடம்‌ செல்வோம்‌, அவர்‌ உருவாக்கி 
வைத்திருக்கும்‌ அந்த சொற்கவசத்தை உடைப்போம்‌. 
அதற்குள்‌ முதுமையின்‌ வெற்றுச்‌ செயலின்மை மட்டுமே 
உள்ளது, எந்த அறமும்‌ அல்ல என்று அவருக்குக்‌ 
காட்டுவோம்‌” என்றாள்‌ அசலை. 


மீண்டும்‌ காந்தாரியின்‌ கைகளைப்பற்றி மெல்ல உலுக்கி 
“அன்னையே, இத்தருணத்தில்‌ இப்போரில்‌ தான்‌ 
கலந்துகொள்ளப்போவதில்லை என்று ஒரு சொல்‌ மட்டும்‌ 
அவரால்‌ உரைக்கப்படுமென்றால்‌ அதிலிருந்து நாம்‌ 
நெடுந்தொலைவு செல்லமுடியும்‌. கிருபரையும்‌ 
துரோணரையும்‌ பின்னிழுக்க முடியும்‌. நம்‌ படையில்‌ 
பாதியையேனும்‌ தயங்கவைக்க முடியும்‌. தங்கள்‌ ஆற்றல்‌ 
பாரதவர்ஷத்தையே வெல்லும்‌ தகைமைகொண்டதென்ற 
எண்ணத்தால்தான்‌ அரசர்‌ இங்கு 
போருக்கெழுந்திருக்கிறார்‌. அவரை நம்மால்‌ நிறுத்த 
முடியும்‌” என்றாள்‌. 

காந்தாரி “மீண்டும்‌ முயல்வதில்‌ எனக்கு 
தடையேதுமில்லை. ஒருமுறை என்ன நூறுமுறை 
உன்னுடன்‌ வந்து அவருடன்‌ சொல்லாடுகிறேன்‌. 
இப்போது நாம்‌ அரண்மனைக்கு மீள்வோம்‌. பிறிதொரு 
தருணத்தில்‌ அவரை சந்திப்போம்‌” என்றாள்‌. “இன்று நாம்‌ 
அவரைப்‌ பார்த்த இடமும்‌ பொருத்தமானதல்ல என்று 
எனக்குத்‌ தோன்றுகிறது. அந்தக்‌ காடும்‌ தனிமையும்‌ 


ஊழ்கத்திற்குரியவை. அங்கிருப்பவர்‌ தன்னை 
முனிவரென்று உருவகித்துக்கொண்டு நம்மிடம்‌ 
பேசினார்‌. அவர்‌ படைக்கலம்‌ பயில்கையில்‌ அல்லது 
அவையமர்ந்து நெறிநூலாய்கையில்‌ சென்று மீண்டும்‌ 
அவரை பார்ப்போம்‌. அங்கிருப்பவர்‌ தன்னை 
களவீரரென்றும்‌ அரசுசூழ்பவரென்றும்‌ 
உருவகித்துக்கொண்டிருப்பார்‌. அவரிடம்‌ சொல்லவே 
நம்மிடம்‌ சொற்கள்‌ உள்ளன.” 


“ஆம்‌ அன்னையே, நாம்‌ மீண்டும்‌ அவரை சந்திப்போம்‌. 
அவர்‌ இப்போருக்கு எதிர்நின்றாக வேண்டும்‌, நமக்கு 
வேறுவழியில்லை” என்று அசலை சொன்னாள்‌. 


[ஙagelகாந்தாரியின்‌ அரண்மனையில்‌ அவளை 
கொண்டு இறக்கிவிட்டு தன்‌ அரண்மனை நோக்கி 
செல்கையிலேயே அசலை கடந்ததொன்று 
நினைவுமீள்வதுபோல்‌ இயல்பாக அவ்வெண்ணத்தை 
அடைந்தாள்‌. பீஷ்மரின்‌ குடிலிலிருந்து கிளம்பிய கணம்‌ 
முதல்‌ தன்‌ உள்ளத்தின்‌ ஒரு பகுதி திரும்பிச்‌ சென்று 
அக்குடிலில்‌ அவருடன்‌ இருந்துகொண்டிருப்பதையும்‌ 
அவருடைய ஒவ்வொரு அசைவையும்‌ 
உற்றுநோக்கிக்கொண்டிருப்பதையும்‌ அவள்‌ 
உணர்ந்தாள்‌. அமைதியிழந்தவராக வில்லையும்‌ 
அம்புகளையும்‌ எடுத்துக்கொண்டு பயிற்சிக்களத்திற்கு 
சென்றார்‌. இலக்குகளை மேலும்‌ மேலும்‌ 
சேய்மையானவையாகவும்‌ சிறியவையாகவும்‌ 
அரிதானவையாகவும்‌ மாற்றி பயிற்சி 
செய்துகொண்டிந்தார்‌. ஒவ்வொருமுறை இலக்கு 
எய்தப்படுகையிலும்‌ அவர்‌ மேலும்‌ நிறைவின்மை 
கொண்டார்‌. 


மீண்டும்‌ மாளிகை முற்றத்திற்கு வந்து தேர்ப்பாகனை 
கையசைத்து அருகே அழைத்தாள்‌. ஏறி 
அமர்ந்துகொண்டு பீஷ்மரின்‌ குடிலுக்கு செல்லும்படி 
ஆணையிட்டாள்‌. தேர்‌ கிளம்புவது வரை அவளிடம்‌ ஒரு 
பதற்றம்‌ இருந்தது. இரு கைகளையும்‌ விரல்கோத்து 
மடியில்‌ வைத்து பிசைந்துகொண்டிருந்தாள்‌. சகட 
ஒலியுடன்‌ தேர்‌ கிளம்பி முற்றத்தைக்‌ கடந்து சாலையை 
அடைந்து சீராக ஓடத்தொடங்கியதும்‌ சற்று 
இயல்புநிலையடைந்து பின்னால்‌ சாய்ந்து அமர்ந்து 
கால்களை நீட்டிக்கொண்டாள்‌. மெல்ல மெல்ல தன்‌ 
உள்ளத்தை தளர்த்தி கண்களை மூடி அமர்ந்தாள்‌. 
மெல்லிய துயில்‌ ஒன்று அவள்மேல்‌ படிந்து அவள்‌ 
சித்தப்பெருக்கை கலைத்து விளையாடியது. அதற்குள்‌ 
ஆயிரம்‌ இளமைந்தர்களின்‌ கூச்சல்களும்‌, கங்கையின்‌ 


கோடைக்கால நீர்ப்பெருக்கும்‌, மிக அப்பால்‌ எங்கோ 
கேட்டுக்கொண்டிருக்கும்‌ மணியோசையும்‌ ஊடுருவின. 
ஒரு மயிற்பீலி. அகலுமொரு குழலோசை. இவை இல்லாத 
கனவு எனக்கில்லையா? நான்‌ கனவா 
கண்டுகொண்டிருக்கிறேன்‌? இல்லை, தேரில்‌ 
அமர்ந்திருக்கிறேன்‌. 


விழித்தெழுந்து ஆடையை சீர்படுத்தி வெளியே 
பார்த்தபோது அஸ்தினபுரியின்‌ தெருவினூடாக தேர்‌ 
சென்றுகொண்டிருப்பதை உணர்ந்து எங்கு 
சென்றுகொண்டிருக்கிறோம்‌ என்பதை 
மீட்டுக்கொண்டாள்‌. அக்கணமே அவள்‌ உள்ளம்‌ 
பீஷ்மரின்‌ குடிலுக்கு சென்றுவிட்டிருந்தது. அவரிடம்‌ 
பேசவேண்டிய சொற்றொடர்களை ஒவ்வொன்றாக 
எடுத்து முறையாக அடுக்கிக்கொண்டாள்‌. அது 
ஒழுங்குபெறும்தோறும்‌ தன்னம்பிக்கையும்‌ மெல்லிய 
உளநிறைவும்கூட அவளுக்கு ஏற்பட்டது. 


பீஷ்மரின்‌ குடில்‌ முன்னால்‌ தேர்‌ சென்று நின்றபோது 
இறங்கி தேர்ப்பாகனிடம்‌ அதை அப்பால்‌ 
கொண்டுசென்று நிறுத்தும்படி ஆணையிட்டுவிட்டு குடில்‌ 
நோக்கி சென்றாள்‌. சகட ஒலி கேட்டு உள்ளிருந்து வந்த 
விஸ்வசேனர்‌ அவளைப்‌ பார்த்ததும்‌ வியந்து பின்‌ அதை 
மறைத்துக்கொண்டு கைகூப்பியபடி அருகணைந்தார்‌. 
அவரது இரு மாணவர்களும்‌ பின்னால்‌ வந்தனர்‌. முகமன்‌ 
ஏதும்‌ உரைக்காமல்‌ “நான்‌ பிதாமகரிடம்‌ ஒன்று சொல்ல 
விட்டுவிட்டேன்‌. அவரிடம்‌ பேச வேண்டும்‌” என்று 
அசலை சொன்னாள்‌. 


“பொறுத்தருள்க, அரசி! அவர்‌ விற்பயிற்சிக்‌ 
களத்திலிருக்கிறார்‌. உளம்கூரும்பொருட்டு அவர்‌ அங்கு 
செல்கையில்‌ இங்கிருந்து ஒரு சொல்லும்‌ அங்கு 
செல்லக்கூடாதென்பது ஆணை?” என்றார்‌ விஸ்வசேனர்‌. 
“நன்று, ஆனால்‌ எங்கிருந்து எச்சொல்‌ வந்தாலும்‌ 
உளம்கூர்வதற்கான பயிற்சியல்லவா மெய்யானது?” 
என்று சொல்லி புன்னகைத்த அசலை “என்‌ வருகையை 
கூறுக! அவர்‌ என்னை மறுதலித்தால்‌ 
திரும்பிவிடுகிறேன்‌” என்றாள்‌. 


“இல்லை, நாங்கள்‌ அவரிடம்‌ செல்லவேகூடாது என்பது 
ணை?” என்று விஸ்வசேனர்‌ சொன்னார்‌. “சரி, நானே 
செல்கிறேன்‌. அதன்பொருட்டு அவர்‌ அம்புகளில்‌ ஒன்று 
என்னை நோக்கி வருமென்றால்‌ ஏற்றுக்கொள்கிறேன்‌” 
என்று சொன்ன அசலை “பயிற்சிக்களம்‌ 
இத்திசையில்தானே?” என்று திரும்பினாள்‌. அவளுக்குப்‌ 


பின்னால்‌ வந்தபடி விஸ்வசேனர்‌ “அரசி, இது ஒப்புதலற்ற 
செயல்‌” என்று சொல்ல “நான்‌ பார்த்துக்கொள்கிறேன்‌, 
துயருற வேண்டாம்‌” என்று அவரை கையமர்த்திவிட்டு 
அவள்‌ நடந்தாள்‌. 


முதலில்‌ காட்டுக்குள்‌ செல்கையிலேயே அந்தப்‌ பெரிய 
பயிற்சிக்களத்தை அவள்‌ கண்டிருந்தாள்‌. அங்கு மட்டும்‌ 
மரங்களும்‌ செடிகளும்‌ வெட்டி விரிவாக்கப்பட்டு ஒளி 
ஒரு பெருங்குளம்போல்‌ தேங்கிக்‌ கிடந்தது. 
தொலைவிலேயே பீஷ்மரின்‌ உடலசைவுகளை அவள்‌ 
கண்டாள்‌. வானில்‌ தான்‌ ஏவிய அம்புகளைத்‌ தொடர்ந்த 
அம்புகளால்‌ தைத்து மெல்ல கீழிறக்கிக்கொண்டிருந்தார்‌. 
அவள்‌ வருவதை உடை வண்ண அசைவிலிருந்தே 
உணர்ந்து திரும்பிப்‌ பார்த்தார்‌. அவர்‌ உடலில்‌ சினம்‌ 
தெரிவதை அவள்‌ கண்டாள்‌. எனினும்‌ நடையின்‌ 
விரைவை குறைக்காமல்‌ அவரை அணுகி 
“வணங்குகிறேன்‌, பிதாமகரே” என்றாள்‌. 


பீஷ்மர்‌ மறுமொழி சொல்லாமல்‌ அவளை 
உற்றுப்பார்த்துக்கொண்டு நின்றார்‌. “தங்களிடம்‌ சில 
சொற்கள்‌ சொல்ல விட்டுப்போய்விட்டது. 
அரண்மனைக்குச்‌ சென்ற பிறகே அதை உணர்ந்தேன்‌. 
ஆகவே திரும்பி வந்தேன்‌” என்றாள்‌ அசலை. “இங்கு 
எவருக்கும்‌ நுழைவொப்பு இல்லை” என்று பீஷ்மர்‌ 
சொன்னார்‌. “ஆம்‌, அறிவேன்‌. அதன்பொருட்டு தாங்கள்‌ 
ஏவும்‌ அம்பை பெற்றுக்கொள்கிறேன்‌ என்று 
சொல்லித்தான்‌ இங்கு வந்தேன்‌” என்று அசலை 
சொன்னாள்‌. 


பீஷ்மர்‌ விழிகளை திருப்பிக்கொண்டு “நான்‌ 
தனிமையில்‌ பெண்டிரை சந்திப்பதில்லை” என்றார்‌. 
“அத்தனை நொய்மையானதா உங்கள்‌ நோன்பு?” என்று 
அசலை புன்னகையுடன்‌ கேட்டாள்‌. கடுஞ்சினத்துடன்‌ 
திரும்பி “என்ன சொல்கிறாய்‌?” என்று பீஷ்மர்‌ கேட்டார்‌. 
“அத்தனை நொய்மையான ஒன்றை பற்றிக்கொண்டா 
இத்தனை காலம்‌ வாழ்ந்திருக்கிறீர்கள்‌ என்று கேட்டேன்‌. 
சொல்‌ பயின்றும்‌ வில்‌ பயின்றும்‌ இத்தனை 
ஆண்டுகளாகப்‌ புதைத்தும்‌ அது இன்னமும்‌ 
மட்கவில்லையா?” 


பீஷ்மர்‌ பெருகிஎழுந்த சினத்தை மெல்ல அடக்கி 
உதடுகள்‌ இழுபட புன்னகைத்து “என்னை 
சீண்டும்பொருட்டு வந்தாய்‌ போலும்‌” என்றார்‌. “இல்லை, 
மூத்தவர்களின்‌ மென்மையும்‌ தயக்கமும்‌ இல்லாமல்‌ 
நேரடியாகச்‌ சென்று உண்மைகளைத்‌ தொடுவது என்‌ 


வழக்கம்‌. பிதாமகரே, இந்தப்‌ போர்‌ தொடங்குவது உங்கள்‌ 
உள்ளுறைந்த ஒழியாக்‌ காமத்திலிருந்து என்பதை 
தாங்கள்‌ அறிவீர்கள்‌” என்றாள்‌ அசலை. பீஷ்மர்‌ “நீ 
இன்னும்கூட கடுமையாக சொல்லலாம்‌. உனக்கு அது 
நிறைவளிக்குமெனில்‌ நன்று” என்று புன்னகைத்தார்‌. 


“இப்புன்னகையினூடாக நீங்கள்‌ எதையும்‌ மறைத்துவிட 
முடியாது. இது என்னை தடுக்கவும்‌ இயலாது” என்று 
அசலை சொன்னாள்‌. “இங்கு மூன்று தலைமுறைகளுக்கு 
முன்பு அம்பை வந்து நின்றாள்‌. அன்று உங்கள்‌ 
உதடுகளிலிருந்து எழுந்த இதே போன்ற நச்சுப்புன்னகை 
ஒன்றுதான்‌ அவளில்‌ அனல்‌ எழச்செய்தது. 
அஸ்தினபுரியின்‌ நுழைவாயிலில்‌ அணையாது 
அமைந்த அந்த எரியிறைதான்‌ மூண்டெழுந்து இந்நகரை 
இன்று அழிக்கப்போகிறது” என்றாள்‌. 


பீஷ்மர்‌ “சூதர்‌ கதைகளை நன்கு கேட்டிருக்கிறாய்‌” 
என்றார்‌. “ஆம்‌, அவையன்றி கடந்த காலத்திற்குச்‌ செல்ல 
நமக்கு வழியேதும்‌ இல்லை. ண்பன்‌ அந்நிகழ்வை 
கதையென்று நீங்கள்‌ கடந்துசெல்ல முடியாது. இங்கு 
நீங்களும்‌ இருக்கிறீர்கள்‌. அழியாக்‌ குருதிவிடாயுடன்‌ 
அங்கு அவளும்‌ அமர்ந்திருக்கிறாள்‌” என்றாள்‌ அசலை. 
“உங்கள்‌ பிழைக்கு உங்கள்‌ கொடிவழியினர்‌ முழுமையாக 
பலிகொடுக்கப்பட வேண்டுமா?” என்று அசலை 
சீற்றத்துடன்‌ கேட்டாள்‌. அவளுடைய நிகர்நிலை 
அழியலாயிற்று. மூச்சில்‌ முலைகள்‌ எழுந்தமைய முகம்‌ 
சிவந்து கண்கள்‌ நீர்மைகொண்டன. 


பீஷ்மர்‌ உரக்க நகைத்து “இதைத்தான்‌ கேட்க 
விட்டுப்போனாயா? செல்லும்‌ வழியிலும்‌ மீளும்‌ 
வழியிலும்‌ இச்சொற்களை புனைந்துகொண்டாயா?” 
என்றார்‌. “இந்நகைப்பும்‌ எதையும்‌ மறைப்பதோ 
விலக்குவதோ இல்லை, பிதாமகரே” என்றாள்‌ அசலை. 
“நீங்கள்‌ அறிவீர்கள்‌, இப்புவியில்‌ எவரும்‌ இளைய 
யாதவரை வெல்ல இயலாது. ஆகவே களம்‌ 
அமையுமென்றால்‌ உங்கள்‌ மைந்தரும்‌ பெயர்மைந்தரும்‌ 
வழிமைந்தரும்‌ முற்றாக இறந்தொழிவார்கள்‌ என்பதும்‌ 
உறுதி. எதன்பொருட்டு அப்பலியை கொடுக்கிறீர்கள்‌? 
அன்று அம்பையின்‌ முன்‌ ஓர்‌ அம்பெடுத்து சங்கறுத்து 
குருதி சிந்த விழுந்திருந்தீர்கள்‌ என்றால்‌ அன்றே 
முடிந்திருக்கும்‌ உங்கள்‌ அழல்‌. அன்று செய்யத்‌ 
தவறியதை ஆயிரம்‌ பல்லாயிரம்‌ மடங்கு துயர்‌ பெற்று 
நிகர்செய்ய விரும்புகிறீர்களா?” 


பீஷ்மர்‌ பொறுமையிழப்பதை அவரது கைகள்‌ காட்டின. 


ஆனால்‌ முகம்‌ அதே புன்னகையை கொண்டிருந்தது. 
“உங்கள்‌ மைந்தர்‌ அனைவரையும்‌ போரில்‌ பலியிட்டு 
விண்ணுக்கான உங்கள்‌ பாதையை 
அமைத்துக்கொள்ளுங்கள்‌. நான்‌ அன்னை. என்‌ 
மைந்தரை இழக்க நான்‌ ஒருபோதும்‌ ஒப்பமாட்டேன்‌. 
அதை உங்களிடம்‌ சொல்லிவிட்டுச்‌ செல்லவே வந்தேன்‌” 
என்றாள்‌ அசலை. அவள்‌ குரல்‌ எழுந்தது. சினத்துடன்‌ 
அவரை நோக்கி இரு காலடி வைத்து அணுகி கைநீட்டி 
கூவினாள்‌. 


“இதையும்‌ சொல்கிறேன்‌... நான்‌ பெண்ணென்பதால்‌ 
போருக்குப்‌ பின்னரும்‌ எஞ்சியிருப்பேன்‌. உங்களுக்கு 
நீர்க்கடன்‌ கொடுக்க எவன்‌ கங்கையில்‌ கைப்பிடி 
அள்ளியெடுக்கிறானோ அங்கு சென்று அவனிடம்‌ 
சொல்வேன்‌, ஆணவத்தால்‌ அல்லது அச்சத்தால்‌ 
ற்றவேண்டிய ஒன்றைத்‌ தவறவிட்டு ஆயிரம்‌ மடங்காக 
ருப்பி அளித்த அறிவிலி ஒருவருக்கான நீர்‌ அது என. 
அதற்கு உன்‌ அகமளித்தால்‌ நீயும்‌ அறிவிலிகளின்‌ 
உலகிற்கே செல்வாய்‌. தவிர்த்துவிடுக என்பேன்‌. 
இங்கிருந்து என்‌ எஞ்சிய வாழ்நாள்‌ எல்லாம்‌ உங்களை 
வீணரென்றும்‌ கோழையென்றும்‌ சொல்லில்‌ 
நிறுத்துவேன்‌. இது என்‌ மைந்தர்மேல்‌ ஆணை!” 


பீஷ்மர்‌ சினத்துடன்‌ கைதூக்கி ஏதோ சொல்லவந்து, 
அச்சொல்லை அடக்கி வெறும்‌ கையசைவாக அதை 
மாற்றி தலைதிருப்பி நின்றார்‌. இல்லை என்பதுபோல்‌ 
தலையசைத்து “நீ செல்லலாம்‌. உன்னிடம்‌ நான்‌ 
பேசவேண்டியது ஒன்றுமில்லை” என்றார்‌. “உங்கள்‌ 
நோன்பில்‌ உறுதியிருந்தால்‌ என்‌ விழிகளை நோக்கி 
பேசலாமே?” என்று அசலை சொன்னாள்‌. “செல்க!” என்று 
பீஷ்மர்‌ நடுங்கும்‌ குரலில்‌ சொன்னார்‌. “உங்களிடம்‌ 
உறுதியை எதிர்பார்க்கிறார்கள்‌. நானும்‌ எதிர்பார்த்தேன்‌. 
ஆனால்‌ அவ்வுறுதி சற்றேனும்‌ இருந்திருந்தால்‌ அன்று 
அம்பையை எதிர்கொண்டிருக்கலாம்‌. ஒரு மூதாதை 
தன்னால்‌ சுமக்க முடியாத எடையொன்றை தோளில்‌ 
ஏற்றிக்கொண்டதன்‌ விலையை அஸ்தினபுரி இன்று 
அளித்துக்கொண்டிருக்கிறது” என்றாள்‌ அசலை. 


அக்கணம்‌ பொறையுடைந்த பீஷ்மர்‌ திரும்பி உறுமியபடி 
கையை ஓங்கிக்கொண்டு அவளை நோக்கி வந்தார்‌. 
அசையாது அவர்‌ விழிகளைப்‌ பார்த்து “நன்று” என்று 
அசலை சொன்னாள்‌. “சென்றுவிடு!” என்று இறுகிய 
பற்களூடாக மூச்சொலியுடன்‌ பீஷ்மர்‌ சொன்னார்‌. 
“உங்கள்‌ கையிலிருக்கும்‌ அம்பால்‌ என்‌ கழுத்தை 
வெட்டலாம்‌. வாழ்நாளில்‌ முற்றுறுதியுடன்‌ ஒரு 


முடிவையேனும்‌ எடுத்தீர்கள்‌ என்ற புகழ்‌ உங்களுக்கு 
அமையும்‌” என்று அசலை சொன்னாள்‌. பீஷ்மர்‌ 
தோள்கள்‌ தொய்வுற தளர்ந்த காலடிகளுடன்‌ 
பின்னகர்ந்து சென்று அங்கு இடப்பட்டிருந்த மூங்கில்‌ 
பீடத்தின்மேல்‌ அமர்ந்தார்‌. தனக்குத்‌ தானே என 
“இத்துயரையும்‌ நான்‌ தாங்கவேண்டுமென்பது ஊழ்‌ 
போலும்‌. இது ஒன்றுதான்‌ எஞ்சியிருந்தது போலும்‌” 
என்றார்‌. 


அசலை அவர்‌ அருகே வந்து “இதுவும்‌ தாங்கள்‌ நடிக்கும்‌ 
ஒரு மாற்றுரு மட்டுமே. நினைவறிந்த நாள்‌ முதலே 
ஒன்றிலிருந்து பிறிதொன்றென மாற்றுருக்களைத்‌ தாங்கி 
இந்த மேடையில்‌ நடித்துக்கொண்டிருக்கிறீர்கள்‌. 
பிறருக்குமேல்‌ எழுந்த தலைகொண்ட பெருவீரர்‌. ஆனால்‌ 
நீங்கள்‌ செருவென்ற களங்கள்‌ எவை? அன்னைக்கென 
நோன்பு பூண்டவர்‌. ஆனால்‌ அணுகிய அத்தனை 
பெண்களுக்கு முன்னாலும்‌ தோற்றவர்‌. பிறருக்கென 
துயர்‌ தாங்குபவர்‌, ஆனால்‌ குடியை முற்றழித்த மூதாதை. 
அனைவராலும்‌ புறக்கணிக்கப்படுபவர்‌, மைந்தராலும்‌ 
பெயர்மைந்தராலும்‌ துயருறுபவர்‌. ஆனால்‌ 
தன்னையன்றி பிறரை எண்ணாதவர்‌. பிதாமகரே, நீங்கள்‌ 
இவர்களில்‌ எவருமல்ல. இத்தனை மாற்றுருக்களுக்கும்‌ 
அடியில்‌ உங்கள்‌ மெய்யுரு என்ன என்று 
இத்தனிமையிலிருந்து எண்ணிக்கொள்ளுங்கள்‌” 
என்றாள்‌. 


பீஷ்மர்‌ விழிகளைத்‌ தூக்கி அவளைப்‌ பார்த்து “நான்‌ 
மட்டும்தான்‌ இவ்வண்ணம்‌ இருக்கிறேனா? மானுடர்‌ 
அனைவரும்‌ மாற்றுருக்களிலிருந்து பிறிதொரு 
மாற்றுருவுக்குச்‌ செல்வதையே அகநிகழ்வெனக்‌ 
கொண்டவர்கள்‌ அல்லவா?” என்றார்‌. “அனைவரும்‌ 
அல்ல” என்று அசலை சொன்னாள்‌. “தன்‌ குருதியறத்தை 
மட்டுமே அறிந்தவர்கள்‌, ஐயமின்றி தன்‌ கடமையை 
ஆற்றுபவர்கள்‌, ஊழ்கத்தில்‌ அமர்ந்து உய்பவர்கள்‌ 
தங்கள்‌ மெய்யுருவிலேயே அமைகிறார்கள்‌. பிதாமகரே, 
அன்னையர்‌ அன்னையராக நிற்கையில்‌ தாங்களாகவே 
நிலைகொள்கிறார்கள்‌” என்றாள்‌ அசலை. 
“அன்னையென்று உணர்கையில்‌ பிறிதொன்றும்‌ அல்ல 
நான்‌ என்று உறுதி கொள்கிறேன்‌.” 


“சொல்க!” என்றார்‌ பீஷ்மர்‌. “என்னையாவது 
எதிர்கொள்வீர்கள்‌ என எண்ணினேன்‌. இத்தனை 
அகவையமுதிர்வுக்குப்‌ பின்னரும்‌ நீங்கள்‌ என்னை 
தவிர்க்கவே முயல்கிறீர்கள்‌” என்றாள்‌ அசலை. பீஷ்மர்‌ 
நடுங்கும்‌ நீள்விரல்களால்‌ தாடியை நீவினார்‌. அவள்‌ 


திரும்பியபோது பின்னிருந்து அவர்‌ குரலெழுந்தது. 
“என்னை யார்‌ என்று நீ பார்க்கிறாய்‌? இத்தருணத்தில்‌ 
நான்‌ செய்ய வேண்டியதென்ன ?” என்றார்‌. 


“நீங்கள்‌ வெறும்‌ ஒரு முதியவர்‌ மட்டுமே. 
உடலுருக்கொள்ளாத பல்லாயிரம்‌ மைந்தரின்‌ தந்தை. 
நுண்வடிவில்‌ அவர்கள்‌ அனைவரும்‌ வாழ்வது உங்கள்‌ 
உடலுக்குள்‌” என்றாள்‌ அசலை. “பிதாமகரே, நிகழா 
மைந்தரை உடன்பிறந்தார்‌ குருதியில்‌ கண்டு அதன்‌ 
இசைவையும்‌ இசையாமையையும்‌ மாறி மாறி உணர்ந்து 
அலைக்கழிந்து இங்கு வந்து சேர்ந்திருக்கிறீர்கள்‌. 
பாலையின்‌ முளைக்காத விதைமண்ணின்‌ துயரம்தான்‌ 
நீங்கள்‌. இன்று கெளரவமைந்தரின்‌ பெருக்கைக்கண்டு 
நீங்கள்‌ கொண்டிருப்பது அன்பின்மை அல்ல, விலகலும்‌ 
கசப்பும்தான்‌. உங்கள்‌ குருதியில்‌ இக்கொடிவழி 
முளைத்திருந்தால்‌ இம்மைந்தரும்‌ பெயர்மைந்தரும்‌ 
சிறப்புற்று அமைந்திருப்பார்களென்று ஒருகணமேனும்‌ 
நீங்கள்‌ எண்ணியதுண்டா?” 


பீஷ்மர்‌ அவளை ஒரு கணம்‌ நோக்கிவிட்டு 
திரும்பிக்கொண்டார்‌. “சொல்லுங்கள்‌, உங்கள்‌ மைந்தரும்‌ 
பெயர்மைந்தரும்‌ உங்களுக்கு அளிக்கும்‌ 
ஒவ்வாமையைத்தானே அவர்கள்‌ மீதான பற்றாகவும்‌ 
கடமையாகவும்‌ மாற்றிக்கொண்டிருந்தீர்கள்‌? அவர்கள்‌ 
பொருட்டு வில்லேந்தவும்‌ வேலேந்தவும்‌ உங்களைத்‌ 
தூண்டுவது நீங்கள்‌ அவர்களை வெறுக்கிறீர்கள்‌ 
என்பதுதானே?” 


பீஷ்மர்‌ அவளை நோக்கி “உறவுகளை இப்படி 
ஆராய்ந்தால்‌ ஒன்றும்‌ எஞ்சாது, பெண்ணே. 
ஒவ்வொருமுறையும்‌ ஒவ்வொன்றும்‌ உண்மையென்று 
தோன்றும்‌. எதையும்‌ எப்படியும்‌ விளக்கிக்கொள்ளவும்‌ 
இயலும்‌” என்றார்‌. “அவையமர்ந்திருக்கையில்‌ உங்கள்‌ 
கண்களில்‌ தெரியும்‌ விலக்கத்தையும்‌ கசப்பையும்‌ 
தொலைவிலிருந்து நோக்கிக்கொண்டிருப்பவள்‌ நான்‌. 
பதினைந்தாண்டுகளாக நான்‌ நன்கறிந்தவை 
அவ்வுணர்வுகள்‌. பிதாமகரே, பல தருணங்களில்‌ 
தாங்களாக மாறி பீடத்தில்‌ அமர்ந்து அந்த அவையை 
நானே நோக்கியதுண்டு” என்றாள்‌ அசலை. 


பீஷ்மர்‌ “உள்ளத்தைப்பற்றி எவரும்‌ எதையும்‌ 
சொல்லிவிடமுடியாது, அல்லது எவரும்‌ எதையும்‌ 
சொல்லலாம்‌” என்றார்‌. “ஆம்‌, முழுமையாக எதையும்‌ 
சொல்லிவிடமுடியாது. ஆனால்‌ அத்தருணத்தில்‌ 
அக்காலத்தில்‌ பொருத்தி சிலவற்றை வகுத்துரைக்கவும்‌ 


கூடும்‌” என்று அசலை சொன்னாள்‌. “இன்று நீங்கள்‌ 
வில்லேந்தி களம்புகுவது எதற்காக? இவர்கள்‌ 
அனைவரும்‌ இறந்து மறைகையில்‌ உங்கள்‌ 
உள்ளம்கொண்ட கசப்பு நிறைவடையும்‌. அவர்களின்‌ 
பொருட்டு வில்லேந்தி உடன்நின்று பொருதி விழுந்தால்‌ 
உங்கள்‌ குற்றவுணர்வும்‌ சொல்நிகர்‌ அடையும்‌. உங்கள்‌ 
முடிவுக்கு வேறென்ன அடிப்படை?” என்றாள்‌. 


பீஷ்மர்‌ “இத்தனை சொல்லாய்வும்‌ மெய்யாய்வும்‌ செய்து 
நாம்‌ அடையப்போவதென்ன?” என்றார்‌. அவர்‌ 
விழிகளில்‌ ஏளனம்‌ எழுந்தது. துடுக்காகப்‌ பேசும்‌ 
இளமகளிடம்‌ விளையாடும்‌ தந்தை என முகம்சூடி “இந்த 
ஆடலால்‌ நாம்‌ நம்மை அறிந்துள்ளோம்‌, பிறரை 
அதைக்கொண்டு உய்த்துள்ளோம்‌ என்னும்‌ 
நம்பிக்கையன்றி வேறென்ன கிடைக்கிறது?” என்றார்‌. 


அசலை “உங்கள்‌ உள்ளத்தை நீங்கள்‌ எதிர்கொள்வதே 
இல்லை. பிதாமகரே, மிக இளமையில்‌ காமத்தை விட்டு 
ஒழிந்துசெல்வதே அதை வெல்வதற்கான வழி என்று 
கண்டுகொண்டீர்கள்‌. அதன்பொருட்டே 
பாரதவர்ஷத்தின்‌ காடுகளிலும்‌ நகரங்களிலும்‌ 
மாற்றுருக்கொண்டு அலைந்தீர்கள்‌. பின்னர்‌ 
ஒவ்வொன்றிலிருந்தும்‌ ஒழிந்துசெல்வதே 
கடந்துசெல்வது என்று கற்றுக்கொண்டீர்கள்‌. இதோ, 
இவ்வெளிய உண்மையிலிருந்து ஒழிந்துசெல்லும்‌ 
பொருட்டே இத்தருணத்தில்‌ நீங்கள்‌ எடுக்கவேண்டிய 
முடிவை தவிர்க்கிறீர்கள்‌” என்றாள்‌. 


“இப்போது பெருந்தந்தையென தலையெழுந்து நின்று 
இப்போரை தவிர்க்கும்படி நீங்கள்‌ ஆணையிடவேண்டும்‌. 
இல்லை, எந்நிலையிலும்‌ என்‌ மைந்தர்‌ களமெதிர்‌ நின்று 
குருதி சிந்த நான்‌ ஒப்பேன்‌ என்று நீங்கள்‌ சொல்ல 
வேண்டும்‌. ஆம்‌, அவர்களில்‌ ஒருசாரார்‌ உங்களை 
புறந்தள்ளி முன்செல்வார்கள்‌. ஒருவேளை அங்கரையோ 
சல்யரையோ முன்நிறுத்தி களம்காணவும்‌ கூடும்‌. ஆனால்‌ 
அவர்கள்‌ அதை செய்தால்‌ உங்கள்‌ சொல்லை 
கடந்துசென்றே அதை செய்யவேண்டும்‌. இருசாராரும்‌ 
உங்களை கொன்றுவிட்டே தங்களுக்குள்‌ 
மோதிக்கொள்ள வேண்டும்‌. அப்பொழுதுதான்‌ எது 
உகந்தததோ அதைச்‌ செய்தவர்‌ ஆவீர்கள்‌. பிற 
அனைத்தும்‌ வெறும்‌ நடிப்புகளே.” 


பீஷ்மர்‌ அவளை நோக்கிக்கொண்டு வெறுமனே 


அமர்ந்திருந்தார்‌. “இங்கு இந்தப்‌ பொருளற்ற 
பயிற்சிகளைச்‌ செய்துகொண்டு, காட்டிலும்‌ களத்திலும்‌ 


ஒடுங்கி அமர்ந்திருந்தால்‌ பிறிதொருநாள்‌ 
தெய்வங்களுக்கு முன்‌ பெரிய ஒரு நிகர்பலியை நீங்கள்‌ 
அளிக்கவேண்டியிருக்கும்‌. கருதுக, ஒவ்வொரு முறையும்‌ 
நீங்கள்‌ ஒழிந்துசென்றதை ஓராயிரம்‌ மடங்காக திருப்பி 
அளிக்க வேண்டியிருந்திருக்கிறது. இது இறுதி வாய்ப்பு. 
இத்தருணத்திலும்‌ ஒழிந்தீர்கள்‌ என்றால்‌ எஞ்சுவதென 
ஏதுமில்லை. இதற்கப்பால்‌ தங்களிடம்‌ நான்‌ சொல்வதற்கு 
என்னிடம்‌ ஒருசொல்லும்‌ இல்லை” என்றாள்‌ அசலை. 


பீஷ்மர்‌ விழிதாழ்த்தி புன்னகைத்தார்‌. உளவிசை தளர 
உடல்‌ தொய்வுகொள்ள “நான்‌ அறிவின்மை பல 
சொல்லியிருக்கக்கூடும்‌. அதை நான்‌ அறிவேன்‌. 
அச்சொற்களனைத்தும்‌ என்‌ உளமறிந்த மெய்‌ 
என்பதற்கப்பால்‌ எனக்கு சொல்வதற்கொன்றுமில்லை” 
என்றாள்‌ அசலை. பீஷ்மர்‌ விழிதூக்கி “அல்ல, நான்‌ 
அறிந்த அரசுசூழ்‌ உரைகளில்‌ இப்போது நீ நிகழ்த்தியதே 
மிகச்‌ சிறந்தது. இத்தனை கூரிய சொற்களையும்‌ 
முழுமுற்றான சொல்லாடலையும்‌ உன்னால்‌ எப்படி 
இயற்றிக்கொள்ள இயன்றது என்று வியந்தேன்‌” என்றார்‌. 


அசலை நீள்மூச்சுடன்‌ புன்னகைத்து “கன்‌ குஞ்சுகளைக்‌ 
காக்க சிறுதாய்க்குருவி கருநாகத்தை கொத்தி 
துரத்துவதை தாங்கள்‌ கண்டிருக்கலாம்‌. இது 
அன்னையரில்‌ தெய்வங்கள்‌ எழுந்தளிக்கும்‌ ஆற்றல்‌” 
என்றபின்‌ “வணங்குகிறேன்‌, பிதாமகரே” என்றாள்‌. 
பீஷ்மர்‌ கைதூக்கி அவளை வாழ்த்தினார்‌. 


குந்தி திடமாக “என்‌ மைந்தன்‌ நாடாள்பவன்‌. அதை நான்‌ 
அறிவேன்‌” என்றாள்‌. “அங்கே அஸ்தினபுரியில்‌ 
காந்தாரியின்‌ மைந்தனுக்காக பும்ஸவனச்சடங்கு 
ஏழுநாட்கள்‌ நடந்தது... இங்கே ஒருநாளேனும்‌ அது 
நடந்தாகவேண்டும்‌.” பாண்டு அச்சொற்களுக்கெல்லாம்‌ 
அப்பால்‌ எங்கோ இருந்தான்‌. கெளதமரின்‌ மைந்தர்கள்‌ 
புன்னகையுடன்‌ “அவ்வண்ணமே ஆகுக” என்றார்கள்‌. 


பும்ஸவனச்‌ சடங்கு கெளதமரின்‌ மைந்தர்களான ஏகதன்‌, 
துவிதன்‌, திரிதன்‌ ஆகியோரின்‌ தலைமையில்‌ 
நடைபெற்றது. மூவகை வேள்விநெருப்புகள்‌ 
எரிகுளத்திலேற்றப்பட்டன. விண்பிறப்பதற்கு முன்பிறந்த 
முதற்கருவை வாழ்த்தும்‌ வேதக்குரல்‌ எழுந்தது. 


பொன்னிறக்‌ கருவே முதலில்‌ இருந்தான்‌ 
பிறந்ததும்‌ அவனே 

அனைத்துக்கும்‌ உரியவனானான்‌ 
மண்ணையும்‌ ஒளிர்விண்ணையும்‌ 
அவனே தாங்கிக்கொண்டான்‌ 
அவனையன்றி யாரை 

நாம்‌ அவியளித்து வணங்குவோம்‌? 


ரிஷி ஹிரண்யகர்ப்பன்‌ பிரஜாபதியைத்‌ 
துதிக்கும்பாடலுக்குப்பின்‌ கருவடிவான 
பொன்னிறச்சூரியனாகிய சவிதாவைப்‌ போற்றினர்‌ 
வைதிகர்‌. அதன்பின்‌ கிருஹ்யசூத்திரங்கள்‌ ஒதப்பட்டு 
வேள்விமுடிவுற்றது. 


தென்னெரியில்‌ நெய்‌ விழுந்து அது சுவைதேடும்‌ நாவாக 
மாறுவதைக்‌ கண்டிருக்கையில்‌ குந்தி இதோ இதோ என்று 
எழும்‌ தன்‌ அகமும்‌ அதுவே என்று உணர்ந்தாள்‌. சமித்து 
ஒன்று வெடித்து சிதறிய எரித்துளிகள்‌ காற்றால்‌ 
சுழற்றப்பட்டு அவள்மேல்‌ விழுந்து அவள்‌ அணிந்திருந்த 
மரவுரியைக்‌ கருகச்செய்தன. “ஓம்‌! ஓம்‌! ஓம்‌!” என்று 
ரிஷிகள்‌ முழங்க அவள்‌ கைகூப்பி கண்ணீர்வழிய 
உடல்சிலிர்த்து அமர்ந்திருந்தாள்‌. அவியாகக்‌ 
கொண்டுவரப்பட்டிருந்த வஜ்ரதானியமும்‌ 
கருமணிப்பயறும்‌ நெய்யுடன்‌ கலந்து அவளுக்கு 
இறையுணவாக அளிக்கப்பட்டன. அவள்‌ அதை 
உண்டபோது வேதம்‌ முழங்கியது. 


பிரஜாபதியே நீயன்றி எவரும்‌ 
இவற்றையெல்லாம்‌ ஆக்கவில்லை. 
நாங்கள்‌ உன்னை அழைக்கையில்‌ 
எங்கள்‌ அவியேற்று வந்து நின்றருள்க! 

(1/௨௨௦]இடைநாழியினூடாக அசலையின்‌ தோள்களை 
பற்றிக்கொண்டு சிறிய காலடிகளை எடுத்துவைத்து 
மூச்சுவாங்க நடந்த காந்தாரி நின்று நீள்மூச்செறிந்து 
“நெடுந்தொலைவு வந்துவிட்டோம்‌ போலும்‌!” என்றாள்‌. 
“இல்லை அன்னையே, நாம்‌ இரு இடைநாழிகளையே 
கடந்துள்ளோம்‌” என்று அசலை சொன்னாள்‌. “நான்‌ 
முன்பு கால்களாலும்‌ எண்ணங்களாலும்‌ அறிந்த 
அரண்மனையல்ல இது. மிகப்‌ பெரிதாக பரந்துவிட்டது” 
என்றாள்‌ காந்தாரி. அசலை “காலம்‌ அவ்வாறு 
பரந்துவிட்டது போலும்‌” என்றாள்‌. “வருக!” என்று 
மீண்டும்‌ அவளை அழைத்துச்‌ சென்றாள்‌. 


முகம்‌ சிவந்து உருகிவிடப்போவதுபோலிருக்க மூச்சு 
சீறியபடி “ஒவ்வொரு தூணுக்குமிடையே இத்தனை 
இடைவெளி இருந்ததில்லை. ஒவ்வொரு படிக்கட்டும்‌ 
இத்தனை மடிப்புகள்‌ கொண்டிருந்ததும்‌ இல்லை. இந்த 
அரண்மனைக்கு என்ன ஆயிற்று?” என்றாள்‌ காந்தாரி. 
அசலை “அது நம்முடன்‌ ளையாடுகிறது, பேரரசி. நம்‌ 
மைந்தர்களுக்கு முன்‌ சின்னஞ்சிறு மரப்பெட்டி 
போலாகிவிடுகிறது. அவர்கள்‌ இதன்‌ 
ஒருமுனையிலிருந்து மறுமுனைக்கு கிளை விட்டு கிளை 
தாவும்‌ குரங்குகள்போல செல்கிறார்கள்‌” என்றாள்‌. 
“வீடுகள்‌ ஒருபோதும்‌ நிலையாக இருப்பதில்லை என்று 
எங்கோ சூதர்கள்‌ பாடி கேட்டிருக்கிறேன்‌. தவழும்‌ 
குழந்தைகளுக்கு சுவர்களும்‌ தரையும்‌ 
மென்பஞ்சுகளென குழைந்து சூழ்ந்து கொள்கின்றன. 
முதியோருக்கு கடுமை கொண்டு காத்து நிற்கின்றன” 
என்றாள்‌ காந்தாரி. 


ஒரு தூணைப்‌ பற்றியபடி நின்று “முதுசெவிலி அகலிகை 
சென்ற ஆண்டு அடுமனை வாயிலில்‌ முட்டி 
விழுந்தபோது மருத்துவர்‌ பிரகதர்‌ கூறினார்‌, ஒவ்வொரு 
சுவரும்‌ படிகளும்‌ தூண்களும்‌ வஞ்சத்துடன்‌ முதியோரை 
சூழ்ந்திருக்கின்றன என்று. உரிய தருணம்‌ 
அமையும்போது அறைந்து வீழ்த்துகின்றன. 

பன்னிரண்டு நாட்கள்‌ படுக்கையில்‌ உழன்றபின்‌ அவள்‌ 
இறந்தாள்‌. அவள்‌ அரண்மனைக்குள்‌ நுழைந்தபோது 
பதின்மூன்று வயது. அறுபதாண்டுகாலம்‌ அந்த உத்தரம்‌ 


அவளுக்காக காத்திருந்திருக்கிறது என்றாள்‌ விறலி. 
ஆயிரம்‌ முறை அது அவளை அறைய எழுந்து பின்‌ 
தவிர்த்திருக்கவும்‌ கூடும்‌” என்றவள்‌ மீண்டும்‌ உடலை 
எழுப்பியபடி “இன்னும்‌ எவ்வளவு தொலைவு?” என்றாள்‌. 


“இந்த இடைநாழிக்கு அப்பால்‌...” என்றாள்‌ அசலை. 
“அங்கு யார்‌ இருக்கிறார்கள்‌? துரோணர்‌ மட்டுமா?” என்று 
காந்தாரி கேட்டாள்‌. “இல்லை பேரரசி, விதுரரையும்‌ 
கிருபரையும்‌ வரச்சொன்னேன்‌” என்றாள்‌ அசலை. 
காந்தாரியின்‌ முகம்‌ சுருங்கியது. “விதுரர்‌ எதற்காக?” 
என்றாள்‌. அசலை “நம்பொருட்டு அவரும்‌ பேசுவார்‌ 
என்று எண்ணினேன்‌” என்றாள்‌. காந்தாரி தலையசைத்து 
“இல்லை. அவர்‌ முன்‌ அவர்கள்‌ உளம்‌ 
திறக்கமாட்டார்கள்‌. அவர்‌ அங்கு 
இருக்கவேண்டியதில்லை” என்றாள்‌. “நான்‌ சொல்கிறேன்‌ 
அவரிடம்‌” என்று அசலை சொன்னாள்‌. 


மீண்டும்‌ நடந்தபடி “அவர்‌ முன்‌ நானும்‌ உளம்‌ திறக்க 
இயலாது” என்று காந்தாரி சொன்னாள்‌. “எப்போதுமே 
அவரை நான்‌ விரும்பியதில்லை. எங்கோ உள ஆழத்தில்‌ 
அவரும்‌ என்னை வெறுக்கிறார்‌ என்று அறிவேன்‌. 
எங்கள்‌ இருவருக்கும்‌ தலைவர்‌ ஒருவர்‌ என்பதால்‌...” 
அசலை இடைநாழியின்‌ ஓரமாக நின்ற சேடியை 
விழிகளால்‌ அருகழைத்து தாழ்ந்த குரலில்‌ “அறைக்குள்‌ 
இரு ஆசிரியர்களை மட்டுமே பேரரசி பார்க்க 
விழைகிறார்‌” என்றாள்‌. காந்தாரி பதறி “அல்ல, இது என்‌ 
ணை அல்ல. என்‌ விழைவும்‌ அல்ல. அவ்வாறு 
அவரிடம்‌ சொல்லவேண்டியதில்லை” என்றாள்‌. 


அசலை “அவள்‌ நுட்பமறிந்த சேடி. முறைப்படி அதை 
அவரிடம்‌ கூறுவாள்‌” என்றாள்‌. “வேண்டியதில்லை. 
எப்படி கூறினாலும்‌ என்‌ விருப்பின்மை அவள்‌ 
சொற்களில்‌ எழுந்துவிடும்‌” என்று காந்தாரி சொன்னாள்‌. 
“இல்லையேல்‌ நம்‌ சந்திப்பே வீணாகிவிடக்கூடும்‌, பேரரசி” 
என்றாள்‌ அசலை. “நான்‌ அமைச்சரிடம்‌ சொன்னது அவர்‌ 
அறியாமல்‌ இங்கொரு சந்திப்பு நிகழ இயலாது என்று 
அறிந்திருந்தமையால்‌.” காந்தாரி “தாழ்வில்லை, அவர்‌ 
இருக்கட்டும்‌” என்றாள்‌. “அவரை விலக்க நாம்‌ எவ்வாறு 
முயன்றாலும்‌ அவர்‌ அறிவார்‌. அவருடைய சிறு 
உளச்சுளிப்பையும்‌ அவர்‌ தமையன்‌ அறிவார்‌.” 


சேடியை விழிகளால்‌ விலக்கிவிட்டு அவள்‌ 
தோள்களைப்பற்றி அசலை அழைத்துச்‌ சென்றாள்‌. 
சிற்றறையின்‌ வாயிலை அவர்கள்‌ அடைந்தபோது அங்கு 
நின்றிருந்த காவலன்‌ தலைவணங்கி வாழ்த்துரை 


சொன்னான்‌. அசலையின்‌ தோள்களைப்‌ பற்றியபடி 
நின்ற காந்தாரி “முற்றிலும்‌ பிறிதொரு இடத்திற்கு 
வந்துவிட்ட உணர்வு. அஸ்தினபுரிக்கு அப்பால்‌ இதுவரை 
நான்‌ அறிந்திராத ஒரு புதுநகர்போல இது உள்ளது” 
என்றாள்‌. “அரண்மனையின்‌ இப்பகுதிகளுக்கெல்லாம்‌ 
நீங்கள்‌ வந்து பல ஆண்டுகளாகின்றன, பேரரசி” 
என்றாள்‌ அசலை. “ஆம்‌, நான்‌ மிகக்‌ குறைவாகவே 
அகத்தளத்திலிருந்து வெளியே வருகிறேன்‌. படியிறங்கி 
தேர்‌ முற்றத்திற்கு செல்வதற்கப்பால்‌ இவ்வரண்மனையில்‌ 
நான்‌ உலவுவது மிகக்‌ குறைவு” என்றாள்‌ காந்தாரி. 


அறைக்கதவு திறந்து வெளியே வந்த விதுரர்‌ “பேரரசியை 
வணங்குகிறேன்‌. தங்கள்‌ பணிக்காக காத்திருக்கிறேன்‌” 
என்றார்‌. “ஆசிரியர்கள்‌ இருவரையும்‌ என்‌ தனி 
நலன்பொருட்டு சந்திக்கலாம்‌ என்று விழைந்தேன்‌, 
அமைச்சரே” என்றாள்‌ காந்தாரி. விதுரர்‌ அசலையிடம்‌ 
காந்தாரியை உள்ளே கொண்டு செல்லும்படி 
விழிகாட்டிவிட்டு “அவ்வண்ணமே ஆகுக! சந்திப்பு 
முடிந்ததும்‌ நான்‌ வந்து தங்களை பார்க்கிறேன்‌” என்றார்‌. 
அசலை சிறிது துணுக்குறலுடன்‌ விதுரர்‌ முகத்தை 
பார்க்க அங்கே ஏதும்‌ தெரியவில்லை. காந்தாரி “நன்று!” 
என்றபின்‌ தன்னை உள்ளே அழைத்துச்‌ செல்லும்படி 
கைகாட்டினாள்‌. விழியின்மையால்‌ அவள்‌ தன்‌ 
முகவுணர்வுகளை மறைக்க முடியவில்லை என்பதை 
அசலை கண்டாள்‌. விதுரர்‌ அதை நோக்கினாரா என 
அறியமுடியவில்லை. 


அசலை காந்தாரியை உள்ளே அழைத்துச்‌ சென்றபின்‌ 
கதவை மூடினாள்‌. அறைக்குள்ளிருந்த கிருபரும்‌ 
துரோணரும்‌ எழுந்து “காந்தாரப்‌ பேரரசிக்கு வணக்கம்‌. 
தங்கள்‌ வருகையால்‌ மாண்புற்றோம்‌” என்றனர்‌. 
துரோணர்‌ “இது என்‌ குடிக்கும்‌ எனக்கும்‌ நற்பொழுது, 
பேரரசி” என்றார்‌. காந்தாரி கைகூப்பியபம “என்‌ 
மைந்தர்களின்‌ ஆசிரியர்கள்‌ என்‌ குடிக்கு அருள்புரியும்‌ 
தெய்வங்களைப்‌ போன்றவர்கள்‌. உங்கள்‌ 
வாழ்த்துக்களால்‌ நானும்‌ என்‌ கொடிவழியினரும்‌ 
நலம்பெற்று பொலிகிறோம்‌” என்றபின்‌ பீடத்தில்‌ உடல்‌ 
பொருத்தி அமர்ந்தாள்‌. தன்‌ கால்களை அவள்‌ நீட்ட 
அசலை மண்டியிட்டு அவள்‌ கால்களைப்‌ பற்றி மெல்ல 
நீவி இழுத்துவிட்டாள்‌. 


அலுப்புடன்‌ முனகியபடி இரு கைகளையும்‌ இரு பீடத்தில்‌ 
வைத்து சாய்ந்துகொண்ட காந்தாரி கிருபரிடம்‌ “இது அரச 
முறை சந்திப்பு அல்லவென்பதனால்‌ தங்களை என்‌ 
அரண்மனைக்கு அழைக்கவில்லை. முறைப்படி 


தங்களை தங்கள்‌ பயிற்றுக்குடில்களில்‌ வந்து நான்‌ 
பார்க்கவேண்டும்‌. என்‌ உடலின்‌ இயலாமையால்‌ அது 
அரிதென்பதனால்‌ பொதுவாக இங்கு வரச்சொன்னேன்‌. 
பிழையாக எண்ணலாகாது” என்றாள்‌. கிருபர்‌ “இது 
எங்கள்‌ பேறு, பேரரசி. தங்கள்‌ ஆணை எதுவும்‌ எங்கள்‌ 
கடமையே” என்றார்‌. துரோணர்‌ “எங்களிடம்‌ தாங்கள்‌ 
எந்நிலையிலும்‌ பேரரசியென்றே சொல்லாடலாம்‌” 
என்றார்‌. 


காந்தாரி “நான்‌ எதன்பொருட்டு தங்கள்‌ இருவரையும்‌ 
சந்திக்க விரும்பினேன்‌ என்று ஒருவாறு 
உணர்ந்திருப்பீர்கள்‌, ஆசிரியரே” என்றாள்‌. துரோணர்‌ 
தாடியை கைகளால்‌ சுழற்றி நீவி கசக்கியபடி கிருபரை 
பார்த்தார்‌. கிருபர்‌ “ஆம்‌ பேரரசி, அரண்மனையிலும்‌ 
நகரிலும்‌ அணுகிவரும்‌ போரைப்பற்றியன்றி பிறிது 
எதைப்பற்றியும்‌ எவரும்‌ பேசாமாலாகியிருக்கிறார்கள்‌” 
என்றார்‌. “ஆம்‌, ஏனெனில்‌ இப்போர்‌ நிகழுமென்றால்‌ 
அணுக்கமான ஒருவரையேனும்‌ இழக்காமல்‌ எக்குடியும்‌ 
பாரதவர்ஷத்தில்‌ எஞ்சாது. பாரதவர்ஷத்திலேயே தீயூழ்‌ 
நிறைந்தவள்‌ நானாக இருப்பேன்‌. எப்படி இருப்பினும்‌ 
நான்‌ என்‌ மைந்தர்களிலும்‌ பெயர்மைந்தர்களிலும்‌ 
பெரும்பாலானவர்களை இழந்துவிடுவேன்‌” என்றாள்‌. 


துரோணர்‌ “அந்த அச்சம்‌ தேவையில்லை, பேரரசி. என்‌ 
வில்லும்‌ என்‌ மைந்தனின்‌ வில்லும்‌ என்‌ தோழர்‌ 
கிருபரின்‌ வில்லும்‌ தங்கள்‌ மைந்தர்க்கு அரண்‌ என 
நின்றிருக்கும்‌” என்றார்‌. “ஆம்‌, அதை அறிவேன்‌. 
அவ்வேலியைக்‌ கடந்து தேவர்களும்‌ வரமுடியாதென்று 
அறிவேன்‌. ஆனால்‌ ஊழுக்கு வேலி கட்ட இயலாது என்று 
இளமையிலேயே கற்றவர்கள்‌ நாமனைவரும்‌. ஊட்‌ 
வடிவாக மானுடர்‌ எழுகிறார்கள்‌. ஆசிரியர்களே, நான்‌ 
அஞ்சுவது மின்னலின்‌ மைந்தன்‌ வில்லை அல்ல. 
காற்றின்‌ மைந்தனின்‌ கதாயுதத்தையும்‌ அல்ல. இளைய 
யாதவனை மட்டுமே” என்றாள்‌ காந்தாரி. 


கனவிலென அவள்‌ சொன்னாள்‌ “ஏனெனில்‌ நான்‌ 
அவனை மிக அணுக்கமாக அறிவேன்‌. என்‌ 
மைந்தரைவிட, என்‌ ஆயிரம்‌ பெயர்மைந்தரைவிட, 
இப்புவியிலுள்ள வேறெந்த மானுடரையும்‌ விட. 
எண்ணப்போனால்‌ நானறிந்தவன்‌ அவன்‌ ஒருவனே. 
அவன்‌ சொல்‌ வெல்லும்‌. அதன்‌ முன்‌ வெற்புகளும்‌ 
பெருங்கடல்களும்கூட நிற்க இயலாது. தடைநிற்கும்‌ 
எவரும்‌ அழிவர்‌. என்‌ மைந்தர்‌ அவன்‌ சொல்லுக்கு 
எதிர்நிற்கலாகாது. என்‌ மைந்தர்‌ இன்னமும்‌ அவன்‌ 
பெருந்தோற்றத்தை உணரவில்லை. தங்கள்‌ 


தோள்களிலும்‌ தோழர்களின்‌ படைக்கலங்களிலும்‌ மிகை 
நம்பிக்கை வைத்திருக்கிறார்கள்‌. பருப்பொருட்கள்‌ 
பருப்பொருட்களுடனேயே மோதமுடியும்‌, நுண்வடிவான 
ஊழுடனல்ல. பேருருக்கொண்டு கைபெருகி விழிபெருகி 
நின்றிருக்கும்‌ ஊழின்‌ வடிவே அவன்‌. அவர்களிடம்‌ 
கூறுக, எந்நிலையிலும்‌ இப்போரில்‌ அவர்கள்‌ 
வெல்லமுடியாது! முற்றிலும்‌ குல அழிவு மட்டுமே 
அவர்களுக்கு எஞ்சியிருக்கிறது.” 


கிருபரும்‌ துரோணரும்‌ சொல்லிழந்ததுபோல்‌ 
அமர்ந்திருந்தனர்‌. கிருபர்‌ மெல்லிய குரலில்‌ “இதை 
தாங்களே தங்கள்‌ மைந்தரிடம்‌ சொல்லியிருக்கலாமே, 
பேரரசி” என்றார்‌. “சொன்னதுண்டு, ஆனால்‌ பதினான்கு 
ஆண்டுகளுக்கு முன்பு அன்று அச்செய்தியைக்‌ 
கேட்டபின்‌ அவன்‌ என்‌ மைந்தனல்ல என்‌ 
விலக்கிக்கொண்டேன்‌. பிறிதொரு பெண்ணின்‌ பெற்றி 
அறியாதவன்‌ அன்னையை அறிந்தவன்‌ அல்ல. 
பெண்ணுக்கிழைக்கும்‌ சிறுமை எதுவும்‌ தன்‌ 
மூதன்னையருக்கு எதிரானதே என்றுணராதவனிடம்‌ 
எச்சொல்லை நான்‌ உரைப்பது? அவன்‌ அழிந்தால்‌ அதை 
மூதன்னையரின்‌ சொல்‌ என்றே கொள்வேன்‌. எனக்கு 
அதில்‌ துயரேதுமில்லை.” அதிர்ந்தவர்போல கிருபர்‌ 
துரோணரை நோக்கினார்‌. துரோணர்‌ 
விழிதாழ்த்தியிருந்தார்‌. 


“இப்போர்‌ திரண்டெழுவதை பல மாதங்களாக 
பார்த்துக்கொண்டிருக்கிறேன்‌. இதை 
தவிர்க்கவியலாதென்றும்‌ அறத்தின்‌ ஆறு இதுவென்றும்‌ 
எண்ணினேன்‌. இவள்‌ வந்து என்னிடம்‌ சொன்னாள்‌, என்‌ 
பெயர்மைந்தரின்‌ பொருட்டேனும்‌ இப்போரை தவிர்க்க 
வேண்டும்‌ நான்‌ என்று. இங்கு நான்‌ வந்திருப்பது என்‌ 
மைந்தரின்‌ பொருட்டல்ல. அவர்களின்‌ முடிவை 
அவர்களே தங்கள்‌ செயல்களால்‌ 
வடித்துக்கொண்டார்கள்‌. என்‌ பெயர்மைந்தர்‌ 
ஏதுமறியாதவர்கள்‌. காட்டில்‌ விளையாடும்‌ 
களிற்றுக்குழவிகள்போல இனிய அறியாமையால்‌ 
நிறைந்தவர்கள்‌. அவர்கள்‌ வாழ்வதற்கு முன்‌ 
மண்படுவது துயர்மிக்கது. அது நிகழலாகாது. 
அதன்பொருட்டே உங்களிடம்‌ மன்றாட வந்தேன்‌.” 


துரோணர்‌ கிருபரை பார்த்துவிட்டு “நாங்கள்‌ அரசரிடம்‌ 
என்ன சொல்லமுடியும்‌, அரசி? போர்‌ 
ஒழியவேண்டுமென்றால்‌ நிலம்‌ பகுக்கப்படவேண்டும்‌. 
அதை ஒருபோதும்‌ அரசர்‌ செய்யமாட்டார்‌” என்றார்‌. 
கிருபர்‌ “படை திரண்டுவிட்டது. ஷத்ரியப்‌ பேரவை ஒன்று 


விரைவில்‌ கூட்டப்படவிருக்கிறது. அதில்‌ 
படைத்தலைவர்களும்‌ அறிவிக்கப்படுவார்கள்‌. 
இந்நிலையில்‌ போரைத்‌ தவிர்ப்பது குறித்து நாம்‌ பேச 
என்ன இருக்கிறது?” என்றார்‌. “நீங்கள்‌ இருவரும்‌ 
படைக்கலம்‌ கொண்டு அவனுக்காக களம்‌ 
நிற்கமாட்டீர்கள்‌ என்று சொல்லுங்கள்‌. உங்களை நம்பி 
போருக்கெழவேண்டாம்‌ என்று அறிவுறுத்துங்கள்‌” 
என்றாள்‌ காந்தாரி. 


துரோணர்‌ “அது தங்கள்‌ ஆணை என்றால்‌ அதை மீற 
இயலாது. ஆனால்‌ அதன்பின்‌ உயிர்துறப்பதன்றி 
எங்களுக்கு வேறுவழியில்லை, பேரரசி. எங்கள்‌ வில்‌ 
அரசருடன்‌ நிற்குமென்று சொல்லளித்தவர்கள்‌ நாங்கள்‌. 
எதன்பொருட்டும்‌ கடமையிலிருந்து விலகி நிற்பது 
எங்களால்‌ இயலாது” என்றார்‌. கிருபர்‌ “நீங்கள்‌ 
பிதாமகரிடம்‌ பேசிப்பார்க்கலாம்‌. இத்தருணத்தில்‌ அவர்‌ 
ஒருவரே அரசருக்கு அறிவுறுத்தும்‌ நிலையிலிருப்பவர்‌” 
என்றார்‌. “நான்‌ அவரிடமும்‌ பேசினேன்‌” என்றாள்‌ 
காந்தாரி. “இங்கிருக்கும்‌ ஒவ்வொருவரிடமும்‌ பேசுவதாக 
இருக்கிறேன்‌. அங்கன்‌ என்‌ மைந்தனுக்கு ஒரு படி 
மேலானவன்‌. அவனை அழைத்து சொல்‌ 
பெறலாமென்றும்‌ எண்ணுகின்றேன்‌.” 


துரோணர்‌ “பாரதவர்ஷமே இரு அணிகளாக 
பிரிந்துவிட்டது, பேரரசி. தொல்புகழ்‌ வேதங்களின்‌ தரப்பு 
நாம்‌. வேதத்திற்கு அரணென எழுந்த ஷத்ரியர்‌ 
அனைவரும்‌ இங்கு அணிவகுத்திருக்கிறார்கள்‌. இங்கு 
நின்றிருப்பதே பிதாமகரும்‌ நாங்களும்‌ இயல்பாக 
எடுக்கக்கூடிய நிலை. வேதம்‌ மறுத்து பிறவேதம்‌ 
காண்பவர்‌ எவராக இருந்தாலும்‌ இங்கு தங்கள்‌ 
பிழையுணர்ந்து வந்து பணிந்து மறுவழி தேர்வதே 
உகந்தது” என்றார்‌. காந்தாரி புருவம்‌ சுளித்து அவர்‌ 
சொல்லை கேட்டு அமர்ந்திருந்தாள்‌. கிருபர்‌ “ஆம்‌, 
குடிக்கும்‌ மண்ணுக்கும்‌ நெறிக்கும்‌ சொல்லுக்கும்‌ 
மேலானது வேதக்கடன்‌” என்றார்‌. 

அசலை “வேதம்‌ வகுத்த வழியில்‌ எனில்‌ அந்தணர்‌ 
அரசாள்வதெப்படி, ஆசிரியரே?” என்றாள்‌. “மகளே...” 
என்று காந்தாரி அசலையின்‌ கைகளை பற்றினாள்‌. 
துரோணரின்‌ கைகள்‌ நடுங்கத்‌ தொடங்கின. “என்ன 
சொல்கிறாய்‌? யாரிடம்‌ பேசுகிறாய்‌ என்று தெரிகிறதா?” 
என்றார்‌. “தங்களிடம்தான்‌, ஆசிரியரே. வேதம்‌ 
அந்தணருக்கு வேள்வியையும்‌ ஊழ்கத்தையும்‌ மட்டுமே 
அறிவுறுத்தியது. இரந்துண்ணுதலும்‌ துறந்து 
மீளுதலுமின்றி பிறிதொரு வாழ்வையே அவர்களுக்கு 


அது வகுக்கவில்லை. வில்லேந்தி போரிடுவதோ 
மண்வென்று முடிசூடுவதோ அவர்களுக்கு உகந்ததல்ல. 
வேதமறுப்பென்றால்‌ அதன்‌ முதன்மை பழி உங்களுக்கே 
அமையும்‌” என்றாள்‌. 


துரோணர்‌ பீடம்‌ ஓசையிட விசையுடன்‌ எழுந்து “என்னை 
சிறுமை செய்யும்பொருட்டு பேசுகிறாயா?” என்றார்‌. “மெய்‌ 
உங்களை சிறுமை செய்யும்‌ என்றால்‌ பொய்‌ மேலும்‌ 
சிறுமை செய்யும்‌ என்று உணர்க!” என்று அசலை 
சொன்னாள்‌. “உங்கள்‌ உள்ளம்‌ எவ்வகையில்‌ 
ஓடுகிறதென்று உணர்வது மிக எளிது. உங்கள்‌ மைந்தர்‌ 
பாஞ்சாலத்தின்‌ அரசரென முடிசூடியபோது உங்களுள்‌ 
வாழ்ந்த அந்தணர்‌ முற்றாக மறைந்தார்‌. அவையில்‌ 
பட்டுத்துணிக்கு இப்பால்‌ அமர்ந்து உங்கள்‌ சொற்களை 
கூர்ந்து கேட்டிருக்கிறேன்‌. எந்த அவையிலும்‌ உங்கள்‌ 
மைந்தரின்‌ புகழ்‌ பாடாமல்‌ நீங்கள்‌ இருந்ததில்லை” 
என்றாள்‌ அசலை. 


“ஆம்‌, அவன்‌ என்‌ மைந்தன்‌. வில்லேந்தினால்‌ 
பாரதவர்ஷத்தை வென்று மும்முடி சூடும்‌ ஆற்றல்‌ 
கொண்டவன்‌. அவன்‌ வேண்டாமென ஒழிந்த நிலத்தை 
ஆள்பவரே உங்கள்‌ அரசர்கள்‌ என்று உணர்க!” என்றார்‌ 
துரோணர்‌. “திரைநீக்கி ஆணவம்‌ வெளிவந்தது நன்று. 
இனி பிறிதொன்றை எண்ணி மயங்கி சொல்லெடுக்க 
வேண்டியதில்லை. நேரிடையாகப்‌ பேசுவோம்‌” என்று 
அசலை சொன்னாள்‌. “நீங்கள்‌ அறிவீர்கள்‌ வில்லெடுத்த 
அந்தணர்‌ என்பதனால்‌ உங்களுக்கு வேதமுறைமை 
சார்ந்த ஒப்புதல்‌ இல்லை என்று. வேதத்தின்பொருட்டு 
வில்லெடுப்பதாக நடித்தால்‌ இப்போருக்குப்பின்‌ உங்கள்‌ 
மைந்தரின்‌ கொடிவழிகளுக்கு முறைமை ஒப்புதல்‌ 
கிடைக்கும்‌ என்று எண்ணுகிறீர்கள்‌. இது அறத்தால்‌ 
அல்ல, கடமையால்‌ அல்ல, தன்னலத்தால்‌ எடுக்கப்பட்ட 


முடிவு.” 


துரோணர்‌ பதறும்‌ குரலில்‌ உரக்க “ஆம்‌, இத்தரப்பிலும்‌ 
மறுதரப்பிலும்‌ படைகொண்டு வந்து கூடியுள்ள 
அத்தனை பேரும்‌ தங்கள்‌ நலம்‌ கருதியே வருகிறார்கள்‌. 
இப்புவியில்‌ தங்கள்‌ நலம்‌ கருதித்தான்‌ உழவர்‌ வளம்‌ 
பெருக்குகிறார்கள்‌. ஆயர்‌ உயிர்‌ பெருக்குகிறார்கள்‌. 
அரசர்‌ கோல்‌ கொண்டிருக்கிறார்கள்‌. அந்தணர்‌ 
வேள்விகள்‌ செய்கிறார்கள்‌. நான்‌ இவ்வுலகைத்‌ துறந்து 
இன்னும்‌ காடேகவில்லை. என்‌ கொடிவழிகள்‌ இங்கு 
பேரரசர்களின்‌ நிரையெனப்‌ பெருகவேண்டுமென என்‌ 
உள்ளம்‌ விழைகிறது. அதை எந்த அவையிலும்‌ 
சொல்வதற்கு எனக்கு தயக்கமில்லை” என்றார்‌. 


சொல்லச்‌ சொல்ல தன்‌ சொற்களை அவர்‌ 
கண்டுகொண்டார்‌. “ஆம்‌, நான்‌ இத்தரப்பிலேயே 
நின்றிருக்கமுடியும்‌. இங்குதான்‌ என்‌ குலம்‌ 
மதிப்புகொள்ளும்‌. நிஷாதரும்‌ அசுரரும்‌ கூடிய 
பாண்டவர்‌ தரப்பில்‌ நின்று இழிவுசூட எனக்கு 
விருப்பில்லை” என்றார்‌ துரோணர்‌. “நன்று, குல இழிவின்‌ 
துயரை அறிந்தவர்‌ நீங்கள்‌. பிற குலத்தை இழிவுசெய்தே 
அதிலிருந்து மீளமுடியுமென்று 
கண்டுகொண்டிருக்கிறீர்கள்‌. நலம்‌ திகழ்க!” என்றாள்‌ 
அசலை. ஒருகணம்‌ சினத்துடன்‌ பற்களைக்‌ கடித்த 
துரோணர்‌ உடனே தன்னை வென்று “ஆம்‌, அது மெய்யே. 
இழிவுசெய்யப்பட்ட நான்‌ என்‌ திறனால்‌ வென்று 
உயர்ந்தேன்‌. திறன்கொண்டவர்கள்‌ எழுக! அதுவே 
உயர்வுதாழ்வின்‌ நெறி” என்றார்‌. 


காந்தாரி அசலையிடம்‌ “போதும்‌ மகளே, நாம்‌ இங்கு 
பூசலிட வரவில்லை” என்றபின்‌ துரோணரிடம்‌ 
“பொறுத்தருள்க, ஆசிரியரே! இவள்‌ நாத்துடுக்கை நானும்‌ 
கணிக்கவில்லை” என்றாள்‌. “ஒருவர்‌ நாவிலெழுவது பிற 
அனைவரின்‌ உள்ளத்தில்‌ ஊறியதே” என்றார்‌ துரோணர்‌. 
“ஆம்‌ அந்தணரே, இந்நகரில்‌ அனைவரும்‌ எண்ணியதே 
நான்‌ சொன்னது” என்றாள்‌ அசலை. “போதும்‌” என்று 
உரக்க காந்தாரி கூவினாள்‌. அவள்‌ முகம்‌ குருதிச்‌ 
செம்மை கொண்டது. “போதும்‌. இனி ஒரு சொல்லும்‌ 
எவரும்‌ எடுக்கவேண்டியதில்லை” என்றாள்‌. 


கிருபர்‌ “அமர்க, ட அமர்க!” என்றார்‌. துரோணர்‌ 
மூச்சுவாங்க தன்‌ பீடத்தில்‌ அமர்ந்து “பேரரசி 
ணையிட்டால்‌ நான்‌ அரசரிடம்‌ சென்று இப்போரில்‌ 
நான்‌ பங்கெடுக்கவில்லை என்று சொல்கிறேன்‌. அவர்‌ 
கூறுவாரென்றால்‌ என்‌ மைந்தனையும்‌ போரிலிருந்து 
விலக்குகிறேன்‌. ஆனால்‌ அதன்‌ பிறகு நான்‌ 
உயிர்வாழமாட்டேன்‌. சொல்லுக்கு என்னை ஆளும்‌ 
பொறுப்பை அளித்துவிட்டமையால்தான்‌ நான்‌ 
சிரியன்‌” என்றார்‌. “வேண்டியதில்லை. நான்‌ 
கேட்டதற்கு பொறுத்தருள்க!” என்றாள்‌ காந்தாரி. 


கிருபர்‌ “நாம்‌ இயற்றக்கூடியதொன்றே, பேரரசி. பீஷ்மப்‌ 
பிதாமகர்‌ முடிவுசொல்லட்டும்‌. இப்போரிலிருந்து அவர்‌ 
ஒழிவாரென்றால்‌ அவரை நாங்கள்‌ துணைக்கிறோம்‌. 
அது எங்கள்‌ சொல்‌ மீறலாகாது. நாங்கள்‌ 
சொல்லளித்திருப்பது அவருக்காகத்தான்‌. துரோணரும்‌ 
அவருக்கே கட்டுப்பட்டவர்‌” என்றார்‌. “ஆம்‌” என்று 
துரோணர்‌ சொன்னார்‌. “அவர்‌ எடுப்பது எந்த 
முடிவாயினும்‌ அவருடன்‌ நான்‌ நிற்கிறேன்‌.” 


காந்தாரி இரு கைகளையும்‌ விரித்து “இன்று காலை நான்‌ 
அவரிடம்‌ பேசினேன்‌. என்‌ சொற்களை அவர்‌ 
மறுத்துவிட்டார்‌” என்றாள்‌. அசலை “இல்லை, அதன்‌ பின்‌ 
நான்‌ சென்று அவரிடம்‌ பேசினேன்‌” என்றாள்‌. கிருபர்‌ 
திகைப்புடன்‌ அசலையைப்‌ பார்த்து “தனியாகவா ?” 
என்றார்‌. “ஆம்‌, அவரது நீண்ட வாழ்வில்‌ இரண்டாம்‌ 
முறையாக அவர்‌ விழிகளைப்‌ பார்த்து பேசிய பெண்‌ 
நான்‌. அவர்‌ கேட்க விரும்பாத அனைத்தையும்‌ 
சொன்னேன்‌. அவையனைத்தும்‌ உண்மையென்று அவர்‌ 
உணர்ந்தார்‌. அவர்‌ ஒப்புவார்‌” என்றாள்‌. 


“அவர்‌ வந்து அவையில்‌ உரைப்பாரா, எழவிருக்கும்‌ 
இப்போரிலிருந்து தான்‌ முற்றொழிவதாக??” என்று கிருபர்‌ 
கேட்டார்‌. “ஆம்‌, அவர்‌ ஓழிவார்‌. பிறிதொரு நிலையும்‌ 
அவர்‌ எடுக்க இயலாது” என்று அசலை சொன்னாள்‌. 
“பிறகென்ன? அவர்‌ ஒழிவாரெனில்‌ நானும்‌ துரோணரும்‌ 
போர்‌ ஓழிகிறோம்‌” என்று கிருபர்‌ சொன்னார்‌. “நாங்கள்‌ 
மூவரும்‌ போரிலில்லை என்றால்‌ அங்கனை மட்டும்‌ நம்பி 
இளைய யாதவனை எதிர்க்க முடியுமா என்று அரசர்‌ 
எண்ணாமலிருக்க மாட்டார்‌. ஒருகணம்‌ அவ்வாறு அவர்‌ 
ஐயுற்றால்கூட அதை பற்றிக்கொண்டு போரிலிருந்து 
நீங்கள்‌ அவரை பின்னிழுக்க முடியும்‌.” 


காந்தாரி தளர்ந்தவள்போல்‌ தலைகுனிந்து 
அமர்ந்திருந்தாள்‌. அசலை “அவர்‌ அரசரிடம்‌ அதை 
கூறட்டும்‌. அதன்‌ பின்‌ அரசரை போரிலிருந்து 
பின்னிழுக்க நானும்‌ அரசியும்‌ முயல்கிறோம்‌” என்றாள்‌. 
துரோணர்‌ “உன்‌ உணர்வுகள்‌ புரிகின்றன, அரசி. 
அன்னையென மைந்தரையன்றி பிற எதையும்‌ நீங்கள்‌ 
எண்ணவில்லை. அதுவே உயிர்களுக்கு இறையளித்த 
தன்னியல்பு. உங்கள்‌ முயற்சி வெல்லட்டும்‌ என 
வாழ்த்துகிறேன்‌” என்றார்‌. 


காந்தாரி அசலையின்‌ கைகளைப்‌ பற்றியபடி நடந்தாள்‌. 
“பழுதற்ற பெருஞ்சுவர்முன்‌ நிற்பதைப்போல்‌ 
உணர்கிறேன்‌” என்றாள்‌. “ஏதேனும்‌ ஒரு வழி 
இருக்கக்கூடும்‌. இருந்து அதை நாம்‌ ஆராயாமல்‌ 
விட்டுவிட்டோமென்று ஆகவேண்டியதில்லை” என்றாள்‌ 
அசலை. “இவர்கள்‌ தவிர்க்கிறார்கள்‌. போரை விரும்பும்‌ 
அகம்‌ தெரிகிறது” என்றாள்‌ காந்தாரி. “அவர்கள்‌ போரை 
விரும்புவது உலகியல்நலன்‌ நாடி மட்டும்‌ அல்ல. 
அவர்கள்‌ சலித்திருக்கிறார்கள்‌. வாழ்நாளெல்லாம்‌ 
படைக்கலங்களுடன்‌ புழங்கியவர்கள்‌. படைக்கலம்‌ 
அவர்களை கையிலெடுத்துவிட்டது.” 


அசலை “இருக்கலாம்‌, அன்னையே. ஆனால்‌ 
அவர்களுக்குள்ளும்‌ தந்தையர்‌ வாழ்வர்‌. இத்தனை 
சொல்லெடுத்தாலும்‌ துரோணர்‌ உள்ளாழத்தில்‌ தன்‌ 
மைந்தனின்‌ உயிருக்காக அஞ்சுவார்‌ என்றே 
எண்ணுகிறேன்‌. அதை நோக்கியே நான்‌ பேசினேன்‌. அவர்‌ 
மகனை நினைவுறுத்தாமல்‌ நாம்‌ அவரிடம்‌ எதையும்‌ 
கோரமுடியாது” என்றாள்‌. காந்தாரி “அவரை 
வெல்லப்போவது எதுவென்று பார்ப்போம்‌” என்றாள்‌. 
“மூதன்னையரே, வாழ்வதே வீணென்று தோன்றும்‌ கணம்‌ 
எத்தனை கொடிது” என தனக்குத்தானே என 
சொல்லிக்கொண்டாள்‌. 


எங்களுக்குச்‌ செல்வங்கள்‌ தழைப்பதாக! 

ஆம்‌ ஆம்‌ ஆம்‌! 

இனியகனவுகளால்‌ மட்டுமேயான 
மூன்றுமாதங்களுக்குப்பின்‌ சீமந்தோன்னயனம்‌ 
காட்டிலேயே நடைபெற்றது. ரிஷி ஏகத கெளதமர்‌ 
அவளிடம்‌ “அரசி, இச்சடங்கு முதல்மைந்தனுக்காகச்‌ 
செய்யப்படுவது. அவனுடைய வருகையால்‌ உங்கள்‌ 
குலம்‌ நிறைவுறுகிறதென்று விண்ணகத்‌ 
தெய்வங்களுக்குத்‌ தெரிவிக்கும்‌ சடங்கு இது” என்றார்‌. 
கைமேல்‌ போடப்பட்டிருந்த வெண்பட்டுக்குள்‌ விரல்கள்‌ 
நடுங்கிக்‌ குளிர்வதை குந்தி உணர்ந்தாள்‌. விரல்களை 
இணைத்து இறுக்கியபடி “ஆம்‌” என்றாள்‌. 


பாண்டுவின்‌ பார்வை தன்னில்‌ நிலைத்திருப்பதை 
அவள்‌ உணர்ந்தாள்‌. ஒருகணம்கூட தன்‌ விழி 
அப்பக்கமாகத்‌ திரும்பலாகாது என அனைத்து 
அகவிசைகளையும்‌ கொண்டு தன்னைக்‌ 
கட்டிக்கொண்டாள்‌. “யாதவ அரசியின்‌ முதல்மைந்தன்‌ 
மண்நிகழ்வதற்காக விண்ணோர்‌ எழுக!” என்று ஏகத 
கெளதமர்‌ கூவ பிறர்‌ அச்சொற்களை ஏற்று ஒலித்தனர்‌. 
அவள்‌ இமைகளை காற்றில்‌ வீசி த 
உலரச்செய்துகொண்டிருந்தாள்‌. 


[image] 


ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


மாத்ரி ஓடிவந்து மைந்தன்‌ பிறப்பைச்‌ சொன்னபோது 
அவன்‌ சித்ரவனம்‌ என்னும்‌ குறுங்காட்டில்‌ ஒரு பூத்த 
வேங்கை மரத்தின்‌ அடியில்‌ உறங்கிக்கொண்டிருந்தான்‌. 
அவன்‌ தலைக்குமேல்‌ விரிந்த அந்த மரத்தில்‌ 
நூற்றுக்கணக்கான தேன்‌ சிட்டுகள்‌ இமைகளென 
சிறகடித்து நின்று தேனருந்தின. அவன்‌ உடல்மேல்‌ 
மஞ்சள் நிறமான மலர்கள்‌ பொழிந்து 
மூடிக்கொண்டிருந்தன. அதைப்பார்த்தபடி நின்ற மாத்ரி 
பின்‌ மெல்ல அவனை அணுகி அவன்‌ கால்களைப்பற்றி 
அசைத்து “அரசே” என்றாள்‌. அவன்‌ திகைத்து எழுந்து 
“யார்‌?” என்றான்‌. “அரசே இது நான்‌... மாத்ரி...” அவன்‌ 
சிவந்த விழிகளுடன்‌ தலையில்‌ மஞ்சள்‌ மலர்கள்‌ அசைய 
“என்ன?” என்றான்‌. 


“அரசே, தமக்கைக்கு மைந்தன்‌ பிறக்கவிருக்கிறான்‌. 
வலிவந்துள்ளது. அனகை அங்கே சென்றிருக்கிறாள்‌.” 

[i/age]lவிகர்ணனின்‌ துணைவி தாரை பானுமதியின்‌ 
அறைவாயிவில்‌ நின்றிருந்தாள்‌. அகலத்திலேயே 
அசலையைக்‌ கண்டதும்‌ அணிகள்‌ குலுங்க ஓடி அணுகி 
“அக்கையே, தங்களை அரசி இருமுறை உசாவினார்‌” 
என்றாள்‌. 


அசலை களைத்திருந்தாள்‌. அன்று காலைமுதலே 
அவளை பெருவிசையுடன்‌ இயக்கிய உள்ளாற்றல்‌ 
சற்றுமுன்‌ தன்‌ அறையிலிருந்து கிளம்பிய கணம்‌ 
ஏனென்றறியாமல்‌ முற்றிலுமாக வடிந்துமறைய 
நின்றிருக்கக்கூட முடியாமல்‌ உடல்‌ எடைகொண்டு 
இருபுறமும்‌ நிலையழிந்து தள்ளாடியது. மீண்டும்‌ சென்று 
மஞ்சத்தில்‌ படுத்து விழிகளை மூடிவிட வேண்டுமென்று 
தோன்றியது. புற உலகென சூழ்ந்திருக்கும்‌ 
காட்சிகளிலிருந்தும்‌ ஓசைகளிலிருந்தும்‌ முழுமையாக 
அவள்‌ அகம்‌ தன்னை விடுவித்துக்கொண்டது. அந்த 
விடுபடல்‌ நிகழ்ந்த கணமே அனைத்தும்‌ 
பொருளற்றவையாயின. பொருளற்றவற்றை உள்ளம்‌ 
விலக்கத்தொடங்கி மேலும்‌ சற்று நேரத்தில்‌ அவள்‌ 
எதையும்‌ அறியாதவளானாள்‌. அவள்‌ கால்களே 
நடந்துகொண்டிருந்தன. 


பின்னர்‌ அவளது அணுக்கச்‌ சேடி “அரசி” என்று 
பலமுறை அழைத்தபோதுதான்‌ தான்‌ 
நின்றுவிட்டிருப்பதை உணர்ந்தாள்‌. அடுத்த அடியை 
எடுத்து வைப்பது நெடுந்தொலைவை 
தாவிக்கடப்பதுபோல்‌ தோன்றியது. மலைவிளிம்பில்‌ 
நின்றிருப்பதுபோல்‌ ஆயம்கூட்டி, கால்பதறி, மூச்சிழுத்து, 
முழு உளவிசையாலும்‌ காலை உந்தி தூக்கி வைத்து 
அதை கடந்தாள்‌. அதன்‌ பின்‌ ஒவ்வொரு காலடியையும்‌ 
உளம்‌ செலுத்தி தூக்கிவைக்க வேண்டியிருந்தது. எங்கு 
செல்கிறோம்‌ என்றும்‌ எதை விழைகிறோம்‌ என்றும்‌ 
அவளால்‌ எண்ணிக்கொள்ள இயலவில்லை. 
பானுமதியின்‌ அறை வரைக்கும்‌ செல்வதற்கு அப்பால்‌ 
தனக்கென்று இலக்கேதுமில்லை என்று தோன்றியது. 


தாரையைப்‌ பார்த்த பின்புகூட முதல்‌ சில கணங்கள்‌ 
அவள்‌ எவளென்றே புரிந்துகொள்ள முடியவில்லை. 


அணிகள்‌ குலுங்க, ஆடை நலுங்க, அவள்‌ ஓடி 
அருகணைந்து மூச்சிரைக்க பேசத்தொடங்கிய பின்னரே 
அவளை உணர்ந்து தோள்மேல்‌ கைவைத்தாள்‌. 
“உடல்நலமில்லையெனத்‌ தோன்றுகிறீர்கள்‌” என்றாள்‌ 
தாரை. “ஆம்‌, துயில்நீப்பின்‌ களைப்பு” என்றாள்‌ அசலை. 
சொன்ன பின்னரே அது மெய்‌ என்று தோன்றியது. அவள்‌ 
முந்தையநாளிரவு முழுக்க துயிலின்றி விழித்து 
படுத்திருந்தாள்‌. எண்ணங்கள்‌ அவளை மீறி பெருகிச்‌ 
சென்றுகொண்டிருந்தன, ஒன்றுடனொன்று இணையாத 
சொற்களாகவும்‌ காட்சிகளாகவும்‌. 


பானுமதியின்‌ முதலறைச்சேடி அறைக்கதவைத்‌ திறந்து 
வெளிவந்து அசலையைப்‌ பார்த்து “வருக, அரசி. 
பட்டத்தரசி புறப்படவிருக்கிறார்கள்‌” என்றாள்‌. அசலை 
“வா” என்று சொல்லிவிட்டு பானுமதியின்‌ அறைக்குள்‌ 
நுழைந்தாள்‌. “என்னடி, ஏன்‌ பிந்திவிட்டாய்‌? அரசர்‌ 
அவையமர்வதற்காக எனக்காக காத்திருக்கிறார்‌ என்று 
செய்தி வந்தது. நீயில்லாமல்‌ செல்ல வேண்டாமென்று 
நான்‌ பொழுதுகடத்தினேன்‌” என்றாள்‌ பானுமதி. அசலை 
புன்னகைத்து “நான்‌ அணிகொள்ள சற்று 
பொழுதாகியது” என்றாள்‌. “அப்படியொன்றும்‌ கருதி 
அணி செய்ததுபோல்‌ தெரியவில்லையே” என்றபின்‌ “இது 
சிற்றவை. அரசருடன்‌ இதில்‌ பேரரசரும்‌ பேரரசியும்‌ 
கிருபரும்‌ துரோணரும்‌ விதுரரும்‌ மட்டுமே 
கலந்துகொள்கிறார்கள்‌” என்றாள்‌. 


“ஆம்‌” என்றாள்‌ அசலை. “பீஷ்ம பிதாமகர்‌ அரசரிடம்‌ 
தனது முடிவை இன்று அறிவிப்பார்‌ என்று அவருடைய 
மாணவர்‌ சொன்னார்‌. நீ கூறியதுபோல அந்த முடிவு 
நமக்குகந்ததே என அவர்‌ எண்ணுவதாகச்‌ சொன்னார்‌. 
இந்த அவையிலேயே அரசரை அவரது 
எண்ணங்களிலிருந்து நம்மால்‌ பின்னிழுக்க முடியும்‌ 
என்றால்‌ நன்று” என்றாள்‌. அசலை ஒளியற்ற 
புன்னகையுடன்‌ “பார்ப்போம்‌” என்றாள்‌. “என்னடி? 
நேற்று இரவு வரை முழுநம்பிக்கையுடன்‌ இருந்தவள்‌ நீ. 
இன்று என்ன ஆயிற்று?” என்றாள்‌ பானுமதி. “இல்லை, 
இப்போதும்‌ நம்பிக்கையுடன்தான்‌ இருக்கிறேன்‌. சற்று 
தலை வலிக்கிறது. நேற்றிரவு சரியாக துயிலவில்லை” 
என்று அசலை சொன்னாள்‌. 


அவளை ஐயத்துடன்‌ பார்த்தபின்‌ பானுமதி “கிளம்புக!” 
என்றாள்‌. அவள்‌ கைகாட்ட சேடியர்‌ 
மங்கலத்தாலங்களுடன்‌ முன்னால்‌ சென்றனர்‌. 
நிமித்தச்சேடி சங்கு ஒலித்து அவள்‌ கிளம்புவதை 
அறிவித்தாள்‌. பானுமதியுடன்‌ அசலையும்‌ தாரையும்‌ 


இருபக்கமும்‌ நடந்தனர்‌. பானுமதி தாழ்ந்த குரலில்‌ “இன்று 
பிதாமகரின்‌ கூற்றுக்குப்பின்‌ பிறிதொரு முடிவெடுக்க 
அரசருக்கு சூழல்‌ இருக்காது என எண்ணுகிறேன்‌ 
துரோணரும்‌ கிருபரும்‌ பிதாமகருடன்‌ 
நின்றிருப்போமென சொல்லளித்துள்ளார்கள்‌. பேரரசியும்‌ 
பேரரசரும்‌ போர்‌ தவிர்க்கப்பட்டாகவேண்டுமென்று உறுதி 
கொண்டிருக்கிறார்கள்‌. நானும்‌ நீயுமிருக்கிறோம்‌. 
அரசருக்கு உகந்ததைப்‌ பேச இன்று சிற்றவையில்‌ எவரும்‌ 
இருக்கப்போவதில்லை” என்றாள்‌. மேலும்‌ குரல்‌ தழைத்து 
“இதை எண்ணியே அங்கர்‌ இந்த அவைக்கு வராமல்‌ 
பார்த்துக்கொண்டிருக்கிறேன்‌” என்றாள்‌. 


அசலை “காந்தாரரும்‌ கணிகரும்‌ 
வரமாட்டார்களல்லவா?” என்றாள்‌. “ஆம்‌, 
அவர்களிருவரும்‌ இன்று நகர்புகும்‌ மாளவ அரசரை 
வரவேற்கும்பொருட்டு கோட்டை முகப்புக்கு 
சென்றிருக்கிறார்கள்‌. சிற்றவை முடிந்த பின்னரே இப்படி 
ஒன்று நடந்தது காந்தாரருக்கு தெரியவரும்‌” என்றாள்‌ 
பானுமதி. அசலை மீண்டும்‌ நீள்மூச்செறிந்து 
“பார்ப்போம்‌” என்றாள்‌. “உன்னுடைய சோர்வு எனக்கும்‌ 
தொற்றிக்கொள்கிறது. இந்நாளில்‌ 
இவ்வரண்மனையிலுள்ள அனைவருமே உளச்சோர்வு 
கொள்வதற்கான உந்துதலுடன்‌ இருக்கிறார்கள்‌. 
அஸ்தினபுரியில்‌ இன்று சுட்டுவிரலால்‌ உந்தி களிறுகளை 
சாய்த்துவிடமுடியும்‌ என்று நேற்றுமுன்னாள்‌ ஒரு விறலி 
பாடினாள்‌. ஆம்‌ என்று நான்‌ எண்ணிக்கொண்டேன்‌” 
என்று பானுமதி சொன்னாள்‌. 


“நான்‌ சோர்வுறவில்லை, அக்கையே. நன்று 
நிகழுமென்றே எண்ணுகிறேன்‌” என்று அசலை 
சொன்னாள்‌. அச்சொற்களை அவள்‌ தனக்கென்றே 
சொல்லிக்கொண்டாள்‌. ஆம்‌, சோர்வு கொள்வதற்கு 
என்று எதுவுமில்லை. போரைத்‌ 
தவிர்க்கவேண்டுமென்பதில்‌, அது முதன்மையாக 
குலப்பிதாமகராகிய தனது கடமை என்பதில்‌, பிதாமகர்‌ 
உறுதி கொண்டிருப்பதாக விஸ்வசேனர்‌ அவளிடமும்‌ 
சொன்னார்‌. அவையில்‌ பிறிதொன்றை பீஷ்மர்‌ சொல்ல 
வாய்ப்பில்லை அதன்‌ பின்னர்‌ அரசர்‌ எந்நிலைப்பாடும்‌ 
எடுக்க முடியாது. பீஷ்மரும்‌ துரோணரும்‌ கிருபரும்‌ 
அஸ்வத்தாமனும்‌ இன்றி துரியோதனர்‌ 
களமிறங்கமுடியாது. 


அங்க நாட்டரசரின்‌ ஆற்றலை அனைவரும்‌ அறிவர்‌ 
என்றாலும்‌ அவர்‌ படைமுகம்‌ நின்றால்‌ ஷத்ரிய அரசர்கள்‌ 
பின்நிற்பார்கள்‌ என்று சொல்ல முடியாது. அவருடைய 


குலம்‌ அவர்களுக்கு ஏற்புடையதல்ல. மேலும்‌ வேதச்சொல்‌ 
காக்க வில்கொண்டு எழுவதாக ஆரியவர்த்த மன்னர்கள்‌ 
கொண்டுள்ள தன்விளக்கம்‌ அங்கர்‌ களம்‌ முன்‌ 
நிற்பதனாலேயே பொய்யென்றாகும்‌. அவர்‌ 
நாகவேதத்தின்‌ காவலராக சொல்லுறுதி 
கொண்டவரென்பது செவியுலாச்‌ செய்தியாக 
அனைவரும்‌ அறிந்ததே. 


எந்தக்‌ கோணத்தில்‌ எண்ணினாலும்‌ பிறிதொன்று நிகழ 
வாய்ப்பில்லை. ஆனால்‌ எண்ணி எண்ணி உள்ளம்‌ 
முன்செல்கையில்‌ அறியாது 
பின்னகர்ந்துகொண்டிருக்கும்‌ ஆழம்‌ எதை அறிந்தது? 
அதற்கென்று வேறு புலன்கள்‌ உள்ளனவா என்ன? 
அசலை மீண்டும்‌ பெருமூச்சுவிட்டாள்‌. உளச்சுமை ஏன்‌ 
பெருமூச்சை எழுப்புகிறது? உள்ளிருக்கும்‌ கரிய 
நாகமொன்றின்‌ சுருளவிழும்‌ சீறல்போலும்‌ அது. 


சிற்றவை வாயிலில்‌ நின்றிருந்த விகர்ணன்‌ 
பானுமதியைக்‌ கண்டதும்‌ கைகூப்பி “வருக அரசி, 
தங்கள்‌ வரவை அவைக்கு அறிவிக்கிறேன்‌” என்றான்‌. 
பானுமதி “நன்று திகழ்க!” என்று வாழ்த்தினாள்‌. 
அவளுக்கு முன்‌ மங்கலத்தாலத்துடனும்‌ 
வலம்புரிச்சங்குடனும்‌ நின்றிருந்த சேடியர்‌ இருபுறமும்‌ 
தலைவணங்கி அகன்றனர்‌. விகர்ணன்‌ உள்ளே சென்று 
அவள்‌ வரவை அறிவித்தபின்‌ கதவைத்‌ திறந்து பணிந்து 
நிற்க கைகளைக்‌ கூப்பியபடி பானுமதி அறைக்குள்‌ 
நுழைந்தாள்‌. அசலையும்‌ தாரையும்‌ கைகளைக்‌ 
கூப்பியபடி பின்னால்‌ நுழைந்தனர்‌. 


நீண்ட சிற்றவைக்கூடத்தில்‌ மான்தோலிட்ட பீடங்களில்‌ 
கிருபரும்‌ துரோணரும்‌ அமர்ந்திருந்தனர்‌. அவள்‌ 
வருகையைக்‌ கண்டதும்‌ அவர்கள்‌ இருவரும்‌ எழுந்து 
கைகூப்பினர்‌. அவர்களைப்‌ பணிந்து வணங்கி 
வாழ்த்துபெற்று வலப்பக்கமாக ஒதுங்கி நின்றாள்‌. 
அவளருகே அசலையும்‌ தாரையும்‌ நின்றனர்‌. பானுமதி 
அவை புகுந்த செய்தி சங்கொலியாக அறிவிக்கப்பட்டதும்‌ 
அருகிலிருந்த அறையிலிருந்து துரியோதனன்‌ 
துச்சாதனன்‌ தொடர கைகூப்பியபடி அறைக்குள்‌ 
நுழைந்தான்‌. துரோணரையும்‌ கிருபரையும்‌ குனிந்து 
கால்தொட்டு சென்னிசூடி வணங்கியபின்‌ தன்‌ 
அரியணைப்பீடத்தருகே கூப்பிய கைகளுடன்‌ 
அமர்ந்தான்‌. 

பிறிதொரு சங்கொலி எழ மறுபக்க அறையிலிருந்து 
சஞ்சயனின்‌ கைகளைப்‌ பற்றியபடி திருதராஷ்டிரரும்‌ 


சத்யசேனையால்‌ வழிநடத்தப்பட்டு காந்தாரியும்‌ உள்ளே 
நுழைந்தனர்‌. துரியோதனனும்‌ பானுமதியும்‌ சென்று 
திருதராஷ்டிரரையும்‌ காந்தாரியையும்‌ கால்தொட்டு 
வணங்கி வாழ்த்து பெற்றனர்‌. கிருபரையும்‌ 
துரோணரையும்‌ வணங்கியபின்‌ திருதராஷ்டிரர்‌ 
தனக்குரிய பெரிய பீடத்தில்‌ அமர்ந்தார்‌. அவர்‌ அருகே 
காந்தாரி அமர்ந்தாள்‌. துரியோதனன்‌ 
அரியணைப்பீடத்தில்‌ அமர, அருகமைந்த பீடத்தில்‌ 
பானுமதி அமர்ந்தாள்‌. துரியோதனனுக்கு வலப்பக்கம்‌ 
கைகளைக்‌ கட்டியபடி துச்சாதனன்‌ நின்றான்‌. 


அவையமைப்பாளராகிய கனகர்‌ கைகாட்ட ஏவலர்‌ 
தாலங்களில்‌ இன்நீரும்‌ வாய்மணமும்‌ கொண்டுவந்து 
அனைவருக்கும்‌ அளித்தனர்‌. எவரும்‌ ஓரிரு 
முறைச்சொற்களுக்கு அப்பால்‌ எதுவும்‌ 
பேசிக்கொள்ளவில்லை. உடலசைவுகளின்‌ ஒலி மட்டுமே 
அவைக்குள்‌ நிறைந்திருந்தது. அசலை அந்த அறை 
தனக்குள்‌ என எதையோ 

தத அ த டத எண்ணினாள்‌. 
கண்ணுக்குத்‌ தெரியாத எவரோ அங்கு உலவுவதின்‌ ஓசை 
என்று பின்னர்‌ தோன்றியது. அறியாத பேருருவங்கள்‌ 
கைகளை கோத்துக்கொள்கின்றன. உடல்கள்‌ உரச, 
மூச்சொலிகள்‌ ஒன்றையொன்று கலைக்க, விழிகளை 
இணைத்துக்கொண்டு மெல்ல சுற்றிவருகின்றன. 
மாபெரும்‌ மற்போரொன்றின்‌ தொடக்கம்‌ என. 


வாய்மணத்தை மென்றபடி திருதராஷ்டிரர்‌ “விதுரன்‌ 
எங்கே?” என்றார்‌. கனகர்‌ “வந்துகொண்டிருக்கிறார்‌. 
பிதாமகர்‌ கிளம்பிவிட்டாரா என்பதை உறுதிசெய்துவிட்டு 
வருவார்‌” என்றார்‌. துரியோதனன்‌ “காந்தாரர்‌ 
வருகிறாரா?” என்றான்‌. கனகர்‌ “அவர்‌ மாளவரை 
எதிர்கொள்வதற்காக கோட்டை முகப்புக்கு 
சென்றிருக்கிறார்‌. மாளவருக்குரிய அரண்மனைக்கு 
அவரை கொண்டுசென்று அமர்த்திவிட்டு அங்கிருந்து 
கணிகரை அழைத்துக்கொண்டு வருவார்‌” என்றார்‌. அந்த 
உரையாடலும்‌ அங்கிருந்த தயக்கத்தை உடைக்கவில்லை. 
மேலும்‌ சற்று அமைதி நீடித்தது. 


துரியோதனன்‌ “இச்சிற்றவைக்‌ கூட்டம்‌ எதன்பொருட்டு? 
பிதாமகர்‌ என்னிடம்‌ எதையோ சொல்ல விழைவதாக 
எனக்கு சொல்லப்பட்டது” என்றான்‌. கனகர்‌ “அதை 
அமைச்சரே தங்களிடம்‌ உரைப்பார்‌, அரசே. இதோ, அவர்‌ 
வந்துவிட்டாரென்றே எண்ணுகிறேன்‌. நான்‌ அழைத்து 
வருகிறேன்‌” என்றபின்‌ கதவைத்‌ திறந்து வெளியே 
சென்றார்‌. அசலை தன்‌ உள்ளம்‌ மெல்ல அச்சம்கொள்ளத்‌ 


தொடங்குவதை உணர்ந்தாள்‌. அச்சமூட்டும்‌ எதையோ 
அவள்‌ விழிகளுக்கு அப்பாலிருக்கும்‌ தன்னுணர்வு 
ஒன்று கண்டுவிட்டிருந்தது. அதை எங்கு கண்டேன்‌ என 
அவள்‌ விழிகள்‌ வியந்தபடி, பதற்றமடைந்தபடி 
அறையை சுற்றிவந்தன. ஒவ்வொரு முகங்களாகத்‌ 
தொட்டு ஒவ்வொரு உடல்களாக வருடி எதையும்‌ 
காணாமல்‌ சலித்து மீண்டும்‌ மீண்டும்‌ சுழன்றலைந்தன. 


கதவு திறந்து உள்ளே வந்த கனகர்‌ தலைவணங்கி 
“அமைச்சரும்‌ பிதாமகரும்‌ காந்தாரரும்‌ 
அவைபுகுகிறார்கள்‌, அரசே” என்றார்‌. பானுமதி 
திகைப்புடன்‌ அசலையைப்‌ பார்க்க கால்கள்‌ தளர்ந்து 
அசலை சற்று பின்னடைந்து சுவருடன்‌ சாய்ந்து 
கொண்டாள்‌. துரியோதனன்‌ “நன்று, அனைவருமே 
வந்துவிட்டார்கள்‌. இனி தடையேதுமில்லை. அவை 
நிகழட்டும்‌” என்றான்‌. கனகர்‌ தலைவணங்கி வெளியே 
சென்று முகமன்‌ கூறி வரவேற்று பீஷ்மரையும்‌ 
சகுனியையும்‌ விதுரரையும்‌ உள்ளே அழைத்துவந்தார்‌. 


விதுரர்‌ அறைக்குள்‌ நுழைந்த முதற்கணமே துரோணரை 
நோக்கி விழிவிலக்கிக்கொள்வதை அசலை கண்டாள்‌. 
உடனே அவளுக்கு தன்‌ உளம்‌ தொட்ட அந்த 
செய்தியென்ன என்று புரிந்தது. துரோணரின்‌ விரல்கள்‌ 
ஒன்றையொன்று தட்டிக்கொண்டிருந்தன. அது அவர்‌ 
அறிந்திருக்கிறாரென்றும்‌ எதிர்பார்க்கிறாரென்றும்‌ அதில்‌ 
மகிழ்கிறாரென்றும்‌ காட்டின. அங்கு நிகழப்போவதென்ன 
என்று ஐயமின்றி அவள்‌ ஆழத்தில்‌ உறையும்‌ 
பேருருக்கொண்ட பிறிதொன்று அறிந்துவிட்டிருந்தது. 
அவள்‌ உள்ளத்திலிருந்து பதற்றம்‌ முழுமையாக 
விலகியது. அதுவரை இருந்த சோர்வும்‌ அகல 
கைவளைகள்‌ ஒலிக்க மார்பில்‌ கைகளை 
கட்டிக்கொண்டு தயக்கமற்ற விழிகளால்‌ அவைநுழைந்த 
பீஷ்மரையும்‌ சகுனியையும்‌ பார்த்துக்கொண்டு நின்றாள்‌. 


பீஷ்மர்‌ கைகூப்பி நிற்க துரோணரும்‌ கிருபரும்‌ எழுந்து 
கைகூப்பி “பிதாமகருக்கு வணக்கம்‌. தங்கள்‌ 
சொல்கேட்கும்‌ இந்நாள்‌ சிறப்புறுக!” என்று முகமன்‌ 
உரைத்தனர்‌. திருதராஷ்டிரரும்‌ காந்தாரியும்‌ எழுந்து 
கைகூப்பி “வாழ்த்துங்கள்‌, பிதாமகரே” என்றனர்‌. 
வலக்கையால்‌ அவர்களுக்கு வாழ்த்து சொல்லி பின்னர்‌ 
அப்பால்‌ நின்றிருந்த அரசியரை நோக்கி வாழ்த்தும்‌ 
முகமாக கைகாட்டிவிட்டு அவர்‌ தன்‌ பீடத்தில்‌ அமர்ந்தார்‌. 
துரியோதனனும்‌ பானுமதியும்‌ அவர்‌ கால்களைத்‌ 
தொட்டுவணங்கி வாழ்த்து கொண்டனர்‌. சகுனி 
துரோணரையும்‌ திருதராஷ்டிரரையும்‌ வணங்கிவிட்டு தன்‌ 


இருக்கையில்‌ அமர்ந்தார்‌. 

விதுரர்‌ அவை நடுவே நின்று “பிதாமகர்‌ 
பீஷ்மரின்பொருட்டு இந்தச்‌ சிற்றவை கூட்டப்பட்டுள்ளது. 
சில முதன்மை முடிவுகளை அவர்‌ எடுத்திருப்பதாகவும்‌ 
இந்த அவையில்‌ அவற்றை அரசருக்கும்‌ பிறருக்கும்‌ 
உரைக்க விரும்புவதாகவும்‌ கூறினார்‌. இங்கு எடுக்கும்‌ 
முடிவுக்குப்‌ பின்னரே அரசப்‌ பேரவையில்‌ இதை 
முன்வைக்க வேண்டுமென்று விழைந்தார்‌. நலம்‌ திகழ்க!” 
என்றார்‌. கனகரும்‌ சஞ்சயனும்‌ தலைவணங்கி வெளியே 
சென்றனர்‌. விதுரரும்‌ திரும்ப திருதராஷ்டிரர்‌ “நீ எங்கே 
செல்கிறாய்‌, மூடா?” என்றார்‌. விதுரர்‌ “இது 
அரசகுடியினருக்குள்‌ மட்டும்‌ நிகழும்‌ உரையாடலாக 
அமையட்டும்‌ என்று பிதாமகர்‌ விரும்பியமையால்‌...” 
என்றார்‌. 


“அதைத்தானே சொன்னேன்‌? நீயின்றி எப்படி அவை 
முழுமையடையும்‌? சொற்பொருளை நீ விளக்காமல்‌ 
வேறு யார்‌ செய்வார்கள்‌?” என்றார்‌ திருதராஷ்டிரர்‌. 
“அறிவிலி...” என தனக்குத்தானே 
முணுமுணுத்துக்கொண்டு தலையை அசைத்தார்‌. 
“இருக்கிறேன்‌, மூத்தவரே” என்றார்‌ விதுரர்‌. “எதையுமே 
சொன்னால்‌ மட்டும்‌ புரிந்துகொள்‌... மூடன்‌” என்றார்‌ 
திருதராஷ்டிரர்‌. “இங்கே வந்து என்‌ அருகே அமர்க!” 
விதுரர்‌ “இல்லை மூத்தவரே, நான்‌ இங்கு 
நின்றுகொள்கிறேன்‌” என்று சொன்னார்‌. 


அசலை அங்கு நிகழ்ந்த முறைமைகளையும்‌ 
வணக்கங்களையும்‌ விழியசைவுகளால்‌ 
நோக்கிக்கொண்டு நின்றாள்‌. அவை ஒவ்வொன்றும்‌ 
முற்றாக வகுக்கப்பட்டிருந்தன. மீண்டும்‌ மீண்டும்‌ 
ஆற்றப்பட்டு பழுதற்ற அசைவுகள்‌ கொண்டிருந்தன. 
ஒவ்வொரு சொல்லும்‌ பல்லாயிரம்‌ முறை கூறப்பட்டதன்‌ 
முழுமை பெற்றிருந்தன. ஒவ்வொன்றும்‌ அத்தனை 
பழகியதாக பிழையற்றதாக மாறுந்தோறும்‌ அவை 
குறிக்கும்‌ உறவுகள்‌ மேலும்‌ சிக்கலானவையாக, 
உள்மடிப்புகள்‌ மிக்கவையாக மாறிக்கொண்டிருந்தன. 
முதலில்‌ இன்சொற்கள்‌ அங்குள்ள சிடுக்குகள்‌ 
அனைத்தையும்‌ மறைப்பவையாக ஆயின. பின்னர்‌ 
அவ்வுள முடிச்சுகளை ஒவ்வொருவரும்‌ 
பிறருக்குணர்த்தும்‌ அடையாளங்களாக உருமாற்றம்‌ 
பெற்றுவிட்டிருந்தன. 


முறைமைகள்‌ அனைத்தும்‌ முடிந்த பின்னர்‌ சொற்கள்‌ 
எழவில்லை. ஒவ்வொருவரும்‌ தங்களை அங்கு 


நிகழ்த்துவதைப்பற்றி எண்ணியபடி, பிறரை கூர்ந்தபடி, 
தங்கள்‌ அறைகளின்‌ வாயில்களுக்கு அப்பால்‌ தயங்கி 
நின்றிருந்தனர்‌. எத்தனை நேரம்‌ அது நீளுமென்று 
பார்க்கலாமென்று அசலை எண்ணினாள்‌. முதலில்‌ 
அவ்வமைதியை பீஷ்மரே உடைப்பார்‌ என்று அவள்‌ 
அறிந்திருந்தாள்‌. அங்கிருந்தவர்களில்‌ முறைமைகளுக்கு 
அப்பால்‌ செல்பவர்‌ அவர்‌ ஒருவரே. தான்‌ கிளம்பிவந்த 
கங்கர்நாட்டுக்‌ காடுகளில்‌ தன்‌ பெரும்பகுதியை 
இன்னமும்‌ வைத்திருப்பவர்‌. தன்னை முற்றிலும்‌ 
மறைத்து பிறிதொருவராக காடுகளிலும்‌ பாலைகளிலும்‌ 
அறியா நகர்களிலும்‌ அலைபவர்‌. 


காந்தாரியின்‌ மூச்சொலி கேட்டது. கிருபர்‌ 
அசைந்தமர்ந்தபோது அவரது கை பீடத்தின்‌ 
கைப்பிடியில்‌ முட்டிய ஓசை எழுந்தது. மீசையை மெல்ல 
நீவிவிட்ட துரியோதனனின்‌ கங்கணம்‌ குலுங்கியது. 
பானுமதியின்‌ அணிகள்‌ மெல்ல அசைந்து ஒலித்தன. 
சாளரத்‌ திரைச்சீலை காற்றில்‌ இருமுறை படபடத்து 
அமைந்தது. அப்பால்‌ தோட்டத்தில்‌ பறவைகளின்‌ 
ஓசைக்கு நடுவே அறியாத பறவையொன்றின்‌ நீளொலி 
எழுந்தமைந்தது. மிகத்‌ தொலைவில்‌ உலோக 
ஓசையொன்று செவித்தீற்றலாக கடந்து சென்றது. எவரோ 
எங்கோ மழுங்கிய குரலில்‌ எதையோ ஆணையிட்டனர்‌. 


அசலை மீண்டும்‌ துரோணரை பார்த்தாள்‌. அவர்‌ 
விழிவிலக்காது பீஷ்மரையே பார்த்துக்கொண்டிருந்தார்‌. 
அவரை தான்‌ அறிந்துவிட்டேன்‌ என்பதை அவருக்கு 
தெரியப்படுத்த வேண்டுமென்று அசலை விரும்பினாள்‌. 
அவர்மேல்‌ விழிநிறுத்தி நின்றாள்‌. நோக்கை உணர்ந்து 
தடுமாறி அவளை நோக்கிய துரோணர்‌ அவள்‌ விழிகளை 
சந்தித்ததும்‌ பதறி திரும்பிக்கொண்டார்‌. ஒன்றுடன்‌ 
ஒன்று கோக்கொண்டிருந்த விரல்கள்‌ விலகின. இரு 
கைகளாலும்‌ பீடத்தின்‌ கைப்பிடியைப்‌ பற்றி நடுங்கும்‌ 
விரல்களால்‌ அதை வருடத்‌ தொடங்கினார்‌. மீண்டும்‌ 
அவர்‌ நோக்கு வந்து அசலையின்‌ கண்களை சந்தித்து 
மீண்டது. மூச்சு எழ அதை அடக்கி தாடியை விரல்களால்‌ 
சுழற்றி நீவியபடி கண்களை சரித்தார்‌. அவர்‌ முகம்‌ 
சினம்கொண்டதுபோல, நாணுவதுபோல சிவந்தது. 


பீஷ்மர்‌ சற்று முன்னால்‌ சரிந்த ஓசை கேட்டு அனைவரும்‌ 
அவரை நோக்கினர்‌. அவர்‌ “இந்த அவையில்‌ நான்‌ 
கூறுவதற்கு ஒன்றேயுள்ளது. நேற்று பேரரசியும்‌ 
அதன்பின்‌ இளைய அரசியும்‌ வந்து என்னை பார்த்தனர்‌. 
இப்போரை நிறுத்தவேண்டுமென்றும்‌ இது என்‌ 
கொடிவழியினரை பேரழிவுக்கு இட்டுச்‌ செல்லுமென்றும்‌ 


அறிவுறுத்தினர்‌. இப்போரில்‌ குடித்தலைவனாகவும்‌ 
நாற்படை நடத்துபவனாகவும்‌ நான்‌ கலந்துகொள்ள 
முடியாதென்று இங்கு அறிவிக்க வேண்டுமென்று 
கோரினர்‌. நேற்று இரவு முழுக்க அதைப்பற்றியே 
எண்ணிக்கொண்டிருந்தேன்‌” என்றார்‌. 


“என்னை எவ்வாறு நான்‌ வனைந்துகொள்கிறேன்‌ 
என்பது முதன்மையான வினா என்று இன்று புலரியில்‌ 
கண்டடைந்தேன்‌. இளஅகவையில்‌ 
வரலாற்றுத்தலைவனாக நான்‌ என்னை 
எண்ணிக்கொண்டேன்‌. நானறிந்த மெய்மையின்‌ 
அடிப்படையில்‌ வரலாற்றை திசைதிருப்ப 
வேண்டுமென்றும்‌ மாற்றியமைக்க வேண்டுமென்றும்‌ 
கற்பனை செய்தேன்‌. நீங்கள்‌ அனைவரும்‌ 
அறிந்ததுபோல்‌ அம்பெய்து ஆற்றுக்கு அணைகட்ட 
முயன்றவன்‌ நான்‌. கங்கையை அவ்வாறு அணைகட்ட 
இயலாதென்று இந்த அகவையில்‌ உணர்கிறேன்‌. 
கங்கையை அம்பெய்து நிறுத்தும்‌ ஆற்றல்கொண்ட 
தெய்வங்கள்கூட விண்ணுலாவும்‌ முகில்பெருக்கை 


நிறுத்த இயலாது.” 


“பின்னர்‌ என்னை இக்குடியின்‌ பிதாமகன்‌ என்று 
எண்ணிக்கொண்டேன்‌. என்‌ கண்ணெதிரில்‌ இவர்களின்‌ 
வாழ்வழியலாகாதென்ற இலக்கொன்றை முன்வைத்து 
இதுநாள்‌ வரை வாழ்ந்தேன்‌. அதுவும்‌ என்‌ நெஞ்சுக்கும்‌ 
அறிவுக்கும்‌ கைகளுக்கும்‌ அப்பாற்பட்டதென்று 
இப்போது உணர்கிறேன்‌. இன்று என்னை எளிய 
முதுமகன்‌ மட்டுமே என எண்ணுகிறேன்‌. அதுவாக 
என்னை நிறுத்திக்கொள்கையிலேயே என்னால்‌ இயன்ற 
ஒன்றை உறுதியாக இயற்ற முடியும்‌” என்றார்‌ பீஷ்மர்‌. 
“அவையீரே, முதுமகனாகிய நான்‌ இரண்டு நெறிகளுக்கு 
மட்டுமே கட்டுப்பட்டவன்‌. என்‌ அன்னையரும்‌ 
தந்தையரும்‌ குலமும்‌ மூதாதையரும்‌ எனக்களித்த 
ஆணைகளுக்கு முதலில்‌. நான்‌ பிறருக்கு அளித்த 
சொற்களுக்கு பிறகு. அதையன்றி பிறிதனைத்தையும்‌ 
என்னிலிருந்து உதிர்த்துவிட முடிவெடுத்தேன்‌.” 


“எந்நிலையிலும்‌ அஸ்தினபுரியின்‌ முடிக்குக்‌ காவலாக 
படைக்கலமேந்தி துணை நின்றிருப்பேன்‌ என்பது என்‌ 
அன்னை சத்யவதிக்கும்‌ தந்தை சந்தனுவுக்கும்‌ நான்‌ 
அளித்த சொல்‌. அதிலிருந்து எதன்பொருட்டும்‌ நான்‌ 
பிறழ முடியாது. தொல்காலம்‌ முதல்‌ இக்குடி பேணிவரும்‌ 
நெறிகளுக்கு முற்றிலும்‌ கட்டுப்பட்டவன்‌ என்பது நான்‌ 
என்‌ பிறப்பால்‌ தலைக்கொண்ட கடமை. இங்கு எவரை 
அரியணை அமர்த்தவேண்டுமென்பது எனது 


பொறுப்பல்ல. அரியணை அமர்ந்தோருக்குக்‌ காவலென 
அமைவதே நான்‌ செய்யக்கூடியது. எது குடிமுறையோ 
அதை பிமையின்றி பேணியாகவேண்டியவன்‌ நான்‌.” 


“குலநெறிகளின்படி இந்த மணிமுடி என்‌ மைந்தன்‌ 
திருதராஷ்டிரனுக்குரியது. பதினெட்டு ஆண்டுகளுக்கு 
அவனால்‌ பாண்டுவுக்கு கையளிக்கப்பட்டது. அச்சொல்‌ 
மூதாதையருக்கும்‌ தெய்வங்களுக்கும்‌ முன்‌ என்‌ 
விழிசெவி சான்றாக அளிக்கப்பட்டதாகையால்‌ 
எந்நிலையிலும்‌ மாற்றத்தக்கதல்ல. அவனால்‌ கூட. 

கவே பதினெட்டாண்டுகள்‌ அகவை 

றைவடைகையிலேயே திருதராஷ்டிரனின்‌ மைந்தன்‌ 
துரியோதனன்‌ அரியணைக்குரியவனாகிவிட்டான்‌. 
அவன்‌ கோல்கொண்டு முடிசூடி இங்கு அமர்ந்திருப்பது 
மாறாத குலநெறிகளின்படியே.” 


“ஒரு குடியின்‌ மூத்த மைந்தனே முடிசூட 
வேண்டுமென்பது தொல்மரபு. ஆனால்‌ அவர்களில்‌ எந்த 
மைந்தன்‌ முடிசூட வேண்டுமென்று தந்தையர்‌ 
விரும்புகிறார்களோ அவர்களுக்கே மேலும்‌ உரிமை 
என்பதும்‌ தொல்மரபே” என பீஷ்மர்‌ தொடர்ந்தார்‌. 
“குடிமைந்தரில்‌ மூத்தவர்‌ எவர்‌ என்பதும்‌ எளிதில்‌ 
வகுக்கக்கூடியதல்ல. இன்று ஒருவர்‌ மூத்தவராக 
இருக்கலாம்‌. உண்மையில்‌ பிறிதொருவரே மூத்தவரென்று 
பின்னர்‌ தெரியவரலாம்‌. அவ்வாறு 
தெரியவரும்போதெல்லாம்‌ முடியுரிமை தொடர்ந்து 
மாற்றப்படுமென்றால்‌ அக்கோல்‌ நிலைபெறாது.” 


“அகவே அஸ்தினபுரியின்‌ அரசனென அறுதியாக 
ரியாக நான்‌ ஏற்கிறேன்‌. இனி அதில்‌ எந்த 
பிறசொல்லுக்கும்‌ இடமில்லை. அவன்‌ அருகே வாளைந்தி 
நிற்கவும்‌ அவனுக்காக களம்புகவும்‌ உறுதி 
கொண்டிருக்கிறேன்‌” என்றார்‌ பீஷ்மர்‌. “அவையோரே, 
எனது சொல்‌ இருமுறை அளிக்கப்பட்டது. முதற்சொல்‌ 
என்‌ மைந்தனாகிய திருதராஷ்டிரனுக்கு நான்‌ அளித்தது, 
இறுதி வரை அவனுக்கும்‌ அவன்‌ மைந்தருக்கும்‌ 
கொடிவழியினருக்கும்‌ உரியவனாக நின்றிருப்பேன்‌ 
என்று. அவன்‌ ஆணவமனைத்தையும்‌ இழந்து 
விழியிழந்த வெறும்‌ இளையோனாக அன்று என்‌ முன்‌ 
வந்துநின்றான்‌. தந்தை என என்‌ உளம்‌ நெகிழ்ந்தது. 
அச்சொல்லை நான்‌ அவனுக்களிக்கையில்‌ வானும்‌ 
மண்ணும்‌ சான்றாகுக என்றேன்‌.” 


திருதராஷ்டிரர்‌ விழிகளில்‌ நீர்வழிய கைகூப்பி 
அமர்ந்திருந்தார்‌. “இரண்டாவது சொல்‌ நான்‌ 


அவன்‌ திகைத்து எழுந்து “எப்போது?” என்றான்‌. 
“இன்னும்‌ சற்று நேரத்தில்‌ பிறந்துவிடும்‌” என்றாள்‌ மாத்ரி. 
அவன்‌ திரும்பி ஓடத்‌ தொடங்கினான்‌. அவள்‌ 
அவனுக்குப்பின்னால்‌ ஓடினாள்‌. அவன்‌ மூச்சிரைக்க ஓடி 
ஓடைகளையும்‌ சாய்ந்த மரங்களையும்‌ தாவிக்கடந்து 
குடில்‌ முற்றத்தை அடைந்தபோது எதிர்ப்பக்கமிருந்து 
ஓடிவந்த முனிபத்தினி “அரசே, மைந்தன்‌ 
பிறந்திருக்கிறான்‌” என்றாள்‌. அவன்‌ கைகளை சற்று 
விரித்துக்கொண்டு அப்படியே நின்றபின்‌ கால்கள்‌ 
தளர்ந்து முற்றத்து மண்ணில்‌ அமர்ந்துவிட்டான்‌. மாத்ரி 
ஓடிச்சென்று அவனைப்பற்றிக்கொண்டாள்‌. 


வெந்நீராடி மான்தோல்‌ மஞ்சத்தில்‌ படுத்திருந்த 
குந்தியருகே வந்து மெல்ல அமர்ந்த பாண்டு பித்தன்‌ 
போலிருந்தன்‌. அவனுடைய செவ்வுதடுகள்‌ மெல்ல 
எதையோ சொல்வதுபோல அசைந்துகொண்டிருந்தன. 
கண்கள்‌ சிவந்து கலங்கி இமைமுடிகளில்‌ 
நீர்த்திவலைகள்‌ தெரிந்தன. “இதோ நம்‌ மைந்தன்‌” என்று 
சொல்லி போர்வையை சற்று விலக்கி மைந்தனைக்‌ 
காட்டினாள்‌ குந்தி. அவன்‌ குனிந்து 
குழந்தையைப்பார்த்தான்‌. அவன்‌ தலை 
ஆடிக்கொண்டிருந்தது. நிலைத்த செவ்விழிகளும்‌ 
அசையும்‌ உதடுகளுமாக அவன்‌ குழந்தையையே 
நோக்கிக்கொண்டிருந்தான்‌. 


அவளுக்குள்‌ ஒரு அச்சம்‌ எழுந்தது. அவன்‌ 
அக்குழந்தையை கொல்லப்போகிறான்‌ என்று 
எண்ணியதும்‌ அவள்‌ கைகள்‌ மெல்ல நீண்டு 
குழந்தையைப்பற்றி தன்னுடன்‌ அணைத்துக்கொண்டன. 
அவன்‌ விழிகள்‌ குழந்தையில்‌ இருந்து விலகவில்லை. 
பித்தனைப்போல அவ்வுதடுகள்‌ சொல்லிய சொல்லை 
அவள்‌ அறிந்தாள்‌. அவன்‌ பாண்டவன்‌ பாண்டவன்‌ 
என்று சொல்லிக்கொண்டிருந்தான்‌. அதைக்கேட்டதும்‌ 
அவள்‌ புன்னகையுடன்‌ கைகளை எடுத்தபின்‌ தன்னை 
எண்ணி வெட்கினாள்‌. 


ஆனால்‌ அந்த அச்சம்‌ ஓர்‌ அன்னையாக 
இயல்பானதுதான்‌ என்று மறுகணம்‌ அவள்‌ 
அளவைமனம்‌ எண்ணிக்கொண்டது. குழந்தை 
பிறந்ததுமே அன்னை நெஞ்சில்‌ முதலில்‌ குடியேறுவது 
அச்சம்தான்‌. தன்னருகே குழந்தையைக்‌ காணும்போது 
முதலில்‌ எழும்‌ எண்ணம்‌ அது எத்தனை ஆதரவற்றது, 
தனித்தது என்ற எண்ணம்தான்‌. அவ்வெண்ணமே 
அன்னை நெஞ்சை விம்மச்செய்கிறது. முலைகளில்‌ 
பாலாகிறது. 


காந்தாரருக்கு அளித்தது” என பீஷ்மர்‌ தொடர்ந்தார்‌. 
“அஸ்தினபுரியின்‌ மணிமுடி பாண்டுவுக்கு 
அளிக்கப்படுகையில்‌ பதினெட்டாண்டுகளுக்குப்‌ பின்‌ 
அதை நானே பெற்று காந்தார அரசியின்‌ மைந்தனுக்கு 
அளிக்கிறேன்‌ என்று இளைய காந்தாரருக்கு சொல்லுறுதி 
அளித்தேன்‌. அதிலிருந்து எந்நிலையிலும்‌ நான்‌ வழுவ 
இயலாது.” சகுனி தலைவணங்கினார்‌. 


பீஷ்மர்‌ “இவ்விரு சொற்களுக்கும்‌ என்‌ வாழ்வை 
அளிக்கும்‌ பொறுப்பும்‌ எனக்கு உண்டு. இதற்கப்பால்‌ 
அஸ்தினபுரியில்‌ அரசுசூழ்தலில்‌ என்ன நிகழ்கிறது 
என்பதை அறியவோ, வழிநடத்தவோ, முரண்‌ 
கொள்ளவோ நான்‌ முனையப்‌ போவதில்லை. போர்‌ 
நிகழவேண்டுமா, நிலம்‌ பகுக்கப்படவேண்டுமா, 
பிறிதேதும்‌ வழிகள்‌ உண்டா என்பதை இவ்வரசும்‌ 
அவையும்‌ தங்கள்‌ விருப்பப்படி முடிவெடுக்கட்டும்‌. 
அதில்‌ ஒருபோதும்‌ ஒரு சொல்லையேனும்‌ நான்‌ 
உரைக்கப்‌ போவதுமில்லை. இனி எவரும்‌ 
இதன்பொருட்டு என்னை அணுகவேண்டியதும்‌ இல்லை” 
என்றார்‌. 


நெடுநேரம்‌ அவை அமைதியில்‌ உறைந்திருந்தது. 
வேறெங்கோ சென்று மீண்டு கலைந்து எழுந்து அவர்‌ 
அவையை வணங்கி விதுரரிடம்‌ தான்‌ வெளியேறுவதாக 
கைகாட்டிவிட்டு நடந்தார்‌. விதுரர்‌ கதவைத்‌ தட்ட 
வெளியே இருந்து கனகர்‌ கதவை திறந்தார்‌. பீஷ்மர்‌ 
வெளியே சென்று கதவு மூடப்பட்டதும்‌ துரோணர்‌ எழுந்து 
“அரசே, நாங்களும்‌ பிறிதொன்று சொல்வதற்கில்லை. 
அரசுசூழ்தலில்‌ எந்நிலையிலும்‌ நானும்‌ கிருபரும்‌ 
தலையிடுவதாக இல்லை. பீஷ்ம பிதாமகரின்‌ வழி 
எதுவோ அதுவே எங்களுடையதும்‌” என்றபின்‌ 
தலைவணங்கினார்‌. கிருபரும்‌ உடன்‌ எழுந்து 
தலைவணங்க விதுரர்‌ கதவை தட்டினார்‌. வெளியே 
இருந்து கனகர்‌ கதவை திறக்க அவர்கள்‌ வெளியேறினர்‌. 


மலர்ந்த முகத்துடன்‌ துரியோதனன்‌ “முன்னரே அறிந்தது 
என்றாலும்‌ பீஷ்ம பிதாமகர்‌ இத்தனை தெளிவாக தன்‌ 
நிலைபாட்டை அறிவித்துவிட்டபின்‌ இதைப்பற்றி நாம்‌ 
பிறிதொன்றும்‌ பேசவேண்டியதில்லை என்று 
நினைக்கிறேன்‌. இதை முறையாக பேரவையிலேயே 
அறிவித்துவிடலாம்‌” என்றான்‌. சகுனி “ஆம்‌, அவருடைய 
சொற்கள்‌ இக்குடியை ஆளும்‌ மூதாதை நாவிலிருந்து 
எழுந்தவைபோல. இந்நகர்மேல்‌ அவை திகழ்க!” என்றார்‌. 
தாரை அசலையின்‌ செவியில்‌ மெல்ல “தமக்குத்தாமே 
நடித்துக்கொள்வதில்‌ மானுடர்‌ பல்லாயிரமாண்டு தேர்ச்சி 


கொண்டவர்கள்‌” என்றாள்‌. 

[1௨௨௦ஷ1அசலை காந்தாரியின்‌ அறைவாயிலை 
அடைந்தபோது அங்கு நின்றிருந்த சேடி வியப்புடன்‌ 
அவளை நோக்கி புருவம்‌ தூக்கி அவ்வசைவை உடனே 
தன்னுள்‌ ஆழ்த்தி தலைவணங்கினாள்‌. “பேரரசி 

ன ரபா. இளைய அரசிகள்‌ 
உடனிருக்கிறார்கள்‌” என்றாள்‌. “நான்‌ பேரரசியை 
பார்க்கவேண்டும்‌, உடனடியாக” என்றாள்‌ அசலை. 
“தாங்கள்‌ அதை முன்னரே அறிவித்திருக்கிறீர்களா?” 
என்று கேட்டாள்‌ முதிய சேடி. “இல்லை, ஓர்‌ எண்ணம்‌ 
தோன்றி எழுந்து வந்தேன்‌. அவரை நான்‌ 
சந்தித்தாகவேண்டும்‌” என்று அசலை சொன்னாள்‌. சில 
கணங்களுக்குப்‌ பின்‌ “நன்று, நான்‌ தங்கள்‌ வரவை 
அறிவிக்கிறேன்‌. பேரரசி விரும்பினால்‌ தாங்கள்‌ 
சந்திக்கலாம்‌” என்று முதுமகள்‌ சொன்னாள்‌. 


அவள்‌ உள்ளே செல்ல கதவு மூடியபோது அசலை 
மீண்டும்‌ தனிமையை உணர்ந்தாள்‌. மூச்சை 
இழுத்துவிட்டு தன்னுள்‌ கலைந்து கிடந்த சொற்களை 
ஒன்றன்பின்‌ ஒன்றென அடுக்கிக்கொண்டாள்‌. 
கைவளைகளைப்பற்றி திருகியபடி கதவு திறப்பதற்காக 
காத்து நின்றிருந்தாள்‌. மெல்லிய ஓசையுடன்‌ கதவு 
திறந்தபோது உள்ளத்தில்‌ ஓர்‌ அதிர்வு எழ சொற்கள்‌ 
கைபட்ட தேனீக்கூட்டமென கலைந்து ரீங்கரித்து 
பறக்கலாயின. தன்னை உந்தி உள்ளே 
செலுத்தவேண்டியிருந்தது. ஒவ்வொரு எண்ணமும்‌ 
நம்பிக்கையூட்டி உளவிசை கூட்டுகிறது. 
அணுகும்தோறும்‌ பொருளி ழந்து இறந்து குளிர்ந்து 
கிடக்கிறது. ஏன்‌? என்ன ஆயிற்று எனக்குள்‌? 


அறைக்குள்‌ தரையில்‌ அமர்ந்து குறுபீடத்தில்‌ உணவை 
வைத்து காந்தாரியும்‌ ஒன்பது அரசியரும்‌ 
உணவருந்திக்கொண்டிருந்தனர்‌. ஏழு சேடியர்‌ 
அவர்களுக்கு உணவு பரிமாறினர்‌. அவர்கள்‌ எவரும்‌ 
பேசிக்கொண்டிருக்கவில்லை. கலங்களின்‌ ஓசையும்‌ 
நாவுகளின்‌ ஓசையும்‌ கலந்த ஓசை பொருட்களின்‌ 
உரையாடலென கேட்டுக்கொண்டிருந்தது. அசலை 
உள்ளே நுழைந்தபோது அரசியர்‌ அனைவரும்‌ நிமிர்ந்து 
அவளை பார்த்தனர்‌. சத்யசேனை மட்டும்‌ 


“அமர்ந்துகொள்” என்று சொல்லி அருகிருந்த 
குறும்பீடத்தை காட்டினாள்‌. “நான்‌ முன்னரே 
உணவருந்திவிட்டேன்‌, அன்னையே” என்றாள்‌ அசலை. 
“தாழ்வில்லை, சற்று ஊன்சாறு அருந்து” என்றாள்‌ 
சத்யசேனை. 


குறுபீடத்திற்குப்‌ பின்னால்‌ அமர்ந்து ஆடையை 
சீர்செய்துகொண்டாள்‌ அசலை. முதிய சேடி அவளுக்கு 
வெள்ளித்தாலத்தை வைத்து அதில்‌ ஊன்சாறையும்‌ 
தீயில்‌ சுட்ட அரிசி அப்பத்தையும்‌ வைத்தாள்‌. அசலை 
ஐம்பருக்களை நுண்சொல்லால்‌ வணங்கிவிட்டு அதை 
உண்ணத்‌ தொடங்கினாள்‌. அங்கே ஒலித்த சீரான 
நாவோசை அவளுக்கு ஓர்‌ அமைதியை அளித்தது. 
மீண்டும்‌ தன்னுள்‌ சொற்களை திரட்டிக்கொண்டாள்‌. 
அவள்‌ பேசுவதற்காக காந்தாரியும்‌ அரசியரும்‌ 
காத்திருந்தனர்‌. இருமுறை நாவசைத்த பின்‌ “நான்‌ 
பேரரசியிடம்‌ ஒரு சொல்லை உரைக்கும்பொருட்டு 
வந்தேன்‌” என்று அசலை சொன்னாள்‌. 


காந்தாரி அவள்‌ சொற்களைக்‌ கேட்க முகம்திருப்பி 
செவிகளை இயல்பாக சரித்தாள்‌. “அரசி, தாங்கள்‌ 
இன்னமும்கூட இப்போரை தவிர்க்க இயலும்‌” என்றாள்‌. 
காந்தாரி “நேற்றைய அவை என்னிடம்‌ காட்டியது ஒன்றே. 
அனைத்துத்‌ தரப்பிலிருந்தும்‌ நம்மிடம்‌ நாம்‌ வெறும்‌ 
பெண்கள்‌ மட்டுமே என்கிறார்கள்‌. நம்‌ ஆடையும்‌ 
அணியும்‌ அரியணையும்‌ மணிமுடியும்‌ வெறும்‌ 
அடையாளங்கள்‌ மட்டுமே என்று நம்மிடம்‌ 
சொல்லிக்கொண்டிருக்கிறார்கள்‌” என்றாள்‌. “ஆம்‌, 
ஆனால்‌ இங்குள்ள ஒவ்வொருவருமே அவ்வாறு 
அடையாளங்களை மட்டுமே 
சூடிக்கொண்டிருக்கிறார்கள்‌. தன்முடிவால்‌ எதையும்‌ 
ஆற்றும்‌ இடத்தில்‌ எவருமே இல்லை” என்று அசலை 
சொன்னாள்‌. “பேரரசி, இன்னமும்கூட இந்நகரில்‌ 
பிறர்மேல்‌ சொல்‌ அதிக்கம்‌ கொண்டவர்களில்‌ 
முதன்மையானவர்‌ தாங்களே.” 


“இனி எவரிடம்‌ பேசுவதற்கு இருக்கிறது? ஒவ்வொருவரும்‌ 
தங்களை அறிவித்துவிட்டார்கள்‌” என்றாள்‌ காந்தாரி. 
“ஆம்‌ அன்னையே, ஆனால்‌ இன்னமும்‌ ஒருவர்‌ தன்னை 
அறிவிக்காமல்‌ இருக்கிறார்‌” என்றாள்‌ அசலை. காந்தாரி 
புருவம்‌ சுளித்தாள்‌. “தாங்கள்‌ பேரரசரிடம்‌ பேசலாம்‌” 
என்றாள்‌ அசலை. காந்தாரி புன்னகைத்தாள்‌. பின்னர்‌ 
கைகளை நீட்ட முதிய சேடி யானத்தில்‌ நறுமணநீரை 
வைத்து அவள்‌ கையைப்பற்றி அதில்‌ வைத்து 
கழுவினாள்‌. சேடி அளித்த மரவுரியால்‌ கைகளை 


துடைத்தபடி “நீ அவர்‌ எப்படி இருக்கிறார்‌ என்பதை 
அறிந்திருக்கமாட்டாய்‌. ஒவ்வொரு வாயில்களாக மூடி 
மிக உள்ளே சென்றுவிட்டிருக்கிறார்‌. இப்போது சென்று 
சொல்லப்படும்‌ எந்தச்‌ சொல்லும்‌ அவரை 
சென்றடையாது” என்றாள்‌. 


பெருமூச்சுடன்‌ “தன்னை இசை சற்றே நெகிழ்த்துகிறது 
என்று உணர்ந்து அதையும்‌ துறந்துவிட்டிருக்கிறார்‌. 
அரசன்‌ இறுகியிருப்பதைவிட மேலும்‌ இருமடங்கு 
இறுகியிருக்கிறார்‌” என்றாள்‌. “அவ்வாறுதான்‌ நானும்‌ 
உங்களிடமிருந்து அறிந்துகொண்டிருந்தேன்‌. ஆனால்‌ 
சற்றுமுன்‌ என்‌ கனவில்‌ அவர்‌ தோன்றினார்‌” என்றாள்‌. 
அனைத்து விழிகளும்‌ முள்ளம்பன்றி முள்முனைகள்‌ 
என சிலிர்த்து அசைந்து அவளை நோக்கின. “யார்‌?” 
என்று காந்தாரி கேட்டாள்‌. “இன்று காலை முழுக்க 
நிலையழிந்திருந்தேன்‌, அன்னையே. என்னென்னவோ 
எண்ணங்கள்‌. உணர்வுகள்‌ உருத்திரளாத 
அலைக்கழிப்பு. உணவுக்குப்‌ பின்‌ சற்று துயின்றேன்‌. 
அதில்‌ ஒரு கொடுங்கனவு” என்று அசலை சொன்னாள்‌. 
“அம்‌, வேறெதையும்‌ எவரும்‌ கனவு காண்பதில்லை” 
என்றாள்‌ காந்தாரி. 


அசலை கனவுநிறைந்த விழிகளுடன்‌ “பெருங்களம்‌. 
அதில்‌ அப்போது முடிந்த போரில்‌ கொன்று குவிக்கப்பட்ட 
வீரர்களின்‌ உடல்கள்‌ திசையெல்லை வரை 
சிதறிக்கிடந்தன. துடித்துக்கொண்டிருக்கும்‌ புரவிகள்‌, 
உடைந்து சிதறிய தேர்கள்‌. அதனூடாக கூந்தல்‌ பறக்க 
கடம நெகிழ நெஞ்சில்‌ ஓங்கி அறைந்து கதறியபடி 
ரைந்தோடுகிறேன்‌. தொலைவில்‌ இளைய அரசர்‌ 
விழுந்துகிடப்பதை பார்க்கிறேன்‌. கைகளால்‌ என்‌ 
நெற்றியின்‌ குங்குமத்தை அழித்தபின்‌ ஓடிச்சென்று அவர்‌ 
அருகே மண்டியிட்டு கால்களை பற்றிக்கொண்டேன்‌. 
அவர்‌ மார்பு பிளக்கப்பட்டிருந்தது. உள்ளிருந்து 
செங்குலையென நெஞ்சு பிடுங்கி வீசப்பட்டிருந்தது. 
அவர்‌ கால்களை பற்றிக்கொண்டு கதறி அழுதேன்‌. 
தலையை அவர்‌ பாதங்களில்‌ அறைந்தேன்‌” என்றாள்‌. 


“அப்போது அவர்‌ மெல்ல முனகுவதை கேட்டேன்‌. வலது 
கையை ஊன்றி மெல்ல எழுந்தமர்ந்து இடக்கையை என்‌ 
தலைமேல்‌ வைத்தார்‌. திடுக்கிட்டு நான்‌ அவர்‌ முகத்தை 
பார்த்தேன்‌. அது பேரரசரின்‌ முகம்‌. நோக்கற்ற விழிகள்‌. 
உதடுகள்‌ மெல்ல அசைய அவர்‌ எதையோ 
சொல்லிக்கொண்டிருந்தார்‌. என்ன சொல்கிறீர்கள்‌ என்று 
நான்‌ கேட்டேன்‌. அவர்‌ சொல்லிக்கொண்டிருந்த சொற்கள்‌ 
எனக்கு நன்றாகவே கேட்டன. ஆனால்‌ முற்றிலும்‌ 


நானறியாத பிறிதொரு மொழி என அது தோன்றியது. 
நான்‌ விழித்துக்கொண்டேன்‌. அக்கனவை எண்ணி 
நடுங்கியபடி மஞ்சத்தில்‌ அமர்ந்திருந்தேன்‌. பின்னர்‌ 
எழுந்து வந்து யானத்திலிருந்து குளிர்நீரை அள்ளி 
முகத்தை கழுவினேன்‌. மரவுரியால்‌ 
துடைத்துக்கொண்டிருந்தபோது தோன்றியது, அது என்‌ 
கனவல்ல அவருடைய கனவு என்று. ஆகவேதான்‌ 
தங்களைப்‌ பார்க்க ஓடிவந்தேன்‌” என அசலை 
சொன்னாள்‌. 


சத்யசேனை “என்ன சொல்கிறாய்‌?” என்றாள்‌. 
சத்யவிரதை “இத்தகைய கனவுகள்‌ அனைவருக்கும்‌ 
வருகின்றன. இங்கிருக்கும்‌ சூதர்கள்‌ சொல்லிச்‌ சொல்லி 
கனவுகளை உருவாக்கி நம்மேல்‌ திணித்திருக்கிறார்கள்‌. 
நாம்‌ இவற்றுக்கு அடிமைப்பட்டிருக்கிறோம்‌” என்றாள்‌. 
அசலை “அவர்கள்‌ புதிய கனவுகளை 
உருவாக்கவில்லை, அரசி. நாம்‌ அனைவரும்‌ காணும்‌ 
கனவுகளை அவர்கள்‌ ஒன்றுடன்‌ ஒன்று இணைத்து 
பின்னி பெருங்கனவாக்கி இந்நகர்மேல்‌ 
பரவச்செய்திருக்கிறார்கள்‌. இப்போது நாமனைவரும்‌ 
ஒரே கனவில்‌ வெவ்வேறு இடங்களில்‌ 
வாழ்ந்துகொண்டிருக்கிறோம்‌” என்றாள்‌. “ஆனால்‌ அது 
அவர்களின்‌ கடமை. கலைஞர்களும்‌ கவிஞர்களும்‌ 
காலந்தோறும்‌ செய்துகொண்டிருப்பது அதையே.” 


அவள்‌ சொன்னது அவர்களுக்குப்‌ புரியவில்லை என 
விழிகள்‌ காட்டின. “சொல்க!” என்றாள்‌ காந்தாரி. “பேரரசி, 
அங்கே தன்‌ அறையில்‌ பேரரசர்‌ தொடர்ந்த 
கொடுங்கனவுகளில்‌ வாழ்கிறார்‌. ஆயிரம்‌ மைந்தரின்‌ 
தந்தை ஒவ்வொரு மைந்தருடனும்‌ தானும்‌ இறந்து 
மீண்டுகொண்டிருக்கிறார்‌. ஒவ்வொரு நாளும்‌ ஆயிரம்‌ 
இறப்புகள்‌. மீண்டும்‌ பிறக்கும்‌ இறப்புகளே துயரத்தின்‌ 
உச்சிப்புள்ளிகள்‌. இன்று அவர்‌ இருக்கும்‌ கொடுநரகில்‌ 
ஆயிரம்‌ பழிசேர்த்து தெய்வத்தீச்சொல்‌ பெற்றவர்கள்‌ கூட 
இருந்ததில்லை. தாங்கள்‌ அவரை கைவிட்டுவிட்டீர்கள்‌ 
என்றே எனக்குத்‌ தோன்றுகிறது” என்றாள்‌. 


காந்தாரி சேடியை நோக்கி நீட்டிய மரவுரி அவ்வாறே 
அசைவற்று நிற்க அவளை நோக்கி செவிநாட்டி 
நிலைத்தாள்‌. பின்னர்‌ பெருமூச்சுடன்‌ கைகளைத்‌ 
தாழ்த்தி “மெய்தான்‌” என்றாள்‌. “துயர்‌ கொண்டவுடன்‌ 
நாம்‌ பிறரை நோக்கி ஓடுகிறோம்‌. பகிர்ந்துகொள்ளத்‌ 
துடிக்கிறோம்‌. ஆனால்‌ பெருந்துயர்‌ கொண்டதும்‌ 
அனைத்து வாயில்களையும்‌ மூடி தனிமை 
கொள்கிறோம்‌. முற்றிலும்‌ பிறர்‌ அறியாது நம்மை 


ஒடுக்கிக்கொள்கிறோம்‌. ஏனெனில்‌ துயர்கள்‌ மானுட 
உருவாக்கம்‌, பெருந்துயர்‌ என்பது தெய்வத்தின்‌ கொடை” 
என்று அசலை சொன்னாள்‌. “நீங்கள்‌ இருவரும்‌ முற்றாக 
விலகிக்கொண்டுவிட்டீர்கள்‌. சென்ற 
பதினைந்தாண்டுகளில்‌ நீங்கள்‌ ஆண்டுக்கொருமுறை 
அவருடன்‌ அரியணை அமர்ந்ததற்கு அப்பால்‌ அவரை 
அணுகியதே இல்லை.” 


காந்தாரி “மெய்தான்‌, நானும்‌ அத்தகைய 
பெருந்துயரில்தான்‌ இப்பதினைந்து ஆண்டுகளை இங்கு 
கடந்தேன்‌” என்றாள்‌. “ஆனால்‌ அது அன்னையின்‌ துயர்‌. 
அது உடல்‌ சார்ந்தது, எனவே பருவடிவு கொண்டது. 
இப்புவியில்‌ பருப்பொருள்‌ தன்‌ அளவை விட்டு 
பெருகாதென்னும்‌ தெய்வ ஆணையை கொண்டுள்ளது. 
அன்னையே, தந்தையின்‌ துயர்‌ இருளென, 
வெறுமையென நுண்வடிவானது. கணம்‌ 
கோடிமடங்கென பெருகும்‌ வல்லமை கொண்டது அது. 
அது கடல்‌ எனில்‌ உங்கள்‌ துயர்‌ துமி” என்றாள்‌ அசலை. 
காந்தார அரசிகள்‌ ஒன்பதின்மரும்‌ பெருமூச்சுவிட்டனர்‌. 
சத்யசேனை “மெய்தான்‌, நாங்களும்‌ அவரை முற்றாக 
கைவிட்டுவிட்டோம்‌. எங்கள்‌ துயரை வெல்ல 
அக்கையுடன்‌ ஓருடலென ஒட்டிக்கொண்டோம்‌” 
என்றாள்‌. 


தசார்ணை “சில நாட்களுக்கு முன்‌ அவர்‌ அறைக்குச்‌ 
சென்று எதையோ அளித்தபோது மஞ்சத்திலிருந்து 
எழும்பொருட்டு என்‌ கையை பற்றினார்‌. என்‌ உடல்‌ 
சிலிர்த்து குளிர்ந்தது. அவர்‌ ஏற்கெனவே 
இறந்துவிட்டாரென்றும்‌ உடல்‌ 
குளிர்ந்துவிட்டிருக்கிறதென்றும்‌ எனக்குத்‌ தோன்றியது. 
பின்னர்‌ அவ்வறைக்குள்‌ செல்வதைப்பற்றி என்னால்‌ 
எண்ணவே இயலவில்லை. அவ்வுடலிலிருந்து 
குளிர்காற்று கிளம்பி அம்மஞ்சத்தையும்‌ அறைகளையும்‌ 
அங்கிருக்கும்‌ பீடங்களையும்‌ கலங்களையும்‌ 
தண்ணென்றாக்கிவிட்டிருக்கிறது. குளிர்நீர்‌ நிறைந்த 
சுனையில்‌ முங்குவது போன்றது அவர்‌ அறைக்கதவைத்‌ 
திறந்து அவ்வறைக்குள்‌ நுழைவது” என்றாள்‌. 


“என்‌ கனவில்‌ அவர்‌ வருகையிலெல்லாம்‌ வெம்மை 
கொண்டிருக்கிறார்‌. அவர்‌ காதுகளிலிருந்தும்‌ 
கண்களிலிருந்தும்‌ சூளையின்‌ துளைகளினூடாக தழல்‌ 
என அனல்‌ பீறிடுவதை கண்டிருக்கிறேன்‌” என்றாள்‌ 
சுதேஷ்ணை. சத்யவிரதை “இருமுறை என்‌ கனவில்‌ அவர்‌ 
வந்தார்‌. அஞ்சி விழித்துக்கொண்டு அக்கையை நோக்கி 
ஓடிவந்தேன்‌” என்றாள்‌. சம்ஹிதை “இங்கு அக்கையுடன்‌ 


இருக்கையில்‌ அவர்‌ கனவுகளில்‌ எழுவதில்லை. 
செம்மண்‌ அலைகளெனப்‌ படர்ந்து வான்விளிம்பால்‌ 
எல்லையிடப்பட்ட காந்தாரப்‌ பெருநிலத்தில்‌ 
வாழமுடிகிறது” என்றாள்‌. 


“நீங்கள்‌ அனைவரும்‌ அவர்மேல்‌ உள்ளூர 
வெறுப்புத்துளி ஒன்றை கொண்டிருந்தீர்கள்‌. அதையே 
அவருக்கு மைந்தர்களென பெருக்கி 
திருப்பியளித்தீர்கள்‌. மைந்தர்கள்‌ கணவர்களை 
நோக்கும்‌ அன்னையரின்‌ கண்மணிகளுக்குள்‌ 
ஒளியென்றோ இருளென்றோ முதலில்‌ தோன்றுகிறார்கள்‌ 
என்று நூல்கள்‌ சொல்கின்றன” என்றாள்‌ அசலை. 
அவர்கள்‌ எவரும்‌ மாற்றுச்சொல்‌ எடுக்கவில்லை. சற்று 
அசைந்த சத்யசேனை “ஏன்‌ நாங்கள்‌ அவரை 
வெறுக்கவேண்டும்‌?” என்றாள்‌. “பெண்கள்‌ கொழுநரை 
சற்றேனும்‌ வெறுக்காமலிருக்க முடியாது, அரசி” என்றாள்‌ 
அசலை. “ஏனென்றால்‌ பெண்களின்‌ முற்றுவகை முதிரா 
இளமையில்‌ மட்டுமே. இளமையை இழப்பதே 
அவர்களின்‌ துயர்‌. அத்துயரின்‌ விழிதொடு வடிவென 
இருப்பவர்‌ கொழுநர்‌.” 


அரசியர்‌ அமைதியிலாழ்ந்து அமர்ந்திருந்தனர்‌. விழிகள்‌ 
ஒவ்வொரு கோணத்தில்‌ தரையிலும்‌ அருகிருந்த 
பொருட்களிலும்‌ ஊன்றி தழைந்திருந்தன. “உங்கள்‌ 
எவருக்கும்‌ அவருடன்‌ சொற்தொடர்போ உளத்தொடர்போ 
இன்றில்லை. அத்தொடர்பு உள்ளவர்‌ சூதஅரசி அன்னை 
பிரகதி மட்டுமே” என்றாள்‌ அசலை. காந்தாரி சீற்றத்துடன்‌ 
“அவளா?” என்றாள்‌. “ஆம்‌, தாங்கள்‌ சற்று 
அறிந்திருப்பீர்கள்‌. இன்று ஒவ்வொரு நாளும்‌ 
யுயுத்ஸுவின்‌ அன்னை மட்டுமே அவரைச்‌ சென்று 
சந்திக்கிறார்‌. பகலெல்லாம்‌ அவர்‌ அறைக்குள்‌ இருப்பவர்‌ 
அவர்‌ மட்டுமே. பேரரசர்‌ அவருடனும்‌ சஞ்சயனிடமும்‌ 
யுயுத்ஸுவிடமும்‌ மட்டுமே சொல்லெடுக்கிறார்‌” என்றாள்‌ 
அசலை. 


இளைய அரசியர்‌ சீறி எழுவர்‌ என்று அசலை 
நினைத்தாள்‌. ஆனால்‌ அவர்கள்‌ அமைதியாக 
அமர்ந்திருந்தனர்‌. காந்தாரி “ஆம்‌, அவள்‌ இதற்காக 
காத்திருந்தாள்‌. அத்தனை துணைவியராலும்‌ அவர்‌ 
கைவிடப்படும்போது அருகே சென்றமர்ந்து தன்‌ இடத்தை 
உருவாக்கிக்கொள்ளலாம்‌ என்று எண்ணினாள்‌. ஊழ்‌ 
அதற்கான வாய்ப்பை அளித்தது” என்றாள்‌. “நன்று, 
அம்மைந்தனுக்கு மணிமுடியும்‌ அமைக!” அத்தனை 
அரசியரும்‌ திகைப்புடன்‌ விழிதூக்க அசலை துயருடன்‌ 
புன்னகைத்தாள்‌. “நான்‌ இன்று விழைவதெல்லாம்‌ 


சத்யவதி சென்றதுபோல காடணைவதை மட்டுமே...” 
என்றாள்‌ காந்தாரி. “ஆனால்‌ இங்கல்ல. மீண்டும்‌ 
காந்தாரச்‌ செம்புலத்திற்கு.” 


“அன்னையே, உண்மையில்‌ இப்படியொரு தருணம்‌ 
அரசருக்கு வருமென்று எண்ணித்தான்‌ தெய்வங்கள்‌ 
அன்னை பிரகதியை அவருக்கு சேர்த்தனவோ?” 
என்றாள்‌ அசலை. சத்யவிரதை உரத்த குரலில்‌ 
“இப்படியெல்லாம்‌ இதை விளக்கிக்கொள்ளவேண்டிய 
தேவையென்ன? அவர்‌ காட்டை நிறைக்கும்‌ மதகளிறு. 
ஆயிரம்‌ பெண்டிர்‌ அவருக்கு. யார்‌ அமைந்தாலென்ன, 
மறைந்தாலென்ன?” என்றாள்‌. “அது உண்மையல்ல என 
உங்களுக்குத்‌ தெரியும்‌” என்றாள்‌ அசலை. “இதைப்பற்றி 
நீ பேசவேண்டியதில்லை” என்றபடி சத்யவிரதை எழுந்து 
அருகே வந்தாள்‌. “எதற்கு இப்போது வந்தாய்‌? 
எங்கள்மேல்‌ பழிசுமத்தவா? அன்றி, அக்கையை 
துன்புறுத்தவா?” 


கையசைவால்‌ அவளை அமரவைத்த காந்தாரி “நீ 
சொல்வது மெய்‌. அவரை நாங்கள்‌ விலக்கினோம்‌. 
அவ்விடத்தில்‌ அவள்‌ சென்று 
அமர்ந்தும்விட்டிருக்கிறாள்‌. ஆனால்‌ எனக்கு 
முள்முனையளவுகூட குற்றஉணர்வு இல்லை” என்றாள்‌. 
“அன்று அவையில்‌ எழுந்து சூழ்ந்து பெண்ணை துகில்‌ 
களைந்து இழிவுபடுத்தியது அவருடைய குருதி. 
மைந்தரை தந்தையிலிருந்து பிரித்துப்‌ 
பார்க்கவேண்டியதில்லை” என்றாள்‌. அசலையின்‌ இதழ்‌ 
மெல்ல பிரிந்த ஓசையைக்‌ கேட்டவள்போல “ஆம்‌, அவர்‌ 
பேரறத்தான்‌ என்றும்‌ பெருந்தன்மையே அன்றாட 
இயல்பென்று கொண்டவரென்றும்‌ நான்‌ அறிவேன்‌. 
னால்‌ உள்ளாழத்தில்‌ எங்கோ உறையும்‌ இருள்‌ ஒன்று 
அவருள்ளில்‌ இருந்துவந்து மைந்தராகிப்‌ பெருகி 
இந்நகரை நிறைத்திருக்கிறது” என்றாள்‌ காந்தாரி. 


“திரெளபதி சிறுமை செய்யப்பட்டபின்‌ அவரை நான்‌ 
சந்தித்தபோது நெஞ்சுடைந்து கதறி அழுதார்‌. 
அவ்வழுகை எத்தனை மெய்யானது என்று எனக்குத்‌ 
தெரியும்‌. அதன்‌ பின்னரும்‌ பலநாட்கள்‌ எண்ணி எண்ணி 
கலுழ்ந்தார்‌. சொல்லிச்‌ சொல்லி நெஞ்சாற்றாமல்‌ 
கைகளால்‌ தரையை ஓங்கி அறைந்துகொண்டு விம்மும்‌ 
அவரை இளையவர்கள்‌ கண்டிருக்கிறார்கள்‌. 
அவ்வுணர்வுகள்‌ முற்றிலும்‌ மெய்யானவை. ஐயத்திற்கு 
இடமில்லை. ஆனால்‌ அது அச்செயலை இயற்றியது 
தானே என்னும்‌ உணர்விலிருந்து எழுந்ததல்லவா? 
அச்செய்தியைக்‌ கேட்டதும்‌ ஒருகணமேனும்‌ மைந்தரென 


நின்று அவர்‌ அதை நடிக்கவில்லையா? அவ்வினாவை 
நான்‌ சென்றடைந்த அன்றே அவரிடமிருந்து ஒழிந்தேன்‌.” 


உரத்த குரலில்‌ காந்தாரி சொன்னாள்‌ “அப்பழியிலிருந்து 
அவர்‌ ஒருபோதும்‌ விலகமுடியாது. தன்‌ கைகளால்‌ 
குருதிபலி அளித்து அப்பழியை அவர்‌ 
ஈடுகட்டியாகவேண்டும்‌. இரக்கத்துக்குரியவர்‌ என்பதில்‌ 
மாற்று எண்ணமில்லை எனக்கு. பழிக்குரியவர்‌ 
என்பதிலும்‌ பிறிதொரு கருத்தில்லை.” சிறிய உதடுகளை 
வெண்முனைப்‌ பற்கள்‌ கடித்து அழுத்த அவள்‌ 
தலைகுனிந்து அமர்ந்திருந்தாள்‌. முகம்‌ சிவந்து 
குருதிவண்ணம்‌ கொண்டிருந்தது. கழுத்திலும்‌ தோளிலும்‌ 
கன்னங்களிலும்‌ பச்சை நரம்புகள்‌ புடைத்திருந்தன. 
மூச்சில்‌ பெருமுலையின்‌ இடுக்கு அசைந்தது. 


அசலை பெருமூச்சுவிட்டு “இத்தனை பெருவஞ்சத்தையா 
நாம்‌ இங்கு ஈட்டியிருக்கிறோம்‌?” என்றாள்‌. பின்னர்‌ 
“அன்னையே, நீங்கள்‌ சொல்லும்‌ ஒவ்வொரு 
சொல்லையும்‌ என்‌ கணவரைப்பற்றி நானும்‌ 
எண்ணியிருக்கிறேன்‌. இப்போது இச்சொற்கள்‌ என்‌ 
செவியில்‌ விழுகையில்‌ ஆம்‌ ஆம்‌ என்று என்‌ உள்ளமே 
எழுகிறது” என்றாள்‌. காந்தாரி நாகச்சீறலென “ஆம்‌, 
பெருவஞ்சமேதான்‌. வஞ்சம்‌ பாஞ்சாலத்து அரசியுடையது 
அல்ல, பெண்குலத்து முழுமைக்கும்‌ உரியது. 
பேரன்னையருக்கு உரியது. அறிக, இந்தச்‌ சிற்றறையில்‌ 
அமர்ந்திருக்கும்‌ நான்‌ இம்மண்‌ மறைந்த அத்தனை 
பேரன்னையரின்‌ தசைவடிவம்‌. எந்நிலையிலும்‌ 
அச்செயலுக்காக இவர்களை நான்‌ பொறுத்துக்கொள்ள 
மாட்டேன்‌. அன்னையென்று ஆயிரம்‌ கைநீட்டி 
கண்ணீருடன்‌ மைந்தருக்காக எழுகையிலேயே குருதி 
குருதி என்று கூவும்‌ ஒரு கொடுந்தெய்வத்தையும்‌ 
என்னுள்‌ கொண்டிருக்கிறேன்‌. அப்பழியின்‌ முதல்‌ புள்ளி 
பேரரசரே” என்றாள்‌. 


அசலை உள்ளம்‌ எடைகொண்டு மெல்ல அசைய 
அணியோசை ஒரு சொல்லென காந்தாரியிடம்‌ எதையோ 
உரைத்தது. அவள்‌ முகம்தூக்கி “அவர்மேல்‌ காழ்ப்பு 
என்று சொன்னாய்‌ அல்லவா? அது மெய்‌. எங்கிருந்து 
எழுகிறது அது என்று அறிவாயா?” என்றாள்‌. “முன்பு 
நானும்‌ இதை எண்ணியதுண்டு. சுனையில்‌ மிதக்கும்‌ ஓர்‌ 
இலையின்‌ நிழல்‌ ஆழத்தில்‌ அதன்‌ சேற்றுத்தட்டில்‌ 
விழுந்திருப்பதைபோல அவர்‌ உடல்கொண்ட 
இவ்விழியின்மை உள்ளாழத்தில்‌ எங்கோ நிழலாக 
விழுந்து வடுவென பதிந்துள்ளது. அவர்‌ கொண்ட 
நல்லியல்புகள்‌ அனைத்தும்‌ அதற்கெதிராக அவர்‌ கற்று 


சதசிருங்கத்தில்‌ ஜாதகர்மங்கள்‌ மிக எளியமுறையில்‌ 
முனிவர்கள்‌ நடுவிலேயே நிகழ்ந்து முடிந்தன. 
தொன்மையான வேதவாழ்க்கையின்‌ சடங்குகள்‌ அவை. 
கரு உருவானநாள்‌ முதலாக பாண்டு தேடி அலைந்து 
சேர்த்திருந்த எழுபத்திரண்டு அரணிக்கட்டைகளை 
வேதமுனிவர்களுக்குக்‌ கொடையளித்து வணங்கினான்‌. 
அவர்களின்‌ துணைவியருக்கு அவனே 
வேட்டையாடிச்சேர்த்திருந்த நாற்பத்தொரு 
மான்தோலாடைகளை கொடையளித்தான்‌. 
வேள்விச்சடங்குகள்‌ பன்னிரண்டுநாட்கள்‌ தொடர்ந்து 
நிகழ்ந்தன. 

ஒவ்வொருநாளும்‌ வேள்வியுணவை மட்டுமே உண்டு 
பாண்டு நோன்பிருந்தான்‌. “அரசே, இங்கே ஒரு 
தொல்குடியின்‌ அறத்தலைவனுக்குரிய ஜாதகர்மங்கள்‌ 
நிகழ்கின்றன. உங்கள்‌ இனிய மைந்தன்‌ நாட்டை 
அடைந்தாலும்‌ இழந்தாலும்‌ தன்‌ குலத்தவரின்‌ 
தலைவனாக என்றுமிருப்பான்‌” என்றார்‌ துவிதீய 
கெளதமர்‌ சிரித்துக்கொண்டு. பாண்டு கைகூப்பி “ஆம்‌, 
அனைத்தும்‌ இறையருளும்‌ சான்றோர்‌ அருளும்‌ 
இணைந்து அளித்த கொடை” என்றான்‌. “ஒவ்வொரு 
குறியும்‌ மங்கலத்தையே சுட்டுகின்றன அரசே. 
இவ்வண்ணம்‌ இதுவரை நாங்கள்‌ கண்டதில்லை” 
என்றார்‌ ஏகத கெளதமர்‌. பாண்டு புன்னகைத்த கணமே 
கண்களில்‌ நீர்‌ பெருக கைவிரல்களால்‌ 
அழுத்திக்கொண்டான்‌. 


பிறந்த ஐந்தாவதுநாளே குழந்தையை பாண்டு தன்‌ 
கைகளில்‌ எடுத்துக்கொண்டான்‌. புல்தைலமிட்ட 
இளவெந்நீரில்‌ அனகை மைந்தனை நீராட்டும்போது 
அவன்‌ அப்பால்‌ நின்று நோக்கிக்கொண்டிருந்தான்‌. 
அனகை அதை உணர்ந்தபின்‌ அருகே அமர்ந்திருந்த 
மாத்ரியிடம்‌ “அரசரிடம்‌ அவர்‌ மைந்தனை நீராட்ட 
விரும்புகிறாரா என்று கேளுங்கள்‌ இளைய அரசி” 
என்றாள்‌. மாத்ரி திரும்பி புன்னகையுடன்‌ “நீங்கள்‌ 
நீராட்டுகிறீர்களா?” என்றாள்‌. 


பாண்டு திகைத்து “நானா?” என்றான்‌. புன்னகையுடன்‌ 
“ஆண்கள்‌ நீராட்டலாமா?” என்றான்‌. ஆனால்‌ அருகே 
வந்துவிட்டான்‌. அனகை குனிந்தபடி 
“முலைசுரக்குமென்றால்‌ நீராட்டலாம்‌” என்றாள்‌. “என்‌ 
கனவில்‌ நான்‌ இவனுக்கு முலையூட்டினேன்‌...” என்றான்‌ 
பாண்டு. அனகை ஈரமான குழந்தையுடன்‌ எழுந்து 
“அமர்ந்துகொள்ளுங்கள்‌ அரசே... நீங்கள்‌ இவனுடைய 
முதல்‌ அன்னை” என்றாள்‌. பாண்டு அமர்ந்துகொண்டு 


எண்ணி நிரப்பிக்கொண்டவையே. நாம்‌ காணும்‌ பேரரசர்‌ 
அந்நல்லியல்புகளால்‌ மட்டுமே ஆனவர்‌. ஆனால்‌ 
துலாவின்‌ மறுதட்டில்‌ சற்றே மிகுந்த எடையுடன்‌ 
அக்கருந்துளி அமைந்திருக்கிறது. வென்று தன்னுள்‌ 
ஒடுக்கி அவர்‌ ஆண்ட அக்கருநிழலே மைந்தரென எங்கள்‌ 
வயிற்றினூடாக எழுந்து பெருகி அவரைச்‌ சூழ்ந்துள்ளது. 
அவை நடுவே அரசியை சிறுமை செய்த கீழ்மை எது? 
அது ஒரு விழியின்மை அல்லவா?” 


அசலை “அன்னையே, அவ்விழியின்மை இல்லாத 
ஆண்கள்‌ உண்டா? அவ்விழியின்மை இல்லாத ஒருவர்‌ 
பெருந்தந்தை என்று ஆகமுடியுமா?” என்றாள்‌. 
“தீர்க்கதமஸின்‌ கதையை நாம்‌ அறிவோம்‌. 
பெருங்காமமும்‌ பெருவிழைவும்‌ பேராற்றலும்‌ 
விழியற்றவை. விழியின்மையே வேதப்பெற்றியென்றான 
தீர்க்கதமஸின்‌ குருதியிலிருந்து பிறந்தவர்களல்லவா 
இன்று பாரதவர்ஷத்தை நிறைத்திருக்கும்‌ அரசர்களில்‌ 
பெரும்பகுதியினர்‌?” காந்தாரி அதை எண்ணியதனால்‌ 
மெல்ல தணிந்து “ஆம்‌, தீர்க்கதமஸின்‌ விழியின்மையே 
இங்கு படைக்கலங்களாகி பெருகி பாரதவர்ஷத்தை 
நிறைத்திருக்கிறது. மாறி மாறி கொன்று களம்பட்டு 
குருதி பெருக்கி அழியப்போவது அதுதான்‌” என்றாள்‌. 


“அக்கையே, இத்தனைக்கும்‌ அப்பால்‌ நாம்‌ ஒருபோதும்‌ 
மறுத்துவிட முடியாத ஒன்றுண்டு. அவர்‌ நம்‌ மைந்தரின்‌ 
தந்தை” என்றாள்‌ சத்யவிரதை. சத்யசேனை “ஆம்‌, நம்‌ 
மைந்தரின்‌ தந்தை அவர்‌. நம்‌ மைந்தர்‌ எவராயினும்‌ நாம்‌ 
அளித்த குருதிகொண்டவர்‌ என்பதை மறக்க முடியாது. 
உளம்‌ அளித்தது தந்தையென்றால்‌ உடல்‌ அளித்தது நாம்‌. 
அப்பழியிலிருந்து நமக்கும்‌ மீட்பு கிடையாது” என்றாள்‌. 
அசலை “நான்‌ சொல்லவந்ததும்‌ அதுதான்‌, அன்னையே. 
தாங்கள்‌ பேரரசரை சென்று சந்திக்கவேண்டும்‌. அதற்கு 
முன்‌ யுயுத்ஸுவையும்‌ அவர்‌ அன்னையையும்‌ 
சந்தித்தாகவேண்டும்‌” என்றாள்‌. காந்தாரி “நானா?” 
என்றாள்‌. “ஆம்‌, அது தாங்கள்‌ இறங்கும்‌ எளிமையின்‌ 
இறுதி எல்லை என்று நானும்‌ அறிவேன்‌. 
மைந்தர்பொருட்டு அங்குவரை நீங்கள்‌ சென்றீர்கள்‌ 
என்று இருக்கட்டும்‌” என்றாள்‌ அசலை. 


“பிரகதியை நான்‌ இன்றுவரை அரசவிழாக்களிலன்றி 
எங்கும்‌ சந்தித்ததில்லை. முறைமைச்சொற்களுக்கு 
அப்பால்‌ ஒன்றும்‌ பேசியதில்லை” என்றாள்‌ காந்தாரி. 
“ஆனால்‌ யுயுத்ஸுவை மைந்தர்‌ என 
நெஞ்சிலேற்றியிருக்கிறீர்கள்‌. அதுவே அவ்வன்னைக்கு 
நீங்கள்‌ அளிக்கும்‌ நற்சொல்தான்‌. அன்னை பிரகதியிடம்‌ 


தாங்கள்‌ நேரில்‌ பேச வேண்டிய சொல்‌ இதுவே என 
முன்னரே ஊழ்‌ வகுத்திருக்கும்‌ போலும்‌” என்று அசலை 
சொன்னாள்‌. “அவர்களிடம்‌ சென்று சொல்லுங்கள்‌ 
அன்னையே, அவர்களின்‌ சொல்லே இன்று பேரரசரின்‌ 
உள்ளத்தில்‌ நுழையும்‌ என்று. அவர்‌ கட்டிவைத்திருக்கும்‌ 
கோட்டைச்‌ சுவர்கள்‌ அனைத்தையும்‌ கடந்து சென்று 
ஆழத்தில்‌ ஒளிந்திருக்கும்‌ அவ்வெளிய உயிரிடம்‌ 
அன்னை பிரகதி பேச முடியும்‌.” 


“நடுங்கி கூசி சிறுத்து அமர்ந்திருக்கும்‌ அவ்வுயிரிடம்‌ 
அவர்‌ சொல்லட்டும்‌, இத்தருணத்தில்‌ இனியும்‌ ஒன்று 
அவர்‌ செய்வதற்கு உள்ளதென்று. யுதிஷ்டிரர்‌, பீமசேனர்‌, 
அர்ஜுனன்‌, இளையோர்‌ இருவரும்‌ என ஐவரும்‌ 
செவிகொள்ளும்‌ ஒரு சொல்‌ இன்று பேரரசருடையதே. 
ஏனென்றால்‌ இப்புவியில்‌ அவர்களுக்குச்‌ செவியறியும்‌ 
தந்தைசொல்‌ என இருப்பது இது ஒன்றே” என்றாள்‌ 
அசலை. காந்தாரி தலையசைத்தாள்‌. தாழ்ந்த குரலில்‌ 
“அதைவிடவும்‌ பேரரசி குந்தி அவர்‌ சொல்லை கேட்பார்‌. 
எங்கோ உள ஆழத்தில்‌ யாதவப்‌ பேரரசிக்குள்‌ நம்‌ பேரரசர்‌ 
வாழ்கிறார்‌...” என்றாள்‌. 


காந்தாரி கைநீட்டி சொல்மறித்து “பெண்டிருக்குள்‌ 
என்றாலும்‌ நாம்‌ பேசக்கூடாத சில உள்ளன” என்றாள்‌. 
அசலை தணிந்து “ஆம்‌” என்றாள்‌. சத்யவிரதை 
“மெய்தான்‌, பேரரசரின்‌ சொல்லென ஒன்றை யாதவஅரசி 
அடைந்தால்‌ அவள்‌ மறுக்க மாட்டாள்‌” என்றாள்‌. 
காந்தாரி “அதைவிட பீமன்‌ மறுக்கமாட்டான்‌. 
தெய்வங்களுக்குப்‌ பின்‌ அவன்‌ உள்ளத்தில்‌ வாழும்‌ 
மானுடன்‌ பேரரசராகவே இருப்பார்‌. தந்தையென 
பிறிதொருவரைக்‌ கொள்ள அவனால்‌ இயலாது” 
என்றாள்‌. அசலை “பேரரசரின்‌ சொல்‌ ஒன்று 
பாண்டவர்களைச்‌ சென்று அடையட்டும்‌. 
எதன்பொருட்டும்‌ இப்போருக்கு அவர்கள்‌ 
துணியலாகாதென்று அவர்களிடம்‌ பேரரசர்‌ 
சொல்லவேண்டும்‌” என்றாள்‌. 


“எப்படி அதை அவர்‌ சொல்லமுடியும்‌? அவர்களுக்கு 
உகந்த பங்கை அளிக்க தன்‌ மைந்தருக்கு ஆணையிடும்‌ 
இடத்தில்‌ அவர்‌ இல்லையே” என்றாள்‌ காந்தாரி. “மெய்‌. 
கெளரவர்களின்‌ தந்தையென அமைந்து பேரரசர்‌ 
அச்சொல்லை அனுப்பவேண்டியதில்லை. 
பாண்டவர்களின்‌ தந்தையென அச்சொல்‌ எழட்டும்‌. 
கெளரவர்‌ அளிப்பது எதுவோ அதை பெற்றுக்கொண்டு 
அமையும்படி அவர்‌ ஆணையிடட்டும்‌.” 


“எதுவோ என்றால்‌?” என்றாள்‌ சத்யசேனை. 
“எதுவாயினும்‌. தாங்கள்‌ கோருவன அனைத்தையும்கூட 
போரைத்‌ தவிர்ப்பதற்காக அவர்கள்‌ 
கைவிடவேண்டுமென்று பாண்டவர்களுக்கு பேரரசர்‌ 

ணையிடட்டும்‌. அவ்வாணை 
தலைமேல்கொள்ளப்படும்‌, ஐயமே வேண்டியதில்லை” 
என்றாள்‌ அசலை. “ஆனால்‌ பேரரசி பிரகதியை 
சந்திப்பதென்பது...” என்று சத்யசேனை 
சொல்லத்தொடங்க காந்தாரி கைநீட்டி “நான்‌ செல்கிறேன்‌. 
பிறிதொரு எண்ணம்‌ தேவையில்லை. நான்‌ செல்கிறேன்‌” 
என்றாள்‌. 

(1ா௨26]தேரில்‌ அமர்ந்திருந்த காந்தாரி ஓசைகளுக்காக 
செவி திருப்பியிருந்தாள்‌. ஒவ்வொரு தெருவையும்‌ 
செவிகளாலேயே கண்டாள்‌. “இது 
தெற்குக்கோட்டைக்கான திருப்பம்‌” என்றாள்‌. “சூதர்‌ 
தெருக்கள்‌...” என தனக்குத்தானே 
சொல்லிக்கொண்டாள்‌. “நாம்‌ வருவதை யுயுத்ஸுவுக்கு 
அறிவித்துவிட்டேன்‌, அன்னையே” என்றாள்‌ அசலை. 
“அவனுக்கு நாம்‌ வருவது ஏன்‌ என்று தெரியுமா?” என்று 
காந்தாரி கேட்டாள்‌. “சொல்லவில்லை, ஆனால்‌ மிக 
எளிதில்‌ உய்த்துணரக்கூடியவர்‌” என்றாள்‌ அசலை. 
“ஆம்‌” என்று காந்தாரி சொன்னாள்‌. “அவன்‌ பொன்றாப்‌ 
புகழ்‌ பெறுவான்‌, ஐயமில்லை.” 


“அவர்‌ அரசராவார்‌ என்று உங்கள்‌ சொல்லும்‌ உள்ளது” 
என்று அசலை சொன்னாள்‌. “நானா? நான்‌ 
சொன்னேனா?” என்றாள்‌ காந்தாரி திகைத்தவளாக. 
“ஆம்‌, உங்கள்‌ வாயில்‌ அச்சொல்‌ எழுந்தது. அது 
மூதன்னையரின்‌ சொல்‌.” சிலகணங்களுக்குப்‌ பின்‌ 
காந்தாரி “மூதன்னையரின்‌ விருப்பம்‌ அதுவென்றால்‌ 
ஆகுக! நாம்‌ அப்பெருக்கின்‌ வெறும்துகள்கள்‌” என்றாள்‌. 
“அனைத்துத்‌ தகுதிகளும்‌ கொண்டவர்‌. தெய்வங்கள்‌ 
எதையோ கருதியிருக்கின்றன” என்றாள்‌ அசலை. 
காந்தாரி மேலும்‌ சொல்லெடுக்காமல்‌ வலச்செவியை 
தெருக்களை நோக்கி திருப்பிக்கொண்டாள்‌. 


காந்தாரி அசலையின்‌ தோள்பற்றி தேரிலிருந்து 
இறங்கியதும்‌ அரண்மனை முற்றத்தில்‌ நின்றிருந்த 
யுயுத்ஸு கைகூப்பியபடி அருகணைந்தான்‌. 
“வணங்குகிறேன்‌, பேரரசி. இவ்வில்லத்திற்கு தாங்கள்‌ 
வந்தது என்‌ குடி என்றும்‌ பெருமையுடன்‌ எண்ணும்‌ 
தருணமாக அமையும்‌” என்றான்‌. “நான்‌ உன்‌ 
அன்னையென வந்திருக்கிறேன்‌. குலமுறைப்படி 
கால்தொட்டு வணங்குக!” என்று காந்தாரி சொன்னாள்‌. 
யுயுத்ஸு ஒருகணம்‌ திகைத்தபின்‌ உடலில்‌ விரைவு 
குடியேற குனிந்து அவள்‌ கால்களைத்‌ தொட்டு 
சென்னிசூடி “வணங்குகிறேன்‌, அன்னையே” என்றான்‌. 


அவன்‌ தலையில்‌ கைவைத்து “பெரும்புகழ்‌ பெறுக! 


என்றேனும்‌ உன்‌ தலையில்‌ மணிமுடி அமையும்‌. அதை 
இத்தருணத்தில்‌ அணுக்கமாகவே உணர்கிறேன்‌” என்று 
காந்தாரி சொன்னாள்‌. தேம்பிய குரலில்‌ “அன்னையே...” 
என்றான்‌ யுயுத்ஸு. அசலை புன்னகையுடன்‌ “அன்னை 
சொல்‌ அது. விண்ணிலிருந்து வருவது” என்றாள்‌. 
யுயுத்ஸு கண்களில்‌ நீர்‌ பரவிய ஒளியுடன்‌ இடறித்‌ 
தாழ்ந்த குரலில்‌ “வருக, அன்னையே” என்றான்‌. 


காந்தாரி அவன்‌ தோளில்‌ கைவைத்து புறாபோல சிறிய 
காலடிகளை எடுத்துவைத்து மெல்ல நடந்தபடி “இது 
அரசமுறை சந்திப்பல்ல. உன்‌ அன்னையை அவளுக்கு 
மூத்தவள்‌ என்ற நிலையில்‌ பார்க்க வந்திருக்கிறேன்‌. 
ஆகவேதான்‌ இங்கு நானே வரவேண்டும்‌ என்று 
எண்ணினேன்‌” என்றாள்‌. “ஆம்‌, தாங்கள்‌ வரப்போகும்‌ 
செய்தியை சற்று முன்னர்தான்‌ கனகர்‌ வந்து சொன்னார்‌. 
அன்னை பதறிவிட்டிருக்கிறார்‌. சேடியர்‌ வாழ்வில்‌ உழன்ற 
எங்களுக்கு அரசச்‌ சொல்முறைகள்‌ எதுவும்‌ தெரியாது. 
எப்பிழையெனினும்‌ தாங்கள்‌ உளம்‌ கொள்ளலாகாது” 
என்றான்‌. 


“முறைமையின்றி பேசும்பொருட்டே வந்துள்ளேன்‌” 
என்று காந்தாரி சொன்னாள்‌. மெல்லிய குரலில்‌ “படிகள்‌” 
என்றாள்‌ அசலை. “ஆம்‌, என்‌ முன்‌ ஓர்‌ இல்லத்தை 
உணர்கிறேன்‌” என்ற காந்தாரி படிகளில்‌ கால்‌ வைத்து 
எடைமிக்க உடலை உந்தி மேலெடுத்து வைத்தாள்‌. 
“இச்சிறுகூடத்திற்குள்‌ வருக, அன்னையே! இது எளியவர்‌ 
இல்லமாயினும்‌ பேரரசர்‌ பலமுறை வந்த பெருமை 
கொண்டது” என்றான்‌ யுயுத்ஸு. காந்தாரி உரக்க நகைத்து 
“நுண்ணிய சொற்கள்‌. இவன்‌ விதுரரைப்‌ போலவே 
இருக்கிறான்‌, இல்லையாடி?” என்றாள்‌. அசலை “ஆம்‌, 
விதுரரின்‌ மறுவடிவம்‌ என்றே இவரை இங்குள்ள 
சூதர்கள்‌ கூறுகிறார்கள்‌” என்றாள்‌. 


யுயுத்ஸு புதிய மான்தோல்‌ விரிக்கப்பட்ட மஞ்சத்தை 
நோக்கி காந்தாரியை கைபிடித்து கொண்டுசென்று 
அமரவைத்தான்‌. அவள்‌ அதில்‌ அமர்ந்து மூச்சுவிட்டு 
இளைப்பாறி இரு கைகளையும்‌ பரப்பிக்கொண்டாள்‌. 
அவள்‌ அருகே சிறுமஞ்சத்தில்‌ அசலை அமர்ந்தாள்‌. 
“நான்‌ அன்னையை அழைத்து வருகிறேன்‌” என்று 
யுயுத்ஸு உள்ளே சென்றான்‌. காந்தாரி “இங்கு வருவது 
என்‌ உள்ளத்திற்கு இடர்‌ அளிப்பதாக இருக்குமென்று 
எண்ணி இத்தனை காலம்‌ தவிர்த்தேன்‌. தேர்‌ கிளம்பிய 
பின்னரே உணர்ந்தேன்‌, மெல்ல மெல்ல நான்‌ 
விடுபட்டுக்கொண்டிருப்பதை. இவ்வறைக்குள்‌ வந்து 
இப்படி அமர்ந்திருக்கையில்‌ முற்றிலும்‌ விடுதலை 


கொண்டவளாக உணர்கிறேன்‌. நான்‌ முன்பு இங்கு 
வந்திருக்க வேண்டும்‌. இறுகிச்‌ சுழற்றிய இச்சுருள்‌ 
வில்லை உள்ளத்தில்‌ கொண்டபடி இத்தனை காலம்‌ 
வாழ்ந்திருக்கலாகாது” என்றாள்‌. 


அசலை “தங்கள்‌ உள்ளத்தில்‌ எஞ்சியிருந்த ஒரே வஞ்சம்‌ 
இதுதான்‌. இப்போது முற்றிலும்‌ எழுந்துவிட்டீர்கள்‌, 
அன்னையே” என்றாள்‌. “மெய்தான்‌. இது ஏன்‌ என்று 
எனக்குத்‌ தெரியவில்லை” என்றாள்‌. “மிக எளிது. 
தாங்கள்‌ கேட்க மறந்த பேரரசரின்‌ உள்ளத்தின்‌ இசையை 
கேட்பவர்‌ வைசியகுலத்து அன்னை” என்றாள்‌. “ஆம்‌” 
என்றாள்‌ காந்தாரி. “அவ்விசையை ஒருமுறைதான்‌ நான்‌ 
கேட்டேன்‌. அதன்பொருட்டு என்‌ விழிகளையே 
அளித்தேன்‌. ஆனால்‌ அந்த இசை என்னிடம்‌ இருந்து 
மறைந்துவிட்டது. இப்போது எண்ணுகையில்‌ 
உணர்கிறேன்‌, என்‌ மைந்தரை கருவுற்றபோதே இசையை 
இழந்தேன்‌. அவர்‌ தன்னுள்ளத்திலிருக்கும்‌ அவ்வடுவின்‌ 
ஆயிரம்‌ வடிவங்களைத்தான்‌ எமக்களித்தார்‌. தன்‌ 
இசையை இவளுக்கு அளித்தார்‌. எம்‌ வயிற்றில்‌ 
துரியோதனனும்‌ கெளரவத்‌ தம்பியரும்‌ பிறந்தனர்‌. இவள்‌ 
வயிற்றில்‌ பேரரசரின்‌ அறத்தின்‌ வடிவாக இவன்‌ 
பிறந்திருக்கிறான்‌” என்றாள்‌. “எவருக்கு எதையளிப்பது 
என்பது அவர்‌ கையிலா உள்ளது? அவரை மீட்டுபவை 
தெய்வங்களல்லவா?” என்றாள்‌ அசலை. 


யுயுத்ஸு அறைக்கதவைத்‌ திறந்து உள்ளேவந்து 
தலைவணங்கி “அன்னையே, என்‌ அன்னை வருகிறார்‌” 
என்றான்‌. பிரகதியின்‌ சேடியர்‌ இருவர்‌ 
மங்கலத்தாலங்களுடன்‌ உள்ளே வந்தனர்‌. முதல்‌ சேடி 
பேரரசியின்‌ காலடியில்‌ பழங்கள்‌, மலர்கள்‌, பொன்‌, நீர்‌, 
விளக்கு கொண்ட ஐம்மங்கலத்‌ தாலத்தை வைத்தாள்‌. 
இரண்டாவது சேடி குங்குமம்‌, சந்தனம்‌, அகில்‌ என 
நறுமணங்கள்‌ கொண்ட தாலத்தை வைத்தாள்‌. இருவரும்‌ 
“பேரரசியின்‌ வருகை அனைத்து மங்கலங்களையும்‌ 
இக்குடியில்‌ நிரப்பட்டும்‌” என்று சொல்லி விலக பிரகதி 
கைகூப்பியபடி தளர்ந்த காலடிகளுடன்‌ வந்து “தாள்‌ 
வணங்குகிறேன்‌, பேரரசி. இத்தருணத்திற்காக இத்தனை 
ஆண்டுகள்‌ விழிநீருடன்‌ இங்கு காத்திருந்தேன்‌” என்று 
சொல்லி முழந்தாளிட்டு தலை நிலம்வைத்து 
காந்தாரியை வணங்கினாள்‌. 


காந்தாரி தன்‌ வலக்கையை நீட்டி “அருகே வருக!” 
என்றாள்‌. பிரகதி அசலையை சிறிய திடுக்கிடலுடன்‌ 
பார்த்தபின்‌ தயங்கினாள்‌. அத்தயக்கம்‌ அவள்‌ உடலில்‌ 
நின்று ததும்பியது. அருகே செல்லும்படி அசலை 


கைகாட்ட பிரகதி உடலை மெல்ல அசைத்து 
காந்தாரியின்‌ அருகே சென்றாள்‌. காந்தாரியின்‌ கை 
அவள்‌ காதுகளை தொட்டது. எழுந்து அவள்‌ தலையைத்‌ 
தொட்டு வகிட்டை வருடி கழுத்திலிறங்கியது. அவளைச்‌ 
சுற்றி இழுத்து தன்‌ தோளுடன்‌ அணைத்துக்கொண்டு 
“இத்தனை நாள்‌ நான்‌ இங்கு வந்ததில்லை. உன்‌ மைந்தன்‌ 
பிறந்த அன்றே வந்திருக்கவேண்டும்‌. என்‌ உளத்தில்‌ 
அமர்ந்த எளிய பெண்‌ அதை ஏற்கவில்லை. இன்று 
அதைக்‌ கடந்து வந்திருக்கிறேன்‌, இவளால்‌” என்று 
அசலையை கைகாட்டினாள்‌. 


பிரகதி கண்ணீர்‌ பெருகி கன்னத்தில்‌ வழிய 
தலைகுனிந்து அமர்ந்திருந்தாள்‌. காந்தாரி “என்‌ 
இளையவள்களில்‌ ஒருத்தியாக இரு. என்னை 
மூத்தவளே என்று மட்டும்‌ அழை” என்றாள்‌. 
பிரகதியிடமிருந்து மெல்லிய விசும்பல்‌ ஓசை மட்டுமே 
எழுந்தது. “அவருக்கு அணுக்கமாக இருந்திருக்கிறாய்‌. 
நாங்கள்‌ பதின்மரும்‌ அறிய முடியாத இசை மிகுந்த 
ஆழமொன்றை நீ அறிந்திருக்கிறாய்‌. எங்கள்‌ பொருட்டு 
பெரும்பணியொன்றை இயற்றியவள்‌ என்றே உன்னை 
எண்ணுகிறேன்‌. எங்களுக்கு அவர்‌ அளித்த அரசும்‌ 
பட்டமும்‌ குடிநடுவே இடமும்‌ உனக்களிக்கப்படவில்லை. 
அதற்கு நிகராக என்றேனும்‌ உன்‌ மைந்தன்‌ முடிசூடி 
அமர்வான்‌. அவரிடம்‌ ஒருநாள்‌ சொல்வேன்‌” என்றாள்‌. 


“மைந்தனுக்கோ எனக்கோ அரசுபட்டம்‌ எதையும்‌ நான்‌ 
விரும்பியதில்லை, பேரரசி. மெய்யாகவே யாழுடன்‌ அவர்‌ 
முன்‌ அமர்கையில்‌ தவத்தோர்‌ அடையும்‌ வாழ்வுப்‌ 
பொருள்‌ ஒன்றையே ஈட்டியிருக்கிறேன்‌ என 
உணர்கிறேன்‌” என்றாள்‌ பிரகதி. “ஆம்‌, அது நீ கொண்ட 
நற்பேறு. நாங்கள்‌ அறிந்த இருண்ட திருதராஷ்டிரரை நீ 
உணர்ந்ததுகூட இல்லை. ஆகவே நீ இந்நல்மைந்தனை 
பெற்றாய்‌. இரு வகையிலும்‌ அருளப்பட்டவள்‌ நீ” என்ற 
காந்தாரி கைநீட்டி யுயுத்ஸுவை அருகழைத்தாள்‌. 
யுயுத்ஸு கண்களில்‌ நீருடன்‌ கைகூப்பி நின்றிருந்தான்‌. 
அவள்‌ கை அவனை அழைத்து அசைய அவன்‌ 
அருகணைந்து முழந்தாளிட்டு அவள்‌ பீடத்தின்‌ அருகே 
அமர்ந்தான்‌. காந்தாரியின்‌ பெரிய வெண்ணிறக்‌ கை 
அவன்‌ தலைமேல்‌ அமைந்தது. குழலை வருடி 
பின்கழுத்தில்‌ சரிந்து தோளைப்பற்றி அவனை 
தன்னுடன்‌ இழுத்துக்கொண்டாள்‌. 

“எத்தனை சிறிய உடல்‌. மெலிந்த தோள்கள்‌. 
திருதராஷ்டிரரின்‌ உடலிலிருந்து இப்படி ஒரு மைந்தன்‌ 
எழமுடிகிறதென்றால்‌ இப்படி ஒருவன்‌ அவருக்குள்‌ 


வாழ்ந்திருக்கிறான்‌ என்றே பொருள்‌. நன்று” என்றாள்‌. 
பின்னர்‌ நகைத்து “எங்கோ அவர்‌ நாணி உள்கரந்த ஒரு 
மைந்தனாக இவன்‌ இருந்திருப்பான்‌. ஏனெனில்‌ தன்னுள்‌ 
உறையும்‌ நல்லியல்பையே மானுடர்‌ பெரிதும்‌ 
நாணுகிறார்கள்‌. இனிதை இயற்றுகையில்‌ மக்கள்‌ 
முகம்சிவந்து கூச்சம்கொள்வதை கண்டிருக்கிறேன்‌” 
என்றாள்‌. பிரகதி புன்னகைக்க அவளிடம்‌ “உன்‌ 
மைந்தன்‌ இயல்பாகவே கூச்சமும்‌ ஒழுக்கமும்‌ 
கொண்டவனாக இருப்பான்‌ என்று எண்ணுகின்றேன்‌” 
என்றாள்‌. 


பிரகதி கண்களைத்‌ துடைத்து “ஆம்‌, கூச்சம்‌ 
நிறைந்தவன்‌. அவையிலெழுந்து சொல்லெடுக்கத்‌ 
தயங்குபவன்‌. அரிதாகவே என்னிடமும்‌ பேசுபவன்‌” 
என்றாள்‌. “இவன்‌ குரல்‌ தாழ்ந்திருக்கிறது. தாழ்ந்த 
குரல்கொண்ட மைந்தன்‌ ஒருவன்‌ எனக்கிருக்கிறான்‌ 
என்பதை எண்ணுகையில்‌ என்னை அறியாமலேயே 
புன்னகை எழுகிறது” என்றாள்‌ காந்தாரி. மீண்டும்‌ 
யுயுத்ஸுவின்‌ தலையில்‌ கைவைத்து “நீணாள்‌ வாழ்க! 
நிறை வாழ்வு அடைக!” என்றாள்‌. “இதற்கப்பால்‌ 
இப்புவியிலிருந்து நானோ என்‌ மைந்தனோ 
எண்ணுவதற்கும்‌ ஈட்டுவதற்கும்‌ ஏதுமில்லை, அரசி” 
என்று பிரகதி சொன்னாள்‌. 


பிரகதியும்‌ உடல்தளர்ந்திருந்தாள்‌. முகத்தில்‌ முதுமை 
கவிந்திருந்தது. ஆனால்‌ பிறிதொன்று இருந்தது 
அவளிடம்‌. அது என்ன என்று அசலையின்‌ உள்ளம்‌ 
துழாவியது. அவள்‌ விழிகள்‌. அவை காதல்கொண்ட 
கன்னியருக்குரியவை. அத்தனை காலம்‌ அவ்விழிகளை 
தக்கவைத்துக்கொள்ள முடிகிறது. அதிலிருந்து ஆடவர்‌ 
தப்பவே இயலாது. “நான்‌ வந்தது இவள்‌ என்னை 
ஆற்றுப்படுத்தியதனால்தான்‌” என்று காந்தாரி 
அசலையை சுட்டிக்காட்டி சொன்னாள்‌. “நீ அறிவாய்‌, 
அவை நடுவே பாஞ்சாலத்து அரசி சிறுமைசெய்யப்பட்ட 
பின்‌ திருதராஷ்டிரரிடமோ தார்த்தராஷ்டிரர்களிடமோ 
நான்‌ எவ்வுறவும்‌ வைத்துக்கொள்ளவில்லை. முற்றிலும்‌ 
தவிர்த்து என்‌ தனிஉலகில்‌ வாழ்ந்தேன்‌. அவர்‌ தன்னை 
விலக்கி பிற உலகிலிருக்கிறார்‌. அங்கு அவருடன்‌ 
சொல்லாடும்‌ நிலையில்‌ இருக்கும்‌ பெண்‌ நீ மட்டுமே.” 


பிரகதி தலையசைத்தாள்‌. “இன்று நான்‌ அவருடன்‌ 
சென்று பேசமுடியாது. அச்சொற்களை அவர்‌ 
பெற்றுக்கொள்வாரா என்றும்‌ தெரியவில்லை. நீ 
அவரிடம்‌ சொல்‌. என்ன சொல்லவேண்டுமென்பதை 
இவள்‌ சொல்வாள்‌. இப்போர்‌ தவிர்க்கப்படவேண்டும்‌. என்‌ 


மைந்தர்கள்‌ காக்கப்படவேண்டும்‌. அதற்கு அவர்‌ இன்று 
செய்வதொன்று உண்டு. அரசர்‌ என்றும்‌ குடிமூத்தார்‌ 
என்றும்‌ அவர்‌ கொண்டுள்ள அனைத்து 
அடையாளங்களையும்‌ முற்றுதிர்த்து வெறும்‌ 
மானுடராகவும்‌ எளிய தந்தையாகவும்‌ சென்று பாண்டவர்‌ 
முன்‌ நிற்கவேண்டும்‌. அவர்கள்‌ அவர்‌ ஆணையை மீற 
மாட்டார்கள்‌. பாண்டவர்களும்‌ வெறும்‌ மைந்தர்களாக 
நின்றிருந்தாலொழிய இப்போர்‌ இனி 
தவிர்க்கப்படமுடியாது. அவ்வாணையை அவர்‌ 
பிறப்பிக்க வேண்டும்‌” என்றாள்‌. 


பிரகதி “தங்கள்‌ சொல்லெதுவும்‌ எனக்கு ஆணையே. என்‌ 
இறுதி உயிராலும்‌ அதை இயற்றுவேன்‌, பேரரசி” என்றாள்‌. 
“உன்‌ நாவில்‌ இன்னும்‌ மூத்தவளே எனும்‌ சொல்‌ 
எழவில்லை” என்றாள்‌ காந்தாரி. இருமுறை உதடுகளை 
நாவால்‌ நனைத்து மூச்சைத்‌ திரட்டி “ஆம்‌, மூத்தவளே” 
என்றாள்‌ பிரகதி. காந்தாரி “நன்று! மைந்தர்‌ வாழ்க!” 
என்றாள்‌. பிரகதி “ஆம்‌, அவர்கள்‌ வாழ்வார்கள்‌. ஆயிரம்‌ 
பல்லாயிரம்‌ பிழைகளை அவர்கள்‌ இயற்றலாம்‌. ஆனால்‌ 
பெருந்தந்தைக்கும்‌ பேரன்னைக்கும்‌ பிறந்தவர்கள்‌ என்ற 
பெற்றியை அவர்கள்‌ ஒருபோதும்‌ இழக்கமாட்டார்கள்‌” 
என்றாள்‌. 


[[/age]அசலை பிரகதியுடன்‌ நடந்தபோது 
முதல்முறையாக அனைத்தும்‌ முடிந்துவிட்டதென்றும்‌, 
இனி ஏதும்‌ செய்யவேண்டியதில்லை என்றும்‌ ஆழ்ந்த 
எண்ணத்தை அடைந்தாள்‌. பிரகதி அவளை தன்னுடன்‌ 
வரவேண்டுமென்று அழைத்தபோது காந்தாரி “அவள்‌ 
எதற்கு?” என்றாள்‌. “இல்லை மூத்தவளே, அவர்‌ இப்போது 
சஞ்சயன்‌ இல்லாமல்‌ என்னிடமும்‌ பேசுவதில்லை. நான்‌ 
இசைப்பதை கேட்பதுமில்லை. ஆகவே தனியாகச்‌ 
செல்வதில்‌ பொருளில்லை” என்றாள்‌. பின்னர்‌ “இது 
அரசச்சொல்லாடல்‌. எனக்கு பழக்கமில்லாதது. அரசி 
உடனிருக்கட்டும்‌” என்றாள்‌. காந்தாரி “நன்று” என்றாள்‌. 


அன்று காலை அசலை பிரகதியின்‌ இல்லத்திற்கே 
சென்றாள்‌. பிரகதி அன்று தாழம்பூ 
சூடிக்கொண்டிருந்தாள்‌. “தாழம்பூவா? அதை தலையில்‌ 
சூடுவார்களா என்ன?” என்றாள்‌. “காந்தாரத்தில்‌ எவரும்‌ 
மலர்சூடுவதே இல்லை” என்று அவள்‌ விழிகளை 
பார்க்காமல்‌ பிரகதி சொன்னாள்‌. “தாழம்பூவைச்‌ 
சூடுபவர்கள்‌ வங்கத்தினர்‌ மட்டுமே” என்றாள்‌ அசலை. 
“அம்‌” என்றாள்‌ பிரகதி. வங்கத்தில்‌ எவர்‌?” என்ற அசலை 
புன்னகைத்து “அந்த ஆழம்வரை நம்மால்‌ செல்லவே 
முடிவதில்லை” என்றாள்‌. பிரகதி புன்னகைத்தாள்‌. 


புஷ்பகோஷ்டத்தின்‌ முன்னால்‌ யுயுத்ஸு நின்றிருந்தான்‌. 
“பேரரசர்‌ சூதாடிக்கொண்டிருக்கிறார்‌” என அருகே வந்து 
தாழ்ந்த குரலில்‌ சொன்னான்‌. “எவருடன்‌?” என்றாள்‌ 
அசலை. “தன்னுடனேயேதான்‌. எதிரில்‌ இருப்பவன்‌ 
சஞ்சயன்‌. ஆனால்‌ அவன்‌ ஆடுவதில்லை. காய்களின்‌ 
இருப்பை சொல்லிக்கொண்டிருப்பது மட்டுமே அவன்‌ 
பணி.” அசலை “மொழியில்‌ காய்கள்‌ எப்படி 
உருக்கொள்ளும்‌ எப்படி வளருமென்று 
எண்ணிக்கொள்கிறேன்‌” என்றாள்‌. யுயுத்ஸு “அன்னை 
சந்திக்க வருகிறார்‌ என்று அவரிடம்‌ சொன்னேன்‌. 
அச்சொற்களை செவிகொண்டதாகவே 
காட்டிக்கொள்ளவில்லை” என்றான்‌. 


இசைக்கூடத்தின்‌ வாயிலில்‌ இருந்த பேருருவம்கொண்ட 
காவலன்‌ ஒருகணம்‌ அவளை திடுக்கிடச்‌ செய்தான்‌. 
துரியோதனனும்‌ பீமனும்கூட அவன்‌ முன்‌ சிற்றுருவினர்‌ 
என்று தோன்றியது. அவன்‌ முகத்தை முன்னரே 
பார்த்திருக்கும்‌ உணர்வை அசலை அடைந்தாள்‌. அவள்‌ 
மணமாகி பேரரசரிடம்‌ வாழ்த்து பெறுவதற்காக 
வந்ததற்குப்‌ பின்‌ அதற்குள்‌ நுழைந்ததே இல்லை. அவள்‌ 
தன்‌ நினைவுகளை துழாவினாள்‌. பேரரசர்‌ 
பங்குகொள்ளும்‌ விழவுகளிலும்‌ அவைநிகழ்வுகளிலும்‌ 
அவன்‌ உடன்வந்ததில்லை. வேறெங்காவது அவனை 
கண்டிருந்தால்‌ அது நினைவிலிருந்து மறைந்திருக்காது. 
அவனைப்‌ பார்த்த எவரும்‌ மறக்க முடியாது. 


காவலன்‌ வணங்கி அவர்களின்‌ வரவை அறிவிக்க 
உள்ளே சென்றான்‌. அவள்‌ விழிகளை உணர்ந்த யுயுத்ஸு 
“இங்கு முன்பிருந்த விப்ரரின்‌ மைந்தன்‌” என்றான்‌. 
“அவருக்கு முதிய அகவையில்‌ ஓர்‌ அடுமனை 
பணிப்பெண்ணில்‌ பிறந்தவன்‌. அவர்‌ இறக்கும்வரை 
இப்படி ஒரு தொடர்பிருந்தது எவருக்கும்‌ தெரியாது. அவர்‌ 
இறந்த பின்னர்‌ அவள்‌ விப்ரர்‌ அவளுக்கு முன்பு 
அளித்திருந்த ஓர்‌ ஓலையுடன்‌ அரசரிடம்‌ வந்தாள்‌. அரசர்‌ 
அம்மைந்தனை தன்‌ பொறுப்பில்‌ ஏற்றுக்கொண்டார்‌. 
அவன்‌ விரும்பியபடி இங்கே தனிக்காவலனாகவும்‌ 
நிறுத்தினார்‌. அவருடன்‌ தனியறைகளில்‌ மட்டும்‌ 
இருக்கும்‌ அகத்துணைவன்‌.” 


“மிக இளையவன்‌” என்றாள்‌ அசலை. “ஆம்‌, 
அவருக்கிணையான பெருமல்லன்‌. அவரை 
தாங்கிச்செல்லவும்‌ அமர்த்தவும்‌ என்னாலோ 
சஞ்சயனாலோ இயலாது. சஞ்சயன்‌ அவர்‌ ளா” இவன்‌ 
அவர்‌ கால்கள்‌” என்றான்‌ யுயுத்ஸு. “இவன்‌ பெயர்‌ 
சங்குலன்‌. இவன்‌ தந்தை விப்ரர்‌ பேரரசரின்‌ 


கால்களை நீட்டிக்கொண்டான்‌. 


அனகை அவன்‌ கால்கள்மேல்‌ குழந்தையைப்‌ 
படுக்கச்செய்தாள்‌. சுளைகீறி வெளியே எடுக்கப்பட்ட 
விதை போல சிவந்திருந்த குழந்தை ஓட்டிய 
இமைமுடிகளும்‌ சற்றே கன்றிய கன்னங்களும்‌ கருகிய 
உதடுகளுமாக கைகளை ஆட்டி அழுதது. “அழுகிறான்‌” 
என்றான்‌ பாண்டு. “கைகளால்‌ தொடுங்கள்‌... 

வருடுங்கள்‌” என்று அனகை சொன்னாள்‌. அவன்‌ அதன்‌ 
மெல்லிய வயிற்றையும்‌ தோள்களையும்‌ வருடினான்‌. தன்‌ 
முலைக்கண்கள்‌ சுரப்பதுபோலவே உணர்ந்தான்‌. 
குழந்தை அழுகையை நிறுத்தி உதடுகளை 
சப்புக்கொட்டியது. 


“நீரை அள்ளி விடுங்கள்‌ அரசே” என்றாள்‌ அனகை. 
பாண்டு இளவெந்நீரை அள்ளி விட்டான்‌. மஞ்சளும்‌ 
வேம்பும்‌ பயிறும்‌ சேர்த்து அரைத்த விழுதைபூசி 
மைந்தனைக்‌ குளிப்பாட்டினான்‌. மெல்லிய 
பஞ்சுத்துணியால்‌ துவட்டி சந்தனப்பொடி தூவி 
கொண்டுசென்று குந்தியின்‌ அருகே படுக்கச்செய்தான்‌. 
அவள்‌ புன்னகையுடன்‌ அவனையே 
பார்த்துக்கொண்டிருந்தாள்‌. அவன்‌ “கைகளால்‌ மட்டுமே 
குழந்தையை உணரமுடியும்‌ பிருதை...” என்றான்‌. 


ஒவ்வொருநாளும்‌ அவனே குழந்தையை நீராட்டினான்‌. 
சதசிருங்கத்தில்‌ அது இளங்குளிர்காலம்‌ என்பதனால்‌ 
காலையில்‌ மைந்தனை தன்‌ கால்கள்‌ மேல்‌ 
போட்டுக்கொண்டு வெயில்‌ காயவைத்தான்‌. வெயில்பட்ட 
இளந்தோல்‌ மெல்ல காய்ந்து சிவந்து குழந்தை 
அழத்தொடங்கியதும்‌ எடுத்து தன்‌ மார்புடன்‌ 
அணைத்துக்கொண்டு அந்த மெல்லிய தோல்மணத்தை 
முகர்ந்தான்‌. மண்மணமேற்ற யானை போல 
முகரும்தோறும்‌ பித்தேறியவனாக மீண்டும்‌ மீண்டும்‌ 
முகர்ந்தான்‌. 

குந்தியிடம்‌ சென்று “நான்‌ சொன்னது பிழை. முகர்ந்தால்‌ 
மட்டுமே மைந்தனை அறியமுடியும்‌” என்றான்‌. 
“இவனிடமிருப்பது என்ன மணம்‌? குருதி மணக்கிறது. 
சற்று அனல்‌ கலந்த குருதி. பால்மணம்‌ என்று சிலசமயம்‌ 
தோன்றுகிறது.... தோல்மீது வெயில்படும்போது 
இளமூங்கில்‌ குருத்து வாடும்‌ வாசனை. இதெல்லாம்‌ 
சொற்கள்‌. இது மைந்தனுக்கான வாசனை மட்டுமே. இதை 
உணர்வது என்‌ நாசி அல்ல. என்‌ ஆன்மா” என்றான்‌. 


“அது கருவின்‌ மணம்‌” என்று அனகை சிரித்தபடி 


இளமைக்கால மற்போர்தோழர்‌, அறிந்திருப்பீர்கள்‌.” 
பிரகதி “மைந்தர்‌ இருக்கும்‌ வரை மானுடர்‌ 
மடிவதேயில்லை என்பார்கள்‌” என்றாள்‌. சங்குலன்‌ வந்து 
தலைவணங்கி “அவை நுழைய ஒப்புதல்‌” என்றான்‌. 
அவர்கள்‌ உள்ளே நுழைந்தனர்‌. அந்தக்‌ கூடத்திலிருந்த 
முற்றமைதி அங்கிருப்பது கனவிலோ என எண்ணச்‌ 
செய்தது. தரையில்‌ மென்மணலென கால்புதையும்‌ மரவுரி 
மெத்தை. சுவர்களிலும்‌ மெத்தைப்பரப்பு. ஓசையின்றி 
நடப்பது கனவிலன்றி வேறெங்கும்‌ இயல்வதேயல்ல 
என்று அசலை எண்ணிக்கொண்டாள்‌. 


உள்ளே அகன்ற பெரிய பீடத்தில்‌ கால்களைப்‌ பரப்பி 
நீட்டி இடக்கையில்‌ தலையைத்‌ தாங்கி திருதராஷ்டிரர்‌ 
அமர்ந்திருந்தார்‌. அவர்‌ முன்‌ விரிக்கப்பட்டிருந்த 
நாற்களத்தில்‌ காய்கள்‌ காத்திருந்தன. எதிரே சஞ்சயன்‌ 
கைகளை மார்பில்‌ கட்டியபடி குனிந்து அமர்ந்து அவர்‌ 
கைகள்‌ சென்று தொடும்‌ காய்களை 
சொல்லிக்கொண்டிருந்தான்‌. அவர்‌ கை நிலையழிந்த 
பாம்புபோல ஒவ்வொரு காயாக தொட்டு சுற்றிவந்த பின்‌ 
நிலைத்தது. “பிரகதியா?” என்றார்‌. “உடன்‌ யார்‌?” பிரகதி 
“தங்கள்‌ மருகி, அசலை” என்றாள்‌. “இளையவனின்‌ 
துணைவி. நன்று” என்றபின்‌ அவர்‌ கைகளை மார்பில்‌ 
கட்டி நிமிர்ந்தமர்ந்து “ஏதேனும்‌ 
சொல்லவேண்டியிருந்தால்‌ சொல்லிவிட்டு அகல்க!” 
என்றார்‌. 


அசலை அருகே சென்று அவர்‌ காலடிகளைத்‌ தொட்டு 
வணங்க அவர்‌ சொல்லின்றி அவள்‌ தலையைத்‌ தொட்டு 
வாழ்த்தினார்‌. அசலை “அன்னையுடன்‌ நானும்‌ தங்களை 
பார்க்கலாமென்று வந்தேன்‌” என்றாள்‌. “பார்வைக்குரிய 
பொருள்தான்‌” என்றார்‌ திருதராஷ்டிரர்‌. “பெருந்தோளன்‌, 
ஆனால்‌ ஒளியற்றவன்‌. ஆகவே முற்றிலும்‌ 
பயனற்றவன்‌.” இகழ்ச்சியுடன்‌ உதடுகள்‌ வளைய 
“முன்பொருமுறை ஒரு கானகப்‌ பயணி கரும்பாறையை 
விளக்குகள்‌ அணைந்த மூடிய இல்லமென்று 
எண்ணினான்‌ என்று ஒரு கதை உண்டு. விளக்குகள்‌ 
இல்லாத வீட்டுக்கும்‌ கரும்பாறைக்கும்‌ என்ன வேறுபாடு? 
நன்று, என்ன சொல்ல வந்தாய்‌?” என்றார்‌. அசலை 
பிரகதியை நோக்க அவள்‌ கைகளைக்‌ கூப்பியபடி 
அப்பால்‌ அமர்ந்திருந்தாள்‌. 


அசலை “நான்‌...” என தயங்கினாள்‌. “நீ வந்ததை 
சொல்லிவிட்டுச்‌ செல்‌. வெறுமனே நீ வரமாட்டாய்‌. நீ 
எவரென நான்‌ அறிவேன்‌...” என்று திருதராஷ்டிரர்‌ 
சொன்னார்‌. “நான்‌ தங்களிடம்‌ ஒரு மன்றாட்டை 


முன்வைத்துச்‌ செல்லலாம்‌ என்றே வந்தேன்‌” என்றாள்‌ 
அசலை. “அரசுசூழ்தல்‌ சார்ந்தது என்றால்‌ என்னிடம்‌ 
சொல்லவேண்டியதில்லை” என்று திருதராஷ்டிரர்‌ 
சொன்னார்‌. “நான்‌ விலகிவிட்டேன்‌. இந்தச்‌ சிற்றறையில்‌ 
என்‌ சூதுக்காய்களுடன்‌ ஒதுங்கிவிட்டேன்‌. என்னை 
துன்புறுத்த வேண்டியதில்லை. இது என்‌ ஆணை அல்ல, 
மன்றாட்டு.” 


அசலை “அரசுசூழ்தல்‌ அல்ல” என்றாள்‌. “நான்‌ என்‌ 
மைந்தரின்பொருட்டு பேசவே வந்தேன்‌. என்‌ மைந்தர்கள்‌ 
செய்த பிழை என்ன? அவர்கள்‌ ஏன்‌ களப்பலியாக 
வேண்டும்‌?” திருதராஷ்டிரர்‌ “இதையெல்லாம்‌ நான்‌ 
எண்ணப்போவதில்லை... விலகு” என்றார்‌. “என்னால்‌ 
எண்ணாமலிருக்க முடியாது. அவர்கள்‌ ஏன்‌ 
மடியவேண்டும்‌?” என்றாள்‌ அசலை. “பிழையும்‌ பழியும்‌ 
தனிமனிதர்களால்‌ இயற்றப்படுவதில்லை. 
தனிமனிதர்களுடன்‌ முடிவதுமில்லை. மனிதர்களை 
தெய்வங்கள்‌ காலத்தில்‌ ஓடும்‌ பெருக்கென்றே 
நோக்குகின்றன, துளிகளாக அல்ல.” அசலை 
“எதன்பொருட்டென்றாலும்‌ அவர்கள்‌ மடிவதை நான்‌ 
ஒப்ப முடியாது. அவர்களைக்‌ காக்க என்னால்‌ 
இயல்வதை நான்‌ செய்தாகவேண்டும்‌” என்றாள்‌. 


“அவரவருக்கு இயன்றதைச்‌ செய்யவேண்டியதுதான்‌... 
செய்க!” என்று திருதராஷ்டிரர்‌ காய்‌ ஒன்றை கையில்‌ 
எடுத்தார்‌. “எட்டாம்‌ குதிரை” என்றான்‌ சஞ்சயன்‌. அசலை 
“அதை நீங்கள்‌ செய்யவில்லை... நீங்கள்‌ செய்யவேண்டிய 
ஒன்று எஞ்சியிருக்கிறது, அதை கோரும்பொருட்டே 
வந்தேன்‌” என்றாள்‌. “நான்‌ எவர்‌ சொல்லையும்‌ 
கேட்கவேண்டியதில்லை...” என்றார்‌ திருதராஷ்டிரர்‌. 
“சங்குலா மூடா, அங்கே என்ன செய்கிறாய்‌? இவர்களை 
வெளியே அனுப்பு.” சங்குலன்‌ வாயிலருகே கைகளை 
மார்பில்‌ கட்டியபடி தலைகுனிந்து நின்றிருந்தான்‌. 
“சங்குலா, அறிவிலி... உன்‌ காதென்ன பழுதா? 
இவர்களை வெளியே அனுப்பு.” அவன்‌ உடலில்‌ 
அசைவே எழவில்லை என்பதை அசலை கண்டாள்‌. 


“அவன்‌ வரமாட்டான்‌. ஏனென்றால்‌ இச்சொற்களை 
நீங்கள்‌ கேட்கவேண்டுமென அவன்‌ எண்ணுகிறான்‌” 
என்றாள்‌ அசலை. “தந்தையே, நீங்கள்‌ உங்கள்‌ 
குருதிமைந்தருக்கு ஆணையிட்டீர்கள்‌. குலமைந்தருக்கு 
ஆணையிட்டீர்களா? இப்போரை நிறுத்தும்படி 
அவர்களிடம்‌ சொன்னீர்களா?” ஊன்விழிக்குமிழிகள்‌ 
அசைய தலையை அரைப்பதுபோலச்‌ சுழற்றியபடி 
திருதராஷ்டிரர்‌ “சங்குலா... வாடா இங்கே” என்றார்‌. 


“வாடா இங்கே... மூடா, என்‌ கையில்‌ சிக்கினால்‌ உன்‌ 
சங்கை முறிப்பேன்‌. வா இங்கே. இவளை வெளியே தூக்கி 
வீசு... இது என்‌ ஆணை.” அசலை “தந்தையே, உங்கள்‌ 
சொல்லை இளையோரின்‌ மைந்தர்‌ தட்டமாட்டார்கள்‌. 
குலத்தலைவரென நின்று அவ்வாணையை நீங்கள்‌ 
இன்னும்‌ பிறப்பிக்கவில்லை. அவர்கள்‌ 
போருக்கெழுவார்களென்றால்‌ அது உங்கள்‌ சொல்லை 
மீறியே நிகழவேண்டும்‌” என்றாள்‌. 


திருதராஷ்டிரர்‌ காலால்‌ நாற்களப்‌ பலகையை தட்டி 
வீழ்த்திய பின்‌ கைகளை விரித்து எழுந்து பிளிறலோசை 
எழுப்பி சுற்றினார்‌. காலில்‌ தட்டிய பெரிய மரப்பீடத்தைத்‌ 
தூக்கி தரையிலறைந்தார்‌. ஓசையின்மை நிறைந்திருந்த 
அந்தக்‌ கூடம்‌ பிறிதொன்றென ஆகியது. நெஞ்சில்‌ ஓங்கி 
அறைந்தபடி “அனைவரையும்‌ கொல்வேன்‌... யுயுத்ஸு... 
சங்குலா, யாரங்கே?” என்று கூவினார்‌. 


யுயுத்ஸு அஞ்சி மிக விலகி அறையின்‌ மூலைக்குச்‌ 
சென்று ஒடுங்கினான்‌. சஞ்சயன்‌ கட்டிய கைகளை 
பிரிக்காமல்‌ அப்படியே அமர்ந்திருந்தான்‌. அவன்‌ அங்கு 
நிகழ்ந்த எதையுமே அறியவில்லை எனத்‌ தோன்றியது. 
திருதராஷ்டிரர்‌ தரையை ஓங்கி மிதித்தார்‌. நெஞ்சில்‌ 
வெடியோசை எழ அறைந்தார்‌. சிம்மக்குரலெழுப்பியபடி 
சுழன்றார்‌. 


அசலை அச்சம்‌ கொள்ளவில்லை. தன்‌ உள்ளம்‌ ஏன்‌ 
அச்சம்‌ கொள்ளவில்லை என எண்ணி அவள்‌ 
உள்ளத்தின்‌ பிறிதொரு மூலை வியப்பும்‌ கொண்டது. 
அவர்‌ கைகளுக்குச்‌ சிக்காமல்‌ மெல்ல பின்னடைந்து 
தூணருகே நின்றாள்‌. தூணருகே நிற்பது மிகச்‌ சிறந்த 
வழி என உணர்ந்து அது எப்படி தனக்கு அப்போது 
தோன்றியது என அவ்வுளமூலை மேலும்‌ வியந்தது. 
விழியின்மையின்‌ நுண்புலனால்‌ பொருட்களின்‌ 
பிறிதொரு இருப்பை திருதராஷ்டிரர்‌ உணர்வதை அவள்‌ 
அதற்குள்‌ அறிந்திருந்தாள்‌. பொருளில்‌ எழும்‌ 
எதிரொலியா, வெம்மையா, அதிர்வா? அவள்‌ சாய்ந்து 
நின்றிருந்த தூணை திருதராஷ்டிரர்‌ ஓங்கி அறைந்தார்‌. 
அந்த கூடமே அதிர்வுற்றது. “சங்குலா... டேய்‌... 
இவர்களை உடனே வெளியே அனுப்பு... என்‌ ஆணை 
இது. இங்கு எவரும்‌ நிற்கலாகாது...” 


சங்குலன்‌ அருகணைவதை அசலை கண்டாள்‌. 
அவனுடைய காலடியோசை கேட்டு திருதராஷ்டிரர்‌ 
அவனை நோக்கி சென்று அவன்‌ முகத்தில்‌ 
ஓங்கியறைந்தார்‌. அவ்வோசை கூடம்‌ அதிரும்படி 


ஒலித்தது. சற்று பின்னடைந்த அவன்‌ சிறு உறுமலுடன்‌ 
முன்னால்‌ பாய்ந்து அவருடைய இரு கைகளையும்‌ 
பிடித்துச்‌ சுழற்றினான்‌. அவர்‌ முனகியபடி மெல்ல சரிய 
அவர்‌ தொடையை ஓங்கி மிதித்து அவர்‌ கால்மடிய 
அமரச்செய்தான்‌. அவர்‌ முதுகெலும்பின்‌ கீழ்ப்பகுதியில்‌ 
உதைத்து இரு கைகளையும்‌ பற்றி பின்னால்‌ முறுக்கிப்‌ 
பின்னி அப்படியே அள்ளி தூக்கிக்கொண்டான்‌. அவர்‌ 
தொண்டை முழை பிதுங்கி அசைய, நரம்புகள்‌ புடைத்து 
நெளிய விலங்கென குரலெழுப்பி திமிறினார்‌. அவன்‌ 
அவரைக்‌ கொண்டுவந்து பீடத்தில்‌ போட்டு “அமர்க!” 
என்றான்‌. 

“கொல்வேன்‌! விப்ரா, மூடா! உன்னைக்‌ கொல்வேன்‌” 
என்றார்‌ திருதராஷ்டிரர்‌. “வாயை அடக்குக! அரசி 
சொல்வதை செவிகொள்க!” என்றான்‌ சங்குலன்‌. “மூடா, 
அறிவிலி... உன்‌ சங்கை உடைப்பேன்‌” என்று 


திருதராஷ்டிரர்‌ கூவ அவன்‌ ஆழ்ந்த தனிக்குரலில்‌ 
“நிறுத்துங்கள்‌... நிறுத்துங்கள்‌ என்றேன்‌” என்றான்‌. 


அவர்‌ கைகளைப்‌ பற்றியிருந்த அவன்‌ கைகளின்‌ 
தசைகள்‌ உச்சவிசையில்‌ இறுக அவர்‌ கைகளிலும்‌ 
கழுத்திலும்‌ தசைகள்‌ இறுகி அதிர்ந்து பின்‌ மெல்ல 
தளர்ந்தன. “உம்‌” என்று அவர்‌ சொன்னார்‌. அவன்‌ தன்‌ 
பிடியை விடுவித்தான்‌. அவர்‌ கைகளை 
எடுத்துக்கொண்டு “உம்‌” என்றார்‌. “செவிகொள்க... 
புரிகிறதா? அமைதியாக அமர்ந்து செவிகொள்க!? 
என்றான்‌ சங்குலன்‌ தாழ்ந்த உறுமலோசையாக. 


திருதராஷ்டிரர்‌ விம்மியபம “என்னை 
துன்புறுத்துகிறார்கள்‌... என்னை வதைக்கிறார்கள்‌” 
என்றார்‌. “அவர்களை அகலச்‌ செய்‌... அவர்களை 
உடனடியாக விலகச்‌ சொல்‌!” அவர்‌ கழுத்தில்‌ கைவைத்து 
தலையைத்‌ தூக்கி செவியில்‌ “செவிகொள்க...” என்றான்‌ 
சங்குலன்‌. திருதராஷ்டிரர்‌ தலையசைத்தார்‌. “ஓசையின்றி 
அமர்ந்து செவிகொள்க!” என்று சொன்ன பின்‌ சங்குலன்‌ 
அசலையிடம்‌ “சொல்க!” என்று கைகாட்டிவிட்டு மீண்டும்‌ 
சென்று தன்‌ இருக்கையில்‌ அமர்ந்தான்‌. 


திருதராஷ்டிரர்‌ தலைகுனிந்து அமர்ந்திருந்தார்‌. அசலை 
தன்‌ கைகள்‌ பதறிக்கொண்டிருப்பதை அறிந்து 
விரல்களைச்‌ சுருட்டி இறுக்கிக்கொண்டாள்‌. மெல்ல 
மெல்ல குருதி முழுக்க தலையிலிருந்து இறங்கியபோது 
கால்கள்‌ தளர்ந்து நிற்கமுடியாமலாகியது. மூச்சுக்கு 
வாய்திறந்து உடலில்‌ வெம்மை குளிர்ந்து வியர்வையாகி 
வழிய நின்றாள்‌. யுயுத்ஸு அவளருகே வந்து 


“சொல்லுங்கள்‌, அரசி” என்று மெல்லிய குரலில்‌ 
சொன்னான்‌. அவள்‌ உதடுகளில்‌ சொல்‌ எழவில்லை. 
“சொல்க!” என்றான்‌ யுயுத்ஸு. “என்ன இது? பேரரசரை 
அவன்‌...” என்றாள்‌ அசலை. “அவர்களுக்குள்‌ 
இன்னொருவர்‌ நுழையமுடியாது, அரசி...” என்றான்‌ 
யுயுத்ஸு. “அது அவர்களின்‌ ஆடல்‌. நீங்கள்‌ 
எண்ணிவந்ததை சொல்க!” 


அசலை சஞ்சயனை பார்த்தாள்‌. அவன்‌ விழுந்துகிடந்த 
பீடத்தை நிமிர்த்தி வைத்து அதன்மேல்‌ நாற்களத்தை 
பரப்பிக்கொண்டிருந்தான்‌. அவள்‌ மீண்டும்‌ 
பெருமூச்சுவிட்டாள்‌. சஞ்சயன்‌ ஒவ்வொரு காயாக 
எடுத்து பரப்புவதை நோக்கிநின்றாள்‌. அவர்‌ ஆடி 
நிறுத்திய அதே வடிவில்‌ களம்‌ அமைந்ததும்‌ அவன்‌ 
கைகளைக்‌ கட்டியபடி பின்னகர்ந்துகொண்டான்‌. 
பின்னர்‌ நடந்தவை எல்லாம்‌ கனவென்பதுபோல காலம்‌ 
சென்று அவர்‌ கருக்களிலிருந்து கையெடுத்த 
கணத்துடன்‌ பொருந்திக்கொண்டது. 

[11௨௨61அசலை தணிந்த குரலில்‌ “தந்தையே” என்றாள்‌. 
அச்சொல்‌ திருதராஷ்டிரரில்‌ மெல்லிய அதிர்வை 
உருவாக்கியது. “நான்‌ என்‌ சொற்களை சொல்லலாமா?” 
திருதராஷ்டிரர்‌ “சொல்‌” என்பதுபோல கையசைத்தார்‌. 
“தந்தையே, உங்கள்‌ மைந்தர்‌ ரவர்‌ மிச்சமின்றி 
களம்படுவார்கள்‌ என்பதை நீங்கள்‌ அறிவீர்களல்லவா?” 
என்றாள்‌ அசலை. திருதராஷ்டிரர்‌ உடல்‌ விதிர்த்தது 
“அக்காட்சிகளை கனவில்‌ காண்கிறீர்கள்‌ த்‌ 
அவர்‌ கழுத்துத்‌ தசைகள்‌ இழுபட்டு அதிர நெஞ்சு மூச்சில்‌ 
அசைய அமர்ந்திருந்தார்‌. “உங்களால்‌ முடிந்திருந்தும்‌ 
போரைத்‌ தடுக்கவில்லை என்றால்‌ அவர்களின்‌ குருதி 
உங்கள்‌ கைகளால்‌ என பொருள்கொள்ளப்படும்‌ 
அல்லவா?” என்றாள்‌ அசலை. 


ம்‌, அவர்கள்‌ அனைவரையும்‌ கொல்பவன்‌ நான்‌. 

என்மேல்‌ முன்னரே அப்பழி சூழ்ந்துவிட்டது. இனி 
அதிலிருந்து நான்‌ தப்பமுடியாது” என்றார்‌ 
திருதராஷ்டிரர்‌. “நான்‌ செய்திருக்கவேண்டியது ஒன்றே. 
எப்போது என்‌ மைந்தன்‌ சூழ்வோர்‌ சொல்கேட்டு 
பாண்டவரை வாரணவதத்தில்‌ மாளிகையுடன்‌ எரிக்க 
முயன்றானோ அன்றே அவனை காட்டுக்கு 

அனுப்பியிருக்கவேண்டும்‌. மண்ணை யுதிஷ்டிரனுக்கு 
அளித்திருக்கவேண்டும்‌. அறம்மீறி மண்ணை 
அடைந்தவன்‌ அம்மண்ணில்‌ எந்த அறத்தையும்‌ பேண 
முடியாது. அதை அறிந்தும்‌ அவனை நான்‌ 
பொறுத்துக்கொண்டேன்‌. அவன்‌ மீதான பற்றினால்‌ 
அனைத்தையும்‌ அறிய மறுத்தேன்‌. அங்கிருந்து 
தொடங்குகிறது இப்போர்‌.” 


“அது உண்மை” என்றாள்‌ அசலை. “உங்கள்‌ 
உளமாறும்பொருட்டுகூட நான்‌ அதை 
மறுக்கப்போவதில்லை. ஆனால்‌ தன்னிரக்கத்தால்‌ 
ஆவதென்ன? இப்போது ஆற்றவேண்டியதென்ன என்று 
சூழ்வோம்‌.” திருதராஷ்டிரர்‌ “ஆற்றக்கூடியது ஒன்றே, பாதி 
தைய இந்திரப்பிரஸ்தத்தையும்‌ பாண்டவருக்கு 
அளிக்கும்படி நான்‌ என்‌ மைந்தனுக்கு 
ணையிடவேண்டும்‌. அது வீண்சொல்‌. அவனை 
கொல்ல ஆணையிடலாம்‌, என்னாலோ இங்குள்ள 


பிறராலோ அது இயல்வதுமல்ல” என்றார்‌. “தந்தையே, 
நான்‌ முன்னர்‌ உங்களிடம்‌ சொன்னேன்‌, நீங்கள்‌ உங்கள்‌ 
அந்த மைந்தருக்கு ஆணையிட முடியும்‌.” 


“ஆம்‌, யுதிஷ்டிரன்‌ என்‌ மென்சொல்லை தட்டமாட்டான்‌. 
பீமனிடம்‌ நான்‌ ஆணையிடமுடியும்‌” என்றார்‌ 
திருதராஷ்டிரர்‌. “ஆனால்‌ என்ன சொல்வது? நிலத்தை 
முற்றிலும்‌ கைவிடுக என்றா? மனைவியரையும்‌ 
மைந்தரையும்‌ தவிர்த்துவிட்டு மீண்டும்‌ கானேகுக 
என்றா?” அசலை “அதை சொல்லவேண்டியதில்லை. 
எந்நிலையிலும்‌ போரை அவர்கள்‌ 
தவிர்க்கவேண்டுமென்று நீங்கள்‌ சொல்லலாம்‌” என்றாள்‌. 
திருதராஷ்டிரர்‌ உரக்க “அதன்‌ பொருள்‌ அதுவே, 
வேறொன்றுமில்லை” என்றார்‌. அசலை 
“அவ்வாறென்றால்‌ அவ்வாறே... உங்கள்‌ ஆணை 
அவர்களுக்கு இன்னமும்‌ அளிக்கப்படவில்லை” 
என்றாள்‌. 


“அதை நான்‌ செய்யப்போவதில்லை. தந்தை எனும்‌ 
நிலையில்‌ நான்‌ இன்று இல்லை. என்‌ பிழைகளுடனும்‌ 
பழிகளுடனும்‌ இங்கே இருந்துகொண்டிருக்கிறேன்‌. 
தனியனாக, தோற்கடிக்கப்பட்டவனாக” என்றார்‌ 
திருதராஷ்டிரர்‌. “என்னை விட்டுவிடு... இத்தனிமையில்‌ 
நான்‌ மட்கிச்சாகவேண்டும்‌. இதுவே தெய்வங்கள்‌ எனக்கு 
அளித்த இறுதி.” அசலை மேலும்‌ அருகில்‌ வந்தாள்‌. 
“நீங்கள்‌ அஞ்சுவது அறத்தை அல்ல” என்றாள்‌. 
“கீழிறங்குவதை. எதையும்‌ கொடுக்காமல்‌ எந்த 
நெறியையும்‌ பேணாமல்‌ மைந்தர்‌ உயிருக்காக மன்றாடும்‌ 
முதிய தந்தை மட்டுமென அவர்கள்‌ முன்‌ சென்று 
நின்றிருக்க நாணுகிறீர்கள்‌.” 


“ஆம்‌, அவ்வாறுதான்‌! .. என்று திருதராஷ்டிரர்‌ விழி 
சரித்து தலைதாக்கி கூவினார்‌. விழிக்குமிழிகள்‌ உருள 
பெரிய வெண்பற்கள்‌ தெரிய அவர்‌ முகம்‌ சீற்றம்கொண்ட 
கானுறைத்தெய்வம்‌ போலிருந்தது. “மெய்தான்‌, நான்‌ 
நாணுகிறேன்‌. இழிமகனாக அவர்கள்‌ முன்‌ நின்றிருக்க 
என்னால்‌ இயலாது. நீ சொல்வதுபோல்‌ என்னிடமிருந்து 
ஒரு சொல்‌ எழுந்தால்‌ என்னை அவர்கள்‌ வெறுப்பார்கள்‌. 
என்‌ சொல்லுக்கு கட்டுப்பட்டு விலகினால்‌ மேலும்‌ 
வெறுப்பார்கள்‌. அவர்களின்‌ தலைமுறை 
நினைவுகள்தோறும்‌ இழிமகனாகவே நின்றிருப்பேன்‌. 
ஐயமென்ன அதில்‌?” 


“இப்போது நீங்கள்‌ தெரிவுசெய்யவேண்டியது இரண்டில்‌ 
ஒன்றே” என்றாள்‌ அசலை. “நூறு மைந்தரும்‌ ஆயிரம்‌ 


பெயர்மைந்தரும்‌ களம்பட்டு மறைய பாழுற்று எஞ்சும்‌ 
வாழ்க்கையையா? அன்றி, மைந்தருள்ளத்தில்‌ இழிவுசூடி 
நின்றிருக்கச்செய்யும்‌ அத்தருணத்தையா? பிறிதொரு 
வழியில்லை. இதில்‌ எதை தெரிவுசெய்யினும்‌ அதன்‌ 
பொறுப்பை ஏற்றுக்கொள்ளவேண்டும்‌ நீங்கள்‌.” 
திருதராஷ்டிரர்‌ “இல்லை, என்‌ குடியே அழிந்தாலும்‌ நான்‌ 
அவ்விழிவை சூடமாட்டேன்‌. அது என்‌ இளையோன்‌ 
பாண்டுவின்‌ முன்‌ இழிமகனாக நின்றிருப்பதற்கு நிகர்‌. 
என்‌ இளையோனை மைந்தனுக்கிணையாகப்‌ 
பேணியவன்‌ நான்‌. தந்தையெனச்‌ செருக்கி மட்டுமே 
அவன்‌ முன்‌ நின்றிருக்கிறேன்‌. அவன்‌ முன்‌ 
சிறுமைகொள்ள என்னால்‌ இயலாது” என்றார்‌. 


அசலை மீண்டும்‌ ஏதோ சொல்ல வாயெடுக்க “இயலாது!” 
என்று திருதராஷ்டிரர்‌ கைதூக்கி சொன்னார்‌. “போதும்‌, 
இனி சொல்‌ வேண்டியதில்லை. என்னால்‌ இயலாது.” 
அசலை “தந்தையே, உங்கள்‌ ஒரு சொல்லில்‌ உள்ளது என்‌ 
மைந்தனின்‌ வாழ்க்கை. நான்‌ வந்தது அவனுக்காக. 
அவன்‌ தனியனல்ல, ஆயிரம்‌ உடல்கொண்டவன்‌. என்‌ 
மைந்தனை காத்தருள்க! தெய்வங்களிடமென 
உங்களிடம்‌ இறைஞ்சுகிறேன்‌” என்றாள்‌. “இல்லை 
இல்லை” என்றார்‌ திருதராஷ்டிரர்‌. தாழ்ந்த குரலில்‌ 
தன்னிடமென அதை சொன்னபடி தலையை 
அசைத்துக்கொண்டே இருந்தார்‌. “தந்தையே, அளிகூர்க! 
தங்கள்‌ காலடியில்‌ விழுந்து கேட்கிறேன்‌” என்றாள்‌ 
அசலை. அச்சொல்லில்‌ இருந்த தற்சிறுமையால்‌ அவள்‌ 
உளம்‌ கரைந்தது. விழிநீர்‌ வழிய கைகூப்பினாள்‌. 
விம்மலோசை எழ அதை அடக்கியபோது பிறிதொரு 
மூச்சொலி எழுந்தது. அடக்கவியலாதென்று தோன்ற 
அவள்‌ விசும்பி அழத்தொடங்கினாள்‌. 


“நான்‌ செய்வதற்கொன்றே உள்ளது. இறக்கலாம்‌. 
விழியிருந்திருந்தால்‌ இறந்திருப்பேன்‌. இப்பாழுயிரை 
இரும்புடலுக்குள்‌ பொறித்து அனுப்பின தெய்வங்கள்‌. 
இதை உடைத்து வெளியேறுவதும்‌ எளிதல்ல... அந்த 
மூடனிடம்‌ ஆயிரம்‌ முறை சொன்னேன்‌, என்னை 
அழுத்திக்‌ கொன்றுவிடு என்று. அவன்‌ நான்‌ சொல்வதை 
கேட்பதில்லை. என்னுள்‌ இருந்து ஆணையிடும்‌ 
தெய்வங்களால்‌ வழிநடத்தப்படுபவன்‌ அவன்‌. 
கீழ்மகன்‌... அறிவிலி...” திருதராஷ்டிரர்‌ கண்களிலிருந்து 
நீர்‌ வழிந்து மார்பில்‌ சொட்ட தலையை உருட்டினார்‌. 
“இல்லை, என்னால்‌ இயலாது. என்னை 
வதைப்பதென்றால்‌ இங்கு நில்‌. என்னிடமிருந்து 
ஒப்புதலை நீ பெறமுடியாது...” 


அசலை மேலாடையால்‌ முகத்தைப்‌ பொத்தி அழுத்தித்‌ 
துடைத்தாள்‌. திரும்புவதற்காக அவள்‌ எண்ணினாலும்‌ 
உடல்‌ திரும்பவில்லை. ஆனால்‌ அதை திருதராஷ்டிரர்‌ 
உணர்ந்தார்‌. இரு கைகளையும்‌ விரித்து “இனி என்னிடம்‌ 
எவருக்கும்‌ சொல்ல எதுவுமில்லை. இதற்கு அப்பால்‌ 
கீழிறங்க என்னால்‌ இயலாது. செல்க!” என்றார்‌. 
அத்தருணத்தில்‌ பிரகதியின்‌ கையிலிருந்து யாழ்‌ 
ஒலிக்கத்‌ தொடங்கியது. அசலை திடுக்கிட்டு திரும்பி 
நோக்கினாள்‌. அதுவரை அவள்‌ அங்கிருந்ததையே 
மறந்துவிட்டிருந்தாள்‌. யாழ்த்தந்திகளின்‌ 
இசைச்சொட்டுகள்‌ கூரிய வெள்ளி ஊசிகளென 
அவள்மேல்‌ பாய்ந்தன. அவள்‌ நரம்புகள்‌ கூச பற்கள்‌ 
கிட்டித்தன. 


“என்ன அது? யார்‌?” என்றார்‌ திருதராஷ்டிரர்‌. மேலும்‌ 
உரக்க “யார்‌?” என்றார்‌. “நிறுத்து அதை... அறிவிலி, 
நிறுத்துக!” என்றார்‌. அந்த இசை அசலை முற்றிலும்‌ 
அறியாத ஒன்றாக இருந்தது. அனல்பட்ட புழு என 
யாழ்நரம்புகள்‌ துடித்து எழுப்பும்‌ இசை. மிகப்‌ பிந்தியே 
அவளால்‌ அந்தப்‌ பண்ணை அடையாளம்‌ 
காணமுடிந்தது. அது ஒன்றையே 
சொல்லிக்கொண்டிருந்தது. பசித்து வீறிடும்‌ 
கைக்குழந்தைபோல. அனைத்துப்‌ புலன்களையும்‌ பதறச்‌ 
செய்தது. 


ஆறு அருவியென்றாவதுபோல அறியாமல்‌ அது 
நடைமாறியது. இரு கைகளையும்‌ கோத்து நெஞ்சில்‌ 
வைத்து குனிந்து சென்னிநரம்புகள்‌ அதிர அதை 
கேட்டுக்கொண்டிருந்த திருதராஷ்டிரர்‌ மெல்ல தளர்ந்தார்‌. 
அவர்‌ தோள்தசைகள்‌ குழைவதை, முகம்‌ 
மெல்லுணர்வுகொள்வதை அவள்‌ கண்டாள்‌. 
மெழுகுச்சிலை வெப்பம்‌ கொள்வதுபோல. பின்னர்‌ அவர்‌ 
பெருமூச்சுவிட்டார்‌. அவர்‌ கால்கள்‌ நீண்டன. கைகள்‌ 
தளர்ந்து இரு பக்கங்களிலுமாக சரிந்து விழுந்தன. 
முகவாய்‌ மார்பில்‌ படிந்தது. மூச்சு சீரடைய அவர்‌ 
துயில்வதுபோலத்‌ தோன்றியது. 


இசையின்‌ நடை மேலும்‌ மேலும்‌ மாறிக்கொண்டே 
சென்றது. அது அகன்று ஒளிகொண்டு செல்வதறியாது 
ஒழுகும்‌ பெருநதியென்றாகியது. பிரகதி யாழுடன்‌ 
இணைந்தவள்‌ போலிருந்தாள்‌. அவள்‌ விரல்களில்‌ 
மட்டுமே அசைவிருந்தது. சிறுசெங்குருவிகள்‌ என அவை 
நரம்புகளில்‌ எழுந்து, அமர்ந்து, பறந்து விளையாடின. 
யாழிசை சுவர்களிலிருந்தும்‌ கூரையிலிருந்தும்‌ 
மென்மையாக பொழிந்துகொண்டிருந்தது. அவள்‌ 


முகத்தில்‌ அமைதி இருந்தது. ஒருபோதும்‌ அப்படி 
அவளை பார்த்ததில்லை என அசலை 
எண்ணிக்கொண்டாள்‌. அவளை விழியின்மையால்‌ 
திருதராஷ்டிரர்‌ அவ்வுருவில்தான்‌ பார்க்கிறார்‌ போலும்‌. 


இசை முடியப்போகிறதென்று அதுவே உணர்த்தியது. அது 
விரிந்துகொண்டுதான்‌ இருந்தது, ஆனால்‌ நான்‌ 
நிலைக்கிறேன்‌ என்றும்‌ சொன்னது. விரிந்து சென்று 
நிலைத்து நிறையும்‌ பிறிதொன்றின்‌ வடிவென்று உள்ளம்‌ 
அறிந்தமையால்‌ அதை உணர்ந்தது போலும்‌. ஓர்‌ 
இசைக்குமிழி ஆம்‌ என்றது. பிறிதொன்று ஆம்‌ என 
பெருமூச்சுவிட்டது. பிறிதொன்று ஆம்‌ என 
புன்னகைத்தது. ஆம்‌ ஆம்‌ ஆம்‌ என கூவியபடி ஒரு 
குழந்தை துள்ளி ஓடி மறைந்தது. புல்வெளிமேல்‌ 
இளவெயில்‌ மட்டும்‌ எஞ்சியிருந்தது. 


கால்களில்‌ உடலின்‌ எடையை உணர்ந்து அசலை இடை 
ஓசிந்தாள்‌. திருதராஷ்டிரரும்‌ பிரகதியும்‌ ஒரே ஊழ்கத்தின்‌ 
இரு முனைகளில்‌ பிணைக்கப்பட்டிருந்தனர்‌. அவள்‌ 
திரும்பி நோக்கியபோது அப்பால்‌ சங்குலனும்‌ அதற்குள்‌ 
இருப்பதை கண்டாள்‌. யுயுத்ஸு அறைக்கு வெளியே 
சென்றுவிட்டிருந்தான்‌. பிறிதொருவரும்‌ அறைக்குள்‌ 
இல்லை என்னும்‌ தன்னுணர்வை அடைந்தபோதே 
சஞ்சயனை உணர்ந்து அகம்‌ திடுக்கிட்டது. திரும்பி 
அவனை பார்த்தாள்‌. அவன்‌ கைகளைக்‌ கட்டியபடி 
அசையாமல்‌ அமர்ந்திருந்தான்‌. அவள்‌ அவன்‌ 
விழிகளை பார்த்தாள்‌. அவன்‌ அங்கு நடந்த எதையுமே 
அறிந்திருக்கவில்லை என்று தோன்றியது. முற்றிலும்‌ 
அயலான நோக்கு. 


அவள்‌ விழிகளை விலக்கிக்கொண்டாள்‌. விழிமணி 
விலகுவதே கூட உடலில்‌ ஓர்‌ அசைவென 
வெளிப்படமுடியுமென்று திருதராஷ்டிரர்‌ 
விழித்துக்கொண்டபின்‌ உணர்ந்தாள்‌. கைகளைத்‌ தூக்கி 
வானை நோக்கி ஏதோ சொல்ல விழைபவர்போல சில 
கணங்கள்‌ இருந்தபின்‌ பெருமூச்சுடன்‌ “நான்‌ 
ஒப்புகிறேன்‌... நான்‌ சொல்லவேண்டியதென்ன என்று 
சொல்லுங்கள்‌” என்றார்‌. அசலை “சஞ்சயன்‌ செல்லட்டும்‌” 
என்றாள்‌. “ஆம்‌, அவன்‌ என்‌ விழியும்‌ நாவும்‌” என்றார்‌ 
திருதராஷ்டிரர்‌. “நான்‌ சொல்லவேண்டியதென்ன 
என்பதையும்‌ அவனிடம்‌ நீயே சொல்க! எதுவானாலும்‌ 
அவன்‌ சொல்வான்‌.” 


அசலை “அதை நீங்களே சொல்லலாம்‌, அரசே” என்றாள்‌. 
“இல்லை, என்னிடம்‌ ஒரு சொல்லும்‌ எஞ்சவில்லை” 


சொன்னாள்‌. “மைந்தர்‌ உடலில்‌ சற்றுநாள்‌ அது இருக்கும்‌. 
அனைத்து குட்டிகளிடமும்‌ அந்த வாசனை இருக்கும்‌.” 
பாண்டு குழந்தையைப்‌ புரட்டி மீண்டும்‌ முகர்ந்தபடி “அது 
எப்படி மண்ணின்‌ மணம்போலிருக்கிறது? 
மென்மையான மண்ணா இவன்‌? விதைகள்‌ உறங்கும்‌ 
வளமிக்க மண்ணா?” என்றான்‌. மாத்ரி நகைத்தபடி 
“நீங்கள்‌ முகர்வது மைந்தனுக்குப்பிடித்திருக்கிறது... 
எத்தனைமுறை புரட்டினாலும்‌ அழுவதில்லை” என்றாள்‌. 


இருபத்தெட்டாவது நாள்‌ நாமகரணத்துக்காக நாள்‌ 
குறிக்கப்பட்டது. “அஸ்தினபுரியிலிருந்து 
மைந்தனுக்கான பெயரைப்பற்றிய செய்தி ஏதேனும்‌ 
வந்ததா?” என்று பாண்டு குந்தியிடம்‌ கேட்டான்‌. அருகே 
மரவுரித்தொட்டிலில்‌ மெல்லிய மான்தோல்‌ ஆடைமேல்‌ 
குழந்தை கைகளை சுருட்டிக்கொண்டு முளைக்குருத்து 
போலச்‌ சுருண்டு துயின்றது. அதை நோக்கிக்‌ குனிந்து 
மெல்லிய மூச்சொலியுடன்‌ பார்த்தபடி “ஒரு குழந்தைக்கு 
என்ன பெயர்‌ வைக்க முடியும்‌ பிருதை? ஆயிரம்‌ 
பெயர்களை எண்ணிக்கொண்டேன்‌. எந்தப்பெயர்‌ 
வைத்தாலும்‌ குழந்தை பெயருக்கு அப்பால்‌ 
இருந்துகொண்டிருக்கிறது” என்றான்‌. 


“அனைத்துக்‌ குழந்தைகளும்‌ பெயர்தீண்டாத 
தூய்மையுடன்தான்‌ பிறக்கின்றன” என்றாள்‌ குந்தி 
புன்னகைத்தபடி. “மண்ணையும்‌ பொன்னையும்‌ 
தேனையும்‌ பாலையும்‌ கலந்து அளிக்கும்‌ முதல்‌ உணவை 
மாசுஅளித்தல்‌ என்றுதான்‌ நூல்கள்‌ சொல்கின்றன. 
அப்போதே குழந்தை மண்ணுக்கு வந்துவிட்டது. 
விதையுறையைப்‌ பிளந்து மண்ணை நோக்கி வேரை 
நீட்டும்‌ விதைபோல என்று அனகை சொன்னாள்‌.” 
பாண்டு பெருமூச்சுடன்‌ “ஆம்‌” என்றான்‌. 
“அஸ்தினபுரியில்‌ இருந்து ஏதும்‌ சொல்லமாட்டார்கள்‌. 
ஏனென்றால்‌ நாம்‌ இங்கே தவமுனிவர்‌ சூழ வாழ்கிறோம்‌. 
பெயரை அவர்களே சூட்டுவார்கள்‌. அதுவே 
முறையாகும்‌” என்றாள்‌. “ஆம்‌, அதுவே நல்லது. 
அவர்களின்‌ அருளில்‌ இவன்‌ இங்கே வளரட்டும்‌. 
வாழ்க்கையின்‌ இன்பங்களனைத்தையும்‌ இங்கே அவன்‌ 
அறிவான்‌” என்றான்‌ பாண்டு. 


குந்தி அவன்‌ விழிகளை ஓரக்கண்ணால்‌ பார்த்தாள்‌. 
அவன்‌ மைந்தனையே பார்த்துக்கொண்டிருந்தான்‌. 
ஆண்விழிகள்‌ அத்தனைதூரம்‌ கனியுமா என்ன? 
முலைசுரக்கும்‌ முதற்கணத்தில்‌ மட்டும்‌ அன்னையிடம்‌ 
கூடும்‌ பேரின்பம்‌ அவனிடம்‌ குன்றாது 
தங்கிவிட்டிருப்பதுபோலிருந்தது. மைந்தனின்‌ 


என்றார்‌ திருதராஷ்டிரர்‌. “உங்களுக்குள்‌ இருந்து சொல்‌ 
எழும்‌. அதை அவர்‌ சென்று சொல்கையிலேயே மெய்யான 
ஆற்றல்‌ இருக்கும்‌ அதற்கு. அவருடன்‌ தனித்திருங்கள்‌...” 
என்றபின்‌ அசலை திருதராஷ்டிரரின்‌ கால்தொட்டு 
சென்னிவைத்து “வாழ்த்துக, தந்தையே!” என்றாள்‌. “நலம்‌ 
சூழ்க!” என்றார்‌ திருதராஷ்டிரர்‌. அவள்‌ திரும்பி 
பிரகதியை நோக்கினாள்‌. அவள்‌ துயில்கொண்ட 
முகத்துடன்‌ அமர்ந்திருந்தாள்‌. முதல்‌ சுதியின்‌ 
பெருநரம்பில்‌ விரல்‌ தயங்கித்‌ தயங்கி 
ஊர்ந்துகொண்டிருந்தது. இன்னுமொரு கூற்று 
அவளுக்குள்‌ எஞ்சியிருப்பதைப்போல. 


அசலை “அன்னையே” என்றாள்‌. திடுக்கிட்டு விழித்து 
எழுந்துகொண்ட பிரகதி “ஆம்‌” என்றாள்‌. “செல்வோம்‌” 
என்றாள்‌ அசலை. பிரகதி எழுந்து ஆடை சீரமைத்து 
அவளுடன்‌ நடந்தாள்‌, அக்கணம்‌ வேறெங்கிருந்தோ 
வந்து சேர்ந்துகொண்டவள்போல. அறைக்கு வெளியே 
சென்றதும்‌ யுயுத்ஸு வந்து இணைந்துகொண்டான்‌. 
“அவர்‌ ஒப்புக்கொண்டார்‌. சஞ்சயனை அனுப்பும்படி 
சொன்னேன்‌. அவனிடம்‌ சொல்லவேண்டிய சொற்களை 
அவருள்‌ இருந்து கண்டடையும்படி கோரினேன்‌. 
அவர்கள்‌ தனிமையிலிருக்கட்டும்‌” என்றாள்‌ அசலை. 


“ஆம்‌, அவர்‌ உடைவதற்கு சற்று பொழுது தேவை” 
என்றான்‌ யுயுத்ஸு. அசலை “ஆனால்‌ இக்காவலன்‌ 
அங்கிருப்பது...” என்றாள்‌. “சங்குலன்‌ அவர்‌ 
தனிமையின்‌ ஒரு பகுதி” என்றான்‌ யுயுத்ஸு. பிரகதியிடம்‌ 
“வருக, அன்னையே!” என்றான்‌. பிரகதி அவனுடன்‌ 
நடந்தாள்‌. அசலை அவள்‌ காலடிகளை நோக்கியபடியே 
நடந்தாள்‌. தன்‌ மாளிகைக்குச்‌ செல்ல விடைபெறும்போது 
அவள்‌ பிரகதியின்‌ கால்களைத்‌ தொட்டு வணங்கி 
“விடைகொள்கிறேன்‌, அன்னையே” என்றாள்‌. அவள்‌ 
தலையைத்‌ தொட்டு “நல்லவை நிறைக!” என்றாள்‌ 
பிரகதி. 


தன்‌ அறை நோக்கிச்‌ செல்கையில்‌ “ஆம்‌, அவர்களுக்குள்‌ 
சொற்கள்‌ எஞ்சியிருக்கின்றன” என்று அசலை 
சொல்லிக்கொண்டாள்‌. முழுதொழிவது எளிதா என்ன 
என்னும்‌ எண்ணத்தை பின்னர்‌ அடைந்தாள்‌. 


[[ஙage]பானுமதியின்‌ அறையில்‌ அசலை 
சொல்லாடிக்கொண்டிருக்கையில்‌ சஞ்சயன்‌ அவர்களை 
சந்திக்க வருவதாக செய்தி வந்தது. சேடியிடம்‌ “அவரை 
சோலைமண்டபத்திற்கு வரச்சொல்க!” என்றாள்‌ 
பானுமதி. சேடி சென்றபின்‌ அசலையிடம்‌ “அவர்‌ சொன்ன 


தூதுச்செய்தியை நாம்‌ அறியவேண்டுமா என்ன? அது 
தந்தைக்கும்‌ மைந்தருக்கும்‌ இடையேயான சொல்‌ 
அல்லவா?” என்றாள்‌. அசலை “நாம்‌ அறியவேண்டாம்‌ 
என்றால்‌ சஞ்சயன்‌ நம்மிடம்‌ அதை 
சொல்லப்போவதில்லை” என்றாள்‌. 


ஆடைமாற்றிவிட்டு சோலைக்குச்‌ சென்று 
கொடிமண்டபத்தில்‌ அமர்வது வரை அவர்கள்‌ 
அதைப்பற்றி பேசிக்கொள்ளவில்லை. சிறிய சொற்களில்‌ 
ஆடைகள்‌ குறித்தும்‌ சேடியர்பற்றியும்‌ உரையாடினர்‌. 
அமர்ந்தபின்‌ அசலை “நாம்‌ இதை பேரரசிக்கு தெரிவிக்க 
வேண்டியதில்லையா?” என்றாள்‌. “பேரரசிக்கு 
சொல்வோம்‌. சொல்ல பேரரசர்‌ விழைகிறாரா என்று 
அறிந்த பின்‌” என்றாள்‌ பானுமதி. “அதெப்படி பேரரசி 
அறியாமல்‌?” என்றாள்‌ அசலை. “சில தருணங்களில்‌ 
அப்படித்தான்‌” என்றாள்‌ பானுமதி. 


சஞ்சயன்‌ வருவதை சேடி அறிவித்தாள்‌. “அவன்‌ 
சொலல்வலன்‌. ஆனால்‌ சொல்லெடுக்காமல்‌ 
அமர்ந்திருக்கவும்‌ கற்றவன்‌. ஏதோ ஓர்‌ உளத்தொடர்பால்‌ 
இவனை எண்ணுகையிலேயே எனக்கு இளைய யாதவர்‌ 
நினைவுக்கு வருகிறார்‌” என்றாள்‌ பானுமதி. “ஆம்‌, 
எனக்கும்‌ அவ்வுள்ளுணர்வு உண்டு. நான்‌ அதை 
எண்ணி வியந்ததும்‌ உண்டு” என்றாள்‌ அசலை. 
இருவரும்‌ அவ்வெண்ணத்தின்‌ விந்தையை 
உணர்ந்தவர்களாக சொல்லின்றி அமர்ந்திருந்தனர்‌. 
காற்றில்‌ இறகு என மெல்லிய நடையுடன்‌ சஞ்சயன்‌ 
அவர்களை நோக்கி வந்தான்‌. அருகணைந்து 
“அரசியரை வணங்குகிறேன்‌” என்றான்‌. அவன்‌ 
முகமனுரைகளையும்‌ முறைச்சொற்களையும்‌ 
சொல்வதில்லை என்பதை அசலை நினைவுகூர்ந்தாள்‌. 
சொல்வானென்றால்‌ அது உட்கரந்த இளிவரலுடன்தான்‌. 
அவர்கள்‌ மறுவாழ்த்து உரைத்து அமரும்படி செய்தனர்‌. 


சஞ்சயன்‌ அவர்கள்‌ பேசுவதற்காகக்‌ காத்து 
அமர்ந்திருந்தான்‌. மிகச்‌ சில கணங்களிலேயே அங்கே 
அவன்‌ இல்லையென்றே அவர்கள்‌ உணரும்படி செய்ய 
அவனால்‌ இயன்றது. அசலை “என்ன சொன்னார்‌ 
தந்தை?” என்றாள்‌. “அவருடைய செய்தியுடன்‌ நான்‌ 
இன்றே கிளம்பவேண்டும்‌ என்றார்‌. நீங்களிருவரும்‌ 
அதை அறியலாம்‌ என்றும்‌ செல்லும்போது விதுரரிடம்‌ 
மட்டும்‌ ஆணை பெற்றுக்கொள்ளும்படியும்‌ கூறினார்‌. 
நீங்கள்‌ கூறியதுபோலவே அவர்‌ தன்‌ குலமைந்தருக்கு 
எந்நிலையிலும்‌ போரை தவிர்க்கவேண்டுமென்று 
ஆணையிட்டிருக்கிறார்‌” என்றான்‌. 


“ஆணையிட்டாரா?” என்றாள்‌ பானுமதி. “ஆம்‌, அதை 

ணை என்று கொள்ளமுடியாது” என்றான்‌ சஞ்சயன்‌. 
“என்ன நிகழ்ந்தது?” என்றாள்‌ அசலை. “நீங்கள்‌ 
சென்றபின்‌ எழுந்து தனியறைக்கு சென்றுவிட்டார்‌. 
அவருடன்‌ அணுக்கனும்‌ சென்றான்‌. அவர்‌ துயின்றபின்‌ 
அவன்‌ மட்டும்‌ வெளியே வந்தான்‌. என்ன செய்கிறார்‌ 
என்று கேட்டபோது உடல்‌ பிடித்துவிட்டேன்‌, துயில்கிறார்‌ 
என்றான்‌. நான்‌ வெளியே காத்திருந்தேன்‌. 
விழித்துக்கொள்ளும்‌ பொழுதை அணுக்கன்‌ சங்குலன்‌ 
அறிவான்‌. அவன்‌ உள்ளே சென்று சற்று கழித்து என்னை 
அழைக்கிறார்‌ என்றான்‌.” 


நான்‌ உள்ளே செல்லும்போது அவர்‌ மஞ்சத்தில்‌ 
அமர்ந்திருந்தார்‌. அருகமர்ந்ததும்‌ என்னை நோக்கி 
முனகிவிட்டு மீண்டும்‌ சொல்லின்மையிலாழ்ந்தார்‌. நான்‌ 
அவரையே நோக்கிக்கொண்டிருந்தேன்‌. அவருடைய 
உணர்வுகளை என்னால்‌ கணிக்க முடியவில்லை. 
ஒப்புக்கொள்ள இயலாது என்று கூறி எழுந்துசெல்ல 
ணையிட்டிருந்தாலும்‌ வியந்திருக்கமாட்டேன்‌. பின்னர்‌ 
மெல்லிய குரலில்‌ என்னிடம்‌ “நான்‌ அனுப்பும்‌ 
செய்தியால்‌ என்ன நிகழும்‌?” என்றார்‌. “நன்று நிகழலாம்‌” 
என்று பொதுவாக சொன்னேன்‌. “எனக்கு இழிவு சூழுமா?” 
என்றார்‌. “இல்லை, மெய்யான உணர்வுகளை 
எப்போதுமே மானுடம்‌ மதிக்கிறது” என்றேன்‌. 


முனகிவிட்டு மீண்டும்‌ தலைகுனிந்து அமர்ந்திருந்தார்‌. 
“நான்‌ கோரவேண்டியதென்ன?” என்றார்‌. “போர்‌ 
நிகழலாகாதென்று. எந்நிலையிலும்‌ பாண்டவர்கள்‌ 
படைக்கலம்‌ எடுக்கலாகாது. அனைத்தையும்‌ இழக்க 
நேரிட்டாலும்கூட” என்றேன்‌. “ஆம்‌, என்ன சொன்னாலும்‌ 
மெய்யான பொருள்‌ அதுவே” என்றார்‌. “அதை நான்‌ 
கோரினேன்‌ என்று அவர்களிடம்‌ சொல்‌” என்றார்‌. 
“ஆணை?” என்றேன்‌. அவர்‌ மேலும்‌ சொல்வார்‌ என 
அறிந்திருந்தேன்‌. அதற்காக காத்திருந்தேன்‌. அவர்‌ 
தலைதூக்கி “போர்‌ நிகழுமென்றால்‌ நாம்‌ வெல்வோமா?” 
என்றார்‌. பிறிதொருவர்‌ அவரில்‌ இருந்து எழுவதை 
கண்டேன்‌. புல்லிதழும்‌ அசையாமல்‌ புதருக்குள்‌ இருந்து 
எழும்‌ வேங்கை என. 


“மாட்டோம்‌” என்றேன்‌. “ஆம்‌” என்ற அவர்‌ “அவன்‌ 
அங்கிருப்பது வரை எவரும்‌ வெல்லமுடியாது. 
வேதமுடிவே வெல்லும்‌. ஏனென்றால்‌ அது வேதத்தாலேயே 
திரட்டி எடுக்கப்பட்டது. வேதம்‌ அதன்‌ முன்‌ வணங்கும்‌, 
கனல்விழித்‌ தந்தைக்கு கந்தன்‌ மெய்யுரைத்ததுபோல” 
என்றார்‌. அவர்‌ கைகள்‌ நடுங்கத்தொடங்கின. “எனக்கு 


அமைதியில்லை. ஒரு கணமும்‌ நிறைநிலை இல்லை” 
என்றார்‌. “நான்‌ நன்கறிவேன்‌ அவனை. நான்‌ அவனை 
நேர்நின்று அறியவில்லை. ஏனென்றால்‌ நான்‌ ஆண்‌. 
அவனை அறிந்த பெண்டிரை 
கண்டுகொண்டிருக்கிறேன்‌” என்றார்‌. 


அவர்‌ கைகள்‌ குளிரில்‌ என நடுங்கி அதிர்ந்தன. 
“அவனை அறியாத பெண்‌ என எவரையும்‌ இன்றுவரை 
கண்டதில்லை. அத்தனை பெண்டிரும்‌ அவனை 
அறிகிறார்கள்‌ என்றால்‌ அவனே முழுமுதல்‌ ஆண்‌. 
பெண்ணென்றாகி அவனை அறிவோர்‌ சிலர்‌ இருக்கலாம்‌. 
அடியான்‌ என்றாகி அறிவதும்‌ இயல்வதாகலாம்‌. 

அஞ்சியும்‌ வியந்தும்‌ என்னைப்போன்றோர்‌ அறிவதற்கு 
ஓர்‌ எல்லை உண்டு” என்றார்‌. “அவன்‌ அழகன்‌, 
இன்னகையும்‌ மென்சொல்லும்‌ கொண்டவன்‌. ஆனால்‌ 
அவன்‌ கையிலமர்ந்த படையாழி கொடிது. அளியற்றது. 
தொடுவதனைத்தையும்‌ துண்டென்றாக்கி மீளும்‌ ஒளி 
அது. அது என்‌ குடியை அழிக்கும்‌” என்றார்‌. 


“அவன்‌ படைக்கலமேந்துவதில்லை என்றான்‌ என இவன்‌ 
வந்து கொண்டாடினான்‌. மூடன்‌. இங்குள்ள அனைத்தும்‌ 
அவன்‌ படைக்கலங்களே” என்றார்‌. “என்‌ குடி அழியும்‌. 
அழிவதாக முடிவெடுத்து நிரைவகுத்து 
சென்றுகொண்டிருக்கிறார்கள்‌. அவர்களை அவன்‌ இரு 
பெரும்படைக்கலங்களில்‌ ஒன்று முற்றழிக்கும்‌. 
குலாந்தகன்‌ என அவன்‌ பிறந்தபோதே நிமித்திகர்‌ 
சொன்னார்கள்‌” என்றார்‌. எதிர்பாராத கணத்தில்‌ 
உடைந்து அழலானார்‌. நெஞ்சிலறைந்தபடி உடல்குலுங்க 
விலங்கென ஒலியெழ அழுதார்‌. 


நான்‌ அவருடைய அழுகையை வெறுமனே 
நோக்கியிருந்தேன்‌. அவர்‌ அழுகை 
எதன்பொருட்டென்றாலும்‌ அது அவர்‌ வி கொண்டுள்ள 
இருளின்பொருட்டே என எண்ணச்‌ செய்கின்றது அவர்‌ 
முகம்‌. “சஞ்சயா பீமனிடம்‌ சொல்‌, என்‌ மைந்தரை 
கொல்லலாகாதென்று. என்‌ மைந்தர்‌ களம்பட்டுக்‌ 
கிடப்பதைக்‌ காணும்‌ தீப்பேறை எனக்கு 
அளிக்கலாகாதென்று” என்றபடி என்‌ கைகளைப்‌ பற்றி 
உலுக்கினார்‌. அவர்‌ நெஞ்சில்‌ விழிநீர்‌ சொட்டி வழிந்தது. 
“நான்‌ அவர்களிடம்‌ மன்றாடினேன்‌ என்று சொல்‌. 
குலமூத்தான்‌ என்றோ பெருந்தந்தை என்றோ அல்ல, 
எளிய முதியவன்‌ என்று நின்று இரந்தேன்‌ என்று சொல்‌. 
இப்புவியில்‌ நான்‌ விழைவது என்‌ மைந்தரின்‌ உயிர்‌ 
மட்டுமே” என்றார்‌. 


“அவர்கள்‌ பலிபீடம்‌ நோக்கி முண்டியடிக்கும்‌ 
வெள்ளாடுகள்‌. அவர்களை காத்திருக்கிறது 
பலிகொண்டு ஒளிபெறும்‌ கத்தி. அவர்கள்‌ பேதைகள்‌. 
பழிசூழ்ந்த வீணர்கள்‌. ஆயினும்‌ என்‌ மைந்தர்‌. 
அர்ஜுனனிடம்‌ சொல்‌, அவர்களைக்‌ கொன்றால்‌ அவன்‌ 
காண்டீபம்‌ நாணும்‌ என்று.” மெல்ல அவர்‌ குரலில்‌ 
வஞ்சம்‌ ஏறியது. “எவராயினும்‌ என்‌ மைந்தரைக்‌ 
கொன்றவர்களை நான்‌ பொறுத்துக்கொள்ள மாட்டேன்‌. 
அவர்கள்மேல்‌ என்‌ தீச்சொல்‌ என்றுமிருக்கும்‌. 
விண்ணிலிருந்து அவர்கள்‌ அளிக்கும்‌ நீர்க்கொடையை 
மறுப்பேன்‌. இருளுலகில்‌ நான்‌ படும்‌ துயர்‌ அனைத்தும்‌ 
அவர்களின்‌ கொடிவழிகள் மேல்‌ பெய்ய வைப்பேன்‌... 
என்‌ பழி ஒருபோதும்‌ அழியாது. வஞ்சப்‌ 
பெருந்தெய்வமென அவர்களின்‌ வீட்டுமுற்றங்களில்‌ 
நின்றிருப்பேன்‌. சென்று சொல்‌ அவர்களிடம்‌” என்றார்‌. 


பின்னர்‌ அவரே மீண்டும்‌ தணிந்தார்‌. “அங்கே யாதவன்‌ 
இருந்தால்‌ அவனிடம்‌ கேள்‌, இப்புவிமேல்‌ இதுவரை 
விழுந்த குருதியும்‌ கண்ணீரும்‌ போதவில்லையா என்று. 
தெய்வங்களெனில்‌ குருதிபலி கொண்டுதான்‌ விண்ணில்‌ 
நிறையவேண்டுமா என்று. அவனிடம்‌ சொல்‌, மானுடரை 
அவர்களின்‌ எளிய விழைவுகளுடனும்‌ கசப்புகளுடனும்‌ 
வஞ்சங்களுடனும்‌ வாழவிடுக என்று. தெய்வங்கள்‌ இனி 
இப்புவிக்கு தேவையில்லை. மண்ணிறங்கிய 
தெய்வங்களின்‌ எடை தாளாமல்‌ வெற்புகள்‌ 
விரிசலிடுகின்றன. அவனிடம்‌ திரும்பிச்செல்லும்படி 
சொல்‌. ஆம்‌, அவன்‌ திரும்பிச்சென்றாகவேண்டும்‌. அவன்‌ 
மானுடரை அள்ளி அளைந்து விளையாடுவதை 
நிறுத்தியாகவேண்டும்‌” என்றார்‌. 


சொல்லிச்‌ சொல்லி குரலோங்கினார்‌. “அவன்‌ காலடியில்‌ 
சிற்றெறும்பு நான்‌. ஆயினும்‌ அவனையும்‌ நான்‌ 
தீச்சொல்லிடுவேன்‌. அவனை என்ன, படைத்த 
பிரம்மனை ஆளும்‌ அரியை, அனைத்துமான அரனை 
பழிச்சொல்லிட்டு கருகச்‌ செய்வேன்‌. அவன்‌ என்‌ 
கண்ணீரிலிருந்து தப்பமுடியாது. சொல்‌ அவனிடம்‌, என்‌ 
மைந்தரை விட்டுவிடும்படி. இப்போரிலிருந்து ஓழியும்படி 
சொல்‌. இப்போரை அவன்‌ எண்ணினால்‌ தவிர்க்க 
முடியும்‌. எளியோர்மேல்‌ அளிகொள்கையிலேயே தெய்வம்‌ 
பொருள்கொள்கிறது என்று அப்பழிகாரனிடம்‌ சொல்‌” 
என்றார்‌. 

“மேலும்‌ சொல்லப்போகிறார்‌ என எண்ணியிருக்கையில்‌ 
அவர்‌ என்னிடம்‌ செல்லும்படி கையசைத்தார்‌. அதுவரை 
அறையில்‌ அப்பால்‌ நின்றிருந்த சங்குலன்‌ வந்து அவரை 


தூக்கி எழுப்பினான்‌. “பேரரசர்‌ நீராட்டறைக்குச்‌ 
செல்கிறார்‌” என்றபின்‌ அவரை கொண்டுசென்றான்‌. 
நான்‌ அங்கேயே சில கணங்கள்‌ நின்றிருந்தேன்‌. பின்னர்‌ 
திரும்பி நடந்தேன்‌” என்றான்‌ சஞ்சயன்‌. “விதுரரிடம்‌ 
பயணத்திட்டத்தை சொல்லிவிட்டு உங்களிடம்‌ வந்தேன்‌. 
இப்போதே கிளம்பவிருக்கிறேன்‌.” 


“அவர்‌ சொன்னதை அவையில்‌ சொல்க! அவர்‌ சொன்ன 
உணர்வுகளை யுதிஷ்டிரரிடம்‌ தனியறையில்‌ கூறுக!” 
என்றாள்‌ பானுமதி. “ஆணை” என்றான்‌ சஞ்சயன்‌. 
அசலை “சஞ்சயரே, பேரரசர்‌ இச்செய்தியை பேரரசியிடம்‌ 
சொல்லலாகாதென்று சொன்னாரா?” என்றாள்‌. “ஆம்‌ 
அரசி, அவ்வாறு கூறினார்‌.” அசலை அவன்‌ விழிகளை 
நோக்கி “பிரகதியன்னையை அவரிடம்‌ அனுப்பியதே 
பேரரசிதான்‌, அதை அவர்‌ அறிவாரா?” என்றாள்‌. “ஆம்‌, 
அறிவார்‌. மஞ்சத்தறைக்குச்‌ சென்றதுமே அவரிடம்‌ 
அனைத்தையும்‌ சங்குலன்‌ கூறியிருப்பான்‌. அவருடைய 
தனியொற்றர்கள்‌ அவனிடம்‌ அனைத்தையும்‌ 
சொல்வார்கள்‌” என்றான்‌ சஞ்சயன்‌. 


சில கணங்கள்‌ அமைதி நிலவியது. சஞ்சயன்‌ வணங்கி 
எழுந்தான்‌. “சஞ்சயரே, பேரரசியிடம்‌ 
சொல்லவேண்டியதில்லை என ஏன்‌ சொன்னார்‌ பேரரசர்‌?” 
என்றாள்‌. “அதை நாம்‌ எவ்வாறு சொல்லமுடியும்‌? 
கணவன்‌ அறிந்த மனைவியை பிறர்‌ அறிவதில்லை” 
என்றபின்‌ புன்னகைத்த சஞ்சயன்‌ “விடைகொள்கிறேன்‌, 
அரசியரே” என்றான்‌. 

[1௨26] விஜயை தேரின்‌ முகப்புச்சாளரத்தின்‌ சிறு 
திரையை மெல்ல விலக்கி அப்பால்‌ ஏவுபீடத்தில்‌ 
அமர்ந்திருந்த தேரோட்டியிடம்‌ “அணுகிவிட்டோமா?” 
என்றாள்‌. அவன்‌ “முதல்‌ காவல்நிலை தெரிகிறது, அரசி” 
என்றான்‌. “நன்று” என்றபின்‌ அவள்‌ திரையை மூடிவிட்டு 
இருக்கையில்‌ சாய்ந்தாள்‌. அவளருகே தாழ்ந்த பீடத்தில்‌ 
அமர்ந்திருந்த முதிய சேடியான அபயை “பெருஞ்சாலை 
வந்துவிட்டதே காட்டுகிறது, நகர்‌ 
நெருங்கிக்கொண்டிருக்கிறது” என்றாள்‌. வெறுமனே 
அவளை நோக்கிவிட்டு விஜயை 
விழிதிருப்பிக்கொண்டாள்‌. 


அவள்‌ பேச விரும்புகிறாளா இல்லையா என்பதை 
கணிப்பதற்காக அபயை அவள்‌ முகத்தையே 
பார்த்துக்கொண்டிருந்தாள்‌. பின்னர்‌ அவளே 
புரிந்துகொண்டு “சிபிநாட்டு அரசி இப்போது அங்குதான்‌ 
இருக்கிறார்கள்‌ என்று அறிந்தேன்‌” என்றாள்‌. “ஆம்‌” 
என்று விஜயை தலையசைத்தாள்‌. “போர்‌ குவியம்‌ 
கொண்டிருக்கிறது. சிம்மக்குரல்‌ கேட்ட மான்கூட்டமென 
ஒவ்வொருவரும்‌ ஒவ்வொரு திசைக்கு சிதறிச்‌ 
சுழல்கிறார்கள்‌” என்று சேடி சொன்னாள்‌. “சிம்மத்தை 
நோக்கியே ஓடுபவர்களும்‌ உண்டு” என்று மேலும்‌ 
அழுத்தினாள்‌. 


விஜயை திரும்பி அவள்‌ விழிகளை பார்த்தாள்‌. 
இருமுறை சொல்லுக்கு ஆயம்கூட்டி அதைத்‌ தவிர்த்து 
பின்‌ எடுத்த சொல்லை தவிர்க்கமுடியாமல்‌ “போரைத்‌ 
தவிர்ப்பதற்கு ஒவ்வொருவரும்‌ தங்கள்‌ இயல்பில்‌ 
முயல்கிறார்கள்‌. ஏதேனும்‌ ஒரு குரலுக்கு தெய்வங்கள்‌ 
உளம்‌ அளித்தால்கூட நன்றுதானே?” என்றாள்‌. அபயை 
நகைத்து “தெய்வங்களிடம்‌ உள்ள தீய வழக்கம்‌ 
என்னவென்றால்‌ அவை மனிதரின்‌ சொற்களையோ 
எண்ணங்களையோ நம்புவதில்லை, ஆழங்களை 
மட்டுமே கருத்தில்‌ கொள்கின்றன” என்றாள்‌. 

விஜயை அவளை கூர்ந்து நோக்கிக்கொண்டிருந்தாள்‌. 
முப்பதாண்டுகளுக்கும்‌ மேலாக அவளுடன்‌ 
இருந்துகொண்டிருக்கும்‌ சேடி அவள்‌. அவள்‌ சிறுமியாக 


இருக்கையில்‌ எப்போதும்‌ அபயையுடன்‌ இருக்கவே 
விரும்பினாள்‌. அரண்மனைச்சேடியரின்‌ சிரிப்பும்‌ பேச்சும்‌ 
உடலசைவுகளும்கூட ஒன்றுபோலவே இருக்கையில்‌ 
அவள்‌ மட்டும்‌ எங்கும்‌ எப்போதும்‌ தனித்து தெரிந்தாள்‌. 
இளமையில்‌ அவள்‌ விழிகளில்‌ நஞ்சு கலந்த நகைப்பு 
எப்போதும்‌ இருந்தது. அன்று அது ஒவ்வொரு 
கணத்தையும்‌ பொருள்கொள்ளச்‌ செய்வதாக, வெடித்து 
நகைக்கச்‌ செய்வதாக இருந்தமையால்‌ அவள்‌ தனக்கு 
அணுக்கமாக ஆனாள்‌. 


அகவை நீளும்தோறும்‌ அபயையில்‌ இருந்த பிற கூறுகள்‌ 
அனைத்தும்‌ மறைந்து அந்த நச்சு நகைப்பே 
அவளென்றாகி திரண்டது. முகத்தில்‌, விழிகளில்‌, 
சிரிப்பில்‌ எங்கு அந்நகைப்பிருக்கிறதென்றே தெரியாமல்‌ 
அதுவே அவள்‌ உருவென எப்போதும்‌ முன்‌ நின்றது. 
எப்போது அவளை தன்‌ உள்ளம்‌ விலக்கத்‌ தொடங்கியது 
என்று விஜயை எண்ணிப்‌ பார்த்தாள்‌. அவைநடுவே 
திரெளபதி சிறுமை செய்யப்பட்ட அன்று, அச்செய்தியை 
அவளிடம்‌ சொன்ன அபயை கோணலாக வளைந்த 
கீழுதடும்‌ விழிகளில்‌ எள்ளலின்‌ ஒளியுமாக “நன்று, இனி 
பாரதவர்ஷத்தில்‌ பெண்டிர்‌ அனைவரும்‌ 
எண்ணிக்கொதிக்க பிற உரு ஒன்று கிடைத்தது. தன்னை 
எண்ணிக்கொதிக்கையில்‌ சார்ந்தோரை வெறுத்தும்‌ 
தப்பித்துக்கொள்ளலாம்‌” என்றாள்‌. அக்கணத்தில்‌ தான்‌ 
விஜயை அவளை முற்றாக வெறுத்தாள்‌. வாளை உருவி 
அவள்‌ சங்கை அறுத்து பெருகும்‌ குருதியைக்‌ 
காணவேண்டுமென்று பொங்கி எழுந்த ஆழம்‌ ஒன்றை 
வென்று அத்தருணத்தை கடந்தாள்‌. 


பிறகு அவள்‌ சொல்லும்‌ அத்தனை சொற்களிலும்‌ அந்த 
நஞ்சையே உணர்ந்தாள்‌. ஆனால்‌ அவளை தவிர்க்க 
இயலவில்லை. அவளை ஒழித்து கானாடலுக்கோ 
ஆலயம்‌ தொழவோ சென்று சில நாட்களை 
கழித்ததுண்டு. அந்நாட்கள்‌ முற்றிலும்‌ 
வெறுமைகொண்டு எண்ணுவதற்கும்‌ மகிழ்வதற்கும்‌ 
ஏதுமின்றி கடந்து சென்றன. அவ்வெறுமை தாளாமல்‌ 
மீண்டும்‌ அவளிடமே திரும்பி வந்தாள்‌. வெறுப்பையும்‌ 
கசப்பையும்போல நாட்களை நிறைக்கும்‌ பேருணர்வுகள்‌ 
பிறிதில்லை என்று உணர்ந்தாள்‌. அவ்விருள்‌ 
பின்புலத்தில்‌ மின்னுகையிலேயே உவகை 
பொருள்கொள்கிறது. இனிமைகள்‌ அணுக்கமாகின்றன. 


பின்னர்‌ அவளின்றி தானில்லையென்று தெளிந்தாள்‌. 
அவளை விலக்கும்‌ முயற்சியை கைவிட்டாள்‌. ஒவ்வொரு 
எண்ணம்‌ தனக்குள்‌ எழுகையிலும்‌ இதை அபயை எப்படி 


சொல்லென ஆக்குவாள்‌ என்று உள்ளிருந்து ஒரு 
கணிப்பு ஓடுவதை உணர்ந்தபோது தன்‌ விழைவுகளால்‌ 
அவளை அத்தனை ஆண்டுகளில்‌ மெல்ல வனைந்தவள்‌ 
தானே என்றுணர்ந்தாள்‌. கல்லைச்‌ சூழ்ந்து வேர்பரப்பி 
கவ்வி கல்லை அசைவிலாது நிறுத்தும்‌ அருகத்து 
நச்சுமரமென அவள்‌ தன்னை ஆட்கொண்டிருக்கிறாள்‌. 


பெரிய தந்தை சல்யர்‌ இந்திரப்பிரஸ்தத்திற்குத்‌ 
துணையாக படையுடன்‌ கிளம்பிச்சென்று வழியிலேயே 
அஸ்தினபுரியுடன்‌ சேர்ந்துகொண்ட செய்தியை 
அவளிடம்‌ வந்து சொன்ன உளவுச்சேடி காத்யை 
“அஸ்தினபுரியுடன்‌ படைக்கூட்டு அமைவதற்கு நம்‌ 
அரசர்‌ கைச்சாத்திட்டிருக்கிறார்‌. நான்கு நாட்களுக்கு முன்‌ 
அஸ்தினபுரியில்‌ அச்செய்தி அவையறிவிப்பாகவும்‌ 
பின்னர்‌ நகர்மன்றுகளில்‌ அரசறிவிப்பாகவும்‌ 
வெளிப்படுத்தப்பட்டுள்ளது, அரசி” என்றாள்‌. “நன்று” 
என்று சொல்லி அருகே நின்ற அபயையிடம்‌ 
“உளவுச்சேடிக்கு பரிசில்‌ அளித்து அனுப்புக!” என 
ணையிட்டுவிட்டு கைகளை மார்பில்‌ கட்டியபடி 

டத்தில்‌ உளம்‌ செயலிழந்து அமர்ந்திருந்தாள்‌. பரிசில்‌ 
பெற்று அவள்‌ செல்வதை வெறித்து நோக்கிக்கொண்டு 
நெருநேரம்‌ இருந்தாள்‌. 


“ஒருவழியாக அவர்‌ நிலைகொண்டார்‌” என்றாள்‌ 
அபயை. “என்ன?” என்றாள்‌ விஜயை. “எளிய 
மனிதர்களுக்கு நிலை என்பதே வாழ்வின்‌ பெரிய 
அறைகூவல்‌. எதிலாவது மீளவியலாதபடி 
சிக்கிக்கொண்டுதான்‌ அவர்களால்‌ நிலைபேறை 
அடையமுடியும்‌.” விஜயை “விந்தையான நடத்தை” 
என்றாள்‌. அபயை “இதை முன்னரே 
உணர்ந்திருக்காவிடில்‌ நீங்கள்‌ பெரிய தந்தையை 
அறிந்ததில்லை என்றே பொருள்‌” என்றாள்‌. “இதை நீ 
உணர்ந்திருந்தாயா?” என்று விஜயை சீற்றத்துடன்‌ 
கேட்டாள்‌. “தன்‌ மருகனுக்கெதிராக, மகள்கொடையளித்த 
அரசுக்கெதிராக படைகொண்டெழுபவர்‌ தந்தையென்றா 
இதுநாள்வரை கருதியிருந்தாய்‌?” 


அபயை “இல்லை. ஆனால்‌ அரசியல்களம்‌ 
மாறிக்கொண்டே இருக்கிறது. இருபதாண்டுகளுக்கு 
முன்பு மத்ரநாடு பால்ஹிகக்‌ கூட்டமைப்பின்‌ 
சிறுபகுதியாக நின்றிருந்தபோது இந்திரப்பிரஸ்தத்தின்‌ 
மணவுறவு அதை மேலெடுத்தது. பாண்டவர்‌ உறவைக்‌ 
காட்டியே மத்ரம்‌ வளர்ந்தது. சகலபுரி செல்வத்தை 
அடைந்தது. கோட்டையும்‌ படைக்கலத்திரளும்‌ 
கூலிப்படைகளும்‌ அமைந்தன. ஆனால்‌ 


இந்திரப்பிரஸ்தம்‌ வீழ்ந்து அஸ்தினபுரிக்கு அடிப்பட்ட 
பின்னரும்‌ பதினான்காண்டுகள்‌ மத்ரம்‌ தனித்து 
நிற்கமுடிந்தது” என்றாள்‌ அபயை. 


“அரசி, பதினான்காண்டுகள்‌ அஸ்தின புரியை அஞ்சி 
அஞ்சித்தான்‌ இங்கே வாழ்ந்திருந்தோம்‌. 
அஞ்சுபவர்களைப்பற்றி அல்லும்பகலும்‌ எண்ணுவது 
மானுடர்‌ இயல்பு. எண்ணுந்தோறும்‌ வளர்வதே எதுவும்‌. 
அஞ்சும்‌ எதிரியைப்போல மானுடர்‌ உள்ளூர வழிபடும்‌ 
பேருருவம்‌ பிறிதொன்றில்லை. துரியோதனர்‌ 
தேடிவந்திருக்கிறார்‌ என்ற செய்தியாலேயே மூத்த அரசர்‌ 
உவகைகொண்டு திளைத்திருப்பார்‌. அவரை நேரில்‌ 
கண்டதுமே அவர்‌ அகம்‌ ஓடிச்சென்று 
அடிபணிந்திருக்கும்‌. அதை தன்‌ வெற்றி என்றே 
கொண்டாடியுமிருக்கும்‌. இனி அச்சமில்லை என்ற 
செய்திக்கு அப்பால்‌ நாம்‌ அடையும்‌ விடுதலை 
பிறிதில்லை.” 


அவளை வெறித்து நோக்கிக்கொண்டு விஜயை 
அமர்ந்திருந்தாள்‌. எண்ணங்களேதும்‌ ஓடவில்லை. 
“இப்பதினைந்து ஆண்டுகளில்‌ பால்ஹிகக்‌ கூட்டமைப்பு 
சோமதத்தரின்‌ மைந்தர்களால்‌ வலுவுறக்‌ கூட்டப்பட்டது. 
பால்ஹிகபுரியின்‌ பெருங்கோட்டை இம்மலைநாடுகள்‌ 
அனைத்துக்கும்‌ அச்சமூட்டும்‌ மையமென்றாகியது. 
பால்ஹிக அரசர்‌ சலன்‌ தலைமையில்‌ நம்மை 
மலைவெள்ளச்‌ சரிவெனச்‌ சூழ்ந்துகொள்ளும்‌ 
பெரும்படை உள்ளது. ஆயினும்‌ நம்மை அவர்கள்‌ 
இன்றுவரை தொடவில்லை. அந்தத்‌ தன்னம்பிக்கையும்‌ 
துணிச்சலும்‌ நம்‌ மூதரசரில்‌ இருந்தாகவேண்டும்‌” 
என்றாள்‌ அபயை. 


“நம்மை நசுக்குவது இளைய பால்ஹிகருக்கு மிக எளிய 
செயல்‌. அவர்‌ அதை செய்யவில்லை” என்றாள்‌ விஜயை. 
அடுத்த சொற்றொடரைச்‌ சொல்ல அவள்‌ உதடுகள்‌ 
அசையவில்லை. “அவர்‌ உங்கள்‌ மீதான காதலால்‌ 
சகலபுரியை விட்டுவிட்டார்‌ என்கிறீர்களா?” என்றாள்‌ 
அபயை. “ஏன்‌ இருக்கக்கூடாது?” என்று விஜயை 
சீற்றத்துடன்‌ கேட்டாள்‌. “இருக்கலாம்‌... வேறு 
எண்ணங்களாலும்‌ இருக்கலாம்‌” என்றாள்‌ அபயை. 
“அதற்கு ஏன்‌ நகைக்கிறாய்‌? உன்‌ நச்சுநகைப்பு என்னை 
சீற்றம்கொள்ளச்‌ செய்கிறது” என்றாள்‌ விஜயை. 
“இளவரசி, நஞ்சில்லாத நகைப்பென ஏதுமில்லை” 
என்றாள்‌ அபயை. 


“நம்‌ மூத்த அரசர்‌ மாறா முடிவுகள்‌ கொண்டவரல்ல. 


தோள்களையும்‌ மார்பையும்‌ மெதுவாகத்‌ தொட்டு 
குனிந்து கூர்ந்து நோக்கி “தோலில்‌ ஏன்‌ இத்தனை சிவந்த 
திட்டுகள்‌ உள்ளன? என்‌ கைகளால்‌ 
அழுத்திப்பற்றிவிட்டதனாலா?” என்றான்‌. “தோல்‌ 
இன்னும்‌ வளரத்தொடங்கவில்லை. இரண்டுவாரத்தில்‌ 
அவை அகன்றுவிடும்‌. தோலின்‌ இயல்பான நிறமும்‌ 
உருவாகத்‌ தொடங்கும்‌” என்றாள்‌ குந்தி. 


“அவனுக்குள்‌ ஓடும்‌ குருதியைக்‌ காணமுடியும்‌ என்று 
தோன்றுகிறது...” என்றான்‌ பாண்டு. “அவன்‌ கண்கள்‌ 
இரு பால்துளிகள்‌ போலிருக்கின்றன. அவன்‌ வானத்தை 
மட்டுமே பார்க்கிறான்‌. மண்ணில்‌ எவரையும்‌ இன்னும்‌ 
அவன்‌ அகம்‌ அறியவில்லை.” குனிந்து 
அவ்விழிகளைப்பார்த்து ” விழிகளில்‌ என்ன ஒரு 
போதை! விண்ணக அமுதத்தை முழுதுண்டால்‌ மட்டுமே 
வரும்‌ மயக்கம்‌ இது” என்றான்‌. 


அவள்‌ மிகமெல்ல தன்‌ அகத்தை அசைத்து நகர்த்தி 
கொண்டுசென்றாள்‌. ஓசையே இல்லாமல்‌ இருளில்‌ 
ஒன்றைத்‌ திருடிச்செல்பவள்‌ போல. அந்த 
கவனத்தாலேயே நெஞ்சு படபடத்து மூச்சுவாங்கத்‌ 
தொடங்கியது. “மிகச்சிறிய விரல்கள்‌... பூவுக்குள்‌ 
அல்லிவட்டம்போல...” அவன்‌ அந்த விரல்களுக்குள்‌ தன்‌ 
விரல்களை நுழைத்தான்‌. பரவசத்தால்‌ கிசுகிசுப்பாக 
ஆகிய குரலில்‌ “பிடித்துக்கொள்கிறான்‌... பிடிக்கிறான்‌... 
அவனுக்கு நான்‌ யாரென்று தெரிகிறது... ஆம்‌... என்னை 
அவனுக்குத்தெரிகிறது” என்றான்‌. 

குந்தி “குழந்தைகளின்‌ கைகள்‌ அப்படித்தான்‌ முட்டி 
சுருட்டியிருக்கும்‌” என்றாள்‌. “மெல்லிய நகங்கள்‌... 
வியப்புதான்‌. கருவிலேயே குழந்தைகளுக்கு இத்தனை 
நீளமாக நகம்‌ வளருமென நான்‌ 
எண்ணியிருக்கவேயில்லை...” என்றான்‌ பாண்டு. உடனே 
கவலைகொண்டு “அந்நகங்கள்‌ அவன்‌ உள்ளங்கையை 
கிழித்துவிடுமா என்ன?” என்றான்‌. குந்தி “அவை 
மெல்லிய தோல்‌ போலத்தான்‌ இருக்கின்றன” என்றாள்‌. 
பாண்டு “ஆனால்‌ அவன்‌ உடலில்‌ மிகக்‌ கடினமான பகுதி 
இன்று அதுதான்‌” என்று சிரித்தான்‌. 


குந்தி உதட்டை நாவால்‌ வருடிக்கொண்டாள்‌. 
பெருமூச்சுவிட்டாள்‌. தொண்டை வறண்டுபோயிருந்தது. 
எழுந்து நீர்க்குடுவையை எடுத்து அருந்தவேண்டுமென 
எண்ணினாள்‌. மெல்லமெல்ல தன்‌ கைகால்களை 
எளிதாக்கி மூச்சை இழுத்துவிட்டு உடலின்‌ பதற்றத்தை 
அடங்கச்செய்தாள்‌. வாய்நீரைக்கூட்டி விழுங்கி 


அந்தந்தத்‌ தருணங்களுக்கு எதிர்வினையாற்றி முன்‌ 
செல்பவர்‌. அத்துடன்‌...” என்றாள்‌ அபயை. விஜயை 
தலை தாக்கி “அத்துடன்‌?” என்றாள்‌. மெல்லிய 
புன்னகையுடன்‌ அபயை “அங்க நாட்டரசருக்கெதிராக 
படைகொண்டு நிற்கவேண்டும்‌ என்று அவருள்ளம்‌ 
எப்படி முடிவெடுக்கும்‌?” என்றாள்‌. அவள்‌ விழிகளை 
கூர்ந்து நோக்கி “என்ன சொல்கிறாய்‌?” என்றாள்‌ விஜயை. 
“பல்லாயிரம்‌ தயக்கங்களால்‌ ஆனது ஒவ்வொரு முடிவும்‌. 
அதை மட்டுமே சொன்னேன்‌” என்றாள்‌ அபயை. விஜயை 
கைவீசி “உளறாதே” என்று சொன்னாள்‌. தலைதிருப்பி 
அப்பேச்சை அப்படியே தள்ளி அப்பால்‌ ஒதுக்கினாள்‌. 


பின்னர்‌ “தந்தை இதை ஏற்பாரென்று எண்ணுகிறாயா?” 
என்றாள்‌. “ஏன்‌?” என்று அபயை கேட்டாள்‌. “இத்தனை 
நாள்‌ பாண்டவர்களின்‌ நட்பு நாடென்றே மத்ரம்‌ தன்னை 
எண்ணியுள்ளது. இங்கு பிறந்து வளர்ந்த அனைவருமே 
ஐவரின்‌ கதைகளைக்‌ கேட்டு உளம்‌ விரிந்தவர்கள்‌. 
ஒருநாளில்‌ ஒரு செய்தியில்‌ அவர்கள்‌ மாறக்கூடுமா 
என்ன?” என்றாள்‌. அபயை புன்னகைத்து “தாங்கள்‌ 
மக்களையும்‌ அறிந்திருக்கவில்லை, அரசி” என்றாள்‌. 
“எப்படி இதை நம்‌ மக்கள்‌ ஏற்பார்கள்‌? களத்தில்‌ 
எதிர்நின்று பாண்டவர்‌ ஐவரையும்‌ கொல்லும்‌ 
வஞ்சினத்தை அரசர்‌ உரைப்பதை இவர்களின்‌ உள்ளம்‌ 
எவ்வாறு ஏற்றுக்கொள்ளும்‌?” என்று விஜயை கேட்டாள்‌. 
அபயை “உள்ளத்திற்கு தேவையென்ன? சொற்கள் தானே? 
இப்புவியில்‌ எல்லையின்றிச்‌ சிக்குபவை, எப்போதும்‌ 
பஞ்சமில்லாதவை சொற்களே” என்றாள்‌. 


“நான்‌ தந்தையிடம்‌ சென்று பேசவிருக்கிறேன்‌. இது தீய 
முடிவு. இக்குலம்‌ முற்றழிவதற்கு வழிவகுக்கும்‌. தந்தை 
எடுத்த முடிவென்பதால்‌ மைந்தர்கள்‌ இதை 
ஒப்பவேண்டியதில்லை. தந்தையை சொல்கொண்டு 
பின்னிழுக்கும்‌ பொறுப்பும்‌ அரசரென அதை செய்யும்‌ 
கடமையும்‌ மூத்தவருக்குள்ளது” என்றாள்‌. அபயை 
“இப்போது தாங்கள்‌ அவைபுகுந்து இச்சொற்களை 
சொன்னால்‌ அது எந்நிலையில்‌ நின்று 
உரைக்கப்படுவதாக அவர்களால்‌ கொள்ளப்படும்‌, 
அரசி?” என்றாள்‌. “நான்‌ இந்நாட்டு மகள்‌” என்றாள்‌. 
ஆனால்‌ “தாங்கள்‌ சூடியிருக்கும்‌ மணிமுடி 
இந்திரப்பிரஸ்தத்திற்குரியது. சகதேவரின்‌ ஆழியை 
விரலில்‌ அணிந்திருக்கிறீர்கள்‌. மாற்றுநாட்டு அரசி வந்து 
அவைநின்று பேசுவதற்கு நிகராகவே உங்கள்‌ சொற்கள்‌ 
பொருள்கொள்ளப்படும்‌” என்றாள்‌ அபயை. 


“நீங்கள்‌ இம்மண்ணைச்‌ சார்ந்தவர்‌ என்பதனால்‌ 


அவையில்‌ கடுமையாக மறுத்துரைக்கப்படமாட்டீர்கள்‌. 
வெற்று முறைமைச்சொற்கள்‌ உங்களுக்கு முன்‌ 
விரிக்கப்படும்‌. இயல்பாக அவற்றினூடாக வழுக்கி 
நகர்ந்து மறு எல்லை சேர்ந்து திரும்பி வருவீர்கள்‌. 
அனைத்தும்‌ பிசிறின்றி நடந்ததென்று உள்ளம்‌ 
சொல்கையில்‌ ஆழத்தில்‌ பிறிதொன்று நீலம்‌ பாரித்து 
அடிபட்டு கன்றி வலிகொண்டு துடித்துக்கொண்டிருக்கும்‌” 
என்றாள்‌. விஜயை அவள்‌ விழிகளையே நோக்கியபின்‌ 
“என்ன செய்யச்‌ சொல்கிறாய்‌?” என்றாள்‌. 
“பொறுத்திருங்கள்‌. இச்செய்தி நமக்கு வந்திருப்பதனால்‌ 
இதற்கு முன்னரே அரசரை வந்தடைந்திருக்கும்‌. 
இளவரசர்கள்‌ ருக்மாங்கதரும்‌ ௬க்மரதரும்‌ இதற்குள்‌ 
இறுதி முடிவை எடுத்துவிட்டிருப்பார்கள்‌. இங்கே 
அவர்களே சொற்கோன்மை கொண்டவர்கள்‌, உங்கள்‌ 
தந்தையும்‌ உடன்பிறந்தாருமல்ல” என்றாள்‌ அபயை. 


“அவையில்‌ இது பேசப்பட்டதென்றால்‌ ஓரிரு 
நாழிகைக்குள்ளேயே அரண்மனை எங்கும்‌ இதுவே 
பேச்சென்றாகும்‌. நோக்குக, சற்று நேரத்திலேயே இங்குள்ள 
மக்களின்‌ உள்ளங்கள்‌ திசைமாறத்‌ தொடங்கும்‌. அதை 
அவர்கள்‌ உடல்களே காட்டும்‌. ஏவலரையும்‌ மக்களையும்‌ 
மட்டும்‌ கூர்ந்து நோக்குங்கள்‌. ஆவதென்ன என்று 
அவர்களே உங்களுக்கு காட்டுவார்கள்‌” என்றாள்‌. “நான்‌ 
மூத்தவர்‌ ர௬ுக்மாங்கதரிடம்‌ பேசலாமென்று 
எண்ணினேன்‌” என்றாள்‌ விஜயை. “முதலில்‌ நம்‌ 
வாயிற்காவலனிடம்‌ பேசமுடியுமா என்று பார்ப்போம்‌” 
என்றாள்‌ அபயை. 


விஜயை “உன்‌ நஞ்சு எப்போதும்‌ எனக்கு 
ஒவ்வாமையையே அளிக்கிறது” என்றாள்‌. “அது 
உண்மை என்பதனால்கூட” என்றாள்‌ அபயை. 
சினத்துடன்‌ எழுந்து மேலாடையை எடுத்து 
சுற்றிக்கொண்டு விஜயை தன்‌ அறைக்குள்‌ சென்றாள்‌. 
ஓசையுடன்‌ கதவை மூடி மஞ்சத்தில்‌ குப்புற விழுந்து இரு 
தலையணைகளால்‌ முகத்தை அழுத்திக்கொண்டாள்‌. 
சீராக முறையாக உளச்சொல்‌ கோக்க வேண்டுமென்று 
எண்ணினாலும்‌ சிதறிச்‌ சிதறி பரந்துகொண்டிருந்தது 
அகம்‌. “எவ்வாறு அது இயலும்‌? எவ்வாறு?” என்றே உளம்‌ 
மையச்சொல்‌ கொண்டிருந்தது. பின்னர்‌ சலித்து 
மல்லாந்து படுத்தபோது இனி என்ன செய்வதென்று 
வினா எழுந்தது. 

இந்திரப்பிரஸ்தத்தில்‌ அரசமுறைமைகளின்றி அரசியர்‌ 
இருப்பது தகாதென்பதனால்‌ அவர்கள்‌ அனைவரும்‌ 
பிறந்த இல்லத்திற்கே செல்லும்படி குந்திதான்‌ 


ஆணையிட்டிருந்தாள்‌. மைந்தனைப்‌ பிரிந்து 
மத்ரநாட்டுக்கு அவள்‌ வந்து பதின்மூன்று ஆண்டுகள்‌ 
ஆயின. ஆண்டுக்கு ஒருமுறை மைந்தர்கள்‌ வந்து 
அவளை பார்த்துச்‌ சென்றார்கள்‌. பதின்மூன்று 
ஆண்டுகள்‌ ஒரு முழுவாழ்வை வாழ்ந்து முடிக்கப்‌ 
போதுமானவை. நிமித்தநூலின்படி ஒரு வியாழவட்டம்‌ 
ஒரு முழுப்‌ பிறப்பிறப்புக்கு நிகர்‌. நினைவுகள்‌ 
நதியொழுக்கில்‌ நுரையுடன்‌ ஒதுங்கிச்சுருளும்‌ 
குப்பைப்படலமென்றாகி உள்ளத்தில்‌ எங்கோ ஒதுங்க 
அவள்‌ பிறிதொருத்தியென எழுந்தாள்‌. 


இந்திரப்பிரஸ்தத்திலிருந்து அகம்படியும்‌ 
துணைப்படையும்‌ இன்றி மத்ரம்‌ நோக்கி கிளம்பியபோது 
சிறுமையுணர்வும்‌ சோர்வும்‌ இருந்ததென்றாலும்‌ 
உள்ளத்தின்‌ ஆழத்தில்‌ மெல்லிய இனிமையொன்றும்‌ 
உணரக்‌ கிடைத்தது. என்‌ இளமைக்குத்‌ திரும்புகிறேன்‌ 
என்று அதை சொல்லென ஆக்கிக்கொண்டாள்‌. 
விட்டுவந்த அனைத்தும்‌ அங்கு அங்கிருக்கின்றன. 
முதிரா அகவை! அறியாமையின்‌ ஆயிரம்‌ உவகைகள்‌! 
மத்ரம்‌ அவளை கண்ணீருடன்‌ எதிர்கொண்டது. 
சகலபுரியின்‌ தெருக்களில்‌ மக்கள்‌ கூடி கண்ணீருடன்‌, 
உளவிசையுடன்‌ அவளுக்கு வாழ்த்து கூவினர்‌. 
அவர்களின்‌ கண்ணீரை தான்‌ பெற்று பெருக்கி 
முகம்பொத்தி பீடத்தில்‌ அமர்ந்திருந்தாள்‌. 


அரண்மனைக்குள்‌ நுழைந்து அன்னையை அணுகி 
கால்தொட்டு சென்னிசூடியபோது அழுதபடி அவள்‌ 
மடியில்‌ விழுந்துவிட்டாள்‌. அவள்‌ தலையை தன்‌ 
உடலுடன்‌ அணைத்து குழலை வருடியபடி அன்னை 
“பொறுமை கொள்‌, மகளே! அனைத்திற்கும்‌ தெய்வங்கள்‌ 
நல்ல நோக்கம்‌ ஒன்றை கரந்திருக்கும்‌ என்று 
எண்ணிக்கொள்‌. அரசியரின்‌ வாழ்வு நூறு மடங்கு 
பெரிது. செல்வங்களும்‌, துய்ப்புகளும்‌, உவகைகளும்‌, 
புகழும்‌ போலவே தனிமையும்‌, துயர்களும்‌, சிறுமைகளும்‌ 
நூறு மடங்கு. எனவே ஆற்றலும்‌, துணிவும்‌, கூடவே 
அகன்று நிற்கும்‌ தெளிவும்‌ நூறு மடங்கு தேவை” 
என்றாள்‌. 

சேடியர்‌ கைபற்றித்‌ தூக்க தளர்ந்த காலடிகளுடன்‌ 
நடந்துசென்று மஞ்சத்தில்‌ விழுந்து கண்ணீர்‌ 
வடித்துக்கொண்டிருந்தாள்‌. அன்று துயின்று மறுநாள்‌ 
காலை எழுந்தபோது மீண்டும்‌ சிறுமகளாக 
மாறிவிட்டிருப்பதுபோல்‌ உணர்ந்தாள்‌. 
அரண்மனையெங்கும்‌ உலவி ஒவ்வொரு தூணையும்‌ 
சுவரையும்‌ தொட்டு மீட்டெடுத்தாள்‌. அடுமனை 


முகப்பிலிருந்த தூணின்‌ மேலிருந்த சிறுவெடிப்புக்குள்‌ 
அவள்‌ ஒருமுறை கரந்து வைத்திருந்த சிறுசோழியை 
கண்டெடுத்தபோது சிரித்தபடி துள்ளிக்குதித்து 
அன்னையை அணுகி “அன்னையே, இது என்ன 
தெரிகிறதா?” என்றாள்‌. அன்னை குனிந்து நோக்கி “இது 
தென்கடல்‌ சோழி. இங்கு வந்த விறலி ஒருத்தியால்‌ 
உனக்கு பரிசளிக்கப்பட்டது. எங்கு வைத்திருந்தாய்‌?” 
என்றாள்‌. “அடுமனை முகப்புத்தூணின்‌ ஒரு 
சிறுபொந்தில்‌. இத்தனை ஆண்டுகள்‌ அங்கேயே 
இருந்திருக்கிறது” என்றாள்‌. “ஆம்‌, ஒன்றிரண்டு 
அவ்வாறு எஞ்சிவிடும்‌” என்று அன்னை சிரித்தபடி 
சொல்லி அவள்‌ தலையை வருடினாள்‌. 


அன்று பகல்‌ முழுக்க சோழியை அரண்மனையின்‌ 
சேடியரிடமும்‌ தோழியரிடமும்‌ காட்டிக்கொண்டு 
அலைந்தாள்‌. அன்றிரவு அதை தன்‌ கைகளுள்‌ வைத்து 
நெஞ்சோடணைத்துக்கொண்டு துயின்றாள்‌. ஒவ்வொரு 
நாளுமென மீண்டு வந்தாள்‌. மைந்தரை, கணவரை, 
புகுந்த நகரை, அங்கிருந்த பெற்றிகளை முற்றிலுமாக 
மறந்தாள்‌. மீண்டுமொரு இளமை. இம்முறை அது மிக 
அரிதென்றும்‌ எளிதில்‌ மறைவதென்றும்‌ 
உணர்ந்திருந்தமையால்‌ இருமடங்கு வெறியுடன்‌ அள்ளி 
அணிந்துகொண்டாள்‌. ஒவ்வொரு மலரையும்‌ சூடினாள்‌. 
ஒவ்வொரு இனிமையையும்‌ எண்ணி எண்ணிப்‌ பெருக்கி 
அருந்தினாள்‌. ஒவ்வொரு நாளும்‌ நிறைவின்மையுடன்‌ 
துயின்று எதிர்பார்ப்புடன்‌ மறுநாள்‌ விழித்தெழுந்தாள்‌. 


மத்ரத்தை அவள்‌ அதுபோல முன்பு விரும்பியதே 
இல்லை. தொட்டுத்‌ தொட்டு விரித்து அதை நூறு மடங்கு 
பெருக்கிக்கொண்டாள்‌. அதன்‌ கோட்டைகள்‌, 
மாளிகைகள்‌, பறவைகள்‌, சுனைகள்‌ அனைத்தும்‌ 
ஒன்றுஆயிரமென பெருகி அவளைச்‌ சூழ்ந்தன. முன்பு 
அச்சிறுமலைநகரை அவள்‌ சிறையென 
எண்ணியிருந்தாள்‌. அதன்‌ கோட்டை இறுக்கிக்‌ கட்டிய 
இரும்புக்‌ கச்சை என மூச்சுத்திணறச்‌ செய்தது. சற்றே 
சினமெழுந்தாலும்‌ கையில்‌ சிக்கும்‌ 
பொருட்களைக்கொண்டு அவ்வரண்மனையின்‌ 
மரச்சுவர்களை அறையும்‌ வழக்கம்‌ கொண்டிருந்தாள்‌. 
அவையே தன்னை காவல்காக்கும்‌ 
பூதங்களென்பதுபோல. 


பாண்டவர்கள்‌ உபப்பிலாவ்யத்திற்கு திரும்பிவிட்டார்கள்‌ 
என்று செய்தி வந்தபோது அவள்‌ அடைந்தது 
ஏமாற்றத்தைத்தான்‌. அவையில்‌ அச்செய்தியை 
பாண்டவர்களின்‌ தூதன்‌ உரைத்தபோது சல்யரும்‌ 


தந்தையும்‌ மூத்தவர்களும்‌ எழுந்து மகிழ்வொலி 
எழுப்பினர்‌. அவையமர்ந்திருந்த குடித்தலைவர்கள்‌ 
அனைவரும்‌ தங்கள்‌ கோல்களைத்‌ தூக்கி 
“பாண்டவர்கள்‌ வெல்க! இந்திரப்பிரஸ்தம்‌ வெல்க! மத்ர 
அரசி வெல்க! தொல்குடி பெற்றுப்பெருகுக!” என்று 
வாழ்த்துரைத்தனர்‌. அவைமுறைப்படி எழுந்து கைகூப்பி 
புன்னகையுடன்‌ நின்றபோது அவ்வொலிகளை 
உள்ளிருந்து உந்தி வெளியே தள்ளும்‌ பிறிதொன்றை 
தன்னில்‌ உணர்ந்தாள்‌. 


சல்யர்‌ “இது நற்செய்தி... இந்திரப்பிரஸ்தம்‌ 
இல்லாமலிருந்தும்கூட நாம்‌ பால்ஹிகக்‌ கூட்டமைப்புக்கு 
அடிபணியவில்லை. இனி பாண்டவர்களின்‌ அவையில்‌ 
நம்‌ இடம்‌ அவர்களின்‌ உதவியைக்‌ கோருபவர்கள்‌ 
என்றல்ல, அவர்களுக்கு உதவும்‌ நட்புநாடு என்று” 
என்றார்‌. தியுதிமானர்‌ “ஆனால்‌ நாம்‌ அவர்களின்றி 
நிற்கமுடியாது. அவர்கள்‌ மீண்டுவருவார்கள்‌ என்ற 
அச்சமே நம்மை காத்தது” என்றார்‌. ருக்மாங்கதன்‌ “நம்மை 
நாமே குறைத்துக்காண வேண்டியதில்லை, இளைய 
தந்தையே. இங்கே நாம்‌ எத்தகைய படைவல்லமை 
கொண்டிருக்கிறோம்‌ என்பது சோமதத்தனின்‌ 
மைந்தர்களுக்குத்‌ தெரியும்‌” என்றான்‌. 


ருக்மரதன்‌ “போர்‌ நிகழ்ந்தால்‌ அது பால்ஹிகர்களை 
ஆற்றலிழக்கச்செய்யும்‌. கின்னரர்களும்‌ உசிநாரர்களும்‌ 
இறங்கி மலைநாட்டில்‌ பரவுவார்கள்‌. அந்த அச்சமே 
அவர்களை விலக்கியது” என்றான்‌. சல்யர்‌ “அதற்கும்‌ 
அப்பால்‌ ஒன்றுண்டு, நம்‌ விற்கள்‌” என்றார்‌. 
ருக்மாங்கதன்‌ “ஆம்‌ தந்தையே, நான்‌ அதையே 
சொன்னேன்‌” என்றான்‌. த்யுதிமானர்‌ “நான்‌ குறைத்துச்‌ 
சொல்லவில்லை...” என்றார்‌. அவையிலிருந்த 
குடிமூத்தார்‌ ஒருவர்‌ “சல்யரை அறியாதோர்‌ மலைநாட்டில்‌ 
இல்லை” என்றார்‌. “ஆம்‌! ஆம்‌! ஆம்‌!” என்று அவை 
கூச்சலிட்டது. ருக்மாங்கதன்‌ “மீண்டுவரும்‌ பாண்டவர்கள்‌ 
தங்கள்‌ நகரை வெல்லவும்‌ நம்‌ மூத்தஅரசரின்‌ 
படைவல்லமையும்‌ வில்லாற்றலும்‌ தேவையாகும்‌. 
அளிப்போம்‌, மறுவினையாக நம்மை 
அவைமுதன்மையாக அமர்த்தக்‌ கோருவோம்‌” என்றான்‌. 
மீண்டும்‌ “ஆம்‌! ஆம்‌! ஆம்‌!” என்று அவை கூச்சலிட்டது. 


தன்னை இரண்டெனப்‌ பகுத்து ஒன்றை 
இந்திரப்பிரஸ்தத்திற்கு அனுப்பிவிட்டு அங்கேயே 
தங்கிவிட முடியுமா என்று எழுந்த எண்ணத்தை என்ன 
இது என்று வியந்துநோக்கி விலக்கினாள்‌ விஜயை. 
“அபிமன்யூவுக்கு மணமகளென்று ஒருத்தியை 


கொண்டுவந்திருக்கிறார்கள்‌. விராட குலத்தவள்‌. 
அத்திருமணம்‌ இன்னும்‌ சில நாட்களில்‌ அங்கு நிகழும்‌. 
இங்கிருந்து அரசக்‌ குழுவொன்று அங்கு 
செல்லவேண்டியுள்ளது” என்று அன்னை சொன்னாள்‌. 
“நீ இந்திரப்பிரஸ்தத்து மருகி. அன்னையரசியர்‌ 
அனைவரும்‌ அங்கிருப்பதே முறை. ஆனால்‌ நாம்‌ 
இங்கிருந்து கிளம்பி அங்கே செல்ல இனி பொழுதில்லை. 
எண்ணி நாளெடுத்து முடிவு சூழ்ந்திருக்கிறார்கள்‌.” 


சல்யர்‌ அவையில்‌ “பொறுப்போம்‌. அது ஒரு சிற்றூர்‌. 
அங்கு முறையாக அரசியர்‌ தங்கும்‌ மாளிகைகள்‌ 
உள்ளனவா என்று அறியவேண்டும்‌. பிற அரசியர்‌ அங்கு 
செல்கிறார்களா என்பதை உறுதி 
செய்துகொள்ளவேண்டும்‌. அதன்‌ பின்னர்‌ பிறர்‌ 
வியக்கும்‌ சீர்வரிசைகளுடன்‌ மத்ரநாட்டு அரசியை 
அனுப்புவோம்‌” என்றார்‌. “ஆம்‌, அதுவே முறை” என்று 
அவை ஏற்பொலி எழுப்பியது. சிபிநாட்டரசி தேவிகை 
செல்லவில்லை என்று செய்தி வந்தபோது அவளுடைய 
பயணமும்‌ தவிர்க்கப்பட்டது. அவளுக்குள்‌ 
சிறுமியொருத்தி கைவிரித்து துள்ளிக்‌ குதித்தாள்‌. 
சிறுபாவாடை உடையென விரிய சுழன்று சுழன்று 
படிகளில்‌ ஏறி ஓடினாள்‌. 


இன்னும்‌ சிலநாள்‌. அந்நாட்கள்‌ மேலும்‌ விரியக்கூடும்‌. 
இங்கிருக்கும்‌ வரை எனக்கு முதுமையும்‌ இறப்பும்‌ 
இல்லை. அகத்தறைக்குத்‌ திரும்புகையில்‌ அபயை அவள்‌ 
கைகளைப்‌ பற்றி “நன்று, இன்னும்‌ சில நாட்கள்‌” 
என்றாள்‌. அவள்‌ கண்களை நோக்கி “இங்கிருந்து 
விரைந்து சென்று அவரைப்‌ பார்க்கவே நான்‌ 
விழைகிறேன்‌” என்றாள்‌ விஜயை. “ஆம்‌, அவ்விழைவும்‌ 
தேவைதான்‌” என்று சொன்ன அபயை “ஆனால்‌ 
இவையனைத்தும்‌ உடனே முடியுமென்றில்லை. 
இந்திரப்பிரஸ்தம்‌ கெளரவரால்‌ 
திருப்பியளிக்கப்படும்போதே தாங்கள்‌ இங்கிருந்து 
கிளம்புவீர்கள்‌” என்றாள்‌. 


“அதற்கு எத்தனை நாட்களாகும்‌?” என்றாள்‌ விஜயை. 
“ஆம்‌, மாதங்களும்‌ ஆண்டுகளும்‌ யுகங்களும்கூட 
எண்ணிநோக்கினால்‌ நாட்கள்தானே?” என்றாள்‌ அபயை. 
சினத்துடன்‌ அவளை நோக்கிவிட்டு அகத்தறைக்குள்‌ 
சென்றபோது உண்மையிலேயே அந்த அரசியல்‌ பூசல்‌ 
பலமாதம்‌ நீடிக்குமென்றும்‌ அதுவரை மத்ர நாட்டிலேயே 
வாழலாம்‌ என்றும்‌ அவள்‌ விழைந்தாள்‌. 


மறுநாள்‌ அபயையிடம்‌ “அங்கு என்னடி நடக்கிறது? 


மெய்யாகவே சொற்படி நகரை திருப்பியளிக்க அவர்கள்‌ 
மறுக்கிறார்களா?” என்றாள்‌. “ஒன்று 
கணித்துக்கொள்ளுங்கள்‌, அரசி. ஒருபோதும்‌ 
அஸ்தினபுரியின்‌ அரசர்‌ தன்‌ மண்ணில்‌ ஒரு 
துளியையேனும்‌ பிறருக்கு அளிக்கமாட்டார்‌. 
தம்பியருக்கோ தந்தையருக்கோ கூட” என்றாள்‌ அபயை. 
“அப்படியென்றால்‌ என்ன ஆகும்‌?” என்று அவள்‌ 
கேட்டாள்‌. அபயை “அனைத்தும்‌ இனிதே. அது நமது 
ஆடலே அல்ல. இங்கிருந்து நோக்கி காத்திருப்போம்‌” 
என்றாள்‌ . “ஆம்‌” என்று விஜயை சொன்னாள்‌. 


அக்கணமே அவ்வெண்ணங்கள்‌ அனைத்தையும்‌ 
உள்ளத்தின்‌ ஓரத்தில்‌ ஒதுக்கி ஒவ்வொரு அடியாக 
வைத்து பின்னகர்ந்து மத்ரத்தில்‌ எதுவும்‌ அறியாது 
திளைத்த இளமகளென தன்னை ஆக்கிக்கொண்டாள்‌. 
இசை கேட்டாள்‌. சூது விளையாடினாள்‌. தோழியருடன்‌ 
சென்று நீர்விளையாடிக்‌ களித்தாள்‌. சோலையாடலும்‌ 
நிலவூணும்‌ நூல்பயில்தலுமென நாட்கள்‌ சென்றன. போர்‌ 
முதிர்ந்துவிட்டதென்று ஒருநாள்‌ அறிந்தபோது அது 
அதிர்ச்சியளிக்கும்‌ புதிய செய்தியாக இருந்தது. “போரா?” 
என்று அபயையிடம்‌ கேட்டாள்‌. “ஆம்‌, உருள்‌ 
பெருந்தேரை ஆயிரம்‌ வடம்‌ பற்றி இழுத்துகொண்டு வந்து 
இல்லத்து முன்‌ நிறுத்துகிறார்கள்‌ ஷத்ரியர்கள்‌. அதன்‌ 
பீடத்தில்‌ கடலென குருதி கிடைத்தாலும்‌ விடாய்‌ 
அடங்காத காலதேவி அமர்ந்திருக்கிறாள்‌” என்றாள்‌ 
அபயை. 


“நீ கற்ற காவியங்களெல்லாம்‌ உன்‌ வஞ்சத்தால்‌ திரிந்து 
புளித்து சொற்களாக வெளிவருகின்றன” என்றாள்‌ 
விஜயை. “காவியங்களின்‌ இயல்பு அது, அரசி. அவை 
ஒவ்வொரு உள்ளத்திலும்‌ ஒவ்வொரு கணமும்‌ 
திரிபடைந்துகொண்டே இருக்கின்றன. சற்றேனும்‌ 
சொல்திரிபோ பொருட்திரிபோ இன்றி கவிதை வரி 
ஒன்றை திரும்பச்சொல்பவர்‌ அதை அடைந்ததே இல்லை 
என்று பொருள்‌” என்று அபயை சொன்னாள்‌. 


சல்யர்‌ கிளம்பிச்சென்ற அன்று அவருக்கு குருதிப்‌ 
பொட்டிட்டு கோட்டை முகப்பு வரை சென்று வழியனுப்பி 
திரும்புகையில்‌ விஜயை “இப்போரில்‌ எவர்‌ 
வெல்வார்கள்‌?” என்றாள்‌. அபயை “வெல்வது அவளே, 
காலதேவி” என்றாள்‌. “வாயை மூடு” என்று அவள்‌ உரக்க 
சீறினாள்‌. “இனி இச்சொல்லை என்னிடம்‌ உரைக்காதே.” 
அபயை சிரித்து “ஆம்‌, இனி நாம்‌ போர்‌ பற்றி பேசவே 
வேண்டியதில்லை” என்றாள்‌. பின்னர்‌ சிலநாட்களில்‌ 
மீண்டும்‌ அவள்‌ அனைத்தையும்‌ மறந்தாள்‌. போரை, 


அஸ்தினபுரியை, இந்திரப்பிரஸ்தத்தை, கணவரை, 
மைந்தரை. சல்யர்‌ அஸ்தினபுரியுடன்‌ சேர்ந்துகொண்ட 
செய்தி வரும்வரை. 


முதல்‌ காவல்‌ கோட்டத்தில்‌ தேர்‌ நின்றது. தேர்ப்பாகன்‌ 
“மத்ரநாட்டு அரசி விஜயை” என்று அறிவித்து 
முத்திரையை காட்டினான்‌. காவலன்‌ அதை வாங்கி 
நோக்குவதும்‌ பிறிதொரு காவலனிடம்‌ காட்டுவதும்‌ 
ஓசைகளாகவே தெரிந்தது. திரைக்கு அப்பால்‌ வாயிலில்‌ 
வந்துநின்ற காவலர்‌ தலைவன்‌ “மத்ரநாட்டு அரசியை 
வணங்குகிறேன்‌. இந்நகர்‌ தங்கள்‌ வருகையின்‌ பொருட்டு 
மகிழ்கிறது” என்றான்‌. “நன்று, நலம்‌ சூழ்க!” என்றாள்‌ 
விஜயை. தேர்‌ கடந்துசென்றது. அவள்‌ மெல்ல சாய்ந்து 
கண்களை மூடிக்கொண்டு கற்பனையிலிருந்த அந்தச்‌ 
சிறுநகரின்‌ கோட்டை அணுகுவதை 
பார்த்துக்கொண்டிருந்தாள்‌. 

[1௨260] உபப்பிலாவ்யத்தின்‌ சிறிய கோட்டையை அணுக 
அணுக விஜயை விந்தையானதோர்‌ எக்களிப்பை 
அடைந்தாள்‌. தன்னுள்‌ எழுந்துகொண்டிருப்பது உவகை 
என்றுகூட அவள்‌ முதலில்‌ அறியவில்லை. “மிகச்‌ சிறிய 
கோட்டை, அது கோட்டைதானா?” என்றாள்‌. அபயை 
“கோட்டை என்பது ஒரு பொதுப்புரிதல்தான்‌, அரசி. 
காவலர்கள்தான்‌ மெய்யான கோட்டை” என்றாள்‌. 
விஜயை “இது ஒரு வேலி... வெறுமனே மண்ணை 
அள்ளிவைத்து கட்டியிருக்கிறார்கள்‌” என்றாள்‌. “இது 
விராடர்களின்‌ வட எல்லைக்‌ காவலரண்‌ மட்டுமே... 
காலப்போக்கில்‌ சிற்றூரென உருவாகியது.” 


விஜயை “இங்கா அரசர்நிரையை அழைத்து தங்கச்செய்து 
அபிமன்யூவின்‌ மணநிகழ்வை முடித்தனர்‌?” என்றாள்‌. 
சிரித்தபடி “அரசர்கள்‌ தங்க தவக்குடில்களை 
அமைத்தனர்‌ போலும்‌” என்றபோதுதான்‌ அபயையே 
அவள்‌ உள்ளத்தை புரிந்துகொண்டாள்‌. “ஆம்‌, 
சகலபுரியில்‌ இளவரசர்களுக்கு மணநிகழ்வு 
ஒருங்குசெய்தபோதுகூட நாம்‌ மரப்பட்டை 
இல்லங்களைத்தான்‌ மலைச்சாரலில்‌ அமைத்தோம்‌” 
என்றாள்‌. திரும்பிப்பார்த்த விஜயை அபயையின்‌ 
விழிகளில்‌ இருந்த நகைப்பைக்‌ கண்டதுமே 
தன்னுள்ளத்தை தானே புரிந்துகொண்டாள்‌. “மூத்தவர்‌ 
ருக்மாங்கதர்‌ இதை புரிந்துகொள்ளாமல்‌ தந்தையிடம்‌ 
பூசலிட்டார்‌, அரசர்களை பாடிவீடுகளில்‌ 
தங்கச்செய்வதாக. இதோ குருகுலத்து அரசர்கள்‌ 
குடிலமைத்து தங்கவைத்திருக்கிறார்கள்‌” என்றாள்‌ 
அபயை. 


விஜயை கைகளை கட்டிக்கொண்டு தேர்‌ கோட்டைக்குள்‌ 
நுழைவதை நோக்கிக்கொண்டிருந்தாள்‌. கோட்டைக்கு 
அப்பாலிருந்த சிறு முற்றத்தில்‌ காவலர்களின்‌ சிறிய குழு 
நின்றிருந்தது. அவர்களுக்குப்‌ பின்னால்‌ 
நூற்றுக்கணக்கான கைவிடுவிற்படைகள்‌ நின்றிருந்தன. 
ஐந்தாள்‌ உயரமான முதுமூங்கில்கள்‌ எருமைத்தோல்‌ 
நாணால்‌ இழுத்துக்கட்டி அம்பு பூட்டப்பட்டு விம்மிக்‌ 
காத்திருந்தன. அவை அமைக்கப்பட்டிருந்த 
கோணங்களை விஜயை நோக்குவதைக்‌ கண்ட அபயை 


“சாலையை மட்டும்‌ அம்புகள்‌ குறி வைக்கவில்லை, 
அருகிருக்கும்‌ குறுங்காட்டை முழுமையாகவே குறி 
வைத்துள்ளன” என்றாள்‌. “ஆம்‌” என்றாள்‌ விஜயை. 
“அதுதான்‌ புரியவில்லை.” 


அபயை “சாலையை கோட்டை மேலிருந்தே 
எதிர்கொள்ளமுடியும்‌. குறுங்காட்டுக்குள்‌ பதுங்கிவரும்‌ 
எதிரி உயரமற்ற கோட்டை மேலிருந்து தெரியமாட்டான்‌” 
என்றாள்‌. “வரும்வழியிலேயே பார்த்திருப்பீர்கள்‌. 
குறுங்காடெங்கும்‌ தைலமரங்களும்‌ எண்ணைப்புல்லும்‌ 
நட்டு வளர்க்கப்பட்டுள்ளன” என்றாள்‌ அபயை. விஜயை 
“நான்‌ நோக்கவில்லை” என்றாள்‌. “இந்த அம்புகளில்‌ 
அரக்குப்‌ பந்தங்கள்‌ அமைத்து கொளுத்தி ஏவினால்‌ 
போதும்‌, நகரைச்‌ சூழ்ந்து ஒரு அனல்‌ வளையம்‌ 
உருவாகிவிடும்‌...” என்றாள்‌ அபயை. விஜயை திகைத்து 
“ஆம்‌” என்றாள்‌. 


“அரசி, இது சிறிய கோட்டை. மிக எளிதில்‌ மகதமோ 
மாளவமோ கூர்ஜரமோ படைகொண்டுவந்து இதை 
கைப்பற்றிவிடமுடியும்‌. ஏன்‌ இதுவரை அவர்கள்‌ அதை 
செய்யவில்லை?” என்றாள்‌ அபயை. விஜயை 
பேசாமலிருந்தாள்‌. “உள்ளிருப்பவர்‌ இளைய பாண்டவர்‌ 
அர்ஜுனர்‌. வெல்லற்கரியவர்‌... மெய்யாகச்‌ சொன்னால்‌ 
இச்சிறுகோட்டை ஒரு பெரிய பொறி. இதில்‌ 
விழாமலிருக்கும்‌ அறிவு அரசர்களுக்கிருக்கிறது.” 
விஜயை பெருமூச்சுவிட்டாள்‌. “இந்திரப்பிரஸ்தத்தால்‌ 
பாண்டவர்கள்‌ ஆற்றல்பெறவில்லை அரசி, அவர்களின்‌ 
பெருமையும்‌ அந்நகரால்‌ அல்ல” என்றாள்‌ அபயை. 


விஜயை அச்சொற்களை கேளாதவளாக 
உபப்பிலாவ்யத்தின்‌ சிறிய தெருக்களை 
நோக்கிக்கொண்டிருந்தாள்‌. உயரமான 
தேர்த்தட்டிலிருந்தபோது இருபுறமும்‌ இருந்த 
மாளிகைகளின்‌ கூரைவிளிம்பே தெரிந்தது. ஈரடுக்கு 
மாளிகைகளின்‌ உப்பரிகைகளில்‌ இருந்த காவலர்கள்‌ 
விழிதிருப்பி தேரின்‌ கொடியை நோக்கினர்‌. விஜயை 
பெருமூச்சுவிட்டாள்‌. சகலபுரிக்கு வெளியே அவள்‌ கண்ட 
முதல்‌ பெருநகரம்‌ காம்பில்யம்‌. அதுவே அவளை 
திகைக்கச்‌ செய்தது. அந்நகரின்‌ கோட்டை அவளுக்குள்‌ 
ஒரு கொடுங்கனவெனப்‌ பதிந்திருந்தது. கலப்பைக்கொடி 
பறக்கும்‌ தேரில்‌ அவள்‌ காம்பில்யத்திற்குள்‌ 
நுழைந்தபோது நாற்புறமும்‌ கட்டடங்கள்‌ சினம்கொண்ட 
யானைகள்போல கரிய அலைகளாக எழுந்‌ 
சூழ்ந்துகொண்ட உணர்வையே அடைந்தாள்‌. அருகே 
அமர்ந்திருந்த அபயை “காம்பில்யத்தைவிட இருமடங்கு 


தொண்டையை ஈரமாக்கிக்‌ கொண்டாள்‌. 
“கண்ணிமைகள்‌ ஏன்‌ இத்தனை வீங்கியிருக்கின்றன?” 
என்றான்‌ பாண்டு. “பெரிய இமைகள்‌... கண்களும்‌ 
பெரியதா என்ன?” குந்தி “குழந்தைகளின்‌ முகத்தில்‌ 
கண்கள்‌ அதிகமாக வளர்வதில்லை பிறப்பிலேயே அவை 
பெரிதாகத்தான்‌ இருக்கும்‌” என்றாள்‌. 


அவள்‌ வாயெடுத்தபோதுதான்‌ சொல்லவேண்டிய 
சொற்களை இன்னும்‌ சிந்திக்கவேயில்லை என்பதை 
உணர்ந்தாள்‌. ஆமை போல தன்னை மீண்டும்‌ 
உள்ளிழுத்துக்கொண்டாள்‌. எதைச்‌ சொல்லப்போகிறேன்‌? 
ஆம்‌, என்‌ மைந்தனைப்பற்றி. அஸ்தினபுரிக்கு மூத்தவன்‌ 
அவனல்லவா என்று. அவனை தன்‌ மைந்தனாக 
அறிவிப்பதாக பாண்டு சொன்ன சொல்லைப்பற்றி. 
ஆனால்‌ எங்கே எச்சொல்லில்‌ இருந்து தொடங்குவது? 
அவள்‌ ஒருபோதும்‌ அதுபோல தன்னை 
சொல்லற்றவளாக உணர்ந்ததில்லை. அகத்தின்‌ ஆயிரம்‌ 
கைகள்‌ துழாவித்துழாவிச்‌ சலித்தன. பின்னர்‌ “என்‌ 
முதல்மைந்தனின்‌ பெயரென்ன என்றுகூட நான்‌ 
அறியேன்‌” என்று சொன்னாள்‌. திடுக்கிட்டு உடலதிர 
அச்சொற்களை தான்‌ உச்சரிக்கவேயில்லை என்று 
உணர்ந்தாள்‌. 


பாண்டு “ஆ!” என்றான்‌. அவன்‌ உடல்‌ 
பதறத்தொடங்கியது. இரு கைகளையும்‌ மஞ்சத்தில்‌ 
ஊன்றிக்கொண்டபோது அவை துடித்தன. 
“சிரிக்கிறான்‌... ஆம்‌. புன்னகை அது... அவன்‌ 
புன்னகைசெய்தான்‌.” குந்தி அவன்‌ முகத்தையே 
பார்த்தாள்‌. வலிப்புவந்தவனைப்போல முகத்தசைகள்‌ 
ஒருபக்கமாகக்‌ கோணலாக மாறி இழுபட்டன. “ஆம்‌... 
புன்னகைத்தான்‌... இங்கே தெய்வங்கள்‌ வந்து 
நின்றிருக்கின்றன... நாமறியாத தெய்வங்கள்‌.” அவன்‌ 
குரல்‌ கரகரத்து தேய மூங்கில்‌ கிழிபடும்‌ ஒலியில்‌ விசும்பி 
அழத்தொடங்கினான்‌. உதடுகளை அழுத்தியபடி 
கண்களை இறுக்கியபடி அழுதான்‌. “தெய்வங்களே! 
மூதாதையரே! என்னை வாழ்த்தினீர்கள்‌. என்னை 
வாழச்செய்தீர்கள்‌...” என்று அரற்றினான்‌. 


அவள்‌ திரட்டிய சொற்கள்‌ மணலில்‌ நீரென வற்றி 
மறைந்தன. பெருமூச்சுக்கள்‌ வழியாக தன்னுள்‌ எழுந்த 
அகஎடையை வெளியேற்ற முயன்றாள்‌. 


பெரியது அஸ்தினபுரி, அரசி” என்றாள்‌. 


முன்னரே அஸ்தினபுரியைப்பற்றி அவள்‌ 
கேள்விப்பட்டிருந்தாள்‌. கதைகளினூடாக அது 
அவளுக்குள்‌ வளர்ந்து ஒரு மாயநகரியாகவே 
கனவுகளுக்குள்‌ நிறைந்திருந்தது. அதன்‌ 
கோபுரமுகடுகளில்‌ மலைக்கழுகுகள்‌ அமர்ந்திருக்கும்‌ 
என்றும்‌ ஆயிரம்‌ கைவிடுபடைகளில்‌ ஆயிரம்‌ 
கந்தர்வர்கள்‌ நிறுவப்பட்டு எதிரிகளுக்காக 
காத்திருக்கிறார்கள்‌ என்றும்‌ அந்நகரில்‌ காலையிலும்‌ 
மாலையிலும்‌ முன்னோர்‌ இளங்காற்றுகளாக வீசி நகரை 
தூய்மைப்படுத்துகிறார்கள்‌ என்றும்‌ விறலியர்‌ 
பாடுகையில்‌ அதை மேலும்‌ பெரிய உளக்காட்சியாகவே 
அவள்‌ வளர்த்துக்கொண்டாள்‌. 


அவளை அஸ்தினபுரியின்‌ இளவரசர்‌ சகதேவருக்கு 
மணம்பேசி முடித்திருக்கும்‌ செய்தியை அபயைதான்‌ 
வந்து சொன்னாள்‌. “ஆனால்‌ பாண்டவக்குடியை இன்று 
ஆள்பவர்‌ பேரரசி திரெளபதி. இளையவரின்‌ அரசி என்று 
உங்களுக்கு கொடியும்‌ பல்லக்கும்‌ உண்டு. மலைமகளுக்கு 
அதுவே பெரிய பேறு” என்றாள்‌. அவள்‌ அருகிருந்த 
கலத்தை எடுத்து அபயைமேல்‌ வீசி “கொன்றுவிடுவேன்‌... 
கொன்றுவிடுவேன்‌” என்று கூவினாள்‌. அபயை அதை 
எளிதில்‌ தவிர்த்து “இந்தச்‌ சினமே நீங்கள்‌ ஒருநாளில்‌ 
மணமகளாகிவிடுவீர்கள்‌ என்பதற்கான சான்று, 
இளவரசி. மணம்பேசப்படுவதை நான்கு நாட்களாகவே 
அறிந்திருப்பீர்கள்‌. அஸ்தினபுரி மீது கொண்ட 
விழைவால்‌ அந்த மணத்தை ஏற்றுக்கொண்டுவிட்டீர்கள்‌. 
அதன்பொருட்டு நாணமும்‌ கொள்கிறீர்கள்‌. ஆகவே 
சினம்‌ கொள்கிறீர்கள்‌” என்றாள்‌. 


விஜயை வாளை உருவியபடி “கொன்றுவிடுவேன்‌... 
இழிமகளே, என்னை சிறுமைசெய்கிறாயா?” என்றாள்‌. 
“கன்னியருக்கு காதல்‌ சங்குவளைபோல. 
அணிவதெல்லாம்‌ உடைந்தே அகலும்‌, புதியதற்கு 
இடமளிக்கும்‌” என்றாள்‌ அபயை. “போ! போய்விடு!” 
என்று விஜயை கூவினாள்‌. பின்‌ உடைந்து அழுதபடி 
மஞ்சத்தில்‌ விழுந்தாள்‌. பகலெல்லாம்‌ 
அழுதுகொண்டிருந்தாள்‌. அன்னை மாலையில்‌ அவள்‌ 
அறைக்கு வந்தாள்‌. “ஏன்‌ விழிநீர்‌ விடுகிறாய்‌, என்‌ 
செல்லமே?” என்று அவள்‌ கூந்தலை வருடினாள்‌. 
“நன்றாக அழுதுவிடு... அழட்டும்‌, அழுகையினூடாகவே 
பெண்கள்‌ தங்களைத்தாங்களே கடக்கிறார்கள்‌ என்று 
நான்தான்‌ சொன்னேன்‌.” அவள்‌ அன்னையின்‌ மடியில்‌ 
தலைவைத்து கதறி அழுதாள்‌. 


“இதோ பார்‌, நாம்‌ அரசியர்‌. நீ அடுமனைப்பெண்டாகவோ 
வயலில்‌ உழலும்‌ வேளாட்டியாகவோ பிறக்கவில்லை. நீ 
அடைந்த அரசகேளிக்கை அனைத்தும்‌ இப்பிறப்பால்‌ 
உனக்கு கிடைத்தவையே. அவை வெறுமனே 
அளிக்கப்படுவதில்லை. ஆணென்றால்‌ களம்நின்று 
குலம்காக்கவேண்டுமென்ற கடமை உள்ளது. 
பெண்ணென்றால்‌ குடிபெருக்கவேண்டும்‌ என்பது 
மூதாதையரின்‌ ஆணை. நாம்‌ கருவறைகளன்றி 
பிறிதல்ல. எது மத்ரத்திற்கு உகந்ததோ அதைச்‌ செய்வதே 
உன்‌ கடமை. இன்று பாண்டவகுடியுடனான உறவே 
நமக்கு உகந்தது என எவருமறிவர்‌. பால்ஹிகம்‌ சிற்றரசு. 
அவனோ அதற்கு அரசன்கூட அல்ல. அவ்வெண்ணத்தை 
ஒழிக! அது நமக்கு நன்றல்ல. பாண்டவர்களின்‌ உறவு 
நம்மை இங்கே உரம்கொண்டவர்களாக நிறுத்தும்‌.” 


“உன்‌ உளத்துயரை நான்‌ அறிவேன்‌. மெய்யே, இது ஓர்‌ 
அரசியல்‌ பலிபீடம்‌. நீ மட்டுமல்ல, பெண்களெல்லாம்‌ 
அதில்‌ பலிவிலங்குகளே. ஆனால்‌ அரசியர்‌ பிறந்ததே 
அவ்வாறு தன்னை பலிகொடுக்கவே” என்றாள்‌ 
அன்னை. அவள்‌ மீண்டும்‌ கதறி அழுதாள்‌. ஆனால்‌ மிக 
எளிதாக அந்த பாவனையினூடாக கடந்து மறுபக்கம்‌ 
சென்றாள்‌. தன்னை பலிமகள்‌ என்றும்‌ நாட்டுக்காக 
தற்கொடை கொடுத்துக்கொண்டவள்‌ என்றும்‌ எண்ணி 
எண்ணி பின்‌ அதை நம்பினாள்‌. மணநாள்‌ 
நெருங்குகையில்‌ எண்ணி எண்ணி கன்னம்‌ 
சிவப்பவளாக ஆகிவிட்டிருந்தாள்‌. 


எப்போதுமே அவள்‌ சடங்குகளை சலிப்பாகவே 
பார்த்துவந்திருந்தாள்‌. அரசவையில்‌ முகத்தின்மேல்‌ 
தலையாடையை இழுத்துவிட்டுக்கொண்டு 
அரைத்துயிலில்‌ அமர்ந்திருப்பாள்‌. ஆனால்‌ 
திருமணத்தை ஒட்டிய ஒவ்வொரு சடங்கும்‌ அவளை 
உளம்கிளரச்செய்து கனவுமயக்கில்‌ நிறுத்தி வைத்தது. 
மங்கல இசையும்‌ நறுமணங்களும்‌ வண்ணங்களும்‌ 
இன்சுவையுமாக புலன்களனைத்தும்‌ நிறைந்து 
வழிந்தன. எண்ணங்கள்‌ நேற்றுநாளை இல்லாமல்‌ 
அன்றில்‌ நின்று நுரைத்தன. அணிகொள்ளல்கள்‌, 
அவையமர்வுகள்‌, ஆலயம்தொழல்கள்‌, கலைநிகழ்வுகள்‌, 
வாழ்த்துக்கள்‌, வணக்கங்கள்‌. சடங்குகள்‌ என்பவை 
தான்கொண்ட மகிழ்வை அடையாளநிகழ்வுகளாக 
ஆக்கி மூதாதையர்‌ வகுத்துவைத்தவை என அவள்‌ 
உணர்ந்தாள்‌. அவற்றை மீண்டும்‌ மகிழ்வுகளாக 
ஆக்கிக்கொள்பவர்கள்‌ மானுடத்தினூடாக ஓடிச்செல்லும்‌ 
கொண்டாட்டமொன்றின்‌ துளியென்றாகிறார்கள்‌. 


முதல்முறை அவள்‌ சகதேவனை காம்பில்யத்திலிருந்து 
வந்திருந்த மணக்குழுவின்‌ நடுவே கண்டபோது உள்ளம்‌ 
நுரைத்தெழ விழிதாழ்த்திக்கொண்டாள்‌. “இருவர்‌, ஒருவர்‌ 
கரியவர்‌. இன்னொருவர்‌ வெண்மை. வெண்ணிறத்தார்‌ 
உங்களுக்கு, அரசி” என்றாள்‌ அபயை. “அழகர்‌... 
பாண்டவர்களிலேயே அவர்‌ மாறா இளமைகொண்டவர்‌ 
என்கிறார்கள்‌.” ஒருகணம்‌ மட்டுமே 
நோக்கியமையாலேயே அவ்வுருவம்‌ விழிகளுக்குள்‌ 
பருப்பொருளெனப்‌ படிந்து எண்ணப்பெருக்கு 
அலைத்தலைத்து கழுவிச்சென்றாலும்‌ அழியாது 
அங்கிருந்தது. அவனை அகவிழிகளால்‌ நோக்கியபடி 
புறவிழிகள்‌ மலைத்திருக்க மஞ்சத்தில்‌ கிடந்தாள்‌. 
சித்தமழிந்து துயில்கொள்கையில்‌ அவன்‌ மேலும்‌ 
தெளிவுருக்கொண்டு புன்னகையும்‌ விழியொளியும்‌ சூடி 
அருகணைந்தான்‌. அவன்‌ உடலின்‌ வெம்மையையும்‌ 
மணத்தையும்‌ உணரமுடிந்தது. அவன்‌ விரல்களின்‌ 
மெல்லிய தொடுகையை அறிய இயன்றது. பின்‌ அவன்‌ 
உதடுகளின்‌ ஊன்மணம்கொண்ட முத்தத்தையும்‌ அவள்‌ 
அடைந்தாள்‌. 


பதினெட்டு நாள்‌ மணநிகழ்வுகள்‌ முடிந்த பின்னர்‌ 
காம்பில்யத்திலிருந்து வந்த மகட்கோள்‌ குழுவுடன்‌ 
அவள்‌ கிளம்பியபோது அன்னையர்‌ அரண்மனை 
முற்றம்‌ வரை வந்து தழுவி விழிநீர்‌ உகுத்து _ 
அன்புச்சொல்லும்‌ ஆற்றுப்படுத்தலும்‌ உரைத்து 
வழியனுப்பினர்‌. மூத்த அரசரும்‌ தந்தையும்‌ 
கோட்டைமுகப்பு வரை வந்து வாழ்த்தி சொல்லளித்தனர்‌. 
மூத்தவர்கள்‌ ருக்மாங்கதனும்‌ ௬க்மரதனும்‌ நூற்றெட்டு 
வண்டிகளில்‌ சீர்வரிசைகளுடன்‌ உடன்வந்தனர்‌. தேரின்‌ 
பட்டுத்திரைகளை விலக்கி தொடர்ந்து வந்த அந்த 
வண்டிநிரைகளை நோக்கியபோது அவள்‌ 
உளம்பெருகினாள்‌. அருகிருந்த அபயையிடம்‌ “இத்தனை 
சீர்வரிசை தேவையா? சகலபுரியின்‌ கருவூலமே ஒழிந்து 
உடன்வருவது போலுள்ளது” என்றாள்‌. ட அரசி, 
பெரும்பாலும்‌ கருவூலம்‌ நம்முடன்‌ கிளம்பிவிட்டது” 
என்றாள்‌ அபயை. 


பின்னர்‌ புன்னகைத்து “ஆனால்‌ தாழ்வில்லை. இன்னும்‌ 
ஓராண்டுக்குள்‌ அதை ஈட்டிவிடமுடியும்‌” என்றாள்‌ 
அபயை. விஜயை அவள்‌ சொற்களிலிருந்த நஞ்சை 
உணர்ந்து “ஏன்‌?” என்றாள்‌. “நேற்றே மூத்த அரசர்‌ 
சுங்கநிலைகளின்மேல்‌ மத்ரத்தின்‌ கலப்பைக்கொடி 
ஏறுவதைப்பற்றி பேசிக்கொண்டிருந்தார்‌” என்றாள்‌. 
“என்னை வைத்து வணிகம்‌ செய்கிறார்கள்‌ என்கிறாயா?” 
என்றாள்‌ விஜயை. “ஆம்‌, என்ன ஐயம்‌?” என்றாள்‌ 


அபயை. சினத்துடன்‌ சொல்லெடுத்தபின்‌ விஜயை 
வாய்நிறுத்திக்கொண்டாள்‌. ஆனால்‌ சற்றுநேரத்திலேயே 
உள்ளம்‌ மீண்டும்‌ திரும்பிக்கொண்டது. ஆம்‌, என்னை 
வைத்து வணிகம்‌ செய்கிறார்கள்‌. என்‌ மதிப்பு 
சகலபுரியைவிட, மத்ரத்தைவிட பெரியது. என்‌ குடியே 
பெருங்குலமாகும்‌. என்‌ நகரின்‌ கோல்‌ பெருகும்‌. நான்‌ 
அவர்களுக்கு அருளிய திருமகள்‌. 


அந்த மிதப்பை அபயை கலைக்கக்கூடும்‌ என்று எண்ணி 
அதன்பின்‌ காம்பில்யம்‌ வருவதுவரை அவளிடம்‌ 
ஒருசொல்லும்‌ பேசவில்லை. “நாம்‌ நாளை காலை 
காம்பில்யத்தை சென்றடைவோம்‌, அரசி” என்றாள்‌ 
அபயை. அவர்களின்‌ தேர்நிரை மலைச்சரிவுப்‌ 
பாதையில்‌ இறங்கிக்கொண்டிருந்தது. முன்னால்‌ 
சென்றுகொண்டிருந்த தேர்களில்‌ மின்கதிர்கொடியும்‌ 
கலப்பைக்கொடியும்‌ பறந்துகொண்டிருந்தன. “ஆம்‌, 
சொன்னார்கள்‌” என்றாள்‌ விஜயை. “அஸ்தினபு 
கதைகளினூடாக நம்‌ உள்ளத்தில்‌ பேருருவம்‌ 
கொண்டிருக்கும்‌, ஆனால்‌ நேரில்‌ பார்க்கையில்‌ நம்‌ 
கற்பனைகளை வெல்லும்‌ என்கிறார்கள்‌.” அப்போது 
அந்நகரமே தன்‌ உடைமை என்னும்‌ மாயஎண்ணத்தால்‌ 
அவள்‌ உளமெழப்பெற்றாள்‌. 


“ஆம்‌, ஹஸ்தியின்‌ நகரம்‌! பிரதீபரின்‌ நகரம்‌” என்றாள்‌. 
அபயை “இன்று பாரதவர்ஷத்தில்‌ அதைவிடப்‌ பெரிய 
நகரம்‌ துவாரகை மட்டுமே என்கிறார்கள்‌” என்றாள்‌. 
அவள்‌ நெஞ்சு கொப்பளிக்க “ஆம்‌, ஆனால்‌ துவாரகை 
என்ன இருந்தாலும்‌ யாதவபுரி” என்றாள்‌. அபயை 
“ஆனால்‌ அதை அனைவரும்‌ அஞ்சுகிறார்கள்‌. 
இங்குள்ள அத்தனை அரசுசூழ்தல்களும்‌ துவாரகைக்கு 
எதிராகவே மையம்கொள்கின்றன. அறிந்திருப்பீர்கள்‌ 
அரசி, நேற்றுமுன்நாள்‌ அஸ்தினபுரியின்‌ இளவரசி 
துச்சளையை சிந்துவின்‌ அரசர்‌ ஜயத்ரதருக்கு 
மணமளிக்க முடிவெடுத்திருக்கிறார்கள்‌” என்றாள்‌. 
அவள்‌ கயிற்றைப்பற்றி ஒளிவிடும்‌ நீர்ப்பரப்பை 
நோக்கியபடி “ஓ” என்றாள்‌. 


“சோமதத்தரின்‌ மைந்தர்‌ பூரிசிரவஸும்‌ அங்குதான்‌ 
இருக்கிறார்‌” என்றாள்‌ அபயை. அவள்‌ 
தலையசைத்தாள்‌. உள்ளம்‌ விம்மி அவளுக்கு விழிநீர்‌ 
சுரந்தது. எண்ணிய அனைத்தும்‌ என ஒரு சொல்‌ 
எழுந்தது அகத்தில்‌. ஆம்‌, எண்ணிய அனைத்தும்‌. 
எண்ணிய அனைத்தும்‌. ஆனால்‌ எண்ணிய அனைத்தும்‌ 
அவ்வாறு எளிதில்‌ நிகழுமா என்ன? எண்ணிய 
அனைத்தும்‌ நிகழும்‌ ஒருவர்‌ உண்டா? எண்ணிய 


அனைத்தும்‌ நிகழ்வது நன்றா? உளம்விலக்கி 
காம்பில்யத்தின்‌ பெருஞ்சாலையில்‌ 
சென்றுகொண்டிருந்த தேர்களை நோக்கினாள்‌. 
சாலையின்‌ மேடுபள்ளங்களில்‌ ஏறியமைந்து அவை 
மெல்லிய கூட்டுநடனம்‌ ஒன்றிலிருந்தன. கொடிகள்‌ 
அவற்றை வானில்‌ தூக்கமுயலும்‌ பறவைகள் போல. 


காம்பில்யத்தின்‌ கோட்டை அணுகிவருவதைக்‌ 
கண்டதும்‌ அவள்‌ ஒரு திடுக்கிடலை உணர்ந்தாள்‌. 
முதலில்‌ அது ஒரு மலைச்சுவர்‌ என்றே எண்ணினாள்‌. 
அதன்‌ நடுவே கணவாய்‌ ஒன்றுள்ளதுபோலும்‌ என 
எண்ணி விழிவிலக்கியபோது அதன்மேல்‌ 
காவல்மாடங்கள்‌ தெரிந்தன. அது கோட்டை என்று 
தெரிந்ததும்‌ அபயையின்‌ கைகளை பற்றிக்கொண்டாள்‌. 
“இத்தனை பெரிய கோட்டை!” என்று 
நீண்டநேரத்திற்குப்பின்‌ சொன்னாள்‌. “ஆம்‌, அத்தனை 
பெரிய எதிரிகள்‌” என்றாள்‌ அபயை. ஒருகணம்‌ கழித்தே 
அச்சொல்லின்‌ பொருள்‌ அவளுக்குள்‌ நுழைந்தது. 
திடுக்கிட்டவளாக அபயையின்‌ தோளை 
பற்றிக்கொண்டாள்‌. “ஆம்‌” என்றாள்‌. 


அதன்பின்‌ அவளால்‌ அச்சமின்றி அக்கோட்டையை 
பார்க்கமுடியவில்லை. கோட்டைகளும்‌ பெருநகர்களும்‌ 
அவளை பதற்றப்படுத்தின. காம்பில்யத்திலிருந்து 
மறுநாளே துவாரகைக்குச்‌ சென்றபோது அப்பெருநகரின்‌ 
மாளிகைகள்‌ அரக்கர்படைகள்‌ என வந்து 
சூழ்ந்துகொண்டதாகவே உணர்ந்தாள்‌. 

தொலைவிலேயே அக்கோட்டையை பார்ப்பதைத்‌ 
தவிர்க்க கைகளால்‌ கண்களை மூடிக்கொண்டாள்‌. 
புற்றுவளர்வதுபோல நகரங்கள்‌ வளர்கின்றன என்று 
அவளுக்குத்‌ தோன்றியது. சிறுசிதல்பெருக்கென மக்கள்‌ 
பிறந்திறந்து பிறந்திறந்து அதை அவர்கள்‌ 
எழுப்பிக்கொண்டே இருக்கிறார்கள்‌. இந்திரப்பிரஸ்தம்‌ 
அவளுக்கு நகரென்றே தோன்றவில்லை. அது 
மலைமுடிகளின்‌ சூழ்கை. மானுடரை ஒருபொருட்டெனக்‌ 
கருதாதவை மலைகள்‌. 


[1௨6] உபப்பிலாவ்யத்தின்‌ மக்களை விஜயை 
திரைச்சீலையினூடாக நோக்கிக்கொண்டிருந்தாள்‌. 
அவர்கள்‌ அவள்‌ தேரிலிருந்த கலப்பைக்கொடியை 
பார்த்துவிட்டிருந்தார்கள்‌. உணர்வில்லாத விழிகளுடன்‌ 
அதை நோக்கி நின்றனர்‌. அவள்‌ காவலரின்‌ விழிகளை 
நோக்கினாள்‌. அவற்றிலும்‌ அதே உணர்வின்மை. 
திரையை மூடிவிட்டு “மத்ரம்‌ அஸ்தினபுரியுடன்‌ 
சேர்ந்துகொண்டதை இவர்கள்‌ அறிவார்களா?” என்றாள்‌. 


“உறுதியாக அறிந்திருப்பார்கள்‌, அரசி. பொதுவாக 
இத்தகைய தருணங்களில்‌ மக்கள்‌ அரசுச்செய்திகளை 
அறிய மிகுந்த ஆவல்கொண்டிருப்பார்கள்‌.” 


விஜயை மீண்டும்‌ வெளியே பார்த்துவிட்டு “ஆனால்‌ 
அவர்கள்‌ அரசுச்செய்திகளை எப்படி அறியமுடியும்‌?” 
என்றாள்‌. அபயை “ஒருவராக அவர்கள்‌ அறிவது சிறிதே. 
ஆனால்‌ ஒரு நகரென்பது பல்லாயிரம்பேர்‌ சேர்ந்த 
பேருள்ளம்‌. அதற்கு செவியும்‌ கண்ணும்‌ நாவும்‌ 
பல்லாயிரம்‌ மடங்கு. ஊசிவிழும்‌ ஒலியையும்‌ அது 
கேட்கும்‌. விழியசைவில்‌ எண்ணங்களை படித்தெடுக்கும்‌” 
என்றாள்‌ அபயை. “அரசி, மக்களிடமிருந்து எதையும்‌ 
மெய்யாகவே மறைக்கவியலாது. மறைப்பதற்கு வழி 
ஒன்றே, மக்கள்‌ விரும்புவதொன்றை அவர்களுக்கு 
அளித்தல்‌. அதைக்கொண்டு மெய்யை மறைத்தல்‌. 
அவர்களே அதை பெருக்கிக்கொள்வார்கள்‌.” 


“நீ அரசவைகளில்‌ அமரவேண்டியவள்‌” என்றாள்‌ 
விஜயை. “நினைவறிந்தநாள்‌ முதலே நான்‌ 
அரசவைகளில்தானே இருக்கிறேன்‌? எந்தப்‌ பக்கமும்‌ 
நிற்காதவளென்பதனால்‌ மேலும்‌ கற்கிறேன்‌” என்றாள்‌ 
அபயை. விஜயை “இவர்கள்‌ என்ன நினைக்கிறார்கள்‌ 
என்னைப்பற்றி?” என்றாள்‌. “அவர்களின்‌ விழிகளை 
நோக்கவேண்டாம்‌, அரசி. மேலெழுந்தவர்கள்‌ முன்‌ 
அவற்றை மறைக்கக்‌ கற்றிருப்பார்கள்‌. அவர்களின்‌ 
உடல்களை நோக்குக! அவை கட்டற்றவை...” என்றாள்‌ 
அபயை. “விழிகளை மறைக்கும்தோறும்‌ உடல்கள்‌ 
திமிறிக்கொண்டு பேசத்தொடங்குகின்றன.” 


அதைத்தான்‌ மத்ரத்திலும்‌ அபயை சொன்னாள்‌ 
என்பதை விஜயை நினைவுகூர்ந்தாள்‌. ஆனால்‌ அவள்‌ 
அதை தவிர்த்தாள்‌. “மக்கள்‌ ஏற்கபோவதில்லை. 
மூத்தவர்களை அஞ்சி உடனே எதிர்வினை 
எழாமலிருக்கலாம்‌. அவைகூடுகையில்‌ குரல்கள்‌ எழும்‌, 
ஐயமில்லை” என்றாள்‌. “இது பாண்டவர்களின்‌ குருதி 
என தங்களை எண்ணிக்கொள்பவர்களின்‌ மண்‌.” 
அபயை “நோக்குக... உடல்களில்‌ வெளிப்படுவதென்ன 
என்று மட்டும்‌ நோக்குக!” என்றாள்‌. செய்தி வந்த அன்று 
பகலெல்லாம்‌ மஞ்சத்தில்‌ சோர்ந்து கிடந்துவிட்டு மாலை 
எழுந்து கொற்றவை ஆலயத்திற்கு திறந்த பல்லக்கில்‌ 
செல்கையில்‌ இருபுறமும்‌ ஒழுகிய நகர்மக்களின்‌ 
முகங்களை நோக்கிக்கொண்டிருந்தாள்‌. ஒவ்வொரு 
கண்களும்‌ மாறிவிட்டிருந்தன. முற்றிலும்‌ புதிய 
சிரிப்புகள்‌ முகங்களில்‌ ஒளிவிட்டன. 


அவற்றிலிருந்த மாறுபாட்டை முதலில்‌ உணர்ந்தாள்‌. 
அது என்ன என்று தொட்டறிந்து சென்று அது ஓர்‌ 
எக்களிப்பென்று புரிந்துகொண்டாள்‌. அது எதன்‌ 
பொருட்டென்று துழாவிய உள்ளம்‌ சென்று எதிலோ முட்டி 
அஞ்சி திரும்பிவந்தது. அருகிருந்த அபயையின்‌ 
கைகளைப்பற்றி “ஆமடி, இந்நகர்‌ மக்கள்‌ மகிழ்கிறார்கள்‌. 
அஸ்தினபுரியுடனான உறவை அவர்கள்‌ 
கொண்டாடுகிறார்கள்‌” என்றாள்‌. 


“அது ஏன்‌ என்று எண்ணுகிறீர்கள்‌?” என்று அபயை 
கேட்டாள்‌. “நீ சொல்‌!” என்றாள்‌. “தங்கள்‌ எண்ணத்தை 
சொல்லுங்கள்‌, உடன்‌ வந்து இணைந்து கொள்கிறேன்‌” 
என்று அபயை சொல்லி சிரித்தாள்‌. “நினைவறிந்த நாள்‌ 
முதலே இவர்கள்‌ பாண்டவர்களை தங்களவர்‌ என்று 
எண்ணிக்கொண்டிருக்கிறார்கள்‌. ஆகவே அது பழகிய 
எண்ணம்‌. அஸ்தினபுரியுடன்‌ சேர்ந்துகொள்வதென்பது 
புதியது. ஆகவே உளக்கிளர்ச்சி அளிப்பது. மக்கள்‌ 
உளக்கிளர்ச்சி அளிக்கும்‌ எதையும்‌ சென்று 
தழுவிக்கொள்கிறார்கள்‌. அது ஆலகாலமாகவோ 
எரியாகவோ இருப்பினும்‌.” 


“மெய்தான்‌” என்று நகைத்த அபயை “மேலும்‌ 
ஒன்றுள்ளது. இவர்கள்‌ தங்கள்‌ அன்பை 
பாண்டவர்களுக்கு அளித்துக்கொண்டே இருக்கிறார்கள்‌. 
அன்பை அளிக்கும்‌ ஒவ்வொருவரும்‌ மிக அரிதான 
ஒன்றை தங்களிடம்‌ இருந்து அளிக்கிறோம்‌ என்று 
எண்ணம்‌ கொண்டிருப்பார்கள்‌. அவ்வுள்ளத்தின்‌ 
ஆழத்தில்‌ பிறிதொரு மூலை அதற்கு நிகரான ஒன்றை 
எதிர்பார்த்துக்கொண்டே இருக்கும்‌. அவ்வன்பு 
அவர்களுக்கு மிக மிக அரிதானதென்பதனால்‌ அவர்கள்‌ 
எதிர்பார்ப்பது அதைவிட மிக அரிதான ஒன்றையே. 
ஆகவே அன்பை அளிக்கும்‌ எவரும்‌ அதற்கு அவர்கள்‌ 
வைக்கும்‌ மிகச்‌ சிறிய விலையைக்கூட திரும்பப்‌ 
பெறுவதில்லை” என்றாள்‌. 


“அன்புகாட்டுபவர்கள்‌ சிறுமைபடுத்தப்பட்டதாக ஒரு 
தருணத்தில்‌ உணராமல்‌ இருக்க வாய்ப்பேயில்லை” 
என்றாள்‌ அபயை. “அரசி, அன்பு திரிந்தே 
வெறுப்பாகிறது. இப்புவியில்‌ இதுவரை பேரழிவுகளை 
உருவாக்கியது அன்பே. கடல்‌ எனக்‌ குருதி கோரி பீடத்தில்‌ 
அமர்ந்திருக்கும்‌ அப்பெருந்தெய்வம்‌ அன்பென 
பிறிதொரு பெயரையும்‌ கொண்டது.” “இப்படி எதை 
வேண்டுமானாலும்‌ சொல்லிக்கொண்டே போகலாம்‌” 
என்று சொல்லி விஜயை தலைதிருப்பினாள்‌. 


முழந்தாளிட்டு அவள்‌ அருகே வந்த அபயை “எண்ணி 
நோக்குக, அரசி! இந்த மக்களில்‌ எழுந்த சொற்களை நான்‌ 
சொல்கிறேன்‌. எங்களை எளிதென்று 
எண்ணினாயல்லவா? எங்கள்‌ அன்பு காற்றென நீரென 
வெறுமனே கிடைப்பதென்பது உன்‌ கருத்தல்லவா? 
இப்போது உணர்க, அது அரிது. உன்‌ தகுதியால்‌ அல்ல, 
நம்‌ ஊழினாலும்‌ அல்ல, என்‌ கனிவால்‌ அது உனக்கு 
அளிக்கப்பட்டது. அதை அடைந்தபோது 
வணங்கவில்லை. இன்று அதை தவிர்க்கையில்‌ 
உணர்ந்து உணர்ந்து நீ தவிப்பாய்‌. இறங்கி வருவாய்‌, 
மன்றாடி விழிநீர்‌ சிந்துவாய்‌, ஏமாற்றம்‌ கொண்டு துயில்‌ 
நீப்பாய்‌. அதுவே என்‌ அன்புக்கு நீ அளிக்கும்‌ மெய்யான 
எதிர்வினை. அது உச்சம்கொண்டு நீ என்மேல்‌ கொலை 
வஞ்சம்‌ கொள்வாய்‌ எனில்‌ என்‌ அன்பு 
முற்றுணரப்பட்டதென்றே நான்‌ பொருள்கொள்வேன்‌. 
அதுதான்‌ அவர்களின்‌ உள்ளம்‌, ஐயமே வேண்டாம்‌” 
என்றாள்‌. 


இருண்ட திரைகளை கிழித்துச்செல்கையில்‌ அபயை 
புல்லினூடாக பதுங்கிச்செல்லும்‌ சிறுத்தையென்றாவாள்‌. 
அவள்‌ காலடிகள்‌ ஓசையற்றவையாகும்‌. விழிகள்‌ 
சுடர்விடும்‌. அவள்‌ குரல்‌ தாழ்ந்து தாழ்ந்து விஜயைக்குள்‌ 
இருந்தே எழுவதைப்போல்‌ ஒலித்தது. “அரசி, மானுட 
உள்ளங்கள்‌ அனைத்தும்‌ ஒன்றே. வேறுபாடுகள்‌ மிகச்‌ 
சிறியவை. மானுடர்‌ திரளென ஆகுகையில்‌ 
அனைவருள்ளும்‌ திரளும்‌ பொதுவான ஒன்றே 
பருவுருக்கொண்டெழுகிறது” என்றாள்‌ அபயை. “ஆம்‌” 
என்று விஜயை பெருமூச்சுவிட்டாள்‌. 


உபப்பிலாவ்யத்தின்‌ ஒவ்வொரு கட்டடமும்‌ அவளை 
அமைதியடையச்‌ செய்தது. அரண்மனைக்குச்‌ சென்று 
சேர்வதற்குள்ளாகவே முகப்பில்‌ அவளை வரவேற்க 
தேவிகையும்‌ சேடியரும்‌ வந்திருந்தார்கள்‌. தேர்‌ சிறிய 
அரண்மனை முற்றத்தைச்‌ சென்றடைந்தபோது 
உபப்பிலாவ்யம்‌ அவளுக்குள்‌ சகலபுரியாகவே 
உருமாறிவிட்டிருந்தது. தேரிலிருந்து இறங்கிய அவளை 
அணுகிய தேவிகை “வருக, மத்ரநாட்டரசி... 
நல்வரவாகுக!” என்றாள்‌. “உன்னை முதலில்‌ சந்தித்தது 
நிறைவளிக்கிறது” என்றாள்‌ விஜயை. 


உபப்பிலாவ்யத்தின்‌ சேடிகள்‌ அனைவரும்‌ 
விராடபுரியினர்‌ என்பதை விஜயை கண்டாள்‌. 
அவர்களின்‌ விழிகள்‌ அவளை தொட்டுச்சென்றபோது 
ஓர்‌ ஒவ்வாமையை உணர்ந்தாள்‌. அரண்மனைக்குள்‌ 
நுழைகையிலேயே அந்நகர்‌ அளித்த அனைத்து 


ஆறுதல்களும்‌ அகன்றன. அக்கணமே அங்கிருந்தே 
சகலபுரிக்கு திரும்பிவிடவேண்டும்‌ என்ற விழைவை 
அடைந்தாள்‌. அது ஏன்‌ என எண்ணியபடியே சென்றாள்‌. 
தேவிகை “பேரரசியும்‌ அரசியும்‌ மைய அறையில்‌ 
உள்ளனர்‌. நாம்‌ நேராக அங்கே செல்வோம்‌” என்றாள்‌. 
அப்போது அவள்‌ தன்‌ உணர்வுகளின்‌ ஊற்றை 
அடையாளம்‌ கண்டுகொண்டாள்‌. 


காம்பில்யத்திற்கு சீர்வரிசை நிரையுடன்‌ சென்று 
அரண்மனை முகப்பில்‌ இறங்கியபோது அவளை 
எதிர்கொள்ள குந்தியும்‌ திரெளபதியும்‌ வந்திருந்தனர்‌. 
மங்கல இசை சூழ, எழு மங்கலத்தாலங்களேந்தி வந்து 
அணிச்சேடியர்‌ குரவையிட்டு வாழ்த்தினர்‌. வைதிகர்‌ 
கங்கை நீர்தெளித்து வேதமோதி நலம்‌ வழுத்தினர்‌. 
குரவையொலிகள்‌ சூழ அருகணைந்த குந்தியின்‌ 
கால்களைத்‌ தொட்டு அவள்‌ வணங்கினாள்‌. அவள்‌ 
நெற்றியில்‌ கைவைத்து “நன்மங்கலங்கள்‌ கொள்க! நீடு 
வாழ்க! கொடிவழி பெருகுக!” என வாழ்த்திய குந்தி 
அவளை தோள்தொட்டு தூக்கி அணைத்தபடி 
திரெளபதியிடம்‌ “பீதர்நாட்டுப்‌ பெண்டிரைப்‌ 
போலிருக்கிறாள்‌ அல்லவா?” என்றாள்‌. திரெளபதி 
புன்னகை புரிந்தாள்‌. 

[1826]உபப்பிலாவ்யத்தின்‌ சிறு அவைக்கூடத்திற்குச்‌ 
சென்று குந்தியையும்‌ திரெளபதியையும்‌ சந்தித்து 
முறைமைகளும்‌ இன்சொற்களும்‌ ஆற்றிமுடிந்த பின்னர்‌ 
விஜயை அவளுக்கென அளிக்கப்பட்ட சிறிய 
அறைக்குள்‌ அபயையுடன்‌ சென்றாள்‌. “ஒவ்வொருவரும்‌ 
இங்கு பிறிதொன்றிற்காக காத்திருக்கிறார்கள்‌” என்று 
அபயை சொன்னாள்‌. “என்ன?” என்று அவள்‌ கேட்டாள்‌. 
“தூதொன்று வந்திருக்கிறது என்றார்கள்‌” என்றாள்‌ 
அபயை. “அஸ்தினபுரியிலிருந்து திருதராஷ்டிரரின்‌ 
மொழியணுக்கன்‌ சஞ்சயன்‌ அவருடைய 
தனிச்செய்தியுடன்‌ வந்திருக்கிறான்‌. இன்று மாலை 
அவையில்‌ அதை உரைக்கவிருக்கிறான்‌.” 


விஜயை ஆர்வமின்றி “என்ன செய்தி?” என்றாள்‌. “அதை 
உய்த்துணர்வது மிக எளிது. பேரரசரின்‌ சொற்கள்‌ 
இவையே” என்ற அபயை திருதராஷ்டிரர்‌ போலவே 
குரலெழுப்பி “என்‌ மைந்தர்‌ என்‌ சொற்களை பொருட்டாக 
எடுக்கவில்லை. ஆகவே என்மேல்‌ மெய்யான அன்புள்ள 
மைந்தராகிய உங்களிடம்‌ என்‌ சொற்களை 
சொல்லுகிறேன்‌. என்‌ சொற்களை நீங்கள்‌ 
தலைக்கொள்வீர்கள்‌ என்று நம்புகிறேன்‌. 
எதன்பொருட்டும்‌ போருக்கு எழவேண்டியதில்லை. 
முற்றிலும்‌ நிலம்‌ துறந்தாலும்கூட படைமுகம்‌ 
நிற்கவேண்டியதில்லை. இது என்‌ ஆணையும்‌ 
மன்றாட்டுமாகும்‌” என்றாள்‌. 


விஜயை கண்களைச்‌ சுருக்கி நோக்கி “பதினான்கு 
ஆண்டுகள்‌ கானில்‌ உழன்ற பின்னர்‌ திரும்பி வந்தது 
இச்சொற்களை கேட்பதற்கா?” என்றாள்‌. அபயை “அப்படி 
துணிந்து அவை நடுவே கேட்கும்‌ இயல்பு கொண்டவர்‌ 
இரண்டாமவர்‌ பீமசேனர்‌. ஆனால்‌ அவர்‌ அதை 
கேட்கமாட்டார்‌” என்றாள்‌. விஜயை “ஏன்‌?” என்றாள்‌. 
“பெருந்தோள்கள்‌ இருவருக்கும்‌” என்றாள்‌ அபயை. 
விஜயை அதை உள்வாங்காமல்‌ தலையை அசைத்தபடி 
“என்ன நிகழ்கிறது என்றே புரியவில்லை. இந்நகருக்குள்‌ 
நுழைந்த முதற்கணம்‌ நான்‌ உணர்ந்ததென்ன தெரியுமா? 
நான்‌ அங்கிருந்து கிளம்பியே இருக்கக்கூடாது 
என்றுதான்‌” என்றாள்‌. 

பகுதி பதினைந்து : தென்றிசை மைந்தன்‌ 
[4] 


அன்று குழந்தைக்கு நாமகரணச்சடங்கு என்று பாண்டு 
சொல்லியிருந்ததை விடிகாலையில்தான்‌ குந்தி 
நினைவுகூர்ந்தாள்‌. நாமகரணத்தை நடத்தும்‌ 
ஹம்சகட்டத்து ரிஷிகளுக்கு காணிக்கையாக 
அளிப்பதற்கென்றே அவன்‌ மரவுரியாடைகள்‌ 
பின்னிக்கொண்டிருந்தான்‌. அரணிக்கட்டைகள்‌ 
செதுக்கிச்சேர்த்திருந்தான்‌. “அஸ்தினபுரியின்‌ அரசனாக 
பொன்னும்‌ மணியும்‌ அள்ளி வைதிகர்களுக்கு 
அளித்திருக்கிறேன்‌. அவற்றை கையால்‌ தொட்ட 
நினைவே அழிந்துவிட்டது. இவற்றை என்‌ கைகளால்‌ 
செய்து அளிக்கும்‌ முழுமையை நான்‌ அறிந்ததேயில்லை” 
என்றான்‌. 


“நாட்கணக்காக இவற்றை செய்திருக்கிறேன்‌. இவற்றை 
செதுக்கியும்‌ பின்னியும்‌ உருவாக்கும்போது என்‌ அகம்‌ 
இவற்றைப்‌ பெறுபவர்களுக்காக கனிகிறது. அவர்களின்‌ 
வாழ்த்துக்களை அது அப்போதே பெற்றுக்கொள்கிறது” 
என்றான்‌ பாண்டு. “இவற்றைப்‌ பெறுபவர்கள்‌ என்‌ அகம்‌ 
கனிந்த அன்பைத்தான்‌ அடைகிறார்கள்‌. ஆகவேதான்‌ 
தன்‌ கைகளால்‌ செய்தவற்றையே கொடுக்கவேண்டும்‌ 
என்கின்றன ஆரண்யகங்கள்‌.” 


குந்தி அவனுடைய பரவசத்தை மனவிலக்கத்துடன்‌ 
பார்த்துக்கொண்டிருந்தாள்‌. அவன்‌ நீரில்‌ துடித்து 
கொப்பளித்தெழுந்து மூழ்கித்திளைக்கும்‌ மீன்‌ போல 
காலத்தை அறிந்துகொண்டிருந்தான்‌. அவள்‌ பார்க்கும்‌ 
நேரமெல்லாம்‌ எங்காவது ஓடிக்கொண்டிருந்தான்‌. 
இந்திரத்யும்னத்தின்‌ கிழக்குக்‌ கரையில்‌ ஜ்வாலாகட்டம்‌ 
என்னும்‌ படித்துறை அருகே சடங்குக்காக 
மூங்கில்கழிகளை நாட்டி மேலே நாணல்களால்‌ 
கூரையிட்டு ஈச்சை ஓலைத்தட்டிகளால்‌ சுவரமைத்து 
குடில்கட்டப்பட்டது. அதன்‌ நடுவே 
பச்சைக்களிமண்ணாலும்‌ செங்கற்களாலும்‌ மூன்று 
எரிகுளங்கள்‌ அமைக்கப்பட்டன. கார்மிகர்‌ 
அமர்வதற்கான தர்ப்பைப்புல்‌ இருக்கைகள்‌ 
போடப்பட்டன. 


“நீங்கள்‌ அங்கிருக்க இயலாது என்று உங்களுக்கே 
தெரியும்‌. அந்நகர்‌ உங்களை புறந்தள்ளிவிட்டது. இனி 
எந்நிலையிலும்‌ அங்கே மீண்டும்‌ செல்லவியலாது” 
என்றாள்‌ அபயை. “ஆம்‌, ஆகவேதான்‌ கிளம்பினேன்‌. 
வ ஏதேனும்‌ ஒரு வழியிருக்கிறதா என்று 
றிதொருமுறை எண்ணியிருக்கலாமோ என்று 
தோன்றுகிறது. மத்ர நாட்டுக்குள்‌ நான்‌ இருந்தால்தானே 
அரசியல்‌ சிக்கல்‌? அருகில்‌ உள்ள காடுகளில்‌ தவக்குடில்‌ 
ஒன்று அமைத்து அங்கு குடியிருந்திருந்தால்‌ அதிலென்ன 
பிழை? இவ்விரு நாடுகளின்‌ போர்களுக்குள்‌ என்‌ 
உள்ளத்தை அளிக்காமல்‌ அங்கே நான்‌ 
வாழ்ந்தாலென்ன?” என்றாள்‌. 


அபயை “விழைவின்‌ பொருட்டு துறத்தல்‌, புதிய 
கருத்துதான்‌. முனிவர்களும்‌ ஒருவேளை இதை 
பிறிதொருமுறை எண்ணிப்பார்க்கக்கூடும்‌” என்றாள்‌. 
சீற்றத்துடன்‌ “செல்க! எதுவும்‌ உனக்கு நகையாடலே” 
என்றபின்‌ விஜயை தன்‌ அறைக்குள்‌ நுழைந்து 
மஞ்சத்தில்‌ அமர்ந்தாள்‌. அவள்‌ ஆடைப்பேழையையும்‌ 
அணிப்பேழையையும்‌ அறைக்குள்‌ வைத்துவிட்டு 
“இளைப்பாறுக, அரசி! நான்‌ தங்களுக்குரிய 
ஒழுங்குகளைச்‌ செய்துவிட்டு வருகிறேன்‌” என்று அபயை 
வெளியே சென்றாள்‌. 


விஜயை கைகளைக்‌ கட்டியபடி தலைகுனிந்து மஞ்சத்தில்‌ 
அமர்ந்திருந்தாள்‌. சாளரத்திற்கு வெளியே 
பறவைக்குரல்கள்‌ எழுந்துகொண்டிருந்தன. காற்றில்‌ 
இலைகளின்‌ சலசலப்பு. மாளிகையின்‌ கதவு கீல்களில்‌ 
அசையும்‌ ஓசையும்‌ சேடியரும்‌ ஏவலரும்‌ பேசும்‌ மங்கிய 
ஓசைகளும்‌ எழுந்தன. அங்கு வந்த பயணத்திலும்‌ நகர்‌ 
நுழைவிலும்‌ அரண்மனை அமைவிலும்‌ ஒருமுறைகூட 
சகதேவனையோ சுகோத்ரனையோ 
எண்ணிக்கொண்டதில்லை என்று அவள்‌ 
நினைவுகூர்ந்தாள்‌. அவர்களின்‌ தோற்றங்களே 
நீர்ப்பாவைபோல்‌ மெல்ல அசைந்தபடி தொலைவில்‌ 
தெரிந்தன. உற்றுநோக்குந்தோறும்‌ தெளிவிழந்தன. 


சகதேவன்‌ கானகமேகும்போது சுகோத்ரனுக்கு அகவை 
இரண்டு அணுகிக்கொண்டிருந்தது. அவன்‌ அவளிடம்‌ 
“அவன்‌ தெளம்ரரிடம்‌ நிமித்தநூலும்‌ வானூலும்‌ 
கற்கவேண்டும்‌. அவரிடம்‌ நான்‌ கூறியிருக்கிறேன்‌. 
நிமித்தநூல்‌ யாத்த சூரியதேவரின்‌ வழிவந்தவர்‌ தெளம்ரர்‌. 
அவரிடம்‌ மைந்தன்‌ வளரட்டும்‌” என்றான்‌. அவள்‌ 
தலைதாழ்த்தி அவ்வாறே என்றாள்‌. மேலும்‌ ஒரு சொல்‌ 
உரைக்கலாகாதென்று எண்ணினாள்‌. ஆனால்‌ 


சேடியர்‌அறையில்‌ தொட்டிலில்‌ துயின்றுகொண்டிருந்த 
சுகோத்ரனின்‌ தோற்றம்‌ விழிமுன்‌ எழ ஆற்றமாட்டாமல்‌ 
“அவன்‌ சொல்திருந்தா குழந்தை” என்றாள்‌. 


“அறிக, நிமித்தஞானம்‌ மட்டும்‌ மொழிக்கு முன்னரே 
கற்கப்படவேண்டும்‌. சொற்களுக்கு உலகியல்‌ அளிக்கும்‌ 
பொருளே இயல்பாகக்‌ கிடைப்பது. அதற்கு முன்னரே 
காலமும்‌ வானமும்‌ அளிக்கும்‌ மெய்ப்பொருளை 
அறிந்தவனே நிமித்தவியலின்‌ மெய்மையை 
தொடமுடியும்‌. மொழியறிந்த பின்‌ நிமித்தநூல்‌ கற்பவன்‌ 
நிமித்தஞானத்தை தானறிந்த உலகியல்‌ 
மொழிக்குபெயர்த்து புரிந்துகொள்பவன்‌. அவன்‌ 
புரிந்துகொள்ளலாம்‌, உணர்ந்துகொள்ளல்‌ இயலாது. இது 
கல்லையும்‌ மண்ணையும்‌ அளக்கும்‌ கணக்கு அல்ல, 
வான்முகிலையும்‌ காற்றையும்‌ அளக்கும்‌ கணக்கு” 
என்றான்‌ சகதேவன்‌. 


“ஆசிரியரிடமிருந்தே அவன்‌ மொழியையும்‌ 
கற்கவேண்டும்‌. அவன்‌ வந்து நின்றிருக்கையில்‌ 
அவனிடமிருந்து நான்‌ மேலும்‌ கற்கவேண்டும்‌.” அவள்‌ 
தலையசைத்தாள்‌. அவன்‌ அவள்‌ கன்னத்தைப்பற்றி 
தூக்கி “கண்ணீர்விடுகிறாயா?” என்றான்‌. அவள்‌ 
கன்னங்களில்‌ நீர்‌ வழிய “அம்‌” என்றாள்‌. 
“இன்றொருநாளோடு விழிநீரை விடுக! 
பதின்மூன்றாண்டுகள்‌ துயருடனிருக்க எவராலும்‌ 
இயலாது. அத்தனை காலம்‌ நோன்புகள்‌ கொள்வதும்‌ 
மடமை. நான்‌ மீண்டுவருவேன்‌. உன்‌ உள்ளத்திலும்‌ 
உடலிலும்‌ இளமையை தக்கவைத்துக்கொள்” என்றான்‌. 


சுகோத்ரனின்‌ தாலிக்காப்பு விழவுக்கு மறுநாளே 
தெளம்ரர்‌ தன்‌ ஏழு மாணவர்களுடன்‌ 
இந்திரப்பிரஸ்தத்திற்கு வந்தார்‌. குந்தி மைந்தனை ஒரு 
தாலத்தில்‌ படுக்கவைத்து பொன்நாணயங்களால்‌ மூடி 
இரு கைகளால்‌ எடுத்து அவருக்கு அளிக்க அவர்‌ 
வணங்கி பெற்றுக்கொண்டார்‌. தேவிகையும்‌ 
கரேணுமதியும்‌ பலந்தரையும்‌ விழிநீர்‌ உகுத்தனர்‌. அவள்‌ 
வெற்றுவிழிகளுடன்‌ நோக்கி நின்றாள்‌. அத்தருணத்தை 
கண்ணீருடன்‌, கொந்தளிப்புடன்‌ தன்னுள்‌ நிகழ்த்திச்‌ 
சலித்திருந்தாள்‌. மைந்தன்‌ விழிமுன்‌ இருந்து அகன்றதும்‌ 
பெருமூச்சுடன்‌ திரும்பினாள்‌. கால்தளர்ந்‌ 
மயங்கிவிழுந்தாள்‌. விழித்துக்கொண்டபோது மஞ்சத்தில்‌ 
இருந்தாள்‌. அருகே தேவிகையும்‌ கரேணுமதியும்‌ 
இருந்தனர்‌. அவள்‌ சொல்லின்றி 
அழுதுகொண்டிருந்தாள்‌. 


இரண்டு நாட்களுக்குப்‌ பின்‌ அவள்‌ மத்ரநாட்டுக்கு 
கிளம்பினாள்‌. ஆடைகளை களைந்திடுவதுபோல 
அனைத்தையும்‌ விலக்கிக்கொண்டு சகலபுரியை 
சென்றடைந்தாள்‌. சுகோத்ரன்‌ ஆண்டுக்கொருமுறை 
வந்து அவளைக்‌ கண்டு வணங்கி வாழ்த்துபெற்றுச்‌ 
சென்றான்‌. அவனுக்கும்‌ அவன்‌ 
உடன்பிறந்தாருக்குமிடையே உறவேதுமிருக்கவில்லை. 
அவன்‌ படைக்கலம்‌ ஏந்தத்‌ தெரியாதவனாகவும்‌ 
அரசமுறைமைகள்‌ ஏதும்‌ கற்காதவனாகவும்‌ இருந்தான்‌. 
அவர்கள்‌ அவனை இன்சொல்லுடன்‌ விலக்கினர்‌. 
அவனும்‌ அவர்களை விட்டு அகன்றே நின்றான்‌. அவன்‌ 
அவளைக்‌ கண்டு வணங்கும்போது விழியும்‌ கையும்‌ 
அறிந்ததை மறுத்து அறியாத அந்தணச்‌ சிறுவன்‌ அவன்‌ 
என்றே அவள்‌ உள்ளம்‌ உணர்ந்துகொண்டிருந்தது. 


சகதேவன்‌ எப்படி இருப்பான்‌ என அவள்‌ தன்னுள்‌ 
வினவிக்கொண்டாள்‌. அவர்‌ முதுமை 
கொண்டிருக்கக்கூடும்‌. தலை நரையோடி முகம்‌ தொய்ந்து 
இதழ்களில்‌ நகை மறைந்து, விழிகள்‌ சலிப்புக்கொண்டு... 
அவள்‌ எழுந்து சென்று அறையிலிருந்த சிறிய ஆடியில்‌ 
தன்‌ முகத்தை பார்த்தாள்‌. திடுக்கிட்டவள்போல அப்பால்‌ 
சென்றாள்‌. நெஞ்சு படபடத்து நின்றாள்‌. மீண்டும்‌ 
ஒருமுறை அவ்வாடியை தன்னால்‌ பார்க்க முடியுமென்று 
தோன்றவில்லை. இல்லை, து என்‌ முகமல்ல என்று 
அவளுக்குள்ளிருந்த சிறுமி வீரிட்டாள்‌. இல்லை இல்லை 
இல்லை என சித்தம்‌ ஓடிக்கொண்டிருந்தது. 


மத்ரநாட்டு எல்லை கடந்ததும்‌ தன்னில்‌ அமைந்த முகம்‌ 
இது. நெற்றியோர நரை, வாயைச்சுற்றிய மடிப்புகள்‌, 
கண்களுக்குக்கீழ்‌ கருநிழல்‌. இம்முதுமகள்‌ நிழல்‌ என 
என்னைத்‌ தொடர்ந்து வந்துகொண்டிருந்தாள்‌. இவளை 
அஞ்சியே விரைந்தோடிக்கொண்டிருந்தேன்‌. இவளை 
இங்கே உதறி மீண்டும்‌ மத்ரநாட்டுக்குச்‌ 
சென்றுவிடவேண்டும்‌. இந்த ஆடியில்‌ இவள்‌ இருப்பாள்‌. 
மீண்டும்‌ ஒருமுறை இங்கு வந்தால்‌ என்னை 
பற்றிக்கொண்டு படர்வாள்‌. ஆனால்‌ இங்கே 
வரப்போவதே இல்லை. எனது சிறுநாட்டின்‌ மலைமுடிகள்‌ 
சூழ்ந்த எல்லைக்கு வெளியே காலடி வைக்கப்போவதே 
இல்லை. 


எழுந்து கதவைத்‌ திறந்து வெளியே ஓடி படிகளில்‌ இறங்கி 
கூடத்தை அடைந்து தேர்ப்பாகனிடம்‌ “பூட்டுக தேரை!” 
என்று ஆணையிட்டாள்‌. தேர்‌ வந்து நிற்க ஏறியமர்ந்து 
“செல்க... செல்க!” என்றாள்‌. “எங்கு அரசி?” என்றான்‌. 
“மீண்டும்‌... மீண்டும்‌” என்றாள்‌. அவையனைத்தும்‌ 


நொடியில்‌ நிகழ்ந்து மறைய நீள்மூச்செறிந்து மீண்டும்‌ 
சென்று தன்‌ மஞ்சத்தில்‌ அமர்ந்தாள்‌. பெருமூச்சுக்கள்‌ 
வந்தபடியே இருந்தன. 

கதவு மெல்ல தட்டப்பட்டது. “வருக!” என்று அவள்‌ 
குரலெழுப்பியதும்‌ தேவிகை உள்ளே வந்தாள்‌. அவளை 
வெறுமனே நோக்கி அமர்ந்திருந்தாள்‌ விஜயை. தேவிகை 
அவள்‌ அருகே வந்து பீடத்தில்‌ அமர்ந்து “இளைப்பாற 
வேண்டுமல்லவா?” என்றாள்‌. “இல்லை, தேரிலேயே நன்கு 
துயின்றுகொண்டுதான்‌ வந்தேன்‌” என்றாள்‌ விஜயை. “நீ 
களைத்திருந்தாய்‌. உன்னைப்‌ பார்த்ததும்‌ நான்‌ அடைந்த 
முதல்‌ எண்ணமே இத்தனை அகவை ஆயிற்றா 
இருவருக்கும்‌ என்றுதான்‌” என்றாள்‌ தேவிகை. விஜயை 
கசப்புடன்‌ “நான்‌ திரும்பிப்போக விரும்புகிறேன்‌” 
என்றாள்‌. “அவ்வாறு திரும்ப முடிந்தால்‌ எவ்வளவு 
நன்று! நானும்‌ சிபிநாட்டின்‌ செம்பாலையில்‌ அன்றி 
பிறிதெங்கும்‌ வாழ விரும்பவில்லை” என்று தேவிகை 
சொன்னாள்‌. “ஆனால்‌ நாம்‌ இங்கேதான்‌ 
இருந்தாகவேண்டும்‌. ஒவ்வொரு கணமுமென போர்‌ 
அணுகிக்கொண்டிருக்கிறது.” 


“அதற்கு நாமென்ன செய்ய முடியும்‌?” என்று விஜயை 
கேட்டாள்‌. ஒருமுறைகூட அவள்‌ போரை தன்னுடன்‌ 
தொடர்புடையதென்று எண்ணவேயில்லை என்று 
அப்போதுதான்‌ உணர்ந்தாள்‌. “நாம்‌ அதை தடுக்க 
முடியும்‌. பிறருக்கு பல கணிப்புகள்‌ உள்ளன, நிலம்‌ குலம்‌ 
புகழ்‌ என. நமக்கு எதுவுமில்லை. நமது மைந்தர்‌ தவிர” 
என்றாள்‌. “நமது மைந்தர்‌ இதில்‌ எங்கு வருகிறார்கள்‌?” 
என்றாள்‌ விஜயை. “அறிவிலியா நீ? போர்‌ நிகழ்ந்தால்‌ 
முதற்களப்பலி யார்‌? நமது மைந்தரல்லவா?” விஜயை 
“அனால்‌...” என்றாள்‌. “களம்செல்பவர்‌ மட்டும்‌ 
எதிரிகளின்‌ இலக்காக இருக்கவேண்டும்‌ என்பதில்லை” 
என்றாள்‌ தேவிகை. 


ஒரு கணத்தில்‌ அனைத்தையும்‌ உணர்ந்துகொண்டு 
விஜயை எழுந்து நின்றாள்‌. அவள்‌ கால்கள்‌ 
நடுங்கத்தொடங்கின. எதையாவது பற்றிக்கொள்ள 
வேண்டுமென்று தவித்த கைகள்‌ தேவிகை அமர்ந்திருந்த 
பீடத்தின்‌ கைப்பிடியை சென்றடைந்தன. “ஏன்‌? அவர்கள்‌ 
என்ன பிமை செய்தார்கள்‌?” என்றாள்‌. “அரசமைந்தராகப்‌ 
பிறந்தது, வேறென்ன?” என்றாள்‌ தேவிகை. “அறிக, இரு 
தரப்பிலும்‌ முதல்‌ அம்புகள்‌ மைந்தரின்‌ பொருட்டே 
எடுக்கப்படும்‌. இந்தப்‌ போர்விரும்பிகளின்‌ முன்‌ 
தலையை அறைந்து உடைத்தாவது இப்போரை நாம்‌ 
நிறுத்தியாகவேண்டும்‌. இல்லையேல்‌ மைந்தரை 


இழந்தவராவோம்‌. நம்‌ வயிற்றில்‌ பிறந்ததன்றி அவர்கள்‌ 
பிழை எதுவும்‌ செய்யவில்லை. இக்கடனை நாம்‌ 
நிறைவேற்றியாகவேண்டும்‌.” 


“ஆம்‌” என்ற விஜயை தேவிகையின்‌ கைகளை 
பற்றிக்கொண்டு “நாம்‌ என்னடி செய்வது?” என்றாள்‌. 
அவள்‌ கண்களிலிருந்து கண்ணீர்‌ வழியத்‌ தொடங்கியது. 
“நான்‌ அவரை பார்த்தேன்‌” என்று தேவிகை சொன்னாள்‌. 
“யாரை?” என்று கேட்டபோதே விஜயைக்கு 
புரிந்துவிட்டது. “குருஷேத்திரத்தில்‌ ஒரு பூசெய்கைக்குச்‌ 
சென்றிருந்தேன்‌. திரும்பிவரும்‌ வழியில்‌ ஒரு விடுதியில்‌ 
அவரை சந்தித்தேன்‌. அவரிடம்‌ இப்போரை அவர்‌ நிறுத்த 
முடியுமா என்று நான்‌ மன்றாடினேன்‌. என்னை இங்கு 
வரச்சொன்னார்‌. அவர்‌ அஸ்தினபுரிக்கு 
கிளம்பிச்சென்றார்‌ . தன்‌ முழு வல்லமையாலும்‌ நமக்காக 
இப்போரை நிறுத்த முயல்வதாக சொன்னார்‌.” 


“அவருடைய முயற்சியின்‌ விளைவாகவே சஞ்சயன்‌ 
இங்கு வந்துள்ளான்‌. இறுதி வாய்ப்பு அது. 
பாண்டவர்களுக்குமேல்‌ தந்தையின்‌ ஆணை இன்று 
அவையில்‌ ஒலிக்கும்‌. போரிலிருந்து பமசேனர்‌ 
விலகுவாரென்றால்‌ அதன்பின்‌ இங்கே ஒன்றும்‌ நிகழாது” 
என்றாள்‌ தேவிகை. “திருதராஷ்டிரரின்‌ ஆணையை 
பீமசேனர்‌ ஒருபோதும்‌ மீறமாட்டார்‌ என்று என்‌ உள்ளம்‌ 
உறுதியாகச்‌ சொல்கிறது.” விஜயை “போர்‌ நின்றுவிடுமா? 
மெய்யாகவா?” என்று கேட்டாள்‌. “நின்றுவிடும்‌ என்றால்‌ 
இனி இதன்பொருட்டே நிகழும்‌. பேரரசரின்‌ 
தனிச்சொல்லைக்‌ கொண்டு சஞ்சயன்‌ வந்துள்ளான்‌. 
சஞ்சயனின்‌ நாவில்‌ எழும்‌ சொற்கள்‌ அவருடைய 
சொற்களே. இந்த அவையிலாவது அது ஒலிக்கட்டும்‌.” 


விஜயை மீண்டும்‌ மஞ்சத்தில்‌ அமர்ந்து “தெய்வங்கள்‌ 
அருளவேண்டும்‌. உளம்‌ கொண்டு எப்பிழையும்‌ 
செய்யாதவர்கள்‌ நம்‌ மைந்தர்‌. இன்னும்‌ வாழ்க்கையை 
அவர்கள்‌ அறியவில்லை. அவர்கள்‌ பொருட்டேனும்‌ 
நன்று நிகழவேண்டும்‌” என்றாள்‌. “இரு தரப்பிலும்‌ பலர்‌ 
விழைவது இதுவே. அவ்விழைவுகள்‌ முனை 
கொள்ளட்டும்‌” என்றாள்‌ தேவிகை. பின்னர்‌ “நான்‌ 
உன்னிடம்‌ சொல்லவந்தது ஒன்றே. அவையில்‌ இன்று 
சஞ்சயன்‌ தூது முன்வைக்கப்படுகையில்‌ பாஞ்சாலத்து 
அரசி தன்‌ வஞ்சினத்தை ஒழிப்பதாக எழுந்து 
அறிவிப்பாள்‌. ஏனென்றால்‌ அவள்‌ முன்னரே அதை 
சொல்லிவிட்டாள்‌. அவள்‌ இன்று இந்த வஞ்சங்களின்‌ 
சூழலில்‌ இல்லை” என்றாள்‌. 


“மெய்யாகவா?” என்றாள்‌ விஜயை. “அவளுடலுக்குள்‌ 
பிறிதொருத்தி குடியேறியதுபோல்‌ தோன்றுகிறது. 
அவளருகே நின்றிருக்கையில்‌ முற்றிலும்‌ அறியாத 
ஒருவரின்‌ அணுக்கத்தையே என்‌ உள்ளம்‌ உணர்கிறது” 
என்றாள்‌ தேவிகை. “தந்தை சொல்லை மீறலாகாதென்று 
சான்றோரும்‌ உரைப்பார்கள்‌. அதற்கப்பால்‌ ஏதேனும்‌ 
சொல்‌ அவையிலெழுமென்றால்‌ நம்‌ மைந்தர்‌ பொருட்டு 
நாம்‌ எழுந்து பேசவேண்டும்‌. அவையை அஞ்சியோ 
முறைமைக்குப்‌ பணிந்தோ நாம்‌ வாளாவிருக்கக்‌ 
கூடாது.” 


“ஆம்‌” என்றாள்‌ விஜயை. தேவிகை “நாம்‌ 
பேசவேண்டியதென்ன என்பதை 
வகுத்துக்கொண்டிருக்கிறேன்‌. இந்த அவையில்‌ இன்றே 
அனைத்தும்‌ முடிவாகவேண்டும்‌” என்றாள்‌. “ஆம்‌, நான்‌ 
உன்‌ அருகே அமர்ந்திருப்பேன்‌. நான்‌ எழுந்து அவை 
நடுவே சொல்வேன்‌. தேவையென்றால்‌ அரசர்‌ முன்‌ 
சென்று நெஞ்சில்‌ அறைந்து சவ தெல்‌ மும்‌ என்‌ 
இறப்பின்மீது இப்போர்‌ முடியுமென்றால்‌ அவ்வாறே 
ஆகட்டும்‌ என்று சொல்வேன்‌” என்றாள்‌. “நாம்‌ முழு 
உணர்வையும்‌ வெளிக்காட்டியாகவேண்டும்‌” என்று 
சொன்ன தேவிகை எழுந்து “ஓய்வெடு. நான்‌ வருகிறேன்‌” 
என்றாள்‌. 


தோளைத்‌ தட்டியபின்‌ அவள்‌ திரும்பிச்செல்லும்போது 
மெல்லிய குரலில்‌ விஜயை “தேவிகை' என்றாள்‌. தேவிகை 
நின்று திரும்ப “நம்‌ பொருட்டா அவர்‌ இதை செய்தார்‌?” 
என்றாள்‌. தேவிகை விழி தாழ்த்தி முகம்‌ கனிந்து “நம்‌ 
பொருட்டும்தான்‌” என்றாள்‌. விஜயை “அவ்வளவு 
எஞ்சியிருக்குமா என்ன?” என்றாள்‌. “ஏன்‌?” என்றாள்‌ 
தேவிகை. “நாம்‌ மறந்துவிட்டோம்‌ அல்லவா?” என்றாள்‌ 
விஜயை. தேவிகை “முயன்றோம்‌” என்றாள்‌. “இருந்தாலும்‌ 
அவ்வளவு காலத்திற்குப்‌ பிறகு...” என்றாள்‌ விஜயை. 
“தாலம்‌ என்ன செய்யும்‌?” என்றபின்‌ தேவிகை வெளியே 
சென்றாள்‌. 


விஜயை ஒரு ஊழ்க நுண்சொல்லென அதை பெற்றாள்‌. 
மஞ்சத்தில்‌ அமர்ந்து கைகளை மடியில்‌ கோட்டியபின்‌ 
“தாலம்‌ என்ன செய்யும்‌! காலம்‌ என்ன செய்யும்‌!” என்று 
தனக்குள்‌ மீள மீள சொல்லிக்கொண்டாள்‌. 


[i।agel1உப்ப்பிலாவ்யத்தின்‌ ஏவல்பெண்டு அறைக்குள்‌ 
வந்து முறைமைச்சொல்‌ உரைத்து சகதேவன்‌ அவளைப்‌ 
பார்க்க வருவதை அறிவித்தபோது முதலில்‌ அச்சொற்கள்‌ 
விஜயைக்கு எந்தப்‌ பொருளையும்‌ அளிக்கவில்லை. 


டட க க்ப்‌ ற்ப! பொன்னூல்‌ 

ட்ட வெண்பட்டு ஒன்றை வெளியே எடுத்தவள்‌ 
க திரும்பி “யார்‌?” என்றாள்‌. அவள்‌ “பாண்டவ 
இளைய அரசர்‌ சகதேவர்‌” என்றாள்‌. அப்போதும்‌ அகம்‌ 
எழாமல்‌ “நான்‌ அவைக்கு செல்லப்போகிறேன்‌ 
அல்லவா?” என்றாள்‌. 


ஏவல்பெண்டு விழிகளில்‌ எந்த மாறுதலுமின்றி “இளைய 
பாண்டவர்‌ சகதேவர்‌ தன்‌ அரசியை சந்திக்க வருவதாக 
செய்தி அனுப்பியிருக்கிறார்‌, அரசி” என்றாள்‌. அதன்‌ 
பின்னரே அவள்‌ அகம்‌ விழித்துக்கொண்டது. தன்னை 
முற்றிலும்‌ உள்ளிழுத்துக்கொண்டு “அது அடியவளின்‌ 
பேறு. தவம்‌ முதிர்ந்தவள்‌ என காத்திருக்கிறேன்‌ என்னும்‌ 
சொல்லை அவருக்கு உரை” என்றாள்‌. அவள்‌ 
தலைவணங்கி வெளியே சென்றபின்‌ தளர்ந்த 
காலடிகளுடன்‌ சென்று மஞ்சத்தில்‌ அமர்ந்தாள்‌. 
அத்தருணத்தை ஏன்‌ முன்னரே எதிர்பார்த்து உளம்‌ 
நடித்துக்‌ கொண்டிருக்கவில்லை என்று வியந்தாள்‌. 


ஒரு வாழ்வுத்தருணம்‌ நிகழும்போது முன்னரே 
எதிர்பார்த்தபடி இருப்பதில்லை. ஆனால்‌ 
அவ்வெதிர்பார்ப்பின்போது அதை மீள மீள 
உளம்நடிப்பதால்‌ அத்தருணம்‌ பழகியதாக இருக்கிறது. 
அப்போது பூணவேண்டிய தோற்றமும்‌, இயற்றவேண்டிய 
நடிப்பும்‌, கொள்ளவேண்டிய உணர்வுகளும்‌ 
பெரும்பாலும்‌ வகுக்கப்பட்டுவிட்டிருக்கின்றன. 
முற்றிலும்‌ புதியதாக அது நிகழ்கையில்கூட நின்றிருக்கும்‌ 
இடத்திலிருந்து அப்புதிய இடத்திற்குச்‌ செல்வதன்‌ 
உலைவு மட்டும்தான்‌ உள்ளது. ஓர்‌ எண்ணா இடர்‌ என 
அது நிகழ்கையில்‌ அனைத்துப்‌ புலன்க எீளும்‌ முற்றிலும்‌ 
செயலற்றுவிடுகின்றன. சொற்கள்‌, விழியசைவுகள்‌, 
மெய்ப்பாடுகள்‌ எதுவும்‌ உடலிலிருந்து எழுவதில்லை. 
உள்ளிருக்கும்‌ அது தன்னை ஒரு சிறுபுள்ளியென 
சுருக்கிக்கொண்டு இருளில்‌ புதைந்து அமர்ந்து 
விழியொளி மட்டுமென மாறி வெறுமனே 
நோக்கிக்கொண்டிருக்கிறது. 


ஒவ்வொரு தருணத்தையும்‌ முன்னரே 
நிகழ்த்திக்கொள்ளும்‌ உளநடிப்புகள்‌ ஒன்று தொட்டு 
ஒன்றென ஒழுகும்‌ வாழ்வெனும்‌ பெருக்கில்‌ ஒவ்வொரு 
தருணத்தையும்‌ பொருத்துவதற்கான முயற்சிகளே என்று 
அவளுக்குத்‌ தோன்றியது. எண்ணியிரா நிகழ்வு 
எழுகையில்‌ அது அப்பெருக்குடன்‌ ஒட்டாமல்‌ முற்றிலும்‌ 
அயலென நிற்கிறது. 


தன்‌ கைகள்‌ பட்டாடையை கசக்கிக்கொண்டிருப்பதை 
உணர்ந்து அதை மஞ்சத்தில்‌ வைத்து கைகளால்‌ 
நீவினாள்‌. பின்னர்‌ எழுந்து சென்று வாயிலிலிருந்த சிறிய 
மணியை அடித்தாள்‌. அபயை வந்து அறைவாயிலில்‌ 
நின்று தலைவணங்கினாள்‌. “அரசரை நான்‌ 
சந்திக்கவிருக்கிறேன்‌” என்றாள்‌ விஜயை. “ஆம்‌, இங்கு 
வந்தால்‌ நிகழவேண்டியது அதுதானே?” என்றாள்‌ 
அபயை. “அதற்குமுன்‌ மைந்தரை சந்திக்கலாம்‌ என்று 
எண்ணினேன்‌” என்றாள்‌ விஜயை. “இப்போது அவர்கள்‌ 
எவரும்‌ இங்கில்லையே” என்றாள்‌ அபயை. “அதை 
அறிந்துதானே வந்தோம்‌?” 


விஜயை பொருளற்ற வினாவாக “சுகோத்ரன்‌ எப்போது 
வருவதாக சொல்லப்பட்டது?” என்றாள்‌. “போரில்‌ அவரை 
ஈடுபடுத்தும்‌ எண்ணம்‌ இவர்களுக்குண்டா என்று 
தெரியவில்லை. அவருக்கு படைக்கலப்‌ பயிற்சியே 
இல்லை என்றார்கள்‌” என்றாள்‌ அபயை. “ஆம்‌, 
அந்தணன்போலவே இருந்தான்‌ சென்றமுறை 
பார்க்கையிலும்‌. நீ படைக்கலமே பயிலவில்லையா 
என்றேன்‌. உள்ளத்தில்‌ ஒரு பகுதியை அதற்கென 
பகுக்கவேண்டாம்‌ என்றார்‌ ஆசிரியர்‌ என்றான்‌.” அபயை 
சிரித்து “அவ்வண்ணமென்றால்‌ காமத்திற்கும்‌ 
பகுக்கமாட்டார்‌ என நினைக்கிறேன்‌” என்றபின்‌ 
“அணிகொள்க, அரசி!” என்றாள்‌. “வேண்டாம்‌, நான்‌ 
இவ்வண்ணமே இருக்க விழைகிறேன்‌” என்றாள்‌ விஜயை. 
அபயை ஒருகணம்‌ நோக்கிவிட்டு “அதுவும்‌ நன்றே” என 
வெளியே சென்றாள்‌. 


சகதேவன்‌ அறைக்குள்‌ நுழைந்ததும்‌ முதற்கணம்‌ 
அவளைப்‌ பார்த்து திகைத்ததை அவள்‌ உணர்ந்தாள்‌. 
அது அவள்‌ தோற்றத்திலிருந்த முதுமையால்தான்‌ 
என்பதை அக்கணமே அவளுள்‌ உறையும்‌ பெண்‌ 
அறிந்தாள்‌. அவன்‌ மீது எழுந்த கடும்கசப்பை 
விழிகளிலும்‌ புன்னகையிலும்‌ காட்டாமல்‌ இருக்கும்‌ 
பொருட்டு விழிதாழ்த்தி முகம்‌ திருப்பிக்கொண்டாள்‌. 
சகதேவன்‌ அந்த விலக்கத்தை அப்போது விரும்பினான்‌. 
அவ்விடைவெளியில்‌ தன்னை அவன்‌ மீண்டும்‌ 
தொகுத்துக்கொண்டான்‌. இயல்பான குரலில்‌ “பார்த்து 
நெடுநாளாகிறது” என்றான்‌. 


அந்தச்‌ சொற்றொடரின்‌ பொருளின்மை அவளை 
மீண்டும்‌ சீற்றம்கொள்ளச்‌ செய்தது. ஒருபோதும்‌ அவன்‌ 
அன்பையே, எல்லைக்கப்பால்‌ அணுக்கத்தையோகூட 
தன்‌ சொல்லில்‌ வெளிக்காட்டியவனல்ல என்று 
அவளுக்குத்‌ தெரிந்திருந்தாலும்கூட அத்தருணத்தில்‌ 


அவள்‌ பிறிதொன்றை எதிர்பார்த்தாள்‌. ண்‌ பதினான்கு 
ஆண்டுகள்‌” என்று அவளில்‌ எழுந்த பிறிதொருத்தி 
மறுமொழியுரைத்தாள்‌. “மைந்தனை எப்போது 
பார்த்தாய்‌?” என்று சகதேவன்‌ கேட்டான்‌. “சென்ற 

ண்டு” என்று அவள்‌ சொன்னாள்‌. 
“வளர்ந்துவிட்டிருப்பான்‌” என்றான்‌ சகதேவன்‌. “ஆம்‌, 
அந்தணச்‌ சிறுவன்‌ போலிருக்கிறான்‌” என்றாள்‌. 
“அவ்வண்ணம்‌ அவன்‌ ஆகவேண்டுமென்றே 
விரும்பினேன்‌. பிற எந்தப்‌ பறவையும்‌ அமராத மரத்தில்‌ 
அமர்வது நிமித்தமெய்ஞானம்‌ எனும்‌ பறவை” என்றான்‌ 
சகதேவன்‌. 


அவன்‌ முகத்தில்‌ எழுந்த கனிந்த புன்னகை அவனை 
அவளுக்கு சற்று அருகே கொண்டுவந்தது. “இள 
அகவையில்‌ நான்‌ இருந்ததைப்‌ போலவே இருக்கிறான்‌, 
அதே சொற்களைக்கூட சொல்கிறான்‌ என்றார்கள்‌” 
என்றான்‌. அவன்‌ நினைவில்‌ அவள்‌ அகம்‌ மலர்ந்தது. 
புன்னகையுடன்‌ “அவனையும்‌ பிறரையும்‌ இங்கு 
பார்க்கலாமென்று எண்ணினேன்‌” என்றாள்‌. 
“மைந்தர்கள்‌ இந்திரப்பிரஸ்தத்துக்கு 
சென்றிருக்கிறார்கள்‌. இங்கு அவர்கள்‌ தங்குவதற்கு 
இடமுமில்லை, ஆற்ற பணியுமில்லை” என்று சகதேவன்‌ 
சொன்னான்‌. “ஆனால்‌ அவன்‌ இங்கு வருவான்‌ என்று 
ஏனோ எண்ணினேன்‌” என்று விஜயை சொன்னாள்‌. 
“அவன்‌ இன்னமும்‌ கற்றுநிறையவில்லை” என்றான்‌ 
சகதேவன்‌. 


மைந்தனின்‌ நினைவுகளினூடாக இருவரும்‌ அணுகி 
வந்து ஒருவரை ஒருவர்‌ உளம்‌ தொட்டுக்கொள்வதை 
அவள்‌ உணர்ந்தாள்‌. அப்போது தன்‌ முன்‌ 
நின்றுகொண்டிருப்பது மைந்தனா கொழுநனா என்றே 
அவள்‌ அகம்‌ மயங்கியது. அவனைப்பற்றி 
பேசவிரும்பினாள்‌. “பதினான்கு ஆண்டுகள்‌ 
அவனையும்‌ பிரிந்துதான்‌ இருந்தேன்‌. ஆண்டுக்கு 
ஒருமுறை அவன்‌ அங்கு வருவதுண்டு. விழவுகளிலும்‌ 
முறைமைகளிலும்‌ பங்கெடுப்பதற்காக. ஒவ்வொரு 
முறையும்‌ முற்றிலும்‌ பிறிதொருவனாக அவன்‌ உளம்‌ 
மாறியிருப்பான்‌. சொல்திருந்துவதையும்‌ எண்ணங்கள்‌ 
கூர்கொள்வதையும்‌ ஓரிரு சொற்களிலேயே உணர்வேன்‌” 
என்றாள்‌. 


“நிமித்தநூல்‌ அனைவரையும்‌ நூல்களைப்போல அறிந்து 
கடக்கப்படவேண்டிவையாக ஆக்கிவிடுகிறது” என்றான்‌ 
சகதேவன்‌. “அவன்‌ என்னிடம்‌ அணுக்கமாக 
உரையாடுவதில்லை. நாங்கள்‌ இருவரும்‌ தனித்து பேசும்‌ 


தருணங்களே பெரும்பாலும்‌ அமைந்ததுமில்லை. 
ஆயினும்‌ அவன்‌ வந்து சென்ற பல மாதங்களுக்கு நான்‌ 
அவனுடன்தான்‌ இருப்பேன்‌” என்றாள்‌. 


சகதேவன்‌ மஞ்சத்தில்‌ இயல்பாக படுத்தபடி 
“விந்தைதான்‌, நான்‌ கிளம்புகையில்‌ அவன்‌ கைக்குழவி. 
குழவி என்றே அவனை என்‌ உள்ளத்தில்‌ 
இருத்தியுமிருந்தேன்‌. பதினான்கு ஆண்டுகள்‌ காட்டிலும்‌ 
கானகவாழ்விலும்‌ அவனை இளமைந்தனென்றே 
நெஞ்சிலும்‌ தோளிலும்‌ அமரவைத்து 
இன்சொல்லாடினேன்‌. மீண்டு வந்து இளைஞனாக 
அவனை என்‌ முன்‌ காண்கையில்‌ எவ்வாறு உணர்வேன்‌ 
என்று எண்ணியபோது தயங்கி பின்னடைந்தேன்‌. 
ஆனால்‌ இந்நகருக்குள்‌ நுழைந்ததுமே என்‌ அகத்தில்‌ 
அவன்‌ வளர்ந்து இளைஞனாகிவிட்டான்‌” என்றான்‌. 
“என்‌ உள்ளத்தில்‌ பிறிதொரு ஆழம்‌ அவனை ஒவ்வொரு 
நாளும்‌ வளரவைத்து பார்த்துக்கொண்டிருந்தது 
என்பதை அப்போது உணர்ந்தேன்‌.” 


மஞ்சத்தில்‌ அவனருகே அவள்‌ அமர்ந்தாள்‌. 
“நினைவிருக்கிறதா? ஒருமுறை இந்திரப்பிரஸ்தத்தின்‌ 
காண்டவக்காட்டின்‌ உள்ளே சூக்தவனம்‌ என்னும்‌ 
சோலையில்‌ நாம்‌ தங்கியிருந்தோம்‌. சிறிய காட்டுக்குடில்‌. 
மூங்கில்‌ பிளந்து அமைத்த சிறிய மஞ்சம்‌. நம்‌ 
இருவருக்குமிடையே அவனை படுக்க வைத்தபடி 
ஒற்றைதோல்‌ போர்வையால்‌ போர்த்து வெளியே சீவிடின்‌ 
ஒலியும்‌ மான்களின்‌ குமிறலும்‌ இரவின்‌ ஒட்டுமொத்த 
முழக்கத்திற்குள்‌ எழுவதை கேட்டுக்கொண்டிருந்தோம்‌. 
சிறுசாளரத்துக்கு வெளியே ஒரு விண்மீன்‌ 
கண்மின்னிக்கொண்டிருந்தது” என்று சகதேவன்‌ 
சொன்னான்‌. 


“அதை எப்படி மறப்பது!” என்று அவள்‌ சொன்னாள்‌. 
அவள்‌ உள்ளம்‌ உருகி விழிநீர்‌ துளிர்த்தது. அழுகையை 
அடக்க உதடுகளை அழுத்தியபடி தலைகுனிந்தாள்‌. 
முற்றிலுமாக அந்நாட்களை அம்முகங்களை எப்படி 
மறந்தோம்‌ என்று அவள்‌ உள்ளம்‌ வியந்தது. 
அவ்வியப்பினாலோ என்னவோ மறுமுனை மேலும்‌ 
மேலும்‌ துயர்கொண்டு நீர்மைபெற்றது. அவன்‌ 
கால்களை இடக்கையால்‌ தொட்டாள்‌. மெல்ல 
வருடிச்சென்று கால்விரல்களைப்‌ பற்றி இழுத்தபடி “நான்‌ 
அந்நாட்களிலேயே வாழ்ந்தேன்‌” என்றாள்‌. அவன்‌ “என்ன 
செய்வது? பெரும்பாலும்‌ இறந்தகாலத்திலேயே வாழும்படி 
அமைக்கப்பட்டோம்‌” என்றான்‌. 


இரவெல்லாம்‌ பந்தம்‌ கொளுத்தி வைத்துக்கொண்டு 
அங்கே பாண்டு வேலைசெய்துகொண்டிருந்தான்‌. 
“இரவில்‌ குளிர்‌ இருக்குமல்லவா?” என்றாள்‌ குந்தி “ஆம்‌, 
நெருப்பிட்டுக்கொண்டிருக்கிறேன்‌. ஆனால்‌ பணி 
முழுமையடைய வேண்டுமல்லவா? பந்தலுக்குள்‌ புதிய 
மணல்‌ பரப்பவேண்டுமென நினைத்தேன்‌. அதற்குள்‌ நீர்‌ 
பெருகி ஏரி ம லைழுந்து மணல்மேடுகள்‌ மூழ்கிவிட்டன. 
மணலை முழுக்க கீழே ஓடையில்‌ இருந்து 
கொண்டுவந்தேன்‌” என்றான்‌. 


அதிகாலையில்‌ அவன்‌ உள்ளே வந்து தன்‌ ஆடைகளை 
எடுப்பதைக்கண்டு மஞ்சத்தில்‌ மைந்தனுடன்‌ 
படுத்திருந்த குந்தி விழித்துக்கொண்டாள்‌. 
“விடிந்துவிட்டதா?” என்றாள்‌. “இன்னும்‌ விடியவில்லை. 
நான்‌ இப்போதே நீராடிவிடலாமென எண்ணுகிறேன்‌. 
வேள்விக்கான நெய்யையும்‌ சமித்துக்களையும்‌ 
நீராடாமல்‌ தொடக்கூடாதென்று நெறி” என்றபடி அவன்‌ 
வெளியே சென்றான்‌. அவள்‌ புரண்டுபடுத்து மைந்தனை 
நோக்கிக்கொண்டிருந்தாள்‌. அப்போதுகூட அவனுக்கு 
என்ன பெயரிட முடியும்‌ என்று அவளுக்குத்‌ 
தெரியவில்லை. அவனுக்கென ஒரு பெயர்‌ 
இருக்கவியலுமா என்ன என்றே அகம்‌ 
வியந்துகொண்டது. 


அதற்குமேல்‌ துயிலமுடியாமல்‌ அவளும்‌ 
எழுந்துகொண்டாள்‌. வெளியே அனகை விறகுகளை 
அள்ளி கொண்டு செல்வதைக்‌ கண்டாள்‌. 
அவளைக்கண்டதும்‌ அனகை திரும்பி “இன்று நான்‌ 
தினைப்பாயசம்‌ செய்வதாக இருக்கிறேன்‌ அரசி. 
அஸ்தினபுரியின்‌ இளவரசரின்‌ பெயர்சூட்டுநாள்‌ 
இனிப்பின்றிப்‌ போகவேண்டாம்‌” என்றாள்‌. குந்தி 
புன்னகைசெய்து “வேள்விக்கு அவியாகாத எதையும்‌ 
இன்று உண்ணலாகாது அல்லவா?” என்றாள்‌. “ஆம்‌. 
இதையும்‌ ஒருதுளி தேவர்களுக்கு அளிப்போம்‌” 
என்றபின்‌ சிரித்துக்கொண்டு அனகை சென்றாள்‌. 


இந்திரத்யும்னத்தில்‌ நீராடிக்கொண்டிருக்கையில்தான்‌ 
காலையில்‌ எழுந்ததுமே தன்‌ மனம்‌ 
அமைதியிழந்திருப்பதை அவள்‌ அறிந்தாள்‌. ஏன்‌ என்று 
தெரியவில்லை. அமைதியிழக்கும்படி எதைக்‌ கண்டாள்‌? 
எதைக்‌ கேட்டாள்‌? எதை எண்ணிக்கொண்டாள்‌? இரவின்‌ 
கனவுகளில்‌ ஏதாவது தெரிந்ததா? குளிர்ந்த நீருக்குள்‌ 
மூழ்கி நீந்தி தலையைத்‌ தூக்கியபோது அது ஓர்‌ அச்சம்‌ 
என்று தெரிந்தது. அவள்‌ எதையோ எண்ணி 
அஞ்சிக்கொண்டிருக்கிறாள்‌. ஆம்‌, 


அவள்‌ தலைகுனிந்து மென்குரவில்‌ “மீண்டு வந்தீர்களே, 
அதுவே நிறைவெனக்கு” என்றாள்‌. அவன்‌ சற்றே புரண்டு 
அவள்‌ கையைப்பற்றி “முதற்கணம்‌ உன்னை 
பார்த்தபோது உன்‌ முதுமை என்னை துணுக்குற 
வைத்தது. ஏனெனில்‌ என்‌ உள்ளத்தில்‌ நீ வளரவே 
இல்லை. என்னை மணந்து வந்த அதே கோலத்திலேயே 
உன்னை உளம்‌ செதுக்கியிருக்கிறேன்‌. ஆனால்‌ சில 
கணங்களுக்குள்ளேயே இப்போது உன்‌ முதுமையை 
விரும்புகிறேன்‌ என்று தோன்றுகிறது” என்றான்‌. அவள்‌ 
கைகளில்‌ புடைத்திருந்த நீல நரம்புகளை அழுத்தியபடி 
“முதுமை உன்‌ தசைகளை குழைய வைத்திருக்கிறது. 
பிறிதொரு கனிவு உன்‌ முகத்தில்‌ குடியேறியிருக்கிறது. 
என்‌ உள்ளத்திலும்‌ உடலிலும்‌ எழுந்துள்ள முதுமைக்கு 
அதுவே துணையென அமைய முடியும்‌” என்றான்‌. 


அவள்‌ புன்னகைத்து “இப்படி சொல்லி 
ஆற்றிக்கொள்கிறீர்களா?” என்றாள்‌. “இல்லை, 
மெய்யாகவே உன்‌ அகவைமுதிர்வை அழகின்‌ 
உருமாற்றம்‌ என்றே உணர்கிறேன்‌” என்று அவன்‌ 
சொன்னான்‌. “முன்பு உன்‌ கன்னங்கள்‌ இத்தனை 
கொழுவியதாக இருக்கவில்லை. உன்‌ கழுத்திலும்‌ 
தோள்களிலும்‌ இந்த அழகிய வரிகள்‌ விழுந்திருக்கவும்‌ 
இல்லை.” அவள்‌ குனிந்து தன்‌ தோள்களை பார்க்க 
அவன்‌ கைகளால்‌ அவள்‌ கழுத்தை தொட்டான்‌. “மிக 
நுண்ணிய ஆரங்களை நீ சூடியிருப்பதுபோல்‌ இந்தத்‌ 
தோல்வரிகள்‌” என்றான்‌. “இதை கவிஞர்‌ தாமரை 
நூலிழைகள்‌ என்கிறார்கள்‌.” 


அவள்‌ அவன்‌ விழிகளுக்குள்‌ நோக்கி “நீங்கள்‌ சொன்ன 
பின்னர்‌ அதை நானும்‌ அழகென்று உணர்கிறேன்‌” 
என்றாள்‌. மிக மெல்ல ஒரு இழுப்பு அவன்‌ கையில்‌ 
எழுந்தது. அதை காத்திருந்தவள்போல்‌ அவன்‌ அருகே 
படுத்தாள்‌. அவன்‌ கைகள்‌ அவளை அணைத்து 
உடலுடன்‌ சேர்த்துக்கொண்டன. “முற்றிலும்‌ தனிமை. 
பதினான்கு ஆண்டுகள்‌” என்றான்‌. அவள்‌ மிகக்‌ கூரிய 
நச்சு முள்ளொன்றை தன்னுள்‌ உணர்ந்து “ஏன்‌? அவள்‌ 
உடன்‌ இருந்தாளே?” என்றாள்‌. “ஆம்‌, ஆனால்‌ அவள்‌ 
பேரரசி. நாங்கள்‌ அவள்‌ ஏவலர்‌” என்றான்‌. அவள்‌ மேலும்‌ 
கருதி கணுக்கணுவென முன்‌ சென்று “பேரரசியின்‌ 
துணைவர்‌ ஆகுகையில்‌ பெருமிதம்‌ அல்லவா 
எழவேண்டும்‌?” என்றாள்‌. “ஆம்‌, பெருமிதம்‌ உண்டு. 
கூடவே விலக்கமும்‌ உண்டு” என்றான்‌. 


அவளை முத்தமிட்டான்‌. அம்முத்தத்தினூடாக 
உடலணுக்கமும்‌ ஆழ்ந்த அகவிலக்கமும்‌ கொண்டு 


இருவரும்‌ மூச்சிரைத்தனர்‌. “என்‌ குருதியில்‌ பீதர்நிலம்‌ 
உள்ளது. எங்கள்‌ முகங்களில்‌ சுருக்கங்கள்‌ மிகுதி” 
என்றாள்‌. “ஆம்‌, நனைந்த மஞ்சள்பட்டுபோல” என 
அவன்‌ அவள்‌ கன்னங்களை வருடி முத்தமிட்டான்‌. 
“நான்‌ உன்னை நினைத்துக்கொண்டதெல்லாம்‌ சோர்ந்து 
தனிமைகொள்ளும்போது மட்டுமே. ஆடைகளைந்து 
அமர்வதற்கான இடம்‌ ஒன்று மானுடர்‌ அனைவருக்கும்‌ 
வேண்டும்‌. எனக்கு அது உன்‌ மஞ்சம்‌” என்றான்‌. 


அவள்‌ அச்சொற்களின்‌ பொருளை முழுமையாக 
உள்வாங்கிக்கொள்ளவில்லை. “என்னை முற்றிலும்‌ 
வெல்ல நான்‌ ஒப்புக்கொள்ளும்‌ ஒரு களம்‌. நான்‌ 
முழுதமையும்‌ ஒரு பீடம்‌” என்று அவன்‌ சொன்னான்‌. ஒரு 
கணத்தில்‌ அவன்‌ சொன்னதனைத்தும்‌ அவளுக்கு புரிய 
“என்‌ தெய்வமே!” என்ற மெல்லிய முனகலுடன்‌ 
கைகளாலும்‌ கால்களாலும்‌ அவனை அள்ளி தன்‌ 
உடலுடன்‌ அணைத்துக்கொண்டாள்‌. 
வெறிகொண்டவள்போல அவன்‌ முகத்திலும்‌ 
தோள்களிலும்‌ முத்தமிட்டாள்‌. அவன்‌ முகத்தை தன்‌ 
முலைக்குவடுகளுக்குள்‌ வைத்து இறுக்கிக்கொண்டாள்‌. 
கேவி அழுபவன்போல்‌ மெல்லிய முனகலொன்று 
அவனிடம்‌ எழுவதை கேட்டாள்‌. 

[1௨௨] உபப்பிலாவ்யத்தின்‌ அவையில்‌ அரசியருக்குரிய 
பீடத்தில்‌ முன்னரே தேவிகையும்‌ குந்தியும்‌ 
அமர்ந்திருந்தனர்‌. அவைச்சேடி வழிகாட்ட தேவிகையின்‌ 
அருகிலிருந்த சிறுபீடத்தில்‌ விஜயை அமர்ந்தாள்‌. 
தேவிகை சற்றே தலை தாழ்த்தி “பிந்திவிட்டாய்‌” என்றாள்‌. 

ம்‌” என்ற விஜயை “துயின்றுவிட்டேன்‌” என்றாள்‌. 
தேவிகை புன்னகைத்து “புரிகிறது” என்றாள்‌. அவள்‌ 
கையை மெல்ல தட்டி விஜயை புன்னகைத்தாள்‌. 


தேவிகை அவள்‌ விழிகளுக்குள்‌ நோக்கி 
“தேவையிருக்கிறதே, இல்லையா?” என்றாள்‌. விஜயை 
தலைகுனிந்து சிரிக்க “அதிலும்‌ இன்று...” என்றாள்‌. 
“ஏன்‌?” என்றாள்‌ விஜயை. “இன்று பால்ஹிகரைப்‌ பற்றி 
பேசிக்கொண்டோம்‌.” விஜயை நெஞ்சு படபடக்க 
“மெதுவாக” என்றாள்‌. “என்ன மெதுவாக? அன்னை 
எதையும்‌ கேட்கமாட்டார்‌” என்றாள்‌ தேவிகை. விஜயை 
சற்றுநேரம்‌ கழித்து “அது ஏன்‌?” என்றாள்‌. “என்ன?” 
என்றாள்‌ தேவிகை. “ஏன்‌ அவை இரண்டும்‌ 
இணைகின்றன?” தேவிகை புன்னகைத்த பின்‌ “நாம்‌ 
விரும்பப்படுகிறோம்‌ என்பதனாலா?” என்றாள்‌. “இல்லை, 
வெல்லப்படுகிறோம்‌ என்பதனால்‌” என்றாள்‌ விஜயை. 
“உன்‌ நச்சுநா சேடியிடம்‌ கேள்‌, என்ன சொல்வாள்‌ என” 
என்றாள்‌. 


விஜயை திரும்பி நோக்க அபயை அருகே வந்து 
தலைதாழ்த்தினாள்‌. “நாங்கள்‌ இங்கு 
பேசிக்கொண்டிருந்ததைப்பற்றி நீ என்ன நினைக்கிறாய்‌ 
என கேட்க விரும்பினோம்‌” என்றாள்‌ தேவிகை. 
“தெரிகிறது” என்ற அபயை “அடிமைகளின்‌ உவகை 
அது, உடையோனை ஏமாற்றுவதன்‌ களி” என்றாள்‌. 
தேவிகை சினத்துடன்‌ நோக்க புன்னகைத்து 
தலைவணங்கி அபயை அப்பால்‌ சென்றாள்‌. “அவளிடம்‌ 
கேட்டிருக்கக்கூடாது” என்றாள்‌ விஜயை. சட்டென்று 
நகைத்து “சரியாகவே சொல்கிறாள்‌” என்றாள்‌ தேவிகை. 


அவையில்‌ குழுத்தலைவர்‌ ஒவ்வொருவராக வந்து அமரத்‌ 
தொடங்கியிருந்தனர்‌. நகுலனும்‌ சகதேவனும்‌ 
அவையமைவை மேல்நோட்டம்‌ செய்துகொண்டிருந்தனர்‌. 


இறுகக்‌ கட்டிய தோலாடையும்‌ தோள்களில்‌ பரவிய 
குழல்கற்றைகளுமாக பீமன்‌ வந்து அவனுடைய பீடத்தில்‌ 
அமர்ந்தான்‌. “விராடஇளவரசி வரவில்லையா?” என்று 
விஜயை மெல்லிய குரலில்‌ தேவிகையிடம்‌ கேட்டாள்‌. 
“அவளுக்கு தலைசுழற்சியும்‌ மயக்கமும்‌ இருக்கிறது. 
ஐந்து நாட்களாக வாயுமிழ்கிறாள்‌” என்றாள்‌ தேவிகை. 
“ஏன்‌?” என்று புருவங்கள்‌ சுளிக்க விஜயை கேட்டாள்‌. 
தேவிகை “அதுதான்‌ என்று ஐயுறுகிறார்கள்‌. இன்னும்‌ 
ஓரிரு நாட்களுக்குப்‌ பின்னரே எதையும்‌ கூறமுடியும்‌ 
என்கிறார்கள்‌” என்றாள்‌. 


“அத்தனை விரைவாகவா? இளையோன்‌ இங்கு ஓர்‌ இரவு 
மட்டும்தான்‌ உடன்‌ தங்கினான்‌ என்கிறார்கள்‌?” என்றாள்‌ 
விஜயை. “ஓரிரவு போதுமே” என்று தேவிகை 
சொன்னாள்‌. “ஆம்‌, அதுவும்‌ ஓர்‌ அரசமுறைமை மட்டுமே 
என்றால்‌ போதும்‌” என்றாள்‌ விஜயை. தேவிகை 
புன்னகைத்தாள்‌. விஜயை திரும்பி அபயையை 
நோக்கிய பின்‌ விழிதிருப்பிக்கொண்டாள்‌. அவர்கள்‌ 
உரையாடுவதை உணர்ந்த குந்தி திரும்பிப்பார்க்க 
இருவரும்‌ சொல்லடங்கி அமைதியாயினர்‌. 


அர்ஜுனன்‌ அவை புகுந்தபோது வாழ்த்தொலிகள்‌ 
எழுந்தன. அவனை சுரேசர்‌ அழைத்துச்சென்று பீடத்தில்‌ 
அமர்த்தியதும்‌ செளனகர்‌ அவை மேடைமேல்‌ ஏறி 
அனைவருக்கும்‌ வாழ்த்துரைத்து அரசரும்‌ அரசியும்‌ 
அவைபுகவிருப்பதை அறிவித்தார்‌. வெளியே மங்கல 
இசையும்‌ குரவையொலியும்‌ எழுந்தன. அவை எழுந்து 
நின்று வாழ்த்து கூவியது. சிறிய வாயிலினூடாக வந்த 
அறிவிப்புநிமித்திகன்‌ அவை நடுவே நின்று வலம்புரிச்‌ 
சங்கொலி எழுப்பி யுதிஷ்டிரரின்‌ வரவை அறிவித்தான்‌. 
மங்கலத்தாலங்களுடன்‌ ஐந்து அணிச்சேடியர்‌ 
அவைக்குள்‌ நுழைந்தனர்‌. இசைச்சூதர்கள்‌ எழுவர்‌ 
முழங்கியபடி தொடர்ந்து வந்தனர்‌. 


வாழ்த்தொலிகள்‌ முழங்க அரிமலர்‌ பொழிய 
கைகூப்பியபடி யுதிஷ்டிரரும்‌ திரெளபதியும்‌ அவைக்குள்‌ 
புகுந்து வணங்கிய பின்‌ அரியணையில்‌ அமர்ந்தனர்‌. 
செளனகர்‌ அரசையும்‌ குடியையும்‌ கோலையும்‌ வாழ்த்தி 
மங்கலச்‌ சொல்லுரைத்தார்‌. அந்தணர்‌ மூவர்‌ எழுந்து 
வேதம்‌ ஓதி கங்கை நீர்‌ தெளித்து யுதிஷ்டிரரை 
வாழ்த்தினர்‌. பொற்தாலத்தில்‌ கொண்டுவரப்பட்ட 
மணிமுடியை செளனகரும்‌ தெளம்யரும்‌ எடுத்து அளிக்க 
யுதிஷ்டிரர்‌ சூடிக்கொண்டார்‌. தெளம்யர்‌ அளித்த 
செங்கோலை வாங்கி அரியணையில்‌ அமர்ந்து 
சூழ்ந்திருந்த அவையினர்‌ வீசிய மஞ்சள்‌ அரிசியையும்‌ 


மலர்களையும்‌ தலைதாழ்த்தி பெற்றுக்கொண்டார்‌. 


'இந்தச்‌ சிற்றூரின்‌ அரசனென்று இருப்பது இழிவு, அதை 
அவர்‌ உணர்ந்திருக்கிறாரா என்ன?” என்று விஜயை 
எண்ணிக்கொண்டாள்‌. அக்கணமே திரும்பி விழிகளை 
சந்தித்த தேவிகையும்‌ அதையே எண்ணுவதை 
உணர்ந்தாள்‌. புன்னகைத்து முகத்தை 
திருப்பிக்கொண்டாள்‌. உணர்வுகள்‌ 
வெளிப்படவேண்டாம்‌ என்பதற்காக தலைஆடையை 
இழுத்து மறைத்துக்கொண்டு கைகளை மடி 
வைத்தாள்‌. வளைகள்‌ குலுங்கிய ஓசை கேட்டு 
திரும்பிப்பார்த்த குந்தி அவ்வுணர்வுகளை 
புரிந்துகொண்டவள்போல ஒருகணம்‌ விழிநிலைத்த பின்‌ 
திரும்பினாள்‌. 


அவைவணக்கங்களும்‌ குடியினர்‌ அரசருக்கு 
திருமுன்வைப்பு அளிக்கும்‌ சடங்குகளும்‌ முடிந்த பின்‌ 
யுதிஷ்டிரர்‌ முறையான அரசாணைகளாக 
அந்தணர்களுக்கு கொடையளிக்கும்‌ மூன்று 
நறுக்குகளை வெளியிட்டார்‌. அதன்பின்‌ செளனகர்‌ 
அவை மேடைமேல்‌ எழுந்து அனைவருக்கும்‌ வாழ்த்து 
கூறி சஞ்சயன்‌ திருதராஷ்டிரரின்‌ தூதுச்‌ செய்தியுடன்‌ 
அவைப்குந்திருப்பதை அறிவித்தார்‌. அவை 
அதைத்தான்‌ எதிர்பார்த்துக்கொண்டிருந்தது. “இன்று 
காலை அஸ்தினபுரியிலிருந்து பேரரசர்‌ திருதராஷ்டிரரின்‌ 
தனிச்செய்தியுடன்‌ அவரது அணுக்கராகிய சஞ்சயன்‌ 
இங்கு வந்திருக்கிறார்‌. அரசருக்கும்‌ அவையினருக்கும்‌ 
பேரரசரின்‌ செய்தியை முன்வைக்கவேண்டுமென்று 
அவரிடம்‌ இந்த அவை கோருகிறது” என்றார்‌. 


சஞ்சயன்‌ சற்றே கூன்‌ விழுந்த சிறிய உடலும்‌ பெரிய 
குரல்வளையும்‌ நரம்புகள்‌ தெரிந்த நீண்ட கைகளும்‌ 
ஒட்டிய வயிறும்‌ கொண்டிருந்தான்‌. ஒருகணத்தில்‌ 
வேதவேள்விக்குப்‌ பிந்தைய பெருங்கொடையாட்டில்‌ 
நிரையில்‌ கைநீட்டி நின்றிருக்கும்‌ பல்லாயிரம்‌ எளிய 
அந்தணர்களில்‌ ஒருவனென்று எண்ணும்படி 
தோன்றினான்‌. சூதன்‌ உடலில்‌ எழுந்த அந்தணன்‌. 
அவையிலெழுந்து அரசரையும்‌ அவையையும்‌ கைகூப்பி 
வணங்கியபின்‌ உரத்த குரலில்‌ அவன்‌ 
பேசத்தொடங்கியதுமே விஜயை சிறிய துணுக்குறலுடன்‌ 
அவன்‌ விழியறியா பிறிதொருவன்‌ என்றுணர்ந்தாள்‌. 


அவன்‌ குரல்‌ நன்கு அமைக்கப்பட்ட வெண்கல மணியின்‌ 
கூர்கொண்டிருந்தது. அந்த அவையில்‌ அந்தக்‌ கணம்‌ 
அவன்‌ வாயிலிருந்து எழுந்தாலும்கூட அச்சொற்கள்‌ 


அவனினூடாக வேறெங்கிருந்தோ ஒலிப்பவை என்று 
தோன்றியது. அவன்‌ உச்சரிப்பே அவன்‌ செம்மொழி 
கற்றுத்தேர்ந்தவன்‌ என காட்டியது. சொல்லடுக்குகளில்‌ 
இருந்த பிசிறற்ற இணைவு அவன்‌ நூல்களில்‌ 
திளைப்பவன்‌ என தெரிவித்தது. ஆனால்‌ கற்று அறிந்த 
நூல்கள்‌ எவையும்‌ அவன்‌ உடலிலோ விழியிலோ 
முற்றிலும்‌ தெரியவில்லை என்பதன்‌ விந்தையைத்தான்‌ 
அவள்‌ எண்ணிக்கொண்டாள்‌. 


ஐந்து பேர்‌ இருக்கும்‌ ஓர்‌ அவையில்‌ ஓரிரு 
சொற்றொடர்களுக்குள்ளேயே அங்கிருப்போர்‌ 
அனைவரும்‌ முற்றிலும்‌ அவனை மறந்துவிடக்கூடும்‌. ஓர்‌ 
உயிரற்ற பொருளென அவர்களின்‌ நுண்புலனும்‌ 
அவனை பிழையாக எண்ணிவிடக்கூடும்‌. ஏன்‌ அவனை 
இளைய யாதவருடன்‌ இணைத்து 
எண்ணிக்கொள்கிறோம்‌ என்று அவள்‌ திகைப்புடன்‌ 
தனக்குள்‌ உசாவிக்கொண்டாள்‌. அவ்விணைவு 
நிகழ்வதற்கான எந்த முதல்வைப்பும்‌ எண்ணத்திற்கு 
சிக்கவில்லை. அவன்‌ ஒருமுறையேனும்‌ இளைய 
யாதவரை நேரில்‌ பார்க்கவோ சொல்லாடவோ 
வாய்ப்பிருந்திருக்காது என்றே தோன்றியது. 


“இவன்‌ ஏன்‌ அவரை நினைவூட்டுகிறான்‌?” என்று 
தேவிகை மெல்ல கேட்டாள்‌. அதை 
எண்ணிக்கொண்டிருந்தாலும்‌ செவியொலியாகக்‌ 
கேட்டபோது விஜயை திடுக்கிட்டாள்‌. “ஆம்‌” என்றாள்‌. 
“ஒரு மன்றுமேடையில்‌ அவர்‌ சொற்களை இவன்‌ எழுந்து 
சொல்வதுபோல உளமயக்கு ஏற்பட்டது எனக்கு” 
என்றாள்‌ தேவிகை. “இவன்‌ கற்றவன்‌” என்றாள்‌ விஜயை. 
“கற்றவர்‌ அமரும்‌ அவைகள்‌ இங்கே பலநூறு” என்று 
தேவிகை சொன்னாள்‌. “இவன்‌ முற்றிலும்‌ ஒளியற்றவன்‌, 
அவரோ அருமணி.” 


விழிதிருப்பிய கணம்‌ ஒரு விந்தையான உளமயக்கு 
அவளுக்கு ஏற்பட்டது. அந்த அவை இருக்கும்‌ 
காலவெளியுடன்‌ தொடர்பின்றி வேறெங்கோ 
நின்றவனாக சஞ்சயன்‌ பேசிக்கொண்டிருந்தான்‌. 
முற்றிலும்‌ அனைத்திலிருந்தும்‌ விடுபட்டு நிற்கும்‌ இவன்‌ 
யார்‌? அச்சொல்‌ உள்ளத்தில்‌ எழுந்ததுமே விஜயை 
மெய்ப்பு கொண்டாள்‌. இவனும்‌ அவரைப்போல 
முற்றிலும்‌ அகன்று நின்றிருக்கிறான்‌. இங்கு நிகழும்‌ 
எதிலும்‌ எவ்வகையிலும்‌ உளம்‌ அளிக்காது நோக்கி 
நின்றிருப்பவர்கள்‌ அவர்கள்‌ இருவருமே. 


இம்மானுடப்பெருந்திரளின்‌ பதற்றமும்‌ சினமும்‌ 


விழைவும்‌ வஞ்சமும்‌ துயரும்‌ தனிமையும்‌ இவனுக்கும்‌ 
ஒரு பொருட்டே அல்ல. இவையனைத்தும்‌ நிகழ்ந்து 
மொழி பதிவென்றாகி ஓலை அடுக்குகளின்‌ 
எழுத்துகளென உருமாறி மந்தணச்‌ சுவடி அறைகளின்‌ 
தடுக்குகளில்‌ ஒடுங்கிய பின்‌ காலத்தின்‌ வேறேதோ 
மூலையிலிருந்து கிளம்பிவந்து எடுத்து புழுதி போக 
மேலாடையால்‌ மெல்லத்‌ துடைத்து ஒவ்வொன்றாக 
படித்துக்கொண்டிருக்கும்‌ ஒருவனின்‌ விழிகள்‌ இவை. 


அவ்வெண்ணம்‌ தோன்றியதுமே அவள்‌ சஞ்சயன்மேல்‌ 
கடும்வெறுப்பை அடைந்தாள்‌. அவன்‌ தன்னை நோக்கி 
ஒரு சொல்‌ சொன்னால்கூட நெய்‌ எரிகொண்டதென பற்றி 
எழுவோம்‌ என்று தோன்றியது. இங்கிருக்கும்‌ எவரும்‌ 
உனக்கு மானுடரே அல்லவென்றால்‌ இந்த அவையில்‌ 
எழுந்து எதை பேசிக்கொண்டிருக்கிறாய்‌? ஆணவம்‌ 
மிகுந்தவன்‌. ஆணவத்தாலேயே அகன்றவன்‌. அல்லது 
அகன்றிருப்பதே ஆணவமா? அகன்றிருப்பவர்கள்‌ 
அளியற்றவர்கள்‌. அன்பென்றும்‌ வெறுப்பென்றும்‌ 
விழைவென்றும்‌ உறுதியென்றும்‌ பற்றென்றும்‌ 
மீட்பென்றும்‌ இப்புவியுடன்‌ தொடர்பு 
கொண்டிருக்கிறவர்கள்‌ மட்டுமே நம்மிடம்‌ பேச தகுதி 
கொண்டவர்கள்‌. இவன்‌ கருவறை தெய்வங்களின்‌ 
இரக்கமற்ற குளிர்ந்துறைந்த கன்மை கொண்டவன்‌. 


சஞ்சயன்‌ முறைமைப்படி யுதிஷ்டிரரின்‌ 
கொடிவழியையும்‌ கோலையும்‌ மணிமுடியையும்‌ 
அரியணையையும்‌ குடிச்சூழலையும்‌ வாழ்த்தி 
முகமனுரைத்தான்‌. பாண்டவர்‌ நால்வரையும்‌ அரசி 
திரெளபதியையும்‌ தனித்தனியாக புகழ்மொழி கூறி 
வணங்கினான்‌. உபப்பிலாவ்யத்தின்‌ அந்தச்‌ சிற்றவைக்கு 
வாழ்த்துரைத்த பின்‌ தன்‌ செய்திக்கு வந்தான்‌. 
“அரசருக்கும்‌ அவைக்கும்‌ என மாமன்னர்‌ 
திருதராஷ்டிரரின்‌ தனிச்செய்தியுடன்‌ இங்கு 
வந்துள்ளேன்‌. குருமரபின்‌ குருதித்‌ தொடர்ச்சியென 
இன்று எஞ்சியிருக்கும்‌ திருதராஷ்டிரரின்‌ சொல்‌ இந்த 
அவையில்‌ என்‌ நாவினூடாக எழுகிறது. சொல்லில்‌ 
அமைகிறது ஆத்மா என்கின்றன நூல்கள்‌. சொல்லென 
இங்கு அவர்‌ அவைநிற்கிறார்‌. அவர்‌ வாழ்க!” 


“அவையோரே, இங்கு வருவது வரை அச்செய்தியின்‌ 
புறத்தை பேரவைக்கும்‌ அகத்தை அரசரின்‌ தனிச்‌ 
சிற்றவைக்கும்‌ அளிக்கவேண்டுமென்று 
பகுத்துக்கொண்டிருந்தேன்‌. இக்கணம்‌ இவ்வவையில்‌ 
எழுந்தபோது ஒன்றுணர்ந்தேன்‌. மாமன்னரின்‌ 
அவ்வுணர்வுகள்‌ அனைத்துமே பாண்டவ 


முதல்வருக்கோ இளையோருக்கோ மட்டும்‌ உரியவை 
அல்ல. இப்பேரவை நோக்கி, இதன்‌ பின்புலமாக 
அமைந்துள்ள பாரதவர்ஷத்தை நோக்கியே அவருள்ளம்‌ 
வெளிப்பட்டிருக்கிறது” என்றான்‌ சஞ்சயன்‌. 
அவையினரின்‌ விழிகளை விஜயை நோக்கினாள்‌. 
அவர்கள்‌ எதை எதிர்பார்க்கிறார்கள்‌? 


“அவர்‌ இதற்குமுன்‌ கூறாச்‌ சொற்கள்‌ ஏதும்‌ இப்போது 
எழவில்லை. மேலென வெறும்‌ விழிநீர்‌ மட்டுமே அவரிடம்‌ 
இருந்து எழுந்திருக்கிறது” என்றான்‌ சஞ்சயன்‌. “இங்கு 
நான்‌ அவருடையதென சொல்லும்‌ அத்தனை 
சொற்களும்‌ விழிநீர்த்துளிகளே. பாண்டவ முதல்வரே, 
இளையோரே, தந்தையென எழுந்து நின்று உங்கள்‌ 
தலைதொட்டு வாழ்த்தி குருவின்‌ கொடிவழி வந்த 
திருதராஷ்டிர மாமன்னர்‌ இவ்வாறு உரைக்கிறார்‌. 
மைந்தரே, எந்நிலையிலும்‌ போர்‌ ஒழிக! போரெனில்‌ 
கொலை. கொலையில்‌ நன்றென்றும்‌ கொடிதென்றும்‌ 
இல்லை. உடன்பிறந்தார்‌ குருதிகொண்டு எவரும்‌ 
இப்புவியில்‌ இன்பத்தையும்‌ புகழையும்‌ 
அடையமுடியாது.” 


“பின்னர்‌ மண்டியிட்டு உங்களை அள்ளி 
நெஞ்சோடணைத்து கெளரவரின்‌ தந்தை இவ்வாறு 
கோருகிறார்‌. இனியவர்களே, களத்தில்‌ என்‌ மைந்தர்‌ 
குருதி சிந்தி வீழ்வதைக்‌ காணும்‌ தீயூழை நீங்கள்‌ 
அளிக்கலாகாது. என்‌ மைந்தருக்கு எத்தீங்கும்‌ 
நிகழலாகாது. எளிய தந்தையென என்‌ கண்ணீர்‌ உங்கள்‌ 
காலடியில்‌ விழுகிறது. ஆணையென்றல்ல, 
மன்றாட்டென்று என்‌ சொற்கள்‌ அமைக! அளிகூர்க! 
யுதிஷ்டிரா, உன்‌ இளையோர்‌ ஏவும்‌ அம்பனைத்தும்‌ என்‌ 
நெஞ்சுக்கே என்றுணர்க! ஒரு சொல்லே நான்‌ கோருவது. 
மைந்தர்களே, என்‌ மைந்தர்களை கொல்லற்க!” சஞ்சயன்‌ 
கைகூப்பி தலைவணங்கினான்‌. 


[inage]யுதிஷ்டிரரும்‌ இளையோரும்‌ அவையோரும்‌ 
அச்சொற்களை முற்றிலும்‌ எதிர்பார்க்கவில்லை என்று 
தெரிந்தது. சஞ்சயன்‌ சொல்லி முடித்த பின்னரும்‌ அவை 
ஓசையின்றி திகைத்து அமைந்திருந்தது. விஜயை 
பெருமூச்சு எழ அதை அடக்கியபடி தேவிகையை 
நோக்கினாள்‌. அவள்‌ விழிகள்‌ பக்கவாட்டில்‌ இரு பெரிய 
நீர்மணிகள்‌ என மின்னிக்கொண்டிருந்தன. குந்தி 
அரக்குச்‌ சிலை என அமைந்திருந்தாள்‌. ஒரு கூட்டத்தின்‌ 
அமைதி என்பது எத்தனை எடைகொண்டது என்று 
அவள்‌ உணர்ந்தாள்‌. 


அரசரையும்‌ இளையோரையும்‌ குடித்தலைவர்களையும்‌ 
விழியோட்டி நோக்கியபின்‌ செளனகர்‌ “இந்த அவையில்‌ 
அரசர்‌ எம்முடிவை எடுக்க வேண்டுமென்று 
உரைக்கவிரும்பும்‌ குடித்தலைவர்கள்‌ தங்கள்‌ 
எண்ணத்தை கூறலாம்‌” என்றார்‌. அதன்‌ பின்னரும்‌ 
குடியவை மெல்லிய மெய்நடுக்கு கலந்த அமைதியுடன்‌ 
அமர்ந்திருந்தது. யுதிஷ்டிரர்‌ மெல்ல அசைந்து 
“உரைக்கப்பட்ட சொற்களுக்கு என்ன பொருள்‌ என்பதை 
என்‌ உள்ளம்‌ இன்னும்கூட முழுதும்‌ உள்வாங்கவில்லை. 
ஒன்றுமட்டும்‌ உரைக்கிறேன்‌, தந்தையென எழுந்து நின்று 
திருதராஷ்டிரர்‌ சொல்லும்‌ ஒவ்வொரு சொல்லுக்கும்‌ 
நாங்கள்‌ கட்டுப்பட்டவர்கள்‌” என்றார்‌. 


அவை மெல்ல தளர்ந்தது. அது எதிர்பார்த்திருந்ததும்‌ 
அச்சொற்களையே என முகங்களின்‌ இயல்புமீளல்‌ 
காட்டியது. “தந்தையின்‌ ஆணையை மீறி ஒருகணமேனும்‌ 
எண்ண எனக்கு இயலாது. ஆகவே இக்கணத்தில்‌ இந்த 
அவையில்‌ பாண்டவப்‌ படைத்தரப்பு கெளரவரை 
போரில்‌ சந்திப்பதென்னும்‌ வாய்ப்பு முழுமையாகவே 
தவிர்க்கப்படுகிறது. அதை குறித்து எவரும்‌ எச்சொல்லும்‌ 
என்னிடம்‌ உரைக்கவேண்டியதில்லை. பிறிதென்ன 
என்று மட்டும்‌ நாம்‌ பேசுவோம்‌” என்றார்‌. தான்‌ 
வேண்டியதை உரைத்துவிட்ட நிறைவுடன்‌ யுதிஷ்டிரர்‌ 
கால்களை நீட்டிக்கொண்டார்‌. 


மீண்டும்‌ அவை அமைதி கொண்டிருந்தது. செளனகர்‌ 
அர்ஜுனனிடம்‌ “இளையவரே, தங்கள்‌ எண்ணத்தை 
சொல்க!” என்றார்‌. அர்ஜுனன்‌ எழுந்து வணங்கி 
“மூத்தவருக்கு தந்தை எப்படியோ அப்படியே எனக்கு 
மூத்தவர்‌. அவரது சொல்‌ எதுவோ அதுவே எனக்கு 
ஆணை. நான்‌ உரைப்பதற்கு எதுவுமில்லை” என்றான்‌. 
செளனகர்‌ சகதேவனை நோக்கி “இளையவரே, உங்களை 
நோக்கியே இந்த அவை காத்திருக்கிறது என்று 
அறிவீர்கள்‌” என்றார்‌. சகதேவன்‌ எழுந்து “தந்தையின்‌ 
ஆணை மைந்தரென நம்மை முற்றாக கட்டுப்படுத்தும்‌. 
உண்மையில்‌ அவர்‌ நம்மிடம்‌ இரந்து சொல்‌ கோரும்வரை 
நாம்‌ சென்றதே பெரும்பிழை. ஆகவே போரை முற்றிலும்‌ 
தவிர்ப்போம்‌. அதைக்‌ குறித்து சொல்‌ இனி இல்லை” 
என்றான்‌. 


அவை “ஆம்‌! ஆம்‌! ஆம்‌!” என கார்வைகொண்டது. 
“அதன்‌ பொருளென்பது நமக்கு அவர்கள்‌ நாம்‌ 
உரிமைகொண்ட நிலத்தையோ நகரையோ 
அளிக்கப்போவதில்லை என்பதே. சஞ்சயன்‌ அதை 
தெளிவுபடுத்தவேண்டும்‌” என்றான்‌ சகதேவன்‌. சஞ்சயன்‌ 


“என்‌ தூதில்‌ அச்சொற்கள்‌ இல்லை. எளிய 
தந்தையொருவரின்‌ விழிநீரை மட்டுமே இந்த அவைக்கு 
நான்‌ கொண்டுவந்தேன்‌” என்றான்‌. சகதேவன்‌ “அது 
போதும்‌. இந்தத்‌ தூது துரியோதனன்‌ அறியாமல்‌ இங்கு 
வந்துள்ளது என்பதே அதை உணர்த்துகிறது. நாம்‌ 
எண்ண பிறிதொன்றுமில்லை” என்றான்‌. 


“அவையீரே, அரசே, நாம்‌ நம்‌ முடியுரிமையை, 
மண்ணுரிமையை முற்றிலும்‌ இந்த அவையில்‌ இப்போதே 
கைவிடவேண்டும்‌. எவரும்‌ மறுக்கமுடியாத 
குருதியடையாளமே நம்‌ மூத்தோர்‌ நமக்களித்த செல்வம்‌ 
எனக்‌ கொள்வோம்‌. மூத்தவரின்‌ காண்டீபம்‌ 
துணையுள்ளது. இரண்டாமவரின்‌ பெருந்தோள்கள்‌ 
உடனுள்ளன. நம்‌ நிலத்தை நாம்‌ வெல்வோம்‌. நம்‌ 
குடிவழிகளுக்கு புதிய ஒரு மணிமுடியை உருவாக்கிச்‌ 
செல்வோம்‌. இன்னுமொரு பதினைந்தாண்டு காலம்‌ 
கான்வாழ்வும்‌ அலைவுகளும்தான்‌ நமக்கு தந்தை 
அளிக்கும்‌ கொடை எனில்‌ அவ்வாறே ஆகுக!” என்றான்‌ 
சகதேவன்‌. 


சகதேவனின்‌ சொற்களுக்காக அவை காத்து 
அமைந்திருந்தது. அவன்‌ “தந்தையர்‌ மைந்தருக்கு 
அளிக்கும்‌ நற்பெயரும்‌ புகழும்‌ செல்வமும்‌ மட்டுமல்ல 
இழிசொல்லும்‌ பழியும்‌ கடனும்‌ கூட அவர்களின்‌ 
நல்வாழ்த்தென்றே கொள்ளப்படவேண்டும்‌. தந்தையர்‌ 
மைந்தருக்களிப்பவை எவையாயினும்‌ இறுதியில்‌ அவை 
நலம்பயப்பவையே என்று சொல்கின்றன நூல்கள்‌. நம்‌ 
தந்தை அளித்த இவற்றை தலைகொள்வோம்‌. நன்றே 
நமக்கு நிகழும்‌” என்றான்‌. 


யுதிஷ்டிரர்‌ “இளையோனே, நீ பிறிதொன்று 
சொல்லமாட்டாய்‌ என்று எனக்குத்‌ தெரியும்‌. இன்று 
தந்தைசொல்‌ எழுந்தபோது ஒருகணத்தில்‌ என்‌ உள்ளம்‌ 
தெளிவு கொண்டது. இத்தனை நாள்‌ அலைப்புண்டு 
நிலையழிந்திருந்தேன்‌. ஆற்றா கொடுநோயொன்று 
நீங்கியதென்று நிறைவடைகிறேன்‌. இனி நாம்‌ 
எண்ணுவதற்கேதுமில்லை” என்றார்‌. 


சகதேவன்‌ “மூத்தவரே, எஞ்சுவது ஒரு வினா மட்டுமே. நம்‌ 
குலமகள்‌ அவை நடுவே சிறுமையுற்று நின்றாள்‌. அது 
மண்ணுக்கும்‌ முடியுரிமைக்குமான பூசல்‌ சார்ந்ததல்ல. 
பெண்ணுக்கும்‌ ஆணென எழும்‌ கீழ்மைக்குமான பூசல்‌. 
மண்ணையும்‌ முடியையும்‌ துறந்து போகலாம்‌. 
அன்றுரைத்த வஞ்சினச்‌ சொல்லைத்‌ துறந்து நாம்‌ 
போகலாகாது. மண்ணையும்‌ முடியையும்‌ துறந்தால்‌ நாம்‌ 


குழந்தைபிறந்ததுமுதலே அந்த அச்சம்‌ அவளிடம்‌ 
குடியேறியிருந்தது. ஆனால்‌ அது இன்று 
வலுக்கொண்டிருக்கிறது. 


அவள்‌ திரும்பவந்தபோது குழந்தையை அனகை 
வெந்நீராடச்செய்து நீரில்‌ ஊறவைத்து 
மென்மையாக்கப்பட்ட மரவுரியாடை சுற்றி நெற்றியில்‌ 
செஞ்சாந்து திலகமணியச்செய்து படுக்கவைத்திருந்தாள்‌. 
வெந்நீராடியமையால்‌ அது உடனே மீண்டும்‌ கண்துயிலத்‌ 
தொடங்கிவிட்டிருந்தது. அனகை வந்து “நான்‌ வேள்வி 
முடிவதற்குள்‌ வந்துவிடுகிறேன்‌ அரசி” என்றாள்‌. 


அவள்‌ ஆடைமாற்றிக்கொண்டிருக்கும்போது பாண்டு 
“பிருதை, இன்று நன்னாள்‌. நம்‌ மைந்தன்‌ 
வாழ்த்தப்பட்டவன்‌...” என்று கூவியபடி வந்து நின்று 
மூச்சிரைத்தான்‌. குந்தி நிமிர்ந்து நோக்கினாள்‌. “உன்‌ 
குருநாதர்‌ வந்திருக்கிறார்‌. ஆம்‌, துர்வாசமுனிவர்‌! 
தற்செயலாக சதசிருங்கம்‌ வந்தவர்‌ நீ இங்கே இருப்பதை 
அறிந்து வந்திருக்கிறார்‌. வந்தபின்னர்தான்‌ உனக்கு 
மைந்தன்‌ பிறந்ததை அறிந்தார்‌. மகிழ்வுடன்‌ இன்று 
குழந்தைக்கு அவரே பெயர்சூட்ட 
ஒப்புக்கொண்டிருக்கிறார்‌” என்றான்‌. 


அதுவரை நெஞ்சில்‌ நீர்ப்பாசி போல விலக்க விலக்க 
மூடிக்கொண்டிருந்த அச்சம்‌ அகல குந்தி புன்னகை 
செய்தாள்‌. “நீ புன்னகைசெய்யக்கண்டு 
நெடுநாட்களாகின்றது பிருதை” என்றான்‌ பாண்டு. 
“நான்‌ காலையில்‌ உன்‌ முகத்தை நோக்கினேன்‌. 
அதிலிருந்த கவலையைக்‌ கண்டு எனக்கும்‌ அகத்தில்‌ 
கவலை முளைத்தது. அங்கே சென்றால்‌ வைதிகர்கள்‌ 
முனிவரைச்சூழ்ந்து அமர்ந்திருக்கக்‌ கண்டேன்‌. அவரைக்‌ 
கண்டதுமே அனைத்தையும்‌ மறந்துவிட்டேன்‌” என்றான்‌. 


குந்தி “நான்‌ இன்னும்‌ ஆடையணிந்து முடிக்கவில்லை” 
என்றாள்‌. “அங்கே வேள்வி தொடங்கவிருக்கிறது. 
முதற்பொன்னொளியுடன்‌ சவிதா எழும்போது பெயர்‌ 
சூட்டப்படவேண்டும்‌” என்றான்‌ பாண்டு. குந்தி அவள்‌ 
அச்சடங்குக்காகவே எடுத்து வைத்திருந்த ஒற்றை 
கல்மாலையை எடுத்து அணிந்துகொண்டிருக்கும்போது 
மாத்ரி நீராடிவந்தாள்‌. “விரைவாக அணிசெய்துகொள்‌...” 
என்றாள்‌ குந்தி. “இதோ உனக்காக ஓர்‌ அணி 
எடுத்துவைத்திருக்கிறேன்‌.” 


மாத்ரி தயங்கி “இது தவச்சாலை... இங்கே...” என 
தொடங்க “அணியில்லாமல்‌ நீ அவைசெல்லக்கூடாது. 


போற்றப்படுவோம்‌. அவ்வஞ்சினத்தை துறந்து போனால்‌ 
தலைமுறைகள்தோறும்‌ இழிவு நம்மை தொடர்ந்து வரும்‌. 
நம்‌ கொடிவழிகள்‌ நம்மை தூற்றும்‌” என்றான்‌. 


“அறிக, நாம்‌ கொண்டுள்ள வஞ்சம்‌ நம்‌ குலமகளுக்காக 
அல்ல. குலமகளிர்‌ என இப்புவியில்‌ எழுந்த அத்தனை 
பெண்டிருக்காகவும்தான்‌. நாம்‌ எண்ணியும்‌ 
உணரமுடியாத நெடுங்காலத்தில்‌ பிறந்தெழுந்துவரும்‌ 
அனைத்து தலைமுறைகளுக்காகவும்‌ அவ்வவையில்‌ 
நின்று வஞ்சினம்‌ உரைத்தோம்‌. அதை 
துறக்கவிருக்கிறோமா? அது ஒன்றே இவ்வவையில்‌ நாம்‌ 
எண்ணிமுடிக்கவேண்டியது” என்றபின்‌ கைகூப்பி 
அவன்‌ அமர்ந்தான்‌. 


யுதிஷ்டிரர்‌ தலையை கையால்‌ பற்றியபம “ஆம்‌, அதை 
நம்மால்‌ துறக்க இயலாது. பதினான்கு ஆண்டுகள்‌ ஒரு 
நாள்கூட ஒழியாது என்‌ தலைக்குள்‌ ஓடியது மண்ணோ 
முடியோ அல்ல, அவ்வஞ்சமே. எரிந்தெழுந்த பேருருவென 
பிரம்மத்தை என்‌ கண்‌ முன்‌ கண்டபோதுகூட அங்கு 
சென்று அதுவென்றாகி அமையாமல்‌ இவ்வுருக்கொண்டு 
இங்கு நான்‌ மீண்டது அவ்வொரு வஞ்சத்துளி என்னில்‌ 
எஞ்சியிருந்ததனால்தான்‌. மெய்யாகவே இந்த 
அவையிலிருந்து இதையே நான்‌ 
சொல்லவேண்டியிருக்கிறது. அவ்வஞ்சத்திலிருந்து 
என்னால்‌ விலக இயலவில்லை. ஒருகணமேனும்‌ நான்‌ 
அவ்வஞ்சத்தை பொறுத்துக்கொண்டதும்‌ இல்லை. 
அனல்மேல்‌ சருகென சொற்களை அள்ளி அள்ளி 
போட்டுக்கொண்டிருக்கிறேன்‌” என்றார்‌. 


சகதேவன்‌ “முதல்வஞ்சம்‌ உரைத்தவர்‌ பாஞ்சாலத்தரசி. 
அவ்வஞ்சத்தை அவர்‌ கடக்கிறாரா என்று அறிய 
விரும்புகிறேன்‌” என்றான்‌. திரெளபதி எங்கோ 
விழியமைத்து கனவிலென அமைந்திருந்தவள்‌ 
கலைந்தெழுந்து விழி அளித்து மெல்லிய குரலில்‌ “நான்‌ 
முன்னரே மும்முறை இதை சொல்லிவிட்டேன்‌. 
இப்புவியில்‌ எவர்‌ மீதும்‌ எனக்கு வஞ்சமில்லை” என்றாள்‌. 
அவையில்‌ ஒரு வியப்பொலி மெல்லிய இரைச்சலென 
எழுந்தது. “மானுடர்‌ மிக மிகச்‌ சிறியவர்‌ என்றே 
இவ்வாண்டுகளினூடாக வாழ்ந்தறிந்திருக்கிறேன்‌. 
ஆகவே அவர்கள்‌ செய்யும்‌ பிழைகளும்‌, சூடும்‌ 
சிறுமைகளும்‌, கொள்ளும்‌ வஞ்சங்களும்‌ மிக மிகச்‌ 
சிறியவையே. பொருட்படுத்தி நினைவுகூர்ந்து கொண்டு 
உடன்செல்லும்‌ தகுதி படைத்த மானுடச்‌ செயல்‌ எதுவும்‌ 
இப்புவியில்‌ இல்லை.” 


அவையை நோக்கி “அனைத்தும்‌ கடந்து போகட்டும்‌. 
இன்றுவரை வாழ்ந்துவந்த என்‌ வாழ்விலிருந்து ஒரு 
சொல்லையேனும்‌ நாளை நிகழும்‌ என்‌ வாழ்வுக்கு 
கொண்டுசெல்ல நான்‌ எண்ணவில்லை. என்‌ 
அன்னையரின்‌ குடிமரபை, நான்‌ இருந்த அரசை, 
கொழுநரை, ஈன்ற மைந்தரை, கொண்டுள்ள 
இப்பெயரையும்கூடத்‌ துறந்து பிறிதொரு வாழ்வுக்குச்‌ 
செல்லவே விழைகிறேன்‌. முதுதந்தையின்‌ ஆணை 
அதற்கொரு தொடக்கமாகுமென்றால்‌ அது நன்றே” என்று 
அவள்‌ சொன்னபோது பலர்‌ அறியாது கைகூப்பினர்‌. 


சகதேவன்‌ “இனி அவையெழுந்து உரைக்கவேண்டியவர்‌ 
மூத்தவர்‌” என்றான்‌. பீமன்‌ குழல்‌ கற்றைகள்‌ முகத்தில்‌ 
சரிய தலைகுனிந்து மடியில்‌ கோர்த்த பெருங்கைகளுடன்‌ 
அமர்ந்திருந்தான்‌. “மூத்தவரே...” என்றான்‌ அருகே 
அமர்ந்திருந்த நகுலன்‌. பீமனில்‌ அசைவெழாதது கண்டு 
மீண்டும்‌ “மூத்தவரே...” என்றான்‌. பீமன்‌ எழுந்து “ஆம்‌” 
என்றான்‌. உரத்த குரலில்‌ “மெய்‌ உரைப்பதென்றால்‌ என்‌ 
வஞ்சத்தை ஓர்‌ அணுவும்‌ நான்‌ குறைக்கவில்லை. 
எஞ்சிய வாழ்நாள்‌ முழுக்க அவ்வஞ்சத்தை எரியவிட்டே 
வாழவும்‌ செய்வேன்‌. ஒரு தருணத்திலும்‌ என்‌ குலமகளின்‌ 
பொருட்டு அவைநின்று நான்‌ உரைத்த சொற்களில்‌ ஒரு 
மாத்திரையேனும்‌ பின்னெடுக்க மாட்டேன்‌” என்றான்‌. 


“ஆனால்‌ எந்தை இட்ட பத்‌ என்னை முழுக்க 
ஆள்வதே. குலமூதாதையென தருக்கி நின்று அவர்‌ 
சொல்லியிருந்தால்‌ அதை உதறி முன்சென்றிருப்பேன்‌. 
குலத்தின்மேல்‌ சொல்லாண்மை அற்றவர்‌ குலமூதாதை 
என்று ஆணையிடும்‌ உரிமையற்றவர்‌. குடிமூத்தார்‌ 
என்றும்‌ அவர்‌ நின்று ஆணையிடமுடியாது, ஏனெனில்‌ 
குடிநெறியனைத்தையும்‌ கைவிட்டுவிட்டு அங்கு 
அமர்ந்திருக்கிறார்‌. ஆனால்‌ மைந்தரை முன்வைத்து 
எளிய தந்தையென்று அவர்‌ கூறிய சொல்‌ என்னை 
முற்றிலும்‌ ஆள்கிறது. எந்தையின்‌ கண்ணீரை 
அருகிலென காண்கிறேன்‌. அதற்கப்பால்‌ ஒரு சொல்லும்‌ 
என்னுள்‌ இல்லை.” 


சஞ்சயனிடம்‌ திரும்பி “சஞ்சயரே சென்று சொல்க, அவர்‌ 
சொல்‌ தலைகொள்ளப்பட்டது என்று. என்‌ கை 
எத்தருணத்திலும்‌ அவர்‌ மைந்தருக்கெதிராக எழாது 
என்று. கூடவே இதையும்‌ உரையுங்கள்‌, அவர்‌ 
மைந்தனாகிய நான்‌ ஒவ்வொரு கணமும்‌ அனல்பற்றி 
எரிந்தபடி எஞ்சிய வாழ்நாளெல்லாம்‌ திகழவே அவர்‌ 
ணையிட்டிருக்கிறார்‌ என்று. உடல்நீத்து விண்ணேகிய 
ன்பும்கூட ஒருகணமும்‌ அமைதியற்றே இருப்பேன்‌ 


என்று. மண்ணிலிருந்து வரும்‌ ஒரு துளிநீரையோ 
அன்னத்தையோ ஏற்கும்‌ தகுதியவற்றனாக மூச்சுலகில்‌ 
வாழ அவர்‌ எனக்கு ஆணையிட்டிருக்கிறார்‌. 
அவ்வாணையும்‌ தலைகொள்ளப்பட்டது என்று 
அவரிடம்‌ சொல்க!” என்றபின்‌ திரும்பி அவையிலிருந்து 
வெளியே சென்றான்‌. 


அவன்‌ காலடியோசை அவைக்குள்‌ எதிரொலித்து 
அடங்கியது. தொலைவில்‌ அது நுண்ணொலியாக 
தொடர்வதாக விஜயைக்கு தோன்றியது. அவையில்‌ 
நிகழ்ந்த எந்த உணர்வையும்‌ பெற்றுக்கொள்ளாதவனாக 
சஞ்சயன்‌ நின்றான்‌. சகதேவன்‌ “அன்னையே, உங்கள்‌ 
சொல்லும்‌ எழுந்தால்‌ அவைநிறைவு செய்யலாம்‌” என்று 
குந்தியை நோக்கி சொன்னான்‌. குந்தி தலைகுனிந்து 
அமர்ந்திருந்தாள்‌. விஜயை தேவிகையை நோக்க 
தேவிகை குந்தியின்‌ கைகளை மெல்ல தொட்டாள்‌. 
குந்தியின்‌ விரல்கள்‌ நடுங்கிக்கொண்டிருப்பதை விஜயை 
கண்டாள்‌. 


சகதேவன்‌ “அன்னையே, இந்நிலத்தில்‌ தொல்குடி 
முறைமையின்படி தந்தை சொல்லை மீற ஆணையிடும்‌ 
உரிமை அன்னையருக்கு உண்டு. நீங்கள்‌ உங்கள்‌ 
மைந்தருக்கு ஆணையிடலாம்‌. இக்கணம்முதல்‌ அவர்‌ 
உங்கள்‌ தந்தையல்ல என்றுகூட சொல்‌ வகுக்கலாம்‌. 
உங்கள்‌ சொல்லில்‌ உள்ளது அவை முடிவு” என்றான்‌. 
குந்தி மேலும்‌ தலைகுனிய வெண்பட்டாடை அவள்‌ 
தலையிலிருந்து சரிந்து முகத்தை மறைத்தது. அவள்‌ 
கண்களிலிருந்து கண்ணீர்‌ மடிமேல்‌ வைக்கப்பட்ட 
முழங்கையில்‌ சொட்டுவதை விஜயை கண்டாள்‌. 


தேவிகையிடம்‌ மெல்ல “என்னடி?” என்றாள்‌. 
ஒன்றுமில்லை என்று தலையாட்டிய பின்‌ தேவிகை 
குந்தியின்‌ கைகளை பற்றினாள்‌. குந்தி மேலும்‌ 
நடுங்கிக்கொண்டிருந்தாள்‌. திரெளபதி அங்கில்லை என 
அமர்ந்திருப்பதை விஜயை கண்டாள்‌. குந்தியின்‌ 
வலக்காலும்‌ வலக்கையும்‌ சுண்டியிழுக்கப்பட்டதுபோல்‌ 
அதிர்ந்தன. இருக்கையின்‌ ஒருபக்கமாக சரிந்து 
விழுந்தாள்‌. தேவிகை எழுந்து அவளை மெல்ல 

க்கினாள்‌. சேடி ஓடிவந்து “என்ன? என்ன?” என்றாள்‌. 
தேவிகை “நினைவிழந்துவிட்டார்‌... களைப்புதான்‌” 
என்றாள்‌. 

[[age]மரப்படிகளின்‌ ஓசை கேட்டதும்‌ தேவிகை 
விஜயையின்‌ கையை தொட்டு “அரசர்‌” என்றாள்‌. “எப்படி 
தெரியும்‌?” என்றாள்‌ விஜயை. “அவருடைய காலடி 
ஓசைதான்‌” என்றபடி தேவிகை எழுந்து வெளியே 
சென்றாள்‌. சகதேவனின்‌ காலடியோசை தனக்குத்‌ 
தெரியாது என்று எண்ணியபடி விஜயை எழுந்து 
அறைவாயிலில்‌ நின்றுநோக்க கீழிருந்து மரப்படிகளில்‌ 
யுதிஷ்டிரர்‌ ஏறிவருவதை கண்டாள்‌. தொடர்ந்து 
நகுலனும்‌ சகதேவனும்‌ வந்தனர்‌. தேவிகை யுதிஷ்டிரரை 
எதிர்கொண்டு கைகூப்பி “வருக, அரசே!” என்றாள்‌. 
யுதிஷ்டிரர்‌ “அன்னை எப்படி இருக்கிறார்‌?” என்றார்‌. 
“விழித்துவிட்டார்கள்‌. ஆனால்‌ ஒன்றும்‌ பேசவில்லை” 
என்றாள்‌ தேவிகை . 


அவர்களுக்குப்‌ பின்னால்‌ பெரிய கால்களை ஓசையின்றி 
எடுத்துவைத்து பீமன்‌ மேலேறி வந்தான்‌. அவன்‌ 
பேருருவம்‌ ஒரு வெண்நிழலென எழுவதாக அவளுக்குத்‌ 
தோன்றியது. யுதிஷ்டிரர்‌ அறைவாயிலில்‌ நின்று 
விஜயையிடம்‌ “உள்ளே நுழையலாமா என்று 
அன்னையிடம்‌ கேட்டு சொல்க, அரசி!” என்றார்‌. 
திடுக்கிட்டு “வாழ்த்துகிறேன்‌, அரசே” என்றபின்‌ விஜயை 
அறைக்குள்‌ திரும்பிப்பார்த்தபோது குந்தி கண்மூடி 
மஞ்சத்தில்‌ படுத்திருந்தாள்‌. துயிலிலென மூச்சு ஏறி 
இறங்கிக்கொண்டிருந்தது. ஆனால்‌ இமைகளுக்குள்‌ 
விழிகள்‌ உருள்வது தெரிந்தது. விஜயை “சற்று 
பொறுங்கள்‌” என்றபின்‌ அறைக்குள்‌ சென்றாள்‌. 


குந்தியின்‌ அருகே குனிந்து “அன்னையே, அரசர்‌ 
தங்களை பார்க்க வந்துள்ளார்‌” என்றாள்‌. குந்தி 
உதடுகளை அழுத்திக்கொண்டு வாய்நீரை 
விழுங்கினாள்‌. “அவர்களை உள்ளே வரச்‌ சொல்லலாமா, 
அன்னையே?” என்றாள்‌ விஜயை. குந்தி விழிதிறக்கவோ 
சொல்லெடுக்கவோ இல்லை. நெஞ்சு மட்டும்‌ மெல்ல 
அசைந்தது. ஒருசிலகணங்கள்‌ பொறுத்துவிட்டு 
“அவர்களை உள்ளே அழைக்கிறேன்‌, அன்னையே” 
என்றாள்‌ விஜயை. பின்னர்‌ வெளிவந்து “உள்ளே வருக, 
அரசே!” என்றாள்‌. 


யுதிஷ்டிரர்‌ கூப்பிய கைகளுடன்‌ தலைகுனிந்து சிறிய 
மஞ்சத்தறைக்குள்‌ நுழைந்தார்‌. நகுலனும்‌ சகதேவனும்‌ 
தொடர்ந்து வந்து அவருக்குப்‌ பின்னால்‌ நின்றனர்‌. 
வாயிலை முற்றாக அடைத்தபடி வந்த பீமன்‌ நன்றாக 
தலைகுனிந்து உள்ளே வந்து மறுபக்கமிருந்த 
சாளரத்தருகே சென்று அதில்‌ சாய்ந்து வெளியே 
நோக்கியபடி நின்றான்‌. யுதிஷ்டிரர்‌ அமர்வதற்காக சிறிய 
மூங்கில்‌ பீட மொன்றை இழுத்துப்போட்டாள்‌ விஜயை. 
அவர்‌ அதில்‌ அமர்ந்தபடி “அன்னையே, தங்கள்‌ 
உடல்நலம்‌ மேம்பட்டிருக்கிறதென்று எண்ணுகிறேன்‌” 
என்றார்‌. 


குந்தியின்‌ கழுத்தில்‌ மீண்டும்‌ வாய்நீர்‌ விழுங்கும்‌ அசைவு 
ஏற்பட்டது. “அன்னையே, எங்கள்‌ தரப்பில்‌ ஏதேனும்‌ 
பிழை இருந்தால்‌ பொறுத்தருள்க! எதன்பொருட்டு 
தாங்கள்‌ உளக்கொதிப்படைந்தீர்கள்‌ என்று 
தெரியவில்லை. எதன்பொருட்டென்றாலும்‌ உங்கள்‌ 
மைந்தர்‌ உங்கள்‌ காலடியில்‌ வணங்கி கனிவை கோர 
வந்துள்ளோம்‌. தாங்கள்‌ உடல்நலம்‌ தேறி எழவேண்டும்‌” 
என்றார்‌. குந்தி மறுமொழி உரைக்காததைக்கண்டு 
யுதிஷ்டிரர்‌ திரும்பி சகதேவனை பார்க்க சகதேவன்‌ 
அருகே வந்து “தாங்கள்‌ அவையில்‌ நான்‌ எழுப்பிய 
சொற்களுக்கு மறுமொழி ஏதும்‌ உரைக்கவில்லை. 
தங்களுக்கு மாற்றுரை உண்டென்றால்‌ அதை இப்போது 
உரைக்கலாம்‌, அன்னையே” என்றான்‌. 


குந்தியின்‌ கண்கள்‌ அதிர்ந்தன. உதடுகள்‌ இழுபட்டு 
கன்னம்‌ ஒருபக்கமாக கோணியது. அவள்‌ வலக்கை 
துடித்து இழுபடுவதை விஜயை கண்டாள்‌. “இப்போது 
பேசவேண்டாமே” என்று சொல்ல அவள்‌ 
வாயெடுப்பதற்குள்‌ குந்தி விழிதிறந்து “அவ்வினாவை 
உனது இறுதிமுடிவை அறிவிப்பதற்கு முன்‌ என்னிடம்‌ 
கேட்டிருக்கவேண்டும்‌, அறிவிலியே” என்றாள்‌. 
முதுமையில்‌ சிவந்து சுருங்கிய அம்முகத்தில்‌ தெரிந்த 
கடும்வஞ்சம்‌ விஜயையை அச்சுறுத்தியது. முதுமையில்‌ 
தசைதளர்ந்த முகம்‌ வஞ்சத்தையும்‌ கசப்பையும்‌ மேலும்‌ 
ஆற்றலுடன்‌ வெளிப்படுத்துகிறதா? 


ஈரமான விழிகள்‌ வெறிக்க, சிறிய வாய்‌ திறந்து 
வெண்பற்கள்‌ வெளித்தெரிய, கடுஞ்சினத்தால்‌ 
சிரிப்பென்றே தோன்றிய முகஅமைப்புடன்‌ மூச்சிரைக்க 
குந்தி சொன்னாள்‌ “உன்‌ முடிவை அவை கேட்க 
அறிவித்த பின்‌ என்னிடம்‌ கேட்கிறாய்‌ என்றால்‌ என்ன 
பொருள்‌? நான்‌ உன்‌ ஏவல்நாய்‌ அல்லவா?” சகதேவன்‌ 
“அன்னையே, நான்‌ அவையில்‌ கூறிய அனைத்து 


முடிவுகளையும்‌ மறுத்து கடக்க உங்களுக்கு உரிமை 
உண்டு என்று சொல்லியே நான்‌ அதை கோரினேன்‌” 
என்றான்‌. 


“கீழ்மகனே!” என்று அவனை நோக்கி சீறியபடி கையூன்றி 
எழ முயன்றாள்‌ குந்தி. “போரின்‌ முழுப்‌ பொறுப்பையும்‌ 
என்‌ மீது சுமத்துகிறாயா? முழுக்‌ குருதியையும்‌ என்‌ 
கையிலிருந்து நான்‌ பெருக்கினேன்‌ என்று கொடிவழிகள்‌ 
எண்ணவேண்டுமென்று வகுக்கிறாயா?” என்றாள்‌. 
“அவ்வாறல்ல...” என்று சகதேவன்‌ சொல்லத்தொடங்க 
“ஆம்‌, அதற்கு அதுதான்‌ பொருள்‌. உங்கள்‌ 
விழைவுகளை துறந்துவிட்டீர்கள்‌. அச்சிறுமதியள்‌ தன்‌ 
வஞ்சத்தையும்‌ துறந்துவிட்டாள்‌. அப்படியானால்‌ 
எஞ்சுவதென்ன? என்னுடைய காழ்ப்பும்‌, என்னுடைய 
பெருவிழைவும்‌, அவ்வளவுதானே? அதை நான்‌ எழுந்து 
அவையில்‌ அறிவிக்கவேண்டும்‌ அல்லவா? குடிகளென 
அங்கு அமர்ந்திருக்கும்‌ கீழ்மக்கள்‌ அதை ஊரெங்கும்‌ 
சொல்லவேண்டும்‌. சூதர்கள்‌ பாடவேண்டும்‌. 
தலைமுறைகள்‌ அதை ஏற்றுரைக்கவேண்டும்‌. 
வரலாறெங்கும்‌ வஞ்சக்கொடுமகளாக நான்‌ 
அறியப்படவேண்டும்‌. எனக்கு முன்‌ நீ நீட்டிய வினாவுக்கு 
பிறிதென்ன பொருள்‌?” என்றாள்‌. 


சகதேவன்‌ மறுமொழி சொல்லமுடியாமல்‌ 
தலைகுனிந்தான்‌. யுதிஷ்டிரர்‌ தாழ்ந்த குரலில்‌ 
“அவ்வாறல்ல அன்னையே, ஒவ்வொருவரும்‌ தங்கள்‌ 
உணர்வுகளை முன்வைத்தார்கள்‌” என்றார்‌. “என்‌ 
உணர்வுகளை அந்த அவையில்‌ நான்‌ முன்வைக்க 
முடியாது. நான்‌ அந்த அவைக்கு கட்டுப்பட்டவள்‌ அல்ல, 
உங்கள்‌ அன்னையென்றே அந்த அவையில்‌ 
அமர்ந்திருந்தேன்‌. நான்‌ சொல்வதற்கிருந்தது எல்லாம்‌ 
உங்களிடம்‌ மட்டுமே” என்றாள்‌ குந்தி. “கொழுநர்‌ 
எனக்களித்த நிலத்தை எந்நிலையிலும்‌ நான்‌ 
உதறமுடியாது. என்‌ மைந்தருக்கு நான்‌ அளிக்கவேண்டிய 
நிலம்‌ அது. அதற்கு முன்னும்பின்னும்‌ எனக்கு 
சொல்லில்லை. ஆம்‌, எவரிடமும்‌ நான்‌ பேச ஏதுமில்லை.” 


யுதிஷ்டிரர்‌ மெல்ல நடுங்குவதை விஜயை கண்டாள்‌. 
“அறிவிலியே, நீ என்ன எண்ணினாய்‌? உன்‌ கடன்‌ 
என்பது நீ எண்ணி ஏற்றுக்கொள்வதென்றா? என்று நீ 
என்‌ வயிற்றில்‌ பாண்டுவின்‌ மகனாக பிறந்தாயோ 
அப்போதே வந்தமைந்தது அக்கடன்‌. அது உன்‌ 
முன்னோரால்‌ உனக்கு அளிக்கப்பட்டது. உன்னிலிருந்து 
உன்‌ மைந்தருக்குச்‌ செல்வது. பிறவிக்கடனைத்‌ துறக்க 
எந்த மனிதனுக்கும்‌ உரிமை இல்லை” என்றாள்‌ குந்தி. 


சிறுநடுக்கத்துடன்‌ அவள்‌ குரல்‌ ஓங்கி ஒலித்தது. “நீ எதை 
துறக்கிறாய்‌? மண்ணையா? குடியையா? புகழையா? 
சிறுக்கனே, நீ துறப்பது உன்‌ அறத்தை. அறத்தைத்‌ துறக்க 
எவருக்கு உரிமை? சொல்‌, நீ கற்ற நூல்கள்‌ என்ன 
சொல்கின்றன? சொல்‌!” 


யுதிஷ்டிரர்‌ “கொள்வதையும்‌ கொடுப்பதையும்விட 
துறப்பது மேலென்றே நான்‌ கற்றிருக்கிறேன்‌, 
அன்னையே” என்றார்‌. “நீ என்ன, முழுதும்‌ துறந்து 
காடேகும்‌ முனிவனா? மண்ணைத்‌ துறக்கும்‌ ஷத்ரியன்‌ 
தன்‌ குலத்தை துறக்கிறான்‌. தன்‌ மூதாதையரையும்‌ 
கொடிவழியினரையும்‌ துறக்கிறான்‌. மெய்ப்பொருள்‌ 
காணும்பொருட்டு மட்டுமே ஷத்ரியன்‌ மண்ணை 
துறக்கவேண்டும்‌. தனக்கு நிகரான 
மைந்தனொருவனிடம்‌ தன்‌ மண்ணை ஒப்படைத்த 
பின்னரே அவன்‌ கானேக வேண்டும்‌. அஞ்சியும்‌ 
வருந்தியும்‌ விட்டுச்செல்பவன்‌ மூதாதையருக்கு 
பெரும்பிழையை இழைக்கிறான்‌. தம கம்‌ 
வஞ்சிக்கிறான்‌. பக்கி, இன்று அவையில்‌ அறிவித்த 
சொற்களுக்கு வேறென்ன பொருள்‌? நீ துறந்தது உன்‌ 
தந்தை பாண்டுவை.” 


உளவிசையால்‌ அவள்‌ எழுந்தமர்ந்தாள்‌. “அவைநின்று 
பாண்டுவைத்‌ துறப்பது என்னை பரத்தை என்று 
அறிவிப்பதற்கு நிகர்‌. அதையும்‌ சொல்‌, உனக்கு 
பேரறத்தான்‌ எனும்‌ பெயர்‌ கிடைக்கும்‌. சொல்‌ மூடா, 
துணிவிருந்தால்‌ சொல்‌! மீண்டும்‌ கூட்டு அவையை. என்‌ 
அன்னை பரத்தை, பாண்டுவின்‌ குருதிச்சரடில்‌ நான்‌ 
இல்லை என்று கூறு! ப்பத்‌ அஸ்தினபுரியின்‌ 
மண்ணை நான்‌ துறக்கிறேன்‌ என்று சொன்னால்‌ எவரும்‌ 
மறுமொழி சொல்லமுடியாது.” அவள்‌ கழுத்தில்‌ நரம்புகள்‌ 
உடுக்கின்‌ தோல்வார்கள்‌ என இழுபட்டு விம்மி நின்றன. 
குரல்‌ உடைந்து பிசிறியது. 


“சொல்‌ கீழ்மகனே, ப ம மவ என்றால்‌ சொல்‌! 
இதோ நான்‌ சொல்கிறேன்‌, நீ பாண்டுவின்‌ மைந்தனல்ல. 
ஆம்‌, நீ பாண்டுவின்‌ குருதிமைந்தன்‌ அல்ல. நீ கேட்ட 
கதைகளெல்லாம்‌ உண்மை, உன்‌ தந்தை 
உடல்முளைக்கா தீயூழ்‌ கொண்டவர்‌. ஏற்புநெறியின்படி 
முகமறியா முனிவர்‌ ஒருவரின்‌ வெண்துளியில்‌ 
முளைத்தவன்‌ நீ” என்றாள்‌. “அன்னையே” என்று 
நடுங்கும்‌ குரலில்‌ யுதிஷ்டிரர்‌ அழைத்தார்‌. இரப்பதுபோல 
அவருடைய இரு கைகளும்‌ நீண்டிருந்தன. 
“குருதிவழியில்‌ அல்ல, தொல்வேதம்‌ ஒன்றின்‌ 
நெறிவழியிலேயே நீ என்‌ வயிற்றில்‌ பிறந்து பாண்டுவுக்கு 


மைந்தனானாய்‌. உன்‌ தந்தை அருள நான்‌ 
உனக்களித்ததுதான்‌ குருகுலத்து மைந்தனென்னும்‌ 
பட்டம்‌. நீ அவையில்‌ இன்று வீசிச்‌ சுழற்றி எறிந்தது 
அதை” என்றாள்‌. 


“நான்‌ அவர்‌ மைந்தன்‌. என்‌ தந்தையின்‌ ஆணை அது, 
அன்னையே” என்று தழுதழுக்கும்‌ குரலில்‌ யுதிஷ்டிரர்‌ 
சொன்னார்‌. “அவருள்ளத்தை நான்‌ அறிவேன்‌. அவர்‌ 
தொடுகை என்‌ தோள்களில்‌ இன்னமும்‌ உள்ளது. நான்‌ 
விழிநீர்‌ சொட்டாமல்‌ இன்றுவரை அவருக்கு 
நீரளித்ததில்லை.” குந்தி “விழியிழந்தவர்‌ உனக்கும்‌ 
தந்தை என்றால்‌ பாண்டு உனக்கு யார்‌? எந்த 
நெறியின்படி அவர்‌ உன்னிடம்‌ தன்‌ மைந்தர்‌ உயிரை 
காக்கும்படி கேட்கிறார்‌? வெறும்‌ குருதித்தொடர்பால்‌. 
அறிவிலியே, அக்குருதித்‌ தொடர்பல்லவா உனக்கும்‌ 
பாண்டுவுக்கும்‌ உள்ளது? எதன்பொருட்டு 
துரியோதனனை தான்‌ துறக்க இயலாது என்‌ 
திருதராஷ்டிரர்‌ சொன்னாரோ அதே நெறியின்படி நீ 
பாண்டுவை துறக்க முடியாது என்று உணராத 
கீழுள்ளமா உனது?” என்றாள்‌. 


தான்‌ சொல்லவேண்டிய இறுதிச்‌ சொற்களை 
சென்றடைந்து மெல்ல கையூன்றி குந்தி மஞ்சத்தில்‌ 
சாய்ந்தாள்‌. தேவிகை பஞ்சுத்‌ தலையணை ஒன்றை 
எடுத்து குந்தியின்‌ முதுகுக்குப்‌ பின்னால்‌ வைத்தாள்‌. 
கைகளை மார்பில்‌ கட்டியபடி “இது என்‌ ஆணை! 
பாண்டுவின்‌ மைந்தனாகிய நீ பாண்டுவின்‌ 
நிலத்தைப்பெற்று ஆட்சிசெய்தே ஆகவேண்டும்‌. 
அதன்பொருட்டு இப்புவியை எதிர்த்தாலும்‌ சரி. 
உடன்பிறந்தாரை மட்டுமல்ல, தந்தைமுறையென 
உன்னிடம்‌ கையேந்துபவரையேகூட கொல்ல 
நேர்ந்தாலும்‌ சரி. அதன்பொருட்டு நீ களம்பட்டாலும்‌ 
எனக்கு அது பெருமையே” என்றாள்‌ குந்தி. 


மேலும்‌ தெளிந்த குரலில்‌ தொடர்ந்தாள்‌ “அதை 
துறக்கிறாயென்றால்‌ பிறிதொரு அவை கூட்டு. 
பாண்டுவின்‌ மைந்தனென நீ அமைந்தது ஏற்புமகன்‌ 
என்னும்‌ முறைமைப்படியே என்றும்‌, அதை துறக்கிறேன்‌ 
என்றும்‌ அறிவி. பாண்டவர்‌ அல்லாதாகுக நீங்கள்‌ 
ஐவரும்‌. அசுரரோ நிஷாதரோ ஆகி கானேகுக! அம்பும்‌ 
தோளும்‌ கொண்டு மண்‌ வென்று ஆள்க! அந்நிலமும்‌ 
குலமும்‌ உங்களிடமிருந்து புதுப்பெயர்‌ கொண்டு 
எழட்டும்‌. பாண்டுவின்‌ பெயர்‌ உன்‌ கொடிவழிக்கோ 
நிலத்திற்கோ அமையலாகாது.” 


யுதிஷ்டிரர்‌ “அன்னையே, என்னை பேரிடருக்குள்‌ 
தள்ளுகிறீர்கள்‌. தாங்களே அறிவீர்கள்‌, இப்புவியில்‌ 
பாண்டவனெனும்‌ பெயருக்கு அப்பால்‌ நான்‌ விழைவது 
பிறிதொன்றுமில்லை. என்‌ தந்தையிடமிருந்து 
பிறிதனைத்தையும்‌ துறந்தாலும்‌ தலைசூட விரும்புவது 
அப்பெயரை மட்டுமே. அதை நான்‌ எப்படி துறப்பேன்‌?” 
என்றார்‌. குந்தி “அது உனக்கு முதன்மையானது என்றால்‌ 
உன்‌ தந்தை உனக்களித்த நிலத்தை வென்று முடிசூடுக! 
அப்பெயரை மட்டும்‌ ஏந்தி பிறர்‌ நிலத்தில்‌ சிற்றரசனென 
கையேந்தி நீ நின்றிருப்பாய்‌ என்றால்‌ விண்வாழும்‌ 
அவருக்கும்‌ அவர்‌ மூதாதையருக்கும்‌ அதற்கிணையான 
இழிவு பிறிதில்லை” என்றாள்‌. 


காற்றில்‌ உமிநீறென மீண்டும்‌ அவள்‌ சினம்‌ 
மூண்டெழுந்தது. “கீழ்மகனே, இன்று நீ இருக்கும்‌ இடத்தில்‌ 
உனக்கு உளம்‌ கூசவில்லையா? ஒவ்வொரு முறை இந்த 
சிற்றூரின்‌ அவையில்‌ வந்திருந்து நீ மணிமுடியும்‌ 
செங்கோலும்‌ கொள்கையில்‌ என்‌ உடல்‌ தீப்பற்றி 
எரிகிறது. மகட்கொடையாகக்‌ கிடைத்த இந்தக்‌ கையளவு 
மண்ணில்‌ ஓர்‌ அரியணை அமைத்து அதில்‌ 
பொய்முடியும்‌ வெறுங்கோலும்‌ கொண்டு 
அமர்ந்திருக்கிறாய்‌. ஒவ்வொரு முறை நீ அவ்வாறு 
அமரும்போதும்‌ பாண்டுவின்‌ முகத்தில்‌ காறி 
உமிழ்கிறாய்‌. ஒவ்வொரு நாளும்‌ அவரை 
நினைத்திருக்கும்‌ துணைவியாக இங்கிருந்து நான்‌ 
அதைக்‌ கண்டு நாணுகிறேன்‌” என்றாள்‌. “வேண்டாம்‌! நீ 
க்‌ றும்‌ கடன்‌ ஒன்றே உள்ளது, அப்பெயரை 
துறந்துவிடு.” 


“அன்னையே!” என்று யுதிஷ்டிரர்‌ சொல்லி அவள்‌ 
கால்களை நோக்கி கைநீட்டினார்‌. “தொடாதே! நீ 
அப்பெயரைத்‌ துறந்தாய்‌ என்றால்‌ அக்கணமே உங்கள்‌ 
ஐவரையும்‌ துறப்பேன்‌. எக்கணமும்‌ நான்‌ பாண்டுவின்‌ 
மனைவி மட்டுமே. பிறிதெவரும்‌ அல்ல. செல்க!” என்று 
குந்தி சொன்னாள்‌. “அன்னையே!” என்று மீண்டும்‌ 
கண்ணீருடன்‌ யுதிஷ்டிரர்‌ அழைத்தார்‌. நீர்மணிகள்‌ அவர்‌ 
தாடியிலும்‌ மார்பிலும்‌ சொட்டின. “எழுந்து வெளியே 
செல்‌! இனி ஒரு சொல்லும்‌ என்னிடம்‌ கூறாதே. செல்க!” 
என்றாள்‌ குந்தி. 

பீமனின்‌ பேருடலின்‌ அசைவை விழிதிருப்பாமலேயே 
விஜயை உணர்ந்தாள்‌. உரத்த குரலில்‌ பீமன்‌ 
“அன்னையே, இங்கு நீங்கள்‌ உரைத்த சொற்கள்‌ 
காட்டுவது ஒன்றே. போர்‌ நிகழுமென்றால்‌ அது உங்கள்‌ 
விழைவின்பொருட்டே. ஏனென்றால்‌ தன்‌ வஞ்சத்தை நம்‌ 


குலமகள்‌ உதறிவிட்டாள்‌. மண்விழைவை மூத்தவர்‌ 
உதறிவிட்டார்‌. அவர்களிருவரின்‌ சொல்லுக்கு 
முற்றடங்கியவர்கள்‌ நாங்கள்‌ நால்வரும்‌. உங்கள்‌ 
விழைவு குருதிப்பெருக்கு என்றாகும்‌. அதன்‌ முடிவில்‌ 
கொள்ளும்‌ மண்ணும்‌ செங்கோலும்‌ பெற்றியும்‌ 
உங்களுக்குத்‌ தேவை என்றால்‌ அச்சமோ நாணமோ 
இன்றி அவை நடுவே எழுந்து அதைச்‌ சொல்வது 
அல்லவா முறை? அதற்குத்‌ தயங்கி அப்பொறுப்பை 
மூத்தவர்மேல்‌ சுமத்துவதற்காக நீங்கள்‌ இந்த விழிநீர்‌ 
நாடகம்‌ இயற்றுவது கீழ்மை என்று உங்களுக்குத்‌ 
தோன்றவில்லையா?” என்றான்‌. 


ஒரு கையை ஊன்றி ஒருக்களித்து அவனை நோக்கி 
இருமுறை ஏதோ சொல்ல வாயெடுத்து பின்பு மெல்ல 
தளர்ந்தாள்‌ குந்தி. அவள்‌ வலக்கையும்‌ வலக்காலும்‌ 
துடித்துக்கொண்டிருந்தன. பின்னர்‌ மீண்டும்‌ மல்லாந்து 
இடக்கையை ஊன்றி மஞ்சத்தில்‌ படுத்தாள்‌. உலர்ந்த 
உதடுகளை அவள்‌ நாவுகள்‌ வருடிச்‌ சென்றன. சகதேவன்‌ 
திரும்பி உதடசைவால்‌ “நீர்‌” என்றான்‌. விஜயை 
அருகிருந்த மண்‌ குவளையிலிருந்து நீரை ஊற்றி 
கொண்டுசென்று “அன்னையே, நீர்‌ பருகுக!” என்றாள்‌. 
குந்தி சற்றே தலைதூக்கி நீரை வலக்கையால்‌ வாங்கி 
குடித்தாள்‌. வலக்கை அதிர்ந்துகொண்டிருந்ததனால்‌ நீர்‌ 
ததும்பி அவள்‌ உடலில்‌ கொட்டியது. விஜயை மரவுரியால்‌ 
அதை துடைத்தாள்‌. 


அருந்தி முடித்து மீண்டும்‌ தலையணையில்‌ படுத்து 
கண்களை மூடினாள்‌ குந்தி. அவள்‌ முகத்தை துடைத்த 
பின்‌ விஜயை “அன்னை நலம்‌ குன்றியிருக்கிறார்‌. 
இப்போது நாம்‌ பேசவேண்டியதில்லை. அனைத்தையும்‌ 
முடிவெடுப்போம்‌” என்றாள்‌. “ஆம்‌, அன்னை இன்னும்‌ 
சற்று அமைதி கொள்ளட்டும்‌” என்றபின்‌ யுதிஷ்டிரர்‌ 
எழுந்தார்‌. குந்தி கண்திறந்து “அமர்க!” என்றாள்‌. 
பிறிதொருவர்‌ அவளுடலில்‌ எழுந்ததுபோல்‌ குரல்‌ 
மாறுபட்டிருந்தது. யுதிஷ்டிரர்‌ மீண்டும்‌ அமர்ந்தார்‌. பீமன்‌ 
பெருமூச்சுடன்‌ சாளரத்தில்‌ சாய்ந்தான்‌. 


குந்தி “இதை நான்‌ முதன்மையாக இளையவன்‌ பீமனிடம்‌ 
சொல்கிறேன்‌. ஏனென்றால்‌ அவன்‌ என்‌ உள்ளத்திற்கு 
முதன்மை அணுக்கன்‌” என்றாள்‌. விழிகள்‌ சரிந்திருக்க, 
இமைக்குமிழிகள்‌ அலைபாய “அவனுடைய பேருடல்‌ 
பாண்டுவின்‌ அகவிழைவு. அவனை பிறர்‌ விழிநோக்க 
அவர்‌ குலவியதில்லை. ஆனால்‌ எவரும்‌ நோக்கவில்லை 
என்று உணர்ந்தால்‌ அவன்‌ பெருந்தோள்களையும்‌ 
நெஞ்சையும்‌ வருடி வருடி உளம்‌ மகிழ்வார்‌. அப்போது 


என்‌ ஆணை இது” என்றாள்‌ குந்தி உரக்க. மாத்ரி 
தலையசைத்தாள்‌. குந்தி மென்மையான குரலில்‌ “நீ 
இன்னும்‌ இளையவள்‌. இங்கே மகிழ்ச்சியாக 
இருப்பதற்காகத்தான்‌ வந்திருக்கிறாய்‌. தவம்புரிவதற்காக 
அல்ல. உன்னால்‌ அங்கே காந்தாரியர்‌ நடுவே 
மகிழ்ச்சியாக இருக்கமுடியாதென்பதனாலேயே இங்கே 
அழைத்துவந்தேன்‌. புரிகிறதா?” என்றாள்‌. அவள்‌ 
தலையை அசைத்தாள்‌. 


“துர்வாசமுனிவர்‌ வந்திருக்கிறார்‌ என்றார்கள்‌” என்றாள்‌ 
மாத்ரி. “ஆம்‌, அவரைப்பார்த்து நெடுநாட்களாகின்றன” 
என்றபடி குந்தி குழந்தையை மான்தோல்சுருளுடன்‌ 
கையில்‌ எடுத்துக்கொண்டாள்‌. மாத்ரி புன்னகையுடன்‌ 
“அவர்‌ அளித்த மந்திரத்தால்‌ விளைந்த கனி அல்லவா?” 
என்றாள்‌. குந்தி வெறுமனே புன்னகைசெய்தாள்‌. 


வெளிக்காற்றின்‌ குளிரில்‌ குழந்தை விழித்துக்கொண்டு 
சிணுங்கியது. அவள்‌ அதை தன்‌ மார்புடன்‌ 
அணைத்துக்கொண்டாள்‌. பின்னால்‌ வந்த மாத்ரி “அக்கா 
அதை என்னிடம்‌ கொடுங்கள்‌” என்றாள்‌. குந்தி 
புன்னகையுடன்‌ குழந்தையை அளிக்க அவள்‌ பதறும்‌ 
கைகளுடன்‌ மூச்சடக்கி வாங்கினாள்‌. வாய்திறந்து 
சிரித்துக்கொண்டு அதை தன்‌ முலைகள்மேல்‌ 
அணைத்துக்கொண்டாள்‌. “மார்பின்‌ ஓசை 
கேட்டுக்கொண்டே இருக்கவேண்டும்‌ அதற்கு” என்றாள்‌ 
குந்தி. “மார்பின்‌ வெம்மையும்‌ வேண்டும்‌.” 


மாத்ரி “எனக்குத்தெரியும்‌. நான்‌ குரங்குகள்‌ குழந்தையை 
வைத்திருப்பதைக்‌ கண்டிருக்கிறேன்‌” என்றாள்‌. அவள்‌ 
கையில்‌ இருந்து குழந்தை கைகால்களை ஆட்டியது. 
“நடனமாடுகிறான்‌” என்றாள்‌ மாத்ரி குனிந்தபடி. 
குழந்தையின்‌ கைவிரல்களில்‌ அவள்‌ கூந்தல்‌ 
சிக்கிக்கொண்டது. “ஆ! தலைமுடியைப்பிடித்து 
இழுக்கிறான்‌” என்று மாத்ரி சிரித்தபடி கூவினாள்‌. 


வேள்விச்சாலையருகே இந்திரத்யும்னத்தின்‌ 
கரையோரத்தில்‌ முனிவர்கள்‌ அமர்ந்திருந்தனர்‌. 
அவர்களுக்கு நடுவே துர்வாசர்‌ அமர்ந்திருந்ததை 
தொலைவிலேயே குந்தி கண்டாள்‌. துர்வாசர்‌ அவளைக்‌ 
கண்டதும்‌ முகம்‌ மலர்ந்து எழுந்து கைகளை நீட்டியபடி 
“மிகவும்‌ மாறிவிட்டாய்‌ மகளே” என்றார்‌. அந்தச்சொற்கள்‌ 
அவளை விம்மச்செய்தன. அழுதபடி அவர்‌ பாதங்களில்‌ 
விழுந்துவிடுவோமென எண்ணினாள்‌. தன்னை 
அடக்கியபடி “என்‌ மைந்தன்‌” என்று சொல்லி திரும்பி 
மாத்ரியின்‌ கைகளில்‌ இருந்து குழந்தையை வாங்கி 


அந்த முகத்திலெழும்‌ கனவை நான்‌ அருகிலென 
காண்கிறேன்‌. என்‌ உடலினூடாக அவர்‌ கொண்ட கனவே 
பேராற்றலுடன்‌ எழுந்து முன்னிற்கிறது. மந்தா, 
அவைநின்று விழியிழந்த மூத்தவரின்‌ மைந்தரைக்‌ 
கொல்வேன்‌ என வஞ்சினம்‌ உரைத்தது நீயல்ல, 
அவருடைய அகத்தமைந்த அறியாத ஒன்றே என்று நான்‌ 
உணர்ந்தேன்‌. பிற எவரிடமும்‌ பகிரமுடியாத 
கனவொன்றில்‌ அதை அவரே சொல்லவும்‌ கேட்டேன்‌” 
என்றாள்‌. 


விஜயை அந்தச்‌ சிற்றறைக்குள்‌ பிறிதொருவர்‌ வந்து 
நுண்வடிவில்‌ நின்றிருக்கும்‌ உணர்வை அடைந்து 
மெய்ப்புகொண்டாள்‌. “அவையில்‌ எழுந்து நான்‌ யார்‌, 
என்‌ விழைவென என்று சொல்வதற்கு எனக்கு எந்தத்‌ 
தயக்கமும்‌ இல்லை. எந்த விழிமுன்னும்‌ நான்‌ எப்போதும்‌ 
தயங்கியிருந்ததும்‌ மறைந்திருந்ததும்‌ இல்லை. இன்று 
ஏன்‌ அவ்வாறு சொல்லாதொழிகிறேன்‌ என்றால்‌ இது என்‌ 
விழைவல்ல என்பதனால்தான்‌” என்றாள்‌ குந்தி. “நீங்கள்‌ 
அறியாத பாண்டுவை நான்‌ அறிவேன்‌. பிற எவரும்‌ 
அறியாத பாண்டு. மணமங்கலத்‌ தனியறையில்‌ இரவில்‌ 
என்னை முதலில்‌ அருகே கண்டதும்‌ தன்‌ உடலின்‌ 
எல்லையை உணர்ந்து உளம்‌ தளர்ந்து நின்ற அந்தத்‌ 
தோற்றம்‌ அணுவிடையும்‌ கலையவில்லை. நான்‌ 
இன்சொல்லெடுத்ததும்‌ சிறுமைந்தன்‌ எனக்‌ குழைந்து 
என்னருகே விழுந்தார்‌. அடைக்கலம்‌ கோரி விழிநீர்‌ 
விட்டார்‌.” 


“எந்தப்‌ பெண்ணும்‌ அக்கணமே தன்னை அவருக்கு 
முழுதளிப்பாள்‌. நான்‌ என்னை எதுவும்‌ எஞ்சாது 
அவருக்கு கொடுத்தேன்‌. மாவீரமும்‌ மங்காத அறநிலையும்‌ 
கொண்டவர்‌ என்‌ கொழுநர்‌. என்‌ இறையே இச்சிறு 
போதாமையால்‌ நீ தோற்று உடையவேண்டுமா என்று என்‌ 
உளம்‌உருகி கொந்தளித்தது. என்‌ மடிமீது முகம்‌ புதைத்து 
அழுத ஆண்மகனை நெஞ்சோடணைத்தபோது அவருக்கு 
அன்னையென்றும்‌ ஆனேன்‌. செயலற்ற உடல்கொண்ட 
ஆண்மகனின்‌ துயர்‌ தெய்வங்களும்‌ திகைத்தொழியும்‌ 
ஆழம்‌ கொண்டது. பெண்ணுடலில்‌ இருந்தபடி அந்த 
இருண்ட எல்லைகளுக்கு நானும்‌ சென்று அவரை 
அடுத்தறிந்தேன்‌. நான்‌ அறிவேன்‌ என அவர்‌ அறிவார்‌. 

கவே நாங்கள்‌ ஒருசொல்கூட அதைப்பற்றி 
பேசிக்கொண்டதில்லை.” 


“அன்று அவ்விரவில்‌ என்‌ அன்னைதெய்வங்களைச்‌ 
சான்றாக்கி அவரை அணைத்து என்றும்‌ உங்கள்‌ 
துணைவி மட்டுமே என்றேன்‌. என்‌ வாழ்வும்‌ மீட்பும்‌ 


உங்கள்‌ அரசியென மட்டுமே என்று சொல்லளித்தேன்‌. 
இக்கணம்‌ வரை ஒவ்வொரு கணமும்‌ வாழ்வது 
அச்சொல்லுக்காகவே. எண்ணி நோக்குக, அரசும்‌ 
குடிமுதன்மையும்‌ அளிக்கப்பட்ட பின்னரும்‌ அரசு 
துறந்து ஏன்‌ காட்டுக்குச்‌ சென்றார்‌ உங்கள்‌ தந்தை? 
இங்கிருக்கும்‌ விழிகளை எதிர்கொள்ள இயலாமல்‌. 
கேட்கப்படாத வினாக்களால்‌ சூழ்ந்திருக்கும்‌ இந்நகரில்‌ 
வாழமுடியாமல்‌. அனைத்தையும்விட பேருடலும்‌ 
பெருந்தந்தையுமான தமையனுக்கு நிகராக அவையமர 
முடியாமல்‌... அவருடன்‌ சென்று அக்காட்டில்‌ நானும்‌ 
வாழ்ந்தேன்‌.” 


“மண்ணையோ முடியையோ விழைவதாக ஒருகணமும்‌ 
அவர்‌ உரைத்ததில்லை. என்னிடம்‌ எந்த விழைவையும்‌ 
ஆணையையும்‌ அவர்‌ தெரிவித்ததுமில்லை. ஏனெனில்‌ 
தனக்கு அதற்கான தகுதியில்லை என்று அவர்‌ 
எண்ணினார்‌. நாணிலாத வில்லென்று ஒவ்வொரு 
கணமும்‌ உணரும்‌ பெருந்துயரில்‌ வாழ்ந்து மறைந்தார்‌. 
இங்கு வாழ்ந்த நாட்களில்‌ அவர்‌ அறிந்த உவகை 
மைந்தர்களாக உங்களைப்‌ பெற்றது. மேலும்‌ மேலும்‌ 
மைந்தர்களைக்‌ கொடு என என்னிடம்‌ கேட்டார்‌. அவர்‌ 
என்னிடம்‌ கேட்டதை நான்‌ மறுத்தேன்‌. 
கேட்காதொழிந்ததை தலைக்கொண்டேன்‌” என்றாள்‌ 
குந்தி 


“ஒவ்வொரு நாளும்‌ அவர்‌ அருகே அமர்ந்து அவர்‌ 
கால்களை வருடி முகம்‌ நோக்கி இருக்கையில்‌ என்‌ 
நெஞ்சுக்குள்‌ சொல்லிக்கொள்வேன்‌. என்‌ தெய்வமே, 
இயற்ற முடியாமையினால்‌ நீ துறந்த எதுவும்‌ உன்னை 
விட்டுச்‌ செல்லாதென்று அறிவாயா? நீ 
வென்றெடுக்காமல்‌ சென்றாய்‌ என்றால்‌ விண்ணிலும்‌ 
நிறைவு கொள்ளமாட்டாய்‌. நான்‌ நீயே என்றுணர்க! 
உன்பொருட்டு இந்நிலத்தை வெல்கிறேன்‌. 
இப்பாரதவர்ஷத்தின்‌ மீது உனது வாள்‌ நிலைகொள்ளச்‌ 
செய்கிறேன்‌. ஆணவம்‌ மிக்க வாள்‌. பிறிதொன்றிலாது 
ஆளும்‌ வாள்‌. அறத்தின்‌ இரக்கமின்மையால்‌ 
ஒளிகொண்டது. என்‌ கண்ணீர்‌ எத்தனைமுறை அவர்‌ 
காலடியில்‌ விழுந்திருக்கும்‌? என்‌ வாழ்வு 
அச்சொல்லுக்கென இயற்றப்படும்‌ தவம்‌. அதை என்‌ 
அன்னைதெய்வங்கள்‌ அறியும்‌.” 


“முன்பொருமுறை செளவீரத்தை வென்று 
அம்மணிமுடியுடன்‌ நகர்புகுந்தீர்கள்‌. அதை களியாட்டாக 
என்‌ தலையில்‌ சூட்டினீர்கள்‌. அக்கணம்‌ நான்‌ 
மெய்ப்புகொண்டேன்‌. என்‌ உடல்‌ நடுங்கிக்கொண்டே 


இருந்தது. என்னில்‌ எழுந்து அதை பாண்டு 
சூட்டிக்கொள்வதை உணர்ந்தேன்‌. அன்று முடிவெடுத்து 
உறுதிகொண்டேன்‌. விண்ணமர்ந்திருக்கும்‌ தெய்வமே, 
மும்முடி சூடி உன்‌ மைந்தர்‌ சத்ராஜித்‌ என அரியணை 
அமர்ந்தார்கள்‌ என்றால்‌ வென்றேன்‌ என்று.” உள்ளிருந்து 
எழுந்த விசை மீண்டும்‌ அவளை எழுப்பி அமரச்செய்தது. 
அவள்‌ முகத்தில்‌ ஒரு தசையமைப்பென்றே ஆகி 
எப்போதும்‌ இருந்த வஞ்சச்சுளிப்பு முற்றிலும்‌ மறைந்து 
அவள்‌ அழகுகொண்டிருப்பதை மெல்லிய அகநடுக்குடன்‌ 
விஜயை உணர்ந்தாள்‌. 


“உங்களை என்னிடம்‌ விட்டுவிட்டு அவர்‌ மறைந்தார்‌. 
அது உதிர்தல்‌ அல்ல, அறுபட்டு விழுதல்‌. யுதிஷ்டிரா, நீ 
பார்த்திருப்பாய்‌ அவர்‌ உடவில்‌ எழுந்து இறுகி நின்றிருந்த 
விழைவை. பார்த்தாயல்லவா? சொல்‌, பார்த்தாயல்லவா? 
அது என்ன? ஒருகணமேனும்‌ அதை நீ மறக்கமுடியுமா?” 
என்றாள்‌ குந்தி. யுதிஷ்டிரர்‌ 
வலிப்புகொள்ளப்போகிறவர்போல 
அதிர்ந்துகொண்டிருந்தார்‌. நடுங்கும்‌ கைகளை 
ஒன்றுடன்‌ ஒன்று சேர்த்து அதில்‌ முகம்‌ 
சேர்த்துக்கொண்டான்‌ சகதேவன்‌. “வெறுங்காற்றில்‌ 
வீணென நின்ற அவ்விழைவு அடங்கவேண்டுமென்றால்‌ 
அவன்‌ எத்தனை மகளிரை கொள்ளவேண்டும்‌? இவன்‌ 
எத்தனை மல்லர்களை வெல்லவேண்டும்‌? நீ எத்தனை 
அரியணைகளில்‌ அமரவேண்டும்‌? 
எண்ணியிருக்கிறாயா?” குந்தி கேட்டாள்‌. 


சிலகணங்கள்‌ அவள்‌ சொல்லின்றி உறைந்தாள்‌. 
மானுடர்‌ உள்ளும்புறமும்‌ சொல்லில்லாமலாகும்‌ 
கணங்கள்‌ தெய்வங்களுக்குரியவை என விஜயை 
எண்ணினாள்‌. குந்தி பெருமூச்சுடன்‌ மீண்டும்‌ மஞ்சத்தில்‌ 
சாய்ந்தாள்‌. “அதன்பொருட்டே என்‌ வாழ்வு. 
ஒருமுறைகூட சொல்லென பாண்டு திரட்டிக்கொள்ளாத 
வஞ்சினமே என்னுள்‌ நிறைந்துள்ளது. அவர்பொருட்டு 
என்‌ மைந்தர்‌ அரியணை அமர்ந்தாகவேண்டும்‌. மும்முடி 
சூடியாகவேண்டும்‌. அவர்‌ கொடிவழிகள்‌ பாரதவர்ஷத்தை 
ஆளவேண்டும்‌. ஆயிரம்‌ ஆண்டுகள்‌ பல்லாயிரம்‌ 
ண்டுகள்‌ இப்புவியில்‌ பாண்டு என்னும்‌ சொல்‌ 
ன்றாகவேண்டும்‌.” 


உறுதியான குரலில்‌ அவள்‌ சொன்னாள்‌ “பிற எதுவும்‌ 
எனக்கு பொருட்டல்ல. ஆயிரம்‌ பெண்டிரின்‌ மங்கல 
நாணறுக்க நான்‌ சித்தமாக இருக்கிறேன்‌. பல்லாயிரம்‌ 
குழந்தைகளின்‌ சங்கறுத்து குருதிகொள்ள 
தயங்கமாட்டேன்‌. புரங்களை எரிக்க, விளைநிலங்களை 


தரிசாக்க, வேதியர்‌ பழிகொள்ள, முனிவர்‌ தீச்சொல்லேற்க, 
நூறாயிரம்‌ யுகங்கள்‌ கொடுநரகில்‌ நின்றெரிய எனக்கு 
தயக்கமில்லை. எழுபதாண்டுகளுக்கு முன்‌ என்‌ மடியில்‌ 
தலைவைத்து விழிநீர்‌ உகுத்த என்‌ கொழுநனைக்கண்டு 
நெகிழ்ந்து எழுந்த ஒரு துளி விழிநீரே என்‌ உள்ளம்‌. அது 
எந்த அவையும்‌ அறியவேண்டியதல்ல. அதை சூதர்கள்‌ 
பாடவேண்டியதில்லை. தலைமுறைகளும்‌ 
நினைவுகூரவேண்டியதில்லை.” 


“நீங்களும்‌ அறியவேண்டியதில்லை என்றே 
எண்ணியிருந்தேன்‌. இத்தருணத்தில்‌ அதை கூறும்படி 
அமைந்தது. இனி உங்கள்‌ பொறுப்பு” என்றபின்‌ திரும்பி 
ஜயையிடம்‌ அவர்கள்‌ செல்லலாம்‌ என்பதுபோல்‌ 
கைகாட்டினாள்‌. விஜயை பெருமூச்சுவிட்டாள்‌. தேவிகை 
விஜயையின்‌ கைகளை தொட்டாள்‌. குந்தி கண்களை 
மூடிக்கொண்டு நீள்மூச்செறிந்தாள்‌. தேவிகை 
விஜயையிடம்‌ தலையசைத்துவிட்டு “அரசே, 
கிளம்பலாம்‌” என்று யுதிஷ்டிரரிடம்‌ சொன்னாள்‌. 


உடல்‌ பலமடங்கு எடைகொண்டுவிட்டதைப்போல 
சகதேவனின்‌ கைகளைப்பற்றி உந்தி எழுந்து மெல்லிய 
தள்ளாட்டத்துடன்‌ நடந்து யுதிஷ்டிரர்‌ வெளியே சென்றார்‌. 
நகுலனும்‌ சகதேவனும்‌ அவரை தாங்கிக்கொண்டு 
வெளியே சென்ற பின்னரும்‌ பீமன்‌ அசையாமல்‌ 
சாளரத்தருகே நின்றிருந்தான்‌. அறையின்‌ 
ஒலியின்மையும்‌ அசைவின்மையும்‌ மூச்சுத்திணற 
வைத்தன. விஜயை தானும்‌ வெளியே 
ஓடிவிடவேண்டுமென்று எண்ணினாள்‌. ஏதோ அறியா 
விசையால்‌ தூக்கி அகற்றப்பட்டதுபோல ஒருகணத்தில்‌ 
பீமன்‌ எழுந்து வெளியே சென்றான்‌. 

[[௱age]வாயிற்காவலன்‌ ஆற்றுப்படுத்தி தலைவணங்க 
உயரமற்ற கதவைத்‌ திறந்து விஜயை சிற்றவைக்குள்‌ 
நுழைந்தபோது முன்னரே அங்கு யுதிஷ்டிரரும்‌ 
திரெளபதியும்‌ நகுலனும்‌ சகதேவனும்‌ அமர்ந்திருந்தனர்‌. 
சாளரத்தருகே உடல்‌ சரித்து சாய்ந்து பீமன்‌ 
நின்றிருந்தான்‌. செளனகர்‌ மறுபுறம்‌ நின்று 
யுதிஷ்டிரரிடம்‌ உளவுச்செய்தி எதையோ 
சொல்லிக்கொண்டிருந்தார்‌. அவள்‌ உள்ளே நுழைந்ததும்‌ 
அவைக்கு தலைவணங்கி தனியாக அமர்ந்திருந்த 
தேவிகையின்‌ அருகே சென்று உயரமற்ற பீடத்தில்‌ 
கால்மடித்து அமர்ந்தாள்‌. 

செளனகர்‌ தொடரலாமா என்று விழிகளால்‌ 
சகதேவனிடம்‌ வினவிவிட்டு “செய்திகளின்படி இன்னும்‌ 
பன்னிரண்டு நாட்களில்‌ அஸ்தினபுரியில்‌ பாரதவர்ஷத்து 
அரசர்களின்‌ பேரவை கூடவிருக்கிறது. நம்‌ தரப்பில்‌ 
நின்றிருக்கக்கூடும்‌ என நாம்‌ எண்ணிய பலரும்‌ 
அப்பக்கம்‌ சேர்வதாக செய்தி வந்துகொண்டிருக்கிறது. 
அன்று அப்பேரவையில்‌ எதன்பொருட்டு போர்‌ என்றும்‌ 
எவரெவர்‌ முதன்மைப்‌ பங்கு வகிப்பதென்றும்‌ முறையாக 
அறிவிக்கப்படும்‌ என்கிறார்கள்‌. போர்‌ அறிவிப்பு 
நிகழ்ந்துவிட்டதென்றால்‌ பின்னர்‌ அதிலிருந்து அவர்கள்‌ 
பின்வாங்க இயலாது. அது ஓர்‌ அறைகூவல்‌ என்பதனால்‌ 
நாம்‌ அதே வகையில்‌ தவிர்க்கவும்‌ இயலாது” என்றார்‌. 


சகதேவன்‌ “எதன்பொருட்டேனும்‌ அந்தப்‌ பேரவை 
தள்ளிப்போவதற்கு வாய்ப்புள்ளதா, அமைச்சரே?” 
என்றான்‌. செளனகர்‌ “பெரும்பாலும்‌ இல்லை. 
உளவுச்செய்திகள்‌ சொல்வகன்படி பார்த்தால்‌ பீஷ்மரும்‌ 
துரோணரும்‌ கிருபரும்‌ அறுதிநிலை எடுத்துவிட்டார்கள்‌. 
அங்கு மாற்றுச்சொல்லுரைக்க எவருமில்லை. ஒருவேளை 
இனிமேல்‌ அந்த அவையில்‌ போர்முதன்மையின்‌ 
பொருட்டு அரசர்களிடையே சிறுபூசல்கள்‌ எழலாம்‌. அது 
ஒன்றே நாம்‌ எதிர்பார்க்கக்கூடியது” என்றார்‌. சகதேவன்‌ 
“அதில்‌ பயனில்லை. போர்முதன்மை கொள்பவர்‌ 
எவரென்பது அனைவருக்குமே தெரியும்‌. பீஷ்மரும்‌ 
கிருபரும்‌ துரோணரும்‌ சல்யரும்‌ அஸ்வத்தாமனும்‌ 
ஜயத்ரதனும்‌. பிறர்‌ அவர்களின்‌ சொற்படி பின்னால்‌ 


நிற்பவரே” என்றான்‌. 


“அங்கர்‌?” என்றான்‌ நகுலன்‌. “அங்கர்‌ படைத்தலைமை 
கொள்ள ஷத்ரிய அரசர்கள்‌ ஒப்பமாட்டார்கள்‌. ஆனால்‌ 
அதன்பொருட்டு அங்கர்‌ உளவேறுபாடு கொள்ள 
வாய்ப்பில்லை. அவர்‌ தன்னை துரியோதனருக்கு 
முற்றளித்தவர்‌” என்றார்‌ செளனகர்‌. யுதிஷ்டிரர்‌ “ஆம்‌, 
மெய்யே” என்றார்‌. செளனகர்‌ தலைவணங்கி தன்‌ 
பீடத்தில்‌ அமர்ந்தார்‌. அவைக்குள்‌ அமைதி நிலவியது. 
சகதேவன்‌ சற்று அசைந்து தன்‌ ஆடையை 
ஓசைப்படுத்தியது கேட்டது. யுதிஷ்டிரர்‌ “நாம்‌ என்ன 
செய்யக்கூடும்‌, இளையோனே?” என்றார்‌. சகதேவன்‌ 
“இத்தருணத்தில்‌ நாம்‌ செய்வதற்கேதுமில்லை, மூத்தவரே. 
இரு பக்கமிருந்தும்‌ பெருவிசைகளால்‌ 
அழுத்தப்பட்டிருக்கிறோம்‌” என்றான்‌. 


“ஆம்‌, நாம்‌ செய்வதொன்றுமில்லை” என்றார்‌ யுதிஷ்டிரர்‌. 
“தந்தைக்கு எதிர்‌ எழுந்து போர்‌ செய்தால்‌ அன்னை சொல்‌ 
கேட்டே அவ்வாறு செய்தோம்‌ என்று எவருமறியாத 
நிலையில்‌ அப்பெரும்பழியை தாங்களே சுமக்க 
வேண்டியிருக்கும்‌” என்றான்‌ சகதேவன்‌. “அதிலெனக்கு 
தயக்கமில்லை” என்று யுதிஷ்டிரர்‌ சொன்னார்‌. 
“அன்னையின்பொருட்டு அப்பழியும்‌ என்‌ தலையில்‌ 
அமையட்டும்‌. கொடியவன்‌ என்று தலைமுறைகள்‌ முன்பு 
நிற்பது கடினமானதே. அதைவிடக்‌ கடினம்‌ அவ்வாறு 
நம்முன்‌ நாம்‌ நிற்பது” என்றார்‌. 

சகதேவன்‌ “அவ்வாறெனில்‌ நாம்‌ உடனே நம்‌ தரப்பு 
அரசர்களுக்கான பேரவையை கூட்டவேண்டும்‌. நமது 
படைவல்லமையை அதன்‌ பின்னரே அளவிடமுடியும்‌. 
அதன்‌ அடிப்படையிலேயே நமது படைசூழ்கையை 
அமைக்கமுடியும்‌” என்றான்‌. “சஞ்சயனிடம்‌ இப்போது 
என்ன சொல்லி அனுப்புவது? நாம்‌ இங்கு அவைகூடியது 
அதன்பொருட்டே” என்று நகுலன்‌ சொன்னான்‌. “நாம்‌ 
இறுதிமுடிவெடுத்தோமானால்‌ அம்முடிவையே 
அறிவிப்போம்‌” என்று சகதேவன்‌ சொன்னான்‌. “நமது 
நிலத்தில்‌ எதையும்‌ நாம்‌ விட்டுக்கொடுப்பதாக இல்லை. 
தந்தையின்‌ ஆணையை நாம்‌ தலைக்கொள்ளும்போதே 
அவர்‌ மைந்தரும்‌ அதை ஏற்கவேண்டுமென்று 
விழைகிறோம்‌. அதுவே நம்‌ செய்தியாகட்டும்‌.” 


நகுலன்‌ “மூத்தவரே, அதுவே தங்கள்‌ ஆணையென்றால்‌ 
செளனகரிடம்‌ தெரிவியுங்கள்‌” என்றான்‌. யுதிஷ்டிரர்‌ 
செளனகரை நோக்கி “இளையோன்‌ சொன்னதே நமது 
ஆணை. அதை தாங்கள்‌ முறையாக சஞ்சயனிடம்‌ 


தெரிவியுங்கள்‌” என்றார்‌. பின்னர்‌ தயங்கி “ஆனால்‌ 
தந்தையின்‌ ஆணையை நான்‌ மீறுவதுபோல 
அச்சொற்களில்‌ தெரியலாகாது. அவர்‌ ஆணையை நான்‌ 
தலைக்கொள்கிறேன்‌. ஆனால்‌ தந்தை எனக்களித்த 
மண்ணுரிமையை விடப்போவதில்லை என்றுரைத்தால்‌ 
நன்றாக இருக்குமா?” என்றார்‌. பீமன்‌ “எந்தச்‌ சொற்களில்‌ 
சொன்னாலும்‌ அது தந்தையின்‌ ஆணையை 
புறந்தள்ளுவதே ஆகும்‌. அரசுமுறைச்‌ சொற்களில்‌ 
இருக்கும்‌ மென்மையையும்‌ தண்மையையும்‌ தவிர்த்து 
கூர்மையையும்‌ அனலையும்‌ எடுத்துக்கொள்ளப்‌ 
பயின்றவர்களே அரசகுடியினர்‌ அனைவரும்‌” என்றான்‌. 


சகதேவன்‌ “பார்த்தர்‌ எங்கே?” என்றான்‌. நகுலன்‌ 
“காலையிலேயே அவர்‌ வேட்டைக்குச்‌ சென்றுவிட்டார்‌ 
என்றார்கள்‌” என்றான்‌. யுதிஷ்டிரர்‌ “எதிலும்‌ ஈடுபடாமல்‌ 
இருக்கிறான்‌. ஒவ்வொரு முறையும்‌ உங்களுக்குத்‌ தேவை 
போர்தானே, என்‌ வில்லிருக்கிறது நானிருக்கிறேன்‌ 
என்பதற்கு அப்பால்‌ எதுவுமே அவன்‌ சொல்வதில்லை. 
ஒவ்வொரு முறை அதை அவன்‌ சொல்கையிலும்‌ 
விளக்கமுடியாத சிறுமை ஒன்றை அடைகிறேன்‌, 
அவனை என்‌ படைக்கலமாக மட்டுமே 
பயன்படுத்துகிறேனா என்று” என்றார்‌. 


பீமன்‌ “அதில்‌ பிழையென்ன? அரசன்‌ தன்‌ குடிகள்‌ 
அனைவரையுமே படைக்கலங்களும்‌ 
பலிக்கொடைகளும்‌ வேள்விப்பொருட்களுமாகவே 
கருதவேண்டுமென்று நூல்கள்‌ சொல்கின்றன” என்றான்‌. 
“எந்த நூல்‌?” என்றான்‌ சகதேவன்‌. “ஏதேனும்‌ ஒரு நூல்‌. 
எல்லா கருத்தும்‌ எங்கேனும்‌ ஒரு நூலில்‌ இருக்கும்‌” 
என்றான்‌ பீமன்‌. யுதிஷ்டிரர்‌ எரிச்சலுடன்‌ “மந்தா, நீ சற்று 
சொல்லடங்கி இரு” என்றார்‌. “உன்னை 
அவையிலமர்த்தவே அஞ்சவேண்டியிருக்கிறது. உன்‌ 
நாவிலிருந்து நீ உண்ட அக்கசப்பு எழுந்தபடியே உள்ளது. 
நேற்று உன்‌ சொற்களிலிருந்துதான்‌ அன்னை அத்தனை 
பெருஞ்சினத்தை சென்றடைந்தார்‌.” 


“அது நன்று, மூத்தவரே. அவர்‌ உள்ளக்கிடக்கை என்ன 
என்பது அதன்‌ வழியாக தெரியவந்ததல்லவா?” என்றான்‌ 
பீமன்‌. சகதேவன்‌ “அவர்‌ உள்ளக்கிடக்கை அது. ஆனால்‌ 
அத்தனை கூர்மையுடன்‌ அவர்‌ அதை முன்வைக்க 
உங்கள்‌ சொற்களே தூண்டுகை” என்றான்‌. செளனகர்‌ 
“நாம்‌ பூசலிட்டுக்கொள்ளவேண்டியதில்லை. இளைய 
பாண்டவர்‌ மறுத்தொரு சொல்‌ சொல்லப்போவதில்லை. 
அரசியும்‌ பிறிதொரு தரப்பில்லை என்று 
உரைத்துவிட்டால்‌ இதையே சஞ்சயனிடம்‌ உரைப்பேன்‌” 


என்றார்‌. திரெளபதி “எனக்கு மாற்றுச்சொல்‌ இல்லை, 
அமைச்சரே” என்றாள்‌. “பிறகென்ன?” என்றான்‌ பீமன்‌. 
செளனகர்‌ “ஆணை இறுதிசெய்யப்படுகிறது” என்றார்‌. 


கதவு மெல்ல திறந்து உள்ளே வந்த ஏவலன்‌ “இளைய 
பாண்டவர்‌ அர்ஜுனர்‌” என்றான்‌. வியப்புடன்‌ 
சகதேவனை நோக்கியபின்‌ உள்ளே வரச்சொன்னார்‌ 
யுதிஷ்டிரர்‌. உள்ளே வந்து தலைவணங்கியபின்‌ நகுலன்‌ 
எழுந்த இருக்கையில்‌ அமர்ந்த அர்ஜுனன்‌ “நீங்கள்‌ 
அமர்ந்திருப்பதை பார்த்தால்‌ சஞ்சயனுக்கு 
சொல்லவேண்டிய முடிவை எடுக்கும்பொருட்டே என்று 
உணர்கிறேன்‌” என்றான்‌. ஆமம்‌, இன்றே ஒரு 
மறுமொழியை நாம்‌ சொல்‌ 
அனுப்பவேண்டியிருக்கிறது” என்றார்‌ யுதிஷ்டிரர்‌. 
“இன்னொரு நாள்‌ பொறுப்போம்‌. நாளை காலைக்குள்‌ 
இளைய யாதவர்‌ நகர்புகுவார்‌” என்று அர்ஜுனன்‌ 
சொன்னான்‌. 


“எப்படி தெரியும்‌?” என்று யுதிஷ்டிரர்‌ கேட்டார்‌. “நான்‌ 
அறிவேன்‌” என்ற அர்ஜுனன்‌ “அவர்‌ முடிவெடுக்கட்டும்‌, 
ஒரு வழி அவரால்‌ அடையப்படும்‌” என்றான்‌. 
ஒருகணத்தில்‌ முகம்‌ தெளிந்து இயல்பாக ச யுதிஷ்டிரர்‌ 
“ஆம்‌, அவர்‌ முடிவெடுக்கட்டும்‌” என்றார்‌. பீமன்‌ நகைத்து 
“முடிவெடுப்பதற்குத்தான்‌ முதன்மையாக தெய்வங்கள்‌ 
தேவைப்படுகின்றன” என்றான்‌. யுதிஷ்டிரர்‌ சினத்துடன்‌ 
திரும்பிப்பார்த்து பின்‌ முகம்‌ எளிதாகி “மெய்தான்‌” என்று 
சிரித்தார்‌. 


[10826]மூடிய கதவுக்கு அப்பால்‌ பித்தளைத்‌ தாழ்கள்‌ 
குலுங்கும்‌ ஒலியும்‌ “விஜயை! விஜயை!” என்று 
தேவிகையின்‌ குரலும்‌ கேட்டது. மஞ்சத்தில்‌ 
அரைத்துயிலில்‌ இருந்த விஜயை அதை மிக ஆழத்தில்‌ 
எங்கோ கேட்டாள்‌. சகலபுரியில்‌ தன்‌ அறைக்குள்‌ 
விழித்தெழுவதாகவே அவளுக்குத்‌ தோன்றியது. 
மறுகணம்‌ நினைவு திரள எழுந்தமர்ந்து “யார்‌?” என்றாள்‌. 
“நான்தான்‌, கதவைத்‌ திறடி” என்றாள்‌ தேவிகை. விஜயை 
பதற்றத்துடன்‌ எழுந்து வந்து கதவைத்திறந்து “என்னடி?” 
என்றாள்‌. 


“வா, ஒன்று காட்டுகிறேன்‌” என்றாள்‌ தேவிகை. 
“என்னடி?” என்றாள்‌ விஜயை குழல்கற்றைகளை 
சுழற்றிக்கட்டியபடி. “அவர்‌ வந்துவிட்டார்‌” என்றாள்‌ 
தேவிகை. “யார்‌?” என்றதுமே விஜயை புரிந்துகொண்டு 
“இன்னும்‌ பொழுது விடியவில்லையே?” என்றாள்‌. “யார்‌ 
சொன்னது? முதல்‌ ஒளி பரவிவிட்டது. வா, வந்து பார்‌” 


என்று அவளை உப்பரிகைக்கு அழைத்துச்‌ சென்றாள்‌. 
அவளுடன்‌ சென்றபோது விஜயையின்‌ ஆடை 
நெகிழ்ந்தது. அதை அள்ளி இடுப்பில்‌ 
செருகிக்கொண்டாள்‌. இடைநாழியில்‌ சரிந்த 
காலைவெளிச்சம்‌ செந்நிறப்‌ பட்டுவிரிப்புபோல விழுந்து 
கிடந்தது. 


“நான்‌ இன்னமும்‌ முகம்‌ கழுவி உடை சீராக்கவில்லை” 
என்று சொன்னபடி விஜயை அவளுடன்‌ சென்றாள்‌. “இது 
கணிமங்கல நன்னாள்‌ எனக்‌ கொள்‌. விழித்த முதல்‌ 
நோக்கு அவருக்குரியது. வந்து பார்‌” என்று தேவிகை 
அவளை உப்பரிகைக்கு அழைத்துச்‌ சென்றாள்‌. சிறிய 
மரமேடையில்‌ நின்றபோது காலை குளிர்காற்று வந்து 
விஜயையின்‌ ஆடையை எழுந்து சிறகடிக்க வைத்தது. 
அகதைப்பற்றி உடலுடன்‌ சுருட்டிக்கொண்டாள்‌. இரு 
தோள்கள்‌ மீதும்‌ பட்டாடையின்‌ நுனி படபடத்தது. 
“எங்கே?” என்றாள்‌. “அதோ பார்‌, அங்கே அவர்கள்‌ 
காத்திருக்கிறார்கள்‌” என்றாள்‌ தேவிகை. 


மாளிகையின்‌ மறுபக்க முற்றத்தில்‌ யுதிஷ்டிரரும்‌ பீமனும்‌ 
நகுலனும்‌ சகதேவனும்‌ காத்து நின்றிருப்பதை விஜயை 
கண்டாள்‌. இசைச்சூதரும்‌ மங்கலச்சேடியரும்‌ வேதியரும்‌ 
இரு பக்கமும்‌ நிரைகொண்மடருந்தனர்‌. அப்பால்‌ 
பட்டத்துயானை முகபடாம்‌ அணிந்து 
விழிமங்கலத்திற்கென நிறுத்தப்பட்டிருந்தது. 
“வந்துகொண்டிருக்கிறாரா?” என்றாள்‌. “ஆம்‌, சற்று 
முன்னர்தான்‌ கோட்டைமுகப்பில்‌ முரசு அவர்‌ 
வருகையை அறிவித்தது.” விஜயை “எங்கிருந்து 
வருகிறார்‌? இத்தனை விரைவாகவா? அவ்வாறென்றால்‌ 
மிக அருகிலெங்கோதான்‌ இருந்திருக்கிறார்‌. இங்கெவரும்‌ 
அதை அறிந்திருக்கவில்லையா?” என்றாள்‌. 


தேவிகை “அவரை அணுக்கத்தில்‌ அறிந்தவர்களுக்கே 
எங்கிருக்கிறார்‌, எங்கு தோன்றுவாரென்று சொல்ல 
முடிந்ததில்லை. ஒவ்வொரு முறையும்‌ வியந்து அதையே 
ஓர்‌ உவகையென கொண்டாடிக்‌ கொண்டிருக்கிறார்கள்‌” 
என்றாள்‌. அரண்மனைக்‌ கோட்டையின்‌ 
முதற்காவல்கோட்டத்தில்‌ கொம்போசை எழுந்தது. 
“வருகிறார்கள்‌” என்று தேவிகை சொல்லியபடி தூணை 
பற்றிக்கொண்டு மெல்ல குதித்தாள்‌. “ஏன்‌ குதிக்கிறாய்‌? 
எவராவது பார்த்துவிட்டால்‌ என்ன ஆவது?” என்றாள்‌ 
விஜயை. 


தேவிகை சிரித்தபடி “இந்த ஒரு தருணத்திலாவது 
கன்னியராகவும்‌ சிறுமியராகவும்‌ இருப்போமே” என்றாள்‌. 


விஜயை நகைத்து “தொலைவிலிருந்து பார்ப்பதற்கு 
முதுமைக்குள்‌ கன்னி குடியேறியிருக்கும்‌ செய்தி 
தெரியாதல்லவா? பித்தி எழுந்துவிட்டாளென்று 
எண்ணுவார்கள்‌” என்றாள்‌. “எவர்‌ பார்த்தாலென்ன? 
யாருக்கு நான்‌ கட்டுப்பட்டவள்‌? இத்தனை நாள்‌ 
இவ்வுடலில்‌ வெளிப்பட்டதெல்லாம்‌ நானல்ல, நான்‌ 
பிறிதொன்றென்று உணரும்‌ இத்தகைய தருணங்களே 
அரிது” என்றாள்‌ தேவிகை. அச்சொற்களினூடாக தன்‌ 
துள்ளலை அடக்கி மீண்டும்‌ இயல்படைந்து “அந்தப்‌ 
புரவிகள்தான்‌” என்றாள்‌. 


முற்றத்தில்‌ இந்திரப்பிரஸ்தத்தின்‌ மின்கொடியை ஏந்தி 
நின்றிருந்த வீரன்‌ கொம்போசை முழக்கியபடி முன்னால்‌ 
சென்றான்‌. மங்கலத்தாலமேந்தி நின்றிருந்த சேடியரும்‌ 
இசைச்சூதரும்‌ அவனை தொடர்ந்தனர்‌. வலப்பக்கம்‌ கூடி 
நின்றிருந்த ஏழு வைதிகர்கள்‌ கங்கை நீர்‌ நிறைந்த 
குடங்களுடன்‌ வந்து அவர்களுக்குப்‌ பின்னால்‌ 
இணைந்துகொண்டனர்‌. முதலில்‌ 
அரண்மனைக்கோட்டத்தின்‌ காவல்மாடத்தைக்‌ கடந்து 
கரிய புரவிமேல்‌ சாத்யகி முன்னால்‌ வந்தான்‌. விஜயை 
“நெடுநாட்களுக்குப்‌ பின்‌ அவரை பார்க்கிறேன்‌. முதுமை 
கொண்டுவிட்டார்‌” என்றாள்‌. 


அவனுக்குப்‌ பின்னால்‌ அர்ஜுனன்‌ வர தொடர்ந்து வந்த 
புரவியைப்‌ பார்த்த தேவிகை “அதோ” என்றாள்‌. விஜயை 
அக்கணம்‌ அவரை பார்த்தாள்‌. இருவரும்‌ முற்றிலும்‌ 
சொல்லிழந்தவர்களாக விழிமட்டுமே தங்கள்‌ உளமென்று 
நின்றிருந்தனர்‌. கொடிவீரன்‌ முன்னால்‌ சென்று அதைத்‌ 
தாழ்த்தி வணங்கினான்‌. மங்கலத்தாலமேந்திய சேடியர்‌ 
மும்முறை உழிந்து குரவையிட்டனர்‌. இசைச்சூதர்‌ 
நல்லிசை முழக்கிநின்றனர்‌. வேதியர்‌ கங்கைநீர்‌ தெளித்து 
வேதமோதி வாழ்த்தினர்‌ புரவியை அணுகிய ஏவலரின்‌ 
கைகளில்‌ ஒப்படைத்துவிட்டு சாத்யகியும்‌ அர்ஜுனனும்‌ 
இறங்கினர்‌. அரண்மனைக்குமேல்‌ பெருமுரசம்‌ 
முழக்கமிட்டது. 


இளைய யாதவரின்‌ வெண்புரவி நடனம்போல்‌ 
மெல்லென்று காலடிகளை எடுத்து வைத்து ட 
நின்று தலைதாழ்த்தி பிடரி சிலிர்த்து மூச்சு சீறியது 
அதிலிருந்து கால்‌ சுழற்றி நிலத்தில்‌ இறங்கி தன்னை 
எதிர்கொண்ட யுதிஷ்டிரர்‌ அருகே சென்று குனிந்து 
தாள்தொட்டு வணங்கினார்‌. யுதிஷ்டிரர்‌ அவரை அள்ளி 
தன்‌ மார்போடு அணைத்துக்கொண்டார்‌. அவருக்கு 
இருபுறமும்‌ நின்ற நகுலனையும்‌ சகதேவனையும்‌ நோக்கி 
சிரித்து ஓரிரு சொற்கள்‌ சொன்ன பின்‌ பீமனை நோக்கி 


துர்வாசரிடம்‌ நீட்டினாள்‌. 


துர்வாசரின்‌ அந்த நெகிழ்ச்சியையும்‌ சிரிப்பையும்‌ 
அவரை அறிந்திருந்த முனிவர்கள்‌ திகைப்புடன்‌ 
பார்த்துக்கொண்டிருந்தனர்‌. “இவனுடைய நாளையும்‌ 
கோளையும்தான்‌ பார்த்துக்கொண்டிருந்தேன்‌” என்றார்‌ 
துர்வாசர்‌. “மாண்டுக்யர்‌ கோள்நிலை தெரிந்தவர்‌. 
அஸ்தினபுரிக்கு இவனே சக்ரவர்த்தி என்று சொல்கிறார்‌. 
தெய்வங்களை வேவுபார்ப்பதில்தான்‌ மானுடருக்கு 
எத்தனை ஆர்வம்‌” என்றார்‌. 


மாண்டுக்யர்‌ எழுந்து “முனிவரே, நான்‌ சொல்வது நூலோர்‌ 
அறிவும்‌ என்‌ ஊழ்கஞானமும்‌ கண்டடைந்தது 
மட்டும்தான்‌. இன்னமும்‌ நான்‌ அக்குழந்தையைப்‌ 
பார்க்கவில்லை. அதன்‌ உள்ளங்கைகளைப்‌ பாருங்கள்‌. 
வலக்கையில்‌ சக்கர ரேகையும்‌ இடக்கையில்‌ 

சங்கு ரேகையும்‌ இருக்கும்‌...” குந்தி உடனே மைந்தனை 
திரும்பிப்பார்த்தாள்‌. அதற்குள்‌ மாத்ரி அதன்‌ கைகளை 
விரித்துப்பார்த்து “ஆமாம்‌... சங்கு போலவே இருக்கிறது... 
அக்கா, இது சக்கரவடிவமேதான்‌” என்றாள்‌. 


மாண்டுக்யர்‌ “ஆம்‌, அவை இருந்தாகவேண்டும்‌. 
ஏனென்றால்‌ அறமுதல்வனுக்குரிய உச்சத்‌ தருணத்தில்‌ 
இம்மைந்தன்‌ பிறந்திருக்கிறான்‌. இவன்‌ தருமனேதான்‌” 
என்றார்‌. துர்வாசர்‌ குழந்தையின்‌ கால்களைப்‌ பிடித்து 
பாதங்களைப்‌ பார்த்தபின்‌ புன்னகைசெய்தார்‌. 
“குருநாதரே ஏதேனும்‌ தீங்கா?” என்று அச்சத்துடன்‌ குந்தி 
கேட்டாள்‌. “அவர்‌ சொல்வது உண்மைதான்‌ குழந்தை. 
இவன்‌ சக்ரவர்த்தியேதான்‌. ஆனால்‌ சக்ரவர்த்திகளின்‌ 
சுமை சாமானியரைவிட பல்லாயிரம்‌ மடங்கு. அவர்கள்‌ 
செல்லவேண்டிய தொலைவும்‌ பல்லாயிரம்‌ மடங்குதான்‌.” 


குந்தி மெல்லிய குரலில்‌ “கடும்துயர்களை 
அனுபவிப்பானோ?” என்றாள்‌. “ஆம்‌ என்று சொன்னால்‌ 
அவன்‌ மண்ணாளவேண்டியதில்லை என்று சொல்வாயா 
என்ன?” என்றார்‌ துர்வாசர்‌. குந்தி தலைகவிழ்ந்து 
பேசாமல்‌ நின்றாள்‌. துர்வாசர்‌ புன்னகையுடன்‌ “உன்னை 
நான்‌ ஒருகணம்கூட மறந்ததில்லை. முதியவயதில்‌ 
இப்படி ஒரு பெண்குழந்தையால்‌ எப்படி ஈர்க்கப்பட்டேன்‌ 
என்று எண்ணிக்கொண்டிருந்தேன்‌. பின்பு தெரிந்தது” 
என்றார்‌. அவள்‌ நிமிர “நீ உலகியலையே அகமாகக்‌ 
கொண்டவள்‌. மண்‌, பொன்‌, புகழ்‌... உன்‌ ஆற்றலே அந்த 
விழைவுதான்‌. நானோ என்‌ இளமையிலேயே அவற்றை 
முழுமையாகத்‌ துறந்தவன்‌. நான்‌ மறந்தேபோன உலகியல்‌ 
உன்னில்‌ பேரழகுடன்‌ மலர்ந்து நின்றது. அதனால்தான்‌ 


இரு கைகளையும்‌ விரித்தார்‌. பீமன்‌ பாய்ந்து 
செல்வதுபோல்‌ அணுகி தன்‌ பெரிய கைகளால்‌ இளைய 
யாதவரை அள்ளி நெஞ்சோடணைத்து தூக்கி இருமுறை 
சுழற்றி நிறுத்தினான்‌. அவர்களின்‌ சிரிப்போசையும்‌ 
சொல்திரளா குரல்களும்‌ கேட்டன. 


இளைய யாதவரை பீமனும்‌ நகுலனும்‌ சகதேவனும்‌ 
தங்கள்‌ கைகளால்‌ தொட்டுக்கொண்டே இருப்பதை 
விஜயை கண்டாள்‌. “அவர்கள்‌ அவரைத்‌ தொட 
விழைகிறார்கள்‌” என்றாள்‌. “அனைவரும்‌ அவரைத்‌ 
தொடவே விரும்புகிறார்கள்‌” என்று தேவிகை 
சொன்னாள்‌. “அவர்‌ மட்டும்‌ மாறவே இல்லை. அகவை 
அவரை அணுகாது போலும்‌” என்றாள்‌ விஜயை. 
தேவிகை “மாறாக நான்‌ அவரில்‌ பிறிதொருவரை 
காண்கிறேன்‌. முன்பு கண்டபோது இளம்புரவியின்‌ 
துள்ளலும்‌ விரைவும்‌ உடையவராக இருந்தார்‌. இன்று 
முதுகளிற்றுக்குரிய ஆற்றல்மிக்க அமைதி அவர்‌ 
அசைவுகளில்‌ தெரிகிறது” என்றாள்‌ தேவிகை. 


யுதிஷ்டிரரும்‌ இளையோரும்‌ இளைய யாதவரை 
தழுவியவர்களாக இடைநாழியைக்‌ கடந்து படிகளில்‌ ஏறி 
உள்ளே சென்றனர்‌. அர்ஜுனன்‌ புரவிகளை 
கொண்டுசென்று கொட்டிலில்‌ கட்டும்படி சூதர்களுக்கு 
ஆணையிட்டுவிட்டு சாத்யகியிடம்‌ பேசியபடி 
அவர்களைத்‌ தொடர்ந்து மேலேறிச்‌ சென்றான்‌. ஒழிந்த 
முற்றத்தை பார்த்தபடி தேவிகையும்‌ விஜயையும்‌ 
நின்றனர்‌. தேவிகை “சென்றபின்னும்‌ அவ்விடத்தில்‌ 
தன்னை அவ்வாறே விட்டுச்செல்கிறார்‌” என்றாள்‌. 
“அய்யோ, நான்‌ அதையேதான்‌ எண்ணினேனம” 
என்றாள்‌ விஜயை. “ஒவ்வொரு முறையும்‌ அவர்‌ சென்ற 
இடத்திலிருந்து என்னால்‌ விழிவிலக்க இயல்வதில்லை.” 


தேவிகை பெருமூச்சுடன்‌ “இப்போது ஓர்‌ எண்ணம்‌ 
எனக்கு எழுந்தது. அது முற்றிலும்‌ பிழையென்றும்‌ 
இருக்கக்கூடும்‌. பெண்ணென்பதால்‌ பேதை என 
நின்றிருக்க நாம்‌ விரும்புகிறோம்‌. அதற்குரிய 
எண்ணங்களை உருவாக்கிக்கொள்கிறோம்‌ என்றும்‌ 
தோன்றுகிறது” என்றாள்‌. “என்னடி?” என்றபடி விஜயை 
அவள்‌ கைகளை பற்றினாள்‌. தேவிகை விழிகளைத்‌ 
தாழ்த்தி “ஒன்றுமில்லை, அவ்வாறு தோன்றியது” 
என்றாள்‌. “என்ன?” என்றாள்‌ விஜயை. தேவிகை 
பேசாமல்‌ நடந்தாள்‌. “சொல்லடி” என்றாள்‌ விஜயை. 


“அவரில்‌ கரைக்கமுடியாத தனிமை நிறைந்திருக்கிறதோ? 
பெருந்துயரொன்று குளிர்காற்றென அவரைச்‌ சூழ்ந்து 


நின்றிருக்கிறதோ? அவரைக்‌ காணும்‌ முதற்கணம்‌ 
உள்ளம்‌ உவகைகொண்டு துள்ளுகிறது. நோக்க நோக்க 
அறியாத்‌ துயர்‌ வந்து நெஞ்சை நிறைக்கிறது. நோயுற்ற 
குழவியைக்‌ காணும்‌ அன்னைபோல்‌ நெஞ்சு 
நெகிழ்கிறது. அவரைக்‌ காணும்‌ பெண்டிரெல்லாம்‌ 
அணுக்கம்‌ கொள்வதும்‌ அருகணைய விழைவதும்‌, 
எண்ணி நெஞ்சு நிறைப்பதும்‌, கனவில்‌ மீட்‌ 
கருத்தழிப்பதும்‌, தன்னவர்‌ என்று எண்ணுவதும்‌, தானே 
என மயங்குவதும்‌ அதனால்தானா?” என்றாள்‌. 


விஜயை “என்னென்னவோ சொல்கிறாய்‌, எனக்கெதுவும்‌ 
புரியவில்லை” என்றாள்‌. “நான்‌ சொல்வதைப்போல்‌ நீ 
எண்ணியதில்லையா?” என்றாள்‌ தேவிகை. “ஆம்‌, 
அவரை காண்கையிலெல்லாம்‌ துயரும்‌ நெகிழ்ச்சியும்‌ 
எனக்கும்‌ ஏற்படுகிறது. அது நீ சொல்வதனால்தானா 
என்று தெரியவில்லை. ஆனால்‌ இத்தனை கூரிய 
சொற்களில்‌ என்னிடம்‌ ஒன்று சொல்லப்பட்டால்‌ 
அதையே எண்ணமெனக்‌ கொள்வது என்‌ வழக்கம்‌” 
என்றாள்‌. தேவிகை புன்னகைத்து “சென்று உன்‌ 
நச்சுநாவிடம்‌ கேள்‌, இவ்வெண்ணத்தைக்‌ கிழித்து 
உனக்களிப்பாள்‌” என்றாள்‌. 


“ஆம்‌, அவளை நான்‌ அஞ்சுகிறேன்‌” என்றாள்‌ விஜயை. 
அவளே சொல்லட்டுமென தேவிகை உடன்‌ நடந்தாள்‌. 
“நேற்று அவளிடம்‌ சொன்னேன்‌, பேரரசி குந்தி 
விழியிழந்த பெருந்தோளரின்‌ சொல்லை மீறமாட்டார்‌ 
என.” அவளை நோக்காமல்‌ தேவிகை “ஏன்‌?” என்றாள்‌. 
“தோன்றியது” என்றாள்‌ விஜயை. “சரி, சொல்‌” என்றாள்‌ 
தேவிகை. “அவர்‌ அதை தூக்கி வீசியது என்னை 
திகைக்கச்‌ செய்தது என்றேன்‌. திருதராஷ்டிரரை அவர்‌ 
ஒருபொருட்டென்றே எண்ணவில்லை. விண்நின்ற 
பாண்டு மன்னர்‌ அவர்‌ மேல்‌ கொண்ட 
நுண்வஞ்சத்தையே வெளிப்படுத்தினார்‌ என்றேன்‌.” 


“அவள்‌ என்ன சொன்னாள்‌?” என்றாள்‌ தேவிகை. 
“அவள்‌ நா கார்க்கோடகனைவிட கொடியது” என்றாள்‌ 
விஜயை. “சொல்‌” என்றாள்‌ தேவிகை. “பெண்‌ என்று 
குந்தி பெருந்தோளரின்‌ சொல்லுக்கு பணிந்தார்‌. அப்படிப்‌ 
பணிந்தமை கண்டு மனைவி என்று சீறி எழுந்தார்‌ 
என்றாள்‌. அவள்‌ சொன்னதுமே அவர்கள்‌ 
அவையிலமர்ந்திருந்த அமைதியை நினைவுகூர்ந்தேன்‌. 
மெய்‌ என்று எண்ணினேன்‌. அவ்வாறு எண்ணுவதைக்‌ 
கண்டு நானே நாணி அவளை வசைபாடி 
துரத்திவிட்டேன்‌” என்றாள்‌. “வசைபாடுவதையே அவள்‌ 
வாழ்த்தெனக்‌ கொள்வாள்‌. கசப்பு இனிக்கும்‌ உள்ளம்‌ 


அவளுக்கு” என்றாள்‌ தேவிகை. 


விஜயை “போடி” என்றபின்‌ முன்னால்‌ செல்ல தேவிகை 
அவளைத்‌ தொடர்ந்து வந்தபடி “இன்று 
அரசகுடியினருக்கான அவை கூடவுள்ளது. நம்மையும்‌ 
செல்லும்படி பணித்திருக்கிறார்கள்‌” என்றாள்‌. “நாம்‌ 
எதற்கு?” என்றாள்‌ விஜயை. “இளைய யாதவர்‌ 
நம்பொருட்டு முடிவெடுக்க இருக்கிறார்‌. இது 
பெண்களுக்கும்‌ பங்குள்ள அரசியல்‌. எனவே நம்‌ 
குரலையும்‌ விழைகிறார்கள்‌” என்றாள்‌. “இங்கல்ல எங்கும்‌ 
எனக்கென்று ஒரு குரல்‌ இல்லை. இனி எந்த 
அவையிலாவது எப்போதாவது என்னால்‌ எழுந்து ஒரு 
சொல்‌ உரைக்கமுடியுமா என்று தெரியவில்லை. 
இயன்றிருந்தால்‌ சகலபுரியின்‌ அவையிலெழுந்து என்‌ 
உடன்பிறந்தாரிடம்‌ உரைத்திருப்பேன்‌” என்றாள்‌ 
விஜயை. 


“என்‌ கொழுநரையும்‌ அத்தையை கொண்ட குடியையும்‌ 
வெறும்‌ அரசியல்‌ சூழ்ச்சியின்‌ பொருட்டு சகலபுரி 
உதறியபோது சினந்தும்‌ பழித்தும்‌ என்‌ நெஞ்சுக்குள்‌ 
சொல்பெருக்கினேன்‌. ஆனால்‌ மூத்தவரையோ 
தந்தையையோ நேரில்‌ பார்த்து ஒரு சொல்‌ உரைக்காமல்‌ 
அன்னையிடமும்‌ சேடியிடமும்‌ சொல்லிவிட்டு 
முன்காலையிலேயே அந்நகர்விட்டு நீங்கினேன்‌. 
சொல்லப்படாத சொற்கள்‌ தொடர்ந்து வந்து வதைத்தன. 
பின்னர்‌ நான்‌ ஒருபோதும்‌ அவற்றை சொல்லியிருக்க 
முடியாதென்று உணர்ந்து என்னையே 
ஆற்றிக்கொண்டேன்‌.” 


“என்னாலும்‌ ஓர்‌ அவையில்‌ எழுந்து உறுதியுடன்‌ 
சொல்கோக்க முடியுமென்று தோன்றவில்லை” என்றாள்‌ 
தேவிகை. “இளமையில்‌ அவைகளில்‌ எழுந்து நின்று 
சீறுவேன்‌. அன்று நான்‌ எனக்கென்று ஒரு நிலத்தையும்‌ 
வாழ்வையும்‌ என்‌ எண்ணங்களிலிருந் 
சமைக்கவிருக்கிறேன்‌ என நம்பினேன்‌” என்று விஜயை 
சொன்னாள்‌. “நான்‌ எப்படி இவ்வாறு தணிந்தேன்‌?” 
தேவிகை “நாம்‌ மணம்கொள்ளப்பட்டபோது 
தோற்கடிக்கவும்பட்டோம்‌” என்றாள்‌. “என்னடி 
சொல்கிறாய்‌?” என்றாள்‌ விஜயை. “நாம்‌ எதை 
அடைந்திருந்தாலும்‌ அது நம்மால்‌ வெல்லப்பட்டதல்ல.” 
விஜயை “ஆம்‌” என பெருமூச்சுவிட்டாள்‌. 


“ஆனால்‌ நீ அவரிடம்‌ பேசியிருக்கிறாய்‌. அவரை 
இப்பணியின்‌ பொருட்டு ஏவியிருக்கிறாய்‌. 
இவையனைத்தும்‌ உன்‌ சொல்லிலிருந்து 


தொடங்கியிருக்கின்றன” என்றாள்‌ விஜயை. “அவரிடமா? 
அவரிடம்கூட என்னால்‌ இயல்பாக பேச முடியவில்லை. 
நான்‌ அவர்‌ முன்‌ வெறும்‌ பெண்ணென்று, பேதையென்று 
நின்று அழுதேன்‌. என்‌ விழிநீரிலிருந்துதான்‌ 
இவையனைத்தும்‌ தொடங்கியிருக்கின்றன” என்றாள்‌. 
விஜயை “ஒருவேளை வேறெந்த சொல்லைவிடவும்‌ 
அவருக்கு செய்தி அளிப்பது விழிநீரோ என்னவோ?” 
என்றாள்‌. 


“அதைத்தான்‌ பல்லாயிரம்‌ ஆண்டுகளாக பெண்கள்‌ 
கைக்கொண்டு வருகிறார்கள்‌. அவையில்‌ 
சொல்லெடுப்பவள்‌ பெண்டிரில்‌ முதன்மையானவள்‌. 
நாமெல்லாம்‌ அரசியென்று ஆடையும்‌ அணியும்‌ 
அணிந்து குடிமுத்திரையும்‌ கொடியும்‌ கொண்டு 
வாழ்ந்தாலும்கூட வெறும்‌ பெண்ணென்றே உள்ளில்‌ 
அமைந்திருக்கிறோம்‌ போலும்‌” என்றாள்‌ தேவிகை. 
“அதைத்தான்‌ ஆண்கள்‌ விரும்புகிறார்கள்‌. தோற்கும்‌ 
பெண்‌ ஆண்களால்‌ உதவப்படுகிறாள்‌. 
வெல்லவிழைபவள்‌ ஆண்குலத்தின்‌ முற்றெதிர்ப்பை 
எதிர்கொள்கிறாள்‌” என்றாள்‌ விஜயை. 


தேவிகை “ஆம்‌, மெய்‌” என்று நீள்மூச்செறிந்தாள்‌. 
“அவையில்‌ திரெளபதியைப்‌ பார்க்கையில்‌ உள்ளம்‌ 
பதைக்கிறதடி. நான்‌ எப்போதும்‌ அவளை வெறுத்து 
வந்தவள்‌, அதை மறுக்கமாட்டேன்‌. ஆனால்‌ அவள்‌ 
வெல்லவேண்டுமென்றும்‌ என்‌ ஆழம்‌ விரும்பியிருந்தது. 
அவையில்‌ அவள்‌ நிமிர்ந்து அமர்ந்திருக்கையில்‌ எங்கோ 
பெண்‌ என நான்‌ தருக்கியிருந்தேன்‌. மும்முடிசூடி அவள்‌ 
கனல்வண்ண அரியணை அமர்ந்த அந்நாளில்‌ அதைக்‌ 
கண்டு நான்‌ விழிநீர்‌ வீழ்த்தினேன்‌. இன்று அவள்‌ 
அனைத்தையும்‌ துறக்கிறேன்‌ என்றபோது அவளுடன்‌ 
சேர்ந்து நம்‌ மூதன்னையர்‌ அனைவரும்‌ 
தோற்றுவிட்டதாகவே உணர்ந்தேன்‌.” 


அவர்கள்‌ மீண்டும்‌ விஜயையின்‌ அறைக்குள்‌ சென்றனர்‌. 
தேவிகை சிறுபீடத்தில்‌ அமர்ந்தபடி “இந்தச்‌ சிற்றறைகள்‌ 
இவ்வுளநிலைக்கு உகந்தவை. இவற்றுக்குள்‌ நாம்‌ உலவ 
முடியாது. அமர்ந்திருக்கவோ படுக்கவோதான்‌ முடியும்‌. 
வெளியே புயல்காற்று சுழன்றடிக்கையில்‌ தன்‌ 
வளைக்குள்‌ வந்து பதுங்கியிருக்கும்‌ எலிபோல 
இவ்வறைக்குள்‌ இருக்கையில்‌ உணர்கிறேன்‌” என்றாள்‌. 
விஜயை “ஆம்‌, இவ்வறைக்குள்‌ முதலில்‌ நுழைந்தபோது 
இது ஒரு பொறி என்று எனக்குத்‌ தோன்றியது. இன்று 
இவ்வறையின்‌ அரையிருள்போல எனக்குகந்தது 
பிறிதொன்றில்லை” என்றாள்‌. 


வாயிலில்‌ வந்துநின்று அபயை “வணங்குகிறேன்‌, 
அரசியரே” என்றாள்‌. “காலையில்‌ வந்தேன்‌, அரசி. 
துயின்றுகொண்டிருந்தீர்கள்‌.” விஜயை “நேற்று நான்‌ 
துயில மிகவும்‌ பிந்திவிட்டது. சற்று துயின்றவுடனே 
சகலபுரியில்‌ இருப்பதாக ஒரு கனவு வந்து 
விழித்துக்கொண்டேன்‌. அதன்‌ பின்‌ எண்ணங்கள்‌ 
கட்டின்றி பெருகிச்‌ சென்றன. நெஞ்சு அடங்கி 
துயில்வதற்கு நெடுநேரம்‌ ஆயிற்று” என்றாள்‌. மாப்பு 
கோரும்‌ குரலில்‌ “ஆகவே புலரிக்கடன்கள்‌ எதையும்‌ 
இன்று ஆற்றவில்லை. பொழுது ஒளிகொள்வது வரை 
துயின்றுவிட்டேன்‌” என தொடர்ந்தாள்‌. அபயை 
“நான்குமுறை வந்து பார்த்தேன்‌, நன்கு 
துயின்றுகொண்டிருந்தீர்கள்‌. அவ்வாறே ஆகுக என்று 
திரும்பிச்சென்றேன்‌” என்றாள்‌. 


தேவிகை அப்பேச்சை மறித்து “இளைய யாதவர்‌ 
வந்திருக்கிறார்‌” என்றாள்‌. “ஆம்‌, கீழே இடைநாழியில்‌ 
நின்று பார்த்தேன்‌” என்றாள்‌ அபயை. “அரசர்‌ இன்று 
அவை கூட்டியிருக்கிறார்‌. அதில்‌ இளைய யாதவர்‌ அவர்‌ 
ஆற்றவேண்டியதென்ன என்பதை முடிவெடுத்து 
சொல்வார்‌ என்று எதிர்பார்க்கிறார்‌” என்றாள்‌ விஜயை. 
அபயை “யார்‌ எம்முடிவை எடுத்தாலும்‌ அது அவருடைய 
முடிவேதான்‌. யுதிஷ்டிரர்‌ அவரே முடிவெடுக்கிறார்‌ 
என்னும்‌ தன்னுணர்வை மட்டுமே துறந்திருக்கிறார்‌. 
அதனூடாக தன்‌ பொறுப்புணர்வையும்‌ 
குற்றவுணர்வையும்‌ கடக்க முயல்கிறார்‌” என்றாள்‌. 
“இளைய யாதவர்‌ என்ன முடிவெடுக்கக்கூடும்‌?” என்றாள்‌ 
விஜயை. “அதையறிந்தால்‌ நான்‌ அவருக்கு 
அணுக்கியாக இருந்திருப்பேன்‌ அல்லவா?” என்று 
அபயை புன்னகைத்தாள்‌. 


“நான்‌ உன்னிடம்‌ ஒன்று கேட்க வேண்டுமடி. அவரிடம்‌ 
ஒரு தனிமையும்‌ துயரும்‌ உள்ளது அல்லவா? காணும்‌ 
பெண்டிரெல்லாம்‌ அவரிடம்‌ உளம்‌ கனிவதும்‌ அணுக்கம்‌ 
கொள்வதும்‌ அதனால்தான்‌ அல்லவா?” என்றாள்‌ 
தேவிகை. “காலத்திரளில்‌ ஒன்றென அமையாத 
அத்தனை மானுடரிலும்‌ இருக்கும்‌ தனிமையும்‌ 
துயரும்தான்‌ அது. அவர்கள்‌ பேருருக்‌ கொள்ளும்தோறும்‌ 
அவையும்‌ வளர்ந்து பெருகுகின்றன. அவை 
தெய்வங்களின்‌ தனிமை, தெய்வங்களின்‌ மாற்றிலாப்‌ 
பெருந்துயர்‌” என்றாள்‌ அபயை. “அதை ஏன்‌ நாம்‌ 
விரும்புகிறோம்‌?” என்றாள்‌ தேவிகை. “ஏனெனில்‌ நாம்‌ 
அவற்றை புவியில்‌ நிலைநிறுத்த விரும்புகிறோம்‌” 
என்றபின்‌ அபயை தலைவணங்கி வெளியே சென்றாள்‌. 

[ஙagelசிற்றவையின்‌ வாயிலை தேவிகையும்‌ விஜயையும்‌ 
அடைந்தபோது அங்கு நின்றிருந்த காவலன்‌ 
தலைவணங்கி “அவை கூடிக்கொண்டிருக்கிறது, 
அரசியரே. தங்கள்‌ வருகையை அறிவிக்கிறேன்‌” 
என்றான்‌. அவன்‌ உள்ளே செல்ல தேவிகை “இப்புவியில்‌ 
தனிச்சொல்லவைகளைப்போல நான்‌ வெறுப்பவை 
பிறிதில்லை. அங்கே மானுடர்‌ கூடியிருந்து ஊழுக்கும்‌ 
தெய்வங்களுக்கும்‌ எதிராக சூழ்ச்சி செய்கிறார்கள்‌ என 
எண்ணுவேன்‌” என்றாள்‌. விஜயை “இம்முறை இந்த 
அவையில்‌ அவர்‌ இருப்பார்‌” என்றாள்‌. “ஆம்‌, நான்‌ 
வந்தது அதற்காக மட்டுமே” என்றாள்‌ தேவிகை. 


ஏவலன்‌ திரும்பிவந்து உள்ளே செல்லும்படி வணங்கி 
கைகாட்ட தேவிகை முதலில்‌ சென்றாள்‌. அவளுக்குப்‌ 
பின்‌ சற்று மறைந்தவள்போல விஜயை நுழைந்தாள்‌. 
அறைக்குள்‌ செளனகர்‌ மட்டுமே இருந்தார்‌. ஓர்‌ ஏவலன்‌ 
பீடங்களை அமைத்துக்கொண்டிருந்தான்‌. செளனகர்‌ 
திரும்பி “வருக அரசியரே, அமர்க!” என்று இரு 
பீடங்களை காட்டினார்‌. “இப்போதுதான்‌ சந்திப்பு 
என்றார்கள்‌” என்றாள்‌ தேவிகை. “ஆம்‌, அனைவரும்‌ 
வந்துகொண்டிருக்கிறார்கள்‌. இது அரசகுடியினர்‌ மட்டும்‌ 
பங்கெடுக்கும்‌ சிற்றவை” என்றார்‌ செளனகர்‌. அவர்கள்‌ 
அமராமல்‌ சுவர்‌ அருகே நின்றனர்‌. “காத்திருக்கும்‌ 
அவைகள்‌ எவ்வளவு வெறுமையுடனிருக்கின்றன!” 
என்றாள்‌ தேவிகை. விஜயை வெறுமனே அவள்‌ 
முழங்கை மடிப்பை தன்‌ வலக்கையால்‌ பற்றினாள்‌. 


நகுலனும்‌ சகதேவனும்‌ உள்ளே வந்தனர்‌. தேவிகையும்‌ 
விஜயையும்‌ தலைவணங்கினர்‌. சற்றே தலையசைத்து 
மெல்லிய குரலில்‌ செளனகரிடம்‌ “அன்னை 
எவ்வாறிருக்கிறார்‌?” என்றான்‌ சகதேவன்‌. “அதே 
உளநிலையில்தான்‌” என்று செளனகர்‌ சொன்னார்‌. 
மேலும்‌ பேசாமல்‌ அவர்களும்‌ மறுபக்கம்‌ நின்றனர்‌. பீமன்‌ 
வருவதை ஏவலன்‌ அறிவித்தான்‌. கதவைத்‌ திறந்து 
உள்ளே வந்த பீமன்‌ வணக்கங்களுக்கு 
தலையசைத்தபின்‌ செளனகரிடம்‌ “மூத்தவர்‌ 
கிளம்பிவிட்டார்‌” என்றபடி சாளரத்தருகே சென்று 
கைகளை மார்பில்‌ கட்டியபடி வெளியே நோக்கி 


நின்றான்‌. அவன்‌ முகத்தில்‌ சாளரத்தின்‌ மெல்லிய ஒளி 
விழுந்து மெல்லிய பூனைமயிர்களை பொன்னிறம்‌ 
கொள்ள வைப்பதை தேவிகை பார்த்தாள்‌. 


விஜயை அவளிடம்‌ “பலந்தரையை நீ எப்போது 
பார்த்தாய்‌?” என்றாள்‌. “நெடுநாளாயிற்று. இங்கிருப்பாள்‌ 
என்று எண்ணினேன்‌.” தேவிகை “இந்திரப்பிரஸ்தத்தில்‌ 
இருக்கிறார்கள்‌ அனைவரும்‌. ஒருவேளை சில நாட்களில்‌ 
இங்கு வரக்கூடும்‌” என்றாள்‌. “யாரெல்லாம்‌?” என்றாள்‌ 
விஜயை. “கரேணுமதியும்‌, பிந்துமதியும்‌. சுபத்திரை 
துவாரகையில்‌ இருக்கிறாள்‌.” விஜயைக்கு அவ்வாறு 
தாழ்குரலில்‌ பேசிக்கொள்வது பிடித்திருந்தது. 
“இந்திரப்பிரஸ்தத்தில்‌ அல்லவா இருந்தாள்‌?” என்றாள்‌. 
“ஆம்‌, அங்கிருந்து துவாரகைக்கு சென்றாள்‌. 
எதன்பொருட்டென்று தெரியவில்லை” என்றாள்‌ 
தேவிகை. “அவள்‌ மைந்தன்‌ அங்கிருக்கிறான்‌” என்றாள்‌ 
விஜயை. 


காவலன்‌ மீண்டும்‌ அறைக்குள்‌ நுழைந்து 
“இந்திரப்பிரஸ்தத்தின்‌ அரசர்‌ யுதிஷ்டிரர்‌ அரசியுடன்‌ _- 
எழுந்தருள்கிறார்‌” என்றான்‌. கதவு திறந்து உள்ளே வந்த 
முதன்மைக்காவலன்‌ வலம்புரிச்சங்கை ஊதி “குருகுல 
அரசர்‌, பாண்டவ முதல்வர்‌ யுதிஷ்டிரர்‌ வருகை!” என 
அறிவித்தான்‌. அனைவரும்‌ நிமிர்ந்து கைகூப்பி நிற்க 
யுதிஷ்டிரர்‌ தொய்ந்த தோள்களும்‌, நீராடி உலர்ந்து 
திரிகளாக தோளில்‌ விழுந்த நரைத்த குழலும்‌, மார்பில்‌ 
படிந்து அசைந்த தாடியுமாக கைகளைக்‌ கூப்பியபடி 
அறைக்குள்‌ நுழைந்தார்‌. அவரைத்‌ தொடர்ந்து 
திரெளபதி வந்தாள்‌. துயில்கலைந்து எழுந்து 
நடந்துவரும்‌ சிறுகுழவி போலிருந்தாள்‌. முகம்‌ அவள்‌ 
அங்கிருப்பவர்‌ எவரையுமே அறியவில்லை என்று 
காட்டியது. 


நகுலனும்‌ சகதேவனும்‌ பீமனும்‌ முறைப்படி வணங்க 
அப்பால்‌ நின்று தேவிகையும்‌ விஜயையும்‌ வணங்கினர்‌. 
செளனகர்‌ வணங்கி “அவைகொள்க, அரசே!” என்று 
இருவரையும்‌ அமரவைத்தார்‌. பீமனும்‌ நகுலனும்‌ 
சகதேவனும்‌ அருகே செல்ல அவர்களை அவர்‌ கைதாக்கி 
வாழ்த்தினார்‌. நகுலன்‌ ஏதோ நலம்‌ உசாவ அவர்‌ 
மறுமொழி அளித்தார்‌. சற்றும்‌ உளம்‌ செலுத்தாமல்‌ 
வெறும்‌ சடங்கென்றே அவ்வசைவுகளும்‌ சொற்களும்‌ 
வணக்கங்களும்‌ நிகழ்ந்தன. 


ஏவலன்‌ உள்ளே நுழைந்து “இளைய யாதவர்‌ 
வந்துகொண்டிருக்கிறார்‌. உடன்‌ இளைய பாண்டவர்‌ 


வருகிறார்‌” என அறிவித்தான்‌. தேவிகையின்‌ உடலில்‌ 
எழுந்த எதிர்பார்ப்பை வெறும்‌ தொடுகையாலேயே 
விஜயை உணர்ந்தாள்‌. யுதிஷ்டிரர்‌ தாழ்ந்த குரலில்‌ 
திரெளபதியிடம்‌ ஏதோ சொல்ல பாதி சரிந்த 
இமைகளுடன்‌ கைகளை மார்பில்‌ கட்டி பீடத்தில்‌ 
சாய்ந்திருந்த அவள்‌ தலையசைத்தாள்‌. பீமன்‌ 
அங்கிலாதவன்போல்‌ சாளரத்தினூடாக 
நோக்கிக்கொண்டிருந்தான்‌. நகுலனும்‌ சகதேவனும்‌ 
தங்களுக்குள்‌ மிகத்‌ தாழ்ந்த குரலில்‌ உரையாடினர்‌. 


தேவிகை “எவரும்‌ இங்கு நிகழ்பவற்றில்‌ முழுதுளம்‌ 
அளிக்காதவர்கள்போல்‌ அவரவருக்குரிய தனியுலகில்‌ 
இருக்கிறார்கள்‌. அப்படியென்றால்‌ எவர்தான்‌ இங்கு 
இவற்றை நடத்துபவர்‌?” என்றாள்‌. விஜயை “முழுதுளம்‌ 
அளிப்பவர்‌ ஒருவரே, அன்னை குந்தி” என்றாள்‌. ஏவலன்‌ 
உள்ளே நுழைந்து “பேரரசி குந்தி வருகை” என்றான்‌. 
பக்கவாட்டு அறையிலிருந்து முதுசேடி ஒருத்தியால்‌ 
வழிநடத்தப்பட்டு குந்தி உள்ளே வந்தாள்‌. ஒரு கையால்‌ 
சேடியின்‌ தோளை பற்றியிருந்தாள்‌. பிறிதொரு கை 
மேலாடையைப்பற்றி உடலோடு அழுத்தியிருந்தது. 
அவள்‌ உடலில்‌ ஒரு நடுக்கம்‌ இருப்பது ஒவ்வொரு 
அடிவைப்பிலும்‌ தெரிந்தது. 


குந்தியின்‌ முகம்‌ நன்கு வெளுத்திருந்தது. சேடி குந்தியை 
பீடத்தில்‌ அமர்த்தியதும்‌ எழுந்து நின்றிருந்த 
யுதிஷ்டிரரும்‌ மைந்தரும்‌ குந்தியை சொல்லின்றி வணங்க 
அவர்களின்‌ தலையில்‌ கைவைத்து அவள்‌ 
வாழ்த்தினாள்‌. யுதிஷ்டிரர்‌ சேடியிடம்‌ “அன்னைக்கு 
அருந்துவதற்கு...” என்று சொல்ல எதுவும்‌ 
தேவையில்லை என்று குந்தி கைகளால்‌ விலக்கினாள்‌. 
கண்களை மூடிக்கொண்டு துயில்கொள்பவள்போல்‌ 
மெல்ல உடல்‌ அடங்கினாள்‌. அவள்‌ உதடுகள்‌ 
வெளுத்திருப்பதைக்‌ கண்ட விஜயை 
“நோயுற்றிருக்கிறார்‌” என்றாள்‌. “நோயல்ல, 
உளக்கொதிப்பு. இன்று பாரதவர்ஷத்தின்‌ முழு எடையும்‌ 
அவர்மேல்‌ அழுந்துகிறது” என்றாள்‌. 


ஏவலன்‌ உள்ளே வந்து “இளைய யாதவர்‌ இளைய 
பாண்டவருடன்‌ வருகை” என்றான்‌. குந்தியைத்‌ தவிர 
பிறர்‌ எழுந்து நின்றனர்‌. இளைய யாதவர்‌ கைகூப்பியபடி 
உள்ளே வந்து குந்தியை அணுகி கால்தொட்டு 
சென்னிசூடினார்‌. குந்தி வலக்கையை அவர்‌ தலையில்‌ 
வைத்து சொல்வில்லாமல்‌ வாழ்த்தினாள்‌. பிறர்‌ 
வணக்கங்களை ஏற்றபின்‌ தன்‌ பீடத்தில்‌ இளைய யாதவர்‌ 
அமர அவருக்குப்‌ பின்னால்‌ இருந்த இருக்கையில்‌ 


அர்ஜுனன்‌ அமர்ந்தான்‌. அவர்கள்‌ இருவரின்‌ 
முகங்களில்‌ இருந்தே அவர்கள்‌ பெரிதாக ஏதும்‌ 
பேசிக்கொள்ளவில்லை என்பது தெரிவதை விஜயை 
வியப்புடன்‌ எண்ணிக்கொண்டாள்‌. 


செளனகர்‌ குந்தியின்‌ சேடியை நோக்கி விழிகாட்ட அவள்‌ 
தலைவணங்கி வெளியே சென்றாள்‌. அறைக்குள்‌ இருந்த 
இரு ஏவலர்கள்‌ வெளியேற செளனகர்‌ தானும்‌ வெளியே 
செல்ல கதவை தொட்டார்‌. குந்தி “தாங்கள்‌ இருக்கலாம்‌, 
செளனகரே?” என்றாள்‌. “அணை” என்றபின்‌ செளனகர்‌ 
சுவரோரமாக இருந்த சிறிய பீடத்தில்‌ அமர்ந்து கைகளை 
மார்பில்‌ கட்டிக்கொண்டார்‌. தேவிகை “செளனகர்‌ மிகச்‌ 
சிறந்த நடிகர்‌” என்றாள்‌. “ஏன்‌?” என்றாள்‌ விஜயை. 
“அனைத்திலும்‌ முற்றார்வம்‌ இருப்பதுபோலிருக்கிறார்‌. 
அவருக்கு எதிலும்‌ மெய்யான பற்று இல்லை” என்றாள்‌. 
விஜயை “வேதமறிந்த அந்தணர்‌ அவ்வாறுதான்‌. 
அவர்கள்‌ பற்றையும்‌ பற்றின்றி ஆற்றவேண்டும்‌ என்பது 
நெறி” என்றாள்‌. 


அறைக்குள்‌ ஆழ்ந்த அமைதி நிலவியது. வெளியே 
சோலையிலிருந்து எழுந்த காற்றோசையும்‌ 
இலையோசையும்‌ கலந்த ஒழுக்கொலி மட்டும்‌ 
கேட்டுக்கொண்டிருந்தது. ஒவ்வொருவரும்‌ பிற 
எவரையும்‌ நோக்காமல்‌ தங்கள்‌ கைகளையோ 
அருகிருக்கும்‌ பொருட்களையோ தரையையோ 
நோக்கிக்கொண்டிருந்தார்கள்‌. தேவிகை மெல்ல 
அசைந்து பெருமூச்சுவிட்டபோது இயல்பாக கலைந்து 
அவளை நோக்கிய யுதிஷ்டிரர்‌ சூழூணர்வு பெற்று 
சகதேவனிடம்‌ “இளையவனே, நீ சொல்‌!” என்றார்‌. 


சகதேவன்‌ தலைவணங்கி “துவாரகையின்‌ அரசே, இங்கு 
நிகழ்வன தங்களுக்கு செளனகரால்‌ விரிவாக 
சொல்லப்பட்டிருக்கும்‌. தங்கள்‌ சொல்லினூடாக இந்த 
இக்கட்டைக்‌ கடக்கமுடியுமென்று நம்பியே இவ்வவை 
கூட்டப்பட்டுள்ளது. எப்போதும்போல தங்களை 
நம்பியிருக்கிறோம்‌” என்றான்‌. “இருபுறமும்‌ 
மதகளிறுகளால்‌ இழுக்கப்படும்‌ 
கொலைத்தண்டனையாளனின்‌ நிலையிவிருக்கிறேன்‌, 
இளைய யாதவனே” என்றார்‌ யுதிஷ்டிரர்‌. “ஒவ்வொரு 
அணுவிலும்‌ பிளக்கும்‌ பெருவலியுடன்‌ இங்கு 
அமர்ந்திருக்கிறேன்‌. நான்‌ என்ன செய்யவேண்டும்‌?” 
என்றார்‌. 


இளைய யாதவர்‌ “இரு நிலையே துயர்‌. மெய்யறிவரும்‌ 
பேதையும்‌ இரண்டின்மையின்‌ உவகையிவிருக்கிறார்கள்‌” 


என்றார்‌. “ஒருபுறம்‌ தந்தையின்‌ ஆணை. அதை மீறுவது 
எளிதல்ல. இத்தருணத்தை, இச்சூழலை மட்டும்‌ 
எண்ணினால்‌ மிக மிக எளிதாக மீறலாம்‌. காலமும்‌ நாடும்‌ 
கண்ணுக்குப்‌ படுமென்றால்‌ நெஞ்சு பதைத்து பின்னடி 
வைப்போம்‌. பாண்டவர்களே, படைக்கலங்களாலும்‌ 
நால்வகைப்‌ படைகளாலும்‌ கோட்டையாலும்‌ 
அரண்மனையாலும்‌ அரியணையாலும்‌ ஆனது நம்‌ அரசு 
என்று எண்ணவே நம்‌ விழிச்செவி ஆணையிடுகிறது. நம்‌ 
சொற்கள்‌ முற்றிலும்‌ நம்முடையவை என எண்ணவே 
உள்ளம்‌ விழைகிறது. விழிச்செவி முற்றாக எதையும்‌ 
சொல்லவியலாதென்றும்‌ உள்ளமென்பது ஆணவத்தின்‌ 
அணிப்போர்வை என்றும்‌ உணர்வதே மெய்யறிதல்‌.” 


“மானுடச்‌ சித்தம்‌ உணரும்‌ கால வடிவே வரலாறு. நம்‌ 
அறிதலின்‌ ஓர்‌ ஒழுங்கு அது. யுதிஷ்டிரரே, 
வரலாற்றினூடாக உருவாகத்‌ திரண்டு வந்துள்ளது அரசு 
என்னும்‌ அமைப்பு. அது தனித்த கட்டகம்‌ அல்ல. 
ஒன்றுடன்‌ ஒன்று கலந்து ஒன்றையொன்று யாக்கும்‌ 
பலநூறு குமுகக்‌ கட்டகங்களின்‌ தொகையின்‌ 
உச்சிப்புள்ளி மட்டுமே. குடியும்‌ குலமும்‌ மன்றும்‌ 
ஆலயமும்‌ அரசும்‌ ஒன்றே. எண்ணிநோக்குக, சந்தையும்‌ 
பணமும்‌ நெறியவையும்‌ அரசும்‌ வெவ்வேறல்ல” என்று 
இளைய யாதவர்‌ சொன்னார்‌. “குமுகக்‌ கட்டகங்கள்‌ 
ஒவ்வொன்றும்‌ மானுடர்‌ ஒருவருக்கொருவர்‌ 
அளித்துக்கொள்ளும்‌ சொல்லுறுதிகளால்‌ 
நிலைகொள்பவை. மொழிச்சரடின்‌ முடிச்சுகள்‌ அவை. 
ஒன்றை அவிழ்த்தால்‌ பிற அனைத்தும்‌ அவிழத்‌ 
தொடங்குவதை காணலாம்‌. ஆகவேதான்‌ அரசரும்‌ 
சான்றோரும்‌ தெய்வங்களுக்கு நிகராக சொற்களை 
கொள்கிறார்கள்‌. அரசே, நாம்‌ புழங்கும்‌ ஒரு சொல்லின்‌ 
பொருளை அழிக்கையில்‌ நம்மை ஏந்தியிருக்கும்‌ 
தெய்வங்களில்‌ ஒன்றை திருப்பியனுப்புகிறோம்‌.” 


“பல்லாயிரம்‌ சொல்லுறுதிகளின்‌ மையப்புள்ளியில்‌ 
அமைந்துள்ளது நம்‌ அரியணை. இங்குள்ளோர்‌ 
ஒவ்வொருவரையும்‌ நால்வகை வாழ்வுநெறிகளுக்கும்‌, 
குடியறத்திற்கும்‌, கலமுறைமைகளுக்கும்‌ 
கட்டுப்பட்டவராக ஆக்குவது தந்தையும்‌ தாயும்‌ 
ஆசிரியரும்‌ குடியும்‌ அளிக்கும்‌ சொல்லுறுதிகளே. 
ஒவ்வொரு குடியும்‌ பிறிதொன்றுடன்‌, ஒவ்வொரு குலமும்‌ 
பிற குலங்களுடன்‌ கொண்டுள்ள சொல்லுறுதிகளால்‌ 
உருவாக்கப்படுவதே நல்லாட்சி. பல்லாயிரம்‌ 
சொல்லுறுதிகள்‌. ஒவ்வொன்றும்‌ ஒவ்வொரு இலக்கும்‌ 
கட்டமைப்பும்‌ கொண்டவை. அனைத்திற்கும்‌ மாறாமல்‌ 


இருப்பது ஒன்றுண்டு, சொல்லுறுதி என்பது மானுடரால்‌ 


உன்னை நான்‌ விரும்பினேன்‌. இப்போதும்‌ அந்த 
அழகையே பார்க்கிறேன்‌” என்றார்‌. 


வேள்விக்கான சங்கு ஊதப்பட்டதும்‌ முனிவர்கள்‌ 
கைகூப்பி வணங்கியபடி வேள்விச்சாலைக்குள்‌ 
சென்றனர்‌. எரிகுளத்தின்‌ வலப்பக்கம்‌ தர்ப்பைப்புல்‌ 
விரித்த மரப்பட்டைமேல்‌ குந்தி மடியில்‌ மைந்தனுடன்‌ 
அமர்ந்துகொண்டாள்‌. அவளருகே பாண்டுவும்‌ 
அவனுக்கு அப்பால்‌ மாத்ரியும்‌ அமர்ந்தனர்‌. மாண்டூக்யர்‌ 
வேள்வித்தலைவராக அமர்ந்தார்‌. மூன்று கெளதமர்களும்‌ 
வேள்வியாற்றுபவர்களாக அமர்ந்தனர்‌. 


அரணிக்கட்டையில்‌ அனலோன்‌ கண்விழித்தெழுந்தான்‌. 
எரிகுளத்தில்‌ முதல்நெய்‌ அதை வாங்கி சிவந்தெழுந்தது. 
நாவுகளில்‌ ஓங்காரம்‌ இதழ்விரிக்கத்‌ தொடங்கியது. 
வேதநாதம்‌ அலைகளாக எழுந்து வேள்விச்சாலையை 
நிறைத்தது. விடிந்தெழும்‌ காலையை நோக்கி தன்‌ 
கதிர்களைப்‌ பரப்பியது. 


குந்தி மீண்டும்‌ அந்த நிலைகொள்ளாமையை 
உணர்ந்தாள்‌. தொலைவிலெங்கோ வேதம்‌ 
ஒலிப்பதுபோலவும்‌ அவள்‌ ஆழ்ந்த மென்மையான 
மணலுக்குள்‌ புதைந்து புதைந்து 
சென்றுகொண்டிருப்பதாகவும்‌ தோன்றியது. வேதநாதம்‌ 
பறவைகளின்‌ அகவல்‌ போலவும்‌ தோற்கருவிகளின்‌ 
மிழற்றல்‌ போலவும்‌ கிளைகளை காற்று அசைக்கும்‌ 
ஒலிபோலவும்‌ கேட்டுக்கொண்டிருந்தது. அவள்‌ தன்‌ 
மடியில்‌ குழந்தை இல்லை என்ற உணர்வை அடைந்து 
திடுக்கிட்டு விழித்தாள்‌. குழந்தை துயின்றிருந்தது. அதன்‌ 
மெல்லிய வயிற்றை தன்‌ கைகளால்‌ வருடிக்கொண்டாள்‌. 


மாண்டூக்யர்‌ “மாமுனிவரே, இன்று தாங்கள்‌ வந்தது 
இறையாற்றலால்தான்‌. மைந்தனுக்கு தாங்களே நற்பெயர்‌ 
சூட்டவேண்டும்‌” என்று சொல்லி குந்தியிடம்‌ 
கைகாட்டினார்‌. துர்வாசரின்‌ மடியில்‌ விரிக்கப்பட்ட 
தர்ப்பையில்‌ குந்தி தன்‌ மைந்தனை தாக்கிப்‌ 
படுக்கவைத்தாள்‌. அது விழித்துக்கொண்டு முகம்‌ சிவக்க 
உதடுகள்‌ கோணலாக அழத்தொடங்கியதும்‌ துர்வாசர்‌ 
அதன்‌ வாயை மெல்லத்தொட்டு தலையை வருடினார்‌. 
குழந்தை அழுகையை நிறுத்திவிட்டு ஒருகணம்‌ 
திகைத்தது. பின்‌ கைகால்களை ஆட்டியபடி வாயை 
சப்புகொட்டியது. அதன்‌ கடைவாயில்‌ வழிந்த மெல்லிய 
எச்சிலை குந்தி சுட்டுவிரலால்‌ துடைத்தாள்‌. 


மங்கலப்பொருட்கள்‌ அடங்கிய தாலத்தை முனிபத்தினி 


கடைப்பிடிக்கப்படவேண்டியது என்னும்‌ பொது ஏற்பு.” 


“ஆகவே ஒரு சொல்லுறுதியை நாம்‌ மீறிச்செல்கையில்‌ 
சொல்லுறுதிகள்‌ மீறப்படலாம்‌ என்று மானுடத்திடம்‌ 
சொல்கிறோம்‌. அதன்பின்‌ அண்டை வீட்டாரிடம்‌ 
வாங்கிய ஒரு செம்பு நாணயத்தை தான்‌ திருப்பி 
தரவேண்டியதில்லை என்று ஒருவன்‌ எண்ணலாம்‌. 
அன்னைக்கு உணவளிக்க ஒருவன்‌ மறுக்கலாம்‌. 
துயின்றுகொண்டிருக்கும்‌ அந்தணனை ஒருவன்‌ 
கொலை செய்யலாம்‌. வேள்வித்‌ தீயில்‌ 
இழிபொருளெடுத்து வீசலாம்‌ ஒருவன்‌. எதுவும்‌ 
ஒப்புக்கொள்ளப்பட்டதென்றே ஆகும்‌” என்றார்‌ இளைய 
யாதவர்‌. “ஆகவே சொல்லுறுதிகள்‌ அனைத்திற்கும்‌ 
முற்றிலும்‌ கட்டுப்பட்டவன்‌ அரசன்‌. மரபு 
முறைமைகளுக்கு, நூல்நெறிகளுக்கு, 
குடிநம்பிக்கைகளுக்கு, தானே விடுத்த சொல்லுக்கு 
முற்றிலும்‌ தலையளிக்கையிலேயே அவன்‌ பிறர்மேல்‌ 
ஆணை கொண்டவனாகிறான்‌.” 


குந்தி “மருகனே, என்னுடைய உணர்வுகளை நேற்றே 
சொல்லிவிட்டேன்‌. தந்தைசொல்‌ ஏற்று இவர்கள்‌ 
கானேகலாம்‌. ஆனால்‌ பாண்டுவின்‌ மைந்தரெனும்‌ 
அடையாளத்தை இவர்களுக்கு அளிக்கமாட்டேன்‌, 
அதற்கான முற்றுரிமை என்னிடமுள்ளது. அதைத்‌ 
துறந்து இவர்கள்‌ செல்லட்டும்‌. நான்‌ சொல்வதற்கு 
ஒன்றுமில்லை” என்றாள்‌. யுதிஷ்டிரர்‌ மெல்லிய 
நடுக்குடன்‌ கைகூப்பி “இவ்வாழ்வில்‌ பிறரிடமிருந்து 
நான்‌ பெற்றுக்கொள்ள விரும்பும்‌ ஒன்றே ஒன்று 
அதுதான்‌ யாதவனே, என்‌ தந்தையின்‌ பெயர்‌. அதையும்‌ 
அன்னை எனக்கு மறுப்பார்களென்றால்‌ அதன்பின்‌ 
நான்‌ உயிர்வாழ்வதில்‌ பொருளில்லையென்றே 
எண்ணுகின்றேன்‌” என்றார்‌. 


“ஆம்‌, அத்தை உரைத்தது மறுதரப்பு” என்றார்‌ இளைய 
யாதவர்‌. “அன்னைசொல்லே இறையாணை என்று 
கொள்வது யாதவர்‌ குடிமரபு. நான்‌ இதில்‌ எதை 
சொன்னாலும்‌ ஒன்றை மீறுவதே ஆகும்‌.” மெல்ல சிரித்து 
“நெறிகளுக்கு ஒரு தனிச்சிறப்பு உள்ளது. அவை நிகரான 
பிறிதொரு நெறியால்‌ எதிர்கொள்ளப்படுகையில்‌ 
பேராற்றல்‌ கொள்கின்றன. மறுக்கப்படுகையில்‌ 
பேருருக்கொண்டு படைக்கலங்கள்‌ ஏந்துகின்றன. 
மீறப்பட்ட பின்‌ வஞ்சத்தெய்வங்களாக மாறி தொடர்ந்து 
வருகின்றன” என்றார்‌. யுதிஷ்டிரர்‌ “நான்‌ இறப்பதே வழி 
என்றால்‌ அதுவே நிகழ்க!” என்றார்‌. “நீ இறப்பதும்‌ என்‌ 
ஆணையை மீறுவதே. உன்‌ தந்தையின்‌ பெயரும்‌ உன்‌ 


குலமும்‌ சொல்லாமல்தான்‌ உனக்கு நீர்க்கடன்‌ 
அளிக்கப்படவேண்டும்‌. விண்ணுலகிலும்‌ நீ குலமிலியும்‌ 
குடியிலியுமாகவே உறையவேண்டும்‌” என்றாள்‌ குந்தி. 


யுதிஷ்டிரரிடமிருந்து மெல்லிய விம்மலோசை எழுந்தது. 
அந்தச்‌ சிற்றொலி கூரிய கத்திபோல தன்‌ வயிற்றில்‌ 
இறங்குவதை விஜயை உணர்ந்தாள்‌. ஆனால்‌ 
தேவிகையின்‌ தாடை இறுகியது. அவள்‌ உதடுகள்‌ மட்டும்‌ 
அசைய “கோழை” என்றாள்‌. விஜயையின்‌ உள்ளம்‌ 
நடுக்கு கொண்டது. அவள்‌ தேவிகையின்‌ கைகளைப்‌ 
பற்றியிருந்த கையை விலக்கிக்கொண்டாள்‌. பீமனின்‌ 
முகம்‌ வெறுப்புகொண்டதுபோல்‌ இருந்தது. நகுலனும்‌ 
சகதேவனும்‌ உறைந்த சிலைமுகங்களுடன்‌ இருந்தனர்‌. 
அர்ஜுனனும்‌ திரெளபதியும்‌ எதையும்‌ அறியாதவர்களாக 
வெற்றிருப்பு கொண்டிருந்தனர்‌. உதடுகளை இறுக்கி 
முகம்‌ தாழ்த்தி குந்தி அமர்ந்திருந்தாள்‌. 

“பேரரசி, இப்பொழுது ஒரு சிறு வாய்ப்பு உள்ளது” 
என்றார்‌ இளைய யாதவர்‌. அனைவரும்‌ இளைய 
யாதவரைப்‌ பார்த்தபோது அம்முகங்களிலிருந்த 
எதிர்பார்ப்பு விஜயையின்‌ உள்ளத்தை நெகிழவைத்தது. 
அவர்கள்‌ ஒவ்வொருவரும்‌ எதிர்கொண்டிருக்கும்‌ அந்த 
இக்கட்டே அவர்களின்‌ விலகலாக தனிமையாக 
வெளிப்படுகிறது என்று அவள்‌ உணர்ந்தாள்‌. “நமக்கு 
இவ்வாறு ஒரு தூது வந்த செய்தியை நாமே சென்று 
துரியோதனருக்கு சொல்வோம்‌. திருதராஷ்டிரரின்‌ 
ஆணையை யுதிஷ்டிரராகிய அவரது முதல்‌ மைந்தர்‌ 
தலைக்கொண்டிருக்கிறார்‌ என்றும்‌, எந்நிலையிலும்‌ 
உடன்‌ பிறந்தாருக்கு எதிராக அவர்‌ போர்புரிவதில்லை 
என்று முடிவெடுத்திருக்கிறார்‌ என்றும்‌ அறிவிப்போம்‌. 
அதற்கு முன்னரே அச்செய்தியை சூதர்கள்‌ 
அஸ்தினபுரியின்‌ குடிகளிடையே பரவச்‌ செய்யட்டும்‌. 
அவையில்‌ எழுந்து நம்‌ தூதர்‌ துரியோதனனிடம்‌ 
வினவட்டும்‌, அவருடைய தந்தை அவருக்களிக்கும்‌ 
ஆணையை அவர்‌ நிறைவேற்றக்கூடுமா என்று.” 


“இன்றும்‌ அஸ்தினபுரியின்‌ பேரவைக்கு அவர்‌ 
கட்டுப்பட்டவரே. அங்கே பிதாமகரும்‌ ஆசிரியர்களும்‌ 
அமர்ந்திருக்கிறார்கள்‌. தந்தைசொல்‌ கொள்ளாதவரை 
அவர்கள்‌ எப்படி எதிர்கொள்கிறார்கள்‌ என்று 
பார்ப்போம்‌. அதற்கப்பால்‌ ஷத்ரியர்களின்‌ 
அரசப்பேரவை அவரை எதிர்பார்த்திருக்கிறது. 
ஷத்ரியர்கள்‌ மண்விழைவு கொண்டவர்கள்‌, 
தன்முனைப்பு மிகுந்தவர்கள்‌. ஆனால்‌ தொல்வேதம்‌ 
சொல்லும்‌ அறத்தை அவர்களால்‌ மீற முடியாது. 


ஏனென்றால்‌ அதன்‌ பொருட்டே அவர்கள்‌ இன்று 
வாளெடுத்திருக்கிறார்கள்‌. தந்தைசொல்‌ குறித்து 
தொல்வேதம்‌ சொல்வதென்ன என்று அவர்கள்‌ கூறட்டும்‌. 
வேதம்‌ காக்க வேதச்சொல்‌ மீறி படைக்கலம்‌ 
கொள்ளலாமா என்று கேட்போம்‌.” 


பாண்டவர்கள்‌ முகங்களில்‌ குழப்பமும்‌ தயக்கமுமே 
தெரிந்தது. இளைய யாதவர்‌ “அஸ்தினபுரியின்‌ 
பேரவையில்‌ நின்று திருதராஷ்டிரரின்‌ விழிநீர்‌ கலந்த 
சொல்லை முன்வைக்கட்டும்‌ நம்‌ தூதர்‌. அதை 
துரியோதனர்‌ ஒதுக்கமுடியாது” என்றார்‌. சகதேவன்‌ 
மெல்ல அசைந்தமர யுதிஷ்டிரர்‌ அவனை நோக்கினார்‌. 
பீமன்‌ உரத்த குரலில்‌ “எவர்‌ சொன்னது? 
மண்ணின்பொருட்டு மூன்று தெய்வங்களையே விலக்கத்‌ 
துணிபவன்‌ அஸ்தினபுரியின்‌ அரசன்‌” என்றான்‌. 
சகதேவன்‌ “ஆம்‌, எத்தனை தூதுகள்‌ வந்து 
சென்றுவிட்டன. மேலுமொரு தூதால்‌ ஆவதென்ன?” 
என்றான்‌. 


“இது வேதத்தின்‌ மீதான வினா. அவ்வாறு 
வேதச்சொல்லை அவர்‌ விலக்கினால்‌ ஷத்ரியர்களை, தன்‌ 
அவையை, படைத்துணையாக அமையும்‌ மூத்தோரை 
அவர்‌ விலக்கவேண்டியிருக்கும்‌. அதன்பின்‌ அவரால்‌ 
களம்நிற்க இயலாது. இந்த அவையில்‌ ஒலித்த 
திருதராஷ்டிரரின்‌ குரல்‌ அந்த அவையிலும்‌ ஒலிக்கட்டும்‌” 
என்றார்‌ இளைய யாதவர்‌. “நாம்‌ அவையில்‌ 
கோரப்போவதென்ன?' என்று பீமன்‌ கேட்டான்‌. 
“நெறிப்படி பாதிஅரசும்‌ இந்திரப்பிரஸ்த நகரும்‌. அதுவே 
உங்களுக்கு வாக்களிக்கப்பட்டது. ஆனால்‌ மாற்றுச்சொல்‌ 
ஒன்றை அளிப்போம்‌, எந்நிலையிலும்‌ இந்திரப்பிரஸ்தம்‌ 
அஸ்தினபுரியுடன்‌ போரில்‌ களம்நிற்காது. 
அஸ்தினபுரியின்‌ மண்ணையோ அதன்‌ துணைவரின்‌ 
கோலையோ இந்திரப்பிரஸ்தம்‌ கொள்ள எண்ணாது.” 


“அதை அவன்‌ அளிப்பானென்று எண்ணுகிறீர்களா, 
யாதவரே?” என்று பீமன்‌ கேட்டான்‌. “அளித்தாகவேண்டும்‌. 
தொல்வேதத்தின்‌ பொருட்டு படைமுகம்‌ 
கொண்டிருப்பதாக அவர்கள்‌ இன்னும்‌ சில நாட்களில்‌ 
அறிவிக்க இருக்கிறார்கள்‌. தந்தைசொல்லுக்கு அப்பால்‌ 
தெய்வச்சொல்‌ இல்லையென்று ஆணையிடும்‌ 
வேதத்தைக்‌ கடந்துசென்று அம்முடிவை எடுக்கிறார்களா 
என்று பார்ப்போம்‌. வேதத்தின்‌ ஒரு சொல்‌ மீறப்பட்டால்‌ 
வேதம்‌ மீறப்பட்டதாகவே பொருள்‌ என்று உரைத்த 
முன்னோருக்கு அவர்கள்‌ என்ன விளக்கம்‌ 
அளிக்கிறார்கள்‌ என்று நாடு அறிக!” 


“நாம்‌ அவர்களின்‌ மண்ணையோ அணுக்கரின்‌ 
அரசையோ கொள்ளமாட்டோம்‌ என்னும்‌ சொல்லுக்கு 
பொருளேதுமில்லை” என்றான்‌ பீமன்‌. “அனைவரும்‌ 
அறிவர்‌, அவன்‌ விழைவது அஸ்தினபுரியின்‌ 
அரசாட்சியை மட்டும்‌ அல்ல. மும்முடி சூடி 
பாரதவர்ஷத்தின்மேல்‌ குடைகவிக்க விழைகிறான்‌. 
இந்திரப்பிரஸ்தம்‌ இருக்கும்‌ வரை அது நிகழாது என 
அறிவான்‌.” இளைய யாதவர்‌ “அது பின்னர்‌. இப்போது 
போரை தவிர்க்கமுடியும்‌ அல்லவா?” என்றார்‌. “ஏன்‌ 
தவிர்க்கவேண்டும்‌? அவன்‌ நோக்கில்‌ நாம்‌ இன்றுபோல்‌ 
என்றும்‌ ஆற்றலின்றி இருந்ததில்லை. முட்செடியை 
முளையிலேயே கிள்ளுவதல்லவா நன்று?” இளைய 
யாதவர்‌ “ஆம்‌, ஆனால்‌ இந்த வினாவுக்கு முன்‌ அங்கு 
அவையமர்ந்துள்ள பிதாமகரும்‌ ஆசிரியர்களும்‌ 
நிலையழிவார்கள்‌ என்றே எண்ணுகிறேன்‌.” என்றார்‌. 


“நான்‌ நம்பிக்கை கொள்ளவில்லை, யாதவனே” என்றார்‌ 
யுதிஷ்டிரர்‌. “நான்‌ முயலலாம்‌ என எண்ணுகிறேன்‌” 
என்றார்‌ இளைய யாதவர்‌. சகதேவன்‌ “தாங்களா? தங்கள்‌ 
தரப்பிலிருந்து தூதா?” என்றான்‌. “நானே செல்லலாம்‌ என 
எண்ணுகிறேன்‌” என்றார்‌ இளைய யாதவர்‌. சகதேவனும்‌ 
நகுலனும்‌ அறியாது எழுந்துவிட்டார்கள்‌. சகதேவன்‌ 
உரக்க “தாங்களே தூது செல்வதாக இருக்கிறீர்களா?” 
என்றான்‌. “ஆம்‌, இம்முறை நானே செல்லலாம்‌ என்று 
எண்ணுகிறேன்‌. பிறிதெவரும்‌ என்‌ சொற்களை உரைக்க 
இயலாது” என்றார்‌ இளைய யாதவர்‌. “நீயேவா?” என்று 
யுதிஷ்டிரர்‌ கேட்டார்‌. “யாதவனே, அவ்வழக்கம்‌ 
இங்கில்லை. நீ பிறிதொரு நாட்டின்‌ முடிசூடிய அரசன்‌. 
பிறர்பொருட்டு தூது செல்வது உனக்கு இழிவு.” 


“என்‌ இழிவும்‌ பெருமையும்‌ இங்குள்ள எதன்பொருட்டும்‌ 
அல்ல” என்று இளைய யாதவர்‌ புன்னகையுடன்‌ 
சொன்னார்‌. “இது நான்‌ ஆட வேண்டிய களம்‌. இனிமேல்‌ 
இது மண்ணுரிமையின்பாற்பட்டதல்ல, வேதச்சொல்‌ 
குறித்தது. அதை அவ்வவையில்‌ நானே கேட்டு 
மீள்கிறேன்‌” என்றார்‌. “யாதவரே, தாங்கள்‌ 
எங்கள்பொருட்டு தூதுசெல்வது தங்கள்‌ எண்ணத்தை 
மட்டும்‌ சார்ந்தது அல்ல. நீங்கள்‌ முடிசூடியிருக்கும்‌ யாதவ 
அரசின்‌ அவை என்ன எண்ணுகிறதென்பதும்‌ 
கருதப்படவேண்டும்‌” என்றான்‌ பீமன்‌. “நான்‌ 
துவாரகையின்‌ முடியை துறந்துவிட்டேன்‌” என்றார்‌ 
இளைய யாதவர்‌. 


ஒரு சில கணங்களுக்குப்‌ பின்னரே அவர்கள்‌ 
அச்சொல்லின்‌ மெய்ப்பொருளை உணர்ந்தனர்‌. பலமுறை 


அது அவர்களுக்குள்‌ ஒலித்து ஓய்வதை உணர முடிந்தது. 
யுதிஷ்டிரர்‌ சொல்லடங்கி வாய்திறந்து விழிமலைத்து 
அமர்ந்திருந்தார்‌. தேவிகை அஞ்சியவள்போல 
விஜயையின்‌ கைகளை பற்றினாள்‌. அவள்‌ விரல்கள்‌ 
நடுங்கிக்கொண்டிருந்தன. ஆனால்‌ அதை தான்‌ 
முன்னரே அறிந்திருப்பதுபோல விஜயைக்கு தோன்றியது. 
அவள்‌ இளைய யாதவரின்‌ புன்னகை நிறைந்த 
முகத்தையே விழிவிலக்காமல்‌ 
நோக்கிக்கொண்டிருந்தாள்‌. 


யுதிஷ்டிரர்‌ மெல்ல மீண்டு “என்ன சொல்கிறாய்‌, 
யாதவனே?” என மெல்லிய குரலில்‌ கேட்டார்‌. 
“விளையாடுகிறாயா?” இளைய யாதவர்‌ “நான்‌ என்‌ 
நகரை ஆளும்‌ பொறுப்பை சாம்பனுக்கு அளித்துவிட்டு 
நகர்நீங்கினேன்‌. நேற்றுதான்‌ கோகுலத்திலிருந்து 
படையாழியும்‌ வேய்குழலுமாகக்‌ கிளம்பியவன்‌ என 
உணர்கிறேன்‌” என்றார்‌. “ஏன்‌? எதற்காக அதை 
செய்தாய்‌?” என்றார்‌ யுதிஷ்டிரர்‌. “அரசே, ஒருவேளை 
போர்‌ நிகழுமென்றால்‌ தன்‌ விருப்பப்படி முடிவெடுக்க 
யாதவப்படைகளுக்கு முற்றுரிமை தேவை. அவர்கள்‌ 
களத்தில்‌ என்னைக்‌ கொன்றால்‌ அது அரசப்பழியாக 
ஆகக்கூடாது” என்றார்‌ இளைய யாதவர்‌. “என்‌ தந்தையும்‌ 
மூத்தவரும்‌ படைகளும்‌ என்னை கைவிட்டபின்‌ அந்தச்‌ 
செங்கோலை மட்டும்‌ ஏந்துவதில்‌ எப்பயனும்‌ இல்லை. 
இனி நான்‌ பார்த்தனின்‌ பாகன்‌ மட்டுமே.” 


யுதிஷ்டிரர்‌ சில கணங்களுக்குப்‌ பின்‌ “நீ அம்முடிவை 
எடுத்தால்‌ பிறிதொன்று நான்‌ சொல்வதற்கில்லை” 
என்றார்‌. “மண்ணால்‌ அமைவதல்ல உன்‌ மாண்பு என்று 
அறியாதவர்கள்‌ அல்ல நாங்கள்‌.” சகதேவன்‌ 
“ஒருவகையில்‌ அது நன்றே. யாதவமுடியை நீங்கள்‌ 
சூடியிருக்கும்‌ வரை எச்செயலையும்‌ யாதவநலன்‌ 
கருதியே செய்தாகவேண்டும்‌. அந்தப்‌ பொறுப்பிலிருந்தும்‌ 
விடுதலை கொண்டுவிட்டீர்கள்‌” என்றான்‌. இளைய 
யாதவர்‌ “என்‌ சொற்களுக்கு அப்பால்‌ நான்‌ 
பொறுப்பேற்றுக்கொள்வது ஏதுமில்லை” என்றார்‌. “நீயே 
தூதுசெல்வதாக இருந்தால்‌ நான்‌ நம்ப தெய்வங்கள்கூட 
தேவையில்லை. நலம்‌ விளையும்‌” என்றார்‌ யுதிஷ்டிரர்‌. 
இளைய யாதவர்‌ “அன்னையே, தாங்கள்‌ இதை ஏற்பீர்கள்‌ 
என்று எண்ணுகிறேன்‌” என்றார்‌. “ஆம்‌, நீ சென்று 
அவ்வவையில்‌ வென்று என்‌ மைந்தருக்குரிய 
மண்ணைப்‌ பெற்று மீளும்வரை நான்‌ காத்திருக்கிறேன்‌” 
என்று குந்தி சொன்னாள்‌. 


மேலும்‌ சற்றுநேரம்‌ அனைவரும்‌ அசையாது 


அமர்ந்திருந்தனர்‌. இன்னும்‌ ஏதோ சொல்லவும்‌ கேட்கவும்‌ 
எஞ்சுவதுபோல. குந்தி இறுகிய முகத்துடன்‌ கைகளை 
நீட்ட தேவிகை ஓடிச்சென்று பற்றிக்கொண்டாள்‌. மெல்ல 
எழுந்து சிற்றடி வைத்து அவள்‌ நடக்க தேவிகை வெளியே 
அழைத்துச்சென்றாள்‌. இளைய யாதவர்‌ புன்னகையுடன்‌ 
விஜயையை நோக்கி “அவையில்‌ சல்யரை பார்ப்பேன்‌ 
என நினைக்கிறேன்‌, அரசி” என்றார்‌. அவளால்‌ அவர்‌ 
விழிகளை நோக்கமுடியவில்லை. புன்னகையுடன்‌ 
தலையாட்டிவிட்டு நோக்கை திருப்பிக்கொண்டாள்‌. 
யுதிஷ்டிரர்‌ எழுந்து “நன்று திகழ்க, யாதவனே!” என்றார்‌. 


திரெளபதி எழுந்து “நலமாகுக!” என்றாள்‌. இளைய 
யாதவர்‌ தலைவணங்கினார்‌. அவர்களுக்குள்‌ சொல்லோ 
உப. ஒன்று நிகழுமென விஜயை 
எதிர்பார்த்தாள்‌. அவர்கள்‌ ஒருவரை ஒருவர்‌ 
அறியாதவர்கள்‌ போலிருந்தனர்‌. யுதிஷ்டிரரும்‌ 
திரெளபதியும்‌ வெளியேற அர்ஜுனனும்‌ இளைய 
யாதவரும்‌ உடன்‌ சென்றனர்‌. சகதேவன்‌ விஜயையை 
ஒருகணம்‌ கூர்ந்து நோக்கிவிட்டு நகுலனின்‌ தோளை 
தொட்டான்‌. அவர்கள்‌ இருவரும்‌ வெளியே சென்றனர்‌. 
செளனகர்‌ அவர்களைத்‌ தொடர்ந்து சென்றார்‌. தேவிகை 
மீண்டு வந்து “செல்வோம்‌” என்றபோதுதான்‌ விஜயை 
அவ்வறையிலிருந்து தன்‌ உள்ளத்தை பெயர்த்தாள்‌. 

[[/age]தன்‌ தனியறைக்குள்‌ விஜயை மஞ்சத்தில்‌ கண்மூடி, 
கைகால்கள்‌ முற்றிலும்‌ தளர்ந்து வாழைத்தண்டுகள்‌ என 
எடைகொண்டு இறகுச்‌ சேக்கைமேல்‌ படிந்திருக்க, 
புதைந்தவள்போல கிடந்தாள்‌. அன்று நிகழ்ந்த 
ஒவ்வொன்றும்‌ ஒன்றுடன்‌ ஒன்று தொடர்பற்ற 
ஓவியங்களாக அவள்‌ முன்‌ தோன்றி 
மறைந்துகொண்டிருந்தன. மிக அப்பால்‌ சிறுவர்கள்‌ 
விளையாடும்‌ ஓசையை அவள்‌ கேட்டாள்‌. ஒரு சுவருக்கு 
அப்பாலென அவர்கள்‌ அங்கே துரத்தி 
விளையாடுகிறார்கள்‌ என்று தோன்றியது. அல்லது 
அவர்கள்‌ நடுவே ஒரு குட்டிப்புரவி இருக்கக்கூடும்‌. 


அவள்‌ எழுந்து சென்று அச்சுவரைப்பற்றி மறுபக்கம்‌ 
நோக்க விரும்பினாள்‌. தான்‌ இருப்பது ஒரு சிறு 
மலர்ச்சோலையில்‌ என்று உணர்ந்தாள்‌. சகலபுரிக்கு 
அருகே இருந்த பிரம்மகிரி எனும்‌ சிறுநகரம்‌. இமயமலைச்‌ 
சரிவுகளுக்கு ஏறும்‌ மலைப்பாதைகள்‌ தொடங்கும்‌ புள்ளி 
அது. சிறுசந்தையாக இருந்து வளர்ந்து கோட்டையும்‌ 
சுங்கச்சாவடியும்‌ கொண்டு நகரமென்றாகியது. அதன்‌ 
வடமேற்கே இருந்த குளத்தினருகே அந்த மாளிகை 
அமைந்திருந்தது. எப்போதாவது மலையில்‌ 
வேட்டைக்குச்‌ செல்கையில்‌ மூத்த தந்தை தன்‌ 
படைவீரர்களுடன்‌ அங்கு சென்று தங்குவதுண்டு. அவள்‌ 
இருமுறை மட்டுமே அங்கு சென்றிருந்தாள்‌. 


மலைச்சரிவுகளில்‌ மட்டுமே வளரும்‌ புதர்ச்செடிகள்‌ 
மண்டிய தோட்டம்‌. அதற்கு வேலியிட்டதுபோல்‌ 
வான்தொட எழுந்த தேவதாருப்‌ பெருமரங்களின்‌ நிரை. 
மறுபுறம்‌ பெருங்கூச்சல்‌. என்ன செய்கிறார்கள்‌ அங்கே? 
சிரிப்பொலி கேட்டமையால்‌ அது பூசலல்ல என்று 
தெரிந்தது. அவள்‌ சுற்றுமுற்றும்‌ பார்த்தபோது 
புரவிகளுக்கு நீர்‌ வைக்கும்‌ மரக்குடைவுத்‌ தொட்டு 
ஒன்றை கண்டடைந்தாள்‌. அதை இழுத்துச்‌ சென்று 
அச்சுவரருகே போட்டு மேலேறினாள்‌. மதிலின்‌ விளிம்பை 
கைகளால்‌ பற்ற முடிந்தது. கட்டைவிரல்‌ ஊன்றி எழுந்து 
மறுபுறம்‌ பார்த்தபோது அங்கே சிறுவர்கள்‌ 
ஒருவரையொருவர்‌ துரத்தி வாழைமட்டையால்‌ மாறி 
மாறி அறைந்துகொண்டிருப்பதை கண்டாள்‌. 


ஒவ்வொரு முகமும்‌ முன்னரே அவள்‌ அறிந்தது எனத்‌ 
தோன்றியது. மூத்தவர்‌ ருக்மரதன்‌ சிறுவடிவம்‌ 
கொண்டதுபோல்‌ ஒருவன்‌. ௬ுக்மாங்கதரின்‌ மைந்தனா 
பிறிதொருவன்‌? அவர்களின்‌ மைந்தர்கள்‌ பிரபாகரன்‌, 
சந்திரசூடன்‌... முக்தனும்‌ மூஷிகனும்‌ தப்தனும்‌ 
வக்ரசிம்ஹனும்‌ குபேரனும்‌... அனைவருக்கும்‌ 
மலைமக்களுக்குரிய மென்மஞ்சள்‌ நிறம்‌. கரிய 
நீள்கூந்தல்‌. எலும்புகள்‌ தெரியும்‌ சிற்றுடல்‌. நடுவே ஓடிச்‌ 
சிரித்த ஒருவன்‌ மட்டும்‌ கரியவன்‌. தோல்கீறி எடுத்த 
காராமணிவிதையின்‌ ஒளி கொண்டிருந்தான்‌. 
வியர்வையில்‌ மேலும்‌ மின்னியது தோல்‌. திரும்புகையில்‌ 
விழிதொட்டுச்‌ செல்லும்‌ சுடர்கொண்ட பற்கள்‌. 


அவன்‌ கால்கள்‌ செம்மண்ணில்‌ உதைத்து உதைத்துத்‌ 
தாவின. கைகள்‌ காற்றில்‌ சுழன்றன. கரிய சுருள்குழல்‌ 
கற்றைகள்‌ தோளிலும்‌ முதுகிலும்‌ விழுந்து 
உலைந்தெழுந்தாடின. உச்சிக்கொண்டையில்‌ சிறு 
மயிற்பீலி சூடியிருந்தான்‌. அவனை இருவர்‌ சேர்ந்து 
பற்றினர்‌. பிற இருவர்‌ சேர்ந்து அவன்‌ கால்களை 
பற்றினர்‌. அவன்‌ பிடிபட்டுவிட்டதைக்‌ கண்டதும்‌ 
அத்தனை சிறுவர்களும்‌ அவனை சூழ்ந்துகொண்டனர்‌. 
கூச்சலிட்டு நகைத்தபடி அவனை இழுத்துச்செல்ல 
முயன்றனர்‌. 


எண்ணியிராக்‌ கணமொன்றில்‌ அவன்‌ அப்பிடிகளை 
இலை கிளைகளை என உதறிவிட்டு இருவரின்‌ 
தோள்மேல்‌ மிதித்தேறி பிற இருவரின்‌ தலையை மிதித்து 
தாவி ஓடி அப்பாலிருந்த மரக்கிளையொன்றைப்‌ 
பற்றிஆடி மேலே சென்றான்‌. கீழிருந்து அவர்கள்‌ 
கைநீட்டிக்‌ கூச்சலிட மரக்கிளையில்‌ நின்று கால்‌ எம்பி 
உதைத்தபடி சிரித்தான்‌. மரக்கிளையிலிருந்து மலர்கள்‌ 
அவர்கள்மேல்‌ பொழிந்தன. மலர்மழையில்‌ கைவிரித்துக்‌ 
கூத்தாடி அவர்கள்‌ சிரித்தனர்‌. ஒரு கூரிய நினைவுபோல்‌ 
அவள்‌ உணர்ந்தாள்‌. அம்மைந்தர்‌ அனைவரும்‌ முன்னரே 
இறந்துவிட்டிருந்தனர்‌. 


பெருவிடாயுடன்‌ அவள்‌ விழித்துக்கொண்டாள்‌. 
மஞ்சத்தில்தான்‌ படுத்திருக்கிறோம்‌ என்னும்‌ உணர்வே 
ஆறுதலை அளிப்பதாக இருந்தது. அது என்ன கனவு 
என்று மீண்டு சென்று அள்ள முயன்றாள்‌. மரக்கிளை 
ஒன்றில்‌ நின்று உலுக்கி மலர்‌ பொழியவைத்த கால்கள்‌ 
மட்டுமே தெளிவுறத்‌ தெரிந்தன. கருநிறக்‌ கால்கள்‌. 
செம்பவள நகங்கள்‌. செம்மண்ணால்‌ சிவந்த அடி. அதன்‌ 
பின்னரே கதவுக்கு வெளியே சேடியின்‌ குரல்‌ 
கேட்டுக்கொண்டிருப்பதை உணர்ந்தாள்‌. எழுந்து சென்று 


கதவைத்‌ திறந்து ஆடையை சீரமைத்தாள்‌. அப்போதும்‌ 
உள்ளம்‌ முழுவிழிப்பு கொள்ளவில்லை. 


“துயின்றுவிட்டீர்களா, அரசி?” என்றாள்‌ சேடி. “இல்லை” 
என்றாள்‌. “இளைய அரசர்‌ தங்கள்‌ அறைக்கு வருகிறார்‌” 
என்றாள்‌. அவள்‌ ஒருகணம்‌ உளமுறைந்த பின்‌ மீண்டு 
“இல்லை, எனக்கு உடல்நலமில்லை” என்று சொன்னாள்‌. 
அதற்குள்‌ இடைநாழியின்‌ மறுமுனையில்‌ சகதேவன்‌ 
தோன்றினான்‌. புன்னகைத்தபடி அவளை நோக்கி 
வந்தான்‌. அவள்‌ என்ன சொல்வதென்று தெரியாமல்‌ 
கதவைப்‌ பற்றியபடி அவனை விழிதாக்கி நோக்கி 
நின்றாள்‌. அருகணைந்து “நன்று, துயின்றிருப்பாய்‌ 
என்று எண்ணினேன்‌” என்றான்‌. 


சேடி தலைவணங்கி விலகிச்‌ செல்ல “உள்ளே வருக!” 
என்றாள்‌ விஜயை. அவன்‌ அவள்‌ தோளில்‌ கைவைத்து 
“அவை நிகழ்வுகள்‌ உனக்கு சலிப்பை ஏற்படுத்துவதை 
உன்‌ உடலசைவாலேயே அறிந்தேன்‌. உன்னை 
பார்க்கவேண்டுமென்று தோன்றியது. 
உனக்கிணையாகவே சலிப்பு கொண்ட ஒருவன்‌ 
எனக்குள்‌ இருந்து உன்னை பார்த்துக்கொண்டிருந்தான்‌” 
என்றான்‌. “நான்‌ ஒன்றும்‌ சொல்லவில்லையே” என்றாள்‌ 
அவள்‌. “நீயும்‌ சிபிநாட்டரசியும்‌ பேசிக்கொண்டு 
செல்வதை கேட்டேன்‌. என்ன சொல்கிறீர்கள்‌ என்று 
புரியவில்லை என்றாலும்‌ முகம்‌ சலிப்பையே 
தெரிவித்தது.” 


“சலிப்பல்ல” என்று அவள்‌ சொன்னாள்‌. “எனக்கு 
அந்நிகழ்வுகளில்‌ சொல்வதற்கு ஒன்றுமில்லை என்னும்‌ 
உணர்வு மட்டுமே.” சகதேவன்‌ “ஆம்‌, உண்மையில்‌ எங்கள்‌ 
எவருக்கும்‌ சொல்வதற்கு எதுவுமில்லை, இது 
அன்னையும்‌ இளைய யாதவரும்‌ மட்டுமே ஆற்றும்‌ ஒரு 
களமாடல்‌” என்றபடி அறைக்குள்‌ சென்று மஞ்சத்தில்‌ 
அமர்ந்தான்‌. அவள்‌ அவனருகே கைகளைக்‌ கட்டியபடி 
நின்றாள்‌. “வா, அமர்ந்துகொள்!” என்று தன்னருகே 
மஞ்சத்தை சுட்டிக்காட்டினான்‌. “இல்லை, இங்கு 
நின்றுகொள்கிறேன்‌” என்றாள்‌ அவள்‌. 


அவன்‌ விழிகள்‌ சற்று மாற புருவம்‌ சுருங்க “ஏன்‌?” 
என்றான்‌. “களைப்பு. இன்று பகல்‌ முழுக்க அங்குமிங்கும்‌ 
அலைந்துகொண்டிருந்தேன்‌” என்றாள்‌. “ஆம்‌, நானும்‌ 
நன்கு களைத்திருக்கிறேன்‌. தூது ஓலைகள்‌, உளவுச்‌ 
செய்திகள்‌, அரசாணைகள்‌. ஒருகணத்தில்‌ சலித்து 
வேறெங்காவது சென்று என்னை முற்றிலும்‌ கழற்றி 
வைக்காவிடில்‌ இன்றிரவு துயிலமுடியாதென்று 


தோன்றியது. அதனால்‌ இங்கு வந்தேன்‌” என்றான்‌. அவள்‌ 
“புரிகிறது” என்றாள்‌. அவன்‌ அவளை நோக்கியபடி சில 
கணங்கள்‌ அமர்ந்திருந்தான்‌. அவன்‌ விழிகளை 
தவிர்த்து அவள்‌ ஆடையை கையில்‌ 
சுழற்றிக்கொண்டிருந்தாள்‌. 


சகதேவன்‌ மெல்ல கனைத்து “சுகோத்ரனை இங்கு 
வரும்படி ஆணையிட்டு ஓலை அனுப்பியிருக்கிறேன்‌” 
என்றான்‌. அவன்‌ என்ன எண்ணுகிறான்‌ என அவளுக்கு 
அக்கணமே புரிந்தது. நெய்யில்‌ அனல்‌ என சினம்‌ 
எழுந்தது. எண்ணியபடி அவள்‌ முகத்தை அது 
மலரவைக்கவில்லை என்று கண்டு அவன்‌ “இங்கு அவன்‌ 
இருந்தால்‌ இந்நாட்கள்‌ இத்தனை வெறுமைகொள்ளாது” 
என்றான்‌. அவள்‌ உணர்ச்சியின்றி “நன்று” என்றாள்‌. “நீ 
மைந்தனைப்‌ பார்க்க விழையவில்லையா?” என்று 
அவள்‌ விழிகளை நோக்கி கேட்டான்‌. அவள்‌ அவன்‌ 
முகத்தை ஏறிட்டு “அவ்வாறல்ல” என்றாள்‌. 


“நீ கேட்ட முதற்கணம்‌ மகிழவில்லை” என்றான்‌. 
“இல்லையே...” என்றாள்‌. “நம்‌ மைந்தன்‌. அவன்‌ 
இங்கிருப்பதைப்போல இனிது பிறிதில்லை” என்றான்‌. 
“ஆம்‌” என்றாள்‌. அதிலிருந்த உணர்வுத்தண்மை 
அவனை சினம்கொள்ளச்‌ செய்தது. “நீ அவன்‌ வரவில்‌ 
மகிழவில்லை. எனக்கு அவன்‌ என்‌ தந்தையர்‌ வடிவம்‌. 
எனவே என்‌ உள்ளம்‌ எண்ணியதும்‌ எழுகிறது” என்றான்‌. 
அவள்‌ விழிதாழ்த்தி வெறுமனே நின்றாள்‌. அவள்‌ 
உடலிலேயே புறக்கணிப்பை உணர்ந்து அவன்‌ 
மூண்டெழுந்தான்‌. “தோள்விரிந்த மைந்தனுடன்‌ 
இருந்தால்‌ நீ சகலபுரியின்‌ சிறுமியென நடிக்கமுடியாது 
போலும்‌” என்றான்‌. 


அவள்‌ உள்ளத்தில்‌ அக்கணம்வரை இருந்திராத 
பெருஞ்சீற்றம்‌ உருவாயிற்று. அவன்‌ விழிகளை கூர்ந்து 
நோக்கி, வெறுப்பில்‌ சுருங்கிய முகத்துடன்‌ “அவன்‌ 
வந்தால்‌ என்ன? அணுகி வருவது பெரும்போர்‌. அவன்‌ 
மடிந்த பின்னர்‌ நினைவுகொள்வதற்காகவா 
நோக்குவது?” என்றாள்‌. அக்கூரிய சொல்லால்‌ அவன்‌ 
திடுக்கிட்டு இரு கைகளும்‌ நடுங்க விரல்களை 
கோத்துக்கொண்டான்‌. “என்ன சொல்கிறாய்‌? என்ன...?” 
என்றான்‌. அவன்‌ நடுக்கமே அவளை மேலும்‌ மேலுமென 
எழச்‌ செய்தது. “மைந்தரை களப்பலி கொள்ளும்‌ போர்‌. 
உங்கள்‌ அன்னையின்‌ ஆணை. என்‌ மைந்தன்‌ பத்தாவது 
தலை. அதை இறுதியாக நோக்க இங்கு 
வரவழைக்கிறீர்கள்‌. நோக்கி மகிழ்க!” என்றாள்‌. 


ஒருத்தி துர்வாசரின்‌ அருகே நீட்டினாள்‌. அவர்‌ 
அதிலிருந்து ஒரு கைப்பிடி நிறைய வெண்மலரை 
அள்ளி எடுத்தார்‌. மந்திரத்தை வாய்க்குள்‌ சொன்னபடி 
ஒவ்வொரு மலராக குழந்தைமீது போட்டார்‌. குந்தி 
அவளையறியாமலேயே எண்ணினாள்‌. பன்னிரண்டு 
மலர்கள்‌. அதன்பின்‌ குழந்தையை தன்‌ முகத்தருகே 
தூக்கி அதன்‌ காதில்‌ அதன்‌ பெயரை மும்முறை 
சொன்னார்‌. அது செவிகூர்ந்து தன்பெயரைக்‌ 
கேட்பதுபோலிருந்தது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“இவன்‌ சக்ரவர்த்திகளுக்குரிய இருபெரும்‌ 
வேள்விகளைச்‌ செய்பவன்‌ என்கின்றன அனைத்து 
நிமித்தங்களும்‌. வெற்றியின்றி வேள்வியில்லை. 
போரின்றி வெற்றியில்லை. இவன்‌ காணப்போகும்‌ 
அனைத்துப்போர்களிலும்‌ அறத்தில்‌ நிலைத்திருப்பான்‌ 
என்று இவனுக்கு யுதிஷ்டிரன்‌ என்று பெயரிடுகிறேன்‌” 
என்றார்‌. அங்கிருந்த வைதிகர்‌ “ஓம்‌ ஓம்‌ ஓம்‌” என்று 
முழங்கினர்‌. “குருகுலத்து முதல்வனாகையால்‌ இவன்‌ 
குருமுக்யன்‌ என்றும்‌ பாண்டுவின்‌ 
முதல்மைந்தனாதலால்‌ பாண்டவாக்ரஜன்‌ என்றும்‌ 
அழைக்கப்படுவான்‌. இப்பாரதத்தை ஆளவிருப்பதனால்‌ 
இவனை பாரதன்‌ என்று அழைக்கிறேன்‌.” சபைவைதிகர்‌ 
“ஓம்‌ ஓம்‌ ஓம்‌” என்று வாழ்த்தினர்‌. 

“அனால்‌ இவன்‌ தருமனின்‌ அறப்புதல்வன்‌. மண்ணில்‌ 
வந்த அறச்செல்வன்‌. ஆகவே தருமன்‌ என்ற பெயரே 
இவனுக்காக நிலைப்பதாக. மண்ணிலும்‌ விண்ணிலும்‌ 
இவன்‌ புகழ்‌ விளங்குக!” என்று சொல்லி குழந்தைமேல்‌ 
மஞ்சள்‌ அரிசியை மும்முறை தூவி வாழ்த்தினார்‌ 
துர்வாசர்‌. மாண்டுக்யர்‌ “இம்மைந்தனின்‌ அனைத்து 
பிதாமகர்களும்‌ இவ்வேள்விநெருப்பை காண்பார்களாக! 
அவர்களனைவருக்கும்‌ இங்கே இவன்‌ பெயர்‌ சொல்லி 
பொழியப்படும்‌ வேள்வியன்னம்‌ சென்று சேர்வதாக! 
இவனுடைய வாழும்‌ மூதாதையரெல்லாம்‌ இவன்‌ பெயர்‌ 
சொல்லி இன்று மகிழ்வுகொண்டாடுவார்களாக!” 
என்றார்‌. 

“விண்ணவனின்‌ மைந்தன்‌ பிரம்மன்‌. பிரம்மனின்‌ 


மைந்தன்‌ அத்ரி பிரஜாபதி. அவன்‌ மைந்தன்‌ சந்திரன்‌. 
சந்திரன்‌ மைந்தன்‌ புதன்‌. சந்திரகுலத்தோன்றலாகிய 


சகதேவன்‌ விடாய்கொண்ட பறவைபோல வாய்‌ திறந்து 
தாடை தவிக்க “அன்னைக்கு அவருக்குரிய உணர்வுகள்‌ 
உள்ளன. நீயும்‌ அறிவாய்‌ அல்லவா?” என்றான்‌. அவன்‌ 
குரல்‌ குலுங்கும்‌ தேரில்‌ அமர்ந்திருப்பதுபோல்‌ இடறியது. 
“எச்செயலுக்கும்‌ அத்தனை மிகையுணர்வுகளை காட்ட 
முடியும்‌. உங்கள்‌ அன்னை தன்னை கணவருக்காக 
வாழ்பவராக நடிக்கிறார்‌. அதை அவர்‌ மைந்தரிடம்‌ 
சொல்லட்டும்‌, என்னைப்போன்ற பெண்களிடம்‌ 
சொல்லவேண்டாம்‌” என்றாள்‌ விஜயை. “நீ அன்னையை 
சிறுமை செய்கிறாய்‌... என்‌ செவியறிய அன்னையைப்‌ 
பழிக்கும்‌ சொற்களை பொறுக்கமாட்டேன்‌” என்றான்‌ 
சகதேவன்‌. “என்ன செய்யப்போகிறீர்கள்‌? வாளெடுத்து 
என்‌ சங்கை அறுங்கள்‌. நான்‌ என்‌ மைந்தனுக்கு முன்னரே 
விண்செல்கிறேன்‌” என்றாள்‌ விஜயை. 


அவன்‌ வெறுப்பு நிறைந்த விழிகளுடன்‌, இறுகிய 
உதடுகளுடன்‌ அவளை நோக்கி அமர்ந்திருந்தான்‌. 
அவள்‌ விசைகொண்டமையால்‌ உடைந்தெழுந்த குரலில்‌ 
“என்ன சொன்னார்கள்‌? அவர்கள்‌ விழைவதெல்லாம்‌ 
பாண்டுவின்‌ அகத்திலெழுந்ததை என்றா? பாண்டுவின்‌ 
அகம்‌ இவர்களின்‌ விழைவுக்கு மாறானதென்றால்‌ 
இவர்கள்‌ கருத்தில்‌ அது பதிந்திருக்குமா? தன்‌ 
விழைவுக்கு மாறாக பாண்டு இருந்தார்‌ என இவர்கள்‌ 
சலித்துக்கொண்ட சொற்களை நானும்‌ கேட்டிருக்கிறேன்‌. 
கன்றோட்டும்‌ குலத்தில்‌ பிறந்த இவர்களுக்கு மும்முடி 
சூடிய மைந்தனின்‌ அன்னை என அமைய விழைவே 
இல்லையா? ஆணிலியின்‌ உள்ளத்து ஆழத்தை 
சென்றறிந்தார்களா? எத்தனை நடிப்புகளினூடாக 
தன்னை புனைந்துகொள்கிறார்கள்‌ மானுடர்‌!” என்றாள்‌. 


அவள்‌ மூச்சிரைக்க தன்‌ மேலாடையை இழுத்தாள்‌. அது 
இடையிலிருந்து நழுவ சலித்தபடி சுருட்டி அப்பால்‌ 
வீசினாள்‌. “போதும்‌!” என்றபடி சகதேவன்‌ எழுந்தான்‌. 
“குருதிவிடாய்‌ கொண்டு பீடத்தில்‌ அமர்ந்திருக்கும்‌ 
கொற்றவை உங்கள்‌ அன்னை. எங்கள்‌ மைந்தரை 
வெள்ளாடுகளென இழுத்துச்‌ செல்கிறார்கள்‌ 
அவர்களுடைய பலிபீடத்திற்கு” என்றாள்‌ விஜயை. 
வலிகொண்டவன்போல முகம்‌ சுளிக்க பற்களைக்‌ 
கடித்தபடி சில கணங்கள்‌ அமர்ந்தபின்‌ சகதேவன்‌ 
“சுகோத்ரன்‌ படைக்கலம்‌ பயிலவில்லை” என்றான்‌. 


அந்தத்‌ தாழ்ந்த குரல்‌ அவளை மேலும்‌ வெறிகொள்ளச்‌ 
செய்தது. சினமும்‌ இளிவரலுமாக முகம்‌ கோட “நன்று! 
முப்பொழுதும்‌ உணர்ந்தவர்‌ அல்லவா? ஆகவே முன்னரே 
மைந்தனை படைக்கலம்‌ பயிலாது காட்டுக்கு அனுப்ப 


முடிந்தது” என்றாள்‌. அவன்‌ முகம்‌ வெளுத்து 
உயிரிலாதவன்போல்‌ அவளை நோக்க அவளுக்குள்‌ 
பெருவஞ்சம்‌ கொண்ட பிறிதொருத்தி எக்களித்தாள்‌. 
“நன்று! ஒரு மைந்தன்‌ எஞ்சும்போது அவனிலூடாக குடி 
வாழ்கிறது. அவனில்‌ தோள்வல்லமையும்‌ 
அவைமுறைமையும்‌ திகழவில்லையென்றால்‌ என்ன? 
தன்‌ குடியிலிருந்து மண்மறைந்த அனைவர்‌ பெயரையும்‌ 
பிறழாது சொல்லும்‌ நினைவுத்திறன்‌ கூடியிருக்கும்‌ 
அல்லவா? பாரதமெங்கும்‌ சென்று பாண்டுவின்‌ 
கொடிவழியின்‌ நிரையை உரைத்து மன்னர்‌ அவைகளில்‌ 
பரிசில்‌ பெற்று வாழட்டும்‌” என்றாள்‌. 


“வாயை மூடு!” என்றபடி சகதேவன்‌ கையோங்கி 
எழுந்தான்‌. உரக்க நகைத்து “விராடபுரியில்‌ முற்றும்‌ 
துறந்து அகன்று அமைந்திருந்தவர்‌ என்றனர்‌. இச்சினம்‌ 
வியப்பூட்டுகிறது” என்றாள்‌ விஜயை. அவன்‌ தாடை 
இறுகியது. கைகளை இறுக்கிச்சுருட்டி பற்கள்‌ கிட்டிக்க “நீ 
என்னை துன்புறுத்த விழைகிறாய்‌” என்றான்‌. அவள்‌ 
“கண்டடைந்துவிட்டீர்கள்‌, நன்று!” என்றாள்‌. சகதேவன்‌ 
மெல்ல அடங்கி “இன்று நீ வேறேதோ உளநிலையில்‌ 
இருக்கிறாய்‌. எவர்‌ மீது எழுந்த கசப்பை என்‌ மீது 
கொட்டுகிறாய்‌?” என்றான்‌. “எவர்‌ மீதும்‌ அல்ல. என்‌ 
மீதான கசப்புதான்‌. ஷத்ரியக்குடி பிறந்தவள்‌ நான்‌. என்‌ 
மைந்தனை கணியன்‌ ஆக்க வேண்டாம்‌ என்று அன்று 
உரைக்கும்‌ சொல்லற்று இருந்தேன்‌. அந்தத்‌ தயக்கத்திற்கு 
விலையாக இன்று சிறுமையை ஈட்டியிருக்கிறேன்‌” 
என்றாள்‌. 


சகதேவன்‌ அவளை வெறித்து 
நோக்கிக்கொண்டிருந்தான்‌. “செல்க, உங்கள்‌ மைந்தனை 
கொண்டுவந்து குலவுக! ஆனால்‌ தோள்தேம்பி 
உடல்மெலிந்த அச்சிறுவனை என்‌ முன்‌ கொண்டு நிறுத்தி 
இவனே உன்‌ மைந்தன்‌, இவனைப்‌ பெறுவதற்குத்தான்‌ நீ 
தகுதியானவள்‌ என்று என்னிடம்‌ சொல்லவேண்டாம்‌” 
என்றாள்‌. அவள்‌ முலைக்குவைகள்‌ மூச்சில்‌ 
எழுந்தமைந்தன. ஆடையை கசக்கிக்கொண்டிருந்த 
கைகள்‌ இறுகப்பற்றி நிலைத்து பின்‌ மெல்ல தளர்ந்தன. 


சகதேவன்‌ எழுந்து மெல்லிய புன்னகையுடன்‌ “அனைத்து 
நஞ்சையும்‌ கொட்டிவிட்டாயா?” என்றான்‌. “இல்லை, 
எஞ்சியதை என்‌ மைந்தர்‌ களம்பட்டுக்‌ கிடக்கையில்‌ 
நெஞ்சிலும்‌ வயிற்றிலும்‌ ஓங்கி அறைந்து கதறியபடி 
சொல்கிறேன்‌. என்‌ குடிப்பிறந்த அனைவரும்‌ என்‌ 
மைந்தரே. இங்கும்‌ அங்கும்‌” என்றாள்‌. சகதேவன்‌ 
பெருமூச்சுடன்‌ “இனி நாம்‌ இவ்வாறு காணநேராது” என்று 


மேலாடையை எடுத்து அணிந்தபடி வெளியே செல்ல 
திரும்பினான்‌. அவன்‌ முகத்தில்‌ புன்னகை எழுந்தது. 
“விஜயை, இப்போது அந்த அருகனடியார்‌ என்னில்‌ 
எழுகிறார்‌. அவர்‌ உன்னிடம்‌ சொல்வது ஒன்றே. 
உள்ளத்தின்‌ ரமப எழுவனவற்றுக்கு மானுடர்‌ 
பொறுப்பேற்க வேண்டியதில்லை. அதை 
தெய்வங்களுக்கு அளித்துவிடுவதே நம்மை 
துயரிலிருந்து விடுபடச்‌ செய்யும்‌. தன்னை இரண்டாக 
பகுத்துக்கொண்டபடிதான்‌ மானுடர்‌ புவியில்‌ 
வாழமுடியும்‌” என்றான்‌. 


அச்சொற்கள்‌ முற்றெழுவதற்குள்ளாகவே அவள்‌ நடுக்கம்‌ 
கொண்டாள்‌. “என்ன சொல்கிறீர்கள்‌?” என்று அவள்‌ 
பேரச்சம்‌ கொண்டவள்போல கேட்டாள்‌. “உன்‌ நாகநாக்குச்‌ 
சேடியிடம்‌ அதை கேள்‌. அவள்‌ சொல்வாள்‌” என்றபின்‌ 
“என்னிலும்‌ இருவர்‌ உண்டு. அறிபவர்‌ ஒருவர்‌, 
அறிவனவற்றைக்‌ கடந்தவர்‌ பிறிதொருவர்‌” என்றான்‌. 
அவளை நோக்கி மீண்டும்‌ ஒருமுறை 
புன்னகைத்துவிட்டு வெளியேறினான்‌. மலைத்த 
விழிகளுடன்‌ அவள்‌ அவன்‌ செல்வதை பார்த்து 
நின்றாள்‌. 


[1௨26]முதற்புலரியில்‌ அபயை வந்து அவளை 
எழுப்பும்வரை விஜயை அரைத்துயிலில்‌ 
எங்கென்றில்லாமல்‌ இருந்தாள்‌. சகலபுரியா 
அஸ்தினபுரியா இந்திரப்பிரஸ்தமா துவாரகையா என. 
விழித்தெழுந்த பின்னர்‌ அந்நகர்‌ அவள்‌ அதற்கு முன்‌ 
எப்போதுமே அறிந்திராதது என தெளிந்தாள்‌. அந்த 
அறியா நகரை எண்ணியபடி அவ்வாறே படுத்திருந்தாள்‌. 
அபயை “அரசி, இளைய யாதவர்‌ அஸ்தினபுரிக்கு 
செல்லவிருக்கிறார்‌. இன்னும்‌ சற்றுநேரத்தில்‌ 
அரண்மனை முற்றத்திலிருந்து கிளம்புவார்‌” என்றாள்‌. 


விஜயை எழுந்தமர்ந்து “அறையிலிருந்து 
கிளம்பிவிட்டாரா?” என்றாள்‌. “சங்கொலி கேட்டேன்‌... 
அரண்மனை முகப்புக்கு அரைநாழிகைக்குள்‌ 
சென்றுசேர்வார்‌” என்றாள்‌ அபயை. “நான்‌ அதற்குள்‌ 
நீராடி ஆடைமாற்ற முடியுமா?” என்றாள்‌ விஜயை. 
“பொழுதிருக்கிறது, அரசி” என்றாள்‌ அபயை. 
நீராட்டறையை அடைந்து வெந்நீரில்‌ நனைந்தெழுந்து 
தலையும்‌ உடலும்‌ துவட்டி பொன்னூல்‌ கரையிட்ட 
வெண்பட்டாடை அணிந்து ஈரக்குழலை தோளில்‌ 
விரித்திட்டு விஜயை மூச்சிரைக்க இடைநாழியினூடாக 
ஓடினாள்‌. உடன்வந்த அபயையிடம்‌ “தலையில்‌ மலர்‌ 
இல்லையடி... ஓடிச்சென்று ஒரு மந்தாரமாவது கொய்து 


வா” என்றாள்‌. 


படிகளில்‌ இறங்கி இடைநாழியினூடாக முதன்மை முற்றம்‌ 
நோக்கி செல்லும்போதே அவள்‌ சங்கொலியை மீண்டும்‌ 
கேட்டாள்‌. இந்நகரின்‌ அரண்மனை இத்தனை சிறிதாக 
இருப்பது எத்தனை நன்று என எண்ணிக்கொண்டாள்‌. 
தொலைவிலேயே முகப்புவாயிலில்‌ தேவிகையும்‌ சேடியும்‌ 
நிற்பதை கண்டாள்‌. மூச்சுவாங்க அருகே சென்று 
நின்றாள்‌. தேவிகை “துயிலெழமாட்டாய்‌ என 
எண்ணினேன்‌?” என்றாள்‌. “ஏன்‌?” என்றாள்‌ விஜயை. 
“இந்நாட்களில்‌ நீ பெரும்பாலும்‌ ஒளியெழுந்த பின்னரே 
விழிப்பு கொள்கிறாய்‌.” விஜயை புன்னகைத்தாள்‌. “நீ 
எப்படி இருக்கிறாய்‌ தெரியுமா? ஒவ்வொருநாளுமென 
உன்‌ விழிகள்‌ களைப்பு கொள்கின்றன. முகம்‌ வெளுத்து 
வருகிறது. விழித்திருக்கையிலேயே துயில்கொள்பவள்‌ 
போலிருக்கிறாய்‌” என்றாள்‌ தேவிகை. 


“நான்‌ துயின்று நெடுநாட்களாகின்றன என்று 
தோன்றுகிறது. படுத்ததும்‌ சித்தம்‌ சற்றே மயங்குகிறது. 
பின்னர்‌ விழிப்பு. எண்ணங்களை என்னால்‌ நிறுத்தவே 
முடியாது. ஆனால்‌ துயில்நீத்தலும்‌ அல்ல. இரவு செறிந்து 
வெளுப்பதையே என்னால்‌ உணரமுடியாது. ஒரு நாழிகை 
கடந்திருக்குமென எண்ணுவேன்‌. கரிச்சான்‌ ஒலி கேட்கும்‌. 
முதற்புலரியில்தான்‌ சற்றே எண்ணம்‌ அழியும்‌” என்றாள்‌ 
விஜயை. “ஆம்‌, நீ துயில்நீப்பு கொண்டிருக்கிறாய்‌ 
என்பதை உன்‌ விழிகளே காட்டுகின்றன” என்று தேவிகை 
சொன்னாள்‌. “நீ அரண்மனை மருத்துவரிடம்‌ ஏதேனும்‌ 
மருந்து கேட்டுப்பெறலாம்‌.” விஜயை “எதற்கு?” என்றாள்‌. 
“துயிலுக்கு” என்றாள்‌ தேவிகை. 


விஜயை ஒன்றும்‌ சொல்லவில்லை. “அது பிழையல்ல. 
அரண்மனைகளில்‌ பெரும்பாலானவர்கள்‌ அகிபீனாவோ 
பிறிதோ துணைகொண்டுதான்‌ இரவில்‌ துயில்கின்றனர்‌. 
பேரரசியும்கூட ஒவ்வொருநாளும்‌ மருந்துண்டுதான்‌ 
துயில்கொள்கிறார்‌” என்றாள்‌ தேவிகை. “அவள்‌?” 
என்றாள்‌ விஜயை. “நானும்‌ அவ்வாறே எண்ணினேன்‌. 
அவள்‌ சேடியிடம்‌ கேட்டேன்‌. இல்லை என்றாள்‌. இரவில்‌ 
நூல்நவில்கிறாள்‌. எழுந்துசென்று படுத்து அக்கணமே 
துயின்று முதற்புலரியின்‌ பறவைக்குரலில்‌ 
விழித்துக்கொள்கிறாள்‌.” விஜயை சில கணங்களுக்குப்‌ 
பின்‌ “ஆம்‌, அவள்‌ இயல்பு அது” என்றாள்‌. 


அபயை வெண்ணிற மந்தார மலருடன்‌ வந்தாள்‌. அதை 
வாங்கி விஜயை தன்‌ குழலில்‌ முடிச்சிட்டு 
சூட்டிக்கொண்டாள்‌. சங்கொலி எழுந்தது. இடப்பக்க 


வாயிலினூடாக நிமித்தக்காவலன்‌ சங்கொலி 
எழுப்பியபடி வந்தான்‌. தொடர்ந்து மங்கலத்தாலமேந்திய 
மூன்று சேடியர்‌ வர அவர்களுக்குப்‌ பின்னால்‌ திரெளபதி 
இருபுறமும்‌ அணுக்கச்சேடியர்‌ தொடர சீராக காலடி 
வைத்து அன்னம்‌ ஆற்றில்‌ ஒழுகுவதுபோல வந்தாள்‌. 
தேவிகையும்‌ விஜயையும்‌ தலைவணங்கி 
வாழ்த்துரைத்தனர்‌. “நன்று சூழ்க!” என வாழ்த்திவிட்டு 
அவள்‌ படிகளில்‌ இறங்க இருவரும்‌ அவளுக்கு 
இருபுறமும்‌ இணைந்தனர்‌. 


அரண்மனையின்‌ மறுபக்கத்தில்‌ இருந்து கொம்போசை 
எழுந்தது. கொடிவீரனும்‌ கொம்பூதியும்‌ முன்னால்‌ வர 
மங்கலத்தாலமேந்திய சேடியர்‌ மூவர்‌ தொடர்ந்து வந்தனர்‌. 
இசைச்சூதர்‌ மூவர்‌ அவர்களை தொடர யுதிஷ்டிரர்‌ 
நகுலனும்‌ சகதேவனும்‌ பின்னால்‌ வர தொய்ந்த 
தோள்களுடன்‌ சிற்றடிகளை விரைந்து எடுத்துவைத்து 
வந்தார்‌. முற்றத்தில்‌ அவர்‌ கிழக்கு நோக்கி நிற்க 
அவருக்கு இடப்பக்கம்‌ திரெளபதி சென்று நின்றாள்‌. 
அவளருகே தேவிகையும்‌ விஜயையும்‌ நின்றனர்‌. 
முற்றத்தில்‌ எரிந்த புன்னையெண்ணைப்‌ பந்தங்களின்‌ 
தழல்‌ காற்றில்‌ கிழிந்து பறந்துகொண்டிருந்தது. 
நிரைகொண்டு நின்றிருந்த காவலர்களின்‌ 
வேல்முனைகளில்‌ நெருப்புத்துளிகள்‌ தெரிந்தன. 


காவல்மாடத்திற்கு அப்பாலிருந்து பீமன்‌ தனியாக நடந்து 
வந்தான்‌. பேருடல்‌ மெல்ல உலைந்தாட பருத்த கைகளை 
விசி அங்கிருக்கும்‌ எவரையும்‌ பார்க்காதவனாக அவன்‌ 
வந்து யுதிஷ்டிரருக்கு தலைவணங்கி பின்னால்‌ சென்று 
கைகளை மார்பில்‌ கட்டியபடி நின்றான்‌. குளிர்காற்று 
ஆடைகளை படபடக்கச்‌ செய்தபடி சூழ்ந்து 
கடந்துசென்றது. அரண்மனைக்குள்‌ எங்கோ எவரோ 
எவரையோ அழைத்தார்கள்‌. அரண்மனைக்குப்‌ 
பின்னால்‌ மிக அப்பால்‌ ஒரு புரவி கனைத்தது. 
காவல்மாடத்திற்கு அப்பால்‌ சாலையில்‌ 
புரவிக்குளம்படிகள்‌ கேட்டன. “வருகிறார்கள்‌” என்றாள்‌ 
தேவிகை. விஜயை பெருமூச்சுவிட்டாள்‌. 


மூன்று புரவிகள்‌ இழுத்த விரைவுத்தேர்‌ 
காவல்மாடத்தருகே சற்று தயங்கி வளைந்து முற்றத்தில்‌ 
ஏறியது. கற்பலகைகளில்‌ அதன்‌ சகட ஓசை மாறுபட்டது. 
புரவிகள்‌ விரைவு குறைந்து குளம்புத்தாளம்‌ ஓய 
முன்பின்‌ காலெடுத்து வைத்து நின்றன. இரு ஏவலர்‌ 
சென்று மரப்படியை வைத்தனர்‌. தேருக்குள்ளிருந்து 
இளைய யாதவர்‌ இறங்கியதும்‌ மங்கல இசை எழுந்தது. 
யுதிஷ்டிரர்‌ அருகணைந்து கைகூப்பி முகமன்‌ உரைத்தார்‌. 


தேருக்குள்‌ இருந்து அர்ஜுனன்‌ இறங்கி இளைய 
யாதவரின்‌ பின்னால்‌ நின்றான்‌. 


இளைய யாதவர்‌ அனைவருக்குமாக கைகூப்பி 
“சென்றுவருகிறேன்‌. நன்று நிகழ்க!” என்றார்‌. யுதிஷ்டிரர்‌ 
“உன்‌ சொல்‌ வெல்லும்‌” என்றார்‌. புன்னகைத்த பின்‌ 
இளைய யாதவர்‌ திரெளபதியிடம்‌ “இப்பயணத்தில்‌ 
எனக்கு உளநிறைவளிப்பது ஒன்றேதான்‌ அரசி, நீங்கள்‌ 
பொறுத்தருளி கடந்துசென்றுவிட்டீர்கள்‌ என்று அந்த 
அவையிலேயே சென்று அறிவிக்கும்‌ பேறு எனக்கு 
அமைகிறது. அத்தருணம்‌ தெய்வங்களால்‌ 
வாழ்த்தப்படுக!” என்றார்‌. திரெளபதி புன்னகைத்து 
“அவ்வாறே ஆகுக! அன்னை காந்தாரியிடம்‌ என்‌ 
வணக்கங்களை தெரிவியுங்கள்‌, யாதவரே” என்றாள்‌. 
“ஆம்‌, அவர்களை தனியாகவும்‌ சந்திப்பேன்‌” என்றார்‌ 
இளைய யாதவர்‌. 


நகுலனையும்‌ சகதேவனையும்‌ தழுவிக்கொண்டு “நம்‌ 
மைந்தருக்காக நன்றே சூழ்வோம்‌” என்றார்‌ இளைய 
யாதவர்‌. “ஆம்‌, மூத்தவரே. ஒவ்வொன்றும்‌ 
கூடிவருவதாகவே தோன்றுகிறது” என்றான்‌ சகதேவன்‌. 
பீமன்‌ அருகே வர அவர்‌ கைவிரித்தார்‌. பீமன்‌ அவரை 
தன்‌ விரிந்த கைகளால்‌ தழுவிக்கொண்டு “தாங்கள்‌ 
சொல்லும்‌ எச்சொல்லும்‌ எங்களுடையதே” என்றான்‌. 
தேவிகையிடமும்‌ விஜயையிடம்‌ கைகூப்பி 
வணங்கிவிட்டு தேர்‌ நோக்கி சென்றார்‌. தேர்‌ அருகே நின்ற 
அர்ஜுனனின்‌ தோளில்‌ மெல்ல தொட்டுவிட்டு படியில்‌ 
ஏறி மேலே சென்று உள்ளே அமர்ந்தார்‌. அர்ஜுனன்‌ 
செயலிழந்து தொங்கிய கைகளுடன்‌ அவரை 
நோக்கியபடி நின்றான்‌. 


மீண்டும்‌ மங்கல இசை முழங்கியது. சேடியர்‌ 
குரவையிட்டனர்‌. கோட்டைக்காவலர்‌ கைகாட்ட பாகன்‌ 
கடிவாளத்தை மெல்ல சுண்டினான்‌. புரவிகள்‌ 
காலடிகளை எடுத்துவைக்க சகடம்‌ மெல்ல அசைந்து தேர்‌ 
உயிர்கொண்டது. மெல்ல திரும்பி காவல்மாடம்‌ நோக்கி 
சென்றது. பந்த ஒளியில்‌ குடைவளைவு மின்ன 
கடந்துசென்று அப்பாலிருந்த சாலையில்‌ ஏறி மறைந்தது. 
அர்ஜுனன்‌ பெருமூச்சுவிட்டபின்‌ திரும்பி 
உடன்பிறந்தாரை நோக்காமல்‌ நடந்து அரண்மனைக்குள்‌ 
சென்றான்‌. திரெளபதி சொல்லின்றி யுதிஷ்டிரரை 
வணங்கிவிட்டு தானும்‌ அரண்மனைக்குள்‌ சென்றாள்‌. 


யுதிஷ்டிரர்‌ “நாம்‌ எவ்வகையிலேனும்‌ அவருக்கு இழுக்கு 
சேர்க்கிறோமா, இளையோனே?” என்றார்‌. “அவருக்கு 


இப்புவியில்‌ எவரும்‌ புகழோ இழுக்கோ சேர்க்கவியலாது” 
என்றான்‌ சகதேவன்‌. “ஆம்‌” என்றார்‌ யுதிஷ்டிரர்‌. 
எதையோ சொல்ல எண்ணுபவர்போல தயங்கிவிட்டு 
“அவர்‌ முடிமன்னராகச்‌ சென்ற நகர்‌ அது” என்றார்‌. “ஆம்‌, 
அவருக்கு அனைத்தும்‌ ஒன்றே” என்றான்‌ சகதேவன்‌. 
யுதிஷ்டிரர்‌ தொண்டை அடைத்துக்கொண்டதுபோல 
மெல்ல கனைத்தார்‌. பின்னர்‌ மெல்லிய ஓசையுடன்‌ 
விம்மியழுதார்‌. 


“மூத்தவரே, என்ன இது?” என அவர்‌ கைகளை 
பற்றிக்கொண்டான்‌ சகதேவன்‌. “என்ன நிகழ்ந்தது 
என்று...” என்றான்‌. யுதிஷ்டிரர்‌ விரைவிலேயே தன்னை 
அடக்கி இருமுறை மூச்சிழுத்துவிட்டு மேலாடையால்‌ 
முகத்தை துடைத்தார்‌. “இல்லை... ஏனென்றறியவில்லை. 
ஒருகணம்‌ உளம்பொங்கிவிட்டேன்‌...” என்றார்‌. 
உதடுகளை மடித்தபடி தலைகுனிந்து அவர்‌ செல்ல 
நகுலனும்‌ சகதேவனும்‌ உடன்சென்றனர்‌. பீமன்‌ அவர்கள்‌ 
செல்வதை இடையில்‌ ஊன்றிய கைகளுடன்‌ நோக்கி 
நின்றபின்‌ சற்றுபின்னால்‌ தானும்‌ சென்றான்‌. 


தேவிகை விஜயையின்‌ கைகளைத்‌ தொட்டு “வாடி!” 
என்றாள்‌. இடைநாழியில்‌ நடக்கையில்‌ விஜயை துயில்‌ 
ஓர்‌ அலையென வந்து தன்மேல்‌ அறைந்து முழுக்க 
நனைத்து மூடிக்கொள்வதுபோல்‌ உணர்ந்தாள்‌. 
மஞ்சத்தை சென்றடைவதைப்‌ பற்றி எண்ணியபோது 
அது நெடுந்தொலைவு என்று தோன்றியது. அங்கு சென்று 
விழுந்தால்‌ முற்றழிந்து மறைய துயில்கொள்வோம்‌, பிறகு 
விழித்துக்கொள்ளவே வேண்டாம்‌ என்பதுபோல. 

[ஙagelபித்தளை எண்ணெய்க்குடங்களும்‌ 
ஏற்றுவிளக்குகளின்‌ செம்மணிச்சுடர்களுமாக 
விளக்கேற்றிகள்‌ அரண்மனைத்‌ தூண்களிலிருந்த 
பொருத்துவிளக்குகளையும்‌, நிலைவிளக்குகளையும்‌, 
தட்டுவிளக்குகளையும்‌, மேலிருந்து தொங்கிய 
தூக்குவிளக்குகளையும்‌, அறைமூலைகளில்‌ 
முத்துச்சிப்பிகள்‌ மாற்றொளி பரப்ப நின்ற 
கொத்துவிளக்குகளையும்‌ சுடர்‌ பொருத்தியபடியே கடந்து 
சென்றதை தாரை நோக்கிநின்றாள்‌. காட்டெரி பரவிச்‌ 
செல்வதுபோல அரண்மனையின்‌ சாளரங்கள்‌ 
அனைத்தும்‌ செவ்வொளி கொண்டன. சுவருக்கும்‌ 
கூரைக்குமான இடைவெளிகளினூடாக அனல்சட்டங்கள்‌ 
அரையிருள்‌ பரவியிருந்த வானில்‌ நீட்டிப்‌ 
புதைத்திருந்தன. அவற்றினூடாக பறந்து சென்ற 
பறவைகள்‌ கனல்கொண்டு இருளில்‌ அமிழ்ந்தன. 


பொழுதொலி கார்வை கொண்டது. பறவைக்குரல்கள்‌ 
கலைந்து செறிந்து முழக்கமென்றாகி அவியத்‌ 
தொடங்கின. தொலைவில்‌ ஒலித்துக்கொண்டிருந்த 
முரசொலிகளும்‌ சகடங்களின்‌ ஓசைகளும்‌ அருகிலெனச்‌ 
சூழ்ந்தன. இடமயக்கு விழிமயக்குடன்‌ கலக்க 
ஒவ்வொன்றும்‌ பிறிதொன்றென ஆயின. உப்பரிகை 
மேடையில்‌ தூண்சாய்ந்து நின்றபடி கீழே விரிந்திருந்த 
பெருமுற்றத்தை தாரை நோக்கிக்கொண்டிருந்தாள்‌. 
ஏவலரின்‌ தலைப்பாகை வண்ணங்கள்‌ மேலும்‌ துலக்கம்‌ 
கொண்டன. செந்நிறப்‌ புரவிகளும்‌ பல்லக்குகளின்‌ 
திரைச்சீிலைகளும்‌ வண்ணமிழந்து வெண்மையோ என 
எண்ணச்‌ செய்தன. 


கீழே வெவ்வேறு செயல்களில்‌ அலைந்துகொண்டிருந்த 
ஒவ்வொருவரும்‌ அதுவரை இருந்த சோர்வை உதறி 
விரைவும்‌ உள்ளுவகையும்‌ கொண்டதுபோல்‌ 
தோன்றினர்‌. நோக்கியிருக்கவே இருள்‌ மூடியது. 
ஒவ்வொன்றும்‌ அதுவரை இல்லாத அறியா ப்ட்‌ 
சென்றடைந்தன. ஒவ்வொரு பொருளும்‌ பிறிதொரு 
பொருள்சூடி அமைந்திருந்தன. அந்திக்கு 
எப்போதுமிருக்கும்‌ தனிமை. அதனுடன்‌ அறியா இசை 
ஒன்று கலந்துவிட்டதுபோல. மச்சநாட்டில்‌ அவளுடைய 


நதிக்கரை ஊரில்‌ அந்திக்குரிய இசை உண்டு. காலை 
கொம்புகளின்‌ ஓசையாலானது. உச்சிமயக்கம்‌ 
சுருளவிழும்‌ குழலோசை. அந்தி எப்போதும்‌ தேம்பி 
மயங்கும்‌ சிறுகுழலின்‌ ஒலி அமைந்தது. வானில்‌ கரையும்‌ 
புகைபோன்ற இசை அது. 


தாரை பெருமூச்சுவிட்டபடி முற்றத்தையே 
நோக்கிக்கொண்டிருந்தாள்‌. காவல்மாடத்திற்கு அப்பால்‌ 
முற்றத்தின்‌ முதல்‌ எல்லையில்‌ விகர்ணனின்‌ புரவி 
தோன்றியது. நீள்மூச்சுடன்‌ எழுந்து கைவளை ஒலிக்க 
கூந்தலை அள்ளி காதோரம்‌ செருகி ஆடை 
திருத்திக்கொண்டு அவள்‌ இடைநாழியை நோக்கி 
சென்றாள்‌. அரண்மனை முகப்பில்‌ புரவியில்‌ வந்திறங்கி 
கடிவாளத்தை ஏவலனிடம்‌ அளித்துவிட்டு படிகளில்‌ ஏறி 
அவன்‌ கூடத்தை அடைந்தபோது அவள்‌ 
மரப்படிகளின்மேல்‌ கைக்குமிழைப்‌ பற்றியபடி 
நின்றிருந்தாள்‌. அவனைக்‌ கண்டதும்‌ புன்னகைத்தாள்‌. 
அவனும்‌ புன்னகையுடன்‌ வந்து படிகளிலேறி அவளை 
அணுகி “ஏன்‌ இங்கு நிற்கிறாய்‌?” என்றான்‌. “வெறுமனே 
இவ்வறைகளில்‌ காத்திருப்பதன்றி பிறிதென்ன செய்ய 
முடியும்‌? உள்ளே காத்திருப்பதற்கு உப்பரிகையில்‌ 
காத்திருப்பது மேலல்லவா?” என்றாள்‌. 


விகர்ணன்‌ சிரித்தபடி அவள்‌ தோளைப்பற்றி “வருக!” 
என்றான்‌. அவள்‌ அவன்‌ கையை விலக்கியபடி 
“இடைநாழியில்‌ ஏவலர்‌ மட்டுமல்ல மூத்த அரசியரும்‌ 
வரக்கூடும்‌” என்றாள்‌. “ஏன்‌, வந்தாலென்ன?” என்று 
அவன்‌ கேட்டான்‌. “அவர்களனைவரும்‌ காமவிலக்கு 
நோன்பு கொண்டவர்கள்‌...” என்றாள்‌. 
“அவர்களின்பொருட்டு நாமும்‌ அதை கொண்டுள்ளோம்‌” 
என்றான்‌ விகர்ணன்‌. “அவர்கள்‌ கொழுநரை சந்திப்பதே 
இல்லை” என்றாள்‌ தாரை. “ஆம்‌, அது முறை. ஆனால்‌ நீ 
என்னை விலக்குவதற்கு பொருளேதுமில்லை” என்றான்‌. 
அவள்‌ குழலைப்பற்றி “மலர்மணம்‌...” என்றான்‌. 


“நாம்‌ இளையோரல்ல” என்று அவள்‌ அவன்‌ கையை 
தட்டினாள்‌. அவன்‌ புன்னகைத்து “இந்த எல்லையைக்‌ 
கடந்து மேலேறும்போது எப்போதும்‌ இளையோனாகவே 
உணர்கிறேன்‌” என்றான்‌. அவள்‌ “இதுவும்‌ பலமுறை 
சொன்ன மொழி” என்றாள்‌. “மெய்யாகவே இங்கு 
உன்னுடன்‌ இருக்கையில்‌ மட்டுமே இப்புவியில்‌ உவகை 
என ஒன்றுண்டு என அறிகிறேன்‌. எங்கும்‌ தனித்தவனாக, 
எதையும்‌ புரிந்துகொள்ள முடியாதவனாக, எங்கோ 
செல்வதற்கு காத்திருப்பவனாக உணர்கிறேன்‌. மெல்லிய 
உளத்தவிப்பின்றி எவர்‌ முன்னும்‌ அமர்ந்திருக்க 


என்னால்‌ இயலவில்லை” என்றான்‌ விகர்ணன்‌. 


அவளுடன்‌ நடந்தபடி “நான்‌ எப்போதும்‌ புரவிமேல்‌ 
இருக்கிறேன்‌ என்று உடன்பிறந்தார்‌ நகையாட்டு 
உரைப்பதுண்டு. புரவி மீதிருக்கையில்‌ ஓரிடத்திலும்‌ 
நில்லாமல்‌ ஒன்றிலிருந்து ஒன்றென உளம்‌ 
தொட்டுச்செல்ல இயல்கிறது. அப்போது மட்டுமே என்‌ 
அகத்தில்‌ ஏதோ ஒன்று சற்றேனும்‌ நிலைகொள்கிறது. 
ஓரிடத்தில்‌ இருக்கையில்‌ என்னுள்‌ எழும்‌ ஊசலாட்டம்‌ 
நிலைகுலைய வைக்கிறது. பொறுமையிழந்து எழுந்து 
நின்று நெஞ்சிலும்‌ தலையிலும்‌ அறைந்துகொண்டு 
கூச்சலிட வேண்டுமென்று தோன்றும்‌. பாய்ந்து எங்காவது 
தலையை முட்டிக்கொள்ள வேண்டுமென்‌ 
எவரையாவது அறைந்து வீழ்த்த வேண்டுமென்று வெறி 
எழும்‌” என்றான்‌. 


அவன்‌ உணர்வை எளிதாக்கும்பொருட்டு சிரித்தபடி 
“இப்போது அந்த வெறி இல்லையே?” என்று அவள்‌ 
கேட்டாள்‌. அவனும்‌ சிரித்தபடி “பார்த்துக்கொண்டே இரு. 
இன்னும்‌ சில நாட்களில்‌ பித்தனாகி இந்நகரின்‌ 
தெருக்களில்‌ அலையப்போகிறேன்‌” என்றான்‌. தாரை 
அவன்‌ கைகளைப்பற்றி “என்ன இன்று சற்று 
மிகையாக?” என்றாள்‌. அவன்‌ உணர்வெழுச்சி சற்றே 
தணிந்து “சற்று முன்‌ செய்தி வந்தது. 
உபப்பிலாவ்யத்திலிருந்து இளைய யாதவர்‌ கிளம்பி 
வந்துகொண்டிருக்கிறார்‌. பாண்டவர்களிடமிருந்து நம்‌ 
அவைக்கு செய்தி கொண்டுவருகிறார்‌” என்றான்‌. 
“இளைய யாதவரா, ஏன்‌?” என்று தாரை கேட்டாள்‌. 
“பாண்டவர்களின்‌ தூதராகவா வருகிறார்‌?” அவன்‌ 
“ஏன்‌?” என்றான்‌. “அவர்‌ யாதவபுரியின்‌ மணிமுடி சூடிய 
அரசர்‌ அல்லவா?” என்றாள்‌ தாரை. 


“இல்லை, துவாரகையின்‌ மணிமுடியைத்‌ துறந்து 
மைந்தனை அமர்த்திவிட்டு கிளம்பியிருக்கிறார்‌. இன்று 
அவருடன்‌ சாத்யகி அன்றி யாதவர்‌ எவரும்‌ இல்லை” 
என்றான்‌ விகர்ணன்‌. தாரை “ஆம்‌, அவ்வாறே 
நிகழுமென்று நான்‌ எதிர்பார்‌ தல்‌ என்றாள்‌. “அவர்‌ 
வருவது ஏன்‌ என்பதும்‌ உளவுச்செய்திகளினூடாக 
தெரிந்துவிட்டது. இங்கிருந்து சஞ்சயன்‌ அங்கு தூது 
சென்றிருக்கிறான்‌. தந்தையின்‌ தனிப்பட்ட மன்றாட்டை 
அங்கு அவைமுன்‌ வைத்திருக்கிறான்‌. எந்நிலையிலும்‌ 
பாண்டவர்கள்‌ தங்கள்‌ உடன்குருதியினரான 
கெளரவர்களுக்கு எதிராக படைக்கலம்‌ 
ஏந்தலாகாதென்று தந்தை கண்ணீருடன்‌ 
மன்றாடியிருக்கிறார்‌. அதை ஏற்று அவ்வாறே என 


யுதிஷ்டிரன்‌ பெயர்சொல்லி இங்கே அவியளிக்கிறேன்‌” 
என்று ஏகத கெளதமர்‌ சொன்னார்‌. “சந்திரகுலத்துப்‌ 
பேரரசர்‌ புரூரவஸ்‌ வாழ்க! அவருக்கு அவிசென்று 
சேர்வதாக! ஆயுஷ்‌, நகுஷன்‌, யயாதி, புரு, ஜனமேஜயன்‌, 
பிராசீனவான்‌, பிரவீரன்‌, நமஸ்யு, வீதபயன்‌, சுண்டு, 
பஹுவிதன்‌, ஸம்யாதி, ரஹோவாதி, ரெளத்ராஸ்வன்‌, 
மதிநாரன்‌, சந்துரோதன்‌, துஷ்யந்தன்‌, பரதன்‌, 
சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌ என்னும்‌ புகழ்மிக்க மாமன்னர்கள்‌ 
அனைவருக்கும்‌ நீத்தாருலகில்‌ இந்த அவியும்‌ 
வணக்கங்களும்‌ சென்று சேர்வதாக!” 


த்விதீய கெளதமர்‌ “மாமன்னர்‌ ஹஸ்தியின்‌ வழிவந்த 
யுதிஷ்டிரனின்‌ அவிப்பொருள்‌ இது என்றறிக நீத்தோரே. 
இந்த நெருப்பு உங்கள்‌ சுவையறியும்‌ நாவுகளாகட்டும்‌” 
என்றார்‌. “அஜமீட மன்னரின்‌ வழிவந்த ருக்ஷன்‌, 
சம்வரணன்‌, குரு ஆகியோர்‌ இந்த அவியை உண்ணட்டும்‌. 
அவர்களின்‌ செவிகளில்‌ எங்கள்‌ வணக்கங்கள்‌ சென்று 
சேரட்டும்‌.” “ஓம்‌ ஓம்‌ ஓம்‌' என்று வைதிகர்‌ வாழ்த்தினர்‌. 


திரித கெளதமர்‌ “குருகுலத்து மூத்த யுதிஷ்டிரனின்‌ பெயர்‌ 
சொல்லி இந்த அவியை நெருப்பிலிடுகிறோம்‌. குருவின்‌ 
மைந்தர்‌ ஜஹ்னுவும்‌ அவர்‌ கொடிவழிவந்த சுரதன்‌, 
விடூரதன்‌, சார்வபெளமன்‌, ஜயத்சேனன்‌, ரவ்யயன்‌, 
பாவுகன்‌, சக்ரோத்ததன்‌, தேவாதிதி, ர௬க்ஷன்‌, பீமன்‌ 
என்னும்‌ மாமன்னர்களும்‌ இந்த அவியை ஏற்றருள்க! 
மாமன்னர்‌ பிரதீபரும்‌ சந்தனுவும்‌ விசித்திரவீரிய 
மாமன்னரும்‌ இந்த அவியேற்று மகிழ்ந்து இந்த 
மைந்தனை வாழ்த்துவார்களாக!” 


திரித கெளதமர்‌ தொடர்ந்தார்‌ “விசித்திரவீரிய 
மாமன்னரின்‌ மைந்தன்‌ பாண்டுவிற்கு இந்த அவி 
அபூர்வமென்று சென்று உறையட்டும்‌. அவரது 
குருதித்தந்தை கிருஷ்ணதுவைபாயன 
மகாவியாசருக்கும்‌ இந்த அவி அபூர்வநிலையில்‌ சென்று 
காத்திருக்கட்டும்‌.” மிக இயல்பாக அந்த சொற்களுடன்‌ 
இணைந்துகொண்டு துர்வாசர்‌ சொன்னார்‌ “மகாகெளதம 
மகரிஷிக்கும்‌ இந்த அவி அபூர்வமென்று சென்று 
வாழ்வதாக! நீத்தாரும்‌ மூத்தாரும்‌ தந்தையரும்‌ இந்த 
அவியேற்று எங்களை வாழ்த்துவார்களாக! ஆம்‌ 
அவ்வாறே ஆகுக!” “ஓம்‌ ஓம்‌ ஓம்‌' என வேள்விச்சபை 
முழங்கியது. 


பெயர்சூட்டு நிகழ்ச்சி முடிந்தபின்‌ மைந்தனை பாண்டு 
மடியில்‌ இட்டுக்கொள்ள அங்கிருந்த ஒவ்வொரு 


யுதிஷ்டிரர்‌ உறுதி அளித்திருக்கிறார்‌.” 


தாரை அவன்‌ எண்ணியதுபோல்‌ முகம்‌ மலரவில்லை. 
புருவங்கள்‌ சுளிக்க “அதன்‌ பின்‌ என்ன?” என்றாள்‌. 
அவள்‌ முகம்‌ நோக்கி உளம்‌ குழம்பி குரல்‌ தழைய 
“அவ்வுறுதிமொழியுடன்‌ இங்கு வருகிறார்‌ இளைய 
யாதவர்‌” என்றான்‌. தாரை “இங்கிருக்கும்‌ நிலை 
அவருக்குத்‌ தெரியாதா என்ன? அவ்வுறுதிமொழியை 
பேரரசருக்கு யுதிஷ்டிரர்‌ அளிப்பதென்றால்‌ ஒன்றே 
பொருள்‌, தங்கள்‌ மண்ணுரிமையை முற்றாக 
பாண்டவர்கள்‌ கைவிடுகிறார்கள்‌” என்றாள்‌. “ஆம்‌, 
நானும்‌ அதையே எண்ணினேன்‌” என்றான்‌ விகர்ணன்‌. 
அவன்‌ உண்மையில்‌ அப்போதுதான்‌ அதை 
உணர்கிறான்‌ என தெரிந்தது. 


“அவ்வாறெனில்‌ எதற்காக இளைய யாதவர்‌ இங்கு தூது 
வருகிறார்‌ என்று புரியவில்லை” என்றாள்‌ தாரை. 
சிற்றறைக்குள்‌ நுழைந்து மஞ்சத்தில்‌ எடையுடன்‌ 
அமர்ந்தபடி “நீ என்ன எண்ணுகிறாய்‌?” என்று விகர்ணன்‌ 
கேட்டான்‌. “நமக்கு முன்‌ அகச்சான்றின்‌ வினாவுடன்‌ 
வந்து நிற்க எண்ணுகிறார்‌. தந்தையின்‌ ஆணையை 
தலைமேற்கொண்டு போரைத்‌ தவிர்ப்பதாக யுதிஷ்டிரர்‌ 
அறிவித்திருப்பதை நம்‌ அவையில்‌ சொல்வார்‌. அதே 
தந்தையின்‌ ஆணையை துரியோதனரும்‌ கடைபிடிக்க 
வேண்டுமென்று கோருவார்‌.” விகர்ணன்‌ கசப்புடன்‌ 
சிரித்து “உளச்சான்றா? இவர்களுக்கா?” என்றான்‌. 
பின்னர்‌ “அவர்‌ அறுதியாகக்‌ கோருவது என்னவாக 
இருக்கும்‌ என கருதுகிறாய்‌?” என்றான்‌. “பாதி நாடு, 
இந்திரப்பிரஸ்தம்‌” என்றாள்‌ தாரை. “அதை எப்படி 
மூத்தவர்‌ ஏற்பார்‌? அவர்‌ இன்றிருக்கும்‌ நிலை 
நாடறிந்தது” என்று விகர்ணன்‌ சொன்னான்‌. 


தாரை “அதையே நானும்‌ எண்ணுகிறேன்‌” என்றாள்‌. 
விகர்ணன்‌ மஞ்சத்தில்‌ மெல்ல படுத்து முனகியபடி 
உடலை விரித்துக்கொண்டான்‌. “நான்‌ எண்ணி 
நோக்குவதை விட்டுவிட்டேன்‌. எத்திசையில்‌ எழுந்தாலும்‌ 
சென்றடைய முடியாத முடிவிலியே தெரிகிறது. எனது 
எண்ணங்களோ விசை குறைந்தவை” என்றான்‌. தாரை 
“நாம்‌ தொடங்குமிடம்‌ தெளிவாக இருந்தால்‌ போதும்‌, அது 
ஒன்றே நாம்‌ செய்ய வேண்டியது. எது அறமோ அதில்‌ 
உறுதி கொண்டிருப்போம்‌. எங்கும்‌ தயங்காமல்‌ அதை 
முன்‌ வைப்போம்‌” என்று அவன்‌ அருகே சிறுபீடத்தில்‌ 
அமர்ந்தபடி சொன்னாள்‌. 


அவன்‌ கண்களை மூடிக்கொண்டு “நம்‌ சொல்லுக்கென்ன 


மதிப்பு?” என்றான்‌. தாரை “அறம்‌ எவர்‌ நாவில்‌ 
எழுந்தாலும்‌ தனக்குரிய மதிப்பை கொண்டிருக்கிறது. 
ஒரு குரலேனும்‌ இந்த அவையில்‌ எழுகிறதென்பதே 
தெய்வங்களுக்கு உகந்ததாக இருக்கும்‌. நீங்கள்‌ 
அதன்பொருட்டு பழிக்கப்பட்டாலும்‌ வெறுக்கப்பட்டாலும்‌ 
ஏன்‌ கொல்லப்பட்டாலும்கூட அது முறையே என்றாகும்‌. 
பெரிய நோக்கங்களுக்காக நின்றிருப்பதிலும்‌ மடிவதிலும்‌ 
இருக்கும்‌ தன்னிறைவு பிறிதெதிலும்‌ இல்லை” என்றாள்‌. 


“ஆம்‌, இத்தனை அலைக்கழிப்புகளுக்கு மத்தியில்‌ 
என்னை நிலைகொள்ளச்‌ செய்வது அந்த 
எண்ணம்தான்‌” என அவன்‌ விழிகளை திறக்காமலேயே 
சொன்னான்‌. “நான்‌ என எண்ணும்போது என்னால்‌ 
பெருமிதம்‌ கொள்ள இயல்கிறது. இன்று அஸ்தினபுரியில்‌ 
நெஞ்சில்‌ கைவைத்து நாணமோ தயக்கமோ இலாது 
தன்னைப்பற்றி எண்ணிக்கொள்ள தகுதிகொண்ட 
ஆண்கள்‌ சிலர்‌ மட்டுமே உள்ளனர்‌” என்றான்‌. “நான்‌ 
எனும்‌ சொல்லைப்போல தூயது பிறிதில்லை என்று என்‌ 
அன்னை சொல்வாள்‌” என்றாள்‌ தாரை. “தன்முனைப்பு 
தீயது, ஆனால்‌ விழைவிலாத தன்முனைப்புபோல்‌ 
நலமியற்றுவது பிறிதொன்றுமில்லை.” அவன்‌ 
கண்களை மூடியபடியே பெருமூச்சுவிட்டான்‌. அவர்கள்‌ 
சற்றுநேரம்‌ தங்களுக்குள்‌ சொல்லுழன்று 
அமர்ந்திருந்தனர்‌. 

பின்னர்‌ தனக்கே என “மீண்டும்‌ மீண்டும்‌ அவைகளில்‌ 
எது அறமென்றும்‌ முறையென்றும்‌ 
சொல்லிக்கொண்டிருக்கிறேன்‌” என்றான்‌ விகர்ணன்‌. 
“நேற்று தூதரவையிலும்‌ சொன்னேன்‌. இந்நிலம்‌ 
பாண்டுவின்‌ மைந்தருக்குரியது. எந்நிலையிலும்‌ இதை 
முழுதாள கெளரவருக்கு உரிமையில்லை. போரில்‌ 
ஒருவேளை பாண்டவர்களை முற்றழித்து இந்நிலத்தை 
நாம்‌ கொண்டால்கூட நம்‌ குடிகளின்‌ நெஞ்சிலிருந்து இது 
அவர்களின்‌ நிலமென்னும்‌ எண்ணத்தை நம்மால்‌ அகற்ற 
இயலாது. நம்‌ உள்ளத்தின்‌ ஆழத்திலிருந்தும்‌ அகற்ற 
இயலாது. அதை அகற்றும்பொருட்டு ஆயிரம்‌ ஊடுவழி 
சூழ்வோம்‌. அதனூடாக இது அவர்களின்‌ நிலமென்பதை 
மீள மீள நாமே நிறுவிக்கொண்டிருப்போம்‌.” 


“நம்‌ கொடிவழிகள்‌ அவ்வச்சத்தையும்‌ தயக்கத்தையுமே 
நம்மிடமிருந்து எடுத்துக்கொள்வார்கள்‌ என்றேன்‌. 
ஒருபோதும்‌ கெளரவர்களின்‌ கோல்‌ இம்மண்ணில்‌ 
நிலைக்காது என்றபோது மூத்தவர்‌ என்னை நோக்கி 
சிரித்து மூடன்‌ என்றார்‌. ஆம்‌, மூடன்‌ சொல்‌ இது. 
பாண்டவர்களை போரில்‌ வெல்ல இயலாதென்று 


மீண்டும்‌ சொல்கிறேன்‌. அவையிலும்‌ தனி அவையிலும்‌ 

மீள மீள அதையே சொல்வேன்‌. ஏனெனில்‌ 

இதுவரையிலான நிகழ்வுகள்‌ அனைத்துமே ஊழ்‌ 

அவர்களின்‌ தரப்பிலிருப்பதை காட்டுகின்றன. அத்துலா 

நம்மை நோக்கி சரியவேண்டுமென்பதற்கான எந்த 

முறைமையும்‌ கண்ணுக்குத்‌ தென்படவில்லை. ஊழை 
ள்பவராக அவர்கள்‌ தரப்பில்‌ இன்று இளைய யாதவர்‌ 
ன்றிருக்கிறார்‌ என்றேன்‌.” 


“இன்று காலை மீண்டும்‌ மூத்தவரிடம்‌ மன்றாடினேன்‌, 
முற்றழிவை தவிர்ப்பதற்கேனும்‌ நாம்‌ அவர்களுக்குரிய 
நிலத்தை கொடுத்தாகவேண்டும்‌ என்று. காலை 
களப்பயிற்சியின்போது மூத்தவரிடம்‌ பேச வாய்த்தது. 
அவர்‌ கதையுடன்‌ இருந்தார்‌. இதற்குமேல்‌ ஒரு 
சொல்லில்லை மூத்தவரே, முனிந்தால்‌ என்‌ தலையை 
அடித்து உடையுங்கள்‌ என்றேன்‌. அவர்களுக்குரிய 
நிலத்தை நாம்‌ அளிப்போம்‌. அதனூடாக அறம்‌ காத்தோம்‌ 
எனும்‌ பெரும்மதிப்பை அடைவோம்‌. நம்‌ குடிகளை 
முற்றழிவிலிருந்தும்‌ காத்துக்கொள்வோம்‌. பிறிதொரு 
வழி உங்கள்‌ முன்‌ இல்லை. பழிகொண்டு அழிய 
வேண்டாம்‌ என்றேன்‌.” 


அவன்‌ கசப்புடன்‌ சிரித்து ஒருக்களித்து “முன்பெல்லாம்‌ 
என்‌ மீது சினந்தார்கள்‌. என்னை முனிந்து 
ஒதுக்கினார்கள்‌. இப்போது எளிய நகையாட்டினூடாக 
என்னை கடந்து செல்கிறார்கள்‌. என்‌ சொற்களைக்‌ 
கொண்டு விளையாடுகிறார்கள்‌. அவர்கள்‌ என்மேல்‌ 
சினம்‌ கொண்டபோது எப்படியோ என்‌ சொற்கள்‌ 
அவர்களுக்குள்‌ கடக்கின்றன என்று எண்ணினேன்‌. 
இன்று வெறும்‌ அவைநகையாட்டென மாறி 
நின்றிருக்கையில்‌ முற்றிலும்‌ பொருளற்றவனாக 
உணர்கிறேன்‌” என்றான்‌. “ஆம்‌, உங்களை ஓர்‌ இளியன்‌ 
என சமைத்துவிட்டனர்‌. இன்று காலை ஆலயம்‌ செல்லும்‌ 
வழியில்‌ ஒரு சூதன்‌ அப்படி ஒரு பாடலை பாடுவதை 
கேட்டேன்‌. நம்‌ வீரர்கள்‌ கூடிநின்று அவனை ஊக்கி 
கைதட்டியும்‌ சிரித்தும்‌ மகிழ்ந்தனர்‌” என்றாள்‌ தாரை. 


“இன்று மாலை முடிவெடுத்தேன்‌, இனி ஒருபோதும்‌ 
இந்நெறியை இவர்கள்‌ முன்‌ சொல்வதில்லை என்று. 
நகையாட்டுக்கு இலக்காகும்‌ நெறி 
இழிவுபடுத்தப்படுகிறது. பின்பு அதில்‌ அனலென ஏதும்‌ 
எஞ்சியிருப்பதில்லை” என்றான்‌ விகர்ணன்‌. 
“உளக்கொதிப்பை ஆற்றுவதற்காக புரவியிலேறி நகரை 
சுற்றிவந்தேன்‌. கிழக்குத்திசை காட்டுக்குள்‌ நுழைந்து 
நெடுந்தூரம்‌ சென்றேன்‌. இங்கு திரும்பிவர 


வேண்டியதில்லை, அப்படியே சென்றுவிடலாம்‌ என்று 
எண்ணினேன்‌. பின்னர்‌ ஏதோ ஓர்‌ உள்ளுணர்விலென 
புரவியை திருப்பினேன்‌. இங்கே எனக்கு ஏதோ செய்தி 
இருக்கிறதென்று தோன்றியது. நகர்நுழைந்தபோது அதை 
உணர்ந்தேன்‌.” 


“கோட்டை முகப்பிலேறி அங்கிருந்த ஒற்றனிடம்‌ என்ன 
நிகழ்கிறது என்றேன்‌. அவன்தான்‌ இளைய யாதவர்‌ 
நகர்புகவிருப்பதை கூறினான்‌. கோட்டை முகப்பில்‌ 
இளைய யாதவருக்குரிய புதிய கொடி ஒன்றை 
கொண்டுவந்திருந்தான்‌. அது துவாரகையின்‌ 
கருடக்கொடி அல்ல. யாதவ குலத்துக்குப்‌ பொதுவான 
பசுக்கொடி. இப்போது இளைய யாதவர்‌ துவாரகையின்‌ 
தலைவரல்ல என்று அவனிடமிருந்து அறிந்தேன்‌. 
விதுரரை சென்றுகண்டு முழுச்‌ செய்தியையும்‌ 
அறிந்துவிட்டு வந்தேன்‌” என்றான்‌ விகர்ணன்‌. 


தாரை “இது ஒருவகையில்‌ நற்செய்தியே” என்றாள்‌. 
“இதனால்‌ என்ன விளையுமென்று என்னால்‌ கணிக்க 
முடியவில்லை. இச்செய்தியுடன்‌ வெறும்‌ ஒரு தூதன்‌ 
வருவான்‌ எனில்‌ அவனால்‌ இங்கு இயற்றப்படுவதென 
எதுவுமில்லை என்றே சொல்வேன்‌. வருபவர்‌ இளைய 
யாதவர்‌ என்பதனால்‌ ஏதேனும்‌ நன்று நிகழக்கூடுமென்று 
கருதுகிறேன்‌.” விகர்ணன்‌ “நன்றென எது நிகழும்‌?” 
என்று கேட்டான்‌. “ஒருவேளை பிதாமகர்‌ உளம்‌ திரும்பக்‌ 
கூடும்‌. இப்போரில்‌ தான்‌ நேரிடையாக இறங்க 
இயலாதென்று அவர்‌ உரைப்பாரெனில்‌ அரசர்‌ 
மற்றொன்றை எண்ணியே ஆகவேண்டும்‌” என்றாள்‌. 


“அங்கர்‌ இன்று போரிலிறங்கும்‌ நிலையில்‌ இல்லை. 
அவரால்‌ மதுவின்றி ஒருபொழுதும்‌ கடக்க முடியவில்லை 
என்றார்கள்‌. அவரை ஷத்ரிய அரசர்கள்‌ 
ஏற்றுக்கொள்வார்கள்‌ என்றும்‌ தோன்றவில்லை. 
இன்னும்‌ சில நாட்களில்‌ தொடங்கவிருக்கும்‌ ஷத்ரியப்‌ 
பேரவையில்‌ பீஷ்மரோ அங்கரோ படைமுகம்‌ நிற்பார்கள்‌ 
என்று சொல்லித்தான்‌ நம்‌ அரசர்‌ முதன்மை 
கொள்ளமுடியும்‌. அவர்கள்‌ இருவரும்‌ படைநடத்த 
வரமாட்டார்கள்‌ என்றால்‌ ஷத்ரியர்கள்‌ போருக்கு 
தயங்கக்கூடும்‌. போருக்கு அவர்கள்‌ எழுந்தார்கள்‌ 
என்றாலும்கூட நம்‌ அரசருக்கு முதன்மை அமையாது. 
சல்யரோ ஜயத்ரதரோ அஸ்வத்தாமரோதான்‌ முதன்மை 
கொள்வார்கள்‌. அதை நம்‌ அரசர்‌ விரும்பமாட்டார்‌.” 


விகர்ணன்‌ “அவர்களும்‌ நம்‌ அரசருக்கு 
அணுக்கமானவர்கள்‌ அல்லவா?” என்றான்‌. “நீங்கள்‌ 


அரசர்களின்‌ உள்ளம்‌ அறியாத எளியவர்‌” என்றாள்‌ 
தாரை. “அரசர்‌ எவராயினும்‌ அவர்களின்‌ பிறரறியா 
முதன்மைக்‌ கனவு மும்முடி சூடி பாரதவர்ஷம்‌ மீது 
கோலோச்சுவதே. எவர்‌ படைமுதன்மை கொண்டாலும்‌ 
அவரே பாரதவர்ஷத்தை வென்றார்‌ எனக்‌ 
கொள்ளப்படும்‌.” விகர்ணன்‌ “அங்கர்‌?” என்றான்‌. “அவர்‌ 
எளிய அரசர்‌ அல்ல. பெருங்கொடையாளர்‌. அவர்‌ 
அளிக்கும்‌ முதன்மைக்‌ கொடையை பெற்றுக்கொள்பவர்‌ 
நம்‌ அரசரே” என்றாள்‌. 


விகர்ணன்‌ “இவையனைத்துமே வெறும்‌ 
வாய்ப்புகள்தான்‌, பகடையின்‌ பக்கங்கள்போல” 
என்றான்‌. தாரை புன்னகைத்து “இன்று இந்த 
அரண்மனையில்‌ போருக்கு எழுபவர்கள்‌, போர்‌ஒழிய 
விழைபவர்கள்‌ என அனைவருமே இத்தகைய எளிய 
வாய்ப்புகளில்‌ தொற்றிக்கொண்டுதான்‌ எண்ணம்‌ 
வளர்க்கிறார்கள்‌” என்றாள்‌. “நான்‌ என்ன செய்வது?” 
என்று விகர்ணன்‌ கேட்டான்‌. “நீங்கள்‌ இயற்றுவதற்கு 
ஒன்றே உள்ளது. இளைய யாதவரை எதிர்கொண்டு 
அழைத்துச்‌ சென்று தங்கவைக்கும்‌ பொறுப்பை நீங்கள்‌ 
ஏற்றுக்கொள்ளுங்கள்‌. அவருடன்‌ இருங்கள்‌. அவையில்‌ 
அவர்‌ எழுந்து தன்‌ தரப்பை கூறுகையில்‌ கெளரவர்‌ 
பக்கத்திலிருந்து அவரை ஏற்றுக்கொண்டு பேசுங்கள்‌. 
இங்கிருந்து எழும்‌ அறத்தின்‌ குரலாக ஒலியுங்கள்‌” 
என்றாள்‌ தாரை. 


விகர்ணன்‌ “ஆம்‌, இப்பொழுதுபோல பிறிதெப்போதும்‌ 
நான்‌ செய்ய வேண்டியது தெளிவாக இருந்ததில்லை” 
என்றான்‌. தாரை அவன்‌ வ்‌, தலை வைத்து 
அவன்‌ கால்விரல்களைப்‌ பிடித்து இழுத்து 
விளையாடியபடி “அறத்தைச்‌ சார்ந்திருப்பதற்கு நமக்குக்‌ 
கிடைக்கும்‌ பரிசென்பது நாம்‌ கலங்காதிருக்க 
முடியுமென்பதுதான்‌. தீதைச்‌ சார்ந்திருத்தல்‌ எத்தனை 
வலுக்கொண்டதாயினும்‌ எத்தனை சொற்பெருக்கால்‌ 
நிலைநிறுத்தப்படினும்‌ ஆழத்தில்‌ கலக்கம்‌ 
கொண்டதாகவே இருக்க இயலும்‌” என்றாள்‌. “ஆம்‌” 
என்றபின்‌ விகர்ணன்‌ அவள்‌ குழலை மல்ல வின்ஸ்‌ 
நெற்றி வகிட்டின்மேல்‌ சுட்டுவிரலை வைத்து வருடி 
குழல்பற்றி அளைந்தான்‌. அவள்‌ விழிதாழ்த்தி அவன்‌ 
விரல்களுடன்‌ ஆடிக்கொண்டிருந்தாள்‌. 


விகர்ணன்‌ குனிந்து நோக்கி “சிறுமியைப்போலவே 
இருக்கிறாய்‌” என்றான்‌. “ஏன்‌?” என்று அவள்‌ கேட்டாள்‌. 
“ஒவ்வொருமுறையும்‌ இவ்வெண்ணம்‌ எழுகிறது, நீ ஒரு 
சிறுமி என்று” என விகர்ணன்‌ சொன்னான்‌. அவள்‌ 


சிரித்து “நன்று, பெண்கள்‌ கேட்க விழையும்‌ சொல்‌” 
என்றாள்‌. “சிறுமியருக்குரிய கள்ளமின்மை ஒன்று 
உன்னிடம்‌ இருக்கிறது. அதுவே உன்னை இயல்பாக 
அறத்தில்‌ நிறுத்துகிறது” என்றான்‌ விகர்ணன்‌. 
“பிறிதொன்று அறியாமல்‌ அறத்தில்‌ 
நிலைகொள்வதென்பது பெரும்பேறு. இருளை அறிந்து 
ஒளிக்கு மீள்பவர்கள்‌ மிகச்‌ சிலரே. வந்த பின்னரும்‌ 
சற்றேனும்‌ அவர்களிடம்‌ இருள்‌ எஞ்சியிருக்கும்‌. 
ஏனென்றால்‌ இருள்‌ என்பது சுவைகளால்‌ ஆனது 
என்பார்கள்‌. இருளையே அறியாதவர்கள்‌ 
தெய்வங்களால்‌ வாழ்த்தப்பட்டவர்கள்‌.” 


தாரை மீண்டும்‌ விழிதாழ்த்தி முகம்‌ மெல்ல சிவந்து 
அனல்கொள்ள “என்னைப்பற்றி நான்‌ கொண்டுள்ள 
எண்ணம்‌ ஒன்றே, அன்னையிடமிருந்து நான்‌ கொண்ட 
சொற்களே என்‌ நெறி. எது என்னுள்‌ சரியென்று 
தோன்றுகிறதோ அதன்பொருட்டு முற்றிலும்‌ 
நிலைகொள்வது. அதற்கப்பால்‌ எதையும்‌ நான்‌ 
அறிந்துகொண்டதும்‌ இல்லை” என்றாள்‌. “இந்த முதிரா 
இளமையே உன்மேல்‌ பெரும்‌ ஈர்ப்பை 
எனக்களிக்கிறதுபோலும்‌” என்றான்‌ விகர்ணன்‌. அவன்‌ 
புன்னகையும்‌ மறைந்தது. “இவ்வறையிலிருந்து 
வெளியேறினால்‌ ஒவ்வொரு அடிக்கும்‌ எனக்கு அகவை 
கூடுகிறது. முதுமைகொண்டு உடல்‌ கால்களின்மேல்‌ 
எடை கொள்கிறது. இதற்குள்‌ நுழைகையில்‌ 
அகவைகளை உதறி சிறுவனாகிறேன்‌. ஒவ்வொரு 
நாளும்‌ இளமை எனும்‌ ஆற்றில்‌ நீராடி அழுக்கை 
களைந்து மீள்வதுபோல.” 


தாரை எழுந்து “சற்று ஓய்வெடுங்கள்‌. நான்‌ உங்களுக்கு 
உணவும்‌ இன்நீரும்‌ கொண்டுவருகிறேன்‌” என்று ஆடை 
திருத்தினாள்‌. விகர்ணன்‌ எழுந்து கைகளை விரித்து 
சோம்பல்‌ முறித்தபின்‌ மேலாடையைத்‌ தூக்கி 
பீடத்திலிட்டு மஞ்சத்தில்‌ கால்களை நீட்டிப்படுத்தான்‌. 
“கண்களை மூடியபடி படுத்துக்கொள்ளும்போதுதான்‌ 
எத்தனை களைப்புற்றிருக்கிறேன்‌ என்று தெரிகிறது. 
மெய்யில்‌ பகல்‌ முழுக்க நான்‌ ஆற்றிய பணியென 
ஒன்றுமில்லை. உளக்கொந்தளிப்பே எடை தூக்கி 
அலைந்ததற்கு நிகரான களைப்பை அளிக்கிறது” 
என்றான்‌. அவள்‌ “ஓய்வெடுங்கள்‌” என்றபின்‌ வெளியே 
சென்று கதவை மெல்ல மூடினாள்‌. 


[ீ।age]lவிகர்ணனின்‌ தோளுக்குப்‌ பின்னால்‌ 


மறைந்தவளாக மரப்படிகளில்‌ ஏறி நீண்ட 
இடைநாழியினூடாக தாரை நடந்தாள்‌. கால்‌ தளர அவள்‌ 
தயங்கி நின்றபோது சற்று முன்னால்‌ சென்று அவள்‌ 
தொடராமையை முதுகால்‌ உணர்ந்து அவன்‌ திரும்பிப்‌ 
பார்த்தான்‌. அருகணைந்து “என்ன?” என்றான்‌. இல்லை 
என்று அவள்‌ தலையசைத்தாள்‌. “என்ன?” என்று அவன்‌ 
மீண்டும்‌ கேட்டான்‌. நோயுற்றதுபோன்ற புன்னகையுடன்‌ 
“ஒன்றுமில்லை” என்றாள்‌. 


விகர்ணன்‌ சிறிய எரிச்சலுடன்‌ “இப்போது அவர்‌ 
தனித்திருக்கிறார்‌. ஆனால்‌ எப்போது வேண்டுமானாலும்‌ 
அவரைப்‌ பார்க்க மக்கள்‌ வரக்கூடும்‌. இன்றும்‌ 
அஸ்தினபுரியின்‌ மக்களில்‌ பெரும்பகுதியினர்‌ 
யாதவர்களே. இங்கு அவர்‌ தங்கியிருப்பது இன்னமும்‌ 
அவர்களுக்குத்‌ தெரியாதென்று தோன்றுகிறது” என்றான்‌. 
தளர்ந்த மெல்லிய குரலில்‌ தாரை “அப்படியென்றால்‌ நாம்‌ 
பிறிதொருமுறை அவரை வந்து பார்க்கலாமே?” 
என்றாள்‌. முகம்‌ சுளிக்க “ஏன்‌?” என்று அவன்‌ கேட்டான்‌. 
“ஒன்றுமில்லை” என்றாள்‌ புன்னகைக்க முயன்றபடி. 


“இது உகந்த தருணமென்றுதானே உன்னை அழைத்து 
வந்தேன்‌?” என்றான்‌ விகர்ணன்‌. “ஒன்றுமில்லை...” 
என்று அவள்‌ தலைகுனிந்து உதடுகளை உள்மடித்து 
அழுத்திக்கொண்டாள்‌. எண்ணியிராதபம விம்மலொன்று 
நெஞ்சிலிருந்து எழுந்து மூச்சை அடைத்தது. 
அவ்வோசை கேட்டு அருகணைந்து அவன்‌ “என்னடி?” 
என்றான்‌. அவன்‌ குரல்‌ கனிந்திருந்தது. கைகளைக்‌ 
கூப்புவதுபோல்‌ வைத்து வாயையும்‌ மூக்கையும்‌ அதில்‌ 
அழுத்திக்கொண்டு அவள்‌ தலைகுனிந்து நின்றாள்‌. 
அவன்‌ அவள்‌ முகவாயைப்பற்றி முகத்தை தூக்கி 
“என்னடி?” என்றான்‌. இரு சிப்பிகள்போல அவள்‌ 
விழிகள்‌ மூடியிருந்தன. இமைப்பீலிகளை நனைத்து 
மெல்ல ஊறிய விழிநீர்‌ கன்னங்களின்‌ பக்கவாட்டில்‌ 
வழிந்தது. 

“நீ அவரை நூல்களில்‌, கதைகளில்‌ மட்டுமே 
அறிந்திருக்கிறாய்‌. அது பிறிதொருவர்‌ என்று உணர்க! 
நான்‌ அறிந்த இளைய யாதவர்‌ ஒவ்வொருவருக்கும்‌ 
அணுக்கமானவர்‌. இப்புவியிலிருக்கும்‌ எந்த மானுடனும்‌ 
சற்று உளம்‌ கனிந்தால்‌ தந்தையென்று, தோழனென்று, 
மைந்தனென்று அவரை உணரமுடியும்‌. அவரிடம்‌ நீ 
எத்தயக்கத்தையும்‌ உணரவேண்டியதில்லை. எந்த 
முறைமையையும்‌ கடைபிடிக்க வேண்டியதில்லை. நீ 
விரும்பி எச்சொல்லையும்‌ உரைக்கலாம்‌. தந்தை 
மடிநோக்கிச்‌ சென்று ஏறி அமரும்‌ இளமகளின்‌ உரிமை 


உனக்குண்டென்று உணரலாம்‌” என்றான்‌. 


அவள்‌ மேலாடையால்‌ முகத்தையும்‌ கண்களையும்‌ 
துடைத்தபின்‌ “அதை நான்‌ அறிவேன்‌” என்றாள்‌. 
“பிறகென்ன?” என்றான்‌. “அதனாலல்ல” என்றாள்‌. 
“பின்பு?” என்றான்‌ விகர்ணன்‌. “ஒன்றுமில்லை” 
என்றபின்‌ “செல்வோம்‌” என்று அவள்‌ அவனுடன்‌ 
நடந்தாள்‌. ஒருமுறை அவளை நோக்கியபின்‌ மறுமொழி 
எதுவும்‌ சொல்லாமல்‌ அழைத்துச்‌ சென்றான்‌. 
அவர்களின்‌ காலடிகளிலேயே உள்ளம்‌ ஒலித்தது. அவன்‌ 
காலடிகளில்‌ விரைவுத்தாளம்‌ இருந்தது. அவள்‌ 
வலக்கால்‌ சற்று இழுபட்டு மரத்தரையில்‌ உரசும்‌ ஒலி 
எழுந்தது. 


இளைய யாதவரின்‌ அறைவாயிலில்‌ நின்ற காவலன்‌ 
விகர்ணனைக்‌ கண்டதும்‌ தலைவணங்கினான்‌. “எங்கள்‌ 
வருகையை அறிவி” என்றான்‌ விகர்ணன்‌. தாரை 
மீண்டும்‌ விகர்ணனின்‌ கைகளை பற்றிக்கொண்டு 
அவன்‌ உடலோடு ஒட்டிக்கொண்டாள்‌. “அஞ்சாதே” 
என்றான்‌ விகர்ணன்‌. “நானும்‌ அவரை அஞ்சியே 
அணுகினேன்‌. முதற்புன்னகையிலேயே அவர்‌ என்னை 
முற்றிலும்‌ வென்றார்‌. ஒன்று உணர்க, சான்றோர்களும்‌ 
அரசர்களும்‌ முனிவர்களும்‌ தங்கள்‌ பெருமையால்‌ 
நம்மைவிட்டு தொலைவிலிருக்கிறார்கள்‌. ஆனால்‌ கால 
வடிவான பேருருவர்களோ தங்கள்‌ முழுவுருவால்‌ நம்‌ 
ஒவ்வொருவருக்கும்‌ மிக அணுக்கத்தில்‌ இருக்கிறார்கள்‌.” 


“அழைக்கிறார்‌” என்று காவலன்‌ வந்து சொல்ல 
விகர்ணன்‌ “வா” என்று சொன்னான்‌. தாரை அறைக்குள்‌ 
நுழைந்து விகர்ணனுக்குப்‌ பின்னால்‌ நின்றாள்‌. ஏதோ 
சுவடியை நோக்கியபடி மஞ்சத்தில்‌ கால்நீட்டி 
அமர்ந்திருந்த இளைய யாதவர்‌ விகர்ணனிடம்‌ முதல்‌ 
வினாவாக “அது யார்‌ உனக்குப்‌ பின்னால்‌?” என்றார்‌. 
“அரசே, இவள்‌ என்‌ துணைவி தாரை. உங்களை சந்திக்க 
வந்தாள்‌” என்றான்‌ விகர்ணன்‌. “மச்சநாட்டு சூக்திகனின்‌ 
மகள்‌ அல்லவா? உன்‌ இல்லத்திற்கு வந்திருக்கிறேன்‌. 
சிறுமகவென உன்னை தாக்கி எறிந்து 
பிடித்தாடியிருக்கிறேன்‌” என்று சிரித்தபடி இளைய 
யாதவர்‌ எழுந்து அருகே வந்து அவள்‌ வலக்கையைப்‌ 
பிடித்து இழுத்து தன்‌ தோளுடன்‌ சேர்த்துக்கொண்டார்‌. 


அவள்‌ உடல்‌ நடுங்கிக்கொண்டிருந்தது. “என்ன அச்சம்‌?” 
என்றார்‌. “அச்சமில்லை” என்று அவள்‌ சொன்னாள்‌. “வா, 
இங்கு அமர்ந்துகொள்‌!” என்று அவளை கைப்பற்றி 
அழைத்துச்சென்று தன்‌ முன்னால்‌ பீடத்தில்‌ 


அமர்த்திக்கொண்டார்‌. விகர்ணனிடம்‌ மஞ்சத்தைக்‌ காட்டி 
“அங்கு அமர்க!” என்றார்‌. விகர்ணன்‌ “இல்லை, நான்‌ 
நிற்கிறேன்‌” என்றான்‌. “அமர்க!” என்றார்‌. “தங்கள்‌ 
மஞ்சம்‌...” என அவன்‌ தயங்க “அதற்கென்ன?” என்றார்‌. 
அவன்‌ தயங்கி மெல்ல அதன்‌ விளிம்பில்‌ அமர அவர்‌ 
அவள்முன்‌ பிறிதொரு பீடத்தில்‌ அமர்ந்தார்‌. 


“உன்னை நான்‌ நன்கு அறிவேன்‌, தாரை. பதினான்கு 
ஆண்டுகளுக்கு முன்‌ அஸ்தினபுரியின்‌ அவையில்‌ 
இவன்‌ நாவில்‌ எழுந்த சொல்‌ உன்னால்‌ 
உரைக்கப்பட்டதென்று அப்போதே உணர்ந்தேன்‌” 
என்றார்‌. “இல்லை” என்று தாரை மறுத்தாள்‌. “நான்‌ 
அவரிடம்‌ பேசுவதுண்டே ஒழிய...” என்று அவள்‌ தயங்க 
“நீ அவன்‌ உளச்சான்று” என்று இளைய யாதவர்‌ 
சொன்னார்‌. அவள்‌ புன்னகைத்து விகர்ணனைப்‌ 
பார்த்துவிட்டு நாணத்துடன்‌ தலைகுனிந்து 
“அவ்வாறல்ல, தன்னியல்பிலேயே நேர்நிலை 
கொண்டவர்‌ அவர்‌. அது என்‌ நல்லூழ்‌” என்றாள்‌. 


“உண்மை. பின்னர்‌ திரும்பிப்பார்க்கையில்‌ 
உங்களைப்பற்றி நீங்களே நிறைவுகொள்ளும்‌ 
செயல்களை இப்போது இயற்றுகிறீர்கள்‌. இது உங்களை 
ஆற்றுப்படுத்தட்டும்‌” என்று இளைய யாதவர்‌ சொன்னார்‌. 
“அரசே...” என தாரை ஏதோ சொல்ல வாயெடுக்க அவள்‌ 
கன்னத்தைத்‌ தட்டி “நான்‌ உன்‌ தந்தையால்‌ மூத்தவரே 
என அழைக்கப்படுபவன்‌. என்னை நீ தந்தையே என 
அழைக்கலாம்‌” என்றார்‌ இளைய யாதவர்‌. அவள்‌ 
கழுத்திலும்‌ நெற்றியிலும்‌ நரம்புகள்‌ புடைக்க முகம்‌ 
சிவக்க மூச்சுத்திணறுபவள்போல தலைகுனிந்தாள்‌. 
“கூறுக, தந்தையே என” என்று அவர்‌ அவள்‌ தலையை 
மெல்ல அறைந்தார்‌. “தந்தையே” என விம்மலோசையுடன்‌ 
கூறிவிட்டு தாரை கைகளில்‌ முகம்‌ அமைத்து 
விம்மியழலானாள்‌. 


அவர்‌ அவள்‌ தோளைப்பற்றி மெல்ல உலுக்கி “என்ன 
விழிநீர்‌? நிறுத்து” என்றார்‌. அவள்‌ உதடுகளை 
அழுத்திக்கொள்ள “நிறுத்து” என அவள்‌ 
பின்னந்தலையை மீண்டும்‌ அறைந்தார்‌. அவள்‌ 
நிலைதடுமாறி அவர்‌ மேலேயே விழப்போக அவர்‌ 
அவளை பற்றிக்கொண்டார்‌. “மிகச்‌ சிறிய 
உடல்கொண்டருக்கிறாள்‌. குழந்தையாக இருக்கையில்‌ 
நான்‌ இவளை ஒற்றைக்கையில்‌ தூக்குவேன்‌. இவள்‌ 
குடியில்‌ இவள்‌ அரிய வெண்ணிறம்‌ கொண்டிருந்தாள்‌. 
ஆகவே சூக்திகன்‌ இவளை வெள்ளிப்பரல்‌ என 
அழைத்தான்‌. இவர்களின்‌ மொழியில்‌ ரஜதி...” என்றார்‌. 


நெடுநாட்களுக்குப்‌ பின்‌ அச்சொல்‌ காதில்‌ விழுந்ததனால்‌ 
தாரை முகம்‌ மலர்ந்தாள்‌. “ஆம்‌, என்னை அப்படித்தான்‌ 
அனைவரும்‌ அழைப்பார்கள்‌” என்றாள்‌. “மிகச்‌ சிறியது 
ரஜதி. ஆனால்‌ சர்மாவதியின்‌ பேரொழுக்குக்கு எதிராக 
நெடுந்தொலைவு செல்லும்‌ ஆற்றல்கொண்டது. 
ஆற்றுமுகப்பின்‌ பெருஞ்சதுப்பு வரை 
முட்டையிடுவதற்காகச்‌ செல்லும்‌ என்கிறார்கள்‌” என்றார்‌. 
தாரை நாணமும்‌ சிரிப்புமாக “சர்மாவதியில்‌ 
நீந்தியிருக்கிறீர்களா?” என்றாள்‌. “தொடர்ச்சியாக 
ஏழுமுறை நதியை நீந்திக்‌ கடந்திருக்கிறேன்‌.” அவள்‌ 
“ஏழுமுறையா?” என்றாள்‌. “ஏன்‌, ஐயமா? மீண்டும்‌ அங்கு 
சென்று நீந்திக்‌ காட்டட்டுமா?” என்றார்‌. 


“அய்யோ இல்லை, உங்களால்‌ இயலும்‌... எந்தை மட்டுமே 
ஏழுமுறை நீந்தியவர்‌” என்றாள்‌ தாரை. “செம்பட்டையன்‌ 
என நான்‌ உன்‌ தந்தையை அழைப்பேன்‌. அந்த மூடனை 
நான்‌ இரண்டுமுறை தோற்கடித்திருக்கிறேன்‌” என்றார்‌ 
இளைய யாதவர்‌. விகர்ணன்‌ “எந்தையே, உங்களைச்‌ 
சந்திக்கும்‌ கணம்‌ வரை என்‌ உள்ளம்‌ ஊசலென 
டிக்கொண்டிருந்தது. முதல்‌ நோக்கிலேயே முழுமையாக 

லைபேறு கொண்டேன்‌. அதன்பொருட்டே இவளை 
அழைத்து வந்தேன்‌” என்றான்‌. அவர்‌ அவள்‌ காதைப்‌ 
பிடித்து இழுத்து “இவளுக்கு எப்போதுமே நிலைபேறுள்ள 
நெஞ்சுதான்‌” என்றார்‌. 


முனிவரும்‌ நிரையாக வந்து மைந்தனை அரியும்‌ மலரும்‌ 
இட்டு வாழ்த்தினர்‌. அதன்பின்‌ முனிபத்தினிகள்‌ 
வாழ்த்தினர்‌. கடைசியாக பிரம்மசாரிகள்‌ வாழ்த்தினர்‌. 
பாண்டுவின்‌ மடியில்‌ மஞ்சளரிசியும்‌ மலரும்‌ குவிந்தன. 
அவன்‌ முகம்‌ காலையொளிபட்ட மலையுச்சிப்பாறை 
போலிருந்தது. ஒவ்வொருமுறை வாழ்த்து 
ஒலிக்கும்போதும்‌ “வணங்குகிறேன்‌” என்று அவன்‌ அகம்‌ 
நிறைந்து சொன்னான்‌. குழந்தை மீண்டும்‌ 
விழித்துக்கொண்டு அழத்தொடங்கியது. இறுதி 
பிரம்மசாரியும்‌ வாழ்த்தியபின்‌ குந்தி அதை கையில்‌ 
வாங்கினாள்‌. 


“மலரில்‌ இருந்த எறும்புகள்‌ கடித்திருக்கலாம்‌ அக்கா” 
என்றாள்‌ மாத்ரி. “குழந்தைக்கு அமுதூட்டுவதென்றால்‌ 
ஊட்டலாம்‌ அரசி... இனி பரிசிலளித்து வணங்கும்‌ 
நிகழ்ச்சிதான்‌. அதை மன்னரே செய்யலாம்‌” என்றார்‌ 
மாண்டூக்யர்‌. குந்தி மைந்தனுடன்‌ பந்தலுக்கு வெளியே 
சென்றாள்‌. “ஒரு மயில்பீலி எடுத்து வருகிறேன்‌ அக்கா” 
என்று மாத்ரி ஓடிச்சென்றாள்‌. அவள்‌ கச்சை அவிழ்த்து 
மைந்தனின்‌ வாயில்‌ முலைக்காம்பை வைத்தாள்‌. 
குனிந்து அவன்‌ முகத்தைப்‌ பார்த்தாள்‌. யுதிஷ்டிரன்‌! 
யுத்தத்தில்‌ ஸ்திரமானவன்‌. இந்தச்சிறுகைகளால்‌ இவன்‌ 
செய்யப்போகும்‌ போர்கள்‌ என்னென்ன? 


மீண்டும்‌ அந்த அச்சம்‌ வந்து அவள்‌ நெஞ்சிலமர்ந்தது. 
எதற்காக துர்வாசர்‌ அப்பெயரை சூட்டினார்‌? அவர்‌ எதை 
கண்டார்‌? மாத்ரி மயிற்தோகையுடன்‌ ஓடிவந்து 
குழந்தையின்‌ உடலை மெல்ல நீவினாள்‌. குழந்தை 
இருகைகளையும்‌ முட்டிபிடித்து ஆட்டியபடி 
கட்டைவிரலை நெளித்து கால்களை உதைத்தபடி 
கண்களை மூடி அமுதுண்டது. யுதிஷ்டிரன்‌,யுதிஷ்டிரன்‌ 
என்று அவள்‌ மீண்டும்‌ மீண்டும்‌ சொல்லிக்கொண்டாள்‌. 
எப்போதோ ஒருகணத்தில்‌ அக்குழந்தை யுதிஷ்டிரனாக 
ஆகிவிட்டிருப்பதை உணர்ந்தாள்‌. திகைத்தவளாக 
கண்களை மூடிக்கொண்டு யுதிஷ்டிரன்‌ என்றாள்‌. சிறிய 
கைகள்‌ முட்டிபிடித்து ஆடுவதுதான்‌ தெரிந்தது. 


முனிபத்தினியாகிய சுஷமை வந்து “அரசி தாங்கள்‌ 
மட்டும்‌ வரவேண்டும்‌” என்றாள்‌. வாயில்‌ பால்வழியத்‌ 
தூங்கிவிட்டிருந்த குழந்தையை முலைக்கண்ணில்‌ 
இருந்து விலக்கி மாத்ரியிடம்‌ அளித்து “மான்தோலில்‌ 
படுக்கவை...சற்று துயிலட்டும்‌” என்றாள்‌ குந்தி. எழுந்து 
ஆடைதிருத்தி வேள்விச்சாலைக்குள்‌ சென்றாள்‌. “அரசி, 
அமர்க. வேள்வியன்னத்தை பகிரும்‌ சடங்குமட்டும்‌ 
எஞ்சியிருக்கிறது” என்றார்‌ மாண்டூக்யர்‌. 


குருதிச்சாரல்‌ - 27 
பகுதி நான்கு : ஒளிர்பரல்‌ - 2 


[[/age]தாரை அசலையின்‌ அறைவாயிலுக்குச்‌ 
சென்றபோது முன்னரே அவள்‌ தன்‌ சேடியருடன்‌ 
பேரவைக்கு கிளம்பிச்‌ சென்றிருக்கும்‌ செய்தியை 
அறிந்தாள்‌. இடைநாழியினூடாக விரைந்து ஓடியபோது 
கழுத்தணிகளும்‌ வளையல்களும்‌ சிலம்புகளும்‌ 
இணைந்து குலுங்கும்‌ ஓசை பெரிதாக ஒலிக்கக்கேட்டு 
நின்று நெஞ்சில்‌ கைவைத்து மூச்சிழுத்துவிட்டாள்‌. 
பின்னர்‌ பெருநடையாக தாவி ஓடி படிகளில்‌ இறங்கி 
சிறுகூடத்திற்கு வந்து அங்கு நின்றிருந்த முதுசேடியிடம்‌ 
“இளைய அரசி நெடுந்தொலைவு சென்றுவிட்டார்களா?” 
என்றாள்‌. அவள்‌ “இல்லை அரசி, நான்காவது வளைவு 
அணுகியிருப்பார்கள்‌ இந்நேரம்‌” என்றாள்‌. 


ஒவ்வொரு தூணையும்‌ தொட்டுத்‌ தொட்டு நுனிக்கால்‌ 
வைத்து தாவித்தாவி அவள்‌ ஓடினாள்‌. நடுவில்‌ ஒரு 
தூணை தொடாமல்‌ விட்டபோது திரும்பி வந்து அதை 
தொட்டுவிட்டு முன்னால்‌ சென்றாள்‌. நின்‌ ட மூச்சிரைத்து 
கண்களை மூடி ஒருகணம்‌ இளைப்பாறி 

ஓடினாள்‌. அவ்வரண்மனையில்‌ அவ்வாறு ண்ணா 
அவளும்‌ அவள்‌ குலத்தைச்‌ சேர்ந்த ரட்‌ புஷ்டி, 
அனங்கை, கலை, ஊர்வசி, அமிர்தை ஆகியோரும்‌ 
மட்டுமே. மல்லநாட்டு இளவரசியர்‌ தேவமித்ரை, 
தேவபிரபை, தேவகாந்தி, தேவமாயை, தேவகி 
ஆகியோர்கூட அவ்வாறு ஓடுவதில்லை. 


தோட்டத்திலாடுகையில்‌ தேவமித்ரை ஒருமுறை அவள்‌ 
தோளைத்‌ தொட்டுஅணைத்து “அவ்வாறு ஓடக்கூடாது 
தாரை... அரசியர்‌ ஓடுவதில்லை” என்றாள்‌. “ஏன்‌?” 
என்றாள்‌ தாரை. “நம்‌ அணிகளை பார்‌. இவை 
ஓடுவதற்கும்‌ விரைவதற்கும்‌ உரியவை அல்ல.” தாரை 
அணிகளை நோக்கிய பின்‌ “ஏன்‌ ஓடக்கூடாது?” 
என்றாள்‌. “அரசியருக்கு அனைத்தும்‌ அருகிலுள்ளன. 
ணையிட்டால்‌ அருகணையக்‌ காத்திருக்கின்றன” 
என்றாள்‌ சிம்ஹிகி. கலை “அவ்வாறு 
அருகணையாதவற்றை அவர்கள்‌ நாடுவதும்‌ பிழை” 
என்றாள்‌. அவள்‌ இளிவரலாடுகிறாளா என 
விழிகளிலிருந்து தெரியவில்லை. “அரசியரின்‌ காலம்‌ 
மிகமிக மெல்ல ஊர்வது, சினைகொண்ட பிடியானை 


என?” என்றாள்‌ தேவப்பிரபை. 


“மெய்யாகவே சொல்க, ஏன்‌ அரசியர்‌ ஓடலாகாது?” 
என்றாள்‌ தாரை. “ஓடும்போது அவர்கள்‌ 
அரசியல்லாமலாகிறார்கள்‌” என்றாள்‌ தேவகாந்தி. “ஏன்‌?” 
என்று தாரை மீண்டும்‌ கேட்டாள்‌. புஷ்டி “நான்‌ இதை 
ஒருமுறை செவிலியிடம்‌ கேட்டேன்‌” என்றாள்‌. “அரசி 
என்பது ஒரு நிறைநிலை. ஆகவே அவர்கள்‌ ஓடக்கூடாது 
என்றாள்‌. பின்னர்‌ என்‌ தோளைத்தொட்டு 
நிறைந்திருக்கையில்தான்‌ அது நீர்நிலை. அரசியர்‌ 
ஓயாது தன்னிலூறும்‌ சுனை ஆகலாம்‌. ஊருக்கே 
உணவூட்டும்‌ குளமோ ஏரியோ ஆகலாம்‌. உணவூட்டும்‌ 
ஊருணியாகலாம்‌. ஓயாது அலைக்கும்‌ கடலுமாகலாம்‌. 
ஆனால்‌ நிலைகொண்டாகவேண்டும்‌ என்றாள்‌.” 


தாரைக்கு அவள்‌ சொன்னது புரியவில்லை. அவள்‌ 
“எங்களூரில்‌ ஓடுவதே முதல்‌ பயிற்சி. நெடுந்தொலைவு 
ஓடுவதும்‌ நெடுநேரம்‌ துடுப்பிடுவதுமே ஆற்றல்‌ என 
கொள்ளப்பட்டன” என்றாள்‌. தேவமாயை “உங்களூரில்‌ 
வெள்ளி என எதை சொல்வீர்கள்‌?” என்றாள்‌. “அயிரை, 
கெண்டை” என்றாள்‌. “பொன்‌ என்று?” என்றாள்‌ 
தேவமாயை. “செங்கயல்‌” என்றாள்‌. தேவமாயை உதடு 
வளைய புன்னகைத்து “எங்களூரில்‌ வெள்ளி என்றால்‌ 
சருகு. பொன்னென்றால்‌ தளிர்‌” என்றாள்‌. “இங்கே 
வெள்ளியும்‌ தங்கமும்‌ வெறும்‌ உலோகங்கள்‌ மட்டுமே.” 
தாரை நீள்மூச்செறிந்தாள்‌. தேவமித்ரை அவள்‌ தோளை 
மீண்டும்‌ அணைத்து “நீ துயர்கொள்ள 
வேண்டியதில்லையடி. மெய்யாகவே உன்னைப்போல்‌ 
ஓடமுடியாதா என ஏங்குபவள்‌ நான்‌” என்றாள்‌. 


அவள்‌ ஓடிவரும்‌ ஓசையைக்‌ கேட்டு அசலை நின்று 
திரும்பிப்பார்த்து புன்னகைத்தாள்‌. அவளை அணுகி 
மூச்சை அடக்கி “பொறுத்தருள்க, அரசி. தாங்கள்‌ 
பட்டத்தரசியுடன்‌ அவைபுகுவீர்கள்‌ என்று எண்ணினேன்‌. 
தனியாக செல்கிறீர்கள்‌ என்று அறிந்த பின்னரே அங்கு 
வந்தேன்‌. அதற்குள்‌ கிளம்பிவிட்டீர்கள்‌” என்றாள்‌. “ஆம்‌, 
இது பேரவை என்பதனால்‌ பேரரசியுடன்‌ தானும்‌ 
செல்வதாக அரசி சொன்னார்கள்‌. ஆகவே நான்‌ தனித்து 
கிளம்பினேன்‌” என்றாள்‌ அசலை. 


மூச்சு அமைய தாரை “பேரவைக்கு பேரரசி 
வருகிறார்களா?” என்றாள்‌. “ஆம்‌, இன்றையநாள்‌ 
அஸ்தினபுரியில்‌ அனைவரும்‌ 
எதிர்பார்த்திருப்பதல்லவா?” என்று அசலை சொன்னாள்‌. 
“மேலும்‌ அவருடைய சொற்களில்‌ பாதி அன்னையை 


நோக்கியே எழும்‌ என அனைவரும்‌ அறிவர்‌.” தாரை 
“ஆம்‌” என்றபின்‌ முகம்மலர்ந்து அசலையின்‌ 
கையைப்பற்றி “நேற்று நான்‌ சென்று இளைய யாதவரை 
பார்த்தேன்‌” என்றாள்‌. அசலை திடுக்கிட்டு “நீயா?” 
என்றாள்‌. “ஆம்‌, நானும்‌ என்‌ கொண்டவருமாக 
சென்றோம்‌. உண்மையில்‌ நான்‌ 
தயங்கிக்கொண்டிருந்தேன்‌. அவர்தான்‌ என்னை 
வற்புறுத்தி அழைத்துச்‌ சென்றார்‌” என்றாள்‌ தாரை. 


சிறுமியைப்போல மூச்சிழுத்துவிட்டு “என்னால்‌ எப்படி 
அத்தனை தொலைவைக்‌ கடந்து அவர்‌ அருகே அணுக 
முடிந்ததென்று இப்போது எண்ணினாலும்‌ திகைப்பாக 
இருக்கிறது. ஆனால்‌ அருகணைந்த பின்னர்‌ நான்‌ 
எப்போதும்‌ அங்குதான்‌ இருந்துகொண்டிருந்தேன்‌ 
என்றுணர்ந்தேன்‌. அவர்‌ பிறிதெவருமல்ல, அங்கே 
மச்சபுரியில்‌ சர்மாவதியில்‌ படகோட்டி முதலைகளை 
வேட்டையாடி வாழ்ந்துகொண்டிருக்கும்‌ என்‌ தந்தைதான்‌. 
அவர்‌ என்‌ கைகளைப்‌ பற்றியதுமே நான்‌ அதை 
உணர்ந்தேன்‌. கண்களை மூடினால்‌ தந்தையின்‌ 
தொடுகையென்றே அது தோன்றியது” என்றாள்‌ தாரை. 


அசலை அதை கேட்கவிழையாதவள்போல மறுபக்கமாக 
தலைதிருப்பியிருந்தாள்‌. ஆனால்‌ தாரை அதை 
கண்ணேற்காமல்‌ தொடர்ந்து பேசினாள்‌. “நான்‌ அதை 
அவரிடம்‌ சொன்னேன்‌. நான்‌ உன்‌ தந்தையேதான்‌ என்று 
அவர்‌ சொன்னார்‌. என்‌ தலையை மெல்ல தட்டினார்‌, 
காதைப்‌ பிடித்து முறுக்கினார்‌. மெய்யாகவே அவருக்கு 
என்‌ தந்தை எப்படி என்னை கொஞ்சுவார்‌ என 
தெரிந்திருக்கிறது.” அசலை பெருமூச்சுடன்‌ “நன்று” 
என்றாள்‌. “நீங்களும்‌ சென்று பார்க்கலாமே, அக்கை?” 
என்றாள்‌ தாரை. “உன்னுடன்‌ உன்‌ கணவர்‌ வந்தார்‌” 
என்றாள்‌ அசலை. “ஆம்‌, அது மெய்‌. முறைமைகளைக்‌ 
கடந்துசெல்ல இங்கு எவருக்கும்‌ ஒப்புதலில்லை” 
என்றாள்‌ தாரை. 


இருவரும்‌ பேசிக்கொண்டு நடந்தனர்‌. அசலை 
தலைகுனிந்து எண்ணங்களில்‌ ஆழ்ந்தவளாக நடந்தாள்‌. 
தாரை அச்சூழலை விழியோட்டி நோக்கியபடி 
அவ்வப்போது இயல்பாக நின்று ஆடைகளும்‌ 
அணிகளும்‌ குலுங்க ஓடி அணுகி உடன்வந்தாள்‌. அசலை 
விழிப்புற்றவள்போல “நீங்கள்‌ எதைப்பற்றி 
பேசிக்கொண்டீர்கள்‌?” என்றாள்‌. தாரை மெல்லிய 
திடுக்கிடலுடன்‌ அக்கேள்வியை அடைந்தாள்‌. 
துள்ளலுடன்‌ அவளுடன்‌ இணைந்து நடந்தபோது அவள்‌ 
அணிகளும்‌ வளைகளும்‌ குலுங்கின. அவள்‌ 


சொல்லெடுப்பதற்கு முன்னே அவள்‌ உடல்‌ ஒரு 
சொல்லை உரைத்தது போலிருந்தது. 


“உண்மையை சொல்லப்போனால்‌ நாங்கள்‌ இருவரும்‌ 
பேசிக்கொண்டது முழுக்க மச்சநாட்டை பற்றித்தான்‌, 
அரசி. இளைய யாதவர்‌ என்‌ தந்தையின்‌ தோழர்‌. எங்கள்‌ 
நிலத்தை நன்கறிந்தவர்‌. நீங்கள்‌ எங்கள்‌ நிலத்தை 
பார்த்திருக்கமாட்டீர்கள்‌. சர்மாவதி சேற்றுநதி. அதன்‌ இரு 
கரைகளும்‌ சதுப்பு நிரம்பியவை. எங்கள்‌ இல்லங்கள்‌ 
அனைத்தும்‌ சதுப்பின்‌ மீதுதான்‌ அமைந்திருக்கும்‌. 
நீரலைக்கு இருபுறமும்‌ கோரைப்புல்லின்‌ அலைகள்‌. நீரில்‌ 
படகுகள்‌ ஒழுகிக்கொண்டிருக்கும்‌. கோரைப்புற்களின்‌ 
மீது எங்கள்‌ இல்லங்கள்‌ மூங்கில்கால்‌ ஊன்றி 
நின்றிருக்கும்‌. அவ்வளவே வேறுபாடு. படகுகளைப்‌ 
பார்த்து அமர்ந்திருந்தால்‌ வீடுகள்‌ 
ஒழுகிச்செல்வதைப்போல தோன்றும்‌...” 


அவள்‌ சிறுமியைப்‌ போன்ற விரைவுக்குரலில்‌ 
“குடில்களுக்கு அடியில்‌ இஞ்சிப்புல்லிட்டு 
புகையெழுப்பிக்கொண்டிருப்போம்‌. இல்லையேல்‌ 
சதுப்பின்‌ கொசுக்கள்‌ உடலை மொய்த்துவிடும்‌. அப்புகை 
எங்கள்‌ ஊர்களை முகில்போல மூடியிருக்கும்‌. 
இளமையிலிருந்து நான்‌ கண்ட அத்தனை முகங்களும்‌ 
அப்புகைப்படலத்தினூடாக எழுந்தவைதான்‌. 
எப்போதேனும்‌ நல்ல கோடையின்‌ இளங்காலையில்‌ 
ஆற்றுக்குமேல்‌ படகில்‌ செல்கையிலேயே புகையில்லாத 
காட்சிகளை காண்பது. அது விழியிலிருந்து ஒரு 
மென்பால்‌ படலத்தை உரித்து அகற்றியதுபோல காட்சி 
துலங்கும்‌ ஒரு கனவறிதல்‌. அதற்காகவே நான்‌ 
சர்மாவதிக்கு செல்வேன்‌” என்றாள்‌. 


“ஆனால்‌ அது மிக அரிது. ஆற்றின்மேல்‌ எப்போதும்‌ 
நீராவிப்‌ படலம்‌ இருக்கும்‌. காட்சிகள்‌ மழையினூடே என 
நெளிந்தாடித்தான்‌ தெரியும்‌...” என அவள்‌ தொடர்ந்தாள்‌. 
சொல்லச்சொல்ல எழுந்தபடியே இருந்தது அவள்‌ உள்ளம்‌. 
“நானே மீன்‌ பிடிக்கத்தொடங்கியது ஏழாவது 
அகவையில்‌. எனக்கு என்‌ தந்தை கைக்கோடரியால்‌ 
மென்மரம்‌ குடைந்து ஒரு படகு செய்து தந்தார்‌. அதில்‌ 
துடுப்பிடுவதற்கும்‌ அவரே கற்பித்தார்‌. சிறுதாண்டிலுடன்‌ 
ற்றில்‌ தனித்துச்‌ சென்று என்‌ முதல்‌ மீனை 
டித்துக்கொண்டு வந்ததை ஒவ்வொரு 
காட்சித்துளியெனவும்‌ நினைவு கூர்கிறேன்‌.” 


“அதுவொரு நீள்வால்‌ கெளுத்தி. ஆழத்திலிருந்து 
விடியலில்‌ மட்டுமே வெளிவரும்‌ மீன்‌. அதற்கு செவுள்கள்‌ 


இல்லை. இலைக்குருத்துச்‌ சுருள்போல மென்மையாக 
பளபளத்தது. அதை என்‌ கையில்‌ எடுத்தபோது துள்ளி 
நெளிந்தது. அது சர்மாவதியின்‌ விரல்‌ என்றும்‌ என்னை 
உடல்கிளுப்பூட்டி சிரிக்கவைக்க முயல்கிறதென்றும்‌ 
எண்ணினேன்‌. படகை சேற்றுவிளிம்பில்‌ நிறுத்தி 
பாய்ந்திறங்கி சதுப்பினூடாகச்‌ செல்வதற்கு 
போடப்பட்டிருந்த மரத்தடி மீது தாவி என்‌ குடில்‌ நோக்கி 
ஓடினேன்‌. “தந்தையே, நானே பிடித்த மீன்‌: என்று 
கூவினேன்‌. தந்தை என்‌ அக்கையருடன்‌ 
இல்லமுகப்பிலமர்ந்து பேசிக்கொண்டிருந்தார்‌. எழுந்து 
ஓடிவந்து இரு கைகளையும்‌ விரித்து என்‌ இடை பற்றி 
தூக்கிக்கொண்டார்‌. “என்‌ குட்டி மீனே! என்‌ ஒளிமிக்க 
மீனே!' என்று கூவி என்னை முத்தமிட்டார்‌.” 


“அதைத்தான்‌ அவரிடம்‌ பேசிக்கொண்டிருந்தாயா?” 
என்றாள்‌ அசலை. “ஆம்‌, என்னை என்‌ தந்தை பரல்‌ 
என்று அழைப்பார்‌. அதை அவரே சொன்னார்‌. நானே 
நிறுத்தாமல்‌ பேசிக்கொண்டிருந்தேன்‌. சென்ற 
பதினாறாண்டுகளில்‌ நான்‌ ஒருமுறைகூட பேசாதவை 
அவை. அவ்வளவு சொற்களும்‌ என்னுள்‌ ஆழத்தில்‌ 
மீன்முட்டைகள்‌ என கிடந்திருக்கின்றன. பெருகிக்‌ 
கொப்பளித்து எழுந்தன. அக்கையே, நீங்கள்‌ 
மமைக்காலம்‌ முடிந்து முதல்‌ வேனிவில்‌ செம்பரலும்‌ 
வெண்பரலும்‌ முட்டைகள்‌ விரிந்து மீன்குஞ்சுகள்‌ 
எழுவதை கண்டிருக்கிறீர்களா? புயற்காற்றில்‌ 
மணல்பரப்பு கொப்பளித்து எழுந்துசுருண்டு அணைவது 
போலிருக்கும்‌...” 


“பெரும்படை! முகில்போல பெருஞ்சுருள்கள்‌! 
ஒன்றன்மேல்‌ ஒன்றென எழும்‌ அலைகள்‌! 
கண்ணிமைநுனி என பல்லாயிரம்‌ சிறுவால்கள்‌. பல 
இலக்கம்‌ வெள்ளிச்‌ செவுள்கள்‌. பலகோடி கடுகு விழிகள்‌. 
ஆனால்‌ உள்ளம்‌ ஒன்று. அவற்றை அள்ளிச்‌ 
சுழற்றிவரும்‌ விழைவுதான்‌ மீன்களை நீரில்‌ 
வாழச்செய்யும்‌ இறையாணை. அதை விழிமுன்‌ 
காண்பதென்பது இறைவடிவை எதிர்நின்று 
நோக்குவதுபோல. படகுகளில்‌ ஏறி நாங்கள்‌ 
சர்மாவதியின்மேல்‌ சென்று அசைவற்று நிற்போம்‌. 
எடைகொண்ட கற்களிரண்டை நங்கூரமாகக்‌ கட்டி 
நீரிலிறக்கிய பின்‌ எதிரொழுக்கில்‌ துடுப்பிட்டால்‌ 
படகுகள்‌ அசைவிலாது நீர்மேல்‌ நின்றிருக்கும்‌. எங்கள்‌ 
குடியில்‌ எழமுடியாத முதியோர்கூட அப்போது 
நீரின்மேல்தான்‌ இருப்போம்‌.” 


“பரலெழுகை தொடங்குவதை நீரிலெழும்‌ வண்ண 


மாற்றத்தினூடாக ஏழு நாட்களுக்கு முன்னரே எங்கள்‌ 
குலமுதியோர்‌ சொல்லிவிடுவார்கள்‌. ஒருநாளுக்கு 
முன்னரே நீரின்‌ மணம்‌ அதை தெளிவாக காட்டும்‌. 
இளஞ்சேற்றுமணம்‌. ஆனால்‌ அதில்‌ சற்று குருதியும்‌ 
கலந்ததுபோலிருக்கும்‌. இரவே படகுகளில்‌ சென்று 
நதிமேல்‌ காத்திருப்போம்‌. பரல்பெருக்கு அணைவதற்கு 
முன்னரே காற்றில்‌ சுழலும்‌ பறவைக்கூட்டம்‌ அதை 
அறிவிக்கும்‌. பின்னர்‌ சர்மாவதி நிறம்‌ மாறுவதை 
காண்போம்‌. நீருக்குள்‌ எழும்‌ அலைகளென அவை வந்து 
சூழ்ந்துகொள்ளும்‌. இளையோரெல்லாம்‌ நீரில்‌ பாய்ந்து 
மூழ்கித்திளைத்து அவற்றை நோக்குவோம்‌...” 


அசலை புன்னகைக்க தாரை நிறுத்தி “நான்‌ என்ன 
பேசிக்கொண்டிருந்தேன்‌?” என்றாள்‌. “அவரிடம்‌ நீ 
பேசியதை” என்றாள்‌ அசலை. “ஆம்‌, ஒரு கட்டத்தில்‌ 
அவரிடமிருந்து எனக்கு தெரிந்துகொள்வதற்கு எதுவுமே 
இல்லை என்று தோன்றியது. தந்தையிடமென நான்‌ 
எண்ணியதனைத்தையும்‌ பேச விரும்பினேன்‌. ஏதோ ஒரு 
மாயம்‌ நிகழ்ந்தது. அவர்‌ என்‌ களித்தோழரானார்‌. 
அதன்பிறகு முழுக்க மீன்‌ வேட்டை குறித்தும்‌ படகுப்‌ 
போட்டிகளைப்பற்றியும்‌ ஆற்றில்‌ பாய்ந்து 
ஒழுக்குமுறித்து நீந்தி மீள்வதைப்பற்றியும்‌ மட்டுமே 
பேசிக்கொண்டிருந்தோம்‌. பேசிப்‌ பேசி நெடுந்தொலைவு 
சென்ற பின்னர்‌ உணர்ந்தேன்‌, நானும்‌ அவரும்‌ மட்டும்‌ 
வேறெங்கோ சென்றுவிட்டிருப்பதை. எங்கள்‌ 
அறைக்குள்ளேயே என்‌ துணைவர்‌ நின்றிருந்தார்‌. 
அவரை உணர்ந்து நான்‌ திரும்பி வந்து அய்யோ 
நெடுநேரமாயிற்றே என்று புன்னகைத்தேன்‌. 
தாழ்வில்லை, நீ ஒவ்வொரு அகவையாக உதிர்த்து மீண்டு 
செல்வதை கண்டேன்‌. கருக்குழந்தையாக மாறிவிடுவாய்‌ 
என்று தோன்றியது என்று அவர்‌ சொன்னார்‌.” 


மூச்சுத்‌ திணறுவதுபோல சொல்‌ இறுக நிறுத்தி “அப்போது 
நான்‌ ஏன்‌ அப்படி சொன்னேன்‌ என்று தெரியவில்லை. 
அவ்வண்ணம்‌ கருக்குழந்தையாக மாறினால்‌ அவர்‌ 
உடலுக்குள்‌ புகுந்து ஓர்‌ அணுவாக அமைந்துவிட 
வேண்டுமென்று தோன்றுகிறது என்றேன்‌. இருவரும்‌ 
நகைத்தனர்‌. இளைய யாதவர்‌ என்‌ தோளைப்பற்றி 
சென்று வா, மீண்டும்‌ நாம்‌ சந்திப்போம்‌ என்றார்‌. 
சந்திக்கவில்லையென்றாலும்‌ எப்போதும்‌ நான்‌ 
உடனிருந்துகொண்டிருப்பேன்‌ என்று சொன்னார்‌” 
என்றாள்‌ தாரை. 


அசலை “ஆம்‌” என்றாள்‌. பின்னர்‌ நீள்மூச்செறிந்து 
“அனைவரிடமும்‌ இருந்து கொண்டிருக்கிறார்‌” என்றாள்‌. 


தாரை “பின்னர்‌ என்‌ அறைக்கு மீள்கையில்தான்‌ அவர்‌ 
வந்திருப்பது இந்திரப்பிரஸ்தத்தின்‌ தூதுச்‌ செய்தியுடன்‌ 
என்பதை நினைவு கூர்ந்தேன்‌. அவர்‌ என்ன கூறினாலும்‌ 
அதனுடன்‌ முழுதுளம்கொண்டு நிற்பதாக அறிவிக்கவே 
நானும்‌ அவரும்‌ சென்றிருந்தோம்‌. அதை மட்டும்‌ 
அவரிடம்‌ சொல்லவே இல்லை” என்றாள்‌. 


“அல்லது அதை மட்டும்தான்‌ 
சொல்லிக்கொண்டிருந்தாய்‌...” என்றாள்‌ அசலை. தாரை 
அவள்‌ கையைப்பற்றி “மெய்யாகவா? மெய்யாகவா, 
அக்கை? நான்‌ அதை சொல்லிவிட்டேனா?” என்றாள்‌. “நீ 
அறைக்குள்‌ புகுந்ததுமே விழிகளால்‌ அதைத்தான்‌ 
சொல்லியிருப்பாய்‌” என்றாள்‌ அசலை. “ஆம்‌, 
அறைக்குள்‌ நுழைந்ததுமே நான்‌ முதலில்‌ பார்த்தது அவர்‌ 
கால்களைத்தான்‌. அவர்‌ முகத்தை நெடும்பொழுது 
கழித்தே பார்த்தேன்‌. அவர்‌ கால்களை நீங்கள்‌ 
பார்க்கவேண்டும்‌, அக்கையே. அவர்‌ முகம்‌ நம்‌ 
கனவுகளில்‌ இருப்பது. கனவுகள்‌ மிக அண்மையிலும்‌ 
மிகத்‌ தொலைவிலுமென ஒரே தருணம்‌ 
அமைந்திருப்பவை. கால்கள்‌ அப்படி அல்ல, நாம்‌ 
அன்றாடம்‌ புழங்கும்‌ ஒவ்வொரு பொருளும்போல 
கைக்கும்‌ கருத்துக்கும்‌ எட்டுபவை.” 


“அக்கால்களை இப்போதும்‌ விழிமுன்‌ என பார்க்கிறேன்‌. 
நீலத்தாமரை மொட்டுகள்‌ போன்றவை. நகங்கள்‌ இரு 
புன்னகைகள்‌. அந்தக்‌ கால்களை மலர்களாக குழலில்‌ 
சூடிக்கொள்ள வேண்டுமென்று நேற்றிரவு எண்ணினேன்‌. 
இனி என்‌ குழலில்‌ நீல மலர்களை அன்றி எதையும்‌ 
சூடுவதில்லை என்று அப்போது முடிவெடுத்தேன்‌” 
என்றாள்‌ தாரை. அசலை “நான்‌ அம்முடிவை எடுத்து 
நெடுங்காலமாகிறது” என்று தன்‌ குழலைத்‌ திருப்பி அதில்‌ 
சூட்டப்பட்டிருந்த நீலச்‌ செண்பகத்தை காட்டினாள்‌. 
தாரை திரும்பி அதைப்‌ பார்த்து “மெய்தான்‌” என்றபின்‌ 
“நானும்தான்‌” என்று தன்‌ குழலில்‌ சூட்டியிருந்த 
நீலமலர்களை காட்டினாள்‌. 


“நீலம்போல்‌ அழகிய வண்ணம்‌ பிறிதெதுவுமில்லை. 
செம்மையும்‌ பொன்மஞ்சளும்‌ ஒளிகொண்டவை. நீலம்‌ 
ஆழம்‌ மிக்கது” என்றாள்‌ அசலை. “ஆம்‌ அக்கையே, 

றவண்ணங்கள்‌ நம்மை நோக்கி வருகின்றன. நீலம்‌ 
நம்மை இழுத்து தன்னுள்‌ ஆழ்த்துகிறது” என்று தாரை 
சொன்னாள்‌. 


[10826] காவலர்‌ வாழ்த்துரைக்க நிமித்திகன்‌ வரவறிவிக்க 
அஸ்தினபுரியின்‌ குடிப்பேரவையை ஒட்டியிருந்த 


சிற்றறைக்குள்‌ அசலையும்‌ தாரையும்‌ நுழைந்தனர்‌. 
அங்கு மச்சநாட்டு இளவரசியர்‌ சிம்ஹிகி, புஷ்டி, 
அனங்கை, கலை, ஊர்வசி, அமிர்தை ஆகியோர்‌ 
மல்லநாட்டு இளவரசியர்‌ தேவமித்ரை, தேவபிரபை, 
தேவகாந்தி, தேவமாயை, தேவகி ஆகியோருடன்‌ 
பேசிக்கொண்டிருந்தனர்‌. புஷ்டி எழுந்து வந்து 
தாரையிடம்‌ “உன்னை தேடினேன்‌... எங்கே சென்றாய்‌?” 
என்றபின்‌ அசலையை பார்த்தாள்‌. “வணங்குகிறேன்‌, 
அரசி” என்றாள்‌. 


மூஷிககுலத்து இளவரசியர்‌ கமலை, ருத்ராணி, மங்கலை, 

மலை, பாடலை, உல்பலாக்ஷி, விபுலை ஆகியோர்‌ 
காமரூபத்து இளவரசியர்‌ ஏகவீரை, சந்திரிகை, ரமணை, 
நந்தினி, ருக்மிணி, அபயை, மாண்டவி, சண்டிகை 
ஆகியோருடன்‌ பேசிக்கொண்டிருந்தனர்‌. அவர்கள்‌ 
எழுந்து அசலையை வணங்கினர்‌. அசலை அவர்கள்‌ 
நடுவே பீடத்தில்‌ அமர்ந்தாள்‌. அவளுக்குப்பின்னால்‌ 
பீடத்தின்‌ பின்‌ வளைவைப்‌ பற்றியபடி தாரை நின்றாள்‌. 
உத்கலத்தின்‌ இளவரசியர்‌ திதி, சுரசை, பானு, சந்திரை, 
யாமி, லம்பை, சுரபி, தாம்ரை ஆகியோர்‌ உள்ளே வந்து 
அசலையை வணங்கினர்‌. 


மெல்ல மெல்ல அவ்வறை தோள்கள்தொடச்‌ செறிந்து 
வண்ணங்களும்‌ நறுமணங்களும்‌ அணியொலிகளும்‌ 
மூச்சுவெம்மையும்‌ கொண்டதாக ஆகியது. கனகர்‌ உள்ளே 
வந்து வணங்கி “இளவரசி, அவை 
கூடிக்கொண்டிருக்கிறது. ஒவ்வொருவராக வந்து 
அமர்கிறார்கள்‌” என்றார்‌. “அரசர்கள்‌ உள்ளே 
சென்றுவிட்டனரா?” என்று அசலை கேட்டாள்‌. 
“பெரும்பாலும்‌ சென்று அவையமர்ந்துவிட்டனர்‌. 
இளையவர்‌ அரசருடன்‌ அவைபுகுவாரென்று 
எண்ணுகிறேன்‌” என்றார்‌ கனகர்‌. அசலை “பேரரசி 
அவையுகுந்துவிட்டார்களா என்று நோக்கிக்‌ கூறுக!” 
என்றாள்‌. “அவர்கள்‌ மறுபக்க அவையில்‌ 
இருக்கிறார்கள்‌. பேரரசி அவைபுகுந்ததும்‌ அணுக்கச்சேடி 
எனக்கு செய்தி அறிவிப்பாள்‌” என்றார்‌ கனகர்‌. “அவர்கள்‌ 
அவைபுகும்போது நாமும்‌ அவைபுகலாம்‌” என்று அசலை 
சொன்னாள்‌. கனகர்‌ வெளியே ஓடினார்‌. 


அசலை கைகாட்ட சேடி மயிலிறகு விசிறியை 
அளித்தாள்‌. அவள்‌ தன்‌ பின்னலைத்‌ தூக்கி 
பின்கழுத்தை விசிறிக்கொண்டாள்‌. “நான்‌ வீசுகிறேன்‌, 
அரசி” என்றாள்‌ பாடலை. “வேண்டாம்‌, நீ 
அரசணிக்கோலத்திலிருப்பவள்‌” என்று அசலை 
புன்னகை செய்தாள்‌. பேரரசி அவைபுகுவதை 


அறிவிக்கும்‌ சங்கொலி மறுபக்கம்‌ எழுந்தது. குரவையும்‌ 
மங்கல இசையும்‌ ஒலித்தன. “அவைநுழைகிறார்கள்‌” 
என்றாள்‌ லம்பை. அசலை தாரையிடம்‌ “நீ என்‌ அருகில்‌ 
அமர்ந்துகொள்‌்” என்றாள்‌. தாரை “அவை 
முறைமைப்படி...” என்று சொல்தயங்க “இது என்‌ ஆணை 
என்று கொள்க!” என்றாள்‌ அசலை. “அவ்வாறே” 
என்றாள்‌ தாரை. 


அவர்கள்‌ ஆடைகளை சீரமைத்தபடி எழுந்தனர்‌. 
கமலையும்‌ மங்கலையும்‌ அசலையின்‌ ஆடையின்‌ 
பின்சுருக்கங்களை நீவிவிட்டனர்‌. “பேரவையில்‌ எவரும்‌ 
நம்மை நோக்கப்போவதில்லை... ஆயினும்‌ 
அணியாடைகள்‌” என்றாள்‌ திதி. சுரசை “நாம்‌ 
பார்ப்போமே?” என்றாள்‌. கனகர்‌ மூச்சிரைக்க மீண்டும்‌ 
சிற்றறைக்குள்‌ புகுந்து தலைவணங்கி “அவை 
ஒருங்கிக்கொண்டிருக்கிறது, அரசியரே” என்றார்‌. அசலை 
“செல்வோம்‌” என்று பிறரிடம்‌ சொன்னபின்‌ முன்னால்‌ 
சென்றாள்‌. அவளுடைய நிமித்தச்சேடி வலம்புரிச்சங்கை 
ஊதி அரசியர்‌ அவை புகவிருப்பதை அறிவித்தாள்‌ 
மங்கலத்தாலமேந்திய மூன்று சேடியர்‌ முன்னால்‌ நடக்க 
அசலை அருகே தாரையுடன்‌ நீளடி வைத்து 
மிதப்பவள்போல்‌ நடந்து சென்றாள்‌. கெளரவ அரசியர்‌ 
மூவர்‌ மூவராக நிரைவகுத்து அவளைத்‌ தொடர்ந்து 
அவை நோக்கி சென்றனர்‌. 


பேரவைக்குள்‌ புறவாயிலினூடாக நுழைந்து அங்கு 
போடப்பட்டிருந்த இருக்கைகளில்‌ அவர்கள்‌ பரவினர்‌. 
முன்னரே காந்தாரத்து மூத்த அரசியரான சுதேஷ்ணையும்‌ 
சம்ஹிதையும்‌ தேஸ்ரவையும்‌ சுஸ்ரவையும்‌ நிகுதியும்‌ 
சுபையும்‌ தசார்ணையும்‌ இருக்கைகளில்‌ அமர்ந்திருக்க 
அவர்களுக்குப்‌ பின்னால்‌ காந்தாரத்து அரசியர்‌ ஸ்வாதா, 
துஷ்டி, புஷ்டி, ஸ்வஸ்தி, ஸ்வாகா, காமிகை, காளிகை, 
ஸதி, க்ரியை, சித்தை, சாந்தி, மேதா, பிரீதி, தத்ரி, மித்யா 
ஆகியோர்‌ அமர்ந்திருந்தனர்‌. சுதேஷ்ணையை 
வணங்கிவிட்டு தங்கள்‌ இருக்கைகளில்‌ அமர்ந்தனர்‌. 


பேரவை முழுக்க நிறைந்துவிட்டிருப்பதை அவர்களுக்கு 
முன்னால்‌ போடப்பட்டிருந்த மெல்லிய பட்டுத்‌ 
திரைச்சீலைக்கு அப்பால்‌ மென்புகையிலூடாக என 
தாரை பார்த்தாள்‌. குமத்தலைவர்களும்‌ 
பெருவணிகர்களும்‌ வைதிகர்களும்‌ அவர்களுக்குரிய 
இருக்கைகளில்‌ அமைந்து ஓசையின்றி 
அவைமேடையை நோக்கிக்கொண்டிருந்தனர்‌. 
பின்றிரைகளில்‌ மட்டும்‌ ஓரிருவர்‌ வந்து அமர்ந்தனர்‌. 
அரசர்களுக்குரிய பகுதியில்‌ கெளரவர்கள்‌ முடிகளுடனும்‌ 


கவசங்களுடனும்‌ மாலைகளுடனும்‌ முழுமையாக 
நிறைத்து அமர்ந்திருந்தனர்‌. சகுனியின்‌ அருகே தரையில்‌ 
இடப்பட்ட மென்பஞ்சு சேக்கையில்‌ கணிகர்‌ சரிந்து 
படுப்பதுபோல்‌ அமர்ந்திருந்தார்‌. 


பீஷ்மரும்‌ துரோணரும்‌ கிருபரும்‌ வலது எல்லையில்‌ 
அந்தணர்‌ நிரையை ஒட்டி போடப்பட்டிருந்த 
இருக்கைகளில்‌ அமர்ந்திருந்தனர்‌. பீஷ்மர்‌ அவருடைய 
இயல்புப்படி மெலிந்து நீண்ட உடலை மரவுரியிட்ட 
பீடத்தில்‌ சற்றே வளைத்ததுபோல அமர்த்தி 
வலக்கையால்‌ தாடியை உருவியபடி விழிதாழ்த்தி 
ஊழ்கத்திலென அமர்ந்திருந்தார்‌. துரோணர்‌ கிருபரிடம்‌ 
தாழ்ந்த குரலில்‌ எதையோ தொடர்ந்து 
உரையாடிக்கொண்டிருந்தார்‌. சுபாகு எழுந்து சென்று 
யுயுத்ஸுவிடம்‌ ஏதோ ஆணையிட்டுவிட்டு மீண்டுவந்து 
தன்‌ இருக்கையில்‌ அமர்ந்தான்‌. 


சத்யசேனையும்‌ சத்யவிரதையும்‌ இருபக்கமும்‌ நின்று 
காந்தாரியை அழைத்துக்கொண்டு அவைபுக மகளிர்‌ 
அனைவரும்‌ எழுந்து நின்று வாழ்த்தினர்‌. அரசியர்‌ 
நிரைக்கு எல்லையில்‌ இடப்பட்ட அரியணையில்‌ காந்தாரி 
அமர அவள்‌ அருகே சத்யசேனையும்‌ சத்யவிரதையும்‌ 
அமர்ந்தனர்‌. காந்தார அரசியர்‌ தங்கள்‌ குடி வழக்கப்படி 
முற்றிலும்‌ முகத்தை மூடும்படி ஆடையணிந்து தாழ்ந்த 
குரலில்‌ ஒருவரோடொருவர்‌ 
உரையாடிக்கொண்டிருந்தனர்‌. அரசியர்‌ நிரையில்‌ சிலரே 
அவையை நோக்கினர்‌. பெரும்பாலானவர்கள்‌ 
தலைகுனிந்து முற்றிலும்‌ உளம்‌ அகன்று 
அமர்ந்திருந்தனர்‌. சிலர்‌ பொருளின்றி எதையேனும்‌ 
வெறித்து நோக்க சிலர்‌ எதையோ துழாவுபவர்கள்போல 
அவை நோக்கி வெறுமனே விழிசுழற்றினர்‌. 


திருதராஷ்டிரரின்‌ அவைநுழைவை அறிவித்தபடி 
நிமித்திகன்‌ கொம்பூதிக்கொண்டு அவைக்குள்‌ 
நுழைந்தான்‌. அவனைத்‌ தொடர்ந்து மங்கலச்சேடியரும்‌ 
இசைச்சூதரும்‌ நிரைகொண்டு வர சஞ்சயனின்‌ 
தோள்பற்றி திருதராஷ்டிரர்‌ நடந்து வந்தார்‌. 
அவையிலிருந்த விதுரர்‌ எழுந்து சென்று முகமனுரைத்து 
வணங்கி திருதராஷ்டிரரை எதிரேற்றார்‌. கைகூப்பியபடி 
அவைக்குள்‌ நுழைந்து அவையை மும்முறை 
தலைதாழ்த்தி வணங்கிய பின்‌ தன்‌ இருக்கை நோக்கி 
சென்றார்‌ திருதராஷ்டிரர்‌. பீஷ்மரையும்‌ துரோணரையும்‌ 
கிருபரையும்‌ வணங்கிவிட்டு அமர்ந்தார்‌. அவருக்கு 
அருகே தாழ்ந்த பீடத்தில்‌ சஞ்சயன்‌ அமர்ந்தான்‌. அவர்‌ 
சென்று அமர்வதுவரை அவை வாழ்த்தொலி 


வேள்வியன்னத்தை ஏழுபங்குகளாக பகுத்து 
முதல்பங்கை வேள்வியதிபருக்கும்‌ இரண்டாவது பங்கை 
வேள்வியாற்றியவர்களுக்கும்‌ மூன்று பங்குகளை 
முனிவர்களுக்கும்‌ இரண்டு பங்குகளை தனக்குமாக 
அவள்‌ எடுத்துவைத்தாள்‌. 


“அன்னத்தை அளிப்பவர்களே, பூமியே, மழையே, 
வேள்வித்தீயாக வந்து எங்கள்‌ மூதாதையர்‌ 
உண்டவற்றின்‌ மிச்சிலான இந்தத்‌ தூய அன்னம்‌ எங்கள்‌ 
உடலையும்‌ ஆன்மாவையும்‌ நலம்பெறச்செய்வதாக! 
எங்கள்‌ வழித்தோன்றல்கள்‌ நலம்பெறுவார்களாக!” 
என்று சொன்னபடி மாண்டூக்யர்‌ கடைசித்துளி நெய்யை 
அனலில்‌ ஊற்றினார்‌. “தாங்கள்‌ செல்லலாம்‌ அரசி” 
என்றார்‌ ஏகத கெளதமர்‌. 


குந்தி எழுந்து வேள்விச்சாலைக்கு வெளியே 
செல்லும்போது மாத்ரி வெளியே நின்று உள்ளே 
நோக்குவதைக்‌ கண்டாள்‌. “குழந்தை எங்கே?” என்றாள்‌. 
“இதோ” என மாத்ரி திரும்பி அருகே சிறுதிண்ணையைச்‌ 
சுட்டிக்காட்டினாள்‌. குந்தி எட்டிப்பார்த்த கணமே 
அடிவயிற்றில்‌ குளிர்ந்த வாள்‌ பாய்ந்ததுபோல 
உணர்ந்தாள்‌. குழந்தை மான்‌ தோலில்‌ இருந்து விலகி 
அப்பால்‌ கிடந்தது. 


அதை பாய்ந்து எடுத்து தன்‌ மார்போடு 
அணைத்துக்கொண்டாள்‌. அதன்‌ வாயை தன்‌ மூக்கருகே 
கொண்டுவந்து முகர்ந்தாள்‌. அதன்‌ சிறிய உடலை 
புரட்டிப்புரட்டி பார்த்தாள்‌. “நான்‌ மான்தோலில்தான்‌ 
படுக்கவைத்தேன்‌ அக்கா... எப்படி புரண்டதென்றே 
தெரியவில்லை” என்றாள்‌ மாத்ரி. குந்தி குழந்தையின்‌ 
உடலை கூர்ந்து நோக்கினாள்‌. “என்ன அக்கா?” என்றாள்‌ 
மாத்ரி அழுகைமுட்ட. 


“ஒன்றுமில்லை... எறும்புகள்‌ கடித்திருக்கின்றனவா 
என்று பார்த்தேன்‌” என்றாள்‌ குந்தி. “ஒருகணம்கூட 
இருக்காது அக்கா... நீங்கள்‌ எழப்போகும்போதுதான்‌ நான்‌ 
உள்ளே நோக்கினேன்‌” என்றாள்‌ மாத்ரி. “ஒன்றுமில்லை. 
வெறுமனே பார்க்கிறேன்‌. பயப்படாதே... 
ஒன்றுமில்லையம” என்று குந்தி சொன்னாள்‌. மாத்ரி 
கண்களை ஆடையால்‌ துடைத்தாள்‌. 


குந்தி குழந்தையை அணைத்துக்கொண்டு அந்த 
வேள்விப்பந்தலை நோக்கினாள்‌. உள்ளே முனிவர்களும்‌ 
மாணவர்களும்‌ முனிபத்தினிகளும்‌ நின்றிருந்தனர்‌. 
அவர்களுக்கான அன்னத்தை மரப்பட்டைத்‌ 


எழுப்பிக்கொண்டிருந்தது. 

[10826]அவைநிகழ்வுகள்‌ விரைவுகொண்டு ஒரு 
முனைநோக்கி சென்றுகொண்டிருந்தன. அனைவரும்‌ 
வாயில்களைப்பற்றிய உணர்வுடனிருந்தார்கள்‌. அசலை 
“அவர்‌ அரசருக்கு முன்னாலேயே அவைபுகவேண்டுமே?” 
என்றாள்‌. தாரை “அங்கிருந்து அவர்‌ கிளம்பியதுமே 
செய்தி தெரிந்துவிட்டது. நம்‌ எல்லைக்குள்‌ அவரும்‌ 
படைக்குழுவும்‌ நுழைந்ததுமே பேரரசர்‌ அனுப்பிய 
எதிரேற்புக்‌ குழு அவர்களைக்‌ கண்டு வணங்கி 
முறைமையும்‌ வரிசையும்‌ செய்ய முற்பட்டனர்‌. தான்‌ 
இப்போது அரசர்‌ அல்ல என அவர்‌ அவற்றை 
மறுத்துவிட்டார்‌. வழியில்‌ அவர்கள்‌ தங்குவதற்கு 
காவலரண்களிலுள்ள அரண்மனைகளை 
ஒருங்குசெய்திருந்தனர்‌. அவர்கள்‌ வழியில்‌ 
மரத்தடிகளிலும்‌ பொதுச்சாவடிகளிலும்‌ மட்டுமே 
தங்கினர்‌” என்றாள்‌. 


அசலை “ஆம்‌, அவர்‌ அரசுதுறந்தார்‌ என்றனர்‌” என்றாள்‌. 
தாரை “அவர்‌ எப்போதும்‌ அவ்வரசை சுமந்ததில்லை” 
என்றாள்‌. “தனியாகவா வந்தார்‌?” என்று அசலை 
கேட்டாள்‌. “ஆம்‌, என்றே சொல்லவேண்டும்‌. அவருடைய 
தேரில்‌ பிறர்‌ எவருமில்லை. பின்னால்‌ புரவிகளில்‌ 
சாத்யகியும்‌ எட்டு யாதவக்‌ காவலர்களும்‌ வந்தனர்‌.” 
அசலை “ஆம்‌, அவருக்கெதற்கு காவல்‌?” என்றாள்‌. 
“இங்கு புஷ்பகோஷ்டத்திலுள்ள அரசர்களுக்குரிய 
அரண்மனையில்‌ தங்கமாட்டோம்‌ என்றார்‌. ஆகவே 
அப்பால்‌ அயல்நாட்டுத்‌ தூதர்களுக்குரிய மாளிகையே 
அவருக்கு அளிக்கப்பட்டுள்ளது.” 


விதுரர்‌ அவைக்குள்‌ நுழைந்த யுயுத்ஸுவிடம்‌ 
ஓடிச்சென்று மெல்லிய குரலில்‌ ஆணைகளை இட்டார்‌. 
அவரை நோக்கி ஓடிவந்த கனகரிடம்‌ மேலும்‌ சில 
ஆணைகளை பிறப்பித்தார்‌. ஒவ்வொருவரும்‌ 
சிற்றமைச்சர்களை நோக்கிச்சென்று ஆணைகளை 
ஏவினார்கள்‌. கைவீச்சுகள்‌ நாவென சொல்லெடுப்பதை 
தாரை கண்டாள்‌. விழியறியும்‌ சொல்‌ என 
எண்ணிக்கொண்டாள்‌. யுயுத்ஸு மெல்லிய அடிகளுடன்‌ 
ஓடிச்சென்று திருதராஷ்டிரரிடம்‌ ஏதோ சொல்ல அவர்‌ 
தலையைச்‌ சரித்து முகம்‌ சுளித்து அவன்‌ சொற்களை 


கேட்டார்‌. 


அப்போது அவையில்‌ ஓசையெழுந்தது. தாரை 
விழிதிருப்பி அவையை நோக்கினாள்‌. ஓசை வலுத்தது. 
“என்ன ஓசை?” என்று அவள்‌ அசலையிடம்‌ கேட்டாள்‌. 
அசலை மறுமொழி சொல்லவில்லை. அவள்‌ விழிகள்‌ 
நிலைத்திருந்த இடத்தை தாரை நோக்கினாள்‌. அங்கே 
இளைய யாதவரை கண்டாள்‌. நெஞ்சில்‌ கைவைத்து “ஆ” 
என மூச்சொலியால்‌ ஏங்கினாள்‌. 


இளைய யாதவர்‌ எவரும்‌ எண்ணியிராத வகையில்‌ 
இயல்பாக கிழக்குச்‌ சிறுவாயிலினூடாக உள்ளே வந்தார்‌. 
கைகூப்பியபடி உள்ளே வந்து ஓரிரு நிரைகளைக்‌ கடந்த 
பின்னரே அவர்‌ வருகையை அவை அறிந்தது. 
அனைத்து தலைகளும்‌ திரும்பி அவரை பார்த்தன. சிலர்‌ 
அறியாது எழுந்தனர்‌. கைகூப்பியபடி அவரை நோக்கிச்‌ 
சென்ற விதுரர்‌ தலைவணங்கினார்‌. அவர்‌ விதுரரிடம்‌ 
முகம்‌ சிரிப்பில்‌ மலர மென்சொல்லுரைப்பது தெரிந்தது. 
கைவணங்கி தலைதாழ்த்தியபடி சென்று பீஷ்மரையும்‌ 
துரோணரையும்‌ கிருபரையும்‌ வணங்கிவிட்டு 
திருதராஷ்டிரரின்‌ அருகே நின்றார்‌. அவர்‌ இளைய 
யாதவர்‌ அணுகியதுமே தலைகுனித்திருந்தார்‌. 
தலைநிமிராமலேயே வலக்கை தூக்கி வாழ்த்தினார்‌. 


முன்நிரையில்‌ அரசர்களுக்குரிய இருக்கையில்‌ 
அமரும்படி இளைய யாதவரிடம்‌ விதுரர்‌ கோருவது 
தெரிந்தது. இளைய யாதவர்‌ புன்னகையுடன்‌ அதை 
மறுத்து தனக்கு பொதுஇருக்கைகளின்‌ நிரையிலேயே 
தூதர்களுக்குரிய இடம்‌ அளிக்கும்படி கோர விதுரர்‌ 
தயங்கி மேலும்‌ ஒரு சொல்லெடுக்க அவர்‌ தோளில்‌ 
தொட்டு புன்னகையுடன்‌ தலையசைத்து இளைய 
யாதவர்‌ வலியுறுத்தினார்‌. அவரை அழைத்துச்‌ சென்று 
வணிகர்களுக்கும்‌ குடித்தலைவர்களுக்கும்‌ இடையே 
இடப்பட்டிருந்த அரசத்‌ தூதர்களுக்கான இருக்கைகளில்‌ 
ஒன்றில்‌ அமரவைத்தார்‌. யுயுத்ஸு அவரிடம்‌ சென்று 
தலைவணங்கி முகமனுரைத்தான்‌. அவர்‌ அவனிடம்‌ 
ஏதோ நகையாட்டுரைக்க அவன்‌ நாணிச்‌ சிரித்தான்‌. 


இளைய யாதவர்‌ அரசு பீடத்தில்‌ அமராது எளிய 
தூதர்களுக்கான பீடத்தில்‌ அமர்ந்த செய்தி அவை 
முழுக்க மெல்ல ஓர்‌ அலைபோல பரவிச்செல்வதை 
கண்களால்‌ பார்க்க முடிந்தது. அவைக்குள்‌ நுழைந்த 
கனகர்‌ யுயுத்ஸுவை நோக்கி கைகாட்டினார்‌. யுயுத்ஸு 
நிமித்திகரிடம்‌ ஆணையிட முதுநிமித்திகர்‌ அரச 
மேடையிலெழுந்து தன்‌ வெள்ளிக்கோலை மும்முறை 


சுழற்றினார்‌. அவை ஓசையடங்கி அமைதி கொண்டது. 
யுயுத்ஸுவும்‌ கனகரும்‌ வெளியே சிற்றடி வைத்து ஓடினர்‌. 
வாயிலில்‌ மேலாடையை சீரமைத்தபடி விதுரர்‌ நின்றார்‌. 


நிமித்திகர்‌ உரத்த மணிக்குரலில்‌ “அவை வெல்க! 
விண்சூழ்‌ மூதாதையர்‌ புகழ்‌ கொள்க! வெளியாளும்‌ 
தெய்வங்கள்‌ நிறைவு கொள்க! இத்தருணம்‌ இதிலமைந்த 
அனைவரின்‌ உள்ளங்களாலும்‌ முழுமை கொள்க! ஆம்‌, 
அவ்வாறே ஆகுக!” என்றார்‌. வெள்ளிக்கோலைச்‌ சுழற்றி 
“அவையோர்‌ அறிக! யயாதியின்‌ குடித்தோன்றல்‌, 
ஹஸ்தியின்‌ நகர்த்தலைவர்‌, குருவின்‌ குருதிமரபர்‌, 
பிரதீபரின்‌ சந்தனுவின்‌ விசித்திரவீரியரின்‌ 
திருதராஷ்டிரரின்‌ மைந்தர்‌, நால்வகைக்‌ குடிகளின்‌ அரசர்‌ 
துரியோதனர்‌ அவைக்கு எழுந்தருள்கிறார்‌!” என்று 
அறிவித்தார்‌. அவையிலமர்ந்த தலைவர்கள்‌ தங்கள்‌ 
குடிக்குறி கொண்ட கோல்களையும்‌ கைகளையும்‌ தூக்கி 
“மாமன்னர்‌ துரியோதனர்‌ வாழ்க! குருகுல மூத்தோன்‌ 
வாழ்க! அஸ்தினபுரி வெல்க!” என வாழ்த்தொலி 
எழுப்பினர்‌. 


வெளியே கொம்போசையும்‌ மங்கல இசை முழக்கமும்‌ 
எழுந்தது. அஸ்தினபுரியின்‌ அமுதகலசக்‌ கொடியுடன்‌ 
முதற்கொடிவீரன்‌ முன்னால்‌ வந்து அவைக்கு முன்னால்‌ 
அதை நாட்டி வணங்கினான்‌. நிமித்திகன்‌ உள்ளே வந்து 
மும்முறை கொம்பூதி அஸ்தினபுரியின்‌ அரசர்‌ 
துரியோதனர்‌ அவை நுழைகை என்று அறிவித்தான்‌. 
வாழ்த்தும்‌ குரவையொலிகளும்‌ முழங்கிச்‌ சூழ மங்கலத்‌ 
தாலமேந்தி சேடியர்‌ நுழைந்து இரு பிரிவுகளாகப்‌ பிரிந்து 
அகன்றனர்‌. இசைச்சூதர்‌ முழங்கியபடி நுழைந்து 
அவையமைந்தனர்‌. 


கைகூப்பியபடி அவைநுழைந்த துரியோதனனை 
அவையின்‌ வலது பக்கத்திலிருந்து பொற்குடங்களில்‌ 
நீருடன்‌ சென்ற வைதிகர்‌ வேதம்‌ ஓதி வாழ்த்தி 
நீர்தெளித்து எதிர்கொண்டார்கள்‌. அவர்கள்‌ அரச 
மேடையேறி கங்கை நீர்‌ தெளித்து தூய்மை செய்த 
அரியணையில்‌ விதுரர்‌ அழைத்துச்செல்ல துரியோதனன்‌ 
சென்று அமர்ந்தான்‌. இடப்பக்கச்‌ சிறுவாயிலினூடக 
சுடர்த்தாலமேந்திய மங்கலச்சேடியர்‌ உள்ளே வர 
அவர்களுக்குப்‌ பின்‌ பானுமதி கைகூப்பியபடி 
அரசமேடையை அடைந்து துரியோதனனுக்கருகே 
அரியணையில்‌ அமர்ந்தாள்‌. அவை வாழ்த்து கூவ, 
சேடியர்‌ குரவையிட மங்கல இசை அனைத்தையும்‌ 
ஒன்றெனத்‌ திரட்டி அக்கூடத்தை நிறைத்தது. 


அஸ்தினபுரியின்‌ தொல்குடிமூத்தவர்கள்‌ எழுவர்‌ 
பொற்தாலத்தில்‌ மணிமுடியை கொண்டுவந்து அளிக்க 
வைதிகர்‌ அதை எடுத்து துரியோதனனுக்கு சூட்டினர்‌. 
அவையமர்ந்தோர்‌ அரிசியும்‌ மலரும்‌ தூவி வாழ்த்தினர்‌. 
குடிமூத்தோர்‌ கொண்டுவந்த செங்கோலைப்‌ பெற்று 
துரியோதனன்‌ அணிக்கோலம்‌ கொண்டமர்ந்தான்‌. 
வேதமோதி வாழ்த்தி நின்ற வைதிகர்களுக்கு இரு ஏவலர்‌ 
கொண்டுவந்த தாலத்திலிருந்து பொன்நாணயங்களை 
இரு கைகளாலும்‌ அள்ளி பணிந்து கொடையளித்தான்‌. 
அதன்பின்னர்‌ ஐந்து குடிகளிலிருந்தும்‌ அஸ்தினபுரியின்‌ 
மக்கள்‌ மூவர்‌ மூவராக மேடையேறி அவனிடமிருந்து 
கொடைகளை பெற்றுக்கொண்டு வாழ்த்தி இறங்கினர்‌. 
ஏழு புலவர்கள்‌ துரியோதனனைப்பற்றி அவர்கள்‌ 
இயற்றிய பொதுச்செயல்களைப்‌ பாடி பரிசில்‌ பெற்றனர்‌. 


கனகர்‌ பொற்தாலத்தில்‌ கொண்டுவந்த மூன்று 
அரசாணை ஓலைகளைத்‌ தொட்டு அவன்‌ ஏற்க அவர்‌ 
அவற்றை மேடையில்‌ படித்து அறிவித்தார்‌. 
அஸ்தினபுரியின்‌ வடகிழக்கு எல்லையில்‌ அமைந்த 
மூவிழியன்‌ ஆலயத்திற்கு நெய்விளக்கேற்றுவதற்கான 
நிலக்கொடையும்‌ ஆயர்குடியினருக்கு புதிய 
புல்வெளிக்காவல்‌ அமைப்பொன்றை 
உருவாக்குவதற்கான ஒப்புகையும்‌ ஷத்ரியக்குடிகளுக்கு 
கங்கைக்கரையில்‌ புதிய கொற்றவை ஆலயம்‌ 
அமைப்பதற்கான ஏவலும்‌ மேடையில்‌ 
அறிவிக்கப்பட்டன. அவற்றை கோல்‌ தூக்கி “நிலம்‌ 
பொலிக!! குடி வாழ்க! தேவர்கள்‌ பெருகுக!” என வாழ்த்தி 
அவை ஏற்றுக்கொண்டது. 


தாரை அவை நிகழ்வுகளை மெல்லிய பதற்றத்துடன்‌ 
நோக்கிக்கொண்டிருந்தாள்‌. இளமையிலிருந்தே அவள்‌ 
மீண்டும்‌ மீண்டும்‌ பார்த்தவை அவை. மச்சநாட்டிலிருந்து 
அஸ்தினபுரிக்கு வந்தபோது அங்கிருந்த ஒவ்வொன்றும்‌ 
அவளுக்கு திகைப்பும்‌ அச்சமும்‌ அளித்தன. நகரின்‌ 
மாபெரும்‌ கோட்டை அவள்‌ மூதன்னை சொன்ன 
கதைகளில்‌ வரும்‌ பாதாளத்து நாகமாகிய 
கத்ருவைப்போல்‌ தோன்றியது. அக்கோட்டைக்குள்‌ 
நுழையும்போது நாகத்தால்‌ விழுங்கப்படுபவளாகவே 
உணர்ந்தாள்‌. அஞ்சி மெய்ப்புகொண்டு அருகிருந்த 
முதிய சேடியின்‌ உடலுடன்‌ ஒட்டி கண்களை மூடி விம்மி 
அழுதாள்‌. 

அவளை அனைத்து சேடி “அஞ்சற்க அரசி, 
இப்பெருநகரில்‌ அரசியென தாங்கள்‌ நுழைவது மச்சர்‌ 
குலத்திற்கு பெருமை. சதுப்புகளில்‌ மீன்வேட்டையாடி 


முதலையூன்‌ உண்டு வாழும்‌ நாம்‌ இதோ அஸ்தினபுரியின்‌ 
உறவினர்‌ என அறிவிக்கப்பட்டிருக்கிறோம்‌. தங்கள்‌ 
வயிற்றில்‌ பிறக்கும்‌ மைந்தர்‌ ஷத்ரியக்‌ குடியினர்‌ என்று 
பாரதவர்ஷத்தால்‌ ஏற்கப்படுவார்கள்‌. தாங்கள்‌ நம்‌ 
குடியின்‌ முகப்புக்கொடி. நாம்‌ வெல்லவிருக்கும்‌ 
பெருமீனைப்‌ பற்றுவதற்காக வீசிய தூண்டில்‌. 
கொழுமுனையே தாங்கள்‌. தங்கள்‌ உறுதியாலேயே நம்‌ 
குலம்‌ எண்ணிய அனைத்தையும்‌ எய்த வேண்டும்‌” 
என்றாள்‌. 


அஸ்தினபுரியின்‌ விரிவான சடங்குகளும்‌ 
முறைமைகளும்‌ அணிச்சொற்களும்‌ அவளுக்கு 
முற்றிலும்‌ புரியாத நாடகம்போல்‌ இருந்தன. ஒவ்வொரு 
முறையும்‌ திகைத்துச்‌ சொல்லிழந்து நின்றாள்‌. பின்னர்‌ 
ஓரக்கண்ணால்‌ நோக்கி பிறர்‌ செய்வதைப்போலவே 
செய்வதற்கு கற்றுக்கொண்டாள்‌. உடலிலும்‌ நாவிலும்‌ 
பழக்கமென அவை அமைந்த பின்னர்‌ 
எண்ணத்திலிருந்தே விலகிச்‌ சென்றன. 
வெற்றுச்சடங்குகளும்‌, பொருளற்ற சொற்களும்‌ மீள மீள 
நிகழும்‌ நீண்ட பகல்கள்‌. களைத்து உறங்கிக்‌ 
கடந்துபோகும்‌ குறுகிய இரவுகள்‌. நாட்களும்‌ மாதங்களும்‌ 
ஆண்டுகளும்‌ கடந்துசென்றன. அவள்‌ தனக்குரிய சிறிய 
உலகொன்றை தன்‌ அறைக்குள்‌ 
உருவாக்கிக்கொண்டாள்‌. சோலைச்சுனையின்‌ மீன்களே 
அவளை மச்சநாட்டுக்கு கொண்டுசெல்லப்‌ 
போதுமானவையாக ஆயின. 


பிறகெப்போதோ அனைத்துச்‌ சடங்குகளும்‌ பொருள்‌ 
கொண்டவையாக தெரியத்தொடங்கின. அது எப்போது 
தொடங்கியது என்று அவளால்‌ உணர முடியவில்லை. 
ஒவ்வொரு முறையும்‌ அன்னமூட்டும்‌ 
வற்றாப்பெருநதியின்‌ நீரால்‌ தூய்மைப்படுத்தப்பட்ட 
அரியணையில்‌ அரசன்‌ அமர்வதும்‌, குடித்தலைவர்கள்‌ 
எடுத்து அளித்த பின்னரே மணிமுடி சூடுவதும்‌, 
கோல்கொண்டு அவை வாழ்த்திய பின்னரே அரசன்‌ 
என்று ஆகி அவன்‌ அவர்களுக்கு ஆணைகள்‌ இடுவதும்‌, 
குலக்குறி பொறிக்கப்பட்ட செங்கோலும்‌ இலைகளைக்‌ 
கோத்து பின்னி அமைக்கப்பட்டவை எனத்‌ தோன்றிய 
தொன்மையான அஸ்தினபுரியின்‌ மணிமுடியும்‌ அங்கு 
முன்பெப்போதோ நிகழ்ந்தவற்றின்‌ மீள்நிகழ்வுகள்‌ என்று 
தோன்றியது. 

அங்கு நிகழும்‌ ஒவ்வொன்றும்‌ மூதாதையரால்‌ 
பேருணர்வுடன்‌ குருதியும்‌ கண்ணீரும்‌ நனைந்து 
நிகழ்த்தப்பட்டவை. எவரும்‌ எதையும்‌ புதிதாக செய்ய 


இயலாது. மூதாதையரின்‌ வாழ்வை மீள மீள நடிப்பதன்றி 
அரசகுடிகளிடம்‌ ஆற்றுவதற்கு பிறிதொன்றுமில்லை. 
அதை உணர்ந்த உடனே பிற அனைத்தையும்‌ 
புரிந்துகொண்டோமென்று அவளுக்குத்‌ தோன்றியது. 
மச்சர்‌ நாட்டு ஒன்பது சிறுகுடிகளின்‌ தலைவராகிய தன்‌ 
தந்தையும்‌ பாரதவர்ஷத்தின்‌ முதன்மை அரசின்‌ 
முடிதாங்கி அமர்ந்திருக்கும்‌ துரியோதனனும்‌ 
வேறுபட்டவர்கள்‌ அல்ல. அரசென்றும்‌ கோலென்றும்‌ 
நெறி என்றும்‌ அமைவதனைத்தும்‌ ஒன்றே. 


[iஙage]அரசுச்‌ சடங்குகள்‌ ஒவ்வொன்றாக நிகழ்ந்து 
முடிந்தன. விதுரர்‌ அவைமுகப்பில்‌ தோன்றி கையுயர்த்தி 
“அவை சிறப்படைக! முடிமன்னர்‌ வெல்க!” என்றார்‌. 
“அஸ்தினபுரிக்கு இன்று ஒரு நன்னாள்‌. அவை மங்கலம்‌ 
நிறைந்துள்ளது. அஸ்தினபுரியின்‌ அரசர்‌ தன்‌ 
குடிமூத்தாரின்‌ நெறிநின்று கொடையும்‌ அறமும்‌ ஆற்றி 
நிறைவுகொண்டமர்ந்திருக்கிறார்‌. இந்தப்‌ பெருநாளில்‌ 
நம்‌ பேரரசரின்‌ இளையோர்‌ பாண்டுவின்‌ மைந்தர்கள்‌ 
தங்கள்‌ தூதரென யாதவகுலத்துப்‌ பெருவீரரும்‌ சாந்தீபனி 
மெய்மரபின்‌ இன்றைய முதலாசிரியருமான இளைய 
யாதவரை இங்கு எழுந்தருளி தங்கள்‌ தூதராக 
சொல்வைக்கும்படி அனுப்பியிருக்கிறார்கள்‌. அவர்‌ 
அளிக்கும்‌ தூதை இந்த அவைநின்று கேட்க நாம்‌ நல்லூழ்‌ 
கொண்டுள்ளோம்‌. அவ்வாறே ஆகுக!” என்றார்‌. 


இளைய யாதவர்‌ கைகூப்பியபடி எழுந்தபோது அவை 
முற்றமைதி கொண்டிருந்தது. “அஸ்தினபுரியின்‌ 
பிதாமகரையும்‌, ஆசிரியர்களையும்‌, அவையமர்ந்த 
பேரரசரையும்‌ அரியணை ஏறிய அரசரையும்‌ ஆன்றோர்‌ 
நிறைந்த தொல்லவையையும்‌ வணங்குகிறேன்‌. 
மதுவனத்து சூரசேனரின்‌ பெயர்மைந்தனும்‌ யாதவக்‌ 
குடியினனுமாகிய நான்‌ அஸ்தினபுரியின்‌ பாண்டுவின்‌ 
மைந்தர்‌ யுதிஷ்டிரரின்‌ அவைத்தூதனாக இங்கு வந்து 
அவருடைய சொற்களை முன்வைக்க 
பணிக்கப்பட்டுள்ளேன்‌. என்‌ சொற்கள்‌ கனிந்த 
நன்னிலத்தில்‌ விழுந்த விதைகள்‌ என்றாகுக! மலரும்‌ 
கனியும்‌ கொண்டு நூறு மேனி பொலிக! இத்தருணத்தின்‌ 
தெய்வங்கள்‌ தங்கள்‌ முழு அருளையும்‌ சொரிக! நலம்‌ 
சூழ்க!” என்று வாழ்த்தினார்‌. 


தாரை அத்தருணத்தின்‌ எடை தாளாமல்‌ 
பெருமூச்சுவிட்டாள்‌. காலம்‌ நின்றதன்‌ எடை அது. அது 
பனிமலைகள்போல குளிர்ந்தது. இளைய யாதவர்‌ 
“அவையீரே, தங்களில்‌ பலர்‌ அறிந்திருப்பீர்கள்‌. 
அஸ்தினபுரியின்‌ பேரரசர்‌ திருதராஷ்டிரரின்‌ தூதுச்‌ 


செய்தியுடன்‌ அவருடைய சொல்லணுக்கராகிய சஞ்சயன்‌ 
சில நாட்களுக்கு முன்‌ உபப்பிலாவ்யத்தை 
வந்தடைந்தார்‌. அங்கு குடகளானைவரும்‌ அமர்ந்த 
பேரவையில்‌ அரசரின்‌ தனிச்‌ செய்தியை அவர்‌ சொல்லில்‌ 
தான்‌ உரைத்தார்‌” என்றார்‌. “அரசரின்‌ சொற்கள்‌ இவை. 
எந்நிலையிலும்‌ எதன்‌ பொருட்டும்‌ தன்‌ மைந்தரை 
பாண்டுவின்‌ மைந்தர்கள்‌ கொல்லலாகாது. அதற்கு 
வழியமைக்குமென்பதனால்‌ அவர்கள்‌ படையெழுச்சியை 
மறுசொல்லின்றி கைவிடவேண்டும்‌.” 


“ஆன்றோரே, அஸ்தினபுரியின்‌ அரசர்‌ என்றல்ல, 
மைந்தரைப்‌ பெற்ற தந்தையென்று நின்று அச்சொல்லை 
பேரரசர்‌ முன்வைத்தார்‌. பாண்டுவின்‌ மைந்தரின்‌ 
முதற்றாதையென நின்று அவர்‌ அக்கோரிக்கையை 

ணையென்றும்‌ மன்றாட்டென்றும்‌ 
முன்வைத்திருந்தார்‌. அவையிலெழுந்து அதை சஞ்சயன்‌ 
உரைத்தபோது பாண்டவ முதல்வராகிய யுதிஷ்டிரர்‌ 
விழிநீர்மல்கி தந்தையின்‌ ஆணை 
தலைமேற்கொள்ளப்பட்டது, மறுசொல்லோ 
மறுஎண்ணமோ எனக்கில்லை, எந்நிலையிலும்‌ 
பாண்டவர்கள்‌ கெளரவர்களுக்கெதிராக படைமுகம்‌ 
கொள்ளமாட்டார்கள்‌ என்றார்‌. பாண்டவர்‌ தரப்பிலிருந்து 
படையெழுச்சி நிகழாதென்றும்‌ எப்படைக்கலத்தாலும்‌ 
எங்கும்‌ பாண்டவர்கள்‌ கையால்‌ கெளரவர்கள்‌ 
தாக்கப்பட மாட்டார்கள்‌ என்றும்‌ ஆணையுரைத்தார்‌. 
சான்றோரே, அவ்வுறுதியை இந்த அவையில்‌ மீண்டும்‌ 
உரைக்கவே நான்‌ வந்துள்ளேன்‌.” 


இளைய யாதவர்‌ கைகூப்பியபோது அவையெங்கும்‌ 
பரவிய மெல்லிய முழக்கத்தை தாரை கேட்டாள்‌. அது 
வாய்களோ மூக்குகளோ எழுப்பியதல்ல, உள்ளம்‌ 
நேரடியாக ஒலித்தது என்று தோன்றியது. திருதராஷ்டிரர்‌ 
கைகூப்புவதுபோல்‌ விரல்களைக்‌ கோட்டி அதன்மேல்‌ 
தன்‌ முகத்தை அமைத்து தலைகுனிந்து அமர்ந்திருந்தார்‌. 
அவருடைய பெரிய தோள்களில்‌ தசைகள்‌ 
நெளிந்துகொண்டிருந்தன. பீஷ்மர்‌ எச்சொல்லையும்‌ 
கேளாதவர்போல்‌ வேறெங்கோ விழிநட்டு அமர்ந்திருக்க 
துரோணர்‌ குனிந்து கிருபரிடம்‌ எதையோ சொன்னார்‌. 
கிருபர்‌ தலையசைத்தார்‌. 


மேலும்‌ எதையோ எதிர்பார்ப்பவன்போல இளைய 
யாதவரையே நோக்கிக்கொண்டிருந்தான்‌ துரியோதனன்‌. 
அவனருகே பானுமதி வெண்சுண்ணத்தாலான பாவை 
என வெறும்முகம்‌ கொண்டு அமர்ந்திருந்தாள்‌. அவன்‌ 
இளையோர்‌ மலைத்த விழிகளுடன்‌ 


அவைநிறைத்திருந்தனர்‌. சகுனி விழிகளைத்‌ தாழ்த்தி 
தாடியை நீவிக்கொண்டிருக்க கணிகர்‌ தான்‌ 
அமர்ந்திருந்த சேக்கையிலிருந்த மரவுரியின்‌ ஒரு நூலை 
மெல்ல பிரித்து எடுத்துக்கொண்டிருந்தார்‌. தாரை தன்‌ 
சூழலை உணர்ந்து அரசியரை நோக்கினாள்‌. 
காந்தாரியின்‌ நீலக்‌ கண்பட்டை நனைந்து கன்னங்களில்‌ 
விழிநீர்‌ வழிந்தது. அசலை உதடுகளை 
உள்மடித்திருந்தாள்‌. ஆனால்‌ பிற அரசியர்‌ அனைவரும்‌ 
என்ன நடக்கிறதென்றே தெரியாமல்‌ விழியொழிந்த 
தோற்றம்‌ கொண்டிருந்தனர்‌. 


“இந்த அவையில்‌ பாண்டவரின்‌ தரப்பில்‌ நின்று நான்‌ 
அறிவிப்பது ஒன்றே, போர்‌ அகன்றுவிட்டது” என்று 
இளைய யாதவர்‌ சொன்னார்‌. “பாண்டவர்கள்‌ இனி 
அஸ்தினபுரியிடம்‌ கோருவதென ஏதுமில்லை. மண்ணோ, 
முடியோ, பிற உரிமைகளோ அவர்களுக்குத்‌ 
தேவையில்லை. தங்கள்‌ ஆற்றலால்‌ தங்கள்‌ ஊழின்‌ 
வழியில்‌ தொடர்வதென அவர்கள்‌ 
முடிவெடுத்திருக்கிறார்கள்‌. இந்த அவையில்‌ 
பிதாமகரையும்‌ ஆசிரியர்களையும்‌ பேரரசரையும்‌ 
பேரரசியையும்‌ தன்‌ இளையோனாகிய அஸ்தினபுரியின்‌ 
அரசரையும்‌ உடன்குருதியினர்‌ அனைவரையும்‌ வணங்கி, 
வாழ்த்துரைத்து யுதிஷ்டிரர்‌ அனைத்து நலமும்‌ சூழ்க 
என்கிறார்‌. அவர்‌ சொல்‌ இந்த அவையில்‌ திகழ்க!” 
என்றார்‌. அவை மெல்ல சொல்லடங்கியது. இளைய 
யாதவர்‌ மேலும்‌ உரைக்கப்போகும்‌ ஒன்றுக்காக 
செவிகூர்ந்தது. 


“அவையோரே, இதனால்‌ விளைவதென்ன என்று 
நன்கறிந்தே யுதிஷ்டிரர்‌ இதை இயற்றியிருக்கிறார்‌ 
என்றறிக! தந்தையென நின்று திருதராஷ்டிரர்‌ 
சொன்னவற்றுக்கு தலைகொடுத்து இம்முடிவை அவர்‌ 
எடுத்திருக்கிறார்‌. ஆனால்‌ செயல்களே வரலாறு, 
ஏன்களும்‌ எவ்வாறுகளும்‌ அல்ல. இன்னும்‌ 
சிலநாட்களில்‌ அவர்‌ தன்‌ முடியையும்‌ மண்ணையும்‌ 
துறந்து அகன்றது மட்டுமே சொல்லில்‌ நின்றிருக்கும்‌. 
அது அச்சமுடைமை என்றும்‌ ஆண்மையின்மை 
என்றும்தான்‌ விளக்கப்படும்‌” என இளைய யாதவர்‌ 
சொன்னார்‌. 


“விட்டுச்செல்வது எளிதல்ல. அவருடன்‌ இணைந்து 
படைமுகம்‌ வரை வந்த அரசர்களை கைவிடுவதுதான்‌ 
அது. அவர்கள்‌ இப்பக்கம்‌ உங்களுடன்‌ இணைந்த 
அரசர்களால்‌ இனி வேட்டையாடப்படுவார்கள்‌, கொன்று 
உண்ணப்படுவார்கள்‌. அறிக, யுதிஷ்டிரர்‌ அவர்களுக்குச்‌ 


செய்தது பெரும்‌ அறமின்மை. தந்தைசொல்லின்‌ 
பலிபீடத்தில்‌ தோழர்களை குருதியளிக்கிறார்‌. 
உளமுவந்து அவர்‌ அதை செய்ய முடியாது. அவர்கள்‌ 
ஒவ்வொருவரும்‌ அவர்‌ விழிமுன்‌ எழுந்து மெய்யுருக 
சொல்நெகிழ நெறியா என்று கேட்பார்கள்‌. அவர்களின்‌ 
நோக்குக்கு முன்‌ அனல்முன்‌ என்பிலி என 
சுருண்டுதுடிக்காமல்‌ அவர்‌ இனி எஞ்சிய வாழ்நாளை 
கடக்க முடியாது.” 


இளைய யாதவரின்‌ சொற்கள்‌ அவையெங்கும்‌ 
உணர்வலை ஒன்றை பரவவிடுவதை தாரை கண்டாள்‌. 
கைகளை மார்பில்‌ கட்டி பார்வையை மறுபக்கமிருந்த 
தூாணொன்றில்‌ நிலைக்கவிட்டு முற்றிலும்‌ உணர்வற்ற 
கற்சிலை முகத்துடன்‌ துரியோதனன்‌ அமர்ந்திருந்தான்‌. 
“அவருக்கிருக்கும்‌ ஆறுதல்‌ ஒன்றே, தோழரைக்‌ கைவிட்டு 
அவர்‌ எதையும்‌ ஈட்டவில்லை என்பது. ஐவரும்‌ தங்கள்‌ 
அரசியரையும்‌ மைந்தரையும்‌ அன்னையையும்‌ 
அழைத்துக்கொண்டு அறியா நிலம்‌ நோக்கி 
செல்லவேண்டும்‌. மலைவேடர்களாகவோ 
மச்சர்களாகவோ வாழவேண்டும்‌. இனி அரண்மனையோ 
படைத்துணையோ குடியோ கோட்டையோ இல்லை. 
பாண்டுவின்‌ பெயரன்றி அவர்கள்‌ 
கொண்டுசெல்வதேதும்‌ இல்லை. குடியிலிகளாக 
அவர்கள்‌ வாழ்ந்து மடியவேண்டும்‌.” 


“மேலும்‌ பல தலைமுறைகளுக்குப்‌ பின்‌ அவர்களுக்குரிய 
குடி உருவாகிவரக்கூடும்‌. அதுவரை பாண்டுவின்‌ 
பெயரை மலைவேடர்மைந்தர்களே சூடியிருப்பர்‌. இங்கு 
கொடியும்‌ கோட்டையுமாக சொல்கொண்டு 
தார்த்தராஷ்டிரர்கள்‌ அமர்ந்திருக்கையில்‌ பாண்டவர்கள்‌ 
அங்கே அவ்வண்ணம்‌ ஆகவேண்டுமென்பதே 
தெய்வங்கள்‌ வகுக்க முதற்றாதை சொல்லில்‌ எழுந்தது 
என்றால்‌ அதுவே நிகழ்க!” இளைய யாதவர்‌ 
தலைவணங்கி அமர்ந்ததும்‌ அவையில்‌ சொல்‌ என ஏதும்‌ 
எழவில்லை. ஆனால்‌ தொண்டை தீட்டும்‌ ஒலியும்‌ 
மூச்சொலிகளும்‌ உடலசைவில்‌ அணிகள்‌ எழுப்பும்‌ 
ஓசைகளும்‌ கேட்டுக்கொண்டிருந்தன. 


அனைத்து விழிகளும்‌ துரியோதனனையே 
எதிர்பார்த்திருப்பதை தாரை கண்டாள்‌. அசலை மெல்ல 
அசைந்து நீள்மூச்செறிந்து தலைசரித்து தாரையின்‌ 
காதில்‌ “அவர்‌ ஒரு சொல்லும்‌ உரைக்கப்போவதில்லை” 
என்று சொன்னாள்‌. தாரை அந்த அமைதியின்‌ 
உச்சநிலையில்‌ எரிபட்ட கந்தகக்குவை என 
பெருங்குரலுடன்‌ துரியோதனன்‌ எழக்கூடும்‌ என 


தொன்னைகளில்‌ பெற்றுக்கொண்டவர்கள்‌ மறுபக்கம்‌ 
வழியாக வெளியேறினர்‌. எங்கும்‌ எதுவும்‌ 
தென்படவில்லை. அவள்‌ தன்‌ நெஞ்சு முரசறைவதை 
உணர்ந்தாள்‌. மைந்தனை மார்போடணைத்துக்கொண்டு 
பெருமூச்சுவிட்டாள்‌. 


வேள்வியன்னத்துடன்‌ பாண்டு குடிலுக்கு வந்தபோது 
அவள்‌ மடியில்‌ மைந்தனை வைத்தபடி தன்‌ மஞ்சத்தில்‌ 
அமர்ந்திருந்தாள்‌. “தினைப்பாயசத்தை சிறிய 
கலங்களிலாக ஆக்கு. நானே கொண்டுசென்று 
கொடுக்கிறேன்‌. மாத்ரியும்‌ என்னுடன்‌ வரட்டும்‌” என்றபடி 
உள்ளே வந்தவன்‌ அவளை நோக்கி “என்ன?” என்றான்‌. 
அவள்‌ தலையை அசைத்தாள்‌. “என்ன செய்கிறாய்‌? 
உடல்நலமில்லையா என்ன?” என்றான்‌ பாண்டு. 
“இல்லை” என்று அவள்‌ தலையை அசைத்தாள்‌. “உன்‌ 
முகம்‌ வெளிறியிருக்கிறது. உனக்கு வேள்விப்புகை 
பிடிக்கவில்லை என்று தெரிகிறது” என்றான்‌ பாண்டு. 
“படுத்துக்கொள்‌. நான்‌ வர தாமதமாகலாம்‌.” 


“நமக்கு இன்னொரு மைந்தன்‌ தேவை” என்று குந்தி 
சொன்னாள்‌. பாண்டு திகைத்து “என்ன சொல்கிறாய்‌?” 
என்றான்‌. குந்தி “ஆம்‌. பெரும்புயல்களைப்போல 
ஆற்றல்கொண்ட மைந்தன்‌. வெல்லமுடியாத புயங்கள்‌ 
கொண்டவன்‌. ஒவ்வொரு கணமும்‌ இவனுடன்‌ இருந்து 
காப்பவன்‌” என்றாள்‌. 


எதிர்பார்த்தாள்‌. இரு கைகளாலும்‌ தொடைகளையும்‌ 
தோள்களையும்‌ தட்டிக்கொண்டு அரசனென்றும்‌ 
தொல்குடியினனென்றும்‌ தான்‌ சூடிய அடையாளங்கள்‌ 
அனைத்தையும்‌ வீசி வெறும்‌ மல்லனாக அவன்‌ எழும்‌ 
தருணங்கள்‌ பலவற்றை அவள்‌ முன்னரே 
கண்டிருந்தாள்‌. 

அவள்‌ துரியோதனனையே நோக்கிக்கொண்டிருந்தாள்‌. 
அவன்‌ முற்றிலும்‌ அசைவற்றிருந்தான்‌, வேறு ஒரு 
காலத்திற்கு சென்றுவிட்டதுபோல. அவன்‌ நீண்ட மூக்கு, 
கருங்கல்லில்‌ கலிங்கச்‌ சிற்பியால்‌ செதுக்கப்பட்டவை 
போன்ற வாயும்‌ தாடையும்‌, நேர்கொண்ட உடல்‌, 
பெருந்தோள்கள்‌ என அவள்‌ நோக்கு அலைந்தது. 
அவரை எப்போதும்‌ பார்த்துக்கொண்டே இருக்கிறோம்‌ 
என அவள்‌ உணர்ந்தாள்‌. விழிகளை திருப்பிக்கொண்டு 
பெருமூச்சுவிட்டாள்‌. இக்கணம்‌ அவர்‌ எழுந்து 
அரசுரிமையில்‌ பாதியை தன்‌ உடன்குருதியினருக்கு 
அளித்து அறத்தாறு நிற்பதாக அறிவித்தால்‌ 
மகிழ்வோமா? அவளுக்கு அவ்வினாவே 
பொருளற்றதாகத்‌ தோன்றியது. ஆனால்‌ அவ்வினா ஏன்‌ 
எழுந்தது? 


அதைவிட தன்‌ உள்ளத்தில்‌ அதற்குரிய விடை என 
என்ன எழுகிறதென்று நோக்கலாம்‌. அவள்‌ சலிப்புடன்‌ 
தலையசைத்தாள்‌. எதிரில்‌ அமர்ந்திருக்கும்‌ 
கெளரவர்களை ஒவ்வொருவராக நோக்கினாள்‌. 
துச்சலன்‌, துர்மதன்‌, சலன்‌, சகன்‌, துர்மர்ஷணன்‌, 
துர்முகன்‌, சத்வன்‌, சுலோசனன்‌, சித்ரன்‌, சாருசித்ரன்‌, 
ஊர்ணநாபன்‌, நந்தன்‌, உபநந்தன்‌, சித்ரபாணன்‌, சுபாகு... 
அனைவரும்‌ அவரே என்று முதல்நோக்கிற்கு 
தோன்றினர்‌. இயல்பாக விழிதாக்கியபோது 
அவையமர்ந்த அனைவருமே அவர்‌ 
முகம்கொண்டிருப்பதாகத்‌ தோன்றி திகைப்பு எழுந்தது. 


ஆனால்‌ அவர்கள்‌ அவர்‌ அல்ல. விழிநட்டு நோக்க நோக்க 
ஒவ்வொருவரும்‌ அவரிடமிருந்து கூரிய வேறுபாடு 
கொண்டனர்‌. அமர்வின்‌ கோணலால்‌, முகத்தின்‌ 
பிழையால்‌, விழிகளின்‌ மங்கலால்‌, தோள்களின்‌ 
வடிவால்‌, நெஞ்சின்‌ விரிவால்‌, விழிதொட்டறிய முடியாத 
ஏதேதோ கூறுகளால்‌ அவர்கள்‌ அவர்‌ அல்லாதாயினர்‌. 
அவர்களினூடாகச்‌ சென்று அவர்‌ தன்‌ முழுமையை 
அடைந்துவிட்டிருக்கிறார்‌ என்பதுபோல. 
ஒவ்வொருவரும்‌ அவரே, ஆனால்‌ ஒவ்வொருவரையும்‌ 
ஒவ்வொருவகையில்‌ உதறிக்‌ கடந்துசென்றே அவர்‌ 
அவ்வாறு ஆகியிருக்கிறார்‌. 


மீண்டும்‌ அவள்‌ துரியோதனனை நோக்கினாள்‌. 
சிம்மங்களும்‌ வேங்கைகளும்‌ கொள்ளும்‌ முற்றமைதி. 
தனக்கு அப்பால்‌ உலகே இல்லை என்பதுபோல்‌ முற்றிலும்‌ 
தன்னுடலுக்குள்ளேயே அமைதல்‌. முற்ற நிறைந்து ஒரு 
துளிசொட்டா கலம்போல. குழல்கற்றைகள்‌, நேர்நெற்றி, 
கூர்மீசை, அழுந்திய உதடுகள்‌, குமிழ்ந்த முகவாய்‌, 
மல்லர்களுக்குரிய காளைக்கமுத்து. முற்றிலும்‌ 
பிழையின்மை கூடிய பேருடல்‌. பிழைக்காகவே அவரை 
நோக்கும்‌ விழிகளெல்லாம்‌ தவித்துத்‌ தேடுகின்றன. 
பிழையினூடாக அவரை மானுடனாக்கிக்கொள்ள 
விழைகின்றன. நிறைவு கண்டு திகைத்துச்‌ சோர்ந்து 
விலகிக்கொள்கின்றன. அஞ்சி அகல்கின்றன. பின்னர்‌ 
வெறுக்கத்‌ தொடங்குகின்றன. 


அங்கே அமர்ந்திருப்பவர்களில்‌ எவரேனும்‌ 
துரியோதனனை நோக்குகிறார்களா? அவள்‌ விழிதிருப்பி 
நோக்கியபோது அனைவருமே அவரையும்‌ இளைய 
யாதவரையும்‌ மட்டுமே நோக்கிக்கொண்டிருப்பதை 
கண்டாள்‌. விழிகள்‌ துலாமுள்‌ என 
அலைபாய்ந்துகொண்டிருந்தன. அவள்‌ இளைய 
யாதவரை கண்டாள்‌. சற்றே சரிந்த துலாத்தட்டு அளிக்கும்‌ 
பொறுமையின்மையுடன்‌ அன்றி அவரை பார்க்க 
முடிவதில்லை. படையாழியும்‌ வேய்குழலுமி 
நிகர்கொள்ளலாகுமா? குழல்சூடிய அப்பீலி ஒரு 
துலாழுள்‌. 


அவள்‌ திரும்பி காந்தாரியை பார்த்தாள்‌. எவரும்‌ எதுவும்‌ 
சொல்லாமல்‌ பொழுது கடந்தது. ஒரு கணத்தில்‌ 
அவ்வெண்ணம்‌ அவளுக்கு எழுந்தது. எவர்‌ என்ன 
சொல்லமுடியும்‌? மேலும்‌ சற்று முன்னகர்ந்தபோது அவள்‌ 
உள்ளம்‌ திகைத்து அசைவிழந்தது. என்ன 
சொல்லமுடியும்‌? ஆம்‌, யுதிஷ்டிரரின்‌ துறப்பை ஏற்கிறோம்‌ 
என்றா? போர்‌ நின்றுவிட்டதென கொண்டாடுவதா? 


அப்போது செய்வதற்கு எஞ்சியது ஒன்றே. 
அவையெழுந்து ஆம்‌, நிகராக நானும்‌ முடி துறக்கிறேன்‌ 
என்று சொல்லுதல்‌. தந்தை அளிக்க 
பெற்றுக்கொள்கிறேன்‌ என்று அறிவித்தல்‌. அல்லது 
அனைத்தையும்‌ கைவிட்டு மூத்தவரே என யுதிஷ்டிரரை 
அழைத்து ஏற்றுக்கொள்ளுதல்‌. ஒருகணத்தில்‌ அத்தனை 
முடிச்சுகளும்‌ முற்றவிழலாம்‌, அல்லது முற்றிலும்‌ 
அசைவற்று முடிவிலி வரை தொடரலாம்‌. 
பிறிதொன்றில்லை. அவளால்‌ அமர்ந்திருக்க 
இயலவில்லை. எழுந்து ஓடிவிடவேண்டும்‌ போலிருந்தது. 
அசலையின்‌ கையை தொட்டாள்‌. ஆனால்‌ 


சொல்லெழவில்லை. அசலை அத்தொடுகையால்‌ மெல்ல 
விதிர்த்தாள்‌. 

அவள்‌ இளைய யாதவரின்‌ முகத்தை நோக்கினாள்‌. அவர்‌ 
கைகளை மார்பில்‌ கட்டியபடி அங்கிலாத எதையோ 
நோக்கி புன்னகைப்பவர்போல அமர்ந்திருந்தார்‌. அவள்‌ 
முந்தையநாள்‌ அறிந்த தந்தை வடிவம்‌ அல்ல அது எனத்‌ 
தோன்றியது. திகைப்புடன்‌ அவர்‌ குழலில்‌ சூடிய பீலியை 
நோக்கினாள்‌. அதுவும்‌ அவளுக்கு நோக்களிக்கவில்லை. 
படபடக்கும்‌ உள்ளத்துடன்‌ அவள்‌ அவர்‌ புன்னகையை, 
ஒற்றைக்கல்லாரம்‌ துவண்ட மார்பை நோக்கினாள்‌. 
பின்னர்‌ காலடிகளுக்கு நோக்கு தழைந்தாள்‌. அறிந்தவை, 
அணுக்கமானவை. அவள்‌ உளக்கொந்தளிப்பு 
அடங்கியது. அவள்‌ அவர்‌ கால்களையே 
நோக்கிக்கொண்டிருந்தாள்‌. 

[[ஙage]கலையாமல்‌ காலமென நீடிக்கும்‌ என 
எண்ணமூட்டிய அந்த அமைதி ஏதோ ஒரு கணத்தில்‌ 
இதோ உடையப்போகிறதென்று தோன்றியது. எவர்‌ 
எழவிருக்கிறார்கள்‌? திருதராஷ்டிரர்‌, சகுனி, கணிகர்‌, 
பீஷ்மர்‌? அல்லது எவரென்றே அறியாத ஒரு 
குடித்தலைவர்‌? அல்லது அவரே அதை 
உடைக்கப்போகிறார்‌ போலும்‌. மறுசொல்‌ என 
எழக்கூடுவது எது? ஏற்புக்கும்‌ மறுப்புக்கும்‌ அப்பாற்பட்ட 
இந்தச்‌ செயலின்மையிலிருந்து முளைப்பது. 
பெரும்பாறைகளை விலக்கியெழும்‌ சிறு 
ஆலமரத்துமுளை. 


விகர்ணன்‌ எழுவதைக்‌ கண்டதும்‌ தாரை அசலையின்‌ 
கைகளை பற்றினாள்‌. அசலை “நான்‌ இதைத்தான்‌ 
எதிர்பார்த்தேன்‌” என்றாள்‌. “ஆம்‌, அவர்‌ ஆற்றவேண்டிய 
பணி இது” என்றாள்‌ தாரை. ஆனால்‌ அத்தருணத்தில்‌ 
அவன்‌ கூறவிருக்கும்‌ வழக்கமான நெறிச்சொற்கள்‌ 
மேலும்‌ கேலிக்கிடமாகக்கூடும்‌. அவை 
நகைப்பினூடாகவே அவற்றை கடந்துசெல்வதை அவள்‌ 
முன்னரே கண்டாள்‌. விகர்ணன்‌ உரத்த குரலில்‌ 
“தந்தையே, இந்த அவையில்‌ எழுந்து நான்‌ கேட்க 
விரும்பும்‌ வினா ஒன்றே” என்றான்‌. திருதராஷ்டிரர்‌ 
அவன்‌ சொற்களுக்காக செவிதிருப்பினார்‌. 


“உங்கள்‌ உள்ளத்தில்‌ மைந்தரென முதன்மை 
கொண்டிருப்பவர்கள்‌ யார்‌? கெளரவர்களாகிய நாங்களா, 
அன்றி உங்கள்‌ இளையோன்‌ மைந்தர்களா?” என்றான்‌ 
விகர்ணன்‌. “உங்கள்‌ குருதியின்‌ அடையாளத்தை நீங்கள்‌ 
எங்களுக்கு அளித்திருக்கிறீர்களா, அவர்களுக்கா?” 
என்று தொடர்ந்தான்‌. திருதராஷ்டிரர்‌ தலைகுனிய 
குழல்கற்றைகள்‌ முகத்தில்‌ படிந்து ஆடின. விகர்ணனின்‌ 
சொற்கள்‌ அவர்மேல்‌ இரும்புருளைகள்போல்‌ விழுவதை 
அவர்‌ தசைகள்‌ இறுகி நெகிழும்‌ அசைவுகள்‌ காட்டின. 
“கூறுக, தந்தையே! எங்களிடம்‌ முன்வைக்காத 
அம்மன்றாட்டு எப்படி பாண்டவர்களுக்கு சென்றது? 
எங்களை உதறி நீங்கள்‌ உங்கள்‌ குருதியின்‌ மூத்த 
மைந்தரை நோக்கி கைநீட்டி இரந்தது ஏன்‌?” 


“தாங்கள்‌ அதை மந்தணமாக அனுப்பியிருக்கலாம்‌, 
ஆனால்‌ இதோ இந்த அவையில்‌ அது 
முன்வைக்கப்பட்டுவிட்டது. என்றும்‌ இனி சூதர்‌ நாவில்‌ 
அது தவழும்‌. தன்‌ குருதியில்‌ பிறந்த மைந்தர்களை 
நீங்கள்‌ நம்பவில்லை என்றும்‌ அவர்கள்‌ உங்கள்‌ 
சொல்லுக்கு பணிவார்கள்‌ என்று எதிர்பார்க்கவில்லை 
என்றும்‌ நாடறிந்துவிட்டது. முன்னரே இந்நகர்‌ மக்கள்‌ 
நம்புவதொன்றுண்டு, உங்கள்‌ இளையோன்‌ மைந்தர்களே 
அறத்தில்‌ அமைந்தவர்கள்‌, அவர்களில்‌ மூத்தவரே 
பேரறத்தான்‌, வெறும்‌ குருதித்தொடர்பால்‌ மட்டுமே என்‌ 
மூத்தவரும்‌ நாங்களும்‌ இங்கே அரசர்கள்‌ என 
அமர்ந்திருக்கிறோம்‌ என்று. தங்கள்‌ செயல்‌ மூலம்‌ அதை 
உறுதி செய்துவிட்டீர்கள்‌.” 


திருதராஷ்டிரர்‌ இல்லை இல்லை என்பதுபோல்‌ 
தலையசைத்தார்‌. இருமுறை வாயசைய தொண்டையை 
கமறினார்‌. பின்னர்‌ விழியற்றவர்களுக்குரிய முறையில்‌ 
வாய்‌ திறந்து தலையை உருட்டினார்‌. அவருடைய தாடை 
இறுகியசைந்தது. கழுத்தில்‌ குரல்வளை ஏறியமைந்தது. 
அவர்‌ அருகே நின்ற சஞ்சயன்‌ செவிகளை அவர்‌ 
உதடுக்காக சாய்த்தான்‌. “தங்கள்‌ சொல்‌ எங்களால்‌ 
தூக்கிவீசப்படுமென்று தாங்கள்‌ அஞ்சினீர்கள்‌ என்றால்‌ 
அச்சொல்லை பாண்டவர்களிடம்‌ கொண்டுசென்றிருக்கக்‌ 
கூடாது, தந்தையே” என்றான்‌ விகர்ணன்‌. 
“தூக்கிவீசியவர்‌ நீங்கள்‌, எங்களையும்‌ எங்கள்‌ 
மூத்தவரையும்‌. இந்த அவையில்‌ இதை மட்டுமே 
உங்களிடம்‌ சொல்ல விமைகிறேன்‌, கெளரவர்‌ 
நூற்றுவருக்கும்‌ தாங்கள்‌ இழைத்த பேரிழிவு இது” 
என்றான்‌ விகர்ணன்‌. 


அவையில்‌ எவரும்‌ விகர்ணனை தடுக்க முயலவில்லை. 
ஏதேனும்‌ நிகழட்டும்‌, சொல்கிளம்பி அந்த அமைதி 
கலையட்டுமென அவர்கள்‌ எதிர்பார்த்தனர்‌. விகர்ணன்‌ 
திரும்பி காந்தாரியிடம்‌ “அன்னையே, இன்று தாங்கள்‌ 
அவை வந்திருக்கிறீர்கள்‌. தாங்கள்‌ கூறுக, இங்கிருக்கும்‌ 
இவ்விழியிழந்தவரின்‌ வெண்துளியில்தான்‌ நாங்கள்‌ 
பிறந்தோமா? அவர்‌ எங்களை நம்பவில்லையென்றால்‌ 
நாங்கள்‌ உங்கள்‌ கற்பை நம்புவதெப்பம?” என்றான்‌. 
தாரை அறியாது தலையில்‌ கைவைத்தாள்‌. “சொல்‌ 
மிஞ்சிவிட்டார்‌” என்றாள்‌ அசலை. “ஆனால்‌ ஏளனம்‌ 
எழாதபடி கடந்துசென்றுவிட்டார்‌.” 


தாரையின்‌ கைகளும்‌ உடலும்‌ நடுங்கத்‌ தொடங்கின. 


அஸ்தினபுரியின்‌ அவையெங்கும்‌ பதற்றம்‌ நிறைந்த 
குரல்கள்‌ பரவின. துச்சாதனன்‌ இரு கைகளையும்‌ 


விரித்தபடி “அறிவிலாக்‌ கீழ்மகனே!” என்று கூவியபடி 
முன்னகர்ந்தான்‌. துர்மதனும்‌ துச்சலனும்‌ சகனும்‌ 
நந்தனும்‌ உபநந்தனும்‌ எழுந்தனர்‌. “என்னை 
கொல்லலாம்‌. ஆனால்‌ நான்‌ கேட்ட வினாவை என்‌ 
குருதியால்‌ நீங்கள்‌ உறுதிசெய்வீர்கள்‌” என்றான்‌ 
விகர்ணன்‌. துச்சாதனன்‌ இரு கைகளையும்‌ 
பேரோசையுடன்‌ சேர்த்து அறைந்தபடி உடலுக்குள்‌ 
இருந்து பேருருக்கொண்ட பிறிதொன்று தோல்கிழித்து 
எழ வெம்புவதுபோல தசைகள்‌ அலைபாய நின்றான்‌. 


“என்‌ உள்ளத்தில்‌ எழுந்த எண்ணம்‌ இது. தன்‌ 
துணைவியின்‌ நெறிமீது இம்முதியவருக்கு நம்பிக்கை 
இருந்திருந்தால்‌ ஒற்றைச்சொல்லில்‌ தன்‌ மைந்தனுக்கு 
ஆணையிட்டிருக்கவேண்டும்‌” என்ற விகர்ணன்‌ திரும்பி 
தன்‌ உடன்பிறந்தவர்களை நோக்கி “மீண்டும்‌ 
உரைக்கிறேன்‌, நீங்கள்‌ என்னை கொல்லலாம்‌. இந்த 
அவையிலேயே குருதி சிந்தி நான்‌ மடிகிறேன்‌. அதனூடாக 
என்‌ கேள்வியை குருதியால்‌ முழுக்காட்டுகிறேன்‌. அது 
தெய்வமாகுக!” என்றான்‌. கெளரவர்கள்‌ அனைவரும்‌ 
எழுந்து கைகளை வீசி கூச்சலிட்டனர்‌. துச்சலன்‌ 
“அக்கீழ்மகனைக்‌ கொன்று குருதி கொள்க!” என்று 
கூவினான்‌. 


துரியோதனன்‌ மெல்லிய கையசைவால்‌ துச்சாதனனை 
தடுத்தான்‌. பற்களை நெறித்து இரு பெருங்கைகளையும்‌ 
விரித்தபடி விகர்ணனை நோக்கி ஓர்‌ அடியெடுத்து 
வைத்த துச்சாதனன்‌ பற்றி எரிபவன்போல்‌ நின்று 
பின்னர்‌ தன்னை அடக்கி நீள்மூச்சுவிட்டு தளர்ந்து 
தலையை அசைத்தபடி திரும்பினான்‌. கெளரவர்கள்‌ 
ஒருவரை ஒருவர்‌ நோக்கியபடி முனகியும்‌ முரண்டும்‌ 
மெல்ல அமைந்தனர்‌. துச்சாதனன்‌ அவை மூலையை 
அடைந்து இரு விரல்களால்‌ கண்களை 
அழுத்திக்கொண்டு தலைகுனிந்து நின்றான்‌. 


விகர்ணன்‌ மேலும்‌ குரலெழுப்பினான்‌. “கூறுக 
அன்னையே, உங்கள்‌ குருதியினர்‌ என்றால்‌ 
மறுசொல்லின்றி நாங்கள்‌ கட்டுப்படவேண்டிய மனிதர்‌ 
யார்‌? இவரல்ல என்றால்‌ பிறிதெவர்‌?” துரோணர்‌ 
பற்களைக்‌ கடித்தபடி “மூடா, நீ கூறுவன கீழ்மையின்‌ 
சொற்கள்‌. அதை நீ உணரவில்லையா, அறிவிலி?” 
என்றார்‌. “இல்லை, எந்தை இயற்றிய அச்செய்கையில்‌ 
உள்ள கீழ்மையை சொல்வடிவாக்கியதொன்றே நான்‌ 
செய்தது. அது கீழ்மை அல்லவென்றால்‌ அவரோ 
அன்னையோ அவையெழுந்து சொல்லட்டும்‌ எவர்‌ 
எங்கள்‌ தந்தை என. எவர்‌ சொல்லுக்கு நாங்கள்‌ 


மாற்றிலாது கட்டுப்பட்டவர்கள்‌ என்று” என்றான்‌. 


தன்‌ இடையிலிருந்து வாளை உருவி நீட்டி “இந்த 
அவையில்‌ என்‌ சொற்களுக்கு முழுப்‌ பொறுப்பேற்று 
நான்‌ அறிவிக்கிறேன்‌. அன்னை கூறட்டும்‌, இவர்‌ எங்கள்‌ 
தந்தையென்று. ஆம்‌ என்று மூத்தவர்‌ சொல்லட்டும்‌. 
தந்தையென்று நின்று பாண்டவருக்கு முன்‌ அவர்‌ 
வைத்த அதே ஆணையை அவர்‌ எம்மிடம்‌ இங்கு 
உரைக்கட்டும்‌. அவரை தந்தையென ஏற்கும்‌ கெளரவர்‌ 
நூற்றுவரும்‌ அதை தலைமேல்‌ கொள்ளட்டும்‌. 
அப்போதுதான்‌ ஐயமின்றி நிறுவப்படுகிறது என்‌ 
அன்னையின்‌ கற்பும்‌, தந்தையின்‌ மாண்பும்‌. நான்‌ 
உரைத்த சொற்கள்‌ அப்போதுதான்‌ கீழ்மையென்றாகும்‌. 
அக்கணமே இந்த வாளால்‌ என்‌ கழுத்தை அறுத்து 
இவ்வவையில்‌ விழுகிறேன்‌. ஆம்‌, என்‌ மூதாதையர்‌ மேல்‌, 
குடித்தெய்வங்கள்‌ மேல்‌, அவை நிறைந்திருக்கும்‌ என்‌ 
குலத்தின்‌ மேல்‌ ஆணை!” என்றபின்‌ பின்னடைந்து 
விழுபவன்போல பீடத்தில்‌ சரிந்து தலையை இரு 
கைகளாலும்‌ பற்றிக்கொண்டு குனிந்து அமர்ந்தான்‌ 
விகர்ணன்‌. 


அவை மீண்டும்‌ தளர்ந்தது. காந்தாரி தன்‌ சேடியிடம்‌ 
மெல்லிய குரலில்‌ எதையோ உரைப்பதை தாரை 
கண்டாள்‌. சேடி அவைமுகப்பில்‌ ஏறி கைகூப்ப 
அனைவரும்‌ அவளை நோக்கினர்‌. அவள்‌ உரத்த குரலில்‌ 
“பேரரசி காந்தாரி தன்‌ சொற்களை அவையில்‌ உரைக்க 
என்னை பணித்திருக்கிறார்‌. இவை அவருடைய 
சொற்கள்‌. இங்கு இளவரசர்‌ விகர்ணர்‌ கேட்ட வினா தன்‌ 
அன்னையை நோக்கி அல்ல, தன்‌ தந்தையை நோக்கியே. 
அவையிலெழுந்து மறுமொழி உரைக்கவேண்டியவர்‌ 
அவர்‌ மட்டுமே. அவர்‌ உரைக்கட்டும்‌, மைந்தர்‌ மறுமொழி 
கூறட்டும்‌. அவர்கள்‌ இருவரும்‌ இணைந்து 
முடிவெடுக்கட்டும்‌ அன்னை கற்புடையவளா அல்லவா 
என்று” என்றாள்‌. 


“ஏனென்றால்‌ காந்தாரத்துப்‌ பெண்‌ தன்‌ கற்பை எந்த 
ஆணிடமும்‌ நிறுவவேண்டியதில்லை, தந்தையிடமோ 
கணவரிடமோ மைந்தரிடமோ குடியிடமோ அவையிடமோ. 
தேவர்களும்‌ முதல்மூவரும்கூட அவளிடம்‌ அதை உசாவ 
இயலாது. தன்‌ மூதன்னையருக்கும்‌ அனலன்னை 
ஸ்வாகைக்கும்‌ பாலைநிலத்து அன்னை 
தெய்வங்களாகிய மரு, இரணை, ஃபூர்ணி, காமலை, 
கிலை, ஆரண்யை ஆகியோருக்கும்‌ மட்டுமே அவள்‌ 
சொல்லளிக்கக்‌ கடமைப்பட்டவள்‌. இது அன்னையர்‌ 
அமரா அவை. எனவே இனி இந்த அவையில்‌ அரசி 


என்னும்‌ சொல்லே எழலாகாது” என்று சொல்லி வணங்கி 
பின்னகர்ந்தாள்‌. 


திருதராஷ்டிரர்‌ காற்றாடியில்‌ பொருத்தப்பட்ட 
அரவைக்கல்‌ என தலையை விரைந்து 
சுழற்றிக்கொண்டிருந்தார்‌. கைகள்‌ காற்றில்‌ 
துழாவுவதுபோல்‌ அசைந்தன. சஞ்சயன்‌ அவரை 
கட்டுப்படுத்துவான்‌ என அவையோர்‌ எண்ணி அவனை 
நோக்க அவன்‌ வெற்றுவிழிகளுடன்‌ அமர்ந்திருந்தான்‌. 
பின்னர்‌ திருதராஷ்டிரர்‌ மெல்ல அடங்கினார்‌. நீண்ட 
பெருமூச்சுகளுடன்‌ தோள்‌ தளர்ந்தார்‌. கைகளால்‌ 
இருக்கையின்‌ பிடிகளை நெருடிக்கொண்டிருந்தார்‌. 
அனைவரும்‌ சகுனியையும்‌ கணிகரையும்‌ நோக்கி 
திரும்பியபோது பேரொலியுடன்‌ கைகளை பீடத்தின்‌ 
பிடிமேல்‌ அறைந்தபடி எழுந்தார்‌. அவ்விசையில்‌ பெரிய 
பீடம்‌ பின்னால்‌ நகர்ந்து ஓசையுடன்‌ மரத்தரையில்‌ 
அறைபட்டு விழுந்தது. 


சஞ்சயன்‌ எழுந்து “அரசே!” என்று அவர்‌ கையைத்‌ தொட 
அவன்‌ கையைத்‌ தட்டி விலக்கிவிட்டு “தெய்வங்கள்‌ 
அறிக! அவை அறிக! இப்புவியில்‌ நான்‌ கொண்ட 
நற்பேறென்பது காந்தாரத்து அரசியரை அடைந்தது. 
பாலையில்‌ மலர்ந்த பனைகள்‌ என்னை 
பெருந்தந்தையென்றாக்கின. என்‌ முதற்கடன்‌ 
அவர்களுக்கே. அவர்களில்‌ முதல்விக்கே இப்புவியில்‌ 
நான்‌ முதலில்‌ தலையளிப்பேன்‌. தெய்வங்களுக்கு அல்ல, 
மூதாதையருக்கு அல்ல, பிதாமகருக்கும்‌ ஆசிரியருக்கும்‌ 
மைந்தருக்கும்‌ அல்ல. குடிக்கும்‌ கோலுக்கும்‌ அல்ல. 
இப்புவியில்‌ என்னையாள்வது அவளே. 
விசித்திரவீரியனின்‌ மைந்தனாகிய நான்‌ அவளுக்கு 
அடிமைசெய்பவன்‌ என்றே என்‌ கொடிவழிகள்‌ அறிக! 
இங்கிருந்து செல்வது வரை என்னுடன்‌ 
அவளிருப்பாளென்றால்‌ மூன்றுதெய்வங்களிடமும்‌ 
பிறிதொன்று வேண்டேன்‌” என்றார்‌. 


அவர்‌ கண்களிலிருந்து கண்ணீர்‌ வழியத்தொடங்கியது. 
உதடுகளை அழுத்தி நெஞ்சிலிருந்து கிளம்பிய 
விம்மல்களை வெல்ல முயன்றார்‌. அவரை மீறி அவை 
கொதிகலக்‌ குமிழிகளென உடைந்து தெறித்தன. இரு 
கைகளையும்‌ நெஞ்சில்‌ வைத்து அழுத்தி இருமுறை 
விக்கலோசை எழுப்பினார்‌. விதுரர்‌ பதறியவராக அவரை 
நோக்கி செல்ல சஞ்சயன்‌ தேவையில்லை என 
கைகாட்டினான்‌. கண்களை அழுந்தத்‌ துடைத்தபடி 
நிமிர்ந்து “என்‌ மைந்தன்‌ விகர்ணன்‌ கோரியது 
சரியானதே. நான்‌ என்‌ மன்றாட்டை என்‌ நேர்க்குருதி 


மைந்தரிடமே முதலில்‌ முன்வைத்திருக்கவேண்டும்‌. அது 
பிழையே, அதை உணர்கிறேன்‌” என்றார்‌. 


“இதுவரை அரசன்‌ என ச்சு தந்‌ைத 
என அறிவுறுத்தியுமிருக்கிறேன்‌. முதுதந்தையின்‌ இறுதிக்‌ 
கோரிக்கை என அவர்களிடம்‌ சொன்னவற்றை 
இவர்களிடம்‌ கேட்டதில்லை. இது தருணமென்றாகுக! 
இந்த அவையில்‌ அதை முன்வைக்கிறேன்‌. பிதாமகரும்‌ 
ஆசிரியரும்‌ அவையோரும்‌ கேட்கட்டும்‌. என்‌ மைந்தன்‌ 
துரியோதனனிடமும்‌ அவன்‌ இளையோரிடமும்‌ நான்‌ 
கைநீட்டி இரந்து நிற்கிறேன்‌. அறம்‌ வழுவற்க! குலநெறி 
பிறழாதொழிக! பாண்டவருக்குரியவை 
இந்திரப்பிரஸ்தமும்‌, இந்நிலத்தில்‌ மேற்கும்‌, கருவூலத்தில்‌ 
பாதியும்‌. அதை அவர்களுக்கு அளியுங்கள்‌.” 


காற்றில்‌ மழையெச்சம்‌ அகல்வதுபோல சொற்களால்‌ 
துயர்‌ விலக அவர்‌ குரல்‌ எழுந்தது. “இதுவே அத்தருணம்‌. 
இதோ, அவர்கள்‌ என்‌ சொல்‌ கேட்டு 
போரொழிந்துள்ளனர்‌. இப்போது இரு கை விரித்து 
நீங்கள்‌ சென்று அவர்களை தழுவிக்கொண்டால்‌ அதுவே 
அரசாண்மை எனக்‌ கருதப்படும்‌. அரசனுக்குரிய 
பெருங்குணம்‌ வீரம்‌. அதைவிட மேலானது கொடை. 
அதைவிடச்‌ சிறந்தது பணிவு. மைந்தர்களே, 
அனைத்தையும்விட மேலானது பேரியல்பு. 
இத்தருணத்தில்‌ சிறுமையை உதறி நீங்கள்‌ எழுந்தால்‌ 
பாரதவர்ஷமே உங்களை போற்றும்‌. நீங்கள்‌ இரு தரப்பும்‌ 
இணைந்தால்‌ இங்குள்ள அரசரெல்லாம்‌ உங்கள்‌ 
அடிபணிவார்கள்‌. உங்கள்‌ கொடிவழிகள்‌ இந்நிலத்தை 
நிறைத்து இங்கே செழிக்கும்‌. தெய்வமென எழுந்தருளிய 
யாதவர்‌ அளித்த வழி இது எனக்‌ கொள்க!” 


பெருமூச்சு எழ அவர்‌ சொல்நின்றார்‌. இருமுறை 
பேச்செடுக்க முயன்றாலும்‌ மூச்சுச்செறிவு சொற்களை 
தடுத்தது. மீண்டும்‌ அவர்‌ பேசத்தொடங்கியபோது குரல்‌ 
தழைந்திருந்தது. “இந்த அவையில்‌ நான்‌ உங்கள்‌ 
உச்சிமுகர்ந்து கோருகிறேன்‌. அடிபணிகிறேன்‌, மைந்தரே. 
உங்கள்‌ பாதங்கள்‌ என்‌ நெஞ்சிலும்‌ தலையிலும்‌ 

டியவை என்பதனால்‌ அதில்‌ பிழையில்லை. தொழுது 
மன்றாடுகிறேன்‌. இப்பிறவியில்‌ இனி நான்‌ 
விழைவதற்கொன்றும்‌ இல்லை. மண்மறைந்தபின்‌ 
மைந்தர்‌ அளிக்கும்‌ அன்னமும்‌ நீருமே தந்தையருக்கு 
அவர்கள்‌ ஆற்றும்‌ முதற்கடன்‌ என்பர்‌. இது நான்‌ 
வாழ்கையில்‌ எனக்களிக்கும்‌ அன்னமும்‌ நீருமெனக்‌ 
கொள்க! இதை மட்டும்‌ எனக்களியுங்கள்‌.” 


சொற்களால்‌ உளமழிய அவர்‌ மீண்டும்‌ விம்மி 
அழத்தொடங்கினார்‌. விம்மல்களும்‌ கேவல்களும்‌ எழ 
நெஞ்சில்‌ கைவைத்து நின்று தேம்பியழுதார்‌. 
அவ்வழுகை ஒலி அவைக்கூடமெங்கும்‌ ஒலித்ததை 
தாரை கேட்டாள்‌. நுண்வடிவான யயாதியும்‌ ஹஸ்தியும்‌ 
குருவும்‌ அங்கே நின்று விம்முவது போலிருந்தது. சற்று 
உளவிழி கூர்ந்தால்‌ பிரதீபரையும்‌ சந்தனுவையும்‌ 
விசித்திரவீரியரையும்‌ பார்த்துவிடலாமெனத்‌ 
தோன்றியது. 


“என்‌ மைந்தரே, உங்கள்‌ உடன்குருதியினரிடம்‌ 
எந்நிலையிலும்‌ பூசலிடாதிருங்கள்‌. எதன்பொருட்டும்‌ 
அவர்களுக்கு எதிராக உங்கள்‌ படைக்கலங்கள்‌ 
எழக்கூடாது. உங்கள்‌ கையால்‌ அவர்களின்‌ குருதி 
சிந்தக்கூடாது. அவர்களின்‌ மைந்தரும்‌ 
மைந்தர்மைந்தரும்‌ உங்களுடையவர்களென்றே ஆகுக! 
அதுவே விண்ணமைந்த நம்‌ மூதாதையர்‌ உகக்கும்‌ 
செயல்‌. நம்‌ குடியினருக்கு நலம்பயப்பது. நம்‌ 
கொடிவழியினர்‌ தழைக்க அடிகோலுவது. அளி கூர்க! 
தந்தைக்கு புன்கொடையென இதை அளியுங்கள்‌, என்‌ 
குழந்தைகளே...” 


இரு கைகளையும்‌ இரப்பதுபோல நீட்டி அவர்‌ 
விம்மியழுதார்‌. கண்ணீர்த்துளிகள்‌ மார்பில்‌ சொட்டி 
வழிந்து அகன்ற கரிய பரப்பை மழைவழியும்‌ 
பாறையென்றாக்கின. விம்மல்களில்‌ எட்டு அடுக்குகளாக 
அமைந்த செறிவயிறு அதிர்ந்தது. சஞ்சயன்‌ அவர்‌ 
கைகளை தொட்டான்‌. அவர்‌ தடுமாறியவர்போல தன்‌ 
பீடத்தை நோக்கி பின்னகர்ந்து அதைத்‌ தொட்டு 
உறுதிசெய்தபின்‌ அமர்ந்தார்‌. இரு கைகளாலும்‌ தலையை 
பற்றிக்கொண்டார்‌. 


சஞ்சயன்‌ திரும்பி பின்னால்‌ நின்ற ஏவலனிடம்‌ 
ஆணையிட அவன்‌ பெருங்கலத்தில்‌ இன்னீர்‌ 
கொண்டுவந்தான்‌. அவரிடம்‌ அது நீட்டப்பட்டபோது 
வேண்டாம்‌ என மறுத்தார்‌. ஏவலன்‌ கலத்துடன்‌ 
திரும்பியபோது அதை கைநீட்டி வாங்கி கொப்பளிக்கும்‌ 
ஓசை எழ குடித்து திரும்ப அளித்தார்‌. இன்னீர்‌ அவர்‌ 
உள்ளெழுந்த அனலை மெல்ல அடக்கியதுபோல அவர்‌ 
முகம்‌ தெளிவுற்றது. நீண்ட மூச்சுடன்‌ மெல்ல தளர்ந்தார்‌. 
கைகளையும்‌ கால்களையும்‌ நீட்டிக்கொண்டு உடலை 
விரித்தார்‌. சஞ்சயன்‌ ஏதோ கேட்க வேண்டாம்‌ என 
மறுத்தார்‌. 


அவர்‌ தலை துயில்கொள்வதுபோல சரிந்தது. அக்கணமே 

காலையில்‌ அம்பிகையின்‌ சேடியான ஊர்ணை 
அந்தப்புரத்துக்குள்‌ சென்று தன்‌ அறைக்குள்‌ சுவடிகளை 
பார்த்துக்கொண்டிருந்த அம்பிகை முன்னால்‌ நின்று 
வணங்கி “அரசி, காந்தாரத்து அரசிக்கு வலி 
வந்திருக்கிறது” என்றாள்‌. சுவடிகளை அப்படியே 
விட்டுவிட்டு எழுந்த அம்பிகை “மச்சர்‌ இருக்கிறாரா?” 
என்றபடி வெளியே ஓடினாள்‌. “நேற்று மாலையிலிருந்தே 
அவர்‌ இருக்கிறார்‌” என்றபடி ஊர்ணை பின்னால்‌ 
விரைந்தாள்‌. “நேற்றுகாலை ஒரு முதிய பிடியானையை 
அவிழ்த்துவிட்டார்‌. அது பிளிறியபடி நம்‌ அரண்மனை 
முற்றத்துக்கு வந்து நின்று குரலெழுப்பியது. அரசி 
மைந்தனைப்‌ பெறவிருக்கிறாள்‌ என்று அந்த யானை 
சொல்கிறது, மகவை எடுக்க உதவவே அது வந்துள்ளது 
என்று சொல்லி அனைத்தையும்‌ ஒழுங்குசெய்யத்‌ 
தொடங்கிவிட்டார்‌.” 


அம்பிகைக்குப்பின்னால்‌ மூச்சிரைக்க ஓடியபடி 
ஊர்ணை “நேற்றே மருந்துகளனைத்தும்‌ ஒருங்கிவிட்டன. 
சேடியர்‌ பன்னிருவர்‌ அங்கே அனைத்துக்கும்‌ சித்தமாக 
நின்றுகொண்டிருக்கிறார்கள்‌. காந்தாரத்து இளவரசியர்‌ 
அனைவரும்‌ அங்கிருக்கிறார்கள்‌. காந்தார 
இளவரசருக்குச்‌ செய்திசொல்ல சேவகன்‌ 
சென்றிருக்கிறான்‌” என்றாள்‌. அம்பிகை நின்று 
“பேரரசிக்கு செய்தி சென்றுவிட்டதா?” என்றாள்‌. “ஆம்‌ 
அரசி...” என்றாள்‌ ஊர்ணை. “சிறியவளுக்கு?” ஊர்ணை 
திகைத்து “அதை நான்‌ அறியேன்‌” என்றாள்‌. 


“வேண்டியதில்லை... அவளுக்கு செய்தி ஏதும்‌ 
செல்லவேண்டாம்‌... இது என்‌ ஆணை. காரியகர்த்தரிடம்‌ 
உடனே சொல்லிவிடு” என்றாள்‌ அம்பிகை. த்த 
அவர்களுக்கு உடனே அனைத்தும்‌ தெரிந்துவிடும்‌ அரசி. 
நம்‌ அரண்மனைச்சேடியரில்‌ எப்படியும்‌ அவர்களுடைய 
உளவுச்சேடி ஒருத்தி இருப்பாள்‌. அதை நம்மால்‌ 
தவிர்க்கவே முடியாது.” அம்பிகை “ஆம்‌. அதை நானும்‌ 
அறிவேன்‌. அவள்‌ ஒவ்வொரு கணமும்‌ என்னையே 
நோக்கிக்‌ கொண்டிருக்கிறாள்‌. தீயகோளின்‌ 
பார்வைபோல அவளுடைய தீவிழிகளை நான்‌ 


விழித்துக்கொண்டு மெல்ல எழுந்துநின்று சஞ்சயனிடம்‌ 
செல்வோம்‌ என கைகாட்டினார்‌. சஞ்சயன்‌ அவர்‌ கையை 
பற்றிக்கொள்ள தளர்ந்த சிற்றடி வைத்து நடந்து 
அவைநீங்கினார்‌. அவையிலிருந்த அனைவரும்‌ எழுந்து 
நின்று அவரை கைகூப்பி வணங்கினர்‌. அவர்‌ 
அவையைவிட்டு மறைந்தபோது மட்டும்‌ “பேரரசர்‌ வாழ்க! 
குருகுலத்தலைவர்‌ வாழ்க!” என்னும்‌ வாழ்த்தொலிகள்‌ 
எழுந்தன. அவரை முன்னுரைத்து அழைத்துச்சென்ற 
நிமித்திகனின்‌ குரல்‌ அப்பால்‌ அப்பாலென ஒலித்தது. 


தேய்ந்தடங்கிய ஓசைகளை பார்க்க முடிகிறது என்று 
தாரை எண்ணினாள்‌, புட்கள்‌ வானில்‌ சென்று 
மறைவதுபோல. அவள்‌ பெருமூச்சுடன்‌ 
எழுந்தமைந்தாள்‌. அருகே அசைவெழ திரும்பியபோது 
காந்தார அரசியர்‌ எழுந்ததை கண்டாள்‌. சத்யசேனையும்‌ 
சத்யவிரதையும்‌ காந்தாரியை கைதொட்டு 
அழைத்துச்சென்றார்கள்‌. அவர்கள்‌ செல்லும்‌ 
ஓசையையும்‌ அவளால்‌ கண்மூடி கேட்க முடிந்தது. 
கலத்திலிருந்து நீர்‌ ஒழுகி ஒழியும்‌ ஓசை. 


விழிதிறந்தபோது பெண்டிரவை எவருமில்லாமல்‌ 
இருந்தது. அசலை அவளிடம்‌ “அவர்கள்‌ அனைவரும்‌ 
சென்றுவிட்டனர்‌” என்றாள்‌. “காந்தாரியர்‌ செல்லட்டும்‌, 
பிறர்‌ ஏன்‌ செல்லவேண்டும்‌?” என்றாள்‌ தாரை. “பிறர்‌ 
செல்வதற்கு தருணம்‌ தேர்ந்திருந்தனர்‌” என்று அசலை 
புன்னகை செய்தாள்‌. தாரை முகத்தால்‌ மட்டுமே 
புன்னகை செய்தபின்‌ அவையை நோக்கினாள்‌. 
அவையினர்‌ ஒருவரை ஒருவர்‌ நோக்கியபடியும்‌ மெல்லிய 
குரலில்‌ உரைகொண்டபமடியும்‌ இருக்க கூடத்தின்‌ 
குவைமாடம்‌ வீணைக்குடமென கார்வை 
கொண்டிருந்தது. 


“இவர்கள்‌ பேரரசர்‌ அவையொழிந்ததில்‌ மகிழ்கிறார்கள்‌ 
போலும்‌” என்றாள்‌ தாரை. “ஆம்‌, அவர்‌ அழுதபோது 
அவையில்‌ எவருமே விழிகசியவில்லை” என்றாள்‌ 
அசலை. தாரை “விந்தைதான்‌” என்றாள்‌. “தங்கள்‌ தந்தை 
என அவரை கொண்டிருந்தவர்கள்‌. அவருடைய 
உணர்வுகளுடன்‌ இணைந்து வளர்ந்தவர்கள்‌” என்றாள்‌. 
அசலை அவையை நோக்கி விழிநட்டபடி “அது மெய்‌. 
ஆனால்‌ அவர்கள்‌ போரை நோக்கி நெடுந்தொலைவு 
சென்றுவிட்டார்கள்‌. ஒன்றை நாம்‌ உள்ளத்தில்‌ வளர்க்கத்‌ 
தொடங்கிவிட்டால்‌ பின்னர்‌ அது தானாகவே வளரும்‌. 
நீரூற்றி வளர்த்த மரத்தின்‌ கிளைகளில்‌ இன்று 
அமர்ந்திருக்கிறார்கள்‌. இன்று பேரரசர்‌ பேசியதைக்‌ 
கேட்கையில்‌ சென்ற தொலைவனைத்தையும்‌ திரும்பி 


கடக்கவேண்டும்‌ என்று சொல்லப்பட்டதன்‌ கசப்பையே 
அவர்களில்‌ காணமுடிந்தது” என்றாள்‌. 


தாரை புரியாமல்‌ தலையை மட்டும்‌ அசைத்தாள்‌. 
“எங்காவது மக்கள்‌ போருக்கு எதிராக எழுந்ததை 
கேட்டிருக்கிறாயா?” என்றாள்‌ அசலை. தாரை “இல்லை” 
என்பதுபோல தலையசைத்தாள்‌. யுயுத்ஸு 
துரியோதனனின்‌ அருகே சென்று குனிந்து ஏதோ 
சொல்வதையும்‌ அரசன்‌ தலையசைப்பதையும்‌ கண்டாள்‌. 
அவை தங்களுக்குள்‌ பேசத்தொடங்கிய ஒலி வலுத்தது. 
ஒற்றை உளக்குவிப்பு அகன்றதுமே அது 
அவையல்லாதாகி வெற்றுத்திரள்‌ என உருக்கொண்ட 
விந்தையை அவள்‌ உணர்ந்தாள்‌. 


அசலை “நான்‌ எண்ணி எண்ணி நோக்கியது அது, எளிய 
மக்களுக்கு எப்போதும்‌ போரில்‌ பேரிழப்பே. அவர்களின்‌ 
மைந்தர்கள்‌ இறப்பார்கள்‌. ஆநிரைகளும்‌ 
வயல்வெளிகளும்‌ அழிக்கப்படும்‌. ஊர்கள்‌ 
எரிகொள்ளும்‌. சந்தைகளும்‌ சாலைகளும்‌ மறையும்‌. 
ஒவ்வொரு போரும்‌ பெருநோய்‌ என அவர்களை 
பீடிக்கிறது. அவர்கள்‌ மீண்டெழுவதற்கு மீண்டுமொரு 
தலைமுறை தேவைப்படும்‌. வெற்றியின்‌ செல்வம்‌ 
மக்களுக்கு அளிக்கப்படுவதில்லை. வென்றாலும்‌ 
தோற்றாலும்‌ அவர்களுக்கு பொருளிழப்பே. வெற்றியின்‌ 
புகழ்‌ மக்களை எவ்வகையிலும்‌ சென்றடைவதில்லை. 
ஆயினும்‌ இன்றுவரை ஒருமுறைகூட எளிய மக்கள்‌ 
போருக்கெதிராக கிளர்ந்ததில்லை. எங்களுக்கு போர்‌ 
தேவையில்லை எனும்‌ குரல்‌ எந்த அவையிலும்‌ 
எழுந்ததில்லை” என்றாள்‌. 


அப்போதுதான்‌ அவள்‌ சொல்வதன்‌ உள்ளுறையை 
தாரை உணர்ந்தாள்‌. “மெய்தான்‌... எண்ண எண்ண 
விந்தை” என்றாள்‌. “ஏனென்றால்‌ காலந்தோறும்‌ 
தெய்வக்கதைகளும்‌ குலநெறிகளும்‌ நூல்களும்‌ போரை 
போற்றி வந்துள்ளன. தன்மதிப்பென்றும்‌ வீரம்‌ என்றும்‌ 
புகழென்றும்‌ சொல்லிச்சொல்லி வளர்க்கப்பட்டவர்கள்‌ 
இங்குள்ள அனைவரும்‌. போருக்குகந்த உளநிலைகளை 
ஒவ்வொருநாளும்‌ பயிரிட்டு 
வளர்த்துக்கொண்டிருக்கின்றன ஒவ்வொரு நாடும்‌. 
எண்ணிப்‌ பார்‌, நாம்‌ கேட்கும்‌ கதைகளும்‌ நோக்கும்‌ 
கலைகளும்‌ அனைத்துமே போர்குறித்தவை அல்லவா?” 


“ஆம்‌” என்றாள்‌ தாரை. யுயுத்ஸு சென்று சகுனியிடம்‌ 
குனிந்து பேசத்தொடங்குவதை கண்டாள்‌. அதற்குள்‌ 
அவையமர்ந்திருந்தவர்கள்‌ அனைவரும்‌ அந்நிகழ்வை 


நோக்கிவிட்டனர்‌. மெல்ல அவை அமைதிகொள்ளத்‌ 
தொடங்கியது. அனைவரும்‌ சகுனியை 
நோக்கிக்கொண்டிருக்க விதுரர்‌ எழுந்தார்‌. “அவையோரே” 
என்றார்‌. அவையினர்‌ திடுக்கிட்டவர்கள்போல அவரை 
நோக்கினர்‌. சகுனியின்‌ உடலில்‌ எழப்போவதற்கான 
மெல்லிய அசைவு தோன்றிய அக்கணத்தில்‌ விதுரர்‌ 
எழுந்ததாக தாரைக்குத்‌ தோன்றியது. விதுரரின்‌ முகம்‌ 
நோயுற்றது போலிருந்தது. உதடுகள்‌ வெளுத்திருந்தன. 
வலியுடன்‌ நின்றிருப்பதுபோல்‌ உடலில்‌ ஒரு வளைவு 
இருந்தது. 


“அவையோரே, எளியோன்‌ சொல்லை கேட்டருள்க! 
இக்குடியில்‌ பிறந்தவன்‌ என்பதாலும்‌ இந்த அவையை 
பேரரசி சத்யவதியின்‌ காலம்‌ முதல்‌ வகுத்து நடத்துபவன்‌ 
என்பதாலும்‌ மட்டுமல்ல, சென்ற எட்டு 
வியாழவட்டத்திற்கும்‌ மேலாக என்‌ மூத்தவர்‌ 
திருதராஷ்டிரரின்‌ குரல்‌ நான்‌ என்பதனாலும்கூட” 
என்றார்‌ விதுரர்‌. “இதோ, கண்ணீருடன்‌ என்‌ மூத்தவர்‌ 
நடந்து அகல்கிறார்‌. நான்‌ இருக்கவேண்டிய இடம்‌ 
இதுவல்ல. அங்கே அவருடைய காலடியில்தான்‌. 
இங்குள்ள எவருக்கும்‌ நான்‌ சற்றும்‌ பொறுப்பல்ல. எவர்‌ 
நலமும்‌ எனக்கு ஒரு பொருட்டும்‌ அல்ல. நான்‌ 
இங்கிருப்பது இந்த மண்ணுக்காகவோ குடிக்காகவோ 
இதன்‌ தொல்மூதாதையருக்காகவோ இதை ஆளும்‌ 
தெய்வங்களுக்காகவோகூட அல்ல. என்‌ மூத்தவரன்றி 
இப்புவியில்‌ எனக்குரியவர்‌ எவருமில்லை.” 


“அவருடைய செவியும்‌ நாவும்‌ கொண்டு இந்த அவையில்‌ 
நிற்கவேண்டுமென்பதற்காகவே இங்கிருக்கிறேன்‌” என 
விதுரர்‌ தொடர்ந்தார்‌. “இங்கு என்‌ மூத்தவரின்‌ 
விழிநீர்த்துளிகள்‌ விழுந்தபோது உடன்சொட்ட என்‌ 
விழிநீர்‌ மட்டுமே எழுந்தது. நான்‌ எவரென்றும்‌ என்‌ பணி 
ஏதென்றும்‌ காட்டியது அது. அதை நிகழ்த்திய 
தெய்வங்களை வணங்குகிறேன்‌. நீங்கள்‌ இருக்கும்‌ 
நிலையென்ன என்று அறிவேன்‌. எங்கும்‌ எப்போதும்‌ 
எளிய மானுடர்‌ போரை விலக்கியதில்லை. 
ஒவ்வொருநாளும்‌ அவர்கள்மேல்‌ ஏற்றிவைக்கப்படும்‌ 
எடைகளுக்கு எதிராக அவர்கள்‌ கொள்ளும்‌ 
வன்களியாட்டே போர்‌.” தாரை அசலையின்‌ 
முழங்கையை பற்றினாள்‌. அசலை “ஆம்‌” என்றாள்‌. 


“போர்‌ ஒருங்கும்‌ பொழுதுகளில்‌ உச்சநிலை உணர்வுகள்‌ 
உருவாக்கப்படுகின்றன. விருப்புவெறுப்புகள்‌ ஆழ 
நிறுவப்படுகின்றன. தலைமுறை வஞ்சங்கள்‌ 
கிளர்த்தப்படுகின்றன. உள்ளுறையாக பெருமிதங்களும்‌ 


மிகைவிழைவுகளும்‌ ஏற்றப்படுகின்றன. 
நெறியுரைக்கவும்‌ நலம்நிறுத்தவும்‌ உதவும்‌ கதைகளும்‌ 
இசையுமே அப்பணியையும்‌ செய்கின்றன. மெல்ல மெல்ல 
மக்கள்‌ பழக்கப்படுத்தப்படுகிறார்கள்‌, நாகர்‌ நஞ்சுக்கு 
உடலை பழக்குவதுபோல. அவர்கள்‌ புழங்கும்‌ மொழி 
முற்றிலும்‌ நஞ்சென்றாகிவிடுகிறது. நஞ்சுண்டு நஞ்சில்‌ 
திளைக்கிறார்கள்‌. நஞ்சல்லதை அறியவும்‌ ஒண்ணாதவர்‌ 
ஆகிறார்கள்‌. பின்னர்‌ அவர்களின்‌ நகக்கீறல்‌ போதும்‌, 
உமிழ்நீர்த்துளி போதும்‌, நஞ்சு பரவும்‌. அஸ்தினபுரியை 
பார்த்துக்கொண்டிருக்கிறேன்‌. இந்நகர்‌ நஞ்சு 
கொள்ளத்தொடங்கி நெடுநாளாகிறது.” 


“போருக்கு ஒருங்கும்‌ மக்களிடம்‌ எவரும்‌ எந்த 
நெறியையும்‌ சொல்லிவிடமுடியாது. எரியுணர்வும்‌ வஞ்சக்‌ 
கொந்தளிப்புமாகவே அவர்கள்‌ அதை 
எதிர்கொள்வார்கள்‌. தங்களுடன்‌ இணைந்து 
வாளைந்தாத எவரும்‌ கொன்றொழிக்கப்படவேண்டிய 
எதிரிகளே என்றன்றி அவர்களால்‌ எண்ண முடியாது. 
போர்‌ முதிரும்‌ அக்காலகட்டத்தில்‌ மக்கள்‌ தங்கள்‌ 
கனவுள்ளங்களில்‌ நூறுநூறு முறை களம்கண்டு 
கொன்று குருதியாடி களித்திருப்பார்கள்‌. பெருவிழைவு 
கொண்டு சூறைகொண்டாடியிருப்பார்கள்‌. அத்தனை 
கீழ்மைகளும்‌ விடுதலைகொண்ட களிப்பிலிருப்பார்கள்‌” 
என்றார்‌ விதுரர்‌. 


அவர்‌ குரல்‌ உடைந்தது. “உங்கள்‌ முன்‌ இரந்து நின்றார்‌ 
என்‌ தமையன்‌. தெய்வங்களும்‌ அஞ்சும்‌ 
தோள்கொண்டவர்‌. பேரறத்தான்‌ என அழியாச்‌ 
சொல்லோர்‌ புகழ்ந்த பெருமகன்‌. இவ்வூழை அவருக்கென 
கரந்திருக்கின்றன தெய்வங்கள்‌.” நெஞ்சு உலைய 
தொண்டை எழுந்தமைய அவர்‌ தலைகுனிந்து தன்னை 
அடக்கினார்‌. மேலாடையால்‌ முகம்‌ துடைத்து நிமிர்ந்து 
“நான்‌ சொல்வதற்கு ஏதும்‌ மீதியில்லை. அவையோரே, 
உங்களை க மட்க அள்ளிச்செல்லும்‌ 
இச்சூறாவளியை சற்று நோக்குங்கள்‌. இது செல்லும்‌ திசை 
நீங்கள்‌ எவ்வகையிலும்‌ அறியக்கூடுவதல்ல. 
மீன்கூட்டங்கள்‌ படையெனக்‌ கிளம்பி வாய்பிளந்து 
அமைந்த கவந்தப்பெருமீனை நோக்கி செல்கின்றன. 
இக்கணம்‌ இந்த அவையில்‌ அவன்‌ எவரென்றே நான்‌ 
அறிவேன்‌” என்றார்‌. 


சொல்நிலைக்க நீள்மூச்செறிந்து விதுரர்‌ தொடர்ந்தார்‌ 
“உங்கள்‌ ஊழ்‌ அதுவென்று அறிந்தாலும்‌ அறிந்தவன்‌ 
என்ற முறையில்‌ கைநீட்டி உங்களிடம்‌ நானும்‌ 
இரக்கிறேன்‌. உங்கள்‌ மைந்தரை இருளகழிக்குள்‌ 


தள்ளவேண்டாம்‌. எரியெழுந்து அணுகுகிறது இந்த 
யுகத்தை. துளி உளத்தெளிவிருந்தால்‌, ஒருகணம்‌ 
விலகிநின்று நோக்கமுடிந்தால்‌ நம்மை நாம்‌ 
காத்துக்கொள்லலாம்‌. நம்‌ குடிகளையும்‌ 
கொடிவழியினரையும்‌ வாழவைக்கலாம்‌. 
எண்ணிநோக்குக... சற்றேனும்‌ விலகி விழிகொள்க!” 
கைகூப்பியபடி அவர்‌ அமர்ந்தார்‌. 


தாரை இளைய யாதவரை நோக்கினாள்‌. அதே அறியாப்‌ 
புன்னகையுடன்‌ அங்கிலாத எதையோ நோக்கியவர்போல்‌ 
அமர்ந்திருந்தார்‌. அவர்‌ நோக்குவதை தான்‌ 
நோக்கமுடியுமென ஒருகணம்‌ தோன்றியபோது அவள்‌ 
உடல்‌ அஞ்சி மெய்ப்பு கொண்டது. தன்னை விலக்கி 
அவர்‌ கால்களை நோக்கி விழிசரித்தாள்‌. புன்னகைக்கும்‌ 
நகநிரைகள்‌. அவை “அறிவேன்‌ யான்‌” என்றன. 

ஷவியுயுத்ஸு எழுந்து “ஆன்றோரே, இப்போது 
அவையில்‌ இளைய யாதவரின்‌ தூதுச்செய்தியும்‌ 
அதன்மேல்‌ பேரரசரும்‌ அமைச்சரும்‌ கொண்ட 
உணர்ச்சிகளும்‌ முன்வைக்கப்பட்டன. ஆகவே பிதாமகர்‌ 
பீஷ்மரும்‌ ஆசிரியர்களான துரோணரும்‌ கிருபரும்‌ 
தங்கள்‌ எண்ணங்களையும்‌ முன்வைக்கவேண்டுமென 
கோருகிறேன்‌. பிறிதெவரேனும்‌ தங்கள்‌ வழிச்சொற்களை 
உரைப்பதென்றாலும்‌ ஆகலாம்‌. அதன்‌ பின்னர்‌ இந்த 
அவையில்‌ ஒரு முடிவை நோக்கி செல்லும்‌ முயற்சிகள்‌ 
நிகழ்வதே முறையென்றாகும்‌” என்றான்‌. 


அவனுடைய எண்ணம்‌ என்னவென்று அவையினரால்‌ 
உய்த்துணர முடியவில்லை. ஆனால்‌ விதுரரின்‌ சொற்கள்‌ 
அவர்‌ எண்ணியதற்கு மாறாக அவையை 
சினம்கொள்ளச்‌ செய்துவிட்டன என்று தோன்றியது. 
மெல்லிய அலையாக எழுந்துசென்ற குரல்முழக்கம்‌ 
அவை எதிர்‌ உளநிலையில்‌ இருப்பதையே காட்டியது. 
அசலை அவள்‌ எண்ணியதையே சொன்னாள்‌. “புலியின்‌ 
உடலுக்குள்‌ எழும்‌ உறுமல்போல்‌ ஒலிக்கிறது.” தாரை 
“ஆம்‌” என்றபின்‌ பீஷ்மரை நோக்கினாள்‌. 


துரோணரும்‌ விதுரரும்‌ பீஷ்மரையே 
நோக்கிக்கொண்மருந்தார்கள்‌. யுயுத்ஸு மீண்டும்‌ 
“பிதாமகரே, தங்கள்‌ சொல்லைக்‌ காத்து 
நின்றிருக்கிறோம்‌” என்றான்‌. பீஷ்மர்‌ திகைத்து 
விழித்துக்கொண்டவர்போல குருதிச்சிவப்பு படிந்த 
விழிகளுடன்‌ துரோணரை நோக்கி “என்ன?” என்றார்‌. 
“தங்கள்‌ சொல்‌” என்றார்‌ துரோணர்‌. “ஆம்‌” என்றபடி 
அவர்‌ தாடியை வருடிக்கொண்டிருந்தார்‌. பின்னர்‌ மெல்ல 
எழுந்து “அவையோரே, இந்த அவையில்‌ என்‌ மைந்தன்‌ 
சொன்னதை கேட்டுக்கொண்டிருந்தேன்‌. அவன்‌ தன்‌ 
துணைவியை மண்திகழ்தெய்வம்‌ என 
ஏற்றுக்கொண்டிருப்பதாக உரைத்தான்‌. அதற்கு 
எனக்குரிய உட்பொருளும்‌ உண்டு, அவன்‌ என்னையும்‌ 
ஆசிரியர்களையும்‌ கைவிடுகிறான்‌. ஏனென்றால்‌ 
நாங்கள்‌ அவனை கைவிட்டுவிட்டதாக எண்ணுகிறான்‌” 
என்றார்‌. 


“அது மெய்‌. இந்நாட்களில்‌ நான்‌ அறமும்‌ அல்லதும்‌ 
தேர்ந்து என்‌ நிலையை எடுத்தபோது அவனைப்பற்றி 
எண்ணியதேயில்லை” என தொடர்ந்தார்‌. “அவனுக்கு 
நானளித்த சொல்லைப்பற்றி எண்ணினேன்‌. அது 
என்னைப்பற்றிய எண்ணமே. பெருந்தந்தையாகிய 
அவன்‌ உளம்‌ இத்தருணத்தில்‌ கொள்ளும்‌ அழலை என்‌ 
அகம்‌ வாங்கிக்கொள்ளவில்லை. 
மெய்யுரைப்பதென்றால்‌ இத்தருணத்தில்கூட அதை நான்‌ 
உணரவில்லை. இங்குள்ளோர்‌ உள்ளூர எண்ணுவதையே 
நானும்‌ எண்ணுகிறேன்‌, ஒருவேளை முளைக்காத 
குருதிகொண்ட எனக்கு அதை ஒருபோதும்‌ 
புரிந்துகொள்ளமுடியாது போலும்‌.” 


மேலும்‌ சொல்ல ஏதுமில்லாதவர்போல அவர்‌ தாடியை 
நீவிக்கொண்டிருந்தார்‌. பின்னர்‌ நிமிர்ந்து இளைய 
யாதவரை நோக்கி “அவனைப்போலவே பெருந்தந்தை 
அவையமர்ந்த இளைய யாதவர்‌. அவர்‌ சொல்‌ தன்‌ 
மைந்தருக்கும்‌ சேர்த்துத்தான்‌ எழுந்திருக்குமென 
எண்ணுகிறேன்‌. குடியினரே, தந்தையரை ஏதோ ஒரு 
தருணத்தில்‌ மைந்தர்கள்‌ விலக்கவேண்டியிருக்கிறதா, 
விதையை முளை கீறியுடைத்து எழுவதைப்போல? 
அமைதியாக உணவாகுதல்தான்‌ தந்தையருக்கு 
தெய்வங்கள்‌ வகுத்த மெய்நெறியா?” என்றார்‌. 
அச்சொற்களிலிருந்த நேரடியான முள்‌ அனைவரையும்‌ 
இளைய யாதவரை நோக்கச்செய்தது. அவர்‌ 
புன்னகைத்துக்கொண்டிருந்தார்‌. 


“இந்த அவையில்‌ நான்‌ சொல்வதற்கென்ன உள்ளது? 
என்‌ நிலைபாட்டை இறுதியாக முன்னரே 
அனுப்பிவிட்டேன்‌. எந்நிலையிலும்‌ அஸ்தினபுரியின்‌ 
முடிகொண்ட அரசனுக்குரியது என்‌ வில்‌. என்‌ சொல்‌ என்‌ 
மைந்தன்‌ திருதராஷ்டிரனுக்குரியது” என்றார்‌ பீஷ்மர்‌. 
அவர்‌ அமரப்போவதை உடலசைவெழும்‌ ஆயம்‌ காட்ட 
விதுரர்‌ முந்திய குரலில்‌ “இத்தருணத்தில்‌ அரசர்‌ 
ஆற்றவேண்டியதென்ன என்பதை நீங்களே வழிகாட்டி 
உரைக்கவேண்டும்‌, பிதாமகரே” என்றார்‌. பீஷ்மர்‌ நின்று 
அவரை எவர்‌ என்பதுபோல சிலகணங்கள்‌ நோக்கினார்‌. 
அவருடைய ஒரு கண்‌ சற்று கீழே இழுபட்டு பாதி மூடியது 
போலிருந்தது. இன்னொரு விழி நீர்கொண்டிருந்தது. 
உதடுகள்‌ நடுங்கின. அவர்‌ அதுவரை சொன்னவற்றை 
திரட்டிக்கொள்ள முயல்கிறார்‌ என்பது தாரைக்கு 
தெரிந்தது. 


“நான்‌ சொல்வதென்ன? எது அனைவருக்கும்‌ 
நன்மையோ அதையே இளைய யாதவர்‌ சொல்வார்‌. 


அவருடைய சொற்களை ஏற்கவேண்டும்‌ என்பதே 
முதியவனாக நான்‌ அரசருக்கு உரைக்கவேண்டியது” 
என்றார்‌ பீஷ்மர்‌. “எது நம்‌ நாவுக்கு சுவையுடையதோ அது 
நம்மை வளர்க்கும்‌. எது நம்மை வளர்ப்பதோ அது 
கட்டின்றிப்‌ பெருகுவதாகவும்‌ இருக்கும்‌. பேணிப்பரவி 
ஓட்டப்பயிற்சி அளித்து புரவியை உருவாக்கும்‌ நாமே 
கடிவாளமும்‌ அணிவிக்கிறோம்‌. இப்போது கடிவாளம்‌ 
அணிவிக்கும்‌ தருணம்‌.” 


“அஸ்தினபுரிக்கு அரசர்‌ தன்‌ ஆற்றலை பாரதவர்ஷத்தில்‌ 
ஐயமற நிறுவிவிட்டார்‌. இன்று அவர்‌ கொடிக்கீழேதான்‌ 
பாரதவர்ஷத்தின்‌ ஷத்ரியர்கள்‌ அனைவரும்‌ 
அணிதிரள்கிறார்கள்‌. சத்ராஜித்‌ என அமரவேண்டியவர்‌ 
எவர்‌ என்பதில்‌ எவருக்கும்‌ ஐயமில்லை. இதற்கப்பால்‌ 
சென்று போரில்‌ அதை குருதியினால்‌ 
நிறுவவேண்டியதில்லை” என்றார்‌ பீஷ்மர்‌. “ஏனென்றால்‌ 
போரென்பது ஒருமுகப்பட்ட ஒற்றைத்‌ திசைபெருக்கு 
அல்ல என்றுணர்க! போரைக்‌ குறித்து நூறாயிரம்‌ 
நூல்கள்‌ இங்கே எழுதப்பட்டுள்ளன. ஆனால்‌ நேரில்‌ நாம்‌ 
காணும்போது ஒவ்வொருமுறையும்‌ ஒவ்வொன்றாகவே 
அது உள்ளது.” 


“இந்தப்‌ பேரவையில்‌ போரை மிக நன்றாக அறிந்தவன்‌ 
நான்‌ என்று சொல்லி இதைச்‌ சொல்ல முற்படுகிறேன்‌. 
இளையோரே, போர்‌ என்பது வாழ்க்கையின்‌, வரலாற்றின்‌ 
சிறு நாடக வடிவமேயாகும்‌. வாழ்க்கையையும்‌ 
வரலாற்றையும்போல அதுவும்‌ எவ்வகையிலும்‌ 
அதிலீடுபடும்‌ எவர்‌ கையிலும்‌ இல்லை, அதை 
தெய்வங்களே ஆள்கின்றன. போர்முரசு கொட்டும்‌ 
முதற்தருணம்‌ வரைதான்‌ மானுடனுக்கு தன்‌ 
குடித்தெய்வங்களின்‌ அருளும்‌ வழிபடும்‌ 
முதன்மைத்தெய்வங்களின்‌ கனிவும்‌ துணையிருக்கிறது. 
போர்‌ தொடங்கிய பின்னர்‌ அனைவரும்‌ தங்களை 
போருக்குரிய தெய்வங்களுக்கு முற்றாக 
ஒப்படைக்கவேண்டியதுதான்‌.” 


“தெய்வங்கள்‌ ஈன்ற கட்டற்ற தெய்வக்குழவிகள்‌ 
அப்போர்தெய்வங்கள்‌. தெய்வங்களே தலையில்‌ 
அறைந்துகொண்டும்‌ பதறிக்‌ கூச்சலிட்டுக்கொண்டும்‌ 
கண்ணீர்விட்டு மன்றாடியும்‌ இறுதியில்‌ சினம்கொண்டு 
கோலெடுத்து எழுந்தும்தான்‌ அவற்றை 
கையாள்கின்றன. துடுக்கர்கள்‌, குறும்பர்கள்‌, சழக்கர்கள்‌, 
அளியிலிகள்‌, நெறியிலிகள்‌, நாணிலிகள்‌” என்று பீஷ்மர்‌ 
சொன்னார்‌. அவருடைய உள்ளம்‌ அவையை விட்டு 
முற்றாகவே விலகிவிட்டதென்று தெரிந்தது. 


தனக்குத்தானே என, ஏதோ மலையுச்சியில்‌ நின்று 
காற்றை நோக்கி அரற்றுபவர்‌ என உடைந்துடைந்து 
தெறித்த சொற்களில்‌ பேசிக்கொண்டிருந்தார்‌. 


முதுமையாலும்‌ களைப்பாலும்‌ குழறிய நாக்கும்‌ பதறும்‌ 
தொண்டையுமாக அவர்‌ சொன்னார்‌ “துடுக்கையும்‌ 
குறும்பையுமே இப்போது பார்த்துக்கொண்டிருக்கிறோம்‌. 
அவர்களின்‌ மெய்முகத்தை பின்னர்‌ நோக்குவோம்‌. நான்‌ 
நூல்களைப்‌ பயின்றிருந்த அக்காலகட்டங்களில்‌ 
எண்ணுவதுண்டு, போருக்கென ஏன்‌ இத்தனை 
நெறிகளும்‌ நோன்புகளும்‌ வழிகாட்டுதல்களும்‌ என. 
போர்‌ தொடங்கிய ஓரிரு நாழிகைக்குள்ளாகவே 
அனைத்தும்‌ சிதறிப்பறந்து மறையும்‌. அங்கிருப்பவை 
தெய்வமேறிய உள்ளங்கள்‌. விலங்குகளின்‌ உணர்வுகள்‌. 
ஆகவே பின்னர்‌ நூல்களை முற்றாக கைவிட்டேன்‌. 
அவை மானுடனின்‌ ஏக்கங்கள்‌, விழைவுகள்‌ மட்டுமே. 
நெறிநின்று இயற்றப்படும்‌ போர்‌ என ஏதுமில்லை.” 


“போரை வேள்வியென்றும்‌ கலையென்றும்‌ 
சொல்பவர்களை நான்‌ படித்தறிந்துள்ளேன்‌, அவர்கள்‌ 
வெற்றிகொண்டவர்களை அண்டிவாழும்‌ சூதர்களும்‌ 
கவிஞர்களுமே. போர்‌ முற்றிலும்‌ பிறிதொன்று. அறிக, 
போர்‌ என ஒன்று எழுமென்றால்‌ நாம்‌ ஆடைகளை என 
நாம்‌ பெற்றும்‌ கற்றும்‌ உற்ற அனைத்தையும்‌ 
கிழித்துவீசிவிட்டுத்தான்‌ முன்செல்வோம்‌. தந்தையர்‌ 
நெஞ்சில்‌ உதைப்போம்‌. ஆசிரியர்களின்‌ முகத்தில்‌ 
உமிழ்வோம்‌. உடன்பிறந்தார்‌ தலைகளை கொய்வோம்‌. 
இளமைந்தர்‌ குருதியில்‌ குளித்து களியாடுவோம்‌.” 


“போரில்‌ நாம்‌ தோற்றால்‌ உண்மையில்‌ 
பெரும்பழியிலிருந்து காக்கப்படுகிறோம்‌. வென்றால்‌ 
காட்டெரியென மக்கள்மேல்‌ எழுந்து பரவுவோம்‌. கொன்று 
சூறையாடுவோம்‌. களஞ்சியங்களை 
கொள்ளையடிப்போம்‌. வயல்களை உழக்கி அழிப்போம்‌. 
ஊருணிகளில்‌ நஞ்சிடுவோம்‌. ஊர்களை எரியூட்டுவோம்‌. 
தாமரைச்சுனையில்‌ இறங்கிய எருமைகள்‌ போல 
கன்னியரை வலுப்புணர்வோம்‌. பெற்ற அன்னையரும்‌ 
பெண்டிரென்றே தெரியும்‌ கீழ்மையில்‌ திளைப்போம்‌. 
போருக்கெழுந்தவர்‌ எவரும்‌ இவற்றை ஆற்றாமல்‌ திரும்ப 
பாடிவீடு மீண்டதில்லை.” 


“போர்களால்‌ களஞ்சியங்கள்‌ அழிகின்றன. மகளிர்‌ கற்பு 
சிதைகிறது. அவையோரே, போருக்குப்‌ பின்‌ முற்றழிவது 
நெறி நம்பிக்கை. மூத்தோர்‌ சொல்லும்‌ நவில்நூலும்‌ 
உரைத்த நெறிகளெல்லாம்‌ மெய்யல்ல என்று கண்கூடாக 


அறிந்த மக்கள்‌ பின்னர்‌ நிலைமீள நெடுநாளாகும்‌. 
அரசித்தேனீ கொல்லப்பட்ட தேனீக்களைப்போல 
அவர்கள்‌ வஞ்சக்கொடுக்குடன்‌ அலைவார்கள்‌. 
தங்களுக்குள்ளேயே கொட்டி நஞ்சூட்டி அழிவார்கள்‌. 
பிறிதொரு அரசித்தேனி பிறந்தெழுந்து அவர்களை 
மீண்டும்‌ தொகுக்கவேண்டும்‌.” 


பீஷ்மர்‌ பெருமூச்சுவிட்டார்‌. சொல்லிச்சொல்லி அவர்‌ 
எங்கோ சென்றுவிட்டார்‌ என்று உணர்ந்து 
சொன்னவற்றை திரட்டிக்கொள்ள முயன்றார்‌. 
நினைவுகள்‌ குவியாமையால்‌ தத்தளித்து அருகே நின்ற 
யுயுத்ஸுவை நோக்கி “என்ன?” என்றார்‌. யுயுத்ஸு 
“மீண்டும்‌ குடிகள்‌ உருவாகி வரவேண்டியிருக்கும்‌” 
என்றான்‌. “ஆம்‌, போர்‌ என்பது கோபுரத்தின்‌ 
அடித்தளத்தை விரிசலிடச்‌ செய்யும்‌ அடி. மேல்கட்டுகள்‌ 
இடிந்து சரியும்‌. முற்றாக அள்ளி அகற்றி அடித்தளத்தை 
மீட்டமைக்காமல்‌ மீண்டுமொரு கோபுரம்‌ அங்கு 
எழமுடியாது.” 


அவர்‌ களைப்புடன்‌ இரு கைகளையும்‌ கோத்து மார்பில்‌ 
வைத்தபடி நின்றார்‌. “ஆகவே எந்நிலையிலும்‌ போரை 
ஒழிக! நான்‌ சொல்லவருவது அதுவே. குடிகள்மேல்‌ 
அன்புகொண்டிருக்கும்‌ அரசன்‌ எவனும்‌ அவர்களுக்கு 
போர்த்துயரை அளிக்கமாட்டான்‌.” மேலும்‌ எதையோ 
சொல்ல வாயெடுத்து குழம்பி யுயுத்ஸுவிடம்‌ 
“வேறென்ன?” என்றார்‌. “அரசர்‌ செய்யவேண்டியதென்ன 
என ஆணையிடுக, பிதாமகரே!” என்றான்‌ யுயுத்ஸூ. 
“அரசனுக்கு எவரும்‌ ஆணையிடக்கூடாது. அவன்‌ 
தந்தையும்‌ ஆசிரியனும்‌ முதன்மை வைதிகனும்கூட” 
என்றார்‌ பீஷ்மர்‌. “தங்கள்‌ சொற்களைக்‌ கூறுக!” என்றான்‌ 
யுயுத்ஸு. 


“இளைய யாதவர்‌ சொல்வதென்ன?” என்றார்‌ பீஷ்மர்‌. 
“தன்‌ இளமைத்‌ தோழனாகிய துரியோதனனுக்கும்‌ அவன்‌ 
உடன்பிறந்தாருக்கும்‌ அவர்‌ உரைப்பவை என்ன?” இரு 
கைகளையும்‌ நீட்டி “களமாடல்‌ ஒழிந்து அவர்‌ 
நேரடியாகவே சொல்லட்டும்‌” என்று உரக்க கேட்டார்‌. 
தங்கள்‌ குரல்‌ மிகத்‌ தாழ்ந்தொலிக்கிறதோ என எண்ணும்‌ 
முதியவர்கள்‌ தேவைக்குமேல்‌ எழுப்பும்‌ ஒலி 
கொண்டிருந்தது அது. யுயுத்ஸு “தங்கள்‌ தரப்பை 
சொல்லலாம்‌, யாதவரே” என்றான்‌. 


இளைய யாதவர்‌ எழுந்து “நான்‌ சொல்வது ஒன்றையே. 


பாண்டவர்களுக்குரிய மேற்குநிலம்‌, பாதி கருவூலம்‌, 
இந்திரப்பிரஸ்தம்‌ ஆகியவை உடனடியாக 


உணர்கிறேன்‌. ஆனால்‌ நாம்‌ முறையாக 
தெரிவிக்கக்கூடாது... அதுதான்‌ என்‌ ஆணை?” என்றாள்‌. 


ஊர்ணை அதன்‌ பயன்‌ என்ன என்று 
எண்ணியவள்போல பேசாமலிருந்தாள்‌. “அந்த 
யாதவக்குழந்தை பிறந்தபோது அவள்‌ முதல்செய்தியை 
எனக்குச்‌ சொல்லியனுப்பினாள்‌. அவளுடைய முதற்சேடி 
சாரிகை வந்து என்னிடம்‌ சொன்னாள்‌. அவள்‌ தன்‌ 
கண்களில்‌ தேக்கியிருந்த இளிவரலை இப்போதும்‌ நான்‌ 
உணர்கிறேன்‌. நஞ்சுபூசப்பட்டு ஒளிரும்‌ கூரியவாள்‌ அது. 
அணுக்கச்சேடிகள்‌ தங்கள்‌ அரசிகளின்‌ அனைத்துத்‌ 
தீங்குகளையும்‌ தாங்களும்‌ அகத்தில்‌ நிறைத்துக்‌ 
கொள்கிறார்கள்‌... உடைவாளை உருவி அவளை 
அங்கேயே வெட்டிவீழ்த்தவே நான்‌ எண்ணினேன்‌” 
என்றாள்‌ அம்பிகை. 


ஊர்ணை “அவர்கள்‌ முறைகளை பேணவேண்டுமென்றே 
சொல்லியனுப்பியதாகவும்‌ இருக்கலாமல்லவா?” என்று 
சொல்ல அம்பிகை சீறித்‌ திரும்பி “என்ன சொல்கிறாய்‌? 
அவள்‌ எனக்கு எந்தச்செய்தியையாவது முறையாகத்‌ 
தெரிவித்திருக்கிறாளா என்ன? ஏன்‌ அந்தப்‌ பாண்டுரன்‌ 
பிறந்தபோதுகூட எனக்கு செய்தியறிவிப்பு வரவில்லை, 
தெரியுமல்லவா உனக்கு?” என்றாள்‌. மூச்சு வாங்க 
“இந்தச்செய்தியை வேண்டுமென்றேதான்‌ அவள்‌ எனக்கு 
சொல்லியனுப்பினாள்‌. பேரரசி ஜாதகர்மச்‌ சடங்குகளை 
அறிவித்ததும்‌ தன்‌ கருவூலத்திலிருந்த 
செல்வமனைத்தையும்‌ அள்ளி வீசி வைதிகர்களையும்‌ 
சூதர்களையும்‌ நிமித்திகர்களையும்‌ கணிகர்களையும்‌ 
கொண்டு தன்‌ அவையை நிறைத்தாள்‌. அரசவிழவு 
பன்னிருநாட்களில்‌ முடிந்தது. அவள்‌ ஒருமாதம்‌ அதை 
நீட்டித்தாள்‌” என்றாள்‌. 


மூச்சுவாங்க அம்பிகை நின்றாள்‌. “அந்த 
யாதவமைந்தனை பாரதவர்ஷத்தின்‌ சக்ரவர்த்தி என்றும்‌ 
தர்மதேவனின்‌ நேர்ப்புதல்வன்‌ என்றும்‌ 
புலவர்களைக்கொண்டு எழுதச்செய்து பரப்பினாள்‌. இந்த 
அஸ்தினபுரியின்‌ முச்சந்திகள்தோறும்‌ 
ஓலித்துக்கொண்டிருக்கும்‌ அந்தப்பாடல்கள்‌ எங்கே 
எப்படி முளைத்தன என்று நான்‌ நன்றாகவே அறிவேன்‌.” 
வெறுப்பால்‌ சுளித்த முகத்துடன்‌ வெண்பற்கள்‌ தெரிய 
சீறி அம்பிகை சொன்னாள்‌ “அத்துடன்‌ பிறக்கவிருக்கும்‌ 
என்‌ சிறுமைந்தனைப்பற்றி அவள்‌ அனைத்து 
தீச்சொற்களையும்‌ பரப்பினாள்‌. அவன்‌ கலியின்‌ பிறப்பு 
என்றும்‌ அவன்‌ கருவுற்றநாள்முதலே அவச்செய்திகள்‌ 
எழுகின்றன என்றும்‌ இன்று அஸ்தினபுரியிலும்‌ 


அளிக்கப்படவேண்டும்‌. அவை கொடையென்றல்ல 
உரிமையென்று ஏற்று கையளிக்கப்படவேண்டும்‌” 
என்றார்‌. “இதுவே அதற்கான தருணம்‌ என நானும்‌ 
உணர்கிறேன்‌. இன்று அவற்றை அளித்தால்‌ 
போருக்கஞ்சுவதாகவோ பேரத்தில்‌ தோற்றதாகவோ 
பொருள்‌ உருவாகாது. அரசர்‌ தன்‌ பெருந்தோள்களை 
விரித்து உடன்பிறந்தாரை தழுவிக்கொள்வாரென்றால்‌ 
அத்தருணத்தை பாரதவர்ஷம்‌ ஆயிரமாண்டுகள்‌ 
விழவெனக்‌ கொண்டாடும்‌.” 


“ஆம்‌, நானும்‌ பிறிதொன்றும்‌ சொல்வதற்கில்லை. 
இத்தருணத்தை பற்றிக்கொள்க!” என்றார்‌ பீஷ்மர்‌. 
கைவணங்கி “அவைக்கும்‌ நான்‌ உரைப்பது அதுவே. 
வஞ்சத்தின்‌ உச்சம்‌ கண்டுவிட்டோம்‌. இனி மலையின்‌ 
மறுசரிவில்‌ இறங்குவோம்‌” என்றபடி அமர்ந்தார்‌. இளைய 
யாதவர்‌ “மூத்தவர்கள்‌ எவ்வகையில்‌ சொன்னாலும்‌ அது 
ஆணையே” என்றபின்‌ தானும்‌ அமர்ந்தார்‌. யுயுத்ஸு 
துரோணரிடம்‌ “ஆசிரியரே, தங்கள்‌ சொற்களை அவை 
எதிர்நோக்குகிறது” என்றான்‌. துரோணர்‌ மெல்ல எழுந்து 
“பிதாமகர்‌ சொன்னதற்கு அப்பால்‌ நான்‌ எதுவும்‌ 
சொல்வதற்கில்லை. ஆசிரியனாக ஒன்றை மட்டும்‌ 
சொல்ல விழைகிறேன்‌. வில்திறனில்‌ இங்குளோரும்‌ 
அங்குளோரும்‌ நிகரானவர்கள்‌. வேறுபாடென்பது 
மிகமிகச்‌ சிறியது. ஆகவே எவர்‌ வெல்வார்‌ என்பதை 
இக்கணம்‌ தெய்வங்களும்‌ சொல்லமுடியாது” என்றார்‌. 


“எவரேனும்‌ வெல்வார்களா என்று சொல்வதும்‌ அரிது” 
என்று துரோணர்‌ தொடர்ந்தார்‌. “ஆகவேதான்‌ முற்றிலும்‌ 
இணையான வீரர்கள்‌ தங்களுக்குள்‌ போர்புரிய 
குடித்தலைவர்களும்‌ அரசர்களும்‌ ஒப்புகை 
அளிக்கக்கூடாதென்று சொல்லப்பட்டிருக்கிறது. 
அவையோரே, அது அக்குடியும்‌ நாடும்‌ இருவரையும்‌ 
இழப்பதாகவே சென்று முடியும்‌. நாம்‌ முற்றழிவதற்கு நம்‌ 
திறன்களே வழிவகுக்கும்‌ என்று உணர்க! எண்ணியே 
இச்சொல்‌ எடுக்கிறேன்‌. போர்‌ நிகழுமென்றால்‌ இரு 
தரப்பையும்‌ முற்றழித்த பழி என்னை வந்துசேரும்‌. 
எனக்கு வில்லளித்த ஆசிரியர்களுக்கும்‌ அது 
சென்றடையும்‌.” 


யுயுத்ஸு கிருபரை நோக்க அவர்‌ எழுந்து “நான்‌ 
கூறுவதுவும்‌ அதுவே. படைக்கலங்களாலோ போராலோ 
எப்போதும்‌ எதுவும்‌ முடிவுசெய்யப்படுவதில்லை என்றே 
நூல்கள்‌ கூறுகின்றன. அறமே இறுதியில்‌ கொடியுடன்‌ 
நின்றிருக்கிறது” என்றார்‌. “அறத்தின்‌ 
வழியென்றாகும்போதே போரும்‌ நெறியென்று 


கொள்ளப்படுகிறது. அறத்தின்‌ முதல்‌ மைந்தன்‌ சொல்‌ 
என்கின்றன நூல்கள்‌. சொல்லால்‌ வெல்லப்படுவதே 
என்றும்‌ வாழும்‌ அறம்‌.” 


யுயுத்ஸு கைகூப்பி “அவையீரே, இங்கு அனைத்தும்‌ 
சொல்லப்பட்டுவிட்டன. இனி எழவேண்டிய 
குரல்களெனெ எவையேனும்‌ உள்ளனவா?” என்றான்‌. 
அவையிலிருந்து கலைவோசை எழுந்துகொண்டிருந்தது. 
விழிகள்‌ அனைத்திலும்‌ சொல்‌ திகழ்ந்தது. ஆனால்‌ 
எவரும்‌ எழவில்லை. “மேலும்‌ குரல்களில்லை என்றால்‌ 
அவை தன்‌ எண்ணத்தை அரசருக்கு கோல்தூக்கி 
அறிவிக்கலாம்‌. அஸ்தினபுரியின்‌ குடிப்பேரவைக்கு 
அரசரையும்‌ கட்டிநிறுத்தும்‌ ஆற்றலுண்டு என 
வகுக்கப்பட்டுள்ளது. குடியவை எண்ணித்‌ துணியட்டும்‌, 
நம்‌ குலம்வாழும்‌ முடிவு இங்கே எழுக!” என்றான்‌. 


விதுரர்‌ எழுந்து “மாற்றுச்‌ சொல்லில்லை என்றால்‌ 
அவையை சிற்றுணவும்‌ இன்னீரும்‌ வாய்மணமும்‌ 
கொள்ளும்பொருட்டு ஒருநாழிகைப்‌ பொழுது 
கலைக்கலாம்‌. மூத்தோர்‌ சற்று ஓய்வெடுக்கட்டும்‌. 
அவையோர்‌ தங்களுக்குள்‌ பேசிக்கலந்து 
சொல்லொருமை கொள்ளட்டும்‌” என்றார்‌. நிமித்திகர்‌ 
அவை கலைவதை அறிவிக்கும்பொருட்டு 
வெள்ளிக்கோலுடன்‌ அவைமேடை நோக்கி செல்ல 
கணிகர்‌ கைதாக்கி “ஒன்றுமட்டும்‌ வினவிக்கொள்கிறேன்‌, 
அமைச்சரே. இது ஆற்றுப்படுத்தலோ அறிவுரையோ 
அல்ல. அவையோனின்‌ எளிய ஐயம்‌ மட்டுமே” என்றார்‌. 


அசலை “மிகச்‌ சரியான இடம்‌... இதையே அவரிடம்‌ 
எதிர்பார்த்தேன்‌” என்றாள்‌. “என்ன?” என்றாள்‌ தாரை. 
“என்ன புரிந்துகொள்கிறாய்‌ நீ? இதோ அவையினர்‌ 
எழுந்து சொல்லுசாவச்‌ செல்லவிருக்கிறார்கள்‌. இப்போது 
சொல்லப்படும்‌ இறுதிச்‌ சொற்றொடரைப்பற்றி மட்டுமே 
அவர்கள்‌ பேசிக்கொள்வார்கள்‌. திருதராஷ்டிர மாமன்னர்‌ 
அவையில்‌ வீழ்த்திய விழிநீர்‌ முற்றாகவே 
மறக்கப்பட்டுவிடும்‌” என்றாள்‌. “ஆம்‌, அனைவர்‌ 
முகத்திலும்‌ கணிகர்‌ சொல்லைக்குறித்த கிளர்ச்சியே 
தெரிகிறது” என்றாள்‌ தாரை. 


விதுரர்‌ இறுகிய முகத்துடன்‌ “அவையில்‌ எக்குரலும்‌ 
எழலாம்‌, அந்தணரே” என்றார்‌. “இப்போது இளைய 
யாதவர்‌ வழிநடத்த ஆசிரியர்களும்‌ மூத்தோரும்‌ கூறிய 
வழிகளை கேட்டேன்‌. நன்று, அமைதி எவருக்கும்‌ 
நலம்பயப்பதே. அளியும்‌ கனிவுமே ஆன்றோரை 
நிறைவுசெய்பவை” என்றார்‌ கணிகர்‌. “ஆனால்‌ இப்போது 


இருசாராரும்‌ தோள்தழுவிச்‌ செய்யும்‌ அமைதியேற்பு 
என்பது அவர்களை எத்தனை காலம்‌ கட்டுப்படுத்தும்‌?” 
விதுரர்‌ “புரியவில்லை, அந்தணரே” என்றார்‌. “மேலும்‌ 
தெளிவாகக்‌ கேட்கிறேன்‌. இந்தச்‌ சொல்லுறுதியை 
இவர்கள்‌ மட்டும்‌ தங்கள்‌ வாழ்நாளெல்லாம்‌ 
காக்கவேண்டுமா? அல்லது கொடிவழியினருமா?” 


விதுரர்‌ திகைப்புடன்‌ துரியோதனனை நோக்கிவிட்டு 
“அதை இப்போது முடிவுசெய்ய வேண்டியதில்லை. நாம்‌ 
பேசிக்கொண்டிருப்பது நம்‌ தலைக்குமேல்‌ உருண்டு 
நிற்கும்‌ மலைப்பாறையைக்‌ குறித்து மட்டுமே” என்றார்‌. 
“தோள்தழுவி விழிநீர்‌ வீழ்த்துவதுடன்‌ அமைதியேற்பு 
முடிந்துவிடுமா? அன்றி ஏதேனும்‌ ஓலை எழுதப்படுமா?” 
என்றார்‌ கணிகர்‌. “ஏனென்றால்‌ முன்பு சூதுக்களத்தில்‌ 
அளிக்கப்பட்ட வெறுஞ்சொல்‌ பேணப்படவில்லை 
என்னும்‌ ஐயம்‌ பாண்டவர்களுக்கிருப்பதனால்‌ அவர்கள்‌ 
ஓலைப்பதிவை நாடக்கூடும்‌.” விதுரர்‌ “ஆம்‌, 
ஓலைப்பதிவு தேவையே” என்றதுமே தான்‌ 
சிக்கிக்கொண்டதை உணர்ந்தார்‌. 


“ஓலைகள்‌ பலவகையான முடிப்புரைகளுடன்‌ 
எழுதப்படும்‌, அமைச்சரே. முடிப்புரைகளைக்கொண்டே 
ஓலைகள்‌ மதிப்பிடவும்படுகின்றன. சூரியசந்திரர்‌ 
உள்ளவரை, என்‌ குருதி இங்கு திகழும்‌ வரை என்பது 
அரசர்களின்‌ அறிவிக்கைகளில்‌ திகழும்‌ பொதுவான 
முடிப்பு. அச்சொல்லை மாறா ஆணையென்றாக்கி 
தெய்வங்களுக்கு முன்‌ படைப்பது அவ்வரியே. எளிய 
வணிக அறிவிக்கைகளில்‌ அவ்வாறிருப்பதில்லை. 
இத்தனை காலத்திற்கென்று வகுப்பதுண்டு. ஒரு 
வியாழவட்டம்‌. அல்லது அதன்‌ மடங்குகளில்‌ கூறுவது 
மரபு. ஆணையிடும்‌ அரசனின்‌ கோல்நிற்கும்வரை என்று 
அரிதாகச்‌ சொல்வதுமுண்டு. இந்த ஓலையில்‌ எவ்வரி 
இடம்பெறும்‌?” 


விதுரர்‌ “இது தெய்வங்கள்முன்‌ உறுதி ஏற்பதே” என்றார்‌. 
கணிகர்‌ “நன்று, அவ்வாறே ஆகவேண்டும்‌. ஏனென்றால்‌ 
இது குருதிப்பூசல்‌. கொடிவழிகள்தோறும்‌ நீளக்கூடியது. 
நானும்‌ அதையே வழிமொழிவேன்‌” என்றார்‌. “ஆனால்‌ 
வானும்‌ மண்ணும்‌ என ஆணையுரைத்தால்‌ இன்று இந்த 
அவையில்‌ செய்யப்போகும்‌ முடிவென்பது எண்ணியிராக்‌ 
காலம்வரை நம்‌ கொடிவழிகளனைவரையும்‌ 
கட்டுப்படுத்தும்‌ என்கிறோம்‌. நம்‌ மைந்தருக்கும்‌ 
மைந்தர்மைந்தருக்கும்‌ மீறமுடியாத ஆணையொன்றை 
விடுக்கிறோம்‌ என்றே அதன்‌ பொருள்‌.” 


“ஆம்‌” என்றார்‌ விதுரர்‌. தளர்ந்த குரலில்‌ “நன்று, 
அமைச்சரே. நான்‌ வினவுவது இதை மட்டுமே” என்றார்‌ 
கணிகர்‌. விதுரர்‌ கைகாட்ட நிமித்திகன்‌ 
அவைமேடைமேல்‌ ஏறிநின்று அவை கலைவதை 
அறிவித்தான்‌. அவையினர்‌ பாவைகள்‌ என எழுந்து 
மெல்ல கலையத்‌ தலைப்பட்டனர்‌. 


[108௨26]சேடு வந்து வணங்கி “தாங்கள்‌ சற்று 
இளைப்பாறலாமே, அரசி” என்றாள்‌. அசலை எழுந்ததும்‌ 
தாரையும்‌ உடனெழ அவர்கள்‌ அடுத்த அறைக்கு 
சென்றனர்‌. பிற அரசியருக்கு அவையில்‌ என்ன 
நிகழ்ந்தது என்று புரிந்திருக்கவில்லை. அவர்கள்‌ தாழ்ந்த 
குரலில்‌ தங்கள்‌ தனிப்பட்ட உரையாடலை நிகழ்த்தியபடி 
நடக்க சிலர்‌ மெல்ல சிரித்தனர்‌. அணிகளும்‌ ஆடைகளும்‌ 
ஓசையிட்டன. அசலை அவர்களை நோக்கியபின்‌ 
“மெய்யாக சொல்லப்போனால்‌ அணியாடையே 
பெண்களை பெரும்பாலும்‌ நிறைவுசெய்துவிடுகிறது. 
அவர்களை அது தனக்கு உகந்த முறையில்‌ நடிக்கச்‌ 
செய்கிறது. மிஞ்சியெழும்‌ குரல்கள்‌ அரிதே” என்றாள்‌. 


தாரை அவர்களை வெறுதே நோக்கிவிட்டு “என்ன 
நிகழும்‌, அக்கையே?” என்றாள்‌. அசலை “அவையினர்‌ 
உள்ளத்தில்‌ பேரச்சம்‌ ஒன்றை செலுத்திவிட்டார்‌. தாங்கள்‌ 
முடிவெடுக்கவிருப்பது தங்களை மீறிய ஒன்று என்ற 
எண்ணம்‌ எழுந்தாலே எளியோர்‌ எம்முடிவையும்‌ 
எடுக்கமாட்டார்கள்‌. பொறுப்பேற்க மறுத்தலாலே 
அவர்கள்‌ எளியோர்‌ என எஞ்சுகிறார்கள்‌. அவர்கள்‌ 
பலபேசி ஊடிமுயங்கிச்‌ சிலம்புவார்கள்‌. அது அப்பேச்சு 
நிலைக்கும்பொருட்டுதான்‌. பேச்சு நின்றதும்‌ 
வெற்றுள்ளத்துடன்‌ திரும்புவார்கள்‌. அனைத்தையும்‌ 
அப்படியே மீண்டும்‌ பிதாமகருக்கும்‌ அரசருக்கும்‌ 
அளித்துவிட்டு அவையமர்வார்கள்‌” என்றாள்‌. 


தாரை “எளியோர்‌ என்ற சொல்‌ துயரளிக்கிறது” என்றாள்‌. 
“ஏனென்றால்‌ காலமெல்லாம்‌ எளியோரை வைத்து 
ஆடியே வலியோர்‌ வாழ்கிறார்கள்‌.” அசலை ஒன்றும்‌ 
சொல்லாமல்‌ புன்னகைத்தாள்‌. “எளியோர்‌ 
பெருந்திரளென எழுந்தால்‌ விராடவடிவுகொண்ட 
ஊழுருவே என்பார்கள்‌” என்றாள்‌ தாரை மீண்டும்‌. “ஆம்‌, 
அது நிகழ்கிறது. ஆனால்‌ இன்றுவரை முகப்பில்‌ ஒரு 
வலியோனைச்‌ சூடாது, அவனுக்குத்‌ தாள்பணியாது 
எளியோர்‌ திரண்டதோ எழுந்ததோ உண்டா? வென்றபின்‌ 
அவனுக்கே அனைத்தையும்‌ அடியுறை வைத்து 
அடிமைநில்லாது அவர்கள்‌ அமைந்ததுண்டா?” என்றாள்‌ 
அசலை. 


தாரை மேலும்‌ சொல்லெடுக்காமல்‌ நடந்தாள்‌. அவர்கள்‌ 
சிற்றறைக்குச்‌ சென்று அமர்ந்தனர்‌. சேடி இன்னீர்‌ 
கொண்டுவந்தாள்‌. அசலை அக்கார அப்பத்தை 
வேண்டாம்‌ என விலக்கினாள்‌. அதை எடுக்க கைநீட்டிய 
தாரை ஓரக்கண்ணால்‌ அசலையை நோக்கி சற்றுத்‌ 
தயங்கிய பின்னர்‌ அதில்‌ இரண்டை 
எடுத்துக்கொண்டாள்‌. “உண்க!” என்றாள்‌ அசலை. தாரை 
“அக்கார அப்பம்‌ எனக்கு இனியது. எங்களூரில்‌ 
கோடையில்‌ மட்டுமே வணிகப்படகுகள்‌ வரும்‌. 
அவர்கள்தான்‌ அக்காரம்‌ கொண்டுவருவார்கள்‌. 
கோடையின்‌ உணவு இது...” என்றாள்‌. 


“கோடையில்‌ மச்சர்நாட்டில்‌ ஏழு விழவுகள்‌ உண்டு. 
புதுச்சேறெழுதல்‌, முதல்‌ மீேனேழுகை, கொன்றை பொலி, 
மூத்தோர்‌ கொடை, அன்னையர்‌ கொடை, முதல்‌ 
கோடைமழை, கூட்டோலை” என்றாள்‌. அசலை 
“கூட்டோலை என்றால்‌?” என்றாள்‌. “அனைவரின்‌ 
இல்லங்களையும்‌ அனைவரும்‌ ஒன்றாகச்‌ சேர்ந்து ஓலை 
வேய்வது... இல்லங்களை மழைக்கு முன்னதாகவே 
சீரமைத்துவிடுவோம்‌.” அசலை “அதற்குரிய தெய்வம்‌ 
எது?” என்றாள்‌. “கூர்மை என்னும்‌ அன்னை. 
ஆமைவடிவிலிருப்பவள்‌.” அசலை சிரித்து “ஆம்‌, 
இல்லத்தைச்‌ சுமக்கும்‌ குடித்தலைவி” என்றாள்‌. 


சேடி உள்ளே வந்து சிற்றடி வைத்து அணுகி மெல்லிய 
குரலில்‌ “அரசி, அரசர்களின்‌ சிற்றவைக்கு வருக! அங்கே 
இளையவர்கள்‌ அரசருடன்‌ பூசலிடுகிறார்கள்‌. 
பெருங்குரலெழுகிறது” என்றாள்‌. அசலை ஒன்றும்‌ 
சொல்லாமல்‌ எழுந்து அவளுடன்‌ விரைய தாரை 
உடன்சென்றாள்‌. “இளையோர்‌ சினம்கொண்டு 
கூச்சலிடுகிறார்கள்‌” என்றாள்‌ சேடி. அவர்கள்‌ 
பேரவையின்‌ இடைநாழியை வளைத்து மறுபக்கம்‌ 
சென்றனர்‌. அரசர்களுக்குரிய கூடத்தின்‌ வாயிலில்‌ 
நின்றிருந்த காவலனை பொருட்படுத்தாமல்‌ அசலை 
உள்ளே நுழைந்தாள்‌. 


உள்ளே பேசிக்கொண்டிருந்த துர்மதன்‌ திரும்பி நோக்கி 
அசலையை உணர்ந்தபின்‌ மேலும்‌ உரத்த குரலில்‌ 
தொடர்ந்தான்‌. “நாம்‌ போர்முகம்‌ கொண்டுவிட்டோம்‌. 
போர்வெற்றி பிறருக்கு அமையும்‌ என்று நம்‌ 
படைப்பெருக்கை ஒருமுறை நோக்கிய எவரும்‌ 
கூறமுடியாது. பாரதவர்ஷமே ஒருங்கிணைந்து நிற்கிறது. 
எவர்‌ நம்மை வெல்வது? நிஷாதர்களும்‌ கிராதர்களுமா? 
நாம்‌ எவருக்கு அஞ்சுகிறோம்‌?” என்றான்‌. 


துச்சலன்‌ “நான்‌ அஞ்சுவதைப்பற்றி சொல்லவில்லை. 
ஆனால்‌ நம்மைப்‌ பயிற்றுவித்த ஆசிரியர்கள்‌ 
அவையிலெழுந்து சொன்னதை 
மறுக்கவேண்டியதில்லை என்கிறேன்‌... இருசாராரும்‌ 
அழிவோம்‌ என்றால்‌...” என்று சொல்ல துர்முகன்‌ 
கைநீட்டி “அச்சொல்லை நான்‌ ஐயுறவில்லை. ஆனால்‌ 
நாம்‌ எண்ணித்துணிகிறோமா என்று மீண்டுமொருமுறை 
ஆராய இதை ஒரு தருணமாக ஏன்‌ கொள்ளலாகாது?” 
என்றான்‌. துச்சகன்‌ “ஆம்‌, ஏற்கெனவே நாம்‌ 
பெருவிழைவும்‌ வஞ்சமும்‌ கொண்டவர்கள்‌ என சூதர்‌ நம்‌ 
குடிகளிடம்‌ பேசிக்கொண்டிருக்கிறார்கள்‌. இது 
யுதிஷ்டிரனை அறத்தோன்‌ என்றும்‌ நம்மை 
மறம்நின்றிருப்போர்‌ என்றும்‌ காட்டுவதற்கான சூழ்ச்சி” 
என்றான்‌. 


சுபாகு “பெருஞ்செயல்களுக்கு முன்னால்‌ தெய்வங்களின்‌ 
எதிர்ப்புகள்‌ எழும்‌ என கேட்டதை இப்போது நம்புகிறேன்‌. 
இயலுமா, பயனுண்டா, இழப்பவை என்னவென்று 
அறிவாயா, மீள இயலாதென்று எண்ணுக, இதைவிடவும்‌ 
சிறந்த வழி பிறிதுள்ளது, இயல்வதை ஏற்று அமைவதே 
சிறப்பு, இன்னும்‌ சற்று பொறுத்தமைக, விளைவுகள்‌ 
எவையென்று இப்போது உரைக்கமுடியாது, ஊழுடன்‌ 
பொருதுகிறாயா, மூத்தோர்‌ சொல்‌ கேள்‌, வெற்றாணவம்‌ 
இது, பெருவிழைவன்றி மற்றல்ல என்னும்‌ பன்னிரு 
தடைச்சொற்கள்‌ எழும்‌ என்று நூல்கள்‌ சொல்கின்றன. 
இங்கு அவையிலெழுபவை அவையே? என்றான்‌. 


அசலை “நாம்‌ பூசலிடவேண்டியதில்லை. அவையில்‌ 
பேசிக்கொண்டவற்றுக்கு அப்பால்‌ இங்கு நீங்கள்‌ 
பேசப்போவதில்லை. அவையில்‌ நம்‌ குடித்தலைவரின்‌ 
விழிநீர்‌ விழுந்தது. அதுவன்றி அனைத்தும்‌ வெற்றுச்‌ 
சொற்களே” என்றாள்‌. கெளரவ இளையோர்‌ 
திகைத்தவர்களைப்போல அவளை நோக்கினர்‌. “அரசர்‌ 
சென்று தன்‌ தந்தையை நோக்கி மீளட்டும்‌. அவர்‌ 
எந்நிலையில்‌ அவையிலிருந்து நீங்கினார்‌ என 
கண்டோம்‌. எப்படி இருக்கிறார்‌ என அறியோம்‌” என்றாள்‌. 


துச்சாதனன்‌ “இன்று அவையில்‌ நிகழ்ந்ததில்‌ நான்‌ 
காண்பது பிறிதொன்று” என்றான்‌. “ஒரே தருணத்தில்‌ 
பிதாமகரும்‌ ஆசிரியர்‌ இருவரும்‌ இளைய யாதவருடன்‌ 
இணைந்துகொண்டுவிட்டார்கள்‌. நம்‌ படைவல்லமை 
என நாம்‌ நம்புவது அவர்களின்‌ வில்திறனையே” 
என்றான்‌. “பிதாமகர்‌ ஆணையிட்டால்‌ அஸ்தினபுரியின்‌ 
படைகளில்‌ பெரும்பகுதி அவருடன்‌ நிலைகொள்ளும்‌. 
ஆசிரியர்கள்‌ அறைகூவினால்‌ வில்தேர்ந்த 


இளமைந்தர்களும்‌ மீறமுடியாது. மூத்தவரே, நம்‌ ஆற்றல்‌ 
அனைத்தும்‌ இன்று அயலாகிவிட்டன.” 


துச்சலன்‌ “நம்முடன்‌ அங்கர்‌ இருக்கிறார்‌” என்றான்‌. 
துச்சாதனன்‌ சீற்றத்துடன்‌ “வாயை மூடு, மூடா. அங்கர்‌ 
மாவீரர்‌. ஆனால்‌ பிதாமகரும்‌ ஆசிரியர்களும்‌ 
எண்ணினால்‌ அங்கரையும்‌ என்னையும்‌ உன்னையும்‌ 
அரசரையும்‌ வென்று கைகால்‌ பிணைத்து 
கொண்டுசென்று பாண்டவர்‌ காலடியில்‌ வீசமுடியும்‌” 
என்றான்‌. அச்சொல்‌ முடிவதற்குள்‌ அவன்‌ கன்னத்தில்‌ 
துரியோதனன்‌ ஓங்கியறைந்தான்‌. கைகளால்‌ கன்னத்தை 
பொத்திக்கொண்டு துச்சாதனன்‌ பின்னடைந்து 
கால்மடித்து விழப்போனான்‌. அசலை அவனை 
ஓடிச்சென்று தாங்கிக்கொள்ள அவன்‌ அவளை 
உதறிவிட்டு எழுந்து கலங்கிய இடக்கண்ணுடன்‌ 
உதடுகளை இறுக்கியபடி நின்றான்‌. அவன்‌ தாடை இறுகி 
அசைந்தது. 


“என்மேல்‌ போர்தொடுக்கின்றன தெய்வங்கள்‌. காட்டு உன்‌ 
ஆண்மையை என்கின்றன. காட்டுகிறேன்‌...” என்று 
துரியோதனன்‌ சொன்னான்‌. மேலுமேதோ சொல்பவன்‌ 
என விம்மி பின்‌ இரு கைகளையும்‌ ஓங்கி அறைந்து 
பேரோசை எழுப்பினான்‌. திரும்பி அறையைவிட்டு 
வெளியேறினான்‌. அவனைத்‌ தொடர்ந்து துச்சலனும்‌ 
துர்மதனும்‌ ஓடினர்‌. சுபாகு “மீண்டும்‌ அவைக்கே 
செல்கிறார்‌” என்றான்‌. பின்னர்‌ அவனும்‌ ஓடினான்‌. 
அசலை துச்சாதனனின்‌ கைகளை மீண்டும்‌ பற்ற 
அவளை வன்மையாக உதறியபின்‌ அவனும்‌ 
அறையைவிட்டு வெளியேறினான்‌. 

[108261]அசலையும்‌ தாரையும்‌ அவைக்குள்‌ நுழைந்தபோது 
மீண்டும்‌ அவை கூடத்தொடங்கியிருந்தது. 
பெண்டிரவையில்‌ அவர்கள்‌ இருவர்‌ மட்டுமே சென்றனர்‌. 
அனைத்துப்‌ பீடங்களும்‌ ஒழிந்து கிடந்தன. அசலை 
அவற்றை நோக்கிவிட்டு “இந்த அவைக்கு சொல்லப்பட்ட 
மிக ஆழ்ந்த மறுதலிப்பு இது என எண்ணுகிறேன்‌, 
இளையவளே. எவராவது இதை கேட்பாராயின்‌ நன்று” 
என்றாள்‌. தாரை எதுவும்‌ சொல்லாமலிருக்கவே திரும்பி 
நோக்கி “என்ன செய்கிறாய்‌?” என்றாள்‌. அவள்‌ கையை 
ஆடைக்குள்‌ ஒளிக்க “என்ன அது?” என்றாள்‌. “அக்கார 
அப்பம்‌” என்றாள்‌ தாரை. 


சீற்றத்துடன்‌ “அறிவிலியா நீ? அதை எடுத்துக்கொண்டு 
வந்தாயா? அப்பால்‌ வீசு” என்றாள்‌ அசலை. அதை தாரை 
அடுத்திருந்த படிக்கத்திற்குள்‌ போட்டாள்‌. “அதை 
கையில்‌ எடுத்துக்கொண்டா அரசரவைக்குள்‌ 
நுழைந்தாய்‌?” தாரை தலையாட்டினாள்‌. அசலை மேலும்‌ 
நினைவுகூர்ந்து “அங்கே பூசல்‌ நிகழ்ந்தபோது எதையோ 
வாயருகே கொண்டுசென்றாயே, அது இதுதானா?” 
என்றாள்‌. தாரை “ஆம்‌” என்றாள்‌. அசலை 
நம்பமுடியாமல்‌ சில கணங்கள்‌ நோக்கிவிட்டு தலையை 
மெல்ல தட்டினாள்‌. 


“என்னை எவரும்‌ பார்க்கவில்லை” என மெல்லிய 
குரலில்‌ தாரை சொன்னாள்‌. “சரி” என்றாள்‌ அசலை 
திரும்பாமல்‌. “நான்‌ ஆடைக்குள்ளும்‌ கைக்குள்ளும்தான்‌ 
வைத்திருந்தேன்‌...” அசலை சீற்றத்துடன்‌ “சரியடி” 
என்றாள்‌. தாரை “நான்‌ திரும்பச்செல்கிறேன்‌” என்றாள்‌. 
“ஏன்‌?” என்றாள்‌ அசலை. “நீங்கள்‌ என்னை 
வசைபாடுகிறீர்கள்‌.” அசலை புன்னகைத்து “சரி இல்லை, 
இங்கேயே இரு” என்றாள்‌. 


தாரை சிரித்து அசலையின்‌ தோளில்‌ கைவைத்து “நான்‌ 
அந்தப்‌ பூசலை விரும்பினேன்‌. உங்கள்‌ துணைவர்‌ 
அப்படியொரு சொல்லை அவரிடம்‌ சொல்ல முடிந்ததே” 
என்றாள்‌. அசலை “அது வீண்மொழி, வெறும்‌ அச்சம்‌” 
என்றாள்‌. “ஆனால்‌ அவர்‌ அரசரின்‌ ஆடிப்பாவை. அவர்‌ 
உரைத்தது அரசரின்‌ அகத்தையே” என்றாள்‌ தாரை. 


“ஆகவேதான்‌ அவர்‌ சினந்தோடிச்‌ சென்றார்‌.” அசலை 
திரும்பி நோக்கி “மெய்‌” என்றாள்‌. “அவையில்‌ 
அவ்வச்சத்துக்கே அவர்‌ எதிர்வினையாற்றுவார்‌...” 
என்றாள்‌ தாரை. “எவ்வகையில்‌?” என்று அசலை 
கேட்டாள்‌. “அதை சொல்லமுடியவில்லை” என்றாள்‌ 
தாரை. “ஆம்‌, மானுட இயல்பை அது வெளிப்பாடு 
கொள்ளும்வரை எவராலும்‌ உணரமுடியாது” என்றாள்‌ 
அசலை. 


அவைக்குள்‌ முக்கால்பங்கு குடிகள்‌ வந்து 
அமர்வதற்குள்ளாகவே அரசர்‌ அவைபுகுவதை 
நிமித்திகன்‌ வந்து அறிவித்தான்‌. சகுனி தன்‌ ஏவலனுடன்‌ 
புண்பட்ட காலை மெல்ல தூக்கி வைத்து அசைந்து 
நடந்துவந்தார்‌. பீஷ்மர்‌ தன்‌ மாணவர்‌ விஸ்வசேனரின்‌ 
தோள்பற்றி நடந்து வந்து அவ்வறிவிப்பைக்‌ கேட்டு 
புருவம்‌ சுளித்து நோக்கினார்‌. அவருக்குப்‌ பின்னால்‌ 
விரைந்து வந்த துரோணரும்‌ கிருபரும்‌ அவரைப்‌ 
பணிந்து ஏதோ சொல்ல அவர்‌ தலையசைத்தபடி தன்‌ 
பீடத்தில்‌ சென்றமர்ந்தார்‌. விஸ்வசேனர்‌ பீஷ்மரிடம்‌ ஓரிரு 
சொற்கள்‌ உரைத்தபின்‌ பின்னால்‌ சென்றமைந்தார்‌. 


இளைய யாதவர்‌ விகர்ணனுடன்‌ இன்சொல்லாடியபடி 
அவைக்குள்‌ நுழைந்து தன்‌ இருக்கையில்‌ அமர்ந்தார்‌. 
விகர்ணன்‌ அவரிடம்‌ ஓரிரு சொற்கள்‌ பேசியபின்‌ 
யுயுத்ஸுவை அணுகி ஏதோ சொல்லிவிட்டு கெளரவர்‌ 
நிரைக்கு சென்றான்‌. அங்கு சிலரே இருந்தனர்‌. அவர்கள்‌ 
அவனை நோக்காமல்‌ இறுகிய கழுத்துடன்‌ 
அமர்ந்திருந்தார்கள்‌. கணிகர்‌ தன்‌ இருக்கையில்‌ 
கண்களை மூடி சீரான மூச்சுடன்‌ 
துயின்றுகொண்டிருந்தார்‌. அவரைச்‌ சூழ்ந்து காலடிகளும்‌ 
உலோக ஓசைகளும்‌ எழுந்துகொண்டிருந்ததை அவர்‌ 
அறியவேயில்லை. 


கெளரவர்கள்‌ சிறிய குழுக்களாக வந்‌ 
அமர்ந்துகொண்டிருக்கையிலேயே நிமித்திகன்‌ 
சங்கூதியபடி அவைக்குள்‌ நுழைந்து “அஸ்தினபுரியின்‌ 
அரசர்‌, குருகுலத்தோன்றல்‌ துரியோதனர்‌ 
அவையுகுகிறார்‌!” என்று அறிவித்தான்‌. அதைத்‌ 
தொடர்ந்து துரியோதனன்‌ கைகூப்பியபடி அவைக்குள்‌ 
நுழைந்து அரியணை நோக்கி சென்றான்‌. அனைத்து 
வாயில்களினூடாகவும்‌ குடித்தலைவர்கள்‌ முண்டியடித்து 
உள்ளே நுழைந்தார்கள்‌. வாள்களும்‌ பித்தளைக்‌ 
குறடுகளும்‌ முட்டிக்கொள்ளும்‌ ஒலிகள்‌ கேட்டன. 
ஒருவரை ஒருவர்‌ அருகழைப்பதும்‌ அமர்ந்து 
பெருமூச்சுவிடுவதுமாக அவர்களின்‌ ஒலியால்‌ அவை 


முழக்கம்கொண்டது. 


மேலிருந்து துளி சொட்டிப்‌ பரவி நிறைவதுபோல 
அவைப்பீடங்கள்‌ வண்ணம்‌ மாறிக்கொண்டே இருந்தன. 
விதுரர்‌ கைகாட்ட நிமித்திகர்‌ அவைமேடையில்‌ எழுந்து 
“அவையீரே, இந்தப்‌ பேரவை சிற்றிடைநேரத்திற்குப்‌ பின்‌ 
இதோ மீண்டும்‌ கூடியிருக்கிறது. இங்கு 
உசாவப்பட்டவற்றை அனைவரும்‌ 
எண்ணித்தேர்ந்திருப்பீர்கள்‌ என எண்ணுகிறோம்‌. 
மீண்டும்‌ சொல்சூழட்டுமென கோருகிறோம்‌. நன்று சூழ்க!” 
என வாழ்த்தி தலைவணங்கி பின்னகர்ந்தார்‌. 


அவை மெல்ல மெல்ல அமைதியடைந்தது. சற்று 
ஓசையுடன்‌ பேசிய பின்நிரையினரை மூத்தவர்கள்‌ 
அடக்கினர்‌. அனைவரும்‌ துரியோதனன்‌ ஏதோ 
சொல்லப்போகிறான்‌ என எதிர்பார்த்தனர்‌ என்று 
தோன்றியது. அசலை கூறியதை தாரை 
எண்ணிக்கொண்டாள்‌, அவர்கள்‌ பொறுப்பை பிறர்மேல்‌ 
சுமத்த விழைந்தவர்களாகவே தென்பட்டனர்‌. 
சென்றபோதிருந்த கிளர்ச்சிக்கு மாறாக அவர்களின்‌ 
முகங்களில்‌ குழப்பமும்‌ சூழ்ச்சியும்‌ தெரிவனவாக 
இருந்தன. எதையோ கரந்து வைத்திருக்கும்‌ கண்கள்‌. 
விலகிச்சென்றுவிட்டது போன்ற உடலசைவுகள்‌. 


“அவையினரின்‌ சொற்களை அரசர்‌ எதிர்நோக்குகிறார்‌” 
என்று யுயுத்ஸு கூறினான்‌. அவை மேலும்‌ மேலும்‌ 
அமைதிகொண்டபடியே சென்று வெறும்‌ விழிநிரை என 
ஆகியது. துரியோதனன்‌ கைகளைக்‌ கட்டியபடி 
அவையை உறுத்துநோக்கிய விழிகளுடன்‌ 
அமர்ந்திருந்தான்‌. அவை அவனை நோக்கியபடி 
இன்மையென்றாகி இருந்தது. தாரை இளைய யாதவரை 
நோக்கினாள்‌. அவர்‌ புன்னகையுடன்‌ வழக்கம்போல 
வேறெங்கோ நோக்கிக்கொண்டிருந்தார்‌. அந்தப்‌ 
புன்னகையும்‌ விலக்கியநோக்கும்‌ அப்போது அவளுக்கு 
சினமெழுப்பின. நோக்கை விலக்கியபோது தன்‌ உடல்‌ 
சற்று பதறிக்கொண்டிருப்பதை உணர்ந்தாள்‌. 


அவையின்‌ அமைதி மெல்ல மெல்ல இறுகி 
தாளமுடியாததாக ஆகியது. அசலை “இவர்கள்‌ ஒரு 
சொல்லும்‌ உரைக்கப்போவதில்லை” என்றாள்‌. யுயுத்ஸு 
“அவையின்‌ எண்ணத்தை அரசர்‌ அறியட்டும்‌. 
அவைத்தலைவர்கள்‌ தங்கள்‌ கருத்துக்களை 
சொல்லலாம்‌” என்றான்‌. அதன்‌ பின்னரும்‌ எவரும்‌ 
எழவில்லை. ஓரிருவர்‌ திரும்பி பிறரை நோக்கினர்‌. 
நோக்கப்பட்ட சிலர்‌ அசைவில்லாது அமர்ந்திருந்தனர்‌. 


அனைத்து ஜனபதங்களிலும்‌ 
பாடிக்கொண்டிருக்கிறார்கள்‌ வீணர்களான சூதர்கள்‌...” 


திரும்பி நடந்தபடி அம்பிகை சொன்னாள்‌ “என்‌ 
பெயர்கோள்‌ மைந்தன்‌ பிறக்கட்டும்‌. மும்மடங்கு 
செல்வத்தை நான்‌ வெளியே எடுக்கிறேன்‌. காந்தாரத்தின்‌ 
கருவூலத்தைக்கொண்டு நூறு பெருங்காவியங்களை 
உருவாக்கி பரப்பமுடியும்‌. என்‌ சிறுமைந்தனின்‌ 
கால்களில்‌ பரதகண்டத்துச்‌ சூதர்குலத்தையே வந்து 
விழச்செய்கிறேன்‌!” அவள்‌ எவரிடம்‌ பேசிக்கொண்டு 
செல்கிறாள்‌ என்று ஊர்ணை வியந்தாள்‌. அவள்‌ 
சொல்லும்‌ ஒவ்வொரு சொல்லையும்‌ ஊர்ணை 
பலநூறுமுறை கேட்டிருந்தாள்‌. சென்ற 
இரண்டுவருடங்களாக விழித்திருக்கும்‌ நேரமெல்லாம்‌ 
அம்பிகை அதைத்தான்‌ எண்ணிக்கொண்டிருந்தாள்‌. 
எண்ணங்கள்‌ ஓடி ஓடி வண்டித்தடம்‌ போல மொழியில்‌ 
பதிந்தபின்‌ சொற்கள்‌ அவளை அறியாமலேயே 
வாயிலிருந்து வந்துகொண்டிருந்தன. 


“ஓலைகளைத்தான்‌ பார்த்துக்கொண்டிருந்தேன்‌” 
என்றாள்‌ அம்பிகை. “என்‌ ஒற்றர்கள்‌ அங்கே 
சதசிருங்கத்தில்‌ இருக்கிறார்கள்‌. அவளுக்கு மீண்டும்‌ 
வயிறு நிறைந்திருக்கிறது. ௧௬ ஏழுமாதத்தைக்‌ 
கடந்துவிட்டிருக்கிறது. அதற்கான 
கருநிறைவுச்சடங்குகளை அங்கே செய்யவிருக்கிறார்கள்‌. 
இங்கே இவள்‌ அதையும்‌ விடமாட்டாள்‌. அதற்கும்‌ இங்கே 
சூதர்களைக்‌ கூப்பிட்டு விழா எடுப்பாள்‌. அந்தக்குழந்தை 
எந்த தேவனின்‌ மைந்தன்‌ என்று 
சொல்லத்தொடங்குவார்கள்‌ அந்த வீணர்கள்‌?” நின்று 
திரும்பி மெல்லிய பித்து வெறித்த நோக்குடன்‌ அம்பிகை 
சொன்னாள்‌ “நல்லவேளை இப்போதேனும்‌ இவளுடைய 
வயிற்றுவாயில்‌ திறந்தது. நான்‌ 
அஞ்சிக்கொண்டிருந்தேன்‌. யாதவப்பெண்ணின்‌ அடுத்த 
குழந்தையும்‌ பிறந்தபின்னர்தான்‌ இவள்‌ 
ஈன்றுபோடுவாளோ என்று.” 


ஊர்ணை பெருமூச்சுடன்‌ “காந்தாரத்து அரசி நலமுடன்‌ 
இருக்கிறார்கள்‌ அரசி. உடல்‌ வலுவுடனிருக்கிறது. 
உள்ளமும்‌ தெளிந்திருக்கிறது” என்றாள்‌. “ஆம்‌, 
அவ்வாறுதான்‌ இருக்கும்‌. வரவிருப்பவன்‌ 
அஸ்தினபுரியின்‌ பேரரசன்‌. பாரதவர்ஷத்தின்‌ சக்ரவர்த்தி. 
அவன்‌ கருவுறுவதற்கு முன்னரே அரியணை 
அவனுக்காகக்‌ காத்திருக்கிறது” என்றாள்‌. பின்பு 
உரக்கச்சிரித்து “ஒருவகையில்‌ அவனுக்கு முன்னால்‌ 
இந்த யாதவப்பதர்கள்‌ பிறப்பதுகூட நல்லதுதான்‌. ஒரு 


“இங்கு ஆசிரியர்களும்‌ பிதாமகரும்‌ காட்டிய நெறியை 
அவை ஏற்கின்றதா?” என்றார்‌ விதுரர்‌. அவையிலிருந்து 
எக்குரலும்‌ எழவில்லை. 


விதுரர்‌ கனகரை நோக்க கனகர்‌ “மாற்றுச்சொல்‌ 
உள்ளவர்கள்‌ எழுந்து அதை உரைக்கலாம்‌” என்றார்‌. 
அவையின்‌ அமைதியைக்‌ கண்டபின்‌ விதுரர்‌ 
“மாற்றுச்சொல்‌ இன்மை உடம்பாட்டை காட்டுகிறது. 
அரசருக்கு அவையின்‌ செய்தி அதுவென்றால்‌...” என்று 
தொடங்க சகுனி “அமைச்சரே, ஒரு சொல்‌” என்றார்‌. 
விதுரர்‌ பெருமூச்சுடன்‌ “ஆம்‌, கூறுக!” என்றார்‌. “இங்கு 
கணிகர்‌ சொன்னதைப்பற்றியே நான்‌ 
எண்ணிக்கொண்டிருந்தேன்‌. பாதிநாடும்‌ 

தத ச பகிர்வும்‌ நம்மையும்‌ அவர்களையும்‌ 
நிகரென்றாக்கும்‌. இந்திரப்பிரஸ்தம்‌ நம்மைவிட 
மேலானவர்களாக அவர்களை நிறுத்தும்‌. இதை 
வணிகமும்‌ அரசியலும்‌ அறிந்தவர்‌ எவரும்‌ 
உணரமுடியும்‌” என்றார்‌. 


விதுரர்‌ தலையசைத்தார்‌. “ஆனால்‌ இங்கு நாம்‌ அளிக்கும்‌ 
வாக்குறுதி அவர்களுடன்‌ ஒருபோதும்‌ படைமுகம்‌ 
கொள்ளமாட்டோம்‌ என்று. அவர்கள்‌ வளர்வதை நாம்‌ 
நோக்கியிருப்பதாகவே அதற்கு பொருள்‌. எப்போதும்‌ 
எந்நிலையிலும்‌ அவர்களை நாம்‌ வெல்ல 
முயலமாட்டோம்‌ என்பதற்குப்‌ பொருள்‌ 
அவையமர்ந்துள்ள அரசரோ அவருடைய 
கொடிவழியினரோ ஒருபோதும்‌ பாரதவர்ஷத்தின்‌ 
சத்ராஜித்‌ என மும்முடி சூடி அமரமுடியாதென்பதே. 
அவ்வுரிமையை முற்றாகக்‌ கைவிட அரசருக்கு உரிமை 
உள்ளது. ஆனால்‌ அதை தன்‌ கொடிவழியினர்மேல்‌ 
சுமத்த அவருக்கு உரிமை உண்டா?” 


சகுனி அவையை நோக்கி மேலும்‌ உரத்த குரலில்‌ “இன்று 
நாமிருக்கும்‌ நிலை என்னவென்று அறிவோம்‌. நம்‌ 
அரசரைச்‌ சூழ்ந்துள்ளனர்‌ பாரதவர்ஷத்தின்‌ 
பெருவீரர்கள்‌. பீஷ்மர்‌, துரோணர்‌, கிருபர்‌, சல்யர்‌, 
கர்ணன்‌, அஸ்வத்தாமன்‌, ஜயத்ரதன்‌, கிருதவர்மன்‌, ருக்மி 
என ஒரு பெருநிரை. அத்தனை ஷத்ரிய மன்னர்களும்‌ 
ஒருகுடைக்கீழ்‌ திரண்டுள்ளனர்‌. பாரதவர்ஷத்தின்‌ நீண்ட 
வரலாற்றில்‌ ஒரு தருணத்திலும்‌ இத்தகைய ஒரு நிலை 
ஒருங்குகூடியதில்லை. அதை கைவிடும்படி நம்மிடம்‌ 
சொல்கிறார்கள்‌. இப்போதைக்கல்ல எப்போதைக்குமாக. 
நூறுநூறு தலைமுறைவரைக்கும்‌” என்றார்‌. 


“எதன்பொருட்டு? போரில்‌ அழிவு வரும்‌ என்னும்‌ 


ஐயத்திற்காக. களம்காணமுடியாத தந்தை ஒருவரின்‌ 
கண்ணீரின்பொருட்டு. நாளை நம்மை எண்ணி நம்‌ 
மைந்தர்‌ கசப்புடன்‌, இழிவுடன்‌ சிரிக்கும்‌ வழியை 
சொல்கிறார்கள்‌” என்று சகுனி தொடர்ந்தார்‌. “ஆம்‌, இது 
அஸ்தினபுரியின்‌ வழி. இதில்‌ நான்‌ 
சொல்வதற்கேதுமில்லை. க்‌ நாங்கள்‌ பாலைக்‌ 
காந்தாரர்கள்‌. பசித்த ஓநாயின்‌ வழிவந்தவர்கள்‌, வைத்த 
இலக்கைவிட்டு விழிவிலக்குவதில்லை. செத்துக்‌ கிடக்கும்‌ 
ஓநாயின்‌ விழிகளை நீங்கள்‌ கண்டிருக்கமாட்டீர்கள்‌. 
அருகமர்ந்து அதன்‌ இறுதி நோக்கின்‌ கோணத்தில்‌ 
உங்கள்‌ விழிகளை வைத்து நோக்கினால்‌ அது 
செல்லவிருந்த திசையும்‌ எண்ணியிருந்த இரையும்‌ 
உங்களுக்கும்‌ தெரியும்‌.” 


“சென்றுகொண்டிருக்கையிலேயே மடிபவன்‌ என்றோ 
சென்றடைவான்‌. நின்றுவிட்டவனுக்கு 
நின்றுவிட்டவைகளினாலான இருளுலகம்‌ 
காத்திருக்கிறது. இருளென்பது என்ன? அவையமர்ந்த 
இளையோரே, இன்மையும்‌ நிலைகொள்ளலுமே இருள்‌. 
ஒளியென்பது அசைவும்‌ விரைவுமென்று அறிக! நாம்‌ 
எழுந்துவிட்டோம்‌, பாரதவர்ஷத்தின்மேல்‌ நம்‌ வாள்‌ 
ஓங்கப்பட்டுவிட்டது. அச்சத்தால்‌, ஐயத்தால்‌, 
மெல்லுணர்வுகளால்‌ நாம்‌ நின்றுவிடவேண்டுமென்று 
மூத்தோரும்‌ ஆசிரியர்களும்‌ தந்தையரும்‌ சொல்வார்கள்‌ 
என்றால்‌ அதை கொள்க! பாலைநிலத்து ஓநாய்‌ 
ஒருபோதும்‌ பின்னடி வைக்காது.” சகுனி தலைவணங்கி 
அமர்ந்துகொண்டார்‌. 


விதுரர்‌ “உய்த்துச்சொல்லல்களுக்கு இங்கு 
பொருளில்லை. நாம்‌ கொடிவழியினரை கட்டுப்படுத்தும்‌ 
சொல்‌ எதையும்‌ இங்கு அளிக்கவில்லை” என்றார்‌. “சரி, 
அப்படியென்றால்‌ எதுவரை இந்த ஒப்புகை 
நிலைகொள்ளும்‌ என்று சொல்க! நம்‌ மைந்தர்‌ 
போரிட்டுக்கொள்ளலாமா? வழிமைந்தர்‌?” என்றார்‌ சகுனி. 
“அன்று இந்நகர்‌ மேலும்‌ பெரிதாகிவிட்டிருக்கும்‌. நம்‌ குடி 
பன்மடங்காகியிருக்கும்‌. இப்பூசலை இன்றே அழிக்காமல்‌ 
வளர்த்து கொடிவழியினருக்கு அளித்துச்செல்லலாம்‌ என 
எண்ணுகிறீர்களா?” 


விதுரர்‌ தத்தளிப்புடன்‌ இளைய யாதவரை நோக்கினார்‌. 
அது பயனற்றது என உணர்ந்து விகர்ணனை 
நோக்கினார்‌. விகர்ணன்‌ எழுந்து “இது எங்கள்‌ குடிப்போர்‌, 
மாதுலரே. நீங்கள்‌ உங்கள்‌ வஞ்சத்திற்குக்‌ களமென இதை 
காணவேண்டியதில்லை” என்றான்‌. “நான்‌ எவரையும்‌ 
போருக்கு அறைகூவவில்லை... நான்‌ இங்கிருப்பது என்‌ 


அக்கையும்‌ அரசரும்‌ அளிக்கும்‌ சொல்லின்படி. அவர்கள்‌ 
சொன்னால்‌ நாளையே என்‌ படைகள்‌ காந்தாரத்திற்கு 
கிளம்பும்‌” என்றார்‌. 


“கிளம்புக, உங்களிடமிருந்து எழுந்தது இந்நகரை 
முழுக்காட்டியிருக்கும்‌ நஞ்சு” என்றான்‌ விகர்ணன்‌. 
துச்சாதனன்‌ எழுந்து “மூடா, அமர்க!” என்றான்‌. “நான்‌ 
சொல்வது...” என விகர்ணன்‌ சொல்ல “இனி ஒரு சொல்‌ 
எழுந்தால்‌ உன்‌ தலையை உடைப்பேன்‌” என்றான்‌ 
துச்சாதனன்‌. விகர்ணன்‌ அமர்ந்து தலையை மறுப்பென 
ஆட்டினான்‌. துச்சாதனன்‌ “இந்த அவை அறிக! எங்கள்‌ 
குலம்‌ மாதுலருக்கு ஆட்பட்டது. அவர்‌ குருதியே நாங்கள்‌” 
என்றான்‌. மீண்டும்‌ அவையில்‌ அமைதி உருவானது. 


அசலை “மீள மீள இந்த ஒற்றை வினாவிலேயே 
நிறுத்தியிருப்பார்கள்‌. வேறெந்த வினாவும்‌ எழவிடாது 
அடிப்பார்கள்‌” என்றாள்‌. விதுரர்‌ “அவை எடுக்கும்‌ 
முடிவென்ன?” என்றார்‌. அவையை நோக்கியபின்‌ “ஒன்று 
செய்யலாம்‌, இப்போது அவையை முறிப்போம்‌. மீண்டும்‌ 
நாளைமறுநாள்‌ இந்த அவை கூடட்டும்‌. அப்போது 
இளைய யாதவருக்குரிய மறுமொழியை அவையிலிருந்து 
எடுத்து அரசர்‌ அளிக்கட்டும்‌” என்றார்‌. யுயுத்ஸு “ஆம்‌, 
அதுவே நன்று” என்றான்‌. விதுரர்‌ “அரசருக்கு மறுசொல்‌ 
இல்லையென்றால்‌ அவ்வாறே அறிவிப்போம்‌” என்றார்‌. 
அவையினர்‌ அனைவருமே அச்சொற்களால்‌ 
ஆறுதல்கொண்டவர்களாக தெரிந்தனர்‌. பறவைகள்‌ 
எழுந்தபின்‌ கிளை என இயல்பான உடலசைவுகளுடன்‌ 
அவர்கள்‌ எளிதானமை உள்ளங்கள்‌ கிளம்பிவிட்டன 
என்று காட்டியது. 


துரியோதனன்‌ கைகளைத்‌ தாக்கியபோது தாரை 
அதைத்தான்‌ அவள்‌ எதிர்பார்த்திருந்ததாக உணர்ந்தாள்‌. 
அவை ஆழ்ந்த உளக்கிளர்ச்சியால்‌ ஒளிகொண்ட 
விழிகளுடன்‌ அண்ணாந்து நோக்கியது. அக்கணம்‌ 
போருக்கு அவர்‌ அறைகூவினால்‌ படைக்கலங்களை 
உருவி வெற்றிவேல்‌ வீரவேல்‌ என்று கூவி எழுவார்கள்‌ 
என தாரை எண்ணிக்கொண்டாள்‌. துரியோதனன்‌ 
“கணிகரே, நான்‌ தங்களிடம்‌ கேட்பது ஒரு வினாவே. நான்‌ 
திருதராஷ்டிரரின்‌ ஆணையை மீறும்‌ வகை என்ன?” 
என்றான்‌. கணிகர்‌ திகைத்தவர்போல சகுனியை 
நோக்கிவிட்டு மெல்ல புன்னகைத்து “பல்லாண்டுகளுக்கு 
முன்னரே அதை சொன்னேன்‌, சென்று உங்கள்‌ தந்தைக்கு 
முன்‌ நின்று நெஞ்சிலறைந்து அறைகூவுக. அவரை 
தனிப்போருக்கு அழைத்து கொன்று குருதி சூடுக! 
மணிமுடியும்‌ குலமூப்பும்‌ 


உங்களுக்குரியவையென்றாகும்‌. லஹிமாதேவியின்‌ 
நெறிநூல்‌ காட்டும்‌ வழி இது. மண்ணிலுள்ள அனைத்து 
நெறிகளிலும்‌ தொன்மையானது. விலங்குகளையும்‌ 
ஆள்வது” என்றார்‌. 


துரியோதனன்‌ “அது நடவாது. இன்றும்‌ நான்‌ அவருடன்‌ 
அரைநாழிகைகூட களம்நிற்க முடியாது” என்றான்‌. 
“ஆனால்‌ அன்று அன்னை என எனக்கு ஆணையிட்டவர்‌ 
இன்று வெறும்‌ துணைவி என்று தன்னை 
வரையறுத்துரைத்து அவைநீங்கிவிட்டிருக்கிறார்‌. இனி 
என்னை எதுவும்‌ கட்டுப்படுத்தாது.” அவன்‌ கைகள்‌ 
அரியணையின்‌ கைப்பிடியைப்‌ பற்றி உருட்டியபோது 
தோள்தசைகள்‌ எழுந்தமைந்தன. “நான்‌ சாவதற்காக 
கோரவில்லை, வெல்வதற்காக உன்னுகிறேன்‌. அதற்கு 
ஷத்ரியர்‌ அவையை நிறைவுசெய்தாகவும்‌ வேண்டும்‌. 
பறைக, வேதம்‌ வகுத்த நெறிப்படி நான்‌ திருதராஷ்டிரரை 
தந்தையல்ல என்று உதற வழியேதுமுள்ளதா?” 


கணிகர்‌ மெல்ல எழுந்து அமர்ந்து வாயை இருமுறை 
சப்புகொட்டி “வேதம்‌ ஊருணி. ஆகவே அணுகுவதும்‌ 
அகல்வதுமான ஓராயிரம்‌ பாதைகளின்‌ நடுப்புள்ளி அது. 
ஆனால்‌ அந்நெறிகளை தாங்கள்‌ கடைப்பிடிக்க 
வேண்டாமென்றே சொல்வேன்‌” என்றார்‌. “சொல்க, என்ன 
வழி?” என்றான்‌ துரியோதனன்‌. “அவ்வழியை நான்‌ 
பரிந்துரைக்கமாட்டேன்‌. துறப்பதை மானுடர்‌ 
செய்யலாகாது. ஏனென்றால்‌ துறக்கவே வேதநெறி 
வழியுரைக்கிறது. அந்நெறிப்படி துறந்தபின்‌ உளம்‌ மாறி 
ஏற்க அது வழிகாட்டவில்லை” என்றார்‌. கணிகர்‌ 
துயின்று எழுந்தமையால்‌ அவர்‌ கண்களின்‌ 
விளிம்புகளில்‌ வெண்கோழைத்‌ துளி அமைந்திருந்தது. 
அவர்‌ அகிபீனா நுகர்ந்திருக்கலாமென்று தாரை 
எண்ணினாள்‌. 


துரியோதனன்‌ “முடிவை நான்‌ எடுக்கிறேன்‌, வழிகளை 
மட்டும்‌ கூறுக!” என்றான்‌. அவன்‌ உன்னுவதை 
உணர்ந்துகொண்ட விதுரர்‌ கைநீட்டி பதறிய குரலில்‌ 
“அரசே, வேண்டாம்‌. இது தீராப்‌ பழி சேர்ப்பது. 
தெய்வங்களுக்கும்‌ மூதாதையருக்கும்‌ ஒவ்வாதது” 
என்றார்‌. விகர்ணன்‌ “என்ன வினவுகிறீர்கள்‌, மூத்தவரே? 
எண்ணித்தான்‌ பேசுகிறீர்களா?” என்றான்‌. துச்சாதனன்‌ 
“அவையில்‌ அரசரை மறித்துப்பேச எவருக்கும்‌ 
இடமில்லை. அமர்க!” என்றான்‌. விதுரர்‌ “பிதாமகரே...” 
என்றார்‌. பீஷ்மர்‌ வெறுமனே நோக்கி அமர்ந்திருக்க 
துரோணர்‌ “அவர்‌ தன்‌ வினாவை முன்னெடுக்கட்டும்‌. 
அவரை தடுக்கவேண்டியதில்லை” என்றார்‌. விதுரர்‌ 


“தந்தை மட்டுமல்ல அவர்‌. இந்நகரின்‌ 

நல்லறத்தெய்வங்களின்‌ மானுட வடிவம்‌. 

ட பபப தங்களை அத்தகைய 
ரஜாபதிகள்‌ மண்ணிலெழுகிறார்கள்‌” என்றார்‌. 


கிருபர்‌ “அவர்‌ வினாவை நாம்‌ தடுக்கவேண்டியதில்லை, 
விதுரரே” என்றார்‌. சகுனி “நீங்கள்‌ எதை அஞ்சுகிறீர்கள்‌, 
விதுரரே? அல்லது எவருக்காக பணிபுரிகிறீர்கள்‌?” 
என்றார்‌. துரியோதனன்‌ அச்சொற்கள்‌ எதையும்‌ 
கேட்காதவன்போல “சொல்லுங்கள்‌ கணிகரே, எப்போது 
ஒருவன்‌ தன்‌ தந்தையை துறக்க வேதம்‌ 
வழிகாட்டுகிறது?” என்றான்‌. கணிகர்‌ வாயின்‌ 
மூலைகளை மேலாடையால்‌ துடைத்தபடி “அரசே, 
ஐம்பெரும்பழிகளுமே மானுடரை குலநீக்கமும்‌ 
குடிவிலக்கும்‌ செய்ய போதுமானவை. ஆனால்‌ 
தொல்நெறிகள்‌ ஐம்பெரும்பழிகளுமே அரசருக்குப்‌ 
பழியல்ல என்று கூறுகின்றன” என்றார்‌. 


“தங்கள்‌ தந்தை அரசகுடியினர்‌, பேரரசர்‌ என இன்றும்‌ 
அவைமுதன்மை கொண்டவர்‌. அரசனை ஒறுக்கவும்‌ 
அகற்றவும்‌ வேறு ஐந்து குற்றங்களே கூறப்படுகின்றன. 
தெய்வப்பழி கொள்ளல்‌, வேதப்பழி கொள்ளல்‌, 
குலவஞ்சம்‌ இழைத்தல்‌, குடிகளை அழித்தல்‌, மைந்தரை 
ஒறுத்தல்‌. ஐந்தில்‌ எவற்றை இழைத்திருந்தாலும்‌ அவரை 
அக்குலம்‌ விலக்கலாம்‌. குடிமூத்தோர்‌ அகற்றலாம்‌. குடியும்‌ 
குலமும்‌ ஒருவரை விலக்கியதென்றால்‌ துணைவியும்‌ 
மைந்தரும்‌ அவரை விலக்குவது ஏற்கப்படுவதே.” 


“இவ்வைந்தில்‌ எப்பிழையும்‌ ஆற்றாத தந்தையை 
மைந்தன்‌ துறக்கலாகுமா?” என்றான்‌ துரியோதனன்‌. 
“ஆம்‌, அதற்கும்‌ நெறியுள்ளது. ஐந்து நிலைகளில்‌ 
ஒருவன்‌ தந்தையை துறக்கலாம்‌. துறவுபூண்டு 
கானேகும்போது, ஒற்றைப்பெருந்தெய்வத்திற்கு தன்னை 
முழுதளித்து பெருநோன்பு கொள்கையில்‌, பிறிதொரு 
குடிக்கு தன்னை மைந்தன்‌ என அளிக்கையில்‌, 
குலத்தின்பொருட்டு தற்பலியளித்து மாள்கையில்‌, 
அரக்கரிடமோ நிஷாதரிடமோ சிக்கி மாண்பிலா 
இறப்புக்குச்‌ செல்கையில்‌ என அவை 
வகுக்கப்பட்டுள்ளன” என்றார்‌ கணிகர்‌. 


“அரசே, தந்தைக்கு நீத்தார்கடன்‌ செய்யும்‌ பொறுப்பைத்‌ 
துறப்பதற்கும்‌, தந்தையின்‌ ஆணையால்‌ நோன்பு 
குறைவுபடாமலிருக்கவும்‌, தன்னை ஏற்ற குடியிலிருந்து 
பிறழ்வு நிகழாதிருக்கும்பொருட்டும்‌, தந்தை தனக்கு 
நீர்க்கடன்‌ செய்யாதொழியும்பொருட்டும்‌, தந்தைக்கு 


பழிவந்து சூழாமலிருக்கும்பொருட்டும்‌ அவன்‌ அதை 
செய்யலாம்‌” என்று கணிகர்‌ தொடர்ந்தார்‌. “அதர்வவேத 
நெறிகளின்படி அழியாச்‌ சொல்‌ ஒலிக்க அனலுக்கு 
அவியிட்டு அதை இயற்றுவது ஒரு வழி. புல்லாழி 
கையிலணிந்து நீராலோ குருதியாே லா மும்முறை 
விரலுதறி அகல்க அகல்க அகல்க என்று கூறி 
முற்றறுத்துச்‌ செல்வது பிறிதொரு வழி. இவை 
ஒவ்வொன்றையும்‌ இயற்றியவர்‌ இப்புவியில்‌ பலர்‌ உண்டு. 
எல்லா வழிகளும்‌ வேதம்‌ நோக்கியவையே என்று அறிக!” 
என்று கணிகர்‌ சொன்னார்‌. 


துரியோதனன்‌ தன்‌ கைகளால்‌ இருக்கையின்‌ பிடியை 
இறுகப்பற்றியபடி நெற்றிநரம்புகள்‌ புடைத்து எழ பற்கள்‌ 
கிட்டித்ததுபோன்ற குரலில்‌ “இவற்றில்‌ இரண்டாவது 
வழியை விளக்குக!” என்றான்‌. கணிகர்‌ வெண்பற்கள்‌ 
தெரிய சிரித்து “அரசே, தன்னையன்றி பிறிதை தன்‌ 
அடியான்‌ ஏற்க ஒப்பாத கொடுந்தெய்வங்கள்‌ பல 
உள்ளன. முற்றொப்புதலன்றி அவற்றை அணுக 
பிறிதொரு வழியில்லை. சிம்மர்‌, ௬த்ரர்‌, பைரவர்‌, பத்ரர்‌, 
யமன்‌, கங்காளி, மூத்தாள்‌, வராகி, அறுதலையாள்‌, 
சாமுண்டி, சண்டி, கலி என்னும்‌ பன்னிரு தெய்வங்களும்‌ 
பிற எண்ணம்‌ எழுவதை விரும்பாதவர்கள்‌ என்பது மரபு. 
தலையறுத்துத்‌ தரக்‌ கோரும்‌ தெய்வங்கள்‌ உண்டு. 
தந்தையையும்‌ மைந்தரையும்‌ குருதிப்பலி கொடுக்க 
ஆணையிடும்‌ தெய்வங்களும்‌ உண்டு” என்றார்‌. 


“அத்தெய்வங்களை அடைய எண்ணுபவன்‌ தன்‌ பிற 
பற்றுகள்‌, உணர்வுகள்‌, விருப்புகள்‌ அனைத்தையும்‌ 
முற்றறுக்கவேண்டும்‌. வஞ்சங்கள்‌, எண்ணங்கள்‌, 
வெறுப்புகள்‌ அனைத்தையும்‌ அகற்றிவிடவேண்டும்‌. 
இப்புவியில்‌ உறவென்றும்‌ கடன்‌ என்றும்‌ அறமென்றும்‌ 
நன்மை என்றும்‌ புகழென்றும்‌ ஆகி கவர்ந்திழுக்கும்‌ 
எதற்கும்‌ அவன்‌ பம்‌ கதம்‌, வமா 
பழியென்றும்‌ துயரென்றும்‌ அழிவென்றும்‌ ஆகி 
அச்சுறுத்தும்‌ எதற்கும்‌ உளம்‌ கொடுக்கலாகாது” என்றார்‌ 
கணிகர்‌. 


“ஆகவே அவர்கள்‌ மலத்தை உண்பதுண்டு. பிணத்தைப்‌ 
புணர்வதுண்டு. எரியில்‌ அமர்வதுண்டு. 
ஊன்மட்கும்வரை உண்ணாமல்‌ அமைவதுண்டு. 
கொடுநோன்புகள்‌ ஒவ்வொன்றும்‌ 
அத்தெய்வங்களுக்குமுன்‌ தன்னை காட்டுவதேயாகும்‌. 
அகன்றிருந்து விழியொளிர அவை 
நோக்கிக்கொண்டிருக்கின்றன. நோன்பு முழுத்தவன்‌ 
அத்தெய்வத்திற்கு நிகரானவன்‌ ஆகிறான்‌. எழுந்து வந்து 


அவை அவனை அள்ளி 
நெஞ்சோடணைத்துக்கொள்கின்றன. விழைவதை 
அருள்கின்றன.” 


நடுங்கியமைந்திருந்த அவையை புன்னகையுடன்‌ 
விழியோட்டி நோக்கி கணிகர்‌ தொடர்ந்தார்‌ “அந்நோன்பு 
கொண்டவர்கள்‌ தங்கள்‌ முதற்தெய்வத்தின்‌ 
முன்னிலையில்‌ நீராலோ குருதியாலோ உறுதிபூண்டு 
உறவுகளை உதறிச்செல்வார்கள்‌. ஒவ்வொரு 
தெய்வத்திற்கும்‌ அதற்குரிய சடங்குகள்‌ உள்ளன. 
அவ்வாறு தன்னை அளித்தவன்‌ அணுவிடை நோன்பு 
தவறினாலும்‌ அத்தெய்வம்‌ அவனை அறைந்து 
சிதறடிக்கும்‌. மறுகரை இல்லா இருளுலகுக்கு 
இட்டுச்செல்லும்‌.” 

“அரசே, மீட்பின்மை என்னும்‌ பெருந்துயரில்‌ 
புழுக்களெனத்‌ துழாவி உழலும்‌ பலகோடி ஆத்மாக்களால்‌ 
ஆனது அப்பெருநரகு என்பார்கள்‌. அதை மகாதாமஸம்‌ 
என்று நூல்கள்‌ வகுக்கின்றன. தான்‌ என்று தருக்கி 
தன்னால்‌ விழைவு பெருக்கி இயலுமென்று மயங்கி 
ஊழின்‌ ஒருகணத்தில்‌ எழுந்து அந்நோன்பை 
கொள்கிறார்கள்‌ மானுடர்‌. வென்றவர்கள்‌ உண்டு, 
அவர்கள்‌ அத்தெய்வங்களால்‌ இப்புவியை முழுதாளவும்‌ 
விண்ணில்‌ அழிவிலாது திகழவும்‌ 
செலுத்தப்படுகிறார்கள்‌. அவர்கள்‌ மிகச்‌ சிலரே. 
உதிர்பவர்களே பெரும்பாலானவர்கள்‌.” 


“அவர்களின்‌ கதைகளை அறியாதவர்கள்‌ இங்கில்லை. 
ஆயினும்‌ அத்தெய்வங்களை நோக்கி சென்றுகொண்டே 
இருக்கிறார்கள்‌. ஆழம்‌ பெருங்கவர்ச்சி கொண்டது. 
அடியிலி முடிவிலாது ஈர்ப்பது. அக்கொடுந்தெய்வங்கள்‌ 
கணந்தோறும்‌ நிழல்பெருக்கும்‌ ஆற்றல்‌ கொண்டவை. 
அந்நிழல்கள்‌ ஒவ்வொன்றும்‌ அத்தெய்வங்களின்‌ 
படைக்கணங்கள்‌. ஒவ்வொருவரிலும்‌ எழுந்து என்னால்‌ 
இயலும்‌ ஏனென்றால்‌ நான்‌ பிறிதொருவன்‌ என்று 
நம்பவைக்கின்றன அவை. அவ்வாணவத்தால்‌ 
தூண்டிலிட்டு அவனை இழுத்துச்சென்று தங்கள்‌ 
தலைத்தெய்வத்தின்‌ காலடியில்‌ வீழ்த்துகின்றன.” 


“அரசே, அறிக! ஆகவேதான்‌ நிழல்‌ நோக்காதே என்று 
மைந்தரிடம்‌ சொல்லி வளர்க்கிறார்கள்‌ நம்‌ அன்னையர்‌. 
நிழல்‌ கண்டவன்‌ தன்‌ மெய்யுருவுக்கு மீளவியலாது” 
என்று சொல்லி கைகூப்பி மெல்ல அமைந்தார்‌ கணிகர்‌. 
இரு விழிகளும்‌ சரிந்து, இடக்கை மீசையை 
நீவிக்கொண்டிருக்க துரியோதனன்‌ தன்னுள்‌ அமைந்து 


அசைவிழந்திருந்தான்‌. அவனை நோக்கியபடி அவை 
உறைந்திருந்தது. விழிநீர்‌ வழிந்து பளபளத்த 
கன்னங்களுடன்‌ விதுரர்‌ அறியாது நெஞ்சில்‌ 
கூப்பியமைந்த கைகளுடன்‌ அமர்ந்திருந்தார்‌. 


தாரை இளைய யாதவரை நோக்க அஞ்சினாள்‌. அறியாத 
கொடுந்தெய்வமொன்று அங்கே அமர்ந்திருக்கக்கூடும்‌ 
என்று தோன்றியது. அவள்‌ விழிதிருப்பியபோது 
துரியோதனனுக்குப்‌ பின்னால்‌ எழுந்த பெருநிழலை 
கண்டாள்‌. மூச்சொலியுடன்‌ அசலையின்‌ கைகளை 
பற்றிக்கொண்டாள்‌. “என்னம்‌?” என்று 
சலிப்போசையுடன்‌ அசலை கேட்டாள்‌. “அங்கே” என்றாள்‌ 
தாரை. “என்ன?” என்றாள்‌ அசலை. தாரை கண்களை 
மூடிக்கொண்டாள்‌. 


விதுரர்‌ எழுந்து நடுங்கும்‌ குரலில்‌ “ஆனால்‌ இந்த 
நிலத்தின்‌ அரசர்‌ இன்னும்கூட திருதராஷ்டிரரே, 
தந்தையை துறப்போர்‌ தன்‌ முடியையும்‌ 
துறக்கவேண்டியிருக்கும்‌” என்றார்‌. சகுனி “அல்ல, 
அவருக்கும்‌ அவர்‌ தந்தைக்கும்‌ முடியளிப்பது 
இக்குடியவை. அன்று முடிகொண்டிருந்தவர்‌ 
திருதராஷ்டிரர்‌, அவர்‌ மைந்தர்‌ என்று 
கோலேந்தியிருந்தார்‌ துரியோதனர்‌. இன்று அவர்‌ 
அஸ்தினபுரியின்‌ முடிசூடி அமர்ந்திருக்கிறார்‌. அவரை 
வென்று முடிகோருபவர்கள்‌ களம்‌ வந்து நிற்கவேண்டும்‌. 
இக்குடியவையை வென்றமையவேண்டும்‌” என்றார்‌. 
விதுரரின்‌ கைகள்‌ நெஞ்சில்‌ இணைந்து அமைந்து 
நடுங்கின. கால்‌ தளர்ந்து அவர்‌ இருக்கையிலமர்ந்தார்‌. 


துரியோதனன்‌ எழுந்து ஓங்கி அவைநிறைத்த குரலில்‌ 
“அவையோர்‌ அறிக! மூத்தோரும்‌ ஆசிரியரும்‌ அறிக! 
இதோ அறிவிக்கிறேன்‌, என்னை என்‌ தெய்வத்திற்கு 
முற்றளிக்கவிருக்கிறேன்‌. இனி நான்‌ கலிதேவனுக்கு 
மட்டுமே ஆட்பட்டவன்‌. எந்தையை என்‌ 
தெய்வத்தின்பொருட்டு விலக்குகிறேன்‌. ஆகவே 
அவருடைய ஆணையோ கண்ணீரோ என்னை இனி 
ள இயலாது” என்றான்‌. இரு கைகளையும்‌ 
இரப்பவர்போல நீட்டி விதுரர்‌ கண்ணீர்விட்டார்‌. 
விகர்ணன்‌ திகைத்து எழுந்து நின்றான்‌. ஆனால்‌ 
அவையினர்‌ விழியசையாமல்‌ அமர்ந்திருந்தனர்‌. 


“அரசன்‌ என்று இனி இங்கிருந்து நான்‌ ஆள்வது என்‌ 
தெய்வத்தின்பொருட்டே. இந்நாடும்‌ குலமும்‌ என்‌ 
தெய்வத்திற்குரியவை என்று அறிவிக்கிறேன்‌. இந்த 
அவை அதை ஏற்குமெனில்‌ இக்கோலையும்‌ முடியையும்‌ 


ஏந்துகிறேன்‌. என்‌ இளையோர்‌ உடனிருப்பார்‌ என்றால்‌ 
அவர்களையும்‌ என்‌ தெய்வத்திற்கே ஆட்படுத்துகிறேன்‌. 
அவையும்‌ உடன்பிறந்தாரும்‌ என்னை 
மறுதலிப்பார்களேயானால்‌ இங்கிருந்தே இறங்கி நடந்து 
என்‌ தெய்வத்திடம்‌ சென்று சேர்கிறேன்‌. ஆணை!” 
என்றான்‌. 


அவையிலிருந்த முதிய குடித்தலைவர்‌ ஒருவர்‌ 
வெறியாட்டு கொண்டவர்போல்‌ எழுந்து இரு 
கைகளையும்‌ விரித்து உரத்த குரலில்‌ “எங்கள்‌ 
குடித்தெய்வம்‌ நீங்களே. உங்கள்‌ சொற்களே எங்களுக்கு 
வேதம்‌. எந்தையே! அரசே!” என்று கூவினார்‌. 
அவையிலிருந்தவர்கள்‌ அனைவரும்‌ 
அலைசுருள்வதுபோல எழுந்து கைகளையும்‌ 
கோல்களையும்‌ தூக்கி ஆட்டி “துரியோதனர்‌ வெல்க! 
கலிமைந்தர்‌ வெல்க! அஸ்தினபுரி வெல்க!” என்று 
கூவினர்‌. “வெல்க கலி! வெல்க கரிவடிவோன்‌! வெல்க 
இருளுருவன்‌!” என்று ஒருவர்‌ ஆர்ப்பரிக்க அனைவரும்‌ 
இணைந்து முழங்கினர்‌. வெறிகொண்ட முகங்கள்‌. 
சீறுவனபோல திறந்த வாய்கள்‌. நோக்கிழந்து 
வெறிப்புகொண்ட விழிகள்‌. 


தாரை நடுங்கிக்கொண்டிருந்தாள்‌. அசலையின்‌ 
தோளுடன்‌ நன்றாக ஒட்டிக்கொண்டாள்‌. துரியோதனன்‌ 
கையசைக்க ஓசைகள்‌ அணைந்தன. “கேளுங்கள்‌ 
இளைய யாதவரே, கலியமர்ந்த தலையுடன்‌ 
இவ்வரியணையில்‌ இருந்து இதோ சொல்கிறேன்‌. இந்த 
அஸ்தினபுரி எனக்குரியது. இதன்‌ ஒவ்வொரு 
பருமணலும்‌, ஒவ்வொரு துளிநீரும்‌, ஒவ்வொரு உயிரும்‌ 
என்‌ தலைவனின்‌ உடைமை. இதில்‌ எவருக்கும்‌ 
பங்களிக்க இயலாது. இங்கிருந்து எழும்‌ பெருங்காகத்தின்‌ 
சிறகுகள்‌. இந்த பாரதவர்ஷமே என்னுடையது. 
இவ்விரிநிலத்தில்‌ ஒவ்வொன்றும்‌ என்‌ 
தலைவனுக்குரியது. ஆம்‌, இதுவே என்‌ ஆணை!” 


மீண்டும்‌ வெறிகொண்டு கூவத்‌ தொடங்கியது அவை. 
தலைப்பாகைகளை எடுத்து வீசி கோல்களை வீசிப்பற்றி 
கைவீசி எம்பிக்குதித்து கூச்சலிட்டனர்‌. தாரையின்‌ 
தலைக்குள்‌ வீணைக்குடம்‌ என ரீங்காரம்‌ நிரம்பியது. 
இடமும்‌ காலமும்‌ மறைந்தன. அவள்‌ தோளைப்பற்றி 
“எழுக... செல்வோம்‌!” என்றாள்‌ அசலை. அவள்‌ 
அசலையின்‌ வலுவான கைகளால்‌ தாக்கப்பட்டு அவள்‌ 
உடலுடன்‌ இணைந்து மெல்ல நடந்தாள்‌. மறுதோளை 
சேடி பற்றிக்கொண்டாள்‌. குரல்கள்‌ உடலைத்‌ 
தொடமுடியுமென்று உணர்ந்தாள்‌. மெல்லிய இறகுத்‌ 


தொடுகை. கருமையின்‌ தொடுகை, காகச்சிறகுகள்‌. 


பூசல்‌ நிகழட்டும்‌. அவன்‌ இவர்களைப்பிடித்து 
நகர்மன்றில்‌ கழுவிலேற்றி வைக்கட்டும்‌. சிம்மம்‌ 
பிறக்கையில்‌ தெய்வங்கள்‌ அதன்‌ இரைகளையும்‌ 
மண்ணுக்கு அனுப்புகின்றன” என்றாள்‌. அவளுடைய 
நகைப்பிலும்‌ பித்து கலந்திருந்தது. 


அந்தப்புர வாயிலில்‌ சத்யசேனை நின்றிருந்தாள்‌. 
“அரசிக்கு வணக்கம்‌. தங்களைத்தான்‌ 
எதிர்நோக்கியிருந்தோம்‌” என்றாள்‌. “எப்படி 
இருக்கிறாள்‌?” என்றாள்‌ அம்பிகை. “நேற்று 
மாலைமுதலே சிறுசிறு நோவு வந்து செல்லத்‌ 
தொடங்கியது. அது பொய்நோவு என்றார்‌ மச்சர்‌. 
இன்றுகாலை முதல்‌ கடுமையான நோவும்‌ நீர்ப்போக்கும்‌ 
நிகழ்ந்தது. பின்பு நின்றுவிட்டது. இப்போது மெல்லிய 
அதிர்வுகள்‌ மட்டும்தான்‌. மச்சரும்‌ சீடர்களும்‌ 
காத்திருக்கிறார்கள்‌” என்றாள்‌ சத்யசேனை. 

மச்சர்‌ வெளியே வந்து “வணங்குகிறேன்‌ அரசி” என்றபின்‌ 
சத்யசேனையிடம்‌ “உடனடியாக மூத்த யானைமருத்துவர்‌ 
இருவரை வரச்சொல்லுங்கள்‌” என்றார்‌. “ஏன்‌ மச்சரே?” 
என்றாள்‌ அம்பிகை. “எனக்கு இந்தக்‌ கருவின்‌ 
நெறிகளென்ன என்று இன்னும்கூடத்‌ தெரியவில்லை. 
அவர்கள்‌ இருவர்‌ உடனிருந்தால்‌ நன்றோ என்று 
எண்ணுகிறேன்‌” என்றார்‌ மச்சர்‌. “நான்‌ சொன்ன 
அனைத்து மருந்துகளும்‌ சித்தமாக உள்ளன அல்லவா?” 
சத்யசேனை “ஆம்‌ மச்சரே” என்றாள்‌. அவர்‌ திரும்ப 
உள்ளே சென்றார்‌. சத்யவிரதை வெளியே ஓடினாள்‌. 


“அவள்‌ அலறியழுதாளா?” என்றாள்‌ அம்பிகை. 
“இல்லை. சிறு முனகல்கூட இல்லை. அவள்‌ உடல்‌ 
அதிர்வதிலிருந்துதான்‌ கடும்‌ வலி இருப்பதை 
உணரமுடிகிறது. நோவெடுத்தால்‌ பிடியானைகள்‌ 
அழுவதில்லை என்று மச்சர்‌ சொன்னார்‌” என்றாள்‌ 
சத்யசேனை. அம்பிகை “என்ன உளறல்‌ இது...” என்று 
கூவியபின்‌ தலையை பற்றியபம “இந்த மைந்தன்‌ 
வெளிவருவதற்குள்‌ நான்‌ என்‌ அகத்தை 
சிதறவிட்டுவிடுவேன்‌ என்று நினைக்கிறேன்‌. சீராக ஓரிரு 
எண்ணங்கள்‌ கூட என்னுள்‌ எழுவதில்லை...” என்றாள்‌. 


சியாமை வந்து அம்பிகையை வணங்கி “பேரரசி தன்‌ 
மஞ்சத்தில்‌ இருக்கிறார்‌. மைந்தன்‌ பிறந்ததும்‌ செய்தியை 
முறைப்படி அறிவிக்கும்படி சொன்னார்‌. நலம்பெற்று 
மைந்தன்‌ மண்தீண்டுவதற்காக வாழ்த்தி இந்தப்‌ பரிசிலை 
அனுப்பினார்‌” என்றாள்‌. அவள்‌ நீட்டிய தாலத்தில்‌ சுக்கு, 
மிளகு, திப்பிலி, ஏலம்‌, கடுக்காய்‌, தானிக்காய்‌, 


குருதிச்சாரல்‌ - 32 
பகுதி ஐந்து : நிலநஞ்சு - 1 


[1ா௨26]சேதிநாட்டு அரசியர்‌ பிந்துமதியும்‌ கரேணுமதியும்‌ 
இந்திரப்பிரஸ்தத்திலிருந்து உபப்பிலாவ்யத்திற்கு 
வந்துசேர்ந்தபோது முன்மதியம்‌ எழுந்து நகர்மேல்‌ 
வெண்ணிற வெயில்‌ அலைகொண்டு நின்றிருந்தது. தேர்‌ 
நகரத்தின்‌ சிறிய தெருக்களினூடாக எதிரே வந்த 
தேர்களுக்கும்‌ பல்லக்குகளுக்கும்‌ வழிவிட்டு ஒதுங்கியும்‌ 
இருபுறமும்‌ முட்டி மோதிய மக்கள்‌ திரளை ஊடறுத்தும்‌ 
அரண்மனையை சென்று சேர இரண்டு நாழிகைக்குமேல்‌ 
பொழுதாகியது. தேரின்‌ கூரைக்‌ கும்மட்டம்‌ வெயிலில்‌ 
வெந்து உள்ளே அனலை இறக்கியது. காற்றிலாமல்‌ 
திரைச்சீலைகள்‌ அசைவிழந்து சகட அசைவுக்கேற்ப 
மெல்ல நலுங்கின. 


கரேணுமதி மயிலிறகு விசிறியால்‌ வீசிக்கொண்டு 
வாயைக்‌ குவித்து காற்றை ஊதினாள்‌. வியர்வை வழிய 
அமர்ந்திருந்த பிந்துமதி திரைச்சீலையை சற்றே விலக்கி 
சாலையில்‌ நிறைந்த மக்களை பார்த்தாள்‌. “ஏன்‌ 
இத்தனை நெரிசல்‌?” என்று அவள்‌ திரும்பாமலேயே 
கேட்டாள்‌. கரேணுமதி மறுமொழி கூறவில்லை. “மிகச்‌ 
சிறிய நகர்‌. அதற்குப்‌ பொருந்தாத பலர்‌ நகருக்குள்‌ 
புதிதாக வந்து நிறைந்திருக்கிறார்கள்‌ போலும்‌” என்றாள்‌ 
பிந்துமதி. கரேணுமதி “தெற்கிறங்கும்தோறும்‌ வெம்மை 
மிகுகிறது. இந்திரப்பிரஸ்தத்தில்‌ இருந்து நாம்‌ பெரிய 
தேர்களில்‌ கிளம்பியிருக்கவேண்டும்‌, இந்தச்‌ சிறுதேரே 
விரைவு மிக்கது என்று சொன்னதை நம்பிவிட்டோம்‌” 
என்றாள்‌. 


பிந்துமதி சாளரம்‌ வழியாக நோக்கி “இங்கே முகங்களில்‌ 
ஒருமையே இல்லை” என்றாள்‌. கரேணுமதி “ஆம்‌, 
படைப்பிரிவுகளை விராடபுரிக்குள்ளும்‌ எந்நாட்டுக்கும்‌ 
உரித்தல்லாத பொதுக்காட்டுநிலங்களிலும்தான்‌ 
திரட்டிக்கொண்டிருக்கிறார்கள்‌. ஆயினும்‌ இந்நகருக்குள்‌ 
படைத்தலைவர்களும்‌ ஒற்றர்களும்‌ படைச்சிற்பிகளும்‌ 
பிறரும்‌ வருவதை தடுக்க இயலாது. அவர்களுக்கு 
உரியவற்றை அளிக்கும்‌ வணிகரும்‌ அவர்கள்‌ 
புகழ்பாடும்‌ பாணரும்‌ வந்துகொண்டேதான்‌ 
இருப்பார்கள்‌” என்றாள்‌. பிந்துமதி திரைச்சீலையை 
மூடியபின்‌ களைப்புடன்‌ இருக்கையில்‌ சாய்ந்து 


“நெடும்பொழுது” என்றாள்‌. 


“ஆம்‌, அங்கிருந்து கிளம்பும்போது தொலைவு 
தெரியவில்லை. நகரை பார்த்த பின்னர்‌ 
அரண்மனைவரை செல்வதற்கு இத்தனை 
பொழுதென்றால்‌ சலிப்பு மிகுகிறது” என்றாள்‌ 
கரேணுமதி. சகடம்‌ ஒரு குழியில்‌ விழுந்து அதிர 
தேருக்குள்‌ மூலையில்‌ உடல்‌ ஒடுக்கி 
துயின்றுகொண்டிருந்த முதிய சேடி மாலதி எழுந்து 
வாயை துடைத்தபின்‌ மலங்க விழித்தாள்‌. பிந்துமதி 
காலால்‌ அவளை உதைத்து “எழுந்திரடி, அரண்மனை 
நெருங்கிக்கொண்டிருக்கிறது” என்றாள்‌. மாலதி தன்‌ 
புன்குழலை கையால்‌ சுழற்றி வ பா்‌ 
மேலாடையை திருத்தியபின்‌ எழுந்து 
தேர்த்தூணைப்‌ பற்றியபடி நின்றாள்‌. ன ரையை விலக்கி 
வெளியே பார்த்து “அரண்மனை உட்கோட்டை 
தெரியவில்லை, அரசி” என்றாள்‌. பிந்துமதி “நீ கீழிறங்கிச்‌ 
சென்று தெருவில்‌ மறித்துக்‌ கூத்தாடும்‌ இக்கீழ்மக்களை 
விரட்டு. எவ்வளவு பொழுதுதான்‌ சாலையில்‌ முட்டி 
மோதுவது?” என்றாள்‌. கரேணுமதி இகழ்ச்சியுடன்‌ 
புன்னகைத்து “இவள்‌ சென்றால்‌ இக்கூட்டம்‌ அதை 
செவிகொள்ளுமா என்ன? அத்தனை பேரும்‌ 
திரண்டெழுந்து போருக்குச்‌ சென்று தலையுடைந்து 
களத்தில்‌ விழும்பொருட்டு 
துடித்துக்கொண்டிருக்கிறார்கள்‌” என்றாள்‌. 


பிந்துமதி சிரித்து “ஆம்‌, அதை நானும்‌ உணர்ந்தேன்‌. 
போர்‌ அணுகிவிட்டது எனும்போதே இம்மக்கள்‌ களிவெறி 
கொள்கிறார்கள்‌. இறப்பு அத்தனை 
உவகையுடையதென்று இக்கீழ்மக்களின்‌ முகத்தைப்‌ 
பார்த்தாலொழிய எண்ணமாட்டோம்‌” என்றாள்‌. 
கரேணுமதி “போர்‌ எத்தனை பொறுப்புகளிலிருந்து 
விடுவிக்கிறது! மைந்தருக்காக உடைமைகள்‌ 
சேர்க்கவேண்டியதில்லை. நாளை என எண்ணி 
கவலைகொள்ள வேண்டியதில்லை. இன்று மட்டுமே 
உள்ளது எனும்போது எழும்‌ விடுதலை அவர்களை 
இயக்குகிறது” என்றாள்‌. 


எண்ணியிராக்‌ கணத்தில்‌ சினம்கொண்டு பிந்துமதி 
கையை ஓங்கி “என்னடி சொல்லிக்கொண்டே 
இருக்கிறேன்‌, வீணே நின்றுகொண்டிருக்கிறாய்‌?” 
என்றாள்‌. மாலதி அச்சினத்தை பலமுறை கண்டவள்‌ 
என்பதால்‌ கைகளைக்‌ குவித்து தோள்களை ஒடுக்கி 
நின்றாள்‌. “இறங்கிச்‌ சென்று சொல்‌ தேரோட்டியிடம்‌, 
இன்னும்‌ சற்று நேரத்தில்‌ அரண்மனைக்கு தேர்‌ 


சென்றுசேரவில்லையென்றால்‌ நானே இறங்கிச்சென்று 
அவனை சவுக்கால்‌ அடிப்பேன்‌ என்று” என்றாள்‌ 


பிந்துமதி. 


மாலதி மெல்ல “வெளியே இக்கூட்டத்தை ஒதுக்கி நமக்கு 
வழி உருவாக்க துணைக்கும்‌ படைவீரர்கள்‌ 
எவருமில்லை, அரசி” என்றாள்‌. “இங்கு செல்லும்‌ வீரர்கள்‌ 
எவரையாவது அழை. அதையும்‌ நான்‌ உனக்கு 
சொல்லவேண்டுமா?” என்று பிந்துமதி பற்களைக்‌ 
கடித்தபடி சொன்னாள்‌. மாலதி திரையை விலக்கி 
தலையை வெளியே நீட்டி எட்டிப்பார்த்தாள்‌. அங்கு 
வேலுடன்‌ சென்று கொண்டிருந்த நான்கு வீரர்களில்‌ 
ஒருவனை கைதட்டி அழைத்து “ஒரு சொல்‌ கேளும்‌ 
வீரரே, பாண்டவர்களின்‌ அரசியர்‌ உள்ளே 
இருக்கிறார்கள்‌. அவர்கள்‌ அரண்மனைக்கு 
செல்லவேண்டும்‌. இத்திரளை விலக்கி வழி 
அமைத்துக்கொடுங்கள்‌” என்றாள்‌. 


அவன்‌ முகம்சுருங்க “எந்த நாட்டரசி?” என்றான்‌. “சேதி 
நாட்டரசியர்‌ கரேணுமதியும்‌ பிந்துமதியும்‌” என்றாள்‌ 
மாலதி. அவன்‌ தன்‌ அருகே நின்ற பிற வீரனை 
பார்த்துவிட்டு “நாங்கள்‌ அவர்களை கேள்விப்பட்டதே 
இல்லை. இலச்சினை என ஏதுமுள்ளதா?” என்றான்‌. சேடி 
திரும்பி பிந்துமதியை பார்க்க பிந்துமதி திரையை 
விலக்கி அவனை நோக்கி “மூடா, இச்சொற்களுக்காக 
உன்னை அரண்மனைக்குச்‌ சென்றதுமே 
கழுவேற்றுவேன்‌. அறிவிலி, உன்னிடம்‌ நான்‌ யாரென்று 
நிறுவ வேண்டுமா?” என்றாள்‌. 


அவள்‌ கொண்ட சினம்‌ வீரர்களை குழம்பச்‌ செய்தது. 
“தாங்கள்‌ அரசி என்பதை இந்தச்‌ சொற்களிலிருந்து 
புரிந்துகொள்கிறோம்‌. எளிய மக்கள்‌ இப்படி 
சொல்லமாட்டார்கள்‌. இதோ வழி உருவாக்குகிறோம்‌” 
என்று சொன்ன முதிய வீரன்‌ பிறிதொருவனின்‌ 
தோளைத்‌ தட்டியபடி முன்னால்‌ சென்றான்‌. “அறிவிலி... 
அவனுக்கு நற்சொல்‌ புரியவில்லை. சவுக்குகளால்‌ 
மட்டுமே ஏவப்படும்‌ விலங்கு” என்றபடி பிந்துமதி 
சாய்ந்தமர்ந்தாள்‌. 


கரேணுமதி “அவன்‌ உன்னை ஏளனம்‌ செய்துவிட்டுப்‌ 
போகிறான்‌” என்றாள்‌. “யார்‌?” என்றாள்‌ அவள்‌. “அவன்‌ 
என்ன சொன்னான்‌ என நீ செவிகொள்ளவில்லையா?” 
என்றாள்‌ கரேணுமதி. “கேட்டேனே, நான்‌ அரசி என்று 
தெரிகிறது என்றல்லவா சொன்னான்‌?” என்றாள்‌ 
பிந்துமதி. கரேணுமதி புன்னகைத்து வெறுமனே 


அமர்ந்திருந்தாள்‌. பிந்துமதி “இவர்கள்‌ விராடபுரியின்‌ 
வீரர்கள்‌ என்று எண்ணுகின்றேன்‌. நம்மை முன்னர்‌ 
அறிந்திருக்கவில்லை” என்றாள்‌. கரேணுமதி மறுமொழி 
சொல்லாததை உணர்ந்து “விராடர்கள்‌ நிஷாத 
குலத்திலிருந்து எழுந்தவர்கள்‌. முறைமையும்‌ நெறிகளும்‌ 
இன்னும்‌ முழுதுருவாகாத நாடு அது” என்றாள்‌ பிந்துமதி. 


கரேணுமதி “அக்குடியில்‌ பிறந்த அரசமகளே 
இந்திரப்பிரஸ்தத்தின்‌ அரியணையில்‌ நாளை 
அமரப்போகும்‌ மைந்தனை பெறவிருக்கிறாள்‌” என்றாள்‌. 
பிந்துமதி இதழ்‌ சுளித்து “உகந்ததே. இங்கிருந்து 
மைந்தனென எழுந்து அவளை மணந்த இளவரசன்‌ 
நற்குருதியினனா என்ன? யாதவர்கள்‌ என்றைக்கு 
ஷத்ரியர்களாக ஆனார்கள்‌?” என்றாள்‌. இருவரும்‌ 
ஒருவரை ஒருவர்‌ விழிதொட்டு விலக்கிக்கொண்டனர்‌. 
அசைவுகளால்‌ ஒருவர்‌ சினத்தை பிறிதொருவர்‌ 
தூண்டுவது அவர்களின்‌ வழி என்பதனால்‌ 
ஒவ்வொருவரும்‌ பிறரை அதன்பொருட்டே விழிநாடினர்‌. 


“ஆனால்‌ அவனை நம்‌ குடியில்‌ நிகரற்ற வீரன்‌ என்று 
சொல்கிறார்கள்‌” என்றாள்‌. பிந்துமதி “களத்தில்‌ வென்று 
எதிரியின்‌ தலைகொண்டு வந்தவனல்லவா? நன்று” 
என்றாள்‌. “அவன்‌ களம்வென்றிருக்கிறான்‌” என்றாள்‌ 
கரேணுமதி. பிந்துமதி “ஐம்படைத்தாலியுடன்‌ சென்று 
வென்றுவந்த கதைகளா? அவற்றை சூதர்‌ நம்மிடம்‌ 
சொல்லமாட்டார்கள்‌. ஐந்துமடங்கு படைகளுடன்‌ 
கூண்டுத்தேரில்‌ குழந்தையை வைத்து அனுப்பி கைதேரா 
சிறுவேந்தரை களத்தில்‌ வென்று கதைகளை 
உருவாக்கினார்கள்‌...” என்றாள்‌. “ஆற்றலிருந்தால்‌ 
விதர்ப்பத்திற்கு அனுப்பி ருக்மியை வென்றுவரச்‌ 
சொல்லலாமே? மைந்தன்‌ புகழில்‌ எவருக்கும்‌ 
ஐயமிருந்திருக்காதே.” 


“அவன்‌ பாணாசுரனை வென்றான்‌” என்றாள்‌ 
கரேணுமதி. “ஆம்‌, துணைக்கு இளைய யாதவரும்‌ 
சாத்யகியும்‌ பிரத்யும்னனும்‌ இருந்தனர்‌” என்றாள்‌ 
பிந்துமதி. “தந்தை அம்பெடுத்துக்‌ கொடுத்து வில்லையும்‌ 
தாங்கினால்‌ அவன்‌ இந்திரனையும்‌ வெல்வான்‌.” 
கரேணுமதி சிரிப்பை வாய்க்குள்‌ அடக்கியபடி 
“பயிற்சிக்களத்தில்‌ அவன்‌ இலக்குகள்‌ பிழைபட்டதே 
இல்லை என்கிறார்கள்‌” என்றாள்‌. “யார்‌ 
சொல்கிறார்கள்‌?” என்றாள்‌ பிந்துமதி. “அவனுக்கு 
பயிற்சியளித்தவர்கள்‌” என்றாள்‌ கரேணுமதி. “மக்கள்‌ 
சொல்கிறார்களா?” என்றாள்‌ பிந்துமதி. “அரசன்‌ 
என்பவன்‌ படைக்கலங்களுடன்‌ சென்று எதிரியை 


வென்று மீள்பவன்‌. களிக்களத்தில்‌ நின்று வானில்‌ 
செல்லும்‌ பறவைகளின்‌ இறகுகளை வீழ்த்தி மகிழும்‌ 
சிறுவனல்ல.” 


“அவ்வாறல்ல, அவன்‌ கூர்திறன்‌ கொண்டவனே” 
என்றாள்‌ கரேணுமதி. “யாதவர்களுக்கு இலக்குதேர்‌ திறன்‌ 
மிகுதி. வளைதடியை வீசி பழங்களை உதிர்த்துப்‌ பழகிய 
கைகள்‌. உணவுக்கென பறவைகளை வழ்த்தித்‌ தேர்ந்த 
கண்கள்‌.” பிந்துமதி “போரென்பது பிறிதொன்று. எதிரி 
முன்‌ நிலைதடுமாறாத உள்ளமும்‌ பயிற்சி மறவாத 
உடலும்‌ கொண்டிருத்தல்‌ அது. அதற்கு தூய குருதி 
வேண்டும்‌” என்றாள்‌. “இவற்றை எல்லாம்‌ நாம்‌ எந்த 
அவையில்‌ சொல்லப்போகிறோம்‌, இந்தத்‌ தேர்‌ 
சதுரத்துக்குள்‌ அல்லாமல்‌?” என்றாள்‌ கரேணுமதி. 
“சொல்லும்‌ தருணம்‌ வாய்க்கும்‌. அப்போது சொல்வோம்‌” 
என்று பிந்துமதி சொன்னாள்‌. 


இருவரும்‌ வெறுப்பில்‌ உறைந்த முகத்துடன்‌ அமைதியாக 
இருந்தனர்‌. பின்னர்‌ பிந்துமதி இகழ்ச்சியுடன்‌ இதழ்‌ 
வளைத்து “அவன்‌ என்ன தன்‌ அரசியுடன்‌ ஆறாண்டு 
காலம்‌ கொஞ்சி மகிழ்ந்துவிட்டா துவாரகைக்கு 
சென்றான்‌? பற்றவைத்துச்‌ செல்வதற்கு அவனிடம்‌ 
இருப்பதென்ன கொள்ளிக்கட்டையா?” என்றாள்‌. “இது 
நாம்‌ பேசவேண்டியதல்ல” என்று சொன்னாள்‌ கரேணுமதி. 
ஆனால்‌ அவள்‌ முகத்தில்‌ ஒரு வஞ்சப்‌ புன்னகை 
இருந்தது. “நாம்‌ பேசாவிட்டால்‌ நம்‌ எதிரிகள்‌ 
பேசுவார்கள்‌. நாளை இந்திரப்பிரஸ்தத்தின்‌ 
அரியணையில்‌ அவள்‌ பெறும்‌ மைந்தன்‌ அமர்வான்‌ 
என்றால்‌ அவன்‌ குருதியின்‌ மெய்யென்ன என்ற 
வினாவே முதன்மையாக எழும்‌. சூதர்‌ கண்‌ தொடாத 
இடமேதும்‌ மண்ணிலில்லை.” 


கரேணுமதி “இதை இப்போது நாம்‌ பேசினால்‌ 
காழ்ப்பென்றே எண்ணுவார்கள்‌” என்றாள்‌. 
“காழ்ப்பேதான்‌. அரசகுடியினருக்கு அல்லாதவரை 
காணுகையில்‌ எழும்‌ ஒவ்வாமை இது. ஏனெனில்‌ இந்த 
நிலம்‌ ஷத்ரியர்களால்‌ உருவாக்கப்பட்டது. வேலியிட்டுக்‌ 
காத்து பயிர்‌ மேலெழும்போது அறுவடைக்கு ஷத்ரிய 
மாற்றுருக்கொண்டு வந்தவர்கள்‌ இந்த யாதவரும்‌ 
நிஷாதரும்‌ கிராதரும்‌ பிறரும்‌. அவர்களை 
வென்றழிப்பதே ஷத்ரிய அறம்‌. அதை நூல்கள்‌ 
தெளிவாகவே சொல்கின்றன.” பிந்துமதி “அதற்கு நம்‌ 
மைந்தர்‌ தங்களை ஷத்ரியர்‌ என்று உணரவேண்டும்‌ 
அல்லவா?” என்றாள்‌. 


“அவர்களும்‌ வழித்தாய்மை கொண்டவர்கள்‌ அல்ல” 
என்று கரேணுமதி ஓங்கிய குரலில்‌ சொன்னாள்‌. 
“எப்போது இவர்களுக்கு நாம்‌ அரசியரானோமோ 
அப்போதே திரிந்த குருதியை ஏந்தும்‌ 
கலங்களாகிவிட்டோம்‌. குருதித்‌ தூாய்மைகொண்ட 
ஒருவன்‌ நம்‌ மைந்தரில்‌ இருந்தானெனில்‌ யாதவப்‌ 
பெண்ணின்‌ மைந்தன்‌ நிஷாதப்‌ பெண்ணை மணந்து 
பெறவிருக்கும்‌ குழந்தை அரியணை ஏறுவதை ஏற்று 
இவ்வண்ணம்‌ அமைந்திருக்க மாட்டான்‌.” பிந்துமதி 
தலையசைத்தாள்‌. கரேணுமதி பற்களைக்‌ கடித்து “நன்று, 
அவர்கள்‌ உடலுக்குள்‌ எங்கோ தாய்வழி மூதாதையர்‌ 
உறங்கக்கூடும்‌. அவரில்‌ ஒருவர்‌ விழி திறந்தால்கூட 
ஷத்ரியக்‌ குருதியின்‌ ஆற்றலென்ன என்று 
இக்கீழ்மக்களுக்கு காட்டவும்‌ இயலும்‌” என்றாள்‌. 


வெளியே எட்டிப்பார்த்த மாலதி “அரண்மனை 
அணுகுகிறது, அரசி” என்றாள்‌. “ஆம்‌, அதை நீ 
சொல்லித்தான்‌ எங்களுக்கு தெரியவேண்டும்‌. வெளியே 
எங்கள்‌ வருகையை அறிவிக்கும்‌ முரசோசையும்‌ 
சங்கோசையும்‌ கேட்கிறது” என்றாள்‌ பிந்துமதி. பிறகு 
மீண்டும்‌ சினமெழ “உள்ளேயே பார்த்து நிற்காதே, 
இழிமகளே. எங்களை எதிர்கொள்ள முறைமைப்படி 
தாலங்கள்‌ ஏந்திய சேடியரும்‌ இசைச்சூதரும்‌ அந்தணரும்‌ 
அமைச்சரைச்‌ சேர்ந்த ஒருவரும்‌ முற்றத்தில்‌ 
நிற்கிறார்களா என்று நோக்கிக்‌ கூறு” என்றாள்‌. 


மாலதி வெளியே பார்த்து “ஆம்‌ அரசி, அமைச்சர்‌ சுரேசர்‌ 
நின்றிருக்கிறார்‌” என்றாள்‌. “அவனா? சொல்‌ திருந்தா 
இளைஞனாக வந்து அவையில்‌ நின்றிருந்தவன்‌. 
அக்கையே, அவன்‌ முகத்தை நினைவுறுகிறாயா? 
வெண்ணிற எலி போலிருப்பான்‌” என்றாள்‌ பிந்துமதி. 
“ஆம்‌, ஆனால்‌ இச்சிற்றூருக்கு அவனே அமைச்சன்‌. 
சிறுசுனைக்கு அயிரை சுறா என்பதுபோல” என்றாள்‌ 
கரேணுமதி. பிந்துமதி இதழ்கள்‌ வளைத்து 
புன்னகைத்தாள்‌. 


[1௨26] பிந்துமதியும்‌ கரேணுமதியும்‌ தங்கள்‌ அறைகளில்‌ 
இருந்து கிளம்பி இடைநாழிக்கு வந்தபோது அவர்களை 
எதிர்கொள்வதுபோல தேவிகையும்‌ விஜயையும்‌ வந்தனர்‌. 
பிந்துமதி கரேணுமதியின்‌ தோளைத்தொட்டு “பதினான்கு 
ஆண்டுகளில்‌ இவர்கள்‌ கற்றுக்கொண்டது அரசியர்போல்‌ 
உடையணிவதற்கு” என்றாள்‌. கரேணுமதி 
“செவியறியப்போகிறது, மெல்ல பேசு” என்றாள்‌. “செவி 
உணர்ட்டும்‌ என்றுதான்‌ சொல்கிறேன்‌. தொலைவிலேயே 
நம்‌ இதழ்களை உற்று நோக்கிக்கொண்டுதான்‌ 


வருவார்கள்‌. நாம்‌ என்ன சொல்கிறோம்‌ என்பதை 
உய்த்து அறியவும்‌ செய்வார்கள்‌” என்றாள்‌. 


தேவிகை அருகணைந்து “அரசியருக்கு வணக்கம்‌. 
அன்னை தங்களை காத்திருக்கிறார்கள்‌” என்றாள்‌. 
கரேணுமதி அவள்‌ விழிகளை நோக்காமல்‌ முகவாயைத்‌ 
தூக்கி அப்பால்‌ நோக்கியபடி தாழ்ந்த குரலில்‌ “பேரரசி 
உடல்நலமின்றி இருக்கிறார்கள்‌ என்று சொன்னார்கள்‌. 
ஆகவே முதலில்‌ அவர்களைப்‌ பார்த்தபின்‌ 
அவையமரலாம்‌ என்று முடிவு செய்தோம்‌” என்றாள்‌. 
தேவிகை “ஆம்‌, அதை சுரேசர்‌ சொன்னார்‌. 
அன்னையிடம்‌ முறைப்படி அறிவித்தோம்‌” என்றாள்‌. 
கரேணுமதி “செல்வோம்‌” என்று பிந்துமதிக்கு 
கைகாட்டிவிட்டு நடந்தாள்‌. 


அவர்கள்‌ இருவரும்‌ மறுமுகமன்‌ உரைக்காததை விஜயை 
உணரவில்லை. ஆனால்‌ தேவிகையின்‌ விழிகள்‌ 
மாறுபட்டன. அதை பிந்துமதி கண்டாள்‌. முன்னால்‌ 
நிமித்தச்‌ சேடி கொம்பூதி சேதிநாட்டரசியின்‌ வருகையை 
அறிவித்தாள்‌. அவளுக்குப்‌ பின்‌ மங்கலத்தாலமேந்திய 
சேடி ஒருத்தி தொடர்ந்து சென்றாள்‌. கரேணுமதி 
சீர்நடையில்‌ மெல்ல ஒழுகிச்சென்றபடி “முன்னரே இங்கு 
வந்துவிட்டீர்கள்‌ போலுள்ளது” என்றாள்‌. “ஆம்‌, இங்கு 
இருப்பதே முறை என்று தோன்றியது” என்றாள்‌ விஜயை. 
பிந்துமதி “நானும்‌ அதை எண்ணினேன்‌. அங்கு எவ்வாறு 
இருக்க இயலும்‌? உங்கள்‌ தந்தையும்‌ மூத்தவர்களும்‌ 
அஸ்தினபுரியுடன்‌ படைக்கூட்டு அமைத்ததாக 
சொன்னார்கள்‌” என்றாள்‌. கரேணுமதி “அது நன்றென்று 
எனக்கும்‌ தோன்றியது. குருதித்‌ தூய்மையும்‌ 
குடிப்பெருமையும்‌ இல்லாத அரசுகள்‌ அவை உள்ள 
ஷத்ரிய அரசுகளுடன்‌ இணைந்தே காலப்போக்கில்‌ அதை 
பெறமுடியும்‌. வைரத்தினருகே பளிங்குக்‌ கல்‌ என 
அமைவதே அறிவு” என்றாள்‌. 


விஜயை ஏதோ சொல்லத்திரும்ப தேவிகை அவள்‌ 
தோளில்‌ கைவைத்து அடக்கியபின்‌ “சேதிநாடும்‌ 
அஸ்தினபுரியுடன்‌ படைக்கூட்டு கொண்டுள்ளது என்று 
அறிந்தேன்‌” என்றாள்‌. “ஆம்‌, தூய குருதி கொண்ட 
ஷத்ரியர்‌ அனைவரும்‌ அங்கே ஒருங்கு திரள்கிறார்கள்‌. 
எனவே சேதி நாடு அங்கே முதன்மை பெற்றே 
கவேண்டும்‌ அல்லவா?” என்றாள்‌ கரேணுமதி. 
“நாங்கள்‌ உபரிசிரவசுவின்‌ குருதியிலெழுந்த விண்நின்ற 
மன்னர்‌ சிசுபாலரின்‌ தங்கையர்‌. எந்நிலையிலும்‌ 
சேதிநாடு எங்களுக்கும்‌ உரியதே. ஆனால்‌ சேதி 
அஸ்தினபுரியுடன்‌ படைக்கூட்டை அறிவித்த நாளில்‌ 


கிளம்பி இந்திரப்பிரஸ்தம்‌ வந்தோம்‌.” 


“இன்னும்‌ சில நாட்களில்‌ அஸ்தினபுரியில்‌ ஷத்ரியப்‌ 
பேரவை கூடவிருக்கிறது. பாலையன்னையரின்‌ 
குருதிவழி வந்த துரியோதனர்‌ ஷத்ரியப்‌ பேரவையின்‌ 
முதன்மை இடம்‌ கொள்வதை மகதம்‌, கோசலம்‌, அயோத்தி 
போன்ற நற்குருதி கொண்ட ஷத்ரியர்கள்‌ 
ஏற்கமாட்டார்கள்‌ என்று பேசிகொண்டார்கள்‌. ஆனால்‌ 
துரியோதனரின்‌ தலைமையை ஏற்று அவர்‌ அடிசூடி 
படைத்துணை கொள்ள சேதி முடிவெடுத்திருப்பதாக 
அறிந்தேன்‌” என்றாள்‌ தேவிகை. பிந்துமதி முகம்‌ சிவந்து 
சொல்லெடுப்பதற்குள்‌ தேவிகை “ஏனென்றால்‌ 
சேதிநாட்டு தமகோஷர்‌ மணந்த அன்னை சுருதகீர்த்தி 
யாதவக்குடியினர்‌ அல்லவா?” என்றாள்‌. விஜயை அவள்‌ 
சொல்வதேதும்‌ புரியாமல்‌ தலையசைத்தாள்‌. 


கரேணுமதியும்‌ பிந்துமதியும்‌ சீற்றத்துடன்‌ 
மூச்சிரைத்தனர்‌. பிந்துமதி சினத்துடன்‌ ஏதோ 
சொல்லமுயல கரேணுமதி அவள்‌ கைகளைப்பற்றி 
அழுத்தி நிறுத்தியபின்‌ விழி ஒளிராத இனிய 
புன்னகையுடன்‌ “போர்‌ நிகழ்கையில்‌ படைக்கூட்டுகள்‌ 
அத்தருணத்திற்கேற்பவே அமையும்‌. வேட்டையை 
நோக்கினால்‌ எது சிம்மக்களிறு என அறியமுடியாது. 
முடிவில்‌ இரையின்‌ நெஞ்சை எது உண்கிறதோ அதுவே 
அரசன்‌” என்றாள்‌. விஜயை பேச்சை மாற்றும்பொருட்டு 
“அன்னை நோயுற்றிருக்கிறார்‌” என்றாள்‌. தேவிகை “ஆம்‌, 
மேலும்‌ சினங்கொண்டவர்களாக 
மாறிவிட்டிருக்கிறார்கள்‌. அவர்களிடம்‌ பேசுகையில்‌ 
அனைத்து முறைமைகளையும்‌ கடைப்பிடிக்க 
வேண்டுமென்று செளனகர்‌ எங்களிடம்‌ சொன்னார்‌. 
வணக்கத்திற்கு மறுவணக்கமும்‌ இன்சொல்லுக்கு 
மறுசொல்லும்‌ எடுப்பது நற்குடி வழக்கம்‌” என்றாள்‌. 


பிந்துமதி உரத்த குரலில்‌ “ஆம்‌, முறைமை என்பது 
அதுவே. இணையானவர்களுக்கு இடையே முறையான 
சொல்‌ என்பார்கள்‌” என்றாள்‌. விஜயை சலிப்புடன்‌ சற்று 
முன்னால்‌ சென்று அவர்கள்‌ வருவதற்காக 
காத்துநின்றாள்‌. குந்தியின்‌ அறைவாயிலை அவர்கள்‌ 
அடைந்தபோது அங்கு நின்றிருந்த சேடி தலைவணங்கி 
“அரசியரே, வணங்குகிறேன்‌. அன்னை இப்போதுதான்‌ 
உணவருந்தி அமர்ந்திருக்கிறார்கள்‌” என்றாள்‌. அவர்கள்‌ 
காத்து நிற்க அவள்‌ உள்ளே சென்று அரசியரின்‌ 
வருகையை அறிவித்துவிட்டு திரும்பி வந்தாள்‌. “வருக!” 
என்றாள்‌. 


பிந்துமதியும்‌ கரேணுமதியும்‌ ஒருவரையொருவர்‌ 
பார்த்தபடி விழிகளால்‌ எதையோ உரைத்தனர்‌. விஜயை 
தேவிகையின்‌ விழிகளைச்‌ சந்தித்து அது என்ன என்று 
வினவினாள்‌. தேவிகை எதுவானால்‌ என்ன என்று 
தோளசைவு காட்டினாள்‌. அவர்கள்‌ இருவரும்‌ முதலில்‌ 
சிற்றறைக்குள்‌ நுழைந்து கைகூப்பியபடி குந்தியை 
நோக்கி சென்றனர்‌. மஞ்சத்தில்‌ தலையணைகளின்‌ மீது 
சாய்ந்தவளாக மெல்லிய வெண்ணிறக்‌ கால்களை நீட்டி 
அமர்ந்திருந்த குந்தி முகம்‌ வெளுத்து தளர்ந்திருந்தாள்‌. 
உதடுகள்‌ உலர்ந்து ஒட்டியிருக்க கைகள்‌ சேக்கையில்‌ 
உயிரற்றவை என கிடந்தன. 


இருவரும்‌ அருகணைந்து அவள்‌ கால்களைத்தொட்டு 
வணங்கினார்கள்‌. கரேணுமதி “பேரரசியை 
வணங்குகிறேன்‌. மீண்டும்‌ தங்களைக்‌ கண்டு நற்சொல்‌ 
உரைக்கும்‌ பேறுபெற்றமைக்கு மகிழ்கிறேன்‌” என்றாள்‌. 
பிந்துமதி “இந்நாள்‌ தங்கள்‌ வாழ்த்துக்களை நாங்கள்‌ 
அடையும்‌ நற்பொழுது கொண்டது. இது என்றும்‌ 
நினைவுகூரப்படும்‌” என்றாள்‌. அந்த வெற்றுமுறைமைச்‌ 
சொற்கள்‌ குந்தியை எரிச்சலடையச்‌ செய்வது தெரிந்தது. 
சலிப்பு கொண்டவள்போல்‌ இருவரையும்‌ விழிமணி 
அசைய மாறி மாறி நோக்கி “நலம்‌ சூழ்க!” என்று வலக்கை 
தூக்கி பொதுவாக வாழ்த்தி அமரும்படி கைகாட்டினாள்‌. 


விஜயையும்‌ தேவிகையும்‌ வந்து குந்தியின்‌ கால்தொட்டு 
வணங்கி அப்பால்‌ சுவர்‌ சாய்ந்து கைகட்டி நின்றனர்‌. 
என்ன பேசுவது என்று தெரியாமல்‌ கரேணுமதியும்‌ 
பிந்துமதியும்‌ தயங்கினர்‌. பிந்துமதி “போர்சூழ்கை 
அகன்றுவிட்டது என்று நாங்கள்‌ கிளம்பும்போதே 
அறிந்தோம்‌. ஆகவே இங்கு வந்து தங்களை 
சந்திக்கவேண்டுமென்று விழைந்தோம்‌” என்றாள்‌. 
கரேணுமதி “எதன்பொருட்டு போர்சூழ்கை 
அகன்றிருந்தாலும்‌ நமக்கே இழப்பு. நம்‌ இளமைந்தர்‌ 
நிகரற்ற ஆற்றல்‌ கொண்டவர்கள்‌ என்பது அனைவரும்‌ 
அறிந்ததே. போர்‌ நிகழுமெனில்‌ அஸ்தினபுரியும்‌ 
இந்திரப்பிரஸ்தமும்‌ நம்‌ கொடிவழியினருக்கு 
உரிமையாகும்‌. அதை இழந்துகொண்டிருக்கிறோம்‌” 
என்றாள்‌. 

குந்தி மறுமொழி எதையும்‌ சொல்லவில்லை. கரேணுமதி 
“அவ்வகையாயினும்‌ நன்று. இப்போது போர்‌ 
தவிர்க்கப்படுவதனால்‌ நம்‌ மைந்தர்‌ மேலும்‌ 
ஆற்றல்கொண்டவராக தோள்பெருக வாய்ப்பு 
அமைகிறது. பிறிதொருமுறை இப்போர்‌ இம்மண்ணில்‌ 
நிகழட்டும்‌” என்றாள்‌. குந்தி விழிகளை விலக்கி 


அப்பாலிருந்த நீர்க்குவளையை 
நோக்கிக்கொண்டிருந்தாள்‌. தங்கள்‌ சொற்கள்‌ அவளை 
உவகையில்‌ ஆழ்த்தவில்லையென்பதை கரேணுமதி 
புரிந்துகொண்டாள்‌. அவள்‌ விழிகள்‌ பிந்துமதியை வந்து 
தொட்டுச்சென்றன. தேவிகையையும்‌ விஜயையையும்‌ 
நோக்கக்கூடாதென கழுத்தை இறுக்கியிருந்தாள்‌. 


“தாங்கள்‌ நோயுற்றிருப்பது எங்களை உளம்குலைய 
வைத்தது, அன்னையே. இக்குடியின்‌ முதன்மை ஆற்றல்‌ 
என்பது தாங்களே. அன்னை பிடியானையைப்போல 
எங்கள்‌ கொழுநரையும்‌ மைந்தரையும்‌ நடத்திச்‌ 
செல்கிறீர்கள்‌” என்றாள்‌ கரேணுமதி. பிந்துமதி “ஆம்‌, நம்‌ 
மைந்தர்‌ பாரதவர்ஷத்தின்‌ அரியணைகளில்‌ அமர்ந்து 
உறுதிகொள்வதுவரை தாங்கள்‌ இங்கிருந்தாக வேண்டும்‌” 
என்றாள்‌. அவள்‌ பிழை உரைத்துவிட்டதை அக்கணமே 
உணர்ந்த கரேணுமதி திரும்பி தேவிகையை பார்த்தாள்‌. 
தேவிகை மெல்லிய புன்னகையுடன்‌ அவளை 
நோக்கிவிட்டு விழிதிருப்பிக்கொண்டாள்‌. 


நிகர்செய்யும்பொருட்டு கரேணுமதி “தாங்கள்‌ நூறாண்டு 
வாழ்வீர்கள்‌ என்று சூதர்கள்‌ சொல்கிறார்கள்‌. தங்கள்‌ 
பெயர்‌ மைந்தர்‌ பெற்ற மைந்தரும்‌ முடிசூடி 
பாரதவர்ஷத்தை ஆள்வதைக்‌ காணும்‌ பேறு 
தங்களுக்குண்டு என்கிறார்கள்‌. இன்று அதையே 
முதன்மை நம்பிக்கையாகக்‌ கொண்டுள்ளோம்‌” 
என்றாள்‌. ஆனால்‌ அச்சொற்கள்‌ பிந்துமதியின்‌ 
பிறழ்சொற்களை மேலும்‌ விளக்கவே செய்தன. 
அவர்களின்‌ தடுமாற்றம்‌ குந்தியின்‌ முகத்தில்‌ ஓர்‌ 
இகழ்ச்சிப்‌ புன்னகையை உருவாக்கியது. “நன்று. நீங்கள்‌ 
இங்கு இருப்பதாக எண்ணமா?” என்றாள்‌. “ஆம்‌, 
இந்திரப்பிரஸ்தத்திற்கு சென்ற வாரம்‌ வந்தோம்‌. அங்கே 
இருந்து என்ன செய்யப்போகிறோம்‌? இங்கிருந்தால்‌ 
உங்களுக்குத்‌ துணையாக அவையில்‌ அமரும்‌ வாய்ப்பும்‌ 
அமையுமல்லவா?” என்றாள்‌ கரேணுமதி. 


“அது தேவை என்று நான்‌ எண்ணவில்லை” என்றாள்‌ 
குந்தி. “பலந்தரை எப்போது வருகிறாள்‌?” என்றாள்‌. 
அச்சொல்லால்‌ இருவரும்‌ முகம்‌ சிவந்தனர்‌. ஒருகணம்‌ 
கழிந்து கரேணுமதி “நாளை கிளம்புகிறார்கள்‌ என்று 
அறிந்தேன்‌” என்றாள்‌. “நன்று. நீங்கள்‌ இங்கு 
ஓய்வெடுக்கலாம்‌” என்ற குந்தி அவர்கள்‌ செல்லும்படி 
கைகாட்டினாள்‌. கரேணுமதி அக்கையசைவைக்‌ கண்டு 
சினம்கொண்டு பற்களைக்‌ கடித்தபின்‌ மெல்ல தன்னை 
தளர்த்தி எழுந்துகொண்டாள்‌. 


நெல்லிக்காய்‌ என ஏழு மூலமருந்துகள்‌ இருந்தன. 
அம்பிகை ஒருகணம்‌ உதடுகள்‌ இறுக ஏதோ சொல்லவந்து 
பின்‌ எண்ணத்தை மாற்றிக்கொண்டு தலைவணங்கி 
“பேரரசியின்‌ வாழ்த்துக்கள்‌ நலம்‌ பயக்குமெனத்‌ 
தெரிவியுங்கள்‌” என்றாள்‌. 


சற்றுநேரத்தில்‌ யானைமருத்துவர்‌ சீர்ஷரும்‌ அவரது 
இளவல்‌ சுதமரும்‌ வந்து வணங்கினர்‌. மச்சர்‌ வெளியே 
வந்து “வாருங்கள்‌ சீர்ஷரே. வலி நின்று அதிர்வுகள்‌ 
மட்டுமே எஞ்சியிருக்கின்றன. ௧௬ உயிர்த்துடிப்புடன்‌ 
இருக்கிறது. ஆனால்‌ கருவாயிலை அது இன்னும்‌ 
முட்டவில்லை. ஆகவேதான்‌ தங்களை அழைத்தேன்‌” 
என்றார்‌. “மதங்கநூலின்பம யானையின்‌ ஈற்றுநோவு 
இரண்டுநாட்கள்‌ கூட எடுத்துக்கொள்ளும்‌ மச்சரே” 
என்றார்‌ சீர்ஷர்‌. 

அவர்கள்‌ உள்ளே சென்றபின்‌ அம்பிகை சோர்ந்து 
பீடத்தில்‌ அமர்ந்தாள்‌. காந்தாரிகள்‌ அவளைச்சூழ்ந்து 
அமர்ந்துகொண்டனர்‌. “இன்னொருத்தி எங்கே?” என்றாள்‌ 
அம்பிகை. அந்தக்கூட்டத்தில்‌ சம்படை இருக்கவில்லை. 
அம்பிகை “சிறியவள்‌? சம்படைதானே அவள்‌ பெயர்‌?” 
என்றாள்‌. சத்யசேனை சற்று தயங்கியபின்‌ 
“சிலநாட்களாகவே அவள்‌ தனித்து இருக்கத்‌ 
தொடங்கியிருக்கிறாள்‌ அரசி” என்றாள்‌. “எப்போதும்‌ 
மேற்குமூலை உப்பரிகையில்‌ அமர்ந்து வெளியே 
பார்த்துக்கொண்டிருக்கிறாள்‌. உணவு அணிகள்‌ எதிலும்‌ 
ஈடுபாடில்லை. முன்பு அவளுடைய இளையவள்‌ 
தசார்ணையுடன்‌ எப்போதும்‌ 
விளையாடிக்கொண்டிருந்தாள்‌. இப்போது விளையாட 
அழைத்தால்‌ வெறித்துப்பார்க்கிறாள்‌.” 


அம்பிகை கண்களைச்‌ சுருக்கியபடி “அணங்குபீடை 
அது” என்றாள்‌. “அரண்மனைகள்‌ எல்லாமே 
தொன்மையானவை. இந்த அரண்மனை மாமன்னர்‌ 
குருவின்‌ காலகட்டத்தில்‌ கட்டப்பட்டது. அன்றுமுதல்‌ 
எத்தனையோ அரசிகளும்‌ அந்தப்புரப்பெண்டிரும்‌ இங்கே 
வாழ்நாள்‌ முறிந்து இறந்திருப்பார்கள்‌. அவர்களின்‌ 
ன்மாக்களில்‌ புவர்லோகத்தை அடையாதவை 
இங்கேதான்‌ வாழ்ந்துகொண்டிருக்கும்‌. ஆகவேதான்‌ 
இங்கே எந்த மூலையிலும்‌ எப்போதும்‌ இருள்‌ 
இருக்கலாகாது என்றும்‌ ஒட்டடையும்‌ கரியும்‌ தூசியும்‌ 
எங்கும்‌ இருக்கக்கூடாதென்றும்‌ சொல்கிறார்கள்‌.” 


தசார்ணை அச்சத்துடன்‌ கையைநீட்டி சுஸ்ரவையின்‌ 
ஆடையைப்‌ பற்றிக்கொண்டாள்‌. “பெண்களை 


குந்தி அவர்களை நோக்காமல்‌ “ஒன்று நினைவு கொள்க! 
பாண்டவர்‌ எங்கும்‌ பெண்கொடை கொள்ளவில்லை. 
பெண்வென்று கொணர்ந்திருக்கிறார்கள்‌. எனவே 
பெண்கள்‌ பாண்டவர்களின்‌ துணைவியர்‌ மட்டுமல்ல, 
அடிமைகளும்‌ கூடத்தான்‌. அடிமைகளுக்குள்‌ பூசல்‌ என 
எதுவும்‌ எப்போதும்‌ எழலாகாது” என்றாள்‌. பிந்துமதி 
அறியாது கரேணுமதியின்‌ கைகளைப்பற்றி 
இறுக்கினாள்‌. கரேணுமதி புன்னகையை முகத்தில்‌ 
விரித்து “ஆம்‌ பேரரசி, அரசமுறைமைகள்‌ 
அனைத்தையும்‌ நாங்கள்‌ முன்னரே கற்றிருக்கிறோம்‌. 
எங்கள்‌ குடிகளில்‌ முதிரா இளமையிலேயே அக்கல்வியை 
தொடங்கிவிடுவார்கள்‌” என்றாள்‌. “கற்பது மட்டும்‌ 
போதாது, உரிய தருணத்தில்‌ அதை நினைவுகூரவும்‌ 
வேண்டும்‌” என்றாள்‌ குந்தி அவர்களை நேர்நோக்கி. 


பிந்துமதியும்‌ கரேணுமதியும்‌ குந்தியின்‌ 
கால்களைத்தொட்டு வணங்கி “விடைகொள்கிறோம்‌, 
பேரரசி” என்றனர்‌. குந்தி அவர்கள்‌ தலைதொட்டு 
வாழ்த்தினாள்‌. தேவிகையையும்‌ விஜயையையும்‌ 
நோக்காமல்‌ அவர்கள்‌ வெளியே சென்றார்கள்‌. விஜயை 
தேவிகையை பார்க்க தேவிகை புன்னகைத்து 
“செல்வோம்‌” என்று வாயால்‌ செய்கை காட்டினாள்‌. 
அவர்கள்‌ இருவரும்‌ பிந்துமதியையும்‌ கரேணுமதியையும்‌ 
தொடர்ந்து வெளியே சென்றனர்‌. 

[ஙagelவிஜயை தேவிகையின்‌ கைகளைப்‌ பற்றியபடி 
“எவரை எப்படி நடத்தவேண்டுமென அன்னைக்கு நன்கு 
தெரிந்திருக்கிறது” என்றாள்‌. தேவிகை புன்னகைத்து 
“ஆம்‌, அவர்கள்‌ இயல்பாகவே பேரரசி. இவர்கள்‌ 
நடிக்கிறார்கள்‌. மெய்யுருவுக்கு முன்‌ பூணுரு வண்ணம்‌ 
கலைந்துவிடுகிறது” என்றாள்‌. உதடுகள்‌ அசையாமல்‌ 
முனகலாகவே அதை சொன்னாள்‌. முகம்‌ இறுக்கமாக 
இருந்தது. வெளியே இடைநாழியில்‌ அவர்களைக்‌ காத்து 
நின்றிருந்த பிந்துமதியும்‌ கரேணுமதியும்‌ அவர்கள்‌ 
அருகணைந்ததும்‌ பற்களைக்‌ கடித்தபடி விழியீரத்துடன்‌ 
முன்னால்‌ வந்தனர்‌. “நம்மை இலக்காக்குகிறார்கள்‌” 
என்றாள்‌ தேவிகை. 


சீறும்‌ குரலில்‌ “இத்தருணத்தை நாங்கள்‌ முறைமைப்படி 
முழுமையாக்க எண்ணினோம்‌. 
சிறுமைப்படுத்திவிட்டார்கள்‌” என்றாள்‌ பிந்துமதி. 
“அவர்களிடம்‌ அதை எதிர்பார்த்தது எங்கள்‌ பிழை. 
குடிப்பிறப்பு பயின்றமையுமா என்ன?” “முதுமகள்‌ 
என்பதனால்‌ மறுசொல்லின்றி கிளம்பினோம்‌. 
முதுமையும்‌ நோயும்‌ எத்தனை உளச்சிறுமை 
கொள்ளச்செய்யும்‌ என்பதற்கு இவர்களே சான்று” 
என்றாள்‌ கரேணுமதி. “நாங்கள்‌ அதேபோல 
நச்சுமிழ்ந்திருக்க முடியும்‌, அதைத்‌ தாள இவர்களால்‌ 
இயலுமா என்ன?” 


தேவிகையின்‌ முகத்தின்‌ முன்‌ கரேணுமதியின்‌ நீட்டிய கை 
நின்றது. அவள்‌ அதிலிருந்து முகம்‌ விலக்கிக்கொண்டு 
“அரசியைப்‌ பற்றி அந்தச்‌ சொற்களை எங்களிடம்‌ 
சொல்லவேண்டியதில்லை. அதை நாங்கள்‌ கேட்டு 
வாளாவிருக்கவும்‌ இயலாது” என்றாள்‌. “என்ன 
செய்வீர்கள்‌? உங்கள்‌ கொழுநரிடம்‌ சென்று 
குறைஉரைப்பீர்களா? அதை உரையுங்கள்‌. நாங்கள்‌ 
எவருக்கும்‌ அடிமைப்பட்டவர்களோ ஆட்பட்டவர்களோ 
அல்ல” என்றாள்‌ பிந்துமதி. தேவிகை சிவந்த முகமும்‌ 
ஏறியமையும்‌ முலைகளுமாக அவளை நோக்கி நின்றாள்‌. 
“அவர்‌ எவரென்பதை நகர்மக்கள்‌ சொல்லாத நாளில்லை. 
சந்தைமுகப்பில்‌ நீட்டிவைத்த இரவலனின்‌ ஓடு அவர்‌ 
கருப்பை” என்றாள்‌. தேவிகை “வாயை மூடு!” என்றாள்‌. 


பிந்துமதி இகழ்ச்சியாக உதடுகளை வளைத்தாள்‌. 


கரேணுமதி “நாங்கள்‌ இங்கு வந்தது இம்முதியவளைப்‌ 
பார்க்கவோ இங்கே உங்களைப்போன்ற சிறுகுடி அரசியர்‌ 
ஆடும்‌ புன்நாடகங்களில்‌ பங்குபெறவோ அல்ல. இளைய 
யாதவர்‌ சென்ற தூது தோற்றுவிட்டதென்று அங்கே 
உளவுச்செய்தி வந்தது. பாண்டவர்களுக்கு பாதி நாடும்‌ 
இந்திரப்பிரஸ்தமும்‌ கருவூலப்‌ பகுப்பும்‌ அளிப்பது 
இயலாதென்று துரியோதனர்‌ அப்பேரவையில்‌ 
அறிவித்திருக்கிறார்‌. அதற்குமேல்‌ என்ன பேச்சு 
வேண்டியுள்ளது? இளைய யாதவரோ பாண்டவரை வந்து 
சந்தித்துவிட்டு மீண்டும்‌ வருகிறேன்‌ என்று 
கிளம்பியிருக்கிறார்‌. அதையறிந்தே வந்தோம்‌” என்றாள்‌. 
“இங்கு என்ன நிகழுமென்று அறிவேன்‌. அறிவிலிபோல்‌ 
அவையில்‌ எழுந்து எந்நிலையிலும்‌ போரை முழுவதுமாக 
தவிர்ப்பதாக அறிவித்திருக்கிறார்‌ உங்கள்‌ அரசின்‌ 
தலைவர்‌. ஷத்ரியர்‌ வாள்‌ கொண்டமர வேண்டிய 
அவையில்‌ நூல்கொண்டு அமர்ந்த சூதன்மகன்‌...” 


தேவிகை நிலைமறந்து “வாயை மூடு இழிமகளே... 
பிறிதொரு சொல்லெடுத்தால்‌ என்‌ கைவாளை உன்‌ 
கழுத்தில்‌ பாய்ச்ச தயங்கமாட்டேன்‌” என்றாள்‌. கரேணுமதி 
“செய்‌, பார்ப்போம்‌. நற்குடிப்‌ பிறந்தவள்‌ என்றால்‌ உன்‌ 
கையில்‌ குறுவாள்‌ எழட்டும்‌” என்றபடி ஓர்‌ அடி முன்னால்‌ 
வைத்தாள்‌. தேவிகை தன்‌ இடையிலிருந்து குறுவாளை 
உருவப்போக அக்கையை அள்ளிப்பிடித்து விஜயை 
“வேண்டியதில்லை அக்கையே, வேண்டியதில்லை” 
என்றாள்‌. “நம்மை அன்னையின்‌ ஆணை 
கட்டுப்படுத்துகிறது. அதை எண்ணுங்கள்‌” என்றாள்‌. 
தேவிகையின்‌ தொடைகள்‌ நடுங்கின. தோள்‌ அதிர்ந்தது. 
அவள்‌ கை நழுவ வளையல்கள்‌ ஓசையிட்டன. 


பிந்துமதி இகழ்ச்சியான புன்னகையுடன்‌ இரு 
கைகளையும்‌ இடையில்‌ வைத்து அவர்களை நோக்கி 
நின்றாள்‌. கரேணுமதி “உன்‌ கை எழாது, இழிகுலத்தோளே. 
பாரதவர்ஷத்தில்‌ எந்தப்‌ போரிலும்‌ இன்றுவரை 
இழிகுலத்தோர்‌ ஷத்ரியர்களை கொல்ல முடிந்ததில்லை. 
படைக்கலங்களால்‌ ஆனதல்ல போர்‌, உள்ளத்தால்‌ 
ஆனது. மானுட உள்ளம்‌ என்பது மண்ணில்‌ 
உருவாக்கப்படுவதல்ல, தெய்வங்களால்‌ 
பிறப்பிக்கப்படுவது” என்றாள்‌. தேவிகை பற்களை 
இறுகக்‌ கடித்து கைகளை நகம்‌ பதிய 
முறுக்கிக்கொண்டாள்‌. பிந்துமதி “சிறுமகளிடம்‌ என்ன 
வீண்‌ சொல்‌? நாம்‌ இதன்பொருட்டு இங்கு வரவில்லை” 
என்றாள்‌. 


கரேணுமதி “நாங்கள்‌ வந்தது ஒன்றின்‌ பொருட்டே. அதை 
ஐயமின்றி இங்குரைத்து மீளவே விரும்புகிறோம்‌. நீ உன்‌ 
கணவரிடம்‌ சென்று சொல்‌, இளைய யாதவர்‌ இங்கு 
மீண்டு வந்து பேசப்போவதென்ன? நாட்டுரிமையும்‌ 
பொருளுரிமையும்‌ குடியுரிமையும்‌ இல்லையென்றால்‌ 
பின்‌ எதைக்‌ கேட்டு பெறப்போகிறார்‌? மீண்டும்‌ சென்று 
இன்னும்‌ சற்று குறைத்து கொடுங்கள்‌ என கோருவாரா? 
தாங்கள்‌ அளிகொண்டு அளிக்கும்‌ எதையும்‌ 
ஏற்றுக்கொள்ள சித்தமாக இருக்கிறோம்‌ என்று 
சொல்லப்போகிறாரா? அத்தை இரந்து பெற்ற 
மைந்தருக்கு மண்ணையும்‌ இரந்துபெறப்போகிறாரா 
என்ன?” என்றாள்‌. 


பிந்துமதி “உங்கள்‌ அரசர்‌ அவையில்‌ துறந்தது எங்கள்‌ 
மைந்தர்களின்‌ மண்ணை. யாதவக்குடி பிறந்த அவர்‌ 
அந்த அவையில்‌ அடியமைவு வைத்து மீண்டது எங்கள்‌ 
கொடிவழியினரின்‌ உரிமையை. அதை நாங்கள்‌ ஏற்க 
இயலாது. எங்கள்‌ மைந்தர்‌ ஷத்ரியர்‌. ஷத்ரியர்களாக 
இப்புவியில்‌ வாழ்வார்கள்‌” என்றாள்‌. “மண்ணில்லாத 
ஷத்ரியன்‌ மறுகணமே அடிமையாவான்‌ என்று நூல்கள்‌ 
சொல்கின்றன. இங்கு உங்கள்‌ அரசர்‌ சொன்னதாக 
கேள்விப்பட்டேன்‌, முடி துறந்து குடிகளைத்‌ துறந்து 
காடேகப்‌ போகிறாராம்‌. புதுநிலம்‌ கண்டு அங்கு 
வேட்டையாடியும்‌ உழுதுண்டும்‌ வாழப்போகிறாராம்‌. 
அவரிடம்‌ சென்று சொல்‌, சிம்மங்களை ஏரில்‌ 
ட்டுவதில்லை, வேங்கைகளை மந்தையென 
மய்ப்பதுமில்லை என.” 


தேவிகை நிலைமீண்டு இகழ்ச்சிப்புன்னகை பூண்டு 
“அதை நீங்கள்‌ அவையில்‌ சொல்லலாம்‌” என்றாள்‌. “ஆம்‌, 
அதை அவையில்‌ சொல்லும்பொருட்டே இங்கு வந்தோம்‌. 
இளைய யாதவர்‌ மீண்டு வந்து இங்கு ஒரு அவை 
கூடுமல்லவா? அதில்‌ எழுந்து நான்‌ உரைப்பேன்‌, 
யாதவரும்‌ நிஷாதரும்‌ கிராதரும்‌ பிறரும்‌ தங்கள்‌ 
நிலத்தைத்‌ துறப்பதில்‌ எங்களுக்கு மாற்றுச்‌ 
சொல்லில்லை. ஷத்ரியர்‌ நிலத்தின்‌ பொருட்டே 
வாழ்வார்கள்‌, நிலத்தின்‌ பொருட்டே கொல்லவும்‌ 
இறக்கவும்‌ துணிவார்கள்‌. நிலமிலாது ஒருபொழுதும்‌ 
வாழமாட்டார்கள்‌. எங்கள்‌ ஷத்ரியக்குருதி அவர்‌ 
கொண்டுவரும்‌ இழிவை ஏற்காது” என்றாள்‌. 


“அதை உங்கள்‌ மைந்தரும்‌ சொல்லவேண்டும்‌” என்றாள்‌ 
விஜயை. “சொல்வார்கள்‌. அவ்வாறு 
சொல்லவில்லையென்றால்‌ இந்த அவையில்‌ உங்கள்‌ 
பேரரசி சொன்னதை நாங்களும்‌ சொல்வோம்‌, 


அவர்களின்‌ தந்தையர்‌ பாண்டவர்கள்‌ அல்ல என்று 
உரைப்போம்‌. ஷத்ரியர்களாக வாழத்‌ தயங்குவார்கள்‌ 
என்றால்‌ தந்தையற்றவர்களாக அவர்கள்‌ வாழட்டும்‌. 
எவர்‌ அடிமை கொண்டாலும்‌ எவ்வகையில்‌ 
சிறைப்படுத்தினாலும்‌ பெண்ணிடமிருந்து ஆண்‌ 
பிடுங்கிவிடமுடியாத உரிமை இது. இந்தக்‌ கொலைவாள்‌ 
போதும்‌ எங்களுக்கு” என்றபின்‌ கரேணுமதி “வாடி” என்று 
பிந்துமதியைத்‌ தொட்டு அழைத்துக்கொண்டு திரும்பிச்‌ 
சென்றாள்‌. 


[1௨26] பிந்துமதியும்‌ கரேணுமதியும்‌ அரசப்பேரவையை 
சென்றடைந்தபோது முன்னரே அவை முழுமை 
பெற்றுவிட்டிருந்தது. தங்கள்‌ அறையிலிருந்து 
கிளம்பும்போதே வெகுவாக பிந்திவிட்டோம்‌ என்பதை 
பிந்துமதி உணர்ந்திருந்தாள்‌. ஆகவே வழியெங்கும்‌ 
மெல்லிய பதற்றம்‌ அவளிடமிருந்தது. ஆனால்‌ 
கரேணுமதி “நாம்‌ எவருக்காகவும்‌ 
அஞ்சவேண்டியதில்லை. இந்தச்‌ சிறுமாளிகையில்‌ 
அரசியர்‌ அணிகொண்டெழ எந்த ஒருக்கமும்‌ இல்லை. 
எனவே பொழுதாகும்‌ என்று அவர்கள்‌ உணரட்டும்‌” 
என்றாள்‌. மிக மெல்ல நடந்தபடி “நம்‌ நடையை 
எவருக்காகவும்‌ மாற்றிக்கொள்ள வேண்டியதில்லை” 
என்றாள்‌. 


பிந்துமதி முந்தையநாள்‌ இரவெல்லாம்‌ மஞ்சத்தில்‌ 
துயிலின்றி புரண்டுகொண்டிருந்தாள்‌. பகலில்‌ இருக்கும்‌ 
அத்தனை உணர்வுகளும்‌ இரவில்‌ முற்றாக வடிந்துஅகல 
பிறிதொருவராக எப்படி உருக்கொள்கிறோம்‌ என்று 
அவள்‌ எப்போதும்‌ எண்ணி வியப்பதுண்டு. பகலில்‌ 
பெரும்பாலும்‌ கரேணுமதி உடனிருப்பாள்‌. இரவில்‌ 
ஒருமுறைகூட அவள்‌ கரேணுமதியின்‌ அருகமைவை 
உணர்ந்ததில்லை. அரிதாக ஒரே அறையில்‌ அவளுடன்‌ 
துயில்வதுண்டு, அப்போதுகூட. இரவுகளில்‌ அவள்‌ 
முற்றிலும்‌ தனிமையாக இருந்தாள்‌. வேறெங்கோ 
இருந்தாள்‌. சேதிநாட்டில்கூட அல்ல. 


தமகோஷரின்‌ அரசி சுருதகீர்த்தியின்‌ மைந்தன்‌ 
சிசுபாலன்‌. அவர்‌ கலிங்கநாட்டிலிருந்து கவர்ந்து வந்த 
இரு அரசியரில்‌ மூத்தவள்‌ சுனிதையின்‌ மகள்‌ அவள்‌. 
இளையவள்‌ சுனந்தையின்‌ மகள்‌ கரேணுமதி. 
கரேணுமதிக்கு இரண்டாண்டு அவள்‌ மடம்‌ 
இணையள்‌ கருவுற்று மகவீன்று முலைகொடுப்பதையும்‌ 
தமகோஷர்‌ வந்து அவளைக்‌ கொஞ்சுவதையும்‌ கண்டு 
நிலையழிந்தாள்‌ சுனிதை. அவளை தமகோஷர்‌ மறந்தார்‌. 
எப்பொழுதும்‌ இளையவளுடனும்‌ குழவியுடனும்‌ 


இருந்தார்‌. சுனிதை நாளும்‌ இரவும்‌ தன்‌ அகத்தறை 
வாயிலில்‌ அணியாடை பூண்டு நிற்கலானாள்‌. 


அவள்‌ கைகள்‌ பதறிக்கொண்டே இருந்தன. விழிகள்‌ 
எந்நேரமும்‌ நீர்மைகொண்டு அலைபாய்ந்தன. 
உதடுகளில்‌ ஒலியற்ற சொல்‌ ஒன்று இலைகளில்‌ 
காற்றுத்துடிப்பென ஓடிக்கொண்டிருந்தது. அவள்‌ தன்‌ 
ஆடையின்‌ நூலை பிரிக்கத்‌ தொடங்கினாள்‌. முதலில்‌ 
குனிந்து நின்று கூர்ந்து ஆடையை நூல்களாக்கி கீழே 
போட்டாள்‌. பின்னர்‌ அவள்‌ கைகளில்‌ இருளுலகத்துத்‌ 
தெய்வம்‌ ஒன்று வந்தமைந்தது. அவள்‌ எங்கு 
நோக்கினாலும்‌ எதில்‌ இருந்தாலும்‌ கைகள்‌ ஆடையை 
பிரித்துக்கொண்டிருந்தன. அதிலிருந்த விரைவையும்‌ 
நுட்பத்தையும்‌ நோக்குபவர்கள்‌ அந்தத்‌ தெய்வத்தைக்‌ 
கண்டு அஞ்சி பின்னடைந்தனர்‌. 
எந்தப்‌ பட்டாடையையும்‌ அணிந்த சில 
நாழிகைக்குள்ளாகவே அவள்‌ நூல்குவியலாக 
க்கினாள்‌. மேலாடைகளும்‌ தலையாடைகளும்‌ 
முதலில்‌ பிரிந்து மறைந்தன. பின்னர்‌ இடையாடையே 
மறையத்தொடங்கியது. சேடியர்‌ அவளுக்கு நாளுக்கு 
நாலைந்துமுறை ஆடையணிவித்தனர்‌. ஒவ்வொரு 
கணமும்‌ அவள்‌ ஆடைகுறித்து விழிப்புடனிருந்தனர்‌. 
அப்படியும்‌ இரவுகளில்‌ எழுந்து தன்‌ ஆடைகளை 
நூல்களாக்கிவிட்டு வெற்றுடலுடன்‌ அவள்‌ 
அமர்ந்திருந்தாள்‌. பின்னர்‌ எப்போதோ அவள்‌ 
கருவுற்றாள்‌. குழந்தை பிறந்த பின்னரும்‌ அவள்‌ 
அப்படியேதான்‌ இருந்தாள்‌. பிந்துமதியின்‌ கண்களுக்குள்‌ 
அன்னையென எப்போதுமிருந்தது வலைபின்னும்‌ 
சிலந்திபோல அசைந்துகொண்டே இருக்கும்‌ 
அன்னையின்‌ விரல்களே. 


அவள்‌ இளைய அன்னை சுனந்தையுடன்‌ 
எப்போதுமிருந்தாள்‌. அன்னை கலிங்கநாட்டிலிருந்து 
சேதிக்கு இறுதிவரை வந்துசேரவில்லை. தன்‌ 
அறையையும்‌ அகத்தளத்தையும்‌ கலிங்கநாட்டுப்‌ 
பொருட்களால்‌ நிறைத்திருந்தாள்‌. சேடியர்‌ அனைவரும்‌ 
கலிங்கநாட்டவர்‌. கலிங்கமொழியன்றி ஒரு சொல்லும்‌ 
அங்கே ஒலிக்கவில்லை. கலிங்கநிலத்தையும்‌ 
மக்களையும்‌ வரலாற்றையும்‌ பற்றி குழந்தைகளிடம்‌ 
பேசிப்பேசி அவர்களை அவள்‌ வளர்த்தாள்‌. 
சேதிநாட்டின்‌ தோட்டங்களிலும்‌ ஆற்றங்கரைகளிலும்‌ 
அவர்கள்‌ வளர்ந்தாலும்‌ ஆழத்தில்‌ கலிங்கம்‌ 
திரண்டுருக்கொண்டபடியே இருந்தது. அவர்களின்‌ 
நினைவுகளில்‌ சேதியும்‌ கனவுகளில்‌ கலிங்கமும்‌ 


இருந்தன. 


இந்திரப்பிரஸ்தத்தில்‌ கரேணுமதியும்‌ பிந்துமதியும்‌ 
எப்போதும்‌ தனித்திருந்தனர்‌. தங்கள்‌ அகத்தளத்தை 
அவர்கள்‌ சேதிநாட்டுப்‌ பொருட்களால்‌ நிரப்பினர்‌. 
சேதிநாட்டுச்‌ சேடியரை கொண்டுவந்தனர்‌. சேதிநாட்டு 
மொழியை பேசினர்‌. கலிங்கத்தை உதறவே அவர்கள்‌ 
ஆவதனைத்தையும்‌ செய்தனர்‌. உதறும்தோறும்‌ கலிங்கம்‌ 
பேருருக்கொண்டு கனவுகளை நிறைத்தது. 
ஒருமுறைகூட அவர்கள்‌ செல்லாத அக்கடலோர 
நிலத்தின்‌ செடிகளும்‌ மரங்களும்‌ மண்ணும்‌ மானுடரும்‌ 
அணுக்கூருடன்‌ அவர்களுக்குள்‌ எழுந்தன. 
“கலிங்கநாட்டுத்‌ தெய்வங்கள்‌ நம்முள்‌ வாழ்கின்றன. 
அவை நம்‌ மூதன்னையரால்‌ வழிபடப்பட்டவை” 
என்றாள்‌ கரேணுமதி. 


சேதிநாட்டை விட்டுவந்து இந்திரப்பிரஸ்தத்தின்‌ 
நெடுந்தனிமையில்‌ மீளமீள அந்நாட்களை எண்ணிக்‌ 
கடந்த பொழுதுகளின்போதுதான்‌ பிந்துமதி ஒன்றை 
உணர்ந்தாள்‌, அன்னை சுனிதையைப்பற்றி சுனந்தை 
ஒருபோதும்‌ ஒருசொல்லும்‌ பேசியதில்லை. மூத்தோள்‌ 
இருக்கிறாள்‌ என்பதையே அறியாதவள்‌ போலிருந்தாள்‌. 
அவள்‌ பேச்சில்‌ அன்னையைப்பற்றிய குறிப்புகள்‌ 
வரும்போதுகூட ஒரு சிறு விழிமின்‌ கூட அவளில்‌ 
எழுவதில்லை. ஒருமுறை சுனிதை புலரியில்‌ 
ஆடையேதுமில்லாமல்‌ இடைநாழியில்‌ நின்றிருந்ததைக்‌ 
கண்டு அரண்மனையே பதறியது. சேடியர்‌ சால்வையுடன்‌ 
ஓடிச்சென்று அவளை போர்த்தித்‌ தழுவி 
அழைத்துச்சென்றனர்‌. அவளுடைய அணுக்கிகளை 
அன்று மூத்தவர்‌ சிசுபாலர்‌ அழைத்து அச்சுறுத்தினார்‌ 
என்று அரண்மனையே பரபரப்படைந்தது. எச்செய்தியும்‌ 
சுனந்தையை சென்றடையவில்லை. 


னால்‌ அவர்கள்‌ கலிங்கத்தில்‌ எப்போதும்‌ 
இணைபிரியாதவர்களாகவே இருந்தனர்‌ என்று சேடியர்‌ 
சொன்னார்கள்‌. “இரட்டையர்‌ என்றே அவர்களை 
சொல்வதுண்டு. உடல்தழுவா நிலையில்‌ இருவரையும்‌ 
காண்பதும்‌ அரிது” என்றாள்‌ முதுசேடி சாம்யை. 
“ஆகவேதான்‌ இருவரையும்‌ சேர்த்தே பெண்கொள்ள 
வேண்டுமென்று சேதியின்‌ அரசர்‌ விழைந்தார்‌. 
அவர்களும்‌ ஒருவருக்கே அரசியாவோம்‌ என்று 
உளம்கொண்டிருந்தனர்‌. இந்நகருக்குள்‌ நுழைகையில்‌ 
இருவரும்‌ ஒருவரை ஒருவர்‌ தழுவிக்கொண்டு விழிநீர்‌ 
உகுத்தபோது நான்‌ அருகே அமர்ந்திருந்தேன்‌.” 
நெடுநாட்களுக்குப்‌ பின்‌ நினைவுகூர்ந்தபோதுதான்‌ 


பிந்துமதி மெய்ப்புகொள்ளச்‌ செய்யும்‌ அச்சத்துடன்‌ 
ஒன்றை உணர்ந்தாள்‌, சுனந்தையில்‌ எழும்‌ கலிங்கநாட்டு 
மூதன்னையர்‌ எப்போதும்‌ இருவராகவே இருந்தனர்‌. 


குந்தியை கண்டுவிட்டு அவர்கள்‌ தனியறைக்குச்‌ 
சென்றபோதே சோர்ந்திருந்தார்கள்‌. சொல்லின்றி 
மஞ்சத்திலும்‌ பீடத்திலுமாக அமர்ந்திருந்தார்கள்‌. 
பிந்துமதி வெளியே நோக்கிக்கொண்டிருந்தாள்‌. 
கரேணுமதி “இங்கு நாம்‌ தங்கவியலாது. இது அறையல்ல, 
சிறுபெட்டி” என்றாள்‌. “ஆம்‌, தேர்க்கூண்டில்‌ அமர்ந்து 
எங்கோ சென்றுகொண்டிருப்பது போலவே 
உணரச்செய்கிறது” என்றாள்‌ பிந்துமதி. கரேணுமதி 
நிலையழிந்தவளாக அசைந்து அசைந்து அமர்ந்தாள்‌. 
“அவள்‌ என்ன சொன்னாள்‌ பார்த்தாயா?” என்றாள்‌. “என்‌ 
நெஞ்சில்‌ குறுவாளை இறக்கிவிடுவாளாம்‌. பாலைமகள்‌. 
சழக்கி” என்றாள்‌. “அவள்‌ தன்‌ ஒப்பளிப்பை நமக்கு 
காட்ட விழைகிறாள்‌” என்றாள்‌ பிந்துமதி. 


“அந்தத்‌ தோள்தொய்ந்த முதியவரை அவள்‌ கணவர்‌ என 
மெய்யாகவே எண்ணுகிறாள்‌ என நினைக்கிறாயா?” 
என்றாள்‌ கரேணுமதி. பிந்துமதி மறுமொழி 
சொல்லவில்லை. ஆனால்‌ அவள்‌ உள்ளம்‌ திடுக்கிட்டது. 
அத்திடுக்கிடல்‌ ஏன்‌ என்று சற்று பிந்தி கண்டுகொண்டது. 
“என்ன செய்துகொண்டிருக்கிறீர்கள்‌?” என்றாள்‌. 
“என்ன?” என்றாள்‌ கரேணுமதி. “உங்கள்‌ கைகள்‌” 
என்றாள்‌ பிந்துமதி அச்சத்துடன்‌. கரேணுமதி அவள்‌ 
நூல்பிரித்துக்கொண்டிருந்த ஆடையை உதறி 
“ஒன்றுமில்லை... நான்‌ வருகிறேன்‌. 
ஓய்வெடுக்கவேண்டும்‌. நீண்ட பயணம்‌” என எழுந்து 
சென்றாள்‌. தரையில்‌ கிடந்த நூல்களை பிந்துமதி 
படபடப்புடன்‌ நோக்கினாள்‌. பின்னர்‌ அவற்றை அள்ளி 
வெளியே போட்டுவிட்டு மஞ்சத்தில்‌ விழிமூடி 
படுத்துக்கொண்டாள்‌. 


மாலதி வந்து அழைத்தபோதுதான்‌ 
துயில்கொண்டிருப்பதை உணர்ந்தாள்‌. 
அந்தியாகிவிட்டிருந்தது. எழுந்தமர்ந்தபோது 
கன்னங்களில்‌ நீருலர்வுத்‌ தடத்தை உணர்ந்தாள்‌. 
அழுதது அவளுக்கு நினைவிலெழவில்லை. கனவுகளில்‌ 
அழுதிருப்போமோ? சுனந்தையன்னையில்‌ கலிங்க 
மூதன்னையர்‌ அவ்வப்போது எழுவதுண்டு. அப்போது 
கலிங்க முதுமகள்களைப்போல முகத்தின்மேல்‌ 
ஆடையை இழுத்துவிட்டுக்கொண்டு அறைமூலைகளில்‌ 
அமர்ந்து ஓசையின்றி விம்மி அழுதுகொண்டிருப்பாள்‌. 
சேடியர்‌ அவளருகே செல்லவேண்டாம்‌ என்பார்கள்‌. 


அவள்‌ எவரையும்‌ நோக்குவதில்லை. அரிதாக 
தலைதாக்கினால்‌ தொல்கலிங்க மொழியில்‌ “அர்க்கா, 
மைந்தர்களே, சூரியதேவா, அருணவர்மா” என்று 
அழைப்பாள்‌. அவை மண்மறைந்த கலிங்கப்‌ 
பெருமன்னர்களின்‌ பெயர்கள்‌ என முதுசேட சொல்வாள்‌. 
அவர்களை பெற்றெடுத்த மூதன்னையர்‌ 
வந்தமைந்திருக்கிறார்கள்‌. “ஏன்‌ அன்னையின்‌ உடலில்‌ 
அவர்கள்‌ எழவேண்டும்‌?” என்றாள்‌ பிந்துமதி. 
“உடலென்பது என்ன? அது மூதாதையர்‌ வெளிப்படும்‌ 
கிணற்றுத்துளை அல்லவா?” என்றாள்‌ முதியசேடி. 


அவள்‌ நீராடிக்கொண்டிருக்கையிலேயே மாலதி 
“பொழுதணைகிறது, அரசி. இன்று காலையிலேயே 
பேரவை கூடிவிடும்‌ என சுரேசர்‌ நான்குமுறை வந்து 
சொன்னார்‌” என்றாள்‌. அவளுக்கு பேரவை ஒரு 
பொருட்டாகவே தோன்றவில்லை. அங்கு என்ன 
நிகழ்ந்தாலும்‌ பொருட்டல்ல என்றே எண்ணினாள்‌. 
ஆனால்‌ கரேணுமதி அதைக்‌ குறித்து சொல்லிக்கொண்டே 
இருந்தாள்‌. “நாம்‌ அவையிலெழவேண்டும்‌. சேதிநாட்டின்‌ 
குரல்‌ அந்தக்‌ கரிய சிறுக்கனை அடையவேண்டும்‌” 
என்றாள்‌. பிந்துமதி “நம்‌ குரலை வெல்ல அவரால்‌ 
இயலாதா?” என்றாள்‌. “நம்‌ குரலை அவர்‌ வெல்வார்‌. 
அவர்‌ தலைக்குமேல்‌ இருந்து எதிர்வினையாற்றும்‌ நம்‌ 
தமையனை என்ன செய்வார்‌?” என்றாள்‌ கரேணுமதி. 


அவள்‌ சென்றபோது கரேணுமதி ஆடைபுனைந்து 
முடிக்கவில்லை. அவளைக்‌ கண்டதும்‌ அமைதியாக 
புன்னகைத்து “ஒருங்கிவிட்டாயா? இதோ, நானும்‌ 
எழுகிறேன்‌... பொறு” என்றாள்‌. பிந்துமதி “அவைகூடும்‌ 
பொழுது கடந்துவிட்டது, மூத்தவளே” என்று 
கரேணுமதியிடம்‌ சொன்னாள்‌. “ஆம்‌, 
அவைமுறைமைகள்‌ சற்று நிகழட்டும்‌. அதன்‌ பின்பு நாம்‌ 
சென்று அமர்வோம்‌” என்று தன்‌ காதணியின்‌ திருகை 
பொருத்தியபடி கரேணுமதி சொன்னாள்‌. அவள்‌ 
வெண்பட்டாடை அணிந்திருந்தாள்‌. கலிங்க மரபுப்படி 
சூரியக்கதிர்‌ வடிவில்‌ பொன்னூல்‌ கரை வைத்து 
பின்னப்பட்டிருந்தது. அதை தானும்‌ 
அணிந்திருக்கலாமோ என பிந்துமதி எண்ணினாள்‌. 


தன்‌ ஆடை மடிப்புகளை குனிந்து சற்று அழுத்தியபடி 
பிந்துமதி “இந்தச்‌ சிற்றவையில்‌ அத்தனை முறைமைகள்‌ 
இருக்குமா என்ன?” என்றாள்‌. கரேணுமதி மறுகாதில்‌ 
இன்னொரு குழையை வைத்து அதன்‌ திருகாணியை 
வலக்கையால்‌ துழாவியபடி “எந்த அவையானாலும்‌ 
முறைமைகள்தான்‌ அரசரை உருவாக்குகின்றன. 


அறிந்திருக்கமாட்டாய்‌, முறைமையில்லா அரசவை 
என்பது பெண்ணில்லாத மஞ்சம்‌ என்பார்கள்‌” என்றாள்‌. 
“அதற்காக குடியிலாத இடத்தில்‌ குடிமுறைமைகளும்‌ 
கருவூலமில்லாத இடத்தில்‌ கொடைமங்கலங்களும்‌ 
நிகழ்த்த முடியுமா?” என்றாள்‌ பிந்துமதி. 


கரேணுமதி திருகாணியை எடுத்து பொருத்தியபடி 
புன்னகைத்து “ஏன்‌, கூத்தர்‌ அரங்கில்‌ அரசரென 
நடிப்பதை நீ பார்த்ததில்லையா?” என்றாள்‌. பிந்துமதி 
சிரித்துவிட்டாள்‌. “மெய்தான்‌, அதுவே இங்கு நிகழும்‌ 
என்று எதிர்பார்க்கிறேன்‌” என்றாள்‌. “நம்‌ முகத்தில்‌ 
ஒவ்வாமை தெரியலாகாது” என்றாள்‌ கரேணுமதி. “நேற்று 
அதுதான்‌ முதுமகளை சினம்கொள்ளச்‌ செய்தது.” 
பிந்துமதி “நாம்‌ ஒவ்வாமை கொண்டிருக்கிறோம்‌ என்பது 
நம்‌ கால்நகங்களில்கூடத்‌ தெரியும்‌” என்றாள்‌. 


அவைச்சேடி மூர்த்தை வெளியே வந்து நின்று “அவை 
நிறைந்துவிட்டது. பேரரசியும்‌ அவையமர்ந்துவிட்டார்‌, 
அரசியரே” என்றாள்‌. “கிளம்புவோம்‌” என்று சொல்லி 
கரேணுமதி “சங்கு அறைக!” என்றாள்‌. மூர்த்தை “பேரவை 
நுழைவிற்கு அறிவிப்புச்‌ சங்கு இங்கு வழக்கமில்லை” 
என்றாள்‌. “இங்குள்ள வழக்கத்தை நான்‌ 
சொல்லவில்லை. ஷத்ரிய வழக்கத்தை சொன்னேன்‌” 
என்றாள்‌ கரேணுமதி. “சங்கும்‌ மங்கலங்களும்‌ இன்றி 
நாங்கள்‌ எங்கும்‌ சென்ற வழக்கமில்லை.” மூர்த்தை 
குழப்பத்துடன்‌ விழிகள்‌ அலைய “நான்‌ சிற்றமைச்சரிடம்‌ 
சொல்லி...” என தத்தளித்தாள்‌. “விரைந்து செல்க... 
மங்கலம்‌ ஒருங்கிய பின்‌ எங்களிடம்‌ தெரிவி” என்றாள்‌ 


கரேணுமதி. 


மூர்த்தை விரைந்த அடிகளுடன்‌ அகன்றபின்‌ கரேணுமதி 
பிந்துமதியிடம்‌ “ஒவ்வொரு கணமும்‌ இதில்‌ நாம்‌ 
விழிப்புடன்‌ இருக்கவேண்டியிருக்கிறது. நம்மைச்‌ 
சூழ்ந்துள்ள அனைவரும்‌ தங்களைப்போல்‌ நம்மை 
ஆக்க முயன்றுகொண்டிருக்கிறார்கள்‌. இங்குள்ள 
பெண்டிருக்கு எதுவும்‌ பொருட்டல்ல. நாம்‌ அரசியராகவே 
வாழ்ந்தாகவேண்டும்‌” என்றாள்‌. பிந்துமதி “தேவிகையும்‌ 
விஜயையும்‌ அரசகுடிப்‌ பிறந்தவர்கள்‌, 
சுபத்திரையைப்போல கன்றோட்டும்‌ குடியினர்‌ அல்ல. 

னாலும்‌ தாங்கள்‌ எவரென்ற எண்ணமோ நிமிர்வோ 
அவர்களிடம்‌ இல்லை” என்றாள்‌. 


கரேணுமதி “யார்‌, அவர்களா? அவர்கள்‌ எப்போது 
ஷத்ரியர்கள்‌ என்று அறியப்பட்டார்கள்‌? சிபிநாடு எளிய 
பாலைநிலம்‌. அங்கே மழைபெய்யும்போது எழும்‌ 


அந்தியில்‌ தனியாக இருக்க விடாதே. அவர்களுடன்‌ 
எப்போதும்‌ இன்னொருத்தி இருக்கவேண்டும்‌. சேடியே 

னாலும்‌ சரி. அந்தியையும்‌ இரவையும்‌ விட சோர்ந்த 
நடுமதியம்‌ இன்னும்‌ இடர்மிக்கது” என்றாள்‌ அம்பிகை. 
“அணங்கு பற்றிய பெண்களுக்கு வகைவகையான 
பூசனைகளும்‌ வெறியாட்டுகளும்‌ செய்துபார்த்ததுண்டு. 
எவரும்‌ மீண்டதில்லை. அங்கே வடக்கு அரண்மனையில்‌ 
விதுரனின்‌ அன்னை சிவை இப்படித்தான்‌ 
அணங்குகொண்டு அமர்ந்திருக்கிறாள்‌. 
இருபதாண்டுகாலமாக.” 


சத்யசேனை பெருமூச்சுவிட்டாள்‌. “எப்போதும்‌ 
அணிசெய்துகொள்ளுங்கள்‌. வைரங்கள்‌ அணிந்த 
பெண்களை அணங்குகள்‌ அண்டுவதில்லை” என்று 
அம்பிகை சொன்னாள்‌. சத்யசேனை “நாங்கள்‌ அவளிடம்‌ 
பேசவே முடியவில்லை. அவள்‌ நாங்கள்‌ அறிந்த 
சம்படையே அல்ல என்று தோன்றுகிறது” என்றாள்‌. “ஆம்‌ 
அவள்‌ நீங்கள்‌ அறிந்த பெண்ணே அல்ல. அவள்‌ வேறு. 
அவளுக்கு பூமியைச்சுற்றிச்‌ சூழ்ந்திருக்கும்‌ பெரும்பாழ்‌ 
கண்ணுக்குத்‌ தெரிந்துவிட்டது.” 


மதியம்‌ காந்தாரிக்கு மீண்டும்‌ வலி வந்தது. வலி 
ஏறிஏறிச்சென்று அந்தியில்‌ நின்றுவிட்டது. வலியில்‌ 
அவள்‌ மஞ்சத்தின்‌ சட்டத்தைப்‌ பற்றிக்கொண்டு உடலை 
அசைத்து கைகால்களை நெளித்தபோது எழுந்த ஒலிகள்‌ 
கிளைமுறிவதுபோலவும்‌ பாறைகள்‌ உரசுவதுபோலவும்‌ 
கேட்டுக்கொண்டிருந்தன. பின்னர்‌ அவளுடைய கனத்த 
மூச்சொலிகள்‌ கேட்டன. “நீந்தும்‌ யானையின்‌ 
துதிக்கைமூச்சு போலவே ஒலிக்கிறது” என்றாள்‌ 
சுஸ்ரவை. சத்யசேனை அவளை நோக்கி “வாயைமூடு” 
என்று அதட்டினாள்‌. 


மாலை சகுனியின்‌ தூதன்‌ வந்து என்ன நிகழ்கிறது என்று 
விசாரித்துச்சென்றான்‌. திருதராஷ்டிரனின்‌ 
அணுக்கச்சேவகனாகிய விப்ரன்‌ வந்து விசாரித்தான்‌. 
அந்தியில்‌ மீண்டும்‌ வலிதொடங்கியது. நள்ளிரவில்‌ வலி 
நின்றுவிட்டது. அம்பிகை ஊர்ணை கொண்டுவந்த 
சிற்றுணவை பீடத்திலமர்ந்தபடியே அருந்தினாள்‌. 
அவளைச்சுற்றி இளம்காந்தாரிகள்‌ தளர்ந்து அமர்ந்தும்‌ 
ஒருவர்மீதொருவர்‌ சாய்ந்தும்‌ 
கண்ணயர்ந்துகொண்டிருந்தனர்‌. நாட்கணக்காக 
தொடரும்‌ உணர்வுகளின்‌ எழுச்சி வீழ்ச்சியை 
அவர்களால்‌ தாங்கமுடியவில்லை என்று அம்பிகை 
எண்ணிக்கொண்டாள்‌. அவளுக்கும்‌ உடலின்‌ 
அனைத்துத்‌ தசைகளும்‌ வலித்தன. மூட்டுகளில்‌ 


ஈசல்களை வலையிட்டுப்‌ பிடித்து உலர்த்தி பெரிய 
கலங்களில்‌ சேர்த்து வைத்து ஆண்டு முழுக்க 
உண்கிறார்கள்‌. மத்ரர்களோ இமயமலைச்சாரலின்‌ 
வேடர்குலம்‌. வளைக்குள்‌ வாழும்‌ குழியணில்களை கிட்டி 
வைத்து பிடித்துண்ணும்‌ குடியினர்‌. அரசு என்றால்‌ அது 
ஆயிரம்‌ ஆண்டு தொன்மை கொண்டது. முதற்பிரஜாபதி 
ஒருவரின்‌ குருதிவழி கொண்டது. குலதெய்வங்களாலும்‌ 
குடிந்த்தோராலும்‌ சூழ்ந்து காக்கப்படுவது” என்றாள்‌. 


மூர்த்தை அருகணைந்து “மங்கலங்களும்‌ சங்கும்‌ 
அமைந்துவிட்டன, அரசி” என்றாள்‌. கரேணுமதி 
பிந்துமதியிடம்‌ கண்‌ காட்டிவிட்டு அறைவிட்டு வெளியே 
வந்தாள்‌. அங்கு ஒரு விறலி முழவுடனும்‌ அணிப்பரத்தை 
ஒருத்தி தாலத்தில்‌ மங்கலப்பொருட்களுடனும்‌ 
நின்றுகொண்டிருந்தார்கள்‌. “இருவரா?” என்றாள்‌ 
கரேணுமதி. “இருவர்தான்‌ அமைந்தனர்‌, அரசி. இங்கு 
பணிப்பெண்களே குறைவு” என்றாள்‌ மூர்த்தை. 
“இருவராக செல்வது மங்கலம்‌ அல்ல என்று 
அறியமாட்டாயா?” என்று பிந்துமதி சினத்துடன்‌ கேட்க 
“நானும்‌ இருக்கிறேன்‌, அரசி. சங்கை நான்‌ 
ஊதவிருக்கிறேன்‌. எனவே மூவர்‌ இருக்கிறோம்‌” என்று 
மூர்த்தை சொன்னாள்‌. கரேணுமதி 
பொறுமைகூட்டுவதுபோல முகம்‌ தளர்த்தி 
பெருமூச்சுவிட்டு “சரி, கிளம்புக!” என்றாள்‌. 


மூர்த்தை பூசெய்கை அறையிலிருந்து எடுத்து வரப்பட்ட 
அடைக்காய்‌ அளவு சிறிய வலம்புரிச்சங்கை கன்று 
கீறலோசை எழுப்புவதுபோல முழக்கி “சேதிநாட்டு 
அரசியர்‌ கரேணுமதியும்‌ பிந்துமதியும்‌ 
எழுந்தருள்கிறார்கள்‌” என்று அறிவித்து முன்னால்‌ 
சென்றாள்‌. முழவை முழக்கியபடி விறலியும்‌ அவளுக்குப்‌ 
பின்னால்‌ மங்கலத்தாலத்துடன்‌ அணிப்பரத்தையும்‌ 
நடந்தனர்‌. கரேணுமதி “நமக்கு மங்கலங்கள்‌ வேண்டாம்‌ 
என்று எவரேனும்‌ ஆணையிட்டதுண்டா என்று பின்னர்‌ 
இச்சேடியிடம்‌ விசாரித்து தெரிந்துகொள்‌. அவ்வாறு 

ணையிட்டவர்‌ எவரென்றாலும்‌ நாம்‌ எவர்‌ என்று 
அவருக்கு சொல்ல வேண்டியுள்ளது” என்றாள்‌. பிந்துமதி 
“ஆம்‌, நானும்‌ அதையே எண்ணினேன்‌” என்றாள்‌. 


பேரவையின்‌ வாயிலை அடைந்ததும்‌ மூர்த்தை 
சங்கொலி எழுப்பியபடி இளவரசியின்‌ வருகையை 
அறிவிக்க அங்கிருந்த சுரேசர்‌ திகைப்புடன்‌ நோக்கி 
மறுகணமே தன்னை ஒருக்கூட்டிக்கொண்டு 
தலைவணங்கி “அவைமங்கலம்‌ அமைந்துவிட்டது, 
அரசியரே. இவ்வழியாக தாங்கள்‌ இருக்கைக்கு 


செல்லலாம்‌” என்றார்‌. மூர்த்தை சங்கொலி எழுப்பியபடி 
அவைக்குள்‌ நுழைவதா என்று தயங்க சுரேசர்‌ 
வலப்பக்கமாக திரும்பி அகலும்படி அவளிடம்‌ 
கைகாட்டினார்‌. கரேணுமதி “எங்கு செல்கிறாய்‌? அவை 
நுழைந்து எங்கள்‌ வரவை அறிவி” என்றாள்‌. 


சுரேசர்‌ விழிகளில்‌ சினம்‌ எழ “அவ்வழக்கம்‌ இங்கில்லை 
அரசி, இந்திரப்பிரஸ்தத்திலேயே அது 
கடைப்பிடிக்கப்பட்டதில்லை” என்றார்‌. “எங்கள்‌ வரவை 
அவை அறியவேண்டும்‌. எங்கள்‌ குடிவழக்கத்தை 
நாங்கள்‌ கைவிட இயலாது” என்றாள்‌ கரேணுமதி. 
“அனைத்து அரசியரும்‌ இவ்வாறு அறிவிக்கப்பட்டு 
வந்தமைந்தால்‌ அவைநிகழ்வில்‌ பெரும்பகுதி அதற்கே 
ஆகும்‌” என்றார்‌ சுரேசர்‌. கரேணுமதி இதழ்வளைய 
புன்னகைத்து “ஷத்ரிய குடிப்பிறந்த அரசியருக்கு மட்டும்‌ 
உரிய முறைமை இது” என்று உரைத்து மூர்த்தையிடம்‌ 
உள்ளே செல்லும்படி கைகாட்டினாள்‌. 


மூர்த்தை உள்ளே நுழைந்து சங்கொலி எழுப்பி 
இளவரசியரின்‌ வருகையை அறிவித்தாள்‌. மங்கல 
இசையுடன்‌ விறலியும்‌ தாலத்துடன்‌ அணிப்பரத்தையும்‌ 
உள்ளே நுழைந்து இரு பக்கங்களிலாக விலகினர்‌. 
நிமிர்ந்த தலையுடன்‌ கரேணுமதி தன்‌ மேலாடையை 
வலக்கையால்‌ பற்றி இடக்கையால்‌ கூந்தல்‌ அலைகளை 
சீர்படுத்தியபடி மகளிர்‌ அறைக்குள்‌ நுழைந்தாள்‌. 
அவளுக்குப்‌ பின்னால்‌ பிந்துமதி இருபுறமும்‌ கூர்ந்து 
நோக்கியபடி வந்தாள்‌. அவைக்கூடமே மிகச்‌ சிறிதாக 
இருந்ததை வெண்பட்டுக்கு அப்பால்‌ காணமுடிந்தது. 
நூறுபேர்‌ சிறுபீடங்களில்‌ தோள்முட்ட கைகள்‌ முட்ட 
அமர்ந்திருந்தார்கள்‌. தலைக்குமேல்‌ கொத்துவிளக்கு 
சுடரின்றி தொங்கியது. 


மகளிர்‌ அவையில்‌ குந்தி வெண்பட்டு விரிக்கப்பட்ட 
பீடத்தில்‌ அமர்ந்திருந்தாள்‌. அவளருகே தேவிகையும்‌ 
விஜயையும்‌ அமர்ந்திருக்க இரு சேடியர்‌ பின்னால்‌ 
நின்றிருந்தனர்‌. கரேணுமதி அங்கிருந்த சேடியிடம்‌ தங்கள்‌ 
பீடங்களில்‌ பட்டு விரிக்கும்படி மெல்லிய குரலில்‌ 
சொன்னாள்‌. சேடி அங்குமிங்கும்‌ நோக்கியபின்‌ 
அருகிருந்த கூடையிலிருந்து இரு பட்டுகளை எடுத்து 
அப்பீடத்தில்‌ விரித்து அமரும்படி பணிவுடன்‌ 
கைகாட்டினாள்‌. கரேணுமதி அமர்ந்ததும்‌ அவளருகே 
பிந்துமதி அமர்ந்தாள்‌. கரேணுமதி தன்‌ ஆடைகளை 
சீர்ப்படுத்த மூர்த்தையிடம்‌ கண்காட்ட அவள்‌ 
இடைப்பட்டின்‌ மடிப்புகளை அடுக்கியமைத்தாள்‌. 
கூந்தல்‌ பின்னலை எடுத்து வியர்வை ஒற்றினாள்‌. 


பிந்துமதி நீள்மூச்சுவிட்டு உடலை எளிதாக்கி 
அமர்ந்தாள்‌. சேடி அவள்‌ ஆடைகளை 
சீர்ப்படுத்தியபோது ஏதோ உள்ளுணர்வு எழ திரும்பி 
கரேணுமதியின்‌ கைகளை நோக்கினாள்‌. அவை 

டையின்‌ முனையைப்‌ பற்றி கசக்கிக்கொண்டிருந்தன. 
நூல்களை பிரிக்கின்றனவா என அவள்‌ கூர்ந்து 
நோக்கினாள்‌. இல்லையென்று உணர்ந்ததும்‌ நேற்றிரவு 
கண்டதும்‌ விழிமயக்கோ என தோன்றியது. 

[1௨261] அவை முன்னரே நடந்துகொண்டிருந்தமையால்‌ 
அவர்கள்‌ உள்ளே நுழைந்த அறிவிப்பு காற்றில்‌ சருகென 
சிறிய சலசலப்பை உருவாக்கி அலையமைந்தது. 
அனைவரும்‌ பிறிதொன்றுக்காக காத்திருந்தனர்‌. 
அவர்களை எவரும்‌ பொருட்படுத்தவில்லை என்று 
உணர்ந்த கரேணுமதி நீள்மூச்செறிந்து “காற்றோட்டம்‌ 
இல்லாத இடுங்கலான இடத்தில்‌ இந்த பீடங்களைப்‌ போட 
முடிவெடுத்தவன்‌ எவன்‌?” என்றாள்‌. பிந்துமதி குந்தியை 
நோக்கினாள்‌. அவைக்கு விழியளித்திருந்த குந்தி 
அவர்களை திரும்பிப்‌ பார்க்கவில்லை. தேவிகையும்‌ 
விஜயையும்‌ மட்டும்‌ திரும்பிப்பார்த்து தலைவணங்கினர்‌. 
கரேணுமதி அவ்வணக்கத்தை ஏற்றதாக தலையசைத்த 
பின்‌ நோக்கை திருப்பிக்கொண்டாள்‌. 


பிந்துமதி “அவை நிகழ்வுகள்‌ சிறந்த முறையில்‌ 
நடிக்கப்படுகின்றன என்று தோன்றுகிறது, மூத்தவளே” 
என்றாள்‌. கரேணுமதி புன்னகைத்து “என்ன?” என்றாள்‌. 
“அரசர்‌ அந்தணருக்கும்‌ பாவலருக்கும்‌ சூதருக்கும்‌ 
கொடைகள்‌ அளிக்கிறார்‌” என்றாள்‌. கரேணுமதி அவை 
மேடையை நோக்க மூவர்‌ மூவராக மேடையேறி சூதர்கள்‌ 
யுதிஷ்டிரரிடமிருந்து பொன்‌, வெள்ளி நாணயங்களை 
பரிசெனப்‌ பெற்று தலைவணங்கி புறம்காட்டாது 
இறங்கினர்‌. “அந்த நாணயங்களைக்கொண்டு அவர்கள்‌ 
மொந்தைக்‌ கள்‌ வாங்கி அருந்தலாம்‌. இந்நகரில்‌ அதுவே 
நன்றல்லவா?” என்றாள்‌ கரேணுமதி. 


பிந்துமதி அவையை விழிதுழாவியபின்‌ “இளைய 
யாதவர்‌ அவையமர்ந்திருக்கிறார்‌. பார்த்தீர்களல்லவா?” 
என்றாள்‌. கரேணுமதி விழி அலைய தேடி இளைய 
யாதவரை நோக்கு தொட்டு “ஆம்‌, ஏன்‌ அங்கே 
அமர்ந்திருக்கிறார்‌?” என்றாள்‌. “அவர்‌ அரசர்‌ அல்ல 
என்பதனால்‌” என்றாள்‌ பிந்துமதி. மீண்டும்‌ நோக்கிவிட்டு 
“அருகே சாத்யகியும்‌ இல்லை” என்றாள்‌ கரேணுமதி. 
“அவர்‌ தன்னை இளையவரின்‌ அணுக்கக்காவலர்‌ 
என்றே அமைத்துக்கொண்டிருக்கிறார்‌. ஆகவே 
அவையமர்வதில்லை போலும்‌” என்றாள்‌ பிந்துமதி. 
கரேணுமதி “நன்று, முடியிலா யாதவரின்‌ முதற்காவலர்‌ 
பணியின்பொருட்டு சத்யகரின்‌ மைந்தர்‌ என்னும்‌ 


நிலையை துறந்துவிட்டாரா?” என்றாள்‌. 


“அவ்வாறுதான்‌ சொன்னார்கள்‌. யாதவபுரியின்‌ 
இளவரசுப்‌ பட்டத்தை அவர்‌ துறந்தபோது தன்‌ 
குடிமூத்தாரிடம்‌ தான்‌ சூடிய அனைத்தையும்‌ தன்‌ 
உடலிலிருந்து விலக்க முடியும்‌ என்றும்‌ தோளிலும்‌ 
நெஞ்சிலும்‌ பொறிக்கப்பட்ட ஐந்து அடிமை 
முத்திரைகளை தன்‌ உடலிலிருந்து சிதையன்று மட்டுமே 
அகற்ற முடியும்‌ என்றும்‌ சொன்னாராம்‌.” கரேணுமதி 
புன்னகைத்து “எங்கிருந்தாலும்‌ தங்கள்‌ 
இடமென்னவென்று உள்ளிருந்தெழும்‌ ஆணையால்‌ 
மானுடர்‌ முடிவெடுக்கிறார்கள்‌. முன்பொருமுறை 
அந்தணர்‌ அவையில்‌ மாற்றுருக்கொண்டு சூத்திரன்‌ 
ஒருவன்‌ அமர்ந்தான்‌. அன்னமிட்டு 
நெய்யூற்றுகையிலேயே அவன்‌ தன்னை காட்டிவிட்டான்‌. 
நெய்நிறை ஏனத்தின்‌ அடியில்‌ கைவைத்து தள்ளி 
மொத்த நெய்யையும்‌ தன்‌ இலையில்‌ 
கவிழ்த்துக்கொண்டான்‌. அக்கணமே அவன்‌ 
தோளைப்பற்றி காவலர்‌ உசாவியபோது உண்மை 
தெரிந்தது” என்றாள்‌. 


குந்தி திரும்பி தேவிகையிடம்‌ ஏதோ சொல்ல தேவிகை 
அதை விஜயையிடம்‌ சொன்னாள்‌. விஜயை 
கரேணுமதியிடம்‌ சற்று சரிந்து “மகளிர்‌ அவையில்‌ 
இருக்கையில்‌ தனியுரையாடல்‌ தேவையில்லையென்று 
பேரரசி ஆணையிடுகிறார்‌” என்றாள்‌. கரேணுமதி முகம்‌ 
சிறுத்து “நன்று” என்று பற்களைக்‌ கடித்தபடி 
சொன்னாள்‌. விஜயை மறுபக்கம்‌ திரும்பியதும்‌ 
கரேணுமதி திரும்பி பிந்துமதியின்‌ விழிகளை பார்த்தாள்‌. 
பிந்துமதி மெல்ல தலையசைத்தாள்‌. கரேணுமதி 
மெல்லிய சீறலாக “இதை ஓர்‌ அரசவையென்று 
எண்ணுகிறாள்‌ முதுமகள்‌, நன்று” என்றாள்‌. பிந்துமதி 
அவள்‌ கையை பார்த்தாள்‌. நெஞ்சு அதிர நோக்கை 
விலக்கிக்கொண்டாள்‌. அவள்‌ விரல்கள்‌ ஆடையின்‌ 
விளிம்பிலிருந்த பொன்னூலை பிரித்து 
எடுத்துக்கொண்டிருந்தன. 


அரசமுறைமைகள்‌ அனைத்தும்‌ முடிவடைந்ததும்‌ 
செளனகர்‌ கைகாட்ட நிமித்திகன்‌ வெள்ளிக்கோலைத்‌ 
தூக்கி மும்முறை சுழற்றியபடி அவை மேடையிலேறி 
தலைக்கு மேல்‌ கோலைத்‌ தூக்கிக்‌ காட்டினான்‌. அவை 
கலைவடங்கி அமைதியடைந்தது வந்தமைந்த பறவை 
சிறகுகளை கலைத்தடுக்கி வெண்சங்கென்றாவதுபோல 
என பிந்துமதி நினைத்தாள்‌. ஏன்‌ அந்த ஒப்புமை 
உள்ளத்திலெழுந்தது என வியந்துகொண்டாள்‌. 


யுதிஷ்டிரர்‌ தாடியை நீவியபடி தொய்ந்த தோள்களுடன்‌ 
அமர்ந்திருந்தார்‌. பீமன்‌ கைகளை மார்பில்‌ கட்டியபடி 
நிமிர்ந்து அமர்ந்து தன்‌ காலடிகளை நோக்கி 
விழிதழைத்திருந்தான்‌. அவனருகே மேலிருந்து 
உதிர்ந்தவன்போல அர்ஜுனன்‌. 


நிமித்திகன்‌ உரத்த குரலில்‌ “அவையீரே, சான்றோரே, 
குடிமூத்தோரே, அரசரின்‌ குரல்‌ என்று இந்த அவை நின்று 
இதை அறிவிக்கிறேன்‌. நம்‌ அவையின்‌ சொல்கொண்டு 
அஸ்தினபுரிக்குச்‌ சென்று தூதுரைத்து அவர்களின்‌ 
செய்தியுடன்‌ மீண்டுவந்த இளைய யாதவர்‌ இங்கு 
அவையமர்ந்திருக்கிறார்‌. அங்கு நிகழ்ந்தவற்றையும்‌ இனி 
இங்கு ட வத்தக்‌ குறித்து அவர்‌ உரைப்பார்‌. 
அவையினரின்‌ எண்ணம்‌ உசாவி மூத்தோர்‌ 
விழைவறிந்து நீத்தோருக்கும்‌ தெய்வங்களுக்கும்‌ உகக்கும்‌ 
முடிவை அரசர்‌ இந்த அவையில்‌ அறிவிப்பார்‌. ஆம்‌, 
அவ்வாறே ஆகுக!” என்றபின்‌ மீண்டும்‌ 
வெள்ளிக்கோலை மும்முறை சுழற்றி தலைவணங்கி 
அகன்றான்‌. 


இளைய யாதவர்‌ தன்‌ மீது அனைத்து நோட்டங்களும்‌ 
அமைந்திருப்பதை உணர்ந்தவராக புன்னகையுடன்‌ 
எழுந்தார்‌. மூச்சொலியாக “கொலைப்‌ புன்னகை!” 
என்றாள்‌ கரேணுமதி. ஆனால்‌ அத்தருணம்‌ பிந்துமதி 
அச்சொல்லை வெறுத்தாள்‌. மறுகணம்‌ அப்போது தானும்‌ 
ஒரு வசைச்சொல்லையே கூறியிருப்போமோ என்னும்‌ 
எண்ணம்‌ எழுந்தது. இளைய யாதவர்‌ யுதிஷ்டிரரை 
நோக்கி தலைவணங்கிவிட்டு “அவை வெல்க! அமர்ந்த 
மூத்தோர்‌ வாழ்க! அரசரின்‌ முடி பொலிக! அவையோரே, 
நான்‌ அரசரின்‌ ஆணைபெற்று அஸ்தினபுரிக்கு 
கிளம்பினேன்‌. அங்கு சென்று தூதுரைத்து மீண்டதையும்‌ 
அதன்‌ விளைவென திரண்டதையும்‌ சொல்லும்படி 
பணிக்கப்பட்டிருக்கிறேன்‌” என்றார்‌. 


“அவையிீரே, உபப்பிலாவ்யத்திலிருந்து கிளம்பி 
அஸ்தினபுரிநாட்டின்‌ எல்லையை நான்‌ கடந்ததுமே 
கெளரவர்களின்‌ அமைச்சர்களும்‌ ஒற்றர்‌ தலைவர்களும்‌ 
என்னை அணுகி அரச விருந்தினராக அமையும்படி 
கோரினர்‌. தங்கள்‌ காவல்மாளிகையில்‌ தங்கி 
இளைப்பாறி அவர்கள்‌ அளித்த பெருந்தேரில்‌ 
நகர்நுழையும்படி வற்புறுத்தினர்‌. அரசரின்‌ 
ஆணையென்றும்‌, பின்னர்‌ பேரரசரின்‌ மன்றாட்டென்றும்‌ 
அது முன்வைக்கப்பட்டது. நான்‌ முடிகொண்ட அரசன்‌ 
அல்ல என்பதனால்‌ எளிய யாதவனாக அந்நகர்‌ 
புகவிருப்பதாகச்‌ சொல்லி அதை முற்றிலும்‌ மறுத்தேன்‌. 


மரத்தடிகளில்‌ பகல்‌ தங்கியும்‌ சாவடிகளில்‌ இரவுறங்கியும்‌ 
அஸ்தினபுரிக்குச்‌ சென்றேன்‌.” 


அவர்‌ ஏன்‌ அத்தனை விரிவாகச்‌ சொல்கிறார்‌ என 
பிந்துமதி எண்ணினாள்‌. “நகர்‌ வாயிலில்‌ எனக்காக 
விகர்ணனும்‌ யுயுத்ஸுவும்‌ காத்து நின்றிருந்தனர்‌. 
நகரினூடாக நான்‌ சென்றபோது அஸ்தினபுரியின்‌ 
குடிகள்‌ என்னை அயலவன்போல பகைவிழிகொண்டு 
நோக்கினர்‌. என்‌ அகல்வுக்குப்‌ பின்‌ என்‌ வருகைநோக்கம்‌ 
குறித்து அலர்‌ எழுவதை கேட்டுக்கொண்டே சென்றேன்‌. 
அவையோரே, அஸ்தினபுரியின்‌ யாதவரும்‌ என்னை 
விலக்கிநோக்குவதையே உணர்ந்தேன்‌. அவர்கள்‌ 
விலக்குவதோடு விலக்குவதை பிறருக்குக்‌ காட்டவும்‌ 
வேண்டும்‌ என்னும்‌ நிலையில்‌ இருப்பவர்கள்‌.” 


“அரண்மனை முகப்பில்‌ என்னை விதுரர்‌ வரவேற்றார்‌. 
யாதவருக்குரிய எளிய முகமனை சொன்னார்‌. என்னை 
அரச விருந்தினருக்குரிய மாளிகைக்கு அழைத்துச்செல்ல 
யுயுத்ஸு முற்பட்டபோது அதை மறுத்து 
அரசதூதருக்குரிய எளிய தங்குமிடத்தை கோரிப்‌ 
பெற்றேன்‌. என்‌ சொற்கள்‌ மீது எந்தத்‌ திரையும்‌ விழ 
ஒப்பமாட்டேன்‌ என்பதை அதனூடாக 
தெளிவுபடுத்தினேன்‌. அன்று உச்சிப்பொழுதில்‌ விதுரரின்‌ 
இல்லத்திற்குச்‌ சென்று உணவருந்தினேன்‌. அங்கே 
நாங்கள்‌ ஒரு சொல்லேனும்‌ அரசுசூழ்தல்‌ சார்ந்து 
பேசிக்கொள்ளவில்லை. விதுரர்‌ சோர்ந்திருந்தார்‌. 
சொல்லில்‌ நம்பிக்கை இழந்திருந்தார்‌. நீர்நிலைகள்‌ மேல்‌ 
இரவு என முதுமை விரைந்து அவர்மேல்‌ 
படர்ந்துகொண்டிருப்பதைக்‌ கண்டேன்‌.” 


“மாலை என்னை சந்திக்க விகர்ணனும்‌ அவன்‌ 
துணைவியும்‌ வந்தனர்‌. அறத்தில்‌ நிற்போம்‌ என்றும்‌ எந்த 
அவையிலும்‌ அதையே உரைப்போம்‌ என்றும்‌ அவர்கள்‌ 
எனக்கு சொல்லளித்தனர்‌” என்று இளைய யாதவர்‌ 
தொடர்ந்தார்‌. அவர்‌ அவர்களுடனான சந்திப்பை 
விரித்துரைத்தார்‌. மச்சகுலத்தவளான தாரையின்‌ 
எளிமையான அழகை விரித்துரைத்தார்‌. விகர்ணன்‌ 
அறம்நிற்பதன்பொருட்டு கொண்டிருக்கும்‌ துயரைக்‌ 
குறித்து சொன்னார்‌. வேண்டுமென்றே அவையின்‌ 
உளக்குவிப்பை தளரச்செய்கிறார்‌ என பிந்துமதி 
புரிந்துகொண்டாள்‌. அவர்கள்‌ அவர்‌ 
சொல்வனவற்றின்மேல்‌ சொல்லாடல்‌ நிகழ்த்தும்‌ 
எண்ணத்திலிருந்தனர்‌. மெல்ல மெல்ல அவர்களின்‌ 
உடல்கள்‌ தளர்வுற்றன. அவர்கள்‌ கூர்ந்‌ 
செவிகொள்ளாதவர்களானதை விழிகள்‌ காட்டின. 


“மறுநாள்‌ பேரவையில்‌ அமர்ந்து அங்கு நிகழ்வதை 
கூர்ந்து நோக்கினேன்‌. பீஷ்மரும்‌ துரோணரும்‌ கிருபரும்‌ 
அறுதிநிலை கொண்டுவிட்டனர்‌ என்பதை அவர்களின்‌ 
உடல்களிலிருந்து அறிந்தேன்‌. முற்றிலும்‌ இறுகி 
பிறிதொன்றிலா நிலையில்‌ துரியோதனர்‌ இருப்பதை 
கண்டேன்‌. அவர்‌ இளையோர்‌ அவரது விரிந்த 
உடலென்றே தெரிந்தனர்‌. ஒருபோதும்‌ ஒன்றும்‌ பிழைபடப்‌ 
போவதில்லை என்றுணர்ந்த 
நிறைவமைதியுடனிருந்தனர்‌ சகுனியும்‌ கணிகரும்‌” 
என்று இளைய யாதவர்‌ தொடர்ந்தார்‌. அவையின்‌ 
உளநிலையில்‌ இருந்த பதற்றத்தை, அவர்களின்‌ 
உடல்களில்‌ குடிகொண்டு விம்மிய குருதிவிடாய்கொண்ட 
போர்த்தெய்வங்களைப்பற்றி கூறினார்‌. 


“அவையோரே, நான்‌ அஸ்தினபுரியின்‌ அவையில்‌ 
எழுந்து சஞ்சயன்‌ இங்கு வந்து உரைத்ததை கூறினேன்‌” 
என்று அவர்‌ தொடர்ந்தபோது அவையில்‌ ஆர்வம்‌ 
மிகவில்லை. விழிகள்‌ வெறுமனே மலைத்துத்‌ திறந்து 
இலைகளிலமர்ந்த மின்மினிகள்போல போதிய 
ஒளியில்லாத சிற்றவையின்‌ வெளியை நிறைத்திருந்தன. 
“பாண்டவராகிய யுதிஷ்டிரர்‌ தந்தையின்‌ ஆணையை 
தலைமேற்கொண்டு பிறிதொன்றும்‌ கோராது 
போர்‌ஒழிந்ததை அவர்களுக்கு உரைத்தேன்‌. இனி 
பாண்டவர்கள்‌ அறியா நிலம்‌ சென்று குலமிலிகளாக 
வாழ்வார்கள்‌ என்றும்‌, தங்கள்‌ கொடிவழியினருக்கு 
தங்கள்‌ தோளாலும்‌ அம்பாலும்‌ ஈட்டும்‌ நிலத்தையும்‌ 
செல்வத்தையுமே விட்டுச்செல்வார்கள்‌ என்றும்‌ 
கூறினேன்‌. வேடர்களாகவும்‌ மச்சர்களாகவும்‌ 
பாண்டுவின்‌ குருதி பரவும்‌ என்றும்‌ அதுவே தந்தையின்‌ 
ஆணையென்றால்‌ அவ்வாறே ஆகுக என்றும்‌ யுதிஷ்டிரர்‌ 
கூறியதாக சொன்னேன்‌.” 


“அப்போதுதான்‌ விகர்ணன்‌ எழுந்து உரத்த குரலில்‌ 
திருதராஷ்டிரர்‌ தன்‌ மைந்தர்களான கெளரவருக்கு 
ஆணையிடாது இளையோர்‌ மைந்தருக்கு 
ஆணையிட்டது ஏன்‌ என்றான்‌. தன்‌ குருதியை 
நம்பினால்‌ முதற்சொல்லை நேர்மைந்தருக்கு அல்லவா 
அளித்திருப்பார்‌ என்றான்‌. என்‌ அன்னையின்‌ கற்பை 
அவர்‌ அவையில்‌ மறுக்கிறார்‌ என்றே பொருள்‌ என்றான்‌.” 
மிக இயல்பான ஒழுக்கில்‌ அவர்‌ அதை 
சொல்லிச்சென்றமையால்‌ அவையில்‌ 
உணர்வெதிரொலிகள்‌ ஏதும்‌ எழவில்லை. அவர்கள்‌ 
அந்நிகழ்வை புரிந்துகொள்ளவேயில்லை என்று 
பிந்துமதிக்கு தோன்றியது. அவருடைய எண்ணமும்‌ 
அதுதானா என்று ஐயமெழுந்தது. 


“அன்னை காந்தாரி ஆண்களின்‌ அவையில்‌ கற்பை 
நிறுவும்‌ பொறுப்பு காந்தாரப்‌ பெண்டிருக்கில்லை என்று 
சொல்லிவிட்டார்‌. அச்சொல்‌ திருதராஷ்டிரரை 
கிளர்த்தியது. அவையெழுந்து இரு கைகளையும்‌ நீட்டி 
விழிநீர்‌ மார்பில்‌ வழிய தன்‌ மைந்தர்களிடம்‌ 
மன்றாடினார்‌. குலநெறி பேணவேண்டும்‌ என்றும்‌ 
அறத்தில்‌ நிற்க வேண்டுமென்றும்‌ கூறினார்‌. பாதி 
நாட்டையும்‌ கருவூலத்தில்‌ உகந்ததையும்‌ 
இந்திரப்பிரஸ்தத்தையும்‌ தன்‌ இளையோன்‌ 
மைந்தர்களுக்கு அளிக்க வேண்டுமென்றும்‌ சொன்னார்‌. 
தந்தையென்றும்‌, துயர்கொண்ட முதியோன்‌ என்றும்‌ 
நின்று கோருவதாகச்‌ சொல்லி விம்மியமுதார்‌.” 


“அவருடைய சொற்களை ஏற்று யுதிஷ்டிரரின்‌ 
அனைத்துரிமைகளையும்‌ அளித்து உடன்குருதியினர்‌ 
என தோள்தழுவி ஒற்றுமை கொள்வதே கெளரவருக்கு 
உகந்தது என்றார்‌ பீஷ்மர்‌. துரோணரும்‌ கிருபரும்‌ 
அவ்வாறே உரைத்தனர்‌” என்றார்‌ இளைய யாதவர்‌. அதே 
ஒழுக்கில்‌ இயல்பான சொற்களில்‌ “ஆனால்‌ துரியோதனர்‌ 
அவையிலெழுந்து ஒரு பிடி மண்ணும்‌ ஒரு துளிப்‌ 
பொன்னும்‌ பாண்டவருக்கு அளிக்கப்பட 
முடியாதென்றும்‌ அதன்பொருட்டு தந்தையைத்‌ 
துறப்பதற்கு ஒருக்கமென்றும்‌ அறிவித்தார்‌” என்றார்‌. 


“அவை அதற்கு என்ன மறுமொழி சொல்கிறதென்று நான்‌ 
நோக்கினேன்‌. துரியோதனரே அஸ்தினபுரியின்‌ 
குடிகளுக்கு அவ்வுரிமையை அளித்தார்‌. அவ்வவை 
விரும்பினால்‌ தன்னை முடிநீக்கம்‌ செய்யலாம்‌ என்றும்‌ 
விழைபவர்கள்‌ எழுந்து கோல்தூக்குமாறும்‌ 
அறைகூவினார்‌. அவை அவரைப்‌ போற்றி பேரொலி 
எழுப்பியது. அங்கிருந்த குடித்தலைவர்கள்‌ அனைவரும்‌ 
துரியோதனரின்‌ கூற்றை முழுதேற்றுக்கொண்டனர்‌. 
அம்முடிவுக்கு முழுதும்‌ கட்டுப்படுவதாக பீஷ்மர்‌ 
முன்னரே அறிவித்திருந்தமையால்‌ அவரும்‌ அதை 
ஏற்றார்‌. பீஷ்மரின்‌ வழிநிற்பவர்களாகிய கிருபரும்‌ 
துரோணரும்‌ அதை ஏற்றனர்‌.” 


“மறுநாள்‌ அவையின்‌ இறுதி முடிவு விதுரரால்‌ அவையில்‌ 
என்னிடம்‌ அறிவிக்கப்பட்டது” என்றார்‌ இளைய யாதவர்‌. 
“அவர்கள்‌ நம்மிடம்‌ எந்த பேச்சுக்கும்‌ சித்தமாக இல்லை. 
நிலமோ செல்வமோ நமக்கு அளிக்கமாட்டோம்‌ என்பதே 
அஸ்தினபுரியின்‌ அரசர்‌ உபப்பிலாவ்யம்‌ அமர்ந்த 
யுதிஷ்டிரருக்கு அளிக்கும்‌ செய்தி.” அவை 
குழப்பத்திலாழ்ந்ததுபோல அமர்ந்திருந்தது. யுதிஷ்டிரர்‌ 
தன்‌ கைநகங்களை நோக்கிக்கொண்டிருந்தார்‌. அவர்‌ 


அருகே திரெளபதி சிலையென்று அமர்ந்திருந்தாள்‌. 
செளனகர்‌ மட்டும்‌ அவையில்‌ அமர்ந்திருந்தவர்களை 
மாறிமாறி முகம்நோக்கிக்கொண்டிருந்தார்‌. 


“இந்த அவை என்ன முடிவு எடுக்கப்போகிறது?” என்று 
பீமன்‌ அமர்ந்தபடியே கேட்டான்‌. செளனகர்‌ “அவை 
கூட்டாக முடிவெடுத்து...” என்று சொல்லத்தொடங்க 
“அனைத்தையும்‌ கைவிட்டு நினைத்த திசை நோக்கி 
செல்வதற்கு எதற்கு அவைசூழ்தல்‌? விலங்குகளும்‌ 
அதைத்தான்‌ செய்கின்றன” என்றான்‌ பீமன்‌. இளைய 
யாதவர்‌ “அவ்வாறு நாம்‌ நிலமொழிந்து சென்றாலும்‌ 
நம்மை படைமுகத்தில்‌ வென்று அழித்தாகவேண்டும்‌ 
என்று சகுனி துரியோதனரிடம்‌ சொல்லியிருப்பதாக 
விதுரர்‌ சொன்னார்‌” என்றார்‌. யுதிஷ்டிரர்‌ “அது என்ன 
முறை?” என்றார்‌. 


“அரசே, நானாக இருப்பினும்‌ அதையே செய்வேன்‌. 
ஏனென்றால்‌ நாம்‌ படைதிரட்டிவிட்டோம்‌. நேற்றுவரை 
பாரதவர்ஷத்தில்‌ இல்லாதிருந்த படை இது. 
நிஷாதர்களும்‌ கிராதர்களும்‌ அரக்கர்களும்‌ அசுரர்களும்‌ 
கொண்டது. நாம்‌ ஒழிந்தாலும்‌ இந்தப்‌ படை இங்கே 
இருக்கும்‌. இப்போது இதை கலைத்தாலும்‌ பாலில்‌ நெய்‌ 
என நுண்வடிவில்‌ இந்நிலத்தில்‌ இருந்துகொண்டிருக்கும்‌. 
இதை முற்றாக வென்று அடக்காமல்‌ இங்கே இனி 
ஷத்ரியர்‌ கோல்‌ நிலைகொள்ளாது” என்றார்‌ இளைய 
யாதவர்‌. 


யுதிஷ்டிரர்‌ துயருடன்‌ தலையை அசைத்தபடி 
“பிறிதொன்றை நான்‌ துரியோதனனிடமிருந்து 
எதிர்பார்க்கவும்‌ இல்லை, யாதவனே” என்றார்‌. பீமன்‌ 
“பிறகென்ன? தூது முடிந்துவிட்டது. நன்று. இனி ஆவதை 
பார்ப்போம்‌. என்ன செய்யப்போகிறோம்‌? 
உபப்பிலாவ்யத்தைத்‌ துறந்து நம்முடன்‌ வரத்துணியும்‌ 
குடிகளையும்‌ மைந்தரையும்‌ மனைவியரையும்‌ 
அழைத்துக்கொண்டு எத்திசைக்கு ஏகப்போகிறோம்‌? 
தக்கணமா, காமரூபமா, அன்றி வடக்கே கின்னர 
நாடுகளா?” என்றான்‌. யுதிஷ்டிரர்‌ முகம்சுளித்து “பொறு, 
மந்தா” என்றபின்‌ “யாதவனே, நீ அங்கு எதை உரைத்து 
மீண்டாய்‌? இந்த அவையில்‌ மீண்டும்‌ என்ன கூற 
விழைகிறாய்‌?” என்றார்‌. 


“நான்‌ அவையிலெழுந்து அங்கு நிகழ்ந்தவற்றை 
தங்களிடம்‌ வந்து சொல்லி மீள்கிறேன்‌” என்றேன்‌. 
“மீள்கிறேன்‌ என்றா?” என்றார்‌ யுதிஷ்டிரர்‌. “நாடோ 
செல்வமோ அளிக்கஇயலாதென்று அவன்‌ கூறிவிட்ட 


இறுக்கம்‌ ஏறியிருந்தது. 

அவள்‌ அசைவைக்கண்டு கண்விழித்து “தாங்கள்‌ சற்று 
ஓய்வெடுங்கள்‌ அரசி... நான்‌ வேண்டும்போது வந்து 
அழைக்கிறேன்‌” என்றாள்‌ சத்யசேனை. தேவையில்லை 
என்று அம்பிகை கையை அசைத்தாள்‌. பெருமூச்சுடன்‌ 
ஆடைகளைத்‌ திருத்திக்கொண்டு பீடத்தருகே ஒரு 
சிறுபீடத்தை இழுத்துப்போட்டு கால்களைத்‌ 
தூக்கிவைத்து அமர்ந்துகொண்டாள்‌. யானை தனக்கு 
வலிவந்தபின்னர்தான்‌ சரியான இடத்தைத்‌ 
தேடிச்செல்லும்‌ என்று அவள்‌ கேட்டிருந்தாள்‌. சரியான 
இடம்‌ அமைவது வரை அதற்கு வலி நீடிக்குமா என்ன? 


அவள்‌ யானைகளை பார்த்துக்கொண்டிருந்தாள்‌. 
யானை குறு வாலைச்‌ சுழற்றி பட்‌ பட்‌ என 
அறைந்துகொண்டது. தலையறுபட்ட பாம்பு போல வால்‌ 
துவண்டு சொடுக்கிக்கொண்டது. வாலை 
நனைத்துக்கொண்டு கோழை ஒழுகியது. கால்களைத்‌ 
தூக்கி வைத்துக்கொள்ளும்போது பாறைத்தோல்‌ உரசி 
ஒலித்தது. அதன்‌ கண்களில்‌ நோவின்‌ ஈரம்‌ வழிந்து 
தோல்சுருக்கங்களில்‌ பரவி ஊறி கீழிறங்கியது. அவள்‌ 
கண்விழித்து வாயைத்‌ துடைத்தபடி “என்ன ஒலி அது?” 
என்றாள்‌. “அக்கா கைகளால்‌ அடித்துக்கொள்கிறாள்‌ 
அரசி” என்றாள்‌ சத்யவிரதை. அம்பிகை 
பெருமூச்சுவிட்டபடி “விடியவிருக்கிறதா?” என்றாள்‌. 
“இரண்டாம்சாமம்‌ ஆகிறது. நாழிகைமணி 
சற்றுமுன்னர்தான்‌ ஒலித்தது” என்றாள்‌ சத்யவிரதை. 


அக்கணம்‌ அவர்களைக்‌ கிழித்துச்செல்வதுபோல ஓரு 
பேரலறல்‌ உள்ளிருந்து எழுந்தது. ஒரு மனிதத்‌ 
தொண்டை அவ்வொலியை எழுப்பமுடியாதென்று 
தோன்றியது. கைகால்கள்‌ நடுங்க எழுந்த அம்பிகை 
மூட்டுகள்‌ வலுவிழக்க மீண்டும்‌ அமர்ந்துகொண்டாள்‌. 
சத்யசேனையும்‌ சத்யவிரதையும்‌ ஓடிச்சென்று 
அறைவாயிவில்‌ நின்றனர்‌. அலறல்கள்‌ 
அறைச்சுவர்களை விரைக்கச்‌ செய்தன. தலைவிரித்த 
பேய்கள்‌ போல காற்றில்‌ நின்று சுழன்றாடின. சத்யசேனை 
“சுஸ்ரவை, நீங்கள்‌ உங்கள்‌ அறைகளுக்குச்‌ 
செல்லுங்கள்‌” என்றாள்‌. “அக்கா!” என சுஸ்ரவை ஏதோ 
சொல்லவர “இது என்‌ ஆணை!” என்றாள்‌ சத்யசேனை. 


சுஸ்ரவை நடுங்கிக்கொண்டு நின்ற தங்கைகளை 
கைகளால்‌ அணைத்து “வாருங்கள்‌” என்றாள்‌. அவர்கள்‌ 
விழித்த சிலைக்கண்களுடன்‌ திறந்து நடுங்கிய 
உதடுகளுடன்‌ கைகளை மார்பில்‌ கட்டியபடி 


பிறகென்ன?” என்று பீமன்‌ கேட்டான்‌. “அஸ்தினபுரியின்‌ 
ஊட்டுபுரையில்‌ உணவுண்ணும்‌ உரிமையை 
பெற்றுவரப்போகிறோமா?” யுதிஷ்டிரர்‌ “பொறு மந்தா, 
சினம்‌ பரிமாறுவதற்குரியதல்ல அவை” என்றார்‌. இளைய 
யாதவரிடம்‌ “நீ எண்ணுவதென்ன யாதவனே?” என்று 
கேட்டார்‌. 


இளைய யாதவர்‌ “மீண்டுமொரு தூதுடன்‌ செல்லலாம்‌ 
என்று நினைக்கிறேன்‌. அன்றிரவு விதுரரின்‌ 
தனியறையில்‌ சென்று அமர்ந்து அதை பேசி 
முடிவுசெய்துவிட்டே அங்கிருந்து கிளம்பினேன்‌” என்றார்‌. 
யுதிஷ்டிரர்‌ “கூறுக, எதுவாயினும்‌ உன்‌ ஆணை? என்றார்‌. 
“இன்னும்‌ சில நாட்களில்‌ அஸ்தினபுரியில்‌ 
ஷத்ரியப்பேரவை கூடப்போகிறது. ஜயத்ரதன்‌, 
அஸ்வத்தாமன்‌, சல்யர்‌, ஷத்ரிய மன்னர்கள்‌ அனைவரும்‌ 
அங்கு அவையமர்ந்திருப்பார்கள்‌. அங்கு சென்று 
மீண்டும்‌ ஒரு தூது உரைப்பேன்‌. தந்தையின்‌ ஆணையை 
தான்‌ மீறிவிட்டதை அந்த அவையில்‌ எப்படி 
துரியோதனர்‌ நிறுவுகிறார்‌ என்று பார்க்கிறேன்‌. அத்துடன்‌ 
நமது கோரிக்கையை இன்னும்‌ ஒரு படி கீழிறக்க 
சித்தமாகிறேன்‌” என்றார்‌. 


“என்ன கோரப்போகிறோம்‌?” என்று பீமன்‌ கேட்டான்‌. 
அவனை பொறுத்திருக்கும்படி கைகாட்டிய பின்‌ 
யுதிஷ்டிரர்‌ “நீயே கூறுக, யாதவனே. நாங்கள்‌ இனி எதை 
கோரமுடியும்‌?” என்றார்‌. இளைய யாதவர்‌ “இன்றைய 
அஸ்தினபுரி நாட்டின்‌ வடகிழக்கெல்லைக்‌ காட்டின்‌ 
அருகே ஐந்து ஊர்களை கோரிப்பெறுகிறேன்‌” என்றார்‌. 
“ஐந்து ஊர்களா? எவருக்கு? எனக்கு எவரும்‌ ஊரளிக்க 
வேண்டியதில்லை” என்று பீமன்‌ சொன்னான்‌. “பொறு, 
மந்தா” என்று சீற்றத்துடன்‌ யுதிஷ்டிரர்‌ சொன்னார்‌. 
“யாதவனே, ஐந்து ஊர்கள்‌ நமக்கு எதற்கு? 
அதைக்கொண்டு நாம்‌ இயற்றுவதென்ன?” 


“ஐந்து ஊர்கள்‌ அமைந்தால்‌ நம்‌ குடியினரை அங்கு 
வரவழைக்க முடியும்‌. வடகிழக்கென்பது 
பெருங்காடுகளின்‌ விளிம்பு. குடி பெருக நம்‌ நிலம்‌ 
பெருகும்‌” என்றார்‌ இளைய யாதவர்‌. “இங்கிருந்து அறியா 
நிலம்‌ ஒன்றுக்குச்‌ சென்று அங்கொரு அரசு அமைத்தல்‌ 
எளிதல்ல. நாம்‌ நிலம்‌ வெல்லலாம்‌, குடியமைய 
நெடுங்காலமாகும்‌. தொல்குடிகள்‌ பிறரை அரசரென 
ஏற்பதில்லை என்று அறிவீர்கள்‌. மூத்த குடிகள்‌ 
தொல்மூதாதையர்‌ வகுத்த நீரெல்லைகளைக்‌ கடந்து 
செல்வதுமில்லை. அஸ்தினபுரியின்‌ எல்லைக்குள்‌ 
என்றால்‌ நம்‌ மக்கள்‌ நம்முடன்‌ வருவார்கள்‌.” பீமன்‌ “நாம்‌ 


நமக்குரிய அனைத்தையும்‌ புதிதாக ஈட்டுவோம்‌... 
பாரதவர்ஷத்தில்‌ அரிய நிலங்கள்‌ பல உள்ளன. நம்‌ 
வில்லும்‌ வேலும்‌ காவலென அமையுமென்றால்‌ நமக்கு 
அரசுரிமை அளிக்கும்‌ குலங்களும்‌ உள்ளன, நான்‌ 
அறிவேன்‌” என்றான்‌. 


“அது எளிதல்ல, இளையவரே” என்றார்‌ இளைய யாதவர்‌. 
“உங்கள்‌ தோளாற்றலும்‌ அர்ஜுனனின்‌ வில்லாற்றலும்‌ 
உங்களுக்கு நலம்‌ பயப்பதே. கூடவே தீங்கும்‌ பயப்பவை. 
நீங்கள்‌ எங்கு குடியேறினாலும்‌ அங்கு ஒரு புது அரசு 
நாளடைவில்‌ எழுமென்பதை சூழ இருக்கும்‌ பிற அரசர்‌ 
உடனே உணர்வார்கள்‌. உங்களை முளையிலேயே 
அழிக்கவே அவர்கள்‌ முனைவார்கள்‌. அது உங்களுக்கு 
இடர்‌, உங்களை ஏற்றவர்களுக்கு அழிவு.” பீமன்‌ 
ஒவ்வாமையுடன்‌ தலையசைத்தான்‌. “காலூன்றுவதற்கு 
ஒரு கைப்பிடி மண்‌ கிடைத்தால்‌ அங்கிருந்து பாண்டவக்‌ 
கொடிவழியினர்‌ கிளைத்தெழ முடியும்‌. ஐந்து ஊர்கள்‌ 
ஐந்து நகர்களாகும்‌. ஐந்து முகம்கொண்ட அரசாகும்‌” 
என்றார்‌ இளைய யாதவர்‌. 


“அதற்கு அவர்கள்‌ ஒப்புவார்களா?” என்று சகதேவன்‌ 
கேட்டான்‌. “ஒப்பக்கூடும்‌. ஏனெனில்‌ ஐந்து ஊர்களில்‌ 
நாம்‌ அமைய ஒப்புக்கொண்டால்‌ இப்போது 
நம்முடனிருக்கும்‌ பெரும்படை கலைக்கப்படும்‌. ஷத்ரிய 
வீரர்களால்‌ தலைமைதாங்கப்படாத நிஷாதர்களையும்‌ 
கிராதர்களையும்‌ சிதறடித்து அழிக்கலாமென்று சகுனி 
எண்ணக்கூடும்‌. நாம்‌ அந்த ஐந்து ஊர்களில்‌ இருந்து 
கிளம்பி அரசொன்றை அமைத்து அஸ்தினபுரிக்கு 
எதிர்நிற்பதென்றால்கூட இரண்டு தலைமுறைகளாவது 
ஆகும்‌. அதற்குள்‌ அஸ்தினபுரி பேரரசு என எழமுடியும்‌. 
அவர்கள்‌ நமக்கு பாதி நிலம்‌ மறுப்பதே துரியோதனர்‌ 
சத்ராஜித்‌ என அமரமுடியாதென்பதனால்தான்‌. ஐந்து 
ஊர்களைப்‌ பெற்றால்‌ நாம்‌ அரசர்கள்‌ அல்ல. 
அஸ்தினபுரியின்‌ அரசர்‌ மும்முடிசூடி அமர எந்தத்‌ 
தடையும்‌ இல்லை.” 


“இது மிகச்‌ சிறந்த சொல்லொப்பு என்றே நானும்‌ 
எண்ணுகிறேன்‌, மூத்தவரே” என்றான்‌ சகதேவன்‌. “நமக்கு 
அளித்ததுமாகும்‌, நம்மை ஒருபோதும்‌ எழ 
முடியாதவர்களாக ஆக்கி அரசுகளிடமிருந்து 
விலக்கியதுமாகும்‌. சற்றேனும்‌ அரசுசூழ்தல்‌ அறிந்த எவர்‌ 
இருந்தாலும்‌ இதை ஒப்புக்கொள்வார்கள்‌. அவர்கள்‌ 
ஐந்து ஊர்களையே நமக்கு அளித்தார்கள்‌ என்று சூதர்‌ 
பாடினால்‌ அது அவர்களுக்கு இழிவு. ஐந்து ஊர்களை 
நாம்‌ கோரினோம்‌ என்னும்போது அவ்விழிவு மறைகிறது. 


நாட்டையும்‌ கருவூலத்தையும்‌ நகரையும்‌ 
அளிப்பதென்பது தங்களுக்கு ஆற்றல்‌ மிக்க எதிரியை 
எஞ்சவிடுவது. ஐந்து ஊர்களே என்றால்‌ 
நூறாண்டுகளுக்கு பற்றிக்கொள்ளாத எரித்துளி என 
நம்மை எஞ்சவிடுவது. பழியின்றி வெல்வதுதான்‌ அது.” 


“அனைத்துக்கும்‌ மேலாக ஒவ்வொரு அவையிலும்‌ 
நம்மை சிறுமைப்படுத்தி மகிழவும்‌ கெளரவர்களுக்கு 
அது வாய்ப்பளிக்கிறது. ஆகவே அதை விடமாட்டார்கள்‌ 
என்று எண்ணுகின்றேன்‌” என்றான்‌ நகுலன்‌. பீமன்‌ உரத்த 
குரலில்‌ “மூத்தவரே, இவ்வாறு கிள்ளி வீசப்படும்‌ இத்துளி 
நிலத்தைக்கொண்டு நாம்‌ அடையபோவதென்ன, இரந்து 
நின்றோம்‌ எனும்‌ இழிவையன்றி? இவ்வைந்து 
ஊர்களையும்‌ எங்கள்‌ தோள்வல்லமையால்‌ வெல்ல 
முடியாதென்று மெய்யாகவே எண்ணுகிறீர்களா?” 
என்றான்‌. 

“இல்லை, இளையோனே. மிக விரைவிலேயே ஐந்து 
மடங்கு நிலத்தை வெல்லும்‌ ஆற்றல்‌ உங்களுக்குண்டு. 
ஆனால்‌ குடித்தலைவர்கள்‌ என்றே நாம்‌ 
கொள்ளப்படுவோம்‌. எந்த அரசவையிலும்‌ நம்மை 
அமர்த்தமாட்டார்கள்‌. அஸ்தினபுரியின்‌ எல்லைக்குள்‌ 
பாண்டுவின்‌ வழியென்று கைப்பிடி நிலமேனும்‌ 
நமக்கின்றி நாம்‌ பாண்டவர்கள்‌ அல்ல. நாம்‌ 
பாண்டவர்கள்‌ என்று சொல்லிக்கொள்வோம்‌, நாமன்றி 
பிறர்‌ அவ்வாறு கொள்ளமாட்டார்கள்‌. நம்மை சூதர்‌ 
பாடமாட்டார்கள்‌. புலவர்‌ அப்பெயர்‌ சொல்லி 
வழுத்தமாட்டார்கள்‌” என்றார்‌ யுதிஷ்டிரர்‌. 

“அதன்‌ பின்னர்‌ நீங்கள்‌ பாண்டவர்‌ என்று சொல்லி 
ஷத்ரியப்‌ படைகளை எங்கும்‌ திரட்டவும்‌ இயலாது. 
குலமும்‌ குடியும்‌ குறிப்பிட்ட சூழலில்‌ மட்டுமே 
செல்லுபடியாகும்‌ நாணயங்கள்‌. இவற்றை உதறி அறியா 
நிலங்களுக்குச்‌ சென்றால்‌ நிஷாதரென்றும்‌ 
அரக்கரென்றும்‌ அசுரரென்றுமே அறியப்படுவீர்கள்‌. 
நிஷாதர்‌ அரசராக முடியுமெனில்‌ அரசர்‌ 
நிஷாதருமாகக்கூடும்‌ என்று உணர்க! அஸ்தினபுரியின்‌ 
எல்லைக்குள்‌ ஐந்து சிற்றூர்கள்‌ இருப்பினும்கூட அவை 
உங்களை இத்தலைமுறையில்‌ பாண்டவர்கள்‌ என்று 
நிறுத்தும்‌” என்றார்‌ இளைய யாதவர்‌. “ஷத்ரிய அவையில்‌ 
நமக்கு ஆதரவாக ஆற்றலுள்ள சில குரல்கள்‌ 
எழாமலிருக்காது. அங்கு அஸ்வத்தாமர்‌ வருகிறார்‌. அறம்‌ 
அறிந்த உள்ளம்கொண்டவர்‌. அங்கரைக்கூட அதன்‌ 
பொருட்டு நாம்‌ எதிர்பார்க்கலாம்‌. ஒரு வலுவான குரல்‌ 
எழுந்தாலும்கூட துரியோதனர்‌ செவி சாய்க்காமல்‌ இருக்க 


இயலாது.” 


பீமன்‌ “அன்னை என்ன சொல்கிறார்‌? இப்போது அதுவே 
முதன்மை” என்றான்‌. “பாண்டுவின்‌ நிலத்தையும்‌ 
முடியையும்‌ கைக்கொள்ளாமல்‌ ஒருபோதும்‌ 
அமையமாட்டேன்‌ என்று இந்த அவையில்‌ வஞ்சினம்‌ 
உரைத்தவர்‌ அவரே.” கரேணுமதி “ஆம்‌, பாண்டுவின்‌ 
துணைவியென்ற முத்திரைக்‌ கணையாழி இல்லையேல்‌ 
காடுசென்று கன்றோட்ட வேண்டுமல்லவா?” என்றாள்‌. 
குந்தியின்‌ அருகே குனிந்த சேடி அவள்‌ தன்‌ மெலிந்த 
உதடுகளால்‌ நடுங்கும்‌ தலையுடன்‌ சொன்ன 
சொற்களைக்‌ கேட்டு தலையசைத்து அவைமேடைக்குச்‌ 
சென்று வணங்கினாள்‌. பேசுமாறு யுதிஷ்டிரர்‌ 
கைகாட்டினார்‌. 


“பேரரசி குந்தியின்‌ செய்தியை இந்த அவைக்கு சொல்ல 
விரும்புகிறேன்‌. அரசி விழைவது பாண்டுவின்‌ 
மண்ணையே. சிறிதோ பெரிதோ அது தன்‌ மைந்தரின்‌ 
குருதி உரிமை என்பது மட்டுமே அன்னைக்கு ஒரு 
பொருட்டென தெரிகிறது. ஐந்து ஊர்கள்‌, 
கருவூலத்திலிருந்து ஐந்து கலம்‌ பொன்‌, அது போதும்‌. 
தன்‌ மைந்தரை அன்னை நம்புகிறார்‌. என்றேனும்‌ 
பாண்டுவின்‌ கொடிவழி மைந்தர்‌ எழுந்து 
மும்முடிசூடுவார்கள்‌ என்று எதிர்பார்க்கிறார்‌” என்றாள்‌ 
சேடு. 


செளனகர்‌ “பாஞ்சாலத்தரசியின்‌ கருத்தையும்‌ அவை 
அறியட்டும்‌” என்றார்‌. திரெளபதி 
விழித்துக்கொள்பவள்போல்‌ உடலசைவுகொண்டு 
எழுந்து கைகூப்பி “அவையினர்‌ விழைவது 
எதுவாயினும்‌ எனக்கு ஒப்புதலே” என்றாள்‌. யுதிஷ்டிரர்‌ 
முகம்‌ மலர்ந்து “பிறகென்ன? யாதவனே, இம்முறை 
இவையனைத்தும்‌ நன்றே முடியும்‌ என்று எண்ணுகிறேன்‌” 
என்றார்‌. இளைய யாதவர்‌ “இது அவையின்‌ ஆணை 
என்றால்‌ இதை மீண்டும்‌ ஒருமுறை சென்று ஷத்ரியப்‌ 
பேரவையில்‌ உரைக்கிறேன்‌” என்றார்‌. 


எவரும்‌ எதிர்பாராதபடி பிந்துமதி எழுந்து வெண்பட்டுத்‌ 
திரையை விலக்கி அப்பால்‌ சென்றாள்‌. சுரேசர்‌ திகைத்து 
“அரசி” என்றார்‌. “வெண்பட்டுத்‌ திரைக்குப்‌ 
பின்னாலிருந்து அவையை நோக்கும்‌ வழக்கம்‌ சேதி 
நாட்டில்‌ இல்லை” என்று உரத்த குரலில்‌ பிந்துமதி 
சொன்னாள்‌. “இரந்து பெறும்‌ நிலத்துடன்‌ அமைதல்‌ 
அரசருக்கும்‌ இளையோருக்கும்‌ உகக்கலாம்‌, எங்கள்‌ குடி 
ஷத்ரியக்‌ குருதி கொண்டது. என்‌ மைந்தர்‌ எங்கு 


பிறந்தாலும்‌ ஷத்ரியர்கள்‌. இரந்த நிலத்தில்‌ அவர்கள்‌ 
வாழமாட்டார்கள்‌. ஒரு பிடி மண்ணென்றாலும்‌ குருதி 
சிந்தி வென்று ஆள்வதையே அவர்கள்‌ விரும்புவார்கள்‌” 
என்றாள்‌. 


கரேணுமதி அதற்குள்‌ தானும்‌ வெளிவந்து அவள்‌ அருகே 
நின்று “நிலம்‌ துறக்கும்‌ உரிமை அரசருக்கு உண்டு. அவர்‌ 
அன்னைக்கும்‌ உண்டு. ஆனால்‌ அவை அறிக! இது 
பாண்டு வென்று ஈட்டிய நிலமல்ல. ஹஸ்தியும்‌ குருவும்‌ 
ஈட்டி கையளித்த நிலம்‌. ஆகவே எங்கள்‌ மைந்தருக்கும்‌ 
முற்றுரிமை கொண்டது. எங்கள்‌ மைந்தரின்‌ நிலத்தைத்‌ 
துறக்க இங்கு எவருக்கும்‌ உரிமை அளிக்கப்படவில்லை. 
நாங்கள்‌ இதற்கு ஒப்பமாட்டோம்‌” என்றாள்‌. யுதிஷ்டிரர்‌ 
முகம்‌ சுளித்தபடி “இதென்ன பேச்சு? இவர்களின்‌ 
குரலுக்கென்ன இடம்‌ இங்கே?” என்றார்‌. நகுலன்‌ “உன்‌ 
கருத்தை உரைத்துவிட்டாய்‌ அல்லவா? உள்ளே செல்‌” 
என்றான்‌. கரேணுமதி “என்‌ சொற்களை இங்கு 
நாட்டும்படியே வந்தேன்‌. வேண்டுமென்றால்‌ எங்களை 
வெட்டி வீழ்த்துக... இங்கிருந்து அகலப்போவதில்லை” 
என்றாள்‌. 


இளைய யாதவர்‌ புன்னகை மாறா முகத்துடன்‌ “அரசி, 
இந்த அவை கூடி ஒருங்கிணைந்து எடுத்த முடிவுக்கு 
தாங்களும்‌ கட்டுப்பட்டவர்களே” என்றார்‌. சகதேவன்‌ 
பெண்களை நோக்காமல்‌ பீமனை நோக்கி “போதும்‌, இனி 
சொல்பொறுப்பதில்லை” என்றான்‌. பிந்துமதி அவனை 
நோக்கி “என்ன செய்வீர்கள்‌? தலையரிவீர்களா? இல்லை 
உங்கள்‌ குடிமூத்தவர்களைப்போல ஆடையுரிவீர்களா?” 
என்றாள்‌. கரேணுமதி “நாங்கள்‌ வந்தது இதை 
சொல்லவே. இதோ, அவையமர்ந்து சூதர்களுக்கும்‌ 
அந்தணர்களுக்கும்‌ கொடையளித்தார்‌ இவர்களின்‌ 
மூத்தவர்‌. நாளை இவர்களின்‌ தூதராக யாதவர்‌ ஒருவர்‌ 
சென்று அஸ்தினபுரியில்‌ நிரைநின்று கொடை 
பெறப்போகிறார்‌. ஷத்ரியர்‌ கொடுப்பவர்களன்றி 
கொள்பவர்கள்‌ அல்ல” என்றாள்‌. 


அவர்களின்‌ கொந்தளிப்பு அவையை சவிப்புடன்‌ 
அமைதிகொள்ளச்‌ செய்தது. கரேணுமதி 
“இந்திரப்பிரஸ்தம்‌, அஸ்தினபுரியின்‌ கருவூலத்தில்‌ பாதி, 
குருநிலத்தில்‌ மேற்கு என பாண்டவர்‌ உரிமையில்‌ பத்தில்‌ 
ஒன்றுக்கு உரிமை கொண்டவர்கள்‌ நாங்கள்‌. அதை உதற 
எவரும்‌ எங்களிடம்‌ சொல்லவேண்டியதில்லை” என்றாள்‌. 
யுதிஷ்டிரர்‌ சலிப்புடன்‌ தலையை அசைக்க நகுலன்‌ சினம்‌ 
மீறி இடைவாளில்‌ கைவைத்தபடி முன்னால்‌ வந்தான்‌. 
அவனை சகதேவன்‌ தோள்தொட்டு தடுத்தான்‌. “நாங்கள்‌ 


சேதிநாட்டிலிருந்து ஷத்ரியர்களால்‌ கவரப்பட்டோம்‌. 

கவேதான்‌ அவர்களின்‌ மணமாலையை ஏற்றோம்‌. 
பரிசில்‌ வாங்கி வாழும்‌ சூதர்கள்‌ எனத்‌ தெரிந்திருந்தால்‌ 
அன்றே சங்கறுத்து விழுந்திருப்போம்‌” என்றாள்‌ 
கரேணுமதி. 


“நன்றுரைத்தீர்கள்‌ அரசி, இந்த அவையில்‌ உங்கள்‌ குரல்‌ 
ஒலித்தது நிறைவளிக்கிறது” என்று இளைய யாதவர்‌ 
சொன்னார்‌. “ஆனால்‌ உங்கள்‌ மைந்தர்‌ பதினாறாண்டு 
அகவை முதிராதவர்களாக இருக்கையில்‌ மட்டுமே 
உங்கள்‌ சொற்கள்‌ அவையில்‌ ஒலிக்கவேண்டும்‌. 
அன்றேல்‌ உங்கள்‌ சொல்லை உங்கள்‌ மைந்தர்‌ 
முழுதேற்றுக்கொண்டார்கள்‌ என்று இந்த அவையில்‌ 
நீங்கள்‌ உறுதிசெய்ய வேண்டும்‌. உங்கள்‌ மைந்தர்‌ 
அவையில்‌ எழுக! அவர்கள்‌ உரைக்கட்டும்‌ அவர்கள்‌ 
விழைவதென்ன என்று” என்றார்‌. 


பிந்துமதி திகைத்து “நாங்கள்‌ அவர்களின்‌ அன்னையர்‌” 
என்றாள்‌. “அன்னையர்‌ சொல்‌ தங்களுடையதே என 
மைந்தர்‌ வந்து அவையில்‌ உரைக்கவேண்டும்‌” என்றார்‌ 
இளைய யாதவர்‌. இருவரும்‌ திகைத்து ஒருவரை ஒருவர்‌ 
நோக்கினர்‌. இளைய யாதவர்‌ மெல்ல விழிமாறுபட்டு 
“அமருங்கள்‌” என்றார்‌. பிந்துமதி “எங்களுக்குரியதை 
பெறாமல்‌ அமரப்போவதில்லை” என்றாள்‌. இளைய 
யாதவர்‌ “அமர்க!” என தாழ்ந்த குரலில்‌ சொன்னார்‌. 
கரேணுமதி நடுங்கத்தொடங்குவதை பிந்துமதி 
உணர்ந்தாள்‌. “அமர்க!” என்றார்‌ இளைய யாதவர்‌. 
கரேணுமதி மெல்லிய ஏக்க ஒலியுடன்‌ தளர்ந்து 
பிந்துமதியின்‌ தோளில்‌ சரிந்து நிலத்தில்‌ விழுந்தாள்‌. 

(1ா௨ஊ:கரேணுமதியின்‌ அருகே மஞ்சத்தில்‌ அமர்ந்திருந்த 
பிந்துமதி காலடியோசை கேட்டு எழுந்தாள்‌. அவளுக்கு 
நன்கு தெரிந்த இரட்டைக்காலடியோசை. மாலதி உள்ளே 
வந்து ”அரசர்கள்‌ வந்திருக்கிறார்கள்‌, அரசி” என்றாள்‌. 
அவள்‌ ஒன்றும்‌ சொல்லாமல்‌ தலையசைத்தாள்‌. 
நகுலனும்‌ சகதேவனும்‌ உள்ளே வந்ததும்‌ பொதுவாக 
தலைவணங்கி சுவர்‌ ஓரமாக விலகி நின்றாள்‌. நகுலன்‌ 
கரேணுமதியின்‌ அருகே குறுபீடத்தில்‌ அமர்ந்து அவள்‌ 
கைகளை தன்‌ கைகளுக்குள்‌ எடுத்துக்கொண்டான்‌. 
சகதேவன்‌ பிந்துமதியிடம்‌ “எப்படி இருக்கிறார்கள்‌?” 
என்றான்‌. “துயில்கிறார்கள்‌. உளக்கொந்தளிப்பு என்று 
மருத்துவச்சி சொன்னாள்‌. அகிபீனா 
அளிக்கப்பட்டிருக்கிறது” என்றாள்‌ பிந்துமதி. 


சகதேவன்‌ தலையசைத்த பின்‌ வெளியே செல்ல பிந்துமதி 
அவனைத்‌ தொடர்ந்து வெளியே நடந்தாள்‌. அங்கே 
நின்றிருந்த பீமனைக்‌ கண்டு கால்‌ தளர்ந்து சுவர்‌ சாய்ந்து 
நின்றாள்‌. சகதேவன்‌ விலகிச்சென்று நிற்க பீமன்‌ 
அவளை நோக்காமல்‌ தாழ்ந்த குரலில்‌ “என்ன ஆயிற்று 
அவர்களுக்கு?” என்றான்‌. பிந்துமதி “எனக்கெப்படி 
தெரியும்‌?” என்றாள்‌. அவளுடைய அந்த எரிச்சல்‌ 
அவனிடமும்‌ உடனே எரிச்சலை உருவாக்கியது. திரும்பி 
தன்‌ சிறிய கண்களால்‌ அவளை நோக்கி 
“அவையிலெழுந்து அவர்கள்‌ பேசியவை எந்த அரசியும்‌ 
பேசாதவை. தான்‌ வந்த குலத்தை இழித்துரைப்பதில்லை 
குலமகள்கள்‌” என்றான்‌. 


“ஆம்‌, மலையில்‌ எலி பிடித்துண்ணும்‌ குலமகள்கள்‌ 
நாவடங்கிக்‌ கிடப்பார்கள்‌” என்றாள்‌ பிந்துமதி. 
அவளிடம்‌ என்ன பேசுவது என்னும்‌ திகைப்பு பீமன்‌ 
முகத்திலெழுந்தது. எதிர்ச்சொல்‌ எடுக்கையில்‌ மட்டுமே 
தன்‌ உள்ளம்‌ கூர்மைகொள்வதை அவள்‌ உணர்வாள்‌. 
அவன்‌ சொல்லப்போவதை நோக்கி அவள்‌ 
செவிகொடுத்து விழிசரித்து உதடுகளைச்‌ சுழித்தபடி 
நின்றாள்‌. “நான்‌ மேலும்‌ எதுவும்‌ சொல்ல 
விழையவில்லை... சேதிநாட்டு அரசியின்‌ உளக்கொதிப்பு 
எதுவானாலும்‌ அன்னையிடமோ பிறரிடமோ 
உரைக்கட்டும்‌. அவர்களுக்கு உகந்த எதையும்‌ ஆற்றவே 


இங்கே நாங்கள்‌ உள்ளோம்‌” என்றான்‌. 


“சிறைப்பட்டிருப்பவர்களுக்கு நல்லுணவும்‌ ஆடையும்‌ 
கவரியும்‌ மஞ்சமும்‌ எதற்கு?” என்றாள்‌ பிந்துமதி. 
“சிறைப்பட்டிருக்கிறோம்‌ என்பதைத்தான்‌ அவை 
நாளும்பொழுதும்‌ நினைவூட்டும்‌.” பீமன்‌ 
“சிறைப்பட்டிருக்கிறீர்களா? அப்படியென்றால்‌ உங்கள்‌ 
விடுதலை என்ன என்று கூறுக, நான்‌ அதை 
அளிக்கும்படி சொல்கிறேன்‌” என்றான்‌. அவள்‌ 
தலைதிருப்பிக்கொண்டாள்‌. “என்ன வேண்டும்‌ 
உங்களுக்கு? சேதிநாட்டுக்கு திரும்பிச்செல்ல 
விழைகிறீர்களா?” என்றான்‌ பீமன்‌ மீண்டும்‌. “அங்கே 
எங்களுக்கு முடியுரிமை இல்லை” என்றாள்‌ பிந்துமதி. 


அவன்‌ பற்களைக்‌ கடித்தபடி “சரி, முடிகொண்ட மன்னர்‌ 
எவரையேனும்‌ மணக்க விருப்பம்‌ என்றால்‌ அதையும்‌ 
அறிவிக்கலாம்‌. சேதிநாட்டில்‌ அது இயல்வதுதான்‌” 
என்றான்‌. அவள்‌ சினத்துடன்‌ ஏறிட்டுநோக்கி உதடுகள்‌ 
வஞ்சத்துடன்‌ சுருங்க “நாங்கள்‌ இன்று பொருளற்ற 
உடல்கொண்டவர்களாகிவிட்டோம்‌. அதை உங்கள்‌ வி 
சுட்டிக்காட்டுகிறது” என்றாள்‌. “நாடுநர்‌ உண்டு நலமழிந்த 
மலர்கள்‌ பாதையில்‌ மிதிபடும்‌ என்பார்கள்‌ சூதர்‌.” 


பீமன்‌ தன்னை அடக்கி “நீ வீணே சொல்பெருக்கிக்‌ 
கொள்கிறாய்‌” என்றான்‌. “ஆம்‌, இந்த உள்ளத்தை 
வைத்துக்கொண்டு என்னதான்‌ செய்வது?” என்றாள்‌. 
அவன்‌ அவள்‌ முகத்தை நோக்க அவள்‌ 
விழிதிருப்பிக்கொண்டாள்‌. அவனை 
புண்படுத்தவேண்டும்‌ என்று அவள்‌ உள்ளம்‌ மேலும்‌ 
எழுந்தது. பீமன்‌ மிகைசினம்‌ கொள்ளாமல்‌ மெல்லிய 
ஏளனம்‌ கலந்த குரலில்‌ “இது உளச்சீர்குலைவு 
கொண்டவர்களின்‌ வழக்கம்‌. எத்தனை 
சுழற்றினாலும்‌ இந்த திசைநோக்கியின்‌ முள்‌ 
வடக்கேதான்‌ சென்று நிற்கும்‌. பேசிப்பயனில்லை, நீயும்‌ 
முதுமருத்துவச்சியரிடம்‌ பேசிப்பார்‌” என்றான்‌ பீமன்‌. 


“ஆக, எங்களை உளம்சிதைந்தவர்கள்‌ என்று 
சிறையிலடைக்க எண்ணுகிறீர்கள்‌!” என்றாள்‌ பிந்துமதி. 
“அங்கே அஸ்தினபுரியின்‌ புகழ்மிக்க சாளரம்‌ உள்ளதே, 
இந்திரப்பிரஸ்தத்திலும்‌ அப்படி சில சாளரங்களை 
உருவாக்குக!” சொன்னது போதவில்லை என்று உளம்‌ 
விம்ம “சாளரங்களில்‌ அமர்ந்தவர்கள்‌ பேறுபெற்றோர்‌. 
நேராக சிதைமேடை. பிற துயர்களேதுமில்லை 
அவர்களுக்கு” என்றபோது அவள்‌ குரல்‌ உடைந்தது. 
மெல்லிய விம்மலோசை எழுந்தது. 


பீமன்‌ தணிந்து “இதோ பார்‌, உன்னை எவ்வகையிலும்‌ 
துன்புறுத்த நான்‌ இங்கு வரவில்லை. உங்கள்‌ 
அவைக்குரல்களால்‌ சினம்கொண்டேன்‌, ஆனால்‌ அவை 
கலைந்ததுமே அந்த உணர்வுகளை புரிந்துகொண்டேன்‌. 
எங்கள்மேல்‌ பிழைகள்‌ உண்டு, எங்களுக்குக்‌ 
கற்பிக்கப்பட்டவற்றை செய்தமையால்‌ எழுந்த பிழைகள்‌. 
ஆண்‌ என்றும்‌ அரசகுடி என்றும்‌ நாங்கள்‌ கொண்ட 

ணவத்தால்‌ ஆற்றப்பட்ட பிழைகள்‌. அறியாப்‌ 

மழைகள்‌. அவையனைத்துக்கும்‌ உன்னிடம்‌ 
பொறுத்தருள்கையை கோரவேண்டுமென்றே வந்தேன்‌” 
என்றான்‌. 


அவளை நோக்கி தன்‌ பெரிய கைகளை நீட்டி 
தலைக்குமேல்‌ குனிந்து “நான்‌ உன்‌ முன்‌ பணிந்து இதை 
கோருவதாகக்‌ கொள்‌. எவரும்‌ கடந்தகாலத்தை 
திருத்திக்கொள்ள இயலாது. சூழ நிகழ்வனவற்றின்மேல்‌ 
எவருக்கும்‌ எக்கட்டுப்பாடும்‌ இல்லை. இயன்றவரை 
உனக்கு உண்மையுடன்‌ இருக்கவும்‌ உன்மேல்‌ 
அன்புகொண்டிருக்கவுமே முயன்றேன்‌. அதிலமைந்த 
குறைகள்‌ அனைத்திற்கும்‌ பெண்‌ என்றும்‌ 
அன்னையென்றும்‌ நின்று கனிக!” என்றான்‌. 


அவளுக்குள்‌ ஒரு நெகிழ்வு ஏற்பட்டது. அதை சொல்லி 
அக்கணத்தில்‌ அதுவரை அறிந்திருக்காத புதிய ஓர்‌ 
உலகுக்குச்‌ செல்லமுடியும்‌ என்று அவள்‌ அகம்‌ 
அறிந்திருந்தது. ஆனால்‌ அதை எப்படி 
சொல்வடிவாக்குவதென அவள்‌ அறிந்திருக்கவில்லை. 
அவள்‌ முகத்தசைகள்‌ பயின்றிருந்த நிறைவின்மையும்‌ 
கசப்பும்‌ காட்டும்‌ தோற்றத்தை மாற்றிக்கொள்ளவும்‌ 
இயலவில்லை. அவள்‌ எண்ணியிராமலேயே பிந்துமதி 
உதட்டை மட்டும்‌ மெல்ல சுழித்தாள்‌. 


அந்தச்‌ சிறுசெயல்‌ அவன்‌ கொண்ட அனைத்து 
நெகிழ்வுகளையும்‌ அழித்தது. அவனுள்‌ அனல்‌ பற்றி 
எரியச்‌ செய்தது. தன்னுள்‌ எழுந்த புதிய 
உணர்வுநிலையை விந்தையுடன்‌ 
நோக்கிக்கொண்டிருந்தமையால்‌ அவள்‌ அதை 
அறியவில்லை. அத்தருணம்‌ மிகத்‌ தெளிவாக 
அவளுக்குத்‌ தெரிந்தது. செய்யவேண்டியதெல்லாம்‌ ஒரு 
கனிவுச்சொல்‌ எடுத்தல்‌. அல்லது ஒரு மென்தொடுகை. 
அல்லது ஒரு விழிநீர்த்துளி. ஆனால்‌ அவளுள்‌ இருந்த 
ஒன்று மேலும்‌ ஒரு அடி முன்னகர ஏங்கியது. 
அவனிடமிருந்து இன்னொருமொரு துளி கண்ணீரை 
நாடியது. 


“அடிமைகளுக்கு அன்பு காட்டும்‌ உரிமை 
அளிக்கப்படுவதுண்டா என்ன?” என்றாள்‌. 
விழிதூக்கியபோது அவன்‌ விழிகளில்‌ தெரிந்த 
துணுக்குறலையும்‌ சீற்றத்தையும்‌ கண்டபோது அது ஏன்‌ 
என்று அவளுக்குப்‌ புரியவில்லை. ஆனால்‌ உள்ளம்‌ 
எச்சரிக்கை கொண்டது. அதை மீறி அவள்‌ நா அடுத்த 
சொற்றொடரை உரைத்தது. “ஆணையிட்டால்‌ 
கனிவையும்‌ காட்டுகிறோம்‌. பிறகென்ன?” 


பீமன்‌ பேரொலியுடன்‌ தன்‌ கைகளை ஓங்கி 
அறைந்துகொண்டான்‌. அவள்‌ அவ்வோசையில்‌ 
திடுக்கிட்டாள்‌. இறுகக்‌ கிட்டித்த தாடையுடன்‌ “சில 
மானுட உள்ளங்கள்‌ அடிப்படையில்‌ இருள்நிறைந்தவை. 
நன்மையும்‌ அன்பும்‌ அறமும்‌ அவற்றுக்கு மெய்யாகவே 
புரிவதில்லை. ஆம்‌, நூல்கள்‌ திரும்பத்‌ திரும்ப அதை 
சொல்கின்றன. வாழ்வறிதல்‌ அதன்மேல்‌ மீளமீள 
முட்டிக்கொள்ளச்‌ செய்கிறது. ஆயினும்‌ அகம்‌ நம்ப 
மறுக்கிறது” என்றான்‌. வெறுப்புடன்‌ பற்களை நெரித்து 
“உன்னை சந்தித்த முதல்‌ நாளே நான்‌ உணர்ந்தது அது. நீ 
பிறப்பிலேயே மானுடனின்‌ நல்லியல்பை புரிந்துகொள்ள 
இயலாத உள அமைப்பு கொண்டவள்‌” என்றான்‌. 


“பிறப்பைப்‌ பற்றி நீங்கள்‌ பேசுவது முறை. ஷத்ரியர்‌ 
என்பீர்கள்‌. யாதவர்‌ என பிறர்‌ சொல்வார்கள்‌. பெற்ற 
அன்னைக்கு அதுவும்‌ உறுதியாகத்‌ தெரியாது” என்றாள்‌. 
மிகப்‌ பெரிய படைக்கலத்தை எடுத்துவிட்டோம்‌ என்று 
அவளுக்கே தோன்றியது. ஆனால்‌ அந்தக்‌ கணத்தில்‌ 
அவனை நொறுக்கி மிகவும்‌ முன்னே செல்லாவிட்டால்‌ 
அவன்‌ தன்னை நொறுக்கிவிடுவான்‌ என அவள்‌ 
அறிந்தாள்‌. அவன்‌ முகத்தில்‌ இகழ்ச்சிப்புன்னகை 
எழுந்ததும்‌ அவள்‌ மேலும்‌ சினம்கொண்டாள்‌. “நாங்கள்‌ 
பிறந்த குடியில்‌ குருதியென குருதியையே சொல்கிறோம்‌. 
உமிழ்நீரையும்‌ சிறுநீரையும்‌ சேர்த்தல்ல” 

என்றாள்‌. கடுமையான சொல்‌ ஒன்றை எடுத்ததுமே 
அவள்‌ உள்ளம்‌ மேலும்‌ மேலுமெனத்‌ தாவியது. 
“அங்கநாட்டரசரை வீரர்‌ அவையில்‌ குலம்சொல்லி 
எள்ளியவர்‌ நீங்கள்‌ என்று அறிவேன்‌. எது உன்‌ குலம்‌ என 
அவர்‌ கேட்கமாட்டார்‌ என்று நம்பி எடுத்த சொல்‌ அது. 
நான்‌ கேட்கிறேன்‌, என்ன குலம்‌ நீங்கள்‌?” 


ஆனால்‌ அவன்‌ மேலும்‌ நிலைமீண்டு விரிந்த சிரிப்புடன்‌ 
“அதற்கு முன்‌ நீ கூறு. நீ என்ன குலம்‌? ஷத்ரியர்களா 
நீங்கள்‌?” என்றான்‌. அவள்‌ “ஏன்‌, ஐயமா?” என்றாள்‌. 
“எவ்வகையில்‌?” என்று அவன்‌ கேட்டான்‌. அவள்‌ அவன்‌ 
செல்லவிருக்கும்‌ திசையை உய்த்துக்கொள்ளாமல்‌ 


திரும்பித்திரும்பி நோக்கியபடி சென்றனர்‌. 
செல்லும்வழியில்‌ தசார்ணை கால்தளர்ந்து விழுந்தாள்‌. 
சுஸ்ரவை குனிந்து அவளை அள்ளித்தூக்கி 
முகத்தைப்பார்த்தாள்‌. “மயங்கிவிட்டாள்‌” என்றாள்‌. 
“அவளை அந்தப்புரத்துக்குக்‌ கொண்டு செல்லுங்கள்‌. 
அங்கே அவளை மருத்துவச்சிகளிடம்‌ சேருங்கள்‌” 
என்றாள்‌ சத்யசேனை. 


செங்குருதி பச்சைவெம்மை வீச்சத்துடன்‌ 
அலையலையாக வந்து நுரைத்துப்‌ பெருகுவதுபோல 
கூடத்துக்குள்‌ வந்து நிறைந்த அலறல்‌ ஒலிகளைக்‌ 
கேட்டபடி அம்பிகை அமர்ந்திருந்தாள்‌. அது என்ன 
கொடுங்கற்பனை என அவள்‌ அகமே வியந்து 
கொண்டது. பின்பு எழுந்து மஞ்சத்தறை இடைநாழி 
வாயிலை அடைந்து “மச்சரே... என்ன ஆயிற்று? மச்சரே?” 
என்று கூவினாள்‌. மச்சரின்‌ மாணவனாகிய கிலன்‌ 
ஓடிவந்து “குழந்தை வாயிலுக்கு தலைகொடுக்கத்‌ 
தொடங்கிவிட்டது. அதன்‌ வலிதான்‌” என்றான்‌. “ஆனால்‌ 
ஏன்‌ இத்தனை அலறல்‌?” என்றாள்‌ அம்பிகை. 
“மிகப்பெரிய குழந்தை அரசி...” என்றபின்‌ உள்ளே 
ஓடினான்‌. 


சிலகணங்கள்‌ தயங்கியபின்‌ அம்பிகை உள்ளே 
சென்றாள்‌. அலறல்‌ நின்றுவிட்டிருக்க உள்ளே 
மெல்லியபேச்சுக்குரல்கள்‌ கேட்டன. அவள்‌ அஞ்சி 
திரும்பிவிடலாமா என்று எண்ணினாள்‌. அங்கே 
நிறைந்திருந்த பச்சைக்குருதி வீச்சத்தை அப்போதுதான்‌ 
அவள்‌ அகம்‌ உள்வாங்கியது. அதுதான்‌ அந்த 
கொடுங்கற்பனையைத்‌ தூண்டியது போலும்‌. 
இடைநாழியைத்‌ தாண்டி மஞ்சத்தறை வாயிலை 
அடைந்து நடுங்கும்‌ கைகளால்‌ சுவர்களைப்‌ 
பற்றிக்கொண்டு உள்ளே எட்டிப்பார்த்தாள்‌. 


ஒருகணம்‌ அவளால்‌ எதையுமே 
புரிந்துகொள்ளமுடியவில்லை. அங்கே அவள்‌ கண்டது 
ஒன்றுடன்‌ ஒன்று முட்டிமோதும்‌ உடல்களை மட்டுமே. 
அவள்‌ காந்தாரியை சில மாதங்களாகப்‌ பார்க்கவில்லை. 
மச்சரும்‌ சீடர்களும்‌ அவளை தங்கள்‌ காவலுக்குள்‌ 
வைத்திருந்தனர்‌. எவரும்‌ அவளைப்பார்ப்பதை 
அவர்கள்‌ விரும்பவில்லை. மஞ்சத்தில்‌ கிடந்த 
உருவத்தை ஒரு பெண்ணென்றே அவளால்‌ 
எண்ணமுடியவில்லை. இரு தொடைகளும்‌ ஆற்றுக்குள்‌ 
இறங்கிய வெண்ணிறமான பெருமரத்து 
வேர்களைப்போல விரிந்திருந்தன. அதற்குமேல்‌ 
பீதர்களின்‌ மாபெரும்‌ தாழி போல அவள்‌ வயிறு. 


“உபரிசிரவசுவின்‌ குடியில்‌ பிறந்த எங்கள்‌ தந்தை யாதவ 
அரசியை பட்டத்திலமர்த்தியிருக்கலாம்‌, எங்கள்‌ 
அன்னையர்‌ கலிங்கத்தின்‌ தூய ஷத்ரியர்கள்‌” என்றாள்‌. 
அவன்‌ என்ன எண்ணுகிறான்‌ என அவள்‌ உள்ளம்‌ 
ஐயம்கொள்ள அவன்‌ முகம்‌ நோக்கி அவள்‌ விழிகள்‌ 
உருண்டன. “உன்‌ அன்னையரின்‌ அன்னையர்‌ எவர்‌? 
எக்குடி?” என்றான்‌ பீமன்‌. 


“ஏன்‌?” என்று கேட்டபோது அவள்‌ குரல்‌ தழைந்திருந்தது. 
“உத்தரகலிங்கத்தின்‌ மன்னர்‌ அருணதேவர்‌ 
மகாநிஷாதகுடியிலிருந்து கொண்ட சிற்றரசிக்குப்‌ 
பிறந்தவர்‌ உங்கள்‌ மூதன்னை” என்றான்‌ பீமன்‌. 
இளிவரலுடன்‌ முகம்‌ விரிய “நிஷாதகுடியின்‌ அடங்காமை 
உங்கள்‌ இருவரில்‌ வெளிப்படுவது அதனால்தான்‌” எனத்‌ 
தொடர்ந்தான்‌. அவள்‌ “இல்லை!” என்று வீறிட்டாள்‌. 
“சிறுமைசெய்ய எதையும்‌ சொல்லலாம்‌...” அவன்‌ “நீ 
சொன்னாயே அங்கனை அவையில்‌ நிறுத்தி 
உசாவியவன்‌ நான்‌ என, அதே நாவுதான்‌ இது” என்றபின்‌ 
அப்பால்‌ நின்றிருந்த சகதேவனை நோக்கி கைதட்டி 
அழைத்து “இளையோனே, கலிங்கத்தின்‌ குலக்கதையைச்‌ 
சொல்லும்‌ நூல்‌ எது?” என்றான்‌. 


சகதேவன்‌ அருகே வந்து “எதற்காக?” என்றான்‌. “சொல்க!” 
என்றான்‌ பீமன்‌. “அர்க்ககுலவைபவம்‌” என்றான்‌ 
சகதேவன்‌. பிந்துமதி “இல்லை, இல்லை” என 
சொன்னபடி மீண்டும்‌ அறைக்குள்‌ செல்ல முயன்றாள்‌. 
“நில்‌, துணிவிருந்தால்‌ நின்று கேட்டுவிட்டுச்‌ செல்‌” 
என்றான்‌ பீமன்‌. “நான்‌ எதையும்‌ அஞ்சவில்லை” 
என்றாள்‌ பிந்துமதி. “அவ்வாறென்றால்‌ நில்‌, 
கேட்டுவிட்டுச்‌ செல்‌” என்றான்‌. சகதேவனிடம்‌ “அங்கே 
விறலி என எவளேனும்‌ இருக்கிறாளா பார்‌. இருந்தால்‌ 
அழைத்து வா” என்றான்‌. பிந்துமதி வஞ்சம்‌ தெரிந்த 
முகத்துடன்‌ “குலமிலிகள்‌ குலத்தையே உள்ளூர தவம்‌ 
செய்கிறார்கள்‌” என்றாள்‌. “ஆம்‌, நான்‌ சொல்வதும்‌ 
அதையே... பொறு” என்றான்‌ பிமன்‌. 


சகதேவன்‌ சென்று ஓர்‌ ஏவலனுடன்‌ விறலியை 
அனுப்பினான்‌. பின்னால்‌ ஆடையை முதுகில்‌ 
முடிச்சிட்டுக்‌ கட்டிய விறலி வந்து வணங்கினாள்‌. 
ஏவலன்‌ “அரண்மனையில்‌ இன்று கொற்றவைப்‌ பூசனை. 
அதற்கு பாடவந்திருக்கிறாள்‌. இவள்‌ பெயர்‌ கராளி” 
என்றான்‌ ஏவலன்‌. கராளி தலைவணங்கி நின்றாள்‌. 
“உனக்கு அர்க்ககுலவைபவம்‌ உளப்பதிவாகத்‌ 
தெரியுமா?” என்றான்‌ பீமன்‌.  - அதை அறியாத 
விறலியர்‌ அரிது. கலிங்கச்சிற்பிகள்‌ கேட்க விழைவதும்‌ 


பொருள்‌ அருள்வதும்‌ அதற்கே” என்றாள்‌ கராளி. 
“அதில்‌ இறுதியாக உத்தரகலிங்கத்தின்‌ அருணதேவர்‌ 
குறித்த சர்க்கத்தை நினைவுகூர்கிறாயா?” விறலி “ஆம்‌ 
அரசே, அரசர்‌ அருணதேவர்‌ கொண்ட மகாநிஷாத 
குடியின்‌ அரசியைப்பற்றி அதில்‌ சொல்லப்பட்டிருக்கும்‌” 
என்றாள்‌. ”அதுவே இறுதிப்பகுதி. அதைமட்டும்‌ 
பாடிக்கேட்பவர்களுண்டு.” 


பீமன்‌ புன்னகைத்து “சொல்க, அந்த அரசி யார்‌?” 
என்றான்‌. “மகாநிஷாதகுடியின்‌ அரசர்‌ காரகரின்‌ 
மகளாகிய அவருடைய இயற்பெயர்‌ மராளிகை. 
மகாறிஷாதம்‌ கலிங்கத்தின்‌ சார்புநாடென்று 
முத்திரையிட்டு முரசறைந்த நாளில்‌ அரசருக்கு தன்‌ 
மகளை கொடையளித்தார்‌ மகாநிஷாதர்‌. அவளை தன்‌ 
எட்டு அரசியரில்‌ ஒருத்தியாக்கி அருணை என்று 
பெயரிட்டு அரண்மனை சேர்த்தார்‌ அருணதேவர்‌” 
என்றாள்‌ விறலி. “அவர்களுக்கு இரு மகள்கள்‌. மூத்தவர்‌ 
சுனிதை, இரண்டாமவர்‌ சுனந்தை. அவர்களையே 
சேதிநாட்டரசர்‌ தமகோஷர்‌ மணம்கொண்டார்‌.” 


பிந்துமதி கைகள்‌ நடுங்க நெஞ்சில்‌ அவற்றை வைத்து 
அழுத்திக்கொண்டாள்‌. பீமன்‌ புன்னகைத்து தன்‌ 
இடையிலிருந்து பொன்நாணயத்தை எடுத்தான்‌. அவள்‌ 
அகதைக்‌ கண்டதுமே முகம்‌ மலர்ந்து “காவியத்தில்‌ 
இல்லாத செய்தியொன்றுண்டு அரசே, அது செவிவழிப்‌ 
பாடல்‌. அருணதேவரின்‌ அரசி அருணையுடன்‌ அவர்‌ 
குலத்து தெய்வமாகிய நக்னை உடன்‌ வந்துவிட்டது. 
கலிங்கத்தின்‌ அரண்மனைக்குள்‌ முதற்கால்‌ வைத்து 
நுழைந்ததுமே நக்னை அவரை பிடரியில்‌ அறைந்து 
குப்புற வீழ்த்தியது. வலிப்பு வந்து மருத்துவநிலைக்கு 
கொண்டுசெல்லப்பட்ட அரசி எட்டு நாட்களுக்குப்‌ 
பின்னரே நிலைமீண்டார்‌” என்றாள்‌. 


“அதன்‌ பின்னர்‌ அன்னை நக்னை எப்போதும்‌ 
அரசியுடன்‌ இருந்தாள்‌. நக்னை அடர்காடுகளில்‌ 
ஆடையின்றி அலையும்‌ கரிய உடலும்‌ நீள்குழலும்‌ 
அனல்விழிகளும்‌ கொண்ட தெய்வம்‌. அவளுக்கு அரசி 
அணிந்த அணியாடைகள்‌ உகக்கவில்லை. அருணை 
அணிந்திருக்கும்‌ ஆடைகளையும்‌ பூண்களையும்‌ 
அவைநிகழ்வுகள்‌ முடிந்த மறுகணமே கழற்றி 
வீசவிரும்புவார்‌. எளிய மரவுரியையே அவர்‌ 
அணிந்திருந்தார்‌. மெல்ல மெல்ல நக்னை அவரை 
முழுதாட்கொண்டாள்‌. அரசியின்‌ விரல்களை அவள்‌ 
எடுத்துக்கொண்டாள்‌. நூல்பயில்கையிலும்‌ 
உரையாடுகையிலும்‌ ஆழ்ந்துறங்குகையிலும்கூட 


அரசியின்‌ கைகள்‌ மிகுவிரைவில்‌ 
இயங்கிக்கொண்டிருக்கும்‌. அவை அவர்‌ அணிந்திருக்கும்‌ 
ஆடையை நூல்நூலாகப்‌ பிரித்து உதிர்க்கும்‌.” 


“ஒரு நாழிகைக்குள்‌ ஒரு பட்டாடை நூல்குவியலாக கீழே 
கிடக்கும்‌. ஆடையற்று நின்றிருக்கும்‌ அரசி அதை 
அறிவதுமில்லை. சேடியர்‌ அவருக்கு ஆடைகளை மாற்றி 
மாற்றி அணிவிப்பார்கள்‌. பின்னர்‌ அவ்வண்ணமே 
விட்டுவிட்டார்கள்‌. ஆடையில்லாது அலைந்த அவர்‌ 
ஒருநாள்‌ எவரும்‌ காணாமல்‌ மறைந்தார்‌. கலிங்கத்தின்‌ 
காடுகளுக்குள்‌ வேட்டையாடச்‌ சென்றவர்கள்‌ அவர்‌ 

டையில்லாமல்‌ கானிருளில்‌ உலவுவதை கண்டனர்‌. 
காட்டுக்குள்‌ சிற்றாலயம்‌ ஒன்று அமைத்து அங்கே 
ஆடையிலா கரிய சிலை வடிவில்‌ அவரை நிறுவினர்‌. 
அங்கே அவருக்கு ஆண்டுக்கொருமுறை கரும்பன்றியை 
பலிகொடுத்து வணங்குகிறார்கள்‌.” 


அவள்‌ தலைவணங்க பீமன்‌ பரிசிலை அளித்து அவளை 
அனுப்பிவிட்டு பிந்துமதியை நோக்கி திரும்பினான்‌. 
முகம்வெளுத்து உடல்நடுங்க சுவரில்‌ சாய்ந்து அவள்‌ 
நின்றாள்‌. அவன்‌ அவள்‌ நிலையைக்‌ கண்டதுமே சினம்‌ 
அழிந்து மீண்டும்‌ உளம்‌ கனிந்தான்‌. “என்ன செய்கிறது 
உனக்கு? நோய்கொண்டிருக்கிறாயா?” என்றான்‌. அவள்‌ 
ஒரு கையும்‌ காலும்‌ மெல்ல விதிர்த்தன. “இதோ பார்‌, நான்‌ 
உன்‌ ஆணவப்பேச்சுக்கு மறுமொழி சொன்னேன்‌. குலம்‌ 
குறித்த எந்தச்‌ சொல்லும்‌ என்‌ அன்னையை நோக்கி 
எழுவது. அதை மட்டும்‌ என்னால்‌ தாளமுடிவதில்லை” 
என்றான்‌. அவள்‌ பற்கள்‌ கிட்டித்திருக்க தலையை 
அசைத்தாள்‌. தாளவியலா வலிகொண்டது போலிருந்தது 
அவள்‌ முகம்‌. 


“இளமையில்‌ கெளரவரின்‌ குலத்தூய்மை 
எங்களுக்கில்லை என்ற பேச்சே என்னைச்‌ 
சூழ்ந்திருந்தது. ஆகவே குலம்‌ குறித்தே 
எண்ணிக்கொண்டிருந்தேன்‌. அதைப்‌ பற்றியே 
கேட்டறிந்தேன்‌. ஆனால்‌ பதினான்காண்டு கானேகலில்‌ 
நான்‌ கண்டது ஒன்றே. பாரதவர்ஷத்தில்‌ எக்குலமும்‌ 
தூயதல்ல. அதை புரிந்துகொண்ட பின்னரே நான்‌ உளம்‌ 
விலகினேன்‌” என்றான்‌ பீமன்‌. “இது எளிய 
வஞ்சவிளையாட்டு. நீ உமிழ்ந்ததும்‌ நஞ்சு. நான்‌ 
உமிழ்ந்ததும்‌ அதுவே. அதற்கு அடியில்‌ உன்மேல்‌ 
அன்புகொண்டிருக்கிறேன்‌. அதை ஐயமறச்‌ சொல்வேன்‌.” 


அவள்‌ விழிகள்‌ அவனை அறியவே இல்லை என்று 
தோன்றியது. “இதை மறந்துவிடு... நான்‌ சொன்னவை 


மறைக! நான்‌ அவற்றின்பொருட்டு உன்னிடம்‌ 
பொறுத்தருளக்‌ கோருகிறேன்‌” என்றான்‌ பீமன்‌. “இது 
ண்களின்‌ சிறுமை. அதைக்‌ கடப்பது பெண்களின்‌ 
இயல்பு... பெரிதாக எண்ணாதே” என அவன்‌ அவள்‌ 
தோளை தொடவந்தான்‌. அவன்‌ 
கைபடுவதற்குள்ளாகவே அவள்‌ தோள்‌ புரவித்தோல்‌ என 
விதிர்த்தது. அவன்‌ கைகளை விலக்கிக்கொண்டான்‌. சில 
கணங்கள்‌ அவளை கூர்ந்து நோக்கிவிட்டு பெருமூச்சுடன்‌ 
விலகி வேறெங்கோ நோக்கி நின்றான்‌. அவள்‌ சுவரில்‌ 
ஓவியமெனப்‌ பதிந்து அசைவற்று நின்றாள்‌. 


நகுலன்‌ கதவைத்‌ திறந்து வெளிவந்தான்‌. ”செல்வோம்‌” 
என்றான்‌. “எப்படி இருக்கிறார்கள்‌?” என்றான்‌ பீமன்‌. 
“உடல்நிலை சீரடைந்துவிட்டது. ஆனால்‌ உளம்‌ எங்கோ 
இருக்கிறது... என்ன பேசிக்கொண்டிருக்கிறாள்‌ என்று 
புரியவில்லை. ஏதோ அறியா மொழி” என்றான்‌. 
அருகணைந்து “சேதிநாட்டு மொழியா. என்றான்‌ 
சகதேவன்‌. “அல்ல, கலிங்க மொழியும்‌ அல்ல” என்றான்‌ 
நகுலன்‌. “ஓய்வெடுக்கட்டும்‌... வா” என்று சகதேவனின்‌ 
தோளை தொட்டான்‌. பிந்துமதியிடம்‌ “நோக்குக, அரசி. 
எதுவென்றாலும்‌ எங்களுக்கு தெரிவியுங்கள்‌” என்றபின்‌ 
நடந்தான்‌. பீமன்‌ அவளை திரும்பி நோக்காமல்‌ 
கைகளை வீசியபடி பின்னால்‌ நடந்துசென்றான்‌. 


பிந்துமதி அவர்கள்‌ செல்வதை நோக்கியபடி நின்றாள்‌. 
அவள்‌ உள்ளம்‌ அடங்கி சொல்லின்றி இருந்தது. ஆனால்‌ 
உடல்‌ துள்ளிக்கொண்டிருந்தது. இடைக்குக்‌ கீழே கால்கள்‌ 
குளிர்ந்து உயிரிழந்தவை போலிருந்தன. தன்னை 
நூறுமுறை உந்தியும்‌ உடல்‌ கிளம்பவில்லை. பின்னர்‌ 
அவள்‌ விழப்போனாள்‌. சுவரைப்‌ பற்றிக்கொண்டதும்‌ 
உடல்‌ உள்ளத்துடன்‌ தொடர்பை மீட்டுக்கொண்டது. 
சுவரையும்‌ நிலையையும்‌ பற்றியபம மெல்ல உள்ளே 
சென்றாள்‌. 


அங்கே மஞ்சத்தில்‌ வெளிறி சற்றே உலர்ந்ததுபோலிருந்த 
முகத்துடன்‌ ஒட்டிய உதடுகளுடன்‌ கைகள்‌ தளர்ந்து 
படுத்திருந்த கரேணுமதியின்‌ கைவிரல்களையே நோக்கிக்‌ 
கொண்டிருந்தாள்‌. அவை அசைவற்றிருந்தன என்பது 
அவளுக்கு ஏமாற்றம்‌ அளித்தது. அவை 
அசையவேண்டும்‌ என்றும்‌ ஆடையின்‌ நூல்களை 
பிரிக்கவேண்டும்‌ என்றும்‌ அவள்‌ விழைந்தாள்‌. “எழுக! 
எழுக!” என அவ்விரல்களிடம்‌ சொன்னாள்‌. அவை 
மெழுகாலானவைபோலத்‌ தெரிந்தன. 


நீள்மூச்சுடன்‌ அவள்‌ விழிதிருப்பியபோது அச்சொல்லை 


கேட்டாள்‌. அதை முன்னரும்‌ பலமுறை கேட்டிருந்தாள்‌. 
திடுக்கிட்டு கரேணுமதியின்‌ வாயை பார்த்தாள்‌. அதில்‌ 
சொல்லெழுந்திருப்பது மெல்லிய அசைவு 
எஞ்சியிருப்பதிலிருந்து தெரிந்தது. அந்த வாயையே 
நோக்கிக்கொண்டிருந்தாள்‌. அவள்‌ உடல்‌ உலுக்கி 
அசைய உதடுகள்‌ குவிந்து இன்னொரு சொல்லை 
சொல்லின. அதையும்‌ அவள்‌ பலமுறை கேட்டிருந்தாள்‌. 
அது ஒரு சொல்‌ என்று தோன்றியதே இல்லை. அன்னை 
சொல்லியிருக்கிறாளா அதை? சிற்றன்னையா? அவள்‌ 
பெருமூச்சுடன்‌ விழிதிருப்பவிருக்கையில்‌ அவ்விரல்கள்‌ 
அசைவுகொள்வதை கண்டாள்‌. அப்போது அது அவளை 
மிகவும்‌ ஆறுதல்படுத்துவதாக இருந்தது. 


[i/age]ுகரேணுமதியுடன்‌ பிந்துமதி 
தேரிலேறிக்கொண்டபோது அரண்மனை முற்றத்தில்‌ 
தேவிகையும்‌ விஜயையும்‌ வந்திருந்தார்கள்‌. அவர்கள்‌ 
வருவார்கள்‌ என பிந்துமதி எதிர்பார்க்கவில்லை. 
அவர்கள்‌ சேதிநாட்டுக்கே திரும்பிச்செல்லவிருப்பதை 
மாலதியின்‌ வழியாக குந்திக்கு மட்டும்‌ சொல்லி 
அனுப்பியிருந்தாள்‌. குந்தி “அங்கிருப்பதும்‌ நன்றே. 
அரசுசூழ்தல்களில்‌ கலந்துகொள்ள வேண்டியதில்லை” 
என்று சொல்லி அனுப்பியிருந்தாள்‌. சுரேசர்‌ தேரையும்‌ 
காவல்படைகளையும்‌ ஒருங்கமைத்து செய்தி 
சொல்லியிருந்தார்‌. 


புலரிக்கு முன்‌ கருக்கிருளிலேயே கிளம்பிவிடலாம்‌ என்று 
பிந்துமதி எண்ணியிருந்தாள்‌. ஆனால்‌ கரேணுமதியை 
ஒருக்கி இறக்குவதற்கு நெடுநேரமாகியது. அவள்‌ 
காலையில்‌ வெற்றுடலுடன்‌ மஞ்சத்தில்‌ கிடந்தாள்‌. 
நாவில்‌ அந்த அறியாச்‌ சொற்கள்‌ 
ஒலித்துக்கொண்டிருந்தன. அவளை நீராட்டறைக்கு 
கொண்டுசென்றபின்‌ பிரிக்கமுடியாத கெட்டியான 
கரையுள்ள ஆடைகளை கொண்டுவரச்சொல்லி 
அணிவித்தாள்‌. மேலும்‌ இருபது ஆடைகளை எடுத்துக்‌ 
கொண்டுசென்று தேரில்‌ வைக்கச்‌ சொன்னாள்‌. 
கரேணுமதி அவளிடம்‌ சொல்லப்பட்ட அனைத்தையும்‌ 
பாவை எனச்‌ செய்தாள்‌. ஆனால்‌ அவள்‌ நாவில்‌ 
அச்சொற்கள்‌ அவ்வப்போது எழுந்தன. பதற்றத்துடனும்‌ 
கிளர்ச்சியுடனும்‌ அச்சொற்களைச்‌ சொல்லி உடனே 
தளர்ந்து அமைதிகொண்டாள்‌. 


தேர்‌ வந்து நின்றபோது “வருக, அக்கையே!” என்று 
பிந்துமதி சொன்னாள்‌. கரேணுமதி அவளுடன்‌ 
நடந்தாள்‌. மரப்படிகள்‌ ஒவ்வொன்றிலும்‌ நின்று நின்று 
இறங்கி அவர்கள்‌ முற்றத்திற்கு வந்தபோது அங்கே 


தேவிகையும்‌ விஜயையும்‌ வந்திருந்தார்கள்‌. முதல்‌ 
நோக்கில்‌ அவர்கள்‌ பிந்துமதியிடம்‌ கடும்வஞ்சத்தை 
எழுப்பினர்‌. பின்னர்‌ அவள்‌ தன்னை மெல்ல 
தணிவித்துக்கொண்டாள்‌. கரேணுமதியின்‌ நிலை 
அவர்களில்‌ உவகையை உருவாக்குகிறதா என அவள்‌ 
விழிமுனை அவர்களின்‌ விழிகளை தொட்டுத்‌ தேடியது. 
ஆனால்‌ அவர்கள்‌ இருவரும்‌ துயர்கொண்டவர்கள்‌ 
போலிருந்தார்கள்‌. உவகையை திறம்பட 
மறைக்கிறார்கள்‌ என அவள்‌ எண்ணிக்கொண்டாள்‌. 


தேவிகை அருகே வந்து முகமன்‌ உரைத்து “அன்னை 
சொன்னார்கள்‌, நீங்கள்‌ கிளம்பவிருப்பதாக. அங்கே 
அனைத்தும்‌ மேலும்‌ நன்றாக அமையுமென்றால்‌ அதுவே 
நன்று” என்றாள்‌. “ஆம்‌, அங்கே மருத்துவர்கள்‌ உண்டு. 
பெருநகரம்‌, ஷத்ரியர்களின்‌ தொல்நிலம்‌ என்பதனால்‌ 
அனைத்தும்‌ அங்கே முதிர்வுகொண்டுள்ளன” என்றாள்‌ 
பிந்துமதி. விஜயை “ஆம்‌, அவ்வாறுதான்‌ கேட்டோம்‌” 
என்றாள்‌. பிந்துமதி “எங்கள்‌ மைந்தன்‌ வந்தானென்றால்‌ 
மட்டும்‌ செய்தி சொல்க! அவனை ஒருமுறை நோக்க 
நாங்கள்‌ விரும்புகிறோம்‌. அவன்‌ போருக்குச்‌ செல்வான்‌ 
என்றால்‌ அதற்கு முன்‌ எங்களிடம்‌ வந்து 
வாழ்த்துபெற்றுச்‌ செல்லவேண்டும்‌” என்றாள்‌. 
“அவ்வாறே” என்றாள்‌ தேவிகை. 


அவள்‌ கரேணுமதியிடம்‌ தேரிலேறும்படி சொல்ல அவள்‌ 
அச்சொல்லை உரைத்தபம மேலேறி அமர்ந்தாள்‌. 
பிந்துமதி விஜயையிடமும்‌ தேவிகையிடமும்‌ 
விடைபெற்றுக்கொள்ளாமல்‌ விழிவிலக்கிக்கொண்டு 
தேரின்‌ படி ஏறி உள்ளே அமர்ந்து “செல்க!” என்றாள்‌. 
மூங்கில்‌ கூடையுடன்‌ மாலதி பாய்ந்து ஏறிக்கொண்டாள்‌. 
“என்ன செய்கிறாய்‌, இழிமகளே? தேரைக்‌ கவிழ்க்கப்‌ 
பார்க்கிறாயா?” என்றாள்‌ பிந்துமதி. அவள்‌ மூலையில்‌ 
அமர்ந்தபடி “சிற்றாடைகள்‌” என்றாள்‌. “பிணம்‌, உன்னை 
சிதையேற்றும்‌ நாள்‌ அணுகுகிறது” என்றாள்‌. 


தேர்‌ சீர்ச்செலவு கொண்டதும்‌ பெருமூச்சுவிட்டு கைகளை 
விரித்து அமர்ந்தபடி “சேதிநாட்டு எல்லைக்குச்‌ செல்ல 
எத்தனை நாளாகும்‌?” என்று பிந்துமதி கேட்டாள்‌. “எட்டு 
நாட்கள்‌ என்றனர்‌, அரசி” என்றாள்‌ மாலதி. அவள்‌ 
பெருமூச்சுவிட்டு பின்னால்‌ சென்றுமறைந்த 
அரண்மனையை நோக்கினாள்‌. “அவரிடம்‌ செய்தி 
சொன்னாயா?” என்றாள்‌. மாலதி “இல்லையே, என்னிடம்‌ 
அவ்வாறு பணிக்கப்படவில்லை” என்றாள்‌. “அறிவிலி, 
நான்‌ அன்னையிடம்‌ சொல்லச்‌ சொன்னேன்‌. அவர்‌ 
சொல்லியிருப்பார்‌” என்றாள்‌. மாலதி “ஆம்‌” என்றாள்‌. 


அவள்‌ மாலதியை சினத்துடன்‌ நோக்கிவிட்டு விழிகளை 
விலக்கிக்‌ கொண்டாள்‌. 

பீமன்‌ முற்றத்திற்கு வர வாய்ப்பில்லை என்று 
அறிந்திருந்தாலும்‌ சகதேவனும்‌ நகுலனும்‌ முற்றத்திற்கு 
வருவார்கள்‌ என அவள்‌ எதிர்பார்த்தாள்‌. ஒருவேளை 
பீமனே கூட வரக்கூடும்‌. வருபவன்தான்‌ அவன்‌. 
அவனுள்‌ எளிதில்‌ கனியும்‌ பெண்ணுள்ளம்‌ இருப்பதை 
அவள்‌ உள்ளறிந்திருந்தாள்‌. அவன்‌ ஓரிரு நற்சொற்கள்‌ 
சொன்னால்கூட உளம்குழைந்து அங்கேயே 
அழுதுவிட்டிருக்கக்கூடும்‌. அவன்‌ நெஞ்சில்‌ முகம்பதித்து 
விம்மியழுதிருக்கக்கூடும்‌. ஆனால்‌ அதுவும்‌ ஐயமாகவே 
இருந்தது. அந்த நாடகம்‌ உள்ளத்தில்‌ ஓடிக்கொண்டிருக்க 
வஞ்சமும்‌ ஆணவமும்‌ நிறைந்த சொற்களை அவள்‌ நா 
உரைத்திருக்கும்‌. இன்னுமொரு வெறுப்புரையின்‌ 
தருணம்தான்‌ நடிக்கப்பட்டிருக்கும்‌. 

ஆனால்‌ ஒருவேளை அவனை மீளமுடியாதபடி நெஞ்சில்‌ 
தாக்கிவிட்டு அவள்‌ கிளம்பியிருக்க இயலும்‌. அது 
எஞ்சிய வாழ்நாளெல்லாம்‌ அவள்‌ எண்ணி மகிழும்‌ ஓர்‌ 
இனிமையாக உடன்வந்திருக்கக்கூடும்‌. எஞ்சிய 
வாழ்நாளா? அப்படியென்றால்‌ இனி வரப்போவதே 
இல்லையா? இல்லை என அவள்‌ உள்ளம்‌ 
நன்கறிந்திருந்தது. அம்முடிவை எண்ணி 
எடுக்கவில்லை, அம்முடிவு அவளுள்‌ எப்போதும்‌ 
இருந்தது என்பதை கண்டடைந்தாள்‌. 


அவர்கள்‌ புரவியில்‌ தொடர்ந்து வருவார்கள்‌ என்ற 
எண்ணத்துடன்‌ அவள்‌ ஒழுகிமறையும்‌ சாலையை 
நோக்கிக்‌ கொண்டிருந்தாள்‌. காலையொளி 
எழத்தொடங்கியிருந்தது. வணிகர்கள்‌ கடைகளை 
திறந்துகொண்டிருந்தனர்‌. ஆலயம்‌ சென்று மீளும்‌ 
பெண்கள்‌ சாலையெங்கும்‌ நடந்துகொண்டிருந்தனர்‌. 
காலையா மழையிருளா என ஐயம்‌ வந்தது. ஒரு யானை 
குளித்த கருமையுடன்‌ எதிரே வந்தது. அந்தணர்குழு 
ஒன்று வெண்ணிற ஆடையுடன்‌ கடந்துசென்றது. 


கோட்டையைக்‌ கடந்து பெருஞ்சாலையை அடைந்து 
இரண்டு காவல்கோட்டங்களை தாண்டுவது வரை அவள்‌ 
சாலையையே நோக்கிக்கொண்டிருந்தாள்‌. பின்னர்‌ 
நீள்மூச்சுடன்‌ தளர்ந்து அமர்ந்து கண்களை 
மூடிக்கொண்டாள்‌. எரிச்சல்‌ ஊறத்தொடங்கியது. அவள்‌ 
தேரில்‌ அமர்ந்து விழியோட்டித்‌ தேடுவாள்‌ என்று 
அவனுக்குத்‌ தெரியும்‌. தெரிந்தமையால்தான்‌ 
வராதிருந்தான்‌. அவன்‌ அவளிடம்‌ சொல்கிறான்‌, அவள்‌ 


அவனுக்கொரு பொருட்டு அல்ல என்று. அவள்‌ 
வந்தநாள்‌ முதல்‌ அவன்‌ சொன்னதெல்லாம்‌ அதுவே. 
அவள்‌ அவனிடம்‌ அதற்கான மறுமொழியைத்தான்‌ 
சொல்லிக்கொண்டிருந்தாள்‌. 


திரும்பிச்செல்ல ஆணையிடவேண்டும்‌ என ஒருகணம்‌ 
உளமெழுந்தது. அவனை நேரில்கண்டு அம்முகத்தில்‌ 
உமிழ்ந்தபின்‌ திரும்பி தேரிலேறவேண்டும்‌. அல்லது 
அவன்‌ முன்‌ சங்கறுத்துச்‌ செத்துவிழவேண்டும்‌. கூரிய 
சொல்கூட எடுக்காமல்‌ இப்படி கிளம்பியது அறிவின்மை. 
இது ஒளிந்தோடுதல்‌. அதைக்‌ காணவே அந்த 
இழிகுலத்துப்‌ பெண்கள்‌ முற்றத்திற்கு வந்தனர்‌. இந்நேரம்‌ 
அவர்கள்‌ அந்நிகழ்வை தங்கள்‌ கொழுநர்களிடம்‌ 
சொல்லி சிரித்துக்கொண்டிருப்பார்கள்‌. 


அவள்‌ திரும்பிநோக்கியபோது கரேணுமதி கீழாடை 
இல்லாமல்‌ அமர்ந்திருந்தாள்‌. “என்னடி செய்கிறாய்‌? 
உன்னைத்தான்‌” என்று கூவியபடி அவள்‌ மாலதியை 
எட்டி உதைத்தாள்‌. மாலதி வெளியே 
நோக்கிக்கொண்டிருந்த விழிகளைத்‌ திருப்பி 
கரேணுமதியை நோக்கியபின்‌ எழுந்து கூடையிலிருந்து 
கட வத எடுத்து கரேணுமதிக்கு அணிவித்தாள்‌. 

ந்துமதி தன்‌ காலில்‌ நூல்கள்‌ இடறுவதை உணர்ந்து 
கீழே நோக்கினாள்‌. வெண்புழுக்கள்‌. அவை எங்கிருந்து 
எழுகின்றன. இவள்‌ உடலுக்குள்‌ இருந்தா? 


“விரைவில்‌” என்று மாலதியை சினந்தாள்‌. “ஆணை” 
என்று சொல்லி மாலதி புன்னகைத்தாள்‌. அப்புன்னகை 
பிந்துமதியை நடுக்குற வைத்தது. ஏதோ சொல்ல 
வாயெடுத்தாள்‌. சொல்‌ திரளாமல்‌ மெல்ல உளம்‌ ஓய்ந்து 
விழிகளை மூடிக்கொண்டாள்‌. 

[i/age]மாலைவெயில்‌ மஞ்சள்‌ 
கொள்ளத்தொடங்கியபோது அணிப்படகில்‌ 
சிந்துநாட்டிலிருந்து துச்சளை அஸ்தினபுரியின்‌ 
எல்லைக்காவலரணான ஹம்ஸதீர்த்தத்திற்கு வந்தாள்‌. 
அவளுக்குப்‌ பின்னால்‌ சற்று தொலைவில்‌ ஜயத்ரதனின்‌ 
அரசப்படகு வந்து ஒருநாழிகைக்குப்‌ பின்‌ 
கரையணைந்தது. சிந்துநாட்டின்‌ காவல்படையும்‌ ஏழு 
அகம்படியர்‌ குழுக்களும்‌ அவர்களுடன்‌ வந்தன. 
அவர்கள்‌ சிந்துவழியாக வடக்கே சென்று அங்கிருந்து 
தேர்களில்‌ வாரணவதம்‌ வந்து பெரும்படகுகளில்‌ 
கங்கைப்பெருக்கினூடாக ஹம்சதீர்த்தத்திற்கு வந்தனர்‌. 


ஹம்சதீர்த்தத்தில்‌ அரசகுடியினருக்கு மட்டும்‌ உரிய 
படித்துறையில்‌ அவர்களை எதிரேற்க அஸ்தினபுரியின்‌ 
அமைச்சர்‌ மனோதரர்‌ சிறிய காவல்படையினருடன்‌ 
வந்திருந்தார்‌. அவருடன்‌ வந்திருந்த அணிச்சேடியர்‌ 
எழுவர்‌ ஐந்து நிலமங்கலங்கள்‌ அமைந்த தாலங்களுடன்‌ 
அவளை எதிர்கொண்டனர்‌. இசைச்சூதர்‌ மங்கலம்‌ 
முழங்கினர்‌. வாழ்த்தொலிகளும்‌ குரவையோசையும்‌ 
எழுந்தன. 


சிந்துநாட்டுக்குரிய கரடிக்கொடி பறந்த 
பெரும்படகிலிருந்து கையில்‌ நெல்மணிகள்‌ நிறைந்த 
சிறுநாழியுடன்‌ இறங்கி வந்த துச்சளையை வணங்கி 
“தங்கள்‌ நிலத்திற்கு மீண்டும்‌ வந்துள்ளீர்கள்‌ அரசி, 
இந்நாளை திருமகள்‌ வாழ்த்துக!” என்றார்‌ மனோதரர்‌. 
மறைந்த அமைச்சர்‌ லிகிதரின்‌ மைந்தராகிய அவரை 
இளமையிலேயே துச்சளை அறிந்திருந்தாள்‌. 
அவளுடைய களித்தோழரும்கூட. புன்னகைத்து 
“அம்பையும்‌ மைந்தரும்‌ நலம்‌ அல்லவா, மானு?” 
என்றாள்‌. அந்த முறைமைமீறிய சொல்லால்‌ சற்று 
திகைத்து உடனே மலர்ந்து “ஆம்‌ அரசி, நன்றாக 
இருக்கிறார்கள்‌. இங்கு வரப்போவதை சொன்னபோது 
மகிழ்ந்தனர்‌” என்றார்‌. 


“இளையவள்‌ சமுத்ரைக்கு இப்போது பதினான்கு 
அகவை அல்லவா? ஏதாவது பார்க்கிறீர்களா?” என்று 
மெல்ல நடந்தபடி துச்சளை கேட்டாள்‌. “நிமித்திகர்‌ 


அவளுக்கு இன்னும்‌ இரண்டு அகவை கடந்தபின்னரே 
மங்கலநாண்‌ ஏறும்‌ என்றனர்‌. ஆகவே 
பொறுத்திருக்கிறோம்‌” என்ற மனோதரர்‌ “சாம்யகன்‌ 
சென்ற ஆண்டே குருநிலையிலிருந்து வந்துவிட்டான்‌. 
அரண்மனையில்‌ அமைச்சுத்தொழில்‌ பழகும்பொருட்டு 
அமைச்சர்‌ கனகரின்‌ கீழே சேர்த்துவிட்டிருக்கிறேன்‌” 
என்றார்‌. “நன்று, கனகர்‌ என்றால்‌ விதுரரின்‌ நிழல்‌” 
என்றபடி துச்சளை தன்‌ பெரிய உடலை மெல்ல அசைத்து 
நடந்தாள்‌. 

அவள்‌ கைகள்‌ இரு கரிய குழந்தைகள்‌ போல தோளுக்குக்‌ 
கீழே தெரிந்தன. கழுத்து இடுங்க தலை நெஞ்சின்மேல்‌ 
அமர்ந்திருந்தது. கழுத்துக்களின்‌ மடிப்பில்‌ தோல்‌ உரசி 
வடுக்கொண்டு பாறைவெடிப்புபோல தோன்றியது. 
உடலுக்கு ஒவ்வாமல்‌ அவள்‌ முகம்‌ 
கைக்குழந்தைகளுக்குரிய செழுமையும்‌ மலர்வும்‌ 
கொண்டிருந்தது. சிரிப்பொழியா விழிகளும்‌ சிறிய 
பற்கள்கொண்ட வாயும்‌ குவிந்த முகவாயும்‌ அவளை 
நோக்கியவர்களின்‌ முகங்களை அக்கணமே 
மலரச்செய்தன. அவளை வரவேற்க வந்திருந்த 
அணிச்சேடியரும்‌ சூதரும்‌ அவள்‌ முகத்தையே 
நோக்கியபடி நின்றிருந்தனர்‌. அப்பால்‌ படகின்‌ 
வடங்களை இழுத்த குகர்களும்‌ துலாமேடைகளில்‌ 
நின்றிருந்த ஏவலரும்‌ அவள்‌ முகத்திலிருந்து 
விழியகற்றவில்லை. 


நடைபலகையை கடந்து வந்து அஸ்தினபுரியின்‌ 
மண்ணில்‌ கால்‌ வைத்ததும்‌ நிறைநாழியை அருகே 
நின்றிருந்த சேடியிடம்‌ அளித்துவிட்டு குனிந்து 
அஸ்தினபுரியின்‌ மண்ணைத்‌ தொட்டு நெற்றியிலும்‌ 
வகிட்டிலும்‌ இட்டாள்‌. “அன்னையே, தெய்வங்களே” என 
வணங்கிய பின்‌ “தேர்‌ வந்துள்ளதல்லவா?” என்றாள்‌. 
“ஆம்‌, முடிந்தவரை படித்துறையின்‌ அருகிலேயே 
வரவேண்டும்‌ என்று ஆணையிட்டேன்‌” என்றார்‌ 
மனோதரர்‌. “அரசி நெடுந்தொலைவு நடக்கவியலாது 
என்றேன்‌” என்று சொல்லி உதடுகளுக்குள்‌ 
புன்னகைத்தார்‌. 


துச்சளை வாய்விட்டு நகைத்து “நான்‌ இதே நிலத்தில்‌ 
பலமுறை அங்குமிங்கும்‌ ஓடியவள்தான்‌... அங்கே 
சிந்துநாட்டில்‌ வெளியே செல்வதே இல்லை. எப்போதும்‌ 
அரசமர்தல்‌. அரசருக்கு வேட்டையிலும்‌ நதியில்‌ 
விரைவுப்படகோட்டுவதிலும்‌ மட்டுமே ஈடுபாடு. உடல்‌ 
பருக்காமல்‌ என்ன செய்யும்‌?” என்றாள்‌. “மேலும்‌ என்‌ 
தந்தையும்‌ தாயும்‌ பேருடலர்கள்‌.” மனோதரர்‌ “ஆம்‌, 


தொப்புள்‌ கரிய கறைபோல இழுபட்டு விரிந்து 
பரவியிருந்தது. வயிற்றின்‌ தோல்பரப்பில்‌ 
நீலநரம்புகளின்‌ வலை. அவள்‌ ஒருபெரிய வெண்ணிற 
நத்தை போலிருந்தாள்‌. 


கண்களைமூடிக்கொண்டு உடல்நடுங்க நின்றவள்‌ 
திரும்ப நினைத்தாள்‌. ஆனால்‌ அதைப்பார்க்காமல்‌ 
திரும்பமுடியாதென்றும்‌ அறிந்திருந்தாள்‌. அப்போதுதான்‌ 
சாளரத்துக்கு அப்பால்‌ கரியஇலைகளைக்கொண்ட புதர்‌ 
ஒன்று அடர்ந்து காற்றிலாடுவதைக்‌ கண்டாள்‌. அவை 
காகங்கள்‌. சாளரங்கள்‌ வழியாக அவை உள்ளே 
வராமலிருக்க வலைகட்டியிருந்தார்கள்‌. கரியசிறகுகள்‌ 
அலையலையாக வந்து அதில்‌ மோதிக்கொண்டிருந்தன. 
அப்பால்‌ நகரமெங்கும்‌ காகங்களின்‌ குரல்களாலான 
பெருமுழக்கம்‌ எழுந்தது. 

மீண்டும்‌ காந்தாரி அலறத்தொடங்கினாள்‌. அம்பிகை 
காந்தாரியின்‌ பருத்தமுகமும்‌ கழுத்தும்‌ தோள்களும்‌ 
குருதியெனச்‌ சிவந்திருப்பதைக்‌ கண்டாள்‌. கழுத்தில்‌ 
வேர்புடைத்த மரம்போல குரல்வளையும்‌ நரம்புகளும்‌ 
விம்மி எழுந்து அதிர்ந்தன. இன்னும்‌ சிலகணங்களில்‌ 
அவளுடைய நரம்புகள்‌ உடைந்து குருதி சீறி எழுமென்று 
அம்பிகை எண்ணினாள்‌. காந்தாரி இருகைகளாலும்‌ 
மெத்தையை ஓங்கி ஓங்கி அறைந்தாள்‌. அம்பிகை 
எண்ணங்கள்‌ அழிந்து விழியாலேயே ஒலிகளைக்‌ 
கேட்பவள்‌ போல நின்றாள்‌. பட்டுகிழிபடும்‌ ஒலி கேட்டது. 
வெம்மை எழ கொழுத்த நிறமற்ற திரவம்‌ எழுந்து 
மஞ்சத்துக்குக்‌ கீழே விரிக்கப்பட்டிருந்த தோல்பரப்பில்‌ 
விழுந்தது. 


மச்சரின்‌ மாணவன்‌ ஒருவன்‌ குனிந்து அவள்‌ கைகளை 
அணுக அவள்‌ அவனை ஓங்கி அறைந்தாள்‌. அவன்‌ 
தெறித்து சுவரை மோதி விழுந்தான்‌. தட்‌ என அவன்‌ 
தலை மரச்சுவரில்‌ மோத அவன்‌ சுருண்டு தரையில்‌ 
விழுந்து ஒருகாலையும்‌ கையையும்‌ உதைத்துக்கொண்டு 
அடங்கினான்‌. ஏதோ பேசவருபவன்போலிருந்தது அவன்‌ 
முகம்‌. இன்னொரு சீடன்‌ அவனைநோக்கி ஓட மச்சர்‌ 
சமநிலை இழக்காமல்‌ “அவனை விட்டு விடு... அவன்‌ 
இறந்துவிட்டான்‌... அவள்‌ கைகளருகே 
செல்லவேண்டியதில்லை” என்றார்‌. 


அப்பால்‌ யானைக்கொட்டிலில்‌ யானைகள்‌ சின்னம்‌ 
விளிக்கும்‌ ஒலியை அம்பிகை கேட்டாள்‌. அவை அப்படி 
இணைந்து ஒலியெழுப்பி அவள்‌ கேட்டதேயில்லை. 
சுவர்களில்‌ தொங்கிய செந்நிறமான கலிங்கப்பட்டுத்‌ 


அதைத்தானே நானும்‌ சொன்னேன்‌” என்றார்‌. “நீர்‌ எதை 
எண்ணிச்‌ தத னன எனக்கு நன்றாகவே தெரியும்‌, 
மானு” என்றாள்‌ துச்சளை. “மெய்யாகவே 
நடக்கமுடியவில்லை... களைப்புற்றுவிட்டேன்‌. எத்தனை 
நீண்ட பயணம்‌. இங்கு வரவேண்டுமென நினைப்பேன்‌, 
இந்தத்‌ தொலைவை எண்ணியதுமே கைவிடுவேன்‌. 
எட்டாண்டுகள்‌ அப்படியே ஓடிச்சென்றன... தந்தை 
எப்படி இருக்கிறார்‌?” 


மனோதரர்‌ “அரசர்‌ சற்று உடல்நலம்‌ குன்றித்தான்‌ 
இருக்கிறார்‌. மைந்தர்களின்‌ சொல்கேளாமை அவரை 
துயருறச்‌ செய்துள்ளது” என்றார்‌. துச்சளை “ஆம்‌, அது 
இயல்பே” என்றபின்‌ “அன்னை?” என்றாள்‌. “அவர்கள்‌ 
எப்போதுமே நிலைபெயர்வதில்லை” என்றார்‌ மனோதரர்‌. 
“ஆம்‌, தன்னந்தனியாக நிற்கும்‌ கலையறிந்தது 
தாலிப்பனை” என்றாள்‌ துச்சளை. மூச்சிரைக்க நின்று 
திரும்பிநோக்க அருகே நின்ற சேடி ஒரு மென்துகிலை 
அளித்தாள்‌. அதை வாங்கி தன்‌ நெற்றியையும்‌ 
கழுத்தையும்‌ துடைத்துக்கொண்டாள்‌. “மெய்யாகக்‌ 
கேட்கிறேன்‌ மானு, மிகையாக பருத்திருக்கிறேனா?” 


மனோதரர்‌ “மிகையாக எல்லாம்‌ இல்லை...” என்றார்‌. 
“உண்மையை சொல்க!” என்றாள்‌ துச்சளை. 
“உண்மையை சொல்வதானால்‌ ஆம்‌” என்றார்‌ மனோதரர்‌. 
“பின்‌ நீர்‌ முன்னால்‌ சொன்னது என்ன?” 

என்றாள்‌ துச்சளை சிறுசினத்துடன்‌. “அதை நாங்கள்‌ 
அவையுண்மை என்போம்‌” என்றார்‌ மனோதரர்‌ 
புன்னகைத்தபடி. துச்சளை சிரித்து “அந்தணர்‌ நாவுகள்‌ 
மீன்செவிள்கள்போல. அவர்களை ஏந்திச்செல்பவை 
அவை” என்றாள்‌. தேரை அணுகியதும்‌ நின்று “என்ன 
வெயில்‌... உச்சிப்பொழுதுபோல்‌ காய்கிறது” என்றாள்‌. 
“தேர்‌ ஓடத்தொடங்கினால்‌ காட்டுத்தென்றல்‌ குளிராக 
இருக்கும்‌, அரசி” என்றார்‌ மனோதரர்‌. 


தேரிலேறிக்கொண்டதும்‌ உடலை மெல்ல எளிதாக்கி 
சாய்ந்துகொண்ட துச்சளை அருகே அமர்ந்த சேடியிடம்‌ 
“நான்‌ சற்று ஓய்வெடுக்கிறேன்‌, சாரிகை” என்றாள்‌. 
“மாளிகை மிக அருகில்தான்‌ என்றார்கள்‌, அரசி. 
கங்கைக்கரையில்‌ நின்றாலே தெரியும்‌ என்று காவலன்‌ 
சொன்னான்‌” என்றாள்‌. “சரி, எனக்கு களைப்பாக 
இருக்கிறது” என்றாள்‌ துச்சளை. அவள்‌ உடனே துயின்று 
மெல்லிய குறட்டையோசை எழுப்பத்‌ தொடங்கினாள்‌. 
எங்கு எப்போது அமர்ந்தாலும்‌ துயிலும்‌ வழக்கம்‌ 
அவளுக்குண்டு என்பதை சாரிகை 

அறிந்திருந்தாள்‌. துச்சளை இரவில்‌ முழுமையாக 


துயில்வதில்லை. படுக்கையில்‌ புரண்டும்‌ அவ்வப்போது 
எழுந்து அமர்ந்தும்‌ நீர்‌ அருந்தியும்‌ இரவை கழிப்பாள்‌. 
துயில்கையில்‌ அவளுடைய நீள்குறட்டை அறியாத 
விலங்கொன்றின்‌ குரல்‌ என ஒலிக்கும்‌. 


அவள்‌ காலடியில்‌ சிறுமஞ்சத்தில்‌ சாரிகை 
இரவுறங்குவாள்‌. இரவெல்லாம்‌ எழுந்து எழுந்து 
அவளுக்கு பணிவிடை செய்யவேண்டியிருக்கும்‌. ஆகவே 
பிற்பகலில்‌ இன்னொரு சேடி ஏவல்‌ செய்ய அவள்‌ சென்று 
அடுமனை அருகே உள்ள சிற்றறையின்‌ இருளில்‌ 
துயின்று மாலையில்தான்‌ எழுந்து வருவாள்‌. துச்சளை 
“நல்லுறக்கமா?” என்பாள்‌. “நீங்கள்‌ ஏன்‌ 
ஆழ்ந்துறங்குவதில்லை, அரசி?” என்று சாரிகை 
ஒருமுறை கேட்டாள்‌. “தெரியவில்லை. உள்ளம்‌ ஓய்ந்து 
துயிலெழுந்ததுமே நெஞ்சின்மேல்‌ ஒரு யானை மிதித்து 
அழுத்துவதுபோல்‌ உணர்வேன்‌” என்றாள்‌ துச்சளை. 
“இச்சிக்கல்‌ என்‌ அன்னைக்கும்‌ உள்ளது. அவர்களும்‌ 
ஆழ்ந்துறங்குவதில்லை. பகலெல்லாம்‌ சிறுதுயில்களில்‌ 
ஆழ்ந்து பொழுதுந்க்குவார்‌.” 


மாளிகை முகப்பை அடைந்ததும்‌ சாரிகை 
எழுப்புவதற்குள்ளாகவே துச்சளை 
விழித்துக்கொண்டாள்‌. “மாளிகையா?” என்றபின்‌ “என்‌ 
பேழையை கையிலேயே எடுத்துக்கொள்ளம” என்றபடி 
இருக்கையில்‌ கையூன்றி உடலை உந்தி எழுந்தாள்‌. 
தேர்த்தூாணைப்‌ பற்றியபடி நின்று ஆடையை இடையில்‌ 
செருகிக்கொண்டு பெருமூச்சுவிட்டாள்‌. 
“சென்றுகொண்டே இருப்பதுபோலிருக்கிறது... எவ்வளவு 
தொலைவு வந்துவிட்டோம்‌” என்றாள்‌. “நாளை நாம்‌ 
அரண்மனைக்குச்‌ சென்றுவிடுவோம்‌” என்றாள்‌ சாரிகை. 


“ஆம்‌, அங்கே முறையான அரசவரவேற்பு இல்லாமல்‌ 
சைந்தவர்‌ நகர்புகமாட்டார்‌ என்றார்‌” என்றாள்‌ துச்சளை. 
“ஏனென்றால்‌ இப்போது இவர்கள்‌ அளிக்கும்‌ 
வரவேற்பைக்‌ காண அங்கே ஏராளமான ஷத்ரிய 
அரசர்கள்‌ வந்திருக்கிறார்கள்‌. அவர்கள்‌ 
அறியவேண்டும்‌, அஸ்தினபுரிக்கு சைந்தவர்‌ எவர்‌ என. 
அதையொட்டியே நாளை நிகழும்‌ போரில்‌ 
படைமுதன்மையும்‌ போருக்குப்‌ பின்‌ 
அவைமுதன்மையும்‌ அமையும்‌” என்ற துச்சளை 
“பெண்களின்‌ ஆணவம்‌ சிறுமதியால்‌ எழுவது. 
ஆண்களின்‌ ஆணவம்‌ பெரும்போக்கால்‌ எழுவது 
முந்தையதை விட பிந்தையது மேலும்‌ கெடுமணம்‌ 
கொண்டது” என்றாள்‌. 


சாரிகை புன்னகைத்து “மெல்ல, அரசி” என்றாள்‌. 
தேருக்குக்‌ கீழே மரத்தாலான படி 

அமைக்கப்பட்டது. துச்சளை அதில்‌ மெல்ல காலெடுத்து 
வைத்து இறங்கிநின்று மாளிகையை நோக்கினாள்‌. 
காவலர்தலைவன்‌ “ஹம்சதீர்த்தத்தின்‌ 
காவல்மாளிகைக்கு நல்வரவு, அரசி” என்றான்‌. “இது 
புதியதா என்ன?” என்றாள்‌. காவலர்தலைவன்‌ 
தலைவணங்கி “ஆம்‌, அரசி. இதை அமைத்து ஏழு 
ஆண்டுகளே ஆகின்றன. இந்த காவலரண்‌ அதற்கு 
ஓராண்டுக்கு முன்‌ அமைக்கப்பட்டது. இதேபோன்று 
எல்லை முழுக்க நாநூறு காவலரண்களும்‌ 
மாளிகைகளும்‌ உள்ளன” என்றான்‌. 


மாளிகைக்குள்‌ இருந்து மூன்று அணிச்சேடியர்‌ 
மங்கலத்தாலங்களுடன்‌ வந்து அரசியை எதிரேற்றனர்‌. 
அவள்‌ தாலச்சுடரை தொட்டு விழியொற்றி வணங்கி 
“இங்கே சேடியர்‌ உள்ளனரா?” என்றாள்‌. “தங்கள்‌ 
வருகைக்காக அமர்த்தப்பட்டவர்கள்‌, அரசி” என்றான்‌ 
காவலர்தலைவன்‌. “உன்‌ பெயர்‌ என்ன?” 

என்றபடி துச்சளை கல்படிகளில்‌ ஏறினாள்‌. “வக்த்ரன்‌, 
அரசி” என்றான்‌ அவன்‌. “இப்போதுதான்‌ 
நூற்றுவர்தலைவனாக ஆனாயோ?” என்றாள்‌. “ஆம்‌ 
அரசி, எட்டுமாதமே ஆகிறது.” துச்சளை “உன்‌ துணைவி 
பெயர்‌ என்ன? மைந்தர்கள்‌ உள்ளனரா?” என்றாள்‌. 
அவன்‌ முகம்மலர்ந்து “சாந்தை என்று பெயர்‌. நான்‌ 
கிருஷ்ணை என அழைப்பது. ஒரு மைந்தன்‌, ஓராண்டு 
அகவையன்‌. சுதன்‌ என்று அழைக்கிறேன்‌” என்றான்‌. 


அவள்‌ கைநீட்ட சாரிகை ஒரு பேழையிலிருந்து ஒரு 
பொன்நாணயத்தை எடுத்து அளித்தாள்‌. அவள்‌ அதை 
வக்த்ரனிடம்‌ அளித்து “இதைக்கொண்டு அவனுக்கொரு 
சிறு கணையாழி செய்துகொள்க... நான்‌ வாழ்த்தியதாக 
அவன்‌ அன்னையிடம்‌ கூறுக!” என்றாள்‌. வக்த்ரன்‌ அதை 
வாங்கி கண்களிலும்‌ தலையிலும்‌ வைத்துக்கொண்டு 
“என்‌ மைந்தன்‌ நற்பேறு கொண்டவன்‌ என்று நிமித்திகர்‌ 
சொன்னார்கள்‌. இப்போது அறிகிறேன்‌, அரசி” என்றான்‌. 
“நலம்‌ சூழ்க!” என வாழ்த்திவிட்டு பெருமூச்சுடன்‌ 
கூடத்தில்‌ நின்று இடையில்‌ கைவைத்து “பெரிய கூடம்‌... 
மறு எல்லையை அடையவே நீள்தொலைவு 
செல்லவேண்டும்‌ போலுள்ளது” என்றாள்‌. 


“வருக, அரசி” என்று சேடி ஒருத்தி வணங்கி அவளை 
உள்ளே அழைத்துச்சென்றாள்‌. அவள்‌ திரும்பி 
வக்த்ரனிடம்‌ “சைந்தவர்‌ கரையிறங்கி இந்த 
மாளிகைக்குத்தான்‌ வருவாரா?” என்றாள்‌. “இல்லை 


அரசி, அவர்‌ இந்த மாளிகைக்கு அப்பாலிருக்கும்‌ 
சற்றுபெரிய மாளிகைக்கு செல்வார்‌. காலையில்‌ 
கிளம்புகையில்தான்‌ அனைவரும்‌ ஒன்றாக 
நகர்புகவிருக்கிறீர்கள்‌” என்றான்‌. “நன்று, அவர்‌ 
அரண்மனை அமைந்ததும்‌ மனோதரரை நான்‌ 
காணவிழைவதாக அவரிடம்‌ சொல்‌” என்றாள்‌. 


உடலை அசைத்தபடி நடந்து கூடத்தின்‌ மறு எல்லையை 
அடைந்து இடையில்‌ கையூன்றி நின்று “என்னடி இது, 
நடக்க நடக்க வந்துகொண்டே இருக்கிறது!” என்றாள்‌. 
“இன்னும்‌ சற்றுதொலைவுதான்‌, இந்த அறை மட்டுமே 
பெரிது, அரசி” என்றாள்‌ சேடி. மேலும்‌ நடந்து மூச்சுவாங்க 
சுவர்‌ மடிப்பை பற்றிக்கொண்டு நின்றாள்‌. “நான்‌ 
நீராடவேண்டுமடி... வியர்வையில்‌ நனைந்துள்ளது 
உடல்‌” என்றாள்‌. சாரிகை “இங்கே சிறிய நீராட்டறை 
உள்ளது, அரசி” என்றாள்‌. 


[age]lநீராடி தூக்குகட்டிலில்‌ போடப்பட்ட மெத்தைமேல்‌ 
பெரிய தலையணைகளில்‌ உடல்சாய்த்து துச்சளை 
படுத்திருந்தாள்‌. சாரிகை 
துயில்கொள்ளப்போயிருந்தாள்‌. இன்னொரு சேடியான 
சூர்யை அவளை மெல்ல ஆட்டிக்கொண்டிருந்தாள்‌. 
துச்சளையின்‌ குறட்டை ஓங்கிச்சென்று முட்டி நின்றது. 
அவள்‌ உடல்‌ ஒருமுறை உலுக்கிக்கொண்டது. விழித்து 
எழுந்து சிவந்த விழிகளால்‌ நோக்கி “என்னடி?” என்றாள்‌. 
“ஒன்றுமில்லை, அரசி” என்றாள்‌ சூர்யை. மீண்டும்‌ 
துச்சளையின்‌ விழிகள்‌ மூடிக்கொண்டன. குறட்டை 
ஓசை எழத்தொடங்கியது. காவலன்‌ வந்து அமைச்சரின்‌ 
வருகையை அறிவித்தான்‌. சூர்யை “அரசி” என்றாள்‌. சிறு 
ஒலிக்கும்‌ துச்சளை எழுந்துவிடுவாள்‌. “என்னடி?” 
என்றாள்‌. “அமைச்சர்‌ வருகிறார்‌, அரசி” என்றாள்‌. 
“நன்று” என்று சொல்லி காவலனிடம்‌ “அவரை 
வரச்சொல்க!” என்று சொல்லி புன்னகைத்தபின்‌ 
சூர்யையிடம்‌ கைநீட்டினாள்‌. அவள்‌ நீட்டிய மர 
யானத்தில்‌ இருந்த நீரில்‌ முகத்தைக்‌ கழுவி மரவுரியில்‌ 
துடைத்துக்கொண்டாள்‌. மனோதரர்‌ விரைந்த 
காலடிகளுடன்‌ வந்து வணங்கி “சற்று பிந்திவிட்டேன்‌, 
அரசி” என்றார்‌. “அமர்க, அமைச்சரே!” 

என்றாள்‌ துச்சளை. 


மனோதரர்‌ அமர்ந்துகொண்டு “அரசருக்குரிய 
அனைத்தையும்‌ இயற்றிவிட்டு கிளம்பினேன்‌. நாளை 
முதலிருளிலேயே இங்கிருந்து கிளம்புகிறோம்‌. புலரியில்‌ 
நகர்நுழைவு. அங்கே கோட்டைமுகப்பிலேயே துச்சாதனர்‌ 
உடன்பிறந்தாருடன்‌ வந்து வரவேற்பார்‌. பட்டத்து 


யானையும்‌ புரவியும்‌ வரவேண்டுமென்று 

ணையிடப்பட்டுள்ளது” என்றார்‌. துச்சளை “நன்று, 
அங்கே என்ன நிகழ்கிறது? நான்‌ ஒற்றர்களிடமிருந்து 
அறிந்திருக்கிறேன்‌. உங்கள்‌ மதிப்பீட்டை கேட்க 
விழைகிறேன்‌” என்றாள்‌. 


“அரசி, இன்னும்‌ நான்கு நாட்களில்‌ அஸ்தினபுரியில்‌ 
ஷத்ரியர்‌ பேரவை கூடவிருக்கிறது. பெரும்பாலான 
அரசர்கள்‌ முன்னரே நகருக்குள்‌ வந்துவிட்டனர்‌. 
முறையான அவை கூடவில்லை என்றாலும்‌ 
ஒவ்வொருநாளும்‌ ஒவ்வொரு அரசர்‌ அவைகளில்‌ கூடிப்‌ 
பேசிக்கொண்டே இருக்கிறார்கள்‌. ஷத்ரியப்‌ பேரவையில்‌ 
போர்‌ அறிவிப்பு எழும்‌ என்று சொல்லப்படுகிறது. அதில்‌ 
முழுப்‌ படைத்தலைமை கொள்ளவேண்டியவர்களின்‌ 
பெயர்கள்‌ அறிவிக்கப்படும்‌. பீஷ்மபிதாமகர்‌, துரோணர்‌, 
கிருபர்‌, சல்யர்‌, சைந்தவர்‌, அஸ்வத்தாமர்‌ ஆகியோர்‌ 
முன்னிறுத்தப்படுவார்கள்‌ என்கிறார்கள்‌.” 


“அங்கர்‌?” என்றாள்‌ துச்சளை. “அவரை இப்போது 
முன்னிறுத்த இயலாது. அதை பீஷ்மர்‌ விரும்பவில்லை. 
அத்துடன்‌ அவருக்குக்‌ கீழே அணிதிரள ஷத்ரியர்‌ 
ஒப்பமாட்டார்கள்‌” என்றார்‌ மனோதரர்‌. “அத்துடன்‌ 
அவருடைய உடல்நிலையும்‌ உளநிலையும்‌ 
உகந்ததாகவுமில்லை. சென்ற பதினான்காண்டுகளாக 
அவர்‌ மதுவிலேயே வாழ்கிறார்‌. வில்லை கைதொட்டே 
நெடுநாட்களாகின்றன என்கிறார்கள்‌. விராடபுரியை 
வெல்லும்பொருட்டு படைகொண்டு சென்றபோது 
அவருடைய அம்புகளில்‌ பல குறிதவறியதை 
படைவீரர்கள்‌ இளிவரலுடன்‌ 
பேசிக்கொண்டிருக்கிறார்கள்‌.” 


“ஆம்‌, அறிந்தேன்‌” என்று துச்சளை பெருமூச்சுடன்‌ 
சொன்னாள்‌. “ஓவ்வொரு அரசரும்‌ போருக்குக்‌ 
கொண்டுவரும்‌ படைகளின்‌ அளவும்‌ ஆற்றலும்‌ எண்ணி 
வகுக்கப்படும்‌. அவை குறிக்கப்பட்ட பொதுந்ட்டு 
அனைவருக்கும்‌ எழுதியளிக்கப்பட்டு முத்திரைச்சாத்து 
பெறப்படும்‌. ஏனென்றால்‌ போருக்குப்பின்‌ 
அதனடிப்படையிலேயே நிலமும்‌ கப்பமும்‌ 
பகிர்ந்துகொள்ளப்படவேண்டும்‌” என்றார்‌ மனோதரர்‌. 
“அவையில்‌ போருக்குரிய அனைத்து அடிப்படைகளும்‌ 
பேசி முடிக்கப்படும்‌. போர்‌ முறையாக அறிவிக்கப்பட்டு 
செம்முரசு கொட்டப்பட்டுவிட்டதென்றால்‌ போர்‌ 
தொடங்கிவிட்டதென்றே பொருள்‌. வெற்றியோ 
தோல்வியோ உடம்பாடோ இல்லாமல்‌ பின்னர்‌ அதை 


நிறுத்தமுடியாது.” 


“ஆம்‌, ஆகவேதான்‌ உடனே போரை 
அறிவித்தாகவேண்டும்‌ என சைந்தவர்‌ துடிக்கிறார்‌. 
சிந்துநாடு நிலமில்லாமல்‌ சேற்றுக்குள்‌ சிக்கிய 
யானையபோலிருக்கிறது என எண்ணுகிறார்‌. சைந்தவப்‌ 
படைகளை நன்கு பழக்கிவிட்டார்‌ என நம்புகிறார்‌. 
கூர்தீட்டப்பட்ட பின்‌ வாள்‌ நெடுங்காலம்‌ 
காத்திருக்கவியலாது என்று அடிக்கடி சொல்கிறார்‌” 
என்றாள்‌ துச்சளை. “அவ்வாறு ஒவ்வொருவருக்கும்‌ 
கணக்குகள்‌ உள்ளன. கூர்ஜரரும்‌ மாளவரும்‌ 
சைந்தவரும்‌ யாதவர்களின்‌ நிலங்களில்‌ பெரும்பகுதியை 
தாங்கள்‌ கொள்ளவேண்டுமென கணக்கிடுகிறார்கள்‌.” 


“கணக்குகள்‌ இல்லாதவர்களே இல்லை, அரசி” என 
மனோதரர்‌ சொன்னார்‌. “சேதிநாடு மச்சர்நிலங்களை 
நோக்குகிறது. பால்ஹிகர்கள்‌ பாணாசுரரின்‌ ஆசுரம்‌ 
முழுக்கவே தங்களுக்கென எண்ணுகிறார்கள்‌. 
திரிகர்த்தர்கள்‌ பாஞ்சாலத்தை எண்ணமிட அஸ்வத்தாமர்‌ 
பாஞ்சாலத்தின்‌ ஒருங்கிணைந்த அரசராக ஆவதே 
துரோணரின்‌ இலக்காக உள்ளது... போருக்குப்‌ பின்‌ 
மீண்டுமொரு போர்‌ நிகழ்ந்தாலும்‌ 
வியப்பதற்கில்லை.” துச்சளை புன்னகைத்து 
“போருக்குப்‌ பின்‌ போரிட இவர்கள்‌ எவரும்‌ 
இருக்கப்போவதில்லை” என்றாள்‌. 


மனோதரர்‌ “அரசி, சூதர்களின்‌ சொல்லை 
நம்பவேண்டியதில்லை. இன்றிருக்கும்‌ படைக்கூட்டுபோல 
ஒன்று இதற்கு முன்‌ பாரதவர்ஷத்தில்‌ அமைந்ததே 
இல்லை. இதை வெல்ல எவராலும்‌ இயலாது. 
உண்மையில்‌ இன்றைய இடர்பாடே அத்தனை 
அரசர்களும்‌ இப்பக்கம்‌ வந்துவிட்டனர்‌ என்பதும்‌ 
வென்றபின்‌ அவர்கள்‌ பங்கிட்டுக்கொள்ள போதிய நிலம்‌ 
இல்லை என்பதும்தான்‌” என்றார்‌. துச்சளை “இதற்கு முன்‌ 
இளைய யாதவரைப்போன்ற ஒருவர்‌ எழுந்ததில்லை” 
என்றாள்‌. 


மனோசரர்‌ “நான்‌ இதை விந்தையுடன்‌ பார்க்கிறேன்‌. 
எந்தப்‌ பெண்ணும்‌ இளைய யாதவரை 
வெல்லமுடியுமென்பதை நம்புவதில்லை” என்றார்‌. 
“ஏனென்றால்‌ அவர்கள்‌ அவரை அணுகியறிவார்கள்‌...” 
என்றாள்‌ துச்சளை. “அவர்‌ இங்கு வருகிறார்‌ 
என்றார்கள்‌.” மனோதரர்‌ “ஆம்‌, சென்றமுறை வந்தபோதே 
இங்கு பேரவையில்‌ அரசர்‌ முற்றறிவித்துவிட்டார்‌. ஒரு 
பிடிமண்ணோ ஒரு கழஞ்சுப்பொன்னோ 
அளிக்கப்படமாட்டாது என. அவர்‌ மீண்டும்‌ ஒரு 
கோரிக்கையுடன்‌ வருவதாகத்‌ தெரிகிறது. சற்று 


குறைவாக அளிக்கவியலுமா என்று கோரவிருக்கிறார்‌ 
என்கிறார்கள்‌. அரசர்‌ அளிக்க வாய்ப்பே இல்லை... ” 
என்றார்‌. 


“ஆனால்‌ அவருக்கான கணக்குகள்‌ உள்ளன. 
வேதநெறியை பேணுபவர்கள்‌ என படைக்கலம்‌ 
தூக்கியிருக்கும்‌ ஷத்ரியர்‌ குலநெறியையும்‌ 
சொல்நெறியையும்‌ மீறிய ஒருவரை எப்படி 
தலைமையென ஏற்கிறார்கள்‌ என ஷத்ரிய 
அவையிலெழுந்து கேட்கும்பொருட்டே வருகிறார்‌. 
அவர்களை அது இக்கட்டுக்குள்ளாக்கும்‌ என்றும்‌ அதை 
அஞ்சி அரசர்‌ நிலமும்‌ செல்வமும்‌ அளிக்க ஒப்பக்கூடும்‌ 
என்றும்‌ அவர்‌ கணக்கிடுகிறார்‌.” துச்சளை இயல்பான 
முகத்துடன்‌ “ஏன்‌ அதற்கு வாய்ப்பில்லையா?” என்றாள்‌. 


“அரசி, இங்கே அரசர்கள்‌ கூடியிருப்பது வேதம்‌ 
காப்பதற்கா என்ன? வேதத்தில்‌ எவருக்கு அக்கறை? 
வேதமென்றால்‌ என்னவென்று எவருக்குத்‌ தெரியும்‌? 
வேதநெறியோ ஆயிரம்‌ கிளைகளும்‌ விழுதுகளும்‌ 
கொண்ட பேராலமரம்‌. ஒவ்வொருவரும்‌ ஒவ்வொரு 
நெறியை சொல்வார்கள்‌. இவர்கள்‌ இணைவது 
மண்ணுக்காக. இங்கே ஒவ்வொரு ஷத்ரியநாடும்‌ 
கலத்திற்குள்‌ வளர்ந்த பூசணிபோல 
பிதுங்கிக்கொண்டிருக்கின்றது. பிற நிலங்களில்‌ 
காலும்கையும்‌ நீட்டி பூசலிடுகின்றது. போர்‌ 
நிகழவிருப்பது அதற்கே. இது போரே அல்ல, ஒரு 
மாபெரும்‌ கூட்டுவேட்டை” என்றார்‌ மனோதரர்‌. 


“இன்று ஷத்ரியர்கள்‌ வென்று விரியவேண்டிய நிலத்தின்‌ 
மக்களான அசுரரும்‌ நிஷாதரும்‌ கிராதரும்‌ முன்புபோல 
படை கண்டாலே அஞ்சி ஓடுபவர்கள்‌ அல்ல. அவர்களும்‌ 
மெல்ல மெல்ல நாடுகளாக திரண்டிருக்கிறார்கள்‌. 
நீர்வழியும்‌ நிலவழியுமான வணிகப்‌ பாதைகள்‌ அவர்கள்‌ 
அனைவரையும்‌ இணைக்கின்றன. 
அடர்காடுகளுக்குக்கூட பொன்‌ சென்றுசேர்கிறது. 
இரும்பின்‌ காலம்‌ முடிந்துவிட்டது, பொன்னின்‌ யுகம்‌ 
எழுந்துவிட்டது என்கிறார்கள்‌. சிற்றரசுகள்கூட இன்று 
சுங்கம்‌ கொண்டு கருவூலம்‌ நிறைக்கின்றன. யவன, 
பீதர்நாட்டுப்‌ படைக்கலங்களை வாங்கி கைகள்‌ 
பெருக்குகின்றன.” 


“எந்த ஷத்ரிய அரசும்‌ தனித்து அவர்களை வெல்லும்‌ 
ஆற்றல்கொண்டது அல்ல. அனைத்தையும்விட சென்ற 
ஐம்பதாண்டுகளில்‌ யாதவர்கொண்ட எழுச்சி அத்தனை 
ஷத்ரியர்களையும்‌ அச்சுறுத்துகிறது. அவர்கள்‌ 


பேரரசென திரண்டுவிட்டனர்‌. பாண்டவர்‌ மும்முடி சூடி 
அரியணை அமர்ந்ததென்பது நாளை இளைய யாதவரோ 
அவர்‌ மைந்தரோ மும்முடி சூடுவதற்கான 
முற்பாதையேதான்‌. யாதவர்‌ நிலைகொண்டால்‌ பின்னர்‌ 
கிராதரும்‌ நிஷாதரும்‌ அசுரரும்‌ பேரரசுகளை 
அமைப்பார்கள்‌. இப்போதே அதற்கான தொடக்கங்கள்‌ 
உள்ளன. விராடமே அச்சுறுத்தும்‌ முற்காட்சிதான்‌.” 


“கடல்வணிகம்‌ நிகழும்‌ நாடுகள்‌ அனைத்தும்‌ 
இன்றுவரை ஷத்ரியர்களால்‌ ஆளப்படுகின்றன. 
வங்கமும்‌ கலிங்கமும்‌ மாளவமும்‌ கூர்ஜரமும்‌. 
ஒன்றுமட்டும்‌ விதிவிலக்கு, துவாரகை. அதைப்போல 
மேலுமிரு நாடுகள்‌ எழுமென்றால்‌ அதன்பின்‌ இங்கே 
ஷத்ரியர்‌ ஆட்சியே இல்லை. அதையறிந்தே 
குடிப்பெருமையும்‌ குலமேன்மையும்‌ சொல்லி 
ஆயிரமாண்டுகள்‌ பூசலிட்ட ஷத்ரியர்கள்‌ இன்று 
ஒருகுடைக்கீழ்‌ திரள்கிறார்கள்‌. அவர்கள்‌ திரள்வது 
நிலத்துக்காகவே என அவர்களிடமிருந்தே மறைக்கவே 
வேதநெறி என்று பேசுகிறார்கள்‌” என்றார்‌ மனோதரர்‌. 


துச்சளை புன்னகைத்து “ஒருவேளை அதை 
அவர்களுக்கே தெளிவுறக்‌ காட்டும்‌ பொருட்டுதான்‌ 
வருகிறாரா என்ன?” என்றாள்‌. “அரசி, வேதம்‌ 
அவர்களுக்கு ஒரு பொருட்டல்ல என்று ஏன்‌ 
சொல்கிறேன்‌ என்றால்‌ சின்னாட்களுக்கு முன்‌ நம்‌ அரசர்‌ 
தன்னை தன்‌ தெய்வமாகிய கலிதேவனுக்கு 
முற்றளிப்பதாக அவையில்‌ அறிவித்தார்‌. கலிதேவன்‌ 
வேதமறுப்பு மரபிலிருந்து எழுந்த தெய்வமென்று 
அறியாத எவருமில்லை. அன்று அவைமுடிந்து 
எழுந்தபோது அமைச்சர்‌ அனைவரும்‌ கூடி அதைக்‌ 
குறித்தே பேசிக்கொண்டார்கள்‌.” 


“வேதமுதல்கொண்ட ஷத்ரியர்‌ நம்‌ அரசரை தலைவரென 
ஏற்கமாட்டார்கள்‌ என்று கனகர்‌ சொன்னார்‌. நான்‌ 
அவ்வாறு எண்ணவில்லை, ஷத்ரியர்களுக்கு 
வேறுவழியில்லை என்றேன்‌. பிஷ்மரும்‌ கிருபரும்‌ 
துரோணரும்‌ நம்‌ பக்கமிருக்கையில்‌ நம்மை 
முன்னிறுத்தியே அவர்கள்‌ படைதிரளமுடியும்‌, 
அசுரர்களையும்‌ நிஷாதர்களையும்‌ கிராதர்களையும்‌ 
வெல்ல முடியும்‌ என்றேன்‌. கனகர்‌ அவர்கள்‌ ஏற்பார்கள்‌ 
என எப்பம சொல்கிறாய்‌ என என்னை நோக்கி 
எகிறினார்‌. பிதாமகர்‌ பீஷ்மர்‌ ஏற்றாரல்லவா அதனால்‌ 
என்றேன்‌. அப்போதுதான்‌ அச்சொல்லை எண்ணி 
அவர்கள்‌ திகைத்தனர்‌. ஆம்‌, துரோணரும்‌ 
மாற்றுரைக்கவில்லை என்றார்‌ கனகர்‌.” 


“அவ்வாறே ஷத்ரியர்‌ எவரும்‌ மறுப்புரைக்கவில்லை. 
அதை அறியாதவர்‌ போலிருக்கிறார்கள்‌” என்று 
மனோதரர்‌ சொன்னார்‌. துச்சளை “மூத்தவர்‌ அதை 
செய்துவிட்டாரா?” என்றாள்‌. மனோதரர்‌ “இல்லை அரசி, 
அவர்‌ நாளை மறுநாள்‌ கலிங்கப்பூசகர்‌ நெறிகாட்ட 
மேற்குக்காட்டில்‌ கலியின்‌ ர்‌ முற்றளிப்புச்‌ 
சடங்கு செய்யப்போவதாக சொல்கிறார்கள்‌. ஆனால்‌ அது 
அரண்மனையில்‌ அமைச்சர்‌ நடுவே 
மந்தணச்சொல்லாகவே புழங்குகிறது. கலிங்கப்பூசகர்‌ 
வந்துள்ளது உண்மை. முறையான அறிவிப்பேதும்‌ 
இல்லை. அச்சடங்கு நிகழ்ந்த பின்னரே அது 
வெளியிடப்படுமென எண்ணுகிறேன்‌” என்றார்‌. 


துச்சளை பெருமூச்சுவிட்டு “தந்தையால்‌ அதை 
ஒப்பமுடியாது” என்றாள்‌. “ஆம்‌, அவர்‌ நோயுற்றிருப்பதே 
அதனால்தான்‌ என்கிறார்கள்‌” என்றார்‌ மனோதரர்‌. 
“அனைவரும்‌ சொல்லி அறிந்த கதை. தன்‌ மைந்தர்‌ 
பிறந்தபோதே அது கலியின்‌ குழவி என அவருக்கு 
சொல்லப்பட்டது. தொப்புள்சரடை வெட்டியதுமே 
கொண்டுசென்று ஓநாய்களுக்கு உணவாக காட்டில்‌ 
வீசிவிடும்படி நிமித்திகர்‌ சொன்னார்கள்‌. பேரரசர்‌ 
குழவியை அள்ளி தன்‌ தலைமேல்‌ வைத்து கண்ணீருடன்‌ 
தன்னைப்போலவே வெறுக்கப்பட்டது அக்குழவி, ஆகவே 
தானிருக்கும்வரை அக்குழவி தன்‌ தலைமேல்தான்‌ 
இருக்கும்‌ என அறிவித்தார்‌. இத்தனை ஆண்டுகள்‌ தன்‌ 
மைந்தர்‌ கலிதேவனுக்குரியவர்‌ அல்ல என்று நம்பவும்‌ 
நிறுவவுமே அவர்‌ முயன்றார்‌. தன்‌ மைந்தர்‌ 
தன்னைப்போன்றவர்‌ என்று எண்ணி எண்ணி 
தன்னுள்ளத்தில்‌ நிறுவிக்கொண்டார்‌. இன்று இதோ, 
அவர்‌ காண மைந்தர்‌ தந்தையை முற்றுதறி கலியை 
சென்றடைகிறார்‌” என்றார்‌. 


“ஆம்‌, அது ஊழென்றால்‌ எவரால்‌ தடுக்கமுடியும்‌? 
மானுடர்‌ தெய்வங்களின்‌ களிப்பாவைகள்‌” 

என்றாள்‌ துச்சளை. மெல்ல எழுந்தப்டி “நன்று மானு, 
நான்‌ ஓய்வெடுக்கிறேன்‌. நாளை சென்றதுமே 
தந்தையைத்தான்‌ காணவிழைகிறேன்‌” என்றாள்‌. “நலம்‌ 
சூழ்க, அரசி!” என எழுந்து மனோதரர்‌ 
தலைவணங்கினார்‌. 

(10826]நகர்நுழைவின்‌ களைப்பு அகல்வதற்குள்ளாகவே 
துச்சளை திருதராஷ்டிரரை சந்திக்கவேண்டும்‌ என்றாள்‌. 
அரண்மனையை அடைவதற்குள்ளாகவே அவள்‌ 
முற்றிலும்‌ உடல்‌ ஓய்ந்திருந்தாள்‌. தேரிலிருந்து 
காலெடுத்து படிகளில்‌ வைக்கவே அவளால்‌ 
இயலவில்லை. தேர்‌ நின்றதும்‌ அரைத்துயிலில்‌ என 
அமர்ந்திருந்தவளிடம்‌ சாரிகை “அரசி, அரண்மனை” 
என்றாள்‌. அவள்‌ சூழ்ந்தொலித்த ஓசைகளில்‌ முற்றிலும்‌ 
மூழ்கி வேறெங்கோ இருந்தாள்‌. வாயை 
துடைத்துக்கொண்டு எழுந்தபோது தேர்‌ 
ஓடிக்கொண்டிருப்பதாக எண்ணிய உடல்‌ அலைபாய 
பின்னால்‌ சரிந்து பீடத்தில்‌ ஓசையுடன்‌ விழுந்தாள்‌. 
அவள்‌ எடையால்‌ பீடம்‌ விரிசலிட்டு உடைந்த ஓசை 


எழுந்தது. 


சாரிகை எழுந்து அவளை பிடித்தாள்‌. “வருக... உதவி!” 
என அவள்‌ கூச்சலிட வெளியே அவர்களுக்காகக்‌ 
காத்திருந்த அரசியருக்கு அருகே நின்றிருந்த 
சேடிப்பெண்கள்‌ இருவர்‌ தேருக்குள்‌ ஏறினர்‌. அவர்கள்‌ 
மூவரும்‌ சேர்ந்து கைபற்றித்‌ தூக்கி அவளை மெல்ல 
எழுப்பினர்‌. அவள்‌ நின்று மூச்சிரைத்து 
“விழுந்துவிட்டேன்‌” என்று புன்னகைத்தாள்‌. 
பானுமதியும்‌ அசலையும்‌ தாரையும்‌ வெளியே நின்று 
எட்டிப்பார்த்து “என்ன ஆயிற்று?” என்றனர்‌. 
“ஒன்றுமில்லை... நிலைதவறிவிட்டேன்‌” என்றபடி 
சேடியர்‌ தோள்பற்றி மெல்ல இறங்கினாள்‌. 


மூச்சிரைக்க சேடியர்‌ தோளைப்பற்றியபடி நின்று 
அண்ணாந்து அந்த மாளிகையை நோக்கினாள்‌. 
“ஒவ்வொருமுறை வரும்போதும்‌ இது 
சிறிதாகிக்கொண்டே செல்கிறதே!” என்றாள்‌. பானுமதி 
புன்னகைத்து சேடியரிடம்‌ கைகாட்ட மங்கல இசையும்‌ 
குரவையொலிகளும்‌ எழுந்தன. ஏழு அணிச்சேடியர்‌ 
மங்கலத்தாலங்களை கொண்டுவந்து அவள்முன்‌ அழிந்து 
விலகினர்‌. ஒரு சேடி அளித்த சிறிய அகல்விளக்கை 
கையில்‌ ஏந்தியபடி துச்சளை அரண்மனைக்குள்‌ 
புகுந்தாள்‌. அவளைத்‌ தொடர்ந்து அரசியர்‌ நடக்க தாரை 
அவள்‌ தோளை ஓட்டியபடி நடந்தாள்‌. 


திரைச்சீலைகள்‌ நெளிந்தாடின. ஒவ்வொன்றையும்‌ 
கிழித்துக்கொண்டு ஒரு குழந்தை பிறக்கவிருப்பதுபோல. 
குளிர்ந்த நிணநீர்‌ பீரிடுவதுபோல காற்று ஒன்று 
அறைக்குள்‌ வந்து சுழன்றுசென்றது. தென்திசைக்காற்று. 
அதில்‌ கோடையில்‌ எரிந்த காட்டின்‌ அனல்வாசனையும்‌ 
சாம்பல்வாசனையும்‌ இருந்தது. அலறியபடியே காந்தாரி 
வில்லென வளைந்து எழுந்து மீண்டும்‌ மஞ்சத்தில்‌ 
விழுந்தாள்‌. அவள்‌ உயிர்பிழைக்கமுடியாதென்று 
அம்பிகை உணர்ந்தாள்‌. அத்தனை வலி அதற்காகவே. 
அவளைப்பிளந்தபடிதான்‌ அந்தக்கரு வெளியே வரும்‌. 
அவள்‌ வெறும்‌ விதையுறை மட்டும்தான்‌. 
அதைக்கிழிக்காமல்‌ அது முளைக்கமுடியாது. 


ஒருவேளை அவள்‌ சாகவில்லை என்றால்‌? அத்தனை 
பெருவலிக்குப்பின்‌ பெற்ற மைந்தன்‌ அவளுக்கு 
என்னவாக இருப்பான்‌? அவன்‌ கையும்‌ காலும்‌ கண்ணும்‌ 
குழலும்‌ ஒலியும்‌ மணமும்‌ அவளுக்கு எப்படிப்‌ 
பொருள்படும்‌? தேனீயின்‌ முன்‌ விரிந்த தேன்கடல்‌ போல 
என்று சூதர்கள்‌ சொல்வதுண்டு. அம்பிகை அப்போது 
ஒரு கணம்‌ காந்தாரியிடம்‌ பொறாமை கொண்டாள்‌. 
இறந்து பிறந்தெழுவதென்பதன்‌ பொருளென்ன 
என்பதை பெண்ணன்றி பிறர்‌ அறிவதில்லை. ஏழுமுறை 
ஏழாயிரம்‌ முறை இறந்து இறந்து 
பிறந்துகொண்டிருக்கிறாள்‌ இவள்‌... ஒரு மைந்தனுக்காக. 


காந்தாரியின்‌ அலறல்கள்‌ வேறெங்கோ இருந்து 
ஒலிப்பதுபோலத்‌ தோன்றியது. அவை நாழிகைக்‌ 
கணக்காக ஒலித்ததனால்‌ பாறைகளை அதிரச்செய்து 
இழியும்‌ அருவியினருகே நிற்பதுபோல அவ்வொலியை 
சித்தம்‌ முற்றிலும்‌ விலக்கிக்‌ கொண்டது. அறைக்குள்‌ 
மருத்துவர்கள்‌ மெல்லப்பேசிக்கொள்வதும்‌ அவர்களின்‌ 
கையிலிருந்த உலோகக்கிண்ணங்களின்‌ ஒலியும்‌ 
தெளிவாகவே கேட்டன. மீண்டும்‌ வெந்த மணத்துடன்‌ 
தென்திசைக்காற்று கடந்துவந்து திரைச்ச்லைகளை 
அள்ளிப்‌ பறக்கவைத்தது. அறைக்குள்‌ கட்டப்பட்டிருந்த 
மூலிகைநிரைகளைச்‌ சுழற்றியது. 


காந்தாரியின்‌ குரல்‌ நின்றது. அம்பிகை நோக்கியபோது 
அவளுடைய தொண்டை புடைத்திருக்க வாய்‌ திறந்து 
அடிநா தெரிந்தது. அவள்‌ 
அலறிக்கொண்டுதானிருந்தாள்‌. தன்‌ செவிகள்‌ 
பட்டுவிட்டனவா என்று அம்பிகை நினைத்தாள்‌. ஆனால்‌ 
மீண்டும்‌ அறைக்குள்‌ சுழன்று வந்து மருந்துத்‌ 
தொங்கல்களை அறுத்து வீசி திரைகளைப்‌ பிய்த்து 
மறுபக்கச்‌ சுவரில்‌ எறிந்த காற்றின்‌ ஒலியை அவள்‌ 


“என்னடி புன்னகைக்கிறாய்‌?” என்று தன்‌ பெரிய 
கைகளால்‌ தாரையின்‌ காதைப்பற்றி முறுக்கினாள்‌. 
தாரை சிரித்து “யானை சேற்றில்‌ சிக்குண்டுவிட்டது 
போலிருந்தது, அக்கை” என்றாள்‌. பானுமதி தாரையை 
நோக்கி சினத்துடன்‌ திரும்ப “மெய்யாகவே நானும்‌ 
அப்படித்தானடி எண்ணினேன்‌” என்று துச்சளை 
வெடித்துச்‌ சிரித்தாள்‌. “வலி இருந்திருந்தால்‌ பிளிறிக்கூட 
இருப்பேன்‌.” பானுமதி பொறுமையை மீட்டுக்கொண்டு 
“செல்வோம்‌” என்றாள்‌. அசலை “எப்படி இருக்கிறீர்கள்‌, 
அக்கையே?” என்றாள்‌. “பார்க்கிறாயே? 
வளர்ந்துகொண்டிருக்கிறேன்‌. ஆகவேதான்‌ 
அரண்மனைகள்‌ சிறிதாகின்றன” என்றாள்‌ துச்சளை. 


“ஆனால்‌ அழகாக ஆகிவிட்டிருக்கிறீர்கள்‌...” என்று 
தாரை சொன்னாள்‌. துச்சளை அவளை நோக்கி திரும்பி 
உதட்டைச்‌ சுழிக்க “மெய்யாகவே, அக்கையே. எப்படியோ 
பேரழகி ஆகிவிட்டிருக்கிறீர்கள்‌. உங்கள்‌ முகத்திலிருந்து 
எவராலும்‌ விழியகற்ற இயலாது” என்றாள்‌. துச்சளை 
அவள்‌ தலையைத்‌ தட்டி “என்னடி உளறுகிறாய்‌?” என்று 
சொல்லி இழுத்து தோளுடன்‌ சேர்த்துக்கொண்டாள்‌. 
பானுமதி “பேரரசி காலையிலிருந்து பத்துமுறை சேடியை 
அனுப்பி வினவிவிட்டார்‌. அறைக்குச்‌ சென்று சற்று 
ஓய்வெடுத்து உடைமாற்றுங்கள்‌. அன்னையை சென்று 
பார்ப்போம்‌” என்றாள்‌. 


“ஆம்‌, அதற்கு முன்‌ நான்‌ தந்தையையும்‌ 
பார்க்கவேண்டும்‌” என்றாள்‌ துச்சளை. “அவரும்‌ 
நோயுற்றிருக்கிறார்‌” என்றாள்‌ அசலை. “அன்னை?” 
என்றாள்‌ துச்சளை. “அன்னையின்‌ நோய்‌ வெளியே 
தெரிவதில்லை” என்றாள்‌. துச்சளை தலையசைத்து 
“ஆம்‌” என்றாள்‌. கூடத்தினூடாக அவர்கள்‌ நடந்தனர்‌. 
முன்னால்‌ சென்ற நிமித்தச்சேடி சங்கொலி எழுப்பி 
“அஸ்தினபுரியின்‌ இளவரசி, குருகுலத்தோன்றல்‌, 
காந்தாரத்து தொல்லன்னையரின்‌ வழிவந்தவர்‌, சைந்தவி 
துச்சளை வருகை!” என அறிவித்தாள்‌. “எவரிடம்‌ 
சொல்கிறாள்‌?” என்றாள்‌ துச்சளை. “நம்மிடம்தான்‌, நாம்‌ 
அடிக்கடி இதை 
நினைவுபடுத்திக்கொள்ளவேண்டியிருக்கிறதே?” 
என்றாள்‌ தாரை. 


“இவள்‌ முன்னர்‌ எலிக்குஞ்சு போலிருந்தாள்‌. 
நாவெழுவதே இல்லை. இப்போது நன்றாகச்‌ சிலம்பும்‌ 
மணிபோலாகிவிட்டாளே?” என்றாள்‌ துச்சளை. அசலை 
“ஆம்‌, அவைகளில்‌ உண்மையில்‌ ஒலிப்பது இவள்‌ 
குரலே” என்றாள்‌. பானுமதி தாரையிடம்‌ “அரசியை அவர்‌ 


அறைக்கு கொண்டுசெல்க! அனைத்தும்‌ 
ஒருங்கமைந்துள்ளதா என்று நோக்குக!” என்றபின்‌ 
“ஓய்வெடுத்து மீள்க, அரசி! அதன்பின்‌ நாம்‌ 
சந்திப்போம்‌... நான்‌ உடனே அரசவைக்கு 
செல்லவேண்டியிருக்கிறது. காமரூபத்து அரசர்‌ 
அவைபுகுகிறார்‌. அவைமுறைமைகள்‌ உள்ளன” 
என்றாள்‌. “ஆம்‌, உனக்கு இனி விடிந்திருளும்வரை 
இதுவே ப என்றிருக்கும்‌” என்றாள்‌ துச்சளை. 


அரசியர்‌ அனைவரும்‌ துச்சளையுடனேயே நடந்தனர்‌. 
சிம்ஹிகி, புஷ்டி, அனங்கை ஆகியோர்‌ தாரையுடன்‌ 
இணைந்து முண்டியடிப்பதுபோல்‌ நடந்தனர்‌. 
“இவர்களெல்லாம்‌ உன்‌ குலம்‌ அல்லவா?” என்றாள்‌ 
துச்சளை. “இவள்‌ பெயர்‌ சிம்ஹிகி அல்லவா?” சிம்ஹிகி 
“ஆம்‌, அரசி” என்று அருகே வந்து அவள்‌ கைகளை 
தொட்டாள்‌. “அத்தனைபேரும்‌ உங்களை சந்திக்க வர 
விழைந்தனர்‌, அரசி. ஆனால்‌ நகர்நுழையும்‌ அரசர்களின்‌ 
அரசியரையும்‌ பிறரையும்‌ நேரில்சென்று முறைமைசெய்ய 
அவர்களுக்கு பொறுப்பளிக்கப்பட்டிருக்கிறது. இன்றும்‌ 
நாளையும்‌ உங்களைப்‌ பார்க்க வந்துகொண்டே 
இருப்பார்கள்‌” என்றாள்‌ அசலை. “ஆம்‌, மச்சர்குலத்து 
அரசியர்‌ உங்களைப்பற்றி மட்டும்தான்‌ நேற்றெல்லாம்‌ 
பேசிக்கொண்டிருந்தோம்‌” என்றாள்‌ தாரை. 


துச்சளை அவளுக்குரிய அறையை அடைந்ததும்‌ 
இடையில்‌ கையூன்றி நின்று “இத்தனை படிகளை ஏன்‌ 
வைத்தார்கள்‌ என்று தெரியவில்லை. ஏன்‌ 
மஞ்சத்தறைகள்‌ அனைத்தும்‌ மாடியிலேயே உள்ளன?” 
என்றாள்‌. “அடித்தளம்‌ முழுக்க ஏவலருக்கு என்பதுதான்‌ 
எங்குமுள்ளது” என்றாள்‌ அசலை. “அது ஏன்‌ என்கிறேன்‌” 
என்றாள்‌ துச்சளை. “நான்‌ சொல்கிறேன்‌. எங்கள்‌ 
மச்சர்நிலத்தில்‌ மூங்கில்கால்களில்தான்‌ இல்லங்கள்‌ 
நின்றிருக்கும்‌. அவற்றின்‌ அடிப்பக்கம்‌ விலங்குகளுக்கு 
உரியது. எருமைகள்‌ அங்கே நிற்கும்‌. பின்னர்‌ 
அரண்மனைகளாக அவ்வில்லங்கள்‌ வளர்ந்தபோது 
அங்கே காவல்வீரர்களை தங்கவைக்கத்‌ 
தொடங்கியிருக்கிறார்கள்‌” என்றாள்‌. 


“சரியாகத்தான்‌ சொல்கிறாள்‌” என்றாள்‌ துச்சளை. 
அசலையின்‌ அருகே நின்றிருந்த தேவகாந்தி “சுற்றிலும்‌ 
கோட்டை இருப்பதனால்‌ கீழ்த்தளங்களில்‌ காற்றொழுக்கு 
இருக்காது. அங்கே புரவிகளும்‌ யானைகளும்‌ 
இருப்பதனால்‌ கொசுக்களும்‌ ஈக்களும்‌ மிகுதி. 
ஆகவேதான்‌ மேல்தளங்களில்‌ மட்டும்‌ அரசகுடியினர்‌ 
தங்குகிறார்கள்‌ என என்னிடம்‌ என்‌ அன்னை 


சொன்னாள்‌” என்றாள்‌. “அதுவும்‌ சரியாகத்தான்‌ 
தெரிகிறது” என்ற துச்சளை அசலையிடம்‌ “பொதுவாக 
என்னைவிட எல்லாருமே நன்றாகவே 
எண்ணிப்பார்க்கிறார்கள்‌ போலிருக்கிறதம” என்றாள்‌. 


அசலை “ஓய்வெடுங்கள்‌, அரசி” என்றாள்‌. 
“ஓய்வெடுக்கவா? நான்‌ உடனே தந்தையை 
பார்க்கவேண்டும்‌. ஒவ்வொரு படி ஏறுகையிலும்‌ அவரை 
எண்ணி என்‌ உள்ளம்‌ எடைமிகுந்தபடியே வந்தது” 
என்றாள்‌. “சற்று ஓய்வெடுத்து நீராடுக... நான்‌ உடனே 
வருகிறேன்‌” என்று அசலை பிற அரசியருடன்‌ 
திரும்பிச்சென்றாள்‌. ஒவ்வொருவரும்‌ துச்சளையிடம்‌ 
வந்து விடைபெற்றனர்‌. “சென்று வருகிறேன்‌, அரசி. இரவு 
வருகிறேன்‌. உங்களிடம்‌ பேசவேண்டுமென்று எண்ணி 
எண்ணி பெருக்கிக்கொண்டிருக்கிறேன்‌” என்றாள்‌ 
தேவமித்ரை. 


அறைக்குள்‌ சேடியர்‌ பேழைகளை கொண்டு வைத்தனர்‌. 
துச்சளை அறை நடுவே நிற்க சேடியர்‌ அவள்‌ 
ஆடைகளைக்‌ களைந்து மாற்றாடை அணிவித்தனர்‌. 
தாரை நோக்குவதைக்‌ கண்ட துச்சளை “பெண்ணுடல்‌ 
எத்தனை விரைவாக அழகிழந்துவிடுகிறது இல்லையா? 
ஆண்கள்‌ இப்படி அழகிழப்பதில்லை” என்றாள்‌. “அல்ல, 
அரசி. எனக்கு உங்கள்‌ உடல்‌ அன்னையுரு என்று 
தோன்றுகிறது. எங்கள்‌ நாட்டில்‌ களிமண்ணில்‌ 
பேரன்னை உருவுகளை அமைத்து நெய்தல்பூசெய்கை 
நிகழ்த்துவோம்‌. உங்களைப்போலவே இருக்கும்‌ 
அவ்வுருக்கள்‌” என்றாள்‌. 


ஆடை மாற்றிக்கொண்டபின்‌ மெல்ல பீடத்தில்‌ அமர்ந்த 
துச்சளை “எவ்வளவு சடங்குகள்‌! புலரியில்‌ 
கோட்டைமுகப்பைக்‌ கண்டதும்‌ ஒரு நாழிகைக்குள்‌ 
அரண்மனைக்குள்‌ சென்றுவிடுவோம்‌ என 
எண்ணினேன்‌. இதோ வந்துசேர நான்கு நாழிகை 
கடந்துள்ளது” என்றாள்‌. “நெடுநாட்களுக்குப்‌ பின்‌ 
அஸ்தினபுரிக்கு திரும்புகிறீர்கள்‌. நூற்றுவருக்கு ஒரே 
தங்கை நீங்கள்‌.” துச்சளை தலைகுனிந்து விழிசரிய 
அமர்ந்திருந்தாள்‌. “மக்கள்‌ உங்களைக்‌ காண 
கோட்டைமுகப்பில்‌ நேற்றிரவே கூடி முகக்களத்தை 
நிறைந்துவிட்டனர்‌ என்று அறிந்தேன்‌” என்றாள்‌ தாரை. 


“ஆம்‌, என்னைக்‌ கண்டதும்‌ களிவெறிகொண்டார்கள்‌. 
கூச்சலும்‌ நடனமும்‌ என காடு புயல்கொண்டதுபோலத்‌ 
தோன்றியது. கோட்டைமுகப்புக்கு விதுரர்‌ வருவார்‌ என 
நான்‌ நினைக்கவேயில்லை. அவர்‌ வந்ததைக்‌ கண்டதும்‌ 


விழிநீர்‌ சிந்திவிட்டேன்‌. தந்தையைப்பற்றியே 
எண்ணிக்கொண்டிருந்தேன்‌. தந்தைக்கு விதுரர்‌ 
இருக்கிறார்‌ என்ற எண்ணம்‌ வந்தது...” என்றாள்‌ 
துச்சளை. “நகரமே உங்களுக்காக விழா கொண்டாடியது, 
அரசி. காலையில்‌ ஆலயம்‌ செல்லும்போது பார்த்தேன்‌. 
தோரணங்கள்‌ இல்லாத இடமே இல்லை” என்று தாரை 
சொன்னாள்‌. 


“அதை தனக்கான வரவேற்பாக நினைத்துக்கொள்கிறார்‌ 
சைந்தவர்‌” என்று துச்சளை புன்னகைத்தாள்‌. “நான்‌ 
ஒன்று நோக்கினேன்‌, அரசி. நீங்களோ அரசியரோ 
ஒருசொல்கூட கொழுநர்களைப்பற்றி 
பேசிக்கொள்ளவில்லை” என்றாள்‌ தாரை. “நாங்கள்‌ 
எப்போதுமே பேசுவதில்லை” என்றாள்‌ துச்சளை. “ஏன்‌?” 
என்று தாரை கேட்டாள்‌. “பேசுவதில்லை. ஏன்‌ என்று 
கேட்டால்‌ ஒருவேளை எங்களுக்கு அவர்கள்‌ அத்தனை 
முதன்மையானவர்களல்ல என்று தோன்றுகிறது” 
என்றபின்‌ “மெய்யாகவே எனக்கு சைந்தவர்‌ 
எவ்வகையிலும்‌ பொருட்டல்ல” என்றாள்‌. 


“என்னால்‌ அதை புரிந்துகொள்ள முடியவில்லை” 
என்றாள்‌ தாரை. “நல்ல கணவர்களைப்‌ பெற்ற 
பெண்களால்‌ அதை புரிந்துகொள்ள இயலாது” என்றாள்‌ 
துச்சளை. “நீங்கள்‌ இருவரும்‌ சேர்ந்தமர்ந்து தேரில்‌ 
வருவீர்கள்‌ என எண்ணினேன்‌” என்றாள்‌ தாரை. “ஆம்‌, 
அதுவே வழக்கம்‌. மக்கள்‌ அப்படித்தான்‌ 
காணவிழைவார்கள்‌. என்னிடம்‌ அமைச்சர்‌ 
சொன்னபோது தேவையில்லை என்று மறுத்துவிட்டேன்‌.” 
“ஏன்‌?” என்று தாரை கேட்டாள்‌. “நானும்‌ அவரும்‌ 
ஆண்டுக்கொருமுறை இந்திரவிழாவின்போது 
அரசவையில்‌ அருகருகே அமர்ந்திருப்போம்‌. மற்றபடி 
சந்தித்துக்கொள்வதுகூட இல்லை” என்றாள்‌ துச்சளை. 
“மெய்யாகவா?” என்று தாரை கேட்டாள்‌. 


“ஆம்‌, அவருக்குத்‌ தேவையான பெண்கள்‌ அவரை 
சூழ்ந்திருக்கிறார்கள்‌” என்று துச்சளை சொன்னாள்‌. 
“என்‌ உடல்‌ இப்படியாவது வரை என்மேல்‌ மெல்லிய 
ஈடுபாடு அவருக்கிருந்தது. அது அகன்று 
பதினைந்தாண்டுகள்‌ கடந்துவிட்டன.” தாரை கனிந்த 
விழிகளுடன்‌ நோக்க “அப்படி நோக்கி துயர்கொள்ள 
வேண்டியதில்லை. அது மிகப்‌ பெரிய விடுதலை. என்‌ 
உள்ளம்‌ அதன்பின்னரே கனியத்‌ தொடங்கியது. எனக்கு 
அது எப்போதுமே பெரிய துயராகவே இருந்திருக்கிறது” 
என்று துச்சளை சொன்னாள்‌. “நானே 
எண்ணிக்கொள்வதுண்டு, என்‌ உடல்‌ 


மல்லர்களுக்குரியதா என. இது கொஞ்சப்படுவதை 
மறுக்கிறது.” 


மாறாத மென்புன்னகையுடன்‌ எளியதொன்றை 
சொல்வதைப்போல “என்‌ உடலை அவர்‌ ஆள்கையில்‌ 
உள்ளூர சிறுமதிப்பு செய்யப்படுவதாக உணர்வேன்‌. 
அதைவிட நானே என்‌ உடலால்‌ அதன்பொருட்டு 
செலுத்தப்படுகையில்‌ மேலும்‌ சிறுமைகொள்வேன்‌. 
ஒவ்வொருமுறையும்‌ என்னை எண்ணிக்‌ கூசியபடியே 
அதிலிருந்து விலகுவேன்‌. என்றோ ஒருநாள்‌ 
னியில்லை என்னும்‌ எண்ணம்‌ பாது 
மெய்ப்புகொண்டுவிட்டேன்‌. கண்ணீர்‌ 
வழியத்தொடங்கியது. அன்றெல்லாம்‌ 
அழுதுகொண்டிருந்தேன்‌. என்‌ உள்ளம்‌ அன்று உணர்ந்த 
எழுச்சி அறுபடாது இன்றுவரை நீடிக்கிறது” என்றாள்‌. 


தாரை அவளை விந்தையாக நோக்கிக்கொண்டிருந்தாள்‌. 
“உனக்குப்‌ புரியாது” என்றாள்‌ துச்சளை. “இழப்பு எப்படி 
விடுதலை ஆகும்‌?” என்றாள்‌ தாரை. “மெய்யாகவே நான்‌ 
உணர்வது இதுதானமு. எதையுமே விட்டுவிட 
மானுடனால்‌ இயலாது, இழப்பதே விடுதலைக்கான ஒரே 
வழி. இழந்தவை எத்தனை விரைவாக நம்மைவிட்டு 
அகல்கின்றன என்பது விந்தையிலும்‌ விந்தை. 
ஏனென்றால்‌ நம்மைச்‌ சூழ்ந்துள்ள ஒவ்வொன்றும்‌ இங்கு 
இப்போது மட்டுமே நீ என்று 
சொல்லிக்கொண்டிருக்கின்றன. எதிர்காலம்‌ நில்லாதே 
வா என இழுத்துக்கொண்டிருக்கிறது.” 


துச்சளை கன்னங்களில்‌ நீள்குழிகள்‌ எழ சிரித்து “காமம்‌ 
துறக்க தவம்செய்வோர்‌ கொள்ளும்‌ அல்லல்களை 
நூல்களில்‌ படிக்கையில்‌ ஆழ்ந்த இரக்கமே ஏற்படுகிறது. 
வெட்டி வீசினால்‌ அது மிக எளிது என அறியாதவர்கள்‌” 
என்றாள்‌. தாரை கையால்‌ வாய்‌ பொத்தி சிரித்தாள்‌. 
சாரிகை இன்னீர்‌ கொண்டுவர அதை வாங்கி 
அருந்தியபடி “நீராடவேண்டும்‌” என்றாள்‌ துச்சளை. 
“நீராட்டறை ஒருங்கியிருக்கிறது, அரசி” என்றாள்‌ 
சாரிகை. தாரை “நீங்கள்‌ உங்கள்‌ உடன்பிறந்தாரை 
சந்திப்பதைப்பற்றி சொல்லவேயில்லை” என்றாள்‌. “ஆம்‌, 
சந்திக்கவேண்டும்‌” என்றபின்‌ “அவர்கள்‌ இப்போது 
இவ்வுலகில்‌ எதனுடனும்‌ இல்லை என எண்ணுகிறேன்‌” 
என்றாள்‌ துச்சளை. 

[1age]திருதராஷ்டிரரின்‌ அறைவாயிலில்‌ நின்றிருந்த 
சங்குலனைக்‌ கண்டதும்‌ துச்சளை திகைப்புடன்‌ 
“அய்யோ, இவர்‌ விப்ரர்‌ அல்லவா?” என்றாள்‌. அவன்‌ 


புன்னகைத்து “நான்‌ அவர்‌ மைந்தன்‌, அரசி” என்றான்‌. 
“இவனை நான்‌ முன்னரே அறிவேன்‌... ஒருமுறை நான்‌ 
கொற்றவை லயத்திற்குச்‌ செல்லும்போது இவனை 
பார்த்தேன்‌. ஏனோ அன்று இவனை எனக்கு மிகவும்‌ 
பிடித்திருந்தது. தூக்கி கொஞ்சிவிட்டு ஒரு முத்தாரத்தை 
இவன்‌ அன்னையிடம்‌ அளித்தேன்‌” என்றாள்‌. சங்குலன்‌ 
“ஆம்‌, அரசி. அந்த முத்தாரம்‌ இப்போதும்‌ இருக்கிறது” 
என்றான்‌. 


தாரையிடம்‌ திரும்பி “இயல்பாக கைநீட்டி 
தூக்கமுயன்றேன்‌. என்ன எடை தெரியுமா? அப்படியே 
குனிந்துவிட்டேன்‌. என்ன அகவை, இரண்டா என இவன்‌ 
அன்னையிடம்‌ கேட்டேன்‌. இல்லை இளவரசி, ஏழு 
மாதம்தான்‌ என்றாள்‌. திகைத்துவிட்டேன்‌” என்றாள்‌. 
அவன்‌ தோள்களைத்‌ தொட்டு “பெருந்தோளன்‌... நீ 
மற்போர்‌ பயின்றாயா?” என்றாள்‌. “ஆம்‌, 
தந்தையிடமிருந்து” என்றான்‌. “விப்ரர்‌ மாமல்லர்‌, 
தெரியுமல்லவா?” என்றாள்‌ துச்சளை. தாரை “ஆம்‌” 
என்றாள்‌. 


“இளமையில்‌ தந்தை பீஷ்மரிடம்‌ மற்போர்‌ பயின்ற 
காலத்தில்‌ ஒருமுறை அவரும்‌ இளையவர்‌ பாண்டுவும்‌ 
கங்கைவழியாக படகில்‌ செல்கையில்‌ வாரணவதம்‌ 
அருகே சிம்ஹபதம்‌ என்னும்‌ ஊரில்‌ ஓர்‌ இளைஞர்‌ படகு 
ஒன்றை தனியாகத்‌ தூக்கி நீரிலிறக்குவதை இளையவர்‌ 
கண்டு தந்தையிடம்‌ சொன்னார்‌. அவரை அருகழைத்து 
தன்னுடன்‌ மற்போரிடும்படி தந்தை கோரினார்‌. 
கரைச்சேற்றில்‌ அவர்கள்‌ போரிட்டனர்‌. அவர்‌ இறுதியில்‌ 
தந்தையை வென்றார்‌. சேற்றுடன்‌ தந்தையை 
அழுத்திப்பிடித்துக்கொண்டு பொறுத்தருள்க அரசே 
என்று சொன்னார்‌. தோல்வியை ஏற்றுக்கொண்டு எழுந்த 
தந்தை எப்படி என்னை உனக்குத்‌ தெரியும்‌ என்று 
கேட்டார்‌. கதைகளினூடாக உங்களை ஒவ்வொருநாளும்‌ 
பார்த்துக்கொண்டிருக்கிறேன்‌ என்றார்‌. 
அவ்விளைஞர்தான்‌ விப்ரர்‌” என்றாள்‌ துச்சளை. 


“அவரை உடனே தன்னுடன்‌ அழைத்துக்கொண்டுவந்து 
அணுக்கராக வைத்துக்கொண்டார்‌ தந்தை. அது ஒரு 
அரசசூழ்ச்சியாகவே செய்யப்பட்டது, அவர்‌ எங்கும்‌ 
சென்றுவிடக்கூடாதென்று. பின்னர்‌ அவர்கள்‌ இருவரும்‌ 
ஒருவரை ஒருவர்‌ நன்கறிந்தவர்களானார்கள்‌. 
பயிற்சிக்களத்தில்‌ ஒவ்வொருநாளும்‌ தோள்கோத்து 
அடைந்த அணுக்கம்‌ அது.” துச்சளை அவனிடம்‌ 
“தந்தையிடம்‌ இப்போது நீதான்‌ போரிடுகிறாயா?” 
என்றாள்‌. “ஆம்‌ அரசி, சென்ற பதினைந்து நாட்களுக்கு 


முன்புவரை” என்றான்‌ சங்குலன்‌. துச்சளை முகம்‌ மாறி 
“எப்படி இருக்கிறார்‌?” என்றாள்‌. “நலம்பெறுவார்‌ என 
நம்புகிறேன்‌” என்றான்‌ சங்குலன்‌. அந்த 
மறுமொழியிலிருந்த நுட்பத்தை உணர்ந்து துச்சளை 
புன்னகைத்து “செல்வோம்‌” என்றாள்‌. தாரை தயங்கி 
நிற்க “நீயும்‌ வாடி” என தோளைத்‌ தொட்டு 
அழைத்துக்கொண்டு உள்ளே சென்றாள்‌. 


திருதராஷ்டிரரின்‌ மஞ்சத்தறை பெரிய 
அவைக்கூடம்போல்‌ எட்டு சாளரங்களும்‌ மேலெழுந்து 
குவிந்த கூரையும்‌ நான்கு வாயில்களுமாக 
விரிந்திருந்தது. அவருடைய மஞ்சமும்‌ 
முரசுக்கட்டில்போல அகன்றிருந்தது. அதன்மேல்‌ 
வெண்டட்டு விரிக்கப்பட்ட இறகுச்சேக்கையில்‌ 
வெண்ணிறப்‌ பட்டு உறையிட்ட தலையணைகளில்‌ 
தலைவைத்து அவர்‌ படுத்திருந்தார்‌. நீண்ட 
நரைகுழல்சுருள்கள்‌ தலையணைமேல்‌ பரவியிருந்தன. 
பெரிய கருந்தோள்கள்‌ வெண்பட்டின்‌ பகைப்புலத்தில்‌ 
துலங்கித்தெரிந்தன. துச்சளை அவரைக்‌ கண்டதும்‌ 
கைகூப்பியபடி கண்ணீர்‌ வழிய அசையாமல்‌ 
நின்றுவிட்டாள்‌. சங்குலன்‌ மெல்ல பின்னகர்ந்து 
வாயிலை சாத்தினான்‌. தாரை அவ்வோசையில்‌ சற்று 
அதிர்ந்தாள்‌. 


திருதராஷ்டிரரின்‌ கண்கள்‌ சுருங்கி அதிர்ந்தன. இமை 
திறந்து செந்நிறத்‌ தசைக்குமிழிகள்‌ துள்ளின. 
“துச்சளையா? துச்சளையா?” என்றார்‌. அவருடைய 
குரல்வளை எழுந்து ஆடியது. கைகள்‌ இரண்டும்‌ காற்றில்‌ 
நீண்டு துழாவின. “துச்சளை! வந்துவிட்டாயா?” என்றார்‌. 
தாரை “அரசி, அருகே செல்க!” என்றாள்‌. அவருடைய 
கைகள்‌ துழாவிக்கொண்டே இருந்தன, பசித்த 
யானையின்‌ துதிக்கைகள்‌ என. “துச்சளை, அருகில்‌ 
வா... துச்சளைதானே?” தாரை துச்சளையைத்‌ தொட்டு 
“அருகில்‌ செல்க, அரசி” என்றாள்‌. துச்சளையால்‌ 
நடக்கமுடியவில்லை. நெஞ்சில்‌ கைவைத்து 
அழுத்தியபடி ஒவ்வொரு அடியாக எடுத்துவைத்தாள்‌. 
“துச்சளை!” என்றபடி திருதராஷ்டிரர்‌ எழுந்து அமர்ந்தார்‌. 
“நான்‌ உன்னை தேடினேன்‌... நீ வருவாய்‌ என்று...” 
என்றபின்‌ இருமி உடல்‌ அதிர்ந்தார்‌. 


அருகே சென்ற துச்சளை அவர்‌ கைதொடும்‌ தொலைவில்‌ 
நின்றாள்‌. அவள்‌ உடல்‌ மெய்ப்புகொண்டு 
சிலிர்த்திருப்பது தெரிந்தது. அத்தனை பெரிய உடல்‌ 
மெல்லிய இறகுபோல அதிர்வது தாரைக்கு விந்தையாகத்‌ 
தோன்றியது. துழாவிய திருதராஷ்டிரரின்‌ கைகள்‌ 


துச்சளையை தொட்டன. திடுக்கிட்டு அசைவிழந்தன. 
பின்னர்‌ உறுமலோசையுடன்‌ அவளை அள்ளி இழுத்து 
தன்‌ மார்பின்மேல்‌ போட்டுக்கொண்டார்‌. அச்சுறுத்தும்‌ 
முனகலோசையும்‌ உறுமலோசையும்‌ எழ தன்‌ பெரிய 
கைகளால்‌ அவளைத்‌ தழுவி நெஞ்சோடு இறுக்கினார்‌. 
அவள்‌ உடல்‌ அவர்‌ பிடிக்குள்‌ பிதுங்கி நெரிந்தது. 


அவள்‌ மூச்சுத்திணறி இறந்துவிடக்கூடும்‌ என்று தாரை 
அஞ்சினாள்‌. ஆனால்‌ அவள்‌ முகம்‌ 
சிறுகுழவியினுடையதுபோல அழுகையில்‌ துடித்து 
நின்றது. கண்ணீர்‌ கன்னங்களில்‌ வழிந்து தாடையில்‌ 
துளித்து சொட்டிக்கொண்டிருந்தது. திருதராஷ்டிரர்‌ 
அவளை முத்தமிட்டார்‌. கன்னங்களிலும்‌ தோள்களிலும்‌ 
நெற்றியிலுமாக. அவர்‌ கைகள்‌ அவள்‌ தலையையும்‌ 
கன்னங்களையும்‌ கழுத்தையும்‌ பருத்த தோள்களையும்‌ 
உருண்ட பெரிய கைகளையும்‌ தொட்டுத்துழாவின. 
அவளுடைய முலைகளைப்‌ பற்றிநோக்கி கீழிறங்கின. 
வயிற்றைத்‌ தொட்டு இடையை வருடி தொடைகளில்‌ 
நடந்தன. அத்தொடுகையை தாரை தானும்‌ உணர்ந்தாள்‌. 


துழாவித்‌ துழாவிச்‌ சலித்த திருதராஷ்டிரரின்‌ கைகள்‌ 
மெல்ல ஓய்ந்தன. “நீ வந்துவிட்டாய்‌... நான்‌ உன்னை 
தொடாமல்‌ இறந்துவிடுவேன்‌ என எண்ணினேன்‌... நீ 
வந்துவிட்டாய்‌” என்றார்‌. துச்சளை ஒன்றும்‌ 
சொல்லவில்லை. “உன்னையே 
நினைத்துக்கொண்டிருந்தேன்‌... உன்‌ உடல்‌ என்‌ 
கைகளில்‌ இருக்கிறது. சில தருணங்களில்‌ முற்றிலும்‌ 
அகன்றும்விடுகிறது. உன்னைத்‌ தொட்டு எத்தனையோ 
ஆண்டுகளாகின்றன. உன்னை நான்‌ தொட்டு... விதுரா... 
அடேய்‌... விதுரா, மூடா!” 


துச்சளை “அவர்‌ இங்கில்லை” என்றாள்‌. “ஆம்‌, அவன்‌ 
இங்கு வந்துவிட்டு இப்போதுதான்‌ சென்றான்‌. உன்‌ 
அரசனை வரவேற்கச்‌ சென்றான்‌... அவனிடம்‌ நான்‌ 
சொன்னேன்‌, நீ பருத்திருப்பாய்‌ என்று. உன்‌ கைகள்‌ 
பெரிதாக இருக்கும்‌ என்று. அவ்வாறெல்லாம்‌ இருக்காது 
என்றான்‌. மூடன்‌! என்‌ மகள்‌ எப்படி வளர்வாள்‌ என 
எனக்குத்‌ தெரியாதா? நான்‌ உன்னை நாள்தோறும்‌ 
வருடிக்கொண்டிருக்கிறேன்‌. உன்னை வருடாமல்‌ 
ஒருநாள்‌ கடந்துசென்றதில்லை... தெரியுமா? உன்னை 
என்‌ கை அறிந்ததுபோல அவர்கள்‌ அறியமாட்டார்கள்‌... 
எப்போது வந்தாய்‌? உணவருந்தினாயா? 
ஓய்வெடுக்காமல்‌ இங்கேயே வந்துவிட்டாயா? சஞ்சயா, 
அறிவிலி...” 


துச்சளை “அவரும்‌ இங்கில்லை, தந்தையே” என்றாள்‌. 
“அவன்‌ உன்னை பார்க்கவேண்டும்‌. அவன்‌ முன்‌ நீ 
ஒருநாள்‌ முழுக்க அமர்ந்திரு. உன்னைப்‌ பார்த்து அவன்‌ 
எனக்கு ஒருநாள்‌ முழுக்க சொல்லிக்கொண்டே 
இருக்கவேண்டும்‌. நடுவே வேறு எவரும்‌ வரக்கூடாது. ஒரு 
சொல்கூட நாம்‌ பேசிக்கொள்ளக்கூடாது. உன்னைப்பற்றி 
அவன்‌ சொல்வது மட்டும்‌ என்‌ காதில்‌ விழவேண்டும்‌” 
என்றார்‌ திருதராஷ்டிரர்‌. அவர்‌ குரல்‌ உடைந்தது. “நான்‌ 
இசை கேட்டு நெடுநாட்களாகின்றன. என்‌ உள்ளத்திலும்‌ 
இசையே இல்லை. நேற்று ஒரு பண்ணைப்பற்றி 
நினைவுகூர்ந்தேன்‌. அது சொல்லாகவே என்னுள்‌ 
எழுந்தது...” 


“மீண்டும்‌ இசை கேட்கலாம்‌, தந்தையே” என்றாள்‌ 
துச்சளை. நெடுநேரமாக பேசாமலிருந்தமையால்‌ அவள்‌ 
குரல்‌ அடைத்திருந்தது. கனைத்து தொண்டையை 
தட்டிக்கொண்டு “நானும்‌ தங்களுடன்‌ அமர்ந்து இசை 
கேட்கிறேன்‌” என்றாள்‌. “இனிமேல்‌ என்னால்‌ இசை 
கேட்கமுடியுமென்று தோன்றவில்லை. மெய்யாகவே இனி 
என்னால்‌ இயலாது... நான்‌ அதை அத்தனை உறுதியாக 
உணர்கிறேன்‌. கற்பாறையைத்‌ தொட்டு அறிவதுபோல” 
என்றார்‌ திருதராஷ்டிரர்‌. தலையை ஆட்டியபடி அவர்‌ 
விழிநீர்‌ வடித்தார்‌. 


“நீ அறியமாட்டாய்‌, இசை என்றால்‌ எனக்கு என்ன என்று. 
புறவுலகு பொருள்வயமானது. ஒவ்வொரு பொருளும்‌ 
ஒவ்வொரு வகையில்‌ தனித்தது. ஒன்றுக்கும்‌ 
பிறவற்றுக்குமான உறவை பிரம்மம்‌ எப்படி 
வகுத்துள்ளது என நாம்‌ அறியவே இயலாது. நாம்‌ 
அவற்றுக்கு அளிக்கும்‌ உறவைக்கொண்டுதான்‌ நம்‌ உலகு 
உருவாகிறது. நீங்கள்‌ விழிகளால்‌ அவற்றை ஒன்றாக்கிக்‌ 
கொள்கிறீர்கள்‌. உங்கள்‌ உலகம்‌ ஒளியாலானது. என்‌ 
ஒளி இசையே. நான்‌ தொட்டறியும்‌ அத்தனை 
தனிப்பொருட்களும்‌ என்னுள்‌ குவிந்து மலைப்பை 
அளித்தபோதுதான்‌ இசையை கண்டடைந்தேன்‌. இசை 
அவற்றை இணக்கி இயையச்‌ செய்து தொடுத்து விரித்து 
என்‌ உலகை அமைத்தது, நான்‌ அதில்‌ வாழ்ந்தேன்‌.” 


“இப்போது என்‌ அகம்‌ மீண்டும்‌ பொருளற்ற பருக்களின்‌ 
பெருங்குவியலாக கிடக்கிறது. சிலசமயம்‌ 
துணுக்குறலுடன்‌ நான்‌ இறந்துவிட்டேனா என 
உணர்கிறேன்‌. என்‌ கைகளால்‌ என்‌ தோள்களையும்‌ 
மார்பையும்‌ தொட்டுத்‌ தொட்டு நான்‌ உயிருடன்தான்‌ 
இருக்கிறேன்‌ என நிறுவிக்கொள்கிறேன்‌.” அச்சொற்களை 
அவர்‌ உள்ளூர பலமுறை பேசிக்கொண்டிருக்கவேண்டும்‌. 


அவற்றை சீராகச்‌ சொன்னதுமே அவர்‌ எளிதானார்‌. 
பெருமூச்சுடன்‌ மெல்ல அமைந்து “உன்னை மீண்டும்‌ 
தொடும்போது நான்‌ மீண்டுவருவேன்‌ என்று 
உணர்ந்தேன்‌. மீண்டும்‌ என்னால்‌ இசை கேட்கமுடியும்‌ 
என்று எண்ணிக்கொண்டிருந்தேன்‌” என்றார்‌. 
“மெய்யாகவே முடியும்‌, தந்தையே. இன்று இசை 
கேளுங்கள்‌...” என்றாள்‌ துச்சளை. 


அவர்‌ பெருமூச்சுவிட்டு “ஆனால்‌ இந்த ஆறுதல்‌ பொய்‌ 
என முதல்‌ உள எழுச்சி அமைந்ததுமே 
தெரியத்தொடங்குகிறது... சுனைக்குள்‌ இந்தக்‌ 
கரும்பாறை எந்த அலையாலும்‌ கரைக்கமுடியாதபடி 
அமைந்துள்ளது” என்றார்‌. “நீ அறிந்திருப்பாய்‌, என்‌ 
மைந்தன்‌ எனக்கு இறுதிச்சடங்குகள்‌ செய்யப்போகிறான்‌.” 
துச்சளை ஒன்றும்‌ சொல்லவில்லை. “அவன்‌ என்னை 
முற்றிலும்‌ துறக்கப்போகிறான்‌. அச்சடங்கு நிகழ்ந்தால்‌ 
நான்‌ உயிருடனில்லை என்றுதான்‌ என்‌ முன்னோர்‌ 
பொருள்கொள்வார்கள்‌. நானே அவ்வாறுதான்‌ 
கொள்வேன்‌. என்‌ கைகளும்‌ கால்களும்‌ அசைவிழக்கும்‌. 
செத்த உடலாக இங்கே நான்‌ கிடப்பேன்‌. 
ஒவ்வொருநாளுமென அழுகிக்கொண்டிருப்பேன்‌.” 


மீண்டும்‌ அவர்‌ குரல்‌ நெகிழத்தொடங்கியது. “அவனிடம்‌ 
சொல்‌... அவன்‌ கால்களை பற்றிக்கொண்டு நான்‌ 
கெஞ்சுகிறேன்‌ என்று சொல்‌. அவன்‌ என்னை 
விட்டுவிடலாகாது. அவனால்தான்‌ நான்‌ பெருந்தந்தை. 
அவன்‌ என்னை உதறினால்‌ என்‌ நூறு மைந்தரும்‌ 
ஆயிரம்‌ பெயர்மைந்தரும்‌ என்னிடமிருந்து 
அகல்வார்கள்‌. பின்னர்‌ நான்‌ வெறும்‌ தசைக்கூண்டு... 
என்‌ செல்வமே, அவனிடம்‌ செல்‌. உன்‌ சொற்களால்‌ 
எப்படியாவது அவனை மீட்டுக்கொண்டு வா... அவன்‌ 
என்னை உதறினால்‌ எனக்கு பின்னர்‌ வாழ்வில்லை... 
அவனிடம்‌ சொல்‌. அவனிடம்‌ சொல்‌. அவனிடம்‌ சொல்‌, 
கண்ணே!” 


அவர்‌ விசும்பி அழத்தொடங்கினார்‌. பெரிய 
கருந்தோள்கள்‌ குலுங்க வேழமருப்பென விரிந்த மார்பு 
எழுந்தமைய கண்ணீர்‌ உதிர அவர்‌ 
அழுதுகொண்டிருப்பதை நீர்விழிகளுடன்‌ துச்சளை 
நோக்கிக்கொண்டிருந்தாள்‌. “அவனைத்‌ தூக்கி காட்டில்‌ 
வீசிவிடும்படி நிமித்திகர்‌ சொன்னார்கள்‌. விதுரனே 
அவ்வாறுதான்‌ எண்ணினான்‌. அவன்‌ அன்னையும்கூட 
அன்றிருந்த நிலையில்‌ அதை ஏற்றிருப்பாள்‌. நான்‌ 
அவனை நெஞ்சோடணைத்துக்கொண்டேன்‌. நானே 
அவனென்று உணர்ந்தேன்‌... அவன்‌ என்‌ மைந்தன்‌ 


நன்றாகவே கேட்டாள்‌. அவள்‌ தொண்டையின்‌ குரல்சரடு 
அறுந்துவிட்டதென்று அவளுக்குத்‌ தெரிந்தது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


கிழிபடும்‌ ஒலி பெரிதாகக்‌ கேட்ட கணத்திலேயே 
அடுப்பிலிருந்து தூக்கப்பட்ட அண்டா கைதவறிக்‌ 
கவிழ்ந்தது போல வெந்நிணநீர்‌ தரையில்‌ கொட்டி 
i அத்தனை பெரிய நீரை எதிர்பாராத 
மருத்துவர்கள்‌ பின்னடைந்தனர்‌. ஒருவர்‌ அதில்‌ சறுக்கி 
நிலத்தில்‌ விழுந்தார்‌. மேலுமொரு வெந்நீர்க்‌ 
கொப்பளிப்பில்‌ நீர்த்த குருதிவெள்ளம்‌ அறையை 
முற்றிலுமாக நிறைத்தது. அங்கே நின்றவர்கள்‌ 
அனைவருடைய கால்களிலும்‌ ஓடைநீரின்‌ விளிம்பென 
குருதியலை வந்து சூடாகத்‌ தீண்டியது. 


மச்சர்‌ மெல்லக்காலெடுத்து வைத்து அருகே செல்ல முயல 
சாளரத்தின்‌ வலையைப்‌ பிய்த்துக்கொண்டு காற்று 
காட்டருவி வெள்ளம்போல உள்ளே வந்தது. 
சருகுத்தூள்களும்‌ புகையும்‌ தூசும்‌ நிறைந்த காற்று 
அனைவரையும்‌ அள்ளி வீசியது. அவள்‌ இடைநாழியில்‌ 
சென்று சுவரில்‌ மோதிவிழுந்தாள்‌. அவள்‌ மேல்‌ ஒரு சீடன்‌ 
வந்து விழுந்தான்‌. மச்சர்‌ மறுபக்கம்‌ சுவரில்‌ அறைபட்டு 
விழுந்து கிடக்க அவர்‌ மேல்‌ சீர்ஷர்‌ விழுந்தார்‌. 
காற்றுக்குள்‌ நூற்றுக்கணக்கான சிறகசைவுகள்‌ 
தெரிந்தன. கரிய சிறகுகள்‌. காகங்களின்‌ குரல்கள்‌. 


காற்று அடங்கியபோது அறையெங்கும்‌ தூசும்‌ 
சருகுக்குப்பைகளும்‌ பரவியிருந்தன. காகங்கள்‌ 
சென்றுவிட்டிருந்தன. அம்பிகைதான்‌ முதலில்‌ 
எழுந்தாள்‌. ஓடிச்சென்று அறைக்குள்‌ காந்தாரியை 
நோக்கினாள்‌. அவள்‌ கால்களுக்கு நடுவே தரையில்‌ 
விரிக்கப்பட்டிருந்த மான்தோலில்‌ பொழிந்து 
பரவிக்கிடந்த செந்நிணத்தில்‌ மிகப்பெரிய குழந்தை 
விழுந்து கிடந்தது. வளர்ச்சியுற்ற இரண்டுவயதான 
குழந்தையின்‌ அளவிருக்கும்‌ என்று அவளுக்குத்‌ 
தோன்றியது. “மச்சரை எழுப்புங்கள்‌... மச்சரை 
எழுப்புங்கள்‌” என்று அவள்‌ கூவினாள்‌. 


சீடர்கள்‌ மச்சரை எழுப்பினர்‌. அவர்‌ அவர்களின்‌ 
கைகளைப்பற்றியபடி தள்ளாடினார்‌. 
“குழந்தையைப்பாருங்கள்‌... அவன்‌ நாசி 


மட்டுமல்ல. எல்லா தந்தையருக்கும்‌ மைந்தர்கள்‌ 
மூதாதை வடிவங்கள்‌. மண்ணிழிந்த தெய்வங்கள்‌... 
அவனிடம்‌ சொல்‌. அவன்‌ அடிபணிகிறேன்‌ என்று சொல்‌. 
அவன்‌ என்‌ தலையை உதைக்கட்டும்‌... அவனுக்கு நான்‌ 
எந்த ஆணையையும்‌ விடுக்கவில்லை. அவன்‌ தன்‌ 
உடன்குருதியினரை கொல்லட்டும்‌. பாரதவர்ஷத்து நிலம்‌ 
அனைத்தையும்‌ ஆளட்டும்‌. மண்ணில்‌ அனைத்துப்‌ 
பழிகளையும்‌ சூடட்டும்‌. நான்‌ அவன்‌ தந்தை என்றே 
நின்றிருப்பேன்‌. அவன்‌ என்னை உதறக்கூடாது. 
அதைமட்டும்‌ அவன்‌ செய்யக்கூடாது.” 


அவர்‌ அவள்‌ கைகளைப்பிடித்து நெரித்து இறுக்கினார்‌. 
அவற்றை உலுக்கியபடி மீண்டும்‌ மீண்டும்‌ “அவனிடம்‌ 
சொல்‌... அவனிடம்‌ சென்று சொல்‌” என்றார்‌. 
ஒருகணத்தில்‌ வெடித்தெழுவதுபோன்ற குரலில்‌ “நான்‌ 
கணிகரிடம்‌ செல்கிறேன்‌. அவர்‌ காலடியில்‌ 
தலைவைக்கிறேன்‌. அவர்‌ உமிழ முகம்‌ கொடுக்கிறேன்‌. 
அவர்‌ இழைக்கும்‌ திரிபு இது. அவரால்‌ இதை மீட்கவும்‌ 
இயலும்‌... அவர்‌ என்னை காக்கமுடியும்‌... அவரிடம்‌ 
செல்க! நான்‌ அவரை சந்திக்கவருகிறேன்‌ என்று 
சொல்க... அவர்‌ சகுனியிடம்‌ சொல்லட்டும்‌” என்றார்‌. 


“நான்‌ அவர்களிடம்‌ பேசுகிறேன்‌, தந்தையே” என்றாள்‌ 
துச்சளை. “அவர்கள்‌ ஒவ்வொருவரிடமும்‌ சொல்க! நான்‌ 
எளியவன்‌, விழியற்ற பெரும்புழு. மானுடனாக 
அமையாத குறையுடையவன்‌. என்‌ துயர்‌ என்‌ 
உள்ளிருந்து வெளியே வழிய வாயிலே இல்லை. 
அவனிடம்‌ சொல்‌... அவன்‌ என்னை உதறக்கூடாது. 
அவனிடம்‌ சொல்‌, என்‌ தெய்வமே!” அவர்‌ மீண்டும்‌ 
மீண்டும்‌ அதையே சொல்லிக்கொண்டிருந்தார்‌. சொல்லச்‌ 
சொல்ல வெறியேறி பித்தர்போல, இறையேற்றம்‌ 
பெற்றவர்போல அதை திரும்பத்‌ திரும்ப சொன்னார்‌. 
ஊழ்நுண்சொல்‌ என “அவனிடம்‌ சொல்‌! அவனிடம்‌ 
சொல்‌!” என்றார்‌. அவள்‌ கைகளைப்பிழித்து 
உலுக்கினார்‌. 


அவருடைய வெறி ஏறி ஏறி வந்தது. தாரை அச்சத்துடன்‌ 
பின்னடைந்தாள்‌. ஐம்புலன்களும்‌ கொண்டவர்களிடம்‌ 
எழும்‌ வெறியல்ல அது என்று தோன்றியது. அது 
தெய்வங்களுக்கு எதிரான வஞ்சம்‌. சூழ்ந்திருக்கும்‌ முழு 
உலகுக்கும்‌ எதிரான சினம்‌. சங்குலன்‌ உள்ளே வந்து 
எழுந்துகொள்ளும்படி விழிகாட்டினான்‌. 
திருதராஷ்டிரரின்‌ கைகள்‌ வலிப்பு வந்தவைபோல 
அசைய துச்சளை எளிதாக கைகளை 
உருவிக்கொண்டாள்‌. அவள்‌ பின்னடைந்ததும்‌ அதை 


உணர்ந்த திருதராஷ்டிரர்‌ “எங்கே செல்கிறாய்‌? எங்கே 
செல்கிறாய்‌? அவனிடம்‌ சொல்‌!” என்று கூவினார்‌. ஓங்கி 
தன்‌ நெஞ்சிலும்‌ தலையிலும்‌ அறைந்துகொண்டார்‌. தன்‌ 
உடலில்‌ இரு கைகளாலும்‌ அறைந்தபமடி நெருப்புபட்ட 
களிறுபோல பிளிறினார்‌. 


சங்குலன்‌ அவருடைய இரு கைகளையும்‌ பற்றி அவரை 
படுக்கையோடு சேர்த்து பற்றிக்கொண்டான்‌. ந்‌ 
துயில்க!” என்றான்‌. கைநீட்டி அருகே இருந்த பதர்நாட்டு 
வெண்களிமண்ணாலான மூக்குக்குவளையை எடுத்து 
அதை வாயால்‌ ஊதி பொறி எழுப்பி அதன்‌ புகையை 
அவருக்கு அளித்தான்‌. செல்க என துச்சளையிடம்‌ 
விழிகாட்டினான்‌. துச்சளை பின்னடி எடுத்துவைத்து 
வெளியே செல்ல தாரை உடன்சென்றாள்‌. 

[10௨2௦]இடைநாழியில்‌ நடந்துகொண்டிருக்கையில்‌ 
துச்சளை முற்றிலும்‌ தனிமைகொண்டிருந்தாள்‌. அருகே 
வந்துகொண்டிருந்த தாரை அந்தத்‌ தனிமையை 
உணர்ந்தவள்போல ஒரு சொல்லும்‌ எடுக்கவில்லை. 
நின்று நின்று இளைப்பாறி நடுவே ஓர்‌ இடத்தில்‌ 
சிறுதிண்ணையில்‌ அமர்ந்து ஓய்வெடுத்து அவள்‌ தன்‌ 
அறையை வந்தடைந்தாள்‌. பிடத்திலமர்ந்து 
விழிமூடிக்கொண்டாள்‌. அவள்‌ நெற்றிநரம்புகள்‌ 
புடைத்திருப்பதை தாரை கண்டாள்‌. கிளம்பிவிடலாம்‌ 
என எண்ணி அவள்‌ உடலில்‌ மெல்லசைவு எழுந்ததுமே 
துச்சளை விழிதிறந்து “தந்தையின்‌ கைகள்‌” என்று 
சொல்லி புன்னகைத்தாள்‌. 


அவள்‌ விழிகள்‌ சிவந்திருந்தன. “தந்தையின்‌ கைகளுக்கு 
தயக்கமே இல்லை. விழியுடையோர்‌ எவருக்கும்‌ 
அத்தகைய தயக்கமின்மை கைகூடுவதில்லை” என்றாள்‌. 
“இளமையில்‌ நான்‌ விரும்பியது அவருடைய 
கைகளைத்தான்‌. என்னை அவர்‌ தொட்டுத்‌ தொட்டு 
வரைந்துகொள்கிறார்‌ என்று எண்ணினேன்‌. அவரால்‌ 
வரையப்பட்டவள்தான்‌ நான்‌ என பின்னர்‌ தெளிந்தேன்‌.” 
தாரை ந்‌ அவர்‌ என்னை ஒருமுறை தொடமாட்டாரா 
என ஏங்கினேன்‌” என்றாள்‌. “என்‌ தந்தை 
அகவையமுதிர்வுக்கு முன்புதான்‌ என்னை 
தொட்டிருக்கிறார்‌. அதன்பின்‌ அவர்‌ என்‌ நெற்றியை 
மட்டுமே வாழ்த்தும்பொருட்டு தொட்டார்‌.” 


“ஆம்‌, பெரும்பாலும்‌ தந்தையர்‌ மகளிரை 
தொடுவதில்லை” என்றாள்‌ துச்சளை. “அவ்வகையில்‌ 
நான்‌ நல்லூழ்‌ கொண்டவள்‌.” ஆனால்‌ அவள்‌ முகத்தில்‌ 
இருந்த தவிப்பு மாறவில்லை. “அவர்‌ இன்றிருக்கும்‌ 
கெடுநரகு... நரகம்‌ முடிவிலா இருளாலானது என ஏன்‌ 
சொல்கிறார்கள்‌ என்று இன்று உணர்ந்தேன்‌.” தாரை 
“அவர்‌ இருக்கும்‌ நிலையை நீங்கள்‌ அரசரிடம்‌ சொல்ல 
இயலும்‌, அரசி” என்றாள்‌. “நான்‌ எப்படி சொல்வது? அவர்‌ 
இருக்கும்‌ நிலை...” என்றாள்‌ துச்சளை. “அவரிடம்‌ இன்று 
நீங்களோ பேரரசியோ மட்டுமே பேசமுடியும்‌. அவரிடம்‌ 
இப்போது அணுக்கமாக பெண்டிர்‌ எவருமில்லை” 
என்றாள்‌ தாரை. 


அவள்‌ சொல்வதை புரிந்துகொண்ட துச்சளை “நான்‌ 
அரசியைப்‌ பார்த்ததுமே அதை எண்ணினேன்‌” என்றாள்‌. 
“அறுபடல்‌” என்றாள்‌ தாரை. “ஆம்‌, குருதி வடிவது 
இன்னமும்‌ நிற்கவில்லை. அவள்‌ அவர்‌ மீது பெருங்காதல்‌ 
கொண்டவள்‌. அக்காதல்‌ துளி குன்றாது அவ்வண்ணமே 
நீடிக்கிறது இப்போதும்‌. அவள்‌ மறையும்‌ கணம்வரை 
அவ்வாறே நீடிக்கும்‌. ஏனென்றால்‌ அவர்‌ 
அப்படிப்பட்டவர்‌. சில ஆண்களை அவர்களின்‌ 
பெண்கள்‌ ஒருகணமும்‌ அகல இயலாது” என்றாள்‌. “ஆம்‌” 
என்றாள்‌ தாரை விழிகளைத்‌ தாழ்த்தி. 


அவளை ஒருகணம்‌ நோக்கிய பின்‌ துச்சளை 
“முன்பொருமுறை சந்திரர்‌ என்னும்‌ நிமித்திகர்‌ 
மூத்தவரின்‌ பிறவிநூலை நோக்கும்பொருட்டு இங்கே 
வந்தார்‌. அரசி ஆர்வத்துடன்‌ அமர்ந்து அதை கேட்டாள்‌. 
இப்புவி உயிரின்‌ பெருங்கடல்‌ என்று அவர்‌ சொன்னார்‌. 
துகள்கள்‌, குமிழிகள்‌, அலைகள்‌. சில உயிர்கள்‌ 
அவற்றில்‌ பெருஞ்சுழிகள்‌. சில பேரலைகள்‌. சில 
ஆலமரங்களைக்‌ காண்கையில்‌ பிரம்மத்தைக்‌ 
காண்பதுபோல்‌ உள்ளம்‌ எழுகிறது. Oo பேருருவத்‌ 
திமிங்கலத்தைக்‌ கண்டு மீண்ட சிலர்‌ மெய்மையை 
சென்றடைந்தவர்களானதுண்டு என்றார்‌” என்றாள்‌. 


“எங்கள்‌ முகங்களை நோக்கியபின்‌ நல்லோர்‌ என்றோ 
தீயோர்‌ என்றோ பகுப்பது நம்‌ நலன்‌ எனும்‌ 
அளவுகோலைக்கொண்டே என்றார்‌ அவர்‌. பிரம்மம்‌ 
ஆடும்‌ நாற்களத்தில்‌ சில காய்கள்‌ கருமை, சில 
வெண்மை. இது ஒரு பேருயிர்‌. பெருநதி சிறுநதிகளை 
தன்னுடன்‌ இழுத்து இணைத்துக்கொள்ளும்‌ 
ஆற்றல்கொண்டது. தன்‌ விசையாலேயே தன்‌ வழிகளை 
அமைத்துக்கொள்வது. அதை உங்கள்‌ கைகளால்‌ 
முழம்போட்டு அளக்கவேண்டாம்‌, அதற்குமேல்‌ ஒன்றும்‌ 
சொல்வதற்கில்லை என்று சொல்லி சுருட்டி குழாயிலிட்டு 
திருப்பியளித்துவிட்டார்‌” என்றாள்‌ துச்சளை. 


“அரசி விழிதாழ்த்தி அமர்ந்திருந்தாள்‌. ஒரு சொல்லும்‌ 
எழவில்லை. நான்‌ அவள்‌ முகத்தை 
நோக்கிக்கொண்டிருந்தேன்‌. மூத்தவரைப்‌ பற்றிய 
அச்சொற்கள்‌ எனக்கு அச்சமூட்டின. ஆனால்‌ அவள்‌ 
முகம்‌ பெருங்காதலால்‌ மலர்ந்து விழிகள்‌ நீர்மைகொண்டு 
ஒளிவிட்டதை கண்டேன்‌. அப்போது உணர்ந்தேன்‌, 
அப்பெருஞ்சிலந்தியிடமிருந்து அவளுக்கு மீட்பே இல்லை 
என. அதன்‌ நஞ்சை ஏற்று உடலளித்து ஓடாவதற்காக 
வலையை நாடி பறந்துவந்து சிறகுகளை அளித்தவள்‌ 
அவள்‌” என்றாள்‌ துச்சளை. தாரை “ஆம்‌, நானும்‌ அதை 


உணர்ந்திருக்கிறேன்‌” என்றாள்‌. 


“அனால்‌ அவருக்கு ஒரு பெண்தான்‌” என்றாள்‌ 
துச்சளை. “தன்னுள்‌ ஆழ்ந்த குறையுடையவன்‌ மட்டுமே 
பெண்களை அள்ளி அள்ளி நிறைத்துக்கொள்கிறான்‌. 
அவனுக்கு எப்போதுமே நிறைவதில்லை. அவருடைய 
உடலுக்கு மட்டுமே பெண்‌ தேவை. அதற்கு ஒருத்தியே 
போதும்‌.” தாரை “ஆம்‌, அக்கையே” என்றாள்‌. “சென்று 
ஓய்வெடுத்து வா. நான்‌ சற்றேனும்‌ துயின்றாகவேண்டும்‌. 
இன்றே தமையனை பார்க்கவேண்டும்‌. அதற்கு முன்னர்‌ 
அன்னையை பார்ப்பேன்‌. இங்கே என்னால்‌ ஏதேனும்‌ 
நிகழ வாய்ப்பிருப்பின்‌ நிகழ்க. அதன்பொருட்டு 
முழுமையாக முயலவேண்டியது என்‌ கடன்‌” என்றாள்‌ 
துச்சளை. “ஆம்‌, நான்‌ அந்தியில்‌ உங்களை பார்க்கிறேன்‌” 
என்றாள்‌ தாரை. 


அவள்‌ சோர்ந்து நடப்பதைக்‌ கண்ட துச்சளை “என்னடி?” 
என்றாள்‌. “ஒன்றுமில்லை, அரசி” என்றாள்‌ தாரை. 
“நன்று... விகர்ணனையும்‌ நான்‌ பார்க்கவேண்டும்‌. 
இளமையில்‌ அவன்‌ மீது எனக்கு இளக்காரம்‌ கலந்த 
அன்பு இருந்தது. அவனும்‌ குண்டாசியும்‌ என்னுடைய 
களிப்பாவைகள்‌ என்பார்கள்‌” என்றாள்‌ துச்சளை. 
“அவரை அழைத்துவருகிறேன்‌, அக்கையே” என்றாள்‌ 
தாரை. “குண்டாசியையும்‌ பார்க்கவேண்டும்‌” என்றாள்‌ 
துச்சளை. தாரை “அமைச்சரிடம்‌ சொல்கிறேன்‌” 
என்றபின்‌ வெளியே சென்றாள்‌. 


[[ஙagelதுச்சளை தன்‌ அறையிலிருந்து 
கிளம்பியபோதுதான்‌ தாரை அப்பாலிருந்து 
ஓடிவருவதை கண்டாள்‌. “என்னடி ஓடிவருகிறாய்‌? நில்‌” 
என்றாள்‌ துச்சளை. “நான்‌ சற்று துயின்றுவிட்டேன்‌, 
அக்கை. அதற்குள்‌ அரசப்பணி என்று சுரேசர்‌ 
செய்தியனுப்பியிருந்தார்‌. மச்சர்நாட்டு அரசர்கள்‌ இருவர்‌ 
நகர்புகுந்திருக்கிறார்கள்‌. அவர்களை சந்தித்துவிட்டு 
ஓடிவந்தேன்‌” என்றாள்‌. “விரைந்து வா... அதற்காக 
ஓடிவரவேண்டுமா என்ன?” என்றாள்‌ துச்சளை. “இங்கே 
அரசியர்‌ எவரும்‌ ஓடமாட்டார்களடி.” தாரை “ஆம்‌, 
என்னிடம்‌ சொல்லிக்கொண்டே இருக்கிறார்கள்‌. ஆனால்‌ 
என்னால்‌ ஓடாமலும்‌ இருக்கமுடியாது” என்றபின்‌ 
“ஓடும்போது மட்டும்தான்‌ அக்கை, நான்‌ மச்சநாட்டவள்‌” 
என்றாள்‌. 


துச்சளை முகம்மலர்ந்து அவள்‌ தோளில்‌ கைவைத்து 
“ஓடு... உன்னை எவர்‌ சொல்வது? எனக்குக்கூடத்தான்‌ 
ஓடவேண்டுமென்று விருப்பம்‌. கால்கள்‌ 


அசைந்தால்தானே?” என்றாள்‌. அவளுடன்‌ வந்த சாரிகை 
“அரசி பேரரசியை சந்திக்கச்‌ செல்கிறார்கள்‌” என்றாள்‌. 
“நன்று, நானும்‌ உடன்‌ வரலாமல்லவா?” என்றாள்‌ தாரை. 
“உன்னை அதற்குத்தானே வரச்சொன்னேன்‌” என்றாள்‌ 
துச்சளை. “எனக்கும்‌ அன்னைக்குமான உறவு 
எப்போதுமே பாறைவெடிப்புக்குள்‌ நீர்‌ புகுந்ததுபோல, 
எங்கு செல்கிறது எப்படி வெளிப்படுகிறது என எவராலும்‌ 
சொல்லமுடியாது” என்றாள்‌. 


“நல்ல ஒப்புமை” என்றாள்‌ தாரை. துச்சளை “யாரோ 
விறலி பாடியது... விறலியர்‌ சொல்லாத எதையேனும்‌ 
சொல்லும்‌ வழக்கமே அரசகுடியினருக்கு உண்டா என 
ஐயமாக உள்ளது” என்றாள்‌. “பேரரசி 
சோர்வுற்றிருக்கிறார்‌. ஆனால்‌ எதையும்‌ எங்களிடம்‌ 
காட்டிக்கொள்வதில்லை. தங்கையர்‌ அவருக்கு பெரிய 
அரண்போல. நாம்‌ அவரை அணுகுவதையும்‌ அவர்‌ 
நம்மை அணுகுவதையும்‌ முற்றாக 
கட்டுப்படுத்துகிறார்கள்‌.” துச்சளை “அது நன்று, 
எந்நிலையிலும்‌ உடனிருக்கும்‌ உறவு என்பது பெரிய 
கொடை” என்றாள்‌. “நானேகூட சிற்றன்னையரைக்‌ 
கடந்து அன்னையை சென்றடைய முடிந்ததில்லை.” 


தாரை தரையை நோக்கிக்கொண்டே நடந்தாள்‌. அவள்‌ 
துச்சளையிடம்‌ அணுகிப்பேச அஞ்சினாள்‌. 
துச்சளையிடம்‌ ஒரு தயக்கமில்லாமை இருந்தது. எங்கும்‌ 
த்‌ வ்‌ விழியில்லாதவர்களுக்குரிய 
இங்கிதமின்மையா அது? அவள்‌ பெருமூச்சுவிட்டாள்‌. 
துச்சளை அவளை நோக்கி “என்ன எண்ணுகிறாய்‌?” 
என்றாள்‌. “ஒன்றுமில்லை” என்றாள்‌ தாரை. 
“சலிப்புறுகிறாயா?” என்றாள்‌. “இல்லை” என்றாள்‌ தாரை. 
“அன்றி எதையேனும்‌ அஞ்சுகிறாயா?” என்றாள்‌. 
“இல்லை” என்றாள்‌ தாரை. துச்சளை “எதையும்‌ 
அஞ்சாதே” என்றாள்‌. “எதையுமா, அக்கையே?” என்றாள்‌ 
தாரை. “ஆம்‌, எதையும்‌...” என்றாள்‌ துச்சளை. 


தாரை சில கணங்களுக்குப்‌ பின்‌ “அவ்வாறு எவரேனும்‌ 
இருக்கமுடியுமா?” என்றாள்‌. “இயலாது. ஆனால்‌ 
அவ்வாறு முயலாமல்‌ நாம்‌ அன்றாடம்‌ எதிர்கொள்ளும்‌ 
ஆயிரம்‌ தடைகளை கடக்கவியலாது” என்றாள்‌ 
துச்சளை. தாரை மேலும்‌ பெருமூச்சுவிட்டாள்‌. துச்சளை 
மெல்லிய குரலில்‌ ஏதோ முனகியபடி நடந்தாள்‌. 
“பாடுவீர்களா?” என்றாள்‌ தாரை. “பாடுவேன்‌, ஆனால்‌ 
அரசியர்‌ பிறர்‌ கேட்க பாடவும்‌ ஆடவும்‌ கூடாது 
என்பதனால்‌ என்னுள்‌ மட்டுமே வைத்துக்கொண்டேன்‌” 
என்றாள்‌. “ஏன்‌ பாடக்கூடாது?” என்றாள்‌ தாரை. “அது 


பிறரை மகிழ்விப்பது அல்லவா? அதை செய்யக்கூடாது” 
என்றாள்‌ துச்சளை. 


சிலகணங்களுக்குப்‌ பின்‌ தாரை “அவ்வாறல்ல” என்று 
சொன்னாள்‌. “பாடினாலோ ஆடினாலோ அரசியரும்‌ 
அரசரும்‌ இழப்பது பிறர்மேல்‌ கொண்டுள்ள 
மேலெழுகையை... அவர்கள்‌ அப்போது அரசியரும்‌ 
அரசரும்‌ அல்ல.” துச்சளை “மெய்தான்‌” என்றாள்‌. 
“அரசர்கள்‌ அவர்களின்‌ உடல்களே. ஆடையணிகள்‌, 
மணிமுடி, செங்கோல்‌. பாடும்போதும்‌ ஆடும்போதும்‌ 
அவையனைத்தும்‌ மறைந்து அவர்கள்‌ 
பிறிதொருவராகிவிடுகிறார்கள்‌” என்ற துச்சளை 
மெல்லிய மூச்சொலி ஒன்றை எழுப்பினாள்‌. “என்ன?” 
என்றாள்‌ தாரை. 


துச்சளை நின்றுவிட்டதை உணர்ந்து நோக்கியபின்பு 
விழிவிலக்கியபோதுதான்‌ தாரை அப்பால்‌ நின்றிருந்த 
பூரிசிரவஸை பார்த்தாள்‌. அவனும்‌ அவளை 
பார்த்துவிட்டு நின்றிருக்கிறான்‌ என்று உணர்ந்தாள்‌. 
அவள்‌ உள்ளம்‌ படபடக்கத்‌ தொடங்கியது. பின்னர்‌ 
வலக்கால்‌ ஊன்றமுடியாதபடி துள்ளுவதை 
உணர்ந்தாள்‌. துச்சளை நீண்டமூச்சுடன்‌ தன்னை 
திரட்டிக்கொண்டு மெல்ல நடந்தாள்‌. அவள்‌ நடக்கத்‌ 
தொடங்கியதும்‌ பூரிசிரவஸும்‌ நடக்கலானான்‌. இருவரும்‌ 
அருகருகே வந்தனர்‌. அதுவரைக்கும்‌ துச்சளை நிலத்தை 
நோக்கியிருக்க பூரிசிரவஸ்‌ தூண்களையும்‌ 
சாளரங்களையும்‌ பார்த்தான்‌. அருகே வந்ததும்‌ இருவரும்‌ 
விரைவழிந்தனர்‌. பூரிசிரவஸ்‌ தாழ்ந்த குரலில்‌ 
“வணங்குகிறேன்‌, அரசி” என்றான்‌. 


துச்சளை “நலம்‌ சூழ்க!” என்றாள்‌. அவள்‌ குரலும்‌ மிகத்‌ 
தாழ்ந்திருந்தது. “நலமா?” என்றாள்‌. “ஆம்‌, நலமே” என்று 
அவன்‌ சொன்னான்‌. “இன்றுதான்‌ வந்தீர்களா?” 
என்றாள்‌. “இல்லை, நான்‌ சென்ற ஒரு வாரமாகவே 
இங்குதான்‌ இருக்கிறேன்‌. இங்கு வரும்‌ அரசர்களை 
ஒருங்கிணைத்து ஷத்ரியக்‌ குடயவையை 
முழுமைப்படுத்தும்‌ பொறுப்பை என்னிடம்தான்‌ அரசர்‌ 
ஒப்படைத்திருக்கிறார்‌” என்றான்‌. சொற்களால்‌ உள்ளம்‌ 
எளிதாக “நான்‌ இப்போதுதான்‌ வந்தேன்‌. இன்று 
அஸ்வத்தாமர்‌ நகர்புகுகிறார்‌. அவரை வரவேற்று 
மாளிகைக்கு கொண்டுசென்றேன்‌. பேரரசியை 
சந்திக்கும்படி ஆணை வந்தது. சந்தித்துவிட்டு 
மீள்கிறேன்‌“ என்றான்‌. 


இருவருக்கும்‌ பேசுவதற்கான பொருள்‌ 


கிடைத்துவிட்டதென அவர்களின்‌ முகங்கள்‌ எழுந்து 
விழிகள்‌ சந்தித்துக்கொண்டமை காட்டியது. “அன்னை 
ஏதேனும்‌ மந்தணம்‌ சொன்னாரா?” என்றாள்‌ துச்சளை. 
“இல்லை அரசி, தாங்கள்‌ அறியக்கூடாததென 
ஏதுமில்லை” என்றான்‌. அவர்களின்‌ நோக்குகளை 
அப்பால்‌ நின்று பார்த்தபோது அச்சொற்கள்‌ அங்கே 
ஒலிப்பது செவிமயக்கு என்று தோன்றியது. 


பூரிசிரவஸ்‌ “மூத்தவரைப்பற்றித்தான்‌ பேசினார்‌. 
நாளைமறுநாள்‌ அவர்‌ கலிபூசனைக்கு நாள்‌ 
குறித்திருக்கிறார்‌. அது மெய்யா என்று கேட்டார்‌. ஆம்‌, 
உண்மையே என்று சொன்னேன்‌. நான்‌ கேள்விப்பட்டவை 
அச்சுறுத்துகின்றன என்றார்‌. ஆம்‌, அவை அச்சமும்‌ 
கவலையும்‌ அளிப்பவையே என்றேன்‌. அவர்‌ 
கவலைகொண்டிருக்கிறார்‌” என்றான்‌. “ஆம்‌, 
சொன்னார்கள்‌” என்றாள்‌ துச்சளை. அவள்‌ விழிகள்‌ 
பூரிசிரவஸின்‌ முகத்தை நோக்கியபடி அலைபாய்ந்தன. 
வலக்கை ஆடைநுனியைப்பிடித்து முறுக்கிக்‌ கசக்கித்‌ 
தவித்தது. தாரை மெல்ல அகன்றுசெல்ல காலடி வைக்க 
அவள்‌ கையைப்பற்றி அதை தடுத்தாள்‌ துச்சளை. 


ரிசிரவஸ்‌ “ஏதேனும்‌ செய்யமுடியுமா என்று பேரரசி 

கட்டார்கள்‌. எவரேனும்‌ ஏதேனும்‌ செய்யமுடியும்‌ என்றால்‌ 
அது உங்களால்‌ மட்டுமே என்றேன்‌. நான்‌ இனி ஒன்றும்‌ 
செய்வதற்கில்லை, நீங்களோ அஸ்வத்தாமரோ 
செய்யமுடியும்‌ என்றார்‌. அல்ல அரசி, நாங்கள்‌ ஏதும்‌ 
செய்யமுடியாது என்றேன்‌. அங்கன்‌ என்ன செய்யமுடியும்‌ 
என்றார்‌. அங்கரால்‌ மட்டுமே இனி ஏதேனும்‌ செய்யமுடியும்‌ 
என்றேன்‌. ஆனால்‌ அவர்‌ மதுவில்‌ மறந்திருக்கிறார்‌. 
அவரிடம்‌ சொல்லெடுக்கவே இயலாது என்றேன்‌. நான்‌ 
முயல்கிறேன்‌, அவனே என்‌ முதல்‌ மைந்தன்‌. 
இக்குடியின்மேல்‌ பேரரசருக்குப்‌ பின்‌ பொறுப்பு 
உடையவன்‌ அவனே என்றார்‌. ஆம்‌, அறிவேன்‌ என்றேன்‌. 
அதன்பின்‌ இருவரும்‌ பேசிக்கொள்ளவில்லை. நான்‌ 
தலைவணங்கி வெளியேறினேன்‌” என்று பூரிசிரவஸ்‌ 
சொன்னான்‌. 


“நான்‌ அன்னையைத்தான்‌ பார்க்க 
சென்றுகொண்டிருக்கிறேன்‌” என்றாள்‌ துச்சளை. “ஆம்‌, 
அரசி சத்யவிரதை சொன்னார்கள்‌, நீங்கள்‌ 
வரப்போவதாக. இவ்வழி வருவீர்கள்‌ என 
எதிர்பார்க்கவில்லை.” அவள்‌ கழுத்தில்‌ நரம்பு ஒன்று 
அதிர்வதை தாரை கண்டாள்‌. கைகள்‌ ஆடைநுனியை 
முறுக்க “ஆகவேதான்‌ இவ்வழி வந்தீர்களா?” என்றாள்‌. 
“இல்லை அரசி, நான்‌ தாங்கள்‌ வருவீர்கள்‌ என்று...” 


என்றான்‌ பூரிசிரவஸ்‌. “வருவேன்‌ என எண்ணினீர்களா?” 
என்று அவள்‌ அவன்மேல்‌ விழிநிறுத்தி கேட்டாள்‌. 


அவன்‌ பதறி தாரையை நோக்கிவிட்டு “அல்ல, நான்‌... 
வேறுவழியேதும்‌ இங்கில்லை என்பதனால்‌...” என்று 
குழறினான்‌. “என்னை சந்திக்க விரும்பினீர்களா 
இல்லையா?” என்றாள்‌ துச்சளை. “அது முறையல்ல 
அல்லவா?” என்றான்‌. “எது?” என்றாள்‌. “சந்திக்க 
விழைவது...” என்றான்‌. “முறையா என கணித்த 
பின்னரா விழைவு எழுகிறது?” அவன்‌ “ஆம்‌” என்றான்‌. 
“சொல்க!” என்றாள்‌. “என்ன?” என்றபோது அவன்‌ விழி 
வந்து தாரையின்‌ விழியை தொட்டுச்சென்றது. அவள்‌ 
அப்போதுதான்‌ அவன்‌ முகத்தை தானும்‌ 
உற்றுநோக்கிக்கொண்டிருப்பதை உணர்ந்து 
விழிவிலக்கிக்கொண்டாள்‌. 


“என்னை சந்திப்பதை விரும்பினீர்களா? அஞ்சி விலக 
எண்ணினீர்களா?” என்றாள்‌ துச்சளை. அத்தனை 
துணிவாக அவளால்‌ எப்படி கேட்கமுடிகிறது என தாரை 
வியந்தாள்‌. பூரிசிரவஸ்‌ தன்னை திரட்டிக்கொண்டு 
“சந்திக்க விழைந்தேன்‌. சந்திக்கக்கூடும்‌ என 
எண்ணியதுமே என்‌ நெஞ்சு அதிரத்‌ தொடங்கியது. 
ஆனால்‌ அஞ்சவும்‌ செய்தேன்‌. ஆகவே வேறு வழி 
உள்ளதா என பார்த்தேன்‌. இல்லை என்று தெரிந்தது. 
அஞ்சியபடின்‌ நடந்துவந்தேன்‌” என்றான்‌. துச்சளை 
“எவர்மேல்‌ அச்சம்‌?” என்றாள்‌. “என்‌ மேல்தான்‌... நான்‌ 
ஆற்றல்கொண்டவன்‌ அல்ல” என்றான்‌ பூரிசிரவஸ்‌. 


துச்சளை புன்னகைத்தபோது அவள்‌ முகம்‌ பேரழகுடன்‌ 
இருப்பதாக தாரை எண்ணினாள்‌. கனவுகண்டு சிரிக்கும்‌ 
பால்மகவின்‌ முகம்‌ அது. “எவர்தான்‌ ஆற்றல்‌ 
கொண்டவர்கள்‌?” என்றபின்‌ “உங்கள்‌ அரசி எப்படி 
இருக்கிறார்கள்‌?” என்றாள்‌. பூரிசிரவஸ்‌ “அவள்‌ எளிய 
மலைமகள்‌” என்றான்‌. “உங்கள்‌ இயல்புக்கு ஏற்றவள்‌” 
என்றாள்‌ துச்சளை. “ஆம்‌, என்‌ இயல்புகளில்‌ ஒன்றுக்கு 
மட்டும்‌...” என்ற பூரிசிரவஸ்‌ புன்னகைத்து “ஒவ்வொரு 
நீர்த்துளியின்‌ அளவையும்‌ துலாவிலிட்டு முடிவெடுத்த 
பின்னரே தெய்வங்கள்‌ மண்ணுக்கு அனுப்புகின்றன 
என்பார்கள்‌” என்றான்‌. துச்சளை சிரித்து “மெய்தான்‌...” 
என்றாள்‌. 


பூரிசிரவஸ்‌ “நன்று அரசி, இடைநாழியில்‌ நின்று பேசுவது 
முறையல்ல. பிறிதொருமுறை அரசமரபின்படி நான்‌ 
தங்களை சந்திக்கிறேன்‌” என்றான்‌. “நான்‌ தங்களை 
சந்திக்க விழைந்தேன்‌” என்றாள்‌ துச்சளை. “என்னையா? 


எதற்கு?” என்றான்‌ பூரிசிரவஸ்‌. “நான்‌ கேட்கவிழைந்த 
ஒரு வினா நெஞ்சிலேயே நின்றிருக்கிறது, 
நெடுநாட்களாக.” அவன்‌ தாரையை பார்க்க அவள்‌ 
விலகிச்செல்ல மீண்டும்‌ அசைந்தாள்‌. துச்சளை அவள்‌ 
கையைப்பற்றி தடுத்தாள்‌. “சொல்க!” என்றான்‌ 
பூரிசிரவஸ்‌. “நீங்கள்‌ என்பொருட்டு அவர்களை 
கைவிட்டீர்களா?” என்றாள்‌. “என்ன?” என்றான்‌ 
அதிர்ச்சியுடன்‌. “நான்‌ சொல்வது உங்களுக்கு புரியும்‌.” 


அவன்‌ நோக்கை விலக்கி சாளரத்தை பார்த்தான்‌. அவன்‌ 
இமைகள்‌ ஈரமாக இருக்கின்றனவா என தாரை 
ஐயம்கொண்டாள்‌. அவ்வாறு நோக்கலாகாது என 
விலகிக்கொண்டாள்‌. “சொல்க!” என்றாள்‌ துச்சளை. 
அவன்‌ நடுங்கிக்கொண்டிருப்பது தெரிந்தது. அவன்‌ 
இடக்கால்‌ ஆடியது. “சொல்க!” என்று துச்சளை மீண்டும்‌ 
கேட்டாள்‌. அவன்‌ “ஆம்‌” என்றான்‌. திடுக்கிட்டவள்போல 
தாரை துச்சளையின்‌ முகத்தை பார்த்தாள்‌. அதில்‌ 
நிறைவு தெரியும்‌ புன்னகை எழுவதைக்‌ கண்டு 
திகைப்புடன்‌ அவனை பார்த்தாள்‌. 


“அவர்களை நான்‌ எவ்வகையிலும்‌ கைவிடவில்லை. 
என்னைவிட்டு அவர்கள்‌ நீங்கியது முற்றிலும்‌ என்னை 
மீறிய நிகழ்வுகளால்‌. நான்‌ எளிய மலைமகன்‌. 
அரசர்களின்‌ கணிப்புகளை என்னால்‌ முன்னரே 
உய்த்துணர முடியவில்லை. ஆனால்‌ 
அத்தருணங்களுக்குப்‌ பின்‌ நான்‌ அவர்களை 
உடனுக்குடன்‌ உள்ளத்தால்‌ கைவிட்டேன்‌, அது 
உங்கள்பொருட்டே.” துச்சளை பெருமூச்சுடன்‌ “நான்‌ 
எண்ணினேன்‌” என்றாள்‌. “ஆனால்‌ நான்‌ மெய்யாகவே 
சொல்வதை நீங்கள்‌ நம்பியாகவேண்டும்‌. அது உங்கள்‌ 
அரசின்‌ தகுதிக்காக அல்ல. எந்த அரசியல்‌ கணிப்பும்‌ 
அப்போது என்னுள்‌ ஓங்கியிருக்கவில்லை. அரசியல்‌ 
கணிப்புகள்‌ அற்றவன்‌ என நான்‌ என்னை 
சொல்லமாட்டேன்‌. ஆனால்‌ அன்று அவை இல்லை. 
அன்று ஓங்கியிருந்தது...” என்றான்‌ பூரிசிரவஸ்‌. 


அவள்‌ அவனை எதிர்பார்ப்புடன்‌ நோக்கிக்கொண்டு 
நின்றிருந்தாள்‌. அந்த விழிகளை நோக்கியபோது ஆழ்ந்த 
பொறாமைப்பொங்குதலை தாரை தன்னுள்‌ 
உணர்ந்தாள்‌. மறுகணமே துயரம்‌ எழ விழிதழைத்தாள்‌. 
“ம்‌?” என்றாள்‌ துச்சளை. “நான்‌ முதன்மையாகக்‌ 
கருதியது அஸ்தினபுரியின்‌ அரசரை. அவர்‌ தன்‌ 
பெருங்கரங்களால்‌ என்‌ தோள்களைத்‌ தழுவிய கணம்‌ 
மீண்டும்‌ பிறந்தெழுந்தவன்‌ நான்‌. அவருக்காக களத்தில்‌ 
மடியவிருப்பவன்‌. அன்று அவர்‌ தங்கையை நான்‌ 


அடைத்திருக்கப்போகிறது” என்று அம்பிகை கூவினாள்‌. 
சீர்ஷரும்‌ மச்சரும்‌ இரு மாணவர்களுமாக சென்று 
குனிந்து குழந்தையை தூக்கினார்கள்‌. கனத்த பெரிய 
கைகளும்‌ கால்களும்‌ மயிரடர்ந்த மிகப்பெரிய 
தலையுமாக இருந்த குழந்தை இரு கைகளையும்‌ 
விரித்துக்கொண்டு பெருங்குரலில்‌ அலறி அழுதது. மச்சர்‌ 
அச்சத்துடன்‌ “அரசி!” என்று காட்டினார்‌. அதன்‌ 
வாய்க்குள்‌ சிறு வெண்பற்கள்‌ நிறைந்திருந்தன. 


குழந்தையின்‌ அழுகை காட்டுக்கழுதைகள்‌ இரவில்‌ 
எழுப்பும்‌ ஒலி போன்று செவிகளைத்‌ துளைத்தது. 
“இச்செய்தியை எவரும்‌ அறியக்கூடாது. இது என்‌ 
ஆணை. செய்தி வெளிவருமென்றால்‌ இங்குள்ள 
ஒவ்வொருவரும்‌ கழுவிலேற்றப்படுவீர்கள்‌” என்று 
அம்பிகை வெறிகொண்டவள்போல கூச்சலிட்டாள்‌. 
அவிழ்ந்த கூந்தலை சுற்றிக்கட்டியபடி “என்‌ 
சிறுமைந்தனை என்னிடம்‌ கொடுங்கள்‌... நான்‌ 
பார்த்துக்கொள்கிறேன்‌” என்றாள்‌. மச்சர்‌ “அவருக்கு 
ஒன்றுமில்லை அரசி... மைந்தர்‌ நலமாகவே இருக்கிறார்‌” 
என்றார்‌. 


சீர்ஷர்‌ “சற்று விலகியிருங்கள்‌ அரசி... நாங்களே 
குழந்தையை தூய்மைசெய்கிறோம்‌” என்றார்‌. 
அப்போதுதான்‌ வெளியே திகழ்ந்த அமைதியை 
அம்பிகை கேட்டாள்‌. இலைகள்‌ கூட அசையாத 
முற்றமைதி. “அரசியைப்பாருங்கள்‌ மச்சரே... அவள்‌ 
எப்படி இருக்கிறாள்‌?” என்றாள்‌. மச்சர்‌ அவள்‌ 
நாடியைப்பற்றியபடி “பேற்றுமயக்கம்தான்‌. நலமாகவே 
இருக்கிறார்கள்‌” என்றார்‌. 


கைகொள்ளக்கூடும்‌ என்ற எண்ணமே என்னை கிளரச்‌ 
செய்தது. விண்ணகநிலைக்கு நிகர்‌ அது. அதுவே மெய்‌.” 


“அதன்பின்‌ அஸ்தினபுரியின்‌ பேரரசர்‌. அவர்‌ என்னை 
தழுவியிருக்கிறார்‌. விண்முட்ட எழுந்து நிற்கும்‌ இமயக்‌ 
கொடுமுடிகளில்‌ ஒன்று என்னை கைந்ட்டி 
அணைத்துக்கொள்வது போன்றது அது. அவர்களின்‌ 
குலத்தில்‌ ஒருவனாதல்‌ என்பதே என்னை எக்களிக்கச்‌ 
செய்தது.” தாரை துச்சளையின்‌ முகத்தை நோக்கினாள்‌. 
அவள்‌ விழிகள்‌ நனைந்த பீலிகளுடன்‌ 
உணர்வெழுச்சியால்‌ சுருங்கியிருந்தன. வாயை 
உள்நோக்கி மடித்து தன்னை அடக்கிக்‌ கொண்டிருந்தாள்‌. 
“அதன்‌ பின்னரே நீங்கள்‌. உங்கள்‌ கண்களைப்போல 
அன்றும்‌ இன்றும்‌ என்னை கவர்பவை பிறிதில்லை. 
அனைத்தையும்விட என்‌ ஆணவம்‌. ஆம்‌, இதற்கெல்லாம்‌ 
நான்‌ தகுதியுடையவன்‌ என்னும்‌ பெருமிதம்‌. என்‌ 
தகுதியை நானே அறிந்த தருணம்‌ அது” என்றான்‌ 
பூரிசிரவஸ்‌. 


“அது அல்லவென்றானபோது என்‌ உள்ளம்‌ சோர்ந்தது. 
என்னை தாக்கி வீசிவிட்டது ஊழ்‌ என உணர்ந்தேன்‌. 
ஆனால்‌ இங்கிருந்து பால்ஹிகநாட்டுக்குச்‌ செல்லும்போது 
ஒரு தருணத்தில்‌ உங்கள்‌ விழிகளை என்‌ உளவிழிகளால்‌ 
மிக அண்மையிலெனக்‌ கண்டேன்‌. அங்கு நான்‌ கண்டது 
பேரன்பை. அது எது என நான்‌ பகுத்தாயவில்லை. நான்‌ 
புறக்கணிக்கப்படவில்லை என அப்போது 
உறுதிகொண்டேன்‌. என்‌ ஆணவம்‌ கொண்டிருந்த வலி 
அழிந்தது. நெஞ்சு எளிதாக தென்றலில்‌ என 
பால்ஹிகநாட்டுக்குச்‌ சென்றேன்‌. எதை இழந்தாலும்‌ நான்‌ 
முதன்மையான பலவற்றையும்‌ பெற்றிருக்கிறேன்‌, 
தெய்வங்கள்‌ எனக்கு கனிந்தருளியவை அவை என 
உணர்ந்தேன்‌. அவ்வுணர்வு இத்தருணத்திலும்‌ 
நீடிக்கிறது.” 


துச்சளை “நன்று, பால்ஹிகரே” என்றபின்‌ திரும்பி 
நோக்காமல்‌ நடந்தாள்‌. அந்த விரைவு தாரையை 
வியப்பூட்டியது. அவள்‌ உடன்‌ தொடர்ந்து நடந்தாள்‌. 
பின்னால்‌ பூரிசிரவஸின்‌ நோக்கை உணரமுடிந்தது. 
பின்னர்‌ திரும்பி நோக்கியபோது அவன்‌ 
நெடுந்தொலைவிலென சென்றுகொண்டிருந்தான்‌. 
துச்சளை திரும்பி நோக்கவில்லை. அவள்‌ உடல்‌ 
முழுவிசையுடன்‌ உள்ளத்தால்‌ உந்தப்பட்டதுபோல 
சென்றது. திசைவெளியில்‌ 
விழுந்துகொண்டிருப்பதுபோல. 


துச்சளை நின்று மூச்சிரைத்தாள்‌. மேலாடையால்‌ 
முகத்தை துடைத்துக்கொண்டாள்‌. மீண்டும்‌ 
பெருமூச்சுகள்விட்ட பின்‌ “செல்வோம்‌, பிந்திவிட்டது” 
என்றாள்‌. “நான்‌ உடன்‌ நின்றிருக்கலாகாது, அரசி” 
என்றாள்‌ தாரை. “நீ நின்றிருக்கவேண்டும்‌” என்றாள்‌ 
துச்சளை. “தனியாகப்‌ பேச நான்‌ அஞ்சினேன்‌.” தாரை 
“ஏன்‌?” என்றாள்‌. “நீ நின்றிருக்கையில்தான்‌ இந்த 
இடைநாழி ஒரு பொது இடம்‌” என்றாள்‌ துச்சளை. “அது 
எவ்வாறு?” என்றாள்‌ தாரை. துச்சளை புன்னகைத்தாள்‌. 
“அதனாலென்ன?” என்றாள்‌ தாரை. 


“நீ காதலித்திருக்கிறாயா?” என்றாள்‌ துச்சளை. “இல்லை” 
என்றாள்‌ தாரை. “அப்படியென்றால்‌ நீ நான்‌ சொல்வதை 
புரிந்துகொள்ளவியலாது” என்றாள்‌ துச்சளை. “ஆம்‌” 
என்ற தாரை பெருமூச்சுவிட்டாள்‌. “ஒருகணம்‌ 
உங்கள்மேல்‌ பெரும்கசப்பு ஒன்று எழுந்தது, அரசி.” 
“ஏன்‌?” என்றாள்‌ துச்சளை. “நீங்கள்‌ இப்புவியின்‌ 
இனிமை அனைத்தையும்‌ துளி எஞ்சாமல்‌ 
அடைந்துவிட்டீர்கள்‌.” துச்சளை “ஆம்‌” என்று புன்னகை 
புரிந்தாள்‌. தாரை “அது பெருந்துயரும்கூட அல்லவா?” 
என்றாள்‌. “நம்மை வளர்க்கும்‌ இனிமைகள்‌ சில உள்ளன. 
ஆழமான இனிமைகள்‌ நம்மை அழிப்பவை. 
முற்றழிப்பதே இனிமைகளில்‌ தலையாயது” என்றாள்‌ 
துச்சளை. தாரை பெருமூச்சுவிட்டு பின்‌ புன்னகைத்தாள்‌. 


“நீ என்ன எண்ணுகிறாய்‌?” என்று துச்சளை கேட்டாள்‌. 
“என்‌ உடல்‌ அத்தனை அழகற்றா இருந்தது?” தாரை 
“உடலின்‌ அழகின்மையினூடாக நீங்கள்‌ விடுதலையை 
அடைந்துவிட்டீர்கள்‌ அல்லவா?” என்றாள்‌. “கேள்‌, நீ 
கேலிபேசுவதற்கான தருணம்‌ இது. ஆனால்‌ நெஞ்சில்‌ 
அன்புள்ள பெண்களுக்கு அது இயல்வதே அல்ல என்று 
இப்போது உணர்ந்தேன்‌” என்றாள்‌ துச்சளை. தாரை 
“நீங்கள்‌ எப்படி இருந்தாலென்ன அக்கை, உங்கள்‌ 
முகத்திலிருந்து அவர்‌ விழி விலகவில்லை. அவர்‌ 
முகத்திலிருந்தது கந்தர்வர்களுக்குரிய பேருவகை” 
என்றாள்‌. 


“மெய்யாகவா?” என்றாள்‌ துச்சளை. “மெய்யாகவா 
சொல்கிறாய்‌? என்னை மகிழ்விக்க நினைக்கிறாயா?” 
தாரை “இல்லை அக்கையே, மெய்யாகவேதான்‌” என்றாள்‌. 
“அதெல்லாம்‌ உடனே தோன்றுவது, ஆண்களின்‌ 
விழிகளுக்குச்‌ சிக்குவது உடலே. இன்னொருமுறை 
என்னை நோக்குகையில்‌ பிறிதொன்றே தோன்றும்‌” 
என்றாள்‌ துச்சளை. “அந்த அகவையை அவர்‌ 
கடந்துவிட்டார்‌” என்றாள்‌ தாரை. “ஆம்‌” என்ற துச்சளை 


“ஆனால்‌ அவரிடம்‌ அகவை தெரியவில்லை. அன்று 
கண்ட அதே இளமையுடன்‌ இருக்கிறார்‌” என்றாள்‌. தாரை 
புன்னகைத்தாள்‌. “அது ஏன்‌ அவர்‌ மட்டும்‌ அப்படியே 
நீடிக்கவேண்டும்‌? தெய்வங்கள்‌ காட்டும்‌ ஓரவஞ்சனை?” 
என்று துச்சளை சொன்னாள்‌. 


“அது உங்களுக்கு துயரளிக்கிறதா?” என்றாள்‌ தாரை. 
“உண்மையை சொல்லப்போனால்‌ ஆம்‌, நான்‌ விரைந்து 
முதுமைகொண்டுவிட்டேன்‌” என்று துச்சளை 
சொன்னாள்‌. “அது எப்போதுமே அப்படித்தான்‌ அரசி, 
பெண்களுக்கே முதுமை விரைந்து அணுகுகிறது.” 
துச்சளை “நாம்‌ கொடுத்துக்கொண்டே இருக்கிறோம்‌, 
அதனாலாக இருக்குமோ?” என்றாள்‌. “இருக்கலாம்‌” என்று 
தாரை சிரித்தாள்‌. “ஆனால்‌ இதுவும்‌ நன்றே. இதை 
எண்ணிக்கொள்க, மீண்டும்‌ சந்திக்கையில்‌ இயல்பாக 
நீங்கள்‌ ஓர்‌ இனிய பொதுநடிப்புக்கு செல்வீர்கள்‌. அவர்‌ 
மைந்தராகவும்‌ நீங்கள்‌ அன்னைபோலவும்‌ ஆவீர்கள்‌” 
என்றாள்‌ தாரை. 


துச்சளை “நான்‌ மீண்டும்‌ அவரை சந்திக்கமாட்டேன்‌” 
என்றாள்‌. “ஏன்‌?” என்றாள்‌ தாரை. “அது பிழை” என்றாள்‌ 
துச்சளை. “அரசி, அதிலென்ன பிழை?” என்றாள்‌ தாரை. 
“அதிலென்ன பிழை என நமக்குத்‌ தெரியுமே, அதுதான்‌” 
என்று துச்சளை சொன்னாள்‌. அவர்கள்‌ மொழியழிந்து 
நடந்தனர்‌. காந்தாரியின்‌ மாளிகை முகப்பை 
அடைந்தபோது தாரை “மீண்டும்‌ சந்திக்கவே 
மாட்டீர்களா?” என்றாள்‌. “அவ்வாறு எண்ணுகிறேன்‌. 
தெய்வங்கள்‌ விழைவதே நிகழும்‌” என்றாள்‌ துச்சளை. 

[[ஙage]lகாந்தாரியின்‌ அறைமுன்னால்‌ வெளியேவந்து 
துச்சளையை கைபற்றி அழைத்துச்சென்ற சுதேஷ்ணை 
“என்னடி களைத்துப்போயிருக்கிறாய்‌?” என்றாள்‌. 
துச்சளை “நானா? நன்றாகத்தானே இருக்கிறேன்‌” 
என்றாள்‌. “கண்கள்‌ கலங்கியவை போலிருக்கின்றன” 
என்றாள்‌ சுதேஷ்ணை. “இங்கே நிகழ்வனவற்றை 
கேட்டால்‌ சிரிப்பா வரும்‌? வாடி” என்று தேஸ்ரவை அவள்‌ 
இன்னொரு கையை பற்றினாள்‌. தசார்ணை தாரையிடம்‌ 
“எங்கிருந்து வருகிறீர்கள்‌?” என்றாள்‌. “பேரரசரை 
பார்க்கச்‌ சென்றோம்‌” என்றாள்‌ தாரை. எப்பம இருக்கிறார்‌ 
என அவள்‌ கேட்பாளென தாரை எண்ணினாள்‌. ஆனால்‌ 
“வா” என்று மட்டும்‌ தசார்ணை சொன்னாள்‌. 


காந்தாரியின்‌ அறைக்குள்‌ சத்யசேனையும்‌ 
சத்யவிரதையும்‌ இருந்தார்கள்‌. சத்யசேனை “வாமு...” 
என்றாள்‌. துச்சளை அருகே சென்று காந்தாரியின்‌ 
கால்களை தொட்டாள்‌. காந்தாரியின்‌ கைகள்‌ 
நீண்டுவந்து அவள்‌ தலையை தொட்டன. பின்னர்‌ 
மெல்ல சரிந்து மெத்தைமேல்‌ அமைந்தன. துச்சளை 
“தந்தையை பார்க்கச்‌ சென்றேன்‌, அன்னையே” என்றாள்‌. 
“என்ன சொல்கிறார்‌?” என்றாள்‌ காந்தாரி. “அழுதார்‌” 
என்றாள்‌ துச்சளை. “ஆம்‌, எப்போதும்‌ அழுகிறார்‌. 
எவரை நோக்கினாலும்‌ மைந்தனிடம்‌ சென்று பேசும்படி 
கோருகிறார்‌” என்றாள்‌ காந்தாரி. துச்சளை “என்னிடமும்‌ 
சொன்னார்‌” என்றாள்‌. 


“நாம்‌ என்ன செய்ய முடியும்‌?” என்று சொல்லி காந்தாரி 
பெருமூச்சுவிட்டாள்‌. துச்சளை சத்யசேனையை நோக்க 
அவள்‌ மெல்ல அப்பேச்சை ஒழியும்படி வாயசைத்தாள்‌. 
“ஊழ்‌ என்பார்கள்‌. ஆனால்‌ கண்ணெதிரே தெரிவது 
ஒவ்வொருவரும்‌ தங்களால்‌ முடிந்தவரை அதை நோக்கி 
ஓடிக்கொண்டிருப்பதுதான்‌, அங்குதான்‌ மீட்பும்‌ 
இறைவனும்‌ இருப்பதைப்போல” என்ற காந்தாரி 
கையசைத்து “அதை விடுக... சைந்தவர்‌ எங்கிருக்கிறார்‌?” 
என்றாள்‌. துச்சளை அதற்கு மறுமொழி சொல்லவில்லை. 
சில கணங்கள்‌ பொறுத்துவிட்டு காந்தாரி அதை 
அப்படியே கடந்து “ஓய்வெடுத்தாயா? அப்படியே 
வந்துவிட்டவள்‌ போலிருக்கிறாய்‌” என்றாள்‌. 


துச்சளை “ஓய்வெடுக்கவேண்டும்‌... பொழுதிருக்கிறதே” 
என்றாள்‌. காந்தாரி “நாளை காலை பிரகதியையும்‌ 
பார்த்துவிடு” என்றாள்‌. துச்சளை வியப்புடன்‌ 
சத்யசேனையை பார்க்க அவள்‌ புன்னகை செய்தாள்‌. 
காந்தாரி “அவள்தான்‌ இதற்காக முயற்சி செய்தாள்‌. நான்‌ 
சென்று அதன்பொருட்டு அவளிடம்‌ பேசினேன்‌” 
என்றாள்‌. துச்சளை பெருமூச்சுடன்‌ “ஆம்‌, அனைவரும்‌ 
முயற்சி செய்யவேண்டியதுதானே” என்றாள்‌. அத்துடன்‌ 
அனைத்துச்‌ சொற்களும்‌ முடிந்துவிட அவர்கள்‌ 
வெறுமனே அமர்ந்திருந்தார்கள்‌. 


கலைந்தவள்போல துச்சளை “நான்‌ கிளம்புகிறேன்‌, 
அன்னையே. மூத்தவரை நாளை துயிலுக்குப்‌ பின்‌ 
நல்லுள்ளத்துடன்‌ பார்க்கலாமென எண்ணுகிறேன்‌” 
என்றாள்‌. “ஆம்‌, களைத்திருப்பாய்‌” என்றாள்‌ காந்தாரி. 
துச்சளை மீண்டும்‌ அன்னையின்‌ காலடிகளை 
வணங்கிவிட்டு எழுந்துகொண்டாள்‌. தாரை ஏமாற்றமாக 
உணர்ந்தாள்‌, ஆனால்‌ அவ்வாறுதான்‌ அது 
நிகழுமென்பதையும்‌ முன்னரே அவள்‌ 
உணர்ந்திருந்தாள்‌. துச்சளை அன்னையரை 
தனித்தனியாக வணங்கி விடைபெற்றுக்கொண்டாள்‌. 


அறையை விட்டு அவர்கள்‌ வெளியே வந்தபோதுதான்‌ 
அப்பால்‌ சம்ஹிதையும்‌ சுஸ்ரவையும்‌ நிகுதியும்‌ சுபையும்‌ 
ஓடிவருவதை கண்டார்கள்‌. சுஸ்ரவை அருகே வந்து 
அவள்‌ கைகளை பற்றிக்கொண்டு “அரசப்பணிக்காக 
மூத்தவர்‌ அழைத்திருந்தாரடி. இப்போதுதான்‌ 
வரமுடிந்தது” என்றாள்‌. நிகுதி “என்னடி உடனே 
கிளம்பிவிட்டாய்‌?” என்றாள்‌. “நான்‌ களைத்திருக்கிறேன்‌. 
சற்று ஓய்வெடுக்கலாம்‌ என்று...” என்றாள்‌ துச்சளை. 
“ஆம்‌, களைத்திருப்பாய்‌... நீண்ட பயணம்‌. செல்க!” 
என்றாள்‌ சம்ஹிதை. அவர்களிடம்‌ ஓரிரு சொற்கள்‌ 
பேசிவிட்டு துச்சளை நடந்தாள்‌. 


தாரை உடன்‌ சென்றாள்‌. “மெய்யாகவே களைப்பாக 
இருக்கிறதடி” என்றாள்‌ துச்சளை. “ஆம்‌, அரசி. 
ஒருநாளில்‌ ஏராளமான சந்திப்புகள்‌, பற்பல 
உணர்வுநிலைகள்‌” என்றாள்‌ தாரை. “அதல்ல...” என்று 
சற்று தயங்கிய துச்சளை “நான்‌ அங்கிருக்கையில்‌ 
எல்லாம்‌ அன்னையைப்பற்றியே 
எண்ணிக்கொண்டிருப்பேன்‌. இங்கே இருக்கையில்‌ எப்படி 
மகிழ்ந்திருப்பேன்‌ என உளம்விரிப்பேன்‌. ஆனால்‌ 
ஒவ்வொருமுறையும்‌ இங்கே நுழையும்‌ கணம்‌ வரை 
உளப்பெருக்கையும்‌ சந்திப்புகளின்போது 
உறைதலையும்தான்‌ உணர்கிறேன்‌” என்றாள்‌. தாரை 


“எனக்கும்‌ அவ்வாறுதான்‌. மச்சநாட்டில்‌ 
இருப்பதைப்போல கனவு வராத நாளே இல்லை. ஆனால்‌ 
அங்குசென்றால்‌ மறுநாளே கிளம்பிவிடத்‌ தோன்றும்‌” 
என்றாள்‌. 


“நமக்கு பிறந்தவீட்டில்‌ இடமில்லை, நம்மை 
வெளித்தள்ளி அவர்கள்‌ வேறொரு உலகை உருவாக்கிக்‌ 
கொண்டிருக்கிறார்கள்‌. அதற்குள்‌ நமக்கு 
நுழைவொப்புதல்‌ இல்லை. நாம்‌ நுழைந்தால்‌ அவர்கள்‌ 
திகைக்கிறார்கள்‌. அயலவர்‌ என முறைமைச்சொல்‌ 
உரைக்கிறார்கள்‌. விழிகள்‌ நீ ஏன்‌ இங்கு வந்தாய்‌ என 
கேட்டுக்கொண்டே இருக்கின்றன” என்றாள்‌ துச்சளை. 
“நாம்‌ திரும்ப நினைப்பது உண்மையில்‌ நம்‌ இளமைக்கு. 
அதை இங்கே விட்டுவந்துள்ளோம்‌ என 
எண்ணிக்கொள்கிறோம்‌. அது இங்கில்லை, சென்றவை 
அனைத்தும்‌ கரைந்துமறையும்‌ தொடுவானில்‌ உள்ளது. 
எதுவும்‌ மீளமுடியாத முடிவிலி அது” என்றபின்‌ துச்சளை 
பெருமூச்சுவிட்டு “சற்று துயில்கொள்ளவேண்டும்‌... நீ 
சென்று ஓய்வெடு” என்றாள்‌. 


துச்சளையின்‌ அறைவாயிலில்‌ சாரிகை காத்து 
நின்றிருந்தாள்‌. “மஞ்சம்‌ ஒருக்கிவிட்டேன்‌, அரசி. 
இரவுணவும்‌ காத்துள்ளது” என்றாள்‌. 
“வேண்டியதில்லை... நான்‌ நேராகவே 
துயில்கொள்ளவிருக்கிறேன்‌” என்றாள்‌ துச்சளை. 
“அக்கையே, நீங்கள்‌ இன்றிரவு எதை கனவுகாண்பீர்கள்‌ 
என எனக்குத்‌ தெரியும்‌...” என்றாள்‌ தாரை. துச்சளை “நீ 
என்ன எண்ணுகிறாய்‌ என புரிகிறது. ஆனால்‌ 
மெய்யாகவே எனக்கு அது உள்ளத்தின்‌ ஆழத்திற்குள்‌ 
சென்று மறைந்துவிட்டது. அது ஓர்‌ அலைக்கழிப்பாக 
இருக்கும்வரைதான்‌ இருப்புகொண்டிருந்தது. 
விடைபெற்றதுமே ஏதுமில்லை என்றாகிவிட்டது” 
என்றாள்‌. 


“ஏதுமில்லை என்றா?” என்றாள்‌ தாரை. “அவ்வாறல்ல, 
அது ஒரு நிறைவு. ஒரு நல்ல நினைவு. அதற்கப்பால்‌ 
இன்று ஒன்றுமில்லை” என்றாள்‌ துச்சளை. “என்ன 
நிறைவு? நீங்கள்‌ எவருக்கும்‌ பிழையிழைக்கவில்லை 
என்பதா?” என்றாள்‌ தாரை. “அல்ல, அப்படி நான்‌ 
எண்ணியிருந்தேன்‌, அதுவல்ல. என்மேல்‌ இன்னமும்‌ அது 
அங்கே உள்ளதா என்ற நிலைக்கழிவுதான்‌. அது 
நிறைவுற்றுவிட்டது” என்ற துச்சளை புன்னகையுடன்‌ 
அவள்‌ தோளில்‌ கைவைத்து “அது அமைந்ததுமே இது 
மேலெழுந்துவிட்டதமு... இன்றிரவு நான்‌ தந்தையை 
எண்ணி துயில்நீப்பேன்‌ என நினைக்கிறேன்‌” என்றாள்‌. 


“அன்னை ஏன்‌ தந்தையைக்‌ குறித்து அத்தனை விலகல்‌ 
கொண்டிருக்கிறார்‌?” என்றாள்‌ தாரை. “அவர்கள்‌ 
எப்போதுமே அப்படித்தான்‌. அவர்கள்‌ அறிந்த அந்த 
முதல்‌ திருதராஷ்டிரரை தன்‌ விழிகளுக்குள்‌ நிறுத்தி 
மேலே இறுக்கமாக கட்டுபோட்டுக்‌ கொண்டார்கள்‌. 
அதன்பின்‌ அவர்கள்‌ தந்தையை நோக்கியதே இல்லை. 
அந்த பாவையை கணவனென எண்ணி அதில்‌ 
வாழ்கிறார்கள்‌. அவர்களுக்கு தந்தையை மெய்யாகவே 
தெரியாது” என்றாள்‌ துச்சளை. “ஆம்‌, நானும்‌ அவ்வாறே 
எண்ணினேன்‌. அவர்கள்‌ பதின்மரும்‌ ஒரு குழுவாக 
இருப்பதனாலேயே பிறரில்லா உலகொன்று 
அமைந்துவிட்டது” என்றபின்‌ “வருகிறேன்‌, அக்கையே” 
என்று சொல்லி தாள்தொட்டுவிட்டுச்‌ சென்றாள்‌ தாரை. 


துச்சளை அறைக்குள்‌ நுழைந்து மஞ்சத்தில்‌ அமர்ந்தாள்‌. 
சாரிகை அவளுடைய கடகங்களையும்‌ சிலம்புகளையும்‌ 
குழைகளையும்‌ பதக்கமாலையையும்‌ சரப்பொளி 
மாலையையும்‌ கழற்றி ஆமையோட்டுச்‌ செப்பில்‌ இட்டு 
அப்பால்‌ வைத்தாள்‌. ஒரு மரச்சீப்பைக்கொண்டு அவள்‌ 
உள்ளங்கால்களையும்‌ முழங்கால்களையும்‌ அழுத்தமாக 
வாரிவிட்டாள்‌. கண்களை மூடி அவள்‌ அந்த மெல்லிய 
வலியின்‌ இனிமையை அறிந்தாள்‌. உடலெங்கும்‌ 
முடிச்சிட்டுக்கொண்ட நரம்புகள்‌ மெல்ல பிரிந்து 
தளர்வதை உணர்ந்தாள்‌. மனம்‌ எண்ணைப்பரப்பில்‌ என 
வழுக்கி வழுக்கி எதிலோ ஏற முயன்றது. 


செல்லும்போது தான்‌ சொன்னது அல்ல மெய்‌, எஞ்சிய 
ஏதோ ஒன்றுதான்‌ என தாரை உணர்வாள்‌ என்று 
தோன்றியது. தான்‌ சொன்னதுமல்ல என இன்னொரு 
எண்ணம்‌ அவளுக்குள்‌ வந்தது. உள்ளத்தை நுணுகி 
ஆராய்வதெல்லாம்‌ எவையெவை பொய்‌ என்றும்‌ 
பொருத்தமில்லாதவை என்றும்‌ வகுத்துக்கொள்ளவே. 
உள்ளத்தை மொழிகொண்டு அள்ளவே இயலாது. எது 
அப்பாலிருக்கிறதோ அதுவே அனைத்தையும்‌ ஆளும்‌ 
உண்மை. 


அதைத்தான்‌ பிரம்மத்தைக்‌ குறித்தும்‌ சொல்கிறார்கள்‌ 
என்று எண்ணியதும்‌ அவளுக்கு புன்னகை வந்தது. 
“அரசி?” என்று சாரிகை கேட்டாள்‌. “ஒன்றுமில்லையமி... 
ஏதோ எண்ணம்‌” என்றபின்‌ அவள்‌ தலையைத்‌ தொட்டு 
“நீ படுத்துக்கொள்‌... உணவருந்தினாயா?” என்றாள்‌. 
“இல்லை” என்றாள்‌ சாரிகை. “சென்று உணவருந்தி 
மீள்க... நான்‌ துயில்கிறேன்‌” என்றபின்‌ அவள்‌ மெல்ல 
கையூன்றி படுத்தாள்‌. எப்போதுமே மல்லாந்து 
படுக்கையில்‌ உணரும்‌ எடையின்மை. முதுகெலும்பு 


சுமை ஒழிந்து விடுதலை கொள்கிறது. அவ்வுணர்வு 
உடலெங்கும்‌ பரவும்‌. உள்ளமும்‌ ஓய்வுகொள்ளும்‌. 


கைகால்கள்‌ தளரத்‌ தொடங்கின. எண்ணங்கள்‌ 
எங்கெங்கோ சிக்கி நின்றன, முள்வெளியில்‌ பரவிய 
பஞ்சுத்துகள்கள்‌. மெல்லிய தென்றல்‌ ஒன்றை அவள்‌ 
உணர்ந்தாள்‌. புன்னகையுடன்‌ தன்‌ முகம்‌ 
விரிந்திருப்பதை உள்ளிருந்து அறிந்தாள்‌. 
மூச்சுஅடைத்து உடல்‌ உலுக்கிக்கொண்டபோது சற்று 
புரண்டு ஒருக்களித்துப்‌ படுத்தாள்‌. துயிலில்‌ அவள்‌ 
புன்னகைப்பதை சாரிகை நோக்கி நின்றாள்‌. பின்னர்‌ 
அவள்‌ ஆழ்துயிலில்‌ மூழ்கியதை ஓங்கிஎழுந்த குறட்டை 
காட்டியது. 


[।agelபின்னிரவில்‌ தன்னை சாரிகை தட்டி 
எழுப்பியதைக்கேட்டு துச்சளை எழுந்து அமர்ந்தாள்‌. 
சிந்துநாட்டில்‌ இருப்பதாக எண்ணிக்கொண்டு “என்ன 
ஆயிற்று? என்ன?” என்றாள்‌. “அரசி, இளைய அரசி தாரை 
வந்துள்ளார்‌” என்றாள்‌. “இப்போது பொழுதென்ன?” 
என்றாள்‌ துச்சளை. “பின்னிரவு அரசி... முதற்சாமம்‌.” 
துச்சளை “வரச்சொல்‌” என்றபடி எழுந்து நின்று 
கூந்தலைச்‌ சுழற்றிக்‌ கட்டினாள்‌. அவளுடைய 
அணிகளை சாரிகை எடுத்து அளிக்க ஒவ்வொன்றாக 
அணிந்துகொண்டிருக்கையில்‌ தாரை உள்ளே வந்து 
வணங்கினாள்‌. 


“அரசி, அரசர்‌ இன்று காலைதான்‌ கலிதேவனுக்கான 
தலைக்கோள்‌ சடங்கை செய்கிறார்‌.” துச்சளை “யார்‌ 
சொன்னது?” என்றாள்‌. “சற்றுமுன்‌ என்‌ தலைவர்‌ வந்தார்‌. 
பதற்றம்‌ கொண்டிருந்தார்‌. அவரை வடக்குக்கோட்டைக்‌ 
காவலுக்கு அனுப்பியிருக்கிறார்கள்‌. அங்கே 
புராணகங்கையில்‌ இருந்து சில பூசெய்கைப்‌ 
பொருட்களை ஓர்‌ அந்தணர்‌ குழு கொண்டுசென்றது. 
அவர்களனைவரும்‌ கருநிறப்‌ பட்டை கச்சையாகக்‌ 
கட்டியிருப்பதைக்‌ கண்டு ஐயுற்று அங்கே அவர்களுக்கு 
உதவிசெய்த முதியவரிடம்‌ கேட்டிருக்கிறார்‌. 
புலர்காலையில்‌ நிகழும்‌ ஓர்‌ அரண்மனைப்‌ 
ல்‌ ” கொண்டுசெல்வதாக 
சால்லியிருக்கிறார்கள்‌. பன்னிரு கருநாகங்கள்‌ 
அவை...” 


துச்சளை “அவை எதற்கு?” என்றாள்‌. “அவை 
கலிதேவனுக்குரியவை. பூசெய்கைக்கெனவே 
கொண்டுசெல்லப்படுகின்றன. ஐயமே இல்லை” என்று 
தாரை சொன்னாள்‌. “நான்‌ உடனே நூல்களை 


ஆராய்ந்தேன்‌. கலிதேவனுக்குரிய கராளகம்‌ என்னும்‌ 
பூசெய்கைக்குரிய பொருட்கள்‌ அவை... கலிங்கப்பூசகர்‌ 
எங்கே இருக்கிறார்கள்‌ என்று என்‌ கொழுநர்‌ உடனே 
ஆராயச்‌ சொல்லியிருக்கிறார்‌. அவர்கள்‌ அந்தியிலேயே 
மேற்குக்காட்டுக்கு சென்றுவிட்டதாக சொன்னார்களாம்‌. 
உறுதிசெய்துகொண்டு இங்கே ஓடிவந்தார்‌.” 


“என்னடி செய்வது?” என்று துச்சளை கேட்டாள்‌. “நாம்‌ 
இறுதி முயற்சி ஒன்றை செய்யலாம்‌, அரசி. பேரரசர்‌ 
கோரிய பின்னர்‌ நாம்‌ அதை செய்யவில்லையே என்னும்‌ 
உளக்குறை நமக்கு உருவாகாது. அதன்பின்னர்‌ 
இறைவழி” என்றாள்‌ தாரை. “ஆனால்‌...” என துச்சளை 
தயங்க “அங்கே பூசெய்கை நிகழுமென்றால்‌ செல்லும்‌ வழி 
முழுமையாகவே காக்கப்பட்டிருக்கும்‌. இப்போதே நாம்‌ 
கிளம்பினால்‌ அரண்மனையிலிருந்து 
மேற்குக்காட்டுக்குள்‌ செல்லும்‌ சுரங்கப்பாதை வழியாக 
அங்கே செல்லலாம்‌. சற்று சுற்றிச்செல்வதாக இருந்தாலும்‌ 
அங்கே சென்றடைந்துவிட முடியும்‌. என்‌ தலைவருக்கு 
அப்பாதை தெரியும்‌... அது கோட்டைச்சுவருக்கு 
அடியிலேயே செல்கிறது” என்றாள்‌ தாரை. 


உடலில்‌ குடியேறிய பரபரப்புடன்‌ துச்சளை “செல்வோமமு” 
என்று கிளம்பினாள்‌. உடனே திரும்பி “என்‌ 
முத்திரைக்கணையாழியை எடு” என்றாள்‌. சாரிகை 
“நானும்‌ வரமுடியாதல்லவா, அரசி?” என்றாள்‌. 
“அரசகுடியினரன்றி பிறர்‌ அந்தப்‌ பாதையை 
அறியலாகாது” என்று தாரை சொன்னாள்‌. 
“அவ்வாறென்றால்‌ உடல்கொதிப்பு ஆற்றும்‌ 
சூர்ணங்களை எடுத்துக்கொள்ளுங்கள்‌, அரசி. 
நெடுந்தொலைவு நடக்கவேண்டியிருக்கும்‌” என்று 
சாரிகை சொன்னாள்‌. “விரைந்து எடு... உடனே” என்றாள்‌ 
துச்சளை. 


சாரிகை உள்ளே ஓட “நம்மால்‌ என்னடி செய்யமுடியும்‌?” 
என்றாள்‌ துச்சளை. “நாம்‌ காலில்‌ விழுவோம்‌. முடிந்தால்‌ 
அந்தப்‌ பூசெய்கையை மங்கலக்குறை செய்து 
நிறுத்துவோம்‌. இன்று நான்‌ செல்லும்‌ எந்தப்‌ 
பூசெய்கையும்‌ அவ்வாறாகும்‌. மாதக்குருதிநாள்‌ இன்று” 
என்றாள்‌ தாரை. துச்சளை புரிந்துகொள்ளாமல்‌ விழித்‌ 
நோக்கினாள்‌. “செல்வோம்‌ அரசி, நமக்கு பொழுதில்லை” 
என்று தாரை கிளம்பினாள்‌. “ஆம்‌” என்று துச்சளை 
உடன்‌ கிளம்ப கையில்‌ மருத்துவத்தூள்‌ கொண்ட 
தந்தச்சிமிழுடன்‌ சாரிகை பின்னால்‌ ஓடிவந்து 
“பெற்றுக்கொள்க, அரசி” என்றாள்‌. 


அதை வாங்கி இடையில்‌ செருகிக்கொண்டு துச்சளை 
உடலை உந்தி உந்தி நடந்தாள்‌. “நாம்‌ அகத்தறைக்குச்‌ 
செல்லவேண்டும்‌. கருவூலம்‌ செல்லும்‌ பாதையில்‌ 
நம்மிடம்‌ நிற்கச்‌ சொன்னார்‌. அங்கிருந்து மேலும்‌ 
கீழிறங்கிச்சென்று அடித்தளத்து அறையிலிருந்தே 
சுரங்கத்திற்குள்‌ செல்லவேண்டுமென எண்ணுகிறேன்‌” 
என்றாள்‌ தாரை. “எப்படி எண்ணினாய்‌ அதை?” 
என்றாள்‌ துச்சளை. “நான்‌ முன்னரே அதை ஒருவாறாக 
கணித்திருந்தேன்‌. ஏனென்றால்‌ இங்கு வந்தநாள்‌ முதல்‌ 
இந்த அரண்மனையை கலிங்கச்‌ சிற்பநூல்களைக்‌ 
கொண்டு புரிந்துகொள்ள முயன்றுகொண்டிருந்தேன்‌.” 
துச்சளை புன்னகைத்து “உனக்கு எதிலெல்லாம்‌ 

ர்வம்‌?” என்றாள்‌. “அனைத்திலும்‌... ஏனென்றால்‌ நான்‌ 
இங்கே ஆற்ற பணி என ஏதுமில்லை” என்றாள்‌ தாரை. 


அவர்கள்‌ நாலைந்து இடங்களில்‌ நின்று 
மூச்சுவாங்கித்தான்‌ கருவூலத்திற்கு 
செல்லவேண்டியிருந்தது. இரவுக்‌ காவலர்களின்‌ 
விழிகளில்‌ வியப்பு தெரிந்தது. “நாம்‌ செல்வது 
சற்றுபொழுதுக்குள்‌ விதுரருக்குத்‌ தெரிந்துவிடும்‌. 
கிளம்பும்போதே கணிகர்‌ அறிந்திருப்பார்‌” என்றாள்‌ 
தாரை. “நம்மை அவர்கள்‌ செல்ல ஒப்புவார்களா?” என்று 
துச்சளை கேட்டாள்‌. “அவர்கள்‌ உய்த்தறியாதது ஒன்றே, 
என்னால்‌ அரண்மனையின்‌ சுரங்கப்பாதையை 
அறிந்துகொள்ளமுடியும்‌ என்று... கணிகருக்கும்‌ 
விதுரருக்கும்கூட அந்தப்‌ பாதை தெரிந்திருக்க 
வாய்ப்பில்லை...” துச்சளை “மெய்யாகவா, நீயே 
கண்டுபிடித்தாயா? உன்‌ கொழுநருக்குத்‌ தெரியும்‌ 
என்றாய்‌?” என்றாள்‌. “அவருக்கு நான்‌ சொன்னேன்‌” 
என்றாள்‌ தாரை. துச்சளை புன்னகைத்து “நீ ஒரு 
அரசுமதியாளராக மலரவிருக்கிறாய்‌” என்று சொல்லி 
அவள்‌ தோளை பற்றினாள்‌. 


நெய்ப்பந்தங்கள்‌ எரிந்த சிறிய இடைநாழியினூடாக 
அவர்கள்‌ சென்றனர்‌. வழி மறித்த வீரர்கள்‌ 
துச்சளையைக்‌ கண்டதும்‌ தலைவணங்கினர்‌. 
கருவூலத்திற்கு அருகே விகர்ணன்‌ நின்றிருந்தான்‌. 
அவர்களைக்‌ கண்டதும்‌ அருகே வந்து துச்சளையிடம்‌ 
தலைவணங்கி “நீ சொன்ன குறிகளைக்கொண்டு 
சுரங்கப்பாதையின்‌ தொடக்கத்தை 
கண்டறிந்துவிட்டேன்‌... அது ஒரு கற்சுவர்‌. அதனருகே 
மூன்றுமுகச்‌ சிம்மமும்‌ அதன்‌ காலடியில்‌ புறாக்களும்‌ 
இருந்தன” என்றான்‌. “ஆம்‌, அதுவேதான்‌” என்றாள்‌ 
தாரை. “வருக, இங்கிருந்து இரண்டு நிலை 
கீழிறங்கவேண்டும்‌... மிகக்‌ குறுகலான படிகள்‌” என்றான்‌. 

சகுனி வழக்கம்போல காலையில்‌ எழுந்து பீஷ்மரின்‌ 
ஆயுதசாலையில்‌ பயிற்சிகளை முடித்தபின்னர்‌ திரும்பும்‌ 
வழியில்‌ “வடக்குவாயிலுக்கு” என்று சொன்னான்‌. 
ரதமோட்டி அதை மெலிதாகவே கேட்டானென்றாலும்‌ 
உணர்ந்துகொண்டு கடிவாளத்தை இழுத்து ரதத்தைத்‌ 
திருப்பிக்கொண்டு சென்றான்‌. அரண்மனைமுகடுகள்‌ 
கோடைகாலத்தின்‌ வெண்ணிற வானத்தின்‌ 
பின்னணியில்‌ மெல்லிய ஒளியுடன்‌ தெரிந்தன. காலை 
நன்கு விடிந்துவிட்டபோதிலும்‌ தெருக்களில்‌ 
மனிதநடமாட்டம்‌ மிகவும்‌ குறைவாகத்தான்‌ இருந்தது. 
நகர்மீது வெயில்‌ கொழுத்த பளிங்குத்திரவம்போல 
படர்ந்திருக்க அதனுள்‌ நீந்துபவர்கள்‌ போல மக்கள்‌ கால்‌ 
துழாவி அசைந்து சென்றனர்‌. அஸ்தினபுரியின்‌ 
மக்கள்மேல்‌ கனத்த எடை ஒன்று வந்தமர்ந்துவிட்டது 
போலிருந்தது. 


முந்தையநாள்‌ காலையில்‌ அவனுக்கு செய்தி வந்தது. 
தன்‌ அறையில்‌ தனக்குத்தானே சதுரங்கமாடியபடி அவன்‌ 
அதற்கு முந்தைய இரவுமுதலே விழித்திருந்தான்‌. 
மறுநாள்‌ காலையிலும்‌ மைந்தன்‌ பிறக்கவில்லை என்று 
அறிந்ததும்‌ தன்‌ சேவகனை அனுப்பி விசாரிக்கச்‌ 
சொன்னான்‌. மதங்ககர்ப்ப்ம்‌ ஆதலால்‌ மேலும்‌ ஒருநாள்‌ 

கலாமென்றனர்‌ மருத்துவர்கள்‌. பகலெல்லாம்‌ அவன்‌ 
அறையிலேயே இருந்தான்‌. அறையிலேயே 
உணவுண்டான்‌. சதுரங்கம்‌ சலித்தபோது எழுந்து 
சாளரங்கள்‌ வழியாக கோடையில்‌ வெந்து விரிந்த 
நகரத்தெருக்களைப்‌ பார்த்துக்கொண்டிருந்தான்‌. 
மீண்டும்‌ வந்தமர்ந்தான்‌. இரவாகியது. 
மீண்டுமொருமுறை தூதனை அனுப்பினான்‌. 
நள்ளிரவுக்குப்பின்‌ மீண்டும்‌ ஒருமுறை சென்றுவந்த 
தூதன்‌ “நெருங்குகிறது இளவரசே!” என்றான்‌. 


பகலெல்லாம்‌ வெந்தபுழுதியும்‌ சருகுமாக 
தெற்குக்காட்டிலிருந்து வீசிய வெங்காற்று மாலையில்‌ 
சற்று அமைதிகொண்டது. அஸ்தினபுரியின்‌ மக்கள்‌ 
தூசுக்கு கதவுகளை மூடி வீட்டுக்குள்ளேயே இருந்தனர்‌. 
மாலையில்‌ சாலைகளில்‌ உடைகளின்‌ வண்ணங்கள்‌ 


“பிடித்துக்கொள்ளபு” என்று துச்சளை சொன்னாள்‌. 
தாரை துச்சளையை தாங்கிக்கொண்டு ஒருவர்‌ மட்டுமே 
செல்லுமளவுக்கு சிறிய கற்படிகளில்‌ இறங்கினாள்‌. 
“ஈரமாக உள்ளதா?” என்றாள்‌ துச்சளை. “இல்லை அரசி, 
ஆழம்‌ என்பதனால்‌ ஊற்றுக்குளுமை கொண்டுள்ளது” 
என்று விகர்ணன்‌ சொன்னான்‌. “சுரங்கம்‌ நான்‌ 
செல்லுமளவுக்கு பெரிதாக இருக்குமல்லவா?” என்று 
துச்சளை கேட்டாள்‌. “மாமன்னர்‌ ஹஸ்தி 
சென்றிருக்கிறார்‌ என்றால்‌ எவரும்‌ செல்லலாம்‌” என்று 
தாரை சொன்னாள்‌. “ஆம்‌” என்று துச்சளை 
புன்னகைத்தாள்‌. “எங்களுக்கு இத்தனை எடையை 
அவர்தான்‌ விட்டுச்சென்றிருக்கிறார்‌.” 


அந்தச்‌ சுவர்‌ அருகே வந்ததும்‌ சுற்றுமுற்றும்‌ நோக்கிய 
விகர்ணன்‌ “என்ன செய்யவேண்டும்‌, தாரை?” என்றான்‌. 
“பொறுங்கள்‌” என்று முன்னால்‌ சென்ற தாரை அந்தப்‌ 
புறாக்களை எண்ணி அதன்‌ பின்‌ விரல்விட்டுக்‌ கணித்து 
ஓர்‌ எண்ணை அடைந்து சிம்மங்களைப்பற்றி 
ஒன்பதுமுறை அழுத்தினாள்‌. மெல்லிய ஓசையுடன்‌ 
பித்தளை உருளைகள்மேல்‌ அமைந்த கற்பாளம்‌ விலகி 
சுரங்கப்பாதையை காட்டியது. “உள்ளே இருளாக 
உள்ளதே, ஒளி வேண்டாமா?” என்றாள்‌ துச்சளை. 
“விளக்கு தேவை, அது அங்கே கெடுகாற்றுகள்‌ 
உள்ளனவா என்று அறிவதற்கும்தான்‌... சிறிய 
சுடர்கொண்ட நெய்விளக்கு மட்டுமே உள்ளே 
புகைவிடாதிருக்கும்‌” என்றாள்‌ தாரை. விகர்ணன்‌ “நான்‌ 
கொண்டுவந்துள்ளேன்‌” என தன்‌ தோல்பையை திறந்து 
உள்ளிருந்து பீதர்நாட்டு சிற்றகலை எடுத்தான்‌. அதன்‌ 
நெய்த்திரியை சுடர்பொருத்தி கையிலேந்திக்கொண்டு 
முன்னால்‌ இறங்கி உள்ளே சென்றான்‌. “மிகச்‌ சிறிய 
படிகள்‌, அரசி” என்றான்‌. 


படிகளினினூடாக இறங்கும்போது “அறியாத இருளுலகு 
ஒன்றுக்கு செல்வதுபோல்‌ உணர்கிறேன்‌” என்றாள்‌ 
துச்சளை. தாரை “இந்தப்‌ பாதையின்‌ பெயரே காளநாகம்‌ 
என்பதுதான்‌. நாகத்தின்‌ வாய்க்குள்‌ நுழைந்துள்ளோம்‌” 
என்று சொன்னாள்‌. விகர்ணன்‌ மேலும்‌ சென்றபின்‌ 
“இதனூடாகச்‌ செல்லவியலாது அரசி... மிகக்‌ குறுகிய 
பாதை. படுத்துத்‌ தவழ்ந்தாலொழிய எவரும்‌ 
கடக்கமுடியாது” என்றான்‌. தாரை அருகே சென்று 
குனிந்து நோக்கினாள்‌. துச்சளை “ஆம்‌, இது எனக்கான 
பாதை அல்ல” என்றாள்‌. “தவழலாம்‌, ஆனால்‌ எத்தனை 
தொலைவு அப்படிச்‌ செல்லமுடியும்‌?” என்று விகர்ணன்‌ 
சொன்னான்‌. 


“பொறுங்கள்‌” என்று தாரை சொல்லி “விளக்கை 
சுவர்களில்‌ காட்டுக!” என்றாள்‌. விகர்ணன்‌ 
விளக்கொளியை சுவர்களில்‌ பாய்ச்ச அவள்‌ அங்கிருந்த 
சிறிய படங்களை நோக்கினாள்‌. நாகங்கள்‌, 
பலவகையான பறவைகள்‌, ஆமைகள்‌. விரல்தொட்டுச்‌ 
சென்று ஒரு புள்ளியை அடைந்து அங்கிருந்த 
நீட்டுகல்லை மும்முறை அழுத்தினாள்‌. அங்கே ஒரு 
கற்பாளம்‌ கீழிறங்கியது. “அதற்குள்‌ என்ன இருக்கிறது 
என்று நோக்குக!” என்றாள்‌. விகர்ணன்‌ உள்ளே நோக்கி 
“படைக்கலங்கள்‌... அல்ல, பித்தளை 
அடுமனைப்பொருட்கள்‌” என்றான்‌. “அல்ல, அவை 
வெண்கலச்‌ சகடங்கள்கொண்ட சிறிய மென்மர 
வண்டிகள்‌. அதை வெளியே எடுங்கள்‌” என்றாள்‌ தாரை. 


அவன்‌ அதற்குள்‌ இருந்து வெண்கலத்தாலான 
ர்‌ சகடங்களும்‌ கொண்ட அமரும்‌ மணை 

பான்ற நான்கு வண்டிகளை எடுத்து வெளியே 
போட்டான்‌. “மூன்று போதும்‌” என்று தாரை சொல்ல 
ஒன்றை திரும்ப உள்ளே வைத்தான்‌. தாரை மீண்டும்‌ 
அந்தக்‌ கல்லை அழுத்தி வாயிலை மூடினாள்‌. “மிகச்‌ 
சிறிய சகடங்கள்‌. ஆனால்‌ ஆற்றல்‌ மிக்கவை” என்று 
விகர்ணன்‌ சொன்னான்‌. “சகடங்களும்‌ ஆரங்களும்‌ 
வெண்கலம்‌ என்பதனால்‌ மெழுகென 
உருளும்தன்மையும்‌ கொண்டவை.” தாரை 
“இவற்றின்மேல்‌ நெஞ்சையும்‌ வயிற்றையும்‌ 
அழுத்திக்கொண்டு கால்களை நீட்டி கைகளால்‌ 
நீந்துவதுபோல உந்தி இப்பாதையில்‌ செல்லவேண்டும்‌. 
நன்று, அக்கை நடக்கவேண்டியதில்லை. மிக விரைவாக 
மறுபுறம்‌ சென்றுவிடலாம்‌” என்றாள்‌. 


துச்சளை “இப்பாதையில்‌ சேறு இருந்தால்‌ நாம்‌ 
சிக்கிக்கொள்வோம்‌” என்றாள்‌. “சேறு இருக்காது, அரசி. 
நன்கு தீட்டப்பட்ட கற்பாதையாகவே இருக்கும்‌. இது 
செல்வதற்கான பாதை. வருவதற்கு வேறு பாதை உண்டு 
என எண்ணுகிறேன்‌” என்றாள்‌ தாரை. “முதலில்‌ நான்‌ 
செல்கிறேன்‌” என்ற விகர்ணன்‌ அந்தச்‌ சிறிய வண்டியை 
எடுத்துப்போட்டு அதன்மேல்‌ படுத்துக்கொண்டு மெல்ல 
கைகளால்‌ உந்தினான்‌. அது விரைந்து உருண்டு 
விசைகொண்டு இருளுக்குள்‌ மறைந்தது. “அரசி, 
தாங்கள்‌” என்றாள்‌ தாரை. “இறுதியாக நான்‌ வருகிறேன்‌.” 


எடைகுறித்து எப்போதும்‌ கால்களில்‌ இருக்கும்‌ 
அச்சத்துடன்‌ துச்சளை நடுங்கினாள்‌. “அமர்ந்து உடலை 
மெல்ல அதன்மேல்‌ அமைத்துக்கொள்க!” என்றாள்‌ 
தாரை. “ஆம்‌” என்றபின்‌ அவள்‌ தாரையின்‌ தோள்களை 


பற்றிக்கொண்டு மெல்ல அமர்ந்தாள்‌. உடலை 
ஒருக்களித்து அந்த வண்டியின்மேல்‌ படுத்தாள்‌. பின்‌ 
நெஞ்சை அழுத்தி குப்புறப்படுத்தாள்‌. “கைகளை 
உடலுடன்‌ சேர்த்துக்கொள்க! ஆடையை நன்கு 
அமைத்துக்கொள்க!” என்றாள்‌ தாரை. “ஆம்‌” என்றாள்‌ 
துச்சளை. வண்டியை மெல்ல உந்திச்‌ செலுத்தினாள்‌ 
தாரை. அது ஓசையே இல்லாமல்‌ நழுவி இருளுக்குள்‌ 
சென்றது. நெய்விளக்கை அணைத்துவிட்டு அவளும்‌ 
வண்டியில்‌ ஏறி தொடர்ந்து சென்றாள்‌. 


வண்டிகள்‌ மிக விரைவாகவே அகன்று 
சென்றுவிட்டிருந்தமையால்‌ தாரை தனியாகவே 
இருளுக்குள்‌ மூழ்கி அமிழ்ந்தாள்‌. இருபுறமும்‌ 

மன்மையாக்கப்பட்ட வளைந்த கற்சுவர்‌ இருளுக்குள்‌ 
இருண்ட மின்னாக சென்று மறைவதை, காதில்‌ காற்றின்‌ 
தீற்றலை உணர்ந்தாள்‌. ஓரிடத்தில்‌ நீர்த்துளிகள்‌ 
அவள்மேல்‌ விழுந்து தெறித்தன. மேலே 
மேற்குப்பகுதியின்‌ ஏரி இருக்கக்கூடும்‌ என 
எண்ணிக்கொண்டாள்‌. சகடம்‌ ஓசையிடவேயில்லை. 
கற்பாளங்களை அத்தனை இசைவாகப்‌ பொருத்தி 
ஒற்றைக்கல்‌ என ஆக்கியிருந்தனர்‌. வண்டி விரைவழிந்து 
மெல்ல நின்றது. சுரங்கத்தின்‌ மறு எல்லையில்‌ 
வெளியுலகின்‌ மெல்லிய ஒளி தெரிந்தது. விகர்ணன்‌ 
துச்சளையை கைபற்றி மேலே இழுக்க அவள்‌ 
மூச்சுவாங்கியபடி எழுந்து படிகளில்‌ ஏறி அப்பால்‌ 
சென்றாள்‌. 


தாரை மேலேறியதுமே தன்‌ ஆடைகளை 
சீரமைத்துக்கொண்டு அங்கிருந்த சிற்றறைக்குள்‌ அந்த 
வண்டிகளை எடுத்துவைக்கும்படி சொன்னாள்‌. அவன்‌ 
தூக்கி வைத்ததுமே அவை உள்ளே ஒரு பாதையில்‌ 
உருண்டு செல்லத்‌ தொடங்குவதை கேட்க முடிந்தது. 
“அங்கு சென்று காத்திருக்கும்‌ போலும்‌” என 
விந்தையுடன்‌ துச்சளை சொன்னாள்‌. “ஆம்‌, இது 
இறங்குபாதை. ஆகவேதான்‌ நாம்‌ மிக விரைவாக 
வந்தோம்‌... நடந்து வந்திருந்தால்‌ இத்தொலைவுக்கு 
நான்கு நாழிகை ஆகியிருக்கும்‌” என்றாள்‌ தாரை. 


அவர்கள்‌ அந்தச்‌ சிற்றறையின்‌ மேலே வந்தபோதுதான்‌ 
அது ஒரு சிறிய ஆலயத்தின்‌ கருவறை என உணர்ந்தனர்‌. 
ஏகன்‌, த்விதியன்‌, திரையம்பகன்‌ என்னும்‌ மூன்று 
காவல்தெய்வங்களின்‌ மண்ணாலான பெருஞ்சிலைகள்‌ 
வரிசையாக இருந்தன. அவர்கள்‌ எழுந்த பாதை அதற்கு 
நேர்பின்னாலிருந்தது. வெளிவந்ததும்‌ இன்னொரு 
கல்லை இழுத்து தாரை அதை மூடினாள்‌. கருவறைக்கு 


வெளியே முற்றத்தில்‌ பொழிந்திருந்த வானொளியில்‌ 
இலைகளின்‌ மின்‌ விழிக்கு துலங்கியது. 


விகர்ணன்‌ தன்‌ மூட்டையை எடுக்க “என்ன 
செய்கிறீர்கள்‌?” என்றாள்‌ தாரை. “விளக்கு 
பொருத்துகிறேன்‌. இது அடர்காடு. நாம்‌ சற்றுதொலைவு 
செல்லவேண்டும்‌” என்று விகர்ணன்‌ சொன்னான்‌. 
“காட்டில்‌ விளக்கொளியால்‌ பயனில்லை... நாம்‌ 
இருப்பதை அது பிறருக்கு காட்டும்‌. நமக்கு எதையும்‌ 
காட்டாது” என்றாள்‌ தாரை. “விழிபழகினால்‌ நம்மால்‌ 
அனைத்தையும்‌ பார்க்கமுடியும்‌. வானத்தை மட்டும்‌ 
பார்க்கவேண்டியதில்லை.” விகர்ணன்‌ “நான்‌ காட்டில்‌ 
இதுவரை நடந்ததில்லை” என்றான்‌. 


தாரையே அவர்களை வழிநடத்தி அழைத்துச்சென்றாள்‌. 
துச்சளை சற்று நடந்தபின்‌ “மெய்யாகவே 
விழிதுலங்கிவிட்டதடி... வேர்கள்‌ நன்கு தெரிகின்றன” 
என்றாள்‌. “எவ்விருளிலும்‌ விழி நோக்கும்‌, அக இருளில்‌ 
அன்றி என்று எங்கள்‌ குலப்பாடல்‌ சொல்கிறது” என்றாள்‌ 
தாரை. மிக இயல்பாக அவள்‌ அவர்களை 
இட்டுச்சென்றாள்‌. “தொலைவில்‌ ஓநாயின்‌ முனகல்‌ 
கேட்கிறது. அங்கே மானுடர்‌ வந்திருக்கிறார்கள்‌” 
என்றாள்‌. “இங்கிருந்து தென்கிழக்காகச்‌ சென்றால்‌ நாம்‌ 
அந்த இடத்தை அடைய முடியும்‌. அங்குதான்‌ 
கலிதெய்வத்தின்‌ ஆலயம்‌.” 


“நீ வந்திருக்கிறாயா?” என்றாள்‌ துச்சளை. “இல்லை. 
ஆனால்‌ இச்செய்தியை அறிந்ததுமே இவரிடம்‌ ஒருமுறை 
பார்த்துவரச்‌ சொன்னேன்‌. இவர்‌ சொன்னதைக்கொண்டு 
என்‌ உள்ளத்தில்‌ இந்த இடத்தை 
அடையாளப்படுத்திக்கொண்டேன்‌” என்றாள்‌ தாரை. 
அவர்கள்‌ காட்டுப்புதர்களினூடாக நடந்தனர்‌. 
“கட்டுவிரியன்‌ மணக்கிறது. சருகுகள்மேல்‌ கால்வைக்க 
வேண்டாம்‌. நான்‌ வைக்கும்‌ கால்தடங்களில்‌ மட்டுமே 
உங்கள்‌ கால்கள்‌ பதிக!” என்றாள்‌ தாரை. “உன்னுள்‌ 
இருந்து மச்சர்குலக்‌ கன்னி எழுந்துவிட்டாளபு” என்றாள்‌ 
துச்சளை. “ஆம்‌, மெய்யாகவே இப்போதுதான்‌ 
விடுதலையையும்‌ உவகையையும்‌ அடைகிறேன்‌. இனி 
இங்கே அடிக்கடி வருவேன்‌” என்றாள்‌ தாரை. 


காட்டுக்குள்‌ செல்வது துச்சளைக்கும்‌ உவகை அளித்தது. 
அவளுக்குள்‌ இருந்த அலைக்கழிப்புகள்‌ அனைத்தும்‌ 
அகன்று உள்ளம்‌ கூர்மைகொண்டிருந்தது. முழு 
விழிப்பிலிருந்த ஐம்புலன்களையும்‌ தன்னை ஐந்தாகப்‌ 
பகுத்துக்கொண்டு அது பின்தொடர்ந்தது. சிற்றொலிக்கே 


உடல்‌ விதிர்த்தது. இலைகள்‌ ஒவ்வொன்றும்‌ வெவ்வேறு 
மணம்‌ கொண்டிருப்பதை மூக்கு உணர்ந்தது. ஒரு 
கூழாங்கல்லின்‌ வளைவின்‌ ஒளி சுடரென தெரிந்தது. 
“காட்டில்‌ இருந்திருக்கவேண்டுமோ? நகர்களை 
அமைத்துக்கொண்டதுதான்‌ அனைத்துத்‌ துயர்களுக்கும்‌ 
தொடக்கமோ?” என்றாள்‌. 


“ஆம்‌, அதையே நானும்‌ உணர்ந்தேன்‌” என்றான்‌ 
விகர்ணன்‌. “துயரில்லாமல்‌ மகிழ்ச்சியை 
தனித்துணரமுடியாது அரசி, ஆகவே எங்கும்‌ மானுட 
உள்ளம்‌ துயரை சமைத்துக்கொள்ளும்‌” என்று தாரை 
சொன்னாள்‌. “நோக்குக, ஒரு மலைப்பாம்பு 
காத்திருக்கிறது.” துச்சளை அந்த மலைப்பாம்பின்‌ 
விழிகளையே நோக்கிவிட்டாள்‌. இரு பொருளற்ற 
நோக்குகள்‌. இரு மணியொளித்‌ துளிகள்‌. அது 
காத்திருந்தது, தன்‌ வாய்க்குரிய அளவுடன்‌ தன்னை 
அணுகிவரும்‌ இரைக்காக. “தொலைவில்‌ உடுக்கொலி” 
என்றாள்‌ தாரை. அவள்‌ சொன்ன பின்னர்தான்‌ மிக 
மெல்ல செவிப்பறையில்‌ ஊசிமுனையால்‌ 
தொடுவதுபோல அவ்வோசையை துச்சளை கேட்டாள்‌. 


“ஒரு நாழிகையில்‌ சென்றுவிடலாம்‌” என்றாள்‌ தாரை. 
அவளைத்‌ தொடர்ந்து செல்கையில்‌ காலடியிலிருந்து 
பெரிய சாம்பல்முயல்‌ ஒன்று துள்ளி விலகியது. 
வேர்ப்புடைப்பின்மேல்‌ ஏறி செவி விடைத்து நோக்கி 
உடலதிர்ந்தது. உடலை நாண்‌ என இழுப்பதுபோல குறுகி 
பாய்ந்து சென்றது. “இனி நாம்‌ பேசவேண்டியதில்லை. 
பறவைகள்‌ நம்‌ அணுகலை அவர்களுக்கும்‌ அறிவிக்கும்‌” 
என்றாள்‌ தாரை. துச்சளை ஓர்‌ அதிர்வை, பின்னர்‌ 
உடலெங்கும்‌ பரவிய மெய்க்கூச்செறிதலை உணர்ந்தாள்‌. 
அவள்‌ இரையையும்‌ பார்த்துவிட்டிருந்தாள்‌. 

[1826]கரிய புரவியின்‌ உடலில்‌ செங்குருதியுமிழும்‌ சிறு 
புண்‌ என தொலைவில்‌ காட்டின்‌ நிழல்‌அலைகளுக்குள்‌ 
சிவந்த சிறிய வெளிச்சம்‌ தெரிந்தது. தாரை “அடிகளை 
அளந்து வைக்கவும்‌. நாம்‌ நடந்துவருவதை 
பறவைகளும்‌ குரங்குகளும்‌ நோக்கிவிட்டன. அவை நாம்‌ 
சீராக சென்றுகொண்டிருப்பதுவரை மெல்லிய ஒலியே 
எழுப்பும்‌. நம்மில்‌ எவரேனும்‌ அடிசறுக்கி மிகையசைவு 
அளித்தால்‌ அஞ்சி ஓலமிடத்‌ தொடங்கிவிடும்‌” என்றாள்‌. 
“உலர்ந்த சுள்ளிகள்‌, சருகுக்‌ குழிகள்‌, பெரிய 
கூழாங்கற்கள்‌ ஆகியவற்றின்மேல்‌ கால்‌ 
ஊன்றவேண்டாம்‌... நான்‌ கால்வைக்கும்‌ இடத்தில்‌ 
மட்டும்‌ உங்கள்‌ அடிகள்‌ பதிக!” 


துச்சளை “இந்தக்‌ கானறிதல்களை எப்படி 
நினைவுகூர்கிறாய்‌?” என்றாள்‌. “நான்‌ 
நினைவுகூரவில்லை அரசி, என்‌ கால்களில்‌ உள்ளன 
அவை. கால்களிலிருந்து உள்ளத்திற்கு செல்கின்றன” 
என்றபடி முன்னால்‌ சென்றாள்‌. காற்றில்‌ நீராவிமணம்‌ 
இருந்தது. துயிலும்‌ குழந்தையின்‌ போர்வையை 
விலக்கும்போது எழும்‌ வெம்மைமணம்‌ என துச்சளை 
எண்ணினாள்‌. பகலில்‌ மரங்களென்றும்‌ செடிகளென்றும்‌ 
பெருகிக்கிடக்கும்‌ காடு இருளில்‌ ஒன்றென்றாகி ஒரு 
மாபெரும்‌ விலங்கென ஆகிவிட்டிருந்தது. சீரான 
துயில்மூச்சு கொண்டிருந்தது. குறட்டை ஒலி என 
பல்வேறு விலங்கோசைகள்‌. 


துச்சளை மூச்சுவாங்க நின்று “ஒளி மிக அருகில்‌ எனத்‌ 
தெரிந்தது... ஆனால்‌ காட்டில்‌ நாம்‌ தொலைவை 
கணிக்கமுடிவதில்லை” என்றாள்‌. “எங்குமே 
உள்ளத்தால்தான்‌ அனைத்தையும்‌ கணிக்கிறோம்‌. 
உள்ளத்தை கணிக்கமுடியாதபோது எல்லாமே 
அகன்றுவிடுகின்றன” என்றான்‌ விகர்ணன்‌. துச்சளை 
புன்னகைத்து “ஆழ்ந்த நுண்நோக்கு” என்றாள்‌. அவள்‌ 
தன்னை ட என எண்ணி விகர்ணன்‌ 
திரும்பி தலைவணங்கினான்‌. தாரை இருளிலேயே 
புன்னகைக்கும்‌ பல்மின்னொளி தெரிந்தது. விகர்ணன்‌ 
“காடு நமக்குத்‌ தெரியாதது, ஆகவே நாம்‌ தொலைவுகளை 
தவறாக கணிக்கிறோம்‌” என்றான்‌. தாரை மீண்டும்‌ 


புன்னகைத்து “ஆம்‌” என்றாள்‌. அவள்‌ விழிகளில்‌ 
இருளிலேயே புன்னகை தெரிவதை கண்டு துச்சளை 
வியந்தாள்‌. 


உடுக்கோசை கேட்கத்தொடங்கியது. இருளின்‌ 
பரப்பிலேயே அவ்வோசை எதிரொலித்து மரவுரியால்‌ 
போர்த்தப்பட்ட ஒலி என கேட்டது. விகர்ணன்‌ 
“தொடங்கிவிட்டார்கள்‌” என்றான்‌. துச்சளையின்‌ நெஞ்சு 
படபடக்கத்‌ தொடங்கியது. தாரை நின்று “அங்கே 
நிறையபேர்‌ இருக்கிறார்கள்‌...” என்றாள்‌. “வீரர்களால்‌ 
அப்பகுதி சூழப்பட்டிருக்கும்‌. அவர்களை மீறி நாம்‌ 
அணுகமுடியும்‌ என தோன்றவில்லை.” துச்சளை “நான்‌ 
முதலில்‌ செல்கிறேன்‌. என்னை அவர்கள்‌ 
தடுக்கமுடியாது. அவரிடம்‌ என்னை அழைத்துச்சென்றே 

கவேண்டும்‌” என்றாள்‌. விகர்ணன்‌ “நாம்‌ நுழைய 
முயன்றாலே இச்சிறிய பகுதிக்குள்‌ அவர்‌ செவிவரை 
ஓசை சென்றுவிடும்‌” என்றான்‌. 


அவர்கள்‌ இருவருக்குமே என்ன செய்வதென்று 
தெரியவில்லை என்று துச்சளை எண்ணிக்கொண்டாள்‌. 
எண்ணம்‌ திகைக்கும்போதுதான்‌ பொருளற்ற சொற்கள்‌ 
எழுகின்றன. பல தருணங்களில்‌ அச்சொற்களிலிருந்து 
புதிய எண்ணத்திறப்புகள்‌ எழக்கூடும்‌ என்பதை அவள்‌ 
அறிந்திருந்தாள்‌. நா நெஞ்சறியாத சிலவற்றை அறிந்தது. 
அதையாளும்‌ தெய்வங்கள்‌ வேறு. அவளுக்கும்‌ என்ன 
செய்வதென்று தெரியவில்லை. எந்த நம்பிக்கையில்‌ 
கிளம்பிவந்தோம்‌ என வியந்தாள்‌. மெய்யாகவே 
துரியோதனனை வெல்லும்‌ எண்ணம்‌ அவளுக்கு 
உள்ளதா? அல்லது அங்கு விந்தையாக ஏதோ 
நிகழவிருக்கிறது, ஆகவே அப்போது 
உடனிருந்தாகவேண்டும்‌ என்னும்‌ முதிரா உள்ளத்து 
ஆர்வமா? அவளால்‌ கணிக்கமுடியவில்லை. 


பெருமூச்சுடன்‌ நின்று “என்‌ நெஞ்சு 
உடைந்துவிடும்போலிருக்கிறது... நெடுந்தொலைவு” 
என்றாள்‌. அவர்களும்‌ மூச்சுவாங்க நின்றார்கள்‌. “ஆம்‌, 
காட்டுக்குள்‌ இரவில்‌ கானகத்தேவர்களுக்குரிய காற்று 
நிறைகிறது. அது மானுடரை மூச்சுத்திணறச்‌ செய்யும்‌ 
என்பார்கள்‌” என்றாள்‌ தாரை. மீண்டும்‌ நடக்கையில்‌ 
துச்சளை தெளிவுகொண்டுவிட்டிருந்தாள்‌. எப்போதுமே 
உள்ளத்தில்‌ தயக்கமும்‌ வினாவுமாக அலைக்கழிந்து எந்த 
அடிப்படையுமில்லாமல்‌ எங்கிருந்தோ எழும்‌ ஒரு 
விடையை சென்றடைவது அவளுடைய வழக்கம்‌. அது 
பெரும்பாலும்‌ சரியாகவே இருக்கும்‌. அதைப்பற்றி 
ஒருமுறை நிமித்திகப்பெண்டு ஒருவரிடம்‌ கேட்டபோது 


மூதன்னையரின்‌ ஆணை அது என்றாள்‌. அதன்‌ பின்‌ 
அதில்‌ ஐயம்கொள்வதை அவள்‌ விட்டுவிட்டாள்‌. 


“நீங்கள்‌ நின்றுகொள்ளுங்கள்‌. நான்‌ நேராகச்‌ சென்று 
வீரர்களிடம்‌ என்னை மூத்தவர்‌ அங்கே வரச்சொன்னார்‌ 
என்கிறேன்‌. நான்‌ தனியாகச்‌ சென்றாலே அவர்கள்‌ 
குழப்பம்‌ அடைந்துவிடுவார்கள்‌” என்றாள்‌ துச்சளை. 
விகர்ணன்‌ ஏதோ சொல்ல வாயெடுக்க க ல்‌ அதுவே 
உகந்த வழி” என்று தாரை சொன்னாள்‌. விகர்ணன்‌ 
“ஆனால்‌...” என்றான்‌. “அங்கே செல்வதற்கு ஐயமின்றி 
ஆணையிடும்‌ குரல்‌ எழவேண்டும்‌. அரசி தமையனுடன்‌ 
பேசும்போது அயலவரான நாம்‌ உடனிருக்கலாகாது” 
என்றாள்‌ தாரை. விகர்ணன்‌ “மெய்தான்‌” என்றான்‌. 


அவர்கள்‌ நின்றுவிட அவள்‌ மட்டும்‌ ஒளிதெரிந்த 
இடத்தை நோக்கி சென்றாள்‌. குருதித்துளி சொட்டி 
நின்றிருக்கும்‌ வேல்முனைகள்‌, வாள்விளிம்புகள்‌ என 
இலைகள்‌ செவ்வொளி சூடியிருந்தன. மரங்களின்‌ 
வளைவுகள்‌ பொன்னிறம்‌ பூசிக்கொண்டிருந்தன. 
நிழல்கள்‌ எழுந்து வானில்‌ விரிய நின்றன மரங்கள்‌. 
இலைத்தழைப்புகளுக்குள்‌ இருந்து புலரிக்கதிர்‌ 
கருமுகில்களுக்கு நடுவே எழுவதுபோல 
நெய்ப்பந்தங்களின்‌ ஒளி எழுந்து பரவியிருந்தது. 
அங்கிருந்த பறவைகள்‌ ஒளியை உணர்ந்து எழுப்பிய 
ஒலி காட்டின்‌ ஒலிப்பொதுமையிலிருந்து வேறென 
கேட்டது. 


அவளுடைய காலமயோசைகளை வீரர்கள்‌ 
கேட்டுவிட்டதை உணர்ந்தாள்‌. முள்ளம்பன்றி 
சிலிர்த்துக்கொள்வதைப்போல இருளில்‌ அம்புகள்‌ 
தன்னை நோக்கி திரும்புவதை உடல்கொண்ட 
நுண்புலன்‌ கூறியது. “என்ன அது?” என்றான்‌ ஒரு வீரன்‌. 
அவன்‌ குரல்‌ துயிலில்‌ பேசும்‌ குழந்தையுடையது 
போலிருந்தது. “அது விலங்கல்ல... நான்குகால்‌ ஓசை 
அல்ல” என்றான்‌ இன்னொருவன்‌. மரத்திற்கு அப்பால்‌ 
நின்றபடி “யார்‌?” என்று மற்றொருவன்‌ கேட்டான்‌. “நச்சு 
அம்பு நோக்குகிறது. நில்‌!” 


“நான்‌ துச்சளை, அஸ்தினபுரியின்‌ இளவரசி” என்றாள்‌ 
துச்சளை. வெளிச்சம்‌ தன்‌ முகத்தில்‌ விழும்படி சென்று 
நின்றாள்‌. “அரசி, தாங்களா?” என்றான்‌ மரத்திற்குப்‌ 
பின்னால்‌ நின்றிருந்த தலைமை வீரன்‌. இன்னொருவன்‌ 
அவனுக்குப்‌ பின்னால்‌ வந்து நின்றான்‌. “தாங்கள்‌ இங்கு 
வருவதாக ஆணையில்லை.” துச்சளை “நான்‌ 
அன்னையின்‌ ஆணையுடன்‌ வந்தேன்‌... என்னை 


அரசரிடம்‌ அழைத்துச்செல்க!” என்று சொன்னாள்‌. 

அவர்கள்‌ ஒருவரை ஒருவர்‌ நோக்கிக்கொண்டார்கள்‌. 
தலைவன்‌ முடிவெடுத்து விழிகாட்ட இன்னொருவன்‌ 
“ஆணை, அரசி... வருக!” என அழைத்துச்சென்றான்‌. 


“என்‌ காலடிகள்‌ விழும்‌ இடங்களில்‌ மட்டும்‌ காலை 
வைத்து வருக, அரசி... இங்கே நாகங்கள்‌ மிகுதி.” 
துச்சளை “ஆம்‌, அறிவேன்‌” என்றாள்‌. அவன்‌ 
வில்போன்ற காலடிகளுடன்‌ நடந்தபடி “அணை என்ன 
என்று அறியேன்‌. பூசெய்கை தொடங்கியபின்‌ என்றால்‌ 
எவருக்கும்‌ ஒப்புதல்‌ இல்லை” என்றான்‌. அவர்கள்‌ 
மேலும்‌ ஒரு காவலர்‌ வளையத்தைக்‌ கடந்து சென்றனர்‌. 
அங்கிருந்த முதிய வீரனிடம்‌ சொல்லி ஒப்புதல்‌ பெற்று 
அவன்‌ அழைத்துச்சென்றான்‌. துச்சளை நின்று 
மூச்சுவாங்கினாள்‌. அவர்கள்‌ பெரும்பாலும்‌ 
கையசைவுகளாலும்‌ முகக்குறிகளாலும்‌ 
பேசிக்கொண்டார்கள்‌. கேளா ஆணைகளினூடாக 
ஒவ்வொருவரும்‌ ஒன்றென கட்டப்பட்டிருந்தார்கள்‌. ஒரே 
வலையில்‌ அமர்ந்த சிலந்திகள்போல அசைந்தன 
அவர்களின்‌ கைகள்‌. 


அப்பால்‌ ஒரு மரத்தடியில்‌ போடப்பட்ட மூங்கில்கூடைப்‌ 
பீடம்‌ மீது துரியோதனன்‌ அமர்ந்திருந்தான்‌. அவனருகே 
துச்சாதனன்‌ கைகட்டி இருளை நோக்கிக்கொண்டு 
நின்றிருக்க அவர்களுக்குப்‌ பின்னால்‌ சூதர்கள்‌ சிலர்‌ 
பூசெய்கைக்கான பொருட்களை 
ஒருங்குசெய்துகொண்டிருந்தார்கள்‌. இசைச்சூதர்‌ 
முழவுகளும்‌ கொம்புகளும்‌ சிறுபறைகளுமாக 
அமர்ந்திருந்த காட்சி பந்தங்களின்‌ ஒளியில்‌ 
அலையமத்துக்கொண்டிருந்தது. தொலைவில்‌ 
கலிதேவனின்‌ சிற்றாலயத்தின்‌ முகப்பில்‌ பூசகர்கள்‌ 
பதற்றத்துடன்‌ ஓடிய நிழலாட்டம்‌ பாவைக்கூத்து என 
இருளின்‌ பெருந்திரையிலாடியது. 


முன்னால்‌ சென்ற வீரன்‌ துரியோதனன்‌ அருகே சென்று 
பணிந்து துச்சளையின்‌ வருகையை சொன்னதும்‌ 
துச்சாதனன்‌ திகைப்பும்‌ சீற்றமுமாக திரும்பி அவளை 
நோக்கினான்‌. துரியோதனன்‌ முகத்திலோ உடலிலோ 
அச்சொற்கள்‌ சென்று தொட்டதாகவே தெரியவில்லை. 
துச்சாதனன்‌ “யார்‌?” என்றான்‌. பின்னர்‌ காலடியில்‌ 
சுள்ளிகள்‌ முறியும்‌ ஓசையுடன்‌ அவளை நோக்கி 
வந்தான்‌. மீன்நெய்‌ எரிந்து தழல்‌ 
தெறித்துக்கொண்டிருந்த பந்தத்தின்‌ ஒளி அவனுக்குப்‌ 
பின்புலமாக விரிய பெருநிழல்பூதமென கைகள்‌ 
கிளைவிரித்து காட்டின்மேல்‌ பரவி அசைய தலை வான்‌ 


நோக்கி விரிந்தெழ அணுகினான்‌. 


துச்சளை அவனைக்‌ கண்டு நிற்கவில்லை. அவன்‌ 
அவளை அணுகி செவியருகே குனிந்து தாழ்ந்த குரலில்‌ 
“ஏன்‌ இங்கு வந்தாய்‌? எவ்வண்ணம்‌ வந்தாய்‌?” என்றான்‌. 
“நான்‌ மூத்தவரை பார்க்க வந்தேன்‌” என்றாள்‌ துச்சளை. 
“அவர்‌ எவரையும்‌ பார்க்கும்‌ நிலையில்‌ இல்லை” 
என்றான்‌ துச்சாதனன்‌. “அவரை அன்றி எவரையும்‌ நான்‌ 
பார்க்க விழையவில்லை. அவரை பார்க்காது 
திரும்பிச்செல்லவும்‌ போவதில்லை” என்றாள்‌ துச்சளை. 
“அவரைப்‌ பார்க்க ஒப்புதல்‌ இல்லை. திரும்பிச்செல்க...” 
என்றான்‌ துச்சாதனன்‌. அருகே நின்ற வீரனை கைசுட்டி 
அழைத்து “அரசியை கொண்டுசெல்க!” என்றான்‌. 


அவள்‌ அவ்வீரனை கைச்செய்கையால்‌ விலக்கி 
“வீரர்களைக்‌ கொண்டு என்னை வெட்டி வீழ்த்துக! 
அல்லது சிறையிடுக... நான்‌ சென்றே தீர்வேன்‌” என்றபடி 
துரியோதனனை நோக்கி நடந்தாள்‌. சீற்றத்துடன்‌ 
அவளைப்‌ பிடித்து நிறுத்த கைதூக்கிய துச்சாதனன்‌ 
உள்ளிருந்து எழுந்த தடையால்‌ தயங்கி “வேண்டாம்‌, 
இளவரசி... நில்‌” என்றான்‌. “என்னை நிறுத்த முடியும்‌ 
என்றால்‌ நிறுத்துக!” என்றபடி அவள்‌ சென்றாள்‌. அவன்‌ 
அவள்‌ பின்னால்‌ “நில்‌... சொல்வதை கேள்‌” என 
உறுமியபடி வந்தான்‌. அவனால்‌ கைநீட்டி அவளை 
பிடித்து நிறுத்த முடியவில்லை. அவன்‌ கை அதன்‌ 
பொருட்டு நீண்டு தயங்கி நாகத்தலை என காற்றில்‌ 
தவித்தது. அவள்‌ மூச்சுவாங்க பெரிய உடல்‌ அசைய 
முன்னால்‌ சென்றுகொண்டிருந்தாள்‌. 


முழு விசையையும்‌ திரட்டி அவள்முன்‌ வந்துநின்று இரு 
கைகளையும்‌ விரித்து “நில்‌... நீ செல்ல விடமாட்டேன்‌” 
என்றான்‌ துச்சாதனன்‌. பேரெடையை தூக்கியதுபோல 
அவன்‌ மூச்சிரைக்க அகன்ற நெஞ்சு ஏறியிறங்கியது. 
துச்சளை அவன்‌ விழிகளை நேருக்கு நேர்‌ நோக்கி 
கசப்பால்‌ சுழித்த சிறிய உதடுகளும்‌ நீர்மையில்‌ 
தழல்செம்மை மின்னிய விழிகளுமாக “விலகு இழிமகனே, 
உன்‌ கை என்‌ மேல்‌ பட்டால்‌ இங்கு சங்கரிந்து விழுந்து 
இறப்பேன்‌” என்றாள்‌. வெறுப்புடன்‌ நிலத்தில்‌ உமிழ்ந்து 
“ஐவர்‌ இருந்தும்‌ ஆணின்றி நின்றவள்‌ போன்று வலியிலி 
அல்ல நான்‌. என்‌ குருதிப்பழிக்கு உன்‌ குலத்தை ஏழு 
தலைமுறை அழிப்பார்‌ என்‌ அரசர்‌... விலகு!” என்றாள்‌. 


துச்சாதனனின்‌ இடக்கை அசையாமலிருக்க வலக்கை 


வலிப்பு வந்ததுபோல இருமுறை இழுத்துக்கொண்டது. 
பின்‌ உயிரிழந்த பெரும்பாம்புபோல விலாவில்‌ 


தெரியத்தொடங்கின. அந்தி சாய்ந்ததும்‌ மீண்டும்‌ காற்று 
வீசத்தொடங்கியது. தென்திசைச்‌ சுடுகாடுகளின்‌ 
சிதையெரியும்‌ புகைமணமா அதில்‌ நிறைந்திருப்பது என 
சகுனி வியந்துகொண்டான்‌. கோடை பல உயிர்களை 
பலிகொண்டிருந்தது. ஒவ்வொருநாளும்‌ காலையில்‌ 
தென்திசைநோக்கிச்‌ செல்லும்‌ சாலையில்‌ நிரைநிரையாக 
பாடைகளில்‌ சடலங்கள்‌ சென்றுகொண்டிருந்தன. 
குழந்தைகள்‌, முதியவர்கள்‌, பெண்கள்‌... 


கோடையின்‌ உச்சம்‌ என்று உணரத்தக்க அளவில்‌ 
வெப்பமிருந்தது. தொடர்ந்து ஏறிவந்த வெயில்‌ மண்ணில்‌ 
எஞ்சிய அனைத்து நீரையும்‌ உறிஞ்சி விண்ணுக்கு 
அனுப்பிவிட்டது. மேற்குத்திசையின்‌ ஏரிகள்‌ 
முழுமையாகவே வற்றிச்‌ சேற்றுப்பரப்பாக மாறி பின்‌ 
உலர்ந்து வெடித்து ஓட்டுவில்லைப்பரப்பாக ஆயின. 
நகரத்தின்‌ கிணறுகளில்‌ பெரும்பாலானவற்றில்‌ 
அமுக்கல்‌ தெரிந்தது. அனைத்து மரங்களும்‌ இலைகள்‌ 
பழுத்து உதிர்ந்திருக்க எஞ்சிய நம்பிக்கையை 
கிளைநுனிகளில்‌ சில இலைகளாக 
தக்கவைத்துக்கொண்டு வானோக்கி கைவிரித்து 
இறைஞ்சி நின்றன. செடிகள்‌ தங்கள்‌ விதைகளை 
மண்ணில்‌ பரப்பிவிட்டு படிந்து உலர்ந்து மட்கி அழிந்தன. 


காற்று வீசிக்கொண்டே இருந்தது. அஸ்தினபுரியெங்கும்‌ 
செம்புழுதியின்‌ படலத்தை போர்த்திமூடியது அது. 
காலையில்‌ கண்விழித்து எழுந்தவர்கள்‌ செம்புழுதி 
மெல்லிய பட்டு போல அனைத்தையும்‌ மூடி 
அலையலையாக நெளிந்துகிடப்பதைக்‌ கண்டார்கள்‌. 
புராணகங்கையின்‌ இருபது பெருங்கிணறுகளில்‌ மட்டுமே 
நீர்‌ இருந்தது. அந்த நீரை பெரிய மரப்பீப்பாய்களில்‌ 
அள்ளி மாட்டுவண்டிகளில்‌ ஏற்றி தெருக்கள்‌ வழியாக 
கொண்டுசென்றனர்‌. காளையின்‌ சிறுநீர்த்‌ தடங்கள்‌ 
போல அவைசென்ற வழி புழுதியில்‌ நீண்டுகிடந்தது. ஏறி 
ஏறி வந்த வெயிலின்‌ உச்சியில்‌ பெருமரங்களில்‌ சில 
முற்றிலும்‌ இலையுதிர்ந்து காய்ந்து துடைப்பங்கள்‌ போல 
மாறி வானை வருடி நின்றன. 


“அனலோன்‌ மண்ணிறங்கும்‌ பருவம்‌. அவன்‌ மண்ணைத்‌ 

ய்மைசெய்தபின்‌ விண்ணரசன்‌ வானிலெழுவான்‌. 
அவன்‌ ஒளிவில்‌ கீழ்த்திசையில்‌ வளையும்‌. நீரோன்‌ 
நகர்மேல்‌ கனிவான்‌” என்றனர்‌ முதியோர்‌. 
“அக்கினிநாட்கள்‌ ஐந்து. ஆறாம்‌ நாள்‌ 
இந்திரனுக்குரியது.” ஆனால்‌ அனல்நாட்கள்‌ அவ்வாறே 
நீண்டன. ஐந்து ஐந்து நாட்களாக மறு மாதம்‌ கடந்தது. 
இரவிலும்‌ வெப்பம்‌ தாளாமல்‌ யானைகள்‌ 


அறைந்தபடி விழுந்தது. அவள்‌ அவனைக்‌ கடந்து செல்ல 
அவன்‌ கால்கள்‌ தளர விழப்போனான்‌. பின்னர்‌ மெல்ல 
அருகே நின்ற மரத்தை பற்றிக்கொண்டு நிலைகொண்டு 
கால்மடிந்து வெறுந்தரையில்‌ அமர்ந்தான்‌. உதடுகளை 
இறுக்கி கண்களை மூடி தலைகுனிந்தான்‌. அவனைம்றி 
எழுந்த விம்மலில்‌ தோள்கள்‌ ஒருமுறை அதிர்ந்தன. 
கன்னங்களினூடாக வழிந்த கண்ணீர்‌ நிலத்தில்‌ 
சொட்டியது. மீண்டுமொரு விம்மலில்‌ அவன்‌ தன்னை 
முற்றடக்கிக்கொண்டான்‌. 


அப்பால்‌ வந்து அவனை நோக்கிய துர்மதன்‌ 
அருகணைந்து குனிந்து அவன்‌ பெருந்தோள்கள்மேல்‌ 
கைவைத்தான்‌. கொப்பளிக்கும்‌ கொதிகலத்திற்கு 
வெளியே தொட்டு நோக்கியதுபோல்‌ உணர்ந்தான்‌. சொல்‌ 
அவன்‌ நாவிலெழுவதற்குள்‌ துச்சாதனன்‌ எழுந்து 
அவனை நோக்காமல்‌ இருளுக்குள்‌ நடந்து மறைந்தான்‌. 
அவனுடைய ஆடைவண்ணம்‌ இறுதியாக அமிழ்ந்தது. 


[[ஙagelதுச்சளை திரும்பிநோக்காமல்‌ சென்று 
துரியோதனன்‌ முன்‌ நின்றாள்‌. அவள்‌ வருகையோசை 
கேட்டு அவன்‌ விழிகள்‌ மட்டும்‌ அசைந்து அவளை 
நோக்கின. எந்த முகமனும்‌ இல்லாமல்‌ துச்சளை 
“தார்த்தராஷ்டிரரே, முற்பிறப்பில்‌ செய்த பெரும்பழியால்‌ 
இப்பிறப்பில்‌ விழியிலாதவர்‌ ஆனார்‌ எந்தை. மீதுற்ற 
பிறிதொரு பழியால்‌ விழைந்த எதையும்‌ அணுக 
முடியாதவரானார்‌. ஏழு பிறவியில்‌ இயற்றிய விடப்பெரும்‌ 
பழியால்‌ உங்களை மைந்தரெனப்‌ பெற்றார்‌. அதோ, 
சிறுமையும்‌ துயரும்‌ கொண்டு அங்கே அரண்மனையில்‌ 
அமர்ந்திருக்கிறார்‌” என்றாள்‌. 


அவளைக்‌ கண்டு துச்சகனும்‌ அப்பால்‌ சூதர்களுக்கு 
ஆணையிட்டுக்கொண்டிருந்த துச்சலனும்‌ சுபாகுவும்‌ 
ஓசையற்ற காலடிகளுடன்‌ அருகே வந்தனர்‌. துர்மதன்‌ 
பின்னால்‌ வந்து நின்றான்‌. அவள்‌ மேலும்‌ உரத்த குரலில்‌ 
“அறமென்ன என்று தெளிந்து அதிலமரமுடியாதவனாக 
ஆவதே சிறுமையின்‌ உச்சம்‌. ஒருவர்‌ தன்னை எண்ணியே 
உளம்‌ நாணும்‌ நிலை அது. இத்தனை ஆண்டுகள்‌ அதில்‌ 
உழலவிட்டீர்கள்‌ எந்தையை. இன்று அவர்‌ அவ்விருளில்‌ 
தொட்டு அறிந்து நெஞ்சோடணைத்த அனைத்தையும்‌ 
அவரிடமிருந்து அகற்றுகிறீர்கள்‌. இம்மண்ணில்‌ 
ஆற்றப்பட்ட பெரும்பழிகளில்‌ ஒன்றை 
இயற்றவிருக்கிறீர்கள்‌...” என்றாள்‌. 


அவள்‌ குரல்‌ கூர்மையும்‌ ஓலிச்சீரும்‌ கொண்டு அவளில்‌ 
வந்தமைந்த பிறிதொரு தெய்வத்திற்குரியதென 


ஒலித்தது. “அரசே, நீங்கள்‌ இதுவரை இழைத்த 
அறக்கொலைகள்‌ பல. மூத்தவர்‌ பீமசேனனை 
கால்கைகளைக்‌ கட்டி கங்கையில்‌ இட்டது முதல்பெரும்‌ 
பழி. பாண்டவர்களையும்‌ அன்னையையும்‌ 
வாரணவதத்தில்‌ மாளிகையுடன்‌ எரித்தழிக்க முயன்றது 
இரண்டாவது பெரும்பழி. பாரதவர்ஷம்‌ இதுவரை கண்ட 
பழிகளில்‌ முதன்மையானது பொற்பரசியை 
அவைநடுவே ஆடைபற்றி இழுக்கச்செய்தது.” 


கரிய படம்‌எடுத்து நின்றிருக்கும்‌ பெருநாகமென அவள்‌ 
தோன்றினாள்‌. “அதன்பொருட்டு உங்கள்‌ நெஞ்சு பிளந்து 
புழுதியில்‌ கிடக்குமென்றால்‌, உங்கள்‌ உடன்பிறந்தார்‌ 
அனைவரும்‌ தலையுடைந்து களம்படுவார்கள்‌ என்றால்‌ 
உங்கள்‌ குருதிவழியில்‌ ஒருவர்கூட எஞ்சாமல்‌ 
பெயர்மட்டுமே எஞ்சுமென்றால்‌ அதுகூட அப்பழியை 
நிகர்‌ செய்யாது. அதை கழுவ பாரதவர்ஷம்‌ மும்முறை 
குருதியாடியாகவேண்டும்‌. குண்டலம்‌ கொண்ட தலைகள்‌ 
மணற்பருக்கள்‌ என விழுந்துருண்டாகவேண்டும்‌. அது 
அவள்‌ வஞ்சம்‌ அல்ல. எங்கள்‌ வஞ்சம்‌. உங்கள்‌ 
அகத்தளத்து மாந்தரும்‌ உங்கள்‌ குருதியிலெழுந்த மகளும்‌ 
உங்கள்‌ குடிகள்தோறும்‌ அமைந்த அத்தனை மகளிரும்‌ 
கொண்டிருக்கும்‌ பெருவஞ்சம்‌ அது.” 


“அவள்‌ அனைத்தையும்‌ கடக்கக்கூடும்‌. இங்குளச்‌ 
சிறுமாந்தர்‌ தலைக்குமேல்‌ மலைமுடியென 
சொல்லின்மை சூடி அவள்‌ எழக்கூடும்‌. அங்கிருந்து 
குனிந்துநோக்கி அன்னையென உங்கள்‌ அனைவரையும்‌ 
அவள்‌ பொறுத்தருளவும்கூடும்‌. கொற்றவையும்‌ 
அம்பிகையும்‌ ஒருவரே என்று கற்ற எவருக்கும்‌ அது 
வியப்பளிக்காது. ஆனால்‌ நான்‌ வெறும்‌ பெண்‌. கருவுற்று 
மடிநிறைத்து முலையூட்டியவள்‌. என்னால்‌ ஒரு கணமும்‌ 

௬ நிலையிலும்‌ உங்கள்மேல்‌ கனிவு கொள்ளமுடியாது. 
நீங்கள்‌ களம்பட்டுச்‌ சிதைந்து கிடந்தால்‌ அவள்‌ அள்ளிக்‌ 
குழல்புரட்டிய வெங்குருதியின்‌ எச்சத்தில்‌ ஒரு துளி 
தொட்டு என்‌ நெற்றியில்‌ அணியவும்‌ தயங்கமாட்டேன்‌” 
என்றாள்‌ துச்சளை. 


“இங்கு நான்‌ வந்தது உங்களுக்காக அல்ல. உங்களை 
இனி என்‌ நா மூத்தவரே என அழைக்காது. 
அழைக்கவேண்டும்‌ என எண்ணி முடிவெடுத்தே இந்நகர்‌ 
புகுந்தேன்‌. ஆயிரம்முறை என்‌ நாவுக்கு ஆணையிட்டேன்‌. 
என்னால்‌ இயலவில்லை.” அவள்‌ குரல்‌ இடறியது. 
இதழ்களை மடித்து தன்னை 
கட்டுப்படுத்திக்கொண்டாள்‌. நெஞ்சை வலக்கையால்‌ 
அழுத்தியபடி “நான்‌ வந்தது முதன்மையாக என்‌ 


தந்தைக்காக. அவர்‌ அங்கிருக்கும்‌ நிலை என்னை 
பிச்சியாக்குகிறது. அது இறப்புக்கு முந்தைய 
உயிர்த்துடிப்பு போலிருக்கிறது. அந்தப்‌ பெருவலியை ஒரு 
மானுட உயிருக்கல்ல, எவ்வுயிருக்கும்‌ எந்நிலையிலும்‌ 
எவரும்‌ அளிக்கலாகாது” என்றாள்‌. 


“ஆம்‌, இப்புவி அறத்தால்‌ ஆளப்படவில்லை என நான்‌ 
அறிவேன்‌. இங்கே ஆற்றொணாக்‌ கண்ணீர்‌ சொட்டாத 
நாளே இல்லை என்றும்‌ அறிவேன்‌. ஆயினும்‌ இதை 
தெய்வங்கள்‌ சூழ்ந்துள்ளன என்றே நான்‌ 
எண்ணுகிறேன்‌. எவற்றுக்கும்‌ இறுதிஎல்லை என 
ஒன்றுண்டு, அரசே. அவ்வெல்லையை கடக்கிறீர்கள்‌. 
இப்புவியில்‌ மட்டுமல்ல அங்கு மேலுலகிலும்‌ 
நிகர்செய்யவியலாத பெரும்பழியை 
அடையவிருக்கிறீர்கள்‌. வேண்டாம்‌... உங்களிடம்‌ 
மன்றாட வரவில்லை. உங்களுக்கும்‌ எனக்கும்‌ உறவென 
ஒன்றுமில்லை. உங்கள்‌ அன்னையின்‌ வடிவாக இங்கு 
வந்துள்ளேன்‌. இது அவர்‌ குரல்‌ என அறிக!” 


“நீங்கள்‌ பெறவிருப்பது தந்தையின்‌ தீச்சொல்‌ அல்ல... 
உங்கள்‌ இருண்ட உள்ளத்தில்‌ இக்குரல்‌ 
வந்தடையுமென்றால்‌ உணர்க, உங்கள்‌ தந்தை 
எந்நிலையிலும்‌ உங்கள்மேல்‌ வஞ்சம்‌ கொள்ளமாட்டார்‌. 
ஒருபோதும்‌ உங்களைப்‌ பழித்தொரு சொல்‌ 
உரைக்கமாட்டார்‌. ஆனால்‌ அவர்‌ வாழும்‌ உள்ளம்‌ என்‌ 
அன்னையுடையது. தன்‌ இறுதிப்பொறையையும்‌ திரட்டி 
கட்டுப்படுத்தி அமர்ந்திருக்கிறார்‌ அவர்‌. அவர்‌ ஒரு சொல்‌ 
உரைத்தால்‌ அது உங்கள்‌ குலமழிக்கும்‌. கொடிவழிகளின்‌ 
இறுதித்துளிவரை நின்று கொல்லும்‌ நஞ்சாகும்‌. அதை 
ஏற்காதொழிக! அதைமட்டுமே சொல்லவந்தேன்‌.” 


ஓங்கிய அவள்‌ குரல்‌ மீண்டும்‌ தளர்ந்தது. இருமுறை 
செருமி மூச்சிளைத்து பின்‌ சொல்லெடுத்தபோது அது 
துயர்நனைந்து குழைந்திருந்தது. “ஏனென்றால்‌ நான்‌ 
இடையில்‌ தூக்கி வளர்த்த மைந்தர்கள்‌ அவர்கள்‌. 
ஆயிரம்‌ கருமணிகள்‌. என்‌ மூதாதையரின்‌ ஆயிரம்‌ 
கருவிழிகள்‌. அவர்கள்‌ ஏதுமறியாதவர்கள்‌. நீங்கள்‌ 
ஆடும்‌ இந்தப்‌ பழியில்‌ ஒருதுளியைக்கூட அவர்கள்‌ 
இன்னும்‌ தொட்டிருக்கவில்லை. அன்புகாட்ட மட்டுமே 
அறிந்த வேழக்குழவிகள்‌. அவர்கள்‌ ஒவ்வொருவரிலும்‌ 
மலரும்‌ சிரிப்பை மட்டுமே இப்போது விழிமுன்‌ 
காண்கிறேன்‌. ஆயிரம்‌ வெண்பல்நிரைகள்‌. ஆயிரம்‌ 
வெண்மலர்கள்போல என சூதர்கள்‌ பாடுவதுண்டு 
அவற்றை...” 


“ஆனால்‌ தெய்வங்களுக்கு மானுட நெறிகள்‌ இல்லை. 
அவர்கள்‌ இடியென மின்‌ என புயல்‌ என இரக்கமற்ற 
நெறிகளால்‌ ஆளப்படுபவர்கள்‌. உங்கள்‌ பழிக்கு 
அவர்களையும்‌ சேர்த்து அழிப்பார்கள்‌. சொல்லன்றி 
ஏதும்‌ எஞ்சாமல்‌ செய்வார்கள்‌... உங்களை 
தலைமேற்கொண்டமைக்காக உங்கள்‌ குடிகளும்‌ நகரும்‌ 
முற்றழிவர்‌... அரசே, உங்கள்‌ மைந்தருக்காக, 
குடியினருக்காக இங்கு வந்து நின்றிருக்கிறேன்‌. இது 
இறுதிக்கணம்‌. உங்கள்‌ தந்தையைத்‌ துறந்தால்‌ நீங்கள்‌ 
துறப்பது அனைத்தையும்தான்‌.” 


அவள்‌ சொல்லறுந்து நின்று, சொற்கள்‌ அளித்த விசை 
முற்றழிய விழப்போகிறவள்‌ என மெல்ல ஆடினாள்‌. 
கண்களை மூடி விரல்களால்‌ இமைகளை 
அழுத்திக்கொண்டாள்‌. மூச்சில்‌ நெஞ்சு எழுந்தமைந்தது. 
இளையோர்‌ அனைவர்‌ விழிகளும்‌ துரியோதனனிலேயே 
ஊன்றியிருந்தன. அவன்‌ விழிகள்‌ அவளை 
நோக்கிக்கொண்டிருந்தன, ஆனால்‌ செவி ஒலியேற்கிறதா 
என்று ஐயமெழுந்தது. அப்பால்‌ சூதர்கள்‌ எழுந்து 
அசைவிலாது நின்றனர்‌. அனைவரும்‌ அவள்‌ 
சொற்களை கேட்டுவிட்டிருந்தனர்‌. 


துரியோதனன்‌ தொண்டையை இருமுறை கனைத்தான்‌. 
பின்னர்‌ தாழ்ந்த குரலில்‌ “நன்று. உன்‌ குரல்‌ எனக்கு 
புதிதல்ல, சைந்தவி” என்றான்‌. “என்னுள்‌ எப்போதுமே 
அறச்சொற்கள்‌ உன்‌ குரலில்தான்‌ எழுகின்றன என நீ 
அறியமாட்டாய்‌. ஏனென்றால்‌ அறமென்று இங்குள்ள 
அனைத்தையும்‌ இளமையில்‌ உன்‌ நாவிலிருந்தே நான்‌ 
கற்றிருக்கிறேன்‌” என்றான்‌. அவன்‌ சிறுபுன்னகை 
செய்தான்‌. விழிகளில்‌ அப்புன்னகை இல்லாமல்‌ அவை 
இருளை வெ த்திருந்தன. “இதைவிட நூறுமடங்கு 
தெளிவுடனும்‌ உணர்வுடனும்‌ நீ என்னுள்‌ இருந்து 
பேசிக்கொண்டே இருந்தாய்‌. உன்னைக்‌ கடந்துசென்றே 
இம்முடிவை நான்‌ எடுத்தேன்‌.” 


“ஏனென்றால்‌ என்‌ திசை இது. என்‌ நினைவறிந்த நாள்‌ 
முதலே கண்முன்‌ கண்ட ஊழ்‌ இது. என்னை 
அள்ளிச்செல்லும்‌ பேராற்றுப்பெருக்கு. இதைத்‌ 
தவிர்க்கவும்‌ உன்னருகே வந்தமையவுமே 
வாழ்நாளெல்லாம்‌ முயன்றேன்‌. இப்போது அறிகிறேன்‌, 
வேறுவழி இல்லை. தெய்வங்களுக்கு மானுடன்‌ 
தலைகொடுத்தே ஆகவேண்டும்‌. போரிடுவதனால்‌ அவன்‌ 
தன்‌ அகத்தை சிதைத்துக்கொள்வதன்றி எப்பயனும்‌ 
இல்லை. முற்றளிக்கவேண்டும்‌, மிச்சமின்றி 
ஆகவேண்டும்‌. அதுவே நிறைவு. அது அழிவென்றாலும்‌ 


பெரும்பழி என்றாலும்‌ மற்றுலகின்‌ மீளா 
இருளென்றாலும்‌ மாற்றுச்செலவென ஏதுமில்லை. 
ஆகவே இதை தேர்ந்தேன்‌.” 


“இதை வகுத்த தெய்வங்கள்‌ விழைவனவற்றை இயற்றுக! 
அவர்கள்‌ இப்புவியை ஆள்பவர்கள்‌. இங்குள்ள 
அனைத்தையும்‌ இயற்றுபவர்கள்‌. கிளிக்குஞ்சை 
கிழித்துண்ணும்‌ கூருகிர்‌ கழுகில்‌ குடிகொள்பவர்கள்‌. 
மலைகளைப்‌ பிளந்து சரிக்கும்‌ பேராற்றல்கள்‌. 
காட்டெரியில்‌ சுழல்புயலில்‌ குடிகொள்பவர்கள்‌. அவர்கள்‌ 
வெல்க!” என்றபடி துரியோதனன்‌ எழுந்தான்‌. 
“கருவுக்குள்‌ புகுந்து என்‌ மூடிய விழிக்குள்‌ நோக்கி 
ஆட்கொண்டது என்‌ தெய்வம்‌. அன்னையும்‌ தந்தையும்‌ 
சுற்றமும்கூட அதற்குப்‌ பின்னரே என்னை 
வந்தடைந்தனர்‌. நான்‌ அவனுக்குரியவன்‌. அதில்‌ 
மாற்றெண்ணமே இல்லை.” 


“நான்‌ உன்‌ சொற்களனைத்தையும்‌ முற்றிலும்‌ உணர்ந்து 
என்‌ முடிவை மீண்டும்‌ உறுதிசெய்கிறேன்‌, சைந்தவி” 
என்று அமைதியான குரலில்‌ துரியோதனன்‌ சொன்னான்‌. 
மீண்டும்‌ புன்னகைத்து “நான்‌ இன்னும்‌ சற்றுநேரத்தில்‌ 
தலைகொடுக்கவிருக்கிறேன்‌. என்‌ தெய்வத்திடம்‌ இனி 
உரையாடுக இவ்வுலகம்‌” என்றான்‌. அவன்‌ புன்னகை 
எத்தனை பேரழகு கொண்டிருக்கிறது என ஓர்‌ எண்ணம்‌ 
அவளுள்‌ எழுந்ததும்‌ மெய்ப்பு கொண்டாள்‌. 


துரியோதனன்‌ “இளையோனே...” என்றான்‌. “மூத்தவரே” 
என்றான்‌ துர்மதன்‌. “ஆவன நிகழ்க!” என்றான்‌ 
துரியோதனன்‌. “ஆணை” என துர்மதன்‌ தலைவணங்கி 
கைவீச கைமுழவுகளும்‌ உடுக்குகளும்‌ மீண்டும்‌ 
ஒலிக்கலாயின. சூதர்களும்‌ பூசகர்களும்‌ தங்கள்‌ 
பணிகளை தொடர்ந்தனர்‌. துச்சலன்‌ “தாங்கள்‌ 
ஒருங்கவேண்டும்‌, மூத்தவரே” என்றான்‌. “ஆம்‌” என்று 
துரியோதனன்‌ அவனுடன்‌ சென்றான்‌. 


துச்சளை பெருமூச்சுடன்‌ உடல்தளர்ந்தாள்‌. அதுவரை 
இருந்த பதற்றம்‌ முற்றாக விலக உடலில்‌ அனைத்து 
தசைகளும்‌ தளர்ந்தன. எங்காவது அமர்ந்து 
உடல்நீட்டினால்‌ அப்படியே துயின்றுவிட முடியும்‌ என்று 
தோன்றியது. அருகே நின்ற காவலனை கைசுட்டி 
அழைத்தாள்‌. அவன்‌ வந்து பணிந்ததும்‌ “காட்டுக்குள்‌ 
விகர்ணரும்‌ அவர்‌ அரசியும்‌ நின்றிருக்கிறார்கள்‌, 
அழைத்து வருக!” என ஆணையிட்டபின்‌ மெல்ல நடந்து 
அங்கே நின்ற மரத்தை பற்றிக்கொண்டு உடல்‌ தாழ்த்தி 
கையூன்றி அமர்ந்து கால்களை நீட்டிக்கொண்டாள்‌. 

[ஙagelகலிதேவனின்‌ சிற்றாலயத்தின்‌ முகப்பில்‌ 
நின்றிருந்த கலிங்கப்பூசகர்‌ ஊர்வர்‌ கைதூக்க அனைத்து 
இசைக்கலங்களும்‌ ஒலியவிந்தன. அவர்‌ உரத்த குரலில்‌ 
“இருள்முகத்தோன்‌ வெல்க! எதிரிலான்‌ வெல்க! 
விழிவலியன்‌ வெல்க!” என்று கூவினார்‌. “வெல்க! 
வெல்க!” என குரல்கள்‌ இணைந்தொலித்தன. ஊர்வரின்‌ 
உடல்‌ மழைபட்ட கரும்பாறையென 
இறுகித்திரண்டிருந்தது. பெரிய குடவயிற்றின்மேல்‌ 
வெள்ளெலும்பில்‌ செதுக்கிய மணிகளாலான மாலை 
துவண்டது. எலும்புமணிக்‌ கங்கணம்‌ அணிந்த 
வலக்கையின்‌ சுட்டுவிரலில்‌ நீலமணியாழி 
அணிந்திருந்தார்‌. அவருக்கு வலப்பக்கமும்‌ 
இடப்பக்கமும்‌ அவரைப்போலவே தோன்றிய 
துணைப்பூசகர்‌ நின்றிருந்தனர்‌. 


“அரசர்‌ வருக!” என்றார்‌ ஊர்வர்‌. துர்மதன்‌ திரும்பி 
கைகாட்ட சுபாகுவும்‌ துச்சலனும்‌ இருபக்கமும்‌ வர 
துரியோதனன்‌ சீர்நடையுடன்‌ வந்தான்‌. அவனுக்குப்‌ 
பின்னால்‌ துச்சகன்‌ உடைவாள்‌ ஏந்தி வந்தான்‌. துச்சளை 
இருளுக்குள்‌ கூர்ந்து அப்பால்‌ துச்சாதனன்‌ வருகிறானா 
என்று பார்த்தாள்‌. துரியோதனன்‌ நீலப்பட்டாடை 
அணிந்து கரிய கச்சையை இடையில்‌ முறுக்கியிருந்தான்‌. 
கைகூப்பியபடி வந்து ஊர்வர்‌ முன்‌ நின்றான்‌. நீராடிய 
குழலில்‌ இருந்து துளிகள்‌ சொட்டி முதுகில்‌ ரா 
தாடியில்‌ நீர்மணிகள்‌ செவ்வொளியில்‌ குருதியோ என 
மின்னின. இடையிலணிந்திருந்த சுரிகை குருதிச்செம்மை 
பூசியிருந்தது. 


துச்சளையின்‌ கையை தாரை மெல்ல தொட்டாள்‌. 
துச்சளை திரும்பி நோக்க “நாம்‌ சென்றுவிடுவோம்‌, அரசி” 
என்றாள்‌. “ஒருவேளை நாம்‌ இதை பார்க்கவே வந்தோம்‌ 
போலும்‌. பார்த்தால்‌ நம்‌ அழல்‌ அவியும்‌. 
இல்லையென்றால்‌ இதையே எண்ணி உழல்வோம்‌” 
என்றாள்‌ துச்சளை. விகர்ணன்‌ “ஆம்‌, அதுவே மெய்‌. 
இங்கேயே அனைத்தையும்‌ கழற்றி வீசிவிட்டுத்‌ 
திரும்பலாம்‌. சாவுக்குப்பின்‌ வரும்‌ அமைதி... 
மானுடருக்கு தெய்வங்கள்‌ அருளும்‌ நற்கொடை அது 
என்பார்கள்‌” என்றான்‌. அருகே நின்றிருந்த சூதமுதியவர்‌ 


“ஓசையின்மை, இளவரசே” என்றார்‌. விகர்ணன்‌ 
தலையசைத்தான்‌. 


செதுக்காத மலைக்கற்களை அடுக்கிக்‌ கட்டப்பட்ட 
ஆலயத்திற்குள்‌ கரிய நீளுருளைக்‌ கல்லில்‌ இரு கண்கள்‌ 
மட்டும்‌ பொறிக்கப்பட்ட கலியின்‌ உருவம்‌ 
அமர்ந்திருந்தது. அக்கண்கள் மேல்‌ அரக்கு 
பொருத்தப்பட்டு நீலப்பட்டுத்‌ துணியால்‌ 
கட்டப்பட்டிருந்தது. கரும்பட்டும்‌, எதிரெதிர்‌ 
சிற்றாடிகளும்‌, தோல்சவுக்கும்‌, குறைகுடமும்‌, 
கருமயிர்ச்சுருள்களும்‌, இடம்புரிச்சங்கும்‌ அதன்‌ முன்‌ 
படைக்கப்பட்டிருந்தன. இரட்டைத்திரி விளக்குகள்‌ 
தளர்ந்து எரிந்தன. நீலமலர்தார்கள்‌ சூட்டப்பட்டு 
இருபக்கமும்‌ நெய்ப்பந்தங்கள்‌ எரிய அமர்ந்திருந்த 
உருவிலாவடிவை நோக்கிக்கொண்டிருந்தபோது அது 
உடல்கொண்டு கைகால்கள்‌ நீண்டு எழுந்துவிடுமெனத்‌ 
தோன்றியது. காகத்தின்‌ இறகுகளாலான விசிறிகள்‌ 
அதன்‌ காலடியில்‌ விரிக்கப்பட்டிருந்தன. வலமும்‌ இடமும்‌ 
இரு உயிருள்ள நாகங்கள்‌ புகையில்‌ மயங்கியவை என 
கிடந்தன. 


ஊர்வர்‌ “அரசே, முழுதளித்தல்‌ என்றால்‌ என்ன என்று 
உங்களுக்கு சொல்லியிருப்பார்கள்‌...” என்றார்‌. 
துரியோதனன்‌ “ஆம்‌” என்றான்‌. “ஐந்து 
நிலைகளினாலானது இந்தத்‌ தன்னளிப்பு. எச்சமின்றி 
அளித்தல்‌, ஐயமின்றி பணிதல்‌, பிறிதின்றி ஒழுகுதல்‌, ஒரு 
போதும்‌ திரும்பி நோக்காதொழிதல்‌, துயரின்றி ஏற்றல்‌. 
ஐவகை நோன்பில்‌ ஒன்றில்‌ ஒரு கடுகுமணியிடை 
குறைவென்றாலும்‌ கனியும்‌ தெய்வம்‌ கடுஞ்சினம்‌ 
கொள்ளும்‌. அறிக, கலியின்‌ நோக்கு கனல்விழியனையே 
துயருற்றலையச்‌ செய்துள்ளது. அவன்‌ முன்‌ ஊழும்‌ 
சுருங்கி வளையும்‌.” 


துரியோதனன்‌ “ஆம்‌, அறிவேன்‌” என்றான்‌. “இது 
மீளவழியில்லா பாதை...” என்றார்‌ ஊர்வர்‌. “ஆம்‌, 
அறிவேன்‌” என்றான்‌ துரியோதனன்‌. ஊர்வர்‌ 
புன்னகைத்து “ஆனால்‌ இப்புவியில்‌ அனைத்துப்‌ 
பாதைகளும்‌ மீளமுடியாதனவே” என்றார்‌. “இது இறப்பு 
என்று உணர்க!” துரியோதனன்‌ “ஆம்‌, அறிவேன்‌” 
என்றான்‌. “இறந்து பிறக்காதவர்‌ எதையும்‌ 
அடைவதில்லை” என்றார்‌ ஊர்வர்‌. “இந்த காகச்சிறைத்‌ 
தடுக்கில்‌ அமர்க!” என்றார்‌. துரியோதனன்‌ மழித்திட்ட 
தலைமயிராலானதுபோன்ற காகச்சிறகுத்‌ தடுக்கில்‌ 
அமர்ந்தான்‌. “கைகளை மடியில்‌ பூட்டுக! இங்கு வேறு 
எவரும்‌ இல்லை என்றே கொள்க! ஒருநாழிகைப்பொழுது 


உங்கள்‌ தெய்வத்தின்‌ காலடியை நோக்கி 
அமர்ந்திருக்கவேண்டும்‌.” 


“ஆம்‌” என்றான்‌ துரியோதனன்‌. “இது இறுதி வாய்ப்பு. 
இப்பூசனை முடிவதுவரை உங்களுக்கு 
பொழுதிருக்கிறது. இறுதிக்கணத்தில்கூட நீங்கள்‌ 
இதிலிருந்து ஒழிவதாக அறிவித்து திரும்பிச்செல்ல 
முடியும்‌...” என்றார்‌ ஊர்வர்‌. துரியோதனன்‌ “ஆம்‌” 
என்றபின்‌ கலியின்‌ சிலையை நோக்கியபடி நிமிர்ந்த 
தலையும்‌ நிகர்த்துலாவென அமைந்த 
பெருந்தோள்களுமாக அமர்ந்திருந்தான்‌. ஊர்வர்‌ 
துர்மதனை நோக்கி “பூசெய்கைப்‌ பொருட்களனைத்தும்‌ 
வரட்டும்‌. அவற்றை எண்ணி நோக்கிய பின்னரே நான்‌ 
வேள்விக்கு எழமுடியும்‌” என்றார்‌. துர்மதன்‌ கைகாட்ட 
சூதர்கள்‌ ஒவ்வொரு பொருளாக கொண்டுவந்தனர்‌. 


முதலில்‌ ஏழு குடங்களில்‌ நீர்‌. பின்‌ ஏழு குடலைகளில்‌ 
தாமரை, குவளை, செண்பகம்‌, நொச்சி, ஊமத்தை, 
வள்ளை, சங்குமலர்‌ என ஏழுவகை நீலமலர்கள்‌ 
கொண்டுவந்து வைக்கப்பட்டன. வாழையிலையில்‌ 
பொதிந்து ஆவியில்‌ வேகவைக்கப்பட்ட அப்பங்கள்‌ 
அடுப்பிலிருந்து இறக்கப்பட்டு ஏழு கூடைகளில்‌ 
கொண்டுவந்து வைக்கப்பட்டன. ஏழு குடங்களில்‌ 
நுரையெழும்‌ கள்‌. சூதர்கள்‌ கொண்டுவந்த கூடைகளில்‌ 
இருந்து ஏழு கருங்கழுத்துக்‌ காகங்கள்‌, ஏழு 
கருநாகங்கள்‌, ஏழு கரிய அட்டைப்பூச்சிகள்‌, ஏழு 
கூகைகள்‌, ஏழு கருங்குரங்குகள்‌, ஏழு கரிய மீன்கள்‌, ஏழு 
ஆமைகள்‌ கொண்டுவந்து ஊர்வருக்கு காட்டப்பட்டன. 


அவர்‌ “பலிவிலங்குகள்‌ ஒருங்கியுள்ளனவா?” என்றார்‌. 
“ஆம்‌, சுனையருகே நின்றுள்ளன” என்றான்‌ துர்மதன்‌. 
அவர்‌ நிறைவுடன்‌ தலையசைத்தபின்‌ கருவறைக்குள்‌ 
நுழைந்தார்‌. துணைப்பூசகர்கள்‌ அப்பகுதியைச்‌ சுற்றி 
நெய்ப்பந்தங்களை ஏற்ற காட்டெரி என அனல்‌ சூழ்ந்தது. 
நாகங்கள்‌ வெருண்டு கூடைக்குள்‌ எழுந்து படமெடுத்தன. 
அவர்‌ கருவறைக்குள்‌ மேலும்‌ பந்தங்களை 
கொளுத்தினார்‌. ஊர்வர்‌ நீலக்குவளையால்‌ அள்ளி 
இடக்கை சரித்து ஊற்றி ஏழுமுறை கலியை 
நீர்முழுக்காட்டினார்‌. பின்னர்‌ மணையில்‌ கால்மடித்து 
அமர்ந்து ஓசையென்று ஒருபோதும்‌ எழுந்திராத 
நுண்சொற்களை உதடுகளின்‌ அசைவாக சொன்னபடி 
கைகளில்‌ எழுந்த நுண்செய்கைகளினூடாக 
கலிதேவனுடன்‌ உரையாடலானார்‌. 


தாரை மெல்ல “நாம்‌ சென்றுவிடுவோம்‌” என்றாள்‌. 


ச்சளை மறுமொழி சொல்லாமல்‌ விழியூன்றி நின்றாள்‌. 
டை அள்ளி கலிதேவன்மேல்‌ னப்‌ 
வாழ்த்துச்சொற்களை சொன்னார்‌. தொன்மையான 
குடிமொழி எதிலோ அமைந்த அச்சொற்கள்‌ வண்டு 
முரள்வதுபோலவும்‌ புறா குறுகுவதுபோலவும்‌ கிளி 
மிழற்றுவதுபோலவும்‌ கூகை குழறுவதுபோலவும்‌ புலி 
உறுமுவதுபோலவும்‌ மாறிமாறி செவியுடனாடின. 
ஒருகணத்தில்‌ முழவின்‌ தோற்பரப்பில்‌ கையால்‌ வருடும்‌ 
ஒலியென்றாயின. பின்‌ குறுவில்லின்‌ நாணொலி என 
உருமாறின. 


துணைப்பூசகர்‌ ஏழு இலைகளில்‌ அப்பத்தை எடுத்து 
அளிக்க கலிதேவனின்‌ முன்‌ அவற்றை படைத்தார்‌. 
பலியேற்கும்படி கையசைவு காட்டி தொழுதபின்‌ 
மலர்களை அவற்றின்மேல்‌ தெளித்தார்‌. அவற்றில்‌ ஓர்‌ 
இலையை எடுத்துக்கொண்டு சென்று அப்பாலிருந்த 
காஞ்சிரமரத்தின்‌ அடியில்‌ வைத்துவிட்டு திரும்பி வந்தார்‌. 
இன்னொரு இலையை எடுத்து மும்முறை சுழற்றி 
காற்றில்‌ தென்திசை நோக்கி வீசினார்‌. கைகூப்பி 
ஏழுமுறை வணங்கியபின்‌ வெளிவந்து நின்று நான்கு 
திசையிலும்‌ சூழ்ந்திருந்த இருளை வணங்கினார்‌. 


பின்னர்‌ துரியோதனனிடம்‌ “சொல்க, இது தருணம்‌” 
என்றார்‌. “ஆம்‌, மாற்றமில்லை. என்‌ முடிவு அதுவே” 
என்றான்‌. “எழுந்து நில்லுங்கள்‌, அரசே” என்றார்‌ ஊர்வர்‌. 
“கலிதேவனின்‌ ஆலயப்படியை தொட்டு மூன்றுமுறை 
ணையிடுக, அதுவே உங்கள்‌ தன்னளிப்பாகும்‌.” 
துரியோதனன்‌ முன்னால்‌ சென்று கல்படியில்‌ 
வலக்கையால்‌ மும்முறை அறைந்து “ஆணை! ஆணை! 
ஆணை!” என்றான்‌. “இந்தச்‌ சொற்கோள்‌ இனி உங்களை 
ஆளும்‌!” என்றார்‌ ஊர்வர்‌. “இது உங்கள்‌ கால்தாங்கும்‌ 
மண்ணும்‌ தலைகவித்த வானும்‌ சூழ்காற்றும்‌ 
பெய்யொளியும்‌ அனலும்‌ ஆகி உடனிருக்கும்‌.” 
துரியோதனன்‌ “ஆம்‌, பேறுகொண்டேன்‌” என்றான்‌. 


“அரசே, நான்கு சடங்குகளால்‌ நீங்கள்‌ இவ்வெல்லையை 
கடக்கவிருக்கிறீர்கள்‌. முதல்‌ சடங்கு உலகளித்தல்‌. உங்கள்‌ 
பதக்கத்தை இரண்டாக உடைத்து கலிதேவனுக்குப்‌ 
படைக்கும்போது உங்கள்‌ மூதாதையருடன்‌, குருதியுடன்‌, 
குலத்துடன்‌, நட்புடன்‌, கடமையுடன்‌ கொண்டுள்ள 
அத்தனை உறவுகளையும்‌ அறுக்கிறீர்கள்‌” என்றார்‌ 
ஊர்வர்‌. துச்சலன்‌ உதவ துரியோதனன்‌ தன்‌ 
கழுத்திலணிந்திருந்த மாலையில்‌ தொங்கிய 
அரசப்பதக்கத்தை பிரித்தெடுத்தான்‌. ஊர்வர்‌ கைகாட்ட 
அதை பலிபீடத்தின்மேல்‌ வைத்தான்‌. துணைப்பூசகர்‌ 


அளித்த வாளால்‌ அதை ஓங்கிவெட்டி இரு வியப்‌ 
தெறிக்க வைத்தான்‌. அதை அவர்கள்‌ எடுத்தளி 

மும்முறை தலையைச்‌ சுற்றிவிட்டு கவிக்‌ 
காலடியில்‌ வைத்து வணங்கினான்‌. 


“இரண்டாவது சடங்கு உடல்‌ அளித்தல்‌” என்றார்‌ ஊர்வர்‌. 
அவன்‌ இடப்பக்கமாக விலகி அமர முதியவரான 
அரசநாவிதர்‌ தன்‌ கருவிப்பெட்டியுடன்‌ அருகே 
வந்தமர்ந்தார்‌. அவன்‌ தலைகுனிய அவர்‌ தன்‌ கத்தியை 
எடுத்து வெண்கல்லில்‌ மும்முறை தீட்டிவிட்டு அவன்‌ 
குழல்கற்றைகளை மழித்தார்‌. காக்கைச்சிறகுகள்‌ என 
அவை அவன்‌ முன்‌ விரிக்கப்பட்ட வெண்ணிறத்‌ 
துணியில்‌ விழுந்தன. தாடியையும்‌ மழித்து முடித்தபோது 
அவன்‌ முகம்‌ புதுக்கலம்‌ என தெரிந்தது. அவன்‌ 
உடலெங்குமிருந்த மயிர்ப்பரவலை முற்றாக மழித்து 
வீழ்த்தினார்‌. அந்த மயிர்க்கற்றைகளை துணியுடன்‌ 
கொண்டுவந்து கலிமுன்‌ பரப்பினர்‌. அவன்‌ தன்‌ 
சுரிகையை எடுத்து இடக்கையின்‌ தசைப்பரப்பை 
கிழித்தான்‌. ஏழு சொட்டு குருதியை மயிர்மேல்‌ 
உதிர்த்துவிட்டு அதை சுருட்டி எடுத்து மும்முறை 
தலையைச்‌ சுழற்றி வலப்பக்கமாக எறிந்தான்‌. 


“மூன்றாம்‌ சடங்கு உள்ளம்‌ அளித்தல்‌. இதை 
கலம்முற்றொழிதல்‌ என்பர்‌” என்றார்‌ ஊர்வர்‌. அவர்‌ 
கைகாட்ட துடிகளும்‌ முழவுகளும்‌ கொம்புகளும்‌ மீண்டும்‌ 

முழங்கத்‌ தொடங்கின. ஆலயத்திற்கு தென்புறமாக 
செங்கல்‌ அடுக்கி அமைக்கப்பட்டிருந்த பெரிய 
வேள்விக்குளத்தில்‌ ஏழு பூசகர்கள்‌ விறகுகளை 
அடுக்கினர்‌. கலிதேவனின்‌ கருவறையில்‌ இடப்பக்கம்‌ 
எரிந்த பந்தத்திலிருந்து சுடர்பொருத்தி எடுத்துச்சென்று 
அந்த விறகுக்குவையை பற்றவைத்தார்‌. தழல்‌ எரிந்து 
எழத்தொடங்கியதும்‌ முழவுகளும்‌ துடிகளும்‌ 
கொம்புகளும்‌ அவிந்தன. துரியோதனனை ஊர்வர்‌ 
அழைத்துச்சென்று தெற்குநோக்கி போடப்பட்டிருந்த 
தர்ப்பைப்புல்‌ பாயில்‌ அமரச்செய்தார்‌. அவனுக்குப்‌ 
பின்னால்‌ தம்பியர்‌ அமர்ந்தனர்‌. அனலைச்‌ சூழ்ந்து 
அமர்ந்திருந்த பூசகர்‌ வேதச்சொல்லை ஓதத்‌ 
தொடங்கினர்‌. 


சற்றுநேரம்‌ கழித்தே அச்சொற்களின்‌ ஒலிமாறுபாட்டை 
ச்சளை உணர்ந்தாள்‌. அவள்‌ வியப்புறுவதை அவள்‌ 
கையை தொட்டுக்கொண்டு நின்றிருந்த தாரை அறிந்து 
“அது அசுரவேதம்‌. எங்கள்‌ குடிகளில்‌ மழையெழ வேண்டி 
நிகழும்‌ வான்தொழு வேள்விகளில்‌ அச்சொற்களை 
கேட்டிருக்கிறேன்‌” என்றாள்‌. “காடுகளுக்குள்‌ இருந்து 


குரலெழுப்பிக்கொண்டிருந்தன. மக்கள்‌ 
திறந்தவெளிகளில்‌ விசிறிகளுடன்‌ இரவுறங்கினர்‌. 


கோடையில்‌ காடு முற்றாக வறண்டது. 
சிற்றுயிர்களெல்லாம்‌ வளைகளுக்குள்ளும்‌ 
மரங்களுக்குள்ளும்‌ மாள, காகங்கள்‌ நகர்நோக்கி வந்தன. 
ஒவ்வொருநாளும்‌ காகங்கள்‌ வந்தபடியே இருந்தன. 
வந்தவை கரைந்து கரைந்து பிறகாகங்களைக்‌ 
கொண்டுவந்துசேர்த்தன. அங்காடிகளிலும்‌ 
அடுமனைப்பின்பக்கங்களிலும்‌ அவை கூடின. பின்னர்‌ 
யானைக்கொட்டிலிலும்‌ குதிரைக்கூடங்களிலும்‌ வந்து 
கூச்சலிட்டன. சிறிது சிறிதாக அஸ்தினபுரியைச்‌ 
சுற்றியிருந்த பெரும்‌ காட்டில்‌ வாழ்ந்த அனைத்துக்‌ 
காகங்களும்‌ நகரின்‌ மரங்களில்‌ வந்து கூடின. 
இலையுதிர்ந்த மரங்களில்‌ கரிய இலைகளெழுந்ததுபோல 
அவை நிறைந்து அமர்ந்திருந்தன. 


சகுனி வடக்குக்‌ கோட்டையை அடைந்ததும்‌ ரதத்தில்‌ 
இருந்து இறங்கி நடந்து யானைக்கொட்டிலுக்கு முன்னால்‌ 
வந்து நின்றான்‌. புராணகங்கையின்‌ கிணற்றுக்குக்‌ 
குளிக்கச்செல்லும்‌ யானைகள்‌ கைகளில்‌ 
சங்கிலிகளுடன்‌ கிளம்பிச்சென்றுகொண்டிருந்தன. 
அவன்‌ யானைகளையே பார்த்தான்‌. அவற்றின்‌ கண்கள்‌ 
அவனறிந்த அனைத்துக்கும்‌ அப்பால்‌ இன்னொரு 
உலகிலிருந்து அவனை வெறித்து நோக்கிச்‌ சென்றன. 
அவன்‌ அக்கண்களை நோக்கியபடி கைகளை 
கட்டிக்கொண்டு நின்றான்‌. யானைகள்‌ மட்டுமே காணும்‌ 
அஸ்தினபுரி என ஒன்று உண்டா என்ன? 


முந்தையநாள்‌ விடியலில்‌ அவன்‌ முதலில்‌ கேட்டது 
முதியபெண்யானையின்‌ பேரொலியைத்தான்‌. பின்னர்‌ 
வடதிசையே பிளிறல்‌ ஒலிகளால்‌ நிறைந்தது. அவன்‌ 
எழுந்து வந்து வாசலருகே நின்று சேவகனிடம்‌ “என்ன 
அது?” என்றான்‌. சேவகன்‌ “தெரியவில்லை இளவரசே” 
என்றான்‌. “புழுதிப்புயல்‌ அடித்துக்கொண்டிருக்கிறது... 
யானைகள்‌ அஞ்சியிருக்கலாம்‌.” அவன்‌ 
பேசிக்கொண்டிருக்கையிலேயே நிலப்பரப்பை ஒரு 
பெரும்பாயாக சுருட்டி எடுத்துவிடும்‌ 
வல்லமைகொண்டது போல பெருவேகத்துடன்‌ 
வெங்காற்று வீசியது. அரண்மனைக்குள்‌ வெவ்வேறு 
இடங்களில்‌ ஆயுதங்களும்‌ உலோகக்‌ கலங்களும்‌ 
உருண்டுவிழும்‌ ஒலிகளும்‌ வீரர்கள்‌ கூவும்‌ குரல்களும்‌ 
கேட்டன. சகுனி பின்னால்‌ சரிந்து 
சுவரைப்பற்றிக்கொண்டான்‌. மூக்கிலும்‌ கண்களிலும்‌ 
படிந்த தூசுகளையும்‌ சருகுத்துகள்களையும்‌ 


அசுரகுடிப்‌ வ்‌ முறைச்சொற்கள்‌ கூறி அன்னமும்‌ 
ஆடையும்‌ பொன்னும்‌ பரிசில்களாக அளித்து 
வரவழைத்து அதை இயற்றுவோம்‌. ஆண்டுபிறழாமல்‌ 
வான்கனியச்‌ செய்வது அவர்களின்‌ சொல்லே.” 


துச்சளை “ஆனால்‌ நான்‌ இதை முன்பு கேட்டது 
போலுள்ளது” என்றாள்‌. “நான்‌ கேட்ட அசுரவேதம்‌ 
தவளைகளை வழுத்திப்‌ பாடுவது. தவளைக்குரல்‌ 
எனவே ஒலிப்பது” என்றாள்‌ தாரை. “ஆம்‌, இந்தச்‌ 
சொல்லொழுக்கு அதர்வ வேதத்தைப்போல்‌ உள்ளது” 
என்றான்‌ விகர்ணன்‌. துச்சளை “தவளைப்பாடல்‌ வேதம்‌ 
என கேட்டிருக்கிறேன்‌” என்றாள்‌. “மாண்டூக்யம்‌ அதர்வ 
வேதத்தைச்‌ சார்ந்த மரபு” என்றான்‌ விகர்ணன்‌. 
அனலெழுந்து கூத்தாடத்‌ தொடங்கியது. அதில்‌ அவர்கள்‌ 
மரக்கரண்டியால்‌ நெய்யை ஊற்றிக்கொண்டே 
இருந்தனர்‌. நடமிடும்‌ தழலுடன்‌ வேதச்சொல்‌ இசையும்‌ 

ந்தையை துச்சளை பலமுறை கண்டிருந்தாள்‌. 
காட்டிலெழும்‌ தழலுடன்‌ மேலும்‌ பிழையின்றி 
இணைந்தாடியது அசுரவேதம்‌. 


தழலாட்டத்திற்கு தாளச்சொற்கட்டுபோல. தழலை 
செவியால்‌ அறிவதுபோல. அறியாது விழிதிருப்பியபோது 
பெருநிழல்களாக எழுந்த காடு அவ்வோசையில்‌ 
தாண்டவமாடுவதை துச்சளை கண்டாள்‌. 
முதல்முறையாக அச்சம்‌ அவள்‌ நெஞ்சை கவ்வியது. 
அவள்‌ கொண்ட அச்சத்தை உணர்ந்தவளாக தாரை 
“செல்வோம்‌, அரசி” என்றாள்‌. “ஆம்‌” என்றாள்‌. ஆனால்‌ 
அங்கிருந்து அசையமுடியுமென தோன்றவில்லை. 
விழிகளை காட்சியால்‌ அவ்வாறு பிணைத்துவிடமுடியும்‌ 
என அப்போது அறிந்தாள்‌. பெருமூச்சுவிட்டபடி 
கால்மாற்றி நின்றாள்‌. 


வேள்வித்தீயில்‌ நீலமலர்கள்‌ பொழியப்பட்டன. அவை 
பொசுங்குகையில்‌ முதற்கணம்‌ தசைவேகும்‌ 
கெடுமணமெழுந்து குமட்டச்செய்தது. பின்னர்‌ 
அப்பங்கள்‌. கருகும்‌ அன்னம்‌ எங்கோ அறிந்த மணம்‌ 
கொண்டிருந்தது. பின்னர்‌ கனிகளும்‌ காய்களும்‌ 
அவியாக்கப்பட்டன. இறுதியாக கள்குடங்கள்‌ அனலில்‌ 
பெய்யப்பட்டன. கருகியணைந்த அனல்மேல்‌ நெய்‌ 
ஊற்றப்பட்டு தழல்‌ மூட்டப்பட்டது. வேதக்குரல்‌ காட்டு 
ஓடையின்‌ ஓசைகொண்டு எழுந்து சூழ்ந்தது. முதலில்‌ 
தேரட்டைகள்‌ அனலுக்கு ஊட்டப்பட்டன. அவை 
மெழுகென உருகி எரியாயின. பின்னர்‌ காகங்கள்‌. 
அனலில்‌ போடப்பட்டபோது அவை சிறகடித்து 
எழமுயன்று பொசுங்கி விழுந்து துள்ளித்துள்ளி விழுந்து 


அனல்கொண்டன. 


தாரை குமட்டலோசையுடன்‌ குனிந்தாள்‌. “ம்‌” என 
விகர்ணன்‌ அதட்ட அவள்‌ கால்மடித்து அமர்ந்து 
தலையை முழங்கால்மேல்‌ வைத்துக்கொண்டாள்‌. 
குனிந்து அவளை நோக்கினால்‌ தானும்‌ 
வாயுமிழ்ந்துவிடுவோம்‌ என துச்சளை அஞ்சினாள்‌. 
கூகைகள்‌ பின்னர்‌ அவியாயின. அனலில்‌ விழுந்ததுமே 
அவை அச்சமூட்டும்‌ ஓசையுடன்‌ இருமுறை துள்ளி 
அமைந்தன. கரிய மீன்கள்‌ அனலை அடைந்ததுமே 
செந்தழலால்‌ வாய்‌ திறந்து கவ்வப்பட்டன. இன்னும்‌ 
இன்னும்‌ என அனல்‌ எழுந்து கிளை விரித்தது. நாவாக, 
மலராக, வான்குருதியாக. அனலில்‌ இருந்து த்‌ 
அவளுக்குள்‌ சித்தம்‌ திமிறித்துடித்தது. விழி முதலில்‌ 
அனலுக்கே கட்டுப்பட்டது என அவள்‌ எண்ணினாள்‌. 


ஒன்றன்பின்‌ ஒன்றாக ஏழு கருங்குரங்குகள்‌ அனலில்‌ 
இடப்பட்டன. கைகள்‌ கட்டப்பட்டிருந்த அவற்றின்‌ 
வால்கள்‌ சொடுக்கி அதிர்ந்து நீண்டு பொசுங்கி எரிய 
உடல்‌ உருகி கண்‌ நோக்கியிருக்கவே விலாவெலும்புகள்‌ 
தோல்மீறி எழுந்து வந்தன. ஒரு குரங்கின்‌ எலும்புமுகம்‌ 
தசைப்பரப்பு சேறு என வழிந்தகல உந்தி மேலெழுந்தது. 
அதன்‌ விழிக்குழிகளிலும்‌ பல்நிறைந்த வாயிலும்‌ 
செவ்வழல்‌ ஊடுருவி எழுந்தது. ஏழாவது குரங்கு முன்னர்‌ 
எரிந்த குரங்குகளை தன்‌ சிறுவிழிகளில்‌ மின்னும்‌ 
அனலுடன்‌ வேறெங்கிருந்தோ என 
நோக்கிக்கொண்டிருந்தது. அதன்‌ சேர்த்துக்‌ கட்டப்பட்ட 
கைகள்‌ கூப்பியவை போலிருந்தன. அதை பூசகர்‌ 
தூக்கியபோது உளிதீட்டும்‌ ஓசை எழ ஒருமுறை விதிர்த்து 
திரும்பி அவருடைய கைகளை பற்றிக்கொண்டது. 
அனலில்‌ அதை அவர்‌ வீசியதும்‌ அஞ்சி எரியும்‌ 
விறகனலைப்‌ பற்றி அந்த அணைப்பிலேயே 
முடிபொசுங்கி அரக்குடன்‌ சேர்ந்து எரிந்தது. 


நாகங்களை ஒவ்வொன்றாக மண்ணில்‌ விட்டார்கள்‌. 
வேதம்‌ ஓதியபடியே அதன்‌ வளைந்த உடலினூடாக 
கைகளால்‌ வருடினார்‌ பூசகர்‌. மெல்ல அது உடல்முறுக்கி 
ஈரமென ஒளி படர்ந்த சுருள்களுக்குமேல்‌ படமெடுத்தது. 
அதன்‌ வாலில்‌ ஒருவர்‌ தட்ட திடுக்கிட்டு திரும்பி 
மண்ணில்‌ கொத்தியது. அக்கணமே அதை கழுத்தைப்‌ 
பற்றி தூக்கினார்‌. அவருடைய கையில்‌ சுற்றி 
வால்துடித்தது. வால்முனையை இடக்கையால்‌ பற்றி 
சுருளவிழ்த்து அனல்நோக்கி வீசினார்‌. தழலுக்குள்‌ 
கருந்தழல்‌ என அதன்‌ வால்‌ நெளிந்து மறைந்தது. 


ஏழு நாகங்களையும்‌ அவியாக்கிய பின்னர்‌ பூசகர்‌ 
ஆமைகளை எடுத்தனர்‌. அதை அனலில்‌ இட்டபோது 
துள்ளி மல்லாந்தது. அதன்‌ அடிவயிற்றின்‌ தசை உருகி 
பற்றிக்கொண்டது. ஓடு வெடித்தபோது 
எழுந்துவிடுவதுபோல தீயுடன்‌ துள்ளியது. ஏழாவது 
ஆமையை எடுத்து தலைக்குமேல்‌ தூக்கி வேதச்சொல்லை 
உரக்கக்‌ கூவியபின்‌ நெருப்பிலிட்டார்‌. பூசகர்கள்‌ 
எழுவரும்‌ இரு கைகளையும்‌ வான்நோக்கித்‌ தூக்கி 
வேதப்பேரொலி எழுப்பினர்‌. முழவுகளும்‌ கொம்புகளும்‌ 
துடிகளும்‌ இணைந்துகொள்ள அலையலையாக 
அப்பேரோசை எழுந்து இருண்ட வானை மோதியது. 


ஊர்வர்‌ “அரசே, இவ்வேள்வியில்‌ அச்சம்‌ எனும்‌ 
அட்டையை அவியாக்கினீர்கள்‌. விழைவெனும்‌ 
காகங்கள்‌, காமம்‌ எனும்‌ குரங்குகள்‌, ஆணவமெனும்‌ 
கூகைகள்‌, சோர்வெனும்‌ ஆமைகள்‌ அவியாக்கப்பட்டன. 
மந்தணம்‌ எனும்‌ மீன்கள்‌ அனஷாட்டப்பட்டன. இறுதியாக 
நாக வடிவுகொண்ட வஞ்சங்கள்‌. அறிக, இனி உங்களுக்கு 
இப்புவியில்‌ அஞ்சவும்‌ விழையவும்‌ வெல்லவும்‌ 
இணையவும்‌ மகிழவும்‌ ஏதுமில்லை. பொன்னோ 
மண்ணோ பெண்ணோ ஒரு பொருட்டல்ல. புகழும்‌ 
விண்ணுலகும்‌ எவ்வகையிலும்‌ இனி உங்களுக்கு 
பொருள்படுவன அல்ல. அரசே, இனி உங்களுக்கு 
இப்புவியில்‌ எவருடனும்‌ வஞ்சம்‌ என ஏதுமில்லை” 
என்றார்‌ ஊர்வர்‌. “ஆம்‌” என துரியோதனன்‌ 
கைகூப்பினான்‌. “இனி ஆத்மாவை அளித்தல்‌ எனும்‌ 
சடங்குமுழுமை. அது இறந்துபிறந்தெழல்‌ என்று 
சொல்லப்படும்‌” என்றார்‌ ஊர்வர்‌. “ஆம்‌” என்றான்‌ 
துரியோதனன்‌. 


நீலக்‌ கச்சை அணிந்த பூசகர்‌ எரியும்‌ பந்தத்துடன்‌ 
முன்னால்‌ நடக்க அவருக்குப்‌ பின்னால்‌ முழவுகளையும்‌ 
கொம்புகளையும்‌ துடிகளையும்‌ முழக்கியபடி 
செவ்வாடை அணிந்த சூதர்‌ சென்றனர்‌. தொடர்ந்து 
கையில்‌ நீர்க்குடத்துடன்‌ ஊர்வர்‌ நடந்தார்‌. அவரைத்‌ 
தொடர்ந்து துரியோதனன்‌ நடக்க தம்பியர்‌ 
உடன்சென்றனர்‌. “செல்வோமா?” என்றாள்‌ துச்சளை. 
தாரை தரையில்‌ சோர்ந்து சுருண்டு 
படுத்துவிட்டிருந்தாள்‌. விகர்ணன்‌ “வேண்டாம்‌ அரசி, 
இதற்குமேல்‌ என்னாலும்‌ இயலாது” என்றான்‌. “ஊன்‌ 
எரியும்‌ கெடுமணம்‌ அல்ல இது. நாமறியா 
பெருங்கீழ்மைகளின்‌ நாற்றம்‌.” 


ஒருகணம்‌ அடிவயிறு பொங்கி நெஞ்சிலறைய துச்சளை 
குமட்டினாள்‌. பின்னர்‌ அதை உள்ளே செலுத்தி உடலை 


அடக்கி “நான்‌ சென்று பார்க்கவிருக்கிறேன்‌” என்றாள்‌. 
விகர்ணன்‌ “வேண்டாம்‌, இதிலிருந்து நாம்‌ மீளவே 
முடியாது” என்றான்‌. “இது என்னில்‌ எதை 
நிறைக்கிறதென்று பார்க்கிறேன்‌” என்றாள்‌ துச்சளை. 
“இதை பார்க்காதொழிந்தால்‌ இதுவே என்‌ நெஞ்சில்‌ 
நின்று பெருகும்‌. இத்துடன்‌ நானும்‌ இங்கே இறந்து 
பிறந்தால்‌ அது நன்றே.” விகர்ணன்‌ பெருமூச்சுவிட்டான்‌. 
அவள்‌ திரும்பி அவர்கள்‌ சென்ற திசை நோக்கி சிற்றடி 
வைத்து நடந்தாள்‌. கூழாங்கற்கள்‌ நிறைந்த பாதையில்‌ 
அவளால்‌ சீராக நடக்கமுடியவில்லை. இடறி நின்றும்‌ 
மூச்சிளைக்க ஓய்வெடுத்தும்‌ தொடர்ந்துசென்றாள்‌. 


ஒரு மருதமரத்தடியை அடைந்ததும்‌ கால்‌ தயங்கி 
நின்றாள்‌. அதன்‌ முதலைத்தோல்‌ பட்டைப்பரப்பில்‌ 
கையூன்றி எழுந்த வேர்புடைப்பில்‌ மெல்ல அமர்ந்தாள்‌. 
சரிந்துசென்ற பாதையின்‌ இறுதியில்‌ ஊர்வரும்‌ 
துணைப்பூசகரும்‌ கூடி நின்றிருந்தனர்‌. நடுவே 
ஓடையிலிருந்து சால்‌ திருத்தி கொண்டுவந்து சேர்த்த 
சுனை நீர்ச்சுழிமேல்‌ அனல்‌ அலைய இருளில்‌ ஒரு 
பெருநாகவிழி எனத்‌ தெரிந்தது. சுனையின்‌ 
மென்சேற்றுக்கதுப்பு அலைவடிவுகள்‌ 
நுரைக்கோடுகளெனப்‌ பதிந்து சூழ அதில்‌ 
இறங்குவதற்காக மரத்தாலான படிகள்‌ இடப்பட்டிருந்தன. 
ஊர்வர்‌ அதனருகே சென்று நிற்க துரியோதனன்‌ அவர்‌ 
அருகே சென்று வணங்கி நின்றான்‌. ஊர்வர்‌ கைகாட்ட 
ஓசைகள்‌ ஓய்ந்தன. 


ஊர்வர்‌ “அரசே, இது இறுதிக்கணம்‌. இனி பிறிதொரு 
எண்ணத்திற்கு இடமில்லை. இப்போதுகூட பின்னடி 
வைக்கமுடியும்‌. உங்கள்‌ உள்ளம்‌ சிதைவுறும்‌, உடல்‌ 
நோயுற்று அழியும்‌. ஆனால்‌ எழும்பிறவிகளில்‌ மீட்புண்டு, 
மண்ணிலிருந்து வரும்‌ எள்ளும்‌ நீரும்‌ வந்துசேர 
பாதையும்‌ எஞ்சும்‌. இவ்வெல்லையைக்‌ கடந்தால்‌ உங்கள்‌ 
ஆத்மா முடிவின்மையை நோக்கி வீசப்படுகிறது. 
முடிவற்றவை இருள்‌, தனிமை, வெறுமை மூன்றுமே 
என்று அறிக” என்றார்‌. துரியோதனன்‌ “என்‌ முடிவில்‌ 
மாற்றமில்லை. என்‌ தெய்வம்‌ என்னை 
அணிந்துகொள்க!” என்றான்‌. 


“அவ்வாறே ஆகுக!” என்ற ஊர்வர்‌ துர்மதனிடம்‌ 
கையசைக்க அவன்‌ திரும்பி ஓடிச்சென்று கைவீசி 
பலிவிலங்குகளை கொண்டுவரச்‌ சொன்னான்‌. சூதர்கள்‌ 
காட்டில்‌ கட்டப்பட்டிருந்த பலிவிலங்குகளை கயிற்றைக்‌ 
கட்டி இழுத்துக்கொண்டுவந்தனர்‌. ஏழு எருமைகள்‌ 
தளர்ந்த நடையுடன்‌ உருளைக்‌ கருவிழிகளில்‌ 


பந்தவெளிச்சங்கள்‌ துளிகொள்ள 
பெருமுரசுக்கோல்முழை என குளம்புகளை 
தூக்கிவைத்து நடந்து வந்தன. ஓசைகளுக்கேற்ப 
அவற்றின்‌ செவிகள்‌ அசைந்தன. துயிலில்‌ என ஏழு 
கழுதைகள்‌ வந்தன. தலைதாழ்த்தி ஒற்றைக்கால்‌ தூக்கி 
கழுதைகள்‌ துயின்று நிற்க எருமைகள்‌ குனிந்து 
தரையிலிருந்து புல்சரடுகளை கடித்து மென்றன. ஏழு 
பன்றிகளை கால்கள்‌ சேர்த்துக்‌ கட்டி நடுவே மூங்கில்‌ 
செலுத்தி தூக்கிக்கொண்டுவந்து போட்டனர்‌. அவை 
கரிய தோல்நீர்ப்பை என வயிறுகள்‌ துள்ள எம்பி எம்பி 
முழவொலியெழுப்பி உறுமின. 


பேருடல்கொண்ட இரு துணைப்பூசகர்கள்‌ இடையளவு 
உயரம்‌ கொண்ட பெரிய பள்ளிவாட்களுடன்‌ வந்து 
நின்றனர்‌. சுனைக்கரையில்‌ இருந்த பெரிய மரவட்டம்‌ 
பலிபீடம்‌ என்பதை துச்சளை அப்போதுதான்‌ 
உணர்ந்தாள்‌. அந்த அதிர்ச்சி அவளை அறியாமல்‌ 
எழுந்து நிற்கச்செய்தது. பள்ளிவாளை ஒரு பூசகர்‌ 
அசைத்தபோது அதிலமைந்திருந்த வெண்கலச்‌ 
செண்டுமணிகள்‌ சிலம்பின. முதல்‌ எருமையை இரு 
பூசகர்‌ அழைத்துவந்து பலிபீடத்தருகே நிறுத்தினர்‌. 
தலையில்‌ நீர்‌ தெளிக்கப்பட்டதும்‌ அது கழுத்தை 
நீட்டியது. எடைமிக்க வாள்‌ மின்‌ என இறங்கி பீடத்தில்‌ 
பதிந்து நடுங்க எருமைத்தலை எடையுணர்த்தும்‌ 
ஓசையுடன்‌ அப்பால்‌ விழுந்து சேற்றில்‌ உருண்டு 
சுனைநீருக்குள்‌ விழுந்தது. 


குளம்புகள்‌ இழுபட சேற்றில்‌ கிடந்து துடித்த எருமையின்‌ 
வெட்டுண்ட கழுத்துவழியாக குருதி கொப்புளங்களுடன்‌ 
பெருகி வழிந்து சுனைநீரை அடைந்தது. அதன்‌ பெரிய 
வயிறு காற்றொழியும்‌ தோல்கலம்‌ என அதிர்ந்து சுருங்க 
விலாவெலும்புகள்‌ உள்ளே அசைந்தன. வால்‌ சுழன்று 
ழியை அளைந்தது. துணைப்பூசகன்‌ பீடத்தை இழுத்து 
மாற்றம்‌ செய்தான்‌. இரண்டாவது எருமை அங்கே 
கொண்டுவரப்பட்டது. அதன்‌ குருதி சிற்றோடையாக 
வழிந்து சுனையில்‌ கலந்தது. குருதி கருநிறம்‌ 
கொண்டிருப்பதாக துச்சளை எண்ணினாள்‌. ஆனால்‌ 
செம்மையை நினைத்ததுமே அது செந்நிறம்‌ கொண்டது. 


பலிபீடத்தை இழுத்து அகற்றி சுனையைச்‌ சுற்றி 
அமைத்து ஏழு எருமைகளையும்‌ வெட்டி குருதிபெருகச்‌ 
செய்ததும்‌ கழுதைகள்‌ கொண்டுவரப்பட்டன. குருதி 
மணம்‌ பெற்று அவை மயிர்சிலிர்த்து செவிகோட்டி 
மூச்சொலி எழுப்பின. இருவர்‌ பின்னின்று தள்ள தயங்கி 
பிடரி அதிர நின்று பின்‌ மெல்ல பலிபீடத்தை அணுகின. 


முதல்‌ கழுதையின்‌ வெட்டுண்ட தலை சேற்றிலேயே 
செவியசைத்தபடி கிடந்தது. அதை கைக்கோலால்‌ தள்ளி 
நீரிலிட்டனர்‌. தரையில்‌ ஒருக்களித்து விழுந்து ஓட 
முயல்வதுபோல காலசைத்தது. இரண்டாவது கழுதை 
வெட்டப்பட்டபோது பின்னால்‌ நின்ற கழுதை மெல்ல 
கனைத்தது. அதன்‌ தலை நீரில்‌ விழுந்த பின்னரும்‌ 
காதுகள்‌ அசைந்து அங்கே மீன்‌ கொப்பளிப்பதுபோல 
தோன்றியது. பன்றிகளை பீடங்களின்மேல்‌ வைத்து 
அடிக்கழுத்தை கிழித்து குருதி பீறிடச்செய்து தலையுடன்‌ 
சேற்றில்‌ கிடத்தினர்‌. 


சுனையைச்‌ சூழ்ந்து பலியுடல்கள்‌ இறுதித்துடிப்பில்‌ 
அதிர்ந்துகொண்டிருக்க சேற்றில்‌ ஊறி வழிந்த குருதியால்‌ 
சுனை பெரும்புண்‌ என மாறியது. குருதியின்‌ சுழிப்பு. 
நோக்கிழந்த ஊன்விழி. ஊர்வர்‌ துரியோதனனிடம்‌ 
“அரசே, அணி களைக! இப்புவி அளிக்கும்‌ ஒரு துளிகூட 
உடலில்‌ இருக்கலாகாது. கருவறை விட்டுவந்த அதே 
தோற்றம்‌ கொள்க!” என்றார்‌. துச்சலன்‌ துரியோதனனின்‌ 
கைகளில்‌ இருந்த அரசக்‌ கணையாழியை கழற்றினான்‌. 
இடையில்‌ இருந்த மங்கலச்சரடை சுரிகையால்‌ அறுத்து 
எடுத்தான்‌. துர்முகன்‌ அவன்‌ இடையிலிருந்த ஆடையை 
கழற்றினான்‌. உள்ளே கட்டியிருந்த தற்றாடையை அதன்‌ 
முடிச்சுகளை அறுத்து அகற்றினான்‌. சுபாகு அவன்‌ 
தலையில்‌ மலரிதழ்கள்‌ எஞ்சியிருக்கின்றனவா என 
நோக்கினான்‌. 


முழுதுடலுடன்‌ நின்ற துரியோதனனை ஊர்வர்‌ சுற்றி 
வந்து நோக்கினார்‌. உடலில்‌ ஒட்டியிருந்த புல்சரடு 
ஒன்றை எடுத்து வீசினார்‌. துணைப்பூசகரும்‌ அவனை 
மும்முறை சுற்றி வந்து நோக்கினர்‌. துச்சளை அவன்‌ 
உடலையே நோக்கிக்கொண்டிருந்தாள்‌. முன்பு பலமுறை 
நோக்கிய உடலென்று தோன்றியது ஏன்‌ என அவள்‌ அகம்‌ 
குழம்பியது. மானுட உடல்‌ அல்ல அது. கல்லில்‌ மட்டுமே 
அம்முழுமை இயல்வது. மயிரற்ற உடல்‌ உலோகப்‌ 
பளபளப்பு கொண்டிருந்தது. எங்கோ என்றுமென 
இருக்கும்‌ அச்சு ஒன்றில்‌ வார்த்தெடுக்கப்பட்டது. 
தெய்வங்கள்‌ மானுடக்‌ கைகளை எடுத்துக்கொண்டு 
நுண்சீர்‌ செய்தது. இனியில்லை என முழுமையைச்‌ 
சென்றடைந்த தசைகள்‌, நரம்புகள்‌. கால்நகங்கள்‌ 
சிறுத்தைக்‌ குருளைகளின்‌ விழிகள்‌ என வெண்ணிற 
ஒளி கொண்டிருந்தன. 


ஊர்வர்‌ துரியோதனனின்‌ கைகளைப்‌ பற்றியபடி 
அழைத்துச்சென்று நீர்‌ விளிம்பருகே நிறுத்தி “இறங்கி 
நீராடுக, அரசே!” என்றார்‌. அவன்‌ குனிந்து நீரையே 


நோக்கிக்கொண்டிருந்தான்‌. “நீராடுக!” என்றார்‌ ஊர்வர்‌. 
துரியோதனன்‌ திடுக்கிட்டவன்போல திரும்பி அவரை 
நோக்கினான்‌. “செல்க, இது உங்கள்‌ அன்னையின்‌ 
கருக்குழி” என்றார்‌ ஊர்வர்‌. அவன்‌ மெல்ல காலடி 
எடுத்துவைத்து சேற்றிலிறங்கினான்‌. அவன்‌ கால்கள்‌ 
நடுங்கிக்கொண்டிருந்தன. “கைகளை கூப்புக!” என்றார்‌ 
ஊர்வர்‌. அவன்‌ குழந்தைபோல்‌ அதை செய்தான்‌. 
பிறிதெவரையோ என அவரை 
நோக்கிக்கொண்டிருந்தான்‌. அறியாமல்‌ நடந்து 
அக்குழுவருகே வந்துவிட்டிருந்த துச்சளை 
அவ்விழிகளை அண்மையில்‌ நோக்கினாள்‌. 
அறியாமையின்‌ பேரழகுகொண்ட இளமைந்தருக்குரிய 
விழிகள்‌ அவை. மறுகணம்‌ வாய்திறந்து மழலைச்சொல்‌ 
எடுக்கக்கூடுமென தோன்றச்செய்தவை. 


சுனையில்‌ நீர்‌ அலைகொப்பளிக்கத்‌ தொடங்கியது. 
அதற்குள்‌ பல்லாயிரம்‌ கருநாகங்கள்‌ நெளிவதுபோலத்‌ 
தோன்றியது. “இறங்கி மூழ்குக!” என்றார்‌ ஊர்வர்‌. “இது 
கருபுகுதல்‌. அங்கு நீருள்‌ நூற்றெட்டு நொடி 
அமர்ந்திருக்கவேண்டும்‌. முதல்‌ முழுக்கில்‌ உங்கள்‌ 
பழைய நினைவுகள்‌ அழியும்‌. இரண்டாம்‌ முழுக்கில்‌ 
மூதாதையரை காண்பீர்கள்‌. மூன்றாம்‌ முழுக்கில்‌ 
அவர்களை உதைத்து உதறி தலைகீழாக மண்ணில்‌ 
விழுவீர்கள்‌.” துரியோதனன்‌ பால்பற்கள்‌ கொண்ட 
குழவியரின்‌ வாய்களில்‌ மட்டுமே எழும்‌ இனிய 
புன்னகையுடன்‌ அவரை நோக்கி தலையசைத்தான்‌. 
அறியா உணர்வெழுச்சியால்‌ துச்சளை விழிநீர்‌ 
மல்கினாள்‌. 


துரியோதனன்‌ மெல்ல படிகளில்‌ இறங்கி இடைவரை 
குருதியில்‌ நின்றான்‌. “மூழ்குக!” என்றார்‌ ஊர்வர்‌. அவன்‌ 
கண்மூடி நீரில்‌ மூழ்க அவர்‌ நூற்றெட்டு வரை விரல்விட்டு 
எண்ணினார்‌. அவன்‌ நீர்‌ பிளந்து எழுந்தான்‌. 
மழிக்கப்பட்ட தலையிலிருந்து குருதி சொட்டி வடிய 
வயிறுகிழித்து எழும்‌ மகவென்றே தோன்றினான்‌. 
“பிறிதொருமுறை! பிறிதொருமுறை!” என்றார்‌ ஊர்வர்‌. 
அவன்‌ நீரில்‌ மூழ்கியபின்‌ அவர்‌ 
எண்ணத்தொடங்கியபோது நீர்‌ பிளந்து எழுந்த காகம்‌ 
ஒன்று “கா!” என்னும்‌ கூச்சலுடன்‌ துளிசொட்டச்‌ 
சிறகடித்து இருளில்‌ மிதந்து சுழன்றது. மீண்டும்‌ ஒரு 
காகம்‌ எழுந்து அதனுடன்‌ இணைந்தது. கைகூப்பியபடி 
எழுந்த துரியோதனன்‌ திகைத்து நோக்க “மூழ்குங்கள்‌” 
என்றார்‌ ஊர்வர்‌. அவன்‌ மீண்டும்‌ மூழ்கியபோதும்‌ 
கூச்சலிட்டபடி மேலும்‌ காகங்கள்‌ எழுந்து நீரைச்‌ 
சிதறடித்து இருளில்‌ சுழன்றன. 


மூன்றாம்‌ முறை துரியோதனன்‌ நீரிலிருந்து எழுந்து 
கைகூப்பியபம கரையை அணைந்தபோது தலைக்குமேல்‌ 
இருளின்‌ சுழி என நூற்றுக்கும்‌ மேற்பட்ட காகங்கள்‌ 
சுழன்று பறந்தன. அவற்றின்‌ குரல்கள்‌ இணைந்து எழுந்த 
ஓசையை அவள்‌ முன்பு கேட்டிருந்தாள்‌. ஊர்வர்‌ “நேராகச்‌ 
சென்று உங்கள்‌ தெய்வத்தின்‌ படியில்‌ தலைவையுங்கள்‌, 
அரசே” என்றார்‌. அவன்‌ கூப்பிய கைகளை விலக்காமல்‌ 
நடந்துசெல்ல அவன்‌ பின்னால்‌ ஊர்வரும்‌ 
துச்சாதனனும்‌ துர்மதனும்‌ துச்சலனும்‌ துச்சகனும்‌ 
சென்றனர்‌. துணைப்பூசகர்‌ தொடர்ந்தனர்‌. 


சுனையருகே நின்றபடி துச்சளை நெஞ்சில்‌ கைவைத்து 
நோக்கிக்கொண்டிருந்தாள்‌. உள்ளிருந்து 
அலையலையென காகங்கள்‌ எழுந்து இருளில்‌ 
கருங்குமிழிகள்‌ என சுழன்றுகொண்டிருந்தன. காலடியில்‌ 
அசைவை உணர்ந்து அவள்‌ திடுக்கிட்டு மேலே சென்று 
குனிந்து நோக்கினாள்‌. நீருக்குள்‌ இருந்து ஓசையிலா 
வழிவாக நாகங்கள்‌ கிளம்பி அம்புகள்‌ என 
இருள்செறிந்த காட்டுக்குள்‌ சென்று 
புதைந்துகொண்டிருந்தன. துள்ளி ஓடி மேலேறி 
மருதமரத்தடியில்‌ சென்று நின்றாள்‌. உடல்‌ 
மெய்ப்புகொண்டு தசைகள்‌ இறுகி அதிர்ந்தன. பற்கள்‌ 
கிட்டித்து கழுத்துத்‌ தசைகள்‌ இழுபட்டிருந்தன. அங்கும்‌ 
தரையெங்கும்‌ நிழல்களுடன்‌ நாகங்களும்‌ நெளிவதை 
கண்டாள்‌. 


மீண்டும்‌ ஓடி மேலே கலிதேவனின்‌ ஆலயமுகப்பிற்கு 
சென்றாள்‌. அங்கே துரியோதனன்‌ ஆலயத்தின்‌ 
படிக்கட்டில்‌ நெற்றியை மும்முறை முட்டி வணங்கினான்‌. 
திரும்பி நோக்க ஊர்வர்‌ அவனுக்கு அவனுடைய 
சுரிகையை இரு கைகளாலும்‌ எடுத்தளித்தார்‌. அதை 
வாங்கி கண்களில்‌ ஒற்றிக்கொண்டான்‌. துர்மதன்‌ அவன்‌ 
ஆடைகளை எடுத்து அணிவிக்கத்‌ தொடங்கினான்‌. 

[[ஙage]துச்சளை அணிகொண்டு இடைநாழிக்கு 
வந்தபோது தாரையும்‌ அசலையும்‌ அவளுக்காகக்‌ காத்து 
நின்றிருந்தனர்‌. தாரை அவளை அணுகி வணங்கி “சற்று 
முன்னர்தான்‌ தாங்கள்‌ கிளம்பிச்செல்லும்‌ செய்தியை 
அறிந்தேன்‌, அரசி. பட்டத்தரசிக்கு அறிவித்துவிட்டு 
ஓடிவந்தேன்‌” என்றாள்‌. துச்சளை “நான்‌ விதுரருக்கும்‌ 
அன்னைக்கும்‌ அறிவித்துவிட்டேன்‌. பிறருக்கு 
முறைப்படி தெரிவிக்கப்படட்டும்‌” என்றாள்‌. தாரை 
“சைந்தவர்‌ இங்கிருக்கிறார்‌. உடனிருப்பீர்கள்‌ என்று 
எண்ணினேன்‌” என்றாள்‌. “ஆம்‌, அதன்பொருட்டே 
வந்தேன்‌. இனி என்னால்‌ இங்கிருக்க இயலாது. இருந்து 
ஆவதும்‌ ஒன்றுமில்லை” என்றாள்‌. 


அசலை ஒன்றும்‌ சொல்லாமல்‌ நின்றிருந்தாள்‌. துச்சளை 
அவள்‌ கைகளைத்‌ தொட்டு புன்னகை செய்தாள்‌. தாரை 
விசும்பும்‌ ஒலி கேட்டு துச்சளை திரும்பி நோக்கினாள்‌. 
அவள்‌ கண்ணீர்‌ வழிய முகம்‌ குனித்திருப்பதைக்‌ 
கண்டும்‌ ஒன்றும்‌ சொல்லவில்லை. அவளுடைய 
அணுக்கச்சேடி சாரிகை அருகே வந்து “தேர்கள்‌ 
ஒருங்கிவிட்டன, அரசி. அகம்படியர்‌ 
நிரைகொண்டுவிட்டனர்‌” என்றாள்‌. துச்சளை “நான்‌ 
கிளம்புவதற்கான ஆணையை விதுரர்‌ 
அளித்துள்ளாரா?” என்றாள்‌. சாரிகை தயங்கி “அதை 
நான்‌ அறியேன்‌... சூர்யை அறிந்திருக்கக்‌ கூடும்‌” 
என்றாள்‌. “எவ்வண்ணமாயினும்‌ நாம்‌ கிளம்புவோம்‌. 
அரச ஒப்புதல்‌ இல்லையேல்‌ கோட்டைவாயிலை 
அடைவதற்குள்‌ நமக்கு சொல்லப்படவேண்டும்‌” 
என்றபின்‌ மீண்டும்‌ அசலையின்‌ தோளைத்‌ தொட்டபின்‌ 
நடந்தாள்‌. 

தாரையும்‌ அசலையும்‌ அவளுக்குப்‌ பின்னால்‌ ஒன்றும்‌ 
சொல்லாமல்‌ நடந்தனர்‌. ஈரம்‌ நிறைந்த காற்று வந்து 
சாளரக்கதவுகளை அறைந்து சுழன்றது. குளிரில்‌ உடல்‌ 
மெய்ப்புகொள்ள தாரை தோள்களை ஒடுக்கி கைகளை 
மார்பின்மேல்‌ கட்டிக்கொண்டாள்‌. படிகளில்‌ மெல்ல 
காலெடுத்து வைத்து இறங்கி முகப்புக்கூடத்திற்கு வந்த 
துச்சளை நின்று இளைப்பாறி மேலே நோக்கினாள்‌. 
அங்கே விழியறியா எவரோ நிற்பதைப்போல முகம்‌ 


சுருங்கி உயிர்த்தபின்‌ செல்லலாம்‌ என சாரிகையிடம்‌ 
கைகாட்டிவிட்டு முற்றம்‌ நோக்கி சென்றாள்‌. அங்கே 
காவல்நின்ற வீரர்கள்‌ தலைவணங்கினர்‌. 


முற்றத்தில்‌ இளஞ்சாரல்‌ திரைபோல காற்றிலாடியபடி 
நின்றிருந்தது. நனைந்து ஒளிகொண்டிருந்த மென்மயிர்‌ 
உடல்களுடன்‌ கரிய புரவிகள்‌ தேர்நுகத்தில்‌ 
நின்றிருந்தன. வெள்விழி கொண்டிருந்த வலக்குதிரை 
அவள்‌ அணுகுவதை கண்ணுருட்டி நோக்கி 
பெருமூச்சுவிட்டு முன்கால்‌ வைத்து தேரை மெல்ல 
அசைத்தது. தேர்த்தட்டிலிருந்த பாகன்‌ அதன்‌ முதுகில்‌ 
கோலை வைத்து வருடி ஆறுதல்படுத்தினான்‌. 
இடக்குதிரை பிடரியும்‌ புட்டமும்‌ சிலிர்க்க 
வால்சுழற்றியது. மழைத்திரைக்கு அப்பால்‌ 
தோல்கவசமும்‌ வேல்முனைகளும்‌ ர்‌ மின்ன 
புரவிகளில்‌ அமர்ந்தபடி அகம்படிப்படைவீரர்‌ மூன்று 
நிரைகளாக அணிகொண்டிருந்தனர்‌. அவர்களின்‌ 
தலைவன்‌ சிந்துநாட்டின்‌ கரடிக்கொடியுடன்‌ 
நின்றிருந்தான்‌. அவனுக்குப்‌ பின்னால்‌ இரு 
அறிவிப்பாளர்கள்‌ கொம்பும்‌ எரியம்பு செலுத்தும்‌ 
வில்லுமாக நின்றனர்‌. 


பின்காலை கடன வெயிலெழவில்லை. 
நீர்த்தாரைகளினூடாக வானிலிருந்து வழிந்திறங்கிய 
ஊமைவெளிச்சம்‌ நகர்மேல்‌ படிந்திருந்தது. நனைந்த 
அரண்மனைக்கோட்டை கருமைகொண்டிருந்தது. 
காவல்மாடங்களின்‌ குவைமுகடுகளும்‌ 
கரிபடிந்திருந்தன. தேரின்‌ பித்தளைமுகடு மட்டும்‌ 
வானின்‌ ஒளியில்‌ மின்னியது. சூர்யை அருகணைந்து 
“அனைத்துப்‌ பொருட்களையும்‌ எடுத்து 
வைத்துவிட்டேன்‌, அரசி” என்றாள்‌. துச்சளை 
தலையசைத்தாள்‌. தலைமைக்காவலன்‌ அவளுடைய 
ஆணைக்காக காத்திருந்தான்‌. அவள்‌ மீண்டும்‌ 
அசலையையும்‌ தாரையையும்‌ நோக்கி 
“சென்றுவருகிறேனடி... ஊழை தெய்வங்களே 
தவ்வி என்று மட்டும்‌ நம்புக! நாம்‌ செய்வதற்கு 
றிதொன்றுமில்லை” என்றாள்‌. 


அசலைக்குப்‌ பின்னால்‌ பாதியுடல்‌ மறைய நின்றிருந்த 
தாரை தலைகுனிந்து அழுதுகொண்டிருந்தாள்‌. அவள்‌ 
தலைமேல்‌ கைவைத்து மெல்ல அழுத்தி புன்னகைத்த 
பின்‌ துச்சளை தேர்‌ கிளம்பலாம்‌ என தலைமைவீரனுக்கு 
கைகாட்டினாள்‌. அவன்‌ கைதூக்க கொம்பூதி மும்முறை 
பிளிறலோசை எழுப்பினான்‌. அகம்படிக்‌ குதிரைகளில்‌ 
சில காலெடுத்துவைத்து அசைவெழுப்பின. அவன்‌ 


சால்வையால்‌ தட்டிவிட்டுக்கொண்டான்‌. 


காற்று சுழன்று வீசிக்கொண்டே இருந்தது. “நீ சென்று 
அரண்மனையில்‌ என்ன நிகழ்கிறதென்று கேட்டுவா” 
என்றான்‌ சகுனி. சேவகன்‌ கிளம்பும்போது 
அரண்மனையிலிருந்து செய்திவந்தது. விரைந்தோடி 
வந்த சேவகன்‌ “மைந்தன்‌ பிறந்திருக்கிறான்‌. வலுவான 
வளர்ந்த குழந்தை. கார்த்தவீரியனும்‌ ராவணேஸ்வரனும்‌ 
கொண்டிருந்த பெருந்தோற்றத்துடன்‌ இருக்கிறான்‌” 
என்றான்‌. “என்ன நேரம்‌?” என்றான்‌ சகுனி “அக்னிசர 
அஸ்வினி மாதம்‌, கிருஷ்ண நவமி அதிகாலை. 
பெருநாகங்களுக்குரிய ஆயில்ய நட்சத்திரம்‌” என்றான்‌ 
சேவகன்‌. “மைந்தனை எப்போது பார்க்கலாமென்றனர்‌?” 
என்று சகுனி கேட்டான்‌. “அரண்மனை வழக்கப்படி 
தூய்மைச்சடங்குகளும்‌ தெய்வங்களுக்கான பலிகளும்‌ 
முடிய ஒருநாள்‌ ஆகிவிடும்‌. நாளைகாலை முதற்கதிர்‌ 
எழுந்து முதற்சாமத்தில்‌ மைந்தனைப்‌ பார்க்கலாம்‌ 
என்றார்‌ அரசி” என்று சேவகன்‌ சொன்னான்‌. 


நிலைகொள்ளாதவனாக பகல்‌ முழுக்க சகுனி 
அறைக்குள்‌ அமர்ந்திருந்தான்‌. படைக்கலப்பயிற்சிக்குச்‌ 
செல்லவில்லை. நீராடவுமில்லை. சாளரம்‌ வழியாக 
வெளியே நோக்கி நின்றபோது ஏதோ வேறுபாட்டை 
உணர்ந்தான்‌. அது என்ன என்று சிந்திக்கையிலேயே 
இயல்பாக அதை சிந்தை சென்று தொட்டது. நகருக்குள்‌ 
எங்கும்‌ காகங்களே இல்லை. வியப்புடன்‌ அவன்‌ நகரை 
கூர்ந்து நோக்கினான்‌. வீட்டுக்கூரைகளெங்கும்‌ 
செம்புழுதி படர்ந்திருந்தது. மரங்களின்‌ இலைகள்‌ 
மண்ணால்‌ செய்யப்பட்டவை போலிருந்தன. எங்கும்‌ 
காகங்களே இல்லை. அவை அந்தப்‌ பெரும்புயல்காற்றால்‌ 
அள்ளிச்செல்லப்பட்டுவிட்டனவா? 


மதியம்‌ உணவருந்தாமல்‌ அவன்‌ சென்று மஞ்சத்தில்‌ 
படுத்துக்கொண்டான்‌. மைந்தன்‌ பிறந்திருக்கிறான்‌. 
இந்தக்கோடையின்‌ அனைத்துத்‌ தீமைகளையும்‌ அவன்‌ 
மேல்‌ ஏற்றிக்கொள்கிறார்கள்‌ மூடர்களான இந்நாட்டு 
மக்கள்‌. ஆம்‌ அவன்‌ பெருங்கோடைகள்‌ ஆளும்‌ 
பாலையின்‌ மைந்தன்‌. அவ்வாறுதான்‌ அவன்‌ வருகை 
நிகழமுடியும்‌. அவனை அவர்கள்‌ அஞ்சட்டும்‌. அச்சம்‌ 
பணிவைக்‌ கொண்டுவரும்‌. தாங்கள்‌ அஞ்சாத 
எவரையும்‌ மக்கள்‌ தலைவனாக ஏற்பதில்லை. அச்சமே 
மக்களை ஒன்றாக்கும்‌ விசை. அதுவே ஆற்றலாக 
ஆகிறது. அதுவே படைக்கலனாகிறது. பாரதவர்ஷம்‌ 
நோக்கி கூரின்‌ ஒளியுடன்‌ எழும்‌ வாள்‌ அது! 


உரத்த குரலில்‌ “அஸ்தினபுரியின்‌ இளவரசி, 
காந்தாரக்குடித்தோன்றல்‌, சைந்தவி, துச்சளை 
எழுந்தருள்கை!” என அறிவித்தான்‌. துச்சளை மேலும்‌ 
சில கணங்கள்‌ தயங்கினாள்‌. அவள்‌ விழியோட்டுவதைக்‌ 
கண்ட அசலை “என்ன தேடுகிறீர்கள்‌, அரசி?” என்றாள்‌. 
இல்லை என அவள்‌ தலையாட்டினாள்‌. பானுமதியின்‌ 
அணுக்கச்சேடி சத்யை அப்பால்‌ விரைந்து 
அணுகுவதைக்‌ கண்டதும்தான்‌ துச்சளை 
அவளுக்காகவே காத்திருக்கிறாள்‌ என்று உணர்ந்தாள்‌. 
சத்யை அருகணைந்து தலைவணங்கி மூச்சிரைக்க 
“அரசியின்‌ செய்தியுடன்‌ வந்தேன்‌, அரசி” என்றாள்‌. 
“சொல்க!” என்றாள்‌ துச்சளை. 


“விரைவில்‌ அஸ்தினபுரியின்‌ இளவரசர்களுக்கான 
மணநிகழ்வு இங்கு ஒருங்கும்‌. அனைத்தும்‌ இன்னும்‌ இரு 
நாட்களில்‌ முடிவுசெய்யப்படும்‌. அப்போது மைந்தரின்‌ 
அத்தை உடனிருக்கவேண்டும்‌ என்பது முறைமை 
என்றார்கள்‌, அரசி” என்றாள்‌ சத்யை. மேலும்‌ 
சொல்லப்படுவதற்காக விழியிமைக்காமல்‌ துச்சளை 
காத்திருந்தாள்‌. “ஆனால்‌ அவை வாள்மாலை சடங்காக 
நிகழுமென்றால்‌ அத்தையின்‌ வாழ்த்து வாளினூடாகவே 
அளிக்கப்படலாம்‌ என்றார்‌” என்றாள்‌ சத்யை. துச்சளை 
பெருமூச்சுவிட்டு “நன்று, நான்‌ அரசியை வணங்கி 
விடைகொண்டேன்‌ என்று அவர்களிடம்‌ சொல்க! என்‌ 
கைகள்‌ இங்கு தேவையாக இருக்கும்போது வருவேன்‌ 
என்று கூறுக!” என்றபின்‌ அசலையையும்‌ தாரையையும்‌ 
நோக்காமல்‌ தேர்நோக்கி சென்றாள்‌. 


சூதன்‌ படிப்பலகையை வைக்க சாரிகையையும்‌ 
சூர்யையையும்‌ இரு கைகளாலும்‌ பற்றிக்கொண்டு 
மெல்ல ஏறி அவர்களின்‌ தோள்களிலிருந்து கைதூக்கி 
தேரின்‌ தூணை பற்றிக்கொண்டு உடலை உந்தி 
மேலெழுந்து உள்ளே சென்று பீடத்தில்‌ அமர்ந்தாள்‌. 
அதற்குள்‌ அவள்‌ உடல்‌ சற்று நனைந்துவிட்டிருந்தது. 
அந்தச்‌ சிறுமுயற்சியிலேயே அவளுக்கு மூச்சிரைத்தது. 
சூர்யையும்‌ சாரிகையும்‌ உடன்‌ ஏறிக்கொள்ள பாகன்‌ 
தேர்ப்புரவிகளைத்‌ தட்டி சகடம்‌ கிளம்பச்செய்தான்‌. 
கொடிவீரனும்‌ அறிவிப்பாளர்களும்‌ முதலில்‌ செல்ல 
பன்னிரு புரவிவீரர்‌ தொடர்ந்து சென்றனர்‌. அதன்பின்‌ 
அவளுடைய தேர்‌ சென்றது. தொடர்ந்து பிற 
அகம்படிப்புரவியர்‌ சென்றனர்‌. 


காவலரணைக்‌ கடந்து செல்லும்போதுதான்‌ அவள்‌ 
கோட்டைமேல்‌ படிந்திருந்த கரிய படலத்தை கண்டாள்‌. 
“என்னடி அது?” என்றாள்‌. சாரிகை “அரசி, 


இரண்டுநாட்களுக்குள்‌ நகரெங்கும்‌ இந்தக்‌ 
கரும்பாசிப்பரப்பு படர்ந்துவிட்டது. இது முன்னரும்‌ 
இங்கிருந்திருக்கிறது என்கிறார்கள்‌. இதன்‌ விதை இந்த 
மண்ணில்‌ மறைந்துள்ளது, இந்த மழை அதை 
முளைக்கச்‌ செய்துவிட்டது என்று விறலி சொன்னாள்‌” 
என்றாள்‌. “இதன்‌ பெயர்‌ மகாகலியம்‌ என்று ஒரு 
முதுசெவிலி சொன்னாள்‌” என்றாள்‌ சூர்யை. 


துச்சளை பதற்றத்துடன்‌ திரைவிலக்கி நகரை 
நோக்கிக்கொண்டு அமர்ந்திருந்தாள்‌. “அத்தனை 
சுவர்களிலும்‌ படர்ந்திருக்கிறது...” என்றாள்‌. “ஆம்‌ அரசி, 
அந்தி கவிழ்வதுபோல வந்தமைந்துவிட்டது 
என்கிறார்கள்‌” என்றாள்‌ சூர்யை. சாரிகை “நகரெங்கும்‌ 
எலிகள்‌ பெருகிவிட்டிருக்கின்றன. எங்கிருந்து 
கிளம்பிவந்தன என்று தெரியவில்லை. மண்ணுக்கு 
அடியிலிருந்து கரிய நீரூற்றுக்கள்போல வந்துகொண்டே 
இருக்கின்றன. இல்லங்களில்‌ சுவர்களின்‌ ஓரமாக 
கட்டெறும்பு நிரைகள்போல செல்கின்றன என்கிறார்கள்‌” 
என்றாள்‌. சூர்யை “அவற்றைப்‌ பிடிக்க நாகங்கள்‌ வந்து 
சேர்கின்றன. அரண்மனையின்‌ கீழ்த்தளம்‌ முழுக்க 
நாகங்கள்‌ என்றனர்‌ சேடியர்‌. நேற்று அடுகலங்களின்‌ 
அறையைத்‌ திறந்தபோது வைக்கோல்சுருட்கள்‌ போல 
நாகக்குழவிகளை கோலால்‌ அள்ளி அள்ளி வெளியே 
போட்டார்கள்‌” என்றாள்‌. 


துச்சளை சாலையை நோக்கிக்கொண்டே வந்தாள்‌. 
அத்தனை சுவர்‌ விளிம்புகளிலும்‌ கரிய கோடென 
நனைந்த காகங்கள்‌ செறிந்து அமர்ந்திருந்தன. 
மரக்கிளைகள்‌ காகங்களால்‌ கருமைகொண்டிருந்தன. 
“அதோ...” என்றாள்‌ சாரிகை. சாலையோரத்தில்‌ இரு 
நாகங்கள்‌ வால்சொடுக்கி சிறு சுவரிடுக்கு ஒன்றுக்குள்‌ 
நுழைந்தன. “ஆனால்‌ எவரும்‌ அஞ்சுவதுபோல்‌ 
தெரியவில்லை” என்றாள்‌ துச்சளை. “ஆம்‌ அரசி, 
நகர்மக்கள்‌ நாகங்களை கொண்டாடுகிறார்கள்‌. 
இந்திரவிழா எழுந்ததுபோல்‌ அனைவரும்‌ களிவெறி 
கொண்டிருக்கிறார்கள்‌” என்றாள்‌ சாரிகை. 


துச்சளை சாலைகளில்‌ சென்றவர்களை 
நோக்கிக்கொண்டு அமர்ந்திருந்தாள்‌. மழையில்‌ நனைந்த 
டைகள்‌ உடலோடு ஒட்டியிருக்க தலைமயிரிலும்‌ 
சையிலும்‌ தாடியிலும்‌ நீர்த்துளிகள்‌ மின்ன அவர்கள்‌ 
உள்ளிருந்து எழுந்த உவகையில்‌ 
சிரித்துக்கொண்டிருந்தனர்‌. நடைகளில்‌ துள்ளலும்‌ 
கைவீச்சுகளில்‌ விசையும்‌ தெரிந்தது. பெண்டிரும்‌ 
சிறியோரும்‌ களிகொண்டு உரக்க கையசைத்துப்‌ பேசினர்‌. 


ஒருவரை ஒருவர்‌ நோக்கி கூச்சலிட்டனர்‌. நகரின்‌ நடுவே 
அவர்களின்‌ தேர்‌ சென்றதை எவரும்‌ ஒரு பொருட்டென 
கருதவில்லை. நடைததும்ப தெருவின்மேல்‌ எழுந்து 
வழிமறித்தவர்களை முன்னால்‌ சென்ற வீரர்கள்‌ 
அதட்டியும்‌ வேலால்‌ உந்தியும்‌ விலக்கினார்கள்‌. 
“நாகங்களைக்‌ கண்டு விழிபழகியபின்‌ அவை மட்டுமே 
தெரிகின்றன. அத்தனை இடுக்குகளிலும்‌ நிழல்களே 
நாகங்களாகிவிட்டிருக்கின்றன” என்றாள்‌ சாரிகை. “நம்‌ 
சித்தம்தான்‌ மயங்கிவிட்டதா? இவை நம்‌ 
உளமயக்குகளா?” என்றாள்‌ சூர்யை. 


துச்சளை அதை ஒரு கொடுங்கனவென்றே உணர்ந்தாள்‌. 
மேற்குக்காட்டிலிருந்து கிளம்பி திரும்பி வரும்போதே 
அவள்‌ கால்தளர்ந்து மயங்கி விழுந்தாள்‌. கரிய 
நதிப்பெருக்கு ஒன்றில்‌ மிதந்துசெல்வதாக 
கனவுகண்டாள்‌. வழுப்புடல்‌ கொண்ட மீன்களும்‌ 
நெளியும்‌ தேரட்டைகளும்‌ உடலை தொட்டுச்சென்றன. 
குமிழிகளெல்லாம்‌ புழுக்கள்‌ என்று உணர்ந்தாள்‌. பெரிய 
குமிழிகள்‌ எருமை விழிகள்‌, கழுதைகளின்‌ விழிகள்‌, 
பன்றிகளின்‌ விழிகள்‌. செவ்வொளி கொண்டிருந்தன. 
அது கெட்டு நிறம்‌ மாறிய குருதியின்‌ பெருக்கு. இழிமணம்‌ 
கொண்ட சீழ்‌. துயிலிலேயே உடல்‌ உலுக்க வாயுமிழ்ந்தாள்‌. 
மீண்டும்‌ மீண்டும்‌ கழுத்திறுகிய விலங்கென ஒலியெழ 
குமட்டிக்கொண்டிருந்தாள்‌. 


தன்‌ அறையில்‌ மஞ்சத்தில்‌ விழிப்புகொண்டபோது 
மூச்சுத்திணற நதியின்‌ அடிச்சேற்றில்‌ காலுதைத்து 
குளிர்ந்த நீர்ப்பரப்பை பிளந்து எழுவதுபோல்‌ 
உணர்ந்தாள்‌. உடல்‌ நனைந்து ஆடைகள்‌ ஒட்டியிருந்தன. 
இடமுணர்ந்ததும்‌ “விடாய்‌! விடாய்‌!” என்றாள்‌. சாரிகை 
கொண்டுவந்த குளிர்நீரை நான்குமிடறு உண்டதும்‌ 
குமட்டி ஓசையுடன்‌ வாயுமிழ்ந்தாள்‌. உடல்‌ நடுங்க 
கண்களில்‌ நீர்‌ வழிய மீண்டும்‌ மஞ்சத்தில்‌ 
படுத்திருந்தாள்‌. அன்று முழுக்க காயும்‌ உடலுடன்‌ 
கனவிலும்‌ நனவிலுமாக ஊசலாடிய சித்தத்துடன்‌ 
மஞ்சத்தில்‌ கிடந்தாள்‌. முழு விழிப்பு எழுந்ததுமே 
கையூன்றி எழுந்தமர்ந்து “சாரிகை! சாரிகை!” என்றாள்‌. 
ஓடிவந்த சாரிகையிடம்‌ “நாம்‌ கிளம்புகிறோம்‌!” என்றாள்‌. 
“அரசி!” என அவள்‌ வியக்க “இப்போதே, உடனே” 
என்றாள்‌ துச்சளை. 


கோட்டைமுகப்பை தேர்கள்‌ சென்றடைந்தபோது அங்கே 
மனோதரர்‌ புரவியில்‌ அவர்களுக்காகக்‌ காத்து 
நின்றிருந்தார்‌. நனைந்த மண்ணில்‌ புரவிக்குளம்புகள்‌ 
எழுத்தாணி பொறிக்கும்‌ எழுத்துக்கள்‌ என பதிய 


ஓசையிலாது அருகணைந்து தலைவணங்கி “தங்களுக்கு 
விதுரரின்‌ செய்தி உள்ளது, அரசி” என்றாள்‌. “சொல்க!” 
என அவள்‌ உணர்ச்சியேதுமின்றி சொன்னாள்‌. “தாங்கள்‌ 
நகர்நீங்குவதை அமைச்சர்‌ விதுரர்‌ ஏற்கிறார்‌. சிந்துவில்‌ 
நலமுடனிருக்கும்படி வாழ்த்துகிறார்‌. தங்களுடன்‌ வந்து 
கங்கையில்‌ படகிலேற்றி அனுப்பும்படி எனக்கு ஆணை” 
என்றார்‌ மனோதரர்‌. துச்சளை “நன்று, தங்கள்‌ துணை 
எனக்கு உதவும்‌” என முகமன்‌ உரைத்தாள்‌. 


மனோதரர்‌ தலைவணங்கி விலக பின்னிருந்து துச்சளை 
“மானு, என்ன நிகழ்கிறது இங்கே?” என்றாள்‌. அவர்‌ 
ஒருகணம்‌ நின்றபின்‌ அவள்‌ முகத்தை ஏறிட்டு நோக்கி 
“இது முன்பும்‌ இங்கு நிகழ்ந்துள்ளது அரசி, இம்முறை இது 
நீங்கா கொடுநோய்‌ எனத்‌ தோன்றுகிறது” என்றார்‌. 
“நகரை நஞ்சு மூடியிருக்கிறது” என்றாள்‌ துச்சளை. “ஆம்‌, 
இங்கு என்றுமிருந்ததுதான்‌ அது. இன்னும்‌ சில நாட்களில்‌ 
இங்கு எவரும்‌ எஞ்சப்போவதில்லை” என்றார்‌ மனோதரர்‌. 
துச்சளை பெருமூச்சுவிட்டு நிலத்தை 
நோக்கிக்கொண்டிருந்தாள்‌. ஈரமண்ணிலிருந்த வளைந்த 
கோடுகள்‌ நாகம்‌ வழிந்துசென்ற தடங்கள்‌ என 
உணர்ந்ததும்‌ அவள்‌ உடல்‌ மெய்ப்புகொண்டது. அதை 
உணர்ந்த மனோதரர்‌ “அவை இந்நகரை 
எடுத்துக்கொண்டுவிட்டன, அரசி” என்றாள்‌. 


“விதுரர்‌ எங்கே?” என்று துச்சளை கேட்டாள்‌. “இந்நகரின்‌ 
முதிய வைதிகரான தீப்தர்‌ நேற்றுமுன்னாள்‌ மறைந்தார்‌. 
அவருடைய இல்லத்திற்கு அரசமுறைமையாக பட்டும்‌ 
வரிசையும்‌ கொண்டுசென்றிருக்கிறார்‌” என்றார்‌ 
மனோதரர்‌. “கர்க்க முனிவரின்‌ குருமரபில்‌ வந்தவர்‌ தீப்தர்‌ 
என்று அறிந்திருப்பீர்கள்‌, அரசி. முன்பொருமுறை 
இந்நகர்‌ காகவஞ்சத்தால்‌ சூழப்பட்டபோது 
இமயமலையில்‌ இருக்கும்‌ காகதீர்த்தத்தில்‌ இருந்து நீர்‌ 
கொண்டுவந்து அரசரை நீராட்டி இதை விடுவித்தவர்‌ 
அவர்‌. அன்றுமுதல்‌ இந்நகரில்தான்‌ தங்கியிருந்தார்‌. 
அவருக்கு வைதிகர்‌ அவையில்‌ முதன்மையிடம்‌ 
இருந்தது.” 


துச்சளை உளநடுக்குடன்‌ “அவர்‌ எப்போது மறைந்தார்‌?” 
என்றாள்‌. “அரசர்‌ கலிச்சுனை ஆடிய அதே பொழுதில்‌... 
அவர்‌ இல்லத்தை காகங்கள்‌ சூழ்ந்துகொண்டு 
பெருங்குரலெழுப்பின. ஓசைகேட்டு அவர்‌ மைந்தர்‌ 
எழுந்துவந்து நோக்கியபோது இல்லம்‌ கரும்புகை என 
காகங்களால்‌ மூடப்பட்டிருந்தது. முனகலோசை கேட்டு 
அவர்‌ சென்று நோக்கியபோது தீப்தர்‌ 
உயிர்துறந்திருந்தார்‌.” துச்சளை பெருமூச்சுடன்‌ 


செல்வோம்‌ என கைகாட்டினாள்‌. மனோதரர்‌ 
தலைவணங்கி கைகாட்ட தேர்‌ முனகலோசையுடன்‌ 
கிளம்பியது. 


தேர்‌ செல்லத்‌ தொடங்கியதும்‌ துச்சளை “கர்க்கரின்‌ கதை 
என்னடி?” என்றாள்‌. சூர்யை அக்கதையை சொல்லத்‌ 
தொடங்கினாள்‌. “கலாவதி கேட்ட அச்சொல்‌ மறைந்த 
ஆசுரமொழிகளில்‌ ஒன்றில்‌ அமைந்தது. அதை 
சொல்லித்திரிவன இக்கரிய பறவைகள்‌ என்பதனால்‌ 
அவை அப்பெயரையே சூடிக்கொண்டன” என்றாள்‌. 
சாரிகை “தாசார்கனின்‌ ஒவ்வொரு கசப்பும்‌ காழ்ப்பும்‌ 
வஞ்சமும்‌ தனிமையும்‌ வெறுமையும்‌ காகங்களாக 
எழுந்து விண்ணில்‌ நிறைந்தன என்கிறது பராசரரின்‌ 
புராணமாலிகை. அவை மானுடரை ஐயத்துடன்‌, 
நட்புடன்‌ எப்போதும்‌ நோக்கிக்கொண்டிருக்கின்றன” 
என்றாள்‌. 


துச்சளை “அது எவ்வண்ணம்‌ கலியின்‌ 
கொடியென்றாகியது?” என்றாள்‌. சாரிகை சூர்யையை 
நோக்கிவிட்டு “அறியோம்‌” என்றாள்‌. சில 
கணங்களுக்குப்பின்‌ துச்சளை “அறியமுடியாமை 
ஒன்றால்தான்‌ அவ்வண்ணம்‌ அமையமுடியும்‌” என்றாள்‌. 
எழுந்து அமைந்த காகம்‌ ஒன்று “ஏன்‌?” என வினவியது. 
அவள்‌ அதை நோக்கிவிட்டு விழிவிலக்கிக்கொண்டாள்‌. 


[ஙage]iகலிவனத்தின்‌ தலைமைநரியான அகாபிலன்‌ 
மூன்று நாட்களாக காட்டுக்குள்‌ குவிக்கப்பட்டிருந்த 
பலிவிலங்குகளின்‌ ஊனை இளையோரான கிகிகன்‌, 
லோமசன்‌, கிருங்கன்‌, சிருகாலிகன்‌ ஆகியோருடன்‌ 
இணைந்து தின்றுகொண்டிருந்தான்‌. அவனைச்‌ சூழ்ந்து 
அக்காட்டிலிருந்த அத்தனை நரிகளும்‌ ஓநாய்களும்‌ 
கழுதைப்புலிகளும்‌ செந்நாய்களும்‌ கழுகுகளும்‌ கூடி 
ஊனுண்டன. அவையனைத்துக்கும்‌ பல நாட்கள்‌ 
உண்பதற்கான ஊனிருந்தமையால்‌ பூசல்கள்‌ 
குறைவாகவே நிகழ்ந்தன. அவை கூடியுண்ணும்‌ ஒலி 
காட்டின்‌ உறுமலென இரவும்‌ பகலும்‌ 
ஓலித்துக்கொண்டிருந்தது. 

தொடக்கத்தில்‌ காட்டுக்குள்‌ இருந்து மெல்லிய 
காலடிகளும்‌ ஒளிரும்‌ விழிகளுமாக வந்த புலிகளும்‌ 
புதர்களுக்குள்‌ வாலசைவாகத்‌ தோன்றி 
முழவோசையுடன்‌ தலைதூக்கிய சிறுத்தைகளும்‌ 
தங்களுக்கு உகந்த விலங்குகளைக்‌ கவ்வி 
இழுத்துக்கொண்டு புதர்களுக்குள்‌ சென்று மறைந்தன. 
அவை செல்வதற்காகக்‌ காத்திருந்த கழுதைப்புலிகள்‌ 


எக்காளமிட்டன. மரக்கிளைகளிலும்‌ புதர்களின்‌ மேலும்‌ 
அமர்ந்திருந்த கழுகுகள்‌ புதைந்திருந்த வெண்தலை 
நாகமென மேலெழ சிறகடித்து எழுந்து சுழன்றன. 
அகாபிலன்‌ “என்‌ குடியினரே, பிரிந்துசெல்லாதீர்‌. ஒன்றாக 
இணைந்து ஒற்றை ஊன்குவையை அணுகுக! பிறரை 
அருகணைய விடாதீர்கள்‌” என்றான்‌. அவன்‌ 
இளையவனாகிய கிகிகன்‌ “இந்த எருமை சுவையானது” 
என்றான்‌. “ஆம்‌, சில நாட்களில்‌ சற்றே அழுகி 
மென்மையாகும்‌. அப்போது மேலும்‌ இனியது” என்றான்‌ 
அகாபிலன்‌. 


அவர்கள்‌ உறுமியபடி கால்களை விரித்து ஊன்றி 
ஊனைக்‌ கடித்து இழுத்து உண்டனர்‌. நீண்ட குடல்களைக்‌ 
கவ்வியபடி ஓடிய கிருங்கன்‌ “இத்தனை நீளம்‌... இது 
முழுமையும்‌ எனக்கு!” என மகிழ்ந்து வால்சுழற்றி 
குதித்தான்‌. “ஊன்மலை! ஊன்மலை!” என 
தன்னைத்தானே சுற்றிவந்தபின்‌ பெரிய துண்டுகளாக 
கவ்வி உண்ட லோமசன்‌ தொண்டையில்‌ ஊன்‌ சிக்க 
விக்கலோசை எழுப்பி கக்கி மீண்டும்‌ உண்டான்‌. கிகிகன்‌ 
இரு முன்னங்கால்களாலும்‌ தொடை ஒன்றைப்‌ 
பற்றியபடி நெஞ்சு மண்ணில்‌ பதிய படுத்து கண்களை 
மூடியபடி மென்று விழுங்கிக்கொண்டிருந்தான்‌. 


உண்டு நிறைந்ததும்‌ அவர்கள்‌ சற்றே விலகி அமர்ந்தனர்‌. 
உண்டவற்றை கக்கி சிறிதாக அள்ளி மீண்டும்‌ மென்று 
விழுங்கினர்‌. அப்படியே விழிசொக்க விழுந்து கால்பரப்பி 
துயின்றனர்‌. அவர்களின்‌ கண்ணிமைகளும்‌ காதுகளும்‌ 
அசைந்துகொண்டிருந்தன. அவ்வப்போது வால்‌ 
சுழன்றமைந்தது. ஏதோ அகவிளி பெற்ற லோமசன்‌ 
எழுந்து அமர்ந்து முகத்தை வானோக்கித்‌ தூக்கி உரக்க 
கூவினான்‌. மேலும்‌ இரு நரிகள்‌ எழுந்து ஊளையிட்டன. 
படுத்திருந்தவை தலைதூக்காமலேயே ஊளையிட்டு 
மெல்ல ஓய்ந்து வாய்‌ சப்பிக்கொண்டு மீண்டும்‌ 
துயின்றன. கனவில்‌ மேலும்‌ பெரிய ஊன்மலைகளைக்‌ 
கண்டு வாய்‌ விளிம்பு ஊறி வழிய விழித்தெழுந்து 
உடலில்‌ மொய்த்த ஈக்களை கடித்துத்‌ துரத்தின. சற்றே 
வயிறு ஓய்ந்ததும்‌ மெல்ல எழுந்து தவழ்ந்து சென்று 
மீண்டும்‌ ஊன்குவையில்‌ ஏறி உண்ணத்‌ தொடங்கின. 


சிருகாலிகன்‌ மிக இளையோன்‌. ஊனைவிட குருதிகலந்த 
சுனைநீரை நக்கி உண்பதில்‌ அவன்‌ ஆர்வம்‌ 
கொண்டிருந்தான்‌. அவனை நோக்கி அகாபிலன்‌ “மூடா, 
அங்கே என்ன செய்கிறாய்‌? உன்‌ வயிறு நிறைந்தால்‌ 
ஊனை எப்படி உண்பாய்‌?” என்றான்‌. சிருகாலிகன்‌ 
துள்ளிக்‌ குதித்து வாலைச்‌ சுழற்றி “சுவையானது!” 


என்றான்‌. “மூடன்‌, அவனை இழுத்து வாருங்கள்‌” 
என்றான்‌ அகாபிலன்‌. இரு நரிகள்‌ சென்று அவனை 
கவ்வி தூக்கி இழுத்து வந்தன. “உண்க, நீ வளர்வாய்‌!” 
என்று மூத்தவன்‌ இளையவனை வாழ்த்தினான்‌. “நான்‌ 
குருதியை அருந்துவேன்‌” என்றான்‌ சிருகாலிகன்‌. 
“அறிவிலி, அது குருதி அல்ல, வெறும்நீர்‌” என்றான்‌ 
அகாபிலன்‌. “இதோ, இந்தக்‌ கரிய பசையே குருதி. ஆற்றல்‌ 
அளிக்கும்‌ அமுது. இதை உண்க!” சிருகாலிகன்‌ மூத்தவன்‌ 
அளித்த குருதிக்குழம்பை நக்கி உண்டான்‌. அவர்கள்‌ 
மீண்டும்‌ உண்ணத்‌ தொடங்கியபோது திரும்பி 
சேற்றிலிறங்கி சுனைநீரை குடிக்கலானான்‌. 


அவர்கள்‌ உண்ண உண்ண ஊன்‌ மிகுந்துகொண்டே 
இருப்பதுபோலிருந்தது. எரி என கொள்ளும்தோறும்‌ 
விழைவுகொண்டது வயிறு. வானிலிருந்து மேலும்‌ மேலும்‌ 
கழுகுகள்‌ வந்திறங்கின. புதிய செந்நாய்க்கூட்டங்கள்‌ 
பசியோலத்துடன்‌ வந்து ஊன்மேல்‌ பாய்ந்தன. மெல்ல 
ஊன்குவை மறைந்தது. வெண்ணிற எலும்புகளும்‌ 
மட்கிய தோல்களும்‌ வால்மயிர்களுமாக அப்பகுதி 
எஞ்சியது. எலும்புகளை நாவால்‌ நக்கியும்‌ கடித்து 
உடைத்து மென்றும்‌ கழுதைப்புலிகள்‌ அங்கேயே 
கிடந்தன. அகாபிலன்‌ “நாம்‌ உண்பதற்கு இனி இங்கே 
ஏதுமில்லை. வருக!” என்றான்‌. 


அவர்கள்‌ அவனைத்‌ தொடர்ந்து சென்றனர்‌. செல்லும்‌ 
வழியெங்கும்‌ மோப்பம்‌ பிடித்தபடியே நடந்த அகாபிலன்‌ 
“அயலார்‌... கெடுமணம்‌ கொண்டவர்கள்‌” என்றான்‌. 
சர்ப்பன்‌ என்னும்‌ நரி “இங்கு எரியூட்டப்பட்டுள்ளது” 
என்றான்‌. “நோக்குக, சாம்பலுக்குள்‌ அனல்‌ இருக்கலாம்‌” 
என்றான்‌ அகாபிலன்‌. அவன்‌ தயங்கி முகர்ந்து “இல்லை 
முற்றணைந்துவிட்டது” என்றான்‌. சிருகாலிகன்‌ 
ஊளையிட்டபடி ஓடி வந்து வால்சுழற்றியபடி 
தன்னைத்தானே சுற்றினான்‌. “என்ன அது?” என்றான்‌ 
அகாபிலன்‌. “அது மயிர்‌... அறிவிலி... துப்பு அதை...” 
சிருகாலிகன்‌ அவனைத்‌ தவிர்த்து அப்பால்‌ ஓடி வாயில்‌ 
முடியுடன்‌ நின்றான்‌. “அதை உண்ணமுடியாது, மூடா” 
என்றான்‌ அகாபிலன்‌. 


கிருங்கன்‌ கலியின்‌ ஆலய முகப்பில்‌ சென்று நின்று 
“தாகத்தின்‌ இறகு. மட்கிவிட்டிருக்கிறது” என்றான்‌. 
கிகிகன்‌ அங்கே இருந்த நெய்விளக்குகளில்‌ எஞ்சியிருந்த 
துளிகளை நக்கி பெருமூச்சுவிட்டான்‌. அணைந்த 
பந்தங்களுக்குக்‌ கீழே சொட்டியிருந்த மீன்நெய்யை 
லோமசன்‌ முகர்ந்து நக்கிப்பார்த்தான்‌. தன்னை எவரும்‌ 
நோக்கவில்லை என உணர்ந்ததும்‌ சிருகாலிகன்‌ 


அருகணைந்து “உண்பதற்குரியதா?” என்றான்‌. கிருங்கன்‌ 
“நெய்‌...” என்றான்‌. சிருகாலிகன்‌ அதை நக்கி உண்ண 
“அவனைத்‌ தடு... மண்ணை உண்ணப்போகிறான்‌” 
என்றான்‌ அகாபிலன்‌. லோமசன்‌ “துப்பு” என்றான்‌. 
சிருகாலிகன்‌ துப்பிவிட்டு “இங்கே ஊன்‌ மணம்‌ வீசுகிறது” 
என்றான்‌. 


கிருங்கன்‌ ஓசைகேட்டு திரும்பி நோக்க இரு 
கழுதைப்புலிகள்‌ சுனைக்குள்‌ இருந்து அழுகிய 
எருமைத்தலை ஒன்றைக்‌ கவ்வி இழுத்து சேற்றினூடாக 
மேலே கொண்டுசெல்வதை கண்டான்‌. அகாபிலன்‌ 
“அவர்களுடன்‌ நாம்‌ பூசலிட முடியாது. மேலும்‌ நீருக்குள்‌ 
அழுகியதை நாம்‌ உண்பதில்லை” என்றான்‌. 
சிருகாலிகன்‌ “ஆகவேதான்‌ அந்நீர்‌ சுவையுடன்‌ இருந்தது” 
என்றான்‌. சிறிய பறவைகள்‌ மரக்கிளைகளிலிருந்து 
இறங்கி ஊன்கிடந்த மண்ணைக்‌ கிளறியும்‌ கொத்தியும்‌ 
உண்ணத்‌ தொடங்கின. பெரிய பறவைகள்‌ சிறகடித்ததும்‌ 
அவை ஒரே அலையென எழுந்து காற்றில்‌ சுழன்று 
மீண்டும்‌ அமைந்தன. 


சிருகாலிகன்‌ “நான்‌ சென்று அவற்றுடன்‌ விளையாட 
விரும்புகிறேன்‌, மூத்தவரே” என ஆர்வத்துடன்‌ 
சொன்னான்‌. “அவற்றை நம்மால்‌ பிடிக்க முடியாது” 
என்றான்‌ அகாபிலன்‌. “ஆம்‌, ஆனால்‌ நாம்‌ அவற்றுடன்‌ 
விளையாடலாம்‌” என்றான்‌ சிருகாலிகன்‌. இரு 
கழுதைப்புலிகள்‌ சுனைக்குள்‌ இறங்கி மேலும்‌ ஒரு 
எருமைத்தலையை கவ்வி கொண்டுசென்றன. கரையில்‌ 
நின்றிருந்தவை இளித்தபடி குரலெழுப்பின. “அவற்றுக்கு 
ஒன்றும்‌ ஆவதில்லை. அவற்றின்‌ வயிற்றுக்குள்‌ 
காட்டெரியை ஆளும்‌ அனலை குடிகொள்கிறாள்‌” 
என்றான்‌ லோமசன்‌. 


எரிச்சலுடன்‌ தன்‌ உடலில்‌ மொய்த்த ஈக்களை 
விரட்டியபின்‌ “நம்‌ இடத்துக்கு ஏன்‌ இந்த மானுடர்‌ 
வருகிறார்கள்‌?” என்றான்‌ கிருங்கன்‌. “அவர்கள்‌ 
வந்தமையால்‌ அல்லவா இந்த உணவு?” என்றான்‌ 
லோமசன்‌. அகாபிலன்‌ “நாம்‌ எவரையும்‌ நம்பி இல்லை. 
நமக்கு இங்கு ஒருபோதும்‌ உணவு குறைந்ததில்லை” 
என்றான்‌. சிருகாலிகன்‌ மெல்ல அருகணைந்து 
சிறுபறவைகளை வால்சுழற்றி துள்ளி பிடிக்கமுயல 
அவை எழுந்து பறந்தன. சிறிய உவகை ஓசை 
எழுப்பியபடி சிருகாலிகன்‌ துள்ளித்துள்ளிச்‌ சுழன்றான்‌. 
மகிழ்ச்சியுடன்‌ அவனை நோக்கிய அகாபிலன்‌ “அழகன்‌. 
நம்‌ அன்னை அவனில்‌ மகிழ்ந்திருந்தாள்‌” என்றான்‌. 


நெய்யை முகர்ந்துகொண்டிருந்த லோமசன்‌ “அன்னை 
இப்போது எங்கிருப்பாள்‌?” என்றான்‌. “வேறெங்கோ அதே 
பெயரில்‌ அதே வடிவில்‌ இருப்பாள்‌” என்றான்‌ 
அகாபிலன்‌. “நாம்‌ இறந்து மீண்டும்‌ அவ்வண்ணமே 
பிறக்கிறோம்‌. இதோ, இந்தப்‌ பறவைகள்‌, 
கழுதைப்புலிகள்‌, செந்நாய்கள்‌, கழுகுகள்‌ அனைத்தும்‌ 
அவ்வடிவில்‌ அப்பெயரில்‌ மீண்டும்‌ நிகழ்கின்றன. 
உதிர்ந்த இலைகள்‌ மீண்டு வருகின்றன. அலைகள்‌ 
சென்று மடிந்தெழுகின்றன.” லோமசன்‌ செவிகளை 
சொடுக்கியபடி கூர்ந்து நோக்கிவிட்டு திரும்பி 
கிருங்கனை நோக்கினான்‌. “என்றுமிருப்போம்‌ என்று 
உணர்ந்திருப்பதனால்‌ நமக்கு இறப்பு 
அச்சமூட்டுவதில்லை. தெய்வங்களை நாம்‌ 
வழிபடுவதுமில்லை” என்றான்‌ அகாபிலன்‌. 


கிகிகன்‌ “உள்ளே எவரோ இருக்கிறார்கள்‌” என்றான்‌. 
லோமசன்‌ “எவர்‌?” என திரும்பினான்‌. அவன்‌ மூச்சிழுத்து 
பிடரி சிலிர்த்து நிற்பதைக்‌ கண்டு “இந்த இடம்‌ 
நம்முடையது அல்லவா?” என்று சொன்ன கிருங்கனும்‌ 
மெய்ப்பு கொண்டு தலைதாழ்த்தினான்‌. அப்பால்‌ 
இளையவனை நோக்கி மகிழ்ந்திருந்த அகாபிலன்‌ 
“என்ன செய்கிறீர்கள்‌?” என்றபடி திரும்பி நோக்கினான்‌. 
உடன்பிறந்தார்‌ மூவரும்‌ நோக்கி நின்றிருப்பதைக்‌ கண்டு 
“யார்‌?” என்றான்‌. எதிரிகளின்‌ மணம்‌ எழவில்லையே என 
எண்ணியபோதே அவனும்‌ கண்டுவிட்டிருந்தான்‌. 
மூச்சிழுத்துவிட்டு மெல்ல காலடி வைத்து அவன்‌ 
கருவறையை அணுகினான்‌. கலிதேவன்‌ என அமைந்த 
கல்லுருளையின்‌ விழிகள்‌ உயிரொளியுடன்‌ 
திறந்திருப்பதை அவன்‌ கண்டான்‌. 

[[ஙage]lதன்‌ அணியறைக்குள்‌ பானுமதி பீதர்நாட்டு 
மூங்கில்‌ பீடத்தில்‌ கைகளை தளர அமைத்து, கால்‌ நீட்டி, 
தலையை பின்னால்‌ சாய்த்து, விழிமூடி தளர்ந்து 
அமர்ந்திருக்க சேடியர்‌ அவள்‌ உடலிலிருந்து அணிகளை 
ஒவ்வொன்றாக அகற்றிக்கொண்டிருந்தனர்‌. அவர்களின்‌ 
கைகள்‌ அவள்‌ உடல்மேல்‌ சிறு குருவிகள்‌ என 
பறந்தெழுந்து அமைந்தன. சேடியர்‌ கைகளின்‌ 
தரிவளைகளின்‌ குலுங்கலோசை மட்டும்‌ 
கேட்டுக்கொண்டிருந்தது. ஆடியில்‌ அணுக்கச்சேடி லதை 
தோன்றியபோது அணிச்சேடி பானுமதியிடம்‌ குனிந்து 
“அரசி, தங்கள்‌ அணுக்கச்சேடி லதை” என்றாள்‌. பானுமதி 
சில கணங்களுக்குப்பின்‌ களைத்த இமைகளை மெல்ல 
தூக்கி சிவந்த விழிகளால்‌ லதையை நோக்கி மெல்ல 
தலையசைத்தாள்‌. 


லதை அருகே வந்து தலைவணங்கி “அரசரின்‌ 
முதன்மைச்‌ சேடி வல்லபை தங்களுக்கான செய்தியுடன்‌ 
வந்திருக்கிறார்‌, அரசி. முதன்மைச்‌ செய்தி என்று 
அறிவிக்கும்படி என்னிடம்‌ சொன்னார்‌” என்றாள்‌. 
பானுமதியின்‌ புருவங்கள்‌ சுழித்தன. உதடுகள்‌ ஏதோ 
சொல்ல என அசைந்து பின்‌ நிற்க “வரச்சொல்க!” 
என்றாள்‌. லதை “இங்கேயேவா?” என்றாள்‌. பானுமதி 
“ஆம்‌” என்று சொல்லி அவளை அனுப்பிவிட்டு 
அணிச்சேடியரை விலகிச்‌ செல்லும்படி கைகாட்டினாள்‌. 
அவர்கள்‌ அதுவரைக்கும்‌ கழற்றிய பூண்களை 
அவற்றுக்குரிய சிறு பேழைகளில்‌ இட்டு அணிமேடையில்‌ 
வைத்தபின்‌ விழிகளால்‌ ஒருவருக்கொருவர்‌ 
பேசிக்கொண்டு ஓசையின்றி பின்னால்‌ சென்று 
சிறுகதவுகளினூடாக வெளியேறினர்‌. 


அக்கதவுகள்‌ மூடப்பட்டதும்‌ பானுமதி தனிமையை 
உணர்ந்தாள்‌. அது அவளுக்கு உளவிடுதலையை 
அளித்தது. நிமிர்ந்தமர்ந்து இரு கைகளையும்‌ மேலே 
தூக்கி சோம்பல்‌ முறித்தாள்‌. கலைந்து தோளில்‌ கிடந்த 
குழலை அள்ளிமுடிந்து முதுகிலிட்டபின்‌ ஆடையை 
சீர்திருத்தி அமர்ந்தாள்‌. லதை உள்ளே வந்து “வருகிறார்‌” 
என்றாள்‌. “அவரைத்தான்‌ அன்னையிடமும்‌ 
தூதனுப்பியிருக்கிறர்‌ அரசர்‌” என்று தாழ்ந்த குரலில்‌ 


நரிகளின்‌ ஊளைகள்‌ கேட்டு அவன்‌ 
எழுந்துகொண்டான்‌. நரிகளா? அவன்‌ எழுந்து சென்று 
சாளரம்‌ வழியாக நோக்கினான்‌. மேற்குத்திசையிலிருந்து 
நரிகளின்‌ ஊளைகள்‌ கேட்டன. அங்கே வறண்டுகிடந்த 
ஏரிக்குள்‌ மடைவழியாக உள்ளே புகுந்த ஒரு 
நரிக்கூட்டத்தை அவனால்‌ அரண்மனை உப்பரிகையில்‌ 
நின்றே காணமுடிந்தது. நரிகளின்‌ குரல்‌ கேட்டதும்‌ நகரமே 
அஞ்சி ஒலிக்கத்‌ தொடங்கியது. வீரர்கள்‌ வேல்களுடன்‌ 
ஏரிக்கரையில்‌ கூடி கூச்சலிட்டனர்‌. கற்களைப்பொறுக்கி 
வீசி அவற்றை விரட்டினர்‌. நூற்றுக்கும்‌ மேற்பட்ட நரிகள்‌ 
ஏரியின்‌ உலர்ந்த சேற்றில்‌ ஓடி வளைந்து மீண்டும்‌ 
மறுகரைசேர்ந்தன. அங்கே அவை நின்றும்‌ அமர்ந்தும்‌ 
மூக்கைத்‌ தூக்கி ஊளையிட்டன. 


வறண்ட ஏரிக்குள்‌ நுழைய மடை ஒரு நல்ல வழி. ஏரியின்‌ 
சதுப்பில்‌ அவை நண்டுகளைத்‌ தேடி 
வராமலிருந்தால்தான்‌ வியப்பு. ஆனால்‌ இந்த அச்சம்‌ 
நிறைந்த நகர்மக்களுக்கு இதுவும்‌ ஒரு தீக்குறியாகிவிடும்‌. 
சூதர்கள்‌ தங்கள்‌ பாடல்களை அப்போதே இயற்றத்‌ 
தொடங்கிவிட்டிருப்பார்கள்‌ என அவன்‌ கசப்புடன்‌ 
எண்ணிக்கொண்டான்‌. சற்று நேரத்தில்‌ அரண்மனையில்‌ 
இருந்து அம்பிகையின்‌ சேவகன்‌ வந்தான்‌. “மைந்தர்‌ 
நலமாக இருக்கிறார்‌. அரசியும்‌ நலமே. 
தூய்மைச்சடங்குகள்‌ முறைப்படி நடக்கின்றன.” 
“எப்போது மைந்தனைப்‌ பார்க்கமுடியும்‌?” என்று சகுனி 
கேட்டான்‌. “மூன்றுநாட்கள்‌ தூய்மைச்சடங்குகள்‌ 
முடிந்தபின்னரே மைந்தரை ஆண்களுக்குக்‌ 
காட்டுவார்கள்‌” என்றான்‌ சேவகன்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சகுனி அடுமனைச்‌ சேவகனை அழைத்து “எனக்கு 
அக்காரஅடிசில்‌ கொண்டுவா” என்றான்‌. “உடனே 
கொண்டுவருகிறேன்‌ இளவரசே” என்றபின்‌ அவன்‌ 
விரைந்தோடி இனிப்புணவைக்‌ கொண்டுவந்தான்‌. சகுனி 
அதை தனிமையில்‌ அமர்ந்து உண்டுவிட்டு மஞ்சத்தில்‌ 
படுத்துக்கொண்டான்‌. நீண்டநாட்களுக்குப்பின்‌ தன்னை 
மறந்து துயின்றான்‌. கண்விழித்தபோது மாலையொளி 
சாளரம்‌ வழியாக உள்ளே சரிந்திருப்பதைக்‌ கண்டான்‌. 
தன்‌ முகம்‌ உறக்கத்திலும்‌ புன்னகையுடன்‌ இருந்ததை, 
விழித்தபோதும்‌ அப்புன்னகை நீடிப்பதை அவன்‌ 
வியப்புடன்‌ உணர்ந்தான்‌. 


மேலும்‌ சொன்னாள்‌. பானுமதி கைகாட்ட அவள்‌ 
பணிந்து விலகி வெளியே சென்றாள்‌. வல்லபை மெலிந்த 
கூன்கொண்ட முதுமகள்களுக்குரிய பறவைபோன்ற 
சிற்றடி வைப்புடன்‌ உள்ளே வந்து முறைப்படி 
வணங்கினாள்‌. 


“அஸ்தினபுரியின்‌ முடிகொண்டு அமைந்த காசிநாட்டு 
அரசியை வணங்குகிறேன்‌. இத்தருணம்‌ எனது 
மூதன்னையர்‌ பெருமை கொள்ளும்படி அமைவதாக” 
என்றாள்‌ வல்லபை. அவள்‌ குரல்‌ காளையின்‌ கழுத்துத்‌ 
தசைபோல தொங்கி ஆடுவதாக ஓர்‌ உளவுருவகம்‌ 
அவளுக்குள்‌ எழ அவள்‌ மெல்லிய புன்னகையை 
அடைந்தாள்‌. அப்புன்னகை வல்லபையை குழப்பியது. 
ஆனால்‌ முகத்திலும்‌ பழுத்த விழிகளிலும்‌ ஏதும்‌ 
வெளிப்படாமல்‌ “அரசரிடமிருந்து அவைச்செய்தி ஒன்று 
கொண்டுவந்துள்ளேன்‌” என்றாள்‌. அவளிடம்‌ அமரும்படி 
பானுமதி கைகாட்டினாள்‌. சிறுபீடத்தில்‌ கால்மடித்து 
அமர்ந்த வல்லபை தன்‌ வற்றிய கைகளை மடியில்‌ 
சேர்த்து வைத்துக்கொண்டாள்‌. அவற்றில்‌ பற்றுகொடிகள்‌ 
என பரவிச்சென்ற நரம்புகளை விழிதாழ்த்தி நோக்கியபடி 
பானுமதி அமர்ந்திருந்தாள்‌. 


வல்லபை சொல்‌ சுருக்கமும்‌ கூர்மதியும்‌ கொண்டவள்‌ 
என்பதை பலரும்‌ அவளுக்குச்‌ சொல்லியிருந்தாலும்‌ 
மிகக்‌ குறைவாகவே அவள்‌ வல்லபையிடம்‌ 
உரையாடியிருந்தாள்‌. அவளூடாக எச்செய்தியையும்‌ 
துரியோதனன்‌ அவளுக்கு அனுப்பியதில்லை. பிற 
அரசருக்கு அவர்களின்‌ அகத்தளம்‌ வரை சென்று 
சொல்லத்தக்க செய்திகளை கொண்டு செல்பவளாகவே 
வல்லபை அறியப்பட்டாள்‌. அவளை விதுரர்‌ வெறுத்தார்‌. 
அரசவையில்‌ வல்லபை எழுகிறாள்‌ என்றால்‌ விதுரர்‌ 
பின்வாங்கிவிட்டார்‌ என்பதே பொருள்‌. “அரசர்கள்‌ 
நன்றுக்கும்‌ தீதுக்கும்‌ அன்புக்கும்‌ வஞ்சத்திற்கும்‌ 
வெவ்வேறு தூதர்களை கொண்டிருக்கவேண்டும்‌. 
ஒருகையில்‌ நெருப்பும்‌ மறுகையில்‌ நீரும்‌ இருப்பவனே 

ட்சியாளன்‌” என்ற வரியை அவள்‌ நெஞ்சம்‌ தொட்டு 
எடுத்தது. 


“அரசர்‌ தங்களுக்கு தன்‌ வாழ்த்துகளை தெரிவிக்கும்படி 
ஆணையிட்டிருக்கிறார்‌, அரசி” என்றாள்‌ வல்லபை. அந்த 
வரி எந்நூலில்‌ உள்ளது? தேவசேனரின்‌ 
ராஜநீதிசம்கிரகமா? சுபாஷிதரின்‌ உக்ரபிரகாசிகையா? 
“நாளை காலை உபப்பிலாவ்யத்திலிருந்து 
இந்திரப்பிரஸ்தத்தின்‌ முன்னாள்‌ அரசர்‌ யுதிஷ்டிரரின்‌ 
செய்தியுடன்‌ துவாரகையின்‌ முன்னாள்‌ அரசர்‌ யாதவர்‌ 


அஸ்தினபுரிக்குள்‌ நுழைவதாக செய்தி வந்துள்ளது. 
அவரை தாங்களே சென்று கோட்டை முகப்பில்‌ 
அரசமுறைப்படி வரவேற்று அரண்மனையில்‌ 
கொண்டுசென்று அமர்த்த வேண்டுமென்றும்‌ 
அரசணிக்கோலத்தில்‌ முறைப்படி தங்கள்‌ செலவு 
அமையவேண்டுமென்றும்‌ அரசர்‌ விழைகிறார்‌” என்றாள்‌ 
வல்லபை. 


பானுமதி எழுந்து அமர்ந்தபோது அணிகள்‌ ஓசையிட்டன. 
“அவ்வாறு அரசியர்‌ செல்லும்‌ வழக்கமில்லையல்லவா? 
அதிலும்‌ அவர்‌ முடிகொண்டு அமர்ந்த அரசர்‌ அல்ல 
எனும்போது...” என்றாள்‌. “ஆம்‌, அவ்வாறு 
முன்முறைமை இல்லை. ஆனால்‌ அவ்வாறு செய்வதற்கு 
தடையுமில்லை. வருபவர்‌ நம்‌ அரசரால்‌ 
அரசகுடியினரென்றும்‌ மதிக்கத்தக்கவரென்றும்‌ 
ஏற்றுக்கொள்ளப்பட்டவரெனில்‌ அது அவையாலும்‌ 
ஆன்றோராலும்‌ ஒப்பப்படுவதே ஆகும்‌” என்றாள்‌ 
வல்லபை. அவ்வரி கிருபாகரரின்‌ மெளலிவிலாசம்‌ 
என்னும்‌ குறுங்காவியத்தில்‌ வருவது. பானுமதி 
பெருமூச்சுவிட்டாள்‌. “அவர்‌ வருவது நாளை மறுநாள்‌ 
அஸ்தினபுரியில்‌ கூடவிருக்கும்‌ ஷத்ரியப்பேரவையில்‌ 
பங்குகொள்வதற்காக. அவர்‌ அரசரல்ல எனில்‌ அங்கே 
அவர்‌ அவையமரவியலாது. அதன்பொருட்டே இந்த 
முடிவை அரசர்‌ எடுத்திருக்கக்கூடும்‌” என்றாள்‌ வல்லபை. 


பானுமதி தன்‌ உள்ளத்துள்‌ உழன்றபடி தலையை மெல்ல 
அசைத்தாள்‌. இப்போது ஏன்‌ என்‌ உள்ளம்‌ இரண்டாகப்‌ 
பிரிகிறது? இத்தருணத்தை கூர்கொண்டு 
எதிரேற்கவேண்டியவள்‌ நான்‌. ஆனால்‌ எப்போதும்‌ 
இப்படித்தான்‌ இருந்திருக்கிறேன்‌. ஒவ்வொருமுறையும்‌ 
உள்ளூர பிளந்துகொள்வதனூடாகவே நிகர்நிலையை 
அடைகிறேன்‌. இங்கிருக்கையில்‌ காசியிலும்‌ இருக்கிறேன்‌. 
அவையமர்கையில்‌ சிறுமியாகவும்‌ ஆகிறேன்‌. 
நடைமுறைச்‌ சிக்கல்களின்போது நூலாய்கிறேன்‌. அவள்‌ 
விழிமங்கி உணர்விலாதிருந்தமை வல்லபையை 
குழப்பியது. பற்றுக்கோடுக்காக அவள்‌ உள்ளம்‌ 
தவிப்பதை பானுமதியால்‌ காணமுடிந்தது. 
அதையுணர்ந்ததும்‌ அவள்‌ மீண்டும்‌ புன்னகைத்தாள்‌. 
வல்லபை சற்றே முகம்‌ அண்ணாந்து அவள்‌ முகத்தை 
கூர்ந்து பார்த்தபடி “இது அரசாணை என்பதனால்‌ இங்கு 
ஐயமோ மாற்றுச்‌ சொல்லோ எழாதென்பது அனைவரும்‌ 
அறிந்ததே” என்றாள்‌. அவள்‌ தன்னை முள்முனையால்‌ 
குத்திச்சீண்டுகிறாள்‌ என பானுமதி உணர்ந்தாள்‌. 
ஆனால்‌ அவள்‌ முகம்‌ புன்னகையுடன்‌ மாறாதிருந்தது. 


அதைக்‌ கண்டு வல்லபையின்‌ குரல்‌ மீண்டும்‌ இயல்பாக 
ஆகியது. “இளைய யாதவர்‌ இங்கு வரும்‌ செய்தி நேற்று 
காலையே ஒற்றர்களினூடாக அவையடைந்துவிட்டது. 
அவருக்கு முறையான வரவேற்பு 
அளிக்கப்படவேண்டுமென்பது அரசரின்‌ எண்ணம்‌” 
என்றாள்‌. 


பானுமதி அகக்குழப்பம்‌ விலகாமலேயே விழிதூக்கி 
வல்லபையின்‌ கண்களை பார்த்தாள்‌. நரைத்த தலைமுடி 
வெண்களிமண்‌ தீற்றல்கள்‌ என இரு பக்கங்களிலுமாக 
வழிந்து தலைக்குப்பின்‌ கொண்டையிடப்பட்டிருந்தது. 
வாடிய கமுகுப்பாளைபோல நுண்சுருக்கங்கள்‌ செறிந்த 
வெண்முகம்‌. இருபுறமும்‌ வற்றிய கன்னத்தசைகளால்‌ 
இழுக்கப்பட்டு அமுங்கியது போன்ற மூக்கு. உள்மடிந்து 
சிறிய கோடென்றான வாய்‌. கழுத்துக்கு கீழே இரு 
திரைத்தொங்கல்கள்போல மென்தசை தொங்கி 
நின்றிருந்தது. வடித்த காது குழைகளுடன்‌ தோள்மேல்‌ 
அமர்ந்திருந்தது. 

எத்தனை உள்ளங்களை இவள்‌ உள்ளம்‌ தொட்டுச்‌ 
சென்றிருக்கும்‌ என்ற எண்ணம்‌ பானுமதிக்கு ஏற்பட்டது. 
இத்தகைய ஆயிரம்‌ உள்ளங்களுடன்‌ விளையாடி 
ஒவ்வொரு பொழுதையும்‌ கடந்து இரவு மஞ்சத்திற்கு 
மீளகிறோம்‌. நச்சு நாகங்கள்‌ நடுவே நெளிந்தும்‌ 
வளைந்தும்‌ வரும்‌ எலி என. அரசி எனும்‌ இந்த 
அடையாளமும்‌, அதற்குரியவை என பயின்று 
சூடிக்கொண்ட பாவனைகளுமின்றேல்‌ இதை 
இயற்றமுடியுமா என்ன? இந்தத்‌ தோற்றமும்‌ நிமிர்வும்‌ என்‌ 
கவசங்கள்‌. உள்ளே அஞ்சியும்‌ சலித்தும்‌ விலகித்‌ 
திகைத்து அமர்ந்திருக்கும்‌ சிறுமியை இவள்‌ அறிந்தால்‌ 
நச்சுப்பல்‌ கூர்மின்னி எழுமா என்ன? 


பானுமதி “ஆனால்‌ இங்கு இதுவரைக்கும்‌ ஒரு 
முறைமையே கடைபிடிக்கப்பட்டது. பாரதவர்ஷத்தின்‌ 
தொல்குடி ஷத்ரிய அரசர்கள்‌ மட்டுமே அரசராலோ 
பட்டத்து அரசியாலோ கோட்டைமுகப்பில்‌ 
எதிர்கொள்ளப்பட்டார்கள்‌. இன்று முடிசூடாத இரண்டாம்‌ 
குலத்தார்‌ ஒருவரை அவ்வாறு கோட்டைமுகப்பிற்குச்‌ 
சென்று வரவேற்பதை ஷத்ரிய அரசர்கள்‌ எவ்வாறு 
எடுத்துக்கொள்வார்கள்‌ என்று எண்ணவேண்டியுள்ளது” 
என்றாள்‌. “அவையனைத்தும்‌ முன்னரே அரசரின்‌ 
அவையில்‌ இளையவர்களால்‌ கூறப்பட்டு அரசரின்‌ 
ஆணைக்கு சொல்லடங்கி ஏற்கப்பட்டது” என்றாள்‌ 
வல்லபை. “இளைய யாதவர்‌ முடிதுறந்தாலும்‌ 
அத்துறப்பை அவர்‌ மைந்தர்‌ ஏற்கவில்லை என்று செய்தி 


உள்ளது. ஆகவே அவர்‌ பேரரசர்‌ என்றே 
கொள்ளப்படுவார்‌.” 


“நன்று, அரசரின்‌ ஆணை இது என்றால்‌ 
தலைக்கொள்கிறேன்‌” என்றாள்‌ பானுமதி. வல்லபை 
எழுந்து தலைவணங்கி “அரசி, நாளை மாலையில்‌ 
ஷத்ரிய அரசர்களின்‌ பேரவை நம்‌ தெற்குக்‌ 
கோட்டையருகே இந்திரமுற்றத்தில்‌ அமைந்துள்ள புதிய 
அவைக்கூடத்தில்‌ கூடுகிறது. அதில்‌ எடுக்கப்பட்ட 
முடிவுகளை மறுநாள்‌ காலை கூடும்‌ அஸ்தினபுரியின்‌ 
அரசப்பேரவையில்‌ அறிவிக்கவிருக்கிறார்கள்‌. அதன்‌ 
பின்னர்‌ நம்‌ அரசர்‌ பாரதவர்ஷத்தில்‌ திரண்டவற்றிலேயே 
மிகப்‌ பெரிய படையின்‌ முதன்மைத்‌ தலைவர்‌ என 
அரியணை அமர்வார்‌. இவ்விரிநிலத்தில்‌ விரைவிலேயே 
சத்ராஜித்‌ என முடிசூடி அவர்‌ அமர்வார்‌ என்பதற்கான 
தொடக்கம்‌ அது. அவ்வரியணையின்‌ அருகே மும்முடி 
சூடி அமரவிருப்பவர்‌ தாங்கள்‌. இந்தத்‌ தருணம்‌ அதை 
தங்களுக்கு நினைவூட்டும்‌ தன்மை கொண்டதாக 
அமைக!” என்றாள்‌. 


“ஆம்‌, அவ்வாறே ஆகுக!” என்று பானுமதி 
தலைவணங்கினாள்‌. அதன்‌ பின்னரே வல்லபை 
சொன்னவற்றின்‌ முழுப்பொருளும்‌ அவளுக்கு புரிந்தது. 
கைகூப்பி மும்முறை தாழ்ந்து வணங்கியபின்‌ வல்லபை 
“விடை கொள்கிறேன்‌, அரசி” என்று சொல்லி பின்காலடி 
எடுத்து வைத்து கதவை அடைந்து அதை மெல்ல 
தட்டினாள்‌. வெளியிலிருந்து லதை கதவை திறக்க 
மீண்டுமொருமுறை தலைவணங்கி வெளியே சென்று 
மறைந்தாள்‌. ஆணையை எதிர்பார்க்கும்‌ விழிகளுடன்‌ 
லதை நிற்க அவளை வெற்றுவிழிகளால்‌ சற்றுநேரம்‌ 
நோக்கியபின்‌ “அசலையை வரச்சொல்‌” என்றாள்‌ 
பானுமதி. லதை தலைவணங்கி வெளியே சென்றாள்‌. 


மாவ பானுமதி திரும்பி அருகிருந்த வெண்கல மணியை 
மும்முறை அடிக்க பின்பக்கக்‌ கதவுகள்‌ திறந்து 
அணிச்சேடியர்‌ உள்ளே வந்தனர்‌. பானுமதி 
கைகாட்டியதும்‌ அவள்‌ உடலிலிருந்து நகைகளை 
கழற்றத்‌ தொடங்கினர்‌. கால்‌ மெட்டிகளையும்‌ 
தண்டைகளையும்‌ முன்னரே கழற்றிவிட்டிருந்தனர்‌. 
கைவிரலிலிருந்த ஆழிகளையும்‌ மலர்ப்பூட்டுகளையும்‌ 
திருகாணி இறுக்கப்பட்ட கங்கணங்களையும்‌ 
காதுமடல்களில்‌ பொருத்தப்பட்டிருந்த 
மணிமலர்களையும்‌ அவர்கள்‌ கழற்றினர்‌. அவ்விரல்கள்‌ 
ஈக்களின்‌ முன்கால்கள்போல விரைவு கொண்டிருப்பதை 
அவள்‌ கண்டாள்‌. கூடுகட்ட நார்‌ கொண்டுசெல்லும்‌ சிறு 


செந்நிறக்‌ குருவிகள்‌ என அவர்களின்‌ கைகள்‌ பறந்து 
எழுந்து சிமிழ்களில்‌ நகைகளை போட்டன. 


நகைகள்‌ முழுமையாக அகற்றப்பட்டதும்‌ அவள்‌ எழுந்து 
நிற்க இருவர்‌ ஆடைகளை கழற்றத்‌ தொடங்கினர்‌. 
றன்கொண்ட கைகளுடன்‌ அவர்கள்‌ முடிச்சுகளையும்‌ 
மடிப்புகளையும்‌ செருகல்களையும்‌ பின்னல்களையும்‌ 
அகற்றி ஆடைகளைக்‌ கழற்றி மடித்து அப்பாலிருந்த 
மூங்கில்‌ பேழைகளில்‌ இட்டனர்‌. முற்றிலும்‌ ஆடை 
விலகியதும்‌ உடல்‌ காற்றை உணர்ந்து மெல்லிய மெய்ப்பு 
கொண்டது. அவள்‌ எழுந்து முதுகை நிமிர்த்து நின்றாள்‌. 
இளமையில்‌ கனியும்‌ மலரும்‌ உதிர்ந்து 
விடுதலைகொண்டு மேலெழும்‌ கிளை என ஒரு சேடி 
சொன்ன ஒப்புமை எப்போதும்‌ அவள்‌ உள்ளத்தில்‌ 
எழுவதுண்டு. அருகே ற்‌ கன்‌ பிறிதொரு இருப்பை 
உணர்ந்தாள்‌. திரும்பியபோது நோக்கை சந்தித்தாள்‌. 


ஒவ்வொரு முறையும்‌ ஆடையின்றி நிற்கையில்‌ 
ஆடிநோக்கி விழி எழுவதை அவளால்‌ தவிர்க்க 
முடிந்ததில்லை. தெரியும்‌ அவ்வுடல்‌ எப்போதுமே 
பிறிதெவருடையதோ என துணுக்குறச்‌ செய்யும்‌. அவள்‌ 
உள்ளம்‌ தயங்கித்‌ தயங்கி ஒவ்வொரு தருணத்திலும்‌ 
மரக்கிளைகளை, வேர்களை, கற்களை பற்றிக்கொண்டு 
நின்று இழுபட்டு ஒழுகிச்‌ செல்ல பெருகி விசைகொண்டு 
நெடுந்தொலைவில்‌ முன்னால்‌ சென்றுகொண்டிருந்தது 
உடல்‌. அதன்‌ இலக்கும்‌ விழைவும்‌ முதுமையே 
என்பதுபோல. உருக்கொண்டு எழுந்ததே சிதைவுற்று 
அழிவதற்காகத்தான்‌ என. மடிந்தும்‌ தளர்ந்தும்‌ என்‌ 
உடலென்றான இந்தத்‌ தசைத்திரள்கள்‌, இத்தொய்வுகள்‌, 
இந்நிறமாற்றங்கள்‌ நானா? கன்னங்கள்‌ மேலும்‌ 
மடிந்திருந்தன. கண்கீழ்த்தசை கருமைகொண்டு 
இழுபட்டு வளைந்திருந்தது. உதடுகள்‌ 
தொங்கியிருக்கின்றனவா? முகவாயின்‌ தொய்வும்‌ 
கழுத்தின்‌ மடிப்பும்‌ மிகுந்துள்ளனவா? தோளிலும்‌ 
மார்பிலும்‌ அமைந்த தோல்வரிகள்‌, தோள்களின்‌, 
விலாக்களின்‌ எலும்புப்‌ புடைப்புகள்‌. கழுத்தில்‌ இந்த 
நரம்புவரி முன்பு இத்தனை மேலெழுந்திருந்ததில்லை. 


முலைகளை அவள்‌ ஒரு கணத்திற்குமேல்‌ 
நோக்குவதேயில்லை. அவை ஒவ்வொருநாளுமென 
அவள்‌ உடலில்‌ இருந்து தங்களை 
விடுவித்துக்கொண்டிருந்தன. காமம்‌ முகிழ்ப்பதென 
முளைவிட்டவை. முழுத்துத்‌ துடித்தவை, கனிந்து 
ஊறியவை. கனல்கொண்டவை. மறைக்கப்பட்ட 
கூர்நோக்கு கொண்டவை. மண்நோக்கி தழைந்தன 


அவற்றின்‌ கருவிழிகள்‌. இவ்வுடல்‌ என்னுடையதல்ல 
என்றே அவளுக்குள்‌ இருந்த சிறுமி திமிறி பின்னடி 
வைத்தாள்‌. ஆடிக்குள்ளிருந்து திகைத்து தன்னை 
நோக்குபவள்‌ பிறிதேதோ காலத்தில்‌ வாழும்‌ ஒரு 
மூதன்னை. 


அவள்‌ தன்‌ அத்தை சியாமளையைப்‌ போன்ற தோற்றம்‌ 
கொண்டவள்‌ என்பது இளமையிலேயே அனைவரும்‌ 
சொல்லி நிறுவிவிட்ட ஒன்று. அனுபநாட்டு அரசன்‌ 
கர்மஜித்துக்கு அரசியாகச்‌ சென்ற அத்தை சியாமளை 
அவள்‌ அன்னைக்கு உகந்தவளல்ல. பருத்த வெண்ணிற 
உடலும்‌, நுரைச்சுருள்‌ குழலும்‌, வட்டமுகத்தில்‌ சிரிக்கும்‌ 
சிறிய கண்களும்‌, சிற்றிதழ்வாய்க்குள்‌ அரிநிரை என 
சிறிய பற்களும்‌ கொண்டிருந்த அத்தையை அவள்‌ 
எப்போதும்‌ விழிவாங்காமல்‌ நோக்கிக்கொண்டிருப்பாள்‌. 
அத்தையின்‌ ஆடைமுனையை பற்றிக்கொண்டு 
அருகிருப்பதையே அவள்‌ விழைந்தாள்‌. அத்தை 
நூலாய்கையில்‌ இசைகேட்கையில்‌ நாற்களமாடுகையில்‌ 
அவளை நோக்கியபடி அப்பால்‌ அமர்ந்திருப்பாள்‌. 


“என்‌ வெண்புறாவே” என்று அத்தை அவளை 
அழைப்பாள்‌. இடைபற்றி தூக்கிச்‌ சுழற்றி இடுப்பில்‌ 
வைத்துக்கொள்வாள்‌. அத்தையின்‌ வெண்ணிற 
முகத்தில்‌ எழுந்த சிவந்த முகமுத்துக்களை அவள்‌ 
சுட்டுவிரலால்‌ தொட்டு விளையாடுவாள்‌. அத்தை 
அவையமர அணிகொள்கையில்‌ அவள்‌ உடலில்‌ 
ஒவ்வொரு அணியும்‌ அதற்கென்றான இடத்திலெனச்‌ 
சென்றமரும்‌ விந்தையை நோக்கிக்கொண்டிருப்பாள்‌. 
கழுத்திலணியும்‌ சரப்பொளி பளிங்கில்‌ பொன்வழிவென 
பதிந்தமைந்திருக்கும்‌. கைமணிகள்‌ 
வளையல்களைப்போலவே உருண்டவை. பருத்த 
தோள்களிலிருந்து பாலோடை என வழிந்தமைந்த 
கைகள்‌ காந்தள்‌ இதழ்களென சிவந்த சிறிய 
விரல்குவையில்‌ வந்து முடியும்‌. அத்தை 
மலர்தொடுக்கும்போது அவள்‌ விரல்களும்‌ மலர்களுடன்‌ 
இணைந்துகொள்வன போலிருக்கும்‌. 


அவள்‌ நோக்குவதைக்‌ கண்டு அவள்மேல்‌ ஒரு மலரை 
வீசி எறிந்து “என்னடி நோக்கு?” என்று அவள்‌ சிரிப்பாள்‌. 
“நான்‌ உங்களைப்போலவா, அத்தை?” என்று அவள்‌ 
கேட்பதுண்டு. “ஆம்‌, நீ நானேதான்‌” என்பாள்‌ அத்தை. 
“நான்‌ எப்போது நீங்களாக ஆவேன்‌?” அத்தை சிரித்து 
அவளை கைபற்றி அருகணைத்து செவியில்‌ “நீ 
காதல்கொள்கையில்‌” என்றாள்‌. அவள்‌ குழம்பி 
அத்தையின்‌ உடலை உந்தி விலகி முகம்‌ நோக்கி 


“காதலென்றால்‌ என்ன?” என்றாள்‌. “அதை தெய்வங்கள்‌ 
உனக்கு கற்பிக்கும்‌” என்றாள்‌ அத்தை. அவள்‌ “எந்த 
தெய்வம்‌?” என்றாள்‌. “மலர்களை விரியவைக்கும்‌ 
தெய்வங்கள்‌” என்றாள்‌ அத்தை. 


அதன்பின்‌ அவள்‌ மலர்களை கூர்ந்து நோக்காமல்‌ 
கடந்துசென்றதில்லை. அவற்றிலமர்ந்திருக்கின்றன 
தெய்வங்கள்‌. வண்ண மாறுபாடுகளின்‌, வடிவ 
முடிவின்மைகளின்‌, நறுமணங்களின்‌ தலைவர்கள்‌. 
மலர்கள்‌ கந்தர்வர்களின்‌ பீடங்கள்‌. கின்னரர்களின்‌ 
இசைக்கலங்கள்‌. கிம்புருடர்களின்‌ மாளிகைகள்‌. 
வித்யாதரர்களின்‌ ஏடுகள்‌. மலர்களை நோக்கி 
கனவிலாழ்ந்து உடல்மறந்து விழிமயங்கி அவள்‌ 
அமர்ந்திருப்பதுண்டு. “இப்போதே தொடங்கிவிட்டாள்‌ 
கனவுகாண” என்று சேடியர்‌ நகைப்பார்கள்‌. ஆடிமுன்‌ 
நின்று அத்தை அணிசெய்துகொள்கையில்‌ அவள்‌ 
ஆடைக்குள்‌ உடல்மறைத்து நின்று நோக்குவது 
அவளுக்கு உகந்த விளையாட்டு. ஆடியில்‌ தெரியும்‌ 
அத்தையின்‌ உருவம்‌ தானே என எண்ணி 
உடல்விம்முவாள்‌. தன்னுள்‌ மொட்டுகளை 
மலர்களென்றாக்கும்‌ ஒன்று எழுந்துவந்து நிறைந்து 
அதைப்போல உடல்பெருகி எழச்செய்யும்‌ என 
எண்ணிக்கொள்வாள்‌. 


காசி நாட்டு அரசர்‌ விஜயரின்‌ மகளாக, அரசமைந்தர்‌ 
விருஷதர்பரின்‌ இளையவளாக சியாமளை பிறந்தபோது 
அரண்மனையின்‌ முகப்பிலிருந்த சுநாதம்‌ என்னும்‌ 
பெரிய மணி மும்முறை தானாகவே ஒலித்தது என்று 
சூதர்பாடல்கள்‌ கூறின. தொல்குடி ஷத்ரிய மன்னர்‌ 
ஒருவருக்கு அவையமர்ந்து பெரும்புகழ்கொண்ட 
மைந்தர்களை அவள்‌ பெற்றெடுப்பாள்‌ என்று நிமித்திகர்‌ 
கூற்று இருந்தது. பானுமதியின்‌ அன்னை “மூன்று கழஞ்சு 
பொன்னுக்கு எந்தக்‌ கதையையும்‌ சொல்லும்‌ சூதர்கள்‌ 
இங்கிருக்கையில்‌ அரண்மனை முகப்பு மணியென்ன 
இந்திரவில்லே வந்து வானில்‌ வளைந்து நிற்காதா?” 
என்று உதட்டை சுழிப்பாள்‌. ஆனால்‌ அவள்‌ அத்தை 
சிறுசொல்‌ செவிகொள்ளா நிமிர்வு கொண்டிருந்தாள்‌. 
ஆணையிடும்‌ விழிகளும்‌ எங்கும்‌ வணங்காத தலையும்‌ 
நேர்நடையும்‌ கொண்டு அரண்மனையில்‌ 
நிறைந்திருந்தாள்‌. 


ஒவ்வொரு செயலாலும்‌ சொல்லாலும்‌ எண்ணத்தாலும்‌ 
அவள்‌ அத்தையாகவே தன்னை ஆக்கிக்கொண்டாள்‌. 
அவளுடலில்‌ அத்தை எழுந்தோறும்‌ அன்னை விலக்கம்‌ 
கொண்டாள்‌. “நீ அந்த ஆணவக்காரியை நடிக்கிறாய்‌. 


ணவம்‌ கொண்ட அனைவரையும்‌ தெய்வங்கள்‌ 
இறுதியாக ஒடித்து வீசும்‌ என்றுணர்க! ஒருநாள்‌ நீ 
சூடிக்கொண்ட இந்த நிமிர்வுக்காக துயர்படுவாய்‌. நான்‌ 
நானென தருக்கிய உனது உள்ளம்‌ ஏன்‌ ஏன்‌ என விம்மி 
அழும்‌” என்று வெறுப்பில்‌ சுளித்த முகத்துடன்‌ அவளை 
நோக்கி அன்னை சொன்னாள்‌. சீற்றத்துடன்‌ அவளை 
நோக்கி நின்ற பானுமதி பின்னர்‌ இதழ்வளைய சிரித்து 
“நான்‌ அவ்வாறுதான்‌ இருப்பேன்‌. அதை விரும்பவும்‌ சில 
தெய்வங்கள்‌ இருக்கக்கூடும்‌” என்றபின்‌ திரும்பி 
நடந்தாள்‌. 


ஒருபோதும்‌ அன்னைக்கும்‌ அவளுக்கும்‌ நல்லுறவு 
அமைந்ததில்லை. “காசி ஒன்றும்‌ பெருநகரல்ல, 
உணர்ந்துகொள்‌. இது கையளவே ஆன சிறுநாடு. இங்கு 
உலகாள்வோன்‌ விரிவிழி அன்னையுடன்‌ 
அமர்ந்திருப்பதனால்‌ மட்டுமே இதை பிற ஷத்ரியர்‌ 
வெல்லாமல்‌ இருக்கிறார்கள்‌. ஷத்ரியர்களுக்கு 
பெண்பெற்றுக்‌ கொடுக்கும்‌ சிறு ஈற்றறை இது என்று 
சூதர்கள்‌ இளிவரல்‌ உரைத்ததுண்டு. உன்னை 
கொள்ளவருபவன்‌ தன்‌ வாளால்‌ வென்று அடைந்த 
பெருமை மட்டுமே உனக்குரியது. இங்கிருந்து கொண்டு 
சென்று நீ அங்கு நிறுத்தும்‌ பெருமையென ஏதுமில்லை” 
என்று அன்னை அவளிடம்‌ சொன்னாள்‌. 


அப்போது அவள்‌ கன்னியென்றாகி மணவிழைவு 
ஓலைகள்‌ வரத்தொடங்கியிருந்தன. 
“வந்துகொண்டிருப்பவை அனைத்தும்‌ வெவ்வேறு 
ஷத்ரிய அரசர்களுக்குரியவை. ஒருவருக்கு பெண்‌ 
கொடுத்தால்‌ பிறரை எதிரிகளாக்குவோம்‌. எவரேனும்‌ தன்‌ 
தோள்வலியால்‌ உன்னை கவர்ந்து சென்றால்‌ அதுவே 
எனக்கு விடுதலை” என்று தந்தை கசப்பும்‌ சினமும்‌ 
தெரிந்த முகத்துடன்‌ அவளை நோக்காமல்‌ அருகிலிருந்த 
தூண்மேல்‌ விழியூன்றி சொன்னார்‌. “அவ்வாறெனில்‌ 
அதுவே ஆகுக! அதற்கும்‌ முன்மரபுகள்‌ உண்டு” என்று 
அவள்‌ சொன்னாள்‌. 


இளையவள்களாகிய அசலையும்‌ பலந்தரையும்‌ தங்கள்‌ 
தனியுலகில்‌ வாழ்ந்தனர்‌. அசலை காவியம்‌ நவிலும்‌ 
சுவைகொண்டிருந்தமையால்‌ அவளை சம்பவரின்‌ 
குருநிலைக்கு அனுப்பினார்கள்‌. பலந்தரையே 
அன்னைக்கு அணுக்கமானவள்‌. அன்னையின்‌ 
மாற்றுருவாக அவள்‌ தன்னை வடித்துக்கொண்டாள்‌. 
அரசவைகளில்‌ அன்னையுடன்‌ சென்று அமர்ந்து 
முறைமையும்‌ நெறியும்‌ பயின்றாள்‌. தேர்ந்து 
சொல்லடுக்கவும்‌ பிறர்‌ விழிகளுக்குள்‌ சென்று 


உளம்நோக்கவும்‌ தேர்ந்தாள்‌. ஒவ்வொரு நிலையிலும்‌ 
அவள்‌ தன்னை வெல்ல முயன்றுகொண்டிருப்பதை 
பானுமதி உணர்ந்திருந்தாள்‌. இயல்பாக பேச்சினூடாக 
அரசியல்‌ சிக்கலொன்றைச்‌ சொல்லி அவள்‌ அதை எப்படி 
புரிந்துகொள்கிறாள்‌ என்று நோக்குவாள்‌. அவள்‌ அதைக்‌ 
குறித்து எதை சொன்னாலும்‌ இரங்கும்‌ புன்னகையுடன்‌ 
“நன்று, நீங்கள்‌ இன்னமும்கூட கூர்ந்து நோக்கலாம்‌, 
மூத்தவளே” என்று தொடங்குவாள்‌. 


அப்போது அன்னை அருகிலெங்கேனும்‌ இருப்பாள்‌. 
சொல்பதியா செவிகொண்டவள்போல செயல்களில்‌ 
ஈடுபட்டிருப்பாள்‌. ஒரு தருணத்தில்‌ இளிவரல்‌ 
புன்னகையுடன்‌ திரும்பி “மலர்த்தோட்டங்களில்‌ 
வாழ்வதல்ல அரசியரின்‌ பணி. அவையே அவர்களின்‌ 
இடம்‌. அவளை உன்னருகிலேயே 
வைத்துக்கொண்டாயென்றால்‌ நீ 
இழிவடையாமலிருப்பாய்‌” என்பாள்‌. பலந்தரை “அக்கை 
எளிதாக கற்றுக்கொள்ளும்‌ ஆற்றல்‌ கொண்டவர்‌, 
அன்னையே. அவருக்கு உளம்நிலைக்கவில்லை” 
என்றாள்‌. 


அன்னை சீற்றத்துடன்‌ “உளம்நிலைக்காதவர்களையே 
நான்காம்குலத்தோர்‌ என்கிறார்கள்‌. சொல்லில்‌ 
நிலைத்தோர்‌ அந்தணர்‌. படைக்கலத்தில்‌ நிலைத்தோர்‌ 
ஷத்ரியர்‌. பொன்னில்‌ நிலைத்தவர்‌ வைசியர்‌ 
என்கின்றன நூல்கள்‌” என்றாள்‌. பானுமதி புன்னகை 
செய்தாள்‌. அன்னை அப்புன்னகையால்‌ சீண்டப்பட்டு 
“நூல்‌ எனும்போதே என்ன நச்சுப்புன்னகை உன்‌ 
உதடுகளில்‌? நூல்நவில எங்களுக்கும்‌ தெரியும்‌. 
நாங்களும்‌ அரசகுடிப்‌ பிறந்தவர்களே” என்றாள்‌. 
பானுமதி “ஆம்‌, அதை அறிவேன்‌” என்றபின்‌ 
எழுந்துசென்றாள்‌. 


அத்தை நகர்நீங்கி அனுபநாட்டுக்குச்‌ சென்றபின்னர்‌ 
அவள்‌ அரண்மனையில்‌ தனியளானாள்‌. உளமறிந்து 
சொல்லாட எவருமில்லை. முற்றிலும்‌ அகன்று 
அவ்வகல்வு காட்டும்‌ விழிகளை வெல்ல நிமிர்வு 
கொண்டு அங்கிருந்தாள்‌. அசலையுடன்‌ மட்டுமே அவள்‌ 
சற்றேனும்‌ உளமளித்து உரையாட இயன்றது. ஆனால்‌ 
அவள்‌ சொற்சுவை மட்டுமே திகழும்‌ பிறிதொரு உலகில்‌ 
இருந்தாள்‌. சொல்லை அருமணி என திருப்பித்‌ திருப்பி 
அழகறிவதன்றி எதிலும்‌ அவள்‌ உள்ளம்‌ செல்லவில்லை. 
அடித்தட்டில்‌ கால்தொடாது மூச்சு பதறி மூழ்குகையில்‌ 
மட்டும்‌ எட்டிப்‌ பற்றிக்கொள்ளும்‌ கரையோரத்து வேர்‌ 
போலிருந்தாள்‌ அசலை. 


நான்காவது பேற்றில்‌ அத்தை மறைந்த செய்தி 
வந்தபோது அரண்மனை அமங்கலம்‌ கொண்டது. 
பதினெட்டுநாள்‌ துயர்காத்தலும்‌ நீத்தார்‌ கடனளித்தலும்‌ 
முடிந்து அனைவரும்‌ நிலையமைந்த பின்னரும்‌ அவள்‌ 
மீளவில்லை. வெறித்த விழிகளும்‌ சொல்லற்ற 
உதடுகளுமாக முழுத்‌ தனிமையில்‌ இருந்தாள்‌. 
மன்றமைந்த பொழுதில்‌ அன்னை அவளிடம்‌ “நன்று, 
இனியேனும்‌ அவளிடமிருந்து நீ விடுதலை கொள்‌. 
ஒருவர்‌ மேல்‌ கவியும்‌ இன்னொருவரின்‌ 
அடையாளம்போல்‌ சிறை வேறில்லை” என்றாள்‌. அவள்‌ 
அருகே அமர்ந்திருந்த பலந்தரை “அத்தையின்‌ 
மைந்தர்கள்‌ அங்கே அரசேறுவார்கள்‌. அவர்களின்‌ 
மூதன்னை நிரையில்‌ அவர்‌ அமைவார்‌. அவர்‌ இங்கு 
மண்நிகழ்ந்த நோக்கம்‌ நிறைவுகொண்டது. இனி 
உங்களில்‌ இருந்தும்‌ அவர்‌ உதிர்வதே முறை, அக்கையே” 
என்றாள்‌. 

பானுமதி வெற்று விழிகளுடன்‌ தலையசைத்து அப்பால்‌ 
சென்றாள்‌. “அவர்‌ மீள விழையவில்லை, அன்னையே. 
துயரத்தின்‌ வல்லமைகளில்‌ ஒன்று அதற்கிருக்கும்‌ 
ஈர்ப்புவிசை. தன்னை மீட்டுக்கொள்ள துயருறுவோர்‌ 
விழைவதில்லை என்கின்றன நூல்கள்‌” என்றாள்‌ 
பலந்தரை. பானுமதி தன்னை ஆடியில்‌ 
நோக்கும்போதெல்லாம்‌ அத்தையையே கண்டாள்‌. 
ஒவ்வொரு முறையும்‌ முதற்கணம்‌ உளம்‌ திடுக்கிட்டு பின்‌ 
அதுவே தான்‌ என உணர்ந்து அணுகினாள்‌. மெல்ல 
மெல்ல அதுவே என்றானாள்‌. அத்தையென்றும்‌ தான்‌ 
என்றும்‌ ஒவ்வொரு தருணத்திலும்‌ 
இரண்டென்றிருந்தாள்‌. 


அப்போதுதான்‌ இளைய யாதவர்‌ காசிக்கு வந்தார்‌. அவள்‌ 
அவரைப்பற்றி சூதர்கதைகளில்‌ கேட்டிருந்தாள்‌. 
சூதர்கதைகள்‌ அனைத்துமே நேற்றோ இன்றோ 
நாளையோ இன்றி எங்கோ இருக்கும்‌ ஓர்‌ உலகில்‌ 
நிகழ்வன என அவள்‌ உள்ளம்‌ மயங்குவதுண்டு. அங்கே 
தெய்வங்களே இயல்பானவர்கள்‌. உடல்‌ களைந்து 
ஒளியென்றான மானுடரே அங்கு செல்லமுடியும்‌. 
அசலைதான்‌ இளைய யாதவர்‌ வருவதை அவளிடம்‌ 
சொன்னாள்‌. அவள்‌ “அவர்‌ மானுடர்தானா?” என்று 
கேட்டாள்‌. அசலை உள்ளக்கிளர்ச்சியுடன்‌ “ஆம்‌ 
அக்கையே, மானுடர்‌ செல்லத்தக்க உச்சத்தை 
அடைந்தவர்‌. ஆகவே தெய்வமும்‌ ஆனவர்‌” என்றாள்‌. 
“எங்கள்‌ நூல்நவிலலில்‌ ஒருநாளேனும்‌ அவர்‌ 
வந்துசெல்லாதிருந்ததில்லை. பாரதவர்ஷத்தில்‌ வேதமோ 
அதன்‌ முடிபோ உசாவும்‌ எவரும்‌ அவருக்கு 


அவன்‌ எழுவதைக்காத்து சேவகன்‌ நின்றிருந்தான்‌. சகுனி 
பார்த்ததும்‌ அவன்‌ வணங்கி “சதசிருங்கத்திலிருந்து 
பறவைச்‌ செய்தி வந்துள்ளது” என்றான்‌. சகுனி ஒரு 
கணம்‌ தன்‌ நெஞ்சை உணர்ந்தான்‌. பின்‌ கைநீட்டினான்‌. 
சேவகன்‌ அளித்த தோல்சுருளில்‌ மந்தண எழுத்துக்களில்‌ 
சுருக்கமாக குந்திக்கு இரண்டாவது ஆண்குழந்தை 
பிறந்திருக்கும்‌ செய்தி இருந்தது. சுருளை கையில்‌ 
வைத்துக்கொண்டு சேவகனை செல்லும்படி சைகை 
காட்டியபின்‌ அவன்‌ சில அடிகள்‌ நடந்தான்‌. பின்‌ 
மீண்டும்‌ அதை விரித்துப்பார்த்தான்‌. காந்தாரியின்‌ 
மைந்தன்‌ அதிகாலையில்‌ ஆயில்ய நட்சத்திரத்தில்‌ 
பிறந்திருந்தான்‌. அன்று பின்மதியம்‌ மகம்‌ நட்சத்திரத்தில்‌ 
குந்தியின்‌ மைந்தன்‌ பிறந்திருந்தான்‌. 

அனுமன்‌ ஆலயத்துக்கு முன்னால்‌ புதியதாகக்‌ 
கட்டப்பட்ட கல்மேடையில்‌ அந்தப்‌ பெரிய கதாயுதம்‌ 
இருந்தது. அவன்‌ அதை அணுகி சுற்றிப்பார்த்தான்‌. அது 
நன்றாகக்‌ கழுவப்பட்டு கருமை ஒளிவிட 
அமர்ந்திருந்தது. துதிக்கைநீட்டிய சிறிய யானைமகவு 
போல. அத்தனைபெரிய கதாயுதத்தை எந்த 
மனிதனாவது எடுத்துவிடமுடியுமா என்ன? ஒருவேளை 
எடுப்பதென்றால்‌ அது திருதராஷ்டிரரால்‌ மட்டுமே 
முடியும்‌. அது ஒரு சிலையின்‌ கையிலிருந்ததுதான்‌. 
ஆனால்‌ அது மைந்தன்‌ கருக்கொண்ட நாளில்‌ 
கண்டடையப்பட்டது. அதுதான்‌ தன்‌ மனதில்‌ மைந்தனும்‌ 
அதுவும்‌ இணைந்துகொள்ளக்‌ காரணம்‌. எத்தனை 
அளவையறிதல்‌ இருந்தாலும்‌ அந்த எண்ணத்தைக்‌ 
கடந்துசெல்லமுடியவில்லை. நிமித்திகர்களின்‌ 
அரைகுறைச்‌ சொற்களை அதற்கேற்ப 
விரித்துக்கொள்கிறது அகம்‌. 


ஒருவேளை அந்த கதாயுதம்‌ காந்தாரியின்‌ 
மைந்தனுக்குரியதாக இருக்கலாம்‌. ஆம்‌, அதுதான்‌ 
உண்மை. அவன்‌ மும்மடங்கு பெரிய குழந்தை 
என்கிறார்கள்‌. இருபதுமாதம்‌ கருவில்‌ 
வாழ்ந்திருக்கிறான்‌. மதங்ககர்ப்பம்‌. அதனால்தான்‌ 
யானைகள்‌ அதை அறிகின்றன. யானைகள்‌. இது 
யானையின்‌ நகரம்‌. ஹஸ்தியின்‌ நகரம்‌. ஹஸ்தியின்‌ 
மைந்தன்‌ மதங்ககர்ப்பத்தில்‌ மட்டும்தான்‌ பிறக்கமுடியும்‌. 
ஹஸ்தி எப்படிப்பிறந்தான்‌? மதங்க கர்ப்பத்திலா? 
எண்ணங்களை அறுத்தபின்‌ அனுமனை வணங்கிவிட்டு 
சகுனி தேரிலேறிக்கொண்டான்‌. “அரண்மனைக்கு” 
என்றான்‌. ஆயுதசாலையிலேயே அவன்‌ 
நீராடிவிட்டிருந்தான்‌. நிழல்களைப்‌ பார்த்தபோது 


மாணவர்களென்றானவர்களே.” 


பானுமதி அவள்‌ முகத்தில்‌ எழுந்த ஒளியை வியப்புடன்‌ 
நோக்கி “நீ அவரை நன்கறிந்திருக்கிறாய்‌ போலும்‌” 
என்றாள்‌. “அவரை நன்கறிந்திருக்கிறோம்‌ என்று 
உணர்பவர்களே இங்கு மிகுதி. அறிந்த முதற்கணமே 
அவ்வெண்ணம்‌ உருவாகிவிடும்‌. பின்னர்‌ அறியுந்தோறும்‌ 
அவர்‌ அகன்றகன்று செல்வார்‌. அறியவொண்ணாதவர்‌ 
என அவரை அறிந்தவர்களே அவரை அணுகியவர்கள்‌” 
என்றாள்‌. “சொல்லடுக்க கற்றுக்கொண்டிருக்கிறாய்‌” 
என்றாள்‌ பானுமதி சிரித்தபடி. “நூல்நவில்தலின்‌ கொடை 
அது, சொல்லுரைக்க கற்போம்‌. சொல்லவிருப்பதை 
வாழ்விலிருந்து கற்கவேண்டும்‌” என்றாள்‌ அசலை. 


“இந்திரமாயம்‌ செய்யும்‌ பீதர்நாட்டவன்‌ வெறுங்கையில்‌ 
விரித்துக்காட்டும்‌ வண்ணப்பட்டோவியம்போல அவர்‌ 
தென்மேற்குக்‌ கடலோரம்‌ ஒரு நகரை 
உருவாக்கியிருக்கிறார்‌ என்கிறார்கள்‌. அதற்கு கங்கைநீர்‌ 
கொண்டுசெல்லவே வருகிறார்‌” என்று அசலை 
சொன்னாள்‌. “இப்புவியில்‌ நான்‌ பிறிதெவரையும்‌ கற்று 
அணுக விழையவில்லை, அக்கையே. சாந்தீபனி 
குருநிலையின்‌ முதன்மையாசிரியர்‌ இன்று அவரே.” 
பானுமதி “தத்துவம்‌ பயின்றவரா?” என்றாள்‌. 


“அக்கையே, அவர்‌ அடைந்தது பயிற்சியல்ல, யோகம்‌. 
பயில்வது எதுவும்‌ நம்மை ஒரு பகுதியில்‌ வளர்ந்தோங்கச்‌ 
செய்கிறது. ஆகவே நம்‌ நிகரமைவை இழக்கிறோம்‌. 
கலையோ இசையோ நூலோ படைக்கலமோ எதை 
கற்றவராயினும்‌ நிலையழிந்தவராகவே இருப்பது 
அதனால்தான்‌. ஒன்று பிறிதொன்றால்‌ முற்றிலும்‌ 
நிகர்செய்யப்படுவதே யோகம்‌. ஒன்றில்‌ விடுபடுவதை 
பிறிதொன்றால்‌ முழுமையாக நிரப்பிக்கொள்ளும்‌ தவம்‌ 
அது. தத்துவம்‌ அளிக்கும்‌ சொற்பெருக்கை 
குழலிசையால்‌ முழுமையாக்கிக்‌ கொண்டவர்‌. 
படையாழியின்‌ கூரொளியை குழல்சூடிய நீலப்பீலியால்‌ 
நிகர்செய்தவர்‌. அரசமைந்தவர்‌ எனினும்‌ முதிராச்‌ 
சிறுவனென்றானவர்‌. ஆழத்துச்‌ சங்கும்‌ முளைத்து 
மேலெழும்‌ தாமரையும்‌ ஆனது அவர்‌ அகம்‌. 
முழுமைகொண்ட யோகத்தில்‌ அமைந்தமையால்‌ 
யோகேஸ்வரர்‌ எனப்படுகிறார்‌.” ஏதோ ஒரு கணத்தில்‌ 
நெஞ்சு விம்ம பானுமதி விழிநனைந்தாள்‌. 


எழுந்து குழலைச்‌ சுருட்டி கொண்டையாகக்‌ கட்டியபடி 


சிறுவாயிலைத்‌ திறந்து அப்பாலிருந்த மஞ்சத்தறைக்குச்‌ 
சென்று தன்‌ அரையிலிருந்த சிறுதாழ்‌ எடுத்து மஞ்சத்தின்‌ 


அடியிலிருந்து இழுத்தெடுத்த ஆமாடப்பெட்டியை 
திறந்தாள்‌. அதனுள்‌ அவளுக்கு தந்தை அளித்த 
காசிநாட்டுச்‌ செம்பட்டும்‌ உலகுபுரப்போன்‌ 
அகல்விழியுடன்‌ அமர்ந்த சிறுசெம்புச்‌ சிலையும்‌ 
சந்தனத்தில்‌ செதுக்கப்பட்ட காசிநாட்டு குடிமுத்திரையும்‌ 
இருந்தன. அவள்‌ ஆடைகளை விலக்கி உள்ளிருந்து 
சிறிய தந்தப்‌ பேழையை எடுத்தாள்‌. சிறுதுளைகளாலான 
மூடிகொண்ட அப்பேழைக்குள்‌ வெண்பட்டுப்பரப்பில்‌ 
பதிந்ததுபோல்‌ இருந்த பீலியை எடுத்து நோக்கினாள்‌. 

[1௨ஐ61]அசலை வந்திருப்பதை அறிவிக்க லதை வந்து 
வாயிலில்‌ நின்றாள்‌. கையிலிருந்த பீலியை பேழைக்குள்‌ 
வைத்தபடி உள்ளே அனுப்பும்படி பானுமதி 
தலையசைத்தாள்‌. அவள்‌ பீடத்தில்‌ அமர்ந்தபோது 
அசலை உள்ளே வந்தாள்‌. அமரும்படி பானுமதி 
கைகாட்ட அசலை அமர்ந்து ஆடையை கால்கள்‌ நடுவே 
அமைத்தாள்‌. பானுமதி “அரசரின்‌ சேடி வந்திருந்தாள்‌” 
என்றாள்‌. “வல்லபையா? அவள்‌ வந்தால்‌ அது அரசரின்‌ 
செய்தி அல்ல, கணிகர்‌ அனுப்பியது” என்றாள்‌ அசலை. 
“ஆம்‌, அறிவேன்‌” என்றாள்‌ பானுமதி. “நாம்‌ 
கோட்டைமுகப்புக்குச்‌ சென்று இளைய யாதவர்‌ 
நகர்புகுகையில்‌ வரவேற்கவேண்டும்‌.” 


அசலை சில கணங்கள்‌ நோக்கிக்கொண்டிருந்தாள்‌. 
“நான்‌ அரசமுறைப்படி அது வழக்கமில்லையே என்றேன்‌. 
அரசரின்‌ ஆணை அது என்றும்‌ அதற்குரிய 
முன்முறைமை உள்ளது என்றும்‌ சொன்னாள்‌.” அசலை 
“எளிதில்‌ தோன்றுவது ஒன்றே. ஏற்கெனவே இளைய 
யாதவர்மேல்‌ ஷத்ரியர்களுக்கு சினம்‌ உள்ளது. நான்காம்‌ 
குலத்தவர்‌ நிலம்வென்று அரசமர்ந்ததில்‌ தொடங்குகிறது. 
சில அவைமுறைமைகளை கோரிபெற்றதில்‌ வளர்வது. 
சிசுபாலரின்‌ குரல்‌ ஷத்ரியர்‌ அனைவருக்கும்‌ உரியது. 
இங்கே அவரை அரசரென நாம்‌ வரவேற்பதை 
அவர்களால்‌ தாளவியலாது. அவர்மேல்‌ சினம்‌ 
பெருகுவது அவர்‌ கொண்டுவரும்‌ தூதை 
அழிக்கக்கூடும்‌” என்றாள்‌. 


“ஆனால்‌ அச்சினம்‌ நம்மீதும்‌ எழும்‌ அல்லவா? 
ஷத்ரியத்தலைமை கோரும்‌ நாம்‌ எப்படி அவரை 
அரசரென வரவேற்றோம்‌ என?” என்றாள்‌ பானுமதி. “ஆம்‌, 
அதுதான்‌ என்னை குழப்புகிறது. ஒருவேளை அந்த 
எதிர்ப்பை ஏதேனும்‌ வழியில்‌ கணிகர்‌ சீரமைக்கக்கூடும்‌. 
அல்லது இளைய யாதவர்‌ இங்கே அரசமுறைப்படி 
மட்டுமே பேசமுடியும்‌, இறங்கிக்கோர முடியாது என 
அவருக்கு உணர்த்தும்‌ நோக்கம்‌ இருக்கலாம்‌. அல்லது 
அவரை வெறுமனே உளம்குழம்ப வைப்பதற்காக 
இருக்கலாம்‌. பாண்டவர்‌ உள்ளத்தில்‌ 
நம்பிக்கையின்மையை உருவாக்கும்‌ திட்டமிருக்கலாம்‌... 


னால்‌ எதை எண்ணினாலும்‌ எங்கோ அது 
பொருந்தவில்லை” என்று அசலை சொன்னாள்‌. 


“ஏன்‌ நம்மை நோக்குவதற்காக இருக்கலாம்‌ அல்லவா?” 
என்றாள்‌ பானுமதி. அசலை திடுக்கிட்டு “ஏன்‌?” என்றாள்‌. 
“நம்‌ உள்ளம்‌ எங்கிருக்கிறது என” என்றாள்‌ பானுமதி. 
“அது மாறுமா என்ன?” என்றாள்‌ அசலை. “இல்லை, நாம்‌ 
வாழும்‌ உலகு வேறு” என்றாள்‌ பானுமதி. “ஆனால்‌ 
இன்றிருக்கும்‌ நிலையில்‌ நாம்‌ எதையாவது பிழையாக 
பேசக்கூடும்‌. எங்கோ சில முடிச்சுகள்‌ விழக்கூடும்‌. 
அவர்கள்‌ எண்ணுவது எதுவென அறியா நிலையில்‌ நம்‌ 
ஒவ்வொரு சொல்லும்‌ செயற்கையாகவே ஒலிக்கும்‌.” 
அசலை தாழ்ந்த குரலில்‌ “அக்கை, நம்‌ அனைவர்‌ குரலும்‌ 
செயற்கையாகவே ஒலிப்பவை” என்றாள்‌. சில 
கணங்களுக்குப்பின்‌ பானுமதி “ஆம்‌” என்றாள்‌. 


அசலை “நாம்‌ அஞ்சவேண்டியதில்லை. அஞ்சுவதற்குரிய 
எதையும்‌ நாம்‌ ஆற்றவும்போவதில்லை” என்றாள்‌. “நாம்‌ 
நம்மியல்புப்படி இருப்போம்‌. அவரை 
எதிர்கொண்டழைப்பதும்‌ அரண்மனை அமர்த்துவதும்‌ 
நமக்கமையும்‌ நல்வாய்ப்பென்றே கருதுவோம்‌.” பானுமதி 
“நானும்‌ இறுதியில்‌ அதையே எண்ணினேன்‌” என்றாள்‌. 
“நான்‌ சற்றுமுன்‌ அத்தையை 
எண்ணிக்கொண்டிருந்தேன்‌.” அசலை முகம்‌ மலர்ந்து 
“ஆம்‌, எவ்வகையிலோ அத்தை இவையனைத்துடனும்‌ 
தொடர்புகொண்டிருக்கிறார்‌” என்றாள்‌. “எப்படி?” 
என்றாள்‌ பானுமதி. “தெரியவில்லை, அப்படி சொல்லத்‌ 
தோன்றியது” என்றாள்‌ அசலை. அவர்கள்‌ தங்கள்‌ 
நெஞ்சு சென்றடைந்த அப்பொருளின்மையில்‌ 
திளைத்தபடி விழிசரித்து அசைவற்று 
அமர்ந்திருந்தார்கள்‌. 

பானுமதி பெருமூச்சுடன்‌ விழித்துக்கொண்டு “இளைய 
யாதவர்‌ காசிக்கு வந்ததை நினைவுறுகிறாயா?” என்றாள்‌. 
“ஆம்‌, அப்போது சிறுமிபோல்‌ உளம்‌ கொண்டிருந்தேன்‌. 
ஆனால்‌ அவர்‌ இருந்த ஏழு நாட்களின்‌ ஒவ்வொரு 
கணமும்‌ என்‌ நெஞ்சில்‌ உள்ளது” என்றாள்‌. “அவர்‌ 
சொன்னவையும்‌ செய்தவையும்‌ பொருள்பெருகிச்‌ 
செல்கின்றன, அக்கையே. ஆனால்‌ மிக எளிய ஒன்று 
நாளுக்கொருமுறையேனும்‌ எண்ணத்தில்‌ எழுகிறது. 
மரமல்லி மலரை இரு விரலால்‌ சுழற்றி காற்றில்‌ 
பறக்கவிடுவார்‌. அது அவர்‌ உயிரின்‌ நீட்சியை 
பெற்றுக்கொண்டதுபோல சிறகுகொண்டு காற்றில்‌ 
மிதந்து சென்று மீண்டுவரும்‌. அவருடைய நீட்டிய 
சுட்டுவிரல்மேல்‌ வந்து அமையும்‌.” 


முகம்‌ மலர அந்நிகழ்வை நோக்குபவள்போல அசலை 
அமர்ந்திருந்தாள்‌. அவளை பானுமதி சில கணங்கள்‌ 
நோக்கியபின்‌ “அவர்‌ என்னிடம்‌ வேழம்‌ எனை 
மணம்கொள்ளும்‌ என்று உரைத்தபோது 
இவையனைத்தையும்‌ அறிந்திருப்பாரா?” என்றாள்‌. 
அசலை முதலில்‌ அதை செவிகொள்ளவில்லை. பின்னர்‌ 
உணர்ந்து திரும்பி நோக்கி “உணராமலிருக்க 
வாய்ப்பில்லை...” என்றாள்‌. பானுமதி ஒன்றும்‌ 
சொல்லவில்லை. அசலை “வேழமே அல்லவா?” என 
மீண்டும்‌ சொன்னாள்‌. “ஆம்‌” என்று பானுமதி 
பெருமூச்சுவிட்டாள்‌. அசலை அவள்‌ பேசப்போவதென்ன 
என்பதுபோல நோக்கி அமர்ந்திருந்தாள்‌. பானுமதி 
ஒன்றும்‌ சொல்லாமல்‌ கைகள்‌ ஒன்றையொன்று துழாவ 
அமர்ந்திருந்தாள்‌. அசலை அவ்விரல்களை 
நோக்கினாள்‌. அவை தேடித்‌ தவிப்பது எதை? 


பானுமதி பெருமூச்சுடன்‌ “நன்று, பொழுதாகிறது” என 
எழுந்தாள்‌. “உன்னிடம்‌ நான்‌ கேட்க விழைந்தது 
இதைத்தானமி. நான்‌ இப்போதுகூட இதை ஒழிய முடியும்‌. 
உடல்நலமில்லை என்று படுத்தால்‌ போதும்‌” என்றாள்‌. 
“அதை செய்யலாகாது, அரசி. இது ஒரு நல்வாய்ப்பென்றே 
நாம்‌ எண்ணவேண்டும்‌. நாம்‌ அவரிடம்‌ சொல்ல 
ஒன்றுமில்லை. ஒருவேளை அவர்‌ நம்மிடம்‌ சொல்ல 
ஏதேனுமிருக்கலாம்‌.” பானுமதி திகைப்பு தெரியும்‌ 
விழிகளுடன்‌ “எதை?” என்றாள்‌. “ஏதேனும்‌...” என்றாள்‌ 
அசலை. “அவர்‌ சொல்லப்போவதை நாம்‌ அறியமுடியுமா 
என்ன?” பானுமதி “நீ என்ன கேட்டாய்‌?” என்றாள்‌. 
“என்ன?” என்றாள்‌ அசலை. “வேழமே அல்லவா என்றாய்‌” 
என்றாள்‌ பானுமதி. அசலை “ஆம்‌” என்றாள்‌. “ஆம்‌, 
வேழம்தான்‌. வேழத்தை எவரும்‌ எந்நிலையிலும்‌ 
வெறுக்கவியலாது” என்றாள்‌ பானுமதி. அசலை புரியா 
விழிகளுடன்‌ நோக்கி பின்‌ மெல்ல நகைப்பு 
ஒளிரப்பெற்றாள்‌. 


ஆனால்‌ பானுமதி பதைப்புடன்‌ “ஆமடி. இந்தப்‌ 
பெருஞ்சுழியிலிருந்து எனக்கு இப்பிறவியில்‌ மீட்பில்லை. 
வெறுக்க விழைந்ததுண்டு. மெய்யாகவே விரும்புகிறேனா 
என மீள மீள கேட்டுக்கொண்டதுண்டு. 
வடக்குநோக்கிப்பொறிபோல எத்தனை அலையினும்‌ 
அங்கு சென்றே நிலைகொள்கிறது உள்ளம்‌. என்னால்‌ 
இவரை வெறுக்கவியலாது. ஆம்‌, நானும்‌ அவரே என்று 
கூவி எழுந்து ஓடிச்சென்று உடன்‌ நிற்கவே அகம்‌ 
எழுகிறது. அவர்‌ உண்ட அந்நஞ்சின்‌ பாதியே எனக்கு 
அமுதாகுமென சற்றுமுன்‌ எண்ணினேன்‌” என்றாள்‌. 
அவள்‌ இமைகளில்‌ நீர்த்துளிகள்‌ நின்றன. 


“காதல்கொண்ட பெண்ணென்று பேதையாகி நிற்பதில்‌ 
உள்ள உவகையும்‌ நிறைவும்‌ வேறெதிலும்‌ எனக்கு 
கூடவில்லையடி.” 


“நீயும்‌ தாரையும்‌ பேரரசியும்‌ துச்சளையும்‌ போர்‌ 
தவிர்க்கும்பொருட்டு கொண்ட அத்தனை 
முயற்சிகளையும்‌ என்‌ சித்தம்‌ ஆம்‌ அதுவே வழி என 
ஏற்றுக்கொண்டது. ஆழம்‌ அவருக்கு எதிரானவை என 
வெருண்டு விலகிக்கொண்டது. இரு நிலையே என்‌ 
இயல்பென்று எப்போதும்‌ இருந்துள்ளேன்‌. இப்போதும்‌ 
அவ்வண்ணமே உணர்கிறேன்‌” என்றாள்‌ பானுமதி. “இரு 
நிலை இதில்‌ எங்கிருந்து வருகிறது, அக்கையே? நீங்கள்‌ 
அவரிடம்தான்‌ இருந்துகொண்டிருக்கிறீர்கள்‌” என்றாள்‌ 
அசலை. “ஆம்‌, ஒருகணமும்‌ என்‌ ஆழம்‌ விலகியதில்லை 
என இன்று அறிந்தேன்‌. சற்று முன்னர்‌... வல்லபை வந்து 
தூதுரைத்தபோது.” 


“ஏன்‌?” என்றாள்‌ அசலை. “அது எனக்கு அளிக்கப்பட்ட 
தேர்வு” என்றாள்‌ பானுமதி. “நான்‌ என்‌ கரவறையில்‌ 
வைத்திருக்கும்‌ பீலியைத்‌ துறக்காமல்‌ அவரை இனி 
அணுகவியலாது. இரண்டிலொன்று தேர்க என்று எனக்கு 
உரைக்கப்படுகிறது.” அசலை முகம்‌ சுளித்து “எவர்‌ 
கூறுவது?” என்றாள்‌. “அவரல்ல. வேழம்‌ 
சிறுமையறியாதது. அது இங்குள்ள அனைவரின்‌ 
சிறுமையுமென்றாகி நின்றிருக்கும்‌ கணிகரின்‌ செய்தி.” 
அசலை “ஆம்‌” என்றாள்‌. “அனைத்தையும்‌ உதறிச்சென்று 
அவருக்கு இடம்‌ அமரவே நான்‌ விழைகிறேன்‌. 
நேற்றுவரை என்னை சற்றேனும்‌ தடுத்தது மைந்தருக்கு 
அன்னை எனும்‌ நிலை. இப்போது அதுவும்‌ சுருங்கி 
அப்பால்‌ சென்றுவிட்டது” என்றாள்‌ பானுமதி. 


குரல்‌ இடற சற்று பொறுத்து உளம்‌ எழ குரல்‌ ஓங்கி 
“இம்மாமதத்தோனை அடைந்தமையால்‌ என்னுள்‌ நின்று 
தருக்கிய ஒரு பெண்‌ இன்றும்‌ அவ்வண்ணமே 
இருந்துகொண்டிருக்கிறாள்‌. பிறிதொன்று என இங்கே 
நான்‌ எதையும்‌ உணரவில்லை. இவையனைத்திற்கும்‌ 
அப்பால்‌ என ஏங்கும்‌ ஆழமொன்றின்‌ துளி அப்பிலி. 
வானோக்கிய விழி அது. அதைத்‌ துறந்தால்‌ மட்டுமே இது 
எனக்கு கைகூடுமென்றால்‌ அவ்வாறே ஆகுக!” என்றாள்‌. 
அவள்‌ கைவிரல்கள்‌ குளிர்நீரில்‌ அளைவனபோல 
நடுநடுங்கின. உதடுகள்‌ துடித்தன. நெஞ்சு எழுந்தமைய 
தலைகுனிந்து அமர்ந்திருந்தாள்‌. அசலை அவள்‌ 
கைகளை பற்றினாள்‌. அவை சிறுபரல்மீன்கள்‌ என 
ஈரமும்‌ தண்மையுமாக துடித்தன. 


“அக்கை, நெஞ்சு சொல்லும்‌ வழி அதுவே எனில்‌ 
அதையே தேர்க! அஞ்சியோ தயங்கியோ அகம்நிறையும்‌ 
அன்பை தவிர்த்தால்‌ பிழை செய்தவர்களாவோம்‌” 
என்றாள்‌. “அவ்வண்ணமென்றால்‌ நான்‌ இளைய 
யாதவரை எதிரேற்கவேண்டுமா என்ன?” என்றாள்‌ 
பானுமதி. “ஆம்‌, அவ்வண்ணமென்றால்தான்‌ 
எதிரேற்கவேண்டும்‌. முற்றிலும்‌ அரசி என. பிறிதொரு 
துளியும்‌ அல்ல என. உங்கள்‌ விழிநோக்கி அவர்‌ அதை 
அறியட்டும்‌.” பானுமதி தலையசைத்தாள்‌. 
“இத்தருணத்தை கணிகர்‌ அமைத்தளித்தது 
அதன்பொருட்டே போலும்‌. அறுத்து எழுக!” என்றாள்‌ 
அசலை. “ஆம்‌” என பானுமதி தலையசைத்தாள்‌. பின்னர்‌ 
பெருமூச்சுவிட்டாள்‌. அசலையும்‌ பெருமூச்சுவிட்டு 
அமைந்தாள்‌. 


சற்றுநேரம்‌ கழித்து பானுமதி புன்னகையுடன்‌ “நீ 
சொன்ன காட்சியே என்னில்‌ எழுந்தது, இளையோளே. 
ஆழியெனச்‌ சுழலும்‌ சிறுவெண்மலர்‌. நான்‌ கலிநஞ்சு 
உண்டு கருமையடைந்தால்‌ எனை நோக்கி எழுவது அது 
அல்லவா?” என்றாள்‌. அசலை சிரித்து “அப்போதும்‌ அது 
மலர்தான்‌, அக்கை” என்றாள்‌. 


[[ஙage]கதவை எவரும்‌ திறக்கும்‌ ஒலி கேட்கவில்லை, 
ஆனால்‌ அவள்‌ உள்ளே வந்துவிட்டிருந்தாள்‌. பானுமதி 
எழுந்து “அத்தை!” என்றாள்‌. அத்தை அவளை முற்றிலும்‌ 
புதியவளை பார்ப்பதுபோல விழிசெலுத்தினாள்‌. 
அவ்விழிகளை சந்தித்ததுமே அவள்‌ அறிந்தாள்‌, அது 
அத்தை அல்ல என. “யார்‌ நீங்கள்‌? எவ்வாறு உள்ளே 
வந்தீர்கள்‌?” என்றாள்‌. கதவு மூடப்பட்டிருப்பதை 
அப்போதுதான்‌ அவள்‌ நோக்கினாள்‌. அது ஏதேனும்‌ 
தெய்வமா? தேவமகளா? விண்ணேறாத மூச்சுடலா? 
இல்லை, இது கனவு. நான்‌ என்‌ மஞ்சத்தில்‌ படுத்து கனவு 
கண்டுகொண்டிருக்கிறேன்‌. 


“யார்‌?” என்று அவள்‌ உரக்க கேட்டாள்‌. “நான்‌ உன்னைப்‌ 
பார்க்க வந்தேன்‌” என்றாள்‌ அவள்‌. “ஏன்‌?” என்று 
பானுமதி கேட்டாள்‌. அச்சம்‌ எழுந்து நெஞ்சை பற்றியது. 
அறையிலிருந்து வெளியே ஓட வழியுண்டா என சித்தம்‌ 
பதறியது. “நான்‌ உன்னை வந்தடைந்தேன்‌” என்றாள்‌ 
அவள்‌. “நீங்கள்‌ யார்‌?” என்றாள்‌ பானுமதி. “நான்‌ நீ 
வரும்வரை காத்திருந்தேன்‌” என்று அவள்‌ சொன்னாள்‌. 
அவளிடம்‌ சொன்னதுபோல்‌ அச்சொற்கள்‌ எழவில்லை. 
தன்முன்‌ பானுமதி நின்றிருப்பதையே அறியாமல்‌ 
வேறேதோ வெளியில்‌ நின்று சொல்லிக்கொண்டிருந்தாள்‌. 
“நான்‌ காத்திருந்தேன்‌... அது நீ என அறிந்தேன்‌.” 


பானுமதி “அத்தை!” என்றாள்‌. “அத்தை, நீங்களா இது?” 
அவள்‌ புன்னகைத்தாள்‌. வாயின்‌ இரு மூலையிலும்‌ 
கோரைப்பற்கள்‌ வளைந்திருந்தன. அப்போதுதான்‌ 
அவள்‌ கூந்தலை பானுமதி கண்டாள்‌. அது 
அலையலையாக இறங்கி நிலத்தில்‌ விழுந்து கதவை 
அடைந்து வெளியே சென்றிருந்தது. “வானின்‌ 
தனிமையில்‌” என்றாள்‌ அவள்‌. “அத்தை... என்ன 
சொல்கிறீர்கள்‌?” 


அச்சொல்லை அவளே கேட்டு அவள்‌ 
விழித்துக்கொண்டாள்‌. மேற்கூரையின்‌ 
பலகையடுக்குகளை நோக்கியபடி உடல்‌ஓய்ந்து 
படுத்திருந்தாள்‌. எங்கோ இரவு 
ரீங்கரித்துக்கொண்டிருந்தது. ஒரு பறவையின்‌ ஒலியில்‌ 
அவள்‌ உடல்‌ விதிர்த்தது. விடாயை உணர்ந்து எழ 
முயன்றாள்‌. எழுந்து சென்று நீர்‌ அருந்த விழைந்தாலும்‌ 
உடலை இயக்க இயலவில்லை. உள்ளத்தைக்‌ குவித்து 
கையை மட்டும்‌ உடலில்‌ இருந்து மீட்டு சேக்கைமேல்‌ 
அறைந்தாள்‌. மீண்டும்‌ மீண்டும்‌ அறைந்தபோது லதை 
வந்து வணங்கி நின்றாள்‌. “நீர்‌” என்றாள்‌. அவள்‌ 
புரிந்துகொண்டு குவளையில்‌ நீர்‌ கொண்டுவந்து 
தந்தாள்‌. கையூன்றி எழுந்து அமர்ந்து நீரை 
அருந்தினாள்‌. 


நீரின்‌ குளிர்ந்த தொடுகை உடலுக்குள்‌ பரவியிருந்த 
பல்லாயிரம்‌ இலைநுனித்‌ துடிப்புகளை அடங்கச்‌ 
செய்தது. பெருமூச்சுடன்‌ கண்களை மூடிக்கொண்டு 
லதையிடம்‌ செல்லலாம்‌ என கைகாட்டினாள்‌. 
உடலுக்குள்‌ குருதிநுரைக்‌ குமிழிகள்‌ விசையழிந்தன. 
கண்களுக்குள்‌ சுழன்று சுழன்று இறுதிக்‌ குமிழியும்‌ 
மறைந்தபோது விழித்துக்கொண்டு அறைக்குள்‌ சிறுசுடர்‌ 
அகல்‌ விரித்திருந்த நிழல்களை 
நோக்கிக்கொண்மருந்தாள்‌. பின்னர்‌ மீண்டும்‌ கண்களை 
மூடிக்கொண்டு அக்கனவை ஆழத்திலிருந்து இழுத்து 
மேலே எடுத்தாள்‌. 


அதற்குள்‌ அதன்‌ பெரும்பகுதி கரைந்து 
உருமாறிவிட்டிருந்தது. தெளிவற்ற ஓவியமாக 
அத்தையின்‌ முகம்‌ தெரிந்தது. அவள்‌ அந்த முகத்தை 
வெவ்வேறு கோணங்களில்‌ சென்று 
நோக்கிக்கொண்டிருந்தாள்‌. ஒரு கணத்தில்‌ 
அக்கண்களை அருகே என கண்டாள்‌. பிறிதெவரோ 
அல்ல. அத்தைதான்‌. அக்கண்களை அவள்‌ முன்னர்‌ 
கண்டிருந்தாள்‌. முதிரா இளமையில்‌ ஒரு பலிச்சடங்கில்‌. 
குருதியை நோக்கி நின்றிருந்த முகம்‌ அது. ஒரு 


நுண்ணிய உளச்சொடுக்கலுடன்‌ அவள்‌ அனைத்தையும்‌ 
தெளிவுற உணர்ந்தாள்‌. 


காசியை ஆண்ட அரசர்‌ பீமதேவரின்‌ மகள்‌ 
அம்பையையும்‌ இளையவர்கள்‌ அம்பிகையையும்‌ 
அம்பாலிகையையும்‌ அஸ்தினபுரியின்‌ மூத்தவராகிய 
பீஷ்மர்‌ கவர்ந்து சென்றதும்‌ அவ்விளவரசியர்‌ மூவருமே 
அந்நகரில்‌ துயருற்று இறந்ததும்‌ சூதர்‌ கதைகளாக 
எப்போதும்‌ உலவின. இல்லங்கள்‌ தோறும்‌ பெண்கள்‌ 
அம்பையின்‌ கதையைப்‌ பாடி விழிநீர்‌ சிந்தினர்‌. காசித்‌ 
துறைமேடையின்‌ அருகே கங்கையின்‌ வாய்‌ எனப்பட்ட 
ஊர்த்வபிந்து எனப்படும்‌ பெருஞ்சுழிக்கு அருகே 
அம்பையன்னைக்கு சிறு ஆலயம்‌ ஒன்று 
அமைந்திருந்தது. பொன்னிறமான சுவர்ணை, 
செந்நிறமான சோபை, பச்சைநிறமான விருஷ்டி என்னும்‌ 
மூன்று தேவியர்‌ சூழ அங்கு அன்னை அமர்ந்திருந்தாள்‌. 


இளவேனில்‌, வேனில்‌, மழைக்காலம்‌ என மூன்று 
காலங்களிலாக மூன்று பூசனைகள்‌ அங்கே நிகழ்ந்தன. 
இளவேனிலுக்குரிய அன்னையாகிய சுவர்ணைக்கு 
கொன்றைமலர்களும்‌ கோடையின்‌ பெருந்தேவியாகிய 
சோபைக்கு செங்காந்தளும்‌ விருஷ்டியன்னைக்கு 
மழைக்குப்பின்‌ எழும்‌ புது அருகம்புல்‌ மாலையும்‌ 
சூட்டப்பட்டு வணங்கப்பட்டனர்‌. குளிர்காலத்தின்‌ 
இறுதியில்‌ கருநிலவுநாளில்‌ அம்பையன்னைக்கு 
நீலமலர்களால்‌ பூசெய்கை இயற்றி குருதிபலி 
அளிப்பார்கள்‌. துறைமேடைக்கு படகிலேறச்‌ செல்லும்‌ 
ஒவ்வொருமுறையும்‌ அம்பையன்னையை நோக்குவது 
அவள்‌ விழிப்பழக்கம்‌. கருங்கல்லில்‌ வடித்த அச்சிலை 
வலக்கையில்‌ தாமரையும்‌ இடக்கையில்‌ அனலும்‌ 
கொண்டிருந்தது. 

அவள்‌ தன்‌ அத்தையின்‌ சுட்டுவிரல்‌ பற்றி 
அவ்வாலயத்திற்கு முதல்முறையாக சென்றபோது 
அத்தையை அனுபநாட்டு அரசர்‌ மணந்திருக்கவில்லை. 
ஷத்ரிய நாடுகளிலிருந்து அவளுக்கான மணத்தூதுகள்‌ 
அன்று வந்துகொண்டிருந்தன. ஆலயத்தில்‌ நின்றிருந்த 
அம்பை அன்னையின்‌ முன்‌ கைகூப்பி விழிமூடி நின்ற 
அத்தையை ஒருமுறை அண்ணாந்து பார்த்தபின்‌ அவள்‌ 
கருவறைக்குள்‌ இருந்த சிறிய சிலையை அருகிலென 
கண்டாள்‌. இரண்டுமுழ உயரமுள்ள கற்சிலையின்‌ 
முகத்தில்‌ இரு வெள்ளிக்‌ கண்கள்‌ 
பொருத்தப்பட்டிருந்தன. முதலில்‌ கருவறை இருளுக்குள்‌ 
இருண்ட நீரில்‌ இரு வெள்ளிப்பரல்மீன்கள்போல்‌ அவை 
மட்டும்‌ தோன்றின. பின்னர்‌ நிழலுருவாக முகம்‌ 


அவற்றுக்குப்‌ பின்னால்‌ எழுந்து வந்தது. பரல்கள்‌ 
விழிகளென்றானபோது நோக்கு கூர்கொண்டது. சில 
கணங்களுக்குள்‌ மிக அருகிலென எழுந்து வந்து 
உறுத்தியது. 


அவள்‌ அஞ்சி அத்தையின்‌ ஆடையை 
பற்றிக்கொண்டாள்‌. அவள்‌ முழங்காவில்‌ முகம்‌ புதைத்து 
அந்நோக்கை தவிர்த்தாள்‌. மீண்டும்‌ விழிதிருப்பியபோது 
கன்னங்கரிய கல்லுடலுடன்‌, மீன்செதிலென ஒளிரும்‌ 
விழிகளுடன்‌ அவளுக்கு மிக அருகே அம்பையன்னை 
நின்றிருந்தாள்‌. அலறியபடி அத்தையின்‌ கால்களை 
பற்றிக்கொண்டு அவள்‌ உடல்‌ நடுங்கினாள்‌. குனிந்து 
அவளை இடையில்‌ தூக்கி வைத்து “என்னடி?” என்றாள்‌ 
அத்தை. “அங்கே...” என்று அவள்‌ கைசுட்டினாள்‌. “அது 
அன்னை. நம்‌ குடியின்‌ மூதன்னை அவள்‌” என்றாள்‌ 
அத்தை. 


“வேண்டாம்‌! வேண்டாம்‌! போய்விடுவோம்‌!” என்று அவள்‌ 
கைகால்களை உதறி அத்தையின்‌ உடலில்‌ படிந்து 
துடித்தாள்‌. “இருடி, பூசனை முடிந்தபின்‌ செல்வோம்‌” 
என்றாள்‌ அத்தை. “வேண்டாம்‌! வேண்டாம்‌!” என்று 
அவள்‌ பதறி கீழிறங்க முயன்றாள்‌. அத்தை திரும்பி 
செவிலியிடம்‌ “அஞ்சிவிட்டாள்‌, ஏனென்று 
தெரியவில்லை. தேருக்கு கொண்டு செல்க!” என்று 
அவளை அளித்தாள்‌. செவிலி அவளைத்‌ தூக்கி 
மூடுதிரையிட்ட தேரில்‌ கொண்டுவந்து அமர்த்தி 
அருகமர்ந்து அவள்‌ தலையைப்பற்றி தன்‌ உடலுடன்‌ 
சேர்த்துக்கொண்டு “அஞ்சவேண்டாம்‌, இளவரசி... நான்‌ 
அருகிருக்கிறேன்‌” என்றாள்‌. அவள்‌ செவிலியின்‌ மடியில்‌ 
ஒண்டிக்கொண்டாள்‌. 


அவள்‌ குழல்‌ வருடி “என்ன ஆயிற்று?” என்றாள்‌ செவிலி. 
“அங்கே... அங்கே கண்கள்‌” என்றாள்‌ அவள்‌. “அது 
தங்கள்‌ மூதன்னை. உலகு புரக்கும்‌ அன்னைநிரையில்‌ 
ஒருத்தி” என்றாள்‌ செவிலி. “அஞ்சவேண்டாம்‌, இளவரசி. 
அவளிடம்‌ வேண்டிக்கொள்க!” என்று அவள்‌ குழலைத்‌ 
தடவி ஆற்றுப்படுத்தினாள்‌. அவள்‌ விசும்பியபடி மெல்ல 
துயின்றாள்‌. ஆலயமுகப்பில்‌ உடுக்கும்‌ முழவும்‌ 
ஒலிக்கத்தொடங்கின. கொம்புகள்‌ பிளிறின. அவள்‌ தன்‌ 
கனவுக்குள்‌ எழுந்த பெருவேழம்‌ ஒன்றை கண்டாள்‌. 
வெண்தந்தங்கள்‌ இரு பிறைகள்‌ என எழுந்த கருங்குவை. 


அவள்‌ குறட்டையோசையை கேட்டபின்‌ ஓசையின்றி 
செவிலி கீழிறங்கிச்‌ சென்றாள்‌. அவள்‌ வேழத்தின்‌ 
இருளுடல்‌ அருகே திரைச்சீலையென அசைவதை 


அவனுக்கு உரைக்கப்பட்ட நேரத்தில்தான்‌ 
சென்றுகொண்டிருக்கிறோம்‌ என்று தோன்றியது. 
அரண்மனை வாயிலில்‌ ரதமிறங்கியதுமே 
திருதராஷ்டிரனின்‌ அணுக்கச்சேவகனாகிய விப்ரன்‌ 
அவனுக்காகக்‌ காத்திருந்தான்‌ போல நெருங்கிவந்து 
வணங்கினான்‌. “மன்னர்‌ அவையிலிருக்கிறாரா?” 
என்றான்‌ சகுனி. “ஆம்‌, அமைச்சரும்‌ இருக்கிறார்‌” 
என்றான்‌ விப்ரன்‌. சகுனி மெளனமாகப்‌ பார்த்தான்‌. 
“மைந்தன்‌ பிறந்ததிலிருந்து அமைச்சர்‌ சற்று 
அமைதியிழந்திருக்கிறார்‌...” என்றான்‌ விப்ரன்‌. சகுனி 
தலையசைத்தான்‌. “அவர்‌ இந்த நிமித்திகர்களின்‌ பேச்சை 
நம்புகிறார்‌ என நினைக்கிறேன்‌” என்று விப்ரன்‌ 
சொன்னான்‌. 


சகுனி நின்று திரும்பிப்பார்த்தான்‌. “அமைச்சர்‌ அவ்வாறு 
நிமித்திகர்‌ கூற்றுகளை நம்புபவரல்ல... 
அளவையறிவையே என்றும்‌ நம்பிவந்திருப்பவர்‌. ஏன்‌ 
இதை இப்போது நம்புகிறார்‌ என்று 
எனக்குப்புரியவில்லை” என்றான்‌ விப்ரன்‌. “அதை அவர்‌ 
மன்னரிடம்‌ பேசிவிட்டாரா?” என்று சகுனி கேட்டான்‌. 
“இன்னும்‌ பேசவில்லை. ஆனால்‌ அவர்‌ பேரரசியிடம்‌ 
பேசியதை என்‌ உளவுச்சேடி சொன்னாள்‌.” விப்ரனின்‌ 
முகத்தை சிலகணங்கள்‌ கூர்ந்து நோக்கியபின்‌ “சொல்‌” 
என்றான்‌ சகுனி. 


“இளவரசே, அரண்மனையின்‌ எந்த ஆண்மகனும்‌ 
இன்னமும்‌ மைந்தனைப்‌ பார்க்கவில்லை. பெண்கள்‌ 
மட்டுமே கண்டிருக்கிறார்கள்‌. பேறெடுத்த மச்சரும்‌ 
சீர்ஷரும்‌ அவரது சீடர்களும்‌ நேற்றே எங்கோ 
அனுப்பப்பட்டுவிட்டார்கள்‌. மைந்தன்‌ மிகப்பெரிய 
உடலுடன்‌ இருப்பதாகவும்‌...” என்று சொல்லி விப்ரன்‌ 
சற்று தயங்கினான்‌. பின்‌ “அவருக்கு வாயில்‌ பற்கள்‌ 
இருப்பதாகவும்‌ சொல்கிறார்கள்‌” என்றான்‌. சகுனி “அது 
அத்தனை அரிதா என்ன?” என்றான்‌. “மதங்ககர்ப்பமே 
மிகமிக அரிதானது. ஆகவே இதில்‌ வியப்பேதுமில்லை... 
ஆனால்‌ அவ்வாறு பற்களுடன்‌ இருப்பது தீயகுறி 
என்கிறார்கள்‌. அவர்‌ பிறந்தபோது கொடுங்காற்று 
வீசியது என்றும்‌ காகங்கள்‌ கூச்சலிட்டன என்றும்‌ 
நடுமதியத்தில்‌ நரிகள்‌ ஊளையிட்டன என்றும்‌ கதைகள்‌ 
உருவாகிவிட்டன.” 


“ஆம்‌, அறிவேன்‌” என்றான்‌ சகுனி. விப்ரன்‌ “பேரரசி 
மைந்தனைப்பார்க்கச்‌ செல்லும்போதே 
அஞ்சிக்கொண்டுதான்‌ சென்றிருக்கிறார்கள்‌. துணைக்கு 
அவரது அணுக்கச்சேடி சியாமையும்‌ சென்றாள்‌. அவரது 


கண்டாள்‌. அப்பரப்பில்‌ ஒரு கருவண்டின்‌ ஒளி. அது 
நீர்த்துளி. அல்ல, விழி என உணர்ந்ததும்‌ அலறியபடி 
விழித்துக்கொண்டாள்‌. யானைகள்‌ பிளிறுவது போலவும்‌ 
ஓநாய்கள்‌ குரைப்பது போலவும்‌ நடுவே புலி உறுமுவது 
போலவும்‌ தாளக்கருவிகளின்‌ ஓசைகள்‌ 
கேட்டுக்கொண்டருந்தன. கொலை விலங்குகள்‌ செறிந்த 
பெருங்காடெனத்‌ தோன்றியது அந்த இருள்சூழ்கை. 
தேரின்‌ திரைகளுக்குள்‌ அமர்ந்திருப்பது காப்பென்று 
தோன்றியது. முழங்காலில்‌ முகம்‌ புதைத்து கண்களை 
மூடி அமர்ந்தாள்‌. 


னால்‌ சற்று நேரத்திலேயே சலிப்புற்றாள்‌. எழுந்து 

ரைவிலக்கி வெளியே பார்த்தபோது மூன்று ஆடுகளை 
சூதர்கள்‌ இழுத்துச்‌ செல்வதை கண்டாள்‌. முன்னால்‌ 
காட்டப்பட்ட பச்சை இலைகளை நோக்கி வாய்‌ நீட்டியபடி 
அவை அவற்றின்‌ பின்னால்‌ சென்றன. இடையில்‌ 
செம்பட்டுக்‌ கச்சை இறுக்கி, செவ்வரளி மாலை அணிந்து, 
குடுமியில்‌ காந்தள்‌ அணிந்த சூதர்கள்‌. அறியாமல்‌ 
படிகளினூடாக இறங்கி அவள்‌ அவற்றை தொடர்ந்தாள்‌. 


அவர்கள்‌ அம்பையன்னையின்‌ ஆலயத்தின்‌ முன்‌ அந்த 
ஆடுகளை கொண்டுசென்றனர்‌. அவள்‌ கால்‌ தயங்கி 
அங்கிருந்த மரத்தினருகே நின்றாள்‌. அனைத்து 
விழிகளும்‌ ஆடுகளை நோக்கிக்கொண்டிருந்தமையால்‌ 
எவரும்‌ அவளை நோக்கவில்லை. அவள்‌ தன்னை 
நன்றாக அந்த மரத்தின்‌ வேர்ப்புடைப்புக்குள்‌ 
ஒடுக்கிக்கொண்டாள்‌. முகத்தை மட்டும்‌ நீக்கி அங்கு 
நிகழ்வனவற்றை நோக்கிக்கொண்டிருந்தாள்‌. 


ஆடுகளை இழுத்துச்‌ சென்றவர்கள்‌ ஆலயத்தின்‌ முன்‌ 
அவற்றை ஒன்றன்பின்‌ ஒன்றென நிறுத்தினார்கள்‌. 
உடுக்கோசையும்‌ கொம்போசையும்‌ முழவோசையும்‌ 
நிறைந்த பேரொலி DT நீர்த்துளியென ததும்பி 
நடுங்கவைப்பதாகத்‌ தோன்றியது. தழை முன்னால்‌ 
நீட்டப்பட்டபோது அவற்றில்‌ ஒன்று முன்னால்‌ சென்று 
பலிபீடத்திற்குக்‌ குறுக்காக கழுத்தை நீட்டியது. 
மேலிருந்து விழுந்ததுபோல்‌ எடை மிக்க வாளொன்று 
சரிந்து அதன்‌ தலையை துண்டித்து அப்பால்‌ இட்டது. 
திறந்த குடத்திலிருந்தென குருதி பீறிட்டுக்‌ கசிய நான்கு 
கால்களும்‌ உதைத்து விசைகொள்ள ஆடு தலையின்றி 
துள்ளி எழுந்து அப்பால்‌ சென்று அம்பை அன்னையின்‌ 
ஆலய முகப்பில்‌ விழுந்து புரண்டு குளம்புகளை காற்றில்‌ 
உதைத்தது. 


அவள்‌ அதன்‌ பின்னரே குருதி தெறித்த உடலுடன்‌ 


கையில்‌ பள்ளிவாளேந்தி நின்ற பூசகரை பார்த்தாள்‌. 
அம்பையின்‌ அதே வெள்ளிவிழிகளை அவரது கரிய 
முகத்திலும்‌ கண்டாள்‌. நரைத்த குழல்திரிகள்‌ தோளில்‌ 
விழுந்து கிடந்தன. ஆட்டின்‌ வால்‌ என பருத்த 
நரைமீசைக்குக்‌ கீழே தடித்த உதடுகளுக்குமேல்‌ நான்கு 
பற்கள்‌ நீண்டு பதிந்திருந்தன. பள்ளிவாளை மூன்று 
முறை சுழற்றி “அம்பையே, வெல்க! அன்னையே, 
பேரரசியே, வெல்க! விண்ணரசியே, வெல்க! 
பெருவஞ்சத்தோளே, வெல்க! அணையா எரியே, வெல்க!” 
என்று அவர்‌ கூவ கூடி நின்றவர்கள்‌ ஏற்று 
முழக்கமிட்டனர்‌. 


கனவிலென இரண்டாவது ஆடு சென்று பீடத்திற்குக்‌ 
குறுக்கே கழுத்தை நீட்டியது. வாள்‌ அதை வெட்டி 
அமைந்தபோது தயங்கி பின்னால்‌ விழுந்து மேலும்‌ ஒரு 
காலெடுத்து வைத்து பின்னால்‌ வந்து தப்பி ஓட 
முயல்வதுபோல கைகூப்பி நின்றிருந்த கூட்டத்திற்கு 
இடையே புகுந்து பக்கவாட்டில்‌ சரிந்து விழுந்து 
உதைத்துக்கொண்டது. அவள்‌ திரும்பி ஓடி தேரை 
அடைந்தாள்‌. அவள்‌ விழிகளுக்குள்‌ ஆட்டின்‌ துள்ளல்‌ 
அப்போதும்‌ எஞ்சியிருந்தது. “இளவரசி, இளவரசி” என்று 
அழைத்தபடி இரு சேடியர்‌ அவளுக்குப்‌ பின்னால்‌ 
வந்தனர்‌. வீறிட்டு அலறியபடி உதறிக்கொண்ட 
கால்களுடன்‌ தேருக்குள்‌ நுழைந்து பீடத்தில்‌ விழுந்தாள்‌. 
முழங்கால்களில்‌ முகம்‌ புதைத்து உடலை 
இறுக்கிக்கொண்டாள்‌. பிறிதொரு ஓசை எழுந்தபோது 
அடுத்த ஆடு வெட்டப்பட்டதை அவள்‌ உளக்கண்ணில்‌ 
கண்டாள்‌. 


திரும்பி வருகையில்‌ தேர்த்தட்டில்‌ உதடுகள்‌ உலர்ந்து 
விழிகள்‌ வெறித்திருக்க, கைகள்‌ இறுகி நகங்கள்‌ 
உள்ளங்கையில்‌ பதிய, கால்விரல்கள்‌ நீண்டு 
நாண்கொண்ட வில்லென நின்றிருக்க 
படுத்திருந்தபோதே உடல்‌ வெம்மைகொள்ளத்‌ 
தொடங்கியிருந்தது. “குருதி! குருதி!” என்று அவள்‌ 
புலம்பிக்கொண்டிருந்தாள்‌. அவள்‌ தலையை மடியில்‌ 
எடுத்து வைத்து நெற்றிக்குழலை வருடியபடி அத்தை ஒரு 
சொல்லும்‌ எழாது அமர்ந்திருந்தாள்‌. அரண்மனையை 
அடைந்து அவளை சேடியர்‌ உள்ளே தூக்கிச்சென்றபோது 
அன்னை ஓடிவந்து “என்ன ஆயிற்று? என்ன ஆயிற்று?” 
என்றாள்‌. “சற்று அஞ்சிவிட்டாள்‌” என்றாள்‌ அத்தை. 
அன்னை முன்னரே எச்சரித்திருந்தாள்‌. “முதிராச்‌ சிறுமி. 


அவளை எதற்கு இக்கொடுவிழவுக்கு அழைத்துச்‌ 
சென்றாய்‌? மூத்தோர்‌ சொல்லுக்கு இங்கு எந்த மதிப்பும்‌ 


இல்லையா?” என்றாள்‌ உரத்த குரலில்‌. “அரசியாகப்‌ 
போகிறவள்‌. அவள்‌ குருதி கண்டு வளரட்டும்‌. குருதிமேல்‌ 
நடக்கும்‌ கால்கள்‌ கொண்டவர்கள்தான்‌ மணிமுடி சூடும்‌ 
தகுதி அடைகிறார்கள்‌” என்று அத்தை சொன்னாள்‌. 
அன்னை சொல்லடங்கி வெறுமனே நின்றிருக்க “இந்த 
அழலில்‌ அவள்‌ வென்று மீண்டுவந்தால்‌ அவள்‌ 
சொல்லில்‌ வாழும்‌ அரசி. இல்லையேல்‌ அவளும்‌ தன்‌ 
அன்னையை போலத்தான்‌. பிறகு எனக்கும்‌ அவளுக்கும்‌ 
சொல்லில்லை” என்றபின்‌ அத்தை தன்‌ தனியறைக்கு 
சென்றாள்‌. 


ஏழு நாட்கள்‌ அவள்‌ காய்ச்சலில்‌ 
நடுங்கிக்கொண்டிருந்தபோது ஒருமுறையேனும்‌ அத்தை 
வந்து பார்க்கவில்லை. ஏழாவது நாள்‌ வாய்க்‌ கசப்புடன்‌, 
உடல்‌ ஓய்ச்சலுடன்‌, மெலிந்து ஒடுங்கிய விலாவுடன்‌ 
அவள்‌ மஞ்சத்தில்‌ படுத்திருந்தபோது அத்தை அவள்‌ 
அருகே வந்தமர்ந்தாள்‌. புன்னகையுடன்‌ அவள்‌ 
கைகளை பற்றிக்கொண்டு “எப்படி இருக்கிறாய்‌?” 
என்றாள்‌. ஒளியற்ற புன்னகை காட்டி அவள்‌ உதடுகளை 
நாவால்‌ ஈரப்படுத்திக்கொண்டாள்‌. “கனவுகள்‌ 
கண்டாயா?” என்று அத்தை கேட்டாள்‌. “ஆம்‌” என்றாள்‌. 
“என்ன கனவு?” என்றாள்‌. “குருதி” என்று அவள்‌ 
சொன்னாள்‌. “யாருடைய குருதி?” என்று கேட்டாள்‌. 
“மனிதர்கள்‌... அறியா முகங்கள்‌...” 


அவள்‌ முகத்தை கூர்ந்து நோக்கியபின்‌ “நீ என்ன 
செய்தாய்‌?” என்றாள்‌ அத்தை. “நான்‌ அதில்‌ கால்‌ 
அளைந்து நடந்தேன்‌... இளவெம்மை கொண்டிருந்தது. 
மென்சேற்றுக்‌ கதுப்பென மிதிபட்டது. அதில்‌ குமிழிகள்‌ 
என விழிகள்‌. மீன்களென வெட்டுண்ட காதுகளும்‌ 
விரல்களும்‌...” என்றாள்‌. அத்தை புன்னகையுடன்‌ அவள்‌ 
கையைப்‌ பற்றி ஒரு மயிற்பீலியை வைத்தாள்‌. அவள்‌ 
கைவிரித்துநோக்கி “இது என்ன?” என்றாள்‌. “மென்பிலி... 
இதை வைத்துக்கொள்‌.” அவள்‌ அதை திருப்பி அது 
எருமைவிழி என நிறம்‌ மாறுவதை நோக்கினாள்‌. 
“அடுக்கு குலையாத ஒரு மயிற்பீலி நம்‌ கையில்‌ 
இருந்தாகவேண்டும்‌” என்றாள்‌ அத்தை. 
“அம்பைஅன்னையும்‌ ஒரு பீலியை வைத்திருந்தாள்‌ 
என்கின்றன நூல்கள்‌.” 

[10826]அஸ்தினபுரியின்‌ கிழக்குக்‌ கோட்டைவாயிலின்‌ 
பெருமுற்றத்தின்‌ கீழ்‌எல்லையில்‌ அமைக்கப்பட்டிருந்த 
மரப்பட்டைக்‌ கூரைக்குக்‌ கீழே பானுமதி 
அரசணிக்கோலத்தில்‌ நின்றிருந்தாள்‌. அவளுக்கு 
வலப்பக்கம்‌ அசலையும்‌ அவளருகே தாரையும்‌ 
நின்றிருக்க இடப்பக்கம்‌ அணுக்கச்சேடி லதையும்‌ 
செவிலியரும்‌ நின்றனர்‌. பின்புறம்‌ அகம்படிப்‌ பெண்டிர்‌ 
பேழைகளும்‌ கூடைகளுமாக நிரைகொண்டிருந்தனர்‌. 
விண்மூடியிருந்த கருமுகில்களிலிருந்து 
ஒளித்திவலைகளென பெய்திறங்கிய சாரலில்‌ நனைந்த 
முற்றம்‌ ஓடிநின்ற புரவியின்‌ உடற்பரப்பு என மெல்ல 
சிலிர்த்துக்கொண்டிருந்தது. அவர்களுக்கு வலப்பக்கம்‌ 
அஸ்தினபுரியின்‌ கைவிடுபடைகளின்‌ ஏந்திக்‌ கூர்ந்த 
அம்புகளின்‌ முனைகளில்‌ இருந்து நீர்த்துளிகள்‌ 
சொட்டின. 


மறு எல்லையில்‌ கோட்டைவாயிலின்‌ வலப்பக்கமாக ஏழு 
வைதிகர்கள்‌ ஓலைக்குடைகளுக்கு அடியில்‌ கங்கைநீர்க்‌ 
கலங்களுடன்‌ நின்றிருந்தனர்‌. அவர்களைத்‌ தொடர்ந்து 
மங்கலத்‌ தாலமேந்திய சேடியர்‌ பன்னிருவரும்‌ 
இசைக்கலங்களுடன்‌ சூதர்கள்‌ பதினெண்மரும்‌ 
நிரைகொண்டிருந்தனர்‌. இடப்பக்கமாக நீரொளியில்‌ 
மின்னிய இரும்புக்கவசங்களும்‌, கன்றுவிழிகள்‌ என 
ஒளிகொண்டிருந்த வேல்முனைகளும்‌, நாகத்தோல்போல்‌ 
மிளிர்ந்த வாளுறைச்செதுக்குகளுமாக அஸ்தினபுரியின்‌ 
அணிக்காவல்‌ படை நின்றிருந்தது. அவர்களுக்குமேல்‌ 
பட்டுத்திரையென உலைந்தும்‌, பீலியென 
வருடிச்சுழன்றும்‌ மலை நின்றது. 


முற்றத்திலிருந்து ஊறி, சிற்றோடையாக ஆகி, நாகமென 
உடல்‌ வளைத்து வந்த நீர்வழிவு பந்தலுக்குள்‌ புகுந்து 
பானுமதியின்‌ கால்களை நனைத்து வளைந்து அப்பால்‌ 
சென்றது. குளிரில்‌ நீலநரம்புகள்‌ புடைத்து வீக்கம்‌ 
கொண்டன அவள்‌ பாதங்கள்‌. அவள்‌ கால்மாற்றி 
நின்றபடி அசலையிடம்‌ “எங்கு வந்திருக்கிறார்கள்‌ 
என்பதை உசாவிச்‌ சொல்‌” என்றாள்‌. அசலை 
திரும்புவதற்குள்‌ தாரை “அணுகிவிட்டார்கள்‌. 
நான்காவது காவல்நிரையின்‌ முரசொலி எழுகிறது” 


என்றாள்‌. பானுமதி புன்னகைத்து “இவளுக்கு முயலின்‌ 
செவிமடல்கள்‌ ஏன்‌ இன்னும்‌ உருவாகவில்லை என்று 
ஐயுறாத நாளே இல்லை” என்றாள்‌. அசலை 
புன்னகைத்தாள்‌. 


மறுகணமே கோட்டையின்‌ முகப்பில்‌ பெருமுரசு 
முழங்கத்தொடங்கியது. அதைக்‌ கேட்டு மேலும்‌ இரு 
முரசுகள்‌ அதிர்ந்தன. முகில்குவைகளுக்குக்‌ கீழிருந்து 
அவ்வொலி மழுங்கிய இடியோசையென கேட்டது. மூன்று 
எரியம்புகள்‌ மழைப்‌ பிசிறுகளைக்‌ கிழித்தபடி 
மேலெழுந்து சென்று வெடித்து அனல்சிதறி வளைந்து 
அப்பால்‌ இறங்கின. மழையில்‌ அவற்றின்‌ ஒளி 
வண்ணத்தீற்றலாகப்‌ பரவி அணைந்த பின்னரும்‌ 
விழியெச்சமாக நீடித்தது. அவற்றின்‌ ஒலி 
வேறெங்கிருந்தோ நீரில்‌ கல்விழும்‌ ஓசையென கேட்டது. 


கோட்டையின்‌ வாயில்முகப்பில்‌ நின்றிருந்த 
தலைக்காவலன்‌ தன்‌ கைகளை விரித்து அசைக்க 
சேடியரும்‌ சூதரும்‌ படைவீரர்களும்‌ நேர்நிலை 
கொண்டனர்‌. கோட்டைக்குமேல்‌ யாதவர்‌ குலத்தின்‌ 
பச்சைக்கொடி வளைந்து மேலேறுவதை பானுமதி 
கண்டாள்‌. அது மேலேறிய பின்னரே காற்று அதை 
பறக்கச்செய்தது. அதிலிருந்த கன்றுமுத்திரை தெரிந்தது. 
பானுமதி திரும்பி “துவாரகையின்‌ கருடக்கொடி 
அல்லவா மேலேறவேண்டும்‌?” என்றாள்‌. அசலை 
“முறைப்படி அவர்‌ இப்போது யாதவ குலத்தின்‌ 
பேரரசரல்ல. அவருக்கென தனிக்‌ கொடி 
இல்லையென்பதனால்‌ குலக்கொடி ஏறவேண்டுமென்று 
அரசாணை” என்றாள்‌. 


“இங்கு இப்போது ஓர்‌ அரசமுறை வரவேற்பு அவருக்கு 
இருப்பதை அறிந்திருக்க மாட்டார்‌. நம்மை அவர்‌ 
புறக்கணித்து முன்செல்லவும்‌ வாய்ப்புள்ளது” என்றாள்‌ 
பானுமதி. அசலை “அது அவரது இயல்பல்ல. இவை 
அனைத்தையும்‌ முன்னரே எதிர்நோக்கியிருப்பது போன்ற 
புன்னகையன்றி பிறிதெதையும்‌ அவர்‌ இதழ்களில்‌ 
காணமுடியாது” என்றாள்‌. பானுமதி “அன்று முதலே 
இப்படித்தான்‌, அவர்‌ செய்யவிருப்பதை சொல்பவள்‌ 
இவள்‌” என்றாள்‌. தாரை புன்னகைத்து “நாம்‌ 
விழைவதை அவர்‌ செய்கிறார்‌. தன்னைச்‌ சூழ்பவர்‌ 
அனைவரும்‌ விழைவதை ஒருவர்‌ எப்படி 
ஆற்றமுடியுமென நானும்‌ வியந்திருக்கிறேன்‌” என்றாள்‌. 


மீண்டுமொரு எரியம்பு எழுந்து விண்ணில்‌ வளைந்தது. 
அது முதற்காவல்‌ நிலையிலிருந்து கிளம்பியதென்பதை 


பானுமதி உணர்ந்தாள்‌. அவள்‌ நெஞ்சு ஓசையிடத்‌ 
தொடங்கியது. அசலை அவளைப்‌ பார்த்து 
“அஞ்சுகிறீர்களா, அக்கை?” என்றாள்‌. “எப்போதும்‌ 
அவருக்கு அணுக்கமானவள்‌ என்றே 
உணர்ந்திருக்கிறேன்‌. என்‌ குலத்தார்‌ என்றன்றி அவரை 
எப்போதும்‌ எண்ணியதில்லை. இன்று முதன்முறையாக 
மிகத்‌ தொலைவில்‌ இருக்கிறேன்‌ என அறிகிறேன்‌. 
அதுவே என்னை பதற்றமடைய செய்கிறது” என்றாள்‌. 
அசலை “அவரிடமிருந்து எவரும்‌ அகலவியலாது. 
அகன்று சுழன்று அருகணைவோம்‌” என்றாள்‌. 


வெளியே முழவோசைகளும்‌ கொம்புப்‌ பிளிறல்களும்‌ 
எழுந்தன. பெருமுரசுகளின்‌ ஓசையுடன்‌ இணைந்து 
அணுகி பெருகி வந்தன. கோட்டைவாயிலைக்‌ கடந்து 
சாத்யகியின்‌ பெரிய கரும்புரவி வருவதை பானுமதி 
கண்டாள்‌. அசலையிடம்‌ “கொடிவீரன்‌ கூட இன்றி 
வருகிறார்‌” என்றாள்‌. “கொடிவீரனை முன்னனுப்புவது 
அரசர்களுக்குரிய முறைமை” என்றாள்‌ அசலை. 
தொடர்ந்து இளைய யாதவர்‌ வெண்புரவி ஒன்றில்‌ 
நனைந்த கரியதோள்களும்‌, ஈரத்தில்‌ படிந்து முதுகில்‌ 
ஒட்டிய நீள்குழல்சுருள்களும்‌, காதோரம்‌ சூடிய 
மயிற்பீலியும்‌ இடையில்‌ செந்நிறக்‌ கச்சையுமாக வந்து 
கடிவாளத்தை இழுத்து புரவியை விரைவழியச்‌ செய்தார்‌. 


தலைக்காவலன்‌ கைவீச மங்கலஇசை எழுந்தது. 
வைதிகர்‌ கங்கை நீர்‌ தெளித்து வேதமோதி 
எதிர்கொண்டனர்‌. அணிச்சேடியர்‌ மூன்று நிரைகளாக 
மங்கலத்தாலங்களுடன்‌ சென்று அவர்‌ முன்‌ நின்று 
முறைப்படி இடவலமும்‌ வலஇடமும்‌ உழிந்து 
குரவையிட்டு வரவேற்றனர்‌. இளைய யாதவர்‌ புரவியை 
மெல்ல தட்டி சீர்நடையில்‌ முன்னால்‌ வர 
அணிப்படையினர்‌ தங்கள்‌ படைக்கலங்களை மேலே 
தூக்கிச்‌ சுழற்றி நிலம்‌ நோக்கி தாழ்த்தி அவருக்கு அரச 
வரவேற்பளித்தனர்‌. வாளொளிகளின்‌ அலை சிறு 
மின்னல்‌ என நீர்த்தாரைகளுக்கு அப்பால்‌ 
எழுந்தமைந்தது. 


பானுமதி திரும்பி தன்‌ அகம்படியரை பார்த்தபின்‌ 
முன்னால்‌ நடக்க அவளுக்கு மேல்‌ ஓலைக்குடை 
ஏந்தியபடி சேடியர்‌ தொடர்ந்தனர்‌. அசலை குடை 
வட்டத்திலிருந்து விலகி மழைச்சாரல்‌ தன்மேல்‌ விழ 
நடந்தாள்‌. இளைய யாதவரை எதிர்கொண்ட பானுமதி 
கைகூப்பியபடி நிற்க அவர்‌ புரவியிலிருந்து கால்சுழற்றி 
இறங்கி கைகூப்பியபடி அணுகி வந்தார்‌. அவருக்குப்‌ 
பின்னால்‌ சாத்யகி கைகூப்பியபடி வந்து சற்று அப்பால்‌ 


நின்றான்‌. பானுமதி “அஸ்தினபுரிக்கு யாதவகுலத்‌ 
தலைவரை அரசமுறைப்பம வரவேற்கிறேன்‌. 
இக்குடிகளும்‌ அரசும்‌ வளம்பெறவும்‌, கொடிவழிகள்‌ 
செழிக்கவும்‌, மூதாதையர்‌ மகிழவும்‌ தங்கள்‌ வருகை 
வழிகோல வேண்டுமென்று கோருகிறேன்‌” என்றாள்‌. 


இளைய யாதவர்‌ தலைவணங்கி “அஸ்தினபுரியின்‌ 
அரசியின்‌ சொல்‌ அணையென 
தலைக்கொள்ளப்படுகிறது. அடியேன்‌ இன்று அரசனல்ல, 
எனினும்‌ இந்த முறைமைகளும்‌ நற்சொல்லும்‌ என்னை 
அவ்வாறு ஆக்குகின்றன. மும்முடி சூடி பாரதவர்ஷத்தின்‌ 
மேலமர்ந்த பேரரசனென்று இத்தருணம்‌ உணர்கிறேன்‌. 
இதன்பொருட்டு என்‌ மூதாதையர்‌ இந்நாளை வாழ்த்துக!” 
என்றார்‌. அசலையும்‌ தாரையும்‌ வணங்கி முகமன்‌ 
உரைத்தனர்‌. அவர்‌ அவர்களை நோக்கி சிரித்து 
“கலைமகளும்‌ திருமகளும்‌ மலைமகளும்‌ வந்து 
வரவேற்க நற்பேறு கொண்டேன்‌” என்றார்‌. 
புன்னகைக்கையில்‌ சிறுமைந்தரென ஆகிவிடும்‌ அவர்‌ 
முகத்திலிருந்து பானுமதி உடனே 
விழிவிலக்கிக்கொண்டாள்‌. அசலை “இந்நாள்‌ 
எங்களுக்கு நல்லூழ்‌ அமைத்தது” என்றாள்‌. 


“வருக அரசே, தங்களுக்கான வெள்ளித்தேர்‌ ஒருங்கி 
நின்றுள்ளது” என்றாள்‌ பானுமதி. இளைய யாதவர்‌ 
புன்னகையுடன்‌ அசலையை நோக்கி “நான்‌ இதை 
எவ்வாறு எதிர்கொள்வேன்‌ என்று இளைய அரசி 
அறிவார்‌” என்றார்‌. அசலை “ஆம்‌, எண்ணியவாறே 
எதிர்கொள்கிறீர்கள்‌” என்றாள்‌. இளைய யாதவர்‌ 
“வெள்ளித்தேர்‌ நன்று. இவ்விருண்ட நகரில்‌ அது 
துலங்கித்‌ தெரியும்‌” என்றார்‌. அசலை சிரித்தாள்‌. தாரை 
சிறுமியருக்குரிய ஊக்கத்துடன்‌ “ஆம்‌, கரிய நீரில்‌ பரல்‌ 
என?” என்றாள்‌. இளைய யாதவர்‌ புன்னகைத்து அவளை 
நோக்கி “பரலா?” என்றார்‌. “பரல்மீனே 
ஆற்றல்கொண்டது...” என்றாள்‌ தாரை. 


அவர்‌ சிரித்துக்கொண்டு தேர்நோக்கி சென்றார்‌. 
பெரியவர்களின்‌ சிரிப்பில்‌ கண்கள்‌ முழுமையாக 
இணைந்துகொள்வதேயில்லை, மைந்தரைப்போல்‌ 
முற்றிலும்‌ சிரிக்கும்‌ விழிகள்‌ கொண்டிருப்பதனால்தான்‌ 
இவர்‌ அப்படித்‌ தோன்றுகிறார்‌ என பானுமதி 
எண்ணிக்கொண்டாள்‌. முதிர்ந்தோர்‌ விழிகள்‌ துயர்களும்‌ 
ஐயங்களும்‌ தயக்கங்களும்‌ வஞ்சங்களும்‌ தனிமையும்‌ 
கொண்டவையாகவே நீடிக்கின்றன. இவருக்கு அவை 
இல்லையா என்ன? இளைய யாதவர்‌ அவரை அணுகிய 
தேர்ப்பாகனிடம்‌ நட்புடன்‌ ஏதோ சொல்ல அவன்‌ 


சிரித்தான்‌. ஏவலனிடம்‌ பிறிதொன்றைச்‌ சொல்ல 
இருவரும்‌ சிரிப்பது வெண்ணிறப்‌ பல்லொளிகளாகத்‌ 
தெரிந்தது. 


ஏவலர்‌ தேரிலேறுவதற்கான படிகளை அமைக்க அவர்‌ 
ஏறி அதில்‌ அமர்ந்தார்‌. திரைகள்‌ தாழ்ந்தன. சாத்யகி 
மீண்டும்‌ தன்‌ புரவியிலேறி தேருக்குப்‌ பின்னால்‌ 
சென்றான்‌. பாகன்‌ பானுமதியிடம்‌ “நாம்‌ 
உடன்செல்லவேண்டும்‌, அரசி...” என்றான்‌. “ஆம்‌, 
செல்வோம்‌” என அவள்‌ சொன்னாள்‌. அசலை “குன்றா 
இளமை கொண்டவர்‌ என்று அவரை சொல்கிறார்கள்‌. 
தேரில்‌ சிறு பறவையென ஏறி அமர்வதைக்‌ கண்டபோது 
வேறெப்படி சொல்லமுடியும்‌ என்று 
எண்ணிக்கொண்டேன்‌” என்றாள்‌. பானுமதி 
“நம்மைப்பற்றி என்ன எண்ணிக்கொண்டு செல்கிறார்‌?” 
என்றாள்‌. “அரசி, புரவிகளை பயிற்றுநர்‌ முதலில்‌ 
ஆள்கிறார்கள்‌. உரிமைகொள்வோர்‌ பிறகு 
ஆள்கிறார்கள்‌. அணி ஊர்வலங்களில்‌, 
பெருங்களங்களில்‌, நெடுந்தொலைவுப்பாதைகளில்‌ அது 
அவர்களை கொண்டு செல்கிறது. ஆனால்‌ இருண்ட 
பசிய காடு எப்போதும்‌ அதனுள்ளில்‌ நிறைந்திருக்கிறது. 
ஒரு புல்லின்‌ இலைகொண்டு அது தன்‌ காட்டை 
உருவாக்கிக்கொள்கிறது என எண்ணுகிறார்‌” என்றாள்‌. 


பானுமதி மெல்லிய சிரிப்புடன்‌ “இதை எந்த நூலில்‌ 
படித்தாய்‌?” என்றாள்‌. “காவியம்‌!” என்றாள்‌ அசலை. 
“சுஃப்ரரின்‌ பிரதீகமஞ்சரி.” லதை “அரசி, தங்களுக்கான 
தேர்‌” என்றாள்‌. தலையசைத்துவிட்டு பானுமதி சென்று 
தனது தேரில்‌ ஏறிக்கொண்டாள்‌. அவளைத்‌ தொடர்ந்து 
அசலையும்‌ தாரையும்‌ அத்தேரில்‌ ஏறினர்‌. அகம்படியர்‌ 
தொடர்ந்து வந்த தேரில்‌ ஏற அவர்கள்‌ கிளம்பி 
வெள்ளித்தேரின்‌ தடம்‌ மீது சென்றனர்‌. அப்பால்‌ 
வெள்ளித்தேர்‌ நீரலைக்கு அடியில்‌ கிடக்கும்‌ நாணயம்‌ 
என தெரிந்து தெரிந்து மறைந்தது. 


தேர்நிரை அஸ்தினபுரியின்‌ தெருவினூடாகச்‌ சென்றது. 
பானுமதி சாளரத்தினூடாக வெளியே நோக்கியபடி “இந்த 
மழை எப்போது ஓயும்‌?” என்றாள்‌. “நகரமே 
குளிர்ந்திருக்கிறது. உலோகப்பரப்புகள்‌ 
இமயப்பனிக்கட்டியென குளிர்ந்திருக்கின்றன.” தாரை 
“இப்படியே சில நாட்கள்‌ சென்றால்‌ தழல்கூட 
குளிர்கொண்டுவிடும்‌” என்றாள்‌. அசலை “அரிய வரிகள்‌. 
அதைச்‌ சொன்னவர்‌ யார்‌?” என்றாள்‌. பானுமதி அவளை 
திரும்பிப்‌ பார்த்தபின்‌ சலிப்புடன்‌ தலையசைத்தாள்‌. 


தாரை “ஆனால்‌ இந்நகர்‌ மக்கள்‌ மழையில்‌ 

அதற்கு எந்த அடிப்படையும்‌ 
இப்போதில்லை. கால்நடைகள்‌ நோய்கொண்டுவிட்டன. 
இளமைந்தர்‌ அனைவருக்கும்‌ உடல்‌ காய்கிறது. பெண்டிர்‌ 
பலர்‌ நாள்தோறும்‌ குருதிப்போக்கு 
கொண்டிுருக்கிறார்கள்‌. முதியோர்‌ ஒவ்வொருநாளும்‌ 
இறந்து தென்திசை ஏகுகிறார்கள்‌. அரண்மனையின்‌ 
தென்முகப்பில்‌ நின்று நோக்கினால்‌ நீத்தோருக்கான 
காட்டிலிருந்து எழுந்த புகை விண்முகில்களுடன்‌ சென்று 
இணைந்துவிட்டிருப்பதை பார்க்கமுடிகிறது. ஆனால்‌ 
இப்பொழுதைப்போல எப்பொழுதுமே இந்நகர்‌ 
உவகையில்‌ இருந்ததில்லை” என்றாள்‌. 


நகர்‌ முழுக்க மக்கள்‌ ஒருவருக்கொருவர்‌ களிவெறியுடன்‌ 
பேசியபடி, உடல்‌ தழுவியபடி, ஒருவரையொருவர்‌ 
முட்டித்தள்ளியபடி ததும்பிக்கொண்டிருந்தனர்‌. 
“அவர்கள்‌ அனைவரின்‌ விழிகளும்‌ சிவந்து அனல்‌ 
போன்றிருக்கின்றன” என்று தாரை சொன்னாள்‌. 
பானுமதி கூரைவிளிம்புகளிலும்‌ கிளைகளிலும்‌ 
அமர்ந்திருந்த காகங்களை பார்த்துக்கொண்டு வந்தாள்‌. 
“இத்தனை பறவைகள்‌ நகருக்குள்‌ இருக்கின்றன. 

னால்‌ ஓசையே இல்லை” என்றாள்‌. “ஓசையே 
இல்லாமல்‌ விழிசுழற்சியில்‌ எண்ணியிராது இவற்றைப்‌ 
பார்க்கையில்‌ உள்ளம்‌ திடுக்கிடுகிறது. எவரோ சொன்ன 
தீச்சொல்‌ ஒன்று நினைவிலெழுவதுபோல.” அசலை 
“ஆம்‌, இவை காகங்கள்தானா என்றே ஐயுறுகிறேன்‌. கரிய 
நனைந்த கொடிகளென அசைவற்றமர்ந்திருக்கின்றன. 
சிறகடிப்பதே அரிது. எதை உண்கின்றன? இங்கு வந்து 
எதற்காக காத்திருக்கின்றன?” என்றாள்‌. 


எதிரே சாலையின்‌ வளைவு திரும்பி ஏழு புரவிகள்‌ 
வருவதை தாரை கண்டாள்‌. “எவர்‌ அது?” என்றாள்‌. 
அசலை எழுந்து சாளரத்தினூடாக நோக்கி “அது 
கணிகரல்லவா?” என்றாள்‌. “கணிகரா? புரவியிலா?” 
என்றபடி பானுமதி சாளரத்தினூடாக நோக்கினாள்‌. 
சகுனியும்‌ கணிகரும்‌ இரு கரிய புரவிகளில்‌ வர 
அவர்களுக்குப்‌ பின்னால்‌ சகுனியின்‌ அணுக்கவீரர்கள்‌ 
வந்தனர்‌. கணிகர்‌ இடக்கையில்‌ புரவியின்‌ 
கடிவாளத்தைப்‌ பற்றியபடி தவளை 
எழுந்தமர்ந்ததுபோன்ற உடலுடன்‌ அமர்ந்திருந்தார்‌. 
“அவரது உடல்நோவு அகன்றுவிட்டதா?” என்றாள்‌ 
பானுமதி. 


“முன்பும்‌ அவ்வாறே நிகழ்ந்தது. இந்நகர்‌ நோயுறுகையில்‌ 
கணிகர்‌ நலம்பெறுகிறார்‌” என்றாள்‌ அசலை. கணிகர்‌ 


முன்னால்‌ சென்ற வெள்ளித்தேரருகே புரவியின்‌ 
கடிவாளத்தை இழுத்து நிறுத்தினார்‌. சகுனியும்‌ ஓரிரு 
அடிகள்‌ முன்னால்‌ வந்து திரும்பிச்‌ சென்று அவரருகே 
நின்றார்‌. தேர்‌ தயங்கியது. திரை விலக்கி வெளியே 
நோக்கிய இளைய யாதவர்‌ கணிகரிடம்‌ 
முகமனுரைப்பதை தொலைவிலேயே காண முடிந்தது. 
கணிகர்‌ மலர்ந்த முகத்துடன்‌ மும்முறை தலைவணங்கி 
முறைப்படி சொல்லுரைத்து கைகூப்பினார்‌. தேர்‌ 
முன்னால்‌ நகர்ந்தபோது புன்னகை நிறைந்த முகத்துடன்‌ 
சகுனியும்‌ கணிகரும்‌ முன்னால்‌ வந்தனர்‌. 


பானுமதி அவர்களின்‌ முகத்தையே 
பார்த்துக்கொண்டிருந்தாள்‌. “எண்ணியதை எய்திய 
புன்னகை அது” என்று அசலை சொன்னாள்‌. 
“எய்திவிட்டார்களா?” என்று பானுமதி கேட்டாள்‌. 
“அணுகிக்கொண்டிருக்கிறார்கள்‌” என்றாள்‌ அசலை. 
“சில தருணங்களில்‌ வருவன ஐயமின்றி நமக்கு 
துலங்கிவிடுகின்றன. மலைகளைப்போல மாறாப்‌ 
பருவுருவென முன்‌ நிற்கின்றன.” அவர்களின்‌ தேர்‌ 
அருகே வந்த கணிகர்‌ கடிவாளத்தை இழுத்து புரவியை 
நிறுத்தினார்‌. தாரை திரையை விலக்கி தலைவணங்கி 
“வணங்குகிறேன்‌, ஆசிரியரே. அரசாணைப்படி இளைய 
யாதவரை முறைப்படி வரவேற்று அரண்மனைக்கு 
கொண்டுசெல்கிறோம்‌” என்றாள்‌. 


கணிகர்‌ “நன்று. இன்று அவர்‌ ஓய்வெடுக்கட்டும்‌. நாளை 
அவையில்‌ தன்‌ முழுஆற்றலுடன்‌ அவர்‌ வந்து 
அமரவேண்டும்‌. இங்கு அனைவரும்‌ 
சிக்கிக்கொண்டிருக்கும்‌ இடரிலிருந்து அவரால்‌ மீட்பு 
அமையுமெனில்‌ அவ்வாறே நிகழ்க!” என்றார்‌. அசலை 
“அவர்‌ அதற்கான சொல்லுடன்‌ வந்திருப்பார்‌ என 
எண்ணுவோம்‌, ஆசிரியரே” என்றாள்‌. கணிகர்‌ 
புன்னகைத்து “ஒவ்வொரு சொல்லும்‌ ஒவ்வொரு 
அன்னம்‌. அன்னம்‌ மானுடனுக்கு நலம்புரிவதற்கென்றே 
உருவானது” என்றார்‌. “மிகையும்‌ குறைவும்‌ பழையதும்‌ 
முதிராததும்‌ என அதை நஞ்சென்றாக்குவது மானுடரின்‌ 
விழைவும்‌ காழ்ப்புமே.” 


பானுமதி திரைக்குப்‌ பின்னால்‌ தன்‌ முகத்தை 
மறைத்துக்கொண்டு கணிகரை 
நோக்கிக்கொண்டிருந்தாள்‌. அவர்‌ உடலில்‌ எப்போதும்‌ 
இருக்கும்‌ நிகரழிவு முற்றிலும்‌ சீரமைந்திருந்தது. உடல்‌ 
வளைந்து முதுகில்‌ கூன்‌ எழுந்து நின்றிருந்தாலும்‌ வலி 
மறைந்திருப்பதை அவர்‌ அமர்ந்திருந்த விதமே 
காட்டியது. அவரது புன்னகை எத்தனை அழகியதென்று 


காலடியோசை கேட்டதும்‌ குழந்தை திரும்பி அவர்களை 
நோக்கியது என்கிறார்கள்‌. அவர்கள்‌ அஞ்சி நடுங்கி 
குழந்தையருகே செல்லாமல்‌ அப்படியே 
திரும்பிவிட்டார்கள்‌. வரும்‌ வழியிலேயே நினைவிழந்து 
இடைநாழியில்‌ விழுந்துவிட்டார்கள்‌. சியாமையும்‌ 
சேடியரும்‌ அவர்களை அந்தப்புரம்‌ சேர்த்தார்கள்‌. 
கண்விழித்த கணம்‌ முதல்‌ கண்ணீர்விட்டுக்கொண்டு 
தெய்வங்களைத்‌ தொழுதபடி மஞ்சத்தில்‌ கிடக்கிறார்கள்‌” 
என்றான்‌. 


“விதுரர்‌ என்ன சொன்னார்‌?” என்றான்‌ சகுனி. “விதுரர்‌ 
வந்ததும்‌ அவர்‌ கரங்களைப்பற்றியபடி அக்குழந்தை 
தன்னை திரும்பிப்பார்த்தது என்று பேரரசி கூவினார்‌. 
அது தீய குறிகளுடன்‌ வந்திருக்கிறது. அஸ்தினபுரியின்‌ 
அழிவைக்‌ கொண்டுவந்திருக்கிறது என்று அழுதார்‌. 
அவர்கள்‌ அருகே அமர்ந்து அமைச்சர்‌ அவர்களை 
அமைதிப்படுத்தினார்‌. பின்னர்‌ சியாமையை அழைத்து 
என்ன நடந்தது என்று விசாரித்தார்‌. சியாமை திடமான 
குரலில்‌ அந்த மைந்தன்‌ கலியின்‌ பிறப்பு, அதில்‌ ஐயமே 
இல்லை என்றாள்‌. அமைச்சர்‌ நான்‌ நிமித்திகரிடம்‌ 
சூழ்கிறேன்‌ என்று அதற்கு பதில்‌ சொன்னார்‌” என்றான்‌ 
விப்ரன்‌. 


“அவர்‌ பார்த்த நிமித்திகர்‌ எவரென்று தெரியவில்லை. 
ஆனால்‌ அவர்‌ முடிவுசெய்துவிட்டதாகவே தெரிகிறது” 
என்றான்‌ விப்ரன்‌. “இன்றுதான்‌ அரசரும்‌ தாங்களும்‌ 
மைந்தனை பார்க்கவிருக்கிறீர்கள்‌. மைந்தரை அரசரே 
தொட்டுப்‌ பார்த்துவிட்டபின்‌ அவரிடம்‌ நிமித்திகர்‌ 
கூற்றுக்களைச்‌ சொல்லலாமென அமைச்சர்‌ 
திட்டமிட்டிருக்கிறார்‌ என நினைக்கிறேன்‌.” சகுனியின்‌ 
எண்ணத்தை உய்த்தறிந்து “அரசர்‌ மைந்தனைப்‌ 
பார்க்கையில்‌ உடனிருப்பதற்காக தீர்க்கசியாமரையும்‌ 
விதுரர்‌ வரச்சொல்லியிருக்கிறார்‌” என்றான்‌. 


இடைநாழியின்‌ மறுபக்கம்‌ இசை கேட்டது. “யாழ்‌ 
வாசிப்பது யார்‌? அந்த விழியற்ற சூதரா?” என்றான்‌ 
சகுனி. “இல்லை அது அந்த வைசியப்பெண்‌ பிரகதி. 
அவள்‌ எந்நேரமும்‌ அரசருடனேயே இருக்கிறாள்‌” 
என்றான்‌ விப்ரன்‌. அவர்கள்‌ இசையரங்குக்குள்‌ 
நுழைந்தனர்‌. பிரகதி கூந்தலை வலம்சாய்ந்த 
கொண்டையாகக்‌ கட்டி பெரிய செந்நிற மலர்களைச்‌ 
சூடியிருந்தாள்‌. செந்நிறமான பட்டாடையை அணிந்து 
கால்களை மடித்துவைத்து யாழை 
மீட்டிக்கொண்டிருந்தாள்‌. தலையை இருவேறு 
கோணங்களில்‌ சரித்துவைத்து திருதராஷ்டிரனும்‌ 


ஒருகணம்‌ எண்ணியதுமே அவளே திடுக்கிட்டாள்‌. 
அவ்வெண்ணத்தால்‌ என அக்கணமே தேர்‌ நகர்ந்து 
அவள்‌ உடலையும்‌ அதிரச்செய்தது. 


தேர்‌ முன்னால்‌ சென்றதும்‌ அசலை “எத்தனை அழகிய 
புன்னகை!” என்றாள்‌. அவள்‌ என்ன சொல்கிறாள்‌ 
என்பதை புரிந்துகொண்ட தாரை “அதையே நானும்‌ 
எண்ணினேன்‌. அப்புன்னகை இங்கு பிறிதொருவரிடம்‌ 
மட்டுமே உள்ளது” என்றாள்‌. அவள்‌ தலையை ஓங்கித்‌ 
தட்டி “என்ன சொல்கிறாய்‌? அறிவிலி!” என்றாள்‌ 
பானுமதி. “என்‌ உள்ளம்‌ சொல்வதை” என்று தாரை 
வீம்புடன்‌ தலையை அசைத்தாள்‌. “இவ்வாறு எதை 
கீழிறக்க இயல்கிறாய்‌? இறக்கி நீ அடைவதென்ன?” 
என்றாள்‌ பானுமதி. “நான்‌ புரிந்துகொள்ள முயல்கிறேன்‌. 
மானுடஉள்ளம்‌ அள்ள முடியாத ஏதோ ஒன்றின்‌ நுனி 
வந்தென்னை தொட்டுச்‌ சென்றதுபோல்‌ உணர்கிறேன்‌” 
என்றாள்‌ தாரை. “உளறாதே” என்றபின்‌ பானுமதி 
இருக்கையில்‌ சாய்ந்து கண்களை மூடிக்கொண்டாள்‌. 


தாரை அவள்‌ தொடைமேல்‌ கைவைத்து “அக்கையே, 
இளஅகவையில்‌ களிறொன்றின்‌ பெருந்தந்தம்‌ என்மேல்‌ 
பட்டது. மிக மெதுவாக அது திரும்பியபோது புறந்திரும்பி 
நான்‌ அருகே நின்றிருந்தேன்‌. அந்த 
மென்தொடுகையிலேயே நான்‌ அப்பால்‌ தெறித்து 
விழுந்தேன்‌. நெடுநாட்கள்‌ அதை எண்ணி 
வியந்திருக்கிறேன்‌. மெல்ல தொடுகையிலேயே தாக்கி 
வீசும்‌ பேராற்றல்‌ அத்தந்தத்துக்குப்‌ பின்னால்‌ 
பெருகியிருக்கும்‌ கரிய உடலில்‌ இருந்தது. பிறிதொரு 
முறை நிலவைப்‌ பார்க்கையில்‌ கரிய பேருருவென 
திரண்டிருக்கும்‌ பெருவெளியாகிய வேழத்தின்‌ சிறு தந்தம்‌ 
அது என்று தோன்றியது. இங்கு ஒளிகொண்டு நம்மை 
அணுகுபவை அனைத்தும்‌ பேருருக்கொண்ட இருளால்‌ 
ஏந்தப்பட்டுள்ளன” என்றாள்‌. 


பானுமதி அசலையிடம்‌ “நீ நூல்கற்று அடைந்த 
அனைத்து உளக்குழப்பங்களையும்‌ 
சொற்சிடுக்குகளையும்‌ தன்‌ அறையில்‌ பாவைகளை 
வைத்து விளையாடி இவள்‌ அடைந்திருக்கிறாள்‌” 
என்றாள்‌. அசலை தாரையின்‌ தலையைப்‌ பிடித்து 
செல்லமாக அசைத்து “ஆம்‌, அவ்வப்போது நானே 
எண்ணுவதுண்டு. இவளை அழைத்துச்சென்று 
எங்காவது அமரவைத்து உள்ளிருக்கும்‌ சொற்களை 
எல்லாம்‌ உலுக்கி எடுத்தால்‌ நானே ஒரு காவியத்தை 
எழுதிவிடக்கூடுமென்று” என்றாள்‌. பானுமதி சிரித்து 
“அது காவியமா என்றறியேன்‌. ஆனால்‌ நம்மால்‌ 


புரிந்துகொள்ள முடியாத சொற்கள்‌ அவை என்பதில்‌ 
ஐயமில்லை” என்றாள்‌. 


அசலை “அக்கையே, நாம்‌ அரண்மனை 
அகத்தளங்களில்‌ பிறந்தோம்‌. சாளரங்கள்‌ அளந்து 
உள்ளே அனுப்பிய காற்றையே அறிந்திருக்கிறோம்‌. 
இவள்‌ சுழலிகளும்‌ புயல்களும்‌ பெருகிச்சூழ்ந்த 
நிலத்திலும்‌ நீரிலும்‌ வாழ்ந்தவள்‌. அதை சொல்லாக்கும்‌ 
கலையை இங்கு வந்து கற்றுக்கொண்டிருக்கிறாள்‌. 
என்றேனும்‌ தென்திசையில்‌ சுகவனத்தில்‌ தவம்‌ 
செய்துகொண்டிருக்கும்‌ இறப்பற்ற மூதாதையான 
கிருஷ்ண துவைபாயனர்‌ இங்கு வருவாரென்றால்‌ நம்மில்‌ 
விழிதுழாவி அவர்‌ நோக்கு வந்து நிற்கும்‌ இடம்‌ இவள்‌ 
முகமாகவே இருக்கும்‌. இவளை அருகணைத்து தன்‌ 
காலடியில்‌ அவர்‌ அமரச்செய்வார்‌” என்றாள்‌. 
“எதன்பொருட்டு இவளுக்குள்‌ இச்சொற்களை 
நிரப்புகிறது ஊழென்று நாமறியோம்‌. ஆனால்‌ 
தெய்வங்கள்‌ கணக்குகளின்றி எதையும்‌ 
இயற்றுவதில்லை என்பார்கள்‌.” 


[[/age]இளைய யாதவருக்கு ஒதுக்கப்பட்டிருந்த தெற்கு 
அரண்மனையை அடைந்ததும்‌ தேர்‌ நின்றது. தாரை 
முதலில்‌ இறங்கி கைகாட்ட பின்னால்‌ வந்த தேரிலிருந்து 
அகம்படிச்‌ சேடியர்‌ இறங்கி அதன்‌ முற்றத்தில்‌ 
நிரைவகுத்தனர்‌. அசலை இறங்கி தன்‌ கைகளை நீட்டி 
பானுமதி இறங்க உதவினாள்‌. அவள்‌ இறங்கி 
பணிப்பெண்‌ இட்ட மிதியடிமேல்‌ கால்வைத்து நின்றபடி 
“இது முன்பு மாளவர்‌ வந்தபோது தங்கிய அரண்மனை 
அல்லவா?” என்றாள்‌. “ஆம்‌, முதன்மை 
அரசர்களுக்குரியது. முற்றத்தில்‌ கொடி நிறுத்தவும்‌, 
சிறுபடை அணிநிரை கொள்ளவும்‌ இடம்‌ உள்ளது” 
என்றாள்‌ அசலை. சேடியர்‌ குடை பிடிக்க அதற்குள்‌ 
சென்று நின்று பானுமதி தன்‌ ஆடையை 
திருத்திக்கொண்டாள்‌. இரு சேடியர்‌ அவள்‌ குழலை 
சீர்படுத்தினர்‌. தேர்கள்‌ பின்னால்‌ விலகி மெல்ல திரும்பி 
மறைய அரண்மனைமுகப்பில்‌ நின்ற தலைமைக்‌ 
காவலன்‌ அருகணைந்து தலைவணங்கி முகமன்‌ 
உரைத்து “யாதவ அரசர்‌ உள்கூடத்தில்‌ தங்களுக்காகக்‌ 
காத்திருக்கிறார்‌, அரசி” என்றான்‌. பானுமதி கைகாட்ட 
மூன்று சேடியர்‌ மங்கலத்‌ தாலங்களுடன்‌ முன்னால்‌ 
சென்றனர்‌. தொடர்ந்து அசலையும்‌ தாரையும்‌ பின்னால்‌ 
வர அவள்‌ குடையின்‌ அடியில்‌ நடந்து படிகளை 
அடைந்தாள்‌. 


மேலேறி நின்று அசலையிடம்‌ தாழ்ந்த குரலில்‌ “அவரிடம்‌ 


பேசுவதற்கென்ன உள்ளது நமக்கு?” என்றாள்‌. 
“முறைமைச்சொற்கள்‌. பிறிதொன்றையும்‌ 
இத்தருணத்தில்‌ நாம்‌ உரைப்பதற்கில்லை” என்றாள்‌ 
அசலை. பானுமதி புன்னகையுடன்‌ “ஒரு கோணத்தில்‌ 
நோக்கினால்‌ இதுவரைக்கும்‌ அவருடன்‌ முறைமைச்‌ 
சொற்களன்றி பிறிதெதையும்‌ நாம்‌ உரைத்ததில்லை 
என்று தோன்றுகிறது” என்றாள்‌. அசலை “இப்பிறப்பில்‌ 
இவ்வடிவில்‌ நாம்‌ இவற்றை மட்டுமே 
உரைக்கவிருக்கிறோம்‌” என்றாள்‌. தாரை அருகே வந்து 
“அவர்‌ ஏவலர்‌ எவரையும்‌ கொண்டுவரவில்லை 
அல்லவா?” என்றாள்‌. “நான்‌ அவருக்கு 
அடுமனையாட்டியாக இங்கேயே இருக்கலாமா என்று 
கேட்கவிருக்கிறேன்‌.” பானுமதி அவளை நோக்கியபின்‌ 
அசலையிடம்‌ புன்னகைத்தாள்‌. 


தலைமைக்காவலன்‌ “வருக, அரசி” என்று உள்ளே 
அழைத்துச்சென்றான்‌. முதன்மைக்கூடத்தில்‌ இளைய 
யாதவர்‌ பீடத்தில்‌ அமர்ந்திருக்க அவருக்குப்‌ பின்னால்‌ 
சாத்யகி நின்றிருந்தான்‌. அறைக்குள்‌ நுழைந்ததும்‌ 
இளைய யாதவர்‌ எழுந்து தலைவணங் 
“அஸ்தினபுரியின்‌ அரசிக்கு வணக்கம்‌” என்று 
அமர்வதற்கு பீடத்தை காட்டினார்‌. பானுமதி பீடத்தில்‌ 
அமர்ந்ததும்‌ தாரை அவள்‌ ஆடை மடிப்புகளை 
சீரமைத்து குழலை நன்கமைத்தபின்‌ இடப்பக்கமாக 
நின்றாள்‌. அசலை பின்னால்‌ சென்று சாளரத்தோரமாக 
மார்பில்‌ கைகளைக்‌ கட்டிக்கொண்டு நின்றாள்‌. 


இளைய யாதவர்‌ “நான்‌ தங்களை முன்னரே 
சந்திக்கவேண்டுமென்று திட்டமிட்டிருந்தேன்‌. 
எண்ணியவாறே அது அமைந்தது மகிழ்வளிக்கிறது” 
என்றார்‌. பானுமதி அரைக்கணம்‌ அசலையை 
நோக்கிவிட்டு “இங்கு என்‌ சொல்லுக்கு எந்த மதிப்பும்‌ 
இல்லையென்று அறிந்திருப்பீர்கள்‌, யாதவரே” என்றாள்‌. 
“ஆம்‌, இது அதன்‌ பொருட்டல்ல. இம்முறை நான்‌ 
வந்திருப்பது ஷத்ரிய அவையில்‌ பேசுவதற்காக. 
குடியவைகளில்‌ இனி நான்‌ இயற்றுவதற்கு ஏதுமில்லை” 
என்றார்‌. “அரசி, தாங்கள்‌ அவையில்‌ அளித்த 

டைக்காக பாண்டவர்களும்‌ அவர்களின்‌ 
கொடிவழியினரும்‌ கடன்பட்டிருக்கிறார்கள்‌. 
இந்திரப்பிரஸ்தத்தின்‌ அரசி தன்‌ நன்றியறிதல்களை 
தெரிவிக்கும்படி என்னிடம்‌ உரைத்தார்‌. இக்குடிமீதும்‌ 
இதன்‌ மைந்தரிடமும்‌ அவருக்கு துளியளவும்‌ 
வஞ்சமில்லை என்று கூறினார்‌.” பானுமதி “ஆம்‌, அது 
முன்னரே அரசத்தூதர்‌ வழியாகவும்‌ சஞ்சயனூடாகவும்‌ 
எனக்கு அறிவிக்கப்பட்டது. அவ்வாறன்றி அவள்‌ 


எண்ண இயலாது” என்றாள்‌. 


அந்த உரையாடல்‌ அவர்களை எளிதாக்கியது. 
முகத்தசைகள்‌ நெகிழ்வதை உணரமுடிந்தது. இளைய 
யாதவர்‌ “இங்கு நகர்நுழைந்ததுமே இந்நகர்‌ முற்றிலும்‌ 
மாறிவிட்டிருப்பதை கண்டேன்‌. இதன்‌ மக்கள்‌ தங்களை 
முற்றாக நஞ்சுக்கு அளித்துவிட்டிருக்கிறார்கள்‌. 
பேரழிவுகளுக்கு முன்பு நிகழ்வது அது. அழிவின்‌ 
தெய்வங்கள்‌ பேருருக்கொண்டு எழுகின்றன. அவற்றின்‌ 
ஆற்றலைக்‌ கண்டு வியக்கும்‌ எளிய மக்கள்‌ 
மறுஎண்ணமின்றி அடிபணிகிறார்கள்‌. வேண்டி விழிநீர்‌ 
உகுத்து நோன்பிருந்து தங்கள்‌ நகர்நடுவே அமர்த்தி 
வழிபடுகிறார்கள்‌. குருதியளிக்கிறார்கள்‌” என்றார்‌. 


பானுமதி ஒன்றும்‌ சொல்லாமல்‌ அமர்ந்திருந்தாள்‌. 
“கதணிகரைக்‌ கண்டேன்‌. நோய்‌ அகன்று வலு 
கொண்டிருக்கிறார்‌. சகுனியும்‌ புத்துடல்கொண்டு 
எழுந்தவர்‌ போலிருக்கிறார்‌” என்றார்‌. தாரை “அரசர்‌ 
மேலும்‌ ஒளிகொண்டிருக்கிறார்‌, அரசே. இளங்கதிரோன்‌ 
ஏழுபுரவித்‌ தேரில்‌ எழுந்தவர்போல்‌ தோன்றுகிறார்‌. 
அவரை நோக்கும்‌ விழிகளும்‌ ஒளிகொள்கின்றன” 
என்றாள்‌. “ஆம்‌, அவ்வாறே ஆகுமென அறிவேன்‌” 
என்றார்‌ இளைய யாதவர்‌. எவரும்‌ 
எண்ணியிராவண்ணம்‌ பானுமதி விம்மி 
அழத்தொடங்கினாள்‌. தாரை திகைத்து அருகணைந்து 
அவள்‌ தோளைத்தொட்டு “அரசி... அரசி” என்றாள்‌. 
அவள்‌ கைமேல்‌ தன்‌ கையை வைத்து விம்மலை அடக்க, 
அழுகையைக்‌ கடக்க முயன்றாள்‌ பானுமதி. அதை மீறி 
மீண்டும்‌ அழுகை எழுந்து அவளை முழுமையாக 
ஆட்கொண்டது. 


மழையில்‌ சுழன்றாடும்‌ தழைமரமென அவள்‌ விம்மலும்‌ 
சீறலுமாக அழுது மெல்ல ஓய்ந்தாள்‌. சொட்டிச்‌ சொட்டி 
அவள்‌ ஓய்வது தெரிந்தது. இளைய யாதவர்‌ ஒரு 
சொல்லும்‌ உரைக்கவில்லை. அசலை அவரையே 
நோக்கிக்கொண்டிருந்தாள்‌. பானுமதி எழுந்து வெளியே 
ஓடினாள்‌. தாரை திகைத்தபின்‌ அவளைத்‌ தொடர்ந்து 
சென்றாள்‌. அசலை மீண்டும்‌ ஒருமுறை இளைய 
யாதவரை நோக்கிவிட்டு தானும்‌ தொடர்ந்தாள்‌. 

[108௨26]அஸ்தினபுரியின்‌ தென்கிழக்கில்‌ அமைந்திருந்த 
இந்திரமுற்றத்தில்‌ மரப்பட்டைகளாலும்‌, முடைந்த 
ஈச்சைஓலைகளாலும்‌, மூங்கில்களாலும்‌ நீள்வட்டமான 
மாபெரும்‌ பொதுப்பேரவை அமைக்கப்பட்டிருந்தது. 
ஆயிரம்‌ தூண்களின்‌ அவை என்று அதை ஏவலர்‌ 
சொன்னார்கள்‌. செவ்வரக்கு பூசப்பட்ட ஆயிரத்தெட்டு 
பெருமரத்தடிகள்‌ ஆழ நிலைநிறுத்தப்பட்டு அவற்றை 
கால்களாகக்கொண்டு அந்த அவைக்கூடம்‌ 
எழுப்பப்பட்டிருந்தது. இரண்டு வாரை உயரத்தில்‌ 
பன்னிரண்டு மரப்படிகளுக்குமேல்‌ நிரந்த மரத்தாலான 
அடித்தளத்‌ தரையின்மேல்‌ மூன்றடுக்கு மரவுரி 
பரப்பப்பட்டு ஓசையழிவு செய்யப்பட்டிருந்தது. 
அவைக்குள்‌ தூண்கள்‌ ஏதும்‌ 
இல்லாமலிருக்கும்பொருட்டு வட்டவிளிம்பில்‌ நின்றிருந்த 
பெருந்தூண்களிலிருந்து கிளம்பி மையத்தில்‌ குவிந்த 
மூங்கில்‌ உத்தரங்களால்‌ கூரை அமைக்கப்பட்டிருந்தது. 
கூரைமூங்கில்கள்‌ ஒன்றுடன்‌ ஒன்று பிணைக்கப்பட்டு 
இலைநரம்புகள்‌ என பின்னிப்பரவியிருந்தன. 


மரத்தாலான வளைவுச்சட்டமும்‌ 
செம்பட்டுத்திரைச்சீலையும்‌ கொண்ட நூற்றுஎட்டு 
வாயில்கள்‌ கொண்டிருந்தது அவை. ஒவ்வொரு 
வாயிலும்‌ ஒரு சிறு நுழைவுக்கூடத்தை நோக்கி திறந்தது. 
அக்கூடத்தின்‌ இருமருங்கிலும்‌ அரசர்கள்‌ அமர்ந்து 
காத்திருப்பதற்காக பீடங்கள்‌ போடப்பட்ட சிற்றறைகள்‌ 
இருந்தன. கூடத்திலிருந்து படிகள்‌ இறங்கி தேர்கள்‌ 
அணையும்‌ அரைவட்ட முற்றத்தை சென்றடைந்தன. 
நூற்றெட்டு முற்றங்களில்‌ இருந்தும்‌ மண்மேல்‌ பலகை 
பரப்பப்பட்ட நூற்றெட்டு தேர்ப்பாதைகள்‌ கிளம்பி 
வளைந்து மையப்பெருஞ்சாலையை சென்றடைந்தன. 
வருவதற்கும்‌ போவதற்கும்‌ வெவ்வேறு பாதைகள்‌. அவை 
வழிகாட்டும்‌ கொடிகளாலும்‌ தோரண வளைவுகளாலும்‌ 
அணிசெய்யப்பட்டிருந்தன. 


ஷத்ரிய அரசர்கள்‌ நகருக்குள்‌ அமைந்த 
அரண்மனைகளிலும்‌ வடக்கே புராணகங்கைக்குள்‌ 
அமைந்த காந்தாரநகரியின்‌ புது மாளிகைகளிலும்‌ தங்க 
வைக்கப்பட்டிருந்தனர்‌. அவர்கள்‌ அனைவரும்‌ நகரின்‌ 


கிழக்குக்‌ கோட்டைமுகப்பு முற்றத்திற்கு வந்து 
அங்கிருந்து பெருஞ்சாலையினூடாக தேர்களில்‌ வந்து 
அவர்களுக்குரிய தேர்முற்றங்களில்‌ இறங்கினர்‌. 
ஒவ்வொரு அரசரும்‌ முற்றத்திற்கு வந்துசேர்வதற்கு 
முன்னரே அவர்களின்‌ கொடி அங்கிருந்த மூங்கில்‌ 
கொடிக்கம்பங்களில்‌ ஏறியது. அவர்களை வரவேற்று 
முரசுகள்‌ ஆர்த்தன. காவல்மாடங்களில்‌ எழுந்த 
கொம்பூதிகள்‌ வரவேற்பொலி எழுப்பினர்‌. 


ஒவ்வொரு அரசரும்‌ தங்கள்‌ படைத்துணையுடனும்‌ 
அவைத்துணையுடனும்‌ அகம்படியினருடனும்‌ 
குலக்கொடி பறக்கும்‌ தேர்களில்‌ வந்திறங்கினர்‌. கொடிகள்‌ 
பறப்பதை நோக்கி முன்னரே வந்துவிட்டிருந்த அரசர்கள்‌ 
எவர்‌ என அறிந்தனர்‌. அவர்களின்‌ குலமுறைகளை 
கிளத்தி வாழ்த்தொலி எழுப்பும்பொருட்டு 
முதுசூதர்களால்‌ தலைமைதாங்கப்பட்ட சூதர்குழுக்கள்‌ 
முற்றங்களில்‌ நின்றிருந்தனர்‌. உடன்‌ மங்கலத்தாலங்கள்‌ 
ஏந்திய சேடியரும்‌ இசைக்கலங்களுடன்‌ சூதர்களும்‌ 
நின்றனர்‌. வாழ்த்தொலியும்‌ இசையும்‌ எழ, 
கைதொழுதபமடி இறங்கிய அரசர்கள்‌ முற்றத்து முகப்பில்‌ 
காத்துநின்ற கெளரவர்களாலும்‌ அமைச்சர்களாலும்‌ 
படைத்தலைவர்களாலும்‌ முறைப்படி வரவேற்கப்பட்டு 
சிற்றறைகளில்‌ அமரச்செய்யப்பட்டனர்‌. 


அவைக்குள்‌ அவர்கள்‌ தங்களுக்கான பீடங்களை 
நோக்கி செல்லும்‌ வழியில்‌ வேறு அரசர்கள்‌ 
ஊடுசெல்லவில்லை என்று உறுதிசெய்தபின்‌ 
அஸ்தினபுரியின்‌ சிற்றமைச்சர்கள்‌ அவர்களை 
வழிகாட்டி அழைத்துச்சென்றனர்‌. ஒவ்வொரு அரசரும்‌ 
முறைமைப்படி நிமித்திகர்களால்‌ அவைநுழைவு 
அறிவிக்கப்பட்டு அவைக்குள்‌ கொண்டுசென்று 
அமரவைக்கப்பட்டனர்‌. இளஞ்சிவப்பு நிறமான 
பட்டுத்துணியால்‌ மூடப்பட்டிருந்த பீடங்கள்‌ சிறிய 
குழுக்களாக அமைந்திருந்தன. ஒவ்வொருவரின்‌ 
வலப்பக்கம்‌ அமைச்சர்களும்‌ இடப்பக்கம்‌ 
படைத்தலைவர்களும்‌ நேர்‌ பின்னால்‌ 
அணுக்கச்சேவகர்களும்‌ அமர்ந்திருக்கும்படி 
அமைக்கப்பட்டிருந்தது. அவர்களின்‌ 
அரியணைக்குப்பின்‌ அவர்களின்‌ கொடி 
பறந்துகொண்டிருந்தது. 


அரசர்கள்‌ கூறுவதை பிறருக்கு ஏற்றுக்‌ கூவுவதற்காக 
கேட்டுச்சொல்லிகள்‌ நிற்பதற்கான பன்னிரண்டு சிறு 
மேடைகள்‌ அவைக்குள்‌ அமைக்கப்பட்டிருந்தன. 
ஏவலர்கள்‌ நீருடனும்‌ வாய்மணத்துடனும்‌ அவர்களை 


அணுகும்பொருட்டு ஒவ்வொரு நிரைக்கு நடுவிலும்‌ 
இடையளவு ஆழம்‌ கொண்ட பாதைகள்‌ 
அமைந்திருந்தன. அதனூடாக குனிந்த உடலுடன்‌ 
எலிகளென ஏவலர்கள்‌ அவைமுழுக்க 
உலவிக்கொண்டிருந்தனர்‌. அரசர்கள்‌ நுழையும்‌ 
பெருவாயில்களுக்கு அடியிலேயே விழிக்கு எளிதில்‌ 
தென்படாதபடி ஏவலர்‌ நுழைந்து உள்ளே வந்து 
வெளியேறுவதற்கான சிறுவாயில்கள்‌ அமைந்திருந்தன. 
அவை முற்றங்களுக்குச்‌ செல்லாமல்‌ அவையின்‌ தரைக்கு 
அடியில்‌ நுழைந்து மண்ணுக்குள்‌ அமைந்திருந்த 
கரவுப்பாதையினூடாக அடுமனைகளுக்கும்‌ 
பொருளறைகளுக்கும்‌ ஏவலர்கொட்டகைக்கும்‌ சென்றன. 


அரசர்களுக்கான ஒன்பது விருந்து மாளிகைகள்‌ 
தனித்தனியாக அமைக்கப்பட்டிருந்தன. தொல்குடி 
ஷத்ரியர்‌ பிறருடன்‌ நிகராக உணவருந்துவதில்லை 
என்பதனால்‌ அவர்களுக்கு மூன்று 
விருந்துமாளிகைகளும்‌ அடுமனைகளும்‌ தனியாக 
கிழக்குவாயிலினூடாகச்‌ செல்லும்‌ பாதையின்‌ அருகே 
இருந்தன. யாதவருக்கும்‌ பிறருக்கும்‌ இரு 
விருந்துமாளிகைகள்‌ தெற்கே அமைந்திருந்தன. சிறுகுடி 
ஷத்ரியர்களுக்கான நான்கு விருந்துமாளிகைகள்‌ 
வடக்குச்சாலைகளின்‌ அருகே அமைந்திருந்தன. 
அவற்றுக்கு பொருட்களை கொண்டுவரும்‌ வண்டிகள்‌ 
வந்துசெல்வதற்கான சாலைகள்‌ தனியாக 
அமைக்கப்பட்டருந்தன. அங்கே அடுமனைக்குரிய 
அன்னக்கொடிகள்‌ பறந்தன. 


அரசர்கள்‌ ஒவ்வொருவரும்‌ அங்கே நுழைந்த 
பின்னர்தான்‌ அந்த அவை எத்தனை பெரியது என்று 
உணர்ந்தனர்‌. அதில்‌ ஒருவராக அமர்வது அவர்களை 
முதற்கணம்‌ குன்றச்செய்தது. அணிகளும்‌ ஆடைகளும்‌ 
குலமுத்திரைகளும்‌ பொருளற்றுப்போயின என 
உணர்ந்து அமைதியாக அமர்ந்தனர்‌. நீரில்‌ மூழ்கி 
மறைவதுபோல்‌ மூச்சுத்திணறி வெற்றுச்சொல்லுரைத்து 
வெறுமனே நகைத்தனர்‌. ஆனால்‌ மெல்ல மெல்ல 
அவ்விரிவே தான்‌ என உணர்ந்து எழுந்தமர்ந்தனர்‌. 
விழியோட்டி தாங்கள்‌ அறிந்த ஒவ்வொருவரையும்‌ 
அடையாளம்‌ கண்டு கையசைத்தும்‌ தலையாட்டியும்‌ 
வணங்கினர்‌. 


அவை பெருகப்பெருக அரசர்கள்‌ உவகை கொண்டு 
தங்களை இழக்கலாயினர்‌. தாங்கள்‌ மையமென்று 
அமர்ந்திருக்கும்‌ அவைகளில்‌ எப்போதும்‌ உடனிருக்கும்‌ 
நோக்குவுணர்வால்‌ அவர்கள்‌ கட்டப்பட்டிருந்தனர்‌. 


திரளில்‌ ஒருவராவதென்பது அவர்கள்‌ இளமைக்குப்பின்‌ 
எப்போதும்‌ அறிந்திராதது. அது பெருகுநீரிலிறங்கி 
நீந்தித்திளைப்பதுபோல்‌ அவர்களுக்கு களிப்பூட்டியது. 
சொல்லெண்ணிப்‌ பேசவேண்டியதில்லை. சீரான 
உடல்மொழி தேவையில்லை. ஆடையையும்‌ 
அணியையும்‌ திருத்திக்கொண்டே 
இருக்கவேண்டியதுமில்லை. பெருந்திரளில்‌ 
ஒருவராயினும்‌ அரசர்கள்‌ அல்லாமலாவதில்லை. 
அவர்களிடம்‌ வந்த மாற்றங்கள்‌ அகம்படியரையும்‌ 
அமைச்சர்களையும்‌ குழப்பின. பின்னர்‌ அவர்களும்‌ 
தெளிந்து புன்னகைகொண்டனர்‌. 


அவைக்கூடத்தின்‌ இருநூற்றுப்பதினாறு சாளரங்களிலும்‌ 
இளஞ்செந்நிற கலிங்கப்பட்டுத்‌ திரைச்ச்லைகள்‌ காற்றில்‌ 
துவண்டன. கூடையை கவிழ்த்ததுபோல்‌ மூங்கில்கள்‌ 
வளைந்து மேலேறி நடுவே இணைந்து அமைந்த 
கூரையிலிருந்து நூறு பட்டுப்பெருவிசிறிகள்‌ தொங்கி 
வெளியே இருந்து சகடங்களினூடாக வந்த கயிறுகளால்‌ 
இழுத்து அசைக்கப்பட்டன. மாபெரும்‌ பட்டாம்பூச்சிச்‌ 
சிறகுகள்‌ என அவை கூடியிருந்தவர்களின்மேல்‌ 
அசைந்துகொண்டிருந்தன. 


அரசர்கள்‌ வந்தமரும்தோறும்‌ அவை வண்ணம்‌ 
மாறிக்கொண்டே இருந்தது. மணிமுடிகளாலும்‌ 
கவசங்களாலும்‌ பொன்வண்டுகள்‌ வந்து செறிந்த 
இலைபோல்‌ மின்னத்தொடங்கியது. மன்னர்கள்‌ 
அனைவரும்‌ தங்கள்‌ அரசணிக்கோலத்தில்‌ 
வந்திருந்தனர்‌. பொற்கவசம்‌, பட்டுத்தலைப்பாகைகளில்‌ 
அருமணிகள்‌, சிலிர்த்தசைந்த வண்ண இறகுகள்‌, 
ஒளிர்குண்டலங்கள்‌, மணியாரங்கள்‌, சரப்பொளிகள்‌, 
தோள்செறிகள்‌, வளைகள்‌, கங்கணங்கள்‌. பெருகி 
விழிநிறையும்தோறும்‌ அவை நகைத்தன்மையை இழந்து 
மீண்டும்‌ வெறும்‌ பொன்னென்று ஆகி அலைகொண்டன. 
படைத்தலைவர்கள்‌ வெள்ளிக்கவசங்களும்‌, 
தோள்காப்புகளும்‌, அணிச்செதுக்கு உடைவாள்களும்‌ 
கொண்டிருந்தனர்‌. அமைச்சர்கள்‌ வெண்ணிற 
தலைப்பாகையும்‌ வெண்பட்டு மேலாடையும்‌ அணிந்து 
முத்தாரமோ மணிமாலையோ கழுத்திலிட்டிருந்தனர்‌. 
சொற்கள்‌ இணைந்து இணைந்து முழக்கமென்றாகி 
மீட்டலென்று மருவி கார்வையென்று கூரைக்குவையில்‌ 
நிறைந்தன. 

ஒவ்வொரு அரசரும்‌ எவர்‌ அருகே அமரவேண்டும்‌ 
எவரெவரை சந்திக்கவேண்டுமென்பது அவையின்‌ 
அமைப்பிலேயே முடிவு செய்யப்பட்டிருந்தது. கணிகரும்‌ 


சகுனியும்‌ கனகருடனும்‌ பதினெட்டு அமைச்சர்களுடனும்‌ 
நூற்றியெட்டு சிற்றமைச்சர்களுடனும்‌ அமர்ந்து ஷத்ரிய 
அரசர்களின்‌ பட்டியலை அமைத்து அவர்களை 
வெவ்வேறு குழுக்களாகப்‌ பிரித்து அந்த அரங்கை 
அமைத்த கலிங்கச்‌ சிற்பி சந்தீபருக்கு அளித்தனர்‌. அவர்‌ 
அதை எண்பத்தெட்டு ஆண்டுகளுக்கு முன்னர்‌ கலிங்க 
மன்னர்‌ ஜோதிவர்மன்‌ செய்த ராஜசூயத்திற்கு போடப்பட்ட 
பந்தலின்‌ வடிவில்‌ உரிய மாற்றங்களுடன்‌ அமைத்தார்‌. 


தொல்குடி ஷத்ரிய மன்னர்கள்‌ கிழக்குமுகம்‌ கொண்ட 
இருபத்துநான்கு வாயில்களினூடாக அவைநுழைந்தனர்‌. 
சிறுகுடி ஷத்ரிய மன்னர்கள்‌ வடக்கு நோக்கிய 
இருபத்துநான்கு வாயில்களில்‌ வந்திறங்கினர்‌. 
மலைநாட்டு ஷத்ரியர்களுக்கு தெற்குநோக்கிய 
இருபத்துநான்கு வாயில்கள்‌ அளிக்கப்பட்டிருந்தன. 
பன்னிரு வாயில்கள்‌ யாதவர்‌ உள்ளிட்ட பிறருக்கு 
ஒதுக்கப்பட்டன. மேற்குநோக்கிய பன்னிரு வாயில்கள்‌ 
அஸ்தினபுரியின்‌ அரசகுடியினருக்கு 
ஒருக்கப்பட்டிருந்தன. நான்கு தனிவாயில்களில்‌ ஒன்று 
அரசருக்கும்‌ பிறிதொன்று அரசிக்கும்‌ என 
வகுக்கப்பட்டிருந்தது. இரண்டு தனிவாயில்கள்‌ அந்தணர்‌ 
அவையுகும்பொருட்டு அளிக்கப்பட்டிருந்தன. 


[age] கிழக்கு முதல்முற்றத்தில்‌ நின்றிருந்த துர்முகனும்‌ 
சிற்றமைச்சர்‌ மனோதரரும்‌ தேர்களில்‌ வந்திறங்கிய 
சாரஸ்வத நாட்டரசர்‌ உலூகரை வரவேற்று 
அழைத்துச்சென்று அமரச்செய்தனர்‌. தனக்கு முன்னரே 
வந்திருந்த அரசர்களின்‌ கொடிகளில்‌ செளவீர 
நாட்டரசருடையதும்‌ இருப்பதை அவர்‌ இறங்கியதுமே 
நோக்கினார்‌. முகமன்‌ உரைத்து தலைவணங்கிய 
துர்முகனிடம்‌ இயல்பான குரலில்‌ “செளவரர்‌ சத்ருஞ்சயர்‌ 
இவ்வழியே சென்றார்‌ என எண்ணுகிறேன்‌” என்றார்‌. 
“ஆம்‌ அரசே, சற்றுமுன்‌ அவையமர்ந்தார்‌” என்றான்‌ 
துர்முகன்‌. “இந்த வழி தொல்குடி ஷத்ரியர்களுக்குரியது 
அல்லவா?” என்றார்‌ உலூகர்‌. “ஆம்‌ அரசே, இங்குள்ள 
இருபத்துநான்கு வாயில்களும்‌ முதன்மை ஷத்ரியர்கள்‌ 
நுழைவதற்கானவை” என்றான்‌ துர்முகன்‌. 


உலூகரின்‌ அமைச்சர்‌ சதஹஸ்தர்‌ “இளவரசே, 
தொன்மையான ஆரிய ஜனபதங்கள்‌ பதினாறு என 
அறிந்திருப்பீர்கள்‌. அங்கம்‌, ஆஸ்மகம்‌, சேதி, அவந்தி, 
காந்தாரம்‌, காசி, காம்போஜம்‌, கோசலம்‌, குரு, மகதம்‌, 
மல்லம்‌, மச்சம்‌, பாஞ்சாலம்‌, சூரசேனம்‌, விருஜம்‌, வத்ஸம்‌. 
இவற்றில்‌ இருந்து எழுந்தவை ஐம்பத்தாறு ஷத்ரிய 
நாடுகள்‌. முதல்‌ பதினாறில்‌ அமைந்த நாடுதான்‌ 


ஐம்பத்தாறில்‌ முதன்மை கொண்டது. அவற்றின்‌ 
கொடிவழியில்‌ எழுந்த நாடு இரண்டாம்‌ இடம்‌ பெறுகிறது. 
பிறநாடுகளுக்கு மூன்றாமிடமே என நூல்கள்‌ 
நெறிவகுக்கின்றன” என்றார்‌. துர்முகன்‌ திகைக்க 
மனோதரர்‌ “ஆம்‌ அமைச்சரே, அது சபாக்ரமசங்கிரகம்‌ 
நூலில்‌ உள்ளது” என்றார்‌. 


“கெளடசாரஸ்வதம்‌ என்னும்‌ நூலின்படி தொல்குடியாகிய 
காந்தாரத்தின்‌ கொடிவழியினர்‌ சாரஸ்வதர்களாகிய 
நாங்கள்‌. சைந்தவர்களும்‌ சைப்யர்களும்‌ கூர்ஜரர்களும்‌ 
எங்கள்‌ பங்காளிகள்‌. இந்நிரையில்‌ செளவீரர்‌ எங்கு 
வருகிறார்கள்‌?” என்றார்‌ சதஹஸ்தர்‌. “அவர்கள்‌ 
தொல்குடிகள்‌” என்றார்‌ மனோதரர்‌. “ஆம்‌, அதில்‌ 
மறுப்பில்லை. ஆனால்‌ ஷத்ரிய முதற்குடிகளா என்பதே 
வினா. அசுரகுடிகளும்‌ நிஷாதகுடிகளும்கூடத்தான்‌ 
தொல்குடிகள்‌. வேதத்தில்‌ குறிப்பிடப்படுதல்‌, 
தவமுனிவராகிய பிரஜாபதியை கொண்டிருத்தல்‌, 
அஸ்வமேதமும்‌ ராஜசூயமும்‌ இயற்றி மும்முடிசூடிய 
முன்னோரை கொண்டிருத்தல்‌ என்னும்‌ மூன்று 
தகுதிகளில்‌ ஒன்றேனும்‌ இல்லையேல்‌ அவர்கள்‌ முதற்குடி 
ஷத்ரியர்‌ ஆவதெங்கனம்‌?” என்றார்‌ சதஹஸ்தர்‌. 


துர்முகன்‌ அப்பொறுப்பை அப்படியே மனோதரரிடம்‌ 
விட்டுவிட்டு பின்னால்‌ சென்று நின்றான்‌. உலூகர்‌ 
“நன்று, உங்களுக்கு பால்ஹிகர்கள்‌ இன்று உற்றவர்கள்‌. 
மத்ரம்‌ துணைவந்துவிட்டது. மலைக்குடிகளின்‌ 
வில்திறன்‌ போரில்‌ தேவையாகிறது. ஆனால்‌ அவையில்‌ 
அவர்களின்‌ இடத்தை மாற்றியமைக்க உங்களுக்கு 
உரிமையில்லை. அதை செய்ய வேதத்திற்கே 
ஆணையுள்ளது” என்றார்‌. பின்னால்‌ வந்து நின்ற 
ஜலகந்தன்‌ துர்முகனிடம்‌ “விதேகமன்னர்‌ 
அணுகிக்கொண்டிருக்கிறார்‌, மூத்தவரே” என்றான்‌. 


அதை செவிகொண்டதுமே மனோதரர்‌ “மாமன்னர்‌ 
நிமியின்‌ குருதிவழி வந்தவரும்‌ அரசமுனிவர்‌ ஜனகரின்‌ 
வழித்தோன்றலுமாகிய நிமி அவைபுகவிருக்கிறார்‌. 
சாரஸ்வதரே, தாங்களும்‌ அவரும்‌ இணைந்து 
அவைபுகுவது சிறப்பாக அமையும்‌” என்றார்‌. உலூகர்‌ 
முகம்‌ மலர்ந்து “ஆம்‌, தொல்புகழ்கொண்ட வைதேகருடன்‌ 
அவைபுகுவதற்கு சாரஸ்வதமே தகுதியானது” என்றார்‌. 
“சற்று பொறுங்கள்‌. அவரை அழைத்துவருகிறேன்‌” 
என்று மனோதரர்‌ வணங்கி வெளியேற துர்முகனும்‌ 
ஜலகந்தனும்‌ அவருடன்‌ வெளியே விரைந்தனர்‌. 


துர்முகன்‌ “ஒவ்வொருவருக்கும்‌ ஒவ்வொரு கணக்கு... 


தீர்க்கசியாமரும்‌ இசையைக்‌ கேட்டுக்கொண்டிருந்தனர்‌. 
பீடத்தில்‌ தன்‌ எண்ணங்களில்‌ தானே ஆழ்ந்தவனாக 
விதுரன்‌ அமர்ந்திருந்தான்‌. சகுனி வந்ததும்‌ 
திருதராஷ்டிரனுக்கு தலைவணங்கிவிட்டு பீடத்தில்‌ 
அமர்ந்தான்‌. அவன்‌ காலடியைக்‌ கேட்டு திருதராஷ்டிரன்‌ 
அமரும்படி சைகை காட்டிவிட்டு இசையில்‌ 
அமைந்திருந்தான்‌. 


யாழ்‌ ஓய்ந்ததும்‌ திருதராஷ்டிரன்‌ “காந்தாரரே, உங்கள்‌ 
மருகன்‌ மண்ணுக்கு இறங்கிவிட்டான்‌. பாரதவர்ஷத்தை 
வெல்லும்படி உங்களுக்கு தெய்வங்களின்‌ ஆணை 
வந்துள்ளது” என்றான்‌. சகுனி “ஆம்‌ அரசே, சிம்மம்‌ 
குகைவிட்டெழுவதுபோல வந்திருக்கிறான்‌ மைந்தன்‌. 
ஐந்து பூதங்களும்‌ அதற்கு சான்றுரைப்பதைக்‌ கேட்டேன்‌” 
என்றான்‌. திருதராஷ்டிரன்‌ தொடைகளில்‌ அறைந்தபடி 
உரக்கச்சிரித்தான்‌. “அஸ்தினபுரியின்மேல்‌ 
குருமூதாதையர்‌ கனிந்துகொண்டே இருக்கிறார்கள்‌ 
காந்தாரரே. அங்கே என்‌ இளையோனுக்கு அதேநாளில்‌ 
இன்னொரு மைந்தன்‌ பிறந்திருக்கிறான்‌. மைந்தர்களால்‌ 
இந்த அரண்மனை நிறையட்டும்‌...” என்றான்‌. விதுரனின்‌ 
கண்களை சகுனியின்‌ கண்கள்‌ தொட்டு மீண்டன. 


மீண்டும்‌ உரக்க நகைத்து “நான்‌ நேற்று மைந்தன்‌ பிறந்த 
செய்திவந்ததுமே கேட்ட முதல்வினா ஒன்றுதான்‌. 
மைந்தனுக்கு விழியிருக்கிறதா என்று. விழிமட்டும்‌ 
போதும்‌ காந்தாரரே, மீதியனைத்தும்‌ உடன்வந்துவிடும்‌. 
விழியற்றவனுக்கு புறவுலகில்லை. அவனே 
ஆக்கிக்கொள்ளும்‌ பொய்யுலகு மட்டுமே உள்ளது. அது 
எத்தனை மகத்தானதாக இருந்தாலும்‌ பொய்யே” 
என்றான்‌. பிரகதி எழுந்து யாழுடன்‌ தலைவணங்கினாள்‌. 
திருதராஷ்டிரன்‌ தலையசைத்ததும்‌ வெளியே சென்றாள்‌. 


“எங்கே என்‌ விழிகள்‌?” என்றான்‌ திருதராஷ்டிரன்‌. 
“அரசே, சஞ்சயன்‌ தங்களுக்காக வெளியே காத்து 
நிற்கிறார்‌” என்றான்‌ விப்ரன்‌. திருதராஷ்டிரன்‌ நகைத்து 
“அந்தச்சிறுவனை இசைகேட்கச்செய்ய என்னால்‌ முடிந்த 
அளவுக்கு முயன்றேன்‌. அதைவிட சிம்மத்தை புல்தின்ன 
வைக்கலாம்‌” என்றபடி எழுந்தான்‌. “நான்‌ 

டையணிகள்‌ அணியவேண்டும்‌. பாரதவர்ஷத்தின்‌ 
சக்ரவர்த்தியைக்‌ காணச்செல்லும்போது எளிய 
ஷத்ரியனாகச்‌ செல்லக்கூடாது” என்றான்‌. மீண்டும்‌ 
உரக்கநகைத்து “சொல்லவேண்டிய சொற்களைக்கூட 
யாத்துவிட்டேன்‌ காந்தாரரே.... அஸ்தினபுரியின்‌ 
சக்ரவர்த்திக்கு விசித்திரவீரியரின்‌ தலைமைந்தனின்‌ 
வணக்கம்‌... சரியாக உள்ளதல்லவா? நானும்‌ 


வைதேகர்‌ என்ன சொல்லப்போகிறார்‌ என்று 
தெரியவில்லையே” என்றான்‌. “அவருக்கு ஜானகியின்‌ 
பெயரே எந்த அவையிலும்‌ முதலிடத்தை அளிக்கும்‌. 
ஆகவே அவர்‌ எந்தக்‌ கணக்கும்‌ நோக்காதவராகவே 
இருப்பார்‌... வருக!” என்று கூறியபடி மனோதரர்‌ 
முற்றம்நோக்கி சென்றார்‌. செல்கையிலேயே “பிரமதர்‌, 
அப்ரமாதி, தீர்க்கரோமர்‌, சுவீரியவான்‌ ஆகியோருக்கு 
செய்தி செல்க! அவர்கள்‌ மணந்த விதேகநாட்டு 
இளவரசியரும்‌ உடனே இங்கு வரவேண்டும்‌” என்றார்‌. 
ஏவலன்‌ ஒருவன்‌ ஓடி சிறிய வாயிலினூடாக 
அவைமண்டபத்தின்‌ அடிப்பக்கத்திற்குள்‌ நுழைந்து 
அங்குள்ள குறுக்கு வழியினூடாக விரைந்தான்‌. 


மேழிக்கொடி பறக்கும்‌ விதேகநாட்டு தேர்கள்‌ வந்து நிற்க 
அதிலிருந்து அரசர்‌ நிமி இறங்கி கைகூப்பினார்‌. 
வாழ்த்துரைகளும்‌ இசைமங்கலமும்‌ சூழ துர்முகனும்‌ 
ஜலகந்தனும்‌ மனோதரரும்‌ அவரை வரவேற்றனர்‌. 
அவர்கள்‌ தாலமுழியப்பட்டு முகமனுரைக்கப்பட்டு 
கூடத்திற்குச்‌ செல்வதற்குள்‌ விதேகநாட்டு இளவரசியரான 
துஷ்டி, வபுஸ்‌, சாந்தி, ஸித்தி ஆகியோர்‌ தங்களை 
மணந்த கெளரவர்களான பிரமதன்‌, அப்ரமாதி, 
தீர்க்கரோமன்‌, சுவீரியவான்‌ ஆகியோருடன்‌ வந்தனர்‌. 
அவர்கள்‌ குறுக்குவழியாக விரைந்து வந்தமையால்‌ 
மூச்சிரைத்துக்கொண்டிருந்தனர்‌. அரசியர்‌ தந்தையின்‌ 
கால்தொட்டு வணங்கினர்‌. கெளரவர்களும்‌ வணங்கி 
வாழ்த்துபெற்றனர்‌. 


மனோதரர்‌ சிற்றறைக்குள்‌ புகுந்து சாரஸ்வதராகிய 
உலூகரிடம்‌ “அரசே, தாங்களும்‌ எழுந்து 
விதேகநாட்டரசருடன்‌ இணைந்து அவைபுகவேண்டும்‌” 
என்றார்‌. “ஆம்‌, அதற்காகவே காத்திருந்தேன்‌” என்றபடி 
உலூகர்‌ எழுந்து நிற்க ஏவலர்‌ அவருடைய ஆடைகளை 
சீரமைத்தனர்‌. அவர்‌ கைகூப்பி வணங்கியபம மெல்ல 
நடந்து வெளிவந்து கூடத்தில்‌ மறுமைந்தரும்‌ மகள்களும்‌ 
சூழ இன்சொல்‌ எடுத்து நின்றிருந்த நிமியை அணுகி 
கைகூப்பினார்‌. அவரைக்‌ கண்டதும்‌ வைதேகர்‌ இரு 
கைகளையும்‌ விரித்து முகம்மலர கூவியபடி 
அருகணைந்து தழுவிக்கொண்டு “என்ன தவம்‌ 
செய்தேன்‌! தொல்புகழ்‌ சாரஸ்வதரை அணுகி சந்திக்கும்‌ 
நல்லூழ்‌ அமைந்ததே!” என்றார்‌. முகம்மலர்ந்து 
அமைச்சரை திரும்பி நோக்கிய உலூகர்‌ “ஆம்‌, இது 
நன்னாள்‌. சாரஸ்வதம்‌ தன்‌ இணைப்பெருமைகொண்ட 
விதேகத்தை தழுவிக்கொள்கிறது. மகிழ்க முன்னோர்‌!” 
என்றார்‌. 


மனோதரர்‌ “அவைபுகலாம்‌, அரசே” என்றார்‌. “ஆம்‌, 
செல்வோம்‌” என்றார்‌ நிமி. மனோதரர்‌ பிரமதனிடம்‌ 
திரும்பி அழைத்துச்செல்லும்படி கைகாட்டினார்‌. 
அவர்கள்‌ இரு அரசர்களையும்‌ பெருவாயிலினூடாக 
அவைக்குள்‌ கொண்டுசென்றனர்‌. மனோதரர்‌ 
பெருமூச்சுவிட்டு தளர்ந்து “ஓவ்வொன்றும்‌ ஒரு 
போர்க்களம்‌” என்றார்‌. துர்முகன்‌ “உண்மையில்‌ இந்தப்‌ 
பதினாறு ஜனபதம்‌ ஐம்பத்தாறு நாடுகள்‌ என்பவை 
எல்லாம்‌ நன்கு வகுக்கப்பட்டவையா?” என்றான்‌. “அந்தப்‌ 
பதினாறிலும்‌ ஐம்பத்தாறிலும்‌ அஸ்தினபுரி பெரும்பாலும்‌ 
இருப்பதில்லை” என்றார்‌ மனோதரர்‌. “ஒவ்வொரு 
தொல்நூலும்‌ ஒவ்வொருமுறையில்‌ அதை 
வகுத்தளிக்கிறது. வேதம்‌ வளர்ந்த காடுகள்‌ 
ஒவ்வொன்றிலும்‌ பிறநூலை சந்திக்காத நூல்கள்‌ 
விளங்குகின்றன.” 


“அப்படியென்றால்‌ நமது மரபுவழி என்ன?” என்றான்‌ 
ஜலகந்தன்‌. “முதல்‌ பதினாறில்‌ ஒன்று குருநாடு. இன்று 
அது சிறுத்து ஒரு சிற்றூராக அஸ்தினபுரியின்‌ வடமேற்கு 
எல்லையில்‌ அமைந்துள்ளது. குருநாட்டை ஆண்ட 
யயாதியின்‌ கொடிவழியினர்‌ அஸ்தினபுரியின்‌ அரசர்கள்‌ 
என்பது பராசரரின்‌ புராணமாலிகையினூடாக 
நிறுவப்பட்டது. அவ்வகையில்‌ அஸ்தினபுரியே குருநாடு 
எனப்படுகிறது” என்றார்‌ மனோதரர்‌. “இங்கே 
கொடிவழிகளையும்‌ குலமரபையும்‌ குறித்து ஒரு பூசல்‌ 
எழுமென்றால்‌ இங்கிருந்தே பெரும்போர்‌ ஒன்று எழுந்து 
ஷத்ரியக்‌ குருதி பெருகத்‌ தொடங்கும்‌. ஷத்ரியர்‌ 
அரக்குமுற்றி உலர்ந்து அனல்காத்துக்‌ கிடக்கும்‌ 
பெருங்காடு என்பார்கள்‌.” 

தெற்கு அவைவாயிலில்‌ சித்ரன்‌, உபசித்திரன்‌, 
சித்திராங்கன்‌, சாருசித்ரன்‌ நால்வரும்‌ 
சிற்றமைச்சர்களுடன்‌ நின்று யாதவ அரசர்களை 
வரவேற்றனர்‌. போஜர்களும்‌, குங்குரர்களும்‌, 
அந்தகர்களும்‌, விருஷ்ணிகளும்‌ வந்திறங்கி முறைப்படி 
வரவேற்கப்பட்டனர்‌. தங்களுக்கு தனி வாயில்‌ என்பதும்‌ 
அங்கே சிறுகுடி ஷத்ரியர்கள்கூட வரவில்லை என்பதும்‌ 
சாலை திரும்பியதுமே அவர்களுக்கு தெரியவந்திருந்தது. 
ஆகவே சிறிய முகச்சுளிப்புடன்தான்‌ அவர்கள்‌ 
அவைமாளிகையின்‌ முற்றத்தை அடைந்தனர்‌. ஆனால்‌ 
அவர்களின்‌ குலக்கொடிகள்‌ பட்டுத்துணியில்‌ 
எழுந்தமையும்‌, பெருமுரசுகள்‌ முழங்கியமையும்‌, ஒளிரும்‌ 
படைக்கலங்களுடன்‌ வீரர்கள்‌ வணங்கியமையும்‌ 
அவர்களை முகம்‌ மலரச்‌ செய்தது. 


அவர்கள்‌ இறங்கியதுமே கெளரவர்‌ சென்று வணங்கி 
வரவேற்று உள்ளே அழைத்துச்சென்றனர்‌. அவர்கள்‌ 
மிகையான உடல்நிமிர்வும்‌ எதையும்‌ 
பொருட்படுத்தவில்லை என்னும்‌ நடிப்பும்‌ 
கொண்டவர்களாக மெல்ல தங்களுக்குள்‌ பேசியபடி 
நடந்தனர்‌. சிற்றறையில்‌ காத்திருக்கையில்‌ 
அளிக்கப்பட்ட இன்னீரை சுட்டுவிரலசைத்து மறுத்தனர்‌. 
முகத்தை சற்றே தூக்கி பாதிவிழிகளை மூடி கழுத்தை 
இறுக்கி நிமிர்வுறுதியை காட்டிக்கொண்டனர்‌. ஆனால்‌ 
முறைமைகள்‌ குறித்த ஐயம்‌ அவர்களுக்கிருந்தது. 
எனவே ஒருவரை ஒருவர்‌ ஓரக்கண்ணால்‌ அடிக்கடி 
நோக்கிக்கொண்டனர்‌. அது அவர்களின்‌ அகத்‌ 
தயக்கத்தை வெளிக்காட்டி அனைத்தையும்‌ பொருந்தா 
நடிப்பென்றாக்கியது. 


போஜர்குடியின்‌ கொம்புக்குறி பொறித்த தேரில்‌ 
கிருதவர்மன்‌ வந்து இறங்கினான்‌. “போஜர்‌ குடியின்‌ 
தலைவர்‌, ஹ்ருதீகரின்‌ மைந்தர்‌, உத்தர யாதவநிலத்தின்‌ 
அரசர்‌ கிருதவர்மர்‌ வருகை” என்று நிமித்திகர்‌ அறிவிக்க 
கெளரவர்களாகிய நந்தன்‌ உபநந்தன்‌ இருவரும்‌ 
அவனை எதிரேற்று அழைத்துச்சென்றனர்‌. அவனைக்‌ 
கண்டதும்‌ எழுந்து வணங்கவேண்டுமா என ஐயுற்ற பிற 
யாதவர்தலைவர்கள்‌ ஒருவரை ஒருவர்‌ 
அரைக்கண்ணால்‌ நோக்கி அமர்ந்திருந்தனர்‌. ஆனால்‌ 
நந்தனும்‌ உபநந்தனும்‌ இருபக்கமும்‌ தொடர அவன்‌ 
அறைக்குள்‌ நுழைந்ததுமே அறியாமல்‌ எழுந்து நின்று 
தலைவணங்கினர்‌. சித்ரன்‌ ஆணையிட சிற்றமைச்சர்‌ 
பர்வதர்‌ யாதவர்களை அவர்களுக்கான 
அவையிருக்கைகளுக்கு அழைத்துச்சென்றார்‌. 


அமைச்சர்‌ பிரமோதர்‌ கையில்‌ நீட்டோலையுடன்‌ 
உடல்குலுங்க கீழ்வழியினூடாக மேலெழுந்து 
மூச்சிளைத்த படி “எங்கே மனோதரர்‌? மனோதரர்‌ எங்கு 
சென்றார்‌?” என்றார்‌. ஊர்ணநாபன்‌ “கிழக்குமுற்றத்தில்‌ 
நின்றிருக்கிறார்‌, அமைச்சரே” என்றபின்‌ அவைக்குள்‌ 
சென்றான்‌. பிரமோதர்‌ கிழக்குமுற்றத்திற்குச்‌ சென்றபோது 
வத்சநாட்டு அரசர்‌ உதயணர்‌ 
வந்திறங்கிக்கொண்டிருந்தார்‌. மனோதரரும்‌ துர்முகனும்‌ 
அவரை வரவேற்று அவைக்கு கொண்டுசென்றனர்‌. 
மனோதரர்‌ பிரமோதரை பார்த்துவிட்டார்‌. அவைக்குள்‌ 
உதயணர்‌ சென்றதும்‌ திரும்பி பிரமோதரின்‌ அருகே 
வந்தார்‌. 


“இது நம்‌ தரப்புக்கு வந்துள்ள அரசர்களின்‌ பெயர்நிரை. 
இன்னமும்‌ பலர்‌ அணையக்கூடும்‌. சிறுகுடி ஷத்ரிய 


அரசர்களில்‌ சிலர்‌ உளமுறுதி கொள்ளாதவர்களாகவே 
உள்ளனர்‌ என்கிறார்‌ கணிகர்‌” என்றார்‌ பிரமோதர்‌ 
பெயரை நீட்டியபடி. “இதிலுள்ளவர்களில்‌ அனைவரும்‌ 
வந்து அவை அமைந்துவிட்டனரா என்று உறுதிசெய்த 
பின்னர்‌ கணிகரைச்‌ சென்று சந்திக்கவேண்டும்‌.” 
மனோதரர்‌ “இங்கு வருபவர்களை அழைத்து 
அமரச்செய்யவே எனக்கு பொழுதில்லை” என்றார்‌. 
“அதை நான்‌ அறியேன்‌. என்னிடம்‌ பிற வேலைகள்‌ 
அளிக்கப்பட்டுள்ளன. எவரேனும்‌ ஒற்றரிடம்‌ பொறுப்பை 
அளியுங்கள்‌” என்றபின்‌ பிரமோதர்‌ திரும்பி ஓடினார்‌. 


மனோதரர்‌ பெயர்நிரையை படித்தார்‌. அவந்தியர்‌, 
கோசலர்‌, காம்போஜர்‌, திரிகர்த்தர்‌, மாளவர்‌, சால்வர்‌, 
சைந்தவர்‌, செளவீரர்‌ என பெரிய அரசுகளின்‌ பெயர்கள்‌ 
முதலில்‌ விழியில்‌ நின்றன. மீண்டுமொருமுறை 
படித்தபோதுதான்‌ ஆந்திரர்‌, ஆபிசாரர்‌, அம்பஸ்தர்‌, 
அஸ்வாடகர்‌, அஜநேயர்‌, ஆபிரர்‌, அரட்டர்‌, 

ஆரிவேகர்‌, கர்ணப்பிரவர்ணர்‌, கிதவர்‌, குந்தலர்‌, குலூதர்‌, 
கசுத்ரகர்‌, காசர்‌, கோவாசனர்‌, சிச்சிலர்‌, சீனர்‌, சுச்சுபர்‌, 
துஷாரர்‌, துண்டிகேரர்‌, தார்விகர்‌, தசமேயர்‌, நாராயர்‌, 
பஞ்சநதர்‌, பல்லவர்‌, பானிபத்ரகர்‌, பாரதகர்‌, புளிந்தர்‌, 
பிரஸ்தலர்‌, மாகிஷ்மதர்‌, முண்டர்‌, மேகலர்‌, லலித்தர்‌, 
வங்கர்‌, வனாயர்‌, வசாதியர்‌, வடாதனர்‌, விக்ரமர்‌, 
விகுஞ்சர்‌, வேனிகர்‌, சூரர்‌, சுரசேனர்‌, சம்ஸ்தானர்‌, 
சிங்களர்‌, சுரஸ்திரர்‌, ஹம்சமார்கர்‌ போன்ற சிறுகுடி 
ஷத்ரியர்களின்‌ பெயர்கள்‌ விழியில்‌ நின்றன. 


அதை என்ன செய்வதென்று அவருக்கு தெரியவில்லை. 
தத்தளித்துக்‌ கொண்டிருந்தபோது சித்ரகுண்டலன்‌ 
ஓடிவந்து “துஷார மன்னர்‌ வீரசேனர்‌” என்றான்‌. “ஆம்‌, 
முந்திச்சென்று வரவேற்கவேண்டும்‌...” என்றார்‌ 
மனோதரர்‌. “ஆனால்‌...” என்று சித்ரகுண்டலன்‌ 
தயங்கினான்‌. “சொல்க!” என்றார்‌ மனோதரர்‌. 
“அமைச்சரே, அவர்‌ தன்‌ நண்பர்‌ காரூஷ நாட்டு அரசர்‌ 
க்ஷேமதூர்த்தியையும்‌ அழைத்து வருகிறார்‌. அவர்‌ 
சிறுகுடி ஷத்ரியர்‌. அவருக்குரிய முற்றமோ வாயிலோ 
அல்ல இது.” மனோதரர்‌ அறியாமல்‌ தலையில்‌ 
கைவைத்தபின்‌ “நன்று, ஒன்றுசெய்க! இங்கே 
நுழைவுக்கூடத்திலோ அறையிலோ இருக்கும்‌ அரசர்கள்‌ 
அனைவரையும்‌ அவைக்கு கொண்டுசெல்க! அவர்களின்‌ 
அகம்படியினரும்‌ இங்கே இருக்கக்கூடாது” என்றார்‌. “ஆம்‌, 
அவ்வாறே” என்றான்‌ சித்ரகுண்டலன்‌. 


மனோதரர்‌ முற்றம்‌ நோக்கி ஓடியபடியே தன்னுடன்‌ வந்த 
காவலர்தலைவனிடம்‌ “வாழ்த்தில்‌ காரூஷநாட்டரசரின்‌ 


பெயர்‌ முதல்முறை மட்டும்‌ ஓங்கி ஒலிக்கட்டும்‌, அவர்‌ 
மண்ணில்‌ கால்வைக்கும்‌ கணத்தில்‌. அவர்‌ முகம்மலர்ந்த 
பின்னர்‌ துஷாரரின்‌ பெயர்சொல்லி மட்டும்‌ 
வாழ்த்துரைத்தால்போதும்‌... எவர்‌ செவியிலும்‌ விழாமல்‌ 
அவரை அவைக்கு கொண்டுசெல்க! செல்லும்‌ 
வழியிலேயே இருவரையும்‌ இயல்பாக பிரித்துவிடலாம்‌...” 
என்றார்‌. தன்‌ கையிலிருந்த ஓலையை அப்போதுதான்‌ 
உணர்ந்து அதை அருகே நின்றிருந்த காவலனிடம்‌ நீட்டி 
“இது உன்னிடம்‌ இருக்கட்டும்‌” என்றபடி முன்னால்‌ 
சென்றார்‌. கூடத்திலிருந்தவர்களுக்கு 
ஆணையிட்டுவிட்டு அவருடன்‌ ஓடிவந்தபடி 
சித்ரகுண்டலன்‌ “அவர்களை எப்படி பிரிப்பது?” 
என்றான்‌. “காரூஷரின்‌ தோழராகிய அரசர்‌ 
ஒருவரைக்கொண்டு அவரை மகிழ்வுடன்‌ 
அணைக்கச்செய்து அழைத்துச்சென்றுவிடலாம்‌... 
அனைத்துக்கும்‌ வழி என ஒன்று எங்கோ இருக்கும்‌” 
என்றார்‌ மனோதரர்‌. 


அவையமுற்றத்தில்‌ சென்று நின்றபோது அவர்‌ உடல்‌ 
களைத்திருந்தார்‌. ஒருகணம்‌ கண்ணுக்குள்‌ இருள்‌ 
நுழைவதைப்போல்‌ தோன்றியது. உடல்‌ வியர்த்து நெஞ்சு 
படபடத்தது. பின்னர்‌ விழித்துக்கொண்டு அருகே நின்ற 
ஏவலனிடம்‌ “சற்று நீர்‌ கொணர்க!” என்றார்‌. அவன்‌ 
“ஆணை?” என விலகி விரைய அதற்குள்‌ துஷாரநாட்டு 
தேர்கள்‌ முற்றத்தை வந்தடைந்தன. மனோதரர்‌ 
சித்ரகுண்டலனும்‌ துர்முகனும்‌ இருபுறமும்‌ நின்றிருக்க 
முகமன்‌ உரைத்து வீரசேனரை வரவேற்றார்‌. தொடர்ந்து 
வந்து நின்ற காரூஷநாட்டுத்‌ தேரிலிருந்து இறங்கிய 
க்ஷேமதூர்த்தியை நோக்கி அவர்கள்‌ செல்ல சற்று 
பிந்தியது. அவர்‌ பெயர்‌ ஒலிக்கும்‌ வாழ்த்துரைகள்‌ 
எழுந்தாலும்‌ க்ஷேமதூர்த்தியின்‌ முகம்‌ சுருங்கியது. 


சித்ரகுண்டலனுடன்‌ வீரசேனரை அனுப்பிவிட்டு 
மனோதரர்‌ க்ஷேமதூர்த்தியை அணுகி தலைவணங்கி 
முகமன்‌ உரைத்தார்‌. தொண்டையிலிருந்து ஓசையே 
எழவில்லை. உடல்‌ நீர்‌ நீர்‌ என தவித்தது. அத்தருணத்தை 
கடக்கமுடியுமா என்றே உள்ளம்‌ ஐயம்கொண்டது. 
க்ஷேமதூர்த்தி மறுமுகமன்‌ உரைக்காமல்‌ “இது முதன்மை 
ஷத்ரிய அரசர்களுக்குரிய வாயில்தானே?” என்றார்‌. “ஆம்‌, 
அரசே” என்றார்‌ மனோதரர்‌. “அப்படியென்றால்‌ இங்கே 
எப்படி சாரஸ்வதரின்‌ கொடி பறக்கிறது?” என்றார்‌ 
க்ஷேமதூர்த்தி. 

மனோதரரின்‌ உள்ளம்‌ ஒருகணம்‌ சொல்லின்றி 
நிலைத்தது. மறுகணம்‌ அவரை அறியாமல்‌ புன்னகை 


எழுந்தது. அதை அடக்கிக்கொண்டு முகமனை மீண்டும்‌ 
ஒருமுறை உரைத்து “தங்களுக்காக தொல்குடி ஷத்ரியர்‌ 
எழுவர்‌ காத்திருக்கிறார்கள்‌, அரசே. சற்றுமுன்‌ விதேக 
அரசர்‌ நிமி தங்களைப்பற்றி கேட்டார்‌” என்றார்‌. 
முகம்மலர மீசையை நீவியபடி “ஆம்‌, நாங்கள்‌ பழைய 
நண்பர்கள்‌. எங்களுக்கிடையே ஒருவகையில்‌ 
குருதியுறவும்‌ உண்டு” என்றபடி க்ஷேமதூர்த்தி முன்னால்‌ 
நடந்தார்‌. 

[ஙagelஅவைக்கூடத்தின்‌ மேற்குபக்கமாகத்‌ திறந்த 
அரசப்பெருவாயிலின்‌ முற்றத்தில்‌ விதுரர்‌ சிற்றமைச்சர்‌ 
ஜலஜரும்‌ ஏகசக்ரரும்‌ துணைக்க காத்து நின்றிருந்தார்‌. 
நிலைகொள்ளாதவராக மேற்கே அரண்மனையிலிருந்து 
கிளம்பி தெற்குவாயிலை ஒட்டிவந்த பாதையை 
நோக்கிக்கொண்டிருந்தார்‌. ஜலஜர்‌ “இளையோர்‌ 
சித்ரபாணரும்‌ சித்ரவர்மரும்‌ அரசருடன்‌ கிளம்பி 
வரப்போவதாக செய்தி, அமைச்சரே” என்றார்‌. “ஆம்‌, 
அவையில்‌ அனைவரும்‌ அமர்ந்துவிட்டனரா?” என்றார்‌ 
விதுரர்‌. “பார்த்துவரச்‌ சொல்கிறேன்‌” என்று ஜலஜர்‌ 
சொன்னார்‌. 


“அடுமனைப்‌ பொறுப்புக்குரியவர்‌ யார்‌?” என்றார்‌ விதுரர்‌. 
அவர்‌ அதை ஏழாவது முறையாக கேட்கிறார்‌ என 
எண்ணிக்கொண்டு “கைடபர்‌... நாம்‌ அவருக்கு உரிய 
ஆணை பிறப்பித்துவிட்டோம்‌, அமைச்சரே” என்றார்‌ 
ஜலஜர்‌. விதுரர்‌ “ஆம்‌” என்றார்‌. “எவரேனும்‌ ஒருவர்‌ 
சென்று பேரரசரின்‌ உடல்நிலை எவ்வாறுள்ளது என்று 
கேட்டு எனக்குத்‌ தெரிவியுங்கள்‌...” ஜலஜர்‌ 
“தலைமைக்காவலர்‌ சாரதரை அனுப்பியிருக்கிறோம்‌. 
அதற்கு முன்‌ வந்த ஏவலரும்‌ பேரரசர்‌ 
துயின்றுகொண்டுதான்‌ இருக்கிறார்‌ என்றனர்‌” என்றார்‌. 
“சஞ்சயன்‌ எப்போதும்‌ அவர்‌ அருகே இருக்கவேண்டும்‌...” 
என்றார்‌ விதுரர்‌. 

கனகர்‌ பதைப்புடன்‌ உடல்குலுங்க ஓடிவந்து மூச்சிரைக்க 
“அரசர்நிரைகள்‌ நிறைந்துவிட்டன, அமைச்சரே. 
பிதாமகர்‌ பீஷ்மர்‌ ஆசிரியர்கள்‌ துரோணருடனும்‌ 
கிருபருடனும்‌ வந்து அவையமர்ந்துவிட்டார்‌. தாங்கள்‌ 
எங்கே என்று கேட்டார்‌” என்றார்‌. “நான்‌ இங்கே 
அரசருக்காக நின்றிருக்கிறேன்‌ என்று 
சொல்லவேண்டியதுதானே?” என்றார்‌ விதுரர்‌. “அவ்வாறு 
சொல்லலாகுமா என ஐயுற்றேன்‌. நோக்கிவருகிறேன்‌ என 
வந்தேன்‌” என்றார்‌ கனகர்‌. “அறிவின்மையை மட்டுமே 
பேசுங்கள்‌...” என பல்லைக்‌ கடித்தார்‌ விதுரர்‌. “செல்க!” 
என கையை வீசினார்‌. கனகர்‌ அச்சினத்தை விந்தையாக 
நோக்கியபின்‌ திரும்பிச்சென்றார்‌. 


அவைக்குள்‌ விசாலநாட்டு அரசர்‌ சமுத்ரசேனர்‌ 
வாழ்த்தொலிகளுடன்‌ நுழைந்து தன்‌ பீடத்தை 
சென்றடைந்தார்‌. மறுஎல்லையில்‌ நிமித்திகன்‌ கெளசிகி 
நாட்டு அரசர்‌ மஹெளஜசரின்‌ குழமரபைச்‌ சொல்லி அவர்‌ 
அவைபுகுவதை அறிவித்தான்‌. அவர்‌ பீஷ்மரை அப்பால்‌ 
நின்று நோக்கினார்‌. அரசர்களில்‌ சிலர்‌ அவரை அணுகி 
வணங்கி வாழ்த்துபெற்று சென்றனர்‌. சலிப்பு நிறைந்த 
முகத்துடன்‌ எவரையும்‌ அடையாளம்‌ காணாத 
அயல்நோக்குடன்‌ சொல்லின்றி வலக்கையால்‌ 
அவர்களின்‌ தலைதொட்டு அவர்‌ வாழ்த்தினார்‌. 
துரோணர்‌ தாடியை உருவியபடி கிருபரிடம்‌ மெல்லிய 
குரலில்‌ பேசிக்கொண்டிருக்க துரோணரின்‌ களரியில்‌ 
பயின்றவனாகிய அனுபநாட்டு அரசன்‌ கர்மஜித்‌ வந்து 
அவர்‌ காலடியைப்‌ பணிந்து வாழ்த்துபெற்றான்‌. 


வெளியே காந்தாரத்து அரசர்‌ அணுகுவதை முரசொலியும்‌ 
கொம்பொலியும்‌ கூறின. கனகர்‌ வெளிவாயில்‌ நோக்கிச்‌ 
சென்றபடி ஏவலனிடம்‌ “காந்தாரத்து இளவரசியர்‌ 
எவரையேனும்‌ அவைமுகப்புக்கு வரச்சொல்க!” என்றார்‌. 
அவன்‌ பணிந்து அகல அவர்‌ சிறுகரவுப்பாதைக்குள்‌ 
புகுந்து மூச்சிரைக்க ஓடி மறுபக்கம்‌ எழுந்தார்‌. தன்னை 
ஒரு பெருச்சாளி என உணர்ந்தபடி ஆடையை 
சீரமைத்தார்‌. காந்தார நாட்டு அரசர்‌ சுபலர்‌ தன்‌ 
மைந்தர்கள்‌ அசலனும்‌ விருஷகனும்‌ தொடர தேரில்‌ 
வந்திறங்கினார்‌. அங்கே நின்றிருந்த துர்விமோசனும்‌ 
அயோபாகுவும்‌ சிற்றமைச்சர்‌ பர்வதரும்‌ குமாரரும்‌ 
இருபக்கமும்‌ துணைவர அவர்களை எதிர்கொண்டு 
முகமன்‌ உரைத்தனர்‌. 


கனகர்‌ அவர்களைக்‌ கடந்துசென்று “அஸ்தினபுரியின்‌ 
ஷத்ரியப்பேரவைக்கு மாமன்னர்‌ யயாதியின்‌ 
குருதிமரபில்‌, துர்வசுவின்‌ கொடிவழியில்‌ எழுந்த 
காந்தாரத்தின்‌ தொல்குடி அரசர்‌ வருகை தந்திருப்பது 
முழுமையின்‌ மங்கலத்தை அளிக்கிறது” என்றார்‌. சுபலர்‌ 
புன்னகையுடன்‌ “கனகரே, பாலையில்‌ அலைந்ததுபோல 
வியர்வையில்‌ உப்புகொண்டிருக்கிறீர்‌” என்றார்‌. கனகர்‌ 
புன்னகைத்து “அவைசென்றமைக, அரசே! தங்கள்‌ அரசு 
இது” என்று வணங்கி பின்னால்‌ நோக்கினார்‌. ஏவலன்‌ 
தொடர வந்த காந்தார இளவரசியர்‌ ஸ்வாதாவும்‌ 
துஷ்டியும்‌ புஷ்டியும்‌ மூச்சிரைக்க அருகணைந்து “வருக, 
தந்தையே. வருக, மூதாதையே” என வரவேற்றனர்‌. “இது 
என்ன மூச்சிரைப்பு? ஓடிவந்தீர்களா? இந்நகரில்‌ 
எங்களுக்கு ஏன்‌ முறைமைச்சொல்‌?” என்றார்‌ சுபலர்‌. 
“முறைமை மீறப்படலாகாதல்லவா? இது குருவின்‌ அரசு, 
ஹஸ்தியின்‌ நகர்‌” என்றார்‌ கனகர்‌. 


இளவரசர்கள்‌ சுபலரையும்‌ இளவரசர்களையும்‌ 
அவைக்குள்‌ கொண்டுசெல்ல காசிநாட்டு விருஷதர்பரும்‌ 
அவர்‌ மைந்தனும்‌ முடிகொண்ட அரசனுமாகிய சுபாகுவும்‌ 
தேர்களில்‌ வந்திறங்கினர்‌. துர்விமோசன்‌ “இவர்களை 
வரவேற்க முறைமைப்படி அரசியோ இளைய அரசி 
அசலையோ வரவேண்டுமல்லவா?” என்றான்‌. கனகர்‌ 
“முறைமையை நோக்கினால்‌ நான்‌ இங்கேயே 
நின்றிருக்கவேண்டியதுதான்‌. நீங்கள்‌ சென்று 
எதிர்கொள்க! நான்‌ இங்கு நின்றிருந்ததை அவர்கள்‌ 
அறியவேண்டியதில்லை” என்றபடி ஓடி சிறுபாதைக்குள்‌ 
புகுந்து அவைக்கூடத்தின்‌ அடியினூடாக மறுபக்கம்‌ 
சென்று எழுந்தார்‌. 


சிற்றமைச்சர்‌ சுதாகரர்‌ ஓடிவந்து பணிந்து 
“வடகலிங்கத்தின்‌ அரசர்‌ சுதாயுஸ்‌ தன்‌ இளையோன்‌ 
தீர்க்காயுசுடன்‌ வந்திருக்கிறார்‌, அமைச்சரே. இருவருக்கும்‌ 
நிகரான இருக்கை வேண்டுமென தீர்க்காயுஸ்‌ 
சொல்கிறார்‌. அது வழக்கமில்லை” என்றார்‌. “அவர்களின்‌ 
இருக்கையருகே இருப்பது எந்த அரசர்‌?” என்றார்‌ கனகர்‌. 
“திரிகர்த்த அரசர்‌ சத்யரதர்‌ ஒருபக்கம்‌ மறுபக்கம்‌ 
தசார்ணத்தின்‌ அரசர்‌ சித்ராங்கதர்‌” என்றார்‌ சுதாகரர்‌. 
கனகர்‌ “இருவரும்‌ ஒப்பமாட்டார்கள்‌. இருக்கையை 
அமைப்பதாக சொல்லிக்கொண்டே இருங்கள்‌. அவைகூடி 
நிகழ்வுகள்‌ தொடங்கியதும்‌ அவர்‌ 
அமர்ந்துவிடவேண்டியதிருக்கும்‌. வேறுவழியில்லை” 
என்றபின்‌ முன்னால்‌ சென்றார்‌. 


தொலைவில்‌ அஸ்தினபுரியின்‌ அரண்மனையில்‌ இருந்து 
துரியோதனன்‌ கிளம்பிவிட்ட செய்தியை முரசொலிகள்‌ 
அறிவித்தன. அதை அனைவருமே கேட்டுவிட்டனர்‌ 
என்பதை அவையில்‌ காற்றுதொட்ட இலைக்காடு என 
எழுந்த அசைவும்‌ ஒலிமாறுபாடும்‌ காட்டின. கனகர்‌ 
மேற்குப்பெருவாயிலுக்கு சென்றார்‌. விதுரர்‌ “அரசர்‌ 
வந்துகொண்டிருக்கிறார்‌” என்றார்‌. “அவைக்குள்‌ 
அனைத்தும்‌ சித்தமாக இருக்கவேண்டும்‌. அரசரே 
இறுதியாக அவைபுகவேண்டியவர்‌. அவருக்குப்பின்‌ 
எவருக்கும்‌ வாழ்த்தொலியோ அவையறிவிப்போ 
எழலாகாது” என்றார்‌. “ஆம்‌, அதை 
பார்த்துக்கொள்கிறேன்‌” என்றார்‌ கனகர்‌. 


“அறிவிலியெனப்‌ பேசலாகாது” என விதுரர்‌ பற்கள்‌ 
தெரிய சீறினார்‌. “எந்த அரசரும்‌ தவிர்க்கப்படலாகாது. 
தவிர்க்கப்படுபவர்‌ நமக்கு எதிர்முகமைக்குச்‌ செல்வார்‌ 
என்பதை மறக்கவேண்டாம்‌.” கனகர்‌ “ஆம்‌, அதுவும்‌ 
பார்த்துக்கொள்கிறேன்‌” என்றார்‌. 


“உம்மைப்போன்றவர்களை நம்பி இங்கே அரசு 
நிகழ்கிறது... செல்க!” என்று விதுரர்‌ கைவீசினார்‌. கனகர்‌ 
தலைவணங்கியபின்‌ மீண்டும்‌ சிறுகூடத்திற்கு வந்தார்‌. 
அவைக்குள்‌ நுழைந்து நோக்கியபோது சகுனி சுபலரின்‌ 
அருகே நின்று பணிந்து சொல்லாடுவதை கண்டார்‌. 
சோமதத்தரின்‌ அருகே பூரிசிரவஸ்‌ நின்றிருந்தான்‌. 
அஸ்வத்தாமனின்‌ அருகே அமைச்சருக்குரிய பீடத்தில்‌ 
அமர்ந்து கிருதவர்மன்‌ பேசிக்கொண்டிருந்தான்‌. 
விதர்ப்பநாட்டு அரசர்‌ பீஷ்மகரும்‌ அவர்‌ மைந்தர்‌ 
ருக்மியும்‌ அவைபுகுந்த அறிவிப்பு எழுந்தது. 


அந்தப்‌ பேரவையை எப்படி கணக்கு வைத்துக்கொள்வது 
என அவருக்கு தெரியவில்லை. எப்படி எதை 
கணித்தாலும்‌ ஏதேனும்‌ பிழைநிகழாமலிருக்காது என்று 
அவர்‌ உறுதிகொண்டிருந்தார்‌. ஓரிரு கணங்கள்‌ தன்னை 
நிலைகொள்ளச்‌ செய்தபின்‌ மேற்குப்பெருவாயிலுக்குச்‌ 
சென்று வெளியே நோக்கினார்‌. துரியோதனனை 
வரவேற்க அணிச்சேடியரும்‌ இசைச்சூதரும்‌ கவச 
உடையணிந்த காவலரும்‌ நிரைகொண்டிருந்தனர்‌. ஒரு 
கணத்தில்‌ அவருக்கு அனைத்திலும்‌ சலிப்பு ஏற்பட்டது. 
தன்னை தூண்‌ ஒன்றுக்குப்‌ பின்னால்‌ 
மறைத்துக்கொண்டு வெறுமனே வெளியே நோக்கி 
நின்றார்‌. 

[[ஙagelதுரியோதனன்‌ துச்சாதனனும்‌ துர்மதனும்‌ 
சுபாகுவும்‌ தொடர பொற்பூச்சுள்ள வெள்ளித்தேரில்‌ 
அரண்மனையிலிருந்து கிளம்பி பேரவைக்கூடம்‌ நோக்கி 
சென்றான்‌. வழியெங்கும்‌ அஸ்தினபுரியின்‌ குடிகள்‌ 
இருபுறமும்‌ செறிந்து களிவெறி கொண்டு கூச்சலிட்டனர்‌. 
தலைப்பாகைகளையும்‌ மேலாடைகளையும்‌ வானில்‌ வீசி 
கைகளைத்‌ தூக்கி குதித்தனர்‌. வெறிகொண்டு ஆடி 
ஒருவர்‌ மேல்‌ ஏறி ஒருவர்‌ விழுந்தனர்‌. 7 
உப்பரிகைகளிலிருந்து முற்றங்களுக்கு குதித்தனர்‌. 
ததும்பிய பெருங்கூட்டத்தின்‌ விளிம்பு சாலையோரமாக 
வேலோடு வேல்‌ இணைத்து வேலியென நின்றிருந்த 
படைவீரர்களை முட்டி அச்சரடை நெளிந்துலையச்‌ 
செய்தது. துரியோதனன்‌ அருகே அமர்ந்திருந்த சுபாகு 
அத்திரளசைவை கொப்பளிக்கும்‌ புழுக்கூட்டங்களென்று 
ஒருகணம்‌ உணர்ந்தான்‌. தலையசைத்து 
அவ்வெண்ணத்தை விலக்கினான்‌. இயல்பாக 
துர்மதனின்‌ விழிகளை சந்தித்தபோது அவனும்‌ 
அவ்வாறே எண்ணுகிறானோ என்ற ஐயத்தை அடைந்து 
திடுக்கிட்டு விலகிக்கொண்டான்‌. 


சில இடங்களில்‌ அணையுடைத்த மக்கள்‌ பிதுங்கி 


எளியவனாகிவிடக்கூடாதே?” 


அவன்‌ உள்ளம்‌ பொங்கிக்கொண்டிருக்கிறது என்று 
சகுனி உணர்ந்தான்‌. இப்போது சொல்லப்படும்‌ எந்தச்‌ 
சொல்லும்‌ அவனை தன்‌ மைந்தனிடமிருந்து விலக்காது 
என்று எண்ணிக்கொண்டான்‌. தீர்க்கசியாமர்‌ இன்னும்‌ 
இசையிலிருந்து மீளாதவராக அமர்ந்திருந்தார்‌. சஞ்சயன்‌ 
உள்ளே வந்து அனைவரையும்‌ வணங்கியபின்‌ 
திருதராஷ்டிரன்‌ அருகே சென்றான்‌. “சஞ்சயா மூடா, என்‌ 
கைகளைப்‌ பற்றிக்கொள்‌...” என்றான்‌ திருதராஷ்டிரன்‌. 
“இசையைக்கேட்டு மிரண்டோடும்‌ வேடிக்கையான 
மிருகம்‌ நீ ஒருவன்‌ மட்டுமே” என்றான்‌. சஞ்சயன்‌ “அரசே, 
அணியறைக்குத்தானே?” என்றான்‌. “நான்‌ 
சொல்லாமலேயே இவன்‌ என்‌ நெஞ்சை அறிகிறான்‌” 
என்றான்‌ திருதராஷ்டிரன்‌. 


அவர்கள்‌ சென்றதும்‌ சகுனி விப்ரனைப்‌ பார்க்க அவன்‌ 
தலைவணங்கி “நான்‌ மன்னரின்‌ வருகையை 
அறிவிக்கிறேன்‌” என்று வெளியே சென்றான்‌. சகுனி 
விதுரனை நோக்கிக்கொண்டு மீசையை மெல்ல நீவியபடி 
அமர்ந்திருந்தான்‌. விதுரன்‌ அமைதியிழந்து பலமுறை 
இருக்கையில்‌ அசைந்தான்‌. பெருமூச்சுவிட்டான்‌. சகுனி 
“சதசிருங்கத்திலிருந்து செய்திகள்‌ ஏதேனும்‌ வந்தனவா 
அமைச்சரே?” என்றான்‌. விதுரன்‌ திடுக்கிட்டு சகுனியின்‌ 
கண்களை நோக்கியபின்‌ “சதசிருங்கத்திலும்‌ உங்கள்‌ 
ஒற்றர்கள்‌ உள்ளனர்‌ அல்லவா?” என்றான்‌. “ஆம்‌, 
இளையபாண்டவன்‌ பிறந்திருப்பதாகச்‌ சொன்னார்கள்‌. 
நீடித்த ஆயுள்‌ நிகழட்டுமென வாழ்த்தினேன்‌” என்றான்‌ 
சகுனி. 

ஆம்‌, பாண்டவர்களுக்கு நீடித்த ஆயுள்‌ உண்டு என்று 
நிமித்திகர்கள்‌ சொல்கிறார்கள்‌” என்றான்‌ விதுரன்‌. 
“ஆகவே எவர்‌ சதிசெய்தாலும்‌ அவர்களுக்கு எந்தத்தீங்கும்‌ 
விளையாது.” சகுனியின்‌ புன்னகை அணைந்தது. 
அவன்‌ கண்கள்‌ இடுங்கின. மென்னகையுடன்‌ 
“காந்தாரத்தின்‌ ஒற்றர்கள்‌ சற்று திறனற்றவர்கள்‌...” 
என்றான்‌ விதுரன்‌. சகுனியின்‌ கண்கள்‌ விரிந்தன. அவன்‌ 
தருவித்த புன்னகையுடன்‌ “திறனற்ற ஒற்றர்கள்‌ மட்டுமே 
செய்யக்கூடிய பணிகளும்‌ உள்ளன?” என்றான்‌. அந்தச்‌ 
சொற்கள்‌ எங்கு சென்று தைக்குமென அறிந்திருந்தான்‌. 
“திறனற்றவர்கள்‌ நேரடியான சிலவற்றைச்‌ செய்ய 
தயங்கமாட்டார்கள்‌ அமைச்சரே.” 


“ஆனால்‌ என்னுடைய திறன்மிக்க ஒற்றர்கள்‌ இப்போது 
அங்கிருக்கிறார்கள்‌” என்றான்‌ விதுரன்‌. “அத்துடன்‌ 


தேர்ச்சகடங்களுக்கு நடுவே விழுந்தனர்‌. நோக்கி 
விழிநட்டு ஓட்டிய தேர்ப்பாகன்‌ சரடை இழுத்து தேரை 
நிறுத்தி மீண்டும்‌ எடுத்தான்‌. அப்படியும்‌ ஓரிடத்தில்‌ 
இருவர்‌ புரவிக்காலடிகளில்‌ விழுந்து மிதிபட்டு அலறினர்‌. 
அஞ்சிய புரவி துள்ளி முன்னால்‌ செல்ல தேர்ச்சகடம்‌ 
அவர்களின்‌ மேல்‌ ஏறி எலும்புகளையும்‌ 
உள்குடங்களையும்‌ நொறுக்கி குருதிதெறிக்க உடலை 
உடைத்து எழுந்தமைந்து நின்றது. “செல்க!” என 
துர்மதன்‌ கைகாட்டினான்‌. துரியோதனன்‌ தன்னைச்‌ 
சூழ்ந்து ஒலித்த உணர்வொலிப்பெருக்கை 
அறியாதவனாக அசையாமல்‌ தேர்பீடத்தில்‌ 
அமர்ந்திருந்தான்‌. 

அவைமுற்றத்தை அடைந்ததும்‌ அங்கு நின்றிருந்த 
விதுரரும்‌ சிற்றமைச்சர்களும்‌ கைகூப்பியபடி 
அருகணைந்தனர்‌. ஏவலரும்‌ காவலர்நிரைகளும்‌ 
வாழ்த்தொலி எழுப்பினர்‌. பாதையின்‌ இருபுறமும்‌ 
இரும்புக்‌ கவசங்களும்‌, தீட்டப்பட்டு ஒளிவிட்ட 
வேல்வாள்களுமாக அணிவகுத்திருந்த அஸ்தினபுரியின்‌ 
படைவீரர்கள்‌ படைக்கலம்‌ தாழ்த்தி வாழ்த்தொலி 
எழுப்பினர்‌. மங்கலச்‌ சேடியர்‌ நூற்றெண்மர்‌ ஏழு 
நிரைகளாகச்‌ சென்று தாலமுழிந்து அரசரை 
வரவேற்றனர்‌. மங்கல இசைச்சூதர்‌ நூற்றெண்மர்‌ இரு 
பிரிவுகளாக வாயிலருகே நின்று இசை முழங்கினர்‌. 
கைகூப்பியபடி தேரிலிருந்து இறங்கி வாழ்த்தொலிகளை 
விழியசைவும்‌ இன்றி ஏற்று துரியோதனன்‌ அவைக்கூடம்‌ 
நோக்கி நடந்தான்‌. விதுரர்‌ அருகே நடந்தார்‌. 


துரியோதனன்‌ மார்பில்‌ பொற்கவசம்‌ அணிந்திருந்தான்‌. 
தோள்மலர்கள்‌ கைவீச்சில்‌ அலைந்தன. கங்கணங்கள்‌ 
ச இடையிலணிந்திருந்த பொற்கச்சைக்குக்‌ 

ழே தொடைவரை செறிந்த செறிவளைவுகள்‌ 
பொன்னலையென எழுந்தமைந்தன. பொற்குறடுகளில்‌ 
இளநீல வைரங்கள்‌ ஒளிவிட்டன. சற்றே முளைக்கத்‌ 
தொடங்கியிருந்த தலைமயிர்‌ இளங்காற்றில்‌ 
தளிர்புல்லென அசைந்தது. கூர்விழிமணிகளில்‌ 
நிலைத்த நோக்கும்‌ ஒவ்வொரு காலடியிலும்‌ முற்றிலும்‌ 
நிகர்கொண்ட நேர்நடையுமென அவன்‌ வந்தபோது 
அவனையன்றி பிற எவரையும்‌ அங்கிருந்தவர்‌ 
நோக்கவில்லை. 


கூடத்தில்‌ நுழைந்ததும்‌ விதுரர்‌ “வருக அரசே, அவை 
ஒருங்கிக்கொண்டிருக்கிறது. சற்றுநேரம்‌ காத்து 
அரியணை அமைந்ததும்‌ அவைபுகலாம்‌” என 
சிற்றறையை காட்டினார்‌. தலையசைத்து படிகளில்‌ ஏறி 


கூடத்தை அடைய அங்கே நின்றிருந்த வைதிகர்கள்‌ 
கங்கைநீர்‌ தெளித்து வேதமோதி வாழ்த்தினர்‌. விதுரர்‌ 
சிற்றறைக்குள்‌ அழைத்துச்‌ சென்று பீடத்தில்‌ அமரச்‌ 
செய்தார்‌. துச்சாதனனும்‌ துர்மதனும்‌ அவனுக்கு 
இருபக்கமும்‌ நின்று கொள்ள சுபாகு அறைக்கு வெளியே 
வந்து அவனை நோக்கி ஓடிவந்து பணிந்த கனகரிடம்‌ 
“அரசியரும்‌ பிறரும்‌ வந்துவிட்டார்களா?” என்றான்‌. 
“மறுபக்க அறையில்‌ அவர்கள்‌ காத்திருக்கிறார்கள்‌, 
இளைய அரசே” என்று கனகர்‌ சொன்னார்‌. “நோக்குக!” 
என்றபின்‌ சுபாகு உள்ளே சென்றான்‌. 


கனகர்‌ கூடத்தைக்‌ கடந்து மறுவாயிலினூடாக அரசியர்‌ 
பக்கத்தை அடைந்து அங்கிருந்த சிற்றறைக்குள்‌ 
நுழைந்து அவைச்சேடி சம்புகையிடம்‌ “அரசியர்‌ 
வந்துவிட்டார்களா?” என்றார்‌. “காத்திருக்கிறார்கள்‌. 
அவையில்‌ அரசியர்‌ மூவர்‌ மட்டுமே அமர ஒப்புதல்‌. பிறர்‌ 
எதிரேற்புச்சடங்குகளுக்கு மட்டுமே என அமைச்சர்‌ 
சொன்னார்‌” என்றாள்‌ சம்புகை. “ஆம்‌, அவர்கள்‌ 
ஒருங்கியிருக்கட்டும்‌. நான்‌ அவைநோக்கி வருகிறேன்‌” 
என்று சொல்லிவிட்டு கனகர்‌ மீண்டும்‌ அவைக்குள்‌ 
நுழைந்தார்‌. ஒவ்வொரு முறையும்‌ அவை முற்றிலும்‌ 
வேறெனத்‌ தோன்றியது. 


அவையின்‌ நூற்றெட்டு வாயில்களினூடாகவும்‌ 
அரசர்களின்‌ ஏவலரும்‌ அணுக்கர்களும்‌ உள்ளே 
நுழைந்துகொண்டிருந்தனர்‌. முகப்பில்‌ அமைந்த 
அரசமேடையில்‌ துரியோதனன்‌ அமர்வதற்கான பெரிய 
பீடம்‌ போடப்பட்டிருந்தது. மேடைக்கு வலப்பக்கமாக 
பீஷ்மரும்‌ துரோணரும்‌ கிருபரும்‌ அமர்ந்திருந்தனர்‌. 
இடப்பக்கம்‌ அந்தணர்கள்‌ பன்னிருவர்‌ அமர்ந்திருந்தனர்‌. 
நேர்முகப்பில்‌ ஒன்றுக்குள்‌ ஒன்றென அமைந்த 
பிறைவடிவ இருக்கை நிரைகளில்‌ அரசர்கள்‌ 
குலவரிசைப்படி அமர்ந்திருந்தனர்‌. சல்யரும்‌ ஜயத்ரதனும்‌ 
அஸ்வத்தாமனும்‌ ருக்மியும்‌... அறிந்த முகங்களை 
நோக்கியே விழி சென்றது. ஆனால்‌ அறியா முகங்களில்‌ 
இருந்துதான்‌ இடர்கள்‌ எழுந்துவரும்‌, அவர்கள்‌ அறியா 
முகமென்பதை அவர்கள்‌ நன்கறிந்திருப்பதனால்‌. 


சுஜாதன்‌ தெற்குப்பக்க வாயிலில்‌ இருந்து விரைந்து 
கனகரை அணுகி “அவை நிறைந்துவிட்டது. இன்னும்‌ 
எவருக்காக காத்திருக்கிறோம்‌?” என்றான்‌. 
“நிறைந்துள்ளதா என்று பலமுறை நோக்கவேண்டும்‌. 
இங்கு வராதவர்கள்‌ அங்கு சென்றுவிட்டார்கள்‌ என்று 
பொருள்‌” என்றார்‌ கனகர்‌. “நான்‌ சென்று அமைச்சரிடம்‌ 
சொல்கிறேன்‌, ஆனால்‌ அதற்குமுன்‌ இன்னொரு முறை 


எவரேனும்‌ விடுபட்டிருக்கிறார்களா என்று 
பார்த்துக்கொள்ளவேண்டும்‌.” சுஜாதன்‌ “எவருமில்லை. 
ஏட்டில்‌ பெயர்களை எழுதி ஒவ்வொருவரையாக 
அடையாளப்படுத்திக்‌ கூறும்படி சர்க்கரிடம்‌ சொன்னேன்‌” 
என்றான்‌. “ஆம்‌, அந்த ஓலையை நான்தான்‌ 
அனுப்பினேன்‌. ஆனால்‌ அது வெறும்‌ எழுத்துநிரை. இது 
முகப்பெருக்கு” என்றார்‌ கனகர்‌. 


சுஜாதன்‌ பொறுமையிழந்து தலையசைத்தான்‌. 
“எவரிடமும்‌ சொல்வதில்‌ பயனில்லை. நாமே ஒருமுறை 
அனைவரையும்‌ எண்ணிப்‌ பார்த்துவிடவேண்டும்‌. 
ஒருவர்‌ விடுபட்டால்கூட அது அவைச்சிறுமையாகும்‌. 
ஷத்ரியர்‌ அவைச்சிறுமையின்‌ பொருட்டு 
ஆயிரமாண்டுகால நட்பை இழக்கத்‌ துணிபவர்கள்‌” 
என்றார்‌ கனகர்‌. சுஜாதன்‌ மேலும்‌ ஏதோ சொல்ல 
நாவெடுப்பதற்குள்‌ ஏவலன்‌ வந்து விதுரர்‌ அவரை 
அழைப்பதாகக்‌ கூறினான்‌. கனகர்‌ சுஜாதனிடம்‌ “சற்று 
பொறுங்கள்‌, அரசே” என்றபடி மூச்சுவாங்க அரசர்‌ 
அமர்ந்திருந்த முகப்பறைக்கு சென்றார்‌. அறைக்குள்‌ 
நுழைவதா என தயங்கி நின்றார்‌. 


அவர்‌ வரவை உள்ளிருந்தே கண்டு அறைக்குள்ளிருந்து 
வெளிவந்த விதுரர்‌ “அரசர்‌ அனைவரும்‌ 
அவையுகுந்துவிட்டார்களா?” என்றார்‌. “ஆம்‌ அமைச்சரே, 
பிறிதொரு முறை எண்ணிப்பார்க்கச்‌ 
சொல்லியிருக்கிறேன்‌” என்றார்‌ கனகர்‌. விதுரர்‌ “பீஷ்ம 
பிதாமகரிடம்‌ சென்று அவைமங்கலம்‌ நிறைந்துவிட்டது, 
அவை கூடலாமல்லவா என்று முறைமை ஒப்புதல்‌ 
வாங்கி வருக! மூத்தார்‌ சொல்லில்‌ அவையெழவேண்டும்‌ 
என்பது மரபு. எவர்‌ சொல்லில்‌ எழுந்த அவை என்பதே 
அவைக்குறிப்பின்‌ முதல்‌ வரி” என்றார்‌. 


கனகர்‌ மீண்டும்‌ அவைக்கு அடியில்‌ புகுந்து குறுக்காக 
ஓடிக்கடந்து மறுபக்கம்‌ மேலெழுந்து பீஷ்மர்‌ அருகே 
சென்றார்‌. பீஷ்மரின்‌ காலடியில்‌ அமர்ந்து தாழ்ந்த குரலில்‌ 
“பிதாமகரே” என்றார்‌. பீஷ்மர்‌ சிறுதுயிலில்‌ தலை 
அசைந்து இடம்சரிய அக்குரலில்‌ திடுக்கிட்டு விழித்து 
“யார்‌?” என்ரார்‌. “பிதாமகரே” என்றார்‌ கனகர்‌. பீஷ்மர்‌ 
தாடியை வருடியபம “என்ன?” என்றார்‌. “அவைமங்கலம்‌ 
நிறைந்துவிட்டது. தொடங்கலாமல்லவா?” என்றார்‌. 


பீஷ்மர்‌ புரியாதவர்போல செல்க என கைவிசினார்‌. 
“மூத்தோர்‌ ஆணைப்படி தொடங்கவேண்டும்‌ என்பார்கள்‌” 
என்றார்‌ கனகர்‌. துயில்மாறா குரலில்‌ “நான்‌ எதற்கும்‌ 
ஆணையிட விரும்பவில்லை. நான்‌ என்‌ சொற்களை 


சொல்லி முடித்துவிட்டேன்‌” என்று பீஷ்மர்‌ சொன்னார்‌. 
கனகர்‌ திகைத்து துரோணரை நோக்க “இந்த அவையில்‌ 
மூத்த ஷத்ரியர்‌ சல்யர்‌. அவர்‌ ஆணைபெறுக!” என்றார்‌ 
அவர்‌. கனகர்‌ “நன்று, தங்கள்‌ ஆணை” என்றபின்‌ 
“ஆசிரியர்களே, தங்கள்‌ ஆணையும்‌ கூட” என்றார்‌. 
“நன்று! அஸ்தினபுரிக்கு நலம்‌ சூழ்க!” என்றார்‌ துரோணர்‌. 


கனகர்‌ மீண்டும்‌ ஓடி அறையை அடைந்தபோது அங்கு 
விதுரர்‌ இல்லை. விதுரரை தேடிச்‌ சென்றபோது 
வெளிமுற்றத்தில்‌ அவர்‌ தனியாக நிற்பதை கண்டார்‌. 
அருகணைந்து “சல்யரின்‌ ஆணைப்படி 
தொடங்கலாமென்பது துரோணரின்‌ ஆணை, 
அமைச்சரே” என்றார்‌. “பிதாமகர்‌ வேறு உளநிலையில்‌ 
இருக்கிறார்‌. எதுவும்‌ இனி மிச்சமில்லை, அவை 
தொடங்கவேண்டியதுதான்‌.” விதுரர்‌ “அறிவிலி, இளைய 
யாதவர்‌ இன்னும்‌ அவைபுகவில்லை” என்றார்‌. கனகர்‌ 
“ஆம்‌, ஆனால்‌ அவர்‌ தூதராக அல்லவா வந்திருக்கிறார்‌?” 
என்றார்‌. 


“அல்ல, அவருக்கு அரசமுறைமை செய்திருக்கிறோம்‌. 
அவருக்கான இடம்‌ அரசர்கள்‌ நடுவேதான்‌ 
போடப்பட்டிருக்கிறது” என்றார்‌ விதுரர்‌. “ஆம்‌” என்றார்‌ 
கனகர்‌. “நான்‌ அதை எண்ணவில்லை.” விதுரர்‌ சினமும்‌ 
சலிப்புமாக “எண்ணிப்பார்க்கவேண்டும்‌. அவைக்குள்‌ 
எலிபோல குறுக்கும்‌ நெடுக்குமாக ஓடுவதில்‌ 
பொருளில்லை” என்றார்‌. மேலும்‌ எழுந்த சினத்தை 
அடக்கி “இங்கு நில்லுங்கள்‌. இளைய யாதவர்‌ 
அவையுகுந்ததும்‌ எனக்கு தெரிவியுங்கள்‌” என்றார்‌. 
“ஆணை” என்றார்‌ கனகர்‌. விதுரர்‌ அரசரின்‌ அறைக்குள்‌ 
நுழைந்தார்‌. கனகர்‌ பெருமூச்சுவிட்டார்‌. 


கனகர்‌ நிலையழிந்தவராக அவைமுற்றத்தில்‌ காத்து 
நின்றார்‌. அவரிடம்‌ ஓடிவந்த சிற்றமைச்சர்‌ பிரமோதர்‌ 
“நிமித்திகரிடம்‌ அவைநிரல்‌ என்ன என்று முறைப்படி 
அறிவித்துவிட்டேன்‌, அமைச்சரே” என்றார்‌. கனகர்‌ “ஆம்‌, 
நிரல்‌ அனைவருக்கும்‌ கிடைத்ததா என்பதை 
மீண்டுமொரு முறை உறுதி செய்க!” என்றார்‌. அவர்‌ 
விலகிச்செல்ல கனகர்‌ சாலையை நோக்கியபடி தன்‌ 
ஆடையை சீரமைத்தார்‌. அவையிலிருந்து சுஜாதன்‌ 
ஓடிவந்து “இங்கு நிற்கிறீர்களா? நான்‌ 
தேடிக்கொண்டிருந்தேன்‌” என்றான்‌. மூச்சிரைக்க 
“அவையில்‌ அனைவரும்‌ அமர்ந்துவிட்டனர்‌. இருமுறை 
உறுதி செய்துவிட்டேன்‌” என்றபடி அருகில்‌ வந்து 
வியர்வை மணத்துடன்‌ நின்றான்‌. 


“நான்‌ இளைய யாதவருக்காக காத்திருக்கிறேன்‌” என்றார்‌ 
கனகர்‌. “ஆம்‌, அவர்‌ இன்னும்‌ வரவில்லை. ஆனால்‌ 
அவைகூடி சடங்குகள்‌ முடிந்த பின்னரே தூதர்களை 
அழைப்பது வழக்கம்‌” என்றான்‌ சுஜாதன்‌. “அவர்‌ 
அரசராக வந்திருக்கிறார்‌” என்றார்‌ கனகர்‌. “ஆம்‌, நான்‌ 
அதை எண்ணவில்லை” என்றான்‌ சுஜாதன்‌. 
“எண்ணிப்பார்க்கவேண்டும்‌, இல்லையேல்‌ அரசகுடியினர்‌ 
என்று சொல்லிக்கொள்வதில்‌ பொருளில்லை” என்றார்‌ 
கனகர்‌. “மெய்தான்‌” என சுஜாதன்‌ தணிந்தான்‌. 
“ஏவலரையும்‌ அமைச்சரையும்‌ ஏவும்போது 
அப்பிழைகளுக்கு அப்பால்‌ நின்றிருக்கவேண்டும்‌ 
அரசர்கள்‌. இளைய யாதவர்‌ அவைபுகாமல்‌ அரசர்‌ 
மேடையமர்ந்தால்‌ அவர்‌ அரசராக அவைபுக இயலாது. 
தூதராக வந்தவருக்கு அரசருக்குரிய இடம்‌ ஏன்‌ என்னும்‌ 
வினா எழும்‌” என்றார்‌ கனகர்‌. 


சுஜாதன்‌ தலைகுனிந்து நின்றான்‌. சாலையின்‌ மறு 
எல்லையில்‌ யாதவர்களின்‌ பசுக்கொடி தெரிந்தது . 
“வருகிறார்‌” என்றான்‌ சுஜாதன்‌. கனகர்‌ “ஆம்‌, பார்த்தேன்‌” 
என்றார்‌. “தாங்கள்‌ இங்கு நிற்க வேண்டும்‌, அரசே. 
அரசகுடியினரில்‌ ஒருவர்‌ நின்று வரவேற்பது நன்று” 
என்றார்‌. “அதற்கு எனக்கு ஆணையில்லை, நான்‌ 
தெற்குவாயிலில்‌ நிற்கவேண்டியவன்‌” என்றான்‌ சுஜாதன்‌. 
“இது விதுரரின்‌ சொல்‌” என கனகர்‌ சொன்னார்‌. சுஜாதன்‌ 
தயங்கியபடி நின்றான்‌. கனகர்‌ “முறைமைச்சொல்‌ 
உரைத்து அவரை எதிர்கொள்க! அழைத்துச்சென்று 
அவையமரச்‌ செய்க! அரசகுடியில்‌ ஒருவர்‌ அதைச்‌ 
செய்கையிலேயே முறைமை முழுமைகொள்கிறது” 
என்றார்‌. 


இளைய யாதவரின்‌ தேர்‌ வந்து முற்றத்தில்‌ நின்றது. 
அதிலிருந்து சாத்யகி இறங்கி இடையிலிருந்த சிறிய 
கொம்பை எடுத்து ஊதி “விருஷ்ணிகுலத்து இளைய 
யாதவர்‌ கிருஷ்ணர்‌ வருகை” என்று அறிவித்தான்‌. 
சுஜாதன்‌ “தனியாக வருகிறார்‌” என்றான்‌. கனகர்‌ அருகே 
சென்று வணங்கி “யாதவக்‌ குடிமூத்தவரை 
அஸ்தினபுரியின்‌ ஷத்ரியப்‌ பேரவைக்கு வரவேற்கிறோம்‌” 
என்றார்‌. இளைய யாதவர்‌ படிகளில்‌ இறங்கி கனகரின்‌ 
தோள்மேல்‌ கைவைத்து ”எப்படி இருக்கிறீர்கள்‌, 
அமைச்சரே?” என்றார்‌. கனகர்‌ “நலம்‌” என்றார்‌. சற்று 
தயங்கி நின்ற சுஜாதன்‌ அருகே வந்து “அஸ்தினபுரியின்‌ 
அவைக்கு நல்வரவு, மூத்தவரே” என்றான்‌. அவனை 
அணுகி தோள்மேல்‌ கைவைத்து பற்றி உடலுடன்‌ 
அணைத்தபின்‌ “உன்‌ முகம்‌ முதலில்‌ கண்ட அந்த 
இளந்தோற்றத்திலேயே இன்னும்‌ நினைவில்‌ 


படிந்திருக்கிறது, இளையோனே?” என்றபின்‌ கனகரிடம்‌ 
“இவர்களுக்கு முதுமையே இல்லை போலும்‌” என்றார்‌. 


கனகர்‌ அச்சிரிப்பால்‌ மெல்ல நெகிழ்வுகொண்டு 
“தங்களைப்பற்றித்தான்‌ அவ்வாறு 
பேசிக்கொள்கிறார்கள்‌, யாதவரே” என்றார்‌. இளைய 
யாதவர்‌ “நான்‌ எதையும்‌ அக்கணமே 
கடந்துசென்றுவிடுகிறேன்‌. காலத்தின்‌ வண்டலே அகவை 
என்கிறார்கள்‌” என்றார்‌. சுஜாதனிடம்‌ “நல்ல சொல்லாட்சி, 
நினைவில்கொள்‌. பெண்டிரிடம்‌ சொன்னால்‌ 
மகிழ்வார்கள்‌” என்றார்‌. சிரித்தபடி “அவை 
நுழையலாமே” என்று சுஜாதன்‌ சொல்ல கனகர்‌ “ஆம்‌, 
அவையே தங்களுக்கென காத்திருக்கிறது” என்ரார்‌. 


சுஜாதன்‌ இளைய யாதவரை அவைக்குள்‌ அழைத்துச்‌ 
சென்றதை நோக்கிநின்றபின்‌ கனகர்‌ ஓசைகேட்ட எலி 
என உள்ளிருந்தே திடுக்கிட்டு இடைநாழிக்குள்‌ புகுந்து 
வட்டமாக அவையைச்‌ சுற்றி மேற்குமுனையை அடைந்து 
அங்கு நின்றிருந்த விதுரரிடம்‌ “இளைய யாதவர்‌ 
அவையுகுந்துவிட்டார்‌. நாம்‌ தொடங்க வேண்டியதுதான்‌” 
என்றார்‌. “அரசரிடம்‌ சொல்கிறேன்‌” என்று அருகிலிருந்த 
சிற்றறைக்குள்‌ விதுரர்‌ நுழைந்தார்‌. “நீங்கள்‌ 
அவைமுழுமையை இன்னொரு முறை 
நோக்கிவிடுங்கள்‌” என்று சொல்லி கதவை மூடினார்‌. 


கனகர்‌ மீண்டும்‌ அவைக்கு வந்தபோது சுஜாதன்‌ அவரை 
நோக்கி ஓடிவந்து “அமைச்சரே, இப்போதுதான்‌ 
நோக்கினேன்‌, இந்த அவைக்கு அங்கர்‌ வரவில்லையா?” 
என்றான்‌. “இது ஷத்ரியப்‌ பேரவை” என்றார்‌ கனகர்‌. 
“அவர்‌ நாடாள்பவர்‌” என்று சினத்துடன்‌ சுஜாதன்‌ 
சொன்னான்‌. “ஆம்‌, நமது பார்வையில்‌ அவர்‌ ஷத்ரியரே. 
ஆனால்‌ இங்கு அமர்ந்திருப்பவர்களின்‌ பார்வையில்‌ 
அல்ல” என்று கனகர்‌ சொன்னார்‌. “நாம்‌ அவரை ஷத்ரியர்‌ 
என்று முன்னிறுத்தாவிடில்‌ எவர்‌ சொல்லப்போகிறார்கள்‌? 
பாரதத்தின்‌ பெருவீரர்‌ அமராத இந்த அவைக்கு என்ன 
பொருள்‌?” என்று சுஜாதன்‌ உரக்க கேட்டான்‌. 


“பொறுத்து குரல்‌ எழுப்புக இளைய அரசே, எவரேனும்‌ 
செவியுற்றால்‌ அதுவே பேச்சென்றாகும்‌” என்றார்‌ கனகர்‌. 
“நான்‌ மூத்தவரிடம்‌ இதை கேட்காமல்‌ 
இருக்கப்போவதில்லை. என்ன நிகழ்கிறது இங்கே? 
அங்கரில்லாமல்‌ மூத்தோர்‌ மட்டும்‌ அமருவதென்றால்‌ 
அதைவிட நமக்கு சிறுமை பிறிதென்ன?” என்றான்‌. “இது 
கணிகரின்‌ அவை. ஒவ்வொன்றும்‌ அவர்‌ விருப்பப்படியே 
அமைந்துள்ளது” என்று கனகர்‌ சொன்னார்‌. “இந்த 


அவையில்‌ அங்கர்‌ வந்தமர்ந்தால்‌ ஷத்ரியர்‌ இடையே ஒரு 
சிறு மறுகுரலேனும்‌ எழாமல்‌ இருக்காது. நமது 
எதிரிகளுக்கு அதுவே வாய்ப்பென்றாகும்‌. 
கட்டுகையிலேயே விரிசலெழ வேண்டாம்‌ என்று அவர்‌ 
சொன்னபோது அரசர்‌ அதை ஒப்புக்கொண்டார்‌.” 


“இது சிறுமை... இது அவருக்கல்ல, நமக்கு சிறுமை” 
என்றான்‌ சுஜாதன்‌. “முதலில்‌ ஷத்ரியக்‌ கூட்டு நிகழட்டும்‌. 
ஒற்றைக்குரல்‌ என அனைவரும்‌ நம்‌ அரசரை தலைவர்‌ 
என ஏற்கட்டும்‌. அரசுமுறை அறிவிப்பு பாரதவர்ஷம்‌ 
நோக்கி முன்வைக்கப்படட்டும்‌. அங்கர்‌ படைமுகம்‌ 
நிற்பது எப்போது என்பதை அதன்‌ பின்னர்‌ முடிவு 
செய்வோம்‌” என்றார்‌ கனகர்‌. “இந்த அவையில்‌ அங்கரை 
படைத்தலைவராக தேர்வு செய்வோமென்றால்‌ நாம்‌ 
வென்றோம்‌ என்று பொருள்‌. இல்லையேல்‌ இது 
படையறிவிப்பே அல்ல, வெறும்‌ பகட விளையாட்டு” 
என்றான்‌ சுஜாதன்‌. “இளைய அரசே, இதை நாம்‌ முடிவு 
செய்யப்போவதில்லை. தாங்கள்‌ விரும்பினால்‌ தங்கள்‌ 
மூத்தவரிடம்‌ பேசுக!” என்று கனகர்‌ சொன்னார்‌. “ஆம்‌, 
நான்‌ சொல்லத்தான்‌ போகிறேன்‌. எனக்கு எங்கும்‌ 
அச்சமில்லை” என்றபடி சுஜாதன்‌ திரும்பிச்‌ சென்றான்‌. 
அவன்‌ போவதை நோக்கிநின்றபின்‌ கனகர்‌ அவனுக்குப்‌ 
பின்னால்‌ சென்று அப்பால்‌ மங்கல இசை 
எழுவதைக்கண்டு தயங்கி நின்றார்‌. இசை ஆர்ப்பரிக்க, 
அணிச்‌ சேடியர்‌ தாலங்களுடன்‌ நிரைவகுக்க, 
துரியோதனன்‌ தம்பியர்‌ தொடர கைகூப்பியபடி ஷத்ரிய 
பேரவை நோக்கி சென்றான்‌. 


அந்நிரையில்‌ சென்ற விதுரர்‌ ஒதுங்கி நின்ற கனகரைக்‌ 
கண்டு தயங்கி நின்றார்‌. அதற்குள்‌ அவரைச்‌ சென்று 
அடைந்த சுஜாதன்‌ உரத்த குரலில்‌ “அமைச்சரே, இது 
என்ன? அங்கர்‌ இன்றி பாரதவர்ஷத்தின்‌ ஷத்ரியப்‌ 
பேரவை எப்படி முழுமையடையும்‌?” என்றான்‌. விதுரர்‌ 
“இது நான்‌ வகுத்ததல்ல, கணிகர்‌ வகுத்தது. நீங்கள்‌ 
அவரிடம்‌ பேசலாம்‌” என்றபின்‌ அவைக்குள்‌ சென்றார்‌. 
சுஜாதன்‌ அறைக்குள்‌ இருந்து வெளியே வந்த 
துச்சலனின்‌ கைகளைப்பற்றி “என்ன நிகழ்கிறது, 
மூத்தவரே? இந்த அவையில்‌ அங்கர்‌ இருக்கவேண்டாமா?” 
என்றான்‌. 


துச்சலன்‌ “நீ அரண்மனைக்கு திரும்பிச்செல்‌” என்றான்‌. 
“மூத்தவரே...” என்றான்‌ சுஜாதன்‌. துச்சலன்‌ 
பெருஞ்சினத்துடன்‌ கையை ஓங்கி 
“மறுசொல்லுரைத்தால்‌ இங்கே உன்னை அறைந்து 
வீழ்த்துவேன்‌. அரண்மனைக்குச்‌ செல்லடா, அறிவிலி” 


என்று பற்களைக்‌ கடித்து தாழ்ந்த குரலில்‌ சொன்னான்‌. 
சுஜாதன்‌ கண்கலங்க உடல்‌ நடுங்க நின்றான்‌. “உம்‌” என 
அவனிடம்‌ உறுமிவிட்டு துச்சலன்‌ கனகரிடம்‌ “அரசி 
அவைபுகவேண்டும்‌ அல்லவா?” என்றான்‌. “ஆம்‌, 
இளையவரே” என்றார்‌ கனகர்‌. “சென்று அறிவியுங்கள்‌” 
என்றான்‌ துச்சலன்‌. “ஆம்‌” என்றபின்‌ கனகர்‌ திரும்பி 
ஓடினார்‌. 


கனகர்‌ வாயிற்சேடியின்‌ ஒப்புதல்பெற்று அரசியின்‌ 
சிற்றறைக்குள்‌ சென்று தலைவணங்கி “தாங்கள்‌ 
எழுந்தருளலாம்‌, அரசி” என்றார்‌. அவருக்காகக்‌ 
காத்திருந்த பானுமதியும்‌ அசலையும்‌ தாரையும்‌ 
எழுந்தனர்‌. அசலை “பேரரசி அவைக்கு வருகிறார்களா?” 
என்றாள்‌. “இல்லை அரசி, மும்முறை அழைப்பு 
சென்றபோதும்‌ மறுத்துவிட்டார்‌” என்றார்‌ கனகர்‌. 
“விதுரர்‌?” என்று அசலை கேட்டாள்‌. கனகரின்‌ முகத்தில்‌ 
ஓர்‌ உணர்வு மாற்றம்‌ தோன்றியது “அவர்‌ 
அஸ்தினபுரியின்‌ அமைச்சர்‌” என்றார்‌. பானுமதி திரும்பி 
சேடியரைப்பார்க்க அவர்கள்‌ அவளுடைய ஆடை 
மடிப்புகளையும்‌ கூந்தலையும்‌ சீரமைத்தனர்‌. தாரை 
அவள்‌ மார்பிலும்‌ கைகளிலும்‌ இருந்த அணிகளை 
ஒழுங்கமைத்தாள்‌. 


கனகர்‌ திரும்பி கைகாட்ட மங்கலச்‌ சேடியரும்‌ 
இசைச்சூதரும்‌ ஒழுங்கு கொண்டனர்‌. நிமித்தச்சேடி 
கொம்பு ஊதி அரசியின்‌ எழுந்தருள்கையை 
அறிவித்தாள்‌. கனகர்‌ “இனி தாங்கள்‌ அவையமர்வது 
மட்டுமே எஞ்சியுள்ளது, அரசி. அரசர்‌ மறுபுறம்‌ 
அவையுகுந்துவிட்டார்‌” என்றபின்‌ தலைவணங்கி உடல்‌ 
குலுங்க விரைந்தார்‌. கொம்பூதி வரவறித்தபடி முன்னால்‌ 
செல்ல இசைச்சூதரும்‌ மங்கலச்‌ சேடியரும்‌ மூன்று 
நிரைகளாக தொடர்ந்து சென்றனர்‌. பானுமதியின்‌ 
இருபுறமும்‌ அசலையும்‌ தாரையும்‌ செல்ல லதை 
அவர்களுக்குப்‌ பின்னால்‌ நடந்தாள்‌. தாலங்களும்‌ 
கூடைகளுமாக அகம்படியினர்‌ பின்னால்‌ சென்றனர்‌. 

“பிரம்மா, அத்ரி, சந்திரன்‌, புதன்‌, புரூரவஸ்‌, ஆயுஷ்‌, 
அனேனஸ்‌, பிரதிக்ஷத்ரர்‌, சஞ்சயர்‌, ஜயர்‌, விஜயர்‌, கிருதி, 
ஹரியஸ்வர்‌, சகதேவர்‌, நதீனர்‌, ஜயசேனர்‌, சம்கிருதி, 
க்ஷத்ரதர்மா, சுமஹோத்ரர்‌, சலர்‌, ஆர்ஷ்டிஷேணர்‌, காசர்‌, 
தீர்க்கதமஸ்‌, தன்வந்திரி, கேதுமான்‌, பீமரதர்‌, திவோதாசர்‌, 
ஜயசேனர்‌, சஞ்சயர்‌, சுருதசேனர்‌, பீமகர்‌, சஞ்சயர்‌, 
பீமதேவர்‌, ஜயர்‌, விஜயர்‌ என நீளும்‌ காசிநாட்டுக்‌ 
கொடிவழியில்‌ பிறந்தவர்‌ விருஷதர்பர்‌. விருஷதர்பரின்‌ 
மகளும்‌ காசிநாட்டு இளவரசியும்‌ அஸ்தினபுரியின்‌ 
அரசியும்‌ குருகுலத்து அரசர்‌ தார்த்தராஷ்டிரர்‌ 
துரியோதனரின்‌ அரசியுமாகிய பானுமதி தேவி இந்த 
அவையை அணிசெய்கிறார்‌. அவர்‌ வெல்க!” என்று 
நிமித்திகன்‌ அறிவிக்க பானுமதி வெண்பட்டுத்திரைக்குள்‌ 
தன்‌ பீடத்தில்‌ எழுந்து கைகூப்பி தலைவணங்கி 
அமர்ந்தாள்‌. அவைக்குள்‌ வாழ்த்தொலிகள்‌ எழுந்து 
அமைந்தன. 


அவையில்‌ அமர்ந்திருந்த ஒவ்வொரு அரசரையாக 
குலமுறை கிளத்தி வாழ்த்தி வந்த நிமித்திகன்‌ 
அச்சடங்கை நிறைவுசெய்யும்‌ முகமாக வெள்ளிக்கோலை 
மும்முறை சுழற்றி தலைவணங்கி பின்னடி 
எடுத்துவைத்து விலகிச்சென்றான்‌. அசலை 
“அவையமர்ந்தவர்களில்‌ பெண்‌ என நீங்கள்‌ மட்டுமே, 
அரசி” என்றாள்‌. பானுமதி “ஆம்‌, அத்துடன்‌ இந்த 
அவையில்‌ பெண்களுக்கு சொல்லுரிமை மட்டுமே 
உள்ளது, முடிவுரைக்க உரிமை இல்லை” என்றாள்‌. 
அசலை இளைய யாதவரை நோக்கி “அவர்தான்‌ இந்த 
அவையை யும்‌ நடத்தப்போகிறார்‌” என்றாள்‌. தாரை 
“அவரும்‌ கணிகரும்‌... அதை மற்றவர்களும்‌ அறிவர்‌. 
அவர்கள்‌ எதிர்நோக்கியிருக்கிறார்கள்‌” என்றாள்‌. 


விதுரர்‌ எழுந்து அவைமேடைக்கு வந்து 
தலைவணங்கினார்‌. “பாரதவர்ஷத்தின்‌ ஷத்ரியக்குடிகள்‌ 
அமர்ந்திருக்கும்‌ இந்த அவை இந்நிலத்தின்‌ ஆயிரமாண்டு 
வரலாற்றை கண்முன்‌ நோக்குவதற்கு இணையானது. 
மண்மறைந்த மூதாதையர்‌ அனைவரின்‌ முகங்களும்‌ 


அணிநிரந்தது. இதன்‌ பெருமையை தேவர்கள்‌ உணர்க!” 
என்றார்‌. அவை மெல்லிய சலிப்புடன்‌ அந்த 
முறைமைச்சொற்களைக்‌ கேட்டு அமர்ந்திருந்தது. 
ஜயத்ரதன்‌ கைகளை மார்பில்‌ கட்டியபடி நேர்நோக்குடன்‌ 
அமர்ந்திருக்க கிருதவர்மன்‌ அருகே அமர்ந்திருந்த 
அஸ்வத்தாமனிடம்‌ மெல்லிய உதடசைவால்‌ ஏதோ 
சொல்லிக்கொண்டிருந்தான்‌. 


விதுரர்‌ “இந்த அவையில்‌ பாரதவர்ஷத்தின்‌ 
பெரும்படைக்கூட்டு ஒன்றுக்கு நாம்‌ கூடியிருக்கிறோம்‌. 
இதன்‌ இலக்கையும்‌ அமைப்பையும்‌ குறித்து நாம்‌ இங்கு 
முடிவுசெய்யவேண்டும்‌. இங்கு அமர்ந்துள்ள அரசர்கள்‌ 
அனைவரும்‌ தங்கள்‌ எண்ணங்களை முன்வைத்து 
ஒருகுரலாக பாரதவர்ஷத்திற்கு அறைகூவல்‌ ஒன்றை 
முன்வைக்கவேண்டும்‌. அவ்வறிவிப்பு முறையாக 
ஓலையில்‌ பொறிக்கப்பட்டு அரசர்களின்‌ முத்திரைச்‌ 
சாத்துடன்‌ வெளியிடப்படும்‌. நிகழும்‌ எதுவும்‌ அறம்‌ 
நிலைகொள்ளவும்‌ இங்கு வாழும்‌ குடிகள்‌ நலம்பெறவும்‌ 
மூதாதையரும்‌ தெய்வங்களும்‌ உளம்‌ மகிழவும்‌ 
உகந்ததாக அமையட்டும்‌. இதன்‌ முறைமைகளை 
அமைச்சர்‌ கனகர்‌ அறிவிப்பார்‌” என்றார்‌. 


அவரை கையமர்த்தியபடி துரியோதனன்‌ எழுந்தான்‌. 
அந்த மீறல்‌ அவையெங்கும்‌ அதிர்வொன்றை 
எழுப்பியதை கண்ணாலும்‌ செவியாலும்‌ அறியமுடிந்தது. 
கையை தூக்கியபடி அவைமேடையின்‌ முகப்பில்‌ வந்து 
நின்ற துரியோதனன்‌ “அவையமர்ந்த பிதாமகருக்கும்‌ 
ஆசிரியர்களுக்கும்‌ அரசர்களுக்கும்‌ சான்றோர்களுக்கும்‌ 
தலைவணங்குகிறேன்‌” என்றான்‌. அவன்‌ குரல்‌ 
அன்றுவரை பானுமதி கேட்டிருக்காததாக கார்வையும்‌ 
தெளிவும்‌ கொண்டிருந்தது. “தொல்காலத்தில்‌ முதிய 
ரிஷியாகிய வசிட்டரிடம்‌ மிதிலையின்‌ அரசர்‌ ஜனகர்‌ 
கேட்டார்‌, தவத்தோரே எது மண்ணை 
உயிருள்ளதாக்குகிறது என்று. வசிட்டர்‌ நீர்‌ என 
மறுமொழி சொன்னார்‌.” 


“நீரே மண்ணை அன்னமாக ஆக்குகிறது. அன்னத்தை 
உண்டு புல்‌ எழுகிறது. புல்‌ காடாகிறது. காடு 
நுண்ணுயிர்களும்‌ புழுக்களும்‌ பூச்சிகளும்‌ பறவைகளும்‌ 
விலங்குகளும்‌ மானுடரும்‌ வாழும்‌ தொன்மையான 
இல்லம்‌. நீரே உயிர்‌. ஆகவே அதுவே உள்ளம்‌. அதுவே 
அறமும்‌ ஆற்றலும்‌ அறிவும்‌. அதை வணங்குக என்றார்‌ 
வசிட்டர்‌” என்றான்‌ துரியோதனன்‌. “வசிட்டரிடம்‌ ஜனகர்‌ 
கேட்ட அவ்வினா ஞானவாசிட்டம்‌ என்னும்‌ தொல்நூலில்‌ 
உள்ளது. அதற்கு அடுத்த வினாவைவும்‌ 


ஒற்றர்களை அறிந்து வழிநடத்தும்‌ தலைமையும்‌ 
அங்குள்ளது.” சிலகணங்களுக்குப்பின்‌ “முறைமீறிய 
செயல்கள்‌ இருபக்கமும்‌ கூர்‌ கொண்டவை காந்தார 
இளவரசே. நாம்‌ முறைமீறுவது வழியாக நம்‌ எதிர்தரப்பு 
முறைமீறுவதற்கு ஒப்புதல்‌ அளிக்கிறோம்‌.” அவன்‌ 
சொற்களுக்கென்ன பொருள்‌ என்று சகுனி இன்னொரு 
முறை ஒவ்வொரு சொல்லாக நெஞ்சுக்குள்‌ ஓட்டி 
சிந்தித்தான்‌. சட்டென்று நெஞ்சை குளிர்வாள்‌ 
கீறிச்சென்றதுபோல உணர்ந்து நிமிர்ந்து நோக்கினான்‌. 
விதுரனின்‌ விழிகளில்‌ முதல்முறையாக கடும்‌ 
குரோதத்தைக்‌ கண்டான்‌. 


சகுனி திகைப்புடன்‌ பார்த்தபின்‌ விழிகளை 
திருப்பிக்கொண்டான்‌. தானறியாத இன்னொரு 
ழத்தை தொட்டுவிட்டிருப்பதாக உணர்ந்தான்‌. 
குரோதமா? ஆம்‌ அதுதான்‌. குரோதமேதான்‌. எந்த 
அநீதியையும்‌ செய்யத்துணியும்‌ குரோதம்‌ அது. 
யாருக்காக? பெரும்‌ அன்பிலிருந்தே பெரும்‌ குரோதம்‌ 
பிறக்கமுடியும்‌. யார்‌ மேல்‌? பாண்டுவின்‌ மைந்தன்‌ மேலா? 
இல்லை. ஒரு கணத்தில்‌ அவனுள்‌ நூற்றுக்கணக்கான 
வாயில்கள்‌ திறந்துகொண்டன. அதுவரை கண்ட 
பலநூறு தருணங்கள்‌ மீண்டும்‌ நினைவில்‌ ஓடின. 
ஒவ்வொரு தருணத்திலும்‌ அவன்‌ ஆழம்‌ கண்டு 
பதிவுசெய்த விழிநிகழ்வுகளை மீட்டெடுத்து 
கோத்துக்கொண்டே சென்று இறுதி எல்லையில்‌ அவன்‌ 
மலைத்து நின்றான்‌. ஆம்‌, அவனுடைய பாதையில்‌ 
இறுதிவரை எதிர்வரப்போகும்‌ எதிரி இவன்தான்‌. 
இவனிருப்பதுவரை அவள்‌ ஒருபோதும்‌ தனியளல்ல... 


சகுனி பெருமூச்சு விட்டான்‌. அந்த ஒலியைக்கேட்டு 
விதுரனும்‌ எளிதானான்‌. தன்‌ விழிகளை சகுனி 
சந்திக்கலாகாதென்பதுபோல விதுரன்‌ திரும்பாமலேயே 
அமர்ந்திருந்தான்‌. திருதராஷ்டிரன்‌ அரசணிக்கோலத்தில்‌ 
சஞ்சயனுடன்‌ வந்தான்‌. விப்ரன்‌ உள்ளே வந்து “அரசர்‌ 
எழுந்தருள அனைத்தும்‌ சித்தமாகியிருக்கின்றன” 
என்றான்‌. விதுரன்‌ எழுந்து விப்ரனிடம்‌ 
“தீர்க்கசியாமரையும்‌ அழைத்துக்கொள்‌... பெருஞ்சூதர்‌ 
ஒருவர்‌ மாமன்னனின்‌ பிறப்பைப்‌ பார்ப்பது 
தேவையானது” என்றான்‌. “ஆம்‌, நீங்கள்‌ விழியால்‌ 
பார்ப்பதைவிட அவர்‌ மொழியால்‌ பார்ப்பதே 
முதன்மையானது” என்றான்‌ திருதராஷ்டிரன்‌. “அவர்‌ 
பார்ப்பது காலம்‌ பார்ப்பது அல்லவா?” என்றபின்‌ 
உரக்கச்சிரித்தான்‌. 


அவர்கள்‌ நடந்து சென்ற வழியெங்கும்‌ இருபக்கமும்‌ 


மறுமொழியையுமே இங்கு நான்‌ சொல்லவிழைகிறேன்‌.” 


“ஜனகர்‌ கேட்டார்‌, நுண்ணறிவரே சொல்க. எது நிலத்தை 
நாடென்று ஆக்குகிறது? சொல்‌ என வசிட்டர்‌ உரைத்தார்‌. 
மானுடனை விலங்கல்லாமல்‌ ஆக்குவது சொல்‌. சொல்‌ 
திரண்டு மொழியாகும்போதே திரள்‌ பொருள்கொண்டு 
மக்கள்‌ என்றாகிறது. மக்கள்‌ வாழுமிடமே நாடு 
எனப்படும்‌.” அசலை “அவர்‌ பேசுவதுதானா இது?” 
என்றாள்‌. “ஆம்‌, அவர்‌ மொழியில்‌ ஒருபோதும்‌ இத்தனை 
கல்வியும்‌ தெளிவும்‌ அமைந்ததில்லை” என்றாள்‌ தாரை. 
பானுமதி உதடுகளை அழுத்தி நெஞ்சுமீறி எழுந்த 
அழுகையை அடக்கியபடி அமர்ந்திருந்தாள்‌. 


“அவையோரே, அந்நூலில்‌ இருந்து எழும்‌ அடுத்த வினா 
ஒன்றுண்டு. மொழியை உருவாக்குவது எது? 
மொழியென்று உள்ளமைந்து எண்ணமும்‌ கனவும்‌ 
ஆகின்றன தெய்வங்கள்‌. செவியில்‌ வந்து கேட்கின்றன. 
நாவில்‌ வந்து உரைக்கின்றன அவை. ஆனால்‌ 
மொழிக்குப்‌ பொருளென்றாவது எது?” துரியோதனன்‌ 
கேட்டான்‌. கூர்ந்த கண்களுடன்‌ அங்கிருந்த 
ஒவ்வொருவரையும்‌ விழிதொட்டு உளம்புகுந்து 
வினவுபவன்போல அவைமேடையில்‌ நின்றான்‌. “அறிக, 
மொழியின்‌ அத்தனை சொற்களுக்கும்‌ பொருள்‌ 
என்றாவது நிலம்‌. நிலத்தில்‌ ஒரு துளியைச்‌ சுட்டும்‌ 
ஒலியையே சொல்‌ என்கிறோம்‌.” 


“குலம்‌ என்றமைந்த நால்வரில்‌ நிலத்திலிருந்து 
அன்னத்தை உருவாக்குபவர்‌ நான்காமவர்‌. அன்னத்தை 
அன்னத்துடன்‌ நிகரிட்டு பகிர்ந்து 
செல்வமென்றாக்குபவர்‌ மூன்றாமவர்‌. நிலத்திலிருந்தும்‌ 
செல்வத்திலிருந்தும்‌ சொல்லெழுப்பி நிறுத்துபவர்‌ 
முதலாமவர்‌. அவையோரே, அந்நிலத்தைக்‌ காப்பவர்‌ 
நாம்‌!” ஷத்ரியர்‌ அவை கைதாக்கி “ஆம்‌! ஆம்‌!” என்றது. 
அச்சொற்களின்‌ செறிவிலும்‌ கூரிலும்‌ அவர்கள்‌ முற்றாக 
ஆட்பட்டனர்‌. விழிகள்‌ ஒளிகொள்ள முகங்கள்‌ 
அனல்பட்டவையென்றாக அவர்களனைவரும்‌ அவனே 
என்றாயினர்‌. 


“சொல்லால்‌ அந்தணனும்‌ கணக்கால்‌ வைசியனும்‌ 
உழைப்பால்‌ சூத்திரனும்‌ அடையாளம்‌ பெறுகிறார்கள்‌. 
அறிக, நிலத்தால்‌ ஷத்ரியன்‌ மண்ணில்‌ 
நிறுத்தப்படுகிறான்‌. நிலம்‌ வெல்லுதலும்‌ நிலத்தை 
ஆளுதலும்‌ அவன்‌ கடன்கள்‌ என வகுத்தது அழியா 
நால்வேதமரபு. அது வாழ்க!” அவையினர்‌ கைகளைத்‌ 
தூக்கி “வாழ்க! வாழ்க!” என்றனர்‌. “ஆகவே பிற மூன்று 


குலத்தையும்‌ தாங்குபவர்‌ ஷத்ரியர்‌. ஐந்தாம்‌ குலத்தையும்‌ 
அப்பாலுள்ள குலங்களையும்‌ அவர்களே ஆள்கிறார்கள்‌” 
என துரியோதனன்‌ தொடர்ந்தான்‌. 


“மூன்று ஆற்றல்களால்‌ நாம்‌ ஷத்ரியர்கள்‌ என 
நிலைநிறுத்தப்படுகிறோம்‌. குலத்தால்‌, வாளால்‌, 
வேதத்தால்‌. நமக்குரிய நிலத்தை வகுத்தளிக்கிறது குலம்‌. 
நாம்‌ எய்தவேண்டிய நிலம்‌ வாளால்‌ நாட்டப்படுகிறது. 
ஷத்ரியர்களே, நாம்‌ பொறுப்பேற்கவேண்டிய நிலத்தை 
நமக்கு வேதமே ஆணையிடுகிறது என்றுணர்க!” 
அறைகூவல்‌ என அவன்‌ இரு கைகளையும்‌ தூக்கினான்‌. 
“நான்‌ அடைந்தது மட்டுமல்ல நம்‌ நிலம்‌. நாம்‌ வென்று 
கைக்கொள்வது மட்டுமல்ல இந்நிலம்‌. வேதம்‌ நம்மிடம்‌ 
பாரதவர்ஷத்தை வெல்லும்படி ஆணையிடுகிறது. 
அவையோரே, இப்புவியை வெல்ல ஆணையிடுகிறது 
வேதம்‌!” 


அவை பெருங்கூச்சலெழுப்பியது. பல ஷத்ரியர்கள்‌ 
தங்களை அறியாமலே எழுந்துவிட்டனர்‌. விதுரர்‌ 
கையசைத்து அவர்களை அமைதிப்படுத்தினார்‌. “நம்‌ 
குடிகளுக்கு பிரஜாபதிகள்‌ பலர்‌ உண்டு. ஷத்ரியர்களாகிய 
நாம்‌ அனைவருக்கும்‌ முதன்மைப்‌ பிரஜாபதியென்று 
அமைந்தவர்‌ தொல்வேந்தர்‌ வேனனின்‌ 
பெயர்மைந்தராகிய பிருது. சினந்து இருளாழத்தில்‌ 
ஓடியொளித்த புவியெனும்‌ பசுவை முக்கண்ணன்‌ 
கழுத்திலிருந்து எடுத்த பைநாகத்தை அஜகவம்‌ என்னும்‌ 
வில்லென்றாக்கி துரத்தித்‌ தொடுத்து பற்றிக்கட்டி 
இழுத்துக்கொண்டு வந்து இங்கு இவ்வண்ணம்‌ 
அமைத்தவர்‌ அவர்‌ என்கின்றது வேதம்‌.” 


“அப்பசுவை முதலில்‌ இங்கு நின்றிருக்கும்‌ மரங்கள்‌ 
கறந்து அமுதுண்டன. மலர்த்தேனும்‌ கனிச்சாறும்‌ 
இலைநீரும்‌ ஆக்கிக்கொண்டன. பின்னர்‌ மலைகள்‌ 
அதை கறந்தன. தூயநீர்‌ ஒழுகும்‌ அருவிகளை 
சூடிக்கொண்டன. தேவர்கள்‌ பின்னர்‌ கறந்தனர்‌. 
மழையென்று அவ்வமுதை அவர்கள்‌ கொண்டனர்‌. 
அசுரர்கள்‌ அப்பசுவை கறந்தனர்‌. அவர்கள்‌ அடைந்ததே 
மது. நாகர்கள்‌ அவளைக்‌ கறந்து நஞ்சை அடைந்தனர்‌. 
மானுடர்‌ அதைக்‌ கறந்து அன்னத்தை அடைந்தனர்‌. 
முலைகளில்‌ பாலாகவும்‌ பயிர்களில்‌ மணியாகவும்‌ 
அவர்களிடம்‌ பெருகியது அவ்வமுது.” 


“கந்தர்வர்‌ நறுமணங்களையும்‌ வித்யாதரர்‌ 
இன்னிசையையும்‌ கறந்தெடுத்தனர்‌. யட்சர்கள்‌ 
வண்ணங்களை கறந்தெடுத்தனர்‌. குபேரன்‌ தங்கத்தை 


கறந்தெடுத்தான்‌. ஷத்ரியர்களே, தவம்கனிந்த முனிவர்‌ 
எழுவர்‌ அப்பசுவைக்‌ கறந்து எடுத்த அமுதே வேதம்‌ 
என்கின்றன நூல்கள்‌” என்றான்‌ துரியோதனன்‌. 
“சோமனை கன்றாக்கி அதன்‌ முன்‌ நிறுத்தினர்‌. 
அனலோன்‌ அதன்‌ நாவென எழுந்து நக்கி கனிய 
சந்தஸை கலமாக்கி நுரையெழ அமுதைக்‌ கறந்தார்‌ 
பிரகஸ்பதி. ஆம்‌, வேதம்‌ முதற்றாய அனைத்தும்‌ 
ஷத்ரியருக்கு உரிமைகொண்டதே. அவர்கள்‌ 
அமைத்தவையும்‌ அவர்களால்‌ காக்கப்படுவனவுமே 
இங்குள அனைத்தும்‌.” 


“தொல்நூல்களை நோக்குக! மாமன்னர்‌ பிருதுவின்‌ நிலம்‌ 
எல்லைகளால்‌ பிரிக்கப்படவில்லை என்கின்றன அவை. 
அவர்‌ சென்ற தேரின்‌ கொடிமரத்தை மண்ணிலுள்ள 
எதுவும்‌ தடுக்கவில்லை என்று கூறுகின்றன. மரங்களும்‌ 
விலங்குகளும்‌ மலைகளும்‌ தேவர்களும்‌ அசுரர்களும்‌ 
நாகர்களும்‌ மானுடரும்‌ முனிவரும்‌ மூதாதையரும்‌ 
அவரைப்‌ பணிந்து நீயே எங்கள்‌ பேரரசன்‌, எங்கள்‌ 
காவலன்‌ நீ என்றனர்‌. அவனருகே குழவியரென்றாகி 
நின்று எங்கள்‌ தந்தை நீ என்றனர்‌ என்கின்றது 
தொல்வேதம்‌. ஷத்ரியர்களே, கொடியும்‌ முடியும்‌ கோலும்‌ 
கொண்டு அரியணை அமர்ந்து ஆளும்‌ நாம்‌ 
அனைவருக்கும்‌ காவலரும்‌ தந்தையும்‌ ஆவோம்‌.” 


அவையினரிடமிருந்து மூச்சொலிகளே வெளிவந்தன. 
முகங்கள்‌ அழுகைக்கு முந்தைய கணம்‌ என 
முழுத்திருந்தன. பானுமதி தன்‌ முகத்தை கைகளில்‌ 
தாங்கி கன்னங்களில்‌ உலர்ந்த விழிநீர்த்தடங்களுடன்‌ 
அமர்ந்திருந்தாள்‌. தாரை கண்ணீர்‌ வடித்தபடி முகத்தை 
மூடி உடல்வளைத்து முழங்கால்மேல்‌ படிந்திருந்தாள்‌. 
அசலை பெருமூச்சுடன்‌ தன்‌ மேலாடையை 
முகத்தின்மேல்‌ இழுத்து விட்டபடி அவையை 
நோக்கினாள்‌. 


துரியோதனன்‌ மெல்ல குரல்விசை குறைந்தான்‌. 
அழுத்தமேறிய குரலில்‌ அவர்கள்‌ ஒவ்வொருவரிடமும்‌ 
என சொன்னான்‌. “எது ஷத்ரியனுக்கு வேதத்தால்‌ 
ஆணையிடப்பட்டுள்ளதோ அதையே நான்‌ செய்கிறேன்‌. 
என்‌ தந்தையிடமிருந்து எனக்கு உரிமையுள்ள நிலத்தை 
முழுமையாக பெற்றேன்‌. அதை பிளவுபடாது 
ஆள்கிறேன்‌. நிலம்‌ செழிக்க, குடிபெருக, செல்வம்‌ 
பொலிய, அறம்‌ நிலைக்க கோல்நாட்டி ஆள்கிறேன்‌. என்‌ 
வாளால்‌ இந்நிலத்தை நான்கு திசையிலும்‌ பெருகவைக்க 
முயல்கிறேன்‌. ஷத்ரியர்களே, பாரதவர்ஷத்தை வென்று 
மும்முடி சூடி அமரவிழைகிறேன்‌. அது என்‌ உரிமையும்‌ 


கடமையுமாகும்‌ என ஆணையிட்ட வேதம்‌ வெல்க!” 


“தெய்வங்களும்‌ முன்னோரும்‌ மானுடகுலமும்‌ அறிக, ஒரு 
சொல்லும்‌ ஐயமில்லை. ஒரு கணமும்‌ தயக்கமில்லை. 
கடல்சூழ்ந்த இப்புவியையே முழுதாளும்‌ வரை ஒரு 
கணமும்‌ மண்விழைவை குன்றவிடலாகாது என எனக்கு 
அறிவுறுத்தும்‌ வேதமெய்மையே என்‌ நெறி. உங்கள்‌ 
ஒவ்வொருவருக்கும்‌ இதுவே வேதம்‌ அளிக்கும்‌ 
அறைகூவல்‌. உங்கள்‌ நெஞ்சங்களில்‌ இவ்வனல்‌ 
விளங்குக! உங்கள்‌ மைந்தரில்‌ பரவுக! கொடிவழிகளில்‌ 
என்றும்‌ அணையாது திகழ்க! ஆம்‌, அவ்வாறே ஆகுக!” 
அவையினர்‌ கைகளைத்‌ தூக்கி ஒற்றை முழக்கமாக 
“ஆம்‌, அவ்வாறே ஆகுக!” என்றனர்‌. பெருமுரசின்‌ 
குடத்திற்குள்‌ என அவைக்குள்‌ கார்வை நிறைந்தது. 


துரியோதனன்‌ கைகள்‌ தாழ்த்தி அவையை நோக்கியபடி 
நின்றான்‌. உருகும்‌ உலோகத்தாலான சிலை எனத்‌ 
தோன்றியது அவன்‌ முகம்‌. அங்கே அவனன்றி பிறர்‌ 
இல்லை என்பதுபோல. “இன்று என்னிடம்‌ 
கோரப்படுகிறது, என்‌ நிலம்‌ பகிரப்படவேண்டும்‌ என. 
பிருதுவின்‌ நிலம்‌ பகிரப்படவில்லை என்பதே என்‌ 
மறுமொழி. பிருதுவின்‌ தேர்‌ இப்புவியிலெங்கும்‌ 
தடுக்கப்படவில்லை என்பதே என்‌ விளக்கம்‌. நான்‌ 
சொல்ல பிறிதொன்றுமில்லை” என்று தணிந்த குரலில்‌ 
அவன்‌ சொன்னான்‌. “ஆம்‌, ஒரு பிடி மண்ணும்‌ 
அளிக்கப்படலாகாது! ஆம்‌! அதுவே மறுமொழி” என்று 
ஷத்ரியர்கள்‌ சிலர்‌ கூச்சலிட்டனர்‌. 


துரியோதனன்‌ அவர்களை கையமர்த்தி மீண்டும்‌ 
குரலெழுப்பினான்‌ “ஷத்ரியர்களே, வேதநெறி 
நில்லாதவர்கள்‌ திரண்டு படைகொண்டு அங்கே 
நின்றிருக்கிறார்கள்‌. அவர்கள்‌ அனைவருமே 
நிலத்தைத்தான்‌ உரிமைகொண்டாடுகிறார்கள்‌. அவர்கள்‌ 
வாழும்‌ நிலம்‌ அவர்களுக்குரியது என்கிறார்கள்‌. 
மண்ணுக்குள்‌ வேர்‌ என பரவியிருக்கும்‌ தங்கள்‌ 
மூதாதையரால்‌ அளிக்கப்பட்ட பிறவியுரிமை அது 
என்கிறார்கள்‌. பாண்டவர்களின்‌ நிலவுரிமையை 
ஏற்போம்‌ என்றால்‌ அவர்கள்‌ அனைவரின்‌ 
உரிமையையும்‌ ஏற்றாகவேண்டும்‌. ஏற்பவர்கள்‌ இங்கு 
எவர்‌?” 


ஷத்ரியர்கள்‌ அனைவரும்‌ ஒரே குரலில்‌ “இயலாது... 
எந்நிலையிலும்‌ ஏற்கவியலாது! சிறுமை! வாளால்‌ 
மறுமொழி சொல்வோம்‌! போர்‌!” என்று பலவாறாக 
கூவினர்‌. வெவ்வேறு சொற்கள்‌ இணைந்து சொல்லற்ற 


பெருமொழி ஒன்றின்‌ ச ்வ்க ம்‌ அவையின்‌ ஓசை 
எழுந்தது. ஆனால்‌ அது தெளிவாகவே 
பொருள்கொண்டிருந்தது. அவை அடங்குவதற்காக 
துரியோதனன்‌ காத்து நின்றிருந்தான்‌. ஆனால்‌ 
அலையலையாக அவை ஓசையிட்டுக்கொண்டே 
இருந்தது. அது மெல்ல அடங்கும்‌ வரை அவன்‌ 
அருவிவிழும்‌ குளிர்பாறைபோல அசைவற்று நின்றான்‌. 


பின்னர்‌ மீண்டும்‌ தொடங்கினான்‌. “அரசர்களே, 
ஒவ்வொரு கணமும்‌ 
கிளைவிரித்துக்கொண்டிருக்கின்றன மரங்கள்‌. விரியத்‌ 
தயங்கும்‌ மரம்‌ வீழத்‌ தொடங்குகிறது. நம்‌ முன்னோர்‌ 
அளித்த நிலங்களுக்குள்‌ நாம்‌ இனிமேலும்‌ அமைய 
இயலாது. அசுரநிலமும்‌ நிஷாதநிலமும்‌ 
நம்முடையதென்றாகவேண்டும்‌. வடக்கே கின்னரநாடும்‌ 
தெற்கே கடல்களுக்கு அப்பாலுள்ள தீவுகளும்‌ மேற்கே 
யவனர்நிலங்களும்‌ கிழக்கே மணிபூரகத்திற்கும்‌ 
மேருவுக்கும்‌ அப்பாலுள்ள மண்ணும்‌ நமக்கு வேண்டும்‌. 
நாம்‌ விரியவேண்டும்‌ என்றால்‌ இன்று நம்‌ முன்‌ திரண்டு 
நின்றிருக்கும்‌ இந்தக்‌ குடியிலிகளை வென்றாகவேண்டும்‌. 
நமக்கு வேறுவழியில்லை.” 


ஷத்ரியர்கள்‌ கைகளைத்‌ தூக்கி மீண்டும்‌ “ஆம்‌! ஆம்‌!” 
என ஆர்ப்பரித்தனர்‌. “இன்று வரை நாம்‌ தனித்தனியாக 
இவர்களுடன்‌ போரிட்டோம்‌. தனியர்கள்‌ என்பதனால்‌ 
அவ்வப்போது இவர்களிடம்‌ தோற்றோம்‌. இந்திரனே 
விருத்திரனிடம்‌ தோற்றிருக்கிறான்‌ என்ற கதை 
அறிந்தமையால்‌ பெரும்பாலும்‌ தயங்கினோம்‌. இன்று 
நமக்கு ஒரு வாய்ப்பை ஊழ்‌ வழங்கியுள்ளது. 
அவர்களனைவரும்‌ ஒன்று திரண்டுள்ளனர்‌. தம்‌ 
நிலத்தை காப்பதற்காக மட்டும்‌ அல்ல, நாம்‌ 
கொண்டுள்ள நிலத்தை தாம்‌ வெல்லும்‌ பொருட்டும்‌ 
படைக்கலம்‌ தூக்கியிருக்கின்றனர்‌. இனியும்‌ நாம்‌ 
வாளாவிருந்தால்‌ நம்‌ மூதாதையர்‌ நம்மை பழிப்பார்கள்‌. 
நம்‌ கொடிவழியினர்‌ எள்ளி நகைப்பார்கள்‌. தீரா 
இழிவுகொண்டு நூல்களில்‌ கறையாக படிந்திருப்போம்‌.” 


அவையினரின்‌ கொந்தளிப்பு அடங்கியதும்‌ 
துரியோதனன்‌ தொடர்ந்தான்‌ “நாம்‌ இன்று 
ஒருங்கிணைந்துள்ளோம்‌. பாரதவர்ஷத்தில்‌ 
இதைப்போல இதற்குமுன்‌ அத்தனை ஷத்ரியர்களும்‌ ஒரு 
வாளின்கீழ்‌ திரண்டதில்லை. இப்போரில்‌ நம்முடன்‌ நம்‌ 
குலதெய்வங்களும்‌ மூதாதையரும்‌ அணிவகுக்கின்றனர்‌. 
அரசர்களே, நம்‌ படைக்கலமாக வேதம்‌ உள்ளது. 
வெல்லற்கரியது. விண்ணவரால்‌ புரக்கப்படுவது. நாம்‌ 


வெல்வோம்‌.” அவையினர்‌ எழுந்து நின்று 
போர்க்குரலெழுப்பினர்‌. சொல்லற்ற முழக்கத்தில்‌ 
மரச்சுவர்கள்‌ தோற்பரப்புகளென ஓசையிட்டன. 


“எவர்‌ தலைமைகொள்வது, எவர்‌ படைமுதல்‌ செல்வது 
என்று தனியாக முடிவெடுப்போம்‌. எவரெவர்‌ படைகள்‌ 
பங்குகொள்கின்றன என்றும்‌ எந்நிலங்களை 
எவ்வண்ணம்‌ பகிர்ந்துகொள்வது என்றும்‌ அதன்பின்‌ 
கணக்கிடுவோம்‌. இங்கு சொல்தேர்ந்த அமைச்சர்கள்‌ 
உள்ளனர்‌. மாதுலர்‌ சகுனி அவர்களை 
ஒருங்கிணைப்பார்‌. ஒன்று சூழ்க, ஒவ்வொருவருக்கும்‌ 
இதனால்‌ நலனே நிகழும்‌. புகழும்‌ செல்வமும்‌ நிலமும்‌ 
பெருகும்‌. ஐயம்‌ வேண்டியதில்லை. மாமன்னர்‌ 
ஹஸ்தியின்‌ கோலை ஏந்தி இந்த அவையில்‌ நின்று 
சூளுரைக்கிறேன்‌, நம்‌ கொடிகள்‌ பாரதவர்ஷத்தில்‌ 
மலைமுடிகளைப்போல்‌ என்றுமென நின்றிருக்கும்‌.” 


ஷத்ரியர்கள்‌ தங்கள்‌ அரசநிலையை, 
அவைமுறைமையை, அகவையை, ஆடையணிகளை 
மறந்து வெறிகொண்டவர்களாக கூச்சலிட்டனர்‌. 
கைக்கோல்களைத்‌ தூக்கி ஆட்டினர்‌. அசலை 
பெருமூச்சுடன்‌ பின்னால்‌ சாய்ந்து அமர்ந்தாள்‌. தாரை 
“அரசர்கள்‌ இப்படி ஆர்த்துக்‌ கொந்தளிப்பார்கள்‌ என்று 
எவர்‌ எண்ணியிருக்கக்கூடும்‌! விந்தை!” என்றாள்‌. 
“இந்நகரில்‌ நாலைந்து நாட்களாக இருக்கிறார்கள்‌. 
நகரைச்‌ சூழ்ந்த நஞ்சு அவர்களுக்குள்ளும்‌ 
புகுந்திருக்கும்‌” என்றாள்‌ அசலை. “அவர்களின்‌ 
விழிகளை நோக்கு. பலிகொள்ள அமர்ந்திருக்கும்‌ 
கொலைத்தெய்வங்களுக்குரிய பார்வை 
கொண்டிருக்கின்றன.” தாரை “ஆம்‌, அவர்கள்‌ நரம்புகள்‌ 
நீலம்கொண்டிருக்கின்றன. முகங்கள்‌ காய்ச்சல்கொண்டு 
சிவந்திருக்கின்றன” என்றாள்‌. 


“ஆயிரம்‌ நாகொண்ட அனந்தன்‌ என நின்றிருக்கிறார்‌ 
அரசர்‌” என்றாள்‌ அசலை. “நஞ்சிருந்தால்‌ மட்டுமே 
ஆயிரம்‌ நாவும்‌ அமையும்‌. நஞ்சு நஞ்சை அறிகிறது.” 
தாரை “அவர்‌ கொண்ட ஒளியில்‌ இளைய யாதவர்‌ 
மறைந்துவிட்டார்‌. அவர்‌ அங்கிருப்பதையே நான்‌ 
மறந்துவிட்டேன்‌. கண்முன்‌ அவர்‌ இருக்கையில்‌ நான்‌ 
பிறிதொன்றை எண்ணுவது இதுவே முதல்முறை” 
என்றாள்‌. அசலை திரும்பி பானுமதியை நோக்கினாள்‌. 
கைகளை மார்பில்‌ கோத்து விழிகளை துரியோதனன்‌ 
மேல்‌ நிறுத்தி அவள்‌ அமர்ந்திருந்தாள்‌. அவள்‌ 
நோக்குவதைக்‌ கண்ட தாரையும்‌ பானுமதியை 
நோக்கிவிட்டு விழிதாழ்த்திக்கொண்டாள்‌. 


அவை மீண்டும்‌ அமைந்தபோது துரியோதனன்‌ 
கைகூப்பி “இத்தருணம்‌ நிறைவுறுக! நாம்‌ ஒத்த எண்ணம்‌ 
கொண்டவர்களானோம்‌. இணைந்தமர்ந்து 
பகிர்ந்துண்ணும்போதும்‌ பெருநதியை கைகள்‌ பற்றிக்‌ 
கடக்கும்போதும்‌ சொல்லொருமை கொண்டு 
நூலாய்கையிலும்‌ தெய்வங்கள்‌ உடனிருக்கின்றன 
என்பது வேதச்சொல்‌. இங்கு வேதநீர்‌ விளைக! 
தெய்வங்கள்‌ கிளையும்‌ இலையும்‌ தளிரும்‌ மலருமெனப்‌ 
பெருகுக! ஆம்‌, அவ்வாறே ஆகுக!” என்று சொல்லி தன்‌ 
இருக்கையில்‌ அமர்ந்தான்‌. “ஆம்‌! ஆம்‌! ஆம்‌!” என அவை 
முழங்கியது. 


அந்தக்‌ கார்வை முடிவதற்குள்‌ ஜயத்ரதன்‌ எழுந்து 
“அரசர்களே, இந்த அவையிலேயே ஒன்று 
முடிவுசெய்வோம்‌. இப்படைத்திரளின்‌ முதன்மையரசர்‌ 
குருகுலத்‌ தோன்றலும்‌ தார்த்தராஷ்டிரருமான 
துரியோதனரே” என்றான்‌. அவையினர்‌ அதை ஏற்று 
கைதாக்கி “வாழ்க! வாழ்க! வாழ்க!” என்றனர்‌. ஜயத்ரதன்‌ 
“நம்‌ ஒருமையின்‌ அறிவிப்பென கங்கையில்‌ நீராட்டி 
இங்கிருக்கும்‌ அத்தனை அரசர்களாலும்‌ தொட்டு 
வாழ்த்தப்படும்‌ வன்னிமரக்கிளையை மூதரசர்‌ சல்யர்‌ 
அரசர்‌ துரியோதனருக்கு அளிக்கட்டும்‌” என்றான்‌. அவை 
“ஆம்‌! அரசர்‌ வெல்க! குருகுலத்தோன்‌ வாழ்க!” என 
வாழ்த்துரைத்தது. 


அரசர்களின்‌ நிரையினூடாக ஏவலர்‌ அரிமலர்த்‌ 
தாலங்களுடன்‌ சென்று ஒவ்வொருவருக்கும்‌ அளித்தனர்‌. 
இறுதி நிரையிலிருந்து கிளம்பிய இலையுடன்‌ கூடிய 
வன்னிமரக்கிளை அரசர்களின்‌ கைகளினூடாக வந்தது. 
நீரோடை ஒன்றில்‌ மிதந்து வருவதுபோலத்‌ தோன்றியது. 
பால்ஹிகரான சோமதத்தர்‌ அதை சல்யரிடம்‌ அளிக்க 
அவர்‌ அதை வாங்கி தன்‌ தலைமேல்‌ வைத்து 
வணங்கினார்‌. வலப்பக்கம்‌ சோமதத்தரும்‌ இடப்பக்கம்‌ 
காந்தார மன்னர்‌ சுபலரும்‌ துணைவர படிகளில்‌ ஏறி 
துரியோதனனின்‌ அருகே சென்று அதை அவனுக்கு 
அளித்தார்‌. மேடையில்‌ உடன்‌ சென்று விதுரர்‌ அவர்களை 
நடத்தினார்‌. 


துரியோதனன்‌ எழுந்து நின்று கைகூப்பி தலைவணங்கி 
அதை பெற்றுக்கொண்டான்‌. கனகர்‌ கைகாட்ட மங்கல 
இசைக்கலங்களும்‌ அவைமுரசுகளும்‌ கொம்புகளும்‌ 
முழங்கின. அதைக்‌ கேட்டு நகரமெங்கும்‌ முரசுகள்‌ 
முழங்கத்‌ தொடங்கின. அவையினர்‌ அரிமலர்‌ தூவி 
வாழ்த்தொலி எழுப்பினர்‌. அதன்‌ நடுவே நின்று 
துரியோதனன்‌ அந்தக்‌ கோலை தலைக்குமேல்‌ தூக்கி 


ஆட்டினான்‌. அதை தன்‌ பீடத்தின்‌ அருகே வைத்துவிட்டு 
கைகூப்பி அமர்ந்தான்‌. 


ஜயத்ரதன்‌ கைகளை விரித்து அவையை 
அமைதிப்படுத்திவிட்டு “இந்த அவை இரண்டாவது 
முடிவையும்‌ எடுக்கட்டும்‌. நாம்‌ கொண்டுள்ள இந்தப்‌ 
படைக்கூட்டு இந்தப்‌ போருக்கானது மட்டும்‌ அல்ல. இது 
பெருகி முன்செல்லவேண்டும்‌. பாண்டவர்களையும்‌ 
உடன்‌ எழுந்துவந்துள்ள கீழ்க்குடிகளையும்‌ வெல்வது நம்‌ 
படைக்கோளின்‌ முதல்படி மட்டுமே. பாரதவர்ஷத்தை 
முற்றாக நம்‌ கொடிக்குள்‌ கொண்டு வந்தாகவேண்டும்‌. 
இங்குள்ள குலங்கள்‌ அனைத்தும்‌ அடிபணிந்து நம்மை 
ஏற்கும்வரை, இந்நிலம்‌ முழுக்க ஷத்ரியக்குடியினரால்‌ 
ஆளப்படும்‌ வரை இப்படை வாளைந்தியிருக்கவேண்டும்‌. 
குருதிவிடாய்‌ மிகுந்திருக்கவேண்டும்‌” என்றான்‌. அவை 
“ஆம்‌! பாரதவர்ஷம்‌ முழுமையும்‌! நிலமனைத்தும்‌! 
ஒவ்வொரு பரு மண்ணும்‌!” என்று கூச்சலிட்டது. 
ஜயத்ரதன்‌ கைகூப்பி அமர்ந்த பின்னரும்‌ அவ்வோசை 
நீடித்தது. 


விதுரர்‌ அவைமேடையில்‌ வந்து கைகூப்பியதும்‌ மீண்டும்‌ 
அவை அமைதிகொண்டது. “அரசர்களே, இந்த அவை 
தன்‌ படைக்கூட்டின்‌ தலைவராக அஸ்தினபுரியின்‌ 
அரசரை தெரிவுசெய்து முதல்‌ பெரும்முடிவை 
எடுத்துள்ளது. நிகழ்வுகள்‌ தொடரவேண்டும்‌. இங்கு 
எடுக்கப்பட்டுள்ள முடிவுகளில்‌ 
அவையமர்ந்திருப்பவர்கள்‌ எவருக்கேனும்‌ மாற்றோ 
நீட்சியோ இருக்குமென்றால்‌ உரைப்பதற்கான தருணம்‌ 
இது” என்றார்‌. 


கணிகர்‌ எழுந்து நின்று அவையை வணங்கினார்‌. 
“சொல்க, அந்தணரே!” என்றார்‌ விதுரர்‌. “ஆம்‌, அவை 
நிகழ்வுகள்‌ தொடரட்டும்‌. ஆனால்‌ அதற்கு முன்‌ நம்‌ 
படைகளை தலைமைகொண்டு நடத்துபவர்களின்‌ 
பெயர்களை அவையில்‌ அறிவித்துவிடலாமே” என்றார்‌. 
“அது பின்னர்‌ பேசி முடிவெடுக்கப்படவேண்டியது 
என்றார்‌ அரசர்‌” என்றார்‌ விதுரர்‌. “ஆம்‌, பின்னர்‌ 
பேசலாம்‌. ஆனால்‌ எவரெவர்‌ இங்கு அதற்குரியவர்களாக 
உள்ளனர்‌ என்று சொல்லிவிடலாம்‌. பிற பேச்சுகள்‌ 
நிகழ்கையில்‌ அவையினர்‌ அதைக்‌ குறித்தும்‌ எண்ணி 
முடிவெடுக்க இயலும்‌ அல்லவா?” என்றார்‌ கணிகர்‌. 


விதுரர்‌ எழுந்த சினத்தை அடக்கி “இங்கே இளைய 


யாதவரின்‌ தூது எழவுள்ளது” என்றார்‌. “ஆம்‌, 
அதன்பொருட்டே சொன்னேன்‌” என்று கணிகர்‌ 


புன்னகை செய்தார்‌. அவையினர்‌ நகைக்கும்‌ ஒலி 
மெல்லிய முழக்கமாக எழுந்தது. ஜயத்ரதன்‌ “படைத்தலை 
நிற்பவர்களின்‌ பெயர்களை சொல்வதற்கென்ன? அரசர்‌ 
அறிவிக்கட்டும்‌. அதன்மேல்‌ மாற்று எண்ணம்‌ 
உடையவர்கள்‌ தங்கள்‌ சொற்களை தொகுத்துக்கொண்டு 
ஆதரவுதிரட்டி பேச வாய்ப்பமையும்‌” என்றான்‌. விதுரர்‌ 
பெருமூச்சுடன்‌ “ஆம்‌” என்றார்‌. 


துரியோதனன்‌ “அவையினர்‌ அறிந்த பெயர்கள்‌ மட்டுமே. 
பிதாமகர்‌ பீஷ்மரும்‌, ஆசிரியர்களான துரோணரும்‌ 
கிருபரும்‌, மத்ரநாட்டரசர்‌ சல்யரும்‌ முதனிலை 
தலைவர்கள்‌. சைந்தவராகிய ஜயத்ரதரும்‌, உத்தர 
பாஞ்சாலரான அஸ்வத்தாமரும்‌, யாதவராகிய 
கிருதவர்மரும்‌, காந்தாரராகிய மாதுலர்‌ சகுனியும்‌ 
இரண்டாம்‌ நிலையில்‌. எப்போதும்‌ நானும்‌ இளையோரும்‌ 
உடனிருப்போம்‌” என்றான்‌ துரியோதனன்‌. 


கணிகர்‌ “அரசே, அவையோர்‌ அறியவிரும்புவது 
அங்கநாட்டரசராகிய கர்ணன்‌ படைத்தலைமை 
கொள்ளவிருக்கிறாரா இல்லையா என்றுதான்‌” என்றார்‌. 
துரியோதனன்‌ “அவர்‌ படைத்தலைமை கொள்வதனால்‌ 
நாம்‌ இருமடங்கு ஆற்றல்கொண்டவராவோம்‌. அது என்‌ 
விருப்பம்‌. ஆனால்‌ அவை அதை முடிவுசெய்யட்டும்‌” 
என்றான்‌. “ஆம்‌, அவையோர்‌ எண்ணிமுடிவெடுக்கட்டும்‌” 
என்று கணிகர்‌ கைகூப்பி அமர்ந்தார்‌. அதுவரை இருந்த 
ஒருமை முழுமையாக மறைய அவை கலைந்து 
தங்களுக்குள்‌ பேசிக்கொள்ளத்‌ தொடங்கியது. 
ஒவ்வொருவரும்‌ மேலும்‌ மேலுமென உளவிசை கொண்டு 
முகம்‌ சிவந்து கைகளை வீசிப்‌ பேச பூசலோசை வலுத்து 
இரைச்சலாகியது. 


சகுனி “விதுரரே, இளைய யாதவர்‌ தன்‌ தரப்பை 
சொல்லலாமே” என்றார்‌. விதுரர்‌ கைவிரித்து “அமைதி! 
அமைதி!” என்றார்‌. அவையின்‌ ஓசை சற்று அமைந்து 
மீண்டும்‌ எழுந்தது. விதுரர்‌ இளைய யாதவரை நோக்கி 
“தங்கள்‌ சொற்களை அவை நிறுத்தலாம்‌, யாதவரே” 
என்றார்‌. இளைய யாதவர்‌ புன்னகையுடன்‌ எழுந்து 
நின்றபோதும்‌ அவை கலைந்து பேசிக்கொண்டே 
இருந்தது. அலையடிக்கும்‌ கைகளுக்கும்‌ உடல்களுக்கும்‌ 
நடுவே அவர்‌ கைகூப்பியபடி மாறா மென்நகையுடன்‌ 
நின்றார்‌. 

[[।aஜe] இளைய யாதவர்‌ அவையை நோக்கியபடி 
அசையாமல்‌ நின்றிருந்தார்‌, காற்றிலா இடத்தில்‌ 
நின்றிருக்கும்‌ சுடர்‌ என. பானுமதி அசலையிடம்‌ 
“மீண்டும்‌ ஒருமுறை அறிவிக்க சொல்‌... அவர்கள்‌ அவர்‌ 
குரலை செவிமடுக்காமலிருக்கிறார்கள்‌” என்றாள்‌. 
அசலை “அதைத்தான்‌ கணிகர்‌ விரும்பியிருக்கிறார்‌. 
அவர்களுக்கு சூதன்‌ கீழ்‌ படைகொண்டு நிற்பதைப்பற்றி 
மட்டுமே இப்போது கவலை” என்றாள்‌. பானுமதி “ஆனால்‌ 
அவர்‌ மேலும்‌ முதன்மையான தூதுடன்‌ வந்திருக்கலாம்‌ 
அல்லவா?” என்றாள்‌. அசலை புன்னகைத்தாள்‌. 


இளைய யாதவர்‌ அவைமேடையின்‌ வலப்பக்கம்‌ 
நின்றிருந்த அந்தணர்களின்‌ தலைவரை நோக்கி 
“உத்தமரே, நீங்கள்‌ உடனடியாக அவையிலிருந்து 
வெளியேறவேண்டும்‌” என்றார்‌. அவர்‌ திடுக்கிட்டு “என்ன 
சொல்கிறீர்கள்‌?” என்றார்‌. “நீங்கள்‌ வேதமறிந்த அந்தணர்‌ 
என்றால்‌ இனி இந்த அவையில்‌ நின்றிருக்கலாகாது. 
வெளியேறுக... இக்கணமே வெளியேறுக!” என்றார்‌ 
இளைய யாதவர்‌. அவருடன்‌ நின்றிருந்த முதிய 
அந்தணர்‌ உரத்த குரலில்‌ “நீ யார்‌? அந்தணரை வெளியே 
செல்ல ஆணையிட உனக்கென்ன உரிமை?” என்றார்‌. 
இன்னொருவர்‌ “சூத்திரரின்‌ ஆணைப்படி அந்தணர்‌ 
நின்றிருக்க வேண்டுமென எவர்‌ சொன்னது உன்னிடம்‌?” 
என்றார்‌. 


கலைந்து ஓலித்துக்கொண்டிருந்த ஷத்ரியப்பேரவை 
மெல்ல அமைதியடைந்தது. ஜயத்ரதன்‌ எழுந்து “என்ன 
நிகழ்ந்தது? என்ன பேசிக்கொண்டிருக்கிறீர்கள்‌?” 
என்றான்‌. சல்யர்‌ “அவர்களிடம்‌ ஆணையிட 
உங்களுக்கேது உரிமை, யாதவரே?” என்றார்‌. 
அஸ்வத்தாமன்‌ “இது அத்துமீறல்‌” என்றான்‌. ஷத்ரியர்‌ 
பலர்‌ எழுந்து நின்றனர்‌. அவந்தி நாட்டரசர்‌ ஜயசேனரும்‌ 
அவர்‌ மைந்தர்கள்‌ விந்தனும்‌ அனுவிந்தனும்‌ எழுந்து 
“அவனை வெளியேற்றுக, முதலில்‌ அவன்‌ 
வெளியேறட்டும்‌” என்று கூச்சலிட்டனர்‌. 


ஜயசேனர்‌ “முதலில்‌ ஷத்ரிய அவையில்‌ அரசனென்று 
அமர இவனை அழைத்ததே பிழை... அந்தப்‌ பிழையே 


சூதர்களும்‌ தாசியரும்‌ அணிநிரை வகுத்து மலர்தூவி 
வாழ்த்தொலி எழுப்பினர்‌. மங்கலவாத்தியங்கள்‌ 
முழங்கின. அரண்மனை முழுக்க மலர்களாலும்‌ 
தோரணங்களாலும்‌ வண்ணக்கோலத்தாலும்‌ 
அணிசெய்யப்பட்டிருந்தது. அரண்மனை முற்றத்தில்‌ 
அமைக்கப்பட்ட நித்திலப்பந்தலுக்குக்‌ கீழே 
பலநாடுகளிலும்‌ இருந்து வந்திருந்த சூதர்களும்‌ 
வைதிகர்களும்‌ கலைஞர்களும்‌ காத்திருந்தனர்‌. “விப்ரா, 
மூடா, அங்கே என்ன ஓசை?” என்றான்‌ திருதராஷ்டிரன்‌. 
“அரசே, மைந்தனைப்‌ பார்த்துவிட்டு திரும்பிவந்து 
தாங்கள்‌ பந்தலில்‌ அமர்ந்து பரிசில்கள்‌ 
வழங்கப்போகிறீர்கள்‌...” விப்ரன்‌ சொன்னான்‌. 


“ஆம்‌ பரிசுகள்‌ வழங்கவேண்டும்‌... இன்றுவரை 
பாரதவர்ஷத்திலேயே எவரும்‌ அளிக்காத பெரும்‌ 
பரிசுகள்‌... அந்தப்பரிசுகளைப்பற்றி சூதர்கள்‌ பல 
வருடகாலம்‌ பாடி அலையவேண்டும்‌... காந்தாரரே, 
தங்கள்‌ கருவூலத்தின்‌ நான்கு திசைகளையும்‌ 
திறந்துவிடுங்கள்‌” என்றான்‌ திருதராஷ்டிரன்‌. சகுனி 
நகைத்தபடி “ஆம்‌, மேலும்‌ நிறைப்பதற்கு இடம்‌ 
வேண்டுமல்லவா? மைந்தன்‌ பதினெட்டு அகவையை 
எட்டும்போது அஸ்தினபுரியே ஒரு மாபெரும்‌ ஒழிந்த 
கருவூலம்‌ போலிருக்கவேண்டும்‌” என்றான்‌. தன்‌ 
கைகளை ஓங்கி அறைந்தபடி திருதராஷ்டிரன்‌ உரக்க 
நகைத்தான்‌. 


அந்தப்புரவாயிலில்‌ அம்பிகையும்‌ காந்தாரஅரசியரும்‌ 
சேடியர்‌ சூழ அணிக்கோலத்தில்‌ நின்றனர்‌. அம்பிகை 
வந்து தன்‌ மைந்தனுக்கு நெற்றியில்‌ மஞ்சள்திலகமிட்டு 
வரவேற்றபோது தாசியரும்‌ சேடியரும்‌ குரவையிட்டனர்‌. 
அம்பிகை “குருகுலம்‌ வாழ வந்த மைந்தன்‌ உள்ளே 
உனக்காகக்‌ காத்திருக்கிறான்‌... செல்‌” என்றாள்‌. 
அதுவரை திருதராஷ்டிரனிடமிருந்த சிரிப்பு மறைந்து 
முகம்‌ அழுவதைப்போல ஆகியது. இடறிய குரலில்‌ 
“அன்னையே, என்னால்‌ இன்னமும்‌ இதை நம்ப 
முடியவில்லை. எனக்கு இருவிழிகள்‌ 
வந்துவிட்டதுபோலத்‌ தோன்றுகிறது. என்‌ தெய்வங்கள்‌ 
என்‌ மேல்‌ அருள்கொண்டிருக்கின்றன.... என்‌ 
வாழ்க்கையை நிறைவுசெய்துவிட்டனர்‌ மூதாதையர்‌...” 
கைகளைத்‌ தூக்கி “இனி எனக்கு ஏதும்‌ தேவையில்லை... 
இது போதும்‌. இந்த வெற்றுடல்‌ இவ்வுலகில்‌ 
இத்தனைநாள்‌ உணவை அள்ளி உண்டதற்கான பயன்‌ 
நிகழ்ந்துவிட்டது...” என்றான்‌. 


“என்ன பேச்சு இது? இன்று அஸ்தினபுரியின்‌ 


இப்போது மும்மடங்கென பெருகியிருக்கிறது” என்றார்‌. 
“உங்கள்‌ மகள்‌ மித்ரவிந்தையின்‌ கணவர்‌ அவர்‌, 
அவந்தியரே” என ஒரு குரல்‌ எழ ஜயசேனர்‌ திரும்பி “ஆம்‌, 
நாம்‌ ஒற்றுமை இன்றி ஆற்றலிழந்து முறைமை மறந்து 
குலம்துறந்து வாழ்வதனால்‌ நம்‌ மகளிரை அசுரரும்‌ 
சூத்திரரும்‌ நிஷாதரும்‌ கிராதரும்‌ கொள்கிறார்கள்‌...” 
என்றார்‌. அபிசார மன்னர்‌ சுபத்ரரும்‌ அரேவாக மன்னர்‌ 
சிம்மவக்த்ரரும்‌ குந்தல மன்னர்‌ காளகேசியும்‌ எழுந்து 
“ஆம்‌, வெளியேற்றுக... இக்கணமே வெளியேற்றுக!” 
என்று கூவினர்‌. 


விதுரர்‌ கைகாட்டி “அமைதி... அமைதி” என்றார்‌. அவை 
மேலும்‌ மேலும்‌ கூச்சலிடவே துரோணர்‌ எழுந்து 
“அமைதிகொள்க... நாம்‌ அந்தணர்‌ என்ன சொல்கிறார்‌ 
என்று கேட்போம்‌” என்றார்‌. அவை அமைதியடைந்தது. 
சில அரசர்கள்‌ சினத்துடன்‌ மூச்செறிந்தபடி நோக்கி 
நின்றனர்‌. “அந்தணர்களே, உங்கள்‌ எண்ணம்‌ என்ன?” 
என்றார்‌ விதுரர்‌. “அவரை வெளியேற்றுவதென்றால்‌ 
அவ்வாறே ஆகுக! ஷத்ரியர்‌ அவையில்‌ அந்தணர்‌ குரலே 
முதன்மையானதென்கின்றன நூல்கள்‌.” 


அந்தணர்தலைவராகிய தவள கெளசிகர்‌ “நாங்கள்‌ 
சொல்வதற்கொன்றுமில்லை, அமைச்சரே. அவர்‌ 
எங்களை ஏன்‌ வெளியேறச்‌ சொன்னார்‌ என்பதை இந்த 
அவையில்‌ வெளிப்படுத்தி அதில்‌ பொருளில்லை என்று 
நிறுவாமல்‌ நாங்களோ அவரோ வெளியேற முடியாது. 
அவ்வாறு வெளியேறினால்‌ நாங்கள்‌ நெறியழிந்து 
பழிகொண்டோம்‌ என்றே அலர்‌ உருவாகும்‌. அதை 
அவரும்‌ அறிவார்‌ என்பதனால்தான்‌ புன்னகையுடன்‌ 
நின்றிருக்கிறார்‌” என்றார்‌. 


அவையினர்‌ திகைப்புடன்‌ இளைய யாதவரை 
நோக்கினர்‌. விந்தன்‌ “அவன்‌ சொல்வதை அவை 
கேட்கவேண்டும்‌ என்பதற்காகவே இந்த நாடகத்தை 
ஆடியிருக்கிறான்‌, மாயன்‌, பழிகாரன்‌, வீணன்‌” என்று 
கூவினான்‌. “ஆம்‌, அதற்காகவே. நீங்கள்‌ விழையவில்லை 
என்றால்‌ ஒரு சொல்லும்‌ உரைக்காமல்‌ அவை 
நீங்குகிறேன்‌. எனக்கு மாற்று எண்ணமேதுமில்லை” 
என்றார்‌ இளைய யாதவர்‌. 


தவள கெளசிகர்‌ “எங்களுக்கு மாற்று வழியில்லை, 
யாதவரே. சொல்க, ஏன்‌ எங்களை வெளியேறச்‌ 
சொன்னீர்கள்‌?” என்றார்‌. “நான்‌ உரைக்கலாமா? அவை 
செவிகொள்ளுமா?” என்றார்‌ இளைய யாதவர்‌. “சொல்க!” 
என்றான்‌ ஜயத்ரதன்‌. அவை கலைந்து ஓசையிட்டது. 


“நான்‌ பேசும்போது அவையிலிருந்து ஒரு சொல்‌ ஊடே 
எழுமென்றால்‌ அங்கேயே பேச்சை நிறுத்திவிட்டு 
அவைநீங்குவேன்‌. அந்தணர்மேல்‌ நான்‌ சொல்லவந்தது 
என்னவென்று இந்த அவைக்கு வெளியே ஒருபோதும்‌ 
சொல்லமாட்டேன்‌. அது ஊரவர்‌ உய்த்தலுக்கும்‌ 
சூதர்களின்‌ கற்பனைக்குமே விடப்படும்‌” என்றார்‌. 


“இது சூழ்ச்சி. இது எண்ணவொண்ணா கீழ்மை” என்று 
அனுவிந்தன்‌ கூவினான்‌. “அரசே, அமர்க! அரசர்களே, 
அமர்க! பழி நீங்காது இந்த அவையிலிருந்து நாங்கள்‌ 
விலகமாட்டோம்‌. அவை முழுமை அடையவில்லை 
என்றால்‌ இங்கேயே உண்ணாநோன்பிருந்து 
உயிர்விடுவோம்‌” என்றார்‌ தவள கெளசிகர்‌. அரசர்கள்‌ 
மெல்ல ஆங்காங்கே அமர்ந்தனர்‌. அவையில்‌ ஆழ்ந்த 
அமைதி உருவாகியது. இருமல்களும்‌ மூச்சொலிகளும்‌ 
கங்கணமும்‌ வாளுறையும்‌ குலுங்கும்‌ ஓசையும்‌ மட்டும்‌ 
எழுந்தன. 


“சொல்க, யாதவரே!” என்றார்‌ விதுரர்‌. இளைய யாதவர்‌ 
தவள கெளசிகரை நோக்கி “அந்தணரே, பிரம்மனுக்கு 
நிகராக பிறிதொரு உலகை உருவாக்கி நிறுத்திய 
மாமுனிவர்‌ விஸ்வாமித்திரரின்‌ கெளசிக குருமரபில்‌ 
வந்த அந்தணர்‌ நீங்கள்‌ என்று நான்‌ அறிவேன்‌. உங்கள்‌ 
நெறிமீறாமை மீதும்‌ சொல்திறம்பாமை மீதும்‌ இந்த 
அவையில்‌ எவருக்கும்‌ ஐயமில்லை. நானும்‌ அந்த 
ஐயமின்மையுடனேயே இங்கே வந்தேன்‌. உங்கள்‌ 
வாழ்த்துக்களால்தான்‌ இந்த அவையில்‌ எழும்‌ சொற்கள்‌ 
தெய்வங்கள்‌ செவிகொள்ளும்‌ தகுதிகொள்கின்றன. 
உங்களை பழிக்கும்பம சொல்லெடுத்தமைக்கு 
பொறுத்தருள்க!” என்றார்‌. 


தவள கெளசிகர்‌ “தங்கள்‌ குற்றச்சாட்டு என்ன என்று 
சொல்லுங்கள்‌” என அடக்கப்பட்ட சினத்துடன்‌ 
சொன்னார்‌. பானுமதி அசலையை நோக்க அவள்‌ 
புன்னகைத்து “இந்த அவை வெறும்‌ களம்‌, அரசி. 
கணிகரும்‌ யாதவரும்‌ ஆடுகிறார்கள்‌” என்றாள்‌. பானுமதி 
கணிகரை நோக்கினாள்‌. அவர்‌ கண்களை மூடி 
புன்னகையுடன்‌ அமர்ந்திருந்தார்‌. சகுனி முகத்தில்‌ 
கசப்பும்‌ சீற்றமுமாக தாடியை நீவிக்கொண்டிருந்தார்‌. 
“அப்படியென்றால்‌ அரசர்‌?” என்றாள்‌ தாரை. “அவர்‌ இந்த 
அவையிலேயே இல்லை. அப்பால்‌ நின்று அனைத்தையும்‌ 
மானுடச்‌ சிறுவிளையாடல்‌ என 
நோக்கிக்கொண்டிருக்கிறார்‌.” அவையில்‌ கற்சிலையென 
அமர்ந்திருந்த துரியோதனனை நோக்கியபின்‌ பானுமதி 
“ஆம்‌” என்றாள்‌. 


“தவள கெளசிகரே, இந்த அவை கேட்கும்படி 
சொல்லுங்கள்‌! இந்தப்‌ பெருங்கூடம்‌ மரத்தாலும்‌ 
துணியாலும்‌ தோலாலும்‌ ஆன ஒரு கட்டடம்‌ மட்டுமே. 
இதை அவையென்றாக்குவது எது?” என்றார்‌ இளைய 
யாதவர்‌. தவள கெளசிகர்‌ அவர்‌ என்ன கேட்கிறார்‌ என 
விளங்காதவர்போல நோக்கி அமர்ந்திருந்தார்‌. “சொல்க, 
இங்கு அமர்ந்திருக்கும்‌ அரசர்களா? அவர்‌ சூடிய 
மணிமுடிகளும்‌ செங்கோல்களுமா? அவர்களின்‌ 
குலக்கொடிகளா? அவர்களால்‌ இங்கு சொல்லப்படும்‌ 
சொற்களா? எது?” அவையினரும்‌ அவர்‌ கேட்கவருவது 
என்ன என்று புரியாமல்‌ நோக்கினர்‌. 


தவள கெளசிகர்‌ “எவையுமல்ல, இந்த அவையில்‌ 
கங்கைநீர்‌ தெளித்து ஓதப்பட்ட வேதச்சொல்‌” என்றார்‌. 
“அந்தச்‌ சொல்‌ என்ன?” என்றார்‌ இளைய யாதவர்‌. 
“அனைத்து அவைகளையும்‌ நிறுவும்‌ சொல்‌ அது. ஓம்‌ 
வாங்மே மானசி பிரதிஷ்டிதா எனத்‌ தொடங்கும்‌ பாடல்‌.” 
இளைய யாதவர்‌ “அந்தணரே, இங்கிருக்கும்‌ மலைகள்‌ 
தோன்றியபோது உடன்தோன்றிய பாடல்‌ அது 
எனப்படுகிறது. அச்சொல்லை உரைத்தபடிதான்‌ பிரம்மன்‌ 
இப்புவியை படைத்தான்‌ என்கின்றன நூல்கள்‌. 
நால்வருக்குமேல்‌ கூடி அமர்ந்து நெறியோ நூலோ ஆயும்‌ 
இடங்களிலெல்லாம்‌ நின்றிருக்கும்‌ சொல்‌ அது. இந்த 
பாரதவர்ஷத்தில்‌ நாவில்‌ மொழிதிகழும்‌ வரை 
இங்கிருக்கும்‌. அந்தத்‌ தூய நன்மொழியின்‌ பொருளை 
இங்கு உரையுங்கள்‌” என்றார்‌. 


தவள கெளசிகர்‌ விழிகாட்ட அவர்‌ அருகே நின்ற 
இளம்வைதிகர்‌ கைகூப்பி அந்தப்‌ பாடலின்‌ பொருளை 
எழுமொழியில்‌ பொருள்மாற்றி பாடினார்‌. தீட்டப்பட்ட 
தொண்டையிலிருந்து சங்கொலி என எழுந்த பாடல்‌ 
அவையில்‌ தெய்வமெழுந்ததுபோல்‌ ஒலித்தது. 

ஓம்‌! என்‌ சொற்கள்‌ உள்ளத்தில்‌ நிலைகொள்க! 

என்‌ உள்ளம்‌ சொல்லில்‌ அமைக! 

தன்னை தான்‌ விளங்கச்செய்யும்‌ அது 

என்னுள்‌ வளர்க! ஆம்‌ அது என்றும்‌ வளர்க! 


என்‌ உள்ளமும்‌ சொல்லும்‌ வேதமெய்மையை 
விளங்கச்செய்க! 


நான்‌ கேட்பவை அனைத்தும்‌ வெறுமையென்று 
ஆகாதொழிக! 


நாளும்‌ இரவும்‌ நான்‌ நவில்பவையே என்னுள்‌ திகழ்க! 
நான்‌ நிகழும்‌ உண்மையையே அறிவேனாகுக! 

நான்‌ அழியா மெய்மையையே உணர்வேனாகுக! 

அது என்னை காத்தருள்க! 

என்‌ ஆசிரியர்களைக்‌ காப்பது 

என்னையும்‌ காத்தருள்க! 

என்னைக்‌ காத்தருள்வது 

என்‌ ஆசிரியர்களையும்‌ காத்தருள்க! 

அமைதி! அமைதி! அமைதி! 


இளைய யாதவர்‌ “அந்தணர்களே, நாம்‌ அச்சொல்லால்‌ 
இங்கு அமைக்கப்பட்டிருக்கிறோம்‌. அச்சொல்லை இங்கு 
அமைத்தவர்கள்‌ நீங்கள்‌. எளியோனாகிய நான்‌ 
வேதமெய்மையைக்‌ குறித்து ஒரு வினாவை இங்கு 
எழுப்பலாம்‌ அல்லவா?” என்றார்‌. தவள கெளசிகர்‌ 
“தாங்கள்‌ எளியவர்‌ அல்ல என்பதும்‌ சாந்தீபனி 
குருநிலையின்‌ முதன்மையாசிரியர்‌ தாங்களே என்பதும்‌ 
வேதமறிந்தோர்‌ எவரும்‌ அறிந்ததே. நான்‌ 
தங்களைப்போல வேதமெய்மை நோக்கி செல்பவன்‌ 
அல்ல. வேதமோதும்‌ எளிய அந்தணன்‌. என்‌ 
அறிவுக்குகந்ததை இங்கு உரைப்பேன்‌” என்றார்‌. 


“எனக்கல்ல, இந்த அவைக்கு உரையுங்கள்‌, வைதிகரே. 
அது என்னைக்‌ காத்தருள்க, என்‌ ஆசிரியர்களைக்‌ 
காப்பது என்னையும்‌ காத்தருள்க, என்னைக்‌ 
காத்தருள்வது என்‌ ஆசிரியர்களையும்‌ காத்தருள்க என 
வேதம்‌ இறைஞ்சுகிறது. அது என இங்கு சுட்டப்படுவது 
எது?” என்றார்‌ இளைய யாதவர்‌. “பிரம்மம்‌. 
அச்சொல்லால்‌ சுட்டப்படுவது எதுவோ அது” என்றார்‌ 
தவள கெளசிகர்‌. “ஆம்‌, எங்கும்‌ எப்படியும்‌ சுட்டப்படுவன 
அனைத்தும்‌ அதையே சுட்டுகின்றன. இங்கு இப்பாடலில்‌ 
அது எவ்வடிவில்‌ சுட்டப்படுகிறது?” 


தவள கெளசிகர்‌ தயங்கியபின்‌ தன்‌ மாணவர்களை 
பார்க்க அவர்களில்‌ இளையவன்‌ “யாதவரே, அதற்கான 
மறுமொழிதான்‌ முந்தைய வரிகளில்‌ உள்ளது. இது 
சொல்நவில்வதைக்‌ குறித்த பாடல்‌. சொல்லே இங்கு 
பிரம்மத்தின்‌ வெளிப்பாட்டு வடிவமென நின்றுள்ளது” 


என்றான்‌. “நன்று, அந்தணரே. உங்கள்‌ பெயர்‌ சூக்ஷமர்‌ 
என்று அறிவேன்‌. சொல்‌ உங்களில்‌ நிலைகொள்க! 
உங்களில்‌ எரிந்து உங்களை நிறைவடையச்‌ செய்க!” 
என்றார்‌ இளைய யாதவர்‌. “இதற்கப்பால்‌ ஒரு 
நற்சொல்லும்‌ இப்புவியில்‌ வேண்டேன்‌, ஆசிரியரே” 
என்றான்‌ சூக்ஷமன்‌. இளைய யாதவர்‌ “தவள கெளசிகரே, 
இங்கே நீங்கள்‌ பிரம்மம்‌ என நாட்டியது சொல்‌. சொல்லே 
இதை அவையென்றாக்குகிறது” என்றார்‌. 


“ஆம்‌, இங்கு முழுமுதல்‌ தெய்வம்‌ சொல்லே” என்றார்‌ 
தவள கெளசிகர்‌. “ஆகவே இங்கு சொல்லப்படும்‌ ஒரு 
சொல்லும்‌ வீணென்றாகக்‌ கூடாது. சொல்லுக்குப்‌ 
பின்னால்‌ உள்ளமும்‌ உள்ளத்தை தன்னிலேந்திய 
ஆத்மனும்‌ ஆத்மனின்‌ அடையாளங்களாகிய 
அனைத்தும்‌ ஆத்மன்‌ சென்றடையும்‌ முழுமையும்‌ 
சேர்த்தே இங்கே சொல்‌ எனப்படுகிறது” என்று இளைய 
யாதவர்‌ சொன்னார்‌. “ஆம்‌, மெய்‌” என்றார்‌ தவள 
கெளசிகர்‌. “சொல்க அந்தணரே, இந்த அவையில்‌ சொல்‌ 
நின்றிருக்கிறதா? இங்கே ஒரு சொல்‌ தன்‌ பொருளை 
இழந்தால்‌ இந்த அவை மறுதலிக்கப்படுகிறது. வேதம்‌ 
மும்முறை மறுதலிக்கப்படுகிறது. பிரம்மம்‌ 
முப்பத்துமூவாயிரம்கோடி முறை மறுதலிக்கப்படுகிறது.” 


இளைய யாதவர்‌ குரல்‌ ஓங்கி எழுந்தது. “வேதியரே, 
அவையீரே, உங்கள்‌ வேதம்‌ சிறுமை செய்யப்பட்ட இந்த 
அவையில்‌ பேசப்படும்‌ சொற்களுக்குமேல்‌ நீங்கள்‌ 
தெளித்த கங்கை நீர்‌ எங்கு செல்கிறது? சொல்க, உங்கள்‌ 
கைகளால்‌ அதை திரும்ப எடுத்துக்கொள்ள முடியுமா?” 
தவள கெளசிகர்‌ திகைப்புடன்‌ விதுரரையும்‌ பிறரையும்‌ 
நோக்கினார்‌. “சொல்க, நீங்கள்‌ தெளித்த கங்கைநீரை 
மீட்டுக்கொள்ள வழியிருக்கிறதா?” தவள கெளசிகர்‌ 
“அறியேன்‌, அவ்வண்ணம்‌ ஒன்றும்‌ இதுவரை 
நிகழ்ந்ததில்லை” என்றார்‌. அவர்‌ குரல்‌ இடறியது. “அதை 
நான்‌ எண்ணியதே இல்லை. பாரதவர்ஷத்து ஷத்ரியர்‌ 
அவையில்‌ வேதம்‌ மறுதலிக்கப்பட்டதை நான்‌ கேட்டதும்‌ 
இல்லை.” 


“சொல்க சூக்ஷ்மரே, நீங்கள்‌ அறிவீரா வழியை?” என்றார்‌ 
இளைய யாதவர்‌. “ஆம்‌, இந்த அவையை வேதமறுப்பு 
உரைத்தது எனச்‌ சொல்லி தீச்சொல்லிட்டு தர்ப்பையால்‌ 
கங்கைநீரைத்‌ தெளித்து பூர்ணமிதம்‌ பூர்ணமதம்‌ என்னும்‌ 
நிறைவுச்சொல்‌ உரைத்து பின்னடி எடுத்துவைத்து 
அவை நீங்கினால்‌ போதும்‌. ஆனால்‌ அக்கணமே 
இங்குள்ள அத்தனை அரசர்களும்‌ ஷத்ரியர்‌ 
அல்லாதாவார்கள்‌” என்றான்‌ சூக்ஷமன்‌. 


அவையிலிருந்து திகைப்பொலி எழுந்தது. ஆங்காங்கே 
அரசர்கள்‌ எழுந்து நின்றுவிட்டனர்‌. 

தவள கெளசிகர்‌ “ஆனால்‌ அது எவ்வாறு?” என திகைக்க 
“எளிய வழியும்‌ உள்ளது, ஆசிரியரே. நாம்‌ வேதமுரைத்து 
வாழ்த்தியது இந்த அவையை அல்ல என்னும்‌ 
பொருள்வரும்படி சொல்சேர்த்து மேலுமொரு 
வேதப்பாடலை ஓதி நிறைவுரைத்து வெளியேறலாம்‌. 
ஆனால்‌ அதன்பின்‌ இந்த அவையிலெடுக்கப்படும்‌ 
எச்சொல்லுக்கும்‌ அந்தணர்‌ ஆட்பட மாட்டார்கள்‌. 
இம்முடிவை தலைமேற்கொண்ட எந்த அரசருக்கும்‌ 
கங்கைநீர்‌ தெளித்து வேதம்‌ ஓதப்படமாட்டாது. அவர்கள்‌ 
அரியணை அமர்ந்து முடிசூடவோ வேள்விக்காவலர்‌ என 
அமரவோ முடியாது. வேதத்தின்பொருட்டு வாளேந்தும்‌ 
உரிமையை அவர்கள்‌ இழப்பார்கள்‌”என்றான்‌ சூக்ஷமன்‌. 


திகைத்தவர்களாக சொல்‌ கைகளிலும்‌ முகத்திலும்‌ 
நிலைக்க ஷத்ரியர்‌ நின்றும்‌ அமர்ந்தும்‌ 
அசைவிழந்திருந்தனர்‌. தவள கெளசிகர்‌ “ஆனால்‌ 
இன்னமும்‌ இந்த அவை எங்கே சொல்பிழைத்தது என்று 
யாதவர்‌ சொல்லவில்லை” என்றார்‌. ஷத்ரியர்‌ அந்தக்‌ 
கூற்றில்‌ உயிர்கொண்டு “ஆம்‌! அதை சொல்க!” வெறும்‌ 
மாயம்‌!” என்று கலவையாக குரலெழுப்பினர்‌. 
கோசலமன்னன்‌ “இது வெறும்‌ வீணுரை... அவையை 
சிறுமைப்படுத்தும்‌ வெற்றுச்சொல்‌” என்று கூவினான்‌. 
விதுரர்‌ “ஆம்‌ யாதவரே, இந்த அவையில்‌ எங்கே சொல்‌ 
முறிந்தது என்று கூறி நிறுவும்‌ பொறுப்பு 


உங்களுடையது” என்றார்‌. 


“நான்‌ சொல்லவிருப்பது எவரும்‌ அறிந்ததே” என்றார்‌ 
இளைய யாதவர்‌. “தவள கெளசிகரே, 
பதின்மூன்றாண்டுகளுக்கு முன்பு பன்னிரு படைக்களம்‌ 
நிகழ்ந்தபின்‌ கூடிய அரசவையில்‌ கங்கை நீர்தெளித்து 
வேதமோதி அஸ்தினபுரியின்‌ அரசருக்கு அரியணை 
ஒருக்கியவர்‌ நீங்கள்‌ அல்லவா?” தவள கெளசிகர்‌ “ஆம்‌” 
என்றார்‌. “அன்று ஓதப்பட்ட வேதச்சொல்லும்‌ இதுவே 
அல்லவா?” தவள கெளசிகர்‌ குரல்‌ தாழ “ஆம்‌” என்றார்‌. 
“சொல்க, அன்று அந்த அவையில்‌ சொல்லப்பட்டவை 
வேதத்தால்‌ ஏற்கப்பட்டவை அல்லவா?” தவள கெளசிகர்‌ 
“ஆம்‌, வேதம்‌ நிறுவப்பட்ட அவையில்‌ அரசரால்‌ 
உரைக்கப்பட்ட சொல்‌ வேதச்சொல்‌ என்றே கருதப்படும்‌. 
அவராலோ பிறராலோ அது மறுதலிக்கப்படுமென்றால்‌ 
வேதமறுப்பென்றே கொள்ளப்படும்‌” என்றார்‌. 


“நான்‌ பிறிதென்ன சொல்லவேண்டும்‌, அந்தணரே?” 


என்றார்‌ இளைய யாதவர்‌. “நீங்களே அறிவீர்கள்‌, 
அரியணையில்‌ அஸ்தினபுரியின்‌ முடிசூடி 
குருகுலத்தவராகிய தார்த்தராஷ்டிரர்‌ துரியோதனர்‌ 
அமர்ந்திருந்த அந்த அவையில்‌ உரைக்கப்பட்ட சொல்‌ 
என்ன என்று. பன்னிரண்டாண்டுகள்‌ கானுறைவும்‌ 
ஓராண்டு விழிமறைவும்‌ இயற்றி மீண்டு வந்தால்‌ 
அஸ்தினபுரியின்‌ பாண்டுவின்‌ மைந்தர்‌ 
நாடுநீங்குகையில்‌ அவர்கள்‌ விட்டுச்சென்றவை 
அவ்வண்ணமே திரும்ப அளிக்கப்படும்‌ என்று 
கூறப்பட்டபோது அந்த அவையில்‌ நீங்களும்‌ 
இருந்தீர்கள்‌. அந்த அவை அந்தணராலும்‌ மூத்த 
குடித்தலைவராலும்‌ கற்றறிந்த புலவராலும்‌ 
நிறைந்திருந்தது. பேரரசரும்‌ அரசரும்‌ பிதாமகரும்‌ 
ஆசிரியர்களும்‌ பீடம்கொண்டிருந்தார்கள்‌.” 


தவள கெளசிகர்‌ “ஆம்‌” என்றார்‌. “அந்தச்‌ சொல்‌ 
பேணப்பட்டதா? இனிமேலாவது பேணப்படுமா? இல்லை 
அச்சொல்‌ முறிக்கப்படும்‌ என்றால்‌ அதை ஏற்கிறதா 
நீங்கள்‌ அங்கும்‌ இங்கும்‌ ஓதிய வேதம்‌?” என்றார்‌ இளைய 
யாதவர்‌. “அதை நான்‌ உசாவியதில்லை” என்றார்‌ தவள 
கெளசிகர்‌. “உங்கள்‌ வேதத்தின்மேல்‌ உங்களுக்கு 
பொறுப்புள்ளது என்றால்‌ இப்போது உசாவுக! அச்சொல்‌ 
பேணப்படாதென்றால்‌ வேதம்‌ மறுக்கப்பட்டதென்று 
அறிவித்துவிட்டு அவைநீங்குக!” என அவரை 
உறுத்துநோக்கி காலடி எடுத்துவைத்து அணுகியபடி 
இளைய யாதவர்‌ சொன்னார்‌. “அல்லது வேதம்பேணும்‌ 
பொறுப்பை துறந்துவிட்டேன்‌ என்று கூறி நீங்குக!” 


தவள கெளசிகர்‌ நடுங்கிக்கொண்டிருந்தார்‌. “அந்தணரே, 
இந்த அவையில்‌ நீங்கள்‌ நெறிமீறிவிட்டீர்கள்‌ என நான்‌ 
உரைத்தது இதுவே. இவையிலொன்றை நீங்கள்‌ செய்து 
உங்கள்‌ நெறியை இங்கே நாட்டிவிட்டு என்னை 
புறம்செல்ல ஆணையிடுங்கள்‌” என்றார்‌ இளைய 
யாதவர்‌. அதே விசையில்‌ அவைநோக்கி திரும்பி 
“அன்றேல்‌ இந்த அவை கூறட்டும்‌, இது அந்தணர்‌ 
சொல்லால்‌ அமையவில்லை, வேதத்தால்‌ 
நிறுவப்படவில்லை என்று. குலத்திரளாலும்‌ 
ஆணவங்களாலும்‌ பெருவிழைவுகளாலும்‌ ஆனதே இது 
என. சொல்லால்‌ அல்ல படைக்கலங்களாலேயே இதன்‌ 
ஆற்றல்‌ நிலைகொள்கிறது என” என்றார்‌. 


“அதன்‌ பின்‌ எவரும்‌ வேதம்‌ காக்க எழுந்தோம்‌ என்று 
சொல்லவேண்டியதில்லை. இது 
வேதங்களுக்கிடையேயான போர்‌ என்று 
நம்பவேண்டியதுமில்லை. இது தசைநார்களுக்கும்‌ 


தசைநார்களுக்கும்‌ இரும்புக்கும்‌ இரும்புக்கும்‌ 
இடையேயான போர்‌ மட்டுமே. அதை 
அறிவித்துவிட்டீர்கள்‌ என்றால்‌ வெறும்‌ தசைகளாக 
இரும்புகளாக அவர்களும்‌ வருவார்கள்‌. குருதியின்‌ 
அளவைக்கொண்டு அறத்தை முடிவுசெய்வோம்‌...” 
என்றார்‌ இளைய யாதவர்‌. அவை சொல்லடங்கி விழிகள்‌ 
மட்டுமாக அமர்ந்திருந்தது. “சொல்க, தொல்குடி 
ஷத்ரியர்களின்‌ பேரவையில்‌ வேதச்சொல்லுக்கு என்ன 
மதிப்பென்று நானும்‌ உணர்கிறேன்‌” என்றார்‌ இளைய 
யாதவர்‌. 


பெருமூச்சுடன்‌ தவள கெளசிகர்‌ மெல்ல அசைசந்தார்‌. 
“நான்‌ தங்களுக்கு நன்றி உரைத்தாகவேண்டும்‌, இளைய 
யாதவரே” என அவர்‌ தாழ்ந்த குரலில்‌ சொன்னது அவை 
முழுக்க கேட்டது. “என்‌ பொறுப்பென்ன என்று எனக்கு 
காட்டினீர்கள்‌. என்‌ முதுதந்தையின்‌ காலத்திலிருந்து 
அரசவையில்‌ அவைமங்கலம்‌ இயற்றும்‌ எளிய 
அந்தணர்களாகவே எங்களை உணர்ந்துள்ளோம்‌. 
உண்மையில்‌ இதோ, மங்கலத்தாலமேந்தும்‌ 
அணிச்சேடியருக்கும்‌ நல்லிசை முழக்கும்‌ சூதருக்கும்‌ 
எங்களுக்கும்‌ குலமன்றி தொழிலில்‌ என்ன வேறுபாடு 
என்று உணர்ந்ததே இல்லை. மலைகள்‌ திரண்டெழும்‌ 
காலத்திற்கு முன்பிருந்து தொடர்ந்துவரும்‌ அழியா 
மரபொன்றின்‌ பேணுநர்‌ நான்‌ என்று எனக்கு 
உணர்த்தினீர்கள்‌. இதன்பொருட்டு நானும்‌ என்‌ குடியும்‌ 
உங்களுக்கு கடன்பட்டிருக்கிறோம்‌. ஆசிரியர்‌ 
என்றமைந்து எங்களை வாழ்த்துக!” 


இளைய யாதவர்‌ “அறிந்து உண்டாலும்‌ 
அறியாமலுண்டாலும்‌ மருந்து நோய்‌ தீர்க்கும்‌. நீங்கள்‌ 
ஓதிய வேதம்‌ மெய்மையென்றாகும்‌. வாழ்க!” என்றார்‌. 
கைகூப்பி வணங்கியபின்‌ தவள கெளசிகர்‌ சொன்னார்‌ 
“இந்த அவையில்‌ வேதச்சொல்‌ வாழ்கிறதா என்று 
நோக்கும்‌ பொறுப்பு எனக்குண்டு என உணர்ந்தேன்‌. 
இதை அரசரிடம்‌ உசாவுகிறேன்‌. வேதத்தூய்மை 
செய்யப்பட்ட அவையில்‌ உரைக்கப்பட்ட சொல்‌ 
பேணப்படுகிறதா? ஆமென்றால்‌ இந்த அவையில்‌ 
இப்போதே ஆணை எழவேண்டும்‌. மறுப்பார்‌ என்றால்‌ 
என்‌ வேதச்சொல்லை மீட்டெடுத்து இந்த அவையை 
முற்றிலும்‌ மறுதலித்து ஏழு பின்னடி எடுத்துவைத்து நான்‌ 
அவைநீங்குவேன்‌. என்‌ மூதாதையர்‌ அறிக! என்‌ 
நாவிலெரியும்‌ வேதம்‌ அறிக! ஆம்‌, அவ்வாறே ஆகுக!” 


ஷத்ரியர்‌ உறைந்தவர்களாக அமர்ந்திருந்தனர்‌. 
முதியவராகிய சோமதத்தர்‌ “பொறுங்கள்‌, அந்தணரே. 


பெரிய முடிவை சொல்கிறீர்கள்‌. எரியை காட்டில்‌ 
வைப்பதற்கு நிகர்‌ உங்கள்‌ செயல்‌. அதன்‌ விளைவுகளை 
நீங்களோ நானோ கட்டுப்படுத்தவியலாது” என்றார்‌. 
காம்போஜ நாட்டரசனாகிய சுதக்ஷிணன்‌ “அவர்‌ தன்‌ 
சொல்லை முன்வைத்துவிட்டார்‌. அவர்‌ கடமை அது. 
அஸ்தினபுரியின்‌ அரசர்‌ தன்‌ முடிவை சொல்லட்டும்‌” 
என்றான்‌. ஜயத்ரதன்‌ எழுந்து சினத்துடன்‌ கைநீட்டி 
“எவரும்‌ அரசரை ஆள்பவர்களாக தங்களை 
எண்ணிக்கொள்ள வேண்டியதில்லை. நாவடக்கி 
சொல்லெடுத்தல்‌ நன்று” என்றான்‌. 


சுதகூிணன்‌ “சைந்தவரே, எந்த நெறியின்படி நீங்கள்‌ 
அங்கே அமர்ந்திருக்க இங்கே பின்னிரையில்‌ நான்‌ 
அமர்ந்திருக்கிறேன்‌? வேதம்‌ வகுத்த மூப்பிளமை மரபு 
அது. யானைமேல்‌ அமர்ந்து யானையை மறுதலிக்கும்‌ 
அறிவின்மையை நான்‌ செய்வதில்லை. அரசர்‌ 
சொல்லட்டும்‌, அவர்‌ அவையுரைத்த சொல்லுக்கு என்ன 
மதிப்பு என்று” என்றான்‌. தார்விக நாட்டரசன்‌ சசாங்கனும்‌ 
திரிகர்த்த நாட்டரசன்‌ ஷேமங்கரனும்‌ எழுந்து “ஆம்‌, அவர்‌ 
சொல்லட்டும்‌. அதுவே மெய்‌” என்று கூச்சலிட்டனர்‌. 
செளவீர நாட்டரசர்‌ சுமித்ரர்‌ “ஆம்‌, அவர்‌ சொல்வதே 
முறை. எது எங்களை இங்கு அமரச்செய்திருக்கிறதோ 
அது பேணப்பட்டாகவேண்டும்‌. அதை முடிவு செய்தபின்‌ 
அவைநீளுமென்றால்‌ அதுவே நிகழ்க!” என்றார்‌. 


சகுனி “ஒருபொழுது பொறுங்கள்‌... ஒரு சொல்‌ மட்டும்‌ 
கேளுங்கள்‌. இளைய யாதவர்‌ கோருவதை இப்போது 
அரசர்‌ ஆணையென்று விடுப்பாரென்றால்‌ இந்தப்‌ 
படைக்கூட்டுக்கு பொருளில்லாதாகும்‌. போருக்கும்‌ 
வெற்றிக்கும்‌ வாய்ப்பில்லை. நீங்கள்‌ விழையும்‌ நிலமும்‌ 
செல்வமும்‌ புகழும்‌ அகன்று செல்லும்‌. அதை எண்ணி 
சொல்லெடுங்கள்‌” என்றார்‌. புளிந்த நாட்டு அரசன்‌ 
சுகுமாரனும்‌ அவன்‌ இளையோன்‌ சுமித்ரனும்‌ எழுந்து 
ஒரே குரலில்‌ “என்ன அறிவின்மை!” என்று சீறினர்‌. 
சுகுமாரன்‌ “ஆம்‌. நாங்கள்‌ மண்ணையும்‌ செல்வத்தையும்‌ 
புகழையும்‌ விழைகிறோம்‌. ஆனால்‌ பசுவைக்‌ கொன்று 
உண்டபின்‌ அதன்‌ நெய்கொண்டு வேள்வி செய்யும்‌ 
அறிவிலிகள்‌ அல்ல” என்றான்‌. “வேதம்‌ 
பிழைக்குமென்றால்‌ பின்னர்‌ நாங்கள்‌ ஏந்தியுள்ள 
கோலுக்கும்‌ பொருளில்லை.” 

ரிசிரவஸ்‌ “நாம்‌ இங்கே கூடிக்‌ கூச்சலிடுவதில்‌ 

பாருளில்லை. இந்த அவையின்‌ மூத்தவர்கள்‌ 
சொல்லுரைக்கட்டும்‌. பிதாமகர்‌ பீஷ்மரோ ஆசிரியர்கள்‌ 
துரோணரோ கிருபரோ மறுமொழி கூறுக! இங்கு 


நிகழவேண்டியது என்ன?” என்றான்‌. அனைவரும்‌ 
அவ்வாறு பொறுப்பை அகற்ற விழைந்தவர்கள்போல 
அமைதியானார்கள்‌. பீஷ்மர்‌ “நான்‌ ஒன்றும்‌ சொல்ல 
விழையவில்லை. என்‌ சொற்கள்‌ தீர்ந்துவிட்டன” 
என்றார்‌. பூரிசிரவஸ்‌ “ஆசிரியரே, நீங்கள்‌ சொல்க! 
அவையில்‌ எழவேண்டிய முடிவு என்ன?” என்றான்‌. 


துரோணர்‌ கைகூப்பி “வேதமே இந்த அவையை 
அமைக்கிறது. வேதச்சொல்‌ முறியுமென்றால்‌ இங்கு 
அவையே இல்லை. பிறகென்ன அவைமுடிவு? வேதம்‌ 
நிலைகொள்ள வேண்டுமென்றால்‌ அரசன்‌ அதைத்‌ 
தொட்டு உரைத்த சொல்லை காக்கவேண்டும்‌. அதை 
அவர்‌ மறுப்பாரென்றால்‌ அந்தணர்‌ முதல்வர்‌ வேதத்தை 
மீட்டுக்கொண்டு வெளியேறலாம்‌. அக்கணமே 
இங்குளோரெல்லாம்‌ ஷத்ரியர்‌ அல்லவென்றாகிறோம்‌. 
பின்னர்‌ அசுரரும்‌ நிஷாதரும்போல நாமும்‌ வெறுந்திரளே. 
அவ்வாறே சென்று நிலம்‌ கொண்டு முடிசூடவும்‌ 
மண்ணாளவும்‌ செய்யலாம்‌. முடிவெடுக்கவேண்டியவர்‌ 
அரசரே” என்றார்‌. 


மேகலநாட்டரசன்‌ சுதர்மனும்‌ விகுஞ்ச நாட்டரசன்‌ 
ஸ்ரீமுகனும்‌ எழுந்து கூச்சலிட்டனர்‌. “அவ்வாறென்றால்‌ 
அவ்வாறே” என்றான்‌ சுதர்மன்‌. “நாம்‌ வெல்வோம்‌. 
வெற்றியைத்‌ தொடர்ந்து வேதம்‌ வரும்‌ என்பதே 
வரலாறு.” ஸ்ர்முகன்‌ “வென்றபின்‌ அதற்கான வேதியரை 
தேடுவோம்‌. அவர்கள்‌ எந்த அடர்காட்டிலிருந்தாலும்‌ 
கொண்டுவருவோம்‌” என்றான்‌. சிறுகுடி ஷத்ரிய 
மன்னர்கள்‌ பலர்‌ “ஆம்‌, அது நிகழ்க! அதுவே வழி!” 
என்று கூவினர்‌. அஸ்வத்தாமன்‌ எழுந்து “அமைதி... 
கூச்சலிட்டு நாம்‌ இயற்றக்கூடுவது ஏதுமில்லை. அரசர்‌ 
முடிவெடுக்கட்டும்‌. அதுவரை பொறுப்போம்‌” என்றான்‌. 


அசலை பானுமதியின்‌ கைகளை பற்றியிருந்தாள்‌. அது 
நடுங்கிக்கொண்டிருந்தது. பானுமதி அசலையின்‌ 
கையின்மேல்‌ தன்‌ கையை வைத்தாள்‌. தன்‌ 
நெஞ்சத்துடிப்பை உடலெங்கும்‌ கேட்டாள்‌. உடலே 
உடைந்து திறந்துவிடுமென்று தோன்றியது. கண்களை 
மூடி உதடுகளைக்‌ கடித்து தன்னை 
அடக்கிக்கொண்டாள்‌. சகுனி எழுந்து “அரசர்‌ 
முடிவெடுக்கும்‌ முன்‌ தன்‌ உடன்பிறந்தாரிடம்‌ 
சொல்தேரட்டும்‌. அவர்களுக்கும்‌ உரியது இந்நிலம்‌” 
என்றார்‌. சுபலரும்‌ சோமதத்தரும்‌ “ஆம்‌, அவையை 
ஒத்திவைப்போம்‌. அரசருக்கு பொழுகளிப்போம்‌...” 
என்றனர்‌. 


மாமங்கலநாள்‌. இனிய சொல்லே இன்று 
ஒலிக்கவேண்டும்‌” என்றாள்‌ அம்பிகை. “செல்க” என்று 
அவனை மெல்ல தள்ளினாள்‌. கைகளைக்‌ கூப்பியபடி 
கண்களில்‌ இருந்து கண்ணீர்‌ வழிய தடுமாறும்‌ 
கால்களுடன்‌ திருதராஷ்டிரன்‌ நடந்தான்‌. அவன்‌ 
தொண்டையைச்‌ செருமும்‌ ஒலி மட்டும்‌ கேட்டது. சகுனி 
பெருமூச்சுடன்‌ தன்‌ உடலை எளிதாக்கிக்‌ கொண்டான்‌. 
அருகே வரும்‌ விதுரனின்‌ முகத்தை திரும்பி நோக்க 
விழைந்தாலும்‌ அவன்‌ அதை அடக்கிக்கொண்டான்‌. 


“வருக தீர்க்கசியாமரே.... நாம்‌ அரசியின்‌ 
அந்தப்புரத்துக்குள்‌ நுழைகிறோம்‌” என்றான்‌ விதுரன்‌. 
“மைந்தரும்‌ அன்னையும்‌ இங்குதான்‌ இருக்கிறார்கள்‌” 
என்றான்‌ சஞ்சயன்‌. “ஆம்‌.... தெரிகிறது. மருத்துவ 
வாசனையும்‌ கருவாசனையும்‌ வருகிறது” என்று 
தீர்க்கசியாமர்‌ சிரித்த முகத்துடன்‌ சொன்னார்‌. சஞ்சயன்‌ 
திருதராஷ்டிரனை உள்ளே அழைத்துச்சென்றான்‌. சகுனி 
உள்ளே சென்றதும்‌ விதுரன்‌ தீர்க்கசியாமரை உள்ளே 
கொண்டுசென்றான்‌. 


உள்ளே மஞ்சத்தில்‌ காந்தாரி மார்புவரை 
பட்டுச்சால்வையால்‌ போர்த்தியபடி கிடந்தாள்‌. 
அவளுடன்‌ இன்னொருவர்‌ படுத்திருப்பதுபோல இன்னும்‌ 
வற்றாத பெரிய வயிறு இருந்தது. ஒரே பேற்றில்‌ அவள்‌ 
வயது முதிர்ந்து பழுத்துவிட்டவள்போலிருந்தாள்‌. 
கன்னங்கள்‌ கனத்து தொங்க வெளிறிய உதடுகளுடன்‌ 
செவிகூர்ந்து தலைசரித்து கிடந்தாள்‌. காலடியோசை 
கேட்டதும்‌ கனத்த கைகளைக்‌ கூப்பியபடி “அரசே 
வணங்குகிறேன்‌. இதோ அஸ்தினபுரியின்‌ 
மணிமுடிக்குரியவன்‌” என்று தன்‌ வலப்பக்கமாக 
கைகாட்டினாள்‌. 


பொன்னாலான மணித்தொட்டிலில்‌ செம்பட்டுமெத்தை 
மேல்‌ கிடந்த குழந்தையை விதுரன்‌ திகைப்புடன்‌ 
பார்த்தான்‌. காலடியோசை கேட்டு குழந்தை 
திரும்பிப்பார்ப்பது போலிருந்தது. அதன்‌ வாய்க்குள்‌ 
வெண்கற்கள்‌ போல பல்வரிசை தெரிந்தது. மிகப்பெரிய 
குழந்தை. மும்மடங்கு பெரிய உடல்‌, பெரிய கைகள்‌. 
அவன்‌ படபடப்புடன்‌ சற்று பின்னடைந்து 
தீர்க்கசியாமரை முன்னால்‌ செலுத்தினான்‌. அவர்‌ சுவரை 
ஒட்டியவர்‌ போல நின்றுகொண்டார்‌. சகுனியும்‌ 
பெருமூச்சுடன்‌ சற்றே பின்னால்‌ நகர்வதுபோலத்‌ 
தெரிந்தது. 


திருதராஷ்டிரன்‌ தொட்டிலை நோக்கிக்‌ குனிந்து தன்‌ 


சகுனி “அந்தணரே, அரசர்‌ தன்‌ சொல்பேணுவார்‌. 
அம்முடிவை அறிவிக்க அவருக்கு பொழுதளிக்க உளம்‌ 
கனியுங்கள்‌” என்றார்‌. தவள கெளசிகர்‌ “அவர்‌ எத்தனை 
பொழுதை வேண்டுமென்றாலும்‌ கொள்க! நாங்கள்‌ இந்த 
அவையில்‌ இவ்வண்ணமே நின்றிருப்போம்‌” என்றார்‌. 
சகுனி மேலும்‌ சொல்ல நாவெடுப்பதற்குள்‌ துரியோதனன்‌ 
அவரை கைகாட்டி அமர்த்திவிட்டு எழுந்து அவையமுன்‌ 
நின்றான்‌. அவை உடனே அமைதியாகி அவன்‌ முகத்தில்‌ 
ஊன்றியது. இரு கைகளையும்‌ விரித்து “அமைக! என்‌ 
சொல்‌ செவிகொள்க!” என்றான்‌ துரியோதனன்‌. 

[1௨261 எவரோ ஒருவர்‌ கைசரித்தபோது கங்கணம்‌ சரிந்த 
ஓசைகூட கேட்குமளவுக்கு அவையில்‌ அமைதி 
நிலவியது. துரியோதனன்‌ இரு கைகளையும்‌ மேலே 
தூக்கி அசைவில்லாது நின்றான்‌. அசைவின்மையே 
அவன்‌ இயல்பு என்றும்‌ அசைவுகள்‌ நிகழ்ந்து மறைவன 
என்றும்‌ தோன்றியது. பின்னர்‌ “அவையோரே, நான்‌ என்‌ 
சொல்லைக்‌ காக்க ஒப்புகிறேன்‌. ஆம்‌, அச்சொல்லை நான்‌ 
வேதம்நிறுவிய அவையில்‌ வேதநீர்‌ விழுந்த முடிசூடி 
அமர்ந்துதான்‌ ஏற்றுரைத்தேன்‌” என்றான்‌. 


“வேதத்தை மறுத்து ஒரு நிலையும்‌ நான்‌ 
எடுக்கப்போவதில்லை. இது வேதமே தன்னை 
காக்கும்பொருட்டு உருவாக்கிய ஷத்ரியர்களின்‌ பேரவை. 
அந்தணர்களே, வேதத்திற்கு அந்தணர்‌ மட்டும்‌ 
பொறுப்பானவர்கள்‌ அல்ல. அதை சொல்லென 
நிறுத்தவேண்டியவர்‌ நீங்கள்‌. அறமென 
நிறுத்தவேண்டியவர்கள்‌ நாங்கள்‌. வாழ்வென 
நிறுத்தவேண்டியவர்‌ பிற இருநிலையினரும்‌ 
என்றுணர்க!” என்று துரியோதனன்‌ தொடர்ந்தான்‌. 


“பதின்மூன்று ஆண்டுகாலம்‌ அவர்களுக்கு நிலத்தையும்‌ 
கருவூலத்தையும்‌ திருப்பியளிக்கவேண்டும்‌ என்றே 
எண்ணியிருந்தேன்‌. ஆகவேதான்‌ அந்நிலத்திற்கும்‌ 
செல்வத்திற்கும்‌ அவர்களின்‌ குடிக்கும்‌ மைந்தருக்கும்‌ 
காவலன்‌ என்று மட்டுமே என்னை நிறுத்தியிருந்தேன்‌. 
ஐயமிருப்பின்‌ இளைய யாதவர்‌ கூறுக, பாண்டவர்களின்‌ 
மைந்தர்‌ பிறிதொன்றை உணர்ந்தார்களா என்று” 
என்றான்‌. 


இளைய யாதவர்‌ “இல்லை, அவர்கள்‌ தங்கள்‌ 
பெரியதந்தை என்றே தங்களை உணர்ந்தனர்‌, அரசே. 
அதை நாடறியும்‌” என்றார்‌. “நன்று... 
அவ்வண்ணமென்றால்‌ பிறகெப்போது நான்‌ 
அவ்வெண்ணத்திலிருந்து ஒழிந்தேன்‌? இந்த அவையில்‌ 
அதை முன்வைத்து என்‌ குலத்து மகளிரையும்‌ 
எந்தையையும்‌ சிறுமைசெய்ய நான்‌ விழையவில்லை. 
ஆனால்‌ அதற்குரிய இக்கட்டுநிலையை இளைய யாதவர்‌ 
உருவாக்கிவிட்டார்‌. இனி நிகழ்வனவற்றுக்கு அவரே 


பொறுப்பென்று உணர்க!” என்றான்‌ துரியோதனன்‌. 


அசலை “என்ன சொல்கிறார்‌?” என்றாள்‌. பானுமதி 
அவள்‌ சொல்வதை செவிகொள்ளவில்லை. பித்தெழுந்த 
விழிகளுடன்‌ துரியோதனனையே 
நோக்கிக்கொண்டிருந்தாள்‌. அசலை பெருமூச்சுவிட்டு 
தாரையை நோக்க அவள்‌ தன்‌ ஆடையைச்‌ சுழற்றியபடி 
முகம்சுளித்து அவையை நோக்கிக்கொண்டிருப்பதை 
கண்டாள்‌. “என்னடி சொல்கிறார்‌?” என்றாள்‌. தாரை 
“குந்தியன்னையை சிறுமைசெய்யப்போகிறார்‌” என்றாள்‌. 
“அவரா, அவரிடம்‌ என்றுமே அச்சிறுமை கிடையாது” 
என்றாள்‌ அசலை. “இல்லை, இன்று வேழத்தின்‌ மருப்பில்‌ 
குரங்கு அமர்ந்திருக்கிறது” என்றாள்‌ தாரை. 


துரியோதனன்‌ “அந்தணரே சொல்க, அரசை நான்காம்‌ 
நிறத்தோருக்கு அளிக்க வேதம்‌ வகுத்துள்ளதா?” என்று 
கேட்டான்‌. “இல்லை, அவரவருக்குரிய தொழிலே 
அவர்களின்‌ அறமும்‌ மெய்மைக்கான வழியுமாகும்‌ 
என்பதே வேதம்‌ வகுத்தது” என்றார்‌ தவள கெளசிகர்‌. 
துரியோதனன்‌ “அந்தணரே, ஷத்ரியர்‌ எவர்‌? சொல்க!” 
என்றான்‌. “ஷத்ரிய நிலை மூவகையில்‌ அமைகிறது. 
ஷத்ரியக்குருதியில்‌ பிறந்தோர்‌ இயல்பாகவே ஷத்ரியர்‌. 
ஷத்ரிய நிலை என்பது தந்தைவழியில்‌ அமைவது. 
தந்தையால்‌ மைந்தருக்கு உகந்து அளிக்கப்படுவது. 
எக்குடியில்‌ பிறந்தவர்‌ என்றாலும்‌ தந்தையென்று 
ஷத்ரியர்‌ ஒருவர்‌ அமர்ந்து வேதச்சடங்குகளை 
முறைப்படி இயற்றினால்‌ அவர்‌ ஷத்ரியரே. அது 
பிதுரார்ஜிதம்‌ எனப்படுகிறது” என்றார்‌ தவள கெளசிகர்‌. 


“தன்‌ வாள்வல்லமையால்‌ நிலம்வென்று குலம்தொகுத்து 
வேதநெறியேற்று வேள்விக்காவலர்‌ என அமைந்து 
ஷத்ரிய நிலையை எவரும்‌ அடையலாம்‌. அது 
சுயார்ஜிதம்‌ எனப்படுகிறது. கார்த்தவீரியனை 
அவ்வண்ணமே ஷத்ரியர்‌ என ஏற்றன நூல்கள்‌” என்று 
தவள கெளசிகர்‌ தொடர்ந்தார்‌. “வேதமுணர்ந்து 
மெய்மையறிந்து அமைந்த முனிவரால்‌ நீரூற்றி 
நிறுவப்பட்டால்‌ எவரும்‌ ஷத்ரியர்‌ என்றாகலாம்‌. அது 
திவ்யதத்தம்‌ எனப்படுகிறது. முதல்‌ வகையினர்‌ 
இயல்பிலேயே ஷத்ரியர்‌. பிறர்‌ ஹிரண்யகர்ப்பச்‌ 
சடங்குகளை இயற்றி மீள்பிறப்பெடுத்து பூணூல்‌ 
அணிந்து ஷத்ரியர்கள்‌ என்றாகவேண்டும்‌.” 


துரியோதனன்‌ “ஆம்‌, தெளிவுற உரைத்தீர்கள்‌, உத்தமரே” 
என்றான்‌. “பாண்டவர்கள்‌ நகர்மீண்டு எனக்கு நிலம்கோரி 
தூதனுப்பியபோது நூலறிந்தோரிடம்‌ உசாவினேன்‌. 


ஷத்ரியர்‌ அல்லாதோருக்கு மண்ணாளும்‌ உரிமை 
இல்லை என்று உரைத்தனர்‌. ஏனென்றால்‌ 
ஷத்ரியர்களுக்கு வேதம்‌ ஆணையிடும்‌ கடமைகள்‌ 
எவையும்‌ அவர்களுக்கில்லை. அஸ்தினபுரியின்‌ நிலம்‌ 
ஷத்ரியனாகிய என்னால்‌ வேதநெறிப்படி ஆளப்பட்டது. 
ள்‌ அதன்‌ வயல்களிலும்‌ பசுக்களிலும்‌ அமுது 

ளைந்தது. கருவூலம்‌ பொன்பொலிந்தது. அதை 
நெறியமையாதவர்‌ ஆள விட்டுக்கொடுத்து அழிவை 
அளிப்பதற்கு எனக்கு உரிமை உண்டா? அந்தணரும்‌ 
அவையோரும்‌ கூறுக, என்‌ சொல்லின்‌ பொருட்டு 
வேதச்சொல்‌ மறுக்கப்படவேண்டுமா?” 


அவையோரோை நோக்கி சில கணங்கள்‌ விரித்த 
கைகளுடன்‌ நின்றபின்‌ துரியோதனன்‌ தொடர்ந்தான்‌ 
“ஆகவேதான்‌ நான்‌ என்‌ சொல்லை ஒழிந்தேன்‌. நான்‌ 
சொல்வது இதுவே, பாண்டவர்கள்‌ ஷத்ரியர்கள்‌ அல்ல, 
அவர்கள்‌ சூத்திரர்கள்‌ மட்டுமே.” விதுரர்‌ கைகள்‌ பதற 
அமர்ந்திருந்தார்‌. அச்சொல்‌ எழுந்ததும்‌ திடுக்கிட்டு 
அறியாமல்‌ எழுந்துவிட்டார்‌. அதை கண்ணுறாதவன்‌ என 
துரியோதனன்‌ தொடர்ந்தான்‌. “அவர்கள்‌ எவ்வாறு 
ஷத்ரியர்‌ ஆக முடியும்‌? அவர்களின்‌ அன்னை நான்காம்‌ 
குலத்தவர்‌. அவர்கள்‌ பெயர்சூடியிருக்கும்‌ என்‌ 
தந்தையின்‌ இளையோனாகிய பாண்டுவுக்கு அவர்கள்‌ 
பிறக்கவில்லை. எவ்வகையில்‌ அவர்கள்‌ ஷத்ரியர்களாக 
முடியும்‌?” 


எவரோ ஏதோ சொல்வதுபோல்‌ அசைய அத்திசை நோக்கி 
திரும்பி உரத்த குரலில்‌ துரியோதனன்‌ சொன்னான்‌. “ஆம்‌, 
நியோக முறைப்படி ஐந்து மைந்தரும்‌ பெறப்பட்டார்கள்‌ 
என நமக்கு சொல்லப்பட்டது. ஐவருக்கும்‌ அவ்வண்ணமே 
சதசிருங்கத்தில்‌ வைதிகச்‌ சடங்குகள்‌ செய்யப்பட்டு 
அவர்கள்‌ ஷத்ரியர்‌ என அறிவிக்கப்பட்டனர்‌. ஆனால்‌ 
அதை நியோகம்‌ என்பவர்‌ யார்‌? எந்த அடிப்படையில்‌? 
யாதவகுலத்து முதியோள்‌ அதை சொன்னால்‌ போதுமா?” 


விதுரர்‌ எழுந்து கைகளை நீட்டினார்‌. உடல்‌ 
பதறியமையால்‌ கை ஆடியது. அவர்‌ குரல்‌ 
மேலெழவில்லை. “சொல்க அமைச்சரே, அது 
எவ்வகையில்‌ நியோகம்‌?” என்றான்‌ துரியோதனன்‌. அவர்‌ 
மேலும்‌ மூச்சுவாங்கி குரல்‌ இடறி கனைத்து தன்னைத்‌ 
திரட்டியபடி “அதை நியோகம்‌ என ஏற்கவேண்டியவர்‌ 
யாதவ அரசியின்‌ கணவராகிய பாண்டு மட்டுமே. அவர்‌ 
ஏற்றால்‌ அதுவே வேதமுறைப்படி ஏற்புடையதாகிவிடும்‌” 
என்றார்‌. துரியோதனன்‌ “அவர்‌ ஏற்றார்‌ என்பதற்கான 
சான்றுகள்‌ எவை?” என்றான்‌. 


விதுரர்‌ “இது என்ன வினா? இத்தனை ஆண்டுகளுக்குப்‌ 
பின்‌ இதை அவையெழுப்ப நாம்‌ ஒப்பலாமா?” என்றார்‌. 
“நான்‌ கேட்பது இதுவே, அதை என்‌ இளைய தந்தை 
ஏற்றார்‌ என்பதற்கு சான்று என்ன?” விதுரர்‌ 
“எவருமறிந்ததே. கானகத்தில்‌ அவர்களுக்கு நிகழ்ந்த 
பிறவிச்சடங்குகள்‌ அகவைச்சடங்குகள்‌ அனைத்திலும்‌ 
அஸ்தினபுரியின்‌ மன்னர்‌ பாண்டு அமர்ந்திருக்கிறார்‌. 
கையில்‌ புல்லாழி அணிந்து வேதமோதி அவியிட்டு 
அனலோம்பியிருக்கிறார்‌. நீரூற்றி மைந்தரை 
வாழ்த்தியிருக்கிறார்‌. வேறென்ன சான்று வேண்டும்‌?” 
என்றார்‌. 


குரல்‌ நடுங்க, கைகள்‌ பொருத்தமின்றி பதறி காற்றில்‌ 
உலைய “வேண்டுமென்றால்‌ அன்று அவ்வேள்விக்கு 
அமர்ந்த அந்தணரை இந்த அவைக்கு 
கொண்டுவருவோம்‌. அவர்களில்‌ சிலர்‌ இறந்திருக்கலாம்‌. 
அந்நிலையில்‌ அவர்களின்‌ குருமரபில்‌ ஒருவரின்‌ 
சான்றே போதுமானது. அந்தணரின்‌ உண்மையை ஆராய 
ஷத்ரியருக்கோ பிறருக்கோ உரிமை இல்லை, அதை 
அந்தணர்‌ முடிவெடுக்கட்டும்‌” என்றார்‌ விதுரர்‌. தவள 
கெளசிகர்‌ “அந்தணர்‌ அமர்ந்து வேள்வி செய்தார்‌ எனும்‌ 
செய்தியே போதுமானது, அமைச்சரே. அந்தணர்நெறியை 
ஐயப்படலாகாது” என்றார்‌. 


அசலை “ஆம்‌, அதற்கப்பால்‌ என்ன சான்று தேவை?” 
என்றாள்‌. “அரசர்‌ உளறுகிறார்‌. அவருக்கு நெறி 
புரியவில்லை.” தாரை “அல்ல அரசி, அவருக்குள்‌ எழுந்த 
தெய்வம்‌ மானுடரின்‌ கீழ்மைகள்‌ அனைத்தையும்‌ 
அடிச்சேறுவரை சென்று அறிந்தது” என்றாள்‌. 
துரியோதனன்‌ “ஆம்‌, அது சான்றே. ஆனால்‌ 
அச்சடங்குகள்‌ செய்யப்பட்டபோது பாண்டு எவராக 
இருந்தார்‌? அவர்‌ அஸ்தினபுரியின்‌ அரசரா? முடிதுறந்து 
சென்றாரா?” என்றான்‌. விதுரர்‌ திகைத்தார்‌. 
துரியோதனன்‌ செல்லுமிடம்‌ அவருக்கு புரிந்தது. 
“அஸ்தினபுரியின்‌ முடிதுறந்து அவர்‌ சென்றார்‌ என்றால்‌ 
அவர்‌ காட்டில்‌ இயற்றிய அச்சடங்குகளே போதுமானவை. 
ஆனால்‌ அந்நிலையில்‌ அவருடைய மைந்தருக்கு 
மண்ணுரிமை உண்டு என்னும்‌ பேச்சே எழவில்லை. அரசு 
எந்தையிடமிருந்தது, இயல்பாக என்னிடம்‌ அது 
வந்தாகவேண்டும்‌” என்றான்‌ துரியோதனன்‌. “அன்றி 
அஸ்தினபுரியின்‌ அரசர்‌ அவர்‌ என்றால்‌ அவர்கள்‌ 
நியோக மைந்தர்‌ என்பதை அவர்‌ அஸ்தினபுரியின்‌ 
குடியவையில்‌ அறிவித்தாகவேண்டும்‌. குடிமூத்தோர்‌ 
ஒப்புதல்‌ பெற்ற பின்னரே அவர்களை தன்‌ மைந்தர்‌ 
என்று ஏற்கமுடியும்‌.” 


விதுரர்‌ திகைத்து நின்றார்‌. “நான்‌ ஐயுறுகிறேன்‌, இந்த 
அவையில்‌ நான்‌ என்‌ ஐயத்தை அறிவிக்கிறேன்‌. 
அவர்களின்‌ பிறப்பு முறையற்றது. அரசர்களே, 
அந்தணப்பிறப்பும்‌ அரசப்பிறப்பும்‌ அனைவரும்‌ 
அறியவேண்டியவை. அந்தணர்‌ எனத்‌ தன்னை 
அறிவிப்பவர்‌ பன்னிரு தலைமுறைக்கால குருதிமரபை 
முன்வைத்தாகவேண்டும்‌. அரசர்‌ என்று அறிவிப்பவர்‌ 
ஏழு தலைமுறைக்கால குருதிமரபை 
அறிக்கையிட்டாகவேண்டும்‌. அந்தணர்‌ பிறப்பை அவர்‌ 
அமரும்‌ வேள்வியை நிகழ்த்துவோர்‌, அவ்வேள்வியால்‌ 
பயன்பெறுவோர்‌ அறியும்‌ உரிமை கொண்டவர்‌. 
அரசப்பிறப்பை அவர்கள்‌ ஆளும்‌ நிலத்தமைந்த குடிகள்‌ 
அனைவரும்‌ அறியும்‌ உரிமைகொண்டிருக்கிறார்கள்‌.” 


“ஏனென்றால்‌ குலத்தளவே ஆகும்‌ குணம்‌ என்கின்றன 
நூல்கள்‌. அறியாப்‌ பிறப்பு ஏற்கப்படும்‌ என்றால்‌ 
அரக்கரோ அசுரரோ பெற்ற மைந்தர்‌ வந்து 
அரியணையமரக்கூடும்‌. மூதாதையரையும்‌ 
குலதெய்வங்களையும்‌ வேள்வியால்‌ பெருகும்‌ 
தேவர்களையும்‌ அந்நிலத்திலிருந்து அகற்றிவிடமுடியும்‌. 
வறுதியும்‌ நோயும்‌ கொண்டு அந்நாட்டினரை முற்றழிக்க 
வகைசெய்ய முடியும்‌. ஆகவேதான்‌ அந்தக்‌ காப்பு 
அமைக்கப்பட்டது” என்று துரியோதனன்‌ சொன்னான்‌. 


“யாதவ முதுமகள்‌ சதசிருங்கத்தில்‌ வாழ்ந்தநாளில்‌ 
கருவுற்று பெறப்பட்ட இந்த ஐவரின்‌ பிறப்பும்‌ 
எவ்வண்ணம்‌ நிகழ்ந்தன என்றுதான்‌ குலப்பேரவையில்‌ 
மூத்தோர்‌ கேட்டிருப்பார்கள்‌. அதற்கு மறுமொழி உரைத்து 
அவர்களை நிறைவுறச்‌ செய்த பின்னரே நியோகத்தை 
அவர்கள்‌ ஏற்கும்படி செய்ய முடியும்‌” என்று 
துரியோதனன்‌ தொடர்ந்தான்‌. “இன்றும்‌ அவர்களுக்கு 
செல்வழி உள்ளது. யாதவ அன்னை அஸ்தினபுரியின்‌ 
குடியவைக்கு முன்‌ வந்து நிற்கட்டும்‌. தன்‌ கருவிலெழுந்த 
குருதி எவருடையதென்று சொல்லி நீர்தொட்டு 
அனல்நிறுத்தி ஆணையிடட்டும்‌. அதை அவையோர்‌ 
ஏற்கட்டும்‌. அந்தணர்‌ அந்த அவையில்‌ எழுந்து இளைய 
தந்தை பாண்டு நிகழ்த்திய கருவேற்பு வேத ஒப்புதல்‌ 
கொண்டதே என அறிவிக்கட்டும்‌. அவ்விரண்டும்‌ 
நிகழ்ந்தால்‌ அவர்களை ஷத்ரியர்‌ என்றும்‌ இக்குடியில்‌ 
பிறந்தவர்கள்‌ என்றும்‌ நான்‌ ஏற்கிறேன்‌. என்‌ சொல்‌ 
காக்கிறேன்‌.” 

துரியோதனன்‌ குரல்‌ சீராக ஒலித்தாலும்‌ பெருஞ்சினம்‌ 


கொண்டவன்போல்‌ அவன்‌ சிவந்திருந்தான்‌. “இன்னொரு 
வழியையும்‌ நானே அளிக்கிறேன்‌. அவர்‌ கருவுக்கு 


குருதியளித்தவர்‌ ஷத்ரியராக இருந்தால்‌, அவர்‌ 
அம்மைந்தரை ஷத்ரியர்‌ என இந்த அவையில்‌ எழுந்து 
அறிவித்தாரென்றால்‌ அவர்கள்‌ ஷத்ரியர்‌ என ஏற்கிறேன்‌. 
ஷத்ரியர்களுக்கு நிலமளிக்க ஒப்புகிறேன்‌.” சகுனி 
எழுந்து “அவ்வாறு அவ்வரசர்‌ ஒப்பவில்லை 
என்றாலும்கூட அந்தணருக்கோ ஷத்ரியர்களுக்கோ 
பிறந்தவர்கள்‌ அவர்கள்‌ என யாதவ அன்னை 
அவைநின்று சொல்வார்கள்‌ என்றால்‌ அவர்களை சூதர்‌ 
என ஏற்கமுடியும்‌” என்றார்‌. 


விதுரர்‌ கால்தளர்ந்து அமர்ந்தார்‌. மீண்டும்‌ 
பதறியவர்போல்‌ எழுந்து பக்கவாட்டில்‌ சரிந்து நிலத்தில்‌ 
விழுந்தார்‌. சிற்றமைச்சர்கள்‌ பிரதீபரும்‌ சம்விரதரும்‌ 
அவரை தூக்கிக்கொண்டனர்‌. கனகர்‌ ஓடிவந்து “இவ்வழி 
இவ்வழி” என்றார்‌. அவரை அவர்கள்‌ அவையிலிருந்து 
வெளியே கொண்டுசெல்வதை ஷத்ரிய அரசர்கள்‌ 
விழியிமைக்காமல்‌ நோக்கி அமர்ந்திருந்தனர்‌. எதுவும்‌ 
நிகழாததுபோல துரியோதனன்‌ தொடர்ந்தான்‌. “ஆகவே 
அந்தணர்கள்‌ வேதம்‌ தொட்ட சொல்‌ இங்கு 
மீறப்பட்டதென்று துயருற வேண்டியதில்லை. 
வேதச்சொல்‌ காக்கப்படவே என்‌ முடிவு எடுக்கப்பட்டது.” 


தவள கெளசிகர்‌ “ஆம்‌, இதற்கப்பால்‌ நான்‌ 
சொல்வதற்கொன்றுமில்லை. அவையினர்‌ 
முடிவெடுக்கட்டும்‌” என்று சொல்லி கைகூப்பி அமர்ந்தார்‌. 
துரியோதனன்‌ “கூறுக இளைய யாதவரே, நீங்கள்‌ 
சென்று யாதவ அன்னையிடம்‌ நான்‌ உரைத்ததை 
சொல்ல முடியுமா? அவர்‌ வந்து அஸ்தினபுரியின்‌ 
அவையில்‌ நின்றால்‌ அனைத்தும்‌ முடிவுற்றுவிடும்‌” 
என்றான்‌. இளைய யாதவர்‌ எழுந்து நின்றபோது 
முதல்முறையாக அவர்‌ முகத்தில்‌ கசப்பையும்‌ துயரையும்‌ 
அசலை கண்டாள்‌. “இல்லை, அவர்‌ எந்த அவைக்கும்‌ 
வரமாட்டார்‌. அச்சொல்‌ ஒழிக!” என்றார்‌. கைகூப்பிய 
பின்பு அமர்ந்தார்‌. 

“நன்று, அவ்வண்ணமென்றால்‌ இங்கே இச்சொல்லுசாவல்‌ 
நிறைவுகொண்டது” என்று துரியோதனன்‌ கைகூப்பி தன்‌ 
பீடத்தில்‌ அமர்ந்தான்‌. அவையில்‌ அமைதி நிலவியது. 
இளைய யாதவர்‌ தன்‌ கைகளை மடித்து அதன்மேல்‌ 
தலைவைத்து கண்மூடி அமர்ந்திருந்தார்‌. எவரோ இருமும்‌ 
ஒலி கேட்டது. தவள கெளசிகர்‌ தன்‌ மாணவர்களிடம்‌ 
மெல்லிய குரலில்‌ பேசும்‌ ஓசை அவையெங்கும்‌ சென்றது. 
அனுபநாட்டு அரசன்‌ கர்மஜித்‌ எழுந்து “அஸ்தினபுரியின்‌ 
அரசே, நான்‌ வினவுவது ஒன்றே. உங்கள்‌ கணிப்பின்படி 
அங்கநாட்டரசர்‌ எவ்வண்ணம்‌ ஷத்ரியர்‌ ஆகிறார்‌? அன்றி 


அவரை சூதரென்றே எண்ணுகிறீர்களா?” என்றார்‌. 


துரியோதனன்‌ புன்னகைத்து “அவர்‌ ஷத்ரியர்‌, சுயார்ஜித 
நெறியின்பம” என்றான்‌. “தன்‌ நிலத்தை வென்று 
வில்வல்லமையால்‌ நிலைநிறுத்தியவர்‌ அவர்‌. 
பாரதவர்ஷத்தின்‌ பாதி நாடுகளை என்பொருட்டு 
படைகொண்டு சென்று வென்றிருக்கிறார்‌. இதோ, என்‌ 
அவையிலிருக்கும்‌ அரசர்களில்‌ பெரும்பாலானவர்கள்‌ 
அவர்‌ நடத்திய படைக்கு முன்‌ பணிந்து எனக்கு கப்பம்‌ 
கட்டியவர்களே. பதினெட்டு நாடுகளில்‌ வேள்விப்புரவி 
செலுத்திச்‌ சென்றும்‌ ஈட்டிய செல்வத்தை அள்ளி அள்ளி 
ஈந்தும்‌ வேள்விக்காவலனாக அமர்ந்தும்‌ தன்னை 
ஷத்ரியர்‌ என நிறுவியவர்‌. அதை வேதம்‌ ஏற்று ஓதியது. 
அவரை மறுப்பவர்கள்‌ எழலாம்‌, அவர்‌ ஷத்ரியவீரம்‌ 
என்றால்‌ என்னவென்று அவர்களுக்கு காட்டுவார்‌.” 


“அவையோரே, இதோ இளைய யாதவர்‌ 
அவைநின்றிருக்கிறார்‌. இவரும்‌ யாதவக்குடியில்‌ 
பிறந்தவரே. ஆனால்‌ வாள்வல்லமையால்‌ நிலம்‌ 
வென்றார்‌. அங்கு நிகரற்ற நகர்‌ ஒன்றை நிறுவி 
அரசமைத்தார்‌. தன்‌ குடிகளை அங்கே திரட்டி 
கோல்கொண்டு அமைந்தார்‌. அஸ்தினபுரி அவரை அரசர்‌ 
என்றே ஏற்றது. அவர்‌ ஷத்ரியப்‌ பெண்டிரை கவர்ந்து 
மணம்‌ கொண்டபோதுகூட எங்கள்‌ அரசு அவருக்கு 
துணையிருந்தது. இன்று அவர்‌ அரசுதுறந்து 
வந்திருக்கிறார்‌. ஆயினும்‌ முதன்மை ஷத்ரியர்களுக்குரிய 
அவைமுறைமையை அஸ்தினபுரி அவருக்கு அளித்தது. 
இந்நகரியின்‌ பட்டத்தரசியே சென்று அவரை எதிரேற்று 
அரண்மனையமர்த்தினார்‌. அதை நீங்களனைவரும்‌ 
அறிவீர்கள்‌.” 


“அவ்வண்ணமே பாண்டவர்களும்‌ சென்று 
தங்களுக்குரிய நிலத்தை வென்று வாள்வல்லமையால்‌ 
நிறுவி முடிசூடி அமரட்டும்‌. வேள்வியமைத்து 
காவலமர்ந்து வேதச்சொல்‌ பெறட்டும்‌. அதன்பின்‌ 
அவர்கள்‌ வந்தால்‌ அவர்களை நான்‌ ஷத்ரியர்‌ என 
ஏற்கிறேன்‌. அதன்பின்‌ அவர்களுக்கு நான்‌ 
சொல்லளிப்பேன்‌ என்றால்‌ அது வேதமுறைமைப்படி 
என்னை முற்றிலும்‌ கட்டுப்படுத்தும்‌. அதுவரை 
நிலம்விழையும்‌ முறையிலாச்‌ சூதர்கள்‌ அவர்கள்‌. அதை 
அஸ்தினபுரியின்‌ நெறிகள்‌ ஏற்காதென்றே அறைகிறேன்‌.” 
இரு கைகளையும்‌ விரித்து “இனிமேலும்‌ 
ஐயங்களிருந்தால்‌ அவையிலெழுக அவை” என்றான்‌. 


இளைய யாதவர்‌ எழுந்து கைகூப்பி “அஸ்தினபுரியின்‌ 


அரசே, நான்‌ இறுதியாக ஒன்று மட்டும்‌ 
கோரவிழைகிறேன்‌. அவர்கள்‌ ஷத்ரியர்கள்‌ 
அல்லவென்றே இப்போது கொள்வோம்‌. இந்நகரில்‌ 
பிறந்தவர்கள்‌, உங்கள்‌ அரண்மனையில்‌ 
உடன்பிறந்தாரென வளர்ந்தவர்கள்‌. உங்கள்‌ இளைய 
தந்தையின்‌ பெயர்‌ சூடியவர்கள்‌. தங்கள்‌ நிலத்தில்‌ 
சிறிதை அவர்கள்‌ பெறுவதற்கு அத்தகுதியே போதுமென 
எண்ணுகிறேன்‌” என்றார்‌. அவர்‌ குரல்‌ இறைஞ்சும்‌ 
முகமாக இறங்கியது. “அரசே, அரியணையமர்ந்து முடிசூடி 
அமர்ந்த உங்களிடம்‌ இரு கையேந்தி இரக்கிறேன்‌. 
அவர்கள்‌ வாழ ஐந்து ஊர்களை அளியுங்கள்‌. 
உரிமையென்றல்ல, அளிக்கொடையென அருளுங்கள்‌. 
வெறுங்கையுடன்‌ என்னை மீண்டுசெல்ல விடாதீர்கள்‌.” 


“அம்‌, கொடையளிக்க எனக்கு உரிமை உண்டு” என்று 
துரியோதனன்‌ சொன்னான்‌. “ஆனால்‌ 
ஊர்த்தலைவராகும்‌ தகுதி அவர்களுக்கு உண்டா? 
அவர்கள்‌ எக்குடியினர்‌? எந்தக்‌ குடி அவர்களை தங்கள்‌ 
ஊருக்கு முதலோர்‌ என ஏற்றுக்கொள்ளும்‌? சென்று 
அவர்களிடமோ அன்னையிடமோ உசாவி வருக, 
அவர்களின்‌ குடி என்ன என்று. அதுவரை நீங்கள்‌ 
கோரிய அக்கொடையையும்‌ நான்‌ அளிக்கவியலாது.” 
இளைய யாதவர்‌ “இப்படி சொல்லெடுத்தால்‌ இதற்கு 
முடிவேயில்லை. தாங்களறிவீர்கள்‌, அவர்கள்‌ இனி 
மண்ணுழுதோ ஆபுரந்தோ வாழமுடியாது. பிறரிடம்‌ 
ஏவல்செய்வதோ காவல்நிற்பதோ உங்கள்‌ குடிக்கும்‌ 
இழுக்கு” என்றபோது அவர்‌ குரல்‌ மேலும்‌ இறங்கியது. 


“ஐந்து ஊர்கள்‌ அவர்களை இத்தலைமுறையில்‌ 
இடரின்றி வாழச்செய்யும்‌. அவர்களின்‌ 
மைந்தர்களிடமிருந்து குலம்பெருகட்டும்‌. தெய்வங்கள்‌ 
விழையும்‌ என்றால்‌ அவர்களிடமிருந்து புதியன எழுந்து 
வரட்டும்‌. இக்கொடையை நீங்கள்‌ அளிப்பீர்கள்‌ என்றால்‌ 
பெரும்போர்‌ தவிர்க்கப்படுகிறது. மண்ணிலோ 
பொருளிலோ நீங்கள்‌ இழப்பதும்‌ ஏதுமில்லை” என்றார்‌ 
இளைய யாதவர்‌. சகுனி அமர்ந்தவாறே “பரிபேணலும்‌ 
அடுமனைப்பணியும்‌ அரண்மனைஏவலும்‌ அவர்களால்‌ 
முன்னரே பழகிக்கொள்ளப்பட்டுள்ளன, யாதவரே” 
என்றார்‌. இளைய யாதவர்‌ அவரை வெறுமனே திரும்பி 
நோக்கிவிட்டு “இந்தச்‌ சிறு கொடையையும்‌ மறுத்தால்‌ 
நீங்கள்‌ இழிவடைவீர்கள்‌, அரசே” என்றார்‌. 


“அல்ல, அதை அளித்தால்தான்‌ நான்‌ இழிவடைவேன்‌” 
என்றான்‌ துரியோதனன்‌. “ஐந்து ஊர்களை அளிக்க 
நெறியிருந்தால்‌ அரைநாட்டை அளிக்கமட்டும்‌ 


நெறியிராதோ என்ற வினாவே இக்கதை கூறப்படும்‌ 
ஒவ்வொரு அவையிலும்‌ எழும்‌. அரையடி நிலம்கூட 
இல்லை என்று மறுக்கப்பட்டால்‌ ஏன்‌ மறுக்கப்பட்டது 
என்பது நாளடைவில்‌ நாவிலிருந்து மறையும்‌. 
மறுக்கப்பட்டமைக்கான புதிய அடிப்படைகளை சூதரும்‌ 
செவிகொள்வோரும்‌ உருவாக்கிக்‌ கொள்வார்கள்‌. காலம்‌ 
செல்லச்‌ செல்ல அதுவே வளரும்‌.” அவையில்‌ மெல்லிய 
சிரிப்பொலி எழுந்தது. இளைய யாதவர்‌ துயர்கொண்ட 
முகத்துடன்‌, செயலற்ற கைகளுடன்‌ அவையில்‌ 
நின்றிருந்தார்‌. 
துரியோதனன்‌ அவரை நோக்கி புன்னகையுடன்‌ 
மீசையை நீவி “ஒரு காலத்தில்‌ பிடிமண்‌ கூட 
அளிக்கப்படாமல்‌ உறவாலும்‌ அரசர்குடியாலும்‌ 
ரத்தப்பட்டார்கள்‌ என்பது அவர்கள்மீதான பழியாகவே 
டிக்கும்‌. எப்போதும்‌ அதுவே நிகழ்கிறது, ஐயமிருந்தால்‌ 
பராசரரின்‌ புராணமாலிகையை நவில்க!” என்றான்‌. 
“இறுதியாக என்ன சொல்கிறீர்கள்‌, அரசே? உங்கள்‌ 
அளியைக்‌ கோரி இந்த அவைமுன்‌ நிற்கிறேன்‌” என்றார்‌ 
இளைய யாதவர்‌. “யாதவரே, நீங்களும்‌ இன்று 
நாடற்றவர்தான்‌. நீங்கள்‌ கோருங்கள்‌, உங்களுக்கு ஐந்து 
ஊர்களை அல்ல ஐந்து துணைநாடுகளையே 
அவைக்கொடையாக அளிக்கிறேன்‌. அவர்கள்‌ 
குடியற்றவர்கள்‌, வீண்விழைவு கொண்டவர்கள்‌. ஆகவே 
பழிசூடியவர்கள்‌. அவர்களுக்கு எதுவும்‌ 
அளிக்கவியலாது” என்று துரியோதனன்‌ சொன்னான்‌. 


“அவ்வண்ணமென்றால்‌ நான்‌ அவைநீங்குகிறேன்‌. 
இரப்பதற்கென்று அவைமுன்‌ நீட்டிய என்‌ கை 
வெறுமையுடன்‌ பின்வாங்குகிறது” என்றார்‌ இளைய 
யாதவர்‌. “யாதவரே, அக்கைகளில்‌ இந்த மணிமுடியையே 
நான்‌ வைப்பேன்‌, அது உங்களுக்கு உதவும்‌ என்றால்‌” 
என்றான்‌ துரியோதனன்‌. இளைய யாதவர்‌ புன்னகைத்து 
“எனக்கு உகந்தது நிலமும்‌ பொருளும்‌ அல்ல, அரசே. 
அறமும்‌ அளியும்தான்‌. அவை இங்கு எழுமென்று 
எண்ணினேன்‌. அவ்வெண்ணம்‌ அவ்வண்ணமே எஞ்ச 
விடைகொள்கிறேன்‌. அவையமர்ந்த பிதாமகரும்‌ 
அறமறிந்த ஆசிரியர்களும்‌ நெறிநிற்கும்‌ அரசர்களும்‌ என்‌ 
வணக்கத்தை கொள்க! இந்த அவை மானுடருக்கு நலம்‌ 
நிகழ்த்துக! ஆம்‌, அவ்வாறே ஆகுக!” என்று சொல்லி 
தலைக்குமேல்‌ கைகூப்பி சுழன்று வணங்கியபின்‌ 
வெளியே நடந்தார்‌. 


அவர்‌ செல்வதை அவையினர்‌ மெல்லிய 
கலைவோசையுடன்‌ நோக்கி அமர்ந்திருந்தனர்‌. 


கைகளை நீட்டி துழாவி நடுங்கும்‌ விரல்களினால்‌ 
குழந்தையைத்‌ தொட்டான்‌. “இறைவா! நீத்தோரே! 
மூத்தோரே!” என அரற்றியபடி அதன்‌ தலையிலும்‌ 
கன்னங்களிலும்‌ தோள்களிலும்‌ கைகளால்‌ வருடினான்‌. 
இரண்டுவயதான கொழுத்த குழந்தையுடையது 
போலிருந்த அதன்‌ உருண்ட வயிற்றையும்‌ மடிப்புகள்‌ 
செறிந்த கைகளையும்‌ தொடைகளையும்‌ தன்‌ பெரிய 
விரல்களினால்‌ தொட்டு நீவினான்‌. குருதிவாசனை 
கிடைத்த இரு கரிய மிருகங்கள்‌ இரையை முகர்ந்து 
பார்ப்பதுபோல அவன்‌ கனத்த கரங்கள்‌ மைந்தனை 
தழுவித்‌ தழுவித்‌ தவித்தன. பெருமூச்சுவிட்டபடியும்‌ 
முனகியபடியும்‌ தொண்டையைச்‌ செருமியபடியும்‌ அவன்‌ 
அந்தத்‌ தொடுகையில்‌ முழுமையாகவே ஆழ்ந்து 
அமர்ந்திருந்தான்‌. 

அப்போது தீர்க்கசியாமர்‌ “அஹ்‌: என்னும்‌ ஒலியுடன்‌ 
விதுரனை விலக்கி முன்னால்‌ சென்றார்‌. குழந்தையை 
நோக்கி கைகளை நீட்டியபடி “இது... இக்குழந்தை” 
என்றார்‌. திகைப்புடன்‌ “அ! ஆ!” என ஓலமிட்டார்‌. 
கழுத்திறுகிய கன்றின்‌ ஒலிபோல அது எழுவதாக 
விதுரன்‌ எண்ணினான்‌. சகுனி “தீர்க்கசியாமரே!” 
என்றான்‌. “என்னால்‌ இந்தக்குழந்தையைப்பார்க்க 
முடிகிறது... இதை மட்டும்‌ பார்க்கமுடிகிறது.... ஆம்‌... 
தங்கத்தொட்டிலில்‌ செம்பட்டுமெத்தைமேல்‌ படுத்திருக்கும்‌ 
பெரிய குழந்தை... கருங்கூந்தல்‌... வாயில்பற்கள்‌... ஆம்‌, 
நான்‌ அதைப்பார்க்கிறேன்‌. இல்லை அது 
என்னைப்பார்க்கிறது!” 


வெறிகொண்டவர்‌ போல அனைவரையும்‌ பிடித்துத்‌ 
தள்ளிவிட்டு தீர்க்கசியாமர்‌ வெளியே ஓடினார்‌. 
கதவின்மேல்‌ சரிந்த விதுரன்‌ “பிடியுங்கள்‌... பிடியுங்கள்‌ 
அவரை” என்று கூவினான்‌. ஓலமிட்டபடி ஓடிய 
தீர்க்கசியாமர்‌ நேராகச்சென்று சுவரில்‌ ஓசையுடன்‌ முட்டி 
அப்படியே கீழே சுருண்டு விழுந்தார்‌. 


துரியோதனன்‌ கைகாட்ட கனகர்‌ நிமித்திகனிடம்‌ சென்று 
ஆணையிட்டார்‌. நிமித்திகன்‌ தன்‌ வெள்ளிக்கோலுடன்‌ 
அவைமேடைமேல்‌ ஏறி “ஷத்ரியப்‌ பெருங்குடியினரே, 
அஸ்தினபுரியின்‌ இந்தப்‌ பேரவையில்‌ அடுத்த நிகழ்வுகள்‌ 
தொடரும்‌. அஸ்தினபுரியின்‌ அரசர்‌ துரியோதனரை 
படைமுதல்வரெனக்‌ கொண்டு இங்கே வகுக்கப்பட்ட 
படைக்கூட்டை பாரதவர்ஷத்திற்கு அறிவிக்கும்‌ சொற்கள்‌ 
இங்கே யாக்கப்படட்டும்‌. அதை நடைமுறைப்படுத்தும்‌ 
நெறிகள்‌ ஏற்கப்படட்டும்‌” என்றான்‌. 


அசலை பெருமூச்சுடன்‌ எழுந்தாள்‌. “செல்கிறீர்களா, 
அரசி?” என்றாள்‌ தாரை. “ஆம்‌, இங்கு 
அமர்ந்திருந்தமையாலேயே இழிவுகொண்டோம்‌. 
இப்போது நடந்தது இன்னொரு துகிலுரிதல்‌. மீண்டுமொரு 
குருதிப்பெரும்பழி” என்றாள்‌ அசலை. திரும்பி 
பானுமதியிடம்‌ “கிளம்புக, அக்கையே! இந்தக்‌ கீழ்மையை 
நாம்‌ நம்‌ விழிநீரால்‌ ஆற்றுவோம்‌” என்றாள்‌. பானுமதி “நீ 
செல்க. நான்‌ இங்கிருப்பேன்‌” என்றாள்‌. “என்ன 
சொல்கிறீர்கள்‌?” என்றாள்‌ அசலை. “நான்‌ 
அவருக்குரியவள்‌. அவருடன்‌ இறுதிவரை இருந்தாக 
வேண்டியவள்‌” என்றாள்‌ பானுமதி. 


அசலை திகைப்புடன்‌ “எண்ணித்தான்‌ சொல்கிறீர்களா?” 
என்றாள்‌. “ஆம்‌, இப்பிறவியில்‌ என்‌ கடன்‌ அதுவே” 
என்றாள்‌ பானுமதி. “அக்கையே, இன்று இந்த 
அவையிலேயே அவர்‌ மூதன்னையர்‌ நூற்றெண்மரின்‌ 
தீச்சொல்லை பெற்றுவிட்டார்‌. இனி இன்னும்‌ பிறக்காத 
நூறு தலைமுறை மைந்தரின்‌ குருதிப்பழி கொள்வார்‌. 
வேண்டாம்‌, உங்கள்‌ உளமயக்கு வெறும்‌ அறியாமை” 
என்றாள்‌ அசலை. “ஆம்‌, அறியாமை என்றே இருக்கலாம்‌. 
எனக்கு நூல்கள்‌ நெஞ்சில்‌ நிற்கவில்லை. அரசுசூழ்தல்‌ 
மெய்ப்படவுமில்லை. முடிசூடியமர்ந்த எளிய பெண்‌ நான்‌” 
என்றாள்‌ பானுமதி. “ஆனால்‌ என்‌ மூதன்னையர்‌ 
என்னை புரிந்துகொள்வார்கள்‌.” 


அசலை உளமுடைந்த குரலில்‌ “வேண்டாம்‌, அக்கையே. 
நம்‌ குடிக்கே பெரும்பழி சேர்க்கிறீர்கள்‌. பெற்ற 
மைந்தரின்மேல்‌ இருள்‌ கவிக்கிறீர்கள்‌” என்றாள்‌. 
அவளை ஏறிட்டு நோக்கிய பானுமதியின்‌ கண்கள்‌ 
தெளிந்திருந்தன . கைசுட்டி “நோக்குக, இந்த 
அவையிலுள்ள அத்தனை விழிகளும்‌ அவர்‌ உடல்‌ 
கொண்ட ஒளியைக்‌ கண்டு மயங்கி நின்றுள்ளன. 
அவரிலெழுந்த பேராண்மையைக்‌ கண்டு பணிகின்றன. 
தெய்வங்களுக்குரிய உறுதியைக்‌ கண்டு அஞ்சுகின்றன. 
ஆனால்‌ அத்தனை உள்ளங்களிலும்‌ ஆழத்தில்‌ 


ஊறிக்கொண்டிருப்பது வெறுப்பே. அவையமர்ந்த 
ஷத்ரியர்களில்‌, அள்ளி மடியிலிட்டு வளர்த்த 
பிதாமகரில்‌, கற்பித்த ஆசிரியர்களில்‌, சூழ நின்றிருக்கும்‌ 
ஏவலரில்‌ வெறுப்பே விளங்கக்‌ காண்கிறேன்‌” என்றாள்‌. 


“பிறந்த நாள்முதல்‌ உடனிருந்த இளையோர்கூட அவரை 
உள்ளூர விலக்கிவிட்டனர்‌. ஐயமிருந்தால்‌ நோக்குக, 
அதோ துச்சாதனரின்‌ உடலை. ஏன்‌ அது 
வலிகொண்டதுபோல்‌ துவள்கிறது? ஏன்‌ அவர்‌ 
கைவிரல்கள்‌ அல்லலுற்று பிணைகின்றன? ஏன்‌ 
விழிதாழ்த்தி உதடுகளை இறுக்கி நின்றிருக்கிறார்‌? 
அவர்கள்‌ அவருக்காக தலைகொடுப்பார்கள்‌. ஆனால்‌ 
அந்த இறுதிக்கணத்திலும்‌ அவ்வெறுப்பு எஞ்சியிருக்கும்‌. 
அவரை இதுநாள்வரை நெஞ்சில்‌ வைத்திருந்த 
தந்தையும்‌ தாயும்கூட இன்று துறந்துவிட்டனர்‌” என்றாள்‌ 
பானுமதி. ஒருபோதும்‌ பானுமதியின்‌ குரல்‌ அப்படி 
உறுதிகொண்டதில்லை என்று அசலை 
எண்ணிக்கொண்டாள்‌. 


“ஒரு மானுடன்‌ அவ்வண்ணம்‌ முழுக்கத்‌ 
துறக்கப்படலாகாது. அவருடன்‌ அத்தனை பழிகளையும்‌ 
ஏற்க, அவர்‌ செல்லும்‌ அவ்விருண்ட உலகங்களுக்குச்‌ 
செல்ல, முடிவின்மைவரை அங்கு உழலவேண்டியவள்‌ 
நான்‌. பிறிதொரு சொல்‌ இல்லை. செல்க!” என்று சொல்லி 
பானுமதி திரும்பிக்கொண்டாள்‌. அசலை கண்ணீர்‌ வழிய 
அசையாமல்‌ அவளை நோக்கியபடி நின்றாள்‌. தாரை 
அவள்‌ கைகளை தொட்டாள்‌. அசலையின்‌ விம்மலோசை 
கேட்டு பானுமதி திரும்பி நோக்கினாள்‌. “என்ன துயர்‌? 
நான்‌ எத்துறப்பும்‌ செய்யவில்லை. மாறாக பேருவகையை 
ஈட்டிக்கொண்டிருக்கிறேன்‌. அவருடைய அந்த 
உடலொளியை நோக்கு. மண்ணிலெழுந்த தேவன்‌. 
அவரை இப்படி நோக்கி அமர்ந்திருப்பதுபோல 
அமுதிலாடும்‌ பெருநிலை பிறிதில்லை. இது எனக்கு 
தெய்வங்கள்‌ ஒருக்கிய விருந்து” என்றாள்‌ பானுமதி. 


அவள்‌ முகத்தை நோக்கியபடி அசலை மேலும்‌ சற்றுநேரம்‌ 
நின்றாள்‌. அவள்‌ முகம்‌ உள்ளூறிய புன்னகையிலென 
மலர்ந்திருப்பதை, நீர்மை படர்ந்த விழிகள்‌ 
ஒளிகொண்டிருப்பதை கண்டாள்‌. தாரை அவள்‌ 
தோளைத்‌ தொட்டபோது விழித்துக்கொண்டு 
நெடுமூச்சுடன்‌ ஆடையை இழுத்து முகத்தின்‌ 
மேலிட்டுக்கொண்டு வெளியே நடந்தாள்‌. 

[।age]காசிநாட்டு அரண்மனையின்‌ அகத்தளத்தில்‌ 
கிழக்குமுற்றம்‌ நோக்கிய உப்பரிகையில்‌ 
பாண்டவர்களின்‌ இரண்டாம்‌ அரசியாகிய பலந்தரை 
பொறுமையிழந்து நகத்தால்‌ மரத்தூணில்‌ பூசப்பட்ட 
வண்ண அரக்குப்‌ பூச்சை சுரண்டியபடி, 
திரைச்சீலையைப்‌ பற்றிச்‌ சுழற்றியபடி, டு ஓரிரு 
சொற்களை முனகியபடி, அவ்வப்போது கீழே 

வம பட்டய கக்க ட நா ம்‌. 
காத்திருந்தாள்‌. அரைவட்ட முற்றத்தில்‌ நின்றிருந்த ஏழு 
புரவிகளும்‌ காற்றில்‌ திரை அசைந்த மூன்று 
பல்லக்குகளும்‌ பொறுமையிழந்தவைபோல, ஏதோ 
காற்றில்‌ மண்ணிலிருந்து 
எழுந்துவிடப்போகின்றவைபோலத்‌ தோன்றின. 


இருபத்திரண்டு தலைமுறைகளுக்கு முன்னால்‌ 
காசிநாட்டரசர்‌ நதீனரின்‌ காலத்தில்‌ அமைக்கப்பட்ட 
அந்தத்‌ தொன்மையான மாளிகையின்‌ சிறிய 
மரஉப்பரிகை நுண்ணிய சிற்பமலர்ச்‌ செதுக்குகளுடன்‌ 
யானை மேல்‌ அமைக்கும்‌ அம்பாரியின்‌ வடிவில்‌ 
இருந்தது. கீழே யானை இல்லாத அம்பாரி அது என்று 
அகவையிளமையில்‌ அசலை கூறுவதுண்டு. 
“வெறுமையே யானை என்றாகி இதை தாங்கிச்‌ 
செல்கிறது” என்பாள்‌. அதன்‌ மூன்று சாளரங்களின்‌ 
திரைச்சீலைகளையும்‌ மேலெழுப்பிக்‌ ௧॥ டியபின்‌ கையில்‌ 
ஒரு மலர்க்கோலை ஏந்தி, தலையில்‌ மலர்மாலையை 
மணிமுடிபோல கட்டிக்கொண்டு “நான்‌ மும்முடி சூடிய 
அரசி! பட்டத்து யானைமேல்‌ செல்கிறேன்‌” என்று 
கூவுவாள்‌. “அதோ, அங்கு என்‌ நூறுநிலை கொண்ட 
பளிங்கு அரண்மனை!” என்பாள்‌. “எங்கே?” என்று 
பலந்தரை கேட்கையில்‌ “இந்த யானைபோல்‌ அதுவும்‌ என்‌ 
கண்ணுக்கு மட்டுமே தெரியும்‌!” என்பாள்‌. 


சலிப்புடன்‌ பலந்தரை திரும்பி இடைநாழியை பார்த்தாள்‌. 
அங்கே எவருமில்லை. அது மிகச்சிறிய சந்துபோலத்‌ 
தோன்றியது. இளமையில்‌ அதை ஒரு தேர்வீதியளவே 
பெரியதென்று எண்ணியிருந்தாள்‌. அவள்‌ 
ஓடிவிளையாடியது பெரும்பாலும்‌ அந்த 
இடைநாழிகளில்தான்‌. காம்பில்யத்தின்‌ 


அரண்மனைதான்‌ அவள்‌ முதலில்‌ பார்த்த 
பெருமாளிகை. அதை விழிமுன்‌ வெளியென்று விரித்தது 
அவள்‌ கைகால்களில்‌ எஞ்சியிருந்த காசிநாட்டு 
மாளிகைதான்‌. அஸ்தினபுரியின்‌ அரண்மனை மேலும்‌ 
அதை சிறிதாக்கியது. இந்திரப்பிரஸ்தம்‌ காசிநாட்டையே 
சிறுதுளியென்றாக்கியது. அவள்‌ கைகளும்‌ கால்களும்‌ 
விடுதலைக்கு வெம்பிக்கொண்டிருப்பவை என 
அம்மாளிகைகளை அறிந்தன. உள்ளத்தை அவளால்‌ 
ஒடுக்க முடிந்தது. கொண்டாடி மகிழ்ந்த உடல்‌ அந்த 
மாளிகையை தன்னதென்று கொண்டது. 


ஆனால்‌ முன்னிளமையிலேயே அசலை அந்த 
அரண்மனை மிகச்சிறிதென்று உணர்ந்திருந்தாள்‌. 
“மாபெரும்‌ அரண்மனைகள்‌. 
தொலைவிலுள்ளவர்களுக்கு அவை குன்றுமேல்‌ என்று 
தோன்றும்‌. அக்குன்றே அவைதான்‌!” என்பாள்‌. 
இப்பொழுது ஏன்‌ அவள்‌ நினைவு எழுகிறது என்று 
பலந்தரை தனக்குள்‌ வினவிக்கொண்டாள்‌. ஆனால்‌ 
இந்திரப்பிரஸ்தத்திலிருந்து காசிக்கு திரும்பிவந்த நாள்‌ 
முதல்‌ ஒவ்வொரு தருணத்திலும்‌ அவள்‌ பானுமதியையும்‌ 
அசலையையுமே எண்ணிக்கொண்டிருந்தாள்‌. 
சூதுக்களம்‌ முடிந்து கானேகுதல்‌ முடிவானபோது அரசியர்‌ 


தங்கள்‌ இல்லங்களுக்குச்‌ செல்லலாம்‌ என்று யுதிஷ்டிரர்‌ 
ணையிட்டார்‌ என அணுக்கச்சேடி சந்திரை செய்தி 


கொண்டுவந்தபோதே அவள்‌ காசி நாட்டுக்குத்‌ 


திரும்புவதாக முடிவெடுத்துவிட்டாள்‌. ஆனால்‌ பிற 
அரசியர்‌ தங்கள்‌ பிறந்த நாட்டுக்குச்‌ செல்லத்‌ தயங்கினர்‌. 


“நாம்‌ இந்திரப்பிரஸ்தத்திலேயே இருந்துவிடமுடியாதா 
என்ன?” என்றாள்‌ தேவிகை. அப்போது அவர்கள்‌ 
அவைக்கூடத்தில்‌ பதற்றத்துடன்‌ செய்திகளை 
எதிர்கொண்டபடி காத்திருந்தனர்‌. பலந்தரை 
பொறுமையின்மையுடன்‌ “இந்திரப்பிரஸ்தம்‌ இனி எந்த 
நிலத்திற்கும்‌ தலைநகரல்ல. அஸ்தினபுரியின்‌ 
எல்லைக்காவலூர்‌ என்றே இனி இது கருதப்படும்‌. இங்கு 
எவருக்கும்‌ இனி கொடிமுறைமையும்‌ அணிச்சேடியரும்‌ 
மங்கலச்சூழ்கையும்‌ இல்லை. அவையின்றி 
வாழமுடியுமெனில்‌ இங்கிருக்கலாம்‌” என்றபின்‌ 
ஏளனமாக இதழ்வளைத்து “அவையேதும்‌ இல்லையேல்‌ 
இங்கு பலரும்‌ சேடியராகவே தெரிவார்கள்‌” என்றாள்‌. 


தேவிகை உளம்‌ புண்பட்டவளாக விழிகளை 
தாழ்த்திக்கொண்டாள்‌. “எனக்கு திரும்பிச்‌ செல்ல 
தொல்நகரொன்று உள்ளது. அங்கு என்‌ அன்னையும்‌ 
மூத்தவரும்‌ உள்ளனர்‌. அங்கு எந்நிலையிலும்‌ நான்‌ 


அரசியே” என்று பலந்தரை தொடர்ந்தாள்‌. “இங்குள 
அரசர்கள்‌ கான்புகுந்து மறைந்தாலும்‌ என்‌ குலம்‌ 
என்னை அரசியென்றே அறியும்‌.” அந்த மங்கலமற்ற 
சொல்லால்‌ சினம்கொண்ட சுபத்திரை ஏறிட்டு நோக்கி 
தன்னை அடக்கிக்கொண்டாள்‌. எரிச்சலுடன்‌ விஜயை 
“பிறந்த வீட்டிற்கு உகந்து செல்லும்‌ பெண்‌ கணவன்‌ 
இருந்தும்‌ இழந்தவள்‌ என்பார்கள்‌” என்றாள்‌. பலந்தரை 
சீற்றத்துடன்‌ அவளை நோக்கி “நான்‌ கணவனை 
அடையவே இல்லை, போதுமா?” என்றாள்‌. 


எல்லைகடந்து எழுந்த சுபத்திரை “அவ்வண்ணமெனில்‌ 
நன்று, முடி துறந்த அரசரை தானும்‌ துறக்க அரசியருக்கு 
உரிமையுண்டு. அங்கு சென்று மங்கலம்‌ ஒழிந்து 
பிறிதொரு மணத்தன்னேற்புக்கு ஒருங்கு செய்யும்படி உன்‌ 
மூத்தவரிடம்‌ சொல்க!” என்றாள்‌. “ஆம்‌, அதற்கும்‌ எனக்கு 
தயக்கமில்லை” என்று பலந்தரை சொன்னாள்‌. “அங்கு 
சென்றபின்‌ முடிவெடுக்கிறேன்‌. நான்‌ இவர்களை ஏற்றது 
குடியிலிகளென்றாலும்‌ நகர்கொண்டவர்கள்‌ 
என்பதற்காகத்தான்‌.” சுபத்திரை உதடுகள்‌ வளைய 
“முன்பெனில்‌ அரசர்கள்‌ நிரைவகுப்பார்கள்‌. 
அழகியராகிய இரு உடன்பிறந்தவர்களின்‌ ஒப்பம்‌ நீங்கள்‌ 
நின்றிருப்பீர்கள்‌. இன்று அவர்கள்‌ அரசியைத்தேடி 
சேடியர்‌ பக்கம்‌ விழியோட்டக்கூடும்‌. ஆடவர்களின்‌ 
உள்ளம்‌ விழிகளால்‌ அமைக்கப்படுவது என்பார்கள்‌” 
என்றாள்‌. 


பலந்தரையின்‌ செவிகளில்‌ ரீங்காரம்‌ எழ விழிகள்‌ 
ஒளிமங்கின. அவள்‌ கைகள்‌ நடுங்கலாயின. பிற 
எவருக்கும்‌ அத்தனை கூர்மையாக பலந்தரையை 
உள்புகுந்து தாக்கத்‌ தெரியாது. சுபத்திரை அனைவர்‌ 
உள்ளங்களின்‌ இலக்குமையத்தையும்‌ அறிந்தவள்‌, 
இயல்பாக சொல்லை அதை நோக்கி தொடுக்கப்‌ 
பயின்றவள்‌. அவள்‌ மூச்சிரைப்பதை நோக்கி மேலும்‌ 
புன்னகைத்து “தாங்கள்‌ விரும்புவதென்றால்‌ இப்போதே 
கிளம்பலாம்‌, அரசி. பிறர்‌ கிளம்புவதைக்‌ குறித்து 
இங்கிருந்து சொல்லெடுக்க வேண்டியதில்லை” என்றாள்‌ 
சுபத்திரை. 


அனைத்து திசைகளிலும்‌ சொல்முட்டியமையால்‌ 
குருட்டுப்பன்றியென சீற்றம்கொண்டு எழுந்தாள்‌. “என்ன 
சொல்கிறாய்‌? ஆணையிடுகிறாயா? எனக்கு ஆணையிட 
நீ யார்‌? சொல்லெடுத்தால்‌ என்னடி செய்வாய்‌?” என்று 
உடைந்த குரலில்‌ கூவியபடி கழுத்து நரம்புகள்‌ புடைக்க, 
இழுபட்ட வாய்க்குள்‌ வெண்பற்கள்‌ தெரிய, நீர்மை 
கொண்ட கண்களுடன்‌ இரு கைகளையும்‌ விரல்‌ சுருட்டி 


இறுக்கிக்கொண்டு சற்று கூன்கொண்டு முன்னால்‌ 
நகர்ந்து கூவினாள்‌. “ஆம்‌, ஆணையிடுவேன்‌. 
ஏனென்றால்‌ நான்‌ குடிப்பிறந்தவள்‌. தொழுதுண்டு 
அறியாத பதினெட்டு தலைமுறை கடந்த 
பெருமைகொண்டவள்‌. அனேனஸ்‌, பிரதிக்ஷத்ரர்‌, 
சஞ்சயர்‌, ஜயர்‌, விஜயர்‌, கிருதி, ஹரியஸ்வர்‌, சகதேவர்‌, 
நதீனர்‌ என நீளும்‌ தந்தைநிரை கொண்டவள்‌. தந்தை 
பெயரையே சொல்லும்‌ தகைமையற்றவர்கள்‌ மேல்‌ என்‌ 
சொல்‌ நின்றிருக்கும்‌!” 


அவளை முற்றாக வென்றுவிட்டோம்‌ என்று உணர்ந்த 
சுபத்திரை இறுகிய தாடையுடன்‌ அவள்‌ கண்களுக்குள்‌ 
கூர்ந்து நோக்கி “அரசி, நான்‌ ஷத்ரியப்‌ பெண்ணல்ல. 
எங்கள்‌ யாதவர்‌ குலத்தில்‌ பெண்கள்‌ அகத்தளத்து 
அடிமைகளும்‌ அல்ல. காட்டில்‌ கன்றோட்டுபவர்கள்‌, 
களம்‌ நிற்பவர்கள்‌” என்றாள்‌. தன்‌ வெண்ணிறப்‌ 
பெருங்கையை ஓங்கி “என்‌ சொல்லுக்கு 
மறுசொல்லெடுக்கும்‌ எவரையும்‌ அக்கணமே அறைந்து 
நிலம்‌ தொடச்செய்வேன்‌. பிறகொருபோதும்‌ அவர்கள்‌ 
செவிகொண்டு சொல்கேட்கமாட்டார்கள்‌. முனிந்தால்‌ 
காசிநாட்டரசன்‌ என்‌ கணவரையோ மைந்தனையோ 
களத்தில்‌ சந்திக்கட்டும்‌. வில்லுடன்‌ நானும்‌ 
உடனிருப்பேன்‌” என்றாள்‌. 


உடலெங்கும்‌ பரவிய குளிர்‌ நடுக்குடன்‌ பலந்தரை கால்‌ 
நிலைக்காமல்‌ தள்ளாடினாள்‌. தேவிகை அவள்‌ தோளை 
பற்றிக்கொண்டு “பூசல்‌ எதற்கு, அரசி? தாங்கள்‌ செல்க!” 
என்றாள்‌. “ஆம்‌, செல்க!” என்றாள்‌ சுபத்திரை. 
தேவிகையின்‌ தோளைப்பற்றி நிலை மீண்டபின்‌ 
தரையில்‌ ஓங்கித்‌ துப்பி “இழிமகள்‌! ஷத்ரியப்‌ 
பெண்ணின்‌ முகம்‌ நோக்கி இச்சொல்லெடுத்தமைக்காக 
ஒருநாள்‌ உன்‌ நா அரியப்படும்‌” என்றாள்‌ பலந்தரை. 
மாறாப்‌ புன்னகையுடன்‌ அவளை முற்றிலும்‌ 
புறக்கணித்து அப்பால்‌ நின்ற விஜயையிடம்‌ “தாங்கள்‌ 
மத்ர நாட்டுக்கு செல்வதாக இருந்தால்‌ தேரும்‌ அகம்படியும்‌ 
ஒருக்கச்‌ சொல்கிறேன்‌, அரசி” என்றாள்‌ சுபத்திரை. 


பலந்தரை மேலும்‌ சில கணங்கள்‌ நின்றுவிட்டு 
ஆடையை இழுத்து தோளில்‌ சுற்றி விரைந்த 
காலடிகளுடன்‌ நடந்து அருகிருந்த அறைக்குள்‌ புகுந்து 
மேலும்‌ இரு வாயில்களைக்‌ கடந்து அகத்தளத்தின்‌ 
இருளுக்குள்‌ தன்னை புதைத்துக்கொண்டாள்‌. அங்கு 
தனிமையில்‌ நின்றபோது ஓங்கி நெஞ்சில்‌ அறைந்து 
கதறி அழவேண்டுமென்று தோன்றியது. தான்‌ முற்றிலும்‌ 
தனிமையில்‌ அல்ல என்றும்‌, எங்கெங்கோ விழிகள்‌ 


தன்னை நோக்கி நின்றிருக்கின்றன என்றும்‌ உணர்ந்து 
மெல்ல தன்னை அடக்கிக்கொண்டாள்‌. மீண்டும்‌ மீண்டும்‌ 
மூச்சு இழுத்துவிட்டு உடல்‌ தளர்ந்தாள்‌. 


மேலாடையால்‌ முகத்தை அழுத்தித்‌ துடைத்தபின்‌ தன்‌ 
அறைக்குள்‌ சென்று மஞ்சத்தில்‌ அமர்ந்து இறகுத்‌ 
தலையணையை எடுத்து மடியில்‌ வைத்து முழங்காலை 
மடித்து அதில்‌ முகத்தை வைத்து கண்களை 
மூடிக்கொண்டாள்‌. எங்கோ விழுந்துகொண்டிருக்கும்‌ 
உணர்வு ஏற்பட்டது. இமைகளுக்குள்‌ குருதிக்‌ குமிழிகள்‌ 
சுழித்து பறந்தன. அக்கணமே 
கிளம்பிவிடவேண்டுமென்று தோன்றியது. எழுந்து 
சென்று தேர்பூட்ட ஆணையிடவேண்டும்‌ என எண்ணியும்‌ 
உடலை எழுப்ப இயலவில்லை. மீண்டும்‌ மீண்டும்‌ 
அத்தருணத்தில்‌ அவள்‌ சிறுத்துச்‌ சீறி நின்ற 
காட்சியிலேயே உள்ளம்‌ சென்றடைந்தது. அவளே 
அந்நாடகத்தை எங்கிருந்தோ நோக்கிக்கொண்டிருந்தாள்‌. 
அங்கு நின்ற தன்பொருட்டே நாணினாள்‌. தன்னிரக்கம்‌ 
கொண்டு கலுழ்ந்தாள்‌. 


அஸ்தினபுரியிலும்‌ இந்திரப்பிரஸ்தத்திலும்‌ அவள்‌ 
முற்றிலும்‌ தனித்திருந்தாள்‌. அக்குடியில்‌ அவளுக்கென 
ஏதுமில்லை என்னும்‌ உணர்வு எப்போதும்‌ 
அவளுக்கிருந்தது. அங்கிருந்த அரசியர்‌ அனைவருமே 
ஏதோ ஒரு வகையில்‌ திரெளபதியின்‌ வடிவங்கள்‌ என்று 
அங்கு வந்த சில மாதங்களிலேயே அவள்‌ 
புரிந்துகொண்டாள்‌. திரெளபதி அவள்‌ 
அணுகவொண்ணா ஏதோ உயரத்தில்‌ அமர்ந்திருந்தாள்‌. 
சுபத்திரை திரெளபதியின்‌ மறுவடிவாக இருந்தாள்‌. 
வெண்ணிழல்‌ என்றே அவளை சேடியர்‌ அழைத்தனர்‌. 
தேவிகையும்‌ விஜயையும்‌ ஒவ்வொரு இயல்பால்‌ 
திரெளபதியை நோக்கி முதிர்வுகொண்டு 
சென்றுகொண்டிருந்தனர்‌. 


அவர்கள்‌ அனைவருமே நன்கு நூல்‌ நவின்றிருந்தனர்‌. 
அவையமர்ந்து சொல்‌ கோக்கக்‌ கற்றிருந்தனர்‌. நிமிர்ந்த 
தலையும்‌, நேர்நோக்கும்‌ விழிகளும்‌, எண்ணி 
எடுத்தமைத்த சொற்களுமாக எங்கும்‌ பிறர்‌ 
தலைவணங்கும்‌ பான்மை கொண்டிருந்தனர்‌. அவள்‌ 
அவர்களைவிட நிமிர்வை காட்டினாள்‌, சொல்கூர்‌ 
தேர்ந்தாள்‌, அவைகளில்‌ தவறாமல்‌ சென்றமர்ந்தாள்‌. 
னால்‌ அவையனைத்தும்‌ நடிப்பென்று அவளுக்கே 
தெரிந்தது. அகத்தில்‌ அவள்‌ வெறுக்கும்‌ எளிய பெண்‌ 
ஒருத்தி திகைத்து தத்தளித்தாள்‌. ஆகவே அவள்‌ என்ன 
செய்தாலும்‌ ஏதேனும்‌ பிழையிருந்தது. சீர்நடையில்‌ 


ஆடை தடுக்கியது. அவைகளில்‌ ஒவ்வாச்சொல்‌ 

எழுந்தது. அத்தனை தன்னிலைக்‌ காப்பையும்‌ மீறி 
மென்சிறுமைக்கும்‌ அவளுக்குள்‌ இருந்து நாகம்‌ சீறி 
எழுந்து சிறுமைபெருக்கி தானும்‌ சூடிக்கொண்டது. 


பீமனால்‌ கவரப்பட்டு காம்பில்யத்தின்‌ அகத்தளத்தில்‌ 
அரசியென நுழைந்தபோது அஸ்தினபுரியின்‌ 
முடிப்பெருமை ஏதுமில்லாத பாண்டவர்களின்‌ 
துணைவியே தான்‌ என்னும்‌ உணர்வால்‌ பலந்தரை 
எரிச்சலுற்றிருந்தாள்‌. அசலையும்‌ பானுமதியும்‌ 
அஸ்தினபுரியின்‌ அரியணையில்‌ முடிசூடி அமர்கையில்‌ 
நிலமில்லாத பாண்டவர்களின்‌ துணைவியர்களில்‌ 
ஒருத்தியாக நகரிலிருந்து நகருக்கு தான்‌ 
அலைந்துகொண்டிருக்க வேண்டியிருக்கும்‌ என்று 
எண்ணினாள்‌. ஆனால்‌ அவ்வெரிச்சலுக்கு அடியில்‌ 
தொல்புகழ்‌ கொண்ட காசிநாட்டு இளவரசியாகிய 
தன்னைவிட நிலமில்லாததனாலேயே அவர்கள்‌ ஒருபடி 
கீழானவர்கள்‌ என்ற உணர்வையும்‌ அவள்‌ அடைந்தாள்‌. 
அது அவர்கள்‌ அனைவரையும்‌ தலைநிமிர்ந்து 
எதிர்கொள்ளவும்‌ தயக்கமின்றி சொல்லெடுக்கவும்‌ 
வைத்தது. 


ஆனால்‌ காம்பில்யத்தில்‌ முதல்‌ நோக்கிலேயே திரெளபதி 
அவளை எளிய சேடியென உணரச்செய்தாள்‌. 
உண்மையில்‌ அன்று திரெளபதி உளம்‌ கனிந்து 
அன்னையென புன்னகைத்து இரு கைகளை விரித்து 
அவளை எதிர்கொண்டாள்‌. அவளுடன்‌ வந்த 
அணுக்கியாகிய மாயை தலைவணங்கி “காசி நாட்டு 
இளவரசி பலந்தரை. நம்‌ இளவரசர்‌ பீமசேனரால்‌ 
மணம்கவரப்பட்டவர்‌” என்றாள்‌. திரெளபதி 
புன்னகைத்து அருகணைந்து அவள்‌ தோள்களை தன்‌ 
பெரிய கைகளால்‌ வளைத்து “அறிந்திருக்கிறேன்‌. 
காசிநாட்டின்‌ மூன்று இளவரசியரையும்‌ பற்றி சூதர்கள்‌ 
நல்மொழி உரைத்துள்ளனர்‌. இக்குலம்‌ உன்‌ வரவால்‌ 
பொலியட்டும்‌. உன்‌ மைந்தரால்‌ இக்கொடிவழி 
சிறக்கட்டும்‌” என்றாள்‌. 


அவள்‌ தோளுக்குக்‌ கீழ்‌ என தன்‌ தலை இருப்பதுதான்‌ 
பலந்தரையை முதலில்‌ நெஞ்சில்‌ தைத்தது. பெண்ணுக்கு 
அத்தனை உயரமுண்டு என அவள்‌ முன்பு உணர்ந்ததே 
இல்லை. நிலைப்பெருந்தோள்கள்‌, வேழத்துதி என நீண்ட 
கைகள்‌. ஆனால்‌ அவை பெண்மையின்‌ மென்மையும்‌ 
திரட்சியும்‌ கொண்டிருந்தன. அவள்‌ உடலில்‌ 
அவ்வணைப்பை உதறும்‌ மெல்லசைவு கூடவே 
திரெளபதி மேலும்‌ இழுத்து அவளை தன்‌ நெஞ்சுடன்‌ 


அணைத்துக்கொண்டாள்‌. “வருந்தாதே! வீரரால்‌ 
கவர்ந்துவரப்படுதல்‌ என்பது அரசியருக்கு 
எவ்வகையிலும்‌ இழுக்கல்ல. அது அவர்களின்‌ 
அழகுக்கும்‌ தகுதிக்கும்‌ அளிக்கப்படும்‌ நல்மதிப்பே ஆகும்‌. 
பாரதவர்ஷத்தின்‌ பேரரசிகள்‌ பலரும்‌ அவர்களின்‌ 
கணவர்களால்‌ கவரப்பட்டவர்களே” என்றாள்‌. 


அவள்‌ புன்னகை முகம்‌ பலந்தரையின்‌ தலைக்குமேல்‌ 
விண்ணிலிருக்கும்‌ தெய்வமெனத்‌ தெரிந்தது. “இளைய 
பாண்டவரை நான்‌ நன்கு அறிவேன்‌. பெருங்காதல்‌ 
கொண்ட உள்ளம்‌ அவருடையது. தன்‌ ஆணவத்தை 
முற்றிலும்‌ அகற்றி, உளக்கணக்குகள்‌ ஏதுமின்றி பெண்‌ 
முன்‌ நின்றிருக்கும்‌ ஆண்களுக்கு மட்டுமே உரியது 
பெருங்காதல்‌. ஐவரில்‌ அவர்‌ ஒருவருக்கே அது இயலும்‌” 
என்றாள்‌ திரெளபதி. “களித்தோழனாகவும்‌ 
காவலனாகவும்‌ நல்லாசிரியனாகவும்‌ உகந்த 
தருணங்களில்‌ தந்தையென்றும்‌ அமைபவன்‌ 
நற்காதலன்‌. இப்புவியில்‌ இளைய பாண்டவரைப்போல்‌ 
அத்தகுதி கொண்டோர்‌ மிகச்‌ சிலரே. அவரை அடைந்த 
பெண்‌ இப்புவியில்‌ விழைந்து பெறாததாக எதுவும்‌ 
இருக்கப்போவதில்லை.” 


பலந்தரை திரெளபதியின்‌ கைகளைப்பற்றி விலக்கி 
“நன்று, ஆனால்‌ காசிநாட்டரசரின்‌ மகளுக்கு 
மலைமக்களைப்போன்று தோலாடை அணிந்து 
நாடில்லாது அலையும்‌ ஒருவர்‌ அளிப்பதற்கு ஏதுமில்லை. 
மலைத்தேனும்‌ புலித்தோலும்‌ கொம்பரக்கும்‌ காசிநாட்டில்‌ 
சந்தையிலேயே கிடைக்கும்‌” என்றாள்‌. திரெளபதியின்‌ 
முகம்‌ மாறியது. ஒரு கணத்திற்குப்‌ பின்‌ மீண்டும்‌ 
புன்னகையில்‌ விரிந்து “இந்த ஆணவமும்‌ நன்றே. இது 
அவருக்கு சற்று புதிதாக இருக்கலாம்‌. ஆனால்‌ 
வெல்லப்பட்ட ஆணவமும்‌ பெண்களில்‌ இனியதாகும்‌” 
என்றாள்‌. பலந்தரை உதடுகளுக்குள்‌ 
வசைச்சொல்லொன்றை உதிர்த்து முகத்தை 
திருப்பிக்கொண்டாள்‌. 


திரெளபதி மாயையிடம்‌ “இளவரசியை 
அழைத்துச்சென்று அகத்தளத்தில்‌ தங்க வையுங்கள்‌. 
அவர்‌ விரும்பும்‌ எதுவும்‌ அவ்வண்ணமே 
நிகழவேண்டுமென்று நான்‌ ஆணையிட்டிருப்பதாக 
கூறுக!” என்றாள்‌. தலைவணங்கி அறைவிட்டு வெளியே 
வருகையில்‌ பலந்தரை மாயையிடம்‌ “யாரிவள்‌? 
பாஞ்சாலத்து பாதிநிலத்தை ஆளும்‌ அரசனின்‌ 
மகள்தானே? புவியாளும்‌ சக்ரவர்த்தினியைப்போல 
சொல்லெடுக்கிறாள்‌?” என்றாள்‌. பற்களைக்‌ கடித்து 


சிரிப்பென உதட்டை இழுத்து “தேவயானியும்‌ 
தமயந்தியும்கூட இத்தனை ஆணவம்‌ 
கொண்டிருக்கமாட்டார்கள்‌” என்றாள்‌. 


மாயை திரெளபதியைப்‌ போலவே மென்மையாக 
புன்னகைத்து “அரசி, பேரரசியர்‌ அவ்வடிவிலேயே 
மண்ணுக்கு வருகிறார்கள்‌. நிலம்‌ கொண்டதனால்‌ 
அவர்கள்‌ நிமிர்வடைவதில்லை. நிமிர்வடைவதனால்‌ 
அவர்களை நிலம்‌ தேடி வருகிறது” என்றாள்‌. ட 
அவ்வாறு சூதர்‌ சொல்வதை நானும்‌ கேட்டிருக்கிறேன்‌. 
இதைவிட நிமிர்வையும்‌ சொல்கூர்மையையும்‌ கூத்தில்‌ 
பேரரசியாக நடிக்கும்‌ விறலியரிடம்‌ கண்டிருக்கிறேன்‌. 
அவர்களை நாடி சுண்டி வீசப்படும்‌ வெள்ளிக்காசுகளே 
வந்து விழுகின்றன” என்று பலந்தரை சொன்னாள்‌. 
மாயை நிமிர்ந்து அவள்‌ முகத்தை நோக்கியபின்‌ 
சொல்லவந்ததை அடக்கி புன்னகையை மேலும்‌ விரித்து 
“வருக, அரசி!” என்று அழைத்துச்‌ சென்றாள்‌. 


அவள்‌ மேலும்‌ சொல்ல விரும்பினாள்‌. செல்லும்‌ வழியில்‌ 
நின்றிருந்த ஒவ்வொரு தூணிலும்‌ ஓங்கி அறைந்து 
உடைக்க கைகள்‌ எழுந்தன. கூச்சலிட்டு வசைபாடினால்‌ 
நெஞ்சின்‌ அழுத்தம்‌ குறையுமென்று உணர்ந்தாள்‌. 
நெடுநேரம்‌ கழித்தே தன்‌ விரல்கள்‌ இறுகி கை 
மூடியிருப்பதையும்‌, பற்கள்‌ கிட்டித்து முகம்‌ கடுங்கசப்பை 
உண்டதுபோல்‌ சுருங்கியிருப்பதையும்‌ உணர்ந்தாள்‌. 
தன்னை தளர்த்திக்கொண்டு “நான்‌ ஷத்ரியத்‌ 
தொல்குலத்தில்‌ பிறந்தவள்‌. பாஞ்சாலத்தரசி 
ஷத்ரியப்பெண்‌ என்பதனால்‌ அவர்முன்‌ 
தலைவணங்குவதிலோ முறைமைச்சொல்‌ உரைப்பதிலோ 
எனக்கு தயக்கமில்லை. ஆனால்‌ மற்ற சிறுகுடி அரசியர்‌ 
என்னிடம்‌ அவர்கள்‌ மூத்தவர்கள்‌ என்பதனால்‌ எதையும்‌ 
எதிர்பார்க்கக்‌ கூடாது. அவர்களிடம்‌ அவர்களின்‌ 
தகுதிக்கேற்ப அவை முறைமையை நான்‌ எதிர்பார்க்கவும்‌ 
செய்வேன்‌. இதை அவர்களிடமே உரை” என்றாள்‌. மாயை 
“ஆணை, அரசி!” என்று தலைவணங்கி விலகிச்‌ 
சென்றாள்‌. 


அவள்‌ சொல்லிலும்‌ சிரிப்பிலும்‌ எழுந்ததும்‌ திரெளபதியே 
என அவள்‌ சென்றபின்னர்‌ உணர்ந்து பலந்தரை மேலும்‌ 
சினம்‌ பெருக்கிக்கொண்டாள்‌. பின்தொடர்ந்து சென்று 
அவள்‌ தலையை அறைந்து வீழ்த்தவேண்டும்‌ என 
வெறிகொண்டு பின்‌ தன்னை அடக்கினாள்‌. தனிமையில்‌ 
வெறியமைந்து ஓயும்போது அவளிலிருந்து ஆற்றல்‌ 
முழுமையாக வழிந்தோடி ஈரக்‌ களிமண்‌ 
பாவையென்றாகும்‌ உடல்‌. உள்ளம்‌ சொல்லற்று சோர்ந்து 

தீர்க்கசியாமரின்‌ சிதையில்‌ எரியேறக்கண்டபின்‌ விதுரன்‌ 
அரண்மனைக்குத்‌ திரும்பினான்‌. அரண்மனையில்‌ 
இருந்து ரதத்தில்‌ எவருமறியாமல்‌ அவரை இல்லத்துக்குக்‌ 
கொண்டுசென்று சேர்க்கும்படி ஆணையிட்டுவிட்டு 
அவரது உடல்நிலைபற்றிய செய்திகளை அவ்வப்போது 
சொல்லும்படி தூதர்களையும்‌ அனுப்பியிருந்தான்‌. 
தீர்க்கசியாமருக்கு வயது அதிகம்‌ என்று 
தெரிந்திருந்தாலும்‌ நூறுவயதுக்குமேல்‌ ஆகியிருந்தது 
என்று அவரது பெயரர்கள்‌ சொல்லித்தான்‌ அவன்‌ 
அறிந்தான்‌. 
அவரது மைந்தர்கள்‌ அனைவருமே 
மறைந்துவிட்டிருந்தனர்‌. முதல்பெயரர்‌ நைஷதருக்கே 
அறுபது வயதாகியிருந்தது. தீர்க்கசியாமர்‌ தன்‌ மரணம்‌ 
அவ்வருடம்‌ கோடையில்நிகழும்‌ என்று சொல்லி தன்னை 
எரியூட்டவேண்டிய இடம்‌, அதன்பின்னான சடங்குகள்‌ 
அனைத்தையும்‌ தெளிவாகவே குறிப்பிட்டிருந்தார்‌ என்று 
நைஷதர்‌ சொன்னார்‌. தீர்க்கசியாமர்‌ அவரது தந்தையும்‌ 
குருவுமான ரிஷபநாதர்‌ அவருக்கு அளித்த 
தொன்மையான மகரயாழின்‌ அனைத்து நரம்புகளையும்‌ 
தளர்வுறச்செய்து அவருடைய மார்பின்மேல்‌ 
வைக்கவேண்டும்‌ என்றும்‌ தன்‌ உடலை முற்றிலும்‌ 
டையில்லாமலே சிதையேற்றவேண்டும்‌ என்றும்‌ 
சொல்லியிருந்தார்‌. 


மூன்றுநாட்கள்‌ தன்னினைவில்லாமல்‌ கிடந்தபின்‌ 
தீர்க்கசியாமர்‌ துயிலிலேயே உயிர்நீத்தார்‌. அதிகாலையில்‌ 
அந்தச்‌ செய்தி வந்ததும்‌ விதுரன்‌ தூதனை 
அனுப்பிவிட்டு வாசித்துக்கொண்டிருந்த காவியச்‌ 
சுவடியை எடுத்து கண்ணில்பட்ட முதல்‌ வரியை 
வாசித்தான்‌. “நின்றிருந்த இடத்திலிருந்தே 
மலைச்சாரலெங்கும்‌ பரவியது பூத்த வேங்கை.” 
புன்னகையுடன்‌ மூடிவிட்டு அவ்வரியையே 
எண்ணிக்கொண்டிருந்தான்‌. பின்பு எழுந்து 
சால்வையைப்‌ போட்டுக்கொண்டு இடைநாழிவழியாக 
நடந்துசென்று புஷ்பகோஷ்டத்தை அடைந்தான்‌. 


கிடக்கும்‌. சினமே தன்‌ ஆற்றல்‌, வெறுப்பே தன்‌ விசை. 
அதற்கப்பால்‌ நான்‌ யார்‌? இவ்வுணர்வுகள்‌ என்‌ 
இயலாமையிலிருந்து எழுவனவா? அன்றி அதை 
மறைக்க நான்‌ ஏந்திக்கொள்வனவா? 


உடனிருக்கையில்‌ எல்லாம்‌ எது திரெளபதியை 
அந்நிமிர்வு கொள்ளச்‌ செய்கிறதென்று அவள்‌ 
நோக்கிக்கொண்டிருந்தாள்‌. அசலையும்‌ பானுமதியும்கூட 
அணுக முடியாத பேருருவுடன்‌ திரெளபதி இருப்பதை சில 
நாட்களிலேயே கண்டுகொண்டாள்‌. அவள்‌ பெண்டுரில்‌ 
எங்கும்‌ காணாத கல்வி கொண்டிருந்தாள்‌. மூத்த 
பேரரசர்கள்‌ மட்டுமே கொள்ளும்‌ அவையுணர்வு 
அவளில்‌ அமைந்திருந்தது. எங்கும்‌ எவரையும்‌ 
நோக்கிலேயே மதிப்பிட்டு ஒரு பிழைகூட இல்லாமல்‌ 
எதிர்ச்சொல்லாடினாள்‌. மிகைமதிப்போ குறைமதிப்போ 
நிகழாமல்‌ பழகி மீண்டாள்‌. அந்த நிகர்நிலை அவள்‌ 
உடலில்‌ அசைவனைத்திலும்‌ வெளிப்பட்டது. நீண்ட 
கொடிமேல்‌ நடந்து செல்லும்‌ வேங்கையின்‌ உடலசைவு 
கொண்டிருந்தாள்‌. 


பின்புதான்‌ அவள்‌ சுபத்திரையில்‌ திரெளபதியை 
கண்டடைந்தாள்‌. விஜயையில்‌, தேவிகையில்‌, 
மாயையில்‌. அவளை அணுகும்‌ அத்தனை பெண்டிரிலும்‌. 
அவளைப்போலவே திரெளபதியைக்கண்டு 
கசந்தவர்களே பிந்துமதியும்‌ கரேணுமதியும்‌ என்று 
கண்டாள்‌. அதனாலேயே அவர்களை அணுகி 
உடனிருக்க விழைந்தாள்‌. ஆனால்‌ அவர்கள்‌ 
ஒருவரையொருவர்‌ நிரப்பி தங்கள்‌ தனியுலகை 
அமைத்துக்கொண்டிருந்தனர்‌. சேதிநாட்டுப்‌ 
பெருமையை, கலிங்கக்‌ குடிமரபை தங்களுக்குள்‌ 
சொல்லிச்‌ சொல்லி பெருக்கிக்கொண்டனர்‌. அந்த 
மாயஉலகில்‌ தங்கள்‌ வாழ்வை அமைத்துக்கொண்டனர்‌. 


அவர்களுடனான ஒவ்வொரு உரையாடலும்‌ சேதிநாட்டுப்‌ 
பெருமையிலோ கலிங்கக்‌ குடிச்சிறப்பிலோ 
சென்றடைந்தது. அதற்கு நிகரான காசிநகர்‌ பெருமையை 
அவள்‌ சொல்லத்‌ தொடங்குகையிலேயே எரிச்சலுற்று 
அவர்கள்‌ அனைத்து வாயில்களையும்‌ 
மூடிக்கொண்டனர்‌. அவர்களின்‌ புறக்கணிப்பை வெல்ல 
அவள்‌ அவர்களையும்‌ சீண்டினாள்‌. அவர்கள்‌ அவளை 
சிறுமைசெய்தனர்‌. பிறர்‌ ஒருபோதும்‌ அவளுடன்‌ 
நேர்ப்பூசலுக்கு ஒருங்கவில்லை, ஆகவே அவர்களுடன்‌ 
நாளுமென பூசலிட்டாள்‌. இருமுறை மாறிமாறி 
பொருட்களால்‌ அடித்துக்கொண்டனர்‌. அச்சிறுமை 
சேடியர்‌ விழிகளில்‌ சிரிப்பென வெளிப்படத்‌ 


தொடங்கியதைக்‌ கண்டபின்‌ அவர்களை முற்றிலும்‌ 
தவிர்க்கலானாள்‌. 


அகத்தளங்களில்‌ ஒருபோதும்‌ நிலையமையாத 
வெருகுப்பூனையென சுற்றிவருவதும்‌ சீறுவதும்‌ 
அவ்வப்போது உளம்‌ சோர்ந்து தனியறைக்குள்‌ சுருண்டு 
நாள்முழுக்க அரையிருளில்‌ படுத்திருப்பதும்‌ அவள்‌ 
வாழ்க்கை என்றாயிற்று. இந்திரப்பிரஸ்தத்தின்‌ 
பேருருவம்‌ அவளை மேலும்‌ சிறுமையே 
கொள்ளச்செய்தது. அந்நகர்‌ உருவாகுவதுவரை 
ஒவ்வொரு சொல்லிலும்‌ நிலமற்றோர்‌, நகரற்றோர்‌ என்று 
அவள்‌ பாண்டவர்களை இழித்துரைத்தாள்‌. நிலம்‌ 
அமைந்து நகர்‌ எழத்தொடங்கியதும்‌ ஏமாற்றமும்‌ 
எரிச்சலும்‌ அடைந்தாள்‌. அதைக்‌ குறித்த ஒவ்வொரு 
சொல்லையும்‌ ஏளனத்துடன்‌ புறக்கணித்தாள்‌. 


முதல்முறையாக பிற அரசியர்சூழ படகில்‌ யமுனைத்‌ 
துறையில்‌ வந்திறங்கி இந்திரப்பிரஸ்தத்தின்‌ 
கோட்டைமுகப்பு வாயிலை விழிதூக்கி நோக்கியபோது 
அவள்‌ கைகளும்‌ கால்களும்‌ நடுங்கத்தொடங்கின. 
உதடுகளை அழுத்தியபம அசையாமல்‌ நின்ற அவள்‌ 
தோளைத்‌ தொட்டு “வருக, அரசி!” என்று தேவிகை 
சொன்னாள்‌. அவள்‌ கையை தட்டிவிட்ட பின்‌ அவள்‌ 
முன்னால்‌ சென்றாள்‌. விஜயை தேவிகையிடம்‌ ஏதோ 
மெல்லிய குரலில்‌ சொல்ல தேவிகை அதற்கு சிரிப்பு 
கலந்த மெல்லொலியில்‌ மறுமொழி சொன்னாள்‌. 
அவளுடைய சினமே அவளை 
கேலிப்பொருளாக்கியிருப்பதை அவள்‌ அறிந்திருந்தாள்‌. 
எரியும்‌ நெஞ்சுடன்‌ அண்ணாந்து நோக்கினாள்‌. 


கோட்டைவாயிலின்‌ பேருருவம்‌ மலைக்கணவாய்‌ என 
அணுகுந்தோறும்‌ பெரிதாகி வந்து சூழ்ந்துகொண்டது. 
சிறிய கணையாழித்துளை என்றாக்கும்‌ உள்கோட்டை 
பெருவாயில்‌. தேரின்‌ இருபுறமும்‌ எழுந்த 
வெண்முகில்குவை மாளிகை நிரைகள்‌. உச்சியில்‌ 
எழுந்து ஓங்கி நின்ற இந்திரனின்‌ பெருஞ்சிலை வான்‌ 
துழாவியது. உதிர்ந்து மணல்வெளியில்‌ ஒரு பரு என 
மறைந்த சிலம்புமணி என அவள்‌ தன்னை உணர்ந்தாள்‌. 
அங்கிருந்த ஒவ்வொன்றும்‌ அவளை நோக்கி 
சிறுமைச்சொல்‌ ஒன்றை உதிர்த்தன. எழுந்து 
அலையமத்த களிகொண்ட முகங்கள்‌ பேயுருக்கள்‌ என 
அச்சுறுத்தின. 

இந்திரப்பிரஸ்தத்தின்‌ கால்கோள்‌ விழவின்‌ எந்தச்‌ 
சடங்குகளிலும்‌ அவள்‌ பங்குகொள்ளவில்லை. 


தலைநோவென்றும்‌ இடையுளைச்சல்‌ என்றும்‌ மீண்டும்‌ 
மீண்டும்‌ தனியறைக்குள்‌ சென்று படுத்துக்கொண்டாள்‌. 
குந்தியும்‌ திரெளபதியும்‌ மாறி மாறி ஆணையிட 
சேடியரும்‌ செவிலியரும்‌ பின்னர்‌ தேவிகையும்‌ 
விஜயையும்‌ வந்து அவளை எழுப்பி அழைத்துச்‌ 
சென்றனர்‌. முகத்தில்‌ கசப்பை முடிந்தவரை 
வெளிப்படுத்தியபம அவள்‌ அணிநிகழ்வுகளில்‌ 
நின்றாள்‌. குந்தி “என்ன செய்கிறது?” என்று கேட்டபோது 
உதடைச்‌ சுழித்தபடி திரும்பிக்கொண்டாள்‌. 


அரசியர்‌ வந்து அழைத்தபோதும்‌ அவள்‌ தவிர்க்கத்‌ 
தொடங்கியபோது சுபத்திரை அவள்‌ அறைக்குள்‌ 
நுழைந்தாள்‌. இடையில்‌ கை வைத்து தலைக்குமேல்‌ என 
நின்று தன்‌ பெரிய வெண்ணிற கையைச்சுட்டி 
“முறைமைச்‌ சடங்குகளில்‌ தாங்கள்‌ பங்கெடுத்தே 
கவேண்டும்‌, அரசி. உடல்‌ நலக்குறைவால்‌ 
ஓய்வெடுக்கும்‌ உரிமை தங்களுக்கில்லை. இனியொரு 
சொல்‌ என்னிடமிருந்து எழவைப்பது தங்களுக்கு 
உகந்ததல்ல. நான்‌ அழைத்துச்செல்பவள்‌ அல்ல, 
குழல்பற்றி இழுத்துச்செல்லவும்‌ தயங்கமாட்டேன்‌” 
என்றாள்‌. முகம்‌ சிவக்க பற்களை இறுக்கியபடி, 
சொல்லற்று அவள்‌ சுபத்திரையை 
நோக்கிக்கொண்டிருந்தாள்‌. ஆனால்‌ அதன்பின்‌ 
அனைத்துச்‌ சடங்குகளிலும்‌ அரசணிக்கோலத்தில்‌ 
தாலமோ மாலையோ சுடரோ ஏந்தி நின்றாள்‌. 


இந்திரப்பிரஸ்தத்தின்‌ ஒவ்வொரு இடமும்‌ அவளை 
அயலென்று ஆக்கி வெளித்தள்ளின. அந்தப்‌ பளிங்குப்‌ 
பெருமாளிகை தனிமையை பெருக்கும்‌ வெண்பாலை 
எனத்‌ தோன்றியது. அங்குளோர்‌ சொல்லும்‌ ஒவ்வொரு 
சொல்லும்‌ அவளை கசப்பு கொள்ளச்‌ செய்தது. எங்கும்‌ 
சோர்ந்த முகத்துடன்‌ நின்றிருப்பதைக்‌ கண்டு “உடல்‌ 
நலமில்லையா?” என்று பீமன்‌ அவளிடம்‌ கேட்டபோது 
“ஆம்‌, என்‌ கால்கள்‌ சோர்கின்றன. இத்தனை பெரிய 
மாளிகையில்‌ இடைநாழியில்‌ நடப்பது அயலூர்‌ 
செல்வதற்கு நிகராக அலுப்பூட்டுகிறது” என்றாள்‌. பீமன்‌ 
நகைத்து “ஆம்‌, எண்ணியதைவிட பெரிதாகிவிட்டது 
மாளிகை. நானே இருமுறை வழி தவறி இதற்குள்‌ 
சுற்றிவந்தேன்‌” என்றான்‌. 


முகத்தைத்‌ திருப்பியபடி “புதையல்‌ எடுத்த கள்வர்கள்‌ 
பெருவீடுதான்‌ கட்டுவார்கள்‌ என்று எங்களூரில்‌ 
சொல்வார்கள்‌” என்று பலந்தரை சொன்னாள்‌. “என்ன 
சொல்கிறாய்‌?” என்று பீமன்‌ சினத்தால்‌ தாழ்ந்த குரலில்‌ 
கேட்டான்‌. “எதற்கு இப்பெருநகர்‌? இத்தனை பெரிய 


மாளிகை? பாரதவர்ஷத்தின்‌ அரசர்கள்‌ அனைவரையும்‌ 
அழைத்து நோக்குக நோக்குக என்று காட்டும்‌ 
இச்சடங்குகள்‌ எதன்பொருட்டு?” என்று அவள்‌ அவனை 
கூர்ந்துநோக்கியபடி சொன்னாள்‌. “குலமில்லாதவர்‌ அதை 
அடைய எத்தனை வீங்கவேண்டியிருக்கிறது! எவ்வளவு 
ஓசை தேவைப்படுகின்றது!” 


பீமன்‌ உடலும்‌ முகமும்‌ எரிகொள்ள “போதும்‌!” என்றான்‌. 
“வேறெதற்கு இப்பெருமாளிகை? தொல்கும மூதாதையர்‌ 
நிரை ஒன்றிருந்திருந்தால்‌ சிறுமரமாளிகையே போதும்‌, 
பாரதவர்ஷத்தின்‌ பெருமைமிகுந்த 
அரண்மனையாகியிருக்கும்‌” என்றாள்‌. “போதும்‌!” என்று 
மீண்டும்‌ பீமன்‌ சொன்னான்‌. “கெளரவர்‌ அங்கு 
மாமன்னர்‌ ஹஸ்தி அமைத்த மாளிகையில்‌ 
குடியிருக்கிறார்கள்‌. அது முத்துபோல சிறியது, 
முந்தையோர்‌ கைபட்டுத்‌ தேய்ந்த ஒளி கொண்டது. 
காசியின்‌ அரண்மனை அதைவிடத்‌ தொன்மையானது” 
என்று பலந்தரை தொடர்ந்தாள்‌. “இது யாதவர்கள்‌ 
கொண்ட தாழ்வுணர்ச்சியின்‌ கல்வெளிப்பாடு. 
கட்டுவதனால்‌ எவரும்‌ அரசராவதில்லை. 
வேண்டுமென்றால்‌ மானுடச்‌ சிதல்கள்‌ என்று 
சொல்வார்கள்‌.” 


பீமன்‌ தன்‌ மேலாடையை எடுத்தபம வெளியே 
கிளம்பினான்‌. அவள்‌ எழுந்து பின்னால்‌ சென்று “சிதல்‌ 
எடுக்கும்‌ புற்றுகளில்‌ எல்லாம்‌ இறுதியில்‌ நாகங்களே 
குடிகொள்கின்றன” என்றாள்‌. அவன்‌ திரும்பி 
“உன்னிடம்‌ சொல்லாட என்னால்‌ இயலாது. ஒரே அடியில்‌ 
உன்‌ கழுத்தை முறித்து இங்கு போடுவதொன்றே நான்‌ 
செய்யக்கூடுவது. அது என்னால்‌ இயலாதென்பதே உனது 
ஆற்றல்‌. நன்று” என்றபின்‌ வெளியேறினான்‌. 


கால்‌ தளர்ந்து உப்பரிகையின்‌ விளிம்பிலேயே பலந்தரை 
அமர்ந்தாள்‌. கைகளால்‌ சுரண்டி தூணின்‌ 
ச”. பெயர்த்து அந்த இடத்தை 
புண்வடுவென்று ஆக்கிவிட்டிருப்பதை கண்டாள்‌. 
பொருளின்றி அதை வெறித்துக்கொண்டிருந்தாள்‌. 


வெண்முரசு வாசிப்பு முறை - ராஜகோபாலன்‌ 

[[ஙage]பலந்தரை காசிநாட்டுக்கு திரும்பி வந்தபோது 
அவள்‌ அன்னை துறைமுகப்பிலேயே அவளுக்காகக்‌ 
காத்து நின்றிருந்தாள்‌. படகிலிருந்து அவள்‌ இறங்கியதும்‌ 
ஓடிவந்து தோள்தழுவி நெஞ்சோடணைந்து “மீண்டு 
வந்தாயா? நன்று, அங்கேயே இருந்துவிடுவாயோ என்று 
அஞ்சினேன்‌” என்றாள்‌. “அங்கு எனக்கென ஏதுள்ளது?” 
என்றாள்‌ பலந்தரை. “அங்கு பிற அரசியர்‌ 
இருக்கக்கூடுமென எனக்கு சொல்லப்பட்டது” என்றாள்‌ 
அன்னை. “பிறந்த நாட்டிற்குச்‌ செல்ல சேதிநாட்டு 
அரசியர்களுக்கு வாய்ப்பில்லையல்லவா? அவர்களின்‌ 
தமையன்‌ இளைய யாதவரால்‌ கொல்லப்பட்டபின்‌ 
அந்நகர்‌ அவர்களை எதிர்கொள்ளாது என்று 
எண்ணினேன்‌?” என்றாள்‌. 


அன்னையின்‌ பேச்சு தன்பேச்சுபோலவே இருப்பதாக 
பலந்தரை உணர்ந்தாள்‌. அவள்‌ கைவிரித்து 
அணுகியதுகூட அவளைப்போலவே தோன்றியது. 
“முதலில்‌ கிளம்பிச்‌ சென்றவர்கள்‌ அவர்களே. சேதிநாடு 
அவர்களை தங்கள்‌ அரசியர்‌ என்றே எதிர்கொண்டது” 
என்று அவள்‌ சொன்னாள்‌. “செல்லத்‌ தயங்குபவர்கள்‌ 
சிறுகுடி ஷத்ரிய அரசியரான தேவிகையும்‌ 
விஜயையும்தான்‌. அங்கு இந்திரப்பிரஸ்தத்தில்‌ 
ஒவ்வொருவருக்கும்‌ நூறு சேடியரும்‌ வெள்ளிப்‌ 
பல்லக்கும்‌ ஏழு நிரை அகம்படியரும்‌ உண்டு. அவர்களின்‌ 
மலைநாட்டிலும்‌ பாலையிலும்‌ ஆடு மேய்க்கவோ ஒட்டகம்‌ 
புரக்கவோ அனுப்பிவிடுவார்களென அஞ்சினார்கள்‌ 
போலும்‌” என்றாள்‌. 


அன்னையின்‌ முகம்‌ மலர்வதைக்‌ கண்டபோது 
அவளுக்குள்‌ கசப்பு எழுந்தது. காசிநாட்டரசர்‌ 
விருஷதர்பரின்‌ முதலரசி அனுபநாட்டு அரசன்‌ 
கர்மஜித்தின்‌ தமக்கையான மகாபத்மை. அவளுக்குப்‌ 
பிறந்தவள்‌ பானுமதி. மகாபத்மையின்‌ இறப்புக்குப்‌ 
பின்னர்‌ குண்டலநாட்டில்‌ இருந்து அவள்‌ அன்னை 
காந்திமதியை தந்தை மணம்புரிந்துகொண்டபோது 
காசியின்‌ மக்கள்‌ மகிழ்ந்தனர்‌. ஆனால்‌ மிக 
விரைவிலேயே அனைவரின்‌ வெறுப்புக்குமுரியவளாக 
அன்னை ஆனாள்‌. அன்னையில்‌ அவர்கள்‌ வெறுப்பது 


எது என அப்போது அவளால்‌ உணரமுடியும்‌ என 
தோன்றியது. அஞ்சி அவள்‌ எண்ணத்தை 
விலக்கிக்கொண்டாள்‌. 


அன்னை “சென்றபமயே திரும்பிவந்திருக்கிறாயடி... வா, 
நீ விட்டுச்சென்ற அனைத்தும்‌ அவ்வண்ணமே 
எஞ்சுகின்றன” என்று அழைத்துச்‌ சென்றாள்‌. தேரில்‌ 
காசியின்‌ தெருக்களின்‌ வழியாக செல்கையில்‌ அவள்‌ 
ஒவ்வொன்றும்‌ அங்கே இருக்கிறதா என்று 
நோக்குபவள்போல சாளரம்‌ வழியாக விழிநிலைக்க 
அமர்ந்திருந்தாள்‌. “நீ வருவதை நகர்‌ 
கொண்டாடவேண்டும்‌ என அறிவுறுத்தியிருக்கிறேன்‌. 
இன்று மாலை ஆலயங்களில்‌ விறலியர்‌ ஆடலும்‌ சூதர்‌ 
பாடலும்‌ நிகழும்‌” என்றாள்‌ அன்னை. “அங்கே அவர்கள்‌ 
கானேகுகிறார்கள்‌, நாம்‌ அதைத்தான்‌ 
கொண்டாடுகிறோம்‌ என்று தெரியப்போகிறது” என்றாள்‌ 
பலந்தரை. 


“அவ்வண்ணமே தோன்றட்டும்‌. அவர்கள்‌ நமக்கென்ன 
பொருட்டு?” என்ற அன்னை அவள்‌ கைகளைத்‌ தொட்டு 
மெல்லிய வஞ்சச்‌ சிரிப்புடன்‌ “இக்கொண்டாட்டம்‌ என்‌ 
பிற இரு மகள்களும்‌ முற்றரசு பெற்று முடிசூடி 
அமர்ந்ததற்கு என்று கொள்வோம்‌... பிறகென்ன?” 
என்றாள்‌. அவள்‌ அன்னையின்‌ கையிலிருந்து மெல்ல 
விடுவித்துக்கொண்டு “அவர்கள்‌ அதில்‌ 
மகிழமாட்டார்கள்‌” என்றாள்‌. “அதெல்லாம்‌ வெறும்‌ 
பேச்சு. புகழும்‌ முடியும்‌ செல்வமும்‌ நிலமும்‌ எவரையும்‌ 
மகிழவே வைக்கும்‌. அதை காட்டுபவர்கள்‌ 
மறைப்பவர்கள்‌ என இரு வகையினரே மானுடர்‌” 
என்றாள்‌. அவள்‌ விழிகளைத்‌ திருப்பி அணுகிவரும்‌ 
உள்கோட்டை முகப்பை நோக்கினாள்‌. எத்தனை சிறிய 
நகர்‌ காசி என்னும்‌ எண்ணம்‌ எழுந்தது. 


அரண்மனையை அடைந்து ஆடைமாற்றி 
இளைப்பாறியதுமே அவள்‌ தந்தையை 
காணச்சென்றாள்‌. தனியறையில்‌ அமைச்சர்களுடன்‌ 
அமர்ந்திருந்த விருஷதர்பர்‌ அவளை நோக்கி “நீ இங்கு 
வருவது பாண்டவர்களின்‌ ஆணைப்படிதான்‌ 
அல்லவா?” என்றார்‌. அவள்‌ “நான்‌ எவர்‌ ஆணைக்கும்‌ 
கட்டுப்பட்டவள்‌ அல்ல” என்றாள்‌. தந்தை களைத்த 
கண்களும்‌ சோர்ந்த உடலுமாக பீடத்தில்‌ அமர்ந்திருந்தார்‌. 
அவர்‌ கையசைத்து ஏதோ சொல்ல முயல்வதற்குள்‌ 
அருகே நின்றிருந்த அமைச்சர்‌ முகுளர்‌ அடக்கப்பட்ட 
சினம்‌ தெரியும்‌ சொற்களால்‌ “தாங்கள்‌ தங்கள்‌ கணவரின்‌ 
ஆணைக்கு முற்றிலும்‌ கட்டுப்பட்டவரே, பாண்டவ அரசி. 


ஷத்ரியகுலத்து அரசியரின்‌ நெறி அதுவே” என்றார்‌. 


பலந்தரை “அது ஷத்ரியர்களால்‌ 
மணம்கொள்ளப்பட்டவர்களுக்கு. இங்கிருந்து கவர்ந்து 
செல்லப்பட்டபோதே நான்‌ யாதவப்‌ 
பெண்ணாகிவிட்டேன்‌. யாதவப்‌ பெண்களை கற்போ 
குலநெறியோ கட்டுப்படுத்துவதில்லை” என்றபின்‌ 
உதடைச்‌ சுழித்து “வேண்டுமென்றால்‌ இங்கு கன்றுத்‌ 
தொழுவில்‌ இருக்கும்‌ பசுக்களை நாளை முதல்‌ காட்டுக்கு 
கொண்டுசெல்லலாம்‌ என்று எண்ணுகின்றேன்‌” 
என்றாள்‌. முகுளர்‌ “பேரரசி, அஸ்தினபுரியின்‌ செய்தி 
இன்னமும்‌ நமக்கு முறைப்படி வந்துசேரவில்லை. நாம்‌ 
எவர்‌ தரப்பை எடுப்பது என உத்கலத்திற்குச்‌ சென்றுள்ள 
இளவரசர்‌ வந்த பின்னரே முடிவெடுக்கமுடியும்‌... அதைக்‌ 
குறித்தே சொல்சூழ்ந்துகொண்டிருக்கிறோம்‌” என்றார்‌. 


“என்ன முடிவு எடுக்கப்போகிறீர்கள்‌ என எவர்‌ 
அறியமாட்டார்‌? அஸ்தினபுரியின்‌ கை ஓங்கியுள்ளது. 
சிம்மம்‌ வேட்டையாடுவதற்குப்‌ பின்னால்தான்‌ நரிகள்‌ 
செல்லவேண்டும்‌” என்றாள்‌ பலந்தரை. “அங்கு இங்குள்ள 
இரு அரசியர்‌ உள்ளனர்‌. கொக்கியை வீசி 
எறிந்துவிட்டீர்கள்‌. பற்று உறுதியா என நோக்கிவிட்டு 
தொற்றி ஏறவேண்டியதுதானே?” முகுளர்‌ சிவந்த 
முகத்துடன்‌ சொல்லெடுக்க முயல அவரை கைவீசித்‌ 
தடுத்து விருஷதர்பர்‌ சலிப்புடன்‌ “செல்க, உங்களிடம்‌ 
சொல்லாடும்‌ நிலையில்‌ இல்லை நாங்கள்‌” என்றபின்‌ 
அமைச்சரிடம்‌ “சுபாகுவுக்கு செய்தி சென்றுவிட்டதா 
என்று மட்டும்‌ நோக்கி சொல்க!” என்றார்‌. பலந்தரை 
ஏளனத்துடன்‌ புன்னகைத்துவிட்டு அன்னையின்‌ 
தோளைத்‌ தொட்டு “வருக, அன்னையே!” என்று திரும்பி 
நடந்தாள்‌. 


மீண்டு வந்த சில நாட்களிலேயே இந்திரப்பிரஸ்தத்தையும்‌ 
பாண்டவர்களையும்‌ முற்றாக மறக்க அவளால்‌ 
இயன்றது. மைந்தனைக்கூட எப்போதேனும்தான்‌ 
நினைவிலிருந்து எடுத்தாள்‌. விட்டுச்சென்ற 
காலத்திலேயே வந்து மீண்டும்‌ பொருந்திக்கொள்ள 
முடியும்‌ என்பது அவளுக்கு எண்ணிப்பார்க்க 
முடியாததாக இருந்தது. அன்னை அவளை முன்பு இருந்த 
பலந்தரை என்றாக்க அனைத்தையும்‌ செய்தாள்‌. 
ஒவ்வொரு நாளும்‌ முன்புபோல்‌ அகல்விழி அன்னை 
உடனுறை உலகாள்வோன்‌ ஆலயத்திற்கும்‌ காலபைரவன்‌ 
ஆலயத்திற்கும்‌ அழைத்துச்சென்றாள்‌. முதற்புனல்‌ விழா 
அணுகியபோது அவள்‌ முற்றிலும்‌ காசிநாட்டவளாக 
மாறிவிட்டிருந்தாள்‌. 


அஸ்தினபுரி இந்திரப்பிரஸ்தத்தை முற்றாக 
எடுத்துக்கொண்டதை அவள்‌ அறிந்தாள்‌. அதன்பின்‌ 
இந்திரப்பிரஸ்தத்தில்‌ நிகழ்ந்த முதல்‌ இந்திரவிழவில்‌ 
பானுமதியும்‌ அசலையும்‌ அரசணிக்கோலத்தில்‌ 
அவையமர்ந்திருந்ததை ஒற்றர்கள்‌ சொல்லி 
அறிந்தபோது மட்டும்‌ அவள்‌ உள்ளம்‌ எரிந்தணைந்தது. 
“அவள்‌ அமர்ந்து மகிழட்டும்‌. ஆனால்‌ பாஞ்சாலத்து அரசி 
வேங்கை. அது திரும்பி வருகையில்‌ தன்‌ அளவென்ன 
என்று இவள்‌ அறிவாள்‌” என்றாள்‌. அன்னை திகைத்து 
“என்னடி சொல்கிறாய்‌?” என்றாள்‌. “நான்‌ 
சொல்வதற்கொன்றும்‌ இல்லை” என்றபின்‌ அவள்‌ 
சினத்துடன்‌ எழுந்துசென்றாள்‌. 


[age]lகீழ அவளுடைய அணுக்கச்சேடி விகிர்தை 
உள்ளே நுழைந்தாள்‌. அவளைத்‌ தொடர்ந்து 
தனிப்புரவியில்‌ வந்த ஒற்றன்‌ புரவியை நிறுத்தி 
கடிவாளத்தை அளித்துவிட்டு முற்றத்தில்‌ நின்றான்‌. 
விகிர்தை ஒற்றனிடம்‌ தன்னைத்‌ தொடரும்படி 
சொல்லிவிட்டு படிகளில்‌ ஏறி உள்ளே வந்தாள்‌. 
பலந்தரை இடைநாழிக்குச்‌ சென்று தன்‌அறைக்குள்‌ 
நுழைந்து மஞ்சத்திலிட்டிருந்த மேலாடையை எடுத்து 
அணிந்தாள்‌. ஆடியில்‌ நோக்கி தோளில்‌ புரண்ட குழலை 
சீரமைத்தாள்‌. ஒவ்வொரு முறை ஆடி நோக்குகையிலும்‌ 
எழும்‌ உளச்சுளிப்பை அடைந்தாள்‌. அவளுடையது 
அசலையின்‌ அதே முகம்‌. ஆனால்‌ அசலையிடமிருந்த 
அழகு முழுமையாகவே விடுபட்டிருந்தது. மூக்கும்‌ 
ழிகளும்‌ வாயும்‌ அனைத்தும்‌ அவையே. அவற்றை 
முகமென்றாக்கும்‌ ஒன்று அமையவில்லை. 


சிறு கூடத்திற்குச்‌ சென்று பீடத்தில்‌ அமர்ந்து 
மேலாடையை அரசியருக்குரிய முறையில்‌ கைகளுக்கு 
குறுக்காக பொன்னூல்‌ பின்னல்‌ தெரியும்படி 
போட்டுக்கொண்டாள்‌. விகிர்தை உள்ளே வந்து 
தலைவணங்கி “வணங்குகிறேன்‌ அரசி, ஒற்றர்‌ சுகேசர்‌ 
வந்துள்ளார்‌” என்றாள்‌. “வரச்சொல்‌” என்று அவள்‌ 
கையசைத்தாள்‌. சேடி வெளியே சென்று ஒற்றனை 
உள்ளே அழைத்துவந்தாள்‌. மெல்லிய 
குற்றடிகள்கொண்டு உள்ளே வந்த சுகேசன்‌ ஒடுங்கிய 
சிற்றுடலும்‌ கன்ன எலும்புகள்‌ உந்திய முகமும்‌ 
கொண்டிருந்தான்‌. அவன்‌ தலைவணங்கி முகமன்‌ 
உரைக்க அவள்‌ மெல்ல தலையசைத்து அமரும்படி 
கைகாட்டினாள்‌. 


சுகேசன்‌ அருகிலிருந்த பீடத்தில்‌ அமர்ந்து அவள்‌ 
சொல்லெடுக்கும்‌ வரை காத்தான்‌. அவள்‌ முதல்‌ 


சொற்றொடரை எங்கு தொடங்குவது என்று தொட்டு 
தொட்டுச்‌ சென்று சுழன்று கொண்டிருந்தாள்‌. மிகையான 
ர்வம்‌ எழலாகாது என்று தனக்குத்தானே 
சொல்லிக்கொண்டாள்‌. அவர்கள்‌ எதிர்பார்க்கும்‌ 
உணர்வுகளை வெளிக்காட்டியாகவேண்டும்‌. வழக்கமான 
சொற்றொடர்களே ஏற்றவை. ஆனால்‌ அவைகூட 
ர்வமின்மையாக தெரியக்கூடும்‌. இயல்பாக 
மிர்ந்தபோது அவன்‌ கண்களை சந்தித்தாள்‌. “சுகேசரே, 
என்ன நடக்கிறது அஸ்தினபுரியில்‌?” என்றாள்‌. 
அவ்வெற்றுக்கேள்வியால்‌ அவளே திகைப்புற்று “போர்‌ 
அறிவிக்கப்பட்டுவிட்டது என்று கேட்டேன்‌” என்றாள்‌. 


அது அவளுடைய ஆர்வத்தை காட்டிவிட்டது. ஆனால்‌ 
சுகேசனின்‌ விழிகளில்‌ ஏதும்‌ தெரியவில்லை. “ஆம்‌ அரசி, 
போர்‌ நிகழவிருக்கிறது” என்றான்‌. அவள்‌ புருவத்தைச்‌ 
சுருக்கி “இளைய யாதவர்‌ போரை தடுக்கமுயல்வதாக 
செய்திகள்‌ வந்தன?” என்றாள்‌. “ஆம்‌, அதன்‌ பொருட்டே 
அவர்‌ இரண்டாம்முறை அரசர்கள்‌ கூடிய அவைக்கு தூது 
சென்றார்‌” என்றான்‌ சுகேசன்‌. “அரசப்பேரவையில்‌ 
பாண்டவர்க்கென அவர்‌ கோரியது ஐந்து சிற்றூர்கள்‌ 
மட்டுமே. அவை எல்லைப்புற காட்டுக்குடிகளாக 
இருப்பினும்‌ ஏற்பதாக சொன்னார்‌. அஸ்தினபுரியின்‌ 
அரசர்‌ அதை முற்றிலும்‌ மறுத்து ஆணையிட்டார்‌. நீட்டிய 
கையை மடித்து துயருற்று தனித்து இளைய யாதவர்‌ 
திரும்பிச்‌ சென்றார்‌.” 


பலந்தரையால்‌ அது தனக்கு நன்மை பயப்பதா 
தீதிழைப்பதா என முடிவுசெய்ய இயலவில்லை. ஆனால்‌ 
அவள்‌ முகம்‌ மலர்ந்துவிட்டது. அது ஏன்‌ என்று உள்ளூர 
வியந்தாள்‌. மறுகணமே அதை பானுமதியும்‌ அசலையும்‌ 
எப்படி எதிர்கொண்டிருப்பார்கள்‌ என எண்ணம்‌ ஓடியது. 
அவர்கள்‌ மகிழ்ந்திருப்பார்களா? “அவையில்‌ இளைய 
யாதவர்‌ என்ன கேட்டார்‌?” என்றாள்‌. சுகேசன்‌ 
அவைநிகழ்வுகளை சொல்லச்‌ சொல்ல அவள்‌ 
உணர்வுகள்‌ இருமுனைகளிலுமாக ஊசலாடின. 
குந்தியை துரியோதனன்‌ அவையில்‌ சிறுமை செய்ததைக்‌ 
கேட்டபோது எழுந்த படபடப்பு உவகையா ஒவ்வாமையா 
என அவளுக்கே புரியவில்லை. இளைய யாதவர்‌ 
துயருற்று கை சுருக்கி அவைநீங்கியதை கேட்டபோது 
அவள்‌ அசலையின்‌ முகத்தை அகக்கண்ணில்‌ கண்டாள்‌. 
அது அவளை மலரச்செய்தது. “அவர்‌ வெல்லற்கரியவர்‌ 
என்கிறார்களே, இந்த அவைச்சிறுமை அவருடைய 
அப்பெருமைக்கு இழுக்கு சேர்க்குமே?” என்றாள்‌. 


அதை சொல்லியிருக்கலாகாது என உடனே உணர்ந்தாள்‌. 


னால்‌ சுகேசன்‌ முகத்தில்‌ எவ்வுணர்ச்சியும்‌ 
வெளிப்படவில்லை. “அவ்வாறு அவைநீங்கியது 
அவருக்கு மேலும்‌ பெருமையையே கூட்டியது, அரசி. 
ஏனென்றால்‌ அவர்‌ தனக்காக வரவில்லை. தன்‌ சேவடி 
நோக தோழரின்‌ பொருட்டு நடந்த பெரியோன்‌ என்று 
நான்‌ வரும்வழியில்‌ ஒரு சூதன்‌ பாடியதை கேட்டேன்‌. 
ஊர்மன்றில்‌ அவனைச்‌ சூழ்ந்து நின்றிருந்தவர்கள்‌ 
கண்களில்‌ நீர்வழிய அதை கேட்டுக்கொண்டிருந்தனர்‌. 
வென்று சொல்லெழுவது மட்டுமல்ல கீழ்மைமுன்‌ 
திரும்புவதும்‌ பெரியோருக்குச்‌ சிறப்பே என்று அச்சூதன்‌ 
சொன்னான்‌” என்றான்‌. 


அவள்‌ சலிப்புடன்‌ கைவீசி “அது அவர்கள்‌ உருவாக்கிய 
பாவை, அதை எந்நிலையிலும்‌ பேணவே விழைவார்கள்‌” 
என்றாள்‌. “இனி அவர்‌ என்ன செய்யக்கூடும்‌?” சுகேசன்‌ 
“அவர்‌ அவைவந்து சொல்வைப்பதற்கு ஏதுமில்லை 
என்றார்கள்‌” என்றான்‌. அவள்‌ பெருமூச்சுடன்‌ இரு 
கைகளையும்‌ பீடத்தின்‌ கைப்பிடிகளில்‌ மெல்ல 
தட்டியபடி நிமிர்ந்து அமர்ந்தாள்‌. “அஸ்தினபுரியின்‌ 
மக்கள்‌ எவ்வாறு உணர்கிறார்கள்‌?” என்றாள்‌. “அங்கே 
நிகழ்வனவற்றை முன்பு அந்நகரைக்‌ கண்ட எவரும்‌ 
நம்பவியலாது. போருக்கு முந்தைய நகர்ச்சூழலை முன்பு 
கண்டவர்கள்‌ பிறிதொன்றை எண்ணவும்‌ இயலாது” 
என்றான்‌ சுகேசன்‌. 


“அஸ்தினபுரி போர்வெறி கொண்டிருக்கிறது. குருதி 
ஒன்றைத்தவிர அங்கே மக்கள்‌ எதையும்‌ 
விழையவில்லை. விடாய்கொண்ட இருள்தெய்வங்கள்‌ 
அந்நகரில்‌ குடிகொண்டிருக்கின்றன” என்று அவன்‌ 
தொடர்ந்தான்‌. “அங்கே ஏதோ நோய்‌ பரவியிருக்கின்றது 
என்கிறார்கள்‌ சூதர்‌. நகரெங்கும்‌ வானிலிருந்து நஞ்சு 
பொழிகிறது, சுவர்களில்‌ நீலமூலி என படர்கிறது, 
காகங்களும்‌ நாகங்களும்‌ நகரை நிறைத்துள்ளன, 
நடுப்பகலில்‌ நரி ஊளையிடுகிறது என்றெல்லாம்‌ 
பாடிப்பரப்புகிறார்கள்‌. நான்‌ எதையும்‌ காணவில்லை. 
அங்கு கண்டதெல்லாம்‌ பித்துகொண்ட கண்களையும்‌ 
களிகொண்ட சிரிப்புகளையும்‌ மட்டுமே.” 


“அவை இறுதி முடிவை எடுத்துவிட்டதா?” என்றாள்‌ 
பலந்தரை. “ஆம்‌ அரசி, உண்மையில்‌ இளைய யாதவர்‌ 
அவைநீங்கியபின்‌ அங்கே பெரிதாக எதுவும்‌ 
நிகழவில்லை. அனைத்து முடிவுகளும்‌ ஓரிரு 
சொல்மாற்றுகளுடன்‌ உடனடியாக ஏற்கப்பட்டுவிட்டன. 
அம்முடிவுகளை ஆட்டுத்தோல்‌ ஏடுகளில்‌ எழுதி 
அரசர்கள்‌ அனைவரிடமும்‌ முத்திரைச்‌ சாத்து பெற்றனர்‌. 


எதிர்கொண்டழைத்த விப்ரன்‌ தன்னை வணங்கியபோது 
ஒருகணம்‌ அவன்‌ விழிகள்‌ அதிர்ந்து பின்‌ இணைவதை 
விதுரன்‌ கண்டான்‌. அவன்‌ அகம்‌ திரிபுபட்டிருக்கிறது 
என்பதை அவன்‌ முன்னரே அறிந்திருந்தான்‌. 
அணுக்கத்தொண்டர்கள்‌ தங்கள்‌ ஆண்டைகளின்‌ 
அகத்தை எதிரொளிக்கிறார்கள்‌ என்பது ஆட்சிநூலின்‌ 
பாடம்‌. ஆனால்‌ உணர்வெழுச்சியினாலும்‌ 
கட்டற்றபோக்கினாலும்‌ சிலசமயம்‌ அவர்கள்‌ தங்கள்‌ 

ண்டைகளின்‌ அகம்செல்லும்‌ திசையில்‌ மேலும்‌ 

ரைந்து பலபடிகள்‌ முன்னால்‌ 
சென்றுகொண்டிருக்கவும்கூடும்‌. விப்ரனின்‌ அந்த 
அகவிலக்கம்‌ விதுரனை கவலையுறச்செய்தது. “அரசர்‌ 
இசையரங்கில்‌ இருக்கிறாரா?” என்றான்‌. 


“இல்லை அமைச்சரே, அவர்‌ தனிமையிலிருக்கிறார்‌” 
என்றான்‌ விப்ரன்‌. விதுரன்‌ ஏறிட்டுப்பார்த்தான்‌. 
தீர்க்கசியாமரின்‌ வீழ்ச்சிக்குப்பின்‌ திருதராஷ்டிரன்‌ 
இசைகேட்கவில்லை. பெரும்பாலும்‌ தனிமையிலேயே 
அமர்ந்திருந்தான்‌. அவ்வப்போது பெருமூச்சுவிட்டபடி 
தன்‌ கைகளை ஒன்றுடனொன்று 
இணைத்துப்பிசைந்துகொண்டான்‌. முந்தையநாள்‌ 
விதுரன்‌ புஷ்பகோஷ்டத்துக்கு வந்து திருதராஷ்டிரனை 
வற்புறுத்தி அழைத்துவந்து இசையரங்கில்‌ அமரச்செய்து 
பிரகதியிடம்‌ யாழ்மீட்டச்சொன்னான்‌. அதைக்கேட்டு 
மெல்ல இறுக்கமழிந்து பீடத்தில்‌ கால்நீட்டி அமர்ந்த 
திருதராஷ்டிரன்‌ ”ஆம்‌ இசையில்‌ மட்டும்தான்‌ எனக்கு 
இன்பம்‌ இருக்கிறது... நல்லவேளையாக இசை என்னும்‌ 
ஒன்று எனக்கிருக்கிறது...” என்றான்‌. 


“நேற்று இரவெல்லாம்‌ இசைகேட்டுக்கொண்டிருந்தார்‌. 
எட்டு சூதர்கள்‌ பாடினர்‌. காலையில்‌ சற்று துயின்றவர்‌ 
உடனே எழுந்து அமர்ந்துவிட்டார்‌” என்றான்‌ விப்ரன்‌. 
விதுரன்‌ தலையசைத்துவிட்டு உள்ளே சென்றான்‌. 
திருதராஷ்டிரன்‌ தன்‌ அறைக்குள்‌ மஞ்சத்தில்‌ எதையோ 
எதிர்பார்த்திருப்பதுபோல உடல்நிமிர்த்தி 
அமர்ந்திருந்தான்‌. அவனுடைய காலடியோசைகேட்டு 
அண்டாவின்‌ நீர்‌ தரையின்‌ அதிர்வை அறிவதுபோல 
அவன்‌ தோல்‌ சிலிர்ப்பதைக்‌ காணமுடிந்தது. அருகே 
வந்து நின்றபடி “அரசே” என்றான்‌ விதுரன்‌. 
திருதராஷ்டிரன்‌ “தீர்க்கசியாமர்‌ இன்னும்‌ இருக்கிறாரா?” 
என்றான்‌. 


விதுரன்‌ “இல்லை” என்றான்‌. “ஆம்‌, இன்றுகாலை நான்‌ 


ஒரு கனவு கண்டேன்‌” என்றான்‌ திருதராஷ்டிரன்‌. “நான்‌ 
ஒரு பெரிய பாறையைத்‌ தொட்டுப்பார்த்தேன்‌. 


மறுநாளே அஸ்தினபுரியின்‌ குடிப்பேரவையில்‌ ஷத்ரியப்‌ 
பேரவையின்‌ முடிவுகள்‌ முன்வைக்கப்பட்டன. 
குடிப்பேரவை முழுதுள்ளத்துடன்‌ அனைத்தையும்‌ 
ஏற்றது. அவர்கள்‌ அகிபீனா உண்டு 
வெறிகொண்டவர்கள்போல ததும்பிக்கொண்டிருந்தனர்‌” 
என்றான்‌ சுகேசன்‌. 


“நேற்று காலை பிதாமகர்‌ பீஷ்மரின்‌ பெயரால்‌ 
அரசாணையாக முதன்மை அறிவிப்பு அஸ்தினபுரியின்‌ 
கிழக்குக்கோட்டை வாயிலில்‌ வெளியிடப்பட்டது. 
யானைமேல்‌ ஏறி நின்ற நிமித்திகன்‌ இரட்டை முரசொலி 
ஓய்ந்ததும்‌ அதை படித்தளித்தான்‌. பாண்டவர்களுக்கு 
குலமுறைப்படியும்‌ அரசநெறிப்படியும்‌ 
இந்திரபிரஸ்தத்திலோ அஸ்தினபுரியின்‌ மண்ணிலோ 
கருவூலத்திலோ எவ்வுரிமையும்‌ இல்லை என்றான்‌. 
அதன்பொருட்டு பாண்டவர்கள்‌ திரட்டியுள்ள படை 
அஸ்தினபுரிக்கும்‌ அரசர்களுக்கும்‌ எதிரான 
குடிக்கிளர்ச்சியாகவே கருதப்படும்‌ என்று அவன்‌ 
சொன்னபோது அங்கே கூடியிருந்தவர்கள்‌ கொல்க, 
கொல்க என்று கூவினர்‌. ஒருவன்‌ இருவரின்‌ தோளிலேறி 
குருதி, குடியிலிகளின்‌ குருதிவேண்டும்‌ என்‌ விடாய்‌ தீர 
என்று கூச்சலிட்டான்‌” என்று சுகேசன்‌ தொடர்ந்தான்‌. 


“பாண்டவர்களின்‌ துணைக்கென உடன்‌ கூடியிருக்கும்‌ 
நிஷாதர்கள்‌, கிராதர்கள்‌, அரக்கர்கள்‌, அசுரர்கள்‌ 
அனைவரும்‌ பாரதவர்ஷத்தின்‌ ஷத்ரிய 
மேல்கோன்மைக்கு எதிராக அறைகூவும்‌ பெருந்தவறை 
இழைக்கிறார்கள்‌, அவர்கள்‌ படைதிரட்சியை முற்றாகக்‌ 
கைவிட்டு தங்கள்‌ இடங்களுக்கு திரும்ப வேண்டும்‌, 
தங்கள்‌ மரபு சார்ந்த வேட்டைப்‌ படைக்கலங்கள்‌ அன்றி 
வேறெந்த கொலைப்பொருளும்‌ அவர்களிடம்‌ 
இருக்கலாகாது. அவர்கள்‌ தாங்கள்‌ வெவ்வேறு வகையில்‌ 
வாங்கித்‌ திரட்டியிள்ள போர்க்கலங்கள்‌ அனைத்தையும்‌ 
அஸ்தினபுரியின்‌ படைகளிடமோ பிற ஷத்ரியர்‌ 
படைகளிடமோ ஒப்படைத்து தலை மண்ணில்‌ படிய 
முற்றாக அடிபணியவேண்டும்‌, இல்லையேல்‌ அவர்கள்‌ 
கொலைக்குரியவர்கள்‌ என்று அறிவிக்கப்பட்டது.” 


அவன்‌ அங்கு நிகழ்ந்ததை நேரில்‌ கண்டு 
சொல்வதைப்போல உணர்வற்ற நேர்க்குரலில்‌ 
சொல்லிக்கொண்டிருந்தான்‌. “ஷத்ரியர்‌ அவைக்கூட்டுக்கு 
வந்து முத்திரைச்சாத்து கொள்ளாத அத்தனை 
நாடுகளும்‌ ஷத்ரியக்‌ கூட்டமைப்புக்கு அடிபணிந்து 
கப்பம்‌ கட்டி அருள்பெற்று ஒழுகவேண்டும்‌ என்று 
அஸ்தினபுரியின்‌ மன்னர்‌ ஷத்ரியப்‌ படைக்கூட்டின்‌ 


பெயரால்‌ ஆணையிட்டார்‌. அதற்கு அவர்கள்‌ தங்கள்‌ 
முற்றொப்புதலை ஏழு நாட்களுக்குள்‌ அஸ்தினபுரிக்கோ 
ஷத்ரியர்‌ நாடுகளுக்கோ அறிவிக்க வேண்டும்‌. 
அஸ்தினபுரியின்‌ செங்கோலையும்‌ தாங்கள்‌ அடிபணியும்‌ 
ஷத்ரிய அரசின்‌ அரியணையையும்‌ தலைசூடுவதாக 
வாள்தொட்டு குடிமூதாதையர்‌ பெயரால்‌ பொது இடத்தில்‌ 

ணையிடவேண்டும்‌. அவ்வாணை கைச்சாத்திடப்பட்ட 
ஓலை என அஸ்தினபுரியை வந்தடையவேண்டும்‌ எனக்‌ 
கூறப்பட்டது.” 


“அதன்‌ பின்னர்‌ அஸ்தினபுரியிலிருந்து அவர்கள்‌ 
அனைவருக்கும்‌ செங்கோல்‌ என கொடுத்தனுப்பப்படும்‌ 
அத்திமரக்‌ கிளையை அவர்கள்‌ தங்கள்‌ அரியணையில்‌ 
வைத்து அரசரென அரிமலரிட்டுத்‌ தலைவணங்கி 
சொல்லேற்கவேண்டும்‌. மணிமுடியும்‌ 
கங்கைமுழுக்காட்டும்‌ அக்கோலுக்கு 
செய்யப்படவேண்டும்‌. அவர்களின்‌ குடித்தலைவர்கள்‌ 
அனைவரும்‌ தங்கள்‌ வாளையோ குடிக்கோலையோ 
அதன்‌ முன்‌ தாழ்த்தி முற்றடிபணிவதாகவும்‌ மறு 
சொல்லெழுவதை பிழையென்று உணர்வதாகவும்‌ 
ணையிடவேண்டும்‌. குருதி தொட்டு தங்கள்‌ 
தொல்நிலத்தின்மேல்‌ ஆணை உரைக்கவேண்டும்‌.” 


பலந்தரை நெஞ்சு படபடப்பதை உணர்ந்தாள்‌. அது 
ஆவல்‌ அல்ல அச்சம்‌ எனத்‌ தெரிந்தது. அச்சம்‌ எதற்கு 
எனப்‌ புரியவில்லை. இவை காசியை ஒன்றும்‌ 
செய்யப்போவதில்லை. அவள்‌ தந்தையும்‌ தமையனும்‌ 
அஸ்தினபுரியின்‌ தலைமையில்‌ ஷத்ரியப்‌ படைக்கூட்டில்‌ 
கைச்சாத்து இட்டுவிட்டு வந்துகொண்டிருக்கிறார்கள்‌. 
அவ்வச்சம்‌ முகமற்றது. அது படையெழுச்சியின்‌, போரின்‌ 
மெய்யான ஆற்றலை நேருக்குநேர்‌ காணும்போது 
எழுவது. அதுவரை கேட்டறிந்ததெல்லாம்‌ கவிதையிலும்‌ 
கதையிலும்தான்‌. இது சிம்மம்‌ இரைவிலங்கைக்‌ கொன்று 
கிழித்துண்பதுபோல நேரடியானது. உட்பொருட்களும்‌ 
நீள்விளக்கங்களும்‌ அற்றது. ஆனால்‌ நான்‌ இதை ஏன்‌ 
அஞ்சுகிறேன்‌? நான்‌ அரசி. இதை அஞ்சவேண்டியவர்கள்‌ 
எளிய குடிகள்‌. நான்‌ கொலைவிலங்கின்‌ கணம்‌. ஆனால்‌ 
அவள்‌ கைவிரல்கள்‌ குளிர்ந்து 
நடுங்கிக்கொண்டிருந்தன. 

“அச்சொல்லை மீறுவார்களென்றால்‌ அவர்கள்‌ 
அனைவரும்‌ அஸ்தினபுரியின்‌ பெரும்படைகளால்‌ 
முற்றழிக்கப்படுவதும்‌, அவர்களின்‌ நிலம்‌ 
பறிக்கப்படுவதும்‌ அவர்களின்‌ குடி பெயருமின்றி 
ஒழிக்கப்படுவதும்‌ முறையென்றாகும்‌. அவர்கள்‌ 


அனைவரும்‌ தங்கள்‌ அரச குடியிலிருந்தும்‌, மூத்த 
தொல்குடிகளிலிருந்தும்‌ ஒவ்வொரு பெண்டிரை 
அஸ்தினபுரிக்கோ அவர்கள்‌ அடிமைப்பட்டுள்ள ஷத்ரிய 
குடிகளுக்கோ அனுப்பி வைக்கவேண்டும்‌. அவர்கள்‌ 
அங்குள்ள அரசகுடியினராலோ 
படைத்தலைவர்களாலோ மணம்கொள்ளப்படுவார்கள்‌. 
அரண்மனைச்‌ சேடியர்‌ என்றும்‌ அமர்த்தப்படுவார்கள்‌. 
அவர்கள்‌ கருவில்‌ பிறந்த மைந்தரே அக்குடிகளுக்கு 
அடுத்த அரசரென்றும்‌ வழித்தொடர்‌ மைந்தரென்றும்‌ 
அமைவார்கள்‌.” 


“அக்குடிகளின்‌ லயங்கள்‌ அனைத்திலும்‌ ஷத்ரியப்‌ 
பிரஜாபதிகளும்‌, தெய்வங்களும்‌ அவர்களின்‌ 
குடித்தெய்வங்களுக்கு ஒரு படி மேலாக 
அமைக்கப்படவேண்டும்‌. அவர்கள்‌ அளிக்கும்‌ 
பூசனைகளும்‌ பலிக்கொடைகளும்‌ முதலில்‌ 
அப்பிரஜாபதிகளுக்கும்‌ தெய்வங்களுக்கும்‌ 
அளிக்கப்பட்ட பின்னரே அவர்களின்‌ 
குடித்தெய்வங்களுக்கு கொடுக்கப்படவேண்டும்‌. 
அவர்களின்‌ ஊர்களிலும்‌ நகர்களிலும்‌ அவர்கள்‌ 
அடிபணிந்து தலைக்கொண்ட ஷத்ரிய அரசின்‌ கொடி 
முதன்மையாகவும்‌ அவர்களின்‌ கொடிகள்‌ ஒருபடி 
தாழ்ந்தும்‌ பறக்கவிடப்பட வேண்டும்‌. அவர்களின்‌ 
அத்தனை குலமுத்திரைகளுடனும்‌ அவர்கள்‌ 
அடிமைப்பட்டுள்ள நாட்டின்‌ முத்திரை மேலே 
பொறிக்கப்பட்டு தாஸ என்னும்‌ சொல்‌ கீழே 
எழுதப்பட்டிருக்கவேண்டும்‌.” 


“இவற்றை மறுத்து ஒரு சொல்லெழுவதும்‌ நேரடிப்‌ 
போருக்கான அறைகூவல்‌ என்றே கொள்ளப்படும்‌. 
வெங்குருதியால்‌ அப்பழி முற்றாகத்‌ தீர்க்கப்படும்‌ என்று 
அஸ்தினபுரியின்‌ அரசர்‌ ஷத்ரிய 
படைக்கூட்டின்பொருட்டு ஆணையிட்டிருந்தார்‌” என்று 
சுகேசன்‌ சொன்னான்‌. “அச்சொற்களை அருகே 
நின்றமையால்‌ நான்‌ விழிகளால்‌ அறிந்தேன்‌. 
அவர்களைச்‌ சூழ அஸ்தினபுரி கடற்கோள்‌ என 
முழங்கிக்கொண்டிருந்தது.” பலந்தரை 
பெருமூச்சுவிட்டாள்‌. “பாண்டவர்கள்‌ என ஒரு சொல்‌ 
உரைக்கப்பட்டதுமே கொல்க, அவர்களைக்‌ கொல்க என 
கூவினர்‌. வஞ்சகர்கள்‌, கீழ்மக்கள்‌, குடியிலிகள்‌ என 
வசைபொழிந்தனர்‌.” 


அத்தருணம்‌ பலந்தரையின்‌ உள்ளத்தில்‌ சீற்றமே 
எழுந்தது. பற்களைக்‌ கடித்தபடி “கீழ்மக்கள்‌, அன்று 
யுதிஷ்டிரர்‌ காலில்‌ விழுந்து கூவியழுத பேதைகள்‌” 


என்றாள்‌. “அவர்கள்‌ செத்து குவிவார்கள்‌. குருதியிலும்‌ 
கண்ணீரிலும்‌ ஆடுவார்கள்‌. ஆம்‌, அதுவே 
நிகழப்போகிறது.” சுகேசன்‌ அவள்‌ சொன்னதை 
அறியாதவன்‌ என அமர்ந்திருந்தான்‌. “நம்‌ அரசரும்‌ 
பேரரசரும்‌ அவையில்‌ ஏதும்‌ உரைக்கவில்லையா?” 
என்றாள்‌. “அரசி, ஷத்ரியப்பேரவையில்‌ எழுந்து 
சொல்லுரைக்கும்‌ இடம்‌ நமக்கில்லை, நமக்குப்‌ 
படையென ஏதுமில்லை. மரபுப்படி நாம்‌ உலகாள்வோன்‌ 
ஆலயத்தின்‌ காப்பாளர்கள்‌ மட்டுமே.” அவள்‌ சினத்துடன்‌ 
தலைதாக்கி பின்‌ தன்னை அடக்கி “அவர்கள்‌ 
கைச்சாத்திட்டனரா?” என்றாள்‌. “ஆம்‌, அரசி” என்றான்‌ 
சுகேசன்‌. “போருக்குப்‌ பின்‌ தங்களுக்குக்‌ 
கிடைப்பதென்ன என்று ஒரு சொல்லேனும்‌ 
உசாவினார்களா?” என்றாள்‌ பலந்தரை. “இல்லை, அரசி” 
என்று சுகேசன்‌ சொன்னான்‌. “அறிவிலிகள்‌” என்றாள்‌ 
பலந்தரை. 


அவள்‌ சொன்னதை செவிகொள்ளாதவனாக சுகேசன்‌ 
தொடர்ந்தான்‌. “பாண்டவர்களுக்கு அஸ்தினபுரியின்‌ 
குடிமக்கள்‌ என்பதற்கு அப்பால்‌ எந்தக்‌ 
குலஅடையாளமும்‌ அரசத்‌ தொடர்பும்‌ 
அளிக்கப்படமாட்டாது என்று அவ்வரசாணை 
சொன்னது. அவர்கள்‌ ஷத்ரியர்கள்‌ அல்ல என்பதனால்‌ 
நான்காம்‌ குடியினருக்குரிய மரபுவழித்‌ தொழில்களை 
ஆற்றி அவர்கள்‌ வாழவேண்டுமென்றும்‌ அவர்கள்‌ 
மைந்தர்கள்‌ குருகுலத்துக்‌ கொடிவழியினர்‌ என்றோ 
ஷத்ரியர்‌ என்றோ தங்களை 
சொல்லிக்கொள்ளக்கூடாதென்றும்‌ கூறியது. அவர்களை 
கொல்லுங்கள்‌, நஞ்சு மிஞ்சலாகாது, அனல்‌ எஞ்சலாகாது 
என ஒரு முதியவர்‌ கூவ அனைவரும்‌ தங்கள்‌ 
வாள்களையும்‌ கோல்களையும்‌ தூக்கி கூச்சலிட்டனர்‌.” 


“அரசி, மேற்குப்பாலையில்‌ ஒருமுறை பசிகொண்ட 
ஓநாய்க்குழு ஒன்றின்முன்‌ நாங்கள்‌ சிக்கிக்கொண்டோம்‌. 
இளித்த வாய்களில்‌ எழுந்த வெறிச்சிரிப்பன்ன 
வெண்மையை, விழியெரித்துளிகளை இப்போதும்‌ 
கொடுங்கனவிலென நினைவுகூர்கிறேன்‌. 
ஆயிரக்கணக்கான பாலைநிலத்து ஓநாய்களைப்‌ 
போலிருந்தனர்‌ அம்மக்கள்‌” என்றான்‌ சுகேசன்‌. பலந்தரை 
கைதளர்ந்து அசையாமல்‌ அமர்ந்திருந்தாள்‌. பின்னர்‌ 
“அவள்‌ என்ன செய்தாள்‌?” என்றாள்‌. அதை 
புரிந்துகொண்ட சுகேசன்‌ “அஸ்தினபுரியின்‌ பேரரசி 
இறுதிவரை அவையில்‌ அமர்ந்திருந்தார்‌. மறுநாள்‌ 
குடியவைப்‌ பேரவையில்‌ அரசருக்கு இணையாக 
அமர்ந்து அனைத்துச்‌ சடங்குகளையும்‌ ஆற்றினார்‌” 


என்றான்‌. 


பலந்தரை சிலகணங்கள்‌ விழிதாழ்த்தி அமர்ந்திருந்தபின்‌ 
“அவள்‌ எப்படி இருந்தாள்‌?” என்றாள்‌. சுகேசன்‌ தயங்கி 
அமர்ந்திருந்தான்‌. “அவையில்‌ காவலராக இருந்தீர்கள்‌ 
அல்லவா?” என்றாள்‌ பலந்தரை. “ஆம்‌ அரசி, நான்‌ 
அனைத்தையும்‌ கண்டேன்‌.” பலந்தரை “சொல்க!” 
என்றாள்‌. “அரசி, இளைய உபி இருவரும்‌ ஷத்ரியப்‌ 
பேரவையிலிருந்து சினமும்‌ விழிநீருமாக விலகிச்‌ 
சென்றனர்‌. மூத்த அரசி அவையிலேயே இருந்தார்‌. 
விழிவிலக்காது அரசரையே நோக்கிக்கொண்டிருந்தார்‌. 
காதல்கொண்ட முதிராமகள்‌ என அவர்‌ முகம்‌ 
களிகொண்டிருந்தது.” 


பலந்தரை போதும்‌ என்பதுபோல கையசைத்தாள்‌. 
பின்னர்‌ எழுந்து தன்‌ மேலாடையை விசையுடன்‌ சுழற்றி 
அணிந்தபடி அறையிலிருந்து வெளியே சென்றாள்‌. 
சுகேசன்‌ எழுந்து அவள்‌ சென்ற திசைநோக்கி 
தலைவணங்கிவிட்டு காகம்போல்‌ மெல்லடி வைத்து 
நடந்து வெளியே சென்றான்‌. 

குருதிச்சாரல்‌ - 53 
பகுதி எட்டு : குருதிகொள்‌ கரியோள்‌ - 3 


[11௨௨61] அன்னை அருகே வந்ததை பலந்தரை 
அறியவில்லை. அவள்‌ தன்‌ முன்‌ அமர்ந்த அசைவைக்‌ 
கண்டு திரும்பி நோக்கினாள்‌. அன்னை நீள்மூச்சுவிட்டு 
“உன்னிடம்‌ பேசிய பின்‌ சுகேசன்‌ என்னிடம்‌ வந்தான்‌” 
என்றாள்‌. முழங்கையை தன்‌ மடியிலூன்றி முன்னால்‌ 
குனிந்து அவள்‌ விழிகளை நோக்கி “அரசரும்‌ மைந்தரும்‌ 
அஸ்தினபுரியிலிருந்து மீண்டு வந்துவிட்டனர்‌. 
அஸ்தினபுரியுடன்‌ படைக்கூட்டில்‌ முத்திரை 
சாத்திட்டிருக்கின்றனர்‌” என்று சொன்னாள்‌. “ஆம்‌, 
அறிவேன்‌” என்றாள்‌ பலந்தரை. 


அரசி அவளிடம்‌ மேலும்‌ பேச விரும்பினாள்‌. அதற்கான 
சொற்களை அமைத்தபின்‌ தணிந்த மென்குரலில்‌ “நீ 
இங்கு வந்தபோது உளம்‌ மகிழ்ந்தேன்‌. இங்கிருந்த 
பதின்மூன்று ஆண்டுகளும்‌ என்‌ வாழ்வில்‌ இழந்தவை 
அனைத்தையும்‌ மீண்டும்‌ பெற்றேன்‌. ஆனால்‌ இப்போது நீ 
இங்கிருப்பது சரியல்ல என்று படுகிறது. உன்னைக்‌ 
கடந்து அங்கு முடிவுகள்‌ எடுக்கப்படுகின்றன. நீ 
இங்கிருக்கும்‌ தோறும்‌ தோற்றுக்கொண்டிருக்கிறாய்‌” 
என்றாள்‌. 


பலந்தரை “அன்னையே, நீங்கள்‌ அறிவீர்கள்‌. ஷத்ரிய 
அரசவைகளில்‌ உண்மையில்‌ பெண்களின்‌ சொல்லுக்கு 
எந்த மதிப்பும்‌ இல்லை” என்றாள்‌. “எவர்‌ சொன்னது? 
அப்படியென்றால்‌ ஏன்‌ உன்‌ உடன்பிறந்தார்‌ இருவரும்‌ 
ஷத்ரியப்‌ பேரவையின்‌ அரசவையில்‌ சென்றமர்ந்தனர்‌?” 
என்று அன்னை கேட்டாள்‌. “அவர்கள்‌ அங்கு என்ன 
உரைத்தனர்‌?” என்று சொல்லி பலந்தரை இளக்காரமாக 
உதடைச்‌ சுழித்தாள்‌. “அவர்கள்‌ ஒரு சொல்லும்‌ எடுக்க 
வேண்டியதில்லை. அவையில்‌ சென்று 
அமர்ந்திருந்தார்கள்‌ என்பதே போதுமானது. 
அங்கிருக்கும்‌ ஒவ்வொருவரும்‌ அவர்கள்‌ திரைக்குப்‌ பின்‌ 
அமர்ந்திருப்பதை அறிவார்கள்‌. அவையின்‌ சொல்லும்‌ 
எண்ணங்களும்‌ அவ்வுணர்வை அகத்தே 
கொண்டிருக்கும்‌” என்றாள்‌ அன்னை. 


பலந்தரை “அவர்கள்‌ ஒன்றும்‌ திரெளபதிகள்‌ அல்ல” 
என்றாள்‌. அன்னை அதை புறக்கணித்து “நீ இப்பக்கம்‌ 


அவையில்‌ அமர்ந்திருக்கவேண்டும்‌. பாண்டவர்கள்‌ 
எடுக்கும்‌ அனைத்து முடிவுகளிலும்‌ நீ எண்ணுவதென்ன 
என்பதும்‌ கலந்திருக்கவேண்டும்‌” என்றாள்‌. “இப்போது 
என்ன நிகழ்கிறது அங்கே என்று அறிவாயா? ஐந்து 
ஊர்களை எப்படி நாவெடுத்து யாதவர்‌ அவர்களிடம்‌ 
கேட்டார்‌? அரசகுடிப்‌ பிறந்த நீ ஊர்த்தலைவனின்‌ 
தலைவியாக சிற்றில்‌ அடுமனையிலும்‌ புறத்தளத்திலும்‌ 
இல்லப்‌ பணியாற்றி வாழப்போகிறாயா?” என்றாள்‌. 
அதை பொருட்படுத்தா உதட்டசைவுடன்‌ “நான்‌ அங்கு 
செல்லப்போவதில்லை” என்று அவள்‌ சொன்னாள்‌. 


“இங்கு நீ அரசியென்றிருக்கலாம்‌. ஆனால்‌ இங்கு அரசி 
எனும்‌ இடம்‌ அங்கு உன்‌ கணவர்‌ அரசர்‌ என்பதனால்தான்‌ 
அமைகிறது. அதை அளிப்பது நானோ உன்‌ தந்தையோ 
அல்ல, இங்குள்ள குடியினர்‌ என்று அறிந்துகொள்‌. அங்கு 
அவர்‌ ஊர்குடித்தலைவர்‌ என்றானால்‌ இங்கு நீ அரசவை 
அமைந்தால்‌ எவரேனும்‌ ஒரு ஊர்குடித்தலைவர்‌ எழுந்து 
ஒரு மறிச்சொல்‌ உரைக்கக்கூடும்‌. அந்த நச்சிலிருந்து 
உனது உளம்‌ ஒருபோதும்‌ விடுபடமுடியாது” என்றாள்‌ 
அன்னை. எரிச்சலுடன்‌ “நான்‌ என்ன செய்யவேண்டும்‌?” 
என்று பலந்தரை கேட்டாள்‌. “இங்கு வீணே பொழுதழிக்க 
வேண்டியதில்லை. எழுந்து சென்று உபப்பிலாவ்யத்தின்‌ 
அவையமர்க! இப்போது இளைய யாதவர்‌ திரும்பி அங்கு 
சென்று கொண்டிருக்கிறார்‌” என்றாள்‌ அன்னை. 


பலந்தரை “இனி என்ன, அஸ்தினபுரியில்‌ காலால்‌ 
உதைத்து வெளியே தள்ளிவிட்டார்கள்‌. அஸ்தினபுரியின்‌ 
அரசர்‌ இவர்களுக்கு இயன்றபடி போரை 
இயற்றவேண்டும்‌. நிலம்வெல்ல படைநின்றவர்‌ என்னும்‌ 
பெருமையாவது குடியினரிலும்‌ கொடிவழியினரிலும்‌ 
எஞ்சும்‌” என்றாள்‌. ஏளனத்துடன்‌ சிரித்து “கொடியுடனும்‌ 
வாளுடனும்‌ வந்து கூடியிருக்கும்‌ நிஷாதரும்‌ கிராதரும்‌ 
அசுரரும்‌ இவர்களுக்கு வெற்றியை அளிப்பார்கள்‌ என்று 
நம்பியிருக்கிறார்கள்‌. வெறும்‌ நுரை அது. அது உடைந்து 
சிதறுகையில்‌ உண்மையென்ன என்று உணர்வார்கள்‌” 
என்றாள்‌. கையசைத்து “எவ்வண்ணமேனும்‌ அழியட்டும்‌. 
எனக்கு அவர்களிடம்‌ சொல்வதற்கு ஒரு சொல்லும்‌ 
இல்லை” என்றாள்‌. 


அன்னை அவள்‌ தொடையைத்‌ தொட்டு “அவ்வாறல்லடி, 
இருபுறமும்‌ இருப்பவர்கள்‌ அறிந்த உண்மை ஒன்று 
உண்டு. போர்‌ நிகழுமென்றால்‌ பேரழிவு இரு 
சாராருக்குமே. எய்துவதைவிட இழப்பதற்கே மிகுதி. 
ஆகவே ஆற்றலை மதிப்பிட்டுக்கொள்ளும்பொருட்டு ஒரு 
முதற்பெரும்போர்‌ நிகழும்‌. அதன்‌ இறுதியில்‌ இரு 


பக்கமும்‌ இருக்கும்‌ மூத்த அரசர்கள்‌ அமர்ந்து 
உடன்படிக்கையில்‌ கைச்சாத்திடுவார்கள்‌. அங்குதான்‌ 
மெய்யான நிலப்பகிர்வும்‌ கருவூலப்பங்கீடும்‌ நிகழும்‌. 
குடியுரிமை கொடிவழிகளுக்காக வகுத்தளிக்கப்படும்‌. 
அப்போது நீ அங்கிருக்கவில்லையென்றால்‌ 
எப்போதைக்குமென இழந்தவளாவாய்‌” என்றாள்‌. 


பலந்தரை சலிப்புடன்‌ எழுந்து “அங்கு சென்று 
கரியவளுக்கு சேடியாக அமைவது சலிப்பூட்டுகிறது. 
வெண்ணிறத்தவள்‌ சிறுகுடிப்பெண்களுக்குரிய 
போர்த்தொழில்‌ அறிந்தவள்‌. பிறர்‌ அடுமனைப்பெண்கள்‌, 
அரசியென்று அணி சூடியவர்கள்‌. அங்கிருப்பவர்கள்‌ 
எவரும்‌ எனக்கு உகந்தவர்கள்‌ அல்ல. அங்கு 
செல்வதைப்பற்றி எண்ணினாலே சினமும்‌ சலிப்பும்‌ 
எழுகிறது” என்றாள்‌. “சினமும்‌ சலிப்பும்‌ நன்று. அவை 
அரசருக்குரிய இயல்புகள்‌. அவர்களிடம்‌ எளியோர்‌ 
அணுகாது தடுப்பவை அவை. பிறரை வெல்லவும்‌ அவர்‌ 
மீது சொல்நாட்டவும்‌ ஆற்றல்‌ அளிப்பவை. அவற்றை 
பெருக்கிக்‌ கொள்‌. படைக்கலமாக்கி ஏந்து. சென்று அங்கு 
நின்று உன்‌ இடத்தை நிலைநாட்டி மீள்க!” என்று 
அன்னை சொன்னாள்‌. 


எண்ணியிராக்‌ கணத்தில்‌ பலந்தரை உளம்‌ தளர்ந்தாள்‌. 
“அன்னையே, அறியா ஊழ்‌ சினந்து என்னை துரத்தி 
வருகிறது என்று எண்ணுகிறேன்‌. ஒரு கணத்தில்‌ என்‌ 
வாழ்வின்‌ அனைத்துப்‌ பாதைகளும்‌ மாறுபட்டன. இன்று 
நான்‌ அஸ்தினபுரியின்‌ அவைக்கூடத்தில்‌ 
இணையரசியென அமர்ந்திருக்கக்கூடும்‌. அஸ்தினபுரி 
வென்று நிலம்‌ கொண்டபின்‌ அதன்‌ வளர்ச்சிப்போக்கில்‌ 
என்றோ ஒரு நாள்‌ என்‌ மைந்தர்களுக்கு அதில்‌ பாதியை 
நான்‌ கேட்டுப்பெற்றிருக்க முடியும்‌. அவர்கள்‌ தனிமுடி 
சூடி தங்கள்‌ கொடிவழியினருக்கு புகழ்‌ சேர்த்து 
அளித்திருக்கவும்‌ கூடும்‌. நாடிலிகளும்‌ ஏதிலிகளுமாகிய 
இந்த இழிகூட்டத்தின்‌ கையில்‌ நான்‌ சிக்கிக்கொண்டேன்‌” 
என்றாள்‌. 


“ஒருமுறை என்‌ பிறவி நூலைக்‌ கணித்த சூதர்‌ ஒருவர்‌ 
என்‌ இயல்புக்கு இயைந்த கொடையென இதை அளித்தது 
என்‌ குடித்தெய்வம்‌ என்று உரைத்தார்‌. இப்போதெல்லாம்‌ 
உளம்சோரும்‌ தருணத்தில்‌ மெய்யாகவே என்‌ தகுதி 
இதுதானா என்று ஐயம்‌ கொள்கிறேன்‌. இருண்டு சூழும்‌ 
பெருமழைபோல்‌ அந்த ஐயம்‌ என்னை ஆட்கொள்கிறது. 
அச்சோர்விலும்‌ வெறுமையிலும்‌ இருந்து மீண்டுவர 
நெடுநாட்களாகும்‌. இந்திரப்பிரஸ்தத்தையோ 
உபப்பிலாவ்யத்தையோ நான்‌ அஞ்சுவது அதனால்தான்‌” 


என்று பலந்தரை சொன்னாள்‌. 


ஏக்கம்‌ நிறைந்த குரலில்‌ அன்னையை நோக்கி “இங்கு 
நான்‌ வருகையில்‌ அன்று படகிலிருந்து பாண்டவ 
இளையவர்‌ என்னைத்‌ தூக்கிக்‌ கவர்ந்தெடுத்த 
கணத்தைக்கடந்து இறந்த காலத்துக்கு மீள்கிறேன்‌. 
இங்கிருந்து நான்‌ செல்வதற்கு எண்ணற்ற வழிகள்‌ 
உள்ளன. பெருகிப்‌ பரவவும்‌ பூத்துக்‌ கனியவும்‌ முடிவிலா 
வாய்ப்புகள்‌. அந்தக்‌ கனவுகளுடன்‌ இங்கிருக்கவே 
வந்தேன்‌. பதின்மூன்று ஆண்டுகள்‌ அக்கனவுகளுடன்‌ 
இங்கு வாழ்ந்தேன்‌” என்றாள்‌ பலந்தரை. 


“ஆம்‌, அது நன்று. இனி அதை முடித்து நீ 
சென்றாகவேண்டும்‌” என்றாள்‌ அன்னை. “சென்று என்ன 
செய்ய என்று சொல்லுங்கள்‌. அங்கு என்‌ சொல்‌ அவை 
நிற்கவில்லையென்றால்‌ என்ன செய்வது?” என்று 
பலந்தரை கேட்டாள்‌. “அது நிகழக்கூடும்‌ என்று நானும்‌ 
அறிவேன்‌. அவர்கள்‌ வென்று நாடுகொண்டால்‌ 
அதிலொரு பெரும்பங்கு உன்னை சாரவேண்டும்‌, 
ஏனென்றால்‌ நீ ஷத்ரியப்‌ பெண்‌. அரசனுக்கு முதல்‌ 
இளையோனின்‌ அரசி. தோற்று அவர்கள்‌ 
ஏதிலிகளானால்‌ தயங்காமல்‌ அப்பேருடலன்‌ அளித்த 
மங்கலநாண்‌ துறந்து இங்கு திரும்பி வா. காசியின்‌ 
மகளை மணம்புரிய இன்னும்‌ அரசர்கள்‌ 
ஒருங்கியிருக்கிறார்கள்‌” என்றாள்‌ அன்னை. 


“நீ ஒன்றை நெஞ்சில்‌ நிறுத்துக! காசியின்‌ குருதி 
அனைத்து குலங்களையும்‌ தூய்மை செய்வது, 
கங்கையின்‌ நீரைப்போல. திரிகர்த்தத்தின்‌ மூதரசர்‌ 
ஷத்ரிய அரசி ஒருத்தி அமைவாளென்றால்‌ அவளுக்குப்‌ 
பிறக்கும்‌ மைந்தர்களுக்கு பட்டத்து உரிமையளிப்பதாக 
சென்ற ஆண்டே அறிவித்திருந்தார்‌. காரூஷ நாட்டு 
அரசரும்‌ யவன நாட்டு அரசரும்‌ ஷத்ரியக்‌ குருதிக்காக 
காத்திருக்கிறார்கள்‌. உனக்கு வழிகள்‌ எவையும்‌ முற்றாக 
மூடிவிடவில்லை” என்றாள்‌ அன்னை. 


பெருமூச்சுடன்‌ பலந்தரை “இதை பலமுறை 
சொல்லிவிட்டீர்கள்‌. ஒவ்வொரு முறை கேட்கும்போதும்‌ 
உள்ளிருந்து ஒன்று அது இயல்வதல்ல என்று 
சொல்கிறது. அதைக்‌ கடந்து வந்து இதை பற்றிக்கொள்ள 
என்னால்‌ இயலவில்லை” என்றாள்‌. அன்னை 
“இத்தருணத்தில்‌ அவ்வாறு தோன்றுவது இயல்பு. ஆனால்‌ 
உன்‌ கை துணிந்து மங்கலநாணை அறுத்து 
எறிந்ததென்றால்‌ மறுகணமே உளம்கொண்ட தடைகள்‌ 
அனைத்தும்‌ நீங்கி நீ துணிவு பெறுவாய்‌. ஷத்ரியப்‌ 


பெண்ணுக்கு அது எவ்வகையிலும்‌ பிமையும்‌ இழிவும்‌ 
அல்ல. மைந்தரை அரசமர்த்த அவள்‌ எதுவும்‌ 
செய்யலாமென்கின்றன நெறிநூல்கள்‌” என்றாள்‌. 


பின்னர்‌ “நான்‌ வந்தது இன்று கங்கைக்கரையில்‌ 
ஊர்த்துவபிந்து அருகே அமர்ந்த அம்பையன்னைக்கு 
பலியூட்டும்‌ அனலாட்டும்‌ நிகழ்கிறது என்பதை 
சொல்லவே. நாம்‌ உடனே சென்றாகவேண்டுமென்று 
அமைச்சர்‌ தெரிவித்தார்‌. நீ அணிகொள்ள வேண்டும்‌” 
என்றாள்‌. பலந்தரை புருவத்தைச்‌ சுருக்கி 
“இப்பருவத்தில்‌ அங்ஙனமொரு பூசெய்கையும்‌ 
பலிக்கொடையும்‌ வழக்கமில்லையே?” என்றாள்‌. “இது 
இத்தருணத்திற்கென ஆற்றப்படும்‌ தனிப்பூசை” என்று 
அன்னை சொன்னாள்‌. “நிமித்திகரிடம்‌ சொல்சூழ்ந்து 
இதற்கான பொழுதை நானே தெரிவு செய்து 
ஆணையிட்டேன்‌.” 


அவள்‌ வினாவுடன்‌ நோக்க அன்னை “நம்‌ குடியில்‌ 
பிறந்தவர்‌ மூதன்னை அம்பை. நம்‌ குடித்தெய்வம்‌ 
அம்பாதேவி மண்வடிவு கொண்டு எழுந்தவர்‌ அவர்‌ 
என்கின்றன கதைகள்‌. அஸ்தினபுரியின்‌ மீது அவர்‌ 
கொண்ட வஞ்சம்‌ ஒரு துளியும்‌ குன்றாமல்‌ 
அவ்வண்ணமே உள்ளது. அப்பழியோ ஒவ்வொரு 
கணமுமென பெருகி அக்குடியை சூழ்ந்துள்ளது. முன்பு 
இதை என்னிடம்‌ சொல்லியிருந்தால்‌ பொய்யென்றான 
பழங்கதை என்று உரைத்திருப்பேன்‌. இன்று 
ஒவ்வொன்றாக எண்ணிக்‌ கோத்து எடுக்கையில்‌ 
எத்தனை பேரொழுங்குடன்‌ அவை தங்கள்‌ திசை 
தேர்கின்றன என்றுணர்ந்து திகைக்கிறேன்‌. அச்சமும்‌ 
கொள்கிறேன்‌” என்றாள்‌. 


“இளையவளே, உன்‌ உடன்பிறந்தார்‌ இருவரும்‌ 
அஸ்தினபுரிக்கு அரசியராகச்‌ சென்றதும்‌ அம்பையின்‌ 
வஞ்சத்தினாலேயே என இன்று எண்ணுகிறேன்‌. தங்கள்‌ 
நல்லியல்பால்‌, பெருங்காதலால்‌ அவர்கள்‌ 
அஸ்தினபுரியை அழிவுக்கு கொண்டு செல்வார்கள்‌. 
மறுதிசையில்‌ நீ உன்‌ கசப்பால்‌, சினத்தால்‌ 
அஸ்தினபுரியை அழிவுக்கு கொண்டுசெல்வாய்‌. சற்று 
முன்‌ சொன்னாய்‌ அல்லவா, அஸ்தினபுரியே வெல்லும்‌ 
என்று? மானுடர்‌ எண்ணும்‌ ஒவ்வொரு கணக்கிலும்‌ 
அவ்வாறே காட்டுகிறது ஈவு. ஆனால்‌ நிமித்திகர்‌ 
அனைவரும்‌ ஒரே குரலில்‌ நம்‌ கணக்குகளுக்கு அப்பால்‌ 
நின்றாடும்‌ கோள்களின்‌ சேர்க்கையையும்‌ ஊழின்‌ 
சுழிப்பையும்‌ கணித்து உணர்ந்து சொல்வது 
பிறிதொன்று. அஸ்தினபுரி அழிந்தாகவேண்டும்‌, அது 


குளிர்ந்தது, வழவழப்பானது. என்‌ விரல்கள்‌ 
தடவிச்சென்றபோது அது மென்மையாகியபடியே வந்து 
சருமமாக ஆகியது. சருமம்‌ உயிருடன்‌ அதிர்ந்தது. 
அதன்பின்‌ அது ன ரா பட நீரை நான்‌ 
அள்ளமுயன்றபோது அது குளிர்ந்த காற்று என்று 
தோன்றியது. கைகளை வீசவீச குளிரைமட்டுமே 
உணர்ந்தேன்‌...” விதுரன்‌ திகைத்தவனாக 
அமர்ந்துகொண்டான்‌. விழியிழந்த ஒருவரின்‌ கனவை 
அவன்‌ அப்போதுதான்‌ தானும்‌ கண்டான்‌. 


“நான்‌ சென்று அவரை சிதையேற்றவேண்டும்‌ விதுரா” 
என்றான்‌ திருதராஷ்டிரன்‌. “அது மரபல்ல” என்றான்‌ 
விதுரன்‌. “தாங்கள்‌ குருகுலத்து மூத்தவர்‌. அவர்‌ சூதர்‌ 
மட்டுமே.” “மரபும்‌ முறைமையும்‌ எங்களுக்கில்லை. 
நாங்கள்‌ விழியற்றவர்கள்‌. நான்‌ சொர்க்கம்சென்றால்‌ 
அங்கே என்னை எதிர்கொள்ள என்‌ பிதாமகர்கள்‌ 
இருக்கமாட்டார்கள்‌. தீர்க்கசியாமர்தான்‌ இருப்பார்‌. 
ஏனென்றால்‌ அது விழியிழந்தவர்களுக்கான 
சொர்க்கமாக இருக்கும்‌” என்றான்‌. பெருமூச்சுடன்‌ 
கைகளைத்‌ தூக்கி அசைத்து மேலும்‌ ஏதோ சொல்லவந்து 
தயங்கி கைகளைத்‌ தாழ்த்தி “எனக்கு ரதங்களை 
ஒருங்குசெய்‌” என்றான்‌. 


தீர்க்கசியாமரின்‌ இல்லம்‌ சூதர்களின்‌ தெருவின்‌ 
கிழக்கெல்லையில்‌ இருந்தது. அரசகாவலர்கள்‌ சூழ 
திருதராஷ்டிரனின்‌ ரதம்‌ உள்ளே வந்ததும்‌ குடிகள்‌ 
அனைவரும்‌ வீட்டுமுன்னால்‌ கூடிவிட்டனர்‌. ஓரிருவர்‌ 
அவர்களை அறியாமலேயே வாழ்த்துக்களைக்‌ கூவ 
விதுரன்‌ அவர்களை நோக்கி சினத்துடன்‌ கைகாட்டி 
தடுத்தான்‌. 


திருதராஷ்டிரன்‌ இறங்கி கைகளைக்‌ கூப்பியபடி நடக்க 
சஞ்சயன்‌ ஆடைபற்றி அழைத்துச்சென்றான்‌. 
திருதராஷ்டிரன்‌ வீட்டுக்குள்‌ காலெடுத்துவைத்ததும்‌ 
உள்ளே ஒரு விம்மல்‌ ஒலி எழுந்தது. அதைக்கேட்டதும்‌ 
அவனும்‌ கண்ணீர்விட்டு உதடுகளை 
இறுக்கிக்கொண்டான்‌. உள்ளே செல்லச்செல்ல அவன்‌ 
அழுகை வலுத்தது. உள்‌ அங்கணத்தில்‌ தரையிலிட்ட 
ஈச்சம்பாயில்‌ தீர்க்கசியாமர்‌ வெள்ளை ஆடையுடன்‌ 
மார்பில்‌ வைக்கப்பட்ட மகரயாழுடன்‌ படுத்திருந்தார்‌. 
அவர்‌ காதுகளில்‌ வைரக்குண்டலங்களும்‌ கைகளில்‌ 
கங்கணமும்‌ விரல்களில்‌ மோதிரங்களும்‌ இருந்தன. 
சஞ்சயன்‌ திருதராஷ்டிரனை கைபிடித்து 
அழைத்துச்சென்று தீர்க்கசியாமரின்‌ சடலம்‌ முன்பு 
நிறுத்தினான்‌. 


அழியும்‌.” 


“அந்நகர்‌ எந்நெறியின்பாற்பட்டு பிறந்ததோ 
அந்நெறியின்‌ ஆணை அது. அதுவே அம்பையின்‌ 
நாவில்‌ தீச்சொல்லென எழுந்தது. மானுடர்‌ இடும்‌ 
அனைத்துக்‌ கணக்குகளையும்‌ முடித்து அஸ்தினபுரியை 
வீழ்த்தும்‌ நம்‌ மூதன்னையின்‌ கண்ணீர்‌ என்று உணர்க! 
அஸ்தினபுரி வீழுமென்றால்‌ உனக்கும்‌ இரு கணக்குகள்‌ 
நேராகும்‌. உன்னை இளிவரல்‌ செய்து கடந்து சென்ற இரு 
உடன்பிறந்தாரின்‌ விழிநீருக்கு முன்‌ புன்னகைக்கும்‌ 
வாய்ப்பு உனக்கு கிடைக்கும்‌. உன்‌ மைந்தருக்கு 
வேட்டைப்பொருளில்‌ நெஞ்சும்‌ ஈரலும்‌ அமையும்‌. 
இத்தருணத்தில்‌ பசியும்‌ விடாயும்‌ கொண்டு எழுந்து நீ 
ஆற்றவேண்டிய வழிகளை நான்‌ வகுத்துரைப்பது 
அதனால்தான்‌” என்று அன்னை சொன்னாள்‌. 


பலந்தரை “சொல்லிச்‌ சொல்லி என்னை ஆற்றல்‌ 
மிக்கவளென்று நம்பவைத்திருக்கிறீர்கள்‌, அன்னையே. 
ஆனால்‌ இதுநாள்‌ வரை நான்‌ எந்த அவையிலும்‌ எழுந்து 
தருக்கி நிற்க முடிந்ததில்லை. என்னைவிட 
மேலானவர்கள்‌ எவரையும்‌ விழிநோக்கி பேசவும்‌ 
இயன்றதில்லை. இளவரசி என்றும்‌ அரசி என்றும்‌ 
அணிந்த இந்த ஆடைகளுக்கும்‌ அணிகளுக்கும்‌ அப்பால்‌ 
அஞ்சியும்‌ குழம்பியும்‌ நின்றிருக்கும்‌ எளிய பெண்தான்‌ 
நான்‌ என்று எண்ணுவதிலிருந்து எனக்கு விடுதலை 
இல்லை” என்றாள்‌. அன்னை சினத்துடன்‌ 
“அவ்வண்ணமே இருந்தாலும்‌ என்ன? பெரும்புயலில்‌ 
எழுந்து பறக்கும்‌ சிறுகல்‌ மலைப்பாறையை உடைக்கும்‌ 
என்பார்கள்‌. இத்தருணம்‌ உனக்கு பேராற்றலை 
அளிக்கும்‌. எவர்‌ கண்டார்‌? இங்கு நிகழ்வது அனைத்தும்‌ 
உன்னில்‌ முனை கொள்ளலாம்‌” என்றாள்‌. 


“மீண்டும்‌ நான்‌ என்ன செய்வதென்ற திகைப்பை 
அடைகிறேன்‌” என்றாள்‌ பலந்தரை. “கிளம்பிச்சென்று 
பாண்டவர்களின்‌ அவையில்‌ அமர்ந்து உன்‌ சொல்லை 
கூறு. ஒருபோதும்‌ அவர்கள்‌ சிறுஉடன்படிக்கையுடன்‌ 
அமையக்கூடாது. அஸ்தினபுரி அழிக்கப்படவேண்டும்‌. 
துரியோதனன்‌ அழிவான்‌. அதுவே அவன்‌ ஊழ்‌ 
என்கின்றனர்‌ நிமித்திகர்‌. அந்த அங்கநாட்டுச்‌ சூதன்‌ 
வில்லெடுத்து களம்நிற்பான்‌ என்பதனால்‌ 
பாண்டவர்களும்‌ முதுகெலும்பு முறிக்கப்படுவார்கள்‌ 
என்பதில்‌ ஐயமில்லை. ஷத்ரியத்‌ தலைமை மகதத்திற்கோ 
கலிங்கத்திற்கோ செல்லும்‌. அவர்களுடன்‌ பாண்டவர்கள்‌ 
ஒப்புச்சாத்திட்டு நிலம்‌ வெல்வார்கள்‌. அதில்‌ உன்‌ 
மைந்தனுக்கு தனிநிலத்தை நாம்‌ கோருவோம்‌.” 


மீண்டும்‌ அவள்‌ தொடையைத்‌ தொட்டு தாழ்ந்த குரலில்‌ 
“இன்று உன்‌ பணி ஒரு தருணத்திலும்‌ பாண்டவர்கள்‌ 
அனலமைந்து எளிதில்‌ எதையேனும்‌ ஏற்று அமையாது 
காத்தல்‌ மட்டுமே. இருபுறமும்‌ அனலோம்பும்‌ பணியையே 
உங்கள்‌ மூதன்னையர்‌ உங்கள்‌ மூவருக்கும்‌ 
அளித்துள்ளார்கள்‌” என்றாள்‌ அன்னை. பெருமூச்சுடன்‌ 
பலந்தரை “நினைவறிந்த நாள்‌ முதல்‌ உங்கள்‌ 
சொற்களையே என்‌ எண்ணங்களாகக்‌ 
கொண்டிருக்கிறேன்‌. உங்கள்‌ வழிகாட்டுப்படியே 
அனைத்தையும்‌ ஆற்றியிருக்கிறேன்‌. இம்முறையும்‌ 
அதுவே ஆகுக!” என்றாள்‌. 


[[।age]அம்பையன்னையின்‌ ஆலயமுகப்பில்‌ 
அமைச்சர்கள்‌ மூவரும்‌ அவர்களின்‌ தேருக்காக காத்து 
நின்றிருந்தனர்‌. தேர்‌ விரைவழிந்து திரும்பி நின்றதும்‌ 
வாழ்த்தொலிகளும்‌ மங்கல இசையும்‌ எழுந்தன. 
அணுக்கச்சேடி இறங்கி நின்று வணங்க அன்னை 
உள்ளிருந்தே ஆடைகளை சீரமைத்துக்கொண்டு 
அரசணிக்கோலத்தில்‌ கைகூப்பியபம இறங்கினாள்‌. 
அவளைத்‌ தொடர்ந்து பலந்தரையும்‌ இறங்கி நின்றாள்‌. 
சிற்றமைச்சர்‌ தலைவணங்கி “ஆலயம்‌ ஒருங்கிவிட்டது, 
அரசியரே. இன்னும்‌ சற்று நேரத்தில்‌ பலிக்கொடையும்‌ 
அனலாட்டும்‌ தொடங்கவிருக்கிறது. இத்தருணம்‌ தங்கள்‌ 
வருகையால்‌ சிறப்புறுக!” என்றார்‌. “வாழ்க!” என்றபடி 
அன்னையும்‌ பலந்தரையும்‌ நடந்தனர்‌. 


அம்பையன்னையின்‌ சிற்றாலயத்தின்‌ முகப்பில்‌ அரசரும்‌ 
மூத்தவரும்‌ அரசணிக்கோலத்தில்‌ கைகூப்பி நின்றிருக்க 
அவர்களுக்குப்‌ பின்னால்‌ அமைச்சர்களும்‌ 
படைத்தலைவர்களும்‌ நிரைகொண்டிருந்தனர்‌. 
செவ்வாடை 5... “- அங்குமிங்கும்‌ சுழன்று 
அனைத்தையும்‌ ஒருக்கிக்கொண்டிருந்தனர்‌. நீலம்‌, 
சிவப்பு, பொன்மை என மூவண்ண மலர்களும்‌ 
குவிக்கப்பட்ட பாயில்‌ அப்பமும்‌ நறவமும்‌ கனிகளும்‌ 
படைக்கப்பட்டிருந்தன. பன்னிரு தூபக்கலங்களில்‌ 
புகையெழும்பி சூழ ஆலயமே முகில்களுக்குள்‌ 
இருப்பதுபோல்‌ தோன்றச்செய்தது. சுற்றி நடப்பட்டிருந்த 
மூங்கில்‌ கம்பங்களில்‌ எரிந்த நெய்ப்பந்தங்களில்‌ 
அப்பகுதியின்‌ காட்சி நீர்ப்பாவையென அலைந்தது. 


பலந்தரை அன்னையைத்‌ தொடர்ந்து சென்று 
ஆலயமுகப்பில்‌ நின்றாள்‌. கைகூப்பி கருவறைக்குள்‌ 
அமர்ந்திருந்த அம்பையன்னையை 
நோக்கிக்கொண்டிருந்தாள்‌. இளஅகவையிலேயே கேட்ட 
கதை. சால்வனாலும்‌ பின்பு பீஷ்மராலும்‌ சிறுமை 


செய்யப்பட்டாள்‌. தன்‌ உள்ளனலால்‌ உடலைச்‌ 
சிதையாக்கி எரிந்தமைந்தாள்‌. சொல்லை மட்டும்‌ அருகே 
நின்றிருந்த கரும்பன்றி ஒன்றுக்கு அளித்துவிட்டுச்‌ 
சென்றாள்‌. பன்றிகளில்‌ வாழ்கிறது அன்னையின்‌ 
தீச்சொல்‌. அத்தருணங்கள்‌ விறலியரால்‌ மீண்டும்‌ 
மீண்டும்‌ வெவ்வேறு சொற்களில்‌ பாடப்பட்டன. அவள்‌ 
ஒவ்வொருமுறையும்‌ விழிநீர்‌ வழிய உடல்மெய்ப்பு 
கொண்டுதான்‌ அதை கேட்டிருந்தாள்‌. 


ஆனால்‌ அம்பையன்னை கொண்ட அச்சினத்தின்‌ வேர்‌ 
எது என இளமையில்‌ அவளுக்கு புரியவில்லை. 
பிறிதொரு அரசரை மணம்கொண்டு மைந்தரீன்று 
சிறந்திருந்தால்‌ என்ன? ஷத்ரியப்‌ பெண்ணுக்கு 
கருவறையில்‌ வீரமைந்தர்‌ எழுவதே சிறப்பு. கணவர்கள்‌ 
அவளுக்கு ஒரு பொருட்டேயல்ல என்றுதான்‌ அவளுக்கு 
கற்பிக்கப்பட்டிருந்தது. அதை அவள்‌ முதுசெவிலியிடம்‌ 
கேட்டபோது “அரசியருக்கான அறம்‌ அது, 
காதல்மகளிருக்கானது அல்ல” என்று செவி 

சொன்னாள்‌. பின்னர்‌ விறலி ஒருத்தியிடமும்‌ அதையே 
கேட்டாள்‌. “தன்‌ காதலை தானே அறிதல்‌ பெண்ணுக்கு 
தெய்வங்கள்‌ அளிக்கும்‌ நற்கொடை, அரசி. அறிந்தபெண்‌ 
அதற்கு அடிமை” என்றாள்‌. அம்மறுமொழியும்‌ அவளுக்கு 
புரியவில்லை. 


னால்‌ கங்கைநீர்ப்பரப்பின்‌ படகில்‌ இருந்து 
கோழிக்குஞ்சை உகிர்கொண்டு கவ்வி எழும்‌ பருந்தென 
அவளை பமன்‌ எடுத்துச்சென்ற கணத்தில்‌ ஒரு சிறு 
மின்னலென அம்பையன்னையின்‌ முகமே அவளுள்‌ 
எழுந்தது. படகில்‌ அமர்ந்து உடல்‌ குறுக்கி மேலாடையால்‌ 
முகம்‌ மூடி அமர்ந்து விழிநீர்‌ உகுத்தபோது மிக அருகே 
என அம்பையன்னையை அவள்‌ உணர்ந்தாள்‌. அந்தப்‌ 
பகல்‌ முழுக்க முகத்திரையை மேலெடுக்காமல்‌ 
நடுங்கிக்கொண்டே இருந்தாள்‌. படகிலிருந்து 
இறங்கியபோது ஒருமுறை காற்றில்‌ முகபடாம்‌ விலக 
அப்பால்‌ பீமனின்‌ பெருங்கைகளை கண்டாள்‌. 
கங்கைநீரில்‌ மிதந்துவரும்‌ இமயமலை பூர்ஜமரம்போல்‌ 
தோன்றின. அவன்‌ வடத்தைப்‌ பற்றியபோது உள்ளம்‌ 
திடுக்கிட அதை பெருமலைப்பாம்பு என உணர்ந்தாள்‌. 


மீண்டும்‌ மூடுபடம்‌ கொண்டு முகம்‌ மூடிக்கொண்டபோது 
குமட்டல்‌ எழுந்து உடல்‌ விதிர்த்தது. அதை 
விழிகளிலிருந்து விலக்க முயன்றாள்‌. ஆனால்‌ அதுவே 
அவள்‌ சித்தமென்றாகி நின்றது. ஒருகணம்கூட அந்தக்‌ 
கைகளை அவள்‌ பார்த்திருக்கவில்லை. ஆனால்‌ அதன்‌ 
தசையமைப்பும்‌ நரம்புவலையும்‌ தன்‌ உள்ளங்கை என 


அவள்‌ அறிந்திருந்ததாகத்‌ தெரிந்தது. அரண்மனைச்‌ 
சடங்குகள்‌ ஆலய வழிபாடுகள்‌ மகளிரறைச்‌ சந்திப்புகள்‌ 
எங்கும்‌ அவள்‌ அந்த தசைத்திரளால்‌ வெருட்டப்பட்ட 
சித்தம்‌ கொண்டிருந்தாள்‌. அவ்வப்போது 
ஏனென்றறியாமல்‌ குமட்டியது. வாயில்‌ வீண்நீர்‌ ஊறியது. 
அவளருகே படிக்கம்‌ ஏந்தி நின்றிருந்த சேடி அதை நீட்ட 
துப்பிக்கொண்டே இருந்தாள்‌. 


குந்தியின்‌ முன்‌ அவள்‌ சென்றபோது “பேரரசியை 
வணங்குக, அரசி” என்றாள்‌ செவிலி. அவள்‌ 
அசைவிலாது நின்றாள்‌. “பேரரசியே இனி உங்கள்‌ 
அன்னை” என்றாள்‌ செவிலி மீண்டும்‌. குந்தி 
புன்னகையுடன்‌ “படகு ஆடியதனால்‌ ஏற்பட்ட 
தலைச்சுழல்வு. நீங்கிவிடும்‌... ஓய்வெடுக்கட்டும்‌” என்று 
அவள்‌ தலையை தொட அவள்‌ அந்தக்‌ கையை தலை 
விலக்கி உதறினாள்‌. அழுத்தமான குரலில்‌ “வணங்குக, 
அரசி!” என்றாள்‌ செவிலி. அதன்‌ உட்பொருளை 
உணர்ந்து குனிந்து குந்தியின்‌ தாள்தொட்டாள்‌. அந்தக்‌ 
கையை தன்‌ சென்னியில்‌ வைக்கவில்லை. 
பிறகெப்போதும்‌ அவள்‌ குந்தியின்‌ கால்தொட்டு 
வணங்கவுமில்லை. அன்று அந்தக்‌ கை 
அழுக்குபட்டதென அசைக்காமல்‌ கொண்டுசென்றாள்‌. 
அப்பால்‌ சென்றதும்‌ யானத்தைக்‌ கொண்டுவரச்சொல்லி 
கையை கழுவினாள்‌. படிக்கத்தில்‌ உமிழ்ந்து 
வாய்கழுவிக்கொண்டாள்‌. 


காம்பில்யத்தில்‌ கங்கைக்கரையருகே அமைந்த வேனில்‌ 
மாளிகையில்‌ அவர்களுக்கான முதலந்தியை 
ஒருக்கியிருந்தனர்‌. அவள்‌ சாளரத்தருகே காத்து 
நின்றிருக்க காலடியோசையின்றி உள்ளே வந்த பீமன்‌ 
அறைநடுவே நின்று புன்னகையுடன்‌ “பிழை 
பொறுத்தருள்க அரசி, அடுமனையில்‌ சற்று பணி 
என்பதால்‌ பிந்திவிட்டேன்‌” என்றபின்‌ மேலும்‌ தணிந்த 
குரலில்‌ விழிகளில்‌ கனிவுடன்‌ “அனைத்திற்கும்‌ பிழை 
பொறுத்தருள்க! அரசனென்றும்‌ ஆண்மகனென்றும்‌ என்‌ 
செயல்களை ஆற்ற நேர்கிறது. அவையிரண்டும்‌ நானல்ல 
என்று அகத்தே உணர்வதுண்டு. இங்கு உன்‌ முன்‌ வந்து 
நிற்பவன்‌ அவ்வாறு உணரும்‌ எளிய கான்மகன்‌” 
என்றான்‌. 


அச்சொற்கள்‌ அவளுக்கு எவ்வகையிலும்‌ பொருள்‌ 
அளிக்கவில்லை. ஐயமும்‌ சினமும்‌ கொண்டு சுருங்கிய 
கண்களுடன்‌ அவனை நோக்கி நின்றாள்‌. பீமன்‌ 
அருகணைந்து “அச்செயலுக்கு பிழைநிகராக நான்‌ 
ஆற்றவேண்டியதென்ன?” என்று உரைத்தான்‌. இயல்பாக 


அவன்‌ கை அவள்மேல்‌ பட்டதுமே சிலிர்த்து உதடு 
குவித்து “அகல்க!” என்றாள்‌. மூச்சொலியாக 
“தொடவேண்டாம்‌” என்றாள்‌. அவன்‌ கையை பின்னால்‌ 
எடுத்துக்கொண்டதும்‌ விலகி சாளரத்தின்‌ மறுபக்கம்‌ 
சென்று நின்று “விலகிச்‌ செல்க! விலங்கல்லவென்றால்‌, 
கல்வியும்‌ குடிப்பண்பும்‌ சற்றேனும்‌ இருந்தால்‌ விலகிச்‌ 
செல்க!” என்று உடைந்த குரலில்‌ கூவினாள்‌. 


இரு கைகளும்‌ உயிரற்றவைபோல்‌ தொங்க, விரிந்த 
நெஞ்சு எழுந்தமர “நன்று! இன்னும்‌ சில என்னுள்‌ 
எஞ்சியுள்ளன. அவ்வாறு நீயும்‌ உணரும்போது நாம்‌ 
அணுகுவோம்‌, அரசி” என்றபின்‌ அவன்‌ திரும்பிச்‌ 
சென்றான்‌. பிறகு அவன்‌ அவளை அணுகவேயில்லை. 
அவர்களுடன்‌ துவாரகைக்குச்‌ சென்றாள்‌. அங்கும்‌ 
தனித்தே இருந்தாள்‌. முதல்‌ ஆவணிவிழா அங்கே எழுவது 
வரை. ஆவணி எட்டாம்‌ தேய்பிறைநாள்‌ துவாரகையில்‌ 
பெருங்களியாட்டுக்குரியது. ஆணும்‌ பெண்ணும்‌ 
மானுடத்தன்மையை இழந்து விலங்குகளும்‌ 
பறவைகளுமென்றாவார்கள்‌. தேவர்களும்‌ 
கந்தர்வர்களும்‌ ஊடுகலப்பார்கள்‌. காமம்‌ அன்றி 
உணர்வோ எண்ணமோ அறமோ பிறிதேதுமில்லை என 
நகர்‌ அன்று உணரும்‌. 


தலைமைப்‌ பூசகர்‌ கைகாட்ட பறைகளும்‌ முழவுகளும்‌ 
கொம்புகளும்‌ இணைந்த பேரொலி எழுந்து இருளை 
நிறைத்தது. பலிக்கென ஏழு காராடுகளை பூசகர்‌ 
இட்டுவந்தனர்‌. அவள்‌ விழிகளை மூடி அன்னையின்‌ 
பின்‌ மறைந்து நின்றுகொண்டாள்‌. ஏழு 
கம்பளிக்குவைகள்‌ போலிருந்த ஆடுகள்‌. 
ஒன்றோடொன்று ஒட்டி பழுப்புக்கல்‌ விழிகள்‌ ஓட்டி 
கனைத்துக்கொண்டன. அவள்‌ அவற்றின்‌ கரிய 
நகங்களை நோக்கிக்கொண்டிருந்தாள்‌. கன்னங்கரியவை 
என்பதனாலேயே பிறந்ததுமே தெய்வங்களுக்குரியவை 
என்று ஆக்கப்பட்டவை. எத்தனை தலைமுறைகளாக 
அவை தெய்வங்கள்முன்‌ சங்கு அறுக்கப்பட்டு 
விழுந்திருக்கும்‌. சென்று பிறிதொரு வாயிலினூடாக 
மீண்டு வந்துகொண்டிருக்கின்றனவா அவை? 


முதன்மைப்பூசகர்‌ கைகாட்ட நிமித்திகன்‌ 
வலம்புரிச்சங்கை மும்முறை ஊதி அரசப்பெருமை 
அறிவித்தான்‌. “பிரம்மா, அத்ரி, சந்திரன்‌, புதன்‌, 
புரூரவஸ்‌, ஆயுஷ்‌, அனேனஸ்‌, பிரதிக்ஷத்ரர்‌, சஞ்சயர்‌, 
ஜயர்‌, விஜயர்‌, கிருதி, ஹரியஸ்வர்‌, சகதேவர்‌, நதீனர்‌, 
ஜயசேனர்‌, சம்கிருதி, க்ஷத்ரதர்மா, சுமஹோத்ரர்‌, சலர்‌, 
ஆர்ஷ்டிஷேணர்‌, காசர்‌, தீர்க்கதமஸ்‌, தன்வந்திரி, 


கேதுமான்‌, பீமரதர்‌, திவோதாசர்‌, ஜயசேனர்‌, சஞ்சயர்‌, 
சுருதசேனர்‌, பீமகர்‌, சஞ்சயர்‌, பீமதேவர்‌, ஜயர்‌, விஜயர்‌ என 
நீளும்‌ காசிநாட்டுக்‌ கொடிவழியில்‌ பிறந்த விருஷதர்பர்‌ 
தன்‌ மைந்தர்‌ சுபாகுவுடன்‌ வந்து நின்று இயற்றும்‌ இந்தப்‌ 
பூசனை முழுமைகொள்க! அன்னை நிறைவுறுக! ஆம்‌, 
அவ்வாறே ஆகுக! இங்கு வந்து வணங்கி நின்றிருக்கும்‌ 
அரசி குணவதியும்‌ இளவரசி பலந்தரையும்‌ அன்னை 
அருள்பெறுக! ஆம்‌, அவ்வாறே ஆகுக!” 


பூசெய்கைகள்‌ ஒவ்வொன்றாக நிகழ்ந்தபோது அவள்‌ 
எண்ணத்தின்‌ மயக்கில்‌ எங்கோ இருந்தாள்‌. 
துணைப்பூசகர்‌ காராட்டை இழுத்து பலிபீடம்‌ நோக்கி 
கொண்டுசென்றபோதுகூட என்ன நிகழவிருக்கிறதென 
அவள்‌ உணரவில்லை. பள்ளிவாள்‌ மேலெழுந்து 
ஒளியுடன்‌ விழுந்து ஆட்டின்‌ தலையை வெட்டி குருதி 
வீழ்த்தியதும்தான்‌ விதிர்த்தாள்‌. ஆடு காலுதைத்துச்‌ சரிய 
தலை விழிநோக்கு நிலைத்திருக்க அன்னையின்‌ 
காலடியில்‌ விழுந்தது. 


அவள்‌ கண்களை மூடிக்கொண்டாள்‌. அடுத்த ஆடு 
வெட்டப்படுவதை ஓசையெனக்‌ கேட்டு 
அதிர்ந்துகொண்டிருந்தாள்‌. அன்னை அவள்‌ 
கையைப்பற்றி “நிமிர்ந்து நில்‌. என்ன செய்கிறாய்‌? 
அரசியென நிமிர்ந்து நில்‌!” என்றாள்‌. அவள்‌ உடல்‌ 
நடுங்கிக்கொண்டிருந்தது. மேலும்‌ அன்னைக்குப்‌ பின்‌ 
ஒடுங்கி கண்களை இறுக மூடிக்கொண்டாள்‌. 
வெட்டுண்டு சரியும்‌ ஆடுகளின்‌ குளம்புகள்‌ மண்ணில்‌ 
உரசித்துடிக்கும்‌ அசைவை ஓசையிலேயே உணர 
முடிந்தது. குருதி மணம்‌. எங்கெங்கோ எந்தெந்த 
தருணங்களிலோ எவற்றிலெல்லாமோ உணர்ந்த மணம்‌. 


தலை சுழல்வதுபோல்‌, கால்‌ தளர்வதுபோல்‌ உணர்ந்தாள்‌. 
“முன்சென்று நில்‌! சுடராட்டு நிகழவிருக்கிறது!” என்று 
அன்னை தாழ்ந்த குரலில்‌ சொல்லி அவளை உந்தினாள்‌. 
அவள்‌ நிமிர்ந்து நின்று விழி திறந்து நோக்கியபோது 
ஆடுகளின்‌ உடலிலிருந்து குமிழியெழும்‌ கொழுங்குருதி 
ஏழு கலங்களில்‌ சேர்க்கப்பட்டு கருவறைக்குள்‌ கொண்டு 
வைக்கப்பட்டது. ஏழு தலைகளும்‌ நிரையாக 
அம்பையன்னையின்‌ காலடியில்‌ வைக்கப்பட்டிருந்தன. 
வஞ்சமும்‌ துயரமும்‌ கொண்ட விழிகளுடன்‌ அவை 
கைகூப்பி நின்றிருந்தவர்களை 
நோக்கிக்கொண்டிருந்தன. 


பூசகர்‌ கைகாட்ட அனைத்து பந்தங்களும்‌ 
எரியவிடப்பட்டன. காட்டுத்தீயென எரிந்த 


செவ்வெளிச்சத்தில்‌ ஏழு கலங்களில்‌ நிறைக்கப்பட்ட 
குருதியை கருவறைக்குள்‌ கொண்டுசென்று அம்பையின்‌ 
சிலைக்குமேல்‌ பொழிந்து செம்முழுக்காட்டினார்‌. இருமல்‌ 
போலவும்‌, தேம்பல்‌ போலவும்‌, விம்மல்‌ போலவும்‌, குழறல்‌ 
போலவும்‌ பறைகள்‌ ஓசையிட்டன. அனைத்து ஓசையும்‌ 
தன்‌ அடிவயிற்றுக்குள்‌ சென்று சுழிப்பதுபோல்‌ 
உணர்ந்தாள்‌. அன்னையை இடக்கையால்‌ பற்றி காலை 
நன்கு ஊன்றி விழாமல்‌ காத்துக்கொண்டாள்‌. 


பன்னிரு துணைப்பூசகர்கள்‌ நெய்ப்பந்தங்களை பற்ற 
வைத்தனர்‌. கருவறைக்குள்‌ பூசகர்‌ ஏழு திரியிட்ட 
நெய்விளக்கை சுழற்றி அன்னைக்கு சுடராட்டு 
காட்டியபோது வெளியே பந்தங்களைச்‌ சுழற்றி காற்றில்‌ 
அறியா எழுத்துக்களை உருவாக்கி மறையச்செய்தனர்‌. 
சனை முடிந்ததும்‌ பந்தங்கள்‌ அணைந்தன. 
தாழுசுடருடன்‌ பூசகர்‌ வெளியே வந்தபோது மெல்லிய 
உறுமல்‌ கேட்டு அனைவரும்‌ திரும்பிப்‌ பார்த்தனர்‌. 
கங்கைச்‌ சரிவின்‌ சேற்றுப்பரப்பில்‌ இருந்த 
குறும்புதரிலிருந்து கரிய காட்டுப்பன்றியொன்று உறுமி, 
தலை தாழ்த்தி பிடரியின்‌ முள்மயிர்‌ சிலிர்க்க வளைந்த 
வெண்‌ தேற்றைகள்‌ எழுந்து தெரிய மேலேறி வந்தது. 


எவரோ அறியாது ஓசையிட அது தயங்கி நின்றது. 
மீண்டும்‌ தலைதாழ்த்தி உறுமலோசை எழுப்பியபடி 
அவர்களை நோக்கி வந்தது. பூசகர்‌ “வராகி 
எழுந்துவிட்டாள்‌. வழி விடுக! வழி விடுக!” என்றார்‌. 
வலப்பக்கமாக இழுத்து சேற்றுவிளிம்பருகே இடப்பட்ட 
ஆடுகளின்‌ தலையிலா உடல்களை அணுகிய பன்றி 
அவற்றில்‌ ஒன்றைக்‌ கவ்வி காலூன்றி இழுத்தபடி 
மீண்டும்‌ சேற்றுச்‌ சரிவில்‌ இறங்கி மறைந்தது. 


வெண்முரசு வாசிப்பு முறை - ராஜகோபாலன்‌ 

[ஙage]சிற்றவைக்கூடத்தில்‌ நின்ற வாயில்காவலனிடம்‌ 
பலந்தரை அவளில்‌ எப்போதும்‌ எழும்‌ எரிச்சல்‌ கலந்த 
குரலில்‌ “என்‌ வரவை அறிவி” என்றாள்‌. எப்போதும்‌ 
ஆடையில்‌ ஒரு பகுதி அவள்‌ உடலில்‌ இருந்து சரிந்து 
எரிச்சலை தான்‌ வாங்கிக்கொள்ளும்‌. அன்று 
அவளுடைய தலையாடை சரிந்தபடியே இருந்தது. “உச்‌!” 
என ஒலியெழுப்பி அவள்‌ அதை இழுத்து அமைத்தாள்‌. 
எரிச்சலுடன்‌ அமைப்பதனாலேயே அது கொண்டைமேல்‌ 
சரிவர அமையாமல்‌ முன்னால்‌ இழுபட்டது. அவள்‌ கை 
தூக்கியபோது மீண்டும்‌ சரிந்தது. 


“பொறுத்தருள்க அரசி, உள்ளே அரசர்‌ இளைய 
யாதவருடன்‌ சொல்சூழ்ந்துகொண்டிருக்கிறார்‌. 
இத்தருணத்தில்‌ உள்ளே எவரையும்‌ ஒப்புவதில்லை 
என்று எனக்கு அறிவிக்கப்பட்டிருக்கிறது” என்றான்‌. 
எரிச்சலை சினமாக்கிக்கொண்டு “மூடா, அது 
அரசகுடியினருக்கு அல்ல. நானும்‌ சென்றமர வேண்டிய 
அவைதான்‌ அது. நான்‌ வந்திருப்பது அவர்களுக்கு 
இன்னும்‌ தெரியாது. சென்று அறிவி” என்று பலந்தரை 
சுட்டுவிரல்‌ அசைத்து அவனிடம்‌ சொன்னாள்‌. ஒருகணம்‌ 
தயங்கிய காவலன்‌ “அவ்வாறே” என்று கூறி உள்ளே 
சென்றான்‌. 


கதவு திறந்து மூடப்படும்‌ சிறுபொழுதில்‌ உள்ளே 
நிகழ்ந்துகொண்டிருந்த உரத்த பூசலின்‌ ஓசையை 
பலந்தரை கேட்டாள்‌. அதில்‌ ஓங்கி ஒலித்தது பீமனின்‌ 
குரல்‌. “குருதி!” என்று ஒரு சொல்‌ கல்‌ உடைக்கையில்‌ சில்‌ 
தெறித்ததுபோல வந்து செவிதொட்டது. அவள்‌ உள்ளே 
நிகழ்வதென்ன என்று எண்ணியபின்‌ குழலைச்‌ 
சீரமைத்து காத்து நின்றாள்‌. 


ஏவலன்‌ வெளியே வர நெடும்பொழுதாகியது. அவள்‌ 
மீண்டும்‌ தன்‌ தலையாடையை சீர்செய்து உடலை ஓசித்து 
இடையில்‌ கையூன்றி நின்றாள்‌. அரசியர்‌ ஒருபோதும்‌ 
ஓசிந்து நிற்கலாகாது என அவளுக்கு அரசியருக்குரிய 
அசைவுகளையும்‌ முறைமைகளையும்‌ பயிற்றுவித்த 
களரி ஆசிரியை காமிகை சொல்வதுண்டு. உடலில்‌ ஒசிவு 
உள்ளம்‌ தளர்ந்திருப்பதையோ 


தாம மலமும்‌ இளிவரலையோ 
ழியறிதலாகவே வெளிக்காட்டுவது. மானுடரில்‌ 
பெரும்பாலும்‌ எவரும்‌ நிமிர்ந்து நின்றிருப்பதில்லை. 
ஏனென்றால்‌ தன்னில்‌ நிறைந்தோ தான்‌ எனச்‌ 
செருக்கியோ தன்னுள்‌ மகிழ்ந்தோ இருப்பவர்கள்‌ மிகமிக 
அரிது. ஆகவே நிமிர்ந்த நிகர்கொண்ட உடலெழுகை 
பார்ப்பவரில்‌ அச்சத்தையும்‌ மதிப்பையும்‌ 
விலக்கத்தையும்‌ உருவாக்குகிறது. அதை பயின்று 
அடைவதே படைக்கலப்பயிற்சியில்‌ முதன்மையானது. 
உடலை நேர்நிற்கப்‌ பயிற்றினால்‌ உள்ளமும்‌ அதை 
நடிப்பதை உணரமுடியும்‌. 


ஆனால்‌ அவளுக்கு படைக்கலம்‌ உடலுடன்‌ 
இயையவில்லை. வாள்‌ வீச்சு அவள்‌ கையின்‌ முழு 
விசையையும்‌ எடுத்துக்கொண்டது. “வாள்‌ சுழல்வதற்கு 
காற்றைக்‌ கிழிக்கும்‌ அளவுக்கு விசையை மட்டுமே கை 
அளிக்கவேண்டும்‌. உள்ளம்‌ வாளைத்‌ தூக்கி 
சுழற்றுமென்றால்‌ உடலுறுப்புகள்‌ அனைத்தும்‌ 
விரைவிலேயே சோர்வுறும்‌. அரைநாழிகைகூட வாள்‌ 
கையில்‌ நிற்காது” என்று காமிகை சொன்னாள்‌. அவள்‌ 
எப்போதும்‌ வாளை நிலத்திலூன்றி மூச்சிரைக்க நெஞ்சு 
அறைபட தலைகுனிந்து நின்றிருப்பாள்‌. விற்பயிற்சியில்‌ 
இலக்குகள்‌ ஒவ்வொருமுறையும்‌ குறி தவறின. 
தொடுக்கும்போது அணுக்கமென நேரில்‌ தெரியும்‌ இலக்கு 
விரல்விடுக்கும்போது எப்பட அகல்கிறது என அவளால்‌ 
புரிந்துகொள்ள முடியவேயில்லை. 


“ஏனென்றால்‌ உங்கள்‌ உடலில்‌ கோணவலிருக்கிறது. 
உங்கள்‌ அத்தனை உடலுறுப்புகளிலும்‌ அக்கோணல்‌ 
வெளிப்படும்‌. இளவரசி, அதை உள்ளத்தை 
சீரமைப்பதனூடாகவே நேர்செய்ய இயலும்‌.” பின்னர்‌ 
காமிகை அவள்மேல்‌ ஆர்வமிழந்தாள்‌. “தோள்களை 
இறுக்கமாக வைத்துக்கொள்ளுங்கள்‌. முதுகை நிமிர்த்தி 
கண்முன்‌ தெரியும்‌ மானுடரல்லாத புள்ளி ஒன்றை 
நோக்கி விழிநிறுத்துங்கள்‌. ஓரளவு கூர்மை உங்கள்‌ 
அசைவுகளில்‌ வெளிப்படும்‌... அது ஒன்றே நான்‌ இனி 
சொல்லவேண்டியது” என்றாள்‌. அவள்‌ பெருமூச்சுடன்‌ 
கால்மாற்றியபோது இடக்கை சரிய வளையல்கள்‌ 
ஓசையிட்டன. தன்னுணர்வுகொண்டு உடல்‌ நீட்டி 
நேர்முதுகுடன்‌ நின்றாள்‌. அதற்குள்‌ தலையாடை 
பின்னால்‌ இழுபட்டது. அதை இழுத்து 
போட்டுக்கொண்டபோது காவலன்‌ வெளியே வந்து 
தலைவணங்கினான்‌. 


“பொறுத்தருள்க அரசி, தங்களை தனியறையில்‌ வந்து 


சந்திப்பதாக இளைய பாண்டவர்‌ சொன்னார்‌. உள்ளே 
நிகழ்ந்துகொண்டிருக்கும்‌ அரசுசூழ்கை முடிந்ததும்‌ அங்கு 
வருவதாகவும்‌ அதுவரை ஆற்றியிருக்கும்படியும்‌ 
கோரினார்‌” என்றான்‌. பலந்தரை உரத்த குரலில்‌ 
“அவரிடம்‌ சொல்விளையாட நான்‌ வரவில்லை. நான்‌ 
இளைய யாதவரிடம்‌ மட்டுமே பேச வந்தேன்‌. உள்ளே 
சென்று காசிநாட்டு இளவரசி பலந்தரை அவரிடம்‌ பேச 
விரும்புவதாக இளைய யாதவரிடம்‌ கூறுக!” என்றாள்‌. 
“அரசி...” என்று காவலன்‌ சற்று தயங்க “சென்று கூறுக!” 
என்று உரத்த குரலில்‌ கைதூக்கி அவள்‌ ஆணையிட்டாள்‌. 


அவன்‌ சலிப்புடன்‌ விழிதாழ்த்தி தலைவணங்கி கதவைத்‌ 
திறந்து உள்ளே சென்றான்‌. எழுந்த சினத்தை 
உடலெங்கும்‌ பரவவிட்டு பற்களை இறுகக்‌ கடித்து 
கண்மூடி ஒவ்வொரு கணமாக அவள்‌ கடந்து சென்றாள்‌. 
கதவு திறந்து மூடிய இடைவெளியில்‌ மீண்டும்‌ பீமனின்‌ 
குரல்‌ “பழி!” என துள்ளி விழுந்தது. அவள்‌ 
காத்துநின்றபோது உள்ளே நிகழ்வதென்ன என 
உளமோட்டினாள்‌. மீண்டும்‌ நெடுநேரமாகியது. அவள்‌ 
கால்மாற்றிக்கொண்டாள்‌. 


கதவு திறக்கும்‌ ஓசையில்‌ சற்று திடுக்கிட்டாள்‌. காவலன்‌ 
“உள்ளே வருக, அரசி” என்றான்‌. அவள்‌ மீண்டும்‌ தன்‌ 
ஆடையைத்‌ திருத்தி மேலாடையைச்‌ சுழற்றி 
தோளிலிட்டபடி உள்ளே சென்றாள்‌. அவன்‌ 
முறைமைச்சொல்‌ எதையோ விட்டுவிட்டான்‌ என்னும்‌ 
உணர்வு எழுந்ததுமே அவள்‌ மீண்டும்‌ கோத்துருவாக்கிய 
தன்னிலையை இழந்தாள்‌. நடை நெளிய பற்களைக்‌ 
கடித்தபடி நடந்து கூடத்திற்குள்‌ சென்று நின்றாள்‌. 


சொல்சூழ்‌ அவையில்‌ யுதிஷ்டிரர்‌ மையமாக பீடத்தில்‌ 
அமர்ந்திருக்க அவருக்குப்‌ பின்னால்‌ சிறுபீடங்களில்‌ 
நகுலனும்‌ சகதேவனும்‌ அமர்ந்திருந்தனர்‌. நேர்‌ எதிரில்‌ 
இளைய யாதவர்‌ பிறிதொரு பீடத்தில்‌ அமர்ந்திருந்தார்‌. 
அவருக்குப்‌ பின்னால்‌ அர்ஜுனன்‌ வேறெங்கோ நிலைத்த 
நோக்குடன்‌ இருந்தான்‌. சாளரத்தோரம்‌ கைகளை மார்பில்‌ 
கட்டியபடி பீமன்‌ நின்றான்‌. அவள்‌ உள்ளே நுழைந்ததும்‌ 
பீமனின்‌ விழிகளைத்தான்‌ சந்தித்தாள்‌. நெஞ்சு திடுக்கிட 
விலக்கிக்கொண்டு யுதிஷ்டிரரை அணுகி 
தலைவணங்கினாள்‌. 


அவைக்குள்‌ நுழைந்தபோது பாண்டவர்களின்‌ முகங்கள்‌ 
கலங்கியும்‌ சிவந்தும்‌ இருப்பதை, பீமன்‌ 
நிலையழிந்தவனாக உடல்‌ ததும்ப 
அசைந்துகொண்டிருப்பதை பலந்தரை கண்டாள்‌. 


“அவர்‌ முழுதணிக்கோலத்தில்‌ இருக்கிறார்‌” என்றான்‌ 
சஞ்சயன்‌. “வளைந்த உடலே ஒரு கரிய 
யாழ்போலிருக்கிறது. அவர்கால்களிலிருந்து தலைக்கு 
நரம்புகளைக்‌ கட்டினால்‌ அதுவே இசைக்குமென 
தோன்றுகிறது. அவரது கைகளில்‌ நீண்ட நகங்கள்‌. 
அவரது இரு கைகளிலும்‌ கட்டைவிரலுக்கும்‌ 
சுட்டுவிரலுக்கும்‌ நடுவே உள்ள தோல்தசை 
கிழிக்கப்பட்டிருப்பதனால்‌ கட்டைவிரல்கள்‌ மிக விலகித்‌ 
தெரிகின்றன...” 


“ஆம்‌... அவரது விரல்கள்‌ அப்படித்தான்‌. உலகியலுக்கும்‌ 
இசைக்குமான இடைவெளி அது என்று ஒருமுறை 
சொன்னார்‌... நான்‌ அவ்விரல்களைத்‌ 
தொடவிழைகிறேன்‌” என்றான்‌ திருதராஷ்டிரன்‌. சஞ்சயன்‌ 
மெல்ல அவனை அமரச்செய்ய திருதராஷ்டிரன்‌ தன்‌ 
கைகளை நீட்டி தீர்க்கசியாமரின்‌ 
கைகளைப்பற்றிக்கொண்டு கிழிபட்ட தசையையும்‌ 
விரல்களையும்‌ தடவிப்பார்த்தான்‌. 


“நைஷ்டிக சங்கீதக்ஞன்‌ என்று 
அவரைப்போன்றவர்களைச்‌ சொல்வார்கள்‌ அரசே. மிக 
இளமையிலேயே கைவிரல்கள்‌ யாழின்‌ நரம்புகளில்‌ 
நன்றாக விரிந்து பரவவேண்டுமென்பதற்காக அவ்வாறு 
தசையைக்‌ கிழித்துவிடுவார்கள்‌. கட்டைவிரல்‌ மிக 
விலகியிருப்பதனால்‌ பெரிய இருபத்துநான்கு தந்தி 
யாழிலும்‌ அவர்களின்‌ கைகள்‌ விரையமுமியும்‌...” 
என்றார்‌ நைஷதர்‌. 


“அவ்வாறு கைகளைக்‌ கிழித்துக்கொண்டு இசைநோன்பு 
கொண்டவர்‌ பின்‌ தன்‌ வாழ்நாளில்‌ இசையன்றி 
எப்பணியையும்‌ செய்யமுடியாது. அவர்‌ 
உணவருந்தக்கூட விரல்கள்‌ வளையாது” என்று 
சொன்ன நைஷதர்‌ “அவர்‌ காமவிலக்கு நோன்பும்‌ 
கொண்டிருந்தார்‌” என்றார்‌. விதுரன்‌ நிமிர்ந்து 
நோக்கினான்‌. “அவருக்கு முறைப்பெண்ணையே 
மணம்செய்து வைத்தனர்‌. அவரது இளையோனாகிய 
பத்ரரிடமிருந்து கருவேற்றுதான்‌ எங்கள்‌ பாட்டி 
ஏழுமைந்தரைப்‌ பெற்றாள்‌. நான்‌ அவர்களில்‌ 
மூத்தவராகிய பக்ஷரின்‌ முதல்மைந்தன்‌.” 


திருதராஷ்டிரன்‌ கைகள்‌ தீர்க்கசியாமரின்‌ முகத்தை 
வருடிச்சென்று கண்களை அடைந்தன. கண்களின்‌ 
மூடிய இமைகளுக்குமேல்‌ இரு வெண்சிப்பிகளில்‌ 
கரும்பொட்டு இட்ட பொய்விழிகளை வைத்திருந்தனர்‌. 
“இது என்ன?” என்று திருதராஷ்டிரன்‌ உரக்கக்‌ கூவினான்‌. 


அதுவரை அங்கு பேசப்பட்டது குந்தியின்‌ மாண்பை 
அவையில்‌ துரியோதனன்‌ இழிவுசெய்ததை பற்றித்தான்‌ 
என்றும்‌ அவர்களின்‌ உளக்கொதிப்புகளை இளைய 
யாதவர்‌ தன்‌ சொல்சூழ்கையால்‌ வென்றுவிட்டிருக்கிறார்‌ 
என்றும்‌ உணர்ந்தாள்‌. அதற்கடுத்த சொல்லுக்குச்‌ செல்ல 
அவர்கள்‌ தவித்துக்கொண்டிருந்தனர்‌ என்று 
தோன்றியது. அவள்‌ இளைய யாதவரை வணங்கி “நான்‌ 
தங்களிடம்‌ சில வினாக்களை உசாவவே வந்தேன்‌” 
என்றாள்‌. 


பீமன்‌ உரத்த குரலில்‌ “அதற்கான இடமல்ல இது. நாங்கள்‌ 
முதன்மை அரசுநடவடிக்கைகள்‌ சில குறித்து இங்கே 
சொல்சூழ்ந்துகொண்டிருக்கிறோம்‌” என்றான்‌. “ஆம்‌, 
அறிவேன்‌. எதுவரைக்கும்‌ உங்கள்‌ சொல்‌ செல்லும்‌ 
என்றும்‌ அறிவேன்‌. அதைத்தான்‌ இளைய யாதவரிடம்‌ 
பேச வந்தேன்‌” என்றாள்‌ பலந்தரை. அவ்வாறு தலை 
நிமிர்ந்து துடுக்காகப்‌ பேசியது அவளுக்கே 
தன்னம்பிக்கையை அளிக்க “உங்கள்‌ அவையில்‌ 
இதுவரை பேசப்பட்டதென்ன என்றும்‌ நான்‌ அறிவேன்‌. 
இப்போதல்ல, சென்ற பதினேழாண்டுகளாக” என்றாள்‌. 
அந்த அவையில்‌ திரெளபதி இல்லை என்பது அதன்‌ 
பின்னரே அவள்‌ உள்ளத்தில்‌ உறைத்தது. அவளிடம்‌ 
கூடிய அந்நிமிர்வு அதனால்தானா என ஆழத்திலொன்று 
வியப்பு கொண்டது. 


“அவ்வாறு அறிந்திருப்பீர்களெனில்‌, நன்று அரசி. 
தாங்கள்‌ தங்கள்‌ கொழுநர்மேல்‌ எத்தனை பற்று 
கொண்டிருக்கிறீர்கள்‌, எவ்வளவு அணுகியறிகிறீர்கள்‌ 
என்பதையே அது காட்டுகிறது” என்று இளைய யாதவர்‌ 
சொன்னார்‌. “அமர்க, தாங்களும்‌ இச்சொற்சூழ்கையில்‌ 
கலந்துகொள்வது நன்றுதான்‌.” அந்த இன்சொல்‌ 
அவளை உள்ளூர தளரவே செய்தது. மூச்சிரைக்க சுற்றும்‌ 
பார்த்தாள்‌. அங்கு பீடம்‌ ஏதுமில்லை. நகுலன்‌ எழுந்து 
விலகி அவளுக்கு பீடமளிக்க அதில்‌ சென்று 
அமர்ந்துகொண்டாள்‌. இளைய யாதவர்‌ “அரசி, இங்கு 
என்ன நடந்துகொண்டிருக்கிறது என்றால்‌...” என்று 
தொடங்க “ஆம்‌, நான்‌ அறிவேன்‌. இனி என்ன செய்வதாக 
இருக்கிறீர்கள்‌ என்று மட்டுமே அறிய விழைகிறேன்‌” 
என்றாள்‌. 

மீண்டும்‌ சினமெரியத்‌ தொடங்கியபோது அகத்தளர்வைக்‌ 
கடந்து தன்னை கூர்த்துக்கொண்டாள்‌. இளைய யாதவர்‌ 
“தாங்கள்‌ அறிந்திருப்பீர்கள்‌ அரசி, அஸ்தினபுரி போர்‌ 
அறிவிப்பு செய்துவிட்டது. பாண்டவர்கள்‌ மீது மட்டுமல்ல 
பாரதவர்ஷத்தின்‌ ஷத்ரியர்கள்‌ அல்லாத பிற குடிகள்‌ 


அனைத்திற்கு மீதும்‌. இப்போது நம்மிடம்‌ முதன்மை 
ஷத்ரிய அரசுகள்‌ எதுவுமில்லை. ஆனால்‌ ஷத்ரியர்களை 
நம்‌ பக்கம்‌ கொண்டுவர முடியாது என்றும்‌ அதற்கு 
பொருளில்லை. நாம்‌ இணையான படைக்கூட்டை 
அமைக்க முடியும்‌. பெருவீரர்களால்‌ அப்படை 
நடத்தப்படுமெனில்‌ அது வெல்லும்‌ திறன்கொண்டதே. 
ஆகவே அஞ்சி எதையும்‌ முடிவெடுக்க வேண்டியதில்லை. 
நாம்‌ இறுதி முடிவெடுப்பதற்குள்‌ இன்னும்‌ ஒருமுறை 
முயலலாம்‌ என்றே எண்ணுகிறேன்‌” என்றார்‌. 


“என்ன முயற்சி? நான்‌ உண்மையில்‌ அறிய வந்ததே 
அதைத்தான்‌” என்றாள்‌ பலந்தரை. “போர்‌ ஒழிய என்ன 
செய்யமுடியும்‌ என்பதைக்‌ குறித்து மட்டுமே நாங்களும்‌ 
பேசிக்கொண்டிருக்கிறோம்‌” என்றார்‌ இளைய யாதவர்‌. 
பலந்தரை ஏளனச்‌ சிரிப்புடன்‌ “போர்‌ அறிவிப்புக்குப்‌ பின்‌ 
போர்‌ தவிர்த்தல்‌ பற்றி பேசுகீறீர்கள்‌, நன்று!” என்றாள்‌. 
ஏளனம்‌ ஓர்‌ விழிச்சிற்பமாக நீடிக்க இதழ்களை சுழித்து 
வைத்திருப்பது உகந்த வழி என அவள்‌ கற்றிருந்தாள்‌. 
“நாளை போர்க்களத்திலும்‌ நின்று அதைக்‌ குறித்து 
பேசுவீர்கள்‌ போலும்‌. தலைகொய்யும்‌ முன்‌ அவர்கள்‌ 
அதை செவிகொண்டால்‌ நன்று. உயிருடன்‌ ஒளிந்து 
காட்டுக்குள்‌ ஓடி வாழமுடியும்‌. அதற்குரிய பயிற்சியையும்‌ 
எடுத்துவிட்டார்கள்‌” என்றாள்‌. 


இளைய யாதவர்‌ வாயெடுப்பதற்குள்‌ பீமன்‌ “உன்னுடைய 
நச்சுச்‌ சொற்களை கேட்பதற்காக இங்கு நாங்கள்‌ 
அமர்ந்திருக்கவில்லை. எழுந்து வெளியே போ!” 
என்றான்‌. பலந்தரை அவனை நோக்கி திரும்பி “இந்த 
அவை அரசரால்‌ நடத்தப்படுகிறது, இளைய யாதவரால்‌ 
எதிர்கொள்ளப்படுகிறது என்று அறிந்தேன்‌. அதை 
நம்பியே இங்கு வந்தேன்‌. இதை எவர்‌ நடத்துவதென்று 
தெளிவடைந்தால்‌ மேலே பேச முடியும்‌” என்றாள்‌. பீமன்‌ 
“வெளியே போ! இல்லையேல்‌ உன்னை வெளியேற்ற 
என்னால்‌ இயலும்‌. போ வெளியே!” என்று கையை 
ஓங்கியபடி அருகணைய யுதிஷ்டிரர்‌ திரும்பி 
“இளையவனே, அமைக!” என்றார்‌. 


பீமன்‌ எழுந்த கை தணிய “இவள்‌ யாரென்று 
உங்களுக்குத்‌ தெரியும்‌, மூத்தவரே. இவளும்‌ இவள்‌ 
அன்னையும்‌ சிறுமதியர்‌. பெரிதென்றும்‌ சிறந்தது என்றும்‌ 
எதுவும்‌ அறியாது வளர்க்கப்பட்டவள்‌ இவள்‌” என்றான்‌. 
“இது உங்களுக்குள்‌ பேசவேண்டியது, அவையில்‌ 
எழவேண்டிய சொல்‌ அல்ல” என்று சகதேவன்‌ 
ரங்கன சொல்ல பீமன்‌ தணிந்து விழிதாழ்த்தி 
கைகளை அசைத்து “அவ்வாறென்றால்‌ நான்‌ 


செல்கிறேன்‌. இந்த அவையில்‌ நான்‌ கூற ஏதுமில்லை” 
என்றான்‌. இளைய யாதவர்‌ “பொறுத்திருங்கள்‌, இளைய 
பாண்டவரே” என்று மெல்லிய குரலில்‌ சொன்னதும்‌ 
“ஆம்‌” என்று தலைவணங்கி பீமன்‌ மீண்டும்‌ 
சாளரத்தருகே சென்று கைகளை கட்டிக்கொண்டான்‌. 
வெளியே நோக்கியபடி உடலின்‌ ஒவ்வொரு தசையிலும்‌ 
சினம்‌ வெளிப்பட நின்றான்‌. 


இளைய யாதவர்‌ பலந்தரையிடம்‌ “காசி நாட்டரசி, 
போர்‌அறிவிப்பு என்பது போருக்கான முதல்‌ நடவடிக்கை 
என்பது மெய்தான்‌. ஆனால்‌ அதைத்‌ தொடர்ந்து 
பிறிதொரு முதன்மைச்‌ சடங்கு உள்ளது. வைதிகர்‌ 
அவையைக்கூட்டி பெருவேள்வி ஒன்றை குறிப்பது. 
போர்வெற்றிக்கென தெய்வங்களை அவிகொடுத்து 
நிறைவடையச்செய்து உடன்‌ கொள்வது. அதில்‌ 
பங்கெடுக்கும்‌ வேந்தர்களே படைக்கூட்டின்‌ முதன்மைப்‌ 
பொறுப்பை கொள்ள முடியும்‌. அஸ்தினபுரியில்‌ 
அத்தகைய வேள்வி ஒன்று இன்னும்‌ ஏழு நாட்களில்‌ 
நிகழவிருக்கிறது. அனைத்துக்‌ குலங்களைச்‌ சார்ந்த 
அந்தணர்களையும்‌ அஸ்தினபுரியின்‌ அமைச்சர்கள்‌ 
அழைத்து வந்துகொண்டிருக்கிறார்கள்‌. அங்கு 

பத ப்‌ அதர்வ நெறிப்படி ஒரு மாபெரும்‌ 
பூதவேள்வி” என்றார்‌. 


“அந்த வேள்விச்சாலையின்‌ அந்தணர்‌ அவையில்‌ 
இப்போரின்‌ தேவையையும்‌ நெறிகளையும்‌ ஷத்ரியர்கள்‌ 
முறைப்படி அவர்களுக்கு விளக்கவேண்டும்‌. அந்தணர்‌ 
அதை ஏற்று வாழ்த்துச்சொல்‌ உரைக்கவேண்டும்‌. 
அவர்களால்‌ அதர்வ வேதம்‌ ஓதப்பட்டு மகாபூத வேள்வி 
நிகழ்த்தப்பட வேண்டும்‌. பிறகுதான்‌ குலதெய்வங்களுக்கு 
குருதிப்பலி அளித்து, படைக்கலங்களுக்கு குருதிதொட்டு 
குறியிட்டு, போருக்கு கிளம்ப முடியும்‌” என்று இளைய 
யாதவர்‌ சொன்னார்‌. “இனி அந்தணர்களிடம்‌ சென்று 
சொல்லாடவிருக்கிறீர்களா?” என்று பலந்தரை கேட்டாள்‌. 
“அதைவிட அங்கு போர்முரசறையும்‌ சூதர்களிடம்‌ சென்று 
பேசலாம்‌. அவர்கள்‌ முழைக்கோலைச்‌ சுழற்றி 
அடிக்காவிடில்‌ முரசுகள்‌ முழங்காது, படை எழுகையும்‌ 
நிகழாது.” 


புன்னகைத்து “சினத்தில்‌ சரியாக இளிவரல்‌ 
சொல்லெடுக்கப்‌ பயின்றுள்ளீர்கள்‌, அரசி” என்று 
இளைய யாதவர்‌ சொன்னார்‌. “தேவையென்றால்‌ 
போர்முரசு கொட்டும்‌ சூதரிடமும்‌ பேசமுடியும்‌. 
பெரும்போர்கள்‌ மிகச்‌ சிறிய தொடக்கங்களை 
கொண்டுள்ளன. சிறிய தடைகளே அவற்றை நிறுத்தவும்‌ 


கூடும்‌. மலையிறங்கி வரும்‌ பெரும்பாறைகள்‌ 
சிறுகல்லால்‌ தடுக்கப்பட்டு ஆயிரமாண்டுகாலம்‌ சரிவில்‌ 
நின்றிருப்பதை நீங்கள்‌ கண்டிருப்பீர்கள்‌” என்றார்‌. 
பலந்தரை “அணிச்சொல்லாட நான்‌ இங்கு வரவில்லை. 
இங்கு என்ன முடிவெடுக்கப்பட்டுள்ளது?” என்றாள்‌. 
“இரந்துண்ணும்‌ அந்தணரிடம்‌ சென்று கையேந்தும்‌ 
முடிவு அல்ல என்று நம்புகிறேன்‌.” 


“எடுக்கப்பட்டுள்ள முடிவு என ஏதுமில்லை. என்‌ கருத்து 
ஒன்றை முன்வைத்தேன்‌, பேசத்தொடங்கினோம்‌” என்றார்‌ 
இளைய யாதவர்‌. “அந்தணர்‌ அவைக்கு சாந்தீபனியின்‌ 
தத்துவ ஆசிரியராக நான்‌ செல்லவிருக்கிறேன்‌. 
அங்கிருக்கும்‌ அந்தண முதல்வர்களை வேதச்சொல்‌ 
உசாவ அழைப்பேன்‌. அவர்கள்‌ இப்போருக்கு அளிக்கும்‌ 
ஒப்புதல்‌ பிழையானதென்றும்‌, அது வேதம்‌ 
காப்பதற்கல்ல, காலப்போக்கில்‌ வேதத்தை அழிப்பதற்கு 
மட்டுமே உதவும்‌ என்றும்‌ சொல்லப்போகிறேன்‌. அவர்கள்‌ 
ஒப்புவார்கள்‌. குறைந்தது, வேதம்‌ காப்பதற்காக எழுந்தது 
அப்படை என்னும்‌ அவர்களின்‌ அறிவிப்பையாவது 
உடைத்துவிட்டு மீள்வேன்‌” என்றார்‌. 


பலந்தரை “இந்தத்‌ தத்துவ பூசல்களால்‌ என்ன பயன்‌? 
இந்த நிலத்தில்‌ மண்‌ விளைவதைவிட நா விளைகிறது” 
என்றாள்‌. பீமன்‌ மீண்டும்‌ பொறுமையில்லாத 
உடலசைவை எழுப்ப ஓரநோட்டத்தால்‌ அதை அடக்கி 
புன்னகை மாறாமல்‌ இளைய யாதவர்‌ சொன்னார்‌ “அரசி, 
வேதம்‌ காக்க எழுந்தது அப்படை என்னும்‌ எண்ணம்‌ 
உடைந்தால்‌ எஞ்சியுள்ள ஷத்ரியர்களென தங்களை 
எண்ணி மயங்கும்‌ சிறுகுடி அரசர்களை நம்‌ பக்கம்‌ 
இழுப்பது எளிதாகும்‌. போர்‌ எழுகையில்‌ படை 
முதன்மைகொள்வதன்‌ அடிப்படையிலேயே போர்‌ 
முடிந்தபின்‌ நிலம்‌ பங்கிடப்படும்‌. ஆகவே எப்பொழுது 
அவர்கள்‌ படைநிரையை அறிவிக்கிறார்களோ 
அப்பொழுதே அங்குள்ள ஷத்ரியர்களிடம்‌ பூசலும்‌ 
தொடங்கும்‌. அவ்வாறு ஊடி விலகுபவர்கள்‌ சிலரை 
இப்பக்கம்‌ நாம்‌ இழுக்க முடியும்‌. எவ்வகையிலாயினும்‌ 
இந்த அந்தணர்‌ அவையில்‌ என்‌ குரல்‌ ஒலித்தாக 
வேண்டும்‌.” 


பலந்தரை மேலே சொல்‌ எழாக்‌ குழப்பத்துடன்‌ 
யுதிஷ்டிரரையும்‌ சகதேவனையும்‌ பார்த்தாள்‌. “தாங்கள்‌ 
வந்ததும்‌ நன்றே, அரசி. நாங்கள்‌ பேசிப்‌ பேசி 
முட்டிக்குழம்பிக்கொண்டிருந்தோம்‌. தங்களிடம்‌ பேசும்‌ 
பொருட்டு எளிமையாக்கி சுருக்கியபோது எங்களுக்கே 
தெளிவு வந்தது” என்று இளைய யாதவர்‌ சொன்னார்‌. 


யுதிஷ்டிரர்‌ மெல்ல அசைந்து அமர்ந்து “யாதவனே, 
பலமுறை பல வைதிக அவைகளில்‌ வேதமும்‌ 
வேதாந்தமும்‌ முட்டிக்கொண்டிருக்கின்றன. இத்தருணம்‌ 
வரை இரு தரப்பிலிருந்தும்‌ சற்றும்‌ நிலை தாழ்ந்த சொல்‌ 
எழவில்லை. இத்தருணத்தில்‌ என்ன நிகழக்கூடும்‌?” 
என்றார்‌. 


“ஆம்‌ அரசே, ஆனால்‌ இதுவரை நிகழ்ந்த அனைத்துச்‌ 
சொல்லாடல்களும்‌ முடிவை முன்‌ கண்டவை அல்ல. 
அவை அறிவுக்‌ கருத்தாடல்களில்‌ இரு தரப்பினரும்‌ 
தங்கள்‌ மிகச்‌ சிறந்த நோக்குகளை அங்கே முன்வைக்கவே 
முயன்றிருப்பார்கள்‌. அங்கே மெய்யைவிட தங்கள்‌ 
கூர்மதி வெல்லவேண்டும்‌ என்றே அனைவரும்‌ 
எண்ணுவார்கள்‌. எங்கேனும்‌ சென்றடைந்தே 

கவேண்டும்‌ என்னும்‌ தேவை அவர்களுக்கு 
இருக்கவில்லை. இப்போது அது இருக்கிறது. குருதி 
விடாய்‌ கொண்ட பெருந்தெய்வமென ஆயிரம்‌ கைகள்‌ 
விரித்து அமர்ந்திருக்கும்‌ போர்த்தெய்வத்தின்‌ முன்னர்‌ 
அமர்ந்து இச்சொல்சூழ்கை நிகழவிருக்கிறது. 
அந்தணரும்‌ வைதிகமுனிவரும்‌ அறிந்த ஒன்றுண்டு. 
வேதம்‌ காப்பதற்கே ஆனாலும்‌ போர்‌ என்பது வேதநெறி 
விளங்கும்‌ குலங்களையும்‌ முற்றழிப்பதேயாகும்‌. போர்‌ 
கடந்து சென்ற நிலத்தில்‌ குலநெறிகள்‌ அழியும்‌. குலநெறி 
என்னும்‌ பீடத்தின்‌ மேல்தான்‌ வேத 
நெறிஅமர்ந்திருக்கிறது.” 


“அந்தணர்போல போரை அஞ்சுபவர்‌ பிறரில்லை. 
ஏனெனில்‌ இந்தப்‌ பெருமரத்தின்‌ மலர்களில்‌ தேனை 
மட்டும்‌ உண்பவர்கள்‌ அவர்கள்‌” என்றார்‌ இளைய 
யாதவர்‌. “அவையில்‌ எழவிருக்கும்‌ போரின்‌ பேரழிவை 
முதலில்‌ சொல்லி விரித்தபின்‌ வேத வேதாந்தங்களுக்கு 
இடையேயான மெய்யான முரண்பாடென்ன என்பதை 
உணர்த்துவேன்‌. பரம்பொருளுக்கும்‌ 
பருப்பொருளுக்குமான முரண்பாடு அது. இரண்டும்‌ 
ஒன்றே எனினும்‌ இரண்டும்‌ ஒன்றாகத்‌ தெரியாது எனும்‌ 
இடர்‌. மாயையில்‌ இரண்டென்றும்‌ மெய்மையில்‌ 
ஒன்றென்றுமான விளையாட்டு. அவர்களில்‌ மிகச்‌ 
சிலரேனும்‌ அதை நோக்கிவர இயலுமென்றால்கூட நாம்‌ 
வென்றவர்களாவோம்‌.” 


“நடைமுறையில்‌ இந்தப்‌ போருக்கு உடனடியாக அவர்கள்‌ 
ஒப்புதல்‌ கொடுக்காமல்‌ இருந்தாலும்கூட நமக்கு 
வெற்றியே. உண்மையைக்‌ கூறினால்‌ ஓராண்டுகாலம்‌ 
இப்போர்‌ ஒத்திப்போடப்படுமென்றாலும்கூட நாம்‌ வெற்றி 
நோக்கி செல்பவர்களாவோம்‌” என்றார்‌ இளைய யாதவர்‌. 


“ஏன்‌?” என்று ஐயத்துடன்‌ யுதிஷ்டிரர்‌ கேட்டார்‌. “அரசே, 
அப்படைக்கூட்டு மிகப்‌ பெரியது. மிகப்‌ பெரியவை 
எவையும்‌ அவற்றின்‌ பேரளவினாலேயே வடிவ 
இறுக்கத்தை தக்கவைக்கும்‌ ஆற்றல்‌ கொண்டவையாக 
இருக்க வாய்ப்பில்லை. ஓராண்டு நீடிக்குமென்றால்‌ 
அவர்களுக்குள்‌ பூசல்கள்‌ எழும்‌. பலர்‌ பிரிந்து 
அகல்வார்கள்‌. ஆற்றல்கொண்ட பெரிய நாடொன்று 
பிரிந்து சென்றால்‌ போதும்‌, அதுவே தொடக்கமாகும்‌. 
பிரிந்து செல்ல இயலும்‌ என்பதும்‌ பிரிந்து சென்றால்‌ 
என்ன கிடைக்குமென்பதும்‌ ஒருமுறை அவர்களுக்கு 
காட்டப்பட்டால்‌ பின்னால்‌ கணிகரே ஆனாலும்‌ 
அப்பிளவை தடுக்க இயலாது” என்றார்‌ இளைய யாதவர்‌. 


“இன்று அப்படைக்கூட்டு ஒற்றை உடலென உறுதியுடன்‌ 
எழுந்து நிற்கிறது. அவ்வுறுதி அளிக்கும்‌ 
தன்னம்பிக்கையால்தான்‌ அவர்களின்‌ அறிவிப்பில்‌ 
அத்தனை ஆணவமும்‌ பெருவிழைவும்‌ உள்ளது. அந்தப்‌ 
படைக்கூட்டு உடையத்தொடங்கினாலே அவர்களின்‌ 
உளம்‌ பதறிவிடும்‌. கையிலிருக்கும்‌ பொழுது 
கரைந்துகொண்டிருக்கிறது என்று அவர்கள்‌ அறியத்‌ 
தொடங்கினால்‌ மேலுமொரு சொல்சூழ்கைக்காக நாம்‌ 
அவர்களுடன்‌ அமர முடியும்‌” என்று இளைய யாதவர்‌ 
சொன்னார்‌. பலந்தரை அவர்‌ சொல்லவருவதென்ன 
என்பதை முற்றிலுமாக புரிந்துகொள்ளாமல்‌ முகங்களை 
மாறி மாறி பார்த்தாள்‌. பாண்டவர்களின்‌ 
உடலமைவுகளிலேயே நம்பிக்கையின்மை 
வெளிப்படுவதை அவளால்‌ உணரமுடிந்தது. 
பெருமூச்சுவிட்டபோது தன்‌ உடலும்‌ சோர்வைக்‌ 
காட்டுமுகமாக தொய்ந்திருப்பதை உணர்ந்தாள்‌. 


இளைய யாதவர்‌ அவள்‌ முகத்தைப்‌ பார்த்து “அரசி, 
எனக்கு மூன்று முகங்கள்‌ என்று தாங்கள்‌ 
அறிந்திருப்பீர்கள்‌. யாதவ குடிப்பிறந்தவன்‌ என்ற 
வகையில்‌ என்‌ அத்தையின்‌ மைந்தருக்காக முதலில்‌ 
சொல்லுடன்‌ சென்றேன்‌. படைமுகம்‌ நின்றவன்‌, 
நாடாண்டவன்‌ என்னும்‌ முறையில்‌ ஷத்ரிய அவையில்‌ 
சென்று சொல்சூழ்ந்து மீண்டுள்ளேன்‌. இன்று சாந்தீபனி 
குருநிலையில்‌ வேதம்‌ முற்றோதிய முதலாசிரியன்‌ என்ற 
முறையில்‌ செல்ல எண்ணுகிறேன்‌. இதுவே என்‌ 
முதன்மை முகம்‌. என்‌ முழு ஆற்றலும்‌ இதிலேயே. இது 
வெல்லும்‌” என்றார்‌. 


யுதிஷ்டிரர்‌ பெருமூச்சுடன்‌ “வென்றாகவேண்டும்‌, நமக்கு 
வேறு வழியில்லை” என்றார்‌. சகதேவன்‌ “இளைய 
யாதவரே, நீங்கள்‌ படைக்கூட்டு குறித்து சொன்னீர்கள்‌. 


ஷத்ரியர்கள்‌ மாறாப்‌ பொதுநெறி கொண்டவர்கள்‌. 
ஏதேனும்‌ பொதுநெறி கொண்டவர்கள்‌ மட்டுமே 
அந்நெறிகளின்‌ வழியாக இணைக்கப்பட்டு ஒன்றாக சேர 
இயலும்‌. பாரதவர்ஷத்தில்‌ எவ்வரசர்களேனும்‌ 
படைக்கூட்டு கொள்ள முடியும்‌ என்றால்‌ அது 
ஷத்ரியர்களே. ஷத்ரியர்கள்‌ எவர்‌ என்பதில்‌ மட்டுமே 
அவர்களிடம்‌ பூசல்‌ உள்ளது. ஷத்ரிய அறம்‌ என்ன 
என்பதில்‌ ட்டே பாதும்‌ அவர்கள்‌ மாற்றுச்சொல்‌ 
கொண்டதில்லை” என்றான்‌. 


னால்‌ நம்‌ தரப்பில்‌ இருப்பவர்கள்‌ அப்படியல்ல” 
என்று சகதேவன்‌ தொடர்ந்தான்‌. “சென்ற சில 
நாட்களாகவே நம்முடன்‌ சேர்ந்துள்ள நிஷாதர்களையும்‌ 
கிராதர்களையும்‌ அசுரர்களையும்‌ அரக்கர்களையும்‌ 
சந்தித்து வருகிறேன்‌. நெறியென்பது என்ன 
என்பதிலேயே ஒவ்வொருவரும்‌ கொண்டுள்ள பார்வை 
முற்றிலும்‌ வேறாக உள்ளது. வென்றபின்‌ எதிரியை 
வணங்கி தன்‌ படை வரவின்‌ இழப்புகளையும்‌ 
செலவுகளையும்‌ எடுத்துரைத்து அவன்‌ அளிக்கும்‌ 
கொடையை பெற்றுக்கொண்டு குடி திரும்ப 
வேண்டுமென்று அசுரர்‌ குடித்தலைவர்‌ காகர்‌ என்னிடம்‌ 
நேற்று சொன்னார்‌. வென்ற எதிரியின்‌ குலத்தை 
முற்றழித்து அவன்‌ குருதியை மண்டைகளில்‌ ஏந்திக்‌ 
குடித்து களியாடவேண்டும்‌ என்றும்‌ அக்குலத்தில்‌ ஒரு 
துளியேனும்‌ எஞ்சாமல்‌ இருக்கும்பொருட்டு அவ்வூரையும்‌ 
மண்ணையும்‌ தீ வைத்துவிட்டு மூன்று ஆண்டுகாலம்‌ 
அந்நிலப்பகுதியில்‌ பிறிதொரு மானுடர்‌ செல்லாமல்‌ 
காவலமைத்து ஊர்திரும்பவேண்டுமென்றும்‌ அதற்கு 
முந்தைய நாள்‌ அரக்கர்‌ குலத்தலைவர்‌ வக்ரசீர்ஷர்‌ 
என்னிடம்‌ சொன்னார்‌. இவர்கள்‌ அனைவரையும்‌ சேர்த்து 
நாம்‌ அமைத்திருக்கும்‌ இந்தப்‌ படை அப்படை 
சிதறுவதற்கு முன்னரே சிதறிவிடும்‌ என நான்‌ 
அஞ்சுகிறேன்‌.” 


“ஒரு பெரும்‌ வேறுபாட்டை உளம்‌ கொள்ளவேண்டும்‌, 
இளையோனே” என்றார்‌ இளைய யாதவர்‌. “ஷத்ரியர்கள்‌ 
தங்கள்‌ விழைவின்‌ பொருட்டு கூடியிருக்கிறார்கள்‌. 
ஒவ்வொரு கணமும்‌ இருமடங்கென வளர்வது அது. 
நாமோ தற்காத்துக்கொள்ளும்‌ பொருட்டு இங்கு 
கூடியிருக்கிறோம்‌. ஒவ்வொரு நாளும்‌ சுருங்கி வரும்‌ 
நம்பிக்கை இது. நம்மை ஒருங்கிணைத்து நிறுத்தும்‌ 
ஆற்றல்‌ இதற்குண்டு” என்றார்‌. சகதேவன்‌ 
“எப்படியாயினும்‌ படைக்கூட்டுகள்‌ நெடுநாள்‌ நீடிக்க 
இயலாது” என்றான்‌. “அணுகிவரும்‌ போர்க்களத்தை 
கற்பனையில்‌ கண்டு அவை அமைக்கப்படுகின்றன. 


அப்போர்க்களம்‌ அகன்று செல்லும்‌ என எண்ணம்‌ 
எழுந்தாலே அவை ஆற்றல்‌ இழக்கத்தொடங்கிவிடும்‌” 
என்றான்‌. 

“வைதிகர்‌ அவையில்‌ தாங்கள்‌ வேதாந்தநெறியைக்‌ கூறி 
அவர்களை வென்றீர்கள்‌ என்றால்‌...” என்று யுதிஷ்டிரர்‌ 
தொடங்க இளைய யாதவர்‌ கையசைத்து “பொறுங்கள்‌. 
நீங்களும்கூட நான்‌ சொல்வதென்ன என்பதை 
புரிந்துகொள்ளவில்லை. வேதநெறிக்கு எதிரானதல்ல 
வேதாந்தநெறி. வேதநெறி இறுகி விளைந்த முத்து அது. 
வேத அன்னை ஈன்றெடுத்த மைந்தன்‌. 
வேதவிறகிலெழுந்த கனல்‌. இதுவே அது என அவர்கள்‌ 
புரிந்துகொள்ளும்‌ ஒரு கணம்‌. அதுவே நான்‌ உன்னுவது. 
அதன்‌ பின்‌ வேதாந்தத்திற்கு எதிரான போர்‌ என்பது 
வேதத்திற்கு எதிரான போர்‌ என்பதை அவர்களுக்கு 
புரியவைத்துவிட முடியும்‌ என்னால்‌” என்றார்‌. 


“ஆனால்‌ அவர்கள்‌ வேதத்தால்‌ வாழ்பவர்கள்‌” என்று 
பீமன்‌ திரும்பாமலேயே சொன்னான்‌. “வேதாந்தத்தை 
ஏற்று அவர்களுக்கு என்ன கிடைக்கப்போகிறது? வேதம்‌ 
ஓதி அனலோம்பி எழும்‌ வேள்விகளில்‌ கொடைபெற்று 
செழிக்கும்‌ குலம்‌ அந்தணர்‌. வேதாந்திகளாகிய நீங்கள்‌ 
எரியோம்புவதில்லை. கொடைபெற்று 
செழிப்பதுமில்லை. அது நான்‌ என அமர்ந்திருக்கிறீர்கள்‌. 
நெய்க்கரண்டியையும்‌ தர்ப்பையையும்‌ கைவிட்டு 
தாங்களும்‌ அவ்வாறே அமர்வதற்கு அந்தணர்‌ எப்படி 
ஒப்புவார்கள்‌?” 


இளைய யாதவர்‌ “ஆம்‌ பாண்டவரே, தாங்கள்‌ சொல்வது 
மெய்‌. ஆனால்‌ விண்ணில்‌ செல்லும்‌ 
பறவைக்கூட்டங்களை பாருங்கள்‌. ஒற்றை உடலென 
அவை மிதந்து செல்கின்றனவென்றாலும்‌ முன்செல்லும்‌ 
ஒரு பறவையின்‌ சிறகசைவே அவற்றை திசை 
மேற்கொள்ளச்‌ செய்கிறது என்பதை காண்பீர்கள்‌. 
வைதிகர்‌ இந்நாடெங்கும்‌ பெருகியிருக்கும்‌ 
பரப்பென்றாலும்‌ அதன்‌ மையமென அமைந்த 
பெருவைதிகர்கள்‌ சிலரே. அவர்களையே 
வேதமுனிவர்கள்‌ என்கிறோம்‌. நான்‌ பேசவிருப்பது 
அவர்களிடமே” என்றார்‌. 


“அவர்கள்‌ வேதம்‌ முற்றோதியிருப்பார்கள்‌ 
என்பதனாலேயே தங்களை அறியாமலேயே 
வேதமுனையை வந்தடைந்திருக்கவும்‌ செய்வார்கள்‌. 
முரண்‌ கொள்ளாமல்‌ வேதம்‌ கற்கவும்‌ ஆழம்‌ கலங்காமல்‌ 
அதை முடிக்கவும்‌ எவராலும்‌ இயலாது. நிகர்‌ நிலத்திற்கு 


வந்த பெருநதியென எட்டு திசைக்கும்‌ ததும்பி விரியும்‌ 
பெருக்கே வேதம்‌. அதில்‌ இல்லாத மெய்யுசாவல்களோ 
சொல்மோதல்களோ இல்லை. பெருமைக்கு நிகராக 
சிறுமையும்‌ கொண்டது. ஒளிக்கு நிகராக இருளும்‌ 
செறிந்தது. பாற்கடல்‌ கடைதலே வேதம்‌ கற்றல்‌ என்று 
வகுத்தனர்‌ முன்னோர்‌. அதிலிருந்து திரண்டு வரும்‌ 
அமுதென்ன என்னும்‌ வினா அவர்களுக்குள்ளும்‌ 
இருக்கும்‌. வண்ணங்கள்‌ கலந்து வெண்மை 
எழுவதுபோல, திசைகள்‌ சுழன்றால்‌ மையம்‌ 
சுழிப்பதுபோல ஒன்று அதற்குள்‌ உறைந்திருக்க 
வேண்டுமென்று அவர்களும்‌ அறிந்திருப்பார்கள்‌. அதை 
அவர்களிடம்‌ கூறுவோம்‌.” 


பலந்தரை முற்றிலும்‌ அச்சொற்களிலிருந்து உளம்‌ 
விலகிவிட்டிருந்தாள்‌. அவள்‌ கொண்டுவந்திருந்த சினம்‌ 
முற்றாக கரைய தன்‌ கால்களால்‌ தரையில்‌ 
விரிக்கப்பட்டிருந்த மரவுரிக்‌ கம்பளத்தை நிமிண்டியபடி 
ட விழிசாய்த்து அமர்ந்திருந்தாள்‌. எப்போது 

பத்‌ வுல, யத்‌ விடுபட்டாலும்‌ அவள்‌ உள்ளம்‌ 

நாட்டுக்கு சென்றுவிடுவது வழக்கம்‌. அவள்‌ 

5. குறுங்காட்டில்‌ கரையோரமாக நின்ற 
மரமொன்றின்‌ வேர்ப்புடைப்பில்‌ அமர்ந்து அலைகளை 
நோக்கிக்கொண்டிருந்தாள்‌. தலையாடை முற்றிலுமாகச்‌ 
சரிந்து அவள்‌ சுருள்குழல்கற்றைகள்‌ தெரிவதையும்‌ 
அவற்றிலொன்று முகத்தின்மேல்‌ விழுந்து காற்றிலாடி 
அவளை இளஞ்சிறுமியெனக்‌ காட்டுவதையும்‌ அவள்‌ 
அறிந்திருக்கவில்லை. 


குருதிச்சாரல்‌ - 55 
பகுதி எட்டு : குருதிகொள்‌ கரியோள்‌ -5 


[[/age]பலந்தரை எழுந்து சென்றுவிடுவதைப்பற்றி 
எண்ணிக்கொண்டிருந்தாள்‌. அன்னை எத்தனை பெரிய 
வீண்நெஞ்சத்தவள்‌ என தோன்றியது. இந்நாடுகள்‌ 
நகரங்கள்‌ அரசவைகள்‌ போர்கள்‌ மட்டுமல்ல நூல்களும்‌ 
கொள்கைகளும்‌ வேதங்களும்‌ என ஆண்கள்‌ வகுத்து 
அமைத்து அவர்கள்‌ மட்டுமே அமர்ந்து ஆடும்‌ 
பெருங்களம்‌ இது. அதில்‌ பெண்கள்‌ கருக்கள்‌, 
பேசுபொருட்கள்‌, சிலையுருக்கள்‌ மட்டுமே. அவர்கள்‌ 
அதில்‌ ஈட்டுவதும்‌ இழப்பதும்‌ ஏதுமில்லை. அவர்கள்‌ மீது 
பெண்களுக்கிருக்கும்‌ ஒரே சொல்கோன்மை அவர்களின்‌ 
குருதியை மைந்தராக்கி அளிக்கவியலும்‌ என்பதே. 


அங்கிருந்து எப்படி எழுந்து செல்ல வேண்டுமென்று 
எண்ணியபோது ஏதும்‌ வழி தென்படவில்லை. புரியாமல்‌ 
சலிப்புற்றோ, வெல்லவியலாதென்று ஏமாற்றமுற்றோ 
எழுவதுபோல தெரியக்கூடாது. எரிச்சலுற்று 
எழவேண்டும்‌. சினந்து எழுந்து சென்றபின்‌ அவர்கள்‌ 
வருந்துவதுபோல எதையாவது சொல்லவேண்டும்‌. 
அவள்‌ அவர்களின்‌ பேச்சுக்களை விழிகளால்‌ 
நோக்கிக்கொண்டிருந்தாள்‌. ஒரு சொல்‌, ஒரு சிறுபொறி 
போதும்‌ என. ஆனால்‌ அவர்கள்‌ அவளை முழுமையாக 
மறந்துவிட்டிருந்தார்கள்‌. 

இளைய யாதவர்‌ “அதன்பின்‌ நாம்‌ நம்‌ உரிமையை 
கோருவோம்‌. அது என்றும்‌ அவ்வண்ணம்‌ 
இருந்துகொண்டுதான்‌ இருக்கும்‌” என்றபோது அவள்‌ 
உரிமை என்ற சொல்லை மட்டுமே கேட்டு தன்னை 
பற்றவைத்துக்கொண்டாள்‌. பீடத்தின்‌ கைகளை இரு 
கைகளாலும்‌ தட்டியபடி உரத்த குரலில்‌ “நான்‌ 
கேட்கவிருப்பது ஒன்றே. எவ்வண்ணம்‌ நீங்கள்‌ ஐந்து 
சிற்றூர்கள்‌ மட்டும்‌ போதுமென்று அவர்களிடம்‌ 
கேட்டீர்கள்‌? ஐந்து சிற்றூர்கள்‌ என்றால்‌ என்ன? ஐந்து 
மேழிகள்‌ திருப்பும்‌ இடமிருக்குமா? ஐந்து பசுக்கள்‌ நின்று 
மேயும்‌ நிலம்‌ எஞ்சுமா? ஐந்து சிற்றூர்கள்‌ பத்து 
மைந்தருக்கு பகிரப்பட்டால்‌ அதில்‌ என்‌ மைந்தனுக்கு 
கிடைப்பதென்ன?” என்றாள்‌. 


அவர்கள்‌ அந்த எதிர்பாராத குரலில்‌ திகைக்க அவள்‌ 


“இது என்ன? என்ன இது?” சஞ்சயன்‌ மெல்ல “அரசே 
அவை பொய்விழிகள்‌” என்றான்‌. 


நைஷதர்‌ “அரசே, எங்கள்‌ குலவழக்கப்படி விழியிழந்தவர்‌ 
சிதையேறுகையில்‌ பேய்கள்‌ வந்துவிடும்‌. அதற்காக 
இவ்வாறு பொய்விழி அமைத்தே...” என பேசுவதற்குள்‌ 
தன்‌ பெரிய கைகளால்‌ தரையை ஓங்கி அறைந்து 
திருதராஷ்டிரன்‌ கூவினான்‌ “எடுங்கள்‌ அதை... அதை 
எடுக்காவிட்டால்‌ இக்கணமே இங்கிருப்பவர்கள்‌ 
அனைவரையும்‌ கழுவேற்றுவேன்‌... எடுங்கள்‌!” 


நைஷதரும்‌ இரு மூத்தவர்களும்‌ பாய்ந்து விழிகளை 
அகற்றினர்‌. “இது என்‌ ஆணை! அவர்‌ 
விழியில்லாமல்தான்‌ சிதையேறவேண்டும்‌... பேய்கள்‌ 
வருமா? ஆம்‌ வரும்‌. நிழலுருவான பேய்கள்‌. குளிர்ந்த 
கரிய பேய்கள்‌. அவை வரட்டும்‌. வாழ்நாளெல்லாம்‌ 
எங்களைச்‌ சூழ்ந்து நின்று நகையாடிய அவற்றை 
இறப்பில்‌ மட்டும்‌ ஏன்‌ தவிர்க்கவேண்டும்‌? வரட்டும்‌... 
அவை வந்து எங்கள்‌ சிதைக்குக்‌ காவல்‌ நிற்கட்டும்‌.” 
திருதராஷ்டிரன்‌ உடைந்த குரலில்‌ கூவினான்‌ “விதுரா, 
மூடா!” “அரசே” என்றான்‌ விதுரன்‌. “இது என்‌ கட்டளை!” 
“ஆம்‌ அரசே... அவ்வாறே ஆகட்டும்‌” என்றான்‌ விதுரன்‌. 


மன்னர்கள்‌ சுடுகாட்டுக்குச்‌ செல்லலாகாதென்பதனால்‌ 
திருதராஷ்டிரன்‌ அங்கிருந்தே அரண்மனைக்குச்‌ 
சென்றான்‌. இருகைகளையும்‌ நெஞ்சோடு 
சேர்த்துக்கொண்டு தோள்கள்‌ ஒடுங்க தலைகுனிந்து 
ரதத்தில்‌ ஏறி அமர்ந்தான்‌. ரதம்‌ செல்ல்வதை அங்கிருந்த 
சூகர்களனைவரும்‌ திகைப்பின்‌ விளைவான 
அமைதியுடன்‌ பார்த்தனர்‌. ஒருவர்‌ “பெரியவர்‌ அரசரின்‌ 
குரு” என்றார்‌. அந்தக்குரல்‌ கொஞ்சம்‌ உரக்கக்‌ கேட்டது. 
“அவர்‌ பெயர்மைந்தனுக்கு அரசவை பதவி கிடைக்குமோ” 
என இன்னொரு குரல்‌ கேட்டது. 


சூதர்தெருவிலிருந்து கிளம்பிய சிதையூர்வலம்‌ 
மெல்லமெல்லப்‌ பெருகி தெற்குப்பாதையில்‌ படைவரிசை 
போலச்‌ சென்றது. நூற்றுக்கணக்கான சூதர்கள்‌ கைகளில்‌ 
யாழ்களும்‌ பறைகளும்‌ துடிகளும்‌ குழல்களும்‌ ஏந்தி 
இசைத்தபடி தீர்க்கசியாமரின்‌ உடலைச்‌ சூழ்த்து 
சென்றனர்‌. இசையொலியன்றி அழுகையோ பேச்சோ 
கேட்கவில்லை. அஸ்தினபுரியின்‌ அனைத்துச்‌ சூதர்களும்‌ 
அங்கு வந்திருப்பதாகத்‌ தோன்றியது. அத்தனை 
வாத்தியங்களும்‌ இணைந்து ஒற்றை இசைப்பெருக்காக 
மாறுவதை, அங்கே ஒலித்த காலடியோசைகளும்‌, 
கருவிகள்‌ முட்டிக்கொள்ளும்‌ ஒலிகளும்‌ எல்லாம்‌ 


மேலும்‌ கூச்சலிட்டாள்‌ “இதற்கப்பால்‌ கீழ்மை என ஏதும்‌ 
எழுந்து சூழக்கூடுமா? பாரதவர்ஷத்தின்‌ வரலாற்றில்‌ 
ஷத்ரியர்‌ எங்கும்‌ இரக்க கைநீட்டியதில்லை. இதோ, 
அதுவும்‌ நிகழ்ந்துவிட்டது.” இளைய யாதவர்‌ “நான்‌ 
அங்கு யாதவனாகவே சென்றிருந்தேன்‌, ஷத்ரியனாக 
அல்ல” என்றார்‌. “நீங்கள்‌ காடுசென்று கன்றோட்டுக! 
நீங்கள்‌ அந்த அவையில்‌ பாண்டுவின்‌ குருதியில்‌ பிறந்த 
ஷத்ரியர்களுக்காக கையிரந்தீர்கள்‌” என்று அவள்‌ 
சொன்னாள்‌. அவள்‌ குரல்‌ அந்த உச்சத்தால்‌ உடைந்தது. 
“ஐந்து ஊர்கள்‌ கோரப்பட்டன என்னும்‌ இழிவே சூதர்‌ 
நாவில்‌ இருக்கும்‌. அது மறுக்கப்பட்டதென்னும்‌ 
சிறுமையோ இன்னும்‌ நூறு தலைமுறைக்காலம்‌ நம்‌ 
கொடிவழிகளின்‌ உள்ளத்தில்‌ எஞ்சும்‌” என்றாள்‌. 


“என்‌ உடல்‌ கூசுகிறது. அவையமர்ந்திருக்கும்‌ மூத்தவர்‌ 
சொல்க, இதற்கிணையான இழிவை உங்கள்‌ குடியில்‌ 
எவரேனும்‌ டம அத கத்யம்‌ இ வுபடுத்தப்படுவதே 
இழிவு. அவ்விழிவை ஏற்பது பேரிழிவு” என்று பலந்தரை 
கூவினாள்‌. “ஆம்‌, தொல்குடிப்‌ பிறந்த நான்‌ இவர்களை 
ஒருபோதும்‌ எனக்கு நிகராக ஏற்றதில்லை. 
அதன்பொருட்டு இவர்கள்‌ என்மேல்‌ சினம்கொண்டதும்‌ 
உண்டு. இன்று உணர்கிறேன்‌ இவர்களை மிகச்‌ சரியாகவே 
நான்‌ புரிந்துகொண்டிருக்கிறேன்‌ என்று. ஷத்ரியர்‌ 
வாளெடுத்து சங்கு அறுத்து விழும்‌ சிறுமைகளின்‌ முன்‌ 
இளித்து பணிந்து வளைந்து நின்றிருக்கும்‌ இழிசினர்‌ 
இவர்கள்‌.” 


யுதிஷ்டிரர்‌ கைநீட்டி ஏதோ சொல்ல வர பீமன்‌ கசப்பு 
நிறைந்த சிரிப்புடன்‌ “சில தருணங்களிலேனும்‌ மிகச்‌ 
சரியாகவே என்‌ உள்ளத்தை இவள்‌ 
வெளிப்படுத்துகிறாள்‌, மூத்தவரே” என்றான்‌. பலந்தரை 
அவனை ஒருகணம்‌ திகைப்புடன்‌ நோக்கிவிட்டு “அங்கே 
அவையில்‌ என்‌ தந்தையும்‌ மூத்தவரும்‌ அமர்ந்திருந்தனர்‌. 
அவர்களிடமும்‌ சென்று இரந்துள்ளார்‌ உங்கள்‌ தூதர்‌. 
பெண்ணென்று இனி எனக்கு இழிவு என்ன 
எஞ்சியிருக்கிறது?” என்றாள்‌. மேலும்‌ சினத்தை எழுப்பி 
சொல்விசை கூட்டி இளைய யாதவரிடம்‌ திரும்பி 
“அதற்கும்‌ கீழே சென்று இனி நீங்கள்‌ 
கோரப்போவதென்ன? நீங்கள்‌ வேத அவையில்‌ 
வென்றீர்கள்‌ என்றே கொள்வோம்‌. போருக்கு அந்தணர்‌ 
ஒப்புதல்‌ அளிக்க தயங்கினார்கள்‌ என்றே ஆகுக. அதன்‌ 
பின்‌ அவையமர்வில்‌ நீங்கள்‌ அவரிடம்‌ 
கோரப்போவதுதான்‌ என்ன?” என்றாள்‌. 


“அஸ்தினபுரியின்‌ மண்ணில்‌ இவர்களுக்கு ஏதேனும்‌ 


இடம்‌, அவ்வளவுதான்‌. ஐந்து இல்லங்கள்‌. அல்லது ஐந்து 
குழல்கள்‌ அமைக்கும்‌ நிலம்‌” என்றார்‌ இளைய யாதவர்‌. 
“சி” என்று உரத்த குரலில்‌ சீறியபடி பலந்தரை எழுந்தாள்‌. 
“என்ன சிறுமை இது! இதற்கும்‌ கீழ்‌ ஷத்ரியர்‌ இறங்க 
முடியுமா என்ன?” யுதிஷ்டிரர்‌ முகம்‌ சுளித்து அவளை 
பொறுக்கும்படி கைகாட்டிய பின்‌ “சொல்‌ இளையவனே, 
இது என்ன? எவர்‌ கேட்டாலும்‌ நகைக்கும்‌ கோரிக்கை 
அல்லவா இது?” என்றார்‌. இளைய யாதவர்‌ “பாண்டவரே, 
அஸ்தினபுரியின்‌ அந்நிலத்திற்குள்‌ உங்கள்‌ 
குடித்தெய்வங்கள்‌ பதினெட்டு குடிகொண்டிருக்கின்றன. 
உங்கள்‌ குல மூத்தார்‌ அன்னமும்‌ நீரும்‌ பெறும்‌ ஏழு 
சுனைகள்‌ அமைந்துள்ளன. அவற்றுக்கு பூசையும்‌ 
பலிக்கொடையும்‌ அளிக்கும்‌ தகுதி உங்களுக்கு 
வரவேண்டுமெனில்‌ நீங்கள்‌ அந்நிலத்தில்‌ 
குடியிருந்தாகவேண்டும்‌. அதன்மேல்‌ உங்களுக்கு 
குடியுரிமையேனும்‌ எஞ்சவேண்டும்‌” என்றார்‌. 


“அறிக, அரசன்‌ தன்‌ குடிகள்‌ மேல்‌ எந்நிலையிலும்‌ 
படையெடுக்கமுடியாது. அவ்வாறு படைகொண்டு செல்ல 
வேண்டும்‌ என்றால்‌ மூன்று பெரும்பிழைகளை அவர்கள்‌ 
இயற்றியிருக்க வேண்டும்‌. அரசவஞ்சம்‌, வேதம்‌ பழித்தல்‌, 
இறைமறுத்தல்‌. இம்மூன்றும்‌ நீங்கள்‌ ஆற்றவில்லை 
என்பதை நான்‌ வேதியர்‌ அவையில்‌ நிறுவிவிட்டு 
வந்தேன்‌ என்றால்‌ அதன்மேல்‌ உங்களை குடிவிலக்கம்‌ 
செய்து படைகொண்டெழ அஸ்தினபுரியின்‌ அரசனால்‌ 
இயலாது. அதை அவர்கள்‌ இயற்றாமல்‌ தடுப்பதே நாம்‌ 
இன்று செய்யவேண்டியது” என்று இளைய யாதவர்‌ 
தொடர்ந்தார்‌. “நீங்கள்‌ அரசகுடியினரல்ல என்றனர்‌. 
ஷத்ரியர்‌ அல்ல என்று மீண்டும்‌ வகுத்தனர்‌. 
குடியென்றேனும்‌ அவர்கள்‌ ஏற்றாகவேண்டும்‌.” 
“அதனால்‌ என்ன பயன்‌?” என்று சகதேவன்‌ கேட்டான்‌. 
“நாம்‌ வென்றால்கூட என்றோ ஒரு நாள்‌ நாம்‌ தொடுத்த 
போர்‌ முறையானதல்ல என்று அந்தணர்‌ அவை 
எண்ணக்கூடும்‌. நமக்கு வேள்வி செய்ய அவர்கள்‌ 
மறுக்கலாம்‌. நம்‌ குடியினரில்‌ சிலரேகூட அஸ்தினபுரிக்கும்‌ 
அயலாருக்குமான போரென்று அதை கருதக்கூடும்‌. 
இன்றே எண்ணிச்‌ சூழ்ந்து அதை தடுத்து வைப்பது 
நமக்கு நல்லது” என்றார்‌ இளைய யாதவர்‌. “ஏனென்றால்‌ 
போர்‌ தொடங்கியபின்‌ அறமென ஏதுமில்லை. வெல்வதே 
ஒரே அறம்‌ அங்கே. நாம்‌ வென்றபின்‌ அறப்பிழைகள்‌ 
நூறு நம்‌ மீது சுமத்தப்படும்‌. குலமிலிகள்‌, 
அஸ்தினபுரியின்‌ நிலம்விலக்கப்பட்டோர்‌ கொண்ட 
வெற்றி என்ற சொல்‌ மட்டும்‌ நம்‌ மீது ஒட்டிவிடக்கூடாது.” 


பலந்தரை எஞ்சிய முழு சினத்தையும்‌ திரட்டி “இதற்கு 
நான்‌ ஒருபோதும்‌ ஒப்பப்போவதில்லை. இரந்துண்டவள்‌ 
என்னும்‌ பழியுடன்‌ காசிநாட்டு அரசியாகிய நான்‌ 
வாழப்போவதில்லை. அறிக, என்‌ மைந்தன்‌ ஒப்புதலின்றி 
நீங்கள்‌ செல்ல இயலாது. அவனை என்‌ சங்கில்‌ 
வாள்வைத்து என்‌ சொல்வில்‌ நிறுத்துவேன்‌. அவனை 
அகற்றி அங்கு சென்றீர்கள்‌ என்றால்‌ நானும்‌ தொடர்ந்து 
வருவேன்‌. அதே அவையில்‌ எழுந்து எனக்கும்‌ 
மைந்தனுக்கும்‌ அத்தூதில்‌ ஒப்புதல்‌ இல்லை என்று 
அறிவிப்பேன்‌” என்றாள்‌. “நான்‌ உயிருடனிருக்கும்‌ வரை 
என்‌ மைந்தனின்‌ தந்தையென்றானவர்‌ பெயர்‌ சொல்லி 
எவரும்‌ மண்ணிரக்கப்‌ போவதில்லை.” 


யுதிஷ்டிரர்‌ “என்ன பேச்சு இது...? இங்கே எவரும்‌ 
இரக்கப்போவதில்லை, இது ஓர்‌ அரசியல்‌ சூழ்ச்சி” 
என்றார்‌. “அரசியல்‌ சூழ்ச்சியாக இல்லப்பெண்களை 
அவர்களின்‌ படுக்கைக்கு அனுப்புவீர்களா என்ன?” 
என்றாள்‌ பலந்தரை. அறைவிழுந்தவர்போல யுதிஷ்டிரர்‌ 
வாய்திறந்து உறைய சகதேவன்‌ அறியாமல்‌ எழுந்து 
நின்றான்‌. ஆனால்‌ பீமன்‌ கைகளை மார்பில்‌ கட்டியபடி 
அசையாமல்‌ நின்றான்‌. உள்வலித்த குரலில்‌ 
“சொல்லெண்ணுக!” என்றான்‌ சகதேவன்‌. “நாம்‌ 
எண்ணிச்‌ சொல்லெடுக்கலாம்‌, ஊருக்கு அதை 

ணையிட நம்மால்‌ இயலாது” என்றாள்‌ பலந்தரை. 
“முன்னரே உங்கள்‌ குலமகள்‌ அவைச்சிறுமை 
அடைந்துவிட்டாள்‌. அதையே சொல்லிச்‌ சிரிக்கிறது 
பாரதவர்ஷம்‌. இன்று அதையும்‌ கடந்துசென்று நிலம்‌ 
கோரி நின்றிருக்கிறர்கள்‌.” 


சகதேவன்‌ “போதும்‌!” என மேலும்‌ தாழ்ந்த குரலில்‌ 
சொன்னான்‌. “ஐந்து வீட்டுக்கு அமைகிறர்கள்‌ என்றால்‌ 
நீங்கள்‌ உங்களுக்குத்‌ தகுதியானது என எண்ணுவது 
அதுவே என்று பொருள்‌. பாதி நாடும்‌ நகரும்‌ கருவூலமும்‌ 
கோரியது மிகைவிழைவென்று பொருள்‌. நான்‌ 
ஒப்பமாட்டேன்‌. என்‌ குருதியின்‌ மீதன்றி நீங்கள்‌ சென்று 
இதை கோரப்போவதில்லை” என்றாள்‌ பலந்தரை. 
இளைய யாதவர்‌ “மிக எளிதில்‌ எங்களால்‌ உங்களை 
தடுக்க முடியும்‌, அரசி” என்றார்‌. “உங்கள்‌ கணவர்‌ 
உங்களைத்‌ துறந்தால்‌ பிறகு நீங்கள்‌ 
சொல்லெடுக்கவியலாது. அதற்கு மங்கலநாணைக்‌ கழற்றி 
அளித்துவிடும்படி உங்களிடம்‌ அவர்‌ கோரினாலே 
போதும்‌” என்றார்‌. 


பீமன்‌ “இளைய யாதவரே, இவள்மேல்‌ எப்பொழுதும்‌ 
முதல்‌ தருணத்தில்‌ எழுவது சினமும்‌ விலக்கமும்‌ மட்டுமே. 


 . ஒவ்வொரு முறையும்‌ அதன்‌ இறுதியில்‌ 
லக்கமுடியாத அன்பொன்றையே இவள்மேல்‌ 
உணர்கிறேன்‌. ஏனென்றால்‌ இவளும்‌ என்னைப்போல்‌ 
அறியாது பதைக்கும்‌ சிறுமியை அகத்தில்‌ 
கொண்டிருக்கிறாள்‌. இவள்‌ குருதியில்தான்‌ என்‌ 
மெய்நிகர்‌ வடிவமான என்‌ மைந்தன்‌ பிறந்திருக்கிறான்‌. 
எந்நிலையிலும்‌ என்‌ உடன்பிறந்தார்‌ பொருட்டோ, 
குலத்தின்‌ பொருட்டோ, இறைவடிவென என்‌ முன்‌ எழுந்த 
தங்கள்‌ பொருட்டோகூட இவளை என்னால்‌ துறக்க 
முடியாது” என்றான்‌. “அதற்கான ஆணை எனக்கு 
பிறப்பிக்கப்படுமெனில்‌ வாளெடுத்து என்‌ கழுத்தில்‌ 
வைப்பதன்றி நான்‌ செய்யக்கூடுவதொன்றுமில்லை.” 


“போதும்‌, இளையோனே? என்றார்‌ யுதிஷ்டிரர்‌. “இளைய 
யாதவனே, அவள்மேல்‌ ஒரு துளி அன்பு அவன்‌ 
உள்ளத்தில்‌ எஞ்சுமென்றால்‌ இவள்‌ எங்கள்‌ 
குலமகளாகவே இருப்பாள்‌. இவள்பொருட்டு 
அனைத்தையும்‌ துறக்கவும்‌ படைமுகம்‌ நின்று 
முற்றழியவும்‌ ஒருங்குவோமே ஒழிய மங்கலநாண்‌ 
மறுப்பதற்கல்ல. அப்பேச்சை ஒழிக!” என்றார்‌. இளைய 
யாதவர்‌ புன்னகையுடன்‌ “நன்று அரசி, தாங்கள்‌ 
இயற்றுவதற்கும்‌ இனி ஒன்றுள்ளது. மங்கலநாணை 
தாங்கள்‌ துறக்கலாம்‌. மிக எளிது. இடக்கையால்‌ அதை 
இழுத்து அறுத்து தலைக்கு மேல்‌ மும்முறை சுற்றி வலமாக 
இட்டால்‌ போதும்‌. காசிநாட்டு அரசியர்‌ தொல்குடி ஷத்ரிய 
முறைமைகள்‌ கொண்டவர்கள்‌. நிஷாதர்களைப்போல 
எத்தனை முறை வேண்டுமென்றாலும்‌ பூட்டவும்‌ 
அறுக்கவும்‌ அவர்களுக்கு உரிமை உண்டு” என்றார்‌. 


“அரசி, அகல்விழி அன்னை உடனுறை உலகாள்வோன்‌ 
அமர்ந்த காசி ஷத்ரிய குடிகளில்‌ மிகத்‌ 
தொன்மையானதும்‌ தூயதுமாகும்‌. நால்வேதங்களால்‌ 
நிலைநாட்டப்பட்ட முடி அது. அந்நாட்டரசியின்‌ குடியில்‌ 
பிறந்த மைந்தர்‌ இயல்பிலேயே முதன்மை ஷத்ரியர்‌ 
ஆகிவிடுகிறார்கள்‌. பிறப்பாலேயே வேதவாழ்த்தும்‌ 
வேள்வியவையில்‌ முதலிடமும்‌ பெறுகிறார்கள்‌. ஆகவே 
சிறுகுடி ஷத்ரியர்கள்‌ மட்டுமல்ல பெருங்குடி 
அரசர்களேகூட தங்களை மீண்டும்‌ மணம்கொள்ள 
நிரைவகுத்திருப்பார்கள்‌ என்பதை தாங்களும்‌ 
அறிவீர்கள்‌. அதை தாங்கள்‌ இயற்றலாம்‌. அதன்‌ பின்‌ 
இக்குடியினரிடம்‌ உங்களுக்கு எந்தக்‌ கடமையும்‌ இல்லை. 
இவர்கள்‌ கொள்ளும்‌ எச்சிறுமையும்‌ தங்களுக்கும்‌ தங்கள்‌ 
மைந்தனுக்கும்‌ வந்துசேராது” என்றார்‌ இளைய யாதவர்‌. 


பலந்தரை திகைத்து அமர்ந்திருக்க அவள்‌ முகத்தை 


கூர்ந்து நோக்கி புன்னகை அணைந்து கூர்கொண்ட 
உணர்வுகளுடன்‌ “அன்றேல்‌ அரசியென்று காசிநாட்டில்‌ 
அமையலாம்‌. அஸ்தினபுரியின்‌ படைக்கூட்டில்‌ 
இணையலாம்‌. வென்ற நிலத்தில்‌ உங்கள்‌ மைந்தன்‌ தனிக்‌ 
கோலேந்தி அமரலாம்‌. இந்த உடைந்த படகில்‌ 
அமர்ந்திருக்க வேண்டியதில்லை” என்றார்‌ இளைய 
யாதவர்‌. அருகணைந்த அவர்‌ முகம்‌ அவளை ஒருகணம்‌ 
உள நடுக்குறச்‌ செய்தது. கால்தளர்ந்தவள்போல மீண்டும்‌ 
பீடத்தில்‌ அமர்ந்து தலைகுனிந்து கைகளை 
பின்னிக்கொண்டாள்‌. விரல்கள்‌ குளிர்ந்து 
நடுங்கிக்கொண்டிருப்பதை உணர்ந்தாள்‌. 


“தங்கள்‌ அன்னை தங்களுக்கு ஆணையிட்டு 
அனுப்பியது அதுவே என்று நான்‌ அறிவேன்‌. 
எந்நிலையிலும்‌ இப்போரை தவிர்க்க நீங்கள்‌ 
ஒப்பலாகாதென்று அவர்‌ உரைத்தார்‌. போர்‌ 
தவிர்க்கப்பட்டு எளிய ஒப்புதல்களில்‌ இது 
முடியுமென்றால்‌ நாணறுத்து மீளும்படி 
ஆணையிட்டிருக்கிறார்‌. அதை நீங்கள்‌ செய்யலாம்‌” 
என்றார்‌ இளைய யாதவர்‌. “அரசே, உங்களுக்கு அதில்‌ 
எண்ணமாற்று உண்டா?” யுதிஷ்டிரர்‌ “ஆம்‌, எண்ணினால்‌ 
அதுவே நன்று என்றும்‌ தோன்றுகிறது. காசி 
அஸ்தினபுரியின்‌ படைக்கூட்டில்‌ இருக்கையில்‌ 
தந்தைமேலும்‌ தமையனிடமும்‌ பெரும்‌ 
பற்றுகொண்டுள்ள அரசி இங்கிருந்தால்‌ உளத்துயரே 
எஞ்சும்‌. நாம்‌ கொண்டுள்ள சிறுமைகளை பெருமைமிக்க 
காசி அடையவேண்டியதுமில்லை... அவர்‌ நாண்‌ துறந்து 
செல்வார்‌ என்றால்‌ அதை முழுதேற்கிறோம்‌. அவர்மேல்‌ 
எந்த உளக்குறையும்‌ இன்றி ஒப்புகிறோம்‌” என்றபின்‌ 
திரும்பி பீமனிடம்‌ “சொல்க, இளையோனே!” என்றார்‌. 


பீமன்‌ “அவள்‌ செல்லப்போவதில்லை” என்று முழங்கும்‌ 
குரலில்‌ சொன்னான்‌. பெருங்கைகளைத்‌ தூக்கி 
“ஒருபோதும்‌ நான்‌ அவளை விடமாட்டேன்‌. என்னை 
நீங்கி அவள்‌ சென்றால்‌ எங்கணைந்தாலும்‌ தேடிச்சென்று 
அவள்‌ தலையை உடைப்பேன்‌. ஆம்‌!” என்றபின்‌ கதவை 
காலால்‌ உதைத்துத்‌ திறந்து வெளியே சென்றான்‌. 
மீண்டும்‌ கதவு வந்து அறைந்த ஓசை வெடி என 
ஒலித்தது. பலந்தரை தன்‌ கைகளால்‌ பாதிமுகத்தைப்‌ 
பொத்தியபடி நடுங்கும்‌ உடலுடன்‌ அமர்ந்திருந்தாள்‌. 


“அரசி, அது வெறும்‌ உணர்வு. அவரிடம்‌ நான்‌ 
பேசுகிறேன்‌” என்றார்‌ இளைய யாதவர்‌. “அவர்‌ தமையன்‌ 
சொல்லை மீறுபவர்‌ அல்ல. தாங்களோ புவிவெல்லும்‌ 
அஸ்தினபுரியின்‌ படைக்கூட்மலமைந்த நாட்டுக்கு 


செல்லப்போகிறீர்கள்‌. தாங்கள்‌ விரும்பினால்‌ இன்றே 
நாண்நீத்து காசியின்‌ அரசி மட்டுமே என இங்கிருந்து 
எங்கள்‌ காவலுடன்‌ கிளம்பலாம்‌.” பலந்தரை எழுந்து 
மீண்டும்‌ அமர்ந்து முனகலாக “இல்லை” என்றாள்‌. “நான்‌ 
அவரை துறக்கவியலாது.” இளைய யாதவர்‌ “ஏன்‌? அதை 
மட்டுமேனும்‌ சொல்லி அகல்க!” என்றார்‌. அவள்‌ 
தலைகுனிந்து கழுத்து விம்மலில்‌ எழுந்தமைய 
கைவிரல்கள்‌ பின்னித்தவிக்க அமர்ந்திருந்தாள்‌. 
“சொல்க!” என்றார்‌ இளைய யாதவர்‌. 


நாணில்‌ கைபட எழுந்த அம்புபோல அவளில்‌ இருந்து 
சொல்‌ எழுந்தது. “ஏனெனில்‌ நான்‌ அவரை அன்றி 
எவரையும்‌ உளம்கொண்மருக்கவில்லை.” முகத்திரையை 
இழுத்துவிட்டு அதன்‌ நுனியால்‌ விழி நீரைத்‌ துடைத்தபடி 
எழுந்தாள்‌. “வெல்லும்‌ தரப்பு அது என்று...” என்று 
இளைய யாதவர்‌ சொல்லத்‌ தொடங்குவதற்குள்‌ 
சீற்றத்துடன்‌ இடைமறித்தாள்‌. “உங்கள்‌ எவரையும்விட 
அவரை நான்‌ அறிவேன்‌. அப்பெருந்தோள்களை வெல்ல 
இப்புவியில்‌ அரசனென்றோ ஆண்மகன்‌ என்றோ 
எவருமில்லை. பாரதவர்ஷத்தின்‌ மணிமுடிகள்‌ அவரால்‌ 
பிறருக்கென விட்டளிக்கப்பட்டிருக்கின்றன” என்றபின்‌ 
அறையை விட்டு வெளியேறினாள்‌. 


[ஙagelகதவுக்கு அப்பால்‌ நின்றிருந்த சுரேசர்‌ அவளை 
விந்தையென பார்க்க அவள்‌ பொருட்படுத்தாமல்‌ 
இடைநாழியினூடாக விரைந்தாள்‌. சற்று நேரத்திற்குப்‌ 
பின்னர்‌ விழிநீர்‌ வழிந்துகொண்டிருந்தாலும்‌ தன்‌ உள்ளம்‌ 
முற்றிலும்‌ துயரற்றிருப்பதை உணர்ந்தாள்‌. வாழ்நாளில்‌ 
ஒருபோதும்‌ அத்தனை எடையின்மையை 
உணர்ந்ததில்லை என்று தோன்றியது. புன்னகைத்து 
மெல்ல நடக்கத்‌ தொடங்கினாள்‌. மீண்டும்‌ தொட்டபோது 
கன்னத்திலிருந்த கண்ணீர்‌ ஈரம்‌ விந்தையெனத்‌ தோன்ற 
அழுத்தி துடைத்தாள்‌. 


அவளுக்காக குந்தியின்‌ சேடி பார்க்கவி அறைவாயிலில்‌ 
காத்து நின்றிருந்தாள்‌. அவள்‌ நடைதயங்கியதும்‌ 
பார்க்கவி வணங்கி “பேரரசி தங்களை 
அழைத்துவரும்படி சொன்னார்கள்‌” என்றாள்‌. பலந்தரை 
“நான்‌ சற்றுமுன்னர்தான்‌ வந்தேன்‌, வந்ததுமே...” என 
தயங்க “தாங்கள்‌ வந்ததுமே அங்கு செல்வீர்கள்‌ என 
பேரரசி எண்ணினார்கள்‌. காத்திருந்த பின்‌ என்னிடம்‌ 
அழைத்துவரச்சொல்லி ஆணையிட்டார்கள்‌. நான்‌ 
வந்தபோது தாங்கள்‌ அவைகூடச்‌ சென்றிருப்பதை 
அறிந்தேன்‌. அதை அரசியிடம்‌ சொன்னேன்‌. காத்திருந்து 
அழைத்துவரும்படி சொன்னார்கள்‌” என்றாள்‌. “நான்‌ 


ஆடைமாற்றி...” என சொல்லவந்த பலந்தரை “சரி, 
வருகிறேன்‌” என்றாள்‌. 


செல்லும்‌ வழியில்‌ பார்க்கவி “பேரரசி நோயுற்றிருக்கிறார்‌. 
ஒவ்வொருநாளும்‌ காலையில்‌ சற்று உளம்தேறியிருப்பார்‌. 
மாலைக்குள்‌ துயரூட்டும்‌ செய்திகள்‌ எவையேனும்‌ 
வந்துவிடும்‌” என்றாள்‌. “அவர்கள்‌ நன்கு 
துயில்வதில்லையா?” என்றாள்‌ பலந்தரை. “அகிபீனா 
இன்றி துயில்வது கடினம்‌” என்றாள்‌ பார்க்கவி. பலந்தரை 
திடுக்கிட்டவள்போல திரும்பி நோக்க “அவர்களை 
கனவுகள்‌ தொடர்கின்றன” என்றாள்‌. “மைந்தரை 
எண்ணியா?” என்றாள்‌ பலந்தரை. “இருக்கலாம்‌. 
இரவிலொருநாள்‌ மைந்தா என்று அலறியபடி 
விழித்துக்கொண்டார்‌.” பலந்தரை தலையசைத்தாள்‌. 


“அஸ்தினபுரியின்‌ அவையில்‌ கெளரவமூத்தவர்‌ 
நாவிலெழுந்த சிறுமையில்‌ இருந்து அன்னை மீளவே 
இயலவில்லை. எவரையும்‌ அவர்‌ சந்திக்க 
விரும்பவில்லை. மைந்தர்களைக்கூட. இளைய யாதவர்‌ 
சந்திக்க விழைந்தபோதுகூட மறுத்துவிட்டார்‌” என்று 
பார்க்கவி சொன்னாள்‌. பலந்தரை உதடுகளைக்‌ கடித்து 
தன்‌ நெஞ்சை அடக்கிக்கொண்டாள்‌. “ஆனால்‌ 
பாஞ்சாலத்து அரசியை சந்திக்க விரும்பி அவரே 
என்னை அனுப்பினார்‌. பாஞ்சாலத்து அரசியைக்‌ 
கண்டதுமே கைகளை பற்றிக்கொண்டு கண்ணீர்விட்டார்‌. 
அவர்கள்‌ மட்டும்‌ நீண்டநேரம்‌ பேசிக்கொண்டார்கள்‌. 
இப்போது உங்களை அழைக்கிறார்கள்‌” என்றாள்‌ 
பார்க்கவி. 


குந்தியின்‌ அறைக்குள்‌ நுழைந்து அவள்‌ வரவை 
பார்க்கவி அறிவித்து வந்து உள்ளே செல்லும்படி 
கைகாட்டினாள்‌. பலந்தரை உள்ளே நுழைந்தபோதுதான்‌ 
அவ்வறை எத்தனை சிறியது என உணர்ந்தாள்‌. மஞ்சமும்‌ 
ஒரு பீடமும்‌ போடப்பட்டபோது அங்கே பிறிதொருவர்‌ 
நிற்கவே இடமிருந்தது. அவள்‌ உள்ளே நுழைந்ததைக்‌ 
கண்டு தலையணைமேல்‌ எழுந்து அமர்ந்திருந்த குந்தி 
புன்னகைத்தாள்‌. அவள்‌ கால்களைத்‌ தொட்டு 
சென்னிசூடி அருகே மஞ்சத்திலமர்ந்தாள்‌ பலந்தரை. 
அவளை கூர்ந்து நோக்கிய குந்தி “என்ன?” என்றாள்‌. 
“ஏன்‌?” என்றாள்‌ பலந்தரை. “உவகை 
கொண்டிருக்கிறாய்‌?” என்றாள்‌ குந்தி. “ஆம்‌” என்றாள்‌ 
பலந்தரை. “அவையில்‌ என்ன நிகழ்ந்தது?” என்றாள்‌ 
பலந்தரை 


அவள்‌ நிகழ்ந்ததை சுருக்கமாக சொன்னாள்‌. “என்னிடம்‌ 


அவரை நாண்நீத்து துறக்கச்‌ சொன்னார்கள்‌. 
மறுத்துவிட்டேன்‌.” குந்தி புன்னகைத்து “மூடர்கள்‌, 
அவர்களில்‌ அவனைத்தவிர எவருக்கும்‌ பெண்ணுள்ளம்‌ 
தெரியாது” என்றாள்‌. “எவருக்கு?” என்றாள்‌ பலந்தரை. 
“இளைய யாதவனுக்கு.” பலந்தரை நிமிர்ந்து நோக்க 
“அவன்‌ உன்‌ உள்ளம்‌ அறிந்துதானே அவ்வாடலை 
நிகழ்த்தியிருக்கிறான்‌?” என்றாள்‌. பலந்தரை 
புன்னகையுடன்‌ தலையசைத்து “ஆனால்‌ எனக்கே என்‌ 
உள்ளம்‌ இப்போதுதான்‌ தெரிகிறது” என்றாள்‌. “அதை 
அறிவதென்ன விந்தையா? என்‌ மைந்தரில்‌ பெண்டிர்‌ 
ஒருபோதும்‌ வெறுக்கவியலாதவன்‌ அவன்‌” என்றாள்‌. 


“ஆம்‌” என்றாள்‌ பலந்தரை. “ஆகவேதான்‌ அரசியும்‌ 
அவரை நெஞ்சில்‌ நிறுத்தியிருக்கிறார்‌.” குந்தி சிரித்து 
“அதுதான்‌ உன்‌ இடரா?” என்றாள்‌. பலந்தரை சிரித்து 
தலைகுனிந்து முகத்திரையை நன்றாக 
இழுத்துவிட்டுக்கொண்டாள்‌. “அறிவின்மை, ஆனால்‌ 
நாம்‌ அதிலிருந்து தப்பவியலாது” என்று குந்தி 
சொன்னாள்‌. “அவர்‌ அரசிக்கு அளித்த மாமலரைப்‌ பற்றி 
சூதர்கதைகள்‌ அங்கே வந்தன.” குந்தி “அவன்‌ அதை 
அவளுக்கு மட்டும்‌ அளிக்கவில்லை...” என்றாள்‌. “அது 
அவன்‌ உள்ளம்‌ அல்லவா? மூதன்னையரிடமிருந்து 
அவன்‌ பெற்றது.” பலந்தரை “ஆம்‌, அது இப்போது 
தெரிகிறது” என்றாள்‌. 


“அவன்‌ தமையனிடமும்‌ அந்த மலரே இருந்தது. அதை 
அவன்‌ தன்‌ இறைவனுக்கு படைத்தான்‌. இவன்‌ அதை 
மகளிருக்கு அளித்திருக்கிறான்‌. அங்கே காட்டில்‌ 
இடும்பியும்‌ அதை உணர்ந்திருப்பாள்‌” என்றாள்‌. முகம்‌ 
நிமிர்த்தி “அவரை பார்க்கவிழைகிறேன்‌” என்றாள்‌. 
“கனிந்த விழிகள்‌ கொண்டவள்‌. அவள்‌ மைந்தனை 
இருமுறைதான்‌ நானே பார்த்திருக்கிறேன்‌. அவனுக்கு 
மணம்முடித்து வைக்கவேண்டும்‌. அவர்களின்‌ குலத்தில்‌ 
அவன்‌ பெண்கொண்டால்‌ அவர்களுக்குப்‌ பிறக்கும்‌ 
மைந்தன்‌ நாடாளவியலாது. அவன்‌ ஷத்ரியக்‌ 
குடியிலேயே பெண்கொள்ளவேண்டும்‌. அதன்பொருட்டு 
தூதுச்செய்திகளை அனுப்பியிருக்கிறேன்‌. எவரும்‌ 
இதுவரை மறுமொழி உரைக்கவில்லை.” 


பலந்தரை “நம்‌ படைக்கூட்டு உறுதியானதும்‌ ஆணையும்‌ 
கலந்து ஒரு தூதுச்செய்தி சென்றாலொழிய ஷத்ரியர்‌ 
அதற்கு முன் வரமாட்டார்கள்‌” என்றாள்‌. குந்தி சிரித்து 
“ஆம்‌, அதைத்தான்‌ நானும்‌ 
எண்ணிக்கொண்டிருக்கிறேன்‌” என்றாள்‌. “நீங்கள்‌ 
பார்த்தபோது எப்படி இருந்தான்‌?” என்று பலந்தரை 


கேட்டாள்‌. “மைந்தர்களில்‌ அவனே பெருந்தோளன்‌ 
என்றனர்‌.” குந்தி “உண்மை, என்னை ஒரு 
புறாவைப்போல்‌ தோளிலேந்துபவன்‌. உன்‌ 
கணவனைவிட பெருந்தோள்‌ கொண்டவன்‌” என்று குந்தி 
சொன்னாள்‌. “இங்கே வரும்படி அவனிடம்‌ 
சொல்லியிருக்கிறேன்‌. முறையான படைத்திரட்டுடன்‌ 
வருவதாக சொன்னான்‌. அவனை பார்க்கத்தான்‌ 
இப்போது மிகமிக விழைகிறேன்‌.” 


பலந்தரை எழுந்துகொண்டு “ஓய்வெடுங்கள்‌, 
அன்னையே” என்றாள்‌. “நீ இங்கிருப்பாய்‌ அல்லவா?” 
என்றாள்‌ குந்தி. “ஆம்‌, இங்கிருந்தாகவேண்டும்‌” என்றாள்‌ 
பலந்தரை. “இப்போதுகூட என்‌ தலைவர்‌ பொருட்டு 
கையளவு நிலம்‌ கோரி நிற்பது என்னை கூசச்செய்கிறது. 
ஆனால்‌ ஏதோ நானறியாத சூழ்ச்சி உள்ளதென்று 
தோன்றுகிறது.” குந்தி “என்ன சூழ்ச்சி?” என்றாள்‌. அவள்‌ 
விழிகள்‌ மாறுபட்டன. “அன்னையே, நீங்கள்‌ அறியாததா? 
உங்கள்‌ மைந்தர்‌ தன்‌ கைகளால்‌ அஸ்தினபுரியின்‌ 
அரசரையும்‌ இளையோரையும்‌ 
கொன்றுகுவிக்கவிருக்கிறார்‌. நிலம்பொருட்டு 
உடன்குருதியரைக்‌ கொன்றாரென்னும்‌ பழி அவர்மேல்‌ 
அமையாமலிருக்கும்பொருட்டு இளைய யாதவர்‌ செய்யும்‌ 
சூழ்ச்சி இது.” 


“ஆம்‌” என்றாள்‌ குந்தி. “நீங்கள்‌ மைந்தர்பொருட்டு 
கவலை கொள்கிறீர்கள்‌ என்றாள்‌ பார்க்கவி” என்றாள்‌ 
பலந்தரை. “ஆம்‌” என்று குந்தி சொன்னாள்‌. “உங்கள்‌ 
இளைய மைந்தரை எவரேனும்‌ வெல்லக்கூடும்‌ என 
எண்ணுகிறீர்களா?” என்று பலந்தரை கேட்டாள்‌. குந்தி 
மறுமொழி சொல்லாமல்‌ கண்களை மூடிக்கொண்டாள்‌. 
பலந்தரை திகைப்புடன்‌ நோக்கிக்கொண்டிருந்தாள்‌. 
சற்றுநேரம்‌ கழித்து எழுந்து வெளியே நடந்தாள்‌. 
வணங்கிய பார்க்கவியை நோக்கி தலையசைத்துவிட்டு 
இடைநாழியினூடாக மெல்ல நடந்துசென்றாள்‌. 

[1௨221] அஸ்தினபுரியிலிருந்து சுஜாதன்‌ வந்திருப்பதை 
அங்கநாட்டின்‌ பேரமைச்சர்‌ ஹரிதர்‌ விருஷசேனனின்‌ 
அவையிலிருந்து நேரில்‌ வந்து உரைத்தபோதுதான்‌ 
விருஷாலி அறிந்தாள்‌. அஸ்தினபுரியிலிருந்து சுஜாதன்‌ 
முந்தைய நாள்‌ மாலையிலேயே சம்பாபுரிக்கு வந்தான்‌ 
என்றும்‌, சம்பாபுரியின்‌ அரசப்பெருமாளிகையில்‌ 
விருஷசேனனும்‌ உடன்பிறந்தாரும்‌ அமர்ந்து பின்னிரவு 
வரை சொல்சூழ்ந்தனர்‌ என்றும்‌, மறுநாள்‌ சம்பாபுரியின்‌ 
குடிப்பேரவை ஒன்று கூட்டப்பட்டு அதில்‌ 
அஸ்தினபுரியில்‌ நிகழ்ந்தவை அனைத்தையும்‌ சுஜாதன்‌ 
விரித்துரைத்தான்‌ என்றும்‌ ஹரிதர்‌ சொன்னார்‌. 


“நம்‌ அரசரை அஸ்தினபுரியின்‌ அரசவைக்கு 
அழைக்கவில்லை. ஷத்ரிய படைக்கூட்டை அறிவிக்கும்‌ 
பேரவையிலும்‌ அமரச்செய்யவில்லை. அதைக்‌ குறித்து 
அங்கநாட்டில்‌ அலர்‌ பரவியிருப்பதை தாங்கள்‌ 
அறிந்திருப்பீர்கள்‌, அரசி” என்றார்‌ ஹரிதர்‌. விருஷாலி 
“ஆம்‌, மக்கள்‌ சினம்கொண்டிருப்பதாக என்‌ சேடி 
சொன்னாள்‌” என்றாள்‌. “அதுவே மேற்பரப்பில்‌ தெரிவது, 
அது உண்மையல்ல. கணவனிடம்‌ மனை 
கொண்டிருப்பது போன்றது அரசனிடம்‌ குடிகள்‌ 
கொண்டுள்ள உறவு. பிறிதொருவருக்கு மனைவியாகி 
நெஞ்சுநிறைவுற மடிபெருக வாழ்ந்தாலும்‌ அவர்களின்‌ 
ஆழம்‌ முதலுறவிலேயே நின்றிருக்கும்‌ என்பார்கள்‌” 
என்றார்‌ ஹரிதர்‌. அவர்‌ சொல்ல வருவதென்ன என்று 
விருஷாலிக்கு புரியவில்லை. 


“அங்கநாட்டின்‌ தொல்குடிகள்‌ இன்னும்‌ முந்தைய 
அரசரையே நெஞ்சில்‌ நிறுத்தியிருக்கிறார்கள்‌. அவர்‌ 
செய்த கீழ்மைகளும்‌ விளைவித்த அழிவுகளும்‌ 
காலப்போக்கில்‌ அவர்களின்‌ உள்ளத்திலிருந்து 
மறைந்துவிட்டன. அவர்‌ தீர்க்கதமஸின்‌ மைந்தர்‌, 
காக்்‌ஷீவானின்‌ குருதி, லோமபதரின்‌ வழிவந்தவர்‌ 
என்னும்‌ வரிசை மட்டுமே நினைவில்‌ உள்ளது. மகளிரும்‌ 
நம்‌ அரசர்‌ இங்கு வந்தபின்‌ பிறந்த இளையோரும்‌ மட்டுமே 
நம்‌ அரசர்மேல்‌ பெரும்‌ பற்று கொண்டிருக்கிறார்கள்‌. நம்‌ 
அரசர்‌ பெற்ற வெற்றிகளும்‌ கொண்டுவந்த செல்வமும்‌ 
முந்தைய அரசகுடிமேல்‌ பற்று கொண்டவர்களின்‌ நாவை 


அவ்விசையின்‌ பகுதியாகவே மாறிவிட்டதையும்‌ விதுரன்‌ 
வியப்புடன்‌ உணர்ந்தான்‌. 


சூதர்களுக்கான மயானத்தில்‌ சந்தனச்சிதையில்‌ 
தீர்க்கசியாமரின்‌ பன்னிரு பெயரர்களும்‌ அவரது 
சடலத்தை வைத்தனர்‌. அவரது உடைகளும்‌ அணிகளும்‌ 
அகற்றப்பட்டன. அவற்றை அவரது காலடியிலேயே 
வைத்தனர்‌. கார்மிகராக இருந்த முதிய சூதர்‌ அவரது 
கையிலிருந்த மகரயாழின்‌ நரம்புகளைத்‌ திருகி 
தளர்த்தினார்‌. ஆழ்ந்த அமைதிக்குள்‌ சிலரது இருமல்கள்‌ 
ஒலித்தன. அப்பால்‌ மரக்கூட்டங்களில்‌ பறவைகள்‌ 
எழுப்பிய ஒலிகளும்‌ கிளைகள்‌ காற்றிலாடும்‌ ஒலியும்‌ 
கேட்டுக்கொண்டிருந்தன. ஒவ்வொரு சிதைச்சடங்காக 
நடந்துகொண்டிருக்க விதுரன்‌ தீர்க்கசியாமரின்‌ 
யாழையே பார்த்துக்கொண்டிருந்தான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சிதை எரியத்தொடங்கிய ஒலிகேட்டுத்தான்‌ அவன்‌ 
தன்னினைவடைந்தான்‌. தீநாக்கு அவ்வளவு பெரிய 
ஒலியெழுப்புமென அப்போதுதான்‌ அறிந்ததுபோல 
விழித்துப்பார்த்தான்‌. பட்டுத்துணியை 
உதறிவிசிறுவதுபோல தழல்கள்‌ ஒலித்தன. நெய்வழிந்த 
இடங்களை நோக்கி தீ வழிந்தது. தீச்சரடுகள்‌ சிதையை 
தழுவிப்‌ பரவின. ஒருசூதர்‌ தன்‌ கிணைப்பறையை மீட்டி 
உரத்தகுரலில்‌ பாடினார்‌. கூடவே பிறரும்‌ தங்கள்‌ 
வாத்தியங்களுடன்‌ இணைந்துகொண்டனர்‌. 


புனிதமானது கிணை 
புனிதமானது யாழ்‌ 
சூதரே மாகதரே 
புனிதமானது சொல்‌! 


புனிதமானது விண்‌ 
புனிதமானது மண்‌ 
சூதரே மாகதரே 

புனிதமானது உயிர்‌! 


புனிதமானது பிறப்பு 
புனிதமானது இறப்பு 
சூதரே மாகதரே 
புனிதமானது வாழ்வு! 


வென்றன என்பது மெய்‌. ஆனால்‌ எல்லா அவையிலும்‌ 
முந்தைய அங்கநாட்டு அரசர்‌ சத்யகர்மரை விலக்கி நம்‌ 
அரசர்‌ முடிகொண்டதைப்‌ பற்றிய ஒரு கசந்த கூற்றேனும்‌ 
எழுந்து வராமலிருப்பதில்லை. நம்‌ அரசரின்‌ 
வெற்றிச்சிறப்பைச்‌ சொல்லி அதை மறுப்பார்கள்‌ 
இளையோர்‌. ஆனால்‌ இன்று இந்நிகழ்வு 
மூத்தகுடியினருக்கு வாய்க்குகந்ததாக அமைந்துவிட்டது.” 


“குடிப்பெருமை இல்லாதோர்‌ ஆட்சிசெய்தால்‌ எத்தனை 
வீரமும்‌ கொடையும்‌ புகழும்‌ கொண்டிருந்தாலும்‌, எப்படி 
கருவூலம்‌ செழித்தாலும்‌, காவியம்‌ பெருகினாலும்‌ அரசர்‌ 
அவைகளில்‌ பெருமை கிடைக்காது என்று சொல்லத்‌ 
தொடங்கிவிட்டனர்‌. அத்துடன்‌...” என ஹரிதர்‌ சற்று 
தயங்கி “நம்‌ பட்டத்து இளவரசர்‌ விருஷசேனர்‌ தங்கள்‌ 
மைந்தர்‌. இளைய அரசியின்‌ மைந்தரான விருஷகேதுவே 
மேலும்‌ தூய குருதிகொண்டவர்‌, அவர்‌ முடிசூடினால்‌ 
சற்றேனும்‌ அவைச்சிறப்பு இருக்கும்‌ என்று 
சொல்பவர்களின்‌ நிரை ஒன்றும்‌ இங்கிருந்தது என 
அறிந்திருப்பீர்கள்‌” என்றார்‌. “ஆம்‌” என்றாள்‌ விருஷாலி. 
“உண்மையில்‌ இதை நானே சொன்னேன்‌. மூத்தவனே 
அரசாளவேண்டும்‌. குடிச்சிறப்பு நோக்கி இளையவனை 
நான்‌ அவையமைத்தால்‌ நான்‌ முடிசூடிய அடிப்படையை 
நானே தகர்த்தவனாவேன்‌ என்றார்‌ அரசர்‌.” 


“ஆம்‌, அவர்‌ சொல்வதே மெய்‌. அத்துடன்‌ மூத்தவரைக்‌ 
கடந்து முடிசூட இளையவர்‌ ஒருபோதும்‌ ஒப்பவும்‌ 
மாட்டார்‌. அவர்கள்‌ தந்தையைப்‌ போலவே 
தலையெடுப்புள்ள மைந்தர்கள்‌” என்றார்‌ ஹரிதர்‌. “அரசி, 
முன்னரே இங்குள்ள குடிப்பழைமையோரின்‌ 
அச்சொல்லுக்கு சிறுமன்றுகளில்‌ செவியிருந்தது, 
இப்போது ஷத்ரியப்‌ பேரவையில்‌ நம்‌ அரசர்‌ முற்றாகவே 
தவிர்க்கப்பட்ட பின்‌ அதை நோக்கி திரும்புவோர்‌ 
பெருகிவிட்டிருக்கிறார்கள்‌” என்றார்‌ ஹரிதர்‌. 
“அஸ்தினபுரியின்‌ படைத்துணையும்‌ அவைத்துணையும்‌ 
மட்டுமே நமக்கு தாங்கென இருந்தது. அதையும்‌ நாம்‌ 
இழந்துவிட்டோம்‌ என உணர்கிறார்கள்‌ நம்மைச்‌ 
சார்ந்தோர்‌.” 


“அது எப்படி? அஸ்தினபுரியின்‌ அரசர்‌ இன்றும்‌ தன்‌ 
உடன்பிறந்தவர்‌ என்றே நம்‌ அரசரை கொள்கிறார்‌” 
என்றாள்‌ விருஷாலி. “அரசி, அஸ்தினபுரியின்‌ அரசர்‌ 
விரும்பியிருந்தால்‌ ஷத்ரியப்‌ பேரவையில்‌ முதன்மை 
படைத்தலைவர்களில்‌ ஒருவராக முன்‌ வைத்திருக்க 
முடியும்‌. அங்கு கூடியிருந்த அரசர்கள்‌ அவரை 
மண்ணெழுந்த தெய்வம்‌ என்று வணங்கிய தருணம்‌ அது. 


முடி கொண்ட அரசர்கள்கூட எளிய குடிமக்கள்போல 
கைகூப்பி ஆர்த்து கண்ணீர்‌ மல்கி கொந்தளித்தனர்‌ 
என்கிறார்கள்‌. அனால்‌ அவர்‌ அதை செய்யவில்லை. 
அவருக்குத்‌ தெரியும்‌, அவையை அவர்‌ முற்றிலும்‌ 
வெல்வார்‌ என. ஆயினும்‌ நம்‌ அரசரை அவர்‌ அவைக்கு 
அழைக்கவேயில்லை” என்றார்‌ ஹரிதர்‌. 


விருஷாலி “அது ஏன்‌ என்று நானும்‌ குழம்பினேன்‌” 
என்றாள்‌. “அது கணிகரின்‌ கணிப்பு, அரசி. 
அஸ்தினபுரியின்‌ படைக்கூட்டில்‌ நம்‌ அரசரை 
முன்வைத்து ஒரு விரிசல்‌ எழவேண்டாம்‌ என்று அவர்‌ 
எண்ணியிருக்கலாம்‌. அதை அஸ்தினபுரியின்‌ அரசர்‌ 
ஏற்றதுதான்‌ விந்தை. எவருமறிந்த ஒன்றுண்டு, போர்‌ 
என ஒன்று நிகழ்ந்தால்‌, மறுபக்கம்‌ அர்ஜுனன்‌ 
இருக்கும்வரை இப்பக்கம்‌ அங்கர்‌ இருந்தாக வேண்டும்‌. 
அவர்களே வந்து அடிபணிந்து அழைப்பார்கள்‌. ஆனால்‌ 
அவைக்கு அமைக்கவில்லை என்பது எளிதாக 
விட்டுவிடத்‌ தக்கதன்று. அரசரின்‌ அவையில்‌ அவர்‌ 
அமரவில்லை என்றால்‌ நாளை படையெழுச்சியில்‌ நம்‌ 
அரசரின்‌ இடம்‌ என்ன? அவர்களின்‌ ஆணைக்கேற்ப 
வில்லுடன்‌ செல்லும்‌ காவல்வீரரா?” என்றார்‌ ஹரிதர்‌. 
“அத்துடன்‌ இங்குள்ள ஒரு போர்நெறியையும்‌ நாம்‌ 
அறிவோம்‌. சூதர்‌ படைக்கலம்‌ ஏந்தக்கூடாது. ஏந்தி 
களம்புகுந்தாலும்‌ ஷத்ரியர்களுடன்‌ ஒற்றைநேர்ப்‌ போரில்‌ 
ஈடுபடக்கூடாது. நம்‌ அரசர்‌ ஷத்ரிய அவையில்‌ அமரச்‌ 
செய்யப்படவில்லை என்பதைச்‌ சுட்டியே அவருடன்‌ 
நேர்ப்போரிட பாண்டவர்‌ தரப்பின்‌ ஷத்ரியர்‌ 
மறுக்கக்கூடும்‌.” 


ஏளனத்துடன்‌ முகம்‌ சுளித்து “போர்‌ முதிர்கையில்‌ 
பாண்டவர்களின்‌ அம்புகளைக்‌ கண்டு அஞ்சி ஓடிவந்து 
நம்‌ அரசரின்‌ காலில்‌ விழுந்து மன்றாடுவர்‌. 
அஸ்தினபுரியின்‌ மணிமுடியை வேண்டுமென்றாலும்‌ 
அவருக்கு அளிக்க முன்வருவர்‌” என்றாள்‌ விருஷாலி. 
“ஆம்‌, அதுவே நிகழும்‌ என நாம்‌ அறிவோம்‌. ஆனால்‌ 
அச்செயல்‌ காலப்போக்கில்‌ நாவும்‌ செவியும்‌ அறியாது 
மறையும்‌. வென்றார்‌ பக்கம்‌ சாய்வதும்‌ 
உயர்குடியினருடன்‌ நிற்பதும்‌ சூதர்களின்‌ இயல்பு. நம்‌ 
அரசர்‌ வில்லுடன்‌ சென்றார்‌ என்பதே நிற்கும்‌. இன்று 
ஷத்ரியர்‌ அவையில்‌ வென்றபின்‌ கொள்ளும்‌ நிலத்தில்‌ 
அவருக்கான உரிமை ஏட்டெழுத்தால்‌ 
வகுக்கப்பட்டிருந்தால்‌ மட்டுமே அவர்‌ அங்கே அரசர்‌ என 
இணைநின்றார்‌ என்று ஆகும்‌. அச்சொல்‌ 
அளிக்கப்படவில்லை. அரசி, படைக்கூட்டின்‌ 
தலைவரென துரியோதனர்‌ ஷத்ரியப்‌ பேரவையில்‌ 


அளிக்கும்‌ சொல்லுக்கே மதிப்பு. தனியறையில்‌ நிகழும்‌ 
தழுவல்களும்‌ நெகிழ்வுரைகளும்‌ அரசியலில்‌ 
எவ்வகையிலும்‌ பொருளற்றவையே” என்று ஹரிதர்‌ 
சொன்னார்‌. 


“ஆம்‌” என விருஷாலி பெருமூச்செறிந்தாள்‌. 
பெருமூச்சுடன்‌ “சிறுமைகளினூடாக எழுந்து வந்தவர்‌ நம்‌ 
அரசர்‌. இத்தகையதோர்‌ சிறுமையை அவர்‌ இதுவரை 
பெற்றதில்லை” என்று ஹரிதர்‌ சொன்னார்‌. சற்றுநேரம்‌ 
எண்ணி ஆழ்ந்திருந்த பின்‌ “அவர்‌ ஷத்ரியர்‌ அல்ல என்று 
அஸ்தினபுரியின்‌ அரசர்‌ அந்த அவையில்‌ உரைத்தாரா?” 
என்று விருஷாலி கேட்டாள்‌. “இல்லை அரசி, சுயார்ஜித 
நெறிப்படி அங்கநாட்டரசர்‌ ஷத்ரியரே என்றும்‌, அதை 
நிறுவும்‌ பொருட்டு படைக்கலம்‌ ஏந்தி களம்‌ நிற்கவும்‌ 
தான்‌ ஒருக்கமே என்றும்தான்‌ அவர்‌ உரைத்தார்‌. 
உண்மையில்‌ அவையில்‌ அவ்வாறு உரைப்பதன்‌ 
பொருட்டே இளைய யாதவரையும்‌ ஷத்ரியர்‌ என்று ஏற்று 
அரசருக்குரிய அனைத்து முறைமைகளுடனும்‌ 
அவையமர்த்தினார்‌ என்கிறார்‌ சுஜாதர்‌” என்றார்‌ ஹரிதர்‌. 


“ஆயினும்‌ அந்த ஷத்ரிய படைக்கூட்டின்‌ முதன்மை 
படைத்தலைவர்களில்‌ நம்‌ அரசர்‌ இல்லை என்பது 
மட்டுமே கையும்‌ விழியும்‌ தொடும்‌ உண்மை. எளிய 
குடிகள்‌ அதையே அறிகிறார்கள்‌. சித்தம்‌ சென்று சேரும்‌ 
உண்மைகளை அவர்களிடம்‌ கொண்டு சேர்க்கவியலாது” 
என்றார்‌ ஹரிதர்‌. விருஷாலி “ஆனால்‌ அவர்‌ 
இன்றிருக்கும்‌ நிலையில்‌ படை நடத்த இயலும்‌ என்று 
நான்‌ எண்ணவில்லை” என்றாள்‌. ஹரிதர்‌ “முகில்‌ 
மூடியிருந்தாலும்‌ கதிரவன்‌ ஒளியிலான்‌ க... 
அதை அறியாத ஓர்‌ புல்லிலைகூட இப்புவியில்‌ இல்லை” 
என்றார்‌. “மெய்யாகவே அவர்‌ மீளமுடியுமென 
நினைக்கிறீர்களா?” என்று விருஷாலி கேட்டாள்‌. “அரசி, 
அவரை மாவீரரென்றாக்கியது வஞ்சம்‌. அது 
மீண்டுமெழுமென்றால்‌ அவர்‌ முந்தைய அங்கநாட்டரசரே 
ஆகிவிடுவார்‌.” 


விருஷாலி பொருள்நிகழா விழிகளால்‌ அவரை 
நோக்கிவிட்டு வெறுமனே தலையசைத்தாள்‌. “சுஜாதர்‌ 
வந்திருப்பது நம்‌ அரசரை நேரில்‌ சந்திக்கும்‌ பொருட்டு. 
அவரை மீண்டும்‌ அஸ்தினபுரிக்கு கொண்டுசென்று 
அரசரின்‌ முன்‌ நிறுத்த விரும்புகிறார்‌. படைக்கூட்டை 
தான்‌ தலைமை தாங்கி நடத்தபோகிறோமா இல்லையா 
என்று நம்‌ அரசர்‌ அஸ்தினபுரியின்‌ அரசரிடம்‌ நேரில்‌ 
கேட்கவேண்டுமென்கிறார்‌ சுஜாதர்‌.” விருஷாலி 
“அழைப்பின்றி அங்கு சென்று கேட்கவேண்டும்‌ என்றா?” 


என்றாள்‌. “அவ்வாறல்ல, படைக்கூட்டில்‌ தன்‌ இடம்‌ 
என்ன என்பதை நம்‌ அரசர்‌ தெளிவுபடுத்திக்கொள்ள 
வேண்டும்‌. தொல்குடி நாடுகளின்‌ நிரையில்‌ என்றும்‌ 
அங்கம்‌ இருந்துள்ளது. அங்கம்‌ அமராத ஷத்ரியப்‌ 
பேரவை முழுமையுடையதும்‌ அல்ல.” 


விருஷாலி பெருமூச்சுடன்‌ “அவரிடம்‌ யார்‌ அதை 
சொல்வது? முறைப்படி நான்‌ அவரைச்‌ சென்று சந்திக்கக்‌ 
கூடாது” என்றாள்‌. “ஆம்‌, ஆனால்‌ நாளை கதிர்பெயர்வு 
பூசனை நிகழவுள்ளது. கதிரவன்‌ ஆலயத்திற்கு அரசரை 
கூட்டி வருகிறேன்‌. தாங்கள்‌ அவரை அங்கு சந்திக்கலாம்‌. 
தங்கள்‌ சொல்‌ அவர்‌ செவியில்‌ விழலாம்‌” என்றார்‌ 
ஹரிதர்‌. விருஷாலி “அமைச்சரே, நான்‌ அவரை 
தனிமையில்‌ சந்தித்து ஓராண்டுக்கு மேல்‌ ஆகிறது. 
அரசவிழவுகளில்‌ அருகமர்வதொழிந்து அவரிடம்‌ 
தனியாக ஒரு சொல்கூட உரைத்ததில்லை. அவருடன்‌ 
எப்படி சொல்சூழ்வதென்பதையே 
மறந்துவிட்டிருக்கிறேன்‌” என்றாள்‌. பின்‌ தயங்கி 
கைநகங்களை நோக்கி “ஒருவேளை அவளை அவர்‌ 
சந்திக்கக்கூடும்‌. அவள்‌ ஷத்ரியப்பெண்‌. அரசுசூழ்தல்‌ 
அறிந்தவள்‌” என்றாள்‌. 


ஹரிதர்‌ “தாங்களே அறிவீர்கள்‌, தங்களிடம்‌ உள்ள 
அணுக்கம்கூட அவருக்கு இளைய அரசியிடம்‌ இல்லை. 
அவர்‌ அவர்களை நேரில்‌ சந்தித்து இரண்டாண்டுகளுக்கு 
மேலாகிறது” என்றார்‌. விருஷாலி அந்த மறுமொழியில்‌ 
நிறைவுற்று ட அதை சொன்னார்கள்‌. அவர்‌ உலகில்‌ 
இன்று பெண்களே இல்லை என்றே அறிந்தேன்‌” என்றாள்‌. 
தான்‌ சொன்னது மிகையாகிவிட்டது என உடனே 
உணர்ந்து அதை எப்படி ஈடுசெய்வதென்று 
அகம்தவித்தாள்‌. ஆனால்‌ ஹரிதர்‌ அச்சொற்களைக்‌ 
கேட்டதாகவே விழிகாட்டாமல்‌ “அவர்‌ ஆலயத்திற்கு 
வருகையில்‌ அங்கு சுஜாதரும்‌ வருவார்‌. 
லயமென்பதால்‌ அரசர்‌ மது அருந்தா 

லையிலிருப்பார்‌. தங்கள்‌ சொற்கள்‌ அவர்‌ செவிகளை 

சென்று அடையக்கூடும்‌” என்றார்‌. 


“பார்ப்போம்‌. ஆனால்‌ இதனால்‌ என்ன நிகழக்கூடும்‌?” 
என்று விருஷாலி கேட்டாள்‌. “அரசர்‌ அங்கநாட்டிலிருந்து 
அஸ்தினபுரி சென்று ஓராண்டாகிறது. நம்‌ அரசரின்‌ 
அகத்தில்‌ துயர்நிறைத்த அந்த அவைச்சிறுமை நிகழ்ந்து 
பதின்மூன்றாண்டுகள்‌ அவர்கள்‌ ஒருமுறைகூட 
நோக்கிக்கொள்ளாமல்‌ பிரிந்திருந்தனர்‌. பின்னர்‌ 
விராடபுரிக்கு படை கொண்டு சென்றபோது 
அஸ்தினபுரியின்‌ கோரிக்கைக்கு ஏற்ப மீண்டும்‌ 


இணைந்தனர்‌. அப்போரில்‌ நம்‌ அரசரின்‌ படைக்கலங்கள்‌ 
கை நழுவி போர்வெற்றி குலைந்ததனால்‌ 
அஸ்தினபுரியின்‌ அரசர்‌ நம்‌ அரசரை நோக்கி கடுஞ்சொல்‌ 
உதிர்த்ததாகவும்‌, அரசர்‌ உளம்வருந்தி மறுசொல்லின்றி 
திரும்பி இங்கு வந்ததாகவும்‌ சொல்கிறார்கள்‌. மெய்யா 
என்று சொல்லத்‌ தெரியவில்லை, நான்‌ அதை 
ஏவலரிடமிருந்தே அறிந்தேன்‌” என்றார்‌. 


“என்னிடமும்‌ எதுவும்‌ சொல்லப்படவில்லை” என்றாள்‌ 
விருஷாலி. கவ்‌ அந்தப்‌ பதின்மூன்றாண்டுகளில்‌ 
அஸ்தினபுரியின்‌ படையுடன்‌ சென்று பெரும்‌ 
படைவல்லமை கொண்ட பாஞ்சாலம்‌ உட்பட பதினெட்டு 
நாடுகளை வென்று கப்பம்‌ கட்டவைத்திருக்கிறார்‌ நம்‌ 
அரசர்‌. இப்போது அங்கு ஷத்ரிய அவையில்‌ 
அமர்ந்திருந்த அரசர்களில்‌ பாதிக்கும்‌ மேற்பட்டவர்கள்‌ 
நம்‌ அரசரின்‌ முன்‌ படைத்தோல்வி அடைந்து 
காணிக்கையும்‌ கப்பமும்‌ கொண்டு வைத்து 
முடிகவிழ்த்து வணங்கி மீண்டவர்கள்‌. அஸ்தினபுரி 
இன்று கொண்டுள்ள கருவூலநிறைவும்‌ படைமாண்பும்‌ 
நம்‌ அரசரின்‌ கொடையாலேயே. அதை அறியாதவர்கள்‌ 
பாரதவர்ஷத்தில்‌ எவருமில்லை.” ஹரிதர்‌ “ஆம்‌, அதை 
பிற எவரையும்விட துரியோதனர்‌ அறிவார்‌. இருவரையு 
அருகமர்ந்து தோள்‌ தழுவச்செய்தால்‌ பிறிதொன்று 
நிகழக்கூடும்‌. சுஜாதர்‌ விரும்புவது அதையே” என்றார்‌. 


ட்‌. 


விருஷாலி “நன்று நிகழ்ந்தாகவேண்டும்‌. அவர்‌ 
இன்றிருக்கும்‌ நிலையிலிருந்து எதன்பொருட்டு 
எழுந்தாலும்‌ அது நன்றே” என்றாள்‌. “முயல்வோம்‌ அரசி, 
அதை சொல்லிச்செல்லவே வந்தேன்‌” என ஹரிதர்‌ 
எழுந்தார்‌. அவர்‌ தலைவணங்கி விடைகொள்ள 
விருஷாலி மெல்லிய குரலில்‌ “அவளிடம்‌ 
சொல்லிவிடலாமே” என்றாள்‌. ஹரிதர்‌ நிமிர்ந்து 
நோக்கினார்‌. விருஷாலி “அவளும்‌ உடனிருக்கட்டும்‌. 
அவர்‌ மீண்டெழுவது எங்கள்‌ இருவருக்குமே நன்று 
அல்லவா?” என்றாள்‌. ஹரிதர்‌ “ஆம்‌, அரசி” என்றார்‌. 
அவள்‌ “மேலும்‌ அவள்‌ ஷத்ரியப்பெண்‌. அவரை 
அவையமரச்‌ செய்யாமை என்னைவிட அவளையே 
மேலும்‌ புண்படுத்தியிருக்கும்‌” என்றாள்‌. ஹரிதர்‌ 
புன்னகைத்து “ஆம்‌” என்றார்‌. 


அவர்‌ கிளம்பும்போது விருஷாலி மேலும்‌ ஓரிரு அடிகள்‌ 
முன்னால்‌ வந்து “மறுக்கப்படுவதன்‌ மேல்‌ 
விழைவுகொள்வது மானுட இயல்பு. அவள்‌ 
ஷத்ரியப்பெண்‌ என்பதனாலேயே அவர்‌ உள்ளத்தில்‌ 
அவளுக்கு இடம்‌ சற்று மிகுதியாக இருக்கவும்கூடும்‌” 


என்றாள்‌. ஹரிதர்‌ நிமிர்ந்து அவள்‌ விழிகளை 
நோக்கிவிட்டு “நான்‌ அதை அறியேன்‌, அரசி” என்றார்‌. 
அவள்‌ பெருமூச்சுவிட்டு “நன்று” என்றாள்‌. அவர்‌ 
மீண்டும்‌ ஒருமுறை தலைவணங்கிவிட்டு 
வெளியேறினார்‌. 


[image]கர்ணனை சந்திக்கவிருப்பது விருஷாலியை 
முதலில்‌ உவகை கொள்ளச்செய்தது. அந்தச்‌ சந்திப்பை 
உள்ளத்தில்‌ நிகழ்த்திக்கொள்ளத்‌ தொடங்கியதும்‌ மெல்ல 
அவள்‌ துணிவிழக்கலானாள்‌. ஏன்‌ அதை 
ஒப்புக்கொண்டோம்‌ என்று எண்ணி நிலையழிந்து 
டையைப்பற்றி கசக்கியபடி, உப்பரிகைகளிலும்‌ 
இடைநாழிகளின்‌ சாளரங்களிலும்‌ நின்றபடி சரிந்த 
விழிகளுடன்‌ அவள்‌ அரண்மனையில்‌ சுற்றிவந்தாள்‌. 
ஹரிதரிடம்‌ சேடியை அனுப்பி தன்னால்‌ இயலாது என்று 
சொல்லிவிடலாமா என இருமுறை சேடியை 
அழைத்தபின்‌ தயங்கி கையசைத்து அவளை 
வெளியேறச்‌ சொன்னாள்‌. கர்ணனிடம்‌ இயல்பாகப்‌ 
பேசிய நாளையே அவளால்‌ நினைவுகூர முடியவில்லை. 
அது வேறு கர்ணன்‌, அன்றிருந்த விருஷாலியும்‌ வேறு 
ஒருத்தி. இத்தனை காலத்தில்‌ அவள்‌ வளர்ந்து விரிந்து 
பிறிதொருத்தியென்று ஆகிவிட்டிருந்தாள்‌. 


வளர்ச்சியா? பாறையிடுக்கில்‌ வளர்ந்த ஆலமரம்‌. 
வழிந்தும்‌ சுழன்றும்‌ கவ்வியும்‌ இடைவெளியிலும்‌ 
வெடிப்புகளிலுமெல்லாம்‌ வேரோடியது. அந்த 
ஒப்புமையை பல ஆண்டுகளுக்கு முன்பு 
அங்கநாட்டிலிருந்து அஸ்தினபுரிக்கு ஒரு பூசனைக்காக 
சென்றுகொண்டிருந்தபோது வழியருகே நின்ற 
ஆலமரத்தைக்‌ கண்டு அடைந்தாள்‌. ஆலமரத்து வேர்‌ 
பாறைவளைவில்‌ நீர்‌ என வழிந்திருந்தது. வெடிப்புகளில்‌ 
பிரிந்து செறிந்திருந்தது. தேர்‌ செல்லத்‌ தொடங்கியபின்‌ 
அதன்‌ பிடிக்குள்‌ இருந்த பெரும்‌ கற்பாறையை 
விழிகளுக்குள்‌ கண்டாள்‌. வானிலிருந்து ஒரு கழுகின்‌ 
உகிர்‌ அதை பற்றியிருப்பதுபோலத்‌ தோன்ற திடுக்கிட்டு 
விழித்துக்கொண்டாள்‌. பெருமூச்சுடன்‌ தலையை 
அசைத்து அந்த விழிப்பாவையை சித்தத்தால்‌ 
கலைத்தாள்‌. 


அந்த ஒப்புமையை பின்னர்‌ முதுசேடி காளியிடம்‌ 
சொன்னாள்‌. அவள்‌ நரைத்த கண்கள்‌ ஒளிகொள்ள 
புன்னகைத்து “எங்களூரில்‌ பெட்டிப்பூசணி 
செய்வதுண்டு, அரசி. பூசணியை மரப்பெட்டிக்குள்‌ விட்டு 
அது வளர்ந்து நிறைந்தபின்‌ பெட்டியைக்‌ கழற்றி அதை 
எடுப்பார்கள்‌. கூடைகளில்‌ அடுக்கி படகில்‌ 


கொண்டுசெல்ல உகந்தது. நகரங்களில்‌ விரும்பி அதை 
வாங்குவார்கள்‌” என்றாள்‌. முள்குத்தியதுபோல சினம்‌ எழ 
அதை உடனே கடந்து சிரித்து “மெய்‌, அதுதான்‌ மேலும்‌ 
பொருத்தம்‌” என்றாள்‌. பின்னர்‌ எண்ணிநோக்கியபோது 
அந்த ஓப்புமையின்‌ ஆழம்‌ விரிந்துகொண்டே வந்தது. 

அரசியென வந்து சேர்ந்தபோது திகைப்பளித்த 
அரண்மனைக்குள்‌ அவள்‌ மெல்ல நீர்போல நிரம்பி 
அனைத்து இடங்களையும்‌ முழுமையாக 


நிறைத்துவிட்டிருந்தாள்‌. 


அரண்மனையைவிட்டு அவள்‌ வெளியேறும்‌ 
தருணங்களே அரிது. அங்கநாட்டு அரசியருக்கான 
இரண்டு அரண்மனைகளும்‌ சேடியர்‌ தங்குமிடங்களும்‌ 
காவலர்‌ குடிகளும்‌ தனியாக கங்கையின்‌ கரையில்‌ சிறு 
கோட்டை ஒன்றுக்குள்‌ அமைந்திருந்தன. அவளுடைய 
அரண்மனை வடக்கிலும்‌ இளைய அரசி சுப்ரியையின்‌ 
அரண்மனை தெற்கிலும்‌ தனித்தனியாக 
அரண்களுக்குள்‌ அமைந்திருந்தன. அரசியரின்‌ 
அரண்மனைகளிலிருந்து கற்படிகளினூடாக நேராக 
கங்கைப்பெருக்கில்‌ இறங்கி நீராடி மீளவும்‌ 
படகுத்துறைகளுக்குச்‌ செல்லவும்‌ வழியிருந்தது. எனவே 
அவள்‌ அரண்மனை தனியான ஓர்‌ அரசென்று அவள்‌ 

ட்சியில்‌ இலங்கியது. அவளுக்கான சேடியரும்‌ 
செவிலியரும்‌ அடுமனையாளரும்‌ அகம்படியினரும்‌ 

அருகில்‌ ப்ட்‌ அங்கிருந்து புலரியில்‌ 
கிளம்பிச்சென்று கதிரோன்‌ ஆலயத்தில்‌ 
முதற்கதிரெழுகையை வணங்கி மீண்டபின்‌ அவள்‌ 
வெளியே செல்வதேயில்லை. 


பதினேழு ஆண்டுகளுக்கு முன்பு பிரக்ஜ்யோதிஷத்தின்‌ 
பகதத்தர்‌ மைந்தராகிய பகதத்தனையும்‌, 
வங்கநாட்டரசர்களான சமுத்ரசேனனையும்‌ 
சத்ரசேனனையும்‌, புண்டரநாட்டரசன்‌ வாசுதேவனையும்‌ 
வென்று கப்பம்‌ கொண்டு மீண்ட கர்ணன்‌ தனக்குக்‌ 
கிடைத்த பங்கைக்‌ கொண்டு சம்பாபுரியின்‌ 
தெருக்களையும்‌ அரண்மனையையும்‌ கோட்டையையும்‌ 
விரிவாக்கிக்‌ கட்டியபோது நகரம்‌ அழிந்து 
பிறிதொன்றாகியது. அர்க்கபுரி என அது பெயர்மாற்றமும்‌ 
பெற்றது. ஓராண்டு கழித்து அங்கு மீண்டும்‌ வந்த 
அயல்வணிகர்‌ அது முற்றிலும்‌ வேறுநகர்‌ என்று 
மயங்கினர்‌. 


புதிய நகரம்‌ அங்குள்ள ஒவ்வொன்றையும்‌ மாற்றியது. 
இல்லங்களும்‌ சாலைகளும்‌ அங்காடிகளும்‌ 
மட்டுமல்லாமல்‌ மக்களின்‌ ஆடைகளும்‌ பேச்சும்கூட 


மாறுபட்டன. அங்காடி பெருகியபோது அங்குவரும்‌ 
பொருட்கள்‌ பெருகின, அவற்றை வாங்கும்‌ மக்கள்‌ 
பெருகினர்‌, அங்கே வணிகமும்‌ பெருகியது. கையில்‌ 
எடுக்கும்‌ எப்பொருளுக்கும்‌ ஏழுமுறை விலைசொல்லி 
ஊடும்‌ நகர்ப்பெண்கள்‌ முதல்விலையிலேயே 
அமைந்தனர்‌. எப்போதும்‌ படைக்கலங்களையே விரும்பி 
வாங்கும்‌ ஆண்கள்‌ அணிகலன்களையும்‌ 
ஆடைகளையும்‌ நாடினர்‌. அதைவிட அவர்களின்‌ 
முன்னோர்களைக்‌ குறித்த அனைத்துக்‌ கதைகளும்‌ 
வளர்ந்து உருமாறின. முன்பிருந்த பெருநகர்‌ ஒன்றின்‌ 
ஒரு சிறுபகுதியே அந்தச்‌ சம்பாபுரி என்று முதியோர்‌ 
சொன்னார்கள்‌. 


உண்மையில்‌ ஐநூறாண்டுகளுக்கு முன்பு 
அங்கமாமன்னர்‌ லோமபதரின்‌ ஆட்சியில்‌ தலைநகரமாக 
இருந்த சம்பாபுரி பன்னிரு சிறுதெருக்கள்‌ மட்டுமே 
கொண்ட சிறுநகர்‌. ஆனால்‌ பாரதவர்ஷத்தின்‌ நகர்களில்‌ 
அதுவே முழுவட்ட வடிவு கொண்டது. ஆகவே சூரியனின்‌ 
சகடநிழல்‌ என அது புகழ்பெற்றிருந்தது. அங்கம்‌ 
சரிவடைந்தபோது அதன்‌ பெரும்பகுதி இடிந்து 
மண்சுவர்களால்‌ ஆனதாக மாறியது. நகரம்‌ 
இடிபாடுகளிலிருந்து சிதல்புற்றென கட்டுப்பாடின்றி 
வளர்ந்து உருவானது. மறைந்த சம்பாபுரியை அதன்‌ 
வடிவில்‌ மீட்டுக்‌ கட்டவேண்டும்‌ என்பது 
அங்கநாட்டரசர்கள்‌ அனைவருமே முடிசூடுகையில்‌ 
கொள்ளும்‌ கனவு. மாறிமாறி வங்கத்திற்கோ 
கலிங்கத்திற்கோ மகதத்திற்கோ கப்பம்‌ கட்டிவந்த 
அவர்களால்‌ அக்கனவை அகத்திலிருந்து வெளியே 
எடுக்கவே இயலவில்லை. 


திசைக்கதிரோன்‌ ஆலயத்தில்‌, சித்திரை மாதம்‌ அனல்மீன்‌ 
பொழுதில்‌ நடுகம்ப நிழல்‌ மறையும்‌ உச்சிவெயில்‌ 
வேளையில்‌, கொன்றைசூட்டும்‌ 
விழாக்கொடையின்போது வெறியாட்டெழுந்த பூசகன்‌ 
வேல்சுழற்றி ஆடி “சம்பாபுரியின்‌ தெய்வம்‌ நான்‌! 
சம்பாபுரி என்‌ மலர்‌. சம்பாபுரி என்‌ ஒளிகொள்‌ கலம்‌. 
சம்பாபுரி என்‌ சகடத்தின்‌ நிழல்‌. நகர்‌ எழுக! இது பொழுது, 
அருளினேன்‌. எழுக சம்பாபுரி!” என்று கூவினான்‌. 
“ஆணை, எனை ஆள்பவனே” என கர்ணன்‌ 
தலைவணங்கினான்‌. தொல்சுவடிகளை 
நாடெங்கிலுமிருந்து மீட்டுக்கொண்டு வந்தான்‌. 
சம்பாபுரியின்‌ வடிவையும்‌ முறைமைகளையும்‌ 
அவற்றிலிருந்து எடுத்து அவற்றின்படி நகரை 
மீட்டமைத்தான்‌. அதன்‌ வழியாகவே கர்ணன்‌ அங்கநாட்டு 
மக்களின்‌ உள்ளத்தில்‌ ஆழ இடம்பெற்றான்‌. 


கலிங்கநாட்டிலிருந்து வந்த சிற்பிகள்‌ சூரியயாதையை 
கணக்கிட்டு சம்பாபுரியை வடிவமைத்தார்கள்‌. நகரம்‌ 
முழுமையான வட்டவடிவமாக அமைக்கப்பட்டு அதன்‌ 
நடுவே ஏழு முகடுகள்‌ கொண்ட கோபுரத்துடன்‌ 
சூரியனின்‌ பேராலயம்‌ எழுந்தது. அதன்‌ வலப்புறம்‌ 
அரசனின்‌ அரண்மனையும்‌, அதன்‌ இரு கைகள்‌ என 
குடிப்பேரவையும்‌ அரசப்பேரவையும்‌ நிறுவப்பட்டன. 
இடப்புறம்‌ படைத்தலைவர்களின்‌ மாளிகை நிரை. 
நேர்முன்னால்‌ அந்தணர்கள்‌. பின்னால்‌ ஆலய 
ஊழியர்கள்‌. சகடத்தின்‌ இருபத்துநான்கு ஆரங்களாக 
பாதைகள்‌ எழுந்து வட்டமான கோட்டையைச்‌ 
சென்றடைந்து உட்பக்கப்‌ பெருஞ்சாலையில்‌ 
இணைந்தன. ஆறு வாயில்கள்‌ கொண்ட சம்பாபுரியின்‌ 
கற்கோட்டைக்குமேல்‌ இருபத்துநான்கு காவல்‌ மாடங்கள்‌ 
அச்சாலைகளை நோக்கி திறந்திருந்தன. 


அங்கநாட்டு அரசர்களின்‌ வாழ்க்கையை 
வகுத்துரைக்கும்‌ சூரியதாசவிலாசம்‌ என்னும்‌ 
தொல்நூலின்‌ நெறிகள்‌ நடைமுறைப்படுத்தப்பட்டன. 
அங்கநாட்டு அரசரின்‌ அனைத்துச்‌ செயல்பாடுகளையும்‌ 
விண்கதிர்‌ செல்லும்‌ வழியைக்கொண்டு வகுத்தது அது. 
கதிர்‌ செல்லும்‌ பாதைக்கேற்ப அரசர்களின்‌ அன்றாடச்‌ 
செயல்களும்‌ நாள்தோறும்‌ மாறுபட்டன. தென்பெயர்வும்‌ 
வடபெயர்வும்‌ அவையில்‌ அரியணையை திசைமாற்றின. 
அதற்கேற்ப திரும்பும்பம அரைவட்ட வடிவில்‌ 
அவைமாளிகை வடிவமைக்கப்பட்டிருந்தது. 
நகர்மையத்தில்‌ செங்கல்லால்‌ கட்டப்பட்ட 
நிழல்மாளிகையில்‌ சுவர்களின்‌ நிழல்‌ 
விழுவதைக்கொண்டு பொழுதை நாழிகையில்‌ அறுபதில்‌ 
ஒரு பங்கு என கணித்தனர்‌. 


அங்கநாட்டரசன்‌ மையமாக அமைந்த சூரியனில்‌ இருந்து 
பன்னிரண்டு பாகைகளில்‌ அமைந்த பன்னிரு 
அரண்மனைகளில்‌ மாதம்‌ ஒன்றில்‌ என தங்கினான்‌. 
ஒவ்வொரு மாதத்திற்கும்‌ வெவ்வேறு வண்ணங்களில்‌ 
உடையணிந்தான்‌. வேனிலில்‌ பசுமை முதல்‌ குளிர்கால 
இறுதியில்‌ வெண்மை வரை என அது 
வகுக்கப்பட்டிருந்தது. ஒவ்வொரு நாளும்‌ அன்று மலர்ந்த 
பருவமலர்கள்‌ அவன்‌ அவையில்‌ காட்சிவைக்கப்பட்டன. 
ஒவ்வொரு மாதத்திற்கும்‌ உரிய தனிப்‌ பண்கள்‌ அவன்‌ 
அவையில்‌ இசைக்கப்பட்டன. கோடையில்‌ 
வெண்புரவிகளும்‌ கார்காலத்தில்‌ செம்புரவிகளும்‌ 
குளிர்காலத்தில்‌ கரும்புரவிகளும்‌ பூட்டிய தேரில்‌ அவன்‌ 
பயணம்‌ செய்தான்‌. அங்கநாட்டு அரசர்கள்‌ பதினான்கு 
நாட்களுக்கு ஒருமுறை சூரியநகர்வுக்கேற்ப வகுக்கப்பட்ட 


நற்பொழுதுகளில்‌ தங்கள்‌ அரசியரை வந்து சந்திக்க 
வேண்டுமென்று அந்நூல்‌ கூறியது. 

அந்நெறிகள்‌ வகுக்கப்பட்ட பின்னர்‌ கர்ணன்‌ 
அரசியரிடமிருந்து மெல்ல மெல்ல அகன்றுசென்றான்‌. 
அவன்‌ விழிகள்‌ மாறிக்கொண்டே செல்வதை விருஷாலி 
கண்டாள்‌. அவனிடம்‌ எப்போதுமிருக்கும்‌ 
உள்ளொடுங்கல்‌ அகன்று ஆணவம்‌ தோள்களிலும்‌ 
சிரிப்பிலும்‌ உரைக்காத ஒற்றைச்‌ சொற்களிலும்‌ கூடியது. 
அவையமர்ந்து மீசையை மெல்ல நீவியபடி 
அமைச்சர்களையும்‌ குடிகளையும்‌ நோக்கும்போது 
எங்கோ தொலைவில்‌ இருப்பவன்‌ எனத்‌ தெரிந்தான்‌. 
“அனைவரையும்‌ காண்பவன்‌, அனைவரையும்‌ 
தழுவிக்கொள்பவன்‌, அனைவருக்கும்‌ அளிப்பவன்‌, 
எவரும்‌ அணுகமுடியாதவன்‌. அவன்‌ வாழ்க!” என்று 
அவையில்‌ வேசரநாட்டுப்‌ புலவர்‌ ஒருவர்‌ கர்ணனை 
வாழ்த்தியபோது விருஷாலி உளம்‌ விம்மி மூடிய 
முகத்திரைக்குள்‌ விழிநீர்‌ கொண்டாள்‌. 


முதலில்‌ விருஷாலிக்கு அவ்வாறு உருவான அகல்வு ஒரு 
விடுதலையென்றே தோன்றியது. தன்னை மேலிருந்து 
நோக்கும்‌ இரு விழிகள்‌ அகன்றதுபோல. மிகச்‌ சிறுதுளி 
எனக்காட்டும்‌ பெருமலை ஒன்றிலிருந்து 
சேய்மைகொண்டதுபோல. எப்போதேனும்‌ அவைகளில்‌ 
அவனை அணுக்கத்தில்‌ காணும்போது மட்டும்‌ 
அறியமுடியாத ஓர்‌ ஏக்கம்‌ எழும்‌. அஞ்சியவளாக அதை 
அவளே பிற எண்ணங்களால்‌ மூடிக்‌ கடப்பாள்‌. மைந்தர்‌ 
வளரத்‌ தொடங்கியபோது அவள்‌ கர்ணனை நினைப்பதே 
அரிதாயிற்று. விருஷசேனனும்‌ இளையோரும்‌ கர்ணனின்‌ 
உருவை துளிமாற்றின்றி தாங்களும்‌ கொண்டிருந்தனர்‌. 
நிழலசைவில்‌ நெஞ்சு திடுக்கிடும்படி அவர்கள்‌ 
கர்ணனை காட்டினர்‌. அரைச்செவியில்‌ அவர்கள்‌ குரல்‌ 
கேட்டால்‌ அதுவும்கூட கர்ணன்‌ போலவே ஒலித்தது. 


“அது இயல்பே, அரசி. களிப்பாவையாக வந்த 
மதயானைபோல இப்போது அவர்‌ உருவாகவே மைந்தர்‌ 
உங்களுக்கு அமைந்துவிட்டிருக்கிறார்கள்‌. அவர்‌ வடிவும்‌ 
அந்நிமிர்வும்‌ கொண்டவர்களாயினும்‌ உங்களுக்கு 
உகந்தவர்கள்‌” என்றாள்‌ காளி. “அன்னையர்‌ 
கணவர்களை எப்படி அகத்தில்‌ காண்கிறார்களோ 
அவ்வாறு மைந்தர்‌ பிறக்கிறார்கள்‌. மலையில்‌ இருந்து 
ஒரு கல்‌ எடுத்து அருகே மலையென நிறுத்தி ஆலயம்‌ 
சமைத்து வணங்குவதைப்போல.” 


விருஷாலி காளியை வரச்சொல்லி சேடியை 


புனிதமானது இன்பம்‌ 
புனிதமானது துன்பம்‌ 
சூதரே மாகதரே 
புனிதமானது வீடு! 


விதுரன்‌ திரும்பி தன்‌ ரதத்தை நோக்கிச்‌ சென்றான்‌. 
அவைச்சேவகன்‌ அவனை வணங்கினான்‌. மறு 
எண்ணம்‌ வந்து அவன்‌ வீரனிடமிருந்து 
கடிவாளத்தைவாங்கிக்கொண்டு குதிரைமேல்‌ ஏறினான்‌. 
குதிரையை தளர்நடையில்‌ செலுத்தினான்‌. வெவ்வேறு 
குலங்களுக்குரிய இடுகாடுகளும்‌ சுடுகாடுகளும்‌ 
இருபக்கமும்‌ வந்துகொண்டே இருக்க 
செம்மண்பாதைவழியாகச்‌ சென்றான்‌. கடைசியாகக்‌ 
கேட்டவரி நெஞ்சில்‌ தங்கியிருப்பதை அது மீளமீள 
ஒலிப்பதிலிருந்து உணர்ந்தான்‌. 


புனிதமானது பசி 
புனிதமானது மரணம்‌ 
சூதரே மாகதரே 
புனிதமானது தனிமை! 


ஒவ்வொன்றாக உதிர்ந்து முழுமையான தனிமையை 
அடைவதற்குப்பெயர்‌ மரணம்‌. அதைக்‌ 
கொண்டாடத்தான்‌ அத்தனை பெரிய கூட்டம்‌ அங்கே 
திரண்டிருக்கிறது போலும்‌. புன்னகையுடன்‌ சுடுகாட்டுத்‌ 
தத்துவம்‌ என எண்ணிக்கொண்டான்‌. மண்ணில்‌ 
குளம்புகள்‌ புதைந்து புந்தைது ஒலிக்கச்‌ 
சென்றுகொண்டிருந்த புரவியை இழுத்து 
அஸ்தினபுரியின்‌ தெற்குக்‌ கோட்டை வாயிலை நோக்கித்‌ 
திருப்பும்போது பாதையோரத்தில்‌ தன்‌ யோகதண்டுடன்‌ 
நிற்கும்‌ சார்வாகனைக்‌ கண்டான்‌. 


குதிரையை அவர்‌ அருகே கொண்டுசென்று நிறுத்தி 
விதுரன்‌ இறங்க முற்படுவதற்குள்‌ அவர்‌ கையால்‌ 
தடுத்தார்‌. “உன்னுடன்‌ ஞானவிவாதத்துக்காக நான்‌ 
இங்கே நிற்கவில்லை. ஓர்‌ அறிவுறுத்தலுக்காக மட்டுமே 
வந்தேன்‌. அஸ்தினபுரியை அழிப்பவன்‌ அந்த மைந்தன்‌. 
அவனை இன்றே இக்கணமே அஸ்தினபுரிக்கு அப்பால்‌ 
எங்காவது கொண்டுசெல்லும்படி சொல்‌! எங்காவது... 
தென்னகத்துக்கோ, வடக்கே எழுந்த பனிமலைகளுக்கோ 
மேற்கே விரிந்த பாலைநிலத்துக்கோ. அவன்‌ 
அஸ்தினபுரியில்‌ இருக்கலாகாது.” 


“ஆனால்‌...” என்றான்‌ விதுரன்‌. அவர்‌ சினத்துடன்‌ 
கையைக்‌ காட்டி “உன்னுடைய உலகியல்‌ தத்துவத்தில்‌ 


அனுப்பினாள்‌. முதுமை மேலும்‌ மூத்து அவள்‌ 
வளைந்தொடுங்கி இருந்தாள்‌. ஒவ்வொரு முறை 
அவளைக்‌ காண்கையிலும்‌ விருஷாலி உளம்‌ 
திகைப்பதுண்டு. “காலம்‌ ஒரு களிறுபோல என்‌ மேல்‌ 
ஏறிச்சென்றுவிட்டது. சிதைந்த உடல்‌ எஞ்சுகிறது” 
என்றாள்‌ காளி ஒருமுறை. சேடியின்‌ கைபற்றி வந்த காளி 
அவள்‌ அறையில்‌ தரையில்‌ சுவர்‌ சாய்ந்து அமர்ந்தாள்‌. 
விருஷாலி அவளிடம்‌ “அன்னையே, தங்கள்‌ சொல்‌ 
எனக்குத்‌ தேவை. நான்‌ இருக்கும்‌ நிலையை 
என்னாலேயே கணிக்க முடியவில்லை” என்றாள்‌. “நான்‌ 
நெடுந்தொலைவில்‌ இருக்கிறேன்‌, அரசி. என்னால்‌ 
சிற்பச்செதுக்கல்களை காண இயலாது. ஆனால்‌ 
பேராலயங்கள்‌ சிறு அணிகலன்கள்போல்‌ தெரிகின்றன” 
என்றாள்‌ காளி. 


விருஷாலி அனைத்தையும்‌ சொன்னாள்‌. முதுமகளின்‌ 
செவி கூர்கொண்டிருந்தமையால்‌ அவள்‌ உளம்விம்மியும்‌ 
சொல்ததும்பியும்‌ சொன்னவற்றை துளிசிந்தாமல்‌ 
பெற்றுக்கொண்டாள்‌. பற்களில்லாத வாயை மென்றபடி 
அமர்ந்திருந்தாள்‌. முகம்‌ பிசையப்படும்‌ மாவென 
உருமாறிக்கொண்டே இருந்தது. பின்னர்‌ விழிதிறந்து 
புன்னகைத்தாள்‌. வெண்பச்சையாக மாறிவிட்டிருந்த 
விழிகள்‌, பல்லில்லாத வாய்‌. ஆயினும்‌ அவள்‌ புன்னகை 
அழகாகவே இருந்தது. “அரசி, நீங்கள்‌ சொல்லி அவரை 
திசைகொள்ளச்‌ செய்ய இயலாது. நீங்கள்‌ அல்ல, எவரும்‌ 
அதை செய்ய முடியாது. ஏனென்றால்‌ அவர்‌ 
பெருமானுடர்‌. அவர்களை தெய்வங்கள்‌ கைகளில்‌ 
ஏந்தியிருக்கின்றன. அவர்களின்‌ செல்வழிகள்‌ முன்னரே 
வகுக்கப்பட்டுவிட்டன. அவர்கள்‌ ஆற்றவேண்டிய பணி 
அவர்களுக்கு முன்னரே முடிவுசெய்யப்பட்டுவிட்டது.” 


“ஆனால்‌ நீங்கள்‌ அவரிடம்‌ சென்று பேசலாம்‌” என்று 
காளி தொடர்ந்தாள்‌. “அத்தெய்வங்களில்‌ ஒன்று 
தருணம்நோக்கி இருக்குமென்றால்‌ உங்கள்‌ சொல்‌ சென்று 
அதை தொடக்கூடும்‌. நண்டுவளை உடைப்பெடுத்து 
பெருநதிகள்‌ திசைமாறுவதுண்டு.” விருஷாலி “ஆம்‌, 
அவ்வாறே நிகழவேண்டுமென தெய்வங்களை 
வேண்டிக்கொள்கிறேன்‌” என்றாள்‌. 


வெண்முரசு வாசிப்பு முறை - ராஜகோபாலன்‌ 

[ஙagelஅக்கோடையில்‌ கர்ணன்‌ சம்பாபுரிக்கு தெற்காக 
அமைந்த தென்புரி என்னும்‌ அரண்மனையில்‌ 
தங்கியிருந்தான்‌. அரண்மனையை ஓட்டிய சிறிய 
அவைக்கூடத்தில்‌ ஒவ்வொரு நாளும்‌ குடியவையும்‌ 
அரசவையும்‌ கூடின. ஆனால்‌ அவை மிகச்‌ சிறிய 
அளவில்‌ வெறும்‌ சடங்கென்றே நிகழ்ந்தன. குடியவைக்கு 
முதிர்ந்து, விழியும்‌ செவியும்‌ மங்கிய மூன்று 
குடித்தலைவர்கள்‌ தங்கள்‌ கொடிகளுடனும்‌ 
முறையாடைகளுடனும்‌ சென்று அமர்ந்தனர்‌. 
அரசவையில்‌ சிற்றமைச்சர்‌ கருணர்‌ தன்‌ மைந்தனுடன்‌ 
சென்று முறைமைகள்‌ அனைத்தையும்‌ இயற்றினார்‌. 
அவற்றை எவரும்‌ எவ்வகையிலும்‌ 
பொருட்படுத்தவில்லை. 


நகர்மையத்திலிருந்த அரண்மனையை ஒட்டிய 
பேரவையில்தான்‌ குடிகளும்‌ அமைச்சர்களும்‌ 
படைத்தலைவர்களும்‌ கூடினர்‌. அங்கே விருஷசேனன்‌ 
தம்பியருடன்‌ அமர்ந்து தந்தையின்‌ ஆணைகளை தான்‌ 
இட்டு அரசை நடத்தினான்‌. அங்கே அரியணை ஒன்று 
அமைக்கப்பட்டு அதன்மேல்‌ கர்ணனின்‌ வில்‌ மட்டும்‌ 
வைக்கப்பட்டது. பன்னிரண்டு ஆண்டுகளுக்கும்‌ மேலாக 
சம்பாபுரியின்‌ மக்கள்‌ அந்த வில்லையே அவன்‌ என 
நோக்கி உணர்ந்துகொண்டிருந்தனர்‌. வில்லை அங்கு 
வைக்கச்‌ சொன்ன ஹரிதர்‌ “அனைத்துக்கும்‌ அப்பால்‌ 
குடிகளுக்குத்‌ தேவையாவது பாதுகாப்புணர்வுதான்‌. அது 
இங்கிருக்கும்வரை அவர்கள்‌ தந்தை நிழலில்‌ மைந்தர்‌ 
என்று உணர்வார்கள்‌” என்றார்‌. “அத்துடன்‌ தாங்கள்‌ 
இடும்‌ ஆணைகளுக்குப்‌ பின்னால்‌ அந்த வில்‌ 
இருக்கிறதென்பதை ஒவ்வொருவரும்‌ 
உணர்ந்தாகவேண்டும்‌.” 


கர்ணன்‌ எந்த அவையிலும்‌ அரைநாழிகை பொழுதுகூட 
அமர்வதில்லை. அரண்மனையை ஓட்டி நிகழும்‌ சிறிய 
குடியவைக்கு வந்து முடிசூடி வாளேந்தி கோல்கொண்டு 
அமர்ந்து முறைமைச்‌ சொற்களைக கேட்டு முடித்ததுமே 
எழுந்து தலைவணங்கி அவை நீங்கினான்‌. அரசவையில்‌ 
ஓர்‌ ஓலையைக்கூட முழுதாகக்‌ கேட்கும்‌ உளம்‌ அவனுக்கு 
அமையவில்லை. அவனுக்கு தெரிவித்தாகவேண்டிய 


செய்திகளைக்கூட விருஷசேனனின்‌ பொருட்டு 
இளையவனாகிய விருஷகேது நேரில்சென்று புலரியில்‌ 
தந்தை துயிலெழுந்து முகம்‌ கழுவிக்கொண்டிருக்கையில்‌ 
உரைத்து மீண்டான்‌. ஒவ்வொன்றையும்‌ சுருக்கி எளிய 
சொற்களில்‌ மூன்றுநான்குமுறை அவன்‌ சொன்னான்‌. 
அதுவும்‌ கர்ணனின்‌ உள்ளத்தில்‌ பதிந்தனவா என்றே 
ஐயுற்றான்‌. 


ஓவ்வொரு முறையும்‌ கூறப்படுவதை முற்றிலும்‌ 
புதியதென்றே கர்ணன்‌ கேட்டான்‌. முகம்‌ கழுவி முடித்து 
மரவுரியால்‌ துடைத்துக்கொண்டதுமே அவன்‌ உள்ளம்‌ 
மதுவை நோக்கிச்‌ செல்வதை விழிகளின்‌ பறதி காட்டத்‌ 
தொடங்கும்‌. அதன்பின்‌ ஒரு சொல்லும்‌ அவனுள்‌ 
நுழையாது. ஒவ்வொரு செய்தியையும்‌ வெவ்வேறு 
சொற்களில்‌ நான்கைந்து முறை விருஷகேது 
சொல்லவேண்டியிருந்தது. ஒருமுறைகூட திருத்தமோ 
மாற்றோ கர்ணனிடமிருந்து எழவில்லை. ஒருமுறை 
மீண்டும்‌ ஒருமுறை சொல்ல முற்பட்ட விருஷகேதுவை 
கையால்‌ தடுத்து “அவன்‌ என்‌ மைந்தன்‌. அவன்‌ சொல்‌ 
என்‌ சொல்‌” என்று சொல்லி கண்களை 
மூடிக்கொண்டான்‌. விருஷகேது “ஆம்‌, தந்தையே. 
அவ்வாறே” என்று சொல்லி பின்வாங்கினான்‌. 


சில ஆண்டுகளாக விழித்திருக்கும்‌ பொழுதெல்லாம்‌ 
கர்ணன்‌ மதுமயக்கிலேயே இருந்தான்‌. அவன்‌ உடலின்‌ 
மின்னும்‌ கருநிறம்‌ வெளிறியது. நீண்ட கைகள்‌ மேலும்‌ 
மேலும்‌ நடுக்கு கொள்ளத்தொடங்கின. விரல்களை 
ஒன்றுடன்‌ ஒன்று கோத்துக்கொள்வதற்கே அவன்‌ 
தடுமாறுவதை விருஷகேது ஒவ்வொருமுறை அவனிடம்‌ 
சொல்லெடுக்கையிலும்‌ அறியாமல்‌ நோக்கி 
விழிவிலக்கிக்கொண்டான்‌. மெலிந்த கழுத்தும்‌ உலர்ந்த 
உதடுகளும்‌ நடுங்கிகொண்டிருந்தமையால்‌ குரலும்‌ 
பதறிப்பதறியே ஒலித்தது. தசை தளர்ந்த கன்னங்களும்‌, 
நிழல்விழுந்து மென்கதுப்பு வீங்கி வளைந்து 
பழுப்போடிய கண்களும்‌ அவ்வப்போது இருமலுமாக 
பல்லாண்டு அகவையைக்‌ கடந்தவன்‌ என்றானான்‌. 


அணுக்கரான சிவதரால்‌ கர்ணன்‌ பேணப்பட்டான்‌. 
அவனுடன்‌ அவரும்‌ முதுமைகொண்டு புருவங்களும்‌ 
நரைத்து நடுங்கும்‌ கால்களும்‌ கைகளும்‌ 
கொண்டிருந்தார்‌. பிறரிடம்‌ அவர்‌ பேசுவது குறைவு. 
கர்ணனிடமும்‌ ஒருசொல்‌ மொழிகள்‌ மட்டுமே. எப்போதும்‌ 
அவனருகே அவர்‌ இருந்தார்‌. மதுவுண்டதும்‌ கர்ணன்‌ 
பெரும்பாலும்‌ மயங்கி தலைதொங்க அமர்ந்திருப்பான்‌. 
கனைப்பொலிகளும்‌ மூச்சொலிகளும்‌ மட்டுமே 


அவனிடமிருந்து எழுந்துகொண்டிருக்கும்‌. அரிதாக 
கட்டற்று பேசத்தொடங்குவான்‌. சினந்து கூச்சலிடுவான்‌. 
சிவதரை அடிப்பதற்காக கையோங்கியபடி செல்வான்‌. 
சினமெழுந்தால்‌ அதன்‌ உச்சத்தில்‌ உளமுடைந்து விம்மி 
அழுவது அவன்‌ வழக்கம்‌. அவ்வண்ணமே படுத்து 
விசும்பியபடி துயில்வான்‌. அவனுடன்‌ வேறு எவரும்‌ 
இருக்க சிவதர்‌ ஒப்புவதில்லை. அவர்கள்‌ தனியுலகில்‌ 
வாழ அப்பாலென நின்று ஏவலர்‌ அவர்களை 
நோக்கிக்கொண்டிருந்தனர்‌. 


ஷத்ரியர்களைப்போல கர்ணன்‌ எப்போதுமே மதுவை 
விரும்பியவனாக இருக்கவில்லை என்பதை விருஷகேது 
அறிந்திருந்தான்‌. கெளரவர்‌ அவைகளில்‌ மட்டுமே 
அவர்களுடன்‌ மதுக்களியாட்டில்‌ ஈடுபட்டான்‌. 
வேட்டைகளிலும்‌ உண்டாட்டுகளிலும்‌ குறைவாக 
மதுவருந்தி சொல்கரந்து விழிகளால்‌ புன்னகைத்தபடி 
அமர்ந்திருப்பான்‌. “மெய்மறக்க குடிப்பதில்லை நீங்கள்‌. 
அங்கரே, மதுவுக்கு நம்மை அளிக்காவிட்டால்‌ மதுவின்‌ 
தெய்வம்‌ இறங்கிவருவதில்லை” என்று துரியோதனன்‌ 
சொல்லி மேலும்‌ மேலும்‌ கோப்பைகளை அவன்‌ கையில்‌ 
வைத்தாலும்‌ வாங்கி புன்னகையுடன்‌ வெறுமனே 
வைத்திருப்பான்‌. 


கெளரவ நூற்றுவரும்‌ குடித்து நிலையழிந்து 
பூசல்கொள்கையில்‌ அவனுடைய முழங்கும்‌ குரலே 
அவர்களை எல்லை மீறாது காக்கும்‌. அவர்களை கைக்கு 
ஒருவராக அள்ளிக்‌ கொண்டுசென்று அறைசேர்ப்பதோ 
தேரிலேற்றுவதோ அவன்‌ பணியாகவே எஞ்சும்‌. அவர்கள்‌ 
மதுவில்‌ எல்லை மீறினால்‌ பானுமதியும்‌ அசலையும்‌ பிற 
அரசியரும்‌ அவனைத்தான்‌ கடிந்துகொள்வார்கள்‌. அதை 
ஏற்று தலைகுனிந்து விழிதாழ்த்தி ஓரிரு சொற்களில்‌ 
முனகலாக விடையிறுப்பான்‌. 


பன்னிரு படைக்கள நிகழ்வுக்குப்‌ பின்‌ அங்கநாட்டுக்கு 
திரும்பியபோதுதான்‌ கர்ணன்‌ பெருங்குடியனாக 
மாறிவிட்டிருந்தான்‌. அங்கு அரண்மனையிலும்‌ 
வருவழியில்‌ தேரிலும்‌ சித்தம்‌ சிதறிப்பரவும்வரை குடித்து 
புலம்பியபடி துயின்றான்‌. எழுந்ததும்‌ தலையைப்‌ 
பற்றியபடி அமர்ந்திருந்தான்‌. குளிர்ந்த ஈரத்துணியை 
அவன்‌ கழுத்தைச்‌ சுற்றிக்‌ கட்டி பீடத்தில்‌ தலைசாய்த்து 
அமர்த்தி புளித்தநீர்‌ அளித்து அவன்‌ தலைநோவை 
அகற்றினார்‌ சிவதர்‌. ஆனால்‌ மெல்ல நிலைமீண்டு 
உணவருந்தி வெளியே சென்று மானுடரைப்‌ பார்த்ததுமே 
வெருண்டவன்போல்‌ அவன்‌ தன்‌ அறைக்கு மீண்டான்‌. 
கைகள்‌ பதற “சிவதரே, மது. மது எங்கே? கொணர்க மது!” 


என்று கூவினான்‌. மீண்டும்‌ வெறிகொண்டவனாகக்‌ 
குடித்து வாயுமிழ்ந்து விழுந்து துயின்றான்‌. மூன்றுமாதம்‌ 
அவன்‌ ஒருநாளில்‌ ஒருநாழிகைகூட விழிப்புளத்துடன்‌ 
இருக்கவில்லை. 


மீண்டுவிடுவான்‌ என்றுதான்‌ மைந்தர்‌ எண்ணினர்‌. 
ஹரிதர்‌ “எந்தத்‌ துயரும்‌ சில நாட்களுக்கே என வகுத்த 
தெய்வங்களை நம்புவோம்‌. பிரிவு ஒரு மாதத்திற்கு, 
இழப்பு மூன்று மாதத்துக்கு, சிறுமை ஆறு மாதத்திற்கு” 
என்றார்‌. ஆனால்‌ நாளும்‌ அவன்‌ துயரும்‌ குடியும்‌ 
வளர்ந்துகொண்டே சென்றன. விருஷசேனன்‌ “இது அவர்‌ 
கொண்ட சிறுமை அல்ல. அவர்‌ இழைத்த சிறுமை, 
அமைச்சரே” என்றான்‌. “அவர்‌ தன்‌ ஆசிரியர்‌ முன்பும்‌ 
தெய்வத்தின்‌ முன்பும்‌ வீழ்ச்சியடைந்துவிட்டதாகவே 
உணர்கிறார்‌. மது மீறிச்செல்கையில்‌ அவர்களை 
வசைபாடுகிறார்‌, வெறிகொண்டு கூவுகிறார்‌, பின்னர்‌ 
எண்ணி உளம்கலுழ்கிறார்‌.” ஹரிதர்‌ “அவருடன்‌ சிவதர்‌ 
இருக்கிறார்‌. முற்றிலும்‌ இவ்வுலகின்‌ பிடி அறுந்துசெல்ல 
வாய்ப்பில்லை” என்றார்‌. 


ஓராண்டுக்குப்பின்‌ ஹரிதர்‌ அஞ்சத்‌ தொடங்கினார்‌. 
“சிவதரைப்பற்றிய என்‌ கணிப்பு பிழை என ஐயுறுகிறேன்‌, 
இளவரசே. அரசருக்கு மதுவூற்றிக்கொடுப்பதை அவரே 
செய்கிறார்‌. நாம்‌ இவ்வண்ணம்‌ இருந்தால்‌ மீட்கமுடியாத 
ஆழத்திற்கே அரசர்‌ சென்றுவிடக்கூடும்‌.” அவைகசூழ்ந்து 
ஆவதென்ன என்று தேர்ந்தனர்‌. “அவரிடம்‌ எவர்‌ சொல்ல 
முடியும்‌? இரு அன்னையரும்‌ இருவகையில்‌ அவருக்கு 
சேய்மையில்‌ இருக்கிறார்கள்‌. அவர்கள்‌ ஒரு 
சொல்லையேனும்‌ அவரிடம்‌ கூறவியலாது” என்றான்‌ 
விருஷகேது. சத்யசேனன்‌ “ஆம்‌, அன்னையையும்‌ 
தந்தையையும்‌ அவர்‌ தன்‌ உள்ளத்திலிருந்து 
விலக்கிவிட்டார்‌” என்றான்‌. “மைந்தராகவும்‌ 
குடிகளாகவும்‌ நாம்‌ சென்று மன்றாடலாம்‌” என்றார்‌ 
ஹரிதர்‌. அவர்கள்‌ மறுமொழி சொல்லாமல்‌ அமைதியாக 
அமர்ந்திருந்தார்கள்‌. அதனால்‌ பயனில்லை என 
அவர்கள்‌ அறிந்திருந்தனர்‌. 

சற்றுநேரம்‌ காத்தபின்‌ “ஆம்‌, நீங்கள்‌ உணர்வதை நான்‌ 
அறிவேன்‌. ஆனால்‌ அவர்‌ காலடியில்‌ தலைவைத்து 
மன்றாடவில்லை என்றால்‌ நாம்‌ நம்‌ கடமையை 
செய்யாதவர்கள்‌ என்று உணர நேரிடும்‌” என்றார்‌ ஹரிதர்‌. 
அவர்கள்‌ தலையசைத்தனர்‌. சேர்ந்துசென்று கர்ணனைக்‌ 
கண்டு மன்றாடினர்‌. விருஷசேனனும்‌ விருஷகேதுவும்‌ 
தனித்தனியாகக்‌ கண்டு கண்ணீருடன்‌ கோரினர்‌. 
“தந்தையே, தாங்கள்‌ களம்பட்டு இறந்தீர்கள்‌ என்றால்‌ 


அதை எங்கள்‌ குடிப்பெருமை என்று எண்ணுவோம்‌. 
தீச்சொல்‌ விழுந்தவர்போல்‌ இப்படி உருகி அழிவது 
எங்கள்‌ கொடிவழிகள்‌ வரை துயர்நிறைப்பது. அருள்க, 
தாங்கள்‌ நஞ்சூட்டுவது தங்களுக்கு மட்டும்‌ அல்ல” 
என்றான்‌ விருஷசேனன்‌. “அங்கம்‌ மாவீரர்‌ ஒருவரால்‌ 
அருளப்பட்டிருக்கிறது என்று மக்கள்‌ மகிழ்ந்திருந்த 
காலம்‌ இது, தந்தையே. அவர்கள்மேல்‌ தங்கள்‌ சினம்‌ 
என்ன?” என்றான்‌ விருஷகேது. 


அவர்களின்‌ சொற்களைக்‌ கேட்டு மீசையை நீவியபடி 
அமர்ந்திருந்த பின்‌ ஒரு சொல்லும்‌ உரைக்காமல்‌ கர்ணன்‌ 
எழுந்துசென்றான்‌. விருஷகேது ஒருமுறை கண்ணீருடன்‌ 
அவன்‌ காலடியில்‌ அமர்ந்து “செவிகொள்க, தந்தையே! 
ஒற்றைக்கடிவாளக்‌ கற்றையால்‌ ஒவ்வொரு புரவியையும்‌ 
தனித்தனியாக ஆளும்‌ உங்களுக்கு உங்கள்‌ உள்ளம்‌ 
அடங்கவில்லை என ஏற்கமாட்டேன்‌. அளிகொள்க, 
தந்தையே! உங்கள்‌ கண்ணெதிரே நாளை உங்கள்‌ 
மைந்தரும்‌ அழியவிடாதீர்கள்‌” என்றான்‌. கர்ணன்‌ 
அவனை நோக்கி அமர்ந்திருந்தான்‌. அவன்‌ இடக்கண்‌ 
துடித்தது. சிவந்த விழிகளிலிருந்து புண்ணுமிழ்‌ குருதி 
என நீர்‌ வழியலாயிற்று. நெடுநேரம்‌ ஒரு சொல்‌ எழாமல்‌ 
அவன்‌ விழிநீருகுத்துக்கொண்டிருந்தான்‌. பெருமூச்சுடன்‌ 
விருஷகேது எழுந்துகொண்டான்‌. 


பின்னர்‌ திருவிடத்திலிருந்தும்‌ யவன நாட்டிலிருந்தும்‌ 
மருத்துவர்களை வரவழைத்து அவன்‌ உடலை நோக்கச்‌ 
செய்தனர்‌. மாதக்கணக்கில்‌ தங்கி நோக்கிவிட்டு “அவரே 
உளம்விழையவேண்டும்‌, அன்றி அடிமையளித்தலுக்கு 
மருந்தில்லை, இளவரசே” என்றனர்‌. “அவர்‌ உள்ளம்‌ 
நோயுற்றிருக்கிறது. அந்நோயை ஆற்றுவது மருத்துவரால்‌ 
இயலாதது. அவர்‌ அதிலிருந்து மீண்டாலொழிய இதை 
சீரமைக்க இயலாது.” யவன மருத்துவரான சைமர்‌ “அவர்‌ 
உள்ளம்‌ கொண்ட எரியை இன்று இதுவே 
ஆற்றுகிறதென்று தோன்றுகிறது. இதை நிறுத்தினால்‌ 
உயிர்துறக்கவும்கூடும்‌” என்றார்‌. 


“புதைசேற்றில்‌ மூழ்கிக்கொண்டிருக்கும்‌ யானையைப்‌ 
பார்த்துநிற்கும்‌ துயர்‌” என்று ஹரிதர்‌ சொன்னார்‌. “நாம்‌ 
அறிந்த அங்கர்‌ இறந்துவிட்டார்‌. உடல்‌ சிதைநோக்கி 
செல்கிறது.” தனியறையில்‌ அதைக்‌ கேட்டு சீற்றத்துடன்‌ 
எழுந்த விருஷசேனன்‌ பின்னர்‌ நெஞ்சில்‌ 
குத்துபட்டவன்போல நடுங்கி மீண்டும்‌ பீடத்திலமர்ந்து 
தலையை பற்றிக்கொண்டான்‌. “நான்‌ சொல்வது...” என 
ஹரிதர்‌ சொல்லவர “போதும்‌” என்று தளர்ந்த குரலில்‌ 
சொல்லி செல்லும்படி கைகாட்டினான்‌. அவர்‌ 


தலைவணங்கி வெளியேறியதும்‌ விருஷகேது “அவர்‌ 
சொல்வது சரிதான்‌... இன்றிருக்கும்‌ அவரா பாரதவர்ஷமே 
அஞ்சும்‌ வில்வீரர்‌? பரசுராமரின்‌ முதன்மை மாணவர்‌?” 
என்றான்‌. “போதும்‌” என உரக்கக்‌ கூவி கைகாட்டினான்‌ 
விருஷசேனன்‌. சத்யசேனன்‌ இளையவனின்‌ 
தோளைப்பற்றி அடக்கினான்‌. 


கர்ணன்‌ காலையில்‌ எழுந்து நீராடி ஆடை மாற்றி வந்து 
அமர்ந்ததுமே பொற்கிண்ணத்தில்‌ மது 
வழங்கப்படவேண்டும்‌. சிவதரே மதுக்கிண்ணங்களை 
கொண்டுவந்து நிரத்துவார்‌. கோப்பையை இரு 
கைகளாலும்‌ வாங்கி அவன்‌ அருந்தும்போது காலையில்‌ 
அரசுச்செய்திகளை சொல்லிவிட்டு நின்றிருக்கும்‌ 
விருஷகேது விழிகளைத்‌ திருப்பி பெருமூச்சுவிடுவான்‌. 
மும்முறை அருந்தி கிண்ணத்தை வைத்து மரவுரியால்‌ 
உதடுகளைத்‌ துடைத்து கண்களை மூடி உடல்‌ 
வியர்க்கவிட்டு சற்று பொழுதமர்ந்து மெல்ல மீண்டு 
வருகையில்‌ அவன்‌ முற்றிலும்‌ மாறிவிட்டிருப்பான்‌. 
அவன்‌ இயல்புக்கு எவ்வகையிலும்‌ பொருந்தாத 
கோணலான நகையொன்று இதழ்களில்‌ ஏறியிருக்கும்‌. 
உள்ளத்தில்‌ இறுகிய ஒன்றை உந்தி அசைப்பதன்‌ 
கோணல்‌ அது எனத்‌ தோன்றும்‌. 


நடிப்பென்றோ பிறிதெங்கிருந்தோ வந்து பொருந்தும்‌ 
இயல்பென்றோ தோன்றும்‌ சிறுகளிப்புடன்‌ “சொல்க 
மைந்தா, நாடு எங்ஙனம்‌ உள்ளது? நான்‌ அறிவேன்‌ 
உங்கள்‌ கையில்‌ அங்கநாட்டின்‌ கோல்‌ சிறக்கும்‌ என்று. 
ஆகவேதான்‌ இங்கு ஒதுங்கிக்கொண்டேன்‌. 
அஸ்தினபுரியிலிருந்து ஏதேனும்‌ செய்தி வந்ததா? நான்‌ 
செய்ய வேண்டியதென்ன?” என்பான்‌. விருஷகேது 
தலைவணங்கி சொல்லத்‌ தொடங்கும்போதே திரும்பி 
மீண்டும்‌ மது ஊற்றிக்கொடுக்க சிவதரிடம்‌ 
கைகாட்டுவான்‌. சிவதர்‌ ஊற்றிக்கொடுத்ததை 
கையிலேந்தியபடி “சொல்க, அங்கம்‌ குறையின்றி 
இருக்கிறதல்லவா? என்‌ வில்‌ தேவையாகிறதா?” என்று 
கேட்பான்‌. விருஷகேது “தேவையானபோது 
தெரிவிக்கிறேன்‌, தந்தையே” என்றபின்‌ வெளியே 
செல்வான்‌. 


ஒவ்வொருநாளும்‌ கர்ணனை விருஷகேது மட்டும்‌ 
சென்று சந்தித்துக்கொண்டிருந்தான்‌. பின்னர்‌ அது 
குறைந்து கதிர்‌ நாளில்‌ மட்டும்‌ என்றாயிற்று. பின்னர்‌ 
அதுவும்‌ இன்றி தவிர்க்க இயலா செய்தி ஏதேனும்‌ 
இருந்தால்‌ என்றாயிற்று. நாளடைவில்‌ அரண்மனையும்‌ 
அங்கநாடும்‌ அவனை மறந்தன. சம்பாபுரியின்‌ முதன்மை 


அரண்மனையில்‌ விருஷசேனன்‌ கூட்டும்‌ அரசவையும்‌ 
குடியவையுமே அனைத்தையும்‌ முடிவு செய்தன. முடி 
சூடாமலேயே அந்நாட்டை விருஷசேனன்‌ அரசன்‌ என்று 
அமர்ந்து ஆண்டான்‌. அவன்‌ சொற்களும்‌ நோக்கும்‌ 
உடலசைவுகளும்கூட தந்தையைப்போன்றே இருந்தன. 
அளியும்‌ ஆணவமும்‌ சொற்சுருக்கமும்கூட கர்ணனையே 
காட்டின. 


இளஅகவையில்‌ கரிய நெடிய உடலும்‌, ஒளிகொண்ட 
விழிகளும்‌, சுருண்டு தோளில்‌ பரவிய ரள 
இளங்கதிரோன்‌ என நீலம்‌ சுடர யானை மேலேறி 
நகர்வலம்‌ வந்த கர்ணனை அவனைப்போன்றிருந்த 
விருஷசேனனையும்‌ அவனைப்போலவே தோன்றிய 
மைந்தரையும்‌ பார்க்கையில்‌ சம்பாபுரியின்‌ மக்கள்‌ 
நினைவுகூர்ந்தனர்‌. “கதிரவன்‌ மேற்கில்‌ மறைந்தால்‌ 
மேலும்‌ இளமையுடன்‌ கிழக்கில்‌ எழுந்தாக வேண்டும்‌. 
தன்னை நோக்கும்‌ பரப்பை எல்லாம்‌ தான்‌ என்றே 
ஆக்குவது அவன்‌ ஒளி” என்று சூதர்‌ பாடினர்‌. 
“மைந்தரைப்‌ பாடுக, அது தந்தையரைப்‌ பாடுவதேயாகும்‌. 
அரசர்கள்‌ எனும்‌ அலைகளுக்கு அப்பால்‌ உள்ளது 
அரசன்‌ எனும்‌ கடல்‌.” 


[10௨26] விருஷாலி ஒவ்வொரு நாளும்‌ கணவனை 
நினைத்துக்கொண்டிருந்தாள்‌. அவளையறியாமல்‌ 
எவ்வகையிலேனும்‌ அவளில்‌ எழும்‌ நினைவு அது. 
ஒருநாள்‌ கனவென்று, பிறிதொருநாள்‌ எவர்‌ 
சொல்லிலேனும்‌ எழும்‌ அவன்‌ பெயர்‌ அளிக்கும்‌ 
திடுக்கிடல்‌ என்று, சிலமுறை எதனுடனேனும்‌ 
தொடுத்தெழும்‌ நினைவுச்சரடு என்று, அரிதாக 
விடியற்காலையின்‌ குளிரில்‌ பெருகி எழுந்து 
சூழ்ந்துகொள்ளும்‌ நினைவுகளின்‌ பெருக்கு என்று. 
அவன்‌ சொற்களை, விழிநிறைத்த தோற்றத்தை, 
அவனிலிருந்த மாண்பைக்கூட தன்னால்‌ 
மறக்கமுடிவதையும்‌ அவன்‌ உதடுகள்‌ தனக்களித்த 
முத்தங்கள்‌, அவன்‌ பெருங்கைகளுக்குள்‌ உடல்குழைய 
அடைந்த நிலையிழப்புகள்‌ மட்டுமே நாள்தோறும்‌ 
கூர்கொண்டு அன்றுநிகழ்வதென, ஐம்புலனறிதல்கள்‌ 
என நின்றிருப்பதையும்‌ எண்ணி வியந்தாள்‌. 


ஆணை உடலென்றே பெண்‌ அறியமுடியும்போலும்‌ என்று 
எண்ணிக்கொண்டாள்‌. “ஆம்‌ அரசி, ஆளென்று அறிந்து 
உடலென்று சுருங்குவதே பெண்ணுக்கு ஆண்‌. 
உடலென்று ஏற்று சுவையென்று நின்று உணர்வென்று 
கூர்வதே ஆணுக்குப்‌ பெண்‌” என்றாள்‌ காளி. விருஷாலி 
பெருமூச்சுவிட்டாள்‌. மீண்டும்‌ அங்கு சென்று 


சேரவியலாதா என்று அவ்வப்போது உளம்‌ எழுவதுண்டு. 
அதை உய்த்துணர்ந்ததுபோல்‌ காளி சொன்னாள்‌ 
“கடந்துவந்தவற்றை மீண்டும்‌ சென்று இயற்றமுடியும்‌ 
என்றாலும்‌ அவ்வாறே செய்வோம்‌. அந்தக்‌ காற்றில்‌ 
அந்தச்‌ சுடர்‌ அவ்வாறுதான்‌ அசையவியலும்‌.” ஒவ்வொரு 
எண்ணக்கொந்தளிப்பையும்‌ ஏதேனும்‌ அன்றாடச்‌ 
செயலில்‌ முழுவிசையுடன்‌ ஈடுபட்டுக்‌ கடப்பதே அவள்‌ 
கண்டடைந்த வழியாக இருந்தது. 


சம்பாபுரியின்‌ மரபுகளின்படி அவள்‌ அரசனைச்‌ சென்று 
பார்க்கக்‌ கூடாது. அங்கிருந்து ஒவ்வொரு நாளும்‌ ஒரு 
சேடி தனக்கு செய்தி கொண்டுவர வேண்டுமென்று அவள்‌ 
வகுத்திருந்தாள்‌. மீள மீள ஒரே செய்தியையே சேடியர்‌ 
கொண்டுவந்தனர்‌. புலரி எழுந்ததுமே மதுவருந்தி 
மிகைக்களிப்பு கொண்டு, பின்னர்‌ உடல்‌ சோர்ந்து 
துயின்று, பின்‌ உச்சிப்பொழுதில்‌ எழுந்து உணவுண்டு, 
மீண்டும்‌ மதுவருந்தி துயின்று, அந்தியில்‌ 
விழித்துக்கொண்டு, குடிக்களியாட்டுக்கென்றே வந்து 
சூழும்‌ கீழ்மக்களாகிய சூதருடனோ அயல்நிலத்துப்‌ 
பாணருடனோ விறலியருடனோ களியாடி நகைத்து 
கூத்தாடி, கீழ்மையில்‌ திளைத்து பின்னிரவில்‌ நின்ற 
இடத்திலேயே அமர்ந்து உடல்நீட்டி அவ்வண்ணமே 
துயின்று ஏவலரால்‌ தூக்கிக்‌ கொண்டுசென்று மஞ்சத்தில்‌ 
படுக்க வைக்கப்பட்டான்‌. 


“அரசி, அங்கு நிகழ்வதொன்றே. அரசர்‌ தன்னை கீழ்மகன்‌ 
என்றாக்க முயல்கிறார்‌. நான்‌ கீழ்மகன்‌, ஆட்டன்‌, களியன்‌ 
என்று கூவிச்சொல்கிறார்‌. நெஞ்சிலறைந்து 
தெய்வங்களை நோக்கி வெல்விளி எழுப்புகிறார்‌” 
என்றார்‌ ஹரிதர்‌. “அக்கீழ்மைக்‌ களியாட்டுகளை 
குடிப்பிறந்தோர்‌ ஒருவர்‌ சற்று பொழுதுகூட நோக்கி 
இருக்க இயலாது. மானுட அசைவனைத்தையும்‌ 
கேலிக்குரியனவாக ஆக்கும்‌ குரங்குகளைப்போன்று 
இங்கு திகழும்‌ அறங்களனைத்தும்‌ அங்கு 
கீழ்க்கூத்தென்று நடிக்கப்படுகின்றன. அதற்கென்றே 
நாடெங்குமிருந்து வந்து குழுமுகிறார்கள்‌ ஆட்டரும்‌ 
களிமக்களும்‌.” அவள்‌ கண்கலங்கி நோக்கியிருக்க 
“குடியில்‌ என்ன நிகழ்கிறது என நான்‌ வியப்பதுண்டு? 
தன்னை தலைகீழாக்க மானுடன்‌ கொள்ளும்‌ 
உள்விழைவை தொட்டு முளைக்கவைக்கிறதா மது? 
தலைகீழாக நின்று இவ்வுலகையே அவ்வண்ணம்‌ 
திருப்பிக்கொள்கிறார்களா?” என்றார்‌. 


நாளடைவில்‌ அவள்‌ நிகழ்வன ஒவ்வொன்றாக 
தவிர்த்துக்‌ கடந்துசென்று அவன்‌ கை பற்றி அங்கு வந்து 


சேர்ந்த நாட்களை மீட்டெடுத்து தன்‌ அரண்மனைக்குள்‌ 
அந்த முகத்தை நிறுத்திகொண்டாள்‌. என்றோ ஒருநாள்‌ 
அந்தக்‌ கர்ணனைக்‌ குறித்து அவள்‌ சொன்னபோது 
விறலியான சம்பை “அரசி, நீங்கள்‌ இப்பொழுதுபோல்‌ 
உளம்‌ மகிழ்ந்து அவருடன்‌ அன்று இருந்ததில்லை” 
என்றாள்‌. விருஷாலி விழிசுருக்கி “என்ன சொல்கிறாய்‌?” 
என்றாள்‌. “இந்த அரண்மனையில்‌ உங்கள்‌ 
அன்பின்பொருட்டு அவர்‌ வந்து காத்து நின்றிருந்ததை 
நான்‌ அறிவேன்‌. காதலன்‌ என்றோ கணவன்‌ என்றோ 
நீங்கள்‌ அவரை கண்டதே இல்லை. அரசர்‌ எனக்‌ கண்டு 
அடிமையென பணிந்து எழுந்தீர்கள்‌” என்றாள்‌ சம்பை. 


அவள்‌ நெஞ்சு அறைபட தலைதிருப்பிக்கொண்டாள்‌. 
சம்பை “இன்று நீங்கள்‌ மீட்டெடுத்து நிறுவியிருக்கும்‌ இந்த 
அங்கர்‌ உங்கள்‌ இளமையின்‌ தனிமைக்‌ கனவுகளில்‌ 
வாழ்ந்தவர்‌. இந்தக்‌ காதலின்‌ ஒரு துளியையேனும்‌ 
அன்று அவருக்கு அளித்திருக்கலாம்‌. இன்று அவர்‌ 
அக்கோப்பையில்‌ ஊற்றி ஊற்றி 
அருந்திக்கொண்டிருப்பது ஒவ்வொரு திசையிலிருந்தும்‌ 
அவர்‌ மீது பெய்த வெறுமையை அல்லவா?” என்றாள்‌. 
சினந்து எழுந்து “செல்க!” என்றாள்‌ விருஷாலி. 
“எண்ணுவதை உரைத்தாகவேண்டும்‌ என்பது விறலியின்‌ 
கடன்‌” என்று சம்பை சொன்னாள்‌. உரத்த குரலில்‌ 
“செல்க!” என்றபின்‌ கைநீட்டி மூச்சிரைத்தாள்‌. 


“இதையே கலிங்கத்தரசி கேட்டாலும்‌ சொல்வேன்‌, அரசி. 
அவர்‌ மைந்தரை கருவுற்றபோதுகூட எவர்‌ மைந்தர்‌ 
மூத்தவர்‌ என முடிபெறுவார்‌ என்ற கணிப்புகள்‌ மட்டுமே 
உங்களை ஆட்டுவித்தன” என்று சம்பை தொடர்ந்தாள்‌. 
“உங்கள்‌ குருதியில்‌ பிறந்த மைந்தர்‌ அரசனாவார்‌ 
என்றால்‌ நீங்களும்‌ இயல்பாக அரசகுடியாவீர்கள்‌ என 
எண்ணினீர்கள்‌. அன்றைய உளச்சிறுமையில்‌ 
வருநாளின்‌ எழுதல்‌ குறித்து அவ்வண்ணம்‌ 
கனவுகண்டீர்கள்‌.” அவள்‌ நீர்பரவிய விழிகளுடன்‌ 
விறலியை நோக்கி அமர்ந்திருந்தாள்‌. “இன்று அந்த 
அங்கநாட்டரசர்‌ எவ்வண்ணம்‌ உங்களுக்கு 
உவப்புக்குரியவர்‌ ஆகிறார்‌? ஏனென்றால்‌ இன்று நீங்கள்‌ 
உங்களை அரசியென்று உணரத்‌ தொடங்கிவிட்டீர்கள்‌. 
பொற்குறடுகள்‌ மேல்‌ தயக்கமின்றி கால்வைத்துச்‌ 
செல்கிறீர்கள்‌. துயிலுக்கு முன்‌ அருமணி நகைகளை 
சலிப்புடன்‌ கழற்றி அப்பாவிடுகிறீர்கள்‌” என்றாள்‌ விறலி. 


“இழந்தவை மீளாது என்பதை மீளமீளச்‌ சொல்வதே 
என்றும்‌ கவிதையின்‌ வழி. வாழ்க வாழ்க என்று 
மானுடரிடம்‌ கிணையும்‌ யாழும்‌ முழக்கி 


நாளுக்கும்‌ கோளுக்கும்‌ தீக்குறிகளுக்கும்‌ இடமுண்டா?” 
என்றார்‌. விதுரன்‌ தலையசைத்தான்‌. “என்னுடைய 
உலகியல்‌ தத்துவத்தில்‌ அவற்றுக்கு இடமுண்டு. அவை 
மானுடமாகத்‌ திரண்டு நின்றிருக்கும்‌ இந்த உயிர்த்திரளின்‌ 
பொதுவான அச்சங்களின்‌ வெளிப்பாடு. காந்தாரியின்‌ 
வயிற்றில்‌ பிறந்திருக்கும்‌ அவன்‌ யாரென ஊழே அறியும்‌. 

னால்‌ அவனை இம்மக்கள்‌ எக்காலமும்‌ அரசனாக 
ஏற்கப்போவதில்லை. மக்களால்‌ ஏற்கப்படாத அரசனே 
மக்களைக்‌ கொல்லும்‌ கொடியவனாக ஆவான்‌. தன்னை 
வெறுக்கும்‌ மக்கள்மேல்‌ அவனும்‌ வெறுப்படைவான்‌. 
செங்கோலுக்குப்பதில்‌ வாளை அவன்‌ அவர்கள்மேல்‌ 
வைப்பான்‌.” 


“சார்வாகரே, அனைத்தையும்‌ துறந்தவருக்கு இந்த 
அரசியலை மட்டும்‌ துறக்கவியலாது போலும்‌” என்றான்‌ 
விதுரன்‌. அக்கணத்தின்‌ கசப்பு அதை சொல்லச்செய்தது. 
இல்லை, அதல்ல, என்னுள்‌ நானறியும்‌ இயலாமையே 
இச்சீற்றத்தை என்னுள்‌ எழுப்புகிறது. சார்வாகன்‌ 
சிரித்தார்‌. “மூடா, நான்‌ முற்றும்‌ துறந்தேன்‌ என எவர்‌ 
சொன்னது? நான்‌ அனைத்தையும்‌ துறந்ததே சார்வாக 
ஞானத்தை அடைவதற்காகத்தான்‌. அதை இன்னும்‌ 
துறக்கவில்லை” என தன்‌ யோகதண்டை மேலே 
தூக்கினார்‌. 


“அறம்‌ பொருள்‌ இன்பம்‌ வீடெனும்‌ நான்கறங்களில்‌ 
இன்பம்‌ ஒன்றே மெய்‌, பிறமூன்றும்‌ பொய்‌. அவை அரசும்‌ 
மதமும்‌ மானுடர்மேல்‌ போடும்‌ தளைகள்‌, மானுடனின்‌ 
இவ்வுலகத்து இன்பத்துக்குத்‌ தடைகள்‌ என்பதே சார்வாக 
ஞானம்‌ என்று அறிக! இவ்வுலகில்‌ இன்பத்தை 
அடைவதன்பொருட்டே மானுடர்‌ பிறந்துள்ளனர்‌. 
உண்ணலின்‌, புணர்தலின்‌, மைந்தரின்‌ இன்பம்‌. 
அறிதலின்‌, சுவைத்தலின்‌ ,கடத்தலின்‌ இன்பம்‌. 
இருத்தலின்‌ ,மறத்தலின்‌, இறத்தலின்‌ இன்பம்‌. 
அவ்வின்பத்தை அச்சத்தால்‌, ஐயத்தால்‌, தனிமையால்‌ 
மானுடர்‌ இழக்கின்றனர்‌. மேலுலகுக்காக, 
மூதாதையருக்காக, தெய்வங்களுக்காக அதை 
கைவிடுகின்றனர்‌. அதுதான்‌ மாயாதுக்கம்‌. அவர்களுக்கு 
அவர்களின்‌ பிறவிநோக்கத்தைக்‌ கற்பித்ததும்‌ 
மாயாதுக்கத்தை அவர்கள்‌ கடக்கமுடியும்‌.” 


“ஆனால்‌ அவர்களை மீறியது உறவால்‌, சமூகத்தால்‌, 
அரசால்‌ வரும்‌ லோக துக்கம்‌. அதை அவர்கள்‌ அறிதலால்‌ 
கடக்கமுடியாது. செயலால்‌ மட்டுமே கடக்க முடியும்‌. 
அவர்களுக்கு செயலைக்‌ கற்பிப்பது என்‌ பணி. 
தேவையென்றால்‌ வாளுடன்‌ களத்திலேறி நின்று 


சொல்லிக்கொண்மருக்கிறோம்‌ பாணரும்‌ விறலியரும்‌. 
எனினும்‌ காலத்தை நழுவவிட்டு கடந்துசென்று திரும்பி 
ஏங்குவதையே மானுடரில்‌ பெரும்பாலானவர்கள்‌ இன்பம்‌ 
என கொண்டுருக்கிறார்கள்‌.” விருஷாலி 
பெருமூச்சுவிட்டு தோள்தணிய அமர்ந்திருந்தாள்‌. 
பின்னர்‌ “நீ சொன்னது மெய்‌ விறலி, ஆனால்‌ நான்‌ 
பொன்னாலோ முடியாலோ புகழ்மொழியாலோ 
இவ்வண்ணம்‌ ஆகவில்லை” என்றாள்‌. 


அவள்‌ விழிகளை நோக்கி “என்‌ மைந்தன்‌ அவர்‌ உருவில்‌ 
எழுந்தபோதுதான்‌ நான்‌ உணர்ந்தேன்‌, அவர்‌ 
எனக்குரியவர்‌ என” என்றாள்‌. விற 
“அவ்வண்ணமென்றால்‌ நீங்கள்‌ உளம்கொண்டிருக்கும்‌ 
அங்கர்‌ அவரல்ல, உங்கள்‌ மைந்தனே” என்றாள்‌. நெஞ்சு 
திடுக்கிட்டாலும்‌ மேலே சொல்லெடுக்க விருஷாலியால்‌ 
இயலவில்லை. விறலி எழுந்து தலைவணங்கி 
விடைபெற்ற பின்னரும்‌ நெடுநேரம்‌ அங்கேயே 
அமர்ந்திருந்தாள்‌. அப்போது தன்‌ உள்ளம்‌ சென்றடைந்த 
இடத்தை உணர்ந்ததும்‌ அவள்‌ திடுக்கிட்டாள்‌. அதை 
தன்னிடமிருந்து அகற்ற முயன்றபின்‌ ஆம்‌ என 
பெருமூச்சுவிட்டாள்‌. 


அன்று மாலை அணிகளைந்து ஆடைமாற்றி 
துயில்கொள்ளப்‌ போகும்போது அணிச்சேடியிடம்‌ 
“கலிங்கநாட்டரசியிடம்‌ அணுக்கமான எவரையேனும்‌ 
நமக்குத்‌ தெரியுமா?” என்றாள்‌. அணிச்சேடி “நான்‌ 
ஓராண்டு அங்கே அணிசெய்துகொண்டிருந்தேன்‌, அரசி” 
என்றாள்‌. அதை முன்னரே அறிந்திருப்பதை விருஷாலி 
அப்போது நினைவுகூர்ந்தாள்‌. உள்ளத்தின்‌ ஆழமே 
முன்செல்கிறது, அலைகளாலான மேல்பரப்பு அஞ்சியும்‌ 
பிந்தியும்‌ அறியாததென நடித்தும்‌ தொடர்கிறது. “அங்கே 
அரசர்‌ எவ்வகையிலேனும்‌ இருக்கிறாரா?” என்றாள்‌. 
“அரசி?” என அவள்‌ புரியாமல்‌ கேட்டாள்‌. “இங்கு அரசர்‌ 
இருப்பதை நீ அறிவாய்‌ அல்லவா?” என்றாள்‌ விருஷாலி. 
“ஆம்‌, அரசி” என்றாள்‌ சேடி. “அதைப்போல அங்கு அவர்‌ 
இருக்கிறாரா?” 


சேடி சில கணங்கள்‌ அமைதியாக இருந்துவிட்டு 
“அவர்களுக்கும்‌ மைந்தர்கள்‌ இருக்கிறார்கள்‌, அரசி” 
என்றாள்‌. முதல்‌ கணம்‌ அந்த மறுமொழி சீற்றத்தை 
ஏற்படுத்தியது. உடனே அது பொருத்தமான கூற்று 
என்றும்‌ தோன்றியது. அதை எண்ணிக்கொண்டு அன்று 
முழுக்க மஞ்சத்தில்‌ துயிலாது படுத்திருந்தாள்‌. பின்னர்‌ 
சுப்ரியையாக மாறி அவ்வரண்மனையில்‌ வாழ்ந்தாள்‌. 
அது மிக எளிதாக தோன்றியது. ஏனென்றால்‌ அங்கே 


அவள்‌ மைந்தர்களாக இருந்தவர்களும்‌ அதே முகம்‌ 
கொண்டிருந்தனர்‌. 


மறுநாள்‌ விறலியிடம்‌ அவள்‌ அதைக்‌ குறித்து கேட்டாள்‌. 
“அவளும்‌ இழந்ததில்‌ வாழ்வாள்‌ போலும்‌, விறலி” 
என்றாள்‌. “அனைவரும்‌ அவ்வாறுதானே வாழ்கிறார்கள்‌, 
அரசி?” என்றாள்‌ விறலி. “அனைவருமா?” என்றாள்‌ 
விருஷாலி. “ஆம்‌, அவ்வாறல்ல எனில்‌ ஒரு சொல்லும்‌ 
காவியம்‌ கற்றிருக்கலாகாது. அணியும்‌ ஆடையும்‌ 
அகச்சொல்லும்‌ ஆக நம்மை நிறைத்திருக்கும்‌ காவியம்‌ 
நம்மை நடைகாலத்திலிருந்து அகற்றுகிறது” என்றாள்‌ 
விறலி. விருஷாலி விழித்து நோக்கி அமர்ந்திருக்க 
“அன்றேல்‌ காவியம்‌ முழுத்துச்‌ சூழ்ந்து நம்‌ அணிகளை, 

டைகளை, அகச்சொற்களை ஒவ்வொன்றாகக்‌ 
கழற்றவேண்டும்‌, அரசி” என்றாள்‌. 

[ஙagelகலிங்கச்‌ சிற்பிகளால்‌ மூலஸ்தான நகரியிலிருந்த 
மாபெரும்‌ சூரியதேவன்‌ ஆலயத்தின்‌ அதே வடிவில்‌ 
செந்நிற மென்கற்களைக்‌ கொண்டு சம்பாபுரியின்‌ 
மையத்தில்‌ கட்டப்பட்ட நாளவன்கோட்டம்‌ பன்னிரு 
வாயில்கள்‌ கொண்டு வட்ட வடிவில்‌ அமைந்திருந்தது. 
தரையிலிருந்து நான்கு ஆள்‌ உயரத்தில்‌ எழுப்பப்பட்ட 
அரைக்கோள வடிவிலான பீடத்தின்‌ மீது ஒன்றன்மேல்‌ 
ஒன்றென அடுக்கப்பட்ட ஏழு முகடுகளுடன்‌, உச்சியில்‌ 
கூர்ந்துநின்ற பொன்முலாம்‌ பூசப்பட்ட கலத்துடன்‌, 
மணிமுடிசூடிய தலைபோல்‌ தொலைவிலிருந்தே அது 
தெரிந்தது. விருஷாலி சாளரத்தைத்‌ திறந்து வளைவின்றி 
நேராகச்‌ சென்ற பாதையின்‌ மறுபக்கம்‌ மெல்ல விரிந்து 
அணுகிவந்த ஆலயத்தை விழிநிலைத்து 
நோக்கிக்கொண்டிருந்தாள்‌. 


சேய்மையில்‌ முழுப்பும்‌ மெழுக்கும்‌ கொண்டு 
செந்தெங்கின்‌ இளங்காய்‌ வளைவென மின்னிய 
கல்வளைவு அணுகுந்தோறும்‌ பருப்பையும்‌ மழை 
வடுக்களையும்‌ நீர்வழிவையும்‌ காட்டத்தொடங்கியது. 
கிழக்கு நோக்கிய முதன்மைப்‌ பெருவாயிலின்‌ முன்‌ 
அமைந்த அரைவட்ட முற்றத்தில்‌ அவள்‌ தேர்‌ சென்று 
நின்றது. அங்கு அவளுக்காக காத்து நின்றிருந்த 
ஹரிதரும்‌ சிற்றமைச்சர்கள்‌ இருவரும்‌ கைகூப்பியபடி 
அவளை நோக்கி வந்தனர்‌. அவள்‌ இறங்கி நின்றதும்‌ தேர்‌ 
திரும்பிச்‌ சென்றது. தொடர்ந்து வந்த சிறிய தேரிலிருந்து 
அணுக்கச்‌ சேடியர்‌ இறங்கி அவளுக்குப்‌ பின்னால்‌ 
நின்றனர்‌. 


ஹரிதர்‌ கைகூப்பி “அரசிக்கு குலமுதல்வோன்‌ 
ஆலயத்திற்கு நல்வரவு. பூசனைகளுக்கான ஒருக்கங்கள்‌ 
துவங்கியுள்ளன. தங்கள்‌ மீது ஒளியிறை அருள்‌ 
பொழிக!” என்றார்‌. சிற்றமைச்சர்கள்‌ தலைவணங்கி 
முகமனுரைத்தனர்‌. முகமன்களுக்கு புன்னகையுடன்‌ 
எதிர்முகமன்‌ அளிக்கவும்‌, வரவேற்புகளையும்‌ 
தலைவணங்கல்களையும்‌ இயல்பாக ஏற்று மாறா 
புன்னகையுடன்‌ நிமிர்ந்த தலையுடன்‌ சீர்நடையிட்டு 
செல்லவும்‌ அவள்‌ பழகியிருந்தாள்‌. இருபத்திநான்கு 
கல்படிகளினூடாக வளைந்து மேலேறி அகன்ற 


ஒற்றைக்கல்‌ படியில்‌ நின்றாள்‌. அணிச்செதுக்குக்‌ 
கல்நிலையின்‌ இருபுறமும்‌ கங்கையும்‌ யமுனையும்‌ 
அமுதகலங்களேந்தி வாயில்தேவதைகளாக 
நின்றிருந்தனர்‌. தலைக்குமேல்‌ தாமரை மலர்களும்‌ 
கொடிகளும்‌ பின்னி உருவாக்கிய நுண்செதுக்கு 
அரைவட்ட வளைவு பெரிய பொன்வளையல்‌ என 
தெரிந்தது. 


நிலைச்சதுரத்துக்கு அப்பால்‌ ஆலயத்திற்குள்‌ பன்னிரு 
வாயில்களினூடாக உள்ளே புகுந்து நிறைந்த காற்றின்‌ 
ஒவ்வொரு ஒழுக்கும்‌ பிறிதொன்றுடன்‌ மோதி குலைந்து 
சுழன்று கொப்பளித்துக்‌ கொண்டிருந்தது. தொடர்ந்து 
திசைமாறும்‌ காற்றொழுக்கே சூரியனின்‌ ஆலயத்தின்‌ 
தனிச்சிறப்பு. சுடர்களைக்‌ காக்க அனைத்து 
விளக்குகளின்‌ மீதும்‌ சிறிய வெண்கலப்‌ புரிகளில்‌ 
சுழன்ற இரண்டு இலைத்தடுப்புகள்‌ இருந்தன. 
அதன்மேலிருந்த சிறிய விசிறிச்சிறகு வீசும்‌ காற்றை 
கணித்து அதற்கு எதிர்த்‌ திசையில்‌ இலைத்தடுப்பைத்‌ 
திருப்பி சுடரைக்‌ காத்தது. ஆலயத்திற்குள்‌ நுழைந்ததுமே 
ஆடையை மும்முறை சுழற்றி செருகிக்கொள்ளும்‌ 
வழக்கம்‌ அனைவருக்கும்‌ இருந்தது. ஆயினும்‌ எழுந்து 
உப்பி படபடக்கும்‌ ஆடைகளால்‌ அங்கு செல்லும்‌ 
ஒவ்வொருவரும்‌ வானில்‌ சிறகுலையப்‌ பறக்கும்‌ 
பறவைகள்‌ எனத்‌ தோன்றினர்‌. சுடர்கள்‌ எப்போதும்‌ 
எழுந்தாடிக்கொண்டிருப்பதனால்‌ இரவில்‌ ஆலயமே 
விண்ணில்‌ அலையடித்துக்கொண்டிருக்கும்‌. 


ஆலயத்தின்‌ வெளிச்சுற்று அறுபத்துநான்கு 
யோகினியரால்‌ ஆனது. ஆனால்‌ அங்கே 
பாரதவர்ஷத்தின்‌ பெருநதிகளே யோகினியர்‌ என 
அமர்ந்திருந்தனர்‌. கருவறைக்கு ஒரு நீர்மகள்‌ அன்னை 
வடிவில்‌ அருள்‌ காட்டி அமைந்திருந்தாள்‌. ஒவ்வொரு 
கருவறைக்கு முன்னும்‌ கல்லாலான ஏழு தட்டு 
நிலைவிளக்கு எழுசுடர்‌ கொண்டு நின்றிருந்தது. முதல்‌ 
ஆலயத்தில்‌ முதலைமேல்‌ அமுதகலம்‌ ஏந்தி கங்கை 
அமர்ந்திருந்தாள்‌. அருகே ஆமைமேல்‌ அமர்ந்த யமுனை. 
தாமரைமேல்‌ சிந்து. மீன்மீது கோமதி. அனைத்து 
விளக்குகளிலும்‌ நெய்ச்சுடர்கள்‌ அசைந்தன. 
கருவறைக்குள்‌ சுடர்கள்‌ அசைவிலாது 
இதழாகியிருந்தன. 


விருஷாலி வணங்கி மலர்கொண்டபடி சுற்றுப்‌ 
பிராகாரத்தை வளைத்து நடந்து மீண்டும்‌ நின்ற 
இடத்திற்கு வந்தாள்‌. அவளுக்காக வந்ததுபோல்‌ அன்றி 
வந்து காத்து நின்ற ஆலயப்பூசகர்‌ “வணங்குகிறேன்‌, 


அரசி” என அழைத்து நடுவிலிருந்த ஆழிவடிவ 
மையக்கருவறை நோக்கி அழைத்துச்‌ சென்றார்‌. 
கற்பலகைகள்‌ பரப்பப்பட்ட முற்றத்தின்‌ மீது வானம்‌ 
இளநீல வளையமெனத்‌ தோன்றியது. 


முற்றத்தில்‌ நின்றாலே முழுத்‌ தோற்றமும்‌ தெரியும்படி 
உயரமாக எழுந்த கருவறைக்குள்‌ மூன்றுவாரை 
உயரத்தில்‌ சூரியனின்‌ பெருஞ்சிலை அமைந்திருந்தது. 
ஏழு புரவிகள்‌ விசைகொண்டு கால்‌ தூக்கி நின்றிருக்க 
பீடத்தில்‌ அருணன்‌ மலர்ச்சொடுக்கு சாட்டையுடன்‌ 
விழித்த கண்களும்‌ திறந்த வாயுமென அசைவு 
கொண்டிருந்தான்‌. இரு மேற்கைகளில்‌ தாமரை மலர்கள்‌, 
அஞ்சலும்‌ அருளலும்‌ காட்டிய கீழிருகைகள்‌. ஏழு 
முகடுகள்‌ கொண்ட மணிமுடி சூடிய தலைக்குப்‌ 
பின்னால்‌ நூற்றெட்டு நெய்விளக்குச்‌ சுடர்கள்‌ 
அவற்றுக்குப்‌ பின்னால்‌ ஏழிலை வட்டமாக அமைந்த 
முத்துச்சிப்பிகளாலான குவியாடித்தொகைகளால்‌ 
ஒளிதிருப்பப்பட்டு சுடர்வட்டமென்று ஒளிர்ந்து 
கொண்டிருந்தன. எழுகதிர்மேல்‌ தோன்றியதெனத்‌ 
தோன்றியது போலிருந்தது கதிரவன்‌ முகம்‌. 


விருஷாலி கைகூப்பி நின்றபோது அவள்‌ முதல்‌ 
முறையாக கண்ட கர்ணனின்‌ முகத்தை 
எண்ணிக்கொண்டாள்‌. அன்று அது முன்பு கண்ட ஏதோ 
முகமென்று உளம்‌ பதைத்தது. எவர்‌ எவரென்று உசாவி 
நான்கு நாட்களுக்குப்‌ பின்னரே புலரியின்‌ 
அரைக்கனவில்‌ வெண்புரவிமேல்‌ கிழக்கிலிருந்து எழுந்து 
வந்த கதிரோனின்‌ முகம்‌ அது என கண்டுகொண்டாள்‌. 
முன்பெப்போதோ அன்னையுடன்‌ அருணபுரி எனும்‌ 
சிற்றூருக்குச்‌ சென்று அங்கு சிறிய குன்றொன்றின்மேல்‌ 
அமைந்த கணையாழி வடிவக்‌ கதிரவனின்‌ ஆலயத்தின்‌ 
முன்‌ நின்று வணங்கியபோது நேர்கண்ட கல்முகம்‌. 


எப்போதும்‌ கதிரோன்‌ முன்‌ வணங்கவோ வழிபடவோ 
வேண்டவோ ஒன்றும்‌ உள்ளத்தில்‌ எழுவதில்லை. வெறும்‌ 
விழிகளென அங்கு நின்றிருந்தாள்‌. ஒளிரும்‌ கரிய 
தோள்கள்‌. நீண்ட பெருங்கைகள்‌. சிற்றிடையில்‌ கச்சை. 
ஊன்றிய நிலைத்தொடைகள்‌. குறையற்ற பேருடல்‌. 
அவள்‌ விழிகளிலிருந்து நீர்‌ பெருகி கன்னங்களிலும்‌ 
நெஞ்சிலும்‌ சொட்டத்தொடங்கியது. அணுக்கச்‌ சேடி 
சாரதை அவளுக்குப்‌ பின்னால்‌ சற்று அருகணைந்து 
தோளைத்தொட அவள்‌ தலைகுனிந்து தலையாடையை 
எடுத்து முகத்தை மறைத்துக்கொண்டாள்‌. 


அவள்‌ வலச்சுற்று முடித்து நின்றபோது ஹரிதர்‌ 


அவளருகே வந்து “இளைய கெளரவர்‌ அணுகிவிட்டார்‌, 
அரசி” என்றார்‌. “தாங்கள்‌ அவருடன்‌ ஓரிரு சொற்கள்‌ 
தனிச்சொல்லாட இயலுமென்றால்‌ நன்று. 
கங்கையன்னையின்‌ ஆலயமுகப்பில்‌ அவர்‌ 
தங்களுக்காக காத்து நின்றிருக்கிறார்‌.” அவள்‌ முகத்தைத்‌ 
துடைத்து தலையாடையை விலக்கி பின்கொண்டை 
மேல்‌ சுற்றியபின்‌ “ஆம்‌, வருகிறேன்‌” என்று சொன்னாள்‌. 
ஹரிதர்‌ தலைவணங்கி விலக அவள்‌ மேலுமிருந்த 
சிற்றாலயங்களில்‌ வணங்கி மலர்கொண்டு கங்கையின்‌ 
கருவறை முன்‌ கல்விளக்கருகே நின்றிருந்த சுஜாதனை 
அணுகினாள்‌. 


அவன்‌ வேறெங்கோ நோக்கி நின்றிருந்தான்‌. சிலம்பொலி 
கேட்டு திரும்பி அவள்‌ வருவதைக்கண்டு 
கைகூப்பினான்‌. மெல்ல அருகணைந்த அவள்‌ 
“சம்பாபுரிக்கு தங்கள்‌ வரவு நலம்‌ கொணர்க, இளைய 
கெளரவரே” என்றாள்‌. சுஜாதன்‌ “அரசி, மெய்யாகவே நலம்‌ 
கொணரத்தான்‌ வந்தேன்‌. அஸ்தினபுரிக்கும்‌ 
சம்பாபுரிக்கும்‌” என்றான்‌. படபடப்பும்‌ 
மூச்சுத்திணறலுமாக “தாங்கள்‌ அறிவீர்கள்‌, அங்கு 
போர்முகம்‌ கொண்டு நின்றிருக்கின்றன படைகள்‌. 
வெற்றியை எவர்‌ அளிக்க முடியுமோ அவர்‌ இங்கு 
உடல்சோர்ந்து உளம்கலைந்து அமர்ந்திருக்கிறார்‌. 
அவரை அழைத்துச்‌ செல்லவே நான்‌ வந்தேன்‌” என்றான்‌. 
அவன்‌ பேச்சில்‌ இளைஞர்களுக்குரிய விரைவும்‌ திக்கலும்‌ 
இருந்தது. அது அந்நிலையிலும்‌ விருஷாலியை 
புன்னகைக்கச்‌ செய்தது. “ஆம்‌, நான்‌ அறிவேன்‌” என்று 
மென்குரலில்‌ சொன்னாள்‌. 


“இன்று அவர்‌ இங்கு வரும்போது மதுவிலா உள்ளத்துடன்‌ 
இருப்பார்‌ என்று சொன்னார்கள்‌. நாம்‌ சில சொற்களை 
அவரிடம்‌ சொல்ல முடியும்‌. இன்று நாம்‌ அவரிடம்‌ 
படைமுகம்‌ கொண்டு செல்வதைக்‌ குறித்தோ அங்கு அவர்‌ 
பெறப்போகும்‌ இடத்தை குறித்தோ எதுவும்‌ 
பேசவேண்டியதில்லை. இங்கு வரும்வரை பலவாறு 
எண்ணி நான்‌ வந்தடைந்த முடிவு இது” என்றான்‌ 
சுஜாதன்‌. “ஒரு பொய்யுரையைக்‌ கூறலாமென்று நான்‌ 
இப்போது முடிவெடுத்தேன்‌. அஸ்தினபுரியின்‌ அரசர்‌ தன்‌ 
தோழரை பார்க்க விரும்புகிறார்‌ என்று அவரிடம்‌ 
சொல்வோம்‌. அதை அவரால்‌ தட்ட இயலாது. அவர்‌ 
என்னுடன்‌ வந்தால்‌ மூத்தவரை அவர்‌ சந்திக்க 
வைப்ப்பேன்‌. அவர்கள்‌ அருகமர்ந்தாலே அனைத்தும்‌ 
முடிவுக்கு வந்துவிடும்‌.” 


விருஷாலி “ஆனால்‌ அவர்களுக்குள்‌ பூசல்‌ என்று 


ஏதுமில்லையே!” என்றாள்‌. “இல்லை அரசி, பூசல்‌ 
உள்ளது. விராடபுரியின்‌ தோல்விக்குப்‌ பின்‌ 
திரும்பிவருகையில்‌ அரசர்‌ அங்கரிடம்‌ கடுஞ்சொற்களை 
சொன்னதை மூத்தவர்‌ சுபாகு என்னிடம்‌ சொன்னார்‌. 
உளம்‌ உடைந்து தன்‌ வில்லை வீசிவிட்டு புரவியைத்தட்டி 
அங்கிருந்து விரைந்து அஸ்தினபுரிக்கு வந்தவர்‌ 
வழியிலேயே தன்‌ படைகளை சம்பாபுரிக்கு 
திரும்பும்படியான ஆணையை படைத்தலைவரிடம்‌ 
அளித்துவிட்டு திரும்பி தனியாகவே அங்கிருந்து இங்கு 
மீண்டுவிட்டார்‌. அவர்‌ வந்து சேர்ந்தபின்னர்‌ ஏழு நாட்கள்‌ 
கழித்தே சம்பாபுரியின்‌ படைகள்‌ வந்து சேர்ந்தன என 
நினைவுகர்வீர்கள்‌.” 


“ஆம்‌” என்றாள்‌ விருஷாலி. “ஆனால்‌ அவர்‌ அகம்‌ அந்தப்‌ 
பூசலில்‌ இல்லை. வருகையிலேயே அவர்‌ அதை 
மறந்தும்விட்டிருப்பார்‌. அவர்‌ உள்ளம்‌ மாறாதிருப்பது 
பிறிதொரு பெரும்‌ துயரில்‌. அத்துயரை மேலும்‌ பெருக்கும்‌ 
முன்னிலையாகவே உங்கள்‌ மூத்தவர்‌ இருக்கப்போகிறார்‌. 

கவே அவர்‌ அதை விரும்பமாட்டார்‌. இங்கிருந்து 

ளம்பி வந்து அஸ்தினபுரியின்‌ அரசவையில்‌ 
அமர்ந்தால்‌ மேலும்‌ அகச்சீற்றம்‌ கொள்ளவும்‌ தன்னை 
மேலும்‌ மேலும்‌ நஞ்சூட்டிக்கொள்ளவுமே அவர்‌ 
முயல்வார்‌.” 


சுஜாதன்‌ தலைகுனிந்து “ஆம்‌, அனைவரும்‌ மறக்க 
எண்ணும்‌ சில அங்கு நிகழ்ந்துவிட்டன” என்றான்‌. 
“ஆனால்‌ அவர்‌ எண்ணுவதுபோல அல்ல, இருமுறை 
இளைய யாதவர்‌ வந்து சொன்ன தூதிலும்‌, அதற்குமுன்‌ 
சஞ்சயனே தந்தையிடம்‌ சொன்ன செய்தியிலும்‌ தெளிவது 
ஒன்றே. அன்று நிகழ்ந்ததன்‌ வஞ்சத்தை துருபத அரசி 
முற்றாகவே மறந்துவிட்டார்கள்‌. பாண்டவ மூத்தாரும்‌ 
உடன்பிறந்தாரும்‌ அக்கசப்பில்‌ இருந்து மிகவும்‌ 
அகன்றுவிட்டிருக்கிறார்கள்‌. அது இன்று 
அனைவருக்கும்‌ பொய்யாய்‌ தொல்கதையாய்‌ 
மாறிவிட்டிருக்கிறது. உண்மையில்‌ அஸ்தினபுரிக்கு 
கிளம்பிவந்து அவைநின்று அதை சொல்லவேகூட 
பாஞ்சாலத்து அரசி சித்தமானார்‌. அதையறிந்தால்‌ 
அங்கநாட்டரசர்‌ உளம்‌ மீளக்கூடும்‌.” 


“அவளோ அன்றி பாண்டவர்களோ, இப்பாரதவர்ஷமோ, 
முன்னோரோ, விண்ணமைந்த தெய்வங்களோ ஏற்பது 
குறித்து அல்ல அவரது துயர்‌. அவரால்‌ அதை 
ஏற்றுக்கொள்ள முடியவில்லை என்பது மட்டும்தான்‌. 
ஒருபோதும்‌ உளத்தால்‌ உண்டு செரிக்க இயலாத 
நஞ்சொன்று அப்போது அவருள்‌ புகுந்துவிட்டது. அது 


அவரை கொன்று கொண்டிருக்கிறது” என்றாள்‌ 
விருஷாலி. 


“அவ்வாறெனில்‌ என்ன செய்வது? இங்கு இவ்வாறு 
இருந்து மட்கி அழிவதா? அரசி, அவர்‌ போர்முகம்‌ 
கொள்ள வேண்டுமென்று நான்‌ விழைவது நாங்கள்‌ 
வெல்ல வேண்டும்‌ என்பதற்காக மட்டும்‌ அல்ல. 
படைக்கலங்கள்‌ போரிலேயே பயனுறுகின்றன. 
கைதொடப்படாதபோது துருவேறுகின்றன. பெருவீரன்‌ 
படைமுகம்‌ கொள்கையிலேயே தன்னை மீட்டு 
தொகுத்துக்கொள்ள முடியும்‌. அங்கு 
முனைகொண்டுருக்கும்‌ போர்ச்சூழல்‌ அவரை முற்றிலும்‌ 
மீட்டெடுக்கும்‌ விசைகொண்டது. இங்கிருந்து 
எவ்வகையிலேனும்‌ அவரை கொண்டுசென்‌ 
அக்களத்தில்‌ நிறுத்தவே நான்‌ விழைகிறேன்‌. நாணொலி 
எழுப்பி படைமுகப்பிலெழும்‌ அங்கரே முழுமையானவர்‌” 
என்றான்‌ சுஜாதன்‌. 


“அதை நானுமறிவேன்‌” என்றபின்‌ விருஷாலி “ஒன்று 
தோன்றுகிறது...” என்றாள்‌. சுஜாதன்‌ அவளை 
கூர்ந்துநோக்க அவள்‌ தயங்கி “வேண்டாம்‌... அதை 
உன்னால்‌ புரிந்துகொள்ள முடியாது” என்றாள்‌. “சொல்க, 
நான்‌ உளம்முதிர்வற்றவன்‌ என்பது உண்மை. ஆனால்‌ 
நினைவறிந்த நாள்‌ முதல்‌ என்‌ தலைவர்‌ என மூத்தவர்‌ 
கர்ணனை நெஞ்சில்‌ நிறுத்தியவன்‌. அத்தகுதியினால்‌ 
சிலவற்றை என்னாலும்‌ புரிந்துகொள்ள முடியும்‌” என்று 
சுஜாதன்‌ சொன்னான்‌. ஆம்‌ என்று தலையசைத்த 
விருஷாலி உதடுகள்‌ மட்டும்‌ அசைய சொல்‌ எண்ணி பின்‌ 
தலைதூக்கி அவனை நோக்கி “ஒருவேளை 
பாஞ்சாலத்தரசி மீது அப்பழைய வஞ்சத்தை அவர்‌ 
மீட்டுக்கொண்டாரென்றால்‌ உயிர்‌ கொண்டெழக்கூடும்‌” 
என்றாள்‌. 


“என்ன சொல்கிறீர்கள்‌?” என்று சுஜாதன்‌ கேட்டாலும்‌ 
அவன்‌ விழிமாறுதல்‌ அவள்‌ சொல்வதை அவன்‌ 
புரிந்துகொண்டான்‌ என்பதை காட்டியது. “அவள்‌ மீது 
கொண்ட வஞ்சத்தால்‌ அவர்‌ உள்ளம்‌ நஞ்சு 
நிறைந்திருந்தது. அந்நஞ்சை முறிக்கும்‌ பொருட்டே 
இப்பழியெனும்‌ நஞ்சை அள்ளி அருந்தினார்‌. இதை ஈடு 
செய்யும்‌ அளவிற்கு அந்நஞ்சு பெருகும்‌ என்றால்‌ அவர்‌ 
மீளக்கூடும்‌” என்றாள்‌ விருஷாலி. சுஜாதன்‌ 
“உண்மையில்‌ நானும்‌ அதை எண்ணாமல்‌ இல்லை” 
என்றான்‌. “ஆனால்‌ இத்தனை தெளிவாக அல்ல. நீங்கள்‌ 
சொன்னதுமே எனக்கு அது புரிகிறது” என்றான்‌. 
“வஞ்சமனைத்தையும்‌ பாஞ்சாலத்து அரசி 


விட்டுவிட்டார்கள்‌ என்று கேட்டபோது ஒருகணம்‌ எனக்கு 
ஏமாற்றமே ஏற்பட்டது. அது அங்கரை மேலும்‌ 
சினம்கொள்ளச்‌ செய்யும்‌ என்றே எண்ணினேன்‌. அது 
ஏன்‌ என இப்போது புரிகிறது” என்றான்‌. 


விருஷாலி “நமது இந்தக்‌ கணக்குகளுக்கெல்லாம்‌ 
வாழ்வில்‌ எப்பொருளும்‌ இல்லை. இதற்கப்பால்‌ நாமறியா 
ஏதோ நிகர்களாலும்‌ நிலையழிவுகளாலும்‌ ஆன 

மானுட உள்ளம்‌” என்றாள்‌. “இல்லை, ங்கள்‌ இப்போது 
சொன்னபோது என்‌ உள்ளத்தில்‌ தெளிவுற அதை 
காண்கிறேன்‌. அவர்‌ வரவில்லை என்றால்‌ பாண்டவர்கள்‌ 
களம்‌ வெல்வார்கள்‌. அஸ்தினபுரியும்‌ இந்திரப்பிரஸ்தமும்‌ 
அவர்களின்‌ உரிமையென்றாகும்‌. கெளரவர்கள்‌ 
முழுமையாக மடிந்தழிவார்கள்‌. அரசி, அதன்‌ பின்‌ 
மும்முடி சூடி இந்திரப்பிரஸ்தத்தில்‌ அமர்ந்திருக்கும்‌ 
பாஞ்சாலத்து அரசியின்‌ காலடியில்‌ வாள்‌ தாழ்த்தி முடி 
சரித்து அங்கர்‌ வணங்கி நின்றிருக்க வேண்டும்‌. அதை 
அவரிடம்‌ சொல்வோம்‌.” 


விருஷாலி அவனை நோக்கி ஒருசில கணங்கள்‌ 
அசைவற்று உறைந்துவிட்டு தலையசைத்தாள்‌. “ஆம்‌, 
இப்போது அவரிடம்‌ சொல்வதற்கு உகந்த சொல்‌ இதுவே” 
என்றாள்‌. “இழிவுகளில்‌ இறுதியானது என அவர்‌ 
எண்ணுவது அவள்‌ முன்‌ சென்று பணிந்து 
நின்றிருப்பதே.” சுஜாதன்‌ இயல்பான குரலில்‌ “அதைவிட 
அவர்கள்‌ கணவர்‌ ஐவருக்கும்‌ முன்‌ நின்றிருப்பது” 
என்றான்‌. விருஷாலி திடுக்கிட்டு சுஜாதனை நோக்க 
“ஆண்‌ என அதை என்னால்‌ சொல்லமுடியும்‌, அரசி” 
என்றான்‌. பின்னர்‌ தத்தளிப்புடன்‌ கைகளை மார்பில்‌ 
கட்டி மீண்டும்‌ தாழ்த்தி “அதைவிட அவர்களின்‌ 
அன்னை யாதவப்‌ பேரரசியின்‌ முன்‌ நின்றிருப்பது 
கடினம்‌” என்றான்‌. அவள்‌ அவனை நோக்க இருவர்‌ 
விழிகளும்‌ சந்தித்து அகன்றன. 


விருஷாலி பெருமூச்சுடன்‌ “நீ கூறுவதுபோல்‌ 
அச்சிறுமைகளை எண்ணினால்‌ அவர்‌ சினங்கொண்டு 
எழக்கூடும்‌. இப்போது அவர்‌ உள்ளத்தில்‌ அவ்வாறு 
நிகழ்வதற்கான வாய்ப்பு உள்ளது என்பதை 
போட்டுவைப்போம்‌. அவர்‌ கொள்ளும்‌ குடிவெறி 
மயக்கில்‌ அக்கற்பனை பெருகும்‌. அது வஞ்சமென்று 
ஆகுமென்றால்‌ நம்‌ சொல்லுக்கு அவர்‌ செவி 
சாய்க்கக்கூடும்‌” என்றாள்‌. சுஜாதன்‌ முகம்‌ மலர்ந்து “அவர்‌ 
வந்துகொண்டிருக்கிறார்‌. தாங்கள்‌ அவரிடம்‌ பேசி 
முடிக்கையில்‌ நானும்‌ இருக்கிறேன்‌. தாங்கள்‌ 
கூறியதையே மேலும்‌ உணர்வுநிறைத்து நான்‌ 


உரைப்பேன்‌. அவர்‌ உள்ளம்‌ மேலும்‌ அனல்‌ 
கொள்ளுமெனில்‌ நன்று” என்றான்‌. 


விருஷாலி “நன்று” என்று திரும்பி, பின்‌ ஏதோ எண்ணி 
“ஆனால்‌...” என்றாள்‌. அவள்‌ சொல்வதை சுஜாதன்‌ 
விழிகளால்‌ காத்தான்‌. “மானுட உள்ளத்தை எவரும்‌ 
வகுத்துரைக்க இயலாது, இளையோனே. ஒருவேளை 
அவள்‌ முன்‌ அவ்வாறு வாள்‌ தாழ்த்தி முடிஅளித்து 
நின்றால்தான்‌ இவர்‌ அழல்‌ அடங்குமோ?” என்றாள்‌. 
சுஜாதன்‌ “ஒருபோதும்‌ அது நிகழாது. உறுதி கொள்க, 
அரசி” என்றான்‌. “ஏன்‌?” என்றாள்‌. “அது பெண்டிரால்‌ 
தேர்வு செய்யப்படும்‌ வழி. ஆண்களுக்குரியது அல்ல” 
என்றான்‌ சுஜாதன்‌ “ஆணென்ற சொல்லால்‌ முற்றிலும்‌ 
உரைக்கப்படவேண்டியவர்‌ அங்கர்‌. அவர்‌ சங்கறுத்து 
விழுந்து மறையக்கூடும்‌, மடிந்து விழமாட்டார்‌.” 


“இருக்கலாம்‌. நான்‌ அறிந்த அங்கர்‌ 
கங்கைப்பெருக்கிலிருந்து குடத்தால்‌ அள்ளிக்கொண்டு 
வந்து பூசையறைக்குள்‌ வைத்த நீர்போல. என்‌ 
கலத்தளவே ஆனவர்‌” என்றாள்‌ விருஷாலி. சுஜாதன்‌ 
தலைவணங்கி விலகிச்செல்ல அவள்‌ 
கங்கையன்னையின்‌ முகப்பில்‌ மண்டபத்தின்‌ கல்படியில்‌ 
அமர்ந்தாள்‌. 

[image] 


ஹரிதர்‌ அருகே வந்து “அரசரின்‌ தேர்‌ தென்மேற்கு 
வாயிலை அடைந்துள்ளது, அரசி” என்றார்‌. 
நிமித்தநூலின்படி அந்த மாதத்திற்கு உரிய வாயில்‌ அது 
என்று அப்போதுதான்‌ விருஷாலி நினைவுகூர்ந்தாள்‌. 
சேடியரை திரும்பி நோக்கிவிட்டு வளைந்த 
இடைநாழியினூடாக தென்மேற்கு வாயிலை நோக்கி 
சென்றாள்‌. ஹரிதர்‌ துணையமைச்சர்களுடன்‌ வெளியே 
சென்று முற்றத்தில்‌ நின்றார்‌. மங்கல 
இசைக்கலங்களுடன்‌ சூதர்களும்‌ அணித்தாலங்களுடன்‌ 
சேடியரும்‌ வெளியே இருநிரைகளாக நின்றனர்‌. 
வாயிலினூடாக அப்பால்‌ தெரிந்த முற்றம்‌ ஓவியத்‌ 
திரைச்சீலை போலிருந்தது. அதன்‌ மேல்‌ விளிம்பிலிருந்து 
நீர்த்துளி முழுத்துச்‌ சொட்டி வழிந்து அணுகுவதுபோல 
வெண்ணிறப்‌ புரவிகள்‌ பூட்டப்பட்ட வெள்ளித்தேர்‌ 
அணுகி வந்தது. அதைத்‌ தொடர்ந்து காவலரின்‌ 
இரட்டைநிரை வெண்புரவிகளில்‌ வந்தது. 


தேர்‌ முற்றத்தின்‌ மையத்தில்‌ வந்து வளைந்து நிற்க 
புரவிகள்‌ தலைதாழ்த்தி மூச்சிரைத்து பிடரி சிலிர்த்தன. 


செயலைச்‌ செய்வதும்‌ என்‌ பணியே!” அவர்‌ விழிகள்‌ 
மேலும்‌ சிரிப்புடன்‌ விரிந்தன. “நான்‌ வாளேந்தினேன்‌ 
என்றால்‌ உங்கள்‌ பீஷ்மபிதாமகரும்‌ என்னெதிரே 
நிற்கவியலாது என்று அறிந்துகொள்‌!” 


விதுரன்‌ பேசாமல்‌ நோக்கி நின்றான்‌. 
“விழியிழந்தவனிடம்‌ உண்மையைச்‌ சொல்வது உன்‌ 
கடன்‌. அஸ்தினபுரிக்கு அவன்‌ மைந்தனால்‌ அழிவே 
எஞ்சும்‌” என்றபின்‌ அவர்‌ யோகதண்டை மும்முறை வான்‌ 
நோக்கி தூக்கிவிட்டுத்‌ திரும்பிச்சென்றார்‌. விதுரன்‌ அவர்‌ 
செல்வதையே நோக்கி நின்றிருந்தான்‌. பின்னர்‌ 
பெருமூச்சுடன்‌ புரவியைத்‌ தட்டினான்‌. அது 
அஸ்தினபுரியை நெருங்கிக்கொண்டிருக்கும்போதே 
தன்னுள்‌ அனைத்தும்‌ முழுமையாக 
அடுக்கப்பட்டுவிட்டன என்பதை உணர்ந்தான்‌. 
சென்றபலநாட்களாக அறநூல்களிலும்‌ 
காவியநூல்களிலும்‌ அவன்‌ தேடியதன்‌ விடை. 
அதைச்சொல்ல அங்கே வந்து நின்ற சார்வாகன்‌ 
அவனேதானோ என்று எண்ணிக்கொண்டான்‌. 


அரண்மனைமுகப்பில்‌ இறங்கி நேராக அவன்‌ 
புஷ்பகோஷ்டத்துக்குத்தான்‌ சென்றான்‌. விப்ரனிடம்‌ 
“அரசரிடம்‌ என்‌ வருகையை அறிவி” என்றான்‌. அவன்‌ 
உள்ளே சென்று மீண்டு “அரசர்‌ மஞ்சத்திலிருக்கிறார்‌. 
ஆயினும்‌ தங்களைச்‌ சந்திக்க விழைகிறார்‌” என்றான்‌. 


விதுரன்‌ சால்வையை இழுத்துப்‌ போட்டுக்கொண்டான்‌. 
அதுவரை கோத்துக்கொண்டுவந்த சொற்களை 
தனித்தனியான கூற்றுகளாகப்‌ பிரித்தான்‌. மைந்தனின்‌ 
பிறவிகுறித்து நகரிலிருக்கும்‌ ஐயங்களைச்‌ சொல்வதாக 
இருந்தால்‌ திருதராஷ்டிரன்‌ உடனே அவற்றை 
மறுக்கக்கூடும்‌. அதன்பின்‌ அவன்‌ பேசுவதற்கு 
ஏதுமிருக்காது. மைந்தனைப்பற்றி பேசத்தொடங்கினால்‌ 
திருதராஷ்டிரன்‌ கனிந்து மைந்தனை 
புகழத்தொடங்கினாலும்‌ பேச்சுமுறிவடையும்‌. 
தீர்க்கசியாமரின்‌ யாழைப்பற்றிப்‌ பேசவேண்டுமென 
அவன்‌ முடிவெடுத்தான்‌. யாழினூடாக அவரைப்பற்றி, 
அவர்‌ கண்டதைப்பற்றி சொல்லிச்சென்று 
மைந்தனைப்பற்றி பேசத்தொடங்கவேண்டும்‌. 


அவன்‌ உள்ளே நுழைந்து வணங்கியதும்‌ திருதராஷ்டிரன்‌ 
பெருமூச்சுடன்‌ “சிதையேறிவிட்டாரா?” என்றான்‌. “ஆம்‌ 
அரசே” என்றான்‌ விதுரன்‌. “இசையை மட்டுமே கைகள்‌ 
அறியவேண்டுமென அவர்‌ எடுத்த முடிவை 
எண்ணிக்கொண்டேன்‌. பெரும்‌ உறுதிப்பாடொன்றை 


சகடம்‌ முன்னும்‌ பின்னும்‌ ஆடி நிற்க அதன்‌ கால்‌ கீழே 
சக்கைகளை இரு ஏவலர்‌ இட்டனர்‌. இருவர்‌ 
கொண்டுஅமைத்த படி மீது வெள்ளிக்குறடுகளை 
வைத்து இறங்கி முற்றத்தில்‌ நின்ற கர்ணன்‌ 
வெண்பட்டாடையும்‌ வெள்ளிக்கங்கணங்களும்‌ 
வெள்ளியாலான சரப்பொளி ஆரமும்‌ அணிந்திருந்தான்‌. 
வெண்கலக்‌ குண்டலங்கள்‌ அவன்‌ அசைவில்‌ ஒளி 
திரும்பி ஆடின. சிவதரும்‌ இரு ஏவலரும்‌ தொடர்ந்து வந்த 
பிறிதொரு தேரிலிருந்து இறங்கி அவனுக்குப்‌ பின்னால்‌ 
நின்றனர்‌. 

ஹரிதர்‌ கைகூப்பி முகமன்‌ உரைத்து அழைத்து வர, 
வெண்பட்டுப்பாகைமேல்‌ வெண்ணிற அன்னச்சிறகு சூடி 
வெண்முத்துமாலைகள்‌ சுற்றிய மணிமுடி ஒளிரும்‌ 
நிமிர்ந்த தலையுடன்‌ கால்‌ நீட்டிவைத்து கர்ணன்‌ நடந்து 
வந்தான்‌. உடல்‌ தளர்ந்திருந்தாலும்‌ அவள்‌ விழிக்குள்‌ 
இருந்த இளைய நடை அவனில்‌ இருந்தது. நீண்ட 
கால்களென்பதனால்‌ விரைந்து நடக்கையிலும்‌ மெல்ல 
என்றே தோன்றும்‌. அவனைச்‌ சூழ்ந்து பிறர்‌ தங்கள்‌ 
குற்றுடலுடன்‌ நடக்கையில்‌ தெரியும்‌ விரைவு அவனை 
மேலும்‌ மெல்ல என காட்டும்‌. அது அவன்‌ எதையும்‌ 
பொருட்டெனக்‌ கொள்ளவில்லை என்று 
தோன்றச்செய்யும்‌. அவனால்‌ சினம்கொள்ளவோ 
வெடித்து நகைக்கவோ பாய்ந்து விசைகொள்ளவோ 
இயலாதென்றே உள்ளம்‌ மயங்கும்‌. 


லயப்‌ படிகளில்‌ அவன்‌ அணுகியபோது கல்‌ 
நீர்மைகொள்ள அவன்‌ அதில்‌ மூழ்கி மறைந்ததுபோல்‌ 
தோன்றியது. பின்னர்‌ அவன்‌ தலை கதிரெழுகை என 
கல்லுக்குள்ளிருந்து தோன்றியது. எழுந்து முழு 
உருக்கொண்டு பொருநையும்‌ வையையும்‌ இரு 
காவல்தேவதைகளாக நின்றிருந்த கல்வாயிலுக்குள்‌ 
நின்றான்‌, சட்டத்திற்குள்‌ ஓவியம்‌ என. கற்பரப்பில்‌ 
குறடுகள்‌ ஒலிக்க நடந்து வந்தபோது பெருகிக்கொண்டே 
இருந்தான்‌. கைகூப்பி விழிதாழ்த்தி அவள்‌ 
நின்றிருந்தாள்‌. அவன்‌ கால்கள்‌ மிதித்த மண்ணில்‌ தான்‌ 
நின்றிருப்பதே அவளை மெய்ப்பு கொள்ளச்செய்தது. 
தோள்கள்‌ இறுகி, கழுத்து இழுபட்டிருக்க இடத்தொடை 
துடித்துக்கொண்டிருந்தது. நெஞ்சில்‌ ஒரு சொல்‌ 
எஞ்சவில்லை. 


அருகணைந்த கர்ணன்‌ சற்று தயங்க விருஷாலி 
“அரசருக்கு பாத வணக்கம்‌. இத்தருணத்தில்‌ என்‌ 
மூதன்னை தேவதைகள்‌ என்னை வாழ்த்துக!” என்று 
முகமன்‌ உரைத்தாள்‌. “நன்று, நெடுநாளாயிற்று 


அணுக்கமெனக்கண்டு” என்றபின்‌ கர்ணன்‌ தொடர்ந்து 
நடக்க அவனுடன்‌ நடக்கும்படி ஹரிதர்‌ விழிகளால்‌ 
அவளிடம்‌ சொன்னார்‌. அவன்‌ குரல்‌ அதே 
இளமையுடனிருப்பதை அவள்‌ மீண்டுமொரு மெய்ப்பு 
தழுவிப்பரவ உணர்ந்தாள்‌. அவனுக்குப்‌ பின்னால்‌ 
நடந்து சற்று தள்ளி நின்றாள்‌. பொருநை அன்னையின்‌ 
ஆலயக்கருவறை முகப்பில்‌ அவன்‌ கைகூப்பி 
வணங்கினான்‌. பூசகர்‌ சுடராட்டு காட்டி கொண்டுவந்த 
தழலில்‌ கைதொட்டு விழி நிறைத்து பூசகர்‌ அளித்த 
வெண்மலரை கைகளில்‌ வாங்கி கண்களில்‌ ஒற்றி 
குழலில்‌ செருகிவிட்டு அடுத்து அமைந்த வையை 
அன்னையின்‌ ஆலயத்தை நோக்கி சென்றான்‌. 


அவனுக்குப்‌ பின்னால்‌ நடந்தபடி அவள்‌ “இவர்கள்‌ 
தென்றிசை நதிகள்‌ என எண்ணுகின்றேன்‌” என்றாள்‌. 
அச்சொற்களை அவன்‌ கேட்டதுபோல்‌ தெரியவில்லை. 
பொன்னி அன்னையின்‌ ஆலயத்தில்‌ அவன்‌ வணங்கி 
நின்றபோது “காவிரி என்றல்லவா இவ்வன்னைக்குப்‌ 
பெயர்‌?” என்றாள்‌. அவள்‌ தன்‌ அருகே நடந்து வருவதை 
அப்போதுதான்‌ உணர்ந்ததுபோல அவன்‌ 
திரும்பிப்பார்த்தான்‌. அவள்‌ பேசவிழைவதை 
புரிந்துகொண்டான்‌. எப்போதுமே எளிய ஒன்றில்‌ ஐயம்‌ 
எழுப்புவதே அவள்‌ பேசத்தொடங்கும்‌ முறை. “ஆம்‌, 
தென்னிலத்துப்‌ பெருநதி. சோழர்களின்‌ குலக்கொடி. என்‌ 
ஆசிரியருடன்‌ அதன்‌ கரைவரை சென்றுள்ளேன்‌” 
என்றான்‌ கர்ணன்‌. 


அருகமைந்த பெண்ணையின்‌ ஆலயத்திற்குச்‌ சென்று 
அவன்‌ வணங்கியபோது அவளும்‌ அருகே சென்று 
நின்றாள்‌. அவன்‌ அவள்‌ அருகமைவை உணர்ந்து 
இயல்படைந்தான்‌. பாலை அன்னையின்‌ ஆலயத்தில்‌ 
அவன்‌ வணங்கி நின்றபோது அவள்‌ “நான்‌ தங்களிடம்‌ 
சில சொற்களை உரைப்பதற்காக இங்கு காத்து நின்றேன்‌” 
என்றாள்‌. “ஆம்‌, உன்னை பார்த்தபோதே அதை 
எண்ணினேன்‌” என்ற கர்ணன்‌ புன்னகைத்து 
“அச்சொற்களை நானும்‌ உய்த்துணர்ந்துகொண்டேன்‌” 
என்றான்‌. “உங்களுக்குத்‌ தெரியாத ஒன்றை உளம்‌ 
கொள்வது என்னாலும்‌ இயல்வதல்ல” என்று விருஷாலி 
சொன்னாள்‌. “அஸ்தினபுரியிலிருந்து குருகுலத்து 
மூத்தவர்‌ துரியோதனரின்‌ செய்தியுடன்‌ இளையவன்‌ 
சுஜாதன்‌ இங்கு வந்திருக்கிறான்‌” என்றாள்‌. 


“ஆம்‌, இன்றுகாலை எவரோ சொன்னார்கள்‌” என்றபின்‌ 
“இனியவன்‌. அந்நூற்றுவரில்‌ எனக்கு அவனே 
அணுக்கமானவன்‌” என்றான்‌. “அதைவிட நீங்கள்‌ 


அரசருக்கு அணுக்கமானவர்‌ அல்லவா?” என்றபடி 
கோதையின்‌ முற்றத்தில்‌ நின்றாள்‌. “என்ன செய்தி?” 
என்று கர்ணன்‌ கேட்டான்‌. “தங்களை அஸ்தினபுரியில்‌ 
காண்பதற்கு அரசர்‌ விழைகிறார்‌. உடனழைத்துச்‌ 
செல்லும்பொருட்டு சுஜாதன்‌ வந்திருக்கிறான்‌” என்றாள்‌. 
கர்ணன்‌ நகைத்து “இந்தப்‌ பொய்யை இங்கு நின்று 
சொல்சூழ்ந்து அமைத்தீர்கள்போலும்‌” என்றான்‌. அவள்‌ 
பதறி “இல்லை” என்றபின்‌ தயங்கி “ஆம்‌” என்றாள்‌. 
“என்னை அழைக்கும்‌ உளநிலையில்‌ இன்று 
அஸ்தினபுரியின்‌ அரசர்‌ இருக்க வாய்ப்பில்லை” என்று 
கர்ணன்‌ சொன்னான்‌. “அவர்‌ எந்நிலையில்‌ இருக்கிறார்‌ 
என நான்‌ நன்கறிவேன்‌.” 


“அரசே இன்று அங்கு நிகழ்ந்துகொண்டிருக்கும்‌ 
போர்ச்சூழலை தாங்கள்‌ அறிந்திருப்பீர்கள்‌. தாங்கள்‌ 
இல்லையேல்‌ அஸ்தினபுரி வெல்லப்போவதில்லை. 
அவர்கள்‌ வென்றால்‌ ஒருநாள்‌ அவள்‌ மும்முடி சூடி அமர, 
காலடியில்‌ வாள்‌ தாழ்த்தி அருகே நிற்கும்‌ இழிநிலை 
தங்களுக்கு அமையக்கூடும்‌. அதை அஞ்சியே சுஜாதன்‌ 
இங்கு வந்திருக்கிறான்‌” என்றாள்‌ விருஷாலி. விரிவாக 
எண்ணிச்சூழ்ந்த அனைத்தையும்‌ ஓரிரு 
சொற்றொடர்களில்‌ சொன்னதுமே இவ்வளவுதான்‌ அது 
என்று தோன்றியது. கர்ணன்‌ ஏதும்‌ சொல்லாமல்‌ 
துங்கையையும்‌ கிருஷ்ணையையும்‌ நர்மதையையும்‌ 
வழிபட்டபடி முன்னால்‌ சென்றான்‌. அவள்‌ “தங்கள்‌ 
முடிவை இனி ஒத்திவைக்க இயலாது, அரசே” என்றாள்‌. 


கர்ணன்‌ திரும்பாமல்‌ “போர்சூழ்கை நிகழ்கையில்‌ 
வில்லுடன்‌ நான்‌ அங்கு செல்வேன்‌. அங்கத்தின்‌ அரசன்‌ 
என்றோ, ஷத்ரியன்‌ என்றோ என்னை அவர்‌ அழைக்க 
வேண்டியதில்லை. எளிய படைவீரனாக எண்ணினும்‌ 
அன்றி தேரோட்டும்‌ சூதனேயாக எனினும்‌ அவர்‌ 
பொருட்டு படைமுகம்‌ நிற்பது என்‌ கடமை. 
தேவையெனில்‌ அக்களம்பட்டு கடன்‌ தீர்க்கவும்‌ சித்தமாக 
உள்ளேன்‌” என்றான்‌. “ஆனால்‌ வேறு எதன்பொருட்டும்‌ 
செல்லமாட்டேன்‌. கொடுப்பதற்கன்றி கொள்வதற்காக 
எவர்‌ முன்னாலும்‌ நிற்கப்போவதில்லை.” 


“தாங்கள்‌ ஷத்ரியர்‌ என படைமுகம்‌ 
நிற்கவில்லையென்றால்‌ தங்களிடம்‌ தனிப்போர்‌ கொள்ள 
பாண்டவர்கள்‌ மறுக்கலாம்‌. தாங்கள்‌ போருக்குச்சென்றும்‌ 
பயனிலாதாகும்‌” என்று விருஷாலி சொன்னாள்‌. 
“இன்னும்‌ சின்னாளில்‌ அங்கு வேதப்பேரவை 
நிகழவிருக்கிறது. அதில்தான்‌ இறுதி முடிவு எடுக்கப்படும்‌. 
அதில்‌ தாங்கள்‌ பங்கேற்கவேண்டும்‌.” கர்ணன்‌ “விருஷை, 


அங்கு ஷத்ரியப்‌ பேரவை முடிந்துவிட்டது. படைமுகம்‌ 
நிற்கவேண்டியவர்களின்‌ பெயர்கள்‌ 
அறிவிக்கப்பட்டுவிட்டன. இனி எவரும்‌ அதில்‌ 
செய்வதற்கு எதுவும்‌ இல்லை” என்றான்‌. 


அவள்‌ அவன்‌ குரலில்‌ தன்‌ பெயர்‌ எழக்கேட்டு மீண்டும்‌ 
மெய்ப்பு கொண்டாள்‌. நீள்மூச்சுடன்‌ நெஞ்சை வென்று 
மேலும்‌ சொல்திரட்டி “மெய்யாக போர்‌ அறிவிக்கப்படுவது 
அந்தணர்‌ அதை ஏற்றபின்னர்தான்‌, அரசே” என்றாள்‌. 
“அதன்‌ பின்னரே அஸ்தினபுரியின்‌ அரசப்பேரவை 
கூடும்‌. தாங்கள்‌ அஸ்தினபுரியின்‌ அரசப்பேரவைக்குச்‌ 
சென்று அரசரிடம்‌ பேசுங்கள்‌. வேதம்‌ காக்க 
வேள்விக்களத்தில்‌ அரசத்துணைவரென நீங்கள்‌ 
நின்றிருந்தால்‌ படைக்களத்தில்‌ பிறன்‌ என்று எவரும்‌ 
எண்ணமாட்டார்கள்‌.” அவன்‌ நாவெடுப்பதற்குள்‌ “இது 
உங்கள்‌ பொருட்டு அல்ல, அவர்‌ பொருட்டுதான்‌. 
இல்லையேல்‌ இளைய பாண்டவரை வெல்ல கெளரவர்‌ 
தரப்பால்‌ இயலாது” என்றாள்‌ விருஷாலி. 


கர்ணன்‌ நிமிர்ந்து திரும்பி புன்னகைத்து “நீ சொல்வதும்‌ 
அதற்கப்பால்‌ எண்ணுவதும்‌ எனக்கு புரிகிறது. ஆனால்‌ 
இப்பிறவியில்‌ எவரிடமும்‌ எதையும்‌ 
கேட்கப்போவதில்லை” என்றான்‌. “ஆனால்‌...” என்று 
விருஷாலி சொல்ல “அது அவர்களின்‌ தேவை என்று 
சொல்கிறாய்‌. அதை அவர்கள்‌ உணரட்டும்‌, அவர்கள்‌ 
என்னிடம்‌ முறைப்படி கோரட்டும்‌. அதன்‌ பின்‌ நாம்‌ 
இதைப்பற்றி பேசுவோம்‌” என்றான்‌. அவள்‌ மேலும்‌ 
சொல்ல வாயெடுக்க அவள்‌ தலையை கையால்‌ மெல்ல 
சுண்டி “உன்‌ சிறிய சித்தம்‌ இத்தனை பெரிய 
அரசுசூழ்கைகளுக்கு பீடமாவதை எண்ணினால்‌ 
விந்தையாக உள்ளது. ஒரு காலத்தில்‌ மணிமுடியும்‌ 
அரியணையும்‌ துன்புறுத்துகிறது என்றவள்‌ நீ” என்றான்‌. 


அவள்‌ அவன்‌ தொடுகையில்‌ விழிநீர்‌ கொண்டாள்‌. 
தலைகுனிந்து புன்னகைத்து நின்றபோது அதுவரை 
எண்ணியதும்‌ சொன்னதுமான ஒரு சொல்லும்‌ அவளில்‌ 
எஞ்சவில்லை. அவன்‌ தொடுகை ஒன்றே 
அத்தருணத்தின்‌ மெய்‌ என நின்றது. கர்ணன்‌ திரும்ப சிறு 
கனைப்போசையுடன்‌ அப்பால்‌ வந்து நின்ற சுஜாதன்‌ 
“வணங்குகிறேன்‌, மூத்தவரே” என்றான்‌. கர்ணன்‌ “இங்கு 
வந்திருக்கிறாய்‌ என உணர்ந்தேன்‌...” என்றான்‌. சுஜாதன்‌ 
விருஷாலியின்‌ கண்களை பார்க்க அவள்‌ இல்லை என 
விழியசைத்துவிட்டு நோக்கை விலக்கிக்கொண்டாள்‌. 
சுஜாதன்‌ கைகூப்பியபடி கர்ணனை அணுகி “தங்களை 
இங்கு சந்திக்க வேண்டும்‌ என்று எண்ணினேன்‌, 


மூத்தவரே” என்றான்‌. கர்ணன்‌ அவன்‌ தோளை 
கைகளால்‌ வளைத்து உடலுடன்‌ இறுக்கியபடி “மேலும்‌ 
பெருத்திருக்கிறாய்‌. அதாவது கையால்‌ கதை தொட்டு 
நெடுநாள்‌ ஆகிறது” என்றான்‌. 


“அவ்வாறல்ல” என்று சுஜாதன்‌ தயங்க “சரி, 
கதைசுழற்றும்‌ பொழுதை விட உண்ணும்‌ பொழுது சற்றே 
மிகுதி... வா!” என்றபம அவன்‌ தோளைத்தட்டி 
அழைத்துச்‌ சென்றான்‌. “மூத்தவரே, தாங்கள்‌ என்னுடன்‌ 
வந்தாகவேண்டும்‌. தங்களை அழைத்து வருவதாக 
சொல்லிவிட்டு வந்தேன்‌” என்றான்‌ சுஜாதன்‌. “அவையில்‌ 
நான்‌ சிறுமைசெய்யப்பட்டேன்‌ என்றால்‌ என்ன 
செய்வாய்‌?” என்றான்‌ கர்ணன்‌. “என்‌ உடைவாளை 
எடுத்து...” என்று தொடங்கிய சுஜாதன்‌ தயங்கினான்‌. 


“பிதாமகரோ ஆசிரியர்‌ துரோணரோ சொல்மிஞ்சினால்‌ 
உன்னால்‌ என்ன செய்யமுடியும்‌?” என்றான்‌ கர்ணன்‌. 
“என்‌ கழுத்தில்‌ பாய்ச்சிக்கொள்ளத்‌ தடையில்லை 
அல்லவா? அங்கேயே...” என்று தொடங்கிய சுஜாதனை 
மீண்டும்‌ அணைத்து “அந்த இக்கட்டுக்கு உன்னை 
கொண்டுசெல்ல என்னால்‌ முடியுமா என்ன?” என்றான்‌ 
கர்ணன்‌. சுஜாதன்‌ மேலும்‌ ஏதோ சொல்ல வாயெடுக்க 
“வேண்டாம்‌. நீ என்ன சொன்னாலும்‌ நான்‌ 
ஒப்பப்போவதில்லை. நீ வந்தது எனக்கு 
நிறைவளிக்கிறது. இங்கிருப்பது வரை என்னுடனேயே 
இரு” என்ற கர்ணன்‌ “வா, உள்ளே செல்வோம்‌” என்று 
அழைத்துச்சென்றான்‌. 


வெண்முரசு வாசிப்பு முறை - ராஜகோபாலன்‌ 

[i/age]அஸ்தின புரியிலிருந்து விகர்ணனும்‌ அவன்‌ 
துணைவி தாரையும்‌ உடன்பிறந்தான்‌ குண்டாசியுடன்‌ 
சம்பாபுரிக்கு வந்திருக்கும்‌ செய்தியை முன்புலரியில்‌ 
கதிரவன்‌ ஆலயத்திற்கு செல்லும்போதுதான்‌ விருஷாலி 
அறிந்தாள்‌. தேரில்‌ செல்லும்போதுதான்‌ அணுக்கச்சேடி 
ஒவ்வொரு செய்தியாக அவளிடம்‌ சொல்வது வழக்கம்‌. 
சூழ்ந்தமைந்த அன்னையரை வழிபட்டு, கதிர்முகம்‌ 
எழுகையில்‌ தாமரை மலர்களை படைத்து நாளவனை 
வணங்கும்பொருட்டு அவள்‌ உள்முற்றத்தில்‌ 
இறங்குகையில்‌ அவளைக்‌ காத்து ஹரிதர்‌ நின்றிருந்தார்‌. 
உடன்‌ துணையமைச்சர்‌ துங்கரும்‌ இருந்தார்‌. 


“இன்று ஏன்‌ அமைச்சர்‌ ஆலயத்திற்கு வந்துள்ளார்‌?” 
என்றாள்‌. சேடி “ஏதேனும்‌ தனி வழிபாடாக இருக்கும்‌, 
அரசி” என்றாள்‌. “அவர்கள்‌ முன்புலரியிலேயே எரிகடன்‌ 
ஓம்பவேண்டிய பொறுப்புள்ளவர்களல்லவா?” என்றாள்‌. 
“ஆம்‌, இங்கு வருவதென்றால்‌ அதற்கு முன்னரே அதை 
முடித்திருப்பார்‌” என்றாள்‌ சேடி. கைகூப்பி 
அருகணைந்து முகமனுரைத்த ஹரிதரை 
உளத்திலெழுந்த குழப்பம்‌ முகத்தில்‌ தெரியாமல்‌ நோக்கி 
மறுமுகமன்‌ உரைத்து அவள்‌ நின்றாள்‌. “ஆதவனை 
வணங்கி மீள்க அரசி, நான்‌ காத்திருக்கிறேன்‌” என்றார்‌ 
ஹரிதர்‌. 

ஆலயத்தில்‌ நுழைந்த பின்‌ எண்ணங்களை 
முற்றொதுக்கி விழிகளில்‌ மட்டும்‌ சித்தத்தை நிறுத்தி 
வழிபட அவள்‌ கற்றிருந்தாள்‌. முதற்கதிர்‌ எழும்‌ 
பொழுதில்‌ நாளவன்‌ ஆலயத்தில்‌ பிறிதெங்குமிலாத 
மெல்லிய பொன்னிறம்‌ ஒன்று உருவாகும்‌. செந்நிறக்‌ 
கற்களால்‌ கட்டப்பட்ட ஆலயத்தின்‌ அனைத்துத்‌ 
தூண்களும்‌ பொன்‌ என மின்னத்‌ தொடங்கும்‌. 
வானிலிருந்து தொங்கும்‌ செவிக்குழைபோல ஆலயத்தின்‌ 
தலைக்கோபுரம்‌ ஒளிகொள்ளும்‌. ஒவ்வொன்றும்‌ 
உருமாறி பொன்னென்றாகும்‌. அக்கணம்‌ அவள்‌ 
வாழ்வின்‌ நாளென்றும்‌ தொடரும்‌ அனைத்து 
செயல்களுக்கும்‌ பொருள்‌ கூட்டுவது. “பொன்‌ எனப்‌ 
பிறந்து வெள்ளியென ஒளிர்ந்து, பொருளென்றாகி 
பயனென்று கனியும்‌ பருப்பொருட்களால்‌ ஆனது 


இப்புவி' என்று முன்பு அவளுடன்‌ வந்த விறலி ஒருமுறை 
பாடினாள்‌. 


பதினான்கு ஆண்டுகளாக அந்த வரி இயல்பாக 
உள்ளத்தின்‌ ஆழத்திலிருந்து எழுந்து வராமல்‌ நாளவன்‌ 
ஆலயத்தில்‌ அவள்‌ இருந்ததே இல்லை. தூண்களிலும்‌ 
மேலே தாங்குவளைவுகளிலும்‌ செதுக்கப்பட்டிருந்த 
கல்மலர்கள்‌ அவ்வொளியில்‌ இதழ்மென்மை 
கொள்கின்றன. காற்றடிக்கையில்‌ நெகிழ்ந்தசையுமோ 
என விழிமாயம்‌ கூட்டுகின்றன. அருகணைந்தால்‌ 
நறுமணம்‌ கொள்ளுமோ என எண்ணி உளமெழச்‌ 
செய்கின்றன. ஒவ்வொரு முறை பார்க்கையிலும்‌ 
அவ்விந்தையால்‌ அவள்‌ ஆட்கொள்ளப்பட்டு 
நின்றிருப்பாள்‌. “கதிர்‌ தொட்டு மலைகள்‌ 
மலரடுக்குகளாக ஆவதைக்‌ காண நீங்கள்‌ இமயமலைக்கு 
ஒருமுறை செல்ல வேண்டும்‌, அரசி” என்றாள்‌ முதுசேடி 
காளி ஒருமுறை. “இளநீலத்‌ தாமரை மலரொன்றுக்குள்‌ 
நாம்‌ நின்றிருப்பதுபோலிருக்கும்‌. மலையடுக்குகள்‌ 
செந்தாமரை என எழுந்து பொற்றாமரை என பொலிந்து 
கண்நிறைப்பதை அங்கு காணலாம்‌.” 


“கண்ணுக்கு காட்சிகளை மட்டுமே தெய்வங்கள்‌ 
அளித்துள்ளன என்பது ஓர்‌ எளிய உலகியல்‌ அறிதல்‌ 
மட்டுமே. காட்சி மயக்கங்களே இப்புவியில்‌ 
காட்சிகளைவிட மிகுதி. இங்கு வாழ்வதற்கும்‌ 
பெருகுவதற்கும்‌ போரிடுவதற்கும்‌ மட்டுமே காட்சிகள்‌ 
நமக்கு அளிக்கப்பட்டுள்ளன. இங்குள்ளவற்றுக்கு 
அப்பால்‌ சென்று அறியவேண்டியன அனைத்தும்‌ காட்சி 
மயக்கங்களாகவே நம்மை சூழ்ந்துள்ளன” என்றாள்‌ 
காளி. “அரசி, காட்சி மயக்கம்‌ ஒரு மறுமெய்மை. 
இங்குள்ள பொருட்கள்‌ ஒவ்வொன்றும்‌ நாற்களத்தில்‌ 
வைக்கப்பட்ட புரவியும்‌ யானையும்‌ படைவீரனும்‌ 
அரசனும்‌ அரசியும்போல இவற்றுக்குமேல்‌ ஒன்றைச்‌ சுட்டி 
நிற்கும்‌ சிறுகருக்கள்‌. இப்புவியின்‌ 
பருப்பொருட்பெருக்கே பிறிதொன்றை சொல்லும்‌ 
பொருட்டு வைக்கப்பட்ட குறிகள்தான்‌. இது இறைச்சிப்‌ 
பொருள்‌ தாங்கி நிற்கும்‌ பெருங்காவியம்‌. இங்குள 
அனைத்தும்‌ இங்குறைந்து அங்கும்‌ ஆகி எங்குமென 
நிற்கும்‌ ஒன்றைக்‌ காட்டும்‌ பொருட்டே இவ்வாறு 
உருக்கொண்டு விழிமுன்‌ இலங்குகின்றன.” 


“இவை இவை என விழிதொட்டு வடிவம்‌ வகுத்து, 
பெயரிட்டு பொருள்‌ ஏற்றி, பயன்‌ கற்பித்து நாம்‌ 
ஒவ்வொன்றையும்‌ தனித்தெடுத்து சித்தத்தில்‌ 
அடுக்கிக்கொள்கிறோம்‌. ஒன்று பிறிதை நமக்குரிய பயன்‌ 


பொருட்டே சந்தித்து இணைகிறது. நம்மை மீறி இங்குள 
ஒன்று தான்‌ பிறிதொன்றென மயங்கும்‌ தருணத்தில்‌ நாம்‌ 
இழப்பது சித்தம்‌ கொண்டுள்ள அப்பகுப்பையே. ஒன்று 
பிறிதொன்றாகும்‌ எனில்‌ அனைத்தும்‌ ஒன்றென்றாகும்‌. 
ஒவ்வொன்றையும்‌ இணைத்து அனைத்துமென்றாகும்‌. 
விழிமயக்குகள்‌ நம்மை மேலும்‌ அதை அணுகவே 
வைக்கும்‌.” 


“விழிமயக்கென்பது முழுதறிவுக்குச்‌ செல்வதற்கான 
பாதை. விழிமயக்கு கவிதையிலெழும்‌ சொல்மயக்குபோல்‌ 
சொல்லப்படாத பொருள்‌ வெளி நோக்கி நம்மை இழுத்துச்‌ 
செல்வது. சொல்லப்படாத ஒன்று சொல்லப்பட்ட 
அனைத்திலும்‌ எஞ்சுவது, பலவென்றான அனைத்திலும்‌ 
ஒன்றென்றாகி நிற்பது. ஏனெனில்‌ அறியும்‌ ஒன்றென 
நிற்குமளவுக்கு அது சிறிதல்ல. உணரும்‌ வெளியென 
விரியவே அதனால்‌ இயலும்‌.” காளியின்‌ சொற்களில்‌ 
இருந்து அவள்‌ சித்தம்‌ விடுதலை கொள்வதேயில்லை. 


கருவறைக்குள்‌ எழுந்து ஓங்கி நின்ற சூரியனின்‌ 
கல்சிற்பத்தை ஒவ்வொரு நாளும்‌ கால்‌ தொட்டு தலை 
வரை என நூற்றெட்டு முறை விழியுருகி நோக்கி உயிர்‌ 
அளித்து உளம்‌ நிரப்பிக்கொண்டாள்‌. அதன்‌ கரிய 
பெருந்தோள்களை, இரு பலகை மணிமார்பை, 
சிற்றிடையை, வலுத்தொடைகளை, முழங்கால்‌ 
மூட்டுகளை, பதிந்த பாதங்களை பார்க்கும்தோறும்‌ 
கிளர்ந்தெழும்‌ ஒன்றினால்‌ மீளமீள அவள்‌ தன்னை 
கண்டடைந்துகொண்டிருந்தாள்‌. 


வெயில்‌ வெள்ளி கொள்ளத்‌ தொடங்குகையில்தான்‌ 
அவள்‌ வெளியே வந்தாள்‌. அப்போது வாயிலுக்கு அருகே 
ஹரிதர்‌ நின்றார்‌. அவள்‌ அணுகியதும்‌ 
தலைவணங்கினார்‌. “தங்களை சந்திக்கும்பொருட்டே 
இங்கு காத்து நின்றேன்‌, அரசி” என்றார்‌. அவர்‌ 
நின்றிருப்பதை அப்போதுதான்‌ நினைவுகூர்ந்தவள்‌ என 
அவள்‌ மீண்டும்‌ வியப்பும்‌ தடுமாற்றமும்‌ கொண்டாள்‌. 
“அம்‌, காலையிலேயே இங்கு தங்களை பார்த்தேன்‌” 
என்றாள்‌. “தாங்கள்‌ இத்தனை பொழுது இங்கு 
வழிபடுவீர்கள்‌ என்று எனக்குத்‌ தெரியாது, அரசி” என்று 
ஹரிதர்‌ சொன்னார்‌. “பொறுத்தருள்க, அமைச்சரே! இந்தப்‌ 
பொழுதே என்‌ வாழ்வில்‌ நிறைவு தருவதாக உள்ளது” 
என்றாள்‌. “ஆம்‌, இந்நகரை ஆளும்‌ முதன்மைத்‌ தெய்வம்‌ 
கதிரோன்‌. அனலினூடாக நாங்கள்‌ முதலில்‌ 
அவியளிப்பதும்‌ அவனுக்கே” என்றார்‌. அவள்‌ அவர்‌ 
மேலே சொல்வதற்காக காத்து நின்றாள்‌. 


ஹரிதர்‌ இயல்பான குரலில்‌ “அஸ்தினபுரியிலிருந்து 
இளைய கெளரவர்கள்‌ விகர்ணனும்‌ குண்டாசியும்‌ நேற்று 
பின்னிரவில்‌ நகர்புகுந்தார்கள்‌. அவர்கள்‌ தங்களை 
சந்திக்க விழைகிறார்கள்‌. அவர்களுடன்‌ விகர்ணனின்‌ 
துணைவி தாரையும்‌ வந்துள்ளார்‌” என்றார்‌. விருஷாலி 
“அரசியர்‌ பிறநாடு செல்வதற்குரிய முறைமைகள்‌ பல 
உள்ளன. முன்னரே முறைப்படி 
அறிவிக்கப்பட்டிருக்கவேண்டும்‌ அல்லவா?” என்றாள்‌. 
“ஆம்‌, ஆனால்‌ இளைய அரசி முறைமைகளை 
பொருட்படுத்தாமல்‌ இருப்பதற்கு புகழ்பெற்றவர்‌” என்று 
ஹரிதர்‌ சொன்னார்‌. “அத்துடன்‌ அவர்‌ தன்‌ கணவருடன்‌ 
வந்திருப்பதனால்‌ அதை பெரிய முறைமீறல்‌ என்று 
கொள்ளமாட்டார்கள்‌.” 


“நான்‌ அவர்களை எங்கு சந்திப்பது?” என்று விருஷாலி 
கேட்டாள்‌. “அரசமுறைப்பம சந்திப்பதென்றால்‌ நான்‌ 
அவைக்கு வரவேண்டும்‌. அஸ்தினபுரியின்‌ சிற்றரசர்‌, 
சிற்றரசியாக அவர்கள்‌ வந்திருப்பதனால்‌ தாங்கள்‌ 
முறைப்படி அவைமாளிகையில்தான்‌ சந்திக்கவேண்டும்‌. 
ஆனால்‌ இச்சந்திப்பு தங்கள்‌ மைந்தர்களுக்கு பின்னர்‌ 
தெரிவிக்கப்பட்டால்‌ போதும்‌ என அவர்கள்‌ 
எண்ணுகிறார்கள்‌. புலரியிலேயே தங்களை சந்தித்து 
உரையாடிவிட்டு மைந்தரையும்‌ அரசரையும்‌ 
சந்திக்கவேண்டுமென்று விகர்ணன்‌ சொன்னார்‌” என்றார்‌ 
ஹரிதர்‌. “சொல்லுங்கள்‌” என்றாள்‌ விருஷாலி. 
“முறைப்படி தாங்கள்‌ இன்று வேறெங்கும்‌ செல்வதற்கு 
நெறியில்லை. ஆனால்‌ இந்த ஆலயத்திற்கு வருவது 
அன்றாட வழக்கம்‌. தாங்கள்‌ சற்று நேரம்‌ இங்கேயே 
பொறுத்திருக்க முடியுமென்றால்‌ அவர்களை இங்கு 
வரச்சொல்வேன்‌.” 


விருஷாலி “ஆம்‌, நின்றிருக்கிறேன்‌” என்றாள்‌. “இந்தச்‌ 
சுற்றுவட்டப்பாதையின்‌ எல்லையில்‌ 
துங்கையன்னையின்‌ ஆலய முகப்பில்‌ உள்ள மண்டபம்‌ 
சற்று பெரிது. அங்கு நீங்கள்‌ அவர்களைச்‌ சந்திக்கலாம்‌” 
என்றார்‌ ஹரிதர்‌. “நன்று, வரச்சொல்க!” என்றபின்‌ அவள்‌ 
திரும்பி சேடியிடம்‌ “நம்முடன்‌ வந்த காவலரிடம்‌ நான்‌ 
அகத்தளம்‌ திரும்ப சற்று பொழுதாகும்‌ என்று சொல்லி 
அனுப்பிவிடு” என்றாள்‌. ஹரிதர்‌ “அவர்கள்‌ மிக 
அருகேதான்‌ தங்கியிருக்கிறார்கள்‌. காலையிலேயே 
எழுந்து நீராடி ஆடையணிந்து சித்தமாக இருக்கிறார்கள்‌. 
தாங்கள்‌ மண்டபத்தில்‌ காத்திருக்கலாம்‌. காலை 
உணவாக இங்கு படைத்த அப்பங்களையும்‌ 
பழங்களையும்‌ உண்ணுங்கள்‌. உண்டு முடிப்பதற்குள்‌ 
அவர்கள்‌ இங்கு வந்துவிடுவார்கள்‌” என்றார்‌. 


1௨) விகர்ணனின்‌ முகத்தை நினைவிலிருந்து 
மீட்டெடுக்க விருஷாலியால்‌ இயலவில்லை. அவனைப்‌ 
பார்த்த நினைவு எழுந்ததே ஒழிய முகமென்று எழுந்தது 
துரியோதனனின்‌ தோற்றம்தான்‌. கெளரவர்கள்‌ 
அனைவரும்‌ ஒருவரே என்றும்‌ ஒற்றைப்பெருக்கின்‌ 
அலைகளே என்றும்‌ எப்போதும்‌ அவளுக்கு 
தோன்றியிருந்தது. அவளால்‌ துச்சாதனனையும்‌ 
துர்முகனையும்‌ துச்சலனையும்‌ தனித்து அறிய 
முடிந்ததில்லை. உண்மையில்‌ அவ்வெண்ணம்‌ 
விறலியராலும்‌ சூதராலும்‌ பாடிப்‌ பாடி நிறுவப்பட்டது 
என்றும்‌ தோன்றியது. அதை ஒரு முறை சொல்ல கர்ணன்‌ 
சிரித்தபடி “ஆம்‌. அவர்கள்‌ ஒருடலும்‌ ஓருள்ளமும்‌ 
மட்டுமல்ல, ஆன்மா ஒன்றென்றே கொண்டவர்கள்‌” 
என்றான்‌. “அவர்களின்‌ துணைவியருக்குக்கூடவா?” 
என்று அவள்‌ கேட்டாள்‌. “அவர்களிடம்‌ இருக்கும்‌ 
கீழ்மையை மட்டும்‌ ஒருவேளை துணைவியருக்கு 
காட்டுகிறார்களோ? கீழ்மை ஒவ்வொருவரிலும்‌ ஒன்று” 
என்று கர்ணன்‌ சொன்னான்‌. 


ஆனால்‌ குண்டாசி மட்டும்‌ அவர்களில்‌ தனித்து 
தெரிந்தான்‌. அவனை கெளரவ நிரையைச்‌ சார்ந்தவன்‌ 
என்று ஒருபோதும்‌ அவளால்‌ எண்ண முடிந்ததில்லை. 
நீண்ட நாள்‌ மதுப்பழக்கத்தால்‌ மெலிந்து, தோள்கள்‌ கூன்‌ 
விழுந்து முன்வளைந்தமையால்‌ புயம்‌ மெலிந்த கைகள்‌ 
தொங்கி ஆட, அதிர்ந்துகொண்டிருக்கும்‌ விரல்களும்‌ 
வெளுத்து கருத்த உதடுகளும்‌ பல்லுதிர்ந்த வாயும்‌ ஓட்டிய 
கன்னங்களுக்கு மேல்‌ குழிக்குள்‌ சிவந்து கலங்கிய 
கண்களுமாக நடந்துவரும்‌ குண்டாசி அயல்‌ 
நிலத்திலிருந்து வந்து நகர்‌ நடுவே திகைத்து நிற்கும்‌ 
காட்டு மனிதனின்‌ மெய்ப்பாட்டை எப்போதும்‌ 
கொண்டிருந்தான்‌. “என்ன ஆயிற்று அவனுக்கு?” என்று 
கர்ணனிடம்‌ கேட்டபோது “நன்றென ஒன்று நிகழ்ந்தது. 
அதை பற்றி மேலேற அவனால்‌ இயலவில்லை. 
நிலைக்காத ஊசல்‌” என்று கர்ணன்‌ சொன்னான்‌. “என்ன 
அது?” என்று அவள்‌ மீண்டும்‌ கேட்க “அதற்கப்பால்‌ 
அதைப்பற்றி எதுவும்‌ சொல்ல இயலாது” என்றான்‌. 


குண்டாசி அவர்கள்‌ அஸ்தினபுரியின்‌ 
அரண்மனையிலிருக்கையில்‌ அவ்வப்போது கர்ணனை 
பார்க்க வருவான்‌. ஒவ்வொரு முறையும்‌ அவளைப்‌ 
பார்த்ததும்‌ வணங்கி முகமன்‌ உரைப்பான்‌. அவன்‌ முதல்‌ 
நோக்கில்‌ அவளில்‌ ஒவ்வாமையை எழுப்ப அவள்‌ 
தயங்கி முகம்‌ சுளித்து நோக்கு விலக்கி நிற்பாள்‌. 
அத்தருணத்தை எப்போதும்‌ ஓர்‌ இளிவரல்‌ நடிப்பென 
மாற்றிக்கொள்ள அவனால்‌ இயன்றது. கைகளை 


எடுப்பவன்‌ அக்கணமே வாழ்க்கையில்‌ வென்றுவிட்டான்‌ 
விதுரா” என்றான்‌ திருதராஷ்டிரன்‌. 


விதுரன்‌ பேச வாயெடுப்பதற்குள்‌ “உனக்கு 
செய்திவந்திருக்குமே.... சற்று முன்னர்தான்‌ விப்ரன்‌ 
எனக்குச்‌ சொன்னான்‌. பாண்டுவின்‌ இளையமைந்தன்‌ 
நலமடைந்து வருகிறான்‌. என்‌ மைந்தன்‌ பிறந்த 
அதேநாளில்‌ பிறந்தவன்‌. இவன்‌ முன்காலை, 
ஆயில்யநட்சத்திரம்‌ என்றால்‌ அவன்‌ பின்மதியம்‌, மகம்‌ 
நட்சத்திரம்‌...” இருகைகளையும்‌ ஓங்கி 
அறைந்துகொண்டு திருதராஷ்டிரன்‌ சிரித்தான்‌. “என்‌ 
மைந்தனுக்கு விளையாட்டுத்தோழர்கள்‌ பிறந்து 
வந்தபடியே இருக்கிறார்கள்‌. மைந்தர்களால்‌ என்‌ 
அரண்மனை பொலியப்போகிறது. குருகுலத்தின்‌ 
அத்தனை மூதாதையரும்‌ விண்ணகத்தில்‌ நின்று 
குனிந்து நோக்கி புன்னகை புரியப்போகிறார்கள்‌!” 


விதுரன்‌ “அரசே நான்‌ தங்கள்‌ மைந்தனைப்பற்றிப்‌ 
பேசுவதற்காக வந்தேன்‌. அவன்‌ பிறப்பின்‌ தீக்குறிகள்‌ 
நாள்தோறும்‌ பெருகுகின்றன. சற்று முன்‌ சார்வாக 
முனிவர்‌ ஒருவரைக்‌ கண்டேன்‌. அவர்‌ அவன்‌ இந்நகருக்கு 
பேரழிவையே கொண்டுவருவான்‌... ஆகவே அவனை 
இங்கிருந்து அகற்றவேண்டும்‌ என்றார்‌. நானும்‌ 
அவ்வண்ணமே கருதுகிறேன்‌” என்றான்‌. 


திருதராஷ்டிரன்‌ தலை ஆடத்தொடங்கியது. தன்‌ பெரிய 
கைகளால்‌ தலையை பற்றிக்கொண்டான்‌. 
சதைக்கோளங்களான கண்கள்‌ தவித்துத்‌ துடித்தன. 
வாழ்நாளில்‌ முதல்முறையாக உடலின்‌ ஒருபகுதியை 
வெட்டி முன்னால்‌ வைப்பதுபோல தான்‌ பேசியிருப்பதாக 
விதுரன்‌ உணர்ந்தான்‌. அப்படிப்பேசுவதே மிகச்சிறந்த 
வழி என்று அவனுக்குப்பட்டது. “அரசே, மைந்தனின்‌ 
பிறப்பை நாட்டுமக்கள்‌ கொண்டாடவேண்டும்‌... 
அவர்கள்‌ அவனை எண்ணி நாள்தோறும்‌ வளரும்‌ 
பற்றுகொள்ளவேண்டும்‌. மக்கள்‌ 
அஞ்சிக்கொண்டிருக்கிறார்கள்‌” என்றான்‌ விதுரன்‌. 
“நான்‌ சொல்லவேண்டியது இது. சொல்லிவிட்டேன்‌.” 


“ஆம்‌... நான்‌ அதை அறிவேன்‌” என்றான்‌ 
திருதராஷ்டிரன்‌. “இங்கே தருமன்‌ பிறப்பை மக்கள்‌ 
எப்படிக்‌ கொண்டாடினர்‌ என்பதை நான்‌ 
பார்த்துக்கொண்டுதான்‌ இருந்தேன்‌...” அவன்‌ உதடுகள்‌ 
முன்னால்‌ நீண்டன. தலையைச்‌ சரித்துச்‌ சுழற்றியபடி 
“நான்‌ ஒவ்வொருநாளும்‌ அஞ்சிக்கொண்டிருந்தேன்‌ 
விதுரா. உன்னிடம்‌ கேட்டால்‌ நீ இதையே 


தலைக்குமேல்‌ கூப்பி “அன்னையே, அடிபணிகிறேன்‌” 
என்று கூவுவான்‌. வாய்பொத்தி உடல்‌ வளைத்து நின்று 
“தங்களை சந்திக்கும்‌ பேறு பெற்றேன்‌” என்பான்‌. 
ஒருமுறை மண்டியிட்டு நிலத்தில்‌ விழுந்து தரையில்‌ 
தலை வைத்து “தங்கள்‌ அடி என்‌ தலைமேல்‌ படுகையில்‌ 
மீட்பு பெறுவேன்‌, அன்னையே” என்றான்‌. ஒருமுறை 
அஞ்சி அருகே நின்ற தூணில்‌ பற்றி ஏற முயன்றான்‌. 


அவன்‌ தன்னை நகையாடுகிறான்‌ என்றே அப்போது 
அவளுக்கு தோன்றியது. ஒருமுறை அதை காளியிடம்‌ 
சொன்னபோது “அல்ல அரசி, களிமகன்களின்‌ உள்ளம்‌ 
முற்றிலும்‌ வேறுபட்டது. அவர்கள்‌ பித்தர்களையும்‌ 
மந்தர்களையும்போல பிற மானுடருடன்‌ தங்களை 
சேர்த்துக்கொள்ள எப்போதும்‌ முயல்கிறார்கள்‌. தங்களை 
விலக்கிவிட வேண்டாம்‌ என்றுதான்‌ அவர்கள்‌ ஒவ்வொரு 
செயலிலும்‌ மன்றாடுகிறார்கள்‌. ஆனால்‌ இரக்கமின்றி 
உலகம்‌ அவர்களை விலக்கிக்கொண்டும்‌ இருக்கிறது. 
அத்தருணத்தை வெல்லும்‌ பொருட்டு பேரன்பை 
காட்டுகிறார்கள்‌, நெகிழ்கிறார்கள்‌, பணிகிறார்கள்‌. 
அதற்கும்‌ அப்பால்‌ சென்று தங்களை 
அவைக்கோமாளிகளாக ஆக்கிக்கொண்டு நம்மை 
நகைக்க வைக்கிறார்கள்‌. அதனூடாக நம்முடன்‌ 
அவர்கள்‌ தொடர்பு கொள்கிறார்கள்‌” என்றாள்‌. 


குண்டாசி கர்ணனின்‌ அவைக்குள்‌ நுழைந்து ஒவ்வொரு 
முறையும்‌ முன்பு நிகழாத ஒன்றை நிகழ்த்துவான்‌. 
கைகூப்பியபடி கால்களில்‌ விழுவதுண்டு, அறை 
மூலையில்‌ சென்றமர்ந்து விசும்பி அழுவதுண்டு, 
ஓலையையோ கணையாழியையோ எடுத்து உரத்த 
குரலில்‌ கூவியபடி அவன்‌ முன்‌ வீசுவதுண்டு. ஒருமுறை 
அவன்‌ பின்னால்‌ நின்று கர்ணனின்‌ தோள்களைத்‌ 
தழுவி முத்தமிடுவதை அவள்‌ கண்டாள்‌. மடியில்‌ தலை 
வைத்து அமர்ந்து கண்ணீர்‌ விடுவதை கண்டிருக்கிறாள்‌. 
ஒருமுறை அருகறையில்‌ அவள்‌ இருக்கையில்‌ உரத்த 
குரலில்‌ அழுகை ஓசையைக்‌ கேட்டு கதவு திறந்து உள்ளே 
சென்றாள்‌. குண்டாசி தரையில்‌ கர்ணனின்‌ முன்‌ 
அமர்ந்து இரு கைகளாலும்‌ தலையை ஓங்கி ஓங்கி 
அறைந்து அழுதுகொண்டிருந்தான்‌. தோள்கள்‌ குலுங்க 
இடக்காலும்‌ இடக்கையும்‌ இழுபட்டு துடிதுடிக்க வாயும்‌ 
கண்ணும்‌ இடப்புறமாக வலித்திருக்க அவனில்‌ நிகழ்ந்த 
அழுகையைக்‌ கண்டு அவள்‌ திகைத்து சுவரோடு 
ஒட்டிக்கொண்டாள்‌. பின்னர்‌ தன்‌ கண்களில்‌ நீர்‌ 
வழிவதை உணர்ந்தாள்‌. 


கர்ணன்‌ இரு கைகளையும்‌ கட்டி விழியசையாமல்‌ 


அவனை நோக்கிக்கொண்டிருந்தான்‌. அழுது ஓய்ந்து 
மெல்ல பெருமூச்சுகளும்‌ சீறல்களுமாக மீண்டு 
மேலாடையால்‌ முகத்தை அழுத்தி துடைத்தபின்‌ 
கையூன்றி குண்டாசி எழுந்தான்‌. “சென்று வருகிறேன்‌, 
மூத்தவரே. நீங்கள்‌ நலமாக வாழவேண்டும்‌” என்று 
வாயிலை நோக்கி நடந்தான்‌. அப்போதேனும்‌ கர்ணன்‌ 
ஏதேனும்‌ சொல்வான்‌ என்று விருஷாலி எதிர்பார்த்தாள்‌. 
அவனிடமிருந்து ஒரு சொல்லும்‌ எழாமை கண்டு 
முன்னால்‌ சென்று “இளையோனே, நில்‌! கண்ணீருடன்‌ 
இவ்வறையை நீ நீங்குவது துயருறச்‌ செய்கிறது” 
என்றாள்‌. அவன்‌ திரும்பி வணங்கி “இல்லை 
அன்னையே, தாங்கள்‌ இச்சொற்களைக்‌ கேட்கும்‌ பேறு 
பெற்றேன்‌. இத்தருணம்‌ நிறைவுற்றது. இத்துயரையும்‌ 
இவ்வெறுமையையும்‌ இதற்குப்பின்‌ எஞ்சும்‌ களிப்பையும்‌ 
நான்‌ ஏழு மொந்தை மதுவால்‌ மட்டும்தான்‌ நிரப்பமுடியும்‌. 
இல்லையேல்‌ இறந்துவிடுவேன்‌” என்றான்‌. 


அவள்‌ சொல்லின்றி நிற்க மீண்டுமொருமுறை வணங்கி 
சுவர்‌ பற்றி தள்ளாடி நடந்து சென்றான்‌. அவள்‌ 
திரும்பிச்சென்று கர்ணனிடம்‌ “ஒரு சொல்‌ 
சொல்லியிருக்கலாமல்லவா?” என்றாள்‌. “அவனிடம்‌ 
சொல்ல என்னிடம்‌ ஒரு சொல்லும்‌ இல்லை” என்று 
கர்ணன்‌ சொன்னான்‌. “உங்கள்‌ ஆறுதல்‌ 
சொற்களுக்காகவே அவன்‌ இங்கு வருகிறான்‌. 
ஒருமுறைகூட நீங்கள்‌ அவனை 
ஆற்றுப்படுத்தியதில்லை” என்றாள்‌. கர்ணன்‌ “அல்ல, 
அவன்‌ தன்னை என்னிடம்‌ நோக்கவே இங்கு வருகிறான்‌” 
என்றான்‌. அவள்‌ திகைப்புடன்‌ “ஏன்‌?” என்று கேட்டாள்‌. 
“அவன்‌ அறிவான்‌ எனக்குள்ளும்‌ அவனுடைய ஒரு துளி 
இருப்பதை. யார்‌ கண்டார்‌, ஒருநாள்‌ நானும்‌ 
அவனைப்போல ஆகக்கூடும்‌” என்று 
பெருமூச்சுவிட்டான்‌. “இது என்ன பேச்சு?” என்று அவள்‌ 
சீறினாள்‌. கர்ணன்‌ நகைத்தபடி “நன்று, அவ்வாறு 
நிகழாதிருக்கட்டும்‌” என்று எழுந்தான்‌. 


பின்னர்‌ ஒருமுறை அவள்‌ நோக்கியிருக்க சம்பாபுரியின்‌ 
அரசஅவைக்கு அழைத்துவரப்பட்ட கர்ணன்‌ இரு 
ஏவலரின்‌ தோள்களையும்‌ கைகளால்‌ தாங்கியபடி 
கால்கள்‌ ஆற்றலிழந்து தரையில்‌ இழுபடும்‌ ஓசையுடன்‌ 
வந்து தாங்கியோர்‌ அவன்‌ எடையால்‌ நிகரிழக்க தள்ளாடி 
நின்றான்‌. அருகிருந்த தூணைப்பற்றி கூந்தல்‌ இழைகள்‌ 
முகத்தில்‌ சரிய தலைகுனிந்து நின்றபின்‌ திரும்பி 
ஏவலரிடம்‌ செல்வோம்‌ என்று கைகாட்டினான்‌. மேலுமிரு 
காவலர்கள்‌ தாங்கிக்கொள்ள அலைகளில்‌ ஊசலாடிச்‌ 
செல்லும்‌ பெருங்கலம்போல சென்றான்‌. அப்போது 


அவள்‌ இயல்பாக குண்டாசியை நினைவுகூர்ந்தாள்‌. 
அந்நினைவுமீது தான்‌ அறிந்த அனைத்துச்‌ 
சொற்களையும்‌ உணர்வுகளையும்‌ கொண்டு மூடி 
அப்பால்‌ தள்ளினாள்‌. ஆனால்‌ பல நாட்களுக்கு 
அறியாத ஏதோ ஒன்று உள்ளே எழுந்ததுபோல உள்ளம்‌ 
திடுக்கிட்டுக்கொண்டே இருந்தது. 


விகர்ணன்‌ மூன்று முறை வெவ்வேறு செய்திகளுடன்‌ 
சம்பாபுரிக்கு வந்திருந்தான்‌. ஒவ்வொரு முறையும்‌ 
அவனுடன்‌ சுஜாதனும்‌ வருவதுண்டு. தொலைவில்‌ 
துரியோதனன்‌ துச்சாதனனுடன்‌ வருவதாகவே அதை 
உளம்‌ உணரும்‌ கணத்தில்‌ அது துரியோதனன்‌ அல்ல 
என்று உளம்‌ தெளியும்‌. கெளரவர்‌ என்னும்‌ திரளில்‌ 
இருந்து விகர்ணன்‌ என்னும்‌ பெயரும்‌ அடையாளமும்‌ 
கொண்டு அவன்‌ எழுந்தபின்‌ அவனை 
வகுத்துக்கொள்ள முடியாத திகைப்பே எப்போதும்‌ 
இருக்கும்‌. கெளரவரிடமில்லாத ஒன்று அவனிடம்‌ 
எப்போதும்‌ இருப்பதை அப்போது உணர முடியும்‌. அவன்‌ 
விழிகள்‌ கெளரவ நூற்றுவருக்குரியதல்ல என்று அவள்‌ 
உணர்வதுண்டு. அவை பாண்டவரின்‌ விழிகள்‌ என்று 
ஒருமுறை தோன்றியது. இவ்வெண்ணங்களுக்கு 
ஏதேனும்‌ பொருள்‌ உண்டா என்று அவள்‌ எண்ணினாள்‌. 
பின்னர்‌ ஒருமுறை வேறேதோ எண்ணத்தினூடாக 
செல்லும்போது விகர்ணன்‌ நகுலனைப்போல என்று 
தோன்றியது. 


காளியிடம்‌ “விகர்ணனை பார்க்க நகுலன்‌ 
போலிருக்கிறார்‌ அல்லவா?” என்றாள்‌. “இருவர்‌ 
விழிகளும்‌ ஒன்றே” என்றாள்‌ காளி. “மெய்யாகவே 
நானும்‌ அதைத்தான்‌ நினைத்தேன்‌” என்றாள்‌ விருஷாலி. 
காளி புன்னகைத்தாள்‌. “விலகி நின்றிருப்பதன்‌ 
பெருந்துயர்‌ கொண்டவை அவர்கள்‌ மூவரின்‌ விழிகள்‌. 
தருக்கி விலகியவர்‌ விகர்ணன்‌, விலகியதனால்‌ 
உடைந்தவர்‌ குண்டாசி. கள்ளமின்மையால்‌ விலகுவது 
மட்டுமே இன்பம்‌ அளிக்கிறது. சுஜாதன்‌ அக்களிப்புடன்‌ 
மண்ணில்‌ மறைபவர்‌” என்றாள்‌. அச்சொற்களை அவள்‌ 
மீளமீள நினைத்து விரித்துக்கொண்டதுண்டு. ஒருவரை 
பிறிதொருவராக்கி எண்ணிப்பார்க்கையில்‌ எழும்‌ 
திகைப்பை சொற்களாக வடிக்க அவளால்‌ இயலாது. 
“அப்படியென்றால்‌ சகதேவன்‌?” என்று அவள்‌ கேட்டாள்‌. 
“அறிந்தபின்‌ கடந்து அறிவின்மைகொள்வதன்‌ 
உவகையில்‌ இருப்பவர்‌” என்றாள்‌ காளி. 


அஸ்தினபுரியின்‌ இந்திரவிழவில்‌ வில்லுடன்‌ 
எழுவதற்காக அரசரின்‌ அழைப்பைக்‌ கொண்டு 


அம்முறை விகர்ணன்‌ வந்திருந்தான்‌. அவனும்‌ 
சுஜாதனும்‌ பேசிக்கொண்டிருக்கையில்‌ மீசையைச்‌ 
சுழற்றியபடி தாழ்ந்த கண்களுடன்‌ அசைவிலாதமர்ந்து 
கர்ணன்‌ அதை கேட்டுக்கொண்டிருந்தான்‌. “அஸ்தினபுரி 
அஞ்சிக்கொண்டிருக்கிறது, மூத்தவரே. அந்நகருக்குள்‌ 
அனைவரின்‌ உள்ளங்களின்‌ ஆழத்தில்‌ 
கொடுங்கனவொன்றின்‌ நொதித்துளியென இளைய 
பாண்டவர்‌ அர்ஜுனர்‌ இருந்துகொண்டிருக்கிறார்‌. எங்கோ 
அவர்‌ தன்‌ வில்திறனை பெருக்கிக்கொண்டிருக்கிறார்‌, 
பேருருக்கொண்டு வஜ்ரமென வில்லை ஏந்தி நகர்‌ முன்‌ 
வந்து நின்றிருக்கப்போகிறார்‌ என்று அவர்கள்‌ 
எண்ணுகிறார்கள்‌. இந்திரவிழவுக்கு வருபவர்களின்‌ 
எண்ணிக்கை ஒவ்வொரு ஆண்டும்‌ 
குறைந்துகொண்டிருக்கிறது என தாங்கள்‌ 
அறிந்திருப்பீர்கள்‌. இம்முறை அது ஒரு வெற்றுச்‌ 
சடங்கென்றே நிகழ வாய்ப்பு மிகுதி. ஆகவேதான்‌ தாங்கள்‌ 
வரவேண்டுமென்று அவையினரும்‌ அரசரும்‌ 
எண்ணினார்கள்‌. தங்கள்‌ வில்திறன்‌ அங்கு எழும்போது 
அஸ்தினபுரி மீண்டும்‌ நம்பிக்கை கொள்ளும்‌. 
தாங்களன்றி அஸ்தினபுரி சார்ந்திருக்க எவருமில்லை. 
இது தங்கள்‌ கடன்‌” என்றான்‌. 


கர்ணன்‌ “நான்‌ அங்கு இப்போது வரும்‌ நிலையில்‌ 
இல்லை, இளையோனே? என்றான்‌. “தாங்கள்‌ 
வந்தாகவேண்டும்‌. தங்களை அழைத்து வருவேன்‌ என்று 
மூத்தவரிடம்‌ சொல்லித்தான்‌ இங்கு வந்தேன்‌” என்றான்‌ 
சுஜாதன்‌. “தாங்கள்‌ இல்லையேல்‌ அஸ்தினபுரி வில்லற்ற 
கை என்று தோன்றும்‌, மூத்தவரே.” விகர்ணன்‌. “தங்களை 
அழைத்து வரும்படி என்னிடம்‌ துரோணரே சொன்னார்‌” 
என்றான்‌. கர்ணன்‌ அவனை நோக்கி திரும்பி “ஏன்‌, 
சூதன்‌ மகனின்‌ வில்திறன்‌ அவருக்கு இப்போது 
தெரிகிறதா?” என்றான்‌. “தன்‌ முதன்மை மாணவனுக்கு 
எதிராக சூதனை நிறுத்த அவருக்கு இப்போது 
மறுப்பில்லயோ?” விகர்ணன்‌ “அவர்‌ 
அஞ்சிக்கொண்டிருக்கிறார்‌. இன்று அவர்‌ 
எண்ணுவதெல்லாம்‌ தன்‌ மைந்தனின்‌ அரசைக்‌ குறித்து 
மட்டுமே. பாஞ்சாலத்தை நீங்கள்‌ எளிதில்‌ வென்றதையே 
அவர்‌ ஆறுதலென கொண்டிருக்கிறார்‌” என்றான்‌. 


“தன்‌ மைந்தனை அர்ஜுனனுக்கு நிகரான வீரன்‌ 
என்றல்லவா அவர்‌ எண்ணுகிறார்‌?” என்றான்‌ கர்ணன்‌. 
“ஆம்‌, பதினான்கு ஆண்டுகளில்‌ அர்ஜுனன்‌ செல்லும்‌ 
தொலைவும்‌ அடையும்‌ அம்புகளும்‌ என்ன என்று 
அவருக்கு தெரியவில்லை. ஒருமுறை சிற்றவையில்‌ 
பிதாமகருடன்‌ சொல்லாடுகையில்‌ நீங்கள்‌ 


அஸ்வத்தாமரைவிட, பிதாமகரையும்விட ஒரு படி மேல்‌ 
என்றார்‌. பிதாமகர்‌ சினத்துடன்‌ ஏன்‌ என்றார்‌. 
ஏனென்றால்‌ தவத்திறன்‌ கொண்ட ஒருவரை நீங்கள்‌ 
ஆசிரியரென பெற்றிருக்கிறீர்கள்‌ என்றார்‌ துரோணர்‌. 
இவ்வுலகில்‌ இலக்கு என ஏதுமில்லாதவர்கள்‌ அடையும்‌ 
வில்லறிதலே தனுர்வேதம்‌ எனப்படும்‌. பிற அனைத்தும்‌ 
தனுர்சாஸ்திரமே என்று சொன்னார்‌. பார்த்தர்‌ அப்படி ஒரு 
தவத்தாரை சந்தித்து அம்புபெற்றார்‌ என்றால்‌ 
அனைவரையும்‌ கடந்துவிடக்கூடும்‌ என்று அவர்‌ 
சொன்னபோது பிதாமகர்‌ ஒன்றும்‌ சொல்லாமல்‌ தாடியை 
நீவிக்கொண்டிருந்தார்‌” என்றான்‌ விகர்ணன்‌. 


“அஸ்வத்தாமர்‌ ஒவ்வொரு ஆண்டும்‌ இந்திர விழவுக்கு 
வருகிறார்‌. அவர்‌ வில்திறன்‌ கண்டு அஸ்தினபுரியின்‌ 
மக்கள்‌ ஆர்ப்பரிக்கிறார்கள்‌. ஆனால்‌ அவரை அவர்கள்‌ 
தங்களவர்‌ என்று எண்ணவில்லை” என்றான்‌ சுஜாதன்‌. 
“நான்‌ வந்தால்‌ மட்டும்‌ அவ்வாறு எண்ணுவார்களா? 
சூதன்‌ எவ்வாறு அவர்களுக்கு அரசனாக தோன்றுவான்‌?” 
என்றான்‌ கர்ணன்‌. விகர்ணன்‌ ஒருகணம்‌ சொல்லின்றி 
அமைந்தபின்‌ “தாங்கள்‌ பொறுத்தருள்வீர்கள்‌ என்றால்‌ 
இதை நான்‌ கூறியாகவேண்டும்‌, மூத்தவரே. தாங்கள்‌ 
இளைய பாண்டவரின்‌ அதே உருவத்தோற்றம்‌ 
கொண்டவர்‌. களம்‌ நின்று வில்லாடுகையில்‌ 
சூழ்ந்திருக்கும்‌ ஆயிரங்களில்‌ ஒருவராக நின்று உங்களை 
பார்த்தால்‌ இளைய பாண்டவரே வில்லுடன்‌ எழுந்ததாக 
தோன்றும்‌. பல தருணங்களில்‌ அவ்வாறே 
வாழ்த்தொலிகள்‌ எழுவதுண்டு” என்றான்‌. 


கர்ணன்‌ இகழ்ச்சியில்‌ இதழ்கள்‌ வளைய “நன்று. ஆனால்‌ 
கூத்துமேடையில்‌ பிறிதொருவனென மாற்றுருக்கொண்டு 
நடிப்பதற்கு எனக்கு ஆர்வமில்லை” என்றான்‌. பின்னர்‌ 
எழுந்துகொண்டு “அரசரிடம்‌ சொல்லிவிடுங்கள்‌, நான்‌ 
வர இயலாது” என ஆடையை எடுத்துக்கொண்டான்‌. 
அவன்‌ திரும்ப சுஜாதன்‌ ஓடிவந்து அவன்‌ 
கைகளைப்பற்றி “மூத்தவரே, தங்களை அழைத்து 
வருவேன்‌ என்று நான்‌ சொன்னேன்‌. தாங்கள்‌ 
வந்தாகவேண்டும்‌” என்றான்‌. “போரெனில்‌ 
அழைக்காமலேயே வில்லுடன்‌ வருவேன்‌, இளையோனே” 
என்றபின்‌ அவனை உடலோடு தழுவி 
“பருத்துக்கொண்டே வருகிறாய்‌” என்றான்‌. “மூத்தவரே...” 
என்று சுஜாதன்‌ கெஞ்ச அவன்‌ கன்னத்தில்‌ இருமுறை 
தட்டிவிட்டு கர்ணன்‌ வெளியே சென்றான்‌. 


விகர்ணன்‌ அருகே அமர்ந்திருந்த விருஷாலியிடம்‌ 
“தாங்கள்‌ ஒரு சொல்‌ உரைக்கலாகாதா, அரசி?” என்றான்‌. 


“அரசுசூழ்தல்‌ குறித்த செய்திகளில்‌ எனக்கு உரைக்க ஒரு 
சொல்லுமில்லை” என்றபின்‌ அவள்‌ தலைவணங்கி 
சேடியிடம்‌ தன்‌ மேலாடையை சீர்‌ செய்ய 
ஆணையிட்டாள்‌. சுஜாதன்‌ “அரசி, என்‌ சொற்களை 
மூத்தவர்‌ தட்டமாட்டார்‌ என்று எண்ணியே இங்கு 
வந்தேன்‌” என்றான்‌. விகர்ணன்‌ “ஆம்‌, ஆனால்‌ அவர்‌ 
உன்மேல்‌ தந்தைக்குரிய அன்பு கொண்டிருக்கிறார்‌ என்று 
தெரிகிறது. தந்தையருக்கே உரிய முறையில்‌ உனது 
சொற்களை மைந்தனின்‌ குதலை என நடித்து 
தட்டிவிட்டுச்‌ செல்கிறார்‌” என்றான்‌. சுஜாதன்‌ முகம்‌ 
மலர்ந்து “ஆம்‌, நான்‌ தந்தையென்றே அவரை 
உணர்கிறேன்‌” என்றான்‌. 


அணுக்கச்சேடியர்‌ வாழையிலைகளில்‌ கதிரோனுக்கு 
படைக்கப்பட்ட கனிகளையும்‌ அப்பங்களையும்‌ 
கொண்டுவந்தனர்‌. “உணவருந்துக, அரசி. அவர்கள்‌ 
வந்துகொண்டிருக்கிறார்கள்‌” என்றாள்‌ சேடி. அவள்‌ 
அவற்றை உண்ணத்‌ தொடங்கும்போதுதான்‌ தாரை உடன்‌ 
வருவதை நினைவுகூர்ந்தாள்‌. அவள்‌ முகமோ 
தோற்றமோ ச டா அவள்‌ 
மச்சநாட்டவள்‌ என்னும்‌ செய்தி மட்டும்‌ தொலைவில்‌ 
எங்கிருந்தோ வந்தது. கெளரவ இளவரசியரும்‌ கூட 
ஒற்றைப்பெருந்திரளாகவே விழிமயக்கு 
கொண்டிருந்தனர்‌. அவர்களுக்கு முகமிருக்கவில்லை. 
வண்ண ஆடைகளின்‌ அலைவும்‌ சுழிப்புமென்றே 
எண்ணங்களில்‌ எஞ்சினர்‌. சம்படை? அவள்‌ தெறித்து 
அப்பால்‌ சொட்டிநின்ற ஒரு தனித்துளி. விருஷாலி 
பெருமூச்சுவிட்டாள்‌. 

[[/age]iகாவலர்தலைவன்‌ வந்து சேய்மையிலேயே நின்று 
தலைவணங்கி “அவர்கள்‌ வந்துகொண்டிருக்கிறார்கள்‌, 
அரசி” என்றான்‌. சேடி விருஷாலியின்‌ ஆடைகளை 
சீரமைத்தாள்‌. இன்னொருத்தி அவள்‌ படைப்பன்னம்‌ 
உண்ட இலைகளையும்‌ தொன்னைகளையும்‌ 
அகற்றினாள்‌. கூந்தலை சீரமைத்து விருஷாலி நிமிர்ந்து 
அமர்ந்தாள்‌. தொலைவில்‌ ஹரிதர்‌ வழிநடத்த 
விகர்ணனும்‌ குண்டாசியும்‌ அவர்களுக்குப்‌ பின்னால்‌ 
தாரையும்‌ நடந்துவருவதை அவள்‌ கண்டாள்‌. 
அவர்களுக்கு முன்னால்‌ வீரன்‌ ஒருவன்‌ எதிரே எவரும்‌ 
வராமல்‌ விலக்கியபடி வந்தான்‌. இடையில்‌ 
அறிவிப்புச்சங்கு செருகியிருந்தான்‌. 


தொலைவில்‌ நடந்தணையும்‌ அசைவிலேயே குண்டாசி 
மது அருந்தியிருக்கவில்லை என்று தெரிந்தது. ஆனால்‌ 
அவன்‌ நடையில்‌ தளர்ச்சியும்‌ கைகளில்‌ நடுக்கமும்‌ 
இருப்பதும்‌ புலனாகியது. கூன்விழுந்து முன்வளைந்த 
மெலிந்த உடலில்‌ தொங்கிய அணியாடைகள்‌ முட்புதரில்‌ 
சிக்கி காற்றில்‌ உலைபவை என அசைந்தன. அவள்‌ 
அவன்‌ கால்களை நோக்கினாள்‌. பறவைப்பாதங்கள்‌ என 
அவை மெலிந்து எலும்பும்‌ நார்களுமாக இருந்தன. 
ஒன்றன்பின்‌ ஒன்றென வைக்கப்பட்ட சிற்றடிகள்‌. அவள்‌ 
நோக்கை விலக்கிக்கொண்டாள்‌. 


கெளரவர்‌ திரளில்‌ ஒருவனாகத்‌ தோன்றி, மெல்ல தனி 
முகம்‌ திரட்டி, தெரிந்த விழிகள்‌ என்றாகி விகர்ணன்‌ 
அருகே வந்தான்‌. அவர்களுக்குப்‌ பின்னால்‌ 
தலையாடையால்‌ முற்றிலும்‌ முகம்‌ மறைத்து வரும்‌ 
தாரையை அவளுடைய சிற்றடிகளிலிருந்து அவள்‌ 
அறிந்தாள்‌. சிட்டுக்கால்‌ என்றே அரண்மனையில்‌ 
அவளுக்குப்‌ பெயர்‌ என்று அவள்‌ அறிந்திருந்தாள்‌. 
“சிற்றுணவு, நிலைகொள்ளாமை, சிறகடிப்பு. இவள்‌ என்‌ 
சிட்டு” என்று காந்தாரி ஒருமுறை சிரித்தபடி சொன்னாள்‌. 

னால்‌ பிற அரசியர்‌ அச்சொல்லை களியாக்குதலாகவே 
பயன்படுத்தினர்‌. 


கெளரவர்‌ அரண்மனையை சிறுமியர்‌ மன்று என்றே 
காளி சொல்வதுண்டு. “மூத்த அன்னை சத்யசேனைக்கே 


இன்னும்‌ அகவை முதிரவில்லை. மடியில்‌ வறுத்த பயறை 
கட்டிவைத்து எவரும்‌ பார்க்காமல்‌ வாயிலிட்டு 
மெல்கிறார்‌. தசார்ணை ஒருமுறை கீழாடையை இரு 
கைகளாலும்‌ பற்றியபடி சுழன்றாடியதை கண்டேன்‌. 
அவர்களின்‌ மருமகள்களை கைக்குழவி 
கால்கொண்டவர்கள்‌ என்றே சொல்லவேண்டும்‌.” 
விருஷாலி சிரித்து “ஆம்‌, அவர்கள்‌ அனைவரிலுமுள்ள 
அந்த முதிராமை விந்தையானது” என்றாள்‌. 


காளி கரிய வாய்‌ திறந்து நகைத்து “அரண்மனையின்‌ 
தடித்த சுவர்களுக்குள்‌ காலம்‌ நகர்வதில்லை. காலம்‌ 
நுழைவது சூழ்ந்திருக்கும்‌ பொருட்களின்‌ 
மாற்றத்தினூடாக. மொழியின்‌ அலைகளினூடாக. 
இரண்டும்‌ அங்கு மாற வாய்ப்பில்லை. எனவே மூப்பின்றி 
சிறுமியரென்றே வாழ்ந்து விண்புகுவார்கள்‌ அவர்கள்‌. 
அங்கே விண்நுழைந்துள்ள அவர்களின்‌ 
மூதன்னையரும்‌ மூப்பில்லாதவர்களே” என்றாள்‌. “மூப்பு 
கொள்பவர்கள்‌ அங்கே சாளரம்‌ வழியே வெளியே நோக்கி 
அமர்ந்திருப்பவர்கள்‌ மட்டும்தான்‌.” ஏனென்றறியாமல்‌ 
நெஞ்சு திடுக்கிட “என்ன பேச்சு... விடு!” என்று கைவீசி 
அச்சொல்லை விருஷாலி தவிர்த்தாள்‌. 


தாரையின்‌ முகம்‌ அவள்‌ நினைவில்‌ எழவில்லை. 
எண்ணும்போதெல்லாம்‌ அசலையும்‌ பானுமதியும்தான்‌ 
வந்துசென்றார்கள்‌. மேலும்‌ அருகே வந்தபோது 
தாரையின்‌ நடையில்‌ இருந்த சிறிய தாவலை அவள்‌ 
பார்த்தாள்‌. அரசியாக அத்தனை ஆண்டுகள்‌ ஆகியும்கூட 
நீள்நடை அவளுக்குப்‌ பழகவில்லை. சுமை 
கொண்டுசெல்லும்‌ சிற்றூர்‌ பெண்கள்‌ போன்ற அத்தாவல்‌ 
அவளுக்குள்‌ புன்னகையை எழுப்பியது. மறுகணமே 
அவள்‌ முகத்தை அருகெனக்‌ கண்டாள்‌. மிகச்‌ சிறிய 
தாடையும்‌, அழுந்திய கன்ன எலும்புகளும்‌ கொண்ட கூர்‌ 
முகம்‌. உள்ளங்கையளவே அவள்‌ முகம்‌ இருப்பதை 
அவள்‌ இருமுறை சொல்லி சிரித்திருக்கிறாள்‌. மெலிந்த 
உதடுகள்‌, கண்குழிக்குள்‌ மின்னும்‌ மணிகள்‌. 


வெள்ளெலி என்று சில அரசியர்‌ அவளை 
சொல்வதுண்டு. சிறுமியருக்குரிய கீச்சுக்குரல்‌. 
உணர்வுகள்‌ கொந்தளித்து உருமாறிக்கொண்டே 
இருக்கும்‌. பேசும்போது எவராயினும்‌ எட்டி கைகளை 
பற்றிக்கொள்ளவும்‌ அக்கையை தன்‌ நெஞ்சின்மேல்‌ 
வைத்து தலைசரித்து சொல்லாடவும்‌, உணர்வு 
மீதூறும்போது கட்டிக்‌ கொள்ளவும்‌, தோளில்‌ முகம்‌ 
புதைக்கவும்‌ அவளால்‌ இயலும்‌. அரசியென்று ஆவது 
உடலை பிற உடல்களிலிருந்து அயலென்று 


ஆக்குவதுதான்‌. உடலுக்குமேல்‌ சித்தத்தின்‌ 
வேலியொன்றை கட்டிக்கொள்வது அது. அரசியென 
தன்னை தடுத்துக்கொள்ளாமையால்‌ அவள்‌ 
அகவையமுதிர்வு கொள்ளக்கூடும்‌. ஆனால்‌ அவர்களில்‌ 
அவளே என்றும்‌ சிறுமி. தன்னைச்‌ சூழ்ந்து 
பிறிதொன்றால்‌ அவள்‌ வேலி கட்டிக்கொண்டிருக்கிறாள்‌. 
“சுவர்களால்‌ மட்டுமல்ல, வானத்தாலும்‌ 
அரணிட்டுக்கொள்ள இயலும்‌” என்ற காளியின்‌ 
சொற்களை நினைவுகூர்ந்தாள்‌. 


விகர்ணன்‌ அருகே வந்து தலைவணங்கி “அங்கநாட்டின்‌ 
அரசியை சந்திக்கும்‌ நற்பொழுதுக்காக தெய்வங்களுக்கு 
நன்றி கூறுகிறேன்‌. நானும்‌ என்‌ இளையோனும்‌ 
துணைவியும்‌ தங்களை சந்திக்கும்பொருட்டு 
அஸ்தினபுரியிலிருந்து வந்திருக்கிறோம்‌. இப்பொழுதை 
பரிசெனப்‌ பெற்றோம்‌” என்றான்‌. “நலம்‌ சூழ்க!” என்று 
அவள்‌ அவனை வாழ்த்தினாள்‌. குண்டாசி தளர்ந்த 
குரவில்‌ “இத்தருணத்திற்கு என்‌ முன்னோருக்கு நான்‌ 
கடன்பட்டிருக்கிறேன்‌, அரசி. தங்களை இவ்வாறு 
ஆலயத்தில்‌ காக்க வைத்ததற்கு பொறுத்தருளவேண்டும்‌” 
என்றான்‌. “ஆலயம்‌ இனியோரை காண்பதற்கு உகந்த 
இடமல்லவா?” என்றாள்‌ விருஷாலி. “ஆலயத்தில்‌ பிறரை 
தாள்தொடலாகாது என்று நெறி. எனவே உள்ளத்தால்‌ 
தொடுகிறேன்‌, அரசி” என்றான்‌ குண்டாசி. அவள்‌ 
புன்னகைத்து “உள்ளத்தால்‌ உன்‌ தலைதொடுகிறேன்‌, 
இளையோனே?” என்றாள்‌. 


தாரை அருகே வந்து வணங்கி “அருள்புரிக, 
அன்னையே!” என்றாள்‌. அவள்‌ தாரையை இழுத்து தன்‌ 
தோள்தொட்டு அணைத்துக்கொண்டாள்‌. “எப்படியடி 
இருக்கிறாய்‌? அரண்மனை இன்னும்‌ சலிக்கவில்லையா 
உனக்கு? அண்மையில்‌ மச்சநாடு சென்றாயா?” என்றாள்‌. 
தலையிலிருந்து ஆடை நழுவி விழ, சிறிய முகத்தை 
தூக்கி ஒளிரும்‌ கண்களுடன்‌ புன்னகைத்தபடி தாரை 
“மச்சநாட்டிற்கு சென்று நோக்குகையில்‌ நான்‌ அறிந்த 
எதுவும்‌ அங்கில்லை, அரசி. அஸ்தினபுரிக்கு 
பெண்கொடுத்த குடி என்பதனாலேயே தந்தை பிற மச்சர்‌ 
குடி அனைத்திற்கும்‌ தலைவராகிவிட்டார்‌. 
அஸ்தினபுரியின்‌ பொருட்டு அவர்‌ கப்பம்‌ கொள்கிறார்‌. 
மூன்றடுக்கு மாளிகை கட்டியிருக்கிறார்‌. புரவிகளும்‌ 
யானைகளும்‌ முற்றத்தில்‌ நின்றிருக்கின்றன. ஆயிரம்‌ 
அம்பிகள்‌ சர்மாவதியில்‌ ஓடிக்கொண்டிருக்கின்றன 
என்று என்னிடம்‌ பெருமையுடன்‌ சொன்னார்‌. ஆகவே 
சென்ற ஆறாண்டுகளாக நான்‌ அங்கு செல்லவில்லை” 
என்றாள்‌. 


பேசும்போது அவள்‌ புருவங்கள்‌ நெளிவதையும்‌ உடல்‌ 
ஒவ்வொரு சொல்லுக்கும்‌ ஏற்ப குழைவதையும்‌ கண்டு 
சிரித்து “நன்று, நீ அவ்வாறே இருக்கிறாய்‌. ஆயிரம்‌ 
அம்பிக்கு தலைவனின்‌ மகளாக மாறவேண்டியதில்லை” 
என்றாள்‌. “இங்கு தங்களிடம்‌ பேச வருவதாக இவர்‌ 
சொன்னார்‌. நானும்‌ கிளம்புகிறேன்‌ என்றேன்‌. அதற்கு 
முறைமை இல்லை என்றார்கள்‌. முறைமையை நான்‌ 
வந்து சொல்லிக்கொள்கிறேன்‌ என்று சொல்லி தேரில்‌ 
பாய்ந்து ஏறிக்கொண்டேன்‌. கைபிடித்து இறக்கிவிட 
இயலாமல்‌ தவித்தனர்‌. கண்களை மூடி 
அமர்ந்துகொண்டேன்‌. ஒன்றும்‌ செய்வதற்கில்லை” 
என்றாள்‌ தாரை சிரித்துக்கொண்டே. 


“உன்னைக்‌ கண்டது நிறைவளிக்கிறது, சிட்டு” என்றாள்‌ 
விருஷாலி. “என்னை இப்போது பரல்‌ என்கிறார்கள்‌” 
என்று தாரை சிரித்தாள்‌. “ஏன்‌?” என்றாள்‌ விருஷாலி. 
“அது இளைய யாதவர்‌ இவளைப்பற்றி சொன்னது. 
அதை இவளே அனைவரிடமும்‌ சொல்லி 
பரப்பிக்கொண்டிருக்கிறாள்‌” என்றான்‌ விகர்ணன்‌. 
“நல்ல பெயர்‌. பரல்போல்‌ ஒளியுடன்‌ இருக்கிறாய்‌...” 
என்று விருஷாலி சொன்னாள்‌. “பரலைப்பற்றி ஒரு கதை 
உண்டு. பெரிய மீன்கள்‌ அதை விழுங்க முடியாது. 
வாய்க்குள்‌ சென்றால்‌ கண்வழியாகவும்‌ செவுள்‌ 
வழியாகவும்‌ வெளியே வந்துவிடும்‌” என்றாள்‌ தாரை. 


விருஷாலி உரக்கச்‌ சிரித்து “நீ இன்று மாலை 
என்னுடனேயே தங்கு. தனி அரண்மனையில்‌ அவர்கள்‌ 
தங்கிக்கொள்ளட்டும்‌” என்றாள்‌. தாரை “உங்கள்‌ 
முதுசேடி, அவர்‌ இருக்கிறாரா?” என்றாள்‌. “காளியை 
சொல்கிறாயா?” என்றாள்‌ விருஷாலி. “ஆம்‌. அவருடன்‌ 
நான்‌ நிறைய உரையாடியிருக்கிறேன்‌. ஒவ்வொரு 
சொல்லையும்‌ நாம்‌ அறியாத வேறேதோ 
கரவிடத்திலிருந்து அவர்கள்‌ எடுக்கிறார்கள்‌ என்று 
தோன்றும்‌. உண்மையில்‌ அவர்களுடன்‌ ஒரு நாளாவது 
இருக்கவேண்டும்‌ என்று எண்ணிக்கொண்டுதான்‌ 
வந்தேன்‌” என்று தாரை சொன்னாள்‌. 


விகர்ணனை நோக்கி அவள்‌ விழிதூக்க அவன்‌ அதை 
புரிந்துகொண்டு மேலும்‌ தலைவணங்கி “அரசி, தங்கள்‌ 
பொழுதை நீட்டிக்க நான்‌ விரும்பவில்லை. இது பொது 
இடம்‌” என்றான்‌. “சொல்க!” என்றாள்‌ விருஷாலி. “நான்‌ 
அங்கநாட்டு அரசரிடம்‌ ஒரு சொல்‌ உரைக்கவே வந்தேன்‌. 
இன்னும்‌ இங்கு இவ்வாறு இருப்பது அவருக்கு 
உகந்ததல்ல” என்றான்‌ விகர்ணன்‌. “அதை அறியாதவர்‌ 
யார்‌?” என்று தலைதாழ்த்தியபடி விருஷாலி கேட்டாள்‌. 


சொல்லிவிடுவாய்‌ என்று நினைத்து கேட்காமலிருந்தேன்‌. 
கட்டியை வாளால்‌ அறுப்பதுபோல நீ சொன்னதும்‌ 
நன்றுதான்‌” என்றவன்‌ பெருமூச்சுடன்‌ “நான்‌ 
விசித்திரவீரியரின்‌ மைந்தன்‌. என்‌ தந்தை என்னிடம்‌ 
அளித்துப்போன இந்த நாட்டுக்கும்‌ மக்களுக்கும்‌ மட்டுமே 
கடன்பட்டவன்‌. எதுமுறையோ அதை மட்டுமே நான்‌ 
செய்தாக வேண்டும்‌” என்றான்‌. 


“ஆம்‌ அரசே, இதுநாள்வரை நான்‌ தங்களுக்கு எந்த 
அறத்தையும்‌ சொல்லவேண்டிய நிலை வந்ததில்லை” 
என்றான்‌ விதுரன்‌. “தங்கள்‌ ஆன்மாவால்‌ எப்போதும்‌ 
சரியானதையே உணர்கிறீர்கள்‌.” திருதராஷ்டிரன்‌ 
பெருமூச்சுடன்‌ “...என்னால்‌ சொற்களாக ஆக்க 
முடியவில்லை விதுரா. எண்ணும்போதே என்‌ நெஞ்சு 
நடுங்குகிறது. ஆனால்‌ நான்‌ செய்தாகவேண்டும்‌. 
இந்நாட்டை என்‌ தம்பியின்‌ அறச்செல்வன்‌ ஆள்வதே 
முறை. என்‌ மைந்தன்‌ இங்கிருக்கவேண்டியதில்லை” 
என்றான்‌. 


விதுரன்‌ பன்‌ அரசே. அவனை நாம்‌ வடமேற்கே 
நிஷாதர்களின்‌ நாட்டுக்கு அனுப்புவோம்‌” என்றான்‌. 
“அவ்வளவு தொலைவுக்கா?” என்று திருதராஷ்டிரன்‌ 
கேட்டான்‌. “எவ்வளவு தொலைவோ அவ்வளவு நல்லது. 
நிஷாதநாடு காந்தாரத்தின்‌ எல்லையை ஓட்டியிருக்கிறது. 
அங்கே நூற்றியெட்டு நிஷாதகுடிகள்‌ மலைகளில்‌ 
ஆட்சிசெய்கிறார்கள்‌. பால்ஹிகரின்‌ சிபிநாட்டில்‌ 
சைப்யன்‌ ஒரு சிற்றரசை அமைத்திருக்கிறான்‌. அங்கே 
இவன்‌ வளரட்டும்‌. இவனுக்கு ஆற்றலிருந்தால்‌ கட்டற்ற 
மூர்க்கர்களான நிஷாதர்களை வென்று அங்கே ஓர்‌ 
அரசை அமைக்கட்டும்‌...” 


“நாம்‌ சகுனிக்குச்‌ சொன்ன சொல்‌ இருக்கிறது விதுரா” 
என்றான்‌ திருதராஷ்டிரன்‌. “ஆம்‌ அரசே. ஆனால்‌ 
குலத்துக்குத்‌ தீங்கானால்‌ ஒருவனை இழப்பது முறையே. 
நாட்டுக்குத்‌ தீங்கானால்‌ ஒருகுலத்தை இழக்கலாம்‌. 
பூமிக்குத்‌ தீங்கானால்‌ ஒரு நாட்டை இழக்கலாம்‌. 
அறத்துக்குத்‌ தீங்கென்றால்‌ தன்‌ சொல்லையே ஒருவன்‌ 
இழக்கலாம்‌. அதனால்‌ அவன்‌ நரகத்துக்குச்‌ செல்வான்‌. 
அறம்‌ வாழும்பொருட்டு நரகத்துக்குச்‌ செல்வதும்‌ 
நம்கடனே.” திருதராஷ்டிரன்‌ சிந்தனையுடன்‌ தலையை 
கைகளால்‌ தடவிக்கொண்டான்‌. விதுரன்‌ அவனைப்‌ 
பார்த்தபடி இருக்கையில்‌ அமர்ந்திருந்தான்‌. 

காலம்‌ அவ்வளவு மெல்ல ஊர்வதை முன்பு 
உணர்ந்ததில்லை என்று தோன்றியது. ஒரு மூச்சுக்கும்‌ 


“இங்கு மைந்தரும்‌ நானும்‌ நாளும்‌ அதை 
கையறுநிலையில்‌ நோக்கிக்கொண்டிருக்கிறோம்‌. 
தெய்வங்களிடம்‌ முறையிடுவதன்றி நாங்கள்‌ செய்வது 
ஏதுமில்லை.” 


“அவையில்‌ நிகழ்ந்ததை தாங்கள்‌ அறிந்திருப்பீர்கள்‌, 
அரசி. அங்கே இளைய யாதவரை மூத்தவர்‌ இழிவு 
செய்துவிட்டார்‌. நீட்டிய கையுடன்‌ அவர்‌ அவை 
நின்றபோது நீங்களும்‌ நிலமில்லாதவர்‌ அல்லவா, 
உங்களுக்கென கேளுங்கள்‌ என்றார்‌. அவர்‌ 
அவையிலிருந்து துயருடன்‌ எழுந்து செல்லும்போது 
என்னால்‌ இடைநாழிவரைகூட உடன்செல்ல 
இயலவில்லை. பின்னால்‌ சென்று தயங்கி நின்றேன்‌. 
தலைசுழன்று அமர்ந்துவிட்டேன்‌. என்னை 
மஞ்சத்தறைக்கு கொண்டுசென்றனர்‌. மதுவருந்தி மூன்று 
இரவுகள்‌ எங்கிருக்கிறேன்‌ என்றே தெரியாமல்‌ இருந்தேன்‌” 
என்றான்‌ விகர்ணன்‌. 


“நிகழ்ந்தது அறப்பிழை, குலப்பழி பெருகிக்கொண்டே 
இருக்கிறது என உணர்ந்தேன்‌. ஆனால்‌ என்ன 
செய்வதென்றே தெரியவில்லை. அணுகிய 
அனைவரிடமும்‌ சினம்கொண்டேன்‌. இவள்‌ உடன்‌ 
இருந்ததால்‌ மட்டுமே உயிருடன்‌ மீண்டேன்‌.” அவன்‌ 
விழிகள்‌ நீர்கொண்டவை என பளபளத்தன. விருஷாலி 
“ஆம்‌, இவள்‌ உனக்கு இறைக்கொடை” என்றாள்‌. 
விகர்ணன்‌ “அரசி, எவருக்கும்‌ அங்கு நிகழ்ந்ததன்‌ 
மெய்ப்பொருள்‌ புரியவில்லை. மீண்டும்‌ ஒரு குலமகள்‌ 
அரசவை நடுவே சிறுமைப்படுத்தப்பட்டிருக்கிறார்‌. நம்‌ 
குலத்து அன்னையின்‌ கற்பை அவை நடுவே 
இழிவுபடுத்தியபோது உடன்பிறந்தோர்‌ அனைவரும்‌ 
முன்பு போலவே அதை நோக்கி மூடர்‌ என 
அவையமர்ந்திருந்தனர்‌. அன்று போலவே பிதாமகரும்‌ 
ஆசிரியரும்‌ ஊமைப்பாவைகளென ஆயினர்‌” என்றான்‌. 


“ஷத்ரிய அவையில்‌ இழிவுபடுத்தப்பட்டது நம்‌ அன்னை 
மட்டுமல்ல, ஒரு குலமகள்‌. இனி பிறக்கவிருக்கும்‌ 
அஸ்தினபுரியின்‌ அனைத்துப்‌ பெண்டிரும்‌ 
அவைச்சிறுமை கொண்டிருக்கின்றனர்‌. இனி எந்த 
மன்றிலும்‌ எந்த ஆணும்‌ அன்னையையும்‌ 
துணைவியையும்‌ அவைக்கு வந்து தன்‌ 
கருப்பைமுளைக்கு புறச்சான்று சொல்க என்று 
ணையிடமுமியும்‌. எந்த மைந்தனையும்‌ தாயைச்‌ 
சொல்லி அவைவிலக்கு செய்ய முடியும்‌. கீழ்மையை 
மானுடருக்கு கற்பிக்கவேண்டியதில்லை, அதை 
அவர்களே நன்கறிவார்கள்‌. அதை செய்யலாகாது என 


முன்னோர்‌ அளித்த ஆணையை மட்டும்‌ சற்று 
வேலியுடைத்துவிட்டால்‌ போதும்‌, திரண்டு 
பெருக்கெடுக்கும்‌ நம்‌ சிறுமதியும்‌ தன்னலமும்‌ 
பெருவிழைவும்‌.” 


“அந்த அவையில்‌ எனக்கு குரல்‌ இல்லை. அரசி, இதை 
எங்குதான்‌ நான்‌ சொல்வது? எனக்கிருக்கும்‌ இடம்‌ 
இன்னமும்‌ நெஞ்சில்‌ அனல்‌ எஞ்சும்‌ அங்கர்‌ அவைதான்‌ 
என்று இவள்‌ சொன்னாள்‌.” விருஷாலி ஒன்றும்‌ 
சொல்லாமல்‌ நிலம்‌ நோக்கி விழிசரித்திருந்தாள்‌. “ஆம்‌, 
அன்று அவையில்‌ அவரும்தான்‌ கீழ்ச்சொல்‌ எடுத்தார்‌. 
ஆனால்‌ அதன்பொருட்டு இங்கு எரிந்தழிகிறார்‌. அந்த 
அனலை நோக்கி பேசவேண்டும்‌ என்றே வந்தேன்‌” 
என்றான்‌ விகர்ணன்‌. விருஷாலி தாரையைப்‌ பார்த்து 
“ஆனால்‌ அவர்‌ என்ன செய்ய முடியும்‌?” என்றாள்‌. “அரசி, 
அஸ்தினபுரியின்‌ அரசரிடம்‌ இன்னும்‌ ஒரு சொல்‌ 
உரைக்கும்‌ இடம்‌ அங்கநாட்டரசருக்கு மட்டுமே உள்ளது. 
பிதாமகரும்‌, ஆசிரியர்களும்‌, அமைச்சர்‌ விதுரரும்‌ 
தோற்றுவிட்டனர்‌. அன்னையும்‌ தந்தையும்‌ 
அகன்றுவிட்டனர்‌. இனி தோழரென்று உரைக்கப்படும்‌ 
ஒருவர்‌ சொல்‌ மட்டுமே அவர்‌ செவி வரைக்கும்‌ செல்ல 
முடியும்‌” என்றாள்‌. 


விருஷாலி “அச்சொல்லை கேட்கும்‌ நிலையில்‌ உள்ளாரா 
அரசர்‌?” என்றாள்‌. “கலி அவரை கவ்வியுள்ளது 
என்றார்கள்‌. அவரிலெழுந்து பேசுவது மானுடரை 
காலடியின்‌ சிற்றெறும்புகளென்றாக்கும்‌ பெருந்தெய்வம்‌ 
என்று சூதன்‌ இங்கே பாடினான்‌” என்றாள்‌. தாரை தயங்க 
விகர்ணன்‌ “அவர்‌ சொல்வதை கேட்பார்‌ என 
நம்புவதன்றி வேறு வழியில்லை, அரசி” என்றான்‌. 
குண்டாசி நடுங்கும்‌ உரத்த குரலில்‌ “நான்‌ சொல்கிறேன்‌” 
என்றான்‌. “இளையோனே, நீ பேசாதே” என்றான்‌ 
விகர்ணன்‌. குண்டாசி அவனை கையால்‌ விலக்கி 
ஓணான்‌ என தலை முந்தி நீள, உதடுகள்‌ துடிக்க “ஏன்‌ 
தெரியுமா? ஏன்‌ தெரியுமா? மூத்தவர்‌ துரியோதனருள்‌ 
கூடிய அதே இருளில்‌ ஒரு பகுதி அங்கரிடமும்‌ உள்ளது. 
ஆம்‌, அதனால்தான்‌!” என்றான்‌. 


“இளையோனே...” என்றான்‌ விகர்ணன்‌. விருஷாலி 
அவனை கையமர்த்தி “அவன்‌ சொல்லட்டும்‌” என்றாள்‌. 
“நான்‌, நான்‌, நான்‌...” என குண்டாசி திக்கினான்‌. “நான்‌ 
சொல்வது அதனால்தான்‌. அவ்விருளால்‌ அங்கர்‌ மேலும்‌ 
அரசருக்கு அணுக்கமாக இருக்க முடியும்‌. ஒரு 
சொல்லேனும்‌ அவர்‌ செவியில்‌ போட முடியும்‌. 
ஏனென்றால்‌ ஏனென்றால்‌ ஏனென்றால்‌ நாகம்‌ நாகம்‌ 


நாகம்‌...” என்றான்‌. நாத்தடுமாற கைகளை வீசி 
“ஏனென்றால்‌ கருநாகத்தை அரசநாகமே ஆனளமுமியும்‌. 
வாசுகியின்‌ நஞ்சை முறிக்க சேடநஞ்சு வேண்டும்‌. அதன்‌ 
பொருட்டே வந்தோம்‌” என்றபின்‌ “நான்‌ சொல்வது 
என்னவென்றால்‌...” என்றான்‌. 


“என்ன சொல்கிறாய்‌?” என்று விகர்ணன்‌ குண்டாசியின்‌ 
தோளை பற்றினான்‌. “நான்‌ மது அருந்துவதே என்‌ 
நாவில்‌ எழுவதை சொல்வதன்‌ பொருட்டுதான்‌. 
இப்போதுகூட ஒரு மிடறு அருந்திவிட்டுதான்‌ 
வந்திருக்கிறேன்‌. அந்தத்‌ தெய்வம்‌ துணையில்லாமல்‌ 
என்னால்‌ உளமோட்ட முடியாது” என்று குண்டாசி 
சொன்னான்‌. “ஏனென்றால்‌ நான்‌ ஒரு சிறிய நாகம்‌... 
நஞ்சற்ற புழுபோன்ற நாகம்‌. தலைதூக்கமுடியாத உரகம்‌.” 

கர்ணன்‌ சினத்துடன்‌ “போதும்‌” என்றான்‌. அவன்‌ 
“ஆம்‌, அவ்வளவுதான்‌ நான்‌ சொல்லவருவது” என்றான்‌. 
“இனி நீ வாய்‌ திறக்கவேண்டாம்‌. மூத்தவரிடம்‌ நானே 
பேசிக்கொள்கிறேன்‌. அரசி உடனிருப்பார்‌” என்றான்‌ 
விகர்ணன்‌. 


விருஷாலி “நான்‌ அவரிடம்‌ சொல்வதற்கு ஏதுமில்லை. 
நாங்கள்‌ இருவரும்‌ அவரிடமிருந்து நெடுந்தூரம்‌ 
அகன்றிருக்கிறோம்‌. அதற்கு இங்குள்ள சடங்கையும்‌ 
முறைமையையும்‌ சுட்டிக்காட்டலாம்‌. ஆனால்‌ அதை 
நாங்கள்‌ பயன்படுத்தி எங்கள்‌ கரைகளுக்கு 
ஒதுங்கிக்கொண்டோம்‌ என்பதே உண்மை” என்றாள்‌. 
“எங்களுக்கென ஒரு தருணத்தை உருவாக்கி 
அளிப்பதாக அமைச்சர்‌ ஹரிதர்‌ கூறியிருக்கிறார்‌. 
நாங்கள்‌ அவரை சந்திக்கையில்‌ நீங்களும்‌ உடன்‌ 
இருக்கவேண்டும்‌. அங்கு நிகழ்ந்தனவற்றை 
முழுமையான வடிவில்‌ அங்கர்‌ இன்னும்‌ அறிந்திருக்க 
மாட்டார்‌. அவற்றை நாம்‌ சொன்னாலே போதும்‌” 
என்றான்‌ விகர்ணன்‌. “யாதவ அரசி சிறுமை 
செய்யப்பட்டதறிந்தால்‌ அவருள்‌ வாழும்‌ நாகம்‌ எழும்‌” 
என்று குண்டாசி சொன்னான்‌. விருஷாலி அவனைப்‌ 
பார்த்ததும்‌ விழி திருப்பிக்கொண்டான்‌. விகர்ணன்‌ 
“ஏன்‌?” என்றான்‌. தாரை அவனிடம்‌ விழி காட்டி 
அடக்கினாள்‌. 


விகர்ணன்‌ “இப்போதுகூட அஸ்தினபுரியில்‌ 
அறம்திகழச்செய்ய வாய்ப்புள்ளது, அரசி. அரசரிடம்‌ 
அங்கர்‌ வந்தமர்ந்து பேசட்டும்‌. அரசர்‌ ஒப்பவில்லை 
என்றால்‌ அஸ்தினபுரிக்கு வந்து குழுமியிருக்கும்‌ 
வைதிகர்களிடம்‌ அறமுரைக்கட்டும்‌. அஸ்தினபுரியில்‌ 
போரெழுகைக்காக புருஷமேத வேள்வி நிகழ்த்துவதென 


முடிவெடுக்கப்பட்டுள்ளது. வேள்விச்சாலையின்‌ 
சொல்சூழ்கையின்போது அனைத்து தரப்புகளும்‌ ஒலிக்க 
இடமளித்தாகவேண்டும்‌. அதில்‌ இளைய யாதவர்‌ வந்து 
அமரவிருப்பதாக பேசப்படுகிறது. அந்த அவையில்‌ 
அங்கநாட்டரசர்‌ வந்து தன்‌ உள்ளத்தை பேசவேண்டும்‌” 
என்றான்‌ விகர்ணன்‌. 


“வேள்வியன்னத்தை பகிர்ந்து உண்டபின்னரே 
போருக்கென வாள்தூக்கி வஞ்சினம்‌ உரைப்பார்கள்‌. 
அந்த அன்னத்தில்‌ ஒரு வாயேனும்‌ அங்கர்‌ உண்டாக 
வேண்டும்‌. அப்போது மட்டுமே அவர்‌ ஷத்ரியர்‌ என்று 
வைதிக அவையால்‌ ஏற்றுக்கொள்ளப்படுவார்‌. 
அதன்பொருட்டும்‌ அவர்‌ அஸ்தினபுரிக்கு வரவேண்டும்‌” 
என அவன்‌ தொடர்ந்தான்‌. “அவரை அவையமரச்‌ செய்ய 
மாதுலர்‌ சகுனியும்‌ கணிகரும்‌ மறுக்கலாம்‌. ஷத்ரியர்‌ 
எதிர்க்கலாம்‌. ஆனால்‌ அதை அரசரிடம்‌ அங்கர்‌ 
கோரிப்பெறவேண்டும்‌. வைதிகர்‌ அவையில்‌ அன்னை 
பொருட்டு ஒரு சொல்லையேனும்‌ அங்கர்‌ கூறவேண்டும்‌.” 


“ஆம்‌, வில்லேந்தத்‌ தெரிந்தவன்‌ நாவில்‌ சொற்களும்‌ 
கூர்கொள்ளும்‌” என்றான்‌ குண்டாசி. விகர்ணன்‌ 
“இப்போரை தடுக்கமுடியவில்லை என்றால்‌ ஒரு 
சொல்லையேனும்‌ வைதிகர்‌ நாவிலிருந்து அங்கர்‌ 
கேட்டுப்பெறவேண்டும்‌, அரசி” என்றான்‌. “இப்போர்‌ 
அரசர்களுக்கு எதிரானதே ஒழிய அரச மைந்தர்களுக்கு 
எதிரானதல்ல, பெண்டிருக்கு எதிரானது அல்ல. அவை 
நடுவே குலமகள்‌ இழிவுசெய்யப்பட்டதைச்‌ சுட்டி 
வைதிகர்களை உளம்குன்றச்‌ செய்தால்‌ அதை 
நிகர்செய்யும்பொருட்டு இந்தச்‌ சொல்லை அவர்கள்‌ 
அளிப்பார்கள்‌. எங்கள்‌ மைந்தர்‌ உயிருக்கான 
உறுதியையாவது அஸ்தினபுரியின்‌ அரசரிடமிருந்து 
அங்கர்‌ பெற்று எங்களுக்கு அளிக்க வேண்டும்‌. இனி 
நாங்கள்‌ மன்றாடுவதற்கு பிறிதொரு இடமில்லை.” 


விருஷாலி பெருமூச்சுவிட்டாள்‌. விகர்ணன்‌ 
விசைதாழ்ந்து தளர்ந்த குரலில்‌ “அரசி, போருக்கென சில 
நெறிகளை வேதமரபு வகுத்துள்ளது. அந்தணரும்‌, 
ட கற்பரசியரும்‌, இளமைந்தரும்‌, 
ளைவயல்களும்‌ பேணப்பட வேண்டும்‌. 
நீர்நிலைகளும்‌ சாலைகளும்‌ அழிக்கப்படலாகாது. 
இளமைந்தரென்பதில்‌ எங்கள்‌ மைந்தரும்‌ அடக்கமென்று 
அந்தணர்‌ அவையில்‌ அங்கநாட்டு அரசர்‌ 
சொல்லவேண்டும்‌. இத்தருணத்தில்‌ இனி நாங்கள்‌ 
எதிர்பார்ப்பதற்கு பிறிதொன்றுமில்லை” என்றான்‌. 
குண்டாசி “யாதவ அரசிக்கு இழைக்கப்பட்ட சிறுமைக்கு 


நிகர்மாற்றாக இந்தக்‌ கொடையை அவர்களிடமிருந்து 
அங்கர்‌ கேட்டுப்பெறவேண்டும்‌” என்றான்‌. விகர்ணன்‌ 
அவனை நோக்கி பல்லை கழித்தான்‌. 


விருஷாலி “அவரை எவ்வண்ணம்‌ சந்திக்கவிருக்கிறோம்‌ 
எனத்‌ தெரியவில்லை. இங்கே ஆலயத்தில்‌ சந்திப்பதில்‌ 
மட்டுமே முறைமைத்தடையென ஏதுமில்லை” என்றாள்‌. 
தாரை “அதை நான்‌ ஹரிதரிடம்‌ பேசிக்கொள்கிறேன்‌” 
என்றாள்‌. குண்டாசி “என்னுள்‌ மது இறங்கத்‌ 
தொடங்குகிறது. நான்‌ நிகர்நிலை அடைந்தால்‌ 
தீயவனாக ஆகிவிடுகிறேன்‌ என்று 
சொல்லப்படுவதுண்டு” என நகைத்தான்‌. அவன்‌ வாயில்‌ 
பற்கள்‌ பெரும்பாலும்‌ உதிர்ந்திருந்தமையால்‌ 
சிரித்தபோது அது குகைபோல திறந்து மூடியபோது 
அழுந்தி மூக்கு தொங்குவதுபோலத்‌ தெரிந்தது. “உடனே 
மது அருந்தியாகவேண்டும்‌... நல்லூழாக தேரிலும்‌ சிறிது 
மது வைத்திருக்க பாகனிடம்‌ சொல்லியிருக்கிறேன்‌” 
என்றான்‌. 


“அரசவைகளில்‌ நீ சொல்லெடுக்கவேண்டியதில்லை, 
இளையோனே” என்றான்‌ விகர்ணன்‌. “நான்‌ நாகம்‌. 
நாநீட்டலாகாது என்று என்னிடம்‌ 
சொல்லவேண்டியதில்லை. மாநாகம்‌ விரும்பினால்‌ 
என்னை உண்ணட்டும்‌. அதன்‌ வயிற்றுக்குள்‌ 
வாழ்கிறேன்‌” என்றான்‌ குண்டாசி. சீறும்‌ ஒலியெழச்‌ 
சிரித்து “நான்‌ வந்ததே அவரிடம்‌ சில கேள்விகளை 
கேட்கவேண்டும்‌ என்றுதான்‌. அன்று 
கேட்டிருக்கவேண்டும்‌. எப்போது? எப்போது?” என்றவன்‌ 
கையை காற்றில்‌ நிறுத்தி “பாஞ்சாலத்தரசி 
அவைச்சிறுமை செய்யப்பட்டபோது. அன்று அன்று 
அன்று கேட்டிருக்கவேண்டும்‌. அன்று நான்‌ மதுவருந்தி 
படுத்துவிட்டேன்‌. என்னை அறையிலிட்டு 
ச. நான்‌ எழுந்தபோது அங்கர்‌ சம்பாபுரிக்கு 
ளம்பிவிட்டார்‌ என்றனர்‌” என்றான்‌. 


அவன்‌ முகம்‌ சிவந்து கண்கள்‌ வெறித்தன. “அன்று 
கேட்டிருந்தால்‌ இவ்வினா இத்தனை நஞ்சு 
கொண்டிருக்காது. இன்று இது என்‌ உடலெங்கும்‌ பரவி 
வளர்ந்திருக்கிறது. அன்று அன்று...” அவன்‌ 
விருஷாலியின்‌ அருகே தன்‌ முகத்தை கொண்டுவந்தான்‌. 
தாடியில்லையேல்‌ அது வெறும்‌ மண்டையோடு என 
அவளுக்குத்‌ தோன்றியது. “அன்று கேட்டிருந்தால்‌ 
அழுதிருப்பேன்‌. இன்று சிரித்துக்கொண்டே கேட்பேன்‌. 
ஐவருக்கும்‌ பத்தினி அவள்‌ என்றால்‌ இவள்‌ யார்‌ அங்கரே 
என்று. அங்கு பழிகொண்டால்‌ இங்கு 


நிகர்செய்யவேண்டும்‌ கருநாகரே என்று. 
ஹெஹெஹேஹெ.” அவன்‌ சிரித்து இருமினான்‌. 


விகர்ணன்‌ “போதும்‌” என்றான்‌. “ஆம்‌, போதும்‌. ஆனால்‌ 
நான்‌ என்ன சொல்லிக்கொண்டிருந்தேன்‌?” என்றான்‌ 
குண்டாசி. “நீ ஒன்றும்‌ சொல்லவேண்டியதில்லை. செல்க!” 
என்றான்‌ விகர்ணன்‌. “சம்படை என்ற ஒருத்தி. அவளும்‌ 
அன்னைதான்‌. அவள்‌ உருகி உருகி செத்தாள்‌. அவள்‌ 
பாலைநிலத்தை நோக்கிக்கொண்டிருந்தாள்‌. ஒரு 
சாளரத்தினூடாக... ஆனால்‌” அவன்‌ கைகளை காற்றில்‌ 
அசைத்தான்‌. “அவளுக்கு மது தேவையாக 
இருக்கவில்லை. குருதி நொதித்துப்‌ புளிக்குமென்றால்‌ 
அதுவே மதுவென உடல்நிறைக்கும்‌. அவர்களுக்கு மது 
தேவையில்லை.” 


விகர்ணன்‌ கையசைக்க அருகே வந்த காவலனிடம்‌ 
“அரசரை தேருக்கு அழைத்துச்‌ செல்க!” என்றான்‌. 
“தேரிலேறுவதற்கு முன்‌ ஒரு சொல்‌. அதாவது நான்‌ 
அங்கரிடம்‌ கேட்கவேண்டியது. குருதி நஞ்சாக 
வேண்டுமென்றால்‌ அதை உறைகுத்த முதற்துளி நம்முள்‌ 
இருக்கவேண்டும்‌ அல்லவா? அங்கரே, அழகரே, 
வில்லவரே, முதற்துளி நஞ்சு எங்குள்ளது? உங்கள்‌ குருதி 
புளிக்கும்‌ அந்த முதற்துளி...”? அவன்‌ மேலாடையை 
சீரமைத்து “நான்‌ என்ன சொன்னேன்‌?” என்றான்‌. “செல்க, 
தேரில்‌ மது உள்ளது” என்றான்‌ விகர்ணன்‌. “ஆம்‌, என்‌ 
உடலில்‌ மது குறைகிறது. அதனால்தான்‌ உளறத்‌ 
தொடங்குகிறேன்‌... செல்வோம்‌” என்ற குண்டாசி 
காவலன்‌ தோளைப்பற்றியபடி நடந்தான்‌. 


கூன்விழுந்த உடலும்‌ தொங்கியாடும்‌ கைகளுமாக அவன்‌ 
செல்வதை விகர்ணன்‌ நோக்கி நின்றபின்‌ பெருமூச்சுடன்‌ 
“பொறுத்தருள்க, அரசி” என்றான்‌. “அவர்‌ 
அங்கநாட்டரசரை சந்தித்துவிடக்கூடாது. அதை கருத்தில்‌ 
கொள்க! இந்நச்சுச்‌ சொற்களை அவரிடம்‌ 
சொல்லிவிடக்கூடும்‌” என்றாள்‌ தாரை. “சந்தித்தாலும்‌ 
ஒன்றுமில்லையடி. அவர்‌ இவனிடமிருந்து விரும்புவதே 
இத்தகைய முட்களைத்தான்‌ என நினைக்கிறேன்‌” 
என்றாள்‌ விருஷாலி. 


[[।age]அவர்கள்‌ ஆலயத்தைவிட்டு வெளியே வந்தபோது 
அங்கு நின்றிருந்த ஹரிதர்‌ தலைவணங்கி 
“தங்களுக்குரிய தேர்கள்‌ ஒருங்கியுள்ளன, அரசே” என்று 
விகர்ணனிடம்‌ சொன்னார்‌. விருஷாலி “இவள்‌ 
என்னுடன்‌ வரட்டும்‌...” என்றாள்‌. தாரை “ஆம்‌, நான்‌ 
அரசியுடன்‌ சென்று தங்குகிறேன்‌. என்னை அங்கே வந்து 


சந்தியுங்கள்‌. என்‌ திட்டத்தை சொல்கிறேன்‌” என்றாள்‌. 
ஹரிதர்‌ “முறைமைப்பமு...” என்று சொல்லத்‌ தொடங்க 
“முறைமையா? நான்‌ மச்சர்குடிப்‌ பெண்‌. எங்கள்‌ 
முறைமைகள்‌ வேறு” என்றாள்‌ தாரை. ஹரிதர்‌ 
புன்னகைத்து மீண்டும்‌ தலைவணங்கினார்‌. 


அவர்கள்‌ தேர்களில்‌ ஏறிக்கொண்டனர்‌. விகர்ணனும்‌ 
குண்டாசியும்‌ ஊர்ந்த தேர்‌ முன்னால்‌ செல்ல தொடர்ந்து 
விருஷாலி தாரையுடன்‌ ஏறிக்கொண்ட அரசத்தேர்‌ 
சென்றது. “அருகே மூன்றாவது பெருந்தெருவில்தான்‌ 
எங்களுக்கு அளிக்கப்பட்ட மாளிகை, அரசி. அரசர்கள்‌ 
வந்தால்‌ தங்குவதற்காக கட்டப்பட்டது. அரக்குமணம்‌ 
மாறாதது” என்றாள்‌ தாரை. விருஷாலி வெளியே நோக்கி 
“கொம்பொலியா?” என்றாள்‌. தாரை “எங்கே?” என்றாள்‌. 
“இளவரசர்களுக்குரியது!” என்று விருஷாலி சொன்னாள்‌. 
“இந்தப்‌ பொழுதில்‌ அவர்கள்‌ இங்கு வர வாய்ப்பே 
இல்லையே?” தாரை “ஒருவேளை எங்களைப்‌ 
பார்க்கவென்று வரக்கூடும்‌” என்றாள்‌. “இங்கு எவரும்‌ 
முறைமைகளை மீறுவதில்லை” என்றாள்‌ விருஷாலி. 


புரவியில்‌ காவலர்தலைவன்‌ அவளை நோக்கி வந்து தேர்‌ 
அருகே விரைவழிந்தான்‌. “என்ன?” என்று விருஷாலி 
கேட்டாள்‌. “அரசி, பட்டத்து இளவரசர்‌ 
வந்துகொண்டிருக்கிறார்‌. வேட்டைக்குச்‌ சென்றவர்‌ இங்கு 
அஸ்தினபுரியின்‌ இளைய அரசர்கள்‌ வந்திருப்பதை 
அறிந்து வழிதிரும்பினார்‌.” அவள்‌ விழிகளை 
நோக்கியபின்‌ “ஆம்‌, சிறு முறைமை மீறல்‌. ஆனால்‌ அவர்‌ 
அதற்கு முடிவெடுத்திருக்கிறார்‌” என்றான்‌. விருஷாலி 
தெருவின்‌ முகப்பில்‌ கரிய குதிரையில்‌ அறிவுப்புக்‌ 
கொம்பை ஊதியபடி முதற்காவலன்‌ வருவதை 
கண்டாள்‌. பின்னர்‌ வளைவு திரும்பி ஏழு புரவிகள்‌ 
வந்தன. வெண்புரவியில்‌ வெண்ணிற ஆடையும்‌ 
தலையணியும்‌ வெள்ளி அணிகளுமாக விருஷசேனன்‌ 
அமர்ந்திருந்தான்‌. 


முன்னால்‌ சென்றுகொண்டிருந்த தேர்‌ நிற்பதற்குள்‌ 
அதிலிருந்து குண்டாசி பாய்ந்து தெருப்புழுதியில்‌ 
வீசப்பட்டதுபோல விழுந்தான்‌. மேலாடை நழுவ 
கையூன்றி எழுந்து இரு கைகளையும்‌ விரித்து உடல்‌ 
நடுங்க நின்றான்‌. கைகளை தலைக்குமேல்‌ கூப்பி 
“மூத்தவரே, அங்கரே” என்று கூவினான்‌. 
“அஸ்தினபுரியில்‌ கதிரவன்‌ துணை வர அன்று நுழைந்த 
அதே கோலம்‌! ஆம்‌, நீங்கள்‌ என்றுமிருப்பவர்‌. காலத்தை 
ஆக்கி விளையாடும்‌ நாளவன்‌ நீங்கள்‌!” என்றான்‌. 
கைகள்‌ பதற திரும்பி தேரிலிருந்து இறங்கிய 


விகர்ணனை நோக்கி “நோக்குக, அந்தச்‌ 
செம்பொன்கவசம்‌! மணிக்குண்டலம்‌! அதே கதிரெழு 
பேரழகு!” என்றபின்‌ “எந்தையே! எந்தையே!” என்று 
அழுதபடி ஓடினான்‌. 


குண்டாசி தலைக்குமேல்‌ கைகூப்பியபடி தடுமாறி 
திசைகுலைந்த கால்களுடன்‌ ஓடிச்சென்று 
புரவியிலிருந்து இறங்கிய விருஷசேனனின்‌ கால்களில்‌ 
குப்புற விழுந்தான்‌. அவனைத்‌ தொடர்ந்து ஹரிதரும்‌ 
சிற்றமைச்சர்களும்‌ ஓடிவந்து தயங்கி நின்றனர்‌. “அரசே!” 
பதறியபடி விருஷசேனன்‌ குனிந்து அவனை 
தூக்கிக்கொள்ள குண்டாசி விருஷசேனனின்‌ மார்பில்‌ 
முகம்‌ பதித்து கைகளைக்‌ கூப்பியபடி நரைத்த தாடி 
அசைய விம்மி அழுதான்‌. விகர்ணன்‌ கைகூப்பியபடி 
விருஷசேனனை அணுகினான்‌. தாரை கண்களில்‌ 
பளபளப்புடன்‌ அதை நோக்கி அமர்ந்திருந்தாள்‌. 
விருஷாலி “நாம்‌ செல்வோம்‌” என்றாள்‌. 

[imnage]கர்ணனின்‌ அரண்மனையில்‌ சிற்றவையை ஒட்டிய 
சிறிய ஊட்டறையில்‌ விருஷாலி தாரைக்கு அருகே 
பதற்றத்துடன்‌ அமர்ந்திருந்தாள்‌. இப்போதுகூட 
பிழையென ஏதும்‌ நிகழவில்லை, எழுந்து 
சென்றுவிடலாம்‌ என அவள்‌ எண்ணினாள்‌. ஆனால்‌ 
உடலை எழுப்பமுடியவில்லை. அவள்‌ கைவிரல்களை 
பின்னிக்கொண்டே இருப்பதைக்‌ கண்ட தாரை “அரசி, 
இது முறைமைமீறல்‌ அல்ல. இது அரசரின்‌ அவை அல்ல. 
அவைக்குத்தான்‌ அரசமுறைமைகள்‌” என்றாள்‌. 


“அறியாது பேசுகிறாய்‌ நீ. உனக்கு இங்குள்ள 
நடைமுறைகள்‌ தெரியாது” என்றாள்‌ விருஷாலி. “ஆம்‌, 
ஆனால்‌ நடைமுறைகள்‌ என்றால்‌ என்ன என்று தெரியும்‌. 
உரிய தேவையின்பொருட்டு மீறி, தெளிவாக விளக்கவும்‌ 
முடிந்தால்‌ எந்த முறைமையையும்‌ உடனே 
மாற்றிக்கொள்வார்கள்‌ என்று நூறுமுறை செய்து 
கற்றிருக்கிறேன்‌. அமைதியாக இருங்கள்‌. நான்‌ 
பார்த்துக்கொள்கிறேன்‌” என்றாள்‌ தாரை. “அனைத்து 
முறைமைகளையும்‌ உருவாக்கியவர்கள்‌ அவர்‌ 
ணைப்படியே அவ்வாறு செய்தனர்‌” என்றாள்‌ 
ருஷாலி. 


“ஆம்‌, அவர்‌ தன்னை சூரிய வடிவாக இந்நகரில்‌ 
நிலைநாட்ட விழைந்தார்‌. குலஇழிவு சொன்னவர்களை 
அவ்வடையாளத்தினூடாக கடந்தார்‌. இன்றிருப்பவர்‌ 
அந்த அங்கநாட்டரசர்‌ அல்ல. இதை என்‌ பொறுப்பில்‌ 
விடுங்கள்‌.” விருஷாலி பெருமூச்சுவிட்டு “நான்‌ 
சொல்வதற்கொன்றுமில்லை. வந்திருக்கலாகாது, ஏதோ 
ஓர்‌ உணர்வுநிலையில்‌ உன்னுடன்‌ கிளம்பிவிட்டேன்‌” 
என்றாள்‌. தாரை சிரித்து “அதே உணர்வுநிலையால்‌ 
என்னை நம்புங்கள்‌” என்றாள்‌. 


அடுமனையாளர்கள்‌ அதற்குள்‌ அங்கே தாரையின்‌ 
சொற்களையே செவிகொள்ளவேண்டுமென 
தெரிந்துகொண்டவர்களாக அவளை நோக்கி 
நின்றிருந்தனர்‌. புதிய உணவின்‌ மெல்லிய நறுமணம்‌ 
கதவை சற்று திறந்துமூடும்போதெல்லாம்‌ விசிறிக்காற்று 
வந்து தொடுவதுபோல வீசியணைந்தது. சிற்றறை 


வெண்பட்டாடை விரிக்கப்பட்ட குறும்பீடத்தைச்‌ சூழ்ந்து 
வெண்பட்டு விரிக்கப்பட்ட மணைகள்‌ போடப்பட்டு 
காத்திருந்தது. உணவறை மணம்‌ நிலைகொள்வதற்காக 
ஏலக்காயையும்‌ சுக்கையும்‌ துளசியுடன்‌ கொதிக்கவைத்து 
எடுத்த நறுமணநீரை அறைக்குள்‌ தெளித்திருந்தனர்‌. 


வெளியே பேச்சுக்குரல்‌ கேட்டது. கதவைத்‌ திறந்து 
குண்டாசியும்‌ விகர்ணனும்‌ உள்ளே வந்தனர்‌. 
“வந்துகொண்டிருக்கிறார்‌, அரசி” என்றான்‌ விகர்ணன்‌. 
“அவரை பார்த்தீர்களா?” என்று தாரை கேட்டாள்‌. “ஆம்‌, 
நாங்கள்‌ அவர்‌ அறைக்கே சென்றோம்‌. துயில்முடிந்து 
நீராடச்‌ சென்றிருந்தார்‌. அணிபுனைவதுவரை 
காத்திருந்தோம்‌. உணவறையில்‌ காத்திருப்பதாக 
சொன்னதும்‌ செல்க, நான்‌ ஓர்‌ ஓலையை மட்டும்‌ பார்த்து 
அனுப்பிவிட்டு வந்துவிடுகிறேன்‌ என்றார்‌” என்றான்‌ 
விகர்ணன்‌. 


தாரை தலையில்‌ மெல்ல தட்டி “அறிவிலிகளும்‌ 
உய்த்துணர்வது... எதன்பொருட்டு உங்களை 
அனுப்பினேன்‌ என்றுகூடப்‌ புரியாமல்‌...” என்றாள்‌. 
குண்டாசி நாக்குழைந்த குரலில்‌ “நான்‌ அதை 
சொன்னேன்‌, அவர்‌ மதுவருந்தாமல்‌ உணவருந்த 
வரவேண்டியது நம்‌ தேவை என?” என்றான்‌. விகர்ணன்‌ 
“ஆம்‌, அதற்காகவே சென்று அணியறைவாயிலில்‌ 
நின்றோம்‌” என்றான்‌. தாரை “அவர்‌ உணவருந்துவதற்கு 
முன்‌ யவன மது அருந்துவார்‌. அதை அருந்தாமல்‌ 
கூட்டிவரவேண்டும்‌ என்றுதான்‌ அணியறைக்கே 
உங்களை அனுப்பினேன்‌” என்றாள்‌. 


“அவர்‌ ஓலை...” என்ற விகர்ணன்‌ தயங்கி “ஆம்‌, நான்‌ 
தவறு செய்துவிட்டேன்‌” என்றான்‌. “இங்கே அவர்‌ எந்த 
ஓலையை பார்க்கிறார்‌? அதை வந்ததுமே 
தெரிந்துகொண்டோம்‌ அல்லவா?” என்றாள்‌ தாரை 
சீற்றத்துடன்‌. “ஆம்‌, ஆனால்‌ அவர்‌ ஓலை 
நோக்கச்செல்வதாக சொல்லும்போது என்ன செய்ய 
முடியும்‌?” என்றான்‌ விகர்ணன்‌. “உடன்சென்று 
நின்றிருக்கவேண்டும்‌. அவர்‌ இங்கு வரும்வரை ஒருவர்‌ 
உடன்‌ நின்றிருக்கவேண்டும்‌.” விகர்ணன்‌ சலிப்புடன்‌ 
தலையை அசைத்தான்‌. 


குண்டாசி வாயில்‌ எதையோ அதக்கியிருந்தான்‌. அவன்‌ 
முகம்‌ வீங்கி விழிகளுக்குக்‌ கீழே தசைகள்‌ நனைந்த 
துணி என தழைந்திருந்தன. அடிக்கடி பற்களை இறுகக்‌ 
கடித்து தாடையை கிட்டித்தான்‌. கைகளைச்‌ சுருட்டி 
இறுக்கியும்‌ ஆடைநுனியைப்‌ பற்றி முறுக்கியும்‌ 


இன்னொன்றுக்கும்‌ நடுவே நெடுந்தொலைவு இருந்தது. 
கணங்களுக்கு நடுவே மலைச்சிகரங்களின்‌ இடைவெ 
இருந்தது. இதோ இதோ. அப்போது தோன்றியது, 
இன்னொரு குரல்‌ எழாமல்‌ அந்தத்‌ தருணம்‌ கலையாது 
என. ஒரு காற்று ஒரு குரல்‌ ஒரு வருகை. ஓர்‌ ஓலி. ஓர்‌ 
அசைவு. ஒருவேளை அது என்ன என்பதுதான்‌ 
அனைத்தையும்‌ முடிவுசெய்யும்‌. அது விதியின்‌ கைவிரல்‌ 
நுனி. காலவெளியை பந்தாடும்‌ பிரம்மத்தின்‌ ஓர்‌ 
எண்ணம்‌... 


ஒரு குயில்‌ வெளியே கூவியது. திடுக்கிட்டவன்‌ போல 
திருதராஷ்டிரன்‌ திரும்பி வெளியே பார்த்தபின்‌ 
அவனைப்பார்த்தான்‌. விதுரன்‌ முகம்‌ மலர்ந்தான்‌. முடிவு 
அவனுக்குத்தெரிந்துவிட்டது. அவன்‌ வாய்‌ 
திறக்கும்போது வாசல்வழியாக விப்ரன்‌ வந்து வணங்கி 
“அரசி” என்றான்‌. விப்ரனின்‌ பார்வையைச்‌ சந்தித்ததுமே 
விதுரன்‌ அது தற்செயலல்ல என்று புரிந்துகொண்டான்‌. 
திருதராஷ்டிரன்‌ “வரச்சொல்‌” என்றான்‌. அம்பிகை 
ஆடைகளும்‌ நகைகளும்‌ ஒலிக்க விரைந்து உள்ளே 
வந்தாள்‌. வந்தபடியே “இங்கே அரசென்ற ஒன்று 
உள்ளதா? நெறியறிந்த மூத்தோர்‌ எவரேனும்‌ உள்ளனரா?” 
என்றாள்‌. 


திருதராஷ்டிரன்‌ “சொல்லுங்கள்‌ அன்னையே” என்றான்‌. 
“அவள்‌ தன்‌ அந்தப்புரத்தில்‌ அமர்ந்தபடியே இந்நகரில்‌ 
விஷம்கலக்கிவிட்டாள்‌. நகரமெங்கும்‌ வீணர்கள்‌ 
பாடித்திரிகிறார்கள்‌, என்‌ பெயரன்‌ கலியின்‌ பிறப்பு 
என்று. அவனால்‌ இந்நகரம்‌ அழியப்போகிறது என்று. 
அவளுடைய யாதவக்குழந்தை அறத்தின்புதல்வன்‌, 
அவனே அரசாளவேண்டும்‌ என்கிறார்கள்‌. 
ஊன்துண்டுகளைப்போட்டு காட்டுநரிகளையும்‌ 
காகங்களையும்‌ நகருக்குள்‌ கொண்டுவந்தவள்‌ அவளே 
என்று என்‌ ஒற்றர்கள்‌ கண்டுசொன்னார்கள்‌. 
கோடைகாலத்தில்‌ வீசும்‌ புழுதிக்காற்றில்‌ மேலும்‌ 
புழுதியை அவள்‌ வீரர்களே கிளறிவிட்டனர்‌. நேற்று 
ஒன்பதுகுடித்தலைவர்கள்‌ சேர்ந்து வந்து பேரரசியைப்‌ 
பார்த்திருக்கிறார்கள்‌. பேரரசி அவர்களுக்கு 
வாக்களித்திருக்கிறார்‌” அம்பிகை சொன்னாள்‌ 


விதுரன்‌ “அரசி, அப்போது நானும்‌ இருந்தேன்‌. 
அவ்வண்ணம்‌ எந்த வாக்கும்‌ அளிக்கப்படவில்லை” 
என்றான்‌. “அனால்‌ அந்தத்‌ திசை நோக்கித்தான்‌ 
அனைத்தும்‌ செல்கின்றன. மைந்தா, இந்தச்சதியின்‌ 
பிறப்பிடம்‌ என்ன என்பதை அறிய எனக்கு இன்னொரு 
கணம்‌ சிந்திக்கவேண்டியதில்லை. இது அவளுடைய 


நிலையழிவை காட்டிக்கொண்டிருந்தான்‌. அவன்‌ 
மதுவருந்தியிருக்கவில்லை என்று விருஷாலிக்கு 
தெரிந்தது. ஆனால்‌ மேலும்‌ பதற்றமும்‌ நடுக்கும்‌ 
கொண்டிருந்தான்‌. 


வெளியே ஓசைகேட்டு குண்டாசி கதவைத்‌ திறந்து செல்ல 
விகர்ணன்‌ “இளைய அரசி” என்றான்‌. “அவளை யார்‌ 
அழைத்தது?” என்று விருஷாலி திகைப்புடன்‌ கேட்க 
தாரை “நான்தான்‌ அழைத்துவரச்‌ சொன்னேன்‌, அரசி. 
அவர்களும்‌ உணவருந்த அமரட்டுமே” என்றாள்‌. 
“அவ்வழக்கமே இங்கில்லை. நானும்‌ அவளும்‌ 
விழவுகளில்‌ மட்டுமே அரியணையில்‌ அருகருகே 
அமர்வது வழக்கம்‌” என்றாள்‌ விருஷாலி. “விருந்தினரின்‌ 
பொருட்டு அவர்களின்‌ முறைமையை கடைப்பிடிக்கும்‌ 
வழக்கம்‌ அரசரிடம்‌ உண்டு. எங்கள்‌ நாட்டில்‌ 
இவ்வழக்கமே” என்ற தாரை “நீங்கள்‌ தனிப்பட்ட 
முறையில்‌ ஒன்றும்‌ சொல்லவேண்டியதில்லை, 
முறைமையை மட்டும்‌ கொள்க!” என்றாள்‌. விருஷாலி 
திணறலை வெல்ல பெருமூச்சுவிட்டு அசைந்தமர்ந்தாள்‌. 


தாரை எழுந்து நிற்க குண்டாசியால்‌ வரவேற்கப்பட்டு 
சுப்ரியை உள்ளே வந்தாள்‌. அங்கே விருஷாலி 
இருப்பதை அவளும்‌ எதிர்பார்க்கவில்லை என்பதை 
முகம்‌ காட்டியது. ஆனால்‌ உடனே நிலைமீட்டுக்கொண்டு 
தாரையிடம்‌ “சம்பாபுரிக்கு நல்வரவு, அரசி. 
அஸ்தினபுரியின்‌ அரசியால்‌ இந்நாள்‌ அழகு கொண்டது” 
என்றாள்‌. தாரை “நான்‌ கலிங்கத்தரசியின்‌ முன்‌ 
தலைவணங்கும்‌ பேறுகொண்டேன்‌” என்றாள்‌. 
விருஷாலியை நோக்கி தலைதாழ்த்தி “வாழ்த்துக 
மூத்தவளே, மீண்டும்‌ சந்திக்க நல்லூழ்‌ அமைந்தது” 
என்றாள்‌ சுப்ரியை. “ஆம்‌, இந்நாள்‌ 
மூதன்னையருக்குரியது” என்று விருஷாலி சொன்னாள்‌. 


அவர்கள்‌ அமர்வதன்‌ ஆடையோசைகள்‌ மட்டும்‌ 
அறையில்‌ ஒலித்தன. விகர்ணன்‌, குண்டாசி இருவரும்‌ 
வெளியே சென்றனர்‌. தாரை சிரித்துக்கொண்டு 
சுப்ரியையிடம்‌ “நான்‌ தங்களை இதுவரை 
பார்த்ததில்லை. அஸ்தினபுரிக்கே நீங்கள்‌ வந்ததில்லை 
என எண்ணுகிறேன்‌” என்றாள்‌. சுப்ரியை “ஆம்‌, அங்கே 
நான்‌ வந்தால்‌ அஸ்தினபுரியின்‌ அரசியருக்கு சேடியாக 
சென்றுள்ளேன்‌ என கலிங்கத்தில்‌ அலர்‌ கிளம்பும்‌” 
என்றாள்‌. விழிகளிலோ முகத்திலோ எந்த வஞ்சமும்‌ 
இளிவரலும்‌ இன்றி இயல்பாக அதை அவள்‌ சொன்னது 
தாரையை சற்று திகைக்கச்‌ செய்தது. “அலர்‌ கூறுவது 
எளியோரின்‌ இயல்பு” என்று மட்டும்‌ பொதுவாக 


சொன்னாள்‌. 


“ஆம்‌, சூதனொருவன்‌ பாடியதைக்‌ கேட்டு எந்தை எனக்கு 
ஓலை அனுப்பியிருந்தார்‌. அங்கர்‌ சம்பாபுரியில்‌ அரசர்‌, 
அஸ்தினபுரியில்‌ சூதர்‌ என. உன்னை சம்பாபுரிக்கே 
அனுப்பியிருக்கிறோம்‌, நினைவில்‌ கொள்க என்றார்‌. 
அஸ்தினபுரிக்கென அவர்‌ வேறு அரசியை 
மணம்கொண்டுள்ளார்‌ என்று நான்‌ மறுமொழி 
சொன்னேன்‌.” தாரை விருஷாலியை நோக்கி திரும்பாமல்‌ 
தலையை வைத்துக்கொண்டாள்‌. சுப்ரியை தன்‌ 
விழிகளில்‌ எவ்வுணர்வையும்‌ காட்டாமலிருக்கப்‌ 
பயின்றவள்‌ என்று எண்ணினாள்‌. ஆனால்‌ விழிகளில்‌ 
உணர்வை முற்றிலும்‌ வெளிக்காட்டாமலிருப்பது பயின்ற 
நடிப்பல்ல, அவள்‌ அச்சொற்களை முழுமையாக 
நம்புவதனால்தான்‌ என அவள்‌ உணர்ந்தாள்‌. இயல்பான 
அன்றாட நிகழ்வென்றே அவள்‌ அதை சொல்கிறாள்‌. 


சுப்ரியை பெருமூச்சுடன்‌ உடலைத்‌ தளர்த்தி இயல்பாக 
மூச்செறிந்து “இவ்வாறு ஒரு விருந்து இங்கு 
வழக்கமில்லை. சூரியநூல்களின்படி நாங்களிருவரும்‌ 
ஒன்றென அமரலாகாது” என்றாள்‌. “ஆம்‌, ஆனால்‌ 
எங்கள்‌ வழக்கப்பம அரசர்‌ தன்‌ அரசியருடன்‌ அமர்ந்து 
இணைந்து விருந்துண்டாலொழிய அதை வரவேற்பென 
ஏற்கமாட்டோம்‌ என்று ஹரிதரிடம்‌ சொன்னேன்‌. அவர்‌ 
இதை ஒருங்கமைத்தார்‌” என்றாள்‌ தாரை. சுப்ரியை 
திகைப்புடன்‌ “அவரா? இது அரசரின்‌ ஆணை 
என்றல்லவா எனக்கு சொல்லப்பட்டது?” என்றாள்‌. 
“அரசர்‌ விருந்துண்ண ஒப்புக்கொண்டார்‌ என்றாலே இது 
அரசரின்‌ ஆணையென்று ஆகிவிடுகிறதே” என்றாள்‌ 
தாரை. 


“நன்று” என்று மட்டும்‌ அவள்‌ சொன்னாள்‌. மூவரும்‌ 
அசைவில்லாமல்‌, நோக்கு முட்டாமல்‌ 
அமர்ந்திருந்தார்கள்‌. சொல்லெழாதபோது 
உடல்களிலிருந்து எவ்வளவு உணர்ச்சிகள்‌ எழுந்து 
சூழ்கின்றன என தாரை வியந்தாள்‌. சுப்ரியையின்‌ 
உடலில்‌ வெறுப்பையும்‌ ஆணவத்தையும்‌ காட்டும்‌ 
அசைவு எது என தன்‌ ஓரவிழியால்‌ அளக்கமுயன்றாள்‌. 
பின்னர்‌ விருஷாலியிடமிருந்து கடுந்துயரென எது 
காட்சிப்படுகிறது என்று நோக்கினாள்‌. உடலசைவு அல்ல, 
உடல்கள்‌ சிலையென அமைந்திருந்தன. உடலின்‌ 
அமைவிலேயே அவ்வுணர்ச்சிகள்‌ இருந்தன. 
அத்தருணத்தை அப்படியே சிலையென்றாக்கினால்‌ 
அவை காலத்தில்‌ நிலைத்து என்றுமென்று 
அமைந்திருக்கும்‌. உணர்ச்சிகள்‌ காற்று, ஒளி, அனல்‌, நீர்‌ 


என கணந்தோறும்‌ மாறுபவை. அவற்றை 
நிலைக்கச்செய்தால்‌ தெய்வவடிவங்கள்‌ ஆகிவிடுகின்றன 
போலும்‌. 


வெளியே சங்கொலி எழுந்ததும்‌ மூவரும்‌ எழுந்து 
நின்றனர்‌. குண்டாசியை தோளுடன்‌ 
அணைத்துக்கொண்டே கர்ணன்‌ உள்ளே 

வந்தான்‌. கர்ணனின்‌ பெரிய கைகளுக்குள்‌ சிற்றுடல்‌ 
ஒடுக்கி நனைந்த பறவை என மெல்ல நடுங்கி 
அரைக்கண்மூடி நடந்துவந்தான்‌ குண்டாசி. விகர்ணன்‌ 
வலப்பக்கம்‌ கைகளைக்‌ கூப்பியபடி வந்தான்‌. 
அவர்களின்‌ தலைகள்‌ அவன்‌ நெஞ்சுக்குக்கீழே 
இருந்தன. கர்ணனின்‌ முகம்‌ வியர்த்திருந்ததும்‌, உதடுகள்‌ 
அழுந்திய புன்னகையும்‌ அவன்‌ மதுவருந்தியிருப்பதை 
காட்டியது. அறைக்குள்‌ தேவியர்‌ இருவரைக்‌ கண்டதும்‌ 
அவன்‌ திகைத்து புருவம்‌ அசைய ஒரு கணம்‌ சொல்‌ 
நிலைத்தான்‌. உடனே புன்னகையை மீட்டு “நன்று! 
இருவரையும்‌ சேர்ந்து பார்க்கும்‌ நல்வாய்ப்பு” என்றான்‌. 


சுப்ரியையும்‌ விருஷாலியும்‌ அஞ்சியவர்களாக 
தலைகுனிந்து நின்றனர்‌. அறியாமல்‌ விகர்ணனும்‌ 
குண்டாசியும்‌ ஒரு பின்னடி வைத்தனர்‌. தாரை 
புன்னகையுடன்‌ “அரசே, இது சூரியநெறி இலங்கும்‌ நாடு 
என்றும்‌ இங்கு இதெல்லாம்‌ வழக்கமில்லை எனவும்‌ 
அறிவேன்‌. ஆனால்‌ என்‌ குலவழக்கம்‌ இது, 
அரசகுடியினரை அரசர்‌ தன்‌ துணைவியருடன்‌ வரவேற்று 
இணையமர்ந்து உணவுண்பது. இங்கு நான்‌ 
முதன்முறையாக வந்தபோது இவ்வாறு நீங்கள்‌ என்னை 
வரவேற்றீர்கள்‌ என மச்சர்குலப்‌ பாடகர்‌ எங்கள்‌ 
கொடிவழிகளுக்கு சொல்லவேண்டுமென விரும்பினேன்‌” 
என்றாள்‌. 


கர்ணன்‌ “ஆம்‌, அவ்வாறே அமைக! மச்சர்குலம்‌ நாளை 
மண்நிறைத்து ஆளும்போது என்‌ பெயரும்‌ அதில்‌ 
நிலைக்கட்டும்‌” என்றான்‌. அருகே வந்து தாரையை 
வணங்கி “அஸ்தினபுரியின்‌ மச்சநாட்டரசி 
அங்கநாட்டுக்கு வருகை தந்ததை என்‌ தெய்வமும்‌ குடியும்‌ 
கோலும்‌ மகிழ்ந்து வரவேற்கிறது. தங்கள்‌ வருகையை 
நினைவில்‌ நிறுத்தும்பொருட்டு அவைக்கவிஞர்‌ பத்து 
பாடல்களை இயற்றவேண்டும்‌ என்றும்‌ அவை எங்கள்‌ 
ஆலயத்தின்‌ சுற்றுச்சுவரில்‌ கல்லெழுத்துக்களில்‌ 
பதிக்கப்படவேண்டும்‌ என்றும்‌ ஆணையிடுகிறேன்‌” 
என்றான்‌. 


“என்‌ குடியின்‌ நல்லூழ்‌ அது” என்றாள்‌ தாரை. “அமர்க 


அரசே, இன்னமுது கொள்க!” என்று விகர்ணன்‌ 
சொன்னான்‌. “அதற்காக நீ என்னிடம்‌ முறைமைச்சொல்‌ 
எடுக்கவேண்டியதில்லை. அடித்து பல்லுதிரச்‌ செய்வேன்‌” 
என்றபம கர்ணன்‌ அமர்ந்தான்‌. அவன்‌ கால்மடித்து 
அமர்ந்து உண்ணும்பொருட்டு அகன்ற மணை 
போடப்பட்டிருந்தது. விகர்ணனும்‌ குண்டாசியும்‌ 
அவனுக்கு இருபக்கமும்‌ அமர்ந்தனர்‌. தாரை நேர்‌எதிரில்‌ 
அமர அவளுக்கு இருபுறமும்‌ சுப்ரியையும்‌ விருஷாலியும்‌ 
அமர்ந்தனர்‌. 

கர்ணன்‌ திரும்பி குண்டாசியை நோக்கி “இவன்‌ என்ன 
என்னிடம்‌ ஒரு சொல்லும்‌ பேசாமலிருக்கிறான்‌? 
என்னுருவில்‌ ஏதோ கொடுந்தெய்வத்தை கண்டதுபோல்‌ 
அஞ்சுகிறான்‌?” என்றான்‌. குண்டாசி தலைகுனிந்து 
அமர்ந்திருந்தான்‌. கர்ணன்‌ அவன்‌ தோளை கையால்‌ 
தட்டி “பேசுக, இளையோனே! நான்‌ அஸ்தினபுரியில்‌ 
விரும்பிய மொழி உன்னுடையதுதான்‌” என்றான்‌. 
குண்டாசி உதடுகளை இறுக கடித்துக்கொண்டான்‌. 
அவன்‌ கழுத்தில்‌ தளர்ந்த தசைகள்‌ இழுபட்டு 
அசைந்தன. 


“நேற்று இவன்‌ ஹரிதர்‌ தொடர என்‌ தனியவைக்கு 
வந்தான்‌. என்னைக்‌ கண்டதும்‌ திகைத்து 
நின்றுவிட்டான்‌. மகாருத்ரனின்‌ ஆலயத்தின்‌ 
கருவறைமுன்‌ என கைகூப்பி நின்றுகொண்டிருந்தான்‌. 
நான்‌ எத்தனை சொல்‌ வினவினாலும்‌ மறுமொழி 
சொல்லவில்லை. அமர்க, என்னுடன்‌ மதுவருந்துக 
என்றேன்‌. இல்லை இல்லை என பதறி பின்னால்‌ சென்று 
சுவரில்‌ முட்டிக்கொண்டான்‌. பின்னர்‌ திரும்பி கதவைத்‌ 
திறந்து வெளியே ஓடிவிட்டான்‌. நான்‌ பின்னால்‌ 
எழுந்துவந்து பார்த்தேன்‌. தூண்களில்‌ முட்டி விழுந்து 
எழுந்து ஓடுவதைக்‌ கண்டேன்‌. காவலரிடம்‌ பிடியுங்கள்‌, 
கொண்டுசென்று அறைசேருங்கள்‌ என்றேன்‌” என்றான்‌ 
கர்ணன்‌. 


“என்ன ஆயிற்று இவனுக்கு என ஹரிதரிடம்‌ கேட்டேன்‌. 
இத்தனைக்கும்‌ அப்போது இவன்‌ மது 
அருந்தியிருக்கவில்லை. என்‌ தோற்றம்‌ இவனை 
திகைக்கச்‌ செய்துவிட்டது என்றார்‌. மெய்தான்‌, இவனை 
நான்‌ பார்த்து பதினான்காண்டுகள்‌ கடந்துவிட்டன. 
அன்று இளமையுடன்‌ இருந்தேன்‌” என்ற கர்ணன்‌ “இவன்‌ 
கூடத்தான்‌ என்‌ நினைவில்‌ இளமைந்தன்‌ 
போலிருந்தான்‌. இன்று என்னைவிட முதியவனாக 
தெரிகிறான்‌” என்று மீண்டும்‌ குண்டாசியின்‌ தோளை 
தட்டினான்‌. 


விகர்ணன்‌ “நேற்று அங்கிருந்து திரும்பி வந்ததுமுதல்‌ 
ஒரு சொல்லும்‌ உரைக்கவில்லை. என்ன என்று 
கேட்டேன்‌. மறுமொழியில்லை என்பதனால்‌ ஹரிதரிடம்‌ 
கேட்டு அறிந்துகொண்டேன்‌. தங்களை சந்திக்க 
வருவதை என்னிடம்‌ சொல்லவில்லை. 
செல்லக்கூடாதென்று கடுமையாக விலக்கியிருந்தேன்‌” 
என்றான்‌. “ஏன்‌?” என்றான்‌ கர்ணன்‌. “அவன்‌ 
நாவெல்லாம்‌ நஞ்சு, அரசே” என்றான்‌ விகர்ணன்‌. 
கர்ணன்‌ குண்டாசியிடம்‌ “அந்நஞ்சில்‌ சில துளிகளை 
அளிக்கலாகாதா, இளையோனே?” என்று சிரித்தபடி 
கேட்டான்‌. குண்டாசி தலைதூக்கவில்லை. 


விகர்ணன்‌ “முதன்மையாக அதன்பின்‌ இவன்‌ இதுவரை 
ஒருதுளி மதுவும்‌ அருந்தவில்லை” என்றான்‌. கர்ணன்‌ 
“அடடா, ஏன்‌?” என்றான்‌. விகர்ணன்‌ “ஏன்‌ குடித்தான்‌ 
என்று தெரிந்தால்‌ அல்லவா ஏன்‌ விட்டான்‌ என்று 
கேட்கலாம்‌” என்றான்‌. கர்ணன்‌ “இன்று மாலை நாம்‌ 
அருந்துவோம்‌. இரவை நனைப்போம்‌” என்று 
குண்டாசியிடம்‌ சொன்னான்‌. இல்லை என அவன்‌ 
தலையசைத்தான்‌. “ஏன்‌? என்னிடம்‌ என்ன அச்சம்‌?” 
குண்டாசி மீண்டும்‌ வேண்டாம்‌ என தலையசைத்தான்‌. 
“ஏன்‌? என்ன எண்ணுகிறாய்‌?” என்றான்‌ கர்ணன்‌. 


குண்டாசி மெல்லிய விசும்பலோசையுடன்‌ 
அழத்தொடங்கினான்‌. கர்ணன்‌ “இளையோனே, என்ன? 
என்ன ஆயிற்று?” என்று அவன்‌ தோளை மீண்டும்‌ 
அணைத்தான்‌. விருஷாலி “அவனை விட்டுவிடுங்கள்‌... 
அவனே மீள்வான்‌” என்றாள்‌. கர்ணன்‌ “ஆம்‌” என 
கையை எடுத்துக்கொண்டான்‌. குண்டாசி மேலாடையால்‌ 
கண்களை துடைத்தான்‌. சீறல்‌ ஓசையுடன்‌ அவன்‌ 
மெல்ல மீண்டுவருவதை அவர்கள்‌ நோக்கி 
அமர்ந்திருந்தனர்‌. 

தாரை “அரசே, எங்கள்‌ குலவழக்கப்படி முதல்‌ அப்பத்தை 
இரண்டாகப்‌ பகுத்து ஒரு பகுதியை நீங்கள்‌ எனக்கு 
அளிக்கவேண்டும்‌” என்றாள்‌. “ஆம்‌, அவ்வாறே 
நிகழட்டும்‌” என்றான்‌ கர்ணன்‌. தாரை விழிகாட்ட 
அடுமனையாளர்‌ உணவை பரிமாறத்‌ தொடங்கினர்‌. 
அரிசி அப்பமும்‌ கோதுமை அடையும்‌ அன்னமும்‌ 
முதலில்‌ பரிமாறப்பட்டன. மிளகும்‌ காரைப்புளிப்பழமும்‌ 
இட்டுச்செய்த பன்றிக்குழவி ஊன்கறியும்‌, பொரித்த 
இளமான்‌ தொடைகளும்‌, பருப்புடன்‌ கலந்து செய்த 
கலவைக்‌ காய்கறிக்கூட்டும்‌, நெய்யில்‌ வறுத்த 
கோவைக்காய்‌ பொரியலும்‌, துருவிய 
இளம்பனங்கொட்டைப்‌ பருப்புடன்‌ சேர்த்து ஆவியில்‌ 


வேகவைக்கப்பட்ட அயிரைமீன்‌ கூட்டும்‌ 
விளம்பப்பட்டன. குழையச்‌ சமைத்து பயறிட்டு 
எடுக்கப்பட்ட பூசணிக்காய்‌ மென்கூட்டும்‌, 
துடரிக்காயுடன்‌ வேகவைத்த காராமணிக்கூட்டும்‌ 
பரிமாறப்பட்டதும்‌ முதலூணுக்கென வரிசை அமைந்தது. 


பரிமாறுபவர்களின்‌ மெல்லிய குரல்‌ ஒலியும்‌ 
அடுகலங்கள்‌ முட்டும்‌ கிணுக்கமும்‌ 
கேட்டுக்கொண்டிருந்தன. பரிமாறி முடித்து 
அடுமனையாளர்‌ தலைவர்‌ கைகூப்பி அன்னத்தை 
வழிபடும்‌ வேதச்சொல்லை உரைக்க அவர்‌ 
உதவியாளர்கள்‌ உடன்‌ இணைந்தனர்‌. கர்ணனும்‌ பிறரும்‌ 
கைகூப்பி விழிமூடி அமர்ந்திருந்தனர்‌. “அமைதி! 
அமைதி! அமைதி! ஆம்‌, அமைதி!” என அத்தொழுகை 
முடிந்ததும்‌ கர்ணன்‌ ஓர்‌ அரிசி அப்பத்தை எடுத்து 
இரண்டாகக்‌ கிழித்து பாதியை தாரைக்கு அளித்து 
“இவ்விருந்தால்‌ தெய்வங்களும்‌ முன்னோரும்‌ பசியாறுக! 
உடலென அமைந்த ஐந்து பருப்பொருட்களும்‌ 
நிறைவுகொள்க! நாவில்‌ அமைந்த அன்னை ஸ்வாதா 
மகிழ்க! ஆம்‌, அவ்வாறே ஆகுக!” என்றான்‌. 


அவள்‌ அதை வாங்கி தலைக்குமேல்‌ தூக்கி 
விண்ணுக்குக்‌ காட்டியபின்‌ ஒரு சிறுதுண்டை கிழித்து 
தலைக்குப்பின்‌ வீசினாள்‌. எஞ்சியதை இரண்டாகப்‌ 
பகுத்து விகர்ணனுக்கு அளித்தாள்‌. “உண்போம்‌” 
என்றான்‌ கர்ணன்‌. அவர்கள்‌ உண்ணத்‌ தொடங்கினர்‌. 
முதல்‌ வாயை உண்டதுமே முகம்‌ மலர்ந்து “நல்லுணவு” 
என்று தாரை சொன்னாள்‌. கர்ணன்‌ “அதை 
அடுமனையாளரிடம்‌ சொல்க!” என்றான்‌. “ஆம்‌, உண்டு 
முடித்ததும்‌ அவருக்கு ஒரு பரிசில்‌ அளிக்கவிருக்கிறேன்‌” 
என்றாள்‌. சுப்ரியை “அரசர்கள்‌ உண்ணும்போது 
அடுமனையாளரை பாராட்டுவதில்லை” என்றாள்‌. 
“நாங்கள்‌ பாராட்டும்‌ குலத்தவர்‌” என்றாள்‌ தாரை 
புன்னகைத்தபடி. சுப்ரியை அப்புன்னகையால்‌ திகைத்து 
விழிவிலக்கிக்கொண்டாள்‌. 


தாரை மிக விரைவிலேயே ஊணின்‌ சுவையில்‌ 
முழுமையாகவே ஈடுபட்டாள்‌. இரண்டாவது ஊணாக 
பயறு போட்டுச்‌ செய்த அரிசிப்பொங்கலும்‌ வறுத்த 
தினையுடன்‌ மான்கொழுப்பிட்டு உருட்டி அவித்தெடுத்த 
அப்பங்களும்‌ வந்தன. தெங்கின்‌ சாற்றில்‌ 
மிளகுடன்சேர்த்து வேகவைத்த பலாக்காய்‌ சுளைகளும்‌ 
மாங்காய்ச்சாற்றில்‌ வெள்ளரிக்காய்‌ இட்டு செய்த 
புளிகறியும்‌ பாலுடன்‌ வாதுமைப்‌ பருப்பிட்டு செய்த 
எரிவில்லா கூட்டுகறியும்‌ தயிருடன்‌ புளிக்கீரை 


கடைந்துசெய்த கறியும்‌ நிரந்தன. 


தாரை “எவ்வளவு ஊன்‌! இவையனைத்தையும்‌ 
முழுதறிந்து உண்ண ஒருநாள்‌ முழுமையாகவே 
வேண்டும்‌” என்றாள்‌. விருஷாலி புன்னகைக்க சுப்ரியை 
“ஊண்மேடையில்‌ இவ்வாறு சுவைபேசும்‌ 
வழக்கமில்லை” என்றாள்‌. தாரை அதே புன்னகையுடன்‌ 
“நாங்கள்‌ பேசுவதுண்டு, அரசி” என்றாள்‌. விகர்ணன்‌ 
அவளை நோக்கி விழிகாட்ட கர்ணன்‌ உரக்க நகைத்து 
“இவளையும்‌ விகர்ணனையும்‌ அங்கநாட்டிலேயே 
வைத்துக்கொள்ளலாமென எண்ணுகிறேன்‌” என்று 
விருஷாலியிடம்‌ சொன்னான்‌. “உன்‌ தங்கையர்‌ 
எவரேனும்‌ இருந்தால்‌ சொல்‌. உன்னைப்போன்று 
இருக்கவேண்டும்‌, என்‌ மைந்தருக்காக” என்றான்‌. 


“இருக்கிறார்கள்‌, ஆனால்‌ பட்டத்தரசியாகவே 
வருவார்கள்‌?” என்றாள்‌ தாரை. “என்ன ஐயம்‌? 
வேண்டுமென்றால்‌ இன்னும்‌ நான்கு அரசுகளை 
வென்றுகூட அரியணை அமர்த்துவேன்‌. என்ன 
சொல்கிறாய்‌?” என்று சுப்ரியையிடம்‌ கேட்டான்‌. அவள்‌ 
முகம்‌ சிவந்து மூச்சுத்திணறினாள்‌. “பட்டத்து இளவரசர்‌ 
மூத்த அரசியின்‌ மைந்தர்‌ அல்லவா?” என்றாள்‌ தாரை. 
விகர்ணன்‌ “என்ன சொல்கிறாய்‌?” என சீற்றம்‌ கொள்ள 
தாரை “பேச்சுக்காக கேட்டேன்‌” என்றாள்‌. அவர்கள்‌ 
கைகழுவ ஏனங்களில்‌ நறுமணநீர்‌ வந்தது. கைகழுவி 
மரவுரியில்‌ துடைத்துக்கொண்டதும்‌ தேனிலூறிய 
கனிகளும்‌, வெல்லத்தில்‌ வேகவைக்கப்பட்ட 
வாமைக்காய்த்துண்டுகளும்‌, பனங்கற்கண்டு இட்டு 
வேகவைக்கப்பட்ட பலாச்சுளைகளும்‌ வந்தன. 


இனிப்பை உண்டு முடித்து மீண்டும்‌ கைகழுவி 
மரவுரியால்‌ துடைத்துக்கொண்டிருந்தபோது கர்ணன்‌ 
நன்றாக வியர்த்திருந்தான்‌. அவன்‌ தலை சற்று 
நடுங்கியது. ஏவலர்தலைவர்‌ “அரசரும்‌ அரசியரும்‌ 
அடுத்த அறையில்‌ அமர்ந்து வாய்மணம்‌ கொள்ளலாம்‌... 
இங்கு சற்று வெக்கை மிகுதி” என்றார்‌. கர்ணன்‌ முதலில்‌ 
எழுந்தான்‌. தொடர்ந்து பிறரும்‌ எழுந்தனர்‌. 
தொடுப்பறையில்‌ தாழ்வான பீடங்கள்‌ 
ஒருக்கப்பட்டிருந்தன. கர்ணன்‌ அவற்றில்‌ ஒன்றில்‌ 
அமர்ந்ததும்‌ பிறரும்‌ அமர்ந்தனர்‌. கர்ணனின்‌ விழிகள்‌ 
சொக்கத்‌ தொடங்கியிருப்பதை விகர்ணன்‌ கண்டான்‌. 
அவன்‌ விழிகளை தாரை சந்தித்து மீண்டதை விருஷாலி 
கண்டாள்‌. 


சுப்ரியை “அஸ்தினபுரியின்‌ அரசநிகழ்வுகள்‌ 


வந்துகொண்டிருக்கின்றன” என்றாள்‌. ஓர்‌ அரசியெனப்‌ 
பேசுவதன்பொருட்டே அதை அவள்‌ சொல்கிறாள்‌ என்று 
விருஷாலிக்கு புரிந்தது. அதையே தாரை தொடக்கமாகக்‌ 
கொள்வாள்‌ என அவள்‌ கணித்திருந்தாள்‌. தாரை “ஆம்‌, 
ஒவ்வொன்றும்‌ அதன்‌ எல்லையை 
மீறிக்கொண்டிருக்கின்றன. அவைநின்று இரந்த இளைய 
யாதவரை இழிவுசெய்து திருப்பியனுப்பினார்‌ அரசர்‌. நாம்‌ 
அளிக்கும்‌ இழிவுகள்‌ அனைத்தும்‌ வஞ்சமென 
திரும்பிவருகின்றன என்று என்‌ மூதன்னையர்‌ 
சொல்வதுண்டு” என்றாள்‌. சுப்ரியை “வஞ்சத்தை 
அஞ்சுபவர்கள்‌ ஷத்ரியர்கள்‌ அல்ல” என்றாள்‌. 
“எச்சமின்றி பகைமுடிக்கவேண்டும்‌ என்றுதான்‌ 
அவர்களின்‌ நெறிநூல்கள்‌ சொல்கின்றன.” 


“நெறிநூல்களில்‌ எவருக்கு ஒட்டுதல்‌?” என்று தாரை 
இயல்பான குரலில்‌ சொன்னாள்‌. “நெறிநூல்களை 
அவைத்தேவைக்கென தொட்டுக்கொள்கிறார்கள்‌. 
அந்தந்தத்‌ தருணத்திற்கு ஏற்றபடி நெறிநூல்களும்‌ 
உள்ளன.” மணப்பொருள்சுருளை எடுத்து வாயிலிட்டு 
மென்றபடி “அவைநடுவே குலமகளை சிறுமை செய்தனர்‌. 
அதை நோக்கி அமர்ந்து ரசித்தனர்‌ ஆண்தகையர்‌. 
அதற்கும்‌ துணைவந்தன நெறிநூல்கள்‌” என்றாள்‌. 
கர்ணன்‌ உடலில்‌ ஓர்‌ விதிர்ப்பு ஏற்பட்டது. சுப்ரியை 
எச்சரிக்கை அடைந்து விருஷாலியை ஒருகணம்‌ 
நோக்கியபின்‌ சொல்தவிர்த்தாள்‌. 


மிக இயல்பாக தாரை தொடர்ந்தாள்‌ “அது அன்று 
அஸ்தினபுரியில்‌ அனைவரையும்‌ கொந்தளிக்கச்‌ 
செய்தது. பாரதவர்ஷத்து ஷத்ரியர்கள்‌ பலர்‌ செய்திகேட்டு 
சீறி எழுந்து வாளுருவினார்கள்‌ என்று அறிந்தேன்‌. 
ஆனால்‌ அஸ்தினபுரியின்‌ படை அங்கரின்‌ வாளுடன்‌ 
சென்றபோது வந்து தலைவணங்கி கப்பம்‌ கட்டினர்‌. 
அடுத்த இந்திரவிழவுக்கும்‌ வேள்விக்கும்‌ முடியும்‌ 
கொடியுமாக வந்து அவையிலமர்ந்து முகமனுரைத்து 
அரசரை வாழ்த்தினர்‌. இன்று அவைநிறைத்துப்‌ பெருகி 
அமைந்து அரசர்‌ பெயர்‌ சொல்லி கூச்சலிட்டு 
கொந்தளித்தனர்‌.” 


கர்ணன்‌ எழுந்துசெல்லவிருப்பவன்போல ஓர்‌ அசைவை 
வெளிப்படுத்தினான்‌. ஆனால்‌ மதுவின்‌ மயக்கால்‌ 
அவனால்‌ எழ இயலவில்லை. இமைகள்‌ 
சரிந்துகொண்டிருந்தன. தாரையின்‌ முகத்தை 
நோக்கியபோது அரசுசூழ்கை அறியாத மீனவப்பெண்‌ 
எனவே தோன்றினாள்‌. “இதோ, புருஷமேத வேள்வி 
நிகழவிருக்கிறது. வேதம்‌ காக்க அந்தணனை அவியாக்கி 


நடத்தப்படும்‌ பெருங்கொடை விழவு. அதில்‌ 
வேள்விக்காவலராக அரசர்‌ அமரவிருக்கிறார்‌. 
அவைநிறைக்கவிருக்கிறார்கள்‌ ஷத்ரிய அரசர்கள்‌.” 
சுப்ரியை பேச்சைத்திருப்பும்‌ பொருட்டு “ஆம்‌, அதற்கு 
அழைக்கவே சுஜாதர்‌ வந்தார்‌” என்றாள்‌. 


னால்‌ அதை அடுத்த நகர்வுக்கான படியாக தாரை 
எடுத்துக்கொண்டாள்‌. “அதை அறிந்துதான்‌ வந்தோம்‌. 
அவ்வேள்வியில்‌ அங்கர்‌ சென்றமர அவர்கள்‌ 
ஒப்பமாட்டார்கள்‌. அவைச்சிறுமையே எஞ்சும்‌. அவர்கள்‌ 
ஏற்றுக்கொண்டால்‌ அது அவரை ஷத்ரியர்‌ என நிறுவும்‌, 
ஆனால்‌ அரசரும்கூட அவர்களிடம்‌ ஒன்றும்‌ 
சொல்லவியலாது” என்றாள்‌. “பாஞ்சாலத்து அரசியை 
துகில்களைந்து சிறுமை செய்தது அஸ்தினபுரியின்‌ 
அவை. மும்மடங்கு பெரிய ஷத்ரிய அவை இப்போது 
யாதவப்‌ பேரரசியை தன்மதிப்பை அழித்து மேலும்‌ 
சிறுமை செய்தது. அவர்கள்‌ அவரை ஏளனம்‌ செய்து 
நகைத்ததை என்‌ செவிகளால்‌ கேட்டபின்‌ வேதம்‌ வாழுமா 
அவர்களின்‌ வாளில்‌, வாழுமென்றால்‌ அது வேதமாகுமா 
என்றே எண்ணினேன்‌.” 


கர்ணன்‌ கையூன்றி எழுந்தமர்ந்து “யார்‌? யார்‌ சிறுமை 
செய்தது?” என்றான்‌. தாரை “அரசே, தாங்கள்‌ 
அறிந்ததுதான்‌” என்றாள்‌. “சொல்‌, என்ன நிகழ்ந்தது?” 
என்றான்‌ கர்ணன்‌. அவன்‌ உடல்‌ 
நடுங்கிக்கொண்டிருந்தது. “அரசே, இளைய யாதவர்‌ 
கடந்த ஷத்ரியப்‌ பேரவையில்‌ வந்து பாண்டவர்களுக்காக 
ஐந்து சிற்றூர்களை இரந்தபோது அரசர்‌ அவையில்‌ 
எழுந்து சொன்னதென்ன என்று இன்று அறியாதோர்‌ 
இல்லை. யாதவப்‌ பேரரசி குந்தி கற்பற்றவர்‌ என்றார்‌. 
கணவர்‌ அறியாமல்‌ விரும்பியவருடன்‌ சென்று அவர்‌ 
கருத்தரித்த மைந்தர்களே பாண்டவர்‌ என்பதனால்‌ 
அவர்கள்‌ சூதர்களே என்றார்‌.” 


கர்ணனின்‌ முகத்தை நோக்க விருஷாலிக்கு அச்சமாக 
இருந்தது. அக்கண்களில்‌ அந்த வஞ்சத்தை அவள்‌ 
பதினைந்தாண்டுகளுக்கு முன்பு கண்டிருந்தாள்‌. 
“அவ்வண்ணம்‌ இல்லை என்றால்‌ அவைக்கு வந்து 
எழுந்து நின்று தன்‌ கற்புக்கு அவர்‌ 
சான்றுரைக்கவேண்டும்‌ என்றார்‌. அவருக்கு மைந்தரை 
அளித்தவர்களின்‌ பெயர்களை அவைமுன்‌ 
வைக்கவேண்டும்‌ என்று சொல்லி எக்களித்தார்‌. 
அவையிலேயே அறச்செல்வரான விதுரர்‌ 
மயங்கிவிழுந்தார்‌. உலகை வெல்லும்‌ உளம்கொண்ட 
இளைய யாதவர்‌ கண்கலங்கி கைகூப்பி அழுதார்‌.” 


தாரையின்‌ குரல்‌ இப்போது அறியாப்‌ 
பெண்ணுக்குரியதென ஒலிக்கவில்லை என விருஷாலி 
அறிந்தாள்‌. “அறம்‌ அறிந்தோர்‌ என எழுந்து ஒரு சொல்‌ 
கேட்க அந்த அவையில்‌ எவரும்‌ இருக்கவில்லை. 
பிதாமகர்‌ நாவடங்கி அமர்ந்திருந்தார்‌. ஆசிரியர்கள்‌ 
தலைகுனிந்திருந்தனர்‌. முதுஷத்ரியர்கள்‌, 
தொல்குடியினர்‌, இளையவர்கள்‌ அனைவரும்‌ 
நகையாடிச்‌ சிரித்தனர்‌. எவருடைய அன்னையென்றால்‌ 
என்ன, அன்னையே அவர்‌ என்று எண்ண அங்கே 
எவரும்‌ இல்லை. தொல்லன்னையரின்‌ நுண்ணுடல்கள்‌ 
அந்த அவையைச்‌ சூழ்ந்து நின்று 
தவித்திருக்கவேண்டும்‌.” 


தாரை குரல்‌ தளர்ந்தாள்‌. “அரசே, அங்கே 
உபப்பிலாவ்யத்தில்‌ அச்செய்தியைக்‌ கேட்டதுமே யாதவ 
அரசி மயங்கி விழுந்து இப்போதும்‌ நோயுற்றிருக்கிறார்‌ 
என்று கேட்டேன்‌” என்று சொன்னபோது அவள்‌ 
கண்களில்‌ நீர்‌ மின்னியது. “ஐவரைப்‌ பெற்றும்‌ 
அவைச்சிறுமைகொண்டு கிடக்கிறார்‌. தெய்வங்களும்‌ 
கைவிடும்‌ நிலை அது. இன்று எண்ணுகையில்‌ அந்த 
அவையிலெழுந்து சங்கறுத்து விழுந்திருக்கவேண்டும்‌ 
என்று தோன்றுகிறது. ஆனால்‌ அதற்கும்‌ ஒரு வாய்ப்பு 
வந்துள்ளது. அந்தணர்‌ குழுமும்‌ வேதியர்‌ மன்று 
செல்கிறேன்‌. அங்கு சென்று அறம்‌ கேட்கிறேன்‌. வேதம்‌ 
பெண்ணுக்கு எதை அளிக்கிறதென்று அவர்கள்‌ 
சொல்லட்டும்‌. இல்லையேல்‌ என்‌ குருதி விழுந்த 
மண்ணில்‌ அமர்ந்து அவர்கள்‌ அதற்கு அவியூட்டட்டும்‌.” 
“வேண்டாம்‌” என்றபடி கர்ணன்‌ எழுந்தான்‌. மீசையைச்‌ 
சுருட்டி இறுக்கி இழுத்து மீண்டும்‌ சுருட்டியபடி பற்கள்‌ 
கடிபட தாடை இறுகியசைய “நான்‌ அஸ்தினபுரிக்கு 
வருகிறேன்‌” என்றான்‌. “தங்களை அழைத்துச்செல்லவே 
வந்தோம்‌” என்றான்‌ விகர்ணன்‌. அவர்கள்‌ அனைவரும்‌ 
எழுந்து அவனைச்‌ சூழ்ந்து நின்றனர்‌. “ஷத்ரியர்கள்‌ 
கூடிய வேள்வியவையில்‌ எழுந்து அவர்களின்‌ அறம்‌ 
என்ன என்று கேட்கிறேன்‌. அவர்கள்‌ தங்கள்‌ 
சொல்லுக்காக கண்ணீரோ குருதியோ சிந்தியாக 
வேண்டும்‌” என்றான்‌. சுப்ரியை. “அரசே, ஷத்ரியப்‌ 
பேரவைக்கு எதிராக...” என சொல்ல சினத்துடன்‌ திரும்பி 
உரத்த குரலில்‌ “என்‌ வில்நாணோசை கேட்டு அஞ்சும்‌ 
நரிக்கூட்டம்‌ அது. அதை அவர்களுக்கு காட்டுகிறேன்‌” 
என்றான்‌. 

விருஷாலி நெஞ்சு படபடக்க நின்றாள்‌. 
“அஸ்தினபுரியின்‌ அரசருக்கு எதிராக கிளம்புகிறீர்கள்‌” 


திட்டம்தான்‌. நீ பிறந்தபோது உன்னை கொண்டுசென்று 
காட்டில்‌ வீசிவிடவேண்டுமென்று சொன்னார்கள்‌... 
குருகுலமரபில்‌ விழியிழந்தவன்‌ பிறந்ததேயில்லை, இது 
மூதாதையர்‌ பழிதான்‌ என்றனர்‌ வைதிகர்‌. உன்னுடைய 
கால்கள்‌ பட்டால்‌ இவ்வரண்மனை அழியும்‌ என்று 
சொன்னார்கள்‌”. அம்பிகை சொன்னாள்‌ 


“யார்‌?” என்று அடைத்த குரலில்‌ திருதராஷ்டிரன்‌ 
கேட்டான்‌. அவனுடைய முகத்தில்‌ தசைகள்‌ நெளிந்ததை 
விதுரன்‌ பார்த்தான்‌. “அனைவரும்‌... வைதிகர்கள்‌, 
குலத்தலைவர்கள்‌, சூதர்கள்‌.... அவர்களைப்‌ 
பேசவைத்தவள்‌ அவள்‌. அன்று பிதாமகர்‌ பீஷ்மர்‌ 
இங்கிருந்தார்‌. அவர்‌ சொல்லை மீறி எண்ண எவருக்கும்‌ 
திறனிருக்கவில்லை. ஆகவே நீ வாழ்ந்தாய்‌. ஆனால்‌ 
இன்று இதோ...” அம்பிகை மூச்சுவாங்கினாள்‌. 
“என்னென்ன சொற்கள்‌! நான்‌ அனைத்து நூல்களையும்‌ 
பார்க்கச்‌ சொன்னேன்‌. வாயில்‌ ஓரிரு பற்களுடன்‌ 
குழந்தைகள்‌ பிறப்பது மிக இயல்பான நிகழ்வு. 
அதிகநாள்‌ கருவிலிருந்தமையால்‌ அவன்‌ கூடுதலாக 
பற்கள்‌ கொண்டிருக்கிறான்‌. ஆகவே அவனை காட்டில்‌ 
வீசவேண்டுமென்கிறார்கள்‌. அவனை அங்கே நாய்நரிகள்‌ 
கடித்து இழுத்துக்கொல்லட்டும்‌ என்கிறார்கள்‌.” அவள்‌ 
கண்களை விரல்களால்‌ அழுத்தியபடி விம்மி 
அழத்தொடங்கினாள்‌. 


திருதராஷ்டிரன்‌ உதடுகள்‌ நெளிய வெண்பற்கள்‌ தெரிய 
சீறியகுரலில்‌ “விதுரா, இந்த நகரும்‌ நாடும்‌ உலகும்‌ 
ஒன்றுசேர்ந்து வெறுக்கும்படி என்‌ மைந்தன்‌ செய்த பிழை 
என்ன? ஒருவன்‌ பிறக்கும்போதே வெறுக்கப்படுகிறான்‌ 
என்றால்‌ அவனைவிட எளியவன்‌ யார்‌? அவனுக்கு 
அவனைப்பெற்ற தந்தையின்‌ அன்பும்‌ 
இல்லையென்றால்‌ அதை தெய்வங்கள்‌ பொறுக்குமா? 
யார்‌ என்ன சொன்னாலும்‌ சரி நான்‌ என்‌ மைந்தனை 
கைவிடப்போவதில்லை” என்றான்‌. 


“அரசே” என விதுரன்‌ தொடங்க “அழியட்டும்‌. இந்நகரும்‌ 
இந்நாடும்‌ அழியட்டும்‌. இவ்வுலகே அழியட்டும்‌. நான்‌ 
அந்தப்பழியை ஏற்றுக்கொள்கிறேன்‌. என்னை அதற்காக 
மூதாதையர்‌ பழிக்கட்டும்‌. தெய்வங்கள்‌ என்னை 
தண்டிக்கட்டும்‌. என்‌ மைந்தனை 
மார்போடணைத்துக்கொண்டு விண்ணிலிருக்கும்‌ 
தெய்வங்களிடம்‌ சொல்கிறேன்‌. ஆம்‌, நாங்கள்‌ 
பழிகொண்டவர்கள்‌. நாங்கள்‌ வெறுக்கப்பட்டவர்கள்‌. 
ஆகவே தன்னந்தனிமையில்‌ நிற்பவர்கள்‌. எங்களுக்கு 
வேறு எவரும்‌ இல்லை. தெய்வங்கள்கூட இல்லை” 


என்றாள்‌ சுப்ரியை மீண்டும்‌. “அம்‌” என்றான்‌ கர்ணன்‌. 
“அரசே, நான்‌ அனைத்தையும்‌ சொல்லியாகவேண்டும்‌. 
இளைய யாதவர்‌ புருஷமேத வேள்வியில்‌ இருப்பார்‌. 
இம்முறை சாந்தீபனி குருநிலையின்‌ ஆசிரியராக 
வேள்வியின்‌ சொல்லுசாவலில்‌ பங்கெடுக்க வருகிறார்‌. 
அவ்வேள்விக்கு தங்களை அழைத்துவரவேண்டும்‌ என 
அவருடைய செய்தி எனக்கு வந்தது. அதன்பொருட்டே 
நான்‌ வந்தேன்‌” என்றாள்‌. 


“நான்‌ நீ சொல்லிமுடித்ததுமே அதை உணர்ந்தேன்‌” 
என்றான்‌ கர்ணன்‌. “அவர்‌ ஆடும்‌ விளையாட்டு எது 
என்று அறியேன்‌. நான்‌ எளிய கருவென்றும்‌ இருக்கலாம்‌. 
ஆனால்‌ இது என்‌ கடன்‌.” தாரை தலைவணங்கினாள்‌. 
அவன்‌ திரும்பி குண்டாசியிடம்‌ “நாம்‌ நாளை காலையே 
கிளம்புகிறோம்‌” என்றபின்‌ சுப்ரியையிடம்‌ “நீயும்‌ கிளம்பு” 
என்றான்‌. வஞ்சப்‌ புன்னகை இதழ்களில்‌ எழ “நீ ஷத்ரிய 
குலத்தவள்‌ அல்லவா? ஷத்ரியர்கள்‌ நிரந்த 
வேள்விமன்றில்‌ அமர ஒரு வாய்ப்பு” என்றான்‌. 


சுப்ரியை அவன்‌ சிரிப்பை புரிந்துகொள்ளாமல்‌ 
விழிசுருக்கி நோக்கினாள்‌. கர்ணன்‌ குண்டாசியின்‌ 
தோளை வளைத்து “என்‌ அறைக்கு வருக, 
இளையோனே! மதுவருந்தாமல்‌ 
பேசிக்கொண்டிருப்போம்‌” என்றான்‌. குண்டாசி 
மேலாடையால்‌ முகம்‌ துடைத்து “ஆம்‌” என்றான்‌. 


.வெண்முரசு வாசிப்பு - ராஜகோபாலன்‌ 

[i/age]அஸ்தின புரியின்‌ மையப்‌ படகுத்துறையிலிருந்து 
வலமாகப்‌ பிரிந்து கங்கைக்கரை ஓரமாகவே செல்லும்‌ 
பாதையின்‌ இறுதியில்‌ அஜமுகம்‌ என்னும்‌ சிறிய பாறை 
கங்கைக்குள்‌ நீட்டி நின்றிருந்தது. அதை ஒரு சிறு 
துறைமேடை என்றாக்கி அங்கே சிறிய 
மீன்பிடிப்படகுகளும்‌ அக்குறுங்காட்டில்‌ வேட்டைக்கு 
வருபவர்களின்‌ வாள்படகுகளும்‌ அணையும்‌ 
வழக்கமிருந்தது. அஸ்தினபுரியின்‌ தலைமையில்‌ 
தொடங்கவிருக்கும்‌ பெரும்போர்‌ வெல்லும்‌ பொருட்டு 
ஒருக்கூட்டப்படும்‌ புருஷமேத வேள்விக்காக 
அஸ்தினபுரியின்‌ தலைமை வைதிகராக அமைக்கப்பட்ட 
காசியப குலத்து கிருசர்‌ வடக்கே இமயமலைச்சாரலில்‌ 
இருந்து வந்திருந்த அதர்வ வைதிகர்களான குத்ஸ 
குலத்து தாரகரும்‌ மெளத்கல்ய குலத்து தேவதத்தரும்‌ 
உடனமர திசைதேர்ந்து கோள்நோக்கி குறித்த இடம்‌ அது. 
தேர்ந்தெடுக்கப்பட்ட அந்தக்‌ குறுங்காடு நான்கு 
எல்லையிலும்‌ குருதிபலி கொடுக்கப்பட்டு நடுகற்களில்‌ 
நிறுவப்பட்ட பதினாறு ருத்ரர்களால்‌ காக்கப்பட்டது. 
உயரமற்ற நெல்லி, மஞ்சணாத்தி, பூவரசு மரங்களும்‌ 
கொன்றைகளும்‌ கிளைகள்‌ தொடாது ஆங்காங்கே நிற்க 
குறும்புதர்கள்‌ ஊடே பரவிய இளங்காடு சரிந்து கங்கை 
நோக்கி சென்றது. மழைக்காலத்தில்‌ நீரோடும்‌ 
ஓடைகளின்‌ தடங்கள்‌ நரம்புகளென அதில்‌ 
பரவியிருந்தன. முயல்வளைகளும்‌ சரிந்த பாறைகளின்‌ 
அடியில்‌ நரிமடைகளும்‌ கொண்டிருந்த அந்நிலம்‌ நாணல்‌ 
செறிந்த கங்கைக்கரைச்‌ சதுப்பை சென்றடைந்தது. 
கரையிலிருந்து ஆலமரங்கள்‌ நீர்மேல்‌ சாய்ந்து 
விழுதுகளால்‌ ஒழுக்கை வருடியபடி நின்றிருந்தன. 


சிந்துநாட்டுச்‌ சிற்பியான பரமரும்‌ அவருடைய ஏழு 
மாணவர்களும்‌ இடம்தேர்ந்து மகாபுருஷமேத 
வேள்விக்கான வேள்விச்சாலையை அக்காட்டின்‌ நடுவே 
அமைத்திருந்தனர்‌. வேள்விப்பந்தல்‌ மணிவிளைந்த 
ஆயிரத்தெட்டு பெருமூங்கில்கால்களின்‌ மேல்‌ ஒன்றுடன்‌ 
ஒன்று தொடுத்து பின்னி அமைக்கப்பட்ட 
மூங்கில்வலைப்பரப்பின்‌ மேல்‌ விரிந்த ஈச்சையோலைக்‌ 
கூரை கொண்டிருந்தது. கிருசரும்‌ தாரகரும்‌ தேவதத்தரும்‌ 


இணைந்து வசிட்டரின்‌ மைந்தர்‌ அதர்வா வகுத்தளித்த 
தொல்மரபின்‌ அடிப்படையில்‌ பூர்ஜமரப்பட்டையில்‌ 
வரைந்தளித்தபடி சிறகுவிரித்த செம்பருந்தின்‌ வடிவில்‌ 
அது அமைக்கப்பட்டிருந்தது. நான்கு வாயில்கள்‌ 
கொண்டிருந்த அப்பந்தலின்‌ ஒவ்வொரு நுழைவிலும்‌ 
வேள்விச்சாலையைக்‌ காக்கும்‌ பைரவர்‌, வீரபத்ரர்‌, காளி, 
அனந்தன்‌ ஆகிய தெய்வங்கள்‌ நிறுவப்பட்டிருந்தன. 


பருந்தின்‌ தலையில்‌ வேள்வித்‌ தலைவருக்கான 
எண்கால்‌ மரப்பீடமும்‌ வலச்சிறகில்‌ 
வேள்விக்காவலனாகிய அஸ்தினபுரியின்‌ அரசனுக்கும்‌ 
அரசிக்குமான கல்லால்‌ ஆன அரியணைகளும்‌, 
அஸ்தினபுரியின்‌ அரசகுடியினருக்கான தர்ப்பை 
விரிக்கப்பட்ட தாமரை வடிவு கொண்ட மணைகளும்‌ 
அமைந்திருந்தன. இடச்சிறகில்‌ முனிவர்களும்‌ 
அந்தணர்களும்‌ அமர்வதற்கான இருக்கைகள்‌ 
போடப்பட்டிருந்தன. கழுகின்‌ உடலென்று அவையமரும்‌ 
அரசர்களுக்கான பகுதியும்‌ அதன்‌ இரு வால்சிறகுகளாக 
வேள்விப்பணியாளர்‌ நின்றிருக்கவேண்டிய இடங்களும்‌ 
வகுக்கப்பட்டருந்தன. 


வேள்விச்சாலையின்‌ கிழக்கே இந்திரன்‌ கரும்பு வடிவில்‌ 
நிலைநாட்டப்பட்டான்‌. அவன்‌ யானையாகிய 
ஐராவதமாக கங்கையின்‌ வெள்ளுருளைக்‌ கல்லும்‌ 
மின்படையாக சிற்றாடியும்‌ அருகே வைக்கப்பட்டன. 
தென்கிழக்கே அனலவன்‌ சுடர்விளக்கின்‌ வடிவில்‌ 
நிறுவப்பட்டான்‌. புண்டர்கமெனும்‌ திசையானையாக 
செந்தாமரை மலரும்‌ அவன்‌ கொடிக்குறியாக 
பூனைக்காது மலரும்‌ அங்கே அமைக்கப்பட்டன. தெற்கே 
யமன்‌ எருமைக்கொம்பு வடிவில்‌ நிறுவப்பட்டான்‌. 
வாமனம்‌ என்னும்‌ அவனுடைய யானைக்கு கரிய 
உருளைக்கல்‌ நிறுவப்பட்டது. செம்பருந்தின்‌ இறகு 
சிம்மக்கொடியடையாளமாக. குமுதம்‌ என்னும்‌ 
திசையானையின்‌ அடையாளமாக வெண்தாமரையும்‌ 
யாளிக்கொடி என பூளைமலரும்‌ வைக்கப்பட்டு 
அதன்மேல்‌ சிறிய ஈச்ச ஓலையாலான நாகச்சுருளின்‌ 
வடிவில்‌ அன்னை நிருதி நிறுவப்பட்டாள்‌. 


மேற்கே மாகாளை வடிவமாக தேங்காயும்‌ கரிய 
கல்வடிவமாக அஞ்சனமும்‌ நிறுவப்பட்டு அதன்மேல்‌ 
வெள்ளிக்குடத்தில்‌ நிறைக்கப்பட்ட கடல்நீராக வருணன்‌ 
கோயில்கொண்டிருந்தான்‌. வடமேற்கே புஷ்பதந்தம்‌ 
என்னும்‌ திசைக்களிறாக கதாயுதமும்‌ அருகே 
கழுதைவால்மயிரிலிட்ட ஏழு முடிச்சுகளாக 
கொடிக்குறியும்‌ நிலைவைக்கப்பட்டு அதன்மேல்‌ ஓம்‌ 


எனும்‌ எழுத்து பொறிக்கப்பட்ட கற்பலகை 
வாயுதேவனாக நிறுவப்பட்டிருந்தது. வடக்கே 
பொன்நாணயமாக பீடத்தில்‌ வைக்கப்பட்ட குபேரனுக்குக்‌ 
கீழே திசையானையாகிய சார்வபெளமம்‌ பூசணிக்காய்‌ 
வடிவில்‌ அமைக்கப்பட்டு யானைக்கொடியாக பூசணிப்பூ 
வைக்கப்பட்டது. ஈசானன்‌ சுப்ரதீகம்‌ என்னும்‌ 
திசைக்கரிக்கு அடையாளமாக வைக்கப்பட்ட 
நிறைநாழிக்கும்‌ அதன்மேல்‌ கொடியாக சூட்டப்பட்ட 
காகச்சிறகுக்கும்‌ மேல்‌ சுண்ணமும்‌ மஞ்சளும்‌ கரைத்த 
குருதி நிறைத்த செம்புச்சிமிழ்‌ வடிவில்‌ 
அமைக்கப்பட்டிருந்தார்‌. 

வேள்விக்குரிய ஐந்துவகை எரிகுளங்கள்‌ பருந்தின்‌ 
நெஞ்சில்‌ அமைக்கப்பட்டன. கங்கையின்‌ களிமண்ணால்‌ 
வார்த்து சுடப்பட்ட செங்கற்களில்‌ அஸ்தினபுரியின்‌ 
அரசனின்‌ வெற்றிக்கென அமைக்கப்படும்‌ 
மகாபுருஷமேத வேள்விக்கென வார்க்கப்பட்டவை 
அவை என எழுத்துக்கள்‌ பதிக்கப்பட்டிருந்தன. 
கன்னிப்பசுவின்‌ சாணியால்‌ மெழுகப்பட்ட தரையில்‌ 
பூதவேள்விக்காக அரைவட்ட வடிவில்‌ ஐந்து 
எரிகுளங்கள்‌ அமைந்தன. முன்னோர்‌ 
நிறைவுறுவதற்காக இயற்றப்படும்‌ எரியளிப்புக்கு 
முக்கோணவடிவ எரிகுளம்‌, மைந்தர்‌ 
நலம்பெறுவதற்கான கொடைக்கான நாற்கோண வடிவ 
எரிகுளம்‌, முற்பழியும்‌ நிகழ்பழியும்‌ வருபழியும்‌ 
அகலும்பொருட்டு இயற்றப்படும்‌ அவிசொரிவுக்காக 
ஐங்கோண எரிகுளம்‌, நீள்வாழ்வுக்கென இயற்றப்படும்‌ 
எரியோம்புதலுக்காக அறுகோண எரிகுளம்‌, எதிரிகளை 
முற்றழிப்பதற்கான குருதியளிப்புக்காக எண்கோண 
வடிவ எரிகுளம்‌. 


அதன்‌ நடுவே அமைந்த மகாவேதிகை ஐஷ்டிகவேதி 
அமைப்பதற்கான அதர்வவேத நெறியின்படி 
ஐந்துபூதங்கள்‌ அமைந்த ஐந்தடுக்குகள்‌ கொண்டு 
ஆயிரத்து முன்னூற்றியெண்பது செங்கற்களை அடுக்கி 
கட்டப்பட்டிருந்தது. அதன்‌ வடக்கே உத்தரவேதி பருந்தின்‌ 
விரிசிறை வழிவில்‌ நானூற்றியெழுபது செங்கற்களால்‌ 
அமைக்கப்பட்டது. தெற்கே தென்னெரிக்கான சிறு 
எரிகுளமும்‌ மேற்கே அனலவனுக்கான எரிகுளமும்‌ 
அமைந்தன. சோமச்சாறு அளிப்பதற்கான சிறு எரிகுளம்‌ 
வடகிழக்கே அமைந்தது. அதற்கப்பால்‌ சோமச்சாறு 
பிழிவதற்கான மரத்தாலான கலங்களும்‌ குழவிகளும்‌ 
அவற்றைப்‌ பிழிபவர்கள்‌ அமர்வதற்கான நூற்றெட்டு 
மணைகளும்‌ அமைக்கப்பட்மருந்தன. 


அவையனைத்தையும்‌ நிறைவுசெய்தபின்‌ நிகழ்த்தப்படும்‌ 
வேள்விநிறைவில்‌ முழுவெற்றியன்றி பிறிதெதையும்‌ 
அளிக்காத தேவர்கள்‌ உண்டு நிறைவதற்காக 
வேதமுழுமைகொண்ட அந்தணனை 
அவியாக்குவதற்குரிய வட்டவடிவ எரிகுளம்‌ 
அப்பந்தலுக்கு வெளியே குறுங்காட்டுக்குள்‌ எட்டடி 
ஆழமும்‌ பன்னிரண்டு அடி விட்டமும்‌ கொண்டதாக 
அமைக்கப்பட்டிருந்தது. அங்கு செல்வதற்குரிய 
செம்மண்ணாலான பாதை பந்தலில்‌ இருந்து 
வலப்பக்கமாக எழுந்து மண்ணில்‌ வடுவென வளைந்து 
சென்றது. இடப்பக்கமாகச்‌ சென்ற பாதை 
வேள்விக்காவலனாகிய அரசன்‌ ஏர்‌ உழுது ஒன்பது 
மணிகளை விதைப்பதற்குரிய வேள்விப்புனத்தை 
சென்றடைந்தது. 


வேள்விக்கென வந்துசேரும்‌ அந்தணர்களும்‌ 
வைதிகமுனிவர்களும்‌ தங்குவதற்கான குடில்கள்‌ 
பெருஞ்சாலைக்கு மறுபக்கம்‌ கங்கையை நோக்கி 
இறங்கிய சாந்தை என்னும்‌ ஓடையின்‌ கரையில்‌ 
அமைக்கப்பட்டிருந்தன. ஒவ்வொரு வைதிகர்‌ 
குழுவுக்கும்‌ தனித்தனியாக வேலியிடப்பட்ட 
குடில்தொகை அளிக்கப்பட்டது. ஈச்சையோலைகளால்‌ 
கூரையிடப்பட்டு மரப்பட்டைச்‌ சுவர்கொண்ட 
சிறுகுடில்கள்‌ சூழ்ந்து நடுவே எழுந்த மையக்குடிலை 
நோக்கி வாயில்‌ திறந்திருந்தன. ஆசிரியர்கள்‌ தங்கும்‌ 
அக்குடில்மேல்‌ அவர்களின்‌ குருமரபை குறிக்கும்‌ 
அடையாளங்கள்‌ கொண்ட கொடி பறந்தது. 
கங்கைவழியாக படகில்‌ வரும்‌ ஏவலர்‌ அவர்களுக்குரிய 
உணவுப்பொருட்களையும்‌, விறகுகளையும்‌, 
எரியோம்புவதற்கான நெய்யையும்‌ பிறவற்றையும்‌ 
கொண்டுவந்து அளித்தனர்‌. வேள்வி அறிவிக்கப்பட்டது 
முதல்‌ ஒவ்வொரு நாளும்‌ அந்தணர்‌ வந்துகொண்டே 
இருந்தமையால்‌ அக்குடில்றிரை மேலும்‌ மேலும்‌ 
கட்டப்பட்டு காட்டுக்குள்‌ ஊடுருவிச்சென்று ஒரு சிறுநகர்‌ 
என்றே ஆகியது. 


வேள்விப்பந்தலுக்கு சென்றுசேர்வதற்கு அந்தணருக்கும்‌ 
அரசகுடியினருக்கும்‌ பிறருக்குமென மூன்று சாலைகள்‌ 
அமைக்கப்பட்டன. அனைத்துச்‌ சாலைகளும்‌ சென்று 
வேள்விக்குடிலின்‌ முன்னாலிருந்த தேர்முற்றத்தில்‌ 
வளைந்து மறுபக்கம்‌ வழியாக திரும்பிச்சென்று 
பெருஞ்சாலையை மீண்டும்‌ அடைந்தன. அஜமுகத்தின்‌ 
மேல்‌ பலகைகள்‌ அறையப்பட்டு தடிக்கால்கள்‌ 
நாட்டப்பட்டு படகுத்துறையும்‌ உருவாக்கப்பட்டது. 
அங்கே படகுகள்‌ அணையும்‌ பொருட்டு பன்னிரு 


நிலைகள்‌ கொண்ட மூங்கில்கோபுரம்‌ எழுப்பப்பட்டு 
அதன்மேல்‌ அஸ்தினபுரியின்‌ அமுதகலக்கொடி 
ஏற்றப்பட்டது. கங்கையின்‌ கரையோரமாக பதினெட்டு 
காவல்மாடங்கள்‌ அமைக்கப்பட்டு அதன்மேல்‌ 
இரவும்பகலும்‌ காவலர்‌ வில்லம்புடன்‌ விழித்திருந்தனர்‌. 


பீதர்நாட்டு விரைவுப்‌ பாய்கள்‌ கொண்ட காவல்படகுகள்‌ 
கங்கைக்குள்‌ காவலுக்கு சுற்றிவந்துகொண்டிருந்தன. 
அவை நாகதாராக்கள்‌ என்று அழைக்கப்பட்டன. 
கரையிலிருந்து மிகுந்த விரைவில்‌ நீருக்குள்‌ பாயும்‌ 
மிகச்சிறிய தாக்குதல்படகுகள்‌ நாணல்களுக்கு நடுவே 
காத்து நின்றிருந்தன. அவை மீன்குத்திகள்‌ எனப்பட்டன. 
முரசொலியாலும்‌ இரவில்‌ அனல்சுழற்றலாலும்‌ அவை 
ஒற்றைச்‌ செய்திவலையில்‌ இணைக்கப்பட்டிருந்தன. 
அவற்றுக்கான காவலர்‌ படகுகளில்‌ அஸ்தினபுரியின்‌ 
பெருந்துறையிலிருந்து கங்கை வழியாக வந்து 
சென்றனர்‌. 


வேள்விச்சாலைக்கு வலப்பக்கமாகச்‌ சென்ற சாலை 
சென்றடையும்‌ தாழ்ந்த நிலத்தில்‌ குறுங்காடு 
தெளிக்கப்பட்டு ன உருவாக்கப்பட்டது. 
ஒன்றுக்குள்‌ ஒன்றென அமைந்த மூன்று வட்டக்‌ 
கொட்டில்களுக்கு நடுவே நான்காள்‌ உயரத்தில்‌ 
மூங்கிலால்‌ கட்டப்பட்ட காவல்‌ கோபுரம்‌ எழுந்து நின்றது. 
அதன்மேல்‌ அமைந்த மேடையில்‌ நாற்புறமும்‌ 
நோக்கும்படியாக ஏறுமாடம்‌ அமைந்திருந்தது. அதில்‌ 
கூர்ந்த அம்புகளும்‌ நாண்‌ விரைத்து நின்ற விற்களுமாக 
ஐந்து வீரர்கள்‌ எப்போதும்‌ காவலிருந்தனர்‌. 

நிலையைச்‌ சுற்றி கன்றுகளைக்‌ காக்கும்‌ தெய்வங்கள்‌ 
எட்டுத்‌ திசையிலும்‌ அமைக்கப்பட்டு 
அந்நடுகற்களுக்குமேல்‌ எழுந்த மூங்கில்‌ தூண்களில்‌ 
இரவுகளில்‌ மீன்‌எண்ணெய்ப்‌ பந்தங்கள்‌ 
எரியவிடப்பட்டன. 


வேள்வியில்‌ பங்குகொள்ளும்‌ சொல்திகழ்‌ 
அந்தணர்களுக்கு கொடையளிக்கவேண்டிய கரிய 
காம்பும்‌ வெண்ணிற உடலும்‌ பொன்னிறக்‌ கொம்பும்‌ 
செந்தாமரை இதழ்போன்ற மூக்கும்‌ கரிய பீலிகள்‌ 
கொண்ட விழிகளும்‌ கொண்ட ஆயிரத்து எட்டு பசுக்கள்‌ 
அங்கு பேணப்பட்டன. அடுத்த இரு வட்டங்களில்‌ 
வேள்விக்குரிய நெய்யை வழங்கும்‌ கொழும்பசுக்கள்‌ 
புரக்கப்பட்டன. அவற்றுக்கான பசும்புல்‌ கற்றைகள்‌ 
படகுகளில்‌ சூழ்ந்திருந்த சிற்றூர்களிலிருந்து வந்து 
அஜமுகத்தை அணுகி அங்கு மலையென 
குவிக்கப்பட்டன. சகட வண்டிகளில்‌ அவற்றை ஏற்றிய 


ஏவலர்‌ உருட்டிக்‌ கொண்டு வந்து கோநிலைகளில்‌ 
அடுக்கினர்‌. இரவும்‌ பகலும்‌ புல்‌உண்ணும்‌ பசுக்களின்‌ 
கழுத்து மணியோசை கேட்டுக்கொண்டிருந்தது. அவை 
உண்பதற்கான கம்பும்‌ வரகும்‌ கலந்து பொடிக்கப்பட்ட 
மாவும்‌ மூட்டைகளில்‌ வந்து இறங்கின. 


மூன்று பசுக்களுக்கு ஒருவன்‌ என ஆவலர்‌ 
அமர்த்தப்பட்டிருந்தனர்‌. ஒவ்வொருநாளும்‌ பசுக்களை 
கங்கைக்கு கொண்டுசென்று கழுவி உடலெங்கும்‌ 
வேப்பெண்ணை புரட்டி பூச்சிகளிலிருந்து காத்து சற்று 
நேரம்‌ காலோய காட்டுக்குள்‌ நடக்கவிட்டு மீட்டு 
கொண்டுவந்து கட்டினர்‌. இரவெல்லாம்‌ அங்கே 
குந்திரிக்கமும்‌ அகிலும்‌ புகைந்தன. இடம்‌ வகுக்கப்பட்டு 
தென்கிழக்கு கன்னிமூலையில்‌ தறி நிறுத்தி நூல்கட்டி 
அளந்து களம்‌ வரையப்பட்டதுமே அந்நிலம்‌ 
வேள்விநிலை என்றாகிவிட்டது என்பது நெறி. 
ஒவ்வொருநாளும்‌ அந்தணர்‌ அங்கே வந்து மூன்று 
வேளை எரியோம்பினர்‌. வேள்விநிலை ஆநீரால்‌ 
ஒவ்வொருநாளும்‌ தூய்மைசெய்யப்பட்டது. 
வேள்விச்சாம்பலால்‌ ஆநிலை தூய்மைசெய்யப்பட்டது. 
அவிமிச்சத்தை கொண்டுவந்து ஆநிலையின்‌ 
பசுக்களுக்கு பகிர்ந்து ஊட்டி அவற்றை மலரிட்டு 
வணங்கி மீண்டனர்‌. 


பசுக்களிலிருந்து கறக்கப்பட்ட பால்‌ மண்குடங்களில்‌ 
நுரைசூடி ஆய்ச்சியர்‌ தலைகளிலேறி 
அக்காட்டிற்குள்ளேயே அமைக்கப்பட்டிருந்த 
பால்நிலைக்கு கொண்டுசெல்லப்பட்டது. அங்கு பெரிய 
யானங்களில்‌ பாலை களற்றி காய்ச்சி மரத்தாலான 
கலங்களில்‌ சேர்த்தனர்‌. கங்கையின்‌ ஒழுக்கில்‌ சுழலும்‌ 
சிறகாழிகளுடன்‌ இணைக்கப்பட்டு விசைபெற்று 
சுழன்றுகொண்டிருந்த பதினெண்முக மத்துகள்‌ 
அவற்றை கடைந்தன. பகலெல்லாம்‌ அவை பாலை 
அலைக்கும்‌ ஓசை பாறைச்சரிவில்‌ ஆறு செல்லும்‌ 
ஓசையென கேட்டுக்கொண்டிருந்தது. சிற்றுயிர்களை 
தவிர்ப்பதற்காக அப்பகுதியை தேவதாருவின்‌ அரக்கு 
கலந்த புகையால்‌ திரையிட்டிருந்தனர்‌. அதனுள்ளிருந்து 
முகிலில்‌ எழுபவர்கள்போல வெண்ணிற ஆடையணிந்த 
ஆய்ச்சியர்‌ எழுந்து மீண்டும்‌ சென்று மறைந்தனர்‌. 


அலைநுரை என உருண்டெழுந்த வெண்ணெய்‌ 
மண்கலங்களால்‌ திரட்டப்பட்டு அங்கேயே உருக்கி நெய்‌ 
க்கப்பட்டு செம்புக்குடங்களில்‌ நிறைக்கப்பட்டது. மூடி 
பொருத்தி விளிம்புகளை ஈயத்தை உருக்கி ஊற்றி ஒட்டி 
கொண்டுசென்று கங்கையின்‌ குளிர்நீர்‌ ஆழத்திற்குள்‌ 


இறக்கி சேர்த்தனர்‌. ஒவ்வொருநாளும்‌ நூற்றுஎட்டு குடம்‌ 
நெய்‌ கங்கைக்குள்‌ இறக்கப்பட்டது. நெய்க்குடங்கள்‌ 
கட்டப்பட்ட கயிறுகள்‌ ஒன்றோடொன்று பிணைந்த 
வலையை தொடுத்துக்கொண்டபடி படகுகள்‌ கங்கையின்‌ 
அலைகளில்‌ ஆடி நின்றன. 


வேள்விச்சாலையின்‌ மேற்கு எல்லையில்‌ வேள்விக்குரிய 
தொன்மையான அன்னங்களான வரகு, சாமை, கம்பு, 
எள்‌, கொள்‌ எனும்‌ ஐந்து மணிகளும்‌ தனித்தனி 
வயல்களில்‌ விளைவிக்கப்பட்டன. நீளாயுளுக்காக 
பாலும்‌, நற்புகழுக்காக நறுமணப்பொருட்களும்‌, 
மைந்தர்பெருக வெண்குருதித்‌ துளியென தயிரும்‌, 
விண்ணவர்‌ மகிழ நெய்யும்‌, நற்சொல்‌ அமைய தேனும்‌, 
இன்னுளம்‌ அமைய கருப்புச்சாறும்‌, பெருறிதி சேர 
சந்தனமும்‌, இல்லறம்‌ பெருக அன்னமும்‌, மங்கலம்‌ 
விளைய மஞ்சளும்‌, ஆபெருக பழங்களும்‌ என நூலோர்‌ 
வகுத்த அவிப்பொருட்கள்‌ அனைத்தும்‌ 
கொண்டுவரப்பட்டு வேள்விநிலையின்‌ 
இடப்பக்கத்திலமைந்த கலவறையில்‌ சேர்க்கப்பட்டன. 


ஒவ்வொரு நாளும்‌ பணி முடிந்து ஏவலர்‌ விலகிச்‌ 
சென்றதும்‌ காட்டைச்‌ சுற்றி பல்லாயிரம்‌ நெய்ப்பந்தங்கள்‌ 
ஏற்றப்பட்டு விலங்குகள்‌ உள்நுழையாது காக்கப்பட்டன. 
அஸ்தினபுரியின்‌ ஆயிரத்தவர்‌ படைகள்‌ இரண்டு 
துணைப்படைத்தலைவன்‌ சிம்ஹபாகுவின்‌ 
தலைமையில்‌ இரவும்‌ பகலும்‌ இரண்டு அணிகள்‌ என 
வேள்விக்காட்டை காத்து நின்றிருந்தன. 


[।agelஅஸ்தின புரியின்‌ அரசவையில்‌ புருஷமேத 
வேள்வி ஒன்றை இயற்றவேண்டும்‌ என்னும்‌ 
எண்ணத்தை காசியப குலத்து கிருசர்தான்‌ முதலில்‌ 
சொன்னார்‌. அவர்‌ சிந்துநாட்டிலிருந்து கணிகரால்‌ 
வரவமைக்கப்பட்டவர்‌. போரெழுகை குறித்த பேச்சு 
அப்போது அவையில்‌ நிகழ்ந்துகொண்டிருந்தது. “இது 
வேதத்திற்கான போர்‌. பெருவேள்வி ஒன்றினூடாக நாம்‌ 
வேதியரின்‌ வாழ்த்தை பெறவேண்டும்‌. நாம்‌ நிகழ்த்தும்‌ 
போர்‌ எதன்பொருட்டு என்று அதன்பின்‌ எவருக்கும்‌ 
அறிவிக்கவேண்டியதில்லை. வாளும்‌ வில்லும்‌ ஏந்தும்‌ 
ஒவ்வொருவரும்‌ அதை உணர்ந்திருப்பார்கள்‌” என்று 
கிருசர்‌ சொன்னார்‌. 


விதுரர்‌ “ஆம்‌, ஒரு மகாசத்ரயாகம்‌ செய்யவேண்டும்‌ என்று 
வைதிகர்களும்‌ சொன்னார்கள்‌” என்றார்‌. 
“இளவேனிற்காலத்தின்‌ வளர்நிலா காலம்‌ 
வேள்விகளுக்கு உகந்தது என்பார்கள்‌.” கிருசர்‌ 


“வேள்விகள்‌ பலநூறு உள்ளன. கோமேதம்‌, அஜமேதம்‌, 
அஸ்வமேதம்‌ என இத்தருணத்தில்‌ இயற்றக்கூடியவற்றை 
தெரிவுசெய்யவும்கூடும்‌. ஆனால்‌ அதர்வவேதம்‌ 
ஆணையிடும்‌ புருஷமேதமே அவற்றில்‌ தலையாயது. 
அதை நாம்‌ முதுவேனிலில்‌ தேய்பிறைநாளில்‌ நடத்தலாம்‌ 
என்கின்றன நூல்கள்‌” என்றார்‌. 


அவர்‌ அதைச்‌ சொன்னதுமே கணிகரின்‌ குரல்‌ அது என 
உணர்ந்து அவை அமைதிகொண்டு செவிகூர்ந்தது. 
விதுரர்‌ எழுந்து “புருஷமேதமா? அது நாமறியாத்‌ 
தொல்காலத்தில்‌ எப்போதோ நிகழ்த்தப்பட்டது. இன்று 
அதை கேள்விப்பட்டவர்களே சிலர்தான்‌” என்றார்‌. கிருசர்‌ 
“ஆம்‌, நான்‌ மூவேதம்‌ கொண்டவன்‌. சென்ற 
முந்நூறாண்டுகளாக யஜுர்வேத மரபு மேலோங்கி, அதன்‌ 
எதிர்நிலை என வேதமுடிபுக்‌ கொள்கைகள்‌ காடுகளை 
நிறைத்தபோது அதர்வவேதம்‌ அவையஞ்சியவனின்‌ 
சொல்‌ என ஆழத்திற்கு சென்றுவிட்டது. ஆனால்‌ அது 
சிவம்‌ கழுத்திலமைந்த நஞ்சு. எழாது பரவாது 
என்றுமழியாது அங்கிருப்பது” என்றார்‌. 
“உள்ளமைந்திருத்தலால்‌ அது விதை. ஒரு குடம்‌ நீர்‌ 
பெற்றால்‌ கிளையும்‌ விழுதும்‌ விரித்த பெருமரம்‌.” 


“மகாபூதவேள்விகளை செய்பவர்களே பாரதவர்ஷத்தில்‌ 
அருகிவிட்டனர்‌. அதன்‌ பெரும்செலவை அரசர்கள்‌ 
அஞ்சுகின்றனர்‌. அரசவைகளில்‌ எழும்‌ அமைச்சர்கள்‌ 

தவேள்விகள்‌ அவ்வரசன்‌ கொண்ட பெருவிழைவின்‌ 

பாதுஅறிவிப்புகள்‌, ஒவ்வொரு மகாபூதவேள்வியும்‌ பிற 
அரசரிடம்‌ எச்சரிக்கையையும்‌ அச்சத்தையும்‌ ஊட்டுகிறது 
என்று சொல்லி அதன்‌ அரசியல்‌ விளைவுகளை 
சுட்டிக்காட்டி அவர்களை தடுக்கின்றனர்‌. அந்தணரும்‌ 
முனிவரும்‌ அதர்வ வேத வேள்விகள்‌ பிற மூன்று 
வேதங்கள்‌ கூறும்‌ மங்கல வேள்விகளுக்கு எதிரானவை 
என்கின்றனர்‌. இவ்வுலகில்‌ ஒன்றை நாடுபவர்‌ 
அவ்வுலகில்‌ ஒன்றை கைவிட்டே அதை செய்கிறார்கள்‌ 
என்கின்றது தர்மசமுச்சயம்‌. பெரிதொன்றை 
நாடுவோமென்றால்‌ அதைவிடப்‌ பெரிதொன்றை 
இழப்போம்‌” என்று விதுரர்‌ சொன்னார்‌. 


“அரசே, புருஷமேத வேள்வி ஆசுரவேதத்தில்‌ இருந்து 
அதர்வம்‌ கைக்கொண்டது. விருத்திரன்‌ முதல்‌ 
ஹிரண்யகசிபு ஈறாக பரம்பொருளால்‌ மட்டுமே 
வெல்லத்தக்க வீரம்‌ கொண்டிருந்த அசுரப்‌ பேரரசர்களால்‌ 
இயற்றப்பட்டது. பாரத மண்ணை மும்முறை வென்ற 
கார்த்தவீரியன்‌ அதை இறுதியாக ஆற்றினார்‌. கருவூலம்‌ 
ஒழிய பொன்‌இறைத்து ஊற்றி எழுப்பப்படவேண்டியது 


அவ்வேள்வி. எனவே இன்று அதை இயற்றும்‌ ஆற்றல்‌ 
கொண்ட பிறிதொருவர்‌ இந்நிலத்தில்‌ இல்லை” என்றார்‌ 
கிருசர்‌. “பெருவேள்விகள்‌ பெரிதாகவும்‌ அரிதாகவும்‌ 
இருப்பதே பெரியோரும்‌ அரியோரும்‌ மட்டுமே அவற்றை 
செய்யவேண்டும்‌ என்பதற்காகத்தான்‌.” 


முன்னர்‌ அங்கநாட்டு அரசன்‌ கர்ணனின்‌ தலைமையில்‌ 
அஸ்தினபுரி வடக்கே கின்னர நாடு முதல்‌ தெற்கே வேசர 
எல்லை வரை, மேற்கே யவன நாடு முதல்‌ கிழக்கே 
காமரூபம்‌ வரை படைகொண்டு சென்று கப்பம்‌ ஈட்டி 
கருவூலத்தைப்‌ பெருக்கி வைத்திருந்தமையால்‌ 
அமைச்சர்களும்‌ குடியவையும்‌ பிறிதொன்று 
கூறவில்லை. அத்துடன்‌ அவர்களுக்கு அந்த 
வேள்வியின்‌ விரிவும்‌ பொருளும்‌ அப்போது 
புரியவுமில்லை. சகுனி “ஆம்‌, பிறரால்‌ இயலாது என்பதே 
நாம்‌ இயற்றவேண்டும்‌ என்பதை காட்டுகிறது” என்றார்‌. 
“புருஷமேத வேள்வி ஒன்றை இயற்றும்‌ ஆற்றல்‌ 
தங்களுக்கு இருக்கிறதென்பதை அஸ்தினபுரி 
அறிவிப்பது தொடங்கவிருக்கும்‌ அரசப்‌ பேரவையில்‌ 
நமக்கு முன்தூக்கம்‌ அளிக்கும்‌” என்று கணிகர்‌ 
சொன்னார்‌. 


“புருஷமேதம்‌ அஸ்வமேதத்திற்கான அறைகூவல்‌. 
ராஜசூயம்‌ அவ்விரு புரவிகளால்‌ இழுத்துவரப்படும்‌ 
பொற்தேர்‌” என்று கிருசர்‌ சொன்னார்‌. “புருஷமேதம்‌ 
நிகழ்த்தியவன்‌ தன்னை எரித்து கனலென்றான 
காட்டுமரம்‌. அவனை எண்ணி எவரும்‌ அஞ்சுவர்‌.” 

ரியோதனன்‌ அரியணையில்‌ மீசையை சுட்டுவிரலால்‌ 

வியபடி கூர்விழிகளுடன்‌ அமர்ந்திருந்தான்‌. 
“இத்தருணத்தில்‌ இவ்வேள்வியை அறிவிப்பதே ஓர்‌ 
அறைகூவல்தான்‌. எவருக்கேனும்‌ ஷத்ரியக்கூட்டின்‌ 
பேரவையில்‌ முதன்மை கொண்டு அமர வேண்டுமென்ற 
விழைவிருந்தால்‌ அந்தக்‌ கனல்‌ துளியை 
கரியென்றாக்கிவிடும்‌ இது” என்றார்‌ கணிகர்‌. சகுனி “ஆம்‌, 
புருஷமேத வேள்வியை பாய்வதற்கு முன்‌ சிம்மம்‌ 
நிலத்திலறைந்து முழங்குவதுடன்‌ ஒப்பிடுகின்றன 
நூல்கள்‌” என்றார்‌. “அதைக்‌ கேட்டு யுகங்களாக 
2. மூழ்கியிருக்கும்‌ போர்த்தெய்வங்கள்‌ 

மித்தெழுகின்றன. அவற்றின்‌ விடாய்‌ தீர்வதற்கான 
குருதி இப்போரிலுண்டு என்று அவற்றுக்கு நாம்‌ 
சொல்கிறோம்‌.” 


விதுரர்‌ சீற்றத்துடன்‌ “அதர்வ வேதத்தின்‌ வேள்விகள்‌ 


அனைத்துமே அவற்றுக்குரிய எதிர்விளைவுகளும்‌ 
கொண்டவை எனப்படுகின்றன. நோய்க்கு நச்சுமருந்து 


என்றான்‌ திருதராஷ்டிரன்‌. அவன்‌ உதடுகள்‌ துடித்தன. 
சிவந்த கண்களிலிருந்து கண்ணீர்‌ வழிந்தது. “அவனுக்கு 
இவ்வுலகில்‌ நானன்றி வேறு எவருமில்லை. அவனை 
என்னால்‌ வெறுக்கமுடியாது. அவனை என்னால்‌ ஒரு 
கணம்கூட விலக்கமுடியாது.” 


அளிப்பதைப்‌ போன்றவை அவை. ஆறாக்‌ 
கொடுநோய்க்கு அவை உகந்தவை என்றாலும்‌ நிகர்நோய்‌ 
ஒன்றை உருவாக்கியே அவை நலம்‌ அளிக்கின்றன” 
என்றார்‌. “ஆம்‌, இத்தருணத்தில்‌ நாம்‌ நஞ்சு கொள்ள 
வேண்டியிருக்கிறது. நெடுநாள்‌ வஞ்சம்‌ தீர்க்கக்‌ 
காத்திருக்கும்‌ அரசநாகம்‌ எந்த இரையையும்‌ கொத்தாமல்‌ 
தன்‌ நச்சைப்‌ பேணி நீலமணி என்றாக்கி நாவுக்குள்‌ 
கரந்திருக்கும்‌ என்பார்கள்‌. நாம்‌ 
அந்நிலையிலிருக்கிறோம்‌” என்று சகுனி சொன்னார்‌. 
“நூறாண்டு தவமிருந்தால்‌ அந்நீலமணியின்‌ ஒளியை 
அது தன்‌ கண்களில்‌ அடையும்‌. பின்னர்‌ நோக்கியே 
நஞ்சூட்டும்‌. நாம்‌ வேண்டிய தவம்‌ செய்துவிட்டோம்‌.” 


கணிகர்‌ “அமைச்சரே, புருஷமேத வேள்வி அரக்கத்‌ 
தொல்குடியினர்‌ கொண்ட போர்‌ வழக்கம்‌ ஒன்றிலிருந்து 
எழுந்ததென்று அறிக! பெரும்போருக்கு தங்களை 
ஒருக்கூட்டிக்‌ கொள்ளும்‌ குடியினர்‌ தங்கள்‌ 
உளஉறுதியை, மற்றொன்றின்மையை, 
மீளவிழையாமையை தங்களுக்கும்‌ தங்கள்‌ 
தெய்வங்களுக்கும்‌ அறிவித்துக்கொள்ளும்‌ பொருட்டு 
செய்யும்‌ சடங்கொன்று உண்டு. அக்குடித்தலைவன்‌ தன்‌ 
இளமைந்தர்களில்‌ அழகும்‌ அறிவும்‌ திகைந்த ஒருவனை 
மூதாதையர்‌ நடுகல்‌ என நின்ற ஆலமரத்தடிக்கு கொண்டு 
சென்று தன்‌ குலத்தோர்‌ கூடி நிற்க அன்னையரும்‌ சூழ்ந்து 
நோக்க தலைமயிர்‌ பற்றி சங்கறுத்துக்‌ கொன்று 
அக்குருதியால்‌ அந்நடுகற்களை நீராட்டுவார்‌. அது 
புத்ரமேதம்‌ எனப்பட்டது” என்றார்‌. 


“தன்‌ மைந்தர்‌ அனைவரும்‌ களம்பட்டால்கூட 
போரிலிருந்து பின்னடி வைக்கப்போவதில்லை, 
எந்நிலையிலும்‌ இழப்பை எண்ணி 
துயருறப்போவதில்லை, எவருக்காகவும்‌ அஞ்சவும்‌ 
போவதில்லை என்று அறிவிக்கும்‌ செயல்‌ அது. இங்கு 
நாம்‌ செய்வதும்‌ அதுவே. புருஷமேதத்தினூடாக நாம்‌ 
யயாதிக்கு ஹஸ்திக்கு குருவுக்கு பிரதீபருக்கு 
சந்தனுவுக்கு விசித்திரவீரியருக்கு நம்‌ உறுதிகோளை 
அறிவிக்கிறோம்‌. நம்‌ குடியினருக்கு இனி கண்ணீரில்லை 
என்று தெரிவிக்கிறோம்‌. நம்மைச்‌ சூழ்ந்து 
படைகொள்ளவிருக்கும்‌ ஷத்ரியர்களுக்கு மறுக்கவியலா 
ஆணைகளை அளிக்கும்‌ ஆற்றலை பெறுகிறோம்‌. 
அதனூடாக பாரதவர்ஷத்தின்‌ பிறர்‌ அனைவருக்கும்‌ 
வாழ்வை விழைந்தால்‌ பணிக என்னும்‌ எச்சரிக்கையை 
விடுக்கிறோம்‌” என்றார்‌ கணிகர்‌. 


விதுரர்‌ இறைஞ்சும்‌ குரலில்‌ துரியோதனனை நோக்கி 


“அரசே, மீண்டுமொருமுறை எண்ணுக! இந்த அவை 
கலையபட்டும்‌. ஏழு நாட்கள்‌ பொழுது கொள்வோம்‌. 
மூன்றுமுறையேனும்‌ அமர்ந்து சொல்சூழ்வோம்‌. 
உடன்முடிவு எடுப்பதற்கானதல்ல இது” என்றார்‌. 
“ஏனென்றால்‌ இன்னமும்‌ ஷத்ரியப்‌ பேரவை 
கூடவில்லை. இன்னமும்கூட நாம்‌ பாண்டவர்களிடம்‌ 
முற்றிலும்‌ சொல்முறித்துக்‌ கொள்ளவில்லை. 
அங்கிருந்து அரசகுடித்‌ தூதர்‌ என எவரும்‌ இங்கு 
வரவில்லை. இளைய யாதவர்‌ வரப்போவதாக 
ஒற்றர்சொல்‌ வந்துள்ளது. புருஷமேதம்‌ அறிவிக்கப்பட்டு 
வேள்விநிலைக்கு கால்நாட்டப்பட்டுவிட்டால்‌ அதன்பின்‌ 
பின்னெட்டு வைக்க இயலாது. விழித்தெழுந்த 
தெய்வங்களுக்கு விடாய்குளிர குருதியளிக்காவிட்டால்‌ 
அவை பெருநோயும்‌ பஞ்சமும்‌ பரப்பி அவ்வழைப்பு 
விடுத்தவரின்‌ நகரையும்‌ குடிகளையும்‌ அழிக்கும்‌. 
கொடிவழிகள்‌ மேல்‌ அத்தெய்வங்களின்‌ வஞ்சம்‌ 
நின்றிருக்கும்‌.” 

துரியோதனன்‌ வெற்று விழிகளுடன்‌ மீசையை 
முறுக்கியபடி அமர்ந்திருந்தான்‌. சகுனி “இப்போதும்‌ 
நம்முடன்‌ ஷத்ரியர்‌ படைக்கூட்டுக்குத்‌ தயங்குவது 
ஒன்றினாலேயே. அவர்கள்‌ உங்கள்‌ உடன்குருதியர்‌. 
எனவே இறுதியில்‌ ஓர்‌ அவையிலமர்ந்து 
சொல்முடிப்பதில்தான்‌ சென்று நிற்கும்‌ இப்படைப்‌ 
புறப்பாடு என அவர்கள்‌ ஐயுறுகிறார்கள்‌. அவர்களுடன்‌ 
சொல்முறுகி நின்றிருக்கும்பொருட்டு சேவல்‌ 
செட்டைவிரிப்பதுபோல இப்போர்க்குமுறலை 
அஸ்தினபுரியின்‌ அரசன்‌ நிகழ்த்துகிறான்‌ என்று 
சூதர்கள்‌ இளிவரல்‌ பாடிக்கொண்டிருக்கிறார்கள்‌. அதில்‌ 
உண்மையில்லை என்று நானும்‌ சொல்லமாட்டேன்‌” 
என்றார்‌. “இவ்வேள்வியை அறிவிப்பது அந்த அனைத்து 
ஐயங்களையும்‌ பொசுக்கிவிடும்‌ என்று உணர்க!” 


“ஒருவேளை நாம்‌ வேண்டிக்கொண்டதற்கேற்ப 
பாண்டவர்கள்‌ நிலம்‌ கோருவதை கைவிட்டால்‌? 
போருக்கு ஒருக்கமல்ல என்று மீண்டும்‌ கானேகினால்‌? 
அரசே, புருஷமேதம்‌ நிகழ்ந்தபின்‌ போர்‌ ஒழியமுடியாது” 
என்றார்‌ விதுரர்‌. “அவ்வாறென்றால்‌ நாம்‌ அசுரரையும்‌ 
நிஷாதரையும்‌ கிராதரையும்‌ அரக்கரையும்‌ அழிப்போம்‌. 
பாரதவர்ஷம்‌ முழுக்கவும்‌ ஷத்ரியக்கொடி 
பறக்கவேண்டுமென்று படைகொண்டெழுவோம்‌. 
குருதிக்கு குறைவிருக்காது” என்றார்‌ சகுனி. “ஆம்‌, 
இப்போர்‌ பாண்டவர்களுக்கு எதிரானது அல்ல, இது 
மெய்ச்சொல்‌ இந்நிலமெங்கும்‌ நின்றிருக்கவேண்டும்‌ 
என்பதற்கானது” என்றார்‌ கணிகர்‌. 


துரியோதனன்‌ மெல்ல எழுந்தபோதே விதுரர்‌ 
உளம்தளர்ந்து அமர்ந்துவிட்டார்‌. கைவீசி தாழ்ந்த குரலில்‌ 
“ஆம்‌, புருஷமேதம்‌ நிகழ்க!” என்று துரியோதனன்‌ 
ஆணையிட்டான்‌. அவைசொல்லி எழுந்து அச்சொல்லை 
மும்முறை எதிரொலிக்க அவையில்‌ அமர்ந்திருந்த 
வைதிகர்கள்‌ எழுந்து உரத்த குரலில்‌ “ஆம்‌, அவ்வாறே 
ஆகுக!” என்று சொல்லளித்தனர்‌. அவையினர்‌ 
அனைவரும்‌ எழுந்து தங்கள்‌ கோல்களைத்‌ தூக்கி 
“வேள்வி நிறைக! போர்த்தெய்வங்கள்‌ எழுக! அரசர்‌ 
வெல்க! அஸ்தினபுரி சிறப்புறுக!” என்று முழக்கமிட்டனர்‌. 

[1௨26]புருஷமேத வேள்வியில்‌ தன்னாகுதி அளிக்க 
நூற்றெட்டு அதர்வர்‌ அமர்ந்த வேதக்கூடலில்‌ தெரிவு 
செய்யப்பட்ட அவிரதன்‌ எனும்‌ இளைய வைதிகன்‌ 
வேள்விக்காட்டின்‌ வடக்கு எல்லையில்‌ கங்கைக்‌ 
கரையில்‌ கோரைப்புல்லால்‌ கட்டப்பட்ட சிறுகுடிலில்‌ 
நோன்பு மேற்கொண்டு தங்கியிருந்தான்‌. மரவுரி 
அணிந்து, ஒருவேளை உணவுண்டு, காலை, உச்சி, அந்தி 
என மூவேளை நீர்‌ வணங்கி எரியோம்பி நாற்பத்தொரு 
நாட்களாக அவன்‌ அங்கு தங்கியிருந்தான்‌. அவன்‌ 
விழிகள்‌ மானுடர்‌ எவரையும்‌ நோக்கலாகாதென்றும்‌ 
அவன்‌ செவியிலும்‌ நாவிலும்‌ வேதச்சொல்‌ அன்றி பிறிது 
திகழக்கூடாதென்றும்‌ நெறியிருந்தமையால்‌ அவனை 
அந்தணர்‌ எவரும்‌ அணுகவில்லை. முற்றிலும்‌ 
தனிமையில்‌ அவன்‌ அங்கே இருந்தான்‌. 


முதல்நாள்‌ அவனுக்கு வேதமுதற்சொல்‌ அளித்த ஆசிரியர்‌ 
அமூர்த்தர்‌ அவனை வலக்கை பற்றி கொண்டுவந்து 
அக்குடிலில்‌ அமர்த்தினார்‌. அங்கே அவனுக்கு 
நாற்பத்தொரு நாட்களுக்குத்‌ தேவையான உணவும்‌ 
நெய்யும்‌ வேள்விக்குரிய பிறவும்‌ ஒருக்கப்பட்டிருந்தன. 
அவன்‌ வேள்வித்தீயின்‌ அனலையும்‌ வான்சுடர்களையும்‌ 
அன்றி பிற வெளிச்சத்தை பார்க்கலாகாதென்பதனால்‌ 
அக்குடிலில்‌ விளக்குகள்‌ இருக்கவில்லை. அனல்படாத 
உணவையே அவன்‌ உண்ணவேண்டும்‌ என்பதனால்‌ 
பழக்கப்படுத்தப்பட்ட பசு நாளும்‌ புதுக்‌ கிழங்குகளும்‌ 
கனிகளும்‌ தேனும்‌ பாலும்‌ கொண்டு அவன்‌ 
குடில்முற்றத்திற்கு வந்து மீண்டது. தர்ப்பையிலன்றி 
அமரவோ இலைகளிலன்றி உணவருந்தவோ அவனுக்கு 
ஒப்புதலிருக்கவில்லை. எனவே அக்குடிலில்‌ கலங்களோ 
பொருட்களோ ஏதுமிருக்கவில்லை. 


புலரிக்கு முன்னர்‌ இருளில்‌ அவன்‌ கங்கையில்‌ வழிபடச்‌ 
சென்றபோது அந்தணர்‌ அன்றி பிறர்‌ அவனைப்‌ 
பார்ப்பது விலக்கப்பட்டிருந்தமையால்‌ தொலைவில்‌ 
காவல்மாடத்தின்மேல்‌ அமர்த்தப்பட்டிருந்த இளைய 
வைதிகன்‌ ஒருவன்‌ சங்கொலி எழுப்பினான்‌. அதைக்‌ 
கேட்டதும்‌ காவலர்‌ அனைவரும்‌ அகன்று நோக்கு 
எல்லைக்கு அப்பால்‌ சென்றனர்‌. கங்கைக்கரை மணலில்‌ 


உடல்கழுவி நீராடி அவன்‌ குடில்முகப்புக்கு மீண்டான்‌. 
எரியெழுப்பி அவியளித்து அம்மிச்சத்தை 
உணவெனக்கொண்டான்‌. மீண்டும்‌ எழுகதிர்‌ வணங்க 
அவன்‌ கங்கைக்குச்‌ சென்றபோது சங்கொலி அவன்‌ 
வருகையை அறிவித்தது. உச்சியிலும்‌ அந்தியிலும்‌ 
பொழுதிணைவு வணங்கவும்‌ அந்தி நீராடவும்‌ மீண்டும்‌ 
அவன்‌ கங்கைக்கு சென்றான்‌. அந்தச்‌ சங்கொலியால்‌ 
மட்டுமே இருப்பு கொண்டவன்‌ என்றானான்‌. 


பகல்‌ முழுக்க அக்குடிலுக்குள்‌ அவன்‌ வேதம்‌ 
முற்றோதியபடி தர்ப்பை விரிக்கப்பட்ட மணைமேல்‌ 
அமர்ந்திருந்தான்‌. இரவு எழுந்தபின்‌ வந்து குடிலுக்கு 
முன்னால்‌ வலமுற்றத்தில்‌ நின்றிருந்த மகிழ மரத்தடியில்‌ 
அமர்ந்து விண்மீன்கள்‌ வானில்‌ ஒவ்வொன்றாக ஊறி 
துளிர்த்து ஓளிகொள்வதை நோக்கிக்கொண்டிருந்தான்‌. 
வேதமன்றி ஒரு சொல்லும்‌ நாவிலும்‌ நெஞ்சிலும்‌ 
எழலாகாதென்று தனக்குத்தானே 
ஆணையிட்டுக்கொண்டிருந்தான்‌. அந்நெறிகளை 
ஆசிரியர்‌ நாவிலிருந்து கேட்டுக்கொண்டபோது அது 
எவ்வண்ணம்‌ இயல்வதென்றே அவன்‌ அகம்‌ வியந்தது. 
“நீ எண்ணுவது புரிகிறது. ல்‌ வேதம்‌ கங்கை. நடு 
ஒழுக்குக்குச்‌ செல்வது மட்டுமே நீ செய்யவேண்டியது” 
என்றார்‌ ஆசிரியர்‌. 


அந்தணர்‌ நிலையில்‌ இருந்து கிளம்பும்‌ தருணத்தில்‌ 
அவன்‌ அகம்‌ கொந்தளித்தெழுந்தது. விழிநீர்‌ 
உகுக்கலாகாது என்று அவன்‌ தன்‌ ஒவ்வொரு 
உளச்சொல்லையும்‌ இறுக்கிக்கொண்டான்‌. அவனுடன்‌ 
இருந்த பிற வைதிகர்கள்‌ அங்கே நிகழ்வதை சரியாக 
உணராதவர்கள்‌ போல்‌ முகம்காட்டி வெவ்வேறு 
திசைகளில்‌ திரும்பி நின்றிருந்தார்கள்‌. சிலர்‌ மேலாடை 
நுனியை கைகளால்‌ பற்றி முறுக்கிக்கொண்டிருந்தனர்‌. 
சிலர்‌ விரல்களை நெருடினர்‌. அவன்‌ குனிந்து 
நடந்தபோது கால்விரல்கள்‌ அனைத்தும்‌ மண்ணில்‌ 
பதிந்து அசைந்துகொண்டிருப்பதை கண்டான்‌. அவன்‌ 
இடக்கால்‌ பதறிக்கொண்டிருந்தது. இடகாலவுணர்வு 
கலங்கி பெருஞ்சுழி ஒன்றின்‌ மையத்தில்‌ நிற்பதுபோல்‌ 
உணர்ந்தான்‌. 


ஆசிரியர்‌ அவனிடம்‌ “இறுதியாக இவ்வினாவை 
கேட்கவேண்டும்‌ என்று நெறியுள்ளது, உத்தமரே. தாங்கள்‌ 
விரும்பினால்‌ இப்போதும்‌ பின்னடி வைக்கலாம்‌. மூன்று 
காலடி பின்னால்‌ சென்றால்‌ அனைத்தையும்‌ 
மறுத்தவராவீர்‌. அதனால்‌ எவ்வகையிலும்‌ பழியோ 
ஏளனமோ உங்களுக்குச்‌ சேராது” என்றார்‌. அவன்‌ அவர்‌ 


முகத்தை நோக்கி புன்னகையுடன்‌ “இதுவே என 
முடிவெடுத்துவிட்டேன்‌, ஆசிரியரே” என்றான்‌. அவனுள்‌ 
பிறிதொருவன்‌ இல்லை, இது நான்‌ எண்ணியதல்ல, இது 
வேறு என பதறினான்‌. அது நாப்பழக்கமென எழுந்த 
சொல்‌. நாவை அதற்கு பழக்கியிருக்கிறார்கள்‌. வேதக்‌ 
கல்வி என்பது நா கொள்ளும்‌ பழக்கமன்றி வேறல்ல. என்‌ 
நெஞ்சு இதோ எழுகிறது. நாவை அது எட்டிப்‌ 
பற்றிக்கொள்கிறது. 


“நன்று, வேதத்தின்‌ தெய்வங்கள்‌ துணைநிற்கட்டும்‌” என 
அவர்‌ அவனை வாழ்த்தினார்‌. மூத்தவர்களும்‌ 
ஆசிரியர்களுமாகிய ஏழு வைதிகர்களை அவன்‌ 
கால்தொட்டு சென்னிசூடி வணங்கினான்‌. அவன்‌ 
தலையில்‌ மஞ்சளரியிட்டு அவர்கள்‌ வாழ்த்தினர்‌. 
உள்ளிருந்து அவன்‌ சாலைத்துணைவரும்‌ 
தோழர்களுமான இளவைதிகர்கள்‌ மரவுரி 
அணிந்தவர்களாக தலைகுனிந்து வந்து முற்றத்தின்‌ 
எல்லையில்‌ நிரந்து நின்றனர்‌. 


குடில்முற்றத்தில்‌ பசுஞ்சாணம்‌ மெழுகப்பட்டு சிறிய 
எரிகுளம்‌ ஒருக்கப்பட்டிருந்தது. அதன்‌ அருகே 
கிழக்குநோக்கி போடப்பட்ட தர்ப்பைப்‌ புல்‌ இருக்கையில்‌ 
அவன்‌ அமர்ந்தான்‌. அவர்‌ அவனுக்கு எதிரே 
அமர்ந்துகொண்டார்‌. அக்குருநிலையின்‌ ஏழு முதிய 
வைதிகர்‌ வந்து அவருக்குப்‌ பின்னால்‌ அமர்ந்தனர்‌. 
அவனுக்கு புல்லாழி அணிவித்த ஆசிரியர்‌ “உத்தமரே, 
இங்கிருந்து நீங்கள்‌ எழுகையில்‌ அனைத்தும்‌ அடைந்து 
அடைந்தவற்றிலிருந்து விடுபட்டவராக 
இருக்கவேண்டும்‌. ஒவ்வொரு வேதநுண்சொல்லும்‌ 
உங்கள்‌ ஒரு தளையை அறுப்பதாகுக!” என்றார்‌. 
இளவைதிகர்‌ கொண்டுவந்த எரியை விறகில்‌ பொருத்தி 
நெய்யூற்றி எழுப்பினார்‌. 


அதர்வம்‌ வகுத்தளித்த ஒவ்வொரு நுண்சொல்லாக அவர்‌ 
சொல்ல அவன்‌ அவற்றை பதினெட்டுமுறை சொல்லி 
மரக்கரண்டியால்‌ எரியில்‌ நெய்யூற்றினான்‌. அரவுப்பழி 
அகற்றும்‌ சுபர்ணஸ்த்வா, அனைத்து விழைவுகளையும்‌ 
அளிக்கும்‌ இந்திரேணதத்தம்‌, கொடுங்கனவுகள்‌ நீக்கும்‌ 
யமஸ்யலோகால்‌, பெண்ணின்பம்‌ பெருக்கும்‌ 
காமோஜேவாஜி, எதிரிகளை அழிக்கும்‌ சதபகன்‌, யேன 
பேகதிசம்‌ என்னும்‌ மணமங்கலம்‌ அருளும்‌ சொல்‌, 
மைந்தரை அருளும்‌ அயந்தேயோனிஹ, செல்வழி 
சிறக்கும்‌ பிருஹஸ்பதிர்ன பாதுபரி, அறிவுத்திறன்‌ 
பெருக்கும்‌ அக்னேகோபின்னம்‌, நிலைபெயராமையை 
அளிக்கும்‌ த்ருவம்துருவேணம்‌, ஆணவத்தை அழிக்கும்‌ 


அகந்தேபக்னம்‌, பற்றறுக்கும்‌ யே மே பாசா, 
இறவாமையை அளிக்கும்‌ முஞ்சாவித்வம்‌. 


ஒவ்வொரு சொல்லினூடாகவும்‌ அவன்‌ வாழ்ந்து 
நிறைந்து கடந்து சென்றான்‌. இறுதி வேதச்சொல்‌ ஓதி 
வணங்கி எழுந்து அவிமிச்சத்தைப்‌ பகிர்ந்து அங்கு 
நின்றிருந்த வைதிகர்‌ அனைவருக்கும்‌ அளித்தான்‌. 
உள்ளம்‌ ஒரு சொல்‌ எஞ்சாமல்‌ ஓய்ந்திருந்தது. அவன்‌ 
முகம்‌ தெய்வங்களுக்குரிய நிறைவொளி 
கொண்டிருந்தது. ஆசிரியர்‌ அவன்‌ கையில்‌ 
மலர்த்தாலத்தை அளித்து அவன்‌ கால்களில்‌ 
தலைவைத்துப்‌ பணிந்து வணங்கினார்‌. அவன்‌ மூன்று 
மலர்களை அவர்‌ தலைமேலிட்டு “மெய்மை அடைக!” 
என அவரை வாழ்த்தினான்‌. முதிய வைதிகர்கள்‌ 
நிரையாக வந்து அவன்‌ காலடியை வணங்கினர்‌. அவன்‌ 
அவர்களை வாழ்த்தி நற்சொல்லளித்தான்‌. அதன்‌ 
பின்னர்‌ கங்கைநீர்‌ தெளித்து தான்‌ செல்லும்‌ வழியை 
தூய்மை செய்தபின்‌ கையிலிருந்த மலர்களை திரும்பி 
நோக்காமல்‌ தலைக்குமேல்‌ தூக்கி பின்னால்‌ வீசிவிட்டு 
அவன்‌ நடந்தான்‌. 


குடிலை அடைந்தபோது அவன்‌ சிறுகுழவிபோல காணும்‌ 
ஒவ்வொன்றையும்‌ கூர்ந்து நோக்கி அதன்‌ பெயரை 
சொல்லிக்கொண்டிருந்தான்‌. ஒவ்வொரு மரத்தையும்‌ 
செடியையும்‌ பறவையையும்‌ சிற்றுயிரையும்‌ 
சொல்லாக்கினான்‌. பாறைகளை, கூழாங்கற்களை, 
செம்மண்‌ கிளறிப்‌ பரப்பப்பட்ட பாதையை, 
காலடித்தடங்களை, அப்பால்‌ தெரிந்த குடில்கூரைகளை, 
காவல்மாடங்களில்‌ எழுந்து நின்ற வீரர்களின்‌ மின்னும்‌ 
வேல்முனைகளை, நீண்டு சரிந்திருந்த நிழல்களை, 
நீரோடைத்தடங்களை, கால்பட்டுச்‌ சரிந்த கற்களின்‌ 
புதைவுத்தடங்களை, உதிர்ந்த சருகுகளின்‌ 
பொன்னிறத்தை, இலைத்தளிர்களில்‌ ஒளிவிட்ட 
பசுமையை. குடிலருகே வந்துசேர்ந்தபோது அவன்‌ 
உள்ளம்‌ மீண்டும்‌ சொற்களால்‌ செறிந்திருந்தது. 


அத்தனிமையை அங்கு வந்தணைந்த முதற்கணமே 
உணர்ந்தான்‌, குளிர்ந்த கரிய ஆழ்சுனையென. அதன்‌ 
விளிம்பில்‌ தயங்கி நின்றிருந்தான்‌. பின்னர்‌ 
திரும்பிநோக்காமல்‌ மெல்ல உள்ளே நுழைந்தான்‌. 
விடைபெறாமல்‌ ஆசிரியர்‌ திரும்பிச்சென்றார்‌. அந்தச்‌ 
சிறுகுடிலின்‌ சாணிமெழுகப்பட்ட திண்ணையில்‌ 
அமர்ந்தபோது இரும்புக்குவை என உள்ளம்‌ சொற்களால்‌ 
எடைகொண்டிருந்தது. அதை எங்கே வைப்பதென்று 
அறியாதவன்போல அவன்‌ அதற்குள்‌ சுற்றிவந்தான்‌. 


நீள்மூச்சுகளாக விட்டு தன்னை ஆற்றிக்கொள்ள 
முயன்றான்‌. ஒவ்வொரு சொல்லும்‌ நுரைத்து நுரைத்துப்‌ 
பெருகியது. நெஞ்சிலறைந்தபடி சூழ்ந்திருந்த காட்டின்‌ 
அமைதி நோக்கி கூச்சலிடவேண்டும்‌ என்று தோன்றியது. 


ஏதோ ஒரு கணத்தில்‌ அனைத்தையும்‌ அறுத்துக்கொண்டு 
காட்டுக்குள்‌ ஓடிவிடுவான்‌ என அவனே உணர்ந்தபோது 
உள்ளே சென்று கண்களை மூடிக்கொண்டு 
அதர்வவேதத்தை சொல்லத்‌ தொடங்கினான்‌. 
நாப்பழக்கமாக வேதம்‌ ஓடிக்கொண்டிருக்க சிறுவழியில்‌ 
முண்டியடிக்கும்‌ வெள்ளாட்டுச்‌ செச்சைபோல சொற்கள்‌ 
வேறெங்கோ பெருகிச்‌ சென்றுகொண்டிருந்தன. 
ஏமாற்றமும்‌ சிறுமையுமாக எழுந்து வெளியே ஓடி 
வெட்டவெளியில்‌ நின்று கண்ணீர்‌ மல்கினான்‌. உள்ளம்‌ 
விண்முகிலென நீரென நெருப்பென காற்றென 
உருவற்றது. அதை எவர்‌ ஆளமுடியும்‌? சொல்லை மேலும்‌ 
சொல்லால்‌ மட்டுமே அடக்கமுடியும்‌. சொல்லை 
வெல்லமுயல்வதே சொல்பெருக்குவதுதான்‌. முடியாது 
என உணர்ந்தபோது விடுதலை உணர்வு ஏற்பட்டது. 
இந்நோன்பை வகுத்தவர்கள்‌ அறியாததா இது? நாவில்‌ 
வேதம்‌ திகழ்வதொன்றே நான்‌ செய்யக்கூடுவது. 
உள்ளத்தை ஆளும்‌ தெய்வங்களுக்குமேல்‌ எனக்கு 
ஆணையில்லை. 


அதன்பின்‌ கொந்தளிப்பு அடங்கி மீண்டும்‌ வந்தமர்ந்து 
வேதமோதத்‌ தொடங்கினான்‌. இரண்டு நாட்களுக்குள்‌ இரு 
பெருக்குகளும்‌ ஒன்றென்றாயின. வேதத்தினூடாக 
மேலெழுந்து மறையும்‌ அடித்தளமென்று இருந்தது 
சித்தப்பெருக்கு. பின்னர்‌ எப்போதோ உணர்ந்தான்‌, மிக 
அரிதாகவே சித்தம்‌ சொல்வடிவு கொள்வதை. அது 
செயலென்றாகி உடலில்‌ பரவிவிட்டிருந்தது. புலரியில்‌ 
எழுந்தான்‌. கங்கையாடினான்‌. அரணிகடைந்து 
அனல்கறந்தெடுத்து எரிகுளம்‌ மூட்டி அவியளித்தான்‌. 
பொழுதிணைவு வணக்கங்களை செய்தான்‌. இருளில்‌ 
விண்மீன்‌ நோக்கி அமர்ந்திருந்தான்‌. அவன்‌ ஆழம்‌ 
வேதமாக இருந்தது. 


[।agelஅவன்‌ உத்கல நாட்டைச்‌ சேர்ந்த பெருவைதிகரான 
திரிபுவனரின்‌ எஞ்சிய எட்டு மைந்தரில்‌ மூத்தவன்‌. வேதம்‌ 
பயிலும்பொருட்டு அவனை நகர்கள்‌ தோறும்‌ பயணம்‌ 
செய்து வேள்விகள்‌ இயற்றும்‌ அதர்வ வைதிகர்களான 
ஹிரண்யகர்ப்பம்‌ என்னும்‌ குருமரபினரிடம்‌ அவன்‌ 
தந்தை ஒப்படைத்தார்‌. அங்கு அவன்‌ தன்‌ பன்னிரு 
அகவையில்‌ தொடங்கி ஏழு ஆண்டுகள்‌ அதர்வவேதம்‌ 
பயின்றான்‌. தந்தையிடமிருந்து மூவேதங்களையும்‌ 


முதலிறுதி, இறுதிமுதல்‌, சொல்திருப்பல்‌, 
சொல்லெண்ணுதல்‌, சொல்மாற்றுதல்‌ என்னும்‌ 
தொல்முறைகளில்‌ முன்னரே கற்றுத்‌ தேர்ந்திருந்தான்‌. 
அவனுடைய தந்தையும்‌, மரபினரும்‌ ரிக்வேதிகள்‌. 
தந்தையின்‌ ஆணைப்படி அவன்‌ அதர்வ 
வைதிகனானான்‌. 


எண்ணியிரா கணத்தில்‌ உள்ளத்திலெழுந்த தந்தையின்‌ 
நினைவால்‌ அவன்‌ திடுக்கிட்டான்‌. மரத்தடியிலிருந்து 
எழுந்துநின்று செவியில்‌ கைவைத்து கன்றுக்காது 
முத்திரைகாட்டி வேதச்சொல்‌ தொடுக்கத்‌ தொடங்கினான்‌. 
பெருகிவிழும்‌ மழை புழுதியை என அவனுள்ளிருந்து 
சொற்களைக்‌ கழுவி அகற்றி தான்‌ பரவி 
நின்றுகொண்டது வேதம்‌. விண்மீன்கள்‌ 
நிலைமாறியிருப்பதை உணர்ந்தபோதுதான்‌ 
தன்னுணர்வுகொண்டான்‌. காட்டிலிருந்து குளிரலைகள்‌ 
எழுந்துகொண்டிருந்தன. அவற்றில்‌ ஏறி அணுகிய 
விலங்குகளின்‌ ஓசைகளும்‌ பறவைமுழக்கமும்‌ 
வேற்றுச்சுதி கொண்டிருந்தன. அவன்‌ எழுந்து 
குடிலுக்குள்‌ சென்று தர்ப்பைப்‌ புல்‌ பாயை எடுத்து 
விரித்தான்‌. 


பாயின்‌ அடியிலிருந்து சிறிய நாகக்குழவி ஒன்று 
நெளிந்தோடியது. சுவர்‌ மடிப்பில்‌ குழம்பி வால்‌ தவிக்க 
அங்குமிங்கும்‌ பாய்ந்து ஒரு மூங்கில்‌ விரிசலில்‌ நுழைய 
முயன்று முடியாமல்‌ தலை மீண்டு அப்பால்‌ விரைந்து 
வழியைக்‌ கண்டுகொண்டு வெளியேறியது. அது 
செல்வதை சற்றுநேரம்‌ நோக்கியிருந்தபின்‌ அவன்‌ பாயை 
விரித்து முருக்குத்தடித்‌ தலையணையை 
வைத்துக்கொண்டு உடல்நீட்டி படுத்துக்கொண்டான்‌. 
மீண்டும்‌ வேதச்சொல்‌ இயல்பாக நெஞ்சிலெழுந்து ஓடத்‌ 
தொடங்கியது. அச்சொற்கள்‌ தயங்குவதை, ஒன்றுடன்‌ 
ஒன்று முட்டிக்கொள்வதை உணர்ந்தான்‌. தேன்சிட்டென 
ஒரு சொல்‌ மட்டும்‌ நின்று சிறகடித்துக்கொண்டிருக்க 
துயிலில்‌ ஆழ்ந்தான்‌. 

துயிலின்‌ ஆழத்தில்‌ எங்கோ அவன்‌ தன்‌ அன்னையை 
கண்டான்‌. அவளை கனவில்‌ கண்டு பல 
ஆண்டுகளாகின்றன என்பதை அக்கனவுக்குள்ளேயே 
அவன்‌ வியந்துகொண்டான்‌. அவர்களின்‌ மரப்பட்டை 
வேய்ந்த ஆளுயரக்‌ குடிலுக்கு தென்கிழக்கு மூலையில்‌ 
தனியாக ஈச்ச ஓலைக்‌ கூரையிட்ட சிறுகுடில்‌ 
அடுமனைக்குள்‌ கால்மடித்து அமர்ந்து களிமண்‌ 
அடுப்பிலிருந்து அனலில்‌ வெந்த அப்பங்களை சிறு 
கம்பியால்‌ குத்தி எடுத்துச்‌ சுழற்றி அருகிலிருந்த சிறிய 


மூங்கில்‌ கூடையில்‌ போட்டுக்கொண்டிருந்தாள்‌. சற்றே 
கரிந்து, புதுமணம்‌ எழுப்பிய அப்பங்கள்‌. வெளியே 
கூரைநுனிகளிலிருந்து மழை சொட்டிக்கொண்டிருந்தது. 
அப்பால்‌ நின்றிருந்த அசோகமரம்‌ கிளைவிரித்துச்‌ 
சுழன்றாடியது. நீர்த்துளிகள்‌ அடுமனைக்குள்‌ தெறித்து 
காற்றில்‌ தூசிபோல்‌ பறந்தன. 


அவன்‌ அன்னையிடம்‌ ஏதோ பேசிக்கொண்டிருப்பதை 
அவனே அவ்வறையின்‌ வேறொரு மூலையிலிருந்து 
பார்த்துக்கொண்டிருந்தான்‌. அவன்‌ சொற்களை 
புன்னகையுடன்‌ கேட்டு அன்னை தலையசைத்தாள்‌. 
காதோரம்‌ அவள்‌ தலைமுடி பொன்னொளி 
கொண்டிருந்தது. காலை வெளிச்சமா என அவன்‌ 
திரும்பி நோக்கினான்‌. அப்போதுதான்‌ கதிர்‌ 
எழுந்துகொண்டிருந்தது. அடுமனையை ஒட்டிய 
புழக்கடை முற்றத்தில்‌ சிறுகுருவிகள்‌ எழுந்தமைந்து 
எதையோ கொத்தியபடி சிறுமொழி 
பேசிக்கொண்டிருந்தன. அவற்றின்‌ நிழல்‌ 
இலையசைவுபோல அப்பாலிருந்த மண்சுவரில்‌ 
தெரிந்தது. அங்கிருந்த மண்தொட்டி நீரில்‌ விழுந்த 
ஒளியின்‌ அலைவு அடுமனைக்குள்‌ கூரைச்சரிவில்‌ 
ஒளியென ததும்பியாடியது. 


அடுமனையின்‌ சிறுசாளரத்தினூடாக உள்ளே மூன்று 
சட்டங்களாக இறங்கிய மஞ்சள்‌ வெயிலில்‌ நீராவியும்‌ 
புகையும்‌ கலந்து தழல்போலாடின. அன்னை அவனிடம்‌ 
என்ன கேட்டுக்கொண்டிருக்கிறாள்‌ என அவ்வறைக்குள்‌ 
நின்றிருந்த அவன்‌ செவிகூர்ந்து முன்னால்‌ சென்றான்‌. 
மேலும்‌ மேலுமென அருகே சென்று தடுக்கியவன்போல 
நின்று விழித்துக்கொண்டான்‌. கனவை எண்ணியபடி 
படுத்திருந்தபோது அன்னை முகம்‌ மிக அருகிலெனத்‌ 
தெரிந்தது. வாடிய பாளை என சுருக்கங்கள்‌ அடர்ந்த 
ஒட்டிய முகம்‌. கிண்டியின்மேல்‌ வெண்துகில்‌ 
விழுந்ததுபோல்‌ அவள்‌ முகத்தோலுக்குள்‌ இருந்து 
எலும்புகள்‌ புடைத்திருப்பதாக அவன்‌ எண்ணுவதுண்டு. 


அன்னையின்‌ முகம்‌ விழுந்து மட்கும்‌ பனம்பழம்‌ 
ஓடென்றானதுபோல்‌ மெலிந்து மெலிந்து தசையை 
இழந்து உருவானது. கண்கள்‌ குழிக்குள்‌ இறங்கி வாயைச்‌ 
சுற்றி தசை வறண்டதனால்‌ பற்கூட்டு மேலெழுந்து, 
கழுத்து வளையங்களை அடுக்கியதுபோலாகி இருந்தது. 
வற்றிய ஈறுகளிலிருந்து நீண்டிருந்தன பற்கள்‌. ஆயினும்‌ 
அவள்‌ புன்னகை அழகானது. அது அவனுக்காகக்‌ 
கனிவதனால்‌ மட்டும்‌ அல்ல. அவள்‌ இளமையில்‌ என்றோ 
அழகியாக இருந்திருக்கக்கூடும்‌. புன்னகை மட்டும்‌ 

இடைநாழியில்‌ சத்யசேனையின்‌ காலடிகளைக்‌ கேட்டு 
காந்தாரி திரும்பினாள்‌. காலடிகளிலேயே அவள்‌ கையில்‌ 
மைந்தன்‌ இருப்பது தெரிந்தது. அவனுடைய எடையால்‌ 
சத்யசேனை மூச்சிரைத்தபடியே வந்து நெஞ்சு இறுகக்‌ 
குனிந்து மைந்தனை பொற்தொட்டிலில்‌ 
படுக்கவைத்தாள்‌. குழந்தை கைகால்களை 
ஆட்டியபோது தொட்டிலின்‌ விளிம்புகளில்‌ பட்டு தட்‌ தட்‌ 
என ஒலித்தது. “என்ன ஒலி அது?” என்று காந்தாரி 
கேட்டாள்‌. சத்யசேனை சிரித்துக்கொண்டு “தொட்டில்‌ 
மிகச்சிறியது அக்கா... அவனுடைய கைகால்கள்‌ உள்ளே 
அடங்கவில்லை” என்றாள்‌. 


காந்தாரி சிரிப்பில்‌ முகம்‌ மலர “அப்படியென்றால்‌ 
அவனை என்னருகே படுக்கச்செய்‌” என்றாள்‌. 
“பொற்தொட்டிலில்‌ படுக்கவேண்டுமென்று மரபு” 
என்றபடி குழந்தையை சத்யசேனை தூக்கி காந்தாரியின்‌ 
வலப்பக்கம்‌ படுக்கச்செய்தாள்‌. உடனே காந்தாரியின்‌ 
முலைகளிலிருந்து பால்‌ பொங்கி கச்சையையும்‌ 
மேலாடையையும்‌ நனைத்து பட்டுவிரிப்பில்‌ பெருகத்‌ 
தொடங்கியது. “அக்கா...” என்று சத்யசேனை சற்று 
திகைப்புடன்‌ சொல்ல காந்தாரி மைந்தனை அணைத்து 
அவன்‌ வாய்க்குள்‌ தன்‌ முலைக்காம்பை வைத்தாள்‌. 
காந்தாரியின்‌ மறுமுலையிலிருந்து மூன்று சரடுகளாகப்‌ 
பீரிட்ட பால்‌ குழந்தையின்‌ உடலில்‌ விழுந்து 
அவனைமுழுமையாக நனைத்தது. 


“மைந்தனை பாலில்‌ நீராட்டி வளர்க்கிறீர்கள்‌ அக்கா” 
என்றாள்‌ சத்யசேனை. காந்தாரி சிரித்து “ஆம்‌... எனக்கே 
வியப்பாக இருக்கிறது. பால்குடத்தில்‌ 
துளைவிழுந்ததுபோல தோன்றும்‌ சிலசமயம்‌. என்‌ 
குருதியனைத்தும்‌ பாலாக மாறி வெளியே கொட்டுகிறதோ 
என்று நினைப்பேன்‌. ஆனால்‌ நெஞ்சுக்குள்‌ 
பொங்கிக்கொண்டிருக்கும்‌ பாலில்‌ ஒரு துளிகூடக்‌ 
குறையவில்லை என்றும்‌ தோன்றும்‌” என்றாள்‌. 
சத்யசேனை விழிகளை விரித்துப்பார்த்துக்கொண்டு 
நின்றாள்‌. “எனக்கு அச்சமாக இருக்கிறது அக்கா.” 


அவ்வழகின்‌ பகுதியாக எஞ்சக்கூடும்‌. 
உடைந்திருந்தாலும்‌ களிம்பிருந்தாலும்‌ விளக்கின்‌ சுடர்‌ 
ஒளிகுன்றுவதில்லை. 


அவன்‌ இளமையில்‌ கவிஞனாக விழைந்தான்‌. கவிதை 
வரிகளை பெரும்‌ பித்துடன்‌ உளப்பதிவு செய்தான்‌. 
வேதநுண்சொற்களுக்கு நிகராக அவற்றை 
சொல்லிக்கொண்டிருந்தான்‌. ஒருநாள்‌ தன்‌ 
பெருங்காவியம்‌ மும்முடி கொண்டமர்ந்த பேரரசர்‌ 
ஒருவரின்‌ கவியவையில்‌ அரங்கேறுவதைப்‌ பற்றி 
பகற்கனவுகள்‌ கண்டான்‌. காலங்களுக்கு அப்பால்‌ 
தென்னகத்திலும்‌ வடகிழக்கிலும்‌ அறியா நிலங்களில்‌ 
அவன்‌ அறியாத மைந்தர்‌ அச்சொற்களைப்‌ பயில்வதை 
எங்கிருந்தோ நோக்கிக்கொண்டிருந்தான்‌. அவனுடைய 
அவ்விழைவை அன்னை மட்டுமே அறிவாள்‌. ஆம்‌, 
அடுமனையில்‌ அன்னையின்‌ அருகே அமர்ந்து அவன்‌ 
தன்‌ கவிதையைப்பற்றித்தான்‌ பேசிக்கொண்மருந்தான்‌. 


அவன்‌ இருளுக்குள்‌ உளம்‌ மயங்கி விழிநீர்‌ உகுத்தான்‌. 
அங்கே எவரோ நின்று தன்னை கண்காணிப்பதாக 
உணர்ந்தவன்போல பெருமூச்சுகள்‌ அடக்கி ஓசை 
தவிர்த்தான்‌. நெஞ்சு எடைகொண்டு விம்மலென 
வெடித்தெழுந்துவிடும்போல்‌ தோன்றியது. முகத்தை 
கைகளால்‌ அழுத்தி பிடித்துக்கொண்டான்‌. மீண்டும்‌ 
அக்கனவில்‌ புகுந்துகொள்ள விரும்புபவன்போல 
குப்புறப்படுத்து மண்ணில்‌ உடலை 
புதைத்துக்கொண்டான்‌. அன்னையின்‌ முகத்தை 
நினைவுகூர்ந்தான்‌. ஆனால்‌ அது நீரில்‌ மூழ்குவதுபோல 
அகன்று கரைந்து மறைந்தது. இறுதியொளியாக அவள்‌ 
புன்னகை மட்டுமே விழிக்குள்‌ எஞ்சியது. 


உத்கலத்தின்‌ அவனது சிற்றூரில்‌ அந்தணருக்கு நாளும்‌ 
அன்னமிடும்‌ அளவுக்கு வேளிரும்‌ ஆயரும்‌ வணிகரும்‌ 
செல்வந்தர்கள்‌ அல்ல. எட்டுமாதகாலம்‌ அயலூர்களில்‌ 
தர்ப்பையுடன்‌ அலைந்து சடங்குகள்‌ செய்து 
தானியங்களையும்‌ வெள்ளி நாணயங்களையும்‌ 
ஈட்டியபடி திரும்பி வரும்‌ தந்தை எஞ்சிய நான்கு மாதம்‌ 
ஊரில்‌ அதைக்கொண்டு குடிபுரந்தாக வேண்டும்‌. 
உத்கலத்தின்‌ மழைக்காலம்‌ வீச்சு மிக்கது. கீழைக்கடலில்‌ 
இருந்து பல்லாயிரம்‌ சவுக்குகள்‌ என மழை மண்ணை 
அறையும்‌. புயலெழுந்து மரங்களைப்‌ பிடுங்கி வீசும்‌. 
இல்லக்கூரைகள்‌ சருகுகள்‌ என பறந்தகலும்‌. நீரில்‌ நின்ற 
கலங்களைத்‌ தூக்கி கரைமேல்‌ வீசியதுமுண்டு. மகாநதி 
பேருருக்கொண்டு மறுகரை காணாததாகும்‌. அதன்‌ 
கைகள்‌ நாளுமென பெருகி நகர்களை, சிற்றூர்களை 


தழுவி உள்ளிழுத்துக்கொள்ளும்‌. 


மக்கள்‌ அந்நதியை மூதன்னை என நன்கறிந்திருந்தனர்‌. 
எப்போதும்‌ உடனிருக்கும்‌ எடையில்லாச்‌ 
சிறுபடகுகளிலும்‌ பரிசல்களிலும்‌ ஏறி ஊர்விட்டு அகன்று 
குன்றுகளுக்குமேல்‌ ஏறிக்கொள்வார்கள்‌. அனைத்து 
வீடுகளையும்‌ தெருக்களையும்‌ வயல்களையும்‌ செந்நிற 
வண்டலால்‌ மூடியபடி நதி நிலைமீண்ட பின்னர்‌ 
அவர்கள்‌ திரும்பிவருவார்கள்‌. மீண்டும்‌ இல்லங்கள்‌ 
விளக்கேறி சுவர்கள்‌ வெண்மைமீண்டு வயல்கள்‌ 
பசுமைகொள்ள ஒரு மாதமாகும்‌. அப்போதும்‌ உத்கலம்‌ 
பல்லாயிரம்‌ வெறிகொண்ட ஓடைகளால்‌ பல 
துண்டுகளாக சிதறடிக்கப்பட்டிருக்கும்‌. 
“வேதச்சொற்களை மழையோசை முற்றாக 
மறைத்துவிடும்‌. பசியென்னும்‌ அனலை அக்குளிர்நீர்‌ 
மூண்டெழச்‌ செய்யும்‌” என உத்கலத்து அந்தணர்‌ 
சொல்வதுண்டு. 


எட்டுமாத பயணத்தில்‌ மூன்றுமுறை தந்தை 
திரும்பிவந்து பொருள்‌ அளித்துச்‌ செல்வார்‌. 
அப்பொழுதுகளில்‌ அவன்‌ குடிலில்‌ உணவு மணம்‌ 
எப்போதுமிருக்கும்‌. எண்ணை ஏனத்தை அடுப்பிலேற்றி 
அரிசி முறுக்கும்‌ சீடையும்‌ செய்து அளிப்பாள்‌ அன்னை. 
எண்ணை கொதிப்பதன்‌ இனிய மணம்‌, நறுநெய்யின்‌ 
சுவை அப்போதுதான்‌ மூக்கிலும்‌ நாவிலும்‌ தொடும்‌. 
ஆண்டெல்லாம்‌ இனிய நினைவென அது நீடிக்கும்‌. 
அவன்‌ தன்‌ இளையோரின்‌ மகிழ்ந்த முகங்களையும்‌ 
சிரிக்கும்‌ வெண்பற்களையும்‌ களிக்கூச்சல்களையும்‌ 
எப்போதும்‌ கேட்டுக்கொண்டிருப்பான்‌. அவர்களை 
ஓயாது பூசலிட்டு அழுது சிணுங்கும்‌ முகங்களாகவே 
ண்டெல்லாம்‌ கண்டிருப்பான்‌. அவர்களில்‌ துயரென 
இருள்வதும்‌ மகிழ்வென ஒளிர்வதும்‌ அன்னம்தான்‌, 
இலைப்பசுமையும்‌ மலர்வண்ணமும்‌ நீரே 
என்பதைப்போல என எண்ணிக்கொள்வான்‌. 


மமைக்காலத்‌ தொடக்கத்தில்‌ முடிந்தவரை 
தானியங்களையும்‌ நாணயங்களையும்‌ 
சேர்த்துக்கொண்டு தந்தை இல்லம்‌ மீண்டதுமே அதை 
கொடை பெற்றுக்கொள்ள அந்தணக்குடியில்‌ எழுந்த 
வறியோரும்‌ முதியோரும்‌ வந்துகொண்டே இருப்பார்கள்‌. 
ஆறு மாதம்கூட நிலைகொள்ளக்கூடும்‌ என்று 
நம்பிக்கையளித்த அனைத்தும்‌ ஒரு மாதத்திலேயே 
தீர்ந்துவிட மழைக்காலம்‌ இருண்டு குளிர்ந்து இடியோசை 
எழுப்பி மின்னல்சீறி எழுந்தணையும்‌. பின்னர்‌ 
நிலைக்காத வான்பொழிவு. எங்கும்‌ ஈரம்‌. கால்களிலும்‌ 


கைகளிலும்‌ ஈரப்புண்‌. எப்போதும்‌ உடனிருக்கும்‌ பசி. பல 
நாட்களுக்கு ஒருமுறையே அடுப்பில்‌ அனலெழும்‌. 

னால்‌ ஒருமுறைகூட குடில்முன்‌ பாளைகளைப்‌ 

ன்னி கூரையிட்டு இருவர்‌ மட்டுமே அமரும்‌ அளவுக்கு 
தந்தை அமைத்திருக்கும்‌ வேள்விச்சாலையின்‌ 
எரிகுளத்தில்‌ அனலெழாமல்‌ இருந்ததில்லை. தந்‌ைத 
எரியோம்புவதை அன்னை குடிலின்‌ சிறுதிண்ணையில்‌ 
மெலிந்த கைகளைக்‌ கோத்த படி உணர்வற்ற 
விழிகளுடன்‌ பார்த்திருப்பாள்‌. அவன்‌ தந்தைக்கு 
வேள்வியில்‌ உதவுவான்‌. அவன்‌ இளையோர்‌ அப்பால்‌ 
கைகூப்பி நின்றிருப்பார்கள்‌. 


அவனும்‌ அன்னையும்‌ குறுங்காடுகளில்‌ அலைந்து 
சேர்த்துவரும்‌ மலைக்கிழங்குகளும்‌, காய்களும்‌ மட்டுமே 
அவர்களுக்கு உணவு. புளிப்பிலை சேர்த்து 
வேகவைத்தோ, மும்முறை நீர்‌ வடித்தோ அவற்றின்‌ 
கசப்பையும்‌ நஞ்சையும்‌ நீக்குவதை அன்னை 
மலைக்குறவப்‌ பெண்களிடம்‌ கேட்டு 
தெரிந்துகொண்டிருந்தாள்‌. ஆயினும்‌ தொடர்ந்து 
மலைப்பொருட்களை உண்ணும்போது குடல்‌ 
வலுவிழந்துவிடும்‌. ஒவ்வொரு மழைக்காலத்திலும்‌ 
இளையோர்களில்‌ ஒருவன்‌ வயிறு ஒழுகிவழிய உயிர்‌ 
துறப்பதுண்டு. அவன்‌ அன்னை ஈன்ற மைந்தர்‌ 
ஆணும்பெண்ணுமாக பதினாறு. எஞ்சியவர்கள்‌ எண்மர்‌. 


அவனுக்கு மூன்று அகவை இருக்கையில்‌ அவனைவிட 
ஓராண்டு இளையவனாகிய சம்புகன்‌ இறந்தபோது 
“அன்னையே, அவனுக்கு என்ன நோய்‌?” என்று அவன்‌ 
கேட்டான்‌. திண்ணையில்‌ கால்‌ மடித்தமர்ந்து 
பொழிந்துகொண்டிருந்த மழையை வெறுமனே 
நோக்கிக்கொண்டிருந்த அன்னை அவனை 
திரும்பிநோக்கி “அது ஒரு கொடிய நோய்‌. இப்புவி 
தோன்றிய காலம்‌ முதலே இருந்துகொண்டிருக்கிறது” 
என்றாள்‌. “அதற்கு என்ன மருந்து?” என்று அவன்‌ 
கேட்டான்‌. “அன்னம்‌” என்று அவள்‌ சொன்னாள்‌. அவள்‌ 
சொன்னது முற்றிலும்‌ புரியவில்லை என்றாலும்‌ அவன்‌ 
மெய்ப்புகொண்டு அவள்‌ உடலுடன்‌ தன்‌ உடலை 
சேர்த்துக்கொண்டான்‌. அவள்‌ தன்‌ சுள்ளி போன்ற 
கையை அவன்‌ தலைமேல்‌ வைத்து குடுமியைச்‌ சுழற்றி 
தலையை வருடியபம அமர்ந்திருந்தாள்‌. 


அன்னையின்‌ முலையொடிய நெஞ்சுக்கு இருபக்கமும்‌ 
விலாவெலும்புகள்‌ மரச்சீப்புபோல எழுந்திருக்கும்‌. அவள்‌ 
நெஞ்சில்‌ தலை சேர்க்கையில்‌ மூச்சோடும்‌ ஓசையும்‌ 
நெஞ்சு துடிக்கும்‌ ஓசையும்‌ செவிக்கு கேட்கும்‌. என்றாவது 


ஒருநாள்‌ அன்னையைப்பற்றி ஒரு காவியத்தை 
எழுதவேண்டும்‌ என அவன்‌ எண்ணிக்கொள்வான்‌. 
மாமுனிவர்களைப்‌ பற்றியும்‌, பெருவீரர்களைப்‌ பற்றியும்‌ 
எழுதுகிறார்கள்‌. வேதத்‌ தவம்‌ செய்யும்‌ அந்தணர்‌ பற்றி 
எழுதுகிறார்கள்‌. அன்னையரைப்‌ பற்றி ஏதேனும்‌ 
பெருங்காவியம்‌ உள்ளதா? கவிதைகளைக்கூட அவன்‌ 
பயின்றதில்லை. ஒருமுறை அதை உசாவியபோது தந்தை 
“எல்லா விதைகளும்‌ பிளந்து மட்கியழியவேண்டும்‌ 
என்பது மண்ணின்‌ நெறி” என்றுமட்டும்‌ சொன்னார்‌. 


அவன்‌ அன்னை தாம்ரலிப்தியில்‌ வாழ்ந்த 
பெருவைதிகரான சித்ரகரின்‌ நான்காவது மகள்‌. சித்ரகர்‌ 
வணிகக்‌ குழுக்களுக்கு வழிச்செலவு தொடங்கும்போது 
வழிமங்கலம்‌ ஏகும்‌ அதர்வவேத வேள்விகளை 
செய்தளிப்பவர்‌. மழைக்காலத்தில்‌ அவர்களின்‌ 
பண்டங்கள்‌ தேவர்களால்‌ காக்கப்படுவதற்கான 
வேள்விகளை செய்வார்‌. அவர்‌ மடியில்‌ பொன்‌ விழாத 
நாளே இல்லை. அவள்‌ இல்லத்தின்‌ முன்‌ எப்போதும்‌ 
செம்பட்டுத்‌ திரையுடன்‌ மூன்று பல்லக்குகள்‌ 
நின்றிருக்கும்‌. தந்தைக்குரியது வெள்ளிப்பூண்‌ இட்டது. 
மகளிருக்குரியது பித்தளைப்பூணிடப்பட்டது. அன்னை 
மூன்று தோழியருடன்‌ அன்றி எங்கும்‌ சென்றதில்லை. 
பட்டன்றி ஆடை அணிந்ததில்லை. ஏழு கல்‌ குழையும்‌ 
செம்மணி மூக்குத்தியும்‌ பொற்செதுக்கு வளையல்களும்‌ 
அணிந்திருந்தாள்‌. 


சித்ரகர்‌ வணிகர்களின்‌ கோரிக்கைக்கு ஏற்ப 
வேள்விகளை நீட்டியும்‌ குறுக்கியும்‌ இயற்றும்‌ வழக்கம்‌ 
கொண்டிருந்தார்‌. அவர்கள்‌ பொன்னளித்தமையால்‌ 
எதிரிகளை அழிக்கும்‌ சதபதக வேள்விகளையும்‌ 
பலமுறை செய்திருந்தார்‌. வயிற்றுக்கடுப்பு நோய்‌ வந்து 
படுக்கையில்‌ விழுந்தபோது அது தன்‌ வேதப்‌ 
பிழையால்தான்‌ என்பதில்‌ அவருக்கு ஐயமே 
இருக்கவில்லை. நாளுமென வயிறு வீங்கி வந்தது. 
உணவு கொள்ளுதல்‌ தடைபட்டது. நிமித்திகர்‌ வந்து 
நோக்கி “ஆம்‌ அந்தணரே, வேதப்பழியால்‌ விளைந்தது 
இது. மகோதரம்‌ முற்பிறவியிலோ இப்பிறவியிலோ 
அன்னம்‌ முடக்கியவர்‌, அன்னைப்பழி இயற்றியவர்‌, 
பெண்சொல்‌ கொண்டவர்‌ பெறுவது என்பர்‌. 
இப்பிறவியில்‌ மட்டுமல்ல செல்வழிக்கும்‌ தொடர்ந்து 
வரும்‌. கொடிவழியில்‌ நின்றிருக்கும்‌” என்றார்‌. 

“என்ன செய்வது?” என்று கண்ணீருடன்‌ சித்ரகர்‌ கேட்டார்‌. 
“கொடையும்‌ நோன்பும்‌ பிறருக்குரியவை. 
அந்தணருக்குரிய ஆற்றுநெறிகள்‌ என்ன என்று 


அறியோம்‌. அதை உசாவி இயற்றுக!” என்றார்‌ நிமித்திகர்‌. 
அந்தணர்‌ எழுவர்‌ கூடி அமர்ந்து நூல்நோக்கி மறுநெறி 
சொன்னார்கள்‌. அதன்படி சித்ரகர்‌ தன்‌ செல்வத்தில்‌ 
பாதியை அதர்வவேத அந்தணர்களுக்குப்‌ 
பகிர்ந்தளித்தார்‌. தன்‌ நான்கு மகள்களில்‌ இருவரை 
அந்தணருக்கு மகள்கொடையாக கையளித்தார்‌. 
பதினாறு அகவையில்‌ அவன்‌ அன்னை வாயிலில்‌ வந்து 
நின்று கையிரந்த அவன்‌ 2. சித்ரகரால்‌ நீரூற்றி 
கொடையளிக்கப்பட்டாள்‌. பதினெட்டு 
பொன்பணத்துடன்‌ அவன்‌ அன்னையையும்‌ 
அழைத்தபடி தந்தை உத்கலத்தில்‌ மகாநதிக்கரையில்‌ 
மாவகம்‌ என்னும்‌ தன்‌ சிற்றூரில்‌ அமைந்த சிறுகுடிலுக்கு 
வந்தார்‌. 

கரிச்சான்‌ புலரிக்குரல்‌ எழுப்பக்கேட்டு அவன்‌ எழுந்தான்‌. 
கைகூப்பி வேதச்சொல்‌ எழுப்பி நெஞ்சில்‌ நிறுத்தியபடி 
வெளியே திரண்மருந்த கருக்கிருட்டுக்குள்‌ இறங்கினான்‌. 

[image] ஹிரண்யகர்ப்பம்‌ என்னும்‌ அதர்வவேதக்‌ குழுவில்‌ 
அவனை சேர்க்கலாம்‌ என்று தந்தை முடிவெடுத்தபோது 
அன்னை அதற்கு ஒப்பமாட்டாள்‌ என்னும்‌ ஐயம்‌ 
அவருக்கு இருந்தது. பல நாட்களாகவே அவரைத்‌ தேடி 
அக்குருநிலையிலிருந்து வைதிகர்கள்‌ 
வந்துகொண்டிருந்தனர்‌. அவர்கள்‌ அங்கிரீசரின்‌ 
சொற்குலம்‌. அதர்வம்‌ அவர்களுக்கு பழிசேர்ப்பது. 
“மைந்தரை அதர்வத்திற்கு அனுப்புவது எத்தனை 
துயரளிப்பதென்று அறிவோம்‌. ஆனால்‌ அவன்‌ அங்கிர்ச 
குலத்தவன்‌ என்பதே அவனுக்குக்‌ காப்பென்றுணர்க! ஒரு 
பிழையும்‌ நிகழாது இயற்றப்படும்‌ அதர்வம்‌ பிற மூன்று 
வேதங்களைவிட பெரும்பயன்‌ அளிப்பது” என்றார்‌ 
அவனை அமைக்கவந்த உக்ரர்‌ என்னும்‌ வைதிகர்‌. 


அவர்‌ அருகே இருந்த சுப்ரபர்‌ “எவர்‌ அறிவார்‌? அவனை 
ஒரு மாமுனிவனென தவத்தின்‌ உச்சிமுனையில்‌ அது 
அமர்த்தலாம்‌. மண்ணிலுள்ள அனைத்துச்‌ 
செல்வங்களையும்‌ தெய்வங்கள்‌ அள்ளி அவன்‌ 
காலடியில்‌ கொட்டலாம்‌” என்றார்‌. அவன்‌ தந்தை 
முகம்சுளிக்க அதை அக்கணமே உணர்ந்த உக்ரர்‌ 
“அதர்வம்‌ மீது நீங்கள்‌ கொண்டிருக்கும்‌ ஐயமும்‌ 
விலக்கமும்‌ பொருளற்றவை. இங்கு ரிக்கும்‌ சாமமும்‌ 
பயிர்கள்‌. யஜுர்‌ அதைச்‌ சூழ்ந்த உயிர்வேலி. அதர்வமே 
முள்வேலி என்று உணர்க! அதர்வத்திற்கு நீங்கள்‌ 
அளிக்கும்‌ கொடை உங்கள்‌ குருமரபு பேணி வளர்த்தவை 
அழியாதிருக்க செய்யப்படுவது என்று கொள்க!” என்றார்‌. 


சுப்ரபர்‌ “வேதம்‌ ஓம்பி நீங்கள்‌ இதுவரை 
அடைந்ததென்ன, அந்தணரே? ஒவ்வொரு 
மமைக்காலத்திற்கும்‌ ஒரு மைந்தனை விண்ணுக்களித்து 
நீரூற்றி மீள்கிறீர்கள்‌” என்றார்‌. சீற்றத்துடன்‌ அவன்‌ 
தந்தை “ஆம்‌, வேதம்‌ விதைத்து இரந்து வரும்‌ 
செல்வத்தை எல்லாம்‌ என்னிடம்‌ இரந்து வருபவருக்கு 
அளிக்கிறேன்‌. இறுதியாக கை நீட்டி மிருத்யூ வந்து 
நிற்கிறாள்‌” என்று சொன்னார்‌. உக்ரர்‌ அத்தருணத்தை 
பற்றிக்கொண்டு “ஒரு மைந்தனை அதர்வ வேதம்‌ 
என்னும்‌ அன்னைக்கு அளியுங்கள்‌. இப்புவி உங்கள்‌ பிற 
மைந்தரை கைநீட்டி ஏந்திக்கொள்வாள்‌. இக்குடி 


தழைக்கும்‌” என்றார்‌. தந்தை கசப்புடன்‌ தலையசைத்தார்‌. 


ஆனால்‌ தந்தை ஒவ்வொருநாளும்‌ உறுதி குலைந்து 
வருவதை அவன்‌ கண்டான்‌. முதல்முறை சுப்ரபரிடம்‌ 
சுட்டுவிரல்‌ காட்டி “இனி இப்பேச்சை என்னிடம்‌ எடுக்க 
வேண்டியதில்லை. நான்‌ உங்கள்‌ இரை அல்ல. நன்று. 
கிளம்புக, அந்தணரே!” என்றார்‌. மறுமுறை “இனி ஒரு 
சொல்லும்‌ எழவேண்டியதில்லை” என்று தாழ்ந்த குரலில்‌ 
சொல்லி கைகூப்பி எழுந்தகன்றவர்‌ மீண்டும்‌ அவர்கள்‌ 
வந்தபோது சோர்ந்த குரலில்‌ “எளியவனின்‌ துயரை 
வைத்து ஆடவேண்டியதில்லை, அந்தணரே. என்னால்‌ 
இயலாது” என்று தழுதழுத்த குரலில்‌ கூறினார்‌. 


அன்றுதான்‌ அவன்‌ இளையோன்‌ ஜலஜன்‌ விண்‌ஏகி 
பதினாறு நாட்கள்‌ கடந்திருந்தன. பதினாறாவது 
அன்னமூட்டுக்கு பிடி அரிசி இன்றி பகலெல்லாம்‌ 
இல்லங்கள்தோறும்‌ சென்று இரந்து வெறும்‌ கையுடன்‌ 
மீண்டிருந்தார்‌. அன்னை “அன்னமின்றி இறந்தவன்‌. 
அன்னம்‌ என கைச்சிமிழ்‌ அளவாவது 
அளிக்காவிட்டால்‌...” என்றாள்‌. மீண்டும்‌ சென்று 
திரும்பிவரும்‌ வழியில்‌ காடோரம்‌ கதிர்கொண்டு 
நின்றிருந்த புல்கதிரின்‌ மணிகளை உருவி 
உள்ளங்கையில்‌ குவித்து கொண்டுவந்து அன்னையிடம்‌ 
கொடுத்தார்‌. “அன்னம்‌ அளிக்கவேண்டும்‌ என்பதே நெறி. 
வேதம்‌ தகைந்த அந்தணனுக்கு மைந்தன்‌ எனப்‌ 
பிறந்தாலும்‌ அவனுக்கு இப்புவி அளிப்பது இத்தனை 
மணிகள்தான்‌ என்றால்‌ அவ்வாறே ஆகுக!” என்றார்‌. 
அந்நெல்லை தன்‌ உள்ளங்கையில்‌ வாங்கி அதையே 
நோக்கிக்கொண்டிருந்தாள்‌ அன்னை. இன்னொரு 
கையால்‌ அதை கசக்கி உமி நீக்கி ஒரு சிறு கரண்டியில்‌ 
நீரெடுத்து அதை ஊறவைத்து அனல்காட்டி வேகவைத்து 
மரச்செப்பில்‌ அளித்தாள்‌. சிறு குருவிக்கும்‌ போதாத அந்த 
அன்னத்தை அன்று மூச்சுலகில்‌ அமைந்து தன்‌ இறுதி 
அன்னமென இளையோன்‌ பெற்றுக்கொண்டான்‌. 


இலைகள்‌ அனைத்தும்‌ மழைத்துளி 
உதிர்த்துக்கொண்டிருக்க, மெய்ப்புகொண்டு 
சிலிர்த்துக்கொண்டிருந்த நதியின்‌ கரையில்‌, பெயர்ந்து 
பாதி மூழ்கிக்கிடந்த கல்படியில்‌ அமர்ந்து தந்த நீரள்ளி 
ஜலஜனுக்கு நீத்தார்கடன்‌ முடித்தார்‌. அவன்‌ ஜலஜனை 
எண்ணியபடி நின்றிருந்தான்‌. அவனுக்கு தவழும்‌ 
அகவையே ஆகியிருந்தது. கைக்கு எட்டிய 
அனைத்தையும்‌ எடுத்து வாயிலிட்டபடி அவன்‌ 
இல்லமெங்கும்‌ அலைந்து திரிந்தான்‌. புவியில்‌ அவன்‌ 
கற்றுக்கொண்ட சொல்‌ அன்னம்‌ மட்டுமே. “ன்ன ன்ன” 


என வாய்வழியச்‌ சொன்னபடி அவன்‌ 
நிலையற்றிருந்தான்‌. எதையாவது கையிலெடுக்கையில்‌ 
முன்வாயின்‌ ஒற்றைப்‌ பல்‌ தெரிய “ன்ன!” என சிரித்து 
மகிழ்ந்தான்‌. 

தலைக்குமேல்‌ கைகூப்பி எழுந்து கரை நோக்கி 
வந்தபோது அவர்‌ நெஞ்சில்‌ நீர்‌ வழிந்து கொண்டிருந்தது. 
விழிநீரே அவ்வண்ணம்‌ பெருகிப்‌ பொழிவதாக அவன்‌ 
எண்ணினான்‌. அவனிடம்‌ “செல்வோம்‌” என்று கைகாட்டி 
முன்னால்‌ நடந்தார்‌. பன்னிருஅடி முன்னால்‌ வைத்தபின்‌ 
எண்ணியிராக்‌ கணத்தில்‌ தலைக்குமேல்‌ கைகூப்பி 
திரும்பி “எந்தையே, எளியோனை பொறுத்தருள்க!” 
என்று பெருங்குரலெடுத்து கூவினார்‌. அவன்‌ முன்னால்‌ 
சென்று தந்தையின்‌ ஆடையை பற்றிக்கொண்டான்‌. 
கூப்பிய கையை நெஞ்சோடமைத்து தலைகுனிந்து 
தந்தை குமுறி அழுதார்‌. தாடியின்‌ நீர்த்துளிகள்‌ நெஞ்சில்‌ 
உதிர்ந்தன. “தந்தையே தந்தையே” என்று அவன்‌ அவரை 
உலுக்கினான்‌. 


அவர்‌ தன்னை அடக்கி முகத்தை இருமுறை கையால்‌ 
வழித்து நீரை உதறிய பின்‌ “உம்‌” என்ற ஒலியெழுப்பி 
குடில்‌ நோக்கி நடந்தார்‌. குடிலுக்குள்‌ அன்னை 
அடுமனையில்‌ ஏதோ கிழங்கை சுட்டுக்கொண்டிருந்தாள்‌. 
அவளைச்‌ சூழ்ந்து எஞ்சிய மைந்தர்கள்‌ 
அமர்ந்திருந்தனர்‌. அவர்களின்‌ விழிகள்‌ அடுப்பில்‌ 
வெந்துகொண்டிருந்த கசப்புக்‌ கிழங்கிலேயே 
நிலைகொண்டிருந்தன. தந்தை “உம்‌” என முனகினார்‌. 
அன்னை வறண்ட விழிகளை தூக்கி நோக்கிவிட்டு 
தலைதிருப்பிக்கொண்டாள்‌. 


ஏழு நாள்‌ கழித்து மீண்டும்‌ அதர்வ வைதிகர்‌ வந்தபோது 
தந்தை முறைமைச்‌ சொல்‌ உரைத்து வரவேற்கவில்லை. 
வேள்வி முடிந்த கொட்டகையில்‌ மரத்தாலான மணை மீது 
கால்‌ மடித்து தலைகுனிந்து அமர்ந்திருந்தார்‌. அவர்கள்‌ 
அவர்‌ முன்‌ அமர்ந்து முகமன்‌ உரைத்தனர்‌. “இது 
இறுதிச்சொல்‌, அந்தணரே. இனியொருமுறை 
இவ்வண்ணம்‌ கோரமாட்டோம்‌. இக்கனி 
அதர்வத்திற்குரியது என்று எங்கள்‌ நூல்‌ உரைத்ததனால்‌ 
வந்தோம்‌. இதன்பொருட்டு எங்கள்‌ ஆசிரியர்‌ அங்கே 
காட்டு விளிம்பில்‌ காத்திருக்கிறார்‌. முடிவுச்சொல்‌ 
தாங்கள்‌ உரைக்கவேண்டும்‌” என்றார்‌ உக்ரர்‌. 

நெடுநேரம்‌ தலைகுனிந்து அமர்ந்திருந்த தந்தை 
பெருமூச்சுடன்‌ கலைந்து விழிதூக்கி “நான்‌ அவன்‌ 
அன்னையிடம்‌ ஒரு சொல்‌ கேட்கிறேன்‌” என்றார்‌. “ஆம்‌, 


கேட்டு உரையுங்கள்‌” என்று உக்ரர்‌ சொன்னார்‌. தந்தை 
எழுந்து அவனிடம்‌ “வருக!” என்று கைகாட்டிவிட்டு 
குடிலுக்குள்‌ சென்றார்‌. அவர்‌ வருகையைக்‌ கேட்டு 
அன்னை எழுந்து தலைகுனிந்து நின்றாள்‌. அவர்‌ “ஏன்‌ 
வந்திருக்கிறேன்‌ என்று அறிவாய்‌. இதுவே தெய்வங்களும்‌ 
மூதாதையரும்‌ வகுத்த வழி என்றிருக்கலாம்‌” என்றார்‌. 
அவள்‌ ஒன்றும்‌ சொல்லவில்லை. “நதிபெருகி நிலம்‌ 
நீர்மூடிக்‌ கிடக்கிறது. மீண்டெழ பல மாதங்களாகும்‌ 
என்கிறார்கள்‌. இம்மைந்தரைக்‌ காக்க நம்மால்‌ இயலாது 
போகலாம்‌” என்றார்‌. அவள்‌ அதற்கும்‌ எதிர்வினை 
காட்டவில்லை. 


அவர்‌ தனக்கே என “ஒவ்வொரு ஆண்டும்‌ இவன்‌ பெறும்‌ 
செல்வத்தை வணிகர்களினூடாக இங்கு நம்மிடம்‌ 
சேர்ப்பார்கள்‌ என்கிறார்கள்‌. இன்று அதர்வர்களுக்கு 
கிடைக்கும்‌ செல்வம்‌ எவருக்கும்‌ வருவதில்லை. நாமும்‌ 
நம்‌ குடியும்‌ மீள்வோம்‌. இங்கு நம்‌ முன்னோர்‌ நெறிப்படி 
ஒரு வேதசாலை அமைக்க முடியும்‌. நம்‌ மைந்தரை 
மகாவைதிகர்களாக ஆக்கமுடியும்‌. யாரறிவார்‌, அவர்கள்‌ 
ஒருநாள்‌ அரசர்களின்‌ அவைகளில்‌ தலைமை 
வைதிகர்களாக அமர்ந்திருக்கவும்‌ கூடும்‌” என்றார்‌. 
அன்னை அங்கிருப்பதாகவே தெரியவில்லை. 


தந்தை மெல்ல உடல்திருப்பினார்‌. அவ்வசைவில்‌ அவள்‌ 
விழித்துக்கொண்டு அவனை நோக்கி அருகே வா என்று 
கைகாட்டினாள்‌. அவன்‌ அருகே சென்றதும்‌ “நீ என்ன 
நினைக்கிறாய்‌?” என்றாள்‌. “அன்னையே, என்‌ வழி அது 
என்றே எண்ணுகின்றேன்‌. என்‌ பொறுப்பு அது” 
என்றான்‌. “இத்தனை நாள்‌ பிந்தாமலிருந்தால்‌ என்‌ 
இளையோர்‌ நால்வரேனும்‌ எஞ்சியிருப்பார்கள்‌ என்றே 
வருந்துகிறேன்‌.” அவள்‌ அவன்‌ தலைமேல்‌ கைவைத்து 
“சென்று வருக! நலம்‌ திகழ்க!” என்று வாழ்த்தினாள்‌. 
அன்னையின்‌ கால்தொட்டு வணங்கி 
விடைகொண்டான்‌. 


வெளியே செல்கையில்‌ தந்தையிடம்‌ “நீங்கள்‌ 
எவ்வகையிலும்‌ துயருறக்கூடாது தந்தையே, என்‌ கடன்‌ 
இது என்று உணர்கிறேன்‌. என்‌ சிறப்பும்‌ அங்குதான்‌ 
அமையும்‌. என்‌ பொருட்டு எண்ணி சோர்வுற 
வேண்டியதில்லை. என்‌ இளையோர்‌ வேதச்‌ சிறப்பும்‌ 
வாழ்க்கையில்‌ வெற்றியும்‌ இறுதி நிறைவும்‌ 
பெறவேண்டும்‌. அதர்வ அன்னை துணையிருக்கட்டும்‌” 
என்றான்‌. தந்தை “அதர்வ வேதத்திற்கு தன்னைக்‌ 
கொடுப்பதென்பதற்கு மெய்யாக என்ன பொருள்‌ என 
அறிவாயா?” என்றார்‌. “ஆம்‌” என்றான்‌. “அது திரும்பிவர 


முடியாத திசை” என்றார்‌ தந்தை. “ஆம்‌, முன்னரே அதை 
உசாவி அறிந்தேன்‌” என்று அவன்‌ சொன்னான்‌. 
பெருமூச்சுடன்‌ “நன்று!” என்ற தந்தை வெளியே சென்று 
அங்கு நின்றிருந்த உக்ரரிடமும்‌ சுப்ரபரிடமும்‌ “இவனை 
அளிக்கிறேன்‌. அன்னை வாழ்த்துரைத்துவிட்டாள்‌” 
என்றார்‌. “அதர்வம்‌ பெருங்கருணை கொண்டது 
அந்தணரே, பெருஞ்சினம்‌ அதன்‌ மறுபக்கம்‌ மட்டுமே” 
என்றார்‌ உக்ரர்‌. “உங்கள்‌ இல்லம்‌ செல்வத்தால்‌ நிறையும்‌” 
என்றார்‌ சுப்ரபர்‌. 

“இளையோர்‌ உன்னிடம்‌ விடைபெற்றுக்கொள்ளட்டும்‌, 
மைந்தா” என்றார்‌ தந்தை. அவனுடைய ஏழு 
இளையோரும்‌ கமுகுப்பாளைகளை ஆடையாக 
அணிந்து சணலால்‌ ஆன முப்புரி நூலுடன்‌ குடிலுக்கு 
வெளியே ஒருவரோடொருவர்‌ உடல்‌ ஒட்டி விழிகள்‌ ஏந்தி 
நின்றிருந்தனர்‌. அவன்‌ அருகே சென்று “இளையோரே, 
உங்கள்‌ ஒவ்வொருவரையும்‌ அறிவும்‌ செல்வமும்‌ புகழும்‌ 
தொடர்ந்து வரட்டும்‌. உங்களை அணுகும்‌ ஒவ்வொரு 
அந்தணனும்‌ உங்களுக்கு வேதத்தை அளிக்கட்டும்‌. 
ஒவ்வொரு முனிவரும்‌ ஞானத்தை அளிக்கட்டும்‌. 
ஒவ்வொரு அரசரும்‌ பொன்னை அளிக்கட்டும்‌. நான்‌ 
உங்கள்‌ அனைவருக்கும்‌ அன்னமென்றானேன்‌. 
அன்னமே முதல்‌ மெய்மை என்றுணர்க!” என்றான்‌. 


இளையோரில்‌ மூத்தவனாகிய குசுமன்‌ கண்ணீர்‌ வழிய 
விழிகளை அழுத்தியபடி தலைவணங்கி நின்றான்‌. 
தந்தை “இளையோரே, உங்கள்‌ மூத்தவன்‌ காலடியைத்‌ 
தொட்டு வணங்கி நற்சொல்‌ பெறுக!” என்றார்‌. 
அவர்களில்‌ இளையோனாகிய சுகுமாரன்‌ அவன்‌ 
கால்தொட்டு வணங்கினான்‌. அவன்‌ தலைமேல்‌ 
கைவைத்து அவன்‌ வாழ்த்தினான்‌. ஒவ்வொருவராக 
வணங்கி வாழ்த்துபெற்றதும்‌ அவன்‌ வீட்டிலிருந்து 
வெளியிலிறங்கி ஏழு அடி வைத்து திரும்பிநோக்கி 
தலைக்குமேல்‌ கைகூப்பி கும்பிட்டான்‌. முன்னரே சென்று 
வழியில்‌ காத்து நின்றிருந்த வைதிகர்கள்‌ அவனை 
அருகணையச்‌ சொல்லி கைகாட்டினர்‌. அவர்களுடன்‌ 
அவன்‌ சென்று கலந்து திரும்பி நோக்காமல்‌ இல்லம்விட்டு 
நீங்கினான்‌. 


முறைமைகளின்படி அவன்‌ தந்தை வாழையிலை 
விரித்து அருகம்புல்‌ சூடிய எள்ளன்னம்‌ வைத்து 
மலர்படைத்து நீரூற்றி அவனுக்கு இறுதிக்கடன்‌ முடித்து 
அவ்விலையுடன்‌ அன்னத்தை இடம்‌ வீசி 
இல்லக்கதவைப்‌ பூட்டி அக்குடியிலிருந்து அவனை 
இறந்தவனாக ஆக்குவாரென்று அவன்‌ அறிந்திருந்தான்‌. 


“ஏன்‌?” என்றாள்‌ காந்தாரி. “இப்படி பால்‌ எழுவதை நான்‌ 
கண்டதேயில்லை...” என்றவள்‌ பின்னால்‌ நகர்ந்து “ஆ” 
என்றாள்‌. “என்னடி?” என்றாள்‌ காந்தாரி. சத்யசேனை 
“மஞ்சத்திலிருந்து பால்‌ தரைக்குச்‌ சொட்டி 
தேங்கிக்கொண்டிருக்கிறது!” என்றாள்‌. “இது வேழக்கரு. 
அன்னையானை இப்படித்தான்‌ பால்கொடுக்கும்போலும்‌” 
என்று காந்தாரி சொன்னாள்‌. “நான்‌ 
கேள்விப்பட்டிருக்கிறேன்‌. விளையாட்டுக்கு குட்டியானை 
வாயை எடுத்துவிட்டதென்றால்‌ ஓடைபோல 
அன்னையின்‌ பால்‌ தரையில்‌ கொட்டும்‌ என்று. அங்கே 
ஒரு கலம்‌ வைத்து அதைப்பிடித்து உலரச்செய்து 
மருந்துக்கு எடுத்துக்கொள்வார்களாம்‌.” 


அறைமுழுக்க முலைப்பாலின்‌ வாசனை நிறைந்தது. 
“என்ன ஒரு வாசனை!” என்றாள்‌ சத்யசேனை. 
“குருதியின்‌ வாசனைதான்‌ இதுவும்‌. அது காய்மணம்‌, இது 
கனிமணம்‌...” என்றாள்‌ காந்தாரி. குழந்தையின்‌ 
தலையை தன்‌ கைகளால்‌ வருடி மெல்ல கீழிறங்கி அவன்‌ 
தோள்களை கைகளை வயிற்றை கால்களை 
வருடிச்சென்றாள்‌. அவனது நெளியும்‌ 
உள்ளங்கால்களைத்‌ தொட்டாள்‌. “மிகப்பெரிய 
குழந்தைதான்‌ இல்லையா?” என்றாள்‌. “அதை நாமே 
சொல்லிச்சொல்லி கண்ணேறு விழவேண்டுமா என்ன?” 
என்றாள்‌ சத்யசேனை. 


சுஸ்ரவை உள்ளே வரும்‌ ஒலி கேட்டது. சத்யசேனை ஒரு 
மரவுரியை எடுத்து தன்‌ முன்‌ தேங்கிய முலைப்பால்மேல்‌ 
போட்டு அதை மறைத்தாள்‌. சுஸ்ரவை உள்ளே வந்ததுமே 
“அக்கா...என்ன வாசனை இங்கே?” என்றாள்‌. பின்‌ 
திரும்பிப்பார்த்து “ஆ!” என்று மூச்சிழுத்தாள்‌. “என்னடி?” 
என்றாள்‌ சத்யசேனை. “இங்கேபார்‌... இது...” என்று 
சுஸ்ரவை சுட்டிக்காட்டினாள்‌. சத்யசேனை அங்கே 
சுவரோரமாக முலைப்பால்‌ குளம்போல 
தேங்கிக்கிடப்பதைக்‌ கண்டாள்‌. “முலைப்பாலா அக்கா?” 
என்றாள்‌ சுஸ்ரவை. “ஆம்‌, அதை எவரிடமும்‌ போய்‌ 
சொல்லிக்கொண்டிருக்காதே. அக்காவையும்‌ 
இவ்வறையையும்‌ நாம்‌ மட்டும்‌ பார்த்தால்போதும்‌.” 


காந்தாரி “உலகுக்கே தெரியட்டும்‌... கண்ணேறெல்லாம்‌ 
என்‌ மைந்தனுக்கில்லை. நாளை அவன்‌ ஹஸ்தியின்‌ 
அரியணையில்‌ அமரும்போது பாரதமே பார்த்து 
வியக்கப்போகிறது. அப்போது கண்ணேறுவிழாதா 
என்ன?” என்றபடி குழந்தையை 
முலைமாற்றிக்கொண்டாள்‌. பாலில்‌ நனைந்த குழந்தை 
அவள்‌ கையில்‌ வழுக்கியது. சத்யசேனை 


அந்நிலமும்‌ இல்லமும்‌ அக்குடியும்‌ அன்னையும்‌ 
தந்தையும்‌ இளையோரும்‌ இனி ஒருபோதும்‌ 
தனக்கில்லையென்று எண்ணியபோது உளம்‌ 
கொந்தளித்தெழுந்து உடலை அதிர வைத்தது. பின்‌ 
அனைத்து உள்ளுறுப்புகளில்‌ இருந்தும்‌ குருதி சொட்டி 
வழிந்து வெறுமைகொள்ள முன்பொருபோதும்‌ 
அவனறியாத விடுதலை உணர்வொன்றையும்‌ 
அடைந்தான்‌. 


[nage] ஹிரண்யகர்ப்பத்தின்‌ முதன்மை ஆசிரியர்‌ 
அமூர்த்தர்‌ அவனுக்கு அதர்வத்தில்‌ உறையும்‌ 
இமாதேவியை விருப்பத்‌ தெய்வமாக அளித்து 
அவளுக்குரிய நுண்சொல்லை அளித்தார்‌. அவனுக்கு 
கையில்‌ புல்லாழி கட்டி முதல்‌ வேதச்‌ சொல்லெடுத்து 
அளித்து “அதர்வம்‌ முற்றிலும்‌ பிறிதொன்று. இது 
மண்ணிலுள்ள அனைத்து விலங்குகளிலும்‌ 
அருவியிலும்‌ அலைகளிலும்‌ ஒலிக்கும்‌ நாதத்தை தன்‌ 
ஓசையெனக்‌ கொண்டது. இது உன்‌ நாவில்‌ எழ 
வேண்டுமென்றால்‌ ஒவ்வொரு சொல்லாக பிற 
வேதங்களை நீ மறந்தாக வேண்டும்‌. அவற்றை 
மறப்பதற்கு எளிய வழி இதை கருத்தூன்றி கற்பதே 

கும்‌. தானென்றாகி பிறிதொன்றிலாது 

ன்றிருப்பவையே தெய்வங்கள்‌. அதர்வை அன்னை 
உன்னை ஆட்கொள்க!” என்றார்‌. 


“நாகத்தின்‌ நச்சுப்பல்‌ என இது அந்தணரில்‌ 
அமர்ந்திருக்க வேண்டும்‌. அவனை அப்பல்‌ ஒருபோதும்‌ 
தீண்டிவிடக்கூடாது” என்றார்‌ அமூர்த்தர்‌. “ஆம்‌” என்று 
சொல்லி அவன்‌ தலைவணங்கினான்‌. வேதம்‌ 
பயின்றபடியே அக்குழுவுடன்‌ அவன்‌ கிழக்கே காமரூபம்‌ 
முதல்‌ தெற்கே வேசரத்தின்‌ எல்லைவரை பயணம்‌ 
செய்தான்‌. ஏழு மகாபூதவேள்விகளை அக்குழு 
இயற்றியது. பொன்னில்‌ அவன்‌ பெற்ற பங்கு 
வணிகர்களினூடாக தந்தைக்கு சென்று சேர்ந்தது. அங்கே 
அவர்‌ பதினெட்டு துணைக்குடில்களும்‌ நடுவே 
இரண்டடுக்கு மையக்கட்டடமும்‌ கொண்ட குருநிலை 
ஒன்றை அமைத்திருப்பதாகவும்‌ நூற்றெட்டு 
மாணவர்களுக்கு ஆசிரியர்‌ என அமர்ந்திருப்பதாகவும்‌ 
அவன்‌ அறிந்தான்‌. 


அஸ்தினபுரியின்‌ பெருவேள்வி நிகழவிருப்பதை அவன்‌ 
ஆசிரியர்‌ அமூர்த்தர்‌ சொல்லி அறிந்தான்‌. பொன்‌ 
பெருகும்‌ வாய்ப்பு அது என்று அவர்‌ எண்ணினார்‌. “நாம்‌ 
வேதம்‌ விதைத்து பொன்னை அறுவடை செய்பவர்கள்‌. 
இது நூறுமேனி பெருகும்‌ வயல்‌” என்று அவர்‌ அவனிடம்‌ 


சொன்னார்‌. பெருவேள்விகளின்‌ பொருட்டு 
அவந்தியினூடாக விதர்ப்பம்‌ வந்து மாளவத்தை 
அடைந்து பாலையினூடாக பயணம்‌ செய்து அவர்கள்‌ 
கூர்ஜரத்தை வந்தடைந்திருந்தனர்‌. “கிளம்புக 
அந்தணர்களே, பிறிதொருமுறை இது எப்போது 
நிகழுமென நாம்‌ அறியோம்‌. இம்முறை தெய்வங்கள்‌ 
நமக்கு வாய்ப்பளித்துள்ளன” என்றார்‌ ஆசிரியர்‌. 


புருஷமேத வேள்வி என்றால்‌ என்ன என்று அவனுக்கு 
தெரிந்திருக்கவில்லை. அஸ்வமேதம்‌, அஜமேதம்‌, 
கோமேதம்‌ போல அதுவும்‌ ஒரு தொன்மையான அதர்வ 
வேள்வி என்று மட்டுமே அறிந்திருந்தான்‌. 
அஸ்தினபுரியை அவர்கள்‌ சென்றடைந்தபோது 
வரவேற்க கோட்டைமுகப்பிலேயே சகுனியின்‌ 
தலைமையில்‌ மூன்று சிற்றரசர்கள்‌ காத்து 
நின்றிருந்தனர்‌. “வருக அந்தணர்களே, இன்று 
பாரதவர்ஷத்தில்‌ இவ்வேள்வியை தொல்முறைப்படி 
செய்துமுடிக்க தங்களால்‌ இயலும்‌ என அறிந்தேன்‌. 
உங்கள்‌ வேள்வியால்‌ அஸ்தினபுரி வெற்றியும்‌ புகழும்‌ 
கொள்க! இதன்‌ கொடிவழிகள்‌ சிறப்புறுக!” என சகுனி 
வாழ்த்தினார்‌. 

அவருடன்‌ தேரில்‌ சென்றிறங்கியபோது அரண்மனை 
முகப்பில்‌ கணிகர்‌ வந்திருந்தார்‌. “அனைத்தும்‌ 
முறைப்படி நிகழட்டும்‌. ஒன்றும்‌ இங்கு குறைவுபடாது” 
என்றார்‌. அமூர்த்தர்‌ “மகாபூத வேள்விகள்‌ பல உள்ளன. 
அஜமேதமும்‌ கோமேதமும்கூட அவ்வப்போது 
நிகழ்த்தப்படுகின்றன. அவையும்‌ நிறைந்த 
பயனுள்ளவையே” என்றார்‌. கணிகர்‌ “புருஷமேதத்தின்‌ 
பொருட்டே நீங்கள்‌ வந்துள்ளீர்கள்‌. அவையில்‌ 
எடுக்கப்பட்ட முடிவு இது” என்றார்‌. “ஆம்‌, ஆனால்‌ 
அனைத்து விளைவுகளையும்‌ அறிந்தே இறுதிநிலை 
எடுக்கவேண்டும்‌. அரசரிடம்‌ நாங்களே அதை விளக்கிச்‌ 
சொல்கிறோம்‌” என்றார்‌. 


துரியோதனன்‌ வீற்றிருந்த பேரவையில்‌ அழூர்த்தர்‌ 
எழுந்து வணங்கி புருஷமேத வேள்வியை 
விரித்துரைத்தார்‌. “அரசே, ஒரு பிழையும்‌ இன்றி 
இயற்றப்படவேண்டியது இது. வேதம்‌ ஒரு சொல்கூட 
பிழைபடலாகாது. அவி ஒரு துளி குறையலாகாது. 
கொடை ஒரு முறைகூட மறுக்கப்படக்கூடாது. 
இவ்வேள்வி ஒரு சொல்லாலும்‌ எதிர்க்கப்படக்கூடாது” 
என்றார்‌. “தொடங்கியபின்‌ குறைவுறும்‌ புருஷமேத 
வேள்வி குலம்‌ முற்றழிக்கும்‌ என உணர்க! 
அவியென்றளிக்கும்‌ ஆத்மாவை தெய்வங்கள்‌ 


ஏற்றுக்கொள்கையில்‌ நாம்‌ வேண்டியதை அடைகிறோம்‌. 
அவியை எவ்வகையிலேனும்‌ தெய்வங்கள்‌ 
மறுக்குமென்றால்‌ நாம்‌ அந்தணனை கொலைசெய்த 
பெரும்பழியை அடைவோம்‌. தெய்வங்களும்‌ 
தப்பமுடியாதது அது என்று தெளிக!” 


அவையினர்‌ நடுக்குற்றவர்கள்‌ என அமர்ந்திருந்தனர்‌. 
துரியோதனன்‌ அவர்‌ சொல்லி முடித்ததும்‌ எழுந்து 
“சொல்லி மாற்றும்‌ வழக்கம்‌ எனக்கில்லை அந்தணரே, 
புருஷமேதம்‌ நிகழ்க!” என்றான்‌. அவன்‌ ஒருகணமும்‌ 
எண்ணாது உரைத்தது அ தை சற்று சீற்றம்‌ 
கொள்ளச்‌ செய்தது. “புருஷமேதம்‌ போன்ற 
கொடுவேள்விகளின்‌ இடர்‌ என்னவென்றால்‌ நாம்‌ 
முற்றும்‌ தகைந்தவர்களாக இருந்தாலும்‌ நமைச்‌ 
சூழ்ந்தவர்‌, நம்‌ எதிரிகள்‌, நாமறியாதபடி நம்முடன்‌ 
ஊழால்‌ பிணைக்கப்பட்டோர்‌ எவர்‌ செய்த பிழைக்கும்‌ 
நாம்‌ பொறுப்பேற்க வேண்டியிருக்கும்‌. நம்‌ 
கொடிவழியினரும்‌ குடியினரும்‌ பழிகொள்ள 
வேண்டியிருக்கும்‌” என்றார்‌. “மறுசொல்‌ இல்லை, வேள்வி 
நிகழ்க!” என்று துரியோதனன்‌ சொன்னான்‌. அவர்‌ அவன்‌ 
விழிகளை நோக்கியதும்‌ சொல்நின்று “அவ்வாறே 
ஆகுக!” என்றார்‌. 


அவையில்‌ இறுதிமுடிவு எடுக்கப்பட்டபின்‌ மூத்த 
வைதிகர்கள்‌ அனைவரும்‌ முகமாற்றம்‌ 
அடைந்திருப்பதை திரும்பிச்செல்லும்போதுதான்‌ 
அவிரதன்‌ உணர்ந்தான்‌. வழக்கமாக அவை கலைந்து 
செல்லும்போது ஒருவருக்கொருவர்‌ அவை 
நிகழ்வுகளைப்‌ பேசி தாங்கள்‌ புரிந்துகொண்டதைக்‌ கூறி 
அதனூடாக புரிந்துகொள்ளாததைப்‌ பற்றி உசாவி 
அறிந்துகொள்வது அவர்களின்‌ முறை. தங்களுக்கு 
ஏதாவது ஒன்று புரியவில்லை என்பதை 
வெளிப்படுத்துவது பொதுவாக அந்தணரின்‌ இயல்பல்ல 
என்பதை அவன்‌ அறிந்திருந்தான்‌. ஒரு கருத்தைச்‌ 
சொல்லி எதிர்தரப்பு அதற்கு அளிக்கும்‌ 
மறுமொழியினூடாக தன்‌ புரிதல்‌ இடைவெளிகளை 
நிரப்பிக்கொள்வார்கள்‌. தங்களிடம்‌ சொல்லும்‌ எதையும்‌ 
முன்னரே அறிந்திருப்பதாகவோ அல்லது 
ஏற்றுக்கொள்ள மறுப்பதாகவோ கூறுவார்கள்‌. ஆகவே 
வைதிகர்களுக்கான குடில்கள்‌ அமைந்திருக்கும்‌ 
வழியெங்கும்‌ பறவைக்கூட்டம்போல ஓசை 
எழுப்பியபடியே செல்வது அவர்களின்‌ வழக்கம்‌. 


அன்று எவரும்‌ எதுவும்‌ பேசாமல்‌ நடப்பதைக்‌ கண்டு 
அவன்‌ சற்று நடைதளர்ந்து பின்னடைந்து இருபுறமும்‌ 


மாளிகைகளையும்‌ வணிகர்களையும்‌ பெண்களையும்‌ 
நோக்கியபடி வந்துகொண்டிருந்த சற்று மூத்த 
வைதிகனாகிய பெளர்வனிடம்‌ “என்ன ஆயிற்று? ஏன்‌ 
எவரும்‌ சொல்லாடவில்லை?” என்றான்‌. பெளர்வன்‌ 
கலிங்கத்தில்‌ அவர்களுடன்‌ சேர்ந்துகொண்டவன்‌. 
அக்குழுவில்‌ வாய்மொழியில்‌ அவனுடையதே 
அவிரதனுக்கு அணுக்கமானதாக இருந்தது. பெளர்வன்‌ 
“புருஷமேதம்‌ மெய்யாகவே நிகழக்கூடும்‌ என்று எவரும்‌ 
எதிர்பார்க்கவில்லை” என்றான்‌. “ஏன்‌?” என்று அவன்‌ 
கேட்டான்‌. “ஆயிரம்‌ ஆண்டுகளில்‌ மூன்று முறையே அது 
நிகழ்ந்துள்ளது. பிராமணங்களில்‌ அதற்கான 
குறிப்புகளும்‌ பெரிதாக இல்லை. மெய்யுரைப்பதென்றால்‌ 
இன்றுள்ள எவரும்‌ எதையும்‌ அறிந்தது இல்லை” 
என்றான்‌. 

“அவ்வளவு அரிதா என்ன?” என்று அவன்‌ கேட்டான்‌. 
“ஏன்‌, வைதிகனை வேள்வித்தீயில்‌ அவியாக்குவதை 
இதற்குமுன்‌ பலமுறை நீ அறிந்திருக்கிறாயா?” என்றான்‌. 
“வைதிகனையா?” என்று கேட்டு அவன்‌ பின்னால்‌ 
நின்றுவிட்டான்‌. இரண்டடி வைத்து முன்னால்‌ சென்ற 
பெளர்வன்‌ திரும்பிப்பார்த்து “நிற்காதே” என்றான்‌. 
அவன்‌ ஓடி அருகணைந்து “என்ன சொன்னீர்கள்‌? 
வைதிகனையா?” என்றான்‌. “ஆம்‌” என்றான்‌ பெளர்வன்‌. 
“அதர்வம்‌ ஓதி தகைந்த வைதிகனையேதான்‌.” “ஏன்‌?” 
என்றான்‌ அவிரதன்‌. “எதன்‌ பொருட்டு அஸ்வம்‌ 
அவியாக்கப்படுகிறது? ஆவும்‌ ஆடும்‌ அவி என்றாகிறது? 
எரிகொடை அளிக்கும்‌ உயிர்கள்‌ தூாயவையாக 
இருக்கவேண்டும்‌. தேவர்களுக்கு உகந்தவையாக 
இருக்கவேண்டும்‌.” அவிரதன்‌ “ஆம்‌” என்றான்‌. 


“புனிதமானவற்றில்‌ புனிதமானது அந்தணன்‌ உடல்தான்‌. 
வேதத்தால்‌ தூய்மை செய்யப்பட்டது அது” என்றான்‌ 
பெளர்வன்‌. அவன்‌ தன்‌ நெஞ்ச ஓசையைக்‌ கேட்டு 
பின்னர்‌ இருமுறை எச்சில்‌ விழுங்கி வறண்ட 
தொண்டையை ஈரப்படுத்தியபின்‌ “எவரை 
அவியிடப்போகிறார்கள்‌?” என்றான்‌. “அதை 
அந்தணர்கள்‌ தங்களுக்குள்‌ கூடி முடிவெடுப்பார்கள்‌. 
அதற்கென்று தொன்மையான வழிமுறைகள்‌ உள்ளன” 
என்றான்‌ பெளர்வன்‌. அவன்‌ நெஞ்சுத்துடிப்பை 
கேட்டபடி உடன்நடந்தான்‌. அதற்குள்‌ நகரெங்கும்‌ 
அவர்கள்‌ ஏன்‌ வந்திருக்கிறார்கள்‌ என்னும்‌ செய்தி 
சென்று சேர்ந்துவிட்டிருந்தது. விழிகள்‌ அவர்களைத்‌ 
தொட்டதும்‌ எரிதொட்ட சிற்றுயிர்கள்‌ என திகைத்து 
சிதறின. 


மீண்டும்‌ சொல்லெடுக்க அவனுக்கு பொழுதாகியது. 
அவர்கள்‌ அஸ்தினபுரியின்‌ வடக்கெல்லையைக்‌ கடந்து 
புராணகங்கைக்குள்‌ சென்றனர்‌. “அவ்வாறு 
முடிவெடுக்கப்பட்டவன்‌ அதை ஏற்றாக வேண்டும்‌ 
இல்லையா?” என்றான்‌ அவிரதன்‌. “இல்லை, அவன்‌ 
மறுக்கலாம்‌. ஆனால்‌ அந்தணர்‌ மறுப்பதில்லை. 
ஏனென்றால்‌ அந்தணன்‌ என்பவன்‌ எந்நிலையிலும்‌ தன்‌ 
நலனையோ மகிழ்வையோ இருப்பையோ ஒரு 
பொருட்டென கொள்ளலாகாது. தங்கள்‌ மூதாதையர்‌ 
பொருட்டோ தெய்வங்கள்‌ பொருட்டோ குடி பொருட்டோ 
கொடிவழிகளின்‌ பொருட்டோ நெறிகளின்‌ பிறழ்வு 
நிகழ்த்தக்கூடாது” என்றான்‌ பெளர்வன்‌. 


“எரியில்‌ எழும்‌ பொறியே அந்தணர்‌ என்கின்றன 
தொல்நூல்கள்‌. வேதமே எரி” என்றான்‌ பெளர்வன்‌ 
மீண்டும்‌. “ஆம்‌” என்று அவன்‌ தலையசைத்தான்‌. 
அதன்பின்‌ குடில்‌ வரைக்கும்‌ அவனால்‌ சொல்லாட 
முடியவில்லை. உள்ளத்தில்‌ ஒருங்கிணைந்த சொற்களும்‌ 
எழவில்லை. வெளிக்காட்சிகள்‌ சென்று முட்டி முட்டி 
சித்தம்‌ திரும்பி வந்தது. ஒழுங்கின்மை கொண்டு அகம்‌ 
பரந்தமையால்‌ அனைத்து அடுக்குகளும்‌ கலைய 
ஒருகணத்தில்‌ அனைத்தும்‌ பொய்‌ என்றும்‌ வெறும்‌ 
சொல்லென்றும்‌ தோன்றியது. எரியில்‌ அந்தணரை 
அவியாக்குவதா? அப்படியொன்று நிகழுமா என்ன? 
அதை பிற அந்தணரும்‌ குடிகளும்‌ எப்பம ஏற்பார்கள்‌? 
அது இயல்வதா என்ன? 


எத்தனை சித்தம்‌ குவித்து எண்ணம்‌ செலுத்தினாலும்‌ 
அவனால்‌ அக்காட்சியை உளம்கொள்ள இயலவில்லை. 
ஓர்‌ அந்தணன்‌ இறங்கி எரிபுகும்‌ அளவுக்கு பெரிய 
வேள்விக்குளம்‌ அமைக்கப்படுமா? முதிய அந்தணர்கள்‌ 
எவரையேனும்‌ எரியூட்டுவார்கள்‌ போலும்‌ என்று 
எண்ணினான்‌. அவன்‌ அகக்கண்‌ முன்‌ 
அக்குருநிலையின்‌ சில முகங்கள்‌ மின்னிச்‌ செல்ல உடல்‌ 
விதிர்த்தது. மறுகணம்‌ ஓர்‌ எண்ணம்‌ எழுந்தது. மீளமீளச்‌ 
சுழன்றாலும்கூட தான்‌ அவ்வண்ணம்‌ எரிபுகக்கூடும்‌ 
என்ற ஐயமே ஏன்‌ எழவில்லை? அவன்‌ 
எரியிறங்குவதுபோல கற்பனை செய்தான்‌. 
அம்முயற்சியையே உளம்கொள்ள முடியவில்லை. 


தன்‌ குடிலில்‌ அந்திச்‌ சடங்குகளுக்குப்பின்‌ தர்ப்பைப்‌ 
பாய்மேல்‌ முருக்கு மரக்கட்டை தலையணையில்‌ சாய்ந்து 
கண்களை மூடியபோது பெளர்வன்‌ சொன்ன சொற்கள்‌ 
அனைத்தும்‌ மீண்டும்‌ நிகழ்வனபோல்‌ நினைவில்‌ 
எழுந்தன. அப்போது அறியாத பெளர்வனின்‌ 


முகஉணர்வுகள்‌ அண்மையிலெனத்‌ தெரிந்தன. அவன்‌ 
கிளர்ந்திருக்கிறான்‌ என்று தோன்றியது. அச்சமல்லவா 
வேண்டியது? கிளர்ந்திருக்கிறான்‌ என்றால்‌ அவன்‌ அதை 
அஞ்சவில்லையா? அவனும்‌ தான்‌ எரிபுகப்போவதில்லை 
என்று உறுதிகொண்டிருக்கிறான் போலும்‌. 
அவ்வண்ணமென்றால்‌ நானும்‌ அக்கிளர்ச்சியைத்தான்‌ 
அளைந்துகொண்டிருக்கிறேனா? 


மெல்ல புரண்டு கைநீட்டி அருகே படுத்திருந்த 
பெளர்வனைத்‌ தொட்டு “மூத்தவரே” என்றான்‌. அவன்‌ 
“சொல்‌” என்றான்‌. அவனும்‌ துயிலாதிருப்பதை எப்படி 
உணர்ந்தோமென வியந்தபடி “தாங்கள்‌ 
அஞ்சவில்லையா?” என்றான்‌. “ஏன்‌?” என்று அவன்‌ 
கேட்டான்‌. “எரிபுக நேருமென்றால்‌?” பெளர்வன்‌ 
“புகவேண்டியதுதான்‌. போர்‌ எழுமென்றால்‌ படைவீரர்கள்‌ 
நிரை நிரையாகச்‌ சென்று மடிவார்கள்‌. எரியூட்டலில்‌ 
குடிகள்‌ அழியும்‌. பின்னர்‌ பஞ்சத்தில்‌ குலங்களும்‌ 
அழியும்‌. ஓர்‌ அந்தணன்‌ இறப்பதிலென்ன?” என்றான்‌. 
அவிரதன்‌ “ஆனால்‌...” என்றபின்‌ “ஆம்‌, உண்மை” 
என்றான்‌. 


“நாம்‌ அமைத்த அஸ்வமேதத்தின்‌ பொருட்டும்‌ 
கோமேதத்தின்‌ பொருட்டும்‌ பல்லாயிரம்‌ படைவீரர்கள்‌ 
இதுவரை போர்களில்‌ மடிந்திருக்கிறார்கள்‌. அவர்களின்‌ 
குருதியைத்தான்‌ ராஜசூயத்தில்‌ பொன்‌ என 
பெற்றுக்கொண்டிருக்கிறோம்‌. ஒரு பலியினூடாக நாம்‌ 
அதற்கு நிகர்‌ செய்வோமென்று இருக்கட்டுமே” என்றான்‌ 
பெளர்வன்‌. “ஆம்‌” என்றான்‌ அவிரதன்‌. ஆனால்‌ நீங்கள்‌ 
உங்கள்‌ இறப்பென அதை இன்னமும்‌ எண்ணவில்லை 
பெளர்வரே என உள்ளூர சொல்லிக்கொண்டான்‌. 
இருவரும்‌ சொல்லின்றி குடில்‌ கூரையில்‌ அசைந்த 
கங்கை நீர்‌ ஒளியை பார்த்துக்கொண்டிருந்தனர்‌. 


மூன்றாம்நாள்‌ காலையில்‌ முதலொளி எழுந்த பின்னர்‌ 
அமூர்த்தரின்‌ ஆணைப்படி அங்கு வந்திருந்த அதர்வ 
வைதிகர்‌ அனைவரும்‌ கங்கைக்கரையின்‌ 
மணல்மேட்டில்‌ கூடினர்‌. ஒவ்வொரு மணற்பருவும்‌ 
தெரியும்படி விழிநோக்கு தெளிமைகொள்ளும்‌ 
இளவெயில்‌ வெண்மணல்மேல்‌ பரவியிருந்தது. அப்பால்‌ 
கங்கை நீலநீர்ப்பெருக்காக வளைந்து 
சென்றுகொண்டிருந்தது. மூத்தோர்‌ வழிகாட்ட அதர்வம்‌ 
நிறைவுற்ற வேதிகர்‌ நூற்றெண்மரும்‌ ஒன்றன்பின்‌ 
ஒன்றென அமைந்த வளையங்களாக முழங்கால்‌ மடித்து 
முன்னிருப்பவரின்‌ முதுகை முட்டும்படி நெருங்கி 
அமர்ந்தனர்‌. “இடைவெளி விழலாகாது, மணல்‌ 


தெரியலாகாது” என உக்ரர்‌ சொன்னார்‌. 


அனைவரும்‌ அமர்ந்ததும்‌ முன்னிருந்து பின்னும்‌ 
திரும்பவுமென எண்ணி அறுதிசெய்தபின்‌ “அமைக!” 
என அவர்‌ ஆணையிட அத்திரள்‌ ஓசையற்று நோக்கி 
அமர்ந்திருந்தது. உக்ரரும்‌ அமர்ந்துகொள்ள 
வளையங்களின்‌ நடுவே அமைந்த சிறுவட்டத்தில்‌ 
அமூர்த்தர்‌ நின்றார்‌. அவர்‌ அருகே பெரிய கூடையில்‌ 
அரிசிப்‌ பொரி வைக்கப்பட்டிருந்தது. “அதர்வ அன்னை 
நம்மிலொருவரை தேர்ந்தெடுக்கட்டும்‌. நம்‌ அனைவர்‌ 
பொருட்டும்‌ அவர்‌ அன்னைக்கு அன்னமாகட்டும்‌. 
தேவர்கள்‌ அவிகொண்டு நிறைக! நம்மைப்‌ புரப்போர்க்கு 
வெற்றியும்‌ புகழும்‌ விளைக! ஆம்‌, அவ்வாறே ஆகுக!” 
என்று அமூர்த்தர்‌ சொன்னார்‌. கூடியிருந்தவர்கள்‌ 
அனைவரும்‌ தங்கள்‌ கைகளில்‌ வெண்ணிற 
ஆடைகளை விரித்து நீட்டியபடி விழிகளை மூடி 
வேதமோதத்‌ தொடங்கினர்‌. 


வேதமெழுந்த நாவுடன்‌ அமூர்த்தர்‌ பொன்னாலான ஒரு 
பொரிவடிவ மணியை எடுத்து அக்கூடையின்‌ உள்ளே 
இட்டார்‌. பின்னர்‌ அதை இன்னொரு கூடைக்குள்‌ கொட்டி 
மீண்டும்‌ முதற்கூடைக்குள்‌ கொட்டினார்‌. ஏழுமுறை 
அதைக்‌ குலுக்கி ஆற்றியபின்‌ தன்‌ கையில்‌ 
எடுத்துக்கொண்டு நிமிர்ந்தார்‌. வேதக்குரல்‌ எழுப்பியபடி 
அந்தப்‌ பொரிக்‌ கூடையை தூக்கிச்‌ சுழற்றி அவர்கள்‌ 
மேல்‌ வீசினார்‌. மழையென பெய்த பொரிப்பருக்கள்‌ 
அவர்களின்‌ தலைமேலும்‌ தோள்மேலும்‌ ஏந்திய 
துணியிலும்‌ தொடையிடுக்கிலுமாக விழுந்தன. “ஆம்‌, 
அவ்வாறே ஆகுக!” என்றபடி அமூர்த்தர்‌ கைகூப்பினார்‌. 


அவர்கள்‌ ஒவ்வொருவரையாக நோக்கியபடி உக்ரர்‌ 
சுற்றிவந்தார்‌. அந்தப்‌ பொன்மணி எவர்மேல்‌ 
விழுந்திருக்கிறதோ அவரே புருஷமேதத்திற்கான 
பலிபுருஷன்‌ என அவிரதன்‌ அறிந்திருந்தான்‌. தன்‌ 
மடியிலிருந்த பொரியைத்தான்‌ அவன்‌ முதலில்‌ 
பார்த்தான்‌. அதில்‌ பொன்மணி இல்லை என்று 
தெரிந்ததும்‌ நெஞ்சின்‌ ஓசை மெல்ல அடங்க வியர்த்த 
உடல்மேல்‌ குளிர்காற்றென ஓர்‌ ஆறுதல்‌ உருவானது. 
பெருமூச்சுடன்‌ தோள்தொய்ந்து மெல்ல உள்ளமும்‌ 
ஓய்ந்தான்‌. அதன்‌ பின்னர்தான்‌ அது யார்‌ என 
ஆவலெழுந்தது. அங்கிருந்த அனைவர்‌ முகமும்‌ அவன்‌ 
அறிந்திருந்ததுதான்‌. ஒவ்வொரு முகமாக 
தொட்டுத்தொட்டுச்‌ சென்றுகொண்டிருந்தது அவன்‌ 
சித்தம்‌. 


ஓசை மாறுபாடு ஒன்றை அவன்‌ செவி உணர்ந்தது. 
மெல்லிய சொல்‌ ஒன்று எவரிடமோ எழுந்தது. 
மூச்சொலிகள்‌. அமூர்த்தர்‌ அவனை 
நோக்கிக்கொண்டிருந்தார்‌. அவன்‌ அவ்விழிகளை 
நோக்கியபின்‌ மெல்லிய உளக்குலைவுடன்‌ விழிவிலக்க 
தன்னருகே உக்ரர்‌ நின்றிருப்பதை உணர்ந்தான்‌. நிமிர்ந்து 
அவர்‌ விழிகளை நோக்கியபோதே அவனுக்கு 
புரிந்துவிட்டது. நெஞ்சு குமுறி எழுந்து அறைபட 
செவிகளில்‌ அவ்வோசை மட்டுமே எழுந்தது. கண்களின்‌ 
நரம்புகளில்‌ செவிமடல்களில்‌ வெம்மைகொண்ட 
குருதியை உணர்ந்தான்‌. உக்ரர்‌ “உத்தமரே, உங்கள்‌ மீது” 
என்றார்‌. குனிந்து அவன்‌ குடுமியிலிருந்து அந்தப்‌ 
பொன்மணியை எடுத்து அவனிடம்‌ காட்டினார்‌. 

[10௨261] அஸ்தினபுரிக்கு கர்ணனுடன்‌ கிளம்புவதை 
சுப்ரியை எண்ணிநோக்கியதே இல்லை என்பதனால்‌ 
அவன்‌ நாவிலிருந்து அச்சொல்‌ எழுந்தபோதுகூட அவள்‌ 
உள்ளம்‌ அதை வாங்கிக்கொள்ளவில்லை. அன்றே 
அமைச்சரிடமிருந்து செய்தி வந்தபோதுதான்‌ சித்தத்தில்‌ 
அது உறைத்தது. அவள்‌ நிலையழிந்து அகத்தளத்தில்‌ 
சுற்றிவந்தாள்‌. அணுக்கச்சேடி சபரியும்‌ பிறரும்‌ 
அவளுடைய பயணத்துக்கான ஒருக்கங்களை 
செய்துகொண்டிருந்தார்கள்‌. அவள்‌ அதெல்லாம்‌ 
தனக்காக என்பதை மெல்ல மெல்லத்தான்‌ 
உள்வாங்கினாள்‌. சபரியிடம்‌ “நான்‌ சென்றுதான்‌ 
ஆகவேண்டுமா என்று பிறிதொருமுறை அரசரிடம்‌ 
கேட்டுவரச்சொல்‌” என்றாள்‌. சபரி “தாங்கள்‌ அறிவீர்கள்‌ 
அரசி, பிறிதொரு சொல்‌ என்பதே அரசரின்‌ வழக்கமல்ல” 
என்றாள்‌. 


அவள்‌ சலிப்புடன்‌ தன்‌ கையிலிருந்த மேலாடையை 
மஞ்சத்தில்‌ ஓங்கி வீசி “இதில்‌ நான்‌ எதற்காக?” என்றாள்‌. 
“என்‌ இடம்‌ என்ன என்று அங்கே எவரும்‌ 
அறியமாட்டார்கள்‌. அஸ்தினபுரியின்‌ அடிதாங்கும்‌ 
நாடொன்றின்‌ சூதர்குலத்தரசரின்‌ துணைவி. அவ்வாறு 
தோற்றம்கொண்டு அவர்கள்‌ முன்‌ சென்று 
நிற்பதைவிட...” என்றபின்‌ “நீ சென்று விருஷகேதுவிடம்‌ 
சொல்‌. அன்னைக்கு இப்பயணத்தில்‌ 
விருப்பமில்லையென்று அவன்‌ தந்தையிடம்‌ 
சொல்லும்படி” என்றாள்‌. “அதுவும்‌ இங்கு இயல்வதல்ல, 
அரசி” என்று சபரி சொன்னாள்‌. “மறுசொல்‌ எழுவதை 
அரசர்‌ விரும்புவதில்லை.” 


அது உண்மையென்று அறிந்திருந்தமையால்‌ அவள்‌ கால்‌ 
தளர்ந்து முழு எடையும்‌ அழுந்த பீடத்தில்‌ விழுந்து 
தலையை கையில்‌ சாய்த்துக்கொண்டாள்‌. சபரி அவள்‌ 
மஞ்சத்திலிட்ட மேலாடையை எடுத்து கைகளால்‌ நீவி 
இரு நுனியையும்‌ பற்றி மெல்ல முறுக்கி சுருள்‌ என்றாக்கி 
அதை வைக்கவேண்டிய பனையோலைப்‌ பேழைக்குள்‌ 
வைத்தாள்‌. சுப்ரியை சீற்றத்துடன்‌ தலைதூக்கி 
“அவ்வாறென்றால்‌ நான்‌ யார்‌ இங்கு? கொட்டில்‌ 
விலங்குகளுக்கும்‌ எனக்கும்‌ என்ன வேறுபாடு?” 


என்றாள்‌. சபரி தாழ்ந்த குரலில்‌ “மண்ணில்‌ 
உயிர்கொண்டு வந்தவை அனைத்தும்‌ 
பிறவிக்கடன்களை அவ்வுடலின்‌ பகுதியென 
கொண்டுவருகின்றன என்பார்கள்‌. விலங்குகள்‌ தங்கள்‌ 
கடனை அறியாது இயற்றுகின்றன. அறிந்து 
இயற்றுகிறார்கள்‌ மானுடர்கள்‌” என்றாள்‌. 


சலிப்புடன்‌ தலையை அசைத்தபின்‌ “இந்நகரிலிருந்து 
வெளியேற எனக்கு விருப்பமில்லை. இந்நகரிலேயேகூட 
என்‌ அணுக்கரன்றி பிற எவர்‌ விழிகளையும்‌ சந்திக்க 
நான்‌ விரும்பவில்லை. சந்திக்கும்‌ விழிகளில்‌ கூட 
கரந்திருப்பது என்னவென்று எனக்குத்‌ தெரியும்‌” 
என்றபின்‌ “இது நான்‌ எனக்கென்று உருவாக்கிக்கொண்ட 
பொய்யுலகு” என்றாள்‌. மஞ்சத்திலிருந்த அருமணிகள்‌ 
பதித்த பூண்கள்‌, பீதர்நாட்டுப்‌ பட்டாடைகள்‌, 
பொன்னூல்‌ பின்னலிட்ட கலிங்கத்து மேலாடைகள்‌, 
தந்தப்‌ பேழைகள்‌ ஆகியவற்றை கையால்‌ அப்பால்‌ 
தள்ளி “இதெல்லாம்‌ என்ன? முடிகொண்டு அரியணை 
அமர்ந்த பேரரசியர்‌ கொண்டுள்ள அனைத்தையும்‌ இங்கு 
நானும்‌ கொண்டுவந்து சேர்த்திருக்கிறேன்‌” என்றாள்‌. 
உதட்டைச்சுழித்து “இங்கு எனக்கும்‌ அரியணை ஒன்று 
உள்ளது. மணிமுடியும்‌ சூட்டப்படுகிறது. ஆனால்‌ கூத்தில்‌ 
அரசியென மேடையேறும்‌ விறலிக்கும்‌ எனக்கும்‌ 
வேறுபாடில்லையென்று உள்ளூர நன்கறிவேன்‌” 
என்றாள்‌. 


சபரி ஒருபோதும்‌ அவ்வுணர்வுகளுக்கெதிராக எதுவும்‌ 
சொல்வதில்லை. சுப்ரியை “இறைஞ்சுகொடையெனப்‌ 
பெற்ற நாட்டை ஆளும்‌ ஓர்‌ அரசன்‌. ஷத்ரியன்‌ என 
அவையிலும்‌ சூதன்‌ என தெருவிலும்‌ சொல்லப்படுபவன்‌. 
அவனுக்குத்‌ துணைவியெனச்சென்று எங்கு நான்‌ 
மதிப்பையும்‌ முறைமையையும்‌ பெற முடியும்‌?” என்றபின்‌ 
எழுந்து அறைக்குள்‌ நிலைகொள்ளாது உலவினாள்‌. 
காற்றிலாடிய சாளரத்‌ திரையை எரிச்சலுடன்‌ பிடித்து 
தள்ளினாள்‌. கையைத்‌ தூக்கி வீசியபடி திரும்பி உரத்த 
குரலில்‌ “என்னால்‌ இயலாது. நான்‌ அஸ்தினபுரிக்கு 
செல்லப்போவதில்லை. என்‌ தலை கொய்யப்பட்டு இங்கு 
விழுந்தாலும்‌ சரி, சென்று சொல்‌!” என்றாள்‌. 


சபரி பேழையை மூடி அருகே வைத்தபடி வெறும்‌ 
விழிகளால்‌ நோக்கினாள்‌. “என்னடி பார்க்கிறாய்‌? இது 
என்‌ ஆணை! சென்று சொல்‌ உன்‌ அரசனிடம்‌, நான்‌ 
அஸ்தினபுரிக்கு வரப்போவதில்லை. என்‌ தலைவெட்டி 
வீழ்த்தப்படட்டும்‌, அன்றி கற்துறுங்கில்‌ என்னை 
அடைக்க ஆணையிட்டுவிட்டு அவர்‌ அச்சூதச்‌ 


குழந்தையைப்பிடித்து மெல்ல மறுபக்கம்‌ 
கொண்டுசென்றாள்‌. குழந்தை இடமுலையை 
உறிஞ்சத்தொடங்கிய சற்றுநேரத்திலேயே வலதுமுலை 
ஊறிப்பிய்ச்சத்‌ தொடங்கியது. 


காந்தாரியின்‌ முலை சிவந்த மூக்கு கொண்ட பெரிய 
வெண்டன்றிக்குட்டி போலிருந்தது. “என்‌ 
முலைகளைப்பார்க்கிறாளா அவள்‌?” என்று காந்தாரி 
சிரித்தாள்‌. சுஸ்ரவை பார்வையை விலக்கிக்‌ 
கொண்டாள்‌. “நான்‌ இவன்‌ பிறப்பது வரை 
வயிறுமட்டுமாக இருந்தேன்‌. இப்போதுமுலைகள்‌ 
மட்டுமாக இருக்கிறேன்‌” என்று காந்தாரி சொன்னாள்‌. 
“என்‌ கைகளும்‌ கால்களும்‌ தலையும்‌ வயிறும்‌ எல்லாமே 
இந்த இரு ஊற்றுகளை உருவாக்குவதற்கு மட்டும்தான்‌ 
என்று தோன்றுகிறது.” அவர்கள்‌ இருவருக்குமே அவள்‌ 
சொல்வதென்ன என்று புரியவில்லை. ஒருவரை ஒருவர்‌ 
பார்த்துக்கொண்டனர்‌. 


சுஸ்ரவை “அக்கா, பேரரசியின்‌ சேடி வந்திருக்கிறாள்‌. 
பேரரசி இன்னும்‌ இரண்டுநாழிகையில்‌ 
அவைமண்டபத்துக்கு வருவார்கள்‌ என்று சொன்னாள்‌” 
என்றாள்‌. காந்தாரி பெருமூச்சுடன்‌ “நான்‌ நீராடி 
அணிகொள்ளவேண்டும்‌” என்றாள்‌. “வெளியே நகரம்‌ 
விழாக்கோலத்திலிருக்கிறதல்லவா? ஒருமுறை ரதத்தில்‌ 
நகரத்தைச்‌ சுற்றிவந்தால்கூட மக்களின்‌ 
கொண்டாட்டத்தை நான்‌ செவிகளால்‌ பார்த்துவிடுவேன்‌” 
என்றாள்‌. “சென்ற பன்னிருநாட்களாக விழாவுக்கான 
ஒருக்கங்கள்தான்‌ நடந்துகொண்டிருக்கின்றன அக்கா. 
நகர்‌ மன்றுகள்‌ முழுக்க விழவறிவிப்பு நிகழ்ந்தது. 
ஐம்பத்தைந்து நாட்டரசர்களுக்கும்‌ செய்தி 
சென்றிருக்கிறது. அவர்கள்‌ தங்கள்‌ நிகரர்களை 
அனுப்பியிருக்கிறார்கள்‌” என்றாள்‌ சத்யசேனை. 


“வெளியே புதிய நித்திலப்பந்தலை நேற்று நானும்‌ 
தங்கைகளும்‌ சென்று பார்த்தோம்‌” என்று சுஸ்ரவை 
சொன்னாள்‌. “இன்றுவரை அஸ்தினபுரி கண்டதிலேயே 
மிகப்பெரிய பந்தல்‌ என்றார்கள்‌. உள்ளே 
சபைமண்டபத்தில்வைத்து விழாவை நடத்தலாமென்று 
அமைச்சர்‌ சொன்னாராம்‌. அங்கே இடமிருக்காது என்று 
நம்‌ மூத்தவர்‌ சொல்லிவிட்டார்‌. ஏன்‌ என்று 
அதைப்பார்த்தபோதுதான்‌ தெரிந்தது. அதை ஒரு 
பந்தலென்றே சொல்லமுடியாது. மேலிருப்பது 
பட்டுவிதானமா மேகங்கள்‌ பரவிய வானமா என்றே ஐயம்‌ 
வந்தது” என்றாள்‌ சுஸ்ரவை. “ஆரியவர்த்தம்‌ முழுக்க 
அனைத்துநாடுகளுக்கும்‌ சூதர்களை அனுப்பி 


சிறுமகளுடன்‌ செல்லட்டும்‌. பொய்யுரு தாங்கி, 
நோக்குவோர்‌ இளிவரல்‌ கொள்ள அஸ்தினபுரியின்‌ 
வாயிலில்‌ சென்று நிற்க என்‌ உள்ளம்‌ ஒப்பாது. நான்‌ 
பெருங்குடிக்‌ கலிங்கனின்‌ மகள்‌. இங்குள்ள 
ஒவ்வொருவரும்‌ அதை மறந்தாலும்‌ நான்‌ 
மறப்பதற்கில்லை. சென்று சொல்‌!” என்றாள்‌. சபரி 
“அரசி...” என்று தொடங்க “சென்று சொல்‌! இது என்‌ 

ணை! சென்று சொல்‌!” என்றாள்‌. சபரி தலைவணங்கி 
வெளியேறினாள்‌. 


சுப்ரியை மீண்டும்‌ உடல்‌ தளர்ந்து மஞ்சத்தின்‌ விளிம்பில்‌ 
அமர்ந்தாள்‌. கால்களைத்‌ தூக்கி சேக்கைமேல்‌ வைத்து 
முழங்கால்‌ மடிப்பில்‌ முகத்தை வைத்துக்கொண்டாள்‌. 
பின்னர்‌ உள்ளிருந்து எழுந்த விசையால்‌ உடல்‌ உலுக்க 
கையால்‌ தலையை ஓங்கி ஓங்கி அறைந்துகொண்டாள்‌. 
சேக்கையில்‌ குப்புற விழுந்து தலையணையில்‌ முகம்‌ 
புதைத்துக்கொண்டபோது உள்ளிருந்து வெம்மை 
வெளியேறுவதுபோல்‌ அழுகை வந்தது. கண்ணீர்‌ பெருகி 
தலையணையை நனைக்க நெஞ்சும்‌ தோள்களும்‌ 
உலுக்கிக்கொள்ள விம்மி அழுதாள்‌. பின்னர்‌ 
எழுந்தமர்ந்து முகம்‌ துடைத்துக்கொண்டபோது 
நெடுந்தொலைவு வந்திருந்தாள்‌. 


சபரியிடம்‌ சொன்னவையெல்லாம்‌ நினைவுக்கு வர 
எழுந்து கதவைத்‌ திறந்து வெளியே வந்தாள்‌. 
இடைநாழியில்‌ கண்ணில்பட்ட சேடியிடம்‌ “சபரி எங்கே? 
உடனே அவளை என்னை வந்து பார்க்கச்‌ சொல்‌” 
என்றாள்‌. படிகளில்‌ சபரி மேலேறி வருவது தெரிந்தது. 
“என்னடி சொன்னாய்‌? இப்போது சென்று என்ன 
சொன்னாய்‌?” என்று அவள்‌ கேட்டாள்‌. “நான்‌ இன்னும்‌ 
செல்லவில்லை, அரசி. அதற்குள்‌ தேர்ப்பாகன்‌ என்னை 
பார்க்கவேண்டும்‌ என்றான்‌. தேரில்‌ எவ்வளவு 
பொருட்கள்‌ ஏற்றப்படுமென்றும்‌ அரசியுடன்‌ எத்தனை 
சேடியர்‌ செல்வார்கள்‌ என்றும்‌ கேட்டான்‌. அவனிடம்‌ 
பேசிவிட்டு இதோ வருகிறேன்‌. தாங்கள்‌ விழைந்தால்‌ 
அரசரை...” என்று அவள்‌ சொல்ல “வேண்டாம்‌” என்று 
அவள்‌ சொன்னாள்‌. 


திரும்பி அறைநோக்கிச்‌ சென்றபடி “என்‌ 
அணிப்பேழைகள்‌ அனைத்தும்‌ 
தேரிலேற்றப்படவேண்டும்‌. ஆடைப்‌ பெட்டிகள்‌ 
அனைத்தும்‌ தேவை” என்றாள்‌. “அனைத்தையும்‌ ஒரு 
தேரில்‌ ஏற்ற முடியாது, அரசி” என்றாள்‌. 
“அப்படியென்றால்‌ தனித்தேர்‌ கேள்‌. ஏன்‌ அங்கநாட்டில்‌ 
தேர்களுக்கா பஞ்சம்‌?” என்றாள்‌. “தேர்கள்‌ ஏராளமாகவே 


உள்ளன, அரசி” என்றாள்‌ சபரி. அவள்‌ நஞ்சு ஊறிய 
நகைப்புடன்‌ “ஆம்‌, இது சூதர்கள்‌ நாடாயிற்றே. புரவிக்கும்‌ 
தேருக்கும்‌ என்ன குறைவு?” என்றபின்‌ “என்‌ ஆடைகளை 
எடுத்து வை. நான்‌ நீராட வேண்டும்‌” என்றாள்‌. 


நீராடி அணிபுனைந்து ஆடியில்‌ நோக்கியபோது 
முதல்முறையாக மெல்லிய உவகை ஒன்று அவள்‌ 
உள்ளத்தில்‌ எழுந்தது. கடிமணம்புரிந்து சம்பாபுரிக்கு 
வந்த பின்னர்‌ அவள்‌ அக்கோட்டையை விட்டு வெளியே 
செல்வதே அரிதாக இருந்தது. ஆண்டுக்கு ஒருமுறை 
கோட்டைக்கு வெளியே தென்மேற்கு மூலையில்‌ அமர்ந்த 
கொற்றவை ஆலயத்திற்கு பலிகொடை விழாவுக்காகவும்‌ 
கங்கையில்‌ நிகழும்‌ புதுநீர்ப்பெருக்கு விழவை நோக்கவும்‌ 
சென்றிருக்கிறாள்‌. அவை அரசநிகழ்வுகள்‌. ஒவ்வொரு 
கணமும்‌ முறைமைகள்‌, சடங்குகள்‌, சந்திப்புகள்‌, 
முகமன்கள்‌. அவை ஒரே மேடையில்‌ மீண்டும்‌ மீண்டும்‌ 
நமப்பவை. 


அஸ்தினபுரி எனில்‌ அது கங்கையில்‌ நான்கு நாட்கள்‌ 
எதிரொழுக்கில்‌ பயணம்‌. இருபுறமும்‌ சிறியவையும்‌ 
பெரியவையுமாக ஏழு நகரங்கள்‌ வந்து கடந்து செல்லும்‌. 
நூற்றுக்கும்‌ மேற்பட்ட கரையோரச்‌ சிற்றூர்கள்‌. 
எண்ணிமுடியாத படகுத்துறைகள்‌. அஸ்தினபுரியைப்‌ 
பற்றி அவள்‌ இளஅகவையிலேயே நூல்களில்‌ 
பயின்றிருந்தாள்‌. “ ஹஸ்தபாகு மாகாத்மியம்‌” என்னும்‌ 
நூல்‌ அந்நகரின்‌ உருவாக்கத்தையும்‌, அதன்‌ 
தெருக்களின்‌ அமைப்பையும்‌, அங்கிருக்கும்‌ 
தெய்வங்களையும்‌, அதன்‌ படைவல்லமையையும்‌, அங்கு 
கோலோச்சிய மன்னர்களின்‌ பெருமையையும்‌ சொல்வது. 


உண்மையில்‌ கலிங்க நகரங்கள்‌ பல அஸ்தினபுரியைவிட 
மும்மடங்கு பெரியவை என்று அமைச்சர்‌ அவளிடம்‌ 
சொன்னார்‌. “தாம்ரலிப்தியின்‌ ஒரு பகுதிக்கு 
இணையாகாது அஸ்தினபுரியின்‌ அளவு. நம்‌ ராஜபுரியின்‌ 
மாளிகைகளில்‌ நூற்றிலொன்றுகூட அங்கில்லை. 
ஆயினும்‌ அஸ்தினபுரி தொல்பெருமை மிக்கது. 
முனிவர்களாலும்‌ புலவர்களாலும்‌ சூதர்களாலும்‌ 
பாடப்பட்டது.” அவள்‌ “ஆனால்‌ அதுவே 
பாரதவர்ஷத்தின்‌ முதற்பெருநகர்‌ என்கிறார்கள்‌” 
என்றாள்‌. “அரசி, சொற்கள்‌ விதைகளை நீர்‌ என 
உண்மைகளை வளர்ந்தெழச்‌ செய்கின்றன. இடையளவு 
உயரமுள்ள பாறை ஐந்து புலவர்களும்‌ ஐம்பது 
சூதர்களும்‌ நாதொடுத்தால்‌ இமயமலையென்றே ஆகும்‌” 
என்றார்‌ அமைச்சர்‌. 


சம்பாபுரிக்கு வந்த பிறகு பலமுறை கர்ணன்‌ அவளிடம்‌ 
அஸ்தினபுரிக்கு செல்வதைப்பற்றி சொன்னான்‌. 
ஒவ்வொருமுறையும்‌ “முதன்மை அரசி என்று அன்றி 
என்னை எதிரேற்கும்‌ எங்கும்‌ என்னால்‌ நுழைய 
முடியாது” என்று அவள்‌ மறுத்தாள்‌. “நீ அஸ்தினபுரியின்‌ 
அரசரையும்‌ அவர்‌ துணைவியையும்‌ 
புரிந்துகொள்ளாமல்‌ பேசுகிறாய்‌. அந்நகரின்‌ அரசரும்‌ 
அரசியும்‌ உன்னை கோட்டைவாயிலில்‌ வந்து வரவேற்க 
வேண்டுமெனில்‌ அதை சொல்‌. அஸ்தினபுரியின்‌ 
பேரரசிக்குரிய அரியணையில்‌ அமர விழைந்தால்‌ அதை 
கூறு” என்று கர்ணன்‌ சொன்னான்‌. “இரந்துபெற நான்‌ 
பிராமணி அல்ல, நடிப்பதற்கு விறலியும்‌ அல்ல. நான்‌ 
ஷத்ரியப்‌ பெண்‌” என்று அவள்‌ சொன்னாள்‌. 


அவன்‌ விழிகளில்‌ ஒருகணம்‌ சீற்றம்‌ எழுந்து பின்‌ 
அணைந்து மெல்லிய நகைப்பு குடியேறியது. “நன்று. நீ 
மெய்யாகவே அரசியென்று உணர்கையில்‌ உன்னை 
அழைத்துச்‌ செல்கிறேன்‌” என்றான்‌. அவள்‌ அவன்‌ 
சொன்னதை புரிந்துகொள்ளாமல்‌ “நான்‌ பிறந்ததில்‌ 
இருந்து அரசிதான்‌” என்றாள்‌. அவன்‌ நகைத்தபடி 
எழுந்துகொண்டு “அரசியர்‌ தாங்களே அரசியர்‌, பிறரால்‌ 
க்கப்படுவதில்லை” என்றபின்‌ மேலாடையை 
எடுத்தணிந்து வெளியே சென்றான்‌. அவள்‌ அவன்‌ 
செல்வதை சினந்த விழிகளுடன்‌ நோக்கி 
அமர்ந்திருந்தாள்‌. அவன்‌ தன்னை ஏளனம்‌ செய்ததாக 
உணர்ந்தாள்‌, எவ்வாறென்று புரியவில்லை. 


சுப்ரியையின்‌ கனவுகள்‌ அனைத்தும்‌ சம்பாபுரியிலிருந்து 
கிளம்பி அறியா நிலங்களுக்குச்‌ செல்வது 
குறித்தவையாகவே இருந்தன. அந்நகரை அவள்‌ 
அமர்ந்திருக்கும்‌ ஒரு மரச்சில்லை என, அதை உதைத்து 
விசைகூட்டி சிறகு விரித்து வானிலெழப்‌ போவதாக, 
எண்ணினாள்‌. பயணச்‌ செய்திகளையும்‌ 
அயல்நிலங்களின்‌ காட்சி விரிவுகளையும்‌ சொல்லும்‌ 
நூல்களை நூற்றுக்கணக்கில்‌ தன்‌ சுவடிஅறைக்குள்‌ 
சேர்த்து வைத்திருந்தாள்‌. பயணக்‌ கதைகளைப்‌ பாடும்‌ 
சூதரையும்‌ விறலியரையுமே அவள்‌ விரும்பினாள்‌. 
நூல்களை ஏடுசொல்லிகள்‌ வாசிக்க விழிமூடி 
மயங்கியவள்‌ என மஞ்சத்தில்‌ கிடப்பாள்‌. மூச்சில்‌ 
மார்புகள்‌ எழுந்தமையும்‌. முகம்‌ உணர்வுகள்‌ எழுந்தமைய 
உவகையும்‌ அச்சமும்‌ வியப்பும்‌ தனிமையும்‌ கொண்டு 
மாறிக்கொண்டிருக்கும்‌. 


அவர்களின்‌ சொல்லினூடாகவே அவள்‌ பெருமணல்‌ 
எழுந்த சோனக நிலத்தை, வெண்பனி சூடிய கின்னர 


நாடுகளை, பசுமூங்கில்‌ செறிந்த மணிபூரகத்திற்கும்‌ 
அப்பால்‌ உள்ள பீதர்நாடுகளை, தண்டகாரண்யத்தை, 
வேசர நாட்டை, அதைக்‌ கடந்துசென்று அடையவேண்டிய 
திருவிடத்து மேட்டுநிலத்தை, அதை நனைத்து செல்லும்‌ 
கிருஷ்ணையையும்‌ கோதையையும்‌ கண்விரித்து எனக்‌ 
கண்டாள்‌. ஒவ்வொரு நாட்டின்‌ எல்லையையும்‌, 
அங்குள்ள மலைகளின்‌ பெயர்களையும்‌ அவற்றைக்‌ 
கோத்திருக்கும்‌ நதிகளையும்‌ துணையாறுகளின்‌ 
பின்னலையும்‌ அவற்றில்‌ ஒளிரும்‌ நகர்களையும்‌ பரவிய 
ஊர்களையும்‌ அவள்‌ அறிந்திருந்தாள்‌. மக்களின்‌ 
குடிப்பிரிவுகளும்‌, ஆடைகளும்‌, அணிகளும்‌, 
மொழிகளும்‌ அவளுக்குத்‌ தெரிந்தன. 


“யானைத்தந்தப்‌ பிடியிட்ட குத்துக்கத்திகளுக்கு 
வேசரத்தின்‌ ஜெயத்துங்கநாடே முதன்மையானது” என்று 
அவள்‌ அந்நாட்டில்‌ இருந்து வந்த விறலியிடம்‌ 
சொன்னாள்‌. “ஆனால்‌ அவர்கள்‌ உருக்கி கூர்கொடுத்துப்‌ 
பொருத்தும்‌ இரும்புப்‌ பட்டை விஜயபுரியின்‌ 
ஆலைகளில்‌ இருந்து வருகிறது.” விறலி அதை 
அறிந்திருக்கவில்லை. வியப்புடன்‌ “ஆம்‌, அரசி. இரும்பு 

லைகளே ஜெயத்துங்கநாட்டில்‌ இல்லை. நான்‌ இதை 
எண்ணியதேயில்லை” என்றாள்‌. உப்புப்‌ பாறையை நீர்‌ 
பீய்ச்சி கரைத்துச்‌ செதுக்கி உருவாக்கப்பட்ட 
ஒளிர்வெண்சிலை ஒன்றைக்‌ கண்டதுமே இது 
திரிகர்த்தத்தில்‌ சம்பூர்‌ என்னும்‌ சிற்றூர்‌ சிற்பிகளால்‌ 
உருவாக்கப்பட்டது என்றாள்‌. மூங்கில்மணிகளை 
உருட்டிக்கடைந்து செய்யப்படும்‌ மாலைகளை ஒரு 
வணிகன்‌ காட்டியதுமே அவை மணிபூரகத்திற்கு 
அப்பால்‌ உள்ள நாகநாட்டின்‌ கைத்திறன்‌ வெளிப்பாடு 
என்று அவள்‌ சொன்னாள்‌. வியந்து நின்றிருந்த 
வணிகரிடம்‌ “ஒவ்வொரு நிலமும்‌ தனக்கென ஒரு 
கைத்திறனை கொண்டுள்ளது. அது அம்மக்களுக்கு 
அந்நிலம்‌ அளிக்கும்‌ பரிசு” என்று அஷ்டதரங்கிணியின்‌ 
வரியைச்‌ சொல்லி புன்னகைத்தாள்‌. 


தன்‌ சேடியருடன்‌ எப்பொழுதும்‌ தொலைநிலங்களைக்‌ 
குறித்தே பேசிக்கொண்டிருந்தாள்‌. ஒவ்வொருமுறையும்‌ 
தொலைபயணம்‌ செய்யும்‌ விறலியரை அழைத்து 
வருகையில்‌ சபரி “அரசி, தாங்கள்‌ அறியாத எதையும்‌ 
அவர்கள்‌ சொல்லப்போவதில்லை. பதினாறு 
ஆண்டுகளாக ஒவ்வொரு நாளும்‌ இங்கிருந்து நீங்கள்‌ 
பாரதவர்ஷத்தை சொற்களால்‌ 
அறிந்துகொண்டிருக்கிறீர்கள்‌” என்றாள்‌. “ஆம்‌, ஆனால்‌ 
சொற்களால்‌ மட்டுமே. கால்களால்‌ அறிபவர்களுக்கு 
எப்போதும்‌ ஏதோ ஒன்று புதிதாக சொல்வதற்கு இருக்கும்‌” 


என்றாள்‌. “இவ்விறலியைப்‌ பார்‌! இவள்‌ 
மாளவத்திலிருந்து வருபவள்‌. மாளவத்தைப்‌ பற்றி 
மட்டும்‌ எழுபத்திரண்டு நூல்கள்‌ என்‌ சுவடியறையில்‌ 
உள்ளன. நூறுக்குமேல்‌ விறலியரும்‌ பாணரும்‌ இங்கு 
வந்து அந்நாட்டைப்‌ பற்றி பாடியிருக்கிறார்கள்‌. எவரும்‌ 
சொல்லாத ஒன்றை இவள்‌ சொல்வாள்‌ என்பதில்‌ 
ஐயமில்லை. அது என்னவென்று நோக்கு.” 


மாளவத்தைப்‌ பாடிய விறலி அதன்‌ குறுங்காடு பரவிய 
மலைச்சரிவுகளை, செறிந்த கருமை இறுகியதெனத்‌ 
திரண்ட பாறைகளை, அவற்றில்‌ உருவான 
இயற்கையான குகைகளை, அங்கு உறுமும்‌ வெண்பல்‌ 
அனல்விழிச்‌ சிறுத்தைகளைப்‌ பற்றி சொல்லிச்‌ 
சென்றாள்‌. ஒரு சொல்‌ எழுந்து சுப்ரியையை முகம்‌ மலரச்‌ 
செய்தது. ஒற்றைக்‌ கருகமணி காதில்‌ அணிந்த 
பெண்கள்‌! சுப்ரியை கைகாட்டி “கருகமணியை 
காதணியாக அணிகிறார்களா அங்கு?” என்றாள்‌. விறலி 
“ஆம்‌ அரசி, மாளவத்தில்‌ உள்மலைச்‌ சரிவுகளில்‌ 
கருகமணியையே காதில்‌ அணிகிறார்கள்‌” என்றாள்‌. 
சுப்ரியை “கருகமணியை தாலியாக அணிவர்‌ 
வேசரநாட்டவர்‌. அவர்கள்‌ கருகமணி என்பவை 
கல்மணிகள்‌” என்றாள்‌. 


விறலி “அரசி, அங்கே கருகமணிகள்‌ சிறிய மலர்ச்செடி 
ஒன்றில்‌ விளையும்‌ விதைகள்‌. அவை பெருங்கற்களால்‌ 
அறைபட்டாலொழிய உடையாத அளவுக்கு 
கடினமானவை. எண்ணையில்‌ அவற்றை ஊறவைத்து 
நிழலில்‌ நெடுநாள்‌ உலர்த்தி மேலும்‌ ஒளியூட்டுகிறார்கள்‌. 
சுழற்சகடம்‌ நடுவே நிறுத்தப்பட்ட இரும்பு ஊசியில்‌ அதை 
வைத்து சகடத்தை விரையச்‌ சுழற்றி 
சிறுதுளையிடுகிறார்கள்‌. பொற்கம்பியாலோ 
வெள்ளிச்சரடாலோ கட்டி அதை காதில்‌ அணிகிறார்கள்‌” 
என்றாள்‌. சுப்ரியை முகம்‌ மலர்ந்து “அத்தகைய 
காதணிகள்‌ இரண்டு எனக்கு வேண்டும்‌” என்றபின்‌ 
திரும்பி சபரியிடம்‌ “இதுநாள்வரை இச்செய்தியை நீ 
கேள்விப்பட்டிருக்கிறாயா?” என்றாள்‌. சபரி “இல்லை” 
என்று சொன்னாள்‌. “கேட்கும்‌ நிலம்‌ நாம்‌ அறிந்த 
நிலத்திலிருந்து நீண்டோ நேர்மாற்று கொண்டோ எழுவது. 
நேரிலறியும்‌ நிலம்‌ நாம்‌ அறிந்த அனைத்தையும்‌ 
முற்றாகத்‌ தவிர்த்து உருக்கொள்வது” என்ற சுப்ரியை 
“நம்‌ ஒற்றர்களிடம்‌ சொல்‌. அக்காதணிகள்‌ இரண்டு இங்கு 
வந்தாகவேண்டும்‌” என்றாள்‌. “ஆணை, அரசி!” என்றாள்‌ 
சபரி. 


ஒவ்வொரு நாள்‌ காலையிலும்‌ முன்னிரவில்‌ கேட்டு 


நிறுத்திய பயணநூலில்‌ இருந்து தொடர்ந்தெழுந்த கனவு 
ஒன்றை நினைவுகூர்ந்தபடி சுப்ரியை 
விழித்துக்கொண்டாள்‌. கனவுகளில்‌ எழும்‌ நிலங்கள்‌ 
ஒவ்வொரு கணமும்‌ சித்தத்தை வியந்து விரியச்‌ 
செய்பவையாக இருந்தன. அவை எங்குள்ளன தனக்குள்‌ 
என வியந்துகொள்வாள்‌. சென்ற பிறவிகளில்‌ வாழ்ந்த 
நிலங்களா? அறியாத எவரேனும்‌ தன்னுள்‌ புகுந்து 
அவர்களின்‌ காட்சிகளை நிறைக்கிறார்களா? ஒற்றை 
ஓநாய்‌ கால்தடம்‌ நூல்தையல்‌ வரி என ஓடிச்சென்று 
பிணைத்த செவ்வலை ஏடுகளால்‌ ஆன பாலை 
மணல்வெளி. இமயமலைச்சரிவு மீது மெல்ல நகர்ந்து 
செல்லும்‌ மலைமுகில்‌ நிழல்‌. குளிர்நீர்‌ கோதையின்‌ மீது 
அசைவற்று நின்றிருக்கும்‌ முதலைவடிவப்‌ படகுகள்‌. 
ஏடுகளை அடுக்கி வான்‌ வரை நிறுத்தியது போன்று 
அங்குள்ள கற்தட்டு மலைகள்‌. காலையில்‌ 
அந்நிலக்காட்சியை நினைவுகூர்ந்தபடி உடலும்‌ 
உள்ளமும்‌ ஓய்ந்து படுத்திருப்பாள்‌. சிலநாள்‌ உள்ளம்‌ 
உவகையில்‌ இனித்துக்கொண்டிருக்கும்‌. சிலநாட்கள்‌ அது 
உருத்திரளா ஏக்கம்கொண்டு விழிநீர்‌ கசியச்செய்யும்‌. 


தன்‌ கனவுகளில்‌ அவள்‌ எப்பொழுதும்‌ அரசியென்றே 
வெளிக்கிளம்பினாள்‌. ஆயிரம்‌ அகம்படியர்‌ முன்னும்‌ 
பின்னும்‌ சூழ்ந்து வர, படைக்கலன்களும்‌ கவசங்களும்‌ 
தலைப்பாகைகளும்‌ ஒளிவிடும்‌ வீரர்கள்‌ நிரைவகுக்க, 
குறடொலிகளும்‌ சகட ஒலிகளும்‌ சூழ்ந்தெழ, 
பறைகொட்டியும்‌ கொம்பூதியும்‌ சூதர்‌ முன்‌ செல்ல, 
மங்கலமகளிர்‌ அமர்ந்த தேர்கள்‌ தொடர, பட்டுக்கொடி 
நெளியும்‌ பொற்குவைத்‌ தேரில்‌ செம்பட்டுச்‌ சேக்கையில்‌ 
சாய்ந்தமர்ந்து இருபுறமும்‌ முகம்‌ மலர்ந்து வாழ்த்தும்‌ 
பெருந்திரளை நோக்கியபடி அவள்‌ விரிந்து சென்ற 
சாலைகளில்‌ சென்றாள்‌. 


அவளை பெருங்கோட்டை வாயில்களில்‌ முடிசூடி 
குடைகவித்து அரசியருடன்‌ நின்றிருந்த பேரரசர்கள்‌ 
அருகணைந்து தலைதாழ்த்தி முகமனுரைத்து வாழ்த்தி 
வணங்கினர்‌. அவள்‌ தேரிறங்கி மண்‌ நின்றபோது 
அரிமலர்‌ மழையென அவள்மேல்‌ பொழிந்தனர்‌. அவளை 
அரசரும்‌ அமைச்சரும்‌ சூழ அழைத்துச்‌ சென்று 
அவைமேடைகளில்‌ இடப்பட்ட படங்களில்‌ அமர்த்தினர்‌. 
அந்தணரும்‌ அமைச்சரும்‌ அவையோரும்‌ எழுந்து 
தலைதாழ்த்தி அவளை வாழ்த்தி குரலெழுப்பினர்‌. அவள்‌ 
வருகையைப்‌ புகழ்ந்து புலவர்‌ பாடினர்‌. அவள்‌ செல்லும்‌ 
தெருக்களில்‌ பாணரும்‌ அவளை ஏத்தி நின்றனர்‌. 


மேலும்‌ மேலுமென பெருகிச்‌ செல்லும்‌ அக்கனவு எங்கோ 


ஒரு புள்ளியில்‌ சலிக்கையில்‌ புரண்டு படுத்து 
தன்னந்தனி விறலியென மரவுரி ஆடை அணிந்து 
தோளிலொரு மூட்டையும்‌ கையிலொரு கழியுமாக 
தனித்த பாதைகளில்‌ அவள்‌ நடந்து சென்றாள்‌. 
அயல்வணிகர்‌ குழுக்களுடன்‌ இணைந்துகொண்டாள்‌. 
இசைச்சூதர்களுடன்‌ ஒருகுலமென்றாகி அலைந்தாள்‌. 
தனித்த விடுதிகளிலும்‌ பெருமரத்தடிகளிலும்‌ 
உறங்கினாள்‌. ஒவ்வொரு நாளும்‌ ஒவ்வொரு இடத்தில்‌ 
உணவுண்டாள்‌. ஒவ்வொரு நாட்டுக்கும்‌ ஒரு 
பெயரிட்டாள்‌. ஒவ்வொரு முறையும்‌ வெவ்வேறு 
மொழிகளில்‌ பேசினாள்‌. 


அவை கனவுகள்‌ என்று அறிந்திருந்தாலும்‌ என்றோ 
ஒருநாள்‌ கிளம்பி சம்பாபுரியின்‌ எல்லைகளைக்‌ கடந்து 
தான்‌ சென்றுவிடுவோம்‌ என்று மெய்யாகவே அவள்‌ 
நம்பினாள்‌. சபரியிடம்‌ அதைச்‌ சொல்லும்போது கூடவே 
முனிந்து “ஆம்‌, நீ உள்ளூர நகைப்பதை நான்‌ அறிவேன்‌. 
இத்தனை நாள்‌ அஞ்சியஞ்சி இச்சிறைக்குள்‌ வாழ்ந்தவள்‌ 
சிறகுகளை இழந்திருப்பேன்‌ என்று எண்ணுகிறாய்‌. 
எவரும்‌ அவ்வாறே எண்ணுவர்‌. ஆனால்‌ ஒரு நாளும்‌ 
நான்‌ கனவுகளை ஒழிந்ததில்லை. இதுவே என்‌ 
இடமென்று அமைந்ததுமில்லை. எனவே நான்‌ எழுவேன்‌. 
என்றேனும்‌ ஒருநாள்‌ எங்கிருக்கிறாள்‌ இவள்‌ என்று 
நீங்கள்‌ அனைவரும்‌ எண்ணும்படி முற்றிலும்‌ 
தொலைந்து போவேன்‌. ஒவ்வொரு நாளும்‌ புதுப்பிறவி 
எடுத்தபடி பாரதவர்ஷத்தின்‌ இப்பெருநிலங்களில்‌ 
வாழ்ந்துகொண்டிருப்பேன்‌” என்றாள்‌. 


[1௨26] சம்பாபுரியிலிருந்து கிளம்பியதுமே அவள்‌ மெல்ல 
உருமாறலானாள்‌. படகுத்துறை வரை தேரில்‌ 
செல்லும்போது நிலைகொள்ளாமல்‌ எழுந்து 
தேர்த்தூணைப்‌ பற்றியபடி காற்றில்‌ நெளிந்தாடிய 
திரைச்சீலைகளினூடாக நகரை 
நோக்கிக்கொண்டிருந்தாள்‌. சபரி “அமர்க, அரசி!” என்று 
சொன்னபோது எரிச்சலுடன்‌ திரும்பிநோக்கி “இது 
ஒன்றும்‌ அரச ஊர்வலமல்ல” என்றாள்‌. “ஆம்‌” என்று 
சபரி சொன்னாள்‌. “ஆனால்‌ படகுத்துறைக்கான வழி 
சற்று சரிவானது. அமராவிடில்‌ நிலைகுலைய நேரும்‌.” 
அவள்‌ கைவீசி அதை புறக்கணித்தாள்‌. சம்பாபுரியின்‌ 
ஒவ்வொரு மாளிகையாக விழிதொட்டு 
நோக்கிக்கொண்டே சென்றாள்‌. தன்‌ உள்ளம்‌ சிறுமிபோல்‌ 
கிளர்ச்சி கொண்டிருப்பதை, கூவி நகைத்தபடி 
கைகொட்டித்‌ துள்ள வேண்டுமென்று தோன்றுவதை, 
அவளே விந்தையாக உணர்ந்தாள்‌. 


அந்த உளமாற்றத்தை சபரி 
அறிந்துவிடக்கூடாதென்பதற்காக எரிச்சலை 
வரவழைத்தபடி “இந்நகர்‌ எப்போதுதான்‌ துயிலெழும்‌?” 
என்றாள்‌. “இது கோடைகாலம்‌, அரசி. அந்தியில்‌ 
தொடங்கும்‌ சந்தைகளும்‌ கேளிக்கைகளும்‌ நள்ளிரவு 
வரை நீள்கின்றன. எனவே புலரியில்‌ விழித்திருப்பவர்‌ 
சிலரே” என்றாள்‌. “நெடுங்காலமாக இப்படியே சோம்பி 
அமர்ந்துவிட்டால்‌...” என்றபின்‌ சலிப்பு மிகையாக 
வெளிப்பட உதட்டைச்‌ சுழித்து “சரிதான்‌, உழைத்துப்‌ 
பொருளீட்டி என்ன பயன்‌? தேனி சேர்ப்பதை கரடி 
அருந்துகிறது” என்றாள்‌. சபரி அத்தகைய 
சொல்வெளிப்பாடுகளுக்கு வெறும்விழி காட்டப்‌ 
பயின்றிருந்தாள்‌. 


மீண்டும்‌ மாளிகையைப்‌ பார்த்தபோது விந்தையான 
எண்ணம்‌ ஒன்று வந்தது. இந்நகரிலிருந்து 
எப்போதைக்குமென கிளம்பிச்செல்கிறோம்‌ என்று. 
மறுமுறை இங்கு வரவே போவதில்லை என்றால்‌ இந்தக்‌ 
காட்சிகள்‌ அனைத்திற்கும்‌ எத்தனை மதிப்பு 
உருவாகிவிடும்‌! குடைக்காளான்‌ வண்ணத்தில்‌ 
சுதைக்கூரை கவிழ்த்த இந்த மாளிகை இனி ஒருபோதும்‌ 
என்‌ விழிகள்‌ முன்‌ தோன்றப்போவதில்லை. பீதர்நாட்டு 
வெண்ணிற ஓடுகள்‌ வேய்ந்த இந்த மாளிகை, சிவந்த 
களிமண்‌ ஓடுகள்‌ கவிழ்த்த அந்த இரண்டடுக்கு மாளிகை, 
நடுவே செல்லும்‌ அச்சிறு சந்து, அதற்கப்பால்‌ தெரியும்‌ 
ஏழன்னையரின்‌ ஆலயத்தின்‌ கோபுரமுகடு. 


இவற்றை நான்‌ இனி பார்க்கவே போவதில்லை என 
கற்பனை செய்தாள்‌. மறுமுறை நோக்கவே 
வாய்ப்பில்லாதவையே பேரழகு கொண்டவை எனும்‌ 
சொல்‌ நினைவிலெழுந்தது. ஏதோ பயண நூலொன்றில்‌ 
நெடுங்காலம்‌ முன்‌ அதை படுத்திருந்தாள்‌. நெஞ்சில்‌ 
பதிந்து பல முறை அவளே மீளமீள 
சொல்லிக்கொண்டிருந்தாள்‌. தொலைநிலங்கள்‌ பேரழகு 
கொள்வது அதனால்தான்‌. அலைந்து அல்லலுற்று அங்கு 
சென்றுசேர்ந்து நோக்குகையில்கூட அவ்வழகு முழுமை 
கொள்வதில்லை. எவ்வண்ணமோ மீண்டு 
இச்சிறுவாழ்வில்‌ பிறிதொருமுறை அங்கு செல்ல 
இயலாதென்று நன்குணர்ந்து நினைவில்‌ 
மீட்டெடுக்கையில்‌ நெஞ்சை நிறைக்கும்‌ 
பெருந்துயரொன்றையும்‌ அவை சேர்த்துக்கொள்கின்றன. 
துயர்‌ களிப்பென்றும்‌ ஆகும்‌ தருணம்‌ அது. 


இச்சிறுவாழ்வு எனும்‌ சொல்‌! இது சிறிதே என்னும்‌ ஏக்கம்‌. 
இதை இவ்வளவு நிறைத்திருக்கிறேன்‌ எனும்‌ பெருமிதம்‌. 


நில்லாதலையும்‌ துலாமுள்ளே உவகை என்பது. 
நிலைகொள்கையில்‌ துயரோ மகிழ்வோ இல்லை. ஆம்‌, 
மகிழ்வென்பது அலைபாய்தல்‌, குமிழி, கொப்பளிப்பு, 
கொந்தளிப்பு. மீண்டும்‌ சம்பாபுரிக்கு வரவேகூடாது. 
கங்கைப்‌ பெருக்கில்‌ பாய்ந்துவிட வேண்டும்‌. குளிர்ந்த 
ஆழத்தில்‌ மூழ்கி மறைந்தால்‌ அத்தருணத்தில்‌ இந்நகர்‌ 
இதன்‌ ஒவ்வொரு கணுவிலும்‌ தெய்வப்‌ பேரழகுடன்‌ என்‌ 
சித்தத்தில்‌ உறையும்‌ போலும்‌. 


படகுத்துறைச்‌ சரிவில்‌ கிளைவிரித்துப்‌ படர்ந்துநின்ற 
ஆலமரத்திடம்‌ இனி நான்‌ வரப்போவதில்லை என்று 
சொல்லவேண்டுமென்று தோன்றியது. இனி 
கற்பலகைகள்‌ பதித்த இச்சாலை எனக்கில்லை. 
மீனெண்ணெய்‌ விளக்குகளைச்‌ சூடி நிற்கும்‌ 
கற்தூண்களிலும்‌, வளைந்து சரிந்து இறங்கிச்‌ செல்லும்‌ 
இதன்‌ இருபுறமும்‌ நிரைவகுத்திருக்கும்‌ 
சுங்கமாளிகைகளிலும்‌, அப்பால்‌ மரக்கலங்கள்‌ ஆடி 
நிற்கும்‌ துறைமுகப்பிலும்‌, அங்குள்ள 
காவல்மாடங்களிலும்‌ நான்‌ இனி விழிபதிக்கப்‌ 
போவதில்லை. ஒவ்வொரு காட்சியிலும்‌ முழுச்‌ 
சித்தத்தையும்‌ விழியென்றாக்கி பதித்தாள்‌. 
துளித்துளியென நோக்கிச்‌ சென்றாள்‌. 


இரவெல்லாம்‌ இறக்கி அடுக்கப்பட்ட பொதிகளை ஏற்றிய 
சகடங்களை உடற்தசைகளை நாணென இறுக்கி, 
புட்டங்கள்‌ புடைக்க கால்களை உந்தி, தலைதாழ்த்தி 
இழுத்துச்சென்ற காளைகள்‌. அச்சு இறுகிச்சுழன்று 
எழுப்பும்‌ உரசலோசையுடன்‌ இணைந்த சகடப்பட்டை 
ஒளிநெளிவு. ஆற்றுப்பரப்பிலிருந்து எழுந்த காற்றில்‌ 
துடிக்கும்‌ வண்ணக்கொடிகள்‌. வணிகர்களின்‌ 
மேலாடைகள்‌ எழுந்து பறந்தன. வண்ணத்‌ 
தலைப்பாகைகள்‌ காலையொளியில்‌ தெளிந்து 
மின்னின. இதோ மெல்ல திரும்புகிறது ஒரு தேரின்‌ 
குடமுகடு. மின்னி அணைகிறது ஒரு கவசத்தின்‌ 
மார்புவளைவு. சுடரேற்றிக்‌ கொண்டிருக்கின்றன 
வேல்முனைகள்‌. அருகணையும்‌ வீரனொருவனின்‌ 
வாளுறையின்‌ ஒளி அலைவுறுகிறது. நீர்ப்பரப்பில்‌ 
பல்லாயிரம்‌ கோடி வெள்ளி ஒளிச்சிமிட்டல்கள்‌. சுமை 
நீங்கும்தோறும்‌ மேலெழுந்து நீர்த்தடம்‌ காட்டும்‌ படகுப்‌ 
பள்ளைகள்‌. 


“ஆம்‌, கிளம்பிவிட்டேன்‌” என்று ஒரு சொல்‌ எவரோ 
சொல்லி செவியேற்றதுபோல்‌ நெஞ்சிலெழுந்தது. அதன்‌ 
பின்னரே அவ்வுணர்வை உள்ளம்‌ அடைந்தது. 
துறைமேடை அலையிலாடி அணுகுவதுபோலத்‌ 


தெரிந்தது. “ஆம்‌, இதோ கிளம்பிவிட்டேன்‌” என மீண்டும்‌ 
சொன்னாள்‌. கால்‌ தளர்ந்தவளாக தேரின்‌ பீடத்தில்‌ 
அமர்ந்துகொண்டாள்‌. 


செய்தியறிவித்திருக்கிறார்கள்‌. ஆகவே வைதிகர்களும்‌ 
சூதர்களும்‌ பாடகர்களும்‌ வந்துகொண்டே 
இருக்கிறார்கள்‌ என்று என்‌ சேடி சொன்னாள்‌. தேனை 
சிற்றெறும்பு மொய்ப்பதுபோல அஸ்தினபுரியையே 
அவர்கள்‌ நிறைத்துவிட்டார்களாம்‌.” 


மார்பில்‌ கைகளைவைத்து முகமும்‌ உடலும்‌ விம்ம அதை 
கேட்டுக்கொண்டிருந்தாள்‌ காந்தாரி. அதை 
ஒவ்வொருநாளும்‌ அனைவர்‌ வாயிலிருந்தும்‌ மீண்டும்‌ 
மீண்டும்‌ கேட்டுக்கொண்டு தான்‌ இருந்தாள்‌. 
ஒவ்வொருவரும்‌ சொல்லச்சொல்ல அது 
வளர்ந்துகொண்டே இருந்தது. அவளுடைய 
உணர்ச்சிகள்‌ சொல்பவரையும்‌ தொற்றிக்கொண்டு 
அச்சொற்களை மேலும்‌ மேலும்‌ விரியச்செய்தன. 
“அஸ்தினபுரி மதம்‌ கொண்ட யானைபோல 
சங்கிலிகளுக்குள்‌ திமிறிக்கொண்டிருக்கிறது என்று என்‌ 
சேடி சொன்னாள்‌ அக்கா” என்றாள்‌ சத்யசேனை. 
காந்தாரி சிரித்து “ஆம்‌...அது சரியான உவமை” என்றாள்‌. 


“பீஷ்மபிதாமகர்‌ நேற்றிரவுதான்‌ திரும்பிவந்திருக்கிறார்‌ 
அக்கா” என்றாள்‌ சுஸ்ரவை. “அவர்‌ நள்ளிரவில்‌ 
நகர்புகுந்திருக்கிறார்‌. காலையில்‌ அவரது கொடி 
கோட்டைவாயிலில்‌ பறப்பதைக்‌ கண்டுதான்‌ அவர்‌ 
வந்திருப்பதை அறிந்தார்களாம்‌.” காந்தாரி “ஆம்‌ 
அவரைத்‌ தேடி ஒற்றர்கள்‌ அனுப்பப்பட்டிருந்ததாகச்‌ 
சொன்னார்கள்‌” என்றாள்‌. “அவர்‌ நாம்‌ எண்ணியதுபோல 
கூர்ஜரத்தில்‌ இல்லை. வேசரத்துக்கும்‌ அப்பால்‌ எங்கோ 
இருந்திருக்கிறார்‌. சூதர்களின்‌ பாடல்வழியாக மைந்தன்‌ 
பிறந்ததை அறிந்து வந்திருக்கிறார்‌.” காந்தாரி “ஆம்‌, 
அஸ்தினபுரியின்‌ அரசன்‌ குருகுலத்தின்‌ 
பிதாமகரால்தான்‌ நாமகரணம்‌ செய்யப்படவேண்டும்‌” 
என்றாள்‌. 


“தாங்கள்‌ நீராடி வாருங்கள்‌ அக்கா. அதற்குள்‌ 
மைந்தனையும்‌ நீராட்டுகிறோம்‌” என்றாள்‌ சுஸ்ரவை. 
“இப்போதுதான்‌ நீராடிவந்தான்‌. மீளமீள நீராட்டுவதில்‌ 
பொருளில்லை. அக்கா அவனை கையிலெடுத்தாலே 
அவன்மேல்‌ பால்மழைபெய்யத்தொடங்கிவிடும்‌. அவன்‌ 
அதிலேயே ஊ௱றிவளரட்டும்‌ என்று விண்ணவர்‌ 
எண்ணுகிறார்கள்‌” என்றாள்‌ சத்யசேனை. காந்தாரி 
சிரித்துக்கொண்டு கைநீட்ட சுஸ்ரவை 
அதைப்பற்றிக்கொண்டாள்‌. 


அவள்‌ நீராடி ஆடையணிகள்‌ பூண்டு மீண்டுவந்தபோது 
மைந்தனை அணிகள்‌ பூட்டி ஒருக்கியிருந்தனர்‌. பத்து 

[[/age]துறைமேடையில்‌ விருஷசேனனும்‌ விருஷகேதுவும்‌ 
சத்யசேனனும்‌ அவளுக்காகக்‌ காத்து நின்றிருந்தனர்‌. 
கர்ணன்‌ கிளம்பிய பின்னரே அங்கே 
சென்றுசேரவேண்டுமென எண்ணி அவள்‌ பிந்தி 
கிளம்பியிருந்தாள்‌. தேரிறங்கியதும்‌ விருஷசேனன்‌ வந்து 
தலைவணங்கி “அஸ்தினபுரிச்‌ செலவு அவர்களுக்கும்‌ 
நமக்கும்‌ நலம்‌ பயப்பதாகுக, அன்னையே” என்றான்‌. 
அவன்‌ தலைதொட்டு “வெற்றி நிறைக!” என 
வாழ்த்தினாள்‌. பிற மைந்தரும்‌ அவள்‌ கால்தொட்டு 
வாழ்த்து பெற்றனர்‌. 

கர்ணனும்‌ சிவதரும்‌ ஏறிய அரசப்படகின்‌ 
அமரமுனையில்‌ எழுந்த தலைமைக்‌ குகன்‌ கொம்பொலி 
எழுப்ப படகுத்துறையிலிருந்து மேடைமேலேறிய 
காவலன்‌ மறுகொம்பொலி அளித்தான்‌. பதினெட்டு 
பாய்கள்‌ கொண்ட அரசப்படகு மேடேறும்‌ யானை என 
அலைகளில்‌ பொங்கி பின்‌ மூழ்குவதுபோல்‌ இறங்கி 
முன்னால்‌ சென்றுகொண்டிருந்த காவல்படகுகளை 
தொடர்ந்தது. ஒரு சிறுநகர்‌ கிளம்பிச்செல்வதுபோல 
அவளுக்குத்‌ தோன்றியது. விழிமயக்கு கொண்ட ஒரு 
கணத்தில்‌ அவள்‌ நின்றிருக்கும்‌ படித்துறை 
சென்றுகொண்டிருப்பதாக எண்ணி தலைசுழல சபரியின்‌ 
தோளை பற்றிக்கொண்டாள்‌. 


அமைச்சர்‌ ஹரிதர்‌ வந்து வணங்கி “அனைத்தும்‌ 
ஒருங்கிவிட்டன, அரசி. தங்கள்‌ அகம்படிப்படகுகள்‌ 
இரண்டாம்‌ படித்துறையிலிருந்து கிளம்பிவிட்டன” 
என்றார்‌. “சென்று வருக, அன்னையே” என்றான்‌ 
விருஷசேனன்‌. அவள்‌ தலையசைத்துவிட்டு திரும்பி 
சபரியை நோக்கி தொடரும்படி விழி காட்டினாள்‌. 
வாழ்த்தொலிகளும்‌ மங்கல இசையும்‌ ஒலிக்க படகை 
அணுகி நடைபாலத்தினூடாக ஏறி படகுக்குள்‌ 
சென்றமர்ந்தபோது அவள்‌ கால்கள்‌ 
பதறிக்கொண்டிருந்தன. உள்ளே நுழைந்ததும்‌ பாலம்‌ 
விலகிச்‌ சென்றது. பிடியைக்‌ கண்ட களிறோசை என 
படகிலிருந்து கொம்பொலி எழுந்தது. 


அவள்‌ ஆடும்‌ தரையில்‌ நின்று கரையை நோக்கினாள்‌. 


உள்ளம்‌ கொப்பளித்துக்கொண்டிருந்தது. இதோ இச்சிறு 
சில்லையை உதைத்து மேலெழுந்துவிட்டேன்‌. 
இதுநாள்வரை கரந்து வளர்த்த சிறகுகளை முற்றிலும்‌ 
விரிக்கவிருக்கிறேன்‌. வானில்‌ நீந்தி திரும்பி 
நோக்குகையில்‌ எப்படி இருக்கும்‌ இந்நகர்‌? கைவிடப்பட்ட 
சிதைந்த கூடு. இத்தனை நாள்‌ இங்கிருந்தோமா என்று 
வியக்க வைக்கும்‌ சிறுவட்டம்‌. அவள்‌ உதடுகளை 
உள்மடித்து உளவிசையை அடக்கிக்கொண்டாள்‌. 


தொழுதபடி படகுத்துறையில்‌ நின்றிருந்த மைந்தரைப்‌ 
பார்த்ததும்‌ அவளுக்கு உள்ளிருந்து ஒரு புன்னகை 
ஊறியெழுந்தது. இவர்கள்‌ என்னை 
அறிந்திருக்கவில்லை. என்னுடன்‌ இரவும்‌ பகலும்‌ 
இருக்கும்‌ இச்சேடி என்னை அறியாள்‌. நான்‌ சென்ற 
தொலைவுகள்‌ எதையும்‌ இவர்கள்‌ உணர இயலாது. சிறு 
வைரக்கல்லுக்குள்‌ ஒளி பல்லாயிரம்‌ யோஜனை தூரம்‌ 
பயணம்‌ செய்கிறது என்ற காவிய வரியை 
நினைவுகூர்ந்தாள்‌. அவ்வைரத்தை கரிய பட்டில்‌ சுற்றி 
என்‌ தனிப்‌ பேை க்கல்‌ ய்‌ வைத்திருக்கிறேன்‌. முடிவிலாது 
திரும்பித்‌ திரும்பி சென்றுகொண்டே இருக்கின்றது 
ஒற்றைச்சுடர்‌ நீட்சி. இவர்கள்‌ எப்போதும்‌ எதையும்‌ 
அறியப்போவதில்லை. 


படகு கொம்போசையுடன்‌ முன்னகர்ந்தபோது அவள்‌ 
திடுக்கிட்டு நிலைய ந்து கயிற்றை பற்றிக்கொண்டாள்‌. 
சகடத்தைச்‌ சுழற்றி ருக்குள்‌ இருந்து நங்கூரத்தை மேலே 
தூக்கினர்‌. அவள்‌ அதன்‌ பச்சைப்பாசி படிந்த பருத்த 
கொக்கிகளை பார்த்தாள்‌. நீரைக்‌ கவ்வும்‌ முட்கள்‌. 
எத்தனை தடித்தவை! மிக மென்மையானதென்று 
தோன்றும்‌ நீரைக்‌ கவ்வ அவை தேவையாகின்றன. 
பெருங்கலங்களை கவ்வி நிறுத்தியிருக்கிறது நீர்‌. 
அலைநெளியும்‌ மேற்பரப்பில்தான்‌ அது 
மென்மையானது. ஆழத்தில்‌ வைரமென இறுகுவது. 
பாய்கள்‌ பெரிய கொடிகளென சுருளவிழ்ந்து 
மேலெழுந்து சென்றன. நெய்பற்றி மேலேறும்‌ தழல்களென 
அவற்றை தொல்பாடல்‌ ஒன்று சொல்வதை 
எண்ணிக்கொண்டாள்‌. 


எண்ணியிராத கணத்தில்‌ “சிறகு!” என்னும்‌ சொல்‌ 
நெஞ்சிலெழுந்தது. ஆடையை பற்றிக்கொள்பவள்போல 
நெஞ்சை அழுத்திக்கொண்டாள்‌. இக்கணமே நான்‌ 
இறந்துவிடுவேனா என்ன? சிறகுகள்‌ விரிகின்றன. 
இப்பெருங்கலத்தைத்‌ தூக்கி வானில்‌ மிதக்கவைக்கும்‌ 
அளவுக்கு அகன்றவை. கொடிமர உச்சியில்‌ கொடி 
துடிதுடித்தது. முழங்கை தடிமனுள்ள வடங்கள்‌ 


அனைத்தும்‌ சீற்றம்கொண்டவைபோல்‌ 
சுருள்களிலிருந்து விசைகொண்டு எழுந்து நீண்டு இறுகி 
மூங்கில்களென உருமாறி நின்றன. “நீர்‌ வந்து அறையும்‌ 
அரசி, உள்ளே வருக!” என்றான்‌ குகன்‌. “இல்லை, 
என்னால்‌ உள்ளே அமரவியலாது” என்றாள்‌ சுப்ரியை. 


நூறு கையசைவுகள்‌ வழியாக படகுக்கு ஆணைகள்‌ 
வந்தன, விடைபெறல்கள்‌ நிகழ்ந்தன. வடங்களை 
அவிழ்த்து சுருட்டி கரைநோக்கி வீசினர்‌. அமரத்தின்‌ 
கூர்முகப்பு வானில்‌ எழவிரும்பும்‌ பறவையின்‌ அலகென 
மேலே தூக்க படகு அலைமேல்‌ ஏறி அப்பால்‌ சரிந்து 
அலைவளைவில்‌ சறுக்கி முன்‌ சென்றது. பயிலாப்‌ 
புரவியென படகு தன்னை பின்பக்கம்‌ தூக்கி முன்பக்கம்‌ 
தள்ளிக்‌ கவிழ்க்க முயல்வதை அவள்‌ கண்டாள்‌. 
அனைத்து கட்டுகளையும்‌ மறந்து கைவீசி உரக்க கூவி 
நகைத்தாள்‌ அவளைத்‌ திரும்பிப்பார்த்த சபரி 
புன்னகைத்து “கிளம்பிவிட்டோம்‌, அரசி” என்றாள்‌ “ஆம்‌” 
என்று அவள்‌ சொன்னாள்‌. 


பகல்‌ முழுக்க அவள்‌ அமரமுனையருகே படகின்‌ 
விலாவிளிம்பில்‌ பாய்மரக்‌ கயிறுகளைப்‌ பற்றியபடி 
நின்று தொலைவில்‌ பச்சைப்பெருக்கென 
சென்றுகொண்டிருந்த கரையோரக்‌ குறுங்காடுகளை 
பார்த்துக்கொண்டிருந்தாள்‌. கடந்துசெல்லும்‌ ஒவ்வொரு 
படகையும்‌ விழிமறைவதுவரை நோக்கினாள்‌. சிறகடித்து 
தாழ்ந்திறங்கி பாய்க்கயிற்றில்‌ அமர்ந்து சிறகுப்பிசிறுகள்‌ 
உலைய ஆடிய நீர்ப்பறவைகளை நோக்கி கைவீசிச்‌ 
சிரித்தாள்‌. அணுகும்‌ படகுத்துறைகளைக்‌ கண்டதுமே 
அது எந்த ஊர்‌ என்று சொன்னாள்‌. அங்கிருக்கும்‌ 
துலாநிலைகளின்‌ எண்ணிக்கையை, சாலைகளின்‌ 
அமைப்பை சபரியை நோக்கி கூவினாள்‌. 


முதலில்‌ அது தொடக்க எழுச்சி என்றும்‌ விரைவிலேயே 
விழிசோர்ந்து உளம்நிறைந்து உள்ளே வந்துவிடுவாள்‌ 
என்றும்‌ சபரி எண்ணினாள்‌. ஆனால்‌ பகல்‌ முழுக்க 
சுப்ரியை அங்கே நின்றிருக்கக்‌ கண்டு “அரசி, 
கோடைவெயில்‌ எரிக்கிறது. உள்ளே வந்தமர்க!” 
என்றாள்‌. “இல்லை, நீ செல்க!” என்றாள்‌ சுப்ரியை. 
மேலும்‌ வெயில்‌ எழுந்தபோது பாய்நிழலில்‌ சென்று நின்று 
நோக்கிக்கொண்டிருந்தாள்‌. கரைகளையும்‌ வானையும்‌ 
நீர்மீன்களையும்‌ ஒரே தருணத்தில்‌ நோக்கும்படி 
விழிகளை பகுத்துக்கொண்டிருக்கிறாள்‌ என்று 
தோன்றியது. 


வெயில்‌ தழையத்‌ தொடங்கும்போதேனும்‌ ஓய்வெடுக்க 


வருவாள்‌ என சபரி எண்ணினாள்‌. நீர்க்காற்று வெயிலை 
அறியச்செய்யவில்லை என்றாலும்‌ பகல்‌ முழுக்க காய்ந்த 
அவள்‌ முகம்‌ சுண்டி தேன்நிறம்‌ கொண்டிருந்தது. 
தலைமயிர்‌ காய்ந்து சிறுகீற்றுகளாக 
பறந்துகொண்டிருந்தது. கூச்சல்களும்‌ நகைப்புகளும்‌ 
மெல்ல ஓய அவள்‌ விழிகள்‌ திறந்து கனவிலென 
அமர்ந்திருந்தாள்‌. அறைவாயிலில்‌ நின்று நோக்கிய சபரி 
அவள்‌ கருவிழிகள்‌ ஓயாது அசைந்துகொண்டிருப்பதை, 
உதடுகள்‌ ஏதோ சொல்லிக்கொண்டே இருப்பதை, 
கைவிரல்கள்‌ பின்னிவிளையாடுவதை கண்டாள்‌. 


அந்தி எழத்தொடங்கியது. நீரிலாடிய வான்செம்மை 
மறைந்தது. வானம்‌ இருண்டு முகில்கள்‌ ஒவ்வொன்றாக 
அணைந்தன. நீர்‌ கரிய வழிவாக படகுகளின்‌ ஒளியை 
சிதறடிக்கும்‌ சிற்றலைகளுடன்‌ நெளிந்தது. அப்பால்‌ 
சென்ற படகுகள்‌ சாளர ஒளிப்புள்ளிகள்‌ கண்களாக 
பெரிய மீன்கள்‌ என கடந்துசென்றன. பகல்‌ முழுக்க 
நீரிலிருந்து எழுந்துகொண்டிருந்த நீராவிமணம்‌ மாறி 
சிதறிய நீர்த்துளிகளில்‌ பாசிமணம்‌ தெரிந்தது. 
கரையிலிருந்து வந்த காற்றில்‌ மென்குளிரும்‌ 
தழைமணமும்‌ கரைச்சேற்றுமணமும்‌ இருந்தன. கரையில்‌ 
இருளே வேலியெனத்‌ தெரிந்தது. அவ்வப்போது மாபெரும்‌ 
தட்டுவிளக்குபோல்‌ ஏதேனும்‌ படகுத்துறை வந்து 
மிதந்தலைந்து பின்னால்‌ ஒழுகிச்சென்றது. 


சபரி அவளருகே சென்று “அரசி, தாங்கள்‌ உள்ளே 
வரலாமே?” என்றாள்‌. “நீ சென்று படுத்துக்கொள்‌” 
என்றாள்‌ சுப்ரியை. “அரசி, இன்னும்‌ நெடுந்தொலைவு 
இருக்கிறது. இரவெழுந்துவிட்டது. நீராடி உணவருந்தி 
ஓய்வெடுக்கலாம்‌” என்று சபரி சொன்னாள்‌. அவளிடம்‌ 
செல்லும்படி சுப்ரியை கைகாட்டினாள்‌. கதவருகே 
சென்று நின்று நோக்கிக்கொண்டிருந்த சபரி கால்கடுத்து 
அமர்ந்தாள்‌. மீண்டும்‌ அருகே சென்று “அன்னம்‌ 
கொண்டுவரலாமா, அரசி?” என்றாள்‌. “ஆம்‌” என்றாள்‌ 
சுப்ரியை. அவள்‌ தாலத்தில்‌ அப்பங்களையும்‌ 
பழங்களையும்‌ நீரையும்‌ கொண்டுசென்று கொடுத்தாள்‌. 
அங்கிருந்தபடியே அவற்றை உண்டு தாலத்திலேயே 
கைகழுவிக்கொண்டாள்‌. 


அவளை நோக்கியபடி சபரி அமர்ந்திருந்தாள்‌. 
அமரவிளக்கின்‌ ஒளியில்‌ செந்நிறத்‌ தீற்றலாக 
கரியவெளியில்‌ எழுதிய ஓவியமெனத்‌ தெரிந்தாள்‌. 
தலையைச்சுற்றி சேலையை இழுத்துவிட்டுக்கொண்டு 
உடல்‌ ஒடுக்கி அமர்ந்து நோக்கிக்கொண்டிருந்தாள்‌. படகு 
திரும்பிய கோணத்தில்‌ விழிமணிகளின்‌ மின்னிப்பு 


தெரிந்து மறைந்தது. விண்ணில்‌ மீன்கள்‌ முழுத்தெழுந்து 
வந்தன. அள்ளிவிடலாமென அருகே வளைந்திருந்தது 
வானம்‌. பாய்கள்‌ தலைக்குமேல்‌ படபடத்து ஓசையிட்டன. 
காற்றில்‌ புடைத்து கயிறுகளில்‌ திரும்பிக்கொண்டன. 


அவளை இருபதாண்டுகளாக அறிந்திருந்த சபரி 
முற்றிலும்‌ புதிய ஒருத்தியை நோக்கிக்கொண்டிருந்தாள்‌. 
அல்லது, என்றும்‌ அறிந்திருந்ததே இவளைத்தானோ? 
அவள்‌ துயின்று தலை கதவின்‌ சட்டத்தில்‌ சென்று 
முட்டிக்கொண்டபோது விழித்துக்கொண்டாள்‌. வாயைத்‌ 
துடைத்தபடி எங்கிருக்கிறோம்‌ என உணர்ந்தபோது 
அரசியைப்பற்றிய எண்ணத்தை அடைந்தாள்‌. 
பாய்ந்தெழுந்து நோக்கியபோது அவள்‌ அங்கேயே 
அசையாமல்‌ அவ்வண்ணமே அமர்ந்திருப்பதை 
கண்டாள்‌. தன்‌ ஆடை எழுந்து பறப்பதையும்‌, காற்று 
நன்றாக குளிரத்தொடங்கியிருப்பதையும்‌ உணர்ந்து 
உள்ளே சென்று பருமனான கம்பளிப்‌ போர்வையை 
கொண்டுவந்து அவளிடம்‌ அளித்தாள்‌. அதை 
எச்சொல்லுமின்றி வாங்கி அவள்‌ போர்த்திக்கொண்டாள்‌. 


அந்த விழிகளின்‌ மின்னை அவள்‌ திடுக்கிடலுடன்‌ 
பார்த்தாள்‌. பித்தர்‌ விழிகள்‌. பேய்கொண்டவர்களின்‌ 
விழிகள்‌. அவள்‌ மீண்டும்‌ வந்து வாயிலருகே அமர்ந்தாள்‌. 
மீண்டும்‌ துயின்று விழித்தபோது விடிவெள்ளி 
எழுந்திருந்தது. அவள்‌ அங்கேயேதான்‌ இருந்தாள்‌. 
விடியலெழுவதை நோக்கிக்கொண்டு சபரி 
நின்றிருந்தாள்‌. ஒவ்வொரு விண்மீனாக 
உள்ளிழுக்கப்பட்டு வானம்‌ வெளிறியது. நீர்‌ நிறம்‌ 
மாறத்தொடங்கியது. அதன்‌ பரப்பைக்‌ கிழித்தபடி 
மீன்கள்‌ எழுந்து எழுந்து விழுந்த அலைவட்டங்கள்‌ 
ஒன்றுடன்‌ ஒன்று விளிம்புமுட்டி கலைந்தன. ஒளி 
கொண்டன பாய்கள்‌. பின்‌ கிழக்கே செம்மை 
தெரியலாயிற்று. 


அவள்‌ உள்ளே சென்று ஏவலனிடமிருந்து கொதிக்கும்‌ 
அக்காரஅன்னப்பாலை கொண்டுவந்து அரசிக்கு 
அளித்தாள்‌. அவள்‌ அருந்தி முடித்ததும்‌ “வருக அரசி, 
சற்று இளைப்பாறுக!” என்றாள்‌. அவள்‌ சபரியை 
எவரென அறியாதவளாக நோக்கினாள்‌. “அரசி, தாங்கள்‌ 
காலைக்கடன்‌ கழிக்கவேண்டும்‌. உடைமாறவேண்டும்‌.” 
அவள்‌ பாவை என எழுந்துகொண்டாள்‌. அவள்‌ 
ஆடைமாற்றிக்கொண்டிருக்கையில்‌ கைகளிலும்‌ 
கன்னத்திலும்‌ தோல்‌ வெந்ததுபோல சிவந்திருப்பதை 
சபரி கண்டாள்‌. அவள்‌ கேட்ட அனைத்துக்கும்‌ ஓரிரு 
சொற்களிலேயே சுப்ரியை மறுமொழி சொன்னாள்‌. 


அவளிடம்‌ சற்று படுக்கும்படி சபரி சொன்னாள்‌. ஆனால்‌ 
மேலாடை ஒன்றை எடுத்துக்கொண்டு அவள்‌ மீண்டும்‌ 
படகின்‌ விளிம்புக்கே சென்றாள்‌. சபரி ஒரு நீண்ட 
பீடத்தில்‌ மரவுரி விரித்து வெளியே கொண்டுசென்று 
போட்டாள்‌. அதில்‌ அமரும்படி கோரினாள்‌. சுப்ரியை 
அதிலமர்ந்து நீரையும்‌ கரையையும்‌ 
நோக்கிக்கொண்டிருந்தாள்‌. பின்னர்‌ அதிலேயே விழுந்து 
துயின்றாள்‌. எழுந்தமர்ந்து மீண்டும்‌ 
நோக்கிக்கொண்டிருந்தாள்‌. அன்றிரவும்‌ அவ்வண்ணமே 
அமர்ந்திருந்தாள்‌. மறுநாள்‌ பகலில்‌ ஆடைமாற்றி அங்கே 
சென்றமர்ந்தாள்‌. அப்பயணம்‌ முழுக்க அவள்‌ 
அங்கேயேதான்‌ இருந்தாள்‌. அவள்‌ மொழியையே 
மறந்துவிட்டிருந்தாள்‌ என சபரி எண்ணினாள்‌. 


அவள்‌ செயல்கள்‌ ஒவ்வொன்றும்‌ திகைப்பூட்டின. 
எண்ணும்தோறும்‌ அச்சத்தையும்‌ பதற்றத்தையும்‌ 
நிறைத்தன. ஆனால்‌ சொற்கள்‌ ஓய அவளை வெறுமனே 
நோக்கியிருக்கையில்‌ அந்த சுப்ரியையை அவள்‌ 
முன்னரே நன்கறிந்திருப்பதாகத்‌ தோன்றியது. அது ஏன்‌ 
என்று அவள்‌ தன்னை உசாவிக்கொண்டாள்‌. உள்ளம்‌ 
அவ்வாறு உணர்வதற்கெல்லாம்‌ எந்த விளக்கமும்‌ 
இல்லை என்று பின்‌ எண்ணிச்‌ சென்றடைந்தாள்‌. அவள்‌ 
முன்பு சொன்ன சொற்கள்‌ நினைவுக்கு வந்தன. ஆனால்‌ 
அச்சொற்களென்ன என்று அவளால்‌ தெளிவுற எடுக்க 
முடியவில்லை. அச்சொற்களால்‌ உருவான 
உணர்வுமட்டும்‌ நிலைத்திருந்தது அகத்தில்‌. 


[1௨261] அஸ்தினபுரியை படகுகள்‌ சென்றடைந்தபோது 
சபரிக்கு சற்று ஆறுதல்‌ ஏற்பட்டது. சுப்ரியை விரைவில்‌ 
மீண்டுவிடுவாள்‌ எனத்‌ தோன்றியது. கால்கள்‌ பழகிய 
நிலைத்த தரை சித்தத்தையும்‌ நிலைகொள்ளச்்‌ செய்யும்‌ 
என எண்ணினாள்‌. அன்று காலை புலரி எழுந்ததும்‌ 
அவர்கள்‌ படகுத்துறையை அணையக்கூடும்‌ என்று 
சொல்லப்பட்டது. அவள்‌ கருக்கிருளிலேயே சுப்ரியையை 
அழைத்து உள்ளே கொண்டுசென்று நீராட்டி கூந்தல்‌ 
முடைந்தாள்‌. முகச்சுண்ணமும்‌ வண்ணமும்‌ தீட்டினாள்‌. 
அரசியருக்குரிய பொன்னூலாடையும்‌ அணிகளும்‌ 
அணிவித்தாள்‌. சுப்ரியை அதையெல்லாம்‌ 
அறிந்ததுபோலவே தெரியவில்லை. பாவையை 
அணிவிப்பதுபோலிருந்தது. 


“தாங்கள்‌ சொன்னபடி அனைத்து அணிகளையும்‌ 
கொண்டுவந்திருக்கிறோம்‌, அரசி... தாங்கள்‌ 
விரும்புவதை அணியலாம்‌” என்றாள்‌ சபரி. “ஆம்‌” என்று 
அவள்‌ பொருளில்லாமல்‌ சொன்னாள்‌. “மகத அரசியிடம்‌ 


மட்டுமே இருக்கும்‌ செவ்வைரம்‌ பதித்த நெற்றிச்சுட்டி 
உள்ளது... அதை எடுக்கட்டுமா?” என்றாள்‌ சபரி. “ஆம்‌” 
என்றாள்‌ சுப்ரியை. “அன்றி, இந்த வெண்பட்டாடைக்கு 
நீலமணி பொருந்துமென எண்ணுகிறேன்‌. அருமணிப்‌ 
பதக்கம்‌ ஒன்றுள்ளது. நாம்‌ அதை காம்போஜ 
அரசரிடமிருந்து கப்பமாகப்‌ பெற்றோம்‌. அதை 
சூடுகிறீர்களா?” அதற்கும்‌ சுப்ரியை பொருளில்லாமல்‌ 
“ஆம்‌” என்று தலையசைத்தாள்‌. 


சபரி பெருமூச்சுவிட்டாள்‌. பின்னர்‌ மேலே 
கேள்விகளேதுமின்றி அவளை அணிசெய்தாள்‌. 
அவளை ஆமமுன்‌ நிறுத்தி “முழுதணிக்கோலம்‌, அரசி. 
இத்தகைய கோலத்தில்‌ நீங்கள்‌ சம்பாபுரியில்‌ கூட 
எழுந்தருளியதில்லை” என்றாள்‌. அவள்‌ 
தலையசைத்தாள்‌. “அஸ்தினபுரியின்‌ அரசியர்‌ 
எவருக்கும்‌ நிகராக அணிகள்‌ இருக்கவியலாது. 
ஒருவேளை முதலரசி பானுமதி கொண்டிருக்கலாம்‌. 
பாரதவர்ஷமே பணிந்து கப்பம்கட்டிய அரசரின்‌ அரசி 
நீங்கள்‌ என அறிய உங்கள்‌ அணிகளை நோக்கினாலே 
போதும்‌.” அவளிடம்‌ சீற்றமோ இகழ்ச்சியோ வெளிப்படும்‌ 
என எண்ணியே அவள்‌ அதை சொன்னாள்‌. ஆனால்‌ 
சுப்ரியை அதற்கும்‌ “ஆம்‌” என்றாள்‌. 


சபரி சலிப்புடன்‌ பெருமூச்சுவிட்டாள்‌. “இன்னும்‌ 
சற்றுநேரத்தில்‌ நாம்‌ படகுத்துறையை அடைவோம்‌, அரசி. 
அங்கே தேர்கள்‌ ஒருக்கமாகி நின்றிருக்கும்‌. அங்கிருந்து 
சாலையில்‌ சென்று அஸ்தினபுரியின்‌ கோட்டையை 
அடையவேண்டும்‌” என்றாள்‌. சுப்ரியை தலையசைத்தபடி 
படகின்‌ விளிம்புக்குச்‌ செல்ல “அரசி, தாங்கள்‌ அங்கே 
நிற்கக்கூடாது. தாங்கள்‌ தோன்றுவதற்கென நெறிகள்‌ 
உள்ளன. மேலும்‌ ஆடையும்‌ அணியும்‌ காற்றில்‌ 
கலைந்துவிடக்கூடும்‌” என்றாள்‌ சபரி. அவள்‌ 
தலையசைத்துவிட்டு மரவுரி விரித்த படுக்கையில்‌ 
அமர்ந்தாள்‌. 

படகுகள்‌ அஸ்தினபுரியின்‌ பெரிய 
அரசப்படகுத்துறையை சென்றடைந்ததை 
கொம்பொலிகளும்‌ முரசுமுழக்கமும்‌ அறிவித்தன. 
ஏவல்படகுகள்‌ அணுகி ஏவலர்‌ இறங்கிச்சென்று 
நின்றனர்‌. காவலர்கள்‌ நிரைநிரையாக இறங்கி 
அணிவகுத்தனர்‌. மங்கல இசையும்‌ வாழ்த்தொலிகளும்‌ 
எழுந்தபடியே இருக்க அரசப்படகு முகம்நீட்டி 
துறைதொட்டது. கர்ணனும்‌ சிவதரும்‌ 
நடைபாலத்தினூடாக கரைநோக்கி சென்றனர்‌. 
அவர்களுக்கு முன்‌ அங்கநாட்டின்‌ சூரியக்கொடி ஏந்தி 


ஒரு வீரன்‌ சென்றான்‌. கர்ணனின்‌ யானைச்சங்கிலிக்‌ 
கொடியுடன்‌ இன்னொருவன்‌ தொடர்ந்தான்‌. கர்ணன்‌ 
ஒளிவிடும்‌ பொற்கவசமும்‌ மணிக்குண்டலங்களும்‌ 
செம்பருந்தின்‌ இறகுசூடிய அங்கத்தின்‌ மணிமுடியுமாக 
அரசணிக்கோலத்தில்‌ இருந்தான்‌. 


அவர்களை வரவேற்க துர்மதனும்‌ துச்சகனும்‌ 
வந்திருந்தார்கள்‌. அவர்கள்‌ கைகூப்பியபடி அணுக 
அமைச்சர்‌ கனகரும்‌ துணையமைச்சர்‌ மாதவரும்‌ 
பின்னால்‌ வந்தனர்‌. முறைமைப்பம அணித்தாலம்‌ 
உழிந்து பரத்தையர்‌ வரவேற்றனர்‌. மங்கல இசைசூழ, 
வாழ்த்தொலிகள்‌ எழ அவர்கள்‌ கர்ணனை வரவேற்று 
தேரிலேற்றி அழைத்துச்சென்றனர்‌. அதன்‌ பின்னரே 
அவர்கள்‌ சென்ற படகு கரையணைய ஆணை எழுந்தது. 


படகின்‌ முகப்பு கரைமேடையை அடைந்தபோதுதான்‌ 
சபரி அவர்களை வரவேற்க படகுத்துறையில்‌ 
அஸ்தினபுரியின்‌ அரசியரான அசலையும்‌ தாரையும்‌ 
வந்திருப்பதை கண்டாள்‌. அவர்களுக்குப்‌ பின்னால்‌ 
நின்றிருந்த அரசியரை அவளால்‌ அடையாளம்‌ 
காணமுடியவில்லை. உள்ளே ஓடிச்சென்று மஞ்சத்தில்‌ 
சாளரத்துளையினூடாக நோக்கி அமர்ந்திருந்த 
சுப்ரியையிடம்‌ “அரசி, அஸ்தினபுரியின்‌ இரண்டு அரசியர்‌ 
தங்களை வரவேற்க வந்துள்ளனர்‌” என்றாள்‌. “அது 
வழக்கமே இல்லை. தொல்குடி ஷத்ரிய அரசர்களுக்கு 
மட்டுமே அந்த முறைமை அளிக்கப்படுகிறது.” சுப்ரியை 
“வந்துவிட்டோமா?” என்றபடி எழுந்தாள்‌. விழிகளில்‌ 
அச்சொற்களை அவள்‌ உள்வாங்கிக்கொண்டதே 
தெரியவில்லை. “பொறுங்கள்‌, அரசி. நான்‌ அனைத்தும்‌ 
சித்தமான பின்‌ அழைக்கிறேன்‌” என்று சபரி வெளியே 
ஓடினாள்‌. 


வெளியே கலிங்கத்தின்‌ சூரியக்கொடி ஏறத்தொடங்கியது. 
முரசுகளும்‌ கொம்புகளும்‌ முழங்கின. “கலிங்கமகள்‌ 
வாழ்க! அங்கநாட்டரசி வாழ்க!” என வீரர்கள்‌ வாழ்த்து 
கூவினர்‌. நடைமேடை நீண்டுவந்து படகின்‌ விளிம்பை 
தொட்டது. சபரி அவர்களில்‌ ஒருத்தி அவந்திநாட்டு 
இளவரசி அபயை என்று அடையாளம்‌ கண்டாள்‌. உடனே 
பின்னால்‌ நிற்பவர்களில்‌ கெளரவ அரசியர்‌ கெளமாரி, 
ஸகை, சுகுமாரி, சுகிர்தை அனைவரையும்‌ 
அறிந்துகொண்டாள்‌. உள்ளே ஓடிச்சென்று “அரசி, ஏழு 
அரசியர்‌ வந்து வரவேற்பது அஸ்தினபுரியின்‌ 
வரலாற்றிலேயே இதுவரை நிகழ்ந்திருக்காதென்று 
எண்ணுகிறேன்‌. இது எளிய செய்தி அல்ல. நாளை 
சூதர்கள்‌ பாடுவார்கள்‌, சொல்லி அழியாது வாழும்‌ நாள்‌ 


இது...” என்றாள்‌. 


“வந்துவிட்டோமா?” என சுப்ரியை ஆர்வமின்றி கேட்டாள்‌. 
சபரி திகைத்துவிட்டாள்‌. ஒருகணம்‌ சினம்‌ எழுந்து 
முகத்தை அனலாக்கியது. ஆணவத்தின்‌ உச்சம்‌ அது 
என்று தோன்றியது. அப்படி தருக்க அவள்‌ யார்‌, 
கலிங்கத்தின்‌ ஒரு பகுதியை ஆளும்‌ அரசனின்‌ இளைய 
அரசியின்‌ மகள்‌ மட்டும்தானே? சித்ராங்கதனை பேரரசன்‌ 
என்று எவரும்‌ எண்ணுவதில்லை. “சென்றமுறை தங்கள்‌ 
தந்தை தட்சிண கலிங்கத்திலிருந்து அவந்தி சென்றபோது 
அரசரின்‌ ஏழாம்‌ மைந்தர்‌ வந்து வரவேற்றார்‌ என்பதையே 
சூதர்களைக்கொண்டு செவிக்காவியமாக 
பாடச்செய்தார்கள்‌. இதோ, அவந்தியின்‌ அரசியே வந்து 
நின்றிருக்கிறார்கள்‌” என்றாள்‌. அவள்‌ எண்ணியதுபோல 
சுப்ரியை சினம்‌ கொள்ளவில்லை. “நன்று, நாம்‌ 
இறங்கலாமா?” என்றாள்‌. 


சுப்ரியையின்‌ முகத்தை கூர்ந்து நோக்கிய சபரி அவள்‌ 
சித்தம்பிறழ்ந்திருக்கலாமோ என ஐயுற்றாள்‌. ஆனால்‌ 
இயல்பாக எழுந்த சுப்ரியை “நாம்‌ 
செய்யவேண்டியதென்ன என்று அவர்கள்‌ செய்யும்‌ 
கையசைவுகளைக்கொண்டு கணித்து என்னிடம்‌ 
சொல்லிக்கொண்டிரு” என கூந்தலை சீரமைத்தாள்‌. 
வெளியே வரவேற்கும்‌ கொம்பொலிகள்‌ எழுந்தன. சபரி 
அவள்‌ ஆடைகளையும்‌ குழலையும்‌ சீரமைத்து “வருக, 
அரசி!” என அழைத்துச்சென்றாள்‌. பாவைபோல 
நீளடிவைத்து சுப்ரியை நடந்தாள்‌. அவள்‌ மேலாடை 
தலையிலிருந்து நழுவியதை உணரவில்லை. சபரி அதை 
எடுத்து அவள்‌ கொண்டைமேல்‌ இட்டாள்‌. 


சுப்ரியை வெளியே தோன்றியதும்‌ வாழ்த்தொலிகள்‌ 
உச்சம்கொண்டன. நடைமேடையினூடாக அவள்‌ 
வெளியே சென்றதும்‌ மலர்மழை பொழிந்தது. 
அஸ்தினபுரியின்‌ மண்ணில்‌ அவள்‌ காலடி 
வைக்குமிடத்தில்‌ மலரிட்டனர்‌. அசலையும்‌ தாரையும்‌ 
அபயையும்‌ அருகணைந்து வணங்கி “அங்கநாட்டரசிக்கு 
தலைவணங்குகிறோம்‌. அங்கே அரண்மனை முகப்பில்‌ 
தங்களுக்காக மூத்த அரசியர்‌ சத்யசேனையும்‌ 
சத்யவிரதையும்‌ அரசி பானுமதியுடன்‌ 
காத்திருக்கிறார்கள்‌. தங்களை நேரடியாகவே 
அகத்தளத்திற்கு கூட்டிச்செல்லும்படி பேரரசி 
காந்தாரியின்‌ ஆணை. தங்களுக்காக நகரே 
ஒருங்கியிருக்கிறது” என்றனர்‌. தாரை “அஸ்தினபுரி 
மகிழும்‌ நன்னாட்களில்‌ ஒன்று இது, அரசி” என்றாள்‌. 


அபயை “அனைவரையும்விட அரசர்‌ 
மகிழ்வுகொண்டிருக்கிறார்‌. ஏழுமுறை கனகரே வந்து 
இங்கே அனைத்தையும்‌ ஒருக்கியிருக்கிறார்‌” என்றாள்‌. 
ஸ்கை “இது தங்கள்‌ அரசென்றே கொள்க, அரசி... வருக!” 
என்றாள்‌. அவர்கள்‌ வழிநடத்தி கூட்டிச்செல்ல சுப்ரியை 
நடந்தாள்‌. அவள்‌ திரும்பி நோக்க சபரி அவள்‌ 
எண்ணத்தை உய்த்துணர்ந்து “அணிப்பேழைகள்‌ 
அனைத்தையும்‌ அரண்மனைக்கே கொண்டுவரும்படி 

ணையிட்டுள்ளேன்‌, அரசி” என்றாள்‌. ஆனால்‌ 
அச்சொற்களை அவள்‌ உளம்பெறவில்லை என விழிகள்‌ 
காட்டின. “இந்தப்‌ படகு நாம்‌ செல்லும்வரை இங்கே 
நின்றிருக்குமா?” என்றாள்‌ சுப்ரியை. சபரி திகைத்‌ 
திரும்பி நோக்கியபின்‌ “ஆம்‌” என்றாள்‌. அசலை “நீங்கள்‌ 
திரும்பிச்செல்ல இன்னும்‌ நெடுநாட்களாகும்‌, அரசி. 
வேள்விக்குப்‌ பின்‌ இங்கே அரசவைக்கூடுகைகளே பல 
உள்ளன, தங்கள்பொருட்டு விழவுகளேகூட 
ஒருங்கமையக்கூடும்‌” என்றாள்‌. 


வெண்ணிறமான கொழுத்த உடலும்‌ பெரிய கைகளும்‌ 
உருண்ட முகமும்‌ கொண்டிருந்த அசலையின்‌ சிறிய 
உதடுகளும்‌ கண்களும்‌ சேர்ந்து எப்போதுமே 
சிரித்துக்கொண்டிருப்பவை போலிருந்தன. அவளை 
எங்கோ பார்த்திருப்பதுபோல சபரி எண்ணினாள்‌. அவள்‌ 
உள்ளத்தை உணர்ந்துகொண்ட அசலை “என்‌ 
அக்கையை பார்த்திருப்பீர்கள்‌. நான்‌ அவள்‌ தோற்றம்‌ 
கொண்டவள்‌” என்றாள்‌. சபரி “ஆம்‌” என்றாள்‌. சுப்ரியை 
“நாம்‌ செல்வதுவரை இப்படகு இங்கேயே 
நின்றிருக்கட்டும்‌” என்றாள்‌. சபரி சிறு ஒவ்வாமையை 
உணர்ந்தபடி “ஆம்‌ அரசி, ஆணை?” என்றாள்‌. 


அவர்கள்‌ தேர்களை நோக்கி சென்றனர்‌. பொன்முலாம்‌ 
பூசிய வெள்ளித்தேர்‌ கலிங்கக்கொடியுடன்‌ நின்றிருந்தது. 
சபரி மீண்டும்‌ உள எழுச்சியுடன்‌ “பொற்சுடர்தேர்‌ அரசி, 
தங்களுக்காக” என்றாள்‌. “ஆம்‌” என்றாள்‌. சபரி 
பெருமூச்சுவிட்டாள்‌. அவள்‌ உள்ளம்‌ அமைந்து 
அனைத்து எண்ணங்களும்‌ அசைவிழந்தன. காவலர்கள்‌ 
கரிய புரவிகளில்‌ வேல்களுடன்‌ அணிவகுத்து முன்னால்‌ 
சென்றனர்‌. தொடர்ந்து மங்கலச்‌ சேடியரின்‌ தேர்கள்‌. 
அதைத்‌ தொடர்ந்து வந்து நின்ற வெள்ளித்தேரில்‌ 
ஏறும்படி அசலை கைகாட்டினாள்‌. சபரி “ஏறுக, அரசி!” 
என்றாள்‌. சுப்ரியை படிகளில்‌ ஏறி உள்ளே அமர்ந்தாள்‌. 
தன்‌ மேலாடையை எடுத்து முகம்‌ மீது 
போட்டுக்கொண்டாள்‌. 


சபரி ஏறி அமர்ந்தாள்‌. அசலை “தேர்‌ கோட்டைமுகப்பை 


இளம்‌ காந்தாரிகளும்‌ அணிக்கோலத்தில்‌ வந்திருந்தனர்‌. 
“சம்படை எங்கே?” என்று காந்தாரி கேட்டாள்‌. 
“இங்கிருக்கிறாள்‌ அக்கா. அவளை அழைத்துவரத்தான்‌ 
நானே சென்றேன்‌” என்றாள்‌ சத்யவிரதை. “அவளை 
என்னருகே வரச்சொல்‌” என்று காந்தாரி கைநீட்டினாள்‌. 
சம்படையை சத்யவிரதை சற்று உந்திவிட அவள்‌ 
காந்தாரியின்‌ அருகே சென்று நின்றாள்‌. சிறிய 
தலைகொண்ட பெரிய வெண்ணிற மலைப்பாம்பு 
போலிருந்த காந்தாரியின்‌ கரம்‌ சம்படையை தேடித்‌ 
துழாவி தலையைத்‌ தொட்டு கழுத்தை வளைத்து அருகே 
இழுத்துக்கொண்டது. 


“ஏன்‌ நீ என்னைப்பார்க்க வருவதே இல்லை?” என்றாள்‌ 
காந்தாரி. சம்படை ஒன்றும்‌ சொல்லவில்லை. 
தலைகுனிந்து பேசாமல்‌ நின்றாள்‌. “சொல்‌ குழந்தை, 
என்ன ஆயிற்று? நீ எவருடனும்‌ பேசுவதுமில்லையாமே? 
தனியாக இருக்கிறாய்‌ என்றார்கள்‌.” சம்படை 
தலைநிமிர்ந்து அவர்களை யாரென்று 
தெரியாதவள்போலப்‌ பார்த்தாள்‌. “சொல்‌ குழந்தை... என்‌ 
செல்வம்‌ அல்லவா? உனக்கு என்ன ஆயிற்று?” என்றாள்‌ 
காந்தாரி. அவளை தன்‌ உடலுடன்‌ சேர்த்து 
கன்னங்களையும்‌ கழுத்தையும்‌ வருடியபடி “மிக 
மெலிந்துவிட்டாய்‌. கழுத்தெலும்புகளெல்லாம்‌ 
தெரிகின்றன?” என்றாள்‌. 


சம்படை திடுக்கிட்டு “கூப்பிடுகிறார்கள்‌” என்றாள்‌. 
“யார்‌?” என்று காந்தாரி திகைப்புடன்‌ கேட்டாள்‌. “அங்கே, 
கூப்பிடுகிறார்கள்‌!” என்ற சம்படை சட்டென்று பற்களை 
இறுகக்‌ கடித்து முகத்தைச்‌ சுளித்து “பேசிக்கொண்டே 
இருக்கிறார்கள்‌. நான்‌ நிறுத்தச்சொன்னாலும்‌ அவர்கள்‌ 
நிறுத்துவதில்லை” என்றாள்‌. சத்யவிரதை மெல்ல 
கைநீட்டி சம்படையைப்‌ பிடித்து பின்னாலிழுத்து 
விலக்கிவிட்டு “அவளுக்கு ஏதோ அணங்கு படை 
இருக்கிறது அக்கா. யாரோ அவளிடம்‌ 
பேசிக்கொண்டிருப்பதாகச்‌ சொல்கிறாள்‌” என்றாள்‌. 
காந்தாரி “அணங்கா?” என்று கேட்டாள்‌. சுஸ்ரவை “ஆம்‌, 
வைதாளிகரைக்‌ கொண்டுவந்து பார்க்கலாம்‌ என்று 
அரசி சொல்லியிருக்கிறார்கள்‌” என்றாள்‌. 


அம்பிகையின்‌ சேடி ஊர்ணை விரைந்து வந்தாள்‌. அவள்‌ 
புத்தாடை அணிந்து கொண்டையில்‌ முத்தாரம்‌ சுற்றி 
சரப்பொளியாரம்‌ அணிந்திருந்தாள்‌. அவளுடைய 
நடையில்‌ ஆரம்‌ குலுங்கி அதிர்ந்தது. “பேரரசி 
எழுந்தருளிவிட்டார்கள்‌. அரசியாரும்‌ அவையை 
அடைந்துவிட்டார்‌” என்றாள்‌. அதற்குள்‌ இன்னொரு சேடி 


அடைந்ததும்‌ திரைகள்‌ அகலட்டும்‌. கலிங்க அரசி மக்கள்‌ 
காண நகர்நிறைகோலத்தில்‌ செல்லவேண்டுமென்று 
பேரரசியின்‌ அணை?” என்றாள்‌. “அணை” என சபரி 
தலைவணங்கினாள்‌. திரைகள்‌ சரிய தேர்‌ கிளம்பியது. 
சுப்ரியை “நம்‌ படகுகள்‌ அனைத்தும்‌ இங்கே நின்றிருக்கும்‌ 
அல்லவா?” என்றாள்‌. “ஆம்‌, அரசி” என்ற சபரி ஏதோ 
நீரணங்கு அரசியை பற்றிவிட்டது என்ற முடிவுக்கு 
வந்தாள்‌. அஸ்தினபுரியில்‌ ஏதேனும்‌ நிமித்திகனை 
எவருமறியாமல்‌ அழைத்து அவளை நோக்கச்‌ 
செய்யவேண்டும்‌. முடிந்தால்‌ அணங்கு ஒழிய ஒரு 
வெறியாட்டையும்‌ இரவில்‌ இயற்றிவிடவேண்டும்‌. 


அவர்களின்‌ தேர்‌ மேலேறி அஸ்தினபுரி செல்லும்‌ 
சாலையை நோக்கி சென்றது. சபரி திரைவழியாக 
நோக்கியபோது அசலை திரும்பி சுங்கமாளிகைக்கு 
அருகே கங்கையின்‌ நீர்ப்பரப்பின்‌ அருகே கிளைபரப்பி 
நின்ற ஆலமரத்தடியில்‌ இருந்த சிற்றாலயத்திலமர்ந்த 
அன்னை ஒருத்தியின்‌ முன்‌ கைகூப்பி நிற்பது தெரிந்தது. 
அருகே பிற இளவரசியர்‌ நின்றனர்‌. அது அம்பை 
அன்னையின்‌ ஆலயம்‌ என அவள்‌ நினைவுகூர்ந்தாள்‌. 
அஸ்தினபுரியின்‌ அழமுதகல முத்திரைகொண்ட 
பெருவளைவைக்‌ கடந்து தேர்‌ சென்றது. அது விரைவு 
கொண்டதும்‌ சபரி பதற்றம்‌ விலகி சாய்ந்தமர்ந்தாள்‌. 
சுப்ரியை திரைகளை விலக்கி வெளியே 
சென்றுகொண்டிருந்த குறுங்காட்டை 
நோக்கிக்கொண்டிருந்தாள்‌. 


புதிய சாலைகள்‌ இரண்டு கிளைபிரிந்து சென்றன. 
“இடப்புறம்‌ செல்வது வேள்விக்காட்டுக்கு, வலப்புறம்‌ 
அந்தணர்குடிகளுக்கு” என்றாள்‌ சபரி. “அரசி, 
இதைப்போல ஒரு வேள்வி இதற்கு முன்னர்‌ கார்த்தவீரியர்‌ 
மட்டுமே நிகழ்த்தினார்‌ என்கிறார்கள்‌.” சுப்ரியை 
மறுமொழி சொல்லாமல்‌ நோக்கிக்கொண்டு வந்தாள்‌. 
“இங்குள்ள வரவேற்பைக்‌ கண்டால்‌ நாம்‌ எண்ணிவந்தது 
எளிதில்‌ ஈடேறுமென்று தோன்றுகிறது. அரசத்தோழர்‌ என 
நம்‌ அரசர்‌ வேள்வியவையில்‌ அமர்வார்‌. அருகே 
நீங்களும்‌ முடிசூடி அமர்வீர்கள்‌.” 


சுப்ரியை அதை கேட்டாளா என ஐயுற்று “ஆனால்‌ 
ஒருவேளை அந்த உரிமையை நமக்கு மறுக்கும்பொருட்டு 
இந்த மிகையான வரவேற்பு அளிக்கப்படுகிறது என்றும்‌ 
கொள்ளலாம்‌” என்றாள்‌ சபரி. அதற்கும்‌ அவளிடம்‌ 
எதிர்வினை இல்லை என்று கண்டு பெருமூச்சுவிட்டு 
கால்களை நீட்டி கண்களை மூடிக்கொண்டாள்‌. தேரின்‌ 
குலுக்கல்களில்‌ அவள்‌ நீர்ப்பரப்பின்‌ மேல்‌ அலைவுறும்‌ 


படகொன்றில்‌ அமர்ந்திருப்பதாக உணர்ந்தாள்‌. 

[inage]புலரியில்‌ சுப்ரியை ஒரு கனவு கண்டாள்‌. மிகச்‌ 
சிறிய படிகள்‌. அவை சதுர வடிவான கிணறு ஒன்றுக்குள்‌ 
மடிந்து மடிந்து இறங்கிச்‌ செல்ல மங்கலான ஒளியில்‌ 
அப்படிகளின்‌ மேற்பரப்பை மட்டுமே நோக்கியபடி அவள்‌ 
காலெடுத்து வைத்து இறங்கிச்‌ சென்றுகொண்டே 
இருந்தாள்‌. மேலும்‌ மேலுமென படிகள்‌ இருளிலிருந்து 
எழுந்து வந்துகொண்டிருந்தன, ஏடு புரளும்‌ முடிவற்ற 
நூல்‌ என. தலைக்குமேல்‌ மெல்லிய ஒளியுடன்‌ தெரிந்த 
அச்சதுரத்‌ திறப்பு சிறிதாகியபடியே சென்றது. 


இருமுறை கால்‌ தடுமாறி சுவரைப்‌ பற்றிக்கொண்டு உடல்‌ 
நடுங்கி நின்றபோதுதான்‌ காலடிக்குக்கீழ்‌ எத்தனை ஆழம்‌ 
என்று தெரிந்தது. அங்கிருந்து குளிர்ந்த காற்றில்‌ மட்கும்‌ 
தோலும்‌ மயிரும்‌ எழுப்பும்‌ கெடுமணம்‌ 
வந்துகொண்டிருந்தது. திரும்பி மேலே சென்றுவிடலாமா 
என்று தயங்கி ஆனால்‌ தவிர்க்க இயலாத ஓர்‌ 
அழைப்பிற்கு உளம்கொடுத்தவள்போல அவள்‌ 
சென்றுகொண்டிருந்தாள்‌. பலமுறை நின்று 
மூச்சுகொண்டு மேலும்‌ சென்று அண்ணாந்து 
பார்த்தபோது அச்சதுரம்‌ மிகச்‌ சிறிய ஒரு வட்டம்போல 
கரிய வானில்‌ அசைவற்று நின்றிருந்தது. 


இருளுக்குப்‌ பழகிய விழிகளுக்கு பிறிதொரு இருள்‌ 
வடிவென படிகள்‌ புலப்பட்டன. ஆழத்தில்‌ மூச்சொலியும்‌ 
முனகலோசையும்‌ கேட்டன. அவள்‌ நன்கறிந்திருந்த ஒரு 
குரல்‌ “அரசி” என்றது. மேலும்‌ பல படிகள்‌ இறங்கி கீழே 
நோக்கியபோது முடிவிலாது சென்றுகொண்டிருந்த 
படிகளை பார்த்தாள்‌. இதை யார்‌ கட்டினார்கள்‌? எதன்‌ 
பொருட்டு? இது கனவிலன்றி பிறிதெங்கும்‌ இருக்க 
இயலாது. இது கனவுதான்‌. ஆனால்‌ இங்கு பலமுறை 
வந்திருக்கிறேன்‌. இப்படிகளை கால்கள்‌ நன்கு 
அறிந்திருக்கின்றன. இது எந்த இடம்‌? கலிங்கமா? 
அங்கமா? இல்லை, நான்‌ அறிந்த எந்நிலமும்‌ அல்ல. 


மீண்டும்‌ கீழிறங்கத்‌ தொடங்குகையில்‌ நெடுந்தொலைவு 
வந்துவிட்டோம்‌, இத்தனை படிகளையும்‌ திரும்பி 
மேலேறிச்செல்வது இயல்வதே அல்ல, 
எப்போதைக்குமென இதற்குள்‌ சிக்கிக்கொண்டுவிட்டோம்‌ 


என்று ஆழம்‌ பதறிக்கொண்டிருந்தது. கீழே 
மீண்டுமொருமுறை அக்குரல்‌ “அரசி” என்றது. மறுமுறை 
மிகத்‌ தெளிவாக குரல்‌ கேட்கவும்‌ அவள்‌ 
விழித்துக்கொண்டு “யார்‌?” என்றாள்‌. எழுந்து அமர்ந்து 
அறையை நோக்கினாள்‌. அகல்சுடர்‌ கரிகொண்டு எரிய 
சுவர்கள்‌ செந்நிறமாக அசைந்தன. 


சபரி அவளருகே வணங்கி நின்றிருந்தாள்‌. “அரசி, 
புலரியிலேயே தாங்கள்‌ சித்தமாக இருக்கவேண்டும்‌ என்று 
சொல்லப்பட்டது” என்றாள்‌. “ஆம்‌” என்றபின்‌ எழுந்து 
அமர்ந்து குழல்‌ சுருட்டிக்கட்டி “ஒரு கனவு” என்றாள்‌. சபரி 
புன்னகைத்து “நற்கனவு என்று எண்ணுகின்றேன்‌” 
என்றாள்‌. “நெடுநாட்கள்‌ நீங்கள்‌ எண்ணிய அனைத்தும்‌ 
நேற்று ஈடேறின. இரவில்‌ நான்‌ எண்ணிப்பார்க்கையில்‌ 
இவை நிகழுமென்றே கருதியிருக்கவில்லை என்று 
உணர்ந்தேன்‌. கோட்டை மீது தங்கள்‌ பொருட்டு கலிங்கக்‌ 
கொடி ஏறியது. முகப்பு வாயிலில்‌ ஏழு அரசியர்‌ தங்களை 
வரவேற்று அழைத்துச்‌ சென்றனர்‌. அஸ்தினபுரியின்‌ 
குடிகள்‌ அரசப்‌ பெருஞ்சாலையின்‌ இருபுறமும்‌ கூடிநின்று 
தங்களை வாழ்த்தி அரிமலர்‌ தூவினர்‌. மங்கல இசையும்‌ 
குரவை ஒலியும்‌ பெருகிச்சூழ அரண்மனை முற்றத்தை 
வந்தடைந்தீர்கள்‌.” 


சுப்ரியை அவளுக்கு விழிகொடுக்காமல்‌ தன்‌ 
மேலாடையை எடுத்துக்கொண்டாள்‌. சபரி மேலும்‌ 
ஊக்கம்கொண்டு “அரண்மனைமுற்றத்தில்‌ 
அஸ்தினபுரியை ஆளும்‌ மாமன்னர்‌ துரியோதனரின்‌ 
பட்டத்தரசி பானுமதியே தங்களை வரவேற்க 
நின்றிருந்தார்‌. உடன்‌ இளைய அரசி சுதர்சனையும்‌ 
வந்திருந்தார்‌. இளைய அரசி பட்டத்தரசியுடன்‌ இணைந்து 
நிற்பது அரிதினும்‌ அரிது என்று இங்கே 
சொல்லிக்கொள்கிறார்கள்‌. நேற்றெல்லாம்‌ சேடியர்‌ 
அதைத்தான்‌ பேசிக்கொண்டிருந்தார்கள்‌” என்றாள்‌. 
சுப்ரியை அதை செவி கொள்ளாதவள்போல “நீராட 
வேண்டுமல்லவா?” என்றாள்‌. 


சபரி ஏமாற்றத்துடன்‌ “ஆம்‌” என்றாள்‌. “நேற்று மிகவும்‌ 
களைத்துவிட்டேன்‌” என்று சுப்ரியை சொன்னாள்‌. “ஆம்‌ 
அரசி, நானும்‌ களைத்திருந்தேன்‌. கோட்டை 
முகப்பிலிருந்து அரண்மனைக்கு வந்து சேர்வதற்கே 
மூன்று நாழிகை ஆகிவிட்டது. அனைத்து 
தெருச்சந்திகளிலும்‌ தேர்‌ நின்று குடிகளின்‌ 
வாழ்த்துகளை பெற்றுக்கொள்ள வேண்டியிருந்தது” 
என்று சபரி சொன்னாள்‌. திரும்பிப்பார்க்காமல்‌ சுப்ரியை 
நடக்க அவளைத்‌ தொடர்ந்தபடி சென்று சபரி “இன்று 


புலரியில்‌ சம்பாபுரியிலிருந்து பறவைச்‌ செய்தி ஒன்று 
வந்தது. இவ்வேளையில்‌ அது பொருத்தமானதா என்று 
தெரியவில்லை” என்றாள்‌. 


அதையும்‌ சுப்ரியை செவி கொள்ளவில்லை என்று 
தோன்றவே சிற்றடி எடுத்து வைத்து அவளுக்கு 
இணையாக நடந்தபடி “தங்கள்‌ முதுசேடி சரபை நேற்று 
அந்தியில்‌ உயிர்‌ துறந்தாள்‌” என்றாள்‌. சுப்ரியை 
திரும்பிப்பார்த்து “நோயுற்றிருந்தாள்‌ அல்லவா?” 
என்றாள்‌. அச்செய்தியும்‌ அவளைச்‌ சென்று 
தைக்கவில்லை என்று சபரிக்கு தோன்றியது. “ஆம்‌ அரசி, 
கலிங்கத்திலிருந்து தங்கள்‌ பொருட்டு வந்து உடன்‌ 
பணியாற்றியவள்‌. அரசரின்‌ சினத்திற்கு ஆளானதால்‌ 
விலக்கப்பட்டாள்‌. ஆயினும்‌ தங்கள்‌ ஆதரவில்‌ 
சம்பாபுரியில்‌ தனிஇல்லத்திற்குச்‌ சென்ற பின்னர்‌ 
அனைவராலும்‌ மறக்கப்பட்டாள்‌” என்றாள்‌. 
சுப்ரியையின்‌ விழிகளில்‌ சினம்‌ எழுவதைக்‌ கண்டதும்‌ 
விரைந்து “ஆறுமாதம்‌ முன்புகூட நாம்‌ சென்று பார்த்து 
வந்தோம்‌. தங்கள்‌ கைகளைப்பற்றி கண்களில்‌ 
ஒற்றியபடி விம்மியழுதாள்‌” என்றாள்‌ சபரி. சுப்ரியை 
“ஆம்‌, அளியள்‌” என்றாள்‌. 


சபரி தன்‌ உள்ளே எழுந்த புன்னகையை காட்டாமல்‌ 
“அவைகளில்‌ தலைநிமிர்ந்து கோல்கொண்டு நின்றிருந்த 
அவளுடைய உருவம்‌ என்‌ விழிகளில்‌ நிற்கிறது” 
என்றாள்‌. “ஆம்‌” என்றாள்‌ சுப்ரியை. “ஆனால்‌ அன்று 
நாம்‌ பார்த்தவள்‌ நைந்து பாதி மட்கி மண்ணில்‌ பதிந்து 
கிடக்கும்‌ வாழைத்தண்டு போலிருந்தாள்‌” என்றாள்‌ சபரி. 
அந்த ஒவ்வொரு சொற்றொடரிலும்‌ தான்‌ கொடுத்த 
அழுத்தத்தை சுப்ரியை உணர்கிறாளா என்று ஓர 
விழியால்‌ பார்த்தாள்‌. சுப்ரியை பெருமூச்சுவிட்டு “நன்று, 
அவள்‌ ஆத்மா நிறைவுறுக! சம்பாபுரிக்கு என்‌ செய்தியை 
அனுப்புக! தன்‌ குலத்திற்குரிய அனைத்து 
முறைமைகளுடனும்‌ அவள்‌ உடல்‌ எரியூட்டப்படட்டும்‌” 
என்றாள்‌. 


அப்போது சுப்ரியையின்‌ விழிகளில்‌ வந்து திகழ்ந்து 
உடனே மறைந்த துயர்‌ சபரியை சற்று ஆறுதல்படுத்தியது. 
“ஆம்‌ அரசி, நாம்‌ மீண்டு சென்ற உடனே அவள்‌ 
சிதைத்தடத்திற்குச்‌ சென்று படையலிட்டு முறைச்சடங்கு 
செய்யவேண்டும்‌. அவளுக்கென ஒரு படுக்கைக்கல்‌ 
தென்புலத்தில்‌ நாட்டப்பட வேண்டும்‌” என்றாள்‌. சுப்ரியை 
புருவம்‌ சுளித்து “திரும்பிச்‌ செல்லும்போதா?” என்றாள்‌. 
“ஆம்‌, அரசி. இங்கு வேள்வி முடிந்ததும்‌...” என்று 
சொல்லெடுத்த சபரி நிலையழிந்த விழிகளுடன்‌ சுப்ரியை 


வேறெங்கோ பார்ப்பதைக்‌ கண்டு நிறுத்திக்கொண்டாள்‌. 
சுப்ரியை “நீராட்டறை இங்கல்லவா?” என்றாள்‌. 


“ஆம்‌ அரசி, அனைத்தும்‌ சித்தமா என்று 
நோக்கிவிட்டுத்தான்‌ தங்களை அழைக்க வந்தேன்‌. 
தாங்கள்‌ நீராடி வருகையில்‌ ஆடை அணிகள்‌ 
அனைத்தையும்‌ எடுத்து வைத்திருப்பேன்‌” என்றாள்‌ 
சபரி. மீண்டும்‌ அவளை அறியாமலேயே உள்ளெழுந்த 
மகிழ்ச்சியுடன்‌ “இன்று அஸ்தினபுரியின்‌ பட்டத்தரசிக்கு 
நிகராக நீங்கள்‌ அவையமரவிருக்கிறீர்கள்‌. தாங்கள்‌ 
அறிந்திருப்பீர்கள்‌, தங்கள்‌ உடன்பிறந்தவர்‌ 
சுதர்சனையும்‌ இங்கே அரசரின்‌ துணைவிதான்‌. எந்த 
அவையிலும்‌ அவரை அமர்த்துவதில்லை. 
எவ்விழாவிலும்‌ அவர்‌ பங்கெடுத்ததுமில்லை. அவ்வாறு 
ஒருவர்‌ இருப்பதையே அனைவரும்‌ மறந்துவிட்டனர்‌. 
இன்று உங்களுக்காக அவர்கள்‌ அளிக்கும்‌ 
அவைமுறைமை பல்லாண்டுகளாக அவருக்கு 
மறுக்கப்பட்டது” என்றாள்‌. 


சுப்ரியை ஒன்றும்‌ சொல்லவில்லை. சபரி மீண்டும்‌ 
“யாரிவர்‌ என்று இங்குள்ள மூத்த குடிகளும்‌ 
பெருவணிகரும்‌ நோக்கட்டும்‌, கலிங்கத்து அரசி என்ற 
சொல்‌ இன்னும்‌ சில நாள்‌ இந்நகரத்தின்‌ நாவுகளில்‌ 
நிகழட்டும்‌” என்றாள்‌. சுப்ரியை நீராட்டறையின்‌ 
வாயிலை அடைந்து நின்று “விரைந்து நீராடவே எனக்கு 
விருப்பம்‌” என்றாள்‌. “ஆனால்‌ அவையமர்வதனால்‌ 
மஞ்சள்‌ சந்தன மெழுக்கும்‌, எண்ணெய்‌ உழிச்சலும்‌, 
புகையாட்டும்‌ நறுஞ்சுண்ணப்பூச்சும்‌ தேவையல்லவா?” 
என்று சபரி சொன்னாள்‌. சலிப்புடன்‌ 
தலையசைத்துவிட்டு சுப்ரியை உள்ளே சென்றாள்‌. 


[[ஙage]நீராட்டறைக்குள்‌ அவளைக்‌ காத்து நின்றிருந்த 
சேடியர்‌ தலைவணங்கினர்‌. தலைமை நீராட்டுச்‌ சேடி 
“கலிங்க அரசிக்கு நல்வரவு. அரச முறைப்படி முழு 
நீராட்டுக்கு என்று அனைத்தையும்‌ ஒருக்கியுள்ளோம்‌” 
என்றாள்‌. அவள்‌ மறுமொழி சொல்லாமல்‌ சென்று சிறிய 
பித்தளைப்‌ பீடத்தில்‌ அமர அவர்கள்‌ அவள்‌ 

டைகளை களைந்தனர்‌. தலைமை நீராட்டறைச்‌ சேடி 
“என்‌ பெயர்‌ சூக்ஷ்மை. நான்‌ இங்கு பட்டத்தரசிக்கும்‌ 
பேரரசிக்கும்‌ மூத்த அரசியருக்கும்‌ மட்டுமே நீராட்டுப்பணி 
செய்வது வழக்கம்‌. நானே வரவேண்டுமென்று பட்டத்தரசி 
ஆணையிட்டதனால்‌ வந்தேன்‌” என்றாள்‌. அவள்‌ ஒன்றும்‌ 
சொல்லாமல்‌ தரை நோக்கி அமர்ந்திருந்தாள்‌. 


சூக்ஷ்மை அவள்‌ குழல்கற்றைகளைப்‌ பிரித்து பின்பக்கம்‌ 


விரித்திட்டாள்‌. இரு நீராட்டுச்‌ சேடியர்‌ அவள்‌ கால்களை 
நீட்டி நகங்களை ஒழுங்குபடுத்தத்‌ தொடங்கினர்‌. மஞ்சள்‌ 
சந்தனக்‌ கலவையை சுட்டுவிரலால்‌ குழைத்தபடி 
சூக்ஷ்மை “தங்கள்‌ வருகை இரு நாட்களாகவே இங்கு 
உவகையுடன்‌ பேசப்படுகிறது, அரசி. தங்களை 
சந்திப்பதற்கு பேரரசியும்‌ பட்டத்தரசியும்‌ மிகுந்த 
ஆவலுடன்‌ இருந்தனர்‌. அங்கநாட்டரசருக்கு அரசியாகி 
வந்தபின்‌ இத்தனை உய்வு முதன்முறையாக 
அஸ்தினபுரிக்கு வருகிறீர்கள்‌ அல்லவா?” என்றாள்‌. 
சுப்ரியை தலையசைத்தாள்‌. 


“நேற்று தங்களை பேரரசி காந்தாரி சந்தித்ததைப்பற்றி 
அரண்மனையில்‌ இன்று சேடியர்‌ வியந்து 
பேசிக்கொண்டனர்‌. தங்களை இடைவளைத்து 
அருகமர்த்தி தோளையும்‌ கன்னங்களையும்‌ 
இடையையும்‌ தடவி நோக்கி பேரரசி மகிழ்ந்தார்கள்‌ 
என்றார்கள்‌. தன்‌ மருகியரையும்‌ பெயர்‌ மைந்தர்‌ 
மனைவியரையும்‌ மட்டுமே அவ்வண்ணம்‌ பேரரசி 
தோளுடன்‌ அணைத்துக்‌ கொள்வார்‌” என்றாள்‌ 
சூக்ஷ்மை. சுப்ரியை அவையனைத்தையும்‌ தான்‌ 
மகிழும்பொருட்டு அவள்‌ சொல்கிறாள்‌ என்று 
உணர்ந்தாள்‌. அவள்‌ பேசுவதை தான்‌ 
விரும்பவில்லையென்று எப்படி தெரியப்படுத்துவது 
என்று எண்ணி பின்னர்‌ அவ்வெண்ணத்தை 
அகற்றினாள்‌. 


சேடியரின்‌ கைகள்‌ அவள்‌ உடலில்‌ 
அலைந்துகொண்டிருந்தன. நாய்மூக்கின்‌ 
முத்தங்கள்போல என தோன்றியதுமே சரபையின்‌ முகம்‌ 
நினைவிலெழுந்தது. அருகில்‌ அவள்‌ நிற்பதைப்போல 
மெல்லிய திடுக்கிடலுடன்‌ அவள்‌ திரும்பிப்பார்த்தாள்‌. 
பின்னர்‌ பெருமூச்சுடன்‌ கண்களை மூடி பீடத்தில்‌ 
சாய்ந்து அமர்ந்தாள்‌. சரபை அவளிடம்‌ எதையோ 
சொல்ல நாவெடுப்பதுபோல்‌ தோன்றியது. “என்ன?” 
என்று அவள்‌ கேட்டாள்‌. சூக்ஷ்மை “அரசி?” என்றாள்‌. 
“அல்ல, உன்னிடம்‌ அல்ல” என்றபின்‌ மீண்டும்‌ அவள்‌ 
விழிமூடினாள்‌. கலைக்க முடியாததாக சரபை முகமே 
நின்றது. “என்னடி?” என்று அவள்‌ மீண்டும்‌ கேட்டாள்‌. 
உதடு அசைய ஒலியின்றி மீண்டும்‌ சரபை எதையோ 
சொன்னாள்‌. “என்ன சொல்கிறாய்‌?” என்று அவள்‌ 
மீண்டும்‌ கேட்டாள்‌. அது மெல்லிய முனகல்போல்‌ எழ 
காலில்‌ நகத்தை ஒருக்கிக்கொண்டிருந்த அணிச்சேடி 
“அரசி...” என்றாள்‌. “ஒன்றுமில்லை” என்று அவள்‌ 
சொன்னாள்‌. 


சூக்ஷ்மை “இங்குள்ள பெண்டிர்‌ அனைவரும்‌ தங்களை 
அணிசெய்து கொள்கிறார்கள்‌. அஸ்தினபுரியில்‌ 
நிகழவிருக்கும்‌ இப்பெருவேள்வி ஆயிரம்‌ ஆண்டுகளுக்கு 
முன்பு பாரதவர்ஷத்தில்‌ நடந்தது என்கிறார்கள்‌” 
என்றாள்‌. “வேள்வியென்றால்‌ அது வேள்விச்சாலையில்‌ 
நிகழும்‌ அனற்கொடை மட்டுமல்ல. 
பெருவேள்விகளின்போது வேதாங்கங்கள்‌ 
உபவேதாங்கங்கள்‌ அனைத்துமே பயிலப்படும்‌. 
சொல்லொலி, செய்யுளமைவு, இலக்கணம்‌, வானியல்‌, 
சடங்கியல்‌ என வேதக்கூறுகளைச்‌ சேர்ந்த அறிஞர்களும்‌ 
வருவார்கள்‌. உடலியல்‌, சிற்பவியல்‌, வில்லியல்‌, 
கலையியல்‌ என்னும்‌ நான்கு துணைவேதங்களையும்‌ 
இங்கே முழுமையாக நிகழ்த்தவேண்டும்‌ என்பது நெறி. 
துணைவேதக்கூறுகளில்‌ ஒன்றுகூட விடப்படலாகாது. 
ஒவ்வொரு துறையிலிருந்தும்‌ முதன்மையர்‌ அனைவரும்‌ 
நாளும்‌ என நகர்நுழைந்துகொண்டிருக்கிறார்கள்‌.” 


பேசியபடியே அவள்‌ பூச்சுவிழுக்கை கலந்து முடித்து 
மரவுரியால்‌ கைகளை துடைத்துக்கொண்டாள்‌. “சில 
நாட்களுக்கு முன்பு இங்கு ஒவ்வொருவரும்‌ குருதி 
பெருகும்‌ பெரும்போர்‌ ஒன்றுக்கான 
உளநிலையிலிருந்தனர்‌. இன்று அனைவருமே போரை 
மறந்துவிட்டனர்‌. இந்நகரின்‌ நூறு மையங்களிலாவது 
இரவெல்லாம்‌ கூத்தும்‌ பாட்டும்‌ ஆடலும்‌ நிகழ்கின்றன. 
அனைத்து மன்றுகளிலும்‌ புலவர்‌ அமர்ந்து 
சொல்கூட்டுகிறார்கள்‌. இல்லந்தோறும்‌ சூதர்கள்‌ வந்து 
பாட அமர்கிறார்கள்‌. இன்று பாரதவர்ஷத்தின்‌ கலை 
மையமென்றும்‌ மெய்மை நிலை என்றும்‌ அஸ்தினபுரி 
மாறிவிட்டிருக்கிறது” என்றாள்‌ சூக்ஷ்மை. 
“அவைநிகழ்வுகள்‌ முடிந்தபிறகு தாங்கள்‌ பல்லக்கிலேறி 
இந்நகரத்தை ஒரு சுற்று சுற்றி வரலாம்‌, அரசி. 
கலையென்றும்‌ அறிவென்றும்‌ மானுடன்‌ அடைந்த 
அனைத்தையுமே ஓரிரவுக்குள்‌ விழிகளாலும்‌ 
செவிகளாலும்‌ அறிந்து மீளலாம்‌.” 


பேசியபடியே இருப்பது அவள்‌ இயல்பென்று தோன்றியது. 
அவள்‌ சொற்களை செவிகொள்ளாமலும்‌ 
இருக்கமுடியவில்லை. உள்ளம்‌ எதையும்‌ குவிக்காமல்‌ 
கலைந்து பரந்துகொண்டிருந்தமையால்‌ அவள்‌ பேச்சே 
அதன்‌ எல்லைகளை அமைத்தது. சூக்ஷ்மை 
சந்தனவிழுக்கை தன்‌ உடலில்‌ வைத்தபோது மெல்லிய 
விதிர்ப்புடன்‌ அவள்‌ விழிதூக்கி அவளை பார்த்தாள்‌. 
அப்போதுதான்‌ அவள்‌ இருபாலினத்தவள்‌ என்று 
அவளுக்குத்‌ தெரிந்தது. அதை அவள்‌ உணர்ந்ததை 
உணர்ந்த சூக்ஷமை புன்னகைத்தாள்‌. 


“எந்த ஊரைச்‌ சேர்ந்தவள்‌ நீ?” என்று சுப்ரியை கேட்டாள்‌. 
“நான்‌ கிருஷ்ணையின்‌ கரையிலுள்ள விஜயபுரியை 
சார்ந்தவள்‌. அடுமனைக்‌ கலை பயில்வதற்காக காசிக்குச்‌ 
சென்றேன்‌. அணியறைக்‌ கலை பயின்று அங்கிருந்து 
அஸ்தினபுரிக்கு வந்தேன்‌. இங்கு வந்து ஓராண்டே 
ஆகிறது” என்று ச்க்ஷ்மை சொன்னாள்‌. சுப்ரியை 
புன்னகைத்து “நன்று” என்று கண்களை 
மூடிக்கொண்டாள்‌. ச்க்ஷ்மையின்‌ கைகள்‌ அவள்‌ 
உடலில்‌ மெழுக்குப்பூச்சுடன்‌ வழுக்கி ஒழுகிச்‌ 
சென்றுகொண்டிருந்தன. தன்னை வண்ணம்‌ தொட்டு 
ஒரு திரையில்‌ அவள்‌ வரைந்துகொண்டிருப்பதாக 
சுப்ரியை உணர்ந்தாள்‌. 


சூக்ஷ்மை “நேற்றுமுன்னாள்‌ அஸ்தினபுரியின்‌ 
தெருக்களினூடாக சென்றுகொண்டிருந்தேன்‌. இங்குள்ள 
அத்தனை சொல்மன்றுகளிலும்‌ கலையரங்குகளிலும்‌ 
சென்று நோக்கிவிட வேண்டுமென்று என்‌ உள்ளம்‌ 
எழுகிறது. நான்‌ அறியாத ஒன்று வேறெங்கோ 
நிகழ்ந்துகொண்டிருப்பதுபோல. இது இன்று 
பாரதவர்ஷத்தின்‌ உள்ளம்‌ என்றாகிவிட்டது. 
இப்பெரும்பரப்புக்குள்‌ கடலென உளம்‌ விரிந்த வியாசனே 
சிறு துளியென்று ஆவான்‌ என்று அறிந்திருந்தாலும்‌ 
என்னால்‌ பதைத்து அலையாமல்‌ இருக்க இயலவில்லை” 
என்றாள்‌. “எத்தனை கவியரங்குகள்‌! எத்தனை 
பெருங்காவியங்கள்‌! சிறிய கவிதைகள்‌, சொல்மடக்குகள்‌ 
செவிப்படாமல்‌ எங்கும்‌ நின்றிருக்க முடியாது. 
தெருமுனைகளில்‌ எல்லாம்‌ கொந்தளித்து நுரை பெருகி 
ஓடும்‌ சூதர்பாடல்கள்‌. ஆனால்‌ யானையின்‌ விழியென, 
குன்றாது ததும்பாது நிற்கும்‌ சிறுசுனைகள்‌ என, 
ஒளிகொண்ட குறுங்கவிதைகள்தான்‌ என்‌ உள்ளத்தை 
பித்தேற வைக்கின்றன. அவை என்னுள்‌ எழுந்து 
பேருருக்கொள்கின்றன.” 


“கவிதைகளைக்‌ கேட்கையில்‌ மொழியிலன்றி 
பிறிதெங்கிலும்‌ மானுடன்‌ வெளிப்பட இயலாதென்று 
தோன்றுகிறது. அப்பால்‌ சென்று ஒரு நடனத்தை 
பார்க்கையில்‌ ஒன்று சொல்லி பிறிதொன்றை உய்த்துணர 
வைக்கும்‌ மொழிதான்‌ எத்தனை எளியது, நின்று நடித்து 
நுடங்கி அவைநிறையும்‌ உடலுக்கு அப்பால்‌ தெய்வங்கள்‌ 
பேச மொழியேதுள்ளது என்று தோன்றுகிறது. 
ஒற்றைக்கம்பியில்‌ உலவும்‌ வில்லெழுப்பும்‌ இசையைக்‌ 
கேட்கையில்‌ இப்புவியை இசையால்‌ அல்லவா பிரம்மம்‌ 
நிறைத்துள்ளது என உள்ளம்‌ விம்முகிறது. பிற 
அனைத்தும்‌ மீறலும்‌ தெறிப்புகளுமாக 
தொடர்புறுத்துகையில்‌ ஒன்றுதலும்‌ இசைதலுமாக 


பொருள்கொண்டு நின்றிருப்பது இசைமட்டுமல்லவா 
என்று எண்ணம்‌ மயங்குகிறது” என்றாள்‌ ச்க்ஷ்மை. 


“ஒவ்வொரு கலையும்‌ பேருருக்கொண்டு நானே பிரம்மம்‌ 
என்கிறது. ஒன்று முழுமையென்றால்‌ பிற அனைத்தும்‌ 
இன்மை என்றே பொருளல்ல. ஒவ்வொன்றிலும்‌ 
முழுமையென ஒன்று நிறையுமென்றால்‌ அது என்ன?” 
என ச்க்ஷ்மை தொடர்ந்தாள்‌. “அரசி, நகருக்குள்‌ 
விழிப்புற்ற உள்ளத்துடன்‌ உலவுபவர்‌ எவராயினும்‌ 
பித்தெழாமல்‌ மீள இயலாது. பித்துநிலையே பெருநிலை. 
நிகர்நிலை என்பது என்ன? ஏதோ ஒன்றைக்கொண்டு 
நாம்‌ நம்மை நிலைகொள்ளச்‌ செய்கிறோம்‌ 
என்பதுதானே? அது இந்த அன்றாடத்தில்‌ இருந்து நாம்‌ 
எடுத்துக்கொள்வது அல்லவா? நாளென்றும்‌ 
பொழுதென்றும்‌ பொருளென்றும்‌ நமைச்‌ சூழ்ந்திருக்கும்‌ 
இவற்றுடன்‌ நம்முள்‌ எழும்‌ முடிவிலியை 
கட்டிப்போடுவதல்லவா அது? கிழித்து வீசி எழுந்தால்‌, 
மீறி மீறிச்‌ சென்றால்‌, நம்முள்‌ நிறையும்‌ பெருவெளியே 
பித்து. ஒன்றுக்கு உளமளிக்காமல்‌ அனைத்துக்கும்‌ 
நம்மை விரிப்பது அது.” 


இடைவெளியின்றி பேசியபடியே சென்றாள்‌ சூக்ஷ்மை. 
அவள்‌ உள்ளம்‌ முழுக்க சொற்கள்‌ என சுப்ரியை 
நினைத்தாள்‌. அவள்‌ விரல்கள்‌ மெல்லிய விசிறல்களாக 
வளைந்து வளைந்தசைந்து சந்தனமஞ்சள்‌ மெழுக்கை 
புரட்டின. அவள்‌ உதவியாளர்கள்‌ சுப்ரியையின்‌ குழலை 
சிறுபிரிகளாகப்‌ பிரித்து நறுமண எண்ணெய்‌ பூசி 
சுழற்றிக்‌ கட்டினர்‌. எழுந்து நின்று ஆடியில்‌ தன்னைப்‌ 
பார்த்தபோது ஒரு வெண்கலச்‌ சிலையென 
மாறியிருப்பதை சுப்ரியை கண்டாள்‌. அவள்‌ 

பின்‌ எழுச்சியில்‌ மெழுக்கு பூசியபடி “ஆடிநோக்கி 
நில்லுங்கள்‌, அரசி. உடலை நோக்குவது பெண்டிருக்கு 
நன்று. உடல்‌ வழியாகவே அவள்‌ வெளிப்படமுடியும்‌. 
எந்நிலையிலும்‌ பெண்‌ உடல்‌ அழகானதே. அகவைக்கு 
ஓர்‌ அழகு கொள்கிறது அது” என்றாள்‌ சூக்ஷமை. 


சுப்ரியை “இந்நகருக்குள்‌ எவ்வளவு தொலைவு செல்ல 
முடியும்‌?” என்று கேட்டாள்‌. அவ்வினாவிலிருந்த 
விந்தைத்‌ தன்மையில்‌ இரு அணிச்சேடியரும்‌ 
விழிதூக்கினர்‌. ஆனால்‌ அதன்‌ அனைத்து 
உட்பொருட்களையும்‌ உடனடியாக புரிந்துகொண்ட 
சூக்ஷ்மை எழுந்து முகம்‌ மலர்ந்து “வைரத்திற்குள்‌ ஒளி 
எத்தனை தொலைவு செல்ல இயலும்‌, அரசி?” என்றாள்‌. 
முகம்‌ மலர்ந்து அவளை நோக்கி “ஆம்‌, மெய்‌” என்றாள்‌ 
சுப்ரியை. “வேதம்‌ என்றெழுந்தது உண்மையில்‌ 


ஓடிவந்து “அவைக்கு மைந்தனையும்‌ அன்னையையும்‌ 
கொண்டுவரும்படி ஆணை” என்றாள்‌. சத்யசேனை 
“கிளம்புவோம்‌ அக்கா” என்றாள்‌. 


அவர்களுக்காக அணிப்பரத்தையரும்‌ மங்கலத்‌ 
தாலமேந்திய சேடியரும்‌ காத்து நின்றனர்‌. கையில்‌ 
மைந்தனுடன்‌ காந்தாரி வெளியேவந்தபோது சேடியர்‌ 
குரவையிட்டனர்‌. வாழ்த்தொலிகள்‌ எழுந்து அவர்களைச்‌ 
சூழ்ந்தன. பரத்தையரும்‌ சேடியரும்‌ முதலில்‌ சென்றனர்‌. 
தொடர்ந்து வலம்புரிச்சங்கை ஊதியபடி நிமித்தச்சேடி 
முன்னால்‌ சென்றாள்‌. இருபக்கமும்‌ வெண்சாமரமேந்திய 
சேடியர்‌ வர, தலைக்குமேல்‌ வெண்முத்துக்குடை 
மணித்தொங்கல்களுடன்‌ சுழன்றசைய கையில்‌ 
செம்பட்டுத்துணியில்‌ மைந்தனை ஏந்தியபடி காந்தாரி 
நடந்தாள்‌. அவளுக்குப்பின்னால்‌ காந்தாரிகள்‌ 
சென்றனர்‌. 


பனிமுடிசூடிய மலைச்சிகரங்களில்‌ ஒன்றின்‌ உச்சியில்‌ 
இருந்து இன்னொன்றுக்கு காலடியெடுத்துவைத்து 
நடப்பதைப்போல காந்தாரி உணர்ந்தாள்‌. 
மானுடத்தலைகள்‌ அலையடிக்கும்‌ திரவப்பரப்பின்மேல்‌ 
நடப்பதுபோல மறுகணம்‌ தோன்றியது. பின்‌ மேகங்களின்‌ 
மேல்‌ மைந்தனை அணைத்தபடி 
சென்றுகொண்டிருந்தாள்‌. கீழே நகரங்கள்‌ மக்கள்‌... 
சாம்ராஜ்ஜியங்கள்‌... வரலாறு... அவள்‌ 
அகாலப்பெருவெளியில்‌ நின்றிருந்தாள்‌. 


பந்தலில்‌ கூடியிருந்த மனிதத்திரளை அவள்‌ 
ஒலிவெள்ளமாக உணர்ந்தாள்‌. அங்கிருந்து 
கங்கைக்கரைவரையில்‌ கங்கையைத்தாண்டி மறுபக்கம்‌ 
பாரதவர்ஷத்தின்‌ எல்லைவரையில்‌ அதற்கப்பால்‌ 
கடலின்மேல்‌ மானுடவெள்ளம்‌ நிறைந்திருக்கிறது. 
வாழ்த்தொலிகளும்‌ வாத்தியஒலிகளும்‌ இணைந்த 
முழக்கம்‌. பல்லாயிரம்‌ நாவுகளின்‌ பல்லாயிரம்‌ 
அர்த்தங்களை கரைத்துக்கரைத்து ஒற்றை அர்த்தமாக 
க்கிக்கொண்டிருக்கிறது அது. அதையே மீளமீளக்‌ 
கூவிக்கொண்டிருந்தது. அதுவேயாகி திசைகளை 
நிறைத்துச்‌ சூழ்ந்திருந்தது. 
அனைத்தும்‌ ஒற்றை ஒரு மானுடனுக்காக. ஒருமானுடன்‌! 
மானுடனா? காலவெளிமடிப்புகளில்‌ என்றோ ஒருமுறை 
மட்டுமே நிகழ்பவன்‌. மானுட உடலில்‌ விதியாக 
நிகழ்பவன்‌. அவனே விதி. அவனே நியதி. அவனே 
நெறியும்‌ முறையும்‌ அறமும்‌. அவன்‌ மீறக்கூடாத 
எல்லையென ஏதுமில்லை. கடலை நிலவென அவன்‌ 


ஒற்றைச்சொல்‌ மட்டுமே. அச்சொல்லுக்கும்‌ முதல்முழுமை 
என நின்றிருக்கும்‌ மெய்மைக்குமான 
அணுவிடைவெளியை பல்லாயிரத்தில்‌ ஒன்றென 
ஆக்கிய சிற்றிடைவெளியை நிரப்பவே மேலும்‌ 
மேலுமென வேதங்களை கண்டடைந்தனர்‌ மானுடர்‌.” 


“குலத்திற்கொரு வேதம்‌. நிலத்திற்கு நூறு வேதங்கள்‌. 
வேதம்‌ பெய்து பெய்து அவ்வெளியை நிரப்பிக்கொண்டே 
இருக்கின்றனர்‌. அரசி, நால்வேதங்களும்‌ சென்றடையாத 
இடைவெளியை துணைவேதங்கள்‌, வேதக்கூறுகள்‌ 
கொண்டு நிரப்பினர்‌. ஒருபோதும்‌ நிரம்பாதது அது. 
எண்ணிய அக்கணமே மானுடரை கொந்தளித்து 
எழச்செய்வது. ஒருகணமும்‌ ஓயாது விசைகொள்ள 
வைக்கிறது” என்றாள்‌ ச்க்ஷ்மை. கனவில்‌ 
பேசுபவள்போல அவள்‌ சொற்கள்‌ எழுந்தன. அவளை 
சுப்ரியை ஆடியில்‌ நோக்கிக்கொண்டிருந்தாள்‌. தன்‌ 
உடலும்‌ அவள்‌ உடலும்‌ இணைந்து ஓருடலாகத்‌ 
தெரிவதாக உணர்ந்தாள்‌. 


“நான்‌ உன்னுடன்‌ வருகிறேன்‌” என்று சுப்ரியை 
சொன்னாள்‌. “என்னுடனா? எனது வழிகள்‌ வேறு. 
இவ்வரண்மனையில்‌ எங்களைப்போன்றோர்‌ பலர்‌ 
உள்ளனர்‌. நாங்கள்‌ ஆண்களின்‌ நெறிகளை 
பேணவேண்டியதில்லை. பெண்டிரல்ல என்று 
எக்கணமும்‌ கூறிவிடவும்‌ முடியும்‌. எனவே எங்களுக்கு 
வாயில்‌ திறவாத எவ்விடமும்‌ இங்கில்லை.” சுப்ரியை 
அவள்‌ கைமேல்‌ தன்‌ கையை வைத்து “உன்னுடன்‌ 
அன்றி பிற எவருடனும்‌ சென்று இந்நகரை நான்‌ நோக்க 
இயலாது. இதன்‌ வெற்று முறைமைகளுக்குமேல்‌ வெறும்‌ 
தக்கையென மிதந்து செல்ல எனக்கு உளமில்லை” 
என்றாள்‌. 


“அதற்கு அரண்மனை நெறிகள்‌ ஒப்புவதில்லை, அரசி” 
என்றாள்‌ சூக்ஷமை. “நான்‌ நெறிகளில்‌ நின்றிருக்க 
விழையவில்லை” என்றாள்‌ சுப்ரியை. ச்க்ஷ்மை 
கிளுகிளுத்துச்‌ சிரித்து “கன்றுக்குத்‌ தறியும்‌ கன்னியருக்கு 
நெறியும்‌ என்று ஒரு சொல்‌ உண்டு. உங்கள்‌ சொல்‌ அது, 
எங்கள்‌ சொல்‌ அல்ல” என்றாள்‌. பின்னர்‌ “இந்நகரை 
நீங்கள்‌ பார்த்தாக வேண்டுமென்று ஏன்‌ தோன்றுகிறது 
என்று நான்‌ வியந்துகொண்டேன்‌. நேற்று நீங்கள்‌ 
இவ்வரண்மனையின்‌ வாயிலில்‌ இந்நகரின்‌ 
பட்டத்தரசியால்‌ வரவேற்கப்பட்டீர்கள்‌. இதன்‌ பேரரசியின்‌ 
அகத்தளத்திற்கு அணிச்சேடியர்‌ தாலமேந்தி முன்செல்ல 
மங்கலச்சீர்வரிசை தொடர அழைத்துச்‌ 
செல்லப்பட்டீர்கள்‌. இளமகளென அவர்‌ மடியில்‌ 


அமர்ந்தீர்கள்‌. நான்‌ சேடியர்‌ குழாமிலிருந்து 
நோக்கிக்கொண்டிருந்தேன்‌. ஒருகணமும்‌ நீங்கள்‌ 
அச்சடங்குகளுக்கு உளம்‌ கொடுக்கவில்லை. உங்கள்‌ 
நோக்கு உள்நோக்கி மடிந்திருந்தது. அப்போது 
தோன்றியது, நீங்கள்‌ பார்க்க விரும்பியது இந்நகரின்‌ 
மக்களையோ மாளிகையையோ அன்றாடமென 
அவர்கள்‌ புழங்கும்‌ ஆயிரம்‌ சடங்குகளையோ அல்ல 
என்று” என்றாள்‌. 


“இந்நகரில்‌ இப்போது குடியேறியிருக்கும்‌ பெரும்‌ கனவை 
மட்டுமே நீங்கள்‌ அறிய வேண்டும்‌. அரசி, அனல்கொண்டு 
பழுத்த இரும்பு காரிரும்பிலிருந்து ஒளியால்‌, நெகிழ்வால்‌, 
வெம்மையால்‌ வேறுபடுகிறது. அது உருமாற 
விழைகிறது. ஏனெனில்‌ கலத்தில்‌ நீர்‌ என அதில்‌ அனல்‌ 
நிறைந்துள்ளது. இந்நகரில்‌ குடியேறிய அனலை வந்து 
நோக்குக! அஸ்தினபுரி நோக்கி விண்ணிலிருக்கும்‌ 
அனைத்து தெய்வங்களும்‌ இறங்கிவருகின்றன 
என்கிறார்கள்‌ சூதர்கள்‌. ஒவ்வொரு கலைக்கும்‌ 
அதற்குரிய தெய்வங்கள்‌ உண்டு. ஒவ்வொரு 
சொல்லுக்கும்‌ தனியாக தேவர்கள்‌ உண்டு. ஒருவர்‌ 
மிச்சமின்றி இங்கு கூடிவிடுவார்கள்‌.” 


அவள்‌ விழிகளை சந்தித்து “தெய்வங்களெனும்போது 
மண்ணுக்கு அடியில்‌ இருண்ட பேராழங்களிலிருந்து 
எழும்‌ தெய்வங்களையும்தான்‌ சொல்கிறேன்‌. 
தெய்வங்களில்‌ இருளென, ஒளியென வேறுபாடு இல்லை. 
முடிவின்மையே அவற்றின்‌ இயல்பு. அங்கு 
இரண்டின்மையே உள்ளது” என்றாள்‌. சுப்ரியை 
பெருமூச்சுவிட்டாள்‌. மரவுரியால்‌ கைகளை 
துடைத்துக்கொண்டு “மெழுக்கு முடிந்துவிட்டது, அரசி” 
என்றாள்‌. அவள்‌ கைவிரல்கள்‌ விலகியதும்தான்‌ அவை 
தன்னுடன்‌ பேசிக்கொண்டிருந்ததாக உளமுணர்ந்தாள்‌. 
அந்த விரல்களை மட்டும்‌ தனியாக நோக்கினால்‌ அவை 
ஒரு நடனமென தோன்றக்கூடும்‌. பொருள்கொண்ட 
அடவுகளாக. 


அணிச்சேடி “அரசி, வெந்நீர்த்‌ தொட்டி ஒருங்கிவிட்டது” 
என்றாள்‌. “வருக!” என்று சூக்ஷ்மை அவள்‌ 
கையைப்பற்றி அழைத்துச்‌ சென்றாள்‌. இளவெற்நீர்‌ 
நிரம்பிய தொட்டிக்குள்‌ மெல்ல இறங்கி அவள்‌ 
அமர்ந்தாள்‌. அவள்‌ உடலை நறுமண நீரால்‌ 
அணிச்சேடியர்‌ கழுவத்‌ தொடங்கினர்‌. அவள்‌ குழலுக்குள்‌ 
கைவிரல்களை செலுத்தி வருடி நீட்டியபடி சூக்ஷ்மை 
சொன்னாள்‌ “அறிவதனைத்தும்‌ தன்னையறிதலே என்று 
ஒரு சொல்லுண்டு. அறிந்திருப்பீர்கள்‌.” ஆம்‌ என்று 


சுப்ரியை தலையசைத்தாள்‌. 


“அறிவின்மை என்பது தன்னை அறியாதிருத்தலே.” 
அவள்‌ குழலை சுருட்டி அதன்‌ மீது மெழுக்கு நீக்கும்‌ 
இலைக்குழம்பை பூசியபடி “தன்னை அறியத்‌ தொடங்கும்‌ 
முதற்கணம்‌ தான்‌ எனும்‌ ஆணவம்‌ அழியத்‌ 
தொடங்குகிறது. தானென்று இறுக்கி எழுப்பி 
நிறுத்தியிருப்பது பொய்யே என்றும்‌ அவை ஒன்று 
பிறிதைக்‌ குறிக்கும்‌ வீண்சொற்களின்‌ வெறும்‌ குவையே 
என்றும்‌ உணர்வதிலிருந்து அனைத்தும்‌ தொடங்குகிறது. 
ஒவ்வொன்றையும்‌ தொட்டு திறந்து செல்லும்‌ ஒரு 
பயணம்‌. அரசி, தங்கள்‌ ஆணவம்‌ அழிந்திருப்பதையே 
நான்‌ கண்டேன்‌. அது எப்போது தொடங்கியது?” 
என்றாள்‌. 


சுப்ரியை விழி மூடி அமர்ந்திருந்தாள்‌. பின்பு 
“எவற்றுக்கும்‌ திரும்பிச்‌ செல்லப்போவதில்லை என்று 
தோன்றியபோது” என்றாள்‌. சூக்ஷ்மை புன்னகைத்து 
“நன்று” என்றாள்‌. நீர்‌ ஓசையிட்டது. “உங்கள்‌ 
உடன்பிறந்தவரை சந்தித்தீர்களா, அரசி?” என்றாள்‌. 
“முறைமைச்சொல்‌ உரைத்தேன்‌. சொல்லாடவில்லை” 
என்றாள்‌ சுப்ரியை. “சந்தியுங்கள்‌. ஒருவேளை 
அதன்பொருட்டே நீங்கள்‌ இங்கு வந்தீர்கள்‌ போலும்‌” 
என்றாள்‌ சூக்ஷமை. 

[i/age]அஸ்தின புரியின்‌ தெற்குப்‌ பெருஞ்சாலையில்‌ 
அங்கநாட்டுக்கு என ஒதுக்கியிருந்த தேஜஸ்‌ என்னும்‌ 
வெண்ணிற மாளிகையின்‌ முகப்பில்‌ பொன்முலாம்‌ 

சப்பட்ட அணித்தேர்‌ வந்து நின்றது. அதிலிருந்து 

றங்கிய பாகனை நோக்கிச்சென்ற அங்கநாட்டு 
காவலர்தலைவன்‌ தலைவணங்கி முகமன்‌ உரைத்து 
உரையாடுவதை மேலிருந்து நோக்கிய சபரி மூச்சிரைக்க 
ஓடிவந்து அணி முழுமை செய்துகொண்டிருந்த 
சுப்ரியையிடம்‌ “தேர்‌ வந்துவிட்டது, அரசி. நாம்‌ 
முகப்பிற்கு செல்லவேண்டியதுதான்‌” என்றாள்‌. தன்னை 
மீண்டுமொருமுறை ஆடியில்‌ நோக்கியபின்‌ சுப்ரியை 
தலையசைத்தாள்‌. அணிச்சேடி இறுதியாக ஒருமுறை 
அவள்‌ ஆடைமடிப்புகளை சீரமைத்தாள்‌. 
குழையிலிருந்து புல்லாக்குக்கு வந்த நான்கடுக்கு 
பொற்சரடுகளை அடுக்கிப்பரப்பினாள்‌. சுப்ரியை 
“போதும்‌” என அவள்‌ கையை விலக்கிவிட்டு 
எழுந்துகொண்டாள்‌. 


நிமித்தச்‌ சேடி வலம்புரிச்சங்கை எடுத்துக்கொண்டு 
எழுந்தாள்‌. வாய்மணப்‌ பேழைகளையும்‌ 
மலர்த்தாலங்களையும்‌ எடுத்துக்கொண்டு ஏழு சேடியர்‌ 
உடன்சென்றனர்‌. சபரி படிகளில்‌ இறங்கி கீழே சென்று 
கூடத்தில்‌ நின்றிருந்த காவலனிடம்‌ “அரசி 
எழுந்தருள்கிறார்கள்‌” என்றாள்‌. அவர்கள்‌ இயல்பாக 
சீர்நிலை கொண்டனர்‌. நிமித்திகன்‌ கொம்பை எடுத்து 
மும்முறை ஊதி அரசி எழுந்தருள்வதை அறிவித்தான்‌. 
அவர்கள்‌ நெடுநேரமாக நின்றிருந்தார்கள்‌ என்பதை 
முகங்கள்‌ காட்டின. அஸ்தினபுரிக்கு வந்ததைக்‌ 
கொண்டாட முந்தையநாள்‌ மதுக்களியாட்டில்‌ 
இருந்தார்கள்‌ என்பதையும்‌. 


நிமித்தச்‌ சேடி வலம்புரிச்சங்கு ஊதி அரசி 
எழுந்தருள்வதை அறிவிக்க, மங்கலத்தாலமேந்திய 
மூன்று சேடியர்‌ முன்னால்‌ வர, சுப்ரியை படிகளில்‌ 
இறங்கி கூடத்திற்கு வந்தாள்‌. அவளருகே வந்த சபரி 
“அரசி, இந்த அணித்தோற்றத்தில்‌ இன்றுவரை எவரையும்‌ 
நான்‌ பார்த்ததில்லை. இந்திரன்‌ அருகே அமர்ந்த 
விண்ணவர்க்கரசி இவ்வாறுதான்‌ இருப்பாள்‌ என்று 


தோன்றிவிட்டது” என்றாள்‌. அவள்‌ 
முகமனுரைக்கவில்லை என முகம்‌ கொண்ட நெகிழ்வு 
காட்டியது. “முழுதணிக்கோலம்‌ மானுடர்க்குரியதல்ல, 
மானுட உடலில்‌ தெய்வங்களின்‌ எழுகை அப்போது 
நிகழ்கிறது என்பார்கள்‌.” 


சுப்ரியை ஆர்வமில்லாமல்‌ சூழ நோக்கி வெளியே 
நின்றிருந்த தேரை விழிதொட்டாள்‌. சலிப்பு தோன்ற “நாம்‌ 
எப்போது கிளம்புகிறோம்‌?” என்றாள்‌. சபரி உணர்வுகள்‌ 
அமைய “அரசரும்‌ சிவதரும்‌ கிளம்பி வந்த பின்னர்‌ 
என்றார்கள்‌” என்றாள்‌. சுப்ரியை “நாம்‌ கிளம்பலாமே” 
என்றாள்‌. “அங்கநாட்டரசர்‌ தன்‌ அரசியுடன்‌ அணித்தேரில்‌ 
சென்று புஷ்பகோஷ்டத்தின்‌ முகப்பில்‌ இறங்கவேண்டும்‌ 
என்பது அஸ்தினபுரியின்‌ அரசரின்‌ விழைவு என 
காவலர்தலைவர்‌ சொன்னார்‌. அங்கு அரசரின்‌ 
இளையோர்‌ துச்சாதனர்‌ தன்‌ இளையோருடன்‌ 
உங்களுக்காக காத்திருக்கிறார்‌” என்றாள்‌. “நாம்‌ 
பேரவைக்கு அல்லவா செல்கிறோம்‌?” என்றாள்‌ சுப்ரியை. 
“இல்லை அரசி, பேரவை பிற்பகலில்‌ கூடுகிறது. அதற்கு 
முன்னர்‌ உங்களை அரசர்‌ தன்‌ தனியறையில்‌ 
சந்திக்கிறார்‌. பட்டத்தரசியும்‌ இளையோரும்‌ 

உடன்‌ இருப்பார்கள்‌” என்றாள்‌ சபரி. 


சுப்ரியை “அவர்கள்‌ இன்னும்‌ 
சந்தித்துக்கொள்ளவில்லையா என்ன?” என்றாள்‌. 
“இல்லை, நேற்று மாலை நம்‌ அரசர்‌ நகர்புகுந்தபோது 
அரசர்‌ இங்கில்லை. மகாபூதவேள்விக்கு வருகை 
தந்திருக்கும்‌ அரசர்களை வரவேற்று அவர்களை 
மாளிகையில்‌ அமரச்செய்வதன்‌ பொருட்டு அரசரே நேரில்‌ 
சென்றிருந்தார்‌. வேள்விக்கூடத்தின்‌ அருகே 
எழுந்திருக்கும்‌ புதிய மண்டபத்தில்‌ ஒரு சிறு _- 
அவைக்கூடல்‌ நிகழ்ந்தது. அது முடிந்து அவர்‌ 
வரும்போது இருளேறிவிட்டிருந்தது” என்றாள்‌ சபரி. 
சுப்ரியை “இவர்‌ என்ன செய்தார்‌?” என்றாள்‌. சபரி 
ன்றும்‌ சொல்லவில்லை. “மதுவில்‌ 
ட்ட ஈட்டியிருப்பார்கள்‌. தொகுத்துக்கொண்டு வந்த 
வஞ்சத்தில்‌ பாதி அணைந்திருக்கும்‌... என்ன 
செய்வதென அவர்களுக்கு நன்கு தெரியும்‌” என்றாள்‌ 
சுப்ரியை. 


அப்பால்‌ கொம்போசை எழுந்தது. சபரி “அரசர்‌ 
எழுந்தருள்கிறார்‌” என்றாள்‌. முற்றத்தில்‌ எழுந்திருந்த 
அங்கநாட்டுப்‌ படைவீரர்கள்‌ மூன்று நிரைகளாக அணி 
வகுத்தனர்‌. காவலர்தலைவன்‌ தன்‌ இடையிலிருந்த 
கொம்பை எடுத்து ஊதி “அரசர்‌ எழுந்தருள்கை!” என்று 


அறிவித்தான்‌. அங்கநாட்டின்‌ சூரியக்கொடியும்‌ 
கர்ணனின்‌ யானைச்சங்கிலிக்கொடியும்‌ ஏந்தியபடி இரு 
வீரர்கள்‌ முன்னால்‌ வர கவசஉடை அணிந்த நான்கு 
வீரர்கள்‌ தொடர்ந்து வந்தனர்‌. கர்ணன்‌ 
வெள்ளிக்கவசமும்‌, கொக்குச்சிறை என வெள்ளித்‌ 
தோள்காப்புகளும்‌, வெண்நுரை என கங்கணங்களும்‌, 
அங்கநாட்டின்‌ சூரிய படம்‌ கொண்ட மணிமுடியும்‌ 
அணிந்து வெண்பட்டாடை உடுத்து நடந்து வந்தான்‌. 
வெள்ளியால்‌ ஆன குறடுகள்‌ முயல்கள்‌ என முந்தி முந்தி 
வந்தன. 


கர்ணன்‌ சீர்நடையிட்டு கூடத்தை அடைந்ததும்‌ அங்கு 
நின்றிருந்த அரண்மனைப்‌ பணியாளரும்‌ காவலர்களும்‌ 
“அங்கநாட்டு அரசர்‌ வெல்க! நாளவன்‌ மைந்தர்‌ வெல்க! 
நிகரிலா வீரர்‌ வெல்க! சம்பாபுரியின்‌ தலைவர்‌ வெல்க!” 
என்று வாழ்த்தொலி எழுப்பினர்‌. கர்ணன்‌ சுப்ரியையை 
எந்த உணர்வு மாற்றுமில்லாத விழிகளுடன்‌ 
நோக்கியபின்‌ சிவதரிடம்‌ மெல்லிய குரலில்‌ ஏதோ 
கேட்டான்‌. அவர்‌ தலையசைத்து சொன்ன 
உதடசைவிலிருந்து இருவரும்‌ ஒரே தேரில்‌ 
செல்வதைத்தான்‌ கூறுகிறார்‌ என்று அவள்‌ அறிந்தாள்‌. 
கர்ணனின்‌ முகம்‌ சுளிக்கிறதா என ஓரவிழி நாட்டி 
நோக்கினாள்‌. அவன்‌ அதை பொருட்படுத்தியதாக 
தெரியவில்லை. 


தலைமைக்காவலன்‌ அருகே வந்து “அரசே, தேர்‌ 
ஒருங்கியிருக்கிறது. நற்பொழுதும்‌ அமைந்துள்ளது” 
என்றான்‌. கர்ணன்‌ ஆம்‌ என கையசைத்து நடக்க அவன்‌ 
சுப்ரியையிடம்‌ “வருக, அரசி. கதிரோன்‌ தன்‌ 
துணைவியுடன்‌ என இருவரும்‌ தன்‌ மாளிகை முகப்பில்‌ 
வந்து இறங்கவேண்டுமென்பது அஸ்தினபுரியின்‌ 
அரசரின்‌ விருப்பம்‌ என்று செய்தி வந்தது” என்றான்‌. 
கர்ணனைத்‌ தொடர்ந்து அவள்‌ சென்றாள்‌. தன்‌ உடலில்‌ 
இருந்து எழுந்த அணியோசையை வேறு எவரோ 
தன்னைத்‌ தொடரும்‌ ஓசை என அவள்‌ உணர்ந்தாள்‌. 
திரும்பி தன்னைத்‌ தொடரும்‌ சேடியரையும்‌ பிறரையும்‌ 
நோக்கிவிட்டு முன்னால்‌ சென்றாள்‌. அந்த ஓசை 
அவளை மீண்டும்‌ எரிச்சலாட்டியது. 


கர்ணன்‌ சென்று தேரில்‌ ஏறி அமர்ந்தான்‌. சபரி உடன்வர 
சுப்ரியை ஏவலர்‌ இட்ட படிகளிலேறி அதன்‌ பீடத்தில்‌ 
அவனருகே அமர்ந்தாள்‌. அவனருகே அமரும்‌ ஒவ்வொரு 
தருணத்திலும்‌ அவன்‌ உயரமே அவளை குன்றவும்‌ 
சீற்றம்கொள்ளவும்‌ வைப்பது வழக்கம்‌. அவன்‌ 
தோளுக்குக்‌ கீழ்‌ அவள்‌ தலை அமைந்திருக்கும்‌. 


விந்தையான மாயச்‌ செயலொன்றால்‌ குற்றுருவம்‌ 
கொண்டுவிட்டதுபோல்‌ தன்னை 
உணரவேண்டியிருக்கும்‌. ஓரவிழியால்‌ அவன்‌ 
முகத்தையும்‌ தோள்களையும்‌ பார்த்தபின்‌ அங்கு 
நின்றிருந்த வீரர்களின்‌ கவச உடைகளையும்‌ 
கூர்மின்னும்‌ வேல்களையும்‌ நோக்கி 
விழிதிருப்பிக்கொண்டாள்‌. 


முகப்புக்காவலன்‌ வெண்புரவியிலேறிக்கொண்டு 
கொம்பூதியதும்‌ சூரியக்‌ கொடியுடன்‌ முதல்‌ வீரன்‌ கிளம்பி 
சாலை நோக்கி சென்றான்‌. கர்ணனின்‌ கொடியுடன்‌ 
அடுத்த வீரன்‌ தொடர கவச உடையணிந்த காவலரின்‌ 
நான்கு நிரைகள்‌ தொடர்ந்து சென்றன. மீண்டும்‌ ஒரு 
கொம்போசை எழுந்ததும்‌ அணித்தேர்‌ பின்னிருந்து 
இளங்காற்றால்‌ உந்தி எழுப்பப்படும்‌ வெண்முகிலென 
அசைந்தெழுந்தது. தேருக்குப்‌ பின்‌ மங்கல இசைச்சூதர்‌ 
ஏறிய தேர்களும்‌ ஏவலர்‌ ஏறிய புரவி நிரையும்‌ 
தொடர்ந்தன. அவள்‌ அத்தேரிலிருந்து 
இறங்கிவிடவேண்டும்‌ என்று உளத்தழைவு கொண்டாள்‌. 
நிறுத்தும்படி சொல்லிவிடுவோம்‌ என்று எழுந்த 
சொல்லை தவிர்த்தாள்‌. பின்னர்‌ வெளியே ஓடிய நகரை 
நோக்கத்தொடங்கி அதில்‌ தன்னை 
பொருத்திக்கொண்டாள்‌. 


இருபுறமும்‌ திரைகளைச்‌ சுருட்டி மேலேற்றியிருந்ததனால்‌ 
சுப்ரியை மென்புலரி வெளிச்சத்தில்‌ விழிநிறைத்த 
தொன்மையான மாளிகைகளையும்‌, கூட்டி தூய்மை 
செய்யப்பட்டிருந்த தெருக்களில்‌ எஞ்சியிருந்த 
துடைப்பத்தின்‌ வளைவலைகளையும்‌ நோக்கியபடி 
சென்றாள்‌. சற்றே வளைந்துசென்ற அச்சாலையின்‌ 
இருபுறமும்‌ கொன்றைகள்‌ பொன்மலர்‌ கொண்டிருந்தன. 
காலையில்‌ தூய்மை செய்தபோது பணியாளர்‌ அந்த 
மலர்களை அள்ளவில்லை என்று அவள்‌ நினைத்தாள்‌. 
ஒரு காற்று வந்து மரக்கூட்டங்களிடையே கடந்துசெல்ல 
யானைச்செவிபோல மெல்ல கிளைகள்‌ அசைந்தபோதே 
மலர்கள்‌ மழையென பெய்வதை கண்டாள்‌. அவள்‌ 
கண்ணெதிரிலேயே மரங்களுக்குக்‌ கீழே 
பொற்கம்பளங்கள்‌ உருவாகி வந்தன. 


அச்சாலையின்‌ மாளிகைகள்‌ அனைத்தும்‌ இரு 
கைகளாலும்‌ சுற்றி வளைக்க முடியாத பருத்த 
மரத்தூண்களுக்குமேல்‌ நுண்செதுக்குகள்‌ கொண்ட 
மரத்தாலான மாடம்‌ அமையப்பெற்றவையாக இருந்தன. 
வட்டக்கூம்புக்‌ கூரைகளுக்குமேல்‌ மையக்கம்பத்தில்‌ 
கொடி நுடங்கியது. கீழிருந்த சுவர்கள்‌ இல்லையென்று 


எண்ணினால்‌ காற்றில்‌ மிதந்து நிற்கும்‌ மரக்கலங்களென 
தோன்றின அவை. யானைமேல்‌ அமைந்த அம்பாரி 
போன்ற மரக்குடைவு உப்பரிகைகள்‌, குவைவளைவுக்குக்‌ 
கீழே உந்தி எழுந்த சாளரங்கள்‌, அவற்றிலாடிய பட்டுத்‌ 
திரைச்சீலைகள்‌. 


அந்த வகை கட்டடங்கள்‌ இருநூறாண்டுகள்‌ 
பழைமையானவை. பீதர்நாட்டுப்‌ பொருட்கள்‌ மிகுதியாக 
வந்துசேர்வதற்கு முந்தையவை. யவனச்‌ சிற்பிகள்‌ கட்டிய 
மாளிகைகளின்‌ பாணியில்‌ உள்ளூர்‌ சிற்பிகளால்‌ 
வடிவமைக்கப்பட்டவை. அவற்றை யவனிகம்‌ என்று 
சொல்வார்கள்‌. முகப்பில்‌ முதலைவிழி என உந்திய 
சாளரங்களும்‌ அவற்றில்‌ மென்பட்டுத்‌ திரைச்சீலைகளும்‌ 
யவனிக மாளிகைகளின்‌ தனித்தன்மைகள்‌. 
திரைச்சீலைகளே ஐநூறாண்டுகளுக்கு முன்பு 
யவனத்திலிருந்து வந்தவைதான்‌. ஆகவேதான்‌ அவை 
யவனிகை என பெயர்கொண்டன. சிந்துவை நோக்கி 
செல்லச்‌ செல்ல மாடந்தாங்கித்‌ தூண்கள்‌ 
வெண்சுதையாலோ வெண்ணிறக்‌ கல்லாலோ 
னவையாக மாறும்‌. சாளரச்சட்டங்களும்கூட கல்லால்‌ 

ஆனவையாக இருக்கும்‌. கூம்புக்கூரைகளுக்கு மாற்றாக 
குவைமாடங்கள்‌. அவற்றின்‌ மீது வெண்சுண்ணம்‌ 

சப்பட்டிருக்கும்‌. வெண்தாமரை மொட்டுகளின்‌ 

காத்துபோன்றிருக்கும்‌ அந்த மாளிகைகள்‌. அத்தகைய 
கூரைக்கு பெயர்‌ என்ன? அவள்‌ எண்ணத்தை ஏட்டு 
அடுக்கு என புரட்டிப்‌ புரட்டி தேடினாள்‌. எவரோ 
சொன்னதுபோல நினைவில்‌ அச்சொல்‌ எழுந்தது. 
முகுளிகை. இந்தக்‌ கூரைவிளிம்பின்‌ இதழ்போன்ற 
மடிப்பின்‌ பெயர்‌ புஷ்பிகை. 


அக்காலைப்பொழுதில்‌ மாளிகை முகப்புகளில்‌ 
காவலர்கள்‌ மட்டுமே இருந்தனர்‌. ஒரு மாளிகை முகப்பில்‌ 
அவந்திநாட்டின்‌ மாங்கனிக்கொடி பறந்தது. 
பிறிதொன்றில்‌ மாளவத்தின்‌ கொடி. புஷ்பகோஷ்டத்தின்‌ 
வாயிலை அணுகும்முன்னரே அவர்களின்‌ வருகையை 
அறிவிக்கும்‌ முரசொலியை சுப்ரியை கேட்டாள்‌. தேர்‌ 
காவல்மாடத்தை கடந்ததும்‌ ஏழு நிரைகளாக நின்றிருந்த 
அஸ்தினபுரியின்‌ கவச உடையணிந்த காவலர்கள்‌ 
வேல்களையும்‌ வாள்களையும்‌ தலைக்கு மேல்‌ சுழற்றி 
கர்ணனை வாழ்த்தி குரலெழுப்பினர்‌. “வெய்யோன்‌ 
வாழ்க! வில்திறன்‌ வேந்தன்‌ வாழ்க! அங்கநாட்டரசர்‌ 
வாழ்க! அரசருக்கு இனியோன்‌ வாழ்க!” என ஓசை 
எழுந்து அலைகொண்டு நின்றது. 


தேர்‌ நின்றதும்‌ அரண்மனை முகப்பில்‌ காத்து நின்றிருந்த 


அணிச்சேடியர்‌ தாலங்களுடன்‌ இரு நிரைகளாக 
அணுகினர்‌. அவர்களுக்கு இருபுறமும்‌ மங்கல இசை 
எழுப்பியபடி சூதர்‌ வந்தனர்‌. கர்ணன்‌ சுப்ரியையை 
நோக்காமல்‌ “முதலில்‌ நீ இறங்க வேண்டுமென்பது 
இங்குள்ள மரபு” என்றான்‌. சுப்ரியை தலையசைத்தபின்‌ 
ஏவலர்‌ கொண்டுவைத்த படிக்கட்டில்‌ வலக்கால்‌ 
வைத்திறங்கினாள்‌. அணிச்சேடியர்‌ தாலமுழிந்து 
குரவையிட்டு அவளை வரவேற்றனர்‌. முதுசேடி அவள்‌ 
நெற்றியில்‌ குங்குமத்‌ துளி ஒன்றை வைத்து 
“அஸ்தினபுரியின்‌ அரண்மனை மங்கலம்‌ கொள்க!” 
என்றாள்‌. 

கர்ணன்‌ இறங்கியதும்‌ மீண்டும்‌ வாழ்த்துக்களும்‌ 
குரவையோசைகளும்‌ எழுந்தன. சேடியரும்‌ சூதரும்‌ இரு 
பக்கமும்‌ விலக கவச உடையும்‌ செம்பருந்திறகு சூடிய 
தலைப்பாகையும்‌ தோளிலைகளும்‌ பொற்கச்சையும்‌ 
கங்கணங்களும்‌ அணிந்த துச்சாதனனும்‌ துர்முகனும்‌ 
துச்சகனும்‌ துர்மதனும்‌ துச்சலனும்‌ சுபாகுவும்‌ 
கைகூப்பியபம கர்ணனை நோக்கி வந்தனர்‌. துச்சாதனன்‌ 
“வருக, மூத்தவரே! அரசர்‌ உங்களைக்‌ காத்து 
சிற்றவைக்கூடத்திலிருக்கிறார்‌” என்றபின்‌ சுப்ரியையிடம்‌ 
“இடம்‌ சேர்ந்து நில்லுங்கள்‌, அரசி. வாழ்த்து 
பெற்றுக்கொள்கிறேன்‌” என்றான்‌. கர்ணன்‌ 
சுப்ரியையிடம்‌ முதல்முறையாக புன்னகைத்து “அருகே 
வா” என்றான்‌. சுப்ரியை அவனருகே சேர்ந்து நின்றாள்‌. 
துச்சாதனன்‌ குனிந்து அவர்கள்‌ கால்களைத்‌ தொட்டு 
தலைசூடினான்‌. அவன்‌ தலையைத்‌ தொட்டு கர்ணனும்‌ 
சுப்ரியையும்‌ வாழ்த்தினர்‌. துர்முகனும்‌ துச்சலனும்‌ 
சுபாகுவும்‌ துச்சகனும்‌ துர்மதனும்‌ வந்து கால்‌ தொட்டு 
தலைசூடி வாழ்த்து கொண்டனர்‌. 


கர்ணன்‌ துச்சாதனனின்‌ தோள்களைத்‌ தழுவியபடி 
“நேற்று வந்ததுமே உன்னைப்‌ பார்க்கவே விரும்பினேன்‌. 
சிவதரை அனுப்பினேன்‌, நீங்கள்‌ கங்கைக்கரை 
காட்டிலிருப்பதாக சொன்னார்‌” என்றான்‌. “ஆம்‌ 
மூத்தவரே, வேள்விக்காக அரசர்கள்‌ வந்துகொண்டே 
இருக்கிறார்கள்‌. தாங்கள்‌ அறிவீர்கள்‌ ஒவ்வொருவரும்‌ 
தங்களுக்கு அளிக்கப்படும்‌ மதிப்பென்ன என்பதிலேயே 
உளம்‌ கொண்டிருப்பார்கள்‌” என்றான்‌. உடனே இயல்பாக 
சுப்ரியையை திரும்பிநோக்கி “ஷத்ரியர்களின்‌ 
அவைமுறைமைகள்‌ மிகச்‌ சிக்கலானவை” என்றான்‌. 
அவன்‌ அவளை திரும்பிநோக்கியதன்‌ பிழையை 
உணர்ந்து சுபாகு அதை ஈடுசெய்யும்‌ விரைவுடன்‌ “ஆம்‌, 
ஆனால்‌ அவை அவர்களுக்கு வேதத்தால்‌ 
வழங்கப்பட்டவை” என்றான்‌. கர்ணன்‌ உரக்க 


நகைத்தான்‌. அவன்‌ நகைப்பது ஏன்‌ என அவளுக்குத்‌ 
தெரிந்தாலும்‌ அதில்‌ உளம்‌ ஒட்டவில்லை. 


“அனைவரும்‌ முன்னரே ஷத்ரியப்‌ பேரவைக்கூட்டத்திற்கு 
வந்தவர்கள்தானே?” என்றான்‌ கர்ணன்‌. “ஆம்‌, சென்று 
சில நாட்கள்‌ அங்கு அரசிருந்து உடனே மீண்டும்‌ 
வருகிறார்கள்‌. சிலருக்கு சென்றமுறை போதிய மதிப்பு 
கிடைக்கவில்லை எனும்‌ குறை. சிலர்‌ சென்றமுறை 
கிடைத்த வரவேற்பு இப்போது குறைகிறதா என்ற நோக்கு 
கொண்டிருக்கிறார்கள்‌” என்றான்‌ துர்மதன்‌. கர்ணன்‌ 
நகைத்து “இது ஷத்ரியர்களிடையே ஆயிரம்‌ 
ஆண்டுகளாக இருந்துவரும்‌ பூசல்‌. எவர்‌ எப்படி 
நடந்துகொண்டாலும்‌ இறுதியில்‌ உளக்குறைகளே எஞ்சும்‌. 
அரசவைகள்தோறும்‌ அமைச்சர்களாலும்‌ 
புலவர்களாலும்‌ சொல்லி அவை பெருக்கப்படும்‌” 
என்றான்‌. 


வேண்டுமென்றே சுப்ரியையை ஒருமுறை நோக்கியபின்‌ 
“எவர்‌ பெரியவர்‌ என்ற பூசல்‌ ஷத்ரியரிடையே ஏன்‌ 
ஓயவில்லையென்றால்‌ அவர்கள்‌ எவரும்‌ மெய்யாகவே 
பெரியவர்களல்ல என்பதனால்தான்‌” என்றான்‌ கர்ணன்‌. 
துச்சாதனன்‌ உரக்க நகைத்து “மெய்தான்‌. ஆனால்‌ 
இவ்வாறு முடிவின்றி துலாறிகர்‌ செய்யும்‌ தொல்லையை 
எப்போது முடிப்போம்‌ என்றிருக்கிறது” என்றான்‌. 
கர்ணன்‌ “சில நாட்கள்தான்‌, அவர்கள்‌ ஒவ்வொருவரும்‌ 
உண்மையில்‌ என்ன மதிப்பு கொண்டிருக்கிறார்கள்‌ 
என்பதை போர்‌ அவர்களுக்கே காட்டும்‌. போருக்குப்‌ பின்‌ 
எவருக்கும்‌ தன்‌ இடம்‌ என்ன என்ற ஐயமோ இடம்‌ 
அமையவில்லையென்னும்‌ குறையோ இருக்காது” 
என்றான்‌. 


அவர்கள்‌ படிகளில்‌ ஏறி பெருங்கூடத்தை அடைந்தபோது 
கனகர்‌ உள்ளிருந்து ஓடிவந்து தலைவணங்கி “நேராக 
சிற்றவைக்கூடத்திற்கே செல்லலாம்‌ என்று ஆணை, 
இளையவரே” என்றார்‌. துச்சாதனன்‌ “அரசர்‌ அங்கு 
வந்துவிட்டாரா?” என்றான்‌. “ஆம்‌, அரசரும்‌ காந்தாரரும்‌ 
கணிகரும்‌ அங்கிருக்கிறார்கள்‌” என்றார்‌. துச்சாதனன்‌ 
“அவர்கள்‌ வருவதாக சொல்லவில்லையே” என்றான்‌. 
“அரசர்‌ அவர்களை வரச்சொல்லியிருக்கிறார்‌” என்றார்‌ 
கனகர்‌. கர்ணன்‌ முகம்‌ மாறுபட மீசையை நீவியபடி 
“அவர்கள்‌ இருப்பது நன்று” என்றபடி படிகளில்‌ 
ஏறினான்‌. 


துச்சாதனன்‌ “போர்‌ அறிவிக்கப்பட்டதுமே ஒவ்வொரு 
அரசரும்‌ உள்ளூர தாங்கள்‌ கொண்டிருக்கும்‌ 


மானுடத்தை கொந்தளிக்கச்‌ செய்கிறான்‌. அவனுக்காக 
அவர்கள்‌ இட்டெண்ணி தலைகொடுக்கிறார்கள்‌. 
குருதிப்பெருக்கை மண்முழுக்க ஓடச்செய்கிறார்கள்‌. 
மட்கி மண்டையோடுகளாக சிரித்துக்கிடக்கிறார்கள்‌. 
மானுடமென்னும்‌ ஏரியின்‌ உடைப்பு அவன்‌. ஒட்டுமொத்த 
மானுடத்துக்காகவும்‌ பிரம்மம்‌ ஆணையிட்ட மீறலை 
தானேற்று நடத்துபவன்‌. 


எங்கிருக்கிறோம்‌ என்ன செய்கிறோமென்றே அவள்‌ 
அறியவில்லை. யார்‌ பேசுகிறார்கள்‌? எங்கே ஒலிக்கிறது 
வேதம்‌? எங்கே ஒலிக்கின்றன மணிகளும்‌ சங்கும்‌? எங்கே 
அதிர்ந்துகொண்டிருக்கிறது பெருமுரசு? “அரசி, 
மைந்தனை நீட்டுங்கள்‌.” யார்‌? யாரது? “அரசே, 
அரசியுடன்‌ சேர்ந்து கைநீட்டுங்கள்‌. உங்கள்‌ கைகளால்‌ 
மைந்தனை கொடுத்து குருகுலத்தின்‌ பிதாமகர்‌ 
மைந்தனுக்குப்‌ பெயர்‌ சூட்டுவதற்கு ஒப்புதலளியுங்கள்‌.” 
அவள்‌ மைந்தனை நீட்டினாள்‌. “பிதாமகரே, இதோ 
அஸ்தினபுரியின்‌ பேரரசன்‌. தங்கள்‌ அழியாத 
சொற்களால்‌ அவனை வாழ்த்துங்கள்‌. பாரதவர்ஷம்‌ 
யுகயுகமாக நினைத்திருக்கப்போகும்‌ பெயரை 
அவனுக்குச்‌ சூட்டுங்கள்‌” என்றான்‌ திருதராஷ்டிரன்‌. 


பெயரா? அவனுக்கா? பெயர்‌ நீங்கள்‌ அவனுக்கிடுவது. 
அவன்‌ விண்ணகவல்லமைகளால்‌ ஏற்கெனவே 
இடியோசையாக மின்னலோசையாக பல்லாயிரம்‌ முறை 
அழைக்கப்பட்டிருப்பான்‌ மூடர்களே... பீஷ்மரின்‌ 
கனத்தகுரலை அவள்‌ கேட்டாள்‌. “விண்முதல்வன்‌ 
மைந்தனே பிரம்மன்‌. பிரம்மனின்‌ மைந்தனோ அத்ரி. 
அத்ரி பெற்றவன்‌ சந்திரன்‌. சந்திரனே எங்கள்‌ மூதாதையே 
எங்கள்‌ வணக்கங்களை ஏற்றருள்க. இதோ 
சந்திரகுலத்தின்‌ வழித்தோன்றல்‌. இவனை வாழ்த்துக!” 


யார்‌ இவனா? மூடர்களே இவனல்ல. இவன்‌ என்‌ 
மைந்தன்‌. வான்கிழித்து காற்றில்‌ நடந்து என்னுள்‌ புகுந்த 
கொலைமதயானை. “சந்திரனின்‌ மைந்தன்‌ புதன்‌. புதன்‌ 
பெற்றெடுத்தவன்‌ எங்கள்‌ முதல்மன்னன்‌ புரூரவஸ்‌. 

யுஷ்‌, நகுஷன்‌, யயாதி, புரு, ஜனமேஜயன்‌, 

ராசீனவான்‌, பிரவீரன்‌, நமஸ்யு, வீதபயன்‌, சுண்டு, 
பஹுவிதன்‌, ஸம்யாதி, ரஹோவாதி, ரெளத்ராஸ்வன்‌, 
மதிநாரன்‌, சந்துரோதன்‌, துஷ்யந்தன்‌, பரதன்‌, 
சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌, ஹஸ்தி என விரியும்‌ எங்கள்‌ 
மூதாதையர்‌ நிரையே விண்ணில்‌ வந்து நில்லுங்கள்‌. 
உங்கள்‌ குளிர்ந்த அருள்மொழிகளை எங்கள்‌ 
மைந்தன்மேல்‌ பொழியுங்கள்‌!” 


மதிப்பென்ன என்று உணர்ந்துவிட்டார்கள்‌. ஆகவேதான்‌ 
மிகையாக காட்டிக்கொள்கிறார்கள்‌. அஞ்சிய விலங்கு 
மயிர்சிலிர்ப்பது போல” என்றான்‌. கர்ணன்‌ “ஆம்‌, 
வேட்டை விலங்கின்‌ முதல்‌ அடியிலேயே மயிர்‌ மீண்டும்‌ 
படிந்துவிடும்‌” என்றான்‌. இடைநாழியைக்‌ கடந்து 
சிற்றவைக்கூடத்தை அடைந்தபோது அவர்களை 
எதிர்கொள்ள அங்கே வாயிற்காவலர்‌ இருவர்‌ 
நின்றிருந்தனர்‌. “அங்கநாட்டரசர்‌ வருகை!” என்று 
துச்சாதனன்‌ சொல்ல அவன்‌ தலைவணங்கி உள்ளே 
சென்று கர்ணன்‌ வருகையை அறிவித்து மீண்டு 
தலைவணங்கி கதவைத்‌ திறந்தான்‌. 


(1082௦]1கர்ணன்‌ உள்ளே நுழைவதற்கு முன்னரே 
மையப்பீடத்தில்‌ அமர்ந்திருந்த துரியோதனன்‌ எழுந்து 
இரு கைகளையும்‌ விரித்தபடி அருகே வந்தான்‌. கர்ணன்‌ 
கைகளை விரிக்காமல்‌ வெறுமனே நோக்கியபடி 
நின்றான்‌. துரியோதனனின்‌ இரு கைகளும்‌ இயல்பாக 
தணிந்தன. முகம்‌ ஒளியிழந்து மீண்டும்‌ புன்னகை 
கொண்டது. அருகணைந்து கர்ணனின்‌ தோள்களை 
வளைத்து தழுவிக்கொண்டு “அங்கநாட்டரசருக்கு 
அவருடைய நாட்டுக்கு நல்வரவு” என்றபின்‌ 
சுப்ரியையிடம்‌ “முதல்முறையாக அஸ்தினபுரிக்கு 
வருகை தரும்‌ கலிங்கத்தரசியை வரவேற்கிறேன்‌. தங்கள்‌ 
கால்கள்‌ தொட்டமையால்‌ இந்நிலம்‌ வளம்‌ பெறட்டும்‌” 
என்றான்‌. 


சுப்ரியை முகமன்‌ எதுவும்‌ உரைக்காமல்‌ 
தலைவணங்கிவிட்டு அப்பால்‌ நோக்கியபடி நின்றாள்‌. 
கர்ணன்‌ அவளை ஒருகணம்‌ கூர்ந்து நோக்கிவிட்டு 
துரியோதனனிடம்‌ “பேரவைக்கூட்டத்திற்கு முன்‌ நாம்‌ 
தனியாக சந்திக்க நேர்ந்தது நன்று. எந்த 
உளநெகிழ்வுக்கும்‌ நான்‌ இங்கு வரவில்லை” என்றான்‌. 
துரியோதனன்‌ “அமர்க அங்கரே, அமர்ந்து பேசுவோம்‌” 
என்றான்‌. கர்ணன்‌ அவனுக்கிடப்பட்ட உயர்ந்த பீடத்தில்‌ 
அமர்ந்து இரு கைகளையும்‌ மடியில்‌ கோத்தான்‌. 
அவனுக்குப்‌ பின்னால்‌ இடப்பட்ட பீடத்தில்‌ சுப்ரியை 
அமர்ந்தாள்‌. கர்ணனின்‌ கைகளும்‌ தலையும்‌ 
நடுங்கிக்கொண்டிருப்பதை, தாடை இறுகி இறுகி 
அசைவதை கண்டாள்‌. சுபாகு “பட்டத்தரசி 
வந்துகொண்டிருக்கிறார்கள்‌, அரசே. ஓர்‌ அரசியர்சந்திப்பு 
நிகழ்ந்துகொண்டிருக்கிறது” என்றான்‌. 

கர்ணன்‌ சகுனியையோ கணிகரையோ ஒரு கணமும்‌ 
திரும்பிப்பார்க்கவில்லை என சுப்ரியை சற்று கழித்தே 
உணர்ந்தாள்‌. அதன்‌ பின்னரே அவர்களிருவருக்கும்‌ 


தானும்‌ முகமன்‌ உரைக்கவோ வணக்கம்‌ செய்யவோ 
இல்லையென்று நினைவுகொண்டாள்‌. என்ன ஆயிற்று 
தனக்கு என்று வியந்தாள்‌. உடலெங்கும்‌ ஒட்டியிருந்த 
அணிகளையும்‌ பொற்பின்னலாடைகளையும்‌ பிடுங்கி 
வீசிவிட்டு கதவைத்‌ திறந்து வெளியே 
ஓடிவிடவேண்டுமென்று ஒரு கணம்‌ உளமெழுந்தது. 
திரும்பி நோக்கியபோது கணிகரின்‌ விழிகள்‌ அவளை 
நோக்கிக்கொண்டிருப்பதை கண்டாள்‌. அவள்‌ நோக்கை 
சந்தித்த கணிகர்‌ புன்னகைத்தார்‌. அவர்‌ உடல்‌ கூன்‌ 
கொண்டிருந்தபோதும்‌ முகம்‌ அழகிய புன்னகையுடன்‌ 
இருந்தது. சகுனி தாடியை நீவியபடி சரிந்த விழிகளால்‌ 
கர்ணனை நோக்கிக்கொண்டிருந்தார்‌. 


துரியோதனன்‌ “அங்கரே, பலமுறை இங்கிருந்து 
அவையில்‌ கலந்து கொள்வதற்காக அழைப்பு 
விடுத்திருந்தேன்‌. இப்போதாவது தாங்கள்‌ வருகை 
புரிந்தது எனது நல்லூழ்‌” என்றான்‌. கர்ணன்‌ “நான்‌ 
வந்தது ஒரு கேள்விக்காக மட்டுமே. ஷத்ரியப்‌ 
பேரவையில்‌ நிகழ்ந்ததென்ன?” என்றான்‌. துரியோதனன்‌ 
விழிகள்‌ கூர்ந்திருக்க இயல்பாக “அதை விகர்ணனின்‌ 
மனைவி தாரை சொல்லியிருப்பாள்‌” என்றான்‌. “ஆம்‌, 
அவர்கள்‌ அதன்பொருட்டே அங்கு வந்தார்கள்‌. அரசே, 
முதியவரும்‌, ஐந்து மைந்தருக்கு அன்னையும்‌, 
அஸ்தினபுரியின்‌ குலத்திற்கு மூத்தவருமாகிய யாதவப்‌ 
பேரரசியை அவையில்‌ இழிவு செய்தீர்கள்‌ என்று 
அறிந்தேன்‌” என்றான்‌ கர்ணன்‌. 


அக்கணத்தின்‌ உளவிசையால்‌ இரு கைகளாலும்‌ 
இருக்கையை அறைந்தபடி எழுந்து “அன்னைக்கு 
எவரும்‌ மைந்தரே. இழிவு செய்தவருக்கு எதிர்நின்று 
பழிறிகர்‌ செய்யும்‌ பொறுப்பு எவருக்கும்‌ உண்டு” 
என்றான்‌. அவன்‌ குரல்‌ எழுந்தபோது தலை 
நடுங்கத்தொடங்கியது. “குருதியால்‌ அப்பழி 
தீருமென்றால்‌ அதைத்‌ தீர்க்கவும்‌ சித்தமாகவே 
வந்துள்ளேன்‌...” துச்சாதனனும்‌ துச்சகனும்‌ அறியாது 
சற்று முன்னகர சுபாகு அவர்களைப்‌ பற்றி தடுத்தான்‌. 
துரியோதனன்‌ சற்றும்‌ நிலைமாறாமல்‌ “இழிவு 
செய்யவில்லை, அங்கரே. ஒரு வினா மட்டுமே கேட்டேன்‌, 
அன்னையென அவர்‌ தன்‌ மைந்தருக்கு 
அறமிழைத்துள்ளாரா என்று” என்றான்‌. கர்ணன்‌ கைகள்‌ 
தளர்ந்து இரு பக்கமும்‌ சரிய “என்ன?” என்றான்‌. “ஆம்‌, 
மைந்தருக்கு அன்னையிடம்‌ கடமை உண்டு. அக்கடமை 
அன்னை தன்‌ மைந்தருக்குச்‌ செய்த கடமையிலிருந்து 
எழுவது. அதை யாதவப்‌ பேரரசி செய்தாரா? அவையில்‌ 
நான்‌ கேட்டது அதை மட்டுமே.” 


கால்‌ தளர்ந்தவனாக கர்ணன்‌ தன்‌ பீடத்தில்‌ மீண்டும்‌ 
அமர்ந்தான்‌. “என்ன சொல்கிறீர்கள்‌, அரசே? எனக்கு 
விளங்கவில்லை” என்றான்‌. “அன்னை என அவர்‌ 
நடந்துகொள்ளவில்லை. மூன்றாம்குடியில்‌ பிறந்தவர்‌, 
ஊழ்வழியால்‌ அரசியென்றானதும்‌ அரசநிலைமேல்‌ 
பெருவிருப்பு கொண்டு அறம்‌ மறந்தார்‌. பெரும்பிழை 
செய்து பழிகொண்டார்‌. நான்‌ அதை அவையில்‌ 
சொன்னேன்‌.” கர்ணன்‌ நடுங்கும்‌ விரல்களை கோத்தான்‌. 
அவன்‌ உதடுகள்‌ அதிர்ந்துகொண்டிருந்தன. “அங்கரே, 
நான்‌ கோரியது பாண்டவர்களுக்காகவும்தான்‌. தங்கள்‌ 
மெய்தந்தை எவரென்று அறிந்துகொள்ளும்‌ உரிமை 
அவர்களுக்குண்டு. நாளை அவர்கள்‌ அரசர்களென 
அவையமர்கையில்‌ ஓர்‌ அந்தணர்‌ எழுந்து அவர்களின்‌ 
குருதி என்ன என்று உசாவினால்‌ எம்மொழி சொல்ல 


இயலும்‌?” 


ஏவலன்‌ வந்து தலைவணங்க சுபாகு அருகே சென்று ஒரு 
சில சொற்கள்‌ பேசி அவனை அனுப்பிவிட்டு கதவை 
மூடினான்‌. கர்ணனை நோக்கி முகத்தை கொண்டுசென்று 
துரியோதனன்‌ கேட்டான்‌ “குருதியாலானது குலம்‌. குலமே 
ஆடவரின்‌ நிலைமண்‌. அதை மைந்தரிடமிருந்து 
மறைக்க அன்னையருக்கு என்ன உரிமை? மைந்தரின்‌ 
தந்தையென பாண்டு இருந்து அவையிலெழுந்து 
சொல்வாரென்றால்‌ அது வேறு. அவர்‌ நகர்காணாமல்‌ 
அவைநில்லாமல்‌ மறைந்த பின்‌ அன்னை சொல்லை 
அவை ஏற்குமா என்ன?” கர்ணன்‌ ஏதோ சொல்ல 
வாயெடுத்தான்‌. மொழியெழாமல்‌ தலையை மட்டும்‌ 
அசைத்தான்‌. 


உரத்த குரலில்‌ துரியோதனன்‌ தொடர்ந்தான்‌. “விலங்கல்ல 
மானுடர்‌. மைந்தரை ஈன்று பெருவழியிலிட்டுச்‌ செல்லும்‌ 
உரிமை எந்த அன்னைக்கும்‌ இல்லை. அங்கரே, முன்‌ 
சென்று தன்‌ ஊழின்‌ இறுதிநுனியை அறியும்‌ பொறுப்பு 
மானுடருக்கு தெய்வங்களால்‌ அளிக்கப்பட்டுள்ளது. பின்‌ 
திரும்பி தன்‌ ஊழின்‌ முதல்நுனியை எண்ணி எண்ணி 
ஏங்குபவர்‌ ஒருபோதும்‌ அந்த மீட்பை அடையவியலாது. 
செல்லாது தேங்கிய எதுவும்‌ அழுகி நாறும்‌. அச்சுழலில்‌ 
பிறப்பாலேயே வீசப்படும்‌ மானுடர்போல்‌ அளியர்‌ 
எவருமில்லை. அவர்களுக்கு மீட்பருளும்‌ தெய்வங்கள்‌ 
இல்லை, வஞ்சமே அந்த பீடத்தில்‌ அமர்ந்திருக்கிறது. 
முன்னோர்‌ சொல்‌ என ஏதுமில்லை, பிறிதொரு 
மொழிகொள்ள செவி ஒப்புவதில்லை. அங்கரே, 
அவர்களுக்கு உலகின்பமும்‌ இல்லை. ஆறா நோய்‌ என 
வாழ்வெலாம்‌ தொடர்வது அந்த அறியமுடியாமை.” 


நெற்றிநரம்பு ஒன்று மண்புழு என புடைத்து 
அசைந்துகொண்டிருக்க கர்ணன்‌ கண்மூடி 
தலைகவிழ்ந்து அமர்ந்திருந்தான்‌. துரியோதனன்‌ 
சீற்றத்துடன்‌ தொடர்ந்தான்‌ “தீச்சொல்லிட 
அன்னையருக்கும்‌ பத்தினியருக்கும்‌ உரிமை உண்டு. 
ஆனால்‌ தெய்வமே ஆனாலும்‌ பிழை செய்யாதவருக்கு 
தீச்சொல்‌ அளித்தால்‌ ஏழிரட்டி விசைகொண்டு அது 
திரும்பிவருமென்று சொல்கின்றனர்‌ மூத்தோர்‌. பிறந்த 
குழவி செய்த பிழை என்ன? பிறவிகள்தோறும்‌ நீளும்‌ 
பழியை அதன்மேல்‌ சுமத்த அன்னையென 
எவருக்கேனும்‌ உரிமையுண்டா என்ன?” 


கணிகர்‌ “அன்னைக்கும்‌ கங்கைக்கும்‌ நெறி வகுக்க 
எவருக்கும்‌ உரிமையில்லை என்பதுண்டு” என்றார்‌. 
துரியோதனன்‌ “நான்‌ நெறி வகுக்கவில்லை. ஆனால்‌ 
புண்பட்டால்‌ அழுவதற்கு உரிமை உண்டு எவருக்கும்‌. 
நான்‌ அவையில்‌ சொன்னது ஒன்றே, தன்‌ மைந்தருக்கு 
அடையாளத்தை அளிக்கவேண்டும்‌ யாதவப்‌ பேரரசி, 
அவ்வளவுதான்‌. தன்‌ அரசியல்‌ ஆடலின்‌ வெறும்‌ 
களக்கருக்களாக மைந்தரை அவர்‌ எண்ணக்கூடாது. 
அது ஆணை அல்ல. ஏளனமோ வஞ்சவுரையோ அல்ல. 
எளிய மன்றாட்டு மட்டுமே” என்றான்‌. 


சகுனி “அது முன்னர்‌ அஸ்தினபுரியின்‌ பேரவையில்‌ 
பாஞ்சாலத்தரசியிடம்‌ அங்கர்‌ கேட்ட அதே 
வினாவும்தான்‌” என்றார்‌. கர்ணன்‌ திரும்பி அவரை 
நோக்கியபோது கண்கள்‌ காய்ச்சல்கொண்டவை 
போலிருந்தன. “அங்கரே, அன்று நீங்கள்‌ சொன்னதுபோல 
ஒருவனைப்பற்றி ஓரகத்திருத்தல்‌ உயர்குடிப்‌ 
பெண்டிர்க்கு அழகு, அந்நெறி கடந்தவர்‌ எவராயினும்‌ 
முதன்மை அவை மதிப்பிற்குரியவரல்ல. அம்மதிப்பை 
ஈட்ட வேண்டுமென்றால்‌ அது வேதம்‌ வகுத்த 
நெறியின்படியாகவேண்டும்‌. அந்நெறி பேணப்பட்டதா 
என்று மட்டும்தான்‌ அரசர்‌ அவையில்‌ உசாவினார்‌” 
என்றார்‌. சுப்ரியை கணிகரை நோக்க அவர்‌ விழிதொட்டு 
புன்னகைத்தார்‌. 


சுப்ரியை எழுந்து சென்றுவிடவேண்டும்‌ என்ற உணர்வை 
அடைந்தாள்‌. சகுனி திரும்பி சுபாகுவை நோக்கி அந்தச்‌ 
சிற்றவையை முடித்துவிடலாம்‌ என விழிகாட்டினார்‌. 
சுபாகு “அவைநிகழ்வுக்குப்‌ பொழுதாகிறது மூத்தவரே, 
நாம்‌ கிளம்பலாம்‌ என எண்ணுகிறேன்‌” என்றான்‌. “ஆம்‌” 
என்று கர்ணன்‌ சொன்னான்‌. சகுனி தன்‌ புண்பட்ட 
காலை மெல்ல நீட்டி எழுந்துகொண்டு “அரசே, இந்த 
அவையிலேயே அறிவித்துவிடுங்கள்‌ உங்கள்‌ 


வேள்வித்துணை எவரென்று. அங்கர்‌ வேள்விக்கூடத்தில்‌ 
அமர்ந்துவிட்டார்‌ என்றால்‌ படைத்தலைமை எவர்‌ என்ற 
வினாவே எழாது” என்றார்‌. கணிகர்‌ “ஆம்‌, அதை இளைய 
யாதவர்கூட எதிர்க்கப்போவதில்லை” என்றார்‌. 


துரியோதனன்‌ எழுந்து தன்‌ சால்வைக்காக கைநீட்ட 
துச்சகன்‌ சால்வையை எடுத்துக்கொண்டு அவனை 
அணுகினான்‌. சுப்ரியையும்‌ எழுந்தாள்‌. சுபாகு தாழ்ந்த 
குரலில்‌ “பட்டத்தரசி கலிங்க அரசியை சந்திக்கச்‌ சென்று 
பிந்திவிட்டது என செய்தி வந்துள்ளது, அரசே. அவர்கள்‌ 
நேரடியாகவே அவைக்கு வருவார்கள்‌” என்றான்‌. 
சுப்ரியை ஆடையை நீவியபடி கர்ணனை நோக்கினாள்‌. 
அவன்‌ அசையாமல்‌ தலைகுனிந்து கைகளைக்‌ 
கோத்தபடி அமர்ந்திருந்தான்‌. 

(1082௦]1கர்ணன்‌ எழாதிருத்தல்‌ கண்டு அவர்கள்‌ 
அனைவரும்‌ தயங்கி நின்றனர்‌. சுபாகு “மூத்தவரே...” என 
மெல்லிய குரலில்‌ அழைக்க கர்ணன்‌ அவனை ஏறிட்டு 
நோக்கிவிட்டு பதற்றம்கொண்டவன்போல தன்‌ குழலை 
நீவி தோளுக்குப்‌ பின்னால்‌ இட்டான்‌. அவன்‌ 
எழப்போகிறான்‌ என சுப்ரியை எண்ணினாள்‌. வெடித்துக்‌ 
கூச்சலிட்டபடி வாளை உருவக்கூடும்‌. அல்லது வெளியே 
செல்லக்கூடும்‌. ஆனால்‌ அந்த மெல்லிய 
அசைவுத்தோற்றம்‌ மட்டும்‌ அவனுடலில்‌ ர சா” 
ஒழிய அவன்‌ எழவில்லை. துரியோதனன்‌ மீண்டும்‌ 
அமர்ந்தான்‌. சகுனியும்‌ அமர்ந்தார்‌. 

சகுனி “இதை மறந்துவிடலாம்‌, அங்கரே. எழுக!” என்றார்‌. 
“நம்‌ அன்னையரையும்‌ துணைவியரையும்‌ குறித்து 
நமக்கு பெருமிதமிருக்குமென்றால்‌ பிறர்நெறி குறித்து 
உசாவுவதில்‌ எந்தத்‌ தடையுமில்லை. அங்கரே, நீங்கள்‌ 
பாஞ்சாலத்தரசியிடம்‌ கேட்ட வினா அவ்வகையில்‌ 
உகந்ததே. ஏனென்றால்‌ நீங்கள்‌ உங்கள்‌ அன்னையை 
நம்பி மைந்தன்‌ என இங்கு அமர்ந்திருக்கிறீர்கள்‌” 
என்றார்‌. “காந்தாரத்து அரசியின்‌ மைந்தர்‌ யாதவ 
அரசியை நோக்கி கேட்ட வினா அதே போன்று 
முறையானதே.” “ஆம்‌, பிறிதொரு ஆண்மகனை நோக்கா 
விழிகொண்டவள்‌ என தன்‌ அன்னையை உணரும்‌ 
ஒருவன்‌ அவ்வினாவைக்‌ கேட்பதில்‌ என்ன பிழை?” 
என்றார்‌ கணிகர்‌. 


கர்ணன்‌ எழப்போகிறவன்போல்‌ நெஞ்சு முன்னகர்ந்தான்‌. 
பின்னர்‌ தலையை அசைத்து “இது வீண்‌ பேச்சு... நாம்‌ 
மேலும்‌ கீழ்மையில்‌ இறங்குகிறோம்‌” என்று கையைத்‌ 
தூக்கி ஏதோ சொல்ல நாவெடுத்தான்‌. விசைகொண்ட 
காற்றில்‌ ஆடும்‌ கிளைபோல அவன்‌ கை நடுங்குவதை 
சுப்ரியை கண்டாள்‌. சகுனி “தாங்கள்‌ தங்கள்‌ 
இயல்புநிலையில்‌ இல்லை” என்றார்‌. “தங்கள்‌ கை 
நடுங்குகிறது. அம்பொன்றை எடுத்து நாணில்‌ பொருத்த 
தங்களால்‌ இன்று இயலுமென்று எனக்குத்‌ 
தோன்றவில்லை. மது தங்கள்‌ உடலாற்றலை மட்டுமல்ல 
உள்ள நிலையையும்‌ அழித்துவிட்டது.” 


“ஆம்‌, நான்‌ களிமகனாகிவிட்டேன்‌” என்று உரத்த குரலில்‌ 
கூவியபடி கர்ணன்‌ எழுந்தான்‌. “சென்ற பதினான்கு 
பிப்‌ ஒவ்வொரு நாளும்‌ மதுவருந்துகிறேன்‌. 
ழித்தெழுந்தது முதல்‌ இரவு வரை என்‌ நெஞ்சுக்குள்‌ 
மதுவை ஊற்றிக்கொண்டே இருக்கிறேன்‌. ஒருகணம்கூட 
என்னை மறந்து இருந்ததுமில்லை. ஏனெனில்‌ 
அஸ்தினபுரியின்‌ அவையில்‌ பாஞ்சாலத்து அரசியை 
சிறுமை செய்த கீழ்மை பார்ப்புப்பழியென என்னை 
துரத்துகிறது. தன்‌ மலத்தை தான்‌ தின்றவனைப்போல 
உணர்கிறேன்‌” என்று பற்களைக்‌ கடித்தபடி சொன்னான்‌. 
“நான்‌ என்னை இழிவுசெய்துகொள்கிறேன்‌. என்னை 
அழிக்கிறேன்‌. என்‌ பிணம்‌ இது... அரசே, நான்‌ 
இறந்துவிட்டேன்‌.” அவன்‌ குரல்‌ இடறியது. 


துரியோதனன்‌ புன்னகையுடன்‌ “நான்‌ அவ்வாறு 
உணரவில்லை. எது நெறியோ அதை மட்டுமே 
உரைத்தேன்‌. மும்முடிசூடி அரசமைய பெண்ணென்பது 
அவளுக்குத்‌ தடையாக இல்லையென்றால்‌ அவை நடுவே 
நின்றிருக்கவும்‌, அடிமையென ஆடை களையவும்‌ அது 
தடையல்ல” என்றான்‌. கர்ணன்‌ அழுகை கலந்த குரலில்‌ 
“வேண்டாம்‌, நாம்‌ இச்சொல்‌ எடுக்க வேண்டியதில்லை. 
இவையனைத்தையும்‌ நானும்‌ நூறுமுறை 
எண்ணிவிட்டேன்‌. ஒவ்வொரு மறுமொழியையும்‌ 
நெய்யென ஏற்று பெருகுகிறது அந்த அனல்‌. ஒரு 
கீழ்மையை எத்தனை சொற்களாலும்‌ எவரும்‌ 

லக்கிவிட முடியாது. கூவி அலறி பாறையைக்‌ கரைக்க 
முயல்வதுபோல...” என்றான்‌. 


கைகளை வீசி “இங்கு வருவது வரை நான்‌ 
பிறிதொருவன்‌. ஆனால்‌ நேரில்‌ கண்டபின்‌ தெரிகிறது, 
என்னால்‌ உங்களை எதிர்க்க முடியாது. உங்கள்‌ முன்‌ 
உளம்கனியாது நிற்கமுடியாது. அரசே, ஆயினும்‌ 
நெஞ்சைத்தொட்டு இதை கேட்கிறேன்‌. உங்கள்‌ 
அன்னையோ துணைவியோ அன்று நிகழ்ந்ததை ஒரு 
கணமேனும்‌ ஏற்றுக்கொண்டிருக்கிறார்களா? 
அவர்களின்‌ சொல்‌ பெற்று உங்களால்‌ 
பாண்டவர்களுக்கெதிராக படைகொண்டு செல்ல 
இயலுமா?” என்றான்‌ கர்ணன்‌. துரியோதனன்‌ “எவர்‌ 
சொல்லுக்கும்‌ காத்துநிற்கும்‌ இடத்தில்‌ நான்‌ இன்றில்லை, 
அங்கரே” என்றான்‌. “இனி என்‌ தெய்வமொன்றே என்னை 
ஆளும்‌... பிறிதொன்றுமல்ல.” 

கர்ணனிடமிருந்து எழுந்த மெல்லிய விசும்பல்‌ ஓசை 
சுப்ரியையை உடல்சிலிர்க்கச்‌ செய்தது. அவள்‌ நடுங்கும்‌ 
கைகளைக்‌ கோத்தபடி கர்ணனை 


நோக்கிக்கொண்டிருந்தாள்‌. கண்ணீர்‌ வழிய அவன்‌ தன்‌ 
முகத்தை கைகளால்‌ தாங்கிக்கொண்டான்‌. தலையை 
அசைத்தபடி விம்மி அழுதான்‌. அந்த ஓசை உண்மையில்‌ 
எழுகிறதா அன்றி தன்‌ செவிமயக்கா என அவள்‌ 
ஐயுற்றாள்‌. ஓசையின்றி ஒருவர்‌ அழக்காண்பதைப்போல 
நெஞ்சுருக்குவது பிறிதில்லை. ஓசை பிறருக்கான 
அழைப்பு, பகிர்வு. ஓசையின்றி அழுபவர்‌ தன்னைச்‌ 
சூழ்ந்திருக்கும்‌ காற்றுவெளியை திரையென்றாக்கி 
ஒளிந்துகொள்பவர்‌. அனல்‌ எரிய உருகும்‌ 
அரக்குப்பாவை எனத்‌ தோன்றினான்‌ கர்ணன்‌. 


சகுனி விழிகாட்ட துச்சாதனன்‌ எழுந்து சென்று 
மதுக்குடுவையுடன்‌ வந்தான்‌. “அருந்துக, மூத்தவரே!” 
என அதை அவன்‌ நீட்ட கர்ணன்‌ பசித்த குழவி என 
பாய்ந்து கிண்ணத்தை பற்றிக்கொண்டான்‌. ஒரே வாயில்‌ 
அதை குடித்து மீண்டும்‌ நீட்டினான்‌. மீண்டும்‌ மீண்டும்‌ 
துச்சாதனன்‌ ஊற்றிக்கொண்டே இருந்தான்‌. ஏழு 
கோப்பைகளுக்குப்‌ பின்‌ அவன்‌ போதுமா என திரும்பி 
சகுனியை நோக்க அவர்‌ மேலும்‌ ஊற்ற விழிகாட்டினார்‌. 
மேலும்‌ நான்கு கோப்பைகளுக்குப்‌ பின்‌ சுப்ரியைக்கே 
அச்சமாக இருந்தது. ஆனால்‌ அவள்‌ வெறுமனே நோக்கி 
அமர்ந்திருந்தாள்‌. மேலும்‌ இரு கோப்பைகள்‌ 
அருந்தியதும்‌ கர்ணன்‌ விக்கி மூச்சுத்திணறினான்‌. 
இருமுறை எதிர்க்களித்தபின்‌ கோப்பையை அருகே 
வைத்தான்‌. கண்களை மூடி தலைகுனிந்து 
அமர்ந்திருந்தான்‌. 

துரியோதனன்‌ “நான்‌ எதையும்‌ விளக்க விரும்பவில்லை, 
அங்கரே. நீங்கள்‌ வஞ்சம்‌ மறக்கலாம்‌, நான்‌ 
மறக்கப்போவதில்லை. யாதவப்‌ பேரரசி மீது என்‌ முதல்‌ 
கசப்பு அவர்‌ பாண்டவர்களின்‌ அன்னை, நிலவிழைவை 
அவர்களில்‌ நிலைநிறுத்துபவர்‌ என்பதனால்‌ அல்ல. 
நீங்கள்‌ என்‌ தோழர்‌ என்பதனால்‌ என்றும்‌ என்‌ நஞ்சு 
அவ்வண்ணமே என்னுள்‌ இருக்கும்‌” என்றான்‌. கர்ணன்‌ 
தலை முன்னால்‌ தொங்கித்‌ தழைந்திருக்க மெல்ல 
அசைந்தபடி அமர்ந்திருந்தான்‌. 


“நீங்கள்‌ ஷத்ரியர்‌ அவையில்‌ வந்து அமரவேண்டும்‌ என 
நான்‌ விழைந்தேன்‌. இன்று வந்திருக்கிறீர்கள்‌. 
வேள்வியவையில்‌ என்‌ தோழன்‌ என அமர்க! 
ஷத்ரியர்களில்‌ எவர்‌ எழுந்து மறுசொல்‌ உரைத்தாலும்‌ 
அக்கணமே அவர்‌ என்‌ எதிரியென்றாகிறார்‌. அவர்‌ 
தலையை அறுப்பேன்‌, நிலத்தை சிதைப்பேன்‌, அவர்‌ 
குடியையும்‌ கொடிவழியையும்‌ வேரறுப்பேன்‌. அதை 
வேள்வியவையிலேயே சொல்கிறேன்‌. ஒருவேளை 


அந்தணர்‌ மாற்றுரைத்தார்‌ என்றால்‌ அவ்வேள்வியை 
அசுரப்‌ பூசகரைக்கொண்டு நிகழ்த்துவேன்‌. ஆசுரம்‌ என்‌ 
சொல்லென்றாகும்‌. பாரதவர்ஷத்தில்‌ என்‌ கோலால்‌ 
ஆசுரம்‌ நிலைநிறுத்தப்படும்‌ என அவர்களிடம்‌ 
சொல்வேன்‌.” 


துரியோதனன்‌ கைநீட்டி கர்ணனின்‌ மடித்த முழங்காலை 
தொட்டான்‌. “எனக்கும்‌ என்‌ தம்பியருக்கும்‌ நீங்களே 
முதன்மையானவர்‌. பிறிதெவரும்‌ அல்ல. வேதமும்‌, 
நாடும்‌, குலமும்‌, மூதாதையரும்கூட அல்ல. இதை 
எனையாளும்‌ தெய்வத்தைச்‌ சான்றாக்கி சொல்கிறேன்‌, 
அறிக இவ்வுலகு!” என்றான்‌. கர்ணன்‌ அதை கேட்டானா 
என்று சுப்ரியை ஐயம்கொண்டாள்‌. ஆனால்‌ அவன்‌ 
கழுத்தில்‌ மெய்ப்புகொண்டதன்‌ புள்ளிகள்‌ தெரிவதை 
பின்னர்‌ நோக்கினாள்‌. “அங்கரே, அவையில்‌ உங்கள்‌ 
குலம்சொல்லிக்‌ குரலெழும்‌ என நீங்களும்‌ அறிவீர்கள்‌. 
அங்கே உங்கள்‌ பொருட்டு எழுவது என்‌ வாளே அன்றி 
எவருடைய நாவும்‌ அல்ல.” 


துரியோதனனின்‌ குரல்‌ மேலும்‌ உரத்தது. “ஐவரின்‌ 
நிலையும்‌ அதுவே என்றேன்‌. அறமென துளியேனும்‌ 
நெஞ்சிலிருந்தால்‌ அம்முதுமகள்‌ வந்து ஷத்ரியர்‌ 
அவையில்‌ நின்று உரைக்கட்டும்‌. அன்றி அந்தணருக்கு 
சொல்‌ அளிக்கட்டும்‌. அனைத்தும்‌ அக்கணமே 
முடிந்துவிடும்‌.” சில கணங்கள்‌ தயங்கி முனகல்போல 
“ஆம்‌, அனைத்தும்‌ முடிந்துவிடும்‌. முடிக்குரியவர்‌ எவர்‌ 
என்ற ஐயமே எவருக்குமிருக்காது” என்றான்‌ 
துரியோதனன்‌. கர்ணன்‌ மெல்ல முனகினான்‌. “அதை 
நான்‌ சொன்னதும்‌ மறுசொல்லின்றி அப்படியே 
அமர்ந்தான்‌ இளைய யாதவன்‌. எதை அஞ்சுகிறார்கள்‌? 
ஒவ்வொரு சொல்லிலும்‌ எது எழாமல்‌ தவிர்க்கிறார்கள்‌? 
ஒரு சொல்‌. ஒற்றைச்சொல்‌, தெய்வங்கள்‌ அறிய அதை 
சொல்லட்டும்‌ அவையில்‌ என்றேன்‌. என்‌ பிழை என்ன?” 


இரு கைகளாலும்‌ இருக்கையின்‌ விளிம்பைத்‌ தட்டியபடி 
துரியோதனன்‌ எழுந்தான்‌. “ஆம்‌, உங்கள்‌ உள்ளம்‌ 
இச்சொல்சூழ்கையை ஏற்காதென்று அறிவேன்‌. ஆனால்‌ 
நான்‌ உங்களைப்போல்‌ அனைவருக்கும்மேல்‌ தலை 
எழுந்தவன்‌ அல்ல. நான்‌ அனைவரிலும்‌ ஒருவன்‌. 
அனைவரும்‌ ஏற்கும்‌ சொல்லையே என்‌ நா எழுப்பும்‌. 
ஆகவேதான்‌ அன்று அவை எழுந்து என்‌ சொல்லை 
ஏற்றுக்‌ கொந்தளித்தது.” சகுனியை நோக்கி “மாதுலரே, 
நாம்‌ அவைபுகுவோம்‌. அங்கர்‌ ஓய்வெடுக்கட்டும்‌” 
என்றான்‌. “அவரை வேள்வித்துணைவராக 
அறிவிப்பதென்றால்‌...” என்று சகுனி சொல்ல 


“அறிவிக்கிறேன்‌. இனி எச்சொல்லையும்‌ நாவால்‌ 
உரைக்கப்போவதில்லை, என்‌ வாளே மொழியும்‌” 
என்றான்‌ துரியோதனன்‌. 


கணிகர்‌ “அரசி வந்துள்ளார்கள்‌, அவர்கள்‌ அவையில்‌ 
அமரட்டும்‌” என்றார்‌. துரியோதனன்‌ சுப்ரியையை 
நோக்கிவிட்டு “ஆம்‌, அது முறை” என்றான்‌. கணிகர்‌ 
“அவைக்கு எழுந்தருள்க, அரசி!” என்றார்‌. சுப்ரியை 
எண்ணியகைச்‌ சொல்ல உதடசையவில்லை. அவள்‌ 
தலையசைத்தாள்‌. அசைவு எழக்கண்டு கர்ணனை 
திரும்பி நோக்கினாள்‌. அவன்‌ தன்‌ நீண்ட கால்களை 
நன்றாக நீட்டி கைகள்‌ பீடத்தின்‌ இரு பக்கமும்‌ சரிந்து 
நிலம்தொட்டு நீண்டிருக்க தலை மார்பில்‌ படிந்து 
விழிமூடி வாய்‌ கசிந்து வழிய மெல்லிய மூச்சொலியுடன்‌ 
துயில்கொண்டிருந்தான்‌. சுப்ரியை “இல்லை, நான்‌ 
அவைக்கு வரவில்லை. அரசர்‌ இன்றி நான்‌ வருவது 
முறையல்ல” என்றாள்‌. கணிகர்‌ மேலும்‌ சொல்ல 
வாயெடுக்க மறித்து “நான்‌ என்‌ உடன்பிறந்தவளை 
சந்திக்கவேண்டும்‌” என்றாள்‌. துரியோதனன்‌ “ஆம்‌, அது 
முறைதான்‌” என்றான்‌. 


[inage]சபரி சலிப்புற்ற குரலில்‌ “தாங்கள்‌ சென்று 
அவையில்‌ அமர்ந்திருக்க வேண்டும்‌, அரசி. இது 
கலிங்கத்திற்கான ஏற்பு மட்டும்‌ அல்ல, நம்‌ 
அரசருக்கானதும்கூட. அவரை அரசர்‌ தன்‌ 
வேள்வித்தோழர்‌ என அவையில்‌ அறிவிக்கவிருக்கிறார்‌ 
என்றால்‌ அது எளிய நிகழ்வல்ல. சம்பாபுரியின்மேல்‌ 
இன்றும்‌ நின்றிருக்கும்‌ பழி என்பது நம்‌ அரசர்‌ பிறப்பால்‌ 
சூதர்‌ என்பதே. வேள்வியமைவு அதை முற்றாக 
அழித்திருக்கும்‌” என்றாள்‌. சுப்ரியை மறுமொழி 
சொல்லாமல்‌ நடக்க சபரி தொடர்ந்து நடந்தபடி 
“அவையில்‌ அங்கர்‌ இல்லாதிருப்பது நன்று. நீங்கள்‌ 
இருப்பது மிக நன்று. நாம்‌ உங்கள்‌ உடன்பிறந்தவரை 
பின்னர்கூட பார்த்துக்கொள்ளலாம்‌” என்றாள்‌. 


அரண்மனை முகப்பில்‌ காவலர்தலைவர்‌ பத்ரசேனர்‌ 
அவளை அணுகி வணங்கினார்‌. சுப்ரியை “என்‌ 
ஆணையை அறிவி” என்றாள்‌. சபரி சலிப்புடன்‌ ஒரு 
கணம்‌ நின்றபின்‌ முன்னால்‌ சென்று அவரிடம்‌ 
செய்தியைச்‌ சொல்லி கணையாழியை காட்டினாள்‌. 
பத்ரசேனர்‌ அணுகி வந்து “அரசி, இளையஅரசி 
இருக்குமிடம்‌ மேற்குவாயிலுக்கு அப்பால்‌ 
குறுங்காட்டுக்குள்‌ அமைந்த சம்வரணம்‌ என்னும்‌ 
சிறுமாளிகையில்‌. அவர்களை நீங்கள்‌ 
சந்திப்பதென்றால்‌...” என்றார்‌. “சொல்க!” என்றாள்‌ 


“இவன்‌ ஹஸ்தியின்‌ சிம்மாசனத்தை நிறைப்பவன்‌. 
அஜமீடன்‌, ௬ுக்ஷன்‌, சம்வரணன்‌, குரு என வளரும்‌ 
மரபினன்‌. குருவம்சத்து கெளரவன்‌!” “கெளரவன்‌ 
கெளரவன்‌ கெளரவன்‌” என வானம்‌ அதிர்ந்தது. அவள்‌ 
ஏமாற்றத்துடன்‌ கைகளை பிணைத்துக்கொண்டாள்‌. 
அச்சொல்வழியாக குழந்தை அவளுடைய மடியிலிருந்து 
விலகிச்சென்று விட்டதுபோல, இன்னொன்றாக 
டவ அப்பு உணர்ந்தாள்‌. “ஜஹ்னு, சுரதன்‌, 
டூரதன்‌, சார்வபெளமன்‌, ஜயத்சேனன்‌, ரவ்யயன்‌, 
பாவுகன்‌, சக்ரோத்ததன்‌, தேவாதிதி, ௬க்ஷன்‌, பீமன்‌, 
பிரதீபன்‌, சந்தனுவின்‌ சிறுமைந்தன்‌ இவன்‌. 
விசித்திரவீரியனின்‌ பெயரன்‌. அஸ்தினபுரியின்‌ 
முதல்வன்‌ திருதராஷ்டிரனின்‌ குருதி. இவனை எங்கள்‌ 
மூதாதையரின்‌ கரங்கள்‌ வானில்‌ குவிந்து 
வாழ்த்துவதாக!” 


அலைகள்‌ தள்ளித்தள்ளி விலக்கிச்‌ செல்வதுபோல 
அந்தப்‌ பெயர்களால்‌ அவன்‌ அகன்றுகொண்டிருந்தான்‌. 
தவிப்புடன்‌ அவள்‌ தன்‌ கைகளை குவித்துக்கொண்டாள்‌. 
“வீரர்களில்‌ முதல்வனாக இவன்‌ அமைவதாக. நாடும்‌ 
செல்வமும்‌ புகழும்‌ வீடுபேறும்‌ வீரமொன்றாலே கூடும்‌ 
என்று சொன்ன நம்‌ மூதாதையர்‌ வாழ்க. அவர்களின்‌ 
வாக்குப்படி யோதன கலையில்‌ சிறந்தவன்‌ என்று 
இவனை அழைக்கிறேன்‌. சுயோதனன்‌ புகழ்‌ என்றும்‌ 
வாழ்வதாக!” மும்முறை அவர்‌ அப்பெயரை கூறினார்‌. 
“சுயோதனன்‌ சுயோதனன்‌ சுயோதனன்‌.” 


வாழ்த்தொலிகள்‌ மணற்புயலென சூழ்ந்து 
ஐம்புலன்களையும்‌ செயலற்றதாக்கின. அவள்‌ அதனுள்‌ 
அவளே உருவாக்கிக்கொண்ட மறைவிடத்துக்குள்‌ 
ஒடுங்கிக்கொண்டாள்‌. என்மகன்‌ என்மகன்‌ என்மகன்‌ 
என்று அவள்‌ அகம்‌ சொல்லிக்கொண்டே இருந்தது. 
வேள்விகள்‌ வழியாக, சடங்குகள்‌ வழியாக, பலநூறு 
வாழ்த்துக்கள்‌ வழியாக, அவள்‌ அச்சொல்லை மட்டும்‌ 
மந்திரமென சொல்லிக்கொண்டு கடந்து சென்றாள்‌. 
முனிவர்கள்‌, வைதிகர்கள்‌, குடித்தலைவர்கள்‌, 
குலமூத்தார்‌, வேற்றுநாட்டு முடிநிகரர்கள்‌, 
வருகையாளர்கள்‌. 


திருதராஷ்டிரனும்‌ அவளும்‌ முனிவர்களையும்‌ 
பிதாமகரையும்‌ பேரரசியையும்‌ வணங்கியபின்‌ 
வெண்குடைக்கீழ்‌ அமர்ந்து பரிசில்களை வழங்கினர்‌. 
மைந்தனுக்கு அதற்குள்‌ இளம்காந்தாரியர்‌ மும்முறை 
பசும்பால்‌ அளித்தனர்‌. அவனை பொன்‌ மஞ்சத்தில்‌ 
படுக்கச்செய்து குடிகளின்‌ வாழ்த்துக்கு வைத்தனர்‌. 


சுப்ரியை. “அவர்கள்‌ இருக்கும்‌ நிலையை அறிவீர்கள்‌ 
என எண்ணுகிறேன்‌” என்றார்‌ பத்ரசேனர்‌. “ஒருவாறு 
அறிவேன்‌” என்றாள்‌ சுப்ரியை. “அதன்‌ பின்னரும்‌ 

ணை என்றால்‌ அவ்வாறே” என்றார்‌ பத்ரசேனர்‌. “நான்‌ 
தேர்‌ ஒருக்குகிறேன்‌...” 


வெளியே தேர்‌ வந்துநின்றதும்‌ பத்ரசேனர்‌ மீண்டும்‌ 
உள்ளே வந்து “கிளம்புக, அரசி!” என்றார்‌. அவள்‌ 
வெளியே சென்று அங்கு நின்றிருந்த எளிய தேரில்‌ 
ஏறிக்கொள்ள சபரி உடன்‌ ஏறி அமர்ந்தாள்‌. பத்ரசேனர்‌ 
அவரே முன்னால்‌ நின்ற புரவியில்‌ ஏறிக்கொண்டு 
வழிநடத்திச்‌ சென்றார்‌. “அவர்‌ இல்லையேல்‌ அங்கு செல்ல 
ஒப்புதலிருக்காதென்று எண்ணுகிறேன்‌” என்றாள்‌ சபரி. 
சுப்ரியை வெளியே நோக்கியபடி அமர்ந்திருந்தாள்‌. தேர்‌ 
அரண்மனை எல்லையை அடைந்து திரும்பி 
மேற்குநோக்கி செல்லத்‌ தொடங்கியது. தொலைவில்‌ 
அலையபுக்கும்‌ ஏரியின்‌ ஒளி தெரியலாயிற்று. 
கோட்டைச்சுவரின்‌ கருமை. அதையொட்டிச்‌ சென்று 
வெளியேறிய பாதை சற்று மேடேறி குறுங்காட்டினூடாக 
சென்றது. 


தொலைவில்‌ மரத்தாலான பெரிய சுவர்‌ கட்டி 
மறைக்கப்பட்ட மாளிகை வந்தது. அதன்‌ கூம்புமுகடு 
மட்டுமே மேலெழுந்து தெரிந்தது. பத்ரசேனர்‌ சென்று 
காவலனிடம்‌ பேசிவிட்டு வந்து தலைவணங்கி “அரசி, 
தாங்கள்‌ உள்ளே சென்று உடன்பிறந்தவரிடம்‌ 
உரையாடலாம்‌” என்றார்‌. சுவர்போலவே தெரிந்த கதவு 
உருளைகள்மேல்‌ ஓசையிட்டபடி விலகிச்செல்ல தேர்‌ 
உள்ளே நுழைந்தது. பத்ரசேனர்‌ நின்றுவிட அவரை 
மறைத்தபடி கதவு மூடிக்கொண்டது. 


மாளிகை முகப்பில்‌ தேர்‌ நின்றபோது சுப்ரியை அங்கு 
வந்திருக்கலாகாது என்னும்‌ எண்ணத்தை அடைந்தாள்‌. 
சபரி இறங்கி “வருக, அரசி” என்றாள்‌. மாளிகை 
முகப்பிலிருந்த காவலர்தலைவன்‌ அணுகி 
தலைவணங்கினான்‌. “அரசிக்கு தலைவணங்குகிறேன்‌. 
என்‌ பெயர்‌ உக்ரசேனன்‌. என்னை அங்கநாட்டரசர்‌ 
காலகன்‌ என்று அழைப்பார்‌... அவருடன்‌ நான்கு 
போர்களில்‌ தோளிணை நின்றிருக்கிறேன்‌. தங்கள்‌ 
அருள்பெறும்‌ வாய்ப்புக்கு மகிழ்கிறேன்‌” என்றான்‌. 
சுப்ரியை முகமனோ வாழ்த்தோ கூறாமல்‌ “என்‌ 
உடன்பிறந்தாளை சந்திக்கவேண்டும்‌. அதன்பொருட்டே 
வந்துள்ளேன்‌” என்றாள்‌. 


காலகன்‌ “அவரை நீங்கள்‌ சந்திக்கலாம்‌. அவர்‌ இருக்கும்‌ 


நிலை என்னவென்று அறிந்திருப்பீர்கள்‌” என்றான்‌. 
“தனிமையில்‌ இருப்பதாக அறிந்திருந்தேன்‌. அவள்‌ 
உள்ளம்‌ நிலைகொண்டிருக்கவில்லையோ என அன்று 
விழிகளை நோக்கியபோது எண்ணினேன்‌” என்றாள்‌. 
“அரசி, கலிங்கத்திலிருந்து வந்தபோதே இளைய அரசி 
நிலைகொள்ளாமல்தான்‌ இருந்தார்‌” என்றான்‌ காலகன்‌. 
“எவர்‌ சொன்னது?” என்று சுப்ரியை சீற்றத்துடன்‌ திரும்ப 
“அவ்வாறுதான்‌ சொல்லப்பட்டது” என்று காலகன்‌ 
சொன்னான்‌. “இதற்கப்பால்‌ ஏதும்‌ எனக்குத்‌ தெரியாது. 
இங்கு இளைய அரசியின்‌ செவிலி பிரவீரை இருக்கிறாள்‌. 
நீங்கள்‌ அவளிடமே பேசலாம்‌” என்றபின்‌ “பேசியபின்‌ 
இளைய அரசியை சந்திப்பது நன்று” என்றான்‌. 


அவளை அழைத்துச்சென்று சிறிய கூடத்தில்‌ 
அமரச்செய்தான்‌. சுப்ரியை கைகளைக்‌ கோத்தபடி 
அமர்ந்திருந்தாள்‌. அவள்‌ விரல்கள்‌ பிசைந்துகொண்டே 
இருந்தன. அதை அவளே உணர்ந்து மார்பில்‌ கைகளை 
கட்டிக்கொண்டாள்‌. சற்று நேரத்தில்‌ காலகன்‌ 
பிரவீரையை அழைத்துவந்தான்‌. கூன்விழுந்த மெல்லிய 
உடலும்‌ பழுத்த விழிகளும்‌ கொண்டிருந்த பிரவீரை எந்த 
முகமலர்வும்‌ இன்றி கைகூப்பி “அரசிக்கு வணக்கம்‌. 
இங்கே தாங்கள்‌ வரக்கூடும்‌ என பல்லாண்டுகளாக 
எதிர்பார்த்திருந்தேன்‌” என்றாள்‌. சுப்ரியை அவளை சில 
கணங்கள்‌ நோக்கிவிட்டு “அவளுக்கு என்ன? அவள்‌ 
இங்கே அரசருடன்‌ மகிழ்ந்திருக்கிறாள்‌ என்றே நான்‌ 
அறிந்திருந்தேன்‌” என்றாள்‌. 


“ஆம்‌, இங்கு வந்த ஓராண்டும்‌ உளமகிழ்வுடன்தான்‌ 
இருந்தார்கள்‌. அன்றே நான்தான்‌ கலிங்கஅரசிக்கு 
சேடியென்றிருந்தேன்‌” என்றாள்‌ பிரவீரை. “அக்காலத்தில்‌ 
ஒவ்வொரு நாளும்‌ அரசர்‌ இளைய அரசியைத்‌ தேடி 
வந்துகொண்டிருந்தார்‌. அரசிக்கென அஸ்தினபுரியின்‌ 
புஷ்பகோஷ்டத்திற்கு அருகே அணிக்காட்டுக்கு அப்பால்‌ 
மாளிகை ஒன்று ஒதுக்கப்பட்டது. ஒவ்வொரு நாளும்‌ 
காலையில்‌ இளைய அரசி புஷ்பகோஷ்டத்தின்‌ 
அகத்தளத்திற்குச்‌ சென்று பட்டத்தரசியுடன்‌ 
சொல்லாடியும்‌ அங்குள சேடியருடன்‌ விளையாடியும்‌ 
மீள்வதுண்டு. ஒவ்வொன்றும்‌ எவ்வண்ணம்‌ 
அமையவேண்டுமோ அவ்வண்ணம்‌ அமைந்திருந்தது.” 


“அதில்‌ ஒரு பிழையைக்‌ கண்டவள்‌ நானே. அரசி, 
ண்மேல்‌ பெண்கொள்ளும்‌ காதல்‌ அவள்‌ தன்‌ 
உடல்மேல்‌ கொள்ளும்‌ விருப்பமாகவே வெளிப்படும்‌. 
அதுவே வழக்கம்‌” என்று பிரவீரை தொடர்ந்தாள்‌. 
“ஆனால்‌ இளைய அரசி தன்‌ உடலை முற்றிலும்‌ 


மறந்தவராக இருந்தார்‌. அரசரின்‌ தோற்றத்திலேயே 
மயங்கிக்‌ கிடந்தார்‌. சொல்லெல்லாம்‌ அதுவே. 
விழிநோக்காதபோதும்‌ உளம்‌ நோக்கிக்கொண்டிருந்தது 
அவ்வுருவையே. பட்டத்தரசியே வேடிக்கையாக என்ன 
இது, இவளுக்கு வேறு எண்ணமே இல்லையா என்ன 
என்று ஒருநாள்‌ என்னிடம்‌ சொன்னார்‌. மெல்ல அகத்தள 
மகளிர்‌ அனைவரும்‌ அதை சொல்லலாயினர்‌. அதை 
நோக்கத்‌ தொடங்கியதும்‌ தெரிந்தது வேறெதையும்‌ அரசி 
எண்ணுவதேயில்லை என.” 


“அது மிகச்‌ சிறிய கோணல்‌. ஆனால்‌ நாளும்‌ எனப்‌ 
பெருகியது” என்று பிரவீரை தொடர்ந்தாள்‌. “பின்னர்‌ 
எப்பொழுதும்‌ அரசருடன்‌ இருக்க விழைந்தார்‌. 
சாளரத்தருகே அமர்ந்து அவர்‌ வருகைக்காக ஏங்கினார்‌. 
பின்னர்‌ அவ்வாறு இருப்பதாக உளம்மயங்கினார்‌. 
அரண்மனைச்‌ சுவர்களில்‌ எல்லாம்‌ அவர்‌ ஓவியத்தை 
வரைந்து வைத்தார்‌. அவருடைய ஆடைகளை, 
அணிகளை நோக்கு தொடும்‌ இடத்தில்‌ எல்லாம்‌ பரப்பி 
வைத்தார்‌. வெளியே செல்வது குறைந்தது. அவர்‌ 
விழிகளில்‌ இருந்து பிறர்‌ தொட்டு எடுக்கும்‌ உணர்ச்சிகள்‌ 
மறையலாயின. தனக்குள்‌ பேசியும்‌ சிரித்தும்‌ தானே 
துள்ளிச்சுழன்றும்‌ களித்திருந்தார்‌.” 

“அப்போதுதான்‌ அரசரே அவர்‌ உளநிலை 
பழுதுகொண்டுள்ளது என்பதை உணர்ந்தார்‌. 
மருத்துவரும்‌ நிமித்திகரும்‌ வந்து அவரை நோக்கினர்‌. 
மருத்துவர்‌ அவர்‌ உள்ளம்‌ உவகைகொண்டிருக்கிறது 
என்று மட்டும்‌ கூறினர்‌. நிமித்திகர்‌ அக்களிப்பு 
மானுடரால்‌ அளிக்கப்படுவதல்ல, அவரை ஏதோ 
கந்தர்வனோ தேவனோ ஆட்கொண்டிருக்கிறான்‌ 
என்றனர்‌. அத்தெய்வம்‌ ஏதென்று அறியும்பொருட்டு 
கணியர்‌ வந்து சோழிபரப்பி நோக்கினர்‌. பூசகரில்‌ 
வெறியாட்டெழுந்த தெய்வங்கள்‌ உசாவின. எவராலும்‌ 
எதையும்‌ கண்டறிய இயலவில்லை.” 


“ஒருநாள்‌ அரசருடன்‌ இருந்த அரசி அலறியபடி எழுந்து 
ஓடி வெளியே வந்தார்‌. ஓசைகேட்டு பதறி வந்த நான்‌ 
ஆடையை எடுத்து அவருக்கு அணிவித்தேன்‌. 
அணைத்துச்சென்று என்ன என்று உசாவினேன்‌. 
திகைத்தவராக அரசர்‌ வந்து நின்று என்ன ஆயிற்று என 
வினவினார்‌. அரசியால்‌ பேசமுடியவில்லை. அவர்‌ 
பேரச்சத்தில்‌ நடுக்குற்று விழிமலைத்திருந்தார்‌. அரசர்‌ 
கிளம்பிச்சென்றார்‌. நான்‌ இரவெல்லாம்‌ அரசியுடன்‌ 
இருந்தேன்‌. ஒவ்வொரு நிழலசைவுக்கும்‌ எழுந்து அஞ்சி 
அலறிக்கொண்டிருந்தார்‌. அகிபீனா அளித்து 


துயிலச்செய்தேன்‌. மறுநாள்‌ காலையில்தான்‌ அவர்‌ 
உளநிலை மெல்ல அடங்கியிருந்தது. என்ன நிகழ்ந்தது 
என்று கேட்டேன்‌. அச்சம்கொண்டு மீண்டும்‌ அலறியழத்‌ 
தொடங்கினார்‌. மீண்டும்‌ மீண்டும்‌ கேட்டு மறுநாள்தான்‌ 
என்ன நிகழ்ந்தது என்று அறிந்தேன்‌.” 


“அரசி, அரசர்‌ தன்னை முயங்கிக்கொண்டிருந்தபோது 
களிமயக்கில்‌ விழிசரிந்திருந்த அரசி இயல்பாக நோக்கு 
கொண்டபோது அகலின்‌ சிறுசுடரின்‌ ஒளியில்‌ அரசரின்‌ 
நிழல்‌ எழுந்து சுவரில்‌ தெரிவதை கண்டார்‌. அது ஒரு 
மாபெரும்‌ காளையின்‌ நிழல்‌.” சுப்ரியை “காளையா?” 
என்றாள்‌. “ஆம்‌, கொம்பும்‌ காதுமாக 
காளைத்தலைகொண்ட மானுட உடலின்‌ நிழல்‌” என்றாள்‌ 
பிரவீரை. “அதை தான்‌ நேர்விழிகளால்‌ நோக்கியதாக 
சொன்னார்‌. செவிலியரும்‌ சேடியரும்‌ அவரிடம்‌ 
பேசிநோக்கினர்‌. நிமித்திகர்‌ வந்து களம்வரைந்து 
பார்த்தனர்‌. பாணினியரும்‌ நாகவிறலியரும்‌ வந்தனர்‌. 
அரசி அவர்கள்‌ கண்டது அதையே என்று 
உளம்செறிந்திருந்தார்‌.” 


“அதன்பின்‌ அவர்களுக்கிடையே உறவே 
அமையவில்லை” என்று பிரவீரை சொன்னாள்‌. “பின்னர்‌ 
எப்போதெல்லாம்‌ அரசரைக்‌ கண்டாரோ 
அப்போதெல்லாம்‌ அரசி அந்தக்‌ காளைநிழலை கண்டார்‌. 
ஒவ்வொருமுறை கண்டபின்னரும்‌ நடுக்குற்று 
காய்ச்சல்கண்டு நெடுநாட்கள்‌ கழித்து மீண்டார்‌. 
நாளடைவில்‌ எப்போதும்‌ அதை எண்ணி அஞ்சி 
அழத்தொடங்கினார்‌. அவரை இங்கே கான்மாளிகைக்கு 
கொண்டுவந்தோம்‌. அரசரைப்பற்றிய செய்தியே அவர்‌ 
செவிகளில்‌ விழாதபடி காத்தோம்‌. இங்கே எங்கும்‌ 
காளையோ பசுவோ அவற்றின்‌ வடிவங்களோகூட அவர்‌ 
விழிகளில்‌ படுவதில்லை. ஆனால்‌ அவர்‌ அச்சம்‌ நாளும்‌ 
வளர்ந்தது. முதற்சில ஆண்டுகாலம்‌ எப்போதும்‌ 
நடுங்கிக்கொண்டும்‌ மூலைகளில்‌ பதுங்கி அமர்ந்து 
விம்மியழுதபடியும்‌ இருந்தார்‌. பின்னர்‌ நடுக்கும்‌ 
அழுகையும்‌ நின்றன. விலகி விலகி வேறெங்கோ 
சென்றுவிட்டார்‌. இன்று அவர்‌ இருக்கும்‌ உலகுக்கும்‌ 
எங்களுக்கும்கூட எந்தத்‌ தொடர்பும்‌ இல்லை.” 


சுப்ரியை எழுந்தாள்‌. “நான்‌ கிளம்புகிறேன்‌” என்றபின்‌ 
மீண்டும்‌ அமர்ந்து “அவளை அழைத்து வருக...” 
என்றாள்‌. பிரவீரை “அஞ்சுவதற்கேதுமில்லை, அரசி. 
அவர்‌ மானுடர்‌ எவரையும்‌ அடையாளம்‌ 
கண்டுகொள்வதில்லை. அவரை ஒரு பொருளென்றோ 
விலங்கென்றோ நம்‌ அகம்‌ உணரும்‌” என்றபின்‌ உள்ளே 


சென்றாள்‌. சபரி “அரசி, நீங்கள்‌ கிளம்பிவிடுவதே மேல்‌ 
என நினைக்கிறேன்‌. அவரைச்‌ சந்திப்பது உங்கள்‌ 
உள்ளத்தின்‌ ஆழத்தை கலக்கிவிடக்கூடும்‌. அதன்பின்‌ 
எண்ணி வருந்த நேரும்‌” என்றாள்‌. சுப்ரியை அவளைத்‌ 
தவிர்த்து நோக்கை விலக்கிக்கொண்டாள்‌. 


பிரவீரை சுதர்சனையின்‌ தோளைப்பற்றி 
அழைத்துவந்தாள்‌. சுதர்சனை தன்னைப்போன்ற 
தோற்றத்துடன்‌ ஆனால்‌ மேலும்‌ சற்று பருத்த கைகளும்‌ 
இடையும்‌ கொண்டிருப்பதாக சுப்ரியை எண்ணினாள்‌. 
வெளிறிய முகத்தில்‌ கன்னங்கள்‌ துயிலெழுந்தவைபோல 
உப்பி சற்று தொய்ந்திருந்தன. கண்களுக்குக்‌ கீழே கருமை 
இறங்கியிருக்க விழிகள்‌ சற்று கலங்கி 
அலைபாய்ந்துகொண்டிருந்தன. “அமர்க, அரசி!” 
என்றாள்‌ பிரவீரை. சுதர்சனை அவள்‌ சொற்களுக்குப்‌ 
பணிந்து பீடத்தில்‌ அமர்ந்து தன்‌ மேலாடையை எடுத்து 
கைகளில்‌ சுற்றிக்கொண்டாள்‌. 


“அரசி, இது தங்கள்‌ உடன்பிறந்தவர்‌... கலிங்க இளவரசி 
சுப்ரியை” என்றாள்‌ பிரவீரை. சுதர்சனை அவளை 
அடையாளம்கண்டதுபோலத்‌ தெரியவில்லை. கண்கள்‌ 
அங்குமிங்கும்‌ அலைய அவள்‌ தனக்குள்‌ ஏதோ 
சொல்லிக்கொண்டிருந்தாள்‌. கைவிரல்களும்‌ 
நிலையழிந்து ஆடையை சுழற்றிக்கொண்டிருந்தன. 
“அக்கையே, என்னைத்‌ தெரிகிறதா? இது நான்‌, சுப்ரியை. 
அக்கையே” என சுப்ரியை அழைத்தாள்‌. 
முணுமுணுவென்று எதையோ சொன்னபடி சுதர்சனை 
பக்கவாட்டில்‌ நோக்கினாள்‌. “நம்‌ சொற்கள்‌ செவிகளில்‌ 
விழுவதேயில்லை. ஓயாது அவர்கள்‌ 
பேசிக்கொண்டிருக்கும்‌ எதுவும்‌ நாம்‌ அறிந்தவை அல்ல” 
என்றாள்‌ பிரவீரை. 


“என்ன பேசுகிறார்கள்‌?” என்றாள்‌ சுப்ரியை. 
“பெரும்பாலும்‌ உதிரிச்சொற்கள்‌. ஏதேனும்‌ ஒரு சொல்லோ 
சொற்றொடரோ அமைந்தால்‌ ஓரிரு நாட்கள்‌ அவையே 
சென்றுகொண்டுருக்கும்‌.” சுப்ரியை திடுக்கிட்டு திரும்பி 
நோக்கி “மாளவம்‌ என்கிறார்‌” என்றாள்‌. “ஆம்‌, 
அதைத்தான்‌ காலைமுதல்‌ சொல்லிக்கொண்டிருக்கிறார்‌.” 
சுப்ரியை “ஏன்‌?” என்றாள்‌. பிரவீரை “அதை நாம்‌ 
உணரவேமுடியாது, அரசி. இப்புவியில்‌ நாம்‌ 
இணைக்கப்பட்டிருக்கும்‌ வலைக்கண்ணிகளுக்கு 
முற்றிலும்‌ அப்பாற்பட்ட ஏதோ சரடு அது” என்றாள்‌. 


“நான்கு, நான்கு, ஆனால்‌ அவ்வாறல்ல, நான்கில்‌ அல்ல” 
என்று சுதர்சனை தலையாட்டினாள்‌ மறுப்பவள்போல. 


“ஆனால்‌ மூன்றிலிருந்து நான்குக்கு நான்கல்ல... 
ஆமாம்‌.” பிரவீரை “இவ்வாறுதான்‌ இருக்கும்‌ எல்லா 
பேச்சுக்களும்‌” என்றாள்‌. “எவ்வகையிலும்‌ நம்‌ சித்தத்தால்‌ 
தொடுக்கவோ இணைக்கவோ இயலாது.” சுப்ரியை 
சுதர்சனையின்‌ தொடையைப்‌ பற்றி உலுக்கி “அக்கையே, 
அக்கையே, கேட்கிறீர்களா? இது நான்‌. அக்கையே” 
என்றாள்‌. அவள்‌ விழிகள்‌ சுப்ரியையை நேருக்குநேர்‌ 
நோக்கின. ஆனால்‌ கண்களில்‌ அறிதல்‌ நிகழவில்லை. 
“ஆனால்‌ ஒன்றிலிருந்துதான்‌. மாளவத்தில்‌ அது வேறு. 
ஒன்று எப்படி இரண்டு? ஆனால்‌...” என்றாள்‌. 


சுப்ரியை பெருமூச்சுடன்‌ எழுந்துகொண்டு “நான்‌ 
கிளம்புகிறேன்‌. அக்கையை நோக்கிக்கொள்க!” என்றாள்‌. 
“அஸ்தினபுரி இளைய அரசியை முழுமையாகவே 
மறந்துவிட்டது, அரசி” என்றாள்‌ பிரவீரை. “இவர்கள்‌ 
இங்கிருப்பதை இருபதாண்டுகளுக்குப்‌ பின்னர்‌ 
நேற்றுதான்‌ நினைவுகூர்ந்தனர்‌. அதுவும்‌ கனகரின்‌ 
மைந்தர்‌ ஸ்ரீகரர்‌ இப்போது அரண்மனை 
வரவேற்புத்தொழில்‌ சிற்றமைச்சராக இருக்கிறார்‌. 
தாங்கள்‌ வருவதனால்‌ இளைய அரசியும்‌ வந்து 
வரவேற்புக்கு நிற்கலாம்‌ என அவருக்குத்தான்‌ 
தோன்றியது.” சுப்ரியை “சித்தம்‌ கலங்கியவர்கள்‌ 
இறந்தவர்கள்‌ போலத்தான்‌. அவர்களை மறக்காமல்‌ 
வாழ்க்கை இல்லை” என்றாள்‌. 


சபரி “நாம்‌ செல்வோம்‌, அரசி...” என்றாள்‌. “ஒருவேளை 
அரசப்‌ பேரவை முடியவில்லை என்றால்‌ நாம்‌ அங்கே 
செல்லமுடியும்‌.” அவளை சினத்துடன்‌ நோக்கிவிட்டு 
“நான்‌ கிளம்புகிறேன்‌, அக்கை” என்று சுதர்சனையிடம்‌ 
சொன்னாள்‌. சுதர்சனையின்‌ விழிகள்‌ நோக்கிலாது 
அலைய உதடுகளில்‌ சொற்கள்‌ அசைந்தன. “கருகுமணிக்‌ 
காதணி... துளையிட்ட கருகுமணி.” சுப்ரியை திகைத்து, 
கைகள்‌ நடுங்க “என்ன சொல்கிறார்‌?” என்றாள்‌. “அவர்‌ 
மாளவத்தில்‌ இருக்கிறார்‌. அங்குள்ள ஏதேனும்‌ 
வழக்கமாக இருக்கும்‌” என்றாள்‌ பிரவீரை. “நாம்‌ 
செல்வோம்‌ அரசி, இங்கிருப்பது உங்களை நிலையழியச்‌ 
செய்கிறது” என்றாள்‌ சபரி. 


அவர்கள்‌ எழுந்து வெளியே செல்ல பிரவீரை 
உடன்வந்தபடி “இதை ஜீவபாலாயனம்‌ என்று 
நிமித்திகர்கள்‌ சொல்கிறார்கள்‌. உடல்‌ உயிரையும்‌ 
உள்ளத்தையும்‌ தன்னிடம்‌ பிடித்து வைத்திருக்கும்‌ 
ஆற்றல்கொண்டிருக்கிறது, பாறை உப்பையும்‌ 
அனலையும்‌ உள்ளே கொண்டிருப்பதுபோல. 
அத்திறனை உடல்‌ கைவிடுகையில்‌ உயிரும்‌ உள்ளமும்‌ 


எழுந்து அலையத்‌ தொடங்குகின்றன. அவற்றுக்கு 
காலமும்‌ இடமும்‌ இல்லை. எங்கும்‌ எப்போதும்‌ இருக்க 
அவற்றால்‌ இயலும்‌. கால இடத்தில்‌ அவற்றை 
நிறுத்துவது உடலே” என்றாள்‌. 


சுப்ரியை ஒன்றும்‌ சொல்லாமல்‌ தேரை நோக்கி சென்றாள்‌. 
சபரி “நாம்‌ பேரவைக்குச்‌ சென்று பார்ப்போம்‌, அரசி” 
என்றாள்‌. “வேண்டாம்‌, நம்‌ மாளிகைக்கே செல்வோம்‌” 
என்றாள்‌ சுப்ரியை. 

[[ஙage]களைத்து படுத்து துயின்று மிக விரைவிலேயே 
ஏதோ ஓசை கேட்டு சுப்ரியை எழுந்துகொண்டாள்‌. அந்த 
ஓசை என்ன என்று அறிந்தாள்‌, விசைகொண்ட ஒரு 
தென்றல்கீற்று அறைக்குள்‌ சுழன்று சென்றிருந்தது. 
பித்தளைத்தாழ்‌ எவரோ வந்துசென்றதன்‌ தடயம்‌ என 
அசைந்துகொண்டிருந்தது. சொல்லி முடித்த உதடுபோல 
மெல்ல அமைந்தது சாளரத்திரை. அவள்‌ பெருமூச்சுடன்‌ 
எழுந்து சென்று உப்பரிகையை அடைந்து இருண்ட 
தோட்டத்தை நோக்கிக்கொண்டு நின்றிருந்தாள்‌. 
இருளுக்குள்‌ இலைகள்‌ அசைவிழந்திருந்தன. பின்னர்‌ 
மீண்டுமொரு காற்றில்‌ இருள்‌ கலைவடைந்தது. 


தூணைப்‌ பற்றியபடி உப்பரிகை விளிம்பில்‌ அமர்ந்தாள்‌. 
விண்மீன்கள்‌ சில இலைகளினூடாக தெரிந்தன. 
இலைகளிலிருந்து இளவெம்மைகொண்ட ஆவிக்காற்று 
எழுந்தது. எங்கோ பசுவின்‌ புதுச்சாணியின்‌ மணம்‌. மிகத்‌ 
தொலைவில்‌ யானை உறுமியது. ஒரு வண்டி சகடம்‌ 
குலுங்க விரைந்துசென்றது. மிகத்‌ தொலைவில்‌ புரவி 
ஒன்றின்‌ கனைப்பு நகைப்போசை என கேட்டது. 
காவல்பொழுது மாற்றத்தை அறிவிக்கும்‌ 
கொம்போசையை கேட்டாள்‌. அத்தனை நேரம்‌ 
கடந்துவிட்டதா என வியந்தாள்‌. அதுவரை என்ன 
எண்ணிக்கொண்டிருந்தோம்‌? எதுவுமே எண்ணவில்லை. 
ஆனால்‌ எதுவும்‌ எண்ணாமல்‌ ஒருவர்‌ அமர்ந்திருக்க 
முடியுமா? 


பெருமூச்சுவிட்டபடி அசைந்து அமர்ந்தாள்‌. அறைக்குள்‌ 
சென்று மண்குடுவையிலிருந்து குளிர்நீர்‌ 
அருந்தவேண்டுமென நெஞ்சு தவித்தது. ஆனால்‌ 
அங்கிருந்து எழமுடியுமென தோன்றவில்லை. எழுந்து 
எழுந்து சலித்து பின்‌ உடலிலேயே அமைந்தது அவள்‌ 
உள்ளம்‌. நெடுநேரம்‌ அசைவில்லாது 
அமர்ந்திருந்தமையால்‌ தோள்கள்‌ கடுத்தன. 
சோம்பல்முறித்த பின்னர்‌ திரும்பி அமர்ந்தாள்‌. 
அமர்ந்திருக்கையில்கூட உடல்‌ களைப்பு கொள்கிறது. 
ஏனென்றால்‌ உடற்தசைகள்‌ ஓய்வில்‌ இல்லை. திமிறி 
விலகும்‌ தசைகளை பிற தசைகள்‌ பற்றி இழுத்து 
நிறுத்தியிருக்கின்றன. அவற்றின்‌ நிகர்நிலையையே 


உடல்‌ என்கிறோம்‌. 


சபரி உடனிருந்தால்‌ நன்று என ஓர்‌ எண்ணம்‌ எழுந்தது. 
அவளுடைய சொற்களில்‌ அறிவும்‌ கூர்மையும்‌ 
அமைவதேயில்லை. எளிய அடுமனைப்பெண்‌ 
போன்றவள்‌. அணுக்கச்‌ சேடியர்‌ வழக்கமாகக்‌ 
கற்றிருக்கும்‌ நெறிநூல்களையும்‌ காவியங்களையும்‌ கூட 
அவள்‌ அறிந்திருக்கவில்லை. ஆனால்‌ அவளுடைய 
அண்மை எப்போதும்‌ தேவைப்பட்டது. சேடியர்‌ 
கட்டுத்தறிகள்போல. அவர்களில்லையேல்‌ களமும்‌ 
நெறியும்‌ நிலைகொள்வதில்லை. ஒவ்வொரு கணமும்‌ 
அவள்‌ கைவிட்டுச்‌ செல்லும்‌ உலகை 
நினைவுறுத்துபவள்‌ சபரி. 


முந்தையநாள்‌ அந்தியில்‌ திரும்பும்போது அவள்‌ 
சொன்ன ஒரு வரி அவளை திடுக்கிட்டு நோக்கச்‌ செய்தது. 
“உடன்பிறந்தவரும்‌ நீங்களும்‌ ஒன்றே, அரசி. அவர்‌ 
கொண்ட பெருவிருப்பும்‌ நீங்கள்‌ கொண்ட 
கொடுவஞ்சமும்‌ நிகர்‌.” அவள்‌ “ஏன்‌?” என்றாள்‌. 
“தெரியவில்லை, தோன்றியது” என்றாள்‌ சபரி. “அவர்‌ 
எண்ணியதை ஆழம்‌ எண்ணவில்லை. உங்களுக்கும்‌ 
அவ்வாறுதானா?” சிலகணங்களுக்குப்‌ பின்னர்‌ சுப்ரியை 
சூள்கொட்டி தன்னை தெருவை நோக்கி 
திருப்பிக்கொண்டாள்‌. 


மாளிகை முகப்பை அடைந்தபோது சபரி “அரசர்‌ 
இன்னும்‌ வந்துசேரவில்லை” என்றாள்‌. சுப்ரியை அதை 
கேட்டதாகவே காட்டிக்கொள்ளவில்லை. சபரி “அவர்‌ 
அங்கே களியிலிருந்து விழித்து மீண்டும்‌ குடிக்கத்‌ 
தொடங்கியிருப்பார்‌” என்றாள்‌. சுப்ரியை களைப்பு 
கால்களை தளரச்செய்ய மேலே சென்றாள்‌. ஆடைகளைக்‌ 
களைந்து நீராடி மாற்றாடை அணிந்து தன்‌ அறைக்குள்‌ 
சென்றபோது கதவுகளை மூடி உள்ளே பதுங்கிக்‌ 
கொள்ளவேண்டும்‌ என்று தோன்றியது. சபரி வந்து 
“இரவுணவு கொண்டுவரவா, அரசி?” என்றபோது 
“வேண்டாம்‌” என்றாள்‌. “பால்‌ மட்டுமாவது 
கொண்டுவருகிறேன்‌” என்றாள்‌ சபரி. அவள்‌ 
தலையசைத்தாள்‌. 


களைப்பில்‌ கைகளைத்‌ தூக்கி பால்குவளையை 
வாங்கவும்‌ இயலவில்லை. கண்ணிமைகள்‌ சரிந்தபடியே 
இருந்தன. எழுந்து சென்று மஞ்சத்தில்‌ படுத்தபோது 
அதில்‌ புதைந்து கரைந்தழிந்துவிடுவோம்‌ என்று 
தோன்றியது. சேற்றுமண்ணில்‌ விழுந்த வாழை என 
மறுநாள்‌ தன்‌ உடல்‌ மட்கி அதன்மேல்‌ கிடக்கும்‌. 


கண்களை மூடிக்கொண்டபோது சுதர்சனையின்‌ 
முகத்தை அருகே கண்டாள்‌. அவள்‌ விழிகளை 
நோக்கியபடி உள்ளத்தில்‌ அசைவிலாது இருந்தபோது 
தான்‌ கலிங்கத்தில்‌ இருப்பதாக நினைத்தாள்‌. 


மெல்லிய புன்னகையுடன்‌ சுதர்சனை “கலிங்கம்‌ 
சிந்துவிலிருந்து நெடுந்தொலைவில்‌ உள்ளது” என்றாள்‌. 
“ஆம்‌, ஆனால்‌ ஒரு சிறுவெண்புறா பறந்துசெல்லும்‌ 
தொலைவுதான்‌” என்றாள்‌ சுப்ரியை. “சென்றுவிட்டதா?” 
என்று சுதர்சனை கேட்டாள்‌. “இன்னும்‌ கிளம்பவில்லை” 
என்று அவள்‌ சிரித்தபடி விழிதிருப்பிக்கொண்டாள்‌. 
மென்மையான தசையில்‌ பூமுள்‌ குத்தியிருப்பதுபோல, 
விரலால்‌ அதை மெதுவாக வருடிக்கொண்டிருப்பதுபோல 
உள்ளம்‌ குறுகுறுத்தது. “ஏன்‌?” என்றாள்‌ சுதர்சனை. 
அவள்‌ “அறியேன்‌” என்றாள்‌. 


அருகிலிருந்த விறலி சமீரை “அது முட்டைக்குள்‌ 
இருக்கிறது. இப்போது இரு முதற்துளிகளாக 
கடுகுபோன்ற கண்கள்‌ மட்டுமே எழுந்துள்ளன. 
அக்கண்களின்‌ நோக்கு வெளியே நீளவில்லை. தன்‌ 
அகம்நோக்கி நான்‌ என்கிறது. இனி அது நான்‌ வளர்க 
என்று சொல்லும்‌. நின்றிருக்க மரமல்லி மலர்போல சிறிய 
கால்கள்‌ எழும்‌. அதன்பின்‌ பஞ்சுப்பிசிறுபோல சிறகுகள்‌. 
சிறகுவிரிக்க இடம்தேடி உள்ளே சுற்றிவரும்‌. நெல்மணி 
போன்ற சிறிய அலகு என அவ்விழைவு கூர்கொள்ளும்‌. 
தன்னைச்‌ சூழ்ந்திருக்கும்‌ மிகச்‌ சிறிய வெண்ணிற 
வானை அது குத்திக்‌ கிழிக்கும்‌. மிகப்‌ பெரிய வானை 
நோக்கியபடி எழுந்து நின்று சிறகடித்து ஈரம்‌ களையும்‌” 
என்றாள்‌. 

“பின்னர்‌ அது வானை எண்ணியே கணம்தோறும்‌ 
வாழும்‌. மரக்கிளையில்‌ நின்று வான்‌ வான்‌ என ஏங்கும்‌. 
பொய்ச்சிறகடிப்பில்‌ உள்ளத்தால்‌ பறக்கும்‌. காற்றை 
சிறகும்‌ சிறகை காற்றும்‌ அறிந்த பின்னர்‌ வானில்‌ எழும்‌. 
கீழே அமிழும்‌ இம்மாளிகையை, இச்சிறுநகரை, இந்த 
நாட்டை நோக்கி புன்னகைத்தபடி மேற்குவெளியில்‌ 
மறையும்‌” என்றாள்‌ சமீரை. சுதர்சனை சிரித்து 
“எங்கிருந்தடி இக்கவிதை?” என்றாள்‌. “நானே 
புனைந்தது, இப்போது” என்றாள்‌ அவள்‌. 
“இவளைப்போன்ற சேடியர்‌ சொல்வதைக்‌ கேட்டு 
அவரைப்பற்றி எண்ணம்‌ கொண்டிருக்கிறாய்‌. அவர்‌ 
எவரென்று நாம்‌ அறியவே முடியாது” என்றாள்‌ 
சுதர்சனை. “அரசுசூழ்‌ அவையிலமர்ந்து சைந்தவர்‌ எனக்‌ 
கேட்டால்‌ முற்றிலும்‌ பிறிதொருவரை அளிப்பர்‌ 
அமைச்சர்‌.” 


மக்கள்‌ நிரைவகுத்து வந்து அவனை வாழ்த்தினர்‌. 
அவனுடைய பாதங்களுக்கு அருகே இருந்த பெரிய 
தொட்டியில்‌ மலர்கள்‌ குவியக்குவிய சேவகர்‌ எடுத்து 
விலக்கிக்‌ கொண்டிருந்தனர்‌. 


காந்தாரியின்‌ முலைகள்‌ இறுகி 
வெண்சுண்ணப்பாறைகளாக ஆயின. முலைகளைத்‌ 
தாங்கிய நரம்புகள்‌ இழுபட்டுத்‌ தெறிக்க கைகளில்‌ 
படர்ந்த வலி தோள்களுக்கும்‌ முதுகுக்கும்‌ படர்ந்தது. 
அழுத்தம்‌ ஏறி ஏறி தன்‌ முலைகள்‌ வெடித்து பாலாகச்‌ 
சிதறிவிடுமென எண்ணினாள்‌. ஆனால்‌ ஒரு சொட்டு கூட 
வழியவில்லை. பின்னர்‌ மூச்சுவிடமுடியாமல்‌ நெஞ்சு 
அடைத்துக்கொண்டது. 


சத்யசேனை அவளருகே குனிந்து “அக்கா தாங்கள்‌ 
சற்றுநேரம்‌ ஓய்வெடுக்கலாம்‌. சூதர்களுக்குரிய 
பரிசில்களை அளிக்கும்‌ நிகழ்ச்சி அதற்குப்பின்னர்தான்‌” 
என்றாள்‌. “என்‌ மைந்தன்‌” என்று காந்தாரி 
கைநீட்டினாள்‌. “தாங்கள்‌ நடக்கமுடியாது. 
அறைக்குச்செல்லுங்கள்‌. நான்‌ மைந்தனைக்‌ 
கொண்டுவருகிறேன்‌.” சத்யசேனை, சத்யவிரதை 
இருவரும்‌ அவளை மெல்லப்பிடித்து தூக்கினர்‌. குருதி 
கனத்துறைந்த கால்களை மெல்லத்‌ தூக்கிவைத்து 
காந்தாரி இடைநாழியை அடைந்தாள்‌. 


சத்யவிரதை “அஸ்தினபுரியே அல்ல இது அக்கா. மொத்த 
பாரதவர்ஷத்தையே நேரில்‌ பார்ப்பதுபோலிருந்தது. என்‌ 
எண்ணங்களெல்லாம்‌ உறைந்துவிட்டன. நான்‌ 
எங்கிருக்கிறேன்‌ என்றே எனக்குத்தெரியவில்லை” 
என்றாள்‌. காந்தாரி “சிறிய அரசி வந்திருந்தார்களா?” 
என்று கேட்டாள்‌. சத்யவிரதை திகைத்து “நான்‌ அதை 
அறியவில்லை அக்கா” என்றாள்‌. சத்யசேனை “இல்லை 
அக்கா, அவர்கள்‌ வரவில்லை” என்றாள்‌. காந்தாரி 
பேசாமல்‌ சென்றாள்‌. சத்யசேனை திரும்பி அங்கே 
நின்றிருந்த சேடியிடம்‌ “சிறிய அரசி ஏன்‌ வரவில்லை 
என்று கேட்டுவிட்டு வா” என்றாள்‌. 


“என்‌ பாதங்கள்‌ நன்றாக வீங்கியிருக்கின்றன” என்றாள்‌ 
காந்தாரி. “என்‌ முலைகள்‌ உடைந்துவிடுமென்று 
படுகிறது... மைந்தனைக்‌ கொண்டுவாருங்கள்‌!” 
“மைந்தனை சுஸ்ரவை கொண்டுவருகிறாள்‌ அக்கா.” 
அறைக்குள்‌ சென்றதும்‌ காந்தாரி தன்‌ மஞ்சத்தில்‌ 
படுத்துக்கொண்டாள்‌. சுஸ்ரவை மைந்தனைக்‌ 
கொண்டுசென்று அவளருகே படுக்கவைத்தாள்‌. அவள்‌ 
கைகளை நீட்டி அவனைத்‌ தொட்டாள்‌. 


எரிச்சலுடன்‌ “பிறகெப்படி நமக்குரிய ஆணை தெரிவு 
செய்வது?” என்றாள்‌ சுப்ரியை. “இப்புவியை, 
இக்குலத்தை, இவ்வுறவுகளை நீயா தெரிவு செய்தாய்‌? 
தெய்வங்களுக்கு அதை விட்டுவிடுக! நான்‌ 
செய்யவிருப்பது அதுவே” என்றாள்‌ சுதர்சனை. சுப்ரியை 
உதட்டைச்‌ சுழித்தாள்‌. “என்‌ சொற்களைக்‌ கேள்‌. அவரை 
நீ உளம்கொண்டிருப்பது அவருக்குத்‌ தெரிந்தாலும்‌ 
உன்னை அவர்‌ வெல்வது நிகழுமென்று உறுதியில்லை. 
நம்‌ தந்தையின்‌ அரசியல்‌ கணக்குகள்‌, சூழ்ந்திருக்கும்‌ 
அரசர்களின்‌ ஆற்றலின்‌ நிகராடல்கள்‌. அனைத்துக்கும்‌ 
அப்பால்‌ அவருடைய அரசியலுக்கு இது தேவையென்று 
தோன்றவும்‌ வேண்டும்‌. பாரதவர்ஷத்தின்‌ அரசியலோ 
ஒவ்வொருநாளுமென மாறிக்கொண்டிருக்கிறது.” 


“அங்கம்‌ நம்‌ அண்டைநாடென்பதனாலேயே எதிரிநாடு. 
அங்கத்தின்‌ நட்புநாடு சிந்து” என்று சுதர்சனை 
தொடர்ந்தாள்‌. “இதையெல்லாம்‌ எண்ண எனக்கு ஆற்றல்‌ 
இல்லை, நான்‌ உளம்கொண்டுவிட்டேன்‌. அதுவன்‌ 
எதையும்‌ நான்‌ அறியவேண்டியதில்லை” என்றாள்‌ 
சுப்ரியை. “நீ கதைகளில்‌ வாழ்கிறாய்‌. வாளின்‌ நிழலைக்‌ 
கண்டு உளம்கொண்டு பின்‌ தவமிருந்து அத்தலைவனை 
அடைந்த இளவரசியின்‌ கதைகள்‌ முதிரா இளமையில்‌ 
கேட்க இனிதானவை. அவ்வண்ணம்‌ சில 
நடந்துமிருக்கும்‌, அவையே சூதர்பாடலாகின்றன. 
உளம்கொண்டவனை அடையமுடியாது ஏங்கி அழிந்த 
அரசியரை சூதரும்‌ கவிஞரும்‌ சொல்வதேயில்லை.” 


சுப்ரியை அவளுடன்‌ மேலும்‌ பேசப்‌ பிடிக்காமல்‌ 
அமைதியாக இருந்தாள்‌. “நான்‌ அவரைப்பற்றி 
உசாவினேன்‌. அவருடைய இயல்புகள்‌ வேறு. ஆணவமும்‌ 
தனிமையும்‌ கொண்டவர்‌. நற்பண்புள்ள தந்தையால்‌ 
வளர்க்கப்பட்டவர்‌ அல்ல. குடிப்பழி ஒன்று அவர்‌ 
தந்தையை தொடர்கிறது. அது அவரையும்‌ உருத்துவந்து 
ஊட்டும்‌” என்றாள்‌ சுதர்சனை. சுப்ரியை எழமுயன்றாள்‌. 
“என்னடி, உண்மை உறுத்துகிறதா? எண்ணிப்பார்‌” 
என்றாள்‌ சுதர்சனை. “நான்‌ அவரைப்பற்றி 
எண்ணுவதை விட நீதான்‌ எண்ணிக்கொண்டிருக்கிறாய்‌” 
என்றபடி சுப்ரியை எழுந்தாள்‌. முகம்‌ சிறுக்க “என்னடி 
சொல்கிறாய்‌?” என்றாள்‌ சுதர்சனை. 


“ஆம்‌, எண்ணிப்பார்‌. சென்ற ஓராண்டாக இதைத்‌ தவிர 
எதையேனும்‌ என்னிடம்‌ நீ பேசியிருக்கிறாயா?” சுதர்சனை 
“நீ என்னை சிறுமைசெய்கிறாய்‌” என்றாள்‌. “இல்லை, 
இப்போதுதான்‌ உன்னை புரிந்துகொள்கிறேன்‌” என்றாள்‌ 
சுப்ரியை. “நன்று, சிறுமைசெய்து என்னை விலக்கி உன்‌ 


கனவை காத்துக்கொள்வாய்‌ என்றால்‌ அவ்வாறே ஆகுக. 
ஆனால்‌ ஒன்று நினைவுகொள்‌. நீ எண்ணியது நிகழ 
எவ்வகையிலும்‌ வாய்ப்பில்லை. ஜயத்ரதருக்கும்‌ 
தொலைநிலமாகிய கலிங்கத்தால்‌ ஆவதொன்றில்லை. 
அஸ்தினபுரியின்‌ கரும்பனையைத்தான்‌ அவர்‌ 
விழைவார்‌. அதுவே அவருக்கு துவாரகையை 
எதிர்கொள்ளும்‌ படைவல்லமையை அளிக்கும்‌. கலிங்கம்‌ 
மகதத்திற்கும்‌ அஸ்தினபுரிக்கும்தான்‌ இன்று தேவை. 
அவர்களில்‌ ஒருவரால்‌ வேட்டைவிலங்கென நீ துரத்தி 
வெல்லப்படுவாய்‌. கூண்டில்‌ சிறகொடுக்கி வாழ்வாய்‌. 
அதுதான்‌ உன்‌ ஊழ்‌” என்றபடி சுதர்சனை எழுந்து 
சென்றாள்‌. 


அவள்‌ சொற்கள்‌ சுப்ரியையை உளம்‌ நடுங்கச்‌ செய்தன. 
அவள்‌ அத்தனை கூர்மையாக அவளை தாக்கவேண்டும்‌ 
என விரும்பவில்லை. உண்மையிலேயே அவள்‌ சொற்கள்‌ 
தன்‌ கனவை கலைத்துவிடலாகாதென்று அஞ்சியே 
அவ்வாறு சொன்னாள்‌. அவள்‌ சென்று மறையும்‌ 
சிலம்பொலியைக்‌ கேட்டபடி அமர்ந்திருந்தாள்‌. விறலி 
“நீங்கள்‌ நேரடியாகப்‌ பேசியிருக்கக்‌ கூடாது, இளவரசி” 
என்றாள்‌. “ஏன்‌?” என்று அவள்‌ கேட்டாள்‌. “எப்போதும்‌ 
வண்ணம்‌ மயங்கி ஆடும்‌ இந்தக்‌ களத்தில்‌ நேர்ச்சொற்கள்‌ 
அனைத்தும்‌ நஞ்சும்‌ கூர்மையும்‌ மிகுந்தவை. இத்தனை 
அணிச்சொற்களும்‌ கவிதைகளும்‌ அதனால்தான்‌ 
தேவையாகின்றன?” என்றாள்‌ விறலி. 


சுப்ரியை எழுந்து மேலாடையை தலைக்குமேல்‌ 
போட்டுக்கொண்டு நடந்தாள்‌. சபரி எங்கிருக்கிறாள்‌ 
எனத்‌ தெரியவில்லை. அறைக்காவலாக நின்றிருந்த 

ணிலி தலைவணங்கினான்‌. அப்பால்‌ நீண்டுசென்று 
படியிலிறங்கிய இடைநாழியில்‌ விளக்கொளி நீர்போல 
பரவிக்கிடந்தது. அவள்‌ படியிறங்கி கூடத்திற்குச்‌ சென்று 
அங்கிருந்த காவலர்களின்‌ வணக்கத்தை 
விழிகொள்ளாமல்‌ மறுபக்கம்‌ படியேறி அங்கிருந்த 
இடைநாழியினூடாகச்‌ சென்று கர்ணனின்‌ 
மஞ்சத்தறையை அடைந்தாள்‌. அறைக்காவலன்‌ 
தலைவணங்கி விலகினான்‌. கதவைத்‌ திறந்து உள்ளே 
சென்றாள்‌. 


கர்ணன்‌ படுக்கையில்‌ மேலிருந்து விழுந்தவன்‌ போல 
கிடந்தான்‌. கைகால்கள்‌ மஞ்சத்திற்கு வெளியே என 
நீண்டிருந்தன. மூச்சு மெல்ல 
ஏறியிறங்கிக்கொண்டிருந்தது. அவள்‌ அவனை 
நோக்கியபடி அங்கே சற்றுநேரம்‌ நின்றிருந்தாள்‌. அவன்‌ 
தோள்களும்‌ புயங்களும்‌ நெஞ்சும்‌ 


மெலிந்திருந்தாலும்கூட பெரிய எலும்புக்கட்டமைவால்‌ 
அவன்‌ பேருருவனாகவே எஞ்சினான்‌. அவன்‌ 
உதடுகளை ஒருகணம்‌ நோக்கிவிட்டு 
விழிதாழ்த்திக்கொண்டாள்‌. தொடர்பற்ற ஓவியங்களாக 
நினைவுகள்‌ உள்ளத்தை நிறைத்தன. ஒன்று 
பிறிதொன்றை மறைக்க எதிலும்‌ நிலைகொள்ளாமல்‌ 
அவள்‌ அகம்‌ தவித்தது. 


பின்னர்‌ பெருமூச்சுவிட்டுக்கொண்டு மெல்ல 
பின்னடைந்தாள்‌. கதவில்‌ முட்டிக்கொள்ள அது 
சுவருடன்‌ அறைந்து ஓசையெழுப்பியது. கர்ணன்‌ “யார்‌?” 
என துயிலில்‌ குழறியபடி அசைந்து படுத்தான்‌. அவள்‌ 
நெஞ்சதிர நோக்கிக்கொண்டு நின்றாள்‌. அவன்‌ 
விழித்துக்கொண்டால்‌ என்ன சொல்வது என 
எண்ணியதுமே மேலும்‌ ஓர்‌ அடி வைத்து பின்னால்‌ 
சென்றாள்‌. அவன்‌ விழித்துக்கொள்ளவேண்டும்‌ என்ற 
விழைவு தன்னுள்‌ இருப்பதை அதன்பின்‌ உணர்ந்தாள்‌. 
சில கணங்கள்‌ நின்றபின்‌ தன்‌ வளையல்களில்‌ 
ஒன்றைக்‌ கழற்றி மெல்ல தூக்கி அவன்‌ மஞ்சத்தின்‌ மேல்‌ 
எறிந்தாள்‌. அவன்‌ “யார்‌?” என மீண்டும்‌ குழறினான்‌. 
வாயை சப்புகொட்டியபடி புரண்டு படுத்தான்‌. அவள்‌ 
சற்றுநேரம்‌ நின்றிருந்தபின்‌ மெல்ல பின்னால்‌ சென்று 
கதவை மூடிக்கொண்டாள்‌. 


(1 ௨:)சபரி அவள்‌ அறைக்குள்‌ வந்தபோது சுப்ரியை 
மீண்டும்‌ உப்பரிகையில்‌ அமர்ந்திருந்தாள்‌. “துயில்‌ 
விழித்தீர்களா, அரசி?” என்று அவள்‌ கேட்டாள்‌. “இல்லை, 
சற்றுமுன்‌ விழித்துக்கொண்டேன்‌” என்று அவள்‌ 
சொன்னாள்‌. “முகம்‌ வீங்கியிருக்கிறது, அதனால்‌ 
கேட்டேன்‌” என்று சபரி இயல்பாகச்‌ சொல்லி “நாம்‌ இன்று 
அரசவையில்‌ நிகழும்‌ விருந்து ஒன்றுக்கு 
அமைக்கப்பட்டுள்ளோம்‌” என்றாள்‌. “என்ன விருந்து?” 
என்றாள்‌ சுப்ரியை. “ஏழு அரசியரை விருந்துக்கு 
அழைத்திருக்கிறார்‌ பட்டத்தரசி. அதில்‌ நாமும்‌ உண்டு. 
பிறர்‌ அனைவருமே தொல்குடி ஷத்ரிய அரசரின்‌ 
துணைவியர்‌.” 


சுப்ரியை எதுவும்‌ சொல்லாததை உணர்ந்து சபரி “நேற்று 
அவையில்‌ நிகழ்ந்ததன்‌ நீட்சியாக இவ்விருந்தை 
பட்டத்தரசி ஒருக்கியிருக்கிறார்‌ என நினைக்கிறேன்‌. 
அரசியர்‌ எவர்‌ வருகிறார்கள்‌, என்ன சொல்கிறார்கள்‌ 
என்று பார்க்க விழைகிறார்கள் போலும்‌” என்றாள்‌. 
சுப்ரியை அதற்கும்‌ ஒன்றும்‌ சொல்லவில்லை. “அரசி, 
நேற்று குடியவையில்‌ அஸ்தினபுரியின்‌ அரசர்‌ 
வேள்வியவையில்‌ துணைவராக அங்கரும்‌ அவருடன்‌ 


அரசியென நீங்களும்‌ அமரவிருப்பதாக சொன்னார்‌. 
அவையிலிருந்து ஒரு மறுகுரலும்‌ எழவில்லை.” சபரி 
சிரித்து “அவையினருக்குத்‌ தெரியும்‌, அரசர்‌ இன்று 
பேருருக்கொண்டு அவர்களின்‌ தலைக்குமேல்‌ 
நின்றிருக்கிறார்‌ என” என்றாள்‌. 


“அவையில்‌ பிதாமகர்‌ பீஷ்மரும்‌ துரோணரும்‌ 
இல்லையா?” என்றாள்‌ சுப்ரியை. “இல்லை, இது 
குடியவை. அவர்கள்‌ வேள்விக்கு வந்துகொண்டிருக்கும்‌ 
முனிவர்களை வரவேற்று குடிலமர்த்தும்‌ 
பொறுப்பிலிருக்கிறார்கள்‌” என்று சபரி சொன்னாள்‌. 
“நன்று... நான்‌ நீராடவேண்டும்‌ அல்லவா?” என்றாள்‌ 
சுப்ரியை எழுந்தபடி. “ஆம்‌, அரசி. நேற்று 
முழுதணிக்கோலம்‌ பூண்டீர்கள்‌. ஆனால்‌ பேரவையில்‌ 
அமர இயலவில்லை. இன்று அரசியர்‌ மன்றில்‌ அவர்கள்‌ 
விழியஞ்சும்‌ அருமணிகளுடன்‌ உங்கள்‌ அணித்தோற்றம்‌ 
திகழவேண்டும்‌” என்றாள்‌ சபரி. சுப்ரியை மறுமொழி 
சொல்லாமல்‌ எழுந்துகொண்டாள்‌. 


நீராட்டறைக்குச்‌ செல்லும்‌ வழியில்‌ சபரி 
“அஸ்தினபுரியில்‌ எவருக்கும்‌ மறுகருத்து இல்லை. 
அனைவருக்கும்‌ தெரிந்திருக்கிறது, அங்கர்‌ 
வில்லெடுக்கவில்லை என்றால்‌ போர்வெற்றி அமையாது 
என்று. அர்ஜுனரை எண்ணி அஞ்சாதவர்களே இந்நகரில்‌ 
இன்றில்லை. அவர்‌ கைலைமலைக்குச்‌ சென்று 
விண்ணமர்ந்த உமைமணாளனிடமிருந்தே பாசுபதம்‌ 
என்னும்‌ பேரம்பு பெற்று மீண்டிருக்கிறார்‌ என்கிறார்கள்‌. 
ஒரு கணத்தில்‌ உலகை அழிக்கும்‌ வல்லமை கொண்ட 
அம்பு அது” என்றாள்‌. சுப்ரியை நடக்க உடன்‌ எட்டு 
வைத்து “அத்தகைய அம்பை வெல்லும்‌ அம்பு நம்‌ 
அரசரிடம்‌ உள்ள அரவம்பு என்கிறார்கள்‌. அது வாசுகி 
உமிழ்ந்த நஞ்சாலானது. இது தட்சனின்‌ நஞ்சாலானது” 
என்றாள்‌. 


சுப்ரியை நீராட்டறைக்குள்‌ சென்றாள்‌. உள்ளே 
செல்லும்போதே தன்‌ நெஞ்சு ஓசைகொள்வதை எண்ணி 
வியந்தாள்‌. அணிச்சேடியர்‌ வணங்கியபோது அதில்‌ 
சூக்ஷ்மை இல்லை என்பதை உணர்ந்தாள்‌. அது 
அவளுக்கு ஆறுதலை அளித்தது. தன்‌ உடலை 
அவர்களிடம்‌ அளித்துவிட்டு கண்களை 
மூடிக்கொண்டாள்‌. அவள்‌ சூக்ஷ்மையைப்‌ பற்றி 
கேட்பாள்‌ என சேடியர்‌ எதிர்பார்த்தனர்‌. சற்றுபொறுத்து 
ஒருத்தி “மூத்தவர்‌ சூக்ஷ்மை நேற்றுமுதல்‌ நகரில்‌ 
அலைந்துகொண்டிருக்கிறார்‌. அவர்‌ வருவதும்‌ 
செல்வதும்‌ கணிக்க இயலாதவை. சிலநாட்களாகவே 


நிலைகொள்ளாமை மிகுந்துவிட்டிருக்கிறது” என்றாள்‌. 
சுப்ரியை ஒன்றும்‌ சொல்லவில்லை. 


நீராடி ஆடைமாற்றி அவள்‌ கிளம்பியபோது சபரி உடன்‌ 
வந்தபடி “ஆறு அரசியரே விருந்துக்கு வருகிறார்கள்‌, 
அரசி. கோசலத்தின்‌ அரசி செளமித்ரை தலைநோவு என்று 
சொல்லி தங்கிவிட்டார்‌” என்றாள்‌. சுப்ரியை “ம்‌” 
என்றாள்‌. “அவர்கள்‌ தங்கிவிட்ட செய்தியை அறிந்தபின்‌ 
வேறு சிலரும்‌ அம்முடிவை எடுக்கக்‌ கூடும்‌” என்று சபரி 
சொன்னாள்‌. “இது அவர்களின்‌ ஏற்பை அறிவதற்காக 
அரசர்‌ அமைத்த விருந்து அல்ல. ஏற்க மறுப்பவர்களுக்கு 
என்ன எஞ்சும்‌ என்பதை பிறருக்குக்‌ காட்டுவதற்காக 
அமைத்துள்ள பொறி. கோசலநாட்டு அரசி தன்‌ 
அரசருக்கும்‌ அமைச்சருக்கும்‌ தீங்கை 
இழைத்துக்கொண்டிருக்கிறார்‌.” சுப்ரியை திரும்பி நோக்கி 
“எப்படி தெரியும்‌?” என்றாள்‌. “சற்று முன்‌ கீழே காவலர்‌ 
பேசிக்கொண்டிருந்தனர்‌.” சுப்ரியை “காவலரா?” 
என்றாள்‌. “அரசி, காவலர்‌ அறியாத அரசு நிகழ்வுகள்‌ 
சிலவே” என்றாள்‌ சபரி. 


அவர்களுக்கான தேர்‌ காத்து நின்றிருந்தது. அருகே 
சிவதர்‌ நின்றிருந்தார்‌. அவர்‌ தலைவணங்க தேரில்‌ 
ஏறுவதற்கு முன்‌ ஒருகணம்‌ தயங்கிய சுப்ரியை “அரசர்‌ 
இன்றேனும்‌ அவைபுக வாய்ப்புண்டா?” என்றாள்‌. “இன்று 
அவருக்கு நிகழ்வுகளேதும்‌ சொல்லப்படவில்லை. நேற்று 
சற்று குடிமிகுந்துவிட்டது. எழுந்ததுமே தலைவவியும்‌ 
நிலைகொள்ளாமையும்‌ இருந்தது. ஓய்வெடுக்கும்படி 
சொன்னேன்‌” என்றார்‌. சுப்ரியை தேரில்‌ ஏறியமர சபரி 
அருகே அமர்ந்தாள்‌. தேர்‌ நகர்ந்ததும்‌ “நேற்று நள்ளிரவில்‌ 
நினைவிலா நிலையில்‌ கொண்டுவந்தனர்‌” என்றாள்‌. 


“யார்‌?” என்றாள்‌ சுப்ரியை. “குண்டாசியும்‌ சுஜாதரும்‌ 
மட்டுமே உடன்வந்தார்கள்‌. அவர்கள்‌ இருவரும்‌ 
குடித்திருக்கவில்லை.” சுப்ரியை தலையசைத்தாள்‌. 
“குண்டாசி நெடுநேரம்‌ அரசரின்‌ அறைவாயிலில்‌ 
துயரத்துடன்‌ நின்றிருந்தார்‌. அவரை வற்புறுத்தி 
அழைத்துச்சென்றார்கள்‌.” சுப்ரியை “நாம்‌ இன்று 
ஆற்றவேண்டிய பணி என்ன? விருந்திலமர்வது 
மட்டும்தானா?” என்றாள்‌. “ஆம்‌ அரசி, இது வெறும்‌ 
முறைமைவிருந்து. அணிச்சொற்கள்‌ ஆற்றுவதொன்றே 
நாம்‌ செய்யக்கூடுவது” என்றாள்‌. “இன்று எவரேனும்‌ 
என்னை தைக்கும்‌ சொல்‌ எடுக்கக்கூடுமா?” 


சபரி அதை எதிர்பார்க்கவில்லை. பின்னர்‌ 
“அஸ்தினபுரியின்‌ அரசியின்‌ முன்‌ அங்கரைப்பற்றி 


எவரும்‌ சொல்லெடுக்க முடியாதென்று அனைவரும்‌ 
அறிந்திருப்பார்கள்‌” என்றாள்‌. பின்னர்‌ சற்று தயங்கி 
“தாங்களும்கூட அவ்வாறு நம்‌ அரசரைப்‌ பழித்து 
சொல்லெடுக்க பட்டத்தரசி ஒப்பமாட்டார்கள்‌, அரசி” 
என்றாள்‌. சுப்ரியை சினத்துடன்‌ திரும்பி நோக்க 
“அரசரின்‌ குறைகள்‌ அனைவரும்‌ அறிந்தவை. 
கலிங்கத்தரசிக்கு அவர்‌ நிகரல்ல என்பதை 
அறியாதவரும்‌ இல்லை. ஆயினும்‌ அஸ்தினபுரியில்‌ அவர்‌ 
துரியோதனருக்கு நிகராகவே கருதப்படுகிறார்‌. அவரை 
அவர்கள்‌ மூத்தவர்‌ என்றே அமைக்கிறார்கள்‌. அதிலும்‌ 
பட்டத்தரசிக்கு...” என்றாள்‌. சுப்ரியை “போதும்‌” என்றாள்‌. 
சபரி “நான்‌ சொல்ல வருவது...” என தொடர உரத்த 
குரலில்‌ “போதும்‌” என்றாள்‌. 


தேர்‌ அரசப்பெருவீதியை அடையும்‌ வரை சுப்ரியை உடல்‌ 
பதறிக்கொண்டிருந்தாள்‌. அதை சபரி அறிந்திருப்பாள்‌ 
என உணர்வு வந்ததும்‌ ஓரக்கண்ணால்‌ அவளை 
நோக்கினாள்‌. அவள்‌ அனைத்தையும்‌ மறந்து வெளியே 
நோக்கிக்கொண்டிருந்தாள்‌. நுண்மைகளை 
உணரமுடியாத இச்சேடியை நான்‌ வேண்டுமென்றேதான்‌ 
தெரிவு செய்துகொண்டிருக்கிறேனா? அவள்‌ ஆடையை 
சீரமைக்கத்‌ தொடங்கினாள்‌. முன்மடிப்புகளை செம்மை 
செய்து, முந்தானை அடுக்குகளை அமைத்து 
இடைக்கொசுவங்களை ஒழுங்குபடுத்தியபோது தன்‌ 
அகத்தையும்‌ நிலைகொள்ளச்‌ செய்ததாக உணர்ந்தாள்‌. 


புஷ்பகோஷ்டத்தின்‌ வாயிலை தேர்‌ அடைந்தபோது 
அவள்‌ சபரியைத்‌ தொட்டு “வந்துவிட்டோம்‌” என்றாள்‌. 
அவள்‌ வெளியே நோக்கி “ஆம்‌ அரசி, எவர்‌ 
வந்திருக்கிறார்கள்‌ என்று நோக்கினேன்‌. 
காசிநாட்டரசியும்‌ வங்கநாட்டரசியும்‌ புண்டரநாட்டரசியும்‌ 
வந்திருக்கிறார்கள்‌. அந்தக்‌ கொடி எது என 
புரியவில்லை. பொற்பன்றி முத்திரை எவருடையது?” 
என்றாள்‌. சுப்ரியை எட்டிப்பார்த்தபின்‌ “அத்தேரின்‌ 
சகடங்களில்‌ கரடி முத்திரை உள்ளது. சிந்துவின்‌ 
அரசருக்குரியது” என்றாள்‌. “சிந்துநாட்டரசி துச்சளை 
வந்துவிட்டுச்‌ சென்றார்‌ என்றல்லவா அறிந்தேன்‌. 
மீண்டும்‌ வந்துள்ளாரா?” என்றாள்‌ சபரி. “பெருவேள்வி 
என்பதனால்‌ வந்திருக்கலாம்‌” என்றாள்‌ சுப்ரியை. 


அவர்களை அரண்மனைப்‌ பொறுப்பிற்கு 
அமைக்கப்பட்டிருந்த அமைச்சர்‌ ஸ்ர்கரர்‌ வணங்கி 
வரவேற்றார்‌. “அங்கநாட்டரசிக்கு நல்வரவு. நான்‌ மூத்த 
அமைச்சர்‌ கனகரின்‌ மைந்தன்‌, என்னை ஸ்ரீகரன்‌ 
என்பார்கள்‌” என்றார்‌. “நான்‌ அங்கருக்கு மிக 


அணுக்கமானவன்‌. என்னை தோள்வளைத்து 
அணைக்காமல்‌ அவர்‌ பேசுவதே இல்லை.” சுப்ரியை 
முகம்‌ மலர்ந்து “ஆம்‌, நேற்றுகூட ஒருவர்‌ அவ்வாறு 
சொன்னார்‌” என்றாள்‌. “ஆம்‌, அவனை அங்கநாட்டரசர்‌ 
காலகன்‌ என்று அமைப்பார்‌... இங்கே நாங்கள்‌ 
அனைவருமே அவருக்கு இளையோரும்‌ மைந்தரும்‌ 
அணுக்கர்களும்தான்‌... வருக, அரசி” சுப்ரியை 
அவருடன்‌ நடந்தபடி “அவர்‌ இங்கே நெடுநாட்கள்‌ 
இருந்திருக்கிறார்‌ அல்லவா?” என்றாள்‌. அவர்‌ 
கர்ணனைப்பற்றி பேசிக்கேட்க அவள்‌ விரும்பினாள்‌. 


“ஆம்‌, ஆனால்‌ சென்ற பதினான்காண்டுகளாக அவர்‌ 
இந்நகருக்குள்‌ நுழையவில்லை. இருமுறை நாட்டின்‌ 
எல்லைக்குள்‌ நுழைந்து சென்றிருக்கிறார்‌. காலகன்‌ 
அவருடன்‌ இரு போர்களில்‌ தோளிணைந்துள்ளான்‌. 
அமைச்சர்களுக்கு அவ்வாய்ப்பு இல்லை அல்லவா?” 
என்றார்‌ ஸ்ரீகரர்‌. எதிரில்‌ அரண்மனைக்குள்ளிருந்து ஒரு 
சிறு குழு வந்தது. “சைந்தவர்‌ விடைகொள்கிறார்‌. சற்று 
பொறுங்கள்‌, அரசி” என்றார்‌ ஸ்ரீகரர்‌. அறிவிப்பாளன்‌ 
கொம்போசை எழுப்பி “சிந்துநாட்டரசர்‌ ஜயத்ரதர்‌ 
எழுந்தருள்கை!” என அறிவித்தான்‌. கவச உடையணிந்த 
நான்கு வீரர்கள்‌ வர தொடர்ந்து ஜயத்ரதன்‌ 
தோன்றினான்‌. 


“அவரைத்‌ தாங்கள்‌ அறிவீர்கள்‌ எனில்‌ ஒரு சொல்‌ 
முகமனுரைக்கலாம்‌, அரசி” என்றார்‌ ஸ்ரீகரர்‌. “ஆம்‌, அது 
முறையல்லவா?” என்றபம சுப்ரியை நடந்தாள்‌. 
ஜயத்ரதன்‌ அவளை நோக்கியதும்‌ புன்னகையுடன்‌ 
நின்றான்‌. அவள்‌ அருகணைந்து “சைந்தவரை சந்திக்க 
நேர்ந்ததில்‌ மகிழ்வுகொள்கிறேன்‌. இந்நாள்‌ இனிது” என 
முகமன்‌ உரைத்தாள்‌. அவன்‌ முகமெங்கும்‌ புன்னகை 
விரிய “நெடுநாள்‌ விழைந்திருந்த சந்திப்பு” என்றபின்‌ 
திரும்பி நோக்காமலேயே ஸ்ரீகரரிடம்‌ விலகிச்செல்ல 
கையசைத்தான்‌. அவர்‌ தலைவணங்கி அகன்றார்‌. 
சபரியும்‌ பின்னடைந்தாள்‌. அவள்‌ திரும்பி நோக்க 
அவர்களைச்‌ சூழ்ந்திருந்தவர்கள்‌ விலகி அந்த 
முற்றத்தில்‌ தனிமையின்‌ வட்டம்‌ ஒன்று அவர்களைச்‌ 
சுற்றி அமைந்திருந்தது. 


ஜயத்ரதன்‌ “நான்‌ நேரில்‌ சந்தித்ததில்லை. ஆனால்‌ 
உங்கள்‌ ஓலை கிடைத்ததும்‌ விறலியர்‌ வழியாக 
ஓவியங்களைச்‌ சேர்த்து நோக்கினேன்‌. அவற்றில்‌ தெரிந்த 
அதே உருவம்‌ நடந்துவருவதைக்‌ கண்டு என்‌ விழிகள்‌ 
மலைத்துவிட்டன” என்றான்‌. சுப்ரியை கொதிக்கும்‌ நெய்‌ 
என சினம்‌ நுரைத்தெழுவதை உணர்ந்தாள்‌. அதை 


அடக்கியபடி “அஸ்தினபுரியின்‌ இளவரசி இங்கே 
வந்துசென்றார்கள்‌ என அறிந்தேன்‌. அவர்களை சந்திக்க 
விழைந்திருந்தேன்‌” என்றாள்‌. ஜயத்ரதன்‌ “அவள்‌ 
சென்றுவிட்டாள்‌. அவள்‌ உருவத்திற்கு இந்த 
அரண்மனையை தொழுவத்தை யானை என 
உணர்கிறாள்‌” என்று சொல்லி உரக்க நகைத்து “நான்‌ 
அவளை சந்திப்பதே அரிது” என்றான்‌. 


“மைந்தருக்கும்‌ சிந்துநாட்டிற்கும்‌ நன்னலம்‌ சூழ்க!” 
என்றபின்‌ கைகூப்பி தலைவணங்கினாள்‌. ஜயத்ரதன்‌ 
விழிகளில்‌ திகைப்பும்‌ பின்‌ சினமும்‌ எழ “நான்‌ பலமுறை 
அங்கத்தின்மீது படைகொண்டெழ எண்ணியதுண்டு. 
மண்ணுக்காக மட்டுமல்ல பெண்ணுக்காகவும்‌ 
படையெழலாம்‌ என்பது சிந்துவின்‌ நெறி. 
அஸ்தினபுரியின்‌ நட்பு அங்கத்தை காத்தது” என்றான்‌. 
அவள்‌ நிமிர்ந்து அவன்‌ முகத்தை நோக்கி புன்னகைத்து 
“சிந்துவைக்‌ காத்தது என்று சொல்லுங்கள்‌” என்றபின்‌ 
“விடைகொள்கிறேன்‌, அரசே” என்று முன்னால்‌ 
சென்றாள்‌. அவன்‌ சினத்துடன்‌ அவளிடம்‌ 
மறுமொழிசொல்ல எழுந்த வாயுடன்‌ நிற்பதை 
உளவிழியால்‌ கண்டாள்‌. 


சபரி வந்து அவளுடன்‌ சேர்ந்துகொண்டு “பேச்சை 
முறித்துக்கொண்டு வந்ததுபோல்‌ தோன்றியது, அரசி... 
சைந்தவர்‌ சினம்‌ கொள்ளக்கூடும்‌. அவையில்‌ நம்‌ அரசர்‌ 
அரசத்துணைவராக அமரவேண்டும்‌ என்றால்‌ 
சைந்தவரின்‌ ஒப்புதல்‌ தேவை. இயல்பாக அங்கே 
அமரவேண்டியவர்‌ அவர்தான்‌” என்றாள்‌. சுப்ரியை 
“எவ்வழி?” என்றாள்‌. சபரி “நம்மை வரவேற்க 
பட்டத்தரசியின்‌ அவைச்சேடி சம்புகை வந்திருக்கிறாள்‌” 
என்றாள்‌. திரும்பி நோக்கி “சைந்தவர்‌ 
சினம்கொண்டிருக்கிறார்‌. அமைச்சர்‌ ஸ்ர்கரரை 
கடிந்துகொள்கிறார்‌” என்றாள்‌. சுப்ரியை “மிகச்‌ சிறியவர்‌” 
என்றாள்‌. சபரி “ஆம்‌ அரசி, இங்கே அந்தண 
அமைச்சர்களை எவரும்‌ இப்படி கடிந்துகொள்வதில்லை” 
என்றாள்‌. 


ஸ்ரீகரர்‌ அருகே வந்து “வருக அரசி, சம்புகை 
நம்மைத்தான்‌ எதிர்நோக்கி நின்றிருக்கிறாள்‌” என்றார்‌. 
சம்புகையை நோக்கி அவர்‌ கைகாட்ட அவள்‌ 
மங்கலத்தாலங்கள்‌ ஏந்தி நின்றிருந்த மூன்று 
அணிச்சேடியருடன்‌ அருகே வந்தாள்‌. “அஸ்தினபுரியின்‌ 
பட்டத்தரசியின்‌ அகத்தளத்திற்கு நல்வரவு அரசி. 
இந்நாளில்‌ மங்கலங்கள்‌ பொலிக!” என்றாள்‌. “நலம்‌ 
சூழ்க...” என்று சுப்ரியை சொன்னாள்‌. 

[[ஙaஜge]ஊட்டறைக்குள்‌ நுழைவதுவரை அங்கே 
எவரெல்லாம்‌ வரப்போகிறார்கள்‌ என அவள்‌ 
அறிந்திருக்கவில்லை. அவளை சம்புகை வரவேற்று 
மேலே கொண்டுசென்றபோது வேறுவேறு எண்ணங்களில்‌ 
அலைபாய்ந்துகொண்டிருந்தாள்‌. பானுமதியை 
பார்த்ததும்தான்‌ அங்கே விருந்துக்கு வந்திருப்பதை 
அவள்‌ அகம்‌ உணர்ந்தது. “என்‌ விருந்தறைக்கு வந்து 
என்னையும்‌ அஸ்தினபுரியையும்‌ மதிப்புறச்‌ 
செய்துவிட்டீர்கள்‌, அங்கநாட்டரசி. வருக!” என முகமன்‌ 
உரைத்து பானுமதி அவளை உள்ளே அழைத்துச்‌ 
சென்றாள்‌. 


அங்கே புண்டரநாட்டரசி கார்த்திகையும்‌ வங்கநாட்டரசி 
சுதையும்‌ அமர்ந்திருந்தனர்‌. முகமன்‌ உரைத்து சுப்ரியை 
அமர்ந்தாள்‌. அதன்பின்‌ சேதிநாட்டரசி பத்ரையும்‌ 
விதர்ப்பநாட்டரசி சுகதையும்‌ மாளவநாட்டு அரசி 
சுபத்ரையும்‌ வந்தனர்‌. அனைவரும்‌ 
அமர்ந்துகொண்டதும்‌ பானுமதி “இது இயல்பாக நிகழும்‌ 
ஊண்களியாட்டுதான்‌. ஒவ்வொருநாளும்‌ 
அங்குமிங்குமாக விருந்துதான்‌ நடந்துகொண்டிருக்கிறது. 
இவ்விருந்தை என்‌ பொருட்டு ஏற்பாடு செய்தேன்‌. என்‌ 
உளத்திற்கினியவர்களை சந்திக்கவேண்டும்‌ என்று. எந்த 
அரசமுறையும்‌ இல்லை. உணவருந்தி மகிழ்வதையும்‌ 
சிறுசொல்லாடுவதையும்‌ தவிர” என்றாள்‌. 


“இவள்‌ எனக்கு அகவையில்‌ இளையோள்‌. தகுதியால்‌ 
மூத்தோள்‌. அஸ்தினபுரியின்‌ படைமுகம்‌ நிற்பவரும்‌ 
அங்கநாட்டரசரும்‌ எங்கள்‌ அரசருக்கு மூத்தோர்நிலை 
கொண்டவருமான கர்ணனின்‌ துணைவி. 
கலிங்கநாட்டில்‌ பிறந்தவள்‌. சுப்ரியை என்று பெயர்‌” 
என்றாள்‌ பானுமதி. “ஆம்‌, அறிந்துள்ளேன்‌. இவர்களின்‌ 
தமக்கை ஒருவர்‌ இங்கிருக்கிறார்‌ அல்லவா?” என்றாள்‌ 
சேதிநாட்டரசி பத்ரை. “ஆம்‌, அவள்‌ இங்கு வந்த 
சிலநாட்களிலேயே தன்‌ விருப்பத்தெய்வமொன்றை 
முழுதளிப்பு வழிபாடு செய்ய தலைப்பட்டாள்‌. அது 
அஸ்தினபுரிக்கு நலம்‌ பயப்பதுதானே? ஆகவே மேற்குக்‌ 
காட்டில்‌ ஒரு மாளிகை கட்டப்பட்டு அங்கே 
சென்றுவிட்டாள்‌. கலிங்கம்‌ பங்குகொள்ளும்‌ விழவுகளில்‌ 


மட்டும்‌ எழுந்தருள்வதுண்டு” என்று பானுமதி இயல்பான 
புன்னகையுடன்‌ சொன்னாள்‌. 


வங்கநாட்டரசி சுதை “அங்கரை நான்‌ ஒருமுறை 
பார்த்திருக்கிறேன்‌. எங்கள்‌ நாட்டின்மேல்‌ 
அஸ்தினபுரியின்‌ படை எழுந்தபோது நாங்கள்‌ ஒரு 
மாற்றுறுதி ஓலையில்‌ கைச்சாத்திட்டோம்‌. வங்கநாட்டு 
மரபின்படி நானும்‌ அதில்‌ முத்திரையிடவேண்டும்‌. 
அதன்பொருட்டு நாங்கள்‌ எங்கள்‌ குலதெய்வமான 
மாகாளியின்‌ மண்டபத்தில்‌ சந்தித்தோம்‌” என்றாள்‌. 
சுபத்திரை “அரசியர்‌ போர்நிறுத்த ஓலையில்‌ 
முத்திரையிடுவதா? கேட்டதே இல்லையே” என்றாள்‌. ௬தை 
“நாங்கள்‌ தீர்க்கதமஸின்‌ வழிவந்தவர்கள்‌. எங்கள்‌ நாட்டு 
நிலம்‌ முழுக்க பெண்டிருக்கே உரியது” என்றாள்‌. 


சுகதை “ஆம்‌, அங்கே அரசமைந்தர்‌ அரசருக்கே 
பிறந்தவர்களாக இருக்கவேண்டும்‌ என்பதில்லை என்று 
விறலி சொல்லி அறிந்திருக்கிறேன்‌” என்றாள்‌. 
“அதெப்படி?” என்று பத்ரை கேட்க சுகதை “தீர்க்கதமஸ்‌ 
இவர்களின்‌ பெண்களின்‌ வயிற்றில்‌ விதைத்ததே 
குலமெனப்‌ பெருகியது. அங்கம்‌ வங்கம்‌ கலிங்கம்‌ 
புண்டரம்‌ சுங்கம்‌ ஆகிய ஐந்து நாடுகளுக்கும்‌ 
தீர்க்கதமஸ்தான்‌ முதல்‌ துளி. அவரிலிருந்து பெண்கள்‌ 
பெற்றுக்கொண்டது அந்நிலம்‌” என்றாள்‌. பத்ரை திரும்பி 
சுப்ரியையிடம்‌ “அங்கத்திலுமா?” என்றாள்‌. சுகதை 
சிரித்து “அங்கத்தில்‌ எப்படி? அங்கத்தை ஆண்ட 
லோமபதரின்‌ கொடிவழி அழிக்கப்பட்ட பின்னர்தான்‌ 
இன்றைய அரசர்‌ முடிகொண்டார்‌. அஸ்தினபுரியின்‌ 
அரசரிடமிருந்து அவர்‌ முடியை கொடையாகக்‌ 
கொண்டதை அறிந்து விழிநீர்‌ உகுக்காதவர்‌ எவர்‌?” 
என்றாள்‌. 

பேச்சு தொடங்கிய சிலகணங்களிலேயே உரசிக்கொள்ளத்‌ 
தொடங்கிவிட்டதைக்‌ கண்டு சுப்ரியை திரும்பி 
பானுமதியை நோக்க அவள்‌ புன்னகை செய்தாள்‌. பத்ரை 
“எங்கள்‌ நாட்டில்‌ ஆண்களை ஆண்களென்றே நூல்கள்‌ 
சொல்கின்றன. நிலமும்‌ பெண்ணும்‌ சொல்லும்‌ 
ஆண்களுக்கே” என்றாள்‌. கார்த்திகை “ஆம்‌, 
அறிந்துள்ளேன்‌” என்றாள்‌. அவள்‌ விழிகளில்‌ 
வந்துசென்ற நச்சுத்துளியை சுப்ரியை கண்டாள்‌. 
“சேதிநாட்டில்‌ மகளிரை அருமணிகள்‌ என்றே 
நினைக்கிறார்கள்‌. அகவே 
கைப்பற்றியவருக்குரியவர்கள்‌ அவர்கள்‌ என்று நெறி.” 
சுப்ரியை விழிகளை எவ்வுணர்ச்சியும்‌ இன்றி 
வைத்துக்கொள்ள முயன்றாள்‌. “சேதிநாட்டு சிசுபாலர்‌ 


வாசனைமாறிப்போன குட்டியை ஐயத்துடன்‌ 
முகர்ந்துநோக்கும்‌ மிருகம்போல அவளுடைய கைகள்‌ 
குழந்தையைத்‌ தொட்டன. 


“என்‌ மைந்தனுக்கு அவர்கள்‌ பெயரிட்டனர்‌. 
குருவம்சத்தின்‌ எளிய மன்னர்களின்‌ வரிசையில்‌ 
அதையும்‌ சேர்த்து உச்சரித்தனர்‌. இவ்வுலகு என்‌ 
மைந்தனுக்கு அளிக்கும்‌ முதல்‌ அவமதிப்பு” என்று 
காந்தாரி பல்லைக்கடித்தபம சொன்னாள்‌. மைந்தனை 
எடுத்து தன்‌ மடியில்‌ வைத்து மார்கச்சை 
அவிழ்ப்பதற்குள்‌ அவள்‌ நெஞ்சின்‌ தசைகள்‌ 
வெம்மையாக உருகி வழிவதுபோல பால்‌ 
பீரிடத்தொடங்கியது. மைந்தனின்‌ வாயை அருகே 
கொண்டுசெல்வதற்குள்‌ அவன்‌ ஆறு சரடுகளாகப்‌ 
பொழிந்த பாலில்‌ நீராடியிருந்தான்‌. 


“அவன்‌ அழுவதேயில்லை, வியப்புதான்‌” என்றாள்‌ 
சுஸ்ரவை பாலை உறிஞ்சும்‌ குழந்தையைப்‌ பார்த்தபடி. 
“அழுகை என்பது இறைஞ்சுதல்‌. என்‌ மைந்தன்‌ 
எவரிடமும்‌ எதையும்‌ கேட்பவனல்ல” என்று காந்தாரி 
சொன்னாள்‌. “அந்தப்பெயர்களையும்‌ 
அடையாளங்களையும்‌ எல்லாம்‌ பாலால்‌ 
கழுவிவிட்டீர்கள்‌ அக்கா” என்றாள்‌ சுஸ்ரவை 
சிரித்துக்கொண்டு. “இவன்‌ எத்தனை வளர்ந்தாலும்‌ 
இவனுடலில்‌ இருந்து இந்த முலைப்பால்‌ வாசம்‌ 
விலகாதென்று தோன்றுகிறது.” 


சேடி வந்து வணங்கினாள்‌. “சொல்‌” என்றாள்‌ சுஸ்ரவை. 
“இளைய அரசிக்கு கடும்‌ வெப்புநோய்‌. அரண்மனையின்‌ 
ஆதுரசாலையில்‌ இருக்கிறார்கள்‌. ஆகவேதான்‌ 
பெயர்சூட்டுவிழவுக்கு அவர்கள்‌ வரவில்லை” என்றாள்‌ 
சேடி. சுஸ்ரவை தலையசைத்ததும்‌ அவள்‌ தயங்கி 
நின்றாள்‌. “என்ன?” என்று சுஸ்ரவை கேட்டாள்‌. “ஒரு 
முதுநாகினி வந்திருக்கிறாள்‌. அரசியை 
பார்க்கவேண்டுமென்கிறாள்‌.” “முதுநாகினியா? அவள்‌ 
எப்படி உள்ளே வந்தாள்‌? அதுவும்‌ இந்தநாளில்‌?” என்று 
சத்யசேனை திகைப்புடன்‌ கேட்டாள்‌. “அவளை 
எவராலும்‌ தடுக்கமுடியாதென்று சொல்கிறாள்‌” என்றாள்‌ 
சேடி. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


கோபதத்தின்‌ அந்தகக்‌ குலத்து யாதவ சிற்றரசர்‌ 
பஃப்ருவின்‌ மனைவி விசிரையை கவர்ந்து வந்ததை 
அறிந்திருப்பீர்கள்‌. அன்று யாதவர்களிடையே 
தொடங்கிய போரில்தான்‌ இறுதியில்‌ சிசுபாலர்‌ இளைய 
யாதவரால்‌ தலையறுத்து கொல்லப்பட்டார்‌.” 


“ஆம்‌” என சுதை ஊக்கத்துடன்‌ சொன்னாள்‌. கார்த்திகை 
“யாதவ அரசியை பட்டத்திலமர்த்த சிசுபாலர்‌ விழைந்தார்‌. 
அதற்கு தந்தை தமகோஷர்‌ 
ஒப்புக்கொள்ளாததனால்தான்‌ விசாலநாட்டுக்குச்‌ சென்று 
அரசி பத்ரையை கவர்ந்து வந்தார்‌. அவர்‌ வைசாலியின்‌ 
கோட்டைமுகப்பில்‌ வீரர்கள்‌ பன்னிருவரை கொன்று 
குவித்துவிட்டு இளவரசியை கவர்ந்துவந்த கதையை 
நான்‌ விறலி சொல்லி கேட்டிருக்கிறேன்‌. 
மெய்ப்புகொள்ளச்‌ செய்யும்‌ வீர கதை” என்றாள்‌. 
சுப்ரியை பத்ரையை நோக்க அவள்‌ விழிகள்‌ 
சினம்கொண்டு சிவந்திருப்பது தெரிந்தது. கார்த்திகை 
எங்கே செல்கிறாள்‌ என்று அவளுக்கு புரியவில்லை. 


ஆனால்‌ அது சுதைக்கு தெரிந்திருந்தது. “சூக்திமதியை 
இப்போது தமகோஷர்தானே ஆள்கிறார்‌?” என்றாள்‌. “ஆம்‌, 
ஆனால்‌ அவர்‌ பேரரசராக முடிசூடுவதுடன்‌ சரி. 
அவையமர்ந்து நாடாளும்‌ அகவையில்‌ இல்லை. 
தமகோஷரின்‌ ஷத்ரிய அரசி கிருபையின்‌ மைந்தன்‌ 
சீர்ஷதேவர்தான்‌ சூக்திமதியின்‌ இன்றைய அரசர்‌. 
சிசுபாலரின்‌ இறப்புக்குப்‌ பின்‌ அவர்‌ முடிசூடினார்‌. 
அருகே உள்ள கராளமதியை அவர்‌ ஆள்கிறார்‌. 
சிசுபாலரின்‌ அரசியரையும்‌ அவரே மணந்துகொண்டார்‌.” 
சுதை உரக்க “என்ன இது? அரசியரை 
கைப்பற்றிக்கொள்வதா?” என்றாள்‌. “அங்குள்ள வழக்கம்‌ 
அது” என்றாள்‌ கார்த்திகை. 


பத்ரை “ஆம்‌, எங்கள்‌ குடியில்‌ பெண்கள்‌ கைம்மை 
நோற்பதில்லை, சிதையேறுவதுமில்லை” என்றாள்‌. சுதை 
“யாதவ அரசியையும்‌ இப்போது சீர்ஷதேவரா 
கொண்டிருக்கிறார்‌?” என்றாள்‌. “ஆம்‌, அதைத்தான்‌ 
சற்றுமுன்‌ சேதிநாட்டு அரசி சொன்னார்‌, அவர்களுக்கு 
கைம்மை நோன்பு இல்லை என்று” என்று சுகதை 
சொன்னாள்‌. “அவர்களின்‌ நெறிகள்‌ நமக்கு 
புரிவதில்லை. இந்தக்‌ கதையை கேட்டிருப்பீர்கள்‌. 
அந்தகக்‌ குலத்து பஃப்ருவை வென்று மனைவியை 
கவர்ந்து வந்தார்‌ சிசுபாலர்‌. பின்னர்‌ கதாவசானத்தில்‌ 
நிகழ்ந்த பெரும்போரில்‌ பஃப்ருவைக்‌ கொன்று 
குருதிபடிந்த கச்சையை கொண்டுசென்று அரசிக்கு 
அளித்தார்‌. விசிரை அந்தக்‌ குருதிக்கச்சையை தன்‌ 


தலையில்‌ முடி என சூட்டிக்கொண்டு மகிழ்ந்தார்‌. 
அதன்பின்னர்‌ சிசுபாலர்‌ கொல்லப்பட்டதும்‌ அவருடைய 
குருதியை கச்சையில்‌ நனைத்துக்கொண்டுவந்து 
விசிரைக்கு அளித்தார்கள்‌. அதையும்‌ அவர்‌ தன்‌ 
தலையில்‌ சூடிக்கொண்டாராம்‌.” 


பத்ரை “எவர்‌ சொன்னது அது?” என்றாள்‌. “விறலியர்‌ 
கதைகளை நானும்‌ முழுமையாக நம்புவதில்லை” என்று 
கார்த்திகை சிரித்துக்கொண்டே சொன்னாள்‌. சுதை 
“இவ்வாறு கச்சையை அளிக்கும்‌ வழக்கம்‌ சேதிநாட்டில்‌ 
உண்டா என்ன?” என்றாள்‌. பத்ரை சீற்றத்துடன்‌ ஏதோ 
சொல்ல வாயெடுப்பதற்குள்‌ பானுமதி திரும்பி அப்பால்‌ 
நின்றிருந்த முதுசேடி சம்புகையை நோக்கினாள்‌. அவள்‌ 
அருகே வந்து குனிந்து அவள்‌ காதில்‌ சில சொல்ல அவள்‌ 
“ஓ” என்றாள்‌. 


தலையசைத்து அவளை செல்லும்படி பணித்துவிட்டு 
கூர்ந்து தன்னை நோக்கியிருந்த அரசியரை நோக்கி 
புன்னகைத்தாள்‌. அவர்களின்‌ விழிகளை 
நோக்கியபோது அனைவரும்‌ எதையோ 
எதிர்பார்த்திருப்பதை, அச்செய்தியா அது என 
ஆவவலுற்றிருப்பதை சுப்ரியை உணர்ந்தாள்‌. பானுமதி 
புன்னகையுடன்‌ “ஒன்றுமில்லை, சிறிய ஒரு குழப்பம்‌. 
இங்குள்ள நெறிகள்‌ அயலரசர்களுக்கு தெரியவில்லை 
என்பதனால்‌ ஒவ்வொருவருக்கும்‌ தனித்தனியாக சூதரை 
அனுப்பி அறிவித்திருந்தோம்‌. இருந்தும்‌ இவ்வாறு 
நிகழ்ந்துவிடுகிறது” என்றாள்‌. 


“நாங்கள்‌ அறியக்கூடுவதென்றால்‌...” என சுதை சொல்ல 
“பெரிய செய்தி அல்ல. ஆனால்‌ எவருக்கும்‌ சற்று 
அறத்துன்பம்‌ அளிப்பது. கோசல அரசர்‌ பிருகத்பலரின்‌ 
ணைவி செளமித்ரை இன்று காலை காட்டில்‌ உலவச்‌ 
சென்றிருக்கிறார்‌. வழிதவறி அஸ்தினபுரியின்‌ 
முன்னோருக்கு படையல்‌ அளிக்கும்‌ குறுங்காட்டுக்குள்‌ 
நுழைந்துவிட்டார்‌. அதை தடுத்த காவலனை 
அவருடைய காவலர்கள்‌ வெட்டிவிட்டனர்‌. அரசி 
கால்குறடுகளுடன்‌ உள்ளே சென்று அங்கே நின்றிருந்த 
நெல்லிமரத்தில்‌ இருந்து சில கனிகளையும்‌ பறித்து 
உண்டிருக்கிறார்‌. அங்கே ஆண்டிற்கு ஒருமுறை 
ஆடிமாதம்‌ கருநிலவுநாளில்‌ மட்டுமே மானுடர்‌ நுழைய 
ஒப்புதல்‌. அதுவும்‌ குருதியுறவுகொண்டோர்‌, 
கொடிவழியினர்‌ மட்டும்‌” என்றாள்‌ பானுமதி. 


ஒவ்வொரு அரசியராக உடல்‌ தளர்ந்தனர்‌. “அதை 
அறிந்ததும்‌ அமைச்சர்‌ கனகரின்‌ ஆணைப்படி 


காவலர்தலைவன்‌ நூறுகாவலருடன்‌ சென்று அவர்‌ 
தங்கியிருந்த பாடிவீட்டை வளைத்து அதைத்‌ தடுத்த 
அத்தனை காவலரையும்‌ கொன்று அரசியை 
சிறைபிடித்து அஸ்தினபுரியின்‌ சிறையில்‌ 
அடைத்துவிட்டான்‌. கோசல அரசரையும்‌ 
சிறைபிடித்திருக்கிறார்கள்‌. அவரை 
ஷத்ரியக்கூட்டிலிருந்து வெளியேற்றக்கூடும்‌” என்றாள்‌ 
பானுமதி. சுதை பெருமூச்சிட பத்ரை “அவர்களுக்கு நெறி 
தெரிந்திருக்கவேண்டும்‌” என்று பொதுவாக சொன்னாள்‌. 


அதன்பின்‌ அவர்களிடையே சொல்‌ எழவில்லை. சுகதை 
“சேதிநாட்டிலிருந்து பேரரசர்‌ தமகோஷர்‌ வருகிறாரா?” 
என்றாள்‌. “இல்லை, பேரரசர்‌ உடல்நலம்‌ 
குன்றியிருக்கிறார்‌. மைந்தனின்‌ இறப்புக்குப்‌ பின்‌ அவர்‌ 
நோயிலேயே வாழ்கிறார்‌” என்றாள்‌. “ஒருமுறை 
மருத்துவர்‌ திருவிடநாட்டிலிருந்து ஒரு மருந்தை 
கொண்டுவருவதைப்பற்றி சொன்னபோது இந்நோய்க்கு 
ஒரே மருந்துதான்‌, இளைய யாதவனின்‌ நெஞ்சுபிளந்த 
குருதி என்றார்‌.” சுதை “ஆம்‌, அவ்வஞ்சம்‌ இருக்கும்தான்‌” 
என்றாள்‌. 


கார்த்திகை “புண்டரத்தின்‌ அரசரும்‌ தன்‌ தந்தையைக்‌ 
கொன்ற இளைய யாதவர்மேல்‌ பெருவஞ்சம்‌ 
கொண்டிருக்கிறார்‌. தந்தையைக்‌ கொன்றவனின்‌ குருதி 
காணாமல்‌ மஞ்சத்தில்‌ படுப்பதில்லை என நோன்பு 
கொண்டிருக்கிறார்‌. எப்போதும்‌ தரைப்பலகையில்தான்‌ 
பள்ளிகொள்கிறார்‌” என்றாள்‌. “ஆகவே நீங்களும்‌ 
மரப்பலகையில்தானா?” என்றாள்‌ பத்ரை 
புன்னகையுடன்‌. “மரப்பலகையில்‌ படுப்பதைப்பற்றி 
எண்ணிக்கூட நோக்கவியலவில்லை.” 


கார்த்திகை “குருதிப்பழி என்பது அவ்வாறுதான்‌ 
அமையவேண்டும்‌. ஒவ்வொருநாளும்‌ அதை 
எண்ணிக்கொள்ளவேண்டும்‌. எண்ண எண்ண அது 
பெருகும்‌. பேருருக்கொண்டு தன்‌ கையில்‌ நம்மை 
படைக்கலமாக ஏந்திக்கொள்ளும்‌. அதுவே 
பழிகொள்வதற்கான வழி” என்றாள்‌. “ஷத்ரியர்‌ 
வழிமுறைகள்‌ அவை. ஆனால்‌ எங்குமல்ல” என்ற சுதை 
“வேள்வியாலும்‌ நோன்பாலும்‌ அந்தணர்‌, வஞ்சத்தாலும்‌ 
கொடையாலும்‌ ஷத்ரியர்‌, சேமிப்பாலும்‌ கொடையாலும்‌ 
வைசியர்‌, உழைப்பாலும்‌ விருந்தோம்பலாலும்‌ சூத்திரர்‌ 
என்பது பிரகஸ்பதி சூத்திரம்‌” என்றாள்‌. “விசாலநாட்டு 
அரசர்‌ எவரும்‌ வஞ்சினம்‌ ஏதும்‌ உரைக்கவில்லையா?” 
என்றாள்‌. 


பத்ரை நாவெடுப்பதற்குள்‌ பானுமதி “நாம்‌ 
உணவருந்துவோம்‌... சேடி வந்து நிற்கிறாள்‌” என்றாள்‌. 
அனைவரும்‌ ஆடைகளும்‌ அணிகளும்‌ ஒலிக்க 
எழுந்தனர்‌. பத்ரை “இளைய யாதவர்‌ எப்போது 
நகர்புகுகிறார்‌?” என்றாள்‌. சுப்ரியை அவள்‌ விழிகளை 
நோக்கினாள்‌. அதில்‌ பகையோ சினமோ தெரியவில்லை. 
சுதை “அவர்‌ நகர்புகப்போவதில்லை, நேராக 
வேள்விக்காட்டுக்கே செல்வார்‌ என்றார்கள்‌” என்றாள்‌. 
“ஆம்‌, அவர்‌ இங்கு வரப்போவதில்லை. இம்முறை அவர்‌ 
சாந்தீபனி குருநிலையின்‌ வேதமுடிபறிந்த முனிவராகவே 
வருகிறார்‌. அவர்கள்‌ கங்கையிலிருந்து நேராக வேதியர்‌ 
குடில்களுக்கு சென்றுவிடுவார்கள்‌...” 


சுதை “மாணவர்களுடன்‌ வருகிறாரா?” என்றாள்‌. 
“இல்லை, சாத்யகி மட்டுமே துணையென வருகிறார்‌” 
என்றாள்‌ பானுமதி. “உபப்பிலாவ்யத்திலிருந்து நடந்தே 
வருகிறார்‌. மரவுரி அணிந்த தோற்றம்‌. பொது உணவை 
உண்பதில்லை. மரநிழல்களில்‌ அந்தியுறங்குகிறார்‌” 
என்றாள்‌. “எப்போது வருகிறார்‌?” என பத்ரை மீண்டும்‌ 
கேட்டாள்‌. “நாளை காலை வந்துசேர்வார்‌ என்றனர்‌” 
என்றாள்‌ பானுமதி. “வருக! உணவு நமக்காக 
ஒருங்கியிருக்கிறது. அஸ்தினபுரியின்‌ அடுகலையை 
உணர அரசியருக்கு வாய்ப்பு” என்றாள்‌. பத்ரை 
“முதன்மை அடுமனையாளர்‌ இங்கில்லை என்று 
அறிவோம்‌” என்றாள்‌. பிற அரசியர்‌ நகைத்தபடி 
ஊட்டறை நோக்கி சென்றனர்‌. 


ஊட்டறைக்குள்‌ காலில்லா மணைகளுக்கு முன்‌ 
அரையடி உயரமான பீடங்களில்‌ பொற்தாலங்கள்‌ 
பரப்பப்பட்டிருந்தன. நீருக்காக பொற்கிண்ணங்கள்‌ 
வைக்கப்பட்டிருந்தன. பானுமதி “அமர்க, அரசி!” என 
அவர்களில்‌ மூத்தவளான சுதையை அழைத்தாள்‌. 
“நல்லுணவுக்கான சூழல்‌” என முகமன்‌ உரைத்தபடி 
அவள்‌ சென்று அமர மற்றவர்களை அகவைநிரைப்படி 
அழைத்து பானுமதி அமரச்செய்தாள்‌. சுப்ரியையின்‌ 
அருகே நின்றிருந்த மாளவத்து அரசி சுபத்ரை அணுக்கக்‌ 
குரலில்‌ “நீங்கள்‌ இளைய யாதவரை பார்த்ததுண்டா?” 
என்றாள்‌. “இல்லை” என்றாள்‌ சுப்ரியை. “நானும்‌ 
பார்த்ததில்லை” என அவள்‌ மேலும்‌ தாழ்ந்த குரலில்‌ 
சொன்னாள்‌. 


“நான்‌ உசாவியறிந்தேன்‌. நாளை காலை முதலொளியில்‌ 
அந்தணருக்கான படகுத்துறையில்‌ இளைய யாதவர்‌ 
வந்திறங்குகிறார்‌. நான்‌ பார்க்கச்‌ செல்லலாம்‌ என 
எண்ணுகிறேன்‌.” சுப்ரியை மெல்லிய மூச்சுத்திணறலுடன்‌ 


“எவ்வண்ணம்‌?” என்றாள்‌. “அந்தணருக்கு அறமளிக்கும்‌ 
வழக்கம்‌ அரசியருக்குண்டு. முன்புலரியில்‌ கங்கையில்‌ 
நீராடிவிட்டு அந்தணநிலையில்‌ நின்றிருந்தால்‌ அவர்‌ 
வந்திறங்குவதை காணமுடியும்‌.” சுப்ரியை மேலும்‌ 
மூச்சுத்திணற “நானும்‌ வருகிறேன்‌” என்றாள்‌. “நான்‌...” 
என சுபத்ரை தயங்க “நானும்‌ வருவேன்‌” என்றாள்‌ 
சுப்ரியை. 


[ஙagelசுபத்ரையுடன்‌ சுப்ரியை வேள்விக்காட்டுக்குச்‌ 
சென்றபோது வைதிகர்கள்‌ முதற்காலைக்கு முன்னரே 
எழுந்து வேள்விச்செயல்‌ முடித்து தங்கள்‌ குடில்களுக்கு 
திரும்பிக்கொண்டிருந்தனர்‌. அவிமிச்சத்தை உண்ட 
பின்னர்‌ புலரிவணக்கத்திற்கு சிறிய குழுக்களாக சிலர்‌ 
சென்றனர்‌. அவர்களின்‌ தேர்‌ சென்று சிறிய முற்றத்தில்‌ 
நின்றபோது அங்கிருந்த தலைமைக்‌ காவலன்‌ வந்து 
வணங்கினான்‌. சுபத்ரை பலமுறை அங்கே 
வந்திருப்பவளாகத்‌ தோன்றினாள்‌. “அந்தணர்‌ 
கங்கைக்கு செல்லத்‌ தொடங்கிவிட்டனர்‌, அரசி” என்றான்‌ 
காவலர்தலைவன்‌. சுபத்ரை “நன்று, எஞ்சியிருப்போர்‌ 
நூற்றெண்மருக்கு நாங்கள்‌ கொடைவணக்கம்‌ செலுத்தி 
வாழ்த்துபெற விழைகிறோம்‌” என்றாள்‌. 


அவர்கள்‌ கீழிறங்கி அங்கு நின்றிருந்த அரசமரத்தின்‌ 
அடியில்‌ நிற்க தொடர்ந்து வந்த தேரிலிருந்து இறங்கிய 
இரு சேடியர்‌ பெரிய கூடைகளை கொண்டுவந்து 
அவர்கள்‌ அருகே வைத்தனர்‌. அவற்றில்‌ 
இளஞ்செம்மையுடன்‌ மணியரிசி நிறைந்திருந்தது. 
அருகே இரு பித்தளை ஏனங்களை சேடியர்‌ வைத்தனர்‌. 
அவற்றில்‌ பொன்னாலான அரிசிமணிகள்‌ இருந்தன. 
தொலைவில்‌ அந்தணர்‌ வரும்‌ பேச்சொலி கேட்டது. 
இலைநிழல்‌ செறிந்த குறுங்காட்டில்‌ வானொளி 
இறங்காமையால்‌ புலரி எனத்‌ தெரியவில்லை. 
அவர்களின்‌ வெண்ணிற ஆடைகளின்‌ அசைவுகள்‌ 


அணுகின. 


முதன்மையாக வந்த முதிய அந்தணர்‌ உரத்த குரலில்‌ 
“நாங்கள்‌ பொழுதிணைவு வணக்கத்திற்குச்‌ செல்ல 
நேரமாகிறது. எளிய கொடைகளை 
பெற்றுக்கொண்டிருக்க பொழுதில்லை” என்றார்‌. சுபத்ரை 
“பொறுத்தருள்க அந்தணரே, இவை எங்கள்‌ பொருட்டும்‌, 
எங்கள்‌ மைந்தர்‌ பொருட்டும்‌. ஏற்றுக்கொண்டு 
வாழ்த்தருளவேண்டும்‌” என்றாள்‌. “அரிசியை எல்லாம்‌ 
நாங்கள்‌ மிகுதியாக பெற்றுக்கொள்வதில்லை. அதை 
என்ன செய்வதென்று தெரியவில்லை. இங்கிருந்து 
நாங்கள்‌ பிறிதொரு வேள்விக்கே செல்லவிருக்கிறோம்‌” 


என்றார்‌ அந்தணர்தலைவர்‌. 


“அரிசியால்தான்‌ அந்தணரை வணங்கவேண்டும்‌ என்று 
எங்கள்‌ குலநெறி. ஏற்றருளவேண்டும்‌” என்று சுபத்ரை 
சொன்னாள்‌. “இவ்வளவு அரிசி தேவையில்லை. 
சடங்குக்கு அரைக்கைப்பிடி போதும்‌” என்றபடி அந்தணர்‌ 
தன்‌ கலத்தை நீட்டினார்‌. சுபத்ரை அதில்‌ இரண்டு பிடி 
அரிசியை இட்டு மூன்றாம்‌ பிடியுடன்‌ மூன்று 
பொன்மணிகளையும்‌ சேர்த்து அளித்தாள்‌. அவர்‌ 
“காந்தாரரும்‌ சைந்தவரும்‌ பொன்நாணயங்களை 
கைநிறைய அள்ளி அளிக்கிறார்கள்‌. அதர்வம்‌ 
பொன்னாலன்றி பிறிது எதனாலும்‌ நிகர்செய்யப்படாதது 
என்பார்கள்‌” என்றபடி கைதூக்கி “அரசர்‌ நீடுவாழ்க! 
நிலம்‌ செழிப்புறுக! களஞ்சியம்‌ நிறைக! மைந்தர்‌ 
பெருகுக! ஆம்‌, அவ்வாறே ஆகுக!” என்று வாழ்த்தினார்‌. 


அவர்‌ விலகிச்செல்ல அடுத்த அந்தணருக்கு சுப்ரியை 
கொடையளித்தாள்‌. அவர்‌ “விரைவாக. நாங்கள்‌ இன்றே 
உசிநாரர்களின்‌ பெருங்கொடைக்கு செல்லவேண்டும்‌” 
என்றபடி மிக விரைந்த சொற்களில்‌ அவளை 
வாழ்த்தினார்‌. இன்னொருவர்‌ கைநீட்டியபடி “நான்‌ 
அங்கேதான்‌ செல்வதாக எண்ணினேன்‌” என்றார்‌. 
“அரசக்கொடைகளே சிறந்தவை. அரசியரின்‌ 
நோன்புக்கொடைகளில்‌ அவர்களுக்கு சில எல்லைகள்‌ 
உள்ளன?” என்றபடி அடுத்த அந்தணர்‌ அருகே வந்தார்‌. 
விலகிநின்றவர்‌ “விரைந்து வருக... இந்த 
அரிசிக்கொடைக்கு நின்றால்‌ அருமணிக்கொடைகளை 
இழப்பீர்கள்‌” என்றார்‌. 


ஒவ்வொருவரும்‌ ஒருவருக்கொருவர்‌ உரத்த குரலில்‌ 
பேசியபடி வந்து கொடைபெற்று வெற்றோசைபோல்‌ 
ஒலித்த வாழ்த்தை உரைத்து அப்பால்‌ சென்றனர்‌. மேலும்‌ 
உரத்துப்‌ பேசியபடியே கங்கை நோக்கி சென்றனர்‌. 
நூற்றெண்மரும்‌ கொடைபெற்றுச்‌ சென்றதும்‌ சுப்ரியை 
சலிப்புடன்‌ “ஏன்‌ நாம்‌ இவர்களுக்கு கொடுக்கவேண்டும்‌?” 
என்றாள்‌. “அவர்கள்‌ வேதத்தை நிலைநிறுத்துகிறார்கள்‌” 
என்றாள்‌ சுபத்ரை. சுப்ரியை கூர்ந்து நோக்கியதும்‌ 
“பல்லாயிரம்‌ பேரில்‌ சிலரே மெய்வைதிகர்‌. 
பல்லாயிரம்பேர்‌ கொண்டதாக அந்த அமைப்பு 
இருக்கையில்தான்‌ அந்த மெய்வைதிகர்‌ உருவாக 
முடியும்‌” என்றாள்‌. 

“அவர்களின்‌ ஒவ்வொரு அசைவும்‌ எனக்கு 
ஒவ்வாமையை அளிக்கிறது” என்றாள்‌ சுப்ரியை. 
சுபத்ரை “ஷத்ரியர்களின்‌ ஒவ்வொரு அசைவும்‌ கீழுள்ள 


பிரிவினருக்கு அதே ஒவ்வாமையை அளிக்ககூடும்‌” 
என்றாள்‌. சுப்ரியை சிரித்து “மெய்தான்‌” என்றாள்‌. 
சுபத்ரை காவலர்தலைவனிடம்‌ “நாங்கள்‌ படகுத்துறை 
வரைக்கும்‌ சென்று வருகிறோம்‌... புதிய துறை என்றனர்‌. 
நாங்கள்‌ பார்த்ததில்லை” என்றாள்‌. “மிகச்‌ சிறியது, அரசி. 
நதிக்குள்‌ மூங்கில்களை நட்டு உருவாக்கியிருக்கிறார்கள்‌. 
பெரிய படகுகள்‌ அணையவியலாது” என்றான்‌. 
“எதுவானால்‌ என்ன?” என்றபடி அழைத்துச்செல்ல 
சுபத்ரை கைகாட்டினாள்‌. அவன்‌ தலைவணங்கி 
முன்னால்‌ செல்ல அவர்கள்‌ தொடர்ந்தனர்‌. 


“கோசல அரசியை விட்டுவிட்டார்களா?” என்றாள்‌ 
சுப்ரியை. சுபத்ரை “ஆம்‌, நேற்று நள்ளிரவிலேயே 
விட்டுவிட்டார்கள்‌. பிழை நிகழ்ந்துவிட்டது என இளைய 
அரசர்‌ துச்சாதனர்‌ மாப்பு கோரினாராம்‌. ஆனால்‌ கோசல 
அரசி உடனடியாக அஸ்தினபுரியிலிருந்து செல்லும்படி 
அரசரின்‌ ஆணை. கருக்கிருளிலேயே அவர்கள்‌ 
கிளம்பிச்சென்றுவிட்டனர்‌” என்றாள்‌. சுப்ரியை 
பெருமூச்சுவிட்டாள்‌. “அதை எதிர்பார்த்திருந்தோம்‌” 
என்று சுபத்ரை சொன்னாள்‌. “கோசலத்து அரசி அவ்வாறு 
நடந்துகொண்டபோதே அது பொறி என எங்கள்‌ 
அமைச்சர்கள்‌ சொன்னார்கள்‌.” சுப்ரியை ஒன்றும்‌ 
சொல்லவில்லை. 


“வேள்வியரங்கில்‌ அங்கரை தன்‌ துணைவராக 
அஸ்தினபுரியின்‌ அரசர்‌ அமர்த்துவார்‌ என்பது முன்னரே 
அனைவரும்‌ அறிந்தது. அதைப்‌ பற்றிய ஒவ்வாப்‌ 
பேச்சுகள்‌ அரசரிடையே நிகழ்ந்துகொண்டிருந்தன. இனி 
அப்பேச்சுகள்‌ எழாது” என்ற சுபத்ரை “வேள்வியரங்கில்‌ 
அங்கநாட்டரசருடன்‌ நீங்களும்‌ அமர்வீர்கள்‌ அல்லவா?” 
என்றாள்‌. சுப்ரியை “ஆம்‌, அதன்பொருட்டே வந்தேன்‌” 
என்றாள்‌. “நன்று, இங்கே பேசப்படுவதெல்லாம்‌ 
குலப்பெருமை குறித்தே. ஏனென்றால்‌ வில்லுடன்‌ 
எழுந்தால்‌ அங்கரின்‌ முன்‌ நிற்பவர்‌ என எவருமில்லை” 
என்றாள்‌. 


சிறிய துறைமேடையில்‌ நீண்ட கொதும்புத்தோணிகள்‌ 
ஒன்றோடொன்று தொட்டுக்கொண்டு அலைகளிலாடி 
நின்றிருந்தன. துறைமேடையின்‌ வலப்பக்கம்‌ பொதிகள்‌ 
இறக்கும்‌ படகுகளும்‌ இடப்பக்கம்‌ பயணிகளுக்கான 
படகுகளும்‌ என வகுக்கப்பட்டிருந்தது. 
பொதிப்படகுகளில்‌ இருந்து மரவுரிக்கட்டுகளும்‌ 
தர்ப்பைகளும்‌ மரத்தாலான குடுவைகளும்‌ பல 
வகையான இரவலர்‌ கொப்பரைகளும்‌ மண்கலங்களும்‌ 
இறங்கின. பயணியர்‌ அனைவருமே அயலூர்‌ 


அந்தணர்களாக இருந்தனர்‌. நீண்ட படகுப்பயணத்தால்‌ 
களைத்து துயிலிழப்பால்‌ வீங்கிய கண்களுடன்‌ 
கரையிலிறங்கி உள்ளுடல்‌ ஊசலாட தள்ளாடி ஒருவரை 
ஒருவர்‌ பற்றிக்கொண்டனர்‌. முதியவர்கள்‌ அங்கேயே 
கால்மடித்து அமர்ந்தனர்‌. தங்கள்‌ பொதிகளுடன்‌ 
கடந்துசென்றவர்கள்‌ அவர்களை கண்சுருக்கி 
நோக்கியபடி சென்றனர்‌. 


“இங்குதானா?” என்றாள்‌ சுப்ரியை. “ஆம்‌, நான்‌ நேற்றிரவு 
என்‌ ஒற்றனிடம்‌ இன்னொருமுறை 
உறுதிசெய்துகொண்டேன்‌” என்றாள்‌ சுபத்ரை. “உங்கள்‌ 
ஒற்றனா?” என்றாள்‌ சுப்ரியை. “ஆம்‌, எனக்கு எல்லா 
நாட்டிலும்‌ ஒற்றர்கள்‌ உள்ளனர்‌. அனைவரும்‌ நான்‌ 
பிறந்த சூரசேனநாட்டைச்‌ சேர்ந்தவர்கள்‌. ஏன்‌ உங்களுக்கு 
கலிங்க ஒற்றர்கள்‌ இல்லையா?” என்றாள்‌ சுபத்ரை. 
“இல்லையே” என்று சுப்ரியை சொன்னாள்‌. “தேவையென 
எனக்குப்‌ படவில்லை.” சுபத்ரை “அப்படியென்றால்‌ 
அங்கநாட்டின்‌ ஆட்சியில்‌ உங்கள்‌ பிடி என்ன?” என்றாள்‌. 
சுப்ரியை திகைத்து “நானா? எனக்கு எதுவுமே தெரியாது. 
சொல்லப்போனால்‌ பல ஆண்டுகளாக நான்‌ ஓர்‌ 
அரண்மனைக்குள்ளேயே வாழ்கிறேன்‌” என்றாள்‌. 


சுபத்ரை “விந்தைதான்‌” என்றாள்‌. “ஆனால்‌ 
பாரதவர்ஷத்தின்‌ அரசியர்‌ எவரும்‌ அப்படி 
இருப்பதில்லை. அரசின்மேல்‌ தங்கள்‌ பிடி தளரவிடும்‌ 
அரசி மெல்ல மெல்ல பொருளற்றவள்‌ ஆவாள்‌” 
என்றபின்‌ “அவ்வண்ணமென்றால்‌ அங்கநாட்டின்‌ 
மெய்யான அரசி விருஷாலிதானா?” என்றாள்‌. சுப்ரியை 
“இல்லை, அவளும்‌ ஓர்‌ அரண்மனைக்குள்‌ 
ஒடுங்கிக்கொண்டிருக்கிறாள்‌” என்றாள்‌. “மேலும்‌ 
விந்தை” என்ற சுபத்ரை “அரசர்களின்மேல்‌ பெண்களின்‌ 
செல்வாக்கு அரசியால்‌ கட்டுப்படுத்தப்படவேண்டும்‌. 
அங்கநாட்டரருக்கு அணுக்கமான பரத்தையர்‌ பலர்‌ 
உண்டா?” என்றாள்‌. சுப்ரியை “இல்லை, அவருக்கு வேறு 
பெண்கள்‌ இல்லை” என்றாள்‌. “அதெப்படி? அவர்‌ 
அரசரல்லவா?” என்றாள்‌ சுபத்ரை. “ஆம்‌, ஆனால்‌ இதை 
நான்‌ உறுதியாகவே அறிவேன்‌, அவருக்கு வேறு 
பெண்கள்‌ இல்லை.” சுபத்ரை பொதுவாக 
தலையசைத்தாள்‌. 


படித்துறையில்‌ பரபரப்பு உருவாவதை சுப்ரியை 
கண்டாள்‌. அதை முன்னரே கண்ட சுபத்ரை “அவர்தான்‌, 
அவர்‌ வந்துகொண்டிருக்கிறார்‌” என்றாள்‌. அது 
சுப்ரியைக்கும்‌ உறுதியாகத்‌ தெரிந்தாலும்‌ “எப்படி 
தெரியும்‌?” என்றாள்‌. சுபத்ரை மறுமொழி 


சொல்லவில்லை. படித்துறை அருகே நின்றவர்களை 
காவலர்கள்‌ அகலச்‌ செய்தனர்‌. அங்கு நின்றிருந்த இரு 
படகுகள்‌ விலகி மேடையொழிந்தன. தொலைவில்‌ ஒரு 
கொம்போசை எழுந்தது. ஒற்றைப்‌ பாய்கொண்ட ஒரு 
படகு மரங்களுக்கு அப்பாலிருந்து மூக்கு நீட்டியது. 
“அவர்தான்‌” என்று சுபத்ரை சொன்னாள்‌. சுப்ரியை 
விழிகளால்‌ தேடினாள்‌. படகுமுனையில்‌ நின்ற குகன்‌ 
துடுப்பை மேலும்‌ மேலும்‌ உந்தினான்‌. இன்னொருவன்‌ 
சுக்கானைத்‌ திருப்ப அது முகம்‌ திருப்பி படகுமேடை 
நோக்கி வந்தது. 


குகன்‌ துடுப்பை மேலே வைத்துவிட்டு எழுந்து நின்று 
கைவீசினான்‌. படகு அதன்‌ இயல்பான விசையால்‌ 
மேடையை அடைந்து மூங்கில்பத்தைமேல்‌ முட்டி 
விசையழிந்தது. வடம்‌ சுருளவிழப்‌ பறந்துசென்று 
படகின்மேல்‌ விழுந்தது. அதைப்‌ பற்றி இழுத்து படகின்‌ 
தூண்களில்‌ கட்டினான்‌. நடைபாலம்‌ முன்னகர்ந்து 
படகைத்‌ தொட்டது. படகிலிருந்து முதலில்‌ வருவது 
சாத்யகி என சுப்ரியை உணர்ந்தாள்‌. அவன்‌ நிலத்தை 
அடைந்து விலகி நிற்க கைகளைக்‌ கூப்பியபடி இளைய 
யாதவர்‌ வெளியே வந்தார்‌. 


கூட்டத்திலிருந்து மெல்லிய கலைவோசை எழுந்தது. 
வாழ்த்தோ முகமனோ உரைக்கப்படவில்லை. 
துறைமேடையை அடைந்து இரு பக்கமும்‌ 
கூடிநின்றவர்களை நோக்கி தொழுதபின்‌ இளைய 
யாதவர்‌ நடந்தார்‌. சாத்யகி குகன்‌ மேலே கொண்டுவந்து 
வைத்த மான்தோல்‌ மூட்டையை எடுத்துக்கொண்டு 
அவரை தொடர்ந்தான்‌. இளைய யாதவர்‌ 
இடையிலணிந்திருந்த மரவுரியைச்‌ சுழற்றி தோளில்‌ 
முடிச்சிட்டிருந்தார்‌. நெடும்பயணத்தில்‌ வண்ணம்‌ மாறிய 
குழல்கற்றைகள்‌ தோளில்‌ சரிந்திருந்தன. கால்கள்‌ 
புழுதிபடிந்து சேற்றிலூறிய வேர்களைப்போலத்‌ 
தெரிந்தன. 


அவர்‌ மீதிருந்து விழிவிலக்காமல்‌ எங்கிருக்கிறோமென்ற 
உணர்வை முற்றிலும்‌ இழந்து சுப்ரியை நோக்கி 
நின்றிருந்தாள்‌. அவர்‌ தன்னைக்‌ கடந்து சென்று 
தோள்களுக்கும்‌ மரக்கிளைகளுக்கும்‌ அப்பால்‌ மறைந்த 
பின்னரே அவள்‌ மீண்டாள்‌. சென்றுவிட்டார்‌ என்னும்‌ 
எண்ணம்‌ எழுந்து பதைப்பு உருவானதும்‌ மீண்டும்‌ 
நோக்கினாள்‌. தலைகளுக்கு அப்பால்‌ பீலி மட்டும்‌ 
தெரிந்தது எனத்‌ தோன்றியது. 

[inagelமுதற்புலரிக்கு முன்பே அசலையும்‌ தாரையும்‌ 
கர்ணனின்‌ மாளிகை முகப்புக்கு வந்தனர்‌. வேள்வியில்‌ 
அமர்வதற்கு உலோகங்களோ, தோலோ, பட்டோ 
கூடாதென்பதனால்‌ வெண்ணிற பருத்தியாடைகளும்‌, 
வெண்சங்கு போழ்ந்த வளையல்களும்‌, தீட்டப்பட்ட 
விதைகளாலான கருமணியும்‌ செம்மணியும்‌ கோத்த 
மாலைகளும்‌ மட்டுமே அணிந்திருந்தனர்‌. அங்கே 
காத்திருந்த துணைப்படைத்தலைவன்‌ உக்ரசேனன்‌ 
வணங்கி முகமன்‌ உரைத்து “அரசரும்‌ அரசியும்‌ 
ஒருங்கிக்கொண்டிருக்கிறார்கள்‌, அரசி” என்றான்‌. 


தாரை “பொழுதாகிறது, அணிகளை எங்கேனும்‌ 
நிறுத்திக்கொள்ள வேண்டியதுதான்‌” என்றாள்‌. அசலை 
“அரசர்‌ எந்நிலையிலிருக்கிறார்‌?” என்றாள்‌. உக்ரசேனன்‌ 
சிரித்து “நன்னிலையில்தான்‌... ஸ்ரீகரர்‌ உள்ளே 
சென்றிருக்கிறார்‌” என்றான்‌. அசலை “வேள்விக்கு 
தூய்மையும்‌ எளிமையுமே அணிகள்‌ என்பார்கள்‌” 
என்றாள்‌. தாரை நகைத்து “அவையிரண்டையும்‌ 
பார்ப்பவர்கள்‌ உணரும்படி செய்வது எளிதல்ல, அரசி. 
அரசர்‌ பலர்‌ நேற்றிரவு முதலே அணிகொள்ளத்‌ 
தொடங்கிவிட்டனர்‌. வேள்விக்கு அணிசெய்யக்‌ கற்ற 
அணிச்சூதர்கள்‌ சிலரை கூட்டிவந்திருக்கிறார்‌ சைந்தவர்‌” 
என்றாள்‌. 


அவர்கள்‌ படியேறி மேலே சென்றபோது சபரி மூச்சிரைக்க 
ஓடிவந்து அவர்களை எதிர்கொண்டாள்‌. “கலிங்கத்தரசி 
அணிகொள்கிறார்‌. நான்‌ கீழே வரும்போதே 
முடிந்துவிட்டது... அவையறையில்‌ சற்று 
பொறுத்திருக்கவேண்டும்‌, அரசி” என்றாள்‌. அவர்கள்‌ 
அங்கிருந்த பீடங்களில்‌ அமர, சபரி படிகளில்‌ ஓசையுடன்‌ 
மேலேறிச்சென்று அணியறையை அடைந்து “இரு 
அரசியரும்‌ வந்துள்ளனர்‌, அரசி. அவர்கள்‌ வந்தபின்‌ 
நாம்‌ பிந்துவது முறையல்ல” என்றாள்‌. ஆடிநோக்கி உளம்‌ 
அழிந்து அமர்ந்திருந்த சுப்ரியை திரும்பி நோக்கி 
“என்ன?” என்றாள்‌. “அரசியர்‌ இருவருமே வந்துள்ளனர்‌” 
என்றாள்‌ சபரி. 


சுப்ரியையும்‌ வெண்பருத்தியாடையும்‌ செந்நிறக்‌ 


“அவளை உடனடியாக திரும்பிச்செல்ல சொல்‌. அரசி 
ஓய்வெடுக்கிறார்கள்‌” என்றாள்‌ சத்யசேனை. காந்தாரி 
கைநீட்டி “அவளை வரச்சொல்‌” என்றாள்‌. “அக்கா...” என 
சத்யசேனை சொல்லத்தொடங்க “அவள்‌ என்‌ 
மைந்தனைப்பற்றி எதையோ சொல்லப்போகிறாள்‌” 
என்றாள்‌ காந்தாரி. அனுப்பும்படி சத்யசேனை கைகாட்ட 
சேடி தலைவணங்கி வெளியே சென்றாள்‌. காந்தாரி 
பெருமூச்சுடன்‌ மைந்தனை இன்னொரு முலைக்கு 
மாற்றிக்கொண்டாள்‌. 


உள்ளே வந்த முதுநாகினி இமைக்காத பளிங்குவிழிகள்‌ 
கொண்டிருந்தாள்‌. மலைப்பாளையாலான நாகபட 
முடியும்‌ தக்கைக்குழைகளும்‌ அணிந்திருந்தாள்‌. 
“அரசிக்கு என்‌ வணக்கம்‌” என்றாள்‌. காந்தாரி “நீ 
என்னை எதற்காக பார்க்க வேண்டும்‌?” என்றாள்‌. 
“நாகங்களின்‌ அரசனை வாழ்த்திவிட்டுச்செல்ல வந்தேன்‌” 
என்றாள்‌ முதுநாகினி. காந்தாரி சிரித்தபடி “அவன்‌ 
இவ்வுலகிலுள்ள அனைத்து உயிர்களுக்கும்‌ அரசனே” 
என்றாள்‌. 


முதுநாகினி அனைவரையும்‌ விலகிச்செல்லும்படி 
சொன்னாள்‌. காந்தாரி சைகை செய்ய இளம்‌ காந்தாரியர்‌ 
வெளியே சென்றனர்‌. முதுநாகினி கதவை மென்மையாக 
மூடினாள்‌. பின்னர்‌ திரும்பி அவளருகே வந்து தணிந்த 
குரலில்‌ “அங்கே மலைநாகர்களின்‌ ஊரில்‌ 
வெறியாட்டெழுந்தது. அதைச்‌ சொல்லவே நான்‌ வந்தேன்‌. 
பிறந்திருப்பவன்‌ நாகங்களின்‌ காவலன்‌. நாககுலத்தை 
அழிக்கவிருப்பவர்களின்‌ எதிரி. அவனைக்‌ காப்பது 
நாகர்களின்‌ கடமை” என்றாள்‌. “அக்னிசர அஸ்வினி 
மாதம்‌ ஒன்பதாம்‌ கருநிலவில்‌ நாகர்களின்‌ அரசனாகிய 
வாசுகி பிறந்த ஆயில்யம்‌ நட்சத்திரத்தில்‌ உன்‌ மைந்தன்‌ 
பிறந்திருக்கிறான்‌.” 


“நாகர்குலத்தை அழிப்பவன்‌ யார்‌?” என்றாள்‌ காந்தாரி 
திகைத்தவளாக. “அவன்‌ இன்னும்‌ பிறக்கவில்லை. 
அவன்‌ கைவில்லால்‌ எங்கள்‌ குலம்‌ அழியவிருக்கிறது 
என்று பல நூறாண்டுகளுக்கு முன்னரே 
வெறியாட்டுமொழிகள்‌ சொல்லத்தொடங்கிவிட்டன. 
ஏனென்றால்‌ இங்கு நிகழ்பவை அனைத்தும்‌ முன்னரே 
வகுக்கப்பட்டுவிட்டன.” காந்தாரி “அப்படியென்றால்‌ 
எதற்கு எதிராக நீங்கள்‌ போரிடுகிறீர்கள்‌?” என்றாள்‌. 
“விதிக்கு எதிராக! தெய்வங்களுக்கு எதிராக! 
பிரம்மத்துக்கு எதிராக!” என அவள்‌ உரக்கக்‌ கூவினாள்‌. 
“அதுவே எங்கள்‌ விதி. அந்தப்‌ போரின்வழியாகவே 
நாங்கள்‌ பிறக்கிறோம்‌. பெருகுகிறோம்‌. வாழ்கிறோம்‌. 


குன்றிமணிகள்‌ கோத்த ஆரமும்‌ தேய்த்த கல்மணிகளால்‌ 
ஆன காதணியும்‌ குருதிச்சந்தனத்தில்‌ செதுக்கியமைத்த 
வளையல்களும்‌, மரக்கடைவுத்‌ தண்டைகளும்‌ 
அணிந்திருந்தாள்‌. ஆடியில்‌ தன்னை நோக்காமல்‌ 
வ சரிந்திருந்தவள்‌ ஏதோ ஒலிகேட்டு விழிதிறந்து 
எதிரே முன்னறியாத பெண்ணைக்‌ கண்டு திகைத்து பின்‌ 
அதிலேயே உளம்நிலைத்து அமர்ந்திருந்தாள்‌. “இன்னும்‌ 
ஒரு மணி” என்று அணிச்சேடி சொன்னாள்‌. அதை 
நோக்காமல்‌ சுப்ரியை எழுந்ததும்‌ அணிச்சேடி “ஒரே ஒரு 
தையல்‌... ஒரு சிறு இணைப்பு, அரசி” என்றாள்‌. 


சபரி சினத்துடன்‌ “நேற்று பின்னிரவில்‌ தொடங்கியது... 
இன்னமும்‌ அணிசெய்து முடிக்க உன்னால்‌ இயலவில்லை 
என்றால்‌ இனி நீ அணிசெய்யவே வேண்டியதில்லை... 
வருக, அரசி” என்றாள்‌. “அணிசெய்வதைப்போலவே 
அணிகளைவதும்‌ ஒரு பெருங்கலை என 
ஆக்கிவைத்திருக்கிறார்கள்‌” என முனகிக்கொண்டாள்‌. 
சுப்ரியை தலைகுனிந்து எண்ணம்‌ கலையாமலேயே 
உடன்வந்தாள்‌. சபரி “அனைத்தும்‌ 
ஒருங்கிவிட்டிருக்கின்றன. நகரே ஒழிந்து 
வேள்விச்சாலையை சூழ்ந்துகொண்டிருக்கிறது. வேள்வி 
முடிவதுவரை நோன்புகொண்டு திறந்த வான்கீழ்‌ 
தங்கியிருக்கவேண்டும்‌ என்பது நெறி. 
வேள்விநிறைவின்போது அவிப்புகையை கரைத்து 
வான்மழை இறங்கும்‌. அதன்‌ துளி உடலில்‌ படுவதே 
தெய்வங்களும்‌ தேவர்களும்‌ வானுறை முனிவர்களும்‌ 
அளிக்கும்‌ வாழ்த்து” என்றாள்‌. 


படியிறங்கியபோது சுப்ரியை “இளைய யாதவர்‌ இன்று 
வேள்வியவைக்கு வருவாரா?” என்றாள்‌. “வருவார்‌, 
ஆனால்‌ அவருடைய இடம்‌ வைதிகரும்‌ முனிவரும்‌ 
அறிஞரும்‌ அமரும்‌ அவையில்தான்‌” என்றாள்‌ சபரி. 
சுப்ரியை பெருமூச்சுவிட்டாள்‌. “காலையிலேயே நம்‌ அரசர்‌ 
அணிகொண்டு முடித்துவிட்டார்‌. ஸ்ரீகரர்‌ அவரை ஒருக்கி 
கொண்டுவரச்‌ சென்றிருக்கிறார்‌” என்றாள்‌ சபரி. 
அவளைக்‌ கண்டதும்‌ அசலையும்‌ தாரையும்‌ எழுந்தனர்‌. 
சபரி “அரசி, இத்தோற்றத்தில்‌ உஷைதேவி எழுந்ததுபோல்‌ 
இருக்கிறீர்கள்‌” என்றாள்‌. சுப்ரியை புன்னகை செய்து 
“அரசர்‌ எழுந்துவிட்டாரா?” என்று கேட்டாள்‌. சபரி “இதோ 
நோக்கிவருகிறேன்‌” என்றாள்‌. 


அதற்குள்‌ அப்பால்‌ சங்கொலி எழுந்தது. 
“எழுந்தருள்கிறார்‌” என்று சபரி சொன்னாள்‌. 
“இரவிலேயே வெள்ளித்தேர்‌ வந்துவிட்டது. நாம்‌ 
கங்கைக்கரையை அடைவது வரை விடியாது. விடியலில்‌ 


சென்றிருந்தால்‌ இளங்கதிர்பட்ட முகில்போல 
பொன்னிறம்‌ கொண்டிருக்கும்‌.” சபரி “எழுக, அரசி!” 
என்றாள்‌. சுப்ரியை எழுந்து இருபக்கமும்‌ அசலையும்‌ 
தாரையும்‌ துணைவர வெளியே சென்றாள்‌. சபரி “சில 
நாட்களுக்கு முன்புவரை இந்நகரை மூடி இருண்ட முகில்‌ 
நின்றிருந்தது என்கிறார்கள்‌. நஞ்சென ஒரு பாசி படிந்து 
நகரே நோயிலிருந்ததாம்‌. நகரெங்கும்‌ காக்கைகளும்‌ 
நரிகளும்‌ நிறைந்திருந்தனவாம்‌. வேள்விக்கு 
முடிவெடுத்ததுமே இரவு விடிவதுபோல்‌ நகர்‌ 
ஒளிகொண்டு எழுந்துவிட்டது” என்றாள்‌. 


மறுபக்கப்‌ படிகளினூடாக கர்ணன்‌ துணையாக 
குண்டாசியும்‌ சுஜாதனும்‌ நடந்துவர படியிறங்கினான்‌. 
வெண்ணிற அரையாடைக்குமேல்‌ மெல்லிய 
வெண்பருத்தி மேலாடையைச்‌ சுற்றியிருந்தான்‌. 
காதுகளில்‌ பளிங்குக்கல்‌ கடைந்த மணிகளால்‌ ஆன 
குண்டலங்கள்‌. வேறெந்த அணிகலன்களுமில்லை. 
சந்தனக்குறடுகள்‌ அவன்‌ காலடியில்‌ ஒலியெழுப்பின. 
சுப்ரியை அவனை அத்தோற்றத்தில்‌ கண்டதும்‌ 
முதற்கணம்‌ உள்ளம்‌ மலைக்க கால்நிலைத்துவிட்டாள்‌. 
“அரசி” என சபரி சொன்னதும்‌ மேலும்‌ நடந்தாள்‌. 


அவளால்‌ அவன்‌ உடலைவிட்டு விழிநீக்க இயலவில்லை. 
கரிய பெருந்தோள்கள்‌ போர்வடுக்களுடன்‌ நீர்வழியும்‌ 
உச்சிமலைப்‌ பாறையென திறந்துவிரிந்திருந்தன. 
பாறையின்‌ உப்புவரிகளென அவற்றிலோடும்‌ நரம்புகள்‌. 
இளங்களிற்று மத்தகம்போல்‌ புடைத்தசையும்‌ 
புயத்தசைகள்‌. அவன்‌ மார்பையே 
நோக்கிக்கொண்டிருப்பதை அவளே உணர்ந்ததும்‌ 
விழிவிலக்கிக்கொண்டாள்‌. அயலவன்போல என 
எண்ணியதும்‌ விந்தையுடன்‌ விழிதாக்கி மீண்டும்‌ 
நோக்கினாள்‌. அயலவன்‌ போலத்தான்‌ இருந்தான்‌. 
அவனை அத்தனை எளிய தோற்றத்தில்‌ முன்னர்‌ 
நோக்கியதே இல்லை. அந்தக்‌ காட்சியிலிருந்து அவள்‌ 
கண்ட கர்ணனின்‌ அத்தனை தோற்றங்களையும்‌ 
சென்றடைந்தாள்‌. 


சபரி “அணியின்மை ஆண்களுக்கு அழகு, அரசி” 
என்றாள்‌. அவள்‌ ஒன்றும்‌ சொல்லாமல்‌ தரைநோக்கி 
நடந்தாள்‌. “நீராடி எழும்‌ இளங்களிறெனத்‌ தோன்றுகிறார்‌” 
என்றாள்‌ சபரி மீண்டும்‌. “கதிர்மைந்தன்‌ கரியோனாக 
லன்‌ ஏன்‌ என்று ஒரு சூதன்‌ ஒருமுறை பாடினான்‌. 
கனல்‌ நீர்பட்டால்‌ கருமைகொள்ளும்‌. அங்கர்‌ இங்குள்ள 
பெண்களின்‌ விழிநிறைந்த காதலால்‌ 
கருமைகொண்டிருக்கிறார்‌.” சிரித்தபடி “ஆம்‌, 


இந்நிலத்தில்‌ இன்று அங்கரைப்போல்‌ அழகர்‌ பிறரில்லை” 
என்று தாரை சொன்னாள்‌. அசலை “அதை நீ சொல்லி 
அரசி அறியவேண்டுமா என்ன?” என்றாள்‌. தாரை “நான்‌ 
என்ன சொன்னேன்‌? சூதர்பாடல்களில்‌ அவர்‌ 
அழகைப்பற்றி சொல்லாத ஒன்றுகூட இல்லை 
என்றுதான்‌” என்றாள்‌. 


அசலை அவளை நோக்கி புன்னகைக்க விழிகளால்‌ 
சுப்ரியையை சுட்டிக்காட்டிவிட்டு தாரை தொடர்ந்தாள்‌. 
“அனல்‌ அழகுறுவது வேள்விநிலையில்‌, அங்கர்‌ 
போர்நிலையில்‌ என ஒரு விறலி பாடினாள்‌. 
போர்க்கலையின்‌ இரு அழகுகளை பார்த்தரிடமும்‌ 
அங்கரிடமும்‌ காணலாம்‌ என்றாள்‌. அது பெண்ணுடலின்‌ 
நடனம்‌ என்றிருக்கும்‌. இது ஆணுடலின்‌ தாண்டவம்‌. அது 
மான்‌, இது சிம்மம்‌. அது மயில்‌. இது மலைக்கமுகு. 
ஆடவல்லானுடன்‌ அம்மை ஆடுவதுபோல்‌ இருவரும்‌ 
தோளிணைந்து போர்புரிந்தால்‌ விண்ணுலகும்‌ 
வெல்லப்படும்‌ என்றாள்‌.” 


அசலை புன்னகைத்து “அவர்கள்‌ இணைந்து ஆடி 
முழுமையை அடைந்தபோது ஈருடலும்‌ ஒன்றா 
இடமொருமகள்‌ என்றானார்‌ என்பது தொல்கதை” 
என்றாள்‌. தாரை “எனக்கும்‌ தோன்றியுள்ளது. அவர்கள்‌ 
இருவரும்‌ ஒருவரை ஒருவர்‌ நிறைக்கிறார்கள்‌. அங்கரில்‌ 
குறைவதே அர்ஜுனர்‌ என்பேன்‌” என்றாள்‌. “அங்கரில்‌ 
குறைவது அவரா?” என்றாள்‌ அசலை. அவர்கள்‌ 
அத்தருணத்தை களியாட்டென ஆக்க விரும்பினர்‌. 
ஆனால்‌ ஓயாது பேசிக்கொண்டிருந்த சபரி 
அப்பேச்சிலிருந்து அகன்றுவிட்டிருந்தாள்‌. “ஆம்‌, 
அன்னையில்‌ மைந்தர்‌ என” என்றாள்‌ தாரை. அசலை 
சிரித்தாள்‌. 


சுப்ரியை அச்சொற்களை கேட்டுக்கொண்டே இருந்தாள்‌. 
அச்சம்‌ கொண்டவள்போல, அரிதொன்றின்‌ அணுக்கம்‌ 
கண்டவள்போல நெஞ்சு துடித்துக்கொண்டே இருந்தது. 
ஸ்ரீகரர்‌ முற்றத்தில்‌ இறங்கி கைகாட்ட நிமித்திகன்‌ 
சங்கொலி எழுப்பினான்‌. படைவீரர்கள்‌ வாளும்‌ வேலும்‌ 
தாழ்த்தி வாழ்த்தொலி எழுப்பினர்‌. கர்ணன்‌ ஸ்ரீகரரின்‌ 
தோளில்‌ கைவைத்து தலைசரித்து நகைமொழி 
சொன்னான்‌. அவர்‌ சிரித்தபடி விழிதிருப்ப அவளைக்‌ 
கண்டு “அரசி, வருக!” என்றார்‌. சுப்ரியை அருகே சென்று 
நின்றதும்‌ திரும்பி நோக்கிவிட்டு அருகே வந்து நின்ற 
உக்ரசேனனிடம்‌ “நாசிகரே, தேருக்கு முன்னால்‌ நீங்கள்‌ 
செல்வீர்கள்‌ அல்லவா?” என்றான்‌. அவன்‌ சிரித்து 
“இல்லை அரசே, இங்கே காவல்பணியை நான்‌ 


ஒருங்கிணைக்கிறேன்‌” என்றான்‌. 


“அரசர்‌ சென்றுவிட்டாரா?” என்றான்‌ கர்ணன்‌. “அவர்‌ 
கிளம்பி ஒருநாழிகை கடந்துவிட்டது.” கர்ணன்‌ “இந்த 
அணிசூடலுக்குத்தான்‌ பொழுதாகிறது அணியருக்கு. இது 
அவர்களுக்கு பழக்கமே இல்லை” என்றான்‌. சுஜாதன்‌ 
“ஆம்‌, நோக்கி நோக்கி திகைக்கிறார்கள்‌. என்ன என்று 
கேட்டேன்‌. ஒத்திசைவே இல்லை என்றார்கள்‌” என்றான்‌. 
கர்ணன்‌ நகைத்து “பொதுவாக மானுட உடல்‌ 
அப்படித்தான்‌. வேறு எந்த உருவிலாவது இப்படி 
இருபக்கமும்‌ இரண்டு பெரிய உறுப்புகள்‌ தொங்கி 
பொருளின்றி ஆடிக்கொண்டிருந்தால்‌ நன்றாக இருக்குமா 
என்றேன்‌” என்றான்‌. 


சுஜாதன்‌ ஊக்கம்‌ பெற்று “ஆம்‌, அதோடு காது. 
அவ்வப்போது நான்‌ எண்ணுவதுண்டு. மனித உடலுக்கு 
தேவையே இல்லாத உறுப்பு என்றால்‌ காதுதான்‌. 
எவ்வளவு அழகின்மையுடன்‌ நீட்டி நிற்கிறது” என்றான்‌. 
குண்டாசி “நான்‌ அதையே எண்ணுகிறேன்‌. 

ற்றைவீரனின்‌ சிலையென அமைக்கப்படும்‌ 

ளுருளையே மனிதருக்கு உகந்த நல்வடிவம்‌” என்றான்‌. 
கர்ணன்‌ சிரித்து அவன்‌ தோளைத்தட்டினான்‌. சுஜாதன்‌ 
குண்டாசி சொன்னதில்‌ நகையாட்டு இருக்குமோ என 
எண்ணி பிடிகிடைக்காமல்‌ தவிர்த்து “கிளம்பலாம்‌, 
அரசே” என்றான்‌. 


ஏவலர்‌ படி அமைக்க அதில்‌ ஏறி கர்ணன்‌ தேரின்‌ 
பீடத்திலமர்ந்ததும்‌ சுப்ரியை தொடர்ந்து ஏறி அருகே 
அமர்ந்தாள்‌. தொடர்ந்துவந்த தேரில்‌ தாரையும்‌ 
அசலையும்‌ சபரியும்‌ ஏறினர்‌. அதற்கடுத்த தேரில்‌ 
சுஜாதனும்‌ குண்டாசியும்‌ ஏறினர்‌. குண்டாசி 
கைவீசியபடியே செல்ல ஸ்ரீகரர்‌ ஆணையை செய்கை 
காட்டினார்‌. தேர்‌ கிளம்புவதை அறிவிக்க கொம்போசை 
எழுந்தது. அப்பால்‌ மேலும்‌ மேலும்‌ கொம்பொலிகள்‌ 
எழுந்தன. சுப்ரியை திரும்பி அந்த மாளிகையை 
நோக்கினாள்‌. நீரில்‌ மூழ்கும்‌ பெருங்கலமென அது 
பின்னகர்ந்து சென்றது. 


தேர்‌ கிளம்பியபோது இனிப்புண்ட நாவு என தன்‌ உடலே 
சுவையறிவதை உணர்ந்தாள்‌. அவளுக்கும்‌ அவனுக்கும்‌ 
நடுவே நிறைய இடைவெளி இருந்தது. மெல்ல நகர்ந்து 
அதை நிறைத்து அணுகிவிடவேண்டும்‌ என 
எண்ணினாள்‌. அதில்‌ கையை வைத்து நகர்த்தியபின்‌ 
அஞ்சி எடுத்துக்கொண்டாள்‌. மீண்டும்‌ மீண்டும்‌ அந்த 
இடைவெளியிலேயே படிந்தது அவள்‌ உள்ளம்‌. அவள்‌ 


அதில்‌ நிறைய நிறைய அது விரிந்தகன்றது. பின்னர்‌ 
அணுகியது. அணுக்கம்‌ என அவள்‌ உணர்ந்ததும்‌ 
அகன்று மாயம்‌ காட்டியது. பின்னர்‌ அவள்‌ நீண்ட 
பெருமூச்சுடன்‌ அசைந்து அமர்ந்தாள்‌. அவள்‌ அவனை 
நோக்குவதை அவன்‌ அறியவில்லை. ஒருமுறைகூட 
சாலையிலிருந்து நோக்கை விலக்கவில்லை. 


அவள்‌ எதையேனும்‌ அவனிடம்‌ பேச விரும்பினாள்‌. 
வேள்வியவையில்‌ அவன்‌ இடம்‌ குறித்து பேசினால்‌ 
அவன்‌ செவிகொள்ளக்கூடுமோ? துரியோதனனைக்‌ 
குறித்து பேசினால்‌ என்ன? ஆனால்‌ முதலில்‌ எப்படி 
தொடங்குவது? அவன்‌ விழிதிருப்பி அவளை 
நோக்கினால்‌ பேசத்‌ தொடங்கிவிடலாம்‌. அவனை 
அழைப்பது எப்படி? அவனை தான்‌ அழைத்ததே இல்லை 
என்று நினைவுகூர்ந்ததும்‌ அவள்‌ திடுக்கிட்டாள்‌. 
உண்மையிலேயே ஒருமுறைகூட அவள்‌ அவனை 
கணவன்‌ என சொல்‌ விளித்து பேசியதில்லை. ஆகவே 
அத்தனை ஆண்டுகளில்‌ அப்படி ஒரு சொல்லே திரண்டு 
அமையவில்லை. இப்போது எச்சொல்லில்‌ அழைத்தாலும்‌ 
அது பொருந்தாததே. அரசே என்றழைக்கலாம்‌. ஆனால்‌ 
அச்சொல்‌ அன்று அவளுக்கு அயலானதாகத்‌ 
தோன்றியது. 


கர்ணன்‌ அவளை நோக்காமல்‌ தாழ்ந்த குரலில்‌ “அங்கே 
வேள்வியவையில்‌ அமர்ந்திருக்கும்‌ ஷத்ரியர்கள்‌ 
பெரும்பாலானவர்கள்‌ என்னால்‌ வெல்லப்பட்டவர்கள்‌. 
என்னை வெல்ல ஒரு தருணமென இந்த அவையை 
அவர்கள்‌ எண்ணக்கூடும்‌” என்றான்‌. அவன்‌ குரல்‌ 
இடறியது தேரின்‌ ஓட்டத்தால்‌ எனத்‌ தோன்றியது. அவள்‌ 
நெஞ்சு ஒலிப்பது செவியிலெழ சொல்லெடுக்க இயலாமல்‌ 
உயிரிழந்து தடித்த நாவுடன்‌ அமர்ந்திருந்தாள்‌. “அந்தணர்‌ 
தங்களுக்கு அரசரையே சுண்டி எறியும்‌ ஆற்றலுண்டு என 
நிறுவும்‌ தருணமாக இதை கொள்ளவும்கூடும்‌. 
அவைச்சிறுமை நிகழுமென்று என்‌ உள்ளுணர்வு 
சொல்கிறது. எதுவானாலும்‌ அது எனக்குரியதே. உனை 
நோக்கியல்ல என்று கொள்க!” என்றான்‌. 


அவள்‌ பற்களைக்‌ கடித்தபடி “அவ்வண்ணமென்றால்‌ 
என்னை ஏன்‌ அழைத்துவரவேண்டும்‌? உங்கள்‌ சூதஅரசி 
வந்திருந்தால்‌ அவைச்சிறுமையை நிகராக 
பங்கிட்டுக்கொண்டிருக்கலாமே?” என்றாள்‌. கர்ணன்‌ 
திரும்பி நோக்கி ஒருகணம்‌ விழிநிலைத்து பின்னர்‌ 
புன்னகைத்து “ஆம்‌, பிழைதான்‌. பாதி அவளுக்குரியதே, 
கொண்டுசென்று அளித்துவிடுகிறேன்‌” என்றபின்‌ 
மீண்டும்‌ சாலைநோக்கி திரும்பிக்கொண்டான்‌. அவள்‌ 


திகைத்து உடல்‌ குளிர்ந்துநடுங்க அமர்ந்திருந்தாள்‌. தன்‌ 
வாய்க்குள்‌ கொடிய நாகம்‌ ஒன்று நாவென்று 
அமைந்திருக்கிறதுபோலும்‌. அச்சொற்கள்‌ 
என்னுடையவை அல்ல. அக்கீழ்மை என்னுடையதல்ல. 
அரசே, என்‌ கதிரே, அவற்றை என்மேல்‌ ஏறிய ஏதோ 
இருள்தெய்வமே உரைத்தது. அவள்‌ தொண்டை 
அடைத்திருந்தது, மூச்சு ஏறியிறங்கியது. 


ஏன்‌ அதை சொன்னேன்‌? நாப்பழக்கமாகவா? அன்றி 
அவனை வேல்நுனியால்‌ குத்தி எனை நோக்குக 
உ” அச்சொல்லை திரும்ப எடுப்பது எப்படி? அது 
இழிசொல்லே. கீழ்மையென நான்‌ வெளிப்பட்ட தருணமே. 
என்‌ இறையே, அதில்கூட பிறிதொருத்தியுடன்‌ 
பகிரமுடியாமையை அல்லவா நான்‌ சொன்னேன்‌. அவள்‌ 
தன்னுள்‌ உளம்‌ கரைந்து சொல்பெருக்கினாள்‌. 
பொழிந்து ஓய்ந்து துளிசொட்டி அமைதியானபோது 
உள்ளம்‌ வெறுமைகொண்டிருந்தது. இரு கைகளிலும்‌ 
தலையை தாங்கி குனிந்து அமர்ந்திருந்தாள்‌. 
விழியூறிக்கொண்டிருந்தது. ஒருதுளி சொட்டத்‌ 
கி வ்‌ கதறி அழுதுவிடுவோம்‌ என தோன்றியது. 


[[௱age]lதேர்‌ நின்றபோதுதான்‌ வேள்விச்சாலை முகப்புக்கு 
வந்துவிட்டிருப்பதை அவள்‌ உணர்ந்தாள்‌. மறுபக்கம்‌ 
தேருக்கு வெளியே வைதிகர்‌ எழுவர்‌ நிறைகுடங்களுடன்‌ 
நின்றிருந்தனர்‌. கர்ணனுடன்‌ அவள்‌ இறங்கியபோது 
நீர்தெளித்து வேதமோதி வாழ்த்தினர்‌. வாழ்த்தொலியோ 
குரவையோ மங்கல இசையோ எழவில்லை. கர்ணன்‌ 
பாதக்குறடுகளை கழற்றி வைத்துவிட்டு பசுஞ்சாணி 
மெழுகப்பட்ட பாதையில்‌ நடக்க அவள்‌ அவனுக்கு ஓர்‌ 
அமி பின்னால்‌ தொடர்ந்து சென்றாள்‌. பின்னால்‌ வந்த 
தேரிலிருந்து இறங்கிய அசலையும்‌ தாரையும்‌ பிறிதொரு 
வழியினூடாக அவைநோக்கி செல்ல குண்டாசியும்‌ 
சுஜாதனும்‌ மட்டும்‌ அவர்களுடன்‌ இணைந்தனர்‌. 


சுஜாதன்‌ “அரசர்‌ வந்து அவைமுகப்பில்‌ 
அமர்ந்திருக்கிறார்‌, மூத்தவரே” என்றான்‌. “இந்த அவை 
பருந்தின்‌ வடிவுகொண்டது. வலச்சிறை 
அரசருக்குரியது.” குண்டாசி “அமைச்சரிடம்‌ சென்று 
மூத்தவர்‌ எங்கமரவேண்டும்‌ என்று கேட்டு வருக!” 
என்றான்‌. சுஜாதன்‌ ஓடிச்செல்ல கர்ணன்‌ அவன்‌ 
திரும்பிவர பொழுதளித்து மிக மெல்ல நடந்தபடி “விதுரர்‌ 
வரவில்லையா?” என்றான்‌. “இல்லை, மூத்தவரே. 
அவருக்கு உடல்நலமில்லை. தொடர்ந்து காய்ச்சலும்‌ 
நினைவழிதலுமாகவே இருக்கிறார்‌. துவாரகையிலிருந்து 
அவர்‌ மைந்தர்‌ சுபோத்யரும்‌ சுசரிதரும்‌ வந்து 


உடனிருக்கிறார்கள்‌” என்றான்‌. “அவர்கள்‌ பாண்டவரின்‌ 
தரப்பை உளம்கொண்டவர்கள்‌. ஆகவே அரசரை சந்திக்க 
வரவில்லை.” கர்ணன்‌ “இளமையில்‌ அவர்களை 
கண்டிருக்கிறேன்‌” என்றான்‌. 


சுஜாதன்‌ ஓடிவந்து அவர்களுடன்‌ இணைந்துகொண்டு 
“அரசருக்கு வலப்பக்கம்‌, பீடம்‌ அங்குதான்‌ 
போடப்பட்டிருக்கிறது” என்றான்‌. வேள்வியரங்கு 
நிறையத்‌ தொடங்கியிருந்தது. வைதிகமுனிவர்களான 
வேதமித்ரர்‌, செளபாரி, சாகுல்யர்‌ மூவரும்‌ 
அனலெழுகையை மேல்நோட்டமிட்டுக்கொண்டிருந்தனர்‌. 
விஸ்வாமித்திர மரபைச்‌ சேர்ந்தவரான காலவர்‌ மைந்தர்‌ 
சிருங்கவானுடன்‌ உள்ளே நுழைய வைதிகர்களிடம்‌ 
கார்வையொலி எழுந்தது. வேள்விநிலைக்குள்‌ 
எவருக்கும்‌ முகமனோ வரவேற்போ வாழ்த்தோ 
வழங்கப்படவில்லை. எனினும்‌ அந்தணருக்கும்‌ 
முனிவருக்கும்‌ மட்டுமே அங்கே ஏற்பின்‌ முழக்கம்‌ 
எழுந்தது என சுப்ரியை உணர்ந்தாள்‌. 


அஸ்தினபுரியின்‌ தலைமை வைதிகர்‌ காசியப குலத்து 
கிருசர்‌ வெண்ணிற கீழாடையும்‌ தோளில்‌ முடிச்சிட்ட 
வெண்மேலாடையும்‌ கழுத்தில்‌ கல்மணிமாலையும்‌ 
அணிந்தவராக அவர்களைக்‌ கடந்து கைவீசி 

ணையிட்டபடியே ஓடினார்‌. அவர்‌ அருகே வந்த 
இளவைதிகர்‌ அவர்‌ ஆணையை ஏற்று தலைவணங்கி 
பல திசைகளுக்காக சிதறினர்‌. சுஜாதன்‌ “வில்லில்‌ இருந்து 
அம்புகளென எழுந்து பறக்கிறார்கள்‌” என்றான்‌. கலிங்க 
நாட்டு மன்னர்‌ சுருதயுதர்‌ பட்டத்து இளவரசன்‌ 
சக்ரதேவனுடன்‌ உள்ளே நுழைந்து தன்‌ இடத்தை தேட 
சுஜாதன்‌ “இதோ வருகிறேன்‌, மூத்தவரே” என அவரை 
நோக்கி ஓடினான்‌. 


அதர்வ வைதிகர்களான குத்ஸ குலத்து தாரகரும்‌ 
மெளத்கல்ய குலத்து தேவதத்தரும்‌ தங்கள்‌ 
மாணவர்களுடன்‌ ஐந்து எரிகுளங்களையும்‌ 
மீண்டுமொருமுறை நோக்கிக்கொண்டிருந்தனர்‌. 
அங்கிரசின்‌ மகன்‌ ஹோரர்‌ அவ்வேள்விக்கென 
அவிக்கொடையாளராக சிறப்பு அழைப்பின்‌ பேரில்‌ 
வந்திருந்தார்‌. அவரை கிருசர்‌ நேரில்‌ அழைத்துவந்து 
டத்தில்‌ அமரச்செய்தார்‌. வேள்விச்சாலையை அமைத்த 
சிந்துநாட்டுச்‌ சிற்பியான பரமரும்‌ அவருடைய ஏழு 
மாணவர்களும்‌ வைதிகர்களால்‌ கொண்டுவரப்பட்டு 
அவையமுகப்பில்‌ அமரச்செய்யப்பட்டனர்‌. 


கெளதம குலத்தவரான சிரகாரி தன்‌ மாணவர்களுடன்‌ 


அவை நுழைந்து இளவைதிகர்களால்‌ தர்ப்பையிடப்பட்ட 
பீடத்திற்கு கொண்டுசென்று அமர்த்தப்பட்டதை சுப்ரியை 
கண்டாள்‌. அகத்தியகுலத்தவரான திருடஸ்யூவும்‌ 
திருடேயுவும்‌ அவைக்கு வந்தனர்‌. ஒவ்வொருவரையும்‌ 
அவள்‌ முன்னரே அறிந்திருந்தாள்‌. அவர்களின்‌ 
நெடும்பயணங்கள்‌, அணுகவொண்ணா காடுகளிலும்‌ 
மலைகளிலும்‌ அயல்நிலங்களிலும்‌ அமைந்த 
அவர்களின்‌ குருநிலைகள்‌ அனைத்தும்‌ 
நினைவிலெழுந்தன. சற்று தொலைவில்‌ 
அமர்ந்திருப்பவர்‌ கண்வமரபினரான திரிசோகர்‌. 
அப்பால்‌ எரிகுளங்களின்‌ அருகே பொருட்களை 
ஒருக்கிக்கொண்டிருப்பவர்கள்‌ பெருவைதிகர்களான 
குண்டஜடரரும்‌ குண்டரும்‌. அவள்‌ விழிகள்‌ 
ஒவ்வொருவரையாக தொட்டுச்சென்றபோது அவள்‌ 
அவர்களனைவரையும்‌ முன்னரே அணுகிப்பழகி 
அறிந்திருப்பவளாக உணர்ந்து அகம்‌ திகைத்தாள்‌. 


துரியோதனன்‌ மரத்தாலான தாழ்ந்த பீடத்தில்‌ கால்மடித்து 
அமர்ந்திருந்தான்‌. அவனருகே துச்சாதனனும்‌ துச்சலனும்‌ 
துர்மதனும்‌ துச்சகனும்‌ அமர்ந்திருந்தனர்‌. வைதிகர்‌ 
ஒருவர்‌ அவன்‌ இடையில்‌ தர்ப்பையாலான கச்சை 
ஒன்றை கட்டிக்கொண்டிருந்தார்‌. துச்சாதனன்‌ எழுந்து 
கர்ணன்‌ அமர்வதற்காக பீடத்தை சுட்டிக்காட்டினான்‌. 
துச்சகன்‌ அப்பால்‌ பானுமதி அமர்ந்திருந்த இடத்தைச்‌ 
சுட்டி அங்கே அமரும்படி சுப்ரியையிடம்‌ கைகாட்டினான்‌. 
கர்ணன்‌ தனக்கான பீடத்தில்‌ அமர்ந்ததும்‌ சுப்ரியை 
சென்று பானுமதியின்‌ அருகே அமர்ந்தாள்‌. பானுமதி 
புன்னகைத்து விழிகளால்‌ வரவேற்றாள்‌. 


வெளியே வலம்புரிச்சங்கம்‌ ஒலித்துக்கொண்டே இருந்தது. 
வசிட்ட மரபினரான குந்ததந்தர்‌ தன்‌ துணைவர்களான 
ஊர்ஜர்‌, ரஜஸ்‌, காத்ரர்‌, ஊர்த்வபாகு, சவனர்‌, சுதபஸ்‌ 

கியோருடன்‌ அவைக்குள்‌ வந்து அமர்ந்தார்‌. பானுமதி 

களால்‌ சுட்டி “அவர்கள்‌ யார்‌?” என்று கேட்டாள்‌. 

சுப்ரியை நோக்கிவிட்டு “அரசி, அவர்கள்‌ விஸ்வாமித்திர 
மரபினரான காபிலேயரும்‌, காரூஷரும்‌” என்றாள்‌. 
“அவர்கள்‌ கலிங்கத்தில்‌ ஏதேனும்‌ வேள்விக்கு 
வந்துள்ளனரா?” என்றாள்‌ பானுமதி. “இல்லை அரசி, 
நான்‌ அவர்களை பார்த்ததே இல்லை. ஆனால்‌ 
அவர்களைப்பற்றிய சூதர்பாடல்களை 
கேட்டிருக்கிறேன்‌.” 


பானுமதி வியந்து “சொல்லில்‌ இருந்து இத்தனை 
கூர்மையாக மானுடமுகங்களை எடுத்துக்கொள்ள 
முடியுமா?” என்றாள்‌. “மானுடமுகங்களை 


சொல்லாக்கலாமென்றால்‌ இதுவும்‌ இயல்வதே” என்றாள்‌ 
சுப்ரியை. “நீ காவியங்களை பயில்வதுண்டா?” என்றாள்‌ 
பானுமதி. “இல்லை, அரசி. நான்‌ பயணங்களை மட்டுமே 
நோக்குவது வழக்கம்‌. இங்கே பயணங்கள்‌ 
வேள்விகளின்பொருட்டும்‌ படையெடுப்பின்பொருட்டும்‌ 
வணிகத்தின்‌ பொருட்டும்‌ மட்டுமே நிகழ்கின்றன.” 
பானுமதி சிரித்து “குலத்திற்கு ஒன்று சொல்லிவிட்டாய்‌. 
நான்காவதையும்‌ சொல்‌. சூத்திரர்‌ பஞ்சத்தின்பொருட்டு 
பயணம்‌ செய்கிறார்கள்‌” என்றாள்‌. சுப்ரியை 
புன்னகைத்து “நீங்கள்‌ காவியம்‌ பயில்கிறீர்கள்‌” 
என்றாள்‌. 


அரசர்கள்‌ சிறிய குழுக்களாக வந்து தங்களுக்கான 
இருக்கைகளில்‌ அமர்ந்தனர்‌. அனைவரும்‌ வெண்ணிற 
ஆடைகளும்‌ மரத்தாலும்‌ விதைகளாலும்‌ எளிய 
கற்களாலுமான அணிகளும்‌ மட்டுமே சூடியிருந்தனர்‌. 
அணியாடைகள்‌ இல்லா நிலையில்‌ சிலர்‌ மிக எளிய 
வணிகர்கள்‌ போல ஏவலர்போல மாறிவிட்டிருந்தனர்‌. 
சிலர்‌ மேலும்‌ அழகும்‌ நிமிர்வும்‌ கொண்டிருந்தனர்‌. 
ஜயத்ரதன்‌ அந்தணரையும்‌ முனிவரையும்‌ வணங்கியபடி 
வந்து அவையிலமர்ந்தான்‌. அஸ்வத்தாமனும்‌ 
கிருதவர்மனும்‌ இணைந்து வந்தனர்‌. ருக்மியை அவள்‌ 
அமர்ந்திருக்கும்‌ அரசர்களின்‌ நடுவே அடையாளம்‌ 
கண்டாள்‌. அருகிருப்பவனை ஒருகணம்‌ கழித்து 
கோசலமன்னன்‌ பிருகத்பலன்‌ என்று புரிந்துகொண்டாள்‌. 


“அவர்‌ பிழையீட்டுப்‌ பூசைக்குப்பின்‌ 
சேர்த்துக்கொள்ளப்பட்டார்‌” என்று அவள்‌ நோக்கை 
உணர்ந்து பானுமதி சொன்னாள்‌. அவள்‌ திரும்பி நோக்க 
“அவர்‌ ஓர்‌ இரவு முழுக்க பிற ஷத்ரியரை எதிராக திருப்ப 
முயன்றார்‌. அவர்கள்‌ அவரை ஏற்கவில்லை” என்றாள்‌. 
சுப்ரியை “ஏன்‌?” என்றாள்‌. “அனைவரும்‌ வெல்ல 
விழைகிறார்கள்‌. வெல்லும்‌ தரப்பிலிருந்து விலக 
எவருக்கும்‌ எண்ணமில்லை.” சுப்ரியை புன்னகை 
செய்தாள்‌. சல்யரும்‌ பால்ஹிகநாட்டரசர்‌ சோமதத்தரும்‌ 
காந்தாரத்தரசர்‌ சுபலரும்‌ சேர்ந்து அவைபுகுந்தனர்‌. 
மேலுமொரு ஓசை எழ பானுமதி திரும்பாமலேயே 
“பிதாமகரா?” என்றாள்‌. பீஷ்மரும்‌ கிருபரும்‌ துரோணரும்‌ 
அவையிலமர்ந்தனர்‌. அவர்களைத்‌ தொடர்ந்து 
சேதிநாட்டு தமகோஷரும்‌ விதர்ப்பநாட்டரசர்‌ பீஷ்மகரும்‌ 
சேர்ந்து அவைக்குள்‌ வந்தமர்ந்தனர்‌. 

சுக முனிவரின்‌ மைந்தர்களான கிருஷ்ணர்‌, கெளரபிரபர்‌, 
ஃபூரி, தேவஸ்ருதர்‌ ஆகியோர்‌ சேர்ந்து அவையில்‌ 
வந்தமர்ந்தனர்‌. “சுகரின்‌ மைந்தர்கள்‌” என்று எவரோ 


சொல்ல சுப்ரியை எட்டிப்பார்த்தாள்‌. விதுரரின்‌ 
உருப்பொதுமை அவர்களிடமிருப்பதை கண்டாள்‌. 
“விதுரரின்‌ மைந்தர்களோ என எண்ணினேன்‌” என்றாள்‌ 
பானுமதி. அவர்களை அனைவருமே ஆர்வத்துடன்‌ 
நோக்குவதை சுப்ரியை கண்டாள்‌. அவர்கள்‌ 
பீடம்கொள்வதுவரை அவையில்‌ ஓசை நீடித்தது. 


“வியாசர்‌ வரமாட்டாரா?” என்றாள்‌ சுப்ரியை. 
“மெய்யுரைப்பதென்றால்‌ அவர்‌ இருக்கிறாரா என்பதே 
ஐயம்தான்‌. அவரை சென்ற எண்பதாண்டுகளில்‌ 
எவருமே கண்டதில்லை. அவருடைய மாணவர்கள்‌ என 
பலர்‌ கிளம்பி வருகிறார்கள்‌. அவர்‌ எழுதியவை என 
கவிதைகளும்‌ குறுங்காவியங்களும்‌ சூதரிடம்‌ 
ஒலிக்கின்றன. ஒவ்வொருவரும்‌ அவரை ஒவ்வொரு 
வடிவில்‌ ஒவ்வொரு இடத்தில்‌ பார்த்ததாக 
சொல்கிறார்கள்‌. எந்த வேள்விக்கும்‌ விழவுக்கும்‌ அவர்‌ 
தோன்றியதில்லை. உயிருடன்‌ இருக்கிறாரென்றால்‌ 
எப்போதோ அகவை நூறை தாண்டியிருக்கும்‌. 
விழியும்செவியும்‌ அவிந்து எங்கேனும்‌ 
உடல்முடங்கியிருக்கவே வாய்ப்பு” என்றாள்‌ பானுமதி. 


முன்பு ஒருமுறை மட்டுமே தான்‌ கண்ட 
பானுமதியிடமிருந்து இப்போதிருப்பவள்‌ மிக விலகி 
வந்துவிட்டிருக்கிறாள்‌ என்பதை அப்போதுதான்‌ 
சுப்ரியை உணர்ந்தாள்‌. அன்று ஓரிரு நாட்களின்‌ 
மேலோட்டமான பழக்கமே இருந்தது. அன்றிருந்தவள்‌ 
எவ்வண்ணமோ ஓர்‌ அன்னையை போலிருந்தாள்‌. இன்று 
அவளிடமிருக்கும்‌ இந்த எள்ளல்‌ அன்று 
கூடியிருக்கவில்லை. பானுமதி “நீள்சடையுடன்‌ வருபவர்‌ 
சமீகர்‌, இங்கு முன்பு ஒரு வேள்விக்காக வந்துள்ளார்‌” 
என்றாள்‌. “அவருடன்‌ அவைபுகுபவர்கள்‌ தேவலரும்‌ 
மைந்தர்‌ ஸ்வேதகேதுவும்‌. அவர்களின்‌ குருநிலை 
கங்கையின்‌ மறுகரையில்‌ வாரணவதத்திற்கு அப்பால்‌ 
உள்ளது. ஒருமுறை அங்கு சென்றுள்ளோம்‌.” 


அப்பால்‌ வந்தமைந்த ஒருவரை நோக்கி “அவர்‌ பெயர்‌ 
ஜங்காரி, விஸ்வாமித்ர குருநிலையை சேர்ந்தவர்‌” என்று 
பானுமதி சொன்னாள்‌. “முன்பு இங்கு வேள்விக்கென 
வந்தவர்‌. அப்பால்‌ அமர்ந்திருக்கும்‌ வெண்சடை 
கொண்டவர்‌ தேவஸ்ரவஸ்‌. அவரும்‌ விஸ்வாமித்ரரின்‌ 
மரபினர்தான்‌.” சுப்ரியை “விஸ்வாமித்திரரின்‌ 
மரபிலிருந்துதான்‌ மிகுதியானவர்கள்‌ வந்திருக்கிறார்கள்‌ 
என எண்ணுகிறேன்‌” என்றாள்‌. “ஆம்‌, வசிட்ட மரபிலேயே 
குறைவான கிளைகள்‌ இருக்கும்‌. அவர்கள்‌ 
அந்தணர்களால்‌ மட்டுமே ஆனவர்கள்‌. விஸ்வாமித்திர 


ஆகவே போரிட்டாகவேண்டும்‌.” 


காந்தாரி “எனக்குப்புரியவில்லை” என்றாள்‌. 
“உனக்குப்புரியும்படி சொல்ல என்னாலும்‌ இயலாது. 
இதோ உன்‌ மடியில்‌ இருக்கும்‌ இம்மைந்தன்‌ அவனுடைய 
எதிரி என்பதை மட்டும்‌ தெரிந்துகொள்‌. இவனைக்‌ 
கொல்லப்போகும்‌ மைந்தன்‌ பிறந்து விட்டான்‌.” காந்தாரி 
அனிச்சையாக தன்‌ மைந்தனை அள்ளி 
மார்போடணைத்துக்கொண்டாள்‌. “ஆம்‌, இவனுடைய 
எதிரிகள்‌ பிறந்துகொண்டே இருக்கிறார்கள்‌. 
இவனைக்கொல்லவிருப்பவன்‌ மண்நிகழ்ந்துவிட்டான்‌. 
அவனுடைய கைகளும்‌ கால்களும்‌ நெஞ்சும்‌ சிரமும்‌ 
வளர்ந்துவருகின்றன.” 


“யார்‌ அவன்‌?” என அடைத்த குரலில்‌ காந்தாரி கேட்டாள்‌. 
“அதைச்‌ சொல்ல எங்களால்‌ இயலாது. எங்கோ எவனோ 
ஒருவன்‌. அவன்‌ வருகையிலேயே அடையாளம்‌ 
காணமுடியும்‌. அவனிடமிருந்து இவனைக்‌ காப்பதே 
எனக்குரிய பணி.” கைகள்‌ நடுங்க மைந்தனை மார்புடன்‌ 
அணைத்துக்கொண்டு காந்தாரி அமர்ந்திருந்தாள்‌. 
வெளியே விழவுகொண்ட நகரம்‌ 
ஓசையிட்டுக்கொண்டிருந்தது. 


நாகினி சொன்னாள்‌ “அரசி, முதல்முடிவில்லாது ஓடும்‌ 
காலவேகத்தின்‌ அலைகள்தோறும்‌ பன்னிரண்டு 
ஆண்டுகளுக்கு ஒருமுறை அமுதவேளை என ஒரேஒரு 
கணம்‌ வருகிறது என்பது நாகர்களின்‌ கணிதம்‌. 
அப்போது ராகுவும்‌ கேதுவும்‌ ஒருவரை ஒருவர்‌ மட்டுமே 
பார்க்கிறார்கள்‌. அந்த ஒற்றைக்கணத்தில்‌ ஓர்‌ அன்னை 
தன்‌ மைந்தனை முதன்முதலாகப்பார்ப்பாள்‌ என்றால்‌ 
அவ்வன்னையின்‌ விழிகளில்‌ அமுதம்‌ நிறைகிறது. 
அவளால்‌ பார்க்கப்படும்‌ மைந்தன்‌ உடல்‌ 
அவ்வமுதத்தால்‌ நீராட்டப்படுகிறது.” 


அவளுக்கு மட்டுமே கேட்கும்படி நாகினி சொன்னாள்‌ 
“அரசி, நல்லூழால்‌ நீ இன்னும்‌ உன்‌ மைந்தனைப்‌ 
பார்க்கவேயில்லை. மண்ணில்‌ வாழ்ந்த அன்னையரில்‌ 
இத்தனை மாறாநெறிகொண்ட எழுவரே இதுவரை 
பிறந்துள்ளனர்‌. அவர்களை ஏழுபெரும்‌ பத்தினிகள்‌ என 
நூல்கள்‌ கொண்டாடுகின்றன. சதி அனசூயையின்‌ 
அருள்‌ கொண்டவள்‌. உன்‌ விழிகள்‌ பேரன்பின்‌ 
விளைவான பெருந்தவம்‌ செய்தவை அரசி. 
இத்தனைநாள்‌ அவை காணமறந்த உலகின்‌ 
அமுதமெல்லாம்‌ அவற்றில்‌ திரண்டுள்ளன. 
அவைமட்டுமே இவனைக்‌ காக்கமுடியும்‌...” 


மரபும்‌ பிருகுமரபும்‌ அனைவரையும்‌ உள்ளிழுப்பவை. 
எனவே அம்மரபு பாரதவர்ஷமெங்கும்‌ 
பெருகிக்கொண்டிருக்கிறது.” 


வேள்விக்கான சடங்குகள்‌ ஒவ்வொன்றாக 
நிகழ்ந்துகொண்டிருந்தன. ஆகுதிப்பொருட்கள்‌ 
கொண்டுவந்து வைக்கப்பட்டன. ஆல்‌, அத்தி, அரசு, 
அகில்‌, கருங்காலி, புரசு, அருகு, பூவரசு, நெல்லி, நாவல்‌, 
எருக்கு, கடுகு, ரோகிணி, வன்னி, வெட்டிவேர்‌, 
மூஞ்சுப்புல்‌, தர்ப்பைப்‌ புல்‌, விளாமிச்சை வேர்‌, சந்தனம்‌, 
நொச்சி, நாயுருவி, தேவதாரி, மா என எரிவிறகுகள்‌ 
தனித்தனியாக கொண்டுவந்து குவிக்கப்பட்டன. 
ஒவ்வொரு பொருளும்‌ வேள்விச்சாலையின்‌ மணத்தை 
நுட்பமாக மாற்றியது. முன்னர்‌ இருந்த மணம்‌ 
பிறிதொன்றாகியது. புதியதொன்றை ஏற்றுக்கொண்டது. 
நெய்க்குடங்கள்‌ ஒவ்வொன்றாக கொண்டுவரப்பட்டு 
ஐந்து எரிகுளங்களுக்கு அருகிலும்‌ வைக்கப்பட்டன. 


வேள்வித்‌ தலைவருக்கான எண்கால்‌ மரப்பீடத்தின்‌ 
அருகே வலப்பக்கமும்‌ இடப்பக்கமும்‌ இரு இளைய 
வைதிகர்‌ காவல்நின்றனர்‌. வேள்விச்சாலையின்‌ 
வலப்பக்கம்‌ அமைந்த கல்லால்‌ ஆன அரியணைகளை 
கெளரவர்களான சகன்‌, விந்தன்‌, அனுவிந்தன்‌, 
துர்தர்ஷன்‌, துஷ்ப்ரதர்ஷணன்‌ ஆகியோர்‌ காவல்‌ காத்து 
நின்றனர்‌. அவையில்‌ உலோகப்பொருள்‌ 
ஆகாதென்பதனால்‌ மரத்தாலான வில்லையும்‌ 
அம்பையும்‌ படைக்கலங்களாக ஏந்தியிருந்தனர்‌. அருகே 
அரசத்துணைவருக்கான பீடமும்‌ அவருடைய 
அரசிக்கான பீடமும்‌ இருந்தது. அவற்றை 
கெளரவர்களான சலன்‌, சத்வன்‌, சுலோசனன்‌, சித்ரன்‌, 
உபசித்ரன்‌ ஆகியோர்‌ காவல்காத்தனர்‌. 


அஸ்தினபுரியின்‌ அரசகுடியினருக்கான மணைகள்‌ 
அனைத்திலும்‌ கெளரவ மகளிர்‌ வந்து நிறைந்திருந்தனர்‌. 
வேள்விச்சாலையின்‌ இடது நீட்சியில்‌ முனிவர்களும்‌ 
அந்தணர்களும்‌ அமர்வதற்கான இருக்கைகள்‌ 
பெரும்பாலும்‌ நிறைந்திருந்தன. வேள்விச்சாலையின்‌ 
நேர்நீட்சியில்‌ அமைந்த அரசர்களுக்கான பகுதியில்‌ 
அரசர்களின்‌ நிரைகளில்‌ வந்தமர்ந்துகொண்டே 
இருந்தனர்‌. எவருக்கும்‌ வாழ்த்தும்‌ அறிவிப்பும்‌ 
இல்லையென்பதனால்‌ அவர்கள்‌ அனைவருமே சற்று 
நிலையழிந்திருந்தனர்‌. அரசர்களுக்குரிய நீள்காலடியை 
இசையிலாது வைத்தபோது அது ஒவ்வாமலிருந்தது. 
இயல்பாக நடந்தபோது அவர்கள்‌ அரசர்களல்லாமல்‌ 
தோன்றினர்‌. 


அங்கு ஒவ்வொரு மூலையிலும்‌ ஒவ்வொரு சடங்கு 
நிகழ்ந்துகொண்டிருந்தது. வேள்வியில்‌ அனலூட்ட 
அமர்பவர்களை தூய்மைப்படுத்தும்‌ சடங்கு அந்தணர்‌ 
பகுதியில்‌ நிகழ்ந்தது. கங்கைநீர்‌ தெளித்து வேதமோதி 
வாழ்த்தப்பட்ட அவர்கள்‌ தங்கள்‌ ஆசிரியர்களையும்‌ 
முனிவர்களையும்‌ வணங்கி வேதநிலையை சுற்றிவந்து 
அதன்‌ எட்டு மூலையிலும்‌ நிறுவப்பட்டிருந்த 
திசைத்தேவர்களை தொழுது வெளியே 
நிறுத்தப்பட்டிருந்த பசுவை வணங்கி தர்ப்பைத்‌ திரியால்‌ 
வேள்விப்புரிநூல்‌ அணிந்து உள்ளே வந்தனர்‌. 


சுப்ரியை பந்தலுக்குள்‌ இளைய யாதவர்‌ சாத்யகியுடன்‌ 
நுழைவதை கண்டாள்‌. எளிய வெண்ணிற ஆடையை 
தோள்சுற்றி அணிந்திருந்தார்‌. அணிகளென ஏதுமில்லை. 
அவர்‌ தலையில்‌ அந்த மயிலிறகு மட்டும்‌ 
மின்னிக்கொண்டிருந்தது. இளவைதிகர்‌ ஒருவர்‌ அவரை 
அழைத்துச்சென்று முனிவர்களின்‌ நிரையில்‌ 
அமரச்செய்தார்‌. கெளதமகுடியின்‌ ஏகதர்‌ த்விதர்‌ திரிதர்‌ 
ஆகியோருக்கு அருகே அவர்‌ அமர்ந்து அவர்களிடம்‌ 
இன்சொல்‌ உரைத்து புன்னகைத்தார்‌. கெளதம குடியின்‌ 
காக்ஷ்வான்‌ அவரிடம்‌ வந்து குனிந்து முகமனுரைத்தார்‌. 
அவருக்குப்‌ பின்னால்‌ அமர்ந்திருந்த தேவத்யூதியும்‌, 
தேவமதரும்‌ அவரை நோக்கி முன்னகர்ந்து ஏதோ சொல்ல 
அவர்‌ புன்னகை செய்தார்‌. 


சுப்ரியை திரும்பி கர்ணனை நோக்கினாள்‌. ஒரு 
நெஞ்சதிர்வுடன்‌ மீண்டும்‌ இளைய யாதவரை 
நோக்கினாள்‌. “என்ன?” என்றாள்‌ பானுமதி. 
“ஒன்றுமில்லை, நேற்றிரவின்‌ துயில்ந்ப்பு... 
களைத்திருக்கிறேன்‌” என்றாள்‌. கண்களை 
மூடிக்கொண்டபோது எங்கோ விழுந்துகொண்டிருக்கும்‌ 
உணர்வு எழுந்தது. “வேள்விப்பொழுது முழுக்க எதுவும்‌ 
அருந்தும்‌ வழக்கம்‌ இல்லை” என்றாள்‌ பானுமதி. “ஆம்‌, 
அறிவேன்‌” என்று அவள்‌ சொன்னாள்‌. வேள்வியவை 
மெல்ல முழுமையடைவதை ஓசையினூடாகவே அவள்‌ 
கேட்டாள்‌. விழிக்குள்‌ எழுந்த பிம்பங்களால்‌ மீண்டும்‌ 
திடுக்கிட்டு விழிதிறந்தாள்‌. இருவரையும்‌ நோக்கியபின்‌ 
தலைகுனிந்து மேலாடையை இழுத்து தன்‌ முகத்தின்மேல்‌ 
விட்டுக்கொண்டாள்‌. 

[[ஙage]அவைக்கு வருபவர்களை அறிவிக்கும்‌ 
சங்கொலிகள்‌ ஓய்ந்ததும்‌ வேள்வியரங்கு 
முழுமைகொண்டுவிட்டதா என்று காசியப கிருசர்‌ எழுந்து 
நின்று நோக்கினார்‌. அவருடைய மாணவர்கள்‌ 
அந்தணர்நிரையிலும்‌ அரசர்நிரையிலும்‌ 
முனிவர்நிரையிலும்‌ நின்று விழிகளால்‌ தொட்டு எண்ணி 
நோக்கி அவைநிறைந்துள்ளது என உணர்ந்ததும்‌ 
கைகூப்பி அவருக்கு அறிவித்தனர்‌. காசியப கிருசர்‌ 
திரும்பி வேள்விப்பொருட்களை மேல்நோக்கு 
செய்துகொண்டிருந்த குத்ஸ தாரகரிடமும்‌ அப்பால்‌ 
வேள்விக்குளங்களை நோக்கிக்கொண்டிருந்த 
மெளத்கல்ய தேவதத்தரிடமும்‌ வினவினார்‌. அவர்கள்‌ 
கைகூப்பியதும்‌ அவருடைய மாணவனிடம்‌ மெல்லிய 
குரலில்‌ ஆணையிட்டார்‌. 


அவருடைய மாணவனாகிய பாவுகன்‌ மூச்சிரைக்க ஓடி 
துரியோதனனின்‌ அருகே சென்று குனிந்து வேள்வி 
தொடங்கவிருப்பதை சொன்னான்‌. தேவதத்தரின்‌ 
மாணவன்‌ வலம்புரிச்சங்கை மும்முறை ஒலித்தான்‌. 
அவை அமைதியடைந்து நோக்கியது. காசியப கிருசர்‌ 
கைகூப்பியபடி வேள்வியவை முன்‌ சென்று நின்று 
மூன்றுபுறமும்‌ நோக்கி வணங்கியபின்‌ உரத்த குரலில்‌ 
“அவைநிறைந்திருக்கும்‌ முனிவர்களை வணங்குகிறேன்‌. 
அந்தணர்களை வணங்குகிறேன்‌. அரசர்களை 
வாழ்த்துகிறேன்‌. இங்கு சொல்வன பிழையிலாதாகுக! 
ஆற்றுவன நலமே பயப்பதாகுக! எண்ணுவன 
இலக்கெய்துக! அனைத்தும்‌ நன்னிறைவடைக! ஆம்‌, 
அவ்வாறே ஆகுக!” என்றார்‌. “ஆம்‌! ஆம்‌! ஆம்‌!” என 
அவை அதை ஏற்று குரல்‌ எழுப்பியது. 


“வேதச்சொல்‌ என மண்ணிறங்கிய பேரருளை 
வணங்குவோம்‌. மண்ணில்‌ அளியென்றும்‌ அறமென்றும்‌ 
பரவியிருக்கும்‌ அது நம்மை ஆளட்டும்‌” என காசியப 
கிருசர்‌ தொடர்ந்தார்‌. “இந்த அவையில்‌ பரத்வாஜம்‌, 
கெளசிகம்‌, வாத்ஸம்‌, கெளண்டின்யம்‌, காசியபம்‌, 
வாசிஷ்டம்‌, ஜாமதக்னம்‌, வைஸ்வாமித்ரம்‌, கெளதமம்‌, 
ஆத்ரேயம்‌ என்னும்‌ பத்து முதற்குலங்களையும்‌ சார்ந்த 
அந்தணர்‌ அவையமர்ந்திருக்கிறீர்கள்‌. அகத்திய, 


அங்கிரீச, வாதூல, பார்க்கவ, சியவன, தலப்ய, கர்க, 
மைத்ரேய, மாண்டவ்ய, சாண்டில்ய, செளனக, வால்மீகி 
குருநிலைகளைச்‌ சேர்ந்த அந்தணர்‌ வருகை 
புரிந்துள்ளீர்கள்‌. உங்கள்‌ அனைவரையும்‌ வணங்கி 
வரவேற்கிறேன்‌. இந்த வேள்வியவை பாரதவர்ஷத்தில்‌ 
நிகரற்றது என்னும்‌ பெருமையை இந்நகர்‌ கொள்க!” 


வாழ்த்தொலிகள்‌ நடுவே காசியப கிருசர்‌ தொடர்ந்தார்‌. 
“பாரதத்தில்‌ வேதப்பயிர்‌ காக்கும்பொருட்டு அருந்தவம்‌ 
முதிர்ந்த பிரஜாபதிகளால்‌ உருவாக்கப்பட்ட ஐம்பத்தாறு 
ஷத்ரிய அரசர்களில்‌ பெரும்பாலும்‌ அனைவரும்‌ இங்கு 
அமர்ந்திருக்கிறீர்கள்‌. இந்த அவையில்‌ மண்மறைந்த 
அத்தனை அரசர்களும்‌ தங்கள்‌ வாழ்த்துக்களுடன்‌ வந்து 
நின்றிருக்கிறார்கள்‌. அவர்கள்‌ வாழ்க! வேதம்‌ வாழ 
என்றும்‌ அவர்களின்‌ கொடிகள்‌ அரணமைப்பதாகுக!” 
அரசர்கள்‌ தங்கள்‌ கோல்களை தூக்கி “ஆம்‌! ஆம்‌! ஆம்‌!” 
என ஓசையிட்டனர்‌. 


“அவையினரே, இங்கு இந்த வேள்விச்சாலையில்‌ 
மகாசத்ரவேள்வி ஒன்று நிகழவிருக்கிறது. 
அஸ்தினபுரியின்‌ அரசரும்‌ விசித்திரவீரியரின்‌ 
பெயர்மைந்தரும்‌ தார்த்தராஷ்டிரருமான துரியோதனரும்‌ 
வேதச்சொல்‌ காக்கும்பொருட்டு அவருடன்‌ 
உடனிணைந்துள்ள ஷத்ரிய அரசர்களும்‌ போர்‌ 
வெல்லும்பொருட்டும்‌, விழைவன எய்தும்பொருட்டும்‌, 
அவர்களின்‌ செயல்களினூடாக நால்வேதம்‌ வகுத்த நெறி 
நிலைகொள்ளும்பொருட்டும்‌ இந்த வேள்வி இங்கே 
நிகழவிருக்கிறது” என காசியப கிருசர்‌ தொடர்ந்தார்‌. 


“தொல்நூல்கள்‌ வகுத்த மகாசத்ரவேள்வியாகிய 
புருஷமேதம்‌ இங்கே நிகழவிருக்கிறது. அதர்வவேதியரான 
குத்ஸ குலத்து தாரகரும்‌ மெளத்கல்ய குலத்து 
தேவதத்தரும்‌ துணைநின்று உதவ, வசிட்டரின்‌ மைந்தர்‌ 
அதர்வா வகுத்தளித்த தொல்மரபின்‌ அடிப்படையில்‌ 
ஹிரண்யகர்ப்பம்‌ என்னும்‌ அதர்வவேதக்‌ குழுவினரால்‌ 
அவர்களின்‌ தலைவர்‌ அமூர்த்தர்‌ வேள்வித்தலைவராக 
அமைய இந்த வேள்வி இங்கே நிகழ்த்தப்படவுள்ளது. 
மகாசத்ர வேள்விக்குரிய அனைத்தும்‌ இங்கு 
ஒருங்கியிருக்கின்றன. புருஷமேதத்திற்குரிய தூய 
பலிகொடைகள்‌ அனைத்தும்‌ சித்தமாக உள்ளன. இந்த 
வேள்வி இங்கு சிறப்புற நிகழ்ந்தேற இங்கு கூடியிருக்கும்‌ 
அவையின்‌ வாழ்த்துக்களை வேண்டுகிறேன்‌.” 


அவை அமைதியாக இருந்தது. எவரேனும்‌ முதற்சொல்‌ 
உரைக்கவேண்டும்‌ என அவர்கள்‌ காத்திருப்பதை 


உணரமுடிந்தது. ஒவ்வொருவரும்‌ பிறரை பார்த்தபடி 
அமர்ந்திருந்தனர்‌. காசியப கிருசர்‌ அவையை 
சூழநோக்கியபடி நின்றார்‌. அகத்தியகுலத்தவரான 
திருடஸ்யூ எழுந்தபோது அங்கிருந்த இறுக்கம்‌ அகன்றது. 
பலர்‌ புன்னகை புரிந்தனர்‌. திருடஸ்யூ “வைதிகரே, 
இவ்வேள்வியை இங்கு நிகழ்த்துவதற்கான 
இன்றியமையாமை என்ன என்று அறிய விரும்புகிறேன்‌” 
என்றார்‌. “தொல்வேள்விகள்‌ பல உள்ளன. அவற்றில்‌ 
இன்றிருப்பவை சிலவே. நலம்‌ பயப்பவை என 
நிறுவப்பட்டவையும்‌ ஏராளம்‌. பூதவேள்விகளே 
தீங்கிழைப்பவை என்று நம்புவோர்‌ உள்ளனர்‌”என்றார்‌. 


காசியப கிருசர்‌ “முனிவரே, ஐந்து வேள்விகளை 
தன்பொருட்டும்‌ குடிகள்பொருட்டும்‌ அரசர்‌ 
பரப கதன்‌ ஒப்ப என்கின்றன நூல்கள்‌. அவை 

ரம்ம யக்ஞம்‌, பித்ரு யக்ஞம்‌, தேவ யக்ஞம்‌, பூத யக்ஞம்‌, 
புருஷ யக்ஞம்‌. இவை அஹாதம்‌, ஹுதம்‌, ப்ரஹுதம்‌, 
பிராம்யம்‌, ப்ராசிதம்‌ என அழைக்கப்படுகின்றன. பிரம்ம 
யக்ஞம்‌ பயிற்றலும்‌ கற்றலுமென நிற்பது. பித்ரு யக்ஞம்‌ 
முன்னோர்‌ நினைவை நிலைநிறுத்துகிறது. தேவ யக்ஞம்‌ 
மண்ணுக்கு விண்ணவரின்‌ அருளை 
கொண்டுவருகிறது. பூத யக்ஞம்‌ மண்ணை 
வளம்மிக்கதாக்குகிறது. பருப்பொருட்களை ஆளும்‌ 
தெய்வங்களை மகிழ்விக்கிறது. புருஷ யக்ஞம்‌ 
குடியினரை நலமுறச்செய்கிறது” என்றார்‌. 


“எளிய மானுடன்‌ இவ்வேள்விகளை தன்‌ அன்றாடச்‌ 
செயலால்‌ இயற்றலாம்‌ என்கின்றன நூல்கள்‌. பயிற்றுதல்‌, 
முன்னோரை வணங்குதல்‌, இறைதொழுதல்‌, 
மண்செமிப்புறச்‌ செய்தல்‌, விருந்தினரை வரவேற்றல்‌ 
ஆகிய ஐந்தையும்‌ செய்பவன்‌ ஐந்து வேள்விகளை 
செய்தவனேயாவான்‌. அரசனோ தன்‌ குடிகள்‌ இயற்றும்‌ 
ஐந்து வேள்விகளையும்‌ ஒருங்கிணைப்பவன்‌. 
அஸ்தினபுரியில்‌ இவ்வைந்து வேள்விகளும்‌ ஒவ்வொரு 
குடியினராலும்‌ இயற்றப்படுகின்றன என்பதையே 
இங்குள்ள பெருவேள்விகள்‌ அறிவிக்கின்றன.” 


“ஐவகை வேள்விகள்‌ இயற்றப்படும்‌ மண்‌ தூயது, 
தெய்வங்களால்‌ காக்கப்படுவது. தன்னை 
காத்துக்கொள்ளும்‌ பொறுப்பும்‌ தன்‌ எல்லைகளை 
விரிக்கும்‌ கடமையும்‌ அதற்குண்டு. அதை எதிரிகள்‌ 
சூழ்வார்களென்றால்‌ அன்னைப்புலி சீற்றம்‌ கொண்டு 
எழுவதுபோல அது போர்க்கோலம்‌ கொள்ளவேண்டும்‌ 
என்கின்றன நூல்கள்‌. அதன்‌ நகங்களும்‌ பற்களும்‌ 
ஆகின்றது அதர்வம்‌. அதன்‌ பெருங்குரலாகிறது யஜுர்‌. 


அதன்‌ மூச்சாகிறது சாமம்‌. அந்தணரே, அதன்‌ 
விழிகளாகிறது ரிக்‌. சினந்தெழுவது வேதமேயாகும்‌.” 


“அஸ்தினபுரி தன்னை எதிர்க்கும்‌ 
வேதமறுப்பாளர்களுக்கு எதிராக பிடரிசிலிர்த்து 
நிலமறைந்து அறைகூவல்‌ விடுக்கிறது. இன்று வேதம்‌ 
காக்கும்‌ தெய்வங்கள்‌ அதனிடம்‌ கேட்கின்றன, 
எதுவரை எங்களுடன்‌ நின்றிருப்பாய்‌, எவ்வளவு 
அளிப்பாய்‌ என. இறுதிவரைக்கும்‌ என்றும்‌, 
எல்லாவற்றையும்‌ என்றும்‌ அவற்றுக்கு மறுமொழி 
உரைக்கவேண்டியிருக்கிறது. இந்த புருஷமேதவேள்வி 
அதன்பொருட்டேயாகும்‌. இது விண்நோக்கி அளிக்கும்‌ 
ஒரு வாக்குறுதி” என்றார்‌ காசியப கிருசர்‌. 


“ஐம்பெரும்‌ வேள்விகள்‌ அன்றாடம்‌ நிகழவேண்டியவை. 
வாழ்வென அமையவேண்டியவை. அவற்றின்‌ 
உச்சங்களே முப்பெரும்‌ அழைப்புகளும்‌, 
ஐம்பெரும்கொடைகளும்‌. வாஜபேயம்‌, அக்னிஹோத்ரம்‌, 
அதிராத்ரம்‌ என்னும்‌ முப்பெரும்‌ அழைப்புகள்‌ மண்ணில்‌ 
தேவர்களை இறக்குகின்றன. கோமேதம்‌, அஸ்வமேதம்‌, 
அஜமேதம்‌, மகிஷமேதம்‌, புருஷமேதம்‌ என்னும்‌ ஐந்து 
கொடைகள்‌ மானுடரை அவர்களின்‌ 
படைக்கலங்களாக்குகின்றன. முப்பெரும்‌ அழைப்புகள்‌ 
வாழ்வு சிறக்கையில்‌ நிகழ்ந்தாக வேண்டியவை. 
ஐம்பெரும்‌ கொடைகளோ மேலும்‌ சிறக்கும்‌ பொருட்டும்‌, 
எதிரிகளை வெல்லும்‌ பொருட்டும்‌, அழிவிலிருந்து எழும்‌ 
பொருட்டும்‌ நிகழவேண்டியவை.” 


“ஐம்பெரும்கொடைகள்‌ ஆற்றப்படும்‌ நிலம்‌ 
தேவருலகுபோல்‌ வெற்றியும்‌ செல்வமும்‌ பொலிவது 
என்கின்றன நூல்கள்‌. அந்தணரே, இங்கு நிகழும்‌ 
புருஷமேதமே கொடைகளில்‌ உச்சம்‌, இனி 
பிறிதொன்றில்லை என்னும்‌ அறிவிப்பு இது. மாற்றிலாத 
வெற்றிக்கு இதுவே வழியாகும்‌. இது இங்கு நிகழ 
அவையோர்‌ ஒப்புதல்‌ அளிக்கவேண்டும்‌” என்றார்‌ 
காசியப கிருசர்‌. நன்கு பயின்ற சொற்களில்‌ அவர்‌ 
அவையினர்‌ உள்ளத்தை பிணித்திருந்தார்‌. 
அச்சொற்கூர்மைக்கு முன்‌ அகத்தியமரபினரால்‌ 
சொல்லெடுக்க இயலவில்லை. 


“அந்தணரே, இந்த வேள்வியை இயற்றுபவர்‌ வேதத்தின்‌ 
சாறு அருந்தியவராக, அதன்‌ அனலை தன்னுள்‌ 
கொண்டவராக, ஐயத்திற்கிடமில்லாது வேதச்சொல்லில்‌ 
அமைந்தவராக இருக்கவேண்டும்‌ என்பது நூல்நெறி. 
ஏனென்றால்‌ இதை இயற்றுபவர்‌ தான்‌ கொண்டதன்‌ 


பொருட்டு தன்‌ குடிகளை, தன்‌ நிலத்திலுள்ள பல்லாயிரம்‌ 
உயிர்களை பலியிட எழுகிறார்‌. பிழையென ஒன்று 
நிகழ்ந்துவிட்டால்‌ பேரழிவே எஞ்சும்‌. 
வேதத்தின்பொருட்டு அழிந்தவர்களைவிட 
வேதப்பிழையின்பொருட்டு அழிந்தவர்களே மிகுதி 
என்கின்றன தொல்வரலாறுகள்‌. உங்கள்‌ அரசர்‌ 
அவ்வண்ணம்‌ அமைந்தவரா?” என்றார்‌ திருடஸ்யூ. 


காசியப கிருசர்‌ “ஆம்‌” என்றார்‌. “வாளின்‌ பிடியழகும்‌ 
அலகின்‌ வளைவும்‌ கூரின்பொருட்டே என உணர்ந்தவர்‌ 
அவர்‌. அதில்‌ ஐயமற்றிருக்கிறார்‌.” திருடஸ்யூ “அதற்கு 
என்ன சான்று?” என்றார்‌. “இந்த வேள்வியின்‌ காவலராக 
அவர்‌ வந்தமைவதே சான்று. இது காட்டெரிமுன்‌ 
அமர்வது என்று அறிந்தவர்‌ அவர்‌ என அறியாதோர்‌ 
எவருமில்லை” என்றார்‌ காசியப கிருசர்‌. “வேதம்‌ அதன்‌ 
எதிரிகளால்‌ சூழப்பட்டுள்ளது. வேதச்சொல்‌ காக்கும்‌ 
தெய்வங்களின்‌ படைக்கலமாக தன்னை அளிக்கிறார்‌ 
அஸ்தினபுரியின்‌ அரசர்‌.” 


திருடஸ்யூ “இவ்வேள்வியை ஒழியவேண்டும்‌ என்று இந்த 
அவையில்‌ கோரவே நான்‌ என்‌ உடன்பிறந்தானுடன்‌ 
வந்தேன்‌. எதன்பொருட்டும்‌ தன்னையும்‌ தன்னைச்‌ 
சார்ந்தவற்றையும்‌ முழுதளிக்க அரசனுக்கு உரிமை 
இல்லை. ஆணவத்தால்‌, பெருவிழைவால்‌ அவன்‌ பிழை 
செய்யலாம்‌. அவையோரே, நலம்நாடியும்‌ அறம்நின்றும்‌ 
அளிகொண்டும்‌ அவன்‌ அதைவிட பெரும்பிழையை 
செய்யலாம்‌. பேரழிவை கொண்டுவந்து தன்‌ 
காலத்தின்மேல்‌ சுமத்தலாம்‌. அறவோர்‌ அவனுக்கு இதை 
எடுத்துரைக்கவேண்டும்‌. அவைபுகுந்து சொல்ல எனக்கு 
உரிமையில்லை. அந்தணர்‌ முன்‌ நின்று இதை சொல்ல 
விழைகிறேன்‌. இங்குள்ளோர்‌ இந்த வேள்விக்கு ஒப்புதல்‌ 
அளிக்கலாகாது” என கைகூப்பியபின்‌ அமர்ந்தார்‌. 


காசியப கிருசர்‌ “அகத்தியரே, தங்கள்‌ சொல்‌ அவைமுன்‌ 
நிற்கட்டும்‌. இங்குள்ள அந்தணரும்‌ முனிவரும்‌ அரசரும்‌ 
அதை உளம்கொண்டு தங்கள்‌ முடிவை எடுக்கட்டும்‌” 
என்றார்‌. “ஆனால்‌ அனைவரும்‌ உணர ஒன்றுண்டு. பலி 
இன்றி போர்‌ இல்லை. முழுதளிப்பதையே பலி 
என்கிறோம்‌. முழுதளிக்கிறோம்‌ என்னும்‌ சொல்லே இங்கு 
வேள்வியென உருக்கொள்கிறது. இது நிகழ அவை 
ஒப்புதல்‌ அளிக்கவேண்டும்‌.” 

சுகரின்‌ மைந்தரான தேவஸ்ருதர்‌ எழுந்து “அதர்வரே, 
வேதம்‌ வாழ்வது அச்சொல்லில்‌ அல்ல. அதற்கப்பால்‌ 
அதன்‌ பொருளிலும்‌ அல்ல. அதற்கும்‌ அப்பால்‌ 


ஒலியிலும்‌ அல்ல. அதற்கும்‌ அப்பாலுள்ள உணர்வில்கூட 
அல்ல. எங்கிருந்து அது எழுந்ததோ அங்கு” என்றார்‌. 
“அங்கிருக்கும்‌ அது தன்னை முனிவரின்‌ தவத்தில்‌ 
உணர்வென்றாக்கியது. அதை பிறர்‌ 
செவிகொள்ளும்பொருட்டு ஒலியென்றாக்கினர்‌. 
உளம்கொள்ளும்‌ பொருட்டு பொருளென்றாக்கினர்‌. 
பயிலும்பொருட்டு சொல்லென்றாக்கினர்‌. 
விழிகொள்ளும்பொருட்டே செயலென்றாக்கினர்‌. வேள்வி 
என்பது நுண்மையான அதை புலன்வடிவென உணரும்‌ 
ஒரு தருணமே. எனவே அந்நுண்பொருள்‌ பெருகி 
உலகச்செயல்‌ என்றாகும்‌ எத்தருணமும்‌ வேள்வியே 
என்றறிக!” என்றார்‌. 


“அந்தணர்களே, விதையிவிருந்து எழுகிறது மரம்‌. 
மரத்திலிருந்து உள்ளம்‌ கூர்ந்து சென்று விதைக்குள்‌ 
வாழும்‌ நுண்மையை அடையலாம்‌. மரத்தை எரித்து 
சாம்பலாக்கி உருட்டி மீண்டும்‌ விதையாக்க முயல்வது 
மடமை. வேள்விச்செயல்கள்‌ அனைத்தும்‌ 
வேதமுணர்வதற்கான ஊழ்கத்தின்‌ நடன வடிவங்களே. 
ஒவ்வொரு கைப்பிடி நெய்யும்‌ அதில்‌ விழுகையில்‌ 
வேதவிழுப்பொருளான உண்மையையே 
சென்றடையவேண்டும்‌. உலகுவிழைந்து எண்ணிய 
எய்துவதற்கான இவ்வேள்வி வேதமெய்மையை சிறுமை 
செய்கிறது. இதனால்‌ எப்பயனும்‌ இல்லை” என்றார்‌ 
அவருடைய இளையவரான கெளரபிரபர்‌. 


“இவ்வேள்வி முழுமையாகவே பயனளிப்பது என்பதே 
நூல்களின்‌ கூற்று” என்றார்‌ காசியப கிருசர்‌. “எந்த 
நூல்கள்‌ அன்றாட அவிக்கொடை பயனளிப்பவை 
என்கின்றனவோ அவையே ஓம்பெருங்கொடைகளையும்‌ 
வலியுறுத்துகின்றன. இவை பயனற்றவை என்றால்‌ 
அவையும்‌ பயனற்றவை என்றே பொருள்‌. அவ்வாறு 
இந்த அவையில்‌ நீங்கள்‌ உரைக்கவிரும்புகிறீர்களா, 
முனிவரே?” திருடஸ்யூ “வேள்வி என்பது அறிதல்‌. 
அறிதலற்ற வேள்வி பயனற்ற செயல்‌” என்றார்‌. 
“மருந்துண்ணுதல்‌ நோயை ஒறுக்கும்‌ வழி. அதில்‌ 
மருந்தைக்‌ குறித்த அறிதல்‌ இல்லையேல்‌ மருந்து 
பயனற்றுப்போகும்‌ என்று மருத்துவர்‌ உரைப்பதில்லை” 
என்றார்‌ காசியப கிருசர்‌. 


“நீங்கள்‌ விழைந்தால்‌ இதை செய்க! இது போருக்கான 
தற்கொடைபோல ஒரு வெற்றுச்சடங்கென்றால்‌ 
அவ்வாறே ஆகுக! அருள்கூர்ந்து இதை வேள்வியென 
சொல்லாதிருங்கள்‌. பிறிதொன்றும்‌ நான்‌ 
சொல்வதற்கில்லை” என்று சொல்லி கெளரபிரபர்‌ 


அமர்ந்தார்‌. காசியப கிருசர்‌ “இந்த அவையில்‌ 
மாற்றுச்சொல்‌ என ஏதும்‌ எஞ்சியுள்ளதா?” என்றார்‌. 
அவை அமைதி காத்தது. “மாற்றுச்சொல்‌ உண்டா? 
மாற்றுச்சொல்‌ உண்டா? மாற்றுச்சொல்‌ உண்டா?” என 
மும்முறை கோரிவிட்டு “மாற்றுச்சொல்‌ இல்லை என்றால்‌ 
இந்த வேள்விக்கு ஒப்புதல்‌ அளிக்க விழையாத அந்தணர்‌ 
அவையிலிருந்து அகலலாம்‌” என்றார்‌. திருடஸ்யூ தன்‌ 
இளையோன்‌ திருடேயுவுடன்‌ வெளியே சென்றார்‌. சுகரின்‌ 
மைந்தர்களான கிருஷ்ணர்‌, கெளரபிரபர்‌, ஃபூரி, 
தேவஸ்ருதர்‌ ஆகியோர்‌ அவரைத்‌ தொடர்ந்து 
வெளியேறினர்‌. 


“இந்த அவை இவ்வேள்விக்கு ஒப்புதல்‌ 
அளிக்கிறதென்றே எண்ணுகிறேன்‌. ஆம்‌, அவ்வாறே 
ஆகுக!” என்று காசியப கிருசர்‌ கைதூக்கி கூவினார்‌. 
“ஆம்‌! ஆம்‌! ஆம்‌!” என்று அவையினர்‌ குரலெழுப்பினர்‌. 
“அவ்வாறென்றால்‌ இந்த வேள்வியை தலைமைகொண்டு 
நிகழ்த்தும்பொருட்டு ஹிரண்யகர்ப்ப அதர்வ வேதக்‌ 
குழுவின்‌ தலைவரான அழூர்த்தரை இந்த அவை 
அழைப்பதாகுக!” என்றார்‌ காசியப கிருசர்‌. அவை 
ஆமொலி எழுப்பியது. 


[।agelகாசியப கிருசர்‌ அதர்வ வைதிகர்களான குத்ஸ 
குலத்து தாரகரும்‌ மெளத்கல்ய குலத்து தேவதத்தரும்‌ 
உடன்‌ வர வேள்விச்சாலையில்‌ இருந்து வலப்பக்கமாகச்‌ 
சென்று வாயிலுக்கு வெளியே நின்றிருந்த அமூர்த்தரை 
வேதமொழியால்‌ அழைத்தார்‌. புலித்தோலாடையும்‌ 
கரடித்தோலாடையும்‌ அணிந்து நின்றிருந்த அமூர்த்தரும்‌ 
அவருடைய குருநிலையினரும்‌ அவர்கள்‌ அணுகியதும்‌ 
உரக்க வேதச்‌ சொல்‌ கூவி அணுகிவந்தனர்‌. அமூர்த்தரின்‌ 
மாணவராகிய உக்ரர்‌ அவர்கள்‌ அங்கு நாற்பத்தொரு 
நாட்களாக அணையாது பேணிவந்த எரிகுளத்திலிருந்து 
எடுத்த அனலை மண்சட்டியில்‌ கையில்‌ வைத்து 
அவருக்குப்‌ பின்னால்‌ வந்தார்‌. 


அமூர்த்தரின்‌ முதன்மை மாணவரான சுப்ரபர்‌ கரிய 
காம்புகளும்‌ சிவந்த கொம்புகளும்‌ கொண்ட 
வெண்ணிறமான பசுவை அழைத்தபடி 
வேள்விச்சாலைக்குள்‌ நுழைந்தார்‌. தொடர்ந்து கங்கைநீர்‌ 
நிறைந்த மண்கலங்களுடன்‌ அவருடைய ஏழு 
மாணவர்கள்‌ வந்தனர்‌. அமூர்த்தர்‌ தன்‌ இரு கைகளையும்‌ 
கூப்பியபடி வேள்விச்சாலைக்குள்‌ நுழைந்தபோது 
அந்தணர்‌ வேதச்சொல்‌ கூவி அவரை வாழ்த்தி 
வரவேற்றனர்‌. காசியப கிருசரும்‌ தாரகரும்‌ தேவதத்தரும்‌ 
அவரை எதிர்கொண்டு வேள்வித்தலைவருக்கான 


எண்கால்‌ பீடத்திற்கு அழைத்துச்‌ சென்றனர்‌. 
காலையிலேயே அரணிக்கட்டை உரசி எழுப்பப்பட்டு 
மூன்று அந்தணரால்‌ அவியளித்து பேணப்பட்ட 
தென்னெரியை மும்முறை சுற்றிவந்து வணங்கி அவர்‌ 
பீடத்தில்‌ அமர்ந்தார்‌. 

காசியப கிருசர்‌ “இவ்வேள்விப்பந்தலை அமைத்த 
சிந்துநாட்டுச்‌ சிற்பியான பரமரும்‌ அவருடைய 
மாணவர்களும்‌ இவ்வேள்வியின்‌ முதற்பயனை கொள்க!” 
என்று அறிவித்தார்‌. அவையினர்‌ வாழ்த்த பரமர்‌ தன்‌ ஏழு 
மாணவர்களுடன்‌ வேள்வித்தலைவரின்‌ பீடத்தை 
அணுகி வேள்விப்பந்தலை அமைத்திருந்த 
மூங்கில்களில்‌ வெட்டிய ஒரு கிளையை அவரிடம்‌ 
அளித்து வேள்விநிலையை அவரிடம்‌ ஒப்படைத்தார்‌. 
அவரை வணங்கி அருள்‌ பெற்றபின்‌ இடப்பக்கமாக 
சென்று வேள்விநிலையிலிருந்து வெளியேறினார்‌. 


அனைவருமே அங்கு நிகழும்‌ அனைத்தையும்‌ 
வெற்றுச்சடங்கெனக்‌ கருதி பிறிதொன்றுக்காகக்‌ 
காத்திருப்பதாக சுப்ரியை உணர்ந்தாள்‌. அவர்களின்‌ 
விழிகள்‌ கர்ணனையே தொட்டு மீண்டுகொண்டிருந்தன. 
“எவருக்கும்‌ இச்சடங்குகளில்‌ ஆர்வமில்லை” என அவள்‌ 
மெல்லிய குரலில்‌ சொன்னாள்‌. பானுமதி “ஆம்‌, 
இல்லையென்றால்‌ அகத்தியரின்‌ குரலுக்கே நூறு 
எதிர்ப்புகளும்‌ ஆதரவுகளும்‌ எழுந்திருக்கும்‌. இன்றைய 
நாள்‌ அதிலேயே முடிந்திருக்கும்‌” என்றாள்‌. 


காசியப கிருசர்‌ “இந்த வேள்விநிலை 
இருள்தெய்வங்களிடமிருந்து தேவர்களால்‌ காக்கப்படுக! 
எதிர்நிற்கும்‌ மானுடரிடமிருந்து தெய்வங்களால்‌ 
வலுவூட்டப்பட்ட வேள்விக்காவலரால்‌ காக்கப்படுக! இந்த 
வேள்வியின்‌ அனைத்து நற்பலன்களும்‌ சொல்லாலும்‌ 
பொருளாலும்‌ அருளாலும்‌ இவ்வேள்வியை அமைத்த 
அஸ்தினபுரியின்‌ அரசர்‌ துரியோதனருக்கே உரியது. இந்த 
வேள்வியின்‌ காவலராக அவரை அவையமர 
அழைக்கவேண்டும்‌ என்று வேள்வித்தலைவரை 
இறைஞ்சுகிறேன்‌” என்றார்‌. அவை ஆமொலி எழுப்பியது. 


அமூர்த்தர்‌ எழுந்து “அஸ்தினபுரியின்‌ அரசரும்‌ 
தார்த்தராஷ்டிரருமான சுயோதனர்‌ இந்த வேள்வியை 
காவல்நின்று நிகழ்த்தும்படி அழைக்கிறேன்‌” என்றார்‌. 
துரியோதனன்‌ கைகூப்பியபமட சென்று தென்னெரியை 
வலம்‌ வைத்து அமூர்த்தரின்‌ கால்தொட்டு 
வணங்கினான்‌. அவனை அவருடைய இரு மாணவர்கள்‌ 
அழைத்துச்சென்று பீடத்தை காட்டினர்‌. தாரகர்‌ 


அவள்‌ அருகே வந்து மெல்லியகுரலில்‌ சொன்னாள்‌ 
“இதோ இன்னும்‌ சற்றுநேரத்தில்‌ அமுதவேளை 
வரப்போகிறது. அடுத்தசாமத்தின்‌ முதல்மணி ஒலிக்கும்‌ 
அக்கணம்‌ உன்‌ கண்களைத்‌ திறந்து இவனைப்பார்‌. 
இவன்‌ உடலில்‌ ஆடைகளிருக்கலாகாது. முழு உடலும்‌ 
ஒரே கணத்தில்‌ உன்விழிகளுக்குப்‌ படவேண்டும்‌... உன்‌ 
விழிதீண்டிய இவனுடலை எந்த படைக்கலமும்‌ தாக்காது. 
இவன்‌ அமுதில்‌ நீராடி அழிவற்றவனாவான்‌.” 


காந்தாரி “நானா?” என்று கேட்டாள்‌. “ஆம்‌, நீ பாரதத்தின்‌ 
பெருங்கற்பரசிகளில்‌ ஒருத்தி. உன்‌ விழிகளால்‌ 
மைந்தனைப்பார்க்கும்‌ அக்கணத்தில்‌ உன்‌ 
பெருந்தவத்தின்‌ பயனை முழுமையாக மைந்தனுக்கு 
அளித்துவிடுவாய்‌. அதன்பின்‌ உன்னில்‌ அதன்‌ துளியும்‌ 
எஞ்சாது. விண்ணுலகு ஏகும்போது கூட ஏதுமற்ற 
எளியவளாக மட்டுமே நீ செல்வாய்‌.” காந்தாரி “என்‌ 
ஏழுபிறவியின்‌ நற்செயல்களின்‌ பயனையும்‌ 
மைந்தனுக்கு அளிக்கிறேன்‌” என்றாள்‌. “ஆம்‌, 
அவ்வண்ணமே என்ணியபடி உன்‌ விழிகளைத்‌ திறந்து 
அவனைப்பார்‌” என்றாள்‌ நாகினி. 


காந்தாரி திகைத்தபடி அமர்ந்திருக்க நாகினி ஓசையற்ற 
காலடிகளுடன்‌ கதவைத்‌ திறந்து வெளியே சென்றாள்‌. 
கதவின்‌ ஒலி கேட்டதும்‌ காந்தாரி சற்று அதிர்ந்தாள்‌. 
சிலகணங்கள்‌ அகம்‌ செயலிழந்து அமர்ந்திருந்த பின்‌ 
திடுக்கிட்டு எழுந்து குழந்தையின்‌ மீதிருந்த 
ஆடைகளைக்‌ கழற்றினாள்‌. பொன்னூல்‌ 
நுண்பின்னல்கள்‌ செறிந்த அணியாடைக்கு அடியில்‌ 
மென்பட்டாடையும்‌ அதற்கடியில்‌ பஞ்சாடையும்‌ 
இருந்தது. நேரமென்ன ஆயிற்று என்று அவளால்‌ 
உய்த்தறிய இயலவில்லை. கைகள்‌ பதறியதனால்‌ 
ஆடைகளின்‌ முடிச்சுகளை கழற்றுவதும்‌ கடினமாக 
இருந்தது. முலைப்பாலில்‌ ஊறிய ஆடைகளின்‌ சரடுகள்‌ 
கையில்‌ வழுக்கின. 


ஆடையை முழுமையாக விலக்கியபின்‌ குழந்தை 
வெற்றுடலுடன்தான்‌ இருக்கிறதா என்று அவள்‌ 
தடவிப்பார்த்தாள்‌. பின்பு பெருமூச்சுடன்‌ 
கைகளைக்கூப்பிக்கொண்டு காத்திருந்தாள்‌. 
நிகழ்ந்தவை வெறும்‌ நனவுருக்காட்சியா என்றும்‌ 
அவளுக்கு ஐயமாக இருந்தது. அக்குரல்‌ கேட்டதா இல்லை 
அவள்‌ அகம்‌ அதை நடித்ததா? இல்லை. காலம்‌ 
சென்றுகொண்டிருந்தது. அவள்‌ கையை நீட்டி மீண்டும்‌ 
மைந்தனைத்‌ தொட்டுப்பார்த்தாள்‌. 


துரியோதனன்‌ தலையில்‌ மென்மரத்தாலான 
கொந்தையை சூட்டினார்‌. தேவதத்தர்‌ அவன்‌ கழுத்தில்‌ 
மலர்மாலையை அணிவித்தார்‌. அஸ்தினபுரியின்‌ ஏழு 
குடித்தலைவர்கள்‌ இணைந்து வேள்விக்காவலுக்கான 
மூங்கில்கழியை அவன்‌ கையில்‌ அளித்தனர்‌. அவன்‌ 
வேள்வித்தலைவரையும்‌ அவையையும்‌ வணங்கிவிட்டு 
கல்லால்‌ ஆன பீடத்தில்‌ அமர்ந்தான்‌. 


அஸ்தினபுரியின்‌ ஏழு முதுமங்கலைகள்‌ வந்து 
பானுமதியை அழைத்துச்சென்று துரியோதனன்‌ அருகே 
பீடத்திலமரச்செய்தனர்‌. பானுமதி கையில்‌ 
மூங்கில்நாழியில்‌ நிறைநெல்லுடன்‌ சென்று 
தென்னெரியை வலம்‌ வந்து வேள்வித்தலைவரை 
வணங்கி தன்‌ பீடத்தில்‌ அமர்ந்தாள்‌. அவளுக்கு 
தலையில்‌ மலர்களான முடியையும்‌ மாலையையும்‌ 
முதுமகளிர்‌ அணிவித்தனர்‌. அவள்‌ விழிகள்‌ ஒருகணம்‌ 
வந்து சுப்ரியையை தொட்டுச்சென்றன. நெஞ்சடைக்க 
மூச்சுத்திணற அவள்‌ விழிவிலக்கிக்கொண்டாள்‌. 
அவையை விழிதாக்கி நோக்கவே இயலாதென்று 
தோன்றியது. 


பின்னர்‌ அவள்‌ கர்ணனை நோக்கினாள்‌. நீண்ட உடல்‌ 
பீடத்தில்‌ மிகச்‌ சரியாக மடிந்து அமைய அசைவின்றி 
அமர்ந்திருந்தான்‌. அங்கிருப்பது மானுடன்‌ அல்ல பாறை 
என்பதுபோல உணர்ந்தாள்‌. அவன்‌ இமைகளை 
நோக்கிக்கொண்டிருந்தாள்‌. அவை அசைவதுபோல 
தெரியவில்லை. அவன்‌ நோக்கு காலடி மண்ணை நோக்கி 
சரிந்திருந்தது. துரியோதனனையும்‌ பானுமதியையும்‌ 
வேள்விக்காவலர்களாக நிறுத்தும்‌ சடங்குகள்‌ 
நிகழ்ந்துகொண்டிருந்தன. பானுமதியின்‌ இடக்கையிலும்‌ 
துரியோதனனின்‌ வலக்கையிலும்‌ தர்ப்பையால்‌ காப்பு 
கட்டப்பட்டது. நறும்புகையாட்டு சுற்றியும்‌ கங்கைநீர்‌ 
தெளித்தும்‌ அவர்களை தூய்மைசெய்தபின்‌ மலரிட்டு 
வாழ்த்தினர்‌. வேதம்‌ ஒலித்துக்கொண்டே இருந்தது. 


“விஷ்ணுவிலிருந்து பிரம்மனில்‌ தோன்றிய அத்ரி 
முனிவர்‌ வாழ்க! அவர்‌ மைந்தன்‌ சந்திரனிலிருந்து 
தோன்றிய அஸ்தினபுரியின்‌ இக்குலம்‌ வெல்க! புதன்‌, 
புரூரவஸ்‌, ஆயுஸ்‌, நகுஷன்‌, யயாதி, புரு, ஜனமேஜயன்‌, 
பிராசீனவான்‌, பிரவீரன்‌, நமஸ்யு, வீதபயன்‌, சுண்டு, 
பஹுவிதன்‌, ஸம்யாதி, ரஹோவாதி, ரெளத்ராஸ்வன்‌, 
மதிநாரன்‌, சந்துரோதன்‌, துஷ்யந்தன்‌, பரதன்‌, 
சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌, ஹஸ்தி, அஜமீடன்‌, ௬ுக்ஷன்‌, 
சம்வரணன்‌, குரு என்னும்‌ கொடிவழியினன்‌ இவ்வரசன்‌. 


குருகுலத்தவனாகிய இவன்‌ புகழ்‌ வெல்க! ஜஹ்னு, 
சுரதன்‌, விடூரதன்‌, சார்வபெளமன்‌, ஜயத்சேனன்‌, 
ரவ்யயன்‌, பாவுகன்‌, சக்ரோத்ததன்‌, தேவாதிதி, ௬க்ஷன்‌, 
பீமன்‌, பிரதீபன்‌, சந்தனு, விசித்திரவீரியன்‌ என்னும்‌ 
குலவரிசை சிறப்புறுக! திருதராஷ்டிரனின்‌ மைந்தனாகிய 
இவ்வரசனால்‌ இவ்வேள்விச்சாலை காக்கப்படுவதாக” 
என்று அதர்வ வைதிகரான மெளத்கல்ய குலத்து 
தேவதத்தர்‌ வாழ்த்த அவையினர்‌ “வாழ்க! வாழ்க!” என 
ஒலித்தனர்‌. 


காசியப கிருசர்‌ எழுந்து கைகூப்பி “அஸ்தினபுரியின்‌ 
அரசரின்‌ காவல்துணைவராக அங்கநாட்டரசர்‌ 
விருஷசேனரை அமரச்செய்ய இந்த அவை ஒப்புதல்‌ 
அளிக்கவேண்டும்‌” என்றார்‌. அவையில்‌ அமைதி 
செறிந்திருந்தது. “அவரே தன்‌ முதன்மைத்‌ தோழர்‌ என்று 
அஸ்தினபுரியின்‌ அரசர்‌ அறிவித்திருக்கிறார்‌. இங்கு 
அவையமர்ந்துள்ள அரசர்கள்‌ அனைவரும்‌ அதை 
ஏற்றுக்கொண்டவர்களே. மாற்றுரைப்பவர்கள்‌ தங்கள்‌ 
சொல்லை அவைமுன்‌ வைக்கலாம்‌” என்று காசியப 
கிருசர்‌ சொன்னார்‌. ஷத்ரியர்‌ அவையிலிருந்து 
சொல்லெழவில்லை. 


“அந்தணர்களிடமிருந்து மாற்றுச்சொல்‌ இருந்தால்‌ 
எதிர்நோக்குகிறோம்‌” என்றார்‌ காசியப கிருசர்‌. 
அந்தணர்கள்‌ ஒருவரை ஒருவர்‌ நோக்கிக்கொண்டனர்‌. 
“இந்த வேள்வியில்‌ பங்குகொள்ளும்‌ வைதிகர்களின்‌ 
உள்ளம்‌ பிறிதென்றால்‌ அவர்கள்‌ அறிவிக்கட்டும்‌” 
என்றார்‌ காசியப கிருசர்‌. சற்றுநேரம்‌ காத்தபின்‌ 
“முனிவர்களில்‌ மாற்றுரைப்போர்‌ இருப்பின்‌ 
சொல்லுக்காக காக்கிறோம்‌” என்றார்‌. அனைவரும்‌ 
முனிவர்களின்‌ முகங்களை மாறிமாறி 
நோக்கிக்கொண்டிருந்தனர்‌. காசியப கிருசர்‌ அந்தப்‌ 
பொழுதை நீட்ட விரும்பாமல்‌ “ஆகவே...” என தொடங்க 
வைதிகரான குண்டஜடரர்‌ தன்‌ பெருத்த உடலை 
உந்தியபடி எழுந்து “எங்களுக்கு மாற்றுச்சொல்‌ என 
ஏதுமில்லை, வைதிகரே. முறைமைகளை மட்டுமே 
எதிர்பார்க்கிறோம்‌” என்றார்‌. 


“முறைமைகள்‌ கடைபிடிக்கப்படும்‌, அந்தணரே” என்றார்‌ 
காசியப கிருசர்‌. குண்டஜடரர்‌ “அவ்வண்ணமென்றால்‌ 
முதலில்‌ அஸ்தினபுரியின்‌ அரசருக்கு 
உரைக்கப்பட்டதுபோல அங்கருக்கும்‌ குலமுறை 
கிளத்துசொல்‌ எழுக!” என்றபின்‌ அமர்ந்தார்‌. 
அரசரவையில்‌ எழுந்த ஏளனச்‌ சிரிப்போசை 
ஊமைமுழக்கமாக பந்தலை நிறைத்தது. 


காசியப கிருசர்‌ “அவர்‌ குலமுறைப்பம அரசை 
அடைந்தவரல்ல என்பதனால்‌ அது தேவையில்லை” 
என்றார்‌. “ஆம்‌, ஆனால்‌ வேள்வியில்‌ அமர்கையில்‌ 
அவருடைய மூதாதையருக்கான வேதச்சொல்லை அவர்‌ 
உரைத்தாகவேண்டும்‌. அவர்களுக்கு அவர்‌ அளிக்கும்‌ 
அவி எங்கு சென்றுசேருமென இந்த அவை 
அறிந்தாகவேண்டும்‌” என்றார்‌ குண்டஜடரர்‌. “அதை நாம்‌ 
அறிந்தாகவேண்டுமென நூல்கள்‌ உரைக்கின்றனவா?” 
என்று காசியப கிருசர்‌ கேட்க “ஆம்‌, வழக்கமாக அது 
கோரப்படுவதில்லை. ஆனால்‌ அந்த அவி விண்வாழ்‌ 
அரக்கருக்கோ அசுரருக்கோ அன்றி 
இருட்தெய்வங்களுக்கோ செல்கிறதா என 
உறுதிசெய்தாகவேண்டும்‌. நம்‌ வேள்வியால்‌ எதிரிகள்‌ 
பெருகலாகாது. ஏனென்றால்‌ இது புருஷமேதம்‌” என்றார்‌ 
குண்டர்‌. 

காசியப கிருசர்‌ “இது முறையல்ல...” என்று தொடங்க 
கெளதம குலத்தவரான சிரகாரி “ஆம்‌, அவர்‌ சொல்வது 
முறையே. வேள்வியவையில்‌ அமர்பவர்‌ எவர்‌ என நாம்‌ 
அறிந்திருக்கவேண்டும்‌” என்றார்‌. “முனிவரே, 
வேள்விக்கான தகுதி பிறப்பால்‌ வருவதா என்ன? 
நாற்குலமும்‌ வேள்விசெய்ய உரிமைகொண்டவை 
என்றல்லவா தொல்நூல்கள்‌ சொல்கின்றன?” என்றார்‌ 
காசியப கிருசர்‌. கண்வமரபினரான திரிசோகர்‌ “ஆம்‌, 
ஆனால்‌ நாங்கள்‌ இங்கு கோருவது அவருடைய 
மூதாதையர்‌ எவர்‌ என்பதை நாங்கள்‌ அறியவேண்டும்‌ 
என்றே” என்றார்‌. “அவர்‌ சூதரான அதிரதனின்‌ மைந்தர்‌. 
தந்தையென அவரை ஏற்றுக்கொண்டவர்‌. அதிரதரின்‌ 
மூதாதையர்‌ நிரையை அவர்‌ கொள்ளலாம்‌” என்றார்‌ 
காசியப கிருசர்‌. 


“அவ்வாறென்றால்‌ அவர்‌ இந்த வேள்வியவையில்‌ அரசர்‌ 
என அமரவியலாது” என்று குண்டஜடரர்‌ சொன்னார்‌. 
“இது ஷத்ரியர்‌ அமரவேண்டிய பீடம்‌ என்றே நூல்கள்‌ 
சொல்கின்றன. பிறப்பால்‌ ஷத்ரியர்‌ அல்லாதவர்‌ உரிய 
வேள்விச்சடங்குகள்‌ வழியாக தன்னை ஷத்ரியரென 
க்கிக்கொள்ளவேண்டும்‌. அவர்‌ அச்சடங்குகளை 
செய்திருக்கிறாரா?” காசியப கிருசர்‌ திகைத்து 
துரியோதனனை நோக்கிவிட்டு கர்ணனை நோக்க அவன்‌ 
எழுந்து “இல்லை, அச்சடங்குகளைச்‌ செய்ய நான்‌ என்‌ 
தந்தையையும்‌ தாயையும்‌ துறந்து பசுவின்‌ கருக்குழியில்‌ 
மீண்டும்‌ பிறந்தெழவேண்டும்‌ என்று எனக்கு 
சொல்லப்பட்டது. ஒருபோதும்‌ அவர்களைத்‌ துறக்க 
என்னால்‌ இயலாது என்றேன்‌” என்றான்‌. வசிட்ட 
மரபினரான குந்ததந்தர்‌ “அவ்வாறெனில்‌ நீங்கள்‌ 


ஷத்ரியர்‌ அல்ல, நீங்கள்‌ இந்த அவையில்‌ காவலராக 
அமர இயலாது” என்றார்‌. 


கர்ணன்‌ “இந்த வேள்விக்கான பொருளனைத்தும்‌ என்‌ 
படைவல்லமையால்‌ ஈட்டப்பட்டவை. இந்த வேள்வி 
வரவிருக்கும்‌ போரின்பொருட்டு நிகழ்த்தப்படுவது. 
அப்போரில்‌ வெல்ல என்‌ வில்லின்றி இயலாது. 
அந்தணரே, நான்‌ வினவ விரும்புவது இதுவே. வேதம்‌ 
காக்க எழும்‌ உரிமை எனக்கில்லையா?” என்றான்‌. 
“நான்கு குலங்களுக்கும்‌ அவ்வுரிமையும்‌ கடமையும்‌ 
உண்டு. அங்கரே, சூதராக நின்றே நீங்கள்‌ அக்கடமையை 
செய்யமுடியும்‌” என்றார்‌ குண்டஜடரர்‌. 


“அவ்வாறென்றால்‌ நான்‌ வரவிருக்கும்‌ போரில்‌ 
படைக்கலம்‌ ஏந்தலாகாதா? சம்மட்டி ஏந்தி 
தேர்ப்பாகனாகத்தான்‌ அமர்ந்திருக்கவேண்டுமா?” என்று 
கர்ணன்‌ கேட்டான்‌. “இந்த அவை சொல்லட்டும்‌. நான்‌ 
போர்முகப்பில்‌ நிற்கலாமா? நான்‌ சூதன்‌ மட்டுமே என 
இங்கு அறிவிக்கப்படுமென்றால்‌ வில்லேந்தும்‌ 
உரிமையை இழந்தவன்‌ ஆவேன்‌.” காசியப கிருசர்‌ “ஆம்‌ 
அரசர்களே, இங்கு அங்கரை அஸ்தினபுரியின்‌ அரசர்‌ தன்‌ 
காவல்துணைவராக அமரச்செய்ததே வேள்விநிலையின்‌ 
ஏற்பு அவ்வுரிமையை அவருக்கு அளிக்கும்‌ 
என்பதனால்தான்‌.” 


அவை திகைத்ததுபோல அமர்ந்திருந்தது. மீசையை 
மெல்ல நீவியபடி கர்ணன்‌ அவர்கள்‌ எவரையும்‌ நோக்காத 
விழிகளுடன்‌ நின்றான்‌. துரியோதனன்‌ அங்கில்லாதவன்‌ 
போலிருந்தான்‌. குந்ததந்தர்‌ கண்கள மூடி சிலகணங்கள்‌ 
அமர்ந்திருந்தபின்‌ விழித்துக்கொண்டு “நாங்கள்‌ 
அரசுசூழ்தலை எண்ண முடியாது. எங்கள்‌ பணி 
பிழையின்றி வேள்விநிகழ்த்தி முழுமைசெய்வது 
மட்டுமே. எது தொல்வேதநெறியோ அதை மட்டுமே இந்த 
அவையில்‌ நாங்கள்‌ சொல்லமுடியும்‌. அங்கர்‌ 
வேள்வித்துணைவராக அமர இயலாது” என்றார்‌. காசியப 
கிருசர்‌ “ஆனால்‌...” என தொடங்க “அவர்‌ இல்லாமல்‌ 
இப்போர்‌ தோற்குமென்றால்‌, வேதம்‌ அழியுமென்றால்‌ அது 
தெய்வங்களின்‌ ஆணை என்றே பொருள்‌. வேதத்தை 
மானுடர்‌ காப்பதில்லை, மானுடரையே வேதம்‌ காக்கிறது” 
என்றார்‌. 


“மானுடர்‌ வேதக்காவலர்களான தெய்வங்களின்‌ 
கைகளில்‌ படைக்கலங்களே. தெய்வங்களுக்கு அங்கரோ 
துரியோதனரோ பீஷ்மரோ தேவையில்லை. வேதங்கள்‌ 
விழைந்தால்‌ அவை எளிய வீரர்களையே தங்கள்‌ 


கைகளில்‌ ஏந்திக்கொள்ளும்‌” என்று சிரகாரி சொன்னார்‌. 
“ஆம்‌, ஆம்‌” என்றனர்‌ பிற முனிவர்கள்‌. 
கண்வமரபினரான திரிசோகர்‌ உரத்த குரலில்‌ “மறுசொல்‌ 
இல்லை. இதுவே எங்கள்‌ முடிவு” என்றார்‌. அந்தணர்‌ 
அவையிலிருந்த முதிய அந்தணர்‌ எழுந்து “ஆம்‌, 
அதையே நாங்களும்‌ கூறுகிறோம்‌” என்றார்‌. 
ஷத்ரியர்களின்‌ அவை முழக்கமிட்டு அதை 
வழிமொழிந்தது. 

[விகர்ணன்‌ இளைய யாதவரையே 
நோக்கிக்கொண்டிருப்பதை சுப்ரியை கண்டாள்‌. அவை 
அவருடைய சொல்லுக்காகவே முதற்கணம்‌ முதல்‌ 
காத்திருந்தது எனத்‌ தெரிந்தது. காசியப கிருசர்‌ 
“அவையின்‌ அணை அவ்வாறென்றால்‌ அங்கநாட்டரசர்‌ 
வெளியேறுவார்‌” என்று சொல்லி காத்திருந்தார்‌. சுப்ரியை 
துரியோதனனை நோக்கினாள்‌. மாறா கல்தன்மையுடன்‌ 
அவன்‌ அமர்ந்திருந்தான்‌. காசியப கிருசர்‌ “அவை 
முடிவை வேள்வித்தலைவர்‌ அறிவிக்கவேண்டும்‌” 
என்றார்‌. வேள்வித்தலைவரான அழமூர்த்தர்‌ 
“நெறிகளின்படியும்‌ இந்த அவைகொண்ட 
முடிவின்படியும்‌ அங்கநாட்டரசர்‌ சூதர்‌ என்றே 
கொள்ளப்படவேண்டும்‌. வேள்விக்காவலராக அமர 
சூதருக்கு உரிமையில்லை” என்றார்‌. 


கர்ணன்‌ “நன்று! வேதம்‌ தன்‌ வழியை தானே தேர்க!” 
என்று சொல்லி தொழுது திரும்பும்போது இளைய 
யாதவர்‌ எழுந்தார்‌. கர்ணன்‌ அவரை நோக்கியபடி தயங்கி 
நிற்க “காசியப கிருசரே, நான்‌ சில சொற்கள்‌ 
உரைக்கலாமா?” என்றார்‌ இளைய யாதவர்‌. “ஆம்‌, தங்கள்‌ 
சொற்களுக்காக காத்திருக்கிறோம்‌” என்றார்‌ காசியப 
கிருசர்‌. இளைய யாதவர்‌ வேள்வித்தலைவரையும்‌ 
அவையையும்‌ நோக்கி கைகூப்பி 
“வேள்வித்தலைவருக்கும்‌, முதன்மை வைதிகருக்கும்‌ 
என்‌ பணிதல்‌. அவையமர்ந்துள்ள முனிவர்களுக்கும்‌ 
வேதியருக்கும்‌ என்‌ மெய்வழியின்‌ வணக்கம்‌. 
அரசர்களுக்கு என்‌ வாழ்த்துக்கள்‌. என்‌ ஆசிரிய நிரையை 
இத்தருணத்தில்‌ உளம்கொள்கிறேன்‌. அவர்களின்‌ சொல்‌ 
அழியாது வாழ்க!” என்றார்‌. 


“இந்த அவையில்‌ சாந்தீபனி குருநிலையின்‌ ஆசிரியன்‌ 
என்ற நிலையில்‌ நான்‌ உசாவ விரும்பும்‌ வினா ஒன்றே. 
நான்கு வேதங்களும்‌, சிக்ஷா, கல்பம்‌, சந்தஸ்‌, 
வியாகரணம்‌, நிருக்தம்‌, ஜியோதிஷம்‌ என்னும்‌ ஆறு 
வேதக்கூறுகளும்‌, கந்தர்வவேதம்‌, தனுர்வேதம்‌, 
ஸ்தாபத்யவேதம்‌, ஆயுர்வேதம்‌ என்னும்‌ நான்கு 
துணைவேதங்களும்‌ நிகரா? வேதங்களுக்குள்‌ 
வேறுபாடுண்டா? அனைத்தும்‌ ஒன்றே எனில்‌ வில்வேதம்‌ 


தேர்ந்த வீரனுக்கும்‌ மூவேதம்‌ கற்றறிந்த வைதிகனுக்கும்‌ 
ஏன்‌ அவையில்‌ வேறுபாடு காட்டப்படுகிறது? இசை 
தேர்ந்தோனும்‌ நிமித்த நூல்‌ துறை போகியவரும்‌ 
இலக்கணம்‌ அறிந்தவரும்‌ சொல்நூல்‌ நவின்றவரும்‌ 
நால்வேதம்‌ உரைத்தவர்களுக்கு கீழே என வேள்வி 
அவைகளில்‌ ஏன்‌ அமைக்கப்படுகிறார்கள்‌?” என்றார்‌. 


வேள்வித்தலைவர்‌ அமூர்த்தர்‌ புருவங்கள்‌ சுருங்க 
இளைய யாதவரை பார்த்தார்‌. அந்த வினாவிலிருந்து 
இளைய யாதவர்‌ எங்கு செல்லப்போகிறார்‌ என்பதை 
அவரால்‌ உய்த்தறிய இயலவில்லை எனத்‌ தெரிந்தது. 
அவர்‌ விழி சரித்து நோக்க அவர்‌ அருகே அமர்ந்திருந்த 
முதன்மை மாணவரும்‌ வேள்விச்சாலைப்‌ 
பொறுப்பாளருமான உக்ரர்‌ “சாந்தீபனியின்‌ ஆசிரியரே, 
மிக எளிய இவ்வினாவிற்கு முன்னரே யாககல்பம்‌ எனும்‌ 
நூலில்‌ அழகிய ஒப்புமையினூடாக கெளதம முனிவர்‌ 
மறுமொழி பகன்றிருக்கிறார்‌. உடல்‌ மகிழ நீராடும்‌ 
வெந்நீரிலும்‌, அடுமனையில்‌ வெந்தமையும்‌ உணவிலும்‌ 
அனல்‌ உறைந்திருக்கிறது. கொல்லனின்‌ உலையில்‌ 
ஒளிகொண்டு நெகிழ்ந்து இரும்பு அனலென்றாகிறது. 
விறகோ தன்னை எரித்து கனல்‌ என உருக்கொள்கிறது. 
ஆயினும்‌ பொன்னொளியுடன்‌ எழுந்தாடும்‌ - ஒன்றே 
தூயது. வணங்கத்தக்கது. அனைத்திலும்‌ குடிகொள்ளும்‌ 
அனலை வணங்கும்‌ வேதியர்‌ அவியளிப்பது 
வேள்விக்குளத்தில்‌ எழும்‌ அனலுக்கு மட்டுமே” என்றார்‌. 


“நன்று! நானும்‌ அந்நூலை பயின்றுள்ளேன்‌. அதையே 
தாங்களும்‌ கூறுகிறீர்களா என்பதை இவ்வவையில்‌ 
உறுதி செய்ய விரும்பினேன்‌” என்றார்‌ இளைய யாதவர்‌. 
“அதிலிருந்தெழும்‌ அடுத்த வினா இது. அனலென 
நின்றிருப்பது எது? ஒளியும்‌ வெம்மையும்‌ அதில்‌ 
நாமறியும்‌ சிறப்பியல்புகள்‌ மட்டுமே. அவையோரே, 
எவருமே அறியவில்லையெனினும்‌ அனலை 
அனலென்று ஆக்குவது எது? அதுவே மரம்‌ 
எரிகொள்ளும்போதும்‌, இரும்பு பழுத்துருகுகையிலும்‌, 
அன்னம்‌ அமுதாகுகையிலும்‌, குளிர்நீர்‌ இன்னீர்‌ 
ஆகுகையிலும்‌ நிகழ்கிறது. அவையனைத்தும்‌ 
கொள்ளும்‌ அனலின்‌ அனல்மை என்ன?” என்றார்‌. 


அவர்‌ எங்கு சென்றுகொண்டிருக்கிறார்‌ என்பதை 
வைதிகர்‌ எவரும்‌ உணர்ந்ததுபோல தெரியவில்லை. 
அவை வேதச்சொல்லுசாவல்களில்‌ தொடக்கநிலையினர்‌ 
பேசுபவை என அவர்கள்‌ அறிந்திருந்தனர்‌. ஒருவரை 
ஒருவர்‌ விழிகளால்‌ நோக்கிக்கொண்டும்‌ உடல்களை 
அறியாமல்‌ அசைத்துக்கொண்டும்‌ அவர்கள்‌ 


அச்சொற்களை செவிகொண்டனர்‌. அவையிலிருந்த 
கெளதம சிரகாரி “அதற்கும்‌ தொல்நூல்களில்‌ 
மறுமொழியுள்ளது, சாந்தீபனி ஆசிரியரே. 
மகாகெளதமரின்‌ பிருங்க சூத்திரத்தில்‌ அனல்‌ 
எந்நெறிகளின்படி அனைத்தையும்‌ நிகழ்த்துகிறதோ 
அந்நெறியே அனல்‌ என்று சொல்லப்பட்டுள்ளது” 
என்றார்‌. 


“பருப்பொருளென இங்கு வெளிப்படும்‌ ஒவ்வொன்றும்‌ 
நம்‌ புலன்களும்‌ சித்தமும்‌ சென்றுதொடா பெருவெளியில்‌ 
தங்களுக்குரிய தனிஅறத்தை கொண்டுள்ளன. இங்கு 
இவ்வாறும்‌ பிறிதெங்கோ பிறவாறும்‌ அவ்வண்ணம்‌ 
பலநூறாயிரம்‌ கோடி வகைகளிலும்‌ அனல்‌ தன்னை 
வெளிப்படுத்த இயலும்‌. அறிக, அந்நெறியே 
அனலெனப்படும்‌!” என்றார்‌ கெளதம சிரகாரி. “மாறாத்‌ 
தன்னியல்பின்‌ ஒரு பகுதியையே பொருள்‌ தன்‌ 
சிறப்பியல்பென்றும்‌ காட்டுகிறது. அவையிரண்டும்‌ 
வேறல்ல என்று கெளதமம்‌ உரைக்கிறது. 
குணாகுணிபேதபங்கம்‌ என அந்த முழுதறிதலை கெளதம 
மரபு குறிப்பிடுகிறது என்பது தாங்கள்‌ அறியாதது 
அல்ல.” 


இளைய யாதவர்‌ ஓங்கிய குரலில்‌ “அவ்வண்ணமெனில்‌, 
கூறுக! வேதமெனும்‌ அனலின்‌ நெறியென்ன?” என்றார்‌. 
அவையில்‌ எழுந்த உடலசைவு இளைய யாதவர்‌ 
செல்லுமிடத்தை வைதிகர்‌ உணர்ந்துவிட்டதை 
காட்டியது. கெளதமர்‌ “வேதமுடிபினரே, ஒரு பொருளின்‌ 
இயல்பைக்‌ குறிக்கும்‌ சொல்லே அவ்வியல்புக்கும்‌ நிகரீடு 
என நிற்கும்‌ என்பதே அளவைநெெறியினரின்‌ நிலைபாடு. 
சொல்தொட்டு அவ்வியல்பை அறிதல்‌, அவ்வியல்பே 
அதன்‌ நெறியென்று உணர்தல்‌, அந்நெறியே அது என்று 
தெளிதல்‌, அதுவே அனைத்துமென்றாதல்‌ 
அளவைநூலோரின்‌ வழி. கடுவெளி மழையெனக்‌ 
கனிந்து மண்மேல்‌ இறங்குவதுபோல பிரம்மம்‌ 
சொல்லென்றாகியது. சொல்லே அது. அதை 
குணசப்தார்த்தபர்க்ஷை என்று கெளதமம்‌ வகுக்கிறது. 
ஒலியை வணங்குக, ஒலியே மெய்மை என்றாகும்‌” 
என்றார்‌. 


“அந்த மெய்மையை கொண்டுள்ள வேதமுடிபினர்‌ 
யிரம்‌ பல்லாயிரம்‌ மறுப்புகளினூடாக மட்டுமே 
குறிப்பிடுகிறீர்கள்‌. அளவைநோக்கினனான நான்‌ 
இச்சூழலில்‌ இந்த மொழியில்‌ இக்காலஇடத்தில்‌ அதை 
முன்னோர்‌ சொன்ன பிரம்மம்‌ எனும்‌ சொல்லால்‌ 
சுட்டுவேன்‌. வேதமெனும்‌ அனலின்‌ அனல்மை என்பது 


பிரம்மமே” என்றார்‌ வசிட்ட குந்ததந்தர்‌. இளைய யாதவர்‌ 
“நான்‌ மேற்சென்று உசாவ எண்ணுகிறேன்‌, அந்தண 
முனிவரே. அனைத்திலும்‌ உறைவது அனலே என்றால்‌ 
அனல்களுக்குள்‌ வேறுபாடுண்டா? எதனால்‌ 
வேதங்களுக்குள்‌ வேறுபாடு அமைகிறது?” என்றார்‌. 


கெளதம சிரகாரி “ஆம்‌, அனலுக்குள்ளும்‌ வேறுபாடுகள்‌ 
உண்டு. எங்கு எதையுண்டு எழுகிறது என்பதிலிருந்து 
அது அமைகிறது. அதர்வம்‌ அழுக்கிலும்‌ ஊனிலும்‌ 
எரியும்‌ தழல்‌. யஜூர்‌ விறகிலெரிவது. சாமம்‌ அன்னத்தில்‌ 
எரிவது. ரிக்வேதமோ தூய நெய்யில்‌ எரிந்து எழுவது. 
பசுநெய்‌ அனல்கொண்ட பின்னர்‌ நெய்யும்‌ 
எஞ்சுவதில்லை. நீலநிற பீடத்தில்‌ நின்றிருக்கும்‌ 
வெறுமையின்‌ மேல்‌ தழல்‌ எழுந்து ஆடக்‌ காண்கிறோம்‌. 
அனலுடன்‌ அது உண்டவற்றில்‌ எரிந்து 
அனலென்றாகாது எஞ்சியவையும்‌ வெளிப்படுகின்றன. 
புகையென மணமென. உண்ட அனைத்தும்‌ முற்றிலும்‌ 
அனலென்றான தழலே ரிக்‌ என்க!” என்றார்‌. “அனலின்‌ 
தூய்மை அதன்‌ தனிமையால்‌ அளக்கப்படும்‌.” 


இளைய யாதவர்‌ தலையசைத்து “வேதத்தின்‌ தூய்மை 
எதனால்‌ ஆகிறது என்று எனக்கும்‌ இந்த அவைக்கும்‌ 
உரைக்கவேண்டும்‌” என்றார்‌. “சொல்லின்‌ தூய்மை 
அச்சொல்‌ சுட்டுபொருள்‌ பிறிதொன்றிலாதாகும்போது 
எழுகிறது. சாந்தீபனியின்‌ ஆசிரியரே, வேதம்‌ அதன்‌ 
மெய்மையாலேயே விசையும்‌ எழிலும்‌ கொள்கிறது. 
பிரம்மத்தை கூறும்போது அது பிரம்மம்‌ என்றே ஆகிறது.” 
அவைநோக்கி திரும்பி வணங்கி “நற்சொற்கள்‌, 
கெளதமரே. நான்‌ கூற வருவது அனைத்தையும்‌ தங்கள்‌ 
சொல்லிலிருந்தே இந்த அவை அறியக்கடவதாக!” என்று 
இளைய யாதவர்‌ சொன்னார்‌. அவையினர்‌ அந்த 
சொல்லுசாவல்‌ மேல்‌ ஆர்வமற்றவர்கள்போல 
வெற்றுவிழிகளுடன்‌ அமர்ந்திருந்தனர்‌. அவர்கள்‌ 
பிறிதொன்றை நோக்கி அது செல்வதற்காக 
காத்திருந்தனர்‌. 


“அவையினரே, வேதங்கள்‌, வேதக்கூறுகள்‌, 
ணைவேதங்கள்‌ அனைத்தும்‌ வேதமெய்மை என்றே 
அறியப்படுகின்றன. ஒவ்வொன்றிலும்‌ வேதம்‌ என இங்கு 

தன்னை வெளிப்படுத்தியுள்ள பிரம்மத்தின்‌ 
இருப்புள்ளது. சொல்லில்‌ என வில்லிலும்‌ யாழிலும்‌ 
கல்லிலும்‌ கலுவத்திலும்‌ அது வெளிப்படுகிறது. மலரும்‌ 
கனியும்‌ சூடுதலே வேர்முதல்‌ இலைவரை செடியின்‌ 
இலக்கு. பிரம்மத்தை வேட்பதனால்தான்‌ அதர்வம்‌ 
வேதமாகிறது. பிரம்மத்தை நிகழ்த்துவதனால்தான்‌ யஜூர்‌ 


வேதமென்றாகிறது. பிரம்மத்தை இசைப்பதனால்தான்‌ 
சாமம்‌. பிரம்மத்தைச்‌ சுட்டுவதனால்‌ ரிக்‌ முதல்வேதம்‌” 
என்றார்‌ இளைய யாதவர்‌. 


“விழைவே அதர்வம்‌. அளித்தல்‌ யஜுர்‌. உணர்தல்‌ சாமம்‌. 
அதுவாதல்‌ ரிக்‌ என அறிக!” என இளைய யாதவர்‌ 
தொடர்ந்தார்‌. “இங்குள்ளவை அனைத்து பிரம்மமே 
என்று உணர்ந்து இவற்றை விழைந்து எழுவதனால்‌ 
அதர்வம்‌ பிரம்மஜிஞ்ஞாசை எனப்படுகிறது. இங்குள்ள 
அனைத்தும்‌ அதுவே என அறிந்து அனைத்தையும்‌ 
அதற்களிக்கும்‌ சடங்குகளினூடாக யஜுர்‌ ஒருபடி 
மேம்பட்டதாகிறது. இங்குள்ள ஒவ்வொன்றுக்கும்‌ ஓசையே 
சாறு என உணர்ந்து அதை கைக்கொள்வதனால்‌ சாமம்‌ 
அதைவிட மேலானதாகிறது. இங்குள்ள ஒவ்வொன்றாகக்‌ 
கூறி, மறுத்து மறுத்துச்‌ சென்று, அதுவொன்றே என 
உணர்ந்து, அதுவே ஆகி நின்றிருப்பதனால்‌ ரிக்‌ 
வேதங்களில்‌ உச்சமாகிறது.” 


“நன்று சொன்னீர்‌, யாதவரே” என்றார்‌ வசிஷ்ட 
மரபினரான ஊர்ஜர்‌. தலைவணங்கி “உங்கள்‌ 
பெருமரபால்‌ வாழ்த்தப்பட்டேன்‌, ஆசிரியரே” என்ற 
இளைய யாதவர்‌ “அவையினரே, ரிக்வேதமே 
வேதங்களின்‌ மகுடம்‌. அதன்‌ உச்சம்‌ என எழுந்து வருவது 
அதன்‌ இறுதிப்பகுதி. அவ்விறுதியின்‌ கூர்‌ ஓமெனும்‌ 
சொல்‌” என தொடர்ந்தார்‌. “வேதமல்ல, வேதமுடிவே 
மெய்மை என்று உணர்க! வேதங்களனைத்தும்‌ 
வேதமுடிவு நோக்கி குவியவேண்டியவை. வேதத்திற்கு 
வேதமுடிவே மையம்‌. வேதமரத்தின்‌ கனி அது. 
வேதமெனும்‌ ஆலயத்தின்‌ இறை” என இளைய யாதவர்‌ 
தொடர்ந்தார்‌. 


“நாம்‌ அறிந்திருப்போம்‌ இப்புவியின்‌ அனைத்து 
அறிதல்களும்‌ பயனுள்ளவை என. எனவே அனைத்து 
அறிவும்‌ வேதமே என்று சொல்லப்படுகின்றது. ஆனால்‌ 
ஓர்‌ அறிதல்‌ மேம்பட்ட அறிதலுடன்‌ முரண்படும்‌ என்றால்‌ 
மேம்பட்டதே ஏற்கப்படவேண்டும்‌. அவையோரே, 
துணைவேதங்கள்‌ ஒன்றுடன்‌ ஒன்று 
முரண்படுமென்றால்‌ எது வேதத்திற்கு அணுக்கமானதோ 
அது ஏற்கப்படவேண்டும்‌. வேதங்கள்‌ ஒன்றுடன்‌ ஒன்று 
முரண்படுமென்றால்‌ எது ரிக்வேதத்திற்கு 
அணுக்கமானதோ அது ஏற்கப்படவேண்டும்‌. கூறுக, 
ரிக்வேத பாடல்கள்‌ ஒன்றுடன்‌ ஒன்று 
முரண்படுமென்றால்‌ எது ஏற்கப்படவேண்டும்‌?” 


அவையை நோக்கியபின்‌ கைகளைத்‌ தூக்கி உரத்த 


நாழிகை மணியோசை கேட்டதும்‌ அவள்‌ தன்‌ 
இருகைகளாலும்‌ கண்களைக்‌ கட்டிய பட்டுத்துணியைத்‌ 
தூக்கி திரும்பி மைந்தனைப்பார்த்தாள்‌. அவன்‌ 
இடைமேல்‌ அவள்‌ அவிழ்த்திட்ட பட்டாடை காற்றில்‌ 
பறந்து வந்துவிழுந்திருந்தது. அவள்‌ உடல்‌ விதிர்த்தது. 
உடனே மீண்டும்‌ பட்டுத்துணியால்‌ கண்களை 
கட்டிக்கொண்டாள்‌. தன்‌ கைகளும்‌ கால்களும்‌ 
நடுங்கிக்கொண்டிருப்பதை உணர்ந்தாள்‌. 
எவ்வெண்ணமும்‌ இல்லாமல்‌ அகம்‌ கரும்பாறைபோல 
நின்றது. நாழிகைமணி ஓய்ந்தபோது அது இருளாகக்‌ 
கலைந்து சுழித்து ஓடத்தொடங்கியது. அவள்‌ “என்‌ மகன்‌! 
என்ற குரலாக தன்‌ அகத்தை உணர்ந்தாள்‌. 


ஆம்‌, என்‌ மகன்‌. என்‌ மகன்‌. அச்சொல்லில்‌ இருந்து 
அவள்‌ அகத்தால்‌ விடுபடவே முடியவில்லை. 
பெருக்கெடுத்த நதிபோல அச்சொல்‌ அவளைக்‌ 
கொண்டுசென்றது. கைகள்‌, கால்கள்‌, தோள்கள்‌, வயிறு, 
முகம்‌, கண்கள்‌. நான்‌ பார்க்கவேயில்லை. நான்‌ என்‌ 
மைந்தனை இன்னும்‌ பார்க்கவில்லை. மீண்டும்‌ 
கண்கட்டை அவிழ்த்துப்பார்த்தாலென்ன? ஆனால்‌ 
பார்த்ததன்‌ பலன்‌ அவனிடமிருந்து அகலக்கூடும்‌. 
ஆனால்‌ அவனை நான்‌ பார்க்கவில்லை. என்‌ மைந்தன்‌. 
என்‌ மைந்தன்‌. கைகள்‌, கால்கள்‌, தோள்கள்‌, வயிறு, 
முகம்‌, கண்கள்‌. நான்‌ பார்க்கவேயில்லை. நான்‌ 
பார்க்கவேயில்லை! 


ஆனால்‌ நான்‌ பார்த்தேன்‌. முழுமையாகவே பார்த்தேன்‌. 
அவனை துல்லியமாக என்னால்‌ மீண்டும்‌ 
பார்க்கமுடிகிறது. ஒவ்வொரு தசையையும்‌ ஒவ்வொரு 
மயிர்க்காலையும்‌ என்னால்‌ பார்க்கமுடிகிறது. இது 
என்னுள்‌ இருந்து இனி என்றென்றும்‌ அழியாது. 
என்னுடன்‌ இருந்து இது சிதையில்‌ வெந்து நீறாகும்‌. இதை 
கண்ணுள்‌ தேக்கியபடிதான்‌ நான்‌ என்‌ முன்னோருலகை 
அடைவேன்‌. 


இருளில்‌ ஓடி பாறையில்‌ முட்டிக்கொண்டவள்‌ போல 
அவள்‌ “ஆ!” என அலறிவிட்டாள்‌. அவள்‌ மைந்தனை 
முழுமையாகப்‌ பார்க்கவில்லை. அவன்‌ இடையும்‌ 
தொடைகளும்‌ மறைந்திருந்தன. நெஞ்சு படபடக்க 
அவள்‌ கைகளால்‌ மார்பைப்பற்றியபடி கண்ணீர்வழிய 
அமர்ந்திருந்தாள்‌. அவன்‌ தொடைகள்‌! கையை நீட்டி 
அவன்‌ தொடைகளைத்தொட்டாள்‌. இன்னொருகையால்‌ 
தன்‌ தலையை தானே ஓங்கி அறைந்துகொண்டாள்‌. 
உதடுகள்‌ துடிக்க நெஞ்சு ஏறியமர விம்மியழுதாள்‌. 


குரலில்‌ “எவருக்கும்‌ மாற்றுச்‌ சொல்லிருக்க இயலாது. எது 
ரிக்வேத முடிபோ அது ஏற்கப்படவேண்டும்‌” என்றார்‌ 
இளைய யாதவர்‌. “வேதங்கள்‌ அனைத்திலும்‌ 
வெளிப்படுவது வேதமுடிபு கண்டடைந்த மெய்மை 
மட்டுமே. இதை இந்த அவையில்‌ எவர்‌ மறுக்கிறார்கள்‌ 
என்று அறிய விழைகிறேன்‌.” கெளதம சிரகாரி “இந்தச்‌ 
சொல்லாடலை எங்கு இட்டுச்‌ செல்கிறீர்கள்‌ என்று 
இப்போது மேலும்‌ தெளிவடைந்தேன்‌, இளைய யாதவரே. 
இவ்வினாக்கள்‌ அனைத்தும்‌ முன்னோர்களால்‌ மீண்டும்‌ 
மீண்டும்‌ அவைகளில்‌ பேசப்பட்டவை. வேதமுடிபு 
என்பது மெய்வேதம்‌ உசாவி கண்டடைந்து மறுத்து 
மேலும்‌ கண்டடைந்து முனிவர்‌ சென்றடைந்தது 
என்பதை வேதம்‌ அறிந்தோன்‌ மறுக்க மாட்டான்‌. 
வேதத்தினூடாக சென்றடையும்‌ இடமும்‌ அதுவே 
என்பதிலும்‌ ஐயமில்லை” என்றார்‌. 


“ஆயினும்‌ ஒன்றுண்டு. இமயத்தின்‌ உச்சியில்‌ ஆமுகம்‌ 
எனும்‌ ஊற்றில்‌ இருந்து பெருகி வரும்‌ கங்கையே தூயது. 
விண்ணிற்கு அருகிலுள்ளது. தெய்வங்கள்‌ அங்கிருந்தே 
அதை கொள்ள முடியும்‌. மாமுனிவர்‌ இங்கிருந்து 
மலையேறிச்‌ சென்று அதில்‌ நீராடி தங்களை தூய்மை 
செய்து கொள்ளவும்‌ இயலும்‌. ஆயினும்‌ விரிசடை 
அண்ணல்‌ அது நிலம்‌ நோக்கி சரிய வேண்டுமென்று 
விழைந்தார்‌. செல்க பெருகுக என ஆணையிட்டார்‌, 
சரிந்திறங்கி நிகர்நிலத்திற்கு வந்தது. நூறு நூறு 
ஓடைகளை இழுத்து தன்னுள்‌ சேர்த்துக்கொண்டது. 
பல்லாயிரம்‌ கிளைகளாகப்‌ பரவி பாரதவர்ஷமெங்கும்‌ 
விரிந்து இந்நிலத்தின்‌ குருதி ஓட்டமாக மாறியது. உங்கள்‌ 
இல்லத்தில்‌ வந்தணையும்‌ வண்ணம்‌ நீங்கள்‌ அருந்தும்‌ 
குடிநீர்‌ கங்கையே. உங்கள்‌ அழுக்குகளுடன்‌ உங்கள்‌ 
மூதாதையர்‌ நினைவுகளை கழுவி விடும்‌ நீரும்‌ அதுவே.” 


“யாதவரே, தூய வேதமுடிபை முன்னிறுத்தி வேதமெனும்‌ 
பெருக்கை வகுத்துவிட முடியாது. ஒவ்வொரு 
படித்துறையிலும்‌ அது என்ன, ஒவ்வொரு வயலிலும்‌ 
அதன்‌ பயன்‌ எது என்பதைக்கொண்டே முடிவு செய்ய 
வேண்டும்‌. ஆற்றில்‌ மாசுசேர்க்கலாகாது. ஆனால்‌ வயலில்‌ 
மாசு உரமென்றாகும்‌. கடல்சேரும்தோறும்‌ கங்கை 
மாசுடையது, மலைநோக்கும்தோறும்‌ 
தூய்மைகொள்கிறது. ஆனால்‌ பனிமலைத்‌ 
தவக்கன்னியை அல்ல கைவிரித்து முலைபெருகிய 
அன்னையையே மக்கள்‌ தெய்வமெனத்‌ தொழுகிறார்கள்‌” 
என்று வசிஷ்ட குந்ததந்தர்‌ தொடர்ந்தார்‌. 

“வேதமுடிபே மெய்மையென்றால்‌ அது வில்லில்‌ எழ 


வேண்டியதில்லை. மருத்துவர்‌ கலங்களிலும்‌ 
இசைவாணர்‌ கருவிகளிலும்‌ நிமித்திகர்‌ களங்களிலும்‌ 
நிகழவேண்டுமென்பதில்லை. எங்களுக்கும்‌ உங்களுக்கும்‌ 
பெரும்‌ வேறுபாடுள்ளது. நீங்கள்‌ கங்கையை மீண்டும்‌ 
மலையூற்றுக்கு கொண்டுசெல்ல முயல்பவர்கள்‌.” 
அந்தணர்‌ அவையிலிருந்து “ஆம்‌, ஆம்‌” என ஓசைகள்‌ 
எழுந்தன. அதிலிருந்த மறுப்பின்‌ விசையை சுப்ரியை 
திரும்பி நோக்கினாள்‌. பல விழிகளில்‌ வஞ்சத்தையே 
கண்டாள்‌. 


“நாங்கள்‌ உங்களைப்போல்‌ அருந்தவத்தோருக்காகவோ 
அறிவில்‌ அமர்ந்தோருக்காகவோ அல்ல வேதமோதுவது. 
இப்புவியும்‌ உயிர்க்குலமும்‌ மானுடரும்‌ நலம்‌ 
கொள்ளும்பொருட்டே” என்றார்‌ கெளதம ஏகதர்‌. “எளிய 
மானுடர்‌ என்று நின்றே நாங்கள்‌ வேதமுணர்கிறோம்‌. 
புலரி கண்டதும்‌ சென்று கங்கையிலிறங்கி நீரள்ளி 
ஒளிநோக்கி விடுத்து மூதாதையரை எண்ணி நீராடி 
அனலோம்பி தெய்வங்களை வாழ்த்துபவர்கள்‌. 
அன்னமென்றும்‌ நீரென்றும்‌ கங்கையின்‌ மடியில்‌ 
வாழ்பவர்கள்‌. வேள்விகள்‌ அனைத்தும்‌ வேள்வியின்றி 
வேதத்தை உணரமுடியாதவர்களுக்காக அமைந்தவையே 
என்றுணர்க! யாதவரே, நாடும்‌, அரசும்‌, குலமும்‌, 
குடியும்கூட அவர்களுக்காகவே. ஆமுகத்தில்‌ 
அமர்பவர்களுக்கு அவையும்‌ தேவையில்லை.” 


இளைய யாதவர்‌ “தங்கள்‌ கூற்று தெளிவு அளிக்கிறது, 
அந்தணரே” என்றார்‌. “கங்கை நிலத்திறங்கும்போது 
அங்கு நீர்விழைவோனும்‌ நிலம்‌உழுவோனும்‌ சென்று 
நின்றிருக்கவில்லை. அதன்‌ விசை அவர்களை 
அழித்திருக்கும்‌. மண்ணில்‌ எதையும்‌ விழையாத 
யோகியின்‌ வறண்ட விரிசடையே அதை ஏந்தியது. அது 
உண்டதுபோக எஞ்சியதே உலகுக்கு அளிக்கப்பட்ட 
கங்கை. கட்டற்ற கங்கை அழிவென்று அறிக! 
கட்டுறுத்தும்‌ ஆற்றல்கொண்ட முனிவர்‌ முறை சொல்க 
என்றே இந்த அவையில்‌ கோருகிறேன்‌” என்றார்‌. 


“நீரில்‌ எண்வகைக்‌ கழிவுகள்‌, ஆறுவகை செயல்கள்‌ 
முன்னோரால்‌ தடை செய்யப்பட்டுள்ளன. அதை 
எவ்வகையிலும்‌ பயன்படுத்தலாம்‌ என மூதாதையர்‌ ஏன்‌ 
வகுக்கவில்லை? ஏனென்றால்‌ நீர்‌ எங்கு 
எவ்வுருக்கொள்ளினும்‌ அது கங்கையென்றே 
இருக்கவேண்டும்‌. முற்றிலும்‌ பிறிதுணர்த்தி நின்றால்‌ 
கங்கையென்று மண்ணுக்கு தெய்வங்கள்‌ அளித்த ஒன்று 
மானுடரால்‌ இழக்கப்படும்‌. இசைவாணர்‌ யாழிலோ 
நிமித்திகர்‌ பன்னிருகளத்திலோ மருத்துவர்‌ மூலிகைக்‌ 


கலுவத்திலோ வேதத்தை உணர்ந்தாக வேண்டும்‌. 
வேதமென்பது அதன்‌ மெய்மையே. எனவேதான்‌ 
வேதமுடிவு எழாத எச்செயலும்‌ வேதத்தால்‌ 
ஏற்கப்பட்டதல்ல. ஆற்றுபவனை அனைத்திலிருந்தும்‌ 
விடுவிக்கும்‌ செயலே யோகம்‌. யோகமென இயற்றப்படும்‌ 
எதுவும்‌ வேள்வியே” என்றார்‌ இளைய யாதவர்‌. 


கெளதம சிரகாரி “ஆம்‌, ஆகவேதான்‌ வேதம்‌ எங்கும்‌ 
ஒவ்வொரு கணமும்‌ நிகழ்ந்துகொண்டிருக்கிறது 
எனப்படுகிறது” என்றார்‌. “அவ்வண்ணமென்றால்‌ 
வேள்வி என ஒன்று எதற்கு?” என்றார்‌ இளைய யாதவர்‌. 
“எங்குமுள்ளது தெய்வம்‌ என்பதனால்‌ எக்கல்லும்‌ 
தெய்வச்சிலையே. எனினும்‌ கல்‌ ஒன்றைச்‌ செதுக்கி 
கருவறையில்‌ பீடத்தில்‌ அமர்த்துகிறோம்‌” என்றார்‌ 
கெளதம சிரகாரி. இளைய யாதவர்‌ “அவ்வண்ணமெனில்‌ 
கூறுக, ஒரு செயலை வேள்வி என்றாக்குவது எது? 
அச்செயலின்‌ நெறிகளா? அச்செயலில்‌ திரளும்‌ உள்ளமா? 
கூரும்‌ உணர்வா? அன்றி, அச்செயலில்‌ திரளும்‌ 
மெய்மையா?” என்றார்‌. 


கெளதமர்‌ “அப்பிரிவினை முற்றிலும்‌ அறிவுத்தள 
உசாவலுக்கானது. முழுமையாக இயற்றப்படும்‌ செயல்‌ 
தன்னளவிலேயே மெய்மையை உள்ளடக்கியது. 
மெய்மையே செயலுக்கு ஒழுங்கையும்‌ அழகையும்‌ 
அளிக்கிறது. அதன்‌ இலக்கை எய்தச்‌ செய்கிறது. 
இலக்கும்‌ அழகும்‌ ஒழுங்கும்‌ இல்லாத செயல்‌ எவராலும்‌ 
தொடர்ந்து பயிலப்பட இயலாது. ஆகவே தொடர்ந்து 
பயிலப்படும்‌ எதுவும்‌ அவை மூன்றையும்‌ அடைந்து 
மெய்மையென்றாகி நிற்கும்‌ தகைமைகொண்டது. அது 
எச்செயலாயினும்‌. ஊனறுத்து விற்று மெய்மையை 
அடைந்தவரின்‌ கதையை நாம்‌ வேதத்தில்‌ காண்கிறோம்‌” 
என்றார்‌. 


“உளம்‌ படியாமல்‌ வெறும்‌ கைகளால்‌ ஆற்றப்படும்‌ 
செயலில்‌ மெய்மை எழுமா?” என்றார்‌ இளைய யாதவர்‌. 
“உளமென்பது உடலுக்குள்‌ தனித்து இருப்பதில்லை. 
கையில்‌ நிகழ்வதும்‌ உள்ளமே. நாவிலும்‌ கண்ணிலும்‌ 
வெளிப்படுவதும்‌ அதுவே” என்றார்‌ கெளதம சிரகாரி. 
“ஒருவேளை செயல்‌ ஒருவனை மெய்மை நோக்கி 
கொண்டுசெல்லவில்லை என்றால்‌ அதை 
செயல்யோகமென்று உரைக்கலாகுமா?” என்றார்‌ இளைய 
யாதவர்‌. “அவ்வாறு ஒன்று நிகழ வாய்ப்பே இல்லை. 
எச்செயலுக்கும்‌ அதற்குரிய தெய்வங்கள்‌ உண்டு. 
செயலை ஆள்பவை, அதன்‌ முழுமையில்‌ 
வெளிப்படுபவை. அவை அச்செயலுக்கான பயன்களை 


அளிக்கும்‌ என்பதே அளவைநெெறியின்‌ முடிபு” என்றார்‌ 
கெளதமர்‌. 


இளைய யாதவர்‌ “அந்தணரே, ஆசிரியர்களே, ஒரு 
செயலின்‌ முழுமையை எவ்வண்ணம்‌ வகுப்பது? அதன்‌ 
இலக்காலா, வெற்றியாலா? எண்ணத்தாலா செயலாலா?” 
என்றார்‌. “யாதவரே, செயலின்‌ விளைவு எதிர்காலத்தில்‌, 
முடிவின்மையில்‌ உள்ளது. அதை எண்ணி எவரும்‌ 
செயலாற்ற இயலாது. கொள்ளும்‌ இலக்கு என்பதுகூட 
அறியமுடியாமையிலேயே அமைந்துள்ளது. நாம்‌ 
அறிவது நம்‌ கையும்‌ நெஞ்சும்‌ ஆற்றும்‌ செயலை மட்டுமே. 
செயலை நாம்‌ உருவாக்குகிறோம்‌, செயல்‌ நம்மையும்‌ 
உருவாக்குகிறது. புரவியை நாம்‌ பழக்குகிறோம்‌, புரவி 
நம்மை இட்டுச்செல்கிறது. நிறைசெயல்‌ ஆற்றும்‌ வழி 
ஒன்றே. முழுமைநாடி, முழுதுளம்கொடுத்து, பிறழ்வின்றி 
அச்செயலை ஆற்றுவது. ஒவ்வொரு கணமும்‌ 
அச்செயலில்‌ இருந்து கற்றுக்கொள்வது. 
அச்செயலுக்கான தெய்வங்களை மகிழ்வித்து 
எழுப்புவதே நம்‌ கடன்‌. நம்மை 
இட்டுச்செல்லவேண்டியவை அத்தெய்வங்களே” என்றார்‌ 
கெளதம ஏகதர்‌. 


“அச்செயலின்‌ விளைவெனத்‌ திரண்டு நம்முள்‌ எழும்‌ 
நுண்ணறிவையா, அச்செயலென வெளியே திகழும்‌ 
நெறிகளையா எவற்றை நாம்‌ உளம்கொள்ளவேண்டும்‌? 
அந்நுண்ணறிவுக்கு முரணாக நெறிகள்‌ 
அமையுமென்றால்‌ செய்யவேண்டியது என்ன?” என்று 
இளைய யாதவர்‌ கேட்டார்‌. “செயல்‌ என இங்கு நிகழும்‌ 
அனைத்தும்‌ தங்களுக்குரிய தனியொழுங்கையும்‌ 
உட்பொருளையும்‌ கொண்டவை என்று அளவைநெறி 
சொல்கிறது” என்றார்‌ ஏகதர்‌. “ஓவ்வொரு செயலும்‌ 
இப்புடவியெனும்‌ பெருநெசவின்‌ ஒரு கண்ணி. 
ஒவ்வொரு கணமும்‌ ஒரு செயலும்கூட” என அவர்‌ 
தொடர்ந்தார்‌. 


“ஆகவே ஒவ்வொரு செயலையும்‌ இப்புடவிநெசவை 
ஆக்கும்‌ விசைகளே ஆள்கின்றன. அவை நம்‌ சித்தத்தின்‌ 
எல்லைகளைக்‌ கடந்தவை. எண்ணித்தேர்ந்து அவற்றை 
இயற்ற எண்ணுபவன்‌ செயலின்மையிலேயே 
அமைவான்‌. நற்செயல்‌ தேர்வதும்‌, செயலுக்கு தன்னை 
அளிப்பதும்‌, செயலினூடாக வளர்வதுமே மானுடன்‌ 
செய்யக்கூடுவது. சென்றடைவது செயல்படுபவன்‌ அல்ல, 
செயலே என்றுணர்ந்தால்‌ அவன்‌ முழுமையை 
அடைகிறான்‌.” வசிட்ட குந்ததந்தர்‌ “செயலின்‌ 
நுண்மையெனத்‌ திரள்வதை செயலாற்றுவோன்‌ 


நம்பவியலாது, யாதவரே. பாற்கடலில்‌ எழுந்தது அமுதும்‌ 
நஞ்சும்‌ என அறியாத அந்தணர்‌ எவர்‌?” என்றார்‌. 


கெளதம சிரகாரி “யாதவரே, வேதமுடிபினருக்கும்‌ 
அளவைநெறியினருக்குமான வேறுபாடு ஒன்றே. ஏந்தும்‌ 
கலம்‌ இயல்பிலேயே தூயது என்று கொள்ளாமல்‌ 
வேதமுடிபை எவரும்‌ ஏற்கவியலாது. தன்‌ மெய்மையை 
முழு மெய்மை என முற்றுணரும்‌ நிலையையே 
வேதமுடிபினர்‌ உச்சமெனக்‌ கொள்கிறார்கள்‌. 
நானேயிறை என்னும்‌ உங்கள்‌ ஊழ்க நுண்சொல்லில்‌ 
நான்‌ என்றும்‌ உள்ளது என உணர்ந்தவரே 
அளவைநெறிக்கு வருகின்றனர்‌” என்றார்‌. 
அவையிலிருந்த அந்தணர்கள்‌ “ஆம்‌! மெய்ச்சொல்‌!” 
என்றனர்‌. சிலர்‌ உணர்வெழுச்சியுடன்‌ எழுந்தனர்‌. கிருசர்‌ 
கையசைத்து அவர்களை அமரச்செய்தார்‌. கைதொழுது 
கெளதம சிரகாரியிடம்‌ பேசும்படி கோரினார்‌. 


“வாங்கும்‌ கலம்‌ மாசு முற்றிலும்‌ அகல ஒண்ணாதது 
என்று அறிவதே அளவைநெெறியின்‌ தொடக்கம்‌” என 
கெளதம சிரகாரி தொடர்ந்தார்‌. “ஆணவமும்‌ தன்னலமும்‌ 
அச்சமும்‌ குழப்பமும்‌ சற்றேனும்‌ கொண்டவர்களாகவே 
நாம்‌ செயலில்‌ இருந்து நம்‌ அறிதலை 
திரட்டிக்கொள்கிறோம்‌. செயல்‌ மாசிலா நுண்ணறிவை 
அளிப்பதில்லை. அந்த மாசை அகற்றுவது மேலும்‌ 
மேலும்‌ செயல்தான்‌. அச்செயலை எய்திய 
நுண்ணறிவைக்கொண்டு திசை வகுத்தோமென்றால்‌ 
படிந்த மாசை பெருக்குவதே விளைவென்று ஆகும்‌. 
ஆகவே செயலுக்கு முற்றளிப்பதொன்றே மெய்மைக்கான 
வழி.” 


“ஆம்‌, மெய்‌! வேதநெறி அதுவே. வேதம்‌ உரைப்பது 
அதுவே!” என அவையினர்‌ முழக்கமிட்டனர்‌. சுப்ரியை 
அங்கு எழுந்தெழுந்து அமைந்த முகங்களை 
ஒவ்வொன்றாக நோக்கியபடி அமர்ந்திருந்தாள்‌. அங்கு 
பேசப்படும்‌ ஒரு சொல்லும்‌ தன்னுள்‌ பொருளெனத்‌ 
திரளவில்லை என்று உணர்ந்தாள்‌. அவை முன்னரே 
அவர்களால்‌ பேசப்பட்டவற்றின்‌ நீட்சி என்றும்‌, 
எப்போதும்‌ அப்பூசல்‌ சூழலில்‌ இருந்துகொண்டிருந்தது 
என்றும்‌ தோன்றியது. அத்தனை காலம்‌ நீடித்தது 
என்பதனாலேயே அது இறுதிவிடையற்ற வினா. ஆகவே 
அச்சொற்பூசலில்‌ வெற்றியென்றும்‌ தோல்வியென்றும்‌ 
ஏதும்‌ இருக்கவியலாது. எங்கு எவர்‌ எப்போது என்பதே 
முடிவென்றாகிறது. 


இந்த அவையில்‌ எது வெல்லும்‌ என அவள்‌ 


எண்ணினாள்‌. இது நாற்களமாடல்‌. கண்ணுக்குத்‌ 
தெரியும்‌ களமும்‌ கருக்களும்‌ கருத்தால்‌ அறியப்படத்தக்க 
வேறு சிலவற்றின்‌ பருவடிவங்கள்‌ மட்டுமே. வெல்வதும்‌ 
வீழ்வதும்‌ அங்கே நுண்ணுருக்கொண்டு வலுதிரட்டி 
முரண்பட்டு நின்றிருக்கின்றன. இதை நோக்கி 
அறிவதைவிட அதை உய்த்தறிவது மேலும்‌ 
எளிதுபோலும்‌. அவள்‌ பெருமூச்சுவிட்டு பீடத்தில்‌ 
சாய்ந்து அமர்ந்து விழிகளை மூடிக்கொண்டு 
அக்குரல்களை கேட்டாள்‌. 

[[/aஜge]இளைய யாதவர்‌ மேலும்‌ சொல்லெடுப்பதற்குள்‌ 
அவையிலிருந்த மெலிந்த உருக்கொண்ட மிக இளைய 
வைதிகன்‌ ஒருவன்‌ எழுந்து உளவிசையால்‌ உடல்‌ 
விதிர்க்க, உதடுகள்‌ துடிக்க “அவையினரே, வேதியரே” 
என்றான்‌. சொல்லுக்கென எழுந்த அவன்‌ கை காற்றில்‌ 
நின்று நடுங்கியது. அவையினர்‌ அவனை நோக்கி 
திரும்பினர்‌. “அந்தணரே, அனலோம்புவதென்றால்‌ 
அடுப்பூதும்‌ குழல்‌ சிறந்த அந்தணன்‌, 
வேதமோதுவதென்றால்‌ தவளையே முதன்மை வைதிகன்‌ 
என்கிறார்கள்‌ சார்வாகர்கள்‌. இந்த அவையில்‌ மூத்த 
வைதிகரும்‌ முனிவரும்‌ சொல்வது பிறிதொன்றல்ல” 
என்று அவன்‌ உரத்தகுரலில்‌ சொன்னான்‌. 


“பன்னிரு ஆண்டுகளாக நான்‌ வசிட்டமரபின்‌ 
குருநிலையில்‌ வேதம்‌ பயில்கிறேன்‌. நசுங்கிய குழலும்‌, 
உயிரோய்ந்த தவளையும்‌ என என்னை நான்‌ 
ஆக்கிக்கொண்டேன்‌. இந்த அவையில்‌ அதை 
மெய்மையின்‌ வழி என்று சொல்கிறீர்கள்‌. சொல்லுங்கள்‌, 
அந்த வழி உங்களுக்கு அளித்தது என்ன?” 
அந்தணர்‌அவை கலைவோசை எழுப்பியது. அவன்‌ 
“நான்‌ எதையும்‌ அடையவில்லை. ஒழிந்தகலம்‌ நான்‌. 
எய்யப்படாது இறுகி நின்றிருக்கும்‌ அம்பு. சொல்க, நான்‌ 
அடைந்தது என்ன?” 


“நீ எதுவாக ஆனாயோ அதை” என்று சினத்துடன்‌ வசிட்ட 
குந்ததந்தர்‌ சொன்னார்‌. “சொல்‌, உன்‌ பெயர்‌ என்ன? உன்‌ 
ஆரியர்‌ யார்‌?” அவன்‌ “வசிட்ட குருமரபின்‌ வைதிகர்‌ 

ரதர்தனரின்‌ மாணவனாகிய என்‌ பெயர்‌ த்வன்‌ யன்‌. 
நான்‌ இந்த அவையிலிருக்கும்‌ வைதிகர்‌ அனைவரிடமும்‌ 
கேட்கவிழைவது இதுவே. அறியாது சொல்லும்‌ 
வேதத்தால்‌ ஆவதென்ன? இங்குள்ள எவருடைய 
வாழ்க்கை சற்றேனும்‌ மேம்பட்டுள்ளது? அருவி ஓடித்‌ 
தேயும்‌ மலைப்பாறை என அன்றாடச்‌ செயலால்‌ நாம்‌ 
வடிவம்‌ கொண்டிருக்கிறோம்‌ என்பதன்றி நமக்கு அது 
அளித்தது என்ன?” 


வசிட்ட குந்ததந்தர்‌ திகைப்புடன்‌ தன்னைச்‌ சுற்றி நோக்க 
அவை அமைதியாக இருப்பதை கண்டார்‌. த்வன்யன்‌ 


மேலும்‌ உரத்த குரலில்‌ கூவியபடி அவையின்‌ மையம்‌ 
நோக்கி வந்தான்‌. “வேதத்தைக்‌ கண்டடைந்தவர்கள்‌ 
எண்ணியது இதுவா? எனில்‌ ஏன்‌ வேதம்‌ 
பொருள்கொண்ட சொல்லாலால்‌ அமைந்தது? 
ஓதுவதற்கு மட்டுமே என்றால்‌ வெற்றொலிகள்‌ போதுமே? 
உணராச்சொல்‌ வெற்றொலி அல்ல தோழர்களே, அது 
கைவிடப்பட்ட தெய்வம்‌. நாம்‌ வேதத்திலிருந்து இந்த 
வீண்செயல்களால்‌ விலக்கப்பட்டிருக்கிறோம்‌. இதைக்‌ 
கடக்காமல்‌ நாம்‌ அடைவது ஏதுமில்லை...” அழுகையும்‌ 
மூச்சுத்திணறலுமாக உடைந்த குரலில்‌ அவன்‌ 
கூவினான்‌. “எழுக, நம்‌ தோள்மீது ஏற்றப்பட்டுள்ள இந்தப்‌ 
பாறைகளை வீசிவிட்டு எழுக! நாம்‌ 
சென்றடையவேண்டிய பாதை நெடுந்தொலைவு. நாம்‌ 
அடையக்கூடுவது வானளவு.” 


“இளையோனே, இவ்வெண்ணம்‌ வந்ததுமே நீ 
அளவைநெறியிலிருந்து விலகிவிட்டாய்‌. இனி நீ 
செல்லுமிடம்‌ வேதமுடிபுநெறியே” என்றார்‌ வசிட்ட 
குந்ததந்தர்‌. “ஆனால்‌ அறிக, அங்கு சென்று வேறுவகை 
சுமைகளைத்‌ தூக்கி தோளில்‌ வைத்துக்கொள்வாய்‌. 
சொல்கற்பாய்‌, ஒவ்வொரு சொல்லும்‌ பிறிதொன்றுடன்‌ 
முரண்படுவதைக்‌ காணும்‌ எல்லைவரை செல்வாய்‌. 
உன்னுள்‌ இருந்து சொல்லுக்குப்‌ பொருள்கொள்வது 
உள்ளமல்ல, சித்தமல்ல, ஆணவ மே என்று 
உணர்வாயானால்‌ கிரக்கம்‌ கிளையொடுந்து 
மண்ணுக்கு வருவாய்‌. மீண்டும்‌ இங்கேயே திரும்பி 
அணைவாய்‌.” 


“கேட்டுப்பார்‌, இங்கிருப்பவர்களிடம்‌! வேதமுடிபிலிருந்து 
திரும்பி வந்தவர்கள்‌ இங்கே எத்தனைபேர்‌ என்று...” 
என்றார்‌ வசிட்ட குந்ததந்தர்‌. த்வன்யன்‌ திரும்பி நோக்க 
ஏராளமானவர்கள்‌ “நாங்கள்‌! நாங்கள்‌!” என 
கைதாக்கினர்‌. “நீ இன்னமும்‌ சிறுவன்‌. பன்னிரு 
ஆண்டுகளில்‌ நீ வேதக்கல்வியின்‌ பொருளின்மையை 
உணர்ந்தாய்‌. நன்று, முப்பத்தாறாண்டுகளாகும்‌ நீ 
வேதச்சொல்லுசாவலின்‌ பொருளின்மையை உணர. உன்‌ 
குருதி வற்றவேண்டும்‌. நான்‌ நான்‌ என உன்னை 
எண்ணவைக்கும்‌ இளமை அவியவேண்டும்‌. 
உலகைவெல்ல எழும்‌ காமமும்‌ ஆணவமும்‌ உன்னை 
கைவிடவேண்டும்‌. அது நிகழ்க!” என்றார்‌ வசிட்ட 
குந்ததந்தர்‌. 

“அறிக, அங்குசெல்பவர்களில்‌ பெரும்பாலானவர்கள்‌ 
முதிரா இளையோர்‌. இங்கு மீள்பவர்களில்‌ 
பெரும்பாலானவர்கள்‌ அறிந்தவிந்த முதியோர்‌. அதுவே 


எது நிலையான மெய்‌ என்பதற்கான சான்று” என்றார்‌ 
கெளதம சிரகாரி. முதிய வைதிகர்கள்‌ பலர்‌ உரக்க 
நகைத்தனர்‌. அவர்கள்‌ ஒருவரோடொருவர்‌ உதிரி 
வரிகளைச்‌ சொல்லி நகையாடிய ஓசையெழ கிருசர்‌ 
கைகாட்டி அவர்களை அமைதிப்படுத்தினார்‌. கெளதம 
சிரகாரி “எதையும்‌ பெறாதவன்‌ எங்கும்‌ பெறுவதில்லை, 
இளையோனே?” என்றார்‌. “இங்கு ஐயத்துடன்‌ 
செயலாற்றினாய்‌. எதையும்‌ ஈட்டாமல்‌ அங்கு செல்கிறாய்‌. 
அங்கு ஐயத்துடன்‌ சொல்லுசாவினால்‌ எதையும்‌ ஈட்டாமல்‌ 
எஞ்சுவாய்‌. அது நிகழாதொழிக!” வைதிகர்‌ உரக்க 
நகைத்தனர்‌. 


த்வன்யன்‌ “ஆம்‌, என்‌ இளமையின்‌ விசையால்‌ நான்‌ 
இதை கேட்கலாம்‌. என்‌ பிழையே 
இவையென்றுமிருக்கலாம்‌. ஆனால்‌ ஒன்றையே ஆற்றி, 
ஒன்றில்‌ அமைந்து, ஓடைக்கரைப்‌ பாறையென 
பாசிபற்றுவதற்கா மானுட உள்ளம்‌ படைக்கப்பட்டது? 
இங்கு எனைச்‌ சூழ்ந்திருக்கும்‌ வைதிகர்களை 
பார்க்கிறேன்‌. பழகுந்தோறும்‌ ஆட்டுக்கல்‌ ஓசையற்ற 
மென்மை கொள்கிறது. மேலும்‌ பழகும்போது தேய்ந்து 
ஓசையிடத்‌ தொடங்குகிறது. இவர்களின்‌ நெடுங்கால 
வேதச்செயல்‌ கற்றசொல்‌ தேய்ந்து வெற்றொலி 
என்றாவதற்கே உதவியுள்ளது. பொருளின்மை என்று 
அன்றி அதை எவ்வகையிலும்‌ எவரும்‌ 
உரைக்கவியலாது” என்றான்‌. 


வைதிகர்கள்‌ பலர்‌ கைநீட்டி கூச்சலிட்டபடி எழ கிருசர்‌ 
“அமைதி... இந்த அவையில்‌ சொல்லிட அனைவருக்கும்‌ 
முற்றுரிமை உண்டு. அமர்க, அந்தணரே! அமர்க, 
வைதிகர்களே!” என்றார்‌. அவர்கள்‌ மூச்சிரைக்க 
சினச்சொல்‌ எஞ்சியிருக்கும்‌ இதழ்களும்‌ விழிகளுமாக 
அமர்ந்தனர்‌. கெளதம சிரகாரி இளையோனே, வேள்வி 
என்பது நாவைப்‌ பழக்குதல்‌ அல்ல, நெஞ்சைப்‌ 
பழக்குதல்‌ என்று அறிக! சொல்திருந்துவதல்ல அதன்‌ 
நோக்கம்‌. கனவுகள்‌ திருந்துவதே. ஒருநாளில்‌ அது 
அமைவதில்லை. முட்டை உடைத்தெழுந்த 
வாத்துக்குஞ்சுகள்‌ அன்னையைத்‌ தொடர்வதுபோல, 
அகிடிருக்கும்‌ இடம்‌ பிறந்ததுமே கன்றுக்குத்‌ 
தெரிவதுபோல குருதியில்‌ ஊறிப்‌ படியவேண்டும்‌ வேதம்‌. 
அதன்பொருட்டே வேதமோதல்‌ நிகழ்கிறது” என்றார்‌. 


“வேதமுடிபு தனியொருவரின்‌ மீட்பை நோக்கி பேசுகிறது. 
ஒருவர்‌ அடைந்த மீட்பை அவர்‌ பகிர முடியாது, 
விட்டுச்செல்ல இயலாது. பிறர்‌ அறியாமல்‌ அவரில்‌ 
எழுந்து அவரில்‌ மறையும்‌ முழுமை அது. ஊமையன்‌ 


கண்ட கனவு என அதை அளவைநெறியர்‌ சிலர்‌ 
சொல்வதுண்டு, நான்‌ அதை ஏற்பதில்லை. அது நாம்‌ 
அறியாத பிறிதொன்று. அளவைநெறியினர்‌ அறிந்து 
வகுத்த வேதமுடிபு என்ன என்று கொண்டுதான்‌ நான்‌ 
இங்கு மறுப்பு உரைக்கிறேன்‌. இந்த அவைக்காக, 
இத்தருணத்திற்காக” என்று கெளதம சிரகாரி 
தொடர்ந்தார்‌. 


“அளவைநெறி இரண்டு அறிதல்களை அடிப்படையாகக்‌ 
கொண்டுள்ளது. மெய்மை என்பது ஒரு தனிமானுடனின்‌ 
உள்ளத்தால்‌ அள்ளப்படக்கூடியது அல்ல. ஏனென்றால்‌ 
உள்ளமென்பது மொழியால்‌ ஆனது. மொழி என்பது 
எல்லைகொண்டது. எந்த அறிதலும்‌ 
மொழியென்றானதுமே சிறுத்து ஒரு கருத்தென்று மட்டுமே 
ஆகிவிடுகிறது. கருத்தென அமைவது எதுவும்‌ 
மறுகருத்தும்‌ எதிர்கருத்தும்‌ கொண்டது. ஆனால்‌ மாற்றும்‌ 
நீட்சியும்‌ இல்லாததே மெய்மையென்றாக முடியும்‌. ஆகவே 
தனியொருவரின்‌ உள்மொழியில்‌ முழுமைநிகழ்வது 
இயல்வதல்ல என்பது அளவைநால்களின்‌ 
முதல்‌அறிதல்‌.” 


“இரண்டாவது அறிதல்‌ உள்ளமும்‌ எண்ணமும்‌ உடலின்‌ 
ஓர்‌ உறுப்பே என்பது. அவையோரே, கருக்கொண்டு 
உருவுசமைத்து ஈன்றெடுக்க உடல்‌ அறிந்திருக்கின்றது. 
அன்னைப்பறவை குஞ்சுகளை என கட்டைவிரல்‌ பிற 
விரல்களை அறிகிறது. உணவை எரித்து உயிரென்று 
ஆக்கும்‌ மெய்மையை உடல்‌ பயிலாமல்‌ அறிந்திருக்கிறது. 
ஆக்கலும்‌ புரத்தலும்‌ அழித்தலும்‌ நிகழ்கின்றன உடவில்‌. 
நம்‌ உள்ளமும்‌ சித்தமும்‌ அறிந்த அனைத்தையும்விட 
எண்ணிறந்த மடங்கு நம்‌ உடலுக்குத்தெரியும்‌.” 


“உடலால்‌ கற்பதே அளவைநெெறியின்‌ செயல்களால்‌ 
நிகழ்கிறது என்கின்றன நூல்கள்‌. ஐம்புலன்களாலும்‌ 
உள்ளத்தாலும்‌ சித்தத்தாலும்‌ ஆற்றப்படவேண்டியவை 
வேள்வி முதற்றாய செயல்கள்‌. அவை நம்மை 
பயிற்றுகின்றன” என கெளதம சிரகாரி தொடர்ந்தார்‌. 
“செயல்கள்‌ கல்வியென்றாகவேண்டும்‌ என்றால்‌ அவை 
நம்மை பயிற்றவேண்டும்‌, நாம்‌ அவற்றை பயிற்றலாகாது. 
செயல்‌ முடிவிலா நிகழ்வுப்பெருக்கு. நாம்‌ ஆற்றும்‌ 
எளியசெயலைக்கூட நாம்‌ அறியவியலாது. உண்பவர்‌ 
அறிவாரா உணவு என்ன ஆகின்றதென்று? புணர்பவர்‌ 
அறிவாரா அம்மைந்தனின்‌ ஊழ்‌ என்ன என்று? செயலை 
சித்தத்தால்‌ அறியமுயன்றால்‌ முடிவிலாக்கோடி 
தகவுகளில்‌ ஒன்றைத்‌ தொட்டு எடுக்கிறோம்‌. 
அதைக்கொண்டு செயலை வகுத்தால்‌ நம்‌ 


கதவு திறந்து சத்யசேனையும்‌ சுஸ்ரவையும்‌ 
சத்யவிரதையும்‌ உள்ளே வந்தனர்‌. சத்யசேனை “அக்கா... 
என்ன? என்ன ஆயிற்று?” என்று கூவியபடி ஓடிவந்தாள்‌. 
“எங்கே? எங்கே பிறர்‌? அத்தனைபேரையும்‌ 
அழைத்துக்கொண்டுவாருங்கள்‌. என்‌ மைந்தனுக்கு 
தம்பியர்‌ வேண்டும்‌. ஒருவர்‌ இருவரல்ல. நூறுபேர்‌ 
அவனைச்சூழ்ந்திருக்கவேண்டும்‌. அவன்‌ 
தொடைகளைக்‌ காக்கும்‌ இரு நூறு கைகள்‌ 
அவனுக்குத்தேவை...” என்று காந்தாரி கூவினாள்‌. 


அவர்கள்‌ திகைத்து நிற்க அவள்‌ கைகளை விரித்தபடி 
“இவனை எவரும்‌ வெல்லலாகாது. இவன்‌ 
படைக்கலங்கள்‌ எங்கும்‌ தாழக்கூடாது. ஆகவே இவன்‌ 
இனி சுயோதனன்‌ அல்ல, துரியோதனன்‌. 
வெல்வாரற்றவன்‌...” என்றாள்‌. அவளுடைய முகம்‌ 
சிவந்திருந்தது. மூச்சிரைத்தபடி தன்‌ மைந்தனை எடுத்து 
மார்போடு அணைத்துக்கொண்டாள்‌. 


அறிவின்மையை விதைக்கிறோம்‌. அறிவின்மையை 
அறுவடை செய்வோம்‌.” 


“அந்தணரே, முனிவரே அறிக! முடிவின்மையின்‌ 
உயிர்விளக்கமே துரியம்‌. துரியத்தின்‌ துளியே ஆழுளம்‌. 
அதன்‌ அலையே கனவு. கனவின்‌ நுனியே நனவு. 
நனவைப்பழக்கி கனவை அடைந்து ஆழத்தில்‌ படிந்து 
துரியத்திற்குச்‌ செல்லவேண்டும்‌. . நம்‌ கல்வி என்பது 
கைகளில்‌ இருந்து கனவினூடாக ஆழ்நிலைகளைக்‌ 
கடந்து துரியத்தை அடைவது. அவையோரே, நம்‌ 
கைகளே ஆழுள்ளமும்‌ கனவும்‌ துரியமும்‌ ஆகுக! 
எண்ணுவதை இயற்றவில்லை மூச்சுக்குலை. எண்ணித்‌ 
துடிக்கவில்லை இதயம்‌. இங்கே இப்போதென்று ஆன 
துரியத்தின்‌ பகுதியென அமைந்துள்ளன அவை. 
எண்ணாமல்‌ செயலியற்றும்‌ கைகளும்‌ அவ்வண்ணமே 


ஆகுக!” 


“எது இப்புடவியாகி நின்றுள்ளதோ அதுவே இவ்வுடலும்‌ 
என்பதனால்‌ புடவியின்‌ சாறென அமைந்திருப்பது 
இவ்வுடலிலும்‌ அமைவது இயல்வதே. இங்கு அதை 
அமையச்செய்வதே அளவைநெறி கூறும்‌ சடங்குகளால்‌ 
ஆவது. அதை வகுத்தறிந்த மெய்யர்‌ வாழ்க!” என்றார்‌ 
கெளதம சிரகாரி. அவையிலிருந்த அந்தணர்‌ கைகளைத்‌ 
தூக்கி “ஆம்‌! ஆம்‌! ஆம்‌!” என வாழ்த்தொலி எழுப்பினர்‌. 
“நம்‌ கைகள்‌ கனவென்றாகாமல்‌ தடுப்பது நாம்‌ என்னும்‌ 
உணர்வு. அந்த ஆணவத்தை வெல்லாமல்‌ 
அமைவதில்லை எதுவும்‌. வேதமுடிபு ஆணவத்தினூடாக 
அறிதல்‌. நாம்‌ ஆணவத்தை அகற்றி அறிகிறோம்‌.” 


“எந்த வழியும்‌ செல்லுமிடம்‌ ஒன்றே என்று நூல்கள்‌ 
சொல்கின்றன. ஆனால்‌ இந்த வழி எளியோருக்கும்‌ 
வலியோருக்கும்‌ உரியது. வேதமுடிபின்‌ வழி முனிவருக்கே 
பயனளிப்பது. முனிவர்‌ இமய௰யமலைமுகமடில்‌ எண்புறமும்‌ 
சூழ்ந்த வெறுமையில்‌ அமர்ந்திருப்போர்‌. நான்‌ என 
அவர்கள்‌ எண்ணுகையில்‌ நீ நீ என 
முடிவின்மையென்றான பாழ்‌ அவர்களை சூழ்கிறது. 
பிரம்மம்‌ என அது பொருள்கொள்கிறது. இங்கு 
பல்லாயிரம்கோடி முகங்களுடன்‌ உயிர்க்குலமும்‌ 
பொருள்தொகையும்‌ சூழ்ந்திருக்கும்‌ உலகில்‌ நின்று நான்‌ 
என ஒருவன்‌ எண்ணும்போதே நானே நானே என 
கோடிமுகம்‌ எழுப்பி பெருகிச்சூழ்கின்றது அவன்‌ 
ஆணவம்‌.” 


“ஆணவத்தை அழிக்கும்‌ கலையறிந்தவனே 
அளவைநெறியன்‌ என்று உணர்க! தன்‌ முற்றத்தில்‌ ஒரு 


தென்னையை நட்டு நீரூற்றும்‌ முதியவன்‌ ஆணவத்தை 
கடக்கிறான்‌. அதன்‌ காய்களை அவன்‌ 
காணப்போவதில்லை என்று அறிவான்‌. தான்‌ என்பது 
தன்னைச்‌ சூழ்ந்தவர்களெனப்‌ பெருகி இடம்நிறைக்கிறது 
என்றும்‌ தன்‌ கொடிவழி என நீண்டு காலத்தை 
நிறைக்கிறது என்றும்‌ உணர்ந்தவன்‌ தானெனத்‌ 
தருக்குவதில்லை. நாம்‌ வேரில்‌ நீரூற்றுகிறோம்‌. 
பல்லாண்டுகாலம்‌ அதை செய்தபின்னரே கனியின்‌ 
சுவைபெறுகிறோம்‌. தனக்கு இச்செயலின்‌ பயன்‌ என்ன 
என்று ஒருகணம்‌ எண்ணிவிட்டவனால்‌ பிறகு இது 
இயலாது.” 


“அளவைநெறியாளன்‌ ஒருபோதும்‌ தனியொருவன்‌ 
அல்ல. அவன்‌ ஒரு திரள்‌. ஒரு பெருக்கு. காலந்தோறும்‌ 
குலங்களின்‌ நிரை என எழும்‌ ஒற்றைப்பேருரு. ஒருவர்‌ 
அடைந்தது மெய்மையின்‌ ஒரு துளி என்றால்‌ அது 
செயலென்று சடங்கென்று ஆகி பகிரப்படும்‌. இங்கே 
என்றுமென இருந்துகொண்டிருக்கும்‌. பல்லாயிரம்‌ 
சிதலெறும்புகள்‌ கூடி பலநூறாண்டுகளாக எழுப்பும்‌ 
புற்றுக்கூடு என அவர்களில்‌ திரண்டு 
எழுந்துகொண்டிருக்கிறது வேதமெய்மை. அவர்களில்‌ 
ஒருவரிடம்‌ கேட்டால்‌ அவர்‌ அதை அறியாமலிருக்கலாம்‌. 
அவர்‌ ஆற்றுவதென்ன என்றே உணராமலும்‌ இருக்கலாம்‌. 
அவர்‌ உணரவேண்டுமென்பதில்லை. திரளுக்கு, 
பெருக்குக்கு தன்னை கொடுத்தாலே போதும்‌.” 


“அளவைநெறியருக்கு வேள்வி என்பது கொடை. 
அன்றாடச்‌ சிறுகொடைகள்‌. பெருங்கொடைகள்‌. 
முழுதளிக்கும்‌ இறுதிக்கொடைகள்‌. கொடையின்‌ 
கொண்டாட்டமே வேள்வி என்க! இங்கு நிகழும்‌ 
கொடையில்‌ நாம்‌ ஒவ்வொருவரும்‌ அவியாகுவோம்‌. 
இங்கு நிகழும்‌ கொடையில்‌ நாம்‌ ஒவ்வொருவரும்‌ 
அனலென எழுவோம்‌. இந்த எரிகுளம்‌ சாவின்‌ வாய்‌. 
நம்மை அது உண்க! இந்த எரிகுளம்‌ அன்னைக்‌ கருவழி. 
நம்மை அது ஈன்றெடுக்கட்டும்‌. ஆம்‌, அவ்வாறே ஆகுக!” 
என்று கெளதம சிரகாரி கைகூப்பினார்‌. அந்தணர்‌ “ஆம்‌! 
ஆம்‌! ஆம்‌!” என முழங்கினர்‌. 


த்வன்யன்‌ நிறைவற்ற முகத்துடன்‌ தத்தளித்து இளைய 
யாதவரை நோக்கினான்‌. “மறுசொல்‌ இருந்தால்‌ கூறுக, 
அந்தணரே” என்றார்‌ கிருசர்‌. அவன்‌ மேலும்‌ பதற்றம்‌ 
கொண்டு அவையை சூழநோக்கியபின்‌ “இல்லை” 
என்றான்‌. சிறுமைசெய்யப்பட்டதுபோல அவன்‌ முகம்‌ 
சிவந்து கண்கள்‌ நீரணிந்தன. உதடுகளை 
அழுத்திக்கடித்து கழுத்துத்‌ தசைகள்‌ இழுபட்டு அசைய 


தலைகுனிந்து மீண்டும்‌ தன்‌ இடம்‌ நோக்கி செல்ல 

முற்பட்டான்‌. அமர்ந்திருந்தவர்களின்‌ நடுவே அவன்‌ 

வந்தமையால்‌ உருவான வழியில்‌ அவன்‌ செல்ல அவன்‌ 
சிரியரான பிரதர்த்தனர்‌ கைநீட்டி தடுத்தார்‌. அவன்‌ 
கைத்து நின்றான்‌. 


பிரதர்த்தனர்‌ “இளையவனே, பன்னிரண்டு ஆண்டுகள்‌ 
என்‌ சிறகின்‌ வெம்மைக்குள்‌ இருந்தாய்‌. என்‌ 
மைந்தரைவிட எனக்கு இனியவனாக திகழ்ந்தாய்‌. 
ஐயம்கொண்டபின்‌ நீ வேதியன்‌ அல்ல. நீ உன்‌ வழி 
தேரலாம்‌. நீ தேடுவன அனைத்தும்‌ உனக்கு மெய்ப்படுக! 
என்‌ வாழ்த்தும்‌ என்‌ சொல்லில்‌ வாழும்‌ என்‌ 
ஆசிரியநிரையின்‌ கனிவும்‌ உன்மேல்‌ பொழிக!” என்றார்‌. 
அவன்‌ கைகூப்பி கண்ணீர்‌ வழிய நின்றான்‌. அவன்‌ 
தோழர்கள்‌ அவனை நோக்கிக்கொண்டு நின்றனர்‌. 
அவன்‌ எட்டுறுப்பும்‌ நிலம்படிய விழுந்து அவரை 
வணங்கியபின்‌ அவையிலிருந்து தலைகுனிந்து 
வெளியேறினான்‌. அவன்‌ சென்று மறைவது வரை 
அவை அவனை நோக்கி அமர்ந்திருந்தது. 


கெளதம சிரகாரி இளைய யாதவரை நோக்கி “நீங்கள்‌ 
கேட்டதற்கும்‌ கேட்க எண்ணுவதற்கும்‌ மறுமொழியை 
சொல்லிவிட்டேன்‌, யாதவரே” என்று புன்னகைத்தார்‌. 
“முழுமைநோக்கி செய்யப்படும்‌ செயல்களெல்லாம்‌ 
வேள்விகளே. வேள்வி என செய்யப்படுவன 
முழுமைகொண்ட செயல்களில்‌ இருந்து முன்னோர்‌ 
திரட்டி எடுத்த அடையாளச்‌ செயல்கள்‌. ஒவ்வொரு 
செயலிலும்‌ அதன்‌ இறையெழும்‌ தருணத்தைக்‌ 
கண்டடைந்து அவற்றை மீளநிகழ்த்துவது இது. இது 
வேட்டையும்‌ அனலூட்டலும்‌ ஆபுரத்தலும்‌ 
வேளாண்மையும்‌ தொழிலும்‌ குடிசூழலும்‌ அரசமைதலும்‌ 
பிறப்பும்‌ இறப்பும்‌ களியாட்டும்‌ துயர்கொள்ளலும்‌ 
ஒற்றைப்புள்ளியில்‌ நிகழும்‌ ஒரு நாடகம்‌. மலர்க்காடு 
புக்கு தேன்வெளி கண்டு மீண்டு கூடுவரும்‌ தேனீ 
தன்னவர்க்கு அறிவிக்க ஆடிப்பாடும்‌ நடனம்‌.” 


“இது நாம்‌ நினைப்பறியா காலம்தொட்டு இங்கு 
நிகழ்ந்துவருகிறது. தலைமுறைகளில்‌ ஏறி 
ஒழுகிச்சென்றுகொண்டே இருக்கிறது. நம்‌ 
முன்னோரையும்‌ நம்மையும்‌ நம்‌ 
வழித்தோன்றல்களையும்‌ ஒன்றென இணைத்துக்‌ 
கட்டுகிறது. நம்மிடம்‌ வந்துசேர்ந்திருப்பவை 
இச்செயல்கள்‌ மட்டுமே. இவற்றுக்கு அவர்கள்‌ கொண்ட 
பொருள்‌ என்ன என்று நமக்குத்‌ தெரியாது. 
இச்செயல்களின்‌ உள்ளே அவை உறைந்திருக்கக்‌ கூடும்‌, 


பறவைச்சிறகில்‌ காற்றும்‌ வானமும்‌ என. முழுமையுடன்‌ 
இவற்றை ஆற்றுகையில்‌ நம்‌ கைகள்‌ அவற்றை 
அறியலாம்‌, நம்‌ கனவும்‌ ஆழமும்‌ உணரலாம்‌. நம்‌ துரியம்‌ 
அவற்றை வாங்கிக்கொள்ளலாம்‌.” 


“ஆகவே இவற்றை நாம்‌ ஒருபோதும்‌ பொருள்கொள்ள 
முயலக்கூடாது. அப்பொருள்‌ நம்முடையது. நாம்‌ 
இத்தருணத்தில்‌, இவ்விடத்தில்‌, இங்குள்ள தேவைக்கும்‌ 
உணர்வுக்கும்‌ ஏற்ப அளிப்பது. நம்‌ எல்லைகளுக்குள்‌ 
அடங்குவது. தங்கள்‌ பொருளை தாங்களே கொள்ளலாம்‌ 
என்றால்‌ நாம்‌ நம்‌ வழித்தோன்றல்களுக்கு இவற்றை 
கையளிப்பதில்‌ என்ன பொருள்‌ உள்ளது? ஒவ்வொரு 
தலைமுறையும்‌ தன்னை நேற்றிலிருந்தும்‌ 
நாளையிலிருந்தும்‌ வெட்டிக்கொள்ளவேண்டுமா என்ன? 
அவ்வாறென்றால்‌ ஒவ்வொருவரும்‌ தன்னை 
பிறரிடமிருந்து வெட்டிக்கொள்ளவேண்டும்‌ அல்லவா? 
ஒருவரே தன்‌ நேற்றிலிருந்து தன்னை 
பிரித்துக்கொள்ளவேண்டும்‌ என்பீர்களா?” என கெளதம 
சிரகாரி தொடர்ந்தார்‌. 


“மெய்மையை காலஇடமற்ற திரள்பெருக்காகச்‌ சென்றே 
அறியமுடியும்‌ என்றன எங்கள்‌ நூல்கள்‌. அவ்வாறு 
திரளென எங்களைத்‌ திரட்டும்பொருட்டு உருவானவை 
இச்சடங்குகள்‌. இவற்றுக்கு இன்றுநேற்றுநாளை இல்லை. 
இடம்பொருளேவல்‌ இல்லை. இவற்றில்‌ 
ஒருதுளியையேனும்‌ மாற்றும்‌ தகுதியோ திறனோ 
உரிமையோ எங்கள்‌ எவருக்குமில்லை. இங்கு 
திரண்டுள்ள நாங்கள்‌ அனைவரும்‌ மீன்கள்‌, எங்களை 
கொண்டுசெல்லும்‌ கங்கைப்பெருக்கே வேதவேள்வி. 
இதை நாங்கள்‌ உண்பதனால்‌ இதில்‌ உமிழலாம்‌. இதில்‌ 
நாங்கள்‌ பிறந்தமையால்‌ இதில்‌ இறக்கலாம்‌. எங்கள்‌ 
வானும்‌ மண்ணும்‌ இல்லமும்‌ பாதையும்‌ இதுவே. எங்கள்‌ 
உள்ளும்‌ புறமும்‌ நிறைந்திருப்பது இதுவே. இதிலமைதல்‌ 
அன்றி எங்களால்‌ ஆவதொன்றில்லை என்று அறிக!” 


“எனவே பிழையின்றி இதை ஆற்றி நிறைவுறுத்துவது 
அன்றி எங்களுக்குக்‌ கடமை ஏதுமில்லை. அதையே இந்த 
அவையில்‌ உங்கள்‌ வினாக்கள்‌ அனைத்திற்கும்‌ 
விடையென சொல்ல விழைகிறேன்‌, யாதவரே” என்று 
கெளதம சிரகாரி கைகூப்பினார்‌. அவையிலிருந்த 
அவருடைய மாணவர்கள்‌ கைகூப்பி “வேதமென 
எழுந்ததற்கு வணக்கம்‌. வேள்வியென நிகழ்வதற்கு 
வணக்கம்‌. வகுத்துரைத்த முனிவருக்கு வணக்கம்‌. 
கற்பித்த ஆசிரியர்களுக்கு வணக்கம்‌. வேட்டுநிற்கும்‌ 
அந்தணர்க்கு வணக்கம்‌. ஐந்துமென நின்றிருக்கும்‌ 


அனலோனுக்கு வணக்கம்‌” என்று பாடினர்‌. 


இளைய யாதவரை நோக்கி அவையின்‌ விழிகள்‌ 
திரும்பின. அவர்‌ மறுமொழி சொல்வதற்குள்‌ குண்டஜடரர்‌ 
உரத்த குரலில்‌ “உங்கள்‌ நெறியே வேறு. வேள்விகள்‌ 
தேவையில்லை, வேதமொன்றே போதும்‌. வேதங்கள்‌ 
முழுதும்‌ தேவையில்லை, ரிக்‌ ஒன்றே போதும்‌. ரிக்‌ 
முழுதும்‌ தேவையில்லை அதன்‌ முடிவுமட்டும்‌ போதும்‌. 
அதன்‌ முடிவும்‌ தேவையில்லை அதன்‌ முதற்சொல்லே 
போதும்‌. ஓங்காரமும்‌ தேவையில்லை, அதன்‌ 
தொடக்கமென அமைந்த அமைதியே போதும்‌. ஆம்‌, 
அதுவும்‌ வழியே. ர தவக்‌ இங்கல்ல. மலையுச்சியின்‌ 
வெறுமைசுூழ்ந்த பீடத்தில்‌. அங்கு செல்க!” என்றார்‌. 
குந்ததந்தர்‌ “ஆம்‌ யாதவரே, செல்க அங்கு! ஆனால்‌ ஒன்று 
மட்டும்‌ அறிக! பல்லாயிரம்‌ ஊர்களை தன்‌ மடியெங்கும்‌ 
விரித்துக்கொண்ட மலையின்‌ உச்சியில்‌ 
ஒற்றைக்காலூன்றவே இடமிருக்கும்‌” என்றார்‌. 


“ஆம்‌, ஆகவேதான்‌ உங்கள்‌ குலம்‌ உங்களை துரத்தியது. 
உங்கள்‌ குருதிமைந்தராலும்‌ 
புறக்கணிக்கப்பட்டிருக்கிறீர்கள்‌. நன்று, வேதமுடிபு 
தேரும்‌ முனிவருக்கு உகந்த முழுத்தனிமையை 
அடைந்துள்ளீர்கள்‌” என்று வைதிகமுனிவரான 
வேதமித்ரர்‌ சொன்னார்‌. அந்தணர்நிரையில்‌ 
ஏளனச்சிரிப்போசை எழுந்து பெருகி அலையென 
அணுகி வந்தது. வசிட்ட மரபினரான காத்ரர்‌ “ஆனால்‌ 
நீங்கள்‌ அந்த நல்வாய்ப்பை தவறவிட்மருக்கிறீர்கள்‌. 
திருதெய்வத்துடன்‌ சினந்து அவள்‌ அக்கையை 
சென்றடைந்ததுபோல வேதத்தால்‌ துறக்கப்பட்டதும்‌ 
அசுரவேதத்தையும்‌ அரக்கவேதத்தையும்‌ சுமந்து 
நின்றிருக்கிறீர்கள்‌” என்றார்‌. 


அது ஒரு தொடக்கம்‌ என பலரும்‌ கைகளை நீட்டியபடி 
எழுந்தனர்‌. “சொல்லுங்கள்‌ இளைய யாதவரே, 
அசுரவேதத்தை நீங்கள்‌ எவ்வண்ணம்‌ ஏற்கிறீர்கள்‌? இங்கு 
வேதவேள்வியை இகழ்ந்தீர்கள்‌. தலைவெட்டி தணலில்‌ 
இடும்‌ ஆசுரவேள்விகளில்‌ என்ன செய்வீர்கள்‌?” என்றார்‌ 
ஒரு முதியவர்‌. “என்ன செய்வார்‌? நடுத்துண்டு 
கேட்டுவாங்கி அவிமிச்சம்‌ உண்பார்‌” என்று ஒருவர்‌ 
இகழ்ச்சியால்‌ வலித்திழுத்த முகத்துடன்‌ கூவினார்‌. “அவர்‌ 
என்றும்‌ வேதஎதிரி. பூதனை என்னும்‌ வல்லரக்கியிடம்‌ 
அவர்‌ உண்ட பால்‌ ஊறியுள்ளது உடலில்‌” என்றார்‌ 
இன்னொருவர்‌. 


“அமைதி... நாம்‌ சொல்லுசாவலின்‌ எல்லைகளை 


மீறுகிறோம்‌!” என்று கிருசர்‌ கூவினார்‌. அவர்கள்‌ அதை 
கேட்கவில்லை. மேலும்‌ மேலும்‌ என எழுந்து 
கூச்சலிட்டனர்‌. வெளிப்படத்‌ தொடங்கிய பின்னர்‌ 
காட்டெரி என சினமும்‌ வெறுப்பும்‌ பெருகுவதை சுப்ரியை 
கண்டாள்‌. “இந்திரனுக்கு யாதவர்‌ அளித்துவந்த 
வேள்விக்கொடையை நிறுத்தியவர்‌ இவர்‌. இங்கு எப்படி 
அவையமர்ந்து வேள்விமிச்சம்‌ கொள்கிறார்‌?” என்று 
ஒருவர்‌ கூவினார்‌. “கேளுங்கள்‌! அதை முதலில்‌ 
கேளுங்கள்‌!” என்று பலகுரல்கள்‌ எழுந்தன. “சிசுபாலன்‌ 
கேட்ட வினா அவ்வண்ணமே நின்றுள்ளது. கழுத்தறுத்து 


சொல்லை நிறுத்த இயலாது” என ஒருவர்‌ இரு 
கைகளையும்‌ விரித்து கூச்சலிட்டார்‌. 


அமூர்த்தர்‌ கைகாட்ட அவருடைய மாணவரான உக்ரர்‌ 
எழுந்து வலம்புரிச்சங்கை எடுத்து மும்முறை ஊதினார்‌. 
அதர்வ வைதிக மரபுக்குரிய அத்தனியொலி சிம்மக்குரல்‌ 
பிற விலங்குகளை என அந்தணரை அஞ்சி 
உறையச்செய்தது. “அமர்க அந்தணரே, அமர்க!” என 
கிருசர்‌ கூவினார்‌. “அமர்க, இங்கு எவர்‌ 
அமரவேண்டுமென வகுப்பது தொல்வேத குருநிலைகளே 
ஒழிய வேதியர்‌ அல்ல. அமர்க!” என்றார்‌. மெல்ல 
அனைவரும்‌ அமர்ந்ததும்‌ “அவைச்சொல்‌ தொடர்க!” 
என்றார்‌. 


கண்வமரபினரான திரிசோகர்‌ எழுந்து “இந்த அவையில்‌ 
இறுதிச்சொல்‌ கெளதமரால்‌ உரைக்கப்பட்டுவிட்டது. 
வேதவேள்விகளில்‌ ஒரு சொல்லுக்கு பொருளுரைத்து 
வகுக்கவோ ஒரு நெறியை மாற்றுநோக்கி அமைக்கவோ 
எவருக்கும்‌ உரிமை இல்லை” என்றார்‌. “வேதத்தைச்‌ 
சொல்லுசாவினால்‌ வேதமே வேதத்தை மறுக்கும்‌. அரவின்‌ 
தலை வாலை விழுங்கும்‌. அச்சுழியில்‌ முடிவிலாது 
உழல்வதே வேதமுடிபினரின்‌ வழி என்றால்‌ அவ்வாறே 
ஆகுக! நாம்‌ வேதத்தை நம்‌ தொழுவில்‌ கட்டிக்‌ கறந்து 
அமுதுண்பவர்கள்‌.” 


“ஆகவே இந்த அவையில்‌ இளைய யாதவர்‌ சொன்ன 
முதல்‌ கேள்வியை முற்றாக மறுக்கிறோம்‌. வேதத்தின்‌ 
ஒருபகுதி பிறிதொன்றை மறுக்காது. வேதமையம்‌ 
வேதச்செயல்களை துறக்காது. வேதத்தில்‌ இருந்து 
வேதத்தைக்‌ கடந்துசெல்லும்‌ எதையும்‌ கண்டடைய 
இயலாது. வேதமென தன்‌ ஆணவத்தை வகுப்பவர்களின்‌ 
வீண்பாதை அது. அதை இந்த அவை முழுமையாக 
மறுக்கிறது.” 


காசியப கிருசர்‌ தலைவணங்கி “ஆம்‌, அவ்வாறே ஆகுக!” 


என்றார்‌. பின்‌ இளைய யாதவரிடம்‌ திரும்பி 
“சாந்திபனியின்‌ ஆசிரியரே, இந்த அவையில்‌ நீங்கள்‌ 
சொல்லும்‌ மறுப்பென மேலும்‌ ஏதேனும்‌ உள்ளதா?” 
என்றார்‌. இளைய யாதவரின்‌ முகத்தை சுப்ரியை 
நோக்கினாள்‌. அங்கு நிகழ்ந்த அனைத்துக்கும்‌ அப்பால்‌ 
என அவர்‌ முகத்தில்‌ ஒரு கனவுநிலை இருந்தது. என்றும்‌ 
மாறாததோ என புன்னகையும்‌ நின்றிருந்தது. அவள்‌ 
கர்ணனை நோக்கியபோது அவனும்‌ அவரையே 
பார்த்துக்கொண்டிருப்பதை கண்டாள்‌. 

[ந।age1இளைய யாதவர்‌ தணிந்த குரலில்‌ “கெளதம 
முனிவரின்‌ நற்சொற்களைக்‌ கேட்கும்‌ பேறு பெற்றேன்‌. 
இந்நாளும்‌ இங்குள்ள ஒவ்வொரு எண்ணங்களும்‌ 
என்றும்‌ என்‌ நெஞ்சில்‌ நிலைகொள்வதாக!” என்றார்‌. 
“அனால்‌ தங்கள்‌ சொற்களை எதிர்கொண்டாகவேண்டிய 
நிலையில்‌ உள்ளேன்‌. நான்‌ சாந்தீபனி குருநிலையின்‌ 
வழித்தோன்றல்‌ என்பதனால்‌. என்‌ கொள்கை 
தங்களுடையதை மறுக்கிறது என்பதனால்‌. 
அனைத்தையும்விட மேலாக தாங்கள்‌ தங்கள்‌ 
சொற்களை இங்கே வகுத்துரைத்தமையால்‌. அவை 
கருத்துக்கள்‌ என உருக்கொண்டமையாலேயே தாங்களே 
கூறியபடி மறுப்பையும்‌ மாற்றையும்‌ 
கொண்டவையாகின்றன.” 


மெல்லிய குரலில்‌ அவர்‌ பேசியமையால்‌ அனைவரும்‌ 
ஆழ்ந்த அமைதிகொண்டால்‌ மட்டுமே 
செவிகொள்ளமுடியும்‌ என்ற நிலை உருவானது. 
அதுவரை கொந்தளித்த உணர்வுகளுக்கும்‌, 
ஒன்றோடொன்று மோதி அலையெதிரலை கொண்ட 
குரல்களுக்கும்‌ மாற்று என அவருடைய சொற்கள்‌ 
ஒலித்தமையாலேயே அவை மேலும்‌ அழுத்தம்‌ 
கொண்டன. அத்துடன்‌ அந்த மென்குரலால்‌ அவர்மேல்‌ 
ஏவப்பட்ட வசைகளையும்‌ இளக்காரத்தையும்‌ 
காணாதவர்‌ என கடந்துசென்றுவிட்டார்‌ என சுப்ரியை 
உணர்ந்தாள்‌. 


“அந்தணரே, முனிவரே, அறிவு என்று ஒன்று இங்கு 
இருப்பதனாலேயே அறியப்படலாகும்‌ என அது தன்னை 
அறிவிக்கிறது என்றே பொருள்‌. அறியப்பட்டது 
என்பதற்கு அறிவென்று இங்கு எஞ்சுவதே சான்று” என்று 
இளைய யாதவர்‌ தொடர்ந்தார்‌. “அறியமுடியாது என்று 
சொல்லி ஓர்‌ அறிவுச்‌ சொல்லாடல்‌ நிகழவியலாது. 
ஒன்றுசேர்ந்து சொல்லாடுக, உங்கள்‌ கூட்டு 
வலுவுற்றதாகுக என ரிக்வேதம்‌ அறைகூவுவது நம்‌ 
அனைவருக்குமாகவே. அறியவொண்ணாமையே எஞ்சும்‌ 
என்றால்‌ வேள்விக்குமுன்‌ சொல்லவை சூழவேண்டும்‌ 
என்று தொல்முனிவர்‌ வகுத்திருக்கமாட்டார்கள்‌.” 


கெளதம சிரகாரி கைதூக்கி உரத்த குரலில்‌ “ஆம்‌, ஆனால்‌ 
சொல்லவை வேள்விச்செயலை சொல்லென்று 
சுருக்கிக்கொள்ளும்பொருட்டு அல்ல. 
வேள்விச்செயலுக்குத்‌ தடையென்றாகும்‌ எண்ணங்களை 
விளக்கி விலக்கும்பொருட்டு. வேதச்சொல்லை ஐயமறத்‌ 
தீட்டிக்கொள்ளும்‌ பொருட்டு. தெய்வங்களின்‌ 
பெருமையை நாம்‌ அறிவோமென்றாலும்‌ சொல்லெடுத்து 
ஏத்துவதைப்போல” என்றார்‌. “அவ்வாறென்றால்‌ 
தன்தரப்பு மட்டுமே ஒலிக்கவேண்டும்‌. மறுதரப்புக்கு 
இடம்கொடுப்பது ஏன்‌ வகுக்கப்பட்டுள்ளது?” என்றார்‌ 
இளைய யாதவர்‌. “யாதவரே, தன்‌ தரப்பை 
வலுப்படுத்துவது மறுதரப்பே. வேதமறுப்பும்‌ 
வேள்விகள்மேல்‌ ஐயமும்‌ ஒலிக்கும்‌ சூழலில்‌ இருந்து 
இங்கு வருகிறார்கள்‌ வைதிகர்‌. இச்சொல்லவை ஒரு 
நீராட்டு. உடலழுக்கை என உள்ளத்து மாசையும்‌ கழுவி 
அவையமர்வதற்கானது” என்று கெளதம ஏகதர்‌ 
சொன்னார்‌. 


குந்ததந்தர்‌ நகைத்து “இந்த அவையில்‌ உங்கள்‌ 
சொல்லுக்கு என்ன இடம்‌ என்று கெளதமர்‌ 
வகுத்துவிட்டார்‌, யாதவரே. நீங்கள்‌ தொடரலாம்‌” என்றார்‌. 
இளைய யாதவர்‌ புன்னகைத்து “நன்று, 
எவ்வாறென்றாலும்‌ என்‌ சொல்‌ இங்கு எழ 
வாய்ப்பளித்தமைக்கு உவகைகொள்கிறேன்‌” என்றார்‌. 
“அந்தணரே, அளவைநெறியின்‌ எதிர்ச்சொல்‌ என 
வேதமுடிபின்மேல்‌ இங்கு வைக்கப்பட்டவற்றில்‌ 
முதன்மையானது அது சொல்லை கருத்து என 
குறுக்கிக்கொள்கிறது என்பதும்‌, செயலை 
எண்ணமென்று வகுத்துக்கொள்கிறது என்பதும்தான்‌” 
என்றார்‌. “ஆம்‌, அதுவே அதன்‌ பிழை தொடங்குமிடம்‌. 
அக்குறுக்கலை நிகழ்த்தும்‌ ஆணவமே இரண்டாவது 
பெரும்பிழை” என்றார்‌ கெளதம சிரகாரி. 


“கெளதமரே, கிணற்றுக்கு நீர்நோக்குவோர்‌ கையில்‌ 
வைத்திருக்கும்‌ வேப்பங்கழியைக்‌ காணும்‌ பிறர்‌ 
அக்கழியிலுள்ளதுதான்‌ அவர்களின்‌ ஞானம்‌ என 
எண்ணுவதுபோன்றது எண்ணத்தை 
துணைக்கொள்பவர்களை பிறர்‌ கருதுவது. கழியில்‌ 
அல்ல, அதை ஏந்தியிருக்கும்‌ கையிலும்‌ அல்ல, அதில்‌ 
குவியும்‌ விழிகளிலோ உள்ளத்திலோ அல்ல, 
அதற்குமப்பால்‌ அக்கழி வடிவில்‌ தன்னை உருக்கொளச்‌ 
செய்யும்‌ பிறிதொன்றில்‌ நிகழ்கிறது அவ்வறிதல்‌. 
எண்ணம்‌ எண்ணத்திற்கு அப்பாலுள்ள நுண்மை 
ஒன்றின்‌ கருவியே. எண்ணமென அது வெளிப்பட 
இயலுமென்பதனால்‌ எண்ணத்தை ஆளாமல்‌ அதை 


ஆளவியலாது. எண்ணத்தை அளைந்து அளைந்து ஒரு 
தருணத்தில்‌ அறியாது தொட்டு அதை எழுப்புகிறோம்‌. 
அது விசைகொண்டதும்‌ எண்ணத்தை உதறி அதில்‌ 
ஏறிக்கொள்கிறோம்‌.” 


“அந்தணரே, நம்‌ எண்ணத்தாலானது அறிவு என்றால்‌ 
அது வாலறிவு. இப்புவியிலுள்ள அனைத்தையும்‌ 
படைத்ததும்‌ அனைத்துமாகி நிற்பதும்‌ அதுவே. அது 
ஒவ்வொரு மானுடரிலும்‌ உறைகிறது. ஒவ்வொருவரும்‌ 
தன்னுள்‌ அதைச்‌ சென்று தொடமுடியும்‌. அதுவே 
நுண்ணறிவு. ஆனால்‌ அது ஒரு மானுடரில்‌ உறைவது 
அல்ல. மானுடப்பெருந்திரளில்‌ உறைவதுகூட அல்ல. 
உயிர்க்குலங்கள்‌ அனைத்திலும்‌ அது உறைகிறது. 
ஆகவே அதை இலங்கறிவு என்கிறோம்‌. அதற்கும்‌ 
அப்பால்‌ அத்தனை பொருட்களையும்‌ இணைத்து 
விரியும்‌ பேரறிவு ஒன்றின்‌ ஒரு பகுதி அது. அதை 
வியனறிவு என்கிறோம்‌. வியனறிவோ வான்கோள்களை 
ஆளும்‌ வானறிவின்‌ சிறுதுளி. வானைக்கடந்த 
ஒன்றையே வாலறிவு என்கிறோம்‌. வாலறிவன்‌ என 
நின்றோனை அறியாவிடில்‌ கற்றதனால்‌ என்ன பயன்‌ 
என்கின்றன நூல்கள்‌.” 


“எது எண்ணங்களை பிரித்திணைக்கிறதோ அந்நெறியே 
உயிர்க்குலங்களை பிரித்திணைக்கிறது. ஆசிரியர்களே, 
உலோகங்களையும்‌ உப்புகளையும்‌ அமிலங்களையும்‌ 
காரங்களையும்‌ ஆளும்‌ நெறி அதுவே. கோள்கள்‌ 
சுழல்வதும்‌ மீன்கள்‌ தோன்றி அமிழ்வதும்‌, வான்கதிர்கள்‌ 
திசைகொள்வதும்‌ அதன்படியே. எண்ணத்தை இகழ்பவர்‌ 
தன்னுள்‌ எழுந்த சூரியனை இகழும்‌ பனித்துளி என்று 
அறிக!” என இளைய யாதவர்‌ தொடர்ந்தார்‌. “எண்ணுக, 
எண்ணம்போல்‌ விரியச்செய்வது பிறிதில்லை. 
ஏனென்றால்‌ உடல்‌ காலமும்‌ இடமும்‌ கொண்டது. 
அன்னத்தின்‌ நெறிகளால்‌ ஆளப்படுவது. நோயும்‌ 
இறப்பும்‌ அச்சமும்‌ தயக்கமும்‌ கொண்டது. எண்ணம்‌ 
கிளைவிட்டெழும்‌ பறவை என உடல்‌ உதறி வான்‌ 
தேர்வது, கட்டற்றது, காற்றென்று ஆகும்‌ கலையறிந்தது.” 


“எண்ணுவதனூடாகவே இப்புடவி இவ்வண்ணம்‌ 
உருக்கொண்டு நம்மை சூழ்ந்தது. எண்ணுவதனூடாகவே 
ஒவ்வொன்றையும்‌ பொருள்‌ எனக்கொண்டோம்‌. பொருள்‌ 
அளித்து சொல்லில்‌ பொருத்தி மொழியாக்கினோம்‌. 
எண்ணி எண்ணி பொருள்கடந்த பொருள்தொட்டு 
வேதத்தை சென்றடைந்தோம்‌. எண்ணுபவர்‌ தன்னை 
கரைத்து எண்ணமென்றே ஆகிறார்‌. எண்ணமே 
வேதமுனிவர்‌. எண்ணமே பிரஜாபதிகள்‌. 

மருத்துவச்சிகள்‌ கையில்‌ தன்‌ உடலை 
ஒப்புக்கொடுத்தவளாக குந்தி கண்மூடிக்கிடந்தாள்‌. உடல்‌ 
தன்‌ வலுவை இழப்பது என்பது ஒரு பெரும்‌ விடுதலை 
என்று தோன்றத்தொடங்கி ஒரு மாதம்‌ ஆகிவிட்டிருந்தது. 
உடலெங்கும்‌ நுரைத்தோடி ஐயங்களாக, 
அலைக்கழிப்புகளாக, வஞ்சங்களாக, சினங்களாக, 
எதிர்பார்ப்புகளாக, கனவுகளாக 
குமிழியிட்டுக்கொண்டிருந்தது குருதிதான்‌. குருதி உடலில்‌ 
இருந்து வழிந்து சென்று வற்றவற்ற உடல்‌ தன்‌ நெருப்பை 
இழந்து வெளுத்து குளிர்ந்து வாழைமட்டைபோல 
ஆகியது. வெம்மைக்காக அது ஏங்கியது. இரவில்‌ 
கணப்பையும்‌ பகலில்‌ வெயிலையும்‌ அவள்‌ 
விரும்பினாள்‌. தோலில்‌ படும்‌ வெம்மை உள்ளே 
குருதியில்‌ படரும்போது மெல்ல அவள்‌ தசைகள்‌ 
தளர்ந்து அதை வாங்கிக்கொண்டன. 


சேடியர்‌ அவள்‌ கால்களில்‌ சூடான கிடக்கை ப்‌ 
மரவுரியால்‌ தேய்த்துக்கொண்டிருந்தனர்‌. கணப்பின்‌ 
வெம்மை மெல்லிய அலைகளாக வந்து இடப்பக்கத்தை 
மோதிக்கொண்டிருந்தது. கணப்பின்மேல்‌ 
வைக்கப்பட்டிருந்த கலத்தில்‌ கொதித்துக்‌ 
குமிழியிட்டுக்கொண்டிருந்த தைலத்தின்‌ ஒலியை அவள்‌ 
கேட்டுக்கொண்டிருந்தாள்‌. ஒற்றைச்‌ சொற்களை 
அவ்வப்போது அது சொல்வதுபோலிருந்தது. 


அவள்‌ நெடுந்தொலைவில்‌ எங்கோ இருந்தாள்‌. 
புல்வெளிசூழ்ந்த ஆயர்கிராமத்தில்‌ உயரமற்ற 
புல்கூரைகள்‌ கொண்ட குடில்களுக்குள்‌ மத்துகள்‌ 
தயிர்கடையும்‌ ஒலி புறாக்குறுகல்‌ போலக்‌ 
கேட்டுக்கொண்டிருக்க, முற்றத்தில்‌ மேயும்‌ கோழிகளின்‌ 
சிறு கொக்கரிப்புகள்‌ சேர்ந்து ஒலிக்க, அவ்வப்போது 
கன்று எழுப்பும்‌ ஒலி மேலெழுந்து ஒலிக்க, இளவெயில்‌ 
கலந்த மெல்லிய காற்று மரங்களின்‌ இலைகளை 
பளபளக்கச்செய்து கடந்து சென்றது. புல்வெளிகளில்‌ 
இருந்து எழுந்த தழைவாசனை அதிலிருந்தது. காற்றுக்கு 
எதிர்முகம்‌ கொடுத்த காகம்‌ ஒன்று சிறகடுக்குகள்‌ குலைய 


ஒற்றைமலையில்‌ எழுந்த உச்சிமுடிகள்‌. எளிய கூழாங்கல்‌ 
எனினும்‌ அந்த மலையே நாம்‌. எண்ணுவோர்‌ இறப்பர்‌, 
மறக்கவும்படுவர்‌. எண்ணம்‌ என்றுமிருக்கும்‌. 
எண்ணப்பெருக்கில்‌ அலையென்றாகுக, துளியென்றும்‌ 
துமியென்றும்‌ ஆகுக! அதுவே ஆணவத்தை வெல்லும்‌ 
வழி.” 


“எண்ணத்‌ தொடங்கும்‌ இளையோன்‌ தான்‌ என 
தருக்குகிறான்‌. எண்ணிக்‌ கனிந்தோன்‌ தானழிந்து 
அதுவென்றாகிறான்‌” என்றார்‌ இளைய யாதவர்‌. “ஆம்‌, 
உடலெனும்‌ பெருக்கு ஒழுங்கென அறிதலைப்‌ பயின்று 
உட்செலுத்தி கனவென்றும்‌ ஆழமென்றும்‌ துரியமென்றும்‌ 
ஆக்கி ஆதல்கொள்வதை நானும்‌ அறிவேன்‌. அந்தணரே, 
உடலென்றோ எண்ணமென்றோ தன்னை வகுப்பது 
மெய்தேர்வோனின்‌ தெரிவு மட்டுமே. உடலென தன்னைக்‌ 
கொள்பவன்‌ உடலின்‌ நோயையும்‌ முதுமையையும்‌ 
தன்னுடன்‌ சேர்த்துக்கொள்கிறான்‌. காலத்தில்‌ இடத்தில்‌ 
அமையும்‌ உடலுடன்‌ தன்‌ சித்தத்தை கனவை ஆழத்தை 
பிணைத்துக்‌ கொள்கிறான்‌. அனவில்‌ எரியாத, நீரில்‌ 
நனையாத துயரும்‌ உவகையும்‌ நிலையழியச்‌ செய்யாத 
ஒன்றென உணர்க! அதுவென்றாகுக!” 


“அறிவரே, நாம்‌ அறிவது எவ்வண்ணம்‌? இதோ இந்த 
மூங்கில்தூணை எப்படி மதிப்பிடுகிறோம்‌? நம்மின்‌ 
மடங்காக. விண்பெருக்கையே அவ்வாறுதான்‌ 
உணர்கிறோம்‌. நாமென்று நாம்‌ உணர்வதே நாம்‌ 
அறிவதனைத்திற்கும்‌ அடிப்படை அலகு. “நானேயிறை' 
என்னும்‌ சொல்லின்‌ முதற்பொருள்‌ அதுவே. நான்‌ என 
அறிவதன்‌ மடங்கு அது. எண்ணிலா மடங்கு. 
எண்ணிச்செல்லவியலா விரிவு. ஆயினும்‌ அது நானே. 
நான்‌ எனத்‌ தொட்டு இது என அறிந்து இவை என 
விரிந்து அது என உணர்ந்து அதுவே எனத்‌ தெளிதலே 
அறிதலின்‌ பாதை. உடலென்று உங்களை உணர்ந்தால்‌ 
அம்முழுமை அன்னத்தின்‌ பேருரு. எண்ணமென்று 
உணர்ந்தால்‌ எண்ணத்தின்‌ அலகிலி. இனியோரே, 
உள்ளுறையும்‌ உவகையாக உணர்க! அவ்விறுதியை 
பேருவகையின்‌ வெளி என சென்றடைவீர்கள்‌.” 


“இவ்வுடல்‌ இன்றிருந்து நாளை மறைவது. பிணியும்‌ 
சாக்காடும்‌ கொள்வது. இதன்‌ உள்ளுறைகிறது 
மூவாமுதலா உவகை ஒன்று. கல்லில்‌ உறையும்‌ கனல்‌ 
அது. அலையற்றது, தழலாதது, பரவாதது. புகையும்‌ 
ஒளியும்‌ வெம்மையும்‌ என உருப்பெறாதது. உண்ணாதது, 
அணையாதது. கல்லனல்‌ எனக்‌ கனிந்து உள்ளுறையும்‌ 
மெய்மையே அங்குமிருப்பது. ஏனென்றால்‌ தொடங்கும்‌ 


புள்ளியிலேயே எப்போதும்‌ முடிவும்‌ இருக்கும்‌ என்பது 
புடவியின்‌ நெறிகளில்‌ ஒன்று. அனல்கொண்ட கல்லை 
அறிக! அதிலிருந்து தொடங்குக!” என்றார்‌ இளைய 
யாதவர்‌. 


ஒரு கணம்‌ எங்கிருக்கிறோம்‌ என்பதையே உணராத 
விம்மிதமொன்றை சுப்ரியை உணர்ந்தாள்‌. பின்னர்‌ விழி 
பெருகிவழிய அழத்தொடங்கினாள்‌. அழுந்தோறும்‌ 
அவளுள்‌ இனிமை மிகுந்து வந்தது. கைவிரல்கள்‌ 
இனிமை கொண்டன. கால்நுனியிலிருந்து இனிமை 
எழுந்தது. உடலே தேனில்‌ நாவென திளைத்து 
ஆடத்தொடங்கியது. கூசி மெய்ப்புகொள்ளச்‌ செய்யும்‌ 
இனிமை. உடலை எட்டுத்திசையிலும்‌ உடைத்துத்‌ திறந்து 
எழுந்துவிடவேண்டும்‌ என்று உளம்பொங்கச்‌ செய்யும்‌ 
இனிமை. 


“கெளதமர்‌ இங்கு உரைத்த சொற்களின்‌ பொருட்டு 
தலைவணங்குகிறேன்‌. ஆம்‌, அந்த முழுமை ஒற்றைச்‌ 
சித்தத்தில்‌ அள்ளப்படுவது அல்ல. மானுடம்‌ 
ஒருயிரென்றாகி காலகாலமெனச்‌ சென்று 
அறியவேண்டிய முழுமை அது. ஆனால்‌ அறிவரே, 
பருப்பொருளை அளையும்‌ கட்டைவிரலறிந்த 
நுண்மைக்கு நூறுமடங்கை ஒளி துழாவும்‌ விழி அறியும்‌. 
வெளிபரவும்‌ ஒற்றைச்‌ சொல்‌ அதனினும்‌ நூறு மடங்கை 
அறியும்‌. நாம்‌ சொல்லும்‌ ஒவ்வொரு சொல்லும்‌ நம்‌ 
முன்னோரின்‌ முடிவிலாநிரையால்‌ சொல்லிச்‌ சொல்லி 
பொருளேற்றப்பட்டதே. அந்தணன்‌ தான்‌ வணங்கிய 
இறைச்சிலையை, ஷத்ரியன்‌ தான்‌ பழகிய வில்லை, 
சிற்பி தான்‌ பயின்ற உளியை மைந்தனுக்கு 
அளித்துச்செல்வதுபோலவே ஒவ்வொரு சொல்லையும்‌ 
நமக்கு அளித்துள்ளது நெடுமுன்மரபு.” 


“உளமென்றும்‌ மொழியென்றும்‌ நீங்கள்‌ உரைப்பது 
என்ன என்று உணர்ந்தீர்கள்‌ என்றால்‌ அது ஒருவர்‌ 
அகத்தே முளைத்து அங்கேயே வாழும்‌ ஒரு துளி என 
சொல்லமாட்டீர்கள்‌, அளவைநெறியினரே” என்றபோது 
இளைய யாதவரின்‌ குரல்‌ மேலெழுந்தது. “இங்கு 
உரைத்தீர்கள்‌ அல்லவா? வேள்விச்செயல்‌ ஒவ்வொன்றும்‌ 
தொல்முனிவர்‌ ஆற்றிப்பழகி அளித்த மரபு என, 
சொல்லும்‌ எண்ணமும்‌ உணர்வும்கூட அவ்வாறு 
கையளிக்கப்பட்டவையே. ஒவ்வொரு சொல்லும்‌ ஒரு 
வேள்விச்செங்கல்‌. ஒவ்வொரு எண்ணமும்‌ அவியுண்டு 
எழும்‌ எரி. ஒவ்வொரு சொற்களமும்‌ வேள்வி என்று 
உணர்க! சொல்லிச்‌ சொல்லிச்‌ செல்லும்‌ 
இப்பெருவேள்வியினூடாக சென்றடையவிருக்கிறது 


மானுடம்‌.” 


“ஆகவேதான்‌ சொல்லை அறிய முன்னோர்‌ வழக்கே 
முதல்நெறி என வகுத்தது இலக்கணம்‌” என இளைய 
யாதவர்‌ தொடர்ந்தார்‌. “சொல்லை கீழே கிடக்கும்‌ கல்‌ என 
எடுக்கிறோம்‌. முன்னோர்‌ வகுத்த வழிபடுநெறி என அதை 
தெய்வமாக்குகிறோம்‌. வழிபடுகையில்‌ எழுவது நம்‌ 
தெய்வம்‌. அது என்றென்றும்‌ அக்கல்லில்‌ உறைவதே. 
காலந்தோறும்‌ தனித்தனி உண்மை என்று உருக்கொண்டு 
எழுவதே முழுமையின்‌ வழி” என அவர்‌ தொடர்ந்தார்‌. 
“வேதமுடிபினன்‌ சென்றடையும்‌ பெருநிலையைப்‌ 
பகிர்ந்துகொள்ள முடியாது. சொல்கையில்‌ அது 
கருத்தாகிறது. சுட்டுகையில்‌ சிலையாகிறது. 
வகுக்கையில்‌ நெறியாகிறது. கடப்பதனூடாக 
அடைவதை பகிர்ந்து அளிக்கவோ 
பொறித்துச்செல்லவோ இயலாதுதான்‌. ஆனால்‌ நான்‌ என 
இங்கு நின்றிருக்கலாம்‌ சிலகாலம்‌. நானே என காட்டலாம்‌. 
ஆசிரியர்களே, அவ்வண்ணம்‌ இங்கு வேதமுடிபின்‌ 
வெறுமைப்‌ பீடத்தில்‌ அமர்ந்த உயிர்கடந்தோரை நீங்கள்‌ 
கண்டதில்லையா? பரமஹம்சர்‌ என பாதம்‌ 
பணிந்ததில்லையா?” 


“அவர்கள்‌ சென்றமர்ந்த இடங்கள்‌ ஆலயங்களாகின்றன. 
அவர்கள்‌ நீராடிய நதிகள்‌ தூநீர்‌ ஆகின்றன. அவர்களின்‌ 
நினைவுகள்‌ விண்மீன்களென மானுடச்‌ சித்தவானில்‌ 
என்றும்‌ நின்றிருக்கின்றன. வேதமுடிபின்‌ வ 
முழுமைக்கானது என்பதற்கு அவர்களே விழிக்கூடான 
சான்று” என்றார்‌ இளைய யாதவர்‌. “ஓவ்வொரு 
மெய்பயில்வோனும்‌ அவராகும்‌ படி ஒன்றில்‌ 
நின்றிருக்கிறான்‌. வேதமுடிபின்‌ ஒவ்வொரு சொல்லும்‌ 
அவரைச்‌ சுட்டி நின்றுள்ளன. இருந்திறந்தோர்‌. எண்ணி 
எண்ணம்‌ கடந்தோர்‌. இதுவெனச்‌ சுட்டுகையில்‌ 
அதுவென்று நின்றோர்‌. அவர்களை முன்வைத்தே இந்த 
அவையில்‌ நெஞ்சுதொட்டு நிலை ஓங்கி நின்று ஆம்‌, 
வேதமுடிபே பெருவழி என சொல்லத்துணிவேன்‌.” 


“ஆணவம்‌ குறித்து இங்கே பேசப்பட்டது. நன்று, 
இவ்வேள்விச்செயல்‌ செய்து ஆணவம்‌ அறுத்தோர்‌ எவர்‌? 
இதோ அவைநிறைத்து அமர்ந்திருக்கும்‌ இந்த 
அந்தணர்களா? கொடை குறைந்தால்‌ முகம்‌ 
சுளிப்பவர்கள்‌. வேதச்சொல்லுக்கு பொன்‌ மதிப்பிடுவோர்‌. 
இவர்களின்‌ வழியையா சுட்டுகிறீர்கள்‌, கெளதமரே?” 
என்றார்‌ இளைய யாதவர்‌. அந்தணர்கள்‌ சிலர்‌ 
திகைத்தபடி எழ கையமர்த்தி அமரச்செய்துவிட்டு 
கெளதம சிரகாரி “நல்வழி என்பது அதை நண்ணி 


இறுதிவரை சென்றடைந்தோரால்‌ மதிப்பிடப்பட 
வேண்டியது” என்றார்‌. ர்‌ அதையே 
வேதமுடிபினருக்கும்‌ அளியுங்கள்‌. வெற்றுச்சொல்‌ 
எடுக்கும்‌ வேதமுடிபினனும்‌ பொன்னுக்கு 
வேதமுரைப்பவனும்‌ நிகரே. அதையே இந்த அவையில்‌ 
நின்று சொல்கிறேன்‌.” 


“ஆணவம்‌ அனைத்து வழிகளிலும்‌ மாசென வந்து 
படிவதே. அந்தணரே, மானுடர்‌ எவராயினும்‌ மாசடைந்த 
கலம்‌ கொண்டவர்களே. மாசற்ற கலம்கொண்டவர்கள்‌ 
மெய்தேடவேண்டியதே இல்லை. அக்கலத்தில்‌ அதர்‌ 
வினாவி வந்து அமரும்‌ அம்மெய்மை. கல்வி என்பது 
மெய்மை வந்தமர பீடம்‌ அமைத்தலன்றி வேறல்ல” 
என்றார்‌ இளைய யாதவர்‌. தன்‌ சொற்களினூடாகவே 
அவர்‌ நெடுந்தொலைவு சென்றுவிட்டவராக, 
அங்கிருக்கும்‌ எவரையும்‌ அப்போது அவர்‌ தன்னுள்ளே 
உணரவில்லை என்று தோன்றியது. அவர்‌ 
முகத்தையன்றி வேறெதையும்‌ நோக்கமுடியாதவளாக 
சுப்ரியை அமர்ந்திருந்தாள்‌. பல்லாயிரம்‌ சிற்பங்கள்‌ 
செறிந்த ஆலயத்தில்‌ அவையனைத்துக்கும்‌ அப்பால்‌ என்‌ 
நின்றிருக்கும்‌ கருவறைக்‌ கருஞ்சிலை. 


“செயலை அல்ல, சொல்லையும்‌ எவரும்‌ 
முழுதறியவியலாது, கெளதமரே. சொல்‌ இப்போது 
அளிக்கும்‌ பொருள்‌ என்ன என்று கொண்டே 
சொல்லாடுகிறோம்‌. சொற்பொருளை ஊழ்கம்‌ கனிந்தால்‌ 
எழவிருக்கும்‌ தெய்வமென்று திசையெல்லையின்‌ 
முடிவிலியில்‌ நிறுத்துகிறோம்‌. இங்கு மானுடர்‌ 
ஆற்றக்கூடும்‌ எதுவும்‌ அவ்வண்ணமே இயல்வதாகும்‌ 
என்றுணர்க! எனவே செயலில்‌ என்றல்ல எங்கும்‌ 
ஆணவமொழிதலே அறிவின்‌ வழி. அறிதலினூடாக 
ஆணவம்‌ கொள்ளவும்‌ ஆணவத்தை அழித்தலும்‌ கூடும்‌. 
ஆணவமெனும்‌ ஆசு இரிய நாம்‌ அணுகுபவனையே 
ஆசிரியன்‌ என்றன நூல்கள்‌. கற்றலெனும்‌ வேள்வியின்‌ 
தலைவன்‌ அவன்‌. தென்றிசையில்‌ ஆலமர்ந்தோன்‌. 
தவத்தில்‌ பெருகிய விரிசடையை தோள்‌ நிரத்தி, 
மூவிழியில்‌ முனிவதை மட்டும்‌ மூடி, விழியும்‌ கையும்‌ 
அருள்‌ காட்டி, இளநகை கூட்டி அமர்ந்திருப்போன்‌. 
அவன்‌ வாழ்க!” 


அந்தணர்‌ “குருவருள்‌ பெருகுக! அறமுறை ஆசிரியன்‌ 
அடி வாழ்க!” என வாழ்த்தினர்‌. “ஆணவமறுத்தலை இங்கு 
சொன்னது அளவைநெறி. எங்ஙனம்‌ ஆணவத்தை 
அறுப்பீர்‌? எது வேள்விநெறியென்று வகுக்கிறீர்‌? எது 
அல்லவென்று விலக்குகிறீர்‌? பிரித்துநோக்கும்‌ 


மையமென உங்களை வைக்கும்‌ ழ்‌ டி 
எங்ஙனம்‌ விடுபடுவீர்‌? தூயது தேர்வோன்‌ மாசையே 
எண்ணிக்கொண்டிருக்கிறான்‌. நன்று தேர்வோன்‌ 
தீதையே பகுப்பாய்வுசெய்கிறான்‌. அன்புசெய்வோன்‌ 
வெறுப்பால்‌ அதை எல்லை வகுத்திருக்கிறான்‌. 
இருளில்லா வெளியையே ஒளியென்று உணர்கின்றன 
விழிகள்‌” என இளைய யாதவர்‌ தொடர்ந்தார்‌. 


“அந்தணரே, அறிக! ஆணவத்தை வெல்லும்‌ ஒன்று 
தன்னுவகையே. உயிர்களின்‌ 
உட்பொறிக்கப்பட்டுள்ளவை இரண்டு முதலுணர்வுகள்‌. 
தான்‌ என உணரும்‌ ஆணவம்‌. தான்‌ என உணரும்‌ 
உவகை. இருக்கிறேன்‌ என எண்ணி எழுகிறது பார்த்திவப்‌ 
பரமாணு. ஆம்‌, இருக்கிறேன்‌ என்று மகிழ்கிறது அது. 
உவகையை பற்றிக்கொள்க! உவகையை பின்தொடர்க! 
உவகையில்‌ நிலைகொள்க! உவகையன்றி எதையும்‌ 
தெய்வமெனக்‌ கொள்ளாதொழிக!” 


“அந்தணரே, அறிஞன்‌ என்பவன்‌ காய்தல்‌ உவத்தலின்றி 
உவகையை உளம்கொண்டவன்‌. இன்பதுன்பங்களுக்கு 
அப்பால்‌ மகிழ்ந்து அமர்ந்திருப்பவன்‌. அறிக, குன்றா 
ததும்பா உவகையில்‌ அமர்ந்திருப்பவனையே 
விடுபட்டவன்‌ என்கின்றன வேதமுடிபின்‌ நூல்கள்‌. 
ஆணவத்தை வென்றவன்‌ அவன்‌ மட்டுமே” என்றார்‌ 
இளைய யாதவர்‌. “அவன்‌ செயலாற்றலாம்‌, 
கருத்தாடலாம்‌, கடந்துசென்று ஊழ்கத்திலமையலாம்‌. 
அவன்‌ உவகையிலமர்ந்திருக்கின்றானா என்பதே அவன்‌ 
அறிந்தானா அமைந்தானா என்பதற்கான சான்று.” 
அவையெங்கும்‌ எழுந்து முழங்கிய பெருங்குரலில்‌ 
“அத்தகையோரே இங்கு கெளதமர்‌ வினவியதற்கு விடை. 
ஆம்‌, முடிவிலியை தனி மானுடன்‌ உளம்கொள்ள 
முடியும்‌. எல்லையின்மையை பீடமாக்கி அவன்‌ 
அமரமுடியும்‌. முழுமை மானுடனுக்கு இயல்வதென்பதற்கு 
உயிர்கடந்தோரே சான்று” என்றார்‌. 


அவையின்‌ அமைதியை நோக்கி விழி செலுத்தி அவர்‌ 
நின்றார்‌. பின்‌ “அதை எய்துவது தன்னந்தனிப்‌ பயணம்‌ 
வழியாகவே. திரளெனப்‌ பெருகிச்சென்றல்ல. ஆனால்‌ 
அத்தனியரை கூட்டாக காலகாலமாக தவம்‌ செய்து 
ஈட்டிக்கொள்கிறது மானுடம்‌. ஆகவே அவர்கள்‌ 
அடைந்ததெல்லாம்‌ மானுடத்திற்கும்‌ உரியனவே. தனிக்‌ 
குகைக்குள்‌ முழுமையடையும்‌ ஒரு பரமஹம்சர்‌ 
மானுடத்தை முழுமைநோக்கி கொண்டுசெல்கிறார்‌. இந்த 
அவைநின்று முழுமைகொண்டமைந்த அத்தனை 
பேருருவர்களையும்‌ தலையால்‌ தாள்வணங்குகிறேன்‌” 


என்றார்‌. அவையினர்‌ கைகூப்பி வணங்கி “ஆம்‌! ஆம்‌! 
ஆம்‌!” என்றனர்‌. 


“முழுத்தோர்‌ சென்ற வழியேதென்று எளியோர்‌ 
உணரவேண்டியதில்லை. அவர்‌ நின்ற மண்ணில்‌ நின்றே 
அதன்‌ விழுப்பயன்‌ கொள்ளமுடியும்‌. இணையாகவே, 
வேள்விச்செயலின்‌ பொருளறிய வேண்டிய தேவை 
அதனால்‌ பயன்கொள்ளும்‌ பல்லாயிரம்கோடியினருக்கு 
இல்லை, கெளதமரே. அவர்கள்‌ மருந்துண்டு 
நலம்கொள்ளும்‌ நோயாளர்‌ மட்டுமே” என இளைய 
யாதவர்‌ தொடர்ந்தார்‌. “ஆனால்‌ மருத்துவர்‌ 
அறிந்தாகவேண்டும்‌. நாள்தொறும்‌ மாறும்‌ சூழலுக்கேற்ப 
மருந்தின்‌ அளவும்‌ கலப்பும்‌ உடன்கொள்ளும்‌ நோன்பும்‌ 
மாறியாகவேண்டும்‌ . அதையுணர்ந்து அளிக்கும்‌ 
நல்மருத்துவர்‌ இல்லாமல்‌ மருந்துண்பது 
நஞ்சுண்பதென்றே ஆகிவிடக்கூடும்‌. ” 

“நான்‌ நோயாளரை நோக்கவில்லை, மருத்துவரிடமே 
உசாவ வந்துள்ளேன்‌. அந்தணரே, நோய்தீர்க்கும்‌ 
மருத்துவனே ஆசிரியன்‌, வேள்வித்தலைவன்‌ அவன்‌” 
என்றார்‌ இளைய யாதவர்‌. “கற்றலோ வேட்டலோ, 
மானுடனின்‌ இயல்பென்று ஒன்றுண்டு. நிலத்தெழுந்த 
நீரெனப்‌ பரவுவது அவன்‌ உள்ளம்‌. நிலையற்ற சிட்டு. 
தாவும்‌ குரங்கு. நுனிமேயும்‌ கன்று. அயல்பச்சை தேடும்‌ 
புரவி. எனவேதான்‌ அனைத்திற்கும்‌ இலக்கென்றும்‌ 
மையமென்றும்‌ ஒன்று அமைந்தாகவேண்டும்‌ 
என்கின்றனர்‌ நூலோர்‌. நோய்நாடி நோய்முதல்‌ நாடி 
மருந்தும்‌ அறிந்தவனே மருத்துவன்‌. கல்வியின்‌ இலக்கும்‌ 
வழியும்‌ அறிந்தவனே ஆசிரியன்‌. வேள்வித்தலைவர்‌ 
அறிந்திருக்கவேண்டும்‌ வேள்வியின்‌ மையமென்ன, 
இலக்கென்ன என்று. வேள்வியின்‌ வழியை அவர்‌ வகுக்க 
அதுவே அடிப்படையாகவேண்டும்‌.” 


“வேதங்கள்‌ சொல்லிச்‌ சென்றடைந்த உச்சமென்பது 
வேதமுடிபு. வேதம்‌ பயிலும்‌ முனிவர்‌ சென்றடையும்‌ 
முழுமை. வேள்வியின்‌ மையமும்‌ இலக்கும்‌ அதுவே. 
அங்கிருந்துகொண்டு அவர்கள்‌ வேதக்கூறுகளின்‌, 
துணைவேதங்களின்‌ இறுதிமுனைவரை சென்று சொல்‌ 
ஆளவேண்டும்‌. எங்கும்‌ எவ்வகையிலும்‌ வேதமோ 
துணைவேதங்களோ வேதக்கூறுகளோ வேதமுடிபுடன்‌ 
மாறுபடும்‌ என்றால்‌ வேதமுடிபே தீர்வென்று 
கொள்ளப்படவேண்டும்‌. கங்கை அடுமனையில்‌, 
கழனியில்‌ அன்னம்‌ ஆகலாம்‌. கலங்களை 
ஏந்திச்செல்லும்‌ கருவியாகலாம்‌. ஆனால்‌ கங்கை என 
ஒரு கைப்பிடி அள்ளி வேள்விக்குக்‌ 


கொண்டுவருகையில்‌ நாம்‌ அதில்‌ உளம்கொண்டு 
உணர்வது ஆமுகத்தின்‌ தூய்மையையே.” 


“அந்தணரே, ஒவ்வொரு வேதச்சொல்‌ உரைக்கப்படுவதும்‌ 
ஒவ்வொரு துளி நெய்‌ அவியிடப்படுவதும்‌ 
வேதமுழுமையென எழும்‌ ஒன்றின்பொருட்டே. அந்த 
மெய்மையையே அத்தனை சொற்களும்‌ 
உணர்த்துகின்றன. அத்தனை செயல்களும்‌ 
காட்டுகின்றன. அதுவென்றாகி 
அமர்ந்திருப்பவர்களையே அந்தணர்‌ என்கிறோம்‌. 
பிரம்மவடிவு கொள்கையிலேயே பிராமணன்‌. அது எழாத 
வேள்வியில்‌ அன்னம்‌ அன்னமென்றே எஞ்சும்‌. அனல்‌ 
அனலென்றும்‌ சொல்‌ சொல்‌ மட்டுமே என்றும்‌ இருக்கும்‌. 
அந்தணன்‌ மானுடன்‌ என்றே அமைவான்‌. அது 
வேள்வியல்ல, வெறுஞ்செயல்‌. உண்பது வெறுஞ்செயல்‌. 
புணர்வதும்‌ அவ்வாறே. பிரம்மகொடை என 
ஆற்றப்படுகையிலேயே செயல்‌ வேள்வியென்றாகிறது.” 


“இது வேள்வி இது அல்ல என்று களைந்து கடந்து வந்தே 
ஒவ்வொரு வேள்வியையும்‌ ஒருக்கூட்டுகிறீர்கள்‌. எது 
ஒக்கும்‌ எவை ஒவ்வா என்று எவ்வாறு முடிவு 
செய்கிறீர்கள்‌? எது சொல்லப்பட்டது எது செய்யப்பட்டது 
என்று மட்டுமே உசாவுகிறீர்கள்‌. அந்தணரே, முனிவரே, 
எது வேதமுடிபுடன்‌ ஒப்பது எது முரண்கொள்வது என்று 
மட்டுமே நோக்கவேண்டும்‌ என்கிறேன்‌. ஆசிரியர்‌ அளித்த 
மருந்தை அவ்வண்ணமே அளிக்கும்‌ மருத்துவன்‌ 
கொலைஞனாகக்கூடும்‌. வேதியரே, ஊழ்கத்திலமைந்து 
நோயை அறிக என்கிறேன்‌.” 


“நூறாண்டுகள்‌ ஆயிரமாண்டுகள்‌ இங்கு வேள்விகள்‌ 
நிகழ்ந்துகொண்டிருக்கின்றன. என்றும்‌ அவ்வாறே 
அவை இங்கு நிகழும்‌. ஆனால்‌ அறியா மைந்தன்‌ 
அலைகளை மாறா நிகழ்வு என்று காண்பதுபோல்‌ 
ஆகலாகாது நம்‌ பார்வை. ஓர்‌ அலை பிறிதொருமுறை 
எழுவதில்லை. காற்றும்‌ வானும்‌ சமைக்கின்றன 
அலைகளின்‌ வடிவங்களையும்‌ விசையையும்‌. 
படைப்புப்பெருக்கில்‌ ஒன்று மீளநிகழ்வதென்று 
ஒருபோதும்‌ இல்லை என்று உணர்க!” 


“எது வேள்வி என்று வேதமுடிபு உரைக்கட்டும்‌. 
வேதமுடிபிலமர்ந்த வேள்வித்தலைவர்‌ இங்கு அதை 
சொல்லட்டும்‌” என்று இரு கைகளையும்‌ விரித்து 
அமூர்த்தரை நோக்கி இளைய யாதவர்‌ சொன்னார்‌. 
“அந்தணரே, நீங்கள்‌ அறிந்த வேதம்‌ சொல்வதென்ன? 
அதன்‌ ஒவ்வொரு சொல்லும்‌ காடுறங்கும்‌ விதை என 


அறியாதவரா நீங்கள்‌? வேதமே உலகாகுக என்று 
ஆணையிடுகிறது வேதம்‌. செயலனைத்தும்‌ 
வேள்வியாகுக என அறிவுறுத்துகிறது. “உலகேயொருகுடி' 
என்பதே அது அளிக்கும்‌ ஊழ்கநுண்சொல்‌. வேதம்‌ 
கட்டுண்டு கறந்தளிக்கும்‌ தொழுவப்பசு அல்ல. 
கால்களும்‌ கண்களும்‌ திறந்த வேள்விப்பரி. அது 
வெல்வதற்கு விரிந்துள்ளது இப்புடவி. அன்னையின்‌ 

ணை மைந்தரை என நம்மை ஆள்கிறது வேதம்‌ 
கொண்டுள்ள அவ்விழைவு. அதைத்‌ தள்ளி புறம்காட்டி 
இங்கு அமர்ந்திருப்போமா நாம்‌?” 


“சைந்தவத்தில்‌ பிறந்தது நால்வேதம்‌. காங்கேயத்தில்‌ 
பொலிந்தது. இதுவே வேள்வி செழித்த நாற்றடி. 
இங்கிருந்து எழுந்து உலகாகவேண்டும்‌ மூத்த முழுச்சொல்‌. 
இதை இங்கேயே கட்டிப்போடுவது எது? இதன்‌ 
கைகளிலும்‌ கால்களிலும்‌ கவ்விப்பற்றி 
நிறுத்தியிருப்பவர்‌ எவர்‌? வேதம்‌ காக்க அமைந்தது 
ஷத்ரியப்‌ பெருங்குடி. ஆயிரமாண்டுலம்‌ தங்கள்‌ 
கடமையைச்‌ செய்து வேதம்‌ புரந்தனர்‌ அவர்கள்‌. இன்று 
தங்கள்‌ கடமையை உரிமையென மயங்கியிருக்கிறார்கள்‌. 
வளர்ந்த பின்னரும்‌ மகளை மடியிலிருந்து இறக்காத 
தந்தையரைப்போல. தங்கள்‌ நிலத்தில்‌ வேதத்தை 
அணைகட்ட முயல்கிறார்கள்‌. தங்களுக்குரியதென்று 
அறைகூவுகிறார்கள்‌.” 


“அறிக, உங்கள்‌ நாட்டில்‌ நுழைவதனால்‌ நதி 
உங்களுடையதாவதில்லை. அது உங்கள்‌ குளங்களை 
நிறைத்துவிட்டு கடந்துசெல்லும்‌. படித்துறைகளே 
உங்களுடையவை. அங்கே மலரிடுங்கள்‌, வழிபடுங்கள்‌. 
அணைகட்ட நினைத்தால்‌ பெருகி உங்கள்‌ ஊர்களை 
மூழ்கடிக்கும்‌. உங்கள்‌ இல்லங்களை அள்ளி எடுத்து தன்‌ 
திசையை நாடும்‌. ஷத்ரியரே, வேதம்‌ மேலும்‌ மேலும்‌ தன்‌ 
காவலரைக்‌ கண்டடையும்‌. அவர்களின்‌ வாள்கள்‌ 
வேலியிட விரிந்து விரிந்து நிலம்தழுவிப்‌ பெருகும்‌. 
உங்கள்‌ போர்‌ வரவிருக்கும்‌ வேதக்காவலரிடம்‌ என்றால்‌ 
வேதத்தையே நீங்கள்‌ எதிர்க்கிறீர்கள்‌ என்றே பொருள்‌. 
வேதத்தைக்‌ காப்பதற்காக அல்ல, அடிமைகொள்ளவே 
இங்கு வேள்விமுகம்கொண்டு அமர்ந்திருக்கிறீர்கள்‌. 
வேதத்தின்‌ பொருட்டு உங்களை அளிப்பதற்காக அல்ல, 
வேதத்தை அள்ளி களஞ்சியம்‌ நிரப்பவே படைக்கலம்‌ 
கொண்டிருக்கிறீர்கள்‌.” 


ஒரு கணம்‌ அவை அமைதியாக இருந்தது. சினத்துடன்‌ 
ருக்மி எழுந்து கைநீட்டி “இது ஷத்ரிய வெறுப்பு! 
குலமிலியின்‌ கீழ்மைச்சொல்‌!” என்று கூவியதும்‌ 


ஷத்ரியர்கள்‌ கூச்சலிட்டபடி எழுந்தனர்‌. கைகளை 
நீட்டியபடி “அமர்க! அவையெழுந்த சூத்திரன்‌ சொல்‌ இது. 
அமர்க அவன்‌! இக்கணமே அவை நீங்குக! கீழ்மை! 
இழிசொல்‌!” என கூச்சலிட்டனர்‌. கெளதம சிரகாரி 
“அமைதி! அமைதி!” என்று கூவ அவருடைய மெல்லிய 
குரல்‌ எழவேயில்லை. காசியப கிருசர்‌ கைகளை வீசியபடி 
நாற்புறமும்‌ நோக்கி “அமர்க! அமர்க!” என்று கூவினார்‌. 
அமூர்த்தர்‌ கண்காட்ட உக்ரர்‌ பெருஞ்சங்கத்தை 
முழக்கினார்‌. அதர்வத்தின்‌ ஒலி அவர்களை திகைக்கச்‌ 
செய்தது. அவை மெல்ல அடங்கியது. 


அதுவரை கைகளைக்‌ கட்டியபடி புன்னகையுடன்‌ 
இளைய யாதவர்‌ நின்றிருந்தார்‌. அவர்‌ விழிகள்‌ 
ஒவ்வொரு முகத்தையும்‌ தொட்டுத்தொட்டுச்‌ சென்றன. 
கர்ணன்‌ விழிகள்‌ நிலம்‌ தொட்டு ஊன்றியிருக்க 
கைகளை தொங்கவிட்டு தலைதாழ்த்தி நின்றிருந்தான்‌. 
காசியப கிருசர்‌ “சொல்‌ எழுக, யாதவரே!” என்றார்‌. 
இளைய யாதவர்‌ “வணங்குகிறேன்‌, ஆசிரியரே. 
அவையில்‌ நான்‌ எழுப்பும்‌ இச்சொல்‌ இன்றுள்ள 
எச்செவிகளுக்காகவும்‌ அல்ல. என்றுமுள்ள 
உள்ளங்களுக்காக. ஏனென்றால்‌ இந்தப்‌ பூசல்‌ 
என்றுமிருக்கும்‌. இது மெய்மைக்கும்‌ அதை தன்‌ உலகியல்‌ 
படைக்கலமாகக்‌ கொள்ளவிரும்புபவர்களுக்கும்‌ 
இடையே நிகழ்வது. பிறப்புரிமைக்கும்‌ 
வெல்லுமுரிமைக்கும்‌ நடுவே எழுவது. 
நின்றிருப்பவர்களுக்கும்‌ செல்பவர்களுக்கும்‌ ஊடே 
ஓங்குவது” என்றார்‌. 


“சிதறிப்பரவுவது மானுட உள்ளம்‌. அது இயற்றும்‌ 
செயல்களனைத்தும்‌ தங்கள்‌ எல்லைகள்‌ தோறும்‌ 
முட்டிவிரிவதே வழக்கம்‌. ஒவ்வொன்றும்‌ வடிவிழந்து 
மையமழிந்துகொண்டே இருப்பதையே நாம்‌ சூழவும்‌ 
காண்கிறோம்‌. அதை தொகுக்கும்‌ வழிகளென இரண்டை 
முன்னோர்‌ கொண்டனர்‌. எல்லைகட்டி வகுத்து 
அமைத்தல்‌ ஒன்று. மையம்‌ அமைத்து சுட்டிச்‌ செல்லுதல்‌ 
பிறிதொன்று. இரண்டு வழிகளும்‌ தேவையானவையே. 
வடிவத்தை நிலைநிறுத்துவது முதல்‌ வழி. விசை 
குன்றாமலிருக்கச்‌ செய்வது இரண்டாவது வழி. 
அளவைநெறியின்‌ வழி எல்லை வகுத்தமைவது. 
வேதமுடிபினரோ மையத்தில்‌ எழுந்து 
விசைநாடுபவர்கள்‌.” 


“அந்தணரே, சென்ற ஆயிரமாண்டுகளில்‌ வேதச்சொல்‌ 
ஒவ்வொன்றும்‌ இங்குள்ள சொல்வளர்காடுகளில்‌ பெருகி 
வளர்ந்து வியனுருக்‌ கொண்டன. நாற்றடியில்‌ 


பயிர்செழித்த காலம்‌ அது. அதன்‌ காவலர்‌ என 
ஐம்பத்தாறு ஷத்ரியர்‌ அமைந்தனர்‌. அன்று எல்லை 
வகுத்து இதன்‌ வடிவு காத்த அளவைநெறி தன்‌ பணியை 
சிறப்புறவே நிகழ்த்தியது. இன்று பாரதவர்ஷம்‌ உழுது 
நீர்மேவிய விளைநிலமென காத்துக்கிடக்கிறது. 
இங்கிருந்து எழுந்து பரவவேண்டும்‌ வேதம்‌. இதற்குரியது 
அதன்‌ மையத்தை வகுத்து முன்னெடுத்துச்‌ செல்லும்‌ 
வேதமுடிபின்‌ விசையே. வடிவு மாறாமையை இன்று 
கைகொண்டால்‌ அதை தேங்கி 
நிற்கச்செய்தவர்களாவோம்‌. பயிர்க்காவலர்‌ 
சிறைக்காவலர்களென மாறுவார்கள்‌.” 


“அவர்களிடம்‌ வேதத்தைச்‌ சிறையிட வேண்டாம்‌ என 
கோரவில்லை நான்‌. அம்முயற்சியில்‌ குடியும்‌ குலமும்‌ 
உடைந்தழிய பெயரொன்றே எஞ்சும்‌ தீயூ 
கொள்ளவேண்டாம்‌ என்றுதான்‌ மன்றடுகிறேன்‌. 
வேதத்தைப்‌ பேணும்‌ பொறுப்பு அவர்களுக்கு 
அளிக்கப்பட்டதே அவர்களால்‌ வேதம்‌ 
நலம்பெறவேண்டும்‌ என்பதனால்‌ அல்ல, வேதத்தால்‌ 
அவர்கள்‌ நலம்பெறவேண்டும்‌ என்பதனால்தான்‌. இன்று 
அவர்கள்‌ கொண்டுள்ள நாடும்‌ செல்வமும்‌ புகழும்‌ 
வேதத்தின்‌ கொடையே. அதன்பொருட்டேனும்‌ வேதம்‌ 
பெருக அவர்கள்‌ எழவேண்டும்‌. வாளேந்தி நின்றவர்கள்‌ 
வேதத்தேராளிகளென்றாகுக! அதுவே அவர்களை மேலும்‌ 
பெருமைகொள்ளச்‌ செய்யும்‌.” 


“பாரதவர்ஷமெங்கும்‌ வேதம்‌ செல்லும்‌. உலகநிலங்களை 
நனைத்து செழிப்புறச்‌ செய்யும்‌. நதி தன்‌ கரையில்‌ மரம்‌ 
செறிந்து கரையென்றாகச்‌ செய்வதுபோல்‌ வேதமே தன்‌ 
காவலர்‌ நிரையை உருவாக்கும்‌. அவ்வாறு எழுந்து வரும்‌ 
புதிய குடியினரை எதிர்த்து நிற்க இன்று இங்கிருக்கும்‌ 
ஷத்ரியர்களால்‌ முடியாது. கண்ணெதிரே எழுந்து 
நின்றிருக்கும்‌ படை சிறிதென்று உங்களுக்குத்‌ 
தோன்றலாம்‌. ஷத்ரியரே, அதை ஏந்தியிருப்பது 
வேதமென்று உணர்க! அதை வெல்ல ஒருபோதும்‌ 
உங்களால்‌ இயலாது. அதை உணர்ந்துகொள்ள 
ஷத்ரியர்களால்‌ முடியாது என்றால்‌ மெய்யுரைக்கும்‌ 
முனிவர்‌, நெறிநிற்கும்‌ அந்தணர்‌ வழிகாட்டுக!” 


“உங்கள்‌ கோரிக்கையை முற்றுசெய்க, யாதவரே” என்றார்‌ 
அமூர்த்தர்‌. “வேதம்‌ காக்கும்‌ வில்லுடன்‌ எழுந்து 
நின்றிருக்கும்‌ அங்கநாட்டரசர்‌ அவ்வண்ணம்‌ இங்கு 
எழவிருக்கும்‌ பல்லாயிரம்‌ புதிய ஷத்ரியர்களின்‌ முதல்‌ 
வடிவம்‌. அவர்‌ அவையமர வேண்டும்‌. வேள்விச்செயல்‌ 
முடிக்கவேண்டும்‌. அது பாரதவர்ஷத்திற்கே 


மேலெழுந்து வளைந்து சென்றது. 


அவள்‌ செந்நிறமான பட்டுப்பாவாடை 
அணிந்திருந்தாள்‌. அதை இரு கைகளாலும்‌ பற்றி 
சுழற்றியபடி மெல்ல அமர்ந்தபோது வண்ணம்நிறைந்த 
சிம்மாசனம்‌ ஒன்றில்‌ அமர்ந்திருப்பவள்‌ போல 
உணர்ந்தாள்‌. மேலே பார்த்தபோது இளமஞ்சள்‌ நிற 
சிறகுகளை விரித்து ஒரு சிறிய பறவை எழுந்து சென்றது. 
தன்னையும்‌ ஒரு வண்ணக்குருவியாக உணர்ந்தபடி 
அவள்‌ அதை நோக்கி கைவீசியபடி ஓடினாள்‌. சுருண்டு 
தூங்கிக்கொண்டிருந்த சிறுசெந்நிற நாய்‌ ஒன்று எழுந்து 
வாலைச்சுழற்றியபடி கூர்நாசியை நீட்டிக்கொண்டு 
சிரிக்கும்‌ கண்களுடன்‌ ஓடிவந்தது. 


கனவுதான்‌ இது என எப்போதோ ஓர்‌ எண்ணம்‌ 
கடந்துசெல்லும்‌. நாள்‌ முழுக்க அக்கனவு மிகமிக 
மெதுவாக விரிந்து விரிந்து செல்லும்‌. பின்பு 
அக்கனவுடன்‌ துயிலில்‌ மூழ்கி விழிக்கையில்‌ 
தொலைதூரத்தில்‌ அதன்‌ கரைந்த வண்ணம்‌ தெரிவது 
அகத்துள்‌ ஏக்கத்தை நிறைக்கும்‌. ஆனால்‌ மிக விரைவில்‌ 
இன்னொரு கனவுக்குள்‌ நுழைந்துவிடமுடியும்‌. 
நான்குபக்கமும்‌ கதவுகள்‌ கொண்ட குடில்போலிருந்தது 
அவள்‌ உடல்‌. எந்தக்கதவைத்‌ திறந்தும்‌ கனவுகளுக்குள்‌ 
இறங்கிவிடமுடியும்‌. இறந்தகாலம்‌ எப்படி கனவாக 
ஆகமுடியும்‌? அப்படியென்றால்‌ ஒவ்வொருநாளையும்‌ 
கனவைநோக்கித்தான்‌ தள்ளிக்கொண்டிருக்கிறோமா? 
கனவுகளை அவள்‌ அத்தனை திடமாக எப்போதுமே 
உணர்ந்ததில்லை. கனவுக்கு அப்பால்‌ இன்னும்‌ மெல்லிய 
மங்கிய புகைச்சித்திரம்‌ போன்ற கனவாகவே அவள்‌ 
நனவை உணர்ந்தாள்‌. சதசிருங்கம்‌, பாண்டு, மாத்ரி, 
தருமன்‌... 


நனவைத்‌ தொட்டதுமே அகம்‌ மண்ணுளிப்பாம்புபோல 
ஆகி கிடந்த இடத்திலேயே தன்னுடலுக்குள்‌ தானே 
நெளிந்து சென்றபடி கிடப்பதை உணர்ந்தாள்‌. அதை 
அவளாலேயே பார்க்கமுடிந்தது. இத்தனை நேரம்‌ 
இதைப்பற்றியே எண்ணிக்கொண்டிருக்கிறோமே என்ற 
திகைப்பு எழுந்தால்‌ அது இன்னொரு 
மண்ணுளிப்பாம்பாக அருகே நெளியத்தொடங்கியது. 
எண்ணை ஊறிய உடலுடன்‌ நாவும்‌ கண்களும்‌ 
செவிகளும்‌ நாசியும்‌ அற்ற வெற்று உடல்மட்டுமேயான 
நெளிவு. அதைவெல்ல ஒரே வழிதான்‌. உடலை 
அசைப்பது. உடலுக்கு சித்தத்தைக்‌ கொண்டுசெல்ல 
முடிந்தால்‌ கையையோ காலையோ உயிர்கொள்ளச்செய்ய 
முடியும்‌. அந்த அசைவு நீரசைந்து நிழல்‌ கலைவதுபோல 


இப்பெருவேள்விநிலை அளிக்கும்‌ செய்தியாக 
அமையவேண்டும்‌” என்றார்‌ இளைய யாதவர்‌. 

[[/age]lகாசியப்‌ கிருசர்‌ அவை நோக்கி கைதூக்கி “இந்த 
அவையில்‌ ஷத்ரியர்‌ தங்கள்‌ தரப்பை சொல்லலாம்‌” என 
அறிவித்தார்‌. “வேள்வியவையில்‌ ஷத்ரியர்‌ பேசுவதற்கு 
வகுக்கப்பட்டுள்ள முறைமைகளை அறிந்திருப்பீர்கள்‌, 
அரசர்களே. ஷத்ரியர்‌ வேதங்களைக்‌ குறித்தோ, 
வேள்விநெறிகளைக்‌ குறித்தோ ஐயமோ மாற்றுரையோ 
முன்வைக்கலாகாது. அந்தணர்மீது 
கருத்துரைக்கலாகாது. அந்தணர்சொல்லை 
மறுத்துரைத்தலும்‌ ஏற்கப்படுவதில்லை. அவர்கள்‌ 
முனிவர்களின்‌ சொல்லை 
மறுத்துரைக்கவேண்டுமென்றால்‌ பிறிதொரு முனிவரின்‌ 
மாணவராக இருக்கவேண்டும்‌, அம்முனிவரின்‌ 
ஒப்புதல்பெற்றிருக்கவேண்டும்‌.” 


“அரசுசூழ்தல்‌ களத்தில்‌ எக்கருத்தையும்‌ எவரும்‌ 
சொல்லலாம்‌, ஒருவர்‌ சொன்னதை பிறர்‌ மீண்டும்‌ 
சொல்லக்‌ கூடாது. ஒருவர்‌ கருத்தை பிறர்‌ மறுக்கலாம்‌, 
ஆனால்‌ அக்கருத்துக்கள்‌ அனைத்தும்‌ 
வேள்வித்தலைவரை நோக்கியே சொல்லப்படவேண்டும்‌. 
இளிவரலோ வசைச்சொல்லோ தவறியும்‌ எழலாகாது. 
எழுந்தால்‌ வேள்விச்சாலையை தூய்மைப்படுத்தி 
மாற்றமைத்து மீண்டும்‌ முதலில்‌ இருந்தே வேள்வியை 
தொடங்கவேண்டும்‌ என்பது நெறி. அச்செலவுடன்‌ 
பிழைச்செல்வத்தையும்‌ அவ்வரசர்‌ அளிக்கவேண்டும்‌. 
அவர்‌ ஏழு நாட்கள்‌ உணவும்‌ நீரும்‌ நீத்து 
நோன்புகொண்டு தன்னை தூய்மை செய்து ஆப்பொருள்‌ 
ஐந்து அருந்தி நிறைவுசெய்த பின்னரே 
வேள்வியவைக்குள்‌ வந்தமர முடியும்‌.” 


“வேள்வித்தலைவரிடம்‌ அவிமிச்சம்‌ பெற்ற பின்னரே 
அவர்‌ தன்‌ செங்கோலையும்‌ அரியணையையும்‌ 
தொடமுடியும்‌. வேள்விக்காவலர்‌ விழைந்தால்‌ 
அவச்சொல்‌ உரைத்தவரை வேள்வியைத்‌ தடுத்தவர்‌ என 
அக்கணமே கொல்ல ஆணையிடமுடியும்‌. வேள்வியில்‌ 
அவச்சொல்‌ உரைத்தவரின்‌ முதல்‌ மைந்தருக்கு 
தந்தையை முடிநீக்கம்‌ செய்து தான்‌ அரசுகொள்ளும்‌ 
உரிமையையும்‌ வேள்விநெறி வழங்குகிறது. 
வேள்வித்தலைவரின்‌ விருப்பமே அதில்‌ முதன்மையாக 


கருத்தில்‌ கொள்ளப்படும்‌” என்றார்‌ காசியப கிருசர்‌. 
“வேள்விச்சாலையின்‌ உள்ளே திகழும்‌ காற்றுவெளி 
வேதமொழியால்‌ ஒழுங்கமைக்கப்பட்டுள்ளது. அதில்‌ 
தேவர்கள்‌ நிறைந்துள்ளனர்‌. அவர்கள்‌ அவைவிலகும்‌ 
ஒரு சொல்லும்‌ இங்கு உரைக்கப்படலாகாது. ஆணை 
தலைக்கொள்க அவை!” 


அரசர்கள்‌ தலைவணங்கி “ஆம்‌! எம்‌ ஆம்‌!” என்றனர்‌. 
காசியப கிருசர்‌ அவையை நோக்கியபடி காத்து நின்றார்‌. 
அமைதி நிலவிய அவையில்‌ விழியறியாமலேயே 
சொல்திரள்வதை நுண்ணுள்ளத்தால்‌ உணரமுடிந்தது. 
சுப்ரியை ஒவ்வொரு முகமாக நோக்கிச்‌ சென்றாள்‌. 
பீஷ்மர்‌ துயிலில்‌ என தொய்ந்திருந்தார்‌. சகுனி 
தொலைவில்‌ விழிநட்டு அமர்ந்திருந்தார்‌. ஜயத்ரதனும்‌ 
ருக்மியும்‌ உடலை தளரவிட்டு கால்நீட்டி 
அமர்ந்திருந்தனர்‌. துரோணர்‌ கிருபரிடம்‌ ஏதோ மெல்லிய 
குரலில்‌ சொல்லிக்கொண்டிருக்க கணிகர்‌ பத 
சிறுகண்களுடன்‌ தென்னெரியின்‌ த ச 
நோக்கிக்கொண்டிருந்தார்‌. அரசர்க டமிருந்து மெல்லிய 
முழக்கமொன்று கேட்கத்தொடங்கியது, குகைக்குள்‌ தேனீ 
ஓசை என. 


சல்யர்‌ எழுந்து வணங்கி “நான்‌ வேள்வி குறித்து இங்கே 
ஒன்றும்‌ சொல்ல விழையவில்லை. இதிலுள்ள 
அரசுசூழ்தல்‌ நுட்பத்தை மட்டும்‌ அவையினருக்கு சொல்ல 
விரும்புகிறேன்‌. இளைய யாதவர்‌ மிகச்‌ சிறப்பாக 
சொல்நகர்த்தி சரியான புள்ளிக்கு கொண்டுவந்துள்ளார்‌. 
இன்று இந்த அவைக்கு இரண்டு வாய்ப்புகளே உள்ளன. 
நாம்‌ அங்கநாட்டரசரை வேள்வியவையிலிருந்து 
வெளியேற்றுவது. அதனூடாக நாம்‌ நம்‌ தரப்பில்‌ 
வில்லேந்தவிருந்த மாபெரும்‌ வீரர்‌ ஒருவரை 
இழக்கிறோம்‌” என்றார்‌. 


அரசர்களிடமிருந்து எழுந்த சொல்லிலா முழக்கத்தை 
நோக்கி புன்னகையுடன்‌ தலையசைத்துவிட்டு சல்யர்‌ 
சொன்னார்‌ “அல்லது அவரை அவையமரச்‌ செய்யலாம்‌. 
அதனூடாக நாம்‌ வேள்விக்காவலுக்கென முன்னோரால்‌ 
அமைக்கப்பட்ட தொல்குடி ஷத்ரியர்களின்‌ உரிமைக்காக 
எழுந்துள்ளோம்‌, வேதநெறி மாறாது காக்க 
உறுதிகொண்டுள்ளோம்‌ என்பதை நாமே மறுக்கிறோம்‌. 
அதன்பின்‌ ஷத்ரியப்‌ படைக்கூட்டே 
பொருளில்லாமலாகும்‌. இரண்டில்‌ எதை தெரிவு 
செய்தாலும்‌ நாம்‌ தோற்றவர்கள்‌, அவர்‌ வென்றவர்‌.” 


அரசர்களிடமிருந்து சினம்‌ வெளிப்படும்‌ மென்முழக்கம்‌ 


எழுந்தது. சல்யர்‌ “இதில்‌ அங்கர்‌ வெளியேற்றப்பட்டால்‌ 
நாம்‌ இழப்பது சிறிது. போரில்‌ எந்தத்‌ தனிமனிதனும்‌ 
இன்றியமையாதவன்‌ அல்ல. பீஷ்மர்‌, துரோணர்‌, 
அஸ்வத்தாமர்‌, ஜயத்ரதர்‌, துரியோதனர்‌ என்னும்‌ 
பெருவீரர்கள்‌ நமக்கிருக்கிறார்கள்‌. ஷத்ரியப்‌ பெருவீரர்‌ 
உடனிருக்கிறார்கள்‌. கரையிலாப்‌ பெரும்படை உள்ளது. 
நாம்‌ வெல்வோம்‌ என்பதில்‌ ஐயமில்லை. ஆனால்‌ அவரை 
வேள்விக்கு அமர்த்தினோமென்றால்‌ நம்‌ படை மெல்ல 
மெல்ல சிதறுவதை நம்மால்‌ தடுக்கவே முடியாது” என்று 
தொடர்ந்தார்‌. 


“ஏனென்றால்‌ தென்றிசை அரசர்கள்‌ இப்போதே சைந்தவ, 
சாரஸ்வத, காங்கேய நிலத்தின்‌ தொல்குடி ஷத்ரியர்கள்‌ 
படைமுதன்மை கொள்வதை எண்ணி கசப்பும்‌ அச்சமும்‌ 
கொண்டிருக்கிறார்கள்‌. அவர்களிடம்‌ இது வேத 
உரிமைகொண்ட ஷத்ரியர்களின்‌ படைக்கூட்டு என்னும்‌ 
சொல்லே நாம்‌ சொல்லும்‌ மறுமொழியாக உள்ளது. அதை 
மறுத்தால்‌ இக்கூட்டை கட்டியமைத்திருக்கும்‌ சரடு 
அறுபடுகிறது. பாண்டவர்‌ தரப்பின்‌ மிகப்‌ பெரிய 
படைக்கலம்‌ இளைய யாதவரின்‌ நாக்கே என்பதில்‌ ஐயம்‌ 
தேவையில்லை.” 


கைகூப்பி தலைவணங்கி சல்யர்‌ அமர்ந்ததும்‌ 
அரசர்களின்‌ அவையிலிருந்து “ஆம்‌! மெய்‌!” என்று 
குரல்கள்‌ எழுந்தன. “நம்‌ படைக்கூட்டுதான்‌ நம்‌ 
வல்லமை” என்று தமகோஷர்‌ உரத்த குரலில்‌ சொன்னார்‌. 
சுபலர்‌ “நாம்‌ நம்‌ ஒற்றுமையை இழந்தோமென்றால்‌ 
அழிவோம்‌!” என்றார்‌. “சூதனை வேள்விக்காவலனாக 
அமரச்செய்தால்‌ பின்னர்‌ ஷத்ரியப்‌ படைக்கூட்டு எதற்கு?” 
என்றார்‌ சோமதத்தர்‌. காசியப கிருசர்‌ கையமர்த்தி 
“வெற்றுசொல்‌ வேண்டியதில்லை. சல்யர்‌ தன்‌ தரப்பை 
சொல்லிவிட்டார்‌” என்றார்‌. 


அஸ்வத்தாமன்‌ எழுந்து “இளைய யாதவரிடமே நான்‌ 
கேட்க விழைகிறேன்‌. வேதமுடிபின்‌ மையநிலை குறித்து 
இங்கே சொல்லெடுத்தீர்கள்‌. அசுரவேதமும்‌ 
அரக்கவேதமும்‌ நாகவேதமும்‌ பயிலும்‌ குலங்களைத்‌ 
திரட்டி நீங்கள்‌ அமைத்துள்ள பாண்டவப்‌ படைக்கூட்டும்‌ 
வேதமுடிபுக்‌ கொள்கையை நிலைநாட்டுவதற்குத்தானா?” 
என்றான்‌. பல அரசர்கள்‌ அவர்களின்‌ சொற்களே 
அவ்வாறு ஒலித்தன என உணர்ந்து உள்ளெழுச்சியால்‌ 
எழுந்துவிட்டனர்‌. பூரிசிரவஸ்‌ “ஆம்‌, நான்‌ கேட்க 
விழைவது அதுவே” என்றான்‌. ஜயத்ரதன்‌ “முதலில்‌ 
அதற்கு மறுமொழி சொல்லட்டும்‌ யாதவர்‌. அவரிடம்‌ 
சொல்லில்லை என்றால்‌ இக்கணமே அவை நீங்கட்டும்‌” 


என்றான்‌. 


இளைய யாதவர்‌ இயல்பு மாறா குரலில்‌ “அஸ்வத்தாமரே, 
நான்‌ அசுரவேதத்தையும்‌ அரக்கவேதத்தையும்‌ 
நாகவேதத்தையும்‌ பிற நிஷாதவேதங்களையும்‌ 
அணைத்துக்கொள்வதும்‌ வேதமுடிபை 
நிறுவுவதன்பொருட்டே” என்றார்‌. ஒருகணம்‌ 
அச்சொற்கள்‌ புரிபடாமல்‌ அவை திகைத்து 
அமர்ந்திருந்தது. எங்கோ ஏளனமும்‌ சினமும்‌ கலந்த ஒரு 
எக்காளச்‌ சிரிப்பு எழுந்ததும்‌ நெய்யனல்‌ என 
பற்றிக்கொண்டு அவையினர்‌ கொந்தளித்தெழுந்தனர்‌. 
“அறிவின்மை! ஆணவம்‌!” என்று அந்தணர்‌ 
கூச்சலிட்டனர்‌. குண்டர்‌ எழுந்து கைநீட்டி இளைய 
யாதவரை நோக்கி ஓடிவந்தார்‌. “அவைச்சிறுமை! 
அவைச்சிறுமை! வேதத்தை இழிவு செய்த இவரை 
இன்னுமா தாங்கிக்கொண்டிருக்கிறோம்‌? துணைவரே, 
வேதியரே, இதைவிட வேதமறுப்பென்று ஒன்று உண்டா 
என்ன?” என்று கூவினார்‌. குண்டஜடரர்‌ “வேதமறுப்பே 
வேதமுடிபின்‌ வழி... வேறேது சான்று தேவை?” என்று 
கூவினார்‌. 


அலையென்றான கைகளுக்குமேல்‌ ததும்பி தத்தளித்தன 
முகங்கள்‌. வெறுப்பில்‌ ஏளனத்தில்‌ சுளித்தவை, 
இழுபட்டவை, இளித்தவை. நடுவே இளைய யாதவர்‌ 
முகம்‌ எவ்வுணர்ச்சியும்‌ இல்லாத புன்னகையுடன்‌ 
அசைவிலாது நின்றிருந்தது. காசியப கிருசர்‌ கைவீசி 
“அமர்க, அவர்‌ சொல்வதை சொல்லி முடிக்கட்டும்‌! 
அமர்க!” என்று கூச்சலிட்டார்‌. அமூர்த்தரே எழுந்து 
கைதாக்கி “அமர்க!” என ஓங்கிய குரலில்‌ சொன்னார்‌. 
களிற்றுப்பிளிறலென ஒலித்த அதர்வம்‌ பயின்ற குரல்‌ 
அனைவரையும்‌ அக்கணமே வாய்நிலைக்கச்‌ செய்தது. 
கைகள்‌ தொய்ந்திறங்கின. “அமர்க!” என்றார்‌ அமூர்த்தர்‌. 
அவர்கள்‌ அமரும்‌ ஓசைகள்‌ நுரைப்படலம்‌ 
குமிழிகளுடைந்து அழிவதுபோல ஒலித்தது. 


காசியப கிருசர்‌ “சொல்லுங்கள்‌, இளைய யாதவரே” 
என்றார்‌. “அவையோரே, இமயத்திலிருந்து எழுந்ததே 
கைலை மலைமுடி. ஆனால்‌ புலரிப்பொன்னொளியில்‌ 
வான்விரிவு அதை தான்‌ எடுத்து மடியில்‌ 
வைத்திருக்கிறது. வேதமுடிபு வேதமே. ஆனால்‌ 
முழுமையின்‌ மெய்யொளியில்‌ அது வேதங்களுக்கும்‌ 
மேல்‌ விண்ணில்‌ எழுந்து நிற்கிறது. வேதங்களை, 
வேதக்கூறுகளை, துணைவேதங்களை மதிப்பிடும்‌ 
துலாவின்‌ நடுமுள்‌ அது. அறிவனைத்தும்‌ வேதத்தின்‌ 
ஒளியால்‌ துலங்குபவை என்கின்றனர்‌ முன்னோர்‌. 


எனவே மானுட மெய்மை அனைத்தையும்‌ 
அளவென்றாகி மதிப்பிட்டு, மையமென்றமைந்து 
தொகுத்து, ஒளியென்றாகி துலக்கி, வானின்‌ 
ஒலியென்றாகி வழிகாட்டிச்‌ செல்லும்‌ தகைமை 
கொண்டது வேதமுடிபு” என்றார்‌ இளைய யாதவர்‌. 


“எவ்வண்ணம்‌ வேதமுடிபை அளவையாகக்கொண்டு 
வேதங்களையும்‌ வேதக்கூறுகளையும்‌ 
துணைவேதங்களையும்‌ மதிப்பிடுகிறோமோ 
அவ்வண்ணமே வேதத்தால்‌ ஒளிகொள்ளும்‌ மானுட 
அறிவனைத்தையும்‌ மதிப்பிடவேண்டும்‌ என்று 
ஆணையிடுகிறது வேதம்‌. இது வேதத்திற்கு உகந்ததல்ல 
என்று விலக்கலாமென்றால்‌ அந்நெறிப்படியே இது 
வேதத்திற்கு உகந்ததே என்று ஏற்கவும்‌ செய்யலாம்‌. 
ஆசுரம்‌, அரக்கம்‌, நிஷாதம்‌ என்னும்‌ புறக்குடியினரின்‌ 
வேதங்களிலிருந்தும்‌ யவனம்‌, சோனகம்‌, காப்‌ 

என்னும்‌ அயல்குடியினரின்‌ வேதங்களிலிருந்தும்‌ உகந்த 
அனைத்தையும்‌ அறிந்து, அளந்து, முகந்து தன்னுள்‌ 
இணைத்து வளர்ந்தெழுவதே வேதமுடிபுக்கொள்கை. 
அவ்வண்ணமே அது உலகாளமுழுயும்‌.” 


“அறிக, ஒரு நாள்‌ வரும்‌. அன்று வேதமுடிபு உலகெலாம்‌ 
காண எழுந்து நிற்கும்‌. அனலென்றாகி உலகமெய்மைகள்‌ 
அனைத்தையும்‌ உருக்கி மாசகற்றி ஒளியூட்டி 
ஒன்றென்றாக்கும்‌. அந்தணரே, பிரித்தகற்றுவதல்ல 
அதன்‌ நெறி, ஒருங்கிணைப்பதே. வெல்வதல்ல, 
தழுவுவதே. ஆள்வதல்ல, அனைத்துமாவதே. 
வேதமுடிபால்‌ தனதல்ல என்று ஒதுக்கப்படும்‌ ஒன்றும்‌ 
இங்கு இல்லை. நன்றுதீதுக்கு அப்பால்‌ நின்றிருப்பது 
அது. தானேயாம்‌ என்று தழுவி அமர்ந்து 
முழுமைகொள்வது. அந்நெறியை யோகம்‌ என்றது என்‌ 
குருமரபு. அச்சொல்லை இங்கு முன்வைக்கவே 
அவையெழுந்தேன்‌. யோகத்திலமர்ந்து நான்‌ என்று 
ஒற்றைச்சொல்லில்‌ உலகே தன்னை உணரும்‌ ஒருநாள்‌. 
அன்றுதான்‌ முழுதும்‌ வென்றது வேதமுடிபென்று முந்தை 
முனிவரிடம்‌ சொல்லவியலும்‌ மானுடம்‌.” 


“அதன்‌ தொடக்கத்தை இங்கு நிகழ்த்தவே வந்தேன்‌. 
முதலில்‌ நாற்றங்காலில்‌ இருந்து அதை பிடுங்கி 
நடுவோம்‌. கழனிகள்‌ விரிந்துள்ளன பாரதவர்ஷத்தில்‌. 
கரட்டுநிலங்களும்‌ காடும்‌ விரிந்துள்ளன உலகமெங்கும்‌. 
இனி இந்நிலத்தில்‌ வேதங்கள்‌ தங்களுக்குள்‌ போரிடா. 
இனி இங்கு நிகழ்வது முரண்களின்‌ யோகம்‌ மட்டுமே. 
பல்லாயிரம்‌ கிளைப்பிரிவுகளுக்கு அடியில்‌ தழுவி 
ஒன்றாகுக வேர்கள்‌! உங்கள்‌ சொற்கள்‌ ஒன்றாகுக என்று 


ஆணையிட்ட வேதத்திற்கு ஆமென்று 


மறுமொழியுரைக்கும்‌ தருணம்‌ எழுந்துள்ளது இன்று” 
என்றார்‌ இளைய யாதவர்‌. 


பின்னர்‌ சற்று மாறுபட்ட குரலில்‌ “ஆம்‌, இனி வேதப்‌ 
போரில்லை, அரசர்களே. உண்டென்றால்‌ அதுவே 
இறுதிப்போர்‌. அதில்‌ வேதமுடிபே வெல்லும்‌. ஏனென்றால்‌ 
மெய்மை வென்றாகவேண்டும்‌ என்னும்‌ நெறியை 
முதற்கண்ணியென்று கொண்டே இப்புடவியை 
முடைந்திருக்கிறான்‌ பிரம்மன்‌. அப்போர்‌ நிகழுமென்றால்‌ 
எதிர்த்தரப்பை முற்றழித்து அது நின்றிருந்த 
இடமொன்றே எஞ்ச கடந்துசெல்லும்‌ வேதமுடிபு. 
அவ்வழிவை விழிமுன்‌ காண்கிறேன்‌. அறிக, 
ஆக்கத்திற்கு முந்தைய அழிவே கொடியது. உழுகையில்‌ 
அழிபவை வேட்டையில்‌ இறப்பவற்றைவிட பலமடங்கு. 
இதற்கப்பால்‌ அரசரிடம்‌ நான்‌ சொல்ல 
பிறிதொன்றுமில்லை” என்றார்‌. 


மறுசொல்‌ நாடி அனைவரும்‌ கெளதம சிரகாரியை நோக்க 
அவர்‌ “யாதவரே, அவ்வண்ணம்‌ உலக வேதங்கள்‌ 
அனைத்தையும்‌ ஒருங்கிணைக்கும்‌ வேதமுடிபு தன்‌ முதல்‌ 
வேதமென்று நால்வேதத்தை கொள்ளுமா?” என்றார்‌. 
“தன்‌ வேதம்‌ இதுமட்டுமே என்று கொள்ளுகையில்‌ 
குடியில்‌, நிலத்தில்‌, மொழியில்‌ தன்னை 
நிறுத்திக்கொள்கிறது வேதமுடிபு. ஏனென்றால்‌ வேதம்‌ 
குடியில்‌, நிலத்தில்‌, மொழியில்‌ மட்டுமே அமையமுமியும்‌. 
அது செவிக்கும்‌ செயலுக்கும்‌ சிக்குவது. வேதமுடிபோ 
சித்தத்திலிருந்து முடிவின்மை நோக்கி எழும்‌ நுண்மை. 
அது நிலம்‌ கடந்து குலம்‌ கடந்து சொல்‌ கடந்து மட்டுமே 
நின்றிருக்கவியலும்‌” என்றார்‌ இளைய யாதவர்‌. 


கெளதம சிரகாரி “அவ்வண்ணமென்றால்‌ நீங்கள்‌ மானுட 
குலத்திற்குமேல்‌ நால்வேதத்தின்‌ முதன்மையை 
மறுக்கிறீர்களா?” என்றார்‌. “ஆம்‌” என்றார்‌ இளைய 
யாதவர்‌. “தொல்முனிவர்‌ யாத்து வியாசர்‌ தொகுத்த 
நால்வேதம்‌ இந்நிலத்திற்கும்‌ இம்மொழிக்கும்‌ இங்குள 
குலங்களுக்குமானது. விரிந்துளது உலகு. ஒருநாள்‌ 
துவாரகையின்‌ கடல்முகத்தில்‌ நின்று நோக்குக! 
மனிதமுகங்களின்‌ முடிவிலா வடிவுகளில்‌ எழுகின்றன 
நிலவிரிவுகள்‌, குலத்தொகைகள்‌. வேதமெனக்‌ கனிந்து 
இங்கு இறங்கியது அங்கும்‌ வந்தமைந்திருக்கும்‌. 
அந்தணரே, அங்கு மாரி பெய்கிறது என்பதே வேதமும்‌ 
பொழிந்திருக்கும்‌ என்பதற்கான சான்று. அவை 
வேதங்கள்‌ என்றால்‌ இவ்வேதம்‌ கொண்ட மெய்மையே 
அவற்றிலும்‌ அமைந்திருக்கும்‌. இவையனைத்தும்‌ 


வேதங்கள்‌ என்றால்‌ ஒன்றையே உரைத்து நின்றிருக்கும்‌.” 


“வேதியரே, முனிவரே, அந்த ஒன்றெனத்‌ திரள்வதே 
வேதமுடிபு. இங்கு இவ்வேதத்தில்‌ திரண்டெழுந்தது அது 
என்பதனாலேயே அனைத்திலும்‌ அதுவே உறைகிறது 
என்று உறுதிகொண்டிருக்கிறேன்‌. மொழிகற்று 
நூலாய்ந்து நான்‌ கண்டடைந்தது இது. இங்கிருக்கும்‌ 
எவருக்கும்‌ மீதாக எழுந்து நின்று 
காலநெடுந்தொலைவை நோக்கி கண்செலுத்தி இதை 
சொல்கிறேன்‌, ஒன்றே மெய்‌!” என்றார்‌ இளைய யாதவர்‌. 
“ஒன்றே யாம்‌! அவ்வொன்றே இவையனைத்தும்‌.” 
வலக்கையைத்‌ தூக்கி ஓங்கிய குரலில்‌ அவர்‌ சொன்னார்‌ 
“எவர்‌ அதை எவ்வண்ணம்‌ வேண்டுகிறார்களோ 
அவர்களை அது அவ்வண்ணம்‌ சார்கிறது. அந்தணரே, 
மானுடர்‌ எங்கும்‌ அதன்‌ வழியை மட்டுமே 
தொடர்கிறார்கள்‌.” 


சுப்ரியை மீண்டும்‌ மெய்ப்புகொண்டாள்‌. அவள்‌ கால்கள்‌ 
உதறித்துடித்தன. முதல்முறையாக மகப்பேற்றின்‌ 
வலியின்போதுதான்‌ அத்தகைய உடல்துடிப்பை அவள்‌ 
அடைந்தாள்‌. தன்னுடலில்‌ பிறிதொரு உயிர்‌ எழுந்து 
துடிப்பதை. விடுபட்டெழ வெம்புவகை. கூடவே 
அங்கிருந்து எழுந்து சென்றுவிடவேண்டும்‌ என்ற 
துடிப்பும்‌ எழுந்தது ஏன்‌ என அவள்‌ ஆழம்‌ வியந்தது. 


“அவையோரே, இங்கு நின்று என்‌ நெஞ்சைத்தொட்டு 
ஐயமின்றி சொல்கிறேன்‌, அறிக, நானேயிறை!” என்றார்‌ 
இளைய யாதவர்‌. “காலந்தோறும்‌ நான்‌ பிறந்தெழுவேன்‌. 
களந்தோறும்‌ முகம்‌ கொள்வேன்‌. நிலந்தோறும்‌ 
சொல்சூடுவேன்‌. இங்குள மெய்மையெல்லாம்‌ ஒன்றே 
என்றும்‌ ஒன்றென்றானதே நான்‌ என்றும்‌ எங்கும்‌ 
நின்றுரைப்பேன்‌. அறுபடா மாலையின்‌ முடிவிலா 
மணிகள்‌ என காலந்தோறும்‌ நான்‌ எழுந்துகொண்டே 
இருப்பேன்‌. வாளேந்துவேன்‌. சொல்சூழ்வேன்‌. 
ஊழ்கத்திலமர்வேன்‌. ஒருபோதும்‌ ஒழியமாட்டேன்‌. 
உலகெங்கும்‌ என்‌ சொல்‌ நிலைகொள்ளும்‌. இக்கணம்‌ 
அதை சான்றுரைக்கட்டும்‌. ஆம்‌, அவ்வாறே ஆகுக!” 


சுப்ரியை அவையினர்‌ முகங்களை மாறிமாறி 
நோக்கினாள்‌. அவர்களில்‌ முழு மூடர்களெனத்‌ 
தெரிந்தவர்கள்கூட தங்கள்‌ விழிகளைக்‌ கடந்த ஒன்றைக்‌ 
கண்டவர்கள்‌ போல திகைப்பு கொண்டிருந்தனர்‌. 
கெளதம சிரகாரி அந்த அமைதியில்‌ மெல்ல 
கைகூப்பியபடி எழுந்தார்‌. “யாதவரே, தாங்கள்‌ எவர்‌ 
என்று என்‌ உள்ளம்‌ ஒருகணம்‌ திகைத்தது. பிறிதெங்கோ 


இருந்து இங்கு மீண்டுவந்தேன்‌. என்னை மீண்டும்‌ சொல்‌ 
சொல்லென தொகுத்துக்கொண்டேன்‌. என்‌ ஆசிரியமரபு 
எனக்களித்த ஆணையை அவையுரைப்பது என்‌ கடன்‌ 
என உணர்ந்தேன்‌. பிறிதெதுவாகவும்‌ என்னை 
வகுத்துக்கொள்ள இப்பிறவியில்‌ எனக்கு 
உரிமையில்லை. ஆகவே இதை மீண்டும்‌ இந்த அவையில்‌ 
முன்வைக்கிறேன்‌.” 


“முன்பு பிரம்மன்‌ வேதச்சொல்லுடன்‌ உயிர்க்குலத்தை 
ஒருமிக்கப்‌ படைத்து இட்ட ஆணை என்ன என்று 
தொல்நூல்‌ சொல்கிறதென்று அறிந்திருப்பீர்கள்‌. 
இச்சொல்லால்‌ பல்குவீர்கள்‌, நீங்கள்‌ விரும்புவன 
அனைத்தையும்‌ இது உங்களுக்கு அருளும்‌ என்றது அது” 
என்றார்‌ கெளதம சிரகாரி. “உளமொன்றி இயற்றப்படும்‌ 
அனைத்துச்‌ செயல்களும்‌ வேள்விகளே. வேள்வி 
பிரம்மத்திலிருந்து பிறந்தது. பிரம்மம்‌ அமுதத்திலிருந்து. 

கவே அனைத்துமான அது வேள்வியில்‌ 

லைகொள்கிறது. யாதவரே, வேள்விகளுக்காவது 
புவியெங்கும்‌ ஒருமையென ஒன்றுண்டு என்று 
ஏற்கிறீர்களா?” 


இளைய யாதவர்‌ “முனிவரே, இந்த அவையில்‌ நீங்கள்‌ 
உரைத்தீர்கள்‌, திரளென அமைந்து 
காலப்பெருக்கினூடாக மெய்மையைச்‌ சென்றடைய 
உன்னுகிறீர்கள்‌ என்று. அத்திரளென்பது உங்கள்‌ 
குலமென்றும்‌ நாடென்றும்‌ ஏன்‌ அமையவேண்டும்‌? 
பாரதவர்ஷமென்று ஏன்‌ வகுத்துக்கொள்ளவேண்டும்‌? 
இப்புவியென்று ஏன்‌ ஆகக்கூடாது? புவியொரு 
பெருந்திரள்‌ எனச்‌ சென்றடையும்‌ முழுநிலை ஒன்று 
இருக்கலாகாதா என்ன? வேள்விச்செயல்‌ அங்கு 
சென்றடையலாகாதா?” என்றார்‌. “குலமெங்கும்‌ 
வேள்விகள்‌ நிகழ்கின்றன. நிலம்தோறும்‌ வேள்விகளின்‌ 
இயல்பு மாறுகிறது. மெய்யறிதல்கள்‌ ஒன்றென்று 
ஆகலாமென்றால்‌ ஏன்‌ வேள்விகள்‌ திரண்டு பொதுமை 
கொள்ளலாகாது?” 


“அது இயல்வதே என்று வேள்வியின்‌ மையமென்ன 
என்று அறிந்தவர்‌ கூறக்கூடும்‌, அந்தணரே. எது வேள்வி 
எது அல்ல என்று வகுக்கும்‌ மையமென வேதமெய்மை 
நிலைகொள்ளுமென்றால்‌ அவ்வளவையுடன்‌ 
உலகுநோக்கி உங்கள்‌ விழி விரியக்கூடும்‌. எது 
வேள்வியல்ல என்ற நோக்குடன்‌ இன்று அனைத்தையும்‌ 
அணுகுகிறீர்கள்‌. எது வேள்வி என்ற நோக்குடன்‌ 
அணுகுக! உலகு உங்களைச்‌ சூழ்வதை காண்பீர்கள்‌.” 
கெளதம சிரகாரி உறுதியான குரலில்‌ “மீண்டும்‌ இந்த 


அவையில்‌ நான்‌ சொல்வது ஒன்றே. யாதவரே, மாறாததே 
சடங்கு எனப்படும்‌” என்றார்‌. 


இளைய யாதவர்‌ “அல்ல, மாறாச்‌ சடங்கென்று 
இப்புவியில்‌ ஏதுமில்லை. சடங்கு என எழுந்த மெய்மையே 
மாறாமலிருக்கவேண்டும்‌. சடங்கு அம்மெய்மையை 
தன்னில்‌ கொள்ளவும்‌ உலகுக்கு அளிக்கவும்‌ 
மாறிக்கொண்டே இருந்தாகவேண்டும்‌” என்றார்‌. 
“அந்தணரே, இவ்வண்ணம்‌ கொள்க! சடங்கு ஆய்ச்சி, 
மெய்மை அவள்‌ தலையிலமர்ந்த நெய்க்குடம்‌. அதை 
நிலைநிறுத்தி கொண்டுசெல்லும்பொருட்டே அவள்‌ 
உடலில்‌ எழுகின்றன அனைத்து அசைவுகளும்‌. உடல்‌ 
உலைந்தாடுகையிலும்‌ அசையாமலிருக்கிறது அவள்‌ 
தலைச்சுமை. அசைவன அனைத்தும்‌ அசைவின்மை 
பொருட்டே நிகழ்கின்றன அவளில்‌. செயலில்‌ 
செயலின்மையும்‌ செயலின்மையில்‌ செயலையும்‌ 
காண்பவரே மெய்யறிந்தோர்‌ என்க!” 


“ஆகவேதான்‌ வேள்வியைவிட ஞானம்‌ சிறந்தது 
எனப்படுகிறது. ஏனென்றால்‌ அனைத்துச்‌ செயலும்‌ 
ஞானத்தின்பொருட்டே. அனைத்துச்‌ செயல்களையும்‌ 
தன்‌ ஊர்திகளெனக்‌ கொண்டு காலத்தில்‌ முன்செல்லும்‌ 
மெய்மையே முதற்பொருள்‌. இன்று இந்த அவையில்‌ 
எல்லைகட்டி சடங்குகளை நிறுத்த விரும்பும்‌ 
அளவைநெறியினருக்கு ஒன்று உரைப்பேன்‌. 
வருங்காலத்தில்‌ உங்கள்‌ வேள்விகள்‌ உருமாறும்‌. நீங்கள்‌ 
அருகணையும்‌ குலங்களின்‌ வேள்விகளும்‌ 
வழிபாடுகளும்‌ உங்களால்‌ கொள்ளப்படும்‌. உங்கள்‌ 
சடங்குநூல்கள்‌ காலந்தோறும்‌ உருகி உருவழிந்து 
புதுவடிவு கொள்ளும்‌. உங்கள்‌ உள்ளத்தில்‌ இறுகி 
நின்றிருக்கும்‌ நம்பிக்கைகளின்‌ நெடுங்கோட்டையை 
உடைத்தே அது நிகழவேண்டுமென்பது ஊழ்‌ என்றால்‌ 
அவ்வாறே ஆகுக!” என்றார்‌ இளைய யாதவர்‌. 


“அந்தணரே, அன்று செய்வதை இன்றே மேலெழுந்து 
காணுங்கள்‌. இன்றின்‌ எல்லையை கடந்தீர்கள்‌ என்றால்‌ 
இன்றெனச்‌ சூழ்ந்திருக்கும்‌ இம்மக்கள்திரளை, 
இப்புரங்களை, செல்வங்களை நாளை என எழுவது 
நொறுக்கியழிக்கும்‌ பேரழிவை தடுத்தவர்களாவீர்கள்‌. 
உங்களுக்கு முன்‌ அளிக்கப்படும்‌ பெருவாய்ப்பு இது 
என்று கொள்க! நீங்கள்‌ இயற்றவேண்டியது மிக எளிது. 
உங்கள்‌ கால்‌ பழகிய பாதையிலிருந்து விலகி ஓர்‌ அடி 
எடுத்து வையுங்கள்‌. ஆசைகொண்டோ அஞ்சிப்பதறியோ 
விழிமயங்கி வழிபிறழ்ந்தோ வைக்கும்‌ பிழையடி அல்ல 
இது. உங்கள்‌ உள்ளத்திலுள்ள இலக்கை நோக்கி எண்ணி 


அகத்தை அழிக்கும்‌. மெல்ல புரண்டுகொள்ளமுடியும்‌ 
என்றால்‌ மீண்டும்‌ கனவுகளுக்குள்‌ செல்லமுடியும்‌. 


நாட்கள்‌ சென்றுகொண்டிந்தன. நூற்றுக்கணக்கான 
துயில்களும்‌ விழிப்புகளுமாக அவள்‌ அவற்றினூடாகச்‌ 
சென்றுகொண்டிருந்தமையால்‌ அவள்‌ பலமடங்கு நீண்ட 
காலத்தில்‌ வாழ்ந்துகொண்டிருந்தாள்‌. பல திசைகளிலும்‌ 
உடைப்பு கொண்டு பெருகிவழிந்த சித்தத்தால்‌ அவள்‌ 
பலநூறுமடங்கு வாழ்ந்துகொண்டிருந்தாள்‌. 
பொருளில்லாத நிகழ்வோட்டங்களின்‌ உள்ளே மேலும்‌ 
மேலும்‌ பொருளின்மைகள்‌ ஊடுருவிக்கலக்க இருத்தலும்‌ 
சுவைத்தலும்‌ அறிதலும்‌ கடத்தலும்‌ ஒன்றேயாகி மண்புழு 
மண்ணைத்‌ தின்று தின்று சென்றுகொண்டே இருந்தது. 
முடிவேயில்லாத நெளிதல்‌. நெளிவு மட்டுமேயான உடல்‌. 
நெளிவுக்குள்‌ நெளிந்து செல்லும்‌ அகம்‌. 


பாண்டு உள்ளே வந்து “நலம்‌ பெற்றிருக்கிறாளா?” என்று 
வினவ மருத்துவச்‌ சேடி “குருதியிழப்பு நின்றுவிட்டது 
அரசே. தசைகள்‌ இன்னும்‌ வலுப்பெறவில்லை. சித்தம்‌ 
நிலைகொள்ள இன்னும்‌ நாட்களாகும்‌” என்றாள்‌. 
“அஹிபீனா கொடுத்திருப்பதனால்‌ உடல்‌ முழு ஓய்வில்‌ 
இருக்கிறது”. பாண்டு தன்‌ தோளில்‌ இருந்த தருமனை 
அருகே நின்ற அனகையிடம்‌ கொடுத்துவிட்டு அவளருகே 
குனிந்து மெல்ல “பிருதை... பிருதை” என்று 
அழைத்தான்‌. அவள்‌ வானத்தின்‌ கீழ்மூலையில்‌ ஒரு 
மெல்லிய சிவப்பு நிறமான அதிர்வாக அந்தக்குரலைக்‌ 
கேட்டாள்‌. பின்பு அவள்‌ முன்‌ ஒரு இளமஞ்சள்நிறப்‌ 
பஞ்சுக்குவைபோல கிடந்து காற்றில்‌ அலைபாய்ந்தது 
அக்குரல்‌. “பிருதை!” 


அவள்‌ குனிந்து அதை தொட்டாள்‌. அவ்வளவு 
மென்மையாக, இளவெம்மையுடன்‌, ஈரத்துடன்‌ இருந்தது. 
கண்விழித்து சிவந்த விழிகளால்‌ அவனைப்‌ பார்த்து 
உலர்ந்த உதடுகளை மெல்லப்‌ பிரித்தாள்‌. நா நுனியால்‌ 
கீழுதட்டை ஈரப்படுத்தியபின்‌ பெருமூச்சு விட்டாள்‌. 
“பிருதை, உன்னால்‌ எழுந்தமர முடியுமா?” என்றான்‌. “ம்‌” 
என்றபின்‌ அவள்‌ கைகளை நீட்டினாள்‌. சேடி அவளை 
மெல்லத்‌ தூக்கி அவளுக்குப்பின்‌ ஒரு தலையணையை 
வைத்தாள்‌. அவள்‌ தலைக்குள்‌ வெடித்தபடி 
சுழன்றுகொண்டிருந்த வண்ணக்குமிழிகளை பார்த்தபடி 
சிலகணங்கள்‌ கண்மூம அமர்ந்திருந்தாள்‌. 


அவளை அதிரச்செய்தபடி ஓர்‌ ஐயம்‌ எழுந்தது. கைகள்‌ 


பதைத்து அசைய கண்விழித்து நெஞ்சைப்‌ பற்றியபடி 
அவனை நோக்கி சற்றே சரிந்து “இளையவன்‌ நலமா?” 


முடிவெடுத்து வைக்கும்‌ நல்லடி.” 


“நிகழ்காலத்தைக்‌ காணவே ஊன்விழிகளால்‌ இயலும்‌. 
அந்தணரே, கல்வியால்‌, ஞானத்தால்‌, நுண்ணுணர்வால்‌ 
திறக்கும்‌ அகவிழிகள்‌ எதிர்காலத்தை காணவேண்டும்‌. 
அகவிழி திறந்த முனிவர்‌ ஒருவரேனும்‌ இந்த 
அவையிலெழுக! உங்கள்‌ மாணவர்களுக்கு மெய்வழி 
காட்டுக! தலைக்குமேல்‌ பெருவெள்ளம்‌ எழுகையில்‌ 
உங்கள்‌ தனிக்‌ கிணறுகளால்‌ என்ன பயன்‌? 
முனிவர்களே, காலச்சரடு இத்தருணத்திலொரு 
முடிச்சிட்டுக்‌ கொண்டிருக்கிறது. நம்‌ மெய்மையால்‌ அதை 
மெல்ல அவிழ்த்தெடுப்போம்‌. இல்லையேல்‌ வெட்டி 
அறுத்தெறியும்‌ இரக்கமில்லாத வாள்‌ ஒன்று உள்ளது 
என்று உணர்க! அதற்குரிய இறுதித்‌ தருணம்‌ இது. இதை 
தவறவிடவேண்டாம்‌.” 


இளைய யாதவரின்‌ குரல்‌ தணிந்தது. “கடல்பெருகி 
எழுந்தாலும்‌ நிலைபெயரா மலைமுடியென என்னை 
நிறுத்தும்‌ கலை பயின்றவன்‌ நான்‌. ஆவன அனைத்தும்‌ 
அறிவேன்‌. ஆயினும்‌ எண்ணிநோக்குகையில்‌ திடுக்கிட்டு 
எழுந்தமர்ந்து விழிநீர்‌ உகுத்திருக்கிறேன்‌. கணம்‌ கோடி 
உயிர்கள்‌ மாயும்‌ இம்மாயப்‌ பெருவெளிக்கு 
மக்கட்பெருந்திரள்‌ என்பது திரண்டதுமே அழியும்‌ 
சிறுகுமிழி என்றறிந்தும்‌ உளம்‌ பதறுகிறேன்‌. 
தந்தையென்று நின்று | அம்‌ என்கிறேன்‌, தாயென்று 
உணர்ந்து இல்லை என்கிறேன்‌. நானே கள்வனும்‌ 
காவலனும்‌ என்று உணர்கிறேன்‌. ஆரா 
அளிகொள்கிறேன்‌, அணையாச்‌ சினம்கொள்கிறேன்‌. 
கணம்‌ ஓயா இரு நிலை கொண்டு ஊசலாகிறேன்‌.” 


அவர்‌ குரல்‌ துயர்கொண்டு உடைந்தது. “என்‌ மைந்தரே, 
இங்கு உங்கள்‌ அனைவருக்கும்‌ முலையூட்டி மடிபரப்பிய 
மூதன்னை என நின்று கோருகிறேன்‌. விரிக, சற்றே விரிக! 
உங்கள்‌ கைகள்‌ பற்றியிருப்பதை ஒருமுறை விடுக! 
உங்கள்‌ கால்கள்‌ அணுவிடையேனும்‌ மண்ணிலிருந்து 
எழுக! இக்கணத்தை வெல்லுங்கள்‌. நின்று நலம்பெருகுக! 
உங்கள்‌ குலங்கள்‌ நீடூழி வாழ்க! உங்கள்‌ இல்லங்களில்‌ 
உவகையும்‌ களஞ்சியங்களில்‌ அன்னமும்‌ பெருகுக! 
நிரைவகுத்து காட்டெரி நோக்கிச்‌ செல்லும்‌ எறும்புகளே, 
மெய்யென்று ஒன்று மிக அருகில்‌ நின்றிருக்கிறது. 
தெரிந்தவற்றிலிருந்து உளம்‌ விடுத்து 
தெரியவேண்டியதை ஒருகணம்‌ நோக்குக!” 


இளைய யாதவரின்‌ விழிகளில்‌ இருந்து நீர்‌ பெருகி 
கன்னங்களில்‌ வழிந்தது. உதடுகள்‌ துடிக்க கைகூப்பி 


தலைவணங்கி நின்றார்‌. சுப்ரியை நம்பமுடியாமல்‌ 
விழிகள்‌ விரிந்து நிற்க உடையப்போகும்‌ நீர்க்குமிழி என 
உடல்‌ விம்ம அவரை நோக்கிக்கொண்டு 
அமர்ந்திருந்தாள்‌. 

கெளதம சிரகாரி மீண்டும்‌ எழுந்து “இனியொன்றும்‌ 
எங்களுக்கும்‌ சொல்வதற்கில்லை, யாதவரே. இது வேர்கள்‌ 
விண்ணிலெழுந்ததும்‌ கிளைகள்‌ மண்ணில்‌ 
பரந்ததுமான பெருமரம்‌ என்கின்றன நூல்கள்‌. வேர்‌ 
எண்ணாத எதையும்‌ கிளைகள்‌ இயற்றவியலாது. 
இலைகளின்‌ ஒவ்வொரு அசைவும்‌ விண்ணிலிருந்து 
வேர்கள்‌ கொண்ட நீரால்‌ வகுக்கப்பட்டுள்ளன. இது 
எங்களுக்கு அப்பாற்பட்டது. எங்கள்‌ அறிவு இதனால்‌ 
கொளுத்தப்படும்‌ சுடர்‌ என்று அல்ல, இதன்மேல்‌ படியும்‌ 
மாசு என்றே நாங்கள்‌ உணர்கிறோம்‌. குன்றாது குறையாது 
கையளித்தல்‌ அன்றி நாங்கள்‌ இதில்‌ 
இயற்றுவதற்கொன்றுமில்லை” என்றார்‌. 


பின்னர்‌ அவைநோக்கி திரும்பி “அந்தணரே, 
முனிவர்களே, வேதத்தால்‌ அனல்கொண்டு வேதத்தை 
விளக்கவல்லோம்‌ என்பவர்கள்‌ வேதமுடிபின்‌ 
கொள்கையை ஏற்று அவையெழுந்து தங்கள்‌ சொல்லை 
உரையுங்கள்‌. நம்‌ முகங்கள்‌ என, நம்‌ உடல்தோற்றம்‌ என, 
இது நமக்கு அளிக்கப்பட்டது, நம்மால்‌ அளிக்கப்படுவது 
என எண்ணுபவர்கள்‌ என்னுடன்‌ சேர்ந்து 
சொல்லளியுங்கள்‌. இந்த அவையின்‌ எண்ணம்‌ 
உணர்ந்தபின்‌ வேள்வித்தலைவர்‌ முடிவெடுக்கட்டும்‌” 
என்றார்‌. 


காசியப கிருசர்‌ “அவை தன்‌ எண்ணத்தை அறிவிக்க 
வேண்டும்‌” என்றார்‌. “இங்கே அவையிலெழுந்து 
மாற்றுச்சொல்‌ உரைத்தவர்‌ இளைய யாதவர்‌ என்பதனால்‌ 
அவருடன்‌ உடன்படுவோர்‌ எழுந்து தங்கள்‌ சொல்லை 
அளிக்கலாம்‌.” அவர்‌ அவையை சூழ நோக்க அந்தணரும்‌ 
முனிவரும்‌ அசைவில்லாது அமர்ந்திருந்தனர்‌. மீண்டும்‌ 
மீண்டும்‌ அவர்‌ விழிகள்‌ அவையில்‌ உலவுவதை 
ஒலியென்றே உணரமுடியுமென்று தோன்றியது. 
“எவருமில்லையா?” என்றார்‌ காசியப கிருசர்‌. 
“அவையினரே, இங்கு எவருமில்லையா?” இளைய 
யாதவர்‌ எவரையும்‌ நோக்காமல்‌ நிலத்தில்‌ விழிநிலைத்து 
நின்றிருந்தார்‌. காசியப கிருசர்‌ “மூன்றாம்‌ முறை இது, 
எவருமில்லையா?” என்றார்‌. மீண்டுமொருமுறை 
அவையை சூழ நோக்கிவிட்டு அமூர்த்தரிடம்‌ 
“அவையெழுந்த எதிர்ச்சொல்லை ஆதரிக்க 
எவருமில்லை, வேள்வித்தலைவரே?” என்றார்‌. 


குண்டஜடரர்‌ உரக்க “நன்று, தன்னை வேதரிஷி என 
எண்ணும்‌ எவரும்‌ நம்மிடையே இல்லை என்று 
ஆறுதல்கொள்வோம்‌” என்றார்‌. குண்டர்‌ உரக்க நகைக்க 
அவையில்‌ எவரும்‌ அவருடன்‌ 
இணைந்துகொள்ளவில்லை. “அவையினரே, கெளதம 
சிரகாரி முன்வைத்த சொற்களை ஆதரிப்போர்‌ எவர்‌?” 
என்றார்‌ காசியப கிருசர்‌. அதற்கும்‌ அவையிலிருந்து 
எக்குரலும்‌ எழவில்லை. “சொல்க, அதை க 
எவர்‌?” என்றார்‌ காசியப கிருசர்‌. அவையிலிருந்து 
சங்குக்கார்வை கேட்டுக்கொண்டிருந்தது. காசியப கிருசர்‌ 
“கெளதம சிரகாரி சொல்லை இந்த அவை 
ஏற்கிறதென்றால்‌ இணைந்து ஓங்காரம்‌ எழுப்புக” 
என்றார்‌. 


மிகத்‌ தொலைவில்‌ இருந்து காற்று அணுகிவருவதுபோல 
எவரோ சொன்ன ஓங்காரம்‌ கேட்டது. பெருகிப்பெருகி 
அது அவையை மூடி எழுந்து வேள்விச்சாலையின்‌ 
வெளியை நிறைத்தது. செவிபுகுந்து உடலுக்குள்‌ 
நிறைந்து விம்மச்செய்தது. உடல்‌ ஒரு சங்கென 

னதுபோல. போதும்‌ போதும்‌ என அகத்துளி தவித்தது. 
கெளதம சிரகாரி கைகூப்பி தலைவணங்கினார்‌. காசியப 
கிருசர்‌ கை தூக்கியதும்‌ அலைசுருண்டு தன்‌ அடியிலேயே 
தான்‌ மடிவதுபோல அவ்வொலி அமைந்தது. காசியப 
கிருசர்‌ “வேள்வித்தலைவரே, இந்த அவையின்‌ முடிவை 
அறிந்துகொள்க!” என்றார்‌. 


அமூர்த்தர்‌ “வேள்வியவை கூடி எடுத்த முடிவை நாங்கள்‌ 
ஏற்றுக்கொள்கிறோம்‌. இந்த அவையில்‌ 
வேள்விக்காவலருக்குத்‌ துணைவராக அமரும்‌ தகுதி 
அங்கருக்கில்லை. ஏழு தலைமுறைக்‌ குருதிநிரை 
சொல்லத்தக்கவரும்‌, ஐவகைப்‌ பெருவேள்விகளை 
இயற்றி ஷத்ரியர்‌ என அறிவித்துக்கொண்டவரும்‌, பிற 
ஷத்ரியர்களால்‌ அவையில்‌ ஏற்றுக்கொள்ளப்பட்டவரும்‌ 
மட்டுமே வேள்வியில்‌ காவலர்‌ என வாள்கொண்டு அமர 
முடியும்‌. இதை வேள்வித்தலைவர்‌ என அறிவிக்கிறேன்‌” 
என்றார்‌. 


கர்ணன்‌ தலைவணங்கி திரும்பிச்‌ சென்றான்‌. அவன்‌ 
செல்வதை அவையினர்‌ அனைவரும்‌ சொல்லின்றி 
நோக்கி அமர்ந்திருந்தனர்‌. எங்கோ ஓர்‌ இளிவரல்‌ ஒலிக்க, 
எவரோ மெல்ல சிரித்தனர்‌. கர்ணன்‌ வேள்விச்சாலையில்‌ 
இருந்து வெளியே சென்று விழிக்கு மறைந்ததும்‌ 
அவையெங்கும்‌ உடல்கள்‌ இயல்புநிலை மீளும்‌ 
அசைவுகள்‌ பரவின. சுப்ரியையின்‌ அருகே வந்த சேடி 
தணிந்து “தாங்கள்‌ அவையொழிகிறீர்களல்லவா, அரசி?” 


என்றாள்‌. அவள்‌ திரும்பி இளைய யாதவரை 
நோக்கினாள்‌. சந்தையை நோக்கும்‌ இளமைந்தனின்‌ 
நோக்கு என விழி மலர்ந்து அவர்‌ அமர்ந்திருந்தார்‌. 
“இல்லை, நான்‌ இருக்கிறேன்‌” என்று சுப்ரியை 
சொன்னாள்‌. 

[ஙagelஅவையில்‌ இருந்த அமைதியை நோக்கியபடி 
காசியப கிருசர்‌ சற்றுநேரம்‌ நின்றார்‌. கர்ணன்‌ சென்றதை 
விழிகளால்‌ நோக்கி இயல்புநிலையை அடைந்த 
பின்னர்தான்‌ அவன்‌ போரில்‌ பங்குகொள்ளாமை 
அளிக்கும்‌ இழப்பை அவர்கள்‌ முழுதுணர்ந்தனர்‌. 
பின்னர்‌ ஒருவருக்கொருவர்‌ மெல்ல பேசிக்கொள்ளத்‌ 
தொடங்கினர்‌. அவனை ஷத்ரிய அரசன்‌ என்றல்லாமல்‌ 
சிற்றரசனாக போரில்‌ ஈடுபடுத்துவதைப்பற்றியும்‌ 
எதிர்த்தரப்பில்‌ அரக்கரும்‌ அசுரரும்கூட படைகொண்டு 
வந்து நின்றிருக்கையில்‌ சூதன்‌ வில்லேந்தலாகாது 
என்னும்‌ நெறிக்கு என்ன பொருள்‌ என்றும்‌ 
உரையாடினர்‌. சொல்லும்‌ மறுசொல்லுமென 
அவைபெருகி முழக்கமாயிற்று. 


காசியப கிருசர்‌ கைதூக்க அவைச்சங்கம்‌ மும்முறை 
முழங்கியது. துரியோதனனை அணுகிய துச்சாதனனிடம்‌ 
அவன்‌ தலையசைக்காமல்‌ விழியிமைக்காமல்‌ உதடுகள்‌ 
மட்டுமே அசைய ஆணையிட்டான்‌. துச்சாதனன்‌ 
ஜயத்ரதன்‌ அருகே சென்று குனிவதைக்‌ கண்டதுமே 
அவையினருக்கு தெரிந்துவிட்டது. அவர்களில்‌ சிலர்‌ 
அதற்கு எதிர்வினையாற்றினர்‌. எங்கோ எவரோ சொன்ன 
மொழிக்கு சிரிப்பு மறுமொழியாக எழுந்தது. சினத்துடன்‌ 
ஜயத்ரதன்‌ அத்திசை நோக்கி திரும்பிப்பார்த்தான்‌. 
காசியப கிருசர்‌ கைகளை அசைத்து “அமைதி! அமைதி!” 
என்றார்‌. இளைய யாதவர்‌ கண்களைத்‌ தாழ்த்தி 
அசைவில்லாது அமர்ந்திருந்தார்‌. 


காசியப கிருசர்‌ துரியோதனனிடம்‌ சென்று பேசிவிட்டு 
அமூர்த்தரிடம்‌ ஒரு சொல்‌ உரைத்துவிட்டு திரும்பிவந்து 
கைதூக்கி விழியீர்த்து உரத்த குரலில்‌ சொன்னார்‌ 
“அவையோரே, இங்கு வேள்விக்காவலராக அமைந்த 
அரசரின்‌ துணைவராக அமர சிந்துவின்‌ தொல்குடி 
அரசரும்‌ பிருகத்காயரின்‌ மைந்தருமான ஜயத்ரதரை 
அவைக்கு அழைக்கும்படி வேள்வித்தலைவரின்‌ 
ஆணை.” ஜயத்ரதன்‌ எழுந்து அவையை வணங்கிவிட்டு 
தென்னெரியை வலம்‌ வந்து அமூர்த்தரை வணங்கி 
அனல்மிச்சம்‌ நெற்றியில்‌ அணிந்து கொந்தையும்‌ 
மலர்மாலையும்‌ மரவாளும்‌ கொண்டு துரியோதனனின்‌ 


வலப்பக்கம்‌ நின்றான்‌. 

காசியப கிருசர்‌ “அவையோர்‌ அறிக! விஷ்ணு, பிரம்மன்‌, 
புதன்‌, புரூரவஸ்‌, ஆயுஸ்‌, நகுஷன்‌, யயாதி, புரு, 
ஜனமேஜயன்‌, பிராசீனவான்‌, பிரவீரன்‌, நமஸ்யு, 
வீதபயன்‌, சுண்டு, பஹுவிதன்‌, ஸம்யாதி, ரஹோவாதி, 
ரெளத்ராஸ்வன்‌, மதிநாரன்‌, சந்துரோதன்‌, துஷ்யந்தன்‌, 
பரதன்‌, சுஹாத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌, ஹஸ்தி, அஜமீடன்‌ பிருஹதிஷ்ணு, 
பிரகதத்தன்‌, பிருகத்காயன்‌ எனத்‌ தொடரும்‌ கொடிவழி 
சிறப்புறுக! ஜயத்ரத மாமன்னர்‌ இவ்வேள்விக்காவலின்‌ 
முழுப்பயன்‌ பெறுக!” என வாழ்த்தினார்‌. அவை 
வாழ்த்தொலி எழுப்பியது. “நோயில்‌ இருக்கும்‌ பட்டத்தரசி 
துச்சளையின்‌ பொருட்டு இளைய அரசி காமிகை 
அவையமர்க!” என்றார்‌ காசியப கிருசர்‌. கைகூப்பியபடி 
மலர்ந்த முகத்துடன்‌ காமிகை எழுந்து அவைமேடை 
நோக்கி சென்றாள்‌. 


அவள்‌ ஜயத்ரதன்‌ மல்லநாட்டிலிருந்து 
கவர்ந்துகொண்டுவந்த எட்டாவது அரசி என சுப்ரியை 
அறிந்திருந்தாள்‌. மல்லநாட்டரசனின்‌ ஆறாவது 
அரசியின்‌ பன்னிரு மகள்களில்‌ இளையவள்‌. 
ஜயத்ரதனைவிட முப்பதாண்டுகள்‌ குறைந்த அகவை 
கொண்டவள்‌. அவளுக்கு சிந்துவில்‌ அரசிப்பட்டம்‌ 
இல்லை என்பதை அவையில்‌ எவரேனும்‌ 
அறிந்திருப்பார்களா? ஆனால்‌ அவையெங்கும்‌ 
நகைப்புடன்‌ பரவிய உதிரிச்சொற்கள்‌ அதை அவர்கள்‌ 
அறிந்திருப்பதையே காட்டின. காமிகை தென்னெரியை 
வலம்‌ வந்து பானுமதியின்‌ வலப்பக்கம்‌ அமர்ந்தாள்‌. 


காசியப கிருசர்‌ “இளைய யாதவரே, இப்போது 
இவ்வேள்விக்கென வேள்விக்கோல்‌ நடவிருக்கிறோம்‌. 
அதை வணங்குபவர்கள்‌ இவ்வேள்வியை முழுமைபெறச்‌ 
செய்ய உறுதிகொள்கிறார்கள்‌. அதர்வ வைதிகக்‌ 
குழுவான ஹிரண்யகர்ப்பத்தினர்‌ தங்கள்‌ தலைவர்‌ 
அமூர்த்தரை முதன்மைகொண்டு அஸ்தினபுரியின்‌ 
அரசர்‌ துரியோதனர்‌ வெற்றியும்‌ முழுமையும்‌ 
கொள்ளும்பொருட்டு இங்கு நிகழ்த்தப்படும்‌ 
மகாசத்ரவேள்வியாகிய புருஷமேதத்தை ஏற்று 
உறுதிசொல்ல இயலுமென்றால்‌ தாங்கள்‌ 
அவையமரலாம்‌” என்றார்‌. 


இளைய யாதவர்‌ எழுந்து “இல்லை, நான்‌ 
இவ்வேள்விக்குரியவன்‌ அல்ல” என்றார்‌. 
“எவ்வேள்விக்கும்‌ உரியவர்‌ அல்ல” என ஒரு குரல்‌ 


எங்கிருந்தோ ஒலித்தது. “வேள்வியை ஒழிக்கும்‌ வழி 
வேதமுடிபு. ஞானம்‌ பேசுவதெல்லாம்‌ கர்மத்தை அழிக்க. 
கர்மம்‌ அழிந்தபின்‌ ஞானம்‌ தன்மூப்பு கொள்ளும்‌. தான்‌ 
சொன்னதே கர்மம்‌ என்று வகுக்கும்‌” என்றார்‌ குண்டர்‌. 
“அமைதி!” என்று காசியப கிருசர்‌ சொன்னார்‌. “இங்கு 
இளைய யாதவர்‌ பேசியவற்றை இப்போது 
தொகுத்துக்கொண்டால்‌ அவ்வாறுதான்‌ பொருள்‌ 
வருகிறது. மெய்மையும்‌ தூய்மையும்‌ மையமும்‌ 
பேசப்படுவது எப்போதும்‌ நடைமுறையை அன்றாடத்தை 
விரிவுகளை அழிக்கும்பொருட்டே” என்றார்‌ குண்டஜடரர்‌. 


“நாம்‌ பேசி முடித்துவிட்டோம்‌, அந்தணரே” என்றார்‌ 
காசியப கிருசர்‌ அவர்களை நோக்கி. அக்கடுமையால்‌ 
அவர்கள்‌ அமைதிகொண்டனர்‌. “தாங்கள்‌ அவை 
நீங்குகிறீர்கள்‌ என்றால்‌ சொல்பெற்றுக்கொள்ளலாம்‌” 
என்றார்‌ கிருசர்‌. இளைய யாதவர்‌ “அவ்வண்ணமே” என 
தலைவணங்கினார்‌. அவையை நோக்கி 
மூன்றுதிசையிலும்‌ வணங்கிவிட்டு “இந்த அவையில்‌ 
அளவைநெறியின்‌ மெய்மையை முழுதறியும்‌ 
பேறுபெற்றேன்‌. இங்கு அதை மறுத்து நான்‌ உரைத்தவை 
அனைத்தும்‌ விதையிலுறங்கும்‌ உயிரை 
எழுப்பும்பொருட்டு அதன்‌ தோலையும்‌ அழிக்கும்‌ 
நிலத்தின்‌ செய்கை போன்றதே. செயலின்றி வேதமில்லை 
என்று அறிவேன்‌. செயல்‌ யோகமென்றாகும்போது 
வேதமுடிபுக்கு உகந்ததென்று உருக்கொள்கிறது. 
அச்செயல்யோகம்‌ இங்கு திகழ்க!” என்றார்‌. 


கெளதம சிரகாரியை நோக்கி வணங்கி “மாறா 
நெறியிலமைந்த அளவைநெறி முனிவர்‌ கெளதம 
சிரகாரியை வணங்குகிறேன்‌. வசிட்ட குந்ததந்தரையும்‌, 
கெளதம ஏகதரையும்‌ பிற பெருமுனிவர்களையும்‌ தலை 
நிலம்தொட வணங்கி விடைச்சொல்‌ கொள்கிறேன்‌. 
முனிவரே, மண்ணில்‌ மணமும்‌ தீயில்‌ ஒளியும்‌ உயிர்களில்‌ 
மூச்சும்‌ தவத்தோரில்‌ முழுமையும்‌ என அமைவது இங்கு 
எழுக! படிந்தோரில்‌ அறிவும்‌ ஒளிர்வோரில்‌ அனலும்‌ 
அதுவே. ஆற்றல்கொண்டவரின்‌ விருப்பு. உயிர்களில்‌ 
கடமைதேரும்‌ உறுதி. நேர்நிலை, எதிர்நிலை, நிகர்நிலை 
என்னும்‌ மூன்றும்‌ அதிலிருந்து எழுபவை என்றாலும்‌ 
அது அவையாக இல்லை. காமமும்‌ சினமும்‌ விழைவும்‌ 
அதிலிருந்து எழுகையிலும்‌ அவையல்ல அது. அது இங்கு 
அமைக!” என்றார்‌. 


“அதை வழிபடுவோர்‌ துன்புற்றோர்‌, பயன்நாடுவோர்‌, 
அறிவுதேடுவோர்‌, மெய்யிலமைவோர்‌. நான்கையும்‌ 
தன்னுள்‌ அடக்கி யோகமென தன்னைப்‌ பயிலும்‌ 


ஞானிக்கு இனியது அது. அதற்கு இனியவன்‌ ஞானி” என 
இளைய யாதவர்‌ தொடர்ந்தார்‌. “அந்தணரே, எவர்‌ 
எவ்வகையில்‌ வணங்குகிறார்களோ அவருக்கு 
அவ்வகையில்‌ எழுவது அது. எண்ணிய எய்தும்‌ 
அவர்களுக்கு அளிக்கும்‌ தகைமை கொண்டது. ஆனால்‌ 
ஒன்றுணர்க, தேவர்களைத்‌ தொழுவோர்‌ தேவர்களை 
எய்துகின்றனர்‌. மெய்மையைத்‌ தொழுபவர்களே அதை 
அடைகிறார்கள்‌.” 


தலைவணங்கி திரும்பிய இளைய யாதவரிடம்‌ நடுக்குற்ற 
தாழ்ந்த குரலில்‌ “யாதவரே, நீங்கள்‌ யார்‌?” என்றார்‌ 
கெளதம சிரகாரி. “அனைத்துயிரையும்‌ அறிந்ததும்‌ 
அறியப்படாததுமான ஒன்று. அதை நான்‌ என்றும்‌ அது 
என்றும்‌ சொல்வது எங்கள்‌ மரபு” என்று சொல்லி 
புன்னகைத்த இளைய யாதவர்‌ திரும்பி 
துரியோதனனிடம்‌ “அஸ்தினபுரிக்கரசே, சாந்தீபனி 
குருநிலையின்‌ வேதமுடிபுநெறியின்‌ ஆசிரியனாகிய நான்‌ 
அவைநீங்குகிறேன்‌. என்‌ சொற்களுக்குரிய பரிசிலை 
இந்த வேள்வியவையிலிருந்து பெற்றுச்செல்ல 
விழைகிறேன்‌” என்றார்‌. 


துரியோதனன்‌ அவர்‌ முகத்தை இமையா விழிகளுடன்‌ 
நோக்கி “முனிவரே, தாங்கள்‌ தங்களுக்கென விழைவன 
எதையும்‌ அளிக்க சித்தமாக உள்ளேன்‌. பிறருக்கெனில்‌ 
எவருக்கென இங்கே உரைக்கவேண்டும்‌. பெறுபவர்‌ 
தகுதியறியாது அரசன்‌ எதையும்‌ அளிக்கலாகாதென்பதே 
நெறி” என்றான்‌. இளைய யாதவர்‌ “நான்‌ எனக்கெனக்‌ 
கோருவன அனைத்தும்‌ இந்த அவையில்‌ கோரப்பட்டு 
மறுக்கப்பட்டன. எனக்கு முன்னால்‌ வந்தவர்களுக்கும்‌ 
அனைத்தும்‌ மறுக்கப்பட்டது. நாளை எழுபவர்களுக்கும்‌ 
மறுக்கப்படும்‌. அரசே, அலையலையென காலம்தோறும்‌ 
எழுந்து கைநீட்டி, விலக்கப்பட்டு, வாழ்த்தி 
திரும்பிக்கொண்டிருக்கிறேன்‌” என்றார்‌. 


“இந்த அவை இதோ என்னை வெறுங்கையுடன்‌ திருப்பி 
அனுப்புகிறது” என்று இளைய யாதவர்‌ தொடர்ந்தார்‌. 
“ஆனால்‌ அரசமைந்த நீங்கள்‌ என்னை அவ்வண்ணம்‌ 
அனுப்பலாகாது. நான்‌ பரிசிலெனக்‌ கோருவது 
பாண்டவர்களின்‌ பொருட்டு” என்றார்‌. துரியோதனன்‌ 
“அவர்களுக்காகவும்‌ தாங்கள்‌ கோரலாம்‌, யாதவ 
முனிவரே. ஆனால்‌ அந்தணரும்‌ ஷத்ரியரும்‌ வைசியரும்‌ 
நாலாம்நிலையினரும்‌ அரசரிடம்‌ எவற்றைக்‌ 
கோரவேண்டுமென்று நெறியுள்ளது என 
அறிந்திருப்பீர்கள்‌” என்றான்‌ துரியோதனன்‌. “ஆம்‌, 
ஆகவேதான்‌ அஸ்தினபுரியின்‌ எளிய குடிகளாக 


அவர்களை ஏற்கவேண்டுமென்று கோருகிறேன்‌. 
நிஷாதருக்கும்‌ கிராதருக்கும்கூட உரிமையுள்ளது காலடி 
மண்‌ கோர. அவர்கள்‌ இந்நாட்டின்‌ எல்லைக்குள்‌ வாழ 
ஐந்து இல்லங்களையாவது அளிக்கவேண்டும்‌ தாங்கள்‌.” 


துரியோதனன்‌ “யாதவமுனிவரே, அவற்றை அவர்களுக்கு 
அளிக்க எனக்கு மாற்று எண்ணம்‌ இல்லை. ஆனால்‌ 
அரசன்‌ தன்‌ நிலத்திற்குள்‌ இடம்கொடுக்கக்கூடாதவர்கள்‌ 
என சிலரை தொல்நூல்கள்‌ வகுத்துச்‌ சொல்கின்றன. 
வேதமறுப்பு கொண்டவர்கள்‌, பிறவேதத்தை 
அந்நிலத்தில்‌ ஓதுபவர்கள்‌, ஒவ்வாத்‌ தெய்வங்களை 
வழிபடுபவர்கள்‌, பிறகுடிக்கு உளவறிபவர்கள்‌, 
அரசன்மேல்‌ வஞ்சம்‌ கொண்டவர்கள்‌, அரசுக்கு 
விழைபவர்கள்‌, கூடா ஒழுக்கத்தை பரப்புபவர்கள்‌ என 
எழுவர்‌. அவ்வேழு நிலையிலும்‌ பாண்டவர்கள்‌ 
அஸ்தினபுரிக்குள்‌ இடம்பெற தகுதியற்றவர்கள்‌. ஆகவே 
ஒருபிடி மண்கூட அவர்களுக்கு என்னால்‌ 
அளிக்கவியலாது” என்றான்‌. 


அலையற்ற குரலில்‌ அவன்‌ அதை சொன்னதனால்‌ 
அவன்‌ தாழ்ந்த ஒலியில்‌ பேசுவதாகத்‌ தோன்றியது. 
ஆனால்‌ அவையிலமர்ந்திருந்த அனைவருக்கும்‌ 
அச்சொல்‌ செவிப்பட்டது. இளைய யாதவர்‌ “நான்‌ 
கைநீட்டிவிட்டேன்‌, அரசே. இந்த மண்ணில்‌ 
சிற்றுரிமையேனும்‌ அவர்களுக்கு அளியுங்கள்‌” என்றார்‌. 
“இது வேள்விநிலை, முனிவரே. இங்கு செயல்‌ 
ஒவ்வொன்றும்‌ வகுத்த முன்னெறிப்படியே எழ முடியும்‌ 
என்பதையே இப்போது முனிவரும்‌ அந்தணரும்‌ பேசி 
முடித்தனர்‌. நெறிகளின்படி அவர்களுக்கு 
அஸ்தினபுரிக்குள்‌ எவ்வுரிமையும்‌ அளிக்கவியலாது” 
என்றான்‌ துரியோதனன்‌. 


இளைய யாதவர்‌ “அரசே, ஐந்து இல்லங்களை அளித்து 
உங்கள்‌ குடியழிக்கும்‌ பெரும்போர்‌ ஒன்றை நீங்கள்‌ 
தவிர்க்கலாம்‌” என்றார்‌. “இப்போர்‌ நிலத்திற்காக அல்ல, 
நெறிகளுக்காக. நெறிகடந்தால்‌ இவையனைத்திற்கும்‌ 
பொருளில்லை” என்றான்‌ துரியோதனன்‌. “இறுதியாகக்‌ 
கோருகிறேன்‌, எனக்கு நீங்கள்‌ அளிக்கவிருக்கும்‌ கொடை 
என்ன?” என்றார்‌ இளைய யாதவர்‌. துரியோதனன்‌ மாறாத 
குரலுறுதியுடன்‌ “என்‌ மூதாதையர்மேல்‌, என்‌ முடிமேல்‌, 
கொடிவழிகளின்மேல்‌ ஆணை. நீங்கள்‌ உங்களுக்கெனக்‌ 
கோருக! இக்கணமே எழுந்து என்‌ முடியை உங்களுக்கு 
அளிப்பேன்‌. பாண்டவருக்கு என்றால்‌ ஊசிமுனை 
ஊன்றும்‌ நிலம்கூட அளிக்கவியலாது” என்றான்‌. 


எழாக்‌ குரலுக்கு எத்தனை எடையிருக்கமுடியும்‌ என்று 
சுப்ரியை உணர்ந்தாள்‌. மூச்சு நிலைத்திருப்பதை 
உணர்ந்தபின்‌ இழுத்து நெடுநீட்டென வெளிவிட்டாள்‌. 
பக்கவாட்டில்‌ தெரிந்த இளைய யாதவரின்‌ முகம்‌ 
துயர்திரண்டு உருவானதுபோல்‌ தோன்றியது. 
மழலையருடையவை என அகன்ற விழிகளின்‌ 
மயிரடர்ந்த இமைகள்‌ சரிந்தன. நீட்டிய கைகளை 
அசையாமல்‌ முன்வைத்தபடி அவர்‌ நின்றார்‌. பானுமதி 
எழுந்து தன்‌ கையில்‌ இருந்த கணையாழியை நீட்டி 
“யாதவரே, வெறுங்கையுடன்‌ நீங்கள்‌ அவைநீங்கலாகாது. 
இது என்‌ கொடை. ஏற்று எனக்கு அருள்க!” என்றாள்‌. 


அவர்‌ நிமிர்ந்து அவள்‌ விழிகளை நோக்கினார்‌. பின்னர்‌ 
“இல்லை, அரசி. இக்கொடையின்‌ கடனை நான்‌ 
நிகர்செய்யவியலாது. இங்கிருந்து எழுகையில்‌ என்‌ 
புறங்காலின்‌ பொடியை தட்டிவிட்டுத்தான்‌ செல்வேன்‌. 
இந்நகருக்கும்‌ இவ்வரசகுடிக்கும்‌ இனி நான்‌ பொறுப்பல்ல. 
இங்குள்ள அரசர்‌ எவருக்கும்‌ நான்‌ இ 
அளிக்கவேண்டியதென ஏதுமில்லை” என்றார்‌. 
பானுமதியின்‌ கை அந்தக்‌ கணையாழியுடன்‌ 
நடுங்கிக்கொண்டிருந்தது. இளைய யாதவர்‌ திரும்பி 
வேள்விமேடையில்‌ அமர்ந்திருந்த அமூர்த்தரை 
வணங்கிவிட்டு வலப்பக்கமாகத்‌ திரும்பி 
வேள்வியவையிலிருந்து வெளியேறினார்‌. சாத்யகி 
எழுந்து அவரை தொடர்ந்தான்‌. அவர்‌ செல்வதை நோக்கி 
அமர்ந்திருந்த அவையினர்‌ காட்சி மறைந்ததும்‌ 
ஒற்றைமூச்சென ஒலி எழுப்பினர்‌. 


சுப்ரியை பெருமூச்சுடன்‌ எழுந்துகொண்டாள்‌. 
அவைச்சேடி அருகே வந்து “கிளம்புகிறீர்களா, அரசி?” 
என்றாள்‌. “ஆம்‌, என்‌ தேர்‌ ஒருங்குக!” என்றாள்‌ சுப்ரியை. 
மேலாடையை சீரமைத்துக்கொண்டு சேடியுடன்‌ 
வேள்விப்பந்தலுக்கு வெளியே சென்றபோது அவளுக்குப்‌ 
பின்னால்‌ வலம்புரிச்சங்கம்‌ மும்முறை முழங்குவதை 
கேட்டாள்‌. 


[ஙagelவேள்விச்சாலைக்கு வெளியே ஏவலர்களின்‌ 
வளையம்‌ ஒன்றும்‌ அதற்கப்பால்‌ காவலர்களின்‌ 
வளையமும்‌ இருந்தன. வெளியே அவளுக்காகக்‌ காத்து 
நின்றிருந்த சபரி அணுகிவந்து “அரண்மனைக்குத்தானே, 
அரசி?” என்றாள்‌. ஆம்‌ என தலையசைத்து அவள்‌ நடக்க 
சபரி உடன்‌ வந்தபடி “அரசர்‌ இப்போதுதான்‌ கிளம்பிச்‌ 
சென்றார்‌. உடன்‌ விகர்ணரும்‌ சுஜாதரும்‌ சென்றனர்‌” 
என்றாள்‌. அவள்‌ மறுமொழி சொல்லாமல்‌ 
தேர்முற்றத்திற்கு வந்தாள்‌. “சுஜாதர்‌ சினம்கொண்டு 


என்றாள்‌. “நலமாக இருக்கிறான்‌ பிருதை...” என்றான்‌ 
பாண்டு. அவள்‌ “ம்‌?” என மீண்டும்‌ கேட்டாள்‌. “நலமாக 
இருக்கிறான்‌. சற்றுமுன்னர்கூட நான்‌ சென்று 
பார்த்தேன்‌.” அவள்‌ அச்சொற்களை தனித்தனியாக 
பிரித்து உள்வாங்கிக்கொண்டாள்‌. நலமாக. நலம்‌. நலம்‌. 
மீண்டும்‌ கண்களைத்‌ திறந்தபோது அவள்‌ சித்தம்‌ சிறகு 
குவித்து வந்து அமர்ந்துவிட்டிருந்தது. கண்களில்‌ 
மயக்கம்‌ வடிந்து ஒளிஎழுந்தது. 


“இன்று காலை பலாஹாஸ்வ முனிவர்‌ கைலாயப்பயணம்‌ 
முடித்து இறங்கி வந்திருக்கிறார்‌ பிருதை. அவருடன்‌ 
சென்ற பன்னிருவரில்‌ ஐவரே திரும்பியிருக்கின்றனர்‌. 
இந்திரத்யும்னத்தின்‌ பீதாகரம்‌ என்னும்‌ 
மணல்மேட்டிலுள்ள குடிலில்‌ அவர்‌ தங்கியிருக்கிறார்‌.” 
குந்தி தலையசைத்தாள்‌. “நம்‌ மைந்தனைப்‌ பற்றிக்‌ 
கேட்டார்‌. அவனுடைய நாமகரணத்தை அவரே 
நடத்தலாமென்று எண்ணினேன்‌. அவருடைய ஆற்றலில்‌ 
ஒரு துளியையேனும்‌ அவன்‌ பெறுவானென்றால்‌ 
நல்லதல்லவா?” 


மண்ணுளி தன்னை தானே வழுக்கி நீண்டு தன்‌ 
உடல்முடிச்சை அவிழ்த்துக்கொண்டது. அவள்‌ கைகளை 
ஊன்றி எழுந்து அமர்ந்துகொண்டாள்‌. “நாளைக்‌ காலை 
நல்வேளை என்றார்‌ மாண்டூக்யர்‌. நாளை 
முதற்கதிர்வேளையில்‌ அவர்‌ ஹம்சகூடத்துக்கு வருவார்‌” 
பாண்டு சொன்னான்‌. குந்தி தலையசைத்தாள்‌. தருமன்‌ 
அனகையிடம்‌ இருந்தபடி பாண்டுவை நோக்கி 
கைநீட்டினான்‌. பாண்டு அவனை திரும்பவும்‌ வாங்கி 
தன்‌ தோள்மேல்‌ ஏற்றிக்கொண்டு அவன்‌ கால்களைப்‌ 
பற்றிக்கொண்டான்‌. அத்தனை உயரத்தில்‌ இருந்தே 
அனைத்தையும்‌ நோக்கி அவன்‌ பழகிவிட்டான்‌ என்று 
குந்தி எண்ணிக்கொண்டாள்‌. உயரம்‌ குறைவாக 
இருக்கையில்‌ தெரியும்‌ உலகம்‌ அவனுக்கு அயலாக 
இருக்கிறது போலும்‌. 


எட்டு மாதங்களுக்கு முன்‌ சதசிருங்கத்துக்குச்‌ செல்லும்‌ 
முனிவர்களை பலாஹாஸ்வர்‌ இட்டுவந்திருந்தார்‌. 
அவருக்காக கெளதமரின்‌ பெருங்குடில்‌ 
ஒருக்கப்பட்டிருந்தது. செய்தியறிந்து காலையில்‌ 
பாண்டுவும்‌ குந்தியும்‌ மாத்ரியும்‌ அவரை வணங்கச்‌ 
சென்றபோது அவர்‌ இந்திரத்யும்னத்தின்‌ 
வெண்ணிறமான கூழாங்கல்‌ பரவிய கரையில்‌ 
மான்தோலால்‌ ஆன சிற்றாடை மட்டும்‌ கட்டி 
நின்றிருந்தார்‌. தொலைவிலேயே அவரது தோற்றத்தைக்‌ 
கண்டு திகைத்த மாத்ரி “அக்கா, இவரென்ன கந்தர்வரா?” 


கூச்சலிட்டார்‌. அரசர்‌ களைத்தவர்‌ போலிருந்தார்‌. 
அவர்கள்‌ மதுவருந்தச்‌ செல்கிறார்கள்‌ என்று 
எண்ணினேன்‌” என்றாள்‌ சபரி. 


தேரில்‌ ஏறிக்கொண்டதும்தான்‌ சுப்ரியை தன்‌ 
நெஞ்சத்துடிப்பை உணர்ந்தாள்‌. பெருமூச்சுகள்விட்டு 
தன்னை எளிதமைத்துக்கொண்டாள்‌. சபரி ஏறி அருகே 
அமர்ந்து “அரண்மனைக்கு...” என்று பாகனிடம்‌ 
சொன்னாள்‌. அப்போதுதான்‌ அச்சொல்‌ நெஞ்சில்‌ 
உறைக்க “இல்லை” என்றாள்‌ சுப்ரியை. “அரசி?” என்றாள்‌ 
சபரி. சுப்ரியை மூச்சைத்திரட்டி சொல்லென்றாக்கி 
“இளைய யாதவர்‌ எங்கிருக்கிறார்‌?” என்றாள்‌. “அவர்‌ 
அரசரென வரவில்லை. அவர்களுக்குத்‌ தங்க இங்கு 
அந்தணர்நிலையில்‌ குடில்‌ அளிக்கப்பட்டுள்ளது 
என்றனர்‌” என்றாள்‌. “நான்‌ அறிவேன்‌... அங்கு செல்க 
தேர்‌!” என்றாள்‌ சுப்ரியை. 


தேரின்‌ ஒவ்வொரு அதிர்வையும்‌ உடலால்‌ வாங்கியபடி 
அவள்‌ பீடத்தில்‌ அமர்ந்திருந்தாள்‌. உள்ளத்தின்‌ 
விசையால்‌ சாய்ந்தமர இயலவில்லை. பற்களைக்‌ 
கிட்டித்திருப்பதை, கைவிரல்களை இறுகப்‌ 
பற்றியிருப்பதை உணர்ந்து தன்‌ உடலை 
உள்ளத்திலிருந்து விடுவித்துக்கொண்டாள்‌. விழிகளில்‌ 
அனல்பட்டதுபோல்‌ வெம்மையை, உடலெங்கும்‌ குளிர்‌ 
வியர்வையை உணர்ந்தபோது களைத்து கைகால்கள்‌ 
படியத்தொடங்கியிருந்தன. தேர்‌ அந்தணர்சோலைக்குள்‌ 
நிரையாக அமைந்த சிறுகுடில்களுக்கு நடுவே சென்றது. 
அவ்வேளையில்‌ அந்தணர்‌ எவரும்‌ அங்கிருக்கவில்லை. 
அவர்களுடன்‌ வந்த ஏவலர்‌ சிலர்‌ மட்டும்‌ தேரைக்‌ கண்டு 
எழுந்து நின்றனர்‌. 


பாதையைக்‌ கடந்து ஓடிய சிற்றோடையின்‌ கரையில்‌ தேர்‌ 
நின்றது. தேர்ப்பாகன்‌ “இங்கிருந்து பன்னிரண்டாவது 
குடில்‌, அரசி. ஆனால்‌ தேர்‌ அங்கு செல்லாது” என்றான்‌. 
அவள்‌ இறங்கி மேலாடையைச்‌ சுழற்றி தலைமேல்‌ இட்டு 
மறுபக்கம்‌ இழுத்துக்கொண்டு சிலம்புகளும்‌ 
கைவளைகளும்‌ ஒலிக்க நடந்தாள்‌. சபரி அவளுக்குப்‌ 
பின்னால்‌ ஓடிவர திரும்பி கையசைவால்‌ அவளை 
தடுத்தாள்‌. அந்தச்‌ சிறுகுடிலின்‌ வாயிலில்‌ பறந்த 
யாதவர்களின்‌ பசுக்கொடியிலிருந்து அதை 
உறுதிசெய்துகொண்டாள்‌. 


குடில்வாயிலில்‌ எவருமில்லை. அவள்‌ ஐயுற்று அதன்‌ 
சிறுவாயிலினூடாகக்‌ குனிந்து நோக்கியபோது 
உள்ளிருந்து சாத்யகி வெளியே வந்தான்‌. விழிகளைச்‌ 


சுருக்கி நோக்கி “வணங்குகிறேன்‌, அரசி” என்றான்‌. 
அவன்‌ தன்னை அடையாளம்‌ காணவில்லை என்று 
உணர்ந்து அவள்‌ “நான்‌ கலிங்கநாட்டரசி. அங்கநாட்டரசர்‌ 
வசுஷேணரின்‌ துணைவி” என்றாள்‌. “இச்சிறுகுடிலுக்கு 
நல்வரவு, அரசி. நான்‌ இயற்றவேண்டியது எது?” என்றான்‌ 
சாத்யகி. “நான்‌ இளைய யாதவரைப்‌ பார்க்கும்பொருட்டு 
வந்தேன்‌.” சாத்யகி “நான்‌ அறிவிக்கிறேன்‌. நாங்கள்‌ 
கிளம்பிக்கொண்டிருக்கிறோம்‌” என்றான்‌. அவன்‌ 
சினத்தில்‌ தழல்கொண்டவன்‌ போலிருந்தான்‌. “நான்‌ 
காத்திருக்கிறேன்‌” என்றாள்‌ சுப்ரியை. 


அவன்‌ உள்ளே சென்று மீண்டுவந்து “வருக, அரசி” என 
உள்ளே அழைத்துச்சென்றான்‌. இருவர்‌ படுக்கும்‌ 
அளவுக்கு மட்டுமே இடமிருந்த சிறிய புற்குடிலின்‌ 
நீள்சதுர அறையில்‌ இளைய யாதவர்‌ கோரைப்புல்‌ 
பாயில்‌ அமர்ந்திருந்தார்‌. அவளைக்‌ கண்டதும்‌ எழுந்து 
கைதொழுது “வருக, அரசி! இக்குடில்‌ தங்கள்‌ வரவால்‌ 
பெருமைகொண்டதாகிறது” என முகமன்‌ உரைத்தார்‌. 
அவள்‌ கைகூப்பி “நல்லூழ்‌ இன்று கனிந்தது” என்றாள்‌. 
சாத்யகி இன்னொரு பாயை எடுத்து விரித்தான்‌. இளைய 
யாதவர்‌ கைகாட்டி “அமர்க, அரசி...” என்றார்‌. அவள்‌ 
கால்மடித்து அமர்ந்தாள்‌. அவர்‌ அவள்‌ எதிரே அமர 
சாத்யகி வெளியே சென்றான்‌. 


இளைய யாதவர்‌ அவளை நோக்கியபடி அமர்ந்திருந்தார்‌. 
அவர்‌ முகத்தில்‌ எப்போதுமிருக்கும்‌ புன்னகையை 
அப்போது காணமுடியவில்லை என 
எண்ணிக்கொண்டாள்‌. எங்கிருந்து 
சொல்லெடுப்பதென்று தெரியவில்லை. மீண்டும்‌ அவர்‌ 
நோக்கை சந்தித்தபின்‌ “நான்‌ அவையில்‌ இருந்தேன்‌” 
என்றாள்‌. “ஆம்‌, பார்த்தேன்‌” என்றார்‌. அவளால்‌ மேலும்‌ 
என்ன சொல்வதென்று திரட்டிக்கொள்ள முடியவில்லை. 
“நீங்கள்‌ அவைநீங்குவதைக்‌ கண்டேன்‌. ஏனென்றே 
தெரியவில்லை, நான்‌ உங்கள்‌ பின்னால்‌ வந்தேன்‌” 
என்றாள்‌. இளைய யாதவர்‌ புன்னகைத்து “அந்த 
அருளுக்கு நான்‌ கடப்பாடு உடையேன்‌” என்றார்‌. “நான்‌ 
அவையிலமர்ந்து அழுதேன்‌” என்றாள்‌. 


சொன்ன பிறகு என்ன பேசிக்கொண்டிருக்கிறோம்‌ என 
அவள்‌ உள்ளம்‌ திகைத்தது. பேதைச்சிறுமகளாக 
காட்டிக்கொள்கிறோமா? அன்றி இப்பைதல்‌ பேச்சை ஏன்‌ 
எடுக்கிறேன்‌? அப்போது தோன்றியது பெண்கள்‌ பதின்ம 
அகவைக்குப்பின்‌ அயலாரிடம்‌ பேசக்‌ 
கற்றுக்கொள்வதேயில்லை என்று. எனவே எந்த 
அகவையிலும்‌ முதிராமகளின்‌ மொழியையே 


அவர்களால்‌ எடுக்க முடிகிறது. சிறுமைகொண்டு அவள்‌ 
உள்ளம்‌ சுருங்கியது. எழுந்துசென்றுவிடவேண்டும்‌ என 
எண்ணினாள்‌. ஆனால்‌ வந்தது ஏன்‌ என்று எப்படி 
சொல்வது? எதன்பொருட்டு வந்தேன்‌? சிறுமைசேராத 
எதையேனும்‌ சொல்லிவிட்டு எழுந்துவிடவேண்டும்‌. 


“உள்ளுறை உவகை குறித்து சொன்னீர்கள்‌” என்றாள்‌. 
அதை அவளிலிருந்து எழுந்த பிறிதொருத்தி 
சொன்னதுபோல்‌ திகைத்தாள்‌. ஆனால்‌ அவளே 
சொல்லிக்கொண்டுமிருந்தாள்‌. “அச்சொற்களைச்‌ 
செவிகொள்வது வரை நான்‌ என்னை நோக்கியறியவே 
இல்லை என்று உணர்ந்தேன்‌. நான்‌ அந்த உவகையை 
என்னுள்‌ அறிந்திருக்கிறேன்‌. பிறர்‌ அறியாமல்‌ அதை 
கரந்திருக்கிறேன்‌. அதை மறைப்பதற்காக நான்‌ அணிந்த 
முகமும்‌ மொழியுமே இதோ அமர்ந்திருக்கும்‌ நான்‌. 
இவையனைத்தையும்‌ களைந்து நின்றிருக்கும்‌ ஓர்‌ இடம்‌ 
எங்கோ எனக்காக உள்ளது என எண்ணிக்கொண்டே 
இருந்தேன்‌. அல்லது அவ்வாறு கற்பனை 
செய்துகொண்டேன்‌.” 


இளைய யாதவர்‌ புன்னகைத்தார்‌. “நீங்கள்‌ 
புன்னகைப்பது ஏன்‌ என்று எனக்குப்‌ புரிகிறது. இது 
நடுஅகவையில்‌ அனைத்து மகளிரும்‌ உணர்வது. 
காதலைக்‌ கடந்து, மைந்தர்‌ வளர்ந்து விலகி, 
இயற்றுவதற்கேது இனி என்றிருக்கும்போது; பெண்ணழகு 
அள்ள அள்ள நழுவியகல உடல்‌ பிறிதொன்றென 
ஆகிக்கொண்டிருக்கும்போது அவர்கள்‌ 
அடைபட்டிருப்பதாக உணர்கிறார்கள்‌. திறந்து 
வெளியேறுவதை கனவுகண்டபடி நாட்களை 
செலுத்துகிறார்கள்‌. உடல்‌ முதிர்ந்து அம்முதுமையை 
உள்ளமும்‌ ஏற்றுக்கொள்கையில்‌ அது ஒரு 
காலகட்டத்தின்‌ எண்ணப்பிறழ்வென்று 
சுருக்கிக்கொள்கிறார்கள்‌. இது அது அல்ல. நான்‌ 
வாயிலைத்‌ திறக்க மெய்யாகவே விழைகிறேன்‌.” 


“அது தன்னலமா, உலகியல்விருப்பா என்ற ஐயமே 
இதுநாள்‌ வரை என்னை அலைக்கழித்தது. அது 
ஒவ்வொரு ஆத்மாவும்‌ கொள்ளும்‌ விழைவு என்று இன்று 
தெளிந்தேன்‌. என்னை இட்டுச்செல்லவேண்டியது அதுவே 
என்று நீங்கள்‌ சொன்னபோது உறுதிகொண்டேன்‌.” 
அவள்‌ முகம்‌ தெளிந்து புன்னகை செய்தாள்‌. அத்தனை 
தெளிவாக தன்னால்‌ சொல்லிவிடமுடிந்திருக்கிறது. 
ஏனென்றால்‌ இதை ஆயிரம்பல்லாயிரம்‌ தடவை 
சொல்லிக்கொண்டிருந்திருக்கிறேன்‌. 


இளைய யாதவர்‌ புன்னகையுடன்‌ 
“அவ்வண்ணமென்றால்‌ அங்கிருந்தே 
கிளம்பியிருப்பீர்களே, அரசி?” என்றார்‌. அவள்‌ 
திகைப்புடன்‌ அவர்‌ விழிகளை நோக்கினாள்‌. “இங்கு 
வந்து ஏன்‌ இதை சொல்கிறீர்கள்‌? மேலும்‌ ஒரு துளி ஐயம்‌ 
எஞ்சியிருக்கிறதா? அதை என்னிடம்‌ சொல்லி 
தெளிவுபெற விழைகிறீர்களா? அன்றி என்‌ சொல்லில்‌ 
அதுவே மீண்டும்‌ ஒலிக்கக்கேட்டு உறுதிகொள்ள 
எண்ணுகிறீர்களா?” சுப்ரியை தோள்‌ தளர்ந்தபோது 
கைவளைகள்‌ ஓசையிட்டன. “அறியேன்‌” என்றாள்‌. 
“வரவேண்டுமென்று தோன்றியது என்பதன்றி நான்‌ 
ஒன்றும்‌ சொல்வதற்கில்லை” என்றாள்‌. 


“கிளம்புவதென்றால்‌ உங்களுக்கு நானோ அந்த 
அவைநிகழ்வோ என்ன பொருட்டு? இவ்வுணர்வை ஏன்‌ 
வந்து இங்கு சொல்லவேண்டும்‌?” என்றார்‌ இளைய 
யாதவர்‌. “ஆம்‌, மெய்தான்‌” என்றபின்‌ அவள்‌ 
எழுந்துகொண்டாள்‌. “அரசி, உங்களை இதுவரை பற்றி 
நிறுத்தியிருந்தவற்றில்‌ ஒரு பிடிப்பு எஞ்சியிருக்கிறது. 
அது அறாமல்‌ ஆகாது” என்றபடி இளைய யாதவரும்‌ 
எழுந்தார்‌. “சிறு பிடிப்பா?” என்றாள்‌. “சின்னஞ்சிறு 
பற்றுதல்கூட இறுதிவரை எஞ்சுவதுண்டு. எஞ்சியிருக்கும்‌ 
வரை சிறிதென்றும்‌ பெரிதென்றும்‌ ஏதுமில்லை” என்றார்‌ 
இளைய யாதவர்‌. “ஏதென்று தெரியவில்லை” என்று 
சுப்ரியை தலைகுனிந்தாள்‌. “நான்‌ கிளம்புகிறேன்‌, அரசே” 
என்றாள்‌. “நன்றுசூழ்க!” என்றார்‌ இளைய யாதவர்‌. 


“நீங்கள்‌ கிளம்புகிறீர்கள்‌ என்று கேட்டேன்‌” என்றாள்‌ 
சுப்ரியை. “ஆம்‌, கிளம்பிவிட்டேன்‌. இன்னும்‌ 
அரைநாழிகையில்‌ படித்துறையில்‌ இருப்பேன்‌” என்று 
இளைய யாதவர்‌ சொன்னார்‌. அவள்‌ வேறெங்கோ 
நோக்கியவளாக “நான்‌ விடமுடியும்‌, எய்தமுடியும்‌ என 
எண்ணுகிறீர்களா?” என்றாள்‌. “விடும்வரை துறவைக்‌ 
குறித்தும்‌ எய்தும்வரை தவத்தைக்‌ குறித்தும்‌ எவரும்‌ 
சொல்லிவிடமுடியாது. நாமேகூட” என்ற இளைய யாதவர்‌ 
“புறத்தே பற்றின்றி தன்னுள்‌ உவகையை காண்க! அதை 
பிரம்மயோகம்‌ என்கின்றன நூல்கள்‌” என்றார்‌. சுப்ரியை 
தலைகுனிந்து பெருமூச்சுவிட்டாள்‌. பின்னர்‌ “என்னை 
வாழ்த்துக, யாதவரே!” என மெல்லிய குரலில்‌ நிலத்தை 
நோக்கியபடி சொன்னாள்‌. “உவகை நிலைகொள்க!” 
என்றார்‌ இளைய யாதவர்‌. 


சுப்ரியை முகம்‌ மலர்ந்து “நான்‌ வந்தது ஏன்‌ என்று 
இப்போது தெரிகிறது” என்றாள்‌. “நான்‌ 
சொல்லிக்கொள்ள விழைந்தேன்‌. நான்‌ எழுவேன்‌ 


என்பதில்‌ ஐயமில்லை. ஆனால்‌ இப்புவியில்‌ 
ஒருவரிடமாவது சொல்லிக்கொள்ளவேண்டும்‌ என்று 
தோன்றியது. என்னை அறியும்‌ ஒருவரிடம்‌ அதை 
சொல்கையில்‌ ஒரு காலகட்டம்‌ முடிவுறுகிறது” என்றபின்‌ 
திரும்பாமல்‌ வெளியே நடந்தாள்‌. வாயில்வரை வந்து 
நின்றிருந்த இளைய யாதவரோை நோக்காமல்‌ முற்றத்தில்‌ 
இறங்கி தலைவணங்கிய சாத்யகிக்கு மறுவணக்கம்‌ 
காட்டி தேரை நோக்கி நடந்தாள்‌. 


எதிரே யுயுத்ஸு நடந்து வருவதைக்‌ கண்டு அவள்‌ தயங்கி 
நின்றாள்‌. யுயுத்ஸு தலைவணங்கி “அங்கநாட்டரசிக்கு 
என்‌ வணக்கம்‌. இளைய யாதவருக்கு பேரரசரின்‌ 
செய்தியுடன்‌ செல்கிறேன்‌” என்றான்‌. “நன்று சூழ்க!” என 
வாழ்த்திவிட்டு அவள்‌ நடந்து சென்று தன்‌ தேரை 
அடைந்தாள்‌. யுயுத்ஸுவின்‌ தேரோட்டியுடன்‌ 
அவளுடைய தேரோட்டியும்‌ சபரியும்‌ 
பேசிக்கொண்டிருந்தனர்‌. அவள்‌ தேரில்‌ ஏறியதும்‌ சபரி 
ஏறி அருகே அமர்ந்தாள்‌. “அரண்மனைக்கு அல்லவா, 
அரசி?” என்றாள்‌. “ஆம்‌” என்றாள்‌ சுப்ரியை. தேர்‌ 
கிளம்பியது. 


சபரி “யுயுத்ஸு பேரரசர்‌ திருதராஷ்டிரர்‌ இளைய 
யாதவருக்கு அளித்த செய்தியுடன்‌ செல்கிறார்‌. 
அச்செய்தியைக்‌ குறித்தே அவருடைய தேர்ப்பாகனிடம்‌ 
பேசிக்கொண்டிருந்தேன்‌” என்றாள்‌. அவள்‌ மேலும்‌ 
வினவாமை கண்டு தானே தொடர்ந்தாள்‌. “பெரிய செய்தி. 
சற்றுநேரத்தில்‌ அஸ்தினபுரியே அதைக்‌ குறித்துதான்‌ 
பேசப்போகிறது...” சுப்ரியை அதையும்‌ என்ன என்று 
கேட்கவில்லை. சபரி அசைந்து அருகே வந்து “அரசி, 
பேரரசர்‌ பாண்டவர்களுக்கு மூத்த தந்தையென்று நின்று 
அவர்‌ அளித்த ஆணையை திரும்பப்‌ 
பெற்றுக்கொள்கிறார்‌” என்றாள்‌. 


சுப்ரியை அதை சரிவர புரிந்துகொள்ளாமல்‌ “என்ன?” 
என்றாள்‌. “பாண்டவர்கள்‌ தன்‌ மைந்தரை களத்தில்‌ 
எதிர்கொள்ளலாகாதென்றும்‌, தன்‌ மைந்தரையோ 
பெயர்மைந்தரையோ எந்நிலையிலும்‌ 
கொல்லலாகாதென்றும்‌ பேரரசர்‌ ஆணையிட்டிருந்தார்‌. 
அதை பாண்டவ மூத்தவரும்‌ ஏற்று 
சொல்லளித்திருந்தார்‌. இன்று பேரரசரின்‌ ஆணை 
அவரால்‌ விலக்கப்பட்டுவிட்டது” என்று சபரி 
சொன்னாள்‌. “அதை பாண்டவருக்கு இளைய 
யாதவரிடம்‌ சொல்லி அனுப்புகிறார்‌ பேரரசர்‌.” 


சுப்ரியை ஒன்றும்‌ சொல்லவில்லை. 


“அவ்வண்ணமென்றால்‌ போருக்கான இறுதித்‌ தடையும்‌ 
அகன்றுவிட்டது, அரசி. இங்கிருந்து இளைய யாதவர்‌ 
போரின்றி வழியில்லை என்னும்‌ செய்தியுடன்தான்‌ 
உபப்பிலாவ்யம்‌ செல்கிறார்‌” என்றாள்‌ சபரி. சுப்ரியை 
ஏதேனும்‌ சொல்வாள்‌ என்று அவள்‌ எதிர்பார்த்தாள்‌. 

னால்‌ அவள்‌ ஒன்றும்‌ சொல்லவில்லை. அச்செய்தி 
அவளுக்கு புரியவில்லையோ என்று எண்ணி மேலும்‌ 
சொல்ல சபரி எண்ணினாள்‌. ஆனால்‌ சாளரத்‌ 
திரைச்சீலையைத்‌ திறந்து வெளியே நோக்கிக்கொண்டு 
வந்த சுப்ரியை திரும்பி நோக்கவேயில்லை. 

[ர்வ வசுப்ரியை தன்‌ மாளிகையை அடைந்தபோது 
மிகவும்‌ களைத்திருந்தாள்‌. தேரிலேயே சற்று 
துயின்றிருந்தாள்‌ என்பது மாளிகையை நோக்கிய 
சாலைத்‌ திருப்பத்தில்‌ தேரின்‌ அதிர்வில்‌ அவள்‌ 
விழித்துக்கொண்டபோதுதான்‌ தெரிந்தது. உடல்‌ 
விழித்தும்‌ உளம்‌ எழாமல்‌ அவள்‌ இருக்கையிலேயே 
அமர்ந்திருந்தாள்‌. சபரி “அரசி, மாளிகை” என்றதும்‌ 
கையூன்றி மெல்ல எழுந்துகொண்டு உள்ளே சென்றாள்‌. 
சபரி பேழைகளுடன்‌ பின்னால்‌ வரும்‌ காலடியோசை 
தலையில்‌ விழும்‌ அடிகளைப்போல கேட்டது. 


தன்‌ அறைக்குள்‌ மீண்டபோது அவளிடம்‌ எந்த 
நினைவுகளும்‌ எஞ்சியிருக்கவில்லை. எங்கு சென்று 
மீண்டோம்‌ என்பதையே எண்ணி 
எடுக்கவேண்டியிருந்தது. காலோய்ந்து பீடத்தில்‌ அமர்ந்து 
சபரி பேழைகளை கொண்டுவந்து வைப்பதை 
ஆர்வமில்லாமல்‌ நோக்கிக்கொண்டிருந்தாள்‌. பின்னர்‌ 
எழுந்து மஞ்சம்‌ நோக்கி சென்றாள்‌. சபரி “ஆடையணி 
களையவேண்டும்‌, அரசி. நான்‌ அணிச்சேடியரை 
வரச்சொல்கிறேன்‌” என்றாள்‌. “நான்‌ களைத்திருக்கிறேன்‌” 
என்றபடி அவள்‌ சேக்கையில்‌ படுத்தாள்‌. கைகளும்‌ 
கால்களும்‌ எடைகொண்டு மென்னிறகுப்‌ பரப்புமேல்‌ 
அழுந்தின. இமைகள்‌ தழைந்தன. 


சபரி எதுவோ சொல்வது கேட்டது. அதை அவளால்‌ 
சொல்லென புரிந்துகொள்ள முடியவில்லை. அப்பால்‌ 
அவளுடைய காலடியோசைகள்‌. எப்போது இத்தகைய 
பெருங்களைப்பு ஏற்பட்டது? இளைய யாதவரிடம்‌ 
விடைபெறுகையிலா? அதற்கும்‌ முன்பு அவையிலிருந்து 
கிளம்பும்போதா? இன்றைய நாளில்‌ என்‌ உள்ளம்‌ 
கொண்டது மிகுதி. இன்று கற்றவை வாழ்நாளெல்லாம்‌ 
பெற்றவற்றுக்கு நிகர்‌. அல்ல, இது கல்வியல்ல. 
உவகையை அளிப்பதே கல்வி. ஒன்று கற்கையில்‌ ஏழு 
விடாய்‌ கொள்ளச்செய்வதே கல்வி. இது ஓர்‌ 
அணிகளைதல்‌. அல்லது நோய்கொள்ளல்‌. அல்லது 
எரிந்தழிதல்‌. அல்லது... 


அவள்‌ விழித்துக்கொண்டபோது நாகம்‌ ஒன்று தன்னை 


முத்தமிட்டுக்கொண்டிருப்பதை உணர்ந்தாள்‌. மிகமெல்ல 
தொட்டுத்தொட்டுச்‌ சென்றது அதன்‌ குளிர்ந்த கூர்முகம்‌. 
பறக்கும்‌ மெல்லிய நா நீர்த்துளி என தெறித்தது. அவள்‌ 
விழிதிறந்தபோது அதன்‌ இமையா மணிக்‌ கண்களை 
கண்டாள்‌. சொல்‌ திகழா விழிகள்‌ இப்புவிக்குரியவையே 
அல்ல. அவள்‌ அவற்றை நோக்கிக்கொண்டே இருந்தாள்‌. 
சீறலோசை கேட்டது. மீண்டும்‌ கேட்டபோது மானுடமூச்சு. 
அவள்‌ உலுக்கி சித்தம்‌ விழித்தாள்‌. தன்‌ உடலில்‌ இருந்து 
சூக்ஷ்மை அணிகளை விலக்கிக்‌ கொண்டிருப்பதை 
உணர்ந்தாள்‌. 


அவள்‌ எழப்போனபோது “படிக, அரசி!” என ச்க்ஷ்மை 
மெல்லிய குரலில்‌ சொன்னாள்‌. “களைத்திருக்கிறீர்கள்‌, 
அணி களையாமல்‌ துயின்றுவிட்டீர்கள்‌. அருமணிகள்‌ 
உடலில்‌ குத்தினால்‌ நஞ்சுகொள்ளக்கூடும்‌ என்று சபரி 
வந்து சொன்னாள்‌.” சுப்ரியை வெறுமனே விழித்து 
நோக்கினாள்‌. “நாக நஞ்சு அமையும்‌ இடங்களில்‌ 
வைரமும்‌ ஒன்றென சொல்லப்பட்டுள்ளது, அரசி” 
என்றாள்‌ சூக்ஷமை. “ஏன்‌?” என்று அவள்‌ கேட்டாள்‌. 
சூக்ஷ்மை சொல்லிக்கொண்டிருப்பது அவளுக்கு 
புரியவில்லை. அவள்‌ விழிகள்‌ இமைக்காமல்‌ 
நாகநோக்கென நிலைகொண்டிருக்கின்றனவா என்று 
ஐயம்‌ கொண்டு உலைந்தது உள்ளம்‌. 


“வைரம்‌ நஞ்சல்ல. ஆனால்‌ அதை உண்டால்‌ உயிர்‌ 
விலகும்‌” என்றாள்‌ ச்க்ஷ்மை. “நஞ்சென்றாவது அதன்‌ 
கட்டின்மையே. அரசி, நீர்‌ செல்லும்‌ வழியாலானது உடல்‌. 
அதற்குள்‌ வைரம்‌ தனக்குரிய தனிப்பாதையை 
கண்டடைகிறது. குடல்களை தசைகளை ஊடுருவிச்‌ 
செல்கிறது. தன்‌ மறுதரப்பைத்‌ தேடி உடலுக்குள்‌ 
தவித்தலைகிறது.” அவள்‌ கைகள்‌ சுப்ரியையின்‌ 
வளையல்களை பட்டுத்துணியிட்டு வழுக்கி உருவி 
எடுத்து அப்பால்‌ வைத்தன. “தேனீக்கூட்டில்‌ குளவி என 
வைரம்‌ மானுட உடலில்‌ நுழைகிறது.” 


“ஏன்‌ அதை சொல்கிறாய்‌?” என்றாள்‌ சுப்ரியை 
சினத்துடன்‌. சூக்ஷமை சிரித்தபடி “தெரியவில்லை, 
எதையேனும்‌ சொல்லி நினைத்ததை சென்றடைவது என்‌ 
வழக்கம்‌” என்றாள்‌. சுப்ரியை எழுந்து அமர்ந்து “போதும்‌” 
என்றாள்‌. “ஏன்‌? துயிலவில்லையா தாங்கள்‌?” என்றாள்‌ 
சூக்ஷ்மை. “இல்லை, இனிமேல்‌ துயிலமுடியும்‌ என்று 
தோன்றவில்லை” என்றபடி மேலாடையை 
அணிந்துகொண்டாள்‌. அவள்‌ என்ன 
சொல்லப்போகிறாள்‌ என்பதுபோல கையில்‌ 
அவளிடமிருந்து கழற்றிய வளையலுடன்‌ ச்க்ஷ்மை 


நோக்கினாள்‌. 


“அரசர்‌ என்ன செய்கிறார்‌?” என்றாள்‌ சுப்ரியை. சூக்ஷ்மை 
“அதை சபரியிடம்தான்‌ கேட்கவேண்டும்‌. அவருடைய 
அரண்மனையில்‌ உடன்‌ சூதர்களும்‌ விறலியரும்‌ 
இருக்கிறார்கள்‌ என்று மாலையில்‌ சொன்னார்கள்‌. 
மதுக்கேளிக்கை நிகழ்கிறதென எண்ணுகிறேன்‌” 
என்றாள்‌. “இப்போது பொழுதென்ன?” என்று சுப்ரியை 
சாளரத்தை நோக்கினாள்‌. “முன்னிரவு” என்று சூக்ஷ்மை 
சொன்னாள்‌. “முதற்காவலர்‌ சற்றுமுன்னர்தான்‌ 
நிலைமாறினார்கள்‌.” சுப்ரியை “நான்‌ அவரை 
பார்க்கவேண்டும்‌” என்றாள்‌. 


“நான்‌ உங்களை இன்றிரவு நகர்காண 
அழைத்துச்செல்லலாம்‌ என எண்ணியிருந்தேன்‌” என்று 
சூக்ஷ்மை சொன்னாள்‌. “இன்று மகாசத்ரவேள்வி 
தொடங்கிவிட்டது. நகரின்‌ கொண்டாட்டங்கள்‌ 
உச்சமடைந்திருக்கின்றன.” சுப்ரியை நோக்கை 
விலக்கிக்கொண்டு “இன்று என்னால்‌ இயலுமென்று 
தோன்றவில்லை” என்றாள்‌. ச்க்ஷ்மை “அரசி, 
நஞ்சில்லாது கொண்டாட்டமில்லை என 
கேட்டிருக்கிறர்களா?” என்றாள்‌. சுப்ரியை புருவம்‌ சுளிக்க 
திரும்பி நோக்கினாள்‌. 


சூக்ஷ்மை விந்தையானதோர்‌ கள்ளச்‌ சிரிப்புடன்‌ 
“நிலையழியாது மானுடரால்‌ கொண்டாட இயலாது. 
நிலையழியச்செய்வது எதுவும்‌ நஞ்சே. மது முதல்‌ நஞ்சு. 
நாகத்தின்‌ பல்லில்‌ உள்ளது இறுதி நஞ்சு. நடுவே 
புகைப்பதும்‌ முகர்வதும்‌ உண்பதும்‌ என நூறுநூறு 
நஞ்சுகள்‌. நஞ்சுண்டு எழுந்து த 
களியாடுகிறார்கள்‌. நெறிகளை மீறி வழிகளை கலைத்து 
காலத்தை இடத்தை மறந்து கொண்டாடுகிறார்கள்‌” 
என்றாள்‌. 


“இந்நகரில்‌ பிறிதெங்கும்‌ இல்லாத நஞ்சு ஒன்று பரவியது. 
கருநீல நிறம்கொண்ட பாசிபோல சுவர்களில்‌ பரவியது. 
காட்டிலிருந்து வந்த காகங்களால்‌ நகரில்‌ அது 
பரப்பப்பட்டது என்று மருத்துவர்‌ சொல்கிறார்கள்‌. 
வானிலிருந்து நாட்கணக்காகப்‌ பெய்த மென்மழை 
அதைப்‌ பெருக்கி மண்ணிலும்‌ நீரிலும்‌ பரப்பியது. 
இங்குள்ள மானுடர்‌ அந்நஞ்சை உண்டு 
நிலையழியலாயினர்‌. பின்னர்‌ அதற்கான விடாய்‌ 
கொண்டனர்‌. சுவர்களில்‌ இருந்து சுரண்டி சுரண்டி 
உண்டனர்‌. வெறும்நாவால்‌ பாறையிலிருந்து நக்கி 
உண்பவரை கண்டிருக்கிறேன்‌.” 


“மேலும்‌ மேலுமென அந்நஞ்சை நாடி மக்கள்‌ 
வந்துகொண்டிருந்தனர்‌. அதன்‌ சுவை அன்றி பிற சுவை 
எதையும்‌ அறியாதாயினர்‌. நாவிலிருந்து சொல்லுக்குக்‌ 
குடியேறியது அந்நஞ்சு. இங்கிருந்து செல்பவர்‌ ட 
ஒவ்வொருவரும்‌ அந்நஞ்சுடன்‌ சென்று நிலமெங்கும்‌ 
அதை பரப்பினர்‌. கிழக்கே காமரூபத்திலிருந்தும்‌ மேற்கே 
காந்தாரத்திலிருந்தும்‌ அதன்‌ சுவைதேடி மக்கள்‌ 
வந்துகொண்டே இருந்தனர்‌. மும்மடங்கு திரள்கொண்டு 
வீங்கியது இப்பெருநகர்‌” சூக்ஷ்மை சொன்னாள்‌. 


“இன்று ! அந்நஞ்சு முழுமையாகவே இந்நகர்மக்களின்‌ 
குருதியில்‌ கலந்துள்ளது. பாணரில்‌ இசையாக, தவத்‌ 
நடனமாக, ஓவியர்களில்‌ வண்ணமாக, கணியரி 
எண்களாக அது நுரைத்தெழுகிறது. அரசி, 
வணிகர்களில்‌ விழைவும்‌ ஷத்ரியர்களில்‌ வெறியும்‌ 
என்றாகிப்‌ பெருகுகிறது. அந்தணரில்‌ வேதமென்று 
இன்று அமைந்திருப்பது அந்நஞ்சே. என்னுடன்‌ வருக, 
நஞ்சு கொள்ளும்‌ முடிவிலா தோற்றங்களை நான்‌ 
காட்டுவேன்‌. நஞ்சு கொள்ளுதலே விடுதலை என்று 
உணர்வீர்கள்‌.” 


சுப்ரியை “இல்லை, நான்‌ அரசரை பார்க்கவேண்டும்‌” 
என்றாள்‌. சூக்ஷ்மை அவளருகே விழிகள்‌ அணுகிவர 
எழுந்து முகம்‌ நீட்டி “மெய்மையும்‌ ஒரு நஞ்சென்று அறிக! 
அதன்‌ களிகொண்டவர்களையே ஞானிகள்‌ என்கிறோம்‌. 
அதற்கு முற்றடிமைப்பட்டவர்களை சித்தரென்கிறோம்‌. 
பித்தரென்று இங்கும்‌ சித்தரென்று அங்கும்‌ மானுடரை 
ஆட்டுவிப்பது நஞ்சே” என்றாள்‌. சுப்ரியை அறியாது 
இரண்டு அடி பின்னடைந்தாள்‌. ச்க்ஷ்மை புன்னகைத்து 
“மண்ணில்‌ நஞ்சுகள்‌ ஆயிரம்‌. விண்ணில்‌ 
நஞ்சனைத்தும்‌ ஒன்றே” என்றாள்‌. “ஆழிவண்ணனின்‌ 
சேக்கை. அனல்விழியனின்‌ ஆரம்‌. உலகன்னையின்‌ 
மேகலை. ட தெய்வ டத்‌ 


சுப்ரியை தலையை இல்லை என்பதுபோல்‌ அசைத்தாள்‌. 
“தெய்வங்கள்‌ மானுடருக்கு அளிப்பது நஞ்சொன்றையே” 
என்றாள்‌ சூக்ஷ்மை. அவள்‌ குரல்‌ கிசுகிசுப்பென 
ஒலித்தது. “துரியோதன மாமன்னருக்கு அவர்‌ கொண்ட 
தெய்வம்‌ அளித்த நஞ்சால்‌ நுரைத்தெழுந்துள்ளது 
இந்நகர்‌. இதன்‌ இன்பக்‌ கொந்தளிப்பை இன்றுவரை 
இப்புவியில்‌ எந்நகரும்‌ அடைந்ததில்லை. ஒருவேளை 
இவ்வுச்சம்‌ இனிமேல்‌ நிகழாதொழியலாம்‌. இது 
நிகழ்ந்ததென்பதனாலேயே இந்நகர்‌ விழுந்துடைந்து 

ந்து மறையலாம்‌. இங்கு எழுவது பெருமழைக்கு 
முந்தைய ஈசல்சிறகுகளின்‌ ஒளியாக இருக்கலாம்‌. 


என்றாள்‌. குந்தி அவள்‌ கைகளைப்பற்றி அழுத்தி 
பேசாமலிருக்கும்படி சொன்னாள்‌. 


பலாஹாஸ்வர்‌ செந்நிறமான பெரும்பாறை 
போலிருந்தார்‌. தான்‌ கண்டதிலேயே 
பேருடல்கொண்டவரான திருதராஷ்டிரன்‌ அவர்‌ அருகே 
இளையோன்‌ எனத்‌ தெரிவார்‌ என்று குந்தி 
எண்ணிக்கொண்டாள்‌. கைகால்களை அசைத்து தன்‌ 
தசைகளை இறுகியசையச்செய்தப்டி அவர்‌ நின்றபோது 
அவர்‌ தசைகளாலான ஒரு நீர்த்தேக்கம்போல 
அலையடிப்பதாகத்‌ தோன்றினார்‌. “வெண்ணிறமான 
யானை ஒன்றை மலைப்பாம்பு சுற்றி 
இறுக்கிக்கொண்டிருப்பதுபோலத்‌ தோன்றுகிறது” 
என்றாள்‌ மாத்ரி. குந்தி அந்தக்‌ குழந்தைக்கற்பனையை 
எண்ணி புன்னகையுடன்‌ திரும்பிப்பார்த்தாள்‌. 
பலாஹாஸ்வரின்‌ சிறிய உருண்ட செந்நிறச்‌ 
சடைக்கற்றைகள்‌ தோளில்‌ அனல்சுள்ளிகள்‌ போல 
விழுந்துகிடந்தன. அவருக்கு மீசையும்‌ தாடியும்‌ 
ஏதுமிருக்கவில்லை. மார்பிலும்‌ தொடைகளிலும்‌ எங்கும்‌ 
முடியே இல்லை. இறுகிய உடல்‌ தாமிரத்தை உருக்கிச்‌ 
செய்ததுபோல காலையிளவெயிலில்‌ மின்னியது. 
புடைத்து எழுந்த மலைத்‌ தோள்கள்‌. நீலநரம்பு எழுந்த 
பெரும்‌ புயங்கள்‌. இரு இணைப்பாறைகள்‌ போல விரிந்த 
மார்புகள்‌. அடுக்கிவைக்கப்பட்ட எட்டு செம்பாறைகள்‌ 
போன்ற வயிறு. அடிமரம்போல நரம்புகள்‌ புடைத்து 
செறிந்து மண்ணில்‌ ஊன்றிய கால்கள்‌. 


அவர்கள்‌ வணங்கியதும்‌ பலாஹாஸ்வர்‌ “வாழ்க” 
என்றபின்‌ உரக்க நகைத்து கைகளை வீசியபடி “இந்த 
சதசிருங்க கெளதம குருகுலம்‌ போல வீணான இடம்‌ 
ஏதுமில்லை. வந்ததுமே ஒரு மற்பிடிக்கு எவரேனும்‌ 
உள்ளனரா என்று கேட்டேன்‌. அத்தனைபேரும்‌ 
குடலைச்சுருட்டிக்கட்டி வாழ்வதனால்‌ காய்ந்த 
புடலங்காய்‌ போலிருக்கிறார்கள்‌” என்றார்‌. “நான்‌ 
எப்போதும்‌ கர்த்தமரின்‌ குருகுலத்தையே விரும்புவேன்‌. 
அங்கே பத்துப்பன்னிரண்டு சீடர்களை நல்ல மல்லர்கள்‌ 
என்று சொல்லமுடியும்‌. ஒருநாளைக்கு ஒருவர்‌ வீதம்‌ 
மலர்த்தியடித்தால்‌ பத்துநாட்கள்‌ மகிழ்வுடன்‌ செல்லும்‌” 
என்றார்‌. 


பாண்டு புன்னகையுடன்‌ “தங்களிடம்‌ மற்போர்‌ 
செய்யவேண்டுமென்றால்‌ மலைவேழங்கள்தான்‌ 
வரவேண்டும்‌ மாமுனிவர்‌” என்றான்‌. அவர்‌ 
அண்ணாந்து வெடித்துச்சிரித்து தன்‌ தொடைகளைத்‌ 


ஆனால்‌ இந்நகர்‌ இன்று உச்சம்‌ கொண்டிருக்கிறது.” 


அவள்‌ ஒருகணத்தில்‌ தன்னை அவ்விழிகளிடமிருந்து 
விடுவித்துக்கொண்டு வெளியே சென்றாள்‌. 
காலடியோசை கேட்டு அரைத்துயிலில்‌ சிறுபீடத்தில்‌ 
அமர்ந்திருந்த சபரி எழுந்துகொண்டு “அரசி!” என்றாள்‌. 
“அரசரின்‌ மாளிகைக்கு...” என்றாள்‌ சுப்ரியை. “இந்தப்‌ 
பொழுதில்‌ அங்கே...” என்று சபரி தயங்க “எவ்வழி?” 
என்றபடி அவள்‌ முன்னால்‌ சென்றுவிட்டாள்‌. சபரி 
பின்னால்‌ ஓடிவந்தாள்‌. கூடத்தில்‌ படியிறங்கி மறுபக்க 
படிகளில்‌ அவளே ஏறினாள்‌. வழி நன்கு தெரிந்திருந்தது. 
ஏதோ கனவில்‌ நூறுமுறை இங்கு நான்‌ 
வந்திருக்கவேண்டும்‌. 


கர்ணனின்‌ சிற்றறை வாயிலில்‌ நின்றிருந்த 
அங்கநாட்டுக்‌ காவலன்‌ “அரசி!” என திகைப்புடன்‌ 
சொன்னான்‌. “அரசரை நான்‌ சந்திக்கவேண்டும்‌” 
என்றாள்‌. “இப்போது...” என அவன்‌ தயங்க “உடனே” 
என்றாள்‌. அவன்‌ தலைவணங்கி உள்ளே சென்று 
மீண்டான்‌. “அரசி, அவர்‌ தன்னிலையில்‌ இல்லை. 
உடனிருக்கும்‌ பாங்கர்களும்‌ களிவெறியில்‌ 
இருக்கிறார்கள்‌...” என்றான்‌. அவள்‌ கதவைத்‌ திறந்து 
உள்ளே சென்றாள்‌. 


கர்ணன்‌ தாழ்வான மஞ்சத்தில்‌ தலையணைமேல்‌ 
ஒருக்களித்துச்‌ சாய்ந்து தலைதொங்க அமர்ந்திருந்தான்‌. 
அவன்‌ முன்‌ உணவுப்பொருட்களும்‌ மதுக்குடுவைகளும்‌ 
சிதறிக்கிடந்தன. காலடியில்‌ ஒரு சூதன்‌ குப்புற விழுந்து 
துயின்றுகொண்டிருந்தான்‌. அப்பால்‌ ஒருவன்‌ பீடத்தில்‌ 
நன்றாகக்‌ கால்நீட்டி சாய்ந்திருந்தான்‌. ஒருவன்‌ 
மகரயாழை மடியில்‌ வைத்து தடுமாறும்‌ விரல்களுடன்‌ 
அதை மீட்டினான்‌. அதிலிருந்து துளித்துளியாக 
பொருளற்ற ஓசை எழுந்தது. கோப்பைகளுடன்‌ 
நின்றிருந்த விறலி அவளைக்‌ கண்டதும்‌ பின்னால்‌ 
விலகிச்சென்று சுவரோடு ஒட்டிக்கொண்டாள்‌. இரு 
சூதர்கள்‌ கண்களில்‌ ஏளனத்துடன்‌ அவளை நோக்கினர்‌. 


“அரசரிடம்‌ பேசவந்திருக்கிறேன்‌” என்றாள்‌ சுப்ரியை. 
சூதர்களில்‌ ஒருவன்‌ கர்ணனின்‌ காலைப்பற்றி உலுக்கி 
அரசே, அரசே” என்றான்‌. “என்ன?” என்று கர்ணன்‌ 
விழித்தான்‌. “ஏன்‌ பாட்டு நின்றுவிட்டது? பாடுக... எங்கே 
என்‌ நாகம்‌? என்‌ குவளை எங்கே?” சூதன்‌ “அரசே, அரசி 
வந்துள்ளார்‌” என்றான்‌. “எந்த அரசி?” என்று கர்ணன்‌ 
கையூன்றி எழுந்து திரும்பி நோக்கினான்‌. “ஆ! இவள்‌...' 
என்று சுட்டிக்காட்டினான்‌. சுட்டுவிரல்‌ அப்படியே நிற்க 


அவன்‌ முகத்தில்‌ ஏளனப்‌ புன்னகை பரவியது. இதழ்கள்‌ 
இளிப்பில்‌ இழுபட “இவள்‌...” என்றான்‌. மீண்டும்‌ 
ஒருமுறை சிரித்து திரும்பி சூதனை நோக்கி “இவள்‌ யார்‌ 
தெரியுமா?” என்றான்‌. 


“சம்பாபுரியின்‌ அரசி!” என்றான்‌ சூதன்‌. “அல்ல, அல்ல 
மூடா” என கர்ணன்‌ நகைத்தான்‌. “சொல்‌” என்று 
கோப்பை ஒன்றை எடுத்து இன்னொரு சூதன்மேல்‌ 
எறிந்தான்‌. அவன்‌ “கலிங்க அரசி” என்றான்‌. “இல்லை” 
என்று கர்ணன்‌ உரக்க நகைத்தான்‌. எழுந்து அமர 
முயன்றபோது உடல்‌ ஒருபக்கமாக சரிந்தது. கையூன்றி 
அமர்ந்து “இவள்‌ சிந்துநாட்டின்‌ அரசி. ஜயத்ரதரை 
உளம்கொண்டவள்‌...” என்றான்‌. சூதர்கள்‌ திகைப்புடன்‌ 
அவளை நோக்க சுப்ரியை “அரசே” என்றாள்‌. “இன்று 
வேள்விநிலையில்‌ காமிகை அவையமர்ந்தபோது 
நிலையழிந்து துயர்கொண்டவள்‌... இவள்‌... ஆனால்‌...” 


அவன்‌ சொல்லக்கூடாது என்பதுபோல விரலை 
அசைத்தான்‌. அவ்விரலை வாய்மேல்‌ வைத்து 
மூடிக்கொண்டு தலையை ஆட்டினான்‌. ஊன்றியிருந்த 
இன்னொரு கையை இயல்பாக தூக்க மீண்டும்‌ 
நிலையழிந்து மஞ்சத்தில்‌ விழுந்தான்‌. சுப்ரியை திரும்பி 
கதவைத்‌ திறந்து வெளியே சென்றாள்‌. கர்ணன்‌ ஏதோ 
குழறுவது அவளுக்குப்‌ பின்னால்‌ கேட்டது. 
இடைநாழியை அடைந்ததும்‌ அவள்‌ ஓடத்‌ 
தொடங்கினாள்‌. அவளுக்குப்‌ பின்னால்‌ சபரி நுனிக்கால்‌ 
வைத்து ஓடிவந்தாள்‌. 


மூச்சிரைக்க அவள்‌ தன்‌ அறைவாயிலுக்கு வந்ததும்‌ 
திகைத்தவள்போல நின்றாள்‌. உடன்‌ வந்து நின்ற சபரி 
“அரசி!” என்றாள்‌. அஞ்சிய காலடி எடுத்துவைத்து அவள்‌ 
உள்ளே சென்றாள்‌. அங்கே அறைமூலையின்‌ சிறிய 
பீடத்தில்‌ சூக்ஷ்மை அமர்ந்திருந்தாள்‌. அவள்‌ உள்ளே 
நுழைவதை முன்னரே எதிர்நோக்கியவை என அவள்‌ 
விழிகள்‌ கூர்கொண்டிருந்தன. அவள்‌ அவ்விழிகளை 
சந்தித்து மெல்ல தளர்ந்தாள்‌. கைகள்‌ அணியோசை எழ 
விழுந்தன. 


[।agelஅஸ்தின புரியின்‌ கோட்டைக்கு வெளியே 
குறுங்காட்டுக்குள்‌ இருந்த சிறிய நாகபீடத்தை 
அடைந்ததும்‌ சூக்ஷ்மை நின்றாள்‌. அவளைத்‌ தொடர்ந்து 
வந்துகொண்டிருந்த சுப்ரியை கால்‌ தளர்ந்து மூச்சுவாங்க 
அடிமரம்‌ ஒன்றைப்‌ பற்றியபடி நின்று பின்‌ 
சாய்ந்துகொண்டாள்‌. கண்களை மூடியபோது திசை 
சுழல்வதை உணரமுடிந்தது. கால்கள்‌ வலுவிழக்க அவள்‌ 


மெல்ல அமர்ந்துகொண்டாள்‌. சூக்ஷ்மை அவளை 
அறியாதவள்போலச்‌ சென்று நாகபீடத்தின்‌ முன்‌ 
நின்றாள்‌. 


தொன்மையான பதிட்டை அது. கருங்கல்‌ பீடமும்‌ 
அதன்மேல்‌ நிறுவப்பட்டிருந்த ஐந்து மாநாகங்களின்‌ 
சிலைகளும்‌ நெடுநாட்கள்‌ மழைவிழுந்து அரித்து உருக்‌ 
கரைந்திருந்தன. அவற்றின்மேல்‌ கொடிகள்‌ படர்ந்து 
சருகுகள்‌ பொழிந்து மூடியிருக்க ஒளிந்துபதுங்கி 
நோற்றிருப்பவைபோலத்‌ தோன்றின. சுப்ரியை 
விழிதிறந்தபோது கைகளை மடியில்‌ கோத்துவைத்து 
கால்மடித்து அமர்ந்து சிலையில்‌ விழிநட்டு 
அசையாமலிருக்கும்‌ சூக்ஷ்மையை நோக்கினாள்‌. 
பின்னாலிருந்து பார்த்தபோது அவள்‌ எவரோ என 
தோன்றி துணுக்குறச்செய்தாள்‌. 


நினைவிலிருந்து ஒவ்வொன்றாக எடுத்துக்கொண்டாள்‌. 
சூக்ஷ்மை சிறு கொம்புச்சிமிழில்‌ அருந்தக்கொடுத்த 
நச்சுத்துளி நாக்கை எரித்து தொண்டையை 
அனலாக்கியபடி உடலில்‌ இறங்கியது. சற்றுநேரத்தில்‌ 
குருதியெங்கும்‌ எரிந்தபடி பரவியது. தோல்‌ காந்தத்‌ 
தொடங்கியது. அவள்‌ “என்னால்‌ தாளமுடியவில்லை. 
உடலில்‌ அனல்பற்றிக்கொண்டதுபோலவிருக்கிறது” 
என்றாள்‌. “ஆடைகளை கழற்றிவிடுங்கள்‌, அரசி” 
என்றாள்‌ சூக்ஷமை. “என்‌ தசைகள்‌ உருகுகின்றன. ஊன்‌ 
பற்றி எரிகிறது” என்றாள்‌ சுப்ரியை. 


சூக்ஷ்மை அவள்‌ ஆடைகளை கழற்றினாள்‌. முன்னரே 
அவள்‌ உடலில்‌ உலோகமென ஏதுமில்லாமல்‌ 
அணிகளைந்திருந்தாள்‌. மெல்லிய தோலாடை ஒன்றை 
அளித்து “இதை அணிந்துகொள்ளுங்கள்‌, அரசி” 
என்றாள்‌. அது மென்மரப்பட்டை போலிருந்தது. “இது 
என்ன?” என்றாள்‌. “தோலாடை... ” என்று சூக்ஷ்மை 
சொன்னாள்‌. “மலைப்பாம்பின்‌ தோல்‌.” சுப்ரியை 
திடுக்கிட்டு அதை கீழே போட்டாள்‌. “இதையன்றி நீங்கள்‌ 
எதையும்‌ அணிய முடியாது, அரசி. பட்டும்‌ பருத்தியும்‌ 
மரநாரும்‌ பற்றி எரியும்‌...” என்றாள்‌ சூக்ஷ்மை. 
தயங்கியபடி அவள்‌ அதை அணிந்துகொண்டாள்‌. 
வாழைப்பட்டையை உடுத்ததுபோல்‌ 
தண்ணென்றிருந்தது. 


“வருக!” என்று ச்க்ஷ்மை அழைத்தாள்‌. 
“இவ்வரண்மனையில்‌ இருந்து நான்‌ நடந்து வெளியே 
செல்லவியலாது” என்று சுப்ரியை சொன்னாள்‌. 
“எங்களுக்கான பாதைகள்‌ வேறு... விழியறியாது 


உலவுபவர்கள்‌ நாங்கள்‌” என்றாள்‌ ச்க்ஷ்மை. “நகரில்‌ 
எங்கு சென்றாலும்‌ என்னை கண்டுகொள்வார்கள்‌” 
என்று சுப்ரியை மேலும்‌ சொன்னாள்‌. “ஆடியில்‌ நோக்குக! 
அந்தப்‌ பெண்ணை நீங்களே முன்னர்‌ 
i என்றாள்‌ சூக்ஷ்மை. அவள்‌ 

திடுக்கிட்டு ஆடியை நோக்கி திரும்ப அங்கிருந்து 
நோக்கிய அறியா அயலவள்‌ அவளை நெஞ்சதிர்ந்து 
ரட்ட கரிய நிறமும்‌, சிவந்த இமையா 
விழிகளும்‌ கொண்டிருந்தாள்‌. 


“வருக!” என அவள்‌ கையைப்பற்றி சூக்ஷ்மை 
அழைத்துச்சென்றாள்‌. மாளிகைக்குள்‌ நுழைந்து மூன்று 
சிற்றறைகளைக்‌ கடந்து இருண்ட கலவறைக்குள்‌ 
சென்றாள்‌. அங்கே சுவரென்றமைந்த மரப்பலகையை 
அவள்‌ இழுத்து எடுத்தபோது ஒருவர்‌ தவழ்ந்து உள்ளே 
செல்லத்தக்க சுரங்கவழி தெரிந்தது. கூர்ந்து நோக்கி “இது 
என்ன?” என்றாள்‌ சுப்ரியை. “எங்கள்‌ வழி, நானே 
அகழ்ந்தது” என்றபின்‌ சூக்ஷ்மை கீழே படுத்து நெளிந்து 
உள்ளே நுழைந்தாள்‌. சுப்ரியை நிலத்தில்‌ படுத்து 
கைகளால்‌ உந்தியபோது நாகமென நெளிவுகொண்டு 
உடல்‌ அதற்குள்‌ நுழைந்தது. விலாவெலும்புகள்‌ 
அலையலையென அட்டையின்‌ கால்கள்போல அசைந்து 
அவளை முன்‌ செலுத்தின. 


இருண்ட குகைவழியினூடாகச்‌ சென்று மேலெழுந்தபோது 
அவர்கள்‌ நகரின்‌ கொந்தளிப்பின்‌ நடுவே இருந்தனர்‌. 
“இங்கு உண்மையும்‌ பொய்யும்‌ எல்லை 
கடந்துவிட்டிருக்கின்றன. நாம்‌ இடம்‌ 
இதுவே” என்றாள்‌ சூக்ஷ்மை. வெளியே மக்கள்திரள்‌ 
வண்ணங்களென உருகி ஒற்றைப்பெருக்காகி 
அலைகொண்டு சுழித்து கரைமோதி கொப்பளித்துக்‌ 
கொண்டிருந்தது. தெருமுனைகளெங்கும்‌ மேடைதோறும்‌ 
விறலியரும்‌ பாணரும்‌ ஆட்டரும்‌ கூத்தரும்‌ பாடிஆடினர்‌. 
அங்கிருந்து அவை பரவி நகர்மக்கள்‌ அனைவருமே 
ஆடிக்கொண்டும்‌ பாடிக்கொண்டுமிருந்தனர்‌. 


முதற்சில கணங்களுக்குப்பின்‌ அவள்‌ அங்கு நிகழ்வது 
வெறும்‌ காமமே என்று கண்டாள்‌. அத்தனை 
கூச்சல்களும்‌ சிரிப்புகளும்‌ உடலசைவுகளும்‌ ஒன்றையே 
நிகழ்த்திக்கொண்டிருந்தன. இசையும்‌ தாளமும்‌ 
பாடல்மொழியும்‌ அதனுடன்‌ இணைந்தன. கூட்டத்தில்‌ 
பாறைநடுவே நீர்‌ என நெரிசலில்‌ உருமாறி வழிந்தோடிய 
ஒருவனைக்‌ கண்டு திகைத்து அவன்‌ கால்களை நோக்கி 
அவன்‌ நாகம்‌ என்று உணர்ந்து மெய்ப்பு கொண்டாள்‌. 
மறுகணமே அங்கு நிறைந்திருந்த மக்களில்‌ 


சிறகுகொண்ட கந்தர்வர்களை, ஒளிவடிவான 
தேவர்களை, அலையலையாக சுழன்றுகொண்டிருந்த 
கின்னரர்களை அவள்‌ காணத்‌ தொடங்கினாள்‌. 


சூக்ஷ்மை திரும்பி அவளிடம்‌ “வருக!” என்றாள்‌. அவள்‌ 
எழுந்து அருகே சென்றாள்‌. “இங்கிருந்து நாம்‌ 
கிளம்பிச்செல்கிறோம்‌” என்றாள்‌. “ஆம்‌” என்றாள்‌ 
சுப்ரியை. ச்க்ஷ்மை புன்னகைத்து “எங்கு என்று 
வினவாமையால்‌ கிளம்பும்‌ தகுதிகொண்டிருக்கிறாய்‌” 
என்றாள்‌. தன்‌ அருகே சுட்டிக்காட்டி “அமர்க!” என்றாள்‌. 
அவள்‌ சூக்ஷமையின்‌ அருகே அமர்ந்தாள்‌. 
அப்போதுதான்‌ நாகசிலைகளுக்கு அடியில்‌ 
அசைவுகளை கண்டாள்‌. இருளுக்குள்‌ மெல்லிய 
வழிவெனச்‌ சுழன்ற நாகத்தின்‌ உடலில்‌ இருந்து படம்‌ 
ஒற்றையிலைக்‌ காளான்செடி என எழுந்தது. 


“கை நீட்டி அதன்‌ அருளை பெற்றுக்கொள்க!” என்று 
சூக்ஷ்மை சொன்னாள்‌. சுப்ரியை கையை நாகத்தை 
நோக்கி நீட்டினாள்‌. இருபுறமும்‌ படம்‌ விரிந்து பருக்க 
நாகம்‌ நா பறக்க அசைந்தது. அவள்‌ அதன்‌ விழிகளையே 
நோக்கிக்கொண்டிருந்தாள்‌. கையில்‌ பருத்த மழைத்துளி 
ஒன்று விழுந்ததுபோல்‌ உணர்ந்தாள்‌. மெய்ப்பு கொண்டு 
நிமிர்ந்து நாகத்தை நோக்க அது மெல்லத்‌ தழைந்து 
தன்னை புதருக்குள்‌ இழுத்துக்கொள்ளத்‌ தொடங்கியது. 
சூக்ஷ்மை “இனி உனக்கு ஆடைகள்‌ தேவையில்லை” 
என்றாள்‌. 


[[ஙage]அவிரதன்‌ தன்‌ குடிலின்‌ முற்றத்தில்‌ அமர்ந்தபடி 
தொலைவில்‌ வேள்விச்சாலையின்‌ 
வேதச்சொல்லொழுக்கை கேட்டுக்கொண்டிருந்தான்‌. 
தொடங்கிய கணம்‌ முதல்‌ ஒழியாது அது 
எழுந்துகொண்டிருந்தது. அவனுள்‌ ஓடிக்கொண்டிருந்த 
அதே சொற்கோவைகள்‌. ஆனால்‌ செவியில்‌ அவை 
எழுகையில்‌ பிறிதென்று தோன்றின. வானிலிருந்து 
பொழிபவைபோல. மானுட நாவையும்‌ உள்ளத்தையும்‌ 
அறியாதவைபோல. 


எப்போதோ அவன்‌ துயின்றுவிட்டிருக்கக்‌ கூடும்‌. 
விழித்தபோது பின்னிரவின்‌ குளிர்‌ இருந்தது. வேதச்சொல்‌ 
முழக்கம்‌ நிலைக்காது சென்றுகொண்டிருக்க காட்டின்‌ 
அனைத்து ஓசைகளும்‌ மாறிவிட்டிருந்தன. அவன்‌ 
குடிலுக்குள்‌ சென்று தன்‌ மரவுரியை 
எடுத்துக்கொண்டான்‌. பின்பக்கம்‌ சென்று மண்குடத்தை 
தோளிலேற்றியபடி கங்கை நோக்கி சென்றான்‌. 
விழிகளுக்கு இருளில்‌ தடமென பாதை தெரிந்தது. 


குறுக்காக இரு நாகங்கள்‌ இணையாக ஓழுகிச்சென்று 
மறைவதை கண்டான்‌. நீரோடையின்‌ மினுப்பும்‌ 
குழைவும்‌ கொண்டவை. இலையசையாமல்‌ அவை 
புதர்களுக்கு அடியில்‌ மறைந்தன. 


மரத்தழைப்புக்கு அப்பால்‌ கங்கை நீரொளியாகத்‌ 
தெரிந்தது. அவன்‌ சரல்பரப்பெனச்‌ சரிந்த கரையை 
அடைந்து மெல்ல இறங்கி சதுப்புக்கரையருகே நின்றான்‌. 
இடையில்‌ கையை ஊன்றியபடி நீரலைகளின்‌ 
ஒளியாடலை நோக்கிக்கொண்டிருந்தான்‌. மீண்டும்‌ 
எண்ணம்‌ கொண்டதும்‌ ஆடையைக்‌ களைந்து மரவுரி 
அணிந்துகொண்டான்‌. குடத்தை மணல்மேட்டில்‌ 
வைத்தபின்‌ கங்கைவிளிம்பில்‌ வளைந்து நின்ற 
வேர்ப்புடைப்பில்‌ ஏறி நின்று காலடியில்‌ சுழித்த நீரை 
நோக்கினான்‌. சிலமுறை உள்ளம்‌ ஆயம்கொண்டது. 
எண்ணியிராக்‌ கணத்தில்‌ நீரில்‌ பாய்ந்து ஆழத்தில்‌ மூழ்கி 
கைதுழாவி சென்றான்‌. 


குமிழிகளுக்கும்‌, சருகுகளுக்கும்‌, பரல்களுக்கும்‌ மேலாக 
கைவீசி பறந்து சென்றான்‌. வாய்‌ முழுக்க நீரை 
அள்ளியபின்‌ மேலெழுந்து வந்தான்‌. நீட்டி எய்துவிட்டு 
விண்மீன்கள்‌ துறித்து நின்ற வானை நோக்கியபடி 
மல்லாந்து நீந்தினான்‌. மீண்டும்‌ மூழ்கி கைகளை வீசி 
ஆழ்ந்து ஆழ்ந்து சென்றான்‌. ஆழத்தின்‌ செறிவு அவனை 
வெளியே தள்ளியது. அழுத்தி தன்னை மேலும்‌ 
கீழிறக்கினான்‌. நீர்மை பாறையென்றாகி அவனை 
ஏந்தியது. அதில்‌ தலையால்‌ முட்டியபின்‌ உதைத்து 
மீண்டும்‌ மேலே வந்தான்‌. வானில்‌ முகில்கள்‌ மெல்லிய 
ஒளிகொண்டிருந்தன. நீர்ப்பரப்பில்‌ அந்த ஒளி 
பெருகியிருந்தது. 


அவன்‌ தொலைவில்‌ இரண்டு பெரிய மீன்கள்‌ எழுந்து 
எழுந்து விழுவதை கண்டான்‌. வெள்ளியுடல்கள்‌ மின்னி 
வளைந்‌ ரில்‌ அமிழ்ந்து அப்பால்‌ மீண்டுமெழுந்தன. 
அவன்‌ நீந்தி முன்னால்‌ சென்று நீரை உந்தி மேலெழுந்து 
அவற்றை மீண்டும்‌ நோக்கினான்‌. அவை இரு 
பெண்ணுடல்கள்‌ என்பதை கண்டான்‌. ஒன்றையொன்று 
தழுவியும்‌ விலகியும்‌ நீரில்‌ பாய்ந்தெழுந்து விழுந்து மூழ்கி 
பிறிதொரு இடத்தில்‌ மேலெழுந்து அவர்கள்‌ 
விளையாடிக்கொண்டிருந்தனர்‌. 


[குருதிச்சாரல்‌ நிறைவு] 


இமைக்கணம்‌ - 1 
ஒன்று : காலம்‌ 


[1082௦]திரேதாயுகத்தில்‌ இது நிகழ்ந்தது. வெண்ணிறமான 
சிற்றுடலும்‌ சிவந்த துளிக்கண்களும்‌ கொண்ட 
தியானிகன்‌ என்னும்‌ சிறுபுழு தன்‌ துளையிலிருந்து 
வெளியே வந்து நெளிந்து அங்கே அமர்ந்திருந்த 
பிரபாவன்‌ என்னும்‌ சிட்டுக்குருவியை நோக்கி 
தலைதூக்கியது. பிரபாவன்‌ தன்‌ மணிவிழிகளை உருட்டி 
அதை நோக்கியது. கூரிய சிறுஅலகைத்‌ திறந்து 
ஆவலுடன்‌ சிறகடித்து அதை நோக்கி வந்தமர்ந்து 
கொத்துவதற்காக குனிந்தது. ஆனால்‌ தியானிகன்‌ 
தலைதாழ்த்தவோ விலகிச்செல்லவோ இல்லை. 
தலைநிமிர்ந்து நோக்கி அச்சமின்றி நின்றது. 


அந்தத்‌ துணிவை அதற்குமுன்‌ குருவிகளோ அவற்றின்‌ 
நினைவிலுறைந்த தொல்மரபினரோ 
அறிந்திருக்கவேயில்லை. ஆகவே பிரபாவன்‌ திகைத்து 
புழுவை அச்சுறுத்தும்பொருட்டு எழுந்து சிறகடித்து 
அமர்ந்து கூச்சலிட்டது. பலமுறை கொத்தப்போவதுபோல 
அலகை கொண்டுவந்தது. தரையை தன்‌ உகிர்களால்‌ 
கீறியும்‌ வாலைச்‌ சுழற்றி வீசியும்‌ ஓசையிட்டது. 
தியானிகன்‌ இளம்புன்னகைபோல சிறிய வாய்‌ 
நீண்டிருக்க, விழிநாட்டி நோக்கியபடி அசையாமல்‌ 
நின்றிருந்தது. 


அச்சம்கொள்கையில்‌ புழுவின்‌ உடலில்‌ எழும்‌ 
நறுமணத்தால்தான்‌ அது உணவென சமைக்கப்படுகிறது 
என்பதை உணர்ந்த பிரபாவன்‌ திகைத்து சோர்ந்து 
நின்றது. சோர்வுறுகையில்‌ அதன்‌ சிறகு சரிந்து தலை 
மார்புக்குள்‌ அழுந்துவது வழக்கம்‌. பின்னர்‌ மீண்டு 
எழுந்து குனிந்து “நீ ஏன்‌ அச்சம்கொள்ளவில்லை? 
சொல்க!” என்றது. தியானிகன்‌ “உம்மால்‌ என்னை 
கொல்லமுடியாது... என்னை விழுங்கினீரென்றால்‌ உம்‌ 
வயிற்றுக்குள்‌ உயிருடன்‌ இருப்பேன்‌” என்றது. “அய்யோ!” 
அஞ்சிய பிரபாவன்‌ “ஏன்‌?” என்றது. “ஏனென்றால்‌ நான்‌ 
இறக்கமாட்டேன்‌” என்றது தியானிகன்‌. 


பிரபாவன்‌ அதை ஐயத்துடன்‌ நோக்கி தலையைச்‌ 
சரித்தபின்‌ “ஏன்‌? சாகாச்சொல்‌ வாங்கிவிட்டாயா?” 
என்றது. “நான்‌ மட்டுமல்ல, இனி இப்புவியில்‌ எவருமே 
சாகப்போவதில்லை” என்றது தியானிகன்‌. “என்ன 


சொல்கிறாய்‌?” என்று பிரபாவன்‌ திகைப்புடன்‌ கேட்டது. 
“உம்மைச்சுற்றி பாரும்‌. என்ன நிகழ்கிறது? வேட்டையாடி 
உண்ட விலங்குகள்‌ எல்லாம்‌ உண்டவற்றை 
கக்கிக்கொண்டிருக்கின்றன. நீர்கூட சற்றுமுன்‌ உயிருடன்‌ 
புழுக்களையும்‌ பூச்சிகளையும்‌ கக்கினீர்‌” என்றது 
தியானிகன்‌. பிரபாவன்‌ “ஆம்‌” என்றது. அச்சத்துடன்‌ 
எழுந்து சிறகடித்துச்‌ சுழன்றமைந்து “என்னால்‌ பசி 
தாளமுடியவில்லை. ஆனால்‌ உண்பவை 
செரிப்பதுமில்லை” என்றது. 


“உமது பெயர்‌ என்ன?” என்று தியானிகன்‌ கேட்டது. 
“என்னை பிரபாவன்‌ என என்‌ அன்னை அழைத்தாள்‌.” 
“நன்று பிரபாவரே, என்‌ பெயர்‌ தியானிகன்‌. எத்தனையோ 
தலைமுறைகளாக உங்கள்‌ குலம்‌ எங்கள்‌ குலத்தை 
உண்கிறது. நம்‌ இருவருக்குள்‌ அமைந்துள்ள 
விந்தையானதோர்‌ உறவை எப்போதேனும்‌ 
உணர்ந்திருக்கிறீர்களா?” பிரபாவன்‌ “இல்லை. என்‌ 
அன்னை சொன்னதுண்டு, நாங்கள்‌ உண்பதற்காகவே 
நீங்கள்‌ பல்கிப்பெருகுகிறீர்கள்‌ என்று. புவியன்னையால்‌ 
இனிதாக சமைக்கப்பட்டு பரிமாறப்பட்ட உணவு நீங்கள்‌” 
என்றது. 


தியானிகன்‌ சிரித்து “ஆம்‌, மெய்‌. ஆனால்‌ என்‌ அன்னை 
எனக்குச்‌ சொன்னது வேறு. நாங்கள்‌ உடலில்‌ 
சிறகற்றவர்கள்‌. ஆனால்‌ புவியெங்கும்‌ பரவ 
விழைகிறோம்‌. எங்கள்‌ தொல்மூதாதை தவம்‌ செய்து 
பிரம்மனிடம்‌ அருட்சொல்‌ பெற்றார்‌. அதன்படி 
வானெங்கும்‌ நிறைந்திருக்கும்‌ பறவைகளின்‌ 
அனைத்துச்‌ சிறகுகளையும்‌ நாங்கள்‌ 
ஆளத்தொடங்கினோம்‌. பிரபாவரே, எங்கள்‌ 
முட்டைகளை உங்கள்‌ வயிற்றில்‌ விதைக்கிறோம்‌. 
அவற்றை உலகமெங்கும்‌ நல்ல நிலம்‌ தேடிச்‌ சென்று 
பரப்புவதற்காக உங்களை பயன்படுத்திக்கொள்கிறோம்‌. 
நீங்கள்‌ பசியிலாது பறக்கவும்‌ ஆற்றல்‌ குன்றாது 
திசைவெல்லவும்‌ உங்களுக்கு நாங்கள்‌ 
உணவளிக்கிறோம்‌” என்றது. 


பிரபாவன்‌ அதை புரிந்துகொள்ளாமல்‌ தலையை 
அங்குமிங்குமென திருப்பியது. மீண்டும்‌ சோர்வுகொண்டு 
சிறகுகளை நிலம்தொடச்‌ சரித்து, தலையை உடலுக்குள்‌ 
இழுத்துக்கொண்டு பெருமூச்சுவிட்டது. தியானிகன்‌ “நீர்‌ 
உளம்சோர வேண்டியதில்லை. இப்புவியிலுள்ள 
அனைத்து உயிர்களும்‌ இவ்வாறு ஒன்றுடனொன்று 
பிணைக்கப்பட்டவையே. ஒரு தனி உயிருக்கென 
வாழ்க்கை ஏதும்‌ இல்லை. இன்பதுன்பங்களும்‌, 


நிகழ்வின்‌ ஒழுங்கும்‌, வீடுபேறும்‌ முற்றிலும்‌ பிறவற்றை 
சார்ந்துள்ளன. புவிப்பெருக்கின்‌ உட்பொருளையே 
ஒவ்வொரு உயிரும்‌ தன்‌ இருப்பின்பொருள்‌ 
எனக்கொண்டுள்ளது” என்றது. 


பிரபாவன்‌ மீண்டும்‌ பெருமூச்சுவிட்டு “ஆனால்‌ என்‌ 
வலிமைவாய்ந்த சிறகுகள்‌ உங்கள்‌ கருவிகள்தான்‌ 
என்பது சோர்வுறச்‌ செய்கிறது. எங்கள்‌ குலமே 
இவற்றைப்பற்றி பெருமிதம்‌ கொண்டிருக்கிறது. 
ஒவ்வொருநாளும்‌ அலகால்‌ நீவி அடுக்கியும்‌, 
மென்பூழியாலும்‌ நீராலும்‌ தூய்மை செய்தும்‌, இவற்றை 
பேணுகிறோம்‌. எங்கள்‌ அடையாளமே இச்சிறகுகள்தான்‌. 
சிறகுகளாகவே உலகு எங்களை அறிந்திருக்கிறது. 
எங்கள்‌ உடலேகூட இச்சிறகுகளின்‌ பொருட்டு 
அமைந்ததுதான்‌ என்பர்‌ முன்னோர்‌” என்றது. 


தியானிகன்‌ “எங்களுக்கும்‌ சிறகுகள்‌ உண்டு” என்றது. 
“உங்களுக்கா? எங்கே?” என்றது பிரபாவன்‌. “எங்கள்‌ 
கால்களைப்போல” என்ற தியானிகன்‌ நெளிந்து அருகே 
வந்து “நான்‌ நடக்கும்போது நோக்குக! கால்கள்‌ 
தெரிகின்றனவா?” என்றது. “ஆம்‌, அசைவின்போது உன்‌ 
உடலில்‌ கால்கள்‌ உள்ளன என விழிமயக்கு எழுகிறது.” 
தியானிகன்‌ “அது விழிமயக்கு அல்ல, அவை என்‌ 
உடலுக்குள்‌ நுண்வடிவில்‌ உள்ளன. சிறகுகளும்‌ 
அவ்வாறே. பிரபாவரே, எங்களுக்குள்‌ வானமே அவ்வாறு 
கருத்துருவென உறைகிறது” என்றது. 


“எங்களில்‌ சிலர்‌ கால்களை வெளியே 
எடுத்துக்கொள்வதுண்டு. சிலர்‌ சிறகுகளை வெளியே 
எடுத்துக்கொண்டு காற்றில்‌ ரீங்கரித்து எழுவதுமுண்டு. 
எங்கள்‌ நூல்களின்படி இப்புவியிலுள்ள உயிர்க்குலங்கள்‌ 
அனைத்துக்கும்‌ விதைகள்‌ நாங்களே. எங்களிடம்‌ 
நுண்கருத்தென உறையும்‌ விழைவுகளே கால்களும்‌ 
சிறகுகளும்‌ வால்களும்‌ நாவுகளும்‌ கொம்புகளும்‌ 
உகிர்களும்‌ நஞ்சும்‌ வஞ்சமுமாக எழுந்து பல்லாயிரம்‌ 
வடிவங்களில்‌ இங்கு பரவியிருக்கின்றன. எங்களுக்கு 
முன்பிருப்பது பருவில்லா கருத்துவெளி மட்டுமே. அறிக! 
மகத்தை ஜகத்‌ என்றாக்குவது நாங்களே” என்றது 
தியானிகன்‌. 


பிரபாவன்‌ பெருமூச்சுவிட்டது. மறுசொல்‌ என ஒன்று 
அவ்வுரைக்கு இருக்கும்‌ என அதற்கு தோன்றவில்லை. 
“நீரே கண்டிருப்பீர்‌, இங்குள்ள ஒவ்வொன்றும்‌ இறந்து 
மண்படிகையில்‌ உடல்கள்‌ மீண்டும்‌ எங்களால்‌ 
உண்ணப்பட்டு எங்கள்‌ வடிவை அடைந்து உப்பென்றாகி 


மண்ணில்‌ மறைகின்றன. ஆக்குவதில்‌ நீரென்றும்‌ 
அழிப்பதில்‌ அனல்‌ என்றும்‌ இப்புவியில்‌ திகழும்‌ 
உயிர்வடிவம்‌ நாங்கள்‌. எங்கள்‌ நெளிவு நீரும்நெருப்பும்‌ 
தங்கள்‌ அசைவெனக்‌ கொண்டிருப்பதே.” 


பிரபாவன்‌ இமை மேலேறி கண்களை மூட அலகை 
மார்புப்பிசிறில்‌ புதைத்து அசைவில்லாது 
அமர்ந்திருந்தது. “ஆனால்‌ துயருற வேண்டியதில்லை. 
ண்ணளப்பவர்களாகிய நீங்கள்‌ அனைத்தையும்‌ 
ஆளும்‌ எங்களின்‌ உயர்வடிவு என நிறைவுகொள்ளலாம்‌” 
என்றது தியானிகன்‌. “நாங்கள்‌ விதையும்‌ வேரும்‌ 
என்றால்‌ நீங்கள்‌ இலையும்‌ களிரும்‌ மலரும்‌. நாங்கள்‌ 
பொருளாழம்‌ என்றால்‌ நீங்கள்‌ அழகிய சொற்கள்‌.” 


“பிரபாவரே, நான்‌ என உணர்வது விடுதலை அல்ல. அது 
நம்‌ கைகளை வடமென்றாக்கி நம்மை கட்டிக்கொள்வது. 
முழுமையென உணர்வதே விடுதலை. அது உருவழிந்து 
கரைந்து பேருருவென எழுவது” என்றது தியானிகன்‌. 
சற்றுநேரம்‌ கழித்து அஞ்சியதுபோல பிரபாவனின்‌ 
இறகுகள்‌ மெய்ப்புகொண்டு சிலிர்த்தெழுந்தன. அது 
கனவில்‌ இருந்து என விழித்து திடுக்கிட்டு சூழ 
நோக்கியபின்‌ தியானிகனைப்‌ பார்த்து தெளிவுகொண்டு 
சிறகுகளை நீட்டி மீண்டும்‌ அடுக்கி “ஆனால்‌ நீங்கள்‌ 
இனிமேல்‌ சாவதில்லை என்று சற்றுமுன்‌ சொன்னாய்‌” 
என்றது. 


“எவரும்‌ சாகப்போவதில்லை என்றேன்‌. சாவு 
நின்றுவிட்டது என்று உணர்ந்தேன்‌” என்றது தியானிகன்‌. 
“நாங்கள்‌ ஊழ்கத்தில்‌ உயிர்துளித்து உளம்திரட்டி 
உடல்கோத்து எழுபவர்கள்‌. முட்டைக்குள்‌ இருக்கும்‌ 
துளிக்கடலில்‌ ஓர்‌ சிற்றலையென மகத்தில்‌ நாங்கள்‌ 
நிகழ்கிறோம்‌. நான்‌ என உணர்ந்து, இது என அறிந்து, 
அது என கண்டதும்‌ உண்ணத்‌ தொடங்குகிறோம்‌. அதன்‌ 
பின்‌ உண்பதே வாழ்வு எங்களுக்கு. அவிகொள்ளும்‌ 
அனலுக்கு நிகரானவர்கள்‌ நாங்கள்‌.” 


“முட்டைக்குள்‌ இருந்து வெளிவந்த பின்னரும்‌ 
பலவகையான ஊழ்கங்கள்‌ எங்களுக்கு அமைகின்றன. 
பிறந்த தொட்டிலிலேயே ஊழ்கம்கொள்பவர்கள்‌ உண்டு. 
உணவுக்குள்‌ சென்று அறையமைத்து ஊழ்கம்‌ 
பயில்வோருண்டு. நான்‌ அன்னை உடலையே உண்டு 
அவளில்‌ ஊழ்கம்‌ பயின்றெழுபவன்‌. விழியும்‌ சித்தமும்‌ 
கொண்டு நான்‌ எழுகையில்‌ என்‌ அன்னை கூடென்று 
என்னை சூழ்ந்திருப்பாள்‌” என்றது தியானிகன்‌. 


தட்டினார்‌. “ஆம்‌, நான்‌ மானுடரில்‌ இதுவரை மூவரிடமே 
நிகர்வல்லமையைக்‌ கண்டிருக்கிறேன்‌. சிபிநாட்டு 
பால்ஹிகரும்‌ பீஷ்மரும்‌ என்னுடன்‌ 
கைகோர்த்திருக்கிறார்கள்‌. பரசுராமர்‌ என்னை இறுக 
அணைத்துக்கொண்டார்‌. அப்போதே அவர்‌ யாரென 
எனக்குத்‌ தெரிந்தது. அடுத்த தலைமுறையில்‌ நான்‌ உன்‌ 
தமையனுடன்‌ கைகோர்க்கவேண்டும்‌. பார்ப்போம்‌. 
சதசிருங்கம்‌ விட்டு இறங்கியதும்‌ நேராக 
அஸ்தினபுரிக்குத்தான்‌ செல்வதாக இருக்கிறேன்‌.” 


“எனக்கு முதல்‌ மைந்தன்‌ பிறந்திருக்கிறான்‌ தவசீலரே. 
மாதவத்தாரான துர்வாசரால்‌ அவன்‌ யுதிஷ்டிரன்‌ என்று 
பெயரிடப்பட்டான்‌. நான்‌ அவனை தருமன்‌ என்கிறேன்‌. 
தங்கள்‌ வாழ்த்துக்கள்‌ அவனை வலுப்படுத்தும்‌” 
என்றான்‌ பாண்டு. “என்‌ வாழ்த்துக்கள்‌ எப்போதும்‌ 
உண்டு. நான்‌ வந்து அவனை வாழ்த்துகிறேன்‌” என்றார்‌ 
பலாஹாஸ்வர்‌. “இன்று அக்னியைப்பற்றிய 
வகுப்பொன்றை நிகழ்த்தினேன்‌. அதைப்பற்றி 
எண்ணிக்கொண்டிருக்கையில்‌ நீ வந்தாய்‌...” 
பலாஹாஸ்வர்‌ சொன்னார்‌. 


“அக்னியின்‌ இயல்புகளில்‌ முதன்மையானது அது 
தன்னைத்தானே வெளிப்படுத்த முடியாதென்பதே. அது 
எதை உண்கிறதோ அதையே தன்‌ ஊர்தியாகவும்‌ 
உடலாகவும்‌ கொள்கிறது. விண்ணகக்கோள்களில்‌, 
உலோகங்களில்‌, கல்லில்‌, மண்ணில்‌, மரங்களில்‌ எல்லாம்‌ 
அக்னி உறைகிறது. அனைத்து உயிர்களின்‌ 
உடல்களிலும்‌ அக்னியே வசிக்கிறது. இங்குள்ள 
அனைத்துமே அக்னி எரியும்‌ வேள்விமேடைகள்தான்‌. 
இங்குள்ள அனைத்தும்‌ அக்னிக்கு அவிகளுமாகும்‌.” 


அவரது முகம்‌ அப்போது இன்னொன்றாக மாறிய 
விந்தையை குந்தி திகைப்புடன்‌ பார்த்தாள்‌. 
“அன்னத்தில்‌ வசிக்கிறது எரி. அன்னத்தை உண்டு 
வாழ்கிறது அது. ஆகவே ஒவ்வொரு அன்னமும்‌ பிற 
அன்னத்தை உண்டு தன்னுள்‌ வாழும்‌ அனலுக்கு 
அவியாக்குவதற்கே முயல்கிறது. மண்ணிலும்‌ 
விண்ணிலும்‌ வாழும்‌ வைஸ்வாநரன்‌ என நெருப்பை 
வாழ்த்துகிறது வேதம்‌. ஆற்றலே வடிவான 
ஹிரண்யகர்ப்பன்‌ என்கிறது.” 


“எரியெழுப்புதலைப்போல உயிர்களுக்கு புனிதமான 
முதற்கடமை ஏதுமில்லை. ஆகவே மண்ணில்‌ நிகழும்‌ 
முதற்பெரும்செயல்‌ உண்பதேயாகும்‌” கைவீசி 

பலாஹாஸ்வர்‌ சொன்னார்‌. “கண்ணைத்திறந்துபார்‌! 


“இம்முறை நான்‌ எழுந்தபோது என்‌ அன்னை குனிந்து 
துயர்மிக்க விழிகளால்‌ என்னை 
நோக்கிக்கொண்டிருப்பதை கண்டேன்‌. நீ யார்‌ என்று 
கேட்டேன்‌. மைந்தா, நான்‌ உன்‌ அன்னை. யுகங்களாக 
என்னைக்‌ கொன்று உண்டபின்‌ நீங்கள்‌ உலகறிகிறீர்கள்‌ 
என்றாள்‌. அதனாலென்ன, அன்னையை உண்ணாமல்‌ 
கொல்லாமல்‌ வாழும்‌ மைந்தர்‌ எக்குலத்திலும்‌ இல்லை 
என்று நான்‌ சொன்னேன்‌. ஆம்‌, ஆனால்‌ இன்று உன்னை 
என்‌ உடலில்‌ இருந்து எழக்காண்கையில்‌ 
துயர்கொள்கிறேன்‌ என்றாள்‌ அன்னை.” 


“என்ன நிகழ்கிறதென்று அறியாமல்‌ நான்‌ வெளியேறி 
சூழ நோக்கினேன்‌. அதை உணரும்பொருட்டு மீண்டுமோர்‌ 
ஊழ்கத்திலமைந்தேன்‌. நீர்‌ அறிந்திருப்பீர்‌, உடலை 
அளவுகோலெனக்‌ கொண்டு காலத்தையும்‌ இடத்தையும்‌ 
அளப்பதையே வாழ்வெனக்‌ கொண்டவர்கள்‌ 
புழுக்குலத்தோரான நாங்கள்‌. அவ்வளவுச்செயல்‌ 
நின்றாலொழிய நான்‌ காலஇடம்‌ கடந்த மெய்மையை 
அறியமுடியாதென்று உணர்ந்து வால்தலைக்‌ கவ்வி ஒரு 
சிறுசுழியென்றானேன்‌. இறுகி இறுகி மணியென்றானேன்‌. 
துளியென்று உள்ளும்‌ செறிந்தேன்‌. அப்போது 
அறிந்தேன்‌, இங்கே இறப்பு நின்றுவிட்டிருக்கிறது.” 


பிரபாவன்‌ படபடப்புடன்‌ “என்னால்‌ இன்னமும்‌ கூட 
இதை புரிந்துகொள்ள முடியவில்லை. அதெப்படி இறப்பு 
இல்லாமலாகக்கூடும்‌?” என்றது. “அதை என்னாலும்‌ 
புரிந்துகொள்ள இயலவில்லை. ஆனால்‌ இப்போது இங்கு 
எதுவும்‌ இறப்பதில்லை.” பிரபாவன்‌ சிறகை விரித்து 
மடித்து “அவ்வாறென்றால்‌ இனி இங்கே ஊனுடல்கள்‌ 
உணவென்று ஆகாதா?” என்றது. “அதைவிட இனி இங்கே 
உயிர்ப்பலிகள்‌ இல்லை. பலியில்லையேல்‌ 
வேள்வியில்லை. ஆகவே தெய்வங்கள்‌ இல்லை” என்றது 
தியானிகன்‌. “தெய்வங்கள்‌ இல்லையேல்‌ செயல்கள்‌ 
ஒழுங்கும்‌ மையமும்‌ பொருளும்‌ கொள்வதில்லை. 
ஒவ்வொரு செயலும்‌ பிறிதொன்றுடன்‌ உரசினால்‌ வலியும்‌ 
துயருமே எஞ்சும்‌.” 


அவர்கள்‌ திகைப்புடன்‌ ஒருவரை ஒருவர்‌ 
நோக்கிக்கொண்டனர்‌. “ஒரு பெரும்பிழை தொடங்குகிறது 
என ஐயுறுகிறேன்‌. என்ன ஆயிற்று என்று 
தெரியவில்லை” என்றது தியானிகன்‌. பிரபாவன்‌ அதை 
நோக்காமல்‌ வானையும்‌ திசைகளையும்‌ நோக்கி 
தலைசுழற்றியபின்‌ சிறகோசையுடன்‌ எழுந்து பறந்தது. 


[1௨26] பிரபாவன்‌ காட்டுக்குள்‌ பறந்துசென்றபோது 


சிலகணங்களிலேயே தியானிகன்‌ சொன்னதெல்லாம்‌ 
பொய்‌ என எண்ணத்‌ தொடங்கியது. 
நுண்ணறிவுகொண்ட சிறுபுழு ஒன்று தன்‌ துணிவால்‌ 
தன்னை ஏமாற்றிவிட்டது என உளம்‌ சலித்தது. சூழப்‌ 
பறந்தவையும்‌ அமர்ந்தவையும்‌ நடப்பவையும்‌ 
க அவக அமைந்தவையுமான உயிர்கள்‌ 
ஒவ்வொன்றையாகக்‌ கண்டு இவை 
இறக்காமலிருக்கலாகுமா என திகைத்தது. 


அன்றுவரை ஒவ்வொரு உயிரையும்‌ காணும்போது 
முதலில்‌ எழுந்த எண்ணம்‌ அவற்றின்‌ இறப்பே என்று 
உணர்ந்தது. அந்த மரம்‌ நெடுநாள்‌ வாழ்வுகொண்டது, 
இந்தப்‌ பூச்சி இருநாள்‌ சிறகு கொள்வது என்றுதான்‌ 
ஒவ்வொன்றையும்‌ மதிப்பிட்டிருந்தேன்‌. என்னைவிட 
வாழ்வது, என்னைவிட விரைந்தழிவதென்று உலகை 
பகுத்திருந்தேன்‌. முதல்முறையாக இருப்புக்கு பொருள்‌ 
அளிப்பது இறப்பே என உணர்ந்ததும்‌ உள்ளத்தின்‌ எடை 
தாளாமல்‌ ஒரு பாறையில்‌ அமர்ந்தது. 


அருகே ஓடிய ஒரு சிறுபூச்சியை கண்டு “இவனிலிருந்து 
தொடங்குவோம்‌' என எண்ணி அலகால்‌ கொத்தியது. 
அதன்‌ சிறிய ஓட்டை உடைத்து உதறியது. பூச்சி எட்டு 
கைகால்களை அசைத்து கெக்கலித்து “என்னை எவரும்‌ 
ஒன்றும்‌ செய்யவியலாது” என்றது. வெறியுடன்‌ அதை 
i உதறியது. வெறும்‌ தலைமட்டுமே எஞ்ச அது 
சிரித்து “சித்தம்‌ வாழ்வதற்கு ஒரு சிறு துளி உடல்போதும்‌, 
இருந்துகொண்டிருப்பேன்‌. இறப்பென்பதில்லை” என்றது. 


சோர்வுடன்‌ அதை கீழே உதிர்த்துவிட்டு அமர்ந்த 
பிரபாவனிடம்‌ “காலைமுதல்‌ இதை கண்டுபிடித்தேன்‌. 
இந்நாள்‌ வரை நானும்‌ என்‌ கணமும்‌ அச்சமொன்றையே 
மெய்யென்று கொண்டிருந்தோம்‌. எங்கள்‌ எண்ணங்களும்‌ 
செயல்களும்‌ அச்சத்தாலேயே வடிவமைக்கப்பட்டிருந்தன. 
அச்சத்தை உதறுவதன்‌ எல்லையில்லா விடுதலையை 
அடையும்‌ பேறுபெற்ற என்‌ குலத்தான்‌ நான்‌. அதில்‌ 
திளைக்கிறேன்‌. உன்‌ கூரலகைக்‌ கண்டுதான்‌ உன்‌ அருகே 
வந்தேன்‌” என்றது பூச்சி. 


அப்பால்‌ மெல்லிய சரடொன்றில்‌ இறங்கிவந்த சிலந்தி 
“அதனினும்‌ பெரிய விடுதலை நாம்‌ பின்னிய வலையில்‌ 
நாமே மாட்டியிருப்பது. ஒவ்வொரு கணமும்‌ 
நெய்துகொண்டிருப்பதை நிறுத்தியபின்‌ என்‌ 
கால்கைகளை தூக்கி பார்த்தேன்‌. இவற்றால்‌ நான்‌ 
என்னென்ன செய்யமுடியும்‌ என்‌ எண்ண எண்ண என்‌ 
உள்ளம்‌ கிளர்ந்தெழுகிறது” என்றது. “காலைமுதல்‌ 


வெறுமனே சரடில்‌ தாவிக்கொண்டிருக்கிறேன்‌. 
நேற்றுவரை என்‌ குலம்‌ செய்துவந்த செயல்கள்தான்‌ 
இவை. ஆனால்‌ வேட்டைக்கென அன்றி 
விளையாட்டென செய்கையில்‌ இவற்றிலிருந்து 
எதிர்பார்ப்பும்‌ பதற்றமும்‌ அச்சமும்‌ அகன்றுவிட்டன, தாய 
உவகை பெருகுகிறது.” 


அருகே ரீங்கரித்து வந்தமர்ந்த குளவி “அதனினும்‌ 
விடுதலை அச்சத்தின்பொருட்டு சேர்த்துவைத்த நஞ்சை 
துறப்பது” என்றது. திரும்பி அருகே வால்விடைக்க 
கைதாக்கி நடந்துசென்ற சிறிய தேளை நோக்கி சிரித்து 
“உன்‌ கொடுக்கு விடைப்பு கொள்ளவேண்டியதில்லை, 
நண்பா. அந்நஞ்சை உதறிவிடு. அதன்பின்‌ 
எஞ்சுவதென்னவோ அதுவே நீ” என்றது. சிலந்தி “ஆம்‌, 
நஞ்சிலாத கொடுக்கு இன்னொரு காலென்றும்‌ 
ஆகக்கூடும்‌” என்றது. 


“ஆம்‌, நஞ்சுக்கு இனி தேவை ஏதுமில்லை. நான்‌ 
எவரையும்‌ கொல்லவேண்டியதில்லை, எவரும்‌ என்னை 
கொல்லவும்போவதில்லை. ஆனால்‌ என்‌ உடல்‌ 
அமைந்திருப்பதே என்‌ கொடுக்குமுனை நஞ்சை 
ஏந்திச்செல்லவும்‌ விசையுடன்‌ செலுத்தவும்‌ உதவும்‌ 
வடிவில்தான்‌. நஞ்சில்லையேல்‌ என்‌ உடல்வடிவும்‌ 
பொருளிழந்துவிடுகிறது” என்றது தேள்‌. “ஆகவே இல்லா 
நஞ்சை நடிக்கிறேன்‌. எனக்கு வேறுவழியில்லை.” சிலந்தி 
திகைப்புடன்‌ நோக்க “வலையில்லாமல்‌ 
வெறும்வெளியை நெய்துபார்‌. அது பேருவகை 
அளிக்கும்‌ பின்னற்கலை” என்றது பூச்சி. 


உளச்சோர்வுடன்‌ எழுந்து காற்றில்‌ சுழன்ற பிரபாவன்‌ 
“ஏன்‌ நான்‌ மட்டும்‌ சோர்வுகொண்டிருக்கிறேன்‌?” என 
எண்ணிக்கொண்டது. கீழே மான்களும்‌ முயல்களும்‌ 
அச்சமின்றி துள்ளிவிளையாடின. புலிகளை தேடிச்‌ 
சென்று சீண்டின கன்றுகள்‌. இருளுக்குள்‌ மறைந்தே 
வாழ்ந்திருந்த பல்லாயிரம்‌ உயிர்கள்‌ வெளிவந்து 
வெயிலில்‌ திளைத்தன. மண்ணுக்குள்‌ மறைந்து வாழ்ந்த 
எலிகளும்‌ நிலக்கீரிகளும்‌ என பலநூறு உயிர்கள்‌ எழுந்து 
வந்து துள்ளிக்‌ குதித்தன. 


மீன்கள்‌ ஒளிரும்‌ இலைகள்‌ என நீரிலிருந்து தவழ்ந்து 
மேலேறி வந்து நிலத்தில்‌ துள்ளின. “என்‌ குலம்‌ 
பல்லாயிரம்கோடி ஆண்டுகளாக கண்ட கனவு மண்ணில்‌ 
வாழ்வதே. என்‌ மூதாதையருக்கு இறப்பிற்கு முன்‌ சில 
கணங்கள்‌ மட்டுமே வாய்த்த உவகை அது. எங்கள்‌ குலம்‌ 
அதில்‌ திளைக்கட்டும்‌” என்றது சிறகென செதில்‌ விரித்து 


தாவிய செந்நிறப்‌ பரல்மீன்‌ ஒன்று. 


களிக்கூச்சல்கள்‌, கனைப்புகள்‌, எக்களிப்புகள்‌. எங்கும்‌ 
கட்டற்ற களியாட்டின்‌ வெறியே நிறைந்திருந்தது. “நானும்‌ 
களியாடவேண்டும்‌, பிறிதொருமுறை எனக்கு ஓர்‌ 
வாய்ப்பு அமையப்போவதில்லை' என்று எண்ணியது 
பிரபாவன்‌. சிறகடித்துப்‌ பறந்தது. ராஜாளிகளை 
துரத்தித்துரத்தி கொத்திச்‌ சீண்டியது. காட்டெரி எரிவதைக்‌ 
கண்டு அணுகிச்சென்றது. தயங்கியபின்‌ பாய்ந்து அதில்‌ 
மூழ்கிச்‌ சென்று திளைத்தது. ஒளிகொண்ட நீர்‌ இது என 
சொல்லிக்கொண்டது. இல்லை, செஞ்சிறகுகள்‌ கொண்ட 
அன்னைப்பறவை என எழுந்தபின்‌ கூவியது. அனலில்‌ 
இருந்து சென்று நீருக்குள்‌ மூழ்கியது. மீன்களை 
நோக்கியபடி சிறகுகளைச்‌ செதிலாக்கி நீந்திச்சென்றது. 


ட்‌ நான்‌ மகிழ்வுடனிருக்கிறேன்‌, அனைத்திலிருந்தும்‌ 
டுதலைகொண்டுவிட்டேன்‌' என்று அது 
உளம்கூவிக்கொண்டது. அப்படியென்றால்‌ இங்கே 
இதுவரை பொருட்கள்‌ என்றும்‌ உயிர்கள்‌ என்றும்‌ 
சூழ்ந்திருந்தது இறப்பு மட்டும்தானா? ஒவ்வொன்றும்‌ 
தங்கள்‌ கொடுக்குகளை, உகிர்களை, பற்களை 
இழந்திருந்தன. பாறைகள்‌ மென்மையாயின. கூர்கள்‌ 
மழுங்கின. ஆழங்கள்‌ மேலெழுந்துவந்தன. பரப்புகள்‌ 
அனைத்தும்‌ ஏந்திக்கொண்டன. ஒவ்வொன்றையாக 
தொட்டுத்தொட்டுப்‌ பறந்து சலித்து கிளையில்‌ அமர்ந்து 
அனைத்தையும்‌ நோக்கிக்கொண்டிருந்தது பிரபாவன்‌. 


முதலில்‌ கொம்புகளும்‌ பற்களும்‌ உகிர்களும்‌ அலகுகளும்‌ 
செதில்வால்களும்‌ பொருளிழந்தன. பின்னர்‌ கால்களும்‌ 
கைகளும்‌ பொருளிழக்கலாயின. சில நாட்களிலேயே 
கண்களும்‌ நாக்கும்‌ பயனிழந்தன. உடல்‌ இறப்பை 
ஒழிந்தமையால்‌ உள்ளமைந்த அனலும்‌ அவிந்தது. 
க்‌ பசி இல்லை. பசி மறைந்ததும்‌ சுவை அழிந்தது. 

ழைவும்‌ தேடலும்‌ ஒழிந்ததும்‌ வஞ்சமும்‌ மறைந்தது. 
காமம்‌ கரைந்தழிய பிறப்பு நின்றுவிட்டது. முழுச்‌ 
செயலின்மையில்‌ ஒவ்வொரு உடலும்‌ ஆங்காங்கே 
மண்ணில்‌ ஒட்டிப்படிந்து கிடந்தன. 


இறப்பே பசியென்றாகி உலகை ஆண்டது என்று 
அறிந்தது பிரபாவன்‌. பசியே விழைவென்று உயிர்களை 
செயல்கொள்ளச்‌ செய்தது. செயலில்லாத உயிரென்பது 
வெறும்‌ பருப்பொருளே. பாறைகளும்‌ யானைகளும்‌ 
ஒன்றென்றாயின. முதலைகள்‌ மரக்கட்டைகளாயின. 
நாகங்கள்‌ சுள்ளிகளாக. பறவைகள்‌ சருகுகளாக. 
வண்டுகள்‌ கூழாங்கற்களாக. மானுடர்‌ சேற்றின்‌ 


அலைகளாக. இறப்பு இல்லாமலானபோது உயிர்‌ என்பது 
வெறும்‌ உணர்வென்றாகியது. காலப்போக்கில்‌ அதுவும்‌ 
அழிந்து இன்மையே எஞ்சியது. 


எட்டு மாதங்களுக்குப்பின்‌ பிரபாவன்‌ மீண்டும்‌ 
தியானிகனைத்‌ தேடி வந்தது. அச்சிறுதுளைக்கு வெளியே 
இளவெயிலில்‌ அசைவில்லாத வெண்ணிறக்‌ கூழாங்கல்‌ 
என கிடந்தது தியானிகன்‌ என்பது கூர்ந்து நோக்கிய 
பின்னரே பிரபாவனுக்கு தெரிந்தது. நெடுநாட்கள்‌ 
பறக்காதிருந்ததனால்‌ அதன்‌ சிறகுகள்‌ அடுக்கு 
கலைந்திருந்தன. எனவே காற்று அச்சிறகுகளுக்கு 
புதிதாக இருந்தது. திசைமாறியும்‌ விழுந்தெழுந்தும்‌ அது 
வந்தமர்ந்து தியானிகனை களைத்த விழிகளால்‌ 
நோக்கியது. விழித்தெழுந்த தியானிகன்‌ “எவ்வண்ணம்‌ 
உள்ளது உலகு?” என்றது. 


“உலகமென்று இன்று ஏதுமில்லை. பொருட்கள்‌ மட்டுமே 
உள்ளன?” என்றது பிரபாவன்‌. “அவற்றை நோக்க 
விழிகள்‌ இல்லை. கேட்க செவிகளும்‌ புழங்க கைகளும்‌ 
எங்குமில்லை. தியானிகரே, பார்க்கப்படாத புழங்கப்படாத 
பொருட்கள்‌ தங்கள்‌ தனியடையாளங்களை இழந்து 
ஒன்றுடனொன்று உருவழிந்து கலந்து ஒற்றைப்பெரும்‌ 
பொருள்வெளி என்றாகிவிடுகின்றன. இங்கே இன்று 
இருப்பு என்ற ஒன்றே உள்ளது. இருத்தல்கள்‌ 
ஏதுமில்லை” என்றது பிரபாவன்‌. 


“ஆம்‌, அதையே நானும்‌ உணர்ந்தேன்‌. நான்‌ என 
உணர்ந்து அதுவெனக்‌ கண்டு அதை அணுகுவதே 
வாழ்வென்பது. செல்லுமிடம்‌ இல்லாமையால்‌ எங்கள்‌ 
உடல்நெளிவு நின்றுவிட்டது. அளக்காமையால்‌ எங்கள்‌ 
உலகம்‌ கணக்கழிந்து மறைந்துவிட்டது. சுருண்டு 
துளிகளென்றாகி ஒன்றென ஒட்டித்திரண்டு ஒற்றைப்‌ 
படலமென்றாகிவிட்டிருக்கின்றது என்‌ குலம்‌” என்றது 
தியானிகன்‌. 


“அகமென்று தனித்தமையாமையால்‌ செயலென்று 
ஏதுமில்லை. செயலொழுக்கு நின்றுவிட்டமையால்‌ 
மூன்று பரப்புகளும்‌ ஒன்றென்று இணைந்து காலம்‌ 
இல்லாமலாகிவிட்டது. புறக்காலத்தால்தான்‌ 
வகுக்கப்படுகிறது அகக்காலம்‌. பிரபாவரே, அகக்காலமே 
உள்ளம்‌. காலம்‌ சொல்லென்றாவதே எண்ணம்‌. 
உள்ளமில்லாமலானதும்‌ எங்கள்‌ குலம்‌ வெறும்‌ 
நுரைக்குமிழிப்‌ பரப்பென்று ஆகி நிலம்படிந்து 
அமைந்துவிட்டது.” 


துயரும்‌ பதற்றமுமாக பிரபாவன்‌ தவித்தது. 
தலைதழைந்து “இதெல்லாம்‌ என்ன, தியானிகரே? தங்கள்‌ 
ஊழ்கத்தால்‌ தாங்கள்‌ அறிந்தது என்ன? அளிகூர்ந்து 
சொல்க! இன்று நாமென்று உணர்வுகொண்டு இதை 
உசாவும்‌ நிலையில்‌ இருப்பவர்களும்‌ நாம்‌ மட்டிலுமே” 
என்றது பிரபாவன்‌. தியானிகன்‌ சற்றுநேரம்‌ தன்னுள்‌ 
தனித்துவிட்டு மீண்டு “பிரபாவரே, நான்‌ உய்த்தறிந்தது 
இதுவே, இறப்புக்கிறைவன்‌ தன்‌ தொழில்நிறுத்தி 
அமைந்துவிட்டான்‌. அவனே இங்கு செயல்‌ வகுப்பவன்‌. 
ஆகவே அறத்தோன்‌ என்று அவனை அறிந்தனர்‌ 
முன்னோர்‌. செயலில்‌ எழும்‌ காலத்தின்‌ தலைவன்‌ 
என்பதனால்‌ காலன்‌” என்றது. 


“என்ன ஆயிற்று அவனுக்கு?” என்று பிரபாவன்‌ 
பேரச்சத்துடன்‌ கேட்டது. “அதை அவன்‌ வாழும்‌ 
இன்மையின்‌ இருளுலகுக்குச்‌ சென்று உசாவ 
விண்ணுலாவிகளான மாமுனிவர்களால்தான்‌ இயலும்‌” 
என்றது தியானிகன்‌. “நான்‌ செல்கிறேன்‌. எனக்கு 
செயலாற்றும்‌ இலக்கென்று இது ஒன்றேனும்‌ அமைக! 
இக்கணம்‌ முதல்‌ நான்‌ விண்முமுக்க பறந்தலைகிறேன்‌. 
வான்முனிவர்‌ ஒருவரை காணும்வரை 
அமையமாட்டேன்‌” என்றது பிரபாவன்‌. 


“பிரபாவரே, விண்‌ என்றால்‌ முடிவிலி” என்றது 
தியானிகன்‌. “ஆம்‌, ஆனால்‌ காலமும்‌ விழைவும்‌ 
முடிவில்லாதவையே. அவையிரண்டும்‌ எனக்கு 
அருளப்பட்டுள்ளன. நான்‌ வென்றுவருகிறேன்‌” என்று 
சொல்லி பிரபாவன்‌ விண்ணில்‌ பறந்து எழுந்தது. 


வெண்முரசு விவாதங்கள்‌ 

[1mage]பன்னீராயிரமாண்டுகாலம்‌ பிரபாவன்‌ 
விண்முகில்கள்‌ மேல்‌ அலைந்தது. மழையும்‌ வெயிலும்‌ 
மீளமீள வந்துசென்றன. நிகழ்ந்தவற்றின்‌ தடமின்றி 
எஞ்சுவதே விண்‌ என்று பிரபாவன்‌ உணர்ந்தது. எனவே 
விண்ணில்‌ எதுவும்‌ நிகழ்வதேயில்லை என்று தெளிந்தது. 
ஒன்றுபோல்‌ மறுநாள்‌ அமையும்‌ அப்பெருவிரிவின்‌ 
அலையற்ற காலத்தை அதன்‌ சித்தம்‌ உணர்ந்தது. தன்‌ 
சிறகுகளால்‌ அக்காலத்‌ தேங்கலை அசைக்கமுடியும்‌ 
என்று கண்டுகொண்டது. சிறகசைவை எண்ணி 
காலத்தை கணக்கிடத்‌ தொடங்கியதும்‌ தயங்கியபடி 
பிரிவின்மையிலிருந்து முக்காலம்‌ சொட்டி வடிந்து அதை 
வந்தடைந்தது. அதன்‌ ஊசலில்‌ முடிவிலாது ஆடியது 
பிரபாவன்‌. 


புவிக்குமேல்‌ அசைவென எஞ்சியிருந்தது பிரபாவனின்‌ 
சிறகுகள்‌ மட்டுமே. புவியில்‌ இருப்பென எஞ்சியிருந்தது 
தியானிகனின்‌ உள்ளம்‌. ஆயிரமாண்டுகளுக்கொருமுறை 
மண்ணில்‌ இறங்கி த றான கண்டு ஒன்றும்‌ 
நிகழவில்லை என்பதைச்‌ சொல்லி மீண்டது பிரபாவன்‌. 
பின்னர்‌ ஒன்றும்‌ நிகழவில்லை என்னும்‌ செய்தியாகவே 
அதன்‌ உடல்‌ அமைந்தது. குறையாது தவம்கொள்ளும்‌ 
நிலைகொண்டிருந்தது தியானிகன்‌. சலிக்காது 
செயல்கொள்ளும்‌ விசை கொண்டிருந்தது பிரபாவன்‌. 
எண்ணங்களை அவியாக்கி வேள்வி இயற்றியது 
தியானிகன்‌. அதன்‌ காவலன்‌ என்று பிரபாவன்‌ 
அமைந்தது. 


எங்கு தவமும்‌ செயலும்‌ முற்றிணைகின்றனவோ அங்கே 
தெய்வமொன்று எழுகின்றது. புவியில்‌ அன்று எஞ்சியது 
அவர்களின்‌ கூட்டில்‌ முகிழ்த்த தெய்வம்‌ மட்டுமே. 
ஹவனை என்னும்‌ அத்தெய்வம்‌ ஒவ்வொரு கணமும்‌ 
நாளும்‌ ஆண்டுமென வேள்விக்கொடை பெற்று 
வளர்ந்தது. பேருருக்கொண்டு எழுந்து விண்ணுலகை 
அடைந்தது. அங்கே இந்திரனின்‌ நகரில்‌ அழகிய 
இளநங்கை எனச்‌ சென்று நின்றது. தழல்போல்‌ சுடர்விட்ட 

டையணியற்ற உடலுடன்‌, இடக்கையில்‌ 
செந்தாமரையுடன்‌, வலக்கையில்‌ ஏந்திய வெண்சங்கை 
ஊதியபடி அமராவதியின்‌ தெருக்களினூடாகச்‌ சென்று 
அவன்‌ அவையை அடைந்தது. 


ஓமென்ற ஒலியுடன்‌ அவைபுகுந்த அப்புதிய 
தெய்வத்தைக்‌ கண்ட இந்திரன்‌ திகைப்புடன்‌ எழுந்து 
“அழகியே, நீ யார்‌?” என்று கேட்டான்‌. “ஹவனை என்ற 
பெயர்கொண்ட நான்‌ மண்ணில்‌ தியானிகன்‌ என்னும்‌ 
சிறுபுழுவின்‌ நாவில்‌ எஞ்சிய இறுதிச்சொல்‌ ஒன்றில்‌ சிறு 
ஒலித்தாதுவென இருந்தவள்‌. ஊழ்கம்‌, கலை, எண்ணம்‌, 
எழுத்து என நான்கு கைகள்‌ கொண்டு அமைந்த 
சொல்தெய்வதத்தின்‌ மகள்‌. விண்ணில்‌ பறந்தலையும்‌ 
பிரபாவன்‌ என்னும்‌ பறவையின்‌ சிறகின்‌ ஒரு பிசிறு என 
பருவடிவுகொண்டேன்‌. தியானிகனின்‌ சித்தவேள்வியின்‌ 
அவிபெற்று வளர்ந்தெழுந்தேன்‌. பிரபாவனின்‌ 
விழிப்பால்‌ பேணப்பட்டேன்‌. மண்ணின்பொருட்டு 
முடிவிலா விண்ணைக்‌ கூவி அழைப்பது என்‌ பணி” 
என்றாள்‌ ஹவனை. 


“எதற்காகக்‌ கூவி அழைக்கிறாய்‌? எதன்பொருட்டு நீ 
இங்கு வந்தாய்‌?” என்று இந்திரன்‌ கேட்டான்‌. “அரசே, 
மண்ணில்‌ வாழ்க்கை நின்றுவிட்டது. செயல்கள்‌ 
அறுந்தன. செயல்திரண்டு கூர்கொள்வதே வேள்வி 
என்பதனால்‌ அவிகொண்டு வாழும்‌ தெய்வங்கள்‌ 
மழையின்றி கருகியழியும்‌ புல்‌ என வேரின்‌ காத்திருப்பு 
மட்டுமாக எஞ்சிவிட்டன. மண்ணில்‌ கைவிடப்பட்டுள்ள 
இறுதிச்‌ சித்தம்‌ ஒன்றின்‌ அழைப்பு நான்‌. மண்‌ அழிந்தால்‌ 
அங்கு முளைத்த தெய்வங்களும்‌ அழியும்‌ என்று கொள்க! 
ஒரு தெய்வத்தின்‌ அழிவென்பது தெய்வங்களாலான 
மாபெரும்‌ நெசவாகிய விண்ணின்‌ அழிவின்‌ தொடக்கமே 
என்றுணர்க! தீர்வுதர வல்லோர்‌ அதை கேட்குமாறாகுக!” 
என்றாள்‌ ஹவனை. 


இந்திரன்‌ நாரதரிடம்‌ “விண்ணுலாவியான மாமுனிவரே, 
அனைத்துலகுகளையும்‌ அறிந்தவர்‌ நீங்கள்‌. அங்கு 
என்ன நிகழ்கிறதென்று அறிந்து வருக!” என்றான்‌. 
“அவ்வண்ணமே” என வணங்கி எழுந்த நாரதரை தன்‌ 
கையில்‌ ஒரு கணையாழி என அணிந்துகொண்டு 
ஹவனை விண்நகரில்‌ இருந்து இறங்கினாள்‌. 
பொன்னொளிகொண்ட முகில்‌ என அவள்‌ விண்ணில்‌ 
பறந்துகொண்டிருந்த பிரபாவன்‌ முன்‌ தோன்றினாள்‌. 
அவளிலிருந்து ஓர்‌ ஒளித்துளி என எழுந்த நாரதர்‌ 
“பறவையே, நீ விழைவதென்ன?” என்றார்‌. “நான்‌ 
கிளையின்‌ இலை, முனிவரே. என்‌ பொருட்டு 
தவமியற்றும்‌ வேரை சந்தியுங்கள்‌” என பிரபாவன்‌ 
அவரை மண்ணுக்கு அழைத்துவந்தது. 


தன்முன்‌ காலைவெயிலில்‌ ஒளிகொண்ட பனித்திரள்‌ 
ஒன்று வந்தமைவகதைக்‌ கண்டு தியானிகன்‌ எழுந்தது. 


அருகே வந்த அப்பொன்னிறச்‌ சுருளில்‌ இருந்து எழுந்த 
நாரதர்‌ “உங்கள்‌ தவம்‌ நிறைவுறுக! உங்கள்‌ தெய்வம்‌ 
என்னை விண்ணிலிருந்து அழைத்துவந்தது. உங்கள்‌ 
வேள்விக்காவலரால்‌ இங்கு கொண்டுவரப்பட்டேன்‌” 
என்றார்‌. கைகூப்பி உடல்பணிந்து ஹவனையை 
வணங்கிய தியானிகன்‌ “உன்‌ அளியால்‌ காக்கப்பட்டேன்‌, 
என்‌ தெய்வமே. என்னில்‌ எழுந்தவள்‌ என்றாலும்‌ 
இப்புவியைக்‌ காப்பவளாக நீ அமைக! நானும்‌ என்‌ 
கொடிவழியினரும்‌ அளிக்கும்‌ அவிபெற்று நீ முடிவிலாது 
வளர்க! ஆம்‌, அவ்வாறே ஆகுக!” என்றது. 


பின்னர்‌ நாரதரிடம்‌ “இசைமுனிவரே, இங்கு 
புவியிலிறங்குகையிலேயே வேறுபாட்டை 
உணர்ந்திருப்பீர்கள்‌” என்று சொன்னது. “ஆம்‌, இங்கு 
அனைத்து ஒலிகளும்‌ முற்றிலும்‌ ஓத்திசைந்துள்ளன. 
எனவே எங்கும்‌ இசை எழவேயில்லை” என்றார்‌ நாரதர்‌. 
“இசை என்பது அமைதியின்‌ ஒலிவடிவம்‌. அமைதி 
தன்னை வெளிப்படுத்த முடிவில்லாத 
ஓலிவேறுபாடுகளை ஆள்வதன்‌ விளைவு அது. ஒலிகள்‌ 
வேறுபாடழிந்து ஒன்றுடன்‌ ஒன்று இணைந்து அமையும்‌ 
வெறுமையில்‌ அமைதி தன்னை இன்மை என 
வெளிப்படுத்திக்கொள்கிறது.” 


“ஆம்‌, ஏனென்றால்‌ இங்கு உயிர்‌ 
இல்லையென்றாகிவிட்டது” என்றது தியானிகன்‌. “ஏன்‌?” 
என்றார்‌ நாரதர்‌. “ஏனெனில்‌ இறப்பு இங்கு 
நிகழாதொழிந்துள்ளது” என்றது தியானிகன்‌. “அறமும்‌ 
காலமும்‌ அழிந்துவிட்டன. அனைத்தும்‌ மண்ணுடன்‌ 
படிந்து இன்மைசூடியிருக்கின்றன.” நாரதர்‌ 
“எவ்வண்ணம்‌ இது நிகழ்ந்தது? என்றார்‌. “அறியோம்‌. 
தன்‌ இருண்ட ஆழங்களில்‌ தென்றிசைத்தெய்வமான 
யமன்‌ கொ ழிலியற்றாக! அமைந்துவிட்டார்‌ என்று 
எண்ணுகிறேன்‌. அவருக்கு என்ன ஆயிற்று என்று 
சென்று உசாவியறிய திசையுலாவியான உங்களால்‌ 
மட்டுமே இயலும்‌” என்றது தியானிகன்‌. 


“அங்கு சென்று கருங்காலவடிவரை காணுங்கள்‌, 
மெய்யறிவரே. அவரை உங்கள்‌ சொற்களால்‌ 
மீட்டெடுங்கள்‌. மண்ணுலகில்‌ கோடிமுகம்‌ கொண்டு 
பெருகிப்பரந்திருக்கும்‌ உயிர்க்குலத்தின்‌ மன்றாட்டை 
முன்வையுங்கள்‌. விழிநீருடன்‌ கைநீட்டி அவரிடம்‌ 
இறைஞ்சுகிறோம்‌. தேவா, கருணைகொண்டு இறப்பை 
எங்களுக்கு மீண்டும்‌ அளியுங்கள்‌. எந்த அமுது இங்கே 
உயிர்பெருகச்‌ செய்ததோ அதை மீண்டும்‌ 
கனிந்தருளவேண்டும்‌. எதன்‌ மேல்‌ இங்கு அத்தனை 


நெறிகளும்‌ அமைந்ததோ அதை எங்களுக்கு 
மறுக்கலாகாது. நாரதரே, எங்கள்‌ கண்ணீரை 
சென்றுரையுங்கள்‌. எங்கள்‌ அடைக்கலம்கோரலை 
தெரிவியுங்கள்‌. எங்கள்‌ முதல்மூதாதைத்‌ தெய்வமென்று 
அமர்ந்தவரிடமன்றி நாங்கள்‌ எவரிடம்‌ செல்வோம்‌?” 


“காலம்‌ சமைத்து, அதன்‌ கணுக்களென சித்தம்‌ ஒருக்கி, 
இப்புவிக்குப்‌ பொருள்‌ அளித்த சாவு எனும்‌ பேரருளை 
எங்களுக்கு மறுத்தால்‌ இங்கு இதுவரை இயற்றப்பட்ட 
அனைத்தும்‌ அறுபட்டு அழியும்‌. முழுமையடையாத 
எதுவும்‌ முற்றிலும்‌ பொருளற்றதே என்பது அவர்‌ 
அறியாதது அல்ல. எதன்பொருட்டு பிரம்மனால்‌ இப்புவி 
படைக்கப்பட்டதோ அந்நோக்கத்தை முறிக்கவேண்டாம்‌ 
என்று சொல்லுங்கள்‌. எந்த ஆணையின்படி செயல்கள்‌ 
வேள்விகளாகி தேவர்கள்‌ எழுந்தனரோ அந்த 
ஆணையை மறுக்கவேண்டாமென மன்றாடுங்கள்‌. 
எங்கள்‌ நாவென அங்கு சென்று நில்லுங்கள்‌. 
உயிர்க்குலங்களின்‌ பொருட்டு உங்களிடம்‌ அடிபணிந்து 
மன்றாடுகிறேன்‌” என்றது தியானிகன்‌. 


“ஆம்‌, அது என்‌ கடமையே” என்றார்‌ நாரதர்‌. “ஆனால்‌ 
நான்‌ செல்லும்‌ வழி பாதுகாக்கப்படவேண்டும்‌. இவள்‌ 
என்னை கொண்டுசெல்லும்‌ ஊர்தியாகவேண்டும்‌. அறிக, 
இந்திரன்‌ உலகுக்குச்‌ செல்வதிலும்‌ பன்னீராயிரம்‌ மடங்கு 
ஆற்றல்‌ தேவை இருளுலகுக்கு அமிழ. ஏழு 
உலகங்களிலும்‌ நிலைபிறழாது செல்வதற்கு 
அசைவில்லா துலாமுள்‌ அமையவேண்டும்‌. இரு 
தட்டுகளும்‌ பேரெடை கொண்டாலொழிய அது 
நிகழ்வதில்லை” என்று நாரதர்‌ சொன்னார்‌. தியானிகன்‌ 
“நான்‌ என்ன செய்யவேண்டும்‌, முனிவரே?” என்றது. 


“இப்புவியிலிருந்து சித்தவேள்வியின்‌ அவி இவளுக்கு 
வந்துகொண்டே இருக்கவேண்டும்‌” என்றார்‌ நாரதர்‌. 
“புவியில்‌ இப்போது அனைவரும்‌ இன்மையென 
அமைந்துள்ளனர்‌, முனிவரே” என்றது தியானிகன்‌. 
நாரதர்‌ “உம்முள்‌ எழுந்துள்ள விழைவை அவர்களுக்கு 
பகிர்ந்தளியும்‌. அவர்கள்‌ தன்னுணர்வுகொண்டு சித்தம்‌ 
அசையப்பெறுவார்கள்‌. அனைவரும்‌ சேர்ந்தளிக்கும்‌ 
சொற்களின்‌ அவி இவளுக்கு உணவாகுக!” என்றார்‌. “உம்‌ 
குலத்தை எழுப்புக. அவர்கள்‌ சுண்டும்‌ விரல்களென்றாகி 
பிற உயிர்க்குலங்களை தொட்டெழுப்புக!” 


“அவ்வாறே” என்றது தியானிகன்‌. “அறிக, நோயின்‌ 
தெய்வமாகிய வியாதிதேவியும்‌ மூப்பின்‌ தெய்வமாகிய 
ஜரைதேவியும்‌ ஒவ்வொரு உயிருக்கும்‌ அருகே 


பார்‌... நம்மைச்சுற்றி என்ன நடந்துகொண்டிருக்கிறது 
என. உண்ணுதல்‌! ஒவ்வொன்றும்‌ பிறிதை 
உண்டுகொண்டிருக்கிறது! இப்புடவியே ஒரு பெரும்‌ 
சமையலறை, உணவுக்கூடம்‌!” 


அச்சொற்கள்‌ குந்தியின்‌ முன்‌ அச்சமூட்டும்‌ கரியதெய்வம்‌ 
என பேருருக்கொண்டு எழுந்து நின்றன. அவள்‌ உடல்‌ 
சிலிர்க்க மெல்ல மாத்ரியின்‌ தோள்களை 
பற்றிக்கொண்டாள்‌. பலாஹாஸ்வர்‌ ஓங்கிய குரலில்‌ 
சொன்னார்‌ “அரசனே, உண்பதைப்போல வேள்வி 
பிறிதில்லை. அன்னமே பிரம்மம்‌. அதற்கான படையலும்‌ 
அன்னமேயாகும்‌. அந்தவேள்வியை உன்‌ மைந்தனுக்குக்‌ 
கற்றுக்கொடு. அவன்‌ உணவை விரும்பட்டும்‌. மண்ணில்‌ 
குறையாத பேரின்பத்தை அவன்‌ அடைவான்‌. அனைத்து 
அறங்களையும்‌ ஆற்றி விண்ணில்‌ மூதாதையர்‌ மடியிலும்‌ 
சென்றமர்வான்‌. ஆம்‌, அவ்வாறே ஆகுக!” 


பலாஹாஸ்வர்‌ நீரில்‌ குதித்து நீந்தத்‌ தொடங்கினார்‌. சற்று 
நேரத்தில்‌ அவரது தலை மிகச்சிறிதாக ஏரிக்குள்‌ 
மறைந்தது. “இந்த ஏரியின்‌ நீர்‌ பனியுருகி வருவதனால்‌ 
கடும்குளிர்கொண்டது இதில்‌ நீந்தக்கூடாது என்பார்கள்‌” 
என்றாள்‌ மாத்ரி. அச்சத்துடன்‌ பாண்டுவை 
பற்றிக்கொண்டு, “அவர்‌ நெடுந்தூரம்‌ செல்கிறார்‌. 
அவரால்‌ மீண்டுவர முடியாதுபோகலாம்‌” என்றாள்‌. 
புன்னகையுடன்‌ பாண்டு “அவரால்‌ இந்த ஏரியை ஒரு 
பட்டுப்பாய்‌ எனச்‌ சுருட்டி கையிடுக்கில்‌ 
வைத்துக்கொள்ளமுடியும்‌. ஒரு வேளைக்கு முந்நூறு 
அப்பங்களை உண்ணக்கூடியவரைப்பற்றிப்‌ பேசுகிறாய்‌. 
மதயானையை இரு கொம்புகளையும்‌ பற்றிச்‌ சுழற்றி 
மத்தகம்‌ தாழச்செய்பவர்‌ அவர்‌” என்றான்‌. 


மாத்ரியை நோக்கி “அனகையிடம்‌ சென்று மைந்தன்‌ 
எப்படி இருக்கிறான்‌ என்று பார்‌” என்றாள்‌ குந்தி. “மாலை 
பலாஹாஸ்வர்‌ நம்‌ குடிலுக்கு மைந்தனைப்பார்க்க 
வருவார்‌ என்று சொல்‌.” அவள்‌ தன்னை 
விலகச்சொல்வதை உணர்ந்த மாத்ரி தலையசைத்தபின்‌ 
முன்னால்‌ ஓடிச்சென்றாள்‌. குந்தி பெருமூச்சுவிட்டாள்‌. 


பாண்டு “என்ன அச்சம்‌? அஸ்தினபுரியில்‌ இருந்து 
விதுரன்‌ அனுப்பிய ஒற்றர்களால்‌ இரவும்‌ பகலும்‌ 
காக்கப்படுகிறான்‌ உன்‌ மைந்தன்‌” என்றான்‌. “அவர்கள்‌ 
ஒற்றர்களல்ல” என்றாள்‌ குந்தி சினத்துடன்‌. “சரி, 
அவர்கள்‌ தவசீலர்கள்‌. மரவுரி அணிந்து காவல்‌ 
நிற்கிறார்கள்‌. பிருதை, இவ்வளவுதூரம்‌ நகரை உதறி 
காட்டுக்குள்‌ வந்தபின்னரும்‌ நீ அரசி என்ற 


காத்திருக்கிறார்கள்‌. சித்தமயக்கின்‌ தெய்வமாகிய 
உன்மாதையும்‌ வலியின்‌ தெய்வமாகிய பீடையும்‌ 
வியாதியன்னையின்‌ மகள்கள்‌. மறதியின்‌ தெய்வமாகிய 
விஸ்மிருதியும்‌ அச்சத்தின்‌ தெய்வமாகிய பீதியும்‌ 
அழுகையின்‌ தெய்வமாகிய ரோதனையும்‌ 
ஜரையன்னையின்‌ குழவிகள்‌. உயிர்க்குலங்களில்‌ 
துன்பத்தை நிறைப்பவர்கள்‌ அவர்கள்‌. இறப்பின்‌ 
தெய்வமாகிய மிருத்யூ அவர்கள்‌ எழுவரை 
புரவிகளெனப்‌ பூட்டிய கரிய தேரிலேறி செந்நிறக்‌ குழல்‌ 
பறக்க கரிய முகத்தில்‌ கண்கள்‌ கனல உயிர்களை 
அணுகுகிறாள்‌.” 


“அறிக, தன்னுணர்வினூடாகவே அவர்கள்‌ உடல்புகுந்து 
உள்ளத்தை கைப்பற்ற முடியும்‌. நீர்‌ உம்‌ குடியினருக்கும்‌ 
உயிர்களுக்கும்‌ இருப்புணர்வை அளித்ததுமே 
ஏழன்னையரும்‌ பேருருக்கொண்டு கோடி கண்களும்‌ 
கோடானுகோடி உகிர்விரற்கைகளும்‌ 
நாக்கொடுக்குகளும்‌ நச்சுப்பற்களும்‌ பூண்டு 
நகைத்தபடியும்‌ உறுமியபடியும்‌ கனைத்தபடியும்‌ 
பெருகிச்சூழ்ந்து நிறைவார்கள்‌. ஒவ்வொரு கணமும்‌ 
பெருந்துன்பமே உயிர்க்குலத்தை ஆளும்‌. அதை ஏற்று 
உளம்தளராது நின்று சொல்லளித்து இவளை 
விசைகொள்ளச்‌ செய்யவேண்டும்‌ நிங்கள்‌? 


தியானிகன்‌ “ஆம்‌, அதை செய்கிறோம்‌. எங்களுக்கு 
வேறுவழியில்லை” என்றது. “அவ்வாறே ஆகுக!” என 
நாரதர்‌ சொல்லளித்தார்‌. பின்னர்‌ ஹவனையிடம்‌ 
“என்னை ஏழாமுலகுக்கு அழைத்துச்செல்‌, தேவி. 
குன்றாது அவி வருமென்றால்‌ உன்னால்‌ எங்கும்‌ 
செல்லமுடியும்‌. உன்‌ பயணம்‌ வெல்லும்பொருட்டு 
இவர்கள்‌ இங்கு இயற்றும்‌ தவம்‌ வெல்க!” என்றார்‌. 


[1mage]பன்னீராயிரமாண்டுகாலம்‌ நாரதர்‌ ஹவனையின்‌ 
மேலேறி ஆழுலகங்களுக்குள்‌ சென்றுகொண்டிருந்தார்‌. 
மண்ணுலகில்‌ அனைத்துப்‌ புழுக்களும்‌ தன்னுணர்வு 
கொண்டன. அக்கணமே அவற்றை வியாதியும்‌, ஜரையும்‌ 
தங்கள்‌ மகள்களுடன்‌ வந்து பற்றிக்கொண்டனர்‌. 
வலிகொண்டு துடிப்பதற்கு என்றே அமைந்த 
உருக்கொண்ட புழுக்கள்‌ பெருகிப்பரவி மண்ணை 
நிறைத்தன. அங்கிருந்த அனைத்து உயிர்களையும்‌ 
அவை தொட்டெழுப்பின. எங்கும்‌ பெருந்துன்பம்‌ 
நிறைந்தது. பெருவலியில்‌ எழும்‌ கதறல்களும்‌ 
அழுகைகளும்‌ அவை ஓய்ந்தெழும்‌ முனகல்களுமாக புவி 
முழங்கிக்கொண்டிருந்தது. விண்ணிலிருந்து நோக்கிய 
தெய்வங்கள்‌ அதை ஒரு தேன்கூடென உணர்ந்தன. 


அதலம்‌, விதலம்‌, சுதலம்‌, தலாதலம்‌, இரசாதலம்‌, 
மகாதலம்‌, பாதாளம்‌ என்னும்‌ அடுக்குகளைக்‌ கடந்து 
பாதாளத்தின்‌ மையச்சுழி என்றமைந்த யமபுரியைச்‌ 
சென்றடைந்தார்‌ நாரதர்‌. ஒவ்வொரு தளத்திலும்‌ 
எதிர்கொண்ட பெருந்தடைகளை மண்ணிலிருந்து வந்த 
அவியின்‌ ஆற்றலால்‌ ஹவனை வென்றாள்‌. வலியின்‌ 
அசைவுகளே முத்திரைகளாக, துன்ப ஒலியே 
வேதச்சொற்களாக, விழிநீரே அவியாக பெருவேள்வி 
ஒன்று நிகழும்‌ வேள்விச்சாலையாக இருந்தது புவி. 
தொலைவில்‌ யமபுரியைக்‌ கண்டதும்‌ நாரதர்‌ 
பெருமூச்சுவிட்டு “வந்தடைந்துவிட்டோம்‌. இத்தனை 
பெருந்துயருடன்‌ உயிர்க்குலம்‌ எதையும்‌ கோரியதில்லை” 
என்றார்‌. 


ஆயிரம்‌ யோசனை அகலம்‌ கொண்ட ஆழிவடிவப்‌ 
பெருநகர்‌ அது. நான்கு திசைகளுக்கும்‌ பெருவாயில்கள்‌ 
அமைந்திருந்தன. மீளா பயணத்தால்‌ வந்தணையும்‌ 
உயிர்கள்‌ தெற்கு வாயிலின்‌ வழியாக கரிய பெருநதிபோல 
உள்நுழைந்தன. அங்கே சித்ரபுத்திரனின்‌ காகக்கொடி 
பறக்கும்‌ மாளிகை அமைந்திருந்தது. அங்குள்ள 
நூறாயிரம்கோடி யமர்கள்‌ இறப்பின்‌ கணக்குநோக்கி 
அவர்களை தனித்தனியாகப்‌ பிரித்து உள்ளே 
அனுப்பினர்‌. ஒவ்வொருவரும்‌ அங்கேதான்‌ அவர்கள்‌ 
செய்தவை என்னென்ன என்று ஒட்டுமொத்தமாகக்‌ 
கண்டனர்‌. “இல்லை, அது நானல்ல!” என்ற அலறல்‌ 
ஒவ்வொரு நாளும்‌ அங்கே எழுந்துகொண்டிருந்தது. 
இழுத்துக்‌ கொண்டுசெல்லப்படுகையில்‌ ஒவ்வொரு 
காலடியாக தளர்ந்து பின்‌ நிலம்தொட விழுந்து “ஆம்‌, 
அது நானே” என்று விம்மினர்‌. 


அந்நகருக்குள்‌ நுழைந்தவர்கள்‌ உருமாறி அங்குள்ள 
பொருட்களென்றாயினர்‌. பொறுப்பிலாதலைந்தவர்கள்‌ 
கோட்டைச்சுவரில்‌ கற்களாயினர்‌. 
ஒழுங்கிலாதிருந்தவர்கள்‌ இல்லங்களின்‌ செங்கற்களாக 
அடுக்கப்பட்டனர்‌. அளிக்காதவர்கள்‌ 
தூண்களென்றாயினர்‌. உதவாதவர்கள்‌ படிகளாயினர்‌. 
ஆட்சி செய்தவர்கள்‌ அடித்தளக்‌ கற்களாயினர்‌. தன்னை 
எண்ணி தருக்கியவர்கள்‌ மணற்பருக்களாயினர்‌. 
தனித்தலைந்தவர்கள்‌ குவைகளென்றமைந்திருந்தனர்‌. 
ஒவ்வொருவரும்‌ அவ்வாறு அமைவதற்கு முன்‌ 
“எத்தனை காலம்‌?” என்றே இறுதியாக வினவினர்‌. 
“முடிவிலிவரை” என்ற சொல்‌ அவர்கள்‌ 
உளம்போழ்ந்துசெல்லும்‌ இரக்கமற்ற வாளென்று 
எழுந்தது. 


யமபுரியின்‌ கிழக்குவாயில்‌ மூன்றுதெய்வங்களுக்கு 
மட்டுமென ஒதுக்கப்பட்டிருந்தது. அங்கே 
யானைத்தலைகொண்ட எண்ணாயிரம்‌ காவலர்‌ 
நின்றிருந்தனர்‌. திசைக்காவலர்‌ உள்ளிட்ட தேவர்களுக்கு 
வடக்கு. அங்கே பன்னிரண்டாயிரம்‌ காவலர்‌ 
பன்றித்தலையுடன்‌ நின்றிருந்தனர்‌. இறவாமை எனும்‌ 
அருள்‌ பெற்ற மாமுனிவர்களுக்கு மேற்கு. அங்கே 
எருமைத்தலையர்‌ இருபத்துநாலாயிரம்பேர்‌ காத்து 
நின்றனர்‌. அம்மூன்று வாயில்களும்‌ பெரும்பாலும்‌ 
திறக்கப்படுவதேயில்லை. ஏனென்றால்‌ ஆழுலகைக்‌ 
கடந்து அங்குவரும்‌ எவரும்‌ ஒவ்வொரு அடிவைப்பிலும்‌ 
தங்கள்‌ தவத்தை இழந்துகொண்டிருக்கவேண்டும்‌ 
என்பதே நெறி. 


நகரைச்‌ சூழ்ந்திருந்த பெருங்கோட்டை வெப்பமும்‌ 
தண்மையும்‌ ஒருங்கே கொண்டதெனத்‌ தோன்றி 
தொட்டவரை எரிக்கும்‌ இரும்பாலானது. இருளும்‌ ஒளியும்‌ 
ஒருங்கே அமைந்ததுபோல்‌ கரிய மின்‌ கொண்டிருந்தது. 
அதற்குள்‌ செம்பாலான உட்கோட்டையும்‌ நடுவே 
வெள்ளியாலான அரண்மனைக்கோட்டையும்‌ 
அமைந்திருந்தன. சகஸ்ரபத்மம்‌ என்னும்‌ 
பொன்மாளிகை ஒரு மையத்தாமரை என தன்னுள்‌ 
இருந்து எடுத்த ஒளியால்‌ நடுவே பொலிருந்திருந்தது. 
ஆயிரம்‌ இதழ்களாக குவைக்கோபுரங்கள்‌ 
கொண்டிருந்தது. பன்னிரண்டாயிரம்‌ உப்பரிகைகளும்‌ 
பதினெட்டாயிரம்‌ வாயில்களும்‌ கொண்டிருந்தது. அதன்‌ 
உச்சியில்‌ காகக்கொடி பறந்தது. 


ஒன்றுக்குள்‌ ஒன்றென்று அமைந்த நூற்றெட்டு 
தெருக்களால்‌ ஆனது! காலபுரி. முதல்‌ தெருவில்‌ 
பன்னிரண்டாயிரம்‌ இல்லங்களில்‌ காய்ச்சலின்‌ 
தெய்வமான ஜ்வரை, வலிப்பின்‌ தெய்வமான 
அபஸ்மாரை, புண்ணின்‌ தெய்வமான க்ஷதை முதலான 
தெய்வங்கள்‌ தங்கள்‌ பல்லாயிரக்கணக்கான 
படைக்கணங்களுடன்‌ வாழ்ந்தன. அதற்கடுத்த தெருவில்‌ 
சினத்தின்‌ தெய்வமான குரோதை, வஞ்சத்தின்‌ 
தெய்வமான பிரதிகாரை, வெறுப்பின்‌ தெய்வமான 
விரோதிதை முதலிய பதினொன்றாயிரம்‌ தெய்வங்கள்‌ 
தங்கள்‌ எண்ணற்ற ஏவலர்களுடன்‌ வாழ்ந்தன. 
தொடர்ந்தமைந்த தெருவில்‌ ஸ்கலிதை, விஃப்ரமை, 
தோஷை முதலிய பிழைகளின்‌ தெய்வங்கள்‌ பத்தாயிரம்‌ 
இல்லங்களில்‌ குடியிருந்தன. 


யமன்‌ தன்‌ மாளிகையின்‌ மையத்தில்‌ அமைந்த 
பேரவையில்‌ தன்‌ பட்டத்தரசி தூமோர்ணையுடனும்‌ 


அப்பிராப்தி, சியாமளை, இரி என்னும்‌ 
இணையரசியருடனும்‌ அரியணை அமர்ந்து 
ஆட்சிசெய்தான்‌. அவன்‌ அவையில்‌ அறமறிந்த 
முனிவர்கள்‌ பதினாறாயிரம்பேர்‌ காகபுசுண்டரின்‌ 
தலைமையில்‌ அமர்ந்து நாளும்‌ நெறிதேர்ந்தனர்‌. 
மண்ணில்‌ அறம்பிழைக்கும்‌ ஒவ்வொரு முறையும்‌ அதை 
ஒரு பறவைக்குரல்‌ அங்கே கூவியறிவித்தது. பேரழிவு 
நிகழ்கையில்‌ விண்ணில்‌ ஒரு குருதியொளிகொண்ட மீன்‌ 
எழுந்தது. அவைமுதல்வனும்‌ படைமுதல்வனும்‌ 
இறக்கும்போது சங்கொலி எழுந்தது. அந்நகரின்‌ 
ஒவ்வொரு மணற்பருவிலிருந்தும்‌ எண்ணத்தால்‌ தன்‌ 
வடிவேயான ஓர்‌ உருவை உருவாக்கி மண்ணுக்கு 
அனுப்பி அறத்தை ஆண்டான்‌ யமன்‌. 


யமபுரியின்‌ மேற்குவாயிலை அடைந்த நாரதர்‌ அங்கிருந்த 
எருமைத்தலைக்‌ காவலர்களால்‌ தடுக்கப்பட்டார்‌. 
“இவ்வழியே எவரும்‌ வருவதில்லை. இதைத்‌ திறக்க 
அரசரின்‌ ஆணை தேவை” என்றார்‌ 
காவலர்தலைவராகிய நியமர்‌. “என்‌ வழியை எவரும்‌ 
தடுக்கவியலாது” என்று நாரதர்‌ முன்னால்‌ சென்றார்‌. 
அவரை ஏந்திச்சென்றிருந்த ஹவனை 
அனவலுருக்கொண்டாள்‌. அவ்வனல்‌ தாளாமல்‌ 
எருமைத்தலையர்‌ அப்பால்‌ விலகி கூச்சலிட்டனர்‌. 
ஹவனை யமபுரியின்‌ மேற்குக்‌ கோட்டையின்‌ வாயிலை 
உருக்கி அழித்தாள்‌. அதனூடாக நாரதர்‌ உள்ளே 
நுழைந்தார்‌. 


அவர்‌ அணுகுவதை ஏவலர்‌ வந்துசொல்ல 
காகபுசுண்டரின்‌ ஆணைப்படி அவரை அரசவைக்கு 
கொண்டுசென்றனர்‌. வழியெங்கும்‌ அப்பெருநகரம்‌ 
செயலின்மையில்‌ சோர்ந்து நிழலசைவு என 
இயங்கிக்கொண்டிருப்பதை நாரதர்‌ கண்டார்‌. எவரும்‌ 
எவரிடமும்‌ பேசவில்லை. ஒருவர்‌ விழியை பிறர்‌ 
நோக்கவுமில்லை. ஒவ்வொன்றும்‌ முன்னரே நிகழ்ந்ததன்‌ 
மறுநிகழ்வு என உயிரற்றிருந்தன. 


அவையமுகப்பில்‌ அவரை எதிர்கொண்டு வணங்கிய 
காகபுசுண்டர்‌ “எவ்வண்ணம்‌ இங்கு வந்தீர்‌, நாரதரே?” 
என்றார்‌. “இங்கு எவரும்‌ வரலாகாதென்று 
தடுக்கப்பட்டுள்ளது. ஏனென்றால்‌ இங்கு வந்து 
நோக்கியபின்‌ எங்கும்‌ எதிலும்‌ எப்பொருளையும்‌ 
காணவியலாது. இங்கன்றி எங்கும்‌ பின்னர்‌ வாழவும்‌ 
இயலாது.” நாரதர்‌ “ஆம்‌, ஆயினும்‌ நான்‌ 
வரவேண்டியிருந்தது. புவியின்‌ 
உயிர்க்குலங்களின்பொருட்டு மட்டும்‌ அல்ல. புவியென்று 


எழுந்த பெருவிளையாடலின்‌ பொருட்டும்கூட” என்றார்‌. 
“என்னை இங்குவரை கொண்டுசேர்த்தது மண்ணில்‌ 
நிகழும்‌ பெருவேள்வியின்‌ அவிப்பயனே.” 


காகபுசுண்டர்‌ “ஆம்‌, எங்கோ ஒரு பெருவேள்வி 
நிகழ்கிறது என்று உணர்கிறேன்‌. இங்கு எங்கும்‌ 
இளமஞ்சள்‌ ஒளியும்‌ இனிய இசையும்‌ நறுமணங்களும்‌ 
நிறைந்துள்ளன” என்றார்‌. “அவ்வேள்வி புவியில்‌ 
நிகழ்கிறது. வேள்விகளில்‌ தலையாயது அது. யாதனா 
யக்ஞம்‌ என அதை சொல்கின்றனர்‌ முனிவர்‌. ஒவ்வொரு 
உடலணுவிலும்‌ பெருவலியை நிறைத்துக்கொண்டு, 
ஒவ்வொரு காலத்துளியையும்‌ துயரென்றே உணர்ந்தபடி, 
கண்ணீரும்‌ அலறலுமாகச்‌ செய்யும்‌ வேள்வி அது. 
நோயுற்ற உடல்கள்‌ அதை இயற்றுகின்றன. நலிந்து 
இறக்கும்‌ உயிர்கள்‌ அதனூடாகவே விடுதலை 
பெறுகின்றன. முனிவரே, இப்போது புவியின்‌ 
உயிர்க்குலமே அதை அங்கே செய்துகொண்டிருக்கிறது.” 


“நோக்குக!” என்று நாரதர்‌ கைகாட்ட காகபுசுண்டர்‌ 
மண்ணுலகை தன்‌ அகவிழியால்‌ கண்டார்‌. அங்கே 
ஒவ்வொரு உயிரும்‌ தன்னுடலை தானே ஒடுக்கி உச்ச 
வலியில்‌ துடித்துக்கொண்டிருந்தது. நெரிபட்ட பற்கள்‌, 
இழுபட்டு முறுகிய நரம்புகள்‌, அதிரும்‌ தசைநார்கள்‌, 
இறுகப்பற்றிய கைகள்‌, நீர்கோத்த சிவந்த விழிகள்‌, 
நீலம்பாரித்த தோல்கள்‌. “பெருந்துயர்‌!” என காகபுசுண்டர்‌ 
சொன்னார்‌. “ஏனென்றால்‌ அங்கே இறப்பு 
இல்லாமலாகிவிட்டிருக்கிறது. யமன்‌ அந்த 
அமுதக்கொடையை நிறுத்திவிட்டிருக்கிறார்‌. அவரைக்‌ 
காணவே வந்தேன்‌” என்றார்‌ நாரதர்‌. 


“ஆம்‌, இங்கே அறச்செயல்கள்‌ நின்றுவிட்டிருக்கின்றன. 
அதில்‌ நாங்கள்‌ செய்வதற்கேதுமில்லை. நாங்களும்‌ 
தெய்வங்களேதும்‌ தலையிடவேண்டுமென்று 
எண்ணியிருக்கிறோம்‌” என்றார்‌ காகபுசுண்டர்‌. அங்கு 
நிகழ்வதென்ன என்று விளக்கினார்‌. நெடுங்காலமாக 
அரசரில்லாமல்‌ அவை ஒழிந்துகிடந்தது. பெருநகர்‌ புதிய 
ணைகள்‌ இல்லாமல்‌ ஆற்றியதையே மீண்டும்‌ மீண்டும்‌ 
இயற்றிக்கொண்டிருந்தது. மையச்செயல்‌ 
நின்றுவிட்டபோது அங்குள்ள ஒவ்வொன்றும்‌ 
இலக்கழிந்தது. ஒவ்வொருவரும்‌ இருப்பிழந்தனர்‌. 


“தென்றிசையில்‌ முஞ்சவான்‌ என்னும்‌ மலையின்‌ 
உச்சியில்‌ சென்றமர்ந்து மூவிழியனை 
தவம்செய்துகொண்டிருக்கிறார்‌ அரசர்‌. அங்கே எவர்‌ 
செல்வதையும்‌ அவர்‌ விரும்பவில்லை. 


தன்னந்தனிமையில்‌ தன்‌ கைகளால்‌ உருவாக்கிய 
சிவக்குறியை ஒழியா உளச்சொல்லால்‌ வழிபட்டபடி 
அமர்ந்திருக்கிறார்‌. அவரை அரசியர்‌ கண்டே 
நெடுங்காலம்‌ ஆகின்றது. அன்றுமுதல்‌ இறப்புச்செயல்‌ 
நிலைத்துவிட்டது” என்று காகபுசுண்டர்‌ சொன்னார்‌. 


நாரதர்‌ “நான்‌ அங்கு சென்று அரசரைக்‌ கண்டு 
பேசவிழைகிறேன்‌” என்றார்‌. “மூன்று முதன்மைத்‌ 
தெய்வங்களில்‌ ஒன்றே அங்கே செல்லமுடியும்‌. 
அதிலொன்று எழுந்தருளும்‌ என்று எண்ணினேன்‌” 
என்றார்‌ காகபுசுண்டர்‌. “அதிலொன்றின்‌ ஆடல்போலும்‌ 
இது. ஆடும்‌ அனைவரும்‌ அவனே” என்றார்‌ நாரதர்‌. 
“அங்கு செல்லும்‌ வழியெல்லாம்‌ தடையென அரசரின்‌ 
காவல்பூதங்கள்‌ உள்ளன, முனிவரே” என்றார்‌ 
காகபுசுண்டர்‌, “அவற்றைக்‌ கடக்கும்‌ வழியை நானும்‌ 
அறியேன்‌.” நாரதர்‌ “நான்‌ செல்வது அவர்‌ நலனையும்‌ 
சார்ந்தது. அதனாலேயே இறுதியில்‌ தடைகள்‌ அகலும்‌” 
என்றபின்‌ கிளம்பினார்‌. 


[।age|முஞ்சவான்‌ என்னும்‌ மலைமுடிக்கு நாரதர்‌ 
இருளில்‌ இருந்து மேலும்‌ இருளினூடாகச்‌ சென்றார்‌. 
இருளில்‌ அவர்‌ உடலழிந்தது. பின்‌ விழி அழிந்தது. அவர்‌ 
நினைவுகளிலும்‌ இருள்‌ செறிந்தது. அறிந்தவை 
இருண்டன. இருத்தல்‌ இருண்டது. பின்னர்‌ செல்கை 
என்பதாக மட்டுமே அவர்‌ எஞ்சினார்‌. “மேலும்‌ அவி கோரி 
புவியில்‌ எரியிலென எழுக!” என்று ஹவனையிடம்‌ 
சொன்னார்‌. “ஆம்‌, என்‌ சித்தம்‌ அங்கே எழுந்து 
கைவிரித்து அலறி அவர்களிடம்‌ கொடை கோருகிறது. 
இன்னும்‌ துயர்‌ கொள்க, இன்னும்‌ விழிநீர்‌ விடுக, உங்கள்‌ 
உடலுருகி நெய்யாகுக, உங்கள்‌ உளமுருகி சொல்லாகுக 
என்று ஆணையிடுகிறேன்‌” என்றாள்‌ ஹவனை. 


பன்னிரு ஆண்டுகள்‌ இருளில்‌ சென்று நாரதர்‌ இருண்ட 
நீரில்‌ கரிய நீர்க்குமிழியென தன்னொளிகொண்டு 
வானில்‌ நின்றிருந்த முஞ்சவானை சென்றடைந்தார்‌. 
அங்கே யமனால்‌ காவல்நிறுத்தப்பட்டிருந்த பேய்களும்‌ 
பூதங்களும்‌ காகங்களும்‌ எருமைகளும்‌ கழுதைகளும்‌ 
பன்றிகளுமாக கரிய உருப்‌ பெருக்கி அலறியபம அவரை 
சூழ்ந்துகொண்டன. “நான்‌! நான்‌!” என நுண்சொல்‌ 
உரைத்து தன்னை ஊரழ்கத்தில்‌ நிறுத்தி அவற்றை 
வென்றார்‌. பின்னர்‌ எழுந்தவை அவருடைய உருவம்‌ 
கொண்டிருந்தன “தேவர்கள்‌ தேவர்கள்‌” என்று சொல்லி 
அவற்றை வென்றார்‌. பின்னர்‌ எழுந்தவை அவர்‌ அறிந்த 
தேவர்களின்‌ உருக்கொண்டிருந்தன. “தெய்வம்‌ தெய்வம்‌” 
என்று அவற்றை வென்றார்‌. 


மூன்றுதெய்வங்களின்‌ வடிவிலெழுந்து விழுங்க வந்த 
இருள்முகில்‌ காலர்களை “பிரம்மம்‌! பிரம்மம்‌!” என்று 
சொல்லி கடந்தார்‌. அதன்பின்‌ பெருங்கால 
வடிவுகொண்டு வந்தன பூதங்கள்‌. “தேவி, உன்‌ ஆற்றல்‌ 
மிகுக!” என்றார்‌ நாரதர்‌. “முனிவரே, இப்போது 
புவியிலுள்ளவர்களை ஏழு கொடுந்தெய்வங்களின்‌ 
வடிவுகொண்டு வதைத்துக்கொண்டிருப்பவள்‌ நான்‌. 
இரக்கமில்லாமல்‌ அவர்கள்மேல்‌ நின்று நடமிடுகிறேன்‌” 
என்றாள்‌ ஹவனை. காலவடிவ பூதங்களை “அகாலம்‌ 
அகாலம்‌” என்று தவம்செய்து வென்றார்‌ நாரதர்‌. 


எதிரே இருளெனக்‌ குவிந்து இரும்புக்‌ கோட்டையென 
உருத்து நின்ற தடையை நோக்கி “காலதேவா, 
அகாலதேவா, அறனுருவே, மறலியே, அடைக்கலமாகுக, 
நீ!” என்று கூவியபடி நேர்நோக்கிப்‌ பாய்ந்தார்‌. “வனை 
அவரிலிருந்து ஒரு மெல்லிறகென உதிர்ந்தாள்‌. அவர்‌ 
சென்று சென்று காலதேவனின்‌ முன்‌ சிறு கருங்குருவி 
என சிறகு மடித்து இறங்கினார்‌. 

[1ா௨26]முஞ்சவானின்‌ உச்சிமுனையில்‌ சிவக்குறியருகே 
ஊழ்கத்தில்‌ அமர்ந்திருந்த யமன்‌ அந்தச்‌ சிறகொலி 
கேட்டு விழிதிறந்து சினத்துடன்‌ எழுந்தார்‌. அவர்‌ அருகே 
இருட்குவையெனக்‌ கிடந்த எருமை விழிமணிகள்‌ மின்ன 
முக்ரையோசை எழுப்பி தலைகுனித்து பாய்ந்தது. நாரதர்‌ 
தன்‌ வீணையை மீட்டியபடி அசையாமல்‌ நின்றிருந்தார்‌. 
அந்த இசையைக்‌ கேட்டு மெல்ல விசையழிந்து தலை 
தாழ்த்தி அமைதி கொண்டது எருமை. சினம்‌ தணிந்த 
யமன்‌ “நாரதரே, நீர்‌ ஏன்‌ இங்கு வந்தீர்‌? என்‌ தவம்‌ 
முழுமைகொள்வதை தடுக்கிறீர்‌. விலகிச்செல்க!” 
என்றார்‌. 


நாரதர்‌ “உங்கள்‌ தவம்‌ முழுமைகொள்ளவியலாது என்று 
உணர்ந்தமையால்தான்‌ வந்தேன்‌, காலரே” என்றார்‌. யமன்‌ 
புரியாமல்‌ “ஏன்‌?” என்றார்‌. “கடமைகளை 
கைவிட்டுவிட்டு எவரும்‌ தவத்தை முழுமைசெய்ய 
இயலாது, காலத்துக்கரசே” என்றார்‌ நாரதர்‌. “என்னால்‌ 
என்‌ கடமையை செய்யமுடியவில்லை என்பதனால்தான்‌ 
இங்கு வந்து தவம்‌ மேற்கொண்டேன்‌” என்றார்‌ யமன்‌. 
நாரதர்‌ “ஏன்‌ என்று சொல்க! நான்‌ அதற்கு ஏதேனும்‌ 
வழியுள்ளதா என்று நோக்குகிறேன்‌” என்றார்‌. 


“இல்லை, இதற்கு படைத்தல்‌ காத்தல்‌ அழித்தல்‌ என 
மூன்றுதொழில்களில்‌ ஒன்றை இயற்றும்‌ 
முதன்மைத்தெய்வமே மறுமொழி சொல்ல இயலும்‌” 
என்றார்‌ யமன்‌. “அவர்களுக்கே நோக்கம்‌ உள்ளது. 
வழிகளும்‌ அவர்களிடமே. நாமனைவரும்‌ அவர்களின்‌ 
கருவிகள்‌.” நாரதர்‌ “ஆம்‌, ஆனால்‌ முத்தெய்வங்கள்‌ 
மட்டிலுமே அறிந்த மெய்மையை பிறிதொருவர்‌ அறிவது 
எளிதல்ல. அவர்கள்‌ அதை உங்களிடம்‌ சொல்லும்‌ 
தருணம்‌ எது, அங்கு சென்றணையும்‌ வழி எது என்று 
நான்‌ உரைக்கவியலும்‌” என்றார்‌. 


“ஆம்‌, எவ்வண்ணமாயினும்‌ நான்‌ இனி இவ்வண்ணம்‌ 
மேலே செல்லவியலாது. என்‌ தவம்‌ முழுமைக்கு முன்‌ 
கலைந்தது என்பதே என்னுள்‌ இருக்கும்‌ 
அலைவால்தான்‌. அது என்‌ கடமையைக்‌ கைவிட்டு 
வந்தமையால்தான்‌ என உணர்கிறேன்‌” என்றார்‌ யமன்‌. 
“சொல்க அரசே, புடவிநெசவின்‌ முதன்மைச்சரடுகளில்‌ 
ஒன்றாகிய உங்கள்‌ தொழிலைக்‌ கைவிட்டு இங்கு வந்தது 


எதற்காக? உங்கள்‌ விழிகூர்ந்து புவியை நோக்குக! அங்கே 
இறப்பு இல்லாமலாக எஞ்சியதென்ன என்று அறிக!” 
என்று நாரதர்‌ சொன்னார்‌. 


சற்று இமைதாழ்த்தி புவியை நோக்கிய யமன்‌ “ஆ!” என 
அலறியபடி எழுந்துவிட்டார்‌. “நாரதரே, என்ன இது? 
இங்குள்ள கொடுநரகங்களிலும்‌ இத்தகைய 
பெருந்துன்பம்‌ இல்லையே?” என்றார்‌. “ஆம்‌, 
இங்குள்ளவர்கள்‌ தாங்கள்‌ துன்பம்கொள்வது ஏன்‌ என்று 
அறிந்தவர்கள்‌. அது நெறியே என ஏற்றவர்கள்‌. மூலம்‌ 
அறியா துன்பம்‌ நூறுமடங்கு விசைகொண்டது. 
முடிவறியா துன்பம்‌ ஆயிரம்‌ மடங்கு விசைகொண்டது. 
வணங்கிக்கோர தெய்வமொன்றில்லா துயரோ 
பன்னீராயிரம்‌ மடங்கு கொடியது” என்றார்‌ நாரதர்‌. 


“அங்கு துயரில்‌ ஒடுங்கி அமர்ந்திருப்பவை பழிசேரா 
உள்ளங்கள்‌. தவம்சேர்ந்த முனிவர்‌. முலைநிறைந்த 
அன்னையர்‌. அவர்களுக்கு இதை நீங்கள்‌ 
இழைக்கலாமா?” என்று நாரதர்‌ கேட்டார்‌. “உளம்‌ கனிக, 
அரசே. அவர்கள்‌ கோரும்‌ அமுதை அளியுங்கள்‌. 
அழுக்குடை அகற்றி நீராடி எழுதல்‌ உயிர்களின்‌ 
முதன்மையுரிமை அல்லவா? அவர்கள்‌ குரலென நான்‌ 
கைகூப்பி விழிநீருடன்‌ இறைஞ்சுகிறேன்‌. அவர்கள்‌ 
சார்பாக உங்கள்‌ அடிபணிந்து மன்றாடுகிறேன்‌.” 


“உங்கள்‌ சொல்லையே ஆணையெனக்‌ கருதுபவன்‌ நான்‌” 
என்றார்‌ யமன்‌. “ஆனால்‌ நான்‌ அரியணை அமர்ந்து 
அறம்புரக்கையில்‌ என்‌ உள்ளத்தின்‌ துலாமுள்‌ 
அசைவற்றிருக்கவேண்டும்‌. இல்லையேல்‌ 
அறம்பிழைத்துவிடுவேன்‌. இங்கு ஒரு அணுவிடை 
அறம்பிழைக்குமென்றால்‌ விண்மீன்கள்‌ திசைமீறிச்‌ 
சிதறும்‌. கோள்கள்‌ முட்டி உடையும்‌. வான்வெள்ளம்‌ 
வற்றும்‌. திசைத்தீ எழுந்து சூழும்‌. ஐயமற்று அமர்ந்தால்‌ 
மட்டுமே என்னால்‌ அறம்பெருக்க முடியும்‌. என்‌ 
உள்ளத்தில்‌ அமைதியின்மை திகழ்கிறது. இன்று நான்‌ 
என்னை நம்பவில்லை.” 


“ஏன்‌? என்ன நிகழ்ந்ததென்று சொல்க! நான்‌ உங்களுக்கு 
வழிகாட்டக்கூடுமென்று ஊழ்‌ இருக்கிறது. இல்லையேல்‌ 
தேவர்க்கிறைவனின்‌ நாவில்‌ எனக்கான ஆணை 
எழுந்திருக்காது” என்றார்‌ நாரதர்‌. யமன்‌ பெருமூச்சுடன்‌ 
சற்றுநேரம்‌ அமர்ந்திருந்தார்‌. “சொல்க, நெறியிறையே! 
சொல்வடிவில்‌ எழுவதெல்லாம்‌ மெய்யே. பொய்யென்று 
உரைக்கப்படுவதும்‌ மெய்யின்‌ நிழல்மட்டுமே” என்றார்‌ 
நாரதர்‌. யமன்‌ பிறிதொரு பெருமூச்சுடன்‌ சொல்லத்‌ 


தொடங்கினார்‌. 


“நாரதரே, சிலகாலம்‌ முன்பு நான்‌ ஒருமுறை 
சித்திரபுத்திரனின்‌ அலுவல்நிலைக்குச்‌ சென்றிருந்தேன்‌. 
அங்கே அவரும்‌ அவருடைய பல்லாயிரம்‌ 
உதவிக்கணக்கர்களும்‌ அமர்ந்து முடிவிலா ஏடுகளாலான 
மகாசங்கிரகம்‌ என்னும்‌ நூலை எழுதிக்கொண்டிருந்தனர்‌. 
வாழ்ந்தோர்‌ வாழ்வோர்‌ இயற்றிய இருபாற்பட்ட 
செயல்களையும்‌, அவற்றின்‌ விளைவுகளையும்‌ அதில்‌ 
பதிவுசெய்திருந்தனர்‌. விளையாட்டாக நான்‌ என்னுடைய 
கணக்கை எடுத்துப்‌ பார்க்கவேண்டும்‌ என்றேன்‌. 
சித்திரபுத்திரன்‌ அது முறையல்ல என்றார்‌. நான்‌ அரசன்‌ 
என்பதனால்‌ அதை வலியுறுத்தினேன்‌. அவர்‌ அந்த 
ஏட்டை புரட்டினார்‌.” 


“எண்ணற்ற நற்செயல்களின்‌ தொகையாக இருந்தது என்‌ 
கணக்கு. நோயால்‌ மூப்பால்‌ துடித்து கண்ணீருடன்‌ 
ஏங்கிய பலகோடி உயிர்களுக்கு இனிய விடுதலையை 
அளித்து அவர்களின்‌ வாழ்த்துக்களை பெற்றிருந்தேன்‌. 
பொன்னிற எழுத்துக்களாலான பதிவுகளை 
உவகையுடன்‌ நோக்கியபடி ஏடுகளை புரட்டிச்‌ 
சென்றுகொண்டிருந்தபோது ஒரு பெரும்பழி என்‌ 
கணக்கில்‌ இருப்பதைக்‌ கண்டு திடுக்கிட்டேன்‌. நீல 
நிறத்தில்‌ பொறிக்கப்பட்டிருந்த அக்குறிப்பைப்‌ படித்து 
துயருடன்‌ அமர்ந்துவிட்டேன்‌. பதிவுசெய்திருந்தவர்கள்‌ 
அனைவரும்‌ அதை மறந்துவிட்டிருந்தனர்‌. ஆனால்‌ பழி 
ஒரு விதை, அதன்‌ தருணம்‌ வரை தவம்‌ மேற்கொள்வது.” 


“திரேதாயுகத்தில்‌ நிகழ்ந்தது அது” என யமன்‌ 
தொடர்ந்தார்‌. “அன்று விண்வடிவப்‌ பேருருவன்‌ ராமன்‌ 
என்னும்‌ மானுடனாக மண்ணில்‌ பிறந்திருந்தான்‌. 
அயோத்தியின்‌ தசரதனுக்கு மைந்தனாகி, தந்தை 
சொல்பேண தம்பியும்‌ துணைவியும்‌ உடன்வர 
கானேகினான்‌. வாலியை கொன்றான்‌. வாலரை 
தொகுத்தான்‌. அரக்கர்கோன்‌ கவர்ந்துசென்ற 
துணைவியை மீட்க படைதிரட்டிச்‌ சென்றான்‌. 
இலங்கையை வென்று ராவணனையும்‌ தம்பியரையும்‌ 
கொன்று அவளை மீட்டு மீண்டும்‌ நகர்புகுந்தான்‌. 
தம்பியர்‌ அறுவருடன்‌ அரியணை அமர்ந்து 
யிரமாண்டுகாலம்‌ நல்லாட்சி அளித்தான்‌. 
நில்‌ லம்பொலிந்து குடிகள்‌ மகிழ, சொல்பெருகி அந்தணர்‌ 
வணங்க,அறம்‌ வளர்ந்து முனிவர்‌ வாழ்த்த 
அரசுவீற்றிருந்தான்‌.” 


அந்நாளில்‌ என்னை பிரம்மன்‌ அழைத்தார்‌. தந்தையின்‌ 


அடையாளத்தை இழக்கவில்லையே. இங்கே உன்‌ 
மைந்தன்‌ அரசமகனல்ல, எளிய முனிகுமாரன்‌. அவனை 
யார்‌ என்ன செய்யப்போகிறார்கள்‌? எதற்கு இந்தக்‌ 
காவலும்‌ கட்டுப்பாடும்‌? என்‌ மைந்தனை நான்‌ தனியாக 
எடுத்துக்கொண்டு காட்டுக்குள்‌ சென்றால்‌ புதர்களுக்குள்‌ 
மறைந்து அமர்ந்து அவர்கள்‌ என்னை 
கண்காணிக்கிறார்கள்‌. ஒருகணம்கூட அவனுடன்‌ நான்‌ 
தனித்திருக்க இயலவில்லை.” 


குந்தி அதற்கு பதில்‌ சொல்லாமல்‌ நடந்தாள்‌. பின்பு “நான்‌ 
இன்னொரு மைந்தனைப்‌ பெற்றுக்கொள்ளப்போகிறேன்‌ 
என்று சொன்னேன்‌ அல்லவா?” என்றாள்‌. “அதைத்தான்‌ 
சொல்லிக்கொண்டிருக்கிறேன்‌. எனக்கு ஆறு மைந்தர்கள்‌ 
தேவை. என்‌ இறைவன்‌ சுப்ரமணியனைப்போல 
ஆறுமுகம்கொண்ட ஒரே மைந்தனாக அவர்களை 
ஆக்குவேன்‌. இன்னும்‌ ஐந்து மைந்தர்களைப்‌ 
பெற்றுக்கொடு!” குந்தி அதைக்கேட்காதவள்‌ போல 
“ஆற்றலே வடிவான மாருதி. பேருடல்‌ கொண்ட 
பீமாகாரன்‌. மண்ணிலுள்ள அத்தனை அன்னத்தையும்‌ 
தின்றாலும்‌ அடங்காத பெரும்பசி கொண்ட விருகோதரன்‌. 
அன்னவேள்வி செய்து பிரம்மத்தைக்‌ காண்பவன்‌. 
அவனை நான்‌ பெறவேண்டும்‌. அவன்‌ என்‌ 
மைந்தனுக்குக்‌ காவலனாக நிற்கவேண்டும்‌” என்றாள்‌. 


“ஆம்‌ அதைத்தான்‌ அன்றுமுதல்‌ 
சொல்லிக்கொண்டிருக்கிறாய்‌... நான்‌ வேண்டுவதும்‌ 
அத்தகைய ஒரு மைந்தனைத்தான்‌” என்றான்‌ பாண்டு. 
குந்தி அதன்பின்‌ ஒன்றும்‌ சொல்லவில்லை. குடிலுக்கு 
வருவதுவரை பாண்டு தான்‌ பெற்றுக்கொள்ளவிரும்பும்‌ 
மைந்தர்களைப்பற்றியே பேசிக்கொண்டிருந்தான்‌. 
சிறுவனைப்போல கைகளை ஆட்டியும்‌, தானே சிரித்தும்‌, 
அகவிரைவெழுந்து மூச்சுவாங்கியும்‌ பேசினான்‌. 
இருகைகளையும்‌ விரித்து துள்ளிக்குதித்து “என்‌ 
மைந்தர்களை பாண்டவர்கள்‌ என்றுதான்‌ 
அழைக்கவேண்டும்‌. அவர்கள்‌ குருவம்சத்தினர்‌ அல்ல. 
பாண்டு வம்சத்தினர்‌... கெளரவர்கள்‌ என என்‌ 
தமையனின்‌ மைந்தர்கள்‌ அழைக்கப்படட்டும்‌...” 
என்றான்‌. 


“பாண்டவ குலம்‌! குலம்‌! குலம்‌ என்பதுதான்‌ எவ்வளவு 
அழகான சொல்‌. எத்தனை ஓங்கி ஒலிக்கும்‌ சொல்‌!” 
பாண்டு பரவசத்துடன்‌ சொன்னான்‌. “குலம்‌! அது 
மனிதனின்‌ அனைத்து தனிமைகளையும்‌ 
அழித்துவிடுகிறது. மனிதர்களை சேர்த்துக்‌ கட்டி 
முன்வைக்கிறது. தெய்வங்கள்‌ மனிதனை 


காலடியில்‌ பணிந்து நின்ற என்னிடம்‌ “உன்‌ கடமையை 
நிறைவேற்றும்‌ காலம்‌ வந்துள்ளது, மைந்தா. மண்ணில்‌ 
எழுந்த விண்ணவன்‌ அங்கே பல்லாயிரம்கோடி முகமும்‌ 
வடிவும்‌ கொண்டு நிறைந்திருக்கும்‌ மாயையில்‌ தன்னை 
மறந்துவிட்டார்‌. செயல்விளைவின்‌, இன்பதுன்பத்தின்‌, 
நன்றுதீதின்‌ முடிவிலாச்‌ சுழலில்‌ சிக்கியிருக்கிறார்‌. அவர்‌ 
விண்மீளும்‌ நாள்‌ வந்துவிட்டது. சென்று 
அழைத்துவருக!” என ஆணையிட்டார்‌. நான்‌ திகைத்து 
“உலகங்களை ஆளும்‌ முதற்பெருந்தெய்வத்திற்கே 
இறப்பாணையுடன்‌ செல்வதா? என்ன சொல்கிறீர்கள்‌?” 
என்றேன்‌. “எவராக இருப்பினும்‌ அது உன்‌ கடமை” 
என்றார்‌ பிரம்மன்‌. 


“அதை எவ்வண்ணம்‌ நான்‌ செய்யமுடியும்‌, தந்தையே?” 
என்று நான்‌ கேட்டேன்‌. “நீயே செல்லவேண்டும்‌. உன்‌ 
வழக்கமான வடிவில்‌ அல்ல. அவர்‌ முனிந்தால்‌ நீ 
அழிந்துவிடுவாய்‌. அரசனுக்கு அறமுரைக்க அவைக்குச்‌ 
செல்லும்‌ முனிவரின்‌ தோற்றம்‌ கொள்க! தகைசான்றோன்‌ 
மட்டுமே அறியவேண்டிய நுண்சொல்‌ ஆகையால்‌ 
தனியறையில்‌ பேசவேண்டும்‌ என்று கோருக! அங்கே 
மெல்ல நெறியுரைத்து அறம்விளக்கி மெய்மை நோக்கி 
செல்க! அவரை மூடியிருக்கும்‌ மாயையின்‌ திரையை 
கிழித்தகற்றுக! தான்‌ யாரென்றும்‌ எவ்வண்ணம்‌ 
அவ்வுருக்கொண்டு வந்தார்‌ என்றும்‌ எதை இயற்றினார்‌ 
என்றும்‌ உணர்ந்தால்‌ மீள்வதைப்பற்றி அவரே 
முடிவுசெய்வார்‌” என்றார்‌ பிரம்மன்‌. 


என்‌ தலைதொட்டு வாழ்த்தி “மேடையேறி நடிப்பவரை 
தன்னுரு மீளச்செய்வதே இது. அறிக, மேடையில்‌ 
நடிக்கையில்‌ தன்னிலிருந்து துளியொன்றை எடுத்துத்‌ 
தீட்டி கூராக்குகிறார்கள்‌ நடிகர்கள்‌. தனக்கு மீள்கையில்‌ 
தான்‌ சூடிய அது பொருளிழந்து உதிர்வதாக உணர்ந்து 
துயர்‌ கொள்கிறார்கள்‌” என்றார்‌. “நடிப்பதென்பது 
விழிப்புநிலைக்‌ கனவு. கனவுகளுக்குள்‌ உலவுகையில்‌ 
கனவென்று தெரியாதவர்‌ எவருமில்லை. ஆனால்‌ 
கனவுகளின்‌ ஆற்றல்‌ என்பது உள்ளேயே கட்டிவைக்கும்‌ 
அழகும்‌, உணர்வெழுச்சியும்‌ அவற்றுக்குண்டு 
என்பதுதான்‌. விழித்தெழுகையில்‌ கனவு கலையும்‌ 
வெறுமை மீதான அச்சமே கனவுக்குள்‌ மீளாது புதையும்‌ 
விழைவென்றாகிறது.” நான்‌ தலைவணங்கினேன்‌. 


[ஙagel]iதவமுனிவர்‌ என உருக்கொண்டு அயோத்தியை 
அடைந்தேன்‌. அரசவைக்‌ காவலரிடம்‌ நான்‌ அதிபலன்‌ 
என்னும்‌ முனிவரின்‌ மாணவன்‌ என்றும்‌, அறியாது 
பிறழ்ந்த நெறியை சீரமைக்கும்‌ வழியை அரசருக்கு 


அறிவுறுத்த விரும்புவதாகவும்‌ சொன்னேன்‌. என்‌ 
தோற்றமும்‌ குரலும்‌ அவைத்தலைவரான வசிட்டரை 
என்னை மாமுனிவர்‌ என நம்பச்செய்தன. நிமித்திகர்‌ 
என்னை நோக்கி “இவர்‌ சாகாக்கலை அறிந்தவர்‌, 
ஐயமில்லை” என்றனர்‌. “நான்‌ அறிந்த அக்கலையை 
அவையில்‌ உரைக்கவியலாது, அரசரிடம்‌ 
உதடுகளிலிருந்து செவிக்கு என மட்டுமே 
அளிக்கவியலும்‌” என்றேன்‌. 


வசிட்டர்‌ அதற்கு ஆவன செய்தார்‌. ராமன்‌ அப்போது 
கானுலாவுக்கு சென்றிருந்தான்‌. நைமிஷாரண்யப்‌ 
பெருங்காட்டில்‌ அவன்‌ தங்கியிருந்த 
கொடிமண்டபத்திற்கு என்னை இட்டுச்சென்றார்‌. அங்கே 
லட்சுமணன்‌ ராமனுடன்‌ இருந்தான்‌. என்னை அறிமுகம்‌ 
செய்து என்‌ நோக்கத்தை அறிவித்து ராமனின்‌ ஒப்புதல்‌ 
பெற்று வசிட்டர்‌ அகன்றார்‌. “முனிவரே, மெய்யை 
எத்தனை அறிந்தாலும்‌ தீர்வதே இல்லை. எனக்கு 
நற்சொல்லளிக்கும்‌ பொருட்டு தேடிவந்துள்ளீர்‌. தங்கள்‌ 
அடிபணிகிறேன்‌” என்று ராமன்‌ சொன்னான்‌. 


அக்கொடிமண்டபத்திற்கு கதவுகளேதும்‌ இல்லை 
என்பதனால்‌ நான்‌ லட்சுமணனிடம்‌ “நான்‌ அரசருடன்‌ 
சொல்லாடுகையில்‌ எவரும்‌ உள்ளே வரலாகாது. ஒரு 
சொல்லும்‌ பிறர்செவிக்கு செல்லக்கூடாது. எனவே நீ 
வாயிலில்‌ காவல்நிற்கவேண்டும்‌. எவரையும்‌ உள்ளே 
விடக்கூடாது. அறிக, என்‌ சொல்லாடலுக்கு நடுவே புகும்‌ 
எவரும்‌ வாள்போழ்ந்து வீசப்படவேண்டியவரே” 
என்றேன்‌. இளையவனிடம்‌ ராமன்‌ “அது என்‌ ஆணை” 
என்று சொல்ல லட்சுமணன்‌ “அவ்வாறே” என வணங்கி 
வாளுடன்‌ வெளியே சென்று நின்றான்‌. 


நான்‌ ராமனிடம்‌ மானுடவாழ்வின்‌ நெறி என்னவென்று 
சொல்லத்‌ தொடங்கினேன்‌. “ஒவ்வொன்றும்‌ 
பிறிதொன்றால்‌ நிகர்செய்யப்பட்டிருப்பதனாலேயே 
புடவிச்செயல்‌ முடிவிலாது ன தட்‌ 
முடிவிலாதொழுகுவதன்‌ துளியென்பதே ஒவ்வொன்றும்‌ 
கொண்டுள்ள பொருள்‌. தான்‌ கொண்ட பொருள்‌ 
தன்னில்‌ தொடங்கி தன்னில்‌ முடிவடையவில்லை 
என்னும்‌ விடுதலையில்‌ திளைத்து அமர்ந்திருப்பவை 
இங்கிருக்கும்‌ அனைத்தும்‌. அரசே, முடிவிலாது 
நிகழும்பொருட்டே ஒவ்வொன்றும்‌ இங்கே 
வடிவமைக்கப்பட்டிருக்கிறது” என்றேன்‌. 


“ஆகவே எக்கணத்திலும்‌ வாழ்க்கை முடிவுற்ற நிலையில்‌ 
இருக்கவியலாது. இங்கு எதுவும்‌ நிறைநிலையில்‌ 


எஞ்சுவதும்‌ அரிது. ஒவ்வொன்றும்‌ தன்னில்‌ 
ஒருதுளியேனும்‌ எதிர்காலத்தில்‌ விட்டுவைத்ததாகவே 
அறியப்படுகிறது. எனவே முடித்து எழுவது எங்கும்‌ 
எதிலும்‌ இயல்வதேயல்ல. எச்சத்தை திரும்பி நோக்காது 
விட்டுச்செல்பவரே விடுதலையாகிறார்‌” என்றேன்‌. நான்‌ 
சொல்லிவருவதை அவன்‌ உணர்ந்துகொண்டதை விழி 
காட்டியது. 


“அரசே, தெய்வமேயென்றாலும்‌ புவியில்‌ பணிமுடித்து 
விண்ணேகுவது இயல்வதல்ல” என்று தொடர்ந்தேன்‌. 
ராமனின்‌ விழிகளில்‌ மாயையின்‌ திரை விலகுவதைக்‌ 
கண்டு உளம்‌ மகிழ்ந்தேன்‌. “இப்புவி வாழவேண்டும்‌ 
என்றால்‌ தீமை எஞ்சியாகவேண்டும்‌. விதைகளை 
விட்டுவிட்டு விழுவதே பெருமரங்களின்‌ இயல்பு என்று 
அறிக!” என்று நான்‌ சொன்னபோது அவன்‌ ஒருகணம்‌ 
விண்ணளந்தவனாக ஆனான்‌. அக்கணம்‌ லட்சுமணன்‌ 
“மூத்தவரே, பொறுத்தருள்க!” என்று கூறியபடி உள்ளே 
வந்தான்‌. 


அவனைக்‌ கண்டதுமே மூத்தவனாக அவன்‌ ஆனான்‌. 
இளமைந்தனை நோக்கும்‌ தந்தை என முகம்‌ மலர்ந்து 
விழி கனிந்து அவனை நோக்கி “சொல்க, இளையோனே!” 
என்றான்‌. அவன்‌ கண்கள்‌ இளையவனின்‌ விரிந்த 
பெருந்தோள்களை, திரண்ட புயங்களை, அகன்ற 
மார்பை அளந்தளந்து அலைந்தன. அவன்‌ மீண்டும்‌ 
மாயைக்குள்‌ முற்றமிழ்ந்துவிட்டான்‌ என்றுணர்ந்து நான்‌ 
அனல்கொண்டேன்‌. 


நாரதரே, நாங்கள்‌ பேசிக்கொண்டிருந்தபோது மாபெரும்‌ 
தவச்செல்வரான துர்வாசர்‌ அக்காட்டினூடாக வந்து 
குடில்முற்றத்தில்‌ நின்றார்‌. பலநாட்கள்‌ நீண்ட கடும்பசி 
கொண்டிருந்தார்‌. அப்போது ராமனைக்‌ காணமுடியாது 
என்று லட்சுமணன்‌ தடுத்தான்‌. “இன்னும்‌ 
ஒருநாழிகைப்பொழுது, முனிவரே... சற்று பொறுங்கள்‌” 
என்று கெஞ்சினான்‌. பெருஞ்சின முனிவர்‌ “நான்‌ 
நான்குமாத நோன்பிருந்தேன்‌. எட்டு நல்லியல்புகளும்‌ 
நிறைந்த ஒருவன்‌ கையால்‌ முதற்கவளம்‌ உணவுபெற்று 
உண்ணும்பொருட்டு தேடிச்சென்றேன்‌. அயோத்தியில்‌ 
ராமன்‌ இல்லை என்று கண்டு இங்கு வந்தேன்‌. கணமும்‌ 
பசிபொறுக்க முடியாது. சென்று சொல்‌ அவனிடம்‌!” என்று 
கூவினார்‌. 


லட்சுமணன்‌ மீண்டும்‌ மீண்டும்‌ அவரிடம்‌ கெஞ்சினான்‌. 
அவனுடைய மறுப்பு அவரை சினம்கொண்டு 
நிலைமறக்கச்‌ செய்தது. “கீழ்மகனே, தவத்தோரின்‌ 


பசிபோக்க முடியாத அளவுக்கு முதன்மையா அவனுக்கு 
அவைச்சொல்லாடல்‌? இக்கணமே அவன்‌ வந்து எனக்கு 
உணவளிக்கவேண்டும்‌. இல்லையென்றால்‌ அவனையும்‌ 
அவன்‌ குலத்தையும்‌ என்‌ தவம்முழுதுறையும்‌ 
தீச்சொல்லால்‌ சுடுவேன்‌. அவன்‌ குடிகளை அழிப்பேன்‌. 
அவன்‌ நகரை இடிபாடுகளாக ஆக்கிவிட்டுச்செல்வேன்‌. 
என்‌ கையிலேந்திய இந்த தர்ப்பைமேல்‌ ஆணை!” 
என்றார்‌. 


அவரை அஞ்சிய லட்சுமணன்‌ “பொறுங்கள்‌ முனிவரே, 
இதோ சென்று சொல்கிறேன்‌” என்று சொல்லி உள்ளே 
வந்தான்‌. என்‌ சினத்தை நோக்கி அவன்‌ கைகூப்பி 
உடல்வளைத்து “பொறுத்தருள்க, முனிவரே! 
பெருஞ்சினத்தவரான துர்வாசர்‌ வந்து வாசலில்‌ 
நிற்கிறார்‌. அரசரின்‌ கையால்‌ உணவுண்டு தவத்திலமர்ந்த 
பசியை நீக்க விழைகிறார்‌. அவர்‌ சினத்தை அரசும்‌ 
குடியும்‌ தாங்காதென்பதனால்தான்‌ உள்ளே வந்தேன்‌. 
வேறுவழியில்லை” என்றான்‌. “அரசர்‌ என அவர்‌ 
முதற்கடமை அதுவென்பதை அறிவமைந்தவரான 
நீங்களும்‌ மறுக்கமாட்டீர்கள்‌ அல்லவா?” 


ராமன்‌ உடனே “ஆம்‌, அதுவே முதற்பணி” என்றபின்‌ 
எழுந்து என்னிடம்‌ “சற்று பொறுங்கள்‌, முனிவரே” என்று 
கூறிவிட்டு வெளியே சென்றான்‌. முனிவரை வரவேற்று 
சொல்லும்‌, நீரும்‌, இருக்கையும்‌ அளித்து வணங்கி 
உணவிட்டு நிறைவூட்டி, நற்சொல்பெற்று மகிழ்ந்து 
அவன்‌ திரும்பிவர மூன்றுநாழிகைப்‌ பொழுதாகியது. 
அவன்‌ முகம்‌ நகைசூடிப்‌ பொலிந்திருப்பதைக்‌ 
கண்டதுமே அவன்‌ என்‌ சொற்களில்‌ இருந்து 
நெடுந்தொலைவு சென்றுவிட்டான்‌ என்று உணர்ந்தேன்‌. 
அருகணைந்து என்னை வணங்கி “பொறுத்தருள்க 
முனிவரே, அரசன்‌ என நான்‌ கொண்ட கடமை இது. 
இதன்பொருட்டே குடிகள்‌ எனக்கு வரியளிக்கிறார்கள்‌. 
அந்தணர்‌ எனக்கு இதற்காகத்தான்‌ முடியளித்தனர்‌” 
என்றான்‌. 

“ஆனால்‌ அது மாயை. அதில்‌ திளைக்கிறாய்‌. இனி நான்‌ 
சொல்ல ஏதுமில்லை. கிளம்புகிறேன்‌” என்றேன்‌. “என்‌ 
பிழைபொறுக்கவேண்டும்‌, முனிவரே. நடந்த பிழைக்கு 
என்ன நிகர்செய்யவேண்டும்‌ என சொல்லுங்கள்‌. அதை 
தலைக்கொள்கிறேன்‌” என்றான்‌. அவன்‌ 
போர்த்திக்கொண்மருக்கும்‌ அந்த மாயையை 
அகற்றவியலாது, கிழித்துவீசுவதே முறை என எனக்குத்‌ 
தோன்றியது. சினம்‌ ஓங்க “நான்‌ சொன்ன சொல்‌ 
நிற்கவேண்டும்‌. என்‌ சொல்லாடலை கலைத்தவன்‌ 


வாள்போழ்ந்து வீசப்படவேண்டும்‌” என்றேன்‌. “என்ன 
சொல்கிறீர்கள்‌, அறிவரே? அவன்‌ என்‌ உயிருக்கு நிகரான 
இளவல்‌” என ராமன்‌ கூவினான்‌. 


லட்சுமணன்‌ “நான்‌ பிழைசெய்தவன்‌. இக்கணமே அதற்கு 
சித்தமாகிறேன்‌” என்று கூறி தன்‌ உடைவாளை 
உருவினான்‌. ராமன்‌ “இளையோனே...” என அலறியபடி 
அவ்வாளை பாய்ந்து பிடித்தான்‌. “இளையோனே, நீ 
இல்லாமல்‌ நான்‌ எப்படி உயிர்வாழ்வேன்‌? வேண்டாம்‌” 
என கண்ணீருடன்‌ கதறினான்‌. உடல்‌ பதற குரல்‌ உடைய 
“அமைச்சரை அழைத்துவாருங்கள்‌. இத்தருணத்தை 
எப்படிக்‌ கடப்பதென்று அவரிடம்‌ கேட்போம்‌” என்று 
கூவினான்‌. கீழ்மகன்‌ எழுதிய சுவையற்ற நாடகம்போன்ற 
அக்காட்சியைக்‌ கண்டு சலிப்புற்று நான்‌ அக்கணமே 
அங்கிருந்து வெளியேறி என்‌ நகர்‌ வந்தணைந்தேன்‌. 
துயரும்‌ கசப்புமாக அங்கே தனிமையில்‌ இருந்தேன்‌. 
கடன்முடிக்காமல்‌ நான்‌ திரும்பி வந்தது அதுவே 
முதல்முறை. 


ஏவலர்‌ ஓடிச்சென்று வசிட்டரை அழைத்துவந்தனர்‌. 
“அவன செய்க, அமைச்சரே. என்‌ இளவலை நான்‌ 
எந்நிலையிலும்‌ பிரியேன்‌” என்று ராமன்‌ கதறினான்‌. 
“அறிவருக்கு அரசர்‌ அளித்த சொல்‌ 
நிலைகொள்ளவேண்டும்‌. அதுவே கோல்நெறி” என்று 
வசிட்டர்‌ சொன்னார்‌. “ஆனால்‌ போழ்தல்‌ என்பது 
மூன்றுவகை என நூல்கள்‌ சொல்கின்றன. 
உடல்போழ்தல்‌ முதல்முறை. பெற்ற கல்வியையும்‌ 
செல்வத்தையும்‌ நல்லூழையும்‌ முற்றிலும்‌ துறத்தல்‌ 
இரண்டாவது போழ்தல்‌. அரசே, குலத்திலிருந்து 
விலக்குதல்‌ மூன்றாவது போழ்தல்‌. நூல்களின்படி 
மூன்றும்‌ நிகரே. பிற இரண்டில்‌ ஒன்றை இளைய 
அரசருக்கு அளிக்கலாம்‌” என்றார்‌. 


“அவன்‌ கற்றவையும்‌ ஈட்டியவையும்‌ சேர்த்தவையும்‌ 
உடனிருக்கட்டும்‌. அவன்‌ இக்குடியைவிட்டு நீங்கட்டும்‌. 
செல்லுமிடம்‌ சிறக்க அவனால்‌ வாழவியலும்‌” என்று 
ராமன்‌ சொன்னான்‌. “அவனுடன்‌ என்‌ சொல்லும்‌ 
தொடரும்‌. அவன்‌ கால்தொட்ட நிலமெல்லாம்‌ நாடென்று 
பொலியும்‌. அவன்‌ குடிபெருகி காலத்தை வெல்லும்‌.” 
இளையோனை தோள்தழுவி “சென்று வருக 
இளையோனே, இங்கு உன்‌ நினைவாகவே நான்‌ 
இருப்பேன்‌. நாம்‌ சந்திக்கும்‌ நாள்‌ அமைக!” என்றான்‌. 
இளவல்‌ அவன்‌ முன்‌ தலைதாழ்த்தி கண்ணீர்விட்டான்‌. 


அரசாணையின்படி அன்றே முரசுகள்‌ முழங்க 


லட்சுமணன்‌ குடிநீக்கம்‌ செய்யப்பட்டான்‌. தமையனை 
வணங்கி சொல்பெற்று லட்சுமணன்‌ அயோத்தியிலிருந்து 
அகன்றான்‌. அவன்‌ துணைவி ஊர்மிளை விரித்த 
குழலும்‌ மார்பின்மேல்‌ பெய்த விழிநீருமாக அரண்மனை 
வாயில்வரை வந்து மயங்கிவிழுந்தாள்‌. மைந்தர்கள்‌ 
அங்கதனும்‌ சந்திரகேதுவும்‌ கோட்டைமுகப்புவரை 
அழுதபடி தொடர்ந்தனர்‌. அவன்‌ செல்லும்‌ வழியின்‌ 
இருமருங்கும்‌ கூடிய அயோத்தியின்‌ மக்கள்‌ 
நெஞ்சிலறைந்து கதறினர்‌. நாட்டின்‌ எல்லைவரை 
சென்று நின்று கைவீசி கூவியழுதனர்‌. 


லட்சுமணன்‌ சரயு நதியின்‌ கரையில்‌ குசவனம்‌ என்னும்‌ 
சோலையில்‌ குடில்கட்டி தங்கினான்‌. அங்கே தவம்செய்ய 
எண்ணி அமர்ந்தாலும்‌ அவனால்‌ தமையனிலிருந்து 
உளம்விலக்க இயலவில்லை. தோல்வியடையும்‌ ஊழ்கமே 
பெருந்துன்பம்‌. அது நஞ்சென்றாகி பிற அனைத்தையும்‌ 
எரிக்கத்‌ தொடங்கிவிடுகிறது. லட்சுமணன்‌ 
ஒவ்வொருநாளும்‌ ஒவ்வொருகணமும்‌ தன்‌ 
தமையனையே எண்ணிக்கொண்டிருந்தான்‌. 
துயர்கொண்டிருக்கையில்‌ சென்றகாலங்கள்‌ 
பெருகிக்கொண்டே இருக்கின்றன. தனிமையில்‌ 
ஒவ்வொன்றும்‌ நூறுமடங்கு எடைகொள்கின்றன. ஆற்ற 
பிறரில்லா துயரின்‌ எரிக்கு காலமே நெய்‌. 
வலிகொண்டவன்‌ மேலும்‌ மேலும்‌ அவ்வலியையே 
எண்ணுகிறான்‌. அதை வெல்லவும்‌ தவிர்க்கவும்‌ 
முனைந்து அதை பெருக்கி வாழ்வின்‌ மையமாக்கிக்‌ 
கொள்கிறான்‌. 


லட்சுமணன்‌ ஒருகணம்‌ வெறுமையிலமைந்திருந்தால்‌, 
ஒருமுறை முழுமையை எண்ணிச்சூழ்ந்திருந்தால்‌ தான்‌ 
எவரென்றும்‌ நிகழ்வது என்னவென்றும்‌ அறிந்து 
விடுபட்டிருக்கக்கூடும்‌. ஆனால்‌ மாயையை 
கைவிட்டுவிட்டு எழுவது எளிதல்ல. இரை கவ்விய பாம்பு 
அதை எண்ணினாலும்‌ விடமுடியாது. ஒரு தருணத்தில்‌ 
உளம்கொண்ட பெருந்துயரின்‌ நஞ்சு கூர்கொண்டு தாக்க, 
தாளமுடியாத லட்சுமணன்‌ எழுந்தோடி சரயுவிலிருந்த 
தீர்க்கபிந்து என்னும்‌ ஆழ்ந்த சுழி ஒன்றில்‌ பாய்ந்து 
உயிர்துறந்தான்‌. அந்தச்‌ சுழிக்கு அடியில்‌ நீண்ட 
பெரும்பிலம்‌ ஒன்று இருந்தமையால்‌ அவன்‌ உடல்‌ மேலே 
வரவில்லை. 


இளையோன்‌ நகர்நீங்கிய நாள்முதல்‌ உணவொழிந்து 
துயில்மறந்து தனியறையின்‌ மஞ்சத்தில்‌ கிடந்தான்‌ 
ராமன்‌. அணிகொள்ளவில்லை, அரியணை 
அமரவில்லை, குடித்தெய்வங்களைத்‌ தொழுவதும்‌ 


மறந்தான்‌. மைந்தரோ தம்பியரோ அவனை 
ஆற்றமுடியவில்லை. அமைச்சர்களும்‌ முனிவர்களும்‌ 
அணுகவும்‌ இயலவில்லை. எண்ணி எண்ணி 
சொல்பெருக்கி துயர்வளர்த்தான்‌. நஞ்சென அவனுள்‌ 
பெருகிய துயரால்‌ கருமைகொண்டு வீங்கினான்‌. 


மரத்தடிப்படகிலமைந்து மீன்பிடித்துக்கொண்டிருந்த 
வேடர்கள்‌ லட்சுமணன்‌ நீர்மாய்ந்ததை கண்டனர்‌. 
அச்செய்தியை அவர்களின்‌ குலத்தலைவர்கள்‌ 
அயோத்திக்கு ஓடிவந்து ராமனிடம்‌ சொன்னார்கள்‌. 
இளையோன்‌ இறந்த செய்தியை முழுக்க 
கேட்பதற்குள்ளாகவே வெளியே ஓடி முற்றத்தில்‌ 
நின்றிருந்த தேரிலேறி விரைந்தான்‌. தம்பியரும்‌ 
மைந்தரும்‌ படைத்தலைவர்களும்‌ காவலர்களும்‌ 
அவனைத்‌ தொடர்ந்து விரைந்தனர்‌. பின்னால்‌ சென்ற 
புரவியில்‌ அமர்ந்திருந்த பரதன்‌ “மூத்தவரே... 
நில்லுங்கள்‌... மூத்தவரே!” என்று 
கூவிக்கொண்டிருந்ததை அவன்‌ கேட்கவில்லை. 


அவிழ்ந்துலைந்த குழலும்‌ கலைந்துபறந்த உடையும்‌ 
புழுதிபடிந்த முகமும்‌ விழிநீர்‌ உலர்ந்த வெறிப்புமாக 
அவன்‌ தேர்த்தட்டில்‌ நின்றான்‌. சரயுவைக்‌ கண்டதுமே 
கைநீட்டி கதறியமுதபடி அருகே சென்றான்‌. 
தீர்க்கபிந்துவை அடைந்ததும்‌ “இளையோனே...” என்று 
கூவியபடி தேரிலிருந்தே அதன்‌ நடுவில்‌ பாய்ந்தான்‌. நீரில்‌ 
ஒரு குமிழியென அக்கணமே மறைந்தான்‌. உடன்‌ 
ஓடிவந்த தம்பியரும்‌ மைந்தரும்‌ திகைத்து நின்றனர்‌. 
பரதன்‌ நெஞ்சிலறைந்தபடி “மூத்தவரே...” என்று 
கதறியழுதான்‌. அவனும்‌ உடன்பாய்வதற்குள்‌ சத்ருக்னன்‌ 
அவன்‌ கால்களைப்‌ பற்றி மண்ணுடன்‌ விழுந்தான்‌. 


லட்சுமணன்‌ நீர்பட்ட செய்தியை அறிந்து நான்‌ 
திகைத்தேன்‌. ராமனும்‌ நீரில்‌ மறைந்ததை எனக்கு ஏவலர்‌ 
சொன்னபோது சொல்லிழந்து அரியணையில்‌ 
அமர்ந்திருந்தேன்‌. நீரில்‌ மூழ்கியவர்களை 
அழைத்துவரும்‌ ஜலன்‌, தோஜன்‌ என்னும்‌ இரு 
எமகணங்களால்‌ அவர்கள்‌ இறப்புலகுக்கு 
கொண்டுவரப்பட்டனர்‌. அவர்களை வரவேற்பதற்காக 
நான்‌ என்‌ நகரியின்‌ எல்லையில்‌ தலைக்குமேல்‌ 
கைகூப்பியபடி நின்றிருந்தேன்‌. விண்ணளந்தோனையும்‌ 
அவன்‌ அரவணையையும்‌ கிழக்குவாயில்‌ வழியாக 
கொண்டுவரவேண்டும்‌ என விழைந்தேன்‌. அவர்கள்‌ 
காலடி படுவதனால்‌ யமபுரி 
அருள்கொள்ளவேண்டுமென்று எண்ணினேன்‌. 


ஆனால்‌ சித்திரபுத்திரன்‌ “அரசே, அவர்கள்‌ 
தெய்வங்களேயானாலும்‌ மானுடவடிவில்‌ இருக்கின்றனர்‌. 
ஆகவே மானுடர்களுக்குரிய பிழைசரிகளின்‌ 
கணக்குகளுக்கு உட்பட்டவர்கள்‌. தெற்குவாயில்‌ 
வழியாகவே அவர்கள்‌ வந்தாகவேண்டும்‌” என்று 
கூறிவிட்டார்‌. அவர்கள்‌ தெற்குவாயில்‌ வழியாக 
நுழைந்தபோது நான்‌ சென்று வணங்கி “பொறுத்தருள்க, 
ஐயனே. பெரும்பிழை இயற்றிவிட்டேன்‌” என்றேன்‌. 

னால்‌ அவன்‌ புன்னகையுடன்‌ என்‌ தோளைத்‌ தொட்டு 
“உங்கள்‌ பிழை அல்ல, என்‌ பிழையும்‌ அல்ல. நிகழ்ந்தது 
நன்றே. என்‌ இளையோன்‌ மறைந்த துயர்சூடி அங்கே 
நாள்கழிக்காது உடன்‌ மறையத்‌ தோன்றியது என்‌ 
நல்லூழே” என்றான்‌. 


அவன்‌ ராமனாகவே இருக்கிறான்‌ என்று கண்டு நான்‌ 
திகைத்துச்‌ சொல்லிழந்தேன்‌. சித்திரபுத்திரன்‌ என்னிடம்‌ 
“மாயை அவரில்‌ எஞ்சியிருக்கிறது, அரசே. அது 
கலையும்பொருட்டே இங்கு வந்துள்ளார்‌” என்றபின்‌ 
அவனிடம்‌ “அயோத்தியின்‌ அரசே, தவமின்றி 
உயிர்மாய்த்துக்கொள்வது அறப்பிழையென 
கொள்ளப்படும்‌. துயர்கொண்டு இறந்தமையால்‌ 
உங்கள்மேல்‌ மாயையின்‌ நிழல்‌ எஞ்சியிருக்கிறது. இங்கு 
ஆயிரமாண்டுகாலம்‌ இருளில்‌ தவமிருந்து பிழைநிகர்‌ 
செய்து வைகுண்டம்‌ மீள்க!” என ஆணையிட்டார்‌. 


[i।age1 “அதன்படி பாதாளத்தின்‌ தென்மேற்குமூலையில்‌ 
தனிமையில்‌ தவமிருந்து தன்மேல்‌ படிந்த மாயையின்‌ 
கறையை அகற்றி விண்பாற்கடலை சென்றடைந்தார்‌” 
என்றார்‌ யமன்‌. “அந்நிகழ்வில்‌ என்‌ மீது பிழையில்லை 
என்று விண்ணளந்தோன்‌ சொன்னதை நானும்‌ ஏற்று 
அவ்வண்ணமே என்‌ நெஞ்சை 
அமைத்துக்கொண்டிருந்தேன்‌. ஆனால்‌ கணக்குகளை 
பிழையின்றி யாக்கும்‌ சித்திரபுத்திரனின்‌ அலுவல்நிலை 
அவ்வாறு எண்ணவில்லை. என்‌ நூலில்‌ பெரும்பிழை 
என அதை பதிவுசெய்திருக்கிறது. அதைக்‌ கண்டபின்‌ 
நான்‌ அகநிகர்‌ குலைந்து துயர்கொண்டுவிட்டேன்‌. 
அதன்பின்‌ என்‌ நெறிநிலை கைகூடவில்லை, என்‌ 
தொழிலை தொடரவும்‌ இயலவில்லை.” 


நாரதர்‌ “உங்கள்‌ உளம்‌ கோருவதென்ன?” என்றார்‌. 
“வினாக்கள்‌, ஒன்றிலிருந்து பிறிதொன்றென எழுபவை. 
விடைதேடிச்‌ சலிக்கின்றது அகம்‌. அவை தெளிந்து நான்‌ 
நிலைகொள்ளாது மேலும்‌ தொழிலியற்றினால்‌ 
பெரும்பிழைகளை செய்யக்கூடும்‌ என்று அஞ்சுகிறேன்‌” 
என்றார்‌ யமன்‌. “அரசே, ஒரு வினாவிலிருந்து பிறிதொரு 


வினா உடனே எழுமென்றால்‌ அவையனைத்தும்‌ 
ஒற்றைப்‌ பெருவினா ஒன்றின்‌ ஆடிப்பாவைப்‌ 
பெருக்கென்றே கொள்ளவேண்டும்‌. பெருவினாக்கள்‌ 
என்றுமென்றிருக்கும்‌ மலையடுக்குகளை நோக்கி 
ஒலிக்கும்‌ கதறல்கள்போல. எதிரொலிகளைக்‌ கடந்து 
அம்முதல்வினாவை சென்றடைக!” என்றார்‌. 


“ஆம்‌, இங்கிருந்து ஆற்றிய தவத்தால்‌ அதை 
சொல்லென்றாக்கியிருக்கிறேன்‌” என்றார்‌ யமன்‌. “அதன்‌ 
விடைதேடியே முக்கண்ணனை தவம்‌ செய்கிறேன்‌.” 
நாரதர்‌ நகைத்து “கடலில்‌ தொலைத்ததை அனலில்‌ 
தேடுகிறீர்கள்‌, காலரே. எவரிடமிருந்து அந்த வினா 
எழுந்ததோ அவரிடமல்லவா உசாவவேண்டும்‌?” என்றார்‌. 
திகைத்தபின்‌ “ஆம்‌, அது மெய்யே. நான்‌ 
கோரவேண்டியது விண்ணளந்த பெருமாளிடம்‌. இதோ 
வைகுண்டம்‌ கிளம்புகிறேன்‌” என்று யமன்‌ எழுந்தார்‌. 


“நன்று, ஆனால்‌ அவர்‌ ஏதறிவார்‌?” என்று நாரதர்‌ 
சொன்னார்‌. “கடல்‌ அலைகளை அறியாது. கரைநிற்பவர்‌ 
அறிவதே அலையென்பது.” யமன்‌ சோர்ந்து “ஆம்‌” 
என்றார்‌. “சொல்லிலியில்‌ எண்ணிலியில்‌ காலமிலியில்‌ 
வெளியிலியில்‌ முழுதமைந்து விழிமயங்கும்‌ மகாயோகப்‌ 
பெருமாளிடம்‌ எதை அறியமுடியும்‌?” என்றார்‌ நாரதர்‌. 
“நான்‌ என்ன செய்வது, முனிவரே?” என்று யமன்‌ 
கேட்டார்‌. “ஒரு யுகம்‌ பொறுத்திருங்கள்‌. மீண்டுமொரு 
அலை நிகமட்டும்‌. மண்ணில்‌ அவன்‌ பிறந்திறங்கி 
மெய்யறிந்தோனென்றாகி அதே நைமிஷாரண்யத்திற்குச்‌ 
சென்று அதே குடிலில்‌ எப்போது தங்குகிறானோ 
அப்போது சென்று உங்கள்‌ ஐயங்களை கேளுங்கள்‌. 
மெய்மை அறிவீர்கள்‌.” 


“எப்போது நிகழும்‌ அது?” என்று யமன்‌ கேட்டார்‌. 
“அறியேன்‌. ஆனால்‌ முதல்முறை வந்தவனில்‌ நிகழாது 
எஞ்சியது மற்றும்‌ ஒருவனாக மண்றிகமும்‌ என்று 
உய்த்தறிகிறேன்‌. அவன்‌ கூறவியலாதவற்றை கூறுபவன்‌, 
அவன்‌ இயற்றாதொழிந்தவற்றை ஆற்றுபவன்‌, அவன்‌ 
அடையாதமைந்தவற்றை அடைபவன்‌ வருவான்‌. 
அவனை நாடுக!” யமன்‌ “ஆம்‌, அதற்காக 
காத்திருக்கிறேன்‌” என்றார்‌. “அதுவரை உங்கள்‌ 
தொழில்நிகழ்க! அதுவரை நிகழும்‌ அனைத்து 
இறப்புகளும்‌ முழுதமையா நிகழ்வுகளென்றாகட்டும்‌. 
யமபுரிக்கும்‌ மண்ணுலகுக்கும்‌ நடுவே அர்த்தகால 
ஷேத்ரம்‌ என்னும்‌ தனி நகர்‌ ஒன்றை அமையுங்கள்‌. இனி 
இறப்பவை அனைத்தும்‌ அங்கேயே தங்கட்டும்‌. உங்கள்‌ 
ஐயமகன்றபின்‌ முழுதிறப்புக்கு உகந்தவர்‌ யமபுரிக்கு 


வரட்டும்‌. பிழையென இறந்தவர்கள்‌ அங்கிருந்தே 
மண்மீளட்டும்‌” என்று நாரதர்‌ சொன்னார்‌. “ஆம்‌, 
அவ்வாறே ஆகுக!” என்றார்‌ யமன்‌. 


நாரதர்‌ மண்ணுலகுக்கு மீண்டார்‌. அவரை 
விண்ணிலேயே எதிர்கொண்ட பிரபாவன்‌ நோயில்‌ 
கருகியுதிர்ந்த இறகுகளும்‌ சீழ்கொண்ட உடலும்‌ 
கூர்மழுங்கிச்‌ சிதைந்த உகிர்களும்‌ கொண்டிருந்தது. 
“நற்சொல்‌ பெற்று வந்துள்ளேன்‌. யமன்‌ தன்‌ 
அவைமீள்வார்‌. மண்மேல்‌ சாவமுது பெய்திறங்கும்‌” 
என்றார்‌ நாரதர்‌. பிரபாவன்‌ உடன்‌ வர அவர்‌ புவிமேல்‌ 
நடந்தபோது சீழ்கட்டிச்‌ சிதைந்த உடல்களை, மட்கிய 
தசைகளை, எரிந்துருகிக்கொண்டிருந்த எலும்புகளை 
கண்டார்‌. 


தன்‌ சிறுதுளையின்‌ வாயிலில்‌ அழுகி நீராகப்‌ பரவிய 
உடலில்‌ விழி மட்டுமே எஞ்ச தியானிகன்‌ ஊழ்கத்தில்‌ 
இருந்தது. “தியானிகரே, அணுகுகிறது இறப்பு. உவகை 
நிறையட்டும்‌ எங்கும்‌” என்றார்‌ நாரதர்‌. “ஆம்‌, இனி ஆழி 
சுழல்க!” என்றது தியானிகன்‌. “நலம்‌ சூழ்க!” என்று 
வாழ்த்தி நாரதர்‌ விண்புகுந்தார்‌. இந்திரனின்‌ நகரை 
அடைந்து அவையிலிருந்த முனிவர்கள்‌ கேட்க “துலா 
நிகர்‌ செய்யப்பட்டது” என்று அறிவித்தார்‌. 


அருகருகே அமர்ந்து தியானிகனும்‌ பிரபாவனும்‌ வானை 
நோக்கிக்கொண்டிருந்தன. அதுவரை கருமுகில்கள்‌ 
மூடியிருந்த வானம்‌ மெல்ல விரிசலிட்டு வாயில்திறக்க 
ஒளிபெருகி மண்ணில்‌ படிந்தது. அதனூடாக ஒரு கரிய 
தேர்‌ அணுகிவந்தது. வியாதி, ஜரை, உன்மாதை, பீடை, 
விஸ்மிருதி, பீதி, ரோதனை என்னும்‌ ஏழன்னையர்‌ 
இழுத்த தேரில்‌ நீண்ட செங்கூந்தல்‌ திசைமுடிவுவரை 
பறக்க, ஒருகையில்‌ தாமரை மலரும்‌ மறுகையில்‌ 
மின்படைக்கலமுமாக மிருத்யூதேவி அமர்ந்திருந்தாள்‌. 
அவள்‌ உதடுகள்‌ குருதிகொண்டவை என சிவந்திருந்தன. 
கண்கள்‌ முலையூட்டும்‌ அன்னையுடையவை என 
கனிந்திருந்தன. 

நிழலற்ற உருவென அருகணைந்த அன்னை தன்‌ 
மின்படையால்‌ அவர்களை தொட்டாள்‌. அறத்தோனாகிய 
தியானிகனை நெற்றியிலும்‌ துணிந்தோனாகிய 
பிரபாவனை நெஞ்சிலும்‌. அவர்கள்‌ துள்ளித்துடித்து 
மெல்ல அடங்க குளிர்தாமரை மலரால்‌ அவர்களை 
வருடினாள்‌. வலியடங்கி முகம்மலர்ந்து புன்னகையுடன்‌ 
தாயமுதுண்டு கண்வளரும்‌ மகவினரைப்போல்‌ 
அவர்கள்‌ உலகுநீத்தனர்‌. 


தனியனாகத்தான்‌ படைத்தன. அவன்‌ தெய்வங்கள்முன்‌ 
குலமாக மாறி நின்று அறைக்ூவுகிறான்‌. மனிதனுக்கு 
இறப்புண்டு. குலம்‌ இறப்பதில்லை. சாவுக்கரசன்‌ 
குலங்களின்‌ முன்‌ வந்து தலைகவிழ்ந்து நிற்கிறான்‌. 
ஹஸ்தி இறக்கவில்லை. குரு இறக்கவில்லை. 
பாண்டுவுக்கும்‌ இறப்பே இல்லை!” 


“என்‌ மைந்தனை தோளில்‌ சுமந்துகொண்டிருக்கையில்‌ 
நானடையும்‌ மனமயக்குகள்தான்‌ எத்தனை அழகியவை” 
என்றான்‌ பாண்டு. “என்‌ மூதாதையரை 
சுமந்துகொண்டிருக்கிறேன்‌ என்று உணர்வேன்‌. என்‌ 
மூதாதையரின்‌ ஊர்தியே நான்‌. அவர்களுக்கு 
மண்ணைத்தொட்டு நடக்க ஊன்பொதிந்து உருவான 
கால்கள்‌. அவர்களை தொட்டறிய தசைஎழுந்த கைகள்‌. 
பின்பு நினைப்பேன்‌. மண்ணாக விரிந்து கிடப்பவர்கள்‌ 
என்‌ மூதாதையரல்லவா என. அவர்களில்‌ ஒரு துளியை 
அல்லவா என்‌ தோளில்‌ சுமந்துசெல்கிறேன்‌ என...” 


“அர்த்தமற்ற எண்ணங்களில்‌ இருக்கும்‌ எழிலும்‌ 
விசையும்‌ பிறவற்றுக்கில்லை பிருதை. ஒருநாள்‌ காட்டில்‌ 
தருமனுடன்‌ செல்லும்போது தோன்றியது நான்‌ 
என்னைத்தான்‌ சுமந்து கொண்டு செல்கிறேன்‌ என்று. இரு 
பாண்டுகள்‌. கீழே இருப்பது குன்றிக்கொண்டிருப்பவன்‌. 
மேலே திகழ்பவன்‌ வளர்ந்துகொண்டிருப்பவன்‌. நான்‌ 
விறகு. கருகியழிகிறேன்‌. அவன்‌ நெருப்பு என்னை 
உண்டு எழுகிறான்‌. அவன்‌ நானே. நான்‌ அவனுக்குள்‌ 
என்‌ அனலை முற்றிலுமாகச்‌ செலுத்தியபின்‌ 
அமைதியாகக்‌ கரியாவேன்‌. அவன்‌ வழியாக இந்த 
மண்ணில்‌ நிலைத்து வாழ்வேன்‌.” 


பாண்டு சொன்னான்‌ “அன்று கண்ணீருடன்‌ 
மலைச்சரிவில்‌ நின்று என்‌ மூதாதையரை வாழ்த்தினேன்‌. 
அழிவின்மையின்‌ பெருமுற்றத்தில்‌ நின்று ஏறிட்டு 
நோக்கினேன்‌. மலைகளே வானமே மண்சரிவே என 
அழைத்தேன்‌. இதோ நான்‌. இங்கிருக்கிறேன்‌. நான்‌ நான்‌ 
நான்‌ என என்‌ அகம்‌ கூவியது.” புன்னகையுடன்‌ 
“மனநெகிழ்வை சொற்களாக ஆக்கக்‌ கூடாது என 
எண்ணுபவள்‌ நான்‌. ஆனால்‌ அப்படி 

க்கிக்கொள்ளலாம்‌ என்று இப்போது படுகிறது” என்ற 
குந்தி சிரித்தபடி “சொற்களாக ஆக்கி 
வெளியேதள்ளிவிட்டால்‌ மேலும்‌ மனநெகிழ்வை 
தேக்கிவைக்க இடம்‌ கிடைக்கிறது” என்றாள்‌. பாண்டு 
உரக்கச்‌ சிரித்துவிட்டான்‌. 


அன்றுமாலை வடக்கிலிருந்து குளிர்காற்று 


வாழ்வாங்கு வாழ்ந்தமைந்தமையால்‌ பிரபாவன்‌ 
தொல்குடியாகிய காசியில்‌ அஜயன்‌ என்னும்‌ புகழ்மிக்க 
அரசனாகப்‌ பிறந்தான்‌. தியானிகன்‌ நால்வேதம்‌ 
உணர்ந்து ஏழு பெருவேள்விகள்‌ இயற்றிய சுகிர்தன்‌ 
என்னும்‌ அந்தணனாகப்‌ பிறந்து அவ்வரசனுக்கு 
நல்லமைச்சனானான்‌. அவர்கள்‌ இணைந்து 
ஆட்சிசெய்தமையால்‌ காசி செல்வமும்‌ அறமும்‌ பொலிந்து 


சிறப்புற்றது. 


இமைக்கணம்‌ - 4 


இரண்டு : இயல்‌ 


[iஙage]lகோமதிநதியின்‌ கரையில்‌ அமைந்த 
நைமிஷாரண்யம்‌ தேவர்களின்‌ வேள்விநிலம்‌. சூரியனின்‌ 
அவிப்பெருங்கலம்‌. சொல்பெருகும்‌ காடுகளுக்கு நடுவே 
சொல்லவியும்‌ பெருங்காடென அது முனிவரால்‌ 
வாழ்த்தப்பட்டது. மண்புகுவதற்கு முன்பு சரஸ்வதி ஆறு 
வடகிழக்கிலிருந்து தென்மேற்கு நோக்கி ஓடிய பாதையில்‌ 
இருந்த ஒற்றைப்புள்ளியில்‌ ஒருகணத்தில்‌ கிழக்காகத்‌ 
திரும்பியது. 


சத்யயுகத்தில்‌ முதல்‌ செளனக முனிவர்‌ அதன்‌ 
கரைக்காட்டில்‌ தவம்செய்கையில்‌ நீர்‌ விளிம்பில்‌ 
வேள்விசாலையை அமைத்து வேதியரையும்‌ 
முனிவரையும்‌ அழைத்து அகாலயக்ஞம்‌ என்னும்‌ 
பெருவேள்வி ஒன்றை ஒருக்கினார்‌. காலத்தை நிறுத்தி 
அதிலெழும்‌ மெய்மையில்‌ அமர்தலை வேட்டார்‌. வேள்வி 
நிகழ்ந்துகொண்டிருக்கையில்‌ அவிக்கொடை அளித்த 
செளனகர்‌ பிறிதொன்றென ஏதும்‌ அகத்திலெஞ்சாமல்‌ 
வேதச்சொல்லென்றே உளம்‌ அமைந்தார்‌. நடுவே 
அவிசொரியும்பொருட்டு மரக்குடத்தை எடுத்து அருகே 
ஓடிய நதியின்‌ நீரை அள்ளப்போனார்‌. தனக்கு 
இடப்பக்கம்‌ மேற்கே ஓடிய நதியை வலப்பக்கம்‌ கிழக்கென 
அவர்‌ அகம்‌ மயங்கியிருந்தது. மைந்தன்‌ கைநீட்ட அவன்‌ 
வேள்விக்குச்‌ செவிலியென உடனிருந்த அன்னை 
அக்கணமே தன்னையறியாமல்‌ கிழக்கே திரும்பி ஒழுகி 
அருகணைந்தாள்‌. 


நீரள்ளி வேள்விமுடிக்கும்‌ வரை செளனகர்‌ அதை 
அறியவில்லை. அருகிருந்த அந்தணர்‌ சொல்மறந்து 
திகைத்தனர்‌. வேள்விமுமத்தெழுகையில்‌ நதி திசைமாறி 
ஒழுகிய செய்தியை அவரிடம்‌ அந்தணர்‌ சொல்ல அவர்‌ 
“பிறிதொன்று எண்ணுவாளோ அவள்‌?” என்று மட்டுமே 
உரைத்தார்‌. அன்னை கனிந்த அக்கணத்தை அழியாது 
நிறுத்த அதன்‌ கரையிலமைந்த காட்டுக்கு 
இமைக்கணக்காடு என்று முனிவர்‌ பெயரிட்டார்‌. 


நைமிஷாரண்யம்‌ அதன்‌ பின்னரே தேவர்களுக்கு 
இனியதும்‌ சூரியனுக்கு உரியதுமாக ஆகியது. காலத்தை 
நாட்களெனப்‌ பகுத்து அறிகாலம்‌ சமைக்கும்‌ கதிரவன்‌ 
அங்குள்ள அந்நிமிஷத்தை வலம்வந்து வணங்கிச்‌ 


சென்றான்‌. விசைகொண்டு சுழன்ற காலநிகழ்வு அதை 
தன்‌ அச்சுப்புள்ளியென்று கொண்டது. மாறும்‌ 
அனைத்தும்‌ அம்மாறாமையால்‌ தங்களை 
அளந்துகொண்டன. 


சத்யயுகத்தின்‌ இறுதியில்‌ முனிவர்கள்‌ பிரம்மனிடம்‌ 
சென்று “தந்தையே, காலமின்மையில்‌ நிற்பது எதுவோ 
அதுவே மெய்மையும்‌ அறமும்‌ வேதமும்‌ ஆகும்‌. 
காலத்தைக்‌ கட்டிநிறுத்தும்‌ கலைதிகழ்வதனாலேயே 
இதை சத்யயுகம்‌ என்றனர்‌. இனிவரும்‌ யுகங்களில்‌ காலம்‌ 
மேலும்‌ மேலும்‌ விசைகொள்ளும்‌. கிருதயுகத்தில்‌ காலம்‌ 
இருமடங்கு விரைவடையும்‌, மானுடர்‌ உயிர்க்காலம்‌ 
பாதியெனக்‌ குறையும்‌. திரேதாயுகத்தில்‌ அது மேலும்‌ 
ஒருமடங்கென்றாகும்‌. துவாபரயுகத்தில்‌ 
இன்னொருமடங்காகும்‌. கலியுகத்தில்‌ 
பிறிதொருமடங்காகி வாழ்வகவை சுருங்கும்‌” என்றனர்‌. 


“வாழ்வே மெய்மையை அறமெனச்‌ சமைக்கிறது. காலம்‌ 
உருமாறும்போது அறம்‌ திறம்பிழைக்கலாகுமா? அன்று 
பன்னிருகால்கொண்டு பாயும்‌ அப்புரவியில்‌ 
அமர்ந்திருக்கையில்‌ நாங்கள்‌ காலமின்மையை எப்படி 
உணர்வோம்‌? எங்கு சென்று அகாலத்தின்‌ பீடத்தில்‌ 
அமர்ந்து யோகம்‌ பயில்வோம்‌?” என்று கேட்டனர்‌. 


பிரம்மன்‌ காலத்தை பன்னிரு ஆரங்களாகவும்‌, 
மெய்மையை அதன்‌ மைய அச்சாகவும்‌, 
செயல்விளைவுச்சுழலை விளிம்புவட்டமாகவும்‌ கொண்ட 
மனோமயம்‌ என்னும்‌ தன்‌ ஆழியை உருட்டிவிட்டார்‌. “இது 
எங்கு சென்று அமைகிறதென்று நோக்குக! அது 
காலமிலியில்‌ அமையும்‌ காடென்று அறிக! அங்கு ஓர்‌ 
இமைக்கணமே முடிவிலாக்‌ காலமென்று 
உறைந்திருக்கும்‌. அங்கே தவம்செய்து அதுவாக எழும்‌ 
மெய்மையை அறிக!” என்றார்‌. 


பிரம்மனின்‌ மனோமயம்‌ பெருவெளியை அறிந்தது - 
அறியப்படவேண்டியது என இரண்டாகப்‌ பகுத்தபடி 
உருண்டு உருண்டு செல்ல முனிவர்‌ அதன்‌ பின்னால்‌ 
விரைந்தோடினர்‌. சரஸ்வதி மண்புகுந்தபின்‌, அவள்‌ நூறு 
மகள்களில்‌ ஒருத்தியாகிய கோமதியால்‌ 
அமுதாட்டப்பட்டு செழித்திருந்த பசுங்காட்டின்‌ 
மையமென அமைந்த மனோஹாரம்‌ என்னும்‌ 
வட்டவடிவமான குளிர்ச்சுனையின்‌ நடுவே எழுந்திருந்த 
மனோசிலை என்னும்‌ கரிய பெரும்பாறையை தன்‌ 
அச்சுப்புள்ளியெனக்‌ கொண்டு அவ்வாழி வந்தமைந்தது. 


அதுவே நைமிஷாரண்யம்‌ என உணர்ந்து அங்கே 
முனிவர்கள்‌ குடியேறினர்‌. அதன்‌ தெற்குமூலையில்‌ 
செளனகரின்‌ ஆலயம்‌ அமைந்தது. அதன்‌ எல்லைகளை 
திசைத்தேவர்கள்‌ காத்தனர்‌. அதன்‌ எல்லைக்கு வெளியே 
பன்னிரு பூதங்கள்‌ காவல்நின்றன. அங்கே 
பருவமாறுதல்களை அறியாத மரங்களும்‌ செடிகளும்‌ 
தழைத்தோங்கின. அவற்றில்‌ காலம்‌ 
ஒழுகுவதென்பதையே அறியாத பறவைகளும்‌ 
பூச்சிகளும்‌ குடியேறின. அங்கு வாழ்ந்த விலங்குகளின்‌ 
காலடிகளால்‌ காலம்‌ அளக்கப்படவில்லை. அவற்றின்‌ 
கால்தடங்கள்‌ எவையும்‌ எஞ்சவில்லை. 


நைமிஷாரண்யத்தில்‌ இலைகளும்‌ இமைப்பதில்லை. 
அங்குள்ள பறவைகள்‌ விலங்குகள்‌ அனைத்தும்‌ 
மீன்விழிகளே கொண்டிருந்தன. அருந்தவம்‌ இயற்றிய 
முனிவர்களே அங்கு நுழையலாகும்‌. அதற்குள்‌ 
நுழைபவர்‌ அக்கணமே இமையார்‌ ஆயினர்‌. 
தேவர்களுக்குரிய அனைத்தும்‌ அவர்களுக்கு 
கையகப்பட்டன. அமுதுண்டு அழியாமை கொண்டவர்‌, 
எடையை வடிவை வண்ணத்தை மாற்றத்தெரிந்தவர்‌. 
விசைகளால்‌ அலைக்கழிக்கப்படாதவர்‌. 
அகம்றிலைத்தவர்‌. 


இமைக்கையில்‌ உலகம்‌ அழிந்து பிறிதொன்று பிறக்கிறது. 
இமைக்கண உலகங்களைக்‌ கோத்து நிலையுலகு 
சமைப்பது மாயை. அதை அகற்றிய அங்குள்ள முனிவர்‌ 
எதுவும்‌ அழிவதில்லை என்பதை உணர்ந்தவர்‌. நிலை 
என்பது மாயை என்றும்‌ மாற்றமென்பது அதன்‌ 
அடியிலிருக்கும்‌ மாமாயை என்றும்‌ தெளிந்தவர்‌. 
காலத்தைக்‌ கடந்து நிற்கும்‌ மெய்யைத்‌ தேடும்‌ 
வேள்விகள்‌ அங்கே இயற்றப்படவேண்டும்‌ என்று 
வகுத்தனர்‌. காலமிலியில்‌ அமர்ந்த காவியங்கள்‌ அங்கே 
சொல்லப்படவேண்டும்‌ என்றாயிற்று. அங்கே எழும்‌ 
ஒவ்வொரு சொல்லும்‌ மறுகணம்‌ என ஒன்றின்றி 
என்றுமென நிலைகொள்ளும்‌ என்று நிறுவப்பட்டது. 


[1௨26]இறுதிக்‌ கோரிக்கையும்‌ மறுக்கப்பட்டு 
வெற்றுக்கைகளுடன்‌, வெறுமையில்‌ எழுந்த 
புன்னகையுடன்‌, அஸ்தினபுரியில்‌ இருந்து 
பாண்டவர்கள்‌ வாழ்ந்த உபப்பிலாவ்யத்திற்கு 
திரும்பிவந்த யாதவராகிய கிருஷ்ணன்‌ அங்கே அரசர்‌ 
கூடிய அவையில்‌ எழுந்து “இனி ஒன்றும்‌ 
செய்வதற்கில்லை, அரசர்களே. போர்‌ நிகழ்க என்பதே 
மூதாதையரும்‌ தெய்வங்களும்‌ ஊழும்‌ இடும்‌ ஆணை. 
அது நிகழ்க!” என்றார்‌. ஒவ்வொரு கணமும்‌ போரையே 


எதிர்பார்த்துக்கொண்டிருந்தார்கள்‌ என்றாலும்‌ 
அச்சொல்லால்‌ அனைவரும்‌ சோர்வுற்றவர்கள்போல 
சொல்லின்றி வெறுநோக்கு கொண்டு அமர்ந்திருந்தனர்‌. 


அஸ்தினபுரியில்‌ போர்முன்னெடுப்புகள்‌ 
வீச்சுகொண்டிருப்பதை அவர்கள்‌ அறிந்திருந்தனர்‌. 
புருஷமேதவேள்வியில்‌ அந்தணரைப்‌ பலியளித்து 
தெய்வங்களை துணைகொண்டிருந்தனர்‌. 
பாரதவர்ஷத்தின்‌ முதன்மை ஷத்ரியர்கள்‌ அனைவரும்‌ 
படைகொண்டு அவர்களுடன்‌ சேர்ந்திருந்தனர்‌. 
பிதாமகரும்‌ ஆசிரியரும்‌ என பெருவீரர்கள்‌ படைக்கலம்‌ 
ஏந்தியிருந்தனர்‌. வெல்லற்கரிய அப்படைபோல்‌ 
பிறிதொன்று பாரதத்தில்‌ அமைந்ததில்லை என்று 
அவர்களிடம்‌ சூதரும்‌ புலவரும்‌ சொல்லிக்கொண்டே 
இருந்தனர்‌. 

அவையில்‌ அமைதி நீடிக்கவே பேரரசியாகிய குந்தி 
எழுந்து “நன்று, இனி போரைத்‌ தவிர்ப்பதைப்‌ பற்றி 
ஒருசொல்லும்‌ எண்ணப்பட வேண்டியதில்லை. போர்‌ 
நிகழும்‌ என்றான பின்னர்‌ அவ்வாறு எண்ணுவது 
ஆற்றலை குறைக்கும்‌. இனி கணம்தோறுமென நம்‌ 
போர்விழைவு மூண்டெழுக! நம்‌ படைக்கலங்கள்‌ நாளும்‌ 
கூர்கொள்க! நம்‌ வஞ்சங்கள்‌ அனல்சூடுக! நம்‌ 
நம்பிக்கைகள்‌ உறுதிப்படுக! நாம்‌ வெல்வோம்‌. 
மண்மகளும்‌ பொன்மகளும்‌ புகழ்மகளும்‌ நம்மை 
வந்தணைவார்கள்‌. அம்மூவரால்‌ மண்ணில்‌ 
வாழ்த்தப்பட்டவர்கள்‌ எச்சமில்லாது உளம்நிறைந்து 
மண்நீங்குவர்‌. அவர்களை விண்‌ வந்து 
அழைத்துச்சென்று தேவருலகில்‌ அமரச்செய்யும்‌. 
அவ்வாறே ஆகுக!” என்றாள்‌. 


அவள்‌ உரைத்த சொற்களிலில்‌ இருந்து அவை மெல்ல 
பற்றிக்கொண்டு மேலெழுந்தது. பீமன்‌ “ஆம்‌, இதுவரை 
நாம்‌ பேசிய அமைதிச்சொற்களால்‌ கோழைகள்‌ என்று 
பெயரிீட்டிவிட்டோம்‌. இனி அஞ்சாமையால்‌, 
தயங்காமையால்‌ அவ்விழிவைக்‌ கடந்தாகவேண்டும்‌” 
என்றான்‌. யுதிஷ்டிரர்‌ “மந்தா, அமைதிச்சொல்‌ எடுத்தது 
நமக்கு பெருமையே. நாம்‌ இறுதிவரை முயன்றோம்‌ 
என்பதை நம்‌ கொடிவழிகள்‌ அறிக! போரின்‌ 
அழிவுகளுக்காக அன்னையரும்‌ சான்றோரும்‌ 
அந்தணரும்‌ முனிவரும்‌ நம்மை பொறுத்தருள்வார்கள்‌. 
உயிர்க்குலங்கள்‌ அனைத்திடமும்‌ நாம்‌ பொறைகோர 
அச்செயலே நமக்கு அடிப்படை” என்றார்‌. 


அதன்பின்‌ அவர்கள்‌ ஒவ்வொருவரும்‌ பேசிப்பேசி 


தங்களை எரியூட்டிக்கொண்டனர்‌. “ஐந்து சிற்றில்களும்‌ 
அளிக்கவியலாதென்று சொன்னவன்‌ கொண்ட மண்‌ 
அனைத்தையும்‌ நாம்‌ வென்றெடுக்கவேண்டும்‌. 
இல்லையேல்‌ நமக்கு பெருமையேதுமில்லை” என்று 
துருபதர்‌ சொன்னார்‌. விராடர்‌ எழுந்து “எங்கள்‌ 
கொடிவழிகள்‌ அந்நிலத்தை எதிரிலாது ஆளவேண்டும்‌. 
இந்திரனின்‌ மின்‌ கொண்ட அக்கொடியை வளமிக்க 
குருதிச்சேற்றில்‌ ஆழ நடுவோம்‌” என்றதும்‌ 
அவையமர்ந்திருந்தோர்‌ எழுந்து வெறிப்போர்‌ 
கூச்சலிட்டனர்‌. 

அபிமன்யூ “என்‌ வில்லுக்கு இரையாகுக அஸ்தினபுரியின்‌ 
நரிபெற்ற குருளைக்கூட்டம்‌” என்றான்‌. அவையில்‌ 
எழுந்த அரசர்கள்‌ களிவெறி கொண்டு கைவீசி 
நடனமிட்டனர்‌. சாத்யகி “எவர்‌ அரசரென்று உணர்ட்டும்‌ 
யாதவ ஆத்திரள்‌. அவர்களை ஆளட்டும்‌ ஒளிமிக்க 
படையாழி!” என்றான்‌. அவையில்‌ என்ன 
நிகழ்கிறதென்றே தெரியாத கொந்தளிப்பு 
நிறைந்திருந்தது. 


திருஷ்டத்யும்னன்‌ எழுந்து தன்‌ தொடையை ஓங்கி 
அறைந்து “என்‌ குலக்கொடியை அவைச்சிறுமை 
செய்தவனின்‌ நகர்‌ எரிகொள்வதைக்‌ கண்டபின்னரே 
இனி என்‌ நெஞ்சக்‌ கவசத்தை கழற்றுவேன்‌” என்றான்‌. 
அச்சொல்லால்‌ அனைவரும்‌ நிகழ்ந்தவற்றை 
மீளுணர்ந்து நெஞ்சவிந்தனர்‌. அவையெங்கும்‌ அமைதி 
சூழநதது. 

சகதேவன்‌ எழுந்து “என்‌ வஞ்சம்‌ அவ்வண்ணமே 
உள்ளது. சூதுக்கள்வன்‌ சகுனியைக்‌ கொன்று 
குருதிகாண்பேன்‌” என்றான்‌. அவை ஆர்ப்பரிக்க நகுலன்‌ 
எழுந்து “ஒருகணமும்‌ சோர்வின்றி போர்முகப்பில்‌ 
நிற்பேன்‌. எத்தருணத்திலும்‌ அளிகொண்டு என்‌ 
வஞ்சத்தை மறக்கமாட்டேன்‌” என்றான்‌. 


அனைவரும்‌ அர்ஜுனனை நோக்க அவன்‌ கைகளைக்‌ 
கட்டியபடி அசையாது அமர்ந்திருந்தான்‌. பீமன்‌ அவனை 
நோக்கியபடி சிலகணங்கள்‌ பொறுத்தபின்‌ தன்‌ 
தோள்களை அறைந்து அவையை நடுக்குறச்‌ செய்தபடி 
எழுந்தான்‌. ஓங்கிய குரலில்‌ “அனைவரும்‌ அறிக! என்‌ 
இளையோன்‌ வில்விஜயன்‌ கையால்‌ மறைவர்‌ 
பிதாமகர்களும்‌ ஆசிரியர்களும்‌. வஞ்சக்‌ கர்ணனையும்‌ 
இழிமகன்‌ ஜயத்ரதனையும்‌ அவன்‌ கொன்று 
களத்திலிடுவான்‌. இது அவனுக்கு என்‌ ஆணை!” 
என்றான்‌. 


அவையமர்ந்த அரசர்கள்‌ கண்ணீருடன்‌ நெஞ்சிலறைந்து 
கூச்சலிட்டபடி அலைகொள்ள பீமன்‌ “கேட்கட்டும்‌ அவை, 
அறிக மூதாதையர்‌, ஆணைகொள்க தெய்வங்கள்‌! 
கெளரவர்‌ குலம்‌ முற்றழிப்பேன்‌. அவர்களின்‌ 
முதல்வனை தொடைபிளந்து மாய்ப்பேன்‌. அவன்‌ 
இளையோன்‌ நெஞ்சு போழ்ந்து குருதியுண்பேன்‌. 
குலாந்தகனாகிய பீமன்‌ நான்‌! காலப்பேருருவன்‌. என்‌ 
குலக்கொடியை சிறுமைசெய்தவர்கள்‌ எவரும்‌ 
மண்ணிலெஞ்சமாட்டார்கள்‌. கொழுங்குருதியால்‌ தங்கள்‌ 
கடன்நிகர்‌ செய்வார்கள்‌. ஆணை! ஆணை! ஆணை!” 
என்றான்‌. 


அரியணையில்‌ அமர்ந்திருந்த யுதிஷ்டிரர்‌ கைகூப்பி 
கண்ணீர்‌ மல்கினார்‌. அருகமைந்த திரெளபதி 
அசைவிலா கருஞ்சுடர்‌ என தெரிந்தாள்‌. அவை 
தன்னைத்‌ தான்‌ கிளர்த்தி உச்சத்தை சென்றடைந்தது. 
வாள்களையும்‌ வேல்களையும்‌ தூக்கி ஆர்ப்பரித்தனர்‌. 
வெற்றிவேல்‌ வீரவேல்‌ என்னும்‌ முழக்கம்‌ ஓய்ந்து ஓய்ந்து 
மீண்டும்‌ மீண்டுமென எழுந்தது. பின்னர்‌ மெல்ல அது 
அடங்கி அனைவரும்‌ அமர்ந்தபோதுதான்‌ அவர்கள்‌ 
இளைய யாதவரை நோக்கினர்‌. அவர்‌ விழிகளை 
நிலம்நோக்கித்‌ தாழ்த்தி அமர்ந்திருந்தார்‌. 

யுதிஷ்டிரர்‌ எழுந்து தன்‌ கோலைத்தாக்க அவையினர்‌ 
அவர்‌ சொல்லுக்கு செவியளித்தனர்‌. “இதோ அரசாணை! 
இக்கணம்‌ முதல்‌ பாண்டவப்பெரும்படையின்‌ 
முதன்மைப்‌ படைத்தலைவராக மாமன்னர்‌ துருபதர்‌ 
நிறுத்தப்படுகிறார்‌. அவருக்குத்‌ துணைநிற்பவன்‌ என்‌ 
இளையோனாகிய பீமசேனன்‌. அவர்களின்‌ ஆணைப்படி 
இங்கு அனைத்தும்‌ அமைக!” என்றார்‌ யுதிஷ்டிரர்‌. அவர்‌ 
சொற்களை ஏற்று அவைச்சங்கம்‌ ஆம்‌ ஆம்‌ ஆம்‌ என 
முழங்கியது. 


துருபதர்‌ எழுந்து தன்‌ வாளைத்‌ தூக்கி மும்முறை ஆட்டி 
“இனி நமக்கு பொழுதில்லை. பிசிறுகளும்‌ உதிரிகளும்‌ 
இன்றி நம்மால்‌ ஆகக்கூடிய அனைத்துப்‌ படைகளையும்‌ 
ஒன்றென்றாக்கவேண்டும்‌. அவற்றை நிரைவகுத்து 
அட்டவணையிட்டு அக்ரோணிகளாக அனீகினிகளாக 
பிருதனைகளாக வாகினிகளாக கணங்களாக 
குல்மங்களாக சேனாமுகங்களாக பத்திகளாக 
பிரிக்கவேண்டும்‌. ஒவ்வொன்றுக்கும்‌ தலைவர்களும்‌ 
கொடிகளும்‌ ஒலிக்குறிகளும்‌ ஒளிக்குறிகளும்‌ 
அறிவிக்கப்படவேண்டும்‌. ஏழுமுறை போர்‌ ஒத்திகை 
நிகழவேண்டும்‌. பன்னிருமுறை பிரித்து 
இணைக்கவேண்டும்‌” என்றார்‌. 


“போருக்கென உணவும்‌ விலங்குத்தீனியும்‌ 
படைக்கலங்களும்‌ தேர்களும்‌ சுமைவண்டிகளும்‌ 
ஒருக்கப்படவேண்டும்‌. போரெழுகைக்கான வேள்விகள்‌ 
நிகழவேண்டும்‌. பலிக்கொடைகள்‌ 
நிறைவேற்றப்படவேண்டும்‌. சூதர்களுக்கும்‌ 
அந்தணர்களுக்கும்‌ பரிசளித்த்து 
சொல்கோரப்படவேண்டும்‌” என அவர்‌ தொடர்ந்தார்‌ “இனி 
நமக்கு ஒவ்வொரு கணமும்‌ பணியுள்ளது. இனி ஐயமும்‌ 
மறுவினாவும்‌ இல்லை. தயக்கமும்‌ சோர்வும்‌ அறவே 
இல்லை. எழுக, என்‌ குடியே! என்‌ உறவுப்பெருக்கே! என்‌ 
நட்பே! பாரதவர்ஷத்தின்‌ உயிர்விசைகளே! நாம்‌ 
வெற்றிநோக்கி இதோ கிளம்புகிறோம்‌.” 


அவை முழங்கி அதிர அவர்‌ சொன்னார்‌ “இதுவே 
பெருங்கணம்‌. எதன்பொருட்டு நம்‌ மூதாதையர்‌ வேலும்‌ 
வில்லும்‌ வாளும்‌ கதையும்‌ பயின்றார்களோ அது 
அணுகிவிட்டது. இக்கணம்‌ முதல்‌ நிகழ்வன அனைத்தும்‌ 
அழியாது சொல்லில்‌ வாழும்‌. இங்கிருந்து எழுவனவே 
இனி இப்புவியை வகுக்கும்‌. வென்றால்‌ மண்புகழ 
வாழ்வோம்‌. அமைந்தால்‌ விண்புகுந்து நிறைவோம்‌. 
வெல்க நம்‌ குடி! நிறைக நம்‌ மூதாதையர்‌! அருள்க நம்‌ 
தெய்வங்கள்‌! நம்‌ சொல்‌ என்றும்‌ நின்றுவாழ்க!” என்றார்‌ 
துருபதர்‌. “வாழ்க! வாழ்க! வாழ்க!” என்று அவையினர்‌ 
போர்க்கூச்சவிட்டனர்‌. 


பீமன்‌ “இக்கணத்திலிருந்து ஆணைகள்‌ எழும்‌. 
ஒவ்வொருவருக்கும்‌ அதுவே இறையாணை என்றாகுக!” 
என்றான்‌. அனைவரும்‌ “ஆம்‌! ஆம்‌! ஆம்‌!” என்று 
ஓசையிட்டனர்‌. அமைச்சர்‌ செளனகர்‌ கைகாட்ட 
வெளியே காத்திருந்த முரசுக்காவலர்‌ பெருமுரசுகளை 
முழங்கலாயினர்‌. ஒன்றுதொட்டு ஒன்று ஒலிகொள்ள 
அச்சிறுநகரில்‌ அமைந்த நூற்றெட்டு காவல்மாடங்களின்‌ 
உச்சிகளில்‌ அமைந்த போர்முரசுகள்‌ ஒத்தொலிக்கத்‌ 
தொடங்கின. நகரைச்‌ சூழ்ந்து நெடுந்தொலைவு வரை 
பரந்திருந்த பாண்டவர்களின்‌ படைகளின்‌ நடுவே 
அமைந்த முரசுமேடைகள்தோறும்‌ போர்முரசுகள்‌ 
ஓசையிட்டன. 


அதற்கெனக்‌ காத்திருந்த பல்லாயிரம்‌ படைவீரர்கள்‌ 
தங்கள்‌ வேல்களையும்‌ வாள்களையும்‌ தாக்கிச்‌ சுழற்றி 
போர்க்கூச்சலெழுப்பினர்‌. கற்பரப்புகள்‌ நீர்ப்படலமென 
அலைவுறும்‌ விசைகொண்டிருந்தது அவ்வோசை. அது 
எழுந்தெழுந்து அலைகளாக அங்கிருந்த அனைத்தையும்‌ 
அறைந்து அதிரச்செய்தது. ஒவ்வொருவரையும்‌ 
ஒற்றைப்பெருநதி என அள்ளி அடித்துச்சென்றது 


அவ்வுணர்ச்சி. 


உபப்பிலாவ்யத்தின்‌ இல்லங்களிலிருந்து பெண்டிரும்‌ 
சிறுவரும்‌ முதியோரும்‌ வெளியே இறங்கி தங்கள்‌ 
தலையாடையையும்‌ மேலாடையையும்‌ வீசி வாழ்த்தொலி 
எழுப்பினர்‌. நகரின்‌ அனைத்து ஆலயங்களிலும்‌ 
மணிகள்‌ முழங்கத்‌ தொடங்கின. சங்கொலிகள்‌ உடன்‌ 
இணைந்துகொண்டன. அந்தணர்‌ எழுப்பிய 
அதர்வவேதச்‌ சொல்லோசையும்‌ ஆலயங்களில்‌ 
முழவோசையும்‌ நதிப்பெருக்கில்‌ குங்குமமும்‌ மஞ்சளும்‌ 
என அதில்‌ கலந்தன. 


உடல்‌ மெய்ப்புகொள்ள, கைகளால்‌ மார்பைப்‌ பற்றியபடி 
அமர்ந்து, குந்தி விம்மியமுதாள்‌. அவையிலிருந்த 
அனைவருமே விழிநீர்‌ கொண்டிருந்தனர்‌. 
அவைக்கலைவை அறிவிக்க சுரேசர்‌ கைகாட்டினார்‌. 
அவைச்சங்கம்‌ மும்முறை முழங்கியமைந்தது. யுதிஷ்டிரர்‌ 
எழுந்து தன்‌ மணிமுடியைக்‌ கழற்றி ஏவலரிடம்‌ 
அளித்துவிட்டு அருகே நின்றிருந்த முதல்‌ மைந்தன்‌ 
பிரதிவிந்தியனின்‌ தோளைப்பற்றியபடி தளர்ந்த 
கால்களுடன்‌ நடந்து அவைநீங்கினார்‌. தோளசையா 
சீர்நடையில்‌ திரெளபதி உடன்‌ சென்றாள்‌. 


அவையினர்‌ கலையத்‌ தொடங்கியதும்‌ இளைய யாதவர்‌ 
எழுந்து மேலாடையை அணிந்துகொண்டு மெல்ல 
நடந்தார்‌. அவருக்குப்‌ பின்னால்‌ சாத்யகி சென்றான்‌. 
பாண்டவர்கள்‌ ஒவ்வொருவரும்‌ தங்கள்‌ மைந்தர்கள்‌ சூழ 
அவைநீங்கினர்‌. அந்தப்‌ பொழுதில்‌ அனைவரும்‌ தங்கள்‌ 
மைந்தர்களுடன்‌ இருப்பதையே விழைந்தனர்‌. தனித்து 
வெளியே வந்த இளைய யாதவரை அணுகிய செளனகர்‌ 
“தாங்கள்‌ ஆற்றுவதென்ன என்று அறிய விழைகிறேன்‌, 
யாதவரே. தாங்கள்‌ அளித்த சொல்லுறுதியின்படி 
படைமுயற்சிகள்‌ எதிலும்‌ தாங்கள்‌ ஈடுபடலாகாது” 
என்றார்‌. 


“ஆம்‌” என்று இளைய யாதவர்‌ புன்னகை செய்தார்‌. 
“ஆனால்‌ தாங்கள்‌ அரண்மனையில்‌ தங்குவதில்‌ 
பிழையேதுமில்லை. படைதிரட்டல்‌, வகுத்தல்‌ குறித்து 
சொல்லென ஏதும்‌ எடுக்காமலிருந்தால்‌ போதும்‌” என்று 
செளனகர்‌ சொன்னார்‌. “ஆனால்‌ என்‌ முகக்குறியே 
அறிவுறுத்துவதாகும்‌. அதுவே நெறிப்பிழை” என்றார்‌ 
இளைய யாதவர்‌. “நான்‌ இங்கிருந்து எங்கேனும்‌ சென்று 
அமைய விழைகிறேன்‌, செளனகரே. இங்கு போர்‌ 
முன்னெடுப்புகள்‌ முழுமைகொண்டபின்‌ என்‌ 
பாஞ்சஜன்யத்துடன்‌ திரும்பி வருகிறேன்‌.” 


“தாங்கள்‌ செல்வது எதற்காக?” என்று செளனகர்‌ 
கேட்டார்‌. இளைய யாதவர்‌ “அறிந்தவை எண்ணியவை 
உணர்ந்தவை அனைத்தையும்‌ ஒற்றைப்புள்ளியில்‌ 
திரட்டிக்கொள்ளவேண்டிய நிலையில்‌ உள்ளேன்‌. 
நானன்றி பிறிதெவரும்‌ இன்றி அமையும்‌ ஓர்‌ இடம்‌ 
தேவை” என்றார்‌. செளனகர்‌ “அதற்குரிய இடம்‌ 
நைமிஷாரண்யம்‌ மட்டுமே. வடக்கே 
கோமதிநதிக்கரையில்‌ அமைந்துள்ளது அது. என்‌ 
குலமூதாதையரான செளனக மாமுனிவரை சரஸ்வதி 
வலம்‌ வந்த இடம்‌. அங்கேதான்‌ தொல்வியாசர்‌ 
நால்வேதங்களையும்‌ தொகுத்திணைத்து தன்‌ நான்கு 
மாணவர்களுக்கு கற்பித்தார்‌. நிலைகொள்ளவேண்டிய 
சொல்‌ எதுவும்‌ அங்கேதான்‌ எழவேண்டும்‌ என்பார்கள்‌” 
என்றார்‌. 


“ஆம்‌, அதை நானும்‌ அறிந்திருக்கிறேன்‌” என்றார்‌ 
இளைய யாதவர்‌. “அங்கு ஒவ்வொரு சொல்லும்‌ 
முன்பின்னின்றி முழுதமைகின்றன என்கிறார்கள்‌. 
என்னுள்‌ சொற்கள்‌ முளைவிட்டு 
பெருகிக்கொண்டிருக்கின்றன. நான்‌ 
சென்றமையவேண்டிய இடம்‌ அதுவே.” செளனகர்‌ 
“அதற்குரிய அனைத்தையும்‌ ஒருக்குகிறேன்‌, யாதவரே. 
உங்கள்‌ செலவு நிறைவின்‌ இனிமை கொள்க!” என்றார்‌. 


“சாத்யகி இங்கு என்‌ சொல்போல்‌ நின்றிருக்கட்டும்‌. 
அவனுடைய படைத்திறன்‌ பாண்டவருக்கு உதவட்டும்‌” 
என்றார்‌ இளைய யாதவர்‌. “நான்‌ உடனின்றி நீங்கள்‌ 
செல்வதை எண்ணி துயருறுகிறேன்‌” என்றான்‌ சாத்யகி. 
“எவரும்‌ உடனிருக்காத தருணங்கள்‌ மானுடருக்குத்‌ 
தேவை” என்று அவன்‌ தோளில்‌ கைவைத்து இளைய 
யாதவர்‌ புன்னகைத்தார்‌. சாத்யகி தலைகுனிந்து 
பெருமூச்செறிந்தான்‌. 


செளனகர்‌ ஒருக்கிய எளிய தேரில்‌ இளைய யாதவர்‌ 
தனித்து நிமிஷக்காட்டுக்கு சென்றார்‌. செல்லும்‌ 
வழியெல்லாம்‌ படைப்பெருக்கு 
போர்க்களிகொண்டிருப்பதை கண்டார்‌. அவர்‌ 
செல்வதுகூட அவர்களுக்கு ஒரு பொருட்டாகத்‌ 
தெரியவில்லை. படைகள்‌ ஆடலும்பாடலுமாக 
மகிழ்ந்திருந்தன. தீட்டித்தீட்டி ஒளிஏற்றப்பட்ட 
வாள்களும்‌ அம்புகளும்‌ தெய்வங்களின்‌ விழிக்கூர்‌ 
கொண்டிருந்தன. நிழல்களென ஆழுலகத்து இருப்புகள்‌ 
எழுந்து அவர்களுக்குள்‌ கலந்து குருதிவிடாய்‌ கொண்டு 
நெளிந்தாடின. 


வீசத்தொடங்கியது. பாண்டு மைந்தனை தன்‌ வயிற்றின்‌ 
மென்மையான வெப்பத்தின்மேல்‌ கவிழ்த்துப்போட்டு 
நட்சத்திரங்களை நோக்கியபடி மல்லாந்து 
படுத்திருந்தான்‌. “குளிர்‌ கூடி வருகிறது, உள்ளே வருக!” 
என்றாள்‌ மாத்ரி. “என்‌ அகவெம்மையே என்‌ 
மைந்தனுக்குப்போதும்‌” என்று பாண்டு சொன்னான்‌. 
“எந்நேரமும்‌ கைகளில்‌ இருக்கும்‌ குழந்தைகள்‌ நலம்‌ 
பெறுவதில்லை அரசே. தங்கள்‌ பேரன்பினால்‌ 
மைந்தனை உடலாற்றல்‌ அற்றவனாக ஆக்கிவிட்டீர்கள்‌” 
என்றாள்‌ அனகை. 


“ஆம்‌. அவன்‌ ஆற்றலற்றவன்தான்‌. என்‌ கைகளின்‌ 
வெம்மையை விட்டு இறங்காததனால்‌ அவனுடைய 
கைகளும்‌ கால்களும்‌ வலுப்பெறவில்லை. ஆனால்‌ என்‌ 
பேரன்பு அவனுக்குள்‌ ஊறிநிறைகிறது. என்‌ 
மைந்தனுக்கு அன்பே முதல்‌ வல்லமையாக இருக்கும்‌. 
அன்பினாலேயே இவ்வுலகை அவன்‌ வெல்வான்‌” 
என்றான்‌ பாண்டு. “பலாஹாஸ்வர்‌ அன்னம்‌ என்று 
சொன்னதெல்லாம்‌ என்‌ செவியில்‌ அன்பு என்றே 
விழுந்தது. அன்பே பிரம்மம்‌. அன்பே அதற்கு 
படையலுமாகும்‌.” மாத்ரி சிரித்துக்கொண்டு “அன்பையே 
உண்ணப்போகிறானா?” என்றாள்‌. “ஆம்‌, கனியில்‌ 
இருப்பது மரத்தின்‌ அன்பு. அன்னம்‌ மட்டுமல்ல அது, 
அன்பும்கூடத்தான்‌. என்‌ மைந்தனுக்கு என்றும்‌ அதுவே 
உணவாகும்‌.” 


எதிர்பாராதபடி காற்று வலுத்தபடியே வந்தது. கீழிருந்து 
சதசிருங்கம்‌ நோக்கி எழும்‌ காற்று சுழன்று 
திரும்பியிறங்கியபோது பனிமலைக்குளிருடன்‌ 
விரைவடைந்திருந்தது. குளிரில்‌ தருமனின்‌ உடல்‌ 
அதிரத்தொடங்கியது. அவன்‌ பாண்டுவை 
இறுகப்பற்றியபடி முனகினான்‌. அவன்‌ எச்சில்‌ 
பாண்டுவின்‌ வயிற்றின்‌ வழி விலா நோக்கி வழிந்தது. 
சிரித்தபடி அவன்‌ எழுந்து மைந்தனை அனகையின்‌ 
கைகளில்‌ அளித்தான்‌. “நான்‌ உள்ளே மைந்தன்‌ 
அருகிலேயே படுத்துக்கொள்கிறேன்‌ அனகை. இரவு 
முழுக்க மைந்தனைத்‌ தீண்டாமல்‌ என்னால்‌ 
இருக்கமுடியாது” என்றான்‌. 


நள்ளிரவில்‌ காற்று மரங்களைச்‌ சுழற்றியபடி ஓசையுடன்‌ 
வீசியது. குடில்‌ மரத்தின்‌ மேலிருப்பதுபோல ஆடியது. 
“புயலல்லவா அடிக்கிறது!” என்று சொல்லி அனகை 
கதவின்‌ படலைக்‌ கட்டினாள்‌. “மரங்களெல்லாம்‌ 
தெற்குநோக்கி வளைந்துள்ளன அரசி. 
இந்திரத்யும்னத்தின்‌ நீரை காற்று அள்ளி கரைமேல்‌ 


நைமிஷாரண்யத்தின்‌ எல்லையில்‌ அமைந்த பூதங்களின்‌ 
ஆலயங்களில்‌ பலியளித்து பூசனை செய்து அவரை 
உள்ளே அனுப்பியபின்‌ உடன்வந்த சுரேசர்‌ திரும்பிச்‌ 
சென்றார்‌. இளைய யாதவர்‌ தன்‌ படையாழியையும்‌ 
ஐங்குரல்சங்கையும்‌ தெற்குமுகப்பிலிருந்த யமனின்‌ 
ஆலயத்திலேயே கைவிட்டுவிட்டு அக்காட்டின்‌ பசிய 
இருளுக்குள்‌ புகுந்து நடந்துசென்றார்‌. அவருடைய 
இமைகள்‌ அசைவிழந்தன. காட்சிகளை 
ஓற்றைநிகழ்வென்று சித்தம்‌ அறிந்தது. 


கணப்பெருங்காட்டின்‌ நடுவே அமைந்த மனோஹரம்‌ 
என்னும்‌ சுனையின்‌ நடுவே எழுந்த மனோசிலையைக்‌ 
கண்டு அதை சிவக்குறி என கொண்டு காட்டுமலரிட்டு 
வழிபட்டார்‌. அச்சுனைக்கு வடமேற்கே 
கொன்றைச்சோலை ஒன்றை அடைந்து நான்கு 
மரங்களை மூங்கிலால்‌ இணைத்து சிறுகுடில்‌ ஒன்றை 
கட்டிக்கொண்டு அங்கே தங்கினார்‌. ஆடைகளைந்து 
தழைகளை அணிந்துகொண்டார்‌. 


ஒவ்வொருநாளும்‌ புலரியெழுவதற்கு முன்னரே எழுந்து 
மனோஹாரத்தில்‌ குளிர்நீராடி மனோசிலையை வணங்கி 
தன்‌ குடிலுக்கு மீண்டபின்‌ அவர்‌ ஒருமுறைகூட வெளியே 
செல்வதில்லை. முந்தையநாள்‌ அந்தியிலேயே சேர்த்து 
வைத்திருக்கும்‌ கனிகளையும்‌ கிழங்குகளையும்‌ சேர்த்துச்‌ 
சமைத்து உச்சியில்‌ ஒருவேளை உண்டபின்‌ 
குடில்முகப்பில்‌ எப்போதும்‌ கதிரொளி தன்‌ முகத்தில்‌ 
படும்பம அமர்ந்திருந்தார்‌. வெயில்‌ உடலில்‌ பட்டு தோலை 
ஊடுருவி குருதியில்‌ பரவுவதை உணர்ந்தார்‌. பின்‌ 
எண்ணங்களில்‌ கனவுகளில்‌ அது கடந்துசென்றது. 
அங்குள அனைத்தையும்‌ ஒளிகொள்ளச்‌ செய்தது. 


ஓரிருநாட்களிலேயே அவர்‌ தன்னுள்‌ குவிந்திருந்த 
அனைத்துச்‌ சொற்களையும்‌ அடுக்கி நிரைப்படுத்தினார்‌. 
அவற்றைத்‌ திரட்டி மையமாக்கினார்‌. ஒற்றைச்‌ 
சொல்லென்றாக்கி அதை ஊழ்கநுண்சொல்லெனக்‌ 
கொண்டார்‌. அதை எரிகுளத்து அனலென தன்னில்‌ 
தழைக்கவிட்டு அங்கே அமர்ந்திருந்தார்‌. 

[[ஙaஜge]ஏழு ஆழங்களுக்கு அடியில்‌ தன்‌ இருண்ட 
மாளிகையில்‌ இருள்வடிவ அரியணையில்‌ அமர்ந்து 
அறம்புரந்த மறலியின்‌ முன்னால்‌ வந்து வணங்கி நின்ற 
ஏவலனாகிய வேளன்‌ பணிந்து “அரசே, தங்கள்‌ 
ஆணையின்படி திரேதாயுகத்திலிருந்து 
நைமிஷாரண்யத்தில்‌ காத்துநின்றிருந்தேன்‌. இன்று 
காலைமுதல்‌ அங்கே இளைய யாதவன்‌ ஒருவன்‌ வந்து 
குடில்கட்டி குடியிருப்பதைக்‌ கண்டேன்‌. கருமுகில்நிற 
மேனியன்‌. விளையாட்டுப்பிள்ளையின்‌ விழிகள்‌ 
கொண்டவன்‌. பீலிசூடிய குழலன்‌. தனித்து தனக்குள்‌ 
சொல்திரட்டி அங்கிருந்தான்‌.” 


“அரசே, அவன்‌ சென்றவழியெங்கும்‌ பின்தொடர்ந்து 
சென்று நோக்கினேன்‌. அவன்‌ கடந்துசென்றபோது 
அனைத்து தாமரைகளும்‌ அவனை நோக்கி திரும்பின. 
அவன்‌ அருகணைந்ததுமே மூங்கில்கள்‌ 
இசையெழுப்பின” என்று வேளன்‌ சொன்னான்‌. “யார்‌ 
அவன்‌ என்று வியந்து சென்று நோக்கினேன்‌. அவன்‌ 
சாலமரத்தடியில்‌ தனித்து அமர்ந்திருந்தபோது 
இருபக்கமும்‌ நுண்வடிவில்‌ இரண்டு பேருவத்‌ தேவர்கள்‌ 
நின்றிருப்பதை கண்டேன்‌. எவர்‌ என்று அவர்களை 
அணுகி கேட்டேன்‌. தாங்கள்‌ ஜயனும்‌ விஜயனும்‌ 
என்றனர்‌. விண்ணளந்த பெருமான்‌ மண்ணில்‌ 
மானுடனாக உருவெடுத்திருப்பதனால்‌ 
மானுடவிழிகளறியாமல்‌ காவலுக்கு நின்றிருப்பதாக 
சொன்னார்கள்‌.” 


“இவனா முன்பு ரகுவின்‌ குலத்தில்‌ அயோத்தி நகரில்‌ 
தசரதன்‌ மைந்தனாகப்‌ பிறந்தவன்‌ என்று அவர்களிடம்‌ 
கேட்டேன்‌. ஆம்‌, அன்றும்‌ நாங்களே அவனுக்கு 
இருபுறமும்‌ நின்றிருந்தோம்‌ என்றனர்‌. அக்கணமே 
அங்கிருந்து கிளம்பி இங்குவந்தேன்‌. எனக்களிக்கப்பட்ட 
பணிமுடிந்தது என்று எண்ணுகிறேன்‌” என்றான்‌ வேளன்‌. 
“தாங்கள்‌ காத்திருந்தவன்‌ அவனே என்பதில்‌ 
ஐயமில்லை. பெருமாளின்‌ பிறவியுரு அன்றி 
பிறிதொருவன்‌ அவ்வண்ணம்‌ அனைத்தும்‌ 
முழுமைகொண்டு அமையவியலாது.” 


யமன்‌ தன்‌ அவையமர்ந்த காகபுசுண்டரை அழைத்து 
வேளனின்‌ செய்தியை கேட்கச்சொன்னார்‌. அவன்‌ 


சொல்லி முடித்ததுமே “ஐயமேயில்லை, இது அவனே” 
என்றார்‌. “அரசே, ஒரு யுகம்‌ முழுக்க நீங்கள்‌ காத்திருந்தது 
இதன்பொருட்டே. நைமிஷாரண்யமே நீங்கள்‌ உசாவும்‌ 
வினாக்களுக்கு விடையென அழியாச்சொல்‌ 
எழவேண்டிய இடம்‌” என்றார்‌ காகபுசுண்டர்‌. யமன்‌ தன்‌ 
கதையை தன்‌ உருவம்‌ கொள்ளச்செய்து அரியணையில்‌ 
அமர்த்தி தன்பணியை இயற்றும்படி ஆணையிட்டுவிட்டு 
காரான்‌ ஊர்தியில்‌ ஏறி மண்ணுக்கு வந்தான்‌. 
முகிலின்நிழல்‌ என எதையும்‌ கலைக்காமல்‌ மண்ணில்‌ 
ஊர்ந்து நைமிஷாரண்யத்தின்‌ விளிம்பை அடைந்தான்‌. 


தனக்குரிய தென்றிசையில்‌ அமைந்த சிற்றாலயத்தின்‌ 
முன்சென்று நின்றான்‌. தன்‌ வினாக்களை ஒருங்குதிரட்டி 
சொல்லென்றாக்க முயல்கையில்‌ எதுவும்‌ எஞ்சாமை 
கண்டு திகைத்தான்‌. நிலைகொள்ளாமல்‌ அங்கே நின்று 
தவித்தான்‌. மீண்டும்‌ மீண்டும்‌ தன்னுள்ளத்தை 
முட்டிப்பெயர்க்க முயன்றான்‌. பின்னர்‌ சோர்ந்து மெல்ல 
கால்தளர்ந்து அமர்ந்தான்‌. பிறிதொன்றும்‌ எண்ணத்‌ 
தோன்றவில்லை. எண்ணியபோது எழும்‌ நாரதரை 
நினைவுகூர்ந்து “இசைமுனிவரே, வருக! எனக்கு உதவுக!” 
என வேண்டினான்‌. சிறுகருவண்டின்‌ மூளல்‌ ஓசை 
எழுந்தது. யாழிசை என நெறிகொண்டது. நாரதர்‌ அவன்‌ 
முன்‌ தோன்றினான்‌. 


“முனிவரே, எனக்கு உதவுக! ஒரு யுகம்‌ முழுமையும்‌ நான்‌ 
வினாக்களுடன்‌ இருந்தேன்‌. சொல்லிச்சொல்லி திரட்டி 
வைத்திருந்தேன்‌. இப்போது என்‌ உள்ளம்‌ 
ஒழிந்துகிடக்கிறது .நான்‌ அவனை பார்க்கையில்‌ இன்று 
கேட்பதற்கேதுமில்லை” என்று யமன்‌ சொன்னான்‌. 
“ஆனால்‌ கேள்விக்குரிய நிறைவின்மையின்‌ பதற்றம்‌ 
மட்டும்‌ அவ்வண்ணமே எஞ்சுகிறது. கேட்காமல்‌ நான்‌ 
இங்கிருந்து செல்லவும்‌ இயலாது.” நாரதர்‌ புன்னகைத்து 
“காலத்திற்கிறைவனே, நீர்‌ இங்கு மண்ணில்‌ மானுட 
உருக்கொண்டு வந்திருக்கிறீர்‌. நீர்‌ எண்ணுவனவும்‌ 
மானுட மொழியிலேயே அமைந்துள்ளன. நீர்‌ 
கேட்கவிழையும்‌ மெய்மை இங்கு இவ்வாழ்வில்‌ 
என்னவாக நிகழ்கிறதென்பதைக்கொண்டே அதை 
சொல்வடிவாக்க முடியும்‌” என்றார்‌. 


“அறிக, வாழ்க்கையிலிருந்து மட்டுமே மெய்யுசாவலின்‌ 
வினாக்கள்‌ எழமுடியும்‌, விறகில்‌ எரியெழுவதுபோல. 
வாழ்க்கையின்‌ மீதே மெய்மை நிலைகொள்ளமுமியும்‌, 
பீடத்தில்‌ இறையுரு போல. இங்குள்ள வாழ்விலிருந்து உம்‌ 
வினாவை திரட்டுக!” யமன்‌ திகைத்து “நான்‌ இங்குள 
வாழ்க்கையை அறியேன்‌” என்றான்‌. 


“அவ்வண்ணமென்றால்‌ இங்குள்ள வாழ்க்கையை 
வாழ்ந்தறிக!” என்றார்‌ நாரதர்‌. உளம்சோர்ந்து யமன்‌ 
தலைகுனிந்தான்‌. நாரதர்‌ கனிந்து புன்னகைத்து அவன்‌ 
தோளைத்தொட்டு “இங்குள்ள காலத்தையே 
இமைக்கணமென சுருக்கி அடையமுடியும்‌. இங்கு நீர்‌ 
விழையும்‌ ஒருவாழ்க்கையில்‌ புகுந்து வாழ்ந்து மீள்க!” 
என்றார்‌. 


புரியாமல்‌ “அது எவ்வண்ணம்‌?” என்றான்‌ யமன்‌. 
“வாழ்ந்த வாழ்வை விழிப்புக்குள்‌ நிகழ்வுகளெனத்‌ 
தொகுக்கிறது மானுட உள்ளம்‌. நிகழ்வுகளை 
நினைவுகளாக்குகிறது கனவு. ஆழ்நிலையில்‌ 
நினைவுகள்‌ குறிகளாகின்றன. குறிகள்‌ செறிந்து 
மாத்திரைகளாகி துரியத்தில்‌ உள்ளன. இப்புவியில்‌ 
இன்று இளைய யாதவனைக்‌ காணும்‌ பெருவிழைவுடன்‌ 
தவித்தும்‌ தயங்கியும்‌ இருக்கும்‌ எவரையேனும்‌ 
தெரிவுசெய்க! அவனுள்‌ புகுந்து இமைக்கணம்‌ வாழ்ந்து 
எழுக! நான்குநிலைகளில்‌ அவனுள்‌ அமைந்தெழுந்தால்‌ 
அவனே ஆவீர்‌. அவன்‌ என பெயர்சூடி முகம்‌ கொண்டு 
உளம்பூண்டு சென்று இளைய யாதவனைக்‌ கண்டு 
சொல்லாடுக!” என்றார்‌ நாரதர்‌. 


“அவை அவ்வாழ்வில்‌ அவன்‌ திரட்டிய 
வினாக்களாகத்தானே அமையும்‌?” என்று யமன்‌ 
கேட்டான்‌. புன்னகைத்து “ஆம்‌, ஆனால்‌ எவ்வினாவும்‌ 
இறுதியில்‌ ஒரேவிடையை சென்றடைவதேயாகும்‌” 
என்றார்‌ நாரதர்‌. “இங்கு இமைக்கணக்‌ காட்டில்‌ 
சொல்லப்பட்டவை என்பதனால்‌ அது காலமற்றது. 
ஒருவர்‌ பொருட்டு நிகழினும்‌ அது அனைவருக்குமான 
மெய்மையாக இங்கு திகழ்க!” 


நாரதர்‌ அகன்றபின்‌ யமன்‌ கண்களை மூடி ஒருகணம்‌ 
எண்ண அவன்முன்‌ நிழல்பெருகியதுபோல யமபுரியின்‌ 
காலவடிவ ஏவலர்‌ வந்து நிறைந்தனர்‌. “செல்க 
எட்டுத்திக்கும்‌. இக்கணம்‌ எவன்‌ இளைய யாதவனைக்‌ 
கண்டேயாகவேண்டும்‌ என்று உச்சத்தில்‌ உளம்கொதிக்க 
எண்ணுகிறானோ அவனைக்‌ கண்டுசொல்க” என்றான்‌. 
மறுகணமே மீண்டுவந்த ஏவலன்‌ ஒருவன்‌ “அரசே, 
அங்கநாட்டில்‌ சம்பாபுரியின்‌ அரண்மனையின்‌ 
மஞ்சத்தறையில்‌ துயில்நீத்து எழுந்து நின்று 
இருள்நோக்கி ஏங்கும்‌ ஒருவனை கண்டேன்‌. 
அவன்பெயர்‌ கர்ணன்‌. அவன்‌ இக்கணமே இளைய 
யாதவனை காணவில்லை என்றால்‌ 
உயிர்துறந்துவிடுவேன்‌ என்பதுபோல்‌ உடல்விம்மி 
நின்றிருந்தான்‌” என்றான்‌. 


“அவனே” என்று சொன்ன யமன்‌ மறுகணமே கர்ணனின்‌ 
அருகே தோன்றினான்‌. ஒரு கணம்‌ தன்னுள்‌ ஓர்‌ 
இழப்புணர்வு ஏற்படுவதை உணர்ந்து சற்று அசைந்த 
கர்ணன்‌ பெருமூச்சுவிட அதனூடாக உள்நுழைந்து 
வெளியேறி மீண்டும்‌ நைமிஷாரண்யம்‌ வந்தான்‌ 
தென்றிசைத்தலைவன்‌. அப்போது கரிய நெடிய உடலும்‌, 
கூரிய விழிகளும்‌, புரிகுழல்சுரிகளும்‌, ஒளிரும்‌ 
குண்டலங்களும்‌, மார்பில்‌ சூரியபடம்‌ பொறிக்கப்பட்ட 
பொற்கவசமுமாக அங்கநாட்டரசனாக இருந்தான்‌. நீண்ட 
காலடிகள்‌ எடுத்துவைத்து நைமிஷாரண்யத்திற்குள்‌ 
நுழைந்து இளைய யாதவன்‌ தங்கியிருந்த குடிலை 
சென்றடைந்தான்‌. 


[[௱age]lதன்‌ குடிலுக்குள்‌ தரையில்‌ விரிக்கப்பட்ட 
தர்ப்பைப்புல்‌ பாயில்‌ துயின்றுகொண்டிருந்த இளைய 
யாதவர்‌ மூங்கில்தட்டியாலான கதவை எவரோ 
தட்டுவதை கேட்டு விழிப்புகொண்டு எழுந்தமர்ந்து 
“எவர்‌?” என்றான்‌. “நான்‌ அங்கநாட்டரசன்‌, கர்ணன்‌” 
என்று குரல்கேட்டதும்‌ எழுந்து குழலும்‌ ஆடையும்‌ திருத்தி 
கதவை திறந்தார்‌. முகம்‌ காட்டும்பொருட்டு நெடிய 
உடலைக்‌ குனித்து நின்றிருந்த கர்ணன்‌ “நீங்கள்‌ 
இங்கிருப்பதை அறிந்து வந்தேன்‌. தனிமையில்‌ 
சந்திக்கவேண்டும்‌ என்று நெடுநாட்களாக 
எண்ணியிருந்தேன்‌. ஒவ்வொருநாளுமென அது 
தள்ளிப்போயிற்று. இத்தருணம்‌ இனி அமையாதோ என்று 
எண்ணினேன்‌” என்றான்‌. 


“உள்ளே வருக!” என்று அழைத்த இளைய யாதவர்‌ 
சிக்கிமுக்கிக்‌ கற்களை உரசி அனலெழுப்பி 
புன்னையெண்ணை இடப்பட்ட மண்விளக்கின்‌ திரியை 
பற்றவைத்தார்‌. தர்ப்பைப்புல்‌ பாயை விரித்து “அமர்க!” 
என்றார்‌. கர்ணன்‌ அமர்ந்ததும்‌ தானும்‌ முன்னால்‌ 
அமர்ந்து “இவ்விரவில்‌ குடிநீர்‌ அன்றி இங்கு விருந்தென 
அளிப்பதற்கு எதுவும்‌ இல்லை” என்றார்‌. “நான்‌ 
விருந்துண்ண வரவில்லை” என்று கர்ணன்‌ 
சொன்னான்‌. “உங்களைச்‌ சந்தித்து என்‌ ஐயம்‌ ஒன்றை 
கேட்டுச்‌ செல்லவே வந்தேன்‌.” இளைய யாதவர்‌ 
புன்னகையுடன்‌ “சொல்க!” என்றார்‌. 


கர்ணன்‌ சிலகணங்கள்‌ தன்‌ அகச்செலவை நிறுத்தி 
சொற்களை தொகுத்துக்கொண்டு “என்‌ அகம்‌ 
கொந்தளித்துக்கொண்டிருக்கிறது. ஒருகணமும்‌ 
முழுவிழிப்பு நிகழாதபடி அதை மதுவூற்றி 
அணைத்துக்கொண்டிருக்கிறேன்‌” என்றான்‌. 
முதற்சொற்றொடர்‌ அமைந்ததும்‌ உள்ளம்‌ 


சொல்லென்றாகி எழ, உரத்தகுரலில்‌ “யாதவரே, 
உள்ளிருந்து ஊறி வளரும்‌ நஞ்சு என்னை எரிக்கிறது. 
நான்‌ கொண்ட நல்லியல்புகள்‌, தேறியதிறன்கள்‌, 
கற்றறிந்த மெய்மைகள்‌ அனைத்தையும்‌ அது 
அழித்துக்கொண்டிருக்கிறது. மீட்பென்று ஏதேனும்‌ 
இருந்தால்‌ அது உங்களிடமே என்று தோன்றியது” 
என்றான்‌. 


“அங்கரே, மீட்பென்பது தன்னிடமே என சொல்கின்றன 
வேதமுடிபின்‌ நூல்கள்‌. தானென்றுணர்தலே 
மெய்மையிலமர்தல்‌. அதன்பொருட்டு கணந்தோறும்‌ 
வாயில்களை தட்டுவதொன்றே நாம்‌ செய்யக்கூடுவது. 
திறக்கும்‌ கணமும்‌ வாயிலும்‌ ஒருங்கமையும்‌ என்றால்‌ 
மீட்பு நிகழ்கிறது” என்று இளைய யாதவர்‌ சொன்னார்‌. 
“கணந்தோறும்‌ என நிகழும்‌ ஆயிரம்கோடி அறிதல்களில்‌ 
ஒன்றில்‌ உள்ளது நமக்கான மெய்மை. அது கல்லில்‌ 
தெய்வமென எழுந்து நம்மை ஆட்கொள்வதே விடுதலை.” 


“அம்‌, உங்கள்‌ கொள்கை வேதமுடிபு அல்லவா? 
ஒவ்வொரு உயிரும்‌ கொள்ளும்‌ மீட்பைப்பற்றி நீங்கள்‌ 
பேசுகிறீர்கள்‌” என்றான்‌ கர்ணன்‌. அக்குரலில்‌ இருந்த 
கசப்பைக்‌ கண்டு இளைய யாதவர்‌ புன்னகைத்தார்‌. 
“சொல்லுங்கள்‌, எனது மீட்பை எவ்வண்ணம்‌ நான்‌ 
அடையமுடியும்‌?” என்றான்‌ கர்ணன்‌. இளைய யாதவர்‌ 
“அங்கரே, மீட்பு என்பது துயரிலிருந்து விடுதலையை 
குறிக்கும்‌. எது உங்கள்‌ துயரென்று நீங்களே முற்றறிந்தால்‌ 
மட்டுமே அதை நோக்கிய முதல்‌ அடிவைப்பு 
நிகழவியலும்‌” என்றார்‌. “அதை பிறர்‌ அறியவே முடியாது 
என்பதே மானுடவிளையாட்டு. ஏனென்றால்‌ அது 
உணரும்போது உருக்கொள்வது. சொல்லும்போதே 
உருமாறுவது. வகுக்கையில்‌ மீறிநிற்பது.” 


“எனவே, மானுடர்‌ எவ்வகையிலும்‌ எங்கும்‌ 
வெளிப்படுத்தியிருக்கும்‌ அனைத்துத்‌ துயர்களும்‌ 
பொய்யே” என இளைய யாதவர்‌ தொடர்ந்தார்‌. 
“அன்பைநாடி, அடைக்கலம்கோரி, சினத்தைமூட்ட, 
பொறாமையைக்‌ கிளப்ப, வஞ்சம்‌ தீர்க்க, பிழையை 
மறைக்க, பழியை மறக்க, பொறுப்பை துறக்க என 
அனைத்துக்கும்‌ மானுடர்‌ கைக்கொள்வது துயரையே. 
எனவே இவ்வுலகில்‌ பெரிதும்‌ புனையப்பட்டது 
துயர்தான்‌. புனையப்பட்ட துயருக்குள்‌ எங்கோ 
ஒளிந்திருக்கிறது மெய்த்துயர்‌, குழைத்துக்கட்டப்பட்ட 
மண்சுவருக்குள்‌ விதை என.” 


“துயர்கள்‌ மூவகை. ஆதிதெய்விகம்‌, ஆதிபெளதிகம்‌, 


ஆதிமானுஷிகம்‌ என நூல்கள்‌ அவற்றை வகுக்கின்றன. 
இறைமுதல்‌ துயரும்‌, பொருள்முதல்‌ துயரும்‌ 
அனைத்துயிருக்கும்‌ உள்ளவை. நோயும்‌, முதுமையும்‌, 
இறப்பும்‌ இறைவிளையாடல்கள்‌. இழப்பும்‌ வலியும்‌ 
பொருள்விளைவுகள்‌. அங்கரே, விலங்குகளுக்கும்‌ 
சிற்றுயிர்களுக்கும்‌ அவைமட்டுமே உள்ளன. அவை 
துயர்குறித்து எண்ணுவதில்லை. எனவே துயரை 
பேணிவைத்திருப்பதில்லை. வளர்த்தெடுப்பதுமில்லை.” 


“அவ்விரு துயர்களையும்‌ வெல்லும்‌ வழி ஒன்றே. 
அமைந்திருத்தல்‌, முரண்கொள்ளாதிருத்தல்‌, 
வழிப்படுதல்‌. ஒவ்வொரு உயிரின்‌ உடலிலும்‌ அவற்றின்‌ 
நெறியும்‌ இயல்பும்‌ வடிவமென்றும்‌ வழக்கமென்றும்‌ 
பொறிக்கப்பட்டுள்ளது. மான்‌ தாவலாம்‌, பசு 
தாவலாகாது. குரங்கு மரமேறலாம்‌ நாய்‌ 
நிலம்விட்டெழலாகாது. அவ்வியற்கையில்‌ அமைகையில்‌ 
அவை துயர்களை வெல்கின்றன. அவற்றை டக்க 
விசை அள்ளிக்கொண்டுசெல்லும்‌ திசையை விரைந்து 
சென்றடைகின்றன. அவை செய்யக்கூடுவது அது 
மட்டுமே.” 


“மானுடமுதல்‌ துயர்‌ நமக்கு மட்டும்‌ உரியது. அனைத்துத்‌ 
துயர்களையும்‌ விதையென்று நட்டு உணர்வுபெய்து 
மரமாக்கி காடாக்கிக்கொள்கிறோம்‌. நாம்‌ சமைக்கும்‌ 
அத்துயரை நாமே அள்ளிப்பூசிக்கொள்கிறோம்‌, 
அணியென சூடிக்கொள்கிறோம்‌. பெருக்கித்தேக்கி அதில்‌ 
திளைக்கிறோம்‌, அதில்‌ மூழ்கி மடிகிறோம்‌. அதை 
வெல்லவே வேதமுடிபுக்கொள்கை வழியுசாவுகிறது. அது 
அறியாமையின்‌ விளைவான துயர்‌ என்பதனால்‌ 
அறிதலொன்றே அதற்கு மாற்று என்று வகுக்கிறது. 
கனவில்‌ எழும்‌ காட்டெரியில்‌ இருந்து தப்ப கனவுக்குள்‌ 
நீர்நிலை தேடுவது வீண்செயல்‌. விழித்தெழுவதே 
செய்யக்கூடுவது.” 


பெரும்சீற்றத்துடன்‌ கர்ணன்‌ கையை தூக்கினான்‌. “அது 
உங்களுக்கு, சொல்கொண்டு வெறும்வெளியில்‌ 
தத்துவத்தைப்‌ புனைந்தாடும்‌ நூல்வல்லுநர்களுக்கு. 
நான்‌ எளியவன்‌. என்முன்‌ கல்லென மண்ணென 
கைக்கும்‌ கண்ணுக்கும்‌ சிக்குவதாக நின்றுள்ளது என்‌ 
துயர்‌... பிறிதொன்றால்‌ அதை மறைக்கவியலாது. 
உங்கள்‌ அணிச்சொற்கள்‌ ஆயிரம்பெய்தாலும்‌ அதை 
கரைக்கவும்‌ முடியாது.” இளைய யாதவர்‌ 
“அவ்வண்ணமென்றால்‌ கூறுக, உங்கள்‌ துயர்‌ என்ன?” 
கர்ணன்‌ “என்‌ சொற்களல்ல, என்‌ உணர்வுகளால்‌ இங்கு 
அதை முன்வைக்கிறேன்‌” என்றான்‌. “என்‌ சீற்றமும்‌ 


கண்ணீரும்‌ அதை சொல்லட்டும்‌.” இளைய யாதவர்‌ “ஆம்‌, 
அதையே முதன்மையென கொள்கிறேன்‌” என்றார்‌. 


சொல்லவிருப்பதை முன்சென்று தொட்டு அறிந்த அவன்‌ 
உள்ளத்தின்‌ சீற்றம்‌ மேலும்‌ பெருகியெழுந்தது. “இளைய 
யாதவரே, நீர்‌ அறியாதவரல்ல நான்‌ யாரென்று. 
எந்தையும்‌ தாயும்‌ எவர்‌ எக்குடியினர்‌ என்று” என்று 
கூவினான்‌. “ஆம்‌, அறிவேன்‌” என்றார்‌ இளைய யாதவர்‌. 
“சொல்க, என்‌ பிறப்புக்கு முன்னரே என்‌ 
வாழ்க்கைக்களங்கள்‌ முற்றிலுமாக 
வகுக்கப்பட்டுவிட்டன அல்லவா? 
ஷத்ரியப்பெருங்குடியில்‌ கருக்கொண்டேன்‌. 
சூதச்சிறுமகனாக வளர்ந்தேன்‌. அவைதோறும்‌ 
இழிவுசூடினேன்‌. எனக்குரிய இடங்கள்‌ அனைத்திலும்‌ 
புறந்தள்ளப்பட்டேன்‌” என்று கர்ணன்‌ சொன்னான்‌. 
உணர்வெழுச்சியுடன்‌ இருகைகளையும்‌ விரித்தான்‌. 
நெஞ்சு ஏறியிறங்க, விழிகள்‌ நீர்மைகொள்ள, இடறிய 
குரலில்‌ கூவினான்‌. 


“என்‌ தகுதிகளே எனக்கு பகையாயின. என்னை 
இழிவுசெய்வோர்‌ அவற்றைக்‌ கண்டு அஞ்சி நூறுமடங்கு 
சிறுமைசெய்தனர்‌. அத்தகுதிகளால்‌ நான்‌ கொண்ட 
ஆணவம்‌ ஆயிரம்‌ மடங்கென அச்சிறுமையை என்னுள்‌ 
துயரென்றாக்கியது. நான்கொண்ட துயர்கண்டு என்‌ 
எதிரிகள்‌ அது வெல்லவியலா படைக்கலம்‌ என்று 
கண்டுகொண்டனர்‌. அவர்கள்‌ தங்கள்‌ வஞ்சத்தால்‌ நான்‌ 
என்‌ துயரால்‌ அதைப்‌ பெருக்கி பேருருவம்‌ 
கொள்ளச்செய்தோம்‌. ஒற்றைக்கலத்தின்‌ நஞ்சை 
இருபுறமும்‌ நின்று கடைந்து நொதித்துப்‌ 
பெருகச்செய்தோம்‌.” 


“இழிவை நிகர்‌ செய்வதே இலக்கென்று இதுவரை 
வாழ்ந்தேன்‌. யாதவரே, நான்‌ கற்ற கல்வியனைத்தும்‌ 
அவ்விழிவை கடப்பதற்காகவே. நான்‌ தேர்ந்த திறன்கள்‌ 
எல்லாம்‌ அச்சிறுமைகள்‌ முன்‌ தலைநிமிர்வதற்காகவே. 
ஒவ்வொரு கணமும்‌ நெஞ்சு நிமிர்த்தியதெல்லாம்‌ 
உளம்சுருங்கியதனால்தான்‌. அரசும்‌, செல்வமும்‌, 
கொடையும்‌, போரும்‌, வெற்றியும்‌ அது ஒன்றுக்காகவே. 
யாதவரே, வாழ்நாளெல்லாம்‌ நான்‌ எண்ணியவை 
அனைத்தும்‌ என்னை நோக்கும்‌ விழிகளை 
வெல்வதுகுறித்தே” என்று கர்ணன்‌ தொடர்ந்தான்‌. 
பேசப்பேச உளம்‌ தொய்ந்து அவன்‌ குரல்‌ தாழ்ந்தது. 
முறையீடென, வேண்டுதலென ஒலிக்கலாயிற்று. 


“ஒருநாள்‌ தேரில்‌ நகர்வலம்‌ செல்கையில்‌ இழிசினன்‌ 


ஒருவன்‌ மாசு அள்ளும்‌ தன்‌ தொழில்‌ முடித்து 
அழுக்குடையும்‌ சேற்றுக்கூடையுமாகச்‌ செல்வதை 
கண்டேன்‌. அந்தியில்‌ மதுவுண்டு களித்து கைவீசி 
சிரித்தபடி அவன்‌ நடந்தான்‌. “யாரடா அவன்‌? 
வழிவிலகுக. வருபவன்‌ எவர்‌ தெரியுமா? நான்‌ சாரனின்‌ 
மைந்தன்‌ கர்மன்‌. நிகரில்லாதவன்‌” என்று சிலம்பிய 
குரலில்‌ கூவினான்‌. வழியில்‌ நின்ற அயல்மகன்‌ 
ஒருவனிடம்‌ உரக்க, “எளியவனே, என்ன வேண்டும்‌ 
உனக்கு? பொன்னா? பொருளா? இதோ உள்ளது எட்டு 
வெள்ளிப்பணம்‌. இன்று நான்‌ ஈட்டிய ஊதியம்‌. 
எடுத்துக்கொள்‌. குடி, உண்‌, கொண்டாடு. இது 
இழிசினனாகிய கர்மன்‌ உனக்களிக்கும்‌ கொடை!” என்று 
நகைத்தான்‌. 


“அந்த அயலவன்‌ அருவருப்புடன்‌ “விலகிச்‌ செல்க!” என 
கைவீசி முகம்சுளித்து சொன்னான்‌. இழிசினன்‌ மாசு 
தெறிக்க தன்‌ கைகளை விசி “இப்புவியையே நான்‌ 
அளிப்பேன்‌. எனக்கென்று ஒன்றுமில்லாமல்‌ அளிப்பேன்‌. 
நான்‌ கொடைவள்ளலாகிய கர்ணன்‌. இப்புவியாளும்‌ 
அரசன்‌!” என்று கூச்சலிட்டான்‌. தன்‌ நுனிக்காலில்‌ எழுந்து 
நின்று “என்‌ தலைசூடும்‌ சூரியனைப்‌ பார்‌. என்‌ 
கால்களை ஏந்தும்‌ புவிமகளைப்பார்‌. நானே பிரம்மம்‌! 
என்றான்‌. அயலவன்‌ இளிவரல்‌ சினமென்றாக “செல்க, 
கீழ்மகனே!' என கையை ஓங்கிவிட்டு அகன்று செல்ல 
இழிமகன்‌ “அஞ்சி ஓடுகிறான்‌ பேடி!” என நகைத்தான்‌...” 


“என்‌ உடல்‌ விதிர்த்துக்கொண்டிருந்தது. புரவியை மெல்ல 
உந்தி முன்னகர்த்தவேண்டியிருந்தது. அங்கு 
நின்றிருந்தவன்‌ நான்‌. யாதவனே, அவ்விழிசினன்‌ 
அக்கருவில்‌ பிறந்தமையாலே அவன்‌ வாழ்க்கை 
வகுக்கப்பட்டுவிட்டது என்றால்‌ இங்கு அறிவரும்‌ 
முனிவரும்‌ ஆய்ந்தளிக்கும்‌ ஆயிரமாயிரம்‌ மீட்பின்‌ 
கொள்கைகளால்‌ என்ன பயன்‌? தெய்வங்களால்‌ 
ஆவதுதான்‌ என்ன? அவன்‌ அவ்விழிவில்‌ திளைக்கலாம்‌. 
தன்னைத்‌ திரட்டி எழுந்து தருக்கி நின்று நான்‌ அதுவல்ல 
என்று அறைகூவலாம்‌. இரண்டும்‌ ஒன்றே. அவன்‌ 
அதற்கப்பால்‌ ஒரு மெய்மையை ஒருபோதும்‌ 
தேடவியலாது. எந்நிலையிலும்‌ அவ்விழிவை 
இல்லையென்றாக்கும்‌ ஒரு தருணத்தைச்‌ 
சென்றடையவும்‌ இயலாது.” 


“என்‌ ஊழ்‌ முற்றாக வகுக்கப்பட்டுவிட்டது. என்னை 
கருக்கொண்ட அன்னையால்‌, அவளால்‌ மறுக்கப்பட்ட 
தந்தையால்‌, இல்லாமலான குலத்தால்‌. அவர்கள்‌ 
கூடநேர்ந்த அந்தக்‌ கணத்தால்‌ அச்சூழலால்‌ நான்‌ 


ஆவதும்‌ எய்துவதும்‌ முழுமையாக 
வரையப்பட்டுவிட்டது. எஞ்சியது இம்மாறாப்பாதையும்‌, 
இங்கு கண்ட முள்ளும்‌ நஞ்சும்‌ புண்ணும்‌ சீழும்‌ 
கண்ணீரும்‌ மட்டுமே. வெற்றுத்‌ தருக்குகளின்‌ 
உள்ளீடின்மைகள்‌, தனிமையிருளின்‌ கையறுநிலைகள்‌, 
பிறர்‌ அறியாத ஏக்கங்கள்‌, பிறருக்குக்‌ காட்டும்‌ கசப்புகள்‌. 
சொல்க, எனக்கு வேதமுடிபு அளிக்கும்‌ விடைதான்‌ 
என்ன?” என்று கர்ணன்‌ கேட்டான்‌. 


“இங்கே மாசு அள்ளும்‌ தொழில்புரிந்து இருட்குடில்களில்‌ 
வாழும்‌ இழிசினருக்கு, ஊன்கிழித்துண்ணும்‌ 
புலையருக்கு, காட்டிருள்‌ விட்டு வெளிவர இயலாத 
நிஷாதருக்கு நீங்கள்‌ அளிக்கும்‌ மீட்பின்வழி என்ன? 
அவர்கள்‌ மெய்மையைச்‌ சென்றடையவைக்கும்‌ 
கொள்கை என்ன?” அவன்‌ விழிகள்‌ வெறித்து 
நிலைத்திருந்தன “மாற்றிலாத வாழ்க்கை 
கொண்டவர்களுக்கு, தன்‌ வாழ்வின்‌ ஒருகணத்தைக்கூட 
தானே வகுக்க இயலாதவர்களுக்கு, நீங்கள்‌ சொல்வது 
என்ன?” 


அவனை விழியிமைக்காது நோக்கியபடி இளைய யாதவர்‌ 
அமர்ந்திருந்தார்‌. “நானும்‌ அறிவேன்‌, நானேயிறை 
என்னும்‌ பெருஞ்சொல்லை. என்னிடம்‌ முனிவர்கள்‌ 
சொல்லியிருக்கின்றனர்‌, இங்கனைத்திலும்‌ 
இறையுறைகின்றது என்று. நானேயது என்று 
நாள்தோறும்‌ சொன்னால்‌ மெய்விழி திறக்கும்‌ என்று 
சொன்ன முனிவர்களுக்கு அவ்வாறே என்று சொல்லி 
கைநிறைய பொன்னள்ளி அளித்து 
வணங்கியிருக்கிறேன்‌. எத்தனை சொற்கள்‌. 
தன்னுணர்வே பிரம்மம்‌. சொல்லே பிரம்மம்‌. 
இரண்டின்மையே அது. யாதவரே, ஊழிலாடும்‌ 
எளியவர்களுக்கு இச்சொற்கள்‌ இல்லாத நாடொன்றின்‌ 
அரசமுத்திரைகொண்ட நாணயங்கள்‌ என பயனற்றவை 
அல்லவா?” 


“என்றேனும்‌ எழுந்து சூழநோக்கியிருக்கிறார்களா இந்தத்‌ 
தவமுனிவர்கள்‌? நீங்கள்‌ படைநடத்துபவர்‌, 
நாடுசுற்றியவர்‌, நான்காம்‌ குலத்தவர்‌. நீங்களும்‌ 
அறிந்ததில்லையா இந்த அணிச்சொற்களின்‌ 
பயனின்மையை? அனைத்தையும்‌ 
விளக்கிநின்றிருக்கையில்‌ ஆழத்தில்‌ 
அவைகொண்டிருக்கும்‌ வெறுமையை?. யாதவரே, 
ஒவ்வொரு கணமும்‌ முன்னரே வகுக்கப்பட்ட 
இக்களத்தில்‌, ஒவ்வொரு தரப்பும்‌ 
ஆயிரம்பல்லாயிரமாண்டுகளாக ஒருக்கி நிறுத்தப்பட்ட 


வீசுகிறது.” காற்றின்‌ ஓசையில்‌ ஓர்‌ அழைப்பு இருந்தது. 
குடிலின்‌ இடைவெளிகள்‌ வழியாக குளிர்பட்டைகள்‌ 
வாட்களைப்போல அறைக்குள்‌ சுழன்றன. குந்தி தன்‌ 
மான்தோல்‌ மேலாடையை எடுத்தபடி “நான்‌ வெளியே 
செல்கிறேன்‌” என்றாள்‌. அனகை “அரசி!” என்றாள்‌. “இது 
உக்ரமாருதத்தின்‌ வேளை. என்‌ மைந்தனும்‌ மாருதியின்‌ 
மைந்தனாக இருப்பான்‌” என்றபின்‌ அவள்‌ ஏரிநீர்‌ எழுந்து 
சிதறி பக்கவாட்டில்‌ மழையாக வீசிக்கொண்டிருந்த 
புயல்வெளிக்குள்‌ இறங்கிச்‌ சென்றாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


ஒவ்வொருநாளும்‌ பேராற்றல்கொண்ட 
மைந்தனைப்பற்றியே குந்தி சொல்லிக்‌ கொண்டிருந்தாள்‌. 
மலைச்சரிவின்‌ பெரும்பாறைகளை நோக்கி 
“இப்பாறைகளை தாக்கி விளையாடுவது புயலின்‌ 
மைந்தனுக்கு ஒரு பொருட்டே அல்ல” என்று ஒருமுறை 
சொன்னாள்‌. அனகை புன்னகையுடன்‌ “காற்றால்‌ 
ஆகாதது ஏதுமில்லை அரசி” என்றாள்‌. நாள்தோறும்‌ 
குந்தி காற்று சுழன்றுவீசும்‌ மலையடிவாரத்தில்‌ சென்று 
அமர்ந்துகொண்டாள்‌. “இங்கிருந்தால்‌ 
பெரும்பாறைகளைக்‌ காணமுடிகிறது. அவை 
அசைவின்மையாலேயே ஆற்றலைக்‌ காட்டுகின்றன. 
ஆற்றலை மட்டுமே என்‌ விழிகள்‌ பார்க்க விழைகிறேன்‌” 
என்றாள்‌. 


“ஆற்றல்‌ இல்லாத இடமுண்டா என்ன?” என்றாள்‌ 
அனகை. “என்‌ அன்னை என்னிடம்‌ எறும்புகளைப்‌ 
பார்க்கும்படி சொல்வாள்‌. சிறிய எறும்பு தன்னைவிட 
மும்மடங்கு பெரிய எறும்பை சுமந்துகொண்டு மரத்தில்‌ 
ஏறிச்செல்லும்‌. எறும்பின்‌ ஆற்றல்‌ கொண்ட யானை 
ஏதும்‌ இல்லை என்பாள்‌.” குந்தி புன்னகைத்தாள்‌. “ஒரு 
பெரிய மலைப்பாம்பைக்‌ கொண்டு வரும்படி நேற்று 
சேவகனிடம்‌ சொன்னேன்‌. அதன்‌ இறுகும்‌ 
உடல்வளைவை நான்‌ பார்க்கவேண்டும்‌.” 


ஆனால்‌ மைந்தன்‌ ஆறே மாதத்தில்‌ பிறந்தான்‌. அவள்‌ 
மலைச்சாரலில்‌ வழக்கமான பாறைமேல்‌ அமர்ந்து கீழே 
காற்று மலையிடுக்கில்‌ பொழிந்து குவிந்திருந்த 
வெண்ணிறமான மண்ணை அள்ளிச்‌ சுழற்றிக்கொண்டு 
செல்வதை பார்த்துக்கொண்டிருந்தாள்‌. 
மலைபுகைவதுபோலிருந்தது அது. அப்போது தன்‌ 


இந்த ஆடலில்‌ நான்‌ எவரென்றால்‌ என்ன? எதை 
வென்றால்தான்‌ என்ன?” 


“உங்கள்‌ துயர்தான்‌ என்ன? இன்னும்‌ அதை நீங்கள்‌ 
சொல்லவில்லை, அங்கரே” என்றார்‌ இளைய யாதவர்‌. 
“இதற்கப்பால்‌ நான்‌ என்ன சொல்லவேண்டும்‌? 
பிறப்பாலேயே என்‌ தகுதிக்குரியவை ஏன்‌ எனக்கு 
மறுக்கப்படவேண்டும்‌? பிறர்செல்லும்‌ தொலைவுகளை 
எனக்கில்லை என ஊழே வகுத்துவிட்டதென்றால்‌ 
கல்வியெதற்கு? அறம்தான்‌ எதற்கு? என்‌ மெய்மையை 
இக்களத்திற்குள்‌ நின்றுதான்‌ நான்‌ அடையவேண்டும்‌ 
என்றால்‌ அது எவருடைய மெய்மை?” என்றான்‌ கர்ணன்‌ 
“இலக்கு தேரும்‌ உரிமை இல்லாத அம்புகளே மானுடர்‌ 
என்றால்‌ அவர்கள்நோக்கில்‌ இப்பயணம்போல்‌ 
பொருளற்றது எது?” 


“யாதவரே, நீங்களும்‌ உங்கள்‌ அறிவர்கணமும்‌ சொல்லும்‌ 
மெய்மை ஒளிரும்‌ சொற்களால்‌ இரக்கமற்று 
விரிந்துகிடக்கும்‌ மண்ணில்‌ ஊன்றிய கால்களுக்கு 
என்ன வழிகாட்டமுடியும்‌? உம்மிடம்‌ நான்‌ 
கேட்கவிழைவது இதுவே. சொல்க, உமக்கு முன்னர்‌ இங்கு 
மெய்ஞானிகள்‌ வந்ததில்லையா? இனி மெய்ஞானிகள்‌ 
வரப்போவதுமில்லையா? வந்துள்ளனர்‌ எனில்‌ 
அவர்களின்‌ சொற்களால்‌ இங்கு ஆனதுதான்‌ என்ன? 
இன்றுவரை ஒருவருக்கேனும்‌ அன்றாட வாழ்க்கையில்‌ 
பொருளைக்‌ காட்டி நிறைவுறச்செய்துள்ளதா உங்கள்‌ 
மெய்மை? நாளை ஒருவரேனும்‌ அதை நம்பி 
வாழ்க்கைப்பெருக்கில்‌ குதிக்கக்கூடுமா? பசிக்கையில்‌ 
சோறென்றும்‌ துயர்கொள்கையில்‌ துணையென்றும்‌ 
சிறுமைக்குத்‌ தாங்கென்றும்‌ நெறியழிவில்‌ சினமென்றும்‌ 
எப்போதேனும்‌ அது எழுந்ததுண்டா?” 


“இங்கு வாழ்வெனத்‌ திகழ்வது என்ன? நெறியற்ற 
முட்டிமோதல்‌. ஒன்றை ஒன்று தின்று செல்லும்‌ வெறி. 
நெறியென்று எதையேனும்‌ நம்பியிருப்போர்‌ வீழ்ந்து 
மிதிபட்டு அழிய தன்னை எண்ணி தானொன்றே ஆக 
முன்செல்வோர்‌ வெல்கிறார்கள்‌. யாதவரே, என்றும்‌ 
வெல்வது நாணமற்ற, தற்குழப்பங்களற்ற, இரக்கமற்ற, 
வெல்லும்விழைவின்‌ விசை மட்டுமே. விழிகொண்ட 
எவரும்‌ காண்பது ஒன்றே, இங்கே என்றும்‌ நிகழ்வது 
அறமறியா ஆற்றலின்‌ வெற்றி. எப்போதுமுள்ளது 
வெதும்பி அழியும்‌ எளியோரின்‌ இயலாமைக்‌ கண்ணீர்‌” 
என்றான்‌ கர்ணன்‌. 


“இதோ அறமும்‌ மறமும்‌ முயங்கித்திரிந்திருக்கின்றன. 


நல்லோரும்‌ நல்லோருக்கு எதிராக வில்லெடுத்து 
நின்றிருக்கிறார்கள்‌. தன்னை மிஞ்சிய ஆற்றலால்‌ 
எதிர்க்கப்பட்டால்‌ புல்லோர்‌ போலவே நல்லோரும்‌ 
குருதிசிந்திச்‌ செத்துவிழுவார்கள்‌. வெல்வது அறமோ 
மறமோ அல்ல, ஆற்றல்‌ மட்டுமே. ஆற்றல்கொண்டதை 
அண்டிவாழ்வதையன்றி வேதம்‌ இன்றுவரை எதை 
இயற்றியிருக்கிறது? வென்றதை அறமென்றும்‌ 
நெறியென்றும்‌. வழிபடுவதையன்றி நூலோர்‌ இன்றுவரை 
செய்தது என்ன? வந்தவர்‌ அளித்தது ஒன்றுமில்லை 
என்று அறியும்‌ எவர்‌ வருபவர்‌ சொற்களை நம்பக்கூடும்‌?” 


கர்ணன்‌ எழுந்து நின்றான்‌. உணர்வெழுச்சியில்‌ 
முகத்தசைகள்‌ நெளிய கீழே கைகட்டி அமர்ந்திருந்த 
இளைய யாதவரை நோக்கி “யாதவனே சொல்க, 
இப்புவியில்‌ என்றேனும்‌ அறம்‌ நின்ற வாழ்க்கை 
நிகழ்ந்துள்ளதா? இங்கு நீர்‌ சொல்லும்‌ மெய்மைக்கு 
இங்குள்ள எளியோன்‌ அடையும்‌ நடைமுறைப்பயன்‌ 
ஏதேனும்‌ உள்ளதா?” என்றான்‌. “பிறகு எதற்காக அதை 
திரும்பத்திரும்ப சொல்கிறீர்கள்‌ உங்களைப்‌ 
போன்றவர்கள்‌?” கடுஞ்சினமும்‌ கசப்பும்‌ ஏளனமாக 
விரிய பல்‌ ஒளிரச்‌ சிரித்து “வேறெதற்குமில்லை, 
இறுதிக்கணம்‌ வரை அவன்‌ அஞ்சாமல்‌ ஐயுறாமல்‌ 
அடிபணிந்திருக்கவேண்டும்‌ என்பதற்காக மட்டுமே. 
தனக்கு அளிக்கப்பட்ட நுகங்களை விரும்பி 
இழுக்கவேண்டும்‌ என்பதற்காக மட்டுமே.” 


“வேட்டையில்‌ விழுந்து சிம்மத்திற்கு உடலளிக்கும்‌ 
மானுக்கு துயரில்லை. இப்புவியை ஆளும்‌ இரக்கமற்ற 
நெறிக்கு தன்னை அளிக்கிறது அது. மானுடனுக்கு 
நீங்கள்‌ அறம்‌ என்ற ஒன்றை கற்பித்துவிட்டீர்கள்‌. அது 
இறைவடிவென்று நம்பவைத்தீர்கள்‌. அது தன்னைக்‌ 
காக்க பேருருக்கொண்டு எழும்‌ என்று அவன்‌ 
இறுதிக்கணம்‌ வரை எண்னச்செய்தீர்கள்‌” என்று 
கர்ணன்‌ முழங்கும்‌ குரலில்‌ சொன்னான்‌. “அது உங்கள்‌ 
சொல்‌ அல்ல. காலந்தோறும்‌ வென்றெழுவதன்‌ 
சொல்லேவலர்‌ நீங்கள்‌. சவுக்கின்மேல்‌ பூசப்படும்‌ 
நறுமணத்தைலமன்றி வேறல்ல உங்கள்‌ 
பெருஞ்சொற்கள்‌.” 


“ஆனால்‌ மக்கள்‌ அவற்றை நம்புகிறார்கள்‌. 
தன்னைச்சூழ்ந்துள்ள வாழ்க்கையில்‌ ஒரு 
தருணத்தில்கூட அவை பொருள்கொள்ளவில்லை 
என்றாலும்‌ அவர்களால்‌ அதை நம்பாமலிருக்க இயலாது. 
நாகபடத்தின்‌ நிழலில்‌ வாழும்‌ சிதல்கூடு. நம்பினாலன்றி 
அன்றாடக்‌ களியாட்டுகள்‌ இல்லை, உறவுகளும்‌ 


கனவுகளும்‌ இல்லை. யாதவரே, எளியவன்‌ மானுடன்‌. 
அளியன்‌, சிறியன்‌, அறிவிலான்‌. காலந்தோறும்‌ அவன்‌ 
கைவிடப்படுகிறான்‌. மீண்டும்‌ மீண்டும்‌ 
கொன்றுகுவிக்கப்படுகிறான்‌. நசுக்கி 
அழிக்கப்படுகிறான்‌. மண்ணோடு மண்ணென ஆகி 
மறக்கப்படுகிறான்‌. அவன்‌ விடுத்த விழிநீர்‌ அவன்‌ 
அழிவதற்குள்‌ காய்ந்து எட்டுபுறமும்‌ திறந்து விரிந்த 
இருண்ட கடுவெளியில்‌ மறைகிறது” 


“அதை எந்தப்‌ பேரறமும்‌ இதுவரை கண்டதில்லை. 
அதன்பொருட்டு எந்தத்‌ தெய்வமும்‌ இறங்கி 
வந்ததுமில்லை. ஆம்‌, இது ஒன்றே உண்மை .இதை அல்ல 
அல்ல என்று விளக்கவே பல்லாயிரம்‌ சொற்கள்‌, நூல்கள்‌, 
கொள்கைகள்‌, கவிதைகள்‌, மெய்மைகள்‌. 
வென்றவருக்கு தாலத்தில்‌ அன்னம்‌, தோற்றவனுக்கு 
கனவில்‌ அன்னம்‌. அக்கனவை வனைபவர்‌ நீங்கள்‌, 
உங்கள்‌ ஆசிரியர்கள்‌, உங்களைப்போன்ற 
சொல்வலர்கள்‌.” மேலும்‌ எதுவும்‌ சொல்வதற்கில்லாமல்‌ 
கர்ணன்‌ உளம்‌ அமைந்தான்‌. தலையை இல்லை இல்லை 
என அசைத்துக்கொண்டு நிலம்‌ நோக்கி 
அமர்ந்திருந்தான்‌. இளைய யாதவரும்‌ ஒன்றும்‌ 
சொல்லவில்லை. 


நெடுநேரம்‌ கழித்து கர்ணன்‌ தலைதூக்கி “சொன்னபின்‌ 
தெரிகிறது இது வினாவே அல்ல, விடை. உம்மிடமிருந்து 
நான்‌ தெரிந்துகொள்ள ஏதுமில்லை. நான்‌ எண்ணுவதை 
கூர்தீட்டி சொல்லிச்செல்லவே வந்தேன்‌. என்‌ உள்ளம்‌ 
தெளிந்துவிட்டது. இங்கிருப்பது இரண்டே. ஊழ்வகுத்த 
பெருங்களம்‌. அதில்‌ நாம்‌ திரட்டிக்கொள்ளும்‌ தடையற்ற 
ஆற்றல்‌. இங்குள்ள வாழ்வென்பது அக்களத்தில்‌ 
அவ்வாற்றல்‌ நிகழ்த்தும்‌ கோலம்‌ மட்டுமே. அறமென்றும்‌ 
நெறியென்றும்‌ மெய்மையென்றும்‌ பெருகிச்சூழும்‌ 
சொற்களை நம்பாமல்‌ தன்‌ விழைவை மட்டுமே 
நம்புபவர்கள்‌ வெல்கிறார்கள்‌. அச்சொற்களையே 
படைக்கலமாகக்‌ கொள்கிறார்கள்‌.” 


இளைய யாதவர்‌ “அத்தனை தெளிவிருந்தால்‌ நான்‌ 
மேலும்‌ ஏதும்‌ சொல்வதற்கில்லை, அங்கரே. உமக்குரிய 
மெய்மையை நீர்‌ கண்டடைந்துவிட்டீர்‌ என்றே பொருள்‌. 
செல்க, உமக்கமைந்த களத்தில்‌ உமது ஆற்றலைப்‌ 
பெருக்கி நிலைநாட்டி வென்று அனைத்தையும்‌ அடைக! 
நிறைவுகொள்க! ஆம்‌, அவ்வாறே ஆகுக!” என்றார்‌. 


கர்ணன்‌ இதழ்கோட கசப்புடன்‌ புன்னகைத்து “ஆம்‌, 
தங்கள்‌ வாழ்த்துக்களுக்கு நன்றியுடையேன்‌. நான்‌ 


வந்ததன்‌ பயன்‌ இவ்வண்ணம்‌ என்னை 
தொகுத்துக்கொள்வதற்கே போலும்‌. எவற்றின்‌ 
முன்நின்று சினம்கொள்ள விழைகிறேனோ, எவற்றை 
சிறுமைசெய்து தருக்க எண்ணுகிறேனோ அவற்றின்‌ 
முகம்‌ நீங்கள்‌” என்றான்‌. மேலாடையைச்‌ சீரமைத்து 
“நன்று, கிளம்புகிறேன்‌, யாதவரே” என்று திரும்பி 
வெளியே சென்றான்‌. இருண்ட வெளியை நோக்கியபடி 
படிவாயிலில்‌ ஒருகணம்‌ நின்றபின்‌ இறங்கி மூழ்கினான்‌. 

[1ா௨ஜ:]இளைய யாதவர்‌ தன்‌ குடில்வாயிலில்‌ வந்து 
நின்றபோது முற்றத்தின்‌ நெடுமரத்தின்‌ அடியில்‌ 
வெண்ணிற அசைவை கண்டார்‌. “அங்கரே, தாங்கள்‌ 
அல்லவா?” என்றார்‌. “ஆம்‌, நானே” என்று கர்ணன்‌ 
சொன்னான்‌. மேலும்‌ கேட்காமல்‌ இளைய யாதவர்‌ 
பேசாமல்‌ நின்றார்‌. அருகணையாமல்‌ ஏதும்‌ சொல்லாமல்‌ 
கர்ணனும்‌ நின்றான்‌. நெடுநேரம்‌ கழித்து கர்ணன்‌ 
பெருமூச்சுவிட்டான்‌. அவ்வோசை மிக உரக்க என 
ஒலித்தது. “உள்ளே வருக, அங்கரே” என்றார்‌ இளைய 
யாதவர்‌. அவன்‌ சிலகணங்கள்‌ தயங்கியபின்‌ மீண்டும்‌ 
குடில்வாயில்‌ வழியாக வெளியே சரிந்திருந்த செந்நிற 
வெளிச்சத்திற்கு வந்தான்‌. 


இளைய யாதவர்‌ உள்ளே செல்ல அவனும்‌ தொடர்ந்தான்‌. 
அவர்‌ மீண்டும்‌ தர்ப்பைப்‌ பாயில்‌ அமர அவன்‌ 
நின்றுகொண்டிருந்தான்‌. “அமர்க!” என்று இளைய 
யாதவர்‌ சொன்னார்‌. அவன்‌ பெருமூச்சுடன்‌ அமர்ந்தான்‌. 
“நீங்கள்‌ நிற்பீர்கள்‌ என நான்‌ அறிவேன்‌” என்றார்‌ 
இளைய யாதவர்‌ “ஏன்‌?” என்றான்‌ கர்ணன்‌. 
“பெரும்பாலானவர்கள்‌ தத்துவத்தில்தான்‌ எதையும்‌ 
அறுதியாகச்‌ சொல்லமுடியாது, உலகியலில்‌ 
அனைத்தையும்‌ உறுதிபடச்‌ சொல்லமுடியும்‌ என 
நம்புகிறார்கள்‌. அது பிழை, தத்துவம்‌ அருவமானது, 
உச்சி என்பதனால்‌ சுருங்கிய தளம்கொண்டது, அங்கே 
உறுதிபட சிலவற்றை சொல்லிவிடமுடியும்‌. உலகியல்‌ 
எதையுமே வகுத்துரைக்கமுடியாது.” 


“இதை அறியாத எவரும்‌ உலகியலில்‌ இல்லை” என 
இளைய யாதவர்‌ தொடர்ந்தார்‌. “ஆயினும்‌ மானுடர்‌ உரக்க 
வாழ்க்கை குறித்து அறிக்கையிடுவதும்‌ 
ஆணையுரைப்பதும்‌ உண்டு. அவ்வாறு குரலெழுந்தாலே 
அவர்‌ தனக்காகத்தான்‌ அதை சொல்கிறார்‌ என்று 
பொருள்‌. மிக ஆழத்திலிருக்கும்‌ ஓர்‌ ஐயம்‌ கொண்ட 
செவிக்காக.” இளைய யாதவர்‌ புன்னகைத்து “நீங்கள்‌ 
செல்லும்போதே சென்றுவிடமாட்டீர்கள்‌ என அறிந்தேன்‌. 
திரும்பிவர பொழுதளித்து இங்கே அமர்ந்திருந்தேன்‌. 
இக்காட்டின்‌ எல்லையை கடந்திருக்கமாட்டீர்கள்‌, 
நெடுந்தொலைவு சென்றீர்களா?” கர்ணன்‌ புன்னகைத்து 
“சிலநூறு காலடிகள்‌” என்றான்‌. “அத்தனை 
தொலைவுதான்‌ எனில்‌ எளிதில்‌ கடந்துவிடலாம்‌” 


என்றார்‌ இளைய யாதவர்‌ சிரித்தபடி. 


இளைய யாதவர்‌ “அத்தனை சொல்லியும்கூட உங்கள்‌ 
துயரை நீங்கள்‌ சொல்லவில்லை, அங்கரே” என்றார்‌. 
“பிறிதொன்றை மறைக்கும்பொருட்டே அதையெல்லாம்‌ 
இங்கு சொன்னீர்கள்‌. ஒன்றன்மேல்‌ ஒன்றென 
சொற்றொடர்களை அள்ளிப்போட்டீர்கள்‌.” கர்ணன்‌ 
சீற்றத்துடன்‌ “எவர்‌ சொன்னது?” என்று கூவியபின்‌ 
மெல்ல தளர்ந்து “ஆம்‌” என்றான்‌. “ஆம்‌” என 
பெருமூச்சின்‌ ஒலியில்‌ சொல்லிவிட்டு தலையை 
அசைத்தான்‌. “சொல்லுங்கள்‌ அங்கரே, நீங்கள்‌ 
கொண்டிருக்கும்‌ துயர்தான்‌ என்ன?” என்றார்‌ இளைய 
யாதவர்‌. 


“நான்‌ சொல்லாத ஒன்று எஞ்சியிருந்தது என்று 
தோன்றியது” என்று கர்ணன்‌ சொன்னான்‌. “நான்‌ 
உணர்ந்ததையே சொன்னேன்‌. எனக்களிக்கப்பட்ட 
களத்தில்‌ விழைவைத்‌ தீட்டி வெற்றிநோக்கிச்‌ 
செல்வதொன்றே நான்‌ செய்யவேண்டியது. ஆனால்‌ 
பிறிதொன்றும்‌ இக்களத்தில்‌ உள்ளது. என்‌ 
மெல்லுணர்வுகள்‌. என்னை அலைக்கழிப்பவை 
அவையே. இருநிலையில்‌ இருந்தே என்‌ வினாக்கள்‌ 
எழுகின்றன. இருநிலையை வெல்லவே நான்‌ இங்கு 
வந்தேன்‌. ஒன்றை பற்றிக்கொள்ளவேண்டும்‌ என 
விழைந்தேன்‌. என்னைப்‌ பற்றிக்கொள்ளும்‌ அளவுக்கு 
அதை வலுவுள்ளதாக்க முயன்றேன்‌.” 


இளைய யாதவர்‌ அமைதியாக இருக்க கர்ணன்‌ “நான்‌ 
இன்று இயற்றவேண்டியது என்ன?” என்று தாழ்ந்தகுரலில்‌ 
தன்னுள்‌ என சொன்னான்‌. “அவர்கள்‌ என்‌ தம்பியர்‌. 
அவர்களை கொன்றுகுவிப்பதா? அக்குருதிமேல்‌ 
நடந்துசென்று இன்னொரு இளையோனை அரியணை 
அமர்த்துவதா? அன்னையை பெருந்துயரிலாழ்த்தி 
கொன்றுவிட்டு வென்றேன்‌ எனக்‌ களியாடுவதா? அங்கு 
நின்றிருப்போர்‌ யார்‌? என்‌ குருதியினர்‌, என்‌ மைந்தர்‌. 
அவர்களை வென்று நான்‌ கொள்ளப்போவது என்ன?” 


“யாதவரே, வஞ்சத்தை தீர்த்துக்கொள்ளும்‌ 
கணமொணன்றுக்காக என்னுள்‌ நஞ்சு நீறிநீறிக்‌ 
காத்திருந்தது. கெளரவர்‌ அவையில்‌ அத்தருணம்‌ 
அமைந்தபோது என்னுள்‌ இருந்து கீழ்மகன்‌ ஒருவன்‌ 
எழுந்து அதை கொண்டாடினான்‌. ஆனால்‌ அதற்கென 
நான்‌ எஞ்சிய வாழ்நாளை நிகரீடென்று 
அளிக்கநேர்ந்தது. நீங்கள்‌ அறிந்திருக்கமாட்டீர்கள்‌, 
இப்பதினாறாண்டுகளில்‌ நான்‌ ஒருமுறைகூட என்‌ 


டிப்பாவையை தன்வெறுப்பின்றி நோக்கியதில்லை. 
நீராட இறங்குகையில்‌ உள்ளிருந்து என்னை 
நோக்குபவனின்‌ முகத்தில்‌ காறி உமிழ்ந்துவிட்டே மூழ்கி 
எழுவேன்‌. சென்ற ஆண்டுகளில்‌ ஒருமுறைகூட 
கிழக்கெழும்‌ எந்தையின்‌ முன்‌ நான்‌ கைகூப்பி 
நின்றதில்லை.” 


“வெற்றிக்கென்றே செயலாற்றுகின்றனர்‌ மானுடர்‌. 
ஆனால்‌ வெற்றி எனக்கொள்வது என்ன?” என்று 
கர்ணன்‌ தொடர்ந்தான்‌. “பிறப்பிலேயே ஒருவனின்‌ 
வாழ்க்கை பெருந்தோல்வி என 
வகுக்கப்பட்டுவிட்டதென்றால்‌ அவன்‌ கொள்ளும்‌ 
வெற்றிகள்‌ அனைத்தும்‌ அத்தோல்வியை மேலும்‌ 
வளர்ப்பவை அல்லவா? வில்லேந்தி செருகளம்‌ 
சென்றால்‌ உண்மையில்‌ என்‌ மீதே நான்‌ அம்புபெய்வேன்‌. 
நான்‌ சேர்த்துவைத்திருக்கும்‌ நஞ்சை என்மேல்‌ 
பெய்துகொள்வேன்‌. இக்கணம்‌ வரை நான்‌ வாழ்ந்த 
வாழ்வெல்லாம்‌ வெறும்‌ எதிர்க்குரல்‌ மட்டுமே. இனிஎழும்‌ 
போரும்‌ அவ்வாறே. எனில்‌ இருத்தலுக்கென்ன பொருள்‌?” 


“நேற்று இரவு எழுந்து என்‌ அம்பொன்றை எடுத்து 
கழுத்தில்‌ வைத்தேன்‌. ஒருகணம்‌ அதை 
அழுத்தியிருந்தால்‌ போதும்‌. அப்போது எண்ணினேன்‌, 
அதை பலமுறை அவ்வாறு வைத்திருக்கிறேன்‌ என. 
ஒவ்வொருமுறையும்‌ ஒருகணத்திற்கு முன்‌ நின்று 
பின்வாங்கியிருக்கிறேன்‌. அந்த ஒற்றைக்கணத்தில்‌ 
நின்று இத்தனைநாள்‌ உயிர்வாழ்ந்துவிட்டேன்‌. இம்முறை 
அந்த ஒற்றைக்கணத்தில்‌ எழுந்தது ஓர்‌ எண்ணம்‌. 
விடையின்மை ஒன்றை எஞ்சவிட்டுச்‌ சென்றால்‌ எங்கும்‌ 
அமைதியிழந்தே இருப்பேன்‌ என்று. வாழ்ந்தறிவதே 
அவ்விடை என்றால்‌ அதை அடைந்துவிட்டுச்‌ செல்வோம்‌ 
என்று. இன்னும்‌ இழிவும்‌ இதைவிடப்பலமடங்கு துயரும்‌ 
வரவுள்ளது என்றால்‌ அதுவே ஆகுக என்று.” 


“பின்னர்‌ அம்பை அறையில்‌ வீசிவிட்டு மஞ்சத்தில்‌ 
சென்றமர்ந்து மதுவருந்தினேன்‌. மெல்ல என்‌ தசைகள்‌ 
தளர்ந்தன. படுத்து உடலை நீட்டிக்கொண்டபோது 
உங்களை எண்ணினேன்‌. அக்கணமே எழுந்து இங்கு 
வரவேண்டுமென உளம்பொங்கியது. நூறுமுறை 
தவிர்த்து பின்‌ துணிந்து இதோ வந்தணைந்துள்ளேன்‌” 
என்று கர்ணன்‌ சொன்னான்‌. “என்னுள்‌ எழுந்ததை 
முழுக்க சொல்லிவிட்டேன்‌” என்று பெருமூச்செறிந்தான்‌. 
“ஆம்‌, முதலில்‌ எழுந்தது இதன்‌ நுரை” என்று இளைய 
யாதவர்‌ புன்னகை செய்தார்‌. 


கர்ணன்‌ அப்புன்னகையால்‌ இயல்படைந்து “கூறுக 
யாதவரே, எனக்கு நீங்கள்‌ காட்டும்‌ வழி என்ன?” 
என்றான்‌. இளைய யாதவர்‌ சுற்றிலும்‌ நோக்கியபின்‌ 
கைநீட்டி அங்கே கிடந்த சிறுகுச்சியை எடுத்து 
சாணிமெழுகப்பட்ட மண்ணில்‌ வளைந்து செல்லும்‌ 
கோடு ஒன்றை வரைந்தார்‌. “இதை தொடுங்கள்‌, அங்கரே” 
என்றார்‌. கர்ணன்‌ அவர்‌ விழிகளை ஒருகணம்‌ 
நோக்கிவிட்டு அதன்மேல்‌ கையை வைத்தான்‌. அது 
நெளிவதுபோலத்‌ தோன்றியது. ஆடும்‌ அகல்சுடரின்‌ 
விழிமாயம்‌ என நினைத்தான்‌. நெளிவு மிகுந்து கோடு 
நீண்டு இரு சுவர்களையும்‌ தொட்டது. அவன்‌ கைகளை 
எடுத்துக்கொண்டான்‌ 


அது இருளுக்குள்‌ மெல்லிய நீரொளி எழும்‌ 
உடல்கொண்ட நாகமென்றாகியது. மேலும்‌ மேலுமெனப்‌ 
பருத்து சுவர்களைத்‌ தொட்டபடி வளைந்து அந்த 
அறையை நிறைத்தது. அதன்‌ சுருள்கள்‌ காட்டாற்றின்‌ 
சுழி எனப்‌ பெருகின. அதன்‌ நடுவே அவர்கள்‌ 
அமர்ந்திருந்தனர்‌. நாகத்தின்‌ தலை அடிமரம்போல்‌ 
மேலெழுந்தது. அதன்‌ படத்தின்‌ தசைவளைவுகள்‌ 
நெளிந்தன. அனல்நா பறக்க இமையாவிழிகள்‌ 
ஒளியுடன்‌ நிலைநோக்கு கொண்டிருந்தன. அதன்‌ சீறல்‌ 
ஓசை தன்‌ மேல்‌ காற்றெனப்‌ பதிவதுபோல்‌ கர்ணன்‌ 
உணர்ந்தான்‌. 


“என்‌ பெயர்‌ கார்க்கோடகன்‌, நான்‌ உன்னை 
நன்கறிவேன்‌” என்றது நாகம்‌. “நீயும்‌ ஆழத்தில்‌ என்னை 
அறிந்திருப்பாய்‌.” கர்ணன்‌ அதை 
நோக்கிக்கொண்டிருந்தான்‌. உதடுகள்‌ அசையாமலேயே 
அதனுடன்‌ அவன்‌ உரையாடினான்‌. “ஆம்‌” என்றான்‌. 
“என்னை அறியாத மானுடரே இருக்கவியலாது” என்று 
கார்க்கோடகன்‌ சொன்னது. “சொல்க, எதன்பொருட்டு 
என்னை அழைத்தாய்‌?” கர்ணன்‌ “நான்‌ 
அழைக்கவில்லை” என்றான்‌. “உன்பொருட்டு அவர்‌ 
அழைத்தார்‌. நீ கோருவதை உனக்கு அளிக்கும்படி 
சொன்னார்‌” என்றது. 


திகைப்புடன்‌ “நான்‌ கோருவது எது?” என்றான்‌ கர்ணன்‌. 
“உன்னைத்‌ தீண்டும்படி” என்றது கார்க்கோடகன்‌. 
“இல்லை” என அவன்‌ சொல்வதற்குள்‌ மரக்கிளை 
வளைந்து வந்து அறைந்ததுபோல அவன்‌ தலைமேல்‌ 
அது அறைந்தது. அதன்‌ பற்கள்‌ அவன்‌ நெற்றியில்‌ பதிய 
அவன்‌ மல்லாந்து விழுந்தான்‌. அது அவன்‌ மேல்‌ கரிய 
சுருள்களாக எழுந்து நின்றது. மணிவிழிகள்‌ ஒளிர “நீ 
கோரியது அளிக்கப்பட்டது” என்றது. 


கர்ணன்‌ அதன்‌ சுருள்‌ நடுவே நீருக்குள்‌ என 
அமிழ்ந்துகொண்டே இருந்தான்‌. அதன்‌ உடல்‌ 
நீர்த்தண்மை கொண்டிருந்தது, நீர்மைகொண்டு 
அணைத்தது. ஆழத்தில்‌ கிடந்தபடி அவன்‌ மேலே 
நோக்கிக்கொண்டிருந்தான்‌. வாளுடன்‌ வரும்‌ குந்தியை 
அவன்‌ நோக்கினான்‌. “அன்னையே!” என்று அழைத்தபடி 
தன்‌ கைகால்களை உதறினான்‌. “அன்னையே, 
இங்கிருக்கிறேன்‌. அன்னையே..” குந்தி அவனை குனிந்து 
நோக்கியபடி அணுகிவந்தாள்‌. அவள்‌ விழிகளின்‌ 
சினமும்‌ வஞ்சமும்‌ நீரொளியாகத்‌ தெரிந்தன. கையில்‌ 
வாள்‌ மின்னியது. 


அவன்‌ “அன்னையே!” என்று உடல்நெளித்தான்‌. குந்தி 
தன்‌ கையிலிருந்த வாளை ஓங்கினாள்‌. “அன்னையே” 
என அவன்‌ ஓசையின்றி கூவினான்‌. அவளுடைய 
கையில்‌ ஓங்கி எழுந்த வாள்‌ அசைவற்று நின்றது. 
பின்னர்‌ அவள்‌ அதை வீசிவிட்டு முகம்பொத்தி அழுதபடி 
முழந்தாளிட்டு நீருக்குள்‌ அமர்ந்தாள்‌. அவளருகே 
சுருள்களென எழுந்த கார்க்கோடகனின்‌ பெரும்பத்தி 
நாக்குபறக்க விழிகள்‌ ஒளிகொள்ள அணுகிவந்தது. 
“கொலைசெய்க... அது ஒன்றே வழி. கொன்று 
முன்செல்க!” அவள்‌ இல்லை இல்லை என தலையை 
அசைத்தாள்‌. “நேற்றை கொல்‌. நாளை என எழ அதுவே 
வழி...” என்றது நாகம்‌. 


“சி” என சீறியபடி அவள்‌ அதை கையால்‌ உந்தினாள்‌. 
முறிந்த மரமென அது நீரில்‌ அலையிளக விழுந்து மூழ்கி 
மறைந்தது. கைகளை நீருள்‌ விட்டுத்‌ துழாவியபடி அவள்‌ 
பதற்றத்துடன்‌ சுற்றி வந்தாள்‌. அவள்‌ கைகள்‌ ஆழத்திற்கு 
நீண்டு வந்து நெளிவதை, விரல்கள்‌ தவிப்பதை அவன்‌ 
கண்டான்‌. கால்களால்‌ அடித்தளச்சேற்றை உந்தி 
உதைத்து நீந்தி எழுந்து அணுகி அதை தொட்டான்‌. 
அவள்‌ கை விசைகொண்டு வந்து அவனை 
பற்றிக்கொண்டது. இழுத்து நீர்ப்பரப்புக்குமேலே 
தூக்கியது. அவன்‌ மூச்சிரைக்க நின்றிருந்தான்‌. அவள்‌ 
அவனை இழுத்து தன்‌ உடலுடன்‌ சேர்த்து 
அணைத்துக்கொண்டாள்‌. 


(1ாவ௨26]குருகுலத்து அரசனாகிய பாண்டுவின்‌ அரசி குந்தி 
சதசிருங்கமெனும்‌ காட்டில்‌ விண்புகுந்த தன்‌ கொழுநனை 
எரியூட்டியபின்‌ மைந்தரை அழைத்துக்கொண்டு 
அமைச்சர்களுடன்‌ அஸ்தினபுரிக்கு திரும்பிவந்தாள்‌. 
நியோகமுறைப்பம அவளில்‌ கருக்கொண்டு 
மண்நிகழ்ந்து கணவனால்‌ மைந்தர்‌ என ஏற்கப்பட்ட 
நான்கு மைந்தர்கள்‌ அவளுக்கிருந்தனர்‌. பாண்டுவால்‌ 


கைக்கொள்ளப்படுவதற்கு முன்பு அவள்‌ ஈன்ற 
மைந்தனாகிய வசுஷேணன்‌ அவர்களில்‌ மூத்தவன்‌. 
யுதிஷ்டிரனும்‌ பீமனும்‌ அர்ஜுனனும்‌ அவள்‌ 
சதசிருங்கத்தில்‌ கருக்கொண்டு ஈன்ற மைந்தர்‌. 
கணவனுடன்‌ சிதையேறிய இளைய அரசி மாத்ரியின்‌ 
மைந்தர்களாகிய நகுலனும்‌ சகதேவனும்‌ அவர்களுக்கு 
இளையோர்‌. 


மூத்த மைந்தன்‌ அவர்கள்‌ அனைவரைவிடவும்‌ 
உயரமானவனாக, அன்னையின்‌ தோள்வரை 
தலையெழுந்தவனாக இருந்தான்‌. அவள்‌ அவனை 
கர்ணன்‌ என்று அழைத்தாள்‌. அவன்‌ இளமையிலேயே 
உளமுதிர்வுகொண்டவனாக, வில்திறன்‌ மிக்கவனாக 
இருந்தான்‌. அவர்கள்‌ வருவதை அஸ்தினபுரியில்‌ இருந்த 
மூத்த அரசரான திருதராஷ்டிரரும்‌ பிதாமகர்‌ பீஷ்மரும்‌ 
மாதுலர்‌ சகுனியும்‌ மைந்தர்களான கெளரவநூற்றுவரும்‌ 
அறிந்திருந்தனர்‌. அமைச்சர்‌ விதுரரும்‌ பீஷ்மரும்‌ 
கோட்டைமுகப்புக்கே வந்து அவர்களை 
எதிர்கொண்டழைத்தனர்‌. தொலைவில்‌ அவனைப்‌ 
பார்த்ததுமே பீஷ்மர்‌ முகம்‌ மலர கைவிரித்தபடி அணுகி 
தோள்வளைத்து உடலுடன்‌ சேர்த்து தழுவிக்கொண்டார்‌. 
“என்னைவிட உயரமானவனாக ஆவாய்‌. எழுந்து 
புவியாள்வதற்காக விண்ணவர்‌ அளித்தது உன்‌ உயரம்‌” 
என்றார்‌. 


அரண்மனை முகப்பில்‌ சகுனி அவர்களுக்காக காத்து 
நின்றிருந்தார்‌. அவர்‌ அருகே நின்ற துரியோதனன்‌ 
தேரிலிருந்து இறங்கிய கர்ணனைக்‌ கண்டதுமே 
கைகூப்பியபம அணுகி கால்தொட்டு வணங்கினான்‌. 
அவனை கர்ணன்‌ தன்னுடன்‌ சேர்த்து 
தழுவிக்கொண்டான்‌. மறுகையால்‌ நாணத்துடன்‌ 
அப்பால்‌ நின்றிருந்த துச்சாதனனை இழுத்தணைத்தான்‌. 
அவர்களை நோக்கி அப்பால்‌ நின்றிருந்த சகுனியை 
அணுகி “வாழ்த்துக, மாதுலரே!” என கால்தொட்டு 
வணங்கினான்‌. சகுனி புன்னகையுடன்‌ “இக்கணம்‌ வரை 
இருந்த ஐயங்கள்‌ இப்போது அகன்றன?” என்றார்‌. “சிலர்‌ 
தெய்வங்களாலேயே தெரிவுசெய்யப்படுபவர்கள்‌.” 


அன்றுமாலை அவர்கள்‌ திருதராஷ்டிரரை சந்திக்க 
ஒருங்கு செய்யப்பட்டிருந்தது. கர்ணனின்‌ காலடியோசை 
கேட்டே திருதராஷ்டிரர்‌ உவகைக்குரலுடன்‌ எழுந்தார்‌. 
“களிற்றுக்‌ காலடியோசை... இந்நகரை ஆளவிருக்கும்‌ 
மாமன்னனுக்குரியது” என்றார்‌. அருகணைந்த 
மைந்தனை அள்ளித்‌ தழுவிக்கொண்டார்‌. “என்னுடன்‌ 
மற்போரிடுக, மைந்தா! உன்‌ தோள்கள்‌ எனக்கு 


முதுகில்‌ கூழாங்கல்‌ விழுந்தது போன்ற ஒரு மெல்லிய 
அதிர்ச்சியை உணர்ந்தாள்‌. திரும்ப முயன்றபோது 
தோளில்‌ இருந்து விலாநோக்கி ஒரு சுளுக்கு தெரிந்தது. 
ஐயத்துடன்‌ எழுந்து நின்றபோது கால்களுக்கு நடுவே 
ஈரமாக ஒன்று நழுவி விழுந்தது. அவள்‌ குனிந்து 
நோக்கியபோது பாறையிலும்‌ மண்ணிலுமாக சிதறி 
விரிந்த குருதியைக்‌ கண்டாள்‌. 


அனகையை அவள்‌ கூவி அழைத்தபோது 
குரலெழவில்லை. அவள்‌ கையசைப்பதைக்கண்டே 
அனகை ஓடி அருகே வந்தாள்‌. அதற்குள்‌ அவள்‌ 
பின்பக்கமாக கை ஊன்றி சரிந்து அமர்ந்துவிட்டாள்‌. 
அனகை அருகே வந்து பார்த்து “அரசி!” என்று கூவியபடி 
குனிந்தபோது அவளும்‌ பார்த்தாள்‌. அவளுடைய 
உள்ளங்கையளவுக்கே இருந்த மிகச்சிறிய குழந்தை 
குருதிக்கட்டி போல கிடந்து அசைந்தது. பெரியதலை ஒரு 
செங்குமிழ்‌ போலிருக்க அதற்குக்கீழே கைகளும்‌ 
கால்களும்‌ உடலும்‌ ஒன்றாக ஒட்டிச்சுருண்டிருந்தன. 


“உயிர்‌ இருக்கிறதா? உயிர்‌ இருக்கிறதா?” என்று கையை 
உந்தி சற்றே எழுந்து அடைத்த குரலில்‌ குந்தி கேட்டாள்‌. 
“ஆம்‌ அரசி... உயிருடன்தான்‌ இருக்கிறது... ஆனால்‌...” 
என்றாள்‌ அனகை. “நீ சென்று மருத்துவச்சிகளை 
அழைத்துவா... அவன்‌ சாகமாட்டான்‌. அவன்‌ காற்றின்‌ 
மைந்தன்‌” என்றாள்‌ குந்தி. அனகை ஒற்றையடிப்பாதை 
வழியாக ஓடினாள்‌. 


குந்தி உடலை தூக்கி எழுந்து அரையமர்வில்‌ குனிந்து 
குழந்தையைப்‌ பார்த்தாள்‌. எலிக்குஞ்சின்‌ 
முன்னங்கால்கள்போன்ற கைகள்‌ 
தொழுதுகொண்டிருந்தன. மெல்லிய தொடைகளுடன்‌ 
கால்கள்‌ மடிந்து ஒட்டியிருந்தன. காந்தள்‌ புல்லிகள்‌ 
போல ஓட்டிக்கொண்டிருக்கும்‌ மிகச்சிறிய விரல்கள்‌. 
பெரிய இமைகளுக்குள்‌ இரு குமிழிகள்‌ 
ததும்புவதுபோன்ற அசைவு. சிவந்த புண்போன்ற 
உதடுகள்‌ கூம்பின, ஓசையின்றி அதிர்ந்தன. 


குழந்தை நடுங்குவதை குந்தி கண்டாள்‌. 
என்னசெய்வதென்றறியாமல்‌ பார்த்தபின்‌ காலாலேயே 
அதை அருகே கொண்டுவந்து இடக்கையால்‌ எடுத்து 
வெங்குருதி கொட்டிக்கொண்டிருந்த தன்‌ 
கருவாயிலிலேயே சேர்த்து வைத்துக்கொண்டாள்‌. தன்‌ 
உடல்‌ வெம்மையை முழுக்க அதற்கு 
அளிக்கவிழைபவள்போல கைகளால்‌ அழுத்தியபடி 
திரும்பி ஒற்றையடிப்பாதையைப்‌ பார்த்தாள்‌. 


நிகரானவை?” என்றார்‌. கர்ணன்‌ நகைக்க அவர்‌ அவனை 
தன்‌ பெருங்கைகளால்‌ சுற்றிப்பிடித்தார்‌. நகைப்பும்‌ 
கூச்சலுமாக அவர்கள்‌ பொய்ப்போரிட்டனர்‌. 


குடிப்பேரவையில்‌ சிலர்‌ கர்ணனின்‌ குடிப்பிறப்பைக்‌ 
குறித்து ஐயம்‌ கொண்டிருந்தனர்‌. விதுரர்‌ 
அவையிலெழுந்து “மறைந்த அரசர்‌ பாண்டுவால்‌ 
முறைப்படி மகவேற்பு செய்யப்பட்டவர்‌ இளவரசர்‌ 
கர்ணன்‌. குருகுலத்தில்‌ அவரே முதல்வர்‌. இக்குடியில்‌ 
எவருக்கும்‌ அவர்குறித்த மாற்று எண்ணம்‌ இல்லை. இனி 
மறுப்புரைக்கும்‌ உரிமை அந்தணர்க்கே உண்டு” என்றார்‌. 
அந்தணர்‌ தலைவரான கெளம்யர்‌ “வேதமுறைப்படி 
மகவேற்புச்சடங்கு நிகழ்ந்துள்ளது. வேதத்தால்‌ 
ஏற்றுக்கொள்ளப்பட்டவர்‌ அரசு அமரத்‌ தகுதியானவரே” 
என்றார்‌. அவையினர்‌ வாழ்த்தொலி எழுப்பினர்‌. 


இளையோர்‌ நூற்றைவருக்கும்‌ உகந்தவனாக இருந்தான்‌ 
கர்ணன்‌. பீமனுக்கும்‌ துரியோதனனுக்கும்‌ தோள்நிகர்‌ 
கொண்ட மல்லன்‌. அர்ஜுனனுக்கு வில்நிகர்‌ கொண்ட 
கைவலன்‌. யுதிஷ்டிரனுக்கு அணுக்கமான 
நூல்தேர்வோன்‌. இளையோருக்கு தந்தைவடிவினன்‌. இரு 
அன்னையருக்கும்‌ விளையாட்டு மாறா மைந்தன்‌. 
மகளிருக்கு கண்நிறையும்‌ ஆண்மகன்‌. அஸ்தினபுரியின்‌ 
குடிகளுக்கு யயாதியும்‌ குருவும்‌ ஹஸ்தியும்‌ பிரதீபனும்‌ 
ஒன்றென எழுந்த அரசன்‌. 


பதினெட்டாண்டு அகவை நிறைந்தபோது ஆன்றோர்‌ 
கூடிய அவையில்‌ பீஷ்மர்‌ தலைமைதாங்க, 
திருதராஷ்டிரரும்‌ சகுனியும்‌ வாழ்த்த, தெளம்யர்‌ 
வேதச்சொல்‌ நிறைக்க, ஐம்பத்தாறு அரசர்களும்‌ வந்து 
வணங்கியமர கர்ணன்‌ அஸ்தினபுரியின்‌ 
முடிசூடிக்கொண்டான்‌. பாஞ்சாலத்து இளவரசி 
திரெளபதியை அவன்‌ மணம்புரிந்தான்‌. அவர்களுக்கு 
ஐந்து மைந்தர்கள்‌ பிறந்தனர்‌. அவர்கள்‌ 
தந்தையைப்போல்‌ இனியோரும்‌ 
ஆற்றல்கொண்டவருமாக இருந்தனர்‌. 


மாமன்னர்‌ வசுஷேணரின்‌ ஆட்சியில்‌ அஸ்தினபுரி 
வயல்கள்‌ செழிக்க, அங்காடிகள்‌ பெருக 
பொலிவுகொண்டது. பெருந்திறல்வீரர்களான தம்பியர்‌ 
இருக்க அஸ்தினபுரியை வெல்லும்‌ எண்ணமே 
எவருக்கும்‌ எழவில்லை. அர்ஜுனன்‌ கிழக்கையும்‌ பீமன்‌ 
மேற்கையும்‌ துரியோதனன்‌ தெற்கையும்‌ 
நகுலசகதேவர்கள்‌ வடக்கையும்‌ முற்றிலும்‌ வென்றனர்‌. 
பாரதவர்ஷத்தின்‌ அனைத்து அரசர்களும்‌ 


அஸ்தினபுரிக்கு கப்பம்‌ கட்டலாயினர்‌. 


வசுஷேணர்‌ அதர்வம்தேர்ந்த அந்தணர்‌ வழிகாட்ட, 
நூற்றைந்து இளையோரும்‌ பெரும்படைகொண்டு 
துணைநிற்க அஸ்வமேத வேள்வி ஒன்றை நிகழ்த்தினார்‌. 
கரியபெரும்புரவி பாரதவர்ஷத்தின்‌ அனைத்து 
நாடுகளுக்கும்‌ சென்று முடிமன்னர்களால்‌ 
வணங்கப்பட்டு திரும்பிவந்தது. மன்னர்கள்‌ அளித்த 
பெருஞ்செல்வத்தைக்கொண்டு அஸ்தினபுரியில்‌ 
கங்கைக்கரையில்‌ ராஜசூயப்‌ பெருவேள்வியை 
நிகழ்த்தினார்‌. கை ஓயும்‌ வரை அந்தணருக்கும்‌ 
புலவருக்கும்‌ சூதருக்கும்‌ அள்ளி அள்ளி 
பொன்வழங்கினார்‌. மும்முடி சூடி அமர்ந்தார்‌. 


வசுஷேணரின்‌ புகழைப்பாடும்‌ பதினெட்டு 
பெருங்காவியங்களை அவைப்புலவர்‌ இயற்றினர்‌. 
அவை குடிப்பேரவைகளில்‌ அரங்கேற்றப்பட்டன. 
பாரதவர்ஷமெங்கும்‌ புலவர்களால்‌ பாடப்பட்டன. 
வெற்றிமட்டுமே நிகழ்ந்த அவர்‌ வாழ்வைப்பற்றி 
சார்ங்கதரர்‌ எழுதிய மகாவிஜயம்‌ என்னும்‌ காவியமே 
அவற்றில்‌ ஒப்பற்றது என்று நூலோர்‌ உரைத்தனர்‌. 
அவரைப்பற்றிய சூதர்பாடல்கள்‌ பாரதவர்ஷத்தின்‌ 
அனைத்து நகர்களிலும்‌ முச்சந்திகளிலும்‌ 
புறக்கடைகளிலும்‌ அன்றாடம்‌ பாடப்பட்டன. நாடெங்கும்‌ 
முனிவர்களுக்கு தவச்சாலைகள்‌ அமைத்தார்‌. 
வழிதோறும்‌ வணிகர்களுக்குரிய அறச்சாலைகளை 
நிறுவினார்‌. 


புவியில்‌ நிகழ்ந்த பிறவிநூல்களிலேயே அரிதானது 
வசுஷேணருடையது என்றனர்‌ நிமித்திகர்‌. பிறவிக்‌ கணம்‌ 
முதல்‌ ஒவ்வொன்றும்‌ உகந்தவகையிலேயே அமைந்தது 
அது. கோள்‌ எதிர்‌ கோள்‌ அமையாத பிறவிநூல்‌ ஒன்று 
இருக்கவியலும்‌ என்பதையே அயல்நிலத்து நிமித்திகர்‌ 
அறிந்திருக்கவில்லை. அவர்கள்‌ நாளுமென அவர்‌ 
அவைக்கு வந்துகொண்டிருந்தனர்‌. சிற்றவைகளில்‌ 
அமர்ந்து அதை ஆராயந்து சொல்லாடினர்‌. அதனை 
நுணுகி கூர்ந்து பிரித்து இணைத்து நோக்கி எங்கேனும்‌ 
ஏதேனும்‌ எதிர்நிலையைக்‌ காணமுயன்று ஓய்ந்தனர்‌ 


“ஊழ்‌ என்பது ஒருகையில்‌ வாளும்‌ மறுகையில்‌ மலரும்‌ 
கொண்ட விந்தைப்பெருந்தெய்வம்‌” என்றார்‌ 
தென்தமிழ்நிலத்து நிமித்திகர்‌ சாத்தனார்‌. “நஞ்சும்‌ 
அமுதும்கொண்டு அது வாழ்வை நெய்கிறதென்கின்றன 
நூல்கள்‌. எவருக்கும்‌ அது முற்றாக கனிந்ததில்லை. 
எவரையும்‌ கைவிட்டதுமில்லை. இவரை மட்டும்‌ 


பிச்சியான பேரன்னை என மமயில்‌ 
அமரவைத்திருக்கிறது. தன்‌ முலைகனிந்து 
ஊட்டிக்கொண்டே இருக்கிறது.” 


“அருகிருந்து அவர்‌ வாழ்க்கையை 
பார்த்துக்கொண்டிருக்கிறோம்‌. வாழ்நாள்‌ முழுக்க அரசர்‌ 
எண்ணியது நிகழாதொழிந்ததில்லை. அவருக்கு 
எதிர்ச்சொல்‌ எழுந்ததில்லை. அவருக்கு எதிரியென்று 
எவரும்‌ நின்றதில்லை. வெல்லவியலாதென்றும்‌ 
அடையவொண்ணாதென்றும்‌ எதையும்‌ அவர்‌ 
இப்பிறவியில்‌ கண்டதில்லை. காலில்‌ ஒரு சிறுமுள்‌ 
தைத்தபோது அதை எடுத்த அவைச்சேவகனிடம்‌ இந்த 
வலியைப்போன்ற ஒன்றையா நூல்கள்‌ துயர்‌ என்று 
சொல்கின்றன என்று அவர்‌ வினவினார்‌ என்று சூதர்‌ 
கதை ஒன்று உள்ளது” என்றார்‌ தலைமை அமைச்சர்‌ 
செளனகர்‌. 


தெய்வங்களுக்குரிய பழுதிலாப்பெரும்பிறவி 
கொண்டிருந்தமையால்‌ வசுஷேணரோை முனிவர்‌ 
வாழ்த்தினர்‌. நலம்‌ மட்டுமே நாடும்‌ உள்ளம்‌ 
கொண்டிருந்தமையால்‌ அந்தணர்‌ அவரை போற்றினர்‌. 
வெற்றியை மட்டுமே அடைந்தவர்‌ என்பதனால்‌ அவரை 
படைக்கலங்களின்‌ தெய்வம்‌ என்றனர்‌ ஷத்ரியர்‌. 
பொருள்தெய்வம்‌ தேடிப்பின்‌ தொடர்பவர்‌ என்றனர்‌ 
வைசியர்‌. ஒருமுறைகூட அறம்‌ பிழைக்கா 
கோல்கொண்டவர்‌ என்பதனால்‌ குடிகள்‌ அவரை 
குலதெய்வமென்றே வணங்கினர்‌. 


ஒவ்வொருநாளும்‌ வசுஷேணர்‌ புகழ்மொழிகளை 
மட்டுமே கேட்டுக்‌ கொண்டிருந்தார்‌. அவை 
உண்மையிலேயே உளமுணர்ந்து உரைக்கப்பட்டவை 
என்பதனால்‌ அவைமுகமன்களுக்குரிய பொருளின்மை 
கொண்டிருக்கவில்லை. எனவே அவை செவிகடந்து 
உளம்சென்று தொட்டன. உள்ளத்திலும்‌ அவை 
ஒலித்தமையால்‌ மேலும்‌ அழுத்தம்‌ கொண்டன. 
சொல்பவரின்‌ கேட்பவரின்‌ எண்ணப்பெருக்கை அவை 
ஆண்டன. பிறிதொன்று இல்லாமல்‌ அவை அவரைச்‌ 
சூழ்ந்திருந்தன. அவர்‌ அவச்சொல்லையே 
செவிகொள்ளாது அரசுவீற்றிருந்தார்‌. 


ஒவ்வொரு நாளுமென செல்வமும்‌ நலமும்‌ பொலிந்தன 
வசுஷேணரின்‌ நாட்டில்‌. இரவலரின்றி அவர்‌ 
அறமியற்றுவது நின்றது. எதிரிகளின்றி அவர்‌ வீரம்‌ 
மறைந்தது. செய்வதற்கேதுமின்றி அவர்‌ அவைகளில்‌ 
அமர்ந்து கண்சோர்ந்தார்‌. அமைச்சருடனும்‌ 


தோழருடனும்‌ அமர்ந்து நாற்களமாடினார்‌. மீண்டும்‌ 
மீண்டுமென ஒரே வாழ்க்கையில்‌ அமைவதன்‌ சோர்வை 
அகற்ற கானாடினார்‌. மாற்றுருக்கொண்டு 
நாடுலாவினார்‌. ஆனால்‌ அவையும்‌ மீளமீளச்‌ 
செய்யப்படுவதே என்று உணர்ந்து மெல்ல 
அரண்மனைக்குள்ளேயே மீண்டும்‌ அமைந்தார்‌. 


“கருவறைத்‌ தெய்வம்‌ பீடத்தில்‌ அமைந்தே 
உலகுபுரக்கிறது, அரசே” என்றனர்‌ அவைப்புலவர்‌. “அறம்‌ 
நிலைத்த நாட்டில்‌ தெய்வங்கள்‌ பலிகொள்வதுகூட 
இல்லை” என்றனர்‌. சூதர்கள்‌ “அலையிலா பெரு நீர்நிலை 
இந்த அஸ்தினபுரி. அதன்‌ நடுவே இதழ்குலையாது 
ஒளிகொண்டு நிற்கும்‌ ஆயிரமிதழ்த்தாமரை நம்‌ அரசர்‌” 
என்று பாடினர்‌. ஒன்றும்குறைவிலாதமைந்த நகரையும்‌ 
அதன்‌ அரசனையும்‌ காண விண்ணில்‌ எப்போதும்‌ 
தேவர்கள்‌ வந்து நின்றிருந்தமையால்‌ 
அஸ்தினபுரிக்குமேல்‌ ஒளிமிக்க முகில்கணம்‌ ஒன்று 
வெண்குடையென எப்போதும்‌ நின்றிருந்தது. 

[[ஙage]குருகுலத்து வசுஷேணர்‌ நூறாண்டு வாழ்ந்தார்‌. 
முதுமையில்‌ மைந்தரும்‌ பெயர்மைந்தரும்‌ சூழ 
அரண்மனையில்‌ அமைந்த வசுஷேணர்‌ நெடுநாட்கள்‌ 
புதிதென எதுவும்‌ இயற்றாமையால்‌ உடலும்‌ உள்ளமும்‌ 
ஓய்ந்தவராக இருந்தார்‌. ஒவ்வொருநாளும்‌ மாறாமல்‌ 
அன்றாடத்தையே ஆற்றினார்‌. முதற்புலரி எழுகை, 
தெய்வம்‌ தொழுகை, இன்சுவைகொண்ட நல்லுணவு, 
இசை, நூல்நவில்தல்‌, அணுக்கருடன்‌ சொல்லாடுதல்‌, 
நோயிலா உடல்பேணல்‌, நல்லுறக்கம்‌. ஒருமுறையேனும்‌ 
ஒன்றும்‌ குறைவுபடாமையால்‌ ஒவ்வொருநாளும்‌ 
பிறிதொன்றென்றே நிகழ்ந்தது. 


அன்றாடத்தின்‌ சலிப்பு அவருள்‌ அனலை அணைத்து 
பழகிய செயல்களுக்கு அப்பால்‌ அவருடைய சித்தம்‌ 
செல்லாதாக்கியது. அன்றாடத்திற்கு அப்பாலுள்ளவை 
அறியாதவை என அச்சுறுத்தியமையால்‌ அவர்‌ அவற்றை 
முற்றிலும்‌ தவிர்த்து பழகிய அன்றாடத்திற்குள்‌ தன்னை 
சுருட்டிக்கொண்டார்‌. தன்‌ உடலால்‌ உருவாக்கப்பட்ட, தன்‌ 
உடலளவே ஆன, சிறுதுளைக்குள்‌ வாழும்‌ புழு என 
திகழ்ந்தார்‌. நன்று தீதென ஒன்றும்‌ நிகழாதிருப்பதே 
இன்பம்‌ என்று வகுத்துக்கொண்டார்‌. 


தன்‌ விழிசெவி வட்டத்துக்கு அப்பாற்பட்ட 
ஒவ்வொன்றையும்‌ பலமுறை கேட்டறிந்த பின்னரே 
பொருள்கொண்டார்‌. பொருள்‌ திரளாதபோது 
எரிச்சலுற்று வசைபொழிந்தார்‌. தன்‌ அமைவுநிலையை 
குலைக்கும்‌ எதையும்‌ அணுகவிடாது தன்னை 
அகற்றிக்கொண்டார்‌. எனவே அவரிடம்‌ எதையும்‌ 
கொண்டுசெல்லாதொழிந்தனர்‌ மைந்தர்‌. அவருடைய 
முதல்‌ மைந்தன்‌ விருஷசேனன்‌ அரசப்பொறுப்பை 
ஏற்றுக்கொண்டான்‌. அவர்‌ பேரவைகளிலும்‌ விழவுகளில்‌ 
மட்டும்‌ மணிமுடி சூம அமர்பவரானார்‌. அங்கு 
நிகழ்ந்துகொண்டிருந்த அனைத்து 
வாழ்வியக்கங்களுக்கும்‌ அப்பால்‌ கொலுவமர்ந்து 
விழிவெறிக்க நோக்கினார்‌. 


ஆனால்‌ அள்ளி அள்ளி இறுக்கினாலும்‌ மெல்ல நழுவி 
ஒவ்வொன்றும்‌ தன்னைவிட்டுச்‌ செல்வதையும்‌ அவர்‌ 
உணர்ந்திருந்தார்‌. ஆகவே விடாப்பிடியாக 
அனைத்தையும்‌ பற்றிக்கொள்ளவும்‌ விழைந்தார்‌. தன்‌ 


மணிமுடியையும்‌ அரியணையையும்‌ எந்நிலையிலும்‌ 
விட்டுக்கொடுக்க அவர்‌ முனையவில்லை. பொன்னூல்‌, 
அணியாடைகள்‌, மணிக்கலன்கள்‌ என 
சேர்த்துவைத்துக்கொண்டார்‌. அரியதும்‌ அழகியதுமான 
அனைத்தையும்‌ தனக்கென எடுத்தார்‌. அவை 
அவருடைய கருவூலத்தை அடைந்து 
இல்லையென்றாக்கும்‌ இருளில்‌ புதைந்தமைந்தன. 
ஒவ்வொருவரும்‌ தனக்களிக்கும்‌ 
அவைமுறைமைகளையும்‌ முகமன்களையும்‌ கூர்ந்து 
நோக்கி மதிப்பிட்டார்‌. சற்றேனும்‌ அதில்‌ குறைவு 
இருப்பதாகத்‌ தோன்றினால்‌ சினம்கொண் 
கூச்சலிட்டார்‌. உளம்சோர்ந்து விழிநீர்‌ பெருக்கினார்‌. 


மேலும்‌ மேலுமென அவர்‌ உடல்‌ முதுமைகொண்டு நலிய 
உள்ளமும்‌ சிதைந்தபடியே வந்தது. பற்கள்‌ மறைந்தபோது 
அவர்‌ இனிப்புணவை மேலும்‌ விரும்பலானார்‌. 
தனக்களிக்கப்பட்ட உணவில்‌ இனிய பகுதிகளை எடுத்து 
சேக்கையின்‌ அடியிலும்‌ சுவடிப்பெட்டிக்குள்ளும்‌ ஒளித்து 
வைத்துக்கொண்டார்‌. எப்போதும்‌ சிறிது சிறிதாக விண்டு 
வாயிலிட்டு மென்று விழிசொக்கினார்‌. தன்‌ உடலையே 
மீளமீள நோக்கி தடவி குலவினார்‌. பல்லிழந்து நாக்கு 
குதலை சொல்லத்‌ தொடங்கியதும்‌ சொற்கள்‌ சுருங்கி 
எளிய சொற்றொடர்கள்‌ மட்டுமே எழுந்தன. அவை 
திரும்பிச்சென்று சித்தமென்றாக உள்மொழியும்‌ மிகச்சில 
சொற்றொடர்களாலானதாக ஆகியது. 


செவிகள்‌ அணைந்தபோது கேட்குமொலியெல்லாம்‌ 
மந்தணம்‌ என்றாகி அவரை உளம்கூரச்‌ செய்தன. 
ஒவ்வொன்றையும்‌ என்ன என்ன என்று 
கேட்டுக்கொண்டிருந்தார்‌. அனைத்தையும்‌ அவருக்கு 
உகந்த பிறிதொரு வடிவிலாக்கி ஏவலரும்‌ அணுக்கரும்‌ 
அவருக்களிக்க அவர்கள்‌ சமைத்த அந்த உலகில்‌ அவர்‌ 
வாழ்ந்தார்‌. எதிலும்‌ உளம்குவியாமையால்‌ இசையோ 
கலையோ நூலோ அவருக்கில்லாமலாயிற்று. அறியா 
உலகைக்‌ கண்டு எழுந்த பதற்றமே அவர்‌ முகத்தின்‌ 
மாறாத பாவனை என நின்றது. சொல்முளைக்கா 
இளமைந்தருடன்‌ ஆடுகையிலேயே அவர்‌ உளம்‌ 
மகிழ்ந்தார்‌. சுருக்கங்கள்‌ மண்டிய முகத்தில்‌ அப்போது 
மட்டுமே சிரிப்பு எழுந்தது. 

ஆனால்‌ கனவுகளில்‌ அவர்‌ பிறிதொன்றென வாழ்ந்தார்‌. 
புறவுலகு வண்ணம்‌ வெளிறி அசைந்தபோது 
அகத்திலெழுந்த உலகுகள்‌ ஒளியும்‌ ஓசையும்‌ கொண்டு 
பொலிந்தன. அங்கிருந்த அவர்‌ உடலிறுகி ஓங்கியவனாக, 
உள்ளம்‌ விழைவுகளால்‌ நிறைந்த இளைஞனாக 


இருந்தார்‌. புரவிகளில்‌ பாய்ந்தார்‌. வில்விளையாடினார்‌. 
சிம்மங்களுடனும்‌ களிறுகளுடனும்‌ பூசலிட்டார்‌. 
மகளிரை வேட்டு அடைந்தார்‌. காமத்தில்‌ திளைத்தார்‌. 
குருதிமணம்‌ அளிக்கும்‌ கள்மயக்கில்‌ நிலையழிந்தார்‌. 
தொலைநிலங்களில்‌ தனித்தலைந்தார்‌. 
அலைகடல்களின்மேல்‌ பாய்த்தூண்‌ பற்றி எழுந்து 
முடிவிலியை நோக்கினார்‌. இடிமின்னல்‌ சூழ தனித்து 
நின்றிருந்தார்‌. 

ஒவ்வொரு கனவிலும்‌ மெய்வாழ்வில்‌ அவர்‌ 
எதிர்கொண்டிராத பெரும்‌ அறைகூவல்களை சந்தித்தார்‌. 
மகதத்தின்‌ அரசன்‌ ஜராசந்தனால்‌ தோற்கடிக்கப்பட்டு 
நாடிழந்து காட்டுக்கு ஓடினார்‌. அங்கே மலைக்குகைகளில்‌ 
தங்கி வேட்டையுணவுண்டு வாழ்ந்தார்‌. அணையா 
வஞ்சத்தைத்‌ திரட்டி ஆற்றல்கொண்டு மலைமக்களை 
உளம்வென்று படைதிரட்டி மீண்டும்‌ தன்‌ நகரை 
வென்றார்‌. களிவெறிகொண்டு கூத்தாடிய மக்கள்திரள்‌ 
நடுவே அரிமலர்‌ மழைபொழிவினூடாக கண்ணீர்‌ வழிய 
கைகூப்பி நகைத்தபடி நகர்வலம்‌ சென்றார்‌. 


மைந்தரைவிட அணுக்கர்களான தம்பியரால்‌ வஞ்சத்தில்‌ 
வீழ்த்தப்பட்டார்‌. வேட்டைக்காட்டில்‌ அவர்களால்‌ 
நஞ்சூட்டப்பட்டு சிதையேற்றும்பொருட்டு 
கொண்டுசெல்லப்பட்டபோது எஞ்சிய உயிர்த்துளியை 
குவித்து தன்னை மீட்டு தப்பினார்‌. துணைநாட்டினரின்‌ 
படைகொண்டுவந்து நகரை வென்றார்‌. உயிர்ப்பிச்சை 
கோரி காலில்‌ விழுந்து அழுத துரியோதனனையும்‌ 
யுதிஷ்டிரனையும்‌ பீமனையும்‌ அர்ஜுனனையும்‌ அள்ளி 
மார்போடு அணைத்துக்கொண்டு கண்ணீருடன்‌ 
அவர்கள்‌ தன்‌ தம்பியரல்ல மைந்தர்‌ என்றார்‌. அவர்கள்‌ 
விம்மி அழுதபடி அவர்‌ மார்பில்‌ முகம்புதைத்தனர்‌. 


அரிதென்றும்‌ கொடிதென்றும்‌ ஆன ஒவ்வொன்றும்‌ 
அந்நகருக்கும்‌ அவருக்கும்‌ நிகழ்ந்தது. பெருவெள்ளம்‌ 
வந்து நகரை மூடியபோது அரண்மனைக்‌ கதவுகளை 
படகுகளாக்கி தன்‌ குருதியினரை காத்தார்‌. 
சேற்றுமலையென்றான நிலத்தின்‌ மேல்‌ மீண்டும்‌ தன்‌ 
நகரை கட்டி எழுப்பினார்‌. முன்னின்று போரிட்டும்‌, 
உறுதிகொண்டு வழிநடத்தியும்‌ நோயில்‌, எரியில்‌, 
படையெடுப்பில்‌ இருந்து தன்‌ குடிகளை காத்தார்‌. 
அதன்பொருட்டு தன்‌ இன்மைந்தரை இழந்தார்‌. 
வென்றபின்‌ இழந்த மைந்தரை மடியிலிட்டு விழிசோர 
அழுதார்‌. அவர்களுக்காக நடுகல்‌ நாட்டி 
நீர்ப்பலியளித்தார்‌. 


ஒருநாள்‌ அவர்‌ கண்ட கனவில்‌ அவருடைய அன்னை 
குந்தி அவர்‌ துயின்றுகொண்டிருக்கையில்‌ மெல்லடி 
வைத்து அருகே வந்தாள்‌. அவர்‌ நடைதிருந்தா 
இளமைந்தனாக இருந்தார்‌. அன்னை வருவதை அவர்‌ 
துயிலுக்குள்ளும்‌ பேரச்சத்துடன்‌ 
நோக்கிக்கொண்டிருந்தார்‌. அன்னைக்குப்‌ பின்னால்‌ 
அவள்‌ நிழல்‌ எழுந்து மச்சில்‌ வளைந்திருந்தது. அது ஒரு 
மாநாகபடம்‌ போலிருந்தது. அன்னை அவரை 
கையிலெடுத்தபோது அவ்விழிகளை அணுக்கமாகக்‌ 
கண்டு அவர்‌ உடல்விதிர்த்து குளிர்ந்தார்‌. ஆனால்‌ 
நீருக்குள்‌ என குரலில்லாமலிருந்தார்‌. 


அன்னை அவரை கொண்டுசென்று காட்டுக்குள்‌ 
அமைந்த ஒரு சிறுசுனைக்குள்‌ குளிர்நீரில்‌ முக்கினாள்‌. 
மூச்சுத்திணற அவர்‌ திமிறி கைகால்‌ நெளித்தபோது 
இடக்கையில்‌ ஏந்திய வாளால்‌ அவரை அவள்‌ மாறிமாறி 
வெட்டினாள்‌. மூச்சிரைக்க வெறியுடன்‌ அவரை வெட்டி 
துண்டுகளாக்கினாள்‌. சுனைநீர்‌ குருதிச்சுழிப்புடன்‌ 
அலைகொள்ள கால்நீட்டி வைத்து மேலேறிச்‌ சென்றாள்‌. 
செந்நீர்‌ சொட்டும்‌ அவள்‌ கை நடுங்கியது. அருகே 
மாநாகம்‌ கருவேங்கை அடிமரமென படம்‌ எடுத்து 
நின்றிருந்தது. “அன்னையே! அன்னையே!” என அவர்‌ 
கூவிக்கொண்டிருந்தார்‌. மெல்ல அவர்‌ குரல்‌ 
நீர்க்குமிழிகளாகி மேலெழுந்து உடைந்து மறைந்தது. 


பின்னர்‌ நீருக்குள்‌ துழாவிய இரு கைகளை அவர்‌ 
கண்டார்‌. அவருடைய கைகளில்‌ ஒன்றை பெண்‌ கை 
பற்றிக்கொண்டது. பின்னர்‌ பதற்றமும்‌ கொந்தளிப்புமாக 
அவரை உள்ளே தேடிக்‌ கண்டடைந்து ஒன்றுசேர்த்தன 
அக்கைகள்‌. அள்ளி எடுத்து ஒன்றெனக்‌ கோத்து 
மைந்தனாக்கி நிறுத்தின. அவன்‌ முன்‌ மண்டியிட்டு 
நின்றிருந்தனர்‌ இரு சூதர்கள்‌. “மைந்தா” என்றார்‌ சூதர்‌. 
“நீ எனக்கு மைந்தன்‌ என அளிக்கப்பட்டாய்‌... உன்‌ 
அன்னைக்கு தெய்வங்களின்‌ கொடை நீ.” சூதப்பெண்‌ 
அவன்‌ தோளைத்‌ தொட்டு வரும கண்பொங்கினாள்‌. 
“எனக்கு பசிக்கிறது” என்று அவன்‌ சொன்னான்‌. “ஆம்‌, 
மறந்துவிட்டேன்‌” என்று சொன்ன சூதர்‌ எழுந்து சென்று 
அங்கு நின்றிருந்த புரவியின்‌ சாணியை ஒரு 
வாழையிலையில்‌ எடுத்துக்கொண்டு வந்தார்‌. “உண்க, 
மைந்தா!” என நீட்டினார்‌. “என்ன விளையாடுகிறீர்களா? 
இதை எப்படி உண்பது?” என்று அவன்‌ சினத்துடன்‌ கூவ 
“இங்கே நாங்களனைவரும்‌ இதை உண்டுதான்‌ 
உயிர்வாழ்கிறோம்‌, மைந்தா” என்றாள்‌ சூதப்பெண்‌. 
அவன்‌ அருவருப்புடன்‌ “சீ” என அதை தட்டிவிட்டான்‌. 


“சொல்வதை கேள்‌. நாம்‌ வேறெதையும்‌ உண்ணமுடியாது. 
எந்த உணவும்‌ முதலில்‌ அப்படித்தான்‌ இருக்கும்‌. உண்ண 
உண்ணப்‌ பழகிவிடும்‌. கண்களைமூடித்‌ துணிந்து சற்று 
உண்க...” என்று சூதர்‌ சொன்னார்‌. 


அவன்‌ முகம்திருப்ப அன்னை அதில்‌ சிறிது அள்ளி 
அவன்‌ வாயில்‌ ஊட்டினாள்‌. வயிற்றில்‌ எரிந்த பசி 
எச்சிலூறச்‌ செய்தாலும்‌ அவன்‌ குமட்டி துப்பி 
“வேண்டாம்‌” என்றான்‌. அவள்‌ விழிகளிலிருந்து நீர்‌ 
வழிந்தது. “எங்களுக்காக உண்ணுக, மைந்தா! 
வேறெதையும்‌ நாங்கள்‌ அளிக்கவியலாது. இது உன்‌ 
அன்னை கை அமுதெனக்கொள்க!” அவன்‌ அவள்‌ 
தோளைத்‌ தொட்டு “ஆம்‌, உங்கள்‌ விழிநீரால்‌ 
இனிதாயிற்று இது” என்று சொல்லி அதை வாங்கி 
உண்டான்‌. 


வாயில்‌ கடுஞ்சுவை என, உள்மூக்கில்‌ கெடுநாற்றமென 
அதை உணர்ந்தான்‌. முதல்‌ கவளத்தை விழுங்கினான்‌. 
மீண்டும்‌ மீண்டும்‌ உண்டான்‌. உடல்‌ குமட்டி 
அதிர்ந்துகொண்டிருந்தது. தனிமையில்‌ சென்று 
நின்றபோது குதிரைச்சாணி என்னும்‌ சொல்லை 
உள்ளத்தில்‌ அடைந்தான்‌. அக்கணமே குமட்டி 
வாயுமிழலானான்‌. உடலுக்குள்‌ இருந்த அனைத்தையும்‌ 
உமிழ்ந்தான்‌. குருதியை, குடல்களை, இதயத்தை, ஈரலை 
உமிழ்ந்தான்‌. எண்ணங்களை, கனவுகளை 
உமிழவேண்டுமென்பதுபோல்‌ ஓசையிட்டு எக்கி 
அதிர்ந்தான்‌. 

நோயுற்று நினைவிழந்துகிடந்து பலநாட்கள்‌ அவர்‌ 
வாயுமிழ்ந்துகொண்டிருந்தார்‌. உணவேதும்‌ 
உட்செல்லவில்லை. உடல்‌ வெம்மைகொண்டு காய்ந்தது. 
அரைமயக்கில்‌ “குதிரைச்சாணி... குதிரையின்‌ 
சாணியை...” என்று முனகிக்கொண்டிருந்தார்‌. உடல்‌ 
மெலிந்து வற்றியது. நிமித்திகர்‌ கூடி அவர்‌ பிறவிநூலை 
கணித்தனர்‌. “அரசர்‌ மண்ணில்‌ வாழ்வாங்கு வாழ்ந்து 
நிறைந்துவிட்டார்‌. முற்பிறவி நினைவோ மறுபிறவிக்‌ 
கருவோ உளம்‌ நிகழ்கிறது. இங்கிருந்து ஆத்மா 
எழுந்துவிட்டதென்பதையே இது காட்டுகிறது” என்றனர்‌. 
“இனி நெடுநாட்கள்‌ இவ்வுடல்‌ நிலைக்காது. வயிற்றனல்‌ 
அவிந்துவிட்டது. நெஞ்சனல்‌ சற்றே எஞ்சியிருக்கிறது. 
நெய்‌ தீர்ந்த அகலில்‌ சுடர்‌ என நெற்றியனல்‌ தவிக்கிறது” 
என்றார்‌ மருத்துவர்‌. 

பதினெட்டு நாட்களுக்குப்பின்‌ அவர்‌ 
விழித்துக்கொண்டபோது அவருடைய அமைச்சர்கள்‌ 


அந்தணர்களுடன்‌ வந்து அருகமர்ந்து நிமித்திகரும்‌ 
மருத்துவரும்‌ கூறியதை எடுத்துரைத்தனர்‌. “அரசே, 
நான்கு வாழ்நிலைகளையும்‌ கடக்காமல்‌ முழு விடுதலை 
இல்லை என்கின்றன நெறிகள்‌. அரசு துறந்து 
கானேகுவதே உங்களுக்கு உகந்த வழி. இனி இங்கு நீங்கள்‌ 
அடைவதற்கும்‌ அறிவதற்கும்‌ ஏதுமில்லை. மைந்தருக்கு 
முடிசூட்டிவிட்டு மரவுரி அணிந்துகொள்க!” என்றனர்‌. 
அவர்‌ ஒன்றும்‌ சொல்லவில்லை. 


“இனி சிலநாட்கள்தான்‌, அரசே. மேலும்‌ தயங்கினால்‌ 
மூழ்கும்‌ கலத்தில்‌ அஞ்சிநிற்பவர்போல்‌ மூச்சிழக்கையில்‌ 
வருந்த நேரும்‌” என்றார்‌ அந்தணர்தலைவர்‌. விழிநீருடன்‌ 
அவர்‌ தலையசைத்தார்‌. அதன்பின்னர்தான்‌ 
குடியவையில்‌ முடிதுறந்து மைந்தருக்குச்‌ சூட்டிவிட்டு 
சதசிருங்கத்திற்கு கிளம்பிச்சென்றார்‌. சதசிருங்கத்தில்‌ 
பாண்டு வாழ்ந்து மறைந்த காட்டிலேயே குடியேறி 
இறுதிநோன்பை இயற்றினார்‌. முதிர்ந்து நிறைவுகொண்டு 
அங்குள்ள ஏரியில்‌ மூழ்கி உயிர்துறந்தார்‌. அவருக்கு 
அங்கேயே சிதையொருக்கப்பட்டது. மைந்தர்‌ கூடி 
எரியூட்ட விண்புகுந்தார்‌. குருதியினரும்‌ குடியினரும்‌ 
துயர்காக்க, நினைவுகளில்‌ நின்றிருந்தார்‌. 


வசுஷேணர்‌ இப்புவியில்‌ அடைவதற்கேதும்‌ 
எஞ்சியிருக்கவில்லை என்று அவர்‌ பிறவிநூல்‌ நோக்கிய 
நிமித்திகர்‌ உரைத்தனர்‌. வேதம்‌ வகுத்த வழியில்‌ 
இடையூறின்றி சென்றெய்திய வாழ்வு என்றனர்‌ அறிஞர்‌. 
அவருக்காக தெற்குக்காட்டில்‌ ஒரு நினைவுக்கல்‌ 
நிறுத்தப்பட்டது. அவர்‌ மைந்தர்‌ ஆண்டுக்கொருமுறை 
அவர்‌ மறைந்த மீன்நாளில்‌ நீர்க்கடன்‌ கழித்தபின்‌ 
அக்கல்லுக்கு மலர்சூட்டி பலியிட்டு வணங்கினர்‌. அங்கு 
நின்றிருந்த குருகுலத்து மன்னர்களின்‌ கல்நிரைகளில்‌ 
ஒன்றென அவரும்‌ ஆனார்‌. 


[[ஙage]குருகுலத்து வசுஷேணரின்‌ கொடிவழியில்‌ 
அவருடைய மைந்தர்‌ விருஷசேனர்‌ சிலகாலமே 
ஆட்சிசெய்தார்‌. தந்தை கனிந்த முதுமையில்‌ அரசுதுறக்க 
முதல்முதுமையில்தான்‌ அவர்‌ அரசு கொண்டார்‌. 
தந்தையை வாழ்த்திய நல்லூழ்‌ மைந்தரைக்‌ கைவிட்டு 
நிகர்செய்தது. நோயுற்று விருஷசேனரின்‌ மைந்தர்கள்‌ 
இறக்கவே அவர்களுக்குப்‌ பின்‌ வசுஷேணரின்‌ 
இளையோன்‌ அர்ஜுனரின்‌ மைந்தர்‌ அபிமன்யூ 
அரசரானார்‌. திசைவென்று வீரம்‌ நிறுத்திய அபிமன்யூ 
இளமையிலேயே சிந்துநாட்டரசர்‌ ஜயத்ரதனால்‌ 
கொல்லப்பட்டார்‌. 


எத்தனைநேரம்‌! அவர்கள்‌ வருகையில்‌ இறந்து 
குளிர்ந்திருக்கும்‌ மைந்தனைப்‌ பார்ப்பார்களா? இல்லை, 
அவன்‌ சாகமாட்டான்‌. அவன்‌ வாயுவின்‌ மைந்தன்‌. 
ஆனால்‌ காற்று அசைவே இல்லாமலிருந்தது. 
இலைகளில்‌ கூட சற்றும்‌ அசைவில்லை. காலமும்‌ 


நிலைத்து நின்றது. 


அனகையும்‌ நான்கு மருத்துவச்சிகளும்‌ நிலமதிர 
ஓடிவந்தனர்‌. அவர்களின்‌ பேச்சொலிகளும்‌ 
மூச்சொலிகளும்‌ சேர்ந்து கேட்டன. அனகை ஓடிவந்து 
குழந்தையைத்‌ தூக்க முயல “கைகள்‌ படக்கூடாது... 
மைந்தனுக்கு தோலே உருவாகவில்லை” என்றாள்‌ முதிய 
மருத்துவச்சி. வாழையிலைக்குருத்தின்‌ மேல்‌ 
எண்ணையை பூசி அதைக்கொண்டு குழந்தையை 
மெல்ல உருட்டி ஏற்றி எடுத்துக்கொண்டாள்‌. அதை 
கவிழ்த்து அதன்‌ உடலில்‌ இருந்த நிணத்தை வழிந்து 
சொட்ட விட்டாள்‌. இன்னொரு மருத்துவச்சி 
வாழையிலைக்குருத்தால்‌ அதன்‌ நாசியைப்‌ பற்றி மெல்ல 
பிழிந்தாள்‌. 

“இத்தனை சிறிய குழந்தையை நான்‌ கண்டதேயில்லை 
அரசி... இறையருள்‌ இருக்கவேண்டும்‌. நாம்‌ 
முயன்றுபார்க்கலாம்‌” என்றாள்‌ முதுமருத்துவச்சி. 
“ஆறுமாதமென்பது மிகமிக குறைவு... மைந்தனின்‌ 
குடல்கள்‌ வளர்ந்திருக்காது. மூச்சுக்கோளங்கள்‌ 
விரிந்திருக்காது” என்றாள்‌ இன்னொருத்தி. “அவன்‌ 
வாழ்வான்‌... அவன்‌ வாயுவின்‌ மைந்தன்‌” என்று குந்தி 
உரக்கச்‌ சொன்னாள்‌. “பேசவேண்டாம்‌ அரசி... குருதி 
பெருகி வெளியேறிக்கொண்டிருக்கிறது” என்றாள்‌ 
அனகை. குந்தியும்‌ அதை உணர்ந்துகொண்டிருந்தாள்‌. 
அவள்‌ உடலே ஒழுகிச்செல்ல மெல்லமெல்லக்‌ 
கரைந்துகொண்டிருந்தாள்‌. உடலில்‌ இருந்து வெம்மை 
விலகிச்செல்ல குளிர்‌ கைவிரல்களில்‌ செவிமடல்களில்‌ 
மூக்குநுனியில்‌ ஊறி தேங்கி நிறைந்து வழிந்து 
உடலெங்கும்‌ பரவிக்கொண்டிருந்தது. 


அங்கேயே மண்பாத்திரத்தை கல்கூட்டிய அடுப்பில்‌ 
வைத்து சருகில்‌ தீயிட்டு வெம்மையாக்கிய ஜீவாம்ருதத்‌ 
தைலத்தில்‌ தொப்புள்‌ வெட்டிக்கட்டிய குழந்தையைப்‌ 
போட்டார்கள்‌. அப்படியே அதை எடுத்து 
ஆதுரசாலைக்குக்‌ கொண்டுசென்றார்கள்‌. அங்கே 
எண்ணைப்பாத்திரத்தினுள்‌ முகம்‌ மட்டும்‌ வெளியே 
இருக்கும்படி அவனைப்‌ போட்டுவைத்திருந்தனர்‌. அருகே 
வெப்பத்தை நிலைநாட்ட ஐந்து நெய்விளக்குகள்‌ 
எரிந்துகொண்டிருந்தன. கொழுத்த பச்சைநிறத்‌ 


அபிமன்யூவின்‌ மைந்தர்‌ பரீட்சித்‌ பிறப்பிலேயே 
நோயுற்றிருந்தார்‌. நாகக்குறை கொண்ட பிறவிநூல்‌ 
அமைந்த அவரை அரசமரச்செய்து அமைச்சர்கள்‌ 
ஆண்டனர்‌. பரீட்சித்‌ நாகநஞ்சுகொண்டு 
அகவையமுதிராமலேயே இறந்தபின்‌ அவர்‌ மைந்தர்‌ 
ஜனமேஜயன்‌ அரசரானார்‌. தந்தையைக்‌ கொன்ற 
நாகங்களின்‌ அருளைப்பெறும்பொருட்டு மாபெரும்‌ 
சர்ப்பசத்ர வேள்வி ஒன்றை அவர்‌ அஸ்தினபுரியில்‌ 
நடத்தினார்‌. அனைத்து நாகங்களையும்‌ 
ஆற்றல்கொண்டெழச்செய்யும்‌ அவ்வேள்வியில்‌ ஏழு 

ழங்களிலிருந்தும்‌ நாகங்கள்‌ மேலெழுந்து வந்தன. 
கரிய காடென படம்தூக்கி நின்றாடி அவரை வாழ்த்தின. 
அவற்றின்‌ நஞ்சைப்பெற்று அவர்‌ ஆற்றல்மிக்கவரானார்‌. 
படைகொண்டு சென்று பெருகிச்சூழ்ந்திருந்த எதிரிகளை 
வென்றார்‌. அஸ்தினபுரியை அச்சமூட்டும்‌ மையமென 
பாரதவர்ஷத்தின்‌ நடுவில்‌ நிறுவினார்‌. 


ஜனமேஜயன்‌ கஸ்யை ன தன்‌ அரசியில்‌ இரண்டு 
மைந்தரை பெற்றார்‌. சந்திரபீடன்‌, சூரியபீடன்‌ என்னும்‌ 
அம்மைந்தர்களுக்கு நூறு மைந்தர்‌ பிறந்தனர்‌. 
ஜனமேஜயன்‌ பிறரை வெல்லும்பொருட்டு 
நாகர்களிடமிருந்து பெற்றுக்கொண்ட நஞ்சு 
அவரிலிருந்து பெருகி நூறு பெயர்மைந்தரிலும்‌ நிறைந்து 
வளர்ந்தது. அவர்கள்‌ நிலம்‌ கோரி தங்களுக்குள்‌ 
பூசலிட்டனர்‌. ஆயிரம்‌ படைநிலங்களில்‌ ஒருவரை 
ஒருவர்‌ கொன்று குருதி பெருக்கினர்‌. முதுமையில்‌ தன்‌ 
அரண்மனையில்‌ ஒடுங்கியிருந்த ஜனமேஜயன்‌ 
ஒவ்வொருநாள்‌ புலரியிலும்‌ தன்‌ குருதிவழியினர்‌ 
போரிட்டு இறந்துவிழுவதைப்பற்றிய செய்தி கேட்டே 
கண்விழித்தார்‌. ஒவ்வொரு அந்தியிலும்‌ தன்‌ 
மைந்தருக்காக நோற்று துயிலாதிருந்தார்‌. 


அவர்‌ விழிமுன்னால்‌ இரு மைந்தரும்‌ ஒருவரை ஒருவர்‌ 
கொன்று மறைந்தனர்‌. சூரியபீடனின்‌ மைந்தர்களில்‌ 
மூத்தவனாகிய சத்யகர்ணன்‌ தன்‌ உடன்பிறந்தார்‌ 
அனைவரையும்‌ கொன்றழித்து அஸ்தினபுரியின்‌ 
அரசுரிமையை பெற்றான்‌. முமசூடி அமர்ந்த சத்யகர்ணன்‌ 
ஒரு மைந்தன்‌ மட்டும்‌ எஞ்ச பிற அனைத்து 
மைந்தரையும்‌ அவர்கள்‌ சொல்முளைக்கும்‌ முன்னரே 
நாடுகடத்தினான்‌. அவன்‌ மைந்தனாகிய ஸ்வேதகர்ணன்‌ 
தன்‌ பதினெட்டாம்‌ அகவையில்‌ தந்தையை சிறையிட்டு 
தான்‌ அரசேற்றான்‌. மறுசொல்‌ உரைக்கலாகுமென 
ஐயம்கொண்ட அனைவரையும்‌ கொன்றழித்து 
அஸ்தினபுரியை தன்‌ கைப்பிடிக்குள்‌ நிறுத்தினான்‌. 


ஸ்வேதகர்ணன்‌ சேதிநாட்டு அரசர்‌ சாருவின்‌ மகள்‌ 
யாதவியை மணந்து அஜபார்ஸ்வன்‌ என்னும்‌ 
மைந்தனை பெற்றான்‌. அவன்‌ மைந்தன்‌ 
விருஷ்ணிமதன்‌. அவன்‌ மைந்தன்‌ சுசேனன்‌. சுசேனன்‌ 
சுனிதனை பெற்றான்‌. அவனிலிருந்து ரிச்சன்‌, 
நிருஜாக்ஷு, சுகிகாலன்‌, பரிப்லவன்‌, சுனயன்‌, மேதாவி, 
நிருபஞ்சயன்‌, மிருது, திக்மன்‌, பிருகத்ரதன்‌, வசுதனன்‌, 
சதானிகன்‌, உதயனன்‌, அஹிநாரன்‌, கண்டபாணி, 
நிரமித்ரன்‌ என்னும்‌ மன்னர்களின்‌ நிரை உருவாகியது. 


ஒவ்வொரு தலைமுறையிலும்‌ ஒவ்வொருவருக்கும்‌ 
நூற்றுக்கணக்கில்‌ மைந்தர்கள்‌ பிறந்தனர்‌. அவர்கள்‌ 
நிலம்தேடி ஒருவரோடொருவர்‌ போரிட்டு அழிந்தனர்‌. 
இளவேனிலில்‌ பிறந்து பெருகும்‌ பரல்மீன்கள்போல 
பிறரை உண்டு தான்‌ பெருகிய சிலரே எஞ்சினர்‌. சிலர்‌ 
எல்லைகளை உதறி புதிய நிலம்‌ தேடிச்சென்றனர்‌. 
அறியாப்‌ பாலைகளில்‌, இருண்ட காடுகளில்‌, 
விசைகொண்ட ஆறுகளுக்கு அப்பால்‌ விரிந்த 
புல்வெளிகளில்‌, சென்றடையமுடியாத மலையுச்சிகளில்‌ 
நாடுகளை உருவாக்கினர்‌. அவர்களின்‌ குலநிரைக்‌ 
கதைகளில்‌ பொருளில்லாச்‌ சொல்லாக கர்ணகுலம்‌ 
என்பது கூறப்பட்டது. 


அஸ்தினபுரியில்‌ ஒருநாளும்‌ குருதி ஓயவில்லை. அங்கே 

ண்ட மன்னர்கள்‌ எவரும்‌ உளமடங்கி 
இரவுறங்கவில்லை. இறந்து மூச்சுலகை அடைந்த 
பின்னரும்‌ அவர்கள்‌ நிலைகொள்ளவில்லை. அங்கு 
அமைந்து மண்‌ நோக்கி “மைந்தர்களே, கொல்லாதீர்கள்‌! 
அழியாதீர்கள்‌!” வு கூவிப்பதறிக்கொண்டிருந்தனர்‌. 
அவர்களின்‌ கண்ணீர்‌ இளமழையென அஸ்தினபுரிமேல்‌ 
பெய்தது. அங்கே பயிர்களும்‌ களைகளும்‌ அந்நீரால்தான்‌ 
செழித்தன. 


குருகுலத்தின்‌ கொடிவழியில்‌ இறுதி அரசனாகிய 
க்ஷேமகன்‌ நிரமித்ரனின்‌ நூறு மைந்தரில்‌ நூறாமவன்‌. 
இளமையிலேயே நிகரற்றவனாகவேண்டும்‌ என்று 
விழைவுகொண்டிருந்தான்‌. தனக்குமேல்‌ நூறு 
உடன்பிறந்தார்‌ என்பதை எண்ணி எண்ணி 
அனல்கொண்டான்‌. முடியற்றவன்‌ வெறும்குடியே என 
அவனுக்குச்‌ சொன்னது குலமுறை கிளத்திய தொல்நூல்‌ 
மரபு. நிரமித்ரனால்‌ வெல்லப்பட்ட அனைவரையும்‌ 
எவருமறியாமல்‌ சென்று சந்தித்து இன்சொல்லும்‌ 
சொல்லுறுதியும்‌ அளித்து தன்‌ நண்பர்களாக்கிக்‌ 
கொண்டான்‌. அஸ்தினபுரியின்‌ கருவூலத்தை விழைந்த 
வணிகர்களை நாளைஎன சொல்லிக்‌ கவர்ந்து 


உடன்சேர்த்துக்கொண்டான்‌. நாகக்குழவியில்‌ நஞ்சு 
மூப்பதுபோல ஒவ்வொருநாளும்‌ ஆற்றல்கொண்டான்‌. 


க்ஷேமகன்‌ ஒருநாள்‌ காட்டில்‌ செல்கையில்‌ பணிந்த கரிய 
சிற்றுருவும்‌ ஒளிரும்‌ கண்களும்‌ இனிய நகைப்பும்‌ 
மென்சொல்லும்‌ கொண்ட சூதன்‌ ஒருவனை சந்தித்தான்‌. 
விஸ்ரவன்‌ என்ற பெயர்கொண்ட அவன்‌ தென்றிசை ஏகி 
நூல்கற்று, படைக்கலம்‌ தேர்ந்து திரும்பி 
வந்துகொண்டிருந்தான்‌. அவன்‌ கொண்டிருந்த 
திறன்களைக்‌ கண்டு வியந்த க்ஷேமகன்‌ அவனை தன்‌ 
துணைவனாக்கிக்கொண்டான்‌. 


விஸ்ரவன்‌ கூறிய வழியில்‌ க்ஷேமகன்‌ செயல்பட்டான்‌. 
நேர்நின்று போர்புரிந்து வெல்ல இயலாத தன்‌ 
தமையன்கள்‌ ஒவ்வொருவரையாக மருத்துவருக்கும்‌ 
பரத்தையருக்கும்‌ கையூட்டு அளித்து நஞ்சிட்டுக்‌ 
கொன்றான்‌. அவர்களின்‌ இளமைந்தர்‌ அனைவரையும்‌ 
கொன்றுமுடித்தான்‌. அவர்களுக்கிடையே 
பொய்ச்செய்திகளைப்‌ பரப்பி போரிடச்‌ செய்து 
அழித்தான்‌. ஒவ்வொரு அழிவிலிருந்தும்‌ தனக்கான 
படைகளை திரட்டிக்கொண்டான்‌. 


நஞ்சு நஞ்சை என நிரமித்ரன்‌ தன்‌ மைந்தன்‌ 
க்ஷேமகனை அறிந்திருந்தான்‌. அவன்‌ ஆற்றல்கொண்டு 
எழுவதை உணர்ந்து தன்‌ பிற மைந்தரைத்‌ திரட்டி 
அவனை அழிக்க முயன்றான்‌. அவர்கள்‌ 
ஒவ்வொருவரும்‌ நிலத்தை விழைந்தனர்‌. ஆகவே 
ஒவ்வொருவரும்‌ ஒருவரை ஒருவர்‌ ஐயுற்றனர்‌. 
அவர்களால்‌ ஒன்றென இணைய முடியவில்லை. 
ஒருவரோடொருவர்‌ அணுகும்தோறும்‌ ஐயம்பெருகி 
வஞ்சம்விளைந்து பிறரைக்‌ கொன்றனர்‌. வஞ்சமே 
நெறியென்றானபோது வஞ்சகரே 
வாழவியலுமென்றாயிற்று. வஞ்சகரோ அவர்களில்‌ 
தலைசிறந்தவனாகிய க்ஷேமகனையே நாடினர்‌. 
க்ஷேமகன்‌ அஸ்தினபுரிக்கு வெளியே இரண்டாம்‌ 
தலைநகரான இந்திரப்பிரஸ்தத்தில்‌ இருந்து நிகர்‌ 
அரசனாக ஆண்டான்‌. தனக்கென தனிப்படை 
திரட்டிக்கொண்டான்‌. 


நிரமித்ரன்‌ க்ஷேமகனை வெல்லவியலாதவன்‌ ஆனார்‌. 
அவனை முடிகொள்ளாமல்‌ தவிர்ப்பதே ஒரே வழி என 
எண்ணி குடிப்பேரவையை கூட்டினார்‌. க்ஷேமகனால்‌ 
கொல்லப்படாது எஞ்சியவன்‌ அவன்‌ மைந்தனாகிய 
சந்திரசேனன்‌ மட்டுமே. பதினெட்டு அகவை நிறைந்த 
அவனுக்கு முடிசூட்ட முடிவெடுத்தார்‌. அவையில்‌ 


அதற்கான சொல்சூழ்கை நிகழ்ந்துகொண்டிருக்கையில்‌ 
எவருமறியாமல்‌ அஸ்தினபுரிக்குள்‌ வந்த க்ஷேமகன்‌ 
விஸ்ரவன்‌ துணைவர வாளுடன்‌ அவையுகுந்து 
மைந்தனின்‌ தலையை வெட்டி வீழ்த்தினான்‌. 
அரியணையிலிருந்து அஞ்சி எழுந்து கூச்சலிட்ட 
நிரமித்ரனை நோக்கி பாய்ந்துசென்று தலைவெட்டிக்‌ 
கொன்றான்‌. 


அவைமேடையில்‌ விழுந்துருண்ட தலையிலிருந்து 
குருவின்‌ மணிமுடியை எடுத்து தன்‌ தலையில்‌ சூடி 
கோல்கொண்டு அரியணையில்‌ அமர்ந்து அரசனானான்‌ 
க்ஷேமகன்‌. கூடியிருந்த அவையினரை நோக்கி “என்னை 
வாழ்த்துக!” என்று ஆணையிட்டான்‌. “ஆம்‌, வாழ்த்துக!” 
என வாளுடன்‌ நின்று விஸ்ரவன்‌ கூவினான்‌. 
அவையினர்‌ எழுந்து கைதாக்கி “குருகுலத்தான்‌ வாழ்க! 
அறம்திகழ வந்த அரசன்‌ வாழ்க! மாமன்னர்‌ க்ஷேமகர்‌ 
வாழ்க!” என்று வாழ்த்து கூவினர்‌. அந்நாளில்தான்‌ 
துவாபரயுகம்‌ முடிந்து கலியுகம்‌ தொடங்கியது. 


விஸ்ரவன்‌ க்ஷேமகனின்‌ அமைச்சனாக முதற்கோல்‌ 
கொண்டான்‌. தந்தையின்‌ அணுக்கர்‌ அனைவரையும்‌ 
கொன்றுவிடலாம்‌ என்று க்ஷேமகன்‌ சொன்னபோது 
அவன்‌ தடுத்தான்‌. “நாம்‌ அவர்களைக்‌ கொன்றால்‌ 
அறத்திலமைந்தவர்‌ என அவர்கள்‌ குடிகள்‌ நாவில்‌ 
திகழ்வார்கள்‌. தெய்வங்களாகி அவர்களை 
ஆள்வார்கள்‌. தெய்வங்கள்‌ மானுடரைவிட 
ர மாறாக அவர்கள்‌ அஞ்சியும்‌ 

ழைவுகொண்டும்‌ நம்மை ஆதரிப்பார்கள்‌ என்றால்‌ 
அறமென்று அவர்கள்‌ கொண்ட அனைத்து ஆற்றலையும்‌ 
இழந்தவர்களாவர்‌. எஞ்சிய குடிகளும்‌ எதிர்ப்பை 
இழப்பார்கள்‌. அரசே, அறமென்றும்‌ நெறியென்றும்‌ 
அறிவிலிகள்‌ இங்கு நிலைநாட்டிய நம்பிக்கைகளை 
அழித்தாலொழிய நம்‌ கோல்‌ இங்கு நிலைக்காது” 
என்றான்‌. 


அரசரின்‌ கொலையை அறிந்து உளம்கொதித்த 
குடிமூத்தாரும்‌ குலத்தலைவர்களும்‌ பரிசில்களாலும்‌ 
அச்சுறுத்தல்களாலும்‌ பணியவைக்கப்பட்டனர்‌. எச்சொல்‌ 
அளித்தாலும்‌ பணியாத மிகச்சிலர்‌ அரசபடைகளால்‌ 
தேடித்தேடி கொன்றொழிக்கப்பட்டனர்‌. மூதன்னையர்‌ 
நாடுகடத்தப்பட்டனர்‌. க்ஷமகன்‌ சொற்களையே 
அஞ்சினான்‌. எனவே மறுசொல்லின்றி அரசாளவேண்டும்‌ 
என விழைந்தான்‌. அஸ்தினபுரியில்‌ அவனை வாழ்த்தும்‌ 
ஓசைமட்டுமே எழவேண்டுமென ஆணையிட்டான்‌. 
அவன்‌ விரும்பிய சொல்லை மட்டுமே நாவிலெடுத்த 


விஸ்ரவன்‌ அவனை அனைத்து முகங்களாலும்‌ 
சூழ்ந்திருந்தான்‌. 

ஏழு ஆண்டுகளுக்குப்‌ பின்‌ விஸ்ரவன்‌ ஒருநாள்‌ 
மாலையில்‌ ஏழு காவலர்களுடன்‌ க்ஷேமகன்‌ அமர்ந்து 
உணவுண்டுகொண்டிருந்த சிற்றறைக்குள்‌ ஒப்புதல்‌ 
கேளாமல்‌ நுழைந்தான்‌. திகைத்து, சினம்‌ சற்றே எழ 
“என்ன செய்தி?” என்று கேட்ட க்ஷேமகனை மறுசொல்‌ 
இன்றி ஒரே வெட்டில்‌ தலை துணித்தான்‌. அத்தலையை 
அரண்மனையின்‌ முகப்பில்‌ நீண்ட வேல்முனையில்‌ 
குத்தி நிறுத்தினான்‌. அஸ்தினபுரியிலிருந்து மறுசொல்‌ 
எழவில்லை. விஸ்ரவனின்‌ படைவீரர்கள்‌ அந்நகரின்‌ 
அனைத்து சாலைமுனைகளிலும்‌ 
நிலைகொண்டிருந்தனர்‌. 


தொல்புகழ்பெற்ற குருவின்‌ குலமரபு க்ஷேமகனுடன்‌ 
அழிந்தது. விஸ்ரவனின்‌ குலம்‌ ஆறு தலைமுறைக்காலம்‌ 
அஸ்தினபுரியை ஆண்டது. மகதம்‌ பேருருக்கொண்டு 
எழுந்து படைகொண்டு வந்து அந்நகரை எரியூட்டி 
முற்றாக அழிக்கும்வரை ஒன்பது அரசர்கள்‌ அங்கே 
முடிசூடி அரசமைந்தனர்‌. சாம்பல்‌ மூடி கைவிடப்பட்டு 
கிடந்த நகரிலிருந்து அஞ்சி ஓடியவர்கள்‌ அதை மீண்டும்‌ 
நினைவுகூரவே விரும்பவில்லை. புராணகங்கையில்‌ 
ஒருமுறை பெருவெள்ளம்‌ வந்தபோது நகரின்‌ 
இடிபாடுகள்‌ சேற்றில்‌ மூழ்கின. புராணகங்கை வழியாக 
மெல்ல மெல்ல பசுங்காடு வழிந்தோடி வந்து 
அச்சேற்றலைகளின்மேல்‌ பரவி மூடியது. பசுமைக்கு 
அடியில்‌ வேர்கள்‌ மட்டுமே அறிந்த மந்தணமாக 
அஸ்தினபுரி எஞ்சியது. 


அஸ்தினபுரி நூல்களிலும்‌ கதைகளிலும்‌ மட்டுமே 
எஞ்சியது. கதைகளுக்குள்‌ அது வளர்ந்து உருமாறி 
பிறிதொன்றாகியது. பல்லாயிரம்‌ கதைகளில்‌ வாழ்ந்த 
குருவின்‌ கொடிவழியினரில்‌ மாவீரர்கள்‌ என 
களம்நின்றவர்கள்‌, அரிய சூழல்களில்‌ 
தளராதிருந்தவர்கள்‌, எண்ணரிய துயர்களையும்‌ 
இழப்புகளையும்‌ அடைந்தவர்கள்‌ மட்டுமே 
நினைவுகளாக நீடித்தனர்‌. ஏனென்றால்‌ 
மானுடரைப்பற்றிய கதைகள்‌ மானுடரின்‌ நினைவில்‌ 
நிலைகொள்வதில்லை. கதைகள்‌ தெய்வங்கள்‌ வாழும்‌ 
களம்‌. மானுடர்‌ அங்கு செல்வதை அவை 
விரும்புவதில்லை. மானுடரில்‌ தெய்வமெழும்போது 
மட்டுமே அவர்களுக்கு அங்கு இடமளிக்கப்படுகிறது. 


விஷ்ணு, பிரம்மன்‌, அத்ரி, சந்திரன்‌, புதன்‌, புரூரவஸ்‌, 


2 நகுஷன்‌, யயாதி, புரு, ஜனமேஜயன்‌, 
ராசீனவான்‌, பிரவீரன்‌, நமஸ்யு, வீதபயன்‌, சுண்டு, 
பஹுவிதன்‌, ஸம்யாதி, ரஹோவாதி, ரெளத்ராஸ்வன்‌, 
மதிநாரன்‌, சந்துரோதன்‌, துஷ்யந்தன்‌, பரதன்‌, 
சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌, ஹஸ்தி, அஜமீடன்‌, ர௬ுக்ஷன்‌, 
சம்வரணன்‌, குரு, ஜஹ்னு, சுரதன்‌, விடூரதன்‌, 
சார்வபெளமன்‌, ஜயத்சேனன்‌, ரவ்யயன்‌, பாவுகன்‌, 
சக்ரோத்ததன்‌, தேவாதிதி, ௬க்ஷன்‌, பீமன்‌, பிரதீபன்‌, 
சந்தனு, விசித்திரவீரியன்‌, பாண்டு, வசுஷேணர்‌, 
விருஷசேனன்‌, அபிமன்யூ, பரீட்சித்‌, ஜனமேஜயன்‌, 
சூரியபீடன்‌, சத்யகர்ணன்‌, அஜபார்ஸ்வன்‌, 
விருஷ்ணிமதன்‌, சுசேனன்‌, சுனிதன்‌, ரிச்சன்‌, 
நிருஜாக்ஷு, சுகிகாலன்‌, பரிப்லவன்‌, சுனயன்‌, மேதாவி, 
நிருபஞ்சயன்‌, மிருது, திக்மன்‌, பிருகத்ரதன்‌, வசுதனன்‌, 
சதானிகன்‌, உதயனன்‌, அஹிநாரன்‌, கண்டபாணி, 
நிரமித்ரன்‌, க்ஷேமகன்‌ என்னும்‌ குலநிரையில்‌ ஒரு பெயர்‌ 
என வசுஷேணரின்‌ பெயரும்‌ அமைந்திருந்தது. 


பாரதவர்ஷத்தின்‌ நாடுகளின்‌ பெயரைக்‌ குறிப்பிடும்‌ 
நூல்கள்‌ பின்னர்‌ அங்கம்‌, வங்கம்‌, கலிங்கம்‌ என நீளும்‌ 
ஐம்பத்தாறு பெயர்களில்‌ ஒன்றென அஸ்தினபுரியையும்‌ 
சொல்லின. அரிதாக மேலும்‌ விரிந்து அந்நாடுகளை 
ஆண்ட அரசர்கள்‌ குறித்து சொல்லப்பட்டபோது 
குருகுலத்தோர்‌ என்னும்‌ சொல்‌ குறிப்பிடப்பட்டது. 
பாரதவர்ஷத்தின்‌ அனைத்து அரசர்களின்‌ பெயர்களும்‌ 
அடங்கிய பெருநூலான ராஜபிரபாவம்‌ மட்டும்‌ 
அக்குலவரிசையை முழுமையாக சொன்னது. 
அப்பெயர்களின்‌ பொருளில்லா நிரையில்‌ ஒன்றென 
வசுஷேணருடையது இருந்தது. 


அந்நூலும்‌ நினைவிலிருந்து மறைந்து ஏட்டுச்சுவடிகள்‌ 
செல்லரித்து அழிந்த பின்‌ கலிங்கத்தின்‌ தொன்மையான 
நிமித்திகர்குடிகளில்‌ ஒன்றாகிய சாஜர்களின்‌ 
நூற்குவைகளில்‌ ஒன்றிலிருந்த ராஜநாமமாலினி 
என்னும்‌ நிமித்தநூலில்‌ மட்டுமே அப்பெயர்நிரை 
எஞ்சியிருந்தது. அப்படி ஒரு நூல்‌ அங்கிருப்பதை 
அவர்களும்‌ அறிந்திருக்கவில்லை. மேலும்‌ எழுபத்தாறு 
தலைமுறைக்குப்‌ பின்‌ கலிங்கத்தை மகதம்‌ 
படைகொண்டு கைப்பற்றி எரியூட்டியபோது 
அந்நிமித்திகர்‌ இல்லம்‌ எரியுண்டு அழிந்தது. அந்நூலும்‌ 
உடன்‌ மறைந்தது. 

[i/age]விண்ணின்‌ மூச்சுலகில்‌ அப்போதும்‌ வசுஷேணர்‌ 
எஞ்சியிருந்தார்‌. வேறு ஒரு காலத்தில்‌ விழிநிலைக்க 
அமைந்து அனைத்தையும்‌ நோக்கிக்கொண்டிருந்தார்‌. 
அவருக்கு முன்னும்‌ பின்னும்‌ வாழ்ந்தவர்கள்‌ 
அனைவரும்‌ மூச்சுலகிலிருந்து வேறுலகுகளுக்கு 
எழுந்துசென்றபின்‌ அவர்‌ மட்டும்‌ அங்கே எஞ்சினார்‌. 
அவர்‌ எவரென்று அங்கிருக்கும்‌ பிறரும்‌ 
அறிந்திருக்கவில்லை. அங்கு அவ்வாறு 
நின்றுவிட்டவர்கள்‌ ஒவ்வொருவரும்‌ அவ்வாறு 
முற்றிலும்‌ தனித்துவிடப்பட்டு வான்தெளிந்த 
கோடைகால இரவுகளில்‌ மட்டும்‌ நடுங்கும்‌ சிறு விண்மீன்‌ 
என மண்ணில்‌ சிலர்‌ விழிகளுக்கு தென்பட்டனர்‌. 
அவர்களை அண்ணாந்து நோக்கியவர்கள்‌ 
அவ்விண்மீன்கள்‌ உணர்த்திய பெருந்தனிமையை 
நெஞ்சுணர்ந்து அகம்நடுங்க விழிவிலக்கிக்கொண்டனர்‌. 


வசுஷேணர்‌ மண்ணிலிருந்து எழுந்து மூச்சுலகை 
அடைந்தபோது விம்மி அழுதுகொண்டிருந்தார்‌. 
மூச்சுலகில்‌ அவரை எதிர்கொண்ட கந்தர்வனாகிய 
சுகாலன்‌ “அழுதபடிதான்‌ நீங்கள்‌ இங்கு வரமுடியும்‌ அரசே, 
வருக!” என வரவேற்றான்‌. “நான்‌ ஏன்‌ இத்தனை 
துயர்கொண்டிருக்கிறேன்‌?” என்று வசுஷேணர்‌ கேட்டார்‌. 
“நீங்கள்‌ காம்பு கனிந்து உதிரவில்லை” என்று சுகாலன்‌ 
சொன்னான்‌. “ஏன்‌?” என்று வசுஷேணர்‌ மீண்டும்‌ 
கேட்டார்‌. “களம்கொண்டு செல்லும்‌ அம்புகள்‌ 
முற்றொழியாமல்‌ பாசறை திரும்புபவர்களுக்கு போர்‌ 
முடிவதேயில்லை” என்றான்‌ சுகாலன்‌. அவர்‌ 
பெருமூச்சுடன்‌ “என்னால்‌ எதையும்‌ வகுத்துக்கொள்ள 
முடியவில்லை” என்றார்‌. 


நூற்றகவை நிறைந்த நாள்‌ கழித்து மூன்று 
மாதங்களுக்குப்‌ பின்‌ அஸ்தினபுரியிலிருந்து அவர்‌ 
சதசிருங்கத்திற்கு கிளம்பும்போது அந்தணர்தலைவர்‌ 
முந்தையநாளே அவர்‌ அறைக்கு வந்து “அரசே, 
கானேகுதல்‌ என்பது அரசர்களின்‌ வழக்கமான கானுலா 
அல்ல. இது துறவு. இதுவரை அரசர்‌ என்றும்‌ 
குருகுலத்தவர்‌ என்றும்‌ குடித்தலைவர்‌ என்றும்‌ அமைந்து 
நீங்கள்‌ கொண்ட அனைத்தையும்‌ முழுமையாகத்‌ துறந்து 
கிளம்புவதே இதன்‌ நெறி. உங்கள்‌ பெயரும்‌ இனி 
உங்களிடம்‌ இருக்கலாகாது. நீங்கள்‌ விரும்பும்‌ எதையும்‌ 


உடன்‌ கொண்டுசெல்லவேண்டாம்‌. விருப்பங்கள்‌ பற்று 
வளர்ப்பவை. நீங்கள்‌ வெறுப்பவற்றையும்‌ 
வைத்துக்கொள்ளவேண்டாம்‌. அவை மும்மடங்கு பற்றை 
வளர்ப்பவை” என்றார்‌. அவர்‌ “ஆம்‌, அமைச்சர்‌ 
சொன்னார்‌” என்றார்‌. 


கிளம்புவதற்கு குறிக்கப்பட்ட நாளின்‌ முதற்காலைப்‌ 
பொழுதின்‌ இருளில்‌ அவர்‌ அரண்மனையிலிருந்து 
இறங்கி வந்து முற்றத்தில்‌ நின்றார்‌. அயல்நகர்களை 
ஆண்ட தம்பியர்‌ வந்திருந்தனர்‌. விருஷசேனனும்‌ பிற 
மைந்தரும்‌ ஓசையற்ற நிழல்களாக அரண்மனை 
முற்றத்தில்‌ கூடியிருந்தனர்‌. உரிய பொழுது 
அணைந்ததும்‌ அந்தணர்தலைவர்‌ தெளம்யர்‌ வேதமோதி 
கங்கைநீர்‌ தெளித்து அவரை வாழ்த்தினார்‌. முனிவரான 
கர்க்கர்‌ மரவுரியை மரத்தாலத்தில்‌ வைத்து அளித்து 
“இதை கொள்க! இதுவும்‌ உடைமையாகாமலொழிக!” 
என்றார்‌. “ஆம்‌, உடைமை என ஏதும்‌ கொள்ளமாட்டேன்‌” 
என்று மும்முறை சொல்லி அவர்‌ அதை 
பெற்றுக்கொண்டார்‌. 


ஆனால்‌ தன்‌ வாய்க்குள்‌ சிறிய அருமணி ஒன்றை அவர்‌ 
கரந்திருந்தார்‌. அதை அவரன்றி எவரும்‌ 
அறிந்திருக்கவில்லை. அவர்‌ அன்னை அவருக்கு 
அணிவித்த குண்டலங்களில்‌ ஒன்றிலிருந்த மணி அது. 
அவரைப்‌ பெற்றதுமே சேடியிடம்‌ கொடுத்து 
அங்கநாட்டுக்கு அனுப்பியபோது அடையாளம்‌ 
காணும்பொருட்டு அன்னை அணிவித்தது 
அக்குண்டலம்‌. அவனை புரவிச்சூதரான அதிரதர்‌ எடுத்து 
வளர்த்தபோது சூதனல்ல என்று ஒவ்வொருகணமும்‌ 
அடையாளம்‌ காட்டியது. அதனாலேயே அவனை 
அவர்கள்‌ மணிகர்ணன்‌ என்றழைத்தனர்‌. 


அன்னையின்‌ ஒற்றர்கள்‌ அதனூடாகவே அவனை 
கண்டடைந்தார்கள்‌. அன்னையின்‌ மூத்தவராகிய 
மதுராவின்‌ வசுதேவர்‌ அவனை அன்னையிடம்‌ 
அழைத்துச்சென்றபோது அவனை அப்பால்‌ கண்டதுமே 
அன்னை ஓமவந்து அவன்‌ குண்டலங்களைத்தான்‌ 
முதலில்‌ தொட்டுநோக்கினாள்‌. மறுகணம்‌ அள்ளி 
உடலுடன்‌ சேர்த்துக்கொண்டு கதறி அழுதாள்‌. அவன்‌ 
தலைமுகர்ந்து தோள்களை வருடினாள்‌. “உன்‌ 
காதுமணிகள்‌... அவை இரு விழிகளுடன்‌ இணைந்து 
ஒளிவிட்டன. நீ எவரென்று காட்டின” என்றாள்‌. அவனை 
அவள்‌ கர்ணன்‌ என்றழைத்தாள்‌. 


பின்னர்‌ அணிகளும்‌ மணிகளுமாக பொலிந்தபோதும்‌ 


அன்னை அணிவித்த அந்த முதல்‌ நகையையே தன்‌ 
அடையாளமென வசுஷேணர்‌ கொண்டிருந்தார்‌. அந்தச்‌ 
செவியணியாலேயே கர்ணர்‌ என்று குடிகளால்‌ 
அமழைக்கவும்பட்டார்‌. ஒருபோதும்‌ அதை 
கழற்றியதில்லை. அந்த அருமணிகளைப்பற்றி 
அன்றாடமென சூதரும்‌ புலவரும்‌ புகழ்மொழி பாடினர்‌. 
அவர்‌ கனவில்‌ அவரெழுகையில்‌ அந்த 
மணிக்குண்டலத்தின்‌ ஒளியையே முதலில்‌ கண்டார்‌. 


முந்தையநாள்‌ இரவில்‌ அமைச்சர்‌ செளனகர்‌ வந்து 
மறுநாள்‌ அணிகளை கழற்றிவிடவேண்டும்‌ என்று 
சொன்னபோது முதலில்‌ எண்ணத்திலெழுந்தது அந்தக்‌ 
குண்டலங்களை கழற்றவேண்டுமா என்றுதான்‌. ஆனால்‌ 
மெலிந்த கழுத்தில்‌ முடியற்ற வறுந்தலை 
நடுங்கிக்கொண்டிருக்க, களைப்பில்‌ இமைகள்‌ சரிந்து 
தழைய, பற்களில்லாத வாய்‌ தாடைதொங்கித்‌ 
திறந்திருக்க நரைத்த இமைகளுக்குக்‌ கீழே வெளிறிய 

விழிகளுடன்‌ அவர்‌ வெறுமனே 
நோக்கிக்கொண்டிருந்தார்‌. அன்றிரவெல்லாம்‌ துயிலாமல்‌ 
இருளில்‌ படுத்திருந்தார்‌. அரண்மனையின்‌ ஓசைகள்‌ மிக 
அண்மையிலெனக்‌ கேட்டன. அத்தனை ஓலிசூழ்ந்ததே 
தான்‌ அதுவரை அறிந்த அமைதி என அன்று 
உணர்ந்தார்‌. 


மறுநாள்‌ பிரம்மப்பொழுதில்‌ அவரை அணியறைக்கு 
கொண்டுசென்று அமரச்செய்து ஒவ்வொரு பூணாகக்‌ 
கழற்றியும்‌ உருவியும்‌ வெட்டியும்‌ எடுத்தனர்‌ அணியர்‌. 
நூறாண்டுகளாக ஒவ்வொருநாளும்‌ அவர்கள்‌ 
அணிவித்ததுபோலவே அமைதியாக, பிழையற்ற 
அசைவுகளுடன்‌, அணிகளை நீக்கினர்‌. அவர்கள்‌ 
இறுதியாக குண்டலங்களைக்‌ கழற்றி அணிப்பேழையில்‌ 
வைத்துவிட்டு பின்விலகி “முழுமை, அரசே” என்றனர்‌. 
அச்சொல்‌ அவரை திடுக்கிடச்‌ செய்தது. ஆம்‌ மயில்‌ தன்‌ 
முதிய முகத்தை, வளைந்த வெற்றுடலை நோக்கினார்‌. 
ஒவ்வொருநாளும்‌ அணிகளைத்தான்‌ 
நோக்கிக்கொண்டிருந்தோம்‌ என்று உணர்ந்தார்‌. முன்பு 
உடல்‌ ஓங்கி அழகுகொண்டிருந்த நாளில்‌ அணிகள்‌ 
விழிகளுக்கு பட்டதேயில்லை என்று 
எண்ணிக்கொண்டார்‌. 


கைவீசி அணியரை அகலச்சொல்லிவிட்டு ஆடியை 
நோக்கிக்கொண்டு அமர்ந்திருந்தார்‌. விழிகள்‌ அத்தனை 
மங்கலானவையா? தோள்கள்‌ இத்தனை வளைந்து 
முன்குவிந்துள்ளனவா? தாடைக்குக்‌ கீழே இத்தனை 
தொங்கல்களா? பெருமூச்சுடன்‌ எழப்போனபோது 


குண்டலங்களின்‌ நினைவு வந்தது. பேழையைத்‌ திறந்து 
அவற்றை நோக்கினார்‌. இரு விழிமணிகள்‌ என அவை 
கிடந்தன. விழிகள்போல்‌ அவை 
ஒளியிழந்திருக்கவில்லை. பலமுறை கைநீட்டி, தயங்கி, 
பின்‌ துணிந்து அவற்றை எடுத்தார்‌. பின்‌ ஒன்றை திரும்ப 
உள்ளே போட்டார்‌. செளனகரின்‌ காலடியோசை 
கேட்டதும்‌ எடுத்ததை வாய்க்குள்‌ போட்டுக்கொண்டார்‌. 


மரவுரி அணிந்து தேரிலேறி நகர்நீங்கும்போது அவர்‌ 
வாய்க்குள்‌ அந்த மணி இருந்தது. 
திரும்பிப்பார்க்கலாகாது என்று அவரிடம்‌ மீளமீள 
அறிவுறுத்தியிருந்தனர்‌. திரும்பிப்பார்க்கிறாரா என்று 
பல விழிகள்‌ கூர்ந்திருக்கும்‌ என அறிந்திருந்தார்‌. 
திரும்பிப்பார்த்துவிடுவோம்‌ என்னும்‌ அச்சமும்‌ 
கொண்டிருந்தார்‌. ஆனால்‌ தேர்‌ நகர்ந்ததும்‌ அவர்கள்‌ 
அனைவரையும்‌ ஏமாற்றிவிட்டோம்‌ என்னும்‌ மெல்லிய 
உவகையே அவருள்‌ எழுந்தது. நீங்கள்‌ எவருமறியாத 
ஆழம்‌ கொண்டவன்‌ நான்‌ என எண்ணிக்கொண்டார்‌. 


காட்டுக்குள்‌ புகுந்த பின்னரே மணியை வெளியே 
எடுத்தார்‌. அதை நோக்கிக்கொண்டிருந்தபோது எரியாத, 
அணையாத சிறுசுடர்‌ என்று தோன்றியது. அதை திரும்பி 
வீசி எறிந்தால்‌ அஸ்தினபுரி எரிந்தழிந்துவிடக்கூடும்‌. 
அது ஒரு படைக்கலம்‌, எப்போதும்‌ துணையிருக்கட்டும்‌, 
இருண்ட காட்டில்‌ அது விளக்காகட்டும்‌ என 
எண்ணியபடி கைகளை மூடினார்‌. எண்ணமெங்கும்‌ 
எழுந்த ஏக்கத்தால்‌ உளம்‌ கரைந்து விழிநீர்‌ 
உகுக்கலானார்‌. சதசிருங்கத்தை அடைந்தபோது உலர்ந்த 
விழிநீர்த்தடங்களுடன்‌ தேருக்குள்‌ சுருண்டு 
துயின்றுகொண்டிருந்தார்‌. கனவுக்குள்‌ அன்னை 
அவர்முன்‌ அந்த மணியை நீட்டிக்காட்டி “உண்ணுக 
மைந்தா, இது அமுதத்துளி” என்றாள்‌. 


சதசிருங்கத்தில்‌ அவர்‌ அந்த மணியை தன்னுடனேயே 
வைத்திருந்தார்‌. ஒரு சரடில்‌ கட்டி தன்‌ கழுத்தில்‌ 
அணிந்துகொண்டார்‌. தனித்திருக்கையில்‌ அறியாது 
அவர்‌ கை அதை நெருடிக்கொண்டிருந்தது. 
சதசிருங்கத்திற்குச்‌ சென்ற நாற்பத்தாறாம்‌ நாள்‌ 
அங்குள்ள ஏரியில்‌ நீராடும்பொருட்டு இறங்கினார்‌. மூழ்கி 
எழுந்தபோது கால்தடுக்கவே நிலைதடுமாறி 
விழப்போனபோது கைபட்டு கழுத்திலிருந்த சரடு 
அறுபட்டது. பதற்றத்துடன்‌ அதை அள்ளிப்பற்றியபோது 
பக்கவாட்டில்‌ விழுந்து அங்கிருந்த சேற்றில்‌ கையும்‌ 
காலும்‌ சிக்குண்டு நீருக்குள்‌ அமிழ்ந்தார்‌. 
இறுதிமூச்சின்போது அந்த மணி அவர்‌ கையில்‌ இருந்தது. 


தைலத்துக்குள்‌ தவளைக்குட்டி போல அவன்‌ கால்களை 
சற்று விரித்தான்‌. உடல்‌ நடுக்கம்‌ நின்றதும்‌ மெல்ல 
அசைந்து நீந்தினான்‌. 

மூங்கில்‌ தட்டில்‌ தன்னை ஏற்றிக்‌ குடிலுக்குக்‌ 
கொண்டுசெல்லும்போது குந்தி கேட்டாள்‌, “என்ன நாள்‌? 
அனகை, மைந்தன்பிறந்த நாள்குறி என்ன?” அனகை 
“அரசி இது அக்னிசர அஸ்வினி. கிருஷ்ண நவமி. 
பின்மதியம்‌ முதல்நாழிகை, எட்டாம்‌ அங்கம்‌, நாலாம்‌ 
கணிகை. மகம்‌ நட்சத்திரம்‌ என்று எண்ணுகிறேன்‌” 
என்றாள்‌. “ஆம்‌, மகம்‌. மகம்தான்‌. மகம்‌ பிறந்தவன்‌ 
ஜகத்தை ஆள்வான்‌ என்பார்கள்‌” என்றபடி குந்தி தன்‌ 
கண்களை மூடிக்கொண்டாள்‌. அவள்‌ குருதி 
மூங்கில்தட்டில்‌ இருந்து கீழே சருகில்‌ சொட்டும்‌ ஒலியைக்‌ 
கேட்டாள்‌. 


மைந்தன்‌ பிறந்த செய்திகேட்டு ஓடிவந்த பாண்டு 
ஆதுரசாலை அருகே வந்ததும்‌ திகைத்து நின்றான்‌. பின்‌ 
தருமனை சேடியிடம்‌ கொடுத்துவிட்டு தயங்கும்‌ 
கால்களுடன்‌ குடிலின்‌ மூங்கிலைப்பற்றியபடி நடந்தான்‌. 
எண்ணைத்தாலத்தை அணுகி “எங்கே?” என்றான்‌. 
“இதோ” என்றாள்‌ மருத்துவச்சி. அவன்‌ அங்குமிங்கும்‌ 
பார்த்துவிட்டு பார்வையை எடுக்கும்போதுதான்‌ 
குழந்தையைப்‌ பார்த்தான்‌. உடல்நடுங்கி “விண்ணவரே! 
மூதாதையரே” என்று கூவிவிட்டான்‌. “அரசே...மைந்தன்‌ 
நலமாகவே இருக்கிறான்‌... அஞ்சவேண்டாம்‌” என்றனர்‌ 
மருத்துவச்சிகள்‌. 


அவர்கள்‌ சொல்வதெதையும்‌ அவன்‌ செவிகள்‌ 
கேட்கவில்லை. வெளியே ஓடிச்சென்று கைகள்‌ நடுங்க 
தருமனை அள்ளி அணைத்துக்கொண்டு காட்டுக்குள்‌ 
ஓடி தனித்து அமர்ந்துகொண்டான்‌. இரவு 
செறிந்தபின்னர்‌ சேடிகள்‌ அவனை அழைத்துவந்தனர்‌. 
துயிலில்‌ மூழ்கிய தருமனை மஞ்சத்தில்‌ 
படுக்கச்செய்தபின்‌ அவன்‌ முற்றத்தில்‌ மரப்பட்டை 
மஞ்சத்தில்‌ சென்று அமர்ந்துகொண்டு வானில்‌ விரிந்த 
விண்மீன்களையே இரவெல்லாம்‌ 
பார்த்துக்கொண்டிருந்தான்‌. 

மறுநாள்‌ காலை முதல்நினைவு வந்ததும்‌ குந்தி 
“மைந்தன்‌ எப்படி இருக்கிறான்‌?” என்றுதான்‌ கேட்டாள்‌. 
“இறையருளுக்காக வேண்டிக்கொண்டிருக்கிறோம்‌ அரசி” 
என்று அனகை சொன்னாள்‌. “அவன்‌ சாகமாட்டான்‌. 
அவன்‌ வாழ்வான்‌... அவன்‌ மாருதியின்‌ மைந்தன்‌” என்று 
குந்தி சொன்னாள்‌. அச்சொற்களை அவள்‌ 


மூச்சுலகை அடைந்தபோது அவர்‌ அந்த மணி தன்‌ 
கழுத்தில்‌ இருப்பதை உணர்ந்தார்‌. சுகாலனிடம்‌ 
“பொருட்களை கொண்டுவர முடியுமா?” என்று கேட்டார்‌. 
“இது அப்பொருளின்‌ பிறிதொரு வடிவம்‌. இங்கிருக்கும்‌ 
உங்கள்‌ உடல்போல” என்று அவன்‌ சொன்னான்‌. 
அவ்வுலகில்‌ அமைந்து அவர்‌ ஒவ்வொரு கணமும்‌ என 
அஸ்தினபுரியை நோக்கிக்கொண்டிருந்தார்‌. 
ஒவ்வொருவர்‌ அருகிலும்‌ எண்ணியதுமே செல்ல 
முடிந்தது. ஒரே தருணம்‌ அனைவருடனும்‌ _- 
இருக்கமுடிந்தது. அவர்கள்‌ எண்ணுவதையும்‌ 
கேட்கமுடிந்தது. 


ஆனால்‌ அவர்‌ குரலை அவர்கள்‌ கேட்கவில்லை. அவர்‌ 
தொடுகையை உணரவுமில்லை. மிக அரிதாக, 
முழுத்தனிமையில்‌ இருக்கையில்‌ எண்ணங்கள்‌ ஓழுஓடிக்‌ 
களைத்து நின்று மீண்டும்‌ மீளும்‌ இடைவெளியின்‌ 
கணத்தில்‌ அவர்கள்‌ ஓர்‌ விந்தையான சிலிர்ப்பாக அவர்‌ 
அருகமைவை உணர்ந்தனர்‌. கனவுகளில்‌ எங்கெங்கோ 
எதிரொலித்து உருமாறிச்‌ சென்றடைந்த அவர்‌ குரலை 
கேட்டனர்‌. ஒருபோதும்‌ எண்ணிய எதையும்‌ அவரால்‌ 
அவர்களிடம்‌ உரைக்கமுடியவில்லை. 


விருஷசேனனின்‌ இறப்போ, இளையோரின்‌ மறைவோ 
அவரை வருத்தவில்லை. ஆனால்‌ ஒவ்வொரு 
தருணத்திலும்‌ அவருக்கு சொல்வதற்கொன்று இருந்தது. 
அதை சொல்லத்துடிப்பதே அவர்‌ துயரென்றாகியது. 
மூன்று தலைமுறை கடந்தபோது ஜனமேஜயன்‌ 
அவையில்‌ அவருடைய பெயர்‌ அரிதாகவே பேசப்பட்டது. 
ஐந்து தலைமுறைக்குப்‌ பின்‌ குடியவைகளில்‌ 
அவருடைய வாழ்க்கையை எவரும்‌ அறிந்திருப்பதாகவே 
தெரியவில்லை. அரசர்களின்‌ பெயர்‌ நிரையில்‌ ஒன்றுடன்‌ 
ஒன்று பின்னி ஒழுகிச்செல்லும்‌ ஒலியில்‌ அவர்‌ பெயரும்‌ 
மின்னி மறைந்தது. 


ஒவ்வொரு முறையும்‌ அவையில்‌ நிமித்திகன்‌ எழும்போது 
அவர்‌ அணுகி செவிகூர்ந்து நின்றார்‌. தன்‌ பெயர்‌ 
ஒலிக்கையில்‌ மெய்ப்புகொண்டு திரும்பி அவையை 
நோக்கினார்‌. ஒருவர்கூட அதை செவிகொள்ளவில்லை 
என்று கண்டதும்‌ சினம்கொண்டு பற்களை கடித்தார்‌. 
பின்னர்‌ விழிநனைய துயரடைந்தார்‌. ஒவ்வொருவரின்‌ 
அருகிலாகச்‌ சென்று நின்று “என்னை 
நினைவுகூரவில்லையா நீ? உன்‌ மூதாதை எனக்கு 
அணுக்கன்‌. உன்‌ தந்தையை நான்‌ அறிவேன்‌” என்றார்‌. 
“ஏன்‌ மறக்கிறீர்கள்‌? ஒவ்வொன்றும்‌ மறக்கப்படும்‌ 
வெளியில்‌ எதை நிலைநிறுத்துவீர்கள்‌?” என கேட்டார்‌. 


“மூச்சுலகிலிருந்து மண்ணுக்குச்‌ சென்று இங்கு 
மீள்கிறார்கள்‌ மானுடர்‌. இங்கிருக்கும்‌ அவர்களின்‌ 
இருப்பு ஒரு தகவு. மண்ணில்‌ அவர்கள்‌ நிகழ்வு. 
உள்ளத்திலுள்ள எண்ணம்‌ போன்றது மூச்சுலக இருப்பு. 
அது சொல்வடிவுகொள்வதே மண்வாழ்க்கை. 
சொல்லென்றாகாத எண்ணமே இங்கு மானுடரென 
மீள்கிறது” என்று சுகாலன்‌ சொன்னான்‌. “ஆற்றல்மிக்க 
எண்ணக்குவையென இங்கிருந்தீர்‌, வசுஷேணரே. அங்கே 
உங்களில்‌ ஒரு துளியே வெளிப்பட்டது. எஞ்சியவை 
இங்கு மீண்டன. அவற்றின்‌ எடையே இங்கு உங்கள்‌ 
இருப்பு.” 


“ஆனால்‌ நான்‌ பெரும்வில்லவனாக இருந்தேன்‌. 
கல்விப்பெருமையும்‌ கொடைச்சிறப்பும்‌ 
கொண்டிருந்தேன்‌” என்று வசுஷேணர்‌ சொன்னார்‌. 
“மண்ணிலுள்ள அத்தனை விதைகளும்‌ காடென்று 
எழும்‌ வாய்ப்புள்ளவையே. கோடிகளில்‌ சிலவே 
முளைத்தெழுந்து கிளைபரப்பி பூத்துக்‌ காய்த்து 
காடாகின்றன” என்றான்‌ சுகாலன்‌. “முளைக்காதவை 
தெய்வங்களால்‌ கைவிடப்பட்டவை.” வசுஷேணர்‌ 
சினத்துடன்‌ “நான்‌ உலகை வெல்லும்‌ ஆற்றல்‌ 
கொண்டிருந்தேன்‌” என்று கூவியபின்‌ அச்சொல்லின்‌ 
வெறுமையை உணர்ந்து பெருமூச்சுவிட்டார்‌. 


பின்பு சுகாலனிடம்‌ “கந்தர்வரே கூறுக, நான்‌ இயற்றிய 
பிழைதான்‌ என்ன?” என்றார்‌. “முதற்பிழை உங்கள்‌ 
பிறவிநூலில்‌ இருந்தது, வசுஷேணேரே” என்றான்‌ 
சுகாலன்‌. “ஊடு மட்டுமே கொண்ட நெசவென உங்கள்‌ 
வாழ்க்கை அதில்‌ வகுக்கப்பட்டிருந்தது. எதிர்‌ இல்லாமல்‌ 
உங்கள்‌ உள்ளுறைந்த எதுவும்‌ எழமுடியாமலாயிற்று. 
உங்களுக்கான களங்களே அமையவில்லை. கோடிகளில்‌ 
ஒன்றென நிகழும்‌ கொடிய ஊழ்கொண்டிருந்தீர்‌.” 
திடுக்கிட்ட உள்ளத்துடன்‌, நடுங்கும்‌ கைகளைக்‌ 
கோத்தபடி, வசுஷேணர்‌ நோக்கி அமர்ந்திருந்தார்‌. 


“ஒன்று செய்திருக்கலாம்‌, உண்மையில்‌ அது ஒரு 
பெரும்வாய்ப்பு. அந்த ஊழையே உங்கள்‌ எதிர்‌ என 
கொண்டிருக்கலாம்‌. பேராற்றல்கொண்ட எதிரி. நிலைக்கா 
விசைகொண்ட பாவு. நீங்கள்‌ அதை தவறவிட்டீர்கள்‌. 
குமிழியுடையும்‌ நுரை என ஒவ்வொரு நாளும்‌ 
அமைந்துகொண்டிருந்தீர்கள்‌.” துயருடன்‌ தலைகுனிந்து 
“ஆம்‌” என்று வசுஷேணர்‌ சொன்னார்‌. “ஆனால்‌ காலம்‌ 
எதையும்‌ தவறவிடுவதில்லை. ஒருவர்‌ விட்டதை 
பிறிதொருவரைக்‌ கொண்டு நிறைவேற்றுகின்றது அது. 
கீழே நிகழ்வன நீங்கள்‌ எழுந்திருக்கவேண்டிய களங்கள்‌. 


அதோ, நீங்கள்‌ கொன்றிருக்கவேண்டியவர்கள்‌ போரிட்டு 
இறக்கிறார்கள்‌.” 


[iஙagelசூரியபீடனின்‌ மைந்தன்‌ சத்யகர்ணன்‌ தன்‌ 
உடன்பிறந்தார்‌ அனைவரையும்‌ கொன்றழித்தபோது 
வசுஷேணர்‌ பதறி அழுதார்‌. தன்‌ ஒரு மைந்தன்‌ மட்டும்‌ 
எஞ்ச பிற அனைத்து மைந்தரையும்‌ அவர்கள்‌ 
சொல்முளைக்கும்‌ முன்னரே நாடுகடத்தியபோது 
ஒவ்வொருவருக்கும்‌ பின்னால்‌ சென்று ஏங்கி விம்மினார்‌. 
அவர்கள்‌ அறியா நிலங்களில்‌ பசித்தும்‌ 
வேட்டையாடப்பட்டும்‌ நோயுற்றும்‌ இறந்தபோது அருகே 
நின்றிருந்தார்‌. ஸ்வேதகர்ணன்‌ சத்யகர்ணனை 
சிறையிட்டபோது பதைத்தார்‌. அஸ்தினபுரி குருதியில்‌ 
நாளும்‌ நனைந்தபோது அந்நகரெங்கும்‌ பதறியபடி 
சுற்றிவந்தார்‌. நள்ளிரவில்‌ துயில்விழித்த சிலர்‌ 
இருளுக்குள்‌ அறியாப்‌ பறவை ஒலியென எழுந்த 
ம்மலொன்றைக்‌ கேட்டு மெய்ப்புகொண்டனர்‌. 


குருவின்‌ கொடிவழியில்‌ போர்‌ ஒருநாளும்‌ ஓயவில்லை 
என்பதனால்‌ அவர்‌ விண்ணில்‌ 
நிலைகொள்ளவேயில்லை. குருதிக்களங்கள்‌. விழிநீரும்‌ 
விம்மலும்‌ நிறைந்த இல்லங்கள்‌. அளியின்மையும்‌ 
அறமின்மையும்‌ ஆளும்‌ நாட்கள்‌. நிரமித்ரனின்‌ மைந்தன்‌ 
க்ஷேமகன்‌ காட்டில்‌ விஸ்ரவனை சந்தித்த தருணத்தில்‌ 
அவர்‌ அருகிருந்தார்‌. விஸ்ரவனை அவர்‌ 
நன்கறிந்திருந்தார்‌. “மைந்தா, வேண்டாம்‌. அவன்‌ 
நஞ்சுகொண்ட நாகம்‌...” என்று கூவினார்‌. க்ஷேமகன்‌ 
மேல்‌ பாய்ந்து அவனை உலுக்கினார்‌. காட்டின்‌ 
மென்குளிர்காற்றென்றே அவன்‌ அவரை உணர்ந்தான்‌. 
விஸ்ரவனும்‌ க்ஷேமகனும்‌ இணைந்து நடந்தபோது 
நெஞ்சிலறைந்து கதறியபடி உடன்சென்றார்‌. 


விஸ்ரவன்‌ மறைந்த அரசன்‌ நிரமித்ரனின்‌ அரசி 
செளரவைக்கு அவள்‌ மணம்‌ கொள்வதற்கு முன்பு 
சிறுமியாக இருக்கையில்‌ முனிவர்‌ ஒருவரின்‌ குருதியில்‌ 
பிறந்த மைந்தன்‌. கலிங்க அரசனான அவள்‌ தந்தை 
அக்குழவியை சேடி ஒருத்தியிடம்‌ கொடுத்து கொல்லும்படி 
ஆணையிட்டு அனுப்பினார்‌. அவள்‌ அதை அயல்நிலத்து 
இசைச்சூதர்‌ குழுவுக்கு விற்றாள்‌. அவர்களிடம்‌ 
சூதனென்று அக்குழந்தை வளர்ந்தது. விஸ்ரவன்‌ என்று 
பெயர்‌ பெற்றது. 

விஸ்ரவன்‌ நூல்கற்றான்‌, ஆனால்‌ இசையும்‌ ஆடலும்‌ 
அவனுக்கு அமையவில்லை. விற்கலையும்‌ 
போர்க்கலையும்‌ காவியங்களிலிருந்தே உளம்பட்டன. 


அரசுசூழ்தலை அவன்‌ அரசும்‌ அரண்மனையும்‌ 
இல்லாமலேயே கற்றுத்தேர்ந்தான்‌. வில்‌ அவன்‌ 
ஆழுளம்போல ஆயிற்று. ஒருமுறை மூங்கில்‌ 
அம்பைக்கொண்டு பறக்கும்‌ கிளி ஒன்றை அவன்‌ 
வீழ்த்தியபோது உடனிருந்த முதிய நிமித்திகர்‌ ஒருவர்‌ 
“இவன்‌ சூதனல்ல, ஷத்ரியன்‌” என்றார்‌. “இவன்‌ குருதியில்‌ 
உள்ளது குலவித்தை. சொல்க, இவன்‌ யார்‌?” 


அவன்‌ முன்னரே அதை ஒருவாறாக 
உய்த்தறிந்திருந்தான்‌. அவன்‌ அன்னை தயங்கியபடி 
அவனை அளித்தவள்‌ கலிங்க அரண்மனையின்‌ சேடி 
என்று சொன்னாள்‌. அச்சேடி அவனை அளிக்கையில்‌ 
அவன்‌ உடலில்‌ இருந்த சிறுபட்டாடையை அவள்‌ 
அப்போதும்‌ பேணியிருந்தாள்‌. அதை பார்த்ததுமே 
முதுறிமித்திகர்‌ “இவன்‌ கலிங்கத்து இளவரசி 
செளரவையின்‌ மைந்தன்‌. அவள்‌ கருவுற்று மைந்தன்‌ 
ஒருவனை ஈன்றாள்‌, அவன்‌ மகவுப்பருவத்தில்‌ 
மறைந்தான்‌ என்று ஒரு செவிச்செய்தி உள்ளது. அவனே 
இவன்‌” என்றார்‌. மறுவினா இன்றி விஸ்ரவன்‌ அது 
உண்மை என்று உணர்ந்தான்‌. 


அந்த ஆடையுடன்‌ அவன்‌ அஸ்தினபுரிக்கு சென்றான்‌. 
அங்கே பட்டத்தரசியென அமர்ந்திருந்த செளரவையை 
இசைச்சூதன்‌ என்று சொல்லி அணுகினான்‌. 
கலையவையில்‌ அவள்‌ சேடியருடன்‌ அமர்ந்திருக்க 
அவன்‌ கலிங்கத்துத்‌ தொல்கதை என தன்‌ கதையை 
சொல்லத்‌ தொடங்கினான்‌. சொல்பெருகி கதை 
உருவம்கொண்டதுமே கேட்டிருந்த செளரவை திகைப்பும்‌ 
பதற்றமும்‌ சினமும்‌ கொண்டாள்‌. அவன்‌ கலிங்கத்தின்‌ 
கதிர்க்கொடி பொறித்த அந்த ஆடையை தன்‌ 
தலையணியாக கட்டியிருந்தான்‌. கதை 
முடிவதற்குள்ளாகவே தலைநோவு கொண்டதாகச்‌ 
சொல்லி அரசி கிளம்பிச்‌ சென்றாள்‌. 


அவன்‌ தன்‌ குடிலில்‌ இருக்கையில்‌ தேடிவந்த 
செளரவையின்‌ முதுசேடி அவன்‌ எவரென்று 
வினவினாள்‌. அவன்‌ அந்த ஆடையைக்‌ காட்டி “உங்கள்‌ 
பேரரசியின்‌ மைந்தன்‌ நான்‌” என்று சொன்னான்‌. “நகர்‌ 
வேண்டேன்‌, செல்வமும்‌ வேண்டேன்‌. அன்னை என 
ஒருமுறை அவர்‌ அருகிருக்கவேண்டும்‌. அவர்‌ என்னை 
மைந்தா என்றழைக்கக்‌ கேட்கவேண்டும்‌. பிறர்‌ அறியாமல்‌ 
அக்கணமே இந்நகரிலிருந்து கிளம்பிச்செல்வேன்‌. 
எனக்குரிய நிலத்தை நானே வென்றுகொள்வேன்‌. அங்கு 
அவள்‌ மைந்தன்‌ என்று என்‌ குலம்‌ அறியப்படவேண்டும்‌ 
என்பதே என்‌ எண்ணம்‌” என்றான்‌. 


அரசியிடம்‌ சென்று சொல்லிவிட்டு மீண்ட சேடி அரசி 
அவன்‌ எவரென்று அறிந்து அழுது துவண்டு மஞ்சத்தில்‌ 
கிடப்பதாகவும்‌ தன்‌ மைந்தனை தனிமையில்‌ பார்க்க 
விழைவதாகவும்‌ சொன்னாள்‌. மறுநாள்‌ அந்தியில்‌ 
கொடிமண்டபத்திற்கு ன ர்வ வரும்படி அரசியின்‌ 
ஆணை என்றாள்‌. அவன்‌ விழிநீர்‌ உகுத்து “எப்போதும்‌ 
என்‌ அன்னையை நான்‌ அகத்தே 
தேடிக்கொண்டிருந்தேன்‌. அருகமர்கையில்‌ என்‌ 
பிறவிமுழுமையை அடைவேன்‌” என்றான்‌. 


மறுநாள்‌ அவன்‌ சேடியால்‌ அந்தியின்‌ மெல்லிருளில்‌ 
கொடிமண்டபத்திற்கு அழைத்துச்செல்லப்பட்டான்‌. 
உள்ளம்‌ உவகையால்‌ 
கொப்பளித்துக்கொண்டிருந்தாலும்‌ அரசுசூழ்தல்‌ கற்ற 
அவன்‌ அகவிழி எச்சரிக்கைகொண்டிருந்தது. அவள்‌ 
நடைதயங்குவதிலிருந்து பிழை ஒன்றை அவன்‌ 
உய்த்தறிந்தான்‌. அவள்‌ நிழலையே நோக்கிக்கொண்டு 
நடந்தான்‌. அவன்‌ நோக்கவில்லை என்று எண்ணி அவள்‌ 
கையசைவு காட்டுவதை உணர்ந்த கணமே துள்ளி 
விலகினான்‌. மறைந்திருந்த காவலர்‌ வாள்களுடன்‌ 
அவனை சூழ்ந்துகொள்ள அவன்‌ அவர்களில்‌ 
ஒருவனின்‌ உடைவாளைக்‌ கைப்பற்றி அவர்களை 
எதிர்கொண்டான்‌. ஒருவனை வெட்டி வீழ்த்தியபின்‌ தப்பி 
ஓடினான்‌. அவனுக்குப்‌ பின்னால்‌ செளரவையின்‌ குரல்‌ 
“விடாதீர்கள்‌... துரத்திப்பிடியுங்கள்‌” என்று கூவுவதை 
கேட்டான்‌. 


நெஞ்சு முழுக்க சொட்டிப்பரவிய விழிநீருடன்‌ விஸ்ரவன்‌ 
காட்டுக்குள்‌ புகுந்து ஒளிந்துகொண்டான்‌. 
செளரவையின்‌ ஏவலரும்‌ கலிங்க மன்னரின்‌ 
ஒற்றர்களும்‌ அவனை கொல்லும்பொருட்டு தேடி 
அலைந்தனர்‌. அவன்‌ மேலும்‌ மேலுமென காட்டுக்குள்‌ 
புகுந்து தென்றிசைக்குச்‌ சென்றான்‌. அங்கே அறியாது 
நாகர்நிலத்துள்‌ புகுந்து அவர்களின்‌ 
தெய்வச்சுனையருகே மயங்கிக்கிடந்த அவனை நாகர்கள்‌ 
கண்டனர்‌. அயலவர்‌ தங்கள்‌ எல்லை கடந்தால்‌ 
அக்கணமே கொன்று வெளியே வீசுபவர்கள்‌ அவர்கள்‌. 
அவனைத்‌ தொட்ட நாகர்களின்‌ தலைவன்‌ “பெருவலி 
கொண்டு அத்தனை தசைகளும்‌ இழுபட்டு 
முறுக்கியிருக்கின்றன. இவனை முன்னரே ஏதோ நாகம்‌ 
கடித்திருக்கிறது” என்றான்‌. 

அவனை புரட்டிப்புரட்டித்‌ தேடியபோது கடிவாய்‌ எதையும்‌ 


காணாது குழம்பினார்கள்‌. “இவனுள்‌ எரியும்‌ அந்நஞ்சு 
எவருடையது? நம்மை மிஞ்சும்‌ நஞ்சுகொண்ட நாகங்கள்‌ 


உள்ளனவா இப்புவியில்‌?” என்றான்‌ தலைவன்‌. அவனை 
கொண்டுசென்று தங்கள்‌ குடிலில்‌ கிடத்தி 
நோய்நோக்கினர்‌. விழித்தெழுந்த அவனிடம்‌ அவனைத்‌ 
தொட்ட அந்நஞ்சு எது என்றனர்‌. அவன்‌ 
கூறியதைக்கேட்டு தலைவன்‌ சினந்தெழுந்து நின்று 
நடுங்கினான்‌. “கொடிய நஞ்சு... மாற்றிலாதது” என்று 
அவன்‌ சொன்னான்‌. 


அவர்களிடமிருந்து நச்சுக்கலையை விஸ்ரவன்‌ 
கற்றுக்கொண்டான்‌. நஞ்சை தன்‌ உடலில்‌ நுழைத்து 
உருமாற்றம்‌ அடைந்தான்‌. ஓங்கிய கரிய உடலும்‌ 
ஒளிகொண்ட கண்களும்‌ கொண்டிருந்த அவன்‌ குறுகிய 
சிறுதோற்றம்‌ பெற்றான்‌. பிறிதொருவனாக நெஞ்சுள்‌ 
நொதிக்கும்‌ நஞ்சுடன்‌ அஸ்தினபுரி நோக்கி வரும்‌ 
வழியில்தான்‌ க்ஷேமகனை பார்த்தான்‌. அவன்‌ 
அணிந்திருந்த கணையாழியினூடாக அவன்‌ எவரென்று 
அறிந்துகொண்டான்‌. 


“அவன்‌ துறக்கப்பட்டவன்‌, வேட்டையாடப்பட்டவன்‌, 
பழிசூடியவன்‌. நெஞ்சு நச்சுக்கலமென்றானவன்‌. 
அவனை நான்‌ அறிவேன்‌. மைந்தா, அவனை 
தவிர்த்துவிடு” என்று வசுஷேணர்‌ கதறிக்கொண்டே 
இருந்தார்‌. க்ஷேமகன்‌ இருந்த இடத்திலேயே ஒருகணமும்‌ 
நீங்காமல்‌ இருந்தார்‌. அவன்‌ அவரை கேட்கவில்லை 
என்றாலும்‌ பிறிதொன்றை அருகுணர்ந்து 
அமைதியிழந்தான்‌. “எவரோ என்னிடம்‌ எதையோ 
சொல்லிக்கொண்டிருக்கிறார்கள்‌ என்று உணர்கிறேன்‌. 
சற்றே துயின்றால்கூட எவரோ தொட்டு எழுப்புவதுபோல்‌ 
உணர்ந்து விழித்துக்கொள்கிறேன்‌” என்று அவன்‌ 
மருத்துவரிடமும்‌ நிமித்திகரிடமும்‌ சொன்னான்‌. 


“நிறைகொள்ளாது நிலையழிந்த மூதாதை ஒருவரின்‌ 
இருப்பை உணர்கிறேன்‌, அரசே” என நிமித்திகர்‌ 
சொன்னார்‌. க்ஷேமகன்‌ “அவர்‌ பெயரென்ன? அவர்‌ 
நிகழ்ந்த நாள்மீன்‌ என்ன? அவர்‌ அமைதிகொள்ள 
ஆவன செய்யவேண்டும்‌” என்றான்‌. “அறியேன்‌, மீளமீள 
களம்சூழ்ந்து நோக்கியும்‌ காணமுடியவில்லை” என்றார்‌ 
நிமித்திகர்‌. அமைதியிழந்து நாட்கணக்கில்‌ 
துயில்நீத்திருந்த அவனுக்கு அரண்மனை மருத்துவர்‌ 
அகிபீனா அளித்தார்‌. பின்‌ அவன்‌ அதற்கு 
அடிமையானான்‌. விழிப்பும்‌ துயிலும்‌ வண்ணம்‌ 
மயங்கிக்கலந்த வெளியில்‌ வாழ்ந்தான்‌. 


விஸ்ரவன்‌ வாளுடன்‌ க்ஷேமகனின்‌ அறைக்குள்‌ 
நுழைந்தபோது வசுஷேணர்‌ அலறியபடி பாய்ந்து வந்து 


அவனை தடுத்தார்‌. “இழிமகனே, நில்‌. நில்‌!” என்று 
கூவியபடி அவன்‌ காவில்‌ விழுந்து பற்றிக்கொண்டார்‌. 
விஸ்ரவன்‌ கால்தடுக்கிய ஓசைகேட்டு க்ஷேமகன்‌ 
எழுந்துகொண்டு “என்ன செய்தி?” என்று கேட்டான்‌. 
வாள்‌ சுழன்று அவன்‌ தலையை வெட்டி ஓசையெழ 
நிலத்தில்‌ உருட்டியது. 


அவன்‌ தலையை நோக்கிச்‌ சென்று குனிந்து 
நெஞ்சிலடித்தபடி வசுஷேணர்‌ கதறினார்‌. தலையால்‌ 
நிலத்தை அறைந்து துயர்வெறிகொண்டு கூச்சலிட்டார்‌. 
மூச்சுலகில்‌ அவர்‌ கொண்ட கடுந்துயரை அருகே நின்று 
சுகாலன்‌ நோக்கிக்கொண்டிருந்தான்‌. வசுஷேணர்‌ 
“எனக்கு இனி என்ன மீட்பு? நீரும்‌ அன்னமும்‌ அளிக்க 
என்‌ குடியின்‌ கைகள்‌ எங்கே?” என்று அலறி அழுதார்‌. 
தன்னைச்‌ சூழ்ந்திருந்த மூச்சுவெளியை 
திரையொன்றைக்‌ கிழிப்பவர்போல கைவீசிக்‌ 
கலைத்தபடி துள்ளித்திமிறினார்‌. “இல்லை. இதுவல்ல... 
இதுவல்ல” என்று கூவினார்‌. 


மிக அப்பாலிருந்து “ஆம்‌, அது அல்ல. ஆனால்‌ 
அதுவும்தான்‌” என்று எவரோ சொன்னார்கள்‌. 
கனவிலென அக்குரலை அவர்‌ கேட்டார்‌. வேறெங்கோ 
எவ்வகையிலோ நிகழ்ந்த நினைவொன்று எழ “யாதவரே, 
யாதவரே” என்று அலறினார்‌. “என்னை மீட்டெடுங்கள்‌... 
யாதவரே, என்னை இம்முடிவிலாப்‌ பாழிலிருந்து 
காத்தருளுங்கள்‌.” இளைய யாதவரின்‌ கை வந்து அவர்‌ 
தோளைத்‌ தொட்டது. ஒற்றைக்காலூன்ற இடமிருந்த 
நீண்ட விளிம்பில்‌ கீழே அடியிலாப்‌ பாழ்‌ வெறித்திருக்க 
நடந்துகொண்டிருந்த அவர்‌ நிலைகொண்டார்‌. 
“யாதவரே... போதும்‌. யாதவரே, கைவிடாதீர்‌!” என்று 
கதறியபடி அக்கைகளை பற்றிக்கொண்டார்‌. 

[[ஙagel]lதன்னிலை அறிந்து மீண்டபோது கர்ணன்‌ 
தரையில்‌ அந்த வளைகோட்டுக்கு மேலேயே கிடந்தான்‌. 
அவன்‌ கொண்ட அரைமயக்கில்‌ அவன்‌ மேலிருந்து 
எடைமிக்க உடற்சுருட்களை மெல்ல அகற்றியபடி 
கார்க்கோடகன்‌ ஒழிந்துசெல்வது தெரிந்தது. 
இடமுணர்ந்ததும்‌ திடுக்கிட்டு கையூன்றி எழுந்து 
அமர்ந்தான்‌. “யாதவரே, என்ன ஆயிற்று?” என்றான்‌. 
அப்போதுதான்‌ தன்‌ உடல்‌ இடைக்குக்‌ கீழே அந்த 
மண்தரைக்குள்‌ இருப்பதை அறிந்தான்‌. அடியறியா 
நீருக்குள்‌ என அவன்‌ கால்கள்‌ தவித்துத்‌ துழாவின. எழ 
முயலுந்தோறும்‌ மூழ்கினான்‌. கைகளை நீட்டு கடத 
என்னை மீட்டெடுங்கள்‌” என்றான்‌. 


“நீர்‌ முழுமையாக மீளவில்லை, அங்கரே. இன்னுமொரு 
வாய்ப்புள்ளது தெரிவுக்கு. எழுவதையோ மீள்வதையோ 
எண்ணி முடிவெடுங்கள்‌” என்று இளைய யாதவர்‌ 
சொன்னார்‌. “நான்‌ மீள்கிறேன்‌, பிறிதொன்றில்லை. 
மீள்கிறேன்‌” என்றான்‌ கர்ணன்‌. “மீண்டெழுந்தால்‌ 
நிகழ்வதென்ன என்று அறிவீரா?” என்றார்‌ இளைய 
யாதவர்‌. “எதுவாயினும்‌... எதுவாயினும்‌ மீள்கிறேன்‌” 
என்று கர்ணன்‌ கூவினான்‌. “ஒரு கணம்‌ இதை நோக்குக!” 
என்று இளைய யாதவர்‌ எதிர்ச்சுவரை காட்டினார்‌. அங்கே 
ஒளி விரிய கர்ணன்‌ அதிலெழுந்த காட்சிகளை 
மெய்யெனக்‌ கண்டான்‌. உளம்சென்றதும்‌ உடலும்‌ செல்ல 
அதற்குள்‌ புகுந்து அதை வாழலானான்‌. 


பெரும்போர்க்களத்தை அவன்‌ கண்டான்‌. அதில்‌ தன்‌ 
மைந்தர்கள்‌ தலையற்று விழுந்து கிடந்து உடல்‌ 
துள்ளுவதை, வெட்டுப்பரப்பிலிருந்து செங்குருதி 
நுரைக்குமிழி வெடிக்க எழுவதை, உருண்ட தலையில்‌ 
விழிகளின்‌ வெறிப்பை, பல்தெரிய நகைப்போ எனக்‌ 
காட்டிய வாயை கண்டு உடல்விதிர்க்க நின்றான்‌. 
செயலற்றதென இடக்கால்‌ அதிர்ந்துகொண்டிருக்க 
இழுத்தபடி நடந்தான்‌. அறிந்த அனைவரும்‌ 
வெட்டுண்டும்‌ தலையுடைந்தும்‌ இறந்துகிடப்பதை 
கண்டான்‌. 

பின்‌ மிக அருகிலென அர்ஜுனனின்‌ உடலை கண்டான்‌. 


அம்பு துளைத்த காயங்களிலிருந்து குருதி வழிய 
இடக்கால்‌ இழுபட்டு அதிர்ந்துகொண்டிருக்க கைகள்‌ 


மண்ணை அள்ளி அதிர அவன்‌ தேரிலிருந்து 
விழுந்துகிடந்தான்‌. “இளையோனே...” என்று அலறியபடி 
அவன்‌ அருகே சென்றான்‌. இறந்துகிடந்த அர்ஜுனனின்‌ 
உதடுகள்‌ அசைந்தன. விழிகள்‌ நிலைத்திருக்க 
“மூத்தவரே, நீங்கள்‌ என்னை கொன்றீர்கள்‌” என்றான்‌. 
“நான்‌ எண்ணவில்லை இளையோனே, நீ நான்‌... நான்‌ 
என்னை கொன்றேன்‌” என்றான்‌. 


நாகவாளி தொட்ட நஞ்சு அர்ஜுனன்‌ உடலை 
கருகவைத்துக்கொண்டிருந்தது. இமைக்கதுப்புகள்‌ 
எரிந்த கரியென்றாயின. உதடுகள்‌ கருகின. உடல்‌ 
அனலில்‌ இலை என உலர்ந்து வற்றத்தொடங்கியது. 
“இளையோனே, நான்‌ எண்ணவில்லை... இளையோனே, 
நான்‌ என்றும்‌ உன்னையே நான்‌ என்று உணர்ந்தவன்‌. 
இளையோனே...” என்று கர்ணன்‌ நெஞ்சிலறைந்து 
கூவினான்‌. 


தொலைவிலிருந்து குந்தி கைவீசி கதறியபடி மேலாடை 
அவிழ்ந்து விழ வறுமுலைகள்‌ தொங்கியாட 
ஓடிவருவதை கண்டான்‌. அவள்‌ தன்னை 
கொல்லப்போகிறாள்‌ என்று அஞ்சி நடுங்கிய உடலுடன்‌ 
எழுந்து நின்றான்‌. அவள்‌ அவனைக்‌ கடந்து ஓடி 
தரையில்‌ கிடந்த பேருடலை அள்ளி 
நெஞ்சோடணைத்துக்கொண்டு தலையை அறைந்து 
“மைந்தா! என்‌ இறையே! இனி எனக்கு தெய்வங்களும்‌ 
இல்லையே!” என்று கதறியழுதாள்‌. 


பீமனின்‌ பெருங்கரங்கள்‌ துணிக்கப்பட்டு இரு 
அடிமரங்கள்‌ என அருகே கிடந்தன. அப்பால்‌ அவன்‌ 
கதை குருதியில்‌ மூடி உருண்டு கிடந்தது. அவன்‌ 
முகத்தை முத்தமிட்டபடி குந்தி விலங்குபோல்‌ 
ஒலியெழுப்பி கதறினாள்‌. அவன்‌ கால்கள்‌ 
உயிரிழந்திருந்தன. உடல்‌ எடைமிக்க கற்சிலை 
நிலையழிந்ததுபோல்‌ தள்ளாடியது. 


அப்பால்‌ நகுலனையும்‌ சகதேவனையும்‌ கண்டான்‌. 
அருகருகே நிழலும்‌ உருவும்‌ என அவர்கள்‌ தலையறுந்து 
கிடந்தனர்‌. அவன்‌ விழுந்தும்‌ எழுந்தும்‌ நடந்தான்‌. நான்கு 
நரிகள்‌ ஒரு தலையை கடித்து இழுத்துச்செல்லக்கண்டு 
கைதூக்கி விரட்டினான்‌. அவற்றிலொன்று அத்தலையை 
விட்டுவிட்டு அவனை நோக்கி பல்காட்டிச்‌ சீறியது. அந்தத்‌ 
த அத்த வல்‌ ச்ம்‌ பயப்‌ 
யுதிஷ்டிரன்‌ என்று உணர்ந்தான்‌. 

அலறியபடி மயங்கி விழுந்து மீண்டும்‌ 


உணர்வடைந்தபோது அவன்‌ தலைக்குமேல்‌ 
துரியோதனன்‌ குனிந்து நின்றிருந்தான்‌. “வென்றோம்‌, 
அங்கரே... நாம்‌ வென்றோம்‌.” கர்ணன்‌ “ஆம்‌” என்றான்‌. 
“உங்கள்‌ வில்திறனால்‌ வென்றோம்‌... என்‌ கொடிவழியில்‌ 
ஒரு மைந்தன்‌ அரசாள்வான்‌.” கர்ணன்‌ “ஏன்‌?” என்றான்‌. 
“என்னை தொடையறைந்து கொன்றான்‌ பீமன்‌. என்‌ 
இளையோனை நெஞ்சுபிளந்து குருதியுண்டான்‌. என்‌ 
நூற்றுவர்தம்பியரையும்‌ தலையுடைத்து சிதறடித்தான்‌.” 


கர்ணன்‌ கையூன்றி எழுந்தான்‌. “அதோ, அங்கே” என்று 
துரியோதனன்‌ சுட்டிக்காட்டினான்‌. துச்சாதனனின்‌ உடல்‌ 
திறந்து விரிந்திருக்க நாய்கள்‌ குடலை கடித்திழுத்தன. 
அப்பகுதியெங்கும்‌ கெளரவர்களின்‌ உடைந்த தலைகள்‌ 
மூளைநெய்‌ சிதற பரவிக்கிடந்தன. “வருக, என்‌ 
சுனையருகே வருக!” என்றான்‌ துரியோதனன்‌. “இல்லை... 
இல்லை” என்று கர்ணன்‌ தள்ளாடினான்‌. 


அப்பால்‌ உடைந்த தேர்‌ அருகே கிடந்த உடலை உடனே 
அடையாளம்‌ கண்டான்‌. “அ!” என அவன்‌ அலற 
துரியோதனன்‌ “ஆம்‌, அது நீங்கள்‌. உங்களை அவன்‌ 
கொன்றான்‌...” என்றான்‌. “எஞ்சியதென்ன? 
இளையோனே, எஞ்சியதென்ன?” என்று கர்ணன்‌ 
கேட்டான்‌. “வெற்றி...” என்று துரியோதனன்‌ 
புன்னகைத்தான்‌. “ஆம்‌, ஆனால்‌ தோல்வியும்‌ 
நமதல்லவா?” என்றான்‌ கர்ணன்‌. துரியோதனன்‌ “ஆம்‌, 
அனைத்தும்‌ நமதே...” என்றான்‌. 


கர்ணன்‌ “இவையெல்லாம்‌ என்ன? எவரிடம்‌ கேட்பது? 
இதற்கெல்லாம்‌ என்ன பொருள்‌?” என்று தளர்ந்த குரலில்‌ 
கூவியபடி களத்தில்‌ அமர்ந்தான்‌. அருகே கிடந்த உடல்‌ 
ஒன்று விழிதிறந்து “அவர்‌ மட்டுமே அறிவார்‌” என்றது. 
துரியோதனன்‌ “ஆம்‌, அவர்‌ மட்டுமே அறிவார்‌” என்றான்‌. 
கர்ணன்‌ “யாதவரே! யாதவரே!” என்று கூவினான்‌. 
“எங்கிருக்கிறீர்‌? யாதவரே!” மிக அப்பாலென அவர்‌ குரல்‌ 
கேட்டது “மிக அருகில்‌... இங்குதான்‌.” அவன்‌ தன்னை 
உந்தி எழுப்பிக்கொண்டு தொலைவை நோக்கினான்‌. 
“அருகேதான்‌, அங்கரே” என்றார்‌ இளைய யாதவர்‌. 


கர்ணன்‌ தன்னை மீண்டும்‌ உணர்ந்து “ஆம்‌, இதையே 
நான்‌ தெரிவுசெய்கிறேன்‌” என்றான்‌. “ஐயமின்றி என்றால்‌ 
உங்கள்‌ உடல்‌ மீண்டு இங்கு வந்திருக்கும்‌” என்றார்‌ 
இளைய யாதவர்‌. கர்ணன்‌ தன்‌ கால்களை நோக்க அவை 
தரைமேல்‌ கிடந்தன. எழுந்து அமர்ந்து “இதென்ன 
உளமயக்காடல்‌? என்ன செய்கிறீர்‌?” என்றான்‌. 
“வாழ்ந்தறிவதே உலகமெய்மை எனப்படும்‌” என்றார்‌ 


இறுகபற்றிக்கொண்டிருக்கிறாள்‌ என அனகை 
அறிந்திருந்தாள்‌. “அவனுக்கு என்ன உணவு 
கொடுக்கிறீர்கள்‌?” “அவனுக்குச்‌ செரிப்பது குரங்கின்‌ 
பால்‌ மட்டுமே என்றனர்‌ அரசி. ஆகவே காட்டிலிருந்து 
மகவீன்ற பன்னிரு குரங்குகளை 
பொறிவைத்துப்பிடித்துக்கொண்டு வந்திருக்கிறார்கள்‌. 
அவற்றின்‌ பாலைத்தான்‌ பஞ்சில்‌ நனைத்துக்‌ 
கொடுத்துக்கொண்டிருக்கிறார்கள்‌.” 


குந்தி கண்ணீருடன்‌ தன்‌ முலைகள்‌ மேல்‌ கையை 
வைத்தாள்‌. அவை சற்றே கனத்து திரண்டிருந்தன. 
“அவனுக்காக ஒரு துளியேனும்‌ என்னுள்‌ ஊறாதா?” 
என்று கேட்டாள்‌. அனகை “மாதம்‌ நிறையாமல்‌ 
பிறந்திருக்கிறார்‌ அரசி... ஆகவே முலைப்பால்‌ 
வருவதற்கு வாய்ப்பே இல்லை” என்றாள்‌. குந்தி 
பெருமூச்சுடன்‌ “முன்பொருமுறை முலையைப்‌ பிழிந்து 
இருளுக்குள்‌ விட்டேன்‌. அந்தப்பாலில்‌ ஒரு துளியேனும்‌ 
இன்று இங்கே வராதா என ஏங்குகிறேன்‌” என்றபின்‌ 
கண்களை மூடிக்கொண்டாள்‌. 


சதசிருங்கத்தின்‌ முனிவர்கள்‌ கூடி மைந்தன்பிறந்த 
நாட்குறி தேர்ந்தனர்‌. சிம்மத்தில்‌ குருவும்‌ துலாத்தில்‌ 
சூரியனும்‌ மகத்தில்‌ சந்திரனும்‌ சேர்ந்த கணம்‌. மங்கலம்‌ 
நிறைந்த திரயோதசி திதி. பித்ருகளுக்குரிய முகூர்த்தம்‌. 
“காலைவரை மிகமிகத்‌ தீய நேரம்‌ அரசி. காலை கடந்து 
இருள்‌ விடிந்து கதிர்‌ எழுவது போல பொன்னொளிர்‌ 
தருணம்‌ அமைந்ததும்‌ மைந்தன்‌ 
மண்நிகழ்ந்திருக்கிறான்‌” என்றார்‌ மாண்டூக்யர்‌. 
“அவனுக்கு நிறைவாழ்வுள்ளது என்கின்றன 
நிமித்தங்கள்‌. அஞ்சவேண்டியதில்லை அரசே.” அங்கே 
தன்‌ மடித்த கால்களுக்கு மேல்‌ விழிகள்‌ மலர்ந்து 
அமர்ந்திருந்த தருமனை அணைத்துக்கொண்டு பாண்டு 
பெருமூச்சுவிட்டான்‌. 


இளைய யாதவர்‌. “ஆம்‌ நான்‌ வாழ்ந்தேன்‌. 
விழியிமைக்கணம்‌. ஆனால்‌ காலப்பெருக்கு” என்றான்‌ 
கர்ணன்‌. “பெருவிசைகொண்ட பெருக்குகள்‌ சுழிகளே” 
என்றார்‌ இளைய யாதவர்‌. 


கர்ணன்‌ கால்மடித்து அமர்ந்துகொண்டு தலையை 
தாழ்த்தினான்‌. பெருமூச்சுகள்‌ அவன்‌ நெஞ்சை 
உலைத்தபடி எழுந்தன. இளைய யாதவர்‌ அவன்‌ 
முகத்தை நோக்கியபடி புன்னகை மாறா முகத்துடன்‌ 
சொல்லலானார்‌. மிக அண்மையில்‌ செவிக்குள்‌ என 
அவர்‌ சொற்கள்‌ ஒலிக்க அவன்‌ கைகளைக்‌ கோத்தபடி 
கேட்டிருந்தான்‌. 


[1௨26]அங்கரே, எளியோருக்கும்‌ பெரியோருக்கும்‌ இல்லை 
இந்த அகக்குழப்பம்‌. நீங்கள்‌ எளியோர்‌ என துயர்‌ 
கொள்கிறீர்கள்‌. அறிந்தோர்‌ போல்‌ பேசுகிறீர்கள்‌. அறிக, 
துயரின்மையே மெய்மை எனப்படும்‌. இறந்தவர்க்கோ 
இருப்பவர்க்கோ துயர்கொள்ளார்‌ அறிவர்‌. 


ஒருநோக்கில்‌ ஒருதருணத்தில்‌ ஒருவருக்கென நிகழ்வது 
மெய்யல்ல என்று உணர்க. அனைத்துநோக்கில்‌ 
காலப்பெருக்கில்‌ எவருக்குமென நிகழ்வதே மெய்மை. 
ஒருவர்‌ அதை அறிந்துணர வழி ஒன்றே. அறிந்தவற்றை 
தொகுத்தல்‌. முரண்கொள்வனவற்றை இணைத்தல்‌. 
ஒன்றென்றாக்கி மேலேறிச்செல்லுதல்‌. இணைப்பறிவே 
யோகம்‌ எனப்படும்‌. 


தனக்கென ஒருவர்‌ அறிவதும்‌ அனைவருக்கென 
அனைவரும்‌ அறிவதும்‌ ஒன்றென்று அமையும்‌ நிலையே 
யோகம்‌. இணைத்தறிக! தனித்திருந்தறிக! யோகம்‌ 
எதிரெதிர்‌ நிற்கும்‌ இருமுனையிலும்‌ ஒன்றே 
நிலைகொள்வது. 


யோகமென்று அறிந்தவை மட்டுமே மெய்யென்று 
அமையும்‌. ஆகவே அங்கரே, யோகம்‌ புரிக. யோகத்தமைக. 
யோகமில்லாதவருக்கு மெய்மையும்‌ உளமேன்மையும்‌ 
இல்லை. அமைதியும்‌ மகிழ்வும்‌ அவரிடம்‌ 
அமைவதில்லை. 


ஒவ்வொன்றும்‌ வகுக்கப்பட்டே மானுடனுக்கு 
அளிக்கப்பட்டுள்ளன. ஏனென்றால்‌ அவன்‌ உடல்‌ 
வடிவம்‌ வகுக்கப்பட்டுள்ளது. அவன்‌ உள்ளமும்‌ எல்லை 
வகுக்கப்பட்டது. அவனுக்கான களமும்‌ வாய்ப்புகளும்‌ 
மட்டும்‌ வகுக்கப்படாதமையவேண்டும்‌ என்று எப்படி 
கோரமுடியும்‌? 


வகுக்கப்பட்ட களத்தையே சாமானியம்‌ என்றனர்‌. அங்கே 
நிகழும்‌ எல்லைக்குட்பட்ட மெய்மையை சாமானிய 
ஞானம்‌ என்றனர்‌. அது உங்களுக்கு மட்டுமே உரியது. 
உங்கள்‌ கிணற்றில்‌ ஊறும்‌ கடல்‌. துளியும்‌ கடலே. 


வகுக்கப்படாத வெளியில்‌ திகழ்வது விசேஷ ஞானம்‌. 
முடிவிலியில்‌ நீள்வது அது. இயல்வெளியும்‌ 
தனிவெளியும்‌ என இவை அறியப்படுகின்றன. 
இயல்வெளியில்‌ திரள்வது தனிவெளி. தனிவெளியின்‌ 
மெய்மையின்‌ ஒரு துளித்தோற்றமே இயல்வெளியின்‌ 
உண்மை. 


இயல்‌ உலகின்‌ வினாக்களுக்கு தனிமெய்மையை 
விடையெனக்‌ கொண்டு இங்கு பேசினீர்கள்‌. அலகிலா 
தனிமெய்மையை உங்களுக்கான இயலுண்மை என 
மயங்கியதே உங்கள்‌ முதற்பிழை. அறிக, மெய்யறிதலில்‌ 
முதற்பிழை நிகழ்ந்தால்‌ வாயில்கள்‌ அங்கேயே 
மூடிவிடுகின்றன. பிறகெப்போதும்‌ அவை திறப்பதே 
இல்லை. 


உங்களுக்கு வகுக்கப்பட்ட களம்‌ உங்களுக்கான 
வாய்ப்பென்று கொள்க. உங்களுக்கு அளிக்கப்பட்ட 
ஆற்றலும்‌ அந்த எல்லைக்குட்பட்டதே. அவ்விரண்டும்‌ 
முரண்கொண்டு முடைந்துகொண்டு மட்டுமே உங்கள்‌ 
வாழ்க்கையை உருவாக்க முடியும்‌. உங்கள்‌ 
எல்லைக்குட்பட்ட ஆற்றல்களுடன்‌ எல்லையின்மை முன்‌ 
எப்படி நிற்பீர்கள்‌? கடுவெளிமுன்‌ நறுமணம்‌ என 
கரைந்தழிவீர்கள்‌. 


உடலால்‌, உள்ளத்திறனால்‌, பிறப்பால்‌, சூழலால்‌ 
வகுக்கப்படாது இங்கு வரும்‌ மானுடர்‌ எவருமில்லை. 
தனக்கு அளிக்கப்பட்ட அனைத்தையும்‌ திரட்டி உச்சமென 
வெளிப்பட்டு தன்‌ களத்தில்‌ நின்றாடுபவன்‌ 
நிறைவடைகிறான்‌. அவனுக்கு இங்கே வெற்றியும்‌ 
தோல்வியுமில்லை. ஏனென்றால்‌ வெளிப்படுகையிலேயே 
அவன்‌ வென்றவனாகிறான்‌. அவன்‌ அடைவன 
அவனுக்கு வெளியே இல்லை. 


வேழங்களைத்‌ தடுக்கும்‌ பெருங்கிளைகளை கீரிகள்‌ 
அறிவதேயில்லை. சிறுதவளைகள்‌ சிம்மங்களுக்குமேல்‌ 
ஏறிவிளையாடுகின்றன. உங்களுக்கு அமைந்த 
களத்தின்‌ அனைத்து எதிர்விசைகளும்‌ உங்கள்‌ 
ஆற்றலைக்‌ கோரியே அப்பேருருக்‌ கொண்டன என்று 
உணர்க! 


உங்களுக்கு எதிரான ஒவ்வொரு சொல்லும்‌ உங்கள்‌ 
பெருமையின்‌ விளைவாக எழுந்தவைதான்‌. உங்களை 
நோக்கிவரும்‌ அத்தனை அம்புகளும்‌ உங்கள்‌ 
புகழ்ச்சொற்களாக மறுபிறப்பு கொள்ளவிருக்கின்றன. 
அளிக்கப்பட்டுள்ளது உங்கள்‌ களம்‌ என்பதன்‌ பொருள்‌ 
அனைத்தும்‌ அளந்தமைக்கப்பட்டுள்ளன என்பதே. 


வெல்க, வெல்லும்பொருட்டு களம்நின்று பொருதுக! 
இழப்பதனால்‌, வீழ்வதனால்‌ எவரும்‌ தோற்பதில்லை, 
முற்றாக வெளிப்படாமையால்‌ மட்டுமே தோற்கிறார்கள்‌ 
என்று உணர்க! 


கொல்லாதொழியும்‌ எவரும்‌ வெல்லாதொழிவர்‌. 
உயிர்க்கொலை ஒன்றே கொலையல்ல. 
உணர்வுக்கொலை, ஆணவக்கொலை, 
கருத்துக்கொலையென கொலைநிகழா கணமே 
இங்கில்லை. அங்கரே, உங்கள்‌ உறவுகளைக்‌ கொல்வதை 
எண்ணி கலங்குகிறீர்களா? அன்புடையோனுக்கு 
இவ்வுலகே உறவு அல்லவா? அறத்தோனுக்கு 
அனைத்துயிரும்‌ நிகரல்லவா? 


நீங்கள்‌ காப்பவருக்காக எதிர்ப்பவரை கொல்கிறீர்கள்‌ 
என்றால்‌ கடமையை செய்தவராகிறீர்‌. நீங்களும்‌ 
கொல்லப்படக்கூடும்‌ களம்‌ என்றால்‌ அறத்தையே 
இழைத்தவராகிறீர்‌. ஒருகணமும்‌ திரும்பி எண்ணி 
வருந்தமாட்டீர்‌ என்றால்‌ நற்செயலையே இயற்றுகிறீர்கள்‌. 


இங்கு நிகழும்‌ நன்றுக்கு நீங்களே பொறுப்பென்று 
எண்ணுவது ஆணவம்‌. தீதுக்கு நீங்களே பொறுப்பென்று 
எண்ணுவது மேலும்‌ ஆணவம்‌. இங்கு உங்களை எதிர்த்து 
நின்றிருப்போரின்‌ வாழ்வை நீங்கள்‌ அமைத்தீர்களா 
என்ன? இங்குவரை அவர்கள்‌ தெரிந்து வந்தமைந்த 
வழியை வகுத்தீர்களா? முடிவுக்கு மட்டும்‌ நீங்கள்‌ 
எவ்வண்ணம்‌ பொறுப்பேற்கிறீர்கள்‌? 


இங்கனைத்திலும்‌ நிறைந்திருக்கும்‌ அழிவற்ற ஒன்றின்‌ 
அலைகளே இவையென்று உணர்ந்தவன்‌ துயரோ 
களிப்போ கொள்வதில்லை. எழுவதே அமையும்‌. எரிவதே 
அணையும்‌. எனவே இருமைகளற்று துலாமுள்‌ என 
நிலைகொள்பவனுக்கு சோர்வென்பதில்லை. 


அங்கரே, உணர்வுகளில்‌ உயர்ந்தது அஞ்சாமை. 
மானுடரில்‌ சிறந்தவன்‌ வீரன்‌. தன்‌ செயல்களில்‌ ஐயமற்று, 
முழுவிசையுடன்‌ வெளிப்படுவதே வீரம்‌ எனப்படுகிறது. 
இருத்தலில்‌ முழுமைகொள்பவன்‌ என்பதனால்‌ வீரனுக்கு 


சாவுமில்லை. 


வில்லவர்‌ அனைவரும்‌ அறிந்த ஒன்றுண்டு. 
அம்பில்தான்‌ அவர்களின்‌ திறன்‌ செல்கிறது. 
இலக்குகளை தெய்வங்கள்‌ ஆள்கின்றன. ஆனால்‌ அதை 
எண்ணி வில்‌ தாழ்த்துவோர்‌ கோழைகள்‌ ர்‌ 

அறிவிலிகள்‌ என்றோ அழைக்கப்படுவர்‌. இயற்றும்‌ 
பொற்ப்பே மானுடருக்கு, எய்துவது முடிவிலியை ஆளும்‌ 
வல்லமையின்‌ ஆணையால்‌. 


விழைவினால்‌ அல்ல, வெறுப்பினால்‌ அல்ல, 
செயலாற்றும்‌ பொருட்டு இங்கு வந்திருக்கிறீர்கள்‌ 
என்பதனால்‌ செயலாற்றுக! தசைகளில்‌ உள்ளது 
தோளின்‌ செயல்‌. கால்களில்‌ உள்ளது நடத்தல்‌. 
பிறிதொன்றுக்காக அவை இங்கு எழவில்லை. 
அவற்றுக்குரிய விசையை அளிப்பதே நம்‌ உள்ளத்தின்‌ 
அறம்‌. 


இங்குள்ள ஒவ்வொரு பொருளும்‌ தனக்கென்று ஓர்‌ 
செயல்வழியும்‌ இலக்கும்‌ கொண்டுள்ளது. அதுவே அதன்‌ 
தன்னறம்‌. அதிலேயே அதன்‌ முழுவிசையும்‌ 
வெளிப்படுகிறது. அதன்‌ ஒவ்வொரு அணுவும்‌ அப்போது 
மட்டுமே செயல்படுகிறது. அதை இயற்றுகையிலேயே 
நிறைவடைகிறது. நிறைவுக்கு மறுபெயர்‌ மகிழ்வு. 
அங்கரே, உங்கள்‌ தன்னறம்‌ எங்கு உங்கள்‌ தோள்களும்‌ 
விழிகளும்‌ நெஞ்சமும்‌ பிறிதொன்று தேராது 
நின்றிருக்குமோ அங்கு உள்ளது. தன்னறத்தை 
ஆற்றுபவர்‌ தன்னில்‌ மகிழ்கிறார்‌. அறிக, மகிழ்வென்பது 
வெளியே எதிலிருந்தும்‌ எழவியலாது! தன்னுள்‌ தான்‌ 
முற்றிலும்‌ நிறைவதே மகிழ்வென்று உணரப்படுகிறது. 


இல்லத்தில்‌ தொலைத்ததை பள்ளிச்சாலையில்‌ 
தேடுகிறீர்கள்‌. இங்கு, இப்பொழுதில்‌ உள்ளது உங்கள்‌ 
இடர்‌ என்றால்‌ பிறிதெங்கு நோக்குகிறீர்கள்‌? 
இயல்தளத்தில்‌ நிலைகொள்பவர்‌ நீங்கள்‌. உங்கள்‌ 
மெய்மையும்‌ இங்கு எழுவதாகவே அமையலாகும்‌. 


தோற்கடிக்கப்பட்டோர்‌, வீழ்த்தப்பட்டோர்‌, 
அடக்கப்பட்டோர்‌ அனைவருக்கும்‌ இதுவே என்‌ சொல்‌. 
தோற்றீர்கள்‌ எனில்‌ வெல்க! வீழ்ந்தீர்கள்‌ எனில்‌ எழுக! 
அடக்கப்பட்டிருந்தால்‌ ஆள்க! 
சிறுமைப்படுத்தப்பட்டீர்கள்‌ என்றால்‌ விரிக! அதற்குரிய 
இயலறிவே உங்களுக்குரியது. தனியறிவு அதற்கு 
உகந்தது அல்ல. கூரியதென்றாலும்‌ ஒளியைக்‌ கொண்டு 


காலில்‌ தைத்த முள்ளை அகழ்ந்தெடுக்கவியலாது. 


இங்குள்ளவை அனைத்தும்‌ மீறவியலாதன என்றால்‌ 
உங்கள்‌ தோள்களுக்கு ஆற்றல்‌ ஏன்‌ அளிக்கப்பட்டது? 
உங்கள்‌ சொற்களுக்கு ஏன்‌ அனல்‌ கூடுகிறது? களத்தை 
அமைத்த அதுவே கைகளையும்‌ ஆக்கியது என்று 
உணராதவர்‌ பேதைகளே. 


பேதைகளே கட்டுண்டிருக்கிறார்கள்‌. மெய்யுணர்ந்தோர்‌ 
ஒவ்வொரு கணமும்‌ விடுதலையை நாடுகிறார்கள்‌. 
அறிவு என்பது விடுதலை என்றே பொருள்படும்‌. 
எவ்வண்ணம்‌ எவர்‌ உரைத்தாலும்‌ அறிவு விடுதலையை 
அன்றி பிறிதொன்றை அளிக்காது. அறிவினால்‌ 
விடுதலை அமைவதில்லை, அறிதலே விடுதலையாகும்‌. 


அங்கரே, அறிவில்‌ தீயது, பயனற்றது என்றொன்றில்லை. 
அறியப்படாத அறிவுகளே பயனற்றவை. குறையாக 
அறியப்பட்டவையே தீங்கிழைப்பவை. அவை அறிவென 
கொள்ளப்படுவதில்லை. 


விலங்கு நிலையிலிருந்து மானுடரை விடுதலை செய்தது 
என்‌ முன்னோடிகளின்‌ அறிவு. இருபாற்பிரிவு 
நோக்கிலிருந்து விடுதலை செய்வது என்‌ அறிவு. நாளை 
எழும்‌ அறிவோ இன்மையும்‌ இருப்பும்‌ ஒன்றென்று எழும்‌ 
பேரறிவாகும்‌. அதை கல்கி என்றும்‌ மைத்ரேயர்‌ என்றும்‌ 
உரைப்பர்‌ நூலோர்‌. 


இங்கு திகழ்வது அறமென்பதனால்தான்‌ இன்னும்‌ 
மானுடர்‌ எஞ்சியிருக்கிறார்கள்‌. இன்னமும்‌ வினாவும்‌ 
விடையுமென அறம்‌ ஆராயப்படுகிறது. அங்கரே, 
மீண்டும்‌ மீண்டும்‌ அது வெவ்வேறு இடங்களில்‌ 
உருவுகளில்‌ கண்டடையப்படுகிறது. 


இங்கு திகழ்வது அறமென்பதனால்தான்‌ இங்கு 
ஒவ்வொன்றும்‌ நிலைகொள்கின்றன. மானுடர்‌ 
இணையாமல்‌ எதுவும்‌ எழுந்து வளர்ந்து ந கர்ிகென்னு 
அறிக! அறத்தின்பொருட்டன்றி எதன்பொருட்டும்‌ 
மானுடர்‌ இன்றுவரை ஒருங்குதிரண்டதில்லை. 
அறமென்பது அவர்கள்‌ ஒருங்குதிரட்டுவதே. அவர்கள்‌ 
ஒவ்வொருவரிலும்‌ வாழ்வது அது. 


அழிக்கப்படுகையில்‌, கைவிடப்படுகையில்‌, 
சிறுமைகொள்கையில்‌ பிறிதொன்றை நோக்கி 
உதவிகோருபவன்‌ தன்னை அறியாதவன்‌. 
அழைக்கப்படாத தெய்வமொன்று இருண்ட ஆலயத்தில்‌ 


துயருடன்‌ அவனுக்காக காத்திருக்கிறது. 


இவ்வறம்‌ அவ்வறம்‌ என்று நோக்குவோர்‌ அறத்தை 
காண்பதில்லை. முழுதும்‌ காணப்படாத அறம்‌ மறமென்று 
தோன்றலாகும்‌. முழுதறத்தை உணர்ந்தவர்‌ மறமும்‌ 
அறத்தின்‌ கருவியென்றே உணர்வர்‌. எங்கும்‌ திகழும்‌ 
ஒன்றின்‌ ஆடலை எதிலும்‌ நோக்குபவரே யோகத்தமர்ந்து 
அறிந்தவர்‌. 


முன்பொருமுறை இனிய புலரியில்‌ குடில்விட்டு வெளியே 
வந்த தொல்வியாசர்‌ குருவியின்‌ மென்குஞ்சை தன்‌ 
கூரலகால்‌ கிழித்து உண்டுகொண்டிருந்த கழுகொன்றை 
கண்டார்‌. புவிபேணும்‌ பசியெனும்‌ தெய்வத்தின்‌ 
பேருருவைக்‌ கண்டவராக மகிழ்ந்து கைகூப்பினார்‌. 


பிறிதொருநாள்‌ காட்டில்‌ செல்கையில்‌ கெளதமர்‌ என்னும்‌ 
முனிவர்‌ தன்‌ குருளையைக்‌ கொன்று 
தின்றுகொண்டிருந்த அன்னைப்‌ பெரும்பன்றியை 
கண்டார்‌. அதன்‌ முலைகளை 
முட்டிக்குடித்துக்கொண்டிருந்தன பிற குட்டிகள்‌. 
அன்னையே, எத்தனை கனிந்திருந்தால்‌ தன்னையே 
உண்டு உருக்கி உணவாக்குவாய்‌ நீ என்று அவர்‌ 
உவகையில்‌ கண்ணீர்‌ விட்டார்‌. 


பறவைச்‌ சிறகெரித்து புழுக்குலம்‌ அழித்து மரங்களில்‌ 
நாசுழற்றி மூண்டு எரிந்தெழும்‌ காட்டுத்தீயைக்‌ கண்டு 
தொல்முனிவராகிய காசியபர்‌ கூறியதை அறிக! 
அனலவனே, மென்மையான புதிய பசுந்தளிர்‌ புற்களின்‌ 
காவலனே, உன்‌ அருளுக்கு வணக்கம்‌ என்றார்‌ அவர்‌. 


பற்றுகொண்டோன்‌ நோக்குகையில்‌ அனைத்தும்‌ 
பற்றினாலேயே பொருள்கொள்ளப்படும்‌. 
இருள்விழைவோன்‌ இருளை அடைகிறான்‌. 
மருள்விழைவோனை அதுவே அணைகிறது. ஒளிநாடும்‌ 
புட்கள்‌ மட்டுமே புலரியை அறிகின்றன. வணங்கும்‌ 
வடிவில்‌ வந்தணைகிறது தெய்வம்‌. 


முற்றிலும்‌ பற்றறுத்த முனிவருக்கே முழுமை புலனாகும்‌. 
குந்தியின்‌ மைந்தரே, முனிவரிலும்‌ முழுதமைந்த 
தவம்கொண்டோர்‌ சிலரே. முழுமையறிவு உலகவாழ்வுக்கு 
எவ்வகையிலும்‌ பயனற்றது என்பதனால்‌ முழுதறிந்த 
பின்னரும்‌ அதை சிறிதாக்கிக்கொள்பவரும்‌ முனிவருள்‌ 
உண்டு. 


இப்புவியில்‌, விழைவுகளுடன்‌ நிற்பவர்களுக்கு 


அக்களத்திற்குள்‌ அமையும்‌ உண்மையே உகந்ததாகும்‌. 
அது பசிக்கையில்‌ உணவென்றும்‌, அஞ்சுகையில்‌ அரண்‌ 
என்றும்‌, போரில்‌ படைக்கலமென்றும்‌, தனிமையில்‌ 
துணைவென்றும்‌, துயரில்‌ உறவென்றும்‌ 
வந்தமையவேண்டும்‌. அதை நாடுக! 


உணவில்‌ பகிர்தலாக, இடரில்‌ நட்பாக, எளியோர்‌ முன்‌ 
அளியாக, அவையில்‌ நெறியாக, போரில்‌ சினமாக, 
நோக்கில்‌ நடுநிலையாக, குடிகளுக்குமேல்‌ ஆணையாக, 
குலங்களுக்குமேல்‌ நம்பிக்கையாக, விண்ணவருக்கு முன்‌ 
அறமாக அது வந்தமைக! அதை அடைபவர்‌ வெல்வர்‌. 


ஒவ்வொருவருக்கும்‌ அது தன்‌ முகம்‌ காட்டுகிறது. 
எதன்பொருட்டு வந்தீர்களோ அதை முழுதியற்றுக! 
கைவிரல்களைக்‌ கண்டவன்‌ அவற்றின்‌ செயலென்ன 
என்று அறிந்துகொள்வான்‌. தன்னை நோக்குபவன்‌ தன்‌ 
இலக்கென்ன என்று தெளிவுகொள்வான்‌. 


அவ்வறிதலை செயலென்றாக்குக! செயல்கள்‌ 
ஒவ்வொன்றும்‌ மறுசெயல்களால்‌ ஆனவை. 
செயலாற்றுக, விளைவை கொள்க! அறிக, செயல்‌ 
விடுதலையென்றாகவேண்டும்‌! கட்டுறுத்தும்‌ செயல்‌ 
அரைச்செயலே. முழுமை நம்மை அதை கடந்துசெல்ல 
வைக்கும்‌. 


வெல்லுங்கள்‌, ஆனால்‌ வென்றவருக்கு 

அருள்கையிலேயே கடந்துசெல்கிறீர்கள்‌. கொள்க, எனில்‌ 
கொடுக்கையில்தான்‌ நிறைவுறுகிறீர்கள்‌! சினம்‌ கொள்க, 
ஆயின்‌ கனியும்போது மட்டுமே முழுமை அமைகிறது! 


அங்கரே, மானுடர்‌ அடைந்த எதையும்‌ இழப்பதில்லை. 
அறியாமையை, ஐயத்தை, சினத்தை, துயரைக்கூட 
அவர்கள்‌ உடைமையென்றே கொள்கிறார்கள்‌. கைவிட 
மறுக்கிறார்கள்‌. இழக்க அஞ்சுகிறார்கள்‌. கைவிடப்படாத 
எதுவும்‌ சுமையே. இழக்கப்படாத எதுவும்‌ தளையே. 


நிகர்கொண்ட வேலே இலக்கடைகிறது. உணர்வுகளால்‌, 
ஐயத்தால்‌, மிகைவிழைவால்‌ நிலையழியாது இயற்றும்‌ 
செயல்‌ வெல்கிறது. தோள்விசையை முழுதும்‌ பெற்ற 
அம்புகளே நெடுந்தொலைவை கடக்கின்றன. 


எழுக! உங்கள்‌ தோள்களில்‌ வெல்லும்விழைவு நிறைக! 
உங்கள்‌ ஆற்றல்‌ முழுமையும்‌ களத்தில்‌ நிகழ்க! 
வெற்றியால்‌ இவ்வுலகனைத்தையும்‌ அடைவீர்கள்‌. 
சிறுமைகளை அத்திருவால்‌ நிரப்புவீர்கள்‌. வீழ்ந்தால்‌ 


அச்சிறுமைகளை பெரும்புகழ்‌ எழுந்து அழிக்கும்‌. 


இறுதிமூச்சையும்‌ இசையாக்கிய பின்னரே குயில்‌ வானில்‌ 
முழுதெழுகிறது . எச்சமின்றி விட்டுச்செல்வதன்‌ 
விடுதலை உங்களுக்கு அமைக! ஆம்‌, அவ்வாறே ஆகுக! 


[ந।age1இளைய யாதவர்‌ சொல்லி முடித்த பின்னரும்‌ 
கைகட்டி அமர்ந்திருந்த கர்ணன்‌ நெடுநேரம்‌ உளம்‌ 
மீளாமல்‌ தலை குனிந்திருந்தான்‌. பின்னர்‌ நீள்மூச்சுடன்‌ 
எழுந்து கைகூப்பினான்‌. “ஒரு வினாவும்‌ எஞ்சாது 
நிறைவுற்றேன்‌, யாதவரே. விடுதலை நோக்கிய 
நேர்ப்பாதையை என்முன்‌ காண்கிறேன்‌” என்றபின்‌ 
திரும்பி முதற்புலரி எழுந்துவிட்டிருந்த முற்றத்தில்‌ 
இறங்கி நடந்தகன்றான்‌. 


வெண்முரசு விவாதங்கள்‌ 

மூன்று : ஒருமை 


1: நைமிஷாரண்யத்திலிருந்து வெளியே வரும்வரை 
யமன்‌ கர்ணனின்‌ உருவில்தான்‌ இருந்தார்‌. கருக்கிருட்டில்‌ 
தன்‌ ஆலயமுகப்புக்கு வந்து அங்கிருந்து யமபுரிக்கு 
இமைக்கணத்தில்‌ மீண்டார்‌. உவகையுடன்‌ தன்‌ 
அரண்மனைக்குச்‌ சென்று அதன்‌ முதல்படியில்‌ காலடி 
வைக்கும்‌ வரை பிறிதொரு வினா இல்லாது 
நிறைந்திருந்தது அவர்‌ உள்ளம்‌. தூக்கிய கால்‌ 
நின்றிருக்க திகைத்தபின்‌ பின்னெடுத்து ஊன்றினார்‌. 
திரும்பி தன்னைத்‌ தொடர்ந்த காரானூர்தியை நோக்கிய 
கணமே மீண்டும்‌ மண்ணுலகை அடைந்தார்‌. 


அவரைச்‌ சூழ்ந்த காலவடிவ ஏவலரிடம்‌ “செல்க, 
இவ்வினாவைவிட விசைகொண்ட வினாவுடன்‌ எவர்‌ 
இருக்கிறார்கள்‌ என்று அறிந்து வருக!” என்று 
ஆணையிட்டார்‌. அவர்கள்‌ சென்று மீண்டனர்‌. துர்பதன்‌ 
என்னும்‌ காலவடிவன்‌ “அரசே, அஸ்தினபுரியின்‌ 
சோலைக்குடிலில்‌ ஒருவரை நான்‌ கண்டேன்‌. படைக்கலப்‌ 
பயிற்சிநிலையில்‌ இரவும்பகலும்‌ அம்பு தொடுத்தபடி 
இருக்கிறார்‌. ஆயிரம்‌ அம்புகளில்‌ ஒன்று குறிதவறுகிறது. 
அதை எடுத்து சினத்துடன்‌ தன்‌ உடலில்‌ குத்தி குருதி 
பெருக்குகிறார்‌. அதன்பொருட்டு மீண்டும்‌ ஆயிரம்‌ 
அம்புகளை தொடுக்கிறார்‌. நாட்களென வாரங்களென 
காலம்‌ கடந்துசென்றுகொண்டிருக்கிறது. அவர்‌ உள்ளம்‌ 
அமைதிகொள்ளவில்லை” என்றான்‌. 


“அவர்‌ முதியவர்‌. நரைத்த நீள்குழல்‌ தோளில்‌ 
விரிந்திருக்க வெண்தாடி விழுந்த மார்பும்‌ பழுத்த 
விழிகளும்‌ தொங்கிய மூக்கும்‌ உள்மடிந்த உதடுகளும்‌ 
கொண்டவர்‌. களைத்துச்‌ சரியும்‌ இமைகளுடன்‌ சற்றே 
துயிலில்‌ அமைகிறார்‌. எவரோ தொட்டதுபோல்‌ 
விழித்தெழுந்து “ஏன்‌?” என்கிறார்‌. பின்பு வாயை 
துடைத்தபடி “ஆம்‌!” என்கிறார்‌. எழுந்துகொண்டு 
“ஆயின்‌...” என்கிறார்‌. அம்புகளை எடுக்கையில்‌ “இல்லை! 
இல்லை! என தலையசைக்கிறார்‌” என்றான்‌ துர்பதன்‌. 


“அந்த விடுபடும்‌ அம்பிலுள்ளது அவருடைய வினா” 
என்றார்‌ யமன்‌. “ஆம்‌, அதை எவரிடம்‌ வினவ 
விரும்புகிறார்‌ என்றறிய நான்‌ அருகிருந்து நோக்கினேன்‌. 
நூறாவது முறையாக அம்பு தவறியபோது பற்களைக்‌ 


கடித்தபடி அவன்‌” என்றார்‌. தன்‌ நெஞ்சில்‌ அதைக்‌ குத்தி 
குருதி வழிய “அவன்‌ ஒருவனே” என்றார்‌. நான்‌ ஆமென்று 
எழுந்து இங்கு மீண்டேன்‌” என்று துர்பதன்‌ சொன்னான்‌. 
அக்கணமே யமன்‌ சென்று பீஷ்மரின்‌ உடலுக்குள்‌ புகுந்து 
மீண்டார்‌. எடுத்த அம்பு கைதவற அதை 
பிடித்துக்கொண்ட பீஷ்மர்‌ சினத்துடன்‌ திரும்பி 
நோக்கினார்‌. அவர்‌ முகத்தில்‌ அந்திப்பந்தங்களின்‌ 
செவ்வொளி அலைகொண்டது. 


அருகே அம்புகளை எடுத்தளித்துக்கொண்டிருந்த 
அவருடைய அணுக்க மாணவரான விஸ்வசேனர்‌ “முதல்‌ 
கைத்தவறல்‌, ஆசிரியரே” என்றார்‌. பீஷ்மர்‌ இடப்புருவம்‌ 
மேலெழுந்தமைய நோக்கி திரும்பிக்கொண்டார்‌. இரண்டு 
அம்புகள்‌ இலக்கெய்தியதும்‌ வில்தாழ்த்தி “சொல்‌, 
அதன்பொருள்‌ என்ன?” என்றார்‌. “நூல்களின்படி 
உளப்பிழையும்‌ உடற்பிழையும்‌ முதுமையின்‌ 
தெய்வமாகிய ஜரையின்‌ வருகைக்குறிகள்‌...” என்றார்‌ 
விஸ்வசேனர்‌. “அவள்‌ இறப்பின்‌ தெய்வமான 
மிருத்யூவின்‌ அணுக்கி. அவள்‌ ஊரும்‌ தேரின்‌ பரி.” 


பீஷ்மர்‌ தலையசைத்து வில்லை எடுத்தார்‌. “இன்றுவரை 
இந்தக்‌ குறி ஏதும்‌ உங்களில்‌ எழுந்ததில்லை, ஆசிரியரே” 
என்றார்‌ விஸ்வசேனர்‌. “என்ன சொல்கிறாய்‌?” என்று 
பீஷ்மர்‌ கேட்டார்‌. விஸ்வசேனர்‌ “ஒருகணமோ 
அரைக்கணமோ இங்கு இறப்பு வந்து 
அகன்றுள்ளதென்று என்‌ உள்ளம்‌ உணர்கிறது” என்றார்‌. 
ஒருகணம்‌ அவரை தளர்ந்த இமைகளுடன்‌ நோக்கியபின்‌ 
“நன்று” என்று புன்னகைத்தபடி பீஷ்மர்‌ வில்லைத்‌ தூக்கி 
அம்பை தொடுத்தார்‌. 


நைமிஷாரண்யத்தின்‌ தெற்குவழியினூடாக யமன்‌ 
பீஷ்மரின்‌ உருவில்‌ காட்டுக்குள்‌ புகுந்தார்‌. நெடிய 
காலடிகளை தாக்கி வைத்து ஓசையற்ற நிழல்‌ என 
காட்டுச்செடிகளை ஊடுருவிச்சென்று இளைய யாதவர்‌ 
தங்கியிருந்த குடிலின்‌ கதவை தட்டினார்‌. மும்முறை 
தட்டியபோது உள்ளிருந்து “எவர்‌ வந்திருப்பது?” என்று 
இளைய யாதவரின்‌ குரல்‌ ஒலித்தது. “காங்கேயனாகிய 
பீஷ்மன்‌. யாதவரே, உம்மிடமன்றி பிறரிடம்‌ கேட்கவியலா 
வினா ஒன்று என்னிடமுள்ளது. அதன்பொருட்டே 
வந்தேன்‌” என்றார்‌ யமன்‌. 


“வருக!” என்ற இளைய யாதவர்‌ உள்ளே சிக்கிமுக்கியை 
உரசும்‌ ஒலி கேட்டது. அனல்‌ பற்றிக்கொண்டதும்‌ 
சிறுசாளரம்‌ ஒளி கொண்டது. கதவைத்‌ திறந்து கையில்‌ 
விளக்குடன்‌ நின்ற இளைய யாதவரின்‌ முகம்‌ 

சில நாட்கள்‌ பாண்டு எங்கிருக்கிறோம்‌ என்றறியாதவன்‌ 
போலிருந்தான்‌. தோளில்‌ விழிமலர்ந்து அமர்ந்திருந்த 
தருமனுடன்‌ காட்டுக்குள்‌ அலைந்தான்‌. காட்டுமரநிழலில்‌ 
படுத்துக்கிடக்கும்‌ மைந்தனையும்‌ தந்தையையும்‌ 
அனகையும்‌ சேடிப்பெண்களும்‌ மீண்டும்‌ மீண்டும்‌ 
தேடிக்கண்டுபிடித்து அழைத்து வந்தனர்‌. 


காட்டில்‌ ஒவ்வொரு முறை அவர்கள்‌ காலடியோசை 
கேட்கும்போதும்‌ பாண்டு திகைத்து உடலதிர்ந்தான்‌. 
சேடிகளை சிவந்த விழிகளால்‌ நோக்கி மைந்தனை 
அள்ளி எடுத்து அணைத்துக்கொண்டான்‌. அவன்‌ 
ஹம்ஸகூடத்து தவச்சாலையில்‌ உள்ள அனைவரையுமே 
எதிரிகளாக எண்ணுவதாகத்‌ தோன்றியது. அவர்கள்‌ 
பெருந்தீங்குடன்‌ தன்னை நோக்கி வருகிறார்கள்‌ 
என்பதுபோல. விழித்திருந்தால்‌ அவன்‌ அவர்களின்‌ 
காலடியோசையிலேயே எழுந்து உள்காட்டுக்கு 
விலகிச்சென்றுவிடுவான்‌. 


இரவு முழுக்க பாண்டு முற்றத்தில்‌ மரப்பட்டை 
படுக்கையில்‌ மரவுரியைப்‌ போர்த்தியபடி அமர்ந்தே 
செலவிட்டான்‌. வாயிலைத்திறந்து பார்த்தபோதெல்லாம்‌ 
அவன்‌ அமர்ந்தே இருப்பதை அனகை காண்பாள்‌. 
அவனுக்குமேல்‌ ஹம்ஸகூடத்தின்‌ இருண்ட வானம்‌ 
விண்மீன்கள்‌ செறிந்து விரிந்திருக்கும்‌. காட்டுக்குள்‌ 
இருந்து எழும்‌ விலங்கொலிகள்‌ காற்றிலேறிச்‌ சூழ்ந்து 
பறக்கும்‌. விடிந்ததுமே அவன்‌ உள்ளே வந்து தருமன்‌ 
அருகே நிற்பான்‌. அவள்‌ அவனுக்கு உணவூட்டியதுமே 
கையில்‌ எடுத்துக்கொண்டு காட்டுக்குள்‌ செல்வான்‌. 


அஸ்தினபுரியில்‌ காந்தாரிக்கு மைந்தன்‌ பிறந்திருக்கும்‌ 
செய்தி ஐந்தாம்நாள்‌ பறவைச்செய்தியாக வந்தது. 
அச்செய்தியை அனகைதான்‌ முதவில்‌ வாசித்தாள்‌. 
விடிகாலையின்‌ இருளில்‌ முற்றத்தில்‌ அமர்ந்திருந்த 
பாண்டுவிடம்‌ சென்று “அரசே... தங்கள்‌ தமையனுக்கு 
மைந்தன்‌ பிறந்திருக்கிறான்‌” என்று ஓலையை 
நீட்டினாள்‌. பாண்டு அதைவாங்கி வாசித்துவிட்டு ஏதும்‌ 
விளங்காத பார்வையுடன்‌ திரும்பத்தந்துவிட்டு 


ஓவியப்பாவைபோலிருந்தது. யமன்‌ கைகூப்பி “இரவில்‌ 
உசாவவேண்டியவை போலும்‌ இவ்வையங்கள்‌... 
நெடுந்தொலைவு கடந்து வந்தணைய 
பொழுதாகிவிட்டது” என்றார்‌. “உள்ளே வாருங்கள்‌, 
அஸ்தினபுரியின்‌ பிதாமகரே” என்று இளைய யாதவர்‌ 
அழைத்தார்‌. சிலகணங்கள்‌ தயங்கிவிட்டு யமன்‌ 
குடிலுக்குள்‌ சென்றார்‌. 

[1/age|இளைய யாதவர்‌ பீஷ்மரை நோக்கியபடி 
அமர்ந்திருந்தார்‌. பீஷ்மர்‌ தரையில்‌ விரித்த 
தர்ப்பைப்பாய்மேல்‌ நீண்ட கால்களை ஒடித்ததுபோல்‌ 
மடித்து முதுகை நிமிர்த்தி அமர்ந்திருந்தார்‌. தாடியை 
இடக்கை கசக்கி நீவி மீண்டும்‌ கசக்கிக்கொண்டிருக்க 
வலக்கை மடியில்‌ ஓய்ந்து அமர்ந்திருந்தது. தான்‌ 
கேட்கும்வரை அவர்‌ பேசப்போவதில்லை என்றுணர்ந்த 
இளைய யாதவர்‌ “அஸ்தினபுரியின்‌ பிதாமகரை என்‌ 
குடிலுக்கு விருந்தினராகக்‌ கொண்ட மகிழ்வில்‌ 
இருக்கிறேன்‌. நாம்‌ இன்றுவரை இப்படி தனியாக 
சந்தித்துக்கொண்டதில்லை” என்றார்‌. 


“ஆம்‌” என்று நிமிர்ந்த பீஷ்மர்‌ எந்த முகமனும்‌ இல்லாமல்‌ 
நேரடியாக “நான்‌ சென்றசிலநாட்களாக 
இடைவெளியில்லாமல்‌ அம்புகளை 
தொடுத்துக்கொண்டிருந்தேன்‌” என்றார்‌. “ஆம்‌ அறிவேன்‌, 
உங்கள்‌ உள்ளம்‌ வில்லம்பு என்பார்கள்‌” என்றார்‌ 
இளைய யாதவர்‌. “ஆம்‌, இம்முறை அது ஒரு வதையென 
ஆகிவிட்டது” என்றார்‌ பீஷ்மர்‌. “ஆயிரம்‌ அம்புகளை 
குறிதவறாது அனுப்புவதே என்‌ இலக்கெனக்கொண்டேன்‌. 
யிரத்தில்‌ ஒன்று பிழைத்துக்கொண்டே இருந்தது. 
ழைத்த ஒவ்வொன்றுக்கும்‌ ஆயிரம்‌ அம்புகள்‌ 
பிழையீடெனக்கொண்டேன்‌. ஈராயிரமாகி மூவாயிரமாகி 
இன்று என்‌ கணக்குக்குமேல்‌ பன்னிரண்டாயிரம்‌ 
அம்புகள்‌ நின்றுள்ளன. பன்னிரண்டாயிரம்‌ 
வருபிழைகள்‌. அவைபெருகும்‌ முடிவிலி” என்றார்‌. 


இளைய யாதவர்‌ புன்னகைபுரிந்தார்‌. “யாதவரே, எங்கு 
பிழைக்கின்றது என்‌ அம்பு என்று 
நோக்கிக்கொண்டிருந்தேன்‌. கை ஓய்ந்து ஆயிரத்தை 
அணுகும்போது. வென்றேன்‌ என எண்ணும்போது. 
உளம்குவியாதபோது. ஆம்‌, ஆனால்‌ அதுமட்டுமல்ல. 
முதல்‌ அம்பே பிழைத்ததுண்டு. உளம்கூர்ந்தமையாலேயே 
அம்பு தவறியதுண்டு. இறுகப்பற்றினால்‌, 
இளகப்பிடித்தால்‌, குறிநோக்கினால்‌, நோக்காது 
செலுத்தினால்‌ எந்நிலையிலும்‌ பிழைநிகழ்கிறதென்று 
பின்னர்‌ கண்டேன்‌. ஆகவே என்னால்‌ 


ஆவதொன்றில்லை. இது இந்த ஆடலின்‌ நெறி போலும்‌ 
என நினைத்தேன்‌.” 


இளைய யாதவர்‌ “அனைத்தும்‌ இணைந்ததே ஆடல்‌” 
என்றார்‌. “ஆனால்‌ என்னால்‌ உளம்‌அமைய 
முடியவில்லை. அந்த பிழைத்த அம்புகளால்‌ என்‌ உடலில்‌ 
ஒரு குருதிப்புள்ளி வைத்தேன்‌. சிறுத்தையென 
உடலெங்கும்‌ புள்ளிகள்‌ நிறைந்தன. சலித்தெழுந்து ஒரு 
முறை அம்புநுனியை என்‌ கழுத்திலேயே வைத்தேன்‌. 
இப்புவியில்‌ எவருக்கும்‌ ஒன்றேனும்‌ பிழைப்பதே இயல்பு, 
நான்‌ தெய்வங்களின்‌ முழுமையை நாடுகிறேனோ என்று 
எண்ணினேன்‌. எவருக்கு ஒருபிழையும்‌ நிகழாதென்று 
என்னுள்‌ வினவிக்கொண்டேன்‌. துரோணருக்கும்‌ 
கிருபருக்கும்‌ கர்ணனுக்கும்‌ பிழைக்கும்‌ என்பதில்‌ 
ஐயமில்லை. பரத்வாஜர்‌, அக்னிவேசர்‌, சரத்வான்‌... 
ஒவ்வொரு பெயராக எண்ணிச்செல்ல உமது 
நினைவெழுந்தது...” 


இளைய யாதவர்‌ காத்திருந்தார்‌. “யாதவரே, ஆயிரத்தில்‌ 
ஒன்று தவறும்‌ ஊழ்‌ உங்களுக்கும்‌ உண்டா? 
பன்னீராயிரத்தில்‌ லட்சத்தில்‌ கோடியில்‌ ஒன்றேனும்‌ 
பிழைபடுமா?” என்றார்‌ பீஷ்மர்‌. “இல்லை” என்று இளைய 
யாதவர்‌ சொன்னார்‌. “ஆனால்‌ நான்‌ நூற்றிலொன்றை 
பிழைவிடுவது வழக்கம்‌.” பீஷ்மர்‌ புருவம்சுளிக்க 
நோக்கினார்‌. “பிழைகளினூடாகவே இங்கு புவிநாடகம்‌ 
நிகழ்கிறது, பெருநெறியரே” என்றார்‌ இளைய யாதவர்‌. 
“பிழைநிகழாதவற்றைக்‌ கண்டு நான்‌ அகல்கிறேன்‌. 
அவற்றின்‌ முழுமை வாயற்ற குடம்‌. ஒருதுளியும்‌ 
மொள்ளாது பெருக்கில்‌ மிதக்கும்‌ பொருளற்ற கோளம்‌.” 


பீஷ்மர்‌ பெருமூச்சுவிட்டார்‌. பின்னர்‌ “நன்று, நான்‌ 
அப்பிழையை வெல்ல முயலக்கூடாதா?” என்றார்‌. 
“வெல்ல முயலாவிடில்‌ உங்களுக்கு வாழ்க்கையேது?” 
என்றார்‌ இளைய யாதவர்‌. “அனைத்தையும்‌ துறந்து 
கானேகும்போது இறுதி அம்பையும்‌ வீசுவீர்கள்‌ என்றால்‌ 
அம்முயற்சியை கைவிடலாம்‌.” பீஷ்மர்‌ பெருமூச்சுவிட்டு 
“நான்‌ கேட்கவந்தது அதைத்தான்‌. நான்‌ கானேக 
விழைகிறேன்‌. என்னை அஸ்தினபுரியின்‌ முதன்மைப்‌ 
படைத்தலைவராக அறிவித்திருக்கிறார்கள்‌. 
இத்தருணத்தில்‌ விலகுவது பொறுப்பை துறப்பதாகாதா 
என ஐயுற்றேன்‌. ஆனால்‌ எண்ணுந்தோறும்‌ நான்‌ 
அப்பொறுப்புக்கு உகந்தவனல்ல என்று 
தெளிவுகொள்கிறேன்‌” என்றார்‌. 


“யாதவரே, போருக்குத்‌ தேவை பற்று. அதன்‌ 


மறுபக்கமாகிய வெறுப்பு. பற்று முதிர்ந்து விழைவாகி, 
விழைவே ஆணவமாகி, ஆணவம்‌ சினமாகி அனலென 
பற்றிக்கொள்கையிலேயே களம்நின்று போரிடமுடியும்‌. 
எனக்கு துரியோதனன்‌ மீதோ, அஸ்தினபுரி மீதோ, 
அதனால்‌ தலைமைதாங்கப்படும்‌ வேதத்தரப்பின்‌ மீதோ 
அணுவளவும்‌ பற்றில்லை. இவர்கள்‌ முற்றழிந்தாலும்‌ 
நான்‌ ஒருதுளியும்‌ வருந்தப்போவதில்லை. மறுபக்கம்‌ 
எதிர்நின்று போரிடவிருக்கும்‌ பாண்டவர்கள்‌ மீதோ 
அவர்களைத்‌ துணைக்கும்‌ அசுர, நிஷாத, கிராதவீரர்கள்‌ 
மீதோ சற்றும்‌ வெறுப்பும்‌ விலக்கமும்‌ இல்லை.” 


“அவர்கள்‌ வென்று இங்குள அனைத்தையும்‌ முற்றழித்து 
தங்கள்‌ கோலை நிறுவுவார்கள்‌ என்றால்‌ எனக்கு அதில்‌ 
துயரில்லை. என்‌ கொடிவழிகள்‌ எவரும்‌ பெயரென்றும்‌ 
எஞ்சமாட்டார்கள்‌ என்றால்கூட, நான்‌ நம்பிச்‌ 
சார்ந்திருந்த அனைத்தும்‌ இனியில்லை என்று 
அழிந்துமறையும்‌ என்றால்கூட அது எனக்கு 
எவ்வகையிலும்‌ பொருட்டல்ல. அல்ல என்று நம்ப 
விழைந்தேன்‌. பற்றையும்‌ காழ்ப்பையும்‌ நடித்தால்‌ 
உள்ளமும்‌ அதை சூடிக்கொள்ளக்கூடும்‌ என்று 
எண்ணினேன்‌. காழ்ப்பின்‌, பற்றின்‌ உச்சங்களை 
வெளிப்படுத்தினேன்‌. ஆனால்‌ உள்ளே நான்‌ அகன்று 
நின்று அதை திகைத்து நோக்கிக்கொண்டிருக்கிறேன்‌.” 


“இங்கு நான்‌ செய்வதற்கு மெய்யாகவே ஏதுமில்லை. அது 
மெய்யா என்‌ உளநடிப்பா என்று என்னையே மீளமீள 
கூர்ந்து நோக்கிக்கொண்டிருந்தேன்‌. ஐயமின்றி நான்‌ 
எவற்றிலுமில்லை என்று இன்றுதான்‌ தோன்றியது. 
அக்கணமே இனி எதிலும்‌ ஈடுபடலாகாது என்று 
முடிவெடுத்தேன்‌. யாதவரே, இங்கு நான்‌ 
செய்வதற்கேதுமில்லை. அதைவிட செய்வன எனக்கு 
எவ்வகையிலும்‌ பயனளிப்பவையல்ல. நான்‌ செய்வன 
பிழைக்கவும்‌ ஒவ்வாதவை நிகழவுமே வாய்ப்பு மிகுதி” 
என்றார்‌ பீஷ்மர்‌. “ஆனால்‌ மீண்டுமொருமுறை 
எவரிடமேனும்‌ ஒரு சொல்‌ கோரிவிட்டு அகலலாம்‌ என்று 
எண்ணினேன்‌.” 


“ஏன்‌?” என்று இளைய யாதவர்‌ கேட்டார்‌. “கானேகும்‌ 
எவரும்‌ மறுசொல்‌ உசாவுவதில்லை. மறுகணத்திற்கென 
காப்பதுமில்லை.” பீஷ்மர்‌ “ஆம்‌, நான்‌ ஐயுறுவது 
இதுநாள்வரை நான்‌ பெரும்பாலும்‌ காட்டிலேயே 
இருந்தேன்‌ என்பதனால்தான்‌. இந்த நூறாண்டுகளில்‌ 
மீண்டும்‌ மீண்டும்‌ நகர்நீங்கி காட்டுக்கு 
சென்றுகொண்டேதான்‌ இருக்கிறேன்‌. 
ஒவ்வொருமுறையும்‌ திரும்பி வந்திருக்கிறேன்‌. ஏதோ 


ஒன்றின்பொருட்டு. அழைக்கப்பட்டு வந்திருக்கிறேன்‌, 
மகிழ்ந்தும்‌ சினந்தும்‌ கசந்தும்‌ நானே வந்திருக்கிறேன்‌. 
மீண்டும்‌ நான்‌ வரக்கூடுமா? என்னை வரச்செய்வது எது?” 
என்றார்‌. 


“யாதவரே, நீர்‌ ஆழ்ந்தறிந்தவர்‌ என நான்‌ அறிவேன்‌. 
பாரதவர்ஷத்தில்‌ களம்நின்று படைநடத்துபவர்‌ 
குருநிலையின்‌ முதன்மை ஆசிரியரும்‌ ஆகி 
இருந்ததில்லை. அன்றாடம்‌ அரசுசூழ்பவர்‌ 
கானகத்துறவியென்று அமைந்ததும்‌ இல்லை. 
மகளிருடன்‌ ஆடிக்களிப்பவர்‌ புலனறுத்து 
அகத்தமைந்திருக்கிறீர்கள்‌. இளமைந்தனும்‌ மூதறிஞனும்‌ 
ஒன்றென்றாகி நின்றிருக்கிறீர்கள்‌. நீங்களே எனக்கு நெறி 
உரைக்கமுடியும்‌” என்றார்‌ பீஷ்மர்‌. இளைய யாதவர்‌ 
“ஒன்றை விட்டுவிட்டீர்‌ பிதாமகரே, என்னைப்போல்‌ 
அனைத்துமறிந்தும்‌ கணம்தோறும்‌ கலங்குபவரும்‌ 
இல்லை” என்றார்‌. “ஆம்‌, அது நீங்களே தேரும்‌ 
நூற்றிலொரு பிழையம்பு” என்றார்‌ பீஷ்மர்‌. 


இளைய யாதவர்‌ நகைக்க பீஷ்மர்‌ முன்னால்‌ குனிந்து 
"இங்கிருந்து இறங்கிச்‌ சென்று நான்‌ கானேகினேன்‌ 
என்றால்‌ மீண்டு வருவேனா?” என்றார்‌. “ஆம்‌” என்றார்‌ 
இளைய யாதவர்‌. பீஷ்மர்‌ நெடும்பொழுது சொல்லின்றி 
அமைந்து மீண்டு “ஏன்‌?” என்றார்‌. “ஆயிரத்திலொன்று 
பிழையம்பு. ஆகவே ஆயிரம்‌ அம்புகளின்‌ 
ஆற்றல்கொண்டது அது” என்றார்‌ இளைய யாதவர்‌. 
“ஆம்‌, நான்‌ அரசை, காமத்தை, மைந்தரை, குடியை 
துறந்தேன்‌. துறந்தவற்றுடன்‌ ஒவ்வொருகணமும்‌ 
உடனிருந்தேன்‌. என்‌ வாழ்க்கை அம்புகளால்‌ கங்கைக்கு 
அணைகட்டுவதாகவே அமைந்தது” என்று பீஷ்மர்‌ 
சொன்னார்‌. 


கசப்புடன்‌ புன்னகைத்து “உதிர்வனவற்றின்‌ வடு 
தாங்கிய உள்ளம்‌ கொண்டவன்‌ நான்‌ என்று முன்பு ஒரு 
சூதன்‌ பாடி கேட்டேன்‌. மெய்யென்று தோன்றுகிறது” 
என்றார்‌. இளைய யாதவர்‌ “அவை 
ஒவ்வொன்றிலுமிருந்து நீங்கள்‌ விடுதலை 
கொள்ளக்கூடும்‌, பிதாமகரே” என்றார்‌. “ஏனென்றால்‌ 
முன்னரே விடுதலையின்‌ இன்பத்துக்கு 
பழகியிருக்கிறீர்கள்‌. எப்போதும்‌ தனியராக 
இருந்தமையால்‌ எவருமின்றி இருக்கக்‌ கற்றிருக்கிறீர்கள்‌. 
உங்களை அலைக்கழித்த அனலை உடல்‌ 
இழந்துகொண்டிருக்கிறது. முதுமை என்பது 
தன்னளவிலேயே ஒரு துறவு.” 


“ஆனால்‌ இளமையைவிட முதுமையிலேயே 
தன்னுயிர்துறப்பும்‌ துறவும்‌ கடினமானவை” என்று 
இளைய யாதவர்‌ தொடர்ந்தார்‌. “இழக்கப்படுகையிலேயே 
ஒவ்வொன்றும்‌ எத்தனை அரிதெனத்‌ தெரிகின்றது. 
இழப்புகளாலான நீள்வாழ்நாளுக்குப்பின்‌ 
இழக்கவிருப்பவை என எஞ்சுபவை நூறுமடங்கு 
அருமைகொண்டுவிடுகின்றன. அவற்றை 
நெஞ்சோடணைத்தபடியே முதுமையை கடக்கிறார்கள்‌. 
முதியோர்‌ எதையும்‌ இழப்பதில்லை. பயனற்ற 
சிறுபொருட்களைக்கூட. எனில்‌ உடலை, உயிரை, 
வாழ்வை எங்ஙனம்‌ இழக்கவியலும்‌? இறுதிச்சொட்டு 
மூச்சுக்காக ஏங்கிப்போரிட்டு உயிர்துறப்பதே உயிர்களின்‌ 
இயல்பான நெறி.” 


சிறுமைபடுத்தப்பட்டவர்போல பீஷ்மர்‌ முகம்சிவந்து 
நோக்கை திருப்பிக்கொண்டார்‌. “மானுட இருப்பு 
ஆணவத்தால்‌ ஆனது, பிதாமகரே. அதன்மேல்‌ குலத்தால்‌, 
கல்வியால்‌, உடைமைகளால்‌, வெற்றிகளால்‌, தவத்தால்‌ 
அடையாளங்களை ஏற்றிக்கொள்கிறார்கள்‌ மானுடர்‌. 
அவை ஒவ்வொன்றாக உதிர்ந்தழியும்‌ முதுமையில்‌ 
ஆணவம்‌ மட்டுமே எஞ்சுகிறது. காப்பும்‌ கவசங்களுமற்ற 

ணவம்‌ மென்தோல்கதுப்பென இளங்காற்றில்‌ வரும்‌ 
இதழ்‌ பட்டாலே புண்படுகிறது. நான்‌ என 
பொறுப்பேற்றுக்கொள்கிறது. நானே என்றும்‌ என்னால்‌ 
என்றும்‌ ஒவ்வொருகணமும்‌ எண்ணிக்கொள்கிறது. நான்‌ 
எனக்குப்பின்‌ என துயர்கொள்கிறது.” 


“ஆம்‌” என பீஷ்மர்‌ முனகினார்‌. “அவ்வண்ணம்தான்‌ 
இதுவரை இங்கிருந்தேன்‌.” இளைய யாதவர்‌ “மெல்லிய 
நூல்‌. அனைத்துப்பிடியும்‌ அற்று மலைவிளிம்பில்‌ 
தொங்குபவனுக்கு கொடிவள்ளி. அவன்‌ உளமுருகிச்‌ 
செய்யும்‌ வேண்டுதல்களால்‌ வலுவூட்டப்பட்டது. 
அவனுக்குரிய தெய்வங்களால்‌ காக்கப்படுவது” என்று 
இளைய யாதவர்‌ சொன்னார்‌. “அதையும்‌ நீங்கள்‌ அறுத்து 
மீளக்கூடும்‌. ஏனென்றால்‌ பெருநோன்பு பூண்டு 
உளமுறுதியுடன்‌ ஊழை எதிர்கொண்டு வெல்லும்‌ 
திறன்கொண்டவர்‌ என உங்களை நிறுவிக்கொண்டவர்‌ 
நீங்கள்‌.” 


அவர்‌ சொல்லவருவதென்ன என்று புரியாமல்‌ பீஷ்மர்‌ 
நோக்கினார்‌. கண்களுக்குமேல்‌ நரைத்த புருவமயிர்கள்‌ 
விழுந்துகிடந்தமையால்‌ புதர்களுக்கு அப்பால்‌ சிம்மம்‌ 
பதுங்கியிருப்பதுபோல விழிகள்‌ தெரிந்தன. “ஆனால்‌ 
ஏன்‌ நீங்கள்‌ துறந்துசெல்லமுடியாது என்கிறேன்‌? 
பிதாமகரே, வாழ்தல்‌ இயல்பானது. அதற்கு எந்தத்‌ 


தூண்டுதலும்‌ தேவையில்லை. உயிர்களுக்குள்‌ 
வாழ்வதற்குரிய ஆணையை பிரம்மன்‌ 
பொறித்திருக்கிறான்‌. துறத்தல்‌ மானுடர்‌ தேர்வது. அதற்கு 
அவர்களுக்குள்‌ இருந்து ஆணை எழவேண்டும்‌. 
அதற்குரிய பயன்‌ என்னவென்று உள்ளம்‌ தெள்ளிதின்‌ 
அறியவேண்டும்‌.” 


“நான்‌ துறப்பதனால்‌ பயன்நிகழாதென்று 
எண்ணுகிறீரா?” என்று சற்று அடைத்ததுபோல்‌ ஒலித்த 
குரலில்‌ பீஷ்மர்‌ கேட்டார்‌. “ஆம்‌” என்றார்‌ இளைய 
யாதவர்‌. “ஏன்‌?” என்று பீஷ்மர்‌ கேட்டார்‌. “ஏனென்றால்‌ 
இங்கு நிறைந்து அங்கு செல்பவர்‌ அல்ல நீங்கள்‌. இங்கு 
நிகழ்ந்து முடிந்தவரும்‌ அல்ல.” பீஷ்மர்‌ சீற்றத்துடன்‌ 
“இல்லை, இதை நானே அறிவேன்‌. நான்‌ காடுகளில்‌ 
ஒருகணம்கூட அஸ்தினபுரியையோ என்‌ குடிகளையோ 
எண்ணாமல்‌ பல்லாண்டுகாலம்‌ வாழ்ந்திருக்கிறேன்‌” 
என்றார்‌. இளைய யாதவர்‌ “ஆம்‌, அங்கெல்லாம்‌ உங்கள்‌ 
உள்ளத்திற்குகந்த அஸ்தினபுரி ஒன்றை 
உருவாக்கிக்கொண்டிருக்கிறீர்கள்‌” என்றார்‌. 


பீஷ்மர்‌ “இது அனைத்துமறிந்ததுபோல்‌ பேசும்‌ 
வீண்மொழி. அஸ்தினபுரியில்‌ நான்‌ மிகவிரும்பியது என்‌ 
படைக்கலச்சாலையை. காட்டில்‌ அதற்கிணையாக எதை 
உருவாக்கினேன்‌?” என்றார்‌. இளைய யாதவர்‌ 
“காங்கேயரே, அது நீங்கள்‌ அஸ்தினபுரியில்‌ உருவாக்கிய 
காடு. காட்டில்‌ நீங்கள்‌ அரசவையை உருவாக்கவில்லை 
என்று சொல்லமுடியுமா?” என்றார்‌. பீஷ்மர்‌ சிலகணங்கள்‌ 
இமைக்காமல்‌ நோக்கிவிட்டு விழிதாழ்த்திக்கொண்டார்‌. 
இளைய யாதவர்‌ “நீங்கள்‌ துறந்து செல்ல இயலும்‌, 
பிதாமகரே. ஆனால்‌ தொடங்கிய புள்ளிக்கே மீளச்சுழன்று 
வந்துகொண்டிருப்பீர்கள்‌. பெரும்பயனின்மையே அது” 
என்றார்‌. 


அமைதியிழந்தவராக தன்‌ கைவிரல்களை 
பின்னிக்கொண்டும்‌ தலையை அசைத்துக்கொண்டும்‌ 
இருந்த பீஷ்மர்‌ அறியாதெழுந்த எழப்போகும்‌ அசைவால்‌ 
தானே திடுக்கிட்டு மீண்டும்‌ அமர்ந்தார்‌. பின்னர்‌ தாழ்ந்த 
குரலில்‌ “நான்‌ செய்யவேண்டியது என்ன?” என்றார்‌. 
“செயலாற்றுக!” என்றார்‌ இளைய யாதவர்‌. “ஒருதுளி 
இன்பமும்‌ அதிலிருந்து எழவில்லை என்றால்‌ மட்டும்‌ 
செயலை நிறுத்திக்கொள்க!” பீஷ்மர்‌ சினத்துடன்‌ 
“இல்லை, துன்பம்‌ மட்டுமே செயவில்‌ இருந்து எழுகிறது” 
என்றார்‌. “துன்பத்தை மட்டுமே செயல்‌ 
அளிக்கிறதென்றால்‌, செயல்‌ மறுசெயல்‌ என மீளாச்‌ 
சுழலில்‌ சிக்கவைக்கிறதென்றால்‌ அதை ஏன்‌ 


இயற்றவேண்டும்‌? விட்டேன்‌ என துணிந்து விலகி ஏன்‌ 
அமையக்கூடாது?” 


“செயல்‌ துன்பத்தை அளிக்கிறதென்றால்‌ அதிலிருந்து 
இன்பமும்‌ எழக்கூடும்‌. செயலாற்றும்‌ முறை மட்டுமே 
பிழையென்றிருக்கும்‌” என்று இளைய யாதவர்‌ 
சொன்னார்‌. “செயலின்‌ பொருட்டே உங்கள்‌ உடலும்‌ 
உள்ளமும்‌ அமைக்கப்பட்டுள்ளது. செயலாற்றாவிட்டால்‌ 
இக்கைவிரல்கள்‌ இப்படி அமைந்திருப்பதை என்ன 
செய்வது? விழிகள்‌ கொண்ட ஒளியை எப்படி 
அணைப்பது? செயலால்‌ துன்பம்‌ விளைகிறதென்றால்‌ 
எங்கோ நீங்கள்‌ அதை கோருகிறீர்கள்‌ என்பதனால்தான்‌. 
கேட்காத எதுவும்‌ இங்கே அளிக்கப்படுவதில்லை.” 


“என்ன சொல்கிறீர்கள்‌? எவர்‌ விழைவார்‌ துன்பத்தை?” 
என்றார்‌ பீஷ்மர்‌ உரத்த குரலில்‌. “நேரடியாக 
விழையமாட்டார்கள்‌, உருமாறி வந்தால்‌ வேண்டி ஈட்டி 
சேர்த்துக்கொள்வார்கள்‌” என்று இளைய யாதவர்‌ 
சொன்னார்‌. “அன்பை வேண்டி பொறுப்பின்‌ துயரைச்‌ 
சுமப்பவர்‌ மானுடர்‌. .காதலுக்காக பிரிவை. பற்றினால்‌ 
இழப்பை. ஆணவத்தால்‌ புறக்கணிப்பின்‌ வலியை. 
உடைமையின்‌ பொருட்டு எதிர்ப்பை. வெற்றிக்காக 
தோல்வியை. பிதாமகரே, இங்கிருந்து நோக்குகையில்‌ 
எட்டுகால்களால்‌ இரைதேடும்‌ பூச்சிகளைப்போல 
மானுடர்‌ துயர்தேடிப்‌ பசித்தலைவதையே காண்கிறேன்‌.” 


முகம்‌ சுளித்து தலையை அசைத்தபடி “என்னிடம்‌ 
சொல்விளையாடுகிறீர்‌” என்று பீஷ்மர்‌ சொன்னார்‌. 
பற்களைக்‌ கடித்தபடி “முதியவரை குழவியர்போல்‌ 
கையாள்கிறது இளையோருலகு” என்றார்‌. இளைய 
யாதவர்‌ “ஆம்‌, அது நன்றல்லவா? வாழ்க்கையில்‌ 
வந்துபடிந்த பிற அனைத்தும்‌ அகன்று எதுவோ 
அதுமட்டும்‌ எஞ்சியிருக்கும்‌ நிலை?” என்றார்‌. “என்னால்‌ 
பிறிதொன்று சொல்லக்கூடவில்லை. செயல்‌ முற்றிலும்‌ 
வீணென்று எனக்குத்‌ தோன்றுகிறது. 
அவ்வெண்ணத்துடன்‌ என்னால்‌ எதையும்‌ செய்ய 
இயலாது” என மன்றாட்டின்‌ ஒலியில்‌ பீஷ்மர்‌ சொன்னார்‌. 


“காங்கேயரே, செயல்‌ இன்பத்தையும்‌ துன்பத்தையும்‌ 
அளிக்கக்கூடாது. பயனென்றும்‌ வீணென்றும்‌ 
தோன்றலாகாது. செயல்நிகழ்வதையே சித்தம்‌ 
அறியலாகாது. அந்நிலையில்‌ செயல்நிறுத்தி அமைவர்‌ 
சித்தர்‌. பிறிதெவரும்‌ செயலாற்றக்‌ கடமைப்பட்டவரே?” 
என்றார்‌ இளைய யாதவர்‌. பீஷ்மர்‌ தளர்ந்து 
பெருமூச்சுவிட்டு “என்னைப்போல்‌ இங்குள 


எளியோருக்கு செயலறுத்து எழுதல்‌ இயல்வதே அல்ல 
என்கிறீரா?” என்றார்‌. 


“வேர்களற்ற விண்ணிலெழ தாவரங்களுக்கு 
ணையில்லை, முகில்களைக்‌ கண்டு கனவுகண்டு 
ன்றிருக்கவே அவற்றால்‌ இயலும்‌” என்றார்‌ இளைய 

யாதவர்‌ புன்னகையுடன்‌. “ஆனால்‌, முகிலைக்‌ 
கண்டுதான்‌ தங்கள்‌ தழைக்குவையை மரங்கள்‌ 
படைத்துக்கொண்டன. இளவெயிலில்‌ வெண்ணிலவில்‌ 
முகிலின்கீழ்‌ மண்முகிலென நின்றிருக்கையிலேயே 
மரங்கள்‌ ஊழ்கப்பேரழகு கொள்கின்றன.” பீஷ்மர்‌ 
மீண்டும்‌ பெருமூச்சுவிட்டார்‌. மீண்டும்‌ ஒரு செறிவான 
அமைதி அவர்களிடையே திரண்டது. 


நெடுநேரம்‌ கழித்து கலைந்து “இளையவனே சொல்க, 
என்னை நீ எவ்வண்ணம்‌ மதிப்பிடுகிறாய்‌?” என்று 
பீஷ்மர்‌ கேட்டார்‌. அவர்‌ விழிகள்‌ புதருக்குள்‌ இருந்து 
வெளிவந்துவிட்டிருந்தன என்று தோன்றியது. 
“முடிசூடாமலேயே அஸ்தினபுரியின்‌ 
அரசரென்றிருப்பவர்‌” என்றார்‌ இளைய யாதவர்‌. “நிகழாச்‌ 
செயல்‌ மும்மடங்கு விசைகொண்டது.” அவர்‌ தலை 
நடுங்கிக்கொண்டிருந்தது. கழுத்தில்‌ தசைநார்கள்‌ 
இழுபட்டு இழுபட்டுத்‌ தளர்ந்து அசைந்தன. இருவருக்கும்‌ 
நடுவே காலம்‌ இழுபட்டு விசைகொண்டு தெறித்து விம்மி 
நின்றது. உதடுகள்‌ அசையாமல்‌ “சொல்‌!” என்றார்‌ பீஷ்மர்‌. 
“நிகழாதன அனைத்தும்‌ அவ்வாறே” என்றார்‌ இளைய 
யாதவர்‌. 


எதிர்பாராதபடி சினம்‌ பற்றிக்கொண்டெழ, உடல்‌ பதற, 
முகம்‌ வலிப்புகொள்ள, வலக்கையால்‌ தரையை 
அறைந்தபடி பீஷ்மர்‌ எழுந்தார்‌. “இனிப்‌ பேச்சில்லை... 
உம்மிடம்‌ இனி சொல்லவேண்டியன ஏதுமில்லை” என்று 
கைநீட்டி கூவினார்‌. இளைய யாதவர்‌ அசையாமல்‌ 
அமர்ந்து நோக்கினார்‌. “நான்‌ கிளம்புகிறேன்‌. துறந்து 
கானேகுகிறேன்‌. இங்கு நான்‌ 
ஆற்றுவதற்கொன்றுமில்லை. அங்கு சென்று பயனில 
ஆற்றுவேன்‌ என்கிறீர்‌. இங்கிருப்பினும்‌ ஆற்றுவன 
பயனற்றவையே. எனவே செல்வதற்கே 
முடிவெடுத்திருக்கிறேன்‌. எனக்கென்று ஓர்‌ 
அறைகூவலை விடுக்காவிடில்‌ இதில்‌ ஒன்றியொழுக 
என்னால்‌ இயலாதென்பதனால்தான்‌ அதை உம்மிடம்‌ 
சொல்கிறேன்‌. அதன்பொருட்டே வந்தேன்‌. நான்‌ 
சென்றடையாமல்‌ போகலாம்‌, இங்கிருந்து 
சிறுமைகொள்ளாதிருப்பேன்‌” என்றார்‌ பீஷ்மர்‌. 


இளைய யாதவர்‌ ஒன்றும்‌ சொல்லாமல்‌ அமர்ந்திருக்க 
பீஷ்மர்‌ மீண்டும்‌ குரல்‌ தணிந்தார்‌. “செயலென்று 
இதுவரை சூழ்ந்தவை எல்லாம்‌ வெற்றாணவமே என 
புரிகிறது. எதையும்‌ அடையாவிடினும்‌ ஆணவமற்று 
விலங்கென காட்டில்‌ வாழ்ந்திறப்பது இனிதென்று 
எண்ணுகிறேன்‌, யாதவரே” என்றார்‌. இளைய யாதவர்‌ தன்‌ 
விழிகளில்‌ சுடரொளிர அப்படியே நோக்கி 
அமர்ந்திருந்தார்‌. பீஷ்மர்‌ “சொல்க, உம்மிடம்‌ ஏதோ 
எஞ்சியுள்ளது” என்றார்‌. “பிதாமகரே, துறவுகொள்வதற்கு 
முன்‌ ஈரேழு விடை கொள்ளவேண்டும்‌ என்று அறிவீரா?” 
என்றார்‌. பஷ்மர்‌ “ஆம்‌” என்றார்‌. 

“பெற்றோர்‌, உடன்பிறந்தார்‌, மனைவி, மைந்தர்‌, ஆசிரியர்‌, 
அரசர்‌, மூதாதையர்‌ என நேரேழு. நாம்‌ இழந்தோர்‌, 
நம்மிடம்‌ கடன்பட்டோர்‌, நாம்‌ கடன்பட்டோர்‌, நம்‌ மீது 
வஞ்சம்கொண்டோர்‌, நாம்‌ வஞ்சம்‌ கொண்டோர்‌, நம்‌ 
பழிகொண்டோர்‌, குடித்தெய்வங்கள்‌ என எதிரேழு” 
என்றார்‌ இளைய யாதவர்‌. “அனைவரிடமும்‌ முழுவிடை 
பெற்று நீங்கள்‌ கானேகமுடியும்‌ என்றால்‌ அதை செய்க!” 
பீஷ்மர்‌ “ஆம்‌, அதை செய்தபின்‌ கானேகுகிறேன்‌” 
என்றார்‌. 


“அவை ஒவ்வொன்றையும்‌ எளிய சடங்கு என்றாக்கி 
வைத்திருக்கிறார்கள்‌, பிதாமகரே. அலைந்து சோராமல்‌ 
தெய்வமுன்னிலையில்‌ அவற்றை இயற்றமுடியும்‌” 
என்றார்‌ இளைய யாதவர்‌. “என்னுடன்‌ வருக!” என்றபடி 
எழுந்தார்‌. 


வெண்முரசு விவாதங்கள்‌ 

[1/age|இளைய யாதவர்‌ பீஷ்மரை “வருக, பிதாமகரே” 
என்று அழைத்துக்கொண்டு முன்னால்‌ நடந்தார்‌. 
தாடியைக்‌ கசக்கியபடி தயங்கி நின்றிருந்த பீஷ்மர்‌ 
பின்னர்‌ தொடர்ந்துசென்றார்‌. அவர்கள்‌ இருண்ட 
முற்றத்தில்‌ இறங்கி மரங்களினூடாக மெல்லிய தடமாகத்‌ 
தெரிந்த ஒற்றையடிப்பாதையில்‌ நடந்தனர்‌. இளைய 
யாதவர்‌ திரும்பவோ சொல்லெடுக்கவோ செய்யாமல்‌ 
நேர்கொண்ட நோக்குடன்‌ செல்ல பீஷ்மர்‌ அவ்வப்போது 
நின்று அந்த இடத்தை கூர்ந்தபின்‌ தொடர்ந்தார்‌. 
அவர்களின்‌ காலடியோசைகள்‌ சூழ்ந்திருந்த இருண்ட 
மரக்குவைகளில்‌ பலவாறாக எதிரொலித்து உடன்‌ பலர்‌ 
தொடர்வதுபோல்‌ செவிமயக்கு கூட்டின. 


கோமதியின்‌ கரையை அடைந்ததும்‌ இளைய யாதவர்‌ 
நின்றார்‌. அங்கே நீர்ப்பரப்பிலிருந்து எழுந்த மெல்லொளி 
இலைகளை நெய்மிளிர்வு கொள்ளச்செய்திருந்தது. 
அடிமரங்களில்‌ நீரொளி அலையடித்தது. பீஷ்மர்‌ 
பெருமூச்சுடன்‌ நிற்க இளைய யாதவர்‌ அங்கிருந்த 
சிற்றாலயம்‌ ஒன்றை அடைந்தார்‌. ஓங்கி நின்றிருந்த 
நாவல்மரத்தின்‌ அடியில்‌ நீட்டியிடப்பட்ட இரண்டு 
கற்பீடங்களின்‌ மேல்‌ சிறிய குத்துக்கற்களாக தெய்வங்கள்‌ 
அமர்ந்திருந்தன. மேலிருந்த கல்லில்‌ ஏழு வெண்ணிற 
நாகங்கள்‌, கீழிருந்ததில்‌ மேலும்‌ ஏழு கருநிறநாகங்கள்‌. 
அவற்றுக்கு அன்றும்‌ புதிய மலர்மாலை 
இடப்பட்டிருந்தது. மேலிருந்து விழுந்த சருகு ஒன்று ஒரு 
நாகத்தின்மேல்‌ அமைந்திருந்தது. 


அவர்கள்‌ அணுகியதை உணர்ந்து மரத்தின்மேலிருந்த 
கூகை ஒன்று குழறியபடி சிறகடித்தெழுந்தது. இளைய 
யாதவர்‌ “பிதாமகரே, எதையும்‌ தெய்வமென்று 
எண்ணலாம்‌. எண்ணும்‌ வடிவில்‌ எழுவன அவை” 
என்றார்‌. “மானுடரின்‌ உச்சங்களிலும்‌ தெய்வங்களே 
எழுகின்றன.” அவர்‌ சொல்வது விளங்காமல்‌ பீஷ்மர்‌ 
நோக்கி நின்றார்‌. இளைய யாதவர்‌ “இங்குள்ளன ஏழும்‌ 
ஏழுமென பதினான்கு தெய்வங்கள்‌. நீங்கள்‌ 
விடைகொள்ளவேண்டிய பதினான்கு நிலைகள்‌ என 
இவற்றை கொள்க!” என்றார்‌. 


பீஷ்மர்‌ அவற்றை நோக்கியபடி சற்றே அணுகி 
“நாகங்களா?” என்றார்‌. “ஆம்‌, நாம்‌ 


திரும்பிக்கொண்டான்‌. 


அவள்‌ சிலகணங்கள்‌ நின்றுவிட்டு திரும்பி குடிலுக்குள்‌ 
சென்று அச்செய்தியை குந்தியிடம்‌ சொன்னாள்‌. குந்தி 
தலையை மெல்ல அசைத்துவிட்டு 
“மதங்ககர்ப்பமேதான்‌... இருபதுமாதம்‌ கருவுக்குள்‌ 
வாழ்ந்திருக்கிறான்‌” என்றாள்‌. அப்போது பாண்டு 
மகிழ்வுடன்‌ கூவியபடி குடிலுக்குள்‌ புகுந்து “பிருதை, என்‌ 
தமையனுக்கும்‌ மைந்தன்‌ பிறந்திருக்கிறான்‌. இதே நாள்‌ 
அக்னிசர அஸ்வினி மாதம்‌, கிருஷ்ண நவமி. அதிகாலை 
ஆயில்ய நட்சத்திரம்‌” என்று கூவினான்‌. குந்தி 
“காலையிலா?” என்றாள்‌. “ஆம்‌, அதிகாலையில்‌. என்‌ 


மைந்தனுக்கு அவன்‌ எட்டு நாழிகை மூத்தவன்‌.” 


குந்தி ” அது நாகராஜனாகிய வாசுகி பிறந்த நாள்‌” 
என்றாள்‌. “ஆம்‌, வலிமையின்‌ நாள்‌. தோல்வியே அறியாத 
முழுமையின்‌ நாள்‌ அது” என்றான்‌ பாண்டு. “அவன்‌ 
அஸ்தினபுரியின்‌ சக்ரவர்த்தி... அவன்‌ பிறக்கவேண்டிய 
நேரம்‌ அதுதான்‌.” பாண்டு முழுமையாகவே 
மாறிவிட்டிருந்தான்‌. அவன்‌ குரலையே 
ஐந்துநாட்களுக்குப்பின்னர்தான்‌ கேட்கிறோம்‌ என குந்தி 
எண்ணிக்கொண்டாள்‌. 


அவன்‌ “நான்‌ இங்கே தேன்‌ வைத்திருந்தேன்‌. எங்கே? 
இன்று முனிவர்களனைவரையும்‌ வணங்கி தேன்‌ 
கொடுக்கப்போகிறேன்‌” என்றான்‌. அனகை உள்ளே 
சென்று தேன்‌ நிறைத்து மெழுகால்‌ மூடி 
தொங்கவிடப்பட்டிருந்த மூங்கில்களுடன்‌ வந்தாள்‌. 
அவன்‌ அந்தக்குடுவைகளை வாங்கி தாக்கிப்பார்த்து 
உரக்கச்சிரித்தபடி “உள்ளே தேனை நிறைத்துக்கொண்டு 
அமைதியாக இருளில்‌ தவம்செய்தல்‌... அற்புதமான 
வாழ்க்கைதான்‌ இவற்றுக்கு. இல்லையா?” என்றான்‌. 


“நலமான பேறா?” என்று குந்தி மெல்லக்‌ கேட்டாள்‌. 
“செய்தி சுருக்கமாகவே வந்துள்ளது. தூதன்‌ நேரில்‌ 
வந்தால்தான்‌ முழுமையாக அறியமுடியும்‌. தாயும்‌ மகவும்‌ 
நலமாக உள்ளனர்‌” என்று அனகை சொன்னாள்‌. “ஆம்‌... 
குழந்தை மற்ற குழந்தைகளைவிட நான்கு மடங்கு 
பெரியதாக உள்ளது என்கிறது செய்தி. நான்கு மடங்கு 
என்றால்‌... என்னால்‌ புரிந்துகொள்ளமுடியவில்லை... 
அச்சொற்களை என்னால்‌ காட்சியாக விரிக்க 
முடியவில்லை” என்று பாண்டு சொன்னான்‌. 


நிலைகொள்ளாமல்‌ குடிலுக்குள்‌ சுற்றிவந்தான்‌. “என்‌ 
தமையனைப்பார்க்கவேண்டும்‌ போலிருக்கிறது. 


விடைகொள்ளவேண்டியவை. எப்போதும்‌ நம்மை 
ஓசையின்றி பின்தொடர்பவை, மொழியின்றி 
உரையாடுபவை, இமைக்காது 
நோக்கிக்கொண்டிருப்பவை, சுருண்டு பதுங்கும்‌ 
கலையறிந்தவை, நஞ்சு கொண்டவை” என்றார்‌ இளைய 
யாதவர்‌. “வெண்ணிற நாகங்கள்‌ விண்ணுக்குரியவை. 
கருநிற நாகங்கள்‌ மண்ணுக்கு. பகலும்‌ இரவும்‌ என 
அவை ஒன்றை ஒன்று நிகர்செய்கின்றன.” பீஷ்மர்‌ 
தாடியை உருவியபடி நோக்கி நின்றிருக்க இளைய 
யாதவர்‌ தொடர்ந்தார்‌ “ஊழ்கம்‌ பருந்து, ஊழ்வினை 
நாகம்‌.” பீஷ்மர்‌ திரும்பி நோக்கி தலையசைத்தார்‌. 


இளைய யாதவர்‌ அங்கே சூழ்ந்திருந்த காட்டுச்செடிகளின்‌ 
மலர்களைக்‌ கொய்து பேரிலை ஒன்றில்‌ கொண்டுவந்து 
நாகங்களின்‌ முன்‌ வைத்தார்‌. “பிதாமகரே, இங்குள்ள 
நாகங்களிடம்‌ விடைபெற்றுக்கொள்க! மும்முறை 
மலரள்ளி இட்டு செல்கிறேன்‌ செல்கிறேன்‌ என்று கூறுக! 
வாழ்த்துரைக்கும்‌ நாகத்தின்‌ சொல்‌ என இந்த 
மரத்திலிருந்து மலரோ இலையோ உதிரும்‌. 
கூறுவதற்கேதுமிருந்தால்‌ அவர்களே தோன்றவும்‌ கூடும்‌. 
தடைநிற்கும்‌ நாகம்‌ படமெடுத்து எழுந்து முன்வந்து 
நிற்கும்‌. அத்தடையை நிகர்த்தி விடைபெற்று செலவு 
கொள்க!” 


பீஷ்மர்‌ “ஆம்‌” என்றார்‌. “ஒவ்வொருவருக்கும்‌ என்ன 
கடன்‌ உள்ளதென்று கண்டு ஈடுசெய்வேன்‌. இளைய 
யாதவரே, இப்பிறவியில்‌ எனக்கிருக்கும்‌ கடன்கள்‌ சிலவே. 
இந்நீண்ட வாழ்நாளை கடன்‌ நிகர்த்தவே செலவிட்டேன்‌ 
என்பதனால்‌ முற்பிறவிக்கடன்களும்‌ எனக்கு எஞ்சுவது 
அரிது. கனிந்து நெட்டற்று நின்றிருக்கிறேன்‌, இங்கிருந்து 
விடுதலைகொள்ள இயலுமென்றே எண்ணுகிறேன்‌.” 
இளைய யாதவர்‌ தலைவணங்கி “தனிமையில்‌ அது 
நிகழட்டும்‌. நீங்கள்‌ கிளம்ப முடிவெடுத்தால்‌ மரவுரியுடன்‌ 
நான்‌ வந்து நிற்பேன்‌. அப்பால்‌ காத்திருக்கிறேன்‌” என்று 
அகன்றார்‌. 


[image] பீஷ்மர்‌ நாகங்களை நோக்கியபடி நின்றார்‌. 
பின்னர்‌ குனிந்து மூன்று மலர்களை எடுத்து முதல்‌ 
வெண்நாகத்தின்‌ முன்னால்‌ மும்முறை இட்டு “எந்தையே, 
எனக்கு விடைகொடுங்கள்‌” என்றார்‌. கல்லின்‌ நிழல்‌ 
நீண்டு டி 2 நெளிவுகொண்டது. பின்‌ சிறிய 
வெண்ணிற நாகமென அது! படம்‌ தூக்கி எழுந்தது. அதன்‌ 
விழிகளை நோக்கியபடி பீஷ்மர்‌ கைகூப்பி நின்றார்‌. 
அதன்‌ குரலை செவியிலாது கேட்டார்‌. “மைந்தா” என்று 
நாகம்‌ அழைத்தது. “என்‌ பெயர்‌ உசகன்‌, கனகை என்னும்‌ 


பேரன்னையின்‌ மைந்தனாகிய சிறுநாகம்‌.” பீஷ்மர்‌ 
மெல்லிய சிலிர்ப்புடன்‌ “ஆம்‌, அந்தக்‌ கதையை 
கேட்டிருக்கிறேன்‌” என்றார்‌. 


“என்‌ அன்னை நூறு மைந்தரை பெற்றாள்‌. 
நூற்றுவருக்கும்‌ தன்‌ விழைவை பகிர்ந்தளித்தாள்‌. 
இறுதித்துளியான எனக்கு அளிக்கவருகையில்‌ 
அத்தனை அளித்தும்‌ தன்‌ விழைவு குன்றாமல்‌ அப்படியே 
எஞ்சுவதை கண்டாள்‌. அதை கைவிடாமல்‌ அங்கிருந்து 
அகலமுடியாதென்று உணர்ந்தமையால்‌ அனைத்தும்‌ 
உனக்கே என ஒற்றைச்‌ சொல்லில்‌ அதை அளித்து அவள்‌ 
மீண்டாள்‌. நான்‌ அன்னையின்‌ விழைவை முற்றிலும்‌ 
பெற்றவனானேன்‌.” 


“என்‌ உடன்பிறந்தார்‌ மலர்தேடிச்சென்று குடிகொண்டனர்‌. 
நான்‌ மண்ணில்‌ மலர்வதிலேயே ஒளியும்‌ அழகும்‌ 
கொண்ட மாமலர்‌ ஒன்றை விழைந்தேன்‌. அதில்‌ புகுந்து 
எரிந்தழிந்தேன்‌. என்‌ விழைவு மீண்டும்‌ பிறந்தது. 
அஸ்தினபுரியில்‌ பிரதீபரின்‌ மைந்தனாகிய 
சந்தனுவானேன்‌” என்றது நாகம்‌. “சிற்றகலில்‌ காட்டெரி 
எழுந்ததுபோல என்‌ உடல்கொள்ளா பெருவிழைவு சூடி 
எரிந்தழிந்தவன்‌ நான்‌. இன்று அஸ்தினபுரியில்‌ நிகழ்வன 
அனைத்தும்‌ என்‌ விழைவை விதையெனக்‌ கொண்டு 
எழுந்தவை.” 


அவர்‌ சந்தனுவை கண்டார்‌. அவர்‌ விழிகள்‌ 
துயர்கொண்டிருந்தன. “இங்கு மூச்சுலகில்‌ 
காத்திருக்கிறேன்‌. சுகாலன்‌ என்னும்‌ கந்தர்வன்‌ 
என்னிடம்‌ சொன்னான்‌, விதைத்ததை அறுவடை 
செய்யாமல்‌ முழுமை அமையாது என்று. நான்‌ 
காத்திருப்பது அதற்காகவே. குருஷேத்ரக்‌ 
குருதிவெளியில்‌ என்‌ விழைவுகள்‌ இருபால்‌ பிரிந்து 
நின்று போரிட்டு குருதிசிந்தி விழுந்தழிவதை நான்‌ 
பார்த்தாகவேண்டும்‌.” பீஷ்மர்‌ “நான்‌ அதை தடுக்கவே 
நாளும்‌ முயன்றேன்‌, தந்தையே” என்றார்‌. “நீ உன்‌ 
தந்தையின்‌ மீட்பை தடைசெய்தாய்‌. மூன்று 
தலைமுறைக்காலம்‌ அதை ஒத்திவைத்தாய்‌” என கசந்த 
புன்னகையுடன்‌ சந்தனு சொன்னார்‌. 


பீஷ்மர்‌ குளிர்கொண்டவர்‌ என நடுங்கிக்கொண்டிருந்தார்‌. 
“என்னில்‌ எரிந்த தீ இங்கே என்னை சூழ்ந்திருக்கிறது. 
எரிதழலால்‌ ஆன காட்டில்‌ கனல்பீடத்தில்‌ 
அமர்ந்திருக்கிறேன்‌” என்றார்‌ சந்தனு. “கையால்‌ 
தொட்டறியாத ஏழு மைந்தரால்‌ சூழப்பட்டிருக்கிறேன்‌. 
வேறெங்கோ வஞ்சம்‌ கொண்ட மூத்தவர்‌ தேவாபி 


என்னை நோக்கிக்கொண்டிருக்கிறார்‌. மைந்தா, என்னை 
முற்றிலும்‌ மறந்துவிட்ட மூத்தவர்‌ பால்ஹிகரால்‌ மேலும்‌ 
இரக்கமின்றி தண்டிக்கப்பட்டிருக்கிறேன்‌.” 


பீஷ்மர்‌ சொல்லிழந்து கைகூப்பினார்‌. “நன்று, அது 
மைந்தனாக உன்‌ கடன்‌” என அவர்‌ தொடர்ந்தார்‌. “நான்‌ 
உன்னை பெருநோன்புக்கு தள்ளினேன்‌. என்‌ 
பெருவிழைவை நிகர்செய்ய நீ விழைவறுத்தவன்‌ 
ஆனாய்‌. புவியின்‌ நெறி அது. வீரனின்‌ மைந்தன்‌ 
கோழை, அறிஞனின்‌ மைந்தன்‌ எளியோன்‌, செல்வன்‌ 
ஏழைக்கு தந்தையாகிறான்‌” என்ற சந்தனு “நீண்ட 
வாழ்நாளை எனக்கென அளித்தாய்‌. இனியெதையும்‌ 
நான்‌ கோரவியலாது, நீ அனைத்தையும்‌ விட்டுச்செல்வதே 
இயல்பானது. உன்னை வாழ்த்துகிறேன்‌” என்றார்‌. 


பீஷ்மர்‌ கைகளைக்‌ கூப்பியபடி “பொறுத்தருள்க 
தந்தையே, நான்‌ உங்கள்மேல்‌ சினம்‌ கொண்டதுண்டு. 
நனவிலல்ல, கனவில்‌” என்றார்‌. “ஆம்‌, நான்‌ அறிவேன்‌. 
இங்கே இந்தத்‌ தழலில்‌ குளிர்காற்றென்று வந்து 
தொடுவது அச்சினமே.” பீஷ்மர்‌ “தந்தையே, என்ன 
சொல்கிறீர்கள்‌?” என்றார்‌. “அப்போதுதான்‌ நீ என்‌ 
மைந்தனாக இருந்தாய்‌” என்றார்‌ சந்தனு. “தந்தையே” 
என்று பீஷ்மர்‌ கூவ புன்னகையுடன்‌ அவர்‌ முகம்‌ 
மறைந்தது. மரத்திலிருந்து ஒரு பழுத்திலை உதிர்ந்து 
சுழன்றிறங்கியது. 


“தந்தையே, நான்‌ உரைத்த அச்சொல்‌ இங்கே 
எஞ்சியிருக்கிறது” என்றார்‌ பீஷ்மர்‌. மீண்டும்‌ உரக்க 
“தந்தையே, நீங்கள்‌ என்‌ மேல்‌ சினம்கொள்ளாமல்‌ இந்தக்‌ 
கடன்‌ முடிவதில்லை” என்றார்‌. இருள்தான்‌ அவர்முன்‌ 
நின்றிருந்தது. அவர்‌ குனிந்து அந்த இலையை 
எடுத்துப்பார்த்தார்‌. புரியாதவராக அதை 
திருப்பித்திருப்பி நோக்கியபின்‌ மீண்டும்‌ கல்நாகத்தின்‌ 
அடியில்‌ வைத்து கைகூப்பினார்‌. 


பீஷ்மர்‌ சற்றுநேரம்‌ தயங்கியபின்‌ மீண்டும்‌ மலர்களை 
எடுத்து மும்முறை உளம்நேர்ந்து இட்டு வணங்கினார்‌. 
நாகநிழலில்‌ இருந்து கங்கையன்னை எழுந்தாள்‌. 
ஓசையில்லாத நெளிவுடன்‌, கலுழ்ந்த விழிகளுடன்‌ 
நின்றாள்‌. “அன்னையே...” என்றார்‌ பீஷ்மர்‌. 
அன்னையின்‌ விழிகள்‌ தன்னை நோக்காமல்‌ 
அலையழிவதை கண்டார்‌. அவை துழாவி 
நோக்குவதென்ன என்று அவர்‌ சுற்றிலும்‌ நோக்கினார்‌. 
“அன்னையே! என்னை நோக்குக, அன்னையே!” என்றார்‌. 
அவள்‌ “நீர்ப்பெருக்கு!” என்றாள்‌. “அன்னையே, நான்‌ 


உங்கள்‌ எட்டாவது மைந்தன்‌. கொல்லப்படாது 
எஞ்சியவன்‌!” என்றார்‌ பீஷ்மர்‌. 


“கொல்லப்படவில்லை... கொல்லப்படவில்லை” என்று 
அவள்‌ மிக மெல்லிய ஒலியில்‌ முணுமுணுத்தாள்‌. அவள்‌ 
முகத்தை நோக்கி “எண்மருக்கும்‌ என எஞ்சியவன்‌ நான்‌. 
எட்டு வாழ்க்கைகளை இங்கு வாழ்ந்தேன்‌” என்றார்‌. 
“எட்டு துயர்களை, எண்மடங்கு பொறுப்புகளை, 
எட்டாயிரம்‌ மடங்கு சொற்களை சுமந்தேன்‌, அன்னையே. 
என்‌ கடன்‌ இனியில்லை.” அன்னை “பெருக்கு... 
பெரும்பெருக்கு...” என்றாள்‌. அவள்‌ கண்கள்‌ 
நிலையழிந்து அலைபாய்ந்தன. அழுகையிலென 
உதடுகள்‌ நெளிந்தன. 


அவர்‌ அவள்‌ ஆடையின்‌ மடிப்பை பார்த்தார்‌. 
அதிலிருந்து ஆமைக்குஞ்சு ஒன்று ஊர்ந்து மேலேறியது. 
அவள்‌ உடலெங்கும்‌ ஆமைக்குஞ்சுகள்‌ 
பரவிக்கொண்டிருந்தன. “அன்னையே, இனியேனும்‌ 
எனக்கு விடுதலை கொடுங்கள்‌.” கங்கை “நான்‌ 
கைவிடுவதில்லை... உண்டுவிட்டேன்‌... விழுங்கி 
மீண்டும்‌ வயிற்றுக்குள்‌ செலுத்தினேன்‌...” என்றாள்‌. 


அவள்‌ உருவத்திற்கு மேலாக ஒரு மலர்‌ விழுந்து 
மண்ணை அடைந்தது. அதை விழி நோக்கியதுமே அவள்‌ 
தோற்றம்‌ மறைந்தது. அவர்‌ திகைத்தவராக நோக்கி 
நின்றிருந்தார்‌. “அன்னையே!” என நலிந்த குரலில்‌ 
அழைத்தார்‌. “நான்‌ செய்யவேண்டியதென்ன?” மீண்டும்‌ 
“நான்‌ முழுமை செய்யவில்லையா? என்னிடம்‌ சொல்ல 
ஒரு சொல்லும்‌ உங்களிடமில்லையா?” என்றார்‌. 
மீண்டுமொரு மலர்‌ அவர்‌ தலைமேல்‌ விழுந்தது. அவர்‌ 
நெஞ்சு விம்ம கண்கள்‌ கலங்க தன்னை 
அடக்கிக்கொண்டார்‌. அந்த மலரை எடுத்து விழிகளில்‌ 
ஒற்றிக்கொண்டு நாகத்திற்கு படைத்தார்‌. 
மீண்டும்‌ மலர்‌ எடுத்து அவர்‌ அடுத்த நாகத்தின்மேல்‌ இட்டு 
வணங்கினார்‌. அவர்‌ விழிமுன்‌ நாகச்சிலை கல்லென்றே 
நின்றிருக்க நீரொளிநிழலில்‌ மரக்கிளைகள்‌ 
உதக தத தன்‌ மேலும்‌ அசைந்த நிழலில்‌ 
ற அசைவுகளைக்‌ கண்டு அவர்‌ திரும்பி நோக்கினார்‌. 
டையற்ற ஏழு குழவியர்‌ அவரைச்‌ சூழ்ந்து 
ன்றிருந்தார்கள்‌. திடுக்கிட்டவராக அவர்‌ சற்றே 
விலகித்திரும்பி அவர்களை நோக்கினார்‌. குழவியர்‌ 
விழிகளில்‌ அத்தனை துயர்‌ எழ இயலுமா என உள்ளம்‌ 
திகைத்தது. 


“எங்களை நீ அறிவாய்‌” என்றது முதல்‌ குழந்தை. 
“இல்லை, நான்‌ எப்போதும்‌ உங்களை உணர்ந்துள்ளேன்‌, 
அறிந்ததில்லை” என்றார்‌ பீஷ்மர்‌. “எட்டு வசுக்களில்‌ 
முதல்வன்‌ நான்‌. என்‌ பெயர்‌ தரன்‌, என்‌ இளையோனாகிய 
இவன்‌ பெயர்‌ துருவன்‌. அவன்‌ சோமன்‌, நான்காமவன்‌ 
அஹஸ்‌.” ஐந்தாவது மைந்தன்‌ முன்னால்‌ வந்து இரண்டு 
வெண்பற்கள்‌ எழுந்த வாய்‌ தெரியச்‌ சிரித்து “என்‌ பெயர்‌ 
அனிலன்‌. என்‌ இரட்டையனாகிய இவன்‌ அனலன்‌. 
இளையோனாகிய அவன்‌ பெயர்‌ பிரத்யூஷன்‌” என்றான்‌. 
பீஷ்மர்‌ “நான்‌ உங்களுக்கு யார்‌?” என்றார்‌. “உன்‌ 
உடன்பிறந்தார்‌ நாங்கள்‌. நீருள்‌ பிறந்து மண்ணைக்‌ 
காணாமலேயே மறைந்தவர்கள்‌.” 


பீஷ்மர்‌ “ஆம்‌, நான்‌ அறிவேன்‌” என்றார்‌. “நாங்கள்‌ 
எண்மர்‌, எங்களிலிருந்து பிரிந்து மண்ணில்‌ வாழும்‌ 
உன்னை இன்மையென அருகே உணர்ந்துகொண்டே 
இருக்கிறோம்‌. எங்களுக்கு உன்‌ பெயர்‌ பிரபாசன்‌” 
என்றான்‌ அனிலன்‌. “உங்கள்‌ எண்மரின்‌ எடையையும்‌ 
என்‌ மேல்‌ எப்போதும்‌ உணர்ந்துகொண்டிருக்கிறேன்‌” 
என்றார்‌ பீஷ்மர்‌. அனலன்‌ புன்னகைத்து “எண்மரின்‌ 
எடைகொண்ட பிறிதொருவன்‌ அங்கிருக்கிறான்‌” 
என்றார்‌. பீஷ்மர்‌ திகைப்புடன்‌ “ஆம்‌” என்றார்‌. 
பிரத்யூஷன்‌ இடையுகுந்து “எண்மரல்ல, எண்ணாயிரம்‌ 
மைந்தரின்‌ குருதிக்குமேல்‌ எழுந்தவன்‌ அவன்‌” என்றான்‌. 
சினத்துடன்‌ அப்பேச்சை வெட்டி “நான்‌ சலித்துவிட்டேன்‌, 
விடுதலையை விழைகிறேன்‌” என்றார்‌ பீஷ்மர்‌. 
“அறிவதும்‌ அடைவதும்‌ துயரே என்பதனால்‌ அமைவதே 
வழி என்று கொண்டேன்‌.” 


அவர்கள்‌ அமைதியாயினர்‌. “என்னை விடுதலை செய்க! 
என்‌ கணக்குகளை நிகர்செய்க!” என்று பீஷ்மர்‌ மீண்டும்‌ 
இறைஞ்சினார்‌. தரன்‌ திரும்பி நோக்கி சற்றே விலக 
அவனுக்குப்‌ பின்னால்‌ நிழல்‌ என எழுந்த மைந்தன்‌ “என்‌ 
பெயர்‌ ஆபன்‌, இவர்‌ மைந்தன்‌” என்றான்‌. அவனுக்குப்‌ 
பின்னால்‌ நிழலாட்டமென விரிந்த மைந்தர்‌ நிரையை 
பீஷ்மர்‌ கண்டார்‌. “இவர்கள்‌ என்‌ மைந்தர்‌, இன்னும்‌ 
நிகழாதவர்‌. வைதண்டன்‌, சிரமன்‌, சாந்தன்‌, த்வனி என 
இவர்கள்‌ அழைக்கப்படுகிறார்கள்‌. அவர்களுக்குப்பின்‌ 
இருக்கும்‌ இருளில்‌ அவர்களின்‌ மைந்தர்கள்‌ 
எழுந்துகொண்டிருக்கிறார்கள்‌” என்றான்‌ ஆபன்‌. 


துருவனின்‌ பின்னால்‌ எழுந்த இருளுரு “நான்‌ காலன்‌, 
இவர்‌ மைந்தன்‌” என்றது. “சோமனின்‌ மைந்தனாகிய 
நான்‌ வர்ச்சஸ்‌” என்றது இன்னொரு மகவு. 
அன்னையொருத்தி தன்‌ மைந்தருடன்‌ வந்து நின்றாள்‌. 


“நான்‌ அஹஸின்‌ மைந்தர்‌ தர்மனின்‌ துணைவியாகிய 
மனோஹரி. இவர்கள்‌ என்‌ மைந்தர்களான திரவிணன்‌, 
ஹுதஹவியவஹன்‌, சிசிரன்‌, பிராணன்‌, வருணன்‌.” 
அவளருகே நின்றிருந்தவள்‌ “நான்‌ அனிலனின்‌ 
துணைவி சிவை. என்‌ மைந்தர்களான மனோஜவன்‌, 
அவிக்ஞாதகதி என்போர்‌ இவர்‌” என்றாள்‌. “அன்னையே, 
இவர்கள்‌ முன்னரே பிறந்ததில்லையா?” என்றார்‌ பீஷ்மர்‌. 
“நீ காலத்தை பின்திரும்பிப்‌ பார்க்கிறாய்‌” என்றான்‌ 
துருவன்‌. 


“நான்‌ இவர்களின்‌ கொடிவழியில்‌ வந்தவன்‌, என்னை 
அக்னி என்பார்கள்‌” என்றான்‌ செவ்வண்ணம்‌ கொண்ட 
இன்னொரு மைந்தன்‌. என்‌ மைந்தன்‌ குமாரன்‌ இவன்‌.” 
குமாரன்‌ திரும்பி கைகாட்டி “என்‌ மைந்தர்‌ சாகன்‌, 
விசாகன்‌, நைகமேயன்‌” என்றான்‌. “நான்‌ பிரத்யூஷரின்‌ 
மைந்தன்‌ தேவலன்‌” என்றான்‌ ஒரு மைந்தன்‌. “என்‌ 
மைந்தர்‌ இங்கு நின்றிருக்கிறார்கள்‌. அவர்கள்‌ நூற்றுவர்‌.” 
பீஷ்மர்‌ சொல்லின்றி அவர்களை 
நோக்கிக்கொண்டிருந்தார்‌. “நோக்க நோக்கப்‌ பெருகும்‌ 
இவர்கள்‌ இப்புவியில்‌ மைந்தர்‌. பிற உலகொன்றில்‌ 
கருவடிவர்‌. பிறிதொன்றில்‌ இறவாதோர்‌. பிறிதொன்றில்‌ 
பிறவாதோர்‌” என்றான்‌ தரன்‌. “ஒன்றென்று தோன்றுவது 
ஒன்றல்ல. காலமும்‌ வெளியும்‌ தொடுகையில்‌ 
ஒவ்வொன்றும்‌ முடிவிலியே.” 


பீஷ்மர்‌ “நான்‌ விடுதலைகொள்ள விழைகிறேன்‌. 
விட்டுச்செல்ல விழைகிறேன்‌” என்று கூவினார்‌. 
“எதிலிருந்து?” என்று அஹஸ்‌ கேட்டான்‌. “இங்கிருக்கும்‌ 
பீஷ்மரில்‌ இருந்தா? முன்பிருந்த பிரபாசனிலிருந்தா? 
வரவிருப்பவர்களிலிருந்தா?” பீஷ்மர்‌ “இச்சுழலில்‌ 
இருந்து” என்றார்‌. “என்னை செல்லவிடுங்கள்‌... என்‌ 
உடன்பிறந்தவர்களே, இனி இப்புவியிலென்னை 
உழலவிடாதீர்கள்‌” என்று கைகூப்பி இறைஞ்சினார்‌. 
மெல்ல அவர்கள்‌ அமைதியடைந்தனர்‌. தரன்‌ “நீ 
விழைவது அதுவெனில்‌ நாங்கள்‌ 
மறுக்கப்போவதில்லை” என்றான்‌. “ஆம்‌, நாம்‌ அதை 
அளித்தாகவேண்டும்‌” என்றான்‌ அனிலன்‌. “நம்‌ அருள்‌ 
என்றும்‌ அவனுக்கு இருப்பதாக!” 


அவர்கள்‌ ஒவ்வொருவராக இருளில்‌ மறைந்தனர்‌. 
பிறிதொரு இலை உதிர்ந்தது. ஒன்று தொடர்ந்து ஒன்றென 
ஏழு இலைகள்‌ உதிர்ந்தன. பீஷ்மர்‌ உடல்தளர்ந்தவராக 
உணர்ந்தார்‌. பின்னர்‌ ஒவ்வொரு இலையாக எடுத்து 
நாகத்தின்‌ பீடத்தில்‌ வைத்தார்‌. மீண்டும்‌ மூன்று 
மலர்களை எடுத்து நாகத்திற்குப்‌ படைத்து 


கைகூப்பினார்‌. அவர்‌ முன்‌ விழிகள்‌ ஒளிர நீண்ட 
குழல்கொண்ட பெண்‌ ஒருத்தி தோன்றினாள்‌. அவளை 
அவர்‌ முன்பு அறிந்திருந்தார்‌. அவள்‌ “ஆம்‌, மீண்டும்‌ 
மீண்டும்‌ அணுகியகலும்‌ ஊழ்கொண்டுள்ளோம்‌” 
என்றாள்‌. 


அவர்‌ அவளையே நோக்கிக்கொண்மருந்தார்‌. 
“பிரஹஸ்பதியின்‌ மகளாகிய என்‌ பெயர்‌ வரமர்‌. முன்பு 
உங்கள்‌ துணைவியாக இருந்தேன்‌. பின்னர்‌ பிரிந்தேன்‌. 
மீண்டும்‌ மீண்டும்‌ அணுகி அகல்கிறேன்‌.” பீஷ்மர்‌ 
“ஆனால்‌ நான்‌ எப்போதும்‌ உன்னை அடைந்ததில்லை” 
என்றார்‌. “ஆம்‌, நானும்‌ ஒருபோதும்‌ உங்களுடன்‌ 
இணைந்ததில்லை” என்று அவள்‌ சொன்னாள்‌. 
“முற்றணுகாமையால்‌ முழுதும்‌ பிரியமுடியாமல்‌ 
இவ்வூசலில்‌ காலமிறந்து ஆடிக்கொண்டிருக்கிறோம்‌. 
எப்போதும்‌ ஒருசொல்‌ நம்மிடையே சொல்லப்படாமல்‌ 
எஞ்சுகிறது. அதிலிருந்து நமக்கு விடுதலையில்லை.” 


“ஆனால்‌ என்‌ உள்ளக்காதல்‌ மைந்தனாகியது. இவன்‌ 
பெயர்‌ விஸ்வகர்மன்‌.” அவள்‌ தன்‌ இடையிலிருந்த 
சிறுமைந்தனை அவருக்கு காட்டினாள்‌. “இவர்கள்‌ 
இவனுக்குப்‌ பிறக்கும்‌ மைந்தர்கள்‌. அஜைகபாத்‌, 
அஹிர்புத்தன்யன்‌, த்வஷ்டா, ருத்ரன்‌ என அவர்கள்‌ 
பெயர்கொண்டிுருக்கிறார்கள்‌. உத்தமரே, அதற்கப்பால்‌ 
நின்றிருப்பவர்கள்‌ த்வஷ்டாவின்‌ மைந்தர்களான 
விஸ்வரூபன்‌, ஹரன்‌, பகுரூபன்‌, திரயம்பகன்‌, 
அபராஜிதன்‌, விருஷகவி, சம்பு, கபர்த்தி, ரைவதன்‌, 
மிருகவியாதன்‌, சர்வன்‌, கபாலி. அவர்களை ஏகாதச 
ருத்ரர்கள்‌ என்கிறார்கள்‌.” 


பீஷ்மர்‌ “என்‌ தலை சுழல்கிறது. நான்‌ பருவுடல்கொண்டு 
நின்றிருக்கும்‌ இந்தக்‌ காலத்திலேயே சித்தம்நிலைத்து 
அனைத்தையும்‌ நோக்க விழைகிறேன்‌” என்றார்‌. “மாயை 
என்பது அதுவே” என்று வரஸ்ரீ புன்னகைத்தாள்‌. “அறிய 
முடிவதையே அறிவெனக்‌ கொள்வது. உத்தமரே, 
இன்றென்றும்‌ இங்கென்றும்‌ இவையென்றும்‌ 
எண்ணுவன பொய்‌ என்று அறியாமல்‌ எதை 
மெய்யென்று அறியமுடியும்‌?” பீஷ்மர்‌ கால்கள்‌ தளர 
அமர்ந்துகொண்டார்‌. “இங்குள்ள ஒவ்வொன்றும்‌ 
எங்குமுளவற்றால்‌ ஆனவை. இன்றென்பது 
என்றுமென்றிருப்பது. இவையோ 
அனைத்துமென்றானவை. மெய்யென்பது முழுமை, 
உத்தமரே, துளியே நம்‌ முன்‌ மாயை என்று நின்றுள்ளது.” 


பீஷ்மர்‌ “இல்லை, இல்லை” என்று தலையை அசைத்தார்‌. 


“இது என்‌ சித்தச்சிடுக்கு. இத்தருணத்திலெழும்‌ பித்து...” 
எழுந்துகொண்டு “அல்லது கொடுங்கனவு...” என்றார்‌. 
“இது இமைக்கணக்காடு” என்றாள்‌ வரப்‌. “இங்கு கணமே 
காலமுடிவிலி. உத்தமரே, கனவுகளில்‌ காலம்‌ ஒரு 
கணமே.” அவர்‌ சூழ்ந்திருக்கும்‌ இருளை நோக்கியபடி 
“இது அவன்‌ ஏவிய மாயம்‌... அவன்‌ என்னுடன்‌ 
டுகிறான்‌” என்றார்‌. அவள்‌ முகம்‌ உருமாறியது. அவர்‌ 
திடுக்கிட்டு பின்னால்‌ நகர்ந்து மூச்சொலியாக 
அலறினார்‌. அவள்‌ சிரித்தபடி அணுக பின்காலடி 
வைத்தபடி “உன்னை முதற்கணம்‌ கண்டபோதே 
எண்ணினேன்‌ நான்‌ உன்னை அறிவேன்‌ என” என்றார்‌. 


“நானே?” என்று சிரித்தபடி அம்பை சொன்னாள்‌. 
“நானன்றி வேறில்லை.” அவர்‌ சினத்துடன்‌ நின்று 
“என்னை வேட்டைவிலங்கென தடம்‌ தேர்ந்து 
துரத்திவருகிறாய்‌. இனி அஞ்சப்போவதில்லை. என்னை 
கொள்க! இருள்தீரா நரகமென்றாலும்‌ இனி நான்‌ 
ஒழியப்போவதில்லை” என்றார்‌. அவள்‌ விழிகள்‌ 
கனிந்தன. “நான்‌ எப்பம உங்கள்மேல்‌ சினம்கொள்ள 
முடியும்‌?” என்றாள்‌. “என்றும்‌ உடனிருப்பவள்‌ நான்‌.” 
அவள்‌ தன்‌ கையை நீட்டி “உளம்‌ எஞ்சாது என்‌ கையை 
பற்றுக! எஞ்சாமல்‌ இழப்பதே காதலில்‌ வெல்லும்‌ 
வழியென்று நம்பி அணுகுக... இங்கே இச்சரடை 
முடிப்போம்‌. இச்சுழலிலிருந்து இருவரும்‌ 
கரையணைவோம்‌” என்றாள்‌. 


ஆனால்‌ அவள்‌ இடையிலிருந்த மைந்தனின்‌ விழிகள்‌ 
செவ்வொளி கொண்டன. அவன்‌ உதடுகள்‌ 
குருதிச்செம்மையுடன்‌ விரிய நாகமென நச்சுப்பற்கள்‌ 
தெரிந்தன. வஞ்சத்துடன்‌ புன்னகைத்தபடி அவன்‌ 
கைநீட்டினான்‌. அவர்‌ பின்னால்‌ நகர்ந்தபோது கால்‌ 
தடுக்கி மல்லாந்து விழுந்தார்‌. புரண்டு எழுந்தபோது 
அவள்‌ கால்களை கண்டார்‌. நிமிர்ந்தபோது மரத்தின்‌ இரு 
கிளைகள்‌ என அவள்‌ முகமும்‌ மைந்தன்‌ முகமும்‌ 
திகழக்கண்டார்‌. எழுந்து காட்டினூடாக 
ஓடத்தொடங்கினார்‌. வேரில்‌ கால்‌ பின்ன கீழே விழுந்து 
உருண்டு எழுந்தார்‌. 


மூச்சுவாங்க நெடுந்தொலைவு ஓடி நின்று திரும்பி 
நோக்கினார்‌. அவள்‌ மிக அருகில்‌ நின்றிருந்தாள்‌. “ஓர்‌ 
இமைக்கணத்திற்குள்‌ எவ்வளவு தொலைவு ஓடமுடியும்‌?” 
என்றாள்‌. அவர்‌ “விலகுக... விலகுக!” என்று 
கூச்சலிட்டார்‌. “முடியுமென்றால்‌ நீங்களே 
விலகிச்செல்லுங்கள்‌” என்றாள்‌ வரப்ரீ. “நான்‌ 
அருள்பவள்‌. ஒருபோதும்‌ முனியாதவள்‌. அருளின்‌ 


ஆயிரம்‌ கோடி தோற்றங்களாக உங்களை 
சூழ்ந்திருப்பவள்‌.” 

பீஷ்மர்‌ திரும்பி நோக்காமல்‌ ஒவ்வொரு காலடியாக 
எடுத்து வைத்து நடந்தார்‌. உறுதியுடன்‌ தனக்கே என 
சொல்லிக்கொண்டார்‌. “அகல்கிறேன்‌. முற்றகல்கிறேன்‌. 
இனியில்லை என்று. எச்சமிலாது, மீளாது.” காலுக்குக்‌ 
குறுக்கே அவர்‌ ஒரு வேரை பார்த்தார்‌. அது 
என்னவென்று உணர்வதற்குள்‌ சீறிப்படமெடுத்து 
அவர்மேல்‌ பாய்ந்து கால்களை சுற்றிக்கொண்டது. 
நிலைதடுமாறுவதற்குள்‌ பிறிதொரு நாகம்‌ அவர்மேல்‌ 
பாய்ந்து உடலைச்சுழற்றிக்‌ கவ்வியது. அவர்‌ புரண்டு 
மூச்சிரைத்து தவித்தார்‌. பெரிய கருநாகம்‌ அவர்மேல்‌ படம்‌ 
தூக்கியது. 


திமிறியபடி “அரசே!” என்று அவர்‌ சொன்னார்‌. விழியற்ற 
நாகம்‌ நாபறக்க சீறலோசையுடன்‌ சொன்னது. 
“எனக்களித்த சொல்‌ நிற்கிறது!” பிறிதொரு மஞ்சள்‌ நாகம்‌ 
அவர்‌ மேல்‌ வழுக்கி இறுகியபடி முனகியது. 
“எனக்களிக்கப்பட்ட சொல்லும்‌.” மேலும்‌ மேலுமென 
நாகங்கள்‌ வந்து அவரை பின்னிக்கொண்டன. இறுக்கி 
மேலும்‌ இறுக்கி அவர்‌ தொண்டையில்‌ மூச்சு நின்று 
தெறிக்கச்செய்தன. கண்கள்‌ துறித்து எழ நா பிதுங்கி நீள 
அவர்‌ தவித்தார்‌. சற்று அப்பால்‌ அவர்‌ மீண்டும்‌ வரஸ்ரீயை 
கண்டார்‌. அவளருகே நிழலென ஒரு பன்றி. “தேவி, 
என்னை காத்தருள்க! இதிலிருந்து எனக்கு மீட்பருள்க!” 
என்று அவர்‌ கூவினார்‌. 


அவள்‌ ஓர்‌ அடி முன்னால்‌ கால்வைத்தாள்‌. “அவள்‌ என்‌ 
துணைவி” என்றபடி பின்னிருந்து ஒருவன்‌ 
தோன்றினான்‌. எளிய ஆடை அணிந்த வேளான்‌. அவர்‌ 
திடுக்கிட்டு மேலே விழிதூக்கி அவளை பார்த்தார்‌. அவள்‌ 
ஏழுசிந்துவின்‌ தொல்லூர்ச்‌ சிறுபெண்‌ போன்றிருந்தாள்‌. 
“இங்கு இவளை நான்‌ மணம்‌ கொண்டிருக்கிறேன்‌” 
என்றான்‌. அவர்‌ தன்‌ உடலை எரித்தபடி எழுந்த அனலை 
உணர்ந்தார்‌. “இல்லை... நான்‌ ஒப்பமாட்டேன்‌... என்‌ 
தேவியை தொட்டால்‌ உன்‌ குருதிகொள்வேன்‌. உன்‌ 
குலத்தை அழிப்பேன்‌” என்று கூச்சலிட்டபடி எஞ்சிய 
உயிர்விசையை முழுதும்‌ திரட்டி எழுந்தார்‌. 


அக்கணம்‌ அவரைச்‌ சூழ்ந்திருந்த அத்தனை மரங்களும்‌ 
பெருநாகபடங்களென்று உருமாறின. விழிகளும்‌ 
நச்சுப்பற்களும்‌ இருநாக்களும்‌ கொண்டன. 
வெட்டுண்டவை என அவர்‌ மேல்‌ விழத்தொடங்கின. 
வெண்ணிற நாகங்கள்‌. கருநிற நாகங்கள்‌. வெண்மையும்‌ 


கருமையுமென புறமும்‌ அடியும்‌ கொண்டவை. அவரை 
மண்ணுடன்‌ அறைந்து சேர்த்து சுற்றி கவ்விக்கொண்டன 
அவை. 


அவை தன்னைச்‌ சுற்றி வரிந்து இறுக்குகையில்‌ 
இறுதிமூச்செடுத்து பீஷ்மர்‌ கேட்டார்‌ “நான்‌ 
அறியாதவர்களே, யார்‌ நீங்கள்‌?” ஒரு நாகம்‌ அவரை 
விழுங்குவதுபோல்‌ வாய்பிளந்து முகத்தருகே அணுகி 
சொன்னது “உன்‌ குலதெய்வங்கள்‌, உன்‌ ஒரு சொல்‌ 
எழுவதற்காக காத்திருந்தோம்‌.” 


மகிழ்ச்சியைத்‌ தாளமுடியாமல்‌ அவர்‌ கைகளை 
அறைந்துகொள்வார்‌. விதுரா மூடா என்று 
கூச்சலிட்டுக்கொண்டிருப்பார்‌. நான்‌ அருகே சென்றால்‌ 
கனத்த பெருங்கைகளால்‌ என்னை 
அணைத்துக்கொள்வார்‌... மகிழ்ச்சியால்‌ சிரிப்பதும்‌ 
துயரத்தால்‌ அழுவதும்‌ கோபத்தால்‌ கூவுவதும்‌ அவரில்‌ 
இயல்பாக நிகழ்ந்துகொண்டுருக்கும்‌. 
பருவநிலைகளுக்கேற்ப அக்கணமே 
மாறிக்கொண்டிருக்கும்‌ ஏரி போன்றவர்‌ அவர்‌.” 


குந்தி அவனுடைய மலர்ந்த முகத்தை 
பார்த்துக்கொண்டிருந்தாள்‌. அவன்‌ திரும்பியதும்‌ “நம்‌ 
மைந்தன்‌ எப்படி இருக்கிறான்‌?” என்றாள்‌. அவள்‌ 
நெஞ்சை உணர்ந்தவன்‌ போல “நான்‌ கவலையில்‌ 
என்னை இழந்துவிட்டிருந்தேன்‌ பிருதை... இச்செய்தியால்‌ 
அனைத்தும்‌ ஒளிபெற்றுவிட்டன. என்‌ இளையமைந்தன்‌ 
வாழ்கிறானா இல்லையா என்றே இனி நான்‌ 
எண்ணப்போவதில்லை. என்‌ தமையனுக்கு மாவீரன்‌ 
மைந்தனாகப்‌ பிறந்திருக்கிறான்‌. அதுபோதும்‌. என்‌ 
மைந்தனின்‌ உடலையும்‌ சேர்த்து அவனுக்கு மூதாதையர்‌ 
அளிப்பார்களென்றால்‌ அவ்வாறே ஆகட்டும்‌...” 
என்றான்‌. 


குளித்துவிட்டு ஈர உடையுடன்‌ குடிலுக்குள்‌ வந்த 
மாத்ரியை நோக்கி பாண்டு சொன்னான்‌ “மாத்ரி, இதோ 
அஸ்தினபுரிக்கு அரசன்‌ பிறந்திருக்கிறான்‌. 
பாரதவர்ஷமே அவன்‌ காலடியில்‌ பணியும்‌ என்று 
நிமித்திகர்‌ சொல்கிறார்களாம்‌. என்‌ மைந்தர்கள்‌ 
இருவரும்‌ அவன்‌ இருபக்கங்களிலும்‌ நின்று அவன்‌ 
அரியணையை தாங்குவார்கள்‌. அவன்‌ யாகக்குதிரையை 
தெற்கும்‌ மேற்கும்‌ நடத்திச்செல்வார்கள்‌... இதோ 
செய்திவந்திருக்கிறது!” குந்தியின்‌ விழிகளை மாத்ரியின்‌ 
விழிகள்‌ தொட்டுச்சென்றன. 


“அஸ்தினபுரியின்‌ வேந்தனின்‌ பிறப்பை இங்கே நாம்‌ 
கொண்டாடவேண்டும்‌. அவனுக்காக இங்கே 
பூதவேள்விகளை செய்யவேண்டும்‌. என்‌ மைந்தனின்‌ 
ஜாதகர்மங்களுடன்‌ அதையும்‌ சேர்த்தே செய்வோம்‌” 
என்றான்‌. முனிவர்கள்‌ அனைவருக்கும்‌ 
செய்தியறிவித்துவிட்டு வருகிறேன்‌” என்று பாண்டு 
வெளியே சென்றான்‌. அங்கே சேடியின்‌ கையில்‌ இருந்து 
கைநீட்டித்‌ தாவிய தருமனை வாங்கி 
மார்போடணைத்துக்கொண்டு முத்தமிட்டான்‌. உரக்க 
நகைத்தபடி தோளிலேற்றிக்கொண்ட மைந்தனுடன்‌ 
முற்றத்தைக்‌ கடந்து ஓடினான்‌. 

[nage] பீஷ்மரின்‌ அருகே வந்து மேலிருந்து குனிந்து 
நோக்கிய இளைய யாதவர்‌ “பிதாமகரே” என்று 
அழைத்தார்‌. “யாதவரே, இந்தக்‌ கட்டுகளை 
அவிழ்த்துவிடும்‌... என்னை மீட்டெடும்‌” என்று பீஷ்மர்‌ 
கூவினார்‌. அவர்‌ புன்னகைத்து “மிக எளிது அது 
பிதாமகரே, கிளம்பிச்‌ செல்வதில்லை என 
முடிவெடுங்கள்‌. அனைத்தும்‌ நீங்கள்‌ செல்வதை 
தடுக்கும்பொருட்டு எழுந்தவை அல்லவா?” என்றார்‌. 
“ஆம்‌, நான்‌ செல்லப்போவதில்லை” என்றதுமே பீஷ்மர்‌ 
தன்மேல்‌ மரநிழல்கள்‌ விழுந்துகிடப்பதை கண்டார்‌. 
அனைத்தும்‌ விழிமயக்கா என திகைத்தபின்‌ எழுந்து 
நின்று புழுதியைத்‌ தட்டியபடி “கனவு!” என்றார்‌. 


“ஆம்‌” என்று இளைய யாதவர்‌ சொன்னார்‌. “நனவுகளின்‌ 
கூர்முடிச்சுக்களை கனவென்கிறோம்‌.” பீஷ்மர்‌ “யாதவரே, 
முடிந்தவரை அகன்றிருக்கிறேன்‌. முழு வாழ்வும்‌ எதையும்‌ 
செய்யாதிருந்திருக்கிறேன்‌. இருந்தும்‌ இத்தனை 
கட்டுகளா?” என்றார்‌. இளைய யாதவர்‌ புன்னகைத்தார்‌. 
“அவ்வாறென்றால்‌ இங்கு ஒவ்வொன்றிலும்‌ தாங்களே 
சென்று சிக்குபவர்கள்‌ சிக்கியிருக்கும்‌ வலைதான்‌ 
எவ்வளவு பெரிது!” என்றார்‌ பீஷ்மர்‌. 
“அறுக்கமுயலாதவரை அந்த வலை இல்லை என்றே 
இருக்கும்‌” என்றார்‌ இளைய யாதவர்‌. பீஷ்மர்‌ 
பெருமூச்செறிந்தார்‌. 


“வருக!” என்று சொல்லி இளைய யாதவர்‌ நடக்க பீஷ்மர்‌ 
பின்னால்‌ சென்றார்‌. அவர்கள்‌ மீண்டும்‌ குடில்வாயிலை 
அடைந்தனர்‌. இளைய யாதவர்‌ படியிலேறி உள்ளே 
செல்ல பீஷ்மர்‌ முற்றத்திலேயே நின்றார்‌. “வருக!” என்று 
திரும்பிநோக்கி இளைய யாதவர்‌ அழைக்க பீஷ்மர்‌ 
தயங்கிய காலடிகளை எடுத்துவைத்து உள்ளே சென்றார்‌. 
இளைய யாதவர்‌ மீண்டும்‌ தன்‌ தர்ப்பைப்பாயில்‌ 
அமர்ந்தார்‌. பீஷ்மர்‌ அவரை நோக்காமல்‌ அவர்‌ முன்‌ 
அமர்ந்து கால்களை முன்பெனவே மடித்துக்கொண்டார்‌. 
அவர்‌ பேசுவார்‌ என சற்று எதிர்பார்த்தபின்‌ இளைய 
யாதவர்‌ “செல்வது எளிதல்ல, பிதாமகரே” என்றார்‌. 


“அனால்‌ சென்றுகொண்டேதான்‌ இருக்கிறார்கள்‌” 
என்றார்‌ பீஷ்மர்‌. “ஆம்‌, ஆனால்‌ அவர்களின்‌ வழி வேறு” 
என்றார்‌ இளைய யாதவர்‌. “அவர்களை தளைகள்‌ 


பூட்டுவதில்லையா?” என்று பீஷ்மர்‌ கேட்டார்‌. 
“அவர்களுக்கிருக்கும்‌ தவவல்லமை எனக்கில்லை 
என்கிறீர்களா?” இளைய யாதவர்‌ சிரித்து “பிதாமகரே, 
ஒவ்வொரு வழியிலும்‌ அதற்குரிய தவம்‌ 
தேவையாகின்றது. மைந்தரைப்பெற்று பொருளீட்டி 
வளர்த்து குடிப்பொறுப்புகளை முழுமைசெய்து ஓய்ந்து 
குலம்பெருகக்‌ கண்டு நிறைவடையும்‌ எளிய 
உலகியலான்‌ இயற்றுவதும்‌ தவமே” என்றார்‌. “துறப்போர்‌ 
துறக்கமுடிவது அவர்கள்‌ எய்தவிருப்பது 
துறந்தபின்னர்தான்‌ என்பதனால்தான்‌.” 


அவர்‌ சொன்னதை சற்றுநேரம்‌ எண்ணி நோக்கியபின்‌ 
“நான்‌ எய்தவிருப்பது செயல்தளத்தில்தான்‌ 
என்கிறீர்களா?” என்றார்‌. “ஆம்‌, ஆகவேதான்‌ ஒவ்வொரு 
துறவிலிருந்தும்‌ திரும்பி வருகிறீர்கள்‌” என்றார்‌ இளைய 
யாதவர்‌. “யாதவரே, அவ்வண்ணமென்றால்‌ ஞானமும்‌ 
தவமும்‌ வீடுபேறும்‌ எனக்கில்லையா?” என்று பீஷ்மர்‌ 
கேட்டார்‌. “காங்கேயரே, அன்னமென்பது என்ன?” என்றார்‌ 
இளைய யாதவர்‌. “உண்ணப்படுவது” என்றார்‌ பீஷ்மர்‌ 
புரியாதவராக. “உண்ணப்படாத ஏதாவது இப்புவியில்‌ 
உண்டா?” என்றார்‌ இளைய யாதவர்‌. அவர்‌ 
சொல்லவருவதை புரிந்துகொண்டு “இல்லை” என்று 
பெருமூச்சாக முனகினார்‌ பீஷ்மர்‌. 


“மலர்த்தேனும்‌ மண்ணில்‌ மட்கும்‌ மாசும்‌ அன்னமே. 
ஒவ்வொன்றும்‌ ஒவ்வொரு உயிருக்கு அமுது. ஒன்றை 
பிறிது கொள்ளலாகாது” என்று இளைய யாதவர்‌ 
சொன்னார்‌. “உங்கள்‌ வழியேதென்று தேர்க! அது 
அம்புகளின்‌ வழி.” பீஷ்மர்‌ தலைகுனிந்து 
அமர்ந்திருந்தார்‌. “அம்புகளின்றி நீங்கள்‌ இருந்ததே 
இல்லை, மூத்தவரே” என்றார்‌ இளைய யாதவர்‌. அவர்‌ கை 
அன்னக்குஞ்சின்‌ மென்தூவியை என தாடியை 
நீவிக்கொண்டிருந்தது. 


பின்னர்‌ விழிதூக்கி “நான்‌ கேட்பது ஒன்றே, யாதவரே. நீர்‌ 
பன்னிரு தலைமுறைகளாக மெய்யுசாவும்‌ சாந்தீபனிக்‌ 
குருநிலையின்‌ முதலாசிரியன்‌. அறிதலைவிட ஆற்றுதல்‌ 
மேலென்று எண்ணவில்லையா?” என்றார்‌. “ஆம்‌, 
மேல்தான்‌” என்றார்‌ இளைய யாதவர்‌. “ஊர்தலைவிட 
நடத்தல்‌ மேல்‌. பறத்தல்‌ அதனினும்‌ மேல்‌.” 


பீஷ்மர்‌ சினம்‌ மின்னியணைந்த விழிகளுடன்‌ 
நோக்கினார்‌. “ஆனால்‌ ஊர்வது விழுவதேயில்லை. 
நடப்பது எளிதில்‌ ஓய்வதில்லை” என்று இளைய யாதவர்‌ 
தொடர்ந்தபோது தலையை அசைத்தார்‌. “செயலைவிட 


அறிவே மேலென்றால்‌ அறிவுடையோரும்‌ அறிவிலாரும்‌ 
ஒன்றென்றே நின்று இயற்றும்‌ இச்செயலுக்கு ஏன்‌ 
என்னை செலுத்துகிறீர்‌? சொற்சிடுக்கால்‌ என்‌ சித்தம்‌ 
மயங்கச்செய்கிறீர்‌. சொல்க, நான்‌ இயற்றவேண்டியது 
என்ன?” 


“தேவவிரதரே, இரு கைகளுமில்லாத ஒருவர்‌ 
உங்களைவிட விற்தொழில்‌ அறிந்திருக்கக்‌ கூடுமா?” 
என்றார்‌ இளைய யாதவர்‌. “அதெங்ஙனம்‌?” என்றார்‌ 
பீஷ்மர்‌ திகைப்புடன்‌. “இருக்கிறார்‌, அவர்‌ பெயர்‌ 
கண்டகர்‌. அவரிடம்‌ சென்று அவ்விற்தொழிலை அவர்‌ 
எங்ஙனம்‌ கற்றார்‌ என்று அறிந்துவருக!” என்றார்‌ 
இளைய யாதவர்‌. “உளம்கூர்க! இது இமைப்பொழுதில்‌ 
காலம்‌ கடக்கும்‌ காடு.” 


பீஷ்மர்‌ எண்ணிய கணமே வேசரநாட்டில்‌ விற்தொழில்‌ 
கற்பிக்கப்பட்ட ஒரு குருநிலையில்‌ நின்றிருந்தார்‌. 
வில்வேதம்‌ தேர்ந்த முனிவர்போல்‌ உடையணிந்து, 
பிறிதொரு முகமும்‌ உயரமற்ற உடலும்‌ கொண்டிருந்தார்‌. 
அங்கே ஒரு மரப்பீடத்தில்‌ பிறவியிலேயே இரு 
கைகளுமில்லாதவரான கண்டகர்‌ அமர்ந்து அவர்‌ முன்‌ 
வில்‌ பயின்றுகொண்டிருந்த மாணவர்களுக்கு 
சொற்களால்‌ கற்பித்துக்கொண்டிருந்தார்‌. அப்பால்‌ 
நின்று அச்சொற்களைக்‌ கேட்ட பீஷ்மர்‌ சில 
கணங்களுக்குப்பின்‌ மொழியினூடாக அங்கே 
வில்வளைந்து அம்பு தொடுக்கப்பட்டு இலக்குகள்‌ 
வெல்லப்படுவதைக்‌ கண்டு திகைத்தார்‌. 


அருகணைந்த பீஷ்மர்‌ “ஆசிரியரே, என்‌ பெயர்‌ 
தேவவிரதன்‌. வடநாட்டு காமத்துறப்பு நெறியன்‌. 
கைகளில்லாமல்‌ எங்ஙனம்‌ விற்தொழில்‌ அறிந்தீர்‌ என்று 
நான்‌ அறியலாமா?” என்றார்‌. கண்டகர்‌ “நான்‌ கெளதம 
முனிவரின்‌ மாணவனாக வடக்கே அஸ்தினபுரிக்கு 
அண்மையிலிருந்த சாரதம்‌ என்னும்‌ காட்டில்‌ தவம்‌ 
செய்தேன்‌. ஒருமுறை அங்கே ஆற்றினூடாக படகில்‌ 
செல்கையில்‌ கரையில்‌ அஸ்தினபுரியின்‌ பிதாமகரான 
பீஷ்மர்‌ வில்பழகுவதை கண்டேன்‌. அவர்‌ ஓர்‌ 
அம்புவிடுவதற்குள்‌ நான்‌ கடந்துசென்றேன்‌. ஆனால்‌ 
அக்காட்சி என்னுள்ளத்தில்‌ ஆழப்‌ பதிந்தது. அதை 
விரித்து என்‌ கனவில்‌ வரைந்துகொண்டேன்‌. 
அதிலிருந்து முன்னும்‌ பின்னும்‌ சென்று அக்கலையின்‌ 
அனைத்து நிலைகளையும்‌ உய்த்தறிந்து கற்றேன்‌” 
என்றார்‌. 


பீஷ்மர்‌ திகைப்புடன்‌ பணிந்து நிற்க “கனவுக்குள்‌ இருந்து 


காட்சியை எடுக்கிறேன்‌. அதை சொல்லென்றாக்கி 
ஆழத்திற்கு மீண்டும்‌ செலுத்துகிறேன்‌. அங்கு அது பெருகி 
துரியத்தை அடைகிறது. ஒன்று பல்லாயிரமென திரும்பி 
வருகிறது. முனிவரே, ஒவ்வொருநாளும்‌ வில்வேதம்‌ என்‌ 
நாவிலெழுந்தபடியே இருக்கிறது. வில்வேதம்‌ சார்ந்த 
பன்னிரு நூல்களை யாத்தேன்‌. இங்கே மூன்று 
தலைமுறைகளாக என்‌ நூல்களினூடாகவே 
அனைவரும்‌ விற்தொழில்‌ பயில்கின்றனர்‌” என்று 
கண்டகர்‌ கூறினார்‌. 


“கண்டகரே, நீங்கள்‌ ஒருமுறையேனும்‌ அம்பையோ 
வில்லையோ தொட்டதுண்டா?” என்றார்‌ பீஷ்மர்‌. 
“இல்லை” என்றார்‌ கண்டகர்‌. பின்னர்‌ புன்னகையுடன்‌ 
“வில்லென்றும்‌ அம்பென்றும்‌ மூங்கிலிலும்‌ இரும்பிலும்‌ 
புல்லிலும்‌ எழுவது என்ன? அவையென்று ஆன சொல்‌ 
அல்லவா? ஒவ்வொருநாளும்‌ அவற்றின்‌ விசையறியாது, 
கூர்தீண்டாது நான்‌ இருந்ததில்லை” என்றார்‌. பீஷ்மர்‌ 
“ஆனால்‌ ஓர்‌ எதிரி வில்லம்பு கொண்டு உங்களை 
கொல்லவந்தால்‌ இச்சொல்‌ எழுந்து காக்குமா என்ன?” 
என்றார்‌. “என்னை கொல்க!” என்றார்‌ கண்டகர்‌. பீஷ்மர்‌ 
தயங்க “தயங்கவேண்டாம்‌, முயல்க!” என்றார்‌. 


பீஷ்மர்‌ தன்‌ வில்லை எடுத்து கணப்பொழுதில்‌ 
அம்புதொடுத்து எய்தார்‌. அகல்சுடர்போல இயல்பாக 
வளைந்து அம்பை தவிர்த்தார்‌ கண்டகர்‌. சீற்றம்கொண்டு 
அம்புகளை தொடுத்துக்கொண்டே இருந்தார்‌ பீஷ்மர்‌. கை 
ஓய்ந்து அவர்‌ வில்தாழ்த்தியபோது ஓர்‌ அம்புகூட 
தைக்காத உடலுடன்‌ புன்னகைத்தபடி கண்டகர்‌ 
நின்றிருந்தார்‌. பீஷ்மர்‌ சிறுமைகொண்டு உதட்டை 
கடித்தார்‌. “நாணவேண்டாம்‌ முனிவரே, இது 
விற்கலையின்‌ அடுத்த நிலை. நீங்கள்‌ வில்லேந்தும்‌ 
கோணம்‌ அம்பின்‌ இயல்பு தோள்தசைகளின்‌ இறுக்கம்‌ 
விரல்களின்‌ விசை என அனைத்தையும்‌ ஒருகணத்தில்‌ 
கண்டு அந்த அம்பு எழுவதற்குள்‌ அது சென்று தைக்கும்‌ 
இடத்தை என்னால்‌ கணிக்க முடியும்‌.” 


கைகளில்லாத அந்த உடல்‌ ஆடிய அழகிய நடனத்தை 
ஒருகணத்தில்‌ திரும்பச்சென்று கண்ட பீஷ்மர்‌ 
எய்பவனின்‌ இடத்திலிருந்தே விற்கலையை அதுவரை 
அவர்‌ அறிந்திருந்ததை உணர்ந்தார்‌. கொள்பவரின்‌ 
நிலையிலிருந்து முழு விற்கலையையும்‌ ஒரு கணம்‌ 
நோக்கினார்‌. “வணங்குகிறேன்‌, மெய்யறிவரே. 
வில்லினூடாக காலம்‌ கடக்கலாகும்‌ என்று இன்று 
அறிந்தேன்‌” என்றார்‌. “வில்முனிவரே, அறிவென்று 
இங்குள்ள அனைத்தும்‌ காலம்கடப்பதற்கானவையே. 


செல்காலத்தை இக்கணக்‌ காலத்தினூடாக 
வருகாலத்துடன்‌ இணைப்பதையே எண்ணுதல்‌ 
என்கிறோம்‌. எண்ணியறியும்‌ மெய்மையெல்லாம்‌ 
ஒருவழிப்பாதையே” என்றார்‌ கண்டகர்‌. 


“இவ்வில்லை நான்‌ கையினால்‌ அறிந்ததில்‌ இருந்து 
எவ்வகையில்‌ தாங்கள்‌ அறிவது வேறுபடுகிறது?” 
என்றார்‌ பீஷ்மர்‌. “முனிவரே, வில்லை கையில்‌ 
ஏந்துகையில்‌ அதன்‌ பொருண்மையை தொடுகிறீர்கள்‌. 
எனவே பருப்பொருளென்று அது தன்னை காட்டுகிறது. 
சூழநோக்குக! இங்குள்ள பொருட்களனைத்தும்‌ 
கணமொழியாது விரிந்தும்‌ பிரிந்தும்‌ வளர்ந்தும்‌ பெருகிப்‌ 
பரவிக்கொண்டிருக்கின்றன. பருப்பொருளுக்கும்‌ 
பிரம்மம்‌ அளித்த ஆணை அது. பெருகுதலென்னும்‌ 
செயலே பருப்பொருள்‌. செயலின்றி அதற்கு 
இருப்பென்பதில்லை. பருப்பொருளை அறியத்‌ 
தொடங்குபவன்‌ அதன்‌ செயல்பின்னலையே 
சென்றடைகிறான்‌. முடிவிலாது 
பெருகிக்கொண்டிருக்கிறது அவன்‌ அறிதல்‌.” 


“நான்‌ அறிந்தது வில்லெனும்‌ பருப்பொருளின்‌ 
உட்பொருளை. அது இணைந்தும்‌ நிறைத்தும்‌ கூர்ந்தும்‌ 
தன்னை ஒன்றாக்கிக்கொள்ளும்‌ தன்மைகொண்டது” 
என்று கண்டகர்‌ தொடர்ந்தார்‌. “வில்லே மலையென்றும்‌ 
அலையென்றும்‌ முகிலென்றும்‌ தழலென்றும்‌ அறிந்தேன்‌. 
அறிந்தறிந்து அதன்‌ ஆழ்நெறியே அதுவென்று சென்று 
நின்றேன்‌” என்றார்‌ கண்டகர்‌. “பருப்பொருளை 
அறிபவன்‌ அதனுடன்‌ ஆடுகிறான்‌. உட்பொருளை 
அறிபவன்‌ அதுவாகிறான்‌.” பீஷ்மர்‌ தலைவணங்கி 
“தெளிந்தேன்‌ அறிவரே, இத்தருணத்தை என்‌ 
குடித்தெய்வங்கள்‌ எனக்கு அருளின” என்றார்‌. 


மறுகணம்‌ முன்னால்‌ நின்ற இளைய யாதவரை நோக்கி 
“விந்தை!” என்றார்‌ பீஷ்மர்‌. இளைய யாதவர்‌ “அதனினும்‌ 
விந்தை ஒன்றை காண்க! வில்மெய்மை துறைபோகிய 
கண்டகரை விடவும்‌ அப்பால்‌ சென்றவர்‌ காலகண்டர்‌ 
என்னும்‌ முனிவர்‌. கோடிமுறை எய்தாலும்‌ இலக்கு 
பிழைக்காத வில்கொண்டவர்‌. சென்று அவரை 
கண்டுவருக!” என்றார்‌. “ஆம்‌” என்றதுமே பீஷ்மர்‌ அங்கு 
நின்றிருந்தார்‌. அது அரையிருள்‌ நிறைந்திருந்த 
மலைக்குகை. புலித்தோல்மேல்‌ கால்மடித்தமர்ந்து 
ஊழ்கத்திலிருந்தார்‌ காலகண்டர்‌. பீஷ்மர்‌ அவர்‌ அருகே 
சென்று பணிந்து “முனிவரே” என்று அழைத்தார்‌. அவர்‌ 
அவ்வழைப்பை கேட்கவில்லை. கோடிமுறை 
அழைத்தபோது அவர்‌ விழிகள்‌ அசைந்தன. முகம்‌ 


மீண்டுவருவதைக்‌ காட்டியது. 


முனிவர்‌ விழிதிறந்ததும்தான்‌ அவருக்கு பார்வையில்லை 
என்பதை பீஷ்மர்‌ உணர்ந்தார்‌. அவரை வணங்கி 
“முனிவரே, வில்லாடலை ஊழ்கமெனக்‌ கொண்ட என்‌ 
பெயர்‌ தேவவிரதன்‌. தங்களைக்‌ கண்டு தாங்கள்‌ அறிந்த 
மெய்மையை உணர்ந்துவர விழைந்து வந்தவன்‌. 
தாங்கள்‌ என்னைப்போல்‌ வில்லூழ்கம்‌ இயற்றுபவர்‌ 
என்று அறிந்தேன்‌” என்றார்‌. “ஆம்‌, என்‌ வ 
வில்பயில்தலே” என்றார்‌ காலகண்டர்‌. பீஷ்மர்‌ 
அவரைச்சுற்றி நோக்கியபின்‌ “இங்கே வில்லென்று 
ஏதுமில்லையே” என்றார்‌. “நான்‌ வில்லை 
கண்டதேயில்லை” என்றார்‌ காலகண்டர்‌. 


அம்மறுமொழியை பீஷ்மர்‌ எதிர்பார்த்திருந்தார்‌. 
“விழியின்மையால்‌ வில்லை தெய்வம்‌ என உருவகம்‌ 
செய்து உள்ளத்தில்‌ பயில்கிறீர்கள்‌ என்று 
எண்ணுகிறேன்‌. அதை எவ்வண்ணம்‌ அடைந்தீர்கள்‌ 
என்று உரைக்கவேண்டும்‌” என்றார்‌. காலகண்டர்‌ 
“நெடுங்காலம்‌ முன்பு நான்‌ என்‌ ஆசிரியரான பிரசண்ட 
கெளசிகரிடம்‌ ஊழ்கம்‌ பயின்ற நாளில்‌ அவருக்கும்‌ 
மாணவர்களுக்கும்‌ உணவு இரக்கும்பொருட்டு எங்கள்‌ 
ஊழ்கநிலை இருந்த காட்டுக்கு அருகே இருந்த 
சிற்றூருக்குச்‌ சென்றேன்‌. அங்கே வில்வேதநிலை ஒன்றில்‌ 
கண்டகர்‌ என்னும்‌ கைகளில்லாத வில்வேத அறிவர்‌ தன்‌ 
மாணவருக்கு வில்நெறியை சொல்லில்‌ அளிப்பதை 
கேட்டேன்‌” என்றார்‌. 


“கடந்து செல்கையில்‌ எட்டு சொற்களை நான்‌ கேட்டேன்‌. 
அவை எனக்கென்றே சொல்லப்பட்டவை என்று 
தோன்றின. மீண்டு வரும்வரை அச்சொற்களிலேயே 
இருந்தேன்‌. என்‌ ஆசிரியரிடம்‌ அச்சொற்களில்‌ 
அக்காட்டைவிட மிகுதியான ஊடுவழிகள்‌ இருப்பதை 
சொன்னேன்‌. அவையே என்‌ ஊழ்கநுண்சொற்கள்‌ 
எனக்கொள்ளும்படி எனக்கு அவர்‌ அருள்புரிந்தார்‌. 
அச்சொற்களுடன்‌ இங்கு வந்தமர்ந்தேன்‌. அதனூடாக 
நெடுந்தொலைவு சென்றேன்‌” என்றார்‌ காலகண்டர்‌. 
“நான்‌ அடைந்தவை அனைத்தும்‌ என்‌ அம்புகள்‌ சென்று 
சேர்ந்த முடிவிலி எனக்கு அருளியவையே.” 


பீஷ்மர்‌ “உள்ளே நிகழும்‌ விற்கலையால்‌ எதிரியுடன்‌ 
பொருதுவது எவ்வாறு?” என்றார்‌. “என்‌ 
எதிரியென்றாகுக!” என்றார்‌ காலகண்டர்‌. பீஷ்மர்‌ தன்‌ 
கையை அம்புக்கென எடுப்பதற்குள்ளாகவே காலகண்டர்‌ 
அந்த அம்பை சொல்லால்‌ சுட்டினார்‌. திகைத்த கையை 


நிறுத்தி பிறிதொன்றை அவர்‌ எண்ணிய அதே கணம்‌ 
அதை சொன்னார்‌ காலகண்டர்‌. மேலும்‌ அவர்‌ 
எடுக்கவிருக்கும்‌ அம்புகளை சொல்லலானார்‌. “எப்படி 
இது?” என்று பீஷ்மர்‌ திகைத்தார்‌. “தேவவிரதரே, என்‌ எதிரி 
நானே. இத்தனை அம்புகளால்‌ நான்‌ என்னுடன்தான்‌ 
பொருதுகிறேன்‌” என்றார்‌ காலகண்டர்‌. 


பீஷ்மர்‌ “சொல்க, கண்டகர்‌ தன்‌ சொற்களால்‌ அறிந்த 
வில்வேதத்திற்கும்‌ நீங்கள்‌ அறிவதற்கும்‌ என்ன 
வேறுபாடு?” என்றார்‌. “சொல்‌ இருமுனை கொண்டது. 
அதன்‌ ஒலியெனும்‌ முனையே புறவுலகை 
தொட்டுக்கொண்டிருக்கிறது. மறுமுனையில்‌ 
குறிப்புஎனும்‌ கூர்‌ முடிவிலியை தொடுகிறது. சொல்லில்‌ 
இருந்து ஒலியை அகற்றுவதே என்‌ ஊழ்கம்‌” என்றார்‌ 
காலகண்டர்‌. 


[ராஜி பீஷ்மர்‌ மீண்டு வந்து இளைய யாதவர்‌ முன்‌ 
நின்றார்‌. “ஆம்‌” என்று இளைய யாதவர்‌ சொன்னார்‌. 
“செயலொருமையால்‌ எய்துவதைவிட மெய்யறிவால்‌ 
எய்துவது அரியது. அதைவிட ஊழ்கத்தால்‌ எய்துவது 
அரியது. அரியவை என்பதனாலேயே அவை 
அனைவருக்கும்‌ உரியவையல்ல. உங்கள்‌ வழி செயலே 
என்று தெளிக! செயலினூடாக சென்றடைக!” 


பீஷ்மர்‌ அவர்‌ விழிகளை குனிந்து நோக்கி ஆழ்ந்த 
குரலில்‌ “ஓவ்வொரு செயலும்‌ ஒருநூறெனத்‌ 
திரும்பிவரும்‌ இவ்வெளியில்‌ செயலாற்றி முடியும்‌ நிலை 
உண்டா? ஒவ்வொன்றும்‌ பிறிதொன்றால்‌ நிகர்‌ 
செய்யப்பட்டிருக்கையில்‌ இறுதியில்‌ அடைவதொன்று 
உண்டா?” என்றார்‌. “ஆம்‌, செயல்‌ 
யோகமென்றாகுகையில்‌” என்று இளைய யாதவர்‌ 
மறுமொழி சொன்னார்‌. 


“நெறிநிலை கொண்டவரே, முன்பு விதேகத்தை ஆண்ட 
ஜனகரின்‌ கதையை அறிந்திருப்பீர்கள்‌. விஷ்ணு, 
பிரம்மா, மரீசி, காசியபர்‌, விவஸ்வான்‌, வைவஸ்வதன்‌ 
எனத்‌ தொடரும்‌ பிரஜாபதி நிரையிலிருந்து 
இக்ஷ்வாகுகுலம்‌ எழுந்தது. அதில்‌ நிமி என்னும்‌ 
மைந்தன்‌ பிறந்தான்‌. இந்த நைமிஷாரண்யம்‌ அவனால்‌ 
உருவானது என்றும்‌ ஒரு சூதர்கதை உண்டு. நிமி 
மைந்தனில்லாமல்‌ இறந்தான்‌. அவன்‌ குலம்‌ 
அழியலாகாதென்று விழைந்த முனிவர்கள்‌ அவன்‌ 
உடலில்‌ இருந்து உயிர்த்துளியை எடுத்து புடமிட்டுப்‌ 
பேணி அவன்‌ துணைவியின்‌ வயிற்றில்‌ ஒரு மைந்தனை 
உருவாக்கினர்‌.” 


“உடலிறந்தும்‌ உயிருடன்‌ இருந்தான்‌ என்பதனால்‌ நிமி 
விதேகன்‌ என்று அழைக்கப்பட்டான்‌. அந்நாடு அப்பெயர்‌ 
பெற்றது. பாலில்‌ வெண்ணையென தந்தையின்‌ உடலில்‌ 
கடைந்தெடுக்கப்பட்டு பிறந்தவன்‌ என்பதனால்‌ அவன்‌ 
மைந்தன்‌ மிதிஜனகன்‌ என்று பெயர்கொண்டான்‌. 
அம்மைந்தனும்‌ அவன்‌ குலமும்‌ ஜனகர்கள்‌ என்று 
அமழைக்கப்பட்டார்கள்‌.” 

“உடலில்லாது பிறந்தவர்கள்‌ என்பதனால்‌ அவர்கள்‌ 
அனைவருக்கும்‌ உடலுக்குள்‌ உடலிலியை உணர்ந்து 
நிலைகொள்ளும்‌ தவவல்லமை பிறவியிலேயே வந்தது. 
அவர்கள்‌ அரசகட்டிலில்‌ துறவிகளாக, மஞ்சத்தில்‌ 
துணைவியருடன்‌ இருக்கையிலும்‌ காமத்துறப்பு 
கொண்டவர்களாக, போர்க்களத்திலும்‌ 
ஊழ்கத்திலமைபவர்களாக இருந்தனர்‌. புகழ்பெற்ற 
ரகுகுலத்து அரசன்‌ ராமனின்‌ துணைவி சீதையின்‌ 
தந்தையாகிய ஸீரத்வஜன்‌ என்னும்‌ ஜனகனைப்பற்றி 
காவியங்களில்‌ இருந்து அறிந்திருப்பீர்கள்‌.” 


“அறத்தில்‌ நின்ற அரசமுனிவர்களாகிய பன்னிரு 
ஜனகர்களை மெய்நூல்கள்‌ குறிப்பிடுகின்றன” என்று 
இளைய யாதவர்‌ சொன்னார்‌. பீஷ்மர்‌ ஆமென 
தலையசைத்தார்‌. “உதாவசு, நந்திவர்த்தனன்‌, சுகேது, 
தேவராதன்‌, பிருஹத்ரதன்‌, மகாவீரன்‌, சத்ருதி, 
திருஷ்டகேது, ஹரியஸ்வன்‌, மரு, பிரதிந்தகன்‌, 
கீர்த்திரதன்‌, தேவமிடன்‌, விபுதன்‌, மஹித்ருகன்‌, 
கீர்த்திராதன்‌, மகாரோமன்‌, சுவர்ணரோமன்‌ என்னும்‌ 
கொடிவழியில்‌ வந்தவர்‌ தர்மத்வஜன்‌ என்னும்‌ ஜனகர்‌. 
இவர்‌ ஹ்ருஸ்வரோமன்‌ என்றும்‌ அழைக்கப்பட்டார்‌. 
இவருடைய மைந்தரே சீதையின்‌ தந்தையாகிய ஸீரத்வஜ 
ஜனகர்‌” என்றார்‌ இளைய யாதவர்‌. 


ஜனகர்களில்‌ முதன்மையானவர்‌ என்று அவரைப்பற்றி 
நூல்கள்‌ சொல்கின்றன. மகாஜனகர்‌ என்னும்‌ சொல்லால்‌ 
மட்டுமே அவர்‌ குறிப்பிடப்படுகிறார்‌. விதேகத்தை அவர்‌ 
ஆண்டுவரும்‌ நாளில்‌ சுலபை என்னும்‌ முதுமகள்‌ 
அவரை காண வந்தாள்‌. அவர்கள்‌ பேசிய கருத்துக்கள்‌ 
சுலபாதந்த்ரம்‌ என்னும்‌ நூலென பயிலப்படுகின்றன. 


நூறாண்டுகாலம்‌ பாரதப்பெருவிரிவில்‌ அலைந்தவள்‌ 
அவள்‌. மெய்மையை அறிதல்‌ என்றன்றி பிறிதேதும்‌ 
வாழ்விலக்கெனக்‌ கொள்ளாதவள்‌. ஒவ்வொரு 

ற வாவ்‌ மேலும்‌ மேலும்‌ அவள்‌ மெய்மை மேல்‌ 
நம்பிக்கையை இழந்தாள்‌. தண்டகாரண்யத்தில்‌ அவள்‌ 
நடந்து சென்றுகொண்டிருந்தபோது அவள்‌ நிழல்பட்டு 


இலைகள்‌ வளைவதை அங்கு தவம்செய்துகொண்டிருந்த 
முனிவரான அஷ்டவக்ரர்‌ கண்டார்‌. திகைப்புடன்‌ தன்‌ 
மாணவர்களை அனுப்பி அவளை அழைத்துவரச்‌ 
செய்தார்‌. 


அவள்‌ மிக மெல்ல காலடி வைத்து நடந்து வந்தபோது 
நூறுமடங்கு எடைகொண்டவள்போல்‌ அவள்‌ கால்கள்‌ 
மண்ணில்‌ புதைந்ததை கண்டார்‌. அவள்‌ அவர்முன்‌ 
அமர்ந்த கற்பாறை சேற்றுப்பரப்பென நெகிழ்ந்து 
குழிந்தது. அஷ்டவக்ரர்‌ அவ்விந்தை நிகழ்வு ஏன்‌ என 
அவளிடம்‌ கேட்டார்‌. “முனிவரே, நான்‌ நூறாண்டுகளாக 
மெய்மையைத்‌ தேடி அலைபவள்‌. அனைத்துக்‌ 
குருநிலைகளிலும்‌ சென்று தத்துவங்கள்‌ அனைத்தையும்‌ 
கற்றேன்‌. ஒவ்வொரு அறிதலும்‌ அறிபவனால்‌ 
ஆக்கப்படுவதே என்றுதான்‌ இன்றுவரை கண்டறிந்தேன்‌. 
தன்னை அகற்றி மெய்மையின்‌ முன்‌ நின்று அறியும்‌ 
ஒருவரைத்‌ தேடி அலைந்தேன்‌. கற்றவை என்னுள்‌ 
பெருகிப்பெருகி எடைகொண்டன?” என்றாள்‌ சுலபை. 


“கற்றவற்றில்‌ சிலவற்றைக்‌ கைவிடுக! உன்‌ எடையை 
குறைக்கலாகும்‌” என்றார்‌ அஷ்டவக்ரர்‌. “அதற்கு 
பலவாறாக முயன்றேன்‌. நான்‌ கற்ற ஒவ்வொன்றையும்‌ 
எனதென்று ஆக்கி உள்ளே தேக்கியிருக்கிறேன்‌. அவை 
அனைத்திலும்‌ நான்‌ உள்ளேன்‌. என்னில்‌ ஒரு 
துளியையும்‌ என்னால்‌ விட இயலவில்லை” என்று அவள்‌ 
சொன்னாள்‌. “அது உன்‌ எண்ணத்தால்‌. கைவிடுவது 
எளிது” என்றார்‌ அஷ்டவக்ரர்‌. “அறிந்ததைக்‌ 
கைவிடாமல்‌ அறிபவர்‌ அறிந்ததையே மீண்டும்‌ 
அறிகிறார்‌.” 


சீற்றத்துடன்‌ சுலபை “மண்ணில்‌ உடலுடன்‌ 
உள்ளத்துடன்‌ வாழும்‌ எந்த மானுடராலும்‌ தன்னை 
கைவிட முடியாது” என்றாள்‌. “புவியில்‌ மானுடருக்கு 
அளிக்கப்பட்டுள்ள அனைத்தையும்‌ அறிந்து துய்த்தபடி 
முற்றிலும்‌ தன்னை கைவிட்டு அமர்ந்திருப்போர்‌ உண்டு” 
என்றார்‌ அஷ்டவக்ரர்‌. ஐயம்கொண்டு நோக்கிய 
சுலபையிடம்‌ “செல்க, விதேகத்தை ஆளும்‌ ஜனகராகிய 
ஸீரத்வஜரை வணங்குக! தன்னைக்‌ கைவிடும்‌ கலையை 
கற்றுக்கொள்வாய்‌. முற்றாக தன்னைக்‌ கைவிட்டபின்‌ 
எஞ்சுவதென்னவோ அதுவே உனக்கான மெய்மை என்று 
அறிவாய்‌” என்றார்‌. 


சுலபை தான்‌ கற்ற மாயத்திறனால்‌ பேரழகுமிக்க 
இளம்பாணினியாக மாறி மிதிலையை வந்தடைந்தாள்‌. 
அரசருடன்‌ காவியச்சொல்லாட விழைவதாகச்‌ சொல்லி 


ஜனகரின்‌ அவையை அடைந்தாள்‌. ஜனகரின்‌ 
அவையிலமர்ந்ததும்‌ அவள்‌ அவரிடம்‌ தன்‌ முதல்‌ 
வினாவை கேட்டாள்‌. “உயிர்களின்‌ உடல்வடிவை 
அமைப்பது எது?” ஜனகர்‌ “அவற்றின்‌ உணவு” என்றார்‌. 
“அவற்றின்‌ உள்ளமைந்த விழைவு அல்லவா?” என்று 
அவள்‌ கேட்டாள்‌. “விழைவு அவற்றின்‌ உள்ளத்தை 
அமைக்கிறது. உள்ளம்‌ உடலின்‌ வடிவைச்‌ 
சூடுவதேயில்லை” என்றார்‌ ஜனகர்‌. 


“முற்றிலும்‌ தூய உணவு எது?” என்று அவள்‌ 
இரண்டாவது வினாவை கேட்டாள்‌. “முற்றிலும்‌ 
சுவையறியாமல்‌ உண்ணப்படுவது” என்று அவர்‌ 
சொன்னார்‌. அவள்‌ “சுவையல்லவா உணவின்‌ இயல்பு?” 
என்றாள்‌. “இல்லை, பெரும்பசி கொண்டவன்‌ 
உயிர்வாழும்பொருட்டே உண்கிறான்‌” என்றார்‌. “பசித்து 
உண்ணும்‌ உணவு சுவைமிக்கதல்லவா?” என்றாள்‌. 
“இல்லை, உயிர்கொண்ட பெரும்பசி சுவையறியாது. 
ஏனென்றால்‌ அது உடல்கடந்தது” என்றார்‌ ஜனகர்‌. 


“முற்றிலும்‌ தனியர்‌ எவர்‌?” என்று சுலபை இறுதியாக 
கேட்டாள்‌. “அனைத்தையும்‌ ஆற்றுவோனும்‌, எதையும்‌ 
ஆற்றாதவனும்‌” என்றார்‌ ஜனகர்‌. “ஆற்றுபவன்‌ எப்படி 
தனித்திருக்கவியலும்‌?” என்றாள்‌. “ஏதேனும்‌ ஒரு 
செயலில்‌ மகிழ்ந்து ஒன்றுபவன்‌ அச்செயலால்‌ 
பின்னப்படுகிறான்‌. எதிலும்‌ ஓட்டாதவனே 
அனைத்தையும்‌ இயற்றுகிறான்‌” என்று ஜனகர்‌ 
சொன்னார்‌. 


மூன்று வினாக்களிலிருந்தும்‌ அவருடைய 
கொள்கையை உணர்ந்துகொண்ட சுலபை 
“கொள்கையென எவர்‌ சொல்வதும்‌ சொல்பவரின்‌ 
தன்னிலையின்‌ ஒருமுகத்தை மட்டும்தான்‌. தானற்ற 
அறிதல்‌ மானுடருக்கு இயல்வதேயல்ல” என்றாள்‌. ஜனகர்‌ 
“இவ்வுடலில்‌ இவ்வண்ணம்‌ இருந்து நான்‌ அறிவதையே 
எவ்வுடலிலும்‌ எச்சூழலிலும்‌ இருந்து அறிவேன்‌” என்றார்‌. 
“அவ்வாறென்றால்‌ ஆயிரம்‌ முனிவர்‌ அறிந்து சொல்லும்‌ 
மெய்மை ஆயிரம்‌ கோணத்தில்‌ அமைவதெப்படி?” 
என்றாள்‌ சுலபை. “ஆயிரத்திலும்‌ நடுவென ஓடுவதே 
அவர்கள்‌ அறிந்த மெய்மை. ஆயிரமெனக்‌ காட்டுவது 
அவர்கள்‌ சொல்லும்‌ மெய்மை” என்றார்‌ ஜனகர்‌. 


சுலபை “மன்னரே, மண்ணுக்கு வரும்‌ குழவி 
ஒன்றென்றிருப்பதில்லை. அதன்‌ விழிகளும்‌ கைகளும்‌ 
கால்களும்‌ வாயும்‌ செவியும்‌ தனித்தனியாகவே 
இருக்கின்றன. வெளியுலகை நோக்கி தன்னை 


“அப்படி இருக்குமோ மாத்ரி?” என்றாள்‌ குந்தி. மாத்ரி 
புரியாமல்‌ “என்ன?” என்றாள்‌. “அந்த மைந்தன்‌ என்‌ 
குழந்தையின்‌ குருதியை எடுத்துக்கொண்டுவிட்டானோ?” 
மாத்ரி திகைப்புடன்‌ “என்ன சொல்கிறீர்கள்‌?” என்றாள்‌. 
“என்‌ அகம்‌ நிலையழிந்து தவிக்கிறது. காந்தாரத்தினர்‌ 
தீச்செய்வினைகளில்‌ வல்லவர்கள்‌ என்று சொல்லி 
அறிந்திருக்கிறேன்‌” என்றாள்‌. மாத்ரி “அக்கா, தங்கள்‌ 
மனம்‌ இப்படியெல்லாம்‌ செல்லும்‌ என்பதை என்னால்‌ 
நம்பமுடியவில்லை” என்றாள்‌. 


“என்‌ குருதி வழியாக நான்‌ என்னும்‌ ஆணவம்‌ முழுக்க 
சென்றுவிட்டது. இப்போது வெறும்‌ அச்சங்களும்‌ 
ஐயங்களும்தான்‌ எஞ்சியிருக்கின்றன. 
பெருவல்லமைகளின்‌ கருணைக்காகக்‌ காத்து வெறும்‌ 
சருகு போல இங்கே படுத்திருக்கிறேன்‌” என்றபடி குந்தி 
கண்களை மூடிக்கொண்டாள்‌. அவள்‌ கண்களின்‌ 
முனையில்‌ கண்ணீர்‌ துளிர்த்து வழிந்தது. தொண்டை 
அசைந்தது. “அங்கே எண்ணைப்பாத்திரத்தில்‌ கிடக்கும்‌ 
என்‌ மைந்தனை நான்‌ எண்ணிக்கொள்வதேயில்லை. 
நினைவு சென்று தொட்டாலே என்‌ அகம்‌ அஞ்சி 
பின்வாங்கிவிடுகிறது.” 


அஹிபீனா புகையிலேயே அவளை பெரும்பாலும்‌ 
வைத்திருந்தனர்‌. இருபுதல்வர்களுக்கும்‌ ஜாதகர்மங்கள்‌ 
நிகழ்ந்தபோது அவள்‌ படுக்கை விட்டு 
எழமுடியாதவளாகவே கிடந்தாள்‌. ஏழுநாட்கள்‌ 
சதசிருங்கத்தின்‌ முனிவர்கள்‌ வேள்விகள்‌ ஆற்றினர்‌. 
வேள்விச்சாம்பலையும்‌ அவிமிச்சத்தையும்‌ தூதனிடம்‌ 
கொடுத்து அஸ்தினபுரிக்கு அனுப்பினர்‌. 
அஸ்தினபுரியில்‌ இருந்து ஒற்றனான சுசித்ரன்‌ வந்து 
காந்தாரமைந்தன்‌ பிறந்ததைப்பற்றிய செய்திகளைச்‌ 
சொன்னான்‌. அவற்றை மயக்கத்தில்‌ இருந்த குந்தி 
கேட்கவில்லை. 


ஒவ்வொருநாளும்‌ காந்தார மைந்தனின்‌ பிறப்பு பற்றிய 
கதைகள்‌ அச்சம்தருவனவாக மாறிக்கொண்டே 
இருந்தன. ஒற்றன்‌ சதசிருங்கம்‌ வந்துசேர்வதற்குள்‌ 
அவனுக்குள்ளேயே அச்செய்தி மேலும்‌ கருமை 
கொண்டது. அவன்‌ சொல்லச்சொல்ல அதைக்கேட்டிருந்த 
மாத்ரி அச்சத்துடன்‌ எழுந்து அனகையின்‌ பின்னால்‌ 
சென்று நின்றுகொண்டாள்‌. 
“தார்த்தவீரியார்ஜுனனைப்போல அம்மைந்தன்‌ பன்னிரு 
கைகளுடன்‌ பிறந்ததாக பாடும்‌ சூதர்கதைகளும்‌ 
உள்ளன அரசே” என்றான்‌ சுசித்ரன்‌. 


குவித்துக்குவித்து உடலைத்‌ தொகுத்து உருவம்‌ 
கொள்கிறது. உடலைத்‌ தொகுக்கும்போதே அது 
தன்னையும்‌ வகுத்துக்கொள்கிறது. தன்னிலை 
அறிவாவதில்லை. அறிவே தன்னிலையை படைக்கிறது. 
அறிவும்‌ தன்னிலையும்‌ வெவ்வேறல்ல. எனவே 
தன்னிலை அற்ற அறிவென்பதில்லை” என்றாள்‌. 


ஜனகர்‌ “எந்த மானுட உடலும்‌ தன்னை நாயென்றும்‌ 
காகமென்றும்‌ வகுத்துக்கொள்வதில்லை. ஆணென்றும்‌ 
பெண்ணென்றும்கூட அறிவதில்லை. உடலென ஆகும்‌ 
அறிவுகொள்ளும்‌ பொதுமையே அறிவென்பது. அது 
உடல்கடந்தது. உடலில்‌ எழுவது” என்றார்‌ ஜனகர்‌. 


அவர்‌ சொல்வனவற்றை உள்புகுந்தறிய விரும்பிய 
சுலபை அவர்‌ விழிகளை கூர்ந்து நோக்கி தன்‌ மாயத்தால்‌ 
அவர்‌ உடலுக்குள்‌ அக்கணமே புகுந்துகொண்டாள்‌. 
அவரென அமர்ந்து அத்தருணத்தில்‌ திகழ்ந்த அறிவை 
அடைந்தாள்‌. எதிரில்‌ சுலபையின்‌ உடவில்‌ 
அமைந்திருந்த ஜனகர்‌ அவளை நோக்கி “தன்னிலையே 
மெய்மை என்றால்‌ தன்னிலை அழிகையில்‌ மெய்மை 
மறையவேண்டும்‌. ஆனால்‌ தன்னிலை 
மறையும்போதெல்லாம்‌ மெய்மை தங்கத்தாதுவிலிருந்து 
மண்‌ உருகி அகன்றபின்பு என மேலும்‌ 
தனித்தாய்மையையே கொள்கிறது” என்றார்‌. 


“அவர்‌ உடல்மாறியதையே அறிந்திருக்கவில்லை 
என்பதை சுலபை அறிந்தாள்‌. திகைத்து அதற்கு 
மறுமொழி சொன்னாள்‌” என்றார்‌ இளைய யாதவர்‌. 
பீஷ்மர்‌ அவரை விழிகள்‌ நிலைத்திருக்க 
நோக்கிக்கொண்டிருந்தார்‌. இளைய யாதவர்‌ “பிதாமகரே, 
சுலபை எந்நிலையில்‌ நின்று மறுமொழி 
சொல்லியிருப்பாள்‌?” என்றார்‌. “அவள்‌ தானறிந்த 
மெய்மையையே சொல்லியிருப்பாள்‌. ஏனென்றால்‌ 
உடலால்‌ மெய்மை மாறுவதில்லை என்றுதான்‌ இக்கதை 
சொல்கிறது” என்றார்‌ பீஷ்மர்‌. 


இளைய யாதவர்‌ சிரித்து “இல்லை, ஜனகர்‌ சொல்லை 
ஏற்று ஆம்‌, கல்லில்‌ அமைந்தாலும்‌ மண்ணில்‌ 
வனைந்தாலும்‌ மரத்தில்‌ செதுக்கினாலும்‌ எழுவது ஒரே 
தெய்வம்தான்‌ என்று சுலபை மறுமொழி சொன்னாள்‌” 
என்றார்‌. பீஷ்மர்‌ திகைப்புடன்‌ நோக்க “காங்கேயரே, 
மெய்மை ஒன்றே என்றுதான்‌ இக்கதை சொல்கிறது. 
தன்னிலையெனும்‌ ஆணவம்‌ அழிந்து மீண்ட சுலபை 
ஜனகர்‌ அறிந்த மாறா மெய்மையை தானும்‌ அடைந்தாள்‌” 
என்றார்‌. 

1௨6 ]இமைக்கணக்‌ காட்டில்‌ தன்‌ முன்‌ அமர்ந்திருந்த 
பீஷ்மரிடம்‌ யாதவராகிய கிருஷ்ணன்‌ செயலெனும்‌ 
யோகத்தை விளக்கி இவ்வண்ணம்‌ சொல்லத்‌ 
தொடங்கினார்‌. மூப்பையும்‌ திறனையும்‌ மறந்து, 
சலிப்பையும்‌ விலக்கத்தையும்‌ இழந்து, கைகட்டி 
விழிநிலைக்க அமர்ந்து அச்சொற்களை பீஷ்மர்‌ 
கேட்டிருந்தார்‌. 


பிதாமகரே, முன்பு சுலபை எனும்‌ பேரறிவை 
அரசமுனிவராகிய ஜனகரிடம்‌ கேட்டாள்‌. ஒவ்வொரு 
பொருளும்‌ அப்பொருளின்‌ நுண்கூறுகளில்‌ திகழும்‌ 
தனித்தன்மையினால்‌ ஆனது என்று கணாத காசியப 
முனிவரால்‌ வகுக்கப்பட்டுள்ளது. 
அத்தனித்தன்மைகளோ அறியப்படுவதனூடாக 
அமைபவை. ஆகவேதான்‌ அறிமுறையைக்‌ குறித்த 
அறிவே அறிவில்‌ தலையாயதென்று அக்ஷபாத கெளதம 
முனிவர்‌ வகுத்தார்‌. 


அறிவையன்றி எதையும்‌ அறியவியலாதென்றால்‌ 
அறிவென்பது அறிதலெனும்‌ நிகழ்வே என்றாகிறது 
அல்லவா? அறிபடுபவன்‌ இல்லையென்றால்‌ அறிதலே 
இல்லையென்பதனால்‌ அறியப்படுவதெல்லாம்‌ 
அறிபவனின்‌ அறிநிலை என்று அன்றி வேறெப்படி 
வகுக்க இயலும்‌? 


அறிபவனுக்கேற்ப தன்னை காட்டும்‌ இப்புடவியை 
அவ்வண்ணம்‌ முடிவிலாது அறிவதனால்‌ என்ன பயன்‌? 
ஒன்று பிறிதைக்‌ காட்டும்‌ பல்லாயிரம்‌ ஆடிகளில்‌ 
முகம்நோக்கி யார்‌ தன்னை அறிந்துகொள்ள முடியும்‌? 
செயலெல்லாம்‌ அறிதலே என்று சொல்கின்றன நூல்கள்‌. 
செயல்‌ பிற செயலென்று பெருகுமென்றால்‌ 
செயல்புரிவோன்‌ முடிவிலா அறியாமையில்‌ 
சிக்கியிருக்கிறான்‌ என்பதல்லவா மெய்‌? 


சுலபை ஜனகரிடம்‌ இவ்வண்ணம்‌ கேட்டாள்‌. அரசே, 
ஒருபோதும்‌ கரைக்கு வராத நாவாயில்‌ பிறந்து வளர்ந்து 
இறக்கும்‌ ஒருவன்‌ இருந்தான்‌. அவன்‌ இப்புவி 
நிலையானதென்று அறிந்திருக்கவேயில்லை. இங்குள்ள 
ஒவ்வொன்றும்‌ அலையடிப்பதென்றே 
நினைத்திருந்தான்‌. அவன்‌ மறைகையில்‌ அந்தப்‌ புவி 
எங்கு செல்கிறது? பிற கோடிப்பேர்‌ அறிந்த புவியை 


ளும்‌ தெய்வங்கள்‌ அந்த அலைப்‌ புவியில்‌ எப்படி 
கழ்கின்றன? 


அனைத்து விதைகளையும்‌ முளைக்கவைக்கும்‌ 
அணைப்பு கொண்டது இந்த மண்‌. முளைக்காத 
விதைகள்‌ காத்திருக்கின்றன. மானுட உள்ளத்தில்‌ 
மூவிழைவுகள்‌ இல்லையென்றான கணம்‌ 
அமையலாகுமா? அவை ஓம்புலன்கள்‌ மேல்‌ அமையாத 
தருணமொன்றுண்டா? விழைவுகளும்‌ புலன்களும்‌ 
முடைந்தமைந்த சித்தமே நிலைகொள்ளாக்‌ கடல்‌. அரசே 
சொல்க, புயல்‌ கொந்தளிக்கும்‌ மரக்கிளையில்‌ எப்பறவை 
வந்தமரும்‌? 


முன்பு உங்கள்‌ மூதாதையான சுதிருதி தன்‌ நகர்‌ அமைந்த 
குன்றுக்குக்‌ கீழே ஓடிய சிற்றோடை ஒன்றின்‌ கரையில்‌ 
அமர்ந்திருந்தார்‌. அவர்‌ ஊழ்கத்திலிருந்து 
விழித்தெழுந்தபோது ஓடைவிளிம்பில்‌ எழுந்து 
நின்றிருந்த நுரைக்குமிழி ஒன்றில்‌ தன்‌ நகரின்‌ முழுத்‌ 
தோற்றத்தை கண்டார்‌. அன்றே அங்கிருந்தே 
கான்புகுந்தார்‌. 


தாழியில்‌ தன்‌ முன்‌ வந்த பாலைக்‌ கண்டு முன்பு உங்கள்‌ 
மூதாதையான மரு அதை வணங்கினார்‌. அவர்‌ முன்‌ 
க்ஷ்ரை என்னும்‌ தெய்வமாக எழுந்தது பால்‌. 
“அன்னையே, இத்தாழியின்‌ வடிவை ஏன்‌ கொண்டாய்‌?” 
என்று அவர்‌ கேட்டார்‌. “அதற்குமுன்‌ பசுவின்‌ அகிடின்‌ 
வடிவிலிருந்தேன்‌. அதற்கும்‌ முன்‌ அதன்‌ குருதி வடிவில்‌” 
என்று க்ஷ்ரை சொன்னாள்‌. “பெருவடிவில்‌ 
வானிலிருக்கிறேன்‌. எப்போதும்‌ ஏதேனும்‌ வடிவிலேயே 
இருக்கிறேன்‌. வடிவில்லையேல்‌ இன்மையென்றே 
இருப்பேன்‌.” 


“நான்‌ உன்னை அறிகையில்‌ அறிவது இத்தாழியை 
அல்லவா?” என்று மரு கேட்டார்‌. “ஆம்‌, கலமின்றி பாலை 
அறிய மானுடர்க்கு வழியே இல்லை” என்றபின்‌ க்ஷ்ரை 
மறைந்தாள்‌. மரு அதுவரை கற்ற அனைத்தையும்‌ 
துறந்து களிமகன்‌ ஆனார்‌. நுரைசூடிய கள்‌ என்று 
வாழ்வை கொண்டாடலானார்‌. 


முன்பு ஒருகாலத்தில்‌ சிறுகுட்டையில்‌ வாழ்ந்த ரஜதன்‌ 
என்னும்‌ மீன்‌ மேலிருந்து குனிந்து தன்னை நோக்கிய 
முனிவரிடம்‌ துயருடன்‌ சொன்னது “நான்‌ கலங்கிய நீரின்‌ 
அலைகளால்‌ சூழப்பட்டிருக்கிறேன்‌. அதையே 
அருந்துகிறேன்‌. அதையே நோக்குகிறேன்‌. அதனால்‌ 
மறைக்கப்பட்ட உலகையே காணும்படி அமைந்துள்ளது 


என்‌ வாழ்க்கை.” 


முனிவர்‌ அதனிடம்‌ சொன்னார்‌ “இனியவனே, உன்‌ நீரை 
கலக்கிக்‌ கொண்டிருப்பது நீயேதான்‌.” ரஜதன்‌ திடுக்கிட்டு 
“நான்‌ ஒரு கணமும்‌ செதிலும்‌ வாலும்‌ ஓய முடியாது. நீரில்‌ 
மூழ்கி இறப்பேன்‌” என்றது. முனிவர்‌ 
“அவ்வண்ணமென்றால்‌ நீ இந்தக்‌ கலங்கலையே 
அடைந்தாகவேண்டும்‌” என்று திரும்பிச்‌ சென்றார்‌. 


மானுடர்‌ ஆற்றும்‌ செயல்கள்‌ பயனற்றவையே என்று 
நிறுவி இவ்வண்ணம்‌ பேசிய சுலபையிடம்‌ ஜனகர்‌ 
சொன்னார்‌ “அறிவின்பொருட்டு எழுந்தவளே, செயல்கள்‌ 
எதையும்‌ செய்யாமலிருப்பதனால்‌ எவரும்‌ செயலற்ற 
நிலை அடைவதில்லை. செயலற்ற நிலை என்பது 
கடுந்தவத்தால்‌ சென்றடையவேண்டியது, மேலும்‌ 
கடுந்தவத்தால்‌ நிலைகொள்ளவேண்டியது. விரையும்‌ 
படகின்‌ அமர மையத்தில்‌ நிற்பவன்‌ துடுப்பிடுபவருக்கு 
நிகராகவே உடலுழைக்கிறான்‌.” 


மூலப்பேரியற்கையில்‌ எழுந்த மூன்றியல்பின்‌ 
முரண்களால்‌ முதற்செயல்‌ தோன்றியது என்று 
கபிலமுனிவரின்‌ மெய்நூல்‌ சொல்கிறது. முதற்செயலின்‌ 
தொடர்ச்செயலே இப்புவியெனும்‌ செயற்பெருக்கு. 
ஒவ்வொருவரும்‌ அதற்குள்தான்‌ வாழ்கிறார்கள்‌. 


இங்கு செயலாற்றாத எதுவுமில்லை. புவிக்குமேல்‌ 
விண்கோள்கள்‌ சுழல்கின்றன. சிற்றெறும்பு 
துயில்வதேயில்லை. செயலாற்றுவதன்‌ பயன்‌ 
என்னவென்று அவை அறிவதில்லை. 
செயலாற்றாதிருக்க இயலாதென்னும்‌ நெறியாலேயே 
அவை செயலாற்றுகின்றன. எவரும்‌ ஒரு 
கணப்பொழுதேனும்‌ செயலற்ற நிலையில்‌ 
இருக்கவியலாது. 


முக்குணம்‌ தெளியா முதற்பொருள்‌ செயலினூடாகவே 
தெளியும்‌ புடவி என வளர்மாற்றம்‌ கொண்டது. 
அவியக்தம்‌ என்றும்‌ வியக்தம்‌ என்றும்‌ அதை அறிஞர்‌ 
சொல்கிறார்கள்‌. தெளியாப்‌ பொருளுக்கும்‌ 
தெளிபொருளுக்கும்‌ நடுவே நிகழ்வதொன்றே. அதை 
செயல்‌ என்றார்‌ கபிலர்‌. விவர்த்தம்‌ எனும்‌ அச்செயல்‌ 
காலமற்றது. செயல்கள்‌ என பெருக்குவது உயிர்களின்‌ 
சித்தம்‌. சித்தம்‌ கடந்து செயலென்று அதை காண்பவர்‌ 
தெளிபொருளில்‌ தெளியாததை காணக்கூடும்‌. 


செயல்கள்‌ உடலால்‌ மட்டும்‌ ஆற்றப்படுவதில்லை. மூடிய 


பேழைக்குள்‌ வைரம்‌ 
ஓளிவிளையாடிக்கொண்டிருக்கிறது. உடற்குடத்திற்குள்‌ 
இதயம்‌ புரவியெனப்‌ பாய்ந்து செல்கிறது. செயலை அஞ்சி 
செயலின்மையை விரும்பி ஐம்புலன்களை அடக்கி 
உள்ளத்தால்‌ அனைத்தையும்‌ இயற்றுபவனை 
பொய்யொழுக்கம்‌ கொண்டவன்‌ என்றே 
சொல்லவேண்டும்‌. நிழல்கண்டு காமம்‌ 

கொள்ளினும்‌ உவகையும்‌ துயரும்‌ நிகரே. 


அகன்றமைந்த பெருநகர்‌ ஒன்றை நான்‌ 
கண்டிருக்கிறேன்‌. அதன்‌ எல்லைகள்‌ படைக்கலமேந்திய 
வீரர்களாலும்‌ வழிநடத்தும்‌ முரசுகளாலும்‌ தொலைவை 
நோக்கும்‌ ஒற்றர்களாலும்‌ சூழப்பட்டுள்ளன. 
அவ்வட்டத்திற்குள்‌ ஆயிரம்‌ ஆலயங்களில்‌ 
தெய்வங்களுக்கு ஓயாமல்‌ பூசெய்கை நிகழ்கிறது. 
அதற்கும்‌ அப்பால்‌ உள்வளையத்தில்‌ அறிஞர்‌ அமர்ந்து 
பறவைக்கூட்டம்போல்‌ ஓசையிட்டு சொல்லாடுகிறார்கள்‌. 


அதற்கும்‌ அப்பாலுள்ள வட்டத்தில்‌ ஊழ்கத்தில்‌ 
அமர்ந்திருக்கும்‌ முனிவர்களை கண்டேன்‌. தங்கள்‌ 
உள்ளத்தை சொல்லின்மையாக்கி, காலத்தை இனிய 
சுழியென்றாக்கி, அவர்கள்‌ அமர்ந்திருந்தனர்‌. 
இளையவளே, அதற்கும்‌ அப்பால்‌ அமைந்த அறையில்‌ 
மாறா புன்னகையுடன்‌ முனிவர்‌ ஒருவர்‌ அமர்ந்திருந்தார்‌. 
அவர்‌ முற்றிலும்‌ தனிமையில்‌, முழுமையான 
செயலின்மையில்‌, தன்னையும்‌ தான்‌ அறியாதவராக 
அமர்ந்திருந்தார்‌. 

அலைஓயாத பெருங்கடல்மேல்‌ வாழ்பவன்‌ நான்‌ என்று 
ஒரு மாலுமி சொன்னான்‌. கரையிலமர்ந்திருந்த 
இல்லறத்தான்‌ புன்னகைத்து அலை ஓயாத புவிமேல்‌ 
நானும்‌ வாழ்கிறேன்‌ என்று சொன்னான்‌. 


பெருங்கடல்‌ தாண்டி வந்தமர்ந்த பறவையிடம்‌ கடலோரம்‌ 
அலையெண்ணி அமர்ந்திருந்த இல்லக்கோழி கேட்டது, 
எந்த அலையிலிருந்து நீ பறக்கத்‌ தொடங்கினாய்‌ என்று. 
தொடங்கிய அலையிலேயே எப்போதும்‌ 
பறந்துகொண்டிருக்கிறேன்‌ என்று அது மறுமொழி 
சொன்னது. 


என்‌ மூதாதையான சுதிருதி தன்‌ வாழ்வின்‌ இறுதியில்‌ 
அனைத்து நகர்களையும்‌ தன்‌ மேல்‌ ஏந்திய பெருங்குமி 
ஒன்றை கண்டார்‌. புன்னகையுடன்‌ ஆம்‌ என்று சொல்‌ 
விழிமூடினார்‌. 


என்‌ மூதாதையான மரு அன்னையின்‌ 
சிறுமுலைக்காம்பில்‌ சொட்டிநின்ற பால்துளி ஒன்றைக்‌ 
கண்டு இளங்கன்று ஒன்று வாழ்த்துவதை ஒருநாள்‌ 
கேட்டார்‌. “பரம்பொருள்‌ பள்ளிகொள்ள முடிவிலியென 
விரிந்தவளே, என்‌ பசிக்கென துளிவடிவில்‌ ஊறும்‌ உன்‌ 
பெருங்கனிவுக்கு அப்பால்‌ பொருள்‌ என ஒன்று 
கொண்டிருக்கிறாயா?” அவர்‌ இங்கு நிகழும்‌ 
பெருங்களியாட்டில்‌ தன்னை நிறைத்துக்கொண்டார்‌. 


பொருளென்று அங்கிருந்தும்‌ அறிவென்று இங்கிருந்தும்‌ 
சந்திக்கும்‌ புள்ளியிலேயே அனைத்தும்‌ 
நிலைகொள்கின்றன. நிகர்விசைகொண்ட இரு 
களிறுகளால்‌ இழுக்கப்படும்‌ வடத்தின்‌ மையம்‌ அது. 


அறியப்படும்‌ இவையனைத்தும்‌ அறிவென்பதனால்‌ 
அறியப்படுவதனால்‌ அறிவு உருவாகவில்லை என்றே 
பொருள்‌. அறிவன்றி இங்கு பிறிதேதுமில்லை. 
அறிவுக்குள்‌ அறிவென்று அமைந்தவையே அனைத்தும்‌. 
தனித்தன்மைகள்‌ அறிதலினால்‌ எழுகின்றன. 
அறிதலுக்கு அப்பால்‌ பெரும்பொதுமையின்‌ அமைதலும்‌ 
அறிவே. 


அறியப்படாமையும்‌ அறியவொண்ணாமையும்‌ 
அறிவுகடந்தமையும்‌ அறிவே. அறிவிலமர்ந்தவர்‌ 
அறிவென அதையே கொள்வர்‌. அறிபொருள்‌ அறிவோன்‌ 
அறிவு எனும்‌ மும்மையழிந்த நிலையில்‌ அது 
நிலைகொள்கிறது. 


சுழற்சிக்கு நடுவே மையம்‌ அசைவின்மை 
கொண்டிருக்கிறது. ஆழம்‌ அலையின்மையால்‌ 
இறுகியிருக்கிறது. அப்பாலிருப்பவனே அனைத்தையும்‌ 
அறிபவனாகிறான்‌. செயல்களுக்குள்‌ 
செயலற்றிருப்பவனே செயலாற்ற வல்லவன்‌. 


நிலமறைந்து பாயும்‌ சிம்மத்தில்‌, முகக்கை சுழற்றிப்‌ 
பாயும்‌ களிற்றில்‌, சீறிப்படமெடுக்கும்‌ நாகத்தில்‌ எழுகிறது 
இப்புவியாளும்‌ பெருவிசை. புரவியின்‌ கால்களில்‌, 
கழுகின்‌ சிறகில்‌, தவளையின்‌ நாவில்‌ வெளிப்படுகிறது. 
அது தெய்வங்களுக்குரியது. அதனால்‌ 
ஆற்றப்படுகின்றன அனைத்துச்‌ செயல்களும்‌. 
அனைத்து அறங்களும்‌ அதனால்‌ 
நிலைநிறுத்தப்படுகின்றன. 


அவ்விசை உணரப்படுகையில்‌ 
மானுடருக்குரியவையாகின்றது. காமம்‌ சினம்‌ விழைவு 


என சொல்கொள்கின்றது. அனைத்தையும்‌ மறைக்கும்‌ 
திரையாகின்றது. அனைத்தும்‌ தானாகித்‌ 
தோன்றுவதனூடாக பிறிதெதையும்‌ 
காட்டாதவையாகின்றது. 


ஐம்புலன்களையும்‌ ஆளும்‌ காமமும்‌ சினமும்‌ விழைவும்‌, 
கால்களும்‌ விழிகளும்‌ அற்றவை. ஆணவமே அவற்றின்‌ 
ஊர்தி. ஆணவத்தை வென்றவன்‌ அம்மூன்றையும்‌ 
ஆள்கிறான்‌. காற்றிலா கருவறையில்‌ நிலைகொள்ளும்‌ 
சுடர்‌ என அகம்‌ கொண்டிருப்பான்‌. அவன்‌ காண்பவை 
துலங்கும்‌. 

முன்பு இலங்கையின்‌ தலைவனாகிய ராவணன்‌ 
பெருவேள்வி ஒன்றை இயற்றினான்‌. அதில்‌ அவன்‌ தன்‌ 
செல்வங்கள்‌ அனைத்தையும்‌ ஆகுதியாக்கினான்‌. தன்‌ 
உறவை, துணையை அவியென அளித்தான்‌. பின்னர்‌ 
தன்‌ தலைகளை ஒவ்வொன்றாக அறுத்து 
அனலோம்பினான்‌. காமம்‌, சினம்‌, விழைவு எனும்‌ மூன்று 
தலைகளை அளித்தான்‌. மறுபக்கத்திலிருந்து கல்வி, 
புகழ்‌, பற்று என்னும்‌ மூன்று தலைகளை மீண்டும்‌ 
வெட்டியிட்டான்‌. 


பின்னர்‌ ஆகூழ்‌, போகூழ்‌, அறம்‌ என்னும்‌ மூன்று 
தலைகளையும்‌ வெட்டி அவியூட்டினான்‌. 
வேள்விமுழுமை பெறாமை கண்டு திகைத்தபின்‌ தன்‌ 
பத்தாவது தலையையும்‌ வெட்டி எரிபலி அளித்தான்‌. 
அந்தத்‌ தலையே தன்னிலை. அது நீங்கிய பின்னரே 
வேள்வித்தீயில்‌ அவனுக்குரிய தெய்வம்‌ எழுந்தது. 


தன்னிலையை இழந்தவன்‌ பாம்புகளைப்‌ பிடாரன்‌ என 
மும்முக விசையை ஆள்கிறான்‌. காட்டெரியின்‌ நடுவே 
கரும்பாறையென நிலைகொள்கிறான்‌. அனைத்துத்‌ 
துயர்களையும்‌ இடர்களையும்‌ கனவிலெனக்‌ கண்டு 
விழித்துக்கொள்கிறான்‌. 


அனைத்தையும்‌ சுவைத்த பின்னும்‌ தனக்கென 
சுவையேதுமில்லாதிருக்கும்‌ நாக்கு அவன்‌. புதுச்‌ 
சுவையை நாடுபவன்‌. இனிமையில்‌ முற்றிலுமாகத்‌ 
திளைக்க அறிந்தவன்‌. தன்னில்‌ தான்‌ இன்புறுபவன்‌. 


அவன்‌ தன்னில்‌ தான்‌ நிறைவுகொள்பவன்‌. தன்னிலே 
தான்‌ உவகையடைபவன்‌. தானன்றி பிறிதிலானுக்கு 
செயலென்று ஏதுமில்லை. அவனே முடிவிலாது 
செயலாற்றுபவன்‌. புடவியில்‌ பிரம்மம்‌ என உயிர்களில்‌ 
அவன்‌ உறைகிறான்‌. 


பிறரை மட்டுமே எண்ணி அளிக்கையில்‌, தன்னை 
மட்டுமே எண்ணி அன்புகொள்கையில்‌, இரண்டும்‌ 
எண்ணாமல்‌ அறம்புரிகையில்‌ செயல்‌ வேள்வி 
என்றாகிறது. அனைத்தையும்‌ அவியாக்கும்‌ வேள்வி. 
அனைத்து தெய்வங்களும்‌ பேணப்படும்‌ வேள்வி. 
வேள்வியல்லா செயலனைத்தும்‌ வீணே. வேள்வியன்னம்‌ 
அல்லாதவை உணவே அல்ல. 


செயலினூடாக செயலை கைவிடுக! 
செயல்நிறைவென்பது செயல்கடத்தலென்றாகுக! 
செயலில்‌ எழும்‌ அறிவும்‌ செயல்மிச்சமே. எஞ்சாச்‌ செயலே 
வீடுபேறளிக்கும்‌ என்று அறிக! 


செய்யப்படாத செயல்‌ துன்பத்தை அளிக்கிறது. 
செய்துமுடித்த செயல்‌ புதிய துன்பத்தை 
கொண்டுவருகிறது. செயலை அறியாமல்‌ 
செயலாற்றுபவனே அத்துன்பத்தை தவிர்க்கிறான்‌. 
முற்றிலும்‌ நிகர்கொண்ட படையாழியே முழுவிசையில்‌ 
சுழலும்‌. தன்னை ஏந்தும்‌ சுட்டுவிரல்‌ அறியாதபடி 
எடையற்றிருக்கும்‌. 


இங்கு செயல்‌, மறுசெயல்‌, தொடர்செயல்‌ என இயங்கும்‌ 
இந்தப்‌ பெரும்பொறியை அமைத்த சிற்பி அதில்‌ 
ஓசையின்றி உராய்வின்றி தான்‌ எண்ணியதை 
முற்றியற்றும்‌ உறுப்பையே விரும்புகிறான்‌. அதை தன்‌ 
வெற்றியென்று கொள்வான்‌. 


அப்பொறியின்‌ அமைப்பையும்‌ இயக்கத்தையும்‌ 
இலக்கையும்‌ அவ்வுறுப்பு முழுதறியவியலாது. 
முற்றமைந்தால்‌ அறியமுடியாது. பிறழ்வதனூடாகவே 
அதை அறியமுடியும்‌. பிறழ்கையில்‌ அது 
அமைந்திருக்கும்‌ இடமே அதன்‌ சிறையென்றாகும்‌. 
அப்பொறியின்‌ அனைத்து பிற உறுப்புகளாலும்‌ அது 
உரசப்பட்டு அனல்கொள்ளும்‌. அப்பொறியின்‌ முழு 
எடையையும்‌ தாங்கி உடைந்தழியும்‌. 


தன்‌ பணியை முற்றியற்ற அது அமையுமென்றால்‌ அது 
அமைந்திருக்கும்‌ இடமே முற்றிலும்‌ உகந்ததென அறியும்‌. 
அனைத்துறுப்புக்களும்‌ அதற்கு உதவுவதை காணும்‌. 
முழுமையுடன்‌ பொருந்துவதனால்‌ முழுமையின்‌ 
ஆற்றல்கொண்டதாக மாறும்‌. 


ஒரு செயல்‌ அனைத்துச்‌ செயல்களுடனும்‌ 
முற்றிணைகையில்‌ அது யோகம்‌ என்றாகிறது. 
யோகமென அமைந்த செயலே செயல்களில்‌ தூயது. 


செயல்‌ சிறையிடுவது. யோகச்செயல்‌ விடுவிப்பது. 


ஆகவே அறிவமைந்தவளே, செயலில்‌ அமைக! செயலால்‌ 
எழுக! செயல்‌ யோகமென்றாகுக! 


இவ்வண்ணம்‌ ஜனகர்‌ கூறிமுடித்ததும்‌ சுலபை 
கைகூப்பியபடி எழுந்தாள்‌. தன்‌ உடலின்‌ 
எடையனைத்தும்‌ நீங்கிவிட்டிருப்பதை அறிந்தாள்‌. 
“அரசமுனிவரே, என்‌ முதலாசிரியர்‌ எனக்கு இப்பெயரை 
இட்டபோது இதன்பொருள்‌ அறியாமல்‌ வியந்தேன்‌. பின்‌ 
இதன்‌ பொருள்முரணை எண்ணி கசந்தேன்‌. 
இப்பொருளை வந்தடைய நான்‌ பயணம்‌ 
செய்துகொண்டிருந்தேன்‌ என இப்போது உணர்கிறேன்‌” 
என்றாள்‌. 


பின்‌ இளங்காற்றில்‌ சுருண்டெழும்‌ புகைபோல அவள்‌ 
மிதந்து பறந்து மிதிலையின்‌ தெருக்களினூடாக விலகிச்‌ 
சென்றாள்‌. விதேகத்திலிருந்து வடக்குநோக்கிச்‌ சென்று 
இமயமலையில்‌ எழுந்த காஞ்சனசிருங்கம்‌ என்னும்‌ 
பொன்மலைமுடியில்‌ சென்றமைந்தாள்‌. பொன்வடிவம்‌ 
கொண்டு நிறைவடைந்தாள்‌. 


[10௨26] “சுலபைக்கு ஜனகர்‌ அருளிய செயல்மெய்மை இது, 
காங்கேயரே. இது உங்களுக்கும்‌ வழிகாட்டும்‌ 
சொல்லென்றமைக!” என்று இளைய யாதவர்‌ சொன்னார்‌. 
பீஷ்மர்‌ கைகூப்பி “ஆம்‌, என்‌ உள்ளம்‌ 
தெளிவுகொண்டது” என்றார்‌. பின்‌ எழுந்து நின்று தன்‌ 
குழல்கற்றைகளை கையால்‌ நீவி தோளிலிட்டபடி “நான்‌ 
செல்கிறேன்‌. உங்கள்‌ சொற்கள்‌ எனக்காகக்‌ காத்திருந்தன 
என்று உணர்கிறேன்‌” என்றார்‌. இளைய யாதவர்‌ “ஆம்‌, 
இத்தருணம்‌ அவற்றுக்குரியது” என்றார்‌. 


பீஷ்மர்‌ கிளம்பும்‌ அசைவு உடவில்‌ கூடியபின்‌ தயங்கி 
நின்று “நான்‌ என்பொருட்டு கேட்கவில்லை, யாதவரே. 
விருப்பமற்றவனைக்கூட இழுத்துச்‌ சென்று செயலில்‌ 
தூண்டி பெரும்பழி கொள்ளச்செய்யும்‌ அவ்வாற்றல்தான்‌ 
என்ன?” என்றார்‌. “ஏனென்றால்‌ என்‌ மைந்தன்‌ 
துரியோதனனை நான்‌ நன்கறிவேன்‌. இப்போதும்‌ 
அவனுள்‌ விழைவு எழுந்து நிறைந்துள்ளது என நான்‌ 
எண்ணவில்லை.” 


இளைய யாதவர்‌ “சத்வம்‌, ரஜஸ்‌, தமஸ்‌ என்னும்‌ மூன்று 
குணங்களில்‌ விசைகொண்டது இரண்டாவதே. 
ரஜோகுணம்‌ கொண்டவனே ராஜன்‌ எனப்படுகிறான்‌. 
அதுவே அனைத்துயிரையும்‌ செலுத்தும்‌ விசை. வெல்க, 


கொள்க, ஆள்க என அது ஆணையிடுகிறது. இங்கே 
செயலென்று சூழ்ந்திருப்பது அதுவே” என்றார்‌. 


“அம்மூன்று இயல்புகளும்‌ நிகர்கொண்ட நிலையே 
மெய்மை என்று அறிந்துள்ளேன்‌. என்னுள்‌ எழும்‌ 
ரஜோகுணத்தைத்தான்‌ என்றும்‌ 
அஞ்சிக்கொண்டிருக்கிறேன்‌. என்னுள்‌ இருந்து 
சத்வகுணத்தை எழுப்பி கடந்துசெல்லவே முயல்கிறேன்‌” 
என்றார்‌ பீஷ்மர்‌. 


“காட்டெரியை அணைக்கும்‌ வழி என்ன, காங்கேயரே?” 
என்றார்‌ இளைய யாதவர்‌. “காட்டெரியை உருவாக்குவது. 
உண்ண காடில்லாமலாகும்போது அதுவே அணையும்‌” 
என்றார்‌ பீஷ்மர்‌. “ரஜோகுணத்தை ரஜோகுணத்தால்‌ 
வெல்லலாம்‌. அதுவே உங்கள்‌ வழி. வெல்வதற்கும்‌ 
கொள்வதற்கும்‌ ஆள்வதற்குமான விசையை அவற்றைக்‌ 
கடப்பதற்கு என ஆக்கிக்கொள்க!” 


“ஆம்‌, அதுவே என்‌ வழியாகுக!” என்றார்‌ பீஷ்மர்‌. “நன்று” 
என்று சொல்லி இளைய யாதவரும்‌ எழுந்தார்‌. அவர்கள்‌ 
குடிலின்‌ வாயில்‌ நோக்கி நடந்தனர்‌. முதற்காலையின்‌ 
குளிர்காற்று எழுந்து அவர்களின்‌ ஆடைகளை அசையச்‌ 
செய்தது. விடிவெள்ளியை நோக்கியபடி சிலகணங்கள்‌ 
பீஷ்மர்‌ நின்றார்‌. அவர்‌ அருகே இளைய யாதவரும்‌ 
நின்றார்‌. “இன்னும்‌ நெடுந்தொலைவு 
செல்லவேண்டியிருக்கிறது, இளைய யாதவரே” என்றார்‌. 
“ஆம்‌, வடக்குமுகம்‌ கொள்ளவேண்டியிருக்கிறது” 
என்றார்‌ இளைய யாதவர்‌. 


அகம்‌ அதிர்ந்து பீஷ்மர்‌ திரும்பி நோக்கினார்‌. இருவர்‌ 
விழிகளும்‌ தொட்டுக்கொண்டன. பீஷ்மர்‌ 
புன்னகைத்தார்‌. “ஸ்வேதவீரரே, மடியிலேறி விளையாட 
வரும்‌ மைந்தர்களுக்கும்‌ உங்களை 
கொல்லவருபவர்களுக்கும்‌ வேறுபாடில்லை என்னும்‌ 
உளநிலை போரில்‌ உங்களிடம்‌ அமையட்டும்‌” என்றார்‌. 
பீஷ்மர்‌ மேலும்‌ புன்னகைத்த பின்னர்‌ திரும்பி இருளில்‌ 
நடந்து அகன்றார்‌. 


வெண்முரசு விவாதங்கள்‌ 


மைந்தனைப்பற்றிய எந்த தீயகதையையும்‌ எவரும்‌ 
பாடலாகாது என்று சகுனி ஆணையிட்டிருப்பதாக 
சுசித்ரன்‌ சொன்னான்‌. “முச்சந்திகளிலெல்லாம்‌ காந்தார 
ஒற்றர்கள்‌ காவல்‌ நிற்கிறார்கள்‌. சூதர்கள்‌ பாடுவதை 
உளவறிகிறார்கள்‌. பாடும்‌ சூதர்கள்‌ பலர்‌ 
காணாமலாகிவிட்டனர்‌ என்கிறார்கள்‌. ஆனால்‌ 
சூதர்களின்‌ வாயை மூடும்‌ வல்லமை காந்தாரத்து 
வாளுக்கில்லை. சூதர்கள்‌ காற்றுபோல.” 


“அம்புபட்டு குகைக்குள்‌ ஒடுங்கியிருக்கும்‌ சிம்மம்‌ 
போலிருக்கிறார்‌ செளபாலர்‌ என்கிறார்கள்‌ அரசே” 
என்றான்‌ சுசித்ரன்‌. “தன்‌ காயங்களில்‌ வழியும்‌ குருதியை 
நக்கும்‌ சிம்மம்‌ அந்தச்‌ சுவையில்‌ ஈடுபட்டுவிடும்‌. அதை 
நக்கி நக்கி பெரியதாக்கும்‌. அந்த வலியில்‌ அது 
கர்ஜிக்கும்‌. பின்‌ அவ்வலியையே சுவையென எண்ணும்‌. 
தன்னையே உண்டபடி அந்தகுகையிருளுக்குள்‌ அது 
தனித்திருக்கும்‌.” 


“அம்புபட்ட சிம்மம்‌ குரூரமானது என்கிறார்கள்‌. சிம்மம்‌ 
வேறெந்த மிருகத்தையும்போல கொலையின்பத்துக்கென 
கொல்லாது. பசிக்குத்தான்‌ கொல்லும்‌. ஆனால்‌ 
தன்குருதியை உண்டு சுவையறிந்த பின்பு அது 
கொலைவிளையாடலில்‌ இறங்கும்‌. அஸ்தினபுரியில்‌ 
இன்று அனைவராலும்‌ அஞ்சப்படுபவராக இருப்பவர்‌ 
செளபாலரே. மைந்தன்பிறந்த நாள்‌ முதல்‌ அவர்‌ 
அங்குதானிருக்கிறார்‌. மைந்தனின்‌ நாமகரணச்சடங்கு 
இன்றுவரை பாரதவர்ஷம்‌ கண்டவற்றிலேயே 
மிகப்பெரிதாகக்‌ கொண்டாடப்படுமென்று 
சொல்கிறார்கள்‌.” 


பாண்டு பெருமூச்சுடன்‌ “ஆம்‌. அங்கே 
நிகழ்ந்துகொண்டிருப்பது அரசியல்‌. உண்மையில்‌ 
சதுரங்கத்தில்‌ ஒரு வல்லமைவாய்ந்த காய்‌ 
வந்திருப்பதைத்தான்‌ கொண்டாடுகிறார்கள்‌. அவர்கள்‌ 
மைந்தன்‌ பிறந்த மகிழ்வை அறிந்திருக்கமாட்டார்கள்‌. 
அவனைப்‌ பெற்ற அன்னையாவது அவனை முகம்‌ 
சேர்த்து கருவறைத்தெய்வங்களின்‌ வாசனையை 
அறிந்திருப்பாளா என்பது ஐயமே” என்றபின்‌ 
“இத்தருணத்தில்‌ இச்செய்திகள்‌ எவையும்‌ பிருதை 
அறியவேண்டியதில்லை” என்றான்‌. 


ஆனால்‌ எங்கோ குந்தி அறிந்துகொண்டிருந்தாள்‌. 
முன்னிரவில்‌ தன்‌ கனவுகளின்‌ ஆழத்தில்‌ இருந்து உந்தி 
மேலெழுந்து வந்து இருளில்‌ கண்‌ ழித்து “அனகை 
அனகை” என்று அழைத்தாள்‌. அனகை அகல்‌ 

நான்கு : அறிவு 


[[௱age]யமன்‌ மூன்றாவது முறையாக வந்தபோது 
சிகண்டியின்‌ வடிவிலிருந்தார்‌. நைமிஷாரண்ய 
எல்லையில்‌ அவருக்காகக்‌ காத்திருந்த யமதூதனாகிய 
திரிதண்டன்‌ “அரசே, நீங்கள்‌ விரும்புவீர்கள்‌ என்பதனால்‌ 
இச்செய்தியுடன்‌ காத்திருந்தேன்‌” என்றான்‌. சினத்துடன்‌ 
“நான்‌ விரும்புவேன்‌ என எவ்வாறு அறிந்தாய்‌?” என்று 
யமன்‌ கேட்டார்‌. அவர்‌ ஒவ்வொரு அடியிலும்‌ 
நிறைவின்மைகொண்டு உடல்‌ எடைமிகுந்து 
நடக்கமுடியாதவராக வந்துகொண்டிருந்தார்‌. காட்டின்‌ 
எல்லை தொலைவில்‌ தெரிந்த பின்னரும்‌ தன்னை உந்தி 
உந்தி செலுத்தினார்‌. சலிப்புடன்‌ நின்று அவனை நோக்கி 
“நான்‌ நிறைவுகொள்ளவில்லை என எப்படி அறிந்தாய்‌?” 
என்றார்‌. 


“அரசே, நானும்‌ துர்பதனும்‌ சென்றமுறை சேர்ந்தே இங்கு 
வந்தோம்‌. வரும்போது எங்களிடமிருந்த செய்தியின்‌ 
விசைக்கேற்ப எங்கள்‌ விரைவும்‌ வரிசையும்‌ அமைந்தது. 
பீஷ்மரின்‌ செய்தியை உரைத்த துர்பதனுக்கு ஒருகணம்‌ 
பின்னாலிருந்தேன்‌. ஆனால்‌ நீங்கள்‌ பீஷ்மராகி 
காட்டுக்குள்‌ நுழைந்த மறுகணம்‌ என்னிடமிருந்த செய்தி 
அவனிடமிருந்ததைவிட பெருகியது. அங்கே நீங்கள்‌ 
இளைய யாதவரிடம்‌ சொல்லுசாவும்போது ஒவ்வொரு 
கணத்திலும்‌ இருமடங்காகியது” என்றான்‌ திரிதண்டன்‌. 


“சொல்க!” என்றார்‌ யமன்‌. “அரசே, விந்தியமலைகளுக்கு 
நடுவே சிகண்டம்‌ என்னும்‌ காடு அமைந்துள்ளது. 
தென்னகம்‌ செல்லும்‌ பயணிகள்‌ செல்லும்‌ வழி அது. 
ஆனால்‌ அனைத்துப்‌ பயணிகளும்‌ அவ்வழியை 
தவிர்த்து இருமடங்கு வழிசுழன்றுதான்‌ செல்கிறார்கள்‌. 
அந்தக்‌ காட்டிலுள்ள உணவுப்பொருட்களும்‌, அரக்கு, 
சந்தனம்‌, அகில்‌ முதலிய மலைப்பொருட்களும்‌, 
வேட்டையூனும்‌ அந்தணர்‌, ஷத்ரியர்‌, வைசியர்‌ என்னும்‌ 
மூன்று வகுப்பார்க்கும்‌ கொடுநஞ்சு. அறியாமல்‌ அதை 
அவர்கள்‌ தொட்டால்கூட ஏழு தலைமுறைகள்‌ தீப்பழி 
கொள்ளும்‌. அவர்கள்‌ வாழும்‌ நகர்மேல்‌ நச்சுமழை 
பெய்து குடிகளும்‌ விலங்குகளும்‌ முழுதழியும்‌ என 
சொல்லிருக்கிறது” என்றான்‌ திரிதண்டன்‌. 


“அந்தத்‌ தொல்பழியை அரசர்‌ அஞ்சியமையால்‌ அவ்வழி 


வந்த எவரையும்‌ நகர்களுக்குள்‌ நுழையவிடுவதில்லை. 
தங்கள்‌ குடிகள்‌ எவ்வகையிலேனும்‌ அதனுடன்‌ 
தொடர்புகொண்மருந்தால்‌ அவர்களை நாடுநீக்கி 
கழுவேற்றி எரித்தழித்தனர்‌. ஆகவே சூத்திரர்களும்‌ 
அவ்வழி செல்வதில்லை. அக்காட்டுடன்‌ 
தொடர்புடையவர்கள்‌ என அறியப்பட்டால்‌ தாங்கள்‌ 
விற்கும்‌ மலைப்பொருட்களுக்கு விலக்கு நேரும்‌ 
என்பதனால்‌ கிராதரும்‌, நிஷாதரும்கூட அந்த 
மலைப்பகுதியை அணுகுவதில்லை. 
பல்லாயிரமாண்டுகளாக அந்த மலைச்சூழல்‌ 
முழுமையாக மானுடரால்‌ கைவிடப்பட்டு பசுமையே 
இருளென்றாகி அனைத்து வழிகளையும்‌ மூடிக்கொண்டு 
கிடந்தது.” 


“அது நெடுங்காலத்திற்கு முன்பு அசுரர்கோனாகிய 
விருத்திரனை உம்பர்க்கரசன்‌ இந்திரன்‌ கொன்றபோது 
அவன்‌ குருதி மழையெனப்‌ பெய்து குலி தந்த 
காடு என்கிறார்கள்‌. விருத்திரனின்‌ குருதியில்‌ 
எஞ்சியிருந்த விழைவுகளும்‌ வஞ்சங்களும்‌ அங்கே 
மரமென செடியென முளைத்தன. விலங்குகளாக 
பறவைகளாக சிற்றுயிர்களாக நிறைந்தன. நாகங்களாக 
நிழல்களுடன்‌ கலந்து நெளிந்தன. விருத்திரன்‌ இறக்கும்‌ 
கணத்தில்‌ நான்‌ கொண்டவை நிலைகொள்க என்று 
வஞ்சினம்‌ உரைத்து வீழ்ந்தான்‌. அவன்‌ கொண்ட 
அனைத்தும்‌ இந்திரனை வணங்கும்‌ அனைத்துக்‌ 
குலங்கள்மீதும்‌ வஞ்சம்கொண்ட படைக்கலங்களென 
மாறி அங்கே நின்றிருக்கின்றன.” 


“அரசே, மானுடம்‌ மீது சொல்லப்பட்ட ஒரு தீச்சொல்‌ என 
அந்தக்‌ காடு காத்திருக்கிறது. மறைத்துப்‌ புதைக்கப்பட்ட 
நஞ்சு மழையிலூறி ஊற்றுச்சரடுகள்‌ வழியாக 
கிணறுகளை அடைவதுபோல பாரதவர்ஷம்‌ முழுக்க 
பரவிக்கொண்டுமிருக்கிறது” என்று திரிதண்டன்‌ 
சொன்னான்‌. “அந்த அடர்காட்டுக்குள்‌ சென்று ஒரு 
மனிதன்‌ தவமிருக்கிறான்‌ என்று அறிந்தேன்‌. அவன்‌ 
உளம்கொண்ட வினாக்களனைத்தும்‌ தவத்தால்‌ 
கூர்மையடைந்து இளைய யாதவரை நோக்கியே 
இலக்குகொள்கின்றன என்று உணர்ந்தேன்‌. அவனை 
சென்று கண்டு உளமறிந்து மீண்டேன்‌.” 


“அவன்‌ பெயர்‌ சிகண்டி. அழியா வஞ்சம்‌ கொண்டவன்‌, 
ஆணிலி. அவன்‌ நெஞ்சும்‌ அந்தக்‌ காட்டைப்போலவே 
நஞ்சு நொதித்துப்பெருகும்‌ கலமென்றானது. வளைக்குள்‌ 
உடல்வளைத்து ஒடுங்கி காற்றை நாதுழாவி உண்டு 
இமையா நோக்குடன்‌ தவம்செய்து நஞ்சை 


அருமணியென்றாக்கும்‌ நாகம்போலிருந்தான்‌. அவன்‌ 
மூச்சுபட்டு பசுந்தளிர்‌ கருகுவதை கண்டேன்‌. 
சிகண்டத்தின்‌ நாகங்கள்‌ நூறுமடங்கு நஞ்சுகொண்டவை. 
அவை பசும்புல்லில்‌ சென்ற தடம்‌ அமிலமொழுகிய 
பாதைபோல்‌ கருகியிருக்கும்‌. அந்நாகங்களே அவனருகே 
செல்லும்போது உடல்கருகி அனல்பட்ட இலையென படம்‌ 
சுருங்கி மண்ணில்‌ படிந்தன.” 


“அவன்‌ கொண்ட வினாக்கள்‌ பீஷ்மராக சென்று நீங்கள்‌ 
அறிந்த ஒவ்வொரு சொல்லாலும்‌ எதிர்விசைகொண்டு 
எழுந்து பெருகியிருக்கின்றன. அவனை அறிக! அவன்‌ 
சொல்லென எழுக!” என்றான்‌ திரிதண்டன்‌. யமன்‌ “ஆம்‌, 
நான்‌ கொண்ட அமைதியின்மை ஏனென்று இப்போது 
தெரிகிறது” என்றார்‌. பின்பு ஒருகணத்தில்‌ 
சிகண்டக்காட்டின்‌ நடுவே ஒரு பன்றிக்குழிக்குள்‌ 
தவத்திலமைந்திருந்த சிகண்டியின்‌ முன்‌ தோன்றினார்‌. 
அவருள்‌ புகுந்து மறுகணம்‌ மீண்டார்‌. அக்கணத்தில்‌ 
கடந்துசென்றிருந்த ஒருநாளைத்‌ தாண்டி மறுநாள்‌ 
முன்னிரவில்‌ கால்களை எடையுடன்‌ எடுத்துவைத்து 
உடற்தசைகள்‌ குலுங்க நடந்து இளைய யாதவரின்‌ 
குடிலை அடைந்தார்‌. 


இளைய யாதவர்‌ அப்போதுதான்‌ துயில்கொள்வதற்காக 
படுத்திருந்தார்‌. கதவைத்‌ தட்டிய யமன்‌ “யாதவரே! 
யாதவரே!” என அழைத்தார்‌. “யார்‌?” என்றபடி அவர்‌ 
எழுந்தார்‌. “நான்‌ சிகண்டி” என்று அவர்‌ மறுமொழி 
சொன்னார்‌. “உள்ளே வருக!” என்றபம இளைய யாதவர்‌ 
எழுந்துவந்து கதவுப்படலை திறந்தார்‌. பன்றிகளுக்குரிய 
சேற்றுவாடை வீசும்‌ உடலுடன்‌ தாடியும்‌ தலைமுடியும்‌ 
சடைகளாக மாறி தொங்க மண்படிந்த முலைகள்‌ குலுங்க 
உள்ளே வந்த சிகண்டி “நான்‌ உங்களிடம்‌ சில 
வினாக்களை எழுப்பவிழைகிறேன்‌, யாதவரே. 
இந்நெடுங்காலம்‌ முழுக்க அந்த வினாக்களை 
பேணிவளர்த்தேன்‌. என்‌ நஞ்சு முற்றி 
மணியாகிவிட்டிருக்கிறது” என்றார்‌. 


“சொல்க!” என்று இளைய யாதவர்‌ சொன்னார்‌. சிகண்டி 
நிமிர்ந்தமர்ந்து அவர்‌ விழிகளை தன்‌ மதம்பரவிய சிறிய 
விழிகளால்‌ நோக்கி “யாதவரே, மூன்று 
தலைமுறைக்காலம்‌ நான்‌ அஸ்தினபுரியிலோ 
காம்பில்யத்திலோ இல்லை. அதை எவரேனும்‌ எங்கேனும்‌ 
பேசிக்கேட்டிருக்கிறர்களா?” என்றார்‌. “இல்லை, 
ஏனென்றால்‌ நீங்கள்‌ இதற்குள்‌ சூதர்கதைகளுக்குள்‌ ஒரு 
தொல்மூதாதையென மாறிவிட்டிருக்கிறீர்கள்‌. காலத்தில்‌ 
நடந்து அகன்றுவிட்டவர்களில்‌ ஒருவர்‌. நீங்கள்‌ 


எங்கேனும்‌ இருந்தால்தான்‌ இளைய தலைமுறையினர்‌ 
திகைப்புகொள்வார்கள்‌” என்றார்‌ இளைய யாதவர்‌. 


சிகண்டியின்‌ முகத்தில்‌ புன்னகை எழவில்லை. அந்த 
மெய்ப்பாட்டையே அவர்‌ அறியாரென்று தோன்றியது. 
“நான்‌ சிகண்டமென்னும்‌ காட்டை நோக்கி சென்றது 
எதனாலென்று எவருமறிந்திருக்க வாய்ப்பில்லை” என்று 
அவர்‌ தொடங்கினார்‌. விழிகள்‌ குறிபார்க்கும்‌ 
பன்றிக்குரியவைபோல்‌ கூர்ந்திருந்தன. “யாதவரே, என்‌ 
பதினெட்டு அகவை நிறைவுக்குப்பின்‌ வில்லும்‌ அம்பும்‌ 
ஏந்தி தன்னந்தனியாக என்‌ வாழ்வின்‌ இலக்கு தேடி 
சென்றேன்‌. அஸ்தினபுரிக்குச்‌ சென்று பீஷ்மரை 
தனிப்போருக்கு அழைப்பதே என்‌ நோக்கம்‌. அதை நான்‌ 
காம்பில்யத்தில்‌ எவரிடமும்‌ சொல்லவில்லை” என்றார்‌. 


[118௨26]அரசகுலத்தான்‌ என குண்டலமும்‌ குலப்பெயரும்‌ 
கொண்டவனிடம்‌ மட்டுமே பீஷ்மர்‌ படைக்கலமேந்தி 
இணைப்போருக்கு எழுவார்‌ என்று கேட்டிருந்தேன்‌. 
ஆகவே தசார்ணநாட்டரசர்‌ ஹிரண்யவதனரின்‌ மகள்‌ 
தசார்ணையை ஆண்‌ எனச்‌ சொல்லி ஒப்புதல்கொண்டு 
மணத்தன்னேற்பில்‌ நுழைந்து விற்போட்டியில்‌ வென்று 
மணந்துகொண்டேன்‌. படைக்கலப்பயிற்சி முடித்து 
மணமும்‌ புரிந்துகொண்டமையால்‌ இளவரசனாக 
கணையாழியும்‌ பாஞ்சாலன்‌ என்னும்‌ குடிப்பெயரும்‌ 
அமைந்தது. அஸ்தினபுரிக்குச்‌ சென்று அங்கு 
கோட்டைவாயிலில்‌ இருந்த காவலர்தலைவனிடம்‌ என்‌ 
குடியையும்‌ பெயரையும்‌ சொல்லி அரண்மனைக்கு 
அழைத்துச்‌ செல்லும்படி கோரினேன்‌. 


அஸ்தினபுரியின்‌ இடர்மிக்க காலம்‌ அது. மாமன்னர்‌ 
சந்தனுவின்‌ இறப்புக்குப்‌ பின்‌ அங்கே ஆற்றல்கொண்ட 
அரசர்கள்‌ உருவாகவில்லை. சித்ராங்கதர்‌ கந்தர்வனால்‌ 
கொல்லப்பட்டார்‌. நோயுற்றிருந்த விசித்ரவீரியரும்‌ 
மண்மறைந்த பின்னர்‌ பேரரசி சத்யவதி அரியணை 
அமராமல்‌ அன்னையென இருந்து 
ஆட்சிசெய்துகொண்டிருந்தார்‌. காசிநாட்டரசியர்‌ 
அம்பிகையிலும்‌ அம்பாலிகையிலும்‌ விசித்ரவீரியர்‌ 
பெற்ற இரு இளமைந்தரும்‌ அஸ்தினபுரியில்‌ கிருபரிடம்‌ 
படைக்கலப்பயிற்சி பெறுவதாக சொன்னார்கள்‌. 
மூத்தவன்‌ விழியிழந்தோன்‌ என்றும்‌ இளையவன்‌ 
வெளிர்நோய்‌ கொண்டவன்‌ என்றும்‌ அறிந்திருந்தேன்‌. 


பேரரசி சத்யவதியின்‌ ஆட்சியில்‌ ஒவ்வொன்றும்‌ 
முறைப்படி நிகழ்ந்துகொண்டிருந்தன என்றாலும்‌ பேரரசி 
மச்சர்குடியினள்‌ என்பதனால்‌ தெய்வங்கள்‌ 


முனியக்கூடும்‌ என அந்தணர்‌ அஞ்சிக்கொண்டிருந்தனர்‌. 
அவருடைய குலத்தைச்‌ சுட்டி அஸ்தினபுரிக்கு எதிராக 
அரசர்கள்‌ படைக்கூட்டமைத்துக்கொண்டிருந்தனர்‌. 
இளவரசர்‌ திறனற்றோர்‌ என்பதனால்‌ எக்கணமும்‌ 
படையெடுப்புகள்‌ நிகழலாமென்று ஒற்றர்‌ 
சொன்னார்கள்‌. அஸ்தினபுரி ஒவ்வொருநாளும்‌ 
பதுங்கியிருக்கும்‌ முள்ளம்பன்றிபோல்‌ படைக்கலம்‌ தீட்டி 
அமர்ந்திருந்தது. 

ஆனால்‌ அஸ்தினபுரிக்கு வெளியே இருந்த அனைவரும்‌ 
பாரதவர்ஷத்தின்‌ அரசர்கள்‌ பேரரசியின்‌ மைந்தரான 
பீஷ்மரை அஞ்சிக்கொண்டிருந்தனர்‌ என்று 
அறிந்திருந்தனர்‌. அவர்‌ வெல்லற்கரியவர்‌ என்று 
அனைவரும்‌ எண்ணினர்‌. கதைகளில்‌ அவர்‌ மேலும்‌ 
மேலும்‌ பேருருக்கொண்டு தெய்வ உருவென்றே 
அறியப்படலானார்‌. விந்தையானவர்கள்‌ 
கதைகளினூடாக மேலும்‌ 
விந்தையானவர்களாகிறார்கள்‌. அவரைப்பற்றிய 
கதைகளை நான்‌ எங்கும்‌ கேட்டேன்‌. வடமேற்கே 
சிபிநாடுவரை சென்று அவரையே அறிந்து மீண்டேன்‌. 


தொல்குடியாகிய பாஞ்சாலத்தைச்‌ சேர்ந்தவன்‌ 
என்பதனால்‌ பேரரசி என்னை முறைப்படி : 
அவையில்‌ அமரச்செய்தார்‌. அக்காலத்தில்‌ நகரில்‌ பீஷ்மர்‌ 
வாழவில்லை. அவர்‌ அஸ்தினபுரியிலிருந்து முப்பது 
நிவர்த்த தொலைவில்‌ ஓடிய தாராவாகினி என்னும்‌ 
சிற்றாற்றின்‌ கரையில்‌ அமைந்த கிரீஷ்மவனம்‌ என்னும்‌ 
காட்டில்‌ ஒரு படைக்கலப்பயிற்சி நிலை அமைத்து 
அங்கேயே தங்கியிருப்பதாக அவையமர்ந்த பின்னரே 
அறிந்தேன்‌. பேரரசியுடன்‌ நிகழ்ந்த ஏதோ உளமுறிவுக்குப்‌ 
பின்‌ அவர்‌ அஸ்தினபுரிக்குள்‌ நுழைவதில்லை என்னும்‌ 
நோன்புகொண்டிருந்தார்‌. சிலகாலம்‌ கான்வாழ்வுக்குச்‌ 
சென்றவர்‌ எதிரிகள்‌ எழுகிறார்கள்‌ என்னும்‌ செய்தி 
கிடைத்த பின்‌ திரும்பி வந்திருந்தார்‌. 


அவைமுகமன்கள்‌ முடிந்ததும்‌ நான்‌ பீஷ்மரை சந்திக்க 
வந்திருப்பதாக சொன்னேன்‌. நான்‌ அவரை சந்திக்க 
விழைவது ஏன்‌ என பேரரசி கேட்டார்‌. பாஞ்சால 
இளவரசனாகிய நான்‌ பரத்வாஜரின்‌ குருமரபைச்‌ சேர்ந்த 
அக்னிவேச முனிவரிடமிருந்து அனைத்து 
விற்கலைகளையும்‌ கற்றுத்தேர்ந்துவிட்டேன்‌ என்றும்‌ 
இனி எனக்குக்‌ கற்பிக்கத்‌ தகுதிகொண்டவர்கள்‌ 
பரசுராமரும்‌, சரத்வானும்‌, பீஷ்மரும்‌ மட்டுமே 
என்பதனால்‌ தேடிவந்ததாகவும்‌ சொன்னேன்‌. பேரரசி 
முகம்மலர்ந்து “ஆம்‌, இந்நகர்‌ என்‌ மைந்தனால்‌ 


காக்கப்படுகிறது. ஆகவே பாரதவர்ஷத்தில்‌ 
வெல்லமுடியாத முதன்மைகொண்டிருக்கிறது” என்றார்‌. 


“ஆனால்‌ என்‌ மைந்தன்‌ தன்‌ வாழ்வை இந்நகருக்கும்‌ என்‌ 
பெயர்மைந்தருக்கும்‌ அளித்தவன்‌. அவர்களுக்கு எதிராக 
எழக்கூடும்‌ எவருக்கும்‌ விற்கலையை அவன்‌ கற்பிக்க 
வாய்ப்பில்லை” என்றார்‌ பேரரசி. “நான்‌ அவரிடம்‌ 
பணிந்து மன்றாடுகிறேன்‌. அவர்‌ என்‌ உளமறியக்கூடும்‌” 
என்றேன்‌. “இல்லை, அவன்‌ பெருநெறியன்‌. சொல்‌ 
பிறழாதவன்‌” என்று அரசி சொன்னார்‌. “பேரரசி, கல்வி 
கோரி நின்றிருக்கும்‌ உரிமை எனக்குண்டு. அவர்‌ 
மறுப்பாரென்றால்‌ அது என்‌ ஊழ்‌” என்றேன்‌. “நான்‌ 
எண்ணிவந்தேன்‌, எனவே அவரை சந்திக்காமல்‌ 
திரும்பமாட்டேன்‌. என்‌ உயிர்‌ இங்கு பிரிவதென்றாலும்‌” 
என்றேன்‌. பேரரசி மெல்ல விழிகனிந்து “நன்று, உம்மை 
தேவவிரதனிடம்‌ அழைத்துச்செல்லச்‌ சொல்கிறேன்‌” 
என்றார்‌. 


அரசியின்‌ ஆணைப்படி இளைய அமைச்சனாகிய 
விதுரன்‌ என்னை கிரீஷ்மவனத்தில்‌ இருந்த பீஷ்மரின்‌ 
பயிற்சிசாலைக்கு அழைத்துச்சென்றான்‌. தேரில்‌ 
செல்கையில்‌ அவன்‌ என்னை ஐயத்துடன்‌ 
நோக்கிக்கொண்டு உடன்‌ வந்தான்‌. சற்று கழிந்தபின்‌ 
“உங்கள்‌ உடல்‌ விந்தையான தோற்றம்‌ 
கொண்டிருக்கிறது, இளவரசே” என்றான்‌. “ஆம்‌, 
இமயமலையின்‌ தொல்குடி ஒன்றைச்‌ சேர்ந்தவள்‌ என்‌ 
அன்னை. துருபதர்‌ அவளை கவர்மணம்‌ கொண்டு 
என்னை பெற்றார்‌. எங்கள்‌ குடியின்‌ உடலமைப்பு இது” 
என்றேன்‌. 


“ஆனால்‌ விற்பயிற்சியில்‌ 
முதன்மைகொண்டிருக்கிறீர்கள்‌” என்றான்‌ விதுரன்‌. 
“நான்‌ விற்தொழில்‌ தேர்ந்தவன்‌ என எப்பம தெரியும்‌?” 
என நான்‌ கேட்டேன்‌. “நான்‌ மாபெரும்‌ வில்லவர்‌ 
ஒருவரை நாளும்‌ பார்த்தறிந்தவன்‌” என்றான்‌. 
“அவருக்கு இணைநிற்க உங்களால்‌ இயலும்‌” என்று 
சொன்னபோது என்‌ விழிகளை அவன்‌ விழிகள்‌ 
சந்தித்தன. நான்‌ ஒன்றும்‌ சொல்லவில்லை. “அவரும்‌ 
உங்களைப்போலவே மலைக்குடி அன்னையின்‌ மைந்தர்‌” 
என்றான்‌. பேசிக்கொண்டே இருக்க விழைந்தான்‌. 
“தங்கர்நாடு இன்று மலைக்குடி அல்ல” என்றான்‌. என்‌ 
நாவை அவன்‌ ஆட்டுவிக்க எண்ணுகிறான்‌ என 
உணர்ந்து சொல்லடக்கினேன்‌. 


அவன்‌ அந்நகர்‌ பற்றி சொல்லிக்கொண்டே வந்தான்‌. 


“அவர்‌ அங்கே எவருடன்‌ தங்கியிருக்கிறார்‌?” என்று 
பொதுவாக கேட்டேன்‌. “அவருடைய மாணவர்‌ ஹரிசேனர்‌ 
உடனிருக்கிறார்‌. மாணவர்கள்‌ நூற்றுவர்‌ உடனுறைந்து 
கற்கிறார்கள்‌. அவ்வப்போது இளவரசர்களும்‌ அங்கு 
சென்றுதங்கி மீள்வதுண்டு என்று அவன்‌ சொன்னான்‌. 
நான்‌ அவன்‌ விழிகளை நோக்குவதை தவிர்த்தேன்‌. 
அவன்‌ நோக்கை என்‌ உடலில்‌ உணர்ந்தபடியே 
இருந்தேன்‌. தேர்‌ நகரைவிட்டு நீங்க காடு நடுவே சென்ற 
சாலையின்‌ வழியாக கிரீஷ்மவனத்திற்கு 
அழைத்துச்சென்றான்‌. 


நான்‌ சென்றபோது இருட்டிவிட்டிருந்தது. ஆகவே 
எங்களை அங்கிருந்த குடில்களில்‌ ஒன்றில்‌ 
தங்கவைத்தனர்‌. நானும்‌ விதுரனும்‌ சேர்ந்தே தங்கினோம்‌. 
உணவு அருந்தியதுமே பயணக்களைப்பில்‌ அவன்‌ 
துயில்கொண்டுவிட்டான்‌. நான்‌ துயில்வது மிக அரிது. 
எனவே காட்டுக்குள்‌ சென்று விற்பயிற்சியில்‌ ஈடுபட்டேன்‌. 
என்‌ இரவுகளனைத்தும்‌ கணத்திற்கொரு அம்பு என 
கழிவதே வழக்கம்‌. அம்புகளை 
சேர்த்துக்கொண்டிருக்கையில்‌ அவன்‌ என்னை 
நோக்கியபடி நின்றிருப்பதைக்‌ கண்டேன்‌. 


இலக்காக ஒரு அடிமரத்தை நிறுத்தியிருந்தேன்‌. அதில்‌ 
பதிந்திருந்த அம்புதைத்த தடங்களைக்‌ கண்ட அவன்‌ 
“இரவெல்லாம்‌ இங்குதான்‌ இருந்தீரா?” என்றான்‌. “ஆம்‌” 
என்றேன்‌. “விடியப்போகிறது” என்று அவன்‌ சொன்னான்‌. 
நான்‌ தலையசைத்தேன்‌. “குடிமூத்தாரான பீஷ்மரும்‌ 
இவ்வழக்கம்‌ உடையவரே. அவரும்‌ துயில்கொள்வது மிக 
அரிது. இரவெல்லாம்‌ தாராவாகினியின்‌ கரையில்‌ 
வில்பயின்றுகொண்டிருப்பார்‌” என்றான்‌. “ஆம்‌, 
அவரிடம்‌ நான்‌ கற்பதற்கு பல புதியன இருக்கக்கூடும்‌” 
என்று இருளை நோக்கியபடி சொன்னேன்‌. என்‌ அம்புகள்‌ 
ஒன்றை இன்னொன்று அடித்து தெறிக்கவைப்பதை 
அவன்‌ நோக்கிக்கொண்டு நின்றான்‌. 


விடிவெள்ளி எழுந்ததும்‌ நானும்‌ அவனும்‌ சேர்ந்தே 
நீராடும்பொருட்டு தாராவாகினிக்கு சென்றோம்‌. 
இடையளவே நீர்‌ ஓடும்‌ ஆறு அது. நான்‌ 
நீராடிக்கொண்டிருக்கையில்‌ அவன்‌ “உம்மிடம்‌ பன்றியின்‌ 
அசைவுகள்‌ உள்ளன, பாஞ்சாலரே” என்றான்‌. “நான்‌ 
பன்றிமுக அன்னையை வணங்குகிறேன்‌” என்றேன்‌. 
“அவ்வழிபாடு இப்பகுதியில்‌ குறைவல்லவா?” என்றான்‌. 
“நான்‌ ஏழுசிந்துவிலிருந்து அத்தெய்வத்தை 
அடைந்தேன்‌” என்றேன்‌. “அங்கு சென்று கற்றீர்களோ?” 
என்றான்‌. நான்‌ அதற்கு ஆமென தலையசைத்தேன்‌. 


“அங்கே உழுபடையை தெய்வமென வணங்கும்‌ குடிகள்‌ 
உள்ளனர்‌” என்றான்‌. “ஆம்‌” என்றேன்‌. “சிந்துவின்‌ நிலமே 
பெரிய வயல்தான்‌ என படித்திருக்கிறேன்‌” என்றான்‌. 


அப்போது எதிரில்‌ நீண்ட குழல்கற்றைகள்‌ தோளில்‌ 
விழுந்திருக்க மரவுரியணிந்த நெடிய உடலுடன்‌ ஒருவர்‌ 
வருவதை கண்டேன்‌. யாதவரே, அவரை நான்‌ முன்பு 
கண்டிருந்தேன்‌. “இவர்‌ இங்கே எங்கு வந்தார்‌?” என்று 
சொன்னபடி நீரிலிருந்து எழுந்தேன்‌. புலரியின்‌ 
மென்னொளியில்‌ அண்மையிலெனத்‌ தெரிந்தார்‌. “என்ன 
சொல்கிறீர்கள்‌?” என்றான்‌ விதுரன்‌. “இவர்‌ எனக்கு 
புல்லம்புக்‌ கலை பயிற்றுவித்த முனிவர்‌. இவரை நான்‌ 
சிபிநாட்டில்‌ சந்தித்திருக்கிறேன்‌” என்றேன்‌. விதுரன்‌ சில 
கணங்களில்‌ அனைத்தையும்‌ புரிந்துகொண்டு “இவர்‌ 
மட்டுமே புல்லம்புக்‌ கலையை பயிற்றுவிக்க முடியும்‌. அது 
கங்கர்குடியின்‌ தொல்மூதாதையருக்கு மட்டுமே உரிய 
கலை. அதை அறிந்த ஒருவர்‌ இவரே” என்றான்‌. 


நான்‌ ஒரு மெல்லிய அகநகர்வை உணர்ந்தேன்‌. 
“பாஞ்சாலரே, இவர்தான்‌ பீஷ்மர்‌” என்றான்‌ விதுரன்‌. 
நான்‌ நடுங்கிக்கொண்டிருந்தேன்‌. பீஷ்மர்‌ மெல்ல நடந்து 
வந்து கரையில்‌ நின்ற ஆலமரத்தின்‌ வேர்ப்புடைப்பில்‌ 
மரவுரியாடையை களைந்து வைத்துவிட்டு ஆற்றில்‌ 
இறங்கி நீரில்‌ நின்றார்‌. நீரள்ளி விட்டு கதிரவனை 
வணங்கினார்‌. நான்‌ அனைத்தையும்‌ மறந்து அவரை 
நோக்கிக்கொண்டிருந்தேன்‌. கையிலிருந்து ஒளியுடன்‌ நீர்‌ 
வழிந்தது. கரிய தாடியில்‌ நீர்மணிகள்‌ மின்னின. 
உதடுகள்‌ சொல்லிக்கொண்டிருக்கும்‌ நுண்சொல்லை என்‌ 
செவிகள்‌ அறியுமெனத்‌ தோன்றியது. 


“ஆசிரியரை நீர்‌ முன்னர்‌ பார்த்ததில்லை என நான்‌ 
அறிந்திருக்கவில்லை” என்றான்‌ விதுரன்‌. நான்‌ 
மூச்சுவிடுவதற்கே திணறிக்கொண்டிருந்தேன்‌. பின்னர்‌ 
பாய்ந்து நீரைப்பிளந்து கரையேறி ஈரம்‌ சொட்டும்‌ 
ஆடையுடன்‌ என்‌ வில்லம்பை எடுத்துக்கொண்டு 
காட்டுக்குள்‌ ஓடினேன்‌. அவன்‌ “பாஞ்சாலரே” என 
அழைத்தபடி எனக்குப்‌ பின்னால்‌ ஏறிவந்தான்‌. நான்‌ 
புதர்களை வகுந்தோடி ஆழ்ந்த காட்டுக்குள்‌ சென்று 
இருளுக்குள்‌ என்னை புதைத்துக்கொண்டேன்‌. 
காட்டுக்குள்‌ எப்போதுமே என்னால்‌ முழுதாக புதைய 
முடியும்‌. சேற்றுமணம்‌ என்னை அன்னையென 


ஆறுதல்படுத்துவது. 


அன்று பகல்‌ முழுக்க நான்‌ காட்டின்‌ இருளுக்குள்‌ 
இருந்தேன்‌. அந்தியில்‌ குடிலுக்கு மீண்டபோது என்னைக்‌ 


காத்து விதுரன்‌ அமர்ந்திருந்தான்‌. நான்‌ அணுகியதுமே 
“நீர்‌ எவரென்று உணர்ந்துகொண்டேன்‌. அதை முன்னரே 
உய்த்திருந்தேன்‌, அப்போது உறுதிகொள்ள 
இயலவில்லை” என்றான்‌. நான்‌ என்‌ வில்லை 
மடியிலமைத்த பின்‌ அமர்ந்தேன்‌. “நீர்‌ அவரை கொல்ல 
வந்திருக்கக்கூடும்‌” என்றான்‌. நான்‌ அவனை நோக்கி 
“ஆம்‌, அதன்பொருட்டே வந்தேன்‌” என்றேன்‌. “உமது 
அன்னையின்‌ வஞ்சம்‌ அது என உணர்கிறேன்‌. 
கதைகளில்‌ அம்பையன்னை பன்றி என உருக்கொண் 
மைந்தன்‌ ஒருவனை ஈன்று மண்ணிலிட்டுவிட்டு எரியேறி 
விண்புகுந்ததாக கேட்டிருக்கிறேன்‌” என்றான்‌. “ஆம்‌, 
அவள்‌ வஞ்சத்தை ஏந்தியே வாழ்கிறேன்‌” என்றேன்‌. 


சற்றுநேரம்‌ அமைதி நிலவியது. விதுரன்‌ சொல்லடுக்கி 
உளம்கோப்பதை உணர்ந்தேன்‌. அடைத்த குரலில்‌ அவன்‌ 
“அவரை எப்போது சந்தித்தீர்‌?” என்று கேட்டான்‌. நான்‌ 
மறுமொழி உரைக்காமை கண்டு “சிபிநாட்டிலா?” என 
மீண்டும்‌ கேட்டான்‌. ஆம்‌ என தலையசைத்தேன்‌. 
“புல்லம்புக்‌ கலையை உமக்கு அவர்‌ கற்றுத்தந்தாரா?” 
நான்‌ பேசாமலிருந்தேன்‌. “ஏன்‌ அதை கற்றீர்‌?” என்று 
விதுரன்‌ கேட்டான்‌. “அவரை கொல்வதற்கா?” என்று 
மீண்டும்‌ அவன்‌ கேட்க “உனக்கு என்ன வேண்டும்‌?” என 
நான்‌ சீறினேன்‌. “அவரை ஏமாற்றி அதை கற்றிருக்கிறீர்‌. 
அவரிடம்‌ நீர்‌ எவர்‌ என்றும்‌ ஏன்‌ அதை கற்க விழைகிறீர்‌ 
என்றும்‌ சொல்லவில்லை” என்று அவன்‌ கூவினான்‌. 
“இல்லை, என்‌ கதையை முழுமையாக சொல்லித்தான்‌ 
அதை கற்றுத்தரும்படி கோரினேன்‌” என்றேன்‌. 


“முழுமையாகவா?” என்றான்‌ விதுரன்‌. “ஆம்‌, என்‌ 
அன்னையின்‌ அழலுக்கு அறம்‌ செய்யப்படவேண்டும்‌ 
என்று அவர்‌ எண்ணினால்‌ எனக்கு அருள்க என்றேன்‌. 
பெரும்பத்தினி ஒருத்தி கங்கையில்‌ ஒரு பிடி நீரை அள்ளி 
வீசி கங்கைமேல்‌ தீச்சொல்லிட்டால்‌ கங்கைநீர்‌ கங்கையை 
அழிக்குமா என்று கேட்டேன்‌. அவர்‌ உள்ளம்‌ நான்‌ 
சொன்னதை ஏற்றது. என்னை நோக்கி காசிநாட்டரசி 
அம்பையின்‌ மைந்தனும்‌ பாஞ்சால இளவரசனும்‌ வழுவா 
நெறிகொண்டவனுமாகிய சிகண்டி எனும்‌ உனக்கு 
நானறிந்தவற்றிலேயே நுண்ணிய போர்வித்தைகள்‌ 
அனைத்தையும்‌ இன்று கற்பிக்கிறேன்‌ என்றார்‌. நீ உன்‌ 
இலக்கை அடைவாய்‌. அடைந்தபின்‌ ஒருகணமும்‌ 
வருந்தமாட்டாய்‌. வீரர்களுக்குரிய விண்ணுலகையும்‌ 
அடைவாய்‌ என்று என்னை வாழ்த்தினார்‌” என்றேன்‌. 


விதுரன்‌ திகைத்தவனாக அமர்ந்திருந்தான்‌. பின்னர்‌ 
“என்ன செய்யவிருக்கிறீர்‌?” என்றான்‌. நான்‌ சொல்லின்றி 


உறுமினேன்‌. “உமது பணி எளிதாயிற்று. நீர்‌ வில்லுடன்‌ 
சென்று நான்‌ உங்களை கொல்ல வந்துள்ளேன்‌ என்று 
சொன்னாலே போதும்‌. அவர்‌ தலையைக்‌ கொய்து 
எடுத்துக்கொண்டு காம்பில்யம்‌ மீளலாம்‌. உமது 
அன்னையின்‌ எரிபீடத்தின்மேல்‌ அதை வைத்து 
வஞ்சினம்‌ முடிக்கலாம்‌.” நான்‌ சினத்துடன்‌ “என்ன 
சொல்கிறாய்‌?” என்றேன்‌. “ஆம்‌, நீர்‌ ஷத்ரியர்‌. 
வெறும்கையரை வெல்லுதல்‌ பீடல்ல. அதை அவரிடம்‌ 
சொன்னால்‌ உம்மிடம்‌ போரிட்டு தோற்பார்‌. உம்‌ 
புகழ்குறையாமல்‌ உயிரளிக்கவும்‌ ஒப்புவார்‌” என்றான்‌. 


நான்‌ தொடையை அறைந்து ஓசை எழுப்பியபடி 
எழுந்தேன்‌. என்னுள்‌ இருந்த பன்றி எழ தலைசிலுப்பி 
மயிர்‌ சிலிர்த்தேன்‌. “உம்மை சினம்‌ கொள்ளவைக்க 
விரும்பவில்லை, பாஞ்சாலரே. நீர்‌ இத்தருணத்திற்காகவே 
வாழ்ந்தவர்‌. இதை தவிர்த்துச்சென்றால்‌ உம்‌ வாழ்வே 
பொருளிழந்ததாகிவிடும்‌. இனியொரு இலக்கோ தவமோ 
உமக்கு அமையப்போவதில்லை” என்றான்‌ விதுரன்‌. 
நான்‌ அவனை நோக்காமல்‌ காட்டை நோக்கி நடந்தேன்‌. 
அவன்‌ என்‌ பின்னால்‌ எழுந்து வந்தபடி “அவரைக்‌ 
கொல்வது அவருக்கும்‌ மீட்பென்றாகலாம்‌. அவரே அதை 
விழைகிறார்‌ என்றல்லவா பொருள்‌?” என்றான்‌. 


சீற்றத்துடன்‌ அவனை நோக்கி “நீ அஸ்தினபுரியின்‌ 
துணையமைச்சன்‌. அதன்‌ காவலரை கொல்லச்‌ 
சொல்கிறாயா?” என்றேன்‌. “ஆம்‌, அவர்‌ பெருங்காவலர்‌ 
என்பதில்‌ ஐயமில்லை. ஆனால்‌ அவர்‌ இந்நகர்மேலும்‌ 
அரசகுடிமேலும்‌ ஈட்டிவைத்த பெரும்பழியை உம்‌ அம்பு 
தீர்க்குமென்றால்‌ ஒரு பெருஞ்சுமை இறங்குகிறது. 
அஸ்தினபுரி அதன்‌ ஊழை அதுவே பேணிக்கொள்ளும்‌” 
என்றான்‌. பற்களைக்‌ கடித்தபடி அவனை 
நோக்கிக்கொண்டு நின்றேன்‌. அவனுடைய விழிகள்‌ 
இளமைக்குரிய கள்ளமின்மை கொண்டிருந்தன. 
எச்சூழ்ச்சியும்‌ இல்லாமல்தான்‌ அவன்‌ அதை 
சொல்கிறான்‌ என்று புரிந்தது. 


என்‌ வஞ்சத்தை திரட்டிக்கொண்டு “நீ சேடிப்பெண்‌ 
சிவையில்‌ விசித்திரவீரியருக்குப்‌ பிறந்த மைந்தன்‌. 
அவரை அகற்றிவிட்டால்‌ அஸ்தினபுரியில்‌ நீயே 
நின்றாளலாம்‌ என எண்ணுகிறாய்‌ அல்லவா?” என்றேன்‌. 
என்‌ சொல்‌ அவனை புண்படுத்தவில்லை. “இல்லை, 
அஸ்தினபுரிக்குமேல்‌ இனியும்‌ என்ன பழி வருமென 
அஞ்சுகிறேன்‌. பாஞ்சாலரே, என்‌ இரு தமையன்களையும்‌ 
நோக்கும்போதெல்லாம்‌ நெஞ்சு பதைக்கிறது. 
விழியின்மையும்‌ நோயுமாக இவ்வரசகுடிமேல்‌ பொழிந்த 


விளக்குடன்‌ வந்து குனிந்ததும்‌ “நீர்‌” என்றாள்‌. நீரை 
மார்பில்‌ சிந்தியபடி அருந்தியபின்‌ உடலை 
உலுக்கிக்கொண்டு “ஒரு கனவு... கொடுங்கனவு” 
என்றாள்‌. “என்னைப்பிடி. நான்‌ என்‌ மைந்தனை உடனே 
பார்க்கவேண்டும்‌.” 


“அரசி, இந்நேரத்திலா?” என்றாள்‌ அனகை. “ஆம்‌, 
என்னைப்பிடி. நான்‌ அவனைப்பார்க்காமல்‌ இனி துயில 
முடியாது” என்று குந்தி எழுந்துவிட்டாள்‌. அனகை 
அவளை பிடித்துக்கொண்டதும்‌ வலுவிழந்த கால்களில்‌ 
சற்றுநேரம்‌ நின்றபின்‌ “செல்வோம்‌” என்றாள்‌. முற்றத்தின்‌ 
குளிரில்‌ இறங்கியதும்‌ அவளுடைய மெலிந்த உடல்‌ 
நடுங்கியது. அனகை கனத்த மரவுரியால்‌ அவளைப்‌ 
போர்த்தினாள்‌. சிறுகுழந்தை போல கால்களை 
எடுத்துவைத்து நடந்தபடி “என்ன ஒரு கனவு!” என்றாள்‌. 


அனகை ஒன்றும்‌ சொல்லவில்லை. “நான்‌ ஒரு பெரிய 
அரக்கக்‌ குழந்தையைப்‌ பார்த்தேன்‌. கரியநிறம்‌ 
கொண்டது. வல்லமை வாய்ந்த கைகால்கள்‌... 
மிகப்பெரிய குழந்தை. பிறந்து ஒருமாதமாகியிருக்கும்‌. 
ஆனால்‌ அது நடந்தது. அதன்‌ வாய்க்குள்‌ 
வெண்ணிறப்பற்கள்‌ இருந்தன. அதைச்சூழ்ந்து 
காகங்கள்‌ பறந்துகொண்டிருந்தன.” அனகை பிடியை 
நழுவவிட குந்தி விழப்போனாள்‌. “பிடித்துக்கொள்” 
என்றாள்‌ குந்தி. “சரி அரசி” என்றாள்‌ அனகை. 


“என்‌ மைந்தன்‌ ஒரு சிறிய இலையில்‌ படுத்திருக்கிறான்‌. 
தரையில்‌ அல்ல. அந்த இலை ஒரு மரத்தில்‌ நின்று 
ஆடியது. அதில்‌ என்‌ மைந்தன்‌ ஒரு புழு போல ஒட்டி 
மெல்ல நெளிந்துகொண்டிருந்தான்‌. அந்த அரக்கக்‌ 
குழந்தை வந்து என்‌ மைந்தனை குனிந்து நோக்கியது. 
கைகளை நீட்டி தொடப்போனது. மீண்டும்‌ மீண்டும்‌ 
கைகளை நீட்டிக்கொண்டே இருந்தது. அவனை அது 
நசுக்கிக்‌ கொல்லப்போகிறது என்று எண்ணி நான்‌ 
திகைத்தேன்‌. உடனே விழிப்பு கொண்டேன்‌” என்றாள்‌ 
குந்தி. “ஆனால்‌ விழித்தபின்‌ ஒன்றை உணர்ந்தேன்‌. என்‌ 
குழந்தை விழிகளைத்‌ திறந்து அந்த 
அரக்கக்குழந்தையை அச்சமேயின்றி 
பார்த்துக்கொண்டிருந்தது.” 


ஆதுரசாலைக்குள்‌ இரு மருத்துவச்சிகள்‌ இருந்தனர்‌. 
அவர்கள்‌ குந்தியைக்‌ கண்டதும்‌ எழுந்து வந்து 
வணங்கினர்‌. “என்‌ மகன்‌ எப்படி இருக்கிறான்‌?” என்றாள்‌ 
குந்தி. “கருவறையின்‌ சுஷுப்தியையே இங்கும்‌ 
உருவாக்கியிருக்கிறோம்‌ அரசி” என்றாள்‌ மருத்துவச்சி. 


வஞ்சத்தில்‌ இன்னும்‌ என்ன மிஞ்சுகிறது என்று எண்ணி 
அஞ்சுகிறேன்‌” என்றான்‌. 


நான்‌ அவனை திரும்பி நோக்காமல்‌ நடந்தேன்‌. “திரும்பிச்‌ 
செல்கிறீரா?” என்றான்‌. நான்‌ அவன்‌ குரலை 
பொருட்படுத்தாமல்‌ நடந்தேன்‌. “வராகரே, ஒற்றை 
இலக்குக்காக மட்டுமே வாழ்பவன்‌ அதை 
அடைந்தாகவேண்டுமென்பது பெருநியதி என்று 
நூல்கள்‌ சொல்கின்றன. நீர்‌ ஒத்திப்போடலாம்‌, 
தவிர்க்கமுடியாது” என அவன்‌ எனக்குப்‌ பின்னாலிருந்து 
குரலெடுத்தான்‌. நான்‌ நின்றுவிட்டேன்‌. யாதவரே, என்‌ 
அன்னை என்னிடம்‌ சொன்ன சொற்கள்‌ அவை. 


சிகண்டி சிவந்த விழிகள்‌ குத்திநின்ற நோக்குடன்‌ “என்‌ 
அருகே அன்னை நின்றிருப்பதை அப்போது 
உணர்ந்தேன்‌. மிக அருகே. அன்னையின்‌ நோக்கை, 
உடல்வெம்மையை, மூச்சுக்காற்றை என்னால்‌ 
உணரமுடிந்தது. உணர்ந்தவர்‌ அறிவர்‌, இருப்பவரைவிட 
இறந்தவர்‌ மிகக்‌ கூர்மையுடன்‌ இருப்புணர்த்த இயலும்‌” 
என்றார்‌. இளைய யாதவர்‌ அவர்‌ சொற்களை 
விழிவிரித்து கேட்டிருந்தார்‌. இளமைந்தருக்குரிய 
தெளிவிழிகள்‌, சற்றே மலர்ந்தமையால்‌ புன்னகை என 
தோன்றிய கீழுதடு. அவர்‌ நகைக்கிறாரா என்ற ஐயம்‌ எழ 
சிகண்டி பன்றிபோல்‌ உறுமினார்‌. 


சிகண்டி போருக்கு எழும்‌ பன்றி போலவே தலையைத்‌ 
தாழ்த்தி பிடரியை சிலிர்த்தசைத்து “அப்போது நான்‌ என்‌ 
அன்னையை கண்டேன்‌” என்றார்‌. “அவள்‌ மணம்‌ 
எழுந்தது. சேற்றுப்பன்றியின்‌ மணம்‌ அது. அவளுடன்‌ 
இருக்கும்‌ உணர்வுக்காகவே நான்‌ எப்போதும்‌ 
காட்டுப்பன்றியுடன்‌ வாழ்பவன்‌. எதிரே புதர்கள்‌ 
அசைவதை கண்டேன்‌. காலடியோசையில்லாமல்‌ நிழல்‌ 
ஒழுகியணைவதுபோல அன்னைப்பன்றி ஒன்று 
அருகணைந்தது. வெண்ணிறத்‌ தேற்றைகள்‌ தெரிய 
நீண்ட மேழிமுகம்‌ தாழ்த்தி சங்குச்செவிகளை முன்கோட்டி 
பிடரிமுட்கள்‌ சிலிர்த்தெழுந்து நிற்க மதம்‌ பரவிய 
செவ்விழிகளால்‌ நோக்கியபடி என்னை நோக்கி 
உறுமியது” என்றார்‌. 

[நஙagel]சிகண்டி இளைய யாதவரிடம்‌ சொன்னார்‌ 
“யாதவரே, நான்‌ அந்தப்‌ பெரும்பன்றியை நோக்கியபடி 
நின்றேன்‌. அது மேலும்‌ தன்‌ வாயை தாழ்த்தியபோது 
குருதிச்சொட்டுகள்‌ உதிர்வதை கண்டேன்‌. இரவின்‌ 
வானொளியில்‌ செம்மை துலங்கவில்லை என்றாலும்‌ 
மணத்தால்‌ அது குருதியென்று உணர்ந்தேன்‌. நான்‌ ஆம்‌ 
என்று அதனிடம்‌ சொன்னேன்‌. அவ்வாறே என 
தலைவணங்கினேன்‌. விழிநாட்டி என்னை நோக்கி 
நின்றுவிட்டு மெல்ல பின்கால்‌ எடுத்துவைத்து அது 
புதர்க்குவைக்குள்‌ மறைந்தது. அது மெல்ல அமிழ்வதன்‌ 
கூச்சத்தை என்‌ உடலெங்கும்‌ உணர்ந்தேன்‌. என்‌ 
முலைக்காம்புகள்‌, விரல்முனைகள்‌ சிலிர்த்து நின்றன.” 


பின்னர்‌ திரும்பி விதுரனிடம்‌ “நான்‌ அவரைப்‌ பார்க்கச்‌ 
செல்கிறேன்‌” என்றேன்‌. “இப்போது அவர்‌ காட்டுக்குள்‌ 
படைக்கலம்‌ பயிலச்‌ சென்றுவிட்டிருப்பார்‌. 
அந்திச்சடங்குகள்‌ முடிந்தமைக்கான சங்கொலி சற்று 
முன்னர்தான்‌ எழுந்தது” என்றான்‌. வில்லை 
தோளிலேற்றிக்கொண்டு “என்‌ பிறவிப்பணி இது, எது 
வரினும்‌ நான்‌ மீறவியலாதது” என்றேன்‌. வருவதென்ன 
என்று அதை சொல்லும்போதே உணர்ந்தேன்‌. பெரும்பழி, 
தலைமுறைகள்‌ நினைவுகொண்டுருக்கும்‌ இழிவு. 
புன்னகையுடன்‌ “போரிட்டு இறப்போர்‌ உண்டு. இறந்தபின்‌ 
போரிடவேண்டுமென அன்னை என்னிடம்‌ 
ஆணையிட்டிருக்கிறாள்‌” என்றபின்‌ நடந்தேன்‌. 


காட்டுக்குள்‌ சென்றபோது மிக விரைவிலேயே பீஷ்மர்‌ 
இருக்குமிடத்தை உணர்ந்துகொண்டேன்‌. தொலைவில்‌ 
அம்புகள்‌ மீன்கொத்திச்‌ சிறகுபோல்‌ ஓசையிட்டபடி 
சென்று பதியும்‌ ஓலி கேட்டது. அம்புகள்‌ மரத்தாலான 
இலக்கில்‌ தைத்து நிற்கும்‌ ஓசை. அது ஆழ்ந்த முத்தத்தின்‌ 
ஓசையென ஒலித்தது. முத்தங்கள்‌ என்‌ உடலில்‌ 
விழுந்துகொண்டிருந்தன. காய்ந்த நிலத்தில்‌ 
மழைத்துளிகள்‌. மெய்ப்புகொண்டு, கண்ணீர்‌ பொடிக்க, 
நடைதள்ளாட காட்டுக்குள்‌ சென்றேன்‌. ஆயிரம்‌ 
முத்தங்களினூடாக நான்‌ அவர்‌ வில்பயின்ற இடத்தை 
சென்றடைந்தேன்‌. 


என்னைக்‌ கண்டதும்‌ அவர்‌ விழிகள்‌ விரியவில்லை 
என்பதை உணர்ந்தேன்‌, என்னை முன்னரே ஆற்றில்‌ 


கண்டுவிட்டிருக்கிறார்‌. வில்லைத்‌ தாழ்த்திவிட்டு 
பேசாமல்‌ நின்றார்‌. நான்‌ அவரை நோக்கிக்கொண்டு 
நின்றேன்‌. என்ன சொல்வதென்று தெரியவில்லை. 
தொண்டையை கனைத்தேன்‌. அவர்‌ என்னை நோக்கி 
புன்னகைத்தார்‌. தேவையற்ற உரத்த குரலில்‌ “நான்‌ 
சிகண்டி” என்றேன்‌. ஏன்‌ அந்தப்‌ பொருளில்லாச்‌ 
சொல்லை எடுத்தேன்‌ என வியந்துகொண்டேன்‌. “வருக!” 
என அவர்‌ கைநீட்டினார்‌. நான்‌ கால்கள்‌ மண்ணில்‌ ஆழ 
இறங்கியதுபோல நின்றேன்‌. 


“உன்‌ மணவிழாச்‌ செய்தியை பிந்தியே அறிந்தேன்‌. 
தெரிந்திருந்தால்‌ வந்திருப்பேன்‌” என்று பீஷ்மர்‌ 
சொன்னார்‌. “தசார்ணை நன்மகள்‌. உங்களுக்கு நன்று 
சூழ்க! செய்தியறிந்ததும்‌ உனக்காக கொற்றவை 
ஆலயத்தில்‌ ஒரு மலர்க்கொடை நிகழ்த்தினேன்‌.” 
புன்னகையுடன்‌ அருகே வந்தபடி “நீ மணம்கொண்டது 
நன்று. அச்செய்தியைப்போல நான்‌ மகிழ்ந்த தருணம்‌ 
பிறிதொன்றில்லை” என்றார்‌. நான்‌ ஓர்‌ அடி பின்னால்‌ 
சென்று “நான்‌ என்‌ அன்னையின்‌ ஆணையை ஏற்று 
வந்துள்ளேன்‌” என்றேன்‌. “ஆம்‌, நீயே தேடிவரும்போது 
அதன்பொருட்டே வருவாய்‌ என அறிவேன்‌” என்றார்‌. 
ஒருகணம்‌ அவர்‌ என்னை எதிர்பாராது தாக்கிவிடக்கூடும்‌ 
என ஐயம்‌ மின்னி மறைந்தது. 


“நான்‌ உங்களுடன்‌ போரிட விழைகிறேன்‌. கொன்று 
குருதியாட எண்ணுகிறேன்‌” என்று உரத்த குரலில்‌ 
கூவினேன்‌. என்‌ குரல்‌ அப்படி உடைந்து விந்தையாக 
ஓலிப்பதைக்‌ கண்டு என்‌ அகம்‌ ஒருங்கு கூடியது. “நாம்‌ 
போரிடலாம்‌, நான்‌ அதற்கு ஒருக்கமாகவே உள்ளேன்‌. 
இறையருள்‌ உனக்கிருப்பதனால்‌ நீ என்‌ 
குருதியிலாடுவாய்‌, பெரும்புகழையும்‌ பெறுவாய்‌...” 
என்று பீஷ்மர்‌ சொன்னார்‌. “ஆனால்‌ அனைத்தையும்‌ 
நாம்‌ முறையாக செய்யவேண்டும்‌. நீ என்னை 
மறைந்திருந்து கொன்றாய்‌ என்றோ அது 
பாஞ்சாலத்தவரின்‌ சூழ்ச்சி என்றோ எவருக்கும்‌ 
தோன்றிவிடக்கூடாது. பேரரசி சத்யவதியின்‌ சினத்தை நீ 
தாங்கமுடியாது.” 


அருகே வந்து என்‌ தலைக்குமேல்‌ தன்‌ தாடி முனை 
காற்றிலசைய, குனிந்து நோக்கி அவர்‌ நின்றார்‌. அவர்‌ 
விழிகளில்‌ இருந்த கனிவைக்‌ கண்டு நான்‌ 
தலைகுனிந்துகொண்டேன்‌. “நீ என்னை நாளை காலை 
களரிநிலத்திற்கு வந்து தனிப்போருக்கு அறைகூவு. 
இங்கே ஹரிசேனன்‌ இருக்கிறான்‌. அவன்‌ நடுவராக 
இருக்கட்டும்‌. விதுரன்‌ விழிச்சான்றாக அமையட்டும்‌. 


ருவரோடொருவர்‌ வில்நூல்‌ நெறிப்படி பொருதுவோம்‌. 
நவெல்லும்போக। அப்புகழ்‌ உனக்கு முழுமையாக 
சேரவேண்டும்‌” என்றார்‌. “எனக்கு எவருடைய 
அளிக்கொடையும்‌ தேவையில்லை. உங்களை கொன்று 
கிழித்து நெஞ்சக்குருதி எடுத்து முகத்தில்‌ பூசிக்கொண்டு 
வெறியாட்டுகொள்ள என்னால்‌ இயலும்‌” என்றேன்‌. 


என்‌ தோளில்‌ கையை வைத்து “ஆம்‌, உன்னால்‌ இயலும்‌. 
உன்‌ வில்திறனை நான்‌ நன்கறிவேன்‌” என்றார்‌. என்‌ 
உடல்‌ சிலிர்த்தது. கால்கள்‌ நடுங்கத்தொடங்கின. 
அத்தனை இயல்பாக அவர்‌ என்னை தொட்டதை பிறகு 
எண்ணி எண்ணி வியந்திருக்கிறேன்‌. அடைத்த 
தொண்டையைத்‌ தீட்டி குரல்திரட்டி “எப்படி தெரியும்‌?” 
என்றேன்‌. “நீ வில்பயில்வதை பலமுறை 
கண்டிருக்கிறேன்‌.” என்னால்‌ திகைப்பை 
வெளிக்காட்டாமலிருக்க இயலவில்லை. “எங்கே?” 
என்றேன்‌. “காம்பில்யத்தின்‌ காடுகளில்‌.” அவரை ஏறிட்டு 
நோக்கி “அங்கே வந்தீர்களா?” என்றேன்‌. “உன்னைப்‌ 
பார்க்க வந்துகொண்டேதான்‌ இருப்பேன்‌” என்றார்‌. 
“எவருமறியாமல்‌ வந்து மீள்வேன்‌.” 


என்‌ உடலில்‌ மெய்ப்பு எழுந்தபடியே இருந்தது. என்னை 
மீறி என்‌ உடல்‌ பிறிதொன்றென ஆவதுபோல்‌ 
உணர்ந்தேன்‌. அவர்‌ என்‌ தோள்களை வருடி புயங்களில்‌ 
கைகளை இறக்கினார்‌. “உன்‌ தோள்கள்‌ 
பெண்களுக்குரிய குழைவும்‌ ஆண்மைக்குரிய இறுக்கமும்‌ 
கொண்டுள்ளன. தோள்களின்‌ தனித்தன்மை 
அம்புகளிலும்‌ இருக்கும்‌. இயல்பான அம்புகளுக்குப்‌ 
பழகியவர்கள்‌ உன்‌ தொடுத்தல்களை எதிர்கொள்ள 
இயலாது” என்றார்‌. நான்‌ “என்னைப்‌ பார்க்க ஏன்‌ 
வந்தீர்கள்‌?” என்றேன்‌. “நீ பயிற்சியில்‌ முன்னேறுவதை 
பார்க்கத்தான்‌” என்றார்‌. 


நான்‌ அவரை ஏறிட்டு நோக்கி “ஏன்‌?” என்றேன்‌. 
“மாணவர்‌ அனைவரிடமும்‌ இந்த அணுக்கம்‌ உங்களுக்கு 
உண்டா? அனைவரையும்‌ தொடர்வீர்களா?” அவர்‌ 
விழிவிலக்கி “இல்லை” என்றார்‌. “ஏன்‌? நான்‌ மட்டும்‌ 
எவ்வகையில்‌ சிறப்பு?” என்று குரலெழுப்பினேன்‌. அந்தச்‌ 
சினநடிப்பினூடாக மீண்டேன்‌. அவர்‌ “ஏனென்றால்‌ நீ 
என்னை கொல்லவிருப்பவன்‌” என்றார்‌. 
“நிமித்திகர்களிடமிருந்து அதை நன்கறிந்திருக்கிறேன்‌” 
என முணுமுணுத்தார்‌. நான்‌ தோள்திமிறி அவரை 
விலக்க முயன்றபடி “கொல்லவருபவர்களுக்கு கொல்லும்‌ 
கலையை எவரும்‌ சொல்லிக்கொடுப்பதில்லை” 
என்றேன்‌. 


அவர்‌ கையை எடுத்துக்கொண்டு “அதுவே அறம்‌ என்று 
தோன்றியது” என்றார்‌. “நான்‌ காத்திருக்கும்‌ முடிவு அது.” 
நான்‌ ஒரே கணத்தில்‌ அனைத்து இறுக்கங்களையும்‌ 
இழந்து தளர்ந்தேன்‌. தழுதழுத்த குரலில்‌ “ஆசிரியரே, ஏன்‌ 
அதை செய்தீர்கள்‌? எப்படி அது தோன்றியது 
உங்களுக்கு?” என்றேன்‌. “நான்‌ ஆண்‌ என்பதனால்‌” 
என்றார்‌. கைகளை எதையோ அகற்றுவதுபோல வீசி 
“ஆண்மை என்பது பொய்யான ஒரு நிலை. பெண்‌ 
இல்லா ஆண்‌ இல்லை. பெண்ணுடலில்‌ எழுந்த மீறலே 

ண்‌. அதை ஆணவம்‌ என்றனர்‌ முன்னோர்‌. அதை 

லைநிறுத்த தன்னிலுள்ள பெண்ணை ஒறுத்து 
முழுமையான ஆண்‌ என திரட்டிக்கொள்கிறார்கள்‌ சிலர்‌” 
என்றார்‌. 


எதையோ உதறவிழைபவர்போல கைவீசி “அது நம்மை 
இரும்பாலானவர்களாக ஆக்குகிறது. உணர்வுகளால்‌ 
அரிக்கப்படாதவர்களாக மாற்றுகிறது” என்றார்‌. 
“பெண்ணை சிறுமைசெய்யும்‌ ஆண்களை மீள மீள 
நோக்குகிறேன்‌. அவர்கள்‌ தங்கள்‌ உடல்‌ பிளந்தெழுந்து 
பேருருக்கொண்டு நிற்கும்‌ மூலவிசைகள்‌ எனத்‌ 
தோன்றுவர்‌. அப்போது விந்தையான களிவெறி ஒன்று 
அவர்களுக்குள்‌ ஊறிக்‌ கொப்பளித்துக்கொண்டிருக்கும்‌. 
அது தெய்வங்களால்‌ மானுட உள்ளங்களுக்குள்‌ 
நொதிக்கவைக்கப்படுவது. பாறையில்‌ மத்தகம்‌ அறையும்‌ 
களிறுகளில்‌, மண்கிளறியிடும்‌ எருதுகளில்‌, கிளைகளை 
உலுக்கும்‌ கடுவன்குரங்குகளில்‌ அதை காணலாம்‌. 
ஆண்கள்‌ வெறும்‌ கலங்கள்‌.” 


நான்‌ என்‌ சினத்தை இழுத்து எடுத்து சூடிக்கொண்டேன்‌. 
“பழிகளை ஊழ்மீதும்‌ தெய்வங்களின்மீதும்‌ போடுவது 
எவரும்‌ செய்வதுதான்‌” என்றேன்‌. “ஆம்‌, நானும்‌ 
மானுடனே? என்றார்‌. “என்‌ அன்னை பிச்சியென வாழ்ந்து 
அழிந்ததைக்‌ கண்டவன்‌ நான்‌. அவள்‌ சிதைச்சாம்பலை 
எடுத்து உறுதி கொண்டவன்‌. அவளுக்கு நான்‌ அளித்த 
சொல்‌ அப்படியே உலராக்‌ குருதியுடன்‌ நின்றுள்ளது” 
என்றேன்‌. பீஷ்மர்‌ புன்னகைத்து “உன்னிடம்‌ மட்டுமல்ல, 
என்னுள்ளும்தான்‌” என்றார்‌. “குருதிகள்‌ எளிதில்‌ 
உலர்வதில்லை. சில குருதிகள்‌ தெய்வங்களைப்போல 
காலமின்மை கொண்டுவிடுகின்றன.” 


“ஒருங்குக! நான்‌ நாளை காலையில்‌ வந்து உங்களை 
போருக்கு அறைகூவுவேன்‌. உங்கள்‌ குருதியை என்‌ 
ஆடையில்‌ நனைத்து எடுத்துக்கொண்டு அன்னையின்‌ 
எரியிடம்‌ செல்வேன்‌. அவள்‌ முன்‌ அதை வைத்து ஏவல்‌ 
முடித்துவிட்டேன்‌ அன்னையே என்பேன்‌” என்றேன்‌. 


“நலம்‌ சூழ்க! நீ எண்ணியது நிகழ்க!” என்று அவர்‌ 
கைதாக்கி வாழ்த்தினார்‌. மறுசொல்‌ இல்லாமல்‌ திரும்பி 
மீண்டும்‌ காட்டுக்குள்‌ சென்றேன்‌. செல்லச்செல்ல என்‌ 
விரைவு மிகுந்தது. உளக்கொந்தளிப்புடன்‌ காட்டுக்குள்‌ 
நுழைவதென்பது என்னை எப்போதுமே ஆறச்‌ செய்வது. 
ஏனென்றால்‌ அங்கு வகுக்கப்பட்ட வழிகள்‌ இல்லை. 
எனவே புதுவழி ஒன்று திறக்க எப்போதும்‌ வாய்ப்புண்டு. 


இரவு ஏறும்வரை நான்‌ காட்டுக்குள்‌ அலைந்து திரிந்தேன்‌. 
கால்தளர்ந்து அமரலாம்‌ என்று எண்ணும்போதெல்லாம்‌ 
உள்ளிருந்து ஒன்று எழுந்து மேலும்‌ என உந்தியது. 
மேலும்‌ மேலுமென சென்றுகொண்டிருந்தேன்‌. பின்னர்‌ 
அறிந்தேன்‌ அக்காட்டுக்குள்‌ நான்‌ பெருஞ்சுழி ஒன்றில்‌ 
சுற்றிவந்துகொண்டிருந்தேன்‌ என. ஒரு பாதை நேராக 
என்னை ஆற்றை நோக்கி கொண்டுசென்றது. 
மரங்களுக்கு நடுவே அதன்‌ நீர்ப்பளபளப்பைக்‌ கண்டு 
அணுகிச்சென்றேன்‌. சதுப்புக்கரையில்‌ நாணல்‌ நடுவே 
இருந்த சிறுபாறைமேல்‌ ஏறி நின்றேன்‌. 


தாராவாகினி என அதை ஏன்‌ சொல்கிறார்கள்‌ என்று 
அறிந்தேன்‌. அங்கே நிலம்‌ மிகவும்‌ சீர்ப்பரவல்‌ கொண்டது. 
எனவே நீர்‌ ஆழமில்லாமல்‌ அகன்று மிக மெல்ல 
ஒழுகியது. நோக்கிநின்றபோது அசைவற்று 
தேங்கியிருப்பதாகத்‌ தோன்றியது. அங்கே காற்றும்‌ 
குறைவு. பெரிய ஆடி என விரிந்து விண்மீன்கள்‌ செறிந்த 
வானைக்‌ காட்டியது ஆறு. விண்ணிலிருந்து 
நோக்குபவன்போல ௩ டுங்கும்‌ மீன்களை குனிந்து 
நோக்கியபடி நின்றிருந்தேன்‌. விண்மீன்‌ ஒன்று நான்‌ 
நோக்கியிருக்கவே மிக மெல்ல இடம்‌ மாறியது. 
கடுவெளியே தன்னை மாற்றிப்‌ புனைந்துகொண்டது. 
அப்போது எவரோ அருகிலிருக்கும்‌ உணர்வை 
அடைந்தேன்‌. பின்னர்‌ அறிந்தேன்‌ என்‌ அன்னைக்குரிய 
மணம்‌ அது என. 


மெல்ல நடந்துசென்று அப்பால்‌ நோக்கினேன்‌. 
ஆற்றங்கரைப்‌ பாறை ஒன்றில்‌ பீஷ்மர்‌ 
துயின்றுகொண்டிருந்தார்‌. அருகே, அவருடைய 
காலடியில்‌, மென்சதுப்புச்சேற்றில்‌ முகம்‌ வைத்து 
அவர்மேல்‌ விழிநட்டுக்‌ கிடந்த அன்னையை கண்டேன்‌. 
சில கணங்கள்‌ அக்காட்சியை நோக்கிக்கொண்டு 
நின்றபின்‌ நான்‌ திரும்ப ஓடினேன்‌. தாராவாகினியின்‌ 
கரையினூடாகவே ஓடி புலரியில்‌ கங்கையை 
அடைந்தேன்‌. அங்கிருந்து படகிலேறி மீண்டும்‌ 
சென்றேன்‌. எங்கு செல்வதென்று தெளிவிருக்கவில்லை, 
ஆனால்‌ அனைத்தில்‌ இருந்தும்‌ அகலே என உள்ளம்‌ 


விசைகொண்டது. “செல்க! செல்க! செல்க!” என 
படகுக்காரனை நோக்கி கூவிக்கொண்டே இருந்தேன்‌. 


காம்பில்ய நகருக்குச்‌ சென்று புறநகரிலிருந்த என்‌ 
சிறுகுடிலுக்குள்‌ ஒடுங்கிக்கொண்டேன்‌. எவரையும்‌ 
சந்திப்பதை தவிர்த்தேன்‌. மீண்டும்‌ மீண்டும்‌ என்‌ 
வினாக்களுடன்‌ உழன்றேன்‌. எண்ணி எண்ணித்‌ 
தெளிந்து ஒரு முடிவுகொண்டு வில்லேந்தி 
அஸ்தினபுரிக்கு கிளம்புவேன்‌. அந்நகரை 
அணுகுவதற்குள்ளாகவே உளமாறுபாடு கொண்டு 
திரும்பி வருவேன்‌. நூறுமுறையேனும்‌ 
சென்றுமீண்டிருப்பேன்‌. பின்னர்‌ அறிந்தேன்‌ நான்‌ 
சென்று திரும்பும்‌ தொலைவு குறுகிக்கொண்டே 
இருப்பதை. உள்ளத்தால்‌ சென்றுதிரும்பியபடி 
நிலைக்காத ஊசலென என்‌ குடிலிலும்‌ 
மடைப்பள்ளியிலுமாக வாழ்ந்தேன்‌. 


அந்நாளில்‌ எங்கள்‌ ஐந்துகுலங்களில்‌ ஒன்றின்‌ 
தலைவரான துர்வாச முனிவர்‌ காம்பில்யத்திற்கு 
வந்திருந்தார்‌. அனைத்து வினாக்களுக்கும்‌ 
விடையளிப்பவர்‌ என அவரைப்பற்றி சொன்னார்கள்‌. 
நான்‌ பலநாள்‌ தயங்கியபின்‌ சென்று அவரை 
சந்தித்தேன்‌. தன்‌ குடிலில்‌ அவர்‌ தனித்திருந்தார்‌. 
முற்றத்தில்‌ நின்று அவரை சந்திக்கவேண்டும்‌ என உரக்க 
குரலெழுப்பினேன்‌. அவரது மாணவர்‌ ஒருவர்‌ 
சினத்துடன்‌ ஏதோ சொன்னபடி வர உள்ளிருந்து அவர்‌ 
“அவனை உள்ளே அனுப்புக!” என்றார்‌. 


நான்‌ உள்ளே சென்று அவர்‌ முன்‌ பணியாமல்‌ கைகட்டி 
நின்று உரத்த குரலில்‌ “மூன்று வினையும்‌ நிகழும்‌ வகை 
அறிந்தவர்‌ என்று உங்களை சொல்கிறார்கள்‌. சொல்க, 
என்‌ ஊழ்‌ என்ன? எதில்‌ நான்‌ சிக்கியிருக்கிறேன்‌?” என்று 
கேட்டேன்‌. அவர்‌ புன்னகைபுரிந்து “நான்‌ மூன்று 
வினைகளையும்‌ அறிந்தவன்‌ அல்ல. வினைகள்‌ ஒன்றை 
ஒன்று உருவாக்கி முன்செல்லும்‌ இயக்கநெறியை மட்டும்‌ 
அறிந்தவன்‌” என்றார்‌. “எதுவாயினும்‌ சொல்க, நான்‌ 
கொண்டிருக்கும்‌ இடர்‌ எது? என்னை 
கட்டிவைத்திருப்பது எது?” என்றேன்‌. “பிறர்‌ கட்டிய 
கட்டுகளில்‌ எவரும்‌ நெடுநாட்கள்‌ இருப்பதில்லை. இது 
நீயே கட்டிக்கொண்டது” என்றார்‌. 


“நான்‌ எதையும்‌ கட்டிக்கொண்டிருக்கவில்லை” என்று 
சினத்துடன்‌ கூறியபடி அவரை நோக்கி சென்றேன்‌. 
“என்னையறியாது ஏதேனுமிருந்தால்‌ அவற்றை 
குருதிவழிய அறுத்தெறியத்‌ தயங்குபவனும்‌ அல்ல.” அவர்‌ 


என்னை நோக்கி புன்னகைத்துக்கொண்டு 
அமர்ந்திருந்தார்‌. நான்‌ அவர்‌ எதிரிலமர்ந்தேன்‌. என்ன 
நிகழ்ந்தது என்று சொன்னேன்‌. “நான்‌ என்‌ அன்னையை 
அவர்‌ அருகே கண்டேன்‌, அது உளமயக்கு அல்ல. 
அதிலெனக்கு ஐயமே இல்லை. என்‌ அன்னையின்‌ 

ணை என்ன?” என்றேன்‌. அவர்‌ “அன்னை உன்னிடம்‌ 
சொல்வதுதான்‌ உனக்கான ஆணை? என்றார்‌. “இல்லை, 
அன்னை என்னிடம்‌ சொல்வதல்ல அவள்‌ உள்ளம்‌ என 
என்‌ அகம்‌ தயங்குகிறது. அவள்‌ தன்னைத்தானே 
ஏமாற்றிக்கொள்கிறாளா?” என்றேன்‌. 


“அதை என்றேனும்‌ உன்னால்‌ அறிந்துவிடமுடியுமா 
என்ன?” என்று அவர்‌ சொன்னார்‌. “அவளை அறிவதற்கு 
முன்‌ உன்னை வகுத்துக்கொள். உனக்கு உன்‌ உள்ளம்‌ 
பற்றி என்ன தெரியும்‌?” அவருடைய சிரிப்பு என்னை 
எரியச்‌ செய்தது. “சொல்‌, நீ பீஷ்மரை வெறுக்கிறாயா 
விரும்புகிறாயா?” நான்‌ அவர்‌ விழிகளை வீம்புடன்‌ 
எதிர்கொண்டு “அது இங்கு வினாவே அல்ல. அவர்‌ 
எவராக இருந்தாலும்‌ எனக்கொன்றுமில்லை” என்றேன்‌. 
“அவர்‌ உன்னைத்‌ தொட்டபோது ஏன்‌ உன்‌ உள்ளம்‌ 
குழைந்தது? நீ அவரை உன்‌ தந்தையென்று உணர்ந்தாய்‌” 
என்றார்‌. 


“இல்லை, இது எவரும்‌ சொல்லக்கூடியதுதான்‌. இவ்வளவு 
நீட்டித்தொட்டால்‌ தட்டுப்படுவது மெய்‌ என்ற நம்பிக்கை 
நமக்கு ஏற்படுகிறது. அது அறிவின்‌ ஆணவம்‌ மட்டுமே. 
அரிதென்று இருப்பதனால்‌, மறைந்திருப்பதனால்‌ ஒன்று 
மெய்யென்றாக வேண்டியதில்லை” என்றேன்‌. “சரி, அவர்‌ 
உன்னை மைந்தன்‌ என எண்ணவில்லை என்று 
சொல்லமுடியுமா?” என்று அவர்‌ மீண்டும்‌ கேட்டார்‌. “அவர்‌ 
எவராக எண்ணினால்‌ எனக்கென்ன?” என்று நான்‌ 
மீண்டும்‌ கூவினேன்‌. “அவரை என்‌ அம்புகளின்‌ இலக்கு 
என்று அன்றி வேறெவ்வகையிலும்‌ 
எண்ணப்போவதில்லை. நான்‌ என்‌ அன்னையின்‌ 
ஆணை என்ன என்று மட்டுமே அறியவிரும்புகிறேன்‌.” 
துர்வாசர்‌ என்னை நோக்கி “பாஞ்சாலனே, அவள்‌ வஞ்சம்‌ 
மெய்‌. அவள்‌ கொண்ட காதலும்‌ மெய்‌. இரண்டும்‌ 
ஒன்றையொன்று வளர்க்கின்றன” என்றார்‌. 


நான்‌ சொல்லிழந்து நின்றேன்‌. “எந்த மானுட உணர்வும்‌ 
ஒருமுகம்‌ கொண்டிருப்பதில்லை” என்று அவர்‌ 
சொன்னார்‌. மேலும்‌ என்ன கேட்பது என்று எனக்குத்‌ 
தெரியவில்லை. “உன்‌ அன்னை உனக்கிட்ட ஆணையை 
நீ செய்யலாம்‌. செய்தமைக்காக நீ வருந்தமாட்டாய்‌ என 
உணர்ந்தால்‌ போதும்‌” என்று அவர்‌ சொன்னார்‌. “நான்‌ 


வருந்துவதல்ல வினா. வருந்தினால்‌, மீளா கெடுநரகில்‌ 
உழன்றால்‌ எனக்கு ஒன்றுமில்லை. ஆனால்‌ அவருடைய 
நெஞ்சக்குருதியுடன்‌ நான்‌ செல்லும்போது விழிநீருடன்‌, 
அவிழ்ந்த தலையுடன்‌ என்‌ அன்னை எழுந்து என்‌ 
கொழுநனை கொன்றுவிட்டாயே என என்‌ மேல்‌ 
பழிசொல்லி கதறினால்‌ நான்‌ என்ன செய்வேன்‌? இதை 
செய்வதனூடாக அவளை மீளாக்‌ கெடுநரகுக்கு 
அனுப்புகிறேனா?” 


என்‌ வினாவுக்குரிய சரியான சொற்கள்‌ அமைந்தன. 
“முனிவரே, நான்‌ இன்றுவரை செயல்நோன்பு கொண்டது 
என்‌ அன்னை என்னை ஏவினாள்‌ என்பதற்காக அல்ல. 
மைந்தனாக நின்று அவள்‌ அழலடங்கி விண்ணில்‌ 
அமையச்செய்யவேண்டியது என்‌ கடமை 
என்பதனால்தான்‌.” துர்வாசர்‌ “இளையோனே, இன்று நாம்‌ 
செய்யும்‌ செயலின்‌ விளைவுகள்‌ பின்னிப்பின்னி நாம்‌ 
எந்நிலையிலும்‌ உணரவியலாத எதிர்காலம்‌ வரை 
செல்கின்றன. அன்றுவரை சென்று அனைத்தையும்‌ 
உணர்ந்த பின்னர்தான்‌ இன்று செயலாற்றுவேன்‌ என்று 
சொன்னால்‌ எவர்‌ எதை செய்யமுடியும்‌?” என்றார்‌. 


“அறியமுடியாமையில்‌ அவ்விளைவு இருக்கும்‌ வரை 
எனக்கு இடரில்லை. இன்று அது என்‌ உளமெட்டும்‌ 
தொலைவிலுள்ளது. தன்னை எனக்கு அது சற்று 
காட்டிவிட்டது” என்று நான்‌ சொன்னேன்‌. 
“அவ்வாறென்றால்‌ அதை நோக்கி உளம்நீட்டி நோக்கு. 
அதை சென்று தொட்டு அறிய முயல்க!” என்றார்‌ 
துர்வாசர்‌. நான்‌ அவரை நோக்கியபடி அசையாமல்‌ 
நின்றேன்‌. என்னை சினம்கொள்ளச்‌ செய்வதற்காகவே 
அதை சொல்கிறார்‌ என்று தோன்றியது. மேலும்‌ 
சற்றுநேரம்‌ கழிந்த பின்‌ உணர்ந்தேன்‌, அவர்‌ பேச்சை 
முடித்துவிட்டார்‌ என்று. “செல்கிறேன்‌” என்றேன்‌. 
சொல்லின்றி கைதூக்கி வாழ்த்துரைத்தார்‌. “முனிவரே 
சொல்க, நான்‌ கண்டடைவேனா?” என்றேன்‌. அவர்‌ 
“மெய்யை தேடுபவர்கள்‌ தேடும்‌ மெய்யை 
கண்டடைகிறார்கள்‌” என்றார்‌. அவரை வணங்கிவிட்டு 
கிளம்பினேன்‌. 


காம்பில்யத்திலிருந்து கிளம்பி தென்னகம்‌ நோக்கி 
சென்றுகொண்டே இருந்தேன்‌. மக்கள்செறிந்த இடங்களை 
விட்டு அகன்றேன்‌. சேறுமண்டிய காடுகளுக்குள்ளும்‌ 
மக்கள்‌ வந்தனர்‌. மேலும்‌ மேலும்‌ மக்கள்‌ அணுகமுடியாத 
இடம்‌ நோக்கி சென்றபோது சிகண்டம்‌ என்னும்‌ 
மலைக்காட்டைப்பற்றி அறிந்தேன்‌. அங்கே செல்லும்‌ 
வழியையே எவரும்‌ அறிந்திருக்கவில்லை. மானுடர்‌ 


அகலும்‌ திசை என்பதையே வழிகாட்டியெனக்‌ கொண்டு 
நான்‌ சென்றேன்‌. சிகண்டம்‌ விண்ணில்‌ இந்திரனின்‌ 
மின்படையால்‌ போழ்ந்து வீழ்த்தப்பட்ட முகில்வடிவ 
விருத்திரனின்‌ குருதி பெய்திறங்கிய நிலம்‌. 


அங்கே மண்‌ ஆறாத குருதிப்புண்‌ என செஞ்சதுப்பாக 
இருந்தது. அங்கு வாழும்‌ முதன்மை உயிர்கள்‌ 
பன்றிகள்தான்‌. உடலோடு உடலொட்டி முட்டிமோதித்‌ 
திளைத்த பன்றிகளால்‌ அந்நிலம்‌ கொதித்துக்‌ 
கொப்பளிப்பதாகத்‌ தோன்றியது. மீண்டும்‌ கருவறை 
புகுந்து மென்தசைக்‌ கதுப்புக்குள்‌ புகுந்து 
ஒளிந்துகொள்வதாக உணர்ந்தேன்‌. அங்கே எனக்கொரு 
வளையை தேடிக்கொண்டேன்‌. என்‌ உணவு தேடிவந்தது. 
உடலை விட்டு உள்ளத்தை மேலும்‌ மேலுமென உள்ளே 
செலுத்திச்‌ சுருக்கி ஒரு சிறுசுழியென ஆக்கி 
அங்கிருந்தேன்‌. நாட்களற்ற, பருவங்களற்ற, 
இங்வக வெளியில்‌ வாழ்ந்தேன்‌. 

றிதொன்றிலாமல்‌ ஒற்றை வினாவில்‌ வாழ்ந்தேன்‌. 
துளிநீரைத்‌ தொட்டு திசையெல்லை வரை நீட்டுவதே என்‌ 
தவம்‌. 


இங்கே தலைமுறைகள்‌ பிறந்து மாய்ந்துகொண்டிருந்தன. 
நகரங்கள்‌ எழுந்தன, அழிந்தன. கொள்கைகள்‌ பிறந்து 
ஓங்கின. நான்‌ அனைவருக்கும்‌ இறந்துவிட்டதாகவே 
பொருள்கொண்டேன்‌. கருவறை எப்போதோ பசித்த 
வயிறு என உருமாறி என்னை உண்ணத்‌ 
தொடங்கியிருந்தது. புதைகுழிக்குள்‌ என்‌ உடல்‌ மட்கியது. 
உள்ளமும்‌ செயலிழந்து மட்கி இருளில்‌ மின்னும்‌ 
மின்மினிகள்போல எப்போதேனும்‌ எழும்‌ 
உதிரிச்சொற்களின்‌ சிதறலாக எஞ்சியது. அந்தப்‌ 
புதைவிலிருந்து எவ்வாறு எழுந்தேன்‌ என்று இப்போதும்‌ 
தெரியவில்லை. ஒருகணம்‌ எனக்குள்‌ பிறிதொன்று 
புகுந்தெழுந்ததாகத்‌ தோன்றியது. என்னை 
உணர்ந்தபோது உங்களைத்தான்‌ முதலில்‌ எண்ணினேன்‌. 


“உங்களை காம்பில்யத்தின்‌ மணத்தன்னேற்பில்‌ 
கண்டிருக்கிறேன்‌. அன்று யாதவர்‌ என்றும்‌ 
துவாரகையின்‌ அரசர்‌ என்றும்‌ மட்டுமே அறிந்திருந்தேன்‌. 
விழித்தெழுந்தபோது நான்‌ சென்றுகாணவேண்டிய 
ஒருவன்‌ உண்டு என்று மட்டுமே என்‌ உள்ளம்‌ உணர்ந்தது. 
என்னுடன்‌ சொல்லாடும்பொருட்டு உளம்பழுத்துத்‌ 
திரண்டு எங்கோ இருந்துகொண்டிருக்கும்‌ ஒருவன்‌. என்‌ 
பிறிதுவடிவு. இங்கு வரும்போதே உங்கள்‌ முகமும்‌ 
தோற்றமும்‌ என்னுள்‌ தெளிந்தது” என்று சிகண்டி 
சொன்னார்‌. “உங்களிடம்‌ என்‌ வினாவை 


“குரங்குகளின்‌ பாலை திரியில்‌ தொட்டு அளிக்கிறோம்‌. 
குடல்‌ அதை ஏற்றுக்கொண்டிருக்கிறது. 
மூச்சுக்கோளங்களும்‌ சற்று விரிந்திருப்பதனால்‌ 
இப்போது மூச்சுவாங்குவது குறைந்திருக்கிறது.” 

குந்தி குனிந்து சுடர்கள்‌ சூழ்ந்த எண்ணைக்குள்‌ கிடந்த 
குழந்தையைப்‌ பார்த்தாள்‌. எண்ணையில்‌ நெருப்பின்‌ 
செம்மை தெரிய அது கனலில்‌ கிடப்பதுபோலத்‌ 
தெரிந்தது. அவள்‌ மெல்ல குனிந்து “விருகோதரா” 
என்றாள்‌. திரும்பி “என்‌ குரல்‌ அவனுக்குக்‌ கேட்குமா?” 
என்றாள்‌. “ஆம்‌ அரசி... கேட்கும்‌” என்றாள்‌ மருத்துவச்சி. 
“விருகோதரா... மாருதி...” என அழைத்தாள்‌ குந்தி. “எழு... 
எழுந்திரு கண்ணே!” 


அவள்‌ கண்கள்‌ கலங்கிவிட்டன. அழுகையை 
அடக்கிக்கொண்டாள்‌. அனகை அவள்‌ தோள்களைத்‌ 
தொட்டு “அரசி” என்றாள்‌. “நான்‌ அவனைத்‌ 
தொடலாமா?” என்றாள்‌ குந்தி. மருத்துவச்சி “தொடலாம்‌ 
அரசி. ஆனால்‌ தொடுகையை மைந்தன்‌ அறிய 
வாய்ப்பில்லை” என்றாள்‌. உதடுகளை இறுக்கியபடி குந்தி 
மெல்ல குனிந்து குழந்தையின்‌ தலையைத்‌ தொட்டாள்‌. 
குழந்தை திடுக்கிட்டு உடலைச்‌ சுருக்கிக்கொண்டது. 
அதன்‌ முகம்‌ சற்றே விரிந்தபோது அது 
புன்னகைபுரிவதுபோலிருந்தது. 


“அவன்‌ அறிகிறான்‌... அவனால்‌ என்‌ கைகளை 
உணரமுடிகிறது” என்று அடைத்த குரலில்‌ குந்தி 
சொன்னாள்‌. உவகையால்‌ சிலிர்த்த உடலுடன்‌ “அவன்‌ 
அறிகிறான்‌. ஐயமே இல்லை” என்றாள்‌. மருத்துவச்சி 
ஒன்றும்‌ சொல்லவில்லை. “விருகோதரா... மாருதி... 
எழுந்திரு... உன்‌ தமையன்‌ உனக்காகக்‌ காத்திருக்கிறான்‌. 
உன்‌ களங்கள்‌ உன்னை எதிர்பார்த்திருக்கின்றன... 
மாருதி, விருகோதரா...” அவள்‌ அவனுடைய செவியில்‌ 
சொன்னாள்‌. வெளவாலின்‌ செவிகள்‌ போன்று 
மிகச்சிறியதாக இருந்தன அவை. அவன்‌ கேட்கிறான்‌ 
என்ற எண்ணம்‌ அனகைக்கும்‌ வந்தது. அவன்‌ 
இமைகளுக்குள்‌ கண்கள்‌ அசைந்துகொண்டிருந்தன. 

ஓவியம்‌: ஷண்முகவேல்‌ 

[பெரிதுபடுத்த படத்தின்மீது சொடுக்கவும்‌] 
அனகையின்‌ குரல்‌ அலைகளின்‌ அடியிலிருந்து 
வண்ணக்கரைசலாக எழுந்து ஒன்று திரண்டு வந்து 


முன்வைக்கும்பொருட்டு வந்தேன்‌. வரும்‌ வழிதோறும்‌ 
என்‌ சொற்களை திரட்டிக்கொண்டேன்‌.” 


“சொல்க!” என்றார்‌ இளைய யாதவர்‌. “யாதவரே, 
அதற்குமுன்‌ ஒரு வினா. துர்வாசரிடம்‌ வினவி எஞ்சும்‌ 
சொல்லுடன்‌ சிகண்டக்‌ காட்டுக்கு சென்றேன்‌. அந்த 
எச்சத்தின்‌ முனையிலிருந்து ஓர்‌ அணுவிடை மட்டுமே 
இன்று என்‌ சொல்‌ முன்னகர்ந்திருக்கிறது. 
அவ்வாறென்றால்‌ இத்தனை ஆண்டுகள்‌ அங்கே நான்‌ 
செய்த தவமென்பது வீணா?” என்றார்‌ சிகண்டி. “ஓர்‌ 
அணுவிடை முன்னகர்ந்திருக்கிறீர்கள்‌. அத்தனை 
உளத்தொலைவு கொண்டு செல்லவேண்டியதுபோலும்‌ 
அது” என்றார்‌ இளைய யாதவர்‌. 


சிகண்டி எரிச்சலுடன்‌ தலையை அசைத்து 
“அணிச்சொற்களை நான்‌ வெறுக்கிறேன்‌. என்னிடம்‌ 
நேரடியாகவே சொல்க, நான்‌ எதை அடைந்தேன்‌ அந்தத்‌ 
தவத்தில்‌?” என்றார்‌. “துர்வாசரிடமிருந்து என்னிடம்‌ 
வந்திருக்கிறீர்கள்‌, பாஞ்சாலரே. அந்த 
நெடுந்தொலைவை கடந்திருக்கிறீர்கள்‌” என்றார்‌ 
இளைய யாதவர்‌. “நீங்கள்‌ சென்றபின்‌ 
வேதமுடிபுக்கொள்கை கூர்கொண்டிருக்கிறது. அதை 
காக்கவும்‌ எதிர்க்கவும்‌ என பாரதவர்ஷம்‌ இரண்டாகப்‌ 
பிரிந்து போர்முனையில்‌ நின்றிருக்கிறது.” சிகண்டி 
விழியிமை அசையாமல்‌ நோக்கியிருந்தார்‌. 
“மெய்மையின்‌ பாதை வாளின்‌ கூர்முனையில்‌ 
அமைவது. இது வரலாற்றின்‌ நடுவே ஒரு மாபெரும்‌ வாள்‌ 
வைக்கப்பட்டிருக்கும்‌ தருணம்‌” என்று இளைய யாதவர்‌ 
மீண்டும்‌ சொன்னார்‌. 


“இப்போதுதான்‌ இது சொல்லப்படவேண்டும்‌ போலும்‌” 
என இளைய யாதவர்‌ தொடர்ந்தார்‌. “ஒருவேளை நான்‌ 
சொல்வதை துர்வாசரும்‌ சொல்லியிருக்கக்‌ கூடும்‌. அதை 
கேட்கும்‌ உள்ளம்‌ உங்களில்‌ அமைந்திருக்காது. சில 
விதைகள்‌ கடினமான ஓடு உடைந்து முளைத்தெழ 
நெடுங்காலம்‌ எடுத்துக்கொள்கின்றன” என்று இளைய 
யாதவர்‌ சொன்னார்‌. சிகண்டி தலையசைத்து “ஆம்‌, 
அதை ஏற்கிறேன்‌” என்றார்‌. “சொல்க, நீங்கள்‌ என்னிடம்‌ 
கேட்கவிழைவதென்ன?” என்றார்‌ இளைய யாதவர்‌. 

[1ஙage]சிகண்டியின்‌ விழிகள்‌ கூர்கொண்டு இளைய 
யாதவர்மேல்‌ நிலைத்திருந்தன. அவர்‌ பேசும்போது 
இளைய யாதவரைக்‌ கடந்து அப்பால்சென்று 
பேசுவதுபோல்‌ தோன்றியது. “யாதவரே, எக்கணமும்‌ 
எழுவேன்‌, செயலாற்றுவேன்‌ என்னும்‌ இறுதிப்புள்ளியில்‌ 
நூறு ஆண்டுகளாக நின்றிருக்கிறது என்‌ வாழ்க்கை, 
மலைவிளிம்பில்‌ காலமிலாது நின்றிருக்கும்‌ பாறை என. 
இப்புள்ளி நீண்டு முடிந்து என்‌ வாழ்வென்றே 
ஆகிவிடுமென்றால்‌ என்‌ பிறவிக்கு என்ன பொருள்‌? நான்‌ 
கொண்ட வஞ்சினமும்‌, நோன்பும்‌ இம்மண்ணில்‌ 
எதன்பொருட்டு எழுந்தன?” என்றார்‌. 


“அவற்றை பொருள்கொள்ளச்‌ செய்யவேண்டுமென்றால்‌ 
நான்‌ பீஷ்மரை எதிர்கொள்ளவேண்டும்‌. 
கொல்லவேண்டும்‌ அன்றேல்‌ இறந்தழியவேண்டும்‌. 
னால்‌ அச்செயல்‌ என்‌ அன்னையை மீளா இருளுலகில்‌ 

லைகொள்ளச்‌ செய்யுமென்றால்‌ என்‌ வஞ்சினமும்‌ 
நோன்பும்‌ மேலும்‌ பொருளின்மை கொள்கின்றன” என்று 
சிகண்டி சொன்னார்‌. “என்‌ முன்‌ விரிந்திருக்கும்‌ 
செயல்வாய்ப்புகளை உளம்பதைக்க நோக்குகிறேன்‌. 
எதை செய்தால்‌ நான்‌ பொருளுள்ளதை இயற்றுவேன்‌? 
என்‌ பிறவியை நிறைவுகொண்டதாக்குவேன்‌? செய்வது 
அல்லது ஒழிவது, இப்புவியில்‌ மானுடனுக்கு 
தெய்வங்களுடன்‌ இருக்கும்‌ பூசல்‌ இது ஒன்றே.” 


யாதவரே, இங்கே எத்தனை நூல்கள்‌! பெருகி எழும்‌ 
கொள்கைகள்‌. சொல்நுரைத்த தத்துவங்கள்‌. அனைத்தும்‌ 
ஒன்றெனக்‌ குவியும்‌ மானுடக்கேள்வி இதுவே. மானுடன்‌ 
தான்‌ ஆற்றும்‌ செயலை புரிந்துகொள்வது எப்படி? இங்கு 
வாழ்பவர்களில்‌ மிகப்‌ பெரும்பாலானவர்கள்‌ காற்றில்‌ 
சுழலும்‌ காற்றாடிகள்போல செயலாற்றுபவர்கள்‌. 
அறியாப்‌ பெருவிசைகளுக்கு தங்களை முற்றாகக்‌ 
கொடுத்துவிட்டவர்கள்‌. மிகச்‌ சிலரே தங்கள்‌ 
செயல்நோக்கத்தின்‌ தொடக்கத்தை, தங்கள்‌ 
செயல்விளைவின்‌ நெறியை அறியவிரும்புகிறார்கள்‌. 
பாய்மரம்போல காற்றுக்கு தங்களை அளித்தாலும்‌ 
சுக்கானை தாங்களே ஏந்த விழைகிறார்கள்‌. மானுடர்‌ 
இந்த இருவகையினர்‌ மட்டுமே. 


நான்‌ ஒவ்வொரு கணமும்‌ செயலாற்ற விழைகிறேன்‌. 


செயலை எண்ணி எண்ணி, நுண்ணிதின்‌ திட்டமிட்டு 
தீட்டித்தீட்டி அமர்ந்திருக்கிறேன்‌. எனக்கான தருணம்‌ 
வரும்‌, அன்று எரிமலை என எழுவேன்‌ என எனக்கே 
சொல்லிக்கொள்கிறேன்‌. பின்‌ இல்லை, இது வெறும்‌ 
வீண்சழக்கு, என்னை நானே ஏமாற்றிக்கொள்கிறேன்‌, 
இது செயலின்மையின்‌ இனிமையில்‌ திளைத்தல்‌ மட்டுமே 
என என்னை சாட்டையால்‌ சொடுக்கிக்கொள்கிறேன்‌. 
தன்னிரக்கம்‌ கொண்டு அழுகிறேன்‌. தனக்குத்தானே 
வஞ்சினம்‌ உரைத்து எழுகிறேன்‌. என்‌ முன்‌ அக்கணம்‌ 
விரியும்‌ பொருளின்மையைக்‌ கண்டு மீண்டும்‌ சரிகிறேன்‌. 


எனக்குத்‌ தேவை ஒரு சிறு பிடி. ஒரு சிறு குறிப்பு. ஆம்‌, 
இதுவே செயலின்‌ பொருள்‌ என ஒரு தெய்வம்‌ என்னிடம்‌ 
சொல்லவேண்டும்‌. என்‌ காதுக்குள்‌ அது மெல்ல 
முணுமுணுத்தால்‌ போதும்‌. எழுந்துவிடுவேன்‌. பயின்ற 
கலை பெருகி எழுந்து என்‌ தோளை 
உயிர்கொள்ளச்செய்யும்‌. வெல்வேன்‌, அன்றி வீழ்வேன்‌. 
இரு நிலையிலும்‌ என்‌ வாழ்க்கையை 
நிறைவுசெய்தவனாவேன்‌. ஆனால்‌ என்‌ உள்ளம்‌ 
தேடித்தேடி சலிக்கிறது. ஒரு சிறு ஒளிக்காக. யாதவரே, 
தொடுவானில்‌ துழாவும்‌ விழியும்‌ செவியுமாக 
அமர்ந்திருந்தேன்‌ ஒரு நூற்றாண்டு. 
இன்றுவரையிலான மானுட வாழ்க்கை 
காட்டுவதொன்றே. அறிதொறும்‌ அறியாமை கண்டு 
அறியமுடியாமையின்‌ இரும்பாலான தொடுவானில்‌ 
சென்று தலையறைந்து விழுந்து மடிபவர்கள்தான்‌ 
அறிவுதேடுபவர்கள்‌. நான்‌ முழுமையை அறிய 
விழையவில்லை, அனைத்துக்கும்‌ விடை தேடவில்லை. 
என்‌ கைகள்‌ ஆற்றும்‌ செயலை மட்டும்‌ அறிய 
விரும்புகிறேன்‌. ஏனென்றால்‌ நான்‌ எனக்கு 
பொறுப்பேற்றுக்கொள்ள விழைகிறேன்‌. அடுமனையில்‌ 
சமைப்பவன்‌ தான்‌ இடும்பொருட்களில்‌ எது 
நஞ்சென்றாவது அறிந்திருக்கவேண்டும்‌ அல்லவா? 


என்னை சுற்றி அறியாமையின்‌ 
பெருங்கொண்டாட்டத்தையே கண்டுகொண்டிருக்கிறேன்‌. 
கூர்முள்‌ நிறைந்த காடுகளில்‌ வண்ணத்துப்பூச்சிகள்‌ 
மென்சிறகை விரித்து காற்றலைகளில்‌ சுழன்று ஒளியாடி 
மகிழ்கின்றன. அறிபவர்‌ ஒவ்வொருவருக்கும்‌ இருக்கும்‌ 
அலைக்கழிப்புகளை நானும்‌ அடைந்தேன்‌. அறிவெனும்‌ 
இப்பெருந்துயரை எதற்கு நான்‌ சூடிக்கொள்ளவேண்டும்‌? 
அறியாமையில்‌ திளைத்து மகிழ்ந்து இங்கிருந்து 
சென்றால்‌ என்‌ வாழ்க்கையில்‌ அந்த மகிழ்ச்சியாவது 
எஞ்சுகிறது. அறியத்‌ துடிப்பவன்‌ அறிந்து 


நிறைவதுமில்லை, அறியாமையின்‌ மகிழ்ச்சியும்‌ 
அவனுக்கில்லை. 


அறிவைக்‌ கழற்றி வீசிவிட்டு கிளம்பிவிடவேண்டுமென 
உளமெழாத அறிவன்‌ இப்புவியில்‌ இல்லை. ஆனால்‌ நான்‌ 
அறியத்‌ தொடங்கிவிட்டேன்‌. நான்‌ என்றும்‌ அது என்றும்‌ 
பிரித்து நடுவே இந்த முடிவிலாப்‌ பெருவலையை பின்னத்‌ 
தொடங்கிவிட்டேன்‌. அறியாமையையேகூட ஓர்‌ 
அறிவென்றே என்னால்‌ அடைய முடியும்‌. அறியும்‌ 
முதற்கணத்தில்‌ அறிவது அறியாமையைத்தான்‌. 
அறியாமை அளிக்கும்‌ அச்சமும்‌ அருவருப்புமே அறிவை 
நோக்கி ஓடச்செய்கின்றன. அறியாமையே அறிவுக்கு 
எல்லைவகுத்து வடிவளிக்கிறது. அறிவெனும்‌ ஒளிக்கு 
பொருள்‌ அளிக்கும்‌ இருள்‌ அது. அறியவிழைவோர்‌ 
அனைவருமே ஆணவத்தாலானவர்கள்‌. அறிவு 
ஆணவமென தன்னில்‌ ஒரு பகுதியை 
உருமாற்றிக்கொள்கிறது. தலைப்பிரட்டையின்‌ வால்‌. 
காலும்‌ கையும்‌ செதிலும்‌ சிறகுமாகி அதை 
உந்திச்செலுத்தி உயிரசைவுகொள்ளச்‌ செய்வது. 


அறியும்தோறும்‌ பெருகுகிறது வினாக்களின்‌ நிரை. 
ஐயத்திலமைந்த அறிவு பாலைநிலத்தின்‌ உப்புக்‌ குடிநீர்‌. 
ஐயங்கள்‌ அனைத்தும்‌ ஒன்றையொன்று ஊட்டி 
வளர்ப்பதெப்படி? அறிவுகொண்டவன்‌ திரளாகிறான்‌, 
ஐயம்கொண்டவன்‌ தனிமை கொள்கிறான்‌. தனிமையின்‌ 
ஆற்றலால்‌ அவன்‌ தன்னில்‌ இருந்து எழுந்து 
பேருருக்கொள்கிறான்‌. ஐயம்‌ கொள்வதற்கு அப்பால்‌ 
இப்புவியில்‌ அறிவுச்செயல்‌ என ஏதும்‌ உள்ளதா என்ன? 
இதன்‌ ஓயாச்‌ சுழலில்‌ இருந்து எனக்கு விடுதலை இல்லை. 
நான்‌ இம்மண்ணின்‌ எட்டு விழுச்செல்வங்களையும்‌ 
விரும்பவில்லை. புகமையும்‌ விண்ணுலகையும்‌ 
விரும்பவில்லை. அறிதலின்‌ இன்பத்தை, துறத்தலின்‌ 
விடுதலையை, உயிர்களின்‌ இறுதி முழுமையைக்கூட 
விழையவில்லை. இப்பிறவியிலும்‌ இதைக்‌ கடந்தும்‌ நான்‌ 
அடையவிழைவதென்று ஏதுமில்லை. நான்‌ 
கோருவதொன்றே, நான்‌ செய்யவேண்டியது 
ஒற்றைச்செயல்‌. அதை அறிந்துகொண்டு 
ஆற்றுவதெப்படி? இச்செயலின்‌ ஊற்றுமுகமென்ன, 
இலக்கென்ன, எஞ்சுவதென்ன? இவ்வொரு 
செயலுக்காவது நானே நெறி வகுத்தாகவேண்டும்‌. 


ஐயமின்றி செயலாற்றுபவர்கள்‌ அதிலிருந்து 
அறிவெதையும்‌ பெறுவதில்லை. அது பட்டுப்புழுவின்‌ 
நெசவு. ஐயமில்லாது செயலாற்ற அறிவுகொண்டோரால்‌ 


இயல்வதில்லை. ஓயாது ஓடும்‌ அந்தத்‌ தறியின்‌ 
ஊடும்பாவும்‌ பிறருக்கே அணி சமைக்கிறது. ஐயங்களை 
நடுவழியில்‌ கொல்கிறார்கள்‌ அறிஞர்‌. அவற்றை 
சொற்களாக்கிக்‌ கொள்கிறார்கள்‌. அறிஞரும்‌ 
நூலோருமாகி அனைத்து வில்‌ திகழ்கிறார்கள்‌. 
வாயிலிருந்து குஞ்சுகளை உமிழும்‌ மீன்‌ என சொற்களில்‌ 
குலவரிசையை நிறுவிவிட்டு வெறுமையில்‌ மூழ்கி 
சாகிறார்கள்‌. சொன்ன சொல்‌ இறுதிநீரென தன்‌ வாயில்‌ 
சொட்டும்‌ பேறுபெற்ற அறிஞன்‌ யாரேனும்‌ 
இருந்திருக்கிறானா இங்கே? 


“செயலுக்குமேல்‌ அருமணி காக்கும்‌ நாகமென 
அமைந்துள்ளது ஐயம்‌. இன்று அத்தனை நூல்களும்‌ 
ஞானியரும்‌ மறுமொழி சொல்லவேண்டியது 
இவ்வினாவுக்கே, ஐயமின்றி அறிந்து ஆற்றுவதெப்படி?” 
என்றார்‌ சிகண்டி. அத்தனை பொழுதும்‌ அவர்‌ 
பேசியதாகத்‌ தோன்றவில்லை. அவருடைய எண்ணங்கள்‌ 
இளைய யாதவரை நோக்கி அறியா 
நுண்பாதையொன்றினூடாக ஒழுகிச்‌ சென்றடைந்தன. 
சொல்லி நிறையாமல்‌ சொல்‌ முடிந்து அவர்‌ 
பெருமூச்சுவிட்டார்‌. உடற்தசைகள்‌ தொய்ந்தன. ஆனால்‌ 
விழி மாறா நோக்குகொண்டிருந்தது. 


சிகண்டியின்‌ அசையா விழிகளை நோக்கியபடி இளைய 
யாதவர்‌ சொன்னார்‌ “பாஞ்சாலரே, எது செயல்‌ எது செயல்‌ 
அல்ல என்ற வினாவுக்கு முன்‌ ஞானியரும்‌ உளமயக்கு 
கொள்கிறார்கள்‌. அறிபவர்களுக்கு செயலின்‌ இயல்பு 
தெரிந்திருக்கவேண்டும்‌. அதற்கும்‌ மேலாக செயற்கேட்டின்‌ 
இயல்பு தெரிந்திருக்கவேண்டும்‌. செயலின்மையை 
மேலும்‌ நுணுகியறிந்திருக்கவேண்டும்‌. செயலின்‌ வழி 
மிகவும்‌ இடர்மிக்கது. எளிதில்‌ எண்ணி எய்தமுடியாதது.” 


இந்த நைமிஷாரண்யத்திலமர்ந்து இரண்டு நாட்களாக 
செயலைப்‌ பற்றியே சொல்லாடிக்கொண்டிருக்கிறேன்‌. 
செயலின்‌ விளைவை அஞ்சியவராக அங்கநாட்டரசர்‌ 
இங்கு வந்தார்‌. அவருக்கு செயல்‌ எனும்‌ போரைப்‌ பற்றி 
சொன்னேன்‌. செயல்மேல்‌ தயக்கம்‌ கொண்டவராக பீஷ்மர்‌ 
நேற்று வந்தார்‌. அவருக்கு செயலெனும்‌ யோகத்தைப்‌ 
பற்றி சொன்னேன்‌. எய்துவனவற்றை அங்கருக்கும்‌ 
இயற்றுவதன்‌ முழுமையைப்பற்றி பீஷ்மருக்கும்‌ 
கூறினேன்‌. பாஞ்சாலரே, செயல்மேல்‌ ஐயம்‌ 
கொண்டவராக நீர்‌ வந்திருக்கிறீர்‌. செயலெனும்‌ 
அறிதலைப்‌ பற்றி வினவுகிறீர்‌. 


தழல்‌ தான்‌ தொடும்‌ அனைத்தையும்‌ தானென்றே 


ஆக்கிவிடுகிறது. அறிவு அனைத்தையும்‌ 
அறிவென்றாக்குகிறது. தழல்‌ தூயது, ஒளிகொண்டது. 
அனைத்தையும்‌ தழலாக்குவதையே வேள்வி என்கிறோம்‌. 
ஞானத்திலமைந்தவன்‌ செயலனைத்தையும்‌ 
வேள்வியாக்குகிறான்‌. சிலர்‌ அனலில்‌ 
வேள்விசெய்கிறார்கள்‌. சிலர்‌ அலகிலா அனலை 
ஓம்புகிறார்கள்‌. அவர்களையே ஞானிகள்‌ என்கிறோம்‌. 


எது பிற அனைத்தும்‌ தானே எனக்‌ காட்டுகிறதோ, பிற 
அனைத்துக்கும்‌ மாற்றென தான்‌ நின்றுகொள்கிறதோ 
அதுவே அறிவு. விதையை தன்‌ தோளிலேற்றிக்கொண்டு 
முளைத்தெழுகிறது சிறுசெடி. நோக்குபவனாக தான்‌ 
ஆகும்‌ ஆடி. அறிபவன்‌ அறிவே அனைத்துமென்றும்‌ 
அதில்‌ தான்‌ ஒரு துளியே என்றும்‌ உணர்கிறான்‌. 
அறிபவனை அறிவென்றாக்குவதே அறிவு. 
முழுமையற்றது அறிவல்ல. அறிவனைத்தும்‌ 
முழுமையின்‌ ஒரு துளியே. அனைத்து நீர்த்துளிகளும்‌ 
கடல்நோக்கியவையே. 


முழுமைதேடும்‌ செயல்களெல்லாம்‌ வேள்விகளே. ஆனால்‌ 
பொருட்களால்‌ ஆற்றப்படும்‌ வேள்விகளைவிட 
அறிவால்‌ இயற்றப்படும்‌ வேள்வி சிறந்தது. அனைத்துச்‌ 
செயல்களும்‌ அறிவுச்செயல்பாடுகளே. நதியைவிட முகில்‌ 
விரைவுகொண்டது. விண்ணில்‌ அலையும்‌ கடல்கள்‌ 
எடையற்றவை. அறிவின்‌ பாதை பயின்று மேம்பட்டு 
அடையவேண்டியது. நீந்தியபடியே பிறக்கின்றன 
மீன்கள்‌. பிறந்ததுமே ஓடுகின்றன கால்கள்‌ கொண்டவை. 
பறவைக்குஞ்சு அன்னையிடமிருந்தே சிறகுகளைப்‌ பற்றி 
அறிகிறது. சிறகுகளினூடாக வானை பயில்கிறது. 
நீந்தியும்‌ ஓடியும்‌ தாவியும்‌ கற்றவற்றைக்‌ கொண்டே 
உயிர்கள்‌ பறவைகளாயின. 


வணங்கியும்‌ எட்டுத்திசையும்‌ வினாவெழுப்பியும்‌ 
தொண்டுசெய்தும்‌ அறிந்துகொள்க! உண்மை காணும்‌ 
ஞானிகளே உமக்கு ஞானத்தை அளிக்கவியலும்‌. 
ஞானத்தை அடைந்தபின்னர்‌ இந்த ஐயங்கள்‌ இயல்பாக 
அழிந்துவிடும்‌. அனைத்து உயிர்களையும்‌ உம்முள்ளே 
காணச்செய்வதே அறிவு. எனவே அனைத்துக்கும்‌ 
விடையென்றாகி நின்றிருப்பதே அதன்‌ இயல்பு. பழி, 
இழிவு, துயர்‌ எனும்‌ மூன்று கடல்களை கடக்கச்செய்யும்‌ 
பெருங்கலம்‌ ஞானம்‌. வெளிவிரியும்‌ புலன்களை 
உள்நோக்கி தொகுத்துக்கொண்டு, துயிலிலும்‌ ஒலிக்கு 
அசையும்‌ பூனைச்செவியென உளம்‌ கூர்ந்திருப்பவன்‌ 
ஞானத்தை அடைகிறான்‌. ஞானம்‌ அமைதியை 
அளிக்கிறது. 


ஐயம்‌ கொண்டவனுக்கு செயல்‌ இல்லை. செயலில்‌ 
திரள்வதே ஞானம்‌. ஞானமில்லையேல்‌ ஐயம்‌ 
அழிவதில்லை. ஐயம்கொண்டவனுக்கு இவ்வுலகில்‌ 
எதுவுமில்லை, மாற்றுலகுகளிலும்‌ எஞ்சுவதேதுமில்லை. 
அனைத்தையும்‌ ஐயப்படுபவன்‌ தனக்குத்தானே 
விலங்குகளை பூட்டிக்கொள்பவன்‌. ஐயம்‌ 
அறிவின்பொருட்டே எழவேண்டும்‌. விடையின்பொருட்டு 
மட்டுமே வினா எழவேண்டும்‌. வினாவுக்குள்‌ விடையின்‌ 
வடிவும்‌ இலக்கும்‌ பொதிந்திருக்கின்றன. அறிவின்‌ 
மீதான நம்பிக்கையையே அறிபவனின்‌ அனைத்து 
ஐயங்களும்‌ வெளிப்படுத்துகின்றன. அறிவை நம்பி 
ஐயங்களை எதிர்கொள்பவன்‌ தன்னை 
மீட்டுக்கொள்கிறான்‌. ஐயத்தை நம்பி அறிவை 
எதிர்கொள்பவன்‌ ஐயத்தையே பெருக்கிக்கொள்கிறான்‌. 


விடைதேடுவதென்பது கேள்விகளை மேலும்‌ மேலும்‌ 
கூர்ந்து தெளிவுபடுத்திக்கொள்வது மட்டுமே. ஐயங்களை 
கூர்ந்து நோக்கி உறுதிகளை சென்றடையலாம்‌. 
வலையைக்‌ கட்டும்‌ சிலந்தி இரை சிக்கிக்கொண்டதும்‌ 
கண்ணிகளை தானே அறுத்துவிடுகிறது. 
ஐயம்கொள்பவன்‌ தன்‌ ஐயம்‌ குறித்து பெருமிதம்‌ 
கொள்வதே அறிதலின்‌ பாதையின்‌ பெரும்புதைகுழி. 
ஐயப்படுதல்‌ என்பது ஓர்‌ அறிவுநிலை அல்ல. ஐயம்‌ 
அறிவின்‌ கருவியும்‌ அல்ல. அறிதலின்‌ ஏதேனும்‌ ஒரு 
படியில்‌ நின்றிருப்பதே அறிவுநிலை எனப்படும்‌. ஐயம்‌ 
அறிவில்லாநிலை மட்டுமே. அறிவின்மையை அறிவு 
விழைகிறது, தான்‌ பெய்தமையும்‌ கலம்‌ அது 
என்பதனால்‌. 


புறத்தே நோக்கி ஐயப்படுபவன்‌ அறிவன்‌ அல்லன்‌. 
தன்னுள்‌ ஐயம்‌ எழ அதை ஊர்தியெனக்‌ கொண்டு 
முன்செல்பவனே அறிவை நாடுபவன்‌. பிறர்‌ 
அடைந்தவற்றின்‌ மேல்‌ ஐயம்‌ கொள்வதென்பது 
கங்கைப்பேரலைகளை எதிர்த்து நீந்துவது. சொல்லுக்கு 
சொல்வைப்பது சொல்லை மறுப்பது மட்டுமே. 
வெற்றுச்சொல்லில்‌ மகிழ்வதே அறிவுநாடுபவனின்‌ 
இருட்டறை. ஐயத்தை கருவியாகக்‌ கொண்டவன்‌ 
எதிரொலிகள்‌ மட்டுமே நிறைந்திருக்கும்‌ கூரைக்குவடு 
போன்றவன்‌. அவன்‌ கொள்ளும்‌ அமைதியும்‌ 
ஓசைகளாலானதே. 


அறிவின்‌ ஆணவம்‌ மேலும்‌ அறியவே வைக்கும்‌. 
அறிவுத்தேடலல்லாத செயல்களை விலக்கும்‌. ஆனால்‌ 
அறிந்தவற்றைச்‌ சூழ்ந்த வேலியென்றாகி அறிவை 
ஆளுமையெனத்‌ திரட்டி நிறுத்தி மேலும்‌ செல்வதை 


தடுக்கும்‌ என்பதனால்‌ செல்லும்தோறும்‌ 
விலக்கவேண்டியது அது. ஐயத்தின்‌ ஆணவமோ 
தொடங்கும்போதே களையப்படவேண்டியது. எல்லா 
அறிவும்‌ தன்னுள்‌ உறையும்‌ அறியாமைக்கு எதிரான 
போரே. தன்னுள்‌ ஐயம்‌ கொண்டவன்‌ 
அறிந்துகொள்ளக்கூடும்‌. ஐயத்தை கவசமென்றும்‌ 
வாளென்றும்‌ கொண்டவன்‌ வெல்லப்படுவதே இல்லை. 
தன்னைவிடப்‌ பெரியவற்றால்‌ வெல்லப்படுவதே கல்வி 
என்பது. 


பாஞ்சாலரே, நூறாண்டுகள்‌ நீங்கள்‌ அமர்ந்தது ஐயத்தை 
பீடமெனக்‌ கொண்டமையால்தான்‌. சொல்லை தவமெனக்‌ 
கொள்பவன்‌ சொல்பெருக்குகிறான்‌. ஐயத்தை தவமெனக்‌ 
கொள்பவன்‌ ஐயத்தையே பெருக்குகிறான்‌. 
அடையவேண்டியவற்றை தவம்‌ செய்பவனே 
சென்றடைகிறான்‌. பாஞ்சாலரே, பெருநதியின்‌ 
நீர்ப்படலத்தில்‌ விளையாடும்‌ நீர்ச்சறுக்கிப்‌ பூச்சிகள்‌ 
நீரிலிருந்து விடுபட்டவை. அவை மூழ்குவதோ 
அலைக்கழிவதோ ஒழுகுவதோ இல்லை. நோக்குக, அவை 
நதியை அறிவதுமில்லை. 


[1௨26]சிகண்டி சினத்துடன்‌ எழுந்து “நான்‌ என்‌ 
வினாக்கள்‌ மறுக்கப்படுவதற்காக இங்கு வரவில்லை, 
எனக்கான விடைகளைக்‌ கேட்டு வந்தேன்‌” என்றார்‌. 
“நீங்கள்‌ ஒரு வினாவில்‌ நிலைகொள்ளவில்லை, 
பாஞ்சாலரே, வினாக்களினூடாக ஒழுகிக்‌ சென்றீர்கள்‌” 
என்றார்‌ இளைய யாதவர்‌. சிகண்டி சீற்றம்‌ குறையாமல்‌, 
குரலைமட்டும்‌ உறுதியாக்கி “சரி, நான்‌ அனைத்தையும்‌ 
இப்படி சுருக்குகிறேன்‌. நான்‌ எனக்கென நோற்ற செயலை 
செய்வதா வேண்டாமா? அதை செய்‌ என எனக்கு 
உறுதிசொல்லும்‌ அறிவு எது?” என்றார்‌. சற்று குனிந்து 
“ஒரு செயலுக்கு உறுதியளிக்கும்‌ அறிவு 
அனைத்துச்செயலுக்கும்‌ உறுதியென்றமையும்‌ என நான்‌ 
அறிவேன்‌” என்றார்‌. 


இளைய யாதவர்‌ “நீர்‌ அதை உம்‌ அன்னையிடமே 
கேட்கலாம்‌” என்றார்‌. சிகண்டி கூர்ந்து நோக்கிக்கொண்டு 
நின்றார்‌. “அமர்க!” என்றார்‌ இளைய யாதவர்‌. சிகண்டி 
அமர்ந்தார்‌. “உங்கள்‌ அன்னையை உங்களுக்கு 
காட்டுகிறேன்‌” என்றபடி எழுந்த இளைய யாதவர்‌ சிறிய 
மரக்கொப்பரையில்‌ நீருடன்‌ வந்தார்‌. அதை சிகண்டியின்‌ 
முன்வைத்து “நோக்குக!” என்றார்‌. சிகண்டி தன்‌ முகத்தை 
அதில்‌ பார்த்தார்‌. “நீங்கள்‌ சந்திக்க விழைபவரை 
எண்ணிக்கொள்க! அவர்‌ இங்கே தோன்றுவார்‌” என்றார்‌ 
இளைய யாதவர்‌. 


சிகண்டி அந்த நீர்வட்டத்தை நோக்கிக்கொண்டிருந்தார்‌. 
அகல்சுடரின்‌ செவ்வொளி படர்ந்த அவர்‌ முகம்‌ 
அதிலிருந்து ஐயத்துடன்‌, குழப்பத்துடன்‌ 
நோக்கிக்கொண்டிருந்தது. “அன்னையே” என அவர்‌ 
அழைத்தார்‌. “அன்னையே! அன்னையே! அன்னையே!” 
என்று உள்ளம்‌ ஒலிக்க அமைந்திருந்தார்‌. 
விழிவிலகவில்லை என்றாலும்‌ ஒருகணம்‌ மயங்கி 
பிறிதொன்றாவதை தவறவிட்டார்‌. அங்கே அம்பையின்‌ 
முகம்‌ தெளிந்து வந்தது. அவளுடன்‌ அவர்‌ 
தனித்திருந்தார்‌. அம்பை புன்னகைத்து “வருக!” என 
கைநீட்டினாள்‌. “அன்னையே” என சிகண்டி 
கண்ணீருடன்‌ விம்மினார்‌. “அருகணைக, மைந்தா!” என 
அம்பை அழைத்தாள்‌. ஒரு சிறுகணத்‌ திரும்பலில்‌ அவர்‌ 
அவளிருந்த வெளியை அடைந்தார்‌. 


சுற்றிலும்‌ நோக்கியபடி “இது எந்த இடம்‌?” என்று அவர்‌ 
கேட்டார்‌. “இதுவே உண்மையில்‌ இமைக்கணக்‌ காடு. 
அங்கிருப்பது இதன்‌ பருவடிவு. பருவடிவுகள்‌ காலத்தை 
முற்றிலும்‌ தவிர்க்க முடியாது” என்று அம்பை 
சொன்னாள்‌. அவர்‌ தோளைத்‌ தழுவி தலைமயிரைக்‌ 
கலைத்து “களைத்திருக்கிறாய்‌” என்றாள்‌. தான்‌ ஒரு 
சிறுவனாக மாறிவிட்டிருப்பதை அவர்‌ உணர்ந்தார்‌. 
“நெடுந்தொலைவிலிருந்து வருகிறேன்‌, அன்னையே” 
என்றார்‌. “ஆம்‌, அது மிக அப்பாலுள்ளது” என்று அம்பை 
சொன்னாள்‌. “வருக!” என அவர்‌ கையைப்பிடித்து 
அக்காட்டுக்குள்‌ அழைத்துச்சென்றாள்‌. 


இளங்காற்று வீசிக்கொண்டிருந்தது. ஒளிசாய்ந்திருந்த 
திசையே கிழக்கு என்று உணர்ந்தான்‌. “பொறுத்திரு, 
தந்தை உணவுடன்‌ வருவார்‌.” அவன்‌ “அவர்‌ 
சென்றபோது நான்‌ துயின்றுகொண்டிருந்தேனா?” 
என்றான்‌. அன்னை “அவரைத்தான்‌ தெரியுமே? புலரிக்கு 
முன்னரே துயில்நீப்பவர்‌” என்றாள்‌. அவன்‌ கால்களை 
நீட்டிக்கொண்டு “இந்தக்‌ காடு இனியது. இங்கே 
எப்போதும்‌ மென்குளிர்காற்று உள்ளது” என்றான்‌. 
பறவைகளின்‌ ஒலிகள்‌ கேட்டுக்கொண்டிருந்தன. 
பனிசூழ்ந்த மலைகள்‌ அப்பால்‌ வளையமிட்டிருந்தன. 
காட்டுக்குள்‌ கிளைகள்‌ அசையும்‌ ஓசை கேட்டது. அம்பை 
“அவர்தான்‌” என்றாள்‌. 


காட்டுப்பாதையில்‌ பீஷ்மர்‌ காய்களும்‌ கனிகளும்‌ 
நிறைந்த கொடிக்கூடை ஒன்றை தோளிவிட்டு கயிற்றால்‌ 
கட்டப்பட்ட கிழங்குகளை கையில்‌ எடுத்தபடி வந்தார்‌. 
அவருடைய தலையில்‌ கரியமயிர்‌ சடைக்கற்றைகளாக 
தொங்கியது. அதில்‌ பிறைநிலவு என பன்றித்தேற்றையை 


அணிந்திருந்தார்‌. புலித்தோலாடை முழங்கால்வரை 
வந்தது. உடலெங்கும்‌ பூசிய வெண்ணீற்றில்‌ 
வியர்வையின்‌ தடங்கள்‌. கரிய முகத்தில்‌ 
வெண்புன்னகையுடன்‌ அன்னை எழுந்து “அதோ 
தந்தை” என அவனுக்கு சுட்டிக்காட்டினாள்‌. 


“தந்தையே” என்று கைநீட்டிக்‌ கூவியபடி சிகண்டி எழுந்து 
அவரை நோக்கி ஓடினான்‌. சிரித்தபடி குனிந்து “மெல்ல 
மெல்ல” என்றார்‌ பீஷ்மர்‌. “இங்கே என்ன 
செய்துகொண்டிருந்தாய்‌?” என்றார்‌. “நீங்கள்‌ 
வருவதற்காக காத்திருந்தேன்‌, தந்தையே” என்றபடி அவர்‌ 
தோளிலிருந்த கூடையை நோக்கி அவன்‌ எம்பினான்‌. 
“இரு இரு. அனைத்தும்‌ உனக்காகவே” என்று அவர்‌ 
சொன்னார்‌. “வா” என அவனை அழைத்துச்சென்றார்‌. 
அன்னை சிரித்தபடி அவர்கள்‌ அணுகுவதை 
நோக்கிநின்றாள்‌. 


அவர்‌ கூடையை தரையில்‌ வைப்பதற்குள்ளாகவே 
அவன்‌ அதற்குள்‌ இருந்த கனிகளை எடுத்து பரப்பத்‌ 
தொடங்கினான்‌. இரு கைகளிலும்‌ இரு மாங்கனிகளை 
எடுத்து மாறிமாறி கடித்து உண்டான்‌. சாறு முழங்கை 
வரை ஒழுகியது. புளிப்பு முதிர்ந்து இனிப்பான 
சுவையில்‌ அவன்‌ உடல்‌ உலுக்கிக்கொண்டே இருந்தது. 
உறிஞ்சியும்‌ மென்றும்‌ உண்டபோது ஊழ்கத்திலென 
விழிமூடி முகம்‌ மலர்ந்தான்‌. அம்பை அவனை நோக்கி 
“அமர்ந்துகொள், மைந்தா” என்றாள்‌. அவன்‌ அதை 
கேட்கவில்லை. அவள்‌ அவனைப்பற்றி இழுத்து 
தன்னருகே அமரச்செய்தாள்‌. 


பீஷ்மர்‌ ஒரு கனியை எடுத்து அம்பைக்கு அளித்தார்‌. 
அவன்‌ அக்கணமே விழிதிறந்து “இல்லை... இல்லை” 
என்று கூவியபடி அதை பிடித்து விலக்கினான்‌. 
“என்னுடையவை இவை... அனைத்தும்‌ 
என்னுடையவை” என்றான்‌. “அன்னைக்கு ஒன்று, 
மைந்தா” என்றார்‌ பீஷ்மர்‌. அம்பை சிரித்து 
“இன்னுமொன்று உண்டதுமே வயிறு நிறையும்‌. 
அதன்பின்‌ காலால்‌ உதைத்துத்‌ தள்ளுவான்‌” என்றாள்‌. 
அவன்‌ “இல்லை, நான்‌ அனைத்தையும்‌ தின்பேன்‌. 
எவருக்கும்‌ கொடுக்கமாட்டேன்‌” என்றான்‌. “கையை 
எடுங்கள்‌! கையை எடுங்கள்‌!” என பீஷ்மரின்‌ கையைப்‌ 
பிடித்து விலக்கினான்‌. சிரித்தபடி “சரி, கையை 
வைக்கவில்லை” என்று பீஷ்மர்‌ சொன்னார்‌. 


அம்பை “அன்னைக்கு ஒரு பழம்‌ கொடு, மைந்தா” 
என்றாள்‌. அவன்‌ அவளை நோக்கிவிட்டு சுட்டுவிரலின்‌ 


தொடும்படி நின்றது. “அரசி! அரசி!” குந்தி கையை நீட்டி 
அதை தொட அது அதிர்ந்து உடைந்தது. குந்தி சிவந்த 
விழிகளுடன்‌ பார்த்தபோது “அரசி, பலாஹாஸ்வ 
முனிவரை முறைப்படி வரவேற்கவேண்டும்‌ என்று அரசர்‌ 
ஆணையிட்டிருக்கிறார்‌. தங்களால்‌ நிற்கமுடியுமா?” 
என்றாள்‌. 


குந்தி “நான்‌ நலமாகவே இருக்கிறேன்‌. வெந்நீரில்‌ 
நீராடினால்‌ மட்டும்போதும்‌” என்றாள்‌. மாத்ரி “வெந்நீரை 
நான்‌ எடுத்துவைத்துவிட்டேன்‌ அக்கா” என்றாள்‌. குந்தி 
கைநீட்ட மாத்ரியும்‌ அனகையும்‌ பற்றிக்கொண்டனர்‌. 
மாத்ரி “தங்கள்‌ கரங்கள்‌ குளிர்ந்திருக்கின்றன அக்கா” 
என்றாள்‌. “குருதி என்பது திரவ வடிவ நெருப்பு... அது 
எஞ்சியிருக்கிறது. அன்னம்‌ அதற்கு விறகு... 
எழுப்பிவிடலாம்‌” என்று அப்பால்‌ நின்ற மருத்துவச்சி 
சொன்னாள்‌. 


ஆதுரசாலையின்‌ வாயிலில்‌ பாண்டுவும்‌ குந்தியும்‌ 
மாத்ரியும்‌ காத்து நின்றனர்‌. குந்தி தன்‌ கால்கள்‌ குளிர்ந்து 
தளர்ந்திருப்பதை உணர்ந்து மூங்கில்‌ தூணில்‌ 
சாய்ந்துகொண்டாள்‌. மாத்ரி அவளிடம்‌ விழிகளால்‌ 
என்ன என்று கேட்டபோது ஏதுமில்லை என்று 
பதில்சொன்னாள்‌. பாண்டு கைகளில்‌ முனிவரை 
வாழ்த்துவதற்கான வெண்‌ மந்தார மலருடன்‌ 
நின்றிருந்தான்‌. ஆதுரசாலை வாயிலில்‌ மருத்துவச்சிகள்‌ 
நின்றனர்‌. வலப்பக்கம்‌ சற்றுதள்ளி குரங்குகளை 
அடைத்துப்போட்ட கூண்டு இருந்தது. 
மூங்கில்களைப்பற்றியபடி அவை கூண்டுக்குள்‌ 
கால்மடித்து அமர்ந்திருந்தன. அவற்றின்‌ வயிற்றில்‌ 
ஒட்டிய குட்டிகள்‌ வட்டக்‌ கண்களை இமைத்து இமைத்து 
சுழற்றியபடி அவர்களை நோக்கின. 


மூன்று கெளதமர்களும்‌ மாண்டூக்யரும்‌ தொடர 
பலாஹாஸ்வர்‌ நடந்துவந்தார்‌. கரடித்தோலால்‌ ஆன 
மேலாடையை பெரிய உடலுக்குக்‌ குறுக்காக 
அணிந்திருந்தார்‌. கரியும்‌ நெருப்பும்‌ போலத்தெரிந்தது 
அவர்‌ உடல்‌. பனிமலைகளில்‌ உலவியதனால்‌ அவரது 
முகம்‌ உலர்ந்த செம்மண்சேறுபோல சுருக்கங்கள்‌ 
அடர்ந்திருந்தது. உரத்த குரலில்‌ பேசியபடியே வந்தவர்‌ 
அவர்களைக்‌ கண்டதும்‌ நின்றார்‌. பின்னர்‌ முகம்‌ மலர்ந்து 
அங்கே நின்றபடியே தன்‌ கைகளைத்‌ தூக்கி 
வாழ்த்தினார்‌. 

அவர்‌ அருகே வந்ததும்‌ பாண்டு அவரை கால்தொட்டு 
வணங்கினான்‌. “அனைத்து நலங்களும்‌ சூழ்க!” என்று 


கனிச்சாற்றை நக்கியபின்பு “ஒன்றுமட்டும்‌” என்று 
காட்டினான்‌. “சரி” என்றபின்‌ அவள்‌ ஒரு கனியை 
எடுத்தாள்‌. கடித்து சாற்றை உறிஞ்சி “இன்கனி, 
இக்காட்டிலேயே இதற்கு நிகரான சுவை பிறிதில்லை” 
என்றாள்‌. பீஷ்மர்‌ புன்னகைக்க “இந்த மரம்‌ காய்க்கும்‌ 
பருவமா இது?” என்றாள்‌. “ஆம்‌” என்று அவர்‌ சொன்னார்‌. 
அவன்‌ அவர்களின்‌ விழிகள்‌ பரிமாறிக்கொண்ட 
புன்னகையைக்‌ கண்டு மாறி மாறி நோக்கியபடி “என்ன?” 
என்றான்‌. “ஒன்றுமில்லை” என்றாள்‌ அம்பை. 


“என்ன மரம்‌ அது, அன்னையே?” என்றான்‌. 
“ஒன்றுமில்லை, நீ பழத்தை உண்க!” என்று அன்னை 
சொன்னாள்‌. “என்ன மரம்‌? என்ன மரம்‌?” என்று அவன்‌ 
கூவினான்‌. “ஒன்றுமில்லை என்று சொன்னேன்‌ 
அல்லவா? பேசாமலிரு” என்று அன்னை அதட்டினாள்‌. 
அவள்‌ விழிகளும்‌ குரலும்‌ மாறியிருந்தமை அவனை 
உள்ளத்தை கூர்கொள்ளச்‌ செய்தது. “என்ன மரம்‌? என்ன 
மரம்‌, தந்தையே?” என்றான்‌. “ஏன்‌, மரத்தைப்பற்றி 
அறிந்தால்தான்‌ கனியுண்பாயா? விலகிப்போ... போய்‌ 
விளையாடு” என்று அன்னை சினம்கொண்டு சிவந்த 
முகத்துடன்‌ சொன்னாள்‌. அப்போது முற்றிலும்‌ புதிய 
ஒருத்தி அவளில்‌ எழுந்துவிட்டிருந்தாள்‌. 


“தந்தையே, என்ன மரம்‌ அது?” என்று அவன்‌ கேட்டான்‌. 
அவர்‌ கையைப்‌ பிடித்து உலுக்கி “என்ன மரம்‌ அது, 
தந்தையே?” என்றான்‌. “போ என்றேனே?” என அன்னை 
அடிக்க கையோங்கினாள்‌. அவன்‌ கையிலிருந்த 
கனிகளை கீழே வீசிவிட்டு “எனக்கு ஒன்றும்‌ வேண்டாம்‌... 
இந்தக்‌ கனிகளே வேண்டாம்‌” என்று கூச்சலிட்டான்‌. 
தரையை உதைத்து “வேண்டாம்‌... ஒன்றும்‌ வேண்டாம்‌” 
என்று அலறினான்‌. அன்னை அவன்‌ புட்டத்தில்‌ அடித்து 
“என்ன அடம்‌? சொன்னால்‌ கேட்கமாட்டாயா?” என்றாள்‌. 
அவன்‌ வீறிட்டலறியபடி தரையில்‌ விழுந்து உருண்டு 
கைகால்களை வீசினான்‌. கூடை சரிந்து கனிகள்‌ 
உருண்டன. 


தந்தை அவனை அப்படியே தூக்கி எடுத்துக்கொண்டார்‌. 
“வேண்டாம்‌! வேண்டாம்‌!” என்று அவன்‌ கூச்சலிட்டு 
திமிறினான்‌. அவர்‌ அவனை சிரித்தபடியே 
கொண்டுசென்று ஒரு சிறுபாறைமேல்‌ நிறுத்தி “நிறுத்து... 
அழாதே... நிறுத்து!” என்றார்‌. அவன்‌ விம்மி தேம்பினான்‌. 
“இதோ பார்‌! உன்னை தேனெடுக்க கூட்டிச்செல்வேன்‌...” 
என்றார்‌. “ஆம்‌, மெய்யாகவே நாம்‌ தேன்‌ எடுக்கச்‌ 
செல்வோம்‌.” அவன்‌ அழுகையை நிறுத்திவிட்டு 
உதடுகளை நீட்டி அவரை நோக்கினான்‌. 


“அந்த மரத்தைப்பற்றி சொல்கிறேன்‌. நீ எவரிடமும்‌ 
சொல்லக்கூடாது.” அவன்‌ இல்லை என 
தலையசைத்தான்‌. “முன்பொருநாள்‌ நான்‌ உன்‌ 
அன்னையை எரித்துவிட்டேன்‌.” அவன்‌ திகைப்புடன்‌ 
“ஏன்‌?” என்றான்‌. “அவள்‌ என்னை மதிக்கவில்லை 
என்று தோன்றியது” என்றார்‌ தந்‌ைத. “ஏன்‌?” என்று 
அவன்‌ புரியாமல்‌ கேட்டான்‌. “அவள்‌ நான்‌ அவளை 
எவ்வளவு மதிக்கிறேன்‌ என தெரிந்துகொள்ள 
விழைந்தாள்‌. ஆகவே என்னை மதிக்காமல்‌ 
நடந்துகொண்டாள்‌.” அவன்‌ ஒன்றும்‌ புரியாமல்‌ 
தலையசைத்தான்‌. “என்னைவிட அவள்‌ தந்தை 
மேலானவன்‌ என்றாள்‌. அது எல்லா பெண்களும்‌ 
எடுக்கும்‌ படைக்கலம்‌” என்றார்‌ தந்‌ைத. “என்‌ சொல்‌ 
கேளாது தன்‌ தந்தையில்லம்‌ சென்றாள்‌. அது என்னை 
சிறுமைசெய்வதனால்‌ என்று எண்ணி நான்‌ அவள்மேல்‌ 
சினம்கொண்டு தீச்சொல்லால்‌ எரித்தேன்‌.” 


“எரித்துவிட்டீர்களா?” என்றான்‌. “ஆம்‌, நான்‌ அவளை 
எரித்தது என்‌ சிறுமையால்‌. என்னை அவள்‌ 
மதிக்கிறாளா என்று நான்‌ வேவுசூழ்ந்துகொண்டே 
இருந்திருக்கிறேன்‌. சினம்‌ என்னை வென்றது. அதையே 

ணின்‌ சிறுமை என்கிறார்கள்‌. விழுங்கவும்‌ உமிழவும்‌ 
இயலாத நஞ்சு அது” என தந்தை தொடர்ந்தார்‌. “என்ன?” 
என்று அவன்‌ கேட்டான்‌. “ஆண்‌ என எழுந்த 
அனைவருக்குள்ளும்‌ உறையும்‌ சிறுமை அது. வெல்லவே 
முடியாதெனும்‌ எதிரியை சிறுமைசெய்து வெல்ல 
முயல்வது.” அவன்‌ “என்ன?” என்று மீண்டும்‌ 
பொருளில்லாமல்‌ கேட்டான்‌. “தாய்மையின்‌ நிமிர்வு 
கண்டு சிறுமைகொள்கிறோம்‌. தாய்மையின்‌ கனிவை 
பயன்படுத்தி சிறுமைசெய்கிறோம்‌.” 


அவன்‌ “அன்னையா?” என்றான்‌. “உன்‌ அன்னைதான்‌ 
இந்தக்‌ காடு என்று வைத்துக்கொள்‌. அப்படியென்றால்‌ 
நான்‌ யார்‌?” என்றார்‌ தந்கை. “யார்‌?” என்று அவன்‌ 
கேட்டான்‌. “வானிலிருந்து வரும்‌ இடி, மின்னல்‌, மழை. 
அவ்வளவுதான்‌. அன்னைதான்‌ எப்போதுமிருப்பவள்‌. 
இங்குள்ள செடிகளும்‌ கொடிகளும்‌ விலங்குகளும்‌ 
சிற்றுயிர்களும்‌ எல்லாம்‌ அவளுடையவை. அதை 
அறிந்திருப்பதனால்தான்‌ ஆணில்‌ அந்தச்‌ சிறுமை 
எழுகிறது. மின்னலால்‌ சிலபோது காடு 
பற்றிக்கொள்கிறது” என்றார்‌ தந்தை. 


அவன்‌ ஆர்வமிழந்து தொலைவில்‌ அன்னை கனிகளை 
எடுத்து கூடையில்‌ வைப்பதை பார்த்தான்‌. “என்‌ 
கனிகள்‌... நான்‌ அவற்றை உண்பேன்‌” என்றான்‌. “உன்‌ 


அன்னையை எரித்த பின்னர்‌ நான்‌ அனைத்தையும்‌ 
உணர்ந்தேன்‌. என்‌ ஆற்றல்கள்‌ அனைத்தையும்‌ இழந்து 
பொருளற்றவன்‌ ஆனேன்‌. இந்த மலையுச்சியில்‌ அமர்ந்து 
தவம்செய்தேன்‌. என்‌ உள்ளத்தில்‌ எஞ்சிய 
அவளுருவிலிருந்து மெல்ல மெல்ல அவளை 
மீட்டெடுத்தேன்‌. அவள்‌ எரிந்தழிந்த சாம்பலில்‌ இருந்து 
ஒரு மரம்‌ முளைத்து என்‌ அருகே நின்றது. வேர்முதல்‌ 
தேன்‌ வரை கசப்பு நிறைந்த மரம்‌. அதன்‌ கனிகள்‌ 
கசந்தன. பின்னர்‌ காலப்போக்கில்‌ இனிமைகொண்டன. 
அவையே இந்தக்‌ கனிகள்‌. போதுமா?” அவன்‌ 
தலையசைத்தான்‌. 


“வா, மைந்தருக்கு மேலும்‌ இனியவை அக்கனிகள்‌” என 
பீஷ்மர்‌ அவன்‌ கையைப்பற்றி அழைத்து வந்தார்‌. 
“அவனுக்கு சொல்லிவிட்டேன்‌” என்றார்‌. “அவனுக்கு 
என்ன தெரியும்‌?” என்றாள்‌ அம்பை. “அவனுக்கு 
உரியபோதில்‌ நினைவுக்கு வரும்‌” என்றார்‌. அவன்‌ 
அன்னையை நோக்கியபின்‌ “நீங்கள்‌ தந்தையை 
தீச்சொல்லிட்டதுண்டா?” என்றான்‌. அன்னை 
புன்னகைத்து ஒரு கனியை எடுத்து அவனிடம்‌ கொடுத்து 
“உண்க!” என்றாள்‌. “அன்னையே...” என அவன்‌ 
தொடங்க “உண்க!” என்றபின்‌ இன்னொரு கனியை 
எடுத்து தந்தையிடம்‌ அளித்தாள்‌. 


அவன்‌ அக்கனியை புதிய சுவையுடன்‌ உண்டான்‌. 
அதற்குள்‌ எங்கோ கசப்பு இருந்திருக்கிறது. இன்னொரு 
கனியை எடுத்து உண்ணப்‌ புகுந்தபோது ஏப்பம்‌ வந்தது. 
அதிலிருந்த மணம்‌ கசப்பை நினைவூட்டியது. அந்தக்‌ 
கசப்பே மணமென்று உருமாறி இனிமையுடன்‌ 
கலந்திருக்கிறது என நினைத்தான்‌. இனிமையை மேலும்‌ 
இனிதாக்குகிறது அது. அன்னையும்‌ தந்தையும்‌ தாழ்ந்த 
குரலில்‌ உதிரிச்சொற்களில்‌ 
உரையாடிக்கொண்டிருப்பதை, அவர்களின்‌ விழிகள்‌ 
பிறிதொன்று உரைப்பதை நோக்கினான்‌. 


அவன்‌ எவரோ தன்னை அழைப்பதை கேட்டான்‌. “யார்‌?” 
என்றான்‌. பீஷ்மர்‌ “என்ன?” என்றார்‌. “அவர்‌” என அவன்‌ 
சுட்டிக்காட்டினான்‌. அம்பை அங்கே நோக்கிவிட்டு “என்ன 
காட்டுகிறான்‌?” என்றாள்‌. “குழவியரின்‌ விழிகள்‌ 
விழைவன காண்பவை” என்ற பீஷ்மர்‌ அவனிடம்‌ 
“அங்கே ஒன்றுமில்லை, உண்க!” என்றார்‌. அவன்‌ பாதி 
உண்ட மாம்பழங்களை வீசிவிட்டு இன்னும்‌ இரண்டை 
எடுத்துக்கொண்டான்‌. “பாஞ்சாலரே...” என்னும்‌ 
அழைப்பை கேட்டான்‌. “அழைக்கிறார்கள்‌” என்றான்‌. 
“ஒன்றுமில்லை, உண்க!” என்றாள்‌ அம்பை. 


“பாஞ்சாலரே” என்னும்‌ அழைப்பில்‌ சிகண்டி 
மீண்டுவந்தார்‌. எதிரே அமர்ந்திருந்த இளைய யாதவர்‌ 
“கேட்டீர்களா?” என்றார்‌. “எதை?” என்று சிகண்டி 
கேட்டார்‌. “அன்னையின்‌ விருப்பம்‌ என்ன என்று?” 
என்றார்‌ இளைய யாதவர்‌. “கேட்கவேண்டியதே இல்லை. 
யாதவரே, அது ஆணும்‌ பெண்ணும்‌ ஆடும்‌ கூத்தின்‌ ஒரு 
தருணம்‌. பெண்ணை ஆண்‌ கொல்கிறான்‌. ஆணை 
பெண்‌ உண்கிறாள்‌. அவன்‌ உடலின்‌ 
பகுதியென்றாகிறாள்‌. அவள்‌ வயிற்றில்‌ அவன்‌ 
கருவாகிறான்‌” என்றார்‌ சிகண்டி. மலர்ந்த முகத்துடன்‌ 
“நான்‌ செய்வதென்ன என்று தெளிந்தேன்‌” என்று 
சொல்லி கைகளை விரித்தார்‌. 


இமைக்கணம்‌ - 17 


[i/age]சிகண்டி எழுந்துகொண்டு “நான்‌ 
விடைகொள்கிறேன்‌ யாதவரே, இன்று நாள்‌ 
நலம்கொண்டது” என்றார்‌. இளைய யாதவர்‌ அவருடன்‌ 
எழுந்துகொண்டு “உங்கள்‌ ஐயங்கள்‌ தீர்ந்துவிட்டனவா?” 
என்றார்‌. “இந்த வினாவுக்கு இதற்குமேல்‌ ஒரு விடை 
இல்லை” என்றார்‌ சிகண்டி. இளைய யாதவர்‌ 
புன்னகைத்தார்‌. சிகண்டி “நான்‌ உங்களைத்‌ தேடிவந்தது 
வீணாகவில்லை. இவை எங்கு நிகழ்ந்தன என நான்‌ 
அறியேன்‌. என்னுள்‌ இருந்து எழுந்தவையாக 
இருக்கலாம்‌. காலத்துளியெனக்‌ கூறப்படும்‌ இக்காட்டில்‌ 
எழுந்தவையாக இருக்கலாம்‌. ஆனால்‌ அவை 
மெய்மையென்றே உறுதியாகத்‌ தோன்றுகிறது” என்றார்‌. 


தலைமுடியை சுருட்டிக்‌ கட்டியபடி சிகண்டி முற்றத்தில்‌ 
இறங்க இளைய யாதவர்‌ படிமேல்‌ நின்றார்‌. “நன்று, 
யாதவரே. நான்‌ என்‌ தவச்சோலைக்கே மீள்கிறேன்‌” 
என்றார்‌ சிகண்டி. இளைய யாதவர்‌ புன்னகைத்தார்‌. 
“உமது புன்னகையில்‌ இன்னுமொன்று எஞ்சியிருப்பதாக 
குறிப்புள்ளது” என்ற சிகண்டி “இக்காட்சியில்‌ உங்களுக்கு 
ஐயமுள்ளதா?” என்றார்‌. “இல்லை” என்று இளைய 
யாதவர்‌ சொன்னார்‌. “இது உணர்த்துவது 
அவர்களிருவரும்‌ இருக்கும்‌ மெய்மையைத்தான்‌.” 
சிகண்டி “உமைசிவ நடனம்‌” என்றார்‌. “சொல்லறிந்த நாள்‌ 
முதல்‌ கேட்டது. ஆயினும்‌ உணர்வதற்குரிய தருணம்‌ 
இப்போதே அமைந்தது.” 


இளைய யாதவர்‌ “பாஞ்சாலரே, நோயல்ல, நோய்மூலமே 
உசாவப்படவேண்டியது. உங்களில்‌ எழுந்த ஐயமே 
அதற்குரிய வேர்‌ எங்கோ உள்ளது என்பதை காட்டுகிறது” 
என்றார்‌. “அது என்‌ ஆணவத்திலிருந்து எழுந்தது. நான்‌ 
என்னை இயற்றுகிறேன்‌ என்னும்‌ எண்ணத்தால்‌. நன்று, 
இப்போது கனவில்‌ உண்ட கனியின்‌ இனிமையே 
நாவிலுள்ளது” என்றபின்‌ தலைவணங்கி சிகண்டி 
முற்றத்தைக்‌ கடந்து இருளுக்குள்‌ சென்றார்‌. இளைய 
யாதவர்‌ அவரை நோக்கியபடி நின்றபின்‌ திரும்பி 
குடிலுக்குள்‌ சென்று கதவை மூடினார்‌. அந்த மெல்லிய 
ஓசையை சிகண்டி கேட்டார்‌. விளக்கொளி அணந்தபோது 
நிழற்பின்னல்‌ உருமாறியதை விழிகள்‌ அறிந்தன. 


இருளுக்குள்‌ உறுதியான அடிகளுடன்‌ 


சென்றுகொண்டிருந்த சிகண்டி மெல்லிய முக்ரையோசை 
கேட்டு நின்றார்‌. மறுகணமே சேற்று மணத்தை 
உணர்ந்தார்‌. “அன்னையே” என்று முனகியபடி நின்றார்‌. 
காட்டின்‌ கரிய எவ்வ வல்‌ அன்பில்‌ அப்பால்‌ இருள்வரி 
ஓவியமென பெரும்பன்றி தெரிந்தது. மேலும்‌ 
அணுகியபோது பிசிறி நின்றிருந்த பிடரிமயிர்‌ முட்கள்‌ 
தெளிந்தன. “அன்னையே” என்றபடி அவர்‌ மேலும்‌ 
நெருங்கியபோது அது திரும்பி நடக்கத்‌ தொடங்கியது. 
அவர்‌ தொடர்ந்து செல்ல அதன்‌ விரைவு மிகுந்துவந்தது. 
மூச்சிரைக்க மரங்களின்‌ புதர்களினூடாக அவர்‌ அதை 
துரத்திச்‌ சென்றார்‌. 


காட்டின்‌ நடுவே இலைகளுக்கு அப்பால்‌ மனோஹாரத்தின்‌ 
ஒளி தெரிந்தது. மாபெரும்‌ நாகவிழி என அது 
அசைவற்றிருந்தது. பெரும்பன்றி சென்று அதன்‌ 
விளிம்புச்சேற்றில்‌ இறங்கி நீரில்‌ மூழ்கி மறைந்தது. அவர்‌ 
நோக்கிக்கொண்டு கரையில்‌ நின்றார்‌. சுனைநடுவே 
மனோசிலை இருளொளியுடன்‌ நின்றிருந்தது. பன்றி 
மேலெழும்‌ என அவர்‌ காத்திருந்தார்‌. பின்னர்‌ மெல்ல 
சுனைநோக்கி சென்றார்‌. நீர்‌ விளிம்பை 
அடைந்தபோதுதான்‌ நீர்‌ அசைவற்றிருக்கவில்லை 
என்றும்‌ மிக விசையுடன்‌ 
சுழன்றுகொண்டிருக்கிறதென்றும்‌ உணர்ந்தார்‌. 


தயங்கியபின்‌ குனிந்து நீர்ச்சுழியை தொட்டார்‌. களிறு 
தன்‌ துதிக்கை நுனிவிரலால்‌ என அவர்‌ விரலைப்‌ பற்றி 
பெருவிசையுடன்‌ இழுத்து மூழ்கடித்து கொண்டுசென்றது 
சுழல்‌. கணம்‌ கோடி காதம்‌ என சென்ற அதன்‌ விரைவு 
அனைத்தையும்‌ அழித்து இன்மையென்றாக்கியது. 
உடலின்மை, உளமின்மை, தன்னிலையின்மை. அவர்‌ 
இருண்ட பெருவெளியை நோக்கிக்கொண்டிருந்தார்‌. 
அப்பெருவெளியில்‌ ஒருதுளியென்றிருந்தப்டி. அவர்முன்‌ 
எழுந்த பெரும்பன்றியின்‌ உருவை கண்டார்‌. அதன்‌ 
மேழிமுகத்தின்‌ மேல்‌ சிறுபனித்துளி என புவி 
அமைந்திருந்தது. இடியோசையும்‌ மின்னலொளியும்‌ 
எழுந்தன. திசைகள்‌ ஓங்காரமிட்டன. 


அவர்‌ விழிப்புகொண்டபோது மனோஹாரத்தின்‌ 
விளிம்பில்‌ சேற்றில்‌ கிடந்தார்‌. கையூன்றி 
எழுந்தமர்ந்தபோது பின்னிரவின்‌ ஓசைகளை அறிந்தார்‌. 
அனைத்தையும்‌ மளுணர்ந்து எழுந்தமர்ந்து 
விண்மீன்களை நோக்கினார்‌. சேற்றில்‌ பதிந்த 
மின்மினிகள்‌. சேற்றுப்பன்றியின்‌ விழிகள்‌. அசைவற்று 
கரும்பளிங்கு பரப்பெனக்‌ கிடந்தது மனோஹரம்‌. நடுவே 
எழுந்த மனோசிலை வான்நோக்கி சுட்டியது. எழுந்து 


வடக அப அல்‌ அக்‌ திரும்பி நடந்தார்‌. செல்லச்செல்ல 
சைகொண்டு விரைந்து இளைய யாதவரின்‌ குடில்‌ 
கதவை தட்டினார்‌. மீண்டும்‌ மீண்டும்‌ தட்டியபடி 
“யாதவரே! யாதவரே!” என்று கூவினார்‌. கையில்‌ 
அகல்சுடருடன்‌ கதவைத்‌ திறந்து தழலெழுந்ததுபோல்‌ 
அவர்‌ தோன்றினார்‌. 


“யாதவரே, ஒரு பன்றியை கண்டேன்‌. பிறிதொரு 
பன்றியை” என்றார்‌ சிகண்டி. “வியனுரு...” என்று 
மூச்சிரைத்தார்‌. “நான்‌ கண்டேன்‌, புவி அகழ்ந்தெடுக்கும்‌ 
பெருமுகரையை. மதவிழிகளை...” இளைய யாதவர்‌ 
“உள்ளே வருக!” என்றார்‌. சிகண்டி உள்ளே சென்று 
பதறும்‌ உடலுடன்‌ “நான்‌ கண்டதென்ன? யாதவரே, நான்‌ 
அங்கே கண்டது என்ன?” என்றார்‌. “உங்கள்‌ ஐயத்திற்கு 
எழுந்த பேருருவ விடை” என்றார்‌ இளைய யாதவர்‌. “அது 
விண்ணளந்தோன்‌ முன்பு இருளுலகங்களை அளந்த 
பேருரு அல்லவா?” என்றார்‌ சிகண்டி. இளைய யாதவர்‌ 
“எல்லா தெய்வ உருவங்களும்‌ ஐயங்களுக்கான 
விடைகளே” என்றபின்‌ “அமர்க, பாஞ்சாலரே!” என்றார்‌. 
சிகண்டி அமர்ந்து “நீர்‌ வேண்டும்‌... 
விடாய்கொண்டிருக்கிறேன்‌” என எழப்போனார்‌. 


இளைய யாதவர்‌ எழுந்து “இதோ” என 
நீர்க்கொப்பரையை அளிக்க அதை வாங்கி தலைதாக்கி 
குடித்து முடித்து மூச்சொலியுடன்‌ தாழ்த்தினார்‌. பின்னர்‌ 
“தொல்கதைகள்‌ சொல்லும்‌ பேருரு... அது மெய்யாகவே 
நிகழ்ந்திருக்கவேண்டும்‌” என்றார்‌. இளைய யாதவர்‌ “அது 
பிறப்பிறப்பற்றதென்றாலும்‌ உயிர்களனைத்தும்‌ அதுவே 
என்றாலும்‌ மூன்றியல்புகளின்‌ ஆடல்‌ என்னும்‌ தன்‌ 
நெறிக்கேற்ப தன்‌ விளையாடலால்‌ பிறவியும்‌ 
கொள்கிறது. எப்போதெல்லாம்‌ அறம்‌ அழிந்து தீமை 
மிகுகிறதோ அப்போதெல்லாம்‌ அது நிகழ்கிறது. 
நல்லதைக்‌ காத்து அல்லதை அழிக்க யுகங்கள்தோறும்‌ 
எழுகிறது” என்றார்‌. 


சிகண்டி அச்சொற்களால்‌ உளப்பெருக்கு 
நிலைக்கப்பெற்று அசைவிழந்து நின்றார்‌. இளைய 
யாதவர்‌ “அவை காலமின்மையில்‌ நிகழ்ந்தன. எனவே 
முன்பும்‌ பின்புமல்ல, இப்போதும்‌ எப்போதும்‌ 
நிகழ்ந்துகொண்டிருக்கின்றன. அறியக்கூடுபவர்‌ 
அவர்களுக்கு உகந்ததை கண்டுகொள்கிறார்கள்‌” 
என்றார்‌. “விடையென தன்னை நிறுத்திக்கொண்டு 
வினாக்களால்‌ உலகுகள்‌ சமைத்து விளையாடும்‌ 
மெய்மை. அறியக்கூடுவன என நிகழும்‌ 
அறியமுடியாமை. அதை வரச்செய்யலாம்‌, 


சென்றடையவியலாது.” 


சிகண்டியின்‌ விழிகள்‌ நிலைத்திருக்க உதடுகள்‌ மட்டும்‌ 
சொல்லின்றி அசைந்தன. இளைய யாதவர்‌ அவரை 
நோக்கிக்கொண்டு புன்னகையுடன்‌ அமர்ந்திருந்தார்‌. 
“யாதவரே” என்று கம்மிய குரலில்‌ சிகண்டி அழைத்தார்‌. 
“நான்‌ அவ்வியனுருவின்‌ விழிகளை கண்டேன்‌. பின்னர்‌ 
மூழ்கி மறைந்த இருளில்‌ எழுந்த கனவுகளில்‌ 
அவ்விழிக்குறியை மொழி என மாற்றிக்கொண்டேன்‌. 
அது எனக்குரைத்தது பிறிதொன்று.” 


ஒன்றும்‌ பேசாமல்‌ இளைய யாதவர்‌ நோக்கியிருந்தார்‌. 
“வாளிடம்‌ அதை ஏந்தும்‌ தோள்‌ என எனக்கு அது 
ஆணையிட்டது” என்றார்‌ சிகண்டி. “அதை மொழி என்று 
ஆக்கினேன்‌ என்றால்‌ இப்படி சொல்வேன்‌. இயற்றுவோன்‌ 
நான்‌. ஆம்‌, அச்சொல்லையே நான்‌ கேட்டேன்‌ - 
இயற்றுவோன்‌ நான்‌.” இளைய யாதவர்‌ “இயற்றுவதும்‌ 
இயற்றப்படுவதும்‌ அதுவே” என்றார்‌. சிகண்டி கைகள்‌ 
நடுங்க விரல்களை கோத்துக்கொண்டு உதடுகளை 
இறுக்கினார்‌. மூச்சில்‌ வறுமுலை சரிந்த முதுநெஞ்சு 
ஏறியிறங்கியது. “அவ்வண்ணமென்றால்‌ நான்‌ 
அறியவேண்டியது எதை?” என்று அவர்‌ மூச்சொலியில்‌ 
கேட்டார்‌. “அதையா?” 


“அதை மட்டும்‌” என்று இளைய யாதவர்‌ சொன்னார்‌. 
“அறிதலுக்கேற்ப வெளிப்படுவதும்‌, வெளிப்படுமென்ற 
மாறாமையை தன்‌ நெறியாகக்‌ கொண்டதுமான ஒன்று. 
ஐயங்கள்‌ கோடி, விடை ஒன்றே. அதை அறிந்தவர்‌ 
மட்டுமே செயல்களை முழுமையாக அறிவென்றாக்கிக்‌ 
கொள்பவர்‌. செயல்களை ஆற்றி அதன்‌ 
தொடர்விளைவுகளிலிருந்து விடுபடுபவர்‌. துயரும்‌ 
உவகையுமின்றி அலைகடலுக்குமேல்‌ துருவமீன்‌ என 
உலகச்செயலில்‌ நின்றிருப்பவர்‌. ஞானமென்பது 
நிலைகொள்ளுதலே. நிலைகொள்ளாமையே துயரம்‌ 
எனப்படுகிறது. துயர்நீக்குவதே ஞானம்‌ என்றனர்‌ 
முனிவர்‌.” 


[1826]சிகண்டி கேட்டிருக்க நைமிஷாரண்யப்‌ 
பெருங்காட்டில்‌ இளைய யாதவர்‌ இவ்வண்ணம்‌ 
சொன்னார்‌. பாஞ்சாலரே, ஒவ்வொன்றும்‌ 
மாறிக்கொண்டிருக்கும்‌ வெளி இது. தழல்‌ நின்றாடுகிறது. 
மலைகள்‌ உருகியழிகின்றன. நீர்க்குமிழிகள்‌ 
உடைகின்றன. விண்கோள்கள்‌ மறைகின்றன. 
முதற்பொருளிலிருந்து எழுபொருளுக்கு ஓயாதொழுகும்‌ 
பெருக்கையே உலகென்று உணர்கிறோம்‌. காலமென்று 


கணிக்கிறோம்‌. இடமென்று பகுக்கிறோம்‌. ஊழென்று 
விளக்குகிறோம்‌. 


பிறிதொரு காலத்தில்‌ டவல வவத்து பட, சித்தம்‌. 
சித்தம்‌ பொருளைச்‌ சந்தித்து உலகு சமைக்கிறது. 
நம்மைச்‌ சூழ்ந்திருக்கும்‌ ஒவ்வொன்றும்‌ சித்தத்‌ துளி சூடி 
நின்றிருக்கின்றன. சித்தம்‌ பொருட்களை வேர்பரப்பி 
உண்கிறது. ஓடும்‌ நதிமேல்‌ ஓடும்‌ முகிலின்‌ நிழல்‌ என 
நின்றுள்ளது உலகெனும்‌ ஓவியம்‌. 


இவையனைத்துக்கும்‌ உருவென்று ஒன்றை 
அளிக்கும்பொருட்டு அது உருவம்‌ கொண்டது. 
இவையனைத்தும்‌ தனித்தன்மை கொள்ளும்பொருட்டு 
அது பிரிந்தது. இவையனைத்தும்‌ 
இணையவிழைவதனால்‌ அது ஒன்றாகியது. 
இவையனைத்தும்‌ தங்களை கடக்கவிழைவதனால்‌ அது 
அப்பால்நின்றது. 


எல்லையில்லா வானை பன்னிரு களமென்று பகுத்து 
விரித்தமைக்கின்றனர்‌ நிமித்திகர்‌. அதில்‌ கருக்களென்று 
அமைகின்றன உலகப்பொருட்கள்‌. சுட்டுவிரல்தொட்டு 
துருவனை நிறுத்துகின்றனர்‌. அம்மாறிலியில்‌ இருந்து 
சென்று மாறுதல்களை அளக்கின்றனர்‌. கணம்தோறும்‌ 
மாறும்‌ களத்தில்‌ நிகழ்கின்றது கணம்தோறும்‌ மாறும்‌ 
உறவுகளின்‌ பின்னல்‌. 


சொற்களம்‌ அமைத்தாடுகின்றனர்‌ கவிஞர்‌. இல்லமெனும்‌ 
களம்‌, ஊரெனும்‌ நாடெனும்‌ நூறாயிரம்‌ களங்கள்‌. 
களங்கள்‌ தோறும்‌ எழுகின்றன மாறிலிகள்‌. மாற்றங்கள்‌ 
மாறிலிகள்‌ உருவாக்கும்‌ தோற்றங்கள்‌. இக்காட்டின்‌ 
மாற்றங்களை அந்த மலைப்பாறையால்‌ அறிகிறோம்‌. 
அந்த மலையை மேலிருக்கும்‌ விண்மீனால்‌ அறிகிறோம்‌. 
அதை அளக்கும்‌ மாறிலி அதற்கப்பால்‌ உள்ளது. முதல்‌ 
மாறிலியே முழுமை. 


முதல்முழுமையில்‌ தொட்டு எண்ணத்‌ தொடங்குகின்றனர்‌ 
கணக்கர்‌. அது வெறுமையின்‌ சுழி. எங்கெல்லாம்‌ 
மாறிலியென ஒன்றை உணர்கிறோமோ அங்கெல்லாம்‌ 
அதையே தொட்டறிகிறோம்‌. மாறிலிகளின்‌ நிரை 
தொடங்கியது அதில்‌. சென்றடைவதும்‌ அதிலேயே. 
நிலையின்மை காணும்‌ மானுடர்‌ நிலையென 
வகுத்துக்கொள்வது அதை. அறிவதற்கும்‌ அறிவுக்கும்‌ 
அறிபவனுக்கும்‌ நடுவே அமையும்‌ மையம்‌. 


மாறுவன என்றே அனைத்தையும்‌ அறிகிறோம்‌. அவற்றில்‌ 


மாறாத ஒன்றை காணும்பொருட்டே அனைத்து 
எண்ணங்களும்‌, கணக்குகளும்‌ அமைகின்றன. 
தொகுத்தறிய, வகுத்துச்சொல்ல, நிலைநிறுத்த முயலும்‌ 
அனைத்துச்‌ சொற்களும்‌ அதையே 
திசைகொண்டிருக்கின்றன. 


அன்றாடத்தின்‌ மாறிலியே ஒழுக்கம்‌. ஒழுக்கத்தின்‌ 
மாறிலி அறம்‌. அறத்தின்‌ மாறிலி புடவிப்பெருநெறி. 
அதன்‌ மாறிலி ஒன்றுண்டு. அதுவே அனைத்தும்‌. 
ஒவ்வொன்றிலும்‌ உட்பொருளென்று நின்றிருப்பது அது. 


பாஞ்சாலரே, ஒருவர்‌ தன்‌ உணர்வால்‌ நெறிகளை 
முற்றாக வகுக்க இயலாது. ஒரு சாரார்‌ தங்களுக்குள்‌ 
அறத்தை முடிவுசெய்துவிட முடியாது. உங்கள்‌ 
அன்னையின்‌ வஞ்சமல்ல நீங்கள்‌ கொண்டுள்ளது. 
உங்கள்‌ தந்தைக்கு எதிரானதுமல்ல.அவர்களும்‌ 
நீங்களும்‌ இங்கு இல்லாமலான பின்னரும்‌ அது இருக்கும்‌. 
ஏனென்றால்‌ நீங்கள்‌ இங்கு வருவதற்கு முன்னரே அது 
இருந்துகொண்டிருந்தது. அது மாறுவனவற்றின்மேல்‌ 
மாறிலி கொண்டுள்ள விசை. 


ஆழுணர்வுகள்‌, பெருஞ்சொற்கள்‌ தனிநெஞ்சில்‌ 
ஒருநாவில்‌ எழுவன அல்ல. அவை 
பெரும்பொதுமைகளுக்குரியவை. பெயரென்று 
குலமென்று நாடென்று நின்று அல்ல, பெண்‌ என்று 
உயிரென்று நின்று எழுவன. இவையென்று ஆகி 
நின்றிருப்பதன்‌ ஒலியென்று கேட்பன. 


அழிக்கப்படுவதில்‌ எழுகிறது அழிவற்ற ஒன்று. 
அடக்கப்படுவதில்‌ தோன்றுகிறது மீறிச்செல்வது. 
புரிந்துகொள்ளப்படாததில்‌ விளைகிறது எளிதினும்‌ 
எளிதானது. சிறுமை செய்யப்படும்‌ ஒன்றில்‌ எழுகிறது 
பெரிதினும்‌ பெரிது. 


ஒவ்வொன்றும்‌ பிறிதொன்றின்‌ எடைநிகர்‌ என நிற்பன. 
ஒவ்வொன்றும்‌ பிறிதொன்றின்‌ மறுபக்கம்‌ என நிகழ்வன. 
ஒன்றில்‌ நின்று நாமறிவதற்கு அப்பால்‌ நிகரான 
அறியப்படாமை உள்ளது. 


பிழையற்ற கருவி தனக்கென விசையேதும்‌ அற்றது. 
தன்னை ஏந்தியவனின்‌ ஆற்றலை முழுக்க தான்‌ 
ஏற்றுக்கொண்டது. இலக்குகளும்‌ வஞ்சங்களும்‌ 
வெற்றிகளும்‌ வீழ்ச்சிகளும்‌ தன்னுடையவை அல்ல 
என்று அறிந்தது. அது ஐயத்தால்‌ விசைகுன்றுவதில்லை. 
களத்தில்‌ சுழல்கையிலும்‌ முற்றிலும்‌ 


அவனை அவர்‌ வாழ்த்தினார்‌. குந்தியையும்‌ 
மாத்ரியையும்‌ “மைந்தருடன்‌ பொலிக!” என்று 
வாழ்த்தியபின்‌ “நாம்‌ மைந்தனைப்‌ பார்ப்போமே” 
என்றார்‌. பாண்டு “மைந்தன்‌ இங்குதான்‌ இருக்கிறான்‌ 
தவசீலரே” என்றான்‌. “இங்கா? இது ஆதுரசாலை 
போலிருக்கிறதே?” என்றார்‌ பலாஹாஸ்வர்‌. மாண்டூக்யர்‌ 
“மைந்தன்‌ ஆறுமாதத்திலேயே பிறந்துவிட்டிருக்கிறான்‌. 
இன்னும்‌ உடல்வளரவில்லை” என்றார்‌. 


பலாஹாஸ்வர்‌ புருவங்கள்‌ முடிச்சிட அவர்களைப்‌ 
பார்த்தார்‌. பின்னர்‌ கனத்தகாலடிகளுடன்‌ 
ஆதுரசாலைக்குள்‌ சென்றார்‌. அங்கிருந்த 
மருத்துவச்சிகள்‌ அவரைக்‌ கண்டதும்‌ எழுந்து வணங்கி 
விலகி நின்றனர்‌. “இளவரசர்‌ எங்கே?” என்றார்‌ 
பலாஹாஸ்வர்‌. முதியமருத்துவச்சி நடுங்கும்‌ கைகளால்‌ 
ஐந்து நெய்விளக்குகள்‌ நடுவே இருந்த அகன்ற 
மண்சட்டிக்குள்‌ பச்சைநிறமான தைலத்தில்‌ கிடந்த 
குழந்தையை சுட்டிக்காட்டினாள்‌. குழந்தையின்‌ தலை 
மட்டும்‌ தைலத்துக்கு வெளியே ஒரு மெல்லிய 
துணிச்சுருளால்‌ தூக்கி வைக்கப்பட்டிருந்தது. 
தைலத்துக்குள்‌ பாதிமிதந்தபடி ஒருக்களித்துக்‌ கிடந்த 
சிறிய உடல்‌ தைலத்தின்‌ பச்சை மெழுக்கு படிந்து ஒரு 
களிம்பேறிய செப்புப்பாவை போலிருந்தது. 


பலாஹாஸ்வர்‌ குனிந்து குழந்தையைப்‌ பார்த்தார்‌. அவர்‌ 
பின்னால்‌ வந்து நின்ற குந்தியும்‌ அப்போதுதான்‌ 
அத்தனை தெளிவாக அதைப்பார்த்தாள்‌. அதற்கு உயிர்‌ 
இருப்பதுபோலவே தெரியவில்லை. ஆனால்‌ 
வீங்கியதுபோலத்‌ தெரிந்த கண்ணிமைகளுக்குள்‌ மட்டும்‌ 
அசைவு துடித்துக்கொண்டிருந்தது. பலாஹாஸ்வர்‌ 
குழந்தையை அதன்‌ கால்களைப்பிடித்து தூக்கி 
க்கா அதன்‌ உடலில்‌ இருந்து எண்ணை சொட்டியது. 
அது அழவோ அசையவோ இல்லை. அதன்‌ 
மூடியஇமைகளும்‌ கத்தியால்‌ கிழிக்கப்பட்டது போன்ற 
உதடுகளும்‌ மட்டும்‌ துடித்தன. அவர்‌ அதை இருமுறை 
உதறினார்‌. 


“தவசீலரே...” என மாண்டூக்யர்‌ ஏதோ சொல்லவந்தார்‌. 
“இவனை கருவறையின்‌ சுஷுப்தியிலேயே வைத்திருக்க 
முயல்கிறார்கள்‌ இவர்கள்‌. மனிதனை வளர்ப்பது 
கருவறை நீரல்ல, நீருள்‌ வாழும்‌ நெருப்பு. இந்த 
தைலத்தில்‌ நெருப்பு இல்லை. நெருப்பு இருப்பது 
இச்சிறிய உடலுக்குள்தான்‌. அந்த வைஸ்வாநரன்‌ 
கண்விழிக்கட்டும்‌... இப்புடவியை உண்ணும்‌ 
ஹிரண்யகர்ப்பனாக அவன்‌ ஆகட்டும்‌...” என்றபடி அவர்‌ 


விடுதலைபெற்றிருக்கிறது. 


அறிதலென்பது ஆதலே. முற்றறிதல்‌ எச்சமின்றி ஆதல்‌. 
உண்டு உமிழ்ந்து கடலை அறியமுடியாது மீனால்‌. 
கடலென்றாகும்‌ மீன்‌ அலைகளில்‌ இருந்து விடுதலை 
பெறுகிறது. 


ஊஊ] இளைய யாதவர்‌ முன்‌ அமர்ந்திருந்த சிகண்டி 
பெருமூச்சுவிட்டார்‌. இளைய யாதவர்‌ “பாஞ்சாலரே, நீர்‌ 
சென்று உசாவவேண்டிய ஓர்‌ இடம்‌ உள்ளது. உமக்கான 
ஆணை அங்கு எழக்கூடும்‌. அங்கு செல்க!” என்றார்‌. 
சிகண்டி வினாவுடன்‌ நோக்க அவர்‌ தன்‌ முன்‌ கைகளால்‌ 
ஒரு களம்‌ வரைந்தார்‌. அதன்‌ வடமேற்கே கையால்‌ நீட்டித்‌ 
தொட்டு “இங்கு” என்றார்‌. “சுதுத்ரி, பருஷ்னி, அஸிக்னி, 
விதஸ்தா, விபஸ்‌, குபா, சுஷோமா என்னும்‌ ஏழு 
சிந்துக்களின்‌ நிலம்‌. அதிலமைந்துள்ள பூவராகம்‌ 
என்னும்‌ சிற்றூர்‌. அங்கு நீர்‌ முன்பு சென்றதுண்டு.” 
சிகண்டி “ஆம்‌” என்றார்‌. “இதை தொடுக!” என்றார்‌ 
இளைய யாதவர்‌. சிகண்டி அப்புள்ளியில்‌ கைவைத்தார்‌. 
மறுகணமே அவர்‌ சிந்துநிலத்தில்‌ 
சென்றுகொண்டிருந்தார்‌. 


இமயமலையிலிருந்து இறங்கிவந்த மென்வண்டல்‌ படிந்த 
சிந்துவின்‌ நிலம்‌ கோதுமைப்‌ பசுங்கடலாக 
அலையமத்துக்கொண்டிருந்தது. அவற்றின்‌ கரைகளில்‌ 
வைக்கோல்கூரைகள்‌ கொண்ட வீடுகள்‌ செறிந்த பலநூறு 
சிற்றூர்கள்‌ ஓசையெழுப்பிக்கொண்டிருந்தன. 
சுதுத்ரியின்‌ நடுவே மணல்மேடுகளில்‌ நாணல்புதர்கள்‌ 
காற்றில்‌ உலைந்தன. குட்டை மரங்கள்‌ இருந்த 
ஆற்றிடைக்குறைகளில்‌ வெண்நாரைகள்‌ கிளைகளில்‌ 
அமர்ந்தும்‌ வானில்‌ சிறகுவிரித்து எழுந்தும்‌ மீண்டுவந்து 
அமைந்தும்‌ உரக்க அகவியும்‌ அழகூட்டின. எப்போதாவது 
ஒரு பெரிய மீன்‌ நீரில்‌ மேலெழுந்து மறைந்தது. 


சிந்துநிலத்தின்‌ வேளிர்சிற்றூர்களில்‌ சுற்றுவேலிகள்‌ 
கிடையாது. சுற்றிச்‌ சுழித்தோடும்‌ ஆழமான நீரோடையே 
அரணாக அமைந்திருக்க அவற்றின்‌ மேல்‌ போடப்பட்ட 
மரப்பாலங்கள்‌ ஊருக்குள்‌ இட்டுச்சென்றன. 
மென்சேற்றுநிலத்தில்‌ மரத்தடிகளை ஆழ நட்டு அவற்றின்‌ 
மேல்‌ பலகையிட்டு வீடுகளை எழுப்பியிருந்தனர்‌. 
வீடுகளுக்கு அடியில்‌ கோழிகளும்‌ ஆடுகளும்‌ 
நின்றிருந்தன. வண்ணம்‌ பூசப்பட்ட பலகைச்சுவர்களும்‌ 
புற்கூரைகளும்‌ கொண்ட வீடுகள்‌. ஊர்மன்றுகூடும்‌ 
அரசமரம்‌ நடுவே அமைந்திருக்க சிறிய ஊர்க்கோயில்கள்‌ 
நான்கு மூலைகளிலும்‌ இருந்தன. அவற்றில்‌ விஷ்ணுவும்‌ 


சிவனும்‌ கார்த்திகேயனும்‌ கொற்றவையும்‌ 
பூசனைகொண்டிருந்தனர்‌. கற்களை அடுக்கி 
கூம்புக்கோபுரம்‌ அமைத்து உள்ளே கல்பீடங்களில்‌ சிறிய 
மண்சிலைகளாக தெய்வங்களை நிறுவியிருந்தனர்‌. 


மெல்லிய தூறல்‌ ழுந்து அன்ய ருந்க்து. அவ்வப்போது 
காற்று தெற்கே இருந்து சீறிப்பாய்ந்து வடக்கு நோக்கி 
சென்றது. அதிலேறிய நீர்த்துளிகள்‌ அம்புக்கூட்டங்களாக 
வீடுகளையும்‌ மதில்சுவர்களையும்‌ நீர்ப்பரப்பையும்‌ 
தாக்கின. அவர்‌ அச்சிற்றூரை நெருங்கியபோது வெளியே 
வயல்களில்‌ உடலை சேற்றில்‌ ஆழ்த்தி சாரல்‌ 
துளித்துச்சொட்டிய காதுகளுடன்‌ கிடந்த எருமைகள்‌ 
தலைதிருப்பி அவரை விழித்து நோக்கின. மரத்தாலான 
பாலம்‌ வழியாக நீர்‌ சுழித்தோடிய ஓடையைக்‌ கடந்து 
சிறிய கிராமத்தில்‌ நுழைந்து அதன்‌ மூங்கில்‌ தடுப்புக்குப்‌ 
பின்னால்‌ நின்று “விருந்தினன்‌!” என்று மும்முறை 
குரல்கொடுத்தார்‌. 


முதல்‌ குடிலில்‌ இருந்து வெளியே வந்த முதியவர்‌ 
கைகூப்பியபடி “வருக... எங்கள்‌ சிற்றூருக்கு நலம்‌ தருக!” 
என்றார்‌. அவர்‌ “நான்‌ சிகண்டி. இருபாலினன்‌. 
சிகண்டமெனும்‌ காட்டில்‌ தவம்செய்பவன்‌” என்றார்‌. 
முதியவர்‌ “எங்கள்‌ குழந்தைகளும்‌ கன்றுகளும்‌ 
உங்களால்‌ நலம்பெறுக!” என்றார்‌. அவருடன்‌ சென்று 
விருந்தினருக்காகக்‌ கட்டப்பட்டிருந்த குடிலில்‌ நுழைந்து 
உடைமாற்றிக்‌ கொண்டார்‌. திண்ணையில்‌ வந்து 
அமர்ந்து நோக்கினார்‌. வானிலிருந்து 
ஒளித்துருவல்களாக மென்மழை விழுந்துகொண்டே 
இருந்தது. அவ்வப்போது முகில்குவையில்‌ இருந்து 
மெல்லிய உறுமல்‌ கேட்டது. வீடுகளின்‌ முற்றங்களில்‌ 
மழையிலேயே காகங்கள்‌ எழுந்து அமர்ந்து சிறகடிக்க, 
மழைத்திரைக்கு அப்பால்‌ சில நாரைகள்‌ பறந்து 
சென்றன. 


மாலை மெல்ல மெல்ல அணுகி வந்தது. ஒளிபெற்ற 
நீர்வயல்கள்‌ மேலும்‌ ஒளிபெற, சூழ்ந்திருந்த புதர்கள்‌ 
இருண்டன. பின்னர்‌ வானத்தைவிட நீர்வெளி ஒளியுடன்‌ 
தெரிந்தது. வயல்களில்‌ இருந்து ஊர்க்குடிகள்‌ 
ஒவ்வொருவராக வரத்தொடங்கினர்‌. பெண்கள்‌ 
மீன்களைப்பிடித்து நாணவில்‌ கோத்து 
கொண்டுவந்தனர்‌. சிலர்‌ வயல்கீரைகளைப்‌ பறித்து 
கழுவிக்‌ கட்டி கையில்‌ வைத்திருந்தனர்‌. நாணல்களில்‌ 
கோக்கப்பட்ட காய்கறிகள்‌ சிலர்‌ கையில்‌ இருந்தன. 
ஆண்கள்‌ வயல்களில்‌ பிடித்த முயல்களையோ 
பறவைகளையோ நாரால்‌ கட்டி தோளில்‌ 


தொங்கவிட்டிருந்தனர்‌. அனைவருமே ஓடைகளில்‌ 
குளித்து உடலில்‌ இருந்த சேற்றைக்‌ களைந்து ஈர 
உடையுடன்‌ வந்தனர்‌. அவர்களுடன்‌ வயல்களுக்குச்‌ 
சென்ற நாய்கள்‌ ஈரமுடியை சிலிர்த்துக்கொண்டு 
வால்சுழற்றியபடி பின்னால்‌ வந்தன. 


அவர்களைக்‌ கண்டதும்‌ ஊரைச்சூழ்ந்திருந்த 
எருமைக்கூட்டம்‌ உரக்க குரலெழுப்பியது. சில 
எருமைகள்‌ பின்னால்‌ தொடர்ந்துவந்து மூங்கில்‌ 
தடுப்புக்கு அப்பால்‌ நெருக்கியடித்து நின்று வளைந்த 
கொம்புகள்கொண்ட தலைகளை உள்ளே விட்டு மெல்ல 
அலறின. பெண்கள்‌ அவற்றின்‌ பளபளப்பான 
முதுகுகளில்‌ கைகளால்‌ ஓங்கி அறைந்து அவற்றை 
ஓரமாக விலக்கினர்‌. பெண்கள்‌ வந்ததும்‌ வீடுகளிலிருந்து 
குழந்தைகள்‌ கூச்சலிட்டபடி ஓடிச்சென்று அவர்களின்‌ 
ஆடைகளை பற்றிக்கொண்டு துள்ளிக்குதித்தன. 
அன்னையர்‌ சிறு மகவுகளை அள்ளி 
தோளிலேற்றிக்கொண்டனர்‌. திண்ணையில்‌ 
அமர்ந்திருந்த முதியவர்கள்‌ வந்து பெண்களிடமிருந்து 
கீரைக்கட்டுகளையும்‌ மீன்களையும்‌ காய்கறிகளையும்‌ 
வாங்கிக்கொண்டனர்‌. எங்கும்‌ சிரிப்புகளும்‌ 
கொஞ்சல்களும்‌ ஒலித்தன. 


சற்று நேரத்தில்‌ வீட்டுக்கூரைகளின்மேல்‌ புகை 
எழத்தொடங்கியது. இனிய ஊனுணவின்‌ மணம்‌ 
கிராமத்தை நிறைத்தது. மெல்ல இருண்டு மறைந்த 
வானில்‌ அவ்வப்போது மேகங்கள்‌ ஒளியுடன்‌ அதிர்ந்தன. 
மரங்கள்‌ நிழல்களாக ஆக அப்பால்‌ வயல்நீர்வெளி 
தீட்டப்பட்ட இரும்புபோல கருமையாக மின்னியது. 
தென்மேற்கு ஓரத்தில்‌ வட்டவடிவமாகக்‌ கட்டப்பட்டிருந்த 
தனிக்குடிலில்‌ வாழ்ந்த குலப்பூசகர்‌ இடையில்‌ 
புலித்தோலாடை அணிந்து கையில்‌ அகல்விளக்குடன்‌ 
கோயில்களை நோக்கி சென்றார்‌. முதியவர்கள்‌ எழுந்து 
கோயில்‌ முன்‌ கூடினார்கள்‌. உடன்‌ சில பெண்களும்‌ 
குழந்தைகளும்‌ வந்து இணைந்துகொண்டனர்‌. 


சிகண்டி சென்று வணங்கி நின்றார்‌. பூசகர்‌ முதலில்‌ 
கைமுகத்தோனுக்கு சுடர்‌ ஏற்றி தூபம்‌ காட்டினார்‌. பின்பு 
விஷ்ணுவுக்கும்‌ சிவனுக்கும்‌ வரிசையாக ஒளியும்‌ 
நறும்புகையும்‌ காட்டப்பட்டன. அவர்‌ தெய்வ 
உருவங்களை ஒவ்வொன்றாக நோக்கினார்‌. தெய்வங்கள்‌ 
அமர்ந்த நீள்பீடத்திற்கு எதிரே பிறிதொரு தனிபீடத்தில்‌ 
கரியால்‌ இருவிழிகள்‌ வரையப்பட்ட நீளுருளைக்‌ 
கல்வடிவில்‌ இருந்த தெய்வத்தை நோக்கியபின்‌ முதிய 
பூசகரிடம்‌ “மூத்தவரே, அத்தெய்வம்‌ எது?” என்றார்‌. 


“அவள்‌ பெயர்‌ உர்வரை. இங்கு வாழ்ந்து மறைந்த 
தவச்செல்வி” என்று அவர்‌ சொன்னார்‌. 


“அன்னை எங்கள்‌ தந்தையர்‌ காலத்தில்‌ இங்கு 
பிறந்தவள்‌. தன்‌ இளமைக்கனவில்‌ அவள்‌ சேற்றில்படிந்த 
காலடி ஒன்றை கண்டாள்‌. அதை தன்‌ கொழுநன்‌ என 
நெஞ்சில்‌ சூடிக்கொண்டாள்‌. அவனைக்‌ 
காணும்பொருட்டு தவம்‌ செய்தாள்‌. அக்காலத்தில்‌ இங்கே 
இதைப்போன்ற மாள்‌ ஒன்றில்‌ ஒரு வீரர்‌ வந்து 
ஓரிரவு தங்கி கடந்துசென்றார்‌. அவர்‌ சென்றபின்னரே 
அன்னை அவள்‌ காலம சேற்றில்‌ பதிந்திருப்பதை 
கண்டாள்‌. அவரே என அறிந்து அவரை தேடிச்சென்றாள்‌. 
அதற்குள்‌ அவர்‌ நதிகளைக்‌ கடந்து 
சென்றுவிட்டிருந்தார்‌.” 


“அன்னை அவருக்காகக்‌ காத்திருந்தாள்‌. நூறு அகவை 
நிறைவுவரை ஒவ்வொருநாளும்‌ இந்த மரத்தடியில்‌ 
அமர்ந்து இந்த வாயிலை நோக்கிக்கொண்டிருந்தாள்‌. 
அவள்‌ மறைந்தபின்னரும்‌ அவ்விழிகள்‌ இங்கேயே 
அவ்வண்ணம்‌ மலர்ந்திருப்பதை பலர்‌ கண்டனர்‌. 
அவற்றை கல்லில்‌ பொறித்து அழிவின்மையில்‌ 
நிறுத்தினர்‌. ஓவ்வொரு ஆண்டும்‌ அன்னை 
நிறைவடைந்த சைத்ர மாதம்‌ ஏழாம்‌ வளர்பிறை நாளில்‌ 
மலர்க்கொடை அளித்து வணங்குகிறோம்‌” என்றார்‌ 
பூசகர்‌. 


சிகண்டி அச்சிலையை நோக்கிக்கொண்டு நின்றார்‌. 
பின்னர்‌ ”நான்‌ அன்னையிடம்‌ ஒன்று கேட்கவேண்டும்‌. 
அதன்பொருட்டே இங்கு வந்தேன்‌ என உணர்கிறேன்‌” 
என்றார்‌. பூசகர்‌ “அன்னையிடமா?” என்றார்‌. “ஆம்‌” 
என்றார்‌ சிகண்டி. பூசகர்‌ “அன்னையிடம்‌ நீங்கள்‌ 
கேட்கலாம்‌. மறுமொழி சொல்ல அவள்‌ எண்ணினால்‌ 
எங்களில்‌ ஒருவரில்‌ அவள்‌ எழுவாள்‌” என்றார்‌. சிகண்டி 
கைகூப்பி அவ்விழிகளை நோக்கி நின்றார்‌. உள்ளத்தை 
கூராக்கி முழுவிசையையும்‌ கொண்டு அவ்வினாவை 
எழுப்பினார்‌. மீண்டும்‌ மீண்டுமென அவ்வினா சென்று 
அறைந்தபடியே இருந்தது. பின்‌ பெருமூச்சுவிட்டு 
மீண்டுமொருமுறை தொழுதுவிட்டு தன்‌ குடிலுக்கு 
திரும்பினார்‌. 


ஏழு நாட்கள்‌ அவர்‌ அக்குடிலில்‌ இருந்தார்‌. 
ஒவ்வொருநாளும்‌ காலையிலும்‌ மாலையிலும்‌ 
அன்னையின்‌ பூசனைக்கு மட்டுமே சென்றார்‌. நின்று 
துளிவிட்டும்‌ பின்‌ ஓசையுடன்‌ எழுந்தும்‌ 
பெய்துகொண்டிருந்த மழையை உள்ளும்‌ புறமும்‌ என 


கேட்டுக்கொண்டிருந்தார்‌. ஏழாம்‌ நாள்‌ அந்திப்பூசனை 
முடிந்து பூசகர்‌ அனைவருக்கும்‌ 
மலரளித்துக்கொண்டிருந்தபோது மூன்று அகவை 
கொண்ட சிறுமி ஒருத்தி கையில்‌ மலருடன்‌ அவரை 
நோக்கி திரும்பி “ஓர்‌ எண்ணத்தின்பொருட்டு ஒருவரை 
பலிகொள்வேன்‌. ஒரு சொல்லின்பொருட்டு ஒரு குடியை. 
ஒரு செயலின்‌ பொருட்டு ஒரு நகரை. எரி துளியென்றே 
எழுகிறது” என்றாள்‌. 


கைகள்‌ நடுங்க “அன்னையே” என்று சிகண்டி 
சொன்னார்‌. கையிலிருந்த மலருடன்‌ தொழுதார்‌. 
“பிழைகள்‌ பலிகளாலேயே நிகர்செய்யப்படுகின்றன” 
என்று நிலைகுத்திய விழிகளுடன்‌ சிறுமி சொன்னாள்‌. 
அவள்‌ அன்னை குனிந்து “என்ன சொல்கிறாள்‌?” 
என்றாள்‌. சிறுமி நிமிர்ந்து நோக்கி “அம்மா” என்றபின்‌ 
அவள்‌ மேலாடையைப்‌ பற்றியபடி கால்தளர்ந்தாள்‌. 
முகம்‌ தழைய மயங்கி அன்னையின்‌ கைகளில்‌ சரிந்தாள்‌. 
சிகண்டி “நான்‌ தேடிவந்த சொற்கள்‌ இவையே” என்றார்‌. 
அன்னை தன்‌ மகளைத்‌ தூக்கி அருகிருந்த இல்லத்தின்‌ 
திண்ணை நோக்கி கொண்டுசென்றாள்‌. மீண்டும்‌ 
ஒருமுறை அன்னையை வணங்கி அனைவரையும்‌ 
நோக்கி கைகூப்பிவிட்டு சிகண்டி கிளம்பினார்‌. 


[ஙagelநறைமிஷாரண்யத்தில்‌ இளைய யாதவர்‌ முன்‌ 
மீண்டு வந்த சிகண்டி பெருமூச்சுவிட்டார்‌. “வஞ்சத்திற்கும்‌ 
அன்புக்கும்‌ அப்பாலுள்ளது அறம்‌. மானுடரை ஆளும்‌ 
விசைகொண்ட அனைத்தும்‌ மானுடம்‌ கடந்தவையே” 
என்று இளைய யாதவர்‌ சொன்னார்‌. சிகண்டி “ஆம்‌, 
அழிவிலாத விழிநீர்‌ நிகர்செய்யப்பட்டாகவேண்டும்‌. அது 
தன்‌ பாதையையும்‌ படைக்கலங்களையும்‌ 
கண்டடைகிறது” என்றார்‌. “அறிவால்‌ ஐயங்களை 
அகற்றி தன்‌ பாதையை தெளிவுசெய்க! அறிவு 
முழுமையாகவே செயலென்று ஆகும்‌ நிலையே யோகம்‌” 
என்றார்‌ இளைய யாதவர்‌. வணங்கி மறுசொல்லின்றி 
எழுந்து சிகண்டி வெளியே நடந்தார்‌. 

பகுதி ஐந்து : விடுதல்‌ 


[।agelநறைமிஷாரண்யத்தின்‌ எல்லையை அடைந்த 
யமன்‌ நின்று திரும்பி நோக்கி நெடுமூச்செறிந்தார்‌. 
அவரருகே வந்த ஏவலனாகிய திரிதண்டன்‌ “அரசே, நாம்‌ 
திரும்புகிறோமா?” என்றான்‌. யமன்‌ “இல்லை, இது இங்கே 
இப்படி முடியாது என்று எனக்குப்‌ படுகிறது. இன்னும்‌ பல 
படிகள்‌ உள்ளன இதற்கு” என்றார்‌. “அதெங்ஙனம்‌?” என 
சொல்லத்‌ தொடங்கிய திரிதண்டன்‌ யமனின்‌ தத்தளிக்கும்‌ 
முகத்தை நோக்கியபின்‌ “என்ன எண்ணுகிறீர்கள்‌ 
என்பது தெளிவாகவில்லை” என்றான்‌. 


யமன்‌ “இறுதி வினா ஒன்று உண்டு. அதுவே என்போன்ற 
தேவர்களுக்குரியது. அதைத்தான்‌ நான்‌ அவரிடம்‌ 
கேட்கவேண்டும்‌” என்றார்‌. “ஆனால்‌ அதை நான்‌ மானுட 
அறிவுநிலைகளினூடாகவே சென்றடைய முடியும்‌. 
இப்போது மூன்று படிகள்‌ மட்டுமே ஏறியிருக்கிறேன்‌” 
என்றார்‌. திரிதண்டன்‌ “இன்னும்‌ எத்தனை?” என்றான்‌. 
“அதை எவ்வண்ணம்‌ அறிவேன்‌?” என்று யமன்‌ 
சொன்னார்‌. ஐயத்துடன்‌ “அது முடிவிலாததென்றால்‌?” 
என்று திரிதண்டன்‌ கேட்டான்‌. யமன்‌ “அவ்வண்ணம்‌ 
அமைய வழியில்லை. மண்ணில்‌ மானுடரின்‌ 
இயல்புகளும்‌ திறன்களும்‌ எல்லைக்குட்பட்டவை” 
என்றார்‌. 


பின்னர்‌ மீசையை நீவியபடி இருள்‌ நிறைந்த காட்டை 
நோக்கிநின்று “அவர்‌ சொன்ன ஒரு வரியே அதற்கும்‌ 
அடிப்படை. அறிவென்று ஒன்று இங்கிருப்பதே அது 
அறியற்பாலது என்பதற்கான சான்று” என்றார்‌. 
திரிதண்டன்‌ “நான்‌ என்ன செய்யவேண்டும்‌, அரசே?” 
என்றான்‌. “இன்னொருவர்‌ வேண்டும்‌, இதற்கடுத்த 
நிலையில்‌ வினாவுடன்‌ கொதித்துக்கொண்டிருக்கும்‌ 
ஒருவர்‌. அவரை கண்டறிக!” என்றார்‌ யமன்‌. திரிதண்டன்‌ 
திரும்பிநோக்க அவன்‌ நிழல்பெருக்கென காலர்கள்‌ 
எழுந்தனர்‌. “செல்க!” என்றான்‌ திரிதண்டன்‌. 


அவர்கள்‌ மறைந்து மறுகணம்‌ தோன்றினர்‌. முன்னால்‌ 
நின்றிருந்த தமோகாலன்‌ என்னும்‌ ஏவலன்‌ “அரசே, 
இளைய யாதவரை எண்ணி கணம்கணமென 
எரிந்துகொண்டிருப்பவர்களில்‌ முதன்மையானவரை 
அஸ்தினபுரியின்‌ அரண்மனையில்‌ பார்த்தேன்‌. அவர்‌ 


பெயர்‌ விதுரர்‌” என்றான்‌. “குருகுலத்தின்‌ அமைச்சர்‌. 
கவிமுனிவராகிய கிருஷ்ண துவைபாயன 
மகாவியாசருக்கு சிவை என்னும்‌ அன்னையில்‌ 
பிறந்தவர்‌. திருதராஷ்டிரருக்கும்‌ பாண்டுவுக்கும்‌ 
இளையவர்‌.” யமன்‌ “ஆம்‌, அவரேயாகலாம்‌. அறிதலை 
வாழ்வெனக்‌ கொண்டவர்‌. அறிவுகடந்த ஐயம்‌ அவருக்கே 
எழும்‌” என்றார்‌. மறுகணம்‌ அவர்‌ விதுரரென்றிருந்தார்‌. 
நைமிஷாரண்யக்‌ காட்டுக்குள்‌ தொய்ந்த தோள்களும்‌ 
கூன்விழுந்த உடலுமாக சென்றுகொண்டிருந்தார்‌. 


[10௨261அது மறுநாள்‌ இரவின்‌ அதே பொழுது. இளைய 
யாதவர்‌ சற்றுமுன்னர்தான்‌ அகல்சுடரை 
அணைத்திருந்தார்‌. வெளியே காலடியோசையை கேட்டு 
அவர்‌ எழுந்து அகலை பொருத்தாமல்‌ சென்று கதவை 
திறந்தார்‌. முற்றத்தில்‌ மேலாடையை போர்வைபோல்‌ 
உடலைச்‌ சுற்றி அணிந்து குளிருக்கு உடல்‌ குறுக்கி 
நின்றிருந்த விதுரர்‌ ஒன்றும்‌ சொல்லாமல்‌ கைகூப்பினார்‌. 
“வருக!” என்றபடி உள்ளே சென்ற இளைய யாதவர்‌ 
விதுரரிடம்‌ அமரும்படி கைகாட்டிவிட்டு சிக்கிமுக்கியை 
உரசி அகல்சுடரை பொருத்தினார்‌. 


விதுரர்‌ அமர்ந்துகொண்டு உடலை மேலும்‌ 
குறுக்கிக்கொண்டார்‌. இளைய யாதவர்‌ அமர்ந்து “நீர்‌ 
அருந்துகிறீர்களா, அமைச்சரே?” என்றார்‌. “ஆம்‌” என்றார்‌ 
விதுரர்‌. இளைய யாதவர்‌ அளித்த நீரை அருந்தி 
மேலாடையால்‌ வாயை துடைத்துக்கொண்டார்‌. 
அவருக்கு அப்போதும்‌ மூச்சிளைத்துக்கொண்டிருந்தது. 
இளைய யாதவர்‌ புன்னகைத்து “நெடுநாட்கள்‌ 
உடல்பயிலவில்லை என எண்ணுகிறேன்‌” என்றார்‌. 
“துயில்நீப்பு. காலைகள்‌ அனைத்தும்‌ களைப்பால்‌ 
வெளிறியிருக்கின்றன. உச்சிப்பொழுதில்‌ மட்டும்‌ சற்று 
துயில்கிறேன்‌. இரவுகளில்‌ நானறியா இருள்தெய்வங்கள்‌ 
வந்து சூழ்ந்துகொள்கின்றன” என்றார்‌ விதுரர்‌. 


இளைய யாதவர்‌ “ஆம்‌, போர்‌ எழும்‌ நகர்களில்‌ பகலில்‌ 
ஊக்கமும்‌ இரவில்‌ ஐயமும்‌ பெருகும்‌ என்பார்கள்‌” 
என்றார்‌. விதுரர்‌ அதற்கு மறுமொழி சொல்லாமல்‌ 
நிலம்நோக்கிக்கொண்டிருந்தார்‌. இளைய யாதவர்‌ 
அவரிடம்‌ ஒன்றும்‌ கேட்கவில்லை. விதுரர்‌ தலைதூக்கி 
“நான்‌ உங்களிடம்‌ எதை கேட்கவந்தேன்‌ என 
தெரியவில்லை. உண்மையில்‌ உங்களை சந்திக்கும்‌ எந்த 
எண்ணமும்‌ எனக்கில்லை” என்றார்‌. “மெய்யாக 
சொல்லவேண்டுமென்றால்‌ உங்கள்மேல்‌ கடும்சினமே 
கொண்டிருந்தேன்‌. இப்போரை மூட்டிவிட்டுச்‌ சென்றது 
நீங்களே.” 


இளைய யாதவர்‌ “நானா?” என்றார்‌. “ஆம்‌, நீங்கள்‌ வந்த 
மூன்று தூதுமே போரை மூட்டும்‌ செயல்களே.” இளைய 
யாதவர்‌ “என்ன சொல்கிறீர்கள்‌?” என்றார்‌. “யாதவரே, 
துரியோதனனும்‌ அவன்‌ அரசத்துணைவரும்‌ உள்ளூர 
அச்சம்‌ கொண்டிருந்தார்கள்‌. போருக்கெழும்‌ 
ஒவ்வொருவரும்‌ எதிரியின்‌ ஆற்றலை அறிய 
முயல்கிறார்கள்‌. அதற்கென உளம்கூர்கிறார்கள்‌. 
கூர்ந்துநோக்கும்‌ எதுவும்‌ உருப்பெருகும்‌. எதிரியின்‌ 
ஆற்றலை பெருக்கியே மதிப்பிடுவார்கள்‌. 
ஒருவரோடொருவர்‌ பேசப்பேச பெருகும்‌ அது. பேச்சை 
நிறுத்தி எண்ணத்தொடங்குகையில்‌ மேலும்‌ பெருகும்‌. 
அச்சமும்‌ ஐயமும்‌ இல்லாமல்‌ களம்செல்லும்‌ 
எவருமில்லை” என்று விதுரர்‌ சொன்னார்‌. 


“அவர்கள்‌ தங்கள்‌ ஆற்றல்‌ குறித்து ஐயம்‌ 
கொண்டிருந்தனர்‌. ஏனென்றால்‌ கெளரவர்களின்‌ 
பெரும்படைத்தலைவர்கள்‌ அதுவரை ஒன்றென நின்று 
பொருதியதே இல்லை. பாண்டவர்களைப்பற்றி அச்சம்‌ 
கொண்டிருந்தனர்‌, ஏனென்றால்‌ அவர்களை எவரும்‌ 
எப்போதும்‌ வென்றதேயில்லை. அனைத்தையும்விட 
அவர்கள்‌ உங்களைப்பற்றி திகைப்பே கொண்டிருந்தனர்‌. 
எவரென்று எவராலும்‌ வகுக்கப்படாத பேருருவர்‌ நீங்கள்‌. 
அனைத்தையும்‌ அழித்தது உங்கள்‌ தூது. போர்முனை 
ஒருங்கியபின்‌ தூது வருவது ஆற்றலின்மையை 
காட்டுகிறது. நிலம்கோரி இரந்து நிற்பது அச்சம்‌ என 
பொருள்‌ கொள்கிறது.” 


“நீங்கள்‌ தூது வந்ததே துரியோதனனை தருக்க 
வைத்தது” என்று விதுரர்‌ தொடர்ந்தார்‌. “மீண்டும்‌ தூது 
வந்தபோது மேலும்‌ ஆணவம்‌ கொண்டான்‌. இன்று 
இப்போரில்‌ யானை நாணல்காட்டிலென தான்‌ நுழைந்து 
அப்பால்‌ செல்வோம்‌ என நம்பிக்கொண்டிருக்கிறான்‌. 
போர்‌ ஓழிவதற்கான அனைத்து வாய்ப்புகளும்‌ முற்றாக 
மூடப்பட்டுவிட்டன.” இளைய யாதவர்‌ பேசாமல்‌ 
பார்த்துக்கொண்டிருந்தார்‌. “ஆனால்‌ போர்‌ அவ்வண்ணம்‌ 
எளிதில்‌ முடியாது. பேரழிவே எஞ்சும்‌. பிறந்த கணமே 
நிமித்திகர்‌ உரைத்தனர்‌, பீமன்‌ குலாந்தகன்‌ என்று. 
அர்ஜுனன்‌ லட்சம்பேரை கொல்லும்‌ வில்கொண்ட 
சவ்யசாசி என்று. அது நிகழும்‌. அவர்களை எவராலும்‌ 
வெல்லவியலாது” என்றார்‌ விதுரர்‌. 


“ஒருவேளை பாண்டவர்கள்‌ இவர்களை முற்றழிக்க 
சற்றே தயங்கியிருக்கக்கூடும்‌. அத்தயக்கத்தையும்‌ 
இல்லாமலாக்கியது உங்கள்‌ தூது. ஊசிமுனை நிலம்கூட 
மறுக்கப்பட்டதென்பதே பாண்டவர்கள்‌ எந்த 


எல்லைக்கும்‌ செல்லலாம்‌ என்னும்‌ உரிமையை 
அளிக்கிறது. அவர்கள்‌ எது செய்தாலும்‌ எதிர்காலத்தின்‌ 
விழிகளில்‌ சரியென்றாக்குகிறது. அவர்களைக்‌ 
கட்டியிருக்கும்‌ அனைத்துச்‌ சரடுகளிலிருந்தும்‌ 
விடுவித்துவிட்டீர்கள்‌, யாதவரே. இப்போரை மிகச்‌ சரியாக 
கொண்டுசென்று குருஷேத்ரத்தில்‌ நிறுத்திவிட்டீர்கள்‌” 
என்றார்‌ விதுரர்‌. 


இளைய யாதவர்‌ மாறாப்‌ புன்னகைகொண்ட முகத்துடன்‌ 
பாவையென அமைந்திருந்தார்‌. விதுரர்‌ “நீங்கள்‌ 
எண்ணுவதென்ன? இந்நிலத்தில்‌ ஒரு குருதிப்பெருக்கை 
உருவாக்கி எதை அடையப்போகிறீர்கள்‌? விண்ணளந்த 
பேருருவனின்‌ மண்வடிவம்‌ நீங்கள்‌ என்று உங்களை 
சொல்கிறார்கள்‌ எளியோர்‌, அறிவிலாப்‌ பெண்டிர்‌, 
அறிவுமயங்கிய சூதர்‌. ஆனால்‌ அவர்கள்‌ எப்போதும்‌ 
அறிவறியாத ஒன்றை அறிபவர்கள்‌. மெய்யாகவே நீங்கள்‌ 
அவர்தானா? கோடித்தலையை குருதிபலியாகப்‌ பெற்று 
விண்மீள வந்த தெய்வமா? அறியேன்‌. ஆனால்‌ நீங்கள்‌ 
மண்ணுக்கு நலம்பயக்கவில்லை. அழிவைநோக்கி 
கொண்டுசெல்கிறீர்கள்‌” என்றார்‌. 


“உங்கள்‌ குலத்தை உங்கள்‌ கைகளாலேயே 
முற்றழிக்கவிருக்கிறீர்கள்‌. உங்களை 
தந்தையெனக்கொண்டு வளர்ந்த மைந்தர்கள்‌ 
பல்லாயிரவர்‌ களத்தில்‌ தலையுருள 

குருதிசிதறி விழப்போகிறார்கள்‌. உங்களை 
தெய்வமென்று கொண்ட பெண்கள்‌ பலர்‌ 
கைம்பெண்ணாகவிருக்கிறார்கள்‌. யாதவரே, இன்றும்‌ 
உங்களை வழிபடும்‌ கெளரவ அரசியர்‌ அனைவரையும்‌ 
பாழ்கொள்ளச்‌ செய்யவிருக்கிறீர்கள்‌. அதனூடாக 
எந்நன்மை நிகழினும்‌ அதனாலென்ன?” 


மூச்சிரைக்க விழிகள்‌ நீர்மைகொள்ள விதுரர்‌ 
நிறுத்தினார்‌. “நான்‌ என்‌ மூத்தவரை சென்று பார்க்க 
அஞ்சி தவிர்த்துக்கொண்டிருந்தேன்‌. அவர்‌ என்னை 
அமழைக்கவுமில்லை. முதற்சிலநாட்கள்‌ அவரைப்பற்றி 
எண்ணலாகாதென்று ஒழிந்தேன்‌. பின்னர்‌ 
எண்ணாமலிருக்க இயலாதென்று கண்டேன்‌. 
சஞ்சயனையும்‌ யுயுத்ஸுவையும்‌ சென்றுகண்டு அவர்‌ 
எப்படி இருக்கிறார்‌ என்று அறிந்துகொண்டேன்‌. 
துயர்கொண்டிருக்கிறார்‌, துயிலிழந்திருக்கிறார்‌ என்றனர்‌. 
அவருடைய மருத்துவரை சென்றுகண்டேன்‌. அவர்‌ நாடி 
பிழைகொண்டிருக்கிறது என்றார்‌. துயிலின்பொருட்டு 
அளிக்கப்படும்‌ நஞ்சு அவ்விளைவை அளிக்கிறது என 
உணர்ந்ததாகவும்‌ நஞ்சின்றி துயிலவைக்க வழியுண்டா 


என உசாவிக்கொண்டிருப்பதாகவும்‌ சொன்னார்‌.” 


இப்புவியில்‌ அவரன்றி எவரையும்‌ நான்‌ மெய்யுறவென்று 
கருதவில்லை என்று உணர்ந்தேன்‌. அவர்‌ மைந்தருக்கு 
அணுக்கமாக இருப்பதும்‌ அவர்களைக்‌ காக்கப்‌ 
போரிடுவதும்‌ அந்த அன்பின்பொருட்டே. நாளெல்லாம்‌ 
அவரைப்பற்றி எண்ணிக்கொண்டிருப்பதை உணர்ந்து 
தன்னிரக்கம்‌ கொண்டேன்‌. அவருக்காகவே 
வாழ்ந்திருக்கிறேன்‌. இறுதியில்‌ அவரை முழுமையாகவே 
கைவிட்டுவிட்டு திறனற்றவனாக அமர்ந்திருக்கிறேன்‌. 
என்‌ கல்வி, நுண்ணறிவு, நல்லியல்பு எதுவும்‌ அவருக்கு 
பயனளிக்கவில்லை. 


ஒருநாள்‌ உளமுருகி அழத்தொடங்கினேன்‌. எண்ணி 
எண்ணி அவரைப்பற்றிய என்‌ நெகிழ்வைப்பெருக்கி 
விழிநீர்‌ ஒழிந்தபின்‌ மீண்டேன்‌. அந்த நீள்துயரிலிருந்து 
விடுபடுவதற்கு ஒரே வழி அவரைச்‌ சென்று பார்ப்பதே 
என்று தோன்றியது. மறு எண்ணமில்லாமல்‌ அப்போதே 
கிளம்பி புஷ்பகோஷ்டத்திற்கு சென்றேன்‌. வாயிலில்‌ 
அமர்ந்திருந்த சங்குலன்‌ எந்த மாறுதலுமில்லாமல்‌ 
அப்படியே இருந்தான்‌. அதுவே எனக்கு ஓர்‌ ஏமாற்றத்தை 
அளித்தது. “அரசர்‌ எப்படி இருக்கிறார்‌?” என்று கேட்டேன்‌. 


அவன்‌ தன்‌ தந்தை விப்ரரைப்போலவே 
சொல்குறைந்தவன்‌, விழி சந்திக்காத 
நோக்குகொண்டவன்‌. “அவையமர்ந்திருக்கிறார்‌” 
என்றான்‌. உள்ளே சென்றபோது மூத்தவர்‌ யுயுத்ஸுவுடன்‌ 
நாற்களமாடிக்கொண்டிருந்தார்‌. அவர்‌ அருகே சஞ்சயன்‌ 
அமர்ந்திருந்தான்‌. யுயுத்ஸு களம்நோக்கி குனிந்திருக்க 
சஞ்சயன்‌ யுயுத்ஸுவின்‌ காய்நீக்கங்களை மெல்லிய 
குரலில்‌ சொல்லிக்கொண்டிருந்தான்‌. என்‌ காலடியோசை 
கேட்டதும்‌ கையில்‌ எடுத்த காயுடன்‌ அவர்‌ 
செவிதிருப்பினார்‌. நான்‌ அருகே சென்று “மூத்தவரே, 
வணங்குகிறேன்‌” என்றேன்‌. “நலமாக இருக்கிறாயா? நீ 
வந்து நீணாள்‌ ஆகிறது” என்றபின்‌ காயை நீக்கி “நீ 
விளையாடு, மைந்தா” என்றார்‌. 


யுயுத்ஸு என்னை நோக்கிக்கொண்டிருந்தான்‌. நான்‌ 
விழிகாட்டியதும்‌ “இளைய தந்தை தங்களிடம்‌ 
பேசவிழைகிறார்‌ போலும்‌... நான்‌ ஏவலரிடம்‌ சற்று 
சொல்லாடிவருகிறேன்‌” என்று எழுந்து சென்றான்‌. அவர்‌ 
என்னிடம்‌ “என்ன சொல்லவிருக்கிறாய்‌?” என்றார்‌. “நான்‌ 
அவைக்குச்‌ சென்றே நெடுநாட்களாகின்றது” என்றேன்‌. 
“ஆம்‌, அதை அறிந்தேன்‌. படைக்கூட்டுக்கு 
ஜயத்ரதனையும்‌ அரசர்களுடன்‌ பேசுவதற்கு 


அதை வெளியே கொண்டுவந்து மாலையின்‌ வெயிலில்‌ 
மண்தரையில்‌ போட்டார்‌. அது கீழே விழுந்த 
வெளவால்குஞ்சு போல ஓசையில்லாமல்‌ சிவந்த 
வாயைத்‌ திறந்து திறந்து மூடியது. 


குந்தி தன்‌ ஒவ்வொரு தசையையும்‌ 
இறுக்கிக்கொண்டாள்‌. மாத்ரி “அக்கா!” என்றாள்‌. 
குழந்தை கரைக்குவந்து மூச்சுவாங்கி மெல்ல துடித்து 
இறக்கும்‌ மீன்போல வாய்திறந்து தவித்தது. அதன்‌ 
கைகளும்‌ கால்களும்‌ குழைந்து அசைந்தன. 
உடல்முழுக்க இறுதித்துடிப்பு போல ஒரு வலிப்பு வந்தது. 


மாத்ரி “அக்கா” என்றாள்‌. பின்னர்‌ குழந்தையை நோக்கி 
ஓடினாள்‌. பலாஹாஸ்வர்‌ “நில்‌” என்றார்‌. “எவரும்‌ 
அதைத்‌ தொடவேண்டியதில்லை. அதன்‌ நெருப்பு 
இப்போதுதான்‌ கண்விழித்தெழுகிறது” என்றார்‌. குழந்தை 
தன்‌ கால்களை மண்ணில்‌ உரசியது. முட்டியாகப்‌ 
பிடிக்கப்பட்ட கைகள்‌ விரைத்து நடுங்கின. 
எண்ணைப்பூச்சு வழிந்தபோது அது நீரில்‌ பிடுங்கி எடுத்த 
கிழங்கு போல உரிந்த வெண்தோலுடன்‌ தெரிந்தது. 


அப்பால்‌ கூண்டிலடைபட்மருந்த குரங்குகள்‌ எம்பி 
எம்பிக்குதித்து கூச்சலிட்டன. மூங்கில்கள்‌ வழியாக 
கைகளை நீட்டி விரல்களை அசைத்தன. பலாஹாஸ்வர்‌ 
“அவை எதற்காக?” என்றார்‌. “குழந்தையின்‌ உதரத்துக்கு 
குரங்குகளின்‌ மெல்லிய பால்‌ மட்டுமே செரிக்கும்‌” 
என்றாள்‌ மருத்துவச்சி. “அவற்றைத்‌ திறந்துவிடு” 
என்றார்‌. அவள்‌ தயங்க அவர்‌ “ம்‌” என உறுமினார்‌. 
அவள்‌ ஓடிச்சென்று குரங்குகளின்‌ கூண்டுகளை 
ஒவ்வொன்றாக திறந்துவிட்டாள்‌. குரங்குகள்‌ கூச்சலுடன்‌ 
குட்டிகளை அணைத்தபடி பாய்ந்து மரங்களில்‌ 
ஏறிக்கொண்டன. குட்டிகள்‌ அன்னையரின்‌ வயிற்றை 
இறுக அணைத்துக்கொண்டு வெளவால்கள்‌ போல 
ஒலியெழுப்பின. 


ஒரு பெரிய குரங்கு வயிற்றில்‌ குட்டியுடன்‌ மேலே 
கிளைவழியாக வந்து குழந்தைக்கு மேலே 
அமர்ந்துகொண்டது. நுனிக்கிளைக்கு வந்து அதை 
உடலால்‌ உலுக்கியபடி ஊஹ்‌ ஊஹ்‌ ஊஹ்‌ என 
ஒலியெழுப்பி துள்ளியது. அவர்களை ஒவ்வொருவராக 
கூர்ந்து நோக்கியபின்‌ மெல்ல கீழிறங்கி கிளைநுனியில்‌ 
ஒரு கைபற்றி தொங்கி ஆடியபடி குழந்தையைப்‌ 
பார்த்தது. அதன்‌ வால்‌ காற்றில்‌ வளைந்து நெளிந்தது. 
ஓசையே இல்லாமல்‌ மண்ணில்‌ குதித்து அடியில்‌ கவ்வித்‌ 
தொங்கிய குட்டியுடன்‌ நான்குகால்களில்‌ மெல்ல நடந்து 


பூரிசிரவஸையும்‌ அவை நிகழ்த்துவதற்கு சல்யரையும்‌ 
அரசன்‌ அமைத்திருப்பதாக சொன்னார்கள்‌” என்று அவர்‌ 
எந்த உணர்வுமின்றி சொன்னார்‌. 


“ஆம்‌, என்னால்‌ அதிலெல்லாம்‌ ஈடுபட இயலாது” 
என்றேன்‌. என்‌ குரலில்‌ ஒலித்த எரிச்சல்‌ எவர்மேல்‌ என 
தெரியவில்லை. “ஆம்‌, உன்னால்‌ இயலாது” என்றபின்‌ 
மூத்தவர்‌ சஞ்சயனிடம்‌ “நமக்கு அரசனின்‌ செய்தி 
ஏதாவது வந்ததா?” என்றார்‌. “இல்லை” என்றான்‌ 
சஞ்சயன்‌. என்‌ ஏமாற்றமும்‌ எரிச்சலும்‌ மிகுந்தபடியே 
சென்றன. “பாண்டவர்களின்‌ படைக்கூட்டும்‌ நிகரென 
எழுந்துகொண்டிருக்கிறது. அவர்கள்‌ வெல்லப்பட 
இயலாதவர்‌ என்பதனாலேயே அவர்களுக்கும்‌ 
அரசத்துணைகள்‌ அமைந்துகொண்டிருக்கின்றன. 
நிஷாதரும்‌ கிராதரும்‌ அரக்கரும்‌ அசுரரும்‌ தங்கள்‌ 
நெடுநாள்‌ வஞ்சங்களுடன்‌ அவர்களுடன்‌ 
சேர்ந்துகொண்டிருக்கிறார்கள்‌” என்றேன்‌. “ஆம்‌, 
இயல்புதான்‌” என்றார்‌. 


உரத்த குரலில்‌ “பேரழிவு அணுகிக்கொண்டிருக்கிறது, 
அரசே” என்றேன்‌. “நம்மால்‌ என்ன செய்ய இயலும்‌? 
நம்மை மீறிச்‌ செல்கின்றன அனைத்தும்‌” என்றார்‌ 
மூத்தவர்‌. திரும்பி “யுயுத்ஸு எங்கே?” என சஞ்சயனிடம்‌ 
கேட்டார்‌. “அவர்‌ ஏவலரை பார்க்கச்‌ சென்றார்‌, அரசே” 
என்றான்‌ சஞ்சயன்‌. “அவனிடம்‌ என்‌ உணவை 
எடுத்துவைக்கும்படி சொல்‌” என்றபின்‌ என்னிடம்‌ “நீ 
என்னுடன்‌ உணவருந்துகிறாயா?” என்றார்‌. நான்‌ 
“நிமித்தநூல்கள்‌ சொன்னவை ஒன்றுகுறையாமல்‌ 
எழுந்து அணுகுகின்றன, மூத்தவரே” என்றேன்‌. அவரிடம்‌ 
எந்த உணர்வுமாற்றமும்‌ தெரியவில்லை. “நம்‌ அரசர்‌ 
குருதிச்சரடின்‌ இறுதிப்புள்ளி, நகரையும்‌ குடிகளையும்‌ 
தட்‌ கொண்டுசெல்லும்‌ கலிவடிவர்‌ என்றனர்‌. 

அதே நாவால்‌ பீமனை குலாந்தகன்‌ என்றனர்‌” என்றேன்‌. 


ஒவ்வொரு சொல்லையும்‌ நஞ்சுதீட்டி அம்பு என 
செலுத்தினேன்‌. “நூற்றுவரும்‌ அவர்‌ பெற்ற 

யிரத்தவரும்‌ களம்படுவர்‌ என்று நம்மிடம்‌ சொன்ன 

மித்திகர்‌ பலர்‌.” அவர்‌ “ஆம்‌, அவர்கள்‌ சொல்வதே 
மெய்யென்றிருக்கலாம்‌. நாம்‌ நம்ப விழைவதை 
நம்புகிறோம்‌” என்றபின்‌ “சஞ்சயா, எனக்கு உணவு 
எடுத்துவைக்கச்‌ சொன்னாயா?” என்றார்‌. “சொல்கிறேன்‌” 
என்று சஞ்சயன்‌ எழுந்து சென்றான்‌. நானும்‌ அவரும்‌ 
மட்டும்‌ அணுக்கமாக நின்றிருந்தோம்‌. அவருடைய 
விழிக்குழிகள்‌ குருதிக்குமிழிகளாக அசைந்தன. வாய்‌ 
எதையோ மெல்வதுபோலவோ தனக்கே 


சொல்லிக்கொள்வதுபோலவோ அசைந்தது. 


“அரசே, நம்‌ மைந்தரின்‌ குருதியிலாடி 
அமையப்போகிறோம்‌. நம்‌ கொடிவழி முற்றழிய 
பட்டமரமென நின்றிருப்பதே நம்‌ ஊழ்‌” என்றேன்‌. அவர்‌ 
“ஆம்‌, அதுவே இறைவிருப்பம்‌ எனில்‌ அவ்வாறே நிகழ்க” 
என்றபின்‌ “சஞ்சயன்‌ வந்தானா?” என திரும்பினார்‌. 
யுயுத்ஸு வந்து “தந்தையே, உணவு ஒருங்கியிருக்கிறது” 
என்றான்‌. நான்‌ “நாம்‌ முற்றிலும்‌ 
கைவிடப்பட்டிருக்கிறோம்‌, மூத்தவரே” என்றபோது என்‌ 
குரல்‌ உடைந்தது. “நினைவறிந்த நாள்‌ முதல்‌ நான்‌ 
தவிர்க்கமுயன்றது இது. இருளென 
சூழ்ந்துவிட்டிருக்கிறது.” அவர்‌ என்னை நோக்கி 
முகம்திருப்பி “ஆம்‌” என்றார்‌. 


அந்த விழியின்மை எத்தனை அச்சமூட்டுவதென்று 
அப்போது அறிந்தேன்‌. வழியை மூடிய மொட்டைப்‌ 
பெருஞ்சுவர்‌ என என்‌ முன்‌ நின்றது. பாய்ந்து 
அந்நெஞ்சை பிளக்கவேண்டும்‌ என்று, என்‌ தலையை 
அதில்‌ அறைந்து பிளக்கவேண்டும்‌ என்று உள்ளம்‌ 
எழுந்தது. இன்னும்‌ விசையுடன்‌ எதையேனும்‌ சொல்ல 
விரும்பினேன்‌. மேலும்‌ மேலுமென நஞ்சை நாடினேன்‌. 
ஆனால்‌ சொல்திரளவில்லை. அந்தத்‌ தத்தளிப்பாலேயே 
என்‌ விழிகள்‌ நீர்கொண்டன. “நம்‌ இறப்பை நாமே 
காணப்போகிறோம்‌. உயிரிழந்த பின்னரும்‌ ஓடென 
எஞ்சும்‌ சிப்பிகளாக வாழப்போகிறோம்‌” என்று விம்மி 
அழுதேன்‌. 


“ஆம்‌, அவ்வாறென்றால்‌ அவ்வாறே. இதுகாறும்‌ 
அனைத்தையும்‌ அடைந்துவிட்டோம்‌. அளித்தவரின்‌ 
விழைவு அதுவென்றால்‌ திருப்பி 
எடுத்துக்கொள்ளட்டும்‌... அடேய்‌ மூடா, என்ன 
செய்கிறாய்‌?” என்றார்‌ மூத்தவர்‌. சஞ்சயன்‌ 
“இங்கிருக்கிறேன்‌” என்றான்‌. “என்‌ கையை பிழி...” என்று 
நீட்டினார்‌. அவன்‌ அவர்‌ கையை பற்றியதும்‌ “மெல்ல 
அழைத்துச்செல்‌. சென்றமுறை பீடத்தில்‌ 
முட்டிக்கொண்டேன்‌” என்றார்‌. சஞ்சயன்‌ நான்‌ ஏதேனும்‌ 
சொல்ல எஞ்சுகிறதா என என்னை நோக்கினான்‌. 


நான்‌ இரு கைகளையும்‌ முட்டிசுருட்டி இறுக்கினேன்‌. 
பற்கள்‌ கிட்டித்துக்கொண்டன. “நீ துயர்கொள்ளாதே. 
அனைத்தும்‌ முடிவாகிவிட்டது. நாம்‌ 
இயற்றுவதற்கொன்றுமில்லை. உன்‌ கடமைகளை 
செய்துகொண்டிரு... உன்‌ மைந்தர்‌ நலம்பெறுக!” 
என்றபின்‌ “யுயுத்ஸு எங்கே? அடேய்‌ மூடா, உணவு 


ஒருக்கமாகிவிட்டதா?” என்றார்‌. யுயுத்ஸு “ஆம்‌, 
தந்தையே” என்றான்‌. அவர்‌ மெல்ல நடந்து விலகுவதைக்‌ 
கண்டு நின்றேன்‌. அனைவரும்‌ சென்றபின்னரும்‌ 
அங்கேயே நின்றேன்‌. 


யுயுத்ஸு திரும்ப வந்து என்னை கண்டு விரைந்து 
அணுகி “ஆணை ஏதேனும்‌ உண்டா, தந்தையே?” 
என்றான்‌. “உண்கிறாரா?” என்றேன்‌. “ஆம்‌” என்றான்‌. 
“பொழுதாகவில்லையே...” என்றேன்‌. தயங்கி 
“பசிக்கையில்‌ உண்கிறார்‌” என்றான்‌. “இப்போதெல்லாம்‌ 
பசி மிகுந்துள்ளது என எண்ணுகிறேன்‌... உடல்‌ 
முன்னைவிட பெருத்திருக்கிறது” என்றேன்‌. அவன்‌ 
ஒன்றும்‌ சொல்லவில்லை. பற்களைக்‌ கடித்து “மைந்தர்‌ 
நெஞ்சுபிளந்து கிடக்கும்போது அக்குருதியை அள்ளி 
சோற்றிலிட்டு உருட்டி அளித்தாலும்‌ உண்பார்‌... 
விழியின்மை என்பது ஒரு உடல்நிலை அல்ல” என்றேன்‌. 


யுயுத்ஸுவின்‌ முகம்‌ இறுகியிருந்தது. மேலும்‌ ஏதோ 
சொல்ல வாய்‌ எடுத்தபின்‌ திரும்பி வெளியே சென்றேன்‌. 
வழிமூடியதுபோல்‌ நின்ற சங்குலனிடம்‌ “விலகு மூடா... 
இது என்ன யமபுரியா, பிணத்தை வைத்து வாயிலை 
மூடுவதற்கு?” என்றபின்‌ வெளியே சென்றேன்‌. வெளியே 
நின்றிருந்த ஏவலனிடம்‌ “தேர்‌ ஒருங்குக... தேர்‌ சித்தமாக 
இல்லையேல்‌ உன்னை கழுவேற்றுவேன்‌” என்றேன்‌. 


என்‌ உடல்‌ பதறிக்கொண்டே இருந்தது. கால்கள்‌ தளர 
அவ்வப்போது நின்றேன்‌. பின்னர்‌ முற்றத்திற்கு வந்து 
தேரிலேறிக்கொண்டேன்‌. “எங்கே?” என்று கேட்ட 
பாகனிடம்‌ “செல்க!” என்று மட்டும்‌ சொன்னேன்‌. 
இல்லத்திற்கு மீளவே தோன்றியது. ஆனால்‌ அங்கே 
சென்று அமரமுடியாது என்றும்‌ தோன்றியது. பல 
நாட்களாக நான்‌ பகல்‌ முழுக்க தொன்மையான 
போர்ச்சுவடிகளை எடுத்து படித்துக்கொண்டிருந்தேன்‌. 
ஒவ்வொரு சூழ்கையும்‌ என்னென்ன அழிவுகளை 
உருவாக்கும்‌ என்று நோக்கினேன்‌. எதையெல்லாம்‌ இரு 
சாராரும்‌ அமைக்கக்கூடும்‌ என்று கணித்தேன்‌. என்‌ 
உள்ளத்தில்‌ மீளமீள போரை நிகழ்த்தி 
நோக்கிக்கொண்டிருந்தேன்‌. மீண்டும்‌ என்‌ சுவடிகளுக்குச்‌ 
செல்ல என்னால்‌ இயலாதென்று தோன்றியது. 
“கோட்டைமுகப்புக்கு” என்றேன்‌. 


தேர்‌ சீரான சகட ஒலியுடன்‌ சென்றுகொண்டிருந்தது. 
அந்த ஒலியின்‌ தாளம்‌ என்னை சற்றே 
அமைதிப்படுத்தியது. நகரம்‌ இரைவீசப்பட்ட மீன்குளம்‌ 
என கொப்பளித்துக்கொண்டிருந்தது. வீரர்கள்‌ 


களிவெறிகொண்டவர்களாக குதிரைகளில்‌ 
அங்குமிங்கும்‌ ஓடிக்கொண்டிருந்தனர்‌. பெண்கள்‌ 
அவர்களை நகையாடி மலர்களையும்‌ பழங்களையும்‌ 
எடுத்து வீசி கூச்சலிட்டனர்‌. புரவிகளின்‌ பின்னால்‌ 
சிறுவர்கள்‌ கூவியபடி ஓடினர்‌. எங்கும்‌ 
விழவுக்கொண்டாட்டம்‌. மலர்சூடியிருந்தனர்‌ குலமகளிர்‌. 
அத்தனை கொடிகளும்‌ புதிய துணிகளால்‌ வண்ணம்‌ 
பொலிந்தன. கோட்டைகளும்‌ காவல்நிலைகளும்‌ 
புதுச்சுண்ணமும்‌ காவியும்‌ பூசப்பட்டிருந்தன. நகரில்‌ 
கள்ளருந்தாதவர்‌ சிலரே என்று தோன்றியது. 


அப்பால்‌ வாழ்த்தொலியும்‌ குரவையோசையும்‌ முழவும்‌ 
கொம்போசையுடன்‌ இணைந்து ஒலித்தன. “யார்‌ அது?” 
என்றேன்‌. “கணிகர்‌” என்று பாகன்‌ சொன்னான்‌. “தேரை 
விலக்கி நிறுத்துக...” என்றேன்‌. ஒரு சிறு சாலைப்பிரிவில்‌ 
தேர்‌ நின்றது. தேனீக்கூட்டம்‌ ஒன்று ரிங்கரித்தபடி 
செல்வதுபோல ஒரு திரள்‌ சாலையினூடாக நகர்ந்தது. 
நடுவே கணிகர்‌ சிறுதேர்‌ ஒன்றின்‌ பீடத்தில்‌ 
அமர்ந்திருந்தார்‌. உடல்நலம்‌ நன்கு தேறியிருந்தது. 
நிமிர்ந்து அமர்ந்து இருபக்கமும்‌ நோக்கி கைதாக்கி 
வாழ்த்து சொன்னார்‌. சூழ்ந்திருந்த வீரர்கள்‌ வாழ்த்தொலி 
எழுப்பினர்‌. “ஞானாசிரியர்‌ வாழ்க! மூன்றுணர்ந்தோர்‌ 
வாழ்க! வெற்றிவிதைப்போர்‌ வாழ்க! குருகுலத்து 
முதல்குரு வாழ்க!” என்று கூவியபடி மக்கள்‌ இருபுறமும்‌ 
திரண்டு மலர்களை அள்ளி அவர்மேல்‌ வீசினர்‌. 


“அஸ்தினபுரியின்‌ இன்றைய முதன்மைத்தலைவர்‌ 
இவரே. பாண்டவர்தரப்பின்‌ இளைய யாதவரை வெல்லும்‌ 
திறன்‌ இவருக்கு மட்டுமே உண்டு என்கிறார்கள்‌ மக்கள்‌” 
என்று பாகன்‌ சொன்னான்‌. “இளைய யாதவரை 
மும்முறை அவையில்‌ வென்றார்‌ என்று சூதர்‌ 
பாடுகிறார்கள்‌.” நான்‌ கணிகரையே 
நோக்கிக்கொண்டிருந்தேன்‌. தன்னில்‌ மகிழ்ந்து 
திளைத்துக்கொண்டிருந்தார்‌. அவருடைய நகைப்பு மிக 
அழகானது. இளமைந்தரின்‌ அறியாச்‌ சிரிப்புபோல. அவர்‌ 
விழிகளும்‌ இளமைந்தருக்குரியவை. தீமையே 
உருக்கொண்டவர்‌ என்பதே அவரைப்பற்றிய என்‌ 
எண்ணம்‌. ஆனால்‌ அத்தகைய அழகு எப்படி 
அமைந்தது? தீமைக்கு அழகின்மையையும்‌ நன்மைக்கு 
அழகையும்‌ அளிக்கவேண்டுமென்று முதலில்‌ 
தோன்றியது எந்த மூடக்‌ கவிஞனுக்கு? 
கோட்டைமுகப்புக்கு சென்றேன்‌. அங்கிருந்த எவரும்‌ 
என்னை பொருட்படுத்தவில்லை. வழக்கமான முறைமை 
வணக்கங்கள்‌, வாழ்த்துரைகள்‌. நான்‌ அவர்களின்‌ 


போருக்கு எதிரானவன்‌ என்று எண்ணுகிறார்கள்‌ என 
உணர்ந்திருந்தேன்‌. கோட்டைமேல்‌ ஏறி காவல்மாடத்தில்‌ 
நின்று பார்த்தேன்‌. முரசு புதிய தோல்பரப்புடன்‌ 
அன்றுபிறந்த குழவியின்‌ மெருகுடன்‌ இருந்தது. வெளியே 
முகமுற்றத்தில்‌ ஒரு காவல்படை முரசும்‌ கொம்பும்‌ 
முழங்க அணிவகுத்து கடந்துசென்றது. 
காவலர்தலைவனிடம்‌ “இது காந்தாரப்படை அல்லவா?” 
என்றேன்‌. 


“ஆம்‌, சுபலரின்‌ தலைமையில்‌ பதினெட்டு அணிகள்‌ 
நேற்று வந்தன. மேலும்‌ மேலுமென படைகள்‌ 
வந்துகொண்டே இருக்கின்றன” என்று அவன்‌ 
சொன்னான்‌. “கொசுவை கொல்ல சுத்தியலா என 
இப்போதே பகடிபேசுகிறார்கள்‌ களிமகன்கள்‌. 
பாண்டவர்களின்‌ தரப்பில்‌ இருப்பவை பயிலாப்‌ 
படைகள்‌. அவர்களை எதிர்க்க இன்றிருக்கும்‌ 
படைவல்லமையே இருமடங்குக்கும்‌ மேல்‌. ஒருநாளில்‌ 
போர்‌ முடியும்‌. அவர்களில்‌ எஞ்சுபவர்கள்‌ 
உறுப்பிழந்தவர்கள்‌ மட்டுமாகவே இருப்பார்கள்‌... 
இன்னும்‌ படைதிரட்டுவது நாம்‌ வெல்லுமுறுதி 


கொண்டிருக்கவில்லை என்பதையே காட்டும்‌” என்றான்‌. 


அவன்‌ முகத்திலிருந்த நம்பிக்கையை கண்டேன்‌. அது 
சொல்லிச்சொல்லி திரட்டப்பட்டது. நெடுங்காலமாக 
உருவானதனால்‌ உறுதியாகி பாறையென்றானது. 
அதற்கெதிரான அனைத்துச்‌ சொற்களுக்கும்‌ அவனிடம்‌ 
மறுமொழி இருக்கும்‌. “ஆம்‌, ஆனால்‌ போர்‌ நிகழும்வரை 
படைதிரண்டுகொண்டே இருக்கவேண்டும்‌ என்பதல்லவா 
போர்நெறி?” என்றேன்‌. “ஆம்‌, ஆதரவு வந்தபடியே 
இருப்பது களிப்பூட்டுவதை மறுக்கவியலாது” என்றான்‌. 
“குருதிபெருகும்‌” என்று நான்‌ எனக்கே என சொன்னேன்‌. 
அவன்‌ “குருதி தூயது, தெய்வங்களுக்குரியது” என்றான்‌. 
“நம்‌ குருதியும்‌” என்றேன்‌. “ஆம்‌, நம்‌ குருதியும்‌ நம்‌ 
மைந்தர்‌ குருதியும்‌. பலியில்லாமல்‌ போர்வெற்றியில்லை” 
என்று அவன்‌ சொன்னான்‌. 


அவன்‌ முகத்தை நோக்கினேன்‌. அங்கிருந்தது மெய்யான 
களிப்பு. மேலும்‌ சொல்லெடுக்கத்‌ தோன்றாமல்‌ மேலே 
நின்றபடி கீழே படைகள்‌ குறுக்கும்‌ மறுக்குமாக 
அணிகளாக சென்றுகொண்டிருப்பதை நோக்கினேன்‌. 
எண்ணைப்பூச்சுகொண்டு நின்றிருந்த கைவிடுபடைகள்‌ 
கண்ணில்பட்டன. மேலும்‌ பலமடங்கு அம்புகள்‌ 
விற்களில்‌ பொருத்தப்பட்டு இறுகிக்‌ காத்துநின்றிருந்தன. 
விற்சகடங்களுக்கு அருகே யானைகள்‌ அசைந்து 
நின்றன. அங்கிருந்து நோக்கியபோது அந்த முனைகள்‌ 


ஒவ்வொன்றும்‌ விழி என ஒளிசூடியிருப்பதாகத்‌ 
தோன்றியது. வில்வளைவுகள்‌ புன்னகைத்தன. 


இறங்கி அவற்றின்‌ அருகே சென்றேன்‌. அவற்றின்‌ 
முனைகளை தொட்டுப்பார்க்கவேண்டும்‌ என்று 
தோன்றியது. மேலேறிச்‌ செல்ல படிகள்‌ இருந்தன. நான்‌ 
அணுகியதும்‌ காவலன்‌ “குறுகிய ஏணி, அமைச்சரே” 
என்றான்‌. “ஆம்‌” என்றபடி அதன்மேல்‌ ஏறினேன்‌. நூறு 
அம்புகள்‌ தொடுக்கப்பட்ட பன்னிரு விற்கள்‌ கொண்ட 
பொறி அது. நூறு கூர்முனைகள்‌ வானோக்கி 
நின்றிருந்தன. வானிலிருந்து வரும்‌ எதிர்காலத்தை 
நோக்கி. அங்கே முதன்முறையாக வந்ததை 
நினைவுகூர்ந்தேன்‌. 


மேலும்‌ ஏறி ஓர்‌ அம்பின்‌ முனையை மெல்ல கையால்‌ 
தொட்டேன்‌. என்‌ உடல்‌ மெய்ப்புகொண்டது. விழிகள்‌ 
நீர்பொடிய எங்கோ ஆழத்தில்‌ விழுந்துகொண்டே 
இருக்கும்‌ உணர்வை அடைந்தேன்‌. நிமிர்ந்து எதிரே 
நோக்கினேன்‌. அந்த விசையை இழுத்தால்‌ போதும்‌, 
கோட்டைக்கு வெளியே ஆயிரம்‌ உயிர்கள்‌ மறையும்‌. 
ஒருகணத்தில்‌ குருதிப்பெருக்கொன்றில்‌ ஆடி மீண்டேன்‌. 


நெடுங்காலத்திற்கு முன்பு அங்கே வந்து அந்தக்‌ 
கைவிடுபடைகளைக்‌ கண்டபோது அவை அக்கணமே 
ஏவப்படவேண்டுமென என்‌ உள்ளத்தின்‌ ஆழம்‌ 
விழைந்தது. போரெழுந்தாகவேண்டும்‌ என 
அன்னையிடம்‌ சென்று சொன்னேன்‌. அதன்‌ நலன்களை 
விரித்துரைத்தேன்‌. அன்றிருந்த அந்நிலையிலேயே 
அப்போதுமிருந்ததை உணர்ந்தேன்‌. எதுவும்‌ 
மாறவில்லை. அந்நகர்‌ காத்திருந்தது. அங்கு வாழ்ந்த 
ஒவ்வொரு உள்ளமும்‌ காத்திருந்தது. 


“யாதவரே, அன்று நான்‌ என்‌ இல்லத்திற்குத்‌ 
திரும்புகையில்‌ உடலெங்கும்‌ மெல்லிய மிதப்பை 
கொண்டிருந்தேன்‌. இரும்பைக்‌ கடித்தால்‌ வருவதுபோன்ற 
இனிமையான கூச்சம்‌ என்‌ பற்களிலும்‌ எலும்புகளிலும்‌ 
நிறைந்திருந்தது. தேரிலமர்ந்து இருபுறமும்‌ பெருகி 
அலையடித்த திரளின்‌ உவகையை நோக்கியபோது நான்‌ 
ஒவ்வாமை கொள்ளவில்லை. அவர்களுடன்‌ இணைந்து 
என்‌ அகமும்‌ கொண்டாடிக்கொண்டிருந்தது” என்றார்‌ 
விதுரர்‌. 

“மாளிகைக்குச்‌ சென்று மீண்டும்‌ போர்க்கலைச்‌ 
சுவடிகளை எடுத்துக்கொண்டேன்‌. இம்முறை 
வெறிகொண்ட வீரனாக களத்திலிருந்தேன்‌. அப்போது 


அறிந்தேன்‌ முன்பும்‌ அவ்வாறுதான்‌ இருந்தேன்‌ என்பதை. 
அப்போதுதான்‌ உங்களை அணுக்கமாக உணர்ந்தேன்‌. 
நீங்கள்‌ விழைவதையே நாங்களும்‌ 
ஆற்றிக்கொண்டிருக்கிறோம்‌ என்று” என்றார்‌ விதுரர்‌. 
“ஆகவேதான்‌ உங்களைக்‌ காணவேண்டுமென 
விழைந்தேன்‌.” 

[1ா௨ஐ6]இளைய யாதவர்‌ புன்னகையுடன்‌ 
“அங்கநாட்டரசரும்‌ பீஷ்மரும்‌ சிகண்டியும்‌ இங்கே 
வந்தனர்‌. இங்கு வருபவர்கள்‌ எவரும்‌ தங்கள்‌ மெய்யான 
வினா என்ன என்பதை உடனே உரைப்பதில்லை. 
அவர்கள்‌ தங்கள்‌ வாழ்க்கையை பற்றித்தான்‌ முதலில்‌ 
சொல்லத்‌ தொடங்குகிறார்கள்‌. அதுகூட அவர்களின்‌ 
வாழ்க்கை அல்ல, அவர்களின்‌ அகப்புனைவுதான்‌” 
என்றார்‌. விதுரர்‌ அவர்‌ என்ன சொல்லப்போகிறார்‌ என 
விழிகளில்‌ வியப்புடன்‌ நோக்கினார்‌. 


“மானுட வாழ்க்கை நிகழ்ந்த அக்கணமே தடமின்றி 
மறைந்துவிடுகிறது. அதன்‌ ஒரு துளிகூட எங்கும்‌ 
எஞ்சக்கூடாதென்பதே நெறி. ஏனென்றால்‌ அது 
பிரம்மலீலை. எஞ்சுவது ஒவ்வொருவரும்‌ தங்களுக்குள்‌ 
திரட்டிக்கொள்ளும்‌ புனைவுதான்‌. எரிகல்‌ 
விட்டுச்செல்லும்‌ அனல்கோடு. கணந்தோறும்‌ 
வாழ்விலிருந்து எடுத்து உருமாற்றி அப்புனைவை 
தங்களுக்குள்‌ சேர்த்துக்கொள்கிறார்கள்‌. அதையே 
அறிதல்‌ என்றும்‌ ஆதல்‌ என்றும்‌ சொல்கிறார்கள்‌. 
அப்புனைவையே நினைவென்றும்‌ காலமென்றும்‌ 
எண்ணிக்கொள்கிறார்கள்‌.” 


“விதுரரே, மானுட வாழ்க்கை ஒரு துளி ஒளியென நிகழ, 
சூழ்ந்திருக்கும்‌ பல்லாயிரம்கோடி குமிழிவளைவுகள்‌ 
அதை தங்கள்மேல்‌ ஏற்றிக்கொள்கின்றன. நிகழ்வுகள்‌ 
பல பட்டைகள்‌ கொண்ட படிகங்கள்‌. அதில்‌ 
சிலவற்றையே மானுடன்‌ அறியவியலும்‌. 
அறியக்கூடுவனவற்றில்‌ சிலவற்றையே அவன்‌ 
தெரிவுசெய்கிறான்‌. தெரிவுகள்‌ ஒவ்வொருவருக்கும்‌ 
ஒவ்வொன்று என்பதனால்‌ ஒவ்வொரு புனைவும்‌ 
முற்றிலும்‌ வெவ்வேறானது. எனவே முடிவில்லாத 
பெருக்கு. அது பிரம்மத்தின்‌ இரக்கமில்லா விளையாட்டு. 
அது தன்னை பெருக்கிப்‌ பெருக்கி அம்முடிவிலியில்‌ 
தன்னை முற்றாக மறைத்துக்கொள்கிறது” என இளைய 
யாதவர்‌ தொடர்ந்தார்‌. 


அவர்‌ என்ன சொல்லிக்கொண்டிருக்கிறார்‌ என்று 
புரியாமல்‌ விதுரர்‌ வெறுமனே நோக்கினார்‌. “ஒவ்வொரு 
தருணமும்‌ பிரம்மமே என்பதனால்‌ மானுடனால்‌ 
வாழ்வின்‌ ஒரு தருணத்தைக்கூட மெய்யாக 


அறிந்துகொள்ளக்கூடுவதில்லை. ஒவ்வொரு 
தருணத்தைப்பற்றியும்‌ முடிவிலா புனைவுகளையே 
அவன்‌ அடையமுடியும்‌. அப்புனைவுகளை ஒன்றாக்கி 
மெய்மையை சென்றடைய இயலாது. அவற்றிலிருந்து 
அவன்‌ மீண்டும்‌ தனக்குரிய தெரிவுகளை 
உருவாக்குவான்‌. அடுக்குமுறையை தன்னுள்‌ இருந்தே 
எடுப்பான்‌. தனக்கு உகந்ததை கட்டி எழுப்பி அதனுள்‌ 
வாழ்வான்‌. புழுக்கள்‌ தங்கள்‌ உடல்வடிவிலேயே 
அறைகட்டி குடியிருக்கின்றன. அவ்வறையையே 
அவற்றின்‌ உடல்‌ உகந்ததென்று உணரும்‌” என்றார்‌ 
இளைய யாதவர்‌. 


ஒரேகணத்தில்‌ அவர்‌ சொல்லவருவன அனைத்தையும்‌ 
புரிந்துகொண்டு விதுரர்‌ சினம்கொண்டு 
எரிந்தெழுந்தார்‌. அதை நோக்காமல்‌ இளைய யாதவர்‌ 
சொன்னார்‌, “ஆணவமும்‌ விழைவும்‌ இரு சரடுகளாகப்‌ 
பின்னி நெய்துவிரிக்கின்றன மானுடனின்‌ 
அகப்புனைவை. ஓசையில்லாது ஓடும்‌ தறியே உள்ளம்‌. 
அதன்‌ ஓசையே பேச்சு. தன்னுள்‌ புனைந்து சலிக்கையில்‌ 
அருகிருக்கும்‌ ஒருவரிடம்‌ அப்புனைவை விரிக்கத்‌ 
தொடங்குகிறான்‌. ஊடுக்குப்‌ பாவென பிறன்‌ தன்‌ 
அகப்புனைவை அளிக்கத்‌ தொடங்கினால்‌ நெசவு 
விரிந்து விரிந்து செல்லும்‌. அதையே நல்ல உரையாடல்‌ 
என்கின்றனர்‌.” 


அவர்‌ அங்கில்லை என எண்ணுபவர்போல இளைய 
யாதவர்‌ சொல்லிச்‌ சென்றார்‌. “காதலன்‌ காதலியுடன்‌, 

சிரியன்‌ மாணவனுடன்‌, தந்தை மைந்தனுடன்‌, 
தோழனுடன்‌, வழிப்போக்கன்‌ அயலானிடமென 
இதுவே ஓயாது நிகழ்ந்துகொண்டிருக்கிறது. ஒருவர்‌ 
சொல்லும்‌ அகப்புனைவை பிறிதொருவர்‌ ஒரு 
சொல்லுக்கு ஏற்கவில்லை என்றாலும்‌ எதிர்நெசவு 
விழுந்துவிடுகிறது. முட்டிக்கொள்ளும்‌ தருணம்‌ 
ஆணவம்‌ சீறி பேருருக்‌ கொள்கிறது. பூசலில்‌ முடியாத 
நீளுரையாடல்களை மானுடரில்‌ இரு சாரார்‌ மட்டுமே 
நிகழ்த்தமுடியும்‌. ஒருவருவருக்கொருவர்‌ முழுமையாக 
நடித்துக்கொள்ளும்‌ அளவுக்கு நட்போ மதிப்போ 
அன்போ காதலோ கொண்டவர்கள்‌. ஒருவர்‌ ஆணவத்தை 
பிறிதொருவர்‌ முற்றாக ஏற்குமளவுக்கு பணிந்தவர்கள்‌. 
தோளோடு தோள்முட்டி ததும்பிக்கொண்டிருக்கும்‌ 
இம்மானுடப்‌ பெருந்திரளில்‌ மிகமிக அரிதாகவே 
ஒருவரோடொருவர்‌ பேசிக்கொள்வது நிகழ்கிறது என்பது 
பெரும்விந்தை.” 


விதுரர்‌ பேச வாயெடுப்பதைக்‌ காணாதவராக இளைய 


யாதவர்‌ சொன்னார்‌ “மானுடர்‌ 
பேசத்தெரியாதவர்களாகவே என்றுமிருந்திருக்கிறார்கள்‌. 
புறத்தை பேசத்தொடங்கி அதனூடாக அகத்தை சொல்ல 
முயன்றதுமே புறத்தில்‌ அகம்‌ வந்துபடிவதன்‌ முடிவிலாத 
வாய்ப்புகளின்‌ சுழலில்‌ சிக்கிக்கொண்டார்கள்‌. ஒன்று 
சொல்லி ஓராயிரத்தை உணர்த்தமுடியும்‌ என்னும்‌ 
வாய்ப்பென்பது ஒரு வலை. அதில்‌ சிக்கி ஒன்றையும்‌ 
சொல்லமுடியாமலானார்கள்‌. சொற்களில்‌ மறைந்து 
மறைந்து விளையாடத்தொடங்கி, சொல்பெருக்கி அதற்கு 
இலக்கணம்‌ வகுத்து, இலக்கணங்களை அக்கணமே மீறி, 
பொருள்சமைத்து ,பொருள்மயக்கத்தை கண்டடைந்து 
சென்றுகொண்டே இருக்கும்‌ இப்பயணத்தில்‌ 
கற்கும்தோறும்‌ காணமுடியாதவர்களாகிறோம்‌. 
சொல்பெருகுந்தோறும்‌ சொல்லமுடியாதவர்களாகிறோம்‌.” 


தன்னை அவர்‌ சீண்டுகிறார்‌ என புரிந்துகொண்டு விதுரர்‌ 
உணர்வுகளை அடக்கிக்கொண்டார்‌. அப்பேச்சினூடாக 
வெளிப்படும்‌ உணர்வுகளை மட்டும்‌ தொட்டு 
எடுத்துக்கொள்ள முயன்றவராக இளைய யாதவரின்‌ 
முகத்தை நோக்கிக்கொண்டிருந்தார்‌. “தன்னைத்தானே 
சுழல்வழிகளும்‌ எதிராடிகளும்‌ நிறைந்த மாய 
மாளிகைக்குள்‌ ஒளித்துக்கொண்டு தனிமைகொண்டு 
ஏங்குகிறது மானுட அகம்‌. என்னை கண்டுபிடி என 
ஏங்குகிறது. அழைப்புகளை வெளியே வீசிவிட்டு 
காத்திருக்கிறது. அது அளிக்கும்‌ சிறிய 
வாயில்களினூடாக எவரேனும்‌ நுழைந்தால்‌ 
உவகைகொண்டு ஓடிச்செல்கிறது. கண்ணீர்‌ மல்குகிறது. 
தன்‌ சொற்களையெல்லாம்‌ அள்ளி அள்ளிக்‌ குவிக்கச்‌ 
சித்தமாகிறது.” 


“ஆனால்‌ அவன்‌ இரண்டு அடி வைத்ததுமே அஞ்சி 
வழிகளை குழப்பத்‌ தொடங்குகிறது. சுழற்பாதையில்‌ 
அவனை கொண்டுசென்று மிகமிகத்‌ தொன்மையான ஓர்‌ 
ஓவியத்தை அவனுக்கு அளித்து இதுதான்‌ நான்‌ 
என்கிறது. அவனும்‌ அத்தகைய ஓவியத்தை தான்‌ என 
வைத்திருப்பவனாதலால்‌ ஏமாற்றமடைகிறான்‌. ஆனால்‌ 
ஒருவர்‌ தனக்கு அளிக்கும்‌ ஓவியத்தை ஏற்றால்‌ தன்‌ 
ஓவியத்தை அவருக்கு அளிக்கமுடியும்‌ என 
அறிந்தமையால்‌ ஆம்‌ என்று முகம்மலர்கிறான்‌. மெய்‌ 
என்று ஒப்புக்கொள்கிறான்‌. இப்புவியில்‌ மிகவும்‌ 
புழங்கும்‌ பணம்‌ என்பது பொய்யே. விதுரரே, பணம்‌ 
என்பதே ஒருவருக்கொருவர்‌ ஒப்புக்கொள்ளும்‌ 
பொய்தானே?” 


அவர்‌ தன்னுடன்‌ விளையாடுகிறார்‌ என்று விதுரர்‌ 


குழந்தையை அணுகி அருகே நின்று மீண்டும்‌ 
அவர்களை ஐயத்துடன்‌ பார்த்தது. 


அதன்‌ குட்டி பிடியை விட்டுவிட்டு இறங்கி அவர்களை 
நோக்கித்‌ திரும்பி அமர்ந்து கண்களைக்‌ கொட்டியது. 
அதன்‌ சிறிய செவிகள்‌ ஒலிகூர்ந்து மடிந்து அசைய 
கைகளால்‌ தொடையைச்‌ சொறிந்தபம மெல்ல 
அவர்களை நோக்கி வந்து தயங்கி வாய்‌ திறந்து சிறிய 
வெண்பற்களைக்‌ காட்டியது. அதன்‌ சிறிய மெல்லிய 
வால்‌ மண்ணில்‌ நெளிந்து அசைந்தது. 


அன்னைக்‌ குரங்கு ஐயத்துடன்‌ மிகமெல்ல முன்காலைத்‌ 
தூக்கிவைத்து சென்று குழந்தையை அணுகியது. வண்டு 
முரள்வதுபோல மெல்லிய ஓலியில்‌ குழந்தை அழுவதைக்‌ 
கேட்டு குந்தி மெய்சிலிர்த்தாள்‌. குரங்கு தன்‌ 
முன்னங்காலால்‌ குழந்தையைத்‌ தட்டி தள்ளியது. 
குழந்தை இருகைகளையும்‌ கால்களையும்‌ இறுக்கமாக 
அசைத்தபடி உடலே சிவந்து பழுக்க மேலும்‌ உரக்க 
அழுதது. பூனைக்குட்டியின்‌ அழுகை போல அது 
ஒலித்தது. குரங்கு குழந்தையை மேலும்‌ இருமுறை 
புரட்டியபின்‌ ஒற்றைக்கையால்‌ தூக்கி தன்னுடலுடன்‌ 
சேர்த்துக்கொண்டது. 


முன்தலைமயிர்‌ துருத்தி நிற்க மென்சாம்பல்‌ நிறமாகச்‌ 
சிலிர்த்த முடிபரவிய உடலுடன்‌ அவர்களைப்‌ பார்த்து 
அமர்ந்திருந்த குட்டி மெல்ல தன்‌ சிறிய கால்களை எடுத்து 
வைத்து மேலும்‌ அருகே வரமுயன்றது. அதன்‌ வால்‌ 
மனக்கிளர்ச்சியால்‌ மேலெழுந்து நுனி நெளிந்தது. 
அதற்குள்‌ அதன்‌ தாய்‌ குழந்தையைத்‌ தூக்கியபடி 
ஓடிச்சென்று அடிமரத்தை தழுவிப்பற்றி தொற்றி 
மேலேறக்கண்டு விரைந்தோடி தாயின்‌ வாலைத்‌ தானும்‌ 
பற்றிக்கொண்டு மேலேறிச்சென்றது. 


பாண்டு “முனிவரே” என்றான்‌. “குழந்தையின்‌ வாயில்‌ 
தன்‌ பாலின்‌ வாசனை இருப்பது அதற்குத்தெரியும்‌” 
என்றார்‌ பலாஹாஸ்வர்‌. “அது பார்த்துக்கொள்ளும்‌. 
அன்னை என்பது ஓர்‌ உடலல்ல. உலகுபுரக்கும்‌ 
கருணைதான்‌. அக்குரங்கைத்‌ தொடர்ந்து 
ஓசையில்லாமல்‌ செல்லுங்கள்‌... அது மைந்தனை 
மண்ணில்‌ விடும்போது எடுத்துவாருங்கள்‌.” 


சேவகர்கள்‌ பின்னால்‌ ஓடினார்கள்‌. மரங்களின்‌ அடியில்‌ 
சத்தம்போடாமல்‌ பரவியபடி அண்ணாந்து பார்த்தனர்‌. 
மாத்ரி நிற்கமுடியாமல்‌ மெல்ல பின்னகர்ந்து 
ஆதுரசாலையின்‌ படிகளில்‌ அமர்ந்துகொண்டாள்‌. 


உணர்ந்தார்‌. “யாதவரே, நீங்கள்‌ சொல்வதெல்லாம்‌ 
மெய்யென்றே இருக்கலாம்‌. ஏனென்றால்‌ மெய்யென்றும்‌ 
மாயமென்றும்‌ தன்னை கணந்தோறும்‌ முன்வைப்பவர்‌ 
நீங்கள்‌. பிறரால்‌ புரிந்துகொள்ளப்படாமையால்‌ ஞானி 
என்றும்‌ ஞானத்தால்‌ விளையாடுவதனால்‌ 
தெய்வமென்றும்‌ கருதப்படுபவர்‌” என்றார்‌. இளைய 
யாதவர்‌ தலைதூக்கி வாய்விட்டு சிரித்து “நல்ல சொற்கள்‌, 
விதுரரே. உங்கள்‌ அவைத்திறனாளர்‌ என்னும்‌ நிலையை 
மீட்டுக்கொண்டுவிட்டிருக்கிறீர்கள்‌” என்றார்‌. 


“நான்‌ உங்களிடம்‌ விளையாடும்பொருட்டு வரவில்லை, 
யாதவரே” என்று விதுரர்‌ சொன்னார்‌. “நீங்கள்‌ 
சொன்னதும்‌ என்னை உட்புகுந்து அகழ்ந்தெடுத்து 
நோக்கினேன்‌. ஆம்‌, நான்‌ விளையாடவில்லை என்றே 
மீண்டும்‌ உணர்ந்தேன்‌. உங்களிடமோ என்னிடமோ. 
ஏனென்றால்‌ அவ்வாறு விளையாடிச்‌ சலித்த ஒரு 
கணத்திலேயே எழுந்து கிளம்பியிருக்கிறேன்‌. 
வாழ்க்கையை நான்‌ சொன்னது என்‌ இடரை 
முன்வைக்கவேண்டும்‌ என்பதனால்தான்‌.” 


“மிக எளிதாக அதை தத்துவம்‌ எனத்‌ தொகுத்து உரிய 
சொல்லாட்சிகளுடன்‌ என்னால்‌ முன்வைத்துவிடமுடியும்‌. 
தத்துவச்சொல்லாட்சிகளுக்கு மிகப்பெரிய 
குறைபாடொன்று உள்ளது. அவை சொல்லப்பட்டதுமே 
அறைகூவலென மாறிவிடுகின்றன. கேட்பவரை 
மறுத்துச்‌ சொல்லாடவே தூண்டுகின்றன. ஏற்பவர்‌ அதை 
தன்‌ நோக்கில்‌ விரிவாக்குகிறார்‌. மறுப்பவர்‌ அதற்கு 
நிகரான மறுகட்டமைப்பை உருவாக்கிக்‌ கொள்கிறார்‌. 
தத்துவத்தினூடாக வாழ்க்கையைப்பற்றி பேசவே 
முடியாது என இத்தனை ஆண்டுகளில்‌ நான்‌ 
நன்கறிந்திருக்கிறேன்‌. ஏனென்றால்‌ வாழ்க்கையை 
தத்துவமாக ஆக்குவதையே இந்நாள்வரை 
செய்துகொண்டிருந்தேன்‌. நான்‌ சொல்லாட வரவில்லை. 
என்‌ நேரடித்துயருடன்‌ வந்திருக்கிறேன்‌” என்றார்‌ விதுரர்‌. 


“வாழ்க்கையைப்பற்றி எவரும்‌ நேரடியாக உரையாடிவிட 
இயலாதென்றே நான்‌ சொன்னேன்‌” என்றார்‌ இளைய 
யாதவர்‌ அதே புன்னகையுடன்‌. “தத்துவம்‌ என்பது 
வாழ்க்கையின்‌ மையத்தொகுப்பு அல்ல. இயல்வதாகும்‌ 
சுருக்கம்‌. வேறெவ்வகையிலும்‌ வாழ்க்கையைப்‌ பற்றி 
பேசமுடியாது.” விதுரர்‌ “அது வெறும்‌ சொல்லாடலென்றே 
முடியும்‌ என உணர்ந்திருக்கிறேன்‌” என்றார்‌. “ஆம்‌, 
அவையில்‌ முன்வைக்கப்படும்‌ தத்துவம்‌ 
சொல்நுரையையே கிளப்பும்‌. அகத்தே விதையென 
விழும்‌ தத்துவம்‌ அங்கிருந்து மெய்மையென எழும்‌” 


என்றார்‌ இளைய யாதவர்‌. “தத்துவம்‌ என்பது 
ஊழ்கத்தால்‌ தொட்டெழுப்பப்படும்‌ மொழி.” 


விதுரர்‌ பெருமூச்சுவிட்டார்‌. பின்னர்‌ “அறியேன்‌. 
இத்தருணத்தில்‌ எண்ணிச்சுருக்கிய சொற்களுடன்‌ 
உங்கள்முன்‌ வந்தமரவேண்டுமென்று எனக்கு 
தோன்றவில்லை. என்‌ வாழ்க்கையை அவ்வாறே 
எடுத்துவைக்கவேண்டுமென்று எண்ணினேன்‌” என்றார்‌. 
இளைய யாதவர்‌ அவரை கூர்ந்து நோக்கி “மருத்துவன்‌ 
முன்‌ உடலை என?” என்றார்‌. “ஆம்‌” என அவர்‌ 
விழிகளை நோக்கி சொன்னார்‌ விதுரர்‌. இளைய யாதவர்‌ 
“நீங்கள்‌ என்‌ முன்‌ காட்ட விழைந்தது எதை, விதுரரே?” 
என்றார்‌. “அரசுசூழ்தலறிந்தவர்‌, இப்போரை 
முன்னுணர்ந்து தடுக்க வாழ்நாளெல்லாம்‌ முயன்றவர்‌ 
என்பது ஒரு முகம்‌. அதை நீங்களே அகற்றி அவ்வழிவை 
பிறரைப்போல்‌ வரவேற்கும்‌ எளியவர்‌ என்று காட்டினீர்‌.” 


“ஒன்றைக்‌ காட்டி பிறிதொன்றை மறைத்தல்‌ ஒரு சிறந்த 
சூழ்ச்சி. மானுட உள்ளம்‌ மறைந்திருப்பதை 
தேடிக்கண்டடைந்து அதை உண்மையெனக்‌ கொள்ளும்‌. 
உண்மை மறைந்தே இருக்கும்‌ என்பது மானுடம்‌ 
கொண்டுள்ள அறிவுமயக்கங்களில்‌ முதன்மையானது. 
அப்போதுதான்‌ அதை கண்டடைவதன்‌ மகிழ்வு 
கிடைக்கிறது. தன்னால்‌ கண்டடையப்பட்ட ஒன்றுக்கு 
தன்‌ ஆணவத்தாலேயே மானுடன்‌ சான்றளிக்கிறான்‌” என 
இளைய யாதவர்‌ தொடர்ந்தார்‌. “நான்‌ அவ்விரண்டையும்‌ 
இரு புனைவுகளாகவே காண்கிறேன்‌. 
அப்புனைவாடலின்‌ நோக்கமென்ன என்றே பார்ப்பேன்‌.” 


“சொல்க!” என்றார்‌ விதுரர்‌. “மானுடன்‌ ஆக்கும்‌ 
புனைவுகள்‌ முடிவிலாத வாய்ப்புகள்‌ கொண்டவை. 
ஆனால்‌ அப்புனைவை உருவாக்கும்‌ நெறிகள்‌ மிகக்‌ 
குறைவானவை. ஏனென்றால்‌ அவன்‌ வாழ்க்கை இங்கே 
இடம்காலம்‌ வகுக்கப்பட்டு நிகழ்வது. ஒவ்வொரு 
மனிதனும்‌ தனித்தன்மை கொண்டவன்‌ என்பதற்கு 
நிகரான உண்மை அத்தனை மானுடரும்‌ மானுடரே 
என்பது” என்று இளைய யாதவர்‌ சொன்னார்‌. “நீங்கள்‌ 
ஏன்‌ உங்கள்‌ மூத்தவரின்‌ விழிநீரை காணவிழைந்தீர்கள்‌? 
ஏன்‌ அவர்‌ விழிநீர்‌ சிந்தவில்லை என்றதும்‌ 
சினம்கொண்டீர்கள்‌?” 


“என்‌ ஆணவத்தால்‌. நான்‌ அங்கே இளையோன்‌ என்று 
எழுந்து ஆறுதல்‌ சொல்ல விழைந்தேன்‌.” இளைய யாதவர்‌ 
அவர்‌ விழிகளை நோக்கி புன்னகைத்து “ஆம்‌, ஆனால்‌ 
அதற்கு அடியில்‌ அவர்‌ முழுமையாகத்‌ தோற்பதை 


விழைந்தீர்கள்‌” என்றார்‌. விதுரர்‌ இமைக்காமல்‌ 
நோக்கினார்‌. அவர்‌ தலை நடுங்கத்‌ தொடங்கியது. 
“குழிக்குள்‌ எலி என பதுங்கியிருந்து 
நோக்கிக்கொண்டிருந்தது உங்கள்‌ ஆழுளம்‌. ஒவ்வொரு 
ஓசையையும்‌ மணத்தையும்‌ உள்வாங்கி உங்கள்‌ 
தருணத்திற்காக காத்திருந்தீர்கள்‌. அதில்‌ திளைத்தீர்கள்‌. 
அக்குற்றவுணர்வால்‌ திரும்பச்‌ சுழலத்‌ தொடங்கினீர்கள்‌. 
சொல்லிச்‌ சொல்லி சரியென்றாக்கிவிட இயலாத 
ஒன்றென்பதனால்‌ பிழையென்று ஏற்று நிகர்செய்ய 
முனைகிறீர்கள்‌. அதற்கு சொல்பெறுகலம்‌ என என்னை 
எண்ணினிர்கள்‌.” 


“விதுரரே, திருதராஷ்டிரர்‌ துயருற்றிருக்கிறார்‌ என நீங்கள்‌ 
நன்கறிவீர்கள்‌. முதற்துயர்‌ அலைவடிவானது. 
அதில்தான்‌ மானுடர்‌ தத்தளிப்பு கொள்கிறார்கள்‌. 
அழுகையும்‌ புலம்பலும்‌ ஆற்றாது வெம்புதலும்‌ 
அந்நிலையிலேயே. தொடர்துயர்‌ அசைவிலா ஆழம்‌ 
கொண்டது. சிறுதுயர்களுக்கு மானுடர்‌ தெய்வங்களிடம்‌ 
முறையிடுகிறார்கள்‌. பெருந்துயர்‌ தெய்வங்களால்‌ 
அளிக்கப்படுவதென்று அறிகிறார்கள்‌. அதை 
அறிந்ததுமே அமைதிகொள்கிறார்கள்‌. அதை 
நோக்குதலை ஒழிந்து உலகியல்‌ செயல்களாக அதை 
சிதறடித்துக்கொள்கிறார்கள்‌. விசைப்பொறி என உடல்‌ 
செயலாற்றவிடுகிறார்கள்‌. அனலில்‌ மணல்‌ என ஓந்து 
புலன்கள்‌ மேலும்‌ புறவுலகை அள்ளிக்குவிக்கிறார்கள்‌.” 


“ஆனால்‌ அவர்கள்‌ செய்யும்‌ ஒவ்வொரு செயலும்‌ சற்றே 
இயல்பு மாறி விந்தையானதாக ஆகிவிடுகிறது. அது 
சூழ்ந்திருப்பவர்‌ விழிகளில்‌ தெரிந்து திரும்பவருகிறது. 
அதை வெல்ல விழிதவிர்ப்பார்கள்‌ பெருந்துயராளர்‌. 
விழியின்மை கொண்டவர்‌ நோக்கை தவிர்ப்பதை 
முதல்முறையாக உணர்ந்து சினம்கொண்டெழுந்தீர்கள்‌” 
என்றார்‌ இளைய யாதவர்‌. “அனைத்தையும்‌ அறிந்த 
பின்னரும்‌ அவர்‌ அழுவதை விரும்பினீர்கள்‌. 
ஏனென்றால்‌ நீங்கள்‌ வெல்ல விழைந்தீர்கள்‌. 
முழுமையாக அவர்‌ உங்கள்‌ முன்‌ சிதறிக்கிடக்க 
வேண்டுமென்று எதிர்பார்த்தீர்கள்‌.” 


விதுரர்‌ “சொல்க!” என்றார்‌. “அது தோற்றவனின்‌, 
பறிக்கப்பட்டவனின்‌, சிறுமைசெய்யப்பட்டவனின்‌ 
வஞ்சம்‌. அதை பிறவியிலேயே நீங்கள்‌ அடைந்தீர்கள்‌. 
உங்கள்‌ அன்னை சிவையில்‌ இருந்து உங்களுக்கு 
விடுதலை இல்லை. விதுரரே, இந்நாட்களிலெல்லாம்‌ 
நீங்கள்‌ நாளும்‌ சென்று அமர்ந்திருந்தது உங்கள்‌ 
அன்னை அமர்ந்திருந்த அச்சாளரத்தில்‌ அல்லவா?” 


என்றார்‌ இளைய யாதவர்‌. “ஆனால்‌...” என தொடங்கி 
“இல்லை, சொல்லுங்கள்‌” என்றார்‌ விதுரர்‌. “தருக்கைவிட 
அளி சிறுமையை அளிப்பது. வெறுப்பைவிட அன்பு 
மேலும்‌ சீற்றம்கொள்ளச்‌ செய்வது” என்று இளைய 
யாதவர்‌ சொன்னார்‌. 


விதுரரின்‌ உதடுகள்‌ சொல்லுடன்‌ அசைந்து அமைந்தன. 
“அறிவுடையோர்‌ வஞ்சமிலாதாவது மிக அரிது” என 
இளைய யாதவர்‌ தொடர்ந்தார்‌. விதுரர்‌ 
அச்சொற்கணத்தில்‌ சினம்‌ பற்றிக்கொள்ள எழுந்து 
நின்று “போதும்‌, அனைத்தும்‌ அறிந்தவரென நடிக்க 
இரக்கமின்மையை கைக்கொள்வது மிகச்‌ சிறந்த வழி 
என நானும்‌ நன்கறிவேன்‌. ஒவ்வாதனவற்றை 
உண்மையென்றும்‌ எண்ணாதனவற்றை 
அடியிலுள்ளவை என்றும்‌ சொன்னால்‌ திகைப்படைவர்‌ 
எளியோர்‌. நான்‌ அவ்வாடலில்‌ எழுபதாண்டுகள்‌ 
உழன்றவன்‌” என்றார்‌. மூச்சிரைக்க “என்ன சொல்ல 
வருகிறீர்கள்‌? இழிவுகொண்டு வெறுமைகண்டு இறந்த 
சிவையின்‌ வஞ்சத்தை நஞ்செனக்‌ கரந்து இக்குடி 
அழியும்பொருட்டு காத்திருக்கிறேன்‌ இல்லையா?” 
என்றார்‌. 

“இல்லை” என்றார்‌ இளைய யாதவர்‌. “நீங்கள்‌ 
காத்திருப்பது அழிவை அல்ல. தன்னிரக்கம்‌ கொண்டு 
நெகிழ்ந்து உடைந்து மிச்சமின்றி அழுது மீளும்‌ 
தருணத்திற்காக. அது இன்றுவரை உங்களுக்கு 
வாய்க்கவில்லை. அது நிகழ்ந்துவிட்டால்‌ இதுவரை 
சேர்ந்த நஞ்செல்லாம்‌ வழிந்தோட தூய்மைகொண்டு 
எழுவீர்கள்‌. உரிய குருதிக்கும்‌ கண்ணீருக்கும்‌ பின்னரே 
மானுடர்‌ ஒளிகொள்கிறார்கள்‌.” விதுரர்‌ “வீண்சொல்‌... 
வெற்றுத்தத்துவம்‌... இதை எவரும்‌ சொல்லலாம்‌. மானுடர்‌ 
மீது வெறுப்பும்‌ கசப்பும்‌ இருந்தால்‌ மட்டும்‌ போதும்‌. 
யாதவரே, நீர்‌ பேருருவம்‌ கொண்டு விண்ணில்‌ 
தலையெழுந்து மண்ணில்‌ சிற்றுயிர்களென உழலும்‌ 
மானுடரை நோக்குவதாக எண்ணிக்கொள்கிறீர்கள்‌. நீர்‌ 
எவராக இருப்பினும்‌ இவ்வுடலில்‌ இவ்வுறவுப்‌ பின்னலில்‌ 
இருக்கும்‌ வரை மானுடரே” என்றார்‌. 


இளைய யாதவர்‌ “நான்‌ உங்கள்‌ உணர்வை மட்டுமே 
கருத்தில்கொள்கிறேன்‌, விதுரரே” என புன்னகையுடன்‌ 
தொடர்ந்தார்‌. “படைக்கலங்களின்‌ நுனிதொட்டு 
வருடும்போது நீங்கள்‌ உணர்ந்ததென்ன? உங்கள்‌ 
எதிரியென எவர்‌ வந்து அகத்தில்‌ நின்றனர்‌?” விதுரர்‌ 
தடுமாறி பின்‌ மீட்டுக்கொண்டு மேலும்‌ விசையுடன்‌ 
“எவரையும்போலத்தான்‌. நான்‌, என்‌ குருதி” என்றார்‌. 


“ஆம்‌, உங்கள்‌ குருதி. அதைத்தான்‌ நானும்‌ சொன்னேன்‌” 
என்றார்‌ இளைய யாதவர்‌. விதுரர்‌ தளர்ந்து “நாம்‌ 
இதனால்‌ எதை அடையவிருக்கிறோம்‌, யாதவரே?” 
என்றார்‌. இளைய யாதவர்‌ “நாம்‌ புனைவுகளை 
ஊடுருவுகிறோம்‌. காட்டெரியைக்‌ கடப்பதற்கு ஒரே வழி 
எரிந்த இடத்தினூடாக நடப்பது.” என்றார்‌. விதுரர்‌ 
கைகள்‌ தழைந்து இருமருங்கும்‌ விழ நோக்கி நின்றார்‌. 
தர்ப்பைப்பாய்மேல்‌ அமர்ந்த இளைய யாதவர்‌ மேலே 
நோக்கிக்கொண்டிருந்தார்‌. விதுரர்‌ மீண்டும்‌ 
அமர்ந்துகொண்டு “சரி, என்னை கிழியுங்கள்‌, 
சிதையுங்கள்‌. நான்‌ ஒப்புத்தருகிறேன்‌” என்றார்‌. 


“மான்‌ சிம்மத்திற்கு தன்னை அளிக்கும்‌ தருணம்‌” என 
இளைய யாதவர்‌ சிரித்தார்‌. விதுரர்‌ சிரித்து “நான்‌ 
இம்முறை சினம்கொள்ளப்போவதில்லை” என்றார்‌. 
“நன்று, உங்களுள்‌ உறைந்த நஞ்சின்‌ ஊற்று எது என்று 
சொன்னேன்‌. பிறவியால்‌ அடைந்த நஞ்சை மானுடர்‌ 
எளிதில்‌ விலக்க இயலாது. வாழ்வு அதை பெருக்கும்‌. 
துறவும்‌ தவமுமே அதை கடக்க உதவுபவை.” விதுரர்‌ 
“அந்நஞ்சு கீழ்நிலையினருக்குரிய தளையா?” என்றார்‌. 
இளைய யாதவர்‌ “கீழ்நிலையினருக்கு தாழ்வுணர்ச்சியின்‌ 
நஞ்சு. அதைவிடக்‌ கொடிய நஞ்சு உயர்நிலையினருக்கு, 
மேட்டிமையின்‌ நஞ்சு” என்றார்‌. 


“கீழ்நிலையினர்‌ வஞ்சம்‌ பெருக்கிக்கொள்கிறார்கள்‌. அது 
வஞ்சமென அவர்களுக்கு தெரியுமென்பதனால்‌ அதை 
கடக்கலுமாகும்‌. மேல்நிலையினர்‌ அளியை 
பெருக்கிக்கொள்கிறார்கள்‌. அந்த ஆணவம்‌ அழுகி 
நாறும்போதும்‌ நறுமணமென்றே அவர்களுக்கு தெரியும்‌” 
என்றார்‌ இளைய யாதவர்‌. “பிறவிநோயென உடனிருக்கும்‌ 
இந்நஞ்சைக்‌ கொல்லாமல்‌ எவருக்கும்‌ விடுதலை 
இல்லை, விதுரரே.” விதுரர்‌ “ஆம்‌” என 
பெருமூச்சுவிட்டார்‌. 


“ஓராயிரம்‌ முறை ஒளிக்கப்பட்ட ஒன்று 
பெருவல்லமைகொண்ட படைக்கலமாகிறது” என்றார்‌ 
இளைய யாதவர்‌. விதுரர்‌ ஒவ்வா ஒலி கேட்டதைப்போல 
உடற்கூச்சமடைந்தார்‌. “தீமைநிறைந்தவன்‌ துறந்து 
செல்வதைவிட நல்லியல்பு கொண்டவன்‌ துறந்து 
செல்வது கடினம்‌. தீயோன்‌ பிறரனைவருக்கும்‌ 
தெரிந்தவற்றை துறக்கிறான்‌. நல்லோன்‌ பிறரறியாது 
பெருகியவற்றை பிறர்‌ அறிய துறக்கவேண்டியிருக்கிறது” 
என்றார்‌ இளைய யாதவர்‌. “ஆம்‌, நான்‌ துறப்பதைக்‌ 
குறித்தே எண்ணிக்கொண்டிருக்கிறேன்‌. எப்படி 
சுழன்றாலும்‌ என்‌ எண்ணம்‌ அங்குதான்‌ சென்று 


நிலைகொள்கிறது” என்றார்‌ விதுரர்‌. 


“ஏன்‌?” என்று இளைய யாதவர்‌ கேட்டார்‌. “இப்பேரழிவில்‌ 
எனக்கு பங்கில்லை என எண்ண விழைகிறேன்‌. 
இதிலிருந்து முழுமையாக விடுபட்டுச்‌ 
சென்றுவிட்டாலொழிய எனக்கு மீட்பில்லை. இதில்‌ இனி 
நான்‌ என்ன செய்தாலும்‌ இதன்‌ பழி எனக்கும்‌ 
வந்துசேரும்‌. யாதவரே, நேரடியாக சொல்கிறேன்‌. நான்‌ 
அஞ்சுவது என்னைத்தான்‌. இப்போரில்‌ என்‌ உளம்‌ 
ஈடுபடும்‌. எவரோ கொல்லப்படுகையில்‌ துயருறுவேன்‌. 
எவரோ வீழ்கையில்‌ நான்‌ மகிழ்வேன்‌. இரண்டும்‌ என்னை 
கீழ்மையிலாழ்த்தும்‌. இது தொடங்குவதற்கு முன்னரே 
இங்கிருந்து கிளம்பினேன்‌ என்றால்‌ மட்டுமே நான்‌ 
மீண்டவன்‌ ஆவேன்‌” என்றார்‌ விதுரர்‌. 


குரல்‌ நெகிழ “நான்‌ உங்களை நாடிவந்தது 
இதன்பொருட்டே என இப்போது உணர்கிறேன்‌. நான்‌ 
துறந்து செல்லும்‌ வழி எது? எதை முதலில்‌ 
அறுக்கவேண்டும்‌? எவ்வழியே மீளவேண்டும்‌? நீங்கள்‌ 
சொல்லமுடியும்‌. என்‌ உளமறிகிறது, இங்கு 
அனைத்தையும்‌ துறந்து அமர்ந்திருப்பவர்‌ நீங்கள்‌ 
ஒருவரே என?” என்றார்‌ விதுரர்‌. இளைய யாதவர்‌ “துறந்து 
சென்று எதை அடையவிழைகிறீர்கள்‌?” என்றார்‌. 
“எதையும்‌ அடையாவிட்டாலும்‌ சரி. இங்கிருந்து 
இக்கீழ்மைகளில்‌ உழலாமலிருந்தாலே நான்‌ 
மீண்டவனாவேன்‌” என்றார்‌. “இங்கிருந்து இவற்றை 
அள்ளும்‌ இவ்வுள்ளத்தை கொண்டுதானே செல்வீர்கள்‌?” 
என்றார்‌ இளைய யாதவர்‌. 


விதுரர்‌ “ஆம்‌, நான்‌ துறக்க விரும்புவது இதைத்தான்‌” 
என்றார்‌. இளைய யாதவர்‌ “வெறுத்தலும்‌ விரும்புதலும்‌ 
இல்லாதவன்‌ எங்கிருந்தாலும்‌ துறவியே. அகம்‌ அசையா 
நிலையே யோகம்‌. உலகியலையும்‌ யோகத்தையும்‌ 
வெவ்வேறெனக்‌ கருதுபவர்கள்‌ அறியாதவர்களே. 
உலகியலில்‌ யோகத்திலமைபவன்‌ இரண்டின்‌ பயனையும்‌ 
அடைகிறான்‌. செயல்களில்‌ ஒட்டாதவன்‌ செயல்களின்‌ 
பயனால்‌ சிறப்புறுகிறான்‌. மெய்யறிந்தவன்‌ நான்‌ 
எதையும்‌ செய்யவில்லை என்று உணர்ந்தவன்‌” என்றார்‌. 


“காண்கையிலும்‌ கேட்கையிலும்‌ தொடுகையிலும்‌ 
முகர்கையிலும்‌ உண்கையிலும்‌ நடக்கையிலும்‌ 
உயிர்க்கையிலும்‌ உறங்குகையிலும்‌ புலம்புகையிலும்‌ 
விடுகையிலும்‌ பெறுகையிலும்‌ விழிக்கையிலும்‌ 
துயில்கையிலும்‌ புலன்கள்‌ என்பொருட்டு இவற்றை 
ஆற்றுகின்றன, இவை நானல்ல என்று அகன்றவன்‌ 


யோகத்திலமைந்தவன்‌” என்று தொடர்ந்தார்‌. 
“செயல்முதன்மை, செயலாட்சி, செயற்பயன்‌ மூன்றும்‌ 
எவருக்கும்‌ அளிக்கப்படவில்லை. தீயோன்‌ நல்லோன்‌ 
என்றுகூட எவரும்‌ இறுதியாக பகுக்கப்படவில்லை.” 


“அறியாமையால்‌ சூழப்பட்டுள்ளது அறிவு. கருவை 
கருவறைக்குருதி என. அறிவு அறியாமையையே 
உடலெனக்கொண்டு எழுகிறது. அறியாமை அதன்‌ 
ஊர்தி. சென்றடைவதுவரை உடனிருப்பது” என்றார்‌ 
இளைய யாதவர்‌. விதுரர்‌ அச்சொற்களில்‌ ஆழ்ந்தவராக 
அமர்ந்திருந்தார்‌. வெளியே காற்றின்‌ ஓசை எழுந்து 
அலைபெருகிச்‌ சூழ்ந்து பின்‌ அமைந்தது. காட்டு 
ஆடுகளின்‌ தும்மலோசை எழுந்தது. விதுரர்‌ 
பெருமூச்சுடன்‌ கலைந்து “யாதவரே, இங்கு இந்தச்‌ சிறிய 
சொல்லாடலிலும்‌ நான்‌ மீளுறுதி கொண்டது ஒன்றை 
குறித்தே. அறியும்தோறும்‌ இருளையே காண்கிறோம்‌. 
அறிந்து செல்லும்‌ பாதை முற்றிருளுக்கே இட்டுச்செல்லும்‌ 
எனில்‌ அறிவினால்‌ என்ன பயன்‌?” என்றார்‌. 


அச்சொற்றொடர்‌ அவரை முகம்தெளியச்‌ செய்தது. “ஆம்‌, 
மிகச்‌ சரியாக இப்போதுதான்‌ நான்‌ என்‌ வினாவை 
வந்தடைந்திருக்கிறேன்‌. முன்பு நான்‌ சொன்ன என்‌ 
உணர்வுநிலைகள்‌ அனைத்துக்கும்‌ மையமென 
அமைந்தது இதுதான்‌. வாழ்க்கை முழுக்க 
அறிவினூடாகவே வளர்ந்து வந்தேன்‌. எனைச்‌ சூழ்ந்த 
அனைவரையும்‌ ஊடுருவிச்சென்று வகுத்தேன்‌. என்னை 
கடந்துசென்று கண்டறிந்துகொண்டே இருந்தேன்‌. 
என்னைக்கொண்டு அவர்களையும்‌ 
அவர்களைக்கொண்டு என்னையும்‌ உணர்ந்தேன்‌. இன்று 
வந்து நின்றிருக்கும்‌ உச்சிமுனையில்‌ நின்று 
நோக்குகிறேன்‌. நான்‌ கண்டதெல்லாம்‌ மானுடத்‌ தீமை, 
அதை ஆளும்‌ இயற்கையின்‌ தீமை, அது 
அமைந்திருக்கும்‌ பெருவெளியின்‌ அறியமுடியாமை.” 


“நான்‌ அறிந்தது நூல்கள்‌ சொன்ன பொய்யென்றும்‌ நான்‌ 
கொண்ட உளமயக்கென்றும்‌ எக்கணமும்‌ தெளியக்கூடும்‌ 
என்று ஏதோ ஒரு நம்பிக்கை எனக்குள்‌ இருந்தது. அதை 
நம்பியே மீண்டும்‌ மீண்டும்‌ அறிய முயன்றேன்‌. அவ்வாறே 
என்று அறிவு ஆணையிட்டுரைத்தபோது அவ்வாறு 
அமையலாகாதென்று விழைந்தேன்‌. இன்று எழும்‌ 
இப்போரின்‌ வடிவில்‌ என்‌ முன்‌ திசைமறைநத்துச்‌ சூழ்ந்து 
நின்றிருக்கிறது நான்‌ மறுக்க விரும்பிய உண்மை” 
என்றார்‌ விதுரர்‌. “யாதவரே, நீர்‌ கோரியபடி இதோ 
என்னைத்‌ தொகுத்து சொல்வகுத்து முன்வைக்கிறேன்‌. 
அறிவது தீமையை மட்டுமே என்றால்‌ அறிவை 


ஒழிவதல்லவா மெய்யின்‌ வழி?” 

[ந।age1இளைய யாதவர்‌ சொல்லப்போகும்‌ 
மறுமொழிக்காக விதுரர்‌ முகம்கூர்ந்து காத்திருந்தார்‌. 
அவர்‌ “விதுரரே, தாங்கள்‌ முன்பு மறைந்த அரசர்‌ 
பாண்டுவிடமிருந்து பெற்ற அஸ்வதந்தம்‌ என்னும்‌ 
அருமணி எங்குள்ளது?” என்றார்‌. விதுரர்‌ சற்று 
திடுக்கிட்டு பின்‌ “ஏன்‌ கேட்கிறீர்கள்‌?” என்றார்‌. “அது 
இப்போது தங்களிடம்‌ உள்ளது அல்லவா?” என்றார்‌ 
இளைய யாதவர்‌. “ஆம்‌, அதில்‌ மறைவென ஏதுமில்லை. 
என்னிடம்‌ அது இருப்பது அனைவருக்கும்‌ தெரியும்‌” 
என்றார்‌ விதுரர்‌ கடுமையான குரலில்‌. 


இளைய யாதவர்‌ புன்னகைத்து “நான்‌ அதை நீங்கள்‌ 
மறைத்து வைத்திருக்கிறீர்கள்‌ என்று 
சொல்லவில்லையே?” என்றார்‌. விதுரர்‌ புருவம்‌ சுளித்து 
நோக்க “நீங்கள்‌ சென்று அதை இங்கே கொண்டுவர 
இயலுமா?” என்றார்‌. “இப்போதா?” என்றார்‌ விதுரர்‌. “ஒரு 
கணம்‌ போதும்‌, இது இமைக்கணக்‌ காடு” என்றார்‌ 
இளைய யாதவர்‌. விதுரர்‌ “ஆம்‌” என்றார்‌. “இங்கே 
தொடுங்கள்‌” என்றார்‌ இளைய யாதவர்‌. அவர்‌ சொன்ன 
இடத்தில்‌ சுட்டுவிரலை ஊன்றியதுமே விதுரர்‌ தன்‌ 
இல்லத்தில்‌ இருந்தார்‌. 

காலை முதலே அவர்‌ அன்னை சிவை அமர்ந்திருந்த 
சாளரத்தினூடாக வெளியே நோக்கிக்கொண்டிருந்தவர்‌ 
அருகே எவரோ வந்ததுபோல்‌ உணர்ந்து திரும்பி 
நோக்கினார்‌. மீண்டும்‌ சாளரத்தினூடாக மேற்கு 
அரண்மனைச்சாலையை பார்த்தார்‌. இரு யானைகள்‌ 
கைகளில்‌ சங்கிலிகளை தூக்கிக்கொண்டு நீராடிய கரிய 
உடல்‌ மிளிர அசைந்தசைந்து வடக்குக்‌ கோட்டைமுகம்‌ 
நோக்கி திரும்பின. மிகத்‌ தொலைவில்‌ ஒரு பல்லக்கு 
சென்றுகொண்டிருந்தது. முன்மதியப்‌ பொழுதின்‌ 
கூசவைக்கும்‌ வெயில்‌ செம்மண்‌ பரப்புகளில்‌ எரிந்து 


நின்றிருந்தது. 


எவரோ சொல்லி செவிகொண்டதுபோல்‌ அவர்‌ 
அஸ்வதந்தத்தின்‌ நினைவை அடைந்தார்‌. அந்த 
நினைவு எழும்போதெல்லாம்‌ யாழ்தந்தியில்‌ 
கைபட்டதுபோன்ற இனிய அதிர்வொன்றையே அவர்‌ 
அடைவார்‌. அன்று அரியதொன்றை எங்கோ 
மறந்துவைத்துவிட்ட நினைவு எழ திடுக்கிட்டு எழுந்தார்‌. 


விரைந்த காலடிகளுடன்‌ நேராக தன்‌ அறை நோக்கி 
சென்றார்‌. சுபோத்யனின்‌ துணைவி சாரதை அவர்‌ 
செல்வதை நோக்கியபடி எழுந்து அவர்‌ ஆணைக்காக 
காத்து நின்றாள்‌. அவர்‌ அவளை பொருட்படுத்தாமல்‌ 
தன்‌ அறைக்கு சென்றார்‌. 


அகல்விளக்கைப்‌ பொருத்தி சுடர்நீட்டி கையில்‌ 
எடுத்துக்கொண்டார்‌. உடலெங்கும்‌ பரவிய பரபரப்புடன்‌ 
அருகிருந்த வைப்பறையைத்‌ திறந்து உள்ளே சென்று 
கதவை மூடி தாழிட்டார்‌. அறைக்குள்‌ செறிந்திருந்த 
இருள்‌ அலையடித்து விலகிய வெளியில்‌ 
மரப்பெட்டிகளும்‌ ஆமாடப்‌ பேழைகளும்‌ 
அமர்ந்திருந்தன. வேப்பிலைச்சருகின்‌ நாற்றமும்‌ 
தாழம்பூம்பொடியின்‌ மணமும்‌ கலந்த காற்று. அதற்கு 
இருளின்‌ மணமும்‌ இருந்தது. இருளுக்கு ஒட்டடையும்‌ 
தூசியும்‌ கலந்த பிசுபிசுப்பான மணம்‌. 
எலிப்புழுக்கைகள்‌. அல்லது வெளவாலா? சிற்றுயிர்‌ 
ஒன்று காலடியில்‌ கால்கள்‌ பரபரக்க ஓடி பெட்டிகளுக்குள்‌ 
மறைந்தது. 


இருட்டு ஈரமான மென்துகில்போல உடலை தடுத்தது. 
சுடரசைவில்‌ சுவர்கள்‌ திரைச்சீலையென ஆடின. 
அவருடைய நிழல்‌ பிறிதொருவர்‌ என உடனிருந்தது. 
முருக்கமரத்தாலான இடை உயர விளக்குதண்டின்மேல்‌ 
அகலை வைத்தார்‌. ஆமாடப்‌ பேழையின்‌ செதுக்குகளில்‌ 
செவ்வொளி ஈரமென பரவியது. அங்கு வந்து 
சிலகாலமாகியிருந்தது. எழுந்து சென்ற தருணத்தின்‌ 
அடுத்த கணம்‌ அது என உளம்‌ மயங்கியது. 


கால்மடித்து அமர்ந்து ஆமாடப்‌ பேழையைத்‌ திறந்து 
உள்ளிருந்த தந்தச்சிமிழை எடுத்து அதை கையால்‌ 
வருடிக்கொண்டிருந்தார்‌. பின்னர்‌ அதை திறந்து உள்ளே 
நோக்கினார்‌. அங்கு அருமணி இருக்கவில்லை. ஆனால்‌ 
சில கணங்கள்‌ அவர்‌ சித்தம்‌ அந்தக்‌ காட்சியை 
உளம்கொள்ளவேயில்லை. சிமிழை திருப்பித்‌ திருப்பி 
பார்த்தார்‌. எதற்கு உள்ளே வந்தோம்‌ என 
குழம்பியவர்போல மூடிய கதவை பார்த்தார்‌. மீண்டும்‌ 
சிமிழுக்குள்‌ ஓழிந்திருந்த செம்பட்டுப்பரப்பை 
நோக்கினார்‌. அதில்‌ ஒரு வேறுபாடு இருக்கிறது என்னும்‌ 
அளவிலேயே அவருடைய அகம்‌ புரிந்துகொண்டது. 


அதை மூடி உள்ளே மீண்டும்‌ வைத்து பேழையின்‌ 
மூடியை நோக்கி விழிகளை திருப்பியபோது ஊசியால்‌ 
குத்தப்பட்டதுபோல்‌ உடல்‌ துடித்தது. அதன்‌ பின்னரே 
அது ஏன்‌ என உள்ளம்‌ அறிந்தது. பாய்ந்து பேழையை 


அவள்‌ அழுதுகொண்டிருப்பதை திரும்பிப்பார்த்தபின்‌ 
குந்தி நிலைத்த விழிகளுடன்‌ மரங்களை நோக்கியபடி 
அமர்ந்திருந்தாள்‌. “அவை மைந்தனை கீழே விட்டுவிடும்‌. 
அவனை தங்களால்‌ கொண்டுசெல்லமுடியாதென்று 
அவற்றுக்குத்தெரியும்‌” என்றார்‌ பலாஹாஸ்வர்‌. 


ஒருநாழிகைக்குப்பின்‌ குழந்தையுடன்‌ சேவகர்கள்‌ 
திரும்பிவந்தனர்‌. அவர்களுடன்‌ சென்ற மாண்டூக்யர்‌ 
“அவை மைந்தனை ஒரு பாறைமேல்‌ விட்டுவிட்டன 
உத்தமரே” என்றார்‌. “மைந்தனுக்கு எட்டு குரங்குகள்‌ 
மாறிமாறிப்‌ பாலூட்டியிருக்கின்றன.” அவரது கையில்‌ 
இருந்து உடலெங்கும்‌ எண்ணையில்‌ மண்ணும்‌ தாசியும்‌ 
படிந்திருந்த குழந்தையை பலாஹாஸ்வர்‌ தன்‌ கையில்‌ 
வாங்கினார்‌. குழந்தை கைகால்களை 
உதைத்துக்கொண்டு வாய்‌ திறந்து அழுதது. “அதன்‌ 
உடலில்‌ அக்னிதேவன்‌ எழுந்துவிட்டான்‌. இனி இந்த 
உலகையே உண்டாலும்‌ அவன்‌ பசி 
அடங்கப்போவதில்லை” என்று பலாஹாஸ்வர்‌ 
உரக்கச்சிரித்தபடி சொன்னார்‌. 


பாண்டு கைகூப்பினான்‌. “அவன்‌ சொல்வதென்ன என்று 
தெரிகிறதா? தன்‌ கைகால்களால்‌, அழுகையால்‌ அவன்‌ 
சொல்வது ஒன்றே. நான்‌ வளரவேண்டும்‌. நான்‌ உலகை 
உண்ணவேண்டும்‌. முடிவிலாது வளர்ந்து 
மேலெழவேண்டும்‌. அதுவே அன்னத்திற்கு அக்னியின்‌ 

ணை.” அவனை தன்‌ முகத்தருகே தூக்கி உரத்தகுரலில்‌ 
“நீ பெரியவன்‌, பீமாகாரன்‌. ஆகவே உனக்கு நான்‌ 
பீமசேனன்‌ என்று பெயரிடுகிறேன்‌” என்றார்‌. 


மாண்டூக்யர்‌ “சந்திரகுலத்துத்‌ தோன்றலும்‌ 
விசித்திரவீரியனின்‌ பெயரனும்‌ துவிதீய 
பாண்டவனுமாகிய இவன்‌ இனி பீமசேனன்‌ என்றே 
அமழைக்கப்படுவான்‌” என்றார்‌. மூன்று கெளதமர்களும்‌ 
“ஓம்‌ ஓம்‌ ஓம்‌” என்று முழங்கினர்‌. மாத்ரி எழுந்து நடுங்கும்‌ 
கரங்களால்‌ குந்தியின்‌ தோள்களைப்‌ பற்றிக்கொண்டாள்‌. 
அவள்‌ கைகளின்‌ ஈரத்தை குந்தி உணர்ந்தாள்‌. 


குழந்தையை நீட்டியபடி பலாஹாஸ்வர்‌ சொன்னார்‌ 
“இவனுக்கு எதைக்கொடுக்கமுடியுமோ அதையெல்லாம்‌ 
கொடுங்கள்‌. வெயிலிலும்‌ மழையிலும்‌ போடுங்கள்‌. 
நீரிலும்‌ பாறையில்‌ விட்டுவிடுங்கள்‌. இவனுக்கு இனி 
இம்மண்ணில்‌ தடைகளேதுமில்லை.” மாத்ரி குழந்தையை 
முன்னால்‌ சென்று வாங்கி தன்‌ முலைகளுடன்‌ சேர்த்து 
அணைத்துக்கொண்டு அவளையறியாமலேயே விம்மி 
அழுதாள்‌. 


நோக்கி குனிந்தார்‌. பேழைக்குள்‌ கைவிட்டு சிமிழை 
எடுக்கமுடியாமல்‌ கை நடுங்கியது. இரு கைகளின்‌ பத்து 
விரல்களாலும்‌ பற்றியபோதும்‌ கைநழுவி 
விழுந்துவிடுமென அகம்‌ பதறியது. திறப்பதற்கு 
முந்தைய கணம்‌ இவை எல்லாம்‌ உளநடிப்பு, உள்ளே 
அஸ்வதந்தம்‌ இருக்கும்‌ என்று எண்ணினார்‌. 
அந்நினைவை நீடிக்கவிடும்பொருட்டு சற்றுநேரம்‌ 
திறக்காமலேயே வைத்திருந்தார்‌. பின்னர்‌ மெல்ல 
திறந்தார்‌. 


நெஞ்சின்‌ ஓசை செவிகளில்‌ முழங்கியது. கண்கள்‌ 
வெம்மைகொண்டு நோக்கிழந்தவை போலாயின. மூச்சில்‌ 
நெஞ்சு ஏறியிறங்கியது. உள்ளே இருக்கும்‌, 
இல்லாமலிருக்க வாய்ப்பே இல்லை. அதை அங்கே 
கண்டடைவதன்‌ உவகையை அக்கணம்‌ நடித்தறிந்தார்‌. 
அதில்‌ திளைத்துக்கொண்டிருந்தமையால்தான்‌ அதை 
திறக்க துணிவு வந்தது. ஒழிந்த உட்பக்கத்தைப்‌ 
பார்த்ததுமே உடலெங்கும்‌ வெம்மை நிறைந்த காற்று 
வந்து அலையென அறைந்தது. மறுகணம்‌ வியர்வை 
பெருகி உடல்‌ குளிர்ந்து சிலிர்த்தது. தொடைகள்‌ 
அதிர்ந்தமையால்‌ அவர்‌ கால்மடித்தமர்ந்த 
நிலையிலிருந்து பின்னால்‌ சாய்ந்து விழுந்துவிட்டார்‌. 
கையூன்றி எழுந்து விலங்குபோல்‌ மொழியிலா ஒலியால்‌ 
கூவியபடி கதவின்‌ தாழை திறந்தார்‌. அந்த ஓசை 
தலைமேல்‌ அறைய நிலைமீண்டு அறையை திரும்பிப்‌ 
பார்த்தார்‌. எடுத்தபோது எங்கேனும்‌ விழுந்திருக்கும்‌. 
அந்தப்‌ பேழைக்குள்‌ விழுந்துகிடக்கவே வாய்ப்பு. அவர்‌ 
விளக்கை மீண்டும்‌ தண்டின்மேல்‌ வைத்துவிட்டு 

மாடப்‌ பேழையை திறந்தார்‌. உள்ளிருந்து சிமிழை 
எடுத்தபோது மீண்டுமொரு முறை திறந்து 
பார்க்கவேண்டுமென்று தோன்றியது. திறப்பதற்கு 
முந்தைய கணம்‌ உள்ளே அஸ்வதந்தம்‌ 
செவ்வொளியுடன்‌ இருப்பதை உளத்தால்‌ கண்டு 
உவகையில்‌ எழுந்தார்‌. திறந்தபோது அங்கு அது இல்லை 
என்பது முன்போல்‌ அதிரச்‌ செய்யவில்லை. 
வெறுமையின்‌ ஏக்கமே உள்ளத்தை நிறைத்தது. 


சிமிழை நன்றாக நோக்கிவிட்டு இடக்கை பக்கம்‌ 
வைத்தார்‌. பேழைக்குள்‌ இருந்த பொருட்களை 
ஒவ்வொன்றாக எடுத்து நன்றாக நோக்கி வலப்பக்கம்‌ 
பரப்பினார்‌. உள்ளே தூழைமடல்கள்‌ வைக்கப்பட்டு 
மடிக்கப்பட்டு மென்துகிலால்‌ சுற்றப்பட்ட பட்டாடைகள்‌. 
அவை சுருதைக்குரியவை. அவர்‌ அவளை 
மணம்கொண்டபோது அவள்‌ தந்தை தேவகரால்‌ 


அளிக்கப்பட்டவை. பட்டு 
வாழையிலைக்குருத்துபோலிருந்தது. பட்டை 
மென்மையாக வருடினார்‌. எடுத்து முகர்ந்துபார்த்தார்‌. 
தாழைக்குடலையின்‌ பூம்பொடியின்‌ மணம்‌ 
கொண்டிருந்தன. 


இளமையில்‌ சுருதையின்‌ கன்னங்களில்‌ அந்த மணம்‌ 
இருந்தது. அவள்‌ முகச்சுண்ணத்துடன்‌ தாழைப்பொடி 
சேர்ப்பதுண்டு. அவள்‌ முகம்‌ நீள்வட்டவடிவானது. 
அவளுடைய மாநிறம்‌ இளமையில்‌ கன்னங்களிலும்‌ 
தோள்களிலும்‌ தேய்க்கப்பட்ட செம்புபோல்‌ 
ஒளிகொண்டிருந்தது. பெரிய இமைகள்‌ கொண்ட 
விழிகள்‌. நாணத்தால்‌ அவை சரிகையில்‌ அவள்‌ 
ஊழ்கத்திலமைவதுபோலிருக்கும்‌. ஆனால்‌ உள்ளம்‌ 
அவள்‌ முகத்தில்‌ நுண்ணிய வண்ண மாறுதல்களாக, 
அசைவுகளாக ஓடிக்கொண்டிருக்கும்‌. அவளுடைய 
நடுவகிடு. அது காலம்‌ செல்லச்செல்ல விரிந்துகொண்டே 
வந்தது. நெற்றியின்‌ இரு சிறுமுழைகள்‌. கூரிய சிறுமூக்கு. 


அவர்‌ மிக அண்மையிலென அவளை உணர்ந்தார்‌. 
நெடுநாட்களுக்குப்பின்‌ அவளுடைய எழுகை. 
எப்போதேனும்‌ புலரியின்‌ அரைவிழிப்பில்‌ 
நெஞ்சுகுமையும்‌ ஏக்கமென அவள்‌ நினைவு 
வருவதுண்டு. அரிதாகவே அவள்‌ கனவுகளில்‌ 
தோன்றினாள்‌. எப்போதும்‌ மைந்தரின்‌ அன்னையென 
எங்கேனும்‌ ஏதேனும்‌ செய்துகொண்டிருந்தாள்‌. முதுமகள்‌ 
என அமர்ந்திருந்தாள்‌. இளமைகொண்ட சுருதை 
பிறிதொருத்தி என எங்கோ மறைந்துவிட்டவள்‌. அவள்‌ 
கழுத்தின்‌ மென்மை. கைவிரல்களின்‌ ஈரம்‌. நரம்புகள்‌ 
புடைத்த மேல்கைகள்‌. முழங்கையின்‌ சிறு வடுக்கள்‌. 


நெடுநேரம்‌ கழித்தே அவர்‌ அவள்‌ நினைவுகளில்‌ 
அலைந்துவிட்டிருப்பதை உணர்ந்தார்‌. அஸ்தினபுரிக்கு 
வந்தபின்னர்‌ சுருதை மூன்றுமுறை மட்டுமே 
உத்தரமதுராபுரிக்கு சென்றிருந்தாள்‌. சுபோத்யனையும்‌ 
சுசரிதனையும்‌ அங்குதான்‌ ஈன்றாள்‌. அதன்பின்‌ 
தேவகரின்‌ மறைவுக்கு சென்றாள்‌. “உனக்கு உன்‌ 
நகரிமேல்‌ பற்றில்லையா?” என்றார்‌. “பெண்களுக்கு நிலம்‌ 
மீது பற்று இருப்பதில்லை” என்றாள்‌. “ஏன்‌?” என்றார்‌. 
“அவள்‌ நிலத்தை அறிவதேயில்லையே” என்றாள்‌. அவர்‌ 
ஆம்‌ என தலையசைத்தார்‌. 


பேழைக்குள்‌ இருந்த சிறிய சந்தனப்பெட்டிகளில்‌ 
சுருதையின்‌ அணிகள்‌ இருந்தன. பெரும்பாலான 
அணிகளை அவர்‌ தன்‌ இரு மருமகள்களுக்கும்‌ 


அளித்துவிட்டிருந்தார்‌. அவளுடைய பொற்தாலியும்‌ 
கருகுமணிமாலையும்‌ சிலம்புகளும்‌ கணையாழியும்‌ 
மட்டுமே இருந்தன. நெடுங்காலம்‌ 
அணியப்படாதிருக்கையில்‌ நகைகள்‌ 
பொருளிழந்துவிடுகின்றனவா என்று 
எண்ணிக்கொண்டார்‌. அவை ஒளி மங்கலடைந்து 
மஞ்சள்நெற்றுகள்போல தோன்றின. 


அவர்‌ அவற்றை மீண்டுமொருமுறை நோக்க தயங்கினார்‌. 
ஆனால்‌ விழிதிருப்பியதுமே சுருதையின்‌ தாலி 
கண்ணுக்குள்‌ நிற்பது தெரிய திரும்பி நோக்கி அதை 
எடுத்தார்‌. அவளுடைய முலைகளுக்கு நடுவே அதன்‌ 
அணிக்குமிழிகள்‌ கிடந்ததை நினைவுகூர்ந்தார்‌. கூரிய 
வலி என ஒன்றை உணர்ந்தார்‌. திரும்பிச்செல்ல முடியாத 
காலம்‌. எதிர்காலம்‌ எத்தனை அப்பாலிருந்தாலும்‌ 
அணுகிவிடக்கூடியது. என்றோ. ஒருபோதும்‌ 
திரும்பநிகழாதது இறந்தகாலம்‌. மிகமிக எளிய எண்ணம்‌. 
Oh அகவையமுதிர்வில்‌ அதைப்போல 

ந்தையானதும்‌ அச்சுறுத்துவதும்‌ துயர்நிறைப்பதுமான 
எண்ணம்‌ வேறில்லை. 


அவர்‌ உள்ளத்தைக்‌ கலைத்து விலக்கிக்கொண்டு 
சுவடிக்கட்டுகளை வெளியே எடுத்தார்‌. காவியங்கள்‌, 
நெறிநூல்கள்‌, அரசவரலாறுகள்‌, தொல்கதைகள்‌. 
அவருடைய அகத்தின்‌ வளர்ச்சியை அவை 
காட்டுவனபோல தோன்றியது. ஏழு கட்டுகளாகக்‌ கிடந்த 
தொல்கதைத்‌ தொகுதியை எடுத்தார்‌. பராசரரின்‌ 
புராணகதாமாலிகா. அஸ்வகரின்‌ சப்தகதா மஞ்சரி. 
உக்ரசேனரின்‌ கதாசம்கிரகம்‌. ஒவ்வொன்றாக 
வருடிநோக்கி அப்பால்‌ வைத்தபின்‌ அரசவரலாறு நூலை 
எடுத்ததுமே அது தீர்க்கதமஸின்‌ கொடிவழிப்‌ பட்டியலான 
பஞ்சராஜ்யவைபவம்‌ என தெரிந்தது. விழியற்றவரின்‌ 
குருதிவழி. அவர்‌ அதை அப்பால்‌ வீசினார்‌. 


நெறிநூல்களில்‌ ஒன்றை கைபோனபோக்கில்‌ எடுத்தார்‌. 
லகிமாதேவியின்‌ விவாதசந்த்ரம்‌. முதிரா இளமையில்‌ 
தற்செயலாக அவர்‌ கண்டடைந்த தொல்நெறிநூல்‌ அது. 
அப்போது அந்நூல்‌ வழிதவறி நகருக்குள்‌ நுழைந்த 
காட்டுயானை என அவர்‌ கற்ற அனைத்தையும்‌ 
சிதறடித்து பெரும்‌ கொந்தளிப்பை அளித்தது. அதை 
அவர்‌ சொல்‌ சொல்லென உளப்பாடம்‌ செய்தார்‌. மீளமீள 
எண்ணி நோக்கினார்‌. அத்தனை ஆண்டுகளில்‌ 
பலநூறுமுறை அதை படித்திருக்கிறார்‌. பல்லாயிரம்‌ 
முறை எண்ணியிருக்கிறார்‌. வேறெந்த நெறிநூலும்‌ 
அவரை அந்த அளவுக்குக்‌ கவர்ந்து 


ஆட்கொண்டதில்லை. 


அதில்‌ அப்படி என்ன இருக்கிறது என பலரும்‌ அவரிடம்‌ 
கேட்பதுண்டு. முன்பெல்லாம்‌ அவ்வினாவால்‌ 
ஊக்கமடைந்து சொல்பெருக்கத்‌ தொடங்குவார்‌. பின்னர்‌ 
அவர்‌ அந்நூலையே மிகுதியாக உசாத்துணை கொள்வார்‌ 
என அனைவரும்‌ அறிந்துவிட்டிருந்தனர்‌. பீஷ்மர்‌ 
வேடிக்கையாக “இதைப்பற்றி லகிமாதே 

கூறுவதென்ன?” என்று கேட்பதுண்டு. அவரைப்போலவே 
செளனகருக்கும்‌ உகந்த நூல்‌ அது. இருபுறமும்‌ 
லகிமாதேவி பிரிந்து நின்று களம்காணப்போகிறாள்‌. 
அவ்வாறு பாரதவர்ஷத்தில்‌ எத்தனை களங்களில்‌ அவள்‌ 
குருதி பெருக்கி பலிகொண்டிருப்பாள்‌! 


அவர்‌ சுவடிகளை கைகளால்‌ வருடிக்கொண்டிருந்தார்‌. 
நெறிநூல்களில்‌ அனைத்துவகையான போர்களையும்‌ 
கவர்தல்களையும்‌ கொலைகளையும்‌ நெறியென 
வகுப்பது அது ஒன்றே. பெண்களை வன்புணர்வதும்‌, 
அந்தணரையும்‌ ஆக்களையும்‌ கொல்வதும்‌, 
அன்னையை தலைகொய்வதும்கூட அந்தந்தத்‌ 
தருணங்களில்‌ அரசனுக்கு அழகே என லகிமாதேவி 
வகுத்திருந்தாள்‌. அவள்‌ நோக்கில்‌ குடிகளின்‌ 
விழைவுகள்‌, வஞ்சங்கள்‌, பித்துகள்‌, தீங்குகள்‌ 
அனைத்தும்‌ அரசனால்‌ கவரப்பட்டு தன்னுடையதென 
ஆக்கப்படவேண்டும்‌. வேட்டைக்குச்‌ செல்பவனின்‌ 
கையின்‌ வேல்‌ என, அவன்‌ தன்‌ குடிகளின்‌ கூர்‌ என 
அமையவேண்டும்‌. ஊர்ப்பேய்களை ஒழித்து 
கொண்டுசென்று ஆணியறைந்து நிறுத்தும்‌ தென்புலத்து 
ஆலமரம்‌. 


காட்டுவிலங்குகளின்‌ நெறி என அதை சொல்வதுண்டு. 
அவருக்கு நெறிநூல்‌ கற்பித்த ஆசிரியரான காஸ்யப 
விவஸ்தர்‌ “இந்நிலத்தில்‌ தொல்காலத்தில்‌ பெண்டிரே 
அரசியர்‌. ஆண்கள்‌ தொண்டரும்‌ வீரரும்‌ மட்டுமே. 
அன்றிருந்த நெறிகளை சொல்வது விவாதசந்த்ரம்‌. 
லகிமாதேவி தொல்நிலமான காசியில்‌ அரசகுடியில்‌ 
பிறந்தவர்‌. பிறவியிலேயே நெற்றிநடுவே ஒற்றைவிழி 
மட்டும்‌ கொண்டிருந்தார்‌. ஆகவே காசித்தலைவனின்‌ 
மண்துளி என வணங்கப்பட்டார்‌. மணமாகாமல்‌ 
கன்னியென்றே முதுமை எய்தினார்‌. கங்கைக்கரையில்‌ 
கன்னிமாடம்‌ அமைத்து அங்கே வாழ்ந்தார்‌. 
நூலாய்தலையே நாளெனக்‌ கொண்டிருந்த அவர்‌ உடலில்‌ 
தொல்‌ அன்னையர்‌ கூடி எழுதிய ஸ்மிருதி இது 
என்பார்கள்‌” என்றார்‌. 


அவர்‌ புன்னகையுடன்‌ அதை அப்பால்‌ வைத்தார்‌. 
“எந்தப்‌ பெண்ணும்‌ இத்தகைய ஒன்றையே எழுதுவாள்‌, 
ட்ப கக்க என்று அவர்‌ சொன்னபோது காஸ்யப 

வஸ்தர்‌ “என்ன சொல்கிறாய்‌?” என்று சினத்துடன்‌ 
கேட்டார்‌. “நிஷாதர்களின்‌ கொடும்மற்போர்களில்‌ இதை 
கண்டிருக்கிறேன்‌. மல்லன்‌ எதிர்‌ மல்லனின்‌ 
நெஞ்செலும்பை உடைத்து வெறும்கையால்‌ 
குருதிக்குலையை பிழுதெடுக்கையில்‌ பெண்களின்‌ 
கண்கள்‌ அனல்கொண்டு மின்னும்‌. அவர்கள்‌ காமத்தில்‌ 
வெம்மைகொண்டு புளைவதைப்போல்‌ தோன்றுவர்‌” 
என்றார்‌. “உளறாதே” என ஆசிரியர்‌ கைவீசினார்‌. “நாம்‌ 
மானுடரைப்பற்றி பேசுகிறோம்‌. அவர்களில்‌ எழும்‌ 
தெய்வங்களைப்பற்றி அல்ல.” 


அவர்‌ சுவடிக்கட்டிலிருந்து காவியங்களை 
ஒவ்வொன்றாக எடுத்து வைத்தார்‌. பராசரரின்‌ 
தேவிஸ்தவம்‌. சூதரான லோகாக்்‌ஷன்‌ அவருடைய முதிரா 
இளமையில்‌ அளித்த பூர்ஜப்பட்டைச்‌ சுவடி. அதை 
தொட்டதுமே உள்ளம்‌ புரண்டு மறுபக்கம்‌ எழ அவர்‌ 
முற்றிலும்‌ பிறிதொருவர்‌ என்றானார்‌. தொட்டுத்தொட்டு 
எடுத்த சுவடியை படித்தார்‌. “தேவி, உன்‌ விழிகள்‌ 
ஒளியாலானவை. உன்‌ உதடுகள்‌ இசையாலானவை. உன்‌ 
மார்புகளோ அமுதத்தாலானவை. ஆனால்‌ அடியவன்‌ 
உன்‌ பாதங்களையே பேரழகாக எண்ணுகிறேன்‌. என்‌ 
புன்தலையை தன்‌ வாசல்படியாகக்‌ கொண்டு மிதித்து 
உள்நுழைபவை அல்லவா அவை?” 


பலநூறுமுறை படித்த வரிகள்‌. ஒவ்வொருமுறையும்‌ 
இந்தப்‌ பக்கத்தைதான்‌ கைகள்‌ 
திறந்துகொள்கின்றனவா? அடிக்கடி திறப்பதனால்‌ இந்த 
ஏடு அதற்கென விரிந்திருக்கிறதா? 
“சர்வகல்விதமேவாஹம்‌ நான்யாஸ்திசனாதனம்‌!” எவரோ 
மென்குரலில்‌ பின்னாலிருந்து அதை 
சொன்னதுபோலிருந்து. அவர்‌ உடல்‌ விதிர்ப்பு 
கொண்டது. “சர்வகல்விதமேவாஹம்‌ 
நான்யாஸ்திசனாதனம்‌!' செவி வெடித்து உடைய 
திசைகள்‌ அச்சொல்லை பர தன எவர்‌? எவர்‌? தேவி, 
உன்‌ காலடிகள்‌ பதிந்த இப்படம்‌ அடுகலமென 
கொதிக்கிறது. உன்‌ விழிதொட்ட இச்சுனை 
எரிகுளமென்றாகிறது. உன்‌ ஒளிநிறைந்த இவ்வெளி 
சுடர்விளக்காகிறது. “சர்வகல்விதமேவாஹம்‌ 
நான்யாஸ்திசனாதனம்‌!' ஒவ்வொரு பருப்பொருளும்‌ 
எழுந்து சூழ்ந்துகொண்டன. “இவையனைத்தும்‌ நானே. 
நானன்றி முழுமுதன்மையானதென ஏதுமில்லை.” 


[[ஙage]நினைவு மீண்டபோது அவர்‌ மஞ்சத்தில்‌ கிடந்தார்‌. 
அருகே சுசரிதன்‌ குனிந்து நோக்கி நின்றிருந்தான்‌. 
“தந்தையே...” என்றான்‌. அவர்‌ விழிகள்‌ அலைபாய 
அவனை நோக்கினார்‌. உதடுகள்‌ ஓசையின்றி அசைய 
தொண்டைமுழை ஏறியிறங்கியது. விந்தையானதோர்‌ 
உணர்வெழுந்து உடல்‌ உலுக்கியது. நரையோடிய கரிய 
முடிச்சுருள்கள்‌ தோள்களில்‌ விரிந்திருக்க அவர்‌ குனிந்து 
நரைத்த முடிச்சுருள்களும்‌ மூக்குபுடைத்த வற்றிய 
முகமும்‌ கூடுகட்டிய நெஞ்சும்‌ கொண்ட ஒரு பிணத்தை 
நோக்கிக்கொண்டிருந்தார்‌. பலநாட்களான மட்கிய 
பிணத்தில்‌ விழிகள்‌ மட்டும்‌ அசைந்தன. 


அவரிடமிருந்து எழுந்த முனகல்‌ அவனை மேலும்‌ 
அணுகிநோக்கச்‌ செய்தது. “நீர்‌ அருந்துகிறீர்களா, 
தந்தையே?” என்றான்‌. ஆம்‌ என தலையசைத்தார்‌. அவன்‌ 
திரும்பி தன்‌ மனைவியை நோக்க அவள்‌ எடையற்ற 
நெற்றுக்குடுவையில்‌ குளிர்நீரை அவனிடம்‌ அளித்தாள்‌. 
அவன்‌ அதை மெல்ல அவர்‌ வாயில்‌ ஊற்றினான்‌. முதல்‌ 
மிடறை அருந்தும்போதுதான்‌ நெஞ்சுக்குள்‌ எவ்வளவு 
அனல்‌ இருக்கிறதென்று அவர்‌ உணர்ந்தார்‌. குடிக்கக்‌ 
குடிக்க உடல்‌ குளிர்ந்து நிறைந்தது. போதும்‌ என 
கைகாட்டிவிட்டு கண்களை மூடினார்‌. விழிநீர்‌ காதுகளை 
நோக்கி வழிந்தது. 


“அறைக்குள்‌ நீங்கள்‌ சென்றதை மூத்தவரின்‌ 
துணைவியார்‌ பார்த்தமையால்‌ நன்று நிகழ்ந்தது, 
தந்தையே. நீங்கள்‌ நெடும்பொழுது வெளிவராதிருக்கக்‌ 
கண்டு கதவிடுக்கு வழியாக நோக்கினோம்‌. விழுந்து 
கிடந்தீர்கள்‌. வாளால்‌ தாழை நெம்பித்‌ திறந்தோம்‌” 
என்றான்‌ சுசரிதன்‌. அவர்‌ “ஆம்‌” என்றார்‌. “என்ன 
ஆயிற்று?” என்று அவன்‌ கேட்டான்‌. “மறைந்த அரசர்‌ 
பாண்டு எனக்களித்த அருமணி ஒன்றுண்டு.” அவன்‌ 
“ஆம்‌, அஸ்வதந்தம்‌ என்று அதற்கு பெயர்‌. அதை நான்‌ 
இருமுறை கண்டிருக்கிறேன்‌. அன்னை 
எடுத்துக்காட்டினார்கள்‌” என்றான்‌. 


வியப்புடன்‌ விதுரர்‌ “அன்னையா?” என்றார்‌. “ஆம்‌, 
அன்னை அடிக்கடி அதை எடுத்துப்‌ பார்ப்பதுண்டு” 
என்றான்‌ சுசரிதன்‌. அவர்‌ வியப்புடன்‌ இமைக்காமல்‌ 
நோக்கியபடி “என்‌ பேழையைத்‌ திறந்தா?” என்றார்‌. “ஆம்‌, 
அவரிடம்‌ ஒரு திறவுகோல்‌ இருந்தது.” விதுரர்‌ 
பெருமூச்சுடன்‌ “இருந்திருக்கலாம்‌” என்றார்‌. சுசரிதன்‌ 
பிழையாக எதையோ சொல்லிவிட்டோம்‌ என 
உணர்ந்தான்‌. அதை நிகர்செய்யும்பொருட்டு இயல்பாக 
பேசலானான்‌. “அன்னை அதை நோக்கி நெடுநேரம்‌ 


அமர்ந்திருப்பதுண்டு... சில தருணங்களில்‌ அதை 
நோக்கி அழுவதையும்‌ கண்டிருக்கிறேன்‌.” 


ஒருமுறை நானும்‌ மூத்தவரும்‌ அதை வாங்கி பார்த்தோம்‌. 
மூத்தவர்‌ அதை தன்‌ நெற்றியில்‌ வைத்து “என்னைப்‌ 
பார்த்தால்‌ அரசன்‌ போலிருக்கிறதா?” என்றார்‌. நான்‌ 
“ஆம்‌, மெய்யாகவே அரசன்‌ போலிருக்கிறீர்கள்‌, 
மூத்தவரே” என்றேன்‌. சிரித்தபடி கைகளைத்‌ தட்டி 
“அரசன்‌! அரசன்‌!” என்று கூவினேன்‌. ஆனால்‌ 
எண்ணியிராக்‌ கணத்தில்‌ அன்னை சினந்து மூத்தவரை 
அறைந்து அருமணியைப்‌ பிடுங்கி உள்ளே வைத்து 
oD என்னையும்‌ மூத்தவரையும்‌ சீற்றத்துடன்‌ 
டித்துத்‌ தள்ளி “செல்க!” என்றார்‌. 
நான்‌ அவரை நோக்கி கண்ணீருடன்‌ “நாங்கள்‌ என்ன 
பிழை செய்தோம்‌?” என்றேன்‌. “செல்க!” என அன்னை 
நரம்புகள்‌ இறுகித்தெரிய கூச்சலிட்டார்‌. “போகிறோம்‌. 
ஆனால்‌ நீங்கள்‌ அழைத்தாலும்‌ இனி நாங்கள்‌ இந்த 
மணியை பார்க்கவே மாட்டோம்‌” என்று சொல்லி 
மூத்தவரை அழைத்துக்கொண்டு சென்றுவிட்டேன்‌. 
அன்று மாலை எங்கள்‌ அருகே வந்து அமர்ந்த அன்னை 
சொன்னார்‌, அந்த மணி அஸ்தினபுரி என்னும்‌ நாட்டுக்கு 
நிகர்விலையென அளிக்கப்பட்டது என்று. அந்தத்‌ 
தருணத்தை விளக்கி “அதை வைத்திருப்பதனால்‌ 
நீங்களும்‌ அரசரே” என்றார்‌. “நீ அரசரின்‌ முதல்‌ மைந்தன்‌, 
முடிசூடி ஆளவேண்டியவன்‌” என்று சொல்லி மூத்தவரின்‌ 
தலையை வருடினார்‌. 


“அதெப்படி ஒரு மணி அரசு என ஆக முடியும்‌?” என நான்‌ 
கேட்டேன்‌. “ஒரு சிறுவிதை பெரிய ஆலமரமாக 
ஆவதுபோல” என்றார்‌ அன்னை. மூத்தவர்‌ “அந்த 
அருமணியை நட்டால்‌ அது முளைக்குமா, அன்னையே?” 
என்றார்‌. அன்னை “வெறுமனே முளைக்காது. அதற்குரிய 
தவம்‌ செய்யப்படவேண்டும்‌” என்றார்‌. “முளைத்‌ 
அஸ்தினபுரியைப்போன்ற நாடாகிவிடுமா?” என்று நான்‌ 
கேட்டேன்‌. “அதைவிடப்‌ பெரிய நாடாகக்கூட ஆகலாம்‌. 
எவரறிவார்‌?” என்று அன்னை சொன்னார்‌. நானும்‌ 
மூத்தவரும்‌ அன்னையின்‌ உடலுடன்‌ ஒட்டிக்கொண்டு 
நெடுநேரம்‌ அமர்ந்திருந்தோம்‌. 


தந்தையே, மூத்தவரின்‌ உள்ளத்தில்‌ அச்சொற்கள்‌ ஆழப்‌ 
பதிந்துவிட்டன. அவர்‌ யாதவபுரிக்குச்‌ சென்றது அங்கே 
அமைச்சராகவேண்டும்‌ என்பதற்காக அல்ல. யாதவபுரி 
வளர்ந்து பெருகும்‌ நாடு. அவர்களின்‌ விரிநிலத்திற்குள்‌ 
ஒரு கைப்பிடி நிலமேனும்‌ தனக்கு எனக்‌ கிடைக்கும்‌ என 


அவர்‌ கருதினார்‌. ஒருநாளேனும்‌ ஒரு நிலத்திற்கு அரசன்‌ 
என முடிசூடி அமரவேண்டும்‌ என்று விழைந்தார்‌. “அன்று 
என்‌ முடியில்‌ இந்த அருமணி அமையும்‌. என்‌ மைந்தர்கள்‌ 
என்றோ ஒருநாள்‌ அஸ்தினபுரிக்கு இணையான முடி 
ஒன்றுக்கு உரிமைகொள்வார்கள்‌. அஸ்வதந்தம்‌ என்னை 
தெரிவுசெய்திருப்பது அதனால்தான்‌” என்றார்‌. 


“இன்று இளைய யாதவர்‌ அரசுதுறந்த பின்னரும்‌ 
மூத்தவர்‌ யாதவர்களுடன்‌ இருப்பது அக்கனவால்தான்‌” 
என்றான்‌ சுசரிதன்‌. விதுரர்‌ பெருமூச்சுவிட்டு “அந்த 
அருமணி இப்போது எங்கிருக்கிறது?” என்றார்‌. 
விழிகளில்‌ திகைப்புடன்‌ “இங்குதான்‌, அதை எவரும்‌ 
எடுக்கவில்லை” என்றான்‌ சுசரிதன்‌. விதுரர்‌ உதடுகளை 
இறுக்கியபடி நீர்மைபடர்ந்த விழிகளால்‌ நோக்கி தாழ்ந்த 
குரலில்‌ “அறிவிலி, அது அங்கு இல்லை. 
இத்தனைபொழுது நான்‌ அதைத்தான்‌ தேடினேன்‌” 
என்றார்‌. 

சுசரிதன்‌ “அல்ல, தந்தையே. என்னால்‌ உறுதியாக 
சொல்லமுடியும்‌. மூத்தவர்‌ அந்த அருமணியை 
தொடவில்லை. அவர்‌ அதை அஞ்சவும்‌ செய்தார்‌. இது 
நஞ்சுத்துளி. இப்பேழைக்கு வெளியே வந்தால்‌ நம்‌ 
குடியை எரித்தழிக்கும்‌ என்று அவர்‌ என்னிடம்‌ 
சொன்னார்‌. இத்தகைய மணி நம்மிடமிருப்பது 
தெரிந்தால்‌ அக்கணமே நாம்‌ அனைத்து அரசர்களுக்கும்‌ 
எதிரிகளாகிவிடுவோம்‌ என்றார்‌. நமக்குரிய நிலமும்‌ 
செங்கோலும்‌ இன்றி இதை இப்பேழைவிட்டு வெளியே 
எடுக்கலாகாதென்றார்‌” என்றான்‌. 


விதுரர்‌ “அதைச்‌ சொன்ன கோழை எளிய சூதன்மகன்‌. 
அரசுக்கு விழைவுகொண்டவன்‌ யாதவக்குருதியினன்‌. 
அருமணியை எடுத்துச்சென்றது இரண்டாமவனே. ஆம்‌, 
ஐயமே இல்லை” என்றார்‌. “தந்தையே, நீங்கள்‌ 
இத்தருணத்தில்‌ அவரை வெறுக்க விழைகிறீர்கள்‌” என்று 
சுசரிதன்‌ சொன்னான்‌. அச்சொல்லால்‌ சினம்‌ 
பற்றிக்கொள்ள உரத்த குரலில்‌ “அவ்வாறெனில்‌ அந்த 
அருமணி எங்கே?” என்றபடி விதுரர்‌ கையூன்றி எழுந்தார்‌. 
“அந்த அறைக்குள்‌ இருந்து அது எங்கே சென்றது?” 


சுசரிதன்‌ “அது அங்குதான்‌ இருக்கும்‌... எங்கேனும்‌ 
விழுந்திருக்கும்‌. நான்‌ தேடிப்பார்க்கிறேன்‌” என்றான்‌. 
“அது அருமணி என்பதனாலேயே ஒருபோதும்‌ கைதவறி 
எங்கும்‌ விழாது. விழி அதை அறியாமல்‌ போகாது. அந்த 
அறைக்குள்ளோ பேழையிலோ அது இல்லை” 
என்றபோது விதுரரின்‌ குரல்‌ மேலும்‌ உயர்ந்து நடுங்கியது. 


“அது எப்போதும்‌ எவரேனும்‌ ஒருவரின்‌ கையில்தான்‌ 
இருக்கும்‌. அருமணிகள்‌ எவரையேனும்‌ ஆளாமல்‌ 
ஒருகணமும்‌ அமைவதில்லை.” 


“தந்தையே...” என சுசரிதன்‌ கைநீட்டி சொல்லெடுக்க 
அதைத்‌ தடுத்து “அதை அவன்‌ எடுத்துச்சென்றான்‌. 
இன்றுள்ள அரசியல்கலங்கலில்‌ அதை தூண்டிலாக்க 
எண்ணுகிறான்‌... அவன்‌ அதைக்கொண்டு என்ன 
செய்வான்‌ என நான்‌ அறிவேன்‌” என்றார்‌ விதுரர்‌. 
சுசரிதன்‌ “கசப்பைக்‌ கொட்ட விழைகிறீர்கள்‌, தந்தையே... 
நான்‌ ஒன்றும்‌ சொல்வதற்கில்லை. அருள்கூர்ந்து சற்றே 
பொறுங்கள்‌. நான்‌ தேடிப்பார்க்கிறேன்‌. நிருத்யையிடமும்‌ 
சொல்கிறேன்‌... இன்றே அந்த மணியைத்‌ தேடி எடுத்து 
உங்கள்‌ கைகளில்‌ அளிக்கிறேன்‌” என்றான்‌. 


“அவனிடம்‌ நான்‌ உடனே அவனை சந்திக்கவேண்டும்‌ 
என்று சொல்‌. இப்போதே செய்தி செல்லவேண்டும்‌” 
என்றார்‌ விதுரர்‌. எழுந்து நின்று தன்‌ தலைப்பாகைக்காக 
கைநீட்டியபடி “அவன்‌ அதை எடுத்துச்சென்றிருந்தால்‌ 
அவனை அஸ்தினபுரியின்‌ கழுவிலேற்ற 
ஆணையிடுவேன்‌. அவனுக்கு அதற்கு உரிமையில்லை. 
அவனுக்கு அதை நான்‌ அளிக்கவில்லை. என்‌ 
மூத்தவரால்‌ எனக்களிக்கப்பட்ட கொடை அது” என்றார்‌. 
“அதை முளைக்க வைத்தால்‌ நாடு எழாது என நானும்‌ 
அறிவேன்‌” என சிவந்த முகத்துடன்‌ சுசரிதன்‌ 
சொன்னான்‌. 


“என்ன சொல்கிறாய்‌?” என்று திகைப்புடன்‌ விதுரர்‌ 
கேட்டார்‌. “அதன்‌ பொருளென்ன என்று அறிவேன்‌. என்‌ 
அன்னை அதை எடுத்து நோக்கி ஏன்‌ ஏங்கினாள்‌ 
என்றும்‌” என்று அவன்‌ அவர்‌ விழிகளை நோக்கி 
சொன்னான்‌. பதறி விழிவிலக்கிய விதுரர்‌ “நான்‌ 
உன்னிடம்‌ எதையும்‌ பேச விழையவில்லை. அந்த 
அருமணி என்‌ கைகளுக்கு வந்தாகவேண்டும்‌...” என்றார்‌. 
“தந்தையே, மூத்தவருக்கு செய்தி அனுப்புகிறேன்‌. நானும்‌ 
நிருத்யையும்‌ இந்த இல்லத்தை முழுக்க 
தேடிப்பார்க்கிறோம்‌. தாங்கள்‌ அமைதியாக இருங்கள்‌” 
என்றபின்‌ சுசரிதன்‌ நிருத்யையிடம்‌ “செல்க... நான்‌ 
அறையில்‌ தேடிப்பார்க்கிறேன்‌. நீ இல்லம்‌ முழுக்க நோக்கு” 
என்றான்‌. 

“எங்கும்‌ நோக்கவேண்டியதில்லை. அது இப்போது 
அரசியல்பீடத்தில்‌ வைக்கப்பட்டிருக்கும்‌...” என்று விதுரர்‌ 
கூவினார்‌. “அவனை நான்‌ கழுவேற்றுவேன்‌... இது 
திருட்டு... இதற்கான தண்டனை அதுதான்‌!” 


தலைப்பாகையை வைத்துக்கொண்டு இடைநாழி நோக்கி 
சென்றார்‌. “இப்போதே அந்த மணியை நான்‌ 
அஸ்தினபுரியின்‌ அரசருக்கு அளிக்கிறேன்‌. அதை தேடிக்‌ 
கண்டடைந்து திருடிச்சென்றவனை கழுவிலேற்ற 
அதன்பின்‌ துரியோதனன்‌ கடமைப்பட்டவன்‌... ஆம்‌, அது 
என்‌ மணி. நான்‌ அளிப்பவருக்கு மட்டுமே உரியது.” 


மறுமொழி சொல்லாமல்‌ சுசரிதனும்‌ நிருத்யையும்‌ 
விலகிச்சென்றனர்‌. விதுரர்‌ நிலைகொள்ளாமல்‌ கைகள்‌ 
பதறி அலைய சுற்றிவந்தார்‌. சிற்றறைக்கு வெளியே 
நின்று உள்ளே விளக்குகள்‌ பொருத்திவைத்து 
தேடிக்கொண்டிருந்த சுசரிதனிடம்‌ “திருடியது எவர்‌ குருதி 
என அறிவேன்‌. அவனில்‌ எழுபவள்‌ அவள்‌. என்றும்‌ 
அவள்‌ என்னிடம்‌ நிறைவற்றிருந்தாள்‌. உத்தரமதுராவின்‌ 
தேவகனின்‌ மகள்‌. முடியுரிமைகொண்ட இளவரசி. நான்‌ 
சூதன்‌, அடுமனைப்பெண்‌ சிவைபெற்ற மைந்தன்‌” 
என்றார்‌. அவன்‌ அவரை வெறுமனே நோக்கிவிட்டு 
திரும்பினான்‌. “உங்கள்‌ உள்ளங்களில்‌ அவள்‌ 
நிறைத்துவிட்டுப்போன நஞ்சு என்ன என்று அறிவேன்‌... 
நான்‌ அறிவிலி அல்ல” என்றார்‌ விதுரர்‌. 


சினத்துடன்‌ சாளரத்தருகே சென்று அமர்ந்து உடனே 
எழுந்து திரும்பி வந்து மூச்சிரைக்க கைவீசி “ஆம்‌, நான்‌ 
அறிவேன்‌. அனைவரையும்‌ அறிவேன்‌. உன்‌ 
உள்ளமென்ன என்று அறிவேன்‌. உங்களுக்கு இது ஒரு 
முளைக்காத விதை. எனக்கு என்‌ மூத்தவரின்‌ இனிய 
புன்னகை. அதை நீங்கள்‌ உணரமுடியாது” என்றார்‌. 
பற்கள்‌ கிட்டிக்க கைகளை இறுக்கி “எனது பொருள்‌ அது. 
அதை நான்‌ உயிருடன்‌ இருக்கும்வரை எவரும்‌ 
உரிமைகொள்ளப்போவதில்லை. இக்கணமே அது 
என்னிடம்‌ வந்தாகவேண்டும்‌... ஆம்‌, இப்போதே” என்று 
கூவினார்‌. “இல்லை. இதை திருடியவள்‌ அவள்‌. உங்கள்‌ 
அன்னை. என்‌ பொருளை நானறியாமல்‌ திருடினாள்‌. 
அவளை எரித்த குழிமேட்டில்‌ சென்று இதை சொல்வேன்‌... 
என்‌ பொருளை திருடியவள்‌ அவள்‌.” 


சுசரிதன்‌ கதவை ஓசையுடன்‌ திறந்து வெளியே 
எட்டிப்பார்த்து சினத்தால்‌ சிவந்த, வியர்த்து ஈரமான 
முகத்துடன்‌ “போதும்‌, உங்கள்‌ சொல்‌ எல்லைமீறிச்‌ 
செல்கிறது” என்றான்‌. “இது எதன்பொருட்டு 
அளிக்கப்பட்டது என்று எவர்‌ அறியமாட்டார்கள்‌? இது 
ஆணையிட்டு மஞ்சத்திற்கு இழுத்துக்கொண்டு 
செல்லப்பட்ட சிவைக்கு அளிக்கப்பட்ட ஊதியம்‌... அவள்‌ 
கருவறையிலிருந்து சொட்டிய குருதி” என்றான்‌. 
“அடேய்‌...” என கையை ஓங்கியபடி விதுரர்‌ முன்னால்‌ 


குடிலுக்கு செல்லும்போது குழந்தை கைகால்களை 
உதைத்து அழுதது. “மீண்டும்‌ பசி எடுத்திருக்கிறது 
அவனுக்கு” என்றாள்‌ அனகை. “நான்‌ சற்று பசும்பால்‌ 
கொடுத்துப்பார்க்கலாமா அரசி?” குந்தி “அவனுக்கு 
எதையும்‌ கொடுக்கலாம்‌ என்று முனிவர்‌ 
சொன்னாரல்லவா?” என்றாள்‌. மாத்ரி குழந்தையை 
அவளிடம்‌ தந்தாள்‌. அனகை குழந்தையுடன்‌ ஓடி 
குடிலுக்குள்‌ சென்றாள்‌. 


“நான்‌ அஞ்சிவிட்டேன்‌ அக்கா” என்றாள்‌ மாத்ரி. 
“என்னால்‌ அங்கே நிற்கவே முடியவில்லை... குழந்தை 
இறந்திருந்தால்‌ என்னாலும்‌ வாழ்ந்திருக்கமுடியாது.” 
குந்தி புன்னகையுடன்‌ “அவன்‌ இறக்கமாட்டான்‌. அதை 
நான்‌ உறுதியாகவே அறிவேன்‌” என்றாள்‌. “அவன்‌ 
கருவிலிருந்த நாளெல்லாம்‌ என்‌ அகம்‌ வன்மத்தால்‌ 
கொதித்துக்கொண்டிருந்தது. என்‌ உக்கிரம்‌ வெளியே 
நிகழ்ந்திருந்தால்‌ மலைப்பாறைகளை உடைத்து 
சிதறடித்திருக்கும்‌. மரங்களை பிய்த்து வீசியிருக்கும்‌. 
அவன்‌ எப்படிப்பிறப்பான்‌ என்பதை அறிய 

ரும்பினேன்‌. அதை நானன்றி எவரும்‌ 
அறியலாகாதென்று எண்ணினேன்‌. ஆகவே அவன்‌ 
பிறந்த சரியான நேரத்தை நான்‌ எவரிடமும்‌ 
சொல்லவில்லை. பன்னிரு கணிகை நேரம்‌ தாமதித்தே 
சொன்னேன்‌. அதைக்கொண்டே அவனுடைய 
பிறவிநூலை கணித்திருக்கிறார்கள்‌.” 


பிரமித்துப்பார்த்த மாத்ரியிடம்‌ குந்தி சொன்னாள்‌ “இன்று 
காலை அஸ்தினபுரியில்‌ இருந்து வந்த நிமித்திகரான 
சுகுணரிடம்‌ அவனுடைய சரியான பிறவிநேரத்தைச்‌ 
சொல்லி குறியுரைக்கச்‌ சொன்னேன்‌. சுகுணர்‌ அவன்‌ யார்‌ 
என்று சொன்னார்‌” என்றாள்‌ குந்தி. “அவன்‌ குலாந்தகன்‌ 
என்றார்‌ அவர்‌. அவனுடைய இலக்கினங்கள்‌ தெளிவாக 
அதைச்‌ சொல்கின்றன. குருகுலத்தின்‌ காலன்‌ அவன்‌. 
தன்‌ கைகளால்‌ அவன்‌ தன்குலத்துச்‌ சோதரர்களைக்‌ 
கொல்வான்‌.” மாத்ரி அஞ்சி நின்றுவிட்டாள்‌. “அவன்‌ 
இருக்கும்‌ வரை கெளரவர்‌ தருமனை வென்று அரியணை 
அமரமுடியாது” என்று குந்தி சொல்லி மெல்ல புன்னகை 
செய்தாள்‌. 


செல்ல அவன்‌ வெளியே வந்து “அடிக்க விழைகிறீர்களா? 
அடியுங்கள்‌” என்றான்‌. 


அவர்‌ கைதளர்ந்து மூச்சிரைக்க “நான்‌ செல்கிறேன்‌. 
இங்கிருந்து செல்கிறேன்‌... எவருக்காகவும்‌ நான்‌ இல்லை” 
என்றார்‌. உடைந்த குரலில்‌ “ஒவ்வொருவராலும்‌ 
தோற்கடிக்கப்படுகிறேன்‌. ஆம்‌, என்‌ அன்னை என்னை 
சிதறச்செய்தாள்‌. என்‌ துணைவி என்னைக்‌ கடந்து உளம்‌ 
சென்றிருந்தாள்‌ என இப்போது அறிகிறேன்‌. வேண்டாம்‌, 
தேடவேண்டாம்‌. அது தொலைந்ததாகவே இருக்கட்டும்‌. 
அது கிடைத்தால்கூட நான்‌ தொடமாட்டேன்‌. அது 
குருதி... என்‌ குருதி” என்றார்‌. 


“தந்தையே...” என சுசரிதன்‌ குரல்‌ கனிந்தான்‌. கைவீசி 
அவனை விலக்கி “வேண்டியதில்லை. எனக்கு இனி அது 
தேவையில்லை” என்றபடி விதுரர்‌ மேலாடையை 
அள்ளிச்சுழற்றியிட்டபடி இடைநாழியில்‌ நடந்து 
படிகளில்‌ இறங்கினார்‌. மூச்சிரைக்க ஓடினார்‌. எதிர்பட்ட 
அனைத்துச்‌ சேடியர்‌ முகங்களிலும்‌ அங்கு நிகழ்ந்தவை 
அவர்களுக்குத்‌ தெரியும்‌ என்று தெரிந்தது. முற்றத்தில்‌ 
நின்ற தேரில்‌ ஏறிக்கொண்டார்‌. பாகன்‌ அவர்‌ 
ஆணைக்காக காத்திருந்தான்‌. பொறுமையிழந்த புரவி 
அசைந்ததும்‌ விழித்துக்கொண்டு “அரண்மனைக்கு...” 
என்றார்‌. 

அவருக்கு ஓலைகள்‌ தேவைப்பட்டன. 
நாடெங்கிலுமிருந்து இடர்களுடன்‌, சிக்கல்களுடன்‌, 
புதிர்களுடன்‌ வந்துசேரும்‌ ஓலைகள்‌. செத்த விலங்கின்‌ 
உடலை கழுகுகள்‌ என அவரை குத்திக்கிழித்து உண்டு 
வெள்ளெலும்பென அந்தியில்‌ எஞ்சவிடுபவை. 
“விரைக... விரைக!” என்று அவர்‌ கூவினார்‌. பாகனின்‌ 
சவுக்கோசையில்‌ புரவிகள்‌ விரைவுத்தாளம்‌ கொண்டன. 

[[/age]சுவடிகளில்‌ குருதிமணம்‌ இருந்தது. கொழுங்குருதி. 
மானுடக்குருதிக்கு மட்டுமே உரிய மணம்‌. அதை அறியாத 
மானுடர்‌ இல்லை. உமிழ்நீரின்‌, உயிர்த்துளியின்‌, 
கண்ணீரின்‌ மணம்‌. சுவையின்‌, காமத்தின்‌, துயரின்‌ 
மணம்‌. ஒவ்வொரு சுவடியும்‌ எனக்கு எனக்கு என 
வீறிட்டது. நான்‌ நான்‌ என அறைகூவியது. விதுரர்‌ 
மெல்ல விசைதளர்ந்து மூச்செறிந்து அமைந்தார்‌. 
கைகளை கட்டிக்கொண்டு தன்‌ முன்‌ பீடத்தில்‌ 
விரிந்துகிடந்த சுவடிகளை நோக்கிக்கொண்டிருந்தார்‌. 
கனகர்‌ அருகே வந்து தணிந்து “மேலும்‌ ஓலைகள்‌ 
உள்ளன?” என்றார்‌. வேண்டாம்‌ என அவர்‌ கைகாட்டினார்‌. 


“தன்னுடைய படைகள்‌ வேல்திறன்‌ கொண்டவை, 
அவற்றை படைமுகப்பில்‌ நிறுத்தவேண்டும்‌ என 
வைராடநாட்டரசர்‌ கோரியிருக்கிறார்‌” என்றார்‌ கனகர்‌. 
“அவருடைய அந்தக்‌ கோரிக்கைக்குப்‌ பின்னால்‌ 
வேறுபல விழைவுகள்‌ இருக்கக்கூடும்‌. அதை நாம்‌ 
இப்போது ஒப்பமுடியாது. முடிவெடுக்க வேண்டியவர்‌ 
பிதாமகரான பீஷ்மர்‌. நாம்‌ ஓலைகளை அவரிடம்‌ 
அனுப்பலாம்‌.” விதுரர்‌ தலையசைத்தார்‌. கனகர்‌ மேலும்‌ 
குனிந்து “பேரரசி நோயுற்றிருக்கிறார்‌. நேற்றுமுதல்‌ 
தன்னினைவே இல்லை. மருத்துவர்‌ எழுவர்‌ சென்று 
நோக்கி ஓலை அனுப்பியிருக்கிறார்கள்‌” என்றார்‌. விதுரர்‌ 
அதற்கும்‌ கையசைத்தார்‌. 


மெல்ல அசைந்தமர்ந்தபோது கூர்முனையால்‌ 
குத்தப்பட்டதுபோல அந்நினைவெழுந்தது. திடுக்கிட்டு 
எழுந்துகொண்டு “நான்‌ கிளம்புகிறேன்‌” என்றார்‌. கனகர்‌ 
சற்று திடுக்கிட்டு “தேர்‌...” என 
சொல்லத்தொடங்குவதற்குள்‌ வாயிலுக்குச்‌ சென்று “தேர்‌ 
எங்கே? தேர்‌?” என்று கூவினார்‌. ஏவலன்‌ ஓடிவந்து 
“ஒருங்கியிருக்கிறது, அமைச்சரே” என்றான்‌. “விலகு!” 
என அவனிடம்‌ சீறிவிட்டு முற்றம்நோக்கி விரைந்தார்‌. 
“செல்க!” என்று கூவினார்‌. தேரில்‌ அதன்பின்னரே 
ஏறிக்கொண்டார்‌. அமர்ந்து மூச்சிரைக்க “செல்க! செல்க!” 
என்று கூச்சலிட்டார்‌. தேர்‌ அதிர்ந்து குளம்புத்தாளம்‌ 
விரைவுகொள்ள முற்றத்தைக்‌ கடந்து சாலையில்‌ ஏறி 
அரண்மனை வளைவை சுற்றிக்கொண்டு அவருடைய 
மாளிகை நோக்கி சென்றது. 


இறங்கி இல்லம்நோக்கி ஓடியபடி “எங்கே சுசரிதன்‌? அவன்‌ 
துணைவி எங்கே?” என்று ஓசையெழுப்பினார்‌. வெளியே 
வந்த சுசரிதன்‌ தயங்கி சுவர்‌ சாய்ந்து நின்றான்‌. “எங்கே 
அஸ்வதந்தம்‌? கிடைத்ததா? கையில்‌ கொண்டுவந்து 
தருவேன்‌ என்றாயே? இழிமகனே, எங்கே அது?” என்றார்‌. 
அவன்‌ தலைகுனிந்து நின்றான்‌. “சொல்‌, எங்கே அது? 
கிடைத்ததா?” என்று அவன்‌ தோளைப்பற்றி 
உலுக்கினார்‌. “இல்லை தந்தையே, அதை எங்கும்‌ 
தேடிவிட்டோம்‌. ஆனால்‌ அது இங்குதான்‌ உள்ளது. இந்த 
இல்லம்விட்டு சென்றிருக்க வாய்ப்பே இல்லை.” விதுரர்‌ 
இகழ்ச்சியுடன்‌ முகம்கோணச்‌ சிரித்து “அது 
எங்கிருக்கிறதென்று உனக்கு தெரியாதா? நீயும்‌ 
இணைந்து செய்த திருட்டு இது...” என்றார்‌. 


சுசரிதன்‌ துயருடன்‌ “தந்தையே...” என்றான்‌. “பேசாதே! 
என்ன செய்வதென்று நான்‌ அறிவேன்‌. ஓலை 
சென்றுவிட்டதா? அவன்‌ உடனடியாக திரும்பி 
வரவேண்டும்‌. இல்லையேல்‌ துவாரகை நோக்கி படைகள்‌ 
செல்லும்‌” என்றார்‌. “மூத்தவர்‌ அருகே மதுராவில்தான்‌ 
இருக்கிறார்‌. நீங்கள்‌ சொன்னதுமே ஓலை 
சென்றுவிட்டது. இந்நேரம்‌ வந்துகொண்டிருப்பார்‌. இன்று 
மாலைக்குள்‌ அவர்‌ நகர்நுழைவார்‌” என்றான்‌ சுசரிதன்‌. 
“மூடா! மூடா! நான்‌ சொல்கிறேன்‌, கேட்டுக்கொள்‌. அவன்‌ 
வரமாட்டான்‌. உன்‌ ஓலை கிடைத்ததுமே கிளம்பி 
துவாரகைக்கு செல்வான்‌. சாம்பனின்‌ படைகள்‌ நடுவே 
மூழ்கி மறைந்துகொள்வான்‌. நம்‌ படைகளை 
அனுப்பினால்‌ அந்த அருமணியை சாம்பனுக்கே 
அளித்து அடிபணிந்து பாதுகாப்பு கோருவான்‌.” 


“ஆம்‌, அது ஓர்‌ உத்தி. ஆனால்‌ அது உங்களுடைய வழி” 
என்றான்‌ சுசரிதன்‌. “என்ன சொல்கிறாய்‌? கீழ்மகனே, 
என்ன சொல்கிறாய்‌?” என விதுரர்‌ கையோங்கியபடி 
அவனை அடிக்கச்‌ சென்றார்‌. அவன்‌ விழிநிலைக்க 
நோக்கி “எங்களை தண்டிக்கும்பொருட்டு அருமணியை 
அஸ்தினபுரியின்‌ அரசர்‌ துரியோதனரிடம்‌ கொடுப்பதாக 
நீங்கள்தான்‌ சொன்னீர்கள்‌” என்றான்‌. அவர்‌ அவன்‌ 
கன்னத்தில்‌ ஓங்கி அறைந்தார்‌. அவன்‌ தாடையெலும்பில்‌ 
பட்டு அவர்‌ கை வலியெடுத்தது. அதை உதறியபடி “தூ” 
என அவர்‌ துப்பினார்‌. அவன்‌ தலைகுனிந்தான்‌. அவர்‌ 
நின்று நடுங்கி பின்பு சரிந்த மேலாடையை 
இழுத்துப்போர்த்திக்கொண்டு மூச்சிரைக்க நடந்து தன்‌ 
அறையை அடைந்தார்‌. மேலாடையைச்‌ சுருட்டி 
மஞ்சத்தில்‌ வீசிவிட்டு வந்து அன்னையின்‌ 
சாளரப்படியில்‌ அமர்ந்தார்‌. 


களைப்புடன்‌ விழிமூடிக்கொண்டு நரம்புகளின்‌ துடிப்பை 
கேட்டார்‌. மெல்ல மெல்ல அவர்‌ உடல்‌ குளிர்ந்து 
அடங்கியது. மூச்சு ஏறியிறங்கியது. துயில்‌ வந்து மூடி 
வேறெங்கோ அவரை கொண்டுசென்றது. அருகே வந்து 
நின்ற காலடியோசை கேட்டு அவர்‌ திரும்பி நோக்கினார்‌. 
முது மருத்துவர்‌ தலைவணங்கி “மூன்று நாட்களாக 
காய்ச்சல்‌ இருக்கிறது, அமைச்சரே. ஒவ்வொரு நாளும்‌ 
அது கனன்றுகொண்டே செல்கிறது. முதல்‌ நாளிலேயே 
உள்காய்ச்சல்‌ என்று தெரிந்து கொண்டேன்‌. இப்போது 
உடலெங்கும்‌ அனல்‌ பரவிவிட்டது. மருந்துகள்‌ எதையும்‌ 
உடல்‌ ஏற்கவில்லை. மருத்துவம்‌ சென்று நின்றுவிட 
வேண்டிய எல்லை ஒன்றுள்ளது. அதை நாங்கள்‌ 
உணர்ந்துவிட்டோம்‌” என்றார்‌. அவர்‌ தலையசைத்தார்‌. 
“தங்களை பார்க்க விழைகிறார்கள்‌” என்றார்‌ மருத்துவர்‌. 


அவர்‌ எழுந்து அவரைத்‌ தொடர்ந்து நடந்து 
சிற்றறைக்குள்‌ சென்றார்‌. சிறிய பீடம்‌ மீது விரிக்கப்பட்ட 
மரவுரியில்‌ சுருதை படுத்திருந்தாள்‌. அவர்‌ சுருதையின்‌ 
பீடத்தருகே அமர்ந்து முழங்கையை தொடையில்‌ ஊன்றி 
குனிந்து அவள்‌ முகத்தை பார்த்தார்‌. காய்ச்சலினால்‌ 
அவள்‌ முகத்தின்‌ தோல்‌ சருகுபோல்‌ உலர்ந்திருந்தது. 
உதடுகள்‌ காய்ந்த புண்போல சற்றே குவிந்திருக்க மூக்கு 
எலும்புப்‌ புடைப்புடன்‌ எழுந்து தெரிந்தது. மூடிய 
இமைகளுக்குள்‌ விழிகள்‌ அதிர்ந்துகொண்டிருந்தன. 
ஆனால்‌ மிக இளமையாக இருந்தாள்‌. ஒவ்வொரு நாளும்‌ 
நோயினூடாக இளமையை சென்றடைந்துவிட்டாளா? 
கரிய தலைமுடிச்சுருள்கள்‌ அவிழ்ந்து தலையணை மேல்‌ 
பரவியிருந்தது. அன்று காலையும்‌ அவளுக்கு 
நெற்றியிலும்‌ வகிட்டிலும்‌ குங்குமம்‌ அணிவித்திருந்தனர்‌. 
செவியோரம்‌ ஓரிரு மலர்களையும்‌ சூட்டியிருந்தனர்‌. 


அவர்‌ அவள்‌ கைகளை தன்‌ விரல்களுக்குள்‌ 
கோத்துக்கொண்டு “சுருதை” என்று மெல்ல அழைத்தார்‌. 
அவள்‌ விழியிமைகள்‌ அதிர்ந்தன. உதடுகள்‌ 
அசைவுகொண்டன. மெல்ல விழிகளைத்‌ திறந்து அவரை 
பார்த்தாள்‌. “வந்துவிட்டீர்களா?” என்றாள்‌. அவர்‌ “ஆம்‌” 
என்றார்‌. அதற்கு மேல்‌ ஒன்றும்‌ சொல்வதற்கு சொற்கள்‌ 
எழவில்லை. அவள்‌ தன்‌ இன்னொரு கையை அவர்‌ 
கைமேல்‌ வைத்து “எதைப்பற்றியும்‌ கவலைப்பட 
வேண்டியதில்லை” என்றாள்‌. “இல்லை, நான்‌ 
கவலைப்படவில்லை” என்றார்‌. அவள்‌ கண்கள்‌ அவர்‌ 
முகத்தையே நோக்கி அசைந்து கொண்டிருந்தன. 
அவளும்‌ சொல்லெடுக்க விழைபவள்போல 
தோன்றினாள்‌. 


அவர்‌ அவள்‌ உதடுகளையே நோக்கினார்‌. அவள்‌ 
விழிவிலக்கினாள்‌. அவர்‌ அவள்‌ கைகளை இறுக்கிப்‌ 
பற்றியதும்‌ அதை உருவிக்கொண்டு “நான்‌ அந்த 
அருமணியை விழுங்கிவிட்டேன்‌” என்று சுருதை 
சொன்னாள்‌. “ஏன்‌?” என்று அவர்‌ திகைப்புடன்‌ கேட்டார்‌. 
“அது இனிய கனி போலிருந்தது...” என்றாள்‌. 
பதற்றத்துடன்‌ “அது குருதி... மானுடக்குருதியை... 
மானுடர்‌ அருந்தக்கூடாது” என்றார்‌ விதுரர்‌. “ஆம்‌, 
ஆனால்‌ தெய்வமெழுந்தவர்கள்‌ அருந்தலாம்‌” என்றாள்‌ 
சுருதை. அவள்‌ விழிகள்‌ நகைத்தன. திறந்த வாய்க்குள்‌ 
செங்குருதியை அவர்‌ கண்டார்‌. “நீ செய்தது பிழை... அது 
என்‌ குருதி” என்றார்‌ விதுரர்‌. அவள்‌ மேலும்‌ நகைத்தாள்‌. 


அருகே நின்ற சுசரிதன்‌ அவர்‌ தோளை தொட்டான்‌. அவர்‌ 
விம்மியழுது “சுருதை... சுருதை” என்றார்‌. “தந்தையே...” 
என அவன்‌ அவர்‌ தோளை உலுக்கினான்‌. அவர்‌ 
விழித்துக்கொண்டபோது சுசரிதன்‌ அருகே 
நின்றிருந்தான்‌. பொழுது மாறியிருப்பது நிழலொளியில்‌ 
தெரிந்தது. “தந்தையே, நீங்கள்‌ உணவருந்தவில்லை 
என்றார்கள்‌. உணவு அருந்தி சற்றே ஓய்வெடுங்கள்‌” 
என்றான்‌ சுசரிதன்‌. அப்பால்‌ அவன்‌ துணைவி 
நின்றிருந்தாள்‌. “மூத்தவன்‌ எங்கே?” என்றார்‌ விதுரர்‌. 
“வந்துகொண்டிருக்கிறார்‌” என்றான்‌ சுசரிதன்‌. 


“அவன்‌ வரமாட்டான்‌. இன்றே இக்கணமே அவன்‌ 
வந்தாகவேண்டும்‌. அவன்‌ மனைவியும்‌ மைந்தரும்‌ இங்கே 
என்னுடன்தான்‌ இருக்கிறார்கள்‌. அவனுக்கு ஓலை 
அனுப்பு. இன்றிரவு விடிவதற்குள்‌ அவன்‌ இங்கு என்‌ முன்‌ 
வராவிட்டால்‌ அவன்‌ மனைவியையும்‌ குழந்தைகளையும்‌ 
சிறையிடுவேன்‌ என்று சொல்‌. அவன்‌ மைந்தரை 
கழுவேற்றுவேன்‌. ஆம்‌, அவர்களை கழுவேற்றுவேன்‌. 
அவன்‌ என்‌ அருமணியுடன்‌ வந்தாகவேண்டும்‌. என்‌ 
காலடியில்‌ அதை வைத்தாகவேண்டும்‌” என அவர்‌ 
ஓலமிட்டார்‌. 


சுசரிதன்‌ ஒன்றும்‌ சொல்லாமல்‌ நின்றான்‌. “உன்‌ 
அமைதியின்‌ பொருள்‌ எனக்கு புரிகிறது. நீயும்‌ 
அச்சூழ்ச்சியில்‌ ஒருவன்‌. உன்னையும்‌ நான்‌ 
விடப்போவதில்லை” என்றபின்‌ அவர்‌ தன்‌ அறைக்குள்‌ 
சென்றார்‌. மஞ்சத்தில்‌ படுத்தபின்‌ அமைதியின்மையுடன்‌ 
புரண்டு உடனே எழுந்து சென்று கதவைத்‌ திறந்து 
சிற்றறைக்குள்‌ சென்றார்‌. சுவடிகளை எடுத்து எடுத்து 
வெளியே வீசினார்‌. லகிமாதேவியின்‌ விவாதசந்த்ரத்தை 
எடுத்து சுவடிகளை பிரித்தார்‌. “அரசப்பிழை செய்த 
மைந்தனை மன்னன்‌ கொல்லாமல்‌ விடக்கூடாது. அவன்‌ 


பிழைசெய்யும்‌ அரசனாவான்‌. அவன்‌ செய்யும்‌ 
முதற்பிழை தந்தையை கொல்வதே.” 


அவர்‌ அவ்வரிகளை அச்சுவடியில்தான்‌ படித்தார்‌. 
பபற அது அங்கே இல்லை. சுவடிகளை பிரித்துப்‌ 

ரித்து படித்துச்‌ சென்றார்‌. “தன்‌ மேல்‌ 
இரக்கமற்றிருப்பதே தவம்‌. அரசு அமர்தல்‌ என்பதும்‌ 
தவமே. தன்‌ குருதிமேல்‌ இரக்கமற்றிருக்கும்‌ அரசனே 
ச... உடல்‌ தளர்ந்தது. துயில்வந்து மூடி 

ழிகள்‌ சரிந்தன. வேறெங்கோ எவரோ 
சொல்லிக்கொண்டிருந்தனர்‌. “விழைவே தமோகுணத்தை 
ரஜோகுணமாக்குகிறது. விழைவற்ற அரசன்‌ குயவன்‌ 
கைபடாத களிமண்‌.” அவர்‌ நெடுந்தொலைவில்‌ இருக்க 
எவரோ முணுமுணுத்தனர்‌. “அரசனின்‌ கோல்‌ 
கொலைசெய்யும்‌ நாட்டில்‌ குடிகள்‌ 
கொலைசெய்வதில்லை.” 


தன்‌ மெல்லிய குறட்டையோசையை தானே கேட்டு அவர்‌ 
விழித்துக்கொண்டார்‌. வாயிலிருந்து வழிந்த நீரை 
துடைத்தபடி சுவடியை நோக்கினார்‌. கைதளர சுவடி 
தொடைமேல்‌ கிடந்தது. அதை எடுத்துப்‌ புரட்டி 
நோக்கினார்‌. “குற்றவாளிகளுக்கான உடல்‌ வதையை 
அரசன்‌ ஒவ்வொருநாளும்‌ செய்யவேண்டும்‌. அதை 
அவனே நோக்கவேண்டும்‌. அரசனின்‌ ஆட்சி என்பது 
முதன்மையாக உடல்மீதுதான்‌. உள்ளங்களை ஆள்பவை 
இருளும்‌ ஒளியும்‌ கொண்ட தெய்வங்கள்‌.” அவர்‌ 
சுவடியை அப்பால்‌ வீசிவிட்டு மீண்டும்‌ விழிகளை 
மூடிக்கொண்டார்‌. எண்ணங்கள்‌ ஒழுகிச்சென்றன. 
எங்கோ இருந்தார்‌. மெல்லிய தித்திப்பு ஒன்றை உளநா 
உணர்ந்தது. அது அவர்‌ முகத்தசைகளின்‌ இறுக்கத்தை 
இல்லாமலாக்கியது. 


பராசரரின்‌ தேவிஸ்தவத்தை எடுத்தார்‌. “தேவி, உன்‌ 
கால்கள்‌ தொட்டுச்செல்லும்‌ இப்பாதையில்‌ 
எட்டுமங்கலங்களும்‌ பூத்தெழுகின்றன. நீ அகன்றதும்‌ 
அவை நினைவை சூடிக்கொண்டு மேலும்‌ 
பொலிவுகொள்கின்றன.” அவர்‌ உடல்‌ 
மெய்ப்புகொண்டது. வெளியே குரல்‌ 
“சர்வகல்விதமேவாஹம்‌ நான்யாஸ்திசனாதனம்‌!” அவர்‌ 
திரும்பி நோக்கி “யார்‌?” என்றார்‌. மீண்டும்‌ உரக்க “யார்‌?” 
என்றார்‌. “தந்தையே, நான்தான்‌...” என்றான்‌ சுசரிதன்‌. 
“என்ன வேண்டும்‌ உனக்கு?” என்று அவர்‌ கேட்டார்‌. 
“மூத்தவர்‌ வந்துவிட்டார்‌. அமைச்சுக்குச்‌ சென்று தன்‌ 
வரவை அறிவித்துவிட்டு நம்‌ இல்லம்புகவிருக்கிறார்‌.” 
அவர்‌ “தனியாகத்தான்‌ வந்துள்ளானா?” என்றார்‌. “ஆம்‌, 


தந்தையே” என்றான்‌ சுசரிதன்‌. 


“அவனிடம்‌ அஸ்வதந்தம்‌ இருக்கிறதா? முதலில்‌ அதைக்‌ 
கேட்டு சொல்‌. அவன்‌ அந்த அருமணியுடன்தான்‌ 
வந்திருக்கிறானா?” என்றார்‌ விதுரர்‌. ௬சரிதன்‌ “அதை 
நீங்களே கேட்கலாம்‌, தந்தையே” என்றான்‌. அவர்‌ 
சுவடியை மூடிவைத்து எழப்போனார்‌. “தேவி, உன்‌ 
முலைகள்‌ கனிந்து குழைந்திருக்கின்றன. காதலனை நீ 
அன்னையெனத்‌ தழுவும்‌ கணங்களும்‌ உண்டா?” அவர்‌ 
சுவடியை வெறித்து நோக்கிக்கொண்டிருந்தார்‌. பின்னர்‌ 
நூலைச்‌ சுருட்டிக்‌ கட்டி அதை உள்ளே வைத்தபின்‌ 
விளக்கை கையிலெடுத்தபடி எழுந்தார்‌. சுவர்கள்‌ 
அனைத்திலுமிருந்து பேரொலிபோல எழுந்து அவரை 
அறைந்தது அந்தச்‌ சொற்றொடர்‌. சர்வகல்விதமேவாஹம்‌ 
நான்யாஸ்திசனாதனம்‌! 


நீ மட்டுமே. நீ! நீ! நீ! சங்குசக்ரகதாபத்ம சோபிதம்‌! 
பராசரரின்‌ சொற்கள்‌. பதினாறு பெருந்தடக்கைகளில்‌ 
ஒளிவிடும்‌ படைக்கலன்களுடன்‌ அன்னை 
தோன்றினாள்‌. ரதி, பதி, புத்தி, மதி, கீர்த்தி, திருதி, 
ஸ்மிருதி, சிரத்தை, மேதா, ஸ்வாதா, ஸ்வாகா, க்ஷுதா, 
நித்ரா, தயா, கதி, துஷ்டி, புஷ்டி, க்ஷமா, லஜ்ஜா, ஜ்ரும்பா, 
தந்திரி என்னும்‌ இருபத்தொரு சக்திவடிவங்கள்‌ 
விண்ணிலெழுந்தன. அவை இணைந்து ஒன்றாகி 
அன்னையாகின. நகையொலி எழுப்பி குனிந்து 
அம்மகவை அள்ளி எடுத்து முலைக்குவைமேல்‌ 
அணைத்துக்கொண்டன. சர்வகல்விதமேவாஹம்‌! 
சர்வகல்விதமேவாஹம்‌! சர்வகல்விதமேவாஹம்‌! நீ 
மட்டுமே. நீ! நீ! நீ! 


அவர்‌ கதவைத்‌ திறந்து அறைக்குள்‌ இருந்த 
வெளிச்சத்திற்கு கூசிய கண்ணை மூடிக்கொண்டார்‌. கால்‌ 
தடுக்க கையிலிருந்து அகல்சுடர்‌ சரிந்தது. அதனை 
அணைக்க அதன்மேல்‌ மரவுரியை எடுத்துப்போட்டார்‌. 
அனல்‌ அதை உண்டு புகை எழுப்பியது. சுசரிதன்‌ உள்ளே 
வந்து “என்ன இது?” என்றான்‌. அனலை நோக்கியதும்‌ 
குனிந்து அதை அணைக்கத்‌ தொடங்கினான்‌. அவர்‌ 
மெல்ல நடந்து சென்று அன்னையின்‌ சாளரக்கட்டையில்‌ 
அமர்ந்தார்‌. சர்வகல்விதமேவாஹம்‌ 
நான்யாஸ்திசனாதனம்‌! சர்வகல்விதமேவாஹம்‌! 


சுபோத்யன்‌ அவர்‌ முன்‌ வந்து நின்றபோது அவர்‌ 
அவனை சுசரிதன்‌ என்று நினைத்து “எங்கே அவன்‌? 
வந்துவிட்டானா? இல்லை ஒளிந்துகொண்டானா?” 
என்றார்‌. சுபோத்யன்‌ “தந்தையே, நான்‌ சுபோத்யன்‌... 


தங்கள்‌ அழைப்பின்பேரில்‌ வந்தேன்‌” என்றான்‌. அதை 
கேட்டதும்‌ அவர்‌ சித்தம்‌ சொல்லின்றி உறைந்தது. 
வாய்திறந்திருக்க, விழிகள்‌ வெறிக்க வெறுமனே 
அவனை நோக்கினார்‌. அவன்‌ மீண்டும்‌ “தங்கள்‌ 
அழைப்பின்பேரில்‌ வந்திருக்கிறேன்‌, தந்தையே” 
என்றான்‌. “ஆம்‌” என்றார்‌ விதுரர்‌. உடனே சினம்‌ எழுந்து 
உடலை உதறச்செய்ய கை நீட்டி “கீழ்மகனே, என்‌ 
அருமணியை நீ எப்படி எடுத்துக்கொண்டாய்‌? 
திருடத்தொடங்கிவிட்டாயா? எங்கே அது?” என்று 
கூவினார்‌. 


சுபோத்யன்‌ ஏற்கெனவே அனைத்தையும்‌ 
சுசரிதனிடமிருந்து கேள்விப்பட்டிருந்தான்‌. “தந்தையே, 
நான்‌ அந்த அருமணியை எடுக்கவில்லை. அதை 
பார்த்தே நெடுநாட்களாகின்றன?” என்றான்‌. “பொய்‌ 
சொல்லாதே... பொய்சொல்லி மேலும்‌ கீழ்மை தேடாதே. 
சொல்‌, எங்கே அது? அதை நீ என்ன செய்வாய்‌ என 
எனக்குத்‌ தெரியும்‌. அதை வைத்து நீ யாதவபுரியில்‌ ஒரு 
நிலத்தை விலைபேசுவாய்‌. அதைக்கொண்டு நீயும்‌ 
அரசனே என்று தருக்குவாய்‌. அது உன்னுடையதல்ல. 
அது என்‌ குடியை சேர்ந்தது. தொல்புகழ்கொண்ட 
அஸ்தினபுரியின்‌ அரசர்களுக்குரியது. மாமன்னர்‌ 
பாண்டுவால்‌ எனக்கு அளிக்கப்பட்டது. எளிய 
யாதவக்குடிகள்‌ அதைத்‌ தொட நான்‌ ஒருபோதும்‌ 
ஒப்பமாட்டேன்‌” என்றார்‌ விதுரர்‌. 


சுபோத்யன்‌ சினம்கொள்ளலாகாதென தனக்கே 

ணையிட்டுக்கொண்டிருந்தான்‌. “தந்தையே, தாங்கள்‌ 
அளித்தாலொழிய அந்த அருமணிக்கு எந்த மதிப்பும்‌ 
இல்லை என நான்‌ அறிவேன்‌. ஆம்‌, அதை நான்‌ 
விழைகிறேன்‌. அதை நீங்கள்‌ எனக்கு அளிப்பதற்காக 
காத்திருக்கிறேன்‌. ஆனால்‌ அதை நான்‌ எடுக்கவில்லை” 
என்றான்‌. அவர்‌ அவன்‌ கன்னத்தில்‌ ஓங்கி அறைந்து 
“உன்னை கழுவேற்றுவேன்‌. உன்‌ குடியையே 
முற்றழிப்பேன்‌. எங்கே அது? இப்போதே எனக்கு அதை 
அளித்தால்‌ நீ உயிர்பிழைப்பாய்‌. உன்‌ குடி எஞ்சும்‌” 
என்றார்‌. 


“தந்தையே, நெறிநூல்களைக்‌ கற்றவர்‌ நீங்கள்‌. 
குற்றம்சாட்டுபவர்தான்‌ சான்றுகளை 
அளிக்கவேண்டுமென அறியாதவரல்ல” என்றான்‌ 
சுபோத்யன்‌. “அரசன்‌ குற்றம்சாட்டினால்‌ நெறிகளை 
நோக்கவேண்டியதில்லை. ஒவ்வாதவன்‌ யாராயினும்‌ 
அகற்றலாம்‌ என்கின்றது நெறிநூல்‌” என்று விதுரர்‌ 
கூவினார்‌. “லகிமாதேவியின்‌ நூல்‌” என்றான்‌ சுபோத்யன்‌. 


“ஆம்‌, அதுவே என்‌ நெறிநூல்‌. நான்‌ உன்னை 
அரசவஞ்சகன்‌ என துரியோதனனிடம்‌ சொல்வேன்‌... ஏன்‌ 
சொல்லவேண்டும்‌? உன்னை கழுவிலேற்ற நான்‌ 
எவரிடமும்‌ கேட்கவேண்டியதில்லை. நீ சூதன்‌, 
ஷத்ரியனல்ல” என்றார்‌ விதுரர்‌. 


“சரி, அவ்வண்ணமென்றால்‌ அதை செய்யுங்கள்‌” 
என்றபடி சுபோத்யன்‌ திரும்பினான்‌. விதுரர்‌ அவன்‌ 
தோளைப்பிடித்து வலுவாகத்‌ திருப்பி “அஞ்சுவேன்‌ என 
எண்ணினாயா? என்‌ அருமணியை மீட்க நான்‌ எதையும்‌ 
செய்வேன்‌... ஆம்‌, அதுவே எனக்கு முதன்மை. உறவும்‌ 
குருதியும்‌ ஒன்றுமல்ல. இப்புவியில்‌ இனி அதுவே எனக்கு 
எச்சம்‌” என்றார்‌. “அதை செய்க!” என்றபடி சுபோத்யன்‌ 
வெளியேறினான்‌. “நான்‌ உன்னை கழுவேற்றுவேன்‌. என்‌ 
அருமணி இப்போதே என்‌ கைக்கு வரவில்லை என்றால்‌ நீ 
கழுவிலமர்ந்திருப்பாய்‌” என்று கூவியபடி பின்னால்‌ 
சென்ற விதுரர்‌ தன்‌ மேலாடையை எடுத்து தரையில்‌ 
வீசினார்‌. “நில்‌, நீ என்‌ அருமணியுடன்‌ எங்கும்‌ 
செல்லவிடமாட்டேன்‌” என்று உரக்க கூச்சலிட்டார்‌. அவன்‌ 
சென்றபின்‌ காலால்‌ நிலத்தை ஓங்கி உதைத்து 
“கொல்வேன்‌, அனைவரையும்‌ கொல்வேன்‌” என 
தொண்டை கமற ஓலமிட்டார்‌. 


பின்னர்‌ தளர்ந்து சுவரில்‌ சாய்ந்து நின்றார்‌. 
கண்களுக்குள்‌ குமிழிகளாக குருதியின்‌ சுழிகளை 
கண்டார்‌. மீண்டும்‌ அச்சத்தின்‌ அலைபோல, கீழே 
விழுந்துகொண்டே இருக்கும்‌ உணர்வுபோல 
அருமணியின்‌ நினைவெழ வெளியே ஓடி அங்கே 
நின்றிருந்த காவலனிடம்‌ “அரண்மனைக்கு செல்‌! உடனே 
கனகரை வரச்சொல்‌. என்‌ இரு மைந்தரும்‌ இப்போதே 
மறிக்கப்படவேண்டும்‌. அவர்களை சிறையிலடைத்தபின்‌ 
என்னை வந்து பார்க்கச்‌ சொல்‌!” என்றார்‌. அவன்‌ 
கண்களில்‌ திகைப்புடன்‌ “அவ்வாறே” என்றான்‌. 


அவன்‌ சென்றபின்னர்‌ தேரைநோக்கிச்‌ சென்று 
ஏறிக்கொண்டு இருக்கையில்‌ தளர்ந்து அமர்ந்தார்‌. 
“கோட்டைமுகப்பு” என்றார்‌. தேர்‌ கிளம்பி இளங்காற்று 
வந்து முகத்திலறைந்தபோது “ஆம்‌, அங்குதான்‌” என 
தனக்குத்தானே சொல்லிக்கொண்டார்‌. 
கோட்டைமுகப்புவரை முகத்தை கைகளில்‌ தாங்கி 
விழிமூடி அமர்ந்திருந்தார்‌. தேர்‌ நின்று பாகன்‌ 
“வந்துவிட்டோம்‌” என்றதும்‌ விழிதிறந்து நேர்முன்‌ எழுந்து 
நின்றிருந்த கைவிடுபடைகளின்‌ முட்செறிவை 
நோக்கினார்‌. ஒவ்வொரு கூரும்‌ ஒளிகொண்டிருந்தது. 
குருதி உண்பதற்கான விடாயே ஒளியென்றானதுபோல்‌. 


இறங்கியபோதுதான்‌ தன்‌ உடலில்‌ சால்வை இல்லை 
என்று தெரிந்தது. கைவிடுபடைகளை அணுகி அவற்றை 
சுற்றிவந்தார்‌. அவற்றுக்கான பொறுப்புக்காவலன்‌ அவர்‌ 
அருகே வந்து “அனைத்தும்‌ முற்றொருக்கப்பட்டுள்ளன, 
அமைச்சரே” என்றான்‌. “காந்தாரப்படைகளின்‌ 
அணிவகுப்பு முடிந்ததா?” என்று அவர்‌ கேட்டார்‌. 
அவ்வினாவின்‌ பொருத்தமின்மை துணுக்குறச்செய்ய 
அவன்‌ பொதுவாக தலையசைத்தான்‌. அவர்‌ மேலே 
நோக்கியபோது வேல்முனைகள்‌ வானை குத்தி 
நின்றிருந்ததை கண்டார்‌. கீழே அவற்றின்‌ நிழல்கள்‌. 
ஒவ்வொரு நிழலாக அவர்மேல்‌ விழுந்து வருடி அகல 
மெல்ல அவற்றின்‌ கீழே நடந்தார்‌. கூர்நிழலின்‌ தொடுகை 
உடல்சிலிர்க்கச்‌ செய்தது. 


அப்பால்‌ புரவியில்‌ கனகர்‌ வருவது தெரிந்தது. 
புரவியிலிருந்து இறங்கி அவரை அணுகி வந்து வணங்கி 
“ஆணை பெற்றேன்‌, அவர்களை சிறையிட்டுவிட்டு 
வருகிறேன்‌” என்றார்‌. “ஆம்‌, அவர்கள்‌ உண்மை சொல்ல 
மறுக்கிறார்கள்‌” என்றார்‌. பின்னர்‌ “எவராயினும்‌ திருட்டு 
குற்றமே. என்‌ அருமணியை இருவரும்‌ திருடினர்‌” 
என்றார்‌. கனகர்‌ ஒன்றும்‌ சொல்லவில்லை. ஒருகணம்‌ 
அந்த மணி அவர்‌ விழிமுன்‌ என தெரிந்து மறைந்தது. 
இனி அதை பார்க்கவே போவதில்லை. இனி அதற்கும்‌ 
அவருக்கும்‌ உறவில்லை. சீற்றத்துடன்‌ திரும்பி “அவர்கள்‌ 
இருவரையும்‌ தலைகொய்தெறிய ஆணையிடுகிறேன்‌” 
என்றார்‌. 


கனகர்‌ “அமைச்சரே...” என்றார்‌. விதுரர்‌ தன்‌ 
கணையாழியை அவர்முன்‌ தூக்கிக்‌ காட்டி “இது என்‌ 
ணை. அஸ்தினபுரியின்‌ பேரமைச்சரின்‌ ஆணை... 
செல்க! இப்போதே அவர்களின்‌ தலைகள்‌ 
கொய்துவீசப்படவேண்டும்‌” என்று உரக்க வீறிட்டார்‌. 
“செல்க... மறுசொல்‌ இல்லை! செல்க!” கனகர்‌ 
தலைவணங்கி திரும்பிச்சென்று புரவியில்‌ ஏறி மறையும்‌ 
வரை அவர்‌ தசைகள்‌ தளரவில்லை. பின்னர்‌ 
களைப்புடன்‌ நடந்து கைவிடுபடைகளை நோக்கியபடி 
சுற்றிவந்தார்‌. உடன்வந்த காவலனை 
விலகிச்செல்லும்படி கைகாட்டினார்‌. உடலெங்கும்‌ 
களைப்பு பரவியிருந்தது. படைக்கலங்கள்‌ பேணும்‌ 
நான்கு கட்டடங்கள்‌ நின்றன. அதற்கப்பால்‌ ஒரு 
சிற்றறை. அதன்‌ கதவு திறந்திருந்தது. 
அதன்‌ முன்‌ அவர்‌ நின்று நோக்கினார்‌. உள்ளே எவரோ 


இருப்பது போலிருந்தது. இருளசைவென ஒன்று 
தெரிந்தது. அணுகி அதற்குள்‌ நோக்கினார்‌. எவருமில்லை 

குந்திதான்‌ முதலில்‌ பார்த்தாள்‌. கீழே மலையடிவாரத்தில்‌ 
சிறிய வெண்ணிறக்‌ காளான்‌ ஒன்று பூத்துநிற்பதுபோல 
புகை தெரிந்தது. “அது புகைதானே?” என்று அவள்‌ 
மாத்ரியிடம்‌ கேட்டாள்‌. “புகைபோலத்தெரியவில்லை 
அக்கா. மலையிலிருந்து கொட்டும்‌ புழுதி காற்றில்‌ 
எழுவதுபோலிருக்கிறது” என்றாள்‌. குந்தி அதையே 
பார்த்துக்கொண்டிருந்தாள்‌. “இல்லை, அது மெல்ல 
விரிகிறது. அது தீயேதான்‌” என்றாள்‌. “தீ என்றால்‌ 
வாசனை வருமல்லவா?” என்றாள்‌ மாத்ரி. “வாசனை 
வராத அளவுக்கு அது கீழே இருக்கிறது” என்று குந்தி 
சொன்னாள்‌. 


மெல்ல புகை மேலெழுந்து நீரில்‌ கரையும்‌ பால்போல 
பிரிந்தது. வெண்ணிற இறகு போல அதன்‌ பிசிர்கள்‌ 
காற்றில்‌ எழுந்து விலகிச்சென்றன. “ஆம்‌, நெருப்புதான்‌. 
கோடையில்‌ காட்டுநெருப்பு எழுமென்று சொன்னார்கள்‌. 
ஆனால்‌ சதசிருங்கத்தில்‌ இதுவரை பார்த்ததில்லை” 
என்றாள்‌ மாத்ரி. குந்தி “அங்கே ஓடைக்கரையில்‌ 
தர்ப்பைப்புல்‌ அடர்ந்திருக்கும்‌. இங்கிருந்து அங்கே 
சென்றுதான்‌ தர்ப்பை கொண்டுவருகிறார்கள்‌ 
பிரம்மசாரிகள்‌. கோடையில்‌ அவை காய்ந்து 
உரசிக்கொள்ளும்போது தீப்பற்றிக்கொள்கின்றன” 
என்றாள்‌ . 


“தர்ப்பைக்குள்‌ அக்னிதேவன்‌ குடியிருக்கிறான்‌ 
என்கிறார்கள்‌” என்றாள்‌ மாத்ரி. “எல்லா செடிகளிலும்‌ 
மரங்களிலும்‌ அக்னி குடியிருக்கிறான்‌. இதோ இந்தப்‌ 
பாறையிலும்‌ கூட” என்றபின்‌ குந்தி எழுந்தாள்‌. “அரசர்‌ 
எங்கே?” மாத்ரி புன்னகைசெய்து “அவரது தலைக்குமேல்‌ 
இன்னொரு தலை முளைத்திருக்கிறது. அந்த இரு 
தலைகளும்‌ உரையாடிக்கொண்டே இருக்கின்றன. நடுவே 
வேறெவருக்கும்‌ இடமில்லை” என்றாள்‌. 


அப்பால்‌ குடிலில்‌ அனகையின்‌ குரல்‌ கேட்டது. யாரோ 
சேடியை அவள்‌ கூவி அழைத்துக்கொண்டிருந்தாள்‌. 
மாத்ரி புன்னகையுடன்‌ “அனகையின்‌ முழுநாளும்‌ 
ஒரேசெயலுக்கு செலவாகிவிடுகிறது அக்கா” என்றாள்‌. 


என விழிசொன்னாலும்‌ எவரையோ உணர்வுகள்‌ 
அறிந்தன. மெல்ல உள்ளே சென்றார்‌. சிறிய அறை அது. 
உடைந்த செங்கல்‌ படிக்கட்டுகள்‌ இறங்கிச்சென்று 
ஆழமான குழிபோன்ற அறையை அடைந்தன. அங்கே 
கைவிடுபடைகளுக்குரிய துருப்பிடித்த அம்புகள்‌ 
குவிந்திருந்தன. அங்கே இருளில்‌ ஒருவர்‌ நிற்பது 
தெரிந்தது. “யார்‌?” என்றார்‌. ஓசையில்லை எனக்‌ கண்டு 
மேலும்‌ உரக்க “யார்‌?” என்றார்‌. 


இறங்கிச்சென்றபோது படிகள்‌ சற்று பெயர்ந்தன. கீ 
சென்றபோது அங்கு எவருமில்லை என தெரிந்தது. மேலே 
நின்றிருந்தபோது விழுந்த தன்‌ நிழல்போலும்‌ அது. 
திரும்பிவிடலாமென்று எண்ணி படியில்‌ ஏறினார்‌. என்ன 
பித்து இது என்னும்‌ எண்ணம்‌ வந்தது. இதை ஏன்‌ 
செய்தேன்‌? இதைவிட பெரிதொன்றை செய்திருக்கிறேன்‌. 
அக்கணம்‌ அலையலையென அனைத்தும்‌ விரிந்து 
அவரை சூழ்ந்தது. உடல்‌ துள்ளித்துடிக்க அவர்‌ செங்கல்‌ 
படிகளில்‌ ஏறினார்‌. இந்நேரம்‌ கனகர்‌ 
சென்றுவிட்டிருப்பார்‌. அவரை நிறுத்தவேண்டும்‌. 
காவலனிடம்‌ செய்திப்புறா இருக்கும்‌. இல்லை, அது 
செல்ல பொழுதாகும்‌. ஆணைமுரசு ஒலிக்கட்டும்‌. 
முரசுமேடை அருகேதான்‌. அங்கே செல்ல எவ்வளவு 
பொழுதாகும்‌? 


படிக்கட்டின்‌ செங்கல்‌ ஒன்று பெயர்ந்து அவரை 
நிலைபிறழச்‌ செய்தது. கைநீட்டி சுவரைப்‌ பற்ற 
முயன்றபோது அது அவரை சரிக்க தள்ளாடி கீழே 
ஈரத்தரையில்‌ செத்தைச்சருகுகள்மேல்‌ விழுந்தார்‌. 
முனகியபடி திரும்பி எழுந்தபோது அவருடைய 
உடல்பட்டு நாட்டப்பட்டிருந்த மூங்கில்தூண்‌ ஒன்று 
சரிந்தது. “யாரங்கே? காவலர்களே...” என்று கூவினார்‌. 
அவருடைய ஓசை மேலெழவில்லை மேலே திறந்திருந்த 
கதவு காற்றிலறைபட்டதென மூடிக்கொண்டது. 
அதற்கப்பால்‌ தாழ்விழும்‌ ஓசையை அவர்‌ கேட்டார்‌. 

[age] விதுரர்‌ நொண்டியபடி படிகளில்‌ மீண்டும்‌ ஏறி 
கதவை அடைந்து அதை ஓங்கி ஓங்கி அறைந்தார்‌. 
கால்களாலும்‌ கைகளாலும்‌ அதை மாறி மாறி தாக்கினார்‌. 
உரக்க ஓலமிட்டார்‌. ஒவ்வொரு கணமும்‌ 
எடைமிகுந்தபடியே செல்ல அழுகையும்‌ ஆத்திரமுமாக 
கதவின்மேல்‌ மோதினார்‌. தாளமுடியாமல்‌ தலையால்‌ 
அதை அறைந்தார்‌. “யாதவரே! யாதவரே” என தான்‌ 
கூவுவதை தானே உணர்ந்தபோது திகைப்புடன்‌ என்ன 
நிகழ்கிறதென்று உணர்ந்தார்‌. “யாதவரே, போதும்‌... 
என்னை மீட்டெடுங்கள்‌” என்றார்‌. “அத்தருணத்தை 
கைவிடுவது உங்கள்‌ கைகளிலேயே” என்றார்‌ இளைய 
யாதவர்‌. விதுரர்‌ ஒருகணத்தில்‌ திமிறி வெளியே வந்தார்‌. 


இளைய யாதவர்‌ அவரை நோக்கி புன்னகைத்து 
“அருமணியை கண்டடைந்தீர்களா?” என்றார்‌. “இல்லை” 
என்றார்‌ விதுரர்‌. “அது அந்த அறைக்குள்தான்‌ உள்ளது, 
நீங்கள்‌ விரும்பிப்‌ பயிலும்‌ சுவடிக்கட்டுக்குள்‌.” விதுரர்‌ 
திகைப்புடன்‌ “ஆம்‌, நான்‌ கட்டுகளை பிரிக்கவேயில்லை” 
என்றார்‌. பின்னர்‌ “தேவிஸ்தவத்திற்குள்ளா?” என்றார்‌. 
“இல்லை, விவாதசந்திரத்திற்குள்‌” என்றார்‌ இளைய 
யாதவர்‌. “ஆம்‌, அதற்கும்‌ வாய்ப்புண்டு” என்றார்‌ விதுரர்‌. 
“தேவிஸ்தவம்‌ பின்னர்‌ நீங்கள்‌ பயின்ற நூல்‌, விதுரரே. 
தொடக்கம்‌ முதல்‌ உடனிருப்பது லகிமாதேவியின்‌ 
நூல்தான்‌.” விதுரர்‌ பெருமூச்சுவிட்டார்‌. “அவ்விரு 
நூல்களுக்குள்‌ ஆடுவது உங்கள்‌ ஊசல்‌” என்றார்‌ 
இளைய யாதவர்‌. 


இளைய யாதவரை சில கணங்கள்‌ 
நோக்கிக்கொண்டிருந்த விதுரர்‌ “என்‌ வினாவை நான்‌ 
எங்கும்‌ சந்திக்கவேயில்லை” என்றார்‌. இளைய யாதவர்‌ 
“உடல்‌ மண்நீங்குவதற்கு முன்னரே இவ்வுலகில்‌ 
விழைவாலும்‌ சினத்தாலும்‌ விளையும்‌ விசைகளை 
தாங்கும்‌ ஆற்றலை வளர்த்துக்கொள்பவனே 
மாறாதனவற்றை அறிய இயலும்‌. அசைவற்ற 
கலத்திலேயே அமுதத்தை கறந்தளிக்கிறது அப்பசு. 
தனக்குள்‌ இன்பத்தை அடைந்தவன்‌, ஒளியை தன்னுள்‌ 
கொண்டவன்‌, வெளியே தேடவேண்டியதில்லை. 
இருமைகளை வெட்டிவிட்டவன்‌ மட்டுமே இருத்தலுக்கு 
அப்பால்‌ சென்று எதையேனும்‌ அறியக்கூடும்‌” என்றார்‌. 


விதுரர்‌ “நான்‌ அந்த அருமணியால்‌ எதை 
அடைந்திருந்தேன்‌? எதன்பொருட்டு அதை அத்தனை 
முயன்று காத்தேன்‌?” என்றார்‌. “நீங்களே 
எண்ணிநோக்குங்கள்‌, விதுரரே. இது இமைக்கணக்‌ காடு. 
காலமென்று ஓடுவதெல்லாம்‌ கையகப்படும்‌ 
துளிகளென்று ஆன நிலம்‌” என்றார்‌ இளைய யாதவர்‌. 
விதுரர்‌ சிறிது எண்ணிச்சூழ்ந்துவிட்டு “அது நான்‌ 
கொண்ட ஆழ்விழைவு. காமம்‌ ஒன்றே அத்தகைய 
மந்தணத்தை கொள்ளமுடியும்‌” என்றார்‌. “அதை 
காதலென்றும்‌ அதைவிடத்‌ தூய தன்னளித்தல்‌ என்றும்‌ 
உருமாற்றிக்கொண்டேன்‌. அதற்கே தேவிஸ்தவம்‌ போன்ற 
காவியங்கள்‌. கவிதையின்‌ உளஉச்சங்களும்‌ பித்தும்‌. 
உருமாற்றி உருமாற்றி அதை முற்றறிய முடியாத 
ஒன்றென்று சமைத்து என்னுள்‌ கரந்தேன்‌. யாதவரே, 
அந்த அருமணி நான்‌ ஒரு கருங்குழல்திரளில்‌ 
சூடவிழைந்த மலர்‌.” 


“ஏனென்றால்‌ என்னுள்‌ அமைந்த எனக்குரிய இணை 
அவள்‌. நான்‌ வளர்த்து சூடிக்கொண்ட என்‌ 
தோற்றத்திற்குத்தான்‌ பெண்‌ தேடினர்‌ என்‌ அன்னையும்‌ 
பிதாமகரும்‌. அதற்குரிய துணைவியையே அடைந்தேன்‌. 
அதுவென்று உருமாற்றி அவளுடன்‌ வாழ்ந்தேன்‌. 
மானுடர்‌ தங்கள்‌ இணைகளை தாங்களே வகுத்து 
அவ்வடிவில்‌ அடைந்து அவர்களுடன்‌ வாழ்கிறார்கள்‌. 
ஆனால்‌ எவரும்‌ தங்கள்‌ விழிப்புக்கனவுகளில்‌ தேடுவது 
தானென்று தான்‌ மட்டுமே அறிந்தவனுக்கான 
துணையைத்தான்‌. எத்தனை பழக்கி இல்லத்தொழுவில்‌ 
நாயென்று கட்டினாலும்‌ ஓநாய்‌ காட்டின்‌ ஊனையே 
கனவுகாண்கிறது.” 


“நான்‌ வெளிவந்து ஏறிடும்‌ விழி. என்‌ பற்களும்‌ 
உகிர்களும்‌ எழ காமம்கொண்டாடும்‌ உடல்‌. அது அவளே” 
என்றார்‌ விதுரர்‌. “ஒவ்வொரு சொல்லையும்‌ 
கனியச்செய்யும்‌ உணர்வாக அந்தத்‌ தொல்விசையை 
எவ்வண்ணம்‌ மாற்றிக்கொண்டேன்‌?” என தனக்குள்‌ 
வியந்தார்‌. “நதியின்‌ விசையை கிளைகளாக, கால்களாக 
பிரித்து நிறுத்துகிறோம்‌. பசுமையெனப்‌ பொலிகிறது. 
பொன்‌ என விளைகிறது” என்று இளைய யாதவர்‌ 
சொன்னார்‌. அவரை வெற்றுவிழிகளால்‌ நோக்கினார்‌ 
விதுரர்‌. “அனைத்து தொல்விசைகளும்‌ அழகென்றும்‌ 
அறமென்றும்‌ மெய்மையென்றும்‌ உருமாற்றத்‌ 
தக்கவையே” என்றார்‌ இளைய யாதவர்‌. விதுரர்‌ 
தலையசைத்தார்‌. 


சற்று நேரம்‌ கழித்து “ஆனால்‌ அதனினும்‌ மறைவானது 


என்‌ ஆணவம்‌” என்றார்‌ விதுரர்‌. “ஆம்‌, நான்‌ 
அவ்ர்‌ விழைவுகொண்டிருந்தேன்‌. நானே 
தகுதியானவன்‌ என்று எண்ணினேன்‌. அந்நகருக்கு 
நிகராக நான்‌ கொண்டிருந்தது அந்த அருமணி. அதை 
விழியருகே வைத்து உள்ளே நோக்குகையில்‌ நான்‌ 
கண்டது அடுக்கடுக்கென ஒளிகொண்டு விரியும்‌ 
எனக்கான நுண்நகரத்தை. என்‌ கோல்நிற்கும்‌ கோட்டை, 
என்‌ சொல்‌ ஆளும்‌ நிலம்‌.” சொற்களுக்காகக்‌ 
கொந்தளித்து பின்‌ மெல்ல அடங்கி “நீங்கள்‌ 
சொன்னதுதான்‌ யாதவரே, அளிக்கப்படும்‌ உரிமை 
உரிமையே அல்ல. கொள்ளப்படுவதும்‌ 
வெல்லப்படுவதுமே மெய்யான உரிமைகள்‌. நான்‌ 
அன்பாலும்‌ அளியாலும்‌ பேணப்பட்டவன்‌. 
இன்சொல்லின்‌ நஞ்சுண்டு வளர்ந்தவன்‌. அன்பெனும்‌ 
சிறுமையில்‌ திளைத்துக்கொண்டிருப்பவன்‌” என்றார்‌. 


“என்‌ உளம்கரந்த நஞ்சு இந்த அருமணி” என அவர்‌ 
தொடர்ந்தார்‌. “விந்தைதான்‌. ஒளியும்‌ பேரழகும்‌ 
கொண்டது நஞ்சென்றுமாவது எப்படி? அல்லது நஞ்சுக்கு 
மட்டுமே அவை இயல்வனவா?” தலையசைத்து அவர்‌ 
பெருமூச்சுவிட்டார்‌. நிமிர்ந்து தத்தளிக்கும்‌ விழிகளுடன்‌ 
நோக்கி “ஆம்‌, ய பதக்க வஞ்சம்‌. இது என்‌ 
அன்னையின்‌ விழிநீரின்‌ ஒளி. ஒரு முழு 
வாழ்க்கையையும்‌ சாளரத்தினூடாக நோக்கி கழித்தவள்‌. 
அவள்‌ நோக்கியது எதை? அச்சாளரத்‌ தனிமையில்‌ 
அமர்கையில்‌ என்‌ விழிகள்‌ அதை தேடித்தேடி 
சலிக்கின்றன” என்றார்‌. 


“நான்‌ காண்பதெல்லாம்‌ பொருளற்ற அசைவுகளை. 
யானைகளின்‌ ஓய்வுநடை. வண்டிகள்‌ எங்கிருந்தோ 
எங்கோ சென்றுகொண்டிருக்கின்றன. மனிதர்கள்‌ 
சிலந்திச்சரடில்‌ ஆடும்‌ புழு என நெளிந்து நெளிந்து 
முன்னும்பின்னும்‌ செல்கிறார்கள்‌. எப்பொருளும்‌ 
இல்லாத காட்சிகளை நாளெல்லாம்‌ வாழ்வெல்லாம்‌ 
கண்டவள்‌ எதை மொண்டு மொண்டு எடுத்து தன்னை 
நிறைத்துக்கொண்டாள்‌?” 


“வெறுமையை! யாதவரே, அங்கே நிறைந்திருப்பது 
அதுவே. பொருளின்மை, தொடர்பின்மை, இன்மை. முழு 
நகரில்‌ இருந்து அந்தச்‌ சாலை துண்டுபட்டிருக்கிறது. 
அந்த சாலையிலேயே அவ்விழிதொடு வட்டம்‌ 
தனித்திருக்கிறது. முழுமையிலிருந்து வெட்டி 
எடுக்கையில்‌ ஒவ்வொன்றும்‌ முற்றிலும்‌ 
பொருளிழந்தவை. பொருளெனக்கொள்வது அந்த 
முழுமையில்‌ அமைந்திருக்கிறதுபோலும்‌. ஆனால்‌ 


எவராயினும்‌ வெட்டி எடுத்த வெளியை அன்றி 
முழுமையை எப்படி அடைய முடியும்‌? தாங்கள்‌ அளித்த 
பொருளை அவர்கள்‌ அதில்‌ காண்கிறார்கள்‌. அன்னை 
அதை அளிக்க முற்றாக மறுத்துவிட்டவள்‌.” 


விதுரர்‌ தனக்குத்தானே தலையசைத்தபடி 
அமைதியிலாழ்ந்தார்‌. பின்னர்‌ “ஆம்‌, காமம்‌ மோகம்‌ 
குரோதம்‌. எவராலும்‌ மறைத்துவைக்க இயலாதது. 
மறைக்க மறைக்க பெருகுவது. மைந்தர்‌ இருவரும்‌ மிகச்‌ 
சரியாக அதை சுட்டிக்காட்டிவிட்டனர்‌” என்றார்‌. பின்னர்‌ 
நிமிர்ந்து இளைய யாதவரை நோக்கி “என்‌ கலம்‌ 
மாசுடையதென்பதனால்‌ மாசை அள்ளிக்கொள்கிறேனா, 
யாதவரே?” என்றார்‌. இளைய யாதவர்‌ “காமகுரோதமோகம்‌ 
இல்லாத மானுட உள்ளங்களே மெய்மையை 
அறியமுடியும்‌ என்றால்‌ மெய்மை மானுடருக்கு உரியதே 
அல்ல” என்றார்‌. 


முகம்‌ சற்றே எளிதாக, ஆம்‌ என விதுரர்‌ தலையசைத்தார்‌. 
“காமத்தை எவ்வண்ணம்‌ வெல்வீர்‌, விதுரரே?” என்றார்‌ 
இளைய யாதவர்‌. “அறியேன்‌. முனிவரும்‌ அறியாது 
தவிக்கும்‌ மாயவெளி அது” என்றார்‌ விதுரர்‌. 
“குரோதத்தை? மோகத்தை?” என்று இளைய யாதவர்‌ 
கேட்டார்‌. “அதற்கும்‌ சொல்லப்பட்ட மறுமொழிகளே 
என்னிடமுள்ளன” என்று விதுரர்‌ சொன்னார்‌. “அன்பால்‌ 
குரோதத்தை. எளிமையால்‌ மோகத்தை.” இளைய யாதவர்‌ 
புன்னகைத்து “காமத்தை அடக்கத்தால்‌ என்பர்‌ நூலோர்‌. 
அமைச்சரே, அவ்வண்ணம்‌ வென்ற எவரையேனும்‌ 
எப்போதேனும்‌ பார்த்திருக்கிறீர்களா?” என்றார்‌. விதுரர்‌ 
திகைத்து பின்‌ எண்ணத்திலாழ்ந்து “நான்‌ பார்த்தவர்கள்‌ 
சிலரே” என்றார்‌. 


“விதுரரே, காமம்‌ கொண்டவர்கள்‌ அனைவருமே அதை 
அஞ்சுகிறார்கள்‌. அடக்கப்படாத காமம்‌ விலங்குகளுக்கு 
மட்டுமே இயல்வது. குரோதத்தை நிகர்செய்யவே அன்பை 
பயில்கிறார்கள்‌ மானுடர்‌. தன்னவர்பால்‌ அன்பையும்‌ 
அல்லவரிடம்‌ சினத்தையும்‌ கொள்பவர்‌ எளியோர்‌. 
எதிரிகளிடமும்‌ அன்பை கொள்கிறார்கள்‌ அறத்தோர்‌. 
மோகத்தை வெல்ல எளிமையில்‌ அமைகிறார்கள்‌ 
தவத்தோர்‌. காமமும்‌ சினமும்‌ விழைவும்‌ அனைத்து 
மானுட உள்ளங்களிலும்‌ இருபால்பிரிவு கொண்டே 
அமைந்துள்ளன. இரு முனைகளும்‌ பூசலிடுகின்றன. 
அல்லது ஒன்றின்‌ வாலை பிறிதொன்று விழுங்கி 
சுற்றிவருகின்றன.” 


“இருபாற்பிரிவு கொண்ட நெஞ்சில்‌ அமைதி என்பதே 


இல்லை” என்று இளைய யாதவர்‌ தொடர்ந்தார்‌. “அறிக, 
காமமோ சினமோ விழைவோ துயரளிப்பதில்லை! அதை 
தடையின்றி அடையும்‌ விலங்குகள்‌ தெய்வத்துயரையும்‌ 
உலகத்துயரையும்‌ மட்டுமே அடைகின்றன. அவை 
எவ்வுயிரும்‌ தவிர்க்கவியலாதவை. மானுடத்துயர்‌ 
என்பது காமமும்‌ சினமும்‌ விழைவும்‌ நிகர்விசைகளால்‌ 
எதிர்கொள்ளப்படும்போது உருவாகும்‌ கொந்தளிப்பே. 
குற்றவுணர்வாக, குழப்பமாக, கொந்தளிப்பாக, சோர்வாக 
அது மானுடரை அலைக்கழிக்கிறது.” 


ஆம்‌ என விதுரர்‌ தலையசைத்தார்‌. “இருமையொழிதலே 
அந்தத்‌ துயரிலிருந்து விடுபடச்செய்யும்‌. காமம்‌ அடக்கம்‌ 
என்னும்‌ இருமையிலிருந்து, சினம்‌ அன்பு என்னும்‌ 
இருமையிலிருந்து, விழைவு துறப்பு என்னும்‌ 
இருமையிலிருந்து எழுவதொன்றே மீளும்‌ வழியாகும்‌. 
ஒளிநாடுபவனே இருளை சென்றடைகிறான்‌. இருளும்‌ 
ஒளியும்‌ அற்றதை, இருளும்‌ ஒளியும்‌ ஒன்றானதை 
நாடுக! அதுவே அறிவின்‌ வழி.” 


“அறிதொறும்‌ தீமையை கண்டேன்‌ என்றீர்‌ விதுரரே, 
நீங்கள்‌ கண்டது இருமையை. நீங்கள்‌ கண்ட 
ஒவ்வொன்றிலும்‌ தீமையிடம்‌ தோற்றுச்‌ சுருங்கி 
அமர்ந்திருந்தது நன்மை. ஏனென்றால்‌ உங்களுக்குள்‌ 
இருந்தது அதே இருமை. இருமையழிந்த அறிவே 
அறிவெனப்படும்‌. இருமையில்‌ எழுவன அனைத்தும்‌ 
அறிவின்மையே” என்றார்‌ இளைய யாதவர்‌. “நோக்குக, 
அஸ்தினபுரியின்‌ அந்த எளிய அமைச்சரை!” 


விதுரர்‌ அக்கணம்‌ அஸ்தினபுரியின்‌ கைவிடுபடைக்கல 
நிலையின்‌ சிற்றறையின்‌ கதவை உடைத்து வெளியே 
வந்த விதுரரை கண்டார்‌. இரு கைகளையும்‌ விரித்து 
“மைந்தா! மைந்தா!” என அலறியபடி அவர்‌ ஓடினார்‌. 
se தடுக்கி கீழே விழுந்தார்‌. எழுந்து ஓடி கைகளை 

ரித்து “வீரர்களே, ஓடிவாருங்கள்‌! வீரர்களே!” என்று 
கூவினார்‌. பதறி வந்து சூழ்ந்தவர்களிடம்‌ “எழுக முரசு... 
என்‌ அரசாணை இப்போதே 
நிறுத்திவைக்கப்படவேண்டும்‌. முரசு ஒலிக்கட்டும்‌” என்று 
கூவினார்‌. “எங்கே என்‌ தேர்‌? என்‌ தேர்‌ எங்கே?” என்றபடி 
தேரை நோக்கி ஓடினார்‌. 


தேரிலேறிக்கொண்டபோது அவர்‌ 
விம்மிக்கொண்டிருந்தார்‌. “அரண்மனைக்கு 
அரண்மனைக்கு” என்று கூவினார்‌. தேர்த்தட்டை ஓங்கி 
ஓங்கி அறைந்தார்‌. “செல்க! செல்க!” என்று ஓலமிட்டார்‌. 
தேர்‌ அஸ்தினபுரியின்‌ தெருக்களினூடாக விரைந்தது. 


முரசொலி அவர்‌ தலைக்குமேல்‌ முகில்முழக்கமென 
கேட்டது. தேனீத்திரள்‌ என அதன்‌ ஓசை பறந்து சென்றது. 
“செல்க! விரைக!” என அவர்‌ கூவிக்கொண்டே இருந்தார்‌. 
அரண்மனை முகப்பை அடைவதற்குள்ளாகவே 
தேரிலிருந்து குதித்து அதன்‌ செல்விசையில்‌ 
நிலைதடுமாறி விழுந்தார்‌. மீண்டும்‌ எழுந்து ஓடினார்‌. 


அரண்மனை முகப்பில்‌ சுசரிதனும்‌ சுபோத்யனும்‌ கைகள்‌ 
பிணைக்கப்பட்டு நிற்பதை கண்டார்‌. கனகர்‌ முரசொலி 
கேட்டு வெளியே வந்து தயங்கி நின்றிருக்க அப்பால்‌ 
கொலைவாளுடன்‌ காவலர்‌ இருவர்‌ நின்றிருந்தனர்‌. 
“நிறுத்துக! நிறுத்துக!” என்று கூவியபடி அவர்களை 
அணுகிப்‌ பாய்ந்து இரு கைகளாலும்‌ அள்ளி நெஞ்சோடு 
சேர்த்துக்கொண்டார்‌. நுனிக்காலில்‌ எழுந்து அவர்களின்‌ 
தோள்களை முத்தமிட்டபடி கேவல்களும்‌ 
விசும்பல்களுமாக அழுதார்‌. சொல்லெழாமல்‌ நெஞ்சு 
அதிர்ந்துகொண்டிருந்தது. பின்னர்‌ கால்தளர்ந்து 
அவர்கள்‌ மேலேயே விழுந்தார்‌. 


இளைய யாதவர்‌ “விதுரரே, இதனால்‌ நீங்கள்‌ அந்த 
அருமணிமேல்‌ கொண்ட பற்றை இழந்துவிட்டீர்கள்‌ 
என்று பொருளா? நாளை மீண்டும்‌ அதன்பொருட்டு 
சினம்‌ கொள்ளமாட்டீர்கள்‌ என்று சொல்லமுடியுமா?” 
என்றார்‌. விதுரர்‌ “இல்லை, இது ஓர்‌ அலை. இது அந்தச்‌ 
சினத்தின்‌ மறுபக்கம்‌. இதன்‌ மறுபக்கமென மீண்டும்‌ 
பிறிதொரு சினமே எழும்‌” என்றார்‌. “இங்கிருந்து மட்டுமே 
அதை காணமுடியும்‌, அமைச்சரே” என்று சொல்லி 
இளைய யாதவர்‌ புன்னகை செய்தார்‌. “இது ஒரு கணம்‌. 
ஒரு துளியை நதியென நீட்டுவதைப்போல்‌ இதை 
காலமென்றாக்குபவரே மெய்யறிதலை பெறுகிறார்‌.” 


“நான்‌ இவற்றை அறிந்துகொண்டேன்‌” என்றார்‌ விதுரர்‌. 
அதிலிருந்த உட்பொருளை உணர்ந்து இளைய யாதவர்‌ 
புன்னகை செய்தார்‌. “ஆம்‌, அறிதலைப்போல்‌ எளிது 
வேறில்லை. ஓரிரு சொற்றொடர்களில்‌ 
சொல்லிமுடிக்கத்தக்கவையே மெய்மையென மானுடம்‌ 
அறிந்த அனைத்தும்‌. மெய்யுணர்தலும்‌ 
மெய்யிலமைதலுமே யோகம்‌. யோகமென்பது ஒவ்வொரு 
கணமும்‌ என, ஒவ்வொரு எண்ணத்தாலும்‌ என 
பயிலப்படவேண்டியது. ஒவ்வொருவரும்‌ எதில்‌ உளம்‌ 
ஈடுபட்டிருக்கிறார்களோ அதையே யோகமென்று 
பயில்வதே தொடக்கம்‌. முழுமைநோக்கிய இலக்குடன்‌ 
பயில்வன அனைத்தும்‌ யோகமே” என்றார்‌ இளைய 
யாதவர்‌. விதுரர்‌ நிலத்தை நோக்கி சரிந்த விழிகளுடன்‌ 
அமர்ந்திருந்தார்‌. 


அறிதலின்‌ மாயங்களில்‌ சிக்கி அலைக்கழிபவன்‌ 
அறிஞன்‌. நான்‌ அறிகிறேன்‌ என்னும்‌ மயக்கம்‌ 
அறிதலனைத்தையும்‌ அறிபவனில்‌ கோக்கிறது. 
அறிவனைத்தையும்‌ அவன்‌ இயல்புக்கேற்ப 
உருமாற்றுகிறது. அறிபவன்‌ தன்னையே மீளமீள அறியும்‌ 
சுழலில்‌ சிக்கவைக்கிறது. அறிவது தானென்பதனால்‌ 
அவ்வினிமையை அறிதலின்‌ இனிமையென எண்ணச்‌ 
செய்கிறது. தானற்ற ஒன்றை அறியமுடியாதவனாக 
ஆக்குகிறது. அறிவை அறிவின்மை என ஆக்கி 
ளையாடுகிறது. 


அறிந்தவை அறிவனவற்றுக்கு முன்சொல்லாக 
அமைவதன்‌ மயக்கம்‌ சொல்லுக்கு பொருள்‌ அளிக்கும்‌ 
புலமென்றாகி அனைத்தையும்‌ தானெனக்‌ காட்டுகிறது. 
முன்னறிவால்‌ வருமறிவு வகுக்கப்படுவதனால்‌ 
முன்னறிவே அறிவின்‌ எல்லையென்றாகிறது. 
கலமென்று சமைந்து கவிந்தவற்றை தள்ளிவிடுகிறது. 
அறியப்படுவன அனைத்தும்‌ அறிந்தவற்றால்‌ 
தொடங்கிவைக்கப்படுபவையாகின்றன. 
அறிவனவற்றை மதிப்பிட அறிந்தவற்றால்‌ 
இயலுமென்பது அறிதலின்‌ மயக்கம்‌. வென்றவை 
அனைத்தையும்‌ தன்‌ கோட்டைக்குள்‌ கொண்டுவரும்‌ 
அரசன்‌ கோட்டை ஒன்றையே உண்மையில்‌ 
வென்றிருக்கிறான்‌. 


அறிதலின்‌ நெறிகளை அறிதலினூடாக வகுக்க 
முயல்வதனால்‌ அறிதல்களின்‌ பொதுமைகள்‌ மட்டும்‌ 
கருத்தில்கொள்ளப்படுகின்றன. பொதுமையே மெய்மை 
என்பது மயக்கம்‌. நெறிகள்‌ அனைத்தும்‌ 
தொகுப்புத்தன்மை கொண்டவை. தொகுப்புச்செயல்‌ 
சாரம்‌ தேடுவது. சாரமென மட்டும்‌ மெய்மை 
வெளிப்படுவதில்லை. தொகுப்புகள்‌ அனைத்தும்‌ 
தொகுப்பவனிடம்‌ ஆணைபெற்றுக்கொள்பவை. 
நெறிகளின்‌ திசைவழி தொடங்கிய இடத்தையே 
சுற்றிவந்துசேரும்‌ வளைகோடு. நெறிகள்‌ அறிதல்களை 
ஏற்றும்‌ மறுத்தும்‌ பகுக்கின்றன. இரண்டென்றானவை 
தங்களுக்குள்‌ ஆடத்‌ தொடங்கிவிடுகின்றன. 


அறிவின்‌ முழுமை அதன்‌ முடிவில்‌ உள்ளது என்னும்‌ 
மயக்கம்‌ அறிவதனைத்தையும்‌ அறியப்படாத 
ஒன்றைக்கொண்டு மதிப்பிடச்‌ செய்கிறது. மறுத்து 
மறுத்து முன்னேறுபவன்‌ சென்றடைவதில்லை. ஏற்று 
ஏற்று சென்றடைபவன்‌ வழியில்‌ நின்றுவிடுகிறான்‌. 
ஏற்பும்‌ மறுப்பும்‌ இரு நிலை. அதை கடத்தலே யோகம்‌. 


ஒன்றுபிறிதுடன்‌ சொல்லாடுமென்றால்‌ அவை இரண்டும்‌ 
அறிவல்ல. ஒன்று பிறிதுடன்‌ இணையுமென்றாலும்‌ 
அவை இரண்டும்‌ அறிவல்ல. ஒன்று தன்னை 
முழுமையென்று காட்டுமென்றாலும்‌ அது அறிவல்ல. 
கன்று முலையை அறிவதுபோல்‌ நிகழ்வதே அறிதல்‌. 
ஆன்மா உடலை அடைவதுபோல்‌ ஆதலே அறிவு. 


அறிதலை அறியவியலும்‌ என்னும்‌ மயக்கம்‌ அறிதலை 
ஓர்‌ ஆடலென்றாக்குகிறது. அடைந்தவற்றில்‌ மகிழ்வும்‌ 
அடைவன குறித்த எதிர்பார்ப்பும்‌ தவறுவன குறித்த 
பதற்றமும்‌ அறிதலை மறைக்கின்றன. அறிதலில்‌ 
வெற்றிதோல்வி இல்லை. நல்லது அல்லது என்றில்லை. 


எவரும்‌ உடல்வளர்வதை உணர்வதில்லை. ஆற்றும்‌ 
செயல்கள்‌ அனைத்தையும்‌ அறிதலென்றாக்கியவன்‌ 
தன்னுணர்வின்றி அறிவடைந்து 
அறிவிலமைந்துகொண்டிருக்கிறான்‌. அறிதலென்பது 
ஆதல்‌. அறிந்த பின்னரும்‌ அறிந்ததென்ன என்று 
அறியாதிருத்தல்‌. அறிவென்று தனித்து ஒன்றை 
கொண்டோர்‌ அறிவை அடையாதவர்‌. 


புறத்தே அறியும்‌ அறிதல்களனைத்தும்‌ தொடக்கமும்‌ 
முடிவும்‌ கொண்டவை. அறிவமைந்தவன்‌ அவற்றில்‌ 
களிப்புறுவதில்லை. ஒவ்வொரு அறிதலும்‌ ஒரு முழுமை. 
ஒவ்வொரு அறிதல்கணமும்‌ ஒரு வாழ்வு. ஒன்று 
பிறிதல்ல. ஒன்றிலிருந்து பிறிதும்‌ இல்லை. 
ஒவ்வொன்றிலும்‌ திகழ்பவன்‌ முழுமையிலிருந்து 
முழுமைக்கு செல்பவன்‌. அவன்‌ முழுமையில்‌ 
இருக்கிறான்‌. முழுமையே அறிவெனப்படும்‌. 


[ஙage1இளைய யாதவரை வணங்கி விடைகொண்டு 
கிளம்பிய விதுரர்‌ நைமிஷாரண்யத்தின்‌ அடர்காட்டின்‌ 
ஒற்றையடிப்‌ பாதையினூடாக நடந்தார்‌. தனித்து 
தளர்ந்து தொய்ந்த தோள்களுடன்‌ நடந்த அவரை 
சூழ்ந்திருந்தது காட்டின்‌ இருள்‌. தன்‌ காலடியோசையை 
அப்பாலென்றும்‌ அருகிலென்றும்‌ 
கேட்டுக்கொண்டிருந்தார்‌. அறியாமல்‌ தன்‌ இல்லத்தை 
அடைந்துவிட்டிருப்பதை உணர்ந்தார்‌. முற்றத்தில்‌ 
சால்வை காற்றில்‌ பறக்க நின்றிருந்தார்‌. இருண்ட 
வானில்‌ ஒளிர்ந்துகொண்டிருந்த துருவனை 
ஏறிட்டுப்பார்த்தார்‌. 


நிருத்யை மாளிகை வாயிலில்‌ நின்றிருந்தாள்‌. “குளிர்‌ 
மிகுந்து வருகிறது” என மெல்லிய குரலில்‌ அவள்‌ 
சொன்னாள்‌. அவர்‌ ஆம்‌ என தலையசைத்து 


மாளிகைக்குள்‌ சென்றார்‌. ஒரு நீண்ட கனவென்று 
நைமிஷாரண்யத்தை உணர்ந்தார்‌. அல்லது பயின்ற 
நூலொன்றின்‌ நினைவெழுகை. நைமிஷாரண்யம்‌. 
காலம்‌ ஒரு ஆழியென்று சுழிக்கும்‌ வட்டம்‌. தளர்ந்த 
காலடிகளுடன்‌ இடைநாழியில்‌ நடந்து மரப்படிகளில்‌ 
ஏறினார்‌. கீழே நிருத்யை கதவை மூடும்‌ ஓசை கேட்டது. 
சேடிப்பெண்களின்‌ மெல்லிய குரல்கள்‌. தேரிலிருந்து 
அவிழ்க்கப்படும்‌ புரவியின்‌ தும்மலோசை. அதன்‌ 
கழுத்துமணி குலுங்கல்‌. தேர்ச்சகடம்‌ உருண்டு நிற்கும்‌ 
ஓசை. பிறிதொன்றுக்குச்‌ செல்லும்‌ இரவின்‌ ஒலிகள்‌ 
அவை. 


சுசரிதனின்‌ அறைக்குள்‌ சுடரொளி தெரிந்தது. அவர்‌ 
நிலைக்கீற்றெனத்‌ தெரிந்த செவ்வொளியை நோக்கியபடி 
நின்றார்‌. நீண்ட செவ்வரியென அது இடைநாழியின்‌ 
மரத்தரையில்‌ விழுந்து மறுபக்கம்‌ சுவரில்‌ எழுந்து ஓங்கிய 
வாள்போல்‌ நின்றது. கதவை மெல்ல தொட்டபோது 
ஓசையின்றி திறந்துகொண்டது. சுசரிதன்‌ அப்பால்‌ 
சாளரத்தை நோக்கியபடி திரும்பி நின்றிருந்தான்‌. 
அறைக்குள்‌ அவர்‌ நுழைந்ததை அவன்‌ அறியவில்லை. 
அவர்‌ அவன்‌ தோள்களை நோக்கியபடி நின்றார்‌. அது 
வேறெவரோ என தோன்றியது. அசையாத உடலில்கூட 
உணர்வுமாற்றம்‌ எவ்வண்ணம்‌ வெளிப்படுகிறது என 
வியந்தார்‌. 


“மைந்தா” என மெல்லிய குரலில்‌ அழைத்தார்‌. 
திரும்பியபோதுதான்‌ அது சுபோத்யன்‌ என தெரிந்தது. 
அவரை இமையசையாமல்‌ நோக்கி அவன்‌ நின்றான்‌. 
மெல்லிய சொல்‌ ஒன்று எழுந்து உதடுகளிலேயே 
ஓசையடங்கியது. “ஏன்‌ துயில்நீத்திருக்கிறாய்‌?” என்று 
அவர்‌ கேட்டார்‌. இல்லை என அவன்‌ தலையசைத்தான்‌. 
அவன்‌ விழிகள்‌ அவரை அறியவில்லை என்று 
தோன்றியது. முற்றிலும்‌ அயலவனின்‌ நோக்கு. அது 
அவரை அகம்‌ பதறச்‌ செய்தது. 


அருகணைந்து அவன்‌ கைகளை தொடப்போனார்‌. 
அவன்‌ கையை இழுத்துக்கொண்டு விலகினான்‌. “ஏன்‌ 
துயர்கொண்டிருக்கிறாய்‌?” என்று அவர்‌ கேட்டார்‌. 
மீண்டும்‌ அவனைத்‌ தொட கைநீட்டினார்‌. அவன்‌ 
அருவருப்புடன்‌ முகம்சுளித்து மேலும்‌ பின்னால்‌ 
சென்றான்‌. “தொடவேண்டாம்‌” என்றான்‌. திகைப்புடன்‌ 
“ஏன்‌?” என்று அவர்‌ கேட்டார்‌. “இனி உங்கள்‌ 
தொடுகையை என்னால்‌ ஏற்கமுடியாது” என்றான்‌. அவர்‌ 
“ஏன்‌?” என உடைந்த குரலில்‌ கேட்டார்‌. “அக்கணத்தை 
என்னால்‌ கடக்க முடியாது” என்று அவன்‌ விழிகளை 


குந்தி புன்னகைசெய்தாள்‌. பீமனுக்கு உணவூட்ட 
ஆறுபேர்‌ கொண்ட சேடியர்குழு ஒன்றை 
அஸ்தினபுரியிலிருந்து குந்தி வரவழைத்திருந்தாள்‌. 
அவனுடைய பெரும்பசி தொடக்கத்தில்‌ அனைவருக்கும்‌ 
அச்சமூட்டுவதாக இருந்தது. உணவு செரிக்காமல்‌ குடல்‌ 
இறுகி குழந்தை மாண்டுவிடும்‌ என்று மருத்துவச்சியர்‌ 
அஞ்சினர்‌. ஆனால்‌ சிலநாட்களுக்குள்ளாகவே 
தெரிந்துவிட்டது. அவனுடைய வயிற்றில்‌ வடவைத்தீ 
குடியிருக்கிறது என்று. 


அவன்‌ விழித்திருக்கும்‌ நேரமெல்லாம்‌ உணவுண்டபடியே 
இருந்தான்‌. அவன்‌ உண்ணும்‌ வேகத்துக்கு இரு சேடியர்‌ 
இருபக்கமும்‌ நின்று மாறி மாறி ஊட்ட வேண்டியிருந்தது. 
இருவர்‌ இருபக்கமும்‌ நின்று தாலங்களில்‌ உணவை 
அள்ளிவைக்கவேண்டும்‌. இருவர்‌ அடுமனையில்‌ 
பணியாற்றவேண்டும்‌. அனகை புன்னகையுடன்‌ 
“வேள்வித்தீயை கார்மிகர்‌ பேணுவதுபோல 
தோன்றுகிறது அரசி” என்றாள்‌. உண்மையில்‌ அவள்‌ ஒரு 
வேள்வியில்‌ இருக்கும்‌ வைதிகனின்‌ தீவிரத்துடன்‌ 
எப்போதுமிருந்தாள்‌. இரவில்‌ துயிலும்போதும்‌ அவனுக்கு 
உணவூட்டுவதைப்பற்றியே கனவுகண்டாள்‌. 
உணவூட்டவில்லையே என்ற அச்சத்துடன்‌ திடுக்கிட்டு 
விழித்துக்கொண்டாள்‌. அவள்‌ எப்போது 
விழித்துக்கொண்டாலும்‌ சிறிய அசைவிலேயே 
கண்விழித்து எழும்‌ பீமன்‌ தன்‌ கைகளை தரையில்‌ 
அறைந்து கால்களை காற்றில்‌ உதைத்து உணவுக்காக 
குரலெழுப்பி அழுதான்‌. 


முதல்‌ எட்டுநாட்கள்‌ அவனைத்தேடி குரங்குகளே வந்து 
அமுதாட்டின. அவனை ஈச்சம்பாயில்‌ முற்றத்தில்‌ 
படுக்கவைத்தபோது அன்னைக்‌ குரங்குகள்‌ கிளைகளின்‌ 
வழியாக இறங்கி வந்து அவனை அள்ளி 
எடுத்துக்கொண்டு சென்றபின்‌ காட்டில்‌ எங்காவது 
விட்டுவிட்டு மரங்களில்‌ அமர்ந்து எம்பி எம்பிக்குதித்து 
குரலெழுப்பின. வீரர்கள்‌ சென்று அவனைத்‌ 
தூக்கிவந்தனர்‌. மந்திப்பால்‌ அவன்‌ குடலை 
விரியச்செய்தது. அவன்‌ தோலின்‌ சுருக்கங்கள்‌ விரிந்தன. 
அவன்‌ விழிகள்‌ திறந்து ஒளியை பார்க்கத்தொடங்கின. 


நாலைந்து நாட்களிலேயே அவனுக்கு மந்திப்பால்‌ 
போதாமலாகியது. ஆதுரசாலை மருத்துவர்கள்‌ பசும்பால்‌ 
கொடுக்கத்தொடங்கினர்‌. ஒவ்வொருநாளும்‌ அவன்‌ 
அருந்தும்‌ பாலின்‌ அளவு இருமடங்காகியது. “அதிகமாக 
பால்‌ கொடுக்கவேண்டியதில்லை” என்று மருத்துவச்சி 
சொன்னபோது “அவன்‌ உதரம்‌ நிறைவதுவரை 


விலக்கியபடி சொன்னான்‌. 


அவனால்‌ பேசமுடியவில்லை. உதடுகள்‌ துடிக்க கைகள்‌ 
அலைக்கழிய உடல்‌ நடுங்க இருமுறை சொல்லெடுத்தான்‌. 
பின்னர்‌ “கழுமுனைக்கு முன்னரே கழுவன்‌ 
இறந்துவிடுகிறான்‌” என்றான்‌. கைகள்‌ அசைந்தசைந்து 
மேலும்‌ மேலுமென கேளாச்‌ சொற்களை காற்றில்‌ 
நிகழ்த்தின. “மறுபிறப்பில்‌ நாம்‌ அழிந்தெழுகிறோம்‌” 
என்றான்‌. “மைந்தா, அது வெறும்‌ கனவு. அது என்‌ 
உணர்வுகள்‌ சமைத்த மாயை.” அவன்‌ கோணலாக 
இழுபட்ட வாயுடன்‌ “ஆனால்‌ திரண்டுவந்த உண்மை 
என்றுமுள்ளது” என்றான்‌. “இல்லை, அது பொய்‌. அது 
நான்‌ எனக்கு அளித்துக்கொண்ட உளமயக்கு.” 


கதவு திறக்க வாயிலில்‌ சுசரிதன்‌ நின்றான்‌. “தங்கள்‌ 
அறைக்கு செல்க!” என்றான்‌. அவன்‌ விழிகளில்‌ இருந்த 
வெறுப்பை நோக்கியபடி அவர்‌ உடல்‌ குளிர்ந்து 
செயலிழக்க நின்றார்‌. “செல்க... இனி ஒருமுறையும்‌ 
மைந்தா என்று அழைக்கும்‌ கொடுமையை 
இழைக்காதீர்கள்‌. உங்களை தந்தை என்று எண்ணும்‌ 
சிறுமையை எங்களுக்கும்‌ அளிக்கவேண்டாம்‌.” விதுரர்‌ 
“இது கனவு... இது வேறெங்கோ நிகழ்கிறது” என்றார்‌. 
“ஆம்‌, ஆனால்‌ இது அங்கு ஒரு கணம்‌” என்று சுசரிதன்‌ 
சொன்னான்‌. “அழிவிலாத மெய்க்கணம்‌... ” 


விதுரர்‌ கண்ணீருடன்‌ கைநீட்டி “எனக்கென்று எதுவும்‌ 
இல்லாமலாகும்‌, நான்‌ எச்சமில்லாது அழிவேன்‌” என்றார்‌. 
“ஆம்‌, அதுவே உங்கள்‌ ஊழ்‌. செல்க!” என்றான்‌ 
சுபோத்யன்‌. “ஏனென்றால்‌ அறிவை நாடுபவர்‌ 
அனைத்தையும்‌ மிச்சமின்றி கரைத்தழிப்பார்‌. வேறு 
வழியே அத்திசையில்‌ இல்லை.” விதுரர்‌ கைகள்‌ 
நீண்டிருக்க அவனை நோக்கி நின்றார்‌. “செல்க, இனி 
உங்களுக்கு மைந்தர்‌ இல்லை. குடியும்‌ குருதிவழியும்‌ 
இல்லை” என்றான்‌ சுசரிதன்‌. அவர்‌ அவனை நோக்கி 
திரும்பினார்‌. “நான்‌ தனித்துவிடப்படுவேன்‌. 
வெறுமையால்‌ சூழப்படுவேன்‌” என்று தாழ்ந்த குரலில்‌ 
சொன்னார்‌. “ஆம்‌, அதுவே அறிபவனுக்கு 
வகுக்கப்பட்டது. செல்க!” என்றான்‌ சுசரிதன்‌. 


அவர்‌ அவர்களை மாறிமாறி நோக்கியபடி நின்றார்‌. 
பின்னர்‌ அவர்‌ கைகள்‌ தளர்ந்து சரிந்தன. முகத்தசைகள்‌ 
நெகிழ புன்னகைபோல்‌ ஓர்‌ அசைவு கூடியது. 
பெருமூச்சுவிட்டு “நீங்களும்‌ அறிதலின்‌ பாதையை 
தெரிவுசெய்துவிட்டீர்கள்‌. கழுமுனைக்கு முந்தைய 
கணத்தில்‌” என்றார்‌. அவர்கள்‌ விழிகளில்‌ அதிர்ச்சியுடன்‌ 


அவரை நோக்கினர்‌. “ஒன்றை உடைத்து அறிகையில்‌ 
அனைத்தையும்‌ உடைக்கும்‌ படைக்கலம்‌ ஒன்றை 
பெற்றுவிடுகிறீர்கள்‌” என்றபின்‌ அவர்‌ வெளியே 
நடந்தார்‌. 


ஒவ்வொரு காலடியிலும்‌ உடல்‌ எளிதாகியபடியே வந்தது. 
தன்‌ அறைவாயிலை அடைந்தபோது அவர்‌ 
புன்னகைத்துக்கொண்டிருந்தார்‌. சால்வையை 
மஞ்சத்திலிட்டுவிட்டு அகல்விளக்கை கையில்‌ எடுத்தபடி 
சிற்றறையைத்‌ திறந்து உள்ளே சென்றார்‌. ஆமாடப்‌ 
பேழையை திறந்து லகிமாதேவியின்‌ விவாதசந்திரத்தை 
எடுத்தார்‌. சரடுமுடிச்சை அவிழ்த்து ஏடுகளை 
புரட்டியபோது அஸ்வதந்தத்தை கண்டடைந்தார்‌. ஏடு 
விழிதிறந்ததுபோல்‌ அமைந்திருந்தது. குளம்புகள்‌ 
ஓசையிட தலைக்குமேல்‌ கடந்துசென்றது குதிரை. 

பகுதி ஆறு : ஊழ்கம்‌ 


[[/age]நைமிஷாரண்யத்திலிருந்து வெளியே வந்த யமன்‌ 
ழ்ந்த தனிமையை உணர்ந்தார்‌. அங்கு கிளைவிரித்து 
ன்றிருந்த மருத மரத்தடியில்‌ கைகளை மார்பில்‌ 
கட்டியபடி அடிமரத்தில்‌ சாய்ந்து சூழ்ந்திருந்த 
கருக்கிருட்டை நோக்கினார்‌. பின்னர்‌ கால்தளர்ந்து 
வேர்களில்‌ அமர்ந்தார்‌. சுட்டுவிரலால்‌ இடது மீசையைச்‌ 
சுழற்றி முறுக்கி நீட்டி அளைந்து கொண்டிருந்தார்‌. “அது 
புரவி” என்னும்‌ சொல்‌ அவருக்குள்‌ எஞ்சியிருந்தது. எவர்‌ 
எவரிடம்‌ சொன்னது அது? எவர்‌ எண்ணிக்கொண்டது? 
கூகையொன்றின்‌ ஒலிகேட்டு தன்‌ நிலை மீண்டு அவர்‌ 
மீண்டும்‌ இளைய யாதவரை நோக்கி செல்ல விழைந்தார்‌. 
பின்னர்‌ திரும்பி நைமிஷாரண்யத்தின்‌ எல்லையை 
பார்த்தார்‌. 
காட்டுக்கு வெளியே தென்திசைக்காவலனின்‌ 
ஆலயமுற்றத்தில்‌ அவருக்காக காத்து நின்றிருந்த 
உபகாலனாகிய சம்ப்ரமன்‌ அங்கிருந்து அவரை 
நோக்கினான்‌. அவர்‌ விழிகளைக்‌ கண்டதும்‌ கைகளைக்‌ 
கூப்பியபடி அவர்‌ வருவதற்காக காத்து நின்றான்‌. எடை 
மிக்க காலடிகளை வைத்து வெளியே வந்த யமனை 
வணங்கிய சம்ப்ரமன்‌ “அரசே, தாங்கள்‌ அடுத்து 
உட்புகுந்து மீளவேண்டியவரை கண்டறிந்து 
சொல்லும்பொருட்டு வந்துள்ளேன்‌” என்றான்‌. “சொல்‌” 
எனும்படி யமன்‌ கையசைத்தார்‌. 


“அவர்‌ பெயர்‌ கிருஷ்ண துவைபாயனன்‌. பராசர 
முனிவருக்கு மச்ச குலத்துப்‌ பெண்ணாகிய சத்யவதியில்‌ 
பிறந்த மைந்தர்‌. நால்வேதங்களையும்‌ கற்று 
சொல்நிரையை வகுத்தவராகையால்‌ வியாசர்‌ என பட்டம்‌ 
பெற்றவர்‌. அஸ்தினபுரி அரசர்களின்‌ குருதிவழி 
அவரிலிருந்தே என சில கதைகள்‌ சொல்கின்றன. தெற்கே 
வியாசவனத்தின்‌ தனிக்குகையொன்றில்‌ 
வைசம்பாயனன்‌, சுமந்து, ஜைமினி, பைலன்‌, 
உக்ரசிரவஸ்‌ என்னும்‌ ஐந்து மாணவர்களுடன்‌ 
தங்கியிருக்கிறார்‌. ஒவ்வொரு நாளும்‌ எட்டுத்‌ 
திசையிலிருந்தும்‌ சூதர்கள்‌ அவரைத்‌ தேடிவந்து அவர்‌ 
இயற்றும்‌ பாடல்களையும்‌ குறுங்காவியங்களையும்‌ கற்று 
மீள்கிறார்கள்‌. அரசே, இன்றிரவு இக்கணத்தில்‌ தன்‌ 


மாணவர்களையும்‌ காடெங்கும்‌ குடில்கட்டி 
நிறைந்திருக்கும்‌ சூதர்களையும்‌ முற்றிலும்‌ தவிர்த்து 
தனித்துச்‌ சென்று சிற்றோடைக்‌ கரையொன்றில்‌ 
நீரோசையை கேட்டபடி அமர்ந்திருக்கிறார்‌” என்றான்‌ 
சம்ப்ரமன்‌. 


“நான்‌ அவரை பார்த்தபோது அவர்‌ கண்களிலிருந்து 
விழிநீர்‌ வழிந்து தாடியில்‌ துளிர்த்து நிற்பதை கண்டேன்‌. 
உதடுகள்‌ அழுகையில்‌ விம்மிக்கொண்டிருந்தன. 
அணிந்திருந்த மரவுரியாடையைப்‌ பற்றி கசக்கின அவர்‌ 
விரல்கள்‌. சிறுதவளையென ஓடைக்கரை சதுப்பில்‌ 
தாவிக்‌ குதித்து அவரை அணுகி விழியுருட்டி கூர்ந்து 
நோக்கினேன்‌. ஐயங்கொண்டவர்போல்‌ திரும்பி என்‌ 
விழிகளை பார்த்தார்‌. என்‌ அருகமைவால்‌ 
அத்தருணத்தில்‌ இறந்துவிட வேண்டுமென்று அவர்‌ 
விழைந்தார்‌. பெருவிசையென அவருடைய விழைவு 
என்னை இழுத்தது. மேலும்‌ இருமுறை துள்ளி அவர்‌ 
இடக்கால்‌ நகம்வரை சென்றேன்‌. நாநீட்டி அதை 
தொடுவதற்கு எம்பினேன்‌.” 


“அரசே, உயிர்களில்‌ நீண்ட சொல்கொண்டது தவளை. 
என்‌ நாக்கை தொடுக்காமல்‌ என்னை தடுத்தது 
அத்தருணத்தில்‌ எனைச்‌ சூழ்ந்த ஊழின்‌ எடை மட்டுமே. 
ஒரு கணத்தில்‌ எனை வென்று திரும்பித்‌ தாவி 
அகன்றேன்‌. அவரும்‌ உளம்‌ மீண்டு நீள்மூச்செறிந்தார்‌. 
ஒரு கணத்தில்‌ இறப்பை சென்று தொட்டு 
மீண்டிருக்கிறார்‌ என்பதை அவருடைய சித்தம்‌ 
அறியவில்லை. ஆழம்‌ உணர்ந்து மெல்ல நலுங்கியது. 
அரசே, நான்‌ உணர்ந்தது இறப்பெனும்‌ எண்ணம்‌ 
அவருக்குள்‌ நிரப்பிய இனிமையைத்தான்‌. முகம்‌ 
இளங்காதலன்‌ தன்‌ தோழியை 
எண்ணிக்கொண்டதுபோல்‌ மலர்ந்தது.” 


“நீள்மூச்சுகள்விட்டபடி தாடியை கைகளால்‌ 
நீவிக்கொண்டு உதிரி விண்மீன்கள்‌ பரவிய வானை 
நிமிர்ந்து நோக்கினார்‌. கைகளால்‌ காற்றில்‌ சுழற்றி மீள 
மீள ஓங்காரத்தை எழுதுவது அவர்‌ வழக்கம்‌. 
அவ்விரல்களை சற்று அப்பால்‌ பாறையொன்றின்மேல்‌ 
அமர்ந்து நோக்கிக்கொண்டிருந்தேன்‌. எழுதாத ஒரு கணம்‌ 
அவரது சித்தக்காலத்தில்‌ இல்லை. எழுதுபவர்கள்‌ 
எண்ணுவதும்‌ இயல்வதும்‌ ஓய்வதும்‌ எழுத்திலேதான்‌. 
தங்கள்‌ சொற்களுக்குள்ளேயே சிறைகொள்கிறார்கள்‌. 
சொற்களால்‌ சிறையுடைத்து மீள்கிறார்கள்‌. சொற்களை 
உண்டு சொற்களில்‌ மூழ்கி மறைகிறார்கள்‌.” 


“அவருள்‌ ஓடிய சொற்களை என்னால்‌ 
அறியக்கூடவில்லை. ஆனால்‌ மெல்லிய குரலில்‌ அவர்‌ 
முனகிய போது ஹா தேவி, பிங்களகேசினி என்னும்‌ 
சொல்லை கேட்டேன்‌. இறப்பை புகழ்ந்து பாடுகிறார்‌ 
என்று தோன்றியது. ஒரு கவிதைக்கான முதற்சொல்‌. 
அச்சொல்லில்‌ தாளமென அமைந்த பிறசொற்களை 
சிலந்தி தன்‌ வயிற்றுப்பசையிலிருந்து நூல்‌ 
நீட்டுவதுபோல எடுத்துக்கொண்டிருந்தவர்‌ எதிர்பாராத 
அடியொன்று பிடரியில்‌ விழுந்ததுபோல்‌ உடல்‌ உன்னி 
கைகால்கள்‌ அதிர எழுந்தார்‌. என்‌ நோக்கை 
உணர்ந்தவர்போல்‌ சுற்றும்‌ முற்றும்‌ பார்த்தார்‌. பெருவலி 
கொண்டவர்களிடம்‌ மட்டுமே தெரியும்‌ அதிர்வை 
அவரிடம்‌ கண்டேன்‌. பற்கள்‌ கிட்டித்திருக்க கைகள்‌ 
முடிச்சுவிழ நடுங்கி வலி முனகலெழுப்பி பின்‌ மெல்ல 
தளர்ந்தார்‌. அத்தருணத்தில்‌ அவர்‌ இளைய 
யாதவரை. அதை உணர்ந்ததும்‌ நான்‌ இங்கே மீண்டேன்‌” 
என்றான்‌. 


யமன்‌ “ஆம்‌, அவர்‌ உருவிலேயே நான்‌ மீண்டும்‌ சென்று 
அவர்‌ சொல்லை கேட்கவேண்டும்‌” என்றார்‌. மறுகணம்‌ 
வியாசனென அமைந்து மீண்டார்‌. மறு இரவில்‌ இளைய 
யாதவர்‌ வாழ்ந்த சிறுகுடிலின்‌ கதவுப்படலை மெல்ல தட்டி 
“யாதவரே, யாதவரே” என்று அழைத்தார்‌. உள்ளே 
சிற்றகல்‌ ஒளியில்‌ சுவடி ஒன்றை படித்துக்கொண்டிருந்த 
இளைய யாதவர்‌ அதை மடித்து வைத்துவிட்டு கையில்‌ 
விளக்குடன்‌ வந்து கதவை திறந்தார்‌. 
படித்துக்கொண்டிருந்த சொல்லின்‌ ஒளி அவர்‌ முகத்தில்‌ 
எஞ்சியிருந்தது. 


[10௨௨௨] நிழலாடிக்கொண்டிருந்த முற்றத்தில்‌ நிழலுருவாக 
நின்றிருந்த வியாசர்‌ “நான்‌ கிருஷ்ண துவைபாயனன்‌. 
இளைய யாதவரே, தங்களை இதுவரை நேரில்‌ 
பார்த்ததில்லை” என்றார்‌. இளைய யாதவர்‌ “ஆம்‌, 

னால்‌ என்னை நீங்கள்‌ நன்கு அறிவீர்கள்‌. உங்கள்‌ ஏழு 
காவியங்களின்‌ கதைத்தலைவன்‌ நான்‌. ஆசிரியனை 
என உங்களையும்‌ நான்‌ நன்கு அறிவேன்‌” என்றார்‌. 
வியாசர்‌ “ஒவ்வொரு நாளும்‌ ஒரு கதையென என்னை 
வந்தடைந்துகொண்டிருந்தீர்கள்‌. அலைகளைக்‌ கண்டு 
கடல்‌ புனையும்‌ எளியவன்‌. என்‌ காவியங்கள்‌ அதன்‌ 
விளைவுகளே” என்றார்‌. “என்னை 
புனைந்தறிவதொன்றே வழி” என்று சிரித்த இளைய 
யாதவர்‌ “உள்ளே வருக, பிதாமகரே!” என்று அழைத்தார்‌. 


பெருமூச்சுடன்‌ மெலிந்த கால்களை படிகளில்‌ ஊன்றி 
உடலை உந்தி உள்ளே வந்த வியாசர்‌ சுற்றும்‌ நோக்கி 


“மிகச்‌ சிறிய அறை” என்றார்‌. சிறுவனைப்போல 
நகைத்து “என்னிலுள்ள அந்தத்‌ தத்துவநோய்‌ உளம்‌ 
விரிவதற்கு இதுவே போதும்‌ என்று சொல்லத்‌ துடிக்கிறது, 
பிதாமகரே” என்றபின்‌ “அமர்க!” என்று தர்ப்பைப்புல்‌ 
பாயை எடுத்து விரித்தார்‌ இளைய யாதவர்‌. சிரித்தபடி 
“சுடர்‌ தனக்கென வெளி சமைக்கிறது என்று சொல்ல 
என்னிலுள்ள கவிதைநோய்‌ உந்துகிறது” என்ற வியாசர்‌ 
தன்‌ கையிலிருந்த தண்டத்தை சுவரில்‌ சாய்த்து 
வைத்தார்‌. இளைய யாதவர்‌ குனிந்து அவர்‌ கால்களைத்‌ 
தொட்டு சென்னி சூடி “வாழ்த்துக, பிதாமகரே!” என்றார்‌. 


“எண்ணுவது இயல்வதாகுக!” என அவர்‌ தோள்தொட்டு 
கட்டட வியாசர்‌ “என்னை அனைத்துமறிந்த 
ஆசிரியரென்று மாணவர்கள்‌ அழைக்கிறார்கள்‌. நான்‌ 
அறியாதனவற்றை கற்பதற்காக இங்கு வந்தேன்‌” என்றார்‌. 
இளைய யாதவர்‌ நகைத்து “மைந்தனிடமிருந்து 
முதற்சொல்‌ பெற்ற மூவிழியன்போல” என்றார்‌. வியாசர்‌ 
புன்னகைத்து “ஆம்‌, அதையே நான்‌ எண்ணினேன்‌. 
தந்தையர்‌ அனைவரும்‌ அச்சொல்லை மைந்தரிடம்‌ 
இருந்தே பெற்றுக்கொள்ள முடியும்‌” என்றபின்‌ பாயில்‌ 
அமர்ந்தார்‌. மெல்லிய கால்களை மடித்து அதன்மேல்‌ 
கைகளை கோத்துக்கொண்டார்‌. 


இளைய யாதவர்‌ அவர்முன்‌ அமர்ந்தபடி “தங்கள்‌ 
சொற்களைப்‌ பயிலாத ஒரு நாள்கூட இருந்ததில்லை, 
பிதாமகரே. சற்று முன்னர்கூட நீங்கள்‌ யாத்த 
ஹஸ்திபிரபாவம்‌ என்னும்‌ குறுநூலையே 
படித்துக்கொண்டிருந்தேன்‌” என்றார்‌. “ஆம்‌, என்னைச்‌ 
சுற்றி நான்‌ எழுதிய சொற்கள்‌ நிரம்பி 
அலையடிக்கின்றன. அதில்‌ நீந்தியே எவராயினும்‌ 
என்னை வந்து அடைய முடிகிறது” என்ற வியாசர்‌ 
“சொற்களுக்குள்‌ தனிமை கொண்டவர்கள்‌ கவிஞர்கள்‌ 
என்று ஒரு சொல்‌ உண்டு. பராசரரின்‌ ரத்னாவளியில்‌ என 
எண்ணுகிறேன்‌” என்றார்‌. “பிற தனிமைகளை விட அது 
மேல்‌” என்று இளைய யாதவர்‌ சொன்னார்‌. 


முகமனுரைகள்‌ முடிவடைவதை இருவரும்‌ உணர்ந்தனர்‌. 
வியாசர்‌ விழிவிரித்து இளைய யாதவரை காலிலிருந்து 
தலைவரை குழற்பீலியிலிருந்து இடக்கால்‌ கருநகம்‌ வரை 
விழியோட்டினார்‌. இரு தோள்களையும்‌ தொட்டு மார்பை 
வருடி அவர்‌ நோக்கு அலைந்தது. அகல்விளக்கின்‌ 
செவ்வொளியில்‌ அவர்‌ விழிகளில்‌ அனல்‌ தெரிந்தது. 
உதடுகளில்‌ குருதி. “நோக்க நோக்க குறைவிலாதவர்‌ 
என்று உங்களைப்‌ பற்றி எழுதினேன்‌. நோக்கும்தோறும்‌ 
பெருகுபவர்‌ என்று இப்போது அறிந்தேன்‌” என்றார்‌ 


வியாசர்‌. “கதைத்தலைவர்கள்‌ கணம்தோறும்‌ 
பெருகுபவர்கள்‌ அல்லவா?” என்று இளைய யாதவர்‌ 
கேட்டார்‌. வியாசர்‌ நகைத்து “மெய்‌, கதைத்தலைவன்‌ 
ஒருவனை புனைந்தால்போதும்‌, அவனே கதையுலகை 
தன்னைச்‌ சுற்றி கட்டிக்கொள்வான்‌” என்றார்‌. 


பின்னர்‌ விழிமாறுபட்டு “நூறு கதைத்தலைவர்களை 
பன்னீராயிரம்‌ கதைமாந்தரை புனைந்தமையால்‌ 
என்னை மகாவியாசன்‌ என்கின்றனர்‌. என்‌ அனைத்துப்‌ 
புனைவுகளும்‌ மையமென ஒருவரை திரட்டி 
எடுத்துக்கொள்வதற்காகவே என்று நான்‌ அறிவேன்‌. 
எழுதுந்தோறும்‌ நழுவுவதும்‌ எண்ணுந்தோறும்‌ 
திரள்வதுமாகிய அவ்வுருவின்‌ மாயையால்‌ இதுவரை 
வாழ்வில்‌ நிறைக்கப்பட்டேன்‌” என்றார்‌. “தன்‌ மூச்சை 
அளித்து கதைத்தலைவனை யாத்து பின்‌ அவ்வுருவில்‌ 
இருந்து தன்‌ மூச்சை இழுக்கத்‌ தொடங்குவதே ஆசிரியரின்‌ 
மீளாச்‌ சுழல்‌.” தாடியை நீவியபடி “யாதவரே, 
அறியும்தோறும்‌ அகலும்‌ கதைத்தலைவனை அடைந்த 
கவிஞன்‌ நல்லூழ்‌ கொண்டவன்‌. முடிவடையாத 
காவியத்தில்‌ வாழ்கிறான்‌” என்றார்‌. இளைய யாதவர்‌ 
புன்னகைத்தார்‌. “மாயை விளையாடல்‌. பொருள்வயப்‌ 
பேருரு” என வியாசர்‌ தனக்கே போல 
சொல்லிக்கொண்டார்‌. 


பின்னர்‌ மீண்டு குரல்‌ மாறி “இத்தருணத்தில்‌ 
உளம்கொண்ட பெருந்துயரொன்றை எங்கு சென்று 
உரைப்பதென்று எண்ணிப்‌ பதைத்தபோது தோன்றியது, 
ஆசிரியன்‌ தன்‌ கதைத்தலைவனிடம்‌ அல்லாமல்‌ பிற 
எவரிடம்‌ சென்று பணியமுடியும்‌ என. பிற எவர்‌ 
சொல்லை தன்‌ ஊழ்க நுண்சொல்லென்று அவன்‌ ஏற்க 
முடியும்‌? தொழுது தொழுது கல்லில்‌ எழுப்பிய தெய்வம்‌. 
யாதவரே, நீங்களே எனக்கு வழிகாட்ட வேண்டும்‌” 
என்றார்‌. 


இளைய யாதவர்‌ “கதைத்தலைவன்‌ தன்‌ ஆசிரியனை 
மட்டுமே சென்று கால்தொட்டு வணங்க முடியும்‌. 
ஆசிரியனை எரித்தெழுந்த அனலே கதைத்தலைவன்‌. 
அவியுண்ட பின்பே தீ தேவர்களை விண்ணிலிருந்து 
கறந்தெடுத்து தன்னில்‌ சூடி எழுந்து நிற்கும்‌ வல்லமை 
கொள்கிறது. நூறாண்டுகாலம்‌ உங்கள்‌ விழிநீரை, 
புன்னகையை, தனிமையை, விழைவுகளை அவியெனக்‌ 
கொண்டவன்‌ நான்‌” என்றார்‌. வியாசர்‌ இளைய 
யாதவரை விழியலைய முகம்மலர்ந்து நோக்கி 
அமர்ந்திருந்தார்‌. பலமுறை கலைந்து சொல்லெடுக்க 
முயன்றும்‌ விழிகொண்ட உவகை மீண்டும்‌ அவரை 


இழுத்து யின்‌ பின்‌ “எத்தனை அணிகளால்‌ 
சொல்லி ப்பேன்‌ உங்களை! இவ்வுலகமே உங்களுக்கு 
அளி செய்யும்‌ பொருட்டு எழுந்ததுபோலும்‌” என்றார்‌. 


முலையூட்டும்‌ அன்னை என, முத்தமிடும்‌ காதலன்‌ என 
அவர்‌ முகம்‌ நெகிழ்ந்தும்‌ மலர்ந்தும்‌ 
உருமாறிக்கொண்டிருந்தது. * “குழவி, மைந்தன்‌, 
இளையோன்‌, காதலன்‌, இசைஞன்‌, வீரன்‌, அரசன்‌, ஞானி, 
படிவன்‌, யோகி, மானுடன்‌, தேவன்‌, விண்வடிவன்‌. எவர்‌ 
நீங்கள்‌ என்று எண்ணி எண்ணி எல்லாமென 
புனைந்தேன்‌. இனி எஞ்சுவதென்ன?” என்றார்‌ வியாசர்‌. 
“மகாகாலன்‌. விஸ்வருத்ரன்‌” என புன்னகையுடன்‌ 
இளைய யாதவர்‌ சொன்னார்‌. “பேரிருளன்‌, ஏழும்‌ கடந்த 
அடியிலி.” ஒருகணம்‌ வியாசர்‌ உளம்‌ நடுங்கினார்‌. 
அதிர்ந்துகொண்டிருந்த ன ரா” தாடியைத்‌ தடவி 
மெல்ல புன்னகை மீண்டு “அம்‌, அதை நான்‌ இன்னமும்‌ 
எழுதவில்லை” என்றார்‌. “தனித்தவன்‌, 
துயர்கொண்டவன்‌, நோயுற்றவன்‌, உதிர்பவன்‌, மட்கி 
மறையும்‌ உடலானவன்‌” என்றார்‌ இளைய யாதவர்‌. 
வியாசர்‌ அவரை நோக்காமல்‌ விழி தாழ்த்தி 
தலையசைத்தார்‌. 


பின்னர்‌ இருவரும்‌ மீண்டும்‌ அந்த இடத்திற்கு 
வந்தமைந்தனர்‌. வியாசர்‌ “யாதவரே, நான்‌ 
நெடுங்காலத்துக்கு முன்பு அஸ்தினபுரியிலிருந்து 
கிளம்பியவன்‌. என்‌ மைந்தர்‌ மூவரும்‌ அந்நகரியில்‌ 
பிறந்தெழுந்ததை நான்‌ கண்டதில்லை. அன்னையின்‌ 

ணையை ஏற்று என்‌ கடமையை செய்தேன்‌. அதில்‌ 
காமம்‌ கலந்திருந்ததை உணர்ந்ததும்‌ நெஞ்சுலைந்தேன்‌. 
அப்பெரும்பிழையைச்‌ சுமந்தபடி ஒவ்வொரு 
காலடியிலும்‌ இந்நகரை உதறி விலகிச்‌ சென்றேன்‌” 
என்றார்‌. “நெளியும்‌ நாகங்களும்‌, விழியொளிர 
வான்நிறைத்த வெளவால்களும்‌ ஆழங்களிலிருந்து 
ஒலியெழுப்பிய எலிகளும்‌ நிறைந்த குகைக்குள்‌ 
ஏழாண்டுகள்‌ தவம்‌ செய்தேன்‌. என்‌ உடலை உருக்கி 
அங்கே வீழ்த்திவிட்டு கிளம்பினேன்‌.” 


“என்‌ மைந்தன்‌ வாழ்ந்த சுகசாரி மலையைத்‌ தேடி 
தென்திசை சென்றேன்‌. சதாரவனத்தைக்‌ கடந்‌ 
சுகவனத்தை அடைந்து அவனை கண்டேன்‌. கிளிகளின்‌ 
சோலையில்‌ அவன்‌ இருந்தான்‌. இறப்பிலியாக இருந்து 
என்‌ உயிர்முளைத்த காட்டின்‌ வாழ்வனைத்தையும்‌ 
காணும்‌ நற்சொல்லை எனக்கு அவன்‌ அளித்தான்‌. 
அப்போதே அது தீச்சொல்லும்கூட என்று அறிந்தேன்‌. 
அதுவே என்‌ பிழைக்கான ஈடு என உணர்ந்து மேலும்‌ 


தெற்கே சென்று எனக்குரிய காட்டை கண்டடைந்தேன்‌” 
என்றார்‌ வியாசர்‌. 


அது விந்தியமலைக்கு அப்பாலொரு காடு. அங்கே நான்‌ 
சிறுசுனை ஒன்றின்‌ கரைவழியாக 
சென்றுகொண்டிருந்தபோது நீரில்‌ இரு இமயநாரைகளை 
கண்டேன்‌. அவை கழுத்து பிணைத்து அலகு உரசி 
கொஞ்சிக்கொண்டிருந்ததைக்‌ கண்டு மகிழ்ந்து 
மரநிழலில்‌ நின்றேன்‌. நாணிழுபடும்‌ ஓசைகேட்டு திரும்பி 
நோக்கியபோது அங்கு ஒரு வேடன்‌ அம்புதொடுத்து 
குறிநோக்குவதை கண்டேன்‌. என்‌ நெஞ்சு திடுக்கிட்டது. 
கைகளை நீட்டி அவனை தடுக்கவும்‌, நில்‌ காட்டாளனே 
என கூவவும்‌ விழைந்தேன்‌. ஆனால்‌ வெறுமனே நோக்கி 
நிற்கவே என்னால்‌ முடிந்தது. 


அம்பு சென்று தைத்து முதல்‌ கிரெளஞ்சம்‌ நீரில்‌ உடல்‌ 
வழுக்கி கவிழ்ந்து சிறகடித்து துடித்தது. இன்னொரு 
அம்பில்‌ அதன்‌ துணையும்‌ சிதறித்தெறித்தது. அம்புகள்‌ 
மேலும்‌ மேலுமென விழ அந்நீர்ப்பகுதியில்‌ மிதந்த 
அனைத்து நாரைகளும்‌ அறைபட்டுத்‌ தெறித்தன. 
கரைகளிலிருந்து சிறிய முதலைப்படகுகளில்‌ நிஷாதர்‌ 
நீரிலிறங்கி கைகளாலேயே துடுப்பிட்டுச்‌ சென்று 
அவற்றைப்‌ பொறுக்கி கயிற்றால்‌ கால்களைக்‌ கட்டி 
மூங்கிலில்‌ கோத்து தோளிலேற்றிக்கொண்டு 
கரைசேர்ந்தனர்‌. சிதறிய வெண்ணிற இறகுகள்‌ 
நுரைத்துமிகள்போல நீர்மேல்‌ அலைந்தன. உள்ளிருந்து 
மீன்கள்‌ துள்ளி எழுந்து அவற்றைக்‌ கவ்வி உள்ளே 
இழுத்துச்சென்றன. நிஷாதர்‌ சிரிப்பும்‌ பாடலுமாக 
தோணிகளைத்‌ தோளிலேற்றி கடந்துசென்றனர்‌. காடு 
ஒலியவிந்தது. சுனை அலையடங்கியது. ஒரு தடமும்‌ 
இல்லாமல்‌ அனைத்தும்‌ மறைந்தன. 


என்‌ நெஞ்சில்‌ சில சொற்கள்‌ மட்டுமே எஞ்சியிருந்தன. 
அந்த மரத்தடியிலேயே அமர்ந்திருந்தேன்‌. களைத்து 
விழிமயங்கி துயின்றேன்‌. பின்னர்‌ 
விழித்துக்கொண்டபோது பறவைகளின்‌ ஒலியை 
கேட்டேன்‌. சுனைமுழுக்க வெண்சிறகுள்ள நாரைகள்‌ 
வால்சிலுப்பி சிறகால்‌ நீரளைந்து சுழன்று 
நீந்திக்கொண்டிருந்தன. கழுத்தோடு கழுத்து பின்னி 
அலகுகளால்‌ கொஞ்சிக்கொண்டன. அதைக்‌ கண்டு என்‌ 
உளம்‌ விம்மியது. விழிநீர்‌ பெருகி வழிந்தது. அதுவே என்‌ 
காடு என அப்போதுதான்‌ முடிவெடுத்தேன்‌. அங்கேயே 
தனிமையில்‌ தங்கலானேன்‌. என்னைத்‌ தேடி சூதர்‌ 
வரத்தொடங்கியதும்‌ அது வியாசவனம்‌ என பெயர்‌ 
பெற்றது. 


“அங்கே அத்தனை நாள்‌ நான்‌ இயற்றியதென்ன என்று 
இன்று தொகுத்துக்கொள்ள இயல்கிறது” என்றார்‌ 
வியாசர்‌. “யாதவரே, முதல்‌ மூன்றாண்டுகள்‌ என்‌ செயலை 
சரியென்று நிறுவும்பொருட்டு சித்தத்தால்‌ 
வலையமைத்தேன்‌. கற்ற நூல்களனைத்தையும்‌ 
சான்றுக்கு இழுத்து வந்தேன்‌. அறிந்த சொல்முறைகள்‌ 
அனைத்தையும்‌ ஆயிரம்‌ முறை வளைத்தேன்‌. ஒவ்வொரு 
நாளுமென பல்லாயிரம்‌ சொல்லவைகளில்‌ எழுந்து 
நின்று எனக்கென பேசி அனைவரையும்‌ வென்றேன்‌. 
வெல்லற்கரியவனாக நானே பேருருக்கொண்டு 
நின்றிருப்பதைக்‌ கண்டு பின்னர்‌ ஓய்ந்தேன்‌.” 


பின்னர்‌ மூன்றாண்டுகள்‌ என்‌ பிழை எவராலும்‌ 
தவிர்க்கப்பட இயலாது என்றும்‌, ஏனெனில்‌ அது 
மானுடத்தின்‌ அடிப்படை இயல்பு எனவும்‌ 
நிறுவும்பொருட்டு சொல்சூழ்ந்தேன்‌. மானுடன்‌ எளிய 
விலங்கன்றி வேறல்ல. அறங்கள்‌ அன்றாடத்‌ 
தருணங்களில்‌ மட்டுமே நம்மை கட்டுப்படுத்துகின்றன. 
ஆனால்‌ வாழ்க்கை அன்றாடம்‌ மீறிய தருணங்களாலேயே 
வழி கண்டடைகிறது, உச்சம்‌ கொள்கிறது என்று 
வகுத்துக்கொண்டேன்‌. அதை நூலென்று யாத்தபோது 
என்னிலிருந்து வெளியே சென்று தனியொரு நிலையென 
வடிவம்‌ கொண்டது. முழுமையடைந்தபோது திரும்பி 
என்னுடன்‌ சொல்‌ தொடுக்கலாயிற்று. அனைத்தும்‌ 
விலங்கு நிலையே என்றால்‌ எவரிடம்‌ எதன்‌ பொருட்டு 
இச்சொல்லாடல்‌? எவ்விலங்கும்‌ நூல்‌ யாப்பதில்லை... 
நெறி பேசி உளம்‌ கலங்குவதும்‌ இல்லை. 


மானுடன்‌ நெறியை கண்டடைந்தான்‌ என்பதனாலேயே 
அவனுக்கேனும்‌ மாறா நெறியொன்று உள்ளது என 
நிறுவப்படுகிறது. ஒவ்வொரு பிழைக்குப்‌ பின்னும்‌ உளம்‌ 
குன்றுகிறான்‌ என்பதனாலேயே பிழையும்‌ சரியும்‌ 
மானுடனால்‌ மாற்றத்தக்கதல்ல என்று தெளிவாகிறது. 
பிழை பிறிதொன்றிலாதது. அது அனைத்துக்‌ 
கோணங்களிலும்‌ பிழை மட்டுமே என்றது அந்நூல்‌. 
பின்னர்‌ ஏழாண்டுகாலம்‌ என்‌ பிழைக்கென வருந்தி 
ஈடுசெய்ய என்னை துயருறுத்திக்கொண்டேன்‌. 
உணவொழிந்தேன்‌. துயில்‌ நீத்தேன்‌. உடல்‌ வலிகளை 
தேடி அடைந்தேன்‌. ஒவ்வொருமுறையும்‌ இவ்வளவல்ல, 
இதுவல்ல என்று கண்டடைந்து மீண்டேன்‌. 


ஒருமுறை என்‌ குகைவாயிலில்‌ அமர்ந்திருக்கையில்‌ ஒரு 
குரலென மெய்மையொன்று என்‌ முன்‌ திகழ்ந்தது. 
பிழையை அறியாப்‌ பெருவெளி நோக்கியே 
தொடுக்கிறோம்‌. தண்டனை அப்பெருவெளியிலிருந்து 


கொடுங்கள்‌. ஒன்றும்‌ ஆகாது” என்று குந்தி சொன்னாள்‌. 
வெண்சங்கு துளை வழியாக பால்‌ அருந்தியவன்‌ 
நான்காவதுநாளில்‌ நேரடியாக கிண்ணத்திலிருந்து 
அருந்தினான்‌. அவன்‌ பாலருந்தும்‌ ஒலி குடத்தில்‌ நீர்‌ 
விடுவதுபோல ஒலிக்கிறது என்றாள்‌ மாத்ரி. 


பத்துநாட்களுக்குள்‌ பாலைக்‌ காய்ச்சி சுண்டவைத்து 
கொடுக்கத்தொடங்கினர்‌. மருத்துவச்சி “நான்‌ இன்றுவரை 
இவ்வளவு உணவருந்தும்‌ ஒரு குழந்தையைப்‌ 
பார்த்ததில்லை. என்‌ மருத்துவ அறிவே 
பொருளிழந்துபோய்விட்டது” என்றாள்‌. குந்தி 
அனகையிடம்‌ “இனி அவனுக்கு மருத்துவச்சிகள்‌ 
தேவையில்லை. அவனுக்கு எந்த உணவையும்‌ முதலில்‌ 
சற்று கொடுத்துப்பாருங்கள்‌. உணவு செரித்ததென்றால்‌ 
முழுவயிற்றுக்கும்‌ கொடுங்கள்‌” என்றாள்‌. அனகை 
“மைந்தனின்‌ வயிறு நிறைவதாகவே தெரியவில்லை 
அரசி” என்றாள்‌. “ஆம்‌, அவன்‌ விருகோதரன்‌...” என்றாள்‌ 
குந்தி புன்னகையுடன்‌. 


சிலநாட்களில்‌ அனகையே அவன்‌ வயிற்றை 
புரிந்துகொண்டாள்‌. ஒருமாதத்தில்‌ அவன்‌ 
தேனும்தினைமாவும்‌ பாலுடன்‌ சேர்த்து செய்த கஞ்சியை 
அருந்தத்‌ தொடங்கினான்‌. இருபதாவது நாளில்‌ 
கூழாக்கிய முயலிறைச்சியை உண்டான்‌. பின்னர்‌ 
மானிறைச்சியை வேகவைத்து அரைத்து 
ஊட்டத்தொடங்கினர்‌. உணவுக்கேற்ப அவன்‌ எடையும்‌ 
கூடிக்கூடி வந்தது. ஒவ்வொருநாளும்‌ அவன்‌ மேலும்‌ 
எடைகொண்டிருப்பதாக அனகை நினைத்தாள்‌. மூன்று 
மாதங்களுக்குள்‌ அவனை பெண்கள்‌ எவரும்‌ 
தூக்கமுடியாதென்ற நிலைவந்தது. மேலும்‌ ஒரு மாதம்‌ 
கடந்த பின்‌ அவனை எவருமே தூக்கமுடியவில்லை. 


அவன்‌ தோள்களிலும்‌ தொடைகளிலும்‌ மென்தசைகள்‌ 
மடிப்புமடிப்பாக திரண்டன. தோல்‌ பளபளப்பான 
வெண்ணிறம்‌ கொண்டது. கைகால்கள்‌ நீண்டு நகங்கள்‌ 
உறுதியாகி ஆறு மாதத்தில்‌ அவன்‌ பத்துமடங்கு 
எடைகொண்டவனாக ஆனான்‌. அவனை நீராட்டுவதற்கு 
குடிலுக்குப்பின்னால்‌ ஓடிய சிற்றோடைக்கு இருசேடியர்‌ 
ணையுடன்‌ அனகை கொண்டுசென்றாள்‌. தினமும்‌ 
மும்முறை நீரோடையில்‌ அவனை இறக்கி படுக்கச்செய்து 
அவனுடைய மென்மையான தசைமடிப்புகளுக்குள்‌ 
படிந்திருக்கும்‌ உணவின்‌ மிச்சங்களைக்‌ கழுவினாள்‌. 
அவனுக்கு நீர்‌ பிடித்திருந்தது. சிலநாட்களுக்குள்ளாகவே 
அவன்‌ நீரில்‌ தாவமுயன்றான்‌. கைகளால்‌ நீரோட்டத்தை 
அறைந்தான்‌. மயில்‌ அகவுவதுபோல உவகை ஒலி 


வரும்‌ வரை காத்திரு என்றது. ஆம்‌ அவ்வாறே என்று 
என்னை மீட்டுக்கொண்டேன்‌. வியாசவனத்திலிருந்து 
நூறாண்டுகளாக நான்‌ வெளியே வரவில்லை. 
சொல்திகழும்‌ உள்ளம்‌ கொண்ட என்னால்‌ ஓர்‌ ஊரில்‌, 
ஒரு காலத்தில்‌ வாழ்ந்திருக்க இயலாது. எங்கும்‌ 
எப்போதும்‌ வாழ்ந்திருக்கவேண்டுமென்றால்‌ 
கதைகளிலேயே குடியிருக்கவேண்டும்‌ என்று அறிந்தேன்‌. 


ஒவ்வொரு நாளும்‌ கதைகளுடன்‌ சூதர்‌ என்னைத்‌ தேடி 
வந்தனர்‌. என்‌ முன்‌ மைந்தர்களும்‌ பெயர்மைந்தர்களும்‌ 
அவர்‌ மைந்தர்களும்‌ பிறந்துபெருகினர்‌. 
அவர்களுக்கிணையாகவே மறுதிசையில்‌ முன்னோர்‌ 
காலத்தின்‌ ஆழங்களிலிருந்து எழுந்து 
வந்துகொண்டிருந்தனர்‌. பாரதவர்ஷப்‌ பெருநிலம்‌ 
பெருகிக்கொண்டே இருந்தது. குலங்கள்‌, குடிகள்‌, 
ஊர்கள்‌, நகர்கள்‌, நாடுகள்‌. திரள்கள்‌, வீரர்‌, சான்றோர்‌, 
தவத்தோர்‌. இடர்கள்‌, துயர்கள்‌, விழவுகள்‌. தோன்றினர்‌ 
மறைந்தனர்‌ சொல்லென்றாயினர்‌ மறக்கப்பட்டனர்‌ 
பிறரில்‌ ஏறி மீண்டனர்‌. எழுதி எழுதி என்னைச்‌ சுற்றி 
உருவாக்கிய பெருங்கதைவெளியை நான்‌ எனக்கான 
பாரதம்‌ என்று கொண்டேன்‌. 


நேற்றுவரை கதைகளில்‌ மகிழ்ந்திருந்தேன்‌. 
ஒவ்வொன்றும்‌ கதையென்று ஆகும்போது 
பொருள்கொண்டதாகிறது. ஒன்றோடொன்று முற்றிலும்‌ 
பொருந்திக்கொண்டு முழுமை சமைக்கிறது. கதைகளை 
ஆள்பவன்‌ என்று தருக்கியிருந்தேன்‌. கதைமாந்தர்‌ 
அனைவரும்‌ கதைசொல்லியே. முடிவிலாது பிறந்து 
முடிவிலாது வாழ்வதன்‌ உவகையும்‌ துயரும்‌. ஓர்‌ 
உடலுக்குள்‌ பெருந்திரளென வளர்தல்‌. அப்போதுதான்‌ 
என்னைத்‌ தேடி வந்தார்‌ நான்‌ முன்பு தென்றிசை 
செல்கையில்‌ கண்ட சாத்தன்‌ என்னும்‌ படிவர்‌. 
தென்னகத்தில்‌ பிறந்தமையால்‌ வடபுலம்‌ சென்றவர்‌. 
வடபுலம்‌ சென்றமையால்‌ தென்புலம்‌ 
திரும்பிக்கொண்டிருந்தார்‌. 


“செல்லும்‌ வழியில்‌ இவ்விடத்தைப்‌ பற்றி சூதர்‌ 
சொன்னார்கள்‌. நீரா என்று உறுதிசெய்யும்பொருட்டு 
வந்தேன்‌” என்று என்னிடம்‌ சாத்தன்‌ சொன்னார்‌. “ஆம்‌, 
நானே. எனக்கு பணிகள்‌ காத்திருக்கின்றன என்றீர்‌, 
சாத்தரே. அன்றிலின்‌ இறப்புகண்டு தொல்கவிஞன்‌ விட்ட 
விழிநீர்த்துளி என்னில்‌ எழுந்திருப்பதாக சான்றுரைத்தீர்‌. 
இங்கே நான்‌ கவிதையையே ஊழ்கமெனக்‌ கொண்டு 
வாழ்கிறேன்‌” என்றேன்‌. அவர்‌ முகம்‌ மலரவில்லை 
என்பதைக்‌ கண்டு என்‌ உள்ளம்‌ சுருங்கியது. “என்‌ 


பாடல்களை கேட்காமல்‌ எவரும்‌ பாரதவர்ஷத்தில்‌ 
வழிநடை கொள்ள இயலாது” என்றேன்‌. “ஆம்‌, உம்‌ 
சொற்களே எங்கும்‌ உள்ளன?” என்றார்‌. 


“பெருங்காவியம்‌ ஒன்றை யாக்கும்‌ எண்ணம்‌ 
கொண்டிருக்கிறேன்‌” என்றேன்‌. “ஆம்‌, உமது சொற்கள்‌ 
அனைத்திலும்‌ அதுவே தெரிகிறது” என்றார்‌. நான்‌ 
அவரை நோக்கிக்கொண்டிருந்தேன்‌. ஒவ்வாதன 
சிலவற்றை அவர்‌ சொல்லப்போகிறார்‌ என்று 
எண்ணினேன்‌. அதை தவிர்க்கவே விழைந்தேன்‌. 
காவியம்‌ எழுதுபவனின்‌ உளச்சிக்கல்‌ அது. அவன்‌ தான்‌ 
அமைக்காத உலகில்‌ வாழும்‌ திறனை டதத ன்‌ 
அவர்‌ சொல்ல வருவதிலிருந்து விலகிச்செல்ல எண்ணி 
“என்‌ காவியத்தை நான்‌ எட்டு பகுதிகளாக, எண்ணூறு 
பாடல்களாக அமைக்கவிருக்கிறேன்‌” என்றேன்‌. 
“மின்படை கொண்டவனுக்கும்‌ கதிரவனுக்குமான 

சலில்‌ அது தொடங்கும்‌. விண்வடிவனின்‌ பேருருவைச்‌ 

சால்லி முடியும்‌.” 


“காவியங்கள்‌ விண்ணை நோக்கி எழுபவை, ஆனால்‌ 
மண்ணில்‌ காலூன்றியவை” என்று சாத்தன்‌ சொன்னார்‌. 
“குருதியும்‌ கண்ணீரும்‌ விந்துவும்‌ கலந்து நொதித்த 
வயல்சேற்றில்‌ முளைத்த சொற்களாலானவையே 
காவியங்கள்‌ என்றுணர்க!” என்னுள்‌ எரிச்சலே எழுந்தது. 
“ஆம்‌” என்று சொன்னேன்‌. “உம்மிடம்‌ நான்‌ சொன்னேன்‌, 
நீர்வழிப்படும்‌ புணையென்று ஒழுக” என்றார்‌. “ஆம்‌” 
என்றேன்‌. “பெரியோரை வியத்தலும்‌ சிறியோரை 
இகழ்தலும்‌ இலா நிலை அது” என்றார்‌. “காவியங்கள்‌ 
பேருருவர்களுக்கானவை” என்று நான்‌ சொன்னேன்‌. 
“அல்ல, பேருருவர்களிலும்‌ வாழும்‌ சிறுமையை 
சிற்றுருவர்களிலும்‌ எழும்‌ பெருமையை நோக்கும்‌ 
விழியிலாத காவிய ஆசிரியர்‌ எவருமில்லை” என்றார்‌. 
நான்‌ என்‌ எல்லைகளை கடந்தேன்‌. “நேரிடையாகவே 
சொல்லுங்கள்‌. நான்‌ காவியம்‌ யாக்கும்‌ 
தகுதிகொண்டவனா இல்லையா?” என்றேன்‌. “ஆம்‌, நீர்‌ 
அதன்பொருட்டே பிறந்தவர்‌” என்றார்‌. பின்னர்‌ 
புன்னகையுடன்‌ “அது பிறவியிலேயே அமையும்‌ தீயூழ்‌” 
என்றார்‌. 


“யாதவரே, என்னை இங்கு கொண்டுவந்து சேர்த்த துயர்‌ 
அவர்‌ உரைத்த சொற்களில்‌ இருந்து எழுந்தது” என்று 
வியாசர்‌ சொன்னார்‌. “அவர்‌ அருகிருக்கையில்‌ உடன்‌ ஒரு 
மானுடன்‌ இருக்கும்‌ நுண்ணுணர்வை உளம்‌ 
அடைவதில்லை என்பதை முன்பும்‌ உணர்ந்திருக்கிறேன்‌. 
அவர்‌ எவரென்று அறியேன்‌. ஆனால்‌ என்னிடம்‌ 


அச்சொற்களை சொல்லும்பொருட்டே வந்தவர்‌ என்று 
கொள்கிறேன்‌.” 

[ஙagelயாதவரே, நான்‌ தவிர்க்கமுடியாத இடத்தை 
உருவாக்கிவிட்டு சாத்தன்‌ அமர்ந்திருந்தார்‌. “காவிய 
ஆசிரியன்‌ என்பது தீயூழ்‌ என எவரும்‌ சொல்லி 
கேட்டதில்லை. காலத்தை வென்று வாழ்பவன்‌ அல்லவா 
அவன்‌?” என்றேன்‌. “ஆம்‌, முதற்கவிஞன்‌ கொல்லப்பட்ட 
அன்றிலை நோக்கி விடுத்த விழிநீர்த்துளியின்‌ ஈரம்‌ 
இன்னமும்‌ காயவில்லை என்பார்கள்‌. 
தலைமுறைகளைக்‌ கடந்து, காலப்பெருக்கைத்‌ தாண்டி 
நிலைகொள்கிறதென்றால்‌ அது எத்தனை பெரிய துயர்‌!” 
என்றார்‌. 


என்‌ உள்ளம்‌ நடுங்கியது. “அத்தகைய பெருந்துயர்‌ 
எனக்கும்‌ காத்திருக்கிறது என்கிறீர்களா?” என்றேன்‌. 
அவர்‌ அதற்கு நேரடியாக மறுமொழி சொல்லவில்லை. “நீர்‌ 
கிருதயுகத்தில்‌ வாழ்ந்த சத்யகன்‌ என்னும்‌ 
கிரெளஞ்சத்தின்‌ கதையை அறிந்திருக்கிறீரா?” என்று 
கேட்டார்‌. “இல்லை” என்றேன்‌. அவர்‌ அக்கதையை 
சொன்னார்‌. 


சத்யகனும்‌ சத்யகியும்‌ இமயச்சாரலில்‌ அமைந்த புஷ்கரம்‌ 
எனும்‌ குளிர்வாவியில்‌ வாழ்ந்தனர்‌. சத்யகன்‌ 
விண்ணிலெரியும்‌ சூரியனை நோக்கிமகிழும்‌ இயல்பு 
கொண்டிருந்தான்‌. “பறவைகள்‌ விண்ணில்‌ பறப்பவை, 
மண்ணை நோக்குபவை. விண்நோக்கும்‌ விழி 
நமக்கில்லை. மண்நோக்க படைக்கப்பட்டவையாதலால்‌ 
அவை விண்ணின்‌ விரிவையும்‌ ஒளியையும்‌ 
தாங்கவியலாது, நமக்குரியது நீரிலெழும்‌ சூரியனே” 
என்று சத்யகி கணவனிடம்‌ மீண்டும்‌ மீண்டும்‌ 
சொன்னாள்‌. “நீர்ச்சூரியனும்‌ சூரியனே என்று நமக்கு 
முன்னோர்‌ கற்பித்திருக்கிறார்கள்‌. நமக்கென 
சமைக்கப்பட்ட குளிர்கதிரோன்‌ அவன்‌” என்றாள்‌. 


சத்யகன்‌ அவளை இகழ்ந்து “ஆயிரத்தில்‌ பல்லாயிரத்தில்‌ 
ஒருவன்‌ மீறியாகவேண்டும்‌ என்பதே நெறிகளின்‌ இயல்பு. 
இல்லையேல்‌ அவை உறைந்து அவ்வுயிர்க்குலத்தையே 
சிறையிடக்கூடும்‌ என்று முன்னோர்‌ உரைத்ததுண்டு” 
என்று மறுமொழி சொன்னான்‌. “நாரை என 
இச்சிற்றுடலுக்குள்‌ தன்னை 
நிறுத்திக்கொள்பவனுக்குரியது நீர்ச்சூரியன்‌. தன்னை 
உடலில்‌ இருந்து விடுவித்துக்கொள்பவர்களுக்குரியது 


வானம்‌, அங்கு ஒளிரும்‌ சூரியன்‌.” சத்யகி சீற்றத்துடன்‌ 
“அறிந்து பேசுக! மேலெழுபவர்களைப்‌ பொசுக்கும்‌ அனல்‌ 
அது” என்றாள்‌. சத்யகன்‌ “பலிகொள்ளாதது தெய்வம்‌ 
அல்ல” என்றான்‌. 


சூரியனை நோக்கி நோக்கி சத்யகனின்‌ விழிகள்‌ 
ஒளியிழந்தன. சூரியனை நோக்கி எழுந்து பறந்து 
இறகுகள்‌ பொசுங்கி சிறகுகளின்‌ விசை குறைந்தது. 
அச்சுனைவிட்டு அகல இயலாதவனாக ஆனான்‌. சத்யகி 
சத்யகனுடன்‌ கூடி நூற்றெட்டு முட்டைகளை இட்டாள்‌. 
அவை விரிந்து அழகிய சிறு குஞ்சுகள்‌ வெளிவந்தன. 
அவற்றுக்கு இரைதேடும்பொருட்டு சத்யகி காலையில்‌ 
பறந்து மேலே சென்றாள்‌. சத்யகன்‌ அக்குஞ்சுகளை 
தன்பின்‌ அழைத்துக்கொண்டு சுனையில்‌ சுற்றிவந்தான்‌. 
அவற்றுக்கு நீச்சலும்‌ பறத்தலும்‌ மூழ்குதலும்‌ மொழிதலும்‌ 
திரள்தலும்‌ கற்றுத்தந்தான்‌. 

ஒருநாள்‌ பசிகொண்ட முதலை ஒன்று அச்சுனையின்‌ 
கரைச்சேற்றில்‌ வாய்திறந்து படுத்திருந்தது. 
உச்சிக்கதிரவனை அண்ணாந்து நோக்கிக்கொண்டிருந்த 
சத்யகன்‌ முதலையை காணவில்லை. குஞ்சுகளில்‌ 
மூத்ததான சிதன்‌ முதலையின்‌ திறந்த வாயை நோக்கி 
“அது என்ன, தந்தையே?” என்றது. சத்யகன்‌ அக்குரலை 
கேட்கவில்லை. சிதன்‌ சிறிய பறவைகள்‌ அதன்‌ 
வாய்க்குள்‌ இறங்கி கொத்தி உண்பதையும்‌ 
சிறகடித்தெழுவதையும்‌ கண்டது. “அவற்றைப்போல்‌ 
நாமும்‌ விளையாடுவோம்‌, வருக!” என அது தன்‌ 
உடன்பிறந்தாரையும்‌ அழைத்துக்கொண்டு முதலையை 
அணுகியது. அவை ஒவ்வொன்றாக முதலையின்‌ 
வாய்க்குள்‌ புகுந்து மறைந்தன. 


நெடுநேரம்‌ கழித்து உணவுடன்‌ வந்திறங்கிய சத்யகி 
விழிகளை வானில்‌ நட்டு சுழன்றுகொண்டிருந்த 
சத்யகனை நோக்கி பதற்றத்துடன்‌ “எங்கே என்‌ மைந்தர்‌?” 
என்று கேட்டாள்‌. அவன்‌ திகைத்து திரும்பிநோக்கி 
“இங்குதான்‌ இருந்தனர்‌” என்றான்‌. “சொல்‌, மூடா! என்‌ 
மைந்தர்‌ எங்கே? என்ன செய்தாய்‌ அவர்களை?” என 
அவள்‌ கூவினாள்‌. திரும்பி நோக்கியபோது 
கரைச்சேற்றில்‌ விழிநீர்‌ விட்டபடி படுத்திருந்த 
முதலையைக்‌ கண்டதும்‌ அனைத்தையும்‌ 
புரிந்துகொண்டாள்‌. “விண்நோக்கி அலையும்‌ உனக்கு 
மைந்தர்களைப்‌ பெறும்‌ தகுதி இல்லை என அறியாதது 
என்‌ பிழை. உனக்கு மைந்தராகப்‌ பிறந்தது அவர்களின்‌ 
பிழை. மீண்டும்‌ மீண்டும்‌ பிறந்திறந்து எங்கள்‌ 
விழியின்மையின்‌ பழியை போக்குகிறோம்‌. ஆனால்‌ நீ 


வாழ்வாய்‌, ஒவ்வொரு இறகாக உதிர்ந்து மறைவதுவரை 
மைந்தர்‌ துயர்கொண்டு இங்கிருப்பாய்‌. மீண்டும்‌ பிறந்து 
மைந்தர்துயரில்‌ நூறாண்டு உழல்வாய்‌” என்று 
தீச்சொல்லிட்டாள்‌. பாய்ந்து சென்று முதலையை அணுகி 
“என்னை ஏற்றருள்க, இறைவடிவே!” என்றாள்‌. விழிநீர்‌ 
சொட்ட பெருங்கருணையுடன்‌ அவளை அது உண்டது. 


நூறாண்டுகாலம்‌ சத்யகன்‌ அந்தச்‌ சுனையில்‌ வாழ்ந்தான்‌. 
ஒவ்வொரு கணமும்‌ மைந்தரை எண்ணி எண்‌ 
துயருற்றான்‌. அத்துயரை மறக்க மேலும்‌ மேலும்‌ 
விண்ணை நோக்கினான்‌. துயரின்‌ எடையால்‌ ஒரு 
கணமும்‌ கால்‌ ஓய முடியாதவனானான்‌. அந்த 
முதலையை அணுகி “என்னை ஏற்றருள்க! எனக்கு 
விடுதலை அளித்தருள்க!” என்று மன்றாடினான்‌. “உன்‌ 
உடலின்‌ இறகுகள்‌ துயரின்‌ எரிமணம்‌ கொண்டுள்ளன. 
முற்றிலும்‌ இறகுகள்‌ உதிரும்வரை நான்‌ உன்னை 
உண்ணப்போவதில்லை” என்றது முதலை. 


முற்றிலும்‌ விழியிழந்து நீரலைகள்மேல்‌ 
அலைந்துகொண்டிருந்த அந்த நாரையை பிற நாரைகள்‌ 
கேலிப்பொருளாக கருதின. ஒவ்வொருநாளும்‌ அந்த 
முதலையின்‌ முன்னால்‌ சென்று நின்று ஏங்கியது 
அப்பறவை. ஆண்டுக்கு ஒரு இறகென உதிர முற்றுதிர்ந்து 
விடுதலைபெறும்‌ நாளை எண்ணி எண்ணி காலம்‌ 
கடந்தது. இறகுகள்‌ அனைத்தும்‌ உதிர்ந்து ஒரே ஒரு இறகு 
எஞ்சியபோது முதலையின்‌ முன்‌ சென்று நின்றது. 
ஒவ்வொரு கணமாக அணுகிவர இறுதியில்‌ “என்‌ 
மைந்தர்களே” என அது விம்மியபோது இறுதியிறகும்‌ 
உதிர்ந்தது. முதலை கண்ணீருடன்‌ அணுகி “நிறைவுறுக, 
சத்யகரே!” என அதை உண்டது. 


சத்யகன்‌ மறுபிறவியில்‌ சரஸ்வதி நதியின்‌ கரையில்‌ 
பிரம்மனின்‌ மைந்தர்‌ காசியபப்‌ பிரஜாபதியில்‌ பிறந்த ஃபூ 
என்னும்‌ முனிவருக்கு மைந்தனாக பிறந்தான்‌. 
பிறவியிலேயே விழியற்றிருந்த அம்மைந்தனுக்கு 
அபந்தரதமஸ்‌ என்று தந்தை பெயரிட்டார்‌. சாரஸ்வத 
அபந்தரதமஸ்‌ தந்தையிடமிருந்து வேதங்கள்‌ 
நான்கையும்‌ கற்றுத்தேர்ந்தார்‌. பிரம்மனிடமிருந்து 
பிரஜாபதி வேதங்களை பெற்றார்‌. அவரிடமிருந்து சுக்ரர்‌ 
பெற்றார்‌. தொல்வியாசர்‌ சுக்ரரின்‌ மாணவர்‌. பிரஹஸ்பதி, 
சூரியர்‌, இந்திரர்‌, வசிட்டர்‌, சாரஸ்வதர்‌, திரிதமர்‌, திரிசிகர்‌, 
பரத்வாஜர்‌, அந்தரீக்ஷர்‌, வர்ணி ஆகியோர்‌ கிருதயுகத்தில்‌ 
வேதங்களை தொகுத்துப்‌ பகுத்தனர்‌. திரேதாயுகத்தில்‌ 
த்ரய்யாருணர்‌, தனஞ்சயர்‌, கிருதஞ்சயர்‌, ஜயர்‌ பரத்வாஜர்‌, 
கெளதமர்‌ ஹரியாத்மர்‌, வைஷ்ரவ வியாஜஸ்ரவஸ்‌, 


திருணபிந்து, ரக்ஷ வால்மீகி, சக்தி பராசரர்‌, ஜதுகரணர்‌ 
முதலான பதினான்கு முனிவர்கள்‌ வேதங்களை 
தொகுத்துப்‌ பகுத்தனர்‌. அவர்கள்‌ ஆற்றியவற்றை 
முன்னெடுத்து விடுபட்டவற்றை நிரப்பி முழுமைசெய்யும்‌ 
பணியை அபந்தரதமஸ்‌ மேற்கொண்டார்‌. 


வேதம்‌ வேதம்போன்றனவற்றால்‌ சூழப்பட்டது. வேதம்‌ 
போன்றன வேதத்திலிருந்து முளைத்தவை என்பதனால்‌ 
தந்தையை மைந்தர்போல்‌ உயிராலன்றி 
வேறுபாடில்லாமல்‌ மாற்றுகொண்டிருந்தன. வேதத்தின்‌ 
உயிர்‌ அதன்‌ விண்ணொலி. எனவே செவியாலன்றி 
வேறெவ்வகையிலும்‌ வேதச்சொல்லை தனித்தறிய 
இயலாது. விழியிழந்தவரான அபந்தரதமஸ்‌ மலர்கள்‌ 
மொக்கவிழும்‌ தருணத்தைக்‌ கேட்கும்‌ 
செவிகொண்டவராக இருந்தார்‌. ஒவியாலேயே புறவுலகை 
இணைத்து அடையாளம்‌ அளித்து விரித்துக்கொண்டார்‌. 
சொல்சொல்லென வேதமறிந்த அவரைச்‌ சூழ்ந்து நூறு 
முனிவர்கள்‌ அமர்ந்து வேதம்‌ ஓதுகையில்‌ ஒரு 
வேதமிலாச்‌ சொல்‌ ஒலித்தாலும்‌ ஒரு சொல்லில்‌ வேத ஒலி 
பிறழ்ந்தாலும்‌ சுட்டிக்காட்ட அவரால்‌ இயன்றது. நாளும்‌ 
இரவும்‌ ஒழியாது அவரிடம்‌ வேதம்‌ ஆராய வைதிகர்‌ 
வந்தபடியே இருந்தனர்‌. 


பிரஜாபதியான அபந்தரதமஸ்‌ ஸ்ரவ்யை, ஹ்ருத்யை, 
பிரதிபை, ஸ்மிருதி, வாக்‌, என்னும்‌ ஐந்து மனைவியரை 
மணந்து நூறு மைந்தரை பெற்றார்‌. அவர்கள்‌ அவர்‌ 
வாழ்ந்த சாரஸ்வதம்‌ என்னும்‌ காட்டில்‌ மூத்தவரிலிருந்து 
இளையவர்‌ என வேதம்‌ கற்று வளர்ந்தனர்‌. அன்று 
சித்திரை முழுநிலவானதனால்‌ அவருடைய நூறு 
மைந்தரும்‌ கானாடும்பொருட்டு சென்றிருந்தனர்‌. 
அவர்களின்‌ அன்னையர்‌ ஆற்றங்கரையில்‌ அமைந்த 
தங்கள்‌ குடில்களில்‌ துயின்றனர்‌. நள்ளிரவில்‌ துயிலாது 
தனித்தமர்ந்து அகோராத்ரம்‌ என்னும்‌ அதர்வ 
வேள்வியை இயற்றிக்கொண்டிருந்த அபந்தரதமஸ்‌ 
முதல்முறையாக ஒரு வேதச்சொல்‌ முன்‌ திகைத்து 
உளமமழிந்தார்‌. 


அது வேதம்‌ போலவும்‌ அல்லது போலவும்‌ தோன்றியது. 
நுண்பொருளும்‌ ஒலியமைவும்‌ 
வேதமென்றிருந்தபோதிலும்‌ அதனுடன்‌ முந்தைய சொல்‌ 
முரண்கொண்டது. வேதமிலாச்‌ சொல்லுக்கு அவியளித்து 
அதை தேவர்கள்‌ கேட்கும்படி செய்யலாகாதென்பதனால்‌ 
அபந்தரதமஸ்‌ நெய்க்கரண்டியுடன்‌ சிலையென்று 
அமர்ந்திருந்தார்‌. ஆனால்‌ வேள்விக்கென எடுத்த அவி 
வேறெந்த உயிராலும்‌ உண்ணப்படாதாகையால்‌ அந்தக்‌ 


கையை திரும்ப எடுக்கவும்‌ அவரால்‌ இயலவில்லை. 


அக்கணத்தில்‌ அவர்‌ முன்‌ எழுந்த அனலவன்‌ “மறுசொல்‌ 
இன்றி இக்கணமே இக்காட்டை எனக்கு 
முற்றவியாக்குவாய்‌ எனில்‌ அந்த வேதச்சொல்லின்‌ 
உண்மையை உனக்குரைப்பேன்‌” என்றான்‌. 
மறுஎண்ணமின்றி “ஆம்‌, அவ்வாறே” என அபந்தரதமஸ்‌ 
சொல்லளித்தார்‌. “உன்‌ முன்னோடியான ஜதுகரணர்‌ 
அச்சொல்லை வகுக்கையில்‌ அருகே 
விளையாடிக்கொண்டிருந்த தன்‌ இளமைந்தனை நோக்கி 
அரை விழி திரும்பிய கணத்தில்‌ ஒரு மாத்திரை பிழைவர 
சந்தம்‌ குறைந்தது அச்சொல்‌. ஆனால்‌ அதைச்‌ சொல்லி 
ஆயிரம்பேர்‌ அவியிட்டமையால்‌ வேதச்சொல்லின்‌ 
ஒளியும்‌ கொண்டது” என்றான்‌. 


அபந்தரதமஸ்‌ அச்சொல்லை மாத்திரை முழுமைசெய்து 
நெய்யை ஊற்றினார்‌. பற்றி எழுந்து கிளைவிரித்து 
அருகே நின்றிருந்த மரங்களைக்‌ கவ்வி உறுமியும்‌ 
பிளிறியும்‌ வெடிப்பொலியும்‌ சிறகொலியும்‌ எழுப்பியும்‌ தீ 
அக்காட்டின்மேல்‌ பரவியது. கானாடச்‌ சென்ற 
அபந்தரதமஸின்‌ நூறு மைந்தரும்‌ அங்கே 
மரங்களின்மேல்‌ ஏறுமாடம்‌ கட்டி 
துயின்றுகொண்டிருந்தனர்‌. பெருவெள்ளமென வந்து 
சூழ்ந்த காட்டெரிக்கு அவர்கள்‌ இரையாயினர்‌. 
அப்போதும்‌ அபந்தரதமஸ்‌ வேதம்‌ ஓதிக்கொண்டே 
இருந்தமையால்‌ அது மாபெரும்‌ வேள்வியென்றாகியது. 
அவியுண்ண வானில்‌ தேவர்கள்‌ நிறைந்தனர்‌. 


விழியற்றவர்‌ அந்த அனல்வெம்மையை உணர்ந்து 
பெருவேள்வி என்று எண்ணி வேதமுழக்கமிட்டார்‌. 
மைந்தர்‌ அவியான செய்தியை அவர்‌ 
அறிந்திருக்கவில்லை. ஆற்றங்கரைக்‌ குடிலில்‌ துயின்ற 
அவருடைய ஐந்து மனைவியரும்‌ அலறிக்கொண்டு 
எழுந்து ஓடிவந்தனர்‌. அவர்கள்‌ அணுகமுடியாதபடி 
விண்வரை ஏறி எரிந்தது காட்டுத்தீ. வேள்விக்களத்தைக்‌ 
கண்டதுமே நிகழ்ந்ததென்ன என்று அவர்கள்‌ 
புரிந்துகொண்டனர்‌. தர்ப்பையினூடாக 
வேள்விச்சாலையில்‌ தீ பற்றி ஏறி அருகே நின்ற மரத்தில்‌ 
படர்ந்து சென்றிருந்த கரித்தடம்‌ தெரிந்தது. தன்‌ 
வேதச்சொல்‌ முழுமையடைந்ததை எண்ணி 
முகம்மலர்ந்து தனக்குள்‌ ஆழ்ந்து அமர்ந்திருந்தார்‌ 
அபந்தரதமஸ. 

அவர்களில்‌ மூத்தவளாகிய ஸ்ரவ்யை “எங்கள்‌ மைந்தர்‌ 
எங்கே? சொல்க, எங்கள்‌ மைந்தர்‌ எங்கே?” என்று 


கூவினாள்‌. ஹ்ருத்யை “எங்கள்‌ மைந்தரை அவியிட்டு 
வேதச்சொல்‌ பெற்றீர்‌... தந்தையர்‌ எவரும்‌ செய்யாத 
கொடுஞ்செயல்‌ புரிந்தீர்‌” என்று அலறினாள்‌. பிரதிபை 
“மைந்தரில்லா இவ்வுலகில்‌ இனி வாழத்தகாது. நாமும்‌ 
எரிபுகுவோம்‌” என்றபடி ஓட ஸ்மிருதியும்‌ வாக்கும்‌ 
அவளுடன்‌ ஓடினர்‌. ஹ்ருத்யை “மைந்தர்‌ 
அருமையறியாத நீ இப்பிறவியில்‌ நூறாண்டு வாழ்வாய்‌. 
ஒவ்வொரு கணமும்‌ மைந்தரை எண்‌ 

எரிந்துருகுவாய்‌. மறுபிறவியில்‌ மைந்தர்துயர்‌ உன்னை 
சூழும்‌. இறப்பின்றி முடிவிலி வரை அதில்‌ திளைப்பாய்‌” 
என்றபடி எரி நோக்கி ஓடினாள்‌. 


அவளுடன்‌ செல்லவிருந்த முதல்‌ துணைவியின்‌ 
பாதங்களை எட்டி இரு கைகளாலும்‌ பற்றிக்கொண்ட 
அபந்தரதமஸ்‌ கண்ணீருடன்‌ “என்‌ விழியின்மையால்‌ 
இப்பெரும்பழியை அடைந்தேன்‌. தேவி, நான்‌ உனக்கு 
மட்டும்‌ கணவனாக அல்ல, மைந்தனாகவே இருந்தேன்‌. 
எனக்கு அருள்க!” என்றார்‌. ஸ்ரவ்யை அவரை நோக்கி 
“உங்கள்‌ கண்ணீரை என்னால்‌ தாங்க முடியவில்லை. 
ஆனால்‌ பத்தினியரின்‌ சொல்‌ தெய்வங்களாலும்‌ 
மாற்றவொண்ணாதது. இது என்‌ நற்சொல்‌. அடுத்த 
பிறவியில்‌ நான்‌ உங்கள்‌ துணைவியாகி வருவேன்‌. 
உங்களுக்கு அழியாத கவிச்சொல்லை அளிப்பேன்‌. 
நீங்கள்‌ அடையும்‌ மைந்தர்துயரை காவியமாக ஆக்கி 
இனிமைகொள்ளச்‌ செய்வேன்‌. அதில்‌ நீங்கள்‌ 
இறப்பிலாது வாழ்வீர்கள்‌” என்றாள்‌. நடந்து எரியில்‌ 
மூழ்கி மறைந்தாள்‌. 


“ஒவ்வொரு கணமும்‌ கண்ணீர்விட்டபடி அபந்தரதமஸ்‌ 
நூறாண்டு வாழ்ந்தார்‌. வேதங்களை தொகுத்தமையால்‌ 
மகாவியாசர்களில்‌ ஒருவராக நிரையிலமைந்தார்‌. 
கண்ணீருடன்‌ மறைந்து மீண்டும்‌ பிறந்தெழுந்தார்‌” என்று 
சாத்தன்‌ சொன்னார்‌. “கிருஷ்ண துவைபாயனரே, 
கலியுகத்திற்கான வேதங்களை தொகுக்கும்பொருட்டே 
அவர்‌ உங்கள்‌ வடிவில்‌ பிறந்தார்‌. ஸ்ரவ்யை 
சுவர்ணவனத்தில்‌ சுகர்குலத்தில்‌ ஹ்ருதாசியெனும்‌ 
மங்கையாகப்‌ பிறந்தாள்‌. இன்குரலால்‌ உங்களைக்‌ 
கவர்ந்து மணம்கொண்டாள்‌. சுகன்‌ என்னும்‌ மைந்தனை 
பெற்றாள்‌. கிளிகளின்‌ மொழியிலிருந்து கவிதையின்‌ 
சந்தத்தை உங்களுக்கு அளித்தவள்‌ அவள்‌. இன்று 
உங்களைச்‌ சூழ்ந்து இனிமையென நிறைந்திருப்பது 
அவளுடைய இன்குரலே.” 


[10௨26]“சாத்தர்‌ சென்றபின்‌ என்னிடமிருந்து நான்‌ விடுபட 
மேலும்‌ மூன்று நாட்களாயின?” என்றார்‌ வியாசர்‌. “அவர்‌ 


சொன்னவற்றின்‌ உட்பொருளை விரித்து விரித்து 
அனைத்தையும்‌ விழிமுன்‌ பார்த்தபடி அமர்ந்திருந்தேன்‌. 
நன்றென ஒன்றும்‌ உள்ளே எஞ்சாதவனாக. எதை 
நினைத்தாலும்‌ இருளைச்‌ சென்றடைவதனால்‌ 
நினைப்பொழியும்பொருட்டு சூழ நிகழும்‌ 
சிறுசெயல்களில்‌ மாறிமாறி விழியோட்டியவனாக. 
இவையனைத்தும்‌ புனைவே என்று அள்ளி ஒதுக்க 
முயன்றேன்‌. சுவரை திரையென அள்ளிச்சுருக்க முயன்ற 
அறிவிலிபோல திகைத்தேன்‌.” 


“அப்போதறிந்தேன்‌ புனைவிலாடுவதன்‌ பிழை என்ன 
என்று. மெய்நிகழ்வை உள்ளத்தால்‌ ஏற்றுக்கொள்ளவே 
இயல்வதில்லை. அது எண்ணத்தால்‌, சொல்லால்‌ 
மாற்றிவிட முடியாதது. மாற்றி விளக்கவோ ஏடுபுரட்டிக்‌ 
கடக்கவோ அதில்‌ இடமே இல்லை. விழிநீருக்கு, 
சினத்துக்கு அது சற்றும்‌ நெகிழ்வதில்லை. அந்தப்‌ 
பாறையில்‌ மோதி தலையுடைவதன்றி வேறு வழியே 
இல்லை. அதை முற்றுணர்ந்த கணம்‌ திகைத்து திரும்பி 
ஓடினேன்‌. என்‌ ய்து பிம்‌ புதைந்துகொண்டேன்‌. 
என்‌ காவியத்தில்‌ என்‌ குருதிவழியினர்‌ 
பல்கிப்பெருகினர்‌. நிலம்வென்றனர்‌. நகர்‌ அமைத்தனர்‌. 
வேள்விபெருக்கி அறம்வளர்த்தனர்‌. குலம்செழித்து 
காலத்தில்‌ படர்ந்தேறினர்‌. திகட்டத்திகட்ட எழுதினேன்‌. 
அதை சலிக்கச்சலிக்க நானே படித்தேன்‌. 
மெய்ப்புகொண்டே அழுது நிறைந்தேன்‌. அதனூடாக 
அனைத்தையும்‌ கடந்துசென்றேன்‌.” 


னால்‌ அன்றிரவு ஒரு கனவை கண்டேன்‌. அதில்‌ 
பெருகிவிரிந்திருக்கும்‌ ஒரு குருதிநிலம்‌ எழுந்தது. நான்‌ 
நன்கறிந்தது, குருஷேத்திரம்‌. அங்கே 
துடித்துக்கொண்டிருந்தனர்‌ என்‌ பெயர்மைந்தர்‌, 
மறுபெயரர்‌. என்‌ குருதியில்‌ கால்‌ வழுக்கி விழுந்து 
எழுந்தேன்‌. நெஞ்சிலறைந்து அலறியழுதபடி 
அக்களத்தினூடாக சென்றேன்‌. அனைத்து முகங்களும்‌ 
என்னுடையவை. சிகைந்த உடல்கள்‌, சிதறித்தெறித்த 
தசைகள்‌. ஆனால்‌ அனைத்து விழிகளும்‌ 
உயிருடனிருந்தன. புன்னகையுடன்‌, துயருடன்‌, 
அச்சத்துடன்‌, ஐயத்துடன்‌ என்னை நோக்கின. 
கதறியழுதபடி ஓடி அஸ்தினபுரிக்குள்‌ நுழைந்தேன்‌. 
அரண்மனையின்‌ படிகளெங்கும்‌ குருதி வழிந்து 
வழுக்கியது. “என்ன நிகழ்கிறது இங்கே? ஏன்‌ இந்தக்‌ 
குருதி?” என்று கூவினேன்‌. முதிய சேடி ஒருத்தி 
“இங்குள்ள அத்தனை மகளிரின்‌ கருக்களும்‌ சிதைந்து 
ஒழுகுகின்றன, பிதாமகரே” என்றாள்‌. 


எழுப்பினான்‌. 


“தன்‌ எடையை அவன்‌ எப்போதும்‌ 
அறிந்துகொண்டிருக்கிறான்‌. நீரிலிறங்குகையில்‌ 
அதிலிருந்து அவனுக்கு விடுதலை கிடைக்கிறது 
போலும்‌” என்றான்‌ பாண்டு. குந்தி பீமனை 
நீராட்டிக்கொண்டிருந்தாள்‌. கரையில்‌ நின்றிருந்த 
பாண்டுவின்‌ தோளில்‌ மெலிந்த மார்பும்‌ பெரிய தலையில்‌ 
மலர்ந்த கருவிழிகளுமாக யுதிஷ்டிரன்‌ அமர்ந்திருந்தான்‌. 
“நான்‌ மூத்தவனை அதிகமாக தூக்கியலைந்துவிட்டேன்‌ 
பிருதை. ஆகவேதான்‌ என்னால்‌ தூக்கவே முடியாத 
மைந்தனை எனக்களித்திருக்கின்றனர்‌ மூதாதையர்‌” 
என்றான்‌ பாண்டு. “யானையின்‌ மத்தகத்தை கையால்‌ 
அறைந்து நிறுத்திய மாமன்னர்‌ ஹஸ்தி இப்படித்தான்‌ 
இருந்திருப்பார்‌.” 

பீமன்‌ நீரில்‌ எம்பி எம்பி விழுந்து “ஆ ஆ” என 
குரலெழுப்பினான்‌. “ஆறுமாதக்குழந்தையா இது?” 
என்றான்‌ பாண்டு. யுதிஷ்டிரனை கீழே இறக்கிவிட்டு 
அவனும்‌ ஓடையில்‌ இறங்கி பீமனைத்‌ தூக்கினான்‌. “நீரில்‌ 
மட்டுமே இவனை நான்‌ தூக்கமுடிகிறது...” என்று 
சொல்லி சிரித்துக்கொண்டே அவன்‌ நீர்‌ மேல்‌ 
குழந்தையை மிதக்கவிட்டு கைகளால்‌ 
பற்றிக்கொண்டான்‌. “பிருதை, இவன்‌ கைகள்‌ இப்போதே 
என்கைகளின்‌ பாதியளவுக்கு இருக்கின்றன. 
முழுமையாக வளரும்போது இவன்‌ எப்படி இருப்பான்‌? 
என்னை கைக்குழந்தைபோல தோளில்‌ 
தூக்கிவைத்துக்கொள்வானா??” 


குந்தி புன்னகைசெய்தாள்‌. பாண்டுவின்‌ முகம்‌ மங்கியது. 
“ஆனால்‌ இவன்‌ வளர்வதைப்பார்க்க நான்‌ 
இருக்கமாட்டேன்‌” என்றான்‌. “என்ன பேச்சு இது? 
சமீபகாலமாக இப்பேச்சு சற்று கூடி வருகிறதே” என்று 
குந்தி கடிந்துகொண்டாள்‌. “ஆம்‌, அதை நான்‌ 
உணர்கிறேன்‌. ஏனென்றால்‌ என்னால்‌ இந்த 
மைந்தர்களை குழவிகளாக மட்டுமே எண்ண முடிகிறது. 
சற்று வளர்ந்தவர்களாக எண்ண முயன்றால்‌ 
சேற்றுப்பள்ளத்தை அஞ்சிய யானைபோல என்‌ அகம்‌ 
திகைத்து பின்னடைந்து நின்றுவிடுகிறது” என்றான்‌. 


குந்தி பேச்சை மாற்றும்பொருட்டு “மைந்தனை 
கரையேற்றுங்கள்‌... அவனுக்கு மீண்டும்‌ பசிக்கத்‌ 
தொடங்கிவிட்டது” என்றாள்‌. “மூன்றுமாதத்தில்‌ 
இவ்வளவு மாமிசம்‌ உண்ணும்‌ குழந்தையைப்‌ பற்றி 
அறிந்தால்‌ பாரதவர்ஷத்தின்‌ மருத்துவர்கள்‌ அனைவரும்‌ 


என்‌ கால்களில்‌ ஒரு பிஞ்சுக்கை மிதிபட்டது. சிறுவிரல்‌ 
அளவேயுள்ள கை. அப்பால்‌ சிறிய தலை. அதில்‌ 
கடுகென விழிகள்‌. சிறுதுளையெனத்‌ திறந்த வாய்‌. நான்‌ 
நெஞ்சிலறைந்து அலறியபடி அஸ்தினபுரியின்‌ 
தெருக்களினூடாக ஓடினேன்‌. நகரத்தின்மேல்‌ நின்றிருந்த 
கருமுகில்திரள்‌ உறுமியது. மின்னல்களில்‌ மாளிகைகள்‌ 
அதிர்ந்தன. பின்‌ மென்மழை பெய்யத்தொடங்கியது. என்‌ 
புருவங்கள்‌ சொட்டியபோதுதான்‌ உணர்ந்தேன்‌, அது 
கொழுங்குருதி. குருதிமழை நகர்மேல்‌ நின்று பொழிந்தது. 
காற்றில்‌ பெருந்திரைச்சீலைபோல்‌ அசைந்தது. 
தோகைத்திரளாக சுவர்களை அறைந்தது. ஓலமிட்டபடி 
சுழன்றது. 


கோட்டையை விட்டு வெளியே சென்றபோது மூவிழி 
திறந்த பேருருவன்‌ ஒருவனை கண்டேன்‌. முக்கூர்வேலும்‌ 
புலித்தோலும்‌ அணிந்தவன்‌. அப்பால்‌ பிறிதொருவன்‌. 
மேலும்‌ ஒருவன்‌. நகரைச்‌ சூழ்ந்திருந்தனர்‌ பதினொரு 
ருத்ரர்கள்‌. அனலுருவான அஜர்‌, அடிமரமென 
ஒற்றைக்காலூன்றி எழுந்த ஏகபாதர்‌, நான்கு 
தலைகள்கொண்ட அக்னிபுத்திரர்‌, எரிகுளமென 
விழியெழுந்த விரூபாட்சர்‌, மலைமுடியென ஓங்கிய 
ரைவதர்‌, கொலைக்கரம்‌ நூறுகொண்ட ஹாரர்‌, பன்னிரு 
முகம்‌ எழுந்த பகுரூபர்‌, மூன்றுவிழியரான த்ரியம்பகர்‌, 
காட்டாளத்‌ தோற்றம்கொண்ட அசுரேசர்‌, 
பொன்னொளிகொண்ட சாவித்ரர்‌, மின்படைகொண்ட 
சயந்தர்‌. அவர்கள்‌ பதினொரு சுழற்காற்றுத்தாண்கள்‌ 
என எழுந்து நகர்மேல்‌ ஏறினர்‌. அவர்கள்‌ ஏந்திய 
தோமரமும்‌, அனல்கொடியும்‌, வாளும்‌, மின்படையும்‌, 
அம்பும்‌, அங்குசமும்‌, மணியும்‌, தாமரையும்‌, தண்டும்‌, 
வில்லும்‌, மழுவும்‌ விசைகொண்டு வானிலெழுவதை 
கண்டேன்‌. 


குருஷேத்திரத்திற்கு நான்‌ வந்தபோது அங்கே அனைத்து 
உடல்களையும்‌ நாய்களும்‌ நரிகளும்‌ கழுதைப்புலிகளும்‌ 
காகங்களும்‌ கழுகுகளும்‌ உண்ணத்தொடங்கியிருந்தன. 
அவை பூசலிட்டு எழுப்பிய ஓசை அந்நிலத்தின்‌ ஓலமென 
எழுந்துகொண்டிருந்தது. அவற்றால்‌ கடித்து 
இழுக்கப்பட்ட என்‌ மைந்தர்‌ உயிர்பெற்றெழுபவர்களென 
தோன்றினர்‌. சிறுகைகள்‌ அசைந்தன. கால்கள்‌ 
இழுபட்டன. தலை இல்லை இல்லை என அசைந்தது. 
அப்போதும்‌ சிலர்‌ உயிர்‌ மிஞ்சியிருந்தனர்‌. அவர்களை 
விலங்குகளும்‌ பறவைகளும்‌ கவ்வியுண்டபோது 
வலியுடன்‌ முனகினர்‌. 


நான்‌ அதன்நடுவே அவளை கண்டேன்‌. செம்புநிறமான 


நீள்குழல்‌ பறக்க, கரிய உடலுடன்‌ நின்றிருந்தாள்‌. என்‌ 
விழிமயக்கா என அணுகி நோக்கினேன்‌. இறந்தவர்களின்‌ 
குலமகளா? ஆனால்‌ அவள்‌ குழல்‌ தழல்கதிரென 
நெடுந்தூரம்‌ நீண்டு அலையடித்தது. தொலைவிலிருந்து 
நோக்கியபோது அவள்‌ அழுதுகொண்டிருக்கிறாள்‌ என்று 
தோன்றியது. அண்மையில்‌ சென்று விழிகளை 
நோக்கியதும்‌ அவள்‌ அழவில்லை, கண்கள்‌ 
கனிந்திருந்தமையால்‌ அவ்வாறு தோன்றியது என்று 
உணர்ந்தேன்‌. 


அவளுக்கு இருபுறமும்‌ நீலநிறக்‌ குழல்கள்கொண்ட இரு 
அணுக்கியர்‌ நடந்தனர்‌. அவர்களில்‌ ஒருத்தி என்னை 
நோக்கினாள்‌. என்‌ அருகே வந்து புன்னகைத்தாள்‌. 
அதற்கிணையான அழகிய புன்னகையை நான்‌ கண்டதே 
இல்லை. திருமகளே எழுந்தாள்‌ என எண்ணி என்‌ 
உள்ளம்‌ அமைதிகொண்டது. துயரும்‌ வலியும்‌ 
தனிமையும்‌ வெறுமையும்‌ அகன்றன. “தேவி, நீயே 
அடைக்கலம்‌” என்று சொன்னேன்‌. “வருக!” என அவள்‌ 
என்னை அழைத்துச்சென்றாள்‌. குருஷேத்திரத்தின்‌ 
ஓரத்தில்‌ நிலம்‌ பசித்து வாய்திறந்தது என பெருங்குழி 
ஒன்றிருந்தது. ஆழத்தில்‌ அடியிலாத கரிய நீர்‌ 
அசைவின்றி கிடந்தது. 


“இதன்‌ பெயர்‌ வியாசஸ்தலி” என்றாள்‌. “ஏன்‌?” என்று 
நான்‌ கேட்டேன்‌. இதுவே உங்களுக்குரிய இடம்‌...” 
என்றாள்‌. “தேவி, என்‌ அழலனைத்தும்‌ அழியுமா?” 
என்றேன்‌. “ஆம்‌, அதுவே இறுதி” என்றாள்‌. “நான்‌ 
நீடுவாழி என்று அருட்சொல்‌ பெற்றவன்‌” என்றேன்‌. 
“இதுவும்‌ வாழ்வே... இந்தப்‌ பாதை முடிவிலா 
ஆழங்களுக்கு கொண்டுசெல்கிறது” என்றாள்‌. “ஏழு 
அடியிலிகள்‌... இங்கே நீங்கள்‌ அடையும்‌ 
மைந்தர்துயருக்கு நிகரான எதுவும்‌ அங்கில்லை.” அதன்‌ 
விளிம்பில்‌ நான்‌ நின்றேன்‌. மிகத்‌ தொலைவில்‌ 
பிங்கலகேசினி காற்றில்‌ முகில்‌ என மிதந்துசெல்வதை 
கண்டேன்‌. “தேவி” என கைகூப்பினேன்‌. என்‌ உள்ளத்தின்‌ 
அலைக்கழிப்புகள்‌ முற்றாக நீங்கின. இனிமை எழுந்து 
அகம்நிறைத்து உடலில்‌ பரவியது. என்‌ முகம்‌ 
மலர்ந்திருந்தது. 

“ஒரு கணம்தான்‌, நான்‌ பாய்ந்திருப்பேன்‌. அக்கணம்‌ ஒரு 
சிறு நோக்குணர்வை அடைந்தேன்‌. ஒரு சிறு அசைவு. 
விழித்துக்கொண்டபோது இலையிலிருந்து 
சிறுபாறையை நோக்கித்‌ தாவிய தவளை ஒன்றை 
கண்டேன்‌. பெருமூச்சுடன்‌ நிலைமீண்டபோது உங்கள்‌ 
நினைவெழுந்தது. நோயுற்றவன்‌ நினைவுகூர்ந்த 


அருமருந்து என. உடனே இங்கு கிளம்பினேன்‌” என்றார்‌ 
யாசர்‌. 

ஊஊ: நைமிஷாரண்யத்தில்‌ கிருஷ்ண துவைபாயன 
வியாசர்‌ இளைய யாதவரிடம்‌ சொன்னார்‌ “யாதவரே, 
நான்‌ வியாசவனத்தில்‌ இருந்து கிளம்பும்போது 
தாளவொண்ணா ஆற்றாமையுடன்‌ வந்தேன்‌. 
வெறுமையும்‌ கசப்பும்‌ என்னில்‌ நிறைந்திருந்தன. இங்கு 
வந்து உங்களைப்‌ பார்த்த முதற்கணமே அவையிரண்டும்‌ 
அகன்றன. ஏனென்றால்‌ நீர்‌ நான்‌ புனைந்த 
கதைத்தலைவன்‌. எத்தனை துயரடைந்தாலும்‌, எவ்வளவு 
வெறுமையில்‌ திளைத்தாலும்‌ பிறர்போல்‌ 
பொருளின்மையை நான்‌ அடைவதில்லை. என்‌ 
விழுப்பொருளாக நான்‌ படைத்தவை நின்றிருக்கும்‌.” 


“உங்களை கால்தலை என நோக்க நோக்க நான்‌ நான்‌ 
என்று என்‌ உள்ளம்‌ விம்மியது. ஏனென்றால்‌ கவிஞன்‌ 
புனையும்‌ அனைத்துக்‌ கதைமாந்தரும்‌ அவனே. 
கதைத்தலைவனிலோ அவன்‌ பேருருக்கொண்டு 
எழுகிறான்‌. நான்‌ இப்புவியின்‌ மாந்தரை விண்ணவன்‌ 
என குனிந்து பார்க்கிறேன்‌. அவர்கள்‌ மூவூழையும்‌ 
அறிகிறேன்‌. அவர்கள்மேல்‌ கனிவுகொண்டிருக்கிறேன்‌. 
அறிந்தவன்‌ என்பதனால்‌ அளி கொள்வதில்லை, 
மெல்லிய புன்னகையையே அணிந்துகொள்கிறேன்‌” 
என்றார்‌ வியாசர்‌. 


இளைய யாதவர்‌ “ஆம்‌, தத்துவத்தின்‌ 
முழுமைநோக்கையே கா தல்‌ பல 
வந்தடைகிறான்‌. தத்துவஞானி சென்றடையும்‌ வெறுமை 
காவிய ஆசிரியனுக்கில்லை. எழுந்தும்‌ அமைந்தும்‌ 
ஒவ்வொன்றும்‌ முற்றிலும்‌ நிகர்செய்து 
இன்மையென்றாகும்‌ வெளி தத்துவஞானிக்கு 
அமைகிறது. அங்கே கையிலொரு அழகிய மலருடன்‌ 
அமர்ந்திருக்கும்‌ நல்லூழ்‌ காவிய ஆசிரியனுக்கு 
அருளப்பட்டுள்ளது” என்றார்‌. வியாசர்‌ முகம்‌ விரிய 
புன்னகைத்து “மெய்‌, யாதவரே. என்‌ தலைமேல்‌ நான்‌ 
சூடும்‌ ஒளிமலர்‌ நீர்‌. என்‌ ஆழிஏழில்‌ இதழாயிரமலர்‌” 
என்றார்‌. இளைய யாதவர்‌ புன்னகைத்தார்‌. 


“துயர்‌ நீங்கியதென்றாலும்‌ என்‌ வினா அவ்வண்ணமே 
உள்ளது. துயர்‌ நீங்கும்போது தத்துவக்கேள்விகள்‌ 
மாசகன்று மேலும்‌ கூர்கொள்கின்றன” என்றார்‌ வியாசர்‌. 
“கேளுங்கள்‌, ஆசிரியரே” என்றார்‌ இளைய யாதவர்‌. 


“யாதவரே, நான்‌ நீடுழிவாழ என காலத்தில்‌ 
நிறுத்தப்பட்டுள்ளேன்‌. அதன்பொருள்‌ எனக்கு 
வீடுபேறில்லை என்பதே. நான்‌ இவ்வுலகை நீத்து 
எழப்போவதில்லை. என்‌ துயரும்‌ அலைக்கழிப்பும்‌ 
என்றென்றுமென நீடிக்கும்‌. ஒருபோதும்‌ எனக்கு முழுமை 
நிகழாது” என்றார்‌ வியாசர்‌. “ஆம்‌” என்றார்‌ இளைய 
யாதவர்‌. வியாசர்‌ சீற்றத்துடன்‌ “நான்‌ எவ்வகையில்‌ 
கீழோன்‌? வேதம்‌ முற்றுணர்ந்தவன்‌. வாழ்வே தவமெனக்‌ 
கொண்டவன்‌. மூன்று முதற்தெய்வங்களையும்‌ 
சொல்லெடுத்து ஏவி என்‌ முன்‌ தோன்றச்‌ செய்யும்‌ 
ஆற்றல்கொண்டவன்‌. என்னை முனிவரில்‌ முதல்வன்‌ 
என்கின்றன நூல்கள்‌. வீடுபேறுக்கு மட்டும்‌ நான்‌ ஏன்‌ 
தகுதிகொள்ளவில்லை?” என்றார்‌. 


“ஏனென்றால்‌ நீர்‌ கவிஞர்‌” என்றார்‌ இளைய யாதவர்‌. 
“கவிஞனுக்கு வீடுபேறில்லை.” வியாசர்‌ அந்த 
நேரடிக்கூற்றில்‌ சொல்லிழந்து வெறுமனே நோக்கினார்‌. 
அந்த கணப்பெருக்கில்‌ அவர்‌ உள்ளம்‌ நூறுநூறு 
கவிஞர்களை தொட்டுத்தொட்டு மீண்டது. பெருமூச்சுடன்‌ 
தோள்தளர்ந்த பின்‌ “ஆம்‌” என்றார்‌. பின்னர்‌ இளைய 
யாதவரை நோக்கி “ஏன்‌?” என்றார்‌. “ஏனென்றால்‌ 
அவர்களின்‌ கவிதை மண்ணுலகு சார்ந்தது. ஒருபோதும்‌ 
இங்கிருந்து அது முற்றகல முடியாது. 

ண்ணனைத்தையும்‌ மண்ணைக்கொண்டு விளக்கும்‌ 
முயற்சியே கவிதை. ககனவடிவான பரையை பஸ்யந்தி 
என்னும்‌ கனவுமொழியாக்குகிறீர்கள்‌. பொருளேற்றி 
மத்யமை எனச்‌ சமைக்கிறீர்கள்‌. ஏட்டிலும்‌ பாட்டிலும்‌ 
அமைத்து வைகரி ஆக்குகிறீர்கள்‌. கவிதை என்பது 
மழை. விண்‌ குளிர்ந்து மண்ணில்‌ வீழ்வது. உயிரும்‌ 
அமுதும்‌ ஆவது” என்றார்‌ இளைய யாதவர்‌. 


“தன்‌ கவிதையிலிருந்து கவிஞனுக்கு விடுதலை இல்லை, 
ஆசிரியரே. அவ்வாறு விடுவிக்கப்படுவானென்றால்‌ 
அதுவே அவன்‌ அடையும்‌ துயரப்பாழ்‌. தாங்கள்‌ 
மட்டுமல்ல, பெருங்கவிஞர்கள்‌ அனைவருமே 
நீடுவாழிகளே. அவர்களின்‌ நற்கொடையும்‌ தீயூழும்‌ 
கவிதையே” என்றார்‌ இளைய யாதவர்‌. “என்‌ கவிதை 
உலகியலில்‌ நின்று எவரையும்‌ மீட்காதென்கிறீர்களா?” 
என்றார்‌ வியாசர்‌. “உலகப்பொருட்களை அள்ளி 
ஒன்றன்மீது ஒன்றெனக்‌ குவித்து விண்நோக்கி 
சமைக்கப்பட்ட படிக்கட்டு உங்கள்‌ காவியம்‌. அது 
இங்குதான்‌ இருக்கும்‌. ஏறிக்‌ கடப்பவர்கள்‌ யுகந்தோறும்‌ 
பிறந்து வந்தணைவார்கள்‌” என்றார்‌ இளைய யாதவர்‌. 


“ஆம்‌” என வியாசர்‌ தலையசைந்த்தார்‌. “அது மெய்‌ என 


உள்ளம்‌ சொல்கிறது. ஆனால்‌ அதை ஏற்க அகம்‌ 
தயங்குகிறது. யாதவரே, அனைத்துத்‌ தவங்களும்‌ 
வீடுபேறெனும்‌ முழுமையை நோக்கியே செல்கின்றன. 
துயர்களும்‌ தத்தளிப்புகளும்‌ தனிமையும்‌ எய்தப்படும்‌ 
வீடுபேறால்தான்‌ பொருள்படுகின்றன. அந்த 
இலக்கில்லையேல்‌ என்‌ வாழ்க்கையின்‌ ஒவ்வொரு 
தருணமும்‌ வீண்‌ அல்லவா? என்‌ சொற்கள்‌ எனக்குப்‌ 
பொருளற்றவை அல்லவா?” 


இளைய யாதவர்‌ “அதை நீங்கள்‌ உங்கள்‌ 
விருப்பத்தெய்வத்திடம்‌ கோரலாம்‌, ஆசிரியரே” என்றார்‌. 
அருகிலிருந்த ஒரு சிறு கூழாங்கல்லை எடுத்து தன்‌ முன்‌ 
வைத்தார்‌. “இக்கல்லை உயிர்ப்பதிட்டை செய்து 
நிறுவியிருக்கிறேன்‌. இதை உபாசனை செய்க! 
உங்களுக்கு உகந்த வடிவை இதில்‌ எழுப்புக!” என்றார்‌. 
வியாசரின்‌ முகம்‌ மாறியது. ஊழ்கநிலை கொண்டு சரிந்த 
இமைகளுடன்‌ அதை நோக்கிக்கொண்டிருந்தார்‌. பின்னர்‌ 
கைகூப்பியபடி “சொல்மகள்‌” என்றார்‌. “என்னை 
கட்டிவைத்திருக்கும்‌ பாசம்‌. கணம்தோறும்‌ 
கொத்திப்பிடுங்கும்‌ அங்குசம்‌” என முணுமுணுத்தார்‌. 
காற்றில்‌ என வடச்சுருளும்‌ கொக்கிப்படையும்‌ கண்முன்‌ 
தோன்றின. 


“என்‌ சொல்லென்றாகும்‌ அம்புவில்‌. அறிவிலியர்‌ 
சொல்லை என்‌ மீதிருந்து விலக்கும்‌ கேடயம்‌” என்றார்‌ 
வியாசர்‌. அவை தோன்றி ஒளிகொண்டன. “என்‌ 
சித்தத்தில்‌ அதிர்ந்து வான்காட்டும்‌ மின்படை. என்‌ 
கனவுகளில்‌ மலரும்‌ தாமரை” என்றார்‌ வியாசர்‌. “தேவி, 
அஞ்சல்‌ அருளல்‌ என மலர்ந்த உன்‌ கைகள்‌.” தன்முன்‌ 
எழுந்த அவ்வடிவை நோக்கி இளங்காதலன்‌ என 
முகம்மலர்ந்து “உன்‌ கனிந்த விழிகள்‌. சுடர்கொண்ட 
முகம்‌” என்றார்‌. மதலை என குழைந்து “உன்‌ 
எழுமுலைகள்‌. மென்மமடி” என்றார்‌. தலைவணங்கி 
அடிமையெனப்‌ பணிந்து “வேதம்‌ சிலம்பென்றமைந்த 
உன்‌ கால்கள்‌. தேவி, மெய்மை புன்னகைக்கும்‌ உன்‌ 
அணிநகங்கள்‌” என்றார்‌. 


முழுமைகொண்டு எழுந்து நின்றிருந்த கலைதேவியிடம்‌ 
வியாசர்‌ கேட்டார்‌ “தேவி, உன்னை ஒவ்வொரு 
சொல்லாலும்‌ வாழ்த்துபவன்‌ நான்‌. எனக்கு நீ வீடுபேறு 
அருள இயலாதா? இப்புவியின்‌ மாயங்களில்‌ 
அலைக்கழிந்து முடிவிலி வரை வாழ்வதா என்‌ 

ஊழ்‌?” கலைமகள்‌ விழிகனிந்து புன்னகைத்து “நீ என்‌ 
மைந்தரில்‌ முதல்வன்‌. உன்‌ நாதொட்டு எஞ்சிய 
சொற்களே இனி பிற கவிஞர்‌ நவில்வதனைத்தும்‌. 


வேதப்பசுவின்‌ பால்கறந்து நெய்யென்றாக்கும்‌ இடையன்‌ 
நீ. உன்‌ சொல்லில்‌ எழுந்த மெய்மையால்‌ வானடைந்தோர்‌ 
ஏராளம்‌. இனிவரும்‌ தலைமுறைகள்‌ அனைத்துக்கும்‌ நீ 
ஒரு விண்திறந்த பெருவாயில்‌. மைந்தா, நீ விழைவது 
எதையும்‌ என்னால்‌ அருள முடியும்‌” என்றாள்‌. 


“அவ்வண்ணமெனில்‌ எனக்கு இக்கணமே வீடுபேறு 
அருள்க!” என்றார்‌ வியாசர்‌. “நன்று, நீ வீடுபேறென்றால்‌ 
என்னவென்று அறிந்திருக்கிறாயா?” என்றாள்‌ அன்னை. 
வியாசர்‌ “ஆம்‌, நான்‌ எழுதியிருக்கிறேன்‌” என்றார்‌. 
“எச்சமின்றி ஏகுவதே வீடுபேறு. பற்றிநிற்கும்‌ 
அனைத்தையும்‌ விடுவது. பற்றுகோடுகள்‌ 
அனைத்திலிருந்தும்‌ எழுவது. இல்லறத்தோர்‌ உறவை, 
அரசர்கள்‌ அறத்தை, தவத்தோர்‌ தவத்தை முற்றாகக்‌ 
கைவிட்டுவிட்டே முழுமைகொள்கிறார்கள்‌. நீ கவிஞன்‌, 
உன்‌ சொற்களை ஒவ்வொன்றாகக்‌ கைவிடுக. வைகரி 
அணைந்து மத்யமாவில்‌ சுருங்கி பஸ்யந்தியில்‌ துளியாகி 
பரையில்‌ உலர்ந்து மறைக. வீடுபேறின்‌ நுழைவாயிலில்‌ 
அமைந்துள்ளது இன்மை.” 


வியாசர்‌ “ஆம்‌” என்றார்‌. பின்னர்‌ திடுக்கிட்டு “தேவி, 
அப்படியென்றால்‌ என்‌ காவியங்கள்‌?” என்றார்‌. “ஒரு 
சொல்லும்‌ இங்கு எஞ்சாது. எந்த பதிவிலும்‌, எவர்‌ 
நினைவிலும்‌. விண்ணில்‌ தடம்‌ பதிக்காது 
சென்றுமறையும்‌ பறவை என்றாவாய்‌.” வியாசர்‌ “தேவி, 
அச்சொற்கள்மேல்‌ நான்‌ தவம்‌ செய்திருக்கிறேன்‌” 
என்றார்‌. “ஒவ்வொருநாளும்‌ பல்லாயிரம்‌ 
அருந்தவத்தோர்‌ இங்கு முழுமைகொண்டு 
விண்செல்கின்றனர்‌. அவர்கள்‌ சொன்னவை என 
பல்லாயிரம்‌ சொற்கள்‌, அவர்கள்‌ எண்ணியவை என 
பலகோடிச்‌ சொற்கள்‌ எழுந்து வளர்கின்றன. அவை ஒரு 
மாத்திரைகூட எஞ்சாமல்‌ மறைகின்றன. அதுவே 
புடவிநெறி.” 


சீற்றத்துடன்‌ “என்‌ சொல்‌ இறந்தபின்‌ நான்‌ 
வீடுபேறடைந்து என்ன பயன்‌?” என்றார்‌ வியாசர்‌. “நீ 
விடுபடுவாய்‌. உன்‌ ஒவ்வொரு சொல்லுக்கான 
பயனையும்‌ நீ அடைந்தவனாவாய்‌” என்றாள்‌ 
கலைமகள்‌. “வேண்டியதில்லை” என வியாசர்‌ கூவினார்‌. 
“பயனடையும்பொருட்டு ஒரு சொல்லையும்‌ 
யாத்தவனல்ல நான்‌. கொள்வதற்கல்ல கொடுப்பதற்கே 
தோன்றினேன்‌. என்‌ ஒவ்வொரு காவியமும்‌ ஒரு வேள்விப்‌ 
பெருங்கொடை. இப்புவியில்‌ போர்க்களத்தில்‌ அறத்தின்‌ 
கோலுடன்‌ எழவேண்டும்‌ என்‌ நூல்‌. வயலில்‌ மேழியாக, 
ஆயர்நிலைகளில்‌ வேய்குழலாக, அங்காடிகளில்‌ 


பொன்னாக அது நிறையவேண்டும்‌. பயணிகளில்‌ 
வழித்துணையாக, பாணரில்‌ இசையாக, கூத்தரில்‌ 
நாடகமாக விளங்கவேண்டும்‌. தாலாட்டாக 
அன்னைநாவில்‌ ஒலிக்கவேண்டும்‌. இறுதி வாய்நீருடன்‌ 
மைந்தர்‌ நாவில்‌ எழவேண்டும்‌. அதுவே என்‌ வாழ்வின்‌ 
பொருள்‌.” 


“ஆம்‌, நீ அதையே சொல்வாய்‌. மைந்தா, கவிஞனே 
புவிநிகழ்வோரில்‌ முதன்மை வள்ளல்‌ என்றறிகர்‌. 
ஈட்டியவற்றை அளிப்போர்‌ பிறர்‌. தன்னுள்‌ எழுவதை 
அளிப்பவன்‌ கவிஞன்‌. விழிநீரையும்‌ குருதியையும்‌ 
மூச்சையும்‌ சித்தத்தையும்‌ ஈபவன்‌. தன்‌ மீட்பையும்‌ 
முழுமையையும்‌ கூட கொடையளிப்பவனே 
பெருங்கவிஞன்‌. பொன்பெருகிய கருவூலங்களைக்‌ 
கையளித்துவிட்டு அன்னமும்‌ ஆடையும்‌ இன்றி 
அமர்ந்திருப்பவன்‌.” வியாசர்‌ விழிகளில்‌ நீர்ப்படலம்‌ பரவ 
புன்னகையுடன்‌ “ஆம்‌, அதன்‌ இனிமையை அறிந்தவன்‌ 
நான்‌” என்றார்‌. கைகூப்பி “தேவி, வீடுபேற்றை நான்‌ 
வேண்டேன்‌. என்னை அறிந்தே எனக்கு 
அளிக்கப்பட்டுள்ளது இந்த நல்லூழ்‌” என்று சொன்னார்‌. 


“சொல்‌ என்‌ அருள்‌. ஒரு சொல்லையேனும்‌ 
ஒவ்வொருவருக்கும்‌ அருளியிருக்கிறேன்‌. சொல்லுக்கு 
நிகராக ஒன்றை எடுத்த பின்னரே அளிக்கிறேன்‌. 
அனைத்தையும்‌ எடுத்துக்கொண்ட பின்னர்‌ 
சொல்லனைத்தையும்‌ நான்‌ அளிக்க சித்தம்‌ நிறைந்தவரே 
பெருங்கவிஞர்‌. அவர்களில்‌ நான்‌ மீள மீள நிகழ்கிறேன்‌, 
அலையாடும்‌ தாமரையில்‌ நதி திகழ்வதுபோல” என்றாள்‌ 
கலைமகள்‌. 


இவ்வுலகு கலைஞனுக்கு அயலானது. இங்குள்ள 
ஒவ்வொன்றையும்‌ சொல்லென்று மட்டுமே அறிந்தவன்‌ 
அவன்‌. இங்கிருக்கும்‌ எதனாலும்‌ அறியப்படாதவன்‌. 
இதில்‌ உழல்பவன்‌ விடுதலை பெறக்கூடும்‌. இதை உதறி 
முன்செல்பவனும்‌ விடுதலை பெறக்கூடும்‌. 
இதிலாடுகையில்‌ இதை விட்டு விலகியிருப்பவன்‌ இந்த 
நாடகத்தை முற்றறிந்தவன்‌. அவனுக்கு விடுதலை 
இல்லை. கவிஞன்‌ மண்‌ அளைந்து ஆடும்‌ மகவு. 
விண்ணில்‌ தெய்வங்கள்‌ அமைத்த ஒவ்வொன்றுக்கும்‌ 
அவன்‌ இவ்வுலகில்‌ ஒன்றை எடுத்து நிகர்வைக்கிறான்‌. 
மண்ணில்‌ தெய்வங்கள்‌ நிறுத்தியிருக்கும்‌ 
ஒவ்வொன்றுக்கும்‌ ஒரு சிற்றுருவை எடுத்து மாற்றென்று 
வைக்கிறான்‌. விண்ணுக்கு ஒரு துணியை. மலைகளுக்கு 
ஒரு கூழாங்கல்லை. தெய்வத்திற்கு ஒரு மலரை. 
விண்ணையும்‌ மண்ணையும்‌ கொண்டு 


விளையாடுகிறான்‌. 


அவன்‌ கைகளில்‌ எழுகின்றன மூன்று தெய்வங்களும்‌. 
அம்மூன்று முகம்‌ கொண்டு அமைந்த பிரம்மமும்‌. அதன்‌ 
ஆடலான ஊழும்‌. அதில்‌ மானுடர்‌ ஆடும்‌ 
நாடகமனைத்தும்‌. மைந்தா, கவிஞன்‌ இங்கேயே தன்‌ 
சொல்லில்‌ வீடுபேற்றுக்கு நிகரென ஒன்றை 
வைத்துவிட்டவன்‌. நீ விளையாடிய களங்களை, அங்கு நீ 
பரப்பிய கருக்களைச்‌ சென்று பார்‌. அதிலமைந்திருக்கும்‌ 
உன்‌ வீடுபேறு, வேற்றுருக்கொண்டு. பெருமரத்தை 
விதைவிட்டெழும்‌ முளை வடிவில்‌ பார்ப்பதுபோல. 
கவிஞனுக்கு பிரம்மம்‌ வீடளிக்க வேண்டியதில்லை, 
அவன்‌ அடையும்‌ அனைத்தும்‌ அவனாலேயே 
சமைக்கப்படுகின்றன. 


துயர்கொள்கிறான்‌ கவிஞன்‌. பெரும்‌ வதைபட்டு 
உழல்கிறான்‌. கைவிடப்படுகிறான்‌, பழிக்கப்படுகிறான்‌, 
தனிமை கொள்கிறான்‌, வழிதவறுகிறான்‌. 
பெரும்பழிகளைச்‌ சுமக்காத கவிஞன்‌ இல்லை. 
வஞ்சமில்லாமல்‌ எரிபவன்‌. வஞ்சினங்களைத்‌ தான்‌ 
சுமப்பவன்‌. அறமீறல்களை, ஆறாப்‌ பிழைகளை 
ஆற்றுபவன்‌ அவன்‌. ஆனால்‌ அவை அனைத்தும்‌ 
ஓவியத்திலெழுந்த அனல்போல. அனலேயாயினும்‌ 
எரிக்காதவை, சுடாதவை. நாடகமேடையின்‌ 
அருங்கொலைக்காட்சிபோல அவை நிகழ்வனவாயினும்‌ 
நிகழாதவை. கனவுபோல மெய்ப்பாடுகள்‌ மட்டுமே 
கொண்டவை. 


காலத்தால்‌ வெல்லப்படாததென ஏதுமில்லை 
இப்புவியில்‌. ஏனென்றால்‌ ஒவ்வொன்றும்‌ காலத்துடன்‌ 
மோதிக்கொண்டிருக்கின்றன. காலத்தை அள்ளித்‌ 
தன்னில்‌ நிறைத்து தன்னிலொரு பகுதியே 
காலமென்றாகி நின்றிருக்கும்‌ பெருங்காவியம்‌ காலத்தை 
வென்றுசெல்லும்‌. வீழ்ந்த பெருமரத்தில்‌ பல்லாயிரம்‌ 
முளைகளெழுவதுபோல்‌ உன்‌ உடலில்‌ எழுக ஒரு 
காவியம்‌. 


நீ அடைவன அனைத்தையும்‌ சொல்லாக்கிவிட்டாய்‌ 
என்றால்‌ விடுதலை கொள்கிறாய்‌. ஏனென்றால்‌ 
சொல்பெறும்பொருட்டே அவை உனக்கு நிகழ்கின்றன. 
உன்‌ முன்‌ சொல்லிரந்து நிற்கின்றன உணர்வுகளுக்கும்‌ 
நிகழ்வுகளுக்கும்‌ அறங்களுக்கும்‌ உரிய தெய்வங்கள்‌. 
அளிக்கையில்‌ நீ முழுமுதல்‌ தெய்வமாகிறாய்‌. ஒவ்வொரு 
சொல்லும்‌ உனைவிட்டு நீங்கும்போது மலருதிர்ந்து 
மேலெழும்‌ கிளை என விடுபடுகிறாய்‌. 


சொல்லூறுகையில்‌ கவிஞன்‌ மானுடன்‌. சொல்‌ 
ஒழிகையில்‌ அவன்‌ தெய்வம்‌. மண்ணை நோக்கி 
இமைக்கும்‌ தவமுனிவர்களே விண்மீன்கள்‌. கவிஞன்‌ 
விண்‌ நோக்கி இமைக்கும்‌ மண்ணின்‌ ஒளி. 


“உன்‌ சொல்‌ இங்கு வாழும்‌. காலந்தோறும்‌ அது 
முளைக்கும்‌. கோடிமுறை கண்டடையப்படும்‌. 
விரும்பவும்‌ வெறுக்கவும்‌ படுவாய்‌. வாழ்த்தும்‌ வசையும்‌ 
உன்‌ செவிகளில்‌ கணமொழியாது அலையபுக்கும்‌. 
துயரிலும்‌ உவகையிலும்‌ ஊசலாடுவாய்‌. இருளுக்கும்‌ 

ளிக்குமென நிலையழிவாய்‌. உன்‌ சொல்லுக்கு அருகே 
நீயும்‌ என்றுமென நின்றிருப்பாய்‌. மண்ணில்‌ வேரூன்றி 
கிளைகளில்‌ விண்ணை ஏந்தி நின்றிருக்கும்‌ பெருமரம்‌ 
நீ. மைந்தா, நீடுவாழிகளால்தான்‌ இப்புவி 
தாங்கப்படுகிறது.” தேவி மெல்ல ஒளியெனக்‌ கரைந்தழிய 
வியாசர்‌ விடுபட்டு மீண்டார்‌. அவரை 
நோக்கிக்கொண்டிருந்த இளைய யாதவரை நோக்கி “ஆம்‌” 
என்றார்‌. புன்னகையுடன்‌ “ஆம்‌” என தனக்குள்‌ 
சொல்லிக்கொண்டார்‌. 


[1௨26] வியாசர்‌ மலர்ந்த முகத்துடன்‌ “நான்‌ கிளம்புகிறேன்‌ 
யாதவரே, இனி ஏதும்‌ நான்‌ அறியவேண்டியதில்லை” 
என்றார்‌. இளைய யாதவர்‌ “நன்று, புவி உள்ளளவும்‌ 
வாழும்‌ பெருங்கவிஞரென்று உங்களை 
அறிந்துகொண்டீர்கள்‌. மண்ணில்‌ நிலைத்து விண்ணின்‌ 
பொன்னொளி சூடி அனைத்தையும்‌ நோக்கி அசைவிலா 
சான்றென நின்றிருக்கும்‌ இமயம்‌ மட்டுமே உங்களுக்கு 
நிகர்‌. தேவதாத்மா என உங்கள்‌ இருவரையும்‌ மட்டுமே 
இனி நாலோர்‌ சொல்வார்கள்‌” என்றார்‌. “அது என்‌ 
அன்னையின்‌ அருள்‌” என்றார்‌ வியாசர்‌. 


வணங்கி திரும்பி நடந்தவர்‌ இயல்பாக படிகளைப்‌ 
பார்த்தார்‌. “என்ன அது?” என்றார்‌. இளைய யாதவர்‌ 
கைவிளக்கைத்‌ தாழ்த்தினார்‌. குனிந்து நோக்கிய வியாசர்‌ 
“குருதி, புதியது” என்றார்‌. “சிம்மம்‌ வந்திருக்கக்கூடுமோ?” 
என்றபடி முற்றத்தைப்‌ பார்த்தார்‌. இளைய யாதவர்‌ 
“உங்கள்‌ காலடி அது, ஆசிரியரே” என்றார்‌. “ஆம்‌” என்று 
மூச்சொலியில்‌ கூவிய வியாசர்‌ மண்டியிட்டமர்ந்து 
நோக்கினார்‌. குருதிவடுக்களாக அவருடைய 
காலடித்தடங்கள்‌ முற்றத்திலிருந்து ஏறிவந்திருந்தன. 
அவர்‌ தன்‌ கால்களைப்‌ பார்த்தார்‌. அவை செந்நீரில்‌ 
முக்கி எடுத்தவை போலிருந்தன. 


“குருதி!” என்று அவர்‌ கூவினார்‌. பின்னடைந்து சுவரில்‌ 
முட்டி ககவைப்பற்றியபடி நின்று “என்‌ மைந்தரின்‌ 


இங்கே வந்துவிடுவார்கள்‌” என்ற பாண்டு கரையேறி 
குழந்தையைத்‌ தூக்கினான்‌. “அவனைத்‌ 
துவட்டவேண்டும்‌” என்று சொல்லி குந்தி அருகே இருந்த 
பஞ்சாடையை எடுத்துக்கொண்டாள்‌. அனகை அப்பால்‌ 
வந்து நின்றாள்‌. அவள்‌ பீமனை உணவூட்ட 
விரும்புகிறாள்‌ என்று பாண்டு தெரிந்துகொண்டான்‌. 


பாண்டு “தூக்கமுடியுமா என்றுதான்‌ பார்க்கிறேனே” 
என்று சொல்லி குழந்தையை மூச்சுப்பிடித்து மேலே 
தூக்கிவிட்டான்‌. உடனே “பிடி பிடி பிருதை. என்‌ இடுப்பு” 
என்று கூவினான்‌. அவள்‌ பாய்ந்து பீமனை 
வாங்கிக்கொள்ள பாண்டு இடுப்பைப்பற்றியபடி “ஆ” 
என்று அலறிக்கொண்டு நீரிலேயே அமர்ந்தான்‌. 
குழந்தையின்‌ எடையைத்‌ தாளாமல்‌ குந்தி முன்னால்‌ 
காலடிவைத்து தடுமாற அவளுடைய ஆடை காலில்‌ 
சிக்கிக்கொண்டது. அவள்‌ நிலையழிய குழந்தை 
கையிலிருந்து தரையில்‌ ஓடைக்கரையின்‌ 
மென்பாறையில்‌ விழுந்தது. அழுதபடி புரண்டு நீரில்‌ சரிய 
பாண்டு எழுந்து அதைப்பற்றிக்கொண்டான்‌. 


குந்தி திகைப்புடன்‌ அந்த 
செம்மண்பாறையைப்பார்த்தாள்‌. அது உடைந்து நீரில்‌ 
விழுந்து செந்நிறமாகக்‌ கரைந்துகொண்டிருந்தது. 
அச்சத்துடன்‌ “குழந்தை... குழந்தைக்கு 
அடிபடவில்லையே” என்றான்‌ பாண்டு. குழந்தையை 
நீருக்குமேல்‌ தூக்கியபடி, குந்தி அந்த உடைந்த 
பாறையைச்‌ சுட்டிக்காட்டினாள்‌. பாண்டு ஒருகணம்‌ 
திகைத்தபின்‌ உரக்கச்‌ சிரித்தான்‌. “சரிதான்‌ சூதர்களின்‌ 
கதைகளில்‌ ஒன்று இதோ பிறந்திருக்கிறது. 
கருங்கல்பாறையை உடைத்த குழந்தை!” என்றான்‌. 
அனகை ஓடிவந்து பீமனைப்பற்றிக்கொண்டாள்‌. 


குடில்முன்‌ பாண்டு யுதிஷ்டிரனுடன்‌ மரப்பட்டை 
மஞ்சத்தில்‌ அமர்ந்து பேசிக்கொண்டிருந்தான்‌. தன்‌ 
அகத்தில்‌ ஓடுவதை அப்படியே தொடர்ந்து மைந்தனிடம்‌ 
சொல்லிக்கொண்டிருப்பது அவன்‌ வழக்கம்‌. “நான்‌ 
செய்யும்‌ இந்தக்‌ கூடை உனக்குத்தான்‌. நீ கூடைநிறைய 
பொன்னை வைத்துக்கொள்‌. ஏனென்றால்‌ நீ அரசன்‌. 
அதன்பின்‌ கூடை நிறைய மைந்தர்களை 
வைத்துக்கொள்வாய்‌. வயதானபின்னர்‌ கூடையிலே 
ணத ப வைத்துக்கொள்வாய்‌. பூக்களைக்கொண்டு 

தய்வங்களை கனியவைப்பாய்‌. தெய்வங்கள்‌ உன்னை 
நோக்கி புன்னகைசெய்யும்‌... என்ன பார்க்கிறாய்‌?” என்று 
அவன்‌ மொழி ஓடிக்கொண்டே இருக்கும்‌. 


குருதி!” என்றார்‌. அவர்‌ காலடியில்‌ ஒரு சிறுகுழந்தையின்‌ 
செவியிதழ்‌ கிடந்தது. அப்பால்‌ ஒரு குழந்தையின்‌ 
விழிக்குமிழி. வியாசர்‌ உடல்நடுங்க “நான்‌ 
விழுந்துவிடுவேன்‌... என்‌ கால்கள்‌ தளர்கின்றன” 
என்றார்‌. “உள்ளே வருக... நீங்கள்‌ இக்காட்டைக்‌ கடந்து 
செல்லமுடியாது” என்றார்‌ இளைய யாதவர்‌. “இல்லை, 
நான்‌ உங்கள்‌ அறையை மாசுபடுத்திவிட்டேன்‌... நான்‌ 
உள்ளே வரலாகாது” என்றார்‌ வியாசர்‌. 


கைகளைக்‌ கூப்பி மார்பில்‌ வைத்துக்கொண்டு அவர்‌ 
மெல்ல தளர்ந்து நிலத்தில்‌ அமர்ந்தார்‌. “குருதி... 
குருதித்தடங்கள்‌” என்றார்‌. இளைய யாதவர்‌ “உங்கள்‌ 
பணி அதுவே. குருதிக்களத்திலிருந்து எதிர்காலத்தின்‌ 
முடிவிலி வரை செல்லும்‌ ஒரு கால்தடம்‌ நீங்கள்‌” என்றார்‌. 
“இல்லை... இல்லை” என்றார்‌ வியாசர்‌. “நான்‌ மீண்டு 
செல்ல விரும்புகிறேன்‌. நான்‌ கவிஞனல்ல தந்தை. ஆம்‌, 
நான்‌ வெறும்‌ தந்தை மட்டுமே. வேறெதையும்‌ வேண்டேன்‌. 
என்‌ மைந்தர்‌ மட்டும்‌ வாழ்ந்தால்போதும்‌. என்‌ சொல்‌ 
அழிக. என்‌ தடங்களனைத்தும்‌ மறைக. என்‌ மைந்தரை 
இழந்து அடைவதொன்றுமில்லை.” 


“உள்ளே வருக, வியாசரே” என இளைய யாதவர்‌ 
அழைத்தார்‌. “உங்களுக்கு அருளும்‌ பிறிதொரு 
தெய்வத்தை நீங்கள்‌ அழைக்கலாம்‌. கோரியதை 
அடையலாம்‌.” “ஆம்‌, அதுதான்‌ நான்‌ 
செய்யவேண்டியது...” என்றபடி சுவரைப்பற்றிக்கொண்டு 
வியாசர்‌ எழுந்தார்‌. அறைக்குள்‌ சில அடிகள்‌ வைத்ததுமே 
மீண்டும்‌ கால்தளர்ந்து அமர்ந்தார்‌. இளைய யாதவர்‌ 
அந்தச்‌ சிறுகூழாங்கல்லைக்‌ கொண்டுவந்து அவர்‌ முன்‌ 
வைத்தார்‌. “இதை உங்கள்‌ அணுக்கத்தெய்வமொன்றென 
எண்ணுக. கல்லில்‌ பூத்தெழுபவை தெய்வங்கள்‌” 
என்றார்‌. 


வியாசர்‌ அக்கல்லை நோக்கிச்‌ சில கணங்கள்‌ 
அமர்ந்திருந்தார்‌. பின்னர்‌ “திருமகள்‌!” என்றார்‌. 
“இப்புவியிலுள்ள அனைத்தையும்‌ அருளும்‌ தேவி” 
என்றார்‌. “உங்கள்‌ கவியுள்ளம்‌ கொண்ட வடிவில்‌” 
என்றார்‌ இளைய யாதவர்‌. “எட்டு உருக்களில்‌ 
எனக்குரியவள்‌ சந்தானலட்சுமி” என்றார்‌. விழிகளால்‌ 
காற்றைத்‌ துழாவியபடி “என்‌ நெஞ்சில்‌ நிறைந்த 
அமுதைக்‌ கலத்தில்‌ ஏந்தியவள்‌. என்‌ கனவுபூக்கும்‌ 
தாமரை கொண்டவள்‌. பொன்மழை தூவும்‌ ஒரு கை. 
கதிர்க்குலை சூடிய மறுகை. அஞ்சல்‌ அருளல்‌ என 
அமைந்த மலர்க்கை கொண்டவள்‌. நோக்குமிடம்‌ 
பொலியும்‌ விழிகள்‌. தொட்ட இடம்‌ செழிக்கும்‌ கால்கள்‌. 


அன்னை எழுக!” என்றார்‌. 


அவர்‌ முன்‌ தோன்றிய திருமகளிடம்‌ “அன்னையே, என்‌ 
மைந்தர்‌ நலம்பெறவேண்டும்‌. மண்ணில்‌ மானுடர்‌ 
அடையும்‌ அனைத்து உச்சங்களையும்‌ அவர்கள்‌ 
பெறவேண்டும்‌” என்றார்‌. “அதன்பொருட்டு நீ உன்‌ 
சொல்லைக்‌ கைவிடலாகுமா? ஒன்றை இழக்காமல்‌ 
பிறிதொன்றை எய்தவியலாது” என்றாள்‌ திருச்செல்வி. 
வியாசர்‌ “ஏன்‌ நான்‌ சொல்லை கைவிடவேண்டும்‌?” 
என்றார்‌. “மைந்தர்நலம்‌ நாடும்‌ அனைத்துத்‌ தந்தையரும்‌ 
தங்கள்‌ உள்ளத்திற்கு இயைந்தவற்றைக்‌ 
கைவிட்டவர்களே. பெருந்தந்தை என்றாகின்றவர்‌ 
பிறிதெதையும்‌ அடையமுடியாது” என்று பேறுகளின்‌ 
இறைவி சொன்னாள்‌. “ஏனென்றால்‌ தந்தை என்பவன்‌ 
மண்ணில்‌ இறங்கி வேரென விரிபவன்‌. ஒளியும்‌ காற்றும்‌ 
அவனுக்கில்லை. முளைத்தலும்‌ மலர்தலும்‌ அவனில்‌ 
நிகழ்வதில்லை.” 


வியாசர்‌ பெருமூச்சுடன்‌ “ஆம்‌, தந்தை என்பது முற்றிலும்‌ 
உலகத்துநிலை. உலகியலில்‌ இருந்து ஓரடியேனும்‌ 
எடுத்துவைக்காதவர்‌ உலகியலையும்‌ முழுமையாக 
அடையமுடியாது” என்றார்‌. பின்னர்‌ “தேவி, நான்‌ 
தந்தையென்றே அமைகிறேன்‌. என்‌ மைந்தர்‌ வெல்க!” 
என்றார்‌. “உன்‌ மைந்தரில்‌ எழுந்த மைந்தரும்‌ அவர்‌ 
குருதியினரும்‌ என இன்றிருப்போர்‌ பலர்‌. 
அனைவருக்கும்‌ முழுமையைக்‌ கோருகிறாயா?” 
என்றாள்‌. “ஆம்‌, அவர்கள்‌ விழைவதனைத்தும்‌ 
கைகூடுக. பேறுகளில்‌ முதன்மையானது, நிலைகளில்‌ 
உச்சமானது அவர்களுக்கு அமைக” என்றார்‌ வியாசர்‌. 


“நன்று, அவ்வண்ணமே. உன்‌ முதல்‌ மைந்தனுக்கு நீ 
கோருவனவற்றை அளித்துள்ளேன்‌. நீ அதில்‌ நிறைவுற்ற 
பின்‌ அடுத்தவனுக்கும்‌ அவனுக்குரியதை அருள்வேன்‌” 
என்று சொல்லி திருமகள்‌ மறைந்தாள்‌. “தேவி!” என 
கைகூப்பி வியாசர்‌ அமர்ந்திருந்தார்‌. பின்னர்‌ 
நிறைவுப்புன்னகையுடன்‌ “இதுபோதும்‌ யாதவரே, 
இப்போது நான்‌ அடையும்‌ நிறைவை பெருங்காவியமும்‌ 
எனக்களிக்காது. என்‌ மடியில்‌ மைந்தர்‌ நிறையட்டும்‌. 
அவர்கள்‌ நிலம்நிறைத்து பொலியட்டும்‌” என்றார்‌. 


“உங்கள்‌ முதல்‌ மைந்தன்‌ சுகனைச்‌ சென்றுநோக்கிவிட்டு 
வந்து பிற மைந்தருக்கான கோரிக்கையை எழுப்புங்கள்‌, 
ஆசிரியரே” என்றார்‌ இளைய யாதவர்‌. வியாசர்‌ “ஆம்‌, 
நான்‌ அவனைப்‌ பார்க்க விழைகிறேன்‌. அவனை 
எண்ணியதுமே அவன்‌ அழகிய தோள்களை என்‌ 


கண்களால்‌ கண்டுவிட்டேன்‌” என்றார்‌. இளைய யாதவர்‌ 
புன்னகையுடன்‌ “இந்த நிலத்தில்‌ கைவைத்து அங்கிருக்க 
விழைக. இமைக்கணம்‌ உங்களை இடம்கடக்கச்‌ செய்யும்‌” 
என்றார்‌. வியாசர்‌ அவ்விடத்தில்‌ கைவைத்து “என்‌ 
மைந்தன்‌ சுகன்‌” என்றார்‌. மறுகணமே அங்கிருந்தார்‌. 

(1௨2: விந்தியமலைகளைக்‌ கடந்து வணிகர்‌ செல்லும்‌ 
பாதையை விட்டு விலகி சதாரவனத்தை அடைந்து 
அங்கிருந்து தன்னந்தனியாகச்‌ சென்று சுகசாரி மலையை 
வியாசர்‌ அடைந்தபோது தலைக்குமேல்‌ பறந்துசென்ற 
கிளி ஒன்று வேதச்சொல்‌ கூவிச்சென்றது. உட்கடந்து 
செல்லுந்தோறும்‌ மேலும்‌ மேலும்‌ கிளிகள்‌ வேதம்பாடி 
மரங்களில்‌ எழுந்தும்‌ அமர்ந்தும்‌ காற்றில்‌ சிறகசைத்துச்‌ 
சுழன்றும்‌ சூழ்ந்திருந்தன. அவற்றைக்‌ கண்டதுமே அவர்‌ 
உள்ளம்‌ மலர்ந்து முகம்‌ புன்னகை கொண்டது. 
அண்ணாந்து அவற்றை நோக்கியபடி நடந்தார்‌. 


தன்‌ மைந்தனை காண்பதற்குள்ளாகவே அவன்‌ 
உள்ளத்தை காணக்கிடைத்தது என எண்ணினார்‌. இங்கே 
இக்கிளிகள்‌ தலைமுறைகளென தொடுத்துக்கொண்டு 
என்றுமிருக்கும்‌. வேதம்‌ அனலென பற்றிக்கொள்ளும்‌ 
இயல்புடையது. தன்‌ அகத்தை காடென்று நிறைத்துப்‌ 
பரப்பியவன்‌. என்‌ காவியத்தை மானுடர்‌ நவிலவேண்டும்‌. 
இவன்‌ சொல்லை கிளிகள்‌ நிலைகொள்ளச்‌ செய்யும்‌. 
ஒவ்வொரு அடிவைப்பிலும்‌ மைந்தனைக்‌ காணும்‌ 
விழைவு மூத்து அவர்‌ நடக்கமுடியாமலானார்‌. 
மூச்சிரைத்தும்‌ கால்தடுமாறி நின்று மீண்டும்‌ 
விரைவுகொண்டும்‌ நடந்தார்‌. 


வேதமுரைக்கும்‌ கிளியின்‌ குரலில்‌ எந்நிலையிலும்‌ 
மானுடர்‌ ஓதுகையில்‌ எழும்‌ மாசு இல்லை என்பதை அவர்‌ 
உணர்ந்தார்‌. ஒன்றன்மேல்‌ ஒன்றென விழைவின்‌, 
வேட்டலின்‌, பொருளுணர்தலின்‌, புலனறிதலின்‌, 
தன்னிலையின்‌ ஐந்து மாசுக்கள்‌ வேதியரில்‌ 
அமைகின்றன. வேதம்‌ உட்சுருங்கி ஓங்காரமென்றாகி 
அனலென்றாகி ஓதுவோன்‌ உள்ளத்தை எரித்தழித்த 
பின்னரே அம்மாசு அகல்கிறது. ள்‌ வேதச்சொல்‌ 
திகழ்ந்த செவ்வலகு கொண்ட கிளி வேதச்சொல்லாகவே 
மாறிவிட்டிருந்தது. பச்சை இலைமுனையில்‌ செந்தளிர்‌ 
என எழுந்த அதன்‌ நா. பொருள்திகழ்‌ வேதச்சொல்லில்‌ 
எழுந்த வேதமுதல்‌ ஒலி. 


சுகவனத்திற்குள்‌ அவர்‌ நுழைந்தபோது தன்னிலையை 
முற்றாக இழந்து “மைந்தா! மைந்தா!” என்று 
கூவிக்கொண்டிருந்தார்‌. மைந்தன்‌ மறுமொழி 
சொல்பவனல்ல என்று அவர்‌ அறிந்திருந்தார்‌. 


“திள்ளைகளே, என்‌ மைந்தன்‌ எங்கே?” என்று கூவினார்‌. 
“என்‌ மைந்தனிடம்‌ சொல்லுங்கள்‌, அவன்‌ தந்தை 
நூறாண்டுகள்‌ காத்த விழிகளுடன்‌ வந்துள்ளேன்‌ என்று.” 
மரநிழல்களில்‌, மலையிடுக்குகளில்‌, அருவிக்கரைகளில்‌, 
குகைகளில்‌ அவனை தேடித்தேடி அலைந்தார்‌. 
எக்கணமும்‌ அவனை கண்டுவிடுவோம்‌ எனும்‌ இனிய 
பரபரப்பாக இருந்தது அத்தேடல்‌. அவன்‌ இருக்க 
வாய்ப்புள்ள அனைத்திடங்களிலும்‌ அவன்‌ உருவெளி 
கண்டு உவகைகொண்டு தணிந்தது. அவன்‌ இல்லாத 
இடங்கள்‌ என அவை தங்களை காட்டத்‌ தொடங்கியதும்‌ 
எங்கே என்னும்‌ பதைப்பாக ஆகியது. அங்கில்லையோ 
என்னும்‌ அச்சமாக வடிவெடுத்தது. இறுதியில்‌ 
அங்கில்லை என்னும்‌ உள்ளுணர்வாக ஆகியது. 


உடைந்து அமர்வதற்குரிய எல்லையை அடைந்ததும்‌ 
பதறியபடி ஒரு மரத்தடியில்‌ கால்‌ இற்று வீழ்ந்தார்‌. 
“தெய்வங்களே, என்‌ மைந்தன்‌ எங்கே?” என்று கூவினார்‌. 
“விண்ணாளும்‌ பறவைகளே, மண்ணில்‌ நிறைந்த 
விலங்குகளே...” என்று அழைத்து கலுழ்ந்தார்‌. பின்னர்‌ 
சீற்றம்‌ கொண்டு “சொல்லரசி, எழுக இங்கே! என்‌ மைந்தன்‌ 
எங்கே?” என்று சினந்தார்‌. கண்ணீர்‌ வழிய பற்கள்‌ 
கிட்டிக்க கை அசைத்து “எழுக! எழுக!” என 
கூச்சலிட்டுக்கொண்டிருந்த அவர்‌ முன்‌ சிறுகிளி ஒன்று 
வந்தமர்ந்தது. மணிவிழிகளை சுழற்றியபடி “பீவரி! பீவரி” 
என அது மிழற்றியது. “யார்‌? எவரைப்பற்றி 
சொல்கிறாய்‌?” என்று வியாசர்‌ கேட்டார்‌. “பீவரி! பீவரி!” 
என்றது கிளி. 


அது ஒரு பெண்ணின்‌ பெயர்‌ என உணர்ந்த வியாசர்‌ 
“யார்‌ அவள்‌?” என்றார்‌. சிறகடித்தெழுந்து அகன்றபடி 
“பீவரி!” என்றது அக்கிளி. அங்கே அமர்ந்திருந்த நான்கு 
கிளிகள்‌ “பீவரி! பீவரி!” என்றன. அவன்‌ உள்ளத்தில்‌ 
இருந்தே சொல்பெறுகிறீர்கள்‌. இப்பெயர்‌ அவனுள்‌ எப்படி 
எழுந்தது, அவன்‌ நாவில்‌ ஏன்‌ ஒலித்தது என்று வியாசர்‌ 
வியந்தார்‌. அவ்வினாவுடன்‌ அங்கிருந்து கிளம்பி 
சுகவனத்தைக்‌ கடந்து விந்தியமலையை அடைந்தார்‌. 
அங்கே சந்தித்த முனிவர்களிடமும்‌ சூதர்களிடமும்‌ 
அப்பெயருள்ள எவரையேனும்‌ அறிவார்களா என 
கேட்டார்‌. 


இறுதியில்‌ கூர்மவனத்தில்‌ அவர்‌ சந்தித்த ஒரு முதுசூதர்‌ 
புலககுலத்தைச்‌ சேர்ந்த சப்தம சகிஷ்ணு முனிவரின்‌ 
மகளின்‌ பெயர்‌ பீவரி என்றும்‌ அவளை தான்‌ 
இளமையில்‌ கண்டிருப்பதாகவும்‌ சொன்னார்‌. 
புலகமுனிவரின்‌ இருப்பிடத்தை கேட்டறிந்து 


மலைகளைக்‌ கடந்து அளகநந்தையின்‌ கரையில்‌ 
அமைந்த புலகவனத்தை சென்றடைந்தார்‌ வியாசர்‌. 
தொல்புலகர்‌ பிரம்மனின்‌ மைந்தராகிய பிரஜாபதி. அவர்‌ 
தட்சனின்‌ மகள்‌ க்ஷ்மையை மணந்து கர்தமர்‌, கனகபீதர்‌, 
உர்வரிவதர்‌ என்னும்‌ மைந்தர்களை பெற்றார்‌. 
அவர்களின்‌ இளையவள்‌ பீவரி. மூதன்னை 
பீவரியிலிருந்து எழுந்த கொடிவழியில்‌ நூற்றியெட்டாவது 
புலகரான சகிஷ்ணு என்னும்‌ முனிவரின்‌ மகளாகப்‌ 
பிறந்தவள்‌ இளையோளான பீவரி. 


புலகர்‌ தன்‌ தென்றிசைப்‌ பயணத்தில்‌ விந்தியனைக்‌ 
கடந்து சென்றபோது கிளி ஒன்று தூய வேதச்சொல்‌ 
உரைத்து பறந்துசெல்வதை கண்டார்‌. அவர்‌ அதை 
பின்தொடர்ந்து சுகசாரி மலைகளைக்‌ கடந்து 
சுகவனத்தை அடைந்தார்‌. அங்கே உடலில்‌ 
ஆடையில்லாதவனாக, இருத்தலும்‌ இன்மையும்‌ நிகரென 
வாழ்ந்த இளமைந்தனை கண்டார்‌. அவன்‌ சொல்முனிவர்‌ 
வியாசரின்‌ மைந்தன்‌ என அவர்‌ அறிந்திருந்தார்‌. அவன்‌ 
வடிவழகையும்‌ கண்களில்‌ நிறைந்திருந்த உலக மாசிலா 
ஒளியையும்‌ கண்டு உவகை கொண்டார்‌. 


வருவிருந்தை வரவேற்ற சுகன்‌ பசித்திருந்த முனிவருக்கு 
கிளிகள்‌ கொணர்ந்த கதிர்க்குலைகளையும்‌ 
கனிகளையும்‌ அளித்தான்‌. பசியுடன்‌ அவற்றைப்‌ பெற்று 
உண்ண கைநீட்டிய புலகர்‌ திடுக்கிட்டு எழுந்து நின்றார்‌. 
சுகன்‌ “எதை அஞ்சுகிறீர்கள்‌, முனிவரே?” என்றான்‌. 
“உங்கள்‌ பின்பக்கம்‌ பெருநிழல்‌” என அவர்‌ 
சுட்டிக்காட்டினார்‌. அவன்‌ திரும்பி நோக்கியபோது தன்‌ 
நிழலைத்தான்‌ கண்டான்‌. “உங்கள்‌ நிழலென எழுந்து 
நின்றிருப்பது ஒரு கருநாகம்‌” என்றார்‌ புலகர்‌. சுகன்‌ 
மீண்டும்‌ திரும்பி நோக்க “திரும்பி நோக்கினால்‌ 
காணமுடியாது அதை, எந்நிலையிலும்‌ உங்களுக்குப்‌ 
பின்னால்தான்‌ நீண்டிருக்கும்‌. ஈரமான பாறைவழுக்கின்‌ 
முன்‌ சென்று நின்று நோக்குக!” என்றார்‌ புலகர்‌. 


அருவியருகே சென்று நின்று கரிய மெழுக்கில்‌ தன்னை 
நோக்கிய சுகன்‌ தனக்குப்‌ பின்னால்‌ ஒளிரும்‌ 
செவ்விழிகளுடன்‌ கரிய படமெடுத்து நின்ற மாநாகத்தை 
கண்டான்‌. கையில்‌ ஒரு பிடி நீரெடுத்து “சொல்க, யார்‌ நீ? 
இக்கணமே சொல்லவில்லை என்றால்‌ 
தீச்சொல்லிடுவேன்‌” என்றான்‌. “முனிவரே, என்‌ பெயர்‌ 
தீர்க்கன்‌. நான்‌ ஆழுலகங்களிலிருந்து எழும்‌ இருளின்‌ 
தூதன்‌. உங்கள்‌ உயிர்‌ பிரிந்ததும்‌ அழைத்துச்செல்ல 
வந்தவன்‌. உங்கள்‌ அன்னையின்‌ நெடுமூச்சிலிருந்து 
உருவானவன்‌” என்றது நாகம்‌. 


“என்‌ அன்னை இருளுலகிலா இருக்கிறார்‌?” என்று சுகன்‌ 
திகைப்புடன்‌ கேட்டான்‌. “ஆம்‌, இளமைத்துறவுகொண்ட 
நீங்கள்‌ அவளுக்கு அன்னமும்‌ நீரும்‌ அளிக்கவில்லை. 
மைந்தர்‌ இருக்க தந்தை அளித்த நீர்‌ அங்குவரை 
எட்டவில்லை. அவள்‌ தன்‌ நல்வினையின்‌ பயனால்‌ 
மூச்சுலகுக்கு சென்றாள்‌. அங்கே இருந்த வினீதன்‌ 
என்னும்‌ கந்தர்வன்‌ அவளிடம்‌ அவள்‌ மைந்தன்‌ வேளாத்‌ 
துறவியென ஆகிவிட்டான்‌ எனவே அவளுக்கு 
எப்போதும்‌ அன்னமும்‌ நீரும்‌ அளிக்கப்பட 
வாய்ப்பில்லை என்றான்‌. அத்துயரால்‌ எடைகொண்டு 
அவள்‌ அழுந்தி நாகங்கள்‌ வாழும்‌ ஆழுலகுக்கு 
வந்துசேர்ந்தாள்‌. விழிநீருடன்‌ காத்திருக்கிறாள்‌” 
என்றான்‌ தீர்க்கன்‌. 

திகைத்து திரும்பி நோக்கிய சுகன்‌ புலகரிடம்‌ “முனிவரே, 
நான்‌ செய்யவேண்டியதென்ன?” என்றான்‌. “ஈன்றோர்க்கு 
செய்யவேண்டிய கடன்‌ எஞ்சியிருக்க துறவுபூணுதல்‌ 
எவருக்கும்‌ நெறியல்ல. உங்கள்‌ தந்தைக்கு மைந்தர்‌ 
பிறருண்டு. அன்னைக்கு நீங்கள்‌ மட்டுமே. துறவொழிக! 
முறைப்படி கன்னியை மணந்து மைந்தரைப்‌ பெறுக! 
உங்கள்‌ அன்னைக்கும்‌ உங்களுக்கும்‌ நீர்க்கடன்‌ 
பொறுப்பை தலைமுறைகளுக்கும்‌ கையளித்துவிட்டு 
மனைவியின்‌ ஒப்புதல்கொண்டு துறவு கொள்க!” 
என்றார்‌ புலகர்‌. சுகன்‌ “ஆம்‌, அதை செய்கிறேன்‌” 
என்றான்‌. 


“என்‌ மகள்‌ பீவரியை உங்களுக்கு அளிக்கிறேன்‌. 
எவ்வகையிலும்‌ உங்களுக்கு இணையானவள்‌. உங்கள்‌ 
வருகையையும்‌ செல்கையையும்‌ உணரும்‌ 
ஆற்றல்கொண்டவள்‌” என்று புலகர்‌ சொல்லளித்தார்‌. 
சுகன்‌ அவருடன்‌ அளகநந்தையின்‌ கரைக்குச்‌ சென்று 
துறவறத்தை கைவிட்டு சுகக்குடியை தன்னதென்று 
ஏற்றான்‌. அறுசுவை உணவுண்டு, மலர்சூடி 
நறுமணம்பூசி உலகியலில்‌ நுழைந்து புலகரின்‌ மகள்‌ 
பீவரியை மணந்தான்‌. அங்கே காட்டில்‌ அரக்கும்‌ 
கனிகளும்‌ தேடிச்சேர்த்து கொண்டுவந்து விற்று 
குடிபுரந்தான்‌. அவனுக்கு பீவரியில்‌ நான்கு மைந்தர்கள்‌ 
பிறந்தார்கள்‌. 

நெடும்பயணம்‌ செய்து அளகநந்தையின்‌ 
கரையிலமைந்த புலகவனத்திற்கு வியாசர்‌ 
சென்றுசேர்ந்தார்‌. அங்கே பீவரியின்‌ பெயர்சொல்லிக்‌ 
கேட்டு அறிந்து அவள்‌ வாழ்ந்த குடிலுக்கு சென்றார்‌. 
அவர்‌ அங்கு செல்வதற்கு முன்னரே சுகர்‌ பீவரியிடம்‌ 
ஒப்புதல்‌ பெற்று மீண்டும்‌ துறவுபூண்டு இமயமலையேறி 


சென்றுவிட்டிருந்தார்‌. பீவரியில்‌ சுகருக்கு கிருஷ்ணன்‌, 
கெளரப்பிரபன்‌, ஃபூரி, தேவஸ்ருதன்‌ என்னும்‌ 
மைந்தர்கள்‌ பிறந்து தோள்விரிந்து நின்றிருந்தனர்‌. கரிய 
உடலும்‌ ஒளிகொண்ட விழிகளுமாக தன்‌ 
இளமைவடிவென்று நின்ற கிருஷ்ணனை தோள்தழுவி 
கிருஷ்ண துவைபாயன வியாசர்‌ விழிநீர்‌ வடித்தார்‌. 
அவர்களிடம்‌ விடைபெற்று மைந்தனைத்‌ தேடி மேலும்‌ 
மலையேறிச்‌ சென்றார்‌. 


புலகர்‌ இமயமலைமுடியாகிய கின்னர கைலையை சிவ 
வடிவமாக வழிபட்டவர்‌. புலகரிடம்‌ நுண்சொல்‌ பெற்று 
கின்னர கைலையை வழிபட்டு மலைமுடிமேல்‌ முகிலென 
எழுந்த மூவிழியனின்‌ அழைப்பை ஏற்று 
இமயமலைகளின்மேல்‌ ஏறிச்சென்ற சுகர்‌ நூற்றெட்டு 
முடிகளைக்‌ கடந்து அத்ரிசிருங்கத்தின்‌ மேலேறி நின்று 
கைலை முடியை நோக்கி தவம்‌ செய்தார்‌. நூற்றெட்டாம்‌ 
நாள்‌ அத்ரிசிருங்கம்‌ இரண்டாக வெடித்தது. சுகர்‌ 
அனலுருவென எழுந்து ஆலமர வடிவில்‌ வளர்ந்து 
விண்தொட்டு நின்றார்‌. வானில்‌ அவரை வரவேற்கும்‌ 
பொருட்டு கொம்புகளும்‌ சங்குகளும்‌ முரசுகளும்‌ 
முழங்கின. 


பதினெட்டு நாட்கள்‌ அவர்‌ சுடர்கொண்டு நின்றிருந்தார்‌. 
விண்ணில்‌ இரு சூரியன்கள்‌ என பகலில்‌ தெரிந்தது. 
இரவில்‌ புதுக்கதிரோன்‌ கிழக்கெழுவதுபோல்‌ 
தோன்றியது. பின்னர்‌ அவர்‌ மேகத்தீற்றலாக மாறி 
வெளியில்‌ கரைந்தபோது பொன்னிறத்தில்‌ மழை பெய்து 
மலையடுக்குகள்‌ நனைந்தன. பெருமழை என வலுத்து 
மலைக்குவடுகள்‌ அனைத்திலும்‌ குளிர்ந்த அருவிகள்‌ 
பொழிந்தன. மழை ஓய்ந்த அமைதியில்‌ அனைத்து 
இலைகளும்‌ நாவென்றாகி ஓம்‌ ஓம்‌ ஓம்‌ என 
சொட்டிக்கொண்டிருந்தன. 


வியாசர்‌ அத்ரிசிருங்கத்தை சென்றடைந்தபோது 
அக்கதையை சொன்னபடி முனிவர்கள்‌ அவரை 
சூழ்ந்துகொண்டனர்‌. “வியாசரே, மிகச்‌ சிலரிலேயே 
சொல்கனிந்து ஓங்காரமென்றாகிறது. சுகமுனிவர்‌ வேதம்‌ 
தன்‌ முழுமையைக்‌ கண்டடைந்த பீடம்‌. எங்கள்‌ 
நல்லூழால்‌ அவர்‌ இங்கு வந்தார்‌. எங்களுடன்‌ தங்கினார்‌. 
கைலைக்குச்‌ செல்லும்‌ வழியேதென்று கேட்டார்‌. 
கைலையை வணங்குவதற்கு ஆயிரம்‌ இடங்கள்‌, 
செல்வதற்கு அத்ரிமலை ஒன்றே வழி. அங்கிருந்து 
விண்ணவர்‌ அழைத்துச்செல்லவேண்டும்‌ என்றோம்‌. 
கைலையை நோக்கி நூற்றெட்டுநாள்‌ இங்கே 
தவமிருந்தார்‌. ஒருநாள்‌ அத்ரிமலைக்கு செல்வதாகச்‌ 


சொல்லி விடைபெற்று கிளம்பினார்‌. அதை நோக்கிக்‌ 
கிளம்பிய எவரும்‌ சென்றடைந்ததில்லை என்றோம்‌. 
செல்வதொன்றே என்‌ கடன்‌ என்றபின்‌ வணங்கி 
விடைபெற்றார்‌” என்றார்‌ கெளசிக காலகர்‌. 


வசிட்ட உத்புதர்‌ “அவர்‌ சென்றடைந்தார்‌ என்பதை 
எங்கள்‌ ஆசிரியர்‌ முதலில்‌ உணர்ந்தார்‌. அவர்‌ அங்கே 
தன்னுள்‌ சொல்லிக்கொண்டிருந்த ஊழ்கநுண்சொல்‌ 
இரவுகளில்‌ தொலைவிலெழும்‌ இடிமுழக்கமென 
ஒலித்துக்கொண்டிருந்ததை அவரே முதலில்‌ கேட்டார்‌. 
பின்னர்‌ மலைகள்‌ அச்சொல்லை முழங்கத்‌ தொடங்கின. 
அவருடைய தவம்‌ பொலிந்தபோது அத்ரிசிருங்கம்‌ 
வெண்குடை சூடியது. அதன்மேல்‌ ஏழுவண்ண வில்‌ 
ஒன்று எப்போதும்‌ வளைந்து நின்றிருந்தது. அவருடைய 
தவம்‌ மூப்பு கொள்ளும்தோறும்‌ நிலம்‌ அதிரலாயிற்று. 
நீரில்‌ அலைவளையங்கள்‌ எழுந்தபடியே இருந்தன. 
பெரும்பாறைகள்‌ நிலைபெயர்ந்து மலைச்சரிவில்‌ 
உருண்டன. வளைகளின்‌ ஆழத்தில்‌ வாழும்‌ சிற்றுயிர்கள்‌ 
வெளியே வந்து திகைத்து நோக்கின” என்றார்‌. 


காசியப சூக்தர்‌ “நாங்கள்‌ எங்கள்‌ விழிகளால்‌ கண்டோம்‌, 
மலைகளுக்குமேல்‌ செவ்வொளியாலான மலை என 
அவர்‌ நின்றிருப்பதை. எட்டுத்‌ திசைகளிலும்‌ எழுந்த 
விண்ணின்‌ முரசொலியை ஏற்று மலைமுகடுகளும்‌ 
முரசுகளாயின. மின்னல்கள்‌ வெட்டி மலைச்சரிவுகள்‌ 
அதிர்ந்துகொண்டிருந்தன. பதினெட்டு நாட்கள்‌ 
இங்குள்ள அனைவரும்‌ மலைமுடியை நோக்கியபடி 
வேதச்சொல்‌ உரைத்தபம நோன்பிருந்தோம்‌. 
மலைவிளிம்புகளில்‌ வரையாடுகளும்‌ 
வெண்சிறுத்தைகளும்‌ விழிதிகைத்து நோக்கி 
அமைந்திருந்தன. பறவைகள்‌ விண்ணிலெழவில்லை. 
நீர்ப்பறவைகள்‌ சிறகுதாழ்த்தி தலைபூழ்த்தி 
அமர்ந்திருந்தன. மலைகளில்‌ ஊழ்கம்‌ நிறைந்திருந்தது” 
என்றார்‌. 


புலஸ்திய சப்தமர்‌ “பின்னர்‌ மலைமுடிகளில்‌ இருந்து 
வெண்பனிப்படுகை நாரை சிறகுசரிப்பதுபோல்‌ இறங்கி 
வந்தது. இங்குள்ள அனைத்து ஆறுகளும்‌ பெருக்கு 
கொண்டன. நீரில்‌ அனல்மணம்‌ இருந்தது. அந்நீரை 
எடுத்து லட்சம்‌ சிவக்குறிகளையும்‌ நீர்முழுக்காட்டினோம்‌. 
முனிவரே, மண்ணில்‌ ஒருவர்‌ விண்ணவன்‌ என்று 
ஆனாரென்றால்‌ உயிர்க்குலமே அதன்‌ பயனை 
அடைகிறது” என்றார்‌. வியாசர்‌ அச்சொற்களைக்‌ கேட்டு 
நடுங்கிக்கொண்டிருந்தார்‌. அவரால்‌ நிற்கமுடியவில்லை. 
மெய்ப்புகொண்ட உடலுடன்‌ கைகளைக்‌ கூப்பியபடி 


கண்ணீர்விட்டார்‌. 


முனிவர்கள்‌ கைகூப்பியபடி, மெய்ப்பு கொண்ட 
உடலுடன்‌, உவகையில்‌ நெளியும்‌ முகங்களுடன்‌ அவரை 
சூழ்ந்துகொண்டனர்‌. பார்க்கவ சிருங்கர்‌ வியாசரின்‌ முன்‌ 
கைகூப்பியபடி குனிந்து “முனிவரே, இந்த மலையெங்கும்‌ 
பல்லாயிரம்‌ முனிவர்கள்‌ தவம்‌ செய்கிறோம்‌. பல்லாயிரம்‌ 
வைதிகர்‌ அனலோம்புகிறோம்‌. பல்லாயிரம்‌ அறிஞர்‌ 
சொல்லில்‌ ஆழ்கிறோம்‌. விண்வாயில்‌ திறந்து ஏகும்‌ 
முழுமை மிகச்‌ சிலருக்கே வாய்க்கிறது. உங்கள்‌ மைந்தர்‌ 
மானுடருக்கு தெய்வங்கள்‌ அளித்த வாய்ப்பை வென்று 
தெய்வமென்றாகியவர்‌. தெய்வத்தின்‌ 
தந்தையென்றானவர்‌ நீங்கள்‌. உங்கள்‌ அடிபணிகிறோம்‌” 
என்றார்‌. “ஆம்‌, நீங்கள்‌ பெருந்தந்தை. இவ்வுலகின்‌ 
ஒவ்வொரு தந்தையாலும்‌ வணங்கப்படவேண்டியவர்‌” 
என்று முனிவர்கள்‌ கூவினர்‌. 


வியாசர்‌ அவர்களின்‌ சொற்களை 
செவிகொள்ளவில்லை. விழிகள்‌ அலைய நான்கு 
திசைகளையும்‌ நோக்கிக்கொண்டிருந்தார்‌. கைலை 
முடியை நோக்கியதும்‌ வஞ்சத்துடன்‌ பற்களைக்‌ கடித்து 
கைவிரல்களை முறுக்கிப்‌ பற்றிக்கொண்டார்‌. 
உடைந்தெழும்‌ ஓசையில்‌ “மைந்தா...” என 
நெஞ்சிலறைந்து வீறிட்டார்‌. “என்‌ மைந்தா! என்று இனி 
உன்னை காண்பேன்‌...? என்‌ தெய்வமே...” என அழுதபடி 
கைகளை விரித்து வான்நோக்கி மண்ணில்‌ விழுந்தார்‌. 
“மைந்தா மைந்தா” என அலறியபடி புழுதியில்‌ புரண்டார்‌. 
“கைலைத்தலைவனே, நீ கொடியோன்‌, கூற்றுவடிவோன்‌, 
என்‌ மைந்தனை கவர்ந்தாய்‌...” என அரற்றினார்‌. 


முனிவர்கள்‌ அவருடைய உணர்வுகளைக்‌ கண்டு 
திகைத்தனர்‌. “இது வியாசர்தானா? அன்றி வேறேதும்‌ 
தெய்வம்‌ இவ்வடிவில்‌ வந்ததா?” என்று குழம்பினர்‌. 
முதியவரான சுதமரின்‌ துணைவி சுபை “அவர்‌ 
வியாசரேதான்‌. அணிந்த அனைத்தையும்‌ துறந்தவராக 
துயரை எதிர்கொள்கிறார்‌” என்றாள்‌. மயங்கிய அவரை 
அள்ளிக்கொண்டுசென்று படுக்கவைத்தனர்‌. 
நினைவெழுந்ததும்‌ மீண்டும்‌ கதறியழுதார்‌. முனிவர்‌ 
சொன்ன ஆறுதல்சொற்கள்‌ எதையும்‌ அவர்‌ 
செவிகொள்ளவில்லை. ஒவ்வொரு சொல்லும்‌ அவரை 
அனல்‌ புலியை என சீற்றம்கொள்ளச்‌ செய்தன. 
“விலகிச்செல்க! உங்கள்‌ பொருளற்ற சொற்களால்தான்‌ 
என்‌ மைந்தன்‌ மண்நீங்கினான்‌” என்று சினந்து 
கூச்சலிட்டார்‌. 


மெலிந்த குழந்தை கால்மடித்து அமர்ந்து கைகளில்‌ 
இருந்த கனி ஒன்றை வாயில்‌ வைத்து 
உரசிக்கொண்டிருந்தது. அதன்‌ கண்கள்‌ தந்தை 
சொல்லும்‌ சொற்களனைத்தையும்‌ 
வாங்கிக்கொண்டிருப்பதுபோலத்‌ தெரிந்தது. “யாகத்தீ 
வேதமந்திரத்தைக்‌ கேட்கும்‌ என்பார்கள்‌. நீ நான்‌ 
சொல்வதைக்‌ கேட்கிறாய்‌. இடியோசை சொல்வது 
யானைக்குப்‌ புரியும்‌ என்பார்கள்‌. உனக்கு நான்‌ 
சொல்வது புரிகிறது. நீ எனக்குள்‌ 
இருந்துகொண்டிருக்கிறாய்‌. இன்னும்‌ சிலநாட்கள்‌ கழித்து 
உனக்குள்‌ நான்‌ இருந்துகொண்டிருப்பேன்‌” என்றான்‌ 
பாண்டு. ஈச்சை ஓலையால்‌ ஆன கூடை ஒன்றை 
முடைந்துகொண்டிருந்த அவன்‌ கைகள்‌ நிலைத்தன. 
அவன்‌ நிமிர்ந்து மனைவியரை நோக்கி 
“எங்கிருந்தீர்கள்‌?” என்றான்‌. 


[image] 


ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


மாத்ரி ஓடி பாண்டுவின்‌ அருகே சென்று “அங்கே கீழே 
காட்டுத்தீ எரிகிறது. அக்கா பார்த்தாள்‌. அதன்பின்‌ 
நானும்‌ பார்த்தேன்‌” என்றாள்‌. “காட்டுத்தீயா? அது 
ஓடைக்கரை நெருப்பு... ஓடைச்சதுப்புக்கு அப்பால்‌ அது 
வராது” என்றான்‌ பாண்டு. “நாம்‌ அங்கே சென்று 
அதைப்பார்த்தாலென்ன?” என்றாள்‌ மாத்ரி. 
“காட்டுத்தீயை சென்று பார்ப்பதா? உளறுகிறாயா 
என்ன?” என்றான்‌ பாண்டு. “நான்‌ காட்டுத்தீயை 
பார்த்ததே இல்லை... நான்‌ பார்த்தாகவேண்டும்‌... நீங்கள்‌ 
வரவில்லை என்றால்‌ நான்‌ தனியாகச்‌ செல்கிறேன்‌” 
என்று மாத்ரி சிணுங்கியபடி சொன்னாள்‌. 


“நான்‌ மைந்தனை விட்டுவிட்டு வரமுடியாது” என்றான்‌ 
பாண்டு. அவள்‌ கண்ணீருடன்‌ “சரி, நானே சென்று 
பார்க்கிறேன்‌” என்றாள்‌. பாண்டு குந்தியை நோக்கி 
சிரித்துவிட்டு “சரி, நான்‌ அழைத்துச்செல்கிறேன்‌. அருகே 
செல்லமுடியாது. தொலைவில்‌ பாறைமேல்‌ நின்று 
பார்த்துவிட்டுத்‌ திரும்பிவிடவேண்டும்‌” என்றான்‌. 
“தருமனையும்‌ எடுத்துச்செல்வோமே. தொலைவில்தானே 
நிற்கப்போகிறோம்‌?” என்றாள்‌ மாத்ரி. அவன்‌ “சரி 
கிளம்பு” என்றபடி தருமனை தோளில்‌ 
எடுத்துக்கொண்டான்‌. “அக்கா நான்‌ 
காட்டுத்தீயைப்பார்த்துவிட்டு வருகிறேன்‌” என்று மாத்ரி 
சிரித்துக்கொண்டே துள்ளினாள்‌. “நான்‌ இதுவரை 


“அவர்‌ முழுமையடைந்தார்‌, முனிவரே. நீங்கள்‌ 
அறியாதது அல்ல” என்ற சாண்டில்ய உக்ரரிடம்‌ 
“விலகிச்செல்க! மைந்தனை இழந்த தந்தையின்‌ துயரை 
நீ அறிவாயா? உன்‌ மைந்தனை நீ அளிப்பாயா? 
மெய்மைக்கும்‌ முழுமைக்கும்‌ என்றாலும்‌ மைந்தனை 
பலிகொடுக்கும்‌ தந்தை எவருண்டு?” என்று கூவினார்‌ 
வியாசர்‌. “என்‌ மைந்தனுக்கு எதுவும்‌ தேவையில்லை. 
முழுமையும்‌ விண்ணுலகும்‌ அல்ல, அவன்‌ உடலுடன்‌, 
மகிழ்வுடன்‌ என்‌ கண்ணெதிரே வாழ்வதையே 
விழைந்தேன்‌. வேறேதும்‌ வேண்டேன்‌” என்று கதறினார்‌. 


அவரால்‌ அத்துயரிலிருந்து மீள இயலவில்லை. 
கணந்தோறும்‌ விசைகொண்ட துயருடன்‌ கலுழ்ந்த 
விழிகளுடன்‌ அவர்‌ மலைகள்தோறும்‌ அலைந்தார்‌. 
ஒவ்வொரு சிவக்குறியின்‌ முன்பும்‌ சென்று நின்று 
நெஞ்சிலறைந்து ஓலமிட்டார்‌. துயரில்‌ மெலிந்து 
சுள்ளிபோன்று மாறிய உடலுடன்‌ குருஷேத்திரத்தின்‌ 
கரையிலமைந்த வியாசஸ்தலி என்னும்‌ ஆழ்பிலத்தை 
வந்தடைந்தார்‌. “நுதல்விழியனே, நானறிந்த அனைத்துச்‌ 
சொற்களாலும்‌ உன்னை அழைத்துவிட்டேன்‌. என்‌ 
மகனை நீ உன்‌ பாழ்வெளியெனும்‌ வாயால்‌ உண்டாய்‌. 
அவனில்லா இவ்வுலகில்‌ இனி நான்‌ வாழ்வதில்‌ 
பொருளில்லை” என்று கூவியபடி அதில்‌ 
குதிக்கப்போனபோது விண்ணில்‌ “நில்‌!” என உடலிலிக்‌ 
குரலெழுந்தது. 


அருகே நின்ற மரம்‌ பற்றி எரிய அனலில்‌ சிவச்சொல்‌ 
ஒலித்தது “வேண்டியது நீர்‌. உம்‌ விழைவுக்கேற்பவே 
மண்ணில்‌ மானுடருக்கு அளிக்கப்படுவதில்‌ 
உச்சமென்றான மெய்நிலை உன்‌ மைந்தனுக்கு 
வாய்த்தது. இனி விண்ணில்‌ அவன்‌ மீன்‌ என 
துலங்குவான்‌.” துயரும்‌ சினமும்‌ ஓங்க நெஞ்சில்‌ ஓங்கி 
அறைந்து வியாசர்‌ கூவினார்‌ “என்‌ அறிவின்மை அது. 
நாப்பிறழ்ந்த கூற்று. நூல்கற்றோன்‌ நல்ல தந்தை அல்ல. 
அறிவிலியே பெருந்தந்தை ஆக இயலும்‌... எவ்விலங்கும்‌ 
கோருவதையே நான்‌ கேட்டிருக்கவேண்டும்‌. என்‌ மைந்தர்‌ 
உண்ணட்டும்‌, புணரட்டும்‌, போரிடட்டும்‌, கொள்ளட்டும்‌, 
கொடுக்கட்டும்‌. அவர்கள்‌ அடைவதனைத்தும்‌ இங்கேயே 
அமையவேண்டும்‌. அவர்களின்‌ தகுதிக்குரியனவாக 
அவை இருந்தால்‌ போதும்‌. என்‌ மைந்தர்‌ முழு வடிவில்‌ 
இவ்வுலகிலேயே வாழவேண்டும்‌. அதுவன்றி 
பிறிதொன்றும்‌ வேண்டாம்‌!” 


சிமையவன்‌ “இனி நீங்கள்‌ அதை சொல்வதில்‌ 
பொருளில்லை, வியாசரே. உங்கள்‌ மைந்தன்‌ இங்கே 


விண்ணில்‌ திகழ்கிறான்‌. அவன்‌ இனி 
மண்ணுக்குரியவன்‌ அல்ல. அவனுக்கு தந்தையோ 
மைந்தரோ இல்லை” என்றார்‌. வியாசர்‌ “நான்‌ 
தீச்சொல்லிடுவேன்‌. மூன்று முதன்மைத்‌ தெய்வமே 
என்றாலும்‌ சொல்லிட்டு பழிகொள்ளச்‌ செய்வேன்‌. என்‌ 
மைந்தன்‌ என்னுடன்‌ இருக்கவேண்டும்‌. விழைகையில்‌ 
நான்‌ அவனை காணவேண்டும்‌” என்றார்‌. 


சிவன்‌ “அதுவே உங்கள்‌ விழைவென்றால்‌ நான்‌ ஒன்றை 
கொடையளிப்பேன்‌. விண்ணேகுபவரின்‌ நிழலுரு 
பிரம்மன்‌ அவர்களுக்கு அளித்த வாழ்நாள்‌ முடியும்‌ வரை 
மண்ணிலேயே எஞ்சியிருக்கும்‌. இங்கிருக்கும்‌ உங்கள்‌ 
மைந்தனின்‌ நிழலை உங்கள்‌ நிழலென அளிக்கிறேன்‌. 
நீங்கள்‌ விழைகையில்‌ திரும்பிநோக்கி அதை காணலாம்‌. 
நீங்கள்‌ கவிஞரென்பதனால்‌ நிழலில்‌ இருந்து உங்கள்‌ 
மைந்தனை நெஞ்சுக்குள்‌ மீட்டெடுக்கலாம்‌” என்றார்‌. 


“ஆம்‌, இனி அது ஒன்றே வழி” என்றார்‌ வியாசர்‌. ஏங்கி 
விழிநீர்‌ உகுத்து பின்‌ மெல்ல தேறி மீண்டு “அவன்‌ 
என்னுடன்‌ இருப்பதாக!” என்று வணங்கினார்‌. 
விழிநீரைத்‌ துடைத்தபடி திரும்பியபோது கையில்‌ 
பாற்குடம்‌ ஏந்தி தலையில்‌ நிறைகதிர்க்‌ கற்றை சுமந்த 
இடைச்சி ஒருத்தி அருகே நின்றிருக்கக்‌ கண்டார்‌. “யார்‌ 
நீ?” என்று கேட்டார்‌. “முனிவரே, உங்கள்‌ பிற 
மைந்தருக்கும்‌ மானுடவாழ்வின்‌ அனைத்து 
நிறைவையும்‌ முழுமையையும்‌ கோரவிருக்கிறீர்‌. 
அதன்பொருட்டு வந்தேன்‌. நான்‌ திருமகள்‌, என்‌ 
கையிலுள்ளது அமுது” என்றாள்‌. 


“இல்லை! இல்லை! நான்‌ உன்னை அழைக்கவில்லை!” 
என்று வியாசர்‌ கூவினார்‌. “என்‌ மைந்தர்‌ இங்கே 
வாழட்டும்‌. விலங்குகள்போல்‌ பெருகட்டும்‌. 
விலங்குகள்போலவே அழியட்டும்‌... பிறிதொன்றும்‌ 
எனக்கு தேவையில்லை.” கூச்சலிட்டபடி அவர்‌ தன்‌ 
நெஞ்சிலும்‌ வயிற்றிலும்‌ அறைந்தார்‌. “விலகிச்செல்க! 
விலகுக!” அவள்‌ கையிலிருந்த அமுதகலத்தைப்‌ பிடித்து 
தள்ளினார்‌. அது கீழே விழுந்து உடைந்து 
வெண்ணுரையுடன்‌ பரவியது. மண்‌ அதை உறிஞ்சி 
உண்ண சிறுகுமிழிகளாக மறைந்தது. “விலகிச்செல்‌... 
விலகிச்செல்‌!” என அவர்‌ கைநீட்டி கூச்சலிட்டார்‌. 


“பிதாமகரே, பிதாமகரே” என அவர்‌ தோளை மெல்ல 
தொட்டு இளைய யாதவர்‌ அழைத்தார்‌. “ஆசிரியரே... 
பிதாமகரே...” வியாசர்‌ விழித்துக்கொண்டு “இங்கா 
இருக்கிறேன்‌?” என்றார்‌. பெருமூச்சுவிட்டு “ஆம்‌” என்றார்‌. 


மீண்டு வந்து “நன்று” என்று சொல்லி விழிகளை மூடி 
இளைப்பாறலானார்‌. “கணம்‌ கோடி மானுடர்‌ இங்கு 
நீட்டப்பட்ட அமுதை தட்டி 
வீழ்த்திக்கொண்டிருக்கிறார்கள்‌, ஆசிரியரே” என்றார்‌ 
இளைய யாதவர்‌. வியாசர்‌ மெல்ல உடல்‌ விதிர்த்தார்‌. 
“வீழ்ந்த அமுதனைத்தையும்‌ உண்டு மண்மகள்‌ 
இறவாமை கொள்கிறாள்‌. அமுது அவளில்‌ அன்னமென 
முளைத்தெழுந்து உயிர்களை ஊட்டுகிறது” என இளைய 
யாதவர்‌ சொன்னார்‌. வியாசர்‌ பெருமூச்செறிந்தார்‌. 

[ஙagelநறைமிஷாரண்யத்தில்‌ இளைய யாதவரிடம்‌ வியாசர்‌ 
கூறினார்‌ “யாதவரே, என்‌ வினாவை இப்போதுதான்‌ 
சொல்தீட்டிக்கொண்டேன்‌. என்‌ இடர்‌ என்ன என்று 
அவ்வினா திரண்டதுமே உணர்ந்தேன்‌. காவிய 

சிரியனின்‌ கைக்குறை அது. இக்கணம்‌ வரை என்‌ 

னாக்களை உணர்வுகளாகவும்‌ கனவுகளாகவும்‌ 
பெருநோக்குகளாகவும்தான்‌ தொகுத்துக்கொண்டேன்‌. 
அவை ஒவ்வொன்றும்‌ சொல்லுக்கரியவை என்பதனால்‌ 
சொல்பெருக்கினேன்‌. சொற்கள்‌ பெருகுகையில்‌ 
அவற்றுக்கு ஒழுங்கு தேவையாகிறது. ஒழுங்கு 
அழகென்றாகிறது. காவிய ஆசிரியனின்‌ தப்பவியலாத்‌ 
தீயூழ்‌ என்பது அவன்‌ சொல்லணியாக மட்டுமே 
பார்க்கப்படுவது.” 


“அரசித்தேனீயை அதன்‌ சுற்றம்‌ என உணர்வுகளையும்‌ 
கனவுகளையும்‌ பெருநோக்குகளையும்‌ சொற்கள்‌ 
மொய்த்திருக்கின்றன. தேன்நிறை அறைகளில்‌ 
தவம்கொள்கின்றன. சிறகுமுளைத்தெழுகின்றன. 
ரீங்கரிக்கின்றன. நச்சுக்கொடுக்குகளுடன்‌ காவல்‌ 
காக்கின்றன. சொல்தொடுத்து அல்ல சொல்‌ விலக்கியே 
என்‌ வினாவை எழுப்பமுடியும்‌ என இப்போது 
கண்டுகொண்டேன்‌. இதோ என்‌ வினாவை 
பசிக்குரல்போல்‌, வலியலறல்போல்‌ நேரடியாக 
சொல்லாக்கிக்கொள்கிறேன்‌” என்றார்‌ வியாசர்‌ . 


“இங்கு உயிர்க்குலங்கள்‌ பிறக்கின்றன, போராடுகின்றன, 
பிறப்பித்துப்‌ பெருக்கிய பின்‌ மடிகின்றன. இதன்‌ 
பொருள்‌ என்ன?” தலையசைத்து முகத்தசைகள்‌ இறுக 
“ஆம்‌, இவ்வாறு எளிமையாகக்‌ கேட்டாலொழிய இதற்கு 
விடை தேடமுடியாது. இதை கேட்கும்‌ எவரும்‌ ஆம்‌, இதுவே 
என்‌ வினா என்று சொல்லவேண்டும்‌. இவ்வினாவின்‌ 
முன்‌ எந்த இலக்கியமும்‌ தத்துவமும்‌ மெய்யுரையும்‌ 
அணிகொண்டு நின்றிருக்க முடியாது. இதற்கான 
விடையும்‌ இவ்வாறே எளிமையாக அமையவேண்டும்‌, 
உணவுபோல, உழுபடைபோல, வாள்போல 
வெளிப்படையாக, பிறிதொன்றிலாததாக” என்றார்‌. 


இளைய யாதவர்‌ ஒன்றும்‌ சொல்லாமல்‌ அவரை மலர்ந்த 
விழிகளால்‌ நோக்கி புன்னகைத்துக்கொண்டிருந்தார்‌. 
வியாசர்‌ மேலும்‌ சொல்வார்‌ என அவர்‌ அறிந்திருந்தார்‌. 


வியாசர்‌ இளைய யாதவரின்‌ விழிகளை நோக்கியதும்‌ 
சீண்டப்பட்டு சினம்கொண்டார்‌. “நீர்‌ என்னிடம்‌ மெய்யை 
மட்டுமே உரைக்கமுடியும்‌. அரசன்‌ என்றோ, கவிஞன்‌ 
என்றோ, அறிஞன்‌ என்றோ, மெய்யுசாவி என்றோ அல்ல 
தெய்வமென்று நின்று கூறுக! உயிர்க்குலங்கள்‌ இங்கு 
பிறந்துவாழ்ந்து மீள்வதன்‌ பொருள்‌ என்ன? மானுட 
வாழ்வுக்கு என தனிப்பொருள்‌ ஏதேனும்‌ உண்டா? இங்கு 
அறிவு, பண்பாடு, தவம்‌ என பெருகியிருக்கும்‌ 
இவற்றுக்கெல்லாம்‌ நோக்கம்‌ என்பது யாது? யாதவரே, 
நான்‌ வாழ்வதற்கு உடல்கொண்டு பிறந்தேன்‌ 
என்பதல்லாமல்‌, உயிர்விசைகளால்‌ உந்தப்பட்டேன்‌ 
என்பதல்லாமல்‌ ஏதேனும்‌ அடிப்படை உண்டா?” 


“அனைத்து விடைகளையும்‌ நீங்களே அறிந்திருப்பீர்கள்‌, 
வியாசரே” என்றார்‌ இளைய யாதவர்‌. “ஆம்‌, நான்‌ 
அறிவேன்‌. சொற்கடல்‌அலை நான்‌. என்னில்‌ இல்லாத 
எண்ணமே இல்லை. யாதவரே, அவற்றின்‌ மெய்யான 
பெறுமதி என்னவென்றும்‌ நான்‌ அறிவேன்‌. இறப்புக்கு 
மாற்றில்லை என்று அறிந்த பின்னர்‌ நோய்க்கு மருந்து 
அளிக்கும்‌ மருத்துவன்‌ நான்‌” என்றார்‌ வியாசர்‌. 
“செவிகொள்வீர்‌ என்றால்‌ சொல்கிறேன்‌. நான்‌ கேட்ட 
வினாவுடன்‌ ஒவ்வொருநாளும்‌ என்‌ நூலை 
அணுகுகிறார்கள்‌ மானுடர்‌. விடைகளை அவரவர்‌ 
தேவைக்கும்‌ தகுதிக்கும்‌ ஒப்ப நான்‌ அளிக்கிறேன்‌. 
ஒவ்வொரு துயருக்கும்‌ தவிப்புக்கும்‌ தனிமைக்கும்‌ 
அதற்குரிய வகையில்‌ வகுக்கிறேன்‌.” 


“ஒன்றை மறுப்பவர்‌ பிறிதொன்றை கொள்வார்‌, ஒன்றை 
மறுப்பதனாலேயே பிறிதொன்றை ஏற்றாகவேண்டும்‌ என 
அவர்‌ உளப்பழக்கம்‌ கொண்டிருப்பதனால்‌. சிலவற்றை 
மறுத்தமையாலேயே சரியானதை ஏற்கும்‌ நுண்மை 
தன்னிடம்‌ உள்ளது என எண்ணிக்கொள்வார்‌. தான்‌ 
மறுத்தவற்றை ஏற்றுக்கொண்டவர்களைவிட தான்‌ 
மேலென்றும்‌ ஆகவே ஏற்றது தானறிந்த உண்மை என்றும்‌ 
கருதிக்கொள்வார்‌. அதன்பொருட்டு பிறருடன்‌ 
சொல்லாடுவதன்‌ வழியாக அனைத்து ஐயங்களுக்கும்‌ 
விடைகண்டு அதை தனக்கென உறுதி செய்துகொள்வார்‌. 
அறிவுக்கான விழைவை அறிகிறேன்‌ என்னும்‌ ஆணவம்‌ 
ஓர்‌ அடி முந்திச்‌ செல்கிறது, விடையை தான்‌ 
பற்றிக்கொள்கிறது.” 


“அனைத்துக்கும்‌ மேலாக ஒன்றை ஏற்று தன்‌ 
துயரிலிருந்து மீளவேண்டும்‌ என முன்னரே முடிவுசெய்த 
பின்னரே என்னிடம்‌ வருகிறார்‌. எளிதில்‌ கிடைப்பது 
தூண்டில்‌ புழு என எண்ணும்‌ மீன்‌ இது. எளிதில்‌ 


ஏற்கலாகாதென்னும்‌ அவருடைய 
ஆணவத்தின்பொருட்டு அணிகளில்‌ மறைத்து, ஆயிரம்‌ 
முறை மறுத்து, ஊடுசுழற்பாதைகளுக்கு அப்பால்‌ அதை 
சமைத்து வைத்திருக்கிறேன்‌.” 


“தேடிவந்து கொள்பவர்‌ இவ்விடைகளினூடாக துயர்‌ 
நீப்பார்‌, இந்தப்‌ புணை பற்றி நீந்தி உலகியலை கடப்பார்‌. 
எவரையும்போல்‌ இயற்றி ஓய்ந்து மடிவார்‌. காலத்‌ துயரும்‌ 
கருத்துத்‌ துயரும்‌ கோடியில்‌ சிலருக்கே உரியவை. 
அவர்கள்‌ உள்ளிருக்கும்‌ அறியாத்‌ துளியை அறிந்து, 
நோற்று, பெருக்கி, சூழப்பரப்பி அதில்‌ திளைப்பவர்‌. தேடி, 
எழுந்து, கடந்து கண்டடைபவர்‌. பிறர்‌ வாழ்க்கை 
நிகழ்வதன்‌ அலைகளால்‌ அறியாமல்‌ அவற்றின்‌ 
நுனியை தொடநேர்ந்தவர்‌. தெய்வத்‌ துயரால்‌ அறைபட்டு 
சித்தம்‌ சிதறி பெருவினாக்களைச்‌ சென்று 
முட்டியவர்கள்‌.” 


“அவர்களுக்குத்‌ தேவை விடை அல்ல. 
அவ்வினாவிலிருந்து திசைதிருப்பி கொண்டுசெல்லும்‌ 
சொற்கள்‌. மீண்டும்‌ அவர்களின்‌ உலகியல்‌ 
அலைகளுக்கே சென்றமையச்‌ செய்யும்‌ ஆற்றுப்படுத்தல்‌. 
நான்‌ அளிப்பது அதையே” என்று வியாசர்‌ சொன்னார்‌. 
“பல்லாயிரம்‌ பூக்களில்‌ சிலவே காய்க்கின்றன. அவற்றில்‌ 
சிலவே கனிகின்றன. அவற்றில்‌ சிலவே விதைமுளைக்கச்‌ 
செய்கின்றன. மலர்கள்‌ வண்ணமும்‌ இனிமையும்‌ 
நறுமணமும்‌ கொண்டு இங்கே அழகு நிறைக்கின்றன, 
அனைத்தையும்‌ இனிதெனக்‌ காட்டுகின்றன. கவிதை 
என்பது மலர்‌.” 


“நன்கு மலர்ந்த நான்கு விடைகள்‌ என்னிடம்‌ உள்ளன?” 
என்றார்‌ வியாசர்‌. “இது ஒரு தேர்வுக்களம்‌ என்பது முதல்‌ 
எளிய விடை. எங்கோ தந்தையே ஆசிரியரென அமைந்து 
நம்மை மதிப்பிடுகிறார்‌. நன்று செய்க, நலம்‌ கொள்க. 
தீதியற்றுக, துயர்‌ பெறுக. இன்று பெறுவது நேற்று 
இழைத்தவற்றின்‌ நிகரி. இன்று ஈட்டுவது நாளைக்கென 
உடன்‌ வரும்‌. பிறவிச்சுழலின்‌ ஒரு களம்‌ இவ்வாழ்க்கை. 
பிறந்து பிறந்து முதிர்ந்து சென்றடைவது முழுமை. 
இலக்கு அது. வீடுபேறென்பது பிறப்பொழிதல்‌. 
முன்வினை நிகழ்வினை வருவினையின்‌ 
முச்சுழற்சியால்‌ ஆனது வாழ்க்கை. துயர்‌ வருகையில்‌ 
கடன்‌ தீர்ந்ததென்று கொள்க. இன்பம்‌ நிகழ்கையில்‌ 
ஈட்டியதைப்‌ பெற்றோம்‌ என்று நிறைக. நன்றுசெய்து 
தீதுநீக்கி நல்வாழ்வு பெறுக. தீதும்‌ நன்றும்‌ பிறர்‌ தர 
வாரா.” 


“இது ஒரு சுழல்‌ என்பது இரண்டாவது விடை” என்று 
வியாசர்‌ தொடர்ந்தார்‌. “ஒவ்வொன்றும்‌ எங்கோ நிகர்‌ 
செய்யப்படுகின்றன. இன்பம்‌ துன்பத்தை, துன்பம்‌ 
இன்பத்தை, நன்மை தீமையை, தீமை நன்மையை 
நிகர்செய்கிறது. துயர்‌ வரின்‌ இன்பம்‌ 
ஒருங்கிக்கொண்டிருக்கிறது என மகிழ்க. இரவு சூரியனை 
கரந்திருப்பதுபோல பகலில்‌ இரவு நிழலென 
குடியிருப்பதுபோல. இன்பதுன்பங்களினூடாகச்‌ சென்று 
நிறைவடையும்‌ வாழ்க்கையின்‌ ஒட்டுமொத்தமே அதன்‌ 
பயன்‌. துலாநிலைகொள்ளும்‌ கணமே எடைகாட்டுவது.” 


“இப்பெரும்‌ களத்தில்‌ ஒவ்வொரு வாழ்க்கையும்‌ ஒரு 
துளி. அது பிறிதொரு வாழ்க்கையால்‌ 
நிகர்செய்யப்பட்டிருக்கும்‌. அவ்வண்ணம்‌ முடிவிலா கோடி 
நிகர்களால்‌ ஆனது இவ்வாழிச்‌ சுழல்‌. அதன்‌ இலக்கை, 
விசையின்‌ நெறியை, மையத்தை நாம்‌ 
முழுதறியவியலாது. ஆனால்‌ அறியும்‌ ஒவ்வொன்றிலும்‌ 
அதை உணரமுடியும்‌. அந்நெறியை ஏற்று அவ்விசைக்கு 
தன்னை அளித்துக்கொள்க. அவ்வாறு 
முழுதளிக்கையில்‌ அவ்விசையின்‌ இலக்கும்‌ பொருளுமே 
நம்முடையதுமென தெளிவோம்‌. நாமென்று நாம்‌ 
யாத்துள்ள எண்வகை பூண்களைக்‌ களைந்து 
அவ்விசையே நாமென்று அறிந்து அமைவதே இறுதி. 
அதுவே முழுமை.” 


“இங்கு நிகழ்வன அனைத்தும்‌ அறிதல்களே என்பது 
மூன்றாவது விடை” என்றார்‌ வியாசர்‌. “துயரும்‌ மகிழ்வும்‌, 
இழப்பும்‌ பெறுகையும்‌, கசப்பும்‌ இனிப்பும்‌ அறிதல்கள்‌ 
மட்டுமே. அறிபவனுக்கு அறிபடுபொருள்‌ அனைத்தும்‌ 
நிகரே. அறிவை அளிப்பதனால்‌ நிகழ்வன அனைத்தும்‌ 
நன்று. அனைத்தும்‌ அறிவாவதை உணர்ந்தவன்‌ 
ஏற்றலும்‌ விலக்கலும்‌ என வாழ்வைப்‌ பகுத்து 
இடருறுவதில்லை. கசக்கும்‌ அருமருந்துகள்‌ உண்டு. 
இனிக்கும்‌ நஞ்சுகளும்‌ உண்டு. இருமையகற்றியவன்‌ 
இவ்வாழ்வை அவ்வண்ணமே ஏற்கும்‌ நடுநிலை 
கொள்கிறான்‌. அறிந்தறிந்து முதிர்வதே வாழ்க்கை. 
முற்றறிந்து நிறைவதே வீடுபேறு. முழுதறிந்த பின்‌ 
நோக்குபவன்‌ சிற்றறிவுகள்‌ அனைத்தும்‌ முழுதறிவின்‌ 
படிநிலைகளே என்று உணர்வான்‌.” 


“நான்காவது விடை இவையனைத்தும்‌ கனவே என்பது. 
கனவின்‌ துயர்களும்‌ அச்சங்களும்‌ அலைக்கழிவுகளும்‌ 
விழித்தெழுந்ததும்‌ பொருளிழந்துவிடுகின்றன. கனவில்‌ 
பெற்றவை அனைத்தும்‌ இல்லையென்றாகின்றன. 
ஆனால்‌ நனவிலிருந்தே கனவுகள்‌ எழுகின்றன. நனவின்‌ 


ஒலிகளே கனவில்‌ பொருள்மாறு கொண்டு துயரும்‌ 
மகிழ்வுமென நிகழ்கின்றன. கனவினூடாக நனவின்‌ 
மெய்மையை அறிக. விழித்தெழுதலே விடுதலை” 
என்றார்‌ வியாசர்‌. 


“யாதவரே, உலகியலானுக்கு முதல்‌ விடை. தேடுபவனுக்கு 
இரண்டாவது விடை. அறிஞனுக்கு மூன்றாவது விடை. 
மெய்யுசாவிக்கு நான்காம்‌ விடை. இந்நான்குக்குமேல்‌ 
சென்று எவரும்‌ கேட்பதில்லை. இந்நான்கும்‌ நால்வகை 
அறிவின்‌ வழிகள்‌. ஒருவன்‌ முற்றிலும்‌ பின்திரும்பி 
நின்று அறிவின்மையால்‌ என்‌ வாழ்வுக்கென்ன பொருள்‌ 
என்று கேட்பான்‌ என்றால்‌ அவனிடம்‌ சொல்ல என்னிடம்‌ 
விடை ஏதுமில்லை. நான்‌ கேட்பது நான்கென 
சொல்திரளாதவனின்‌ அக்கேள்வியையே. சொல்க, இங்கு 
வாழ்வு நிகழ்வது எதனால்‌?” என்று வியாசர்‌ கேட்டார்‌. 


இளைய யாதவர்‌ “வியாசரே, துறவியிடமன்றி மெய்மை 
உரைக்கப்படலாகாது” என்றார்‌. “யோகமே 
துறவெனப்படும்‌. அனலோம்பாதவனும்‌ சடங்குகளைச்‌ 
செய்யாதவனும்‌ துறவி அல்ல. தன்‌ கொள்கைகளை 
துறத்தலே துறவை யோகமென்றாக்குகிறது. கற்பவன்‌ 
தன்னைத்தானே உயர்த்திக்கொள்ளவேண்டும்‌. 
நம்பிக்கைகளில்‌ இருந்து, பழக்கங்களில்‌ இருந்து, 
தேய்சொற்களிலிருந்து, முன்னறிவுகளில்‌ இருந்து. 
தன்னை இழிவுறுத்திக்கொள்பவன்‌ கவிழ்த்தப்பட்ட கலம்‌ 
கொண்டவன்‌. தன்னை தான்‌ வெல்லாதவன்‌. தன்னை 
தனக்கே பகைவனாக்கிக்‌ கொண்டவன்‌” என்றார்‌. 


இருவகை அறிதல்களினூடாக மானுட உள்ளம்‌ பின்னிச்‌ 
செல்கிறது. இவ்வுலகில்‌ நலம்பெறும்‌ முறையை அறிதல்‌ 
சாங்கியம்‌. இவ்வுலகு என்னவென்று அறிதல்‌ 
விஞ்ஞானம்‌. இவையனைத்தையும்‌ முழுமையில்‌ அறிதல்‌ 
ஞானம்‌. விஞ்ஞானமும்‌ ஞானமும்‌ ஒன்றுபிறிதை 
விலக்கா நிலையே யோகம்‌. ஞானம்‌ விஞ்ஞானத்திற்கு 
மறுமொழியென்றாகவேண்டும்‌. விஞ்ஞானம்‌ 
ஞானம்நோக்கி கொண்டுசெல்லவேண்டும்‌. 


வாள்முனை நடையே யோகிக்குரியது. விழிப்போனும்‌ 
துயில்வோனும்‌ உண்மையை காண்பதில்லை. 
உண்போனும்‌ நோற்போனும்‌ மெய்யை சுவைப்பதில்லை. 
அகன்றோனும்‌ உழல்வோனும்‌ அதை உணர்வதில்லை. 


அசைவிலாச்‌ சுடரால்‌ படித்தறிக. நிலைகொண்ட 
உள்ளத்தால்‌ வாழ்ந்தறிக. இவையனைத்திலும்‌ 
இறையுறைகிறது. எங்கும்‌ அதை காண்கிறவன்‌ 


அனைத்தையும்‌ அதில்‌ காண்கிறான்‌. அவனுக்கு அது 
அழிவற்றது. அதற்கு அவன்‌ அழிவற்றவன்‌. 


முதலாசிரியரே, நீங்கள்‌ முன்னர்‌ கூறிய நால்வகை 
விளக்கங்களும்‌ பொய்களல்ல, அவை நால்வகை 
உண்மைகள்‌. நான்கு நிலைகளில்‌ நிற்பவர்களுக்கு 
மெய்யமைவு அவ்வண்ணம்‌ வெளிப்படுகிறது. யார்‌ 
எவ்வடிவில்‌ எண்ணுகிறார்களோ அவ்வகையில்‌ 
அவர்களுக்கு தோற்றமளிப்பது அது. தன்‌ பேரளியால்‌ 
அது திரிபுறவும்‌ குறைவுறவும்கூடும்‌. தன்‌ ஆடலால்‌ 
உருவுறவும்‌ உறவாடவும்கூடும்‌. மைந்தரின்‌ 
சிறுகைகளுக்கு ஏற்ப சிறுதேர்‌ செய்து அளிக்கிறான்‌ 
பெருந்தச்சன்‌. 


அதன்‌ வடிவங்கள்‌ முடிவிலாதவை. 
துன்பம்கொள்பவருக்கு அன்பென. ஒடுக்கப்பட்டோருக்கு 
அறம்‌ என. தனியருக்கு துணை என. 
வெறுமையிலமர்ந்தோருக்கு விழுப்பொருள்‌ என. எதுவும்‌ 
அது அல்லாதது அல்ல. அறிவு மட்டுமல்ல அறியாமையும்‌ 
அதுவே. தெளிவும்‌ மயக்கமும்‌ அதுவே. 


உங்கள்‌ வினாக்கள்‌ விடைகளை வாங்கும்‌ கலங்கள்‌. 
அறிவோனால்‌ வகுக்கப்படாத விடை 
அறியப்படுவதில்லை. முதல்‌ முழுமையெனும்‌ விடை 
இன்மையெனும்‌ பெருங்கலத்திலேயே இறங்கியமைய 
இயலும்‌. 


நான்கு விடைகளை சொன்னீர்கள்‌. நன்மை நாடுவோர்‌ 
முதல்‌ விடையை அடைகிறார்கள்‌. ஒழுங்கை நாடுவோர்‌ 
இரண்டாம்‌ விடையை அடைகிறார்கள்‌. உண்மை 
நாடுவோர்‌ மூன்றாம்‌ விடையை கொள்கிறார்கள்‌. 
குறைவின்மை நாடுவோர்‌ நாலாவது விடையை 
சென்றடைகிறார்கள்‌. 


மானுடர்‌ கேட்பதில்லை, கோருகிறார்கள்‌. கோரும்‌ 
வடிவில்‌ பெறுகிறார்கள்‌. தன்‌ அளியின்மையால்‌ அது 
முழுமையை மறைத்துக்கொள்ளவில்லை. இங்கு வாழும்‌ 
உயிர்களின்‌ மீதான பேரளியாலேயே கரந்துறைகிறது. 
அறிந்தமையாலேயே அளந்து அளிக்கிறது. 
அருள்வதனால்‌ அளித்தவற்றில்‌ நிறைகிறது. 


வியாசரே, நீங்கள்‌ கவிஞர்‌. ஒருபுறம்‌ எளியோனாய்‌ 
உலகாடி மறுபுறம்‌ ஞானியென மெய்நாடி, இரண்டுக்கும்‌ 
நடுவே உழல்பவர்‌. நலம்பயக்கும்‌, மகிழ்வளிக்கும்‌, 
காக்கும்‌, புரக்கும்‌ ஒன்றை மண்ணில்‌ நின்று 


க கிறீர்கள்‌. இரண்டற்ற ஒன்றை நோக்கி ஞானத்தால்‌ 
றீர்கள்‌. 


கலமேந்தி நின்றால்‌ அறிவீர்கள்‌. அது 
நலம்பயப்பதல்ல. அளிகொண்டதல்ல. அழகும்‌ ஒழுங்கும்‌ 
இசைவும்‌ அதில்‌ இல்லை. அது உண்மை அல்ல. 
உள்கடந்த ஒருமை அல்ல. அது மானுடர்‌ எண்ணும்‌ 
எவ்வியல்பையும்‌ தான்‌ கொண்டது அல்ல. இன்மையென 
விரியும்‌ யோகியின்‌ உள்ளத்தில்‌ இன்மையென எழுவது. 
இன்மையின்மேல்‌ மட்டுமே முடிவிலா இயல்புகளை 
ஏற்றமுடியும்‌. 


பல்லாயிரம்கோடியினரில்‌ ஒருவரே அதை அறிய 
முயல்கிறார்கள்‌. பிறர்‌ அதை விடையெனக்‌ கொண்டு 
வாழ்ந்து கடக்க விழைபவர்கள்‌ மட்டுமே. 
முயல்பவர்களில்‌ மிகச்‌ சிலரே அதை 
முழுதுணர்கிறார்கள்‌. 


உயிர்க்குலங்களை படைத்தாளும்‌ பெருநெறி என்று 
கொண்டால்‌ தொழுவீர்‌ எனில்‌ அதை அறியமாட்டீர்‌. 
உயிர்க்குலங்களை கொன்று களியாடும்‌ கட்டின்மை 
என்று கொண்டால்‌ அஸஞ்சுவீர்‌ எனில்‌ அதை 
அறியமாட்டீர்‌. ஒளியென்று வணங்குவீரென்றால்‌ 
இருளென்று விலக்குவீரென்றால்‌ அதை 
அறியவேமாட்டீர்‌. விழிநீருக்கு இரங்கும்‌ என்றும்‌ 
விளித்தால்‌ அணுகும்‌ என்றும்‌ எண்ணுவீரென்றால்‌ 
அதுவல்ல உங்களுக்குரியது. 


விழிதிறந்துவிட்டீர்‌ என்பதனால்‌ காண்க. உங்கள்‌ 
துயர்களை அறிவதை, உங்கள்‌ நலன்களை புரப்பதை, 
உங்கள்மேல்‌ கனிவதை அங்கே தேடவேண்டாம்‌. 
உங்கள்மேல்‌ வஞ்சம்‌ கொண்டதை உங்களை அழிப்பதை, 
உங்கள்மேல்‌ கனிவற்றதை அங்கே 
எதிர்பார்க்கவேண்டாம்‌. 


உங்களை அது அறியாதென்றே கொள்க. உங்கள்‌ இருப்பு 
அதற்கு ஒரு பொருட்டில்லை என்றே கொள்க. 
உங்களுக்கு இரங்குவதோ உங்களை அணுகுவதோ அல்ல 
என்றே கொள்க. உங்களால்‌ அறியப்பட இயலாததென்றே 
கொள்க. அவ்வெறுமையை எதிர்நிலையென 
கொள்ளாதிருக்க பழகுக. வெறுமை இயல்பென 
அமைதலே இன்மை. இன்மையே அறிவோன்‌ 
ஏந்தவேண்டிய கலம்‌. 


அங்குளது பிறிதொன்று. இங்குள எதனாலும்‌ 


பார்த்ததே இல்லை.” 
அவர்கள்‌ சென்றபின்‌ குந்தி குடிலுக்குள்‌ சென்றாள்‌. 
அங்கே பீமனுக்கு சேடிகள்‌ உணவூட்டிக்கொண்டிருந்தனர்‌. 
அவன்‌ உண்பதை அவள்‌ அகன்று நின்று 
பார்த்துக்கொண்டிருந்தாள்‌. அவன்‌ பொறுமையிழந்து 
கைகளை தரையில்‌ அறைந்தான்‌. கால்களை வேகமாக 
உதைத்துக்கொண்டான்‌. ஒரு வாய்‌ உணவுக்கும்‌ 
அடுத்ததற்கும்‌ இடையே உறுமுவதுபோல 
லியெழுப்பினான்‌. சேடிகளின்‌ கை வாயைநோக்கி 
நள்வதற்குள்‌ அவன்‌ வாய்‌ அதை நோக்கிச்‌ சென்றது. 
அத்தனை பெரும்பசி இருந்தால்‌ உணவு எப்படிப்பட்ட 
அமுதமாக இருக்கும்‌ என்று அவள்‌ 
எண்ணிக்கொண்டாள்‌. அவனுக்கு சுவையளிக்காத 
உணவென்று ஏதும்‌ உலகில்‌ இருக்கமுடியாது. 


அவள்‌ ஓய்வெடுத்துக்கொண்டிருக்கும்போது வெளியே 
மாத்ரியின்‌ குரல்‌ கேட்டது. “அக்கா... அந்தக்காட்டுத்தீ 
இப்போது நம்‌ காட்டை நோக்கி வந்துகொண்டிருக்கிறது. 
ஆம்‌, நானே பார்த்தேன்‌. சிவந்த கொடிகள்‌ 
அசைவதுபோல தழல்‌ ஆடுகிறது” என்று சொன்னபடி 
அவள்‌ உள்ளே வந்தாள்‌. அவள்‌ உவகையும்‌ கிளர்ச்சியும்‌ 
கொண்டிருக்கிறாள்‌ என்று தோன்றியது. “செந்நிறமா 
பொன்னிறமா என்று சொல்லமுடியாது அக்கா. 
காட்டுமரம்‌ பூத்திருப்பதுபோல முதலில்‌ தோன்றியது. 
நெருப்பேதான்‌... அது வெடித்து வெடித்து எழும்‌ ஒலியை 
கேட்க முடிந்தது.” 


பாண்டு உள்ளே வந்து “காட்டுத்தீ இவ்வழி 
வருமென்றுதான்‌ நினைக்கிறேன்‌. நாம்‌ இங்கிருந்து 
விலகி பாறைகளை நோக்கிச்‌ சென்றுவிடுவதே நல்லது” 
என்றான்‌. “இது பச்சைவனம்‌ அல்லவா?” என்றாள்‌ குந்தி. 
“ஆம்‌, ஆனால்‌ காட்டுநெருப்பு பச்சைமரத்தையும்‌ 
உண்ணும்‌... நான்‌ கெளதமர்களிடம்‌ சொல்லிவிட்டு 
வருகிறேன்‌.” அவன்‌ தருமனை தூக்கியபடியே 
சென்றான்‌. “அவனை ஏன்‌ கொண்டுசெல்கிறீர்கள்‌? 
அவன்‌ இங்கே நிற்கட்டும்‌” என்றாள்‌ குந்தி. “இருக்கட்டும்‌... 
நான்‌ ஒழிந்த தோள்களுடன்‌ இருக்கையில்‌ மிகவும்‌ 
தனிமையாக உணர்கிறேன்‌” என்று சொல்லி சிரித்தபடி 
அவன்‌ சென்றான்‌. 


சற்றுநேரத்தில்‌ புகையின்‌ வாசனை எழத்தொடங்கியது. 
அனகை வந்து “நம்‌ தானியங்களை மண்ணுக்கு அடியில்‌ 
பானைகளில்‌ புதைத்திருப்பதனால்‌ அவை ஒன்றும்‌ 
ஆகாது அரசி. பிற உடைமைகளை எல்லாம்‌ கொண்டு 


விளக்கப்படாதது. ஆகவே இங்குள எதற்கும்‌ 
விடையல்லாதது. இங்குள அனைத்திலிருந்தும்‌ 
அகன்றாலொழிய அணுகவொண்ணாதது. அதுவே 
இங்குள அனைத்துமென்றாகி சூழ்ந்துள்ளது. மறைவும்‌ 
வெளிப்பாடும்‌ கொண்டது அது என்பதே மெய்மயக்கம்‌. 


பருவென, பொருளென இங்குள்ள அனைத்துமே நூலில்‌ 
மணிகள்‌ என அதன்மேல்‌ கோக்கப்பட்டவை. 
அனைத்துக்கும்‌ பொருளென்றமைவது ஒன்றே. அதை 
அறிந்தவர்‌ அனைத்தையும்‌ அறிந்தவராகிறார்‌. 
இயல்பற்றது மூவியல்பால்‌ இயக்கம்கொண்டு தன்‌ 
முழுமையை மறைத்தாடுகிறது. அதன்‌ மாயை 
கடத்தற்கரியது. 


பிறந்திறந்து பெருகிச்செல்லும்‌ இவ்வொழுக்கின்‌ 
பொருளே புடவியென்றாகி சூழ்ந்துள்ளது. ஒவ்வொரு 
கணத்திலும்‌ விளங்காத பொருள்‌ என்று ஒன்று 
காலமுடிவிலியில்‌ இல்லை. ஒவ்வொரு பருவிலும்‌ 
திகழாத பொருள்‌ என்று ஒன்று கடுவெளியில்‌ இல்லை. 


பிறப்பின்‌ வாழ்வின்‌ இறப்பின்‌ பொருளை ஒவ்வொரு 
கணத்திலும்‌ உணராத ஒருவர்‌ எப்போதும்‌ 
உணரப்போவதில்லை. தன்‌ உடலில்‌ ககனத்தை 
உணராதவர்‌ வானில்‌ எதையும்‌ காண்பதில்லை. 
முழைத்து முனைகொண்டு எவரும்‌ அறிவதில்லை. 
இயல்தலும்‌ இசைதலுமே அறிவின்‌ நெறி. 


[ஙage]lவியாசர்‌ இளைய யாதவரை நோக்கிக்கொண்டு 
அமர்ந்திருந்தார்‌. பின்னர்‌ “யாதவரே, நீர்‌ சொல்லும்‌ 
அழகிய சொற்களால்‌ நிறைந்தேன்‌. இக்கணம்‌ நான்‌ 
தேடியதற்கு விடைபெற்றேனா என்று கேட்டால்‌ 
ஆமென்றே உரைப்பேன்‌. ஆனால்‌ நான்‌ சொல்லிலாடும்‌ 
புலவன்‌. அதனாலேயே அது நாற்களத்தில்‌ உருளும்‌ 
நாலாயிரம்‌ முகம்கொண்ட பகடை என்று அறிந்தவன்‌. 
இங்கிருந்து எழுந்து சென்றால்‌ அடிக்கொரு சொல்‌ என 
தடம்‌ திரும்பி அமைய ஐயத்தால்‌ நிறைந்தவனாவேன்‌. 
நான்‌ தேடுவது ஓர்‌ உறுதிப்பாட்டை. என்‌ கையால்‌ 
சித்தத்தால்‌ தொட்டறியும்‌ மெய்யின்‌ ஒரு தடத்தை” 
என்றார்‌. 


“நீங்கள்‌ எண்ணுவதென்ன என்று சொல்க”! என்றார்‌ 
இளைய யாதவர்‌. “நான்‌ என்‌ மைந்தனை பார்க்க 
இல்‌ தவத்‌ விண்ணில்‌ மீன்‌ என நின்றிருக்கும்‌ 
சுகனிடம்‌ நீ அங்கு நிறைவடைந்தாயா என்று 
கேட்கவேண்டும்‌. அது இயலாததென்று அறிவேன்‌. 


னால்‌ உம்மால்‌ இயலாதது ஒன்றில்லை என்றும்‌ 
அறிவேன்‌” என்றார்‌ வியாசர்‌ . “ஆம்‌, என்னால்‌ இயலும்‌” 
என்றபடி இளைய யாதவர்‌ எழுந்துகொண்டார்‌. “வருக!” 
என்று நடந்தார்‌. தன்‌ மேலாடையை 
எடுத்திட்டுக்கொண்டு முதிய எலும்புகள்‌ ஒலிக்க மெல்ல 
எழுந்து வியாசர்‌ அவரை தொடர்ந்து சென்றார்‌. 


அவர்கள்‌ வெளியே முற்றத்தில்‌ இறங்கி காட்டினூடாகச்‌ 
சென்றனர்‌. யாதவரின்‌ காலடியோசையை இருள்‌ ஒலித்து 
பெருக்கி சூழச்‌ செய்தது. இளங்காற்றில்‌ இருளுக்குள்‌ 
நிழல்குவைகளென மரங்கள்‌ அசைந்தன. 
ஒற்றையடிப்பாதை கரிய காட்டுக்குள்‌ கம்பளியை தைத்த 
மரவுரிச்‌ சரடென ஊடுருவிச்‌ சென்றது. இலைகளுக்கு 
அப்பால்‌ ஓர்‌ இரும்புக்‌ கேடயம்‌ கிடப்பதை வியாசர்‌ 
கண்டார்‌. மேலும்‌ அணுகியபோது அது ஒரு சிறு ஊற்று 
என தெரிந்தது. அசைவற்றிருந்தது வானொளி பரவிய 
நீர்ப்பரப்பு. 

அதனருகே சென்று நின்று இளைய யாதவர்‌ திரும்பி 
நோக்கினார்‌. “பிதாமகரே, இச்சுனைக்கு சூக்ஷமம்‌ என்று 
பெயர்‌. இது உண்மையில்‌ சுனை அல்ல. விண்ணுக்குச்‌ 
செல்லும்‌ கரவுப்பாதைகளில்‌ ஒன்று. இதில்‌ 
தேங்கியிருப்பது இருள்‌ துளித்த நீர்‌. வருக!” என்றார்‌. 
வியாசர்‌ சென்று அவர்‌ அருகே நின்றார்‌. “நோக்குக!” 
என்றார்‌ இளைய யாதவர்‌. குனிந்து நோக்கிய வியாசர்‌ 
நீரின்‌ ஆழத்தில்‌ மின்னிய ஒரு விண்மீனை கண்டார்‌. 
அருமணி ஒன்று நகையிலிருந்து உதிர்ந்து அடித்தட்டில்‌ 
கிடப்பதுபோலிருந்தது. “பிதாமகரே, அந்த விண்மீன்‌ 
உங்கள்‌ மைந்தர்‌ சுகர்‌” என்றார்‌ இளைய யாதவர்‌. 


நெஞ்சதிர கூர்ந்து நோக்கிய வியாசரின்‌ தலை நடுக்கு 
கொண்டது. கைகள்‌ அறியாது நெஞ்சில்‌ படிந்தன. 
மூச்சொலி மட்டும்‌ எழ அவர்‌ விழிகளில்‌ உள்ளத்தை 
நிறுத்தியிருந்தார்‌. “நீங்கள்‌ விழைந்தால்‌ அவரிடம்‌ 
சென்று சேரலாம்‌” என்றார்‌ இளைய யாதவர்‌. “இச்சிறு 
சுனையினூடாகவா?” என்றார்‌ வியாசர்‌. “ஆம்‌, இறங்குக!” 
என்றார்‌ இளைய யாதவர்‌. வியாசர்‌ குனிந்து அந்நீரை 
தொட்டார்‌. அனல்சுட்டதோ என கை திடுக்கிட்டு விலகிய 
பின்னரே அது குளிர்‌ என்று உணர்ந்தார்‌. ஒருகணம்‌ 
தயங்கிவிட்டு தன்‌ வலக்காலை எடுத்து நீரில்‌ வைத்தார்‌. 


குளிரில்‌ நடுங்கிக்கொண்டிருந்த தோள்களை 
ஒடுக்கியபடி இடக்காலையும்‌ தூக்கி நீருள்‌ வைத்தார்‌. 
மெல்ல உள்ளே சென்றபோது ஆழத்தில்‌ 
இறங்கிக்கொண்டே இருப்பதை உணர்ந்தார்‌. ஆழமல்ல, 


தன்‌ உடல்‌ அந்நீரில்‌ கரைந்தழிவதுதான்‌ அது என்று 
எண்ணினார்‌. கழுத்தளவு இறங்கி தலைமூழ்கி நீருள்‌ 
புகுந்தார்‌. அடியிலா ஆழத்துக்குள்‌ விழுந்து அந்த ஒற்றை 
விண்மீனை நோக்கி பறந்து சென்றுகொண்டிருந்தார்‌. 

[ஙagelநறைமிஷாரண்யத்தில்‌ இளைய யாதவரின்‌ 
சிறுகுடிலின்‌ அறையில்‌ தன்னை உணர்ந்து திடுக்கிட்டு 
எழுந்தமர்ந்த வியாசர்‌ “என்ன நிகழ்ந்தது? துயின்றேனா? 
கனவா?” என்றார்‌. “மீண்டீர்கள்‌” என்றார்‌ இளைய 
யாதவர்‌. வியாசர்‌ “என்னை காட்டுக்குள்‌ சூக்ஷமம்‌ 
என்னும்‌ சுனைவரை கொண்டுசென்றீர்கள்‌. நான்‌ அதில்‌ 
இறங்கினேன்‌...” என்றபின்‌ தன்‌ ஆடைகளை 
தொட்டுநோக்கி “அதுவும்‌ உளமயக்கா?” என்றார்‌. 
“இப்போது இங்கு நீங்கள்‌ சொல்லாடிக்கொண்டிருப்பது 
உளமயக்கென்றால்‌ அதுவும்தான்‌” என்றார்‌ இளைய 
யாதவர்‌. 


“ஆம்‌, ஒருகணம்‌ நடுவே நான்‌ என்‌ காட்டுக்குள்‌ 
சோலையில்‌ தனித்திருப்பதாகவும்‌ உணர்ந்தேன்‌” என்று 
வியாசர்‌ சொன்னார்‌. “பிதாமகரே, அதுவும்‌ உளமயக்கே” 
என்றார்‌ இளைய யாதவர்‌. வியாசர்‌ ஒருகணம்‌ 
சொல்லுறைந்து பின்‌ “அவ்வாறும்‌ சொல்லலாம்‌” 
என்றார்‌. பின்னர்‌ நிகழ்ந்தவற்றை எண்ணி 
நீள்மூச்செறிந்து “கொடுங்கனவுபோல” என்றார்‌. “என்ன 
நிகழ்ந்தது?” என்றார்‌ இளைய யாதவர்‌. “அதை நான்‌ 
மொழியிலாக்குவது சிறுசிமிழால்‌ கடலை 
அள்ளமுயல்வதுபோல. அது முற்றிலும்‌ பிறிதொரு 
நிலை, முற்றிலும்‌ பிறிதொரு வெளி” என்றார்‌ வியாசர்‌. 


அவர்‌ சொல்வதற்காக இளைய யாதவர்‌ காத்திருந்தார்‌. 
“அனால்‌ சொல்லென்று அடுக்கிக்‌ கொள்ளாமல்‌ 
என்னால்‌ இங்கே இனி வாழவும்‌ முடியாது” என்றார்‌ 
வியாசர்‌. தன்னுடன்‌ என “சொல்லைப்போல்‌ காக்கும்‌ 
படையும்‌ கோட்டையும்‌ பிறிதில்லை” என்றார்‌. இளைய 
யாதவரை நோக்கி “நான்‌ அதை சொல்லில்‌ 
வகுத்துரைத்தாகவேண்டும்‌. ஒருமுறை உரைத்தால்‌ அது 
உருக்கொள்ளாது சிதறிப்பரவும்‌. மீளமீள 
சொல்லவேண்டும்‌. பலரிடம்‌ பல கோணங்களில்‌. 
எழுதவேண்டும்‌. பாடிக்கேட்கவேண்டும்‌. அதன்‌ நூறு 
பாடவேறுபாடுகளை உணரவேண்டும்‌. அதன்பின்னரே 
என்னால்‌ இதை நோக்கவும்‌ அள்ளவும்‌ கைக்கொள்ளவும்‌ 
முடியும்‌. நான்‌ அடைந்த மெய்யறிதல்கள்‌ அனைத்தையும்‌ 
இவ்வண்ணமே என்னுடையதாக்கியிருக்கிறேன்‌” 
என்றார்‌. 


இளைய யாதவர்‌ சிரித்து “ஆம்‌ ஆசிரியரே, மானுடர்‌ 
அடையும்‌ அனைத்து மெய்யுணர்‌ தருணங்களையும்‌ 
அவ்வாறே தன்வயமாக்கிக்‌ கொள்கிறார்கள்‌. ஓர்‌ 
இறப்பை எத்தனை முறை சொல்லிச்‌ சொல்லி இறப்பு 
மட்டுமே என்றாக்கிக்கொள்கிறார்கள்‌! எத்தனை 
விலகிச்சென்று இன்னதென்று 
அமைத்துக்கொள்கிறார்கள்‌! உவகையை, துயரை, 
சிறுமையை சொல்லாக்கிக்‌ கொள்ளாதவர்கள்‌ மூன்று 
தரப்பினரே. அதன்மேல்‌ முட்டி சித்தம்‌ சிதைந்தவர்‌. அதை 
அவ்வடிவிலேயே புதைத்து ஆழ்த்தி அறியாதவரென 
மேலே அமர்ந்திருப்பவர்‌. அதை தொட்டதும்‌ விலகி 
பிறிதொரு திசையில்‌ நெடுந்தொலைவு சென்றுவிடுபவர்‌. 
மூவரும்‌ அந்நிகழ்வறிவால்‌ முழுமையாக 
வெல்லப்பட்டவர்கள்‌. வெல்பவர்களின்‌ படைக்கலம்‌ 
சொல்லே” என்றார்‌. 


வியாசர்‌ “சொல்லாக்காமல்‌ அதை அறிதலே முழுமை 
என்கிறீரா?” என்றார்‌. “அது உளம்கொண்டு வாழும்‌ 
மானுடர்‌ எவருக்கும்‌ இயல்வதல்ல. சொல்லி 
விரித்துச்செல்க! விரிவன அனைத்தும்‌ ஓர்‌ 
எல்லைக்கப்பால்‌ இன்மையென்றாகின்றன. அதற்கு 
முன்னரே நின்று சுருக்கிக்‌ கொணர்க! சுருங்குவன 
அனைத்தும்‌ இன்மையென்றாகின்றன. அதற்கு முன்னரே 
நிறுத்திக்கொள்க! அவ்விரு நிலைகளிலும்‌ 
எஞ்சுவதொன்றுண்டு. அதுவே அவ்வறிதலின்‌ 
நுண்சொல்வடிவம்‌. அதை உள்ளத்தில்‌ ஊன்றுக! 
ஊழ்கமென பற்றிக்கொள்க! அது அவ்வறிதலின்‌ 
மெய்மை எனப்படும்‌.” 


வியாசர்‌ “நான்‌ ஊழ்கம்‌ பயின்றதில்லை. என்‌ தந்தை 
அது என்‌ வழியல்ல என்றார்‌” என்று சொன்னார்‌. 
“இளமையில்‌ அன்னையிடமிருந்து விடைகொண்டு 
வெண்பனி சூடிய இமயமலைமுடிகள்‌ சூழ்ந்த மாண்டவ 
வனத்தில்‌, விபாசா நதியின்‌ கரையில்‌ மாணவர்களுடன்‌ 
வாழ்ந்த என்‌ தந்தையை நாடிச்சென்று அவருடைய 
மாணவராக அமைந்தேன்‌. அவர்‌ ஊழ்கம்‌ பயில்கையில்‌ 
உடனிருந்தேன்‌. தன்‌ i அவர்‌ 
ஊழ்கம்‌ கற்பித்தார்‌. எனக்கு சொல்லும்‌ இலக்கணமும்‌ 
அறமும்‌ நெறியும்‌ வரலாறும்‌ பயிற்றினார்‌. பின்‌ 
அவ்வைந்தையும்‌ ஒன்றெனக்‌ கொண்ட காவியத்தை 
கற்பிக்கலானார்‌.” 


ஒருநாள்‌ அவரிடம்‌ “தந்தையே எனக்கு ஊழ்கம்‌ 
கற்பியுங்கள்‌” என்றேன்‌. அவர்‌ அதை 
செவிகொள்ளவில்லை. மீண்டும்‌ கேட்டபோதும்‌ 


மறுமொழி சொல்லவில்லை. ஏழாவது முறை கேட்டு 
அவர்‌ விழிவிலக்கிக்கொண்ட தருணத்தில்‌ நான்‌ 
சினத்துடன்‌ “இனி உங்களுக்கு நான்‌ பணிவிடை 
செய்யப்போவதில்லை. இங்கிருந்து விலகிச்‌ 
செல்லவிருக்கிறேன்‌” என்றேன்‌. “ஊழ்கமில்லாச்‌ சொல்‌ 
வெறும்‌ கேளிக்கை. நான்‌ மேடையிலாடும்‌ சூதனல்ல. 
விண்முட்டி மெய்மையின்‌ வாயில்களை திறக்க 
விழைவும்‌ மெய்யுசாவி. சொல்தேர்ந்தமையாலேயே நான்‌ 
உலகியலான்‌ என்றாவதில்லை” என்றேன்‌. 


அவர்‌ அதற்கும்‌ மறுமொழி சொல்லவில்லை. உளம்‌ 
கொதிக்க அருகே கிடந்த தர்ப்பைப்புல்லை எடுத்து 
அதன்‌ கூர்முனையை என்‌ கழுத்து நரம்பில்‌ வைத்து 
“தகுதியற்றவனாக வாழ்வதைவிட இறப்பதே மேல்‌” 
என்றேன்‌. அவரிலமைந்த ஆசிரியனை மீறி தந்தை 
எழுந்தார்‌. “நில்‌, மைந்தா!” என்று கூவினார்‌. எழுந்து என்‌ 
கைகளை பற்றிக்கொண்டு “ஊழ்கம்‌ உனக்குரியதல்ல. 
சொல்‌ சுருங்குவது ஊழ்கம்‌. சொல்‌ விரிவது காவியம்‌. 
உன்‌ மனம்‌ நுரைத்தெழுகிறது. நீ கவிஞன்‌” என்றார்‌. என்‌ 
தோளை இரு கைகளாலும்‌ பற்றிக்கொண்டு “அறிக, 
உணர்ச்சியின்றி கவிதையில்லை! உணர்ச்சியிருக்கும்‌ 
வரை ஊழ்கமில்லை” என்று விழிகனிந்து கூறினார்‌. 


நான்‌ “வேதம்‌ உரைக்க எழுந்தவன்‌ நான்‌ என்று என்னிடம்‌ 
சொல்லியிருக்கிறீர்கள்‌. வேதத்தை உணர்ந்த முனிவர்‌ 
அறிந்த ஊழ்கத்தை நான்‌ ஏன்‌ அறியவியலாது?” 
என்றேன்‌. “ஊழ்கத்தையும்‌ நீ அறிவாய்‌, உன்‌ 
சொல்லினூடாக மட்டும்‌. ஊழ்கத்திலமர்பவர்‌ ஊழ்கத்தை 
மட்டுமே அறிவார்‌, நீ அனைத்தையும்‌ அறிவாய்‌. 
வேதமென்பது சொல்லே” என்றார்‌ தந்தை. “வேதம்‌ 
உச்சியில்‌ மெய்நூலென்றும்‌ ஊழ்கநூலென்றும்‌ குவியும்‌. 
னால்‌ என்றும்‌ கவிதையென்றே இங்கு 
லைகொள்ளும்‌. நீ அதை வகுக்கும்‌ பெருங்கவிஞன்‌.” 


நான்‌ சினத்துடன்‌ “நான்‌ அறிந்தாகவேண்டும்‌ ஊழ்கத்தில்‌ 
அமைந்து நான்‌ கொள்வதென்ன என்று. எனக்கு இன்றே 
கற்றுத்தாருங்கள்‌” என்றேன்‌. அவர்‌ 
சொல்லெடுப்பதற்குள்‌ அவர்‌ கையை உதறி உரத்த 
குரலில்‌ “பிறிதொன்றும்‌ எனக்கு தேவையில்லை. நான்‌ 
அறிந்தாகவேண்டும்‌” என்று கூவினேன்‌. தந்தை 
புன்னகைத்து “சரி, நீ உன்னை அறிவதும்‌ நன்றே” 
என்றார்‌. என்‌ ஆசிரியரின்‌ மாணவர்களில்‌ 
இளையவரான மைத்ரேயரை அருகழைத்து 
“இளையோனே, உனக்கு ஊழ்கநுண்சொல்‌ அளிக்கும்‌ 
தருணம்‌ அமைந்துள்ளது. வருக!” என்றார்‌. மைத்ரேயர்‌ 


அதில்‌ மகிழ்வுறவோ உளவிலக்கு கொள்ளவோ இல்லை. 
அன்றாடப்‌ பணியொன்றுக்கு உடன்‌ வருபவர்போல்‌ 
இருந்தார்‌. 


இருவரையும்‌ மலைச்சரிவில்‌ தேவதாருக்‌ காட்டினூடாக 
அழைத்துச்சென்றார்‌. அலையலையாக எழுந்த 
மலைகளில்‌ ஏறிச்சென்று அங்கே சூழ பனிக்குன்றுகள்‌ 
அமைந்த நீள்வட்ட வாவி ஒன்றை அடைந்தோம்‌. அது 
பராசரசரஸ்‌ என்று அழைக்கப்படுகிறது. 
மாண்டவக்காட்டின்‌ கனவு அது என்பார்கள்‌ சூதர்‌. முன்பு 
எந்தை அங்கே ஒரு நாவல்‌ மரத்தடியில்‌ அமர்ந்து தவம்‌ 
செய்தார்‌ என்று கதைகளினூடாக அறிந்திருந்தேன்‌. 
அதனால்‌ அதற்கு பராசரமானசம்‌ என்று பெயர்‌ 
அமைந்தது. குளிர்காலத்தில்‌ உறைந்து 
வெண்பனியாலானதாக மாறிவிடுவதனால்‌ சுஃப்ரம்‌ 
என்றும்‌ அது அழைக்கப்படுவதுண்டு. 


எந்தை அங்கே ஊழ்கத்தில்‌ அமர்வதற்கு முன்பு 
இளன்சேற்றுக்‌ கதுப்பில்‌ தன்‌ குதிகாலால்‌ ஊன்றி ஒரு 
குழி செய்தார்‌. அதிலூறும்‌ நீர்க்கசிவை நோக்கியபடி 
அமர்ந்து தன்‌ உள்ளத்தை விரித்துக்குவிக்கலானார்‌. 
அதில்‌ நீரூறித்‌ தேங்கி பெருகியது. ஏரியென்றாகியது. 
ஏழாண்டுகள்‌ அவர்‌ விழிதிறக்காமலிருந்தார்‌. 
அவருடைய மாணவர்கள்‌ ஒவ்வொருநாளும்‌ வந்து 
அவருக்கு அன்னத்தை அள்ளி ஊட்டிவிட்டுச்‌ 
சென்றனர்‌. ஏழாண்டு நிறைவில்‌ ஒரு சித்திரை 
முழுநிலவில்‌ நீரலை வந்து அவர்‌ கால்களை தொட்டது. 
அவர்‌ விழித்துக்கொண்டு “சுப்ரஃபாவம்‌ சுஃப்ரம்‌” எனத்‌ 
தொடங்கும்‌ புராணமாலிகையின்‌ முதற்செய்யுளை 
யாத்தார்‌. அவர்‌ அங்கிருந்து புராணமாலிகையை யாத்து 
முடித்தபோது அந்த ஏரி வெண்பளிங்கு என 
மாறிவிட்டிருந்தது. 


மலைகளின்‌ முலையிடுக்கில்‌ பதிந்த நீலப்பதக்கம்‌ என 
கிடந்த அந்த ஏரியின்‌ கரையில்‌ ஒரு பாறைமேல்‌ அமர்ந்து 
எங்களை நீராடி வரச்சொன்னார்‌. நாங்கள்‌ நீராடிமீண்டு 
ஈர மரவுரியுடன்‌ அணுகி பணிந்து நின்றோம்‌. முதலில்‌ 
என்னை தோள்சுற்றி அணைத்து மான்தோலால்‌ முகம்‌ 
மூடி செவியில்‌ என்‌ நுண்சொல்லை மும்முறை 
சொன்னார்‌. “வ்யா” என்னும்‌ அச்சொல்லை நான்‌ 
உளம்பதித்துக்கொண்டேன்‌. அதன்பின்‌ மைத்ரேயருக்கும்‌ 
நுண்சொல்‌ அளித்தார்‌. 


“இருவரும்‌ இக்காட்டில்‌ உகந்த இடம்தேடி அமர்க! உளம்‌ 
செலுத்தி இச்சொல்லை பயில்க! நான்‌ அழைக்கும்‌ ஒலி 


கேட்டதும்‌ எதை அடைந்தீர்களோ அதை 
கொண்டுவருக!” சொல்லில்‌ உளம்நிறுத்தி, பிறவற்றை 
தொகுத்து, சொல்லை இறுகப்‌ பற்றாமல்‌ நிகழவிட்டு, 
சொல்பெருக்காமல்‌ குறையச்‌ செய்து, சொல்லைக்‌ கடந்து 
ஒலியென்றாக்கி, ஒலிகடந்து வெறுமையென்றாகி, 
தனித்து, தன்னிலையைக்‌ கடந்து என எட்டு நிலைகளில்‌ 
அமைந்து ஊழ்கம்‌ இயற்றும்‌ முறையை எனக்கு 
கற்பித்தார்‌. எண்நிலை யோகத்தின்‌ முதற்சொல்‌ “ஆம்‌” 
என்பது. அதை அவரிடம்‌ உரைத்து திரும்பிநடந்தேன்‌. 


பராசரவாவிக்கு அப்பால்‌ குறுங்காட்டில்‌ ஒரு சிறு 
சுனைக்கரையில்‌ பொன்னிற நாணல்கள்‌ காற்றிலாடும்‌ 
வெளியில்‌ அழகிய பாறை ஒன்றை தேர்ந்தெடுத்தேன்‌. 
அதன்மேல்‌ தர்ப்பைப்‌ புல்லைப்‌ பரப்பி அமர்ந்தேன்‌. 
தந்தை சொன்ன எட்டுநெறிகளை தலைக்கொண்டு 
ஊழ்கத்திலமர்ந்தேன்‌. இளையோருக்குரிய முறையில்‌ 
இப்போதே இக்கணமே அது அமையவேண்டுமென 
உன்னி உளவிசையை உச்சம்கொள்ளச்‌ செய்தேன்‌. 
பிலத்தில்‌ இறங்கும்‌ பெருநதி என என்‌ சித்தம்‌ 
அச்சொல்லில்‌ படிந்தது. 


வ்யா என்ற சொல்‌ பொருளற்றதென்று தோன்றியது. 
அவ்வெண்ணத்தை நான்‌ எவ்வளவு அகற்றினாலும்‌ 
இணையாத வட்டத்தை இணைத்துக்கொள்ளும்‌ விழி 
என என்‌ உள்ளம்‌ அதற்கே முயன்றது. வ்யா. வியர்த்தம்‌, 
வியாமோகம்‌ என்றது ஓர்‌ எண்ணம்‌. வீணென்றும்‌ 
வெறுமை என்றும்‌ சென்றமைய என்னால்‌ இயலவில்லை. 
வ்யாதி, வ்யாகூலம்‌... சொற்களின்‌ பெருக்கு. 
நோயென்றும்‌ துயரமென்றும்‌ ஏன்‌ உளம்‌ செல்கிறது? 
எண்ணி திசைதிருப்பிக்கொண்டேன்‌. வியாகரணமா? 
மொழிகற்று இலக்கணம்‌ தேர்ந்தேன்‌ என்றாலும்‌ என்‌ 
கவியுள்ளம்‌ என்றும்‌ அதை வெறுத்தே வந்தது. 
வ்யாக்யானம்‌, வ்யாஜம்‌... விளக்கமும்‌ போலியும்‌ 
ஒன்றேதானா? சொல்‌ தொடுத்து பின்னி 
விரித்துக்கொண்டே சென்றேன்‌. 


வ்யவஹாரம்‌. அச்சொல்‌ என்னை விடுவித்தது. 
அன்றாடச்‌ செயல்களில்‌ நான்‌ எப்போதுமே சுணக்கம்‌ 
கொண்டவன்‌. ஆனால்‌ அவையனைத்தையும்‌ பலமடங்கு 
உள்ளத்தால்‌ அற்றுபவன்‌. கன்றோட்டினேன்‌. 
வேளாண்மை செய்தேன்‌. வணிகம்‌ இயற்றினேன்‌. 
வேட்டைக்குச்‌ சென்றேன்‌. காட்டில்‌ அலைந்தேன்‌. 
அச்சத்தை அச்சொல்லென உணர்ந்தேன்‌. வியாஹ்ரம்‌. 
அச்சொல்‌ எழுந்ததுமே நான்‌ புலியின்‌ மணத்தை 
அடைந்தேன்‌. என்‌ புலன்கள்‌ கூர்கொண்டன. புலி 


தலைகுலுக்கும்‌ ஓசையை கேட்டேன்‌. சருகின்மேல்‌ பதியும்‌ 
பஞ்சுப்பொதிக்‌ கால்களின்‌ ஓசை. மூச்சொலி. அதன்‌ 
விழிகள்‌ என்னில்‌ பதிந்திருப்பதை உணர்ந்தேன்‌. 


விழிதிறக்காமலேயே அதை கண்டேன்‌. அது என்‌ முன்‌ 
அமர்ந்திருந்தது. நாவால்‌ முகத்தை நக்கியபடி, 
சூழ்ந்துபறக்கும்‌ சிற்றுயிர்களுக்கு கண்சுருக்கி 
சிமிட்டியபடி, காதுகள்‌ அடித்துக்கொள்ள தலையை 
உலைத்து, அவ்வப்போது வாய்திறந்து நாவளைய 
கோட்டுவாய்‌ இட்டு, கை மலர்த்தி நக்கி, வால்‌ சருகில்‌ 
விழுந்து நெளிய. பின்பு முன்கால்நீட்டி பின்கால்‌ மடித்து 
படுத்தது. வெண்ணிற அடிவயிறு தெரிய கால்களை 
மேலே தாக்கி விரித்து புரண்டது. எழுந்து மீண்டும்‌ 
அமர்ந்தது. 

எந்தை என்னை அழைக்கும்‌ குரல்‌ எழுந்ததும்‌ கண்களை 
திறந்தேன்‌. என்‌ முன்‌ புலி அமர்ந்திருந்ததை கண்டேன்‌. 
முள்மயிர்‌ சிலிர்த்த இமைகள்‌ சுருங்கி அதிர 
சிப்பிவிழிகளால்‌ என்னை நோக்கியது. அருகே சென்று 
அதன்‌ தலையை தொட்டேன்‌. பின்கழுத்தை 
வருடியபோது விழிசொக்கியது. அடிக்கழுத்தின்‌ 
தளர்தசையை அளைந்தேன்‌. காதைப்பற்றி “வருக!” 
என்றேன்‌. என்னுடன்‌ அது நெடுக்குக்‌ கால்‌ வைத்து 
வால்நீண்டு வளைந்திருக்க நடந்துவந்தது. 


எந்தை குடில்முன்‌ அமர்ந்திருந்தார்‌. அவரை அணுகி 
வணங்கி “தந்தையே, என்‌ ஊழ்க நுண்சொல்‌ இந்தப்‌ 
புலியென வடிவுகொண்டது” என்றேன்‌. அவர்‌ அதை 
நோக்கி புன்னகைத்தார்‌. புலி என்னருகே அவரை 
நோக்கியபடி நின்றது. அவர்‌ அதை அருகே அழைத்தார்‌. 
சிறு குருளையென அவர்‌ காலடியில்‌ சென்று 
படுத்துக்கொண்டது. அவர்‌ அதை அடிவயிற்றை வருடி 
கொஞ்சினார்‌. விழிசொக்கி சிணுங்கியபடி 
முன்கைகளால்‌ முகத்தை வருடிக்கொண்டது. எழுந்து 
வால்சுழற்றி தாவி அவரை பொய்க்கடி கடித்தது. உடலை 
அவர்மேல்‌ உரசியபடி சுற்றிவந்தது. காதுகள்‌ பின்னால்‌ 
மடிய அவரை கூர்ந்தது. முதுகைத்‌ தாழ்த்தி 
உடல்நீட்டியது. 


மைத்ரேயர்‌ வருவதற்காக காத்திருந்தோம்‌. 
நெடும்பொழுது கடந்தும்‌ அவர்‌ வராதது கண்டு தந்தை 
எழுந்து “நாம்‌ அவனைத்‌ தேடிச்செல்வோம்‌” என்றார்‌. 
நாங்கள்‌ காட்டினூடாக சென்றோம்‌. அங்கே ஓர்‌ இருண்ட 
குகைக்குள்‌ அவர்‌ இருந்ததை தேடிக்கண்டடைந்தோம்‌. 
குகைக்குள்‌ நான்‌ அவரை முதலில்‌ காணவில்லை. 


நிழலுருவென அமைந்திருந்தவரை தந்தைதான்‌ 
அறிந்தார்‌. அவரைக்‌ கண்ட பின்னும்‌ அங்கு 
எவருமில்லை என்றே எனக்கு தோன்றியது. 


தந்தை உள்ளே சென்று அவரைத்‌ தொட்டு அழைத்தார்‌. 
விழிதிறந்த மைத்ரேயர்‌ தந்தையை அடையாளம்‌ 
கண்டுகொள்ளவில்லை. தந்தை “இளையோனே, நீ 
மாண்டவ வனத்தில்‌ இருக்கிறாய்‌. பராசரனாகிய என்‌ 
மாணவன்‌ நீ. உன்‌ பெயர்‌ மைத்ரேயன்‌” என்றார்‌. “ஆம்‌” 
என அவர்‌ எழுந்துகொண்டார்‌. தந்தையை வணங்‌ 
“ஊழ்கத்தை எனக்களித்தீர்கள்‌ ஆசிரியரே, செல்வதெங்கு 
என்பதில்‌ இனி எனக்கு ஐயமேதுமில்லை” என்றார்‌. “நீ 
எங்கு சென்றாய்‌, எதை அடைந்தாய்‌?” என்றார்‌ தந்தை. 


“ஆசிரியரே, நீங்கள்‌ எனக்கு வ்யா என்னும்‌ 
ஊழ்கநுண்சொல்லை அளித்தீர்கள்‌. அதை சித்தத்தால்‌ 
தொட்டு மீட்டிக்கொண்டிருந்தேன்‌. வீண்‌ என்னும்‌ 
பொருளில்‌ திளைத்தேன்‌. அது வ என்னும்‌ 
சொல்லாகியது அல்லது அல்லது அல்லது என 
பொருள்கொண்டு அச்சொல்‌ சென்றுகொண்டே இருந்தது. 
பின்‌ வெற்றொலியாகியது. ஒலியின்மையாகியது. 
இன்மையாகியது. அதிலிருந்து உங்கள்‌ சொல்வந்து 
தொட மீண்டேன்‌” என்றார்‌ மைத்ரேயர்‌. 


என்னை திரும்பி நோக்கிய தந்தை “நான்‌ சொன்னதை 
நீயே உணர்ந்திருப்பாய்‌” என்றார்‌. நான்‌ திகைத்து 
நின்றேன்‌. “திரும்பி நோக்குக, உன்‌ புலியை!” என்றார்‌ 
தந்தை. அங்கே அது என்னை தொடர்ந்து வந்து 
நின்றிருந்தது. “எட்டடி வேங்கை. எரிநிறம்‌, 
அடிக்கழுத்தின்‌ ஏழு வரிகள்‌, நெற்றியின்‌ 
மூன்றுபட்டைகள்‌, நெஞ்சுக்குக்‌ கீழே இரு நிகர்ச்சுழிகள்‌, 
இணையான முன்னங்கால்கள்‌, தொடைபெருத்த 
பின்னங்கால்கள்‌, ஒட்டிய அடிவயிறு என ஏழு அழகுகள்‌ 
கூடிய அரிய வடிவம்‌. ஆனால்‌ அதைக்‌ கண்டு 
ஆள்காட்டிக்குருவி ஏன்‌ குரலெழுப்பவிலை?” என்று 
தந்தை கேட்டார்‌. 


நான்‌ அதை நோக்கி மகிழ்ந்துகொண்டிருந்ததால்‌ அதை 
அதுவரை எண்ணியிருக்கவில்லை. எந்தை “அதன்‌ 
காலடித்தடங்கள்‌ எங்கே?” என்றார்‌. திடுக்கிட்டு குனிந்து 
நோக்கினேன்‌. ஈரமண்ணில்‌ நகத்தடம்‌ இல்லை. 
அக்கணமே புலியும்‌ மறைந்தது. அங்கு அது 
நின்றிருந்ததே என்‌ விழிமயக்குதானா என உளம்‌ 
வெளியை அளைந்து தவித்தது. என்‌ உடல்‌ 
நடுங்கிக்கொண்டிருந்தது. திரும்பி தந்தையை நோக்க 


செல்லவேண்டும்‌... காற்று இப்பக்கமாக 
வீசுவதைப்பார்த்தால்‌ காட்டுத்தீ வருவதற்கு 
வாய்ப்புண்டு” என்றாள்‌. இருசேடியர்‌ சேர்ந்து ஒரு 
மூங்கில்‌ தட்டில்‌ பீமனைத்‌ தூக்கிக்‌ கொண்டனர்‌. “நீங்கள்‌ 
செல்லுங்கள்‌ அரசி நான்‌ பார்த்துக்கொள்கிறேன்‌” 
என்றாள்‌ அனகை. 


தருமனுடன்‌ பாண்டு திரும்பிவந்தான்‌. “காட்டுத்தீ 
தெற்கிலிருந்து வடக்குநோக்கிச்‌ செல்கிறது. மேற்கே 
இருக்கும்‌ கஜபிருஷ்டம்‌ என்னும்‌ பாறைக்குமேல்‌ 
ஏறிக்கொள்ளலாம்‌ என்று மாண்டூக்யர்‌ சொல்கிறார்‌. 
அதைச்சுற்றி வெறும்பாறைகள்‌ மட்டுமே உள்ளன. 
அங்கே நெருப்பு அணுகமுடியாது... வாருங்கள்‌!” 
கஜபிருஷ்ட மலை எட்டு பாறைகள்‌ சூழ நடுவே 
பின்னால்திரும்பிய யானைபோல கன்னங்கருமையாக 
வழவழப்பாக நின்றிருந்தது. அதன்‌ மேல்‌ ஏறிச்செல்ல 
அதிலிருந்து உடைந்து விழுந்த பாறைகளினாலான 
அடுக்கு இருந்தது. 


மூச்சிரைக்க மேலேறும்போதே குந்தி கீழிருந்து காட்டுத்தீ 
வருவதைப்‌ பார்த்தாள்‌. செக்கச்சிவந்த வில்‌ ஒன்று 


மண்ணில்‌ கிடப்பதுபோலத்‌ தோன்றியது. வில்‌ அகன்று 
விரிந்தபடியே அணுகியது. பாண்டு “சிவந்த 
கொடிகளுடன்‌ ஒரு பெரிய படை 
அணுகுவதுபோலிருக்கிறது. அர்த்தசந்திர வியூகம்‌” 
என்றான்‌. மாண்டூக்யர்‌ “மேலே சென்றுவிடுவோம்‌” 
என்றார்‌. அவர்கள்‌ பாறையின்‌ மேல்‌ ஏறிநின்றனர்‌. 
கீழிருந்து புகை காற்றால்‌ அள்ளிச்‌ சுருட்டப்பட்டு 
அவர்களை நோக்கி வந்தது. பச்சைத்தழை எரியும்‌ 
வாசனை அதில்‌ நிறைந்திருந்தது. 


அவர்கள்‌ மேலே அமர்ந்துகொண்டு குளிர்வியர்வையுடன்‌ 
மூச்சுவாங்கியபடி கீழே பார்த்தனர்‌. கீழிருந்து சேடியரும்‌ 
சேவகரும்‌ பிரம்மசாரிகளும்‌ பொருட்களை மேலே 
கொண்டுவந்துகொண்டிருந்தனர்‌. குந்தி நெருப்பையே 
பார்த்துக்கொண்டிருந்தாள்‌. பொன்னிறமான 
நரிக்கூட்டம்‌ புதர்களை ஊடுருவி காட்டுக்குள்‌ வளையம்‌ 
அமைத்துச்‌ செல்வதுபோல. அதன்‌ சிவப்பு மாலையின்‌ 
ஒளி மங்கும்தோறும்‌ அதிகரித்து வந்தது. கங்குகள்‌ 
வெடித்துச்‌ சிதறின. பற்றி எரிந்த மரங்கள்‌ நெருப்பையே 
மலர்களாகவும்‌ இலைகளாகவும்‌ கொண்டு சுடர்விட்டன. 
பாறைகளைச்‌ சூழ்ந்து நெருப்பு அலையடிக்க 
கரியதெப்பம்‌ போல அவை மிதந்தன. 


புகைக்கு அப்பால்‌ தெரிந்தவை நீர்ப்பிம்பம்‌ போல 


என்னால்‌ இயலவில்லை. “அது உன்‌ சொல்லில்‌ எழுந்த 
ஓர்‌ அணி” என அவர்‌ சொன்னார்‌. 


உடைந்து அழுதபடி திரும்பி ஓடினேன்‌. முட்களும்‌ 
வாளிலை விளிம்புகளும்‌ உடலை கீற காட்டுக்குள்‌ 
ஊடுருவிச்‌ சென்றேன்‌. ஒரு சுனையருகே அமர்ந்தேன்‌. 
எண்ணி எண்ணி அழுதுகொண்டிருந்தேன்‌. அங்கேயே 
படுத்துத்‌ துயின்று மீண்டும்‌ விழித்து ஏங்கி விழிநீர்‌ 
பெருக்கினேன்‌. தந்தை என்னை தேடிவந்து அருகே 
அமர்ந்தார்‌. புன்னகைத்தபடி என்‌ தோளைத்‌ தொட்டு 
“உன்‌ சொல்லில்‌ ஒரு வேங்கை எழுந்தது எளிய 
நிகழ்வல்ல, மைந்தா. அணியென்பது சொல்லின்மேல்‌ 
அமையும்‌ புறவுலகின்‌ விந்கை. மானுடர்‌ படைப்பவை 
அனைத்தும்‌ அழியும்‌, ஓர்‌ அணி என்றும்‌ நின்றிருக்கும்‌. 
அது பிரம்மனின்‌ படைப்புக்கு மொழிப்பரப்பில்‌ விழுந்த 
பாவை” என்றார்‌. 


“ஒலியில்‌ கட்டுண்டது சொல்‌. அந்தத்‌ தளையை 
விடுவித்து அதிலிருந்து பொருளை எழுப்புபவன்‌ 
கவிஞன்‌. அப்பொருளை மெய்யென்று நிறுத்துபவன்‌ 
பெருங்கவிஞன்‌. உயிர்கொண்டு வரும்‌ புலி மூப்பெய்தி 
அழியும்‌. உன்‌ சொல்லில்‌ எழுந்த புலி என்றும்‌ 
இங்கிருக்கும்‌” என்றார்‌. நான்‌ என்‌ புலியையே 
நோக்கிக்கொண்டிருந்தேன்‌. நான்‌ கற்றறிந்த 
புலிகளனைத்தையும்‌ அதில்‌ கண்டேன்‌. அதற்கு நிகரான 
ஒரு புலியை எங்கும்‌ கண்டதில்லை என்று உணர்ந்தேன்‌. 
புலி என்னும்‌ சொல்லின்‌ முழுமை அது. 


“சொற்கள்‌ சொற்களைப்‌ பெருக்கி முடிவிலாதெழுபவை. 
உன்னால்‌ இம்முழுவுலகையே சமைக்கவியலும்‌. உன்‌ 
நிலத்தை, வானை, மானுடரை, தெய்வங்களை. 
உனக்குரிய எதையும்‌ எவரிடமும்‌ நீ 
கோரவேண்டியதில்லை. சொல்லிப்‌ பெருக்கும்‌ உனக்கு 
ஊழ்கம்‌ ஒருபோதும்‌ அமையாது. சொல்லை 
முழுதெழவைக்கும்‌ உனக்கு ஊழ்கம்‌ தேவையுமில்லை” 
என்றார்‌. “சொல்தவம்‌ உனக்குரியது. சொல்லென்றே 
அதில்‌ பிரம்மம்‌ எழும்‌. வாக்பிரம்மம்‌ என அதை நூலோர்‌ 
சொன்னதுண்டு” என்றார்‌. 


நான்‌ திரும்பி என்னருகே அமர்ந்திருந்த புலியை 
நோக்கினேன்‌. என்‌ அணிச்சொல்லை ஓர்‌ 
ஒப்புமையென்றாக்கினேன்‌. அது ஒரு பூத்த 
வேங்கைமரமாக மாறியது. பொன்மலர்கள்‌ செறிந்த 
காற்றிலாட அஞ்சிப்‌ பதுங்கியது. காற்று விலக காலூன்றி 
செவிதீட்டி எழுந்தது. நான்‌ புன்னகையுடன்‌ 


எழுந்துகொண்டு “ஆம்‌ தந்தையே, நான்‌ கவிஞன்‌” 
என்றேன்‌. மாண்டவக்‌ காட்டில்‌ பராசரவாவிக்கு அருகே 
அந்த வேங்கை இன்று விரிந்து நின்றுள்ளது. ஒருபோதும்‌ 
பூவொழியாதது, காலம்‌ கடந்தும்‌ மூப்படையாதது என 
அதை சொல்கின்றனர்‌ சூதர்‌. 


“சொல்லூழ்கத்தால்‌ அதை தொட்டறிய இயலுமென்றால்‌ 
ஒரு நீள்கவியென இயற்றுகிறேன்‌. அதையே நான்‌ 
இயல்பாக செய்ய முடியும்‌” என்றார்‌ வியாசர்‌. “ஆம்‌, 
ஆசிரியரே. இயல்பாக செய்யப்படுவதே திறன்முழுமை 
கொண்டது” என்றார்‌ இளைய யாதவர்‌. 


[i/age]விண்ணில்‌ சொட்டுவதென முழுத்து நின்றிருந்த 
வெள்ளிக்கனி நோக்கி சென்றவன்‌ அதை முன்னரே 
அறிந்திருந்தான்‌. நூறுமுறை கனவில்‌ கண்டிருந்தான்‌. 
அக்கனவிலும்‌ அதை அவ்வண்ணமே கண்டான்‌. 


விழுவதுபோலவும்‌ எழுவதுபோலவும்‌ அவன்‌ அதை 
அணுகிச்‌ சென்றான்‌. உடல்‌ இன்மையென்றும்‌ உளம்‌ 
இருப்பென்றும்‌ ஆக விசைகொண்டான்‌. விசைக்கு 
தடையளிக்கும்‌ உடலின்மையால்‌ விசையென்பது 
இன்மையில்‌ ஓர்‌ இன்மையின்‌ விரிதலென்றிருந்தது. 


அவ்விண்மீன்‌ தனித்திருந்தது. மின்னி மின்னி தன்னில்‌ 
மகிழ்ந்துகொண்டிருந்தது. அதை அணுகியவன்‌ 
கைதொட்டு அதை அள்ளிவிடலாமென்று உணர்ந்தான்‌. 
உவகை பெருக “மைந்தா!” என்றழைத்தான்‌. “என்‌ 
மைந்தன்‌!” என விம்மிதம்‌ கொண்டான்‌. “அவன்‌ பெயர்‌ 
சுகன்‌!” என்று உளம்கூவினான்‌. அதிலிருந்து ஒரு 
முகத்தை விழிகளுடன்‌, புன்னகையுடன்‌ 
புனைந்தெடுத்தான்‌. 


மேலும்‌ அருகணைந்தபோது அவ்விண்மீனின்‌ 
அருகிலென பிறிதொன்றை கண்டான்‌. திகைத்து “அது 
யார்‌?” என்றான்‌. “அதுவும்‌ சுகனே, பிறிதொரு 
காலக்களத்தில்‌” என்றது அவனைச்‌ சூழ்ந்திருந்த வெளி. 
அதற்கப்பால்‌ பிறிதொன்றை பார்த்தான்‌. “அவனும்‌ 
சுகனே, அதுவுமொரு காலக்களம்‌” என்றது முடிவிலி. 


மேலும்‌ மேலுமென அவன்‌ விண்மீன்களை கண்டான்‌. 
“அனைத்தும்‌ அவனே” என்ற குரலை கேட்டான்‌. அச்சமும்‌ 
திகைப்பும்‌ கொண்டு “எத்தனை பேர்‌?” என்று கூவினான்‌. 
“எண்ணிறந்தோர்‌” என்று மறுமொழி பெற்றான்‌. “இருளே 
சொல்க, நான்‌ எத்தனை பேர்‌?” என்றான்‌. “இது முடிவிலி. 
இங்கு அனைத்தும்‌ எண்ணிறந்ததே” என்றது அது. 


எண்ணிறந்தமை என்றால்‌ என்னவென்று ஒரு நோக்கில்‌ 
கண்டான்‌. எண்ணிப்பகுப்பதே காலம்‌. காலமின்மையில்‌ 
கோடிகோடி வியாசர்கள்‌ கோடிகோடி சுகன்களை 
பெற்றனர்‌. கோடிகோடி வியாசர்கள்‌ கோடிகோடி 
சுகன்களை இழந்தனர்‌. கோடிகோடி வியாசர்களை கோடி 
கோடி சுகன்கள்‌ பெற்று இழந்தனர்‌. சுகன்களை 
கொன்றனர்‌ வியாசர்கள்‌. வியாசர்களை கொன்றனர்‌ 
சுகன்கள்‌. வியாசர்களிலிருந்து சுகன்கள்‌ 
முளைத்தெழுந்தனர்‌. சுகன்களிலிருந்து வியாசர்கள்‌ 
எழுந்தனர்‌. 


ஒன்றுபிறிதே என்றானவர்கள்‌. ஒன்று பிறிதிலாதவர்கள்‌. 
கணம்கோடிப்‌ பெருகி கணம்கோடி அழிந்து 
அழிவின்மையாகி நின்றவர்கள்‌. நெஞ்சிலறைந்து 
அழுதனர்‌ முடிவிலாக்‌ கோடியர்‌. உவகைகொண்டு 
நகைத்தனர்‌ எண்ணிலாக்‌ கோடியர்‌. முடிவிலாது 
பெருகுகையில்‌ அழிவும்‌ ஆக்கமும்‌ துயரும்‌ உவகையும்‌ 
ஒன்றே. அனைத்தும்‌ இன்மையே. இன்மையும்‌ இருப்பும்‌ 
ஒன்றே. 


பெருகிப்பெருகி விரிந்து விரிந்து சென்றான்‌ வியாசன்‌. 
அவன்‌ கைகள்‌ திசைகளின்‌ முடிவிலி நோக்கி நீண்டன. 
கால்கள்‌ ஆழத்தின்‌ அடியிலி நோக்கி சென்றன. தலை 
விண்ணின்‌ அலகிலி நோக்கி எழுந்தது. கணம்கோடி என 
பெருகும்‌ தன்‌ உடலின்‌ ஒவ்வொரு அணுவும்‌ ஒரு சுகன்‌ 
என்று உணர்ந்தான்‌. ஒவ்வொரு சுகனும்‌ ஒரு முடிவிலாப்‌ 
பேருருவன்‌ என்று கண்டான்‌. அவ்வுடலில்‌ ஒவ்வொரு 
அணுவும்‌ தானே என்று அறிந்தான்‌. 


பித்தெழுந்து வெறிகொண்டு வியாசவனத்தின்‌ காட்டில்‌ 
நின்றிருந்த அரசமரத்தின்‌ தடியில்‌ தன்‌ தலையை ஓங்கி 
ஓங்கி அறைந்தான்‌. நெஞ்சில்‌ அறைந்து விலங்கென 
வீறிட்டபடி விண்ணில்‌ ஒளிர்ந்த அத்தனி விண்மீனை 
நோக்கினான்‌. குருதி நெற்றியில்‌ வழிந்து நோக்கை 
மறைக்க விம்மியழுதான்‌. 


பின்னர்‌ தன்‌ விழிநீரை குருதியுடன்‌ 
துடைத்தெறிந்துவிட்டு தளர்ந்த காலடிகளுடன்‌ 
நடந்தான்‌. நடக்க நடக்க சொல்லூறி உளம்‌ விம்ம 
விசைகொண்டான்‌. பின்னிரவின்‌ குளிர்காற்றில்‌ 
ஆடையும்‌ குழலும்‌ பறக்க ஓடி தன்‌ சிறுகுடிலை அடைந்து 
கதவைத்‌ திறந்து உள்ளே நுழைந்தான்‌. சிற்றகலை ஏற்றி 
ஏட்டுச்சுவடியை எடுத்து மடிப்பலகைமேல்‌ வைத்து 
மும்முறை நீவினான்‌. எழுத்தாணி மெல்ல வருடிச்‌ 
சுழன்று செல்ல எழுதலானான்‌. காலதேவனாகிய யமன்‌ 


செய்தொழில்‌ மறந்து ஒதுங்க இறப்பழிந்த புவியில்‌ 
உயிர்கள்‌ படும்‌ பெருந்துயரை. தியானிகன்‌ என்னும்‌ 
சிறுபுழுவை பிரபாவன்‌ என்னும்‌ சிட்டுக்குருவி சந்தித்த 
தருணத்தை. 

[ஙagelநறைமிஷாரண்யத்தில்‌ இளைய யாதவர்‌ கிருஷ்ண 
துவைபாயன வியாசரிடம்‌ சொன்னார்‌ “கவிமுனிவரே, 
பிரம்மத்திற்கு ஆயிரம்‌ யுகம்‌ ஒரு பகல்‌, ஆயிரம்‌ யுகம்‌ 
ஓரிரவு. ஆயிரம்கோடி பகலிரவுகளாலான ஆயிரம்கோடி 
யுகங்கள்‌ அரைக்கணம்‌. நாம்‌ கோருவதனைத்தும்‌ 
காலத்தில்‌, இடத்தில்‌, கருத்தில்‌ விளையும்‌ விடைகளை. 
நம்மால்‌ கோரப்படுவது காலமும்‌ இடமும்‌ கருத்தும்‌ கடந்த 
ஒன்று. அது துளித்துச்‌ சொட்டும்‌ ஒரு துளி இப்புவியை 
ஆயிரம்‌ துண்டுகளென சிதறடிக்க வல்லது.” 


ஆயிரம்‌ மடங்கு எடைகொண்டுவிட்டதென தன்‌ உடலை 
உணர்ந்தபம அமர்ந்திருந்த வியாசரிடம்‌ இளைய யாதவர்‌ 
சொன்னார்‌ “அறியவேண்டுமென்றல்ல, 
வாழவேண்டுமென்றே மானுடர்‌ விழைகிறார்கள்‌. 
வாழ்வுக்கு உதவுவது என தன்னை அளிக்கும்‌ இரக்கம்‌ 
கொண்டிருப்பதனாலேயே அது மேலும்‌ 
முழுமைகொள்கிறது.” 


வடிவங்களால்‌ ஆனது இவ்வுலகு. அதன்‌ 
உட்பொருட்களாலானது. அதன்மேல்‌ எழுந்த 
ஒலியாலானது. யோகத்தை அறிய வேண்டுமென்ற 
விருப்பத்தாலேயே யோகிகள்‌ ஒலியுலகத்தைக்‌ கடந்து 
செல்கிறார்கள்‌. அதை ஒலியென்று குறைக்கிறார்கள்‌. 
பொருளென்று சமைக்கிறார்கள்‌. வடிவென்று 
புனைகிறார்கள்‌. முனிவரும்‌ அறிஞரும்‌ கவிஞரும்‌ 
அமைத்த இவ்வனைத்தும்‌ அதுவே. 


அது அறியப்படாமை. அறியப்படுவன அனைத்தும்‌ 
அதிலிருந்து எழுகின்றன. இரவிலிருந்து புலரியில்‌ 
பொருட்கள்‌ முளைத்தெழுவதுபோல. இரவில்‌ அவை 
மூழ்கியணைவதுபோல. அறிவால்‌ அறியப்படுவதும்‌ 
அறிபுலன்கள்‌ அனைத்தையும்‌ கடந்தமைந்ததுமான 
அறிவே அது. மண்‌, நீர்‌, தீ, காற்று, வான்‌, உளம்‌, மதி, 
தன்னிலை என்னும்‌ எட்டு வகையாக பிரிந்து இயற்கை 
என்றாகிறது. 


அழிவுபடும்‌ இயற்கையைக்‌ குறித்தது பூத ஞானம்‌. 
அழிவிலாத அறிவைப்‌ பற்றியது தேவ ஞானம்‌. 
உடலுக்குள்‌ அதை அறிதல்‌ யாக ஞானம்‌. நீங்களே அது 
என்றுணர்க! நான்‌ எனச்‌ சொல்லி விரிக! உங்கள்‌ 
வடிவுகொண்டவனை அறிக! கவிஞனை, பழையோனை, 


ஆள்வோனை, அணுவின்‌ அணுவை, 
அண்டப்பேரண்டத்தை, அனைத்தையும்‌ சூடுபவனை, 
அலகிலா வடிவுடையோனை, இருளுக்கப்பால்‌ கதிர்‌என 
நிற்பவனை வாழ்த்துக! உங்களுடையது சொல்வேள்வி. 


இங்கு என்றுமுளது ஒளிவழியும்‌ இருள்வழியும்‌. மீளாதது 
முதல்‌ வழி. மீள்வது இன்னொன்று. உங்கள்‌ வழி இங்கு 
மீள்வதே. அது அழகின்‌, அளியின்‌ வழி. அள்ளி 
அணைப்பது, ஆடி மகிழ்வது. இங்கு என்றுமிருக்கும்‌ 
பூமரக்‌ காடு உங்கள்‌ சொற்கள்‌. தன்‌ வழியை 
அறிந்தவனே யோகி. வேதங்களிலும்‌, தவங்களிலும்‌, 
கொடைகளிலும்‌ இயலும்‌ தூய்மை வழியல்ல 
உங்களுடையது. சொல்லில்‌ எழுவது. அது 
முதல்பெருநிலையே. 


வாழ்வுக்குப்‌ பொருள்‌ தேடுபவன்‌ கவிஞனல்ல. பொருள்‌ 
அளிப்பவன்‌ அவன்‌. வினாக்களால்‌ ஆனதல்ல காவியம்‌, 
அழியா விடைகளாலானது. உசாவவேண்டாம்‌, 
புனைந்தளியுங்கள்‌. சுருக்கவேண்டாம்‌, விளக்குங்கள்‌. 
உளம்விரிந்து நீங்கள்‌ புனைவதெல்லாம்‌ மெய்யே. தன்‌ 
சொல்லில்‌ எழுந்த மெய்யை கவிஞன்‌ தன்‌ கனவால்‌ 
ஒப்புகையில்‌ அதுவே முதற்சான்றாகும்‌. ஆம்‌ ஆம்‌ ஆம்‌ 
என மும்முறை ஒப்பி பிரம்மம்‌ மறுசான்றுரைக்கும்‌. 


விண்ணுக்கெழும்‌ ஆணையை அனலுக்கு அளித்ததே 
மண்ணில்வீழும்‌ ஆணையை மழைக்கு அளித்தது. 
உங்கள்‌ சொற்களாலேயே இங்கு மானுடம்‌ வாழ்வை 
பொருள்கொள்ளும்‌, கனவுகளை விரித்தெடுக்கும்‌, 
கண்டடையும்‌, கடந்துசெல்லும்‌. ஆம்‌, அவ்வாறே ஆகுக! 


[[ஙage]வியாசர்‌ தாடியை நீவிவிட்டு தன்னுள்‌ 
அச்சொற்களை சீராக அடுக்கியமைத்துவிட்டு எழுந்தார்‌. 
“நான்‌ கிளம்புகிறேன்‌, யாதவரே. உ முறை ஊசலாடி 
மெல்ல அமைந்ததுபோல்‌ உணர்கிறேன்‌” என்றார்‌. 
“செல்வழி சிறக்கட்டும்‌” என்று இளைய யாதவர்‌ 
வாழ்த்தினார்‌. வியாசர்‌ கைகூப்பி “நீங்கள்‌ எண்ணுவது 
இயல்க! என்‌ சொற்களில்‌ அவை நிலைகொள்க!” 
என்றபின்‌ படிகளில்‌ இறங்கினார்‌. முற்றத்தில்‌ 
குளிர்காற்று சுழன்றடித்துக்‌ கொண்டிருந்தது. 
மேலாடையை சீரமைத்துவிட்டு காட்டுப்பாதையில்‌ 
நடந்தார்‌. ஒரு வினாவும்‌ எஞ்சவில்லை என்றாலும்‌ 
உள்ளம்‌ சிறு நிறைவின்மையை 
உணர்ந்துகொண்டிருந்தது. அது ஏன்‌ என அவர்‌ ஆழம்‌ 
வியந்துகொண்டது. 


வழிதவறிவிட்டோமா என அவர்‌ எண்ணியபோது அது 
வியாசவனம்‌ என்று உணர்ந்தார்‌. நின்று தாடியை 
நீவியபடி சூழநோக்கினார்‌. அங்குதான்‌ அன்று மாலை 
வந்துசேர்ந்திருந்தார்‌. எழவிருப்பதை எண்ணி 
கலங்கினார்‌. விழிதிருப்பி குனிந்து நோக்கியபோது தன்‌ 
எதிரே பாறைமுனையில்‌ அமர்ந்திருந்த சிறுதவளையின்‌ 
விழிகளை நோக்கினார்‌. அது பாயத்தொடங்கும்‌ 
கணத்தில்‌ உறைந்திருந்தது. 


அருகே நோக்குணர்வை அடைந்து திரும்பிப்‌ பார்த்தார்‌. 
வியப்புடன்‌ “தந்தையே!” என்றார்‌. பராசரர்‌ 
புன்னகையுடன்‌ அவரை அணுகி வந்து “நலம்சூழ்க, 
மைந்தா!” என்றார்‌. “தந்தையே, இது உளமயக்கா, 
கனவா?” என்றார்‌ வியாசர்‌. “எதையறிகையிலும்‌ அதற்கு 
கால்தொடும்‌ மண்ணில்‌ என்ன மதிப்பு என்று 
எண்ணுவதிலிருந்து ஒழியவியலாதா உன்னால்‌?” 
என்றார்‌ பராசரர்‌. வியாசர்‌ “இயலாது, ஏனென்றால்‌ நான்‌ 
கவிஞன்‌” என்றார்‌. பராசரர்‌ “ஒரு கனவு அதற்குள்‌ 
அனைத்துக்‌ கனவுகளையும்‌ விரியச்செய்கிறது” என்றார்‌. 


“தந்தையே, சிறு உளக்குலைஷவொன்று என்னிடம்‌ 
எஞ்சியிருக்கிறது” என்றார்‌ வியாசர்‌. “ஆம்‌, அதிலிருந்தே 
நான்‌ எழுந்தேன்‌” என்றார்‌ பராசரர்‌. “விண்ணளாவிய 
விடை ஒன்றை கண்டடைந்தேன்‌. அதற்கப்பால்‌ 
வினாவொன்றில்லை என்றும்‌ உணர்ந்தேன்‌. ஆனால்‌ 
ஏடெடுத்து எழுத்தாணி வைக்க மண்ணிலூன்றிய விடை 
ஒன்று எனக்கு தேவை. அதுவே முதற்சொல்லென்று 
அமையமுடியும்‌” என்றார்‌ வியாசர்‌. “சொல்லுங்கள்‌, 
இவையனைத்தும்‌ நிகழ்வது ஏன்‌?” 


பராசரர்‌ “நான்‌ அறிந்தது ஒன்றே” என்றார்‌. “பிரம்மனின்‌ 
மைந்தராகிய வசிட்ட பிரஜாபதியின்‌ மைந்தர்‌ சக்தி. 
அவருடைய மைந்தன்‌ நான்‌. நீ என்‌ குருதி.” வியாசர்‌ 
“ஆம்‌, என்‌ மூதாதையாகிய வசிட்டரிடமிருந்தே 
சொல்தொடங்குகிறேன்‌” என்றார்‌. “இக்ஷுவாகு குலத்தில்‌ 
பிறந்த மித்ரசகன்‌ என்றொரு அரசன்‌ முன்பு 
அயோத்தியை ஆண்டுவந்தான்‌. அவனுக்கும்‌ 
எனக்குமான பூசலில்‌ இருந்து தொடங்குகிறது உன்‌ துயர்‌” 
என்றார்‌ பராசரர்‌. 


“பிரம்மனுக்கு மரீசியில்‌ பிறந்த கஸ்யப குடியில்‌ வந்தவன்‌. 
விவஸ்வான்‌, வைவஸ்தமனு, இக்ஷுவாகு, விகுக்ஷி, 
சசாதன்‌, புரஞ்சயன்‌, ககுத்ஸ்தன்‌, அனேஸஸ்‌, 
பிருதுலாஸ்வன்‌, பிரசேனஜித்‌, யுவனாஸ்வன்‌, மாந்தாதா, 
புருகுத்ஸன்‌, திரிசதஸ்யு, அனரண்யன்‌, ஆரியஸ்வன்‌, 


வசுமனஸ்‌, சுதன்வா, திரய்யாருணன்‌, சத்யவிரதன்‌, 
ஹரிச்சந்திரன்‌, லோகிதாஸ்வன்‌, ஹரிதன்‌, சஞ்சு, 
சுதேவன்‌, பருகன்‌, பாகுகன்‌, சகரன்‌, அசமஞ்சஸ்‌, 
அம்சுமான்‌, பகீரதன்‌, சுருதநாபன்‌, சிந்துத்வீபன்‌, 
அயுதாயுஸ்‌, ரிதுபர்ணன்‌, சர்வகாமன்‌ எனும்‌ 
கொடிவழியில்‌ வந்த சுதாசனின்‌ மைந்தனாகப்‌ 
பிறந்தவன்‌ மித்ரசகன்‌.” 


ஒருமுறை ஆயர்குடிகள்‌ மித்ரசகனிடம்‌ வந்து 
அவர்களின்‌ கன்றுகளையும்‌ கன்றோட்டும்‌ மைந்தரையும்‌ 
காட்டுப்‌ புலிகள்‌ வேட்டையாடுவதாகச்‌ சொல்லி 
வருந்தினர்‌. அவர்களைக்‌ காக்கும்பொருட்டு அவன்‌ தன்‌ 
படைகளுடன்‌ ஆயர்நிலத்தை அடைந்து சூழ்‌ ந்திருந்த 
காடுகளுக்குள்‌ புகுந்து பல்‌ உதிர்ந்த முதுபுலிகளைக்‌ 
கொன்று இளம்புலிகளை உள்காடுகளுக்கு துரத்தினான்‌. 
அருகிருந்த கன்மாஷி நதியின்‌ கரையிலமைந்த 
கன்மாஷம்‌ என்னும்‌ காட்டில்‌ தன்‌ குழுவினருடன்‌ 
வேட்டையாடிக்கொண்டிருக்கையில்‌ புதர்களுக்குள்‌ இரு 
புலிகள்‌ விளையாடுவதைக்‌ கண்டு அம்புதொடுத்து ஒரு 
புலியை கொன்றுவீழ்த்தினான்‌. 


அவை புலிகளல்ல. அக்காட்டிலிருந்த கன்மாஷர்‌ 
என்னும்‌ அரக்கர்குடியைச்‌ சேர்ந்த கிருதி என்னும்‌ 
கன்னியும்‌ அவள்‌ காதலனும்‌. அவர்கள்‌ தங்களின்‌ 
குடிவழக்கப்படி புலித்தோல்‌ ஆடையணிந்து காட்டில்‌ 
காமமாடிக்‌ கொண்டிருந்தனர்‌. அம்புபட்டு காதலன்‌ அலறி 
விழ அவனருகே இருந்து அவன்‌ குருதி வழிந்த உடலுடன்‌ 
சீறி எழுந்த கன்மாஷகுலத்து அரசன்‌ கிங்கரனின்‌ 
மகளான கிருதி “விழியிலா அரசே, எந்த வேள்வியாலும்‌ 
தீராத பழியை கொண்டாய்‌” என்று கூவினாள்‌. “நான்‌ 
புலியென்றே எண்ணினேன்‌” என்றான்‌ அரசன்‌. 
“புலியென்றாலும்‌ காமம்‌ கொண்டாடுகையில்‌ 
கொல்பவன்‌ அறத்தோன்‌ அல்ல” என்று அவள்‌ 
சொன்னாள்‌. 


“இல்லை, நான்‌ அதை காணவில்லை” என்று அவன்‌ 
மீண்டும்‌ சொன்னான்‌. “அரசனே, உன்‌ உள்ளம்‌ காமத்தில்‌ 
எப்போதும்‌ திளைத்துக்‌ கொண்டிருக்கிறது. ஆகவே 
காமத்தின்‌ அசைவை உன்‌ விழி ஒருபோதும்‌ 
அறியாமலிருக்காது. அவ்வசைவு உன்னை அறியாமலே 
உன்னிலெழுப்பிய பொறாமையாலேயே நீ அம்பு 
தொடுத்தாய்‌. இல்லை என்றால்‌ உன்‌ தந்தைமேல்‌ 
ணையிட்டுரை” என்றாள்‌ கிருதி. அரசன்‌ சினத்துடன்‌ 
மிக்கோன்‌ அரக்கி, உனக்கு நான்‌ மறுமொழி 
சொல்லவேண்டியதில்லை. உன்னையும்‌ கொன்று 


இச்செயலை இங்கேயே முடிக்கிறேன்‌” என்று இன்னொரு 
அம்பை எடுத்தான்‌. 


“விழிநோக்க நீ என்னை வீழ்த்தமுடியுமென 
எண்ணுகிறாயா? இப்பழிக்கு உன்‌ குடிமேல்‌ வஞ்சம்‌ 
தீர்ப்போம்‌. இக்குருதிமேல்‌ ஆணை!” என்றபடி அவள்‌ ஒரு 
கணத்தில்‌ இலைகளுக்குள்‌ மறைந்தாள்‌. அம்புடன்‌ 
சினக்கூச்சலிட்டபடி அரசன்‌ அவளை தேடினான்‌. அவள்‌ 
காட்டில்‌ கலந்து அகன்றுவிட்டிருந்தாள்‌. பகலெல்லாம்‌ 
அவளை தேடிவிட்டு அரசன்‌ திரும்பிச்சென்றான்‌. அரக்கர்‌ 
குலமகளின்‌ தீச்சொல்லை எண்ணி அவன்‌ அகம்படியர்‌ 
அஞ்சினர்‌. அவன்‌ நகர்‌ நுழைவதற்குள்ளாகவே 
குடிகளும்‌ அரசியும்‌ அதை அறிந்துவிட்டிருந்தனர்‌. 


அயோத்தியின்‌ அரசன்‌ அதை பொருட்டெனக்‌ 
கருதவில்லை. தன்‌ அரண்மனையில்‌ மகளிருடன்‌ 
களிப்பதிலும்‌ பாங்கருடன்‌ சூதாடுவதிலும்‌ தன்னை 
மறந்தான்‌. அரக்கர்களின்‌ பகை தன்னைத்‌ தொடர்வதை 
ஒரு கணம்‌ எண்ணியிருந்தால்‌ அவன்‌ அழிவை 
தவிர்த்திருக்கலாம்‌. ஆனால்‌ பெருமரங்களைப்‌ 
பார்ப்பவர்கள்‌ கால்தடுக்கும்‌ சிறு வேரை காண்பதில்லை. 
அவன்‌ அரசி மதயந்தி அவன்‌ பொருட்டு அயோத்தியை 
ரர க்வி அவளுரைத்த அறிவுரையும்‌ பொழித்த 
மிநீரும்‌ அவனை சென்றடையவில்லை. 


அந்நாளில்‌ அந்தண முனிவரான வசிட்டர்‌ அயோத்திக்கு 
வருவதாகவும்‌, அவன்‌ அரண்மனையில்‌ 
தங்கவிருப்பதாகவும்‌ செய்தி வந்தது. அரசனின்‌ 
காமநாட்டத்தால்‌ அயோத்திக்கு இழிபெயர்‌ 
வந்துவிட்டிருந்த காலம்‌. ஈராண்டு மழையும்‌ பொய்த்து 
குடிகள்‌ அரசனை பழித்துரைக்கத்‌ 
தொடங்கிவிட்டிருந்தனர்‌. அந்தத்‌ தீப்புகழை வேதிய 
முனிவரின்‌ வருகை நீக்குமென அரசி மதயந்தி 
எண்ணினாள்‌. அரசனும்‌ அதை ஏற்றான்‌. தன்‌ 
இழிசெயல்களுக்கு அவர்‌ வருகை ஒரு 
திரையென்றாகுமென்று அவன்‌ கருதினான்‌. 


வசிட்டரின்‌ வருகையை அறிவித்ததுமே அயோத்தி 
விழாக்கோலம்‌ கொண்டது. அவரை வரவேற்று 
தங்கவைக்க சோலைக்குடில்‌ ஒருக்கப்பட்டது. அவர்‌ நீராட 
சரயுவில்‌ புதிய படித்துறை கட்டப்பட்டது. அவருடன்‌ 
அவையமர வேதியரும்‌ புலவரும்‌ அவைக்கு 
வரவமைக்கப்பட்டனர்‌. அவர்‌ தலைமைகொண்டு அமர 
அஸ்வமேத வேள்வியை நிகழ்த்தவேண்டுமென்று 
மித்ரசகன்‌ எண்ணினான்‌. அதற்குரிய அனைத்தும்‌ 


ஒருக்கப்பட்டன. வேள்விச்சாலை சரயுவின்‌ கரையில்‌ 
முறைப்படி அமைக்கப்பட்டது. 


வசிட்டர்‌ அங்கநாட்டிலிருந்து வந்துகொண்டிருந்தார்‌. 
அயோத்தியில்‌ மகாருத்ரவேள்வி ஒன்றை அவர்‌ நிகழ்த்த 
எண்ணினார்‌. மித்ரசகன்‌ அதற்கு உதவவேண்டுமென்று 
அரசனை தனியாக சந்தித்து கோரும்பொருட்டு தன்‌ 
மாணவனாகிய அர்க்கனை அனுப்ப உளம்கொண்டார்‌. 
அவனுக்குச்‌ சான்றாக ஓர்‌ ஓலையை அவர்‌ எழுதினார்‌. 
வசிட்டரின்‌ மஞ்சல்சுமப்பவனாக உடன்‌ 
சேர்ந்துகொண்டிருந்த கன்மாஷன்‌ ஒருவன்‌ தன்‌ 
குலத்தோருக்கு அச்செய்தியை சொல்ல, அன்றிரவு 
புதர்களினூடாக நிழலுருபோல்‌ ஒளிந்து அணைந்த 
கன்மாஷன்‌ ஒருவன்‌ அவர்‌ கையால்‌ எழுதிய அந்த 
ஓலையை திருடிக்கொண்டான்‌. 


அவ்வோலையுடன்‌ அயோத்தியை அடைந்து 
அரசவைக்குச்‌ சென்று வசிட்டரின்‌ மாணவன்‌ என 
தன்னை அறிவித்துக்கொண்டான்‌. ஓலை அவனுக்கு 
சான்றாகியது. அரசனிடம்‌ தனியாகப்‌ பேசவேண்டும்‌ 
என்று அவன்‌ சொன்னதனால்‌ அமைச்சர்‌ அவனை 
அகத்தளத்திற்கு அழைத்துச்சென்றார்‌. மதுவுண்டு 
விழிசிவந்து சொல்தளர்ந்து அமர்ந்திருந்த மித்ரசகனிடம்‌ 
அவன்‌ மந்தணம்‌ பேசினான்‌. வசிட்டர்‌ 
மகாருத்ரவேள்வியை இயற்றவிருப்பதாகவும்‌ 
அதன்பொருட்டு ரெளத்ர நோன்பு கொண்டிருப்பதாகவும்‌ 
சொன்னான்‌. ஒவ்வொரு கருநிலவு நாளிலும்‌ அவர்‌ 
மானுட ஊனை நோன்புணவாகக்‌ கொண்டு குருதிபலி 
அளித்து ர௬ுத்ரனை வணங்குவது வழக்கம்‌ என்றும்‌ அவர்‌ 
வந்தணையும்‌ நாளே கருநிலவென அமைவதாகவும்‌ 
கூறினான்‌. 


மானுட ஊனுணவை அவர்‌ உண்பதை அணுக்கராகிய 
மாணவரும்‌ அறியலாகாது. எனவே அதை எளிய 
கிழங்குணவுபோல சமைத்து எவருமறியாமல்‌ 
அவருக்களிக்கவேண்டும்‌ என்று கூறினான்‌. அவரே 
அதை அறியாதவரென்று நடிப்பார்‌. வைதிகர்‌ எனும்‌ 
எல்லையை கடக்காமல்‌ அவர்‌ ருத்ரத்தை 
அடையமுடியாது, கடந்தாலொழிய விஸ்வாமித்ரரை 
வெல்லமுடியாது என்பதனால்‌ அவர்‌ அந்நோன்பை 
கொள்கிறார்‌ என விளக்கினான்‌. 


கரவுள்ளம்‌ கொண்டோர்‌ பிறரெல்லாம்‌ உளம்‌ கரந்தவரே 
என நம்புபவர்கள்‌. மித்ரசகன்‌ அதை மறுவினாவின்றி 
நம்பினான்‌. தன்‌ அணுக்கனை அடுமனைக்கு அனுப்பி 


நெளிந்தன. தழல்கற்றைகள்‌ திரவம்போல 
அலையமத்தன. நெருப்பின்‌ உறுமல்‌ ஓசை மெல்ல 
கேட்கத்தொடங்கியது. கணம்‌ கணமாக அது 
வலுத்துவந்தது. அவ்வொலி காற்றின்‌ ஓலம்‌ போலவோ 
நீரின்‌ அறைதலோசை போலவோ இருக்கவில்லை. 
மேகக்குவைகளுக்கு அப்பால்‌ தொலைதூரத்தில்‌ 
இடியோசை எதிரொலிப்பதுபோல ஒலித்தது. 


அருகே நெருங்கியபோதுதான்‌ நெருப்பு வரும்‌ விரைவும்‌ 
அதன்‌ அளவும்‌ அவளுக்குப்புரிந்தது. முதலில்‌ 
மிகமெல்ல ஒவ்வொன்றாகப்‌ பற்றி உண்டபடூ 
தொற்றித்தொற்றி ஏறிவருவதுபோலத்‌ தெரிந்த தழல்கள்‌ 
பெருவெள்ளம்‌ போல பொங்கி மரங்கள்‌ மேல்‌ பொழிந்து 
அவற்றை அணைத்து உள்ளிழுத்துக்கொண்டு 
முன்னேறிச்சென்றன. உயரமான தேவதாரு மரங்கள்‌ கூட 
அந்தப்பெருக்கில்‌ அக்கணமே மூழ்கி மறைந்தன. அந்தக்‌ 
கொப்பளிப்பில்‌ இருந்து கங்குகள்‌ வெடித்து 
எரிவிண்மீன்கள்‌ போல வானிலெழுந்து புகையாகி 
விழுந்தன. 


குடில்களை நெருப்பு நெருங்கியபோது மாத்ரி அஞ்சி 
குந்தியின்‌ கைகளைப்பற்றிக்‌ கொண்டாள்‌. “இவ்வளவு 
கொடுமையானது என்று நான்‌ எண்ணவில்லை அக்கா” 
என்றாள்‌. “இங்கே வராது” என்றாள்‌ குந்தி. மாண்டூக்யர்‌ 
“வராது என்று இப்போது முடிவாகச்‌ சொல்லிவிடமுடியாது 
அரசி. கீழிருந்து நெருப்பு இங்கே அணுக முடியாது. 
ஆனால்‌ அத்திசையில்‌ மேலேறிச்சென்று மலைச்சரிவை 
எரித்துவிட்டதென்றால்‌ அங்கிருந்து தழல்‌ இறங்கி இங்கே 
வரமுடியும்‌... நம்மை தழல்‌ அணுக முடியாது. ஆனால்‌ 
அத்தனை பெரிய வெம்மையை நம்மால்‌ தாளமுடியாது. 
புகை நம்‌ மூச்சையும்‌ அணைத்துவிடும்‌” என்றார்‌. 


மாத்ரி குந்தியிடம்‌ நன்றாக ஒட்டிக்கொண்டாள்‌. அவள்‌ 
உடல்‌ நடுங்கத்‌ தொடங்கியது. “மலைமேல்‌ நெருப்பு 
ஏறிச்செல்லமுடியாது என்று எண்ணினேன்‌. ஆனால்‌ 
இத்தனை பெரிய நெருப்புக்கு நெடுந்தூரம்‌ செல்லும்‌ 
வல்லமை உண்டு” என்றார்‌ மாண்டூக்யர்‌. நெருப்பு 
மேலெழுந்தபோது அச்சத்தை அதன்‌ அழகு மறைத்தது. 
“உருகிய பொன்னின்‌ பெருவெள்ளம்‌” என்றார்‌ துவிதீய 
கெளதமர்‌. “அனைத்தும்‌ உண்ணப்படுகின்றன. 
உண்ணப்பட்டவை அனைத்தும்‌ பொன்னாகின்றன!” 
என்று திரித கெளதமர்‌ சொன்னார்‌. 


குந்தி அப்போதுதான்‌ அந்த உணர்வை அடைந்தாள்‌. 
அதுவரை அவள்‌ கண்டு அறிந்த எவற்றுடனெல்லாமோ 


சிறைப்பட்டவன்‌ ஒருவனைக்‌ கொன்று அவ்வூனை 
கொண்டுசென்று கிழங்குகளிட்டு ஊன்கறி என்று 
அறியாதவாறு சமைக்கச்செய்தான்‌. அயோத்திக்குள்‌ 
புகுந்த வசிட்டரை தன்‌ அரசி மதயந்தியுடன்‌ 
கோட்டைவாயிலுக்கே சென்று தாள்பணிந்து வரவேற்று 
அழைத்துவந்து அவருக்கான தவக்குடிலில்‌ தங்க 
வைத்தான்‌. வசிட்டர்‌ நகர்நுழைந்ததை அயோத்தி 
பெருந்திருவிழாவென கொண்டாடியது. 


அன்றிரவு வசிட்டருக்கான உணவு அரசனின்‌ 
அணுக்கனால்‌ நேரடியாக கொண்டுசென்று 
அளிக்கப்பட்டது. அதை அரசனே அவருக்கு 
கொடுத்தனுப்பியதாக அவன்‌ சொன்னான்‌. 
நெடும்பயணத்தால்‌ களைத்திருந்த வசிட்டர்‌ அந்த 
ஊனுணவை உண்டார்‌. அந்தியின்‌ பூசெய்கைகள்‌ 
முடித்து தர்ப்பைப்பாயில்‌ அவர்‌ உறங்கினார்‌. கனவில்‌ 
அவர்‌ உண்ட ஊனுக்குரிய சிறையாளன்‌ எழுந்து 
வந்தான்‌. விழிநீர்‌ வழிய கைகூப்பியபடி அவர்‌ முன்‌ 
நின்றான்‌. அவன்‌ நீட்டியிருந்த கையில்‌ கரிய புழுக்கள்‌ 
நெளிந்தன. “இவை என்ன?” என்று அவர்‌ அவனிடம்‌ 
கேட்டார்‌. “நான்‌ இயற்றிய பழிகள்‌. இவை உங்களால்‌ 
உண்ணப்பட்டுவிட்டன. உங்கள்‌ குடலில்‌ வளர்கின்றன” 
என்றான்‌. 


அலறியபடி விழித்துக்கொண்ட வசிட்டர்‌ உடனே தன்‌ 
வயிற்றில்‌ கைவைத்து ஊழ்கத்திலமர்ந்து நிகழ்ந்தவை 
அனைத்தையும்‌ உணர்ந்தார்‌. உடல்‌ உலுக்க குமட்டிக்‌ 
குமட்டி வாயுமிழ்ந்தார்‌. குருதிவழியும்வரை 
குமட்டிக்கொண்டிருந்த பின்‌ வலிப்பு வந்து நிலத்தில்‌ 
விழுந்தார்‌. அவர்‌ உடல்‌ கொதிக்கத்‌ தொடங்கியது. 
அவருடைய மாணவர்கள்‌ அவரை அயோத்தியிலிருந்து 
விலக்கி சரயுவின்‌ கரையிலிருந்த சோலை ஒன்றுக்கு 
கொண்டுசென்றனர்‌. அங்கே பதினெட்டு நாட்கள்‌ 
உடல்காய நோயுற்றுக்‌ கிடந்த வசிட்டர்‌ விலிதிறந்ததும்‌ 
நிகழ்ந்ததை உணர்ந்து விழிநீர்விட்டார்‌. ண்டும்‌ மீண்டும்‌ 
உடல்‌ உலுக்க குருதியுமிழ்ந்தார்‌. 


நிகழ்ந்ததை அறிந்த அரசன்‌ அஞ்சியபடி 
அக்குடிலருகிலேயே நின்றிருந்தான்‌. அவர்‌ 
விழித்தெழுந்ததை அறிந்ததும்‌ ஓடிவந்து அடிபணிந்து 
பொறுத்தருளும்படி கோரினான்‌. பொய்மையால்‌, 
புலனின்பத்தால்‌, ஆணவத்தால்‌ நீடுதொலைவு நடந்த 
கால்‌ என தடிப்புகொண்டிருந்த அவன்‌ முகத்தைக்‌ 
கண்டதுமே வசிட்டர்‌ சினம்மிகுந்தவரானார்‌. அருகிருந்த 
கெண்டியிலிருந்து சரயுவின்‌ நீரை கையிலூற்றி 


அவன்மேல்‌ வீசி தீச்சொல்லிட்டார்‌. 


“என்னை ஒழிவு உண்ணச்செய்தவன்‌ நீ. இப்பழிக்கு 
இப்பிறவியிலேயே நீ நிகர்செய்தாகவேண்டும்‌. 
நூறாண்டுகள்‌ மானுடஊனுணவு உண்ணும்‌ அரக்கனாக 
மாறி காடுகளில்‌ அலைக! அப்பழியைச்‌ சுமந்து 
ஏழுமுறை பிறந்து உழல்க! உன்‌ குருதிவழி உன்னுடன்‌ 
அழிக!” என்றார்‌. அரசனின்‌ அருகே நின்ற மதயந்தி அவர்‌ 
கால்களில்‌ விழுந்து “என்‌ குடியை அழிக்காதீர்‌, முனிவரே. 
என்பொருட்டு அருளுங்கள்‌” என்றாள்‌. சினம்‌ சற்றே 
தணிந்த வசிட்டர்‌ “உன்‌ குருதிவழியினரிலிருந்து 
அயோத்தி அரசர்களை பெறும்‌. அவர்கள்‌ 
நியோகமைந்தர்களென அமைந்து உன்‌ அரசனுக்கு 
விண்பேறளிப்பார்கள்‌” என்றார்‌. 


மித்ரசகன்‌ அயோத்தி மக்களால்‌ விலக்கப்பட்டான்‌. 
நகர்நீங்கி கானேகிய அவன்‌ உருவம்‌ நாளுக்குநாள்‌ 
மாறியது. பார்ப்போர்‌ அஞ்சும்‌ தோற்றம்‌ கொண்டு, 
பெருஞ்சினமும்‌ காழ்ப்பும்‌ நிறைந்தவனாக காட்டுக்குள்‌ 
தனித்து அலைந்தான்‌. அவனைப்‌ பற்றி அறிந்து 
வசிட்டரின்‌ எதிரியாகிய விஸ்வாமித்திர முனிவர்‌ 
மாற்றுருக்கொண்டு வந்து சந்தித்தார்‌. “உன்னை 
தீச்சொல்லிட்டு இப்பெரும்பழிக்கு ஆளாக்கிய வசிட்டரை 
பழிவாங்கு. உனக்கு நான்‌ ஆற்றல்‌ அளிக்கிறேன்‌” 
என்றார்‌. “பழிவாங்குதலே அறத்தின்‌ முதல்படி என்று 
உணர்க! ஐந்து குலத்தோர்க்கும்‌ அது உகந்ததே. 
அரசனுக்கு அதுவே முதல்‌ அறம்‌. காட்டாளனுக்கு அது 
ஒன்றே அறம்‌. நீ காட்டாளர்களின்‌ அரசன்‌. உனக்கு 
எப்பழியும்‌ சேராது” என்றார்‌. 


மித்ரசகன்‌ விஸ்வாமித்திரரிடமிருந்து 
பேருருக்கொள்ளும்‌ கலை, விழியறியாது மறையும்‌ கலை, 
பெரும்பசி என்னும்‌ மூன்று சொற்கொடைகளை 
பெற்றான்‌. ஆற்றல்‌ மிக்கவனாகி அரக்கர்‌ குலத்து 
ஊர்களைத்‌ தாக்கி அங்குள்ளோரை வென்று உணவும்‌ 
உறைவிடமும்‌ கொண்டான்‌. அவனை அரக்கர்கள்‌ 
அஞ்சினர்‌. அச்செய்தியை கன்மாஷகுலத்து 
தலைவனாகிய கிங்கரன்‌ அறிந்தான்‌. தன்‌ வீரர்களை 
அனுப்பி மித்ரசகனை சிறைப்பிடித்து இழுத்துவர 
ணையிட்டான்‌. உணவும்‌ மதுவும்‌ அளவிலாது உண்டு 
மயங்கிக்கிடந்த மித்ரசகனை அவன்‌ வீரர்கள்‌ 
பிடித்துக்கட்டி கன்மாஷபுரிக்கு கொண்டுசென்றனர்‌. 


கிங்கரன்‌ அரசமுனிவராகிய விஸ்வாமித்திர 
முனிவரிடமிருந்து அருள்பெற்றவன்‌. முன்பு அவர்‌ 


கன்மாஷி நதிக்கரையில்‌ குடில்கட்டி தன்‌ 
மாணவர்களுடன்‌ தவம்செய்துகொண்டிருந்தபோது 
தொலைவிலிருந்து அவரை நோக்கினான்‌. அவர்‌ 
ஆற்றுநீரை அள்ளி அனலென்றாக்கி எரிகுளம்‌ 
அமைப்பதைக்‌ கண்டதும்‌ அவர்‌ ஆற்றல்மிக்கவர்‌ என 
உணர்ந்து அவரை அணுகி பணிந்தான்‌. அவருக்கு 
பணிவிடை செய்து அவர்‌ அன்பை பெற்றான்‌. 


தனக்கும்‌ தன்‌ மாணவர்களுக்கும்‌ தேனும்‌ கனியும்‌ 
கிழங்கும்‌ வேள்விக்குரிய மலைப்பொருட்களும்‌ குன்றாது 
அளிக்கவேண்டும்‌ என சொல்பெற்றுக்கொண்டு 
விஸ்வாமித்திரர்‌ அளித்த ஊழ்கநுண்சொல்லால்‌ 
கிங்கரன்‌ ஆற்றல்கொண்டான்‌. கன்மாஷகுலத்துத்‌ 
தலைவன்‌ கரபியை அறைகூவி போரிட்டுக்‌ கொன்று 
அரசன்‌ ஆனான்‌. அவனை அரக்கர்குலத்தில்‌ எவரும்‌ 
வெல்ல இயலவில்லை என்பதனால்‌ அரசனென்று 
அறியப்பட்டான்‌. அரக்கர்குலத்துக்கே தலைவனான பின்‌ 
அவன்‌ விஸ்வாமித்திரரை மறந்தான்‌. அவருடைய 
தவச்சாலைக்கு அளிக்கவேண்டிய கொடைகளை 
நிறுத்திக்கொண்டான்‌. 


சிறைப்பட்டு அவைமுன்‌ வந்த மித்ரசகன்‌ கிங்கரனை 
தன்னுடன்‌ தோள்போரிடும்படி அறைகூவினான்‌. 
தன்னை எவரும்‌ வெல்ல முடியாது என்று 
இறுமாந்திருந்த கிங்கரன்‌ அதை ஏற்று 
போருக்கிறங்கினான்‌. மூன்றுசுற்று போரின்‌ இறுதியில்‌ 
கிங்கரனை மித்ரசகன்‌ சுழற்றி மண்ணிலறைந்து 
கொன்று நெஞ்சு பிளந்து குருதி அள்ளி முகத்திலும்‌ 
நெஞ்சிலும்‌ பூசி வெற்றிமுழக்கமிட்டான்‌. 
கன்மாஷர்களின்‌ அரசனென்று தானே 
முடிசூட்டிக்கொண்டான்‌. கிங்கரனின்‌ மகள்‌ கிருதியை 
மணம்புரிந்துகொண்டான்‌. அவளுக்கிழைத்த தீங்குக்கு 
அவ்வாறு ஈடுசெய்தான்‌. கன்மாஷபாதன்‌ என்ற பெயர்‌ 
அவனுக்கு அமைந்தது. 


நாளுக்குநாள்‌ சினமும்‌ கீழ்மையும்‌ பெருகிவந்த 
உள்ளத்துடன்‌ கன்மாஷபாதன்‌ ஆற்றல்களை 
திரட்டிக்கொண்டான்‌. தன்‌ ஒற்றர்களை அனுப்பி 
வசிட்டரின்‌ மைந்தர்கள்‌ எங்கெங்கு இருக்கிறார்கள்‌ 
என்பதை கணித்தான்‌. பின்னர்‌ ஒவ்வொருவரையாக 
வேட்டையாடலானான்‌. அவர்களை கன்மாஷர்கள்‌ 
காலையில்‌ நீராடச்‌ செல்லும்போதும்‌ இரவில்‌ குடிலில்‌ 
தனித்துறங்குகையிலும்‌ சிறுத்தைகளைப்போல 
ஓசையின்றி கவர்ந்து வந்தனர்‌. கன்மாஷபாதன்‌ 
அவர்களைக்‌ கொன்று ஊனைச்‌ சமைத்து உண்டான்‌. 


அவன்‌ குடியினர்‌ அம்முனிவர்களின்‌ ஊனை கள்ளுடன்‌ 
உண்டு தாளமிட்டு களியாட்டமிட்டனர்‌. வசிட்டரின்‌ நூறு 
மைந்தரையும்‌ கொன்று உணவாக்கிய பின்னரே அவன்‌ 
வஞ்சம்‌ அடங்கியது. 


தன்‌ மைந்தரை கன்மாஷபாதன்‌ கொன்றதை வசிட்டர்‌ 
அறியவில்லை. தன்‌ மைந்தர்கள்‌ ஒவ்வொருவராக 
மறைந்துவிடுவதை அறிந்து எண்ணி எண்ணி 
ஏங்கினார்‌. துயருற்று மெலிந்து எரிந்த 
சுள்ளிபோலானார்‌. நூறாவது மைந்தன்‌ மறைந்த அன்று 
வஞ்சவெறியில்‌ நெஞ்சிலறைந்து ஓலமிட்டார்‌. அச்செய்தி 
வந்தபோது அவர்‌ காலைப்பொழுதின்‌ எரிசெயலில்‌ 
இருந்தார்‌. நெய்‌ எடுத்து ஊற்ற எழுந்த மரக்கரண்டியுடன்‌ 
உறைந்தவர்‌ “தேவர்களே, என்பொருட்டு எதையும்‌ 
கேட்கலாகாதெனும்‌ நோன்பால்‌ கட்டுண்டிருந்தேன்‌. 
இனியில்லை அந்நோன்பு. இவ்வனவில்‌ எழுந்தருள்க!” 
என்று கூவினார்‌. 


அவியிட்டு அனலோம்பி வேதம்‌ ஓதியபடி அதை 
கூவிக்கொண்டிருந்தார்‌. அனலில்‌ எழுந்த காற்றிறைவன்‌ 
“உன்‌ அழைப்புக்கு இணங்கி வந்தேன்‌, மைந்தா. சொல்‌, நீ 
விழைவதென்ன?” என்றார்‌. “என்‌ மைந்தர்‌ எங்குள்ளனர்‌? 
எவ்வண்ணம்‌ மறைந்தனர்‌?” என்று அவர்‌ கேட்டார்‌. 
கண்ணீர்‌ வழிய நெஞ்சுலைய “சொல்லுங்கள்‌, எங்கே என்‌ 
மைந்தர்‌? என்ன ஆயிற்று அவர்களுக்கு?” என்றார்‌. 
“அவர்கள்‌ கொல்லப்பட்டுவிட்டனர்‌. அரக்கர்கள்‌ 
அவர்களை சமைத்து உண்டனர்‌” என்றார்‌ காற்றிறை. 


“யார்‌ செய்தது அதை?” என்றார்‌ வசிட்டர்‌. கையில்‌ 
கங்கைநீரை அள்ளியபம “சொல்க? அதற்கு 
முதன்மைப்பழி கொள்வோன்‌ யார்‌?” என்றார்‌. “நீங்கள்‌” 
என்று வளியோன்‌ சொன்னார்‌. “உங்கள்‌ சொல்லே 
தொடக்கம்‌. உங்களால்‌ உருவாக்கப்பட்டவன்‌ 
கன்மாஷபாதன்‌. நீங்கள்‌ அவனை ஒறுத்தமையால்‌ 
விஸ்வாமித்திரரிடமிருந்து பேராற்றலை பெற்றான்‌. 
வேதமுனிவரே, செயல்களெல்லாம்‌ தொடர்நிகழ்வுகளே.” 


செவிகேட்டதை உளம்‌ ஏற்றுக்கொள்ள இயலாமல்‌ 
வசிட்டர்‌ நின்றார்‌. பின்னர்‌ வேள்விக்கரண்டியை 
வீசிவிட்டு சாலையிலிருந்து இறங்கி ஓடினார்‌. செல்லும்‌ 
வழியெல்லாம்‌ கதறிக்கொண்டிருந்தார்‌. கால்தளர நின்று 
விம்மி மீண்டும்‌ எண்ணி நெஞ்சிலறைந்து கூவியழுதபடி 
ஓடினார்‌. கங்கையை அடைந்து அதன்‌ ஆழச்‌ 
சுழியின்மேல்‌ எழுந்து நின்ற மரத்தின்மேல்‌ ஏறினார்‌. 
பாய்வதற்கு முன்‌ அவருடைய ஆடை கிளையில்‌ 


மாட்டியிருப்பதை உணர்ந்து அதை இழுத்தெடுக்க 
முயன்றார்‌. 


அவரெதிரே தோன்றிய வளி “முனிவரே, அது உங்கள்‌ 
செயல்மிச்சம்‌. அது இங்குதானிருக்கும்‌. நீங்கள்‌ நீரில்‌ 
மூழ்கினாலும்‌ அது அமிழாது. அதன்பொருட்டு மீண்டும்‌ 
இப்புவிக்கே வருவீர்கள்‌. இச்செயலால்‌ உடல்‌ மட்டுமே 
நீப்பீர்‌” என்றார்‌. திரும்பி ஓடிய வசிட்டர்‌ அங்கே காட்டெரி 
ஒன்றைக்‌ கண்டு அதில்‌ புகும்பொருட்டு சென்றார்‌. 
அவரை மறித்த காலவர்‌ “வேதமுனிவரே, அதில்‌ உங்கள்‌ 
கையிலணிந்துள்ள புல்லாழி மட்டும்‌ எரியாது. அது 
உங்கள்‌ செயல்மிச்சம்‌” என்றார்‌. 


“முழுதழிய நான்‌ செய்யவேண்டியதென்ன?” என்று 
வசிட்டர்‌ கூவினார்‌. “செய்வதற்கொன்றே உள்ளது. 
வாழ்க, அனைத்தையும்‌ அளித்து பெற்று ஆற்றி 
நிறைவடைந்து மீள்க!” என்றார்‌ காற்றிறை. “ஆம்‌” என 
மூச்சொலியுடன்‌ விம்மியபடி மெல்ல நிலத்தில்‌ அமர்ந்தார்‌ 
வசிட்டர்‌. “வாழ்வை விடலாம்‌, வாழ்வு நம்மை 
விடுவதில்லை.” அதன்பின்‌ நீரில்‌ இறங்கி தன்‌ 
மைந்தருக்கு இறுதிக்கடன்‌ செய்யலானார்‌. விழிநீர்‌ வழிய 
நீரளித்து அவர்களை விண்ணேற்றம்‌ செய்தார்‌. 

[ஙagelநான்‌ வசிட்டரின்‌ முதல்‌ மைந்தர்‌ சக்திக்கு 
அதிருஸ்யந்தி என்னும்‌ மலைமகளில்‌ மைந்தனாகப்‌ 
பிறந்தவன்‌. விழியறியாது காட்டில்‌ உலவும்‌ கலையறிந்த 
ஹரிதகர்‌ என்னும்‌ குலத்தில்‌ பிறந்தவள்‌ என்‌ அன்னை. 
காட்டில்‌ தவமியற்றச்‌ சென்ற என்‌ தந்தை அவளை 
அவள்‌ நோக்காலேயே உணர்ந்து தன்‌ எண்ணத்தால்‌ கட்டி 
அருகணையச்‌ செய்தார்‌. அவள்‌ நாணி முன்வந்து நிற்க 
“என்மேல்‌ நீ கொண்ட காதலை நான்‌ உணர்ந்தேன்‌” 
என்றார்‌. சிரித்தபடி “விழியறியாது எதையும்‌ 
மறைக்கலாம்‌, காமத்தை தவிர” என்றார்‌. அவளும்‌ 
நகைத்தாள்‌. 


எந்தை என்‌ அன்னையை மணந்து ஹரிதகர்‌ குடியிலேயே 
தங்கினார்‌. என்‌ அன்னை என்னை கருவுற்றாள்‌. 
புளிக்கும்‌ மாங்காய்‌ வேண்டுமென்று அவள்‌ கேட்டாள்‌. 
அது மாங்காய்‌ காய்க்கும்‌ பருவமல்ல. அன்னையிடம்‌ 
அதை கொண்டுவருவதாகச்‌ சொன்ன பின்னரே தந்தை 
அதை உணர்ந்தார்‌. சொல்பிழைக்கவேண்டாமென்று 
எண்ணி அவர்‌ அப்பருவத்தில்‌ காய்க்கும்‌ மாமரம்‌ 
எங்குள்ளது என்று கேட்டார்‌. கன்மாஷி நதியின்‌ கரையில்‌ 
ஆண்டுமுழுக்க காய்கொண்டிருக்கும்‌ மரம்‌ ஒன்று 
உள்ளது என்று குலமுதியவர்‌ சொன்னார்‌. தந்தை 
கன்மாஷி நதிக்கரைக்கு கிளம்பிச்‌ சென்றார்‌. 


எந்தை காட்டில்‌ சென்றுகொண்டிருக்கையில்‌ எதிரே வந்த 
கன்மாஷபாதன்‌ ஆணவக்‌ குரலில்‌ “அகல்க, மானுடா!” 
என ஆணையிட்டான்‌. “நான்‌ அந்தணன்‌, அகலும்‌ வழி 
கொள்வதில்லை” என்று எந்தை சொன்னார்‌. பேருருக்‌ 
கொண்ட கன்மாஷபாதன்‌ “உன்னை கொன்று உண்பேன்‌ 
என்றாலும்கூடவா?” என்றான்‌. “அந்தணர்‌ அனைவரும்‌ 
அன்னையென மைந்தரால்‌ உண்ணப்படுபவர்களே” 
என்றார்‌ தந்தை. இடியோசை எழுப்பி அவரைப்‌ பற்றி 
கொண்டுசென்ற கன்மாஷபாதன்‌ கொன்று சமைத்து 
மதுவுடன்‌ உண்டான்‌. 


என்‌ அன்னையின்‌ கருவில்‌ நான்‌ வளர்ந்தேன்‌. தந்‌ைத 
மறைந்த செய்தி கேட்டதும்‌ அன்னை என்‌ முதுதந்தை 
வசிட்டரின்‌ குருநிலைக்குச்‌ சென்று தங்கினாள்‌. ஒருநாள்‌ 
வசிட்டரின்‌ கல்வியமர்வில்‌ வேதமோத்து முடித்து 
அனைவரும்‌ எழுந்த பின்னரும்‌ வேதச்சொல்‌ எழுந்தது. 


அவர்‌ “எவர்‌ குரல்‌ அது?” என்றார்‌. “மூதாதையே, அது 
உங்கள்‌ மைந்தரின்‌ மகன்‌. என்‌ வயிற்றில்‌ அவன்‌ 
எப்போதும்‌ வேதமோதிக்கொண்டே இருக்கிறான்‌” 
என்றாள்‌ அன்னை. வசிட்டர்‌ “அவன்‌ தன்‌ இலக்கை 
வகுத்துக்கொண்டு மண்ணிலிறங்குகிறான்‌” என்றார்‌. 


கருவிலேயே வேதம்‌ கற்று நான்‌ பிறந்தேன்‌. 
சின்னாட்களிலேயே என்‌ தந்தை எவ்வண்ணம்‌ 
கொல்லப்பட்டார்‌ என்று அறிந்தேன்‌. என்னுள்‌ வஞ்சம்‌ 
நுழைந்தது. நான்‌ கற்ற வேதச்சொல்லை ஏற்று அது 
வளர்ந்தது. வஞ்சினம்‌ கொண்டவர்களை நாடி 
சைகொண்ட தெய்வங்கள்‌ வந்தணைகின்றன. மிக 
விரைவிலேயே வேதங்களையும்‌ உபவேதங்களையும்‌ 
வேதாங்கங்களையும்‌ கற்றுத்‌ தேர்ந்தேன்‌. முதுதாதையிடம்‌ 
விடைபெற்று பூர்ஜவனம்‌ என்னும்‌ காட்டுக்கு சென்றேன்‌. 


அங்கே கங்கையின்‌ துணையாறான கோமதியின்‌ 
கரையில்‌ அமர்ந்து விக்ரமாக்னி என்னும்‌ 
பெருவேள்வியை செய்யத்‌ தொடங்கினேன்‌. 
சொல்முழுத்து வேள்வி நிறைந்தபோது அருகிருந்த 
மலைமுடி என்‌ குரலை ஏற்று எதிரொலித்தது. “எழுக 
அனலே, எந்தையரைக்‌ கொன்ற குடியினரை முற்றழித்து 
மீள்க!” என நான்‌ ஆணையிட்டேன்‌. மலைபிளந்து விண்‌ 
தொடும்‌ பெருங்குமிழி என அனல்‌ கிளம்பியது. கோமதி 
அனலொழுக்கு என்றாகியது. அது சென்ற வழியெங்கும்‌ 
அனல்‌ பரவியது. அரக்கர்களின்‌ ஊர்கள்‌ எரிந்தழிந்தன. 
அவர்களின்‌ குடிகள்‌ முற்றாக பொசுங்கி சாம்பலாயின. 
நிரைநிரையென அரக்கர்கள்‌ கோமதியில்‌ விழுந்து 
மறைந்துகொண்டே இருந்தனர்‌. 


அரக்கர்‌ குலம்‌ முற்றழியும்‌ தருணத்தில்தான்‌ 
அந்நிகழ்வை என்‌ முதுதாதை வசிட்டர்‌ அறிந்தார்‌. அன்று 
வேதவேள்விக்கு அனலோம்ப அமர்ந்தபோது எரி 
எழவில்லை. எட்டுமுறை அரணி கடைந்தும்‌ அனலோன்‌ 
தோன்றாமை கண்டு மெய்கணித்து நோக்கினார்‌. 
அனலவன்‌ உண்டு உண்டு உணவு மிகையாகி 
பசியவிந்து அமைந்திருப்பதை உணர்ந்ததும்‌ 
நிகழ்ந்ததை அறிந்தார்‌. அங்கிருந்தே கிளம்பி என்‌ 
வேள்விநிலைக்கு வந்தார்‌. “நிறுத்துக!” என்று கூவினார்‌. 
என்‌ நாவில்‌ வேதச்சொல்‌ உறைந்தது. 


“என்ன செய்கிறாய்‌, அறிவிலி? எக்குலத்தையும்‌ 
முற்றழிக்க எவருக்கு உரிமை? விதையிலாது அழிவன 
விண்ணில்‌ எஞ்சும்‌ என அறியாதவனா நீ? 
விண்ணிலிருந்து ஆயிரம்‌ மடங்கு 


விசைகொண்டவையாக அவை மண்ணுக்கு வந்தால்‌ 
உன்‌ குலம்‌ தாங்குமா?” என்று கூவினார்‌. “எது நிகழினும்‌ 
ஆகுக! எந்தையைக்‌ கொன்று உண்டவனின்‌ 
குலமழித்தால்‌ மட்டுமே என்‌ வஞ்சம்‌ அடங்கும்‌” என நான்‌ 
கூவினேன்‌. “எவருடைய வஞ்சம்‌ இது? நான்‌ உனக்கு 
இதை அளித்தேனா? வஞ்சம்‌ கொண்ட உள்ளத்தில்‌ 
கவிதையும்‌ மெய்மையும்‌ குடியேறுமா? மூடா, நீ கற்ற 
வேதம்‌ நச்சுக்கடலென ஆகிவிட்டிருப்பதை பார்‌. அதை 
அமுதப்பெருக்கென ஆக்கி விண்சென்ற மாமுனிவர்‌ 
குடிநிரையில்‌ பிறந்தவனா நீ?” என்று வசிட்டர்‌ என்னை 
நோக்கி அறைந்தார்‌. 


குழப்பத்தால்‌ என்‌ சினம்‌ அடங்கியது. “அரக்கக்‌ குடியின்‌ 
இளமைந்தர்‌ செய்த பிழை என்ன? குலமாதர்‌ ஏது 
பிழைத்தனர்‌? முதியோரும்‌ இளையோரும்‌ 
எதன்பொருட்டு மாய்ந்தனர்‌? வஞ்சம்‌ பெருக்கி நீ 
அழித்தவர்களுக்கும்‌ உனக்கும்‌ என்ன பகை?” என்று 
வசிட்டர்‌ கேட்டார்‌. “என்‌ தந்தைக்காக!” என்று நான்‌ 
சொன்னேன்‌. “எனில்‌ அவனை அழைத்து கேள்‌, அவன்‌ 
இதை விரும்புகிறானா என்று?” என்றார்‌ வசிட்டர்‌. நான்‌ 
நீரள்ளி நெருப்பில்‌ வீசி வேதச்சொல்‌ உரைத்து 
“எந்தையே, எழுக!” என்றேன்‌. எந்தை சக்தி அனலுருவாக 
எழுந்தார்‌. 


“சொல்லுங்கள்‌, தந்தையே. உங்கள்‌ வஞ்சத்தையே நான்‌ 
கொண்டேன்‌. உங்கள்‌ பொருட்டே இதை செய்தேன்‌” 
என்றேன்‌. “மைந்தா, நான்‌ உன்‌ குருதிவழியில்‌ எழும்‌ 
மைந்தர்‌ இப்பழிக்கு ஈடாக தங்கள்‌ உயிரளித்து 
களம்நிறைத்துக்‌ கிடப்பதை 
நோக்கிக்கொண்டிருக்கிறேன்‌” என்றார்‌ தந்தை. 
“குருக்ஷேத்திரமென்னும்‌ குருதிநிலம்‌. வெட்டுண்டு 
சிதறிய உடல்கள்‌. துண்டான தலைகள்‌. 
குருதிப்பெருக்கு... அவர்கள்‌ உயிர்துறக்கும்‌ அக்கணம்‌ 
அப்படியே காலமென்று நீண்டு கிடக்கிறது. அதில்‌ நான்‌ 
வாழ்கிறேன்‌.” 


நான்‌ திடுக்கிட்டு எழுந்துவிட்டேன்‌. “செயல்கள்‌ அழியாத்‌ 
தொடர்கள்‌” என்றபின்‌ தந்தை மறைந்தார்‌. நான்‌ 
விம்மியபடி நின்றேன்‌. வசிட்டர்‌ என்னிடம்‌ “மீண்டெழுக, 
மைந்தா! இவ்வஞ்சத்தில்‌ இருந்து எழாவிட்டால்‌ உன்‌ 
ஆத்மா மீளா இருளில்‌ மூழ்கியழியும்‌” என்றார்‌. நான்‌ ஒரு 
கணத்திரும்பலில்‌ நான்‌ இயற்றிய அனைத்தையும்‌ 
கண்டேன்‌. உளம்‌ உடைந்து அழுதேன்‌. “மைந்தர்களே, 
என்‌ மைந்தர்களே” என்று கூவினேன்‌. கருகி எரிந்து 
நெளிந்துகொண்டிருந்த அரக்கர்குடி மைந்தர்களை 


நோக்கி கைநீட்டி “என்‌ குடியே! என்‌ மக்களே” என 
கதறியழுதேன்‌. 

“உன்னில்‌ முளைத்த இவ்வஞ்சத்தின்‌ துளி 
என்னிடமிருந்தது என உணர்கிறேன்‌. அதை நான்‌ 
விட்டுவிடாவிடில்‌ என்‌ குடிக்கு மீட்பில்லை” என்றபின்‌ 
வசிட்டர்‌ குனிந்து மண்ணில்‌ ஒரு பிடி எடுத்து நெஞ்சோடு 
சேர்த்து “அனைத்தையும்‌ பொறுப்பவளே, நீ சான்றாகுக! 
என்‌ மைந்தரைக்‌ கொன்ற கன்மாஷபாதன்மேல்‌ எனக்கு 
ஒரு துளியும்‌ வஞ்சமில்லை. அவன்‌ தன்‌ நிலைமீளட்டும்‌. 
ஆம்‌, அவ்வாறே ஆகுக!” என்றார்‌. பின்னர்‌ தெளிந்த 
முகத்துடன்‌ “நான்‌ விடுபட்டேன்‌. என்‌ குடியினரில்‌ இனி 
வஞ்சம்‌ எழாதொழிக!” என்றபின்‌ வசிட்டர்‌ திரும்பிச்‌ 
சென்றார்‌. 


வசிட்டரின்‌ அருள்பெற்ற கன்மாஷபாதன்‌ மீண்டும்‌ 
அயோத்திக்கு சென்றான்‌. அவனுடன்‌ வசிட்டரும்‌ 
உடன்சென்றார்‌. கோட்டை முகப்பை அடைந்ததும்‌ 
திகைப்புடன்‌ சூழ்ந்துகொண்ட மக்களை நோக்கி வசிட்டர்‌ 
“இவ்வரசன்‌ இனிமேல்‌ அயோத்தியின்‌ தலைவனாகுக! 
இவன்மேல்‌ நான்‌ இட்ட தீச்சொல்லை மீளப்பெறுகிறேன்‌. 
இவன்‌ எனக்கிழைத்த பிழைகளும்‌ முழுமையாக 
மறைக!” என்றார்‌. அவனை மக்கள்‌ மீண்டும்‌ 
மித்ரசகனாக ஏற்றுக்கொண்டார்கள்‌. 


நாடாண்டுவந்த அரசி மதயந்தி விழிநீருடன்‌ ஓடிவந்து 
அரசனை கால்தொட்டு வணங்கி அரண்மனைக்கு 
அழைத்துச்சென்றாள்‌. அரசனுடன்‌ வசிட்டரும்‌ 
அரண்மனையிலேயே தங்கினார்‌. ஏழாண்டுகளான 
பின்னரும்‌ அரசனுக்கு மைந்தர்‌ உருவாகவில்லை. 
வசிட்டரிட்ட தீச்சொல்லால்தான்‌ அரசனுக்கு மைந்தர்‌ 
பிறக்கவில்லை என நிமித்திகர்‌ கணித்துரைத்தனர்‌. 


அரசன்‌ வசிட்டரிடம்‌ “முனிவரே, என்‌ அரசியின்‌ கருவில்‌ 
உங்கள்‌ மைந்தன்‌ பிறக்கவேண்டும்‌. உங்கள்‌ தீச்சொல்லை 
நீங்கள்‌ நிகர்செய்ய அதுவே வழி. உங்கள்‌ மைந்தரை 
நான்‌ கொன்றழித்தமைக்கு அதுவே நிகர்‌” என்றான்‌. 
வசிட்டர்‌ நியோக முறைப்படி அரசியுடன்‌ மூன்று வாரம்‌ 
தங்கி மைந்தனை அளித்தார்‌. கல்லென அமைந்து 
அக்குலம்‌ காக்கவேண்டும்‌ என விழைந்து 
அம்மைந்தனுக்கு அஸ்மாதன்‌ என பெயரிட்டனர்‌. 
அஸ்மாதனிலிருந்து இக்ஷுவாகு குலம்‌ பெருகியது. 


நான்‌ என்‌ தவநிலையிலிருந்து கிளம்பி காடுகளில்‌ 
தனித்தலைந்தேன்‌. தனியனாக, பித்தனாக. என்‌ 


தலையில்‌ சடைவளர்ந்து முழங்காலை தொட்டது. தாடி 
திரிகளாக மார்பில்‌ கிடந்தது. சொற்கள்‌ உள்நோக்கிச்‌ 
சென்று ஒடுங்க விழிகள்‌ வெளியே எவரையும்‌ 
நோக்காதாயின. என்‌ உடலில்‌ அழுக்கு படிந்து 
பொருக்கென உதிர்ந்தது. நகங்கள்‌ நாகக்குழவிகள்‌ என 
சுருண்டிருந்தன. ஏழாண்டுகள்‌ அவ்வண்ணம்‌ 
எங்கெங்கோ அலைந்தேன்‌. என்னை நூறு பெருநிழல்கள்‌ 
தொடர்ந்துகொண்டிருந்தன. தனித்து என்னை 
கண்டவர்கள்‌ அவற்றை நோக்கி அஞ்சி அலறி ஓடினர்‌. 


ஒருநாள்‌ காட்டுச்சுனை அருகே அமர்ந்திருந்தபோது 
இளமைந்தன்‌ ஒருவனின்‌ சிரிப்பை கேட்டேன்‌. அவன்‌ 
நான்‌ அமர்ந்திருந்த பாறையை நோக்கி புதர்களினூடாக 
ஓடிவந்தான்‌. அவன்‌ துரத்திவந்த முயல்‌ தப்பியோடியது. 
என்னைக்‌ கண்டு திகைத்து நின்றான்‌. பின்னர்‌ 
புன்னகைத்து தன்‌ வலக்கையிலிருந்த கனி ஒன்றை 
எனக்கு நீட்டி “பசிக்கிறதா, தாதையே? இதோ இதை 
உண்க!” என்றான்‌. மூன்று அகவை நிறைந்த 
அரக்கர்குலத்துச்‌ சிறுவன்‌. கரிய உருவம்‌, உருண்ட முகம்‌, 
ஒளிரும்‌ பெரிய வெண்பற்கள்‌. 


அவன்‌ விழிகளை என்‌ விழிகள்‌ சந்தித்தன. என்‌ உள்ளம்‌ 
அதிர்ந்தது. ஏழாண்டுகளில்‌ முதல்முறையாக நான்‌ 
விழிதொட்டு முகமறிகிறேன்‌ என உணர்ந்தேன்‌. “நீ 
என்னை அஞ்சவில்லையா?” என்று அவனிடம்‌ 
கேட்டேன்‌. “இல்லையே, ஏன்‌ அஞ்சவேண்டும்‌?” என்றான்‌. 
“நான்‌ மண்படிந்து மாசுத்‌ தோற்றத்தில்‌ இருக்கிறேன்‌” 
என்றேன்‌. அவன்‌ குழம்பி பின்னால்‌ திரும்பி 
நோக்கினான்‌. பின்னர்‌ வலக்கையிலிருந்த கனியை நீட்டி 
“இது என்‌ அன்னை” என்றான்‌. இடக்கையிலிருந்த கரிய 
கிழங்கை நீட்டி “இது நீங்கள்‌. இரண்டுமே இனியவை” 
என்றான்‌. 


நான்‌ சிரித்துவிட்டேன்‌. “அருகே வா, மைந்தா” என்றேன்‌. 
அவன்‌ தயங்காமல்‌ அருகே வந்ததும்‌ கைநீட்டி அள்ளி 
எடுத்து நெஞ்சோடணைத்து அவனை முத்தமிட்டேன்‌. 
“உன்‌ பெயர்‌ என்ன?” என்றேன்‌. “கிங்கரன்‌” என்றான்‌. “நீ 
உன்‌ குலத்திற்கு தலைமைகொள்வாய்‌. உன்‌ குடிபெருகும்‌. 
உன்‌ குலம்‌ என்றும்‌ அழியாது வாழும்‌” என அவன்‌ 
தலைமேல்‌ கைவைத்து வாழ்த்தினேன்‌. 


பின்னால்‌ புதர்களில்‌ வேட்டையாடிய முயல்களுடன்‌ 
வந்து நின்ற அவன்‌ அன்னை “என்‌ பெயர்‌ கிருதி. இவன்‌ 
என்‌ மைந்தன்‌” என்றாள்‌. “நீள்வாழ்வும்‌ அழியாப்‌ புகழும்‌ 
கொள்வான்‌ உன்‌ மைந்தன்‌” என்றேன்‌. அவள்‌ என்னை 


அதை உவமித்துக்கொண்டிருந்தாள்‌. அது வேறு. அது 
உடலற்ற பசி ஒன்றின்‌ நாக்கு. உண்ணும்போது மட்டுமே 
வெளிப்பட்டு பசியடங்கியதும்‌ மறையும்‌ 
ஒற்றைப்பெருநாக்கு அது. ஆம்‌. அங்கிருந்த அனைத்து 
விழிகளிலும்‌ நெருப்பு சுடர்விட்டுக்கொண்டிருந்தது. 
அத்தனைபேருக்குள்ளிருந்தும்‌ அது வெளியே எழுந்து 
வந்து நோக்கி நிற்பதுபோலத்‌ தெரிந்தது. அவள்‌ குனிந்து 
பீமனைப்பார்த்தாள்‌. சிறிய கண்களுக்குள்‌ நெருப்பு இரு 
செம்புள்ளிகளாக தழலிட அவன்‌ இமைக்காமல்‌ 
பார்த்துக்கொண்டிருந்தான்‌. 

நெருப்பு அவர்களின்‌ குடிசைகளை ஒரேபாய்ச்சலில்‌ 
கடந்துசென்றது. இந்திரத்யும்னத்தைச்‌ சுற்றியிருந்த 
அனைத்து மரங்களும்‌ தழல்களாக எழுந்தன. நீரில்‌ 
அந்தத்‌ தழல்கள்‌ பிரதிபலிக்க நீரும்‌ நெருப்பாகியது. 
மேலே அந்திவானம்‌ சிவந்து நெருப்பு முகில்களிலும்‌ 
பற்றிக்கொண்டதுபோலத்‌ தோன்றியது. நெருப்பின்‌ 
அலைகள்‌ மலைச்சரிவில்‌ அறைந்து நுரைத்து 
எழுவதுபோல மேலேறுவதை குந்தி கண்டாள்‌. “மேலே 
செல்கிறது. இங்கும்‌ வருமென்றே நினைக்கிறேன்‌...” 
என்றான்‌ பாண்டு. 


கிழக்குவானில்‌ இடியோசை கேட்டது. முதலில்‌ அது 
நெருப்பின்‌ ஒலி போலத்‌ தோன்றியது. மீண்டும்‌ 
ஒலித்தபோது அது இடி என்று தெரிந்தது. மாண்டூக்யர்‌ 
“ஆம்‌, மழைதான்‌. அது இங்குள்ள இயற்கையின்‌ ஓர்‌ 
ஆடல்‌. புகை மேலெழுமென்றால்‌ உடனே மழை 
கனத்துவிடும்‌” என்றார்‌. மேலே வெண்ணிற நூறு 
மலைமுடிகளுக்கு அப்பாலிருந்து மேகங்கள்‌ 
கரும்பாறைகள்‌ ஓசையில்லாமல்‌ நழுவி நழுவி உருண்டு 
வருவதுபோலத்‌ தெரிந்தன. மேகங்களுக்கு நடுவே 
அவற்றின்‌ புன்னகை போல மின்னல்கள்‌ வெட்டி 
மறைந்தன. இடியோசை வலுத்தபடியே வந்தது. 


கிழக்கில்‌ இருந்து மழை வருவதை குந்தி கண்டாள்‌. 
வெண்ணிறமான மேகப்படலம்‌ மலைகளை மூடியபடி 
இறங்குவதுபோலிருந்தது. மேலும்‌ நெருங்கியபோது 
வானம்‌ சற்று உருகி கீழிறங்கி மண்ணைத்‌ 
தொட்டிருப்பதுபோலத்‌ தெரிந்தது. மேலும்‌ 
நெருங்கியபோது வெண்ணிறமான 
பட்டுத்திரைச்சீலையின்‌ நெளிவு. பின்‌ சரசரவென்று 
மழைத்துளிகள்‌ நிலத்தை அறைந்து தெறிக்க 
கரும்பாறையின்‌ வளைந்த முகடுகளில்‌ நீர்த்துளிகள்‌ 
துள்ளிக்குதித்துச்‌ சிதற மழை அவர்களை குளிர்ந்து 
மூடியது. அனைவரும்‌ கைகளை உடலுடன்‌ 


கால்தொட்டு வணங்கினாள்‌. இளமைந்தனின்‌ செவியில்‌ 
அனலுக்குரிய நுண்சொல்லைச்‌ சொல்லி “இதை தவம்‌ 
செய்க! நீ வெற்றியை மட்டுமே அடைவாய்‌” என்று 
சொல்லிவிட்டு கிளம்பினேன்‌. 


காட்டுக்குள்‌ சென்றுகொண்டிருந்தபோது என்‌ முகம்‌ 
மலர்ந்திருப்பதை, என்‌ நடையில்‌ துள்ளல்‌ இருப்பதை 
உணர்ந்தேன்‌. அனைத்திலிருந்தும்‌ விடுபட்டுவிட்டேன்‌ 
என்று உணர்ந்தேன்‌. அங்கிருந்த சுனையில்‌ இறங்கி 
நீராடினேன்‌. அருகிலிருந்த அரக்கர்குடிச்‌ சிற்றூர்‌ 
ஒன்றுக்குள்‌ நுழைந்து “நான்‌ வசிட்டரின்‌ பெயர்மைந்தன்‌ 
பராசரன்‌. உணவளித்து என்னை ஓம்புக, அன்னையே!” 
என்றேன்‌. மரத்‌ தாலத்தில்‌ அன்னத்துடன்‌, கனிந்த 
விழிகளுடன்‌ அரக்கர்‌ குலமகள்‌ ஒருத்தி வெளியே வந்து 
எனக்கு அமுதீந்தாள்‌. 


வயிறு நிறைந்ததும்‌ அவள்‌ திண்ணையிலேயே படுத்து 
விழிமயங்கினேன்‌. அரைத்துயிலில்‌ என்‌ மார்பின்மேல்‌ 
ஒரு மலர்போல்‌ பெண்குழந்தை ஒன்று அமர்ந்திருப்பதாக 
உணர்ந்தேன்‌. அகன்‌ மெல்லிய உடலை தொட்டேன்‌. 
சிறுதோள்களை, குருத்துக்கைகளை 
வருடிக்கொண்டிருந்தேன்‌. அது என்மேல்‌ மார்பமைத்துப்‌ 
படுத்து “தந்தையே, கதை சொல்க!” என்றது. “என்ன 
கதை?” என்றேன்‌. “எல்லா கதையும்‌” என்று அது 
சொன்னது. “ஏன்‌ உனக்கு கதை பிடித்துள்ளது?” 
என்றேன்‌. “ஏனென்றால்‌ கதை மீண்டும்‌ நிகழும்‌” என்றது. 


என்‌ உடல்‌ அதிர்ந்து சில கணங்கள்‌ விரல்கள்‌ 
நடுங்கிக்கொண்டிருந்தன. அத்தனை தெளிவாக 
அறிந்தவிந்த கவிமுனிவரும்‌ சொன்னதில்லை. இங்கு 
நிகழும்‌ எதுவும்‌ மீள நிகழாது. ஆகவேதான்‌ கதைகள்‌. 
மீளமீள நிகழ்த்திக்கொள்பவை, திரும்பத்திரும்ப வாழ 
உகந்தவை. “ஆம்‌, சொல்கிறேன்‌” என்று அவள்‌ புன்தலை 
மென்குழல்‌ கற்றைகளை வருடியபடி சொல்லலானேன்‌. 
“இவ்வுலகம்‌ ஒரு பெரும்‌ தொல்கதை.” 


அவ்வரியுடன்‌ விழித்துக்கொண்டேன்‌. கைகளை 
நெஞ்சோடு சேர்த்தபடி படுத்திருந்தபோது அச்சொற்கள்‌ 
என்னுள்‌ ஓடிக்கொண்டிருந்தன. எழுந்து அமர்ந்தபோது 
அவ்வரி பெருகியது. கதையாகி, கதைத்தொடராகியது. 
புராணசம்ஹிதையின்‌ முதல்‌ வரி எழுந்தது 
அவ்வாறுதான்‌. 


[[ஙage]“மைந்தா, கொடும்பழியிலிருந்து, ஆறா 
வஞ்சத்திலிருந்து, ஆற்றொணாத்‌ துயரிலிருந்தே 


பெருங்காவியங்கள்‌ எழுகின்றன என்றுணர்க! நீ இளைய 
யாதவரின்‌ முற்றத்தில்‌ மிதித்த குருதி குருக்ஷேத்திரக்‌ 
களத்திலிருந்து வந்தது அல்ல. உன்‌ தந்தையாகிய நான்‌ 
இயற்றிய கொலைக்களத்திலிருந்து வந்தது. நீ 
அளித்தாகவேண்டிய கடன்‌ அது” என்றார்‌ பராசரர்‌. 
வியாசவனத்தின்‌ காட்டில்‌ அரையிருளில்‌ ஒரு மரநிழல்‌ 
என அவர்‌ தோன்றினார்‌. 


வியாசர்‌ “தந்தையே, நம்‌ மூதாதையான வசிட்டர்‌ வந்து 
அரக்கர்குடி முற்றழியாமல்‌ காக்கும்படி ஊழ்‌ அமைந்தது 
எதன்பொருட்டு?” என்றார்‌. “அவர்கள்‌ நம்‌ குடிமேல்‌ 
வஞ்சம்‌ தீர்க்கவேண்டும்‌. மண்ணில்‌ தீர்க்கப்படாத 
பழிகள்‌ விண்ணில்‌ பெருகும்‌” என்றார்‌ பராசரர்‌. வியாசர்‌ 
சில கணங்களுக்குப்‌ பின்‌ தலையசைத்து “ஆம்‌, 
அக்கணக்கை கொடுத்து முடித்தாகவேண்டும்‌” என்றார்‌. 


வியாசர்‌ விழித்துக்கொண்டபோது தன்‌ உடல்‌ எரிந்து 
கருகி மழையில்‌ நனைந்து நைந்த காட்டுச்சுள்ளியென 
ஆற்றலிழந்திருப்பதை உணர்ந்தார்‌. அமர்ந்திருந்த 
தர்ப்பைப்‌ பாய்மேல்‌ சரிந்து துயில்கொண்டிருந்தார்‌. 
மெல்ல கையூன்றி எழுந்து அமர்ந்தார்‌. ஆயிரம்‌ 
கதைகளாக சூதர்களின்‌ பாடலில்‌ வாழ்ந்த அவர்‌ 
குருஷேத்திரத்தின்‌ வடக்குமூலையில்‌ பரீட்சித்தால்‌ 
அமைக்கப்பட்ட வியாசவனம்‌ என்னும்‌ சிறுசோலையில்‌ 
அக்கதைகளில்‌ ஒன்றில்‌ இருந்து என உளம்‌ மீண்டார்‌. 


அன்று காலை தன்‌ பெருங்காவியத்தின்‌ இறுதிச்‌ 
சொற்களை எழுதி முடித்திருந்தார்‌. அவர்‌ 
வியாசவனத்தில்‌ குடியேறிய அன்று தன்னுள்‌ எழுந்த 
சொல்லலைகளுடன்‌ அமர்ந்திருக்கையில்‌ புதர்களை 
விலக்கி வந்த மதகளிறு ஒன்று தலைகுலுக்கி, காதுகளை 
விசிறி, துதிக்கை சுழற்றி, ஓங்காரமெனப்‌ பிளிறி, அவர்‌ 
இருந்த கல்லாலமரத்தை குத்தியது. திரும்பி தலையை 
எடுத்து மேலும்‌ இருமுறை ஓங்காரமெழுப்பி அது 
பின்வாங்கியபோது அதன்‌ தந்தங்களில்‌ ஒன்று ஒடிந்து 
மரத்தில்‌ பதிந்திருப்பதை கண்டார்‌. அதை எடுத்து சிவந்த 
மென்மணல்‌ விரிந்த கதுப்பில்‌ ஓம்‌ என எழுதினார்‌. 
அதுவே அவருடைய காவியத்தின்‌ முதல்‌ சொல்லாக 
அமைந்தது. 


ஒற்றைக்கொம்பனை தன்முன்‌ நிறுவி அவர்‌ எழுதிய 
காவியத்தின்‌ கடைசி சொல்லாகவும்‌ ஓங்காரமே 
அமைந்தது. அந்த ஒலி அவருள்‌ மட்டுமே ஒலித்தது. 
முழுமையிலிருந்து முழுமைநோக்கி வழிந்த காவியத்தை 
எழுதி நிறுத்திய தாழை மடலை மதகளிற்றுமுகத்தானின்‌ 


மண்சிலைக்கு முன்னால்‌ வைத்துவிட்டு மெலிந்த 
கைகளைக்‌ கூப்பியபடி கண்களிலிருந்து கண்ணீர்‌ 
சொட்ட அமர்ந்திருந்தார்‌. பின்னர்‌ விழிகள்‌ மூட வாய்‌ 
துயிலில்‌ மெல்ல திறக்க “தந்தையே” என்றார்‌. அவர்முன்‌ 
எழுந்த பராசரர்‌ “கதைகளால்‌ ஆனது பிரம்மம்‌” என்றார்‌. 
“ஆம்‌, மழை அனைத்துக்‌ குருதியையும்‌ சாம்பலையும்‌ 
கழுவிச்செல்கிறது. அனைத்து மாசுகளையும்‌ மண்ணுக்கு 
உரமாக்குகிறது” என்று அவர்‌ சொன்னார்‌. 


விடிந்துவிட்டதைச்‌ சொல்ல அவரது மாணவர்‌ பைலர்‌ 
குடிலுக்குள்‌ வந்தபோது குறுகிய உடலுடன்‌ அவர்‌ ஒடுங்கி 
அமர்ந்து மெல்ல நடுங்கிக்கொண்டிருப்பதை கண்டார்‌. 
பைலர்‌ மெல்ல வந்து தாழை மடலை கையிலெடுத்து 
படித்தார்‌. “நாராயணம்‌ நமஸ்கிருத்ய” என்றதுமே அவரது 
கண்களிலிருந்து கண்ணீர்‌ சொட்ட ஆரம்பித்தது. 
வெளியே காத்திருந்த ஜைமினியும்‌ உள்ளே வந்து 
பைலரின்‌ உணர்ச்சியிலிருந்தே உய்த்துக்கொண்டு 
அவரும்‌ கண்ணீர்விட ஆரம்பித்தார்‌. 


அன்று வியாசவனத்தில்‌ ஒரு திருவிழா கூடியது. 
சீடர்களும்‌ அவர்களின்‌ மாணவர்களும்‌ சேர்ந்து 
வியாசவனத்தின்‌ அத்தனை குடில்களையும்‌ 
ஈச்சங்குருத்துக்களாலும்‌ தளிரிலைகளாலும்‌ 
மலர்களாலும்‌ அலங்கரித்தனர்‌. மையக்‌ குடிலில்‌ 
பட்டுமணல்‌ விரித்து நடுவே முகக்கையனை நிறுவி 
அவர்‌ காலடியில்‌ வைத்த செம்பட்டுப்பீடத்தில்‌ 
அடுக்கடுக்காக காவியச்சுவடிகளை குவித்துவைத்து 
அருகே அகல்விளக்கை ஏற்றிவைத்தனர்‌. 


அது சித்திரை மாதம்‌ முழுநிலவு நாள்‌. இனி என்றென்றும்‌ 

ஈனம்‌ விளையும்‌ தருணமாகவே அது எண்ணப்படும்‌ 
என்றார்‌ பைலர்‌. இந்த நாளில்‌ பேராசிரியரின்‌ 
பாதங்களைப்‌ பணிந்து அவரளித்த ஞானத்திற்கு 
கைமாறாக தங்களை முழுதளிக்க வேண்டும்‌ என்று 
அவர்கள்‌ முடிவெடுத்தனர்‌. “இச்சொல்‌ இங்கு 
வாழவேண்டும்‌. இது இந்நிலத்தின்‌ விதைக்களஞ்சியம்‌” 
என்றார்‌ ஜைமினி. 


அப்போது அஸ்தினபுரியிலிருந்து நான்கு குதிரைகள்‌ 
பூட்டப்பட்ட ரதத்தில்‌ வைசம்பாயனரும்‌ அமைச்சர்‌ 
பத்மபாதரும்‌ வந்து வியாசவனத்தில்‌ இறங்கினர்‌. 
பத்மபாதருக்கு வைசம்பாயனர்‌ வியாசரின்‌ 
வரலாற்றையும்‌ அவரைப்பற்றிய சூதர்களின்‌ 
கதைகளையும்‌ சொல்லிக்கொண்டு வந்தார்‌. பாரதத்தில்‌ 
வாழும்‌ ஏழு நீடுவாழிகளில்‌ ஒருவர்‌ வியாசர்‌ என்றார்‌ 


வைசம்பாயனர்‌. மாபலி, அனுமன்‌, விபீஷணன்‌, 
பரசுராமன்‌, கிருபர்‌, அஸ்வத்தாமா, வியாசர்‌ என 
அவர்களை சூதர்களின்‌ பாடல்கள்‌ பட்டியலிடுகின்றன. 
கொடையால்‌, பணிவால்‌, நம்பிக்கையால்‌, சினத்தால்‌, 
குரோதத்தால்‌, பழியால்‌ அழிவின்மை கொண்ட அவர்கள்‌ 
நடுவே கற்பனையால்‌ காலத்தை வென்றவர்‌ கிருஷ்ண 
துவைபாயன மகாவியாசர்‌. 


வியாசவனத்துக்குள்‌ நுழைந்ததும்‌ பைலரும்‌ 
ஜைமினியும்‌ அவரை நோக்கி ஓடிச்சென்று கண்ணீருடன்‌ 
ஆரத்தழுவிக்கொண்டனர்‌. காவியம்‌ முடிவுற்ற 
செய்தியைக்‌ கேட்டதும்‌ “இது ஊழ்த்தருணம்‌ போலும்‌. 
அங்கே குருதேவரின்‌ ஞானத்தை சோதிக்க ஒருவன்‌ 
தென்திசையிலிருந்து வந்து நிற்கிறான்‌” என்றார்‌ 
வைசம்பாயனர்‌. “அவரை கொண்டுசெல்லவே வந்தோம்‌” 
என்றார்‌ பத்மபாதர்‌. 


அவர்கள்‌ நிகழ்ந்ததை சொன்னதும்‌ வியாசரை 
அவ்வளவு தொலைவுக்கு ரதத்தில்‌ கொண்டு 
செல்லமுடியுமா என்று பைலரும்‌ ஜைமினியும்‌ ஐயம்‌ 
தெரிவித்தனர்‌. “வேறு வழியில்லை. இன்றைய நாளில்‌ 
அவரது குரல்‌ அங்கே ஒலித்தாகவேண்டும்‌” என்றார்‌ 
வைசம்பாயனர்‌. “தேரின்‌ அசைவை அவர்‌ உடல்‌ 
அறியாதிருக்க தூளியில்‌ அவரை கொண்டுசெல்லலாம்‌. 
அன்னத்தூவிகள்‌ செறிந்த மெத்தையும்‌ உள்ளது.” 


குடிலுக்கு வெளியே பின்திண்ணையில்‌ வியாசர்‌ 
அமர்ந்திருப்பதை வைசம்பாயனர்‌ கண்டு சொல்லிலாது 
வணங்கி நின்றார்‌. இறப்பை வென்றாலும்‌ மூப்பை 
வெல்லமுடியாத உடல்‌ தசை வற்றி மட்கி உதிரவிருக்கும்‌ 
சருகு போலிருந்தது. ஒரு காலத்தில்‌ தாடியாகவும்‌ 
தலைமயிராகவும்‌ விழுதுவிட்டிருந்த கனத்த 
சடைக்கற்றைகள்‌ முழுமையாகவே உதிர்ந்துபோய்‌, 
தேமல்கள்‌ பரவிச்‌ சுருங்கிய தோல்மூடிய மண்டைஓடு 
தெரிந்தது. ஒன்றுடன்‌ ஒன்று ஏறிப்பின்னிய விரல்களில்‌ 
நகங்கள்‌ உள்நோக்கி சுருண்டிருக்க, கைகளிலும்‌ 
கழுத்திலும்‌ நரம்புகள்‌ தளர்ந்த கொடிகள்போல்‌ ஓடின. 
உள்ளடங்கிய வாயும்‌ தொங்கிய நாசியும்‌, 
சிப்பிகள்போன்று மூடிய கண்களுமாக அங்கே இருந்த 
அவருக்குள்‌ அவர்‌ நெடுந்தொலைவில்‌ 
இருந்துகொண்டிருந்தார்‌. 

வைசம்பாயனர்‌ வியாசரின்‌ பாதங்களை 
வணங்கியபோது அவரது கண்கள்‌ அதிர்ந்து பின்பு 
திறந்தன. கரிய உதடுகள்‌ மெல்ல அசைந்தன. 


வைசம்பாயனர்‌ வியாசரிடம்‌ அவரை ஜனமேஜயனின்‌ 
அவைக்கு கொண்டுசெல்ல அழைப்பு வந்திருப்பதை 
சொன்னார்‌. “ஜரத்காருவின்‌ மைந்தன்‌ ஆஸ்திகன்‌ 
வந்திருக்கிறானா?” என்றார்‌ வியாசர்‌. அது 
வைசம்பாயனருக்கு வியப்பளிக்கவில்லை. “ஆமாம்‌, 
குருநாதரே... தங்கள்‌ சொல்லுக்காக அங்கே அவை 
காத்திருக்கிறது” என்றார்‌. செல்வோம்‌ என வியாசர்‌ 
கையசைத்தார்‌. தனக்குள்‌ என “ஒரு துளி 
மிச்சமிருக்கவேண்டும்‌...” என்றார்‌. அவர்‌ சொல்வது 
அவர்களுக்கு புரியவில்லை. “ஒரு சொல்‌ 
எஞ்சியிருக்கவேண்டும்‌” என்று வியாசர்‌ மீண்டும்‌ 
சொன்னார்‌. 

[18௮௨26]“அவன்‌ பெயர்‌ யுதிஷ்டிரன்‌, குருவின்‌ குடியில்‌ 
விசித்திரவீரியனின்‌ குருதிவழியில்‌ பாண்டுவின்‌ 
மைந்தனாகப்‌ பிறந்தவன்‌. இந்திரப்பிரஸ்தத்தின்‌ 
முடிபெயர்ந்த அரசன்‌. இப்போது உபப்பிலாவ்ய நகரியின்‌ 
சிறிய அரண்மனையில்‌ தன்‌ பள்ளியறைக்குள்‌ இருளை 
நோக்கியபடி தனித்து நின்றிருக்கிறான்‌. சற்று 
முன்னர்தான்‌ அவனை அவன்‌ இளையோன்‌ சகதேவன்‌ 
சந்தித்து மீண்டான்‌” என்று உபகாலனாகிய சாகரன்‌ 
சொன்னான்‌. அவன்‌ முன்‌ மீசையை நீவியபடி 
நிலம்நோக்கி மாகாலன்‌ அமர்ந்திருந்தார்‌. 


“காலத்திற்கிறைவனே, அவன்‌ அருகிருந்த 
பீடத்திலிருந்து உடைவாளை எடுத்து தன்‌ கழுத்தை 
நோக்கி கொண்டுசெல்வதை கண்டேன்‌. காற்றென வந்து 
சாளரத்‌ திரைச்சீலையை அசைத்தேன்‌. நிழல்‌ கண்டு 
அவன்‌ திரும்பி நோக்கியபின்‌ கதவு திறந்திருப்பதைக்‌ 
கண்டு அதை மூடிவிட்டு மீண்டும்‌ வாளை எடுத்தான்‌. 
அதற்குள்‌ அவன்‌ உள்ளம்‌ மாறிவிட்டிருந்தது. வாளை 
மீண்டும்‌ பீடத்தில்‌ வைத்துவிட்டு சாளரத்தருகே வந்து 
இருளை நோக்கினான்‌. அவன்‌ முகம்‌ துயரில்‌ 
இறுகியிருந்தது” என்றான்‌ சாகரன்‌. 


“அவனால்‌ அழமுடியாது. மிகைக்குளிரில்‌ பனி 
உருகமுடியாதபடி இறுகிவிடுகிறது. அவன்‌ இருள்‌ என 
எண்ணினான்‌. கருமை என நீட்டிக்கொண்டான்‌. பின்‌ 
கார்‌ என்று சென்று கருநீலன்‌ என்று வந்தடைந்தான்‌. 
இதோ இக்கணம்‌.” யமன்‌ அவனை நோக்கிவிட்டு 
“அவனா?” என்றார்‌. பின்னர்‌ கைகளை விரித்து 
“சொல்திகைந்த வியாசனுக்குப்‌ பின்‌ மேலும்‌ 
நுண்ணிதின்‌ செல்வபவனே வரக்கூடும்‌ என்றல்லவா 
நினைத்தேன்‌” என்றார்‌. சாகரன்‌ “இக்கணம்‌ அவன்‌ 
எண்ணுவதனாலேயே அவன்‌ என்றே பொருளமைகிறது. 
இத்தருணத்தை யாத்த ஊழின்‌ நெறி இது” என்றான்‌. 


“இவ்வினாவுடன்‌ அறிந்தவிந்த முனிவர்‌ ஒருவரின்‌ 
அகத்தமைந்து மீள்க!” என்றார்‌ யமன்‌. “ஆம்‌” என்று 
மீண்ட சாகரன்‌ “ஜனமேஜயனின்‌ வேள்வியவையில்‌ 
வைசம்பாயனர்‌ சொல்ல ஆஸ்திகர்‌ கேட்க பாரதப்‌ 
பெருங்கதையைக்‌ கேட்டு அமர்ந்திருந்த கிருஷ்ண 


துவைபாயன மகாவியாசரின்‌ உள்ளத்தமைந்து 
மீண்டேன்‌. அரசே, அவர்‌ யுதிஷ்டிரனின்‌ பிறப்பை 
எண்ணிக்கொண்டிருந்தார்‌. நான்‌ அவருள்‌ வினாவென 
நிகழ்ந்ததும்‌ விண்ணில்‌ முகிலென்றிருக்கும்‌ நீர்‌ 
முனிவர்களின்‌ மெய்மை. மண்ணில்‌ ஆறென்று ஓடி 
அமுதென்று விளைந்து உயிரென்று நிறைவது 
அரசர்களின்‌ ஞானம்‌ என அவர்‌ எண்ணினார்‌” என்றான்‌. 


“ஆம்‌, அவனிடமே அவ்வினா எழமுடியும்‌” என யமன்‌ 
எழுந்தார்‌. ஒரு கணத்தில்‌ யுதிஷ்டிரனின்‌ 
உள்ளத்தமைந்து மீண்டார்‌. எதையோ தன்‌ அகம்‌ 
தொட்டுவிட்டதென அறியா நடுக்கு கொண்ட யுதிஷ்டிரர்‌ 
“யார்‌?” என்று திரும்பி கேட்டார்‌. அவர்‌ அறை ஒழிந்து 
கிடந்தது. “யார்‌?” என்று அவர்‌ மீண்டும்‌ கேட்டார்‌. அந்த 
அறைக்கு வெளியே மாபெரும்‌ சிலந்திவலை என இருள்‌. 
அதன்‌ மையத்திலமைந்தவை என விழியறியா நச்சுக்‌ 
கொடுக்குகள்‌. அவர்‌ பெருமூச்சுடன்‌ சாளரக்‌ கதவை மூடி 
விளக்கை ஊதியணைத்து முற்றிருளில்‌ தன்‌ மஞ்சத்தை 
அடைந்து சேக்கையைத்‌ தடவி அறிந்து அதன்மேல்‌ 
படுத்துக்கொண்டார்‌. 


யுதிஷ்டிரர்‌ குடிலை அடைந்தபோது தொலைவிலேயே 
இளைய யாதவர்‌ தன்‌ குடில்வாயிலில்‌ அமர்ந்திருப்பதை 
கண்டார்‌. அவருடைய நடை தொய்வுற்றது. 
அருகணைந்து முற்றத்தின்‌ தொடக்கத்தில்‌ தயங்கி 
நின்றார்‌. இளைய யாதவர்‌ தன்னை பார்க்கவில்லையோ 
என்னும்‌ ஐயம்‌ ஏற்பட்டது. விழிசரிய நிலம்நோக்கி 
அசைவிலாதவராக அமர்ந்திருந்தார்‌. அவருடைய கரிய 
உடல்‌ ஒரு நிழல்‌ என்று தோன்றியது. உரு இல்லாமல்‌ 
இங்கிருக்கும்‌ நிழலா? அவர்‌ அங்கில்லையா? அந்தப்‌ 
பொருளிலா எண்ணம்‌ எழுப்பிய அச்சத்தால்‌ அவர்‌ உடல்‌ 
நடுங்கியது. 


காற்றில்‌ அவர்‌ சூடிய பீலி மெல்ல அசைந்தது. அதன்‌ 
மெல்லிய மினுத்தலைக்‌ கண்டு யுதிஷ்டிரர்‌ முகம்‌ 
மலர்ந்தார்‌. நீ எங்கிருந்தாலும்‌ அது இங்குள்ளது. 
எத்தனை உயரப்‌ பறந்தாலும்‌ அந்தப்‌ பிரேமை உன்னை 
இங்கே கட்டிவைத்திருக்கிறது. அவர்‌ அருகே சென்று 
“யாதவனே” என்றார்‌. இளைய யாதவர்‌ நிமிர்ந்து நோக்கி 
புன்னகைத்தார்‌. ஆனால்‌ விழிகள்‌ கனவுகண்டெழுந்த 
குழந்தை என எங்கோ இருந்தன. “உங்கள்‌ வரவை 
நோக்கியிருந்தேன்‌, யுதிஷ்டிரரே” என்றார்‌ இளைய 
யாதவர்‌. “ஆம்‌, அவ்வண்ணம்‌ எனக்கும்‌ தோன்றியது” 
என்றார்‌ யுதிஷ்டிரர்‌. “அமர்க!” என்றார்‌ இளைய யாதவர்‌. 
யுதிஷ்டிரர்‌ அவர்‌ காலடியில்‌ முற்றத்து மண்ணில்‌ 


கால்மடித்து அமர்ந்தார்‌. 

“நான்‌ பெருந்துயருடன்‌ இங்கு வந்துள்ளேன்‌, யாதவனே” 
என்றார்‌ யுதிஷ்டிரர்‌. “என்‌ உடல்‌ திறந்து உயிர்‌ 
வெளியேறிவிடும்‌ என தோன்றுமளவுக்கு துயர்‌. இதுவரை 
நான்‌ அறியாத்‌ துயரென ஏதுமிருந்ததில்லை என்றே 
எண்ணியிருந்தேன்‌. இன்று அறிந்தேன்‌ துயர்‌ நம்‌ உடலின்‌ 
ஒவ்வொரு அணுவையும்‌ கசக்கச்‌ செய்யும்‌ என. பற்றி 
எரிந்துகொண்டே இருக்கச்செய்யும்‌ என. தன்னைத்தான்‌ 
முற்றழித்தாலும்‌ இங்கே அது நீடிக்குமென 
உளமயக்கெழும்‌ என. இதை என்னால்‌ தாளமுடியாது. 
இப்புவியில்‌ இனி நான்‌ விழைவதொன்றுமில்லை.” 


இளைய யாதவர்‌ வெறுமனே நோக்கியிருந்தார்‌. “நான்‌ 
உயிர்துறக்க விழைகிறேன்‌. இனி ஒரு கணமும்‌ இங்கே 
வாழவேண்டுமென்பதில்லை. இனி இங்கே 
எதையடைந்தாலும்‌ நான்‌ மகிழப்போவதில்லை” என்றார்‌ 
யுதிஷ்டிரர்‌. “வாளை எடுத்தீர்கள்‌” என்றார்‌ இளைய 
யாதவர்‌. “ஆம்‌” என்று வியப்புடன்‌ சொன்ன பின்‌ “ஆம்‌, நீ 
அறியாததொன்றில்லை. யாதவனே, இறந்திருப்பேன்‌. ஓர்‌ 
எண்ணமே என்னை விலக்கியது. என்னை 
மாய்த்துக்கொண்டால்‌ என்னைப்பற்றிய அனைத்துப்‌ 
பழிகளுக்கும்‌ நான்‌ ஒப்புதல்‌ அளித்ததாகவே பொருள்‌ 
அமையும்‌. என்‌ இருளுரு ஒன்றை இங்கே 
விட்டுச்சென்றேன்‌ என்றால்‌ வேறுலகங்களிலும்‌ எனக்கு 
நிறைவில்லை” என்றார்‌. 


“எதையும்‌ மிச்சமில்லாமல்‌ விட்டுச்செல்வதற்கு பெயர்‌ 
தவம்‌. அது முனிவராலேயே இயலும்‌” என்றார்‌ இளைய 
யாதவர்‌. “பிறர்‌ தங்கள்‌ விழைவுகளையும்‌ 
கனவுகளையும்‌ விட்டுச்செல்கிறார்கள்‌. ஏக்கங்களையும்‌ 
வஞ்சங்களையும்‌ நிலைநாட்டிச்‌ செல்கிறார்கள்‌.” 
யுதிஷ்டிரர்‌ “நான்‌ எதிலிருந்தும்‌ விடுபட்டவனல்ல. என்‌ 
துயரெல்லாம்‌ என்‌ பற்றுகளால்‌ உருவாவதே. பற்றறுக்க 
என்னிடம்‌ சொல்லவேண்டியதில்லை. என்‌ குடிகளை, 
நிலத்தை, இளையோரை, அரசியரை, மைந்தரை 
உளம்துறந்துவிட்டு நான்‌ அடைவதொன்றுமில்லை” 
என்றார்‌. “எங்கு பற்றிருக்கிறதோ அங்கே துயருள்ளது. 
எதில்‌ பற்று மிகுகிறதோ அதிலேயே மிகுதுயரும்‌ 
எழுகிறது. துயரென்பது பற்றின்‌ மறுவடிவம்‌ மட்டுமே” 
என்றார்‌ இளைய யாதவர்‌. 


“ஆம்‌” என்றார்‌ யுதிஷ்டிரர்‌. “இப்புவியிலுள்ளோரில்‌ 
எனக்கு மிக அணுக்கமானவன்‌ எவன்‌ என்றால்‌ 
சகதேவனே. எவன்பொருட்டு மறுஎண்ணமில்லாமல்‌ என்‌ 


பொருள்‌ உயிர்‌ நல்வினை மூன்றையும்‌ அளிப்பேன்‌ 
என்று கேட்டால்‌ அவனைத்தான்‌ சொல்வேன்‌. எனக்கு 
இத்துயரை அளித்தவன்‌ அவனே.” இளைய யாதவர்‌ 
“அவனை சந்தித்தீர்களா?” என்றார்‌. “ஆம்‌, இன்று மாலை 
உபப்பிலாவ்யத்தில்‌ என்‌ அவையில்‌ இருந்து 
அறைமீளும்போது அவனும்‌ உடன்‌ வந்தான்‌. நாங்கள்‌ 
இயல்பாக பேசிக்கொண்டு சென்றோம்‌.” 


[108261]அன்று காலை துருபதரால்‌ வழிநடத்தப்பட்டு ஒரு 
அக்ஷளகிணி அளவு பாஞ்சாலநாட்டுப்‌ படைகள்‌ 
பன்னிரு அணிகளாக குருஷேத்திரம்‌ நோக்கி செல்வதாக 
செய்தி வந்தது. அவருடைய மைந்தர்களான பிரியதர்சன்‌, 
விரிகன்‌, உத்தமெளஜன்‌, யுதாமன்யு ஆகியோர்‌ அவருடன்‌ 
சென்றனர்‌. ஒரு அக்ஷளகிணி படை என்ற சொல்‌ 
காதில்‌ விழுந்ததுமே பீமன்‌ தொடைகளில்‌ அறைந்தபடி 
எழுந்து “பாஞ்சாலம்‌ மட்டுமே அத்தனை பெரிய 
படைகளை அளிக்கிறது. விராடம்‌ என்ன 
செய்யப்போகிறது?” என்றான்‌. 


அவையிலிருந்த விராட இளவரசன்‌ உத்தரன்‌ “நாங்களும்‌ 
அதற்கிணையான படையை அளிக்கிறோம்‌. இதோ 
நானே கிளம்புகிறேன்‌” என்றான்‌. நான்‌ “இளவரசே, 
பாஞ்சாலம்‌ பன்னிரு துணைநாடுகள்‌ கொண்டது. 
செழிப்பான உபகங்கைகளால்‌ ஊட்டப்படும்‌ 
நிலமாகையால்‌ மக்கள்‌ மிகுந்தது. விராடம்‌ பெரும்பாலும்‌ 
காடு. மக்கள்‌ எளிய மலைக்குடிகள்‌. ஒரு அக்ஷளகிணி 
என்றால்‌ பெரிய எண்‌” என்றேன்‌. “ஆம்‌, ஆனால்‌ இது 
அறப்போர்‌. இதில்‌ இனி எண்ணித்‌ தயங்க ஏதுமில்லை. 
நான்‌ சென்று அறைகூவல்‌ விடுக்கிறேன்‌. மீசை முளைத்த 
ஆண்களனைவரும்‌ படைமுகம்கொள்ளவேண்டும்‌ 
என்று. குலமும்‌ குடியும்‌ விலக்கல்ல என்று. 
படைக்கலங்கள்‌ எங்களிடம்‌ உள்ளன” என்றான்‌. 


நான்‌ பதறி “என்ன சொல்கிறீர்கள்‌? எளிய குடிகளையா? 
படைக்கலப்பயிற்சி இல்லாதவர்களை போர்முகத்தில்‌ 
நிறுத்துவது பெரும்பிழை... ஆயரும்‌ உழவரும்‌ களத்தில்‌ 
இறந்தால்‌ அந்நாட்டு வெளிகளும்‌ வயல்களும்‌ பாழ்படும்‌. 
சிற்பிகளும்‌ கணியரும்‌ எந்நிலையிலும்‌ போருக்குச்‌ 
செல்லலாகாதென்று நூல்நெறி உள்ளது” என்றேன்‌. 
அதற்குள்‌ நகுலன்‌ “மூத்தவரே, நம்மை ஆதரிக்கும்‌ 
அனைத்துக்‌ குலங்களில்‌ இருந்தும்‌ ஆடவர்‌ 
அனைவரையும்‌ படைக்கு எழும்படி அறிவிக்கலாமென 
நான்‌ நினைத்திருக்கிறேன்‌. இது இறுதிப்போர்‌, நாம்‌ 
வென்றாகவேண்டும்‌” என்றான்‌. 


“எல்லா போர்களும்‌ வெல்வதற்கே” என நான்‌ சினத்துடன்‌ 
சொன்னேன்‌. “நான்‌ ஒப்புக்கொள்ளமாட்டேன்‌. 
போர்க்குடிகள்‌ அன்றி பிறர்‌ படைகளில்‌ 
வரவேண்டியதில்லை. அதுவே நூல்கள்‌ குறிக்கும்‌ நெறி” 
என்றேன்‌. பீமன்‌ எழுந்து “அறம்‌ பேசி நெறி பேசி நாம்‌ 
அழிந்தது போதும்‌. இனி சிறுமை என்பதில்லை. இனி 
வெற்றி மட்டுமே. இனி முழு வெற்றிக்கு ஒரு மணி 
குறைவாகக்கூட எதையும்‌ ஏற்கச்‌ சித்தமாக இல்லை 
நாங்கள்‌” என்றான்‌. “இளையோனே...” என நான்‌ 
பேசத்தொடங்க “போதும்‌. பேசுவது அறம்‌ 
இடைபேணுவது விழைவு” என்று பீமன்‌ கூவினான்‌. 


அவையில்‌ அவன்‌ அப்படிக்‌ கூவியதைக்‌ கேட்டு நான்‌ 
திகைத்துவிட்டேன்‌. ஆனால்‌ அவை அச்சொல்லுடன்‌ 
நின்றுள்ளது என அவர்களின்‌ முகங்கள்‌ காட்டியது 
என்னை மேலும்‌ பதைக்கச்‌ செய்தது. அவர்களை 
மாறிமாறி நோக்கினேன்‌. மறுகணம்‌ என்‌ ஆணவம்‌ 
சினமென சீறியெழுந்தது. “ஆம்‌, நான்‌ அறத்தோன்தான்‌. 
என்‌ அறத்தை நம்பியே இங்கு இத்தனை பெரும்படை 
திரண்டுள்ளது. அதை தவிர்க்கத்‌ தொடங்கினால்‌ நானும்‌ 
காட்டாளனாக ஆகிவிடுவேன்‌” என்றேன்‌. 


அச்சொல்லில்‌ பீமனுக்கான நஞ்சை செலுத்தியிருந்தேன்‌. 
அவன்‌ அதை உடனே பெற்றுக்கொண்டான்‌. 
சினம்கொண்டு பூசலிடுகையில்‌ உளம்கூர்ந்து எதிரியை 
நோக்குகிறோம்‌. எனவே ஒரு சொல்‌ வீணாவதில்லை. 
அவன்‌ தொடையை அறைந்து எழுந்து கைகளை நீட்டி 
“ஆம்‌, காட்டாளனேதான்‌. உங்களையெல்லாம்‌ தோளில்‌ 
தூக்கிச்சுமக்கும்‌ காட்டாளன்‌. எங்கே சொல்லுங்கள்‌, 
இக்காட்டாளனின்‌ தோள்வல்லமை உங்களுக்குத்‌ 
தேவையில்லை என்று! ஆண்மையிருந்தால்‌ 
சொல்லுங்கள்‌ பார்ப்போம்‌. இக்கணமே காட்டுக்குச்‌ 
செல்கிறேன்‌. திரும்பமாட்டேன்‌” என்றான்‌. 


நான்‌ சொல்லவிந்தேன்‌. என்னால்‌ அதை 
சொல்லமுடியாது என அனைவரும்‌ அறிவர்‌. என்‌ 
நாட்டின்‌ வெற்றியும்‌ குடிகளின்‌ நலனும்‌ அவனையே 
சார்ந்துள்ளன. அவனே அஸ்தினபுரியின்‌ அனைத்துக்‌ 
குடிகளுக்கும்‌ மெய்யான அரசன்‌. போரை 
தவிர்க்கமுடியாதெனும்‌ நிலையில்‌ அவனைத்‌ 
தவிர்ப்பதென்பது என்‌ குடிகளை எரிகுளத்தில்‌ கொண்டு 
இறக்குவதுதான்‌. “என்ன, சொல்கிறீர்களா? அறமறியா 
காட்டாளன்‌ களம்வென்றால்‌ அவ்வெற்றியை 
சூடமாட்டேன்‌ என்று சொல்லக்கூடுமா உங்கள்‌ நா?” 
என்றான்‌ பீமன்‌. 


சேர்த்துக்கொண்டு க௯ூச்சலிட்டுச்‌ சிரித்தனர்‌. 


அப்பால்‌ நெருப்பின்‌ அலை மெல்ல அணைந்து 
புகைஎழுந்தது. மழை புகையையும்‌ அறைந்து மண்ணில்‌ 
வீழ்த்தியது. நெருப்பில்‌ சிவந்திருந்த நிலம்‌ முழுக்க 
கருகிய பரப்பாகியது. அங்கே ஓடைகளில்‌ கரிய நீர்‌ 
சேர்ந்து ஓடத்தொடங்கியது. மழைக்குள்ளும்‌ பெரிய 
மரங்கள்‌ மட்டும்‌ புகைவிட்டுக்கொண்டு நின்றன. மழை 
வந்ததுபோலவே நின்றது. மேகக்குவைகள்‌ கரைந்து 
வானம்‌ வெளிறியது. மேற்கிலிலுந்து ஒளி 
வானவிதானத்தில்‌ ஊறிப்பரவியது. அப்பால்‌ 
விண்ணுலகுகளில்‌ எழுந்த ஒளியை வடிகட்டி 
கசியவைத்த சவ்வுப்பரப்பாக வானம்‌ தோன்றியது. 


கிழக்கிலிருந்து வீசியகாற்று மழையில்‌ எஞ்சிய 
நீர்த்துளிகளை அள்ளிக்கொண்டு சென்றது. சற்று 
நேரத்திலேயே காதோரம்‌ கூந்தல்‌ காய்ந்து 
பறக்கத்தொடங்கியதை குந்தி உணர்ந்தாள்‌. காற்று வீச 
வீச மழையின்‌ நினைவுகள்‌ கூட விலகிச்சென்றன. 
மேற்கின்‌ கடைசி ஒளியில்‌ கிழக்கே வான்விளிம்பில்‌ ஒரு 
பெரிய மழைவில்‌ தோன்றியது. மாத்ரி “இந்திரதனுஸ்‌” 
என்றாள்‌. அனைவரும்‌ திரும்பி அதை நோக்கினர்‌. 
முனிவர்கள்‌ கைகூப்பி வேதத்தைக்‌ கூவி இந்திரனைத்‌ 
துதித்தனர்‌. 

குந்தி மெல்ல பாண்டுவின்‌ தோளைத்‌ தொட்டாள்‌. அவன்‌ 
தோளில்‌ இருந்த தருமனுடன்‌ திரும்பி புன்னகை 
செய்தான்‌. “இந்திரனின்‌ மைந்தன்‌ ஒருவன்‌ வேண்டும்‌ 
எனக்கு” என அவள்‌ மெல்லியகுரலில்‌ சொன்னாள்‌. 
அருகே சேடியர்‌ கையில்‌ இருந்த பீமனின்‌ தலையை வருடி 
“இந்தக்காட்டுத்தீயை அவனே கட்டுப்படுத்த முடியும்‌” 
என்றாள்‌. பாண்டு அவள்‌ கைகளைப்‌ பற்றிக்கொண்டு 
அகளஎழுச்சியுடன்‌ புன்னகை செய்தான்‌. 


நான்‌ மூச்சுத்திணறினேன்‌. அவன்‌ பற்கள்‌ தெரிய 
கைகளைப்‌ பிசைத்தபடி அவையை சுழன்று 
நோக்கினான்‌. “சொல்லமாட்டீர்கள்‌. நாளை 
கொலைக்களத்தில்‌ நான்‌ அக்குடியின்‌ நூற்றுவரை 
தலையுடைத்துக்‌ கொல்வேன்‌. அக்கயவன்‌ 
நெஞ்சுபிளந்து குருதி உண்பேன்‌. அவன்‌ மூத்தவனின்‌ 
தொடைபிளந்து கொண்டாடுவேன்‌. அவ்வெற்றிமேல்‌ 
அமர்ந்து நீங்கள்‌ அரசுகொள்வீர்கள்‌. அப்பழியை மட்டும்‌ 
என்மேல்‌ சுமத்துவீர்கள்‌. அதிலெனக்கு 
சொல்மாற்றில்லை. ஏனென்றால்‌ நான்‌ காட்டாளன்‌. 
குரங்குக்‌ குடியினன்‌. மானுடரின்‌ நெறியெதனாலும்‌ 
ஆளப்படாதவன்‌.” 


அவையெங்கும்‌ முழங்க “என்‌ குடி அழிக்கப்படுகையில்‌, 
என்‌ குலமகள்‌ பழிக்கப்படுகையில்‌ குருதிகொதிக்க 
எழுவதை நெறியென்று அன்னைக்‌ குரங்கின்‌ 
முலைப்பால்‌ வழியாக கற்றுக்கொண்டவன்‌. உங்கள்‌ 
சொற்கள்‌ எனக்கு உதிர்சருகுகள்‌” என்றான்‌. 


நான்‌ சொல்தளர தலைகுனிந்து அமர்ந்திருந்தேன்‌. 
நடுங்கும்‌ கைகளை கோத்தேன்‌. நகுலன்‌ உத்தரனிடம்‌ 
“உத்தரரே, உங்கள்‌ அக்ஷெளகிணி ஒருங்கட்டும்‌. நமக்கு 
பெரும்படை தேவையாக உள்ளது. நம்‌ எதிரிப்படைகள்‌ 
நம்மைவிட இப்போதே ஏழுமடங்கு பெரியவை” என்றான்‌. 
உத்தரன்‌ “ஆணை” என்றான்‌. “இல்லை, நான்‌ 

ணையிடவில்லை அதற்கு” என நான்‌ கூவினேன்‌. 
“மூத்தவரே, நமது வெற்றிக்கு முதல்‌ தடை நீங்களே” 
என்றான்‌ நகுலன்‌. “உங்கள்‌ கோழைத்தனத்தால்‌ உலகோர்‌ 
முன்‌ சிறுமைகொண்டோம்‌. இனியேனும்‌ நாம்‌ 
அதிலிருந்து மீளவேண்டும்‌.” 


“இளையோனே, எண்ணிப்பார்‌. நான்‌ கோழையென்றே 
கொள்க! கோழையென்றே சொல்லப்பட்டதென்றாலும்‌ 
இதில்‌ நெறியென்று ஒன்று உண்டு என்பதை எண்ணுக! 
படைக்கலப்‌ பயிற்சி இல்லாத பெருந்திரளால்‌ களத்தில்‌ 
என்ன செய்ய முடியும்‌?” என்றேன்‌. பீமன்‌ “களத்தை 
நிறைக்கமுடியும்‌” என்றான்‌. “போர்தொடங்கும்போது 
நம்மைவிட பத்துமடங்கு பெரிய படைகளை எதிரில்‌ 
கண்டால்‌ நம்‌ படைகளின்‌ உளம்‌ தளரும்‌. அவர்களின்‌ 
படைகளின்‌ ஊக்கம்‌ பெருகியெழும்‌. முதல்நாள்‌ முதல்‌ 
பொருதுகையிலேயே போர்‌ முடிந்துவிடும்‌. நம்‌ படையும்‌ 
இணையாகப்‌ பெருகிநின்றால்‌ வெல்லக்கூடுமென்ற 
நம்பிக்கை நம்‌ வீரர்களுக்கு வரும்‌.” 


“ஆம்‌, வெல்வோம்‌ என்ற நம்பிக்கை இருக்கும்‌ வரைதான்‌ 


வீரர்‌ போரிடுவார்கள்‌. படைவீரன்‌ தனியன்‌, அஞ்சுபவன்‌. 
பெரும்படையின்‌ உறுப்பென ஆகும்போது தன்னை 
விராடவடிவென்று எண்ணுகிறான்‌. அப்படை 
பெருகுந்தோறும்‌ அவனும்‌ பேருருக்கொள்கிறான்‌” 
என்றான்‌ நகுலன்‌. நான்‌ சினத்துடன்‌ எழுந்து “நான்‌ 
ஒப்பமாட்டேன்‌. எளிய மக்கள்‌ செத்துக்குவிவார்கள்‌. 
பீஷ்மரும்‌ துரோணரும்‌ எழுப்பும்‌ அம்புமழைக்கு முன்‌ 
அவர்கள்‌ நின்றிருக்க முடியாது” என்றேன்‌. பீமன்‌ “ஆம்‌, 
நின்றிருக்க முடியாது. விழுந்து மடிவார்கள்‌. ஆனால்‌ 
அந்த அம்புமழையிலிருந்து நம்மை குடையென்றமைந்து 
காப்பார்கள்‌” என்றான்‌. 


அந்த இரக்கமின்மையால்‌ நான்‌ சினம்‌ மீதூற உடல்‌ 
அதிர்ந்தேன்‌. “நீ ஷத்ரியன்‌. இரக்கமற்ற வீணன்போல்‌ 
பேசுகிறாய்‌” என்றேன்‌. “இல்லை, களம்‌ கண்ட வீரனாக 
பேசுகிறேன்‌” என்றான்‌ பீமன்‌. “கைதளர்ந்த கோழைபோல்‌ 
பேசுவது போர்க்களத்தில்‌ மொத்தப்‌ படையையும்‌ 
பலிகொடுப்பதுதான்‌.” என்னால்‌ மேலும்‌ சினம்‌ கொள்ள 
முடியவில்லை. ஆற்றலனைத்தையும்‌ இழந்தவன்போல்‌ 
உணர்ந்தேன்‌. திரும்பி நகுலனிடம்‌ “இளையோனே, 
நீயேனும்‌ எண்ணிப்பார்‌” என்றேன்‌. “அவர்கள்‌ 
படையென வந்து பயனே இல்லை. செத்துக்குவிந்தால்‌ 
நம்‌ படை கண்ணெதிரே அழிவதையே நாம்‌ காண்போம்‌. 
அது ஊக்கமளிக்குமா என்ன?” 


நகுலன்‌ “மூத்தவரே, படைகள்‌ பின்‌ திரும்பி 
ஓடினால்தான்‌ பிற படைவீரர்‌ நம்பிக்கையிழப்பர்‌. 
செத்துவிழுவதைக்‌ கண்டால்‌ வெறிகொண்டு எழுவர்‌. 
இது களத்திலெழுந்தோர்‌ கண்ட உண்மை” என்றான்‌. 
பீமன்‌ “அவர்களை நாம்‌ நடுவே நிறுத்துவோம்‌. அஞ்சி 
பின்னடைய அவர்களால்‌ இயலாது” என்றான்‌. நான்‌ 
கைவிடப்பட்டவனாக உணர்ந்தேன்‌. கண்ணீர்‌ மல்க 
கைகளை விரித்து “பெருந்திரளாக மக்களை 
கொன்றுகுவிப்பதைப்பற்றி பேசிக்கொண்டிருக்கிறோம்‌” 
என்றேன்‌. “ஆம்‌, அதைத்தான்‌ போர்‌ என்று 
சொல்கிறார்கள்‌. பெருஞ்சாவே போர்‌” என்றான்‌ பீமன்‌. 
நான்‌ உளம்‌ தளர்ந்து விழிமூடினேன்‌. அக்கணமே 
குருதிப்பெருக்கைக்‌ கண்டு திகைத்தெழுந்தேன்‌. 
“இல்லை, நான்‌ ஒப்ப மாட்டேன்‌” என்றேன்‌. 


“ஒப்புதல்‌ இல்லை என்றால்‌ அவையிலறிவியுங்கள்‌. 
போரை நிறுத்திவிடுவோம்‌. நான்‌ தோற்றுவாழ 
விரும்பாதவன்‌, வாளெடுத்து சங்கில்‌ நாட்டுவேன்‌. பிறர்‌ 
அவர்கள்‌ விழைவதை செய்யட்டும்‌” என்றான்‌ பீமன்‌. 
“போர்‌ நாம்‌ அறிவித்தது. நம்‌ மக்களின்‌ நலனின்‌ 


பொருட்டு” என்றேன்‌. “அதில்‌ பின்வாங்க முடியாது. இது 
நாம்‌ கொண்ட அறம்‌.” 


பீமன்‌ கசப்புடன்‌ சிரித்து “என்ன சொல்லவருகிறர்கள்‌ 
மூத்தவரே, போர்‌ வேண்டுமா வேண்டாமா?” என்றான்‌. 
“நான்‌ அறப்போர்‌ குறித்து பேசுகிறேன்‌. நம்‌ குடிகளுக்கு 
நலம்‌ திகழவேண்டுமென்று பேசுகிறேன்‌” என்றேன்‌. 
“போருக்கு முன்‌ எண்ணவேண்டியது நாம்‌ 
அறத்திலமைகிறோமா என்று. அறமே எனில்‌ பின்னர்‌ 
எண்ணவேண்டியது வெற்றியைக்குறித்து மட்டுமே” 
என்று பீமன்‌ சொன்னான்‌. 


“நம்‌ மக்கள்‌ தங்களுக்காகவே போரிடுகிறார்கள்‌. 
அடைவதும்‌ தங்களுக்காகவே. அவர்களை 
ஆயிரமாண்டுகளாக அடிமைப்படுத்தியிருந்த 
நெறிகளுக்கு எதிராக எழுந்துள்ளார்கள்‌. ஷத்ரியர்‌ 
என்னும்‌ இரும்புத்தளையை உடைக்கவிருக்கிறார்கள்‌. 
அவர்களில்‌ எவருடைய மைந்தனும்‌ வில்லேந்தி 
வென்றால்‌ முடிசூடி அமரலாமெனும்‌ முறைமையை 
வென்றெடுக்கப்‌ போகிறார்கள்‌. பொருள்‌ அதன்‌ 
விலையாலேயே மதிப்பிடப்படுகிறது. அளிக்கும்‌ 
குருதியால்‌ வெற்றி அளக்கப்படுகிறது. ஆயிரம்‌ 
தலைமுறைக்காலம்‌ அவர்கள்‌ கொண்டாடும்‌ 
அருநிகழ்வென அமையட்டும்‌ இவ்வெற்றி. அதற்கான 
குருதி இங்கே வீழட்டும்‌” என்றான்‌ பீமன்‌. நகுலன்‌ 
“மூத்தவரே, போரை எங்களிடம்‌ விட்டுவிடுங்கள்‌. உங்கள்‌ 
சொற்களால்‌ எங்களை மீண்டும்‌ எதிரிகள்முன்‌ 
கால்களைக்‌ கட்டி நிறுத்தாதீர்கள்‌” என்றான்‌. 


நான்‌ சில கணங்கள்‌ கண்களை மூடி அமர்ந்திருந்தேன்‌. 
விழிதிறந்து அவையை நோக்கினேன்‌. அனைவரும்‌ 
என்னை நோக்கிக்கொண்டிருந்தனர்‌. வஞ்சத்துடன்‌ 
ஏளனத்துடன்‌ வெறுப்புடன்‌. பீமன்‌ “சொல்லுங்கள்‌ 
அவையினரே, இப்போரில்‌ நாம்‌ 
முழுதிறங்கப்போகிறோமா?” என்றான்‌. அவை “ஆம்‌! 
ஆம்‌! வெற்றி மட்டுமே. வேறேதும்‌ வேண்டாம்‌, வெற்றி 
மட்டுமே” என்று கூவியது. சாத்யகி “தெய்வங்களோ 
மூதாதையரோ எதிரே வந்தால்கூட போரே எமது வழி” 
என்றான்‌. 


நான்‌ அதற்குள்‌ மெல்ல எண்ணங்களை சொற்களாக 
கோத்துவிட்டிருந்தேன்‌. “நான்‌ சொல்வதை அவை 
உணர்க! நெறிநூல்களின்பம அன்றி நான்‌ எதையும்‌ 
செய்யவியலாது. இந்தப்‌ போரில்‌ நாம்‌ எதன்பொருட்டு 
அணிசேர்ந்திருக்கிறோம்‌? நாம்‌ நெறிநிற்பவர்‌ அவர்கள்‌ 


நெறிபிறழ்ந்தவர்‌ என்ற அடிப்படையில்‌ அல்லவா? 
நெறிபிறழ்ந்தோமென்றால்‌ நாமும்‌ அவர்களும்‌ 
நிகரென்றே ஆகும்‌. அவர்கள்‌ அதையே சொல்லிப்‌ 
பரப்புவர்‌. இன்று முனிவர்களில்‌ பெரும்பாலானவர்கள்‌ 
அவர்களை ஆதரிக்கவில்லை. நாம்‌ நெறிபிறழ்ந்தால்‌ 
அவர்களும்‌ நம்மிடமிருந்து அகல்வார்கள்‌. நாம்‌ 
நம்மையே அழிப்பதுதான்‌ அது...” 


அதை எதிர்பாராத பீமன்‌ குழம்பி நகுலனை 
நோக்கினான்‌. அவையினர்‌ திகைப்பதைக்‌ கண்டு 
ஊக்கம்‌ கொண்டேன்‌. “சொல்லுங்கள்‌, படைக்கலமேந்தத்‌ 
தெரியாத குடிகளை அரசன்‌ போர்முகம்‌ நிறுத்தலாமா? 
அதற்கு ஒப்புதலளிக்கும்‌ தொல்நெறிநூல்‌ ஏதேனும்‌ 
உண்டா?” நகுலன்‌ சகதேவனை நோக்குவதைக்‌ கண்டதும்‌ 
நான்‌ சேர்த்துக்கொண்டேன்‌. “எதையும்‌ ஒப்பும்‌ 
நெறிநூல்களுண்டு என நான்‌ அறிவேன்‌. நாம்‌ காட்டும்‌ 
நெறிநூலை முன்னரும்‌ நாம்‌ 
ஏற்றுக்கொண்டிருக்கவேண்டும்‌.” 


நகுலன்‌ “இளையோனே, சொல்க! நெறிநூல்‌ எங்கேனும்‌ 
அதை ஒப்புகிறதா?” என்றான்‌. சகதேவனை நோக்கி 
அவையின்‌ விழிகளனைத்தும்‌ குவிந்தன. என்‌ நெஞ்சு 
பேரோசை எழுப்பியது. அவன்‌ சொல்லப்போவதென்ன 
என்று மெய்யாகவே நான்‌ அறிய விழைந்தேன்‌. சகதேவன்‌ 
அசைவில்லாமல்‌ அமர்ந்திருந்தான்‌. “சொல்‌ 
இளையோனே, நெறிநூல்‌ ஒப்புதல்‌ முற்றிலும்‌ இல்லையா 
என்ன?” என்று பீமன்‌ உரத்த குரலில்‌ கேட்டான்‌. 


அப்போது அவையில்‌ அர்ஜுனன்‌ 
இருந்திருக்கவேண்டுமென விழைந்தேன்‌. 
எவ்வகையிலோ அவன்‌ என்‌ உணர்வுகளை 
பகிர்ந்துகொள்பவன்‌ எனத்‌ தோன்றியது. ஆனால்‌ அவன்‌ 
படைப்புறப்பாட்டு நடவடிக்கைகளில்‌ இருந்து முற்றாக 
விலகி நகருக்கு வெளியே குறுங்காடுகளில்‌ தனியாக 
வேட்டையாடி அலைந்துகொண்டிருந்தான்‌. நான்‌ 
சகதேவனிடம்‌ “சொல்‌ இளையோனே, எந்த நெறிநூலில்‌ 
அதற்கு ஒப்புதல்‌ உள்ளது?” என்றேன்‌. “நீங்கள்‌ 
முதன்மையாக முன்வைப்பது பராசர ஸ்மிருதி. 
அதிலேயே அதற்கு ஒப்புதல்‌ உள்ளது.” 


நான்‌ தளர்ந்து அரியணையில்‌ சாய்ந்துவிட்டேன்‌. என்‌ 
இடக்கால்‌ மட்டும்‌ துடித்துக்கொண்டிருந்தது. “சொல்க, 
இளையோனே” என்றான்‌ பீமன்‌. எழுந்து அவையை 
ஒருமுறை நோக்கிவிட்டு தெளிந்த குரலில்‌ “தங்கள்‌ 
நிலம்விட்டு துரத்தப்படுகையில்‌ அனைத்து மக்களும்‌ 


படைக்கலமேந்தவேண்டும்‌. தங்கள்‌ தெய்வங்கள்‌ 
அழிக்கப்படுகையில்‌, தங்கள்‌ மகளிர்‌ 
சிறுமைசெய்யப்படுகையில்‌ 
படைக்கலமேந்தாமலிருப்பதே ஆடவர்க்கு இழிவு 
என்கிறார்‌ பராசரர்‌” என்றான்‌ சகதேவன்‌. 


பீமன்‌ “பிறிதொரு நூல்‌ வேண்டுமா, மூத்தவரே? இங்கே 
இருக்கும்‌ நம்‌ குடிகள்‌ அனைவரும்‌ நிலமிழந்தவர்களே. 
நம்‌ குலக்கொடி சிறுமைசெய்யப்பட்டிருக்கிறாள்‌. நாம்‌ 
நிறுவிய இந்திரன்‌ நம்‌ நகரில்‌ கைவிடப்பட்டிருக்கிறான்‌” 
என்றான்‌. அவை உரக்க ஓசையெழுப்பியது. 
திருஷ்டத்யும்னன்‌ “இதைவிட தெளிவாக மூத்தோரின்‌ 
ஆணை எழுந்துவிட முடியாது. ஒவ்வொரு குடிமகனும்‌ 
களம்காணவேண்டும்‌. குருதியில்‌ கைநனைக்காதவன்‌ 

ண்மகனே அல்ல” என்று கூவினான்‌. “ஆம்‌! ஆம்‌! 
ஆம்‌!” என்றது அவை. 


நான்‌ ஒன்றும்‌ சொல்லாமல்‌ எதிரே அணிப்பட்டம்‌ ஏந்தி 
நின்ற தூணை நோக்கிக்கொண்டிருந்தேன்‌. நகுலன்‌ 
“அரசாணை எழுவதில்‌ மாற்று உண்டா, அரசே?” 
என்றான்‌. நான்‌ இல்லை என தலையசைத்தேன்‌. உத்தரன்‌ 
“விராடபுரியிலிருந்தும்‌ ஓர்‌ அக்ஷெளகிணி படைகள்‌ 
எழும்‌... பிறர்‌ தங்கள்‌ ஆற்றலை சொல்லட்டும்‌” என்றான்‌. 
பீமன்‌ “அதற்கு முன்‌ ஒன்று சொல்ல விழைகிறேன்‌. படை 
எண்ணிக்கையின்‌ அடிப்படையிலேயே வெற்றி 
பகிர்ந்துகொள்ளப்படும்‌” என்றான்‌. கேகய மன்னன்‌ 
எழுந்து “என்‌ படைகள்‌ ஏழு சிற்றணிகள்‌. ஆனால்‌ 
என்னிடம்‌ யானைகள்‌ மிகுதி...” என்றான்‌. 
ஒவ்வொருவராக தங்கள்‌ படையளிப்பை சொல்லத்‌ 
தொடங்கினர்‌. 


நான்‌ மிக விரைவில்‌ அனைத்திலிருந்தும்‌ 
விலகிவிட்டேன்‌. விழித்த கண்களுடன்‌ செவிகளின்றி 
அமர்ந்திருந்தேன்‌. அவைநிறைவுக்கான 
கொம்போசையே என்னை எழுப்பியது. எழுந்‌ 
அவைநீங்கும்போது அருகே வந்த சுரேசரிடம்‌ சகதேவனை 
வரச்சொல்லி ஆணையிட்டேன்‌. சகதேவன்‌ என்னை 
அணுகி வணங்கினான்‌. அப்பால்‌ பீமனைச்‌ சூழ்ந்து 
திருஷ்டத்யும்னனும்‌ சாத்யகியும்‌ உத்தரனும்‌ நகுலனும்‌ 
நின்று சிரித்துப்பேசிக்கொண்டிருந்தனர்‌. அரசர்கள்‌ 
அவர்களைச்‌ சூழ்ந்தனர்‌. அவர்கள்‌ ஒவ்வொரு 
உடலசைவாலும்‌ என்‌ மீதான தங்கள்‌ வெற்றியை 
கொண்டாடிக்‌ கொண்டிருந்தனர்‌. 


அவர்களை நோக்கியபின்‌ நான்‌ நடக்க சகதேவன்‌ என்‌ 


பின்னால்‌ வந்தான்‌. நான்‌ நின்று பெருமூச்சுடன்‌ 
அவனை நோக்கி “சொல்‌ இளையோனே, நெறிநூலில்‌ 
பராசரர்‌ சொன்னதை அவ்வண்ணம்‌ சொல்லாக்க நீ ஏன்‌ 
முடிவெடுத்தாய்‌?” என்றேன்‌. “மூத்தவரே, நிமித்தநூல்‌ 
மூன்று வகை குறியுரைகளை சொல்கிறது. உண்மை 
சொல்லுதல்‌, நலம்‌ உரைத்தல்‌, விழைவு கூறுதல்‌. 
பெரும்பாலான தருணங்களில்‌ நலத்தையும்‌ 
விழைவையுமே நிமித்திகன்‌ தேர்ந்தெடுக்கவேண்டும்‌. 
உண்மை அரிதாகவே தேவையாகிறது” என்றான்‌. 


“எவர்‌ நலம்‌?” என்று நான்‌ உரக்க கேட்டேன்‌. “எவருடைய 
விழைவு?” என்று மூச்சிரைத்தேன்‌. “பாண்டவர்களின்‌ 
நலம்‌, மூத்தவரே” என்று சகதேவன்‌ சொன்னான்‌. “நம்‌ 
அனைவருடைய நலம்‌” என்றான்‌. “நிமித்திகன்‌ 
உலகநலன்‌, குடிநலன்‌, கேட்பவர்நலன்‌, தன்நலன்‌ என 
நான்கு நலங்களை நாடலாம்‌. கேட்பவர்‌ நலனுக்கு 
முரணாக இருந்தால்‌ முதலிரு நலன்களை குறைத்துச்‌ 
சொல்லலாம்‌. தன்‌ நலனுக்கு மாறு என்றால்‌ 
முதல்மூன்றையும்‌ தவிர்க்கலாம்‌.” அவன்‌ 
நகையாடுகிறான்‌ என்று எனக்குத்‌ தோன்றியது. 
சினத்தை அடக்கியபடி “நீ பீமனும்‌ நகுலனும்‌ அவையும்‌ 
விழைந்ததை சொன்னாய்‌” என்றேன்‌. 


“ஆம்‌, ஆனால்‌ பொய்யல்ல. பராசர நூல்‌ அதை 
சொல்கிறது.” நான்‌ “என்னிடம்‌ சொல்லாடாதே. 
பராசரநூலில்‌ அது இறுதிவழி என்றே 
சொல்லப்பட்டுள்ளது. அதை எடுத்துரைத்ததன்‌ வழியாக 
நீ அதன்‌ பொருளை மாற்றினாய்‌” என்றேன்‌. “நான்‌ ஒரு 
சொல்லையும்‌ மாற்றவில்லை” என்றான்‌. “ஆம்‌, ஆனால்‌ 
சற்றே கோணம்‌ மாற்றினால்‌ சொல்லின்‌ பொருளை 
மாற்றிவிடமுடியும்‌” என்றேன்‌. “ஆம்‌” என்றான்‌. “நீ 
சொன்னது உண்மையில்‌ அவர்களின்‌ விழைவை அல்ல. 
உன்‌ விழைவை” என்றேன்‌. “ஆம்‌” என்று என்‌ விழிகளை 
நோக்கி அவன்‌ சொன்னான்‌. 


அவனை மேலும்‌ புண்படுத்த உன்னி “நீ வெற்றியை 
விழைகிறாய்‌. போரை எதிர்நோக்குகிறாய்‌. உன்‌ வஞ்சமே 
அவையில்‌ எழுந்தது” என்றேன்‌. “ஆம்‌” என்று அவன்‌ 
சொன்னான்‌. “இது உண்மை, இதை சொல்‌” என 
திரும்பினேன்‌. “எஞ்சிய உண்மையும்‌ உண்டு, மூத்தவரே” 
என்று சகதேவன்‌ எனக்குப்‌ பின்னால்‌ சொன்னான்‌. நான்‌ 
திரும்பினேன்‌. என்‌ விழிகளை நோக்கியபடி “நான்‌ 
சொன்னது நீங்கள்‌ விழைந்த உண்மையையும்தான்‌” 
என்றான்‌. 

[1௨261 என்‌ அறைக்குச்‌ செல்வது வரை நான்‌ 
தன்னிலையிலேயே இல்லை. சகதேவன்‌ என்‌ விழிகளை 
நோக்கி அப்படி சொன்னதும்‌ விதிர்த்து 
விழிவிலக்கினேன்‌. கால்கள்‌ நடுங்கத்தொடங்கின. சூழ 
நின்றவர்கள்‌ என்‌ உணர்வுகளை 
அறிந்துவிடக்கூடாதென்பதனால்‌ அப்படியே 
திரும்பிக்கொண்டு உறுதியான சீரான அடிகளை 
எடுத்துவைத்து எதுவும்‌ பேசாமல்‌ நடந்தேன்‌. 
இடைநாழியில்‌ எப்படி அவனிடம்‌ அச்சொற்களை 
பேசினேன்‌ என வியந்துகொண்டேன்‌. அவன்‌ என்னை 
சிறுமைசெய்யும்‌ எதையும்‌ சொல்லமாட்டான்‌ என 
அத்தனை நம்பியிருக்கிறேன்‌. 


அறைக்குச்‌ சென்று மஞ்சத்தில்‌ அமர்ந்தேன்‌. சேடி வந்து 
பணிந்து “இன்நீர்‌ கொண்டுவரவா, அரசே?” என்றாள்‌. 
என்‌ தொண்டை விடாய்கொண்டு 
தவித்துக்கொண்டிருப்பதை அப்போதுதான்‌ 
உணர்ந்தேன்‌. “ஆம்‌” என்றேன்‌. குளிர்நீர்‌ அருந்தியதும்‌ 
மெல்ல மெல்ல தளர்ந்தேன்‌. வியர்வை குளிர மீண்டு 
வந்தேன்‌. அவன்‌ ஏன்‌ அப்படி சொன்னான்‌ என்றே என்‌ 
சித்தம்‌ ஓடியது. அதை உண்மை என்றல்ல உணர்வு 
என்றே புரிந்துகொண்டேன்‌. மீண்டும்‌ மீண்டும்‌ ஏன்‌ ஏன்‌ 
என்றே என்‌ உள்ளம்‌ எழுந்தது. 


அருகே நின்று சாமரம்‌ வீசிக்கொண்டிருந்த ஏவலனிடம்‌ 
“அவன்‌ வெளியே நின்றுள்ளானா?” என்றேன்‌. “ஆம்‌, 
அரசே” என்றான்‌. “வரச்சொல்‌” என்றேன்‌. அவன்‌ 
வெளியே சென்று சொல்ல சகதேவன்‌ உள்ளே வந்தான்‌. 
அவன்‌ விழிகள்‌ நேராக என்னை நோக்கின. அந்நோக்கில்‌ 
ஓர்‌ அறைகூவலை உணர்ந்தேன்‌. அவனை வெல்வது 
அமைதியாலேயே இயலுமென்று உணர்ந்து என்னை 
சொல்‌ சொல்லாக அடுக்கி அடக்கிக்கொண்டேன்‌. 
“இளையோனே, என்னை வருந்தச்செய்து நீ அடைவது 
என்ன?” என்றேன்‌. 


“நான்‌ உங்களை வருந்தச்செய்யவில்லை, மூத்தவரே. 
உண்மையென்ன என்று நீங்கள்‌ கோரியதனால்‌ மட்டுமே 
சொன்னேன்‌” என்றான்‌. என்‌ குரலில்‌ மேலும்‌ அமைதியை 
வரவழைத்தபடி “நீ சொன்னதற்கு என்ன பொருள்‌ 
தெரியுமா?” என்று கேட்டேன்‌. அறியாமல்‌ என்‌ குரல்‌ 


எழுந்தது. “நான்‌ பொய்யன்‌ என்கிறாய்‌.” என்‌ குரலைக்‌ 
கேட்டதுமே என்னுள்‌ சினம்‌ ஓங்கியது. “என்னை 
அறச்செல்வன்‌ என்கிறார்கள்‌. என்‌ இளையோனாகிய நீ 
என்னை உள்ளம்‌ கரந்தவன்‌ என்கிறாய்‌.” சகதேவன்‌ 
“அறத்தான்‌ அல்ல என்று நான்‌ சொல்லவரவில்லை, 
மூத்தவரே. இப்புவியில்‌ அறத்தில்‌ நின்ற அனைவருமே 
அடையும்‌ அனைத்து இயல்புகளும்‌ கொண்டவர்‌ நீங்கள்‌” 
என்றான்‌. 


நான்‌ ஏளனத்துடன்‌ “உள்ளத்தை மறைத்து 
பொய்யுரைப்பது குழப்பமா என்ன?” என்றேன்‌. “நீங்கள்‌ 
உள்ளத்தை அறிந்து மறைக்கவில்லை. உங்களை 
அறியாமல்‌ அது உள்ளே கரந்திருந்தது” என்றான்‌. நான்‌ 
“என்ன சொல்கிறாய்‌?” என்றேன்‌. என்‌ குரல்‌ எப்படி 
தணிந்தது என்று எண்ணி வியந்தேன்‌. “நீங்கள்‌ 
என்னிடம்‌ கேட்டதென்ன, மூத்தவரே? எந்த நெறிநூலில்‌ 
அதற்கு ஒப்புதல்‌ உள்ளது என்றீர்கள்‌. ஏதேனும்‌ நெறிநூல்‌ 
அப்படி சொல்கிறதா என்று கேட்கவில்லை. 
அவ்வினாவில்‌ ஆழ்ந்திருந்தது நூலை நான்‌ 
சொல்லவேண்டுமென்னும்‌ விழைவுதான்‌.” 


நான்‌ “மூடா!” என சீறி எழுந்தேன்‌. ஆனால்‌ அச்சொற்கள்‌ 
என்னுள்‌ ஒலிக்க உடனே தளர்ந்தேன்‌. தழைந்த குரலில்‌ 
“ஆனால்‌ நான்‌ எண்ணியது...” என்று தொடங்க அவன்‌ 
இடைமறித்து “சொற்கள்‌ நாம்‌ அறியாதெழுகையில்‌ 
மேலும்‌ நம்முடையவை” என்றான்‌. மீண்டும்‌ சினத்தை 
என்னுள்‌ மூட்டிக்கொண்டேன்‌. பற்களைக்‌ கடித்தபடி 
“நான்‌ பராசர ஸ்மிருதியை நினைத்து உன்னிடம்‌ 
கேட்டேன்‌ என்கிறாயா?” என்றேன்‌. “இல்லை, நான்‌ 
சொல்லக்கேட்டதும்‌ நீங்கள்‌ அதிர்ச்சி அடைந்தீர்கள்‌. 
ஆனால்‌ உங்கள்‌ ஆழம்‌ அந்நூலின்‌ அவ்வரியை 
அறிந்திருந்தது. அதை விழிகளில்‌ கண்டேன்‌.” 


“நன்று! சிறுமைசெய்வதென்றே முடிவெடுத்துவிட்டாய்‌” 
என்றேன்‌. அவன்‌ “மூத்தவரே, அறத்தானின்‌ போர்‌ 
என்பது தன்‌ ஆழத்திற்கும்‌ தனக்குமானதுதான்‌. 
ஆழுளமும்‌ கனவும்‌ விழைவுகளால்‌, ஆணவத்தால்‌ 
ஆனவை. நனவோ கற்றறிந்த சொற்களால்‌ ஆனது” 
என்றான்‌. நான்‌ உளம்‌ உடைந்து மெல்ல விம்மிவிட்டேன்‌. 
“அறத்தான்‌ தன்னாலேயே மீளமீளத்‌ 
தோற்கடிக்கப்படுவான்‌. தன்‌ மிகமிக நுண்ணிய 
நரம்புமுடிச்சுகளைக்கூட எதிரிக்கு திறந்து வைப்பவன்‌. 
தன்‌ குருதிச்சுவையை தான்‌ உணர்ந்து அதில்‌ 
திளைப்பவன்‌” என்று அவன்‌ சொன்னான்‌. 


“நான்‌ என்னை இழிந்தோன்‌ என உணர்கிறேன்‌, 
இளையவனே. எப்போதும்‌ இரக்கமின்றி என்னிடம்‌ 
உசாவிக்கொண்டிருக்கிறேன்‌” என்று நான்‌ சொன்னேன்‌. 
“என்னிடம்‌ ஒவ்வொருநாளுமென நான்‌ 
கேட்டுக்கொள்கிறேன்‌. நான்‌ மண்விழைகிறேனா? 
வெற்றியையும்‌ புகழையும்‌ 
எண்ணிக்கொண்டிருக்கிறேனா? வஞ்சம்‌ வளர்க்கிறேனா? 
இல்லை இல்லை இல்லை என நூறுமுறை என்னுள்‌ 
சொல்லிக்கொள்ள என்னால்‌ இயலும்‌. ஆயினும்‌ நான்‌ 
என்னை அவ்வாறு உணரும்‌ தருணங்கள்‌ 
நிகழ்ந்துகொண்டே இருக்கின்றன.” என்‌ விழிநீர்‌ வழிந்து 
மடியில்‌ சொட்டியது. 


“மிகமிக ஆழத்திலிருந்து என்‌ கீழ்மைகள்‌ எழுந்து 
வருகின்றன, ஏழாமுலகத்து நாகங்கள்‌ என. நான்‌ 
தீயோன்‌ என உணர்ந்து உளம்‌ கரைந்தழிந்த நாட்கள்‌ 
எவ்வளவோ. உயிர்விடுவதொன்றே வழி என்று துணிந்த 
தருணங்களும்‌ பல. நீ சொல்‌, நான்‌ என்ன 
செய்யவேண்டும்‌? என்‌ இயல்பு என்ன? ஆழத்தில்‌ 
காமத்தையும்‌ வஞ்சத்தையும்‌ விழைவையும்‌ 
வைத்துக்கொண்டு அதை மறைக்க அறமென்றும்‌ 
நெறியென்றும்‌ அள்ளிப்போர்த்திக்கொள்ளும்‌ 
பொய்யனா நான்‌?” என்றேன்‌. மேலே பேசமுடியாமல்‌ 
உதடுகளை மடித்து அழுத்திக்கொண்டேன்‌. 


சகதேவன்‌ என்‌ விழிநீரால்‌ முகம்‌ கனியவில்லை. 
எவருக்கோ குறிச்சொல்‌ உரைப்பவன்போல சொன்னான்‌ 
“இல்லை மூத்தவரே, இன்று இப்புவியில்‌ வாழ்பவர்களில்‌ 
நீங்களே அறத்தோன்‌. அதில்‌ எனக்கு ஐயமே இல்லை.” 
அச்சொற்களை அவன்தான்‌ சொல்கிறானா 
என்பதுபோல்‌ அவன்‌ விழிகளை நோக்கியிருந்தேன்‌. 
“மூத்தவரே, அறத்தோர்‌ என்போர்‌ இம்மண்ணில்‌, குடியில்‌, 
உறவுகளில்‌, அரசியலில்‌ பிணைந்து வாழும்‌ 
உலகியலோர்‌. இரண்டின்மையில்‌ அமர்ந்த யோகியருக்கு 
அறமில்லை” என்று அவன்‌ சொன்னான்‌. 


“உலகியலில்‌ வாழ்பவர்‌ என்பதனாலேயே அறத்தோர்‌ 
பற்று கொண்டிருக்கிறார்கள்‌. உண்மையானவர்‌ 
என்பதனாலேயே அப்பற்று நிலை கொண்டதாகிறது. 
உணர்வுமிக்கவர்‌ என்பதனாலேயே அது 
ஆற்றல்மிக்கதாகிறது. நமர்‌ பிறர்‌ என்னும்‌ பிரிவினை 
இன்றி பற்றில்லை. நலம்‌ நாடுதலும்‌ அல்லவை 
ஒழித்தலும்‌ என பற்று செயல்வடிவாகிறது. அறத்தோர்‌ 
அனைவருமே ஓயாது செயல்படுவோர்‌. செயல்‌ 
உணர்வலைகளை உருவாக்குகிறது. செயல்விசை 


மிகுந்தோறும்‌ துயர்‌ பெருகுகிறது. பெருந்துயரே 
பேரறத்தானின்‌ இயல்பு.” 


“சார்புநிலைகொண்டு மிகையுணர்ச்சியுடன்‌ 
பெருவிசையுடன்‌ செயல்படுபவரை பிறர்‌ அஞ்சாமலும்‌ 
வெறுக்காமலும்‌ இருக்கமுடியாது. அவர்கள்‌ 
இரட்டைநிலை கொண்டவர்கள்‌ என்றும்‌ நயவஞ்சகர்கள்‌ 
என்றும்‌ தன்னைத்தானே ஏமாற்றிக்கொள்பவர்கள்‌ 
என்றும்‌ வசைபாடப்படுவார்கள்‌. அவர்களை 
அணுகியிருப்போர்‌ விலகுவர்‌. அகன்றிருப்போர்‌ தங்கள்‌ 
எண்ணப்படி வகுத்துக்கொள்வர்‌. அறம்பிழைப்போர்‌ 
அனைவருமே அவர்களை தங்கள்‌ எதிரிகளென 
எண்ணுவர்‌. அவரை அறமிலி என நிறுவுவதனூடாக 
தங்களை நன்னிலையில்‌ காட்டமுடியுமென நம்புவர்‌.” 


“மூத்தவரே, அறத்தில்‌ நிற்பவர்கள்‌ 
விரும்பப்படுவதேயில்லை. அவர்கள்‌ இளையோருக்கு 
காமத்தின்‌ நடுவே கேட்கும்‌ ஆலய மணியோசைபோல 
எரிச்சலூட்டுகிறார்கள்‌. உலகியலோருக்கு மேயும்‌ பசுவை 
கொட்டும்‌ ஈயென சினமளிக்கிறார்கள்‌. நோக்கு விலக்கா 
மூதாதையிடம்‌ என சிறுவர்‌ அவர்கள்மேல்‌ கசப்பு 
கொள்கிறார்கள்‌. வரவிருக்கும்‌ கூற்றை என முதியோர்‌ 
அஞ்சுகிறார்கள்‌” என்று சகதேவன்‌ தொடர்ந்தான்‌. 
“ஆயினும்‌ அறத்தோர்‌ இங்கு தேவைப்படுகிறார்கள்‌. 
அவர்களே இச்சுழற்சியின்‌ மைய ஆணி. விலகிச்செல்லும்‌ 
விசைகொண்டவர்கூட ஒரு கையால்‌ பற்றிக்கொள்ளும்‌ 
“ஆகவே அறத்தோர்‌ வாழ்கையில்‌ வெறுக்கப்படுவார்கள்‌. 
மறைந்தபின்‌ திருவுருவாக ஆக்கப்பட்டு 
வணங்கப்படுவார்கள்‌. அவர்களிலிருந்து மேலும்‌ 
அறத்தோர்‌ எழுவார்கள்‌. அறம்‌ ஒருபோதும்‌ ஐயமின்றி, 
தயக்கமின்றி, திரிபின்றி, மறுப்பின்றி மானுடரால்‌ 
கடைக்கொள்ளப்படாதென்பதனால்‌ அறத்தோரும்‌ 
அவ்வண்ணமே அறியப்படுவார்கள்‌” என்று சகதேவன்‌ 
சொன்னான்‌. அவன்‌ சொற்கள்‌ என்னை 
ஆறுதல்படுத்தின. பெருமூச்சுகளினூடாக நான்‌ 
தணிந்தேன்‌. தலைகுனிந்து நிலம்நோக்கி 
முணுமுணுத்தேன்‌. “நான்‌ அறத்தோனா என்றே 
ஐயம்கொள்கிறேன்‌.” 


“மூத்தவரே, பற்றிலிருந்து எழுவன காமமும்‌ விழைவும்‌. 
அவ்விரண்டும்‌ விளைவிப்பது வஞ்சம்‌. அறத்தோன்‌ 
அந்த மூன்று மாசுகளையும்‌ அஞ்சுபவன்‌. அவற்றை 
விலக்கி விலக்கி உள்ளழுத்தி ஆழத்தில்‌ புதைக்கிறான்‌. 

சதசிருங்கம்‌ நெருப்பில்‌ மறைந்தபின்னர்‌ அன்றிரவு 
முனிவர்கள்‌ மலைச்சரிவில்‌ கூடி அமர்ந்து 
எங்குசெல்வதென்று விவாதித்தனர்‌. மலையிறங்கி 
கீழ்க்காடுகளுக்குச்‌ செல்வதே சிறந்தது என்றுதான்‌ 
பெரும்பாலானவர்கள்‌ சொன்னார்கள்‌. மூன்று 
கெளதமர்களும்‌ கீழக்காட்டின்‌ வெப்பம்‌ 
தவச்செயல்களுக்கு ஒவ்வாதது என்றனர்‌. மாண்டூக்யர்‌ 
வடமேற்காகச்‌ சென்று சுதுத்ரி மண்ணிறங்கும்‌ 
இடத்திலுள்ள காடுகளுக்குச்‌ செல்லலாம்‌ என்றார்‌. 
அவர்களால்‌ முடிவெடுக்க இயலவில்லை. 


குந்தி “முனிவர்களே, நிமித்தங்கள்‌ வழியாக விண்ணக 
ஆற்றல்கள்‌ நம்முடன்‌ உரையாடுகின்றன என்று 
மூதாதையர்‌ சொல்வதுண்டு. இன்று நம்‌ கண்முன்‌ 
இந்திரதனுஸை பார்த்தோம்‌. வழிகாட்டும்படி 
இந்திரனிடம்‌ கோருவோம்‌” என்றாள்‌. மாண்டூக்யர்‌ “ஆம்‌, 
வேதமுதல்வனாகிய அவனே நம்‌ தலைவன்‌. அவனுக்கு 
இன்றைய அவியை அளிப்போம்‌” என்றார்‌. பாறைமேல்‌ 
வேள்விக்களம்‌ அமைத்து எரிகுளத்தில்‌ மலைச்சரிவில்‌ 
அகழ்ந்தெடுத்த கிழங்குகளையும்‌ கையில்‌ எஞ்சியிருந்த 
தானியங்களையும்‌ அவியாக்கி விண்ணவர்கோனை 
அழைத்து வேதமுழக்கம்‌ எழுப்பி வணங்கினர்‌. 


அன்றிரவு அவர்கள்‌ தோலாடைகளைப்‌ 
போர்த்திக்கொண்டு மலைச்சரிவின்‌ பாறைகளில்‌ 
உறங்கினர்‌. அதிகாலையில்‌ பீமன்‌ உணவுகேட்டு 
அழுததைக்‌ கேட்டு முதலில்‌ கண்விழித்த அனகை 
அவர்களுக்கு சற்று அப்பால்‌ கபிலநிறமான சிறிய 
மான்கள்‌ இரண்டு மேய்ந்துகொண்டிருப்பதைக்‌ 
கண்டாள்‌. அவை அவளை திரும்பிப்பார்த்து காதுகளை 
விடைத்து உடலைச்‌ சிலுப்பின. ஆண்மான்‌ காதுகளை 
இருமுறை அசைத்தபின்‌ கழுத்தை வளைத்து மெல்ல 
பர்ர்‌ என்று ஓசை எழுப்பியது. 


அனகை மெல்ல குந்தியை அழைத்தாள்‌. “அரசி' என்ற 
அவளுடைய குரலைக்கேட்டு மாண்டூக்யரும்‌ 
விழித்தெழுந்தார்‌. “தேவா!” என்று கூவியபடி 


அணுவென்றாகி அது அவனுள்‌ இருக்கிறது. ஆனால்‌ 
ஒவ்வொரு செயலிலும்‌ நுண்ணிதின்‌ நுண்மையாக அது 
வெளிப்படவும்‌ செய்கிறது. எளியோரிடம்‌ 
பெருந்தீமைகளேகூட மறைகையில்‌ அறத்தோரிடம்‌ 

ழத்து நுண்மாசுகூட பேருரு எனத்‌ தெரிகிறது. 
ஏனென்றால்‌ எளியோரிடம்‌ நாம்‌ நன்மையை 
எதிர்பார்க்கிறோம்‌. அறத்தோரிடம்‌ தீமையை 
எதிர்பார்க்கிறோம்‌.” 


“அறத்தோரை ஆயிரம்‌ விழிகொண்டு 
கண்காணிக்கிறோம்‌. அவர்களில்‌ மும்மாசில்‌ 
ஒருதுளியைக்‌ கண்டடைந்ததுமே நிறைவடைகிறோம்‌. 
அறத்தோர்‌ நமக்கெதிரான ஓர்‌ இறையாணை. நம்மை 
ஆளும்‌ ஒரு செங்கோல்‌. நம்மை கண்காணிக்கும்‌ அறியா 
ழி. அதில்‌ பழுது என்பது நாம்‌ அடையும்‌ ஒரு 
விடுதலை. மூத்தவரே, அறத்தோரிடம்‌ நீர்‌ அறத்தோர்‌ 
அல்ல என்று சூழல்‌ சொல்லிக்கொண்டே இருக்கிறது. 
எரிபுகுந்து காட்டு, முள்பீடத்தில்‌ அமர்‌, நெஞ்சு பிழுது 
எடுத்து அவைநடுவே வை, நிறைதுலாவில்‌ நின்று 
நிலைநிறுவு என்று ஆணையிடுகிறது. அதை ஏற்று 
தங்களை மீளமீள உசாவுகிறார்கள்‌ அறத்தோர்‌. 
குருதியால்‌, விழிநீரால்‌ தங்களை நிறுவமுயல்கிறார்கள்‌. 
உள்‌ திறந்திட்டு நம்‌ முன்‌ நின்றிருக்கிறார்கள்‌.” 
“நான்‌ மாசுடையோன்‌ என்று சொல்லாத அறத்தான்‌ 
இல்லை. தன்னைச்‌ சுருக்கி அணுவென்றாக்குவதே 
அவர்களின்‌ இயல்பு. ஆனால்‌ அறத்தான்‌ எனும்‌ 
ஆணவமே அவர்களை ஆள்கிறது. நீ அறத்தானா என்று 
கேட்கும்‌ குரல்களுக்கு முன்‌ உனக்கென்ன என்று கேட்கும்‌ 
அறத்தான்‌ எவருமில்லை. இவ்வுலகுக்கே மறுமொழி 
சொல்ல கடன்பட்டவன்‌ என்றும்‌ இவ்வுலகத்தின்‌ முன்‌ 
எழுந்து நிற்கிறேன்‌ என்றும்‌ எண்ணிக்கொள்வதே 
அறத்தானின்‌ தீயூழ்‌” என்று சகதேவன்‌ சொன்னான்‌. 
“மூத்தவரே, நீங்கள்‌ பேரறத்தான்‌ என்பதனால்‌ 
ஒவ்வொன்றும்‌ நூறுமடங்கு.” 


நான்‌ அவனை நோக்கியபடி அமர்ந்திருந்தேன்‌. பின்னர்‌ 
“நீ சொன்ன அனைத்தையும்‌ நான்‌ ஒற்றைச்‌ சொல்லாக 
சுருக்கிக்‌ கொள்கிறேன்‌. நான்‌ ஆழத்தில்‌ மூன்று 
மாசுகளை கரந்தவன்‌, என்‌ நல்லியல்பால்‌ அவற்றுடன்‌ 
ஓயாது போரிடுகிறேன்‌ என்பதனால்‌ மட்டுமே நான்‌ 
அறத்தோன்‌” என்றேன்‌. சகதேவன்‌ “ஆம்‌ மூத்தவரே, 
எளியோர்‌ தங்கள்‌ அகத்தே அறத்தை 
கொண்டவர்களல்ல. மும்மாசுகளில்‌ ஆடுவதே ஆழத்து 
விளையாட்டு. காமமும்‌ ஆணவமும்‌ வஞ்சமுமே அங்கே 


களியாடலென உருமாறியிருக்கின்றன. ஒவ்வொரு 
கணமும்‌ அதை அசைபோட்டு 
சுவைத்துக்கொண்டிருக்கிறார்கள்‌” என்றான்‌. 


“எளியோருக்கு அறமென்பது பிறருடனான ஒப்பந்தம்‌ 
மட்டுமே. செயலின்‌ தருணங்களில்‌ மட்டுமே அவர்கள்‌ 
அதை எண்ணுகிறார்கள்‌. எதிர்விளைவை எண்ணி 
மட்டுமே அதற்குக்‌ கட்டுப்படுகிறார்கள்‌. அறத்தோன்‌ தன்‌ 
அகத்திலும்‌ அறத்தை எண்ணுபவன்‌. தன்னுடன்‌ 
கொள்ளும்‌ சமரசங்களிலும்‌ அறத்தை முன்வைப்பவன்‌. 
எதிர்விளைவுகளை எண்ணாமல்‌ அறத்திலமைய 
முற்படுபவன்‌” என்று அவன்‌ சொன்னான்‌. 


சற்றுநேரம்‌ எங்களிடையே சொல்‌ ஏதும்‌ எழவில்லை. 
பின்னர்‌ நான்‌ அவனிடம்‌ “உண்மையில்‌ நான்‌ யார்‌? 
அதை கண்டுசொல்ல உன்‌ நிமித்த நூலில்‌ இடமுண்டா?” 
என்றேன்‌. “நிமித்த நூலின்படி மானுடர்‌ அறுபடா 
தொடர்ச்சிகள்‌. இங்கிருப்போர்‌ வேறெங்கோ 
இருப்பவர்களின்‌ மறுவடிவங்கள்‌. அதை அறிய சில 
கணக்குகள்‌ உள்ளன. ஆனால்‌ அதை அறிந்து 
பயனில்லை” என்றான்‌. 


நான்‌ “ஏன்‌?” என்றேன்‌. “அதை அறிவதனால்‌ நாம்‌ 
எதையும்‌ மாற்றிக்கொள்ளப்‌ போவதில்லை.” நான்‌ 
சீற்றத்துடன்‌ “நான்‌ மாற்றிக்கொள்கிறேன்‌” என்றேன்‌. 
அவன்‌ மறுமொழி சொல்லவில்லை. “ஏன்‌?” என்று சற்று 
தணிந்து கேட்டேன்‌. “நாம்‌ பழக்கத்தாலேயே வாழ்கிறோம்‌. 
உளப்பழக்கம்‌ உடற்பழக்கம்‌. அறிவால்‌ அல்ல.” நான்‌ 
“இல்லை, என்னால்‌ என்‌ அறிதலை 
அன்றாடமென்றாக்கிக்கொள்ள முடியும்‌” என்றேன்‌. 
“அவ்வண்ணமென்றால்‌ ஆகுக!” என்றான்‌. நான்‌ 
“சொல்க!” என்றேன்‌. 


அவன்‌ சில கணங்கள்‌ தலைகுனிந்து நின்றுவிட்டு 
அருகிருந்த ஏட்டுப்பலகையை எடுத்து என்‌ முன்‌ 
வைத்தான்‌. தன்‌ கச்சையிலிருந்து எடுத்த 
சுண்ணக்கட்டியால்‌ பன்னிரு களம்‌ வரைந்தான்‌. 
அதன்மேல்‌ சோழிகளைப்‌ பரப்பி கைகளை 
கட்டிக்கொண்டு நோக்கினான்‌, அங்கே எதையோ 
படிப்பவன்போல. அவன்‌ புருவங்கள்‌ 
அசைந்துகொண்டே இருந்தன. முகம்‌ கனவிலாழ்ந்தது. 
கைகள்‌ நீண்டு அவனை அறியாமல்‌ நிகழ்வதுபோல 
காய்களை நீக்கி வைத்து களம்‌ மாற்றின. பலமுறை 
களம்‌ உருமாறி இறுதியாக அமைந்ததும்‌ பெருமூச்சுடன்‌ 
என்னை நோக்கினான்‌. 


“மூத்தவரே, விழைவுகொண்டு வேள்வி செய்யும்‌ 
மானுடன்‌ எழுந்து மேல்சென்று அடையும்‌ பெருநிலை 
என்பது இந்திரனே. ஞானவேள்வி செய்வோர்‌ வான்திகழ்‌ 
மீன்களாகின்றனர்‌. கர்மவேள்வி செய்வோர்‌ 
தேவர்களாகின்றனர்‌. பெருவேள்வி நிறைவுசெய்வோர்‌ 
இந்திரர்களாகி அமர்கின்றனர்‌” என்று சகதேவன்‌ 
சொன்னான்‌. “யுகம்‌ மாறுகையில்‌ இந்திரர்கள்‌ 
மாறுகிறார்கள்‌. இதுவரை பன்னிரண்டாயிரம்கோடி 
இந்திரர்கள்‌ உருவாகியிருக்கிறார்கள்‌ என்பது நிமித்தக்‌ 
கணக்கு. அவ்விந்திரர்களாலான இந்த காலத்துளி 
பன்னிரண்டாயிரம்‌ கோடிமுறை சொட்டி நிறைகையில்‌ 
விஷ்ணுவின்‌ ஒருகணம்‌ முழுமைகொள்கிறது.” 


“ஆனால்‌ விழைவதனைத்தையும்‌ அடைந்து 
அமைந்திருக்கையிலும்‌ இந்திரனின்‌ உள்ளத்துள்‌ சென்ற 
பிறப்பின்‌ நினைவென, கனவின்‌ க ஒருதுளி 
இனிமை என மானுடவாழ்வு எஞ்சியிருக்கும்‌. 
ஏனென்றால்‌ இன்பம்‌ சற்று இழப்புணர்வின்றி, ஒருதுளி 
ஏக்கமின்றி நிறைவடையாது. ஒருதுளி சிந்திய 
கலத்தையே நாம்‌ இறுகப்‌ பற்றுகிறோம்‌. ஆயிரம்‌ 
யுகங்களுக்கு ஒருமுறை இந்திரன்‌ தன்‌ வாழ்க்கையை 
முழுமைசெய்யும்போது அவனுள்‌ எஞ்சிய விழைவினால்‌ 
மானுடனாக பிறக்கிறான்‌.” 


“மூத்தவரே, சென்ற காலங்களில்‌ விஸ்வஃபுக்‌, பூததாமன்‌, 
சிபி, சாந்தி, தேஜஸ்வி என்னும்‌ ஐந்து இந்திரர்கள்‌ 
இருந்தனர்‌. அவர்களே நாம்‌” என்றான்‌ சகதேவன்‌. நான்‌ 
“ஒருவர்‌ பின்‌ ஒருவராகவா?” என்று கேட்டேன்‌. அவன்‌ 
புன்னகைத்து “இங்கிருக்கும்‌ காலமல்ல 
அவர்களுடையது” என்றான்‌. நான்‌ அச்சொல்லையே 
ஓசையின்றி சொல்லிக்கொண்டிருந்தேன்‌. விஸ்வஃபுக்‌. 
புடவியுண்பவன்‌. பின்னர்‌ “அந்த இந்திரனின்‌ 
இயல்பென்ன?” என்றேன்‌. 


மூத்தவரே, யுகங்களுக்கு முன்பு புவியில்‌ ஒரு சதுப்பில்‌ 
யுதன்‌ என்னும்‌ கழுதைப்புலி வாழ்ந்தது. ஒவ்வொரு 
கணமும்‌ வயிற்றிலெரியும்‌ அனலால்‌ அது அலைந்து 
திரிந்தது. அழுகியதும்‌ மட்கியதும்‌ புழுக்கொண்டதுமான 
ஊனைக்கூட உண்டது. வளைகளை தோண்டியும்‌ 
சதுப்புகளை கிண்டியும்‌ ஊன்‌ தேடி அலைந்தது. 
ஒருமுறை ஊனுக்காக கழுகுகளுடன்‌ போரிடுகையில்‌ 
அதன்‌ கண்களை அவை கொத்தி குருடாக்கின. 
விழியிழந்த அதை அதன்‌ குடி விலக்கியது. தனித்துப்‌ 
பசித்து அலைந்த யுதன்‌ மூக்கின்‌ கூர்மையை 
நோக்கென்றாக்கி காட்டில்‌ உணவு தேடியது. பிற 


விலங்குகள்‌ உண்டு சிந்திய ஊன்துளியை நக்கி 
உண்டது. ஒவ்வொரு நாளும்‌ பசி மிகவே ஊளையிட்டு 
அழுதபடி விண்ணை நோக்கியது. 


காட்டில்‌ அது சென்றுகொண்டிருக்கையில்‌ செத்து 
அழுகிக்கிடந்த யானையின்‌ உடலொன்றை கண்டது. 
அதை உண்ணும்பொருட்டு அதை நோக்கி சென்றது. 
ஊன்மணம்‌ அதன்‌ வாயிலிருந்து நீர்‌ பொழியச்‌ செய்தது. 
ஆனால்‌ அந்த யானை ஒரு சேற்றுக்குழிக்குள்‌ 
பாதிமூழ்கியதென உப்பிக்கிடந்தது. யுதன்‌ அதை 
அணுகமுடியவில்லை. சுற்றிச்சுற்றி வந்து 
ஊளையிட்டபின்‌ தன்‌ உள்ளுறைந்த எச்சரிக்கையை 
முற்றாகக்‌ கைவிட்டு அது சேற்றிலிறங்கியது. கால்கள்‌ 
சேற்றில்‌ புதைய உணவை கண்முன்‌ நோக்கியபம எச்சில்‌ 


வழிய மூழ்கி இறந்தது. 


அந்தப்‌ பெருவிழைவால்‌ அது மறுபிறவியில்‌ 
அரக்கர்குலத்தில்‌ பெரும்பசி கொண்ட யுதானன்‌ என்னும்‌ 
குழவியாகப்‌ பிறந்தது. பிறந்ததுமே பசிவெறி கொண்டு 
அன்னை முலையை உறிஞ்சிக்‌ குடித்தான்‌. பால்‌ 
நின்றதும்‌ பிறப்பிலேயே இருந்த பற்களால்‌ 
முலைக்கண்ணைக்‌ கடித்து குருதியை உறிஞ்சலானான்‌. 
அன்னை அவனைத்‌ தாக்கி அப்பால்‌ வீசினாள்‌. செவிலி 
அருகணைந்து முயல்‌ ஒன்றைக்‌ கொன்று அக்குருதியை 
அவனுக்கு ஊட்டினாள்‌. 


உணவு உணவென்று யுதானன்‌ அலைந்தான்‌. அவனை 
பசி என்னும்‌ பேய்‌ பற்றியிருப்பதாக எண்ணிய அவன்‌ 
குடியினர்‌ முற்றாக விலகிக்கொண்டனர்‌. 
வேட்டையாடுவதும்‌ உண்பதுமே வாழ்வென்றிருந்த 
யுதானன்‌ ஒருநாள்‌ காட்டெரியில்‌ சிக்கி உயிரிழந்தான்‌. 
அவன்‌ பிடித்த மானை சுடும்பொருட்டு அவனே மூட்டிய தீ 
அது. அவனை அனலவன்‌ உண்டபோது அவன்‌ “புக்‌” 
என்று சொல்லிக்கொண்டிருந்தான்‌. உண்பேன்‌ எனச்‌ 
சொல்லி மாண்டதனால்‌ அவன்மேல்‌ அளிகொண்ட 
அக்னி மறுபிறவியில்‌ அவனை சர்வஃபுக்‌ என்னும்‌ 
அரசனாக காசிநாட்டில்‌ பிறக்கச்‌ செய்தான்‌. 


பெருவிழைவு கொண்ட அரசனாக இருந்தான்‌ சர்வஃபுக்‌. 
காணுமனைத்தையும்‌ தனக்கெனக்‌ கொள்பவன்‌. 
பிறர்கொண்ட எதன்மீதும்‌ வெறிமிக்க விழைவு 
எழுபவன்‌. அப்பெருவிழைவே அவனை ஒருகணமும்‌ 
சோர்வுறாதவனாக ஒரு சொல்லுக்குக்‌ கூட 
உளம்தளராதவனாக ஆக்கியது. அவன்‌ தன்‌ 
வாழ்நாளெல்லாம்‌ துயிலாமலிருந்தான்‌. நூறு பிறவியில்‌ 


செய்யவேண்டிய பயிற்சியை ஒரே பிறவியில்‌ முடித்த 
வில்வீரன்‌. நூறு பிறவிக்‌ கல்வியை ஒரு பிறவியில்‌ 
அடைந்த அரசுமதியாளன்‌. அவன்‌ அகத்தளத்தில்‌ 
ஆயிரம்‌ அரசியரும்‌ துணைவியருமிருந்தனர்‌. 
படைகொண்டுசென்று சூழ இருந்த அரசர்கள்‌ 
அனைவரையும்‌ வென்றான்‌. அவர்களின்‌ 
கருவூலங்களை உரிமைகொண்டான்‌. மகளிரை 
சிறைப்பற்றினான்‌. 


அரசர்‌ வளரவளர மேலும்‌ வளர்பவர்‌ ஆகிறார்கள்‌. 
சர்வஃபுக்கை வெல்ல எவராலும்‌ முடியவில்லை. 
பாரதவர்ஷத்தை முழுதாண்டான்‌. மேலும்‌ 
ஆளும்பொருட்டு அஸ்வமேதமும்‌ ராஜசூயமும்‌ 
இயற்றினான்‌. நூறு அஸ்வமேதமும்‌ ராஜசூயமும்‌ இயற்றி 
நூறாண்டு ஆண்டான்‌. அகவை முதிர்ந்து விழியும்‌ 
செவியும்‌ மங்கிய பின்னரும்‌ 
அரியணையொழியவில்லை. ஒருநாளும்‌ 
அவையமர்வதை தவிர்க்கவில்லை. நூறாண்டிலும்‌ 
மணம்கொண்டு காமமாடினான்‌. படைகொண்டு 
தொலைநிலத்து எதிரிகளை வென்று 
பொருள்கொண்டான்‌. 


இறுதிநாளில்‌ படைகொண்டு செல்லவேண்டிய பன்னிரு 
நாட்களின்‌ அட்டவணையை அமைச்சரும்‌ 
படைத்தலைவரும்‌ சூழ அமர்ந்து முடிவுசெய்துவிட்டு, 
இளநங்கை ஒருத்தியுடன்‌ கொடிமண்டபம்‌ சென்றான்‌. 
அவளுடன்‌ காமத்திலிருக்கையில்‌ நெஞ்சு நிலைக்க 
இறந்து அவள்‌ மேலேயே விழுந்தான்‌. அவன்‌ உடலில்‌ 
காமம்‌ விரைத்து நின்றது. அவனை எரியூட்ட 
கொண்டுசெல்கையிலும்‌ அவ்விரைப்பு குத்திட்டு 
நின்றது. அது அவ்வாறே இருக்கட்டும்‌, விழைவே 
அரசருக்கு மாண்பு என்றனர்‌ அமைச்சர்‌. எரியேறிய 
சர்வஃபுக்‌ தானியற்றிய வேள்விகளின்‌ பயனாக 
இந்திரநிலை அடைந்தான்‌. அங்கே விஸ்வஃபுக்‌ என்று 
பெயர்பெற்றான்‌. 


புடவிப்பெருவெளியையே உண்டாலும்‌ தீரா 
விழைவுகொண்டவனாக அவன்‌ இருந்தான்‌. எரியெழுந்த 
வேள்விக்களங்கள்‌ அனைத்திலும்‌ அவன்‌ எழுந்து 
நாநீட்டி துளி சிதறாமல்‌ அவிகொண்டான்‌. அழகு 
முழுமைகொண்ட அனைத்துப்‌ பெண்டிரையும்‌ 
வண்டாகவும்‌ மீனாகவும்‌ சூழ்ந்து பறந்தான்‌. அவர்களின்‌ 
காதலர்‌ உடல்களை சூடிச்‌ சென்று காமம்‌ நுகர்ந்தான்‌. 
பொன்னை, மணியை, மலர்களை, 
அரும்பொருட்களனைத்தையும்‌ தான்‌ தான்‌ என 


தழுவிக்கொண்டான்‌. உலகனைத்தும்‌ உண்டாலும்‌ 
தணியா வேட்கையே விஸ்வஃபுக்‌. 


“யுகம்‌ முழுமையடைந்து அவன்‌ மறைந்ததும்‌ அவனுள்‌ 
எஞ்சியிருந்த விழைவென்ன என்று நோக்கினர்‌ 
கடுவெளியை ஆளும்‌ ஊழின்‌ தெய்வங்கள்‌. அறத்தோன்‌ 
என எதையும்‌ வேட்காமல்‌ அமைந்து வாழும்‌ 
பெருநிலையை அவன்‌ தன்‌ ஆழ்கனவுகளில்‌ கண்டு 
இன்புற்றிருந்தான்‌ என உணர்ந்தனர்‌. ஆகவே அவனை 
மண்ணில்‌ ஓர்‌ அரசன்‌ என்று பிறக்கச்‌ செய்தனர்‌. அவன்‌ 
அஸ்தினபுரியில்‌ விசித்திரவீரியனின்‌ குருதிவழியில்‌ 
பாண்டுவின்‌ முதல்‌ மைந்தனாக பிறந்தான்‌” 


நான்‌ “உன்‌ கதையின்‌ உட்பொருளை மெல்ல மெல்ல 
சென்றடைகிறேன்‌” என்றேன்‌. “என்னுள்‌ உலகை 
உண்டாலும்‌ தீராத இந்திரன்‌ ஒருவன்‌ வாழ்கிறான்‌. 
அவனுடன்‌ நான்‌ போரிட்டுக்கொண்டிருக்கிறேன்‌, 
இல்லையா?” சகதேவன்‌ ஒன்றும்‌ சொல்லவில்லை. “நான்‌ 
பட்டினி கிடக்கும்‌ பெருந்தீனிக்காரன்‌, இல்லையா?” என 
மேலும்‌ உரக்க கேட்டேன்‌. சகதேவன்‌ “நான்‌ 
விடைகொள்கிறேன்‌, மூத்தவரே” என்றான்‌. “என்னால்‌ 
துறந்துசெல்ல முடியாது, இல்லையா? நீ சொல்ல வருவது 
அதைத்தானே?” என்றேன்‌. சகதேவன்‌ 
தலைவணங்கினான்‌. 


“நில்‌, சொல்லிவிட்டு செல்‌. நான்‌ துறந்துசென்றால்‌ 
இப்பேரழிவு நின்றுவிடும்‌ என எண்ணுகிறாய்‌ 
இல்லையா?” என்‌ மூச்சிரைத்தது. கைகள்‌ அடிபட்ட 
நாகங்கள்‌ என பதைத்து நெளிந்தன. சகதேவன்‌ என்‌ 
விழிகளை நோக்கி “ஆம்‌” என்றான்‌. நான்‌ 
நெஞ்சிலறைந்து “என்னால்‌ துறக்கவே முடியாதென 
நினைக்கிறாய்‌ அல்லவா?” என்று கூவினேன்‌. அவன்‌ 
விழிவிலக்காமல்‌ “ஆம்‌” என்றான்‌. “துறக்கிறேன்‌... 
இப்போதே துறந்துசெல்கிறேன்‌. எனக்கு ஏதும்‌ 
தேவையில்லை... நீ கூட தேவையில்லை. இதோ என்‌ 
கணையாழியைக்‌ கழற்றி வீசுகிறேன்‌. மரவுரி அணிந்து 
சதசிருங்கத்திற்கு கிளம்புகிறேன்‌” என்று உடைந்த 
குரலில்‌ சொன்னேன்‌. 


“அப்போதுகூட சதசிருங்கத்தையே சொல்கிறீர்கள்‌, 
மூத்தவரே. பற்றறுக்க உங்களால்‌ இயலாது” என்றபின்‌ 
மீண்டும்‌ வணங்கி சகதேவன்‌ வெளியேறினான்‌. அவன்‌ 
பின்னால்‌ நான்கடி வைத்து நின்றேன்‌. கதவைப்‌ 
பிடித்தபடி நின்றமையால்‌ விழாமலிருந்தேன்‌. துறப்பது 
மிகமிக எளிது. அக்கணையாழியை கழற்றினால்‌ 


போதும்‌. ஆனால்‌ அதன்பின்‌ என்னை எப்படி 
நினைவுகூர்வார்கள்‌? போரை அஞ்சி தப்பியோடிய 
கோழை என்று. அதைவிட என்னை துறக்கச்செய்து 
முடியை வென்றார்கள்‌ என்னும்‌ பழிக்கு என்‌ இளையோர்‌ 

ளாவார்கள்‌. அனைத்துக்கும்‌ மேலாக குலமகள்‌ 
கொண்ட சிறுமையை நிகர்செய்யாமல்‌ கானேகிய வீணன்‌ 
என்பார்கள்‌. துறவால்‌ அச்சொற்கள்‌ அனைத்தையும்‌ 
நான்‌ ஒப்புதல்கொடுத்து வரலாறென்று ஆக்குவேன்‌. 
செய்வதறியாமல்‌ நின்று அந்தி இருண்டு வருவதை 
நோக்கினேன்‌. 

[நஙagelநறைமிஷாரண்யத்தில்‌ இளைய யாதவரிடம்‌ 
யுதிஷ்டிரர்‌ கேட்டார்‌ “யாதவனே, நான்‌ உன்னை 
காணவேண்டுமென எண்ணிய தருணத்தை 
சொல்கிறேன்‌. விழியிலாதாயிற்றெனச்‌ செறிந்த இருளை 
நோக்கி நின்றபோது என்னை எண்ணி வியந்தும்‌ 
மருகியும்‌ இகழ்ந்தும்‌ அலைபாய்ந்தேன்‌. ஒரு தருணத்தில்‌ 
தோன்றியது நான்‌ இந்திரன்‌ அல்லவா என்று. 
அக்கணத்தில்‌ ஏற்பட்ட நடுக்கில்‌ நான்‌ அவனென்றே 
னேன்‌. அவனென நின்று அனைத்தையும்‌ நோக்கி 
ண்டேன்‌.” 


“விஸ்வஃபுக்‌ ஏன்‌ மேலும்‌ விழைவுகொண்டான்‌? 
பிரம்மத்தின்‌ பேருருவை கண்ட தேவர்க்கிறைவன்‌. 
முடிவிலிகளாலான முடிவிலி என்று நூல்கள்‌ 
சொல்வதை, அறிதல்களுக்கு அப்பாற்பட்ட அறிதல்‌ 
என்று முனிவர்‌ நவில்வதை அறிந்தவன்‌. அவனுக்கு ஏன்‌ 
விழைவெழுந்தது? ஏன்‌ அவன்‌ கணமொழியாமல்‌ 
ஆட்டுவிக்கப்பட்டான்‌?” என்றார்‌ யுதிஷ்டிரர்‌. 


“அவன்‌ அரசன்‌ என்பதனால்‌” என்று இளைய யாதவர்‌ 
மறுமொழி சொன்னார்‌. “அரசன்‌ பெருவிழைவால்‌ 
ஆற்றல்‌ கொள்பவன்‌. இந்திரன்‌ அரசர்களுக்கு 
முன்வடிவான அரசன்‌. கணம்‌ என தோன்றி விண்‌ 
முழுதளக்கும்‌ மின்படை கொண்டவன்‌. அரசன்‌ கற்பதும்‌ 
முழுமைகொள்வதும்‌ விழைவின்‌ பாதையிலேயே. 
அவர்களுக்கான வழியை அரசமெய்மை என்றனர்‌ 
நூலோர்‌.” 


யுதிஷ்டிரர்‌ தன்னுள்‌ எழுந்த வினாக்களால்‌ மேலும்‌ 
மேலுமென சீற்றம்‌ கொண்டபடியே சென்றார்‌. “எளிய 
விடைகளுக்காக நான்‌ இங்கே வரவில்லை, யாதவனே. 
நான்‌ யுதிஷ்டிரனல்ல, நான்‌ பெரும்பசி கொண்ட 
விஸ்வஃபுக்‌. இந்திரனென்றமைந்து நான்‌ கேட்பதற்கு 
மறுமொழி சொல்க!” என்றார்‌. 


மூன்று முதற்தெய்வங்களும்‌ எண்ணியறிய முடியாத 
அதன்‌ எல்லையின்மையை நான்‌ அறிவேன்‌. ஒரு முழு 
பால்வழியே துகளென நொறுங்கியழிந்தாலும்‌ அதற்கு 
கணத்திலும்‌ கணத்திலும்‌ கணமென்றமையும்‌ துளியினும்‌ 
துளியினும்‌ துளியான நிகழ்வல்ல அது. அதன்‌ விரிவில்‌ 
நிகழ்வது நிகழாமைக்கு சற்றும்‌ மாறுபட்டதே அல்ல. 


அது இரக்கமற்றது. தன்‌ அலகிலா பேருருப்‌ 
பெருக்கினாலேயே நோக்கும்‌ விழியற்றது. கேட்கும்‌ 
செவியற்றது. அறியும்‌ உளமற்றது. ஆனால்‌ சிற்றெறும்புக்‌ 
கூட்டுக்குள்ளே ஆற்றலின்‌ நெறி ஒன்று இலங்குகிறது. 
பெருங்கரி மந்தையையும்‌ அன்னையே ஆள்கிறது. 
நெறியிலாத ஒரு துளி இடத்தையும்‌ எங்கும்‌ 
காணமுடிவதில்லை. நீரில்‌ கலப்பதில்லை எண்ணை. 
அனலில்‌ எரிவதில்லை கல்‌. முறை வகுக்கப்படாத 
எதுவுமில்லை இங்கே. 


அவை எவருடைய ஆணை? எவருடைய விழைவை 
சூடியிருக்கின்றன இங்கெனத்‌ திரண்டிருக்கும்‌ 
இவையனைத்தும்‌? வினாக்களென நம்முள்‌ எழுவன 
அனைத்தும்‌ இங்கிருக்கும்‌ நெறிமேல்‌ நம்‌ சித்தம்‌ 
சென்றுமுட்டுவதனால்‌ எழுவன. விடையென 
அமையவேண்டிய அது அப்பாலென பேருருக்கொண்டு 
நின்று அஞ்ச வைக்கிறது. சித்தம்‌ பேதலிக்கச்‌ செய்து 
விலகிச்‌ செல்கிறது. 


இதோ போர்ச்சூழல்‌ இறுகி விம்முகிறது. பல லட்சம்‌ மக்கள்‌ 
செத்துக்‌ குவியவிருக்கிறார்கள்‌. அவ்விருளில்‌ 
நின்றபோது என்‌ நெஞ்சு அச்சம்கொண்டு உறைய 
ஒருகணத்தில்‌ அனைத்தையும்‌ உணர்ந்தேன்‌. தலைமுறை 
தலைமுறையென பிறந்து பிறந்து பெருகிப்பெருகி 
இப்போர்‌ நோக்கி வந்துகொண்டிருக்கின்றது 
பாரதவர்ஷத்தின்‌ மக்கள்திரள்‌. போர்வெறியும்‌ 
போரின்மீதான அச்சமும்‌ அங்கே செல்வதற்கான 
விசையே. வஞ்சமும்‌ அமைதிக்கான விழைவும்‌ அதை 
நோக்கிய நகர்வே. 


அங்கு நிகழவிருப்பதென்ன? வில்வல்லமையும்‌ 
எண்ணிக்கைவல்லமையும்‌ உளவல்லமையும்‌ 
ஊழ்வல்லமையும்‌ நின்று மோதிக்கொள்ளும்‌. வெல்வர்‌, 
தோற்பர்‌. அதற்கேற்ப பாரதவர்ஷத்தின்‌ எதிர்காலம்‌ 
மாறும்‌. இன்னமும்‌ கருபுகாத கோடிமக்களின்‌ ஊழை 
இங்கு முடிவுசெய்யவிருக்கிறோம்‌. யாதவனே, 
இவ்விசையின்‌ ஊற்று எது? இங்கு இதை ஆற்றுவது அது 
என்றால்‌ அந்த அலகிலி சொல்லவேண்டும்‌ 
இவனையனைத்துக்கும்‌ என்ன பொருள்‌ என்று. 
இவற்றுக்கெல்லாம்‌ அந்த அறியமுடியாமை வரை 
செல்லும்‌ ஒரு நெறி இருக்கவேண்டும்‌. 


நாளை அக்களத்தில்‌ இளமைந்தர்‌ நெஞ்சுபிளந்து 
செத்துக்கிடப்பார்கள்‌. இறப்பை அஞ்சி, வலியில்‌ துடித்து 
வான்நோக்கி கைவிரித்து ஓலமிடுவார்கள்‌ சிலர்‌. 


அன்னையரும்‌ மனைவியரும்‌ குழல்‌ விரித்திட்டு 
ஓடிவந்து களம்பட்டோர்‌ மீது விழுந்து அலறியழுவார்கள்‌. 
தலையை நிலத்தில்‌ அறைந்து கூவி கதறி மயங்கி 
விழுந்து மண்ணில்‌ புரள்வார்கள்‌. 
இல்லங்களெங்கும்‌ இருள்பரவும்‌. கைம்பெண்கள்‌ 
மூலைகளில்‌ ஒடுங்குவர்‌. இளமைந்தர்‌ தந்தையைத்‌ தேடி 
அழுதுதிரிவர்‌. பெருந்துயர்‌ நிறைந்த நகரில்‌ நகையெழ 
ண்டுகளாகும்‌. குருதிமண்மீது மீள மீள 
மழைபொழிந்து பசுமையெழவேண்டும்‌. 


அத்தனைபேரும்‌ விண்ணை நோக்கியே கூவுவர்‌. இரக்கம்‌ 
கோரி. விளக்கம்கோரி. அப்பெருவெளிநோக்கி இதுவே 
உன்‌ நெறியா, அளியே உனக்கில்லையா என்ற 
குரலெழாத ஒருகணமேனும்‌ இம்மண்ணில்‌ உண்டா? 


இரக்கமற்ற பெருவிரிவு. இங்கிருக்கும்‌ எவற்றுக்கும்‌ 
பொருள்‌ அலாத அலகிலாமை. எச்சொல்லும்‌ 
எவ்வெண்ணமும்‌ எவ்வுணர்வும்‌ எவ்வூழ்கமும்‌ 
சென்றடைய முடியாத ஆழிப்பேராழி. ஆனால்‌ 
அங்கிருந்து வருகின்றன இங்கிருக்கும்‌ ஒவ்வொரு 
கணத்தையும்‌ ஆளும்‌ நெறிகள்‌. என்றால்‌ அது 
பொறுப்பேற்கட்டும்‌ அறத்திற்கு. அதுவே அறமழிவுக்கும்‌ 
பொறுப்பேற்கட்டும்‌. இருளுக்கும்‌ ஒளிக்கும்‌ 

க்கத்திற்கும்‌ அழிவுக்கும்‌ அடிப்படையென வந்து 

ற்கட்டும்‌. 
அதன்‌ முன்‌ எளியோர்‌ நாம்‌ ஏன்‌ நம்‌ செயல்களுக்கு 
பொறுப்பேற்கவேண்டும்‌? நாம்‌ ஏன்‌ குற்றவுணர்வு 
கொண்டு கலுழவேண்டும்‌? நன்றென்றும்‌ தீதென்றும்‌ 
அறமென்றும்‌ அலவென்றும்‌ ஏன்‌ உசாவவேண்டும்‌? ஏன்‌ 
அளிகொள்ளவேண்டும்‌? எதன்பொருட்டு நாம்‌ 
கட்டுண்டிருக்கவேண்டும்‌? 


என்‌ ஆணவமே அறமென்று என்னைச்‌ சூழ்ந்தது என்று 
இன்று அறிகிறேன்‌. நான்‌ அரியவன்‌ என்று பிறர்முன்‌ 
காட்ட விழைந்தேன்‌. பிறர்‌ வகுத்த களத்தில்‌ ஆடி 
முதன்மை பெற்று அவர்களின்‌ பாராட்டைப்‌ பெற 
விழைந்தேன்‌. அறமென்பது பொய்யென்று 
அறிந்திருந்தமையால்‌ என்னுள்‌ நிறைவிழந்திருந்தேன்‌. 
பொய்யென அறிந்த ஒன்றுக்காக என்‌ இன்பங்களை 
கையளிக்கிறேனா என எண்ணி துயர்கொண்டிருந்தேன்‌. 


அதுவே அடிப்படை. அது அறமிலாதது எனில்‌ இங்கு 
எதுவும்‌ அறமிலாததே. அது அளியிலாதது எனில்‌ இங்கு 


கைகூப்பினார்‌. அவரது வியப்பொலி அனைவரையும்‌ 
எழுப்பியது. அவர்கள்‌ அந்த மான்களை திகைப்புடன்‌ 
நோக்கினர்‌. அவர்கள்‌ அனைவரும்‌ விழித்தெழுந்து 
பார்த்தபோதுகூட அவை விலகி ஓடவில்லை. அவற்றுக்கு 
கொம்புகள்‌ இருக்கவில்லை. காதுகள்‌ 
கொம்புகளைப்போல நிமிர்ந்திருந்தன. நாய்‌ அளவுக்கே 
உயரமிருந்தாலும்‌ அவை விரைவாக ஓடக்கூடியவை 
என்பதை மெலிந்த கால்கள்‌ காட்டின. 


“லலிதமிருகங்கள்‌” என்றார்‌ மாண்டூக்யர்‌. “இவை மேலே 
மலையிடுக்குகளில்‌ வாழ்பவை. அங்கே 
வடக்குமலைகளுக்கு நடுவே புஷ்பவதி என்னும்‌ ஆற்றின்‌ 
கரையில்‌ புஷ்கலம்‌ என்னும்‌ மலர்வனம்‌ ஒன்றுள்ளது 
என்று என்‌ குருநாதர்களான முனிவர்கள்‌ 
சொல்லியிருக்கிறார்கள்‌. ட. அங்கே செல்வதற்கான 
வழியைக்‌ கண்டடைவது மிகக்‌ கடினம்‌. ஏனென்றால்‌ 
இந்த மலைப்பகுதியில்‌ நிலையான வழி என 
ஒன்றில்லை. அங்கே கார்காலத்தில்‌ மழை 
இடைவெளியில்லாமல்‌ பலநாட்கள்‌ தொடர்ந்து பெய்யும்‌. 
மலைச்சரிவுகள்‌ இடிந்து சரிந்து வரும்‌. காட்டாறுகள்‌ 
வழிமாறும்‌. புதிய ஓடைகள்‌ ஒவ்வொருமுறையும்‌ 
பிறக்கும்‌. ஆகவே ஒவ்வொரு 
மமைக்காலத்துக்குப்பின்னரும்‌ பாதைகள்‌ 
முழுமையாகவே மாறிவிடும்‌.” 


“இவை அங்கிருந்து வந்திருக்கின்றனவா?” என்று 
பாண்டு கேட்டான்‌. “ஆம்‌. இவை அங்குமட்டுமே 
வாழக்கூடியவை. அங்கிருந்து ஏன்‌ இங்கே வந்தன என்று 
தெரியவில்லை” என்றார்‌ மாண்டூக்யர்‌. “குருநாதரே, 
இவை நெடுந்தொலைவு நீரின்றி 
பயணம்செய்யக்கூடியவை அல்ல. ஆகவே இவை 
மட்டுமே அறிந்த ஒரு குறுக்குப்பாதை இங்கிருந்து 
புஷ்பவதிக்கு இருக்கவேண்டும்‌” என்றார்‌ திரிதகெளதமர்‌. 


“நாம்‌ அங்கே செல்வோம்‌” என்று குந்தி சொன்னாள்‌. 
“அதுதான்‌ நாம்‌ செல்லவேண்டிய இடம்‌. எனக்கு 
உறுதியாகத்‌ தெரிகிறது.” மாண்டூக்யர்‌ “அது ஒரு 
மலர்ச்சமவெளி. அங்கே நாம்‌ எப்படி வாழமுடியும்‌ என்று 
தெரியவில்லை” என்றார்‌. “உத்தமரே, நான்‌ 
தனியாகவென்றாலும்‌ அங்குதான்‌ செல்லவிருக்கிறேன்‌. 
இவை வந்ததே என்னை 
அழைத்துச்செல்வதற்காகத்தான்‌. ஏனென்றால்‌ என்‌ 
மைந்தன்‌ பிறக்கவிருக்கும்‌ நிலம்‌ அதுவே” என்றாள்‌ 
குந்தி. அனைவரும்‌ அவளைத்‌ திரும்பி நோக்கினர்‌. 
மாண்டூக்யர்‌ “ஆம்‌ அவ்வாறே ஆகுக!” என்றபின்‌ “நாம்‌ 


அளி என்பதே தேவையில்லை. அது அறியமுடியாதது 
எனில்‌ இங்கு எதையும்‌ அறியமுடியாது. யாதவனே, அது 
பொருளில்லாதது என்றால்‌ இங்கே பொருள்தேடி 
பேசுவதெல்லாம்‌ பசப்பே. 


நான்‌ கேட்பது ஒன்றே. மிக எளிய சொற்களில்‌ இதுவே. 
யாதவனே, இங்குள்ள அறங்கள்‌ அனைத்தும்‌ 
தெய்வங்கள்‌ பெயரைச்‌ சொல்லி நிறுத்தப்படுவன. 
அவை தெய்வங்களால்‌ அளிக்கப்படுவனவா? 
இருமையற்றது அது என்றால்‌ எதுவும்‌ அதன்‌ உச்சத்தில்‌ 
இருமையற்றதே. அவ்வாறென்றால்‌ இங்கே நன்றும்‌ தீதும்‌, 
அறமும்‌ மறமும்‌ இல்லையென்றே ஆகுமல்லவா? 


இளைய யாதவர்‌ புன்னகையுடன்‌ அமர்ந்திருப்பதைக்‌ 
கண்டு யுதிஷ்டிரர்‌ சினம்கொண்டு குரலுயர்த்தினார்‌. 
“சொல்க, அறமென்பதும்‌ அளியென்பதும்‌ வெறும்‌ 
உளமயக்குகளன்றி வேறென்ன? அவற்றை உதறிவிட்டு 
வாழ்ந்தால்‌ வென்றாலும்‌ இழந்தாலும்‌ 
குற்றவுணர்விலாது, உளக்குழப்பமில்லாது இங்கு 
வாழமுடியும்‌ அல்லவா?” 


“ஆம்‌” என்று இளைய யாதவர்‌ சொன்னார்‌. “அவ்வாறு 
இயலுமென்றால்‌ அது நல்லதுதான்‌.” யுதிஷ்டிரர்‌ கையை 
வீசி “ஏன்‌ இயலாது? விலங்குகள்‌ வாழ்கின்றன. பூச்சிகள்‌, 
செடிகள்‌ அவ்வாறே வாழ்கின்றன” என்றார்‌. “காமமும்‌ 
குரோதமும்‌ மோகமும்‌ மட்டுமே அவற்றை இயக்குகின்றன. 
வேறெந்த நெறியுமில்லை.” 


இளைய யாதவர்‌ அதே புன்னகையுடன்‌ “இல்லை. 
அவ்வாறென்றால்‌ ஒரு தலைமுறையுடன்‌ உயிர்கள்‌ 
அழியும்‌. வேட்டைக்கு எளியதும்‌ உண்பதற்கு இனியதும்‌ 
இளங்குழவிதான்‌” என்றார்‌. 


யுதிஷ்டிரர்‌ திகைக்க ர இங்கு குழவிகளே 
அரசர்களுக்கு நிகராக பேணப்படுகின்றன. 
அன்னையரின்‌ குருதியை உண்கின்றன. தந்தையர்‌ 
மீதேறி மறுசொல்லெழா ஆணைகளை இடுகின்றன. 
குழவிகளின்‌ பொருட்டே அனைத்துக்‌ குலநெறிகளும்‌ 
அமைந்துள்ளன. குழவிகளின்பொருட்டு 
அனைத்துயிரும்‌ தங்கள்‌ உயிரை அளிக்கவும்‌ 
சித்தமாகின்றன” என்றார்‌ இளைய யாதவர்‌. 


எப்போதும்‌ எங்கும்‌ நெறியே ஆள்கிறது, யுதிஷ்டிரரே. 
அரிதாக சில உயிர்த்தொகைகளில்‌ நெறிகள்‌ 
அழிகின்றன. அனைத்தும்‌ நிலைகுலைந்து சரிய அந்த 


அழிவினூடாக கற்றுக்கொண்டு அறத்தை 
மீட்டுக்கொள்கின்றது அந்த உயிர்த்தொகை. 


அறத்தை ஐயப்படாத மானுடனே இல்லை, ஏனென்றால்‌ 
அதன்‌ வழிகள்‌ மறைவானவை. அறத்தை நம்பாத 
மானுடனும்‌ இல்லை. ஏனென்றால்‌ அது இன்றி அவன்‌ 
வாழவியலாது. அறத்தை ஐயம்கொள்பவனே அதை 
உள்ளூர சார்ந்திருக்கிறான்‌. அறத்தை மறுப்பவன்‌ அதை 
அஞ்சுகிறான்‌. அறத்தைக்‌ கூவுபவன்‌ அதன்மேல்‌ 
ஐயம்கொண்டிருக்கிறான்‌. 


உயிர்‌ ஒவ்வொன்றுக்கும்‌ அவற்றுக்கான அறம்‌ உள்ளது. 
மானுடருக்குரிய அறம்‌ மானுடரால்‌ உருவாக்கப்பட்டது. 
குடிகள்‌, குலங்கள்‌, நாடுகள்‌ போல. இல்லங்கள்‌, 
நகரங்கள்‌ போல. ஆடை போல, அணி போல. அது 
இனிதென்றும்‌ நன்றென்றும்‌ கண்டமையால்‌ 
பேணப்பட்டது. அது பல்லென்றும்‌ நகமென்றும்‌ 
ஆகுமென்பதனால்‌ பூணப்பட்டது. 


அறங்கள்‌ மண்ணில்‌ கண்டடைந்து பெருக்கப்பட்டவை. 
முன்பொருநாள்‌ ஒரு துளிச்‌ செம்பு மண்ணில்‌ 
மானுடனால்‌ கண்டெடுக்கப்பட்டது. அது நன்றென்று 
உணரப்பட்டது. மீண்டும்‌ மீண்டுமென செம்பைத்‌ தேடி 
சேர்த்தனர்‌ மானுடர்‌. அது படைக்கலமும்‌ மனைக்கலமும்‌ 
அணிகலமும்‌ ஆகியது. அவர்களைக்‌ காத்தது, 
ஊட்டியது, அவர்கள்‌ உள்ளத்தின்‌ அழகு ஆகியது. 


மண்ணிலிருந்தும்‌ அது பிரித்தெடுக்கப்படுகிறது. 

ழங்களில்‌ இருந்து அகழ்ந்தெடுக்கப்படுகிறது. 
எடுக்கப்பட்டது ஒருபோதும்‌ மீள மண்ணுக்கு 
செல்வதில்லை. அது தொழில்‌ மாறக்கூடும்‌. அதற்கேற்ப 
உரு மாறக்கூடும்‌. ஒன்றோடொன்று கலந்து 
ஒளிமாறக்கூடும்‌. ஆனால்‌ ஒருபோதும்‌ கைவிடப்படாமல்‌ 
என்றும்‌ இங்கிருக்கும்‌. 


செம்பு மென்மையானது. இரும்பு வன்மையானது. 
வெள்ளி ஒளி கொண்டது. பொன்‌ அரிதானது. செம்பை 
இரும்பு வெல்லும்‌. வெள்ளியை பொன்‌ மிஞ்சும்‌. 
மென்மையான பொன்‌ வன்மையான இரும்பை ஆளும்‌. 
செம்பு பொன்னுடன்‌ கலந்து விலைமிகும்‌. உலோகங்கள்‌ 
போரிடுகின்றன. உலோகங்கள்‌ வென்றும்‌ தோற்றும்‌ உலகு 
சமைக்கின்றன. 


உலோகங்கள்‌ ஒன்றே. இரும்பு வேர்‌. செம்பு தண்டு. 
வெள்ளி இலை. யுதிஷ்டிரரே, தங்கம்‌ மலர்‌. ரசக்கலை 


அறிந்த யோகி ஒருவன்‌ இரும்பை பொன்னாக்கினான்‌. 
பின்னர்‌ பொன்னை இரும்பாக்கிக்கொண்டான்‌. 
இரண்டையும்‌ சாம்பலாக்கி காற்றில்‌ கரைத்துவிட்டு 
அமர்ந்திருந்தான்‌. 

மானுடனின்‌ அனைத்து தெய்வங்களும்‌ மானுடனால்‌ 
உருவாக்கப்பட்டவை என்பதே வேதச்சொல்‌. 
நற்செயல்கள்‌ நெறியென ஆற்றப்படுகையில்‌ 
வேள்விகளாகின்றன. வேள்வியால்‌ தேவர்கள்‌ 
உருவாகிறார்கள்‌. i சாது பெறுகிறார்கள்‌. 
தேவர்களால்‌ தெய்வங்கள்‌ விண்ணில்‌ 
நிறுத்தப்படுகின்றன. மண்ணில்‌ வேள்வி அழியும்போது 
தெய்வங்கள்‌ நீர்பெறாத செடிகள்‌ என வாடிக்‌ கருகி 
அழிகின்றன. 


ஆகவேதான்‌ நீங்கள்‌ தெய்வங்களை கைவிடாதிருங்கள்‌, 
உங்களை தெய்வங்கள்‌ கைவிடாதிருக்கட்டும்‌ 
என்கின்றன வேதங்கள்‌. தெய்வங்களைக்‌ கைவிடும்‌ 
குடிகள்‌ தங்களை அழித்துக்கொள்கின்றன. தெய்வங்கள்‌ 
மானுடனால்‌ ஆற்றல்பெற்று மானுடனை ஆள்கின்றன. 
அரசன்‌ வரிகொண்டு குடிகளை ஆள்வதுபோல. 


கடுவெளியும்‌ காலமும்‌, பொருளும்‌ ஆற்றலும்‌, 
இன்மையும்‌ இருப்பும்‌ முடிவிலியும்‌ இரண்டிலியும்‌ ஆன 
அது எதற்கும்‌ விடையல்ல. அது எதையும்‌ 
ஆற்றுவதில்லை. அது எதற்கும்‌ பொறுப்பல்ல. 
மானுடவினாக்களுக்கு மானுட தெய்வங்களே விடைகள்‌. 
மானுடரை மானுட தெய்வங்களே ஆக்கி புரந்து 
அழிக்கின்றன. அவையே மானுடனுக்கு 
பொறுப்பேற்கின்றன. 


நோக்கிலாததன்‌ நோக்கே தெய்வங்கள்‌. அளியற்றதன்‌ 
அளி. அலகிலாததன்‌ அறிவடிவு. முடிவிலாததன்‌ 
கருத்துரு. தெய்வங்களால்‌ ஆளப்படுகின்றது புடவி. 
எறும்பும்‌ ஈயும்‌ புழுவும்‌ பறவையும்‌ தங்கள்‌ 
வேள்விகளால்‌ தங்களுக்குரிய தெய்வங்களை 
சமைக்கின்றன. தங்கள்‌ தெய்வங்களால்‌ படைத்துக்‌ 
காத்து அழிக்கப்படுகின்றன. 


நேர்கொண்ட பார்வையில்‌ தொகுத்து முன்சென்று இதை 
அறியவியலாது. ஊசலென ஆடி, முரண்கொண்டு 
திரும்பி அறியவேண்டியது இது. சொல்லடுக்கை 
கற்பனையால்‌, அறிவை ஊழ்கத்தால்‌, தெளிவை 
பித்தால்‌ நிரப்பிக்கொண்டு சென்றடையவேண்டியது. 
கருத்தென அல்ல புதிரென அறியப்படவேண்டியது. 


அறிந்தவற்றை அறியாமையால்‌, கூர்மையை 
பேதைமையால்‌ எழுப்பாதவன்‌ இதை உணரமுடியாது. 


இந்த முரணே ராஜவித்யை எனப்படுகிறது. 
அறிதற்கரிதென்பதனால்‌ ராஜகுஹ்யம்‌ எனப்படுகிறது. 
இது தூய்மையளிப்பதில்‌ மாண்புடையது. கண்முன்‌ என 
காண்பதற்குரியது. அறத்துக்கு இயைந்தது. 
இயற்றுதற்கெளியது. அழிவற்றது. 


அறியா நுண்மையாய்‌ அது இவ்வுலகை 
தாங்கியிருக்கிறது. அதிலமைகின்றன ஐம்பெரும்‌ 
பருக்களும்‌. ஆனால்‌ முற்றிலும்‌ கடந்துறைகிறது அது. 
பருவெளியை ஆக்கி பருப்பொருட்களின்‌ நெறிகளுக்கே 
அவற்றை அளித்து தான்‌ அப்பாலிருக்கிறது. 


முதலியற்கையின்‌ மூவியல்புகளின்‌ முடிவிலா 
நிகராடலுக்கு விடப்பட்டுள்ளன அனைத்தும்‌. 
நிகர்கொண்டு, நிகரழிந்து, புணர்ந்து, பிரிந்து, திரிந்து, 
திரண்டு, எழுந்து, அமைந்து, குவிந்து, பரந்து இங்கு 
பருப்பொருள்‌ நிகழ்ந்துகொண்டிருக்கிறது. நீரலைகள்‌ 
மேல்‌, துளிகள்‌ மேல்‌, துமிகள்‌ மேல்‌ விண்கதிரோன்‌ என 
அது பருப்பொருளில்‌ தன்னை நிகழ்த்தி 
விளையாடுகிறது. 


இப்பருவெளியை ஆள்வது பருப்பொருள்‌ தன்னுள்‌ 
கொண்ட நெறியே. பருப்பொருள்‌ என்பது அந்நெறியின்‌ 
பொருள்விளக்கம்‌. அந்நெறி அப்பொருளின்‌ 
கருத்துறைவு. உலகியலின்‌ நெறிகள்‌ உலகை 
ஆள்கின்றன. உலகியல்‌ நெறிகளை அந்நெறிகளுக்குரிய 
தெய்வங்கள்‌ ஆள்கின்றன. நெறிபுரப்போரால்‌ அவை 
அவியிட்டு வளர்க்கப்படுகின்றன. 


அனைத்துக்கும்‌ அப்பாலிருக்கும்‌ அதுவே 
அனைத்துக்கும்‌ முதல்‌ விசை. அதுவே முதல்‌ விதை. 
அதுவே வயல்‌. அதுவே விளை. அதுவே களை. அதுவே 
பசி. அதுவே உடல்‌. அதுவே உயிர்‌. ஆயினும்‌ முற்றிலும்‌ 
அகன்றது. வேள்வி அது. எரிகொடை அது. எரியும்‌ அது. 
நுண்சொல்லும்‌ அதுவே. உடல்‌ அது. நோய்‌ அது. மருந்து 
அது. நெய்யும்‌ அனலும்‌ அதுவே. அதுவே ஒளி. 
ஒளியிருள்‌ என்றிலாததும்‌ அதுவே. 


யோகத்திலமைந்தவர்‌ அதை ஒன்றென உணர்கிறார்கள்‌. 
ஞானத்தில்‌ செல்பவர்கள்‌ அதை பலவென 
அறிகிறார்கள்‌. செயலில்‌ இருப்பவர்‌ அதை 
செயல்தருணங்களில்‌ காண்கிறார்கள்‌. 


கவிதையெனும்‌ சோம மது உண்டவர்கள்‌, அரசமைந்து 
பழிகள்‌ அகன்றோர்‌, வேதமறிந்தோர்‌ எனும்‌ மூன்று 
தரப்பினர்‌ தங்களுக்குரிய வேள்விகளால்‌ அதை வேட்டு 
விண்ணுலகு கொள்கிறார்கள்‌. இந்திரநிலை அடைந்து 
அமைகிறார்கள்‌. விண்ணின்பம்‌ நிறைந்தவுடன்‌ 
அழிவுடைய மண்ணுலகுக்கே மீள்கிறார்கள்‌. 
விழைவுகொண்டவர்‌ விழைவிலேயே உழல்வதே நெறி. 
அவர்களின்‌ தெய்வங்கள்‌ அவர்களை காக்கின்றன, 
வழிநடத்துகின்றன. 


தேவரை வேட்போர்‌ தேவரை எய்துவர்‌. மூதாதையரை 
நோற்பவர்‌ தென்புலத்தை வெல்வர்‌. பருவுலகை 
தொழுவோர்‌ செல்வங்களை அடைவார்கள்‌. அதை 
மட்டுமே நாடுவோர்‌ அதை அடைவார்கள்‌. மங்கலம்‌ 
மங்கலமின்மை கொண்ட இருபால்‌ பயன்களைத்‌ 
தருவனவாகிய செயற்சுழலிலிருந்து அவர்களே 
விடுபடுகிறார்கள்‌. 


[ந।age]1இளைய யாதவரின்‌ சொல்கேட்டு திகைத்து 
அமர்ந்திருந்த யுதிஷ்டிரர்‌ மீண்டும்‌ தன்னை 
திரட்டிக்கொண்டு கேட்டார்‌ “யாதவனே, சொல்க! 
வரவிருக்கும்‌ இப்பேரழிவால்‌ நீ துயருறவில்லையா?” 
இளைய யாதவர்‌ புன்னகையுடன்‌ “இல்லை, நானே 
கொல்கிறேன்‌” என்றார்‌. “அவர்கள்‌ மேல்‌ 
அளிகொள்ளவில்லையா நீ?” என்று யுதிஷ்டிரர்‌ கேட்டார்‌. 
“எவர்மீது எவர்‌ அளிகொள்வது?” என்றார்‌ இளைய 
யாதவர்‌. “இறப்பதும்‌ நானே.” 


“எளிய மானுடர்‌ அவர்கள்‌. வாழப்பிறந்தவர்‌” என 

க குரல்‌ அடைக்க சொன்னார்‌. நெஞ்சு நெகிழ 
விழிநீர்‌ வடித்தபடி “மைந்தர்‌, தந்தையர்‌, 
உடன்பிறந்தார்‌...” என்றார்‌. “என்‌ நெஞ்சு தாளவில்லை. 
எதன்பொருட்டு என்ன பொருள்‌ என என்‌ உள்ளம்‌ 
ஏங்கித்‌ தவிக்கிறது. “பொருளறிந்தால்‌ துயர்‌ மீள்வீரா, 
யுதிஷ்டிரரே?” என்றார்‌ இளைய யாதவர்‌. “ஆம்‌” என்றார்‌ 
யுதிஷ்டிரர்‌. 


“மெய்மை நான்கு வகை துயர்களுக்கு மாற்று 
என்கின்றன நூல்கள்‌. தெய்வம்‌, பொருள்‌, மானுடர்‌ 
என்னும்‌ மூன்று வகையில்‌ எழும்‌ உலகத்துயர்‌ 
அனைவருக்கும்‌ உரியது. இருத்தலை எண்ணும்‌ 
எளியோன்‌ நிலையாமை கண்டு துயர்கொள்கிறான்‌. 
அறிஞன்‌ அறியமுடியாமையின்‌ துயரை அடைகிறான்‌. 
இருமையின்‌ துயர்‌ அடைகிறான்‌ ஞானி.” 


“நீங்கள்‌ கொண்டிருப்பது எளியோரின்‌ துயர்‌. அதை 
நீக்கினால்‌ அறிஞனுக்குரிய துயரையே 
சென்றடைவீர்கள்‌. யுதிஷ்டிரரே, இங்கிருக்கையில்‌ 
துயரிலிருந்து துயருக்கே சென்றடைய முடியும்‌. முற்றிலும்‌ 
துயரற்றவன்‌ இருமை கடந்தவன்‌ மட்டுமே.” 


“நான்‌ கோருவது என்‌ துயரை நீக்குவதற்காக அல்ல. 
இங்கு நிகழும்‌ இப்பேரழிவு என்னும்‌ துயரை 
நீக்கும்பொருட்டே” என்றார்‌ யுதிஷ்டிரர்‌. “அதன்‌ 
பொறுப்பை என்னிடமிருந்து அகற்றும்‌ மெய்மை எது 
என்று மட்டுமே.” 


“இவ்வொரு பயணத்தில்‌ வழிநடந்தபோது நீங்கள்‌ 
பன்னீராயிரம்‌ சிற்றுயிர்களை மிதித்துக்‌ கொன்றீர்‌, 
யுதிஷ்டிரரே” என்றார்‌ இளைய யாதவர்‌. சினம்‌ கொண்ட 
யுதிஷ்டிரர்‌ “என்னிடம்‌ அணிச்சொல்லெடுக்க வேண்டாம்‌. 
நான்‌ மானுடரைப்‌ பற்றி மட்டுமே பேசுகிறேன்‌” என்றார்‌. 
“உயிர்களில்‌ வேறுபாடு நோக்கும்‌ ஒரு தெய்வத்திடம்‌ 
எதை கோருகிறீர்‌, தர்மரே?” என்றார்‌ இளைய யாதவர்‌. 


மறுமொழி சொல்லாமல்‌ தலையை அசைத்த யுதிஷ்டிரர்‌ 
“என்‌ நாவை அடக்குதல்‌ எளிது. கண்ணெதிரே அழிவு 
உ... அறிவுக்கு மட்டுமே உகக்கும்‌ கொள்கை 
பேசி அமர்ந்திருத்தல்‌ அதனினும்‌ எளிது” என்றார்‌. 
“அரசன்‌ என, தந்தை என நான்‌ உனது விழிநோக்கி 
கேட்பது இதுவே, அறமென கனியாத மெய்மையால்‌ 
என்ன பயன்‌?” 


“இமயத்தால்‌ என்ன பயன்‌?” என்று இளைய யாதவர்‌ 
கேட்டார்‌. “அம்மியென சமைந்தால்‌ அடுமனைக்காகும்‌. 
தூணென்று நின்றால்‌ கூரையைத்‌ தாங்கும்‌. சிலையென 
ஆனால்‌ தெய்வமேயாகும்‌. வடதிசை எழுந்தது 
தேவதாத்மா என்று முனிவரால்‌ வணங்கப்படுவதோ 
வெறுமனே வான்தொட்டு நின்றிருப்பதனால்‌.” 


யுதிஷ்டிரர்‌ திகைத்து நோக்க இளைய யாதவர்‌ 
தொடர்ந்தார்‌ “அறிக, ஆயிரம்‌ பல்லாயிரம்‌ கோடி 
அம்மிகளும்‌ தூண்களும்‌ தெய்வச்சிலைகளுமாக 
உருமாறிக்கொண்டே இருக்கையிலும்‌ முகில்சூடி 
நின்றிருக்கும்‌ இமயமே அனைத்துக்‌ கற்களுக்கும்‌ 
பொருள்‌ அளிக்கிறது. அனைத்துக்‌ கல்லும்‌ இமயமே 
என்று உணர்ந்தவனே கல்லை அறிகிறான்‌.” 


“விழிதூக்கி நோக்கி இமயத்தைப்‌ பார்க்கையில்‌ 
புலன்தொட்டறியும்‌ பிரம்மம்‌ என்று உளமெழாதவர்‌ 


பாரதவர்ஷத்தில்‌ எவர்‌?” என்றார்‌ இளைய யாதவர்‌. “கல்‌ 
தேவையென்றால்‌ கல்லை எடுங்கள்‌. மலை 
தேவையென்றால்‌ மலை கொள்க! கல்லும்‌ மலையே 
என்று உணர்வதே யோகம்‌.” 


யுதிஷ்டிரர்‌ “அளியின்மை... அதை ஆயிரம்கோடி 
சொற்களைக்‌ கொண்டும்‌ எவரும்‌ மறைத்துவிட 
முடியாது” என்றார்‌. பின்னர்‌ எழுந்துகொண்டு “போதும்‌, 
இந்தத்‌ தத்துவங்களன்றி எதையும்‌ நீ என்னிடம்‌ 
சொல்லிவிடமுடியாதென்று உணர்கிறேன்‌. நான்‌ 
கிளம்புகிறேன்‌” என்றார்‌. “நான்‌ எவரையும்‌ 
அருகழைப்பதில்லை” என்று இளைய யாதவர்‌ 
சொன்னார்‌. உடனே “ஆனால்‌ தூண்டிலிட்டு 
அமர்ந்திருக்கிறேன்‌” என உரக்க நகைத்தார்‌. 


புரிந்துகொள்ளா விழிகளுடன்‌ நோக்கிய யுதிஷ்டிரர்‌ 
“நான்‌ விடைகொள்கிறேன்‌, யாதவனே” என தன்‌ 
மேலாடையை சீரமைத்தார்‌. இளைய யாதவர்‌ எழுந்து 
நின்று “நன்று யுதிஷ்டிரரே, நற்சொற்களை உரைக்கும்‌ 
வாய்ப்பு அளித்தீர்கள்‌” என்றார்‌. 


யுதிஷ்டிரர்‌ தலையசைத்துவிட்டு திரும்பும்போது இளைய 
யாதவர்‌ “என்னை சந்திக்க விழைவதற்கு முன்னரே 
பிறிதொருவரை சந்திக்க எண்ணியிருந்தீர்கள்‌, 
யுதிஷ்டிரரே. அவரை சந்தித்துவிட்டு இங்கு 
வந்திருக்கலாம்‌” என்றார்‌. யுதிஷ்டிரர்‌ திடுக்கிட்டவர்போல 
திரும்பி “யாரை?” என்றார்‌. இளைய யாதவரின்‌ 
விழிகளைப்‌ பார்த்தபின்‌ “ஆம்‌, ஆனால்‌ அதனால்‌ இனி 
பயனில்லை” என்றார்‌. “அறிந்துகொள்ளுதல்‌ 
பயனுள்ளதுதானே?” என்றார்‌ இளைய யாதவர்‌. 


“ஆம்‌, நான்‌ என்னுள்‌ ஏந்திக்கொண்டிருந்த எண்ணம்‌ 
சகுனியை நேருக்குநேர்‌ சென்று சந்திப்பதுதான்‌. 
தனிமையில்‌. உளம்‌ நெகிழ்ந்திருக்கும்‌ ஒரு 
விடியற்காலையில்‌” என்றார்‌ யுதிஷ்டிரர்‌. “அதை என்‌ 
கீழ்மையின்‌ வெளிப்பாடாகவே இன்று பார்க்கிறேன்‌. 
நான்‌ அறத்தோன்‌ என்றும்‌ அளிகொண்டவன்‌ என்றும்‌ 
எண்ணினேன்‌. அவரை நேரில்‌ கண்டு என்‌ உள்ளத்தை 
திறந்து வைத்தால்‌, கைகளை பற்றிக்கொண்டு 
கண்களை நோக்கி பேசினால்‌ அனைத்தும்‌ 
சீரடைந்துவிடுமென நம்பினேன்‌.” 


“அந்த நம்பிக்கையை பகற்கனவெனக்‌ 
கொண்டலைந்தேன்‌. அதை நான்‌ ஏன்‌ 
செயல்படுத்தவில்லை என இன்று தெளிவாக 


அறிகிறேன்‌. அது செயற்தளத்தில்‌ உண்மையை 
காட்டிவிடக்கூடும்‌ என அஞ்சியது என்‌ ஆழம்‌. ஆகவே 
அதை ஓர்‌ இனிய கனவென்று கொண்டலைந்தேன்‌. 
ஒவ்வொருநாளும்‌ இளங்காதலன்‌ என 
அவ்வெண்ணத்தை எனக்குள்‌ வைத்து வருடி 
மகிழ்ந்தேன்‌. நரம்பு தெறிக்க அடித்து என்‌ 
நம்பிக்கைகளை சிதறடித்தது நடைமுறை உண்மை. 
இப்போது அது எனக்கு கூச்சமளிக்கும்‌ ஒரு பழைய 
நினைவு மட்டுமே.” 


“அவ்வளவுதானா?” என்றார்‌ இளைய யாதவர்‌. 
“பிறகென்ன?” என்று யுதிஷ்டிரர்‌ கேட்டார்‌. “வெறும்‌ 
அறக்கற்பனையா? அதற்கப்பால்‌ ஏதுமில்லையா?” 
யுதிஷ்டிரர்‌ அவர்‌ விழிகளை நோக்கி “சொல்‌” என்றார்‌. 
“அந்த அறக்கற்பனையின்‌ ஆழத்தில்‌ வஞ்சம்‌ 
இல்லையா?” என்றார்‌ இளைய யாதவர்‌. “ஆம்‌, இருந்தது. 
இப்போதும்‌ வஞ்சமில்லை என்று சொல்லமாட்டேன்‌. என்‌ 
எதிரி அவர்‌.” 


இளைய யாதவர்‌ “ஆம்‌, ஆனால்‌ முதன்மை வஞ்சம்‌ 
அதுவல்ல” என்றார்‌. “என்‌ குலமகளை அவைச்சிறுமை 
செய்தவன்‌ அவனே?” என்றார்‌ யுதிஷ்டிரர்‌. இளைய 
யாதவர்‌ புன்னகைத்து “ஆம்‌, அதையும்விட ஆழ்ந்த 
உண்மை ஒன்றுண்டு. நீங்கள்‌ முதல்முறையாக உயிரை 
அஞ்சியது வாரணவதத்தின்‌ எரிமாளிகையில்‌. உங்கள்‌ 
இறப்பை கண்முன்‌ எனக்‌ கண்டது அப்போதுதான்‌. 
அன்று சகுனிமேல்‌ கொண்ட வஞ்சமே நீங்கள்‌ முதலில்‌ 
அறிந்த பேருணர்வு. யுதிஷ்டிரரே, அதிலிருந்து நீங்கள்‌ 
இன்றுவரை மீளவில்லை” என்றார்‌. 


யுதிஷ்டிரர்‌ சில கணங்கள்‌ நோக்கி நின்றபின்‌ மெல்ல 
தளர்ந்து மூச்செறிந்து “ஆமென்றே கொள்வோம்‌. 
அதிலென்ன பிழை?” என்றார்‌. “அவ்வாறென்றால்‌ 
போரின்‌ வேர்‌ எங்குள்ளது?” என்றார்‌ இளைய யாதவர்‌. 
“என்னில்‌, ஆம்‌ என்னில்‌... நான்‌ மறுக்கவில்லை” 
என்றார்‌ யுதிஷ்டிரர்‌. “நான்‌ கேட்பது அதைத்தான்‌. 
அவரில்‌ விழைவை நிறைத்து என்னில்‌ வஞ்சம்‌ 
விதைத்து மானுடத்தை கொன்றழித்து விளையாடும்‌ 
அந்தப்‌ பெருநெறியின்‌ இரக்கமின்மை பற்றித்தான்‌.” 


இளைய யாதவர்‌ “அதை அறிய நீங்கள்‌ சகுனியை 
சந்திக்கலாமே?” என்றார்‌. “அதனால்‌ பயனில்லை” என்று 
யுதிஷ்டிரர்‌ தலையசைத்தார்‌. “யுதிஷ்டிரரே, உங்கள்‌ 
வஞ்சத்தை கைவிடுவதற்கான ஒரு வாய்ப்பு. அவர்‌ தன்‌ 
விழைவையும்‌ கைவிடக்கூடும்‌” என்றார்‌. “அது 


நிகழாது... நீ சொன்னதுபோல்‌ பருவுலகு தன்‌ 
இயல்புவிசைகளின்‌ நெறிப்படியே செயல்படுகிறது. 
இருவரும்‌ ஆழங்களில்‌ எங்கள்‌ ஊழை பொறித்து 
வைத்துள்ளோம்‌.” 


இளைய யாதவர்‌ “ஏன்‌ அதை தவிர்க்கிறீர்கள்‌?” என்றார்‌. 
யுதிஷ்டிரர்‌ “நீ சொல்‌, நான்‌ அவரை சந்தித்தால்‌ 
இப்பேரழிவு இல்லாமலாகுமா?” என்றார்‌. இளைய யாதவர்‌ 
புன்னகைத்து “இது முன்னரே நிகழ்ந்துவிட்டது” என்றார்‌. 
யுதிஷ்டிரர்‌ திகைக்க “நைமிஷாரண்யத்தின்‌ காலம்‌ வேறு, 
யுதிஷ்டிரரே” என்றார்‌ இளைய யாதவர்‌. “நீங்கள்‌ அவரை 
சந்தித்தால்‌ இருவர்‌ சொற்களும்‌ மாறிமாறி பொருள்‌ 
அளிக்கக்‌ கூடும்‌.” 


“ஆனால்‌ நான்‌ அஸ்தினபுரிக்கு செல்லமுடியாது” என்றார்‌ 
யுதிஷ்டிரர்‌. “வருக, அவரை சந்திக்க நான்‌ ஆவன 
செய்கிறேன்‌” என்றார்‌ இளைய யாதவர்‌. மீண்டும்‌ 
கற்படியில்‌ அமர்ந்துகொண்டு “அமர்க!” என்றார்‌. 
யுதிஷ்டிரர்‌ அமர்ந்ததும்‌ முற்றத்து மணலில்‌ ஒரு சிறு 
அரைவட்டத்தை வரைந்தார்‌. “இதை முழுமைசெய்க!” 
என்றார்‌. யுதிஷ்டிரர்‌ அவரை ஐயத்துடன்‌ நோக்கிவிட்டு 
அதை முழுமைசெய்தார்‌. மறுகணம்‌ அவர்‌ 
அஸ்தினபுரியில்‌ சகுனியின்‌ மாளிகையில்‌ இருந்தார்‌. 

[।agelயுதிஷ்டிரர்‌ சகுனியின்‌ அறைவாயிலை 
அடைந்தபோது காலடியோசை கேட்டு துயில்‌ விழித்த 
வாயிற்காவலன்‌ திடுக்கிட்டு வாய்பிளந்தான்‌. உடலில்‌ 
கூடிய பதற்றமான அசைவுகளுடன்‌ உள்ளே செல்ல 
திரும்பி உடனே அவரை நோக்கி திரும்பி வணங்கி 
மீண்டும்‌ உள்ளே செல்ல முயல அவன்‌ தோள்தொட்டு 
தடுத்த யுதிஷ்டிரர்‌ “நான்‌ எவருமறியாமல்‌ 
தனிப்பட்டமுறையில்‌ காந்தாரரை சந்திக்க வந்தேன்‌. 
அவரிடம்‌ சொல்‌” என்றார்‌. அவன்‌ தலைவணங்கி உள்ளே 
சென்றான்‌. 


அவன்‌ திரும்பிவந்து தலைவணங்கி உள்ளே 
செல்லும்படி கைகாட்டியதும்‌ “என்‌ மைந்தன்‌ சர்வதன்‌ 
எனக்குத்‌ துணையாக வந்துள்ளான்‌. அவனை 
ஓய்வெடுக்கச்‌ சொல்க!” என்றபின்‌ யுதிஷ்டிரர்‌ உள்ளே 
சென்றார்‌. அறைக்குள்‌ சகுனி இல்லை. மஞ்சமும்‌ அருகே 
இரு பீடங்களும்‌ ஒழிந்துகிடந்தன. சூதுப்பலகை காய்கள்‌ 
பரப்பிய நிலையில்‌ விரிந்திருக்க அப்பால்‌ 
சாளரத்திலிருந்து காற்று வந்து திரைச்சீலைகளை 
நெளியச்செய்தது. 


யுதிஷ்டிரர்‌ உப்பரிகையில்‌ சகுனி நிற்பதை கண்டார்‌. 
அவருக்கு பின்னால்‌ சென்று நின்று “வணங்குகிறேன்‌, 
காந்தாரரே” என்றார்‌. சகுனி திரும்பாமல்‌ மறுமொழி 
சொல்லாமல்‌ அசைவிலாது நின்றார்‌. “உங்களை சந்திக்க 
வந்தேன்‌, காந்தாரரே” என்றார்‌ யுதிஷ்டிரர்‌ மீண்டும்‌. சகுனி 
மெல்ல முனகினார்‌. “நாம்‌ ஒருமுறைகூட நேருக்குநேர்‌ 
என சந்தித்ததில்லை. எண்ணிநோக்குகையில்‌ அது 
பெரிய விந்தையெனப்படுகிறது. எண்ணிநோக்கினால்‌ 
நாம்‌ இருவர்‌ கொண்ட முரணே இவையனைத்தும்‌. நாம்‌ 
இருவர்‌ சூதாடியுமிருக்கிறோம்‌. ஆனால்‌ 
உரையாடியதில்லை.” 


“சூது ஓர்‌ உரையாடலே” என்றார்‌ சகுனி. யுதிஷ்டிரர்‌ சற்று 
தடுமாறி “ஆம்‌” என்றபின்‌ “நாம்‌ ஏன்‌ 
பேசிக்கொள்ளக்கூடாது? நான்‌ அதையே 
ஆண்டுக்கணக்கில்‌ கனவுகண்டுவந்திருக்கிறேன்‌. 
இப்போதில்லை எனில்‌ இனியில்லை என்று தோன்றியது. 
ஒரு கனவு. அதில்‌ இளைய யாதவர்‌ என்னிடம்‌ ஒரு 
வளையத்தை நிறைவாக்கச்‌ சொன்னார்‌. நான்‌ அதை 


கிளம்புவோம்‌. இந்த மான்களின்‌ குளம்புத்தடங்கள்‌ 
நம்மை வழிகாட்டி அழைத்துச்செல்லும்‌” என்றார்‌. 


அவர்கள்‌ மூட்டைகளைக்‌ கட்டிக்கொண்டிருக்கும்போதே 
வெயில்‌ எழுந்தது. மான்கள்‌ துள்ளி புதர்களின்‌ வழியாக 
ஓடி பாறைகளுக்கு அப்பால்‌ மறைந்தன. அவர்கள்‌ 
மான்களைத்‌ தொடர்ந்து சென்றனர்‌. “இந்த மான்கள்‌ 
ஒற்றைக்குளம்பு கொண்டவை. ஆகவே மிக எளிதாக 
இவற்றின்‌ தடத்தை அடையாளம்‌ காணமுடியும்‌” என்றார்‌ 
மாண்டூக்யர்‌. மான்கள்‌ பாறைகளைக்‌ கடந்துசென்ற 
இடங்களில்‌ அவற்றின்‌ சிறுநீர்‌ வீச்சமே அடையாளமாக 
இருந்தது. 


அன்றுபகல்‌ முழுக்க அவர்கள்‌ மலைச்சரிவில்‌ 
ஏறிக்கொண்டிருந்தனர்‌. இரவில்‌ மலைப்பாறை ஒன்றின்‌ 
உச்சியில்‌ தங்கினர்‌. மறுநாள்‌ காலை கண்விழித்தபோது 
அவர்களுக்கு சற்று மேலே வெண்பனிப்பரப்பு போல 
பஞ்சுமலர்கள்‌ கொண்டு நின்ற சிறுநாணல்பரப்பில்‌ 
அந்த இருமான்களும்‌ மேய்ந்துகொண்டிருப்பதைக்‌ 
கண்டனர்‌. மறுநாள்‌ மாலை அவர்கள்‌ மலையிடுக்கு 
ஒன்றை அடைந்தனர்‌. அதன்‌ வழியாக மலையருவி 
ஒன்று வெண்ணிறமாக நுரைத்துக்‌ கொப்பளித்து 
பேரோசையுடன்‌ இறங்கிச்‌ சென்றுகொண்டிருந்தது. அதன்‌ 
நீர்த்துளிகள்‌ புகையென எழுந்து அருகே இருந்த 
பாறைகளில்‌ படிந்து அவற்றை செந்நிறமான பாசி 
படிந்தவையாக ஆக்கியிருந்தன. மான்கள்‌ அந்த 
வழுக்கும்பாறைகளில்‌ துள்ளி ஏறி பாறைகள்‌ 
வழியாகவே மேலேறி அருவிக்குமேலே மறைந்தன. 


“அதுதான்‌ புஷ்பவதி” என்றார்‌ மாண்டூக்யர்‌. “நாம்‌ 
எளிதில்‌ அந்தப்‌ பாறைகளில்‌ ஏறிவிடமுடியாது. கால்‌ 
நழுவியதென்றால்‌ பேராழத்துக்குத்தான்‌ 
செல்லவேண்டியிருக்கும்‌” என்றார்‌. ஒரு பிரம்மசாரி 
முதலில்‌ பாறைவிரிசல்களில்‌ தொற்றி ஏறிச்சென்று மேலே 
ஒரு மலைப்பாறையில்‌ இரு கயிறுகளைக்‌ கட்டி 
இறக்கினான்‌. ஒரு கயிற்றில்‌ சிறிய கம்புகளைக்‌ கட்டி 
அதை நூலேணியாக்கினர்‌. இன்னொரு கயிற்றைப்‌ 
பற்றிக்கொண்டு ஒவ்வொருவராக ஏறிச்சென்றனர்‌. 
மலையருவிக்கு மேலே செங்குத்தாக நின்ற கரியபாறை 
தெரிந்தது. ஆனால்‌ அதில்‌ ஏறிச்செல்வதற்கான வழி 
ஒன்று வெடிப்பு போல தெரிந்தது. 


“அந்த பாதை இந்த மழைக்காலத்தில்‌ உருவானது” 
என்றார்‌ மாண்டூக்யர்‌. “அந்தப்பாறை பிளந்து விழுந்து 
அதிகநாள்‌ ஆகவில்லை. அதன்‌ பிளவுப்பக்கம்‌ இன்னும்‌ 


நிரப்புகிறேன்‌. விழித்துக்கொண்டதுமே இங்கே 
வந்தாகவேண்டுமென முடிவு செய்தேன்‌. மைந்தனை 
அழைத்துக்கொண்டு வணிகனாக நகர்புகுந்தேன்‌. 
காவலர்‌ என்னை அறிவார்கள்‌. ஆகவே நான்‌ மட்டுமே 
அறிந்த கரவுப்பாதை வழியாக வந்தேன்‌” என்றார்‌. 


“நாகங்களின்‌ பாதை அது” என்றார்‌ சகுனி. யுதிஷ்டிரர்‌ 
“நாம்‌ பேசிக்கொள்ளலாம்‌, காந்தாரரே. நாம்‌ இடக்கு 
பேசவேண்டியதில்லை. சொல்திறன்‌ 
காட்டவேண்டியதில்லை. போரிடும்பொருட்டு நான்‌ 
வரவில்லை. நெஞ்சோடு நெஞ்சென தழுவிக்கொள்ளவே 
வந்தேன்‌” என்றார்‌. சகுனி “நம்மிடையே அது இயல்வதா 
என்ன?” என்றபடி திரும்பினார்‌. “இது நீங்கள்‌ இறுதிவரை 
முயன்றீர்கள்‌ என்று நாளை உங்களை 
நிறைவுபடுத்திக்கொள்வதற்கான முயற்சி அல்லவா?” 
யுதிஷ்டிரர்‌ “இருக்கலாம்‌, ஆனாலும்‌ நான்‌ 
வந்திருக்கிறேன்‌. இது ஒரு வாய்ப்பு. நாம்‌ 
பேசிக்கொள்வோம்‌” என்றார்‌. 


சகுனி சில கணங்கள்‌ இமைக்காமல்‌ நோக்கியபின்‌ “ஆம்‌, 
அது ஒரு வாய்ப்பே” என்றார்‌. “பேசுவோம்‌” என்றபடி தன்‌ 
கால்களை நீக்கி நீக்கி வைத்து உள்ளே வந்தார்‌. 
யுதிஷ்டிரரை அவர்‌ கடந்துசெல்லும்போது மெல்லிய 
புண்வாடை எழுந்தது. பீடத்தில்‌ வலிமுனகலுடன்‌ 
அமர்ந்து சிறுபீடத்தின்‌ மெத்தைமேல்‌ காலைத்‌ தூக்கி 
வைத்தார்‌. அமர்க என யுதிஷ்டிரருக்கு கைகாட்டினார்‌. 
யுதிஷ்டிரர்‌ அமர்ந்ததும்‌ கைகளை மார்பின்மேல்‌ 
கட்டியபடி காத்திருந்தார்‌. அவருடைய சிறிய விழிகள்‌ 
உணர்வற்றவை போலிருந்தன. ஓநாயின்‌ விழிகள்‌. இரு 
சோழிகள்‌ போல. ஒளியற்ற கூர்மை கொண்டவை. 


யுதிஷ்டிரர்‌ “நான்‌ சொல்வதற்கு தத்துவமோ 
அரசுசூழ்கையோ ஏதுமில்லை, காந்தாரரே. நான்‌ வெறும்‌ 
தந்தையாக, அரசனாக இங்கே வந்திருக்கிறேன்‌. இந்தப்‌ 
போர்‌ பேரழிவிலேயே முடியும்‌ என என்னைப்போல்‌ 
நீங்களும்‌ அறிந்திருப்பீர்கள்‌. இதனால்‌ நாம்‌ அடைவது 
எதுவாக இருந்தாலும்‌ இருமடங்கு 
விலைகொடுத்திருப்போம்‌. எளிய மக்கள்‌ இறப்பார்கள்‌. 
நம்‌ மைந்தர்‌ மடிவார்கள்‌. நினைவில்‌ பெருவடுவென 
இதை மானுடம்‌ நெடுங்காலம்‌ கொண்டுசெல்லும்‌. இதைச்‌ 
செலுத்திய அனைவரும்‌ தலைமுறைதோறும்‌ 
பழிகொள்வார்கள்‌” என்றார்‌. சகுனி இதழ்கோட 
புன்னகைத்து “ஆம்‌” என்றார்‌. “ஆனால்‌ நான்‌ 
பழியஞ்சவில்லை. நீர்‌ அஞ்சுகிறீர்‌.” 


“ஆம்‌, நான்‌ அஞ்சுகிறேன்‌” என்றார்‌ யுதிஷ்டிரர்‌. “நான்‌ 
மன்றாடவே வந்தேன்‌. நாம்‌ இதை நிறுத்திக்கொள்வோம்‌. 
உங்களுக்கு என்னிடம்‌ சொல்ல என்ன உள்ளதென்று 
கூறுக! நான்‌ செய்யவேண்டுவதென்ன என்று கூறுக!” 
அவர்‌ கைகள்‌ இரப்பவை என குவிந்து நீண்டன. “எந்த 
எல்லைவரை தாழவும்‌ நான்‌ சித்தமாக உள்ளேன்‌. 
கோழையென்றும்‌ கீழ்மகன்‌ என்றும்‌ இழிவுகொள்ளவோ, 
அனைத்தையும்‌ இழந்து வெறுமைகொள்ளவோ. நான்‌ 
செய்யவேண்டுவதென்ன என்று சொல்லுங்கள்‌.” 


சகுனி “தெளிவாக பலமுறை சொல்லிவிட்டேன்‌. எனக்கு 
இந்நிலம்‌ வேண்டும்‌” என்றார்‌. யுதிஷ்டிரர்‌ 
“எடுத்துக்கொள்ளுங்கள்‌... நான்‌ விட்டுவிடுகிறேன்‌. 
எனக்கு இங்குள்ள எதுவும்‌ வேண்டியதில்லை. 
அஸ்தினபுரியை நான்‌ துறக்கிறேன்‌” என்றார்‌. 
“அஸ்தினபுரி மட்டுமல்ல உடைமையென்றிருப்பது. 
பாண்டுவின்‌ பெயரே உங்களுக்கு உடைமைதான்‌.” 
யுதிஷ்டிரர்‌ தன்வதை வெறியுடன்‌ “அதையும்‌ 
அளித்துவிடுகிறேன்‌... பெயரிலியாக கிளம்புகிறேன்‌” 
என்றார்‌. சகுனி “நிலம்‌ என நான்‌ சொன்னது 
அஸ்தினபுரியை அல்ல. பாரதவர்ஷத்தை” என்றார்‌. 
“ஆற்றல்கொண்ட இளையோருடன்‌ நீங்கள்‌ எங்கு 
சென்றாலும்‌ எங்களுக்கு எதிரியே.” 


“பாரதவர்ஷத்திலிருந்தே கிளம்புகிறோம்‌. பீதர்நாடு 
செல்கிறோம்‌, இல்லையேல்‌ யவனநாட்டுக்கு... நாங்கள்‌ 
உங்கள்‌ பாதையில்‌ குறுக்கே வரப்போவதே இல்லை” 
என்றார்‌ யுதிஷ்டிரர்‌. “உங்கள்‌ புகழ்‌ குறுக்கே வரும்‌. 
ஒவ்வொருநாளும்‌ சூதரும்‌ கவிஞரும்‌ குடிகளும்‌ 
அர்ஜுனன்‌ வில்லையும்‌ பீமனின்‌ தோளையும்‌ புகழ்ந்து 
பேசுவர்‌” என சகுனி புன்னகை செய்தார்‌. “அவர்கள்‌ 
முற்றழிக்கப்படாமல்‌ அவர்களின்‌ புகழ்‌ அழியாது. 
அப்புகழ்‌ இருப்பதுவரை நாங்கள்‌ எந்நிலத்தையும்‌ 
முழுதாள இயலாது.” 


“நாங்கள்‌ பணிகிறோம்‌. வில்வைத்து அடிபணிந்து 
விடைகொள்கிறோம்‌” என்றார்‌ யுதிஷ்டிரர்‌. “ஆம்‌, 
அப்போது நாங்கள்‌ கொண்டதெல்லாம்‌ உங்கள்‌ 
கொடையென்றே ஆகும்‌. வீரத்துடன்‌ கொடையும்‌ சேர 
மேலும்‌ புகழ்பெறுவீர்கள்‌. மேலும்‌ எங்களை வெல்வீர்கள்‌. 
ஒருபோதும்‌ அதை நாங்கள்‌ ஒப்பவியலாது.” யுதிஷ்டிரர்‌ 
சொல்லிழந்து வெறுமனே நோக்கி அமர்ந்திருந்தார்‌. அந்த 
முட்டுப்பெருஞ்சுவரை அவர்‌ அப்படி நோக்கியதே 
இல்லை என்று உணர்ந்தார்‌. 


சகுனி “என்ன செய்வது? சொல்க, பாண்டவரே!” என்றார்‌. 
“நான்‌ என்ன செய்யவேண்டும்‌?” என்றார்‌ யுதிஷ்டிரர்‌ 
தளர்ந்த குரலில்‌. “முழுவிசையுடன்‌, 
முழுப்படைவல்லமையுடன்‌ எங்களை எதிர்த்து 
நிற்கவேண்டும்‌. நீங்கள்‌ எங்களுக்குச்‌ செய்யவேண்டுவது 
அது ஒன்றே. படைக்களத்தில்‌ எங்கள்‌ முன்‌ ஒருகணமும்‌ 
விட்டுக்கொடுக்காமல்‌ பொருதி தோற்று 
முற்றழியவேண்டும்‌. உங்கள்‌ குருதியை நாங்கள்‌ 
நெஞ்சில்‌ பூசிக்கொள்ளவேண்டும்‌. உங்கள்‌ குடிகளின்‌ 
குருதிமேல்‌ வெற்றிக்கூத்திடவேண்டும்‌. அதை மட்டுமே 
நீங்கள்‌ செய்யமுடியும்‌.” முகம்‌ கோணலாகி “ஆனால்‌ 
அதை தவிர்க்கவே இங்கு வந்துளீர்‌, பாண்டவரே” என்றார்‌ 
சகுனி. 


யுதிஷ்டிரர்‌ நெஞ்சின்‌ எடை தாளாமல்‌ உடலை 
அசைத்தார்‌. நீள்மூச்சுவிட்டு தன்னை 
எளிதாக்கிக்கொள்ள முயன்றார்‌. பின்னர்‌ 
தொண்டையை கனைத்து குரல்தீட்டியபடி “காந்தாரரே, 
மானுடத்தின்பொருட்டு உங்கள்‌ மைந்தரின்பொருட்டு ஓர்‌ 
அணுவேனும்‌ இதில்‌ விட்டுக்கொடுக்க இயலாதா 
தங்களால்‌?” என்றார்‌. சகுனி “விட்டுக்கொடுக்கிறேன்‌. 
ஆனால்‌ எந்த அணுவை என நீங்கள்‌ சொல்லவேண்டும்‌” 
என்றார்‌. 


சிலகணங்கள்‌ எண்ணியபின்‌ யுதிஷ்டிரர்‌ “நாங்கள்‌ 
இப்புவியில்‌ எங்கேனும்‌ வாழ்கிறோம்‌” என்றார்‌. “எங்கு 
வாழ்ந்தாலும்‌ உங்கள்‌ புகழ்‌ தேடிவரும்‌. எங்களைச்‌ 
சூழ்ந்து அது ஒலித்துக்கொண்டிருக்கும்‌. இறந்தபின்‌ 
மானுடனின்‌ புகழ்‌ ஏன்‌ பெருகுகிறது? வாழும்‌ 
மானுடனின்‌ எதிரியல்புகள்‌ அவன்‌ புகழுக்கு மறுதரப்பை 
அமைத்துக்கொண்டே இருக்கின்றன. இறந்தவனின்‌ 
செய்கைகள்‌ மறக்கப்படுகின்றன. புகழ்‌ மட்டும்‌ சொல்லி 
பெருக்கப்படுகிறது. பாண்டவரே, மறைந்தவர்‌ 
இறந்தவரைவிட ஆற்றல்மிக்கவர்‌. இறந்தவருக்கு இல்லாத 
பூடகம்‌ மறைந்தவருக்கு உண்டு. அவர்கள்‌ மீண்டு வர 
வாய்ப்புகள்‌ உண்டு. அவர்களின்‌ புகழ்‌ 
பெருகிக்கொண்டே இருக்கும்‌.” 


யுதிஷ்டிரர்‌ தத்தளித்தபின்‌ “இங்கேயே இளையோர்‌ என 
அமைகிறோம்‌. நிலமோ அரசமுறைமையோ 
தேவையில்லை. என்‌ தம்பியரும்‌ நானும்‌ 
துரியோதனனுக்கு முற்றடிமையாகிறோம்‌. அதை 
அறிவிக்கிறோம்‌” என்றார்‌. “பீமன்‌ ஏதேனும்‌ 
மக்கள்மன்றில்‌ அரசனை போருக்கழைப்பான்‌ எனில்‌ 
அரசன்‌ போர்புரிந்தாகவேண்டும்‌ அல்லவா?” என்றார்‌ 


சகுனி. “அழைக்கமாட்டான்‌. அவன்‌ ஆணையிடுவான்‌” 
என்றார்‌ யுதிஷ்டிரர்‌. “அழைக்காவிட்டால்‌ அது 
வெல்வான்‌ என்பதனால்‌ என்றே கொள்ளப்படும்‌. 
அரசனின்‌ மணிமுடி பீமனால்‌ அளிக்கப்பட்டதாகவே 
கொள்ளப்படும்‌.” சலிப்புடன்‌ தலையசைத்து பின்‌ 
எண்ணி உளமிரங்க “வேறென்னதான்‌ செய்வது, 
காந்தாரரே?” என்றார்‌ யுதிஷ்டிரர்‌. 


“நான்‌ முன்பு சொன்னதை, முழுவிசையும்கொண்டு 
களம்நில்லுங்கள்‌. போரிட்டு தலைவீழ்த்துங்கள்‌. உங்கள்‌ 
நெஞ்சுகள் மேல்‌ மிதித்து நாங்கள்‌ நின்றிருக்கையில்‌ இது 
முடியும்‌. பாண்டவரே, குருதிக்குரியது குருதியாலன்றி 
தீராது.” யுதிஷ்டிரர்‌ “உங்கள்‌ மைந்தரும்‌ களம்புகுவார்கள்‌. 
உங்கள்‌ குடிகள்‌ போரிலழிவார்கள்‌” என்றார்‌. 
“அவர்களும்‌ நானும்‌ வேறா என்ன?” என்றார்‌ சகுனி. 
அச்சொல்‌ யுதிஷ்டிரரை திடுக்கிடச்‌ செய்தது. அவர்‌ 
சகுனியின்‌ மங்கலான விழிகளை நோக்கினார்‌. 
எரிச்சலுடன்‌ விழிகளை திருப்பிக்கொண்டு “நீங்கள்‌ 
போரில்‌ வெல்லப்போவதில்லை. இதை அறியாவிட்டால்‌ 
உங்களைப்போன்ற மூடர்‌ இப்புவியில்‌ இல்லை” என்றார்‌. 
“வெற்றியை விழைந்து வெற்றியென நம்பி போரிடுவதே 
வீரர்‌ வழக்கம்‌” என்றார்‌ சகுனி. 


“வெற்றி இல்லை என்று அறிந்தும்‌ தன்னையும்‌ தன்னை 
நம்பியவர்களையும்‌ பேரழிவுக்கு கொண்டுசெல்லுதல்‌ 
வீணரின்‌ இயல்பு” என்றார்‌ யுதிஷ்டிரர்‌. சகுனி 
புன்னகைத்து “வெற்றி உறுதியென்றால்‌ ஏன்‌ 
அஞ்சுகிறீர்கள்‌, பாண்டவரே?” என்றார்‌. “நான்‌ பழியை 
அஞ்சுகிறேன்‌. அறத்தை எண்ணுகிறேன்‌” என்றார்‌ 
யுதிஷ்டிரர்‌. “வெற்றி கிடைக்குமென்று உறுதி இருந்தால்‌ 
இழப்பை அஞ்சுபவர்‌ யார்‌? இழப்பில்லை என்று 
அறிந்தால்‌ அறத்தை எண்ணுபவர்‌ யார்‌?” என்றார்‌ சகுனி. 


“நான்‌ உங்கள்‌ விழிநோக்கி கேட்கிறேன்‌ காந்தாரரே, இது 
அறமா என ஒருபோதும்‌ நீங்கள்‌ என்னிடம்‌ 
கேட்கப்போவதில்லையா?” என்றார்‌ யுதிஷ்டிரர்‌. “இல்லை, 
தெய்வங்களிடமும்‌ கேட்கப்போவதில்லை. ஏனென்றால்‌ 
அறமென்பது வென்றவனின்‌ பசப்பு, தோற்பவனின்‌ 
மன்றாட்டு, பிறிதொன்றுமல்ல என்று நான்‌ அறிவேன்‌” 
என்றார்‌ சகுனி. “அறமிலாது புவி இல்லை” என்றார்‌ 
யுதிஷ்டிரர்‌. “புவிக்குள்‌ புதைந்துகிடக்கும்‌ மாபலி எந்த 
அறத்தால்‌ அங்கு சென்றார்‌? கொடையெனும்‌ 
அறத்தாலா?” என்று சகுனி ஏளனத்துடன்‌ கேட்டார்‌. 
“அவர்‌ கொண்ட அறத்தைவிடப்‌ பேரறம்‌ ஒன்றால்‌” 
என்றார்‌ யுதிஷ்டிரர்‌. “சிற்றறத்தை பேரறம்‌ விழுங்குகிறது 


என்றால்‌ அதற்கென்று அறமேதுமில்லையா?” என்று 
சகுனி நகைத்தார்‌. 


யுதிஷ்டிரர்‌ அவரை நீர்மைகொண்ட கண்களுடன்‌ 
நோக்கிக்கொண்மருந்தார்‌. “நீங்கள்‌ அறிவுடையோர்‌ 
என்றால்‌ கானேகலிலேயே 
மறைந்துபோயிருக்கவேண்டும்‌. மீண்டு 
வந்திருக்கலாகாது. மீண்டுவரச்‌ செய்தது உங்கள்‌ 
துணைவியின்பொருட்டு எடுத்த வஞ்சினம்‌. பாண்டவரே, 
அவ்வஞ்சினம்‌ உரைக்கப்பட்டபோதே போர்‌ முற்றாக 
முடிவெடுக்கப்பட்டுவிட்டதல்லவா?” என்றார்‌ சகுனி. 
யுதிஷ்டிரர்‌ அவர்‌ என்ன சொல்லவருகிறார்‌ என்று 
புரியாமல்‌ வெறித்துப்பார்த்தார்‌. 


“ஒருவழி உள்ளது, பாண்டவரே. மீதியின்றி 
அனைத்தையும்‌ அது முடித்துவைக்கும்‌. பாண்டவர்கள்‌ 
எங்களுக்கு எவ்வகையிலும்‌ பகையோ நிகரோ அல்ல 
என்று நாங்கள்‌ நம்பச்செய்யும்‌. நீங்கள்‌ எவ்வகையிலும்‌ 
ஒரு பொருட்டல்ல என்று இன்றிருப்போரும்‌ நாளை 
எழுவோரும்‌ முற்றாக ஏற்கச்‌ செய்யும்‌. உண்மையில்‌ 
அதன்பின்‌ பாதிநாட்டை, பாண்டுவின்‌ பெயரை 
உங்களுக்கு அளிப்பதிலும்‌ அஸ்தினபுரியின்‌ அரசனுக்கு 
தடையேதுமிருக்காது.” புன்னகை ஒரு தசைவளைவென 
தங்கியிருந்த முகத்துடன்‌ “குலப்பழி என நீங்கள்‌ 
எண்ணுவது முற்றாக நீங்கும்‌. குடிக்குள்‌ அனைத்தும்‌ 
முடியும்‌” என்றார்‌ சகுனி. யுதிஷ்டிரர்‌ “என்ன அது?” 
என்றார்‌. அக்குரல்‌ வெளியே ஒலித்ததா என்றே ஐயமாக 
இருந்தது. 


“அஸ்தினபுரியின்‌ அரசனின்‌ ஆழமறிந்து நான்‌ 
சொல்வது இது. ஈரைந்து தலைகொண்ட அரக்கர்கோன்‌ 
நெஞ்சில்‌ வாழ்ந்த விழைவுக்கு நிகர்‌ அது. 
ஒளிக்கும்தோறும்‌ ஆற்றல்கொண்டு தெய்வமென்றே 
எழுந்து அனைத்தையும்‌ ஆள்வது அதுதான்‌...” 2 
யுதிஷ்டிரர்‌ நெஞ்சிடிப்புடன்‌ நோக்கிக்கொண்டிருந்தார்‌. 
“அத்தனை பூசல்களையும்‌ முற்றாக முடிப்பது அது. 
ஏனென்றால்‌ அனைத்துக்கும்‌ முதல்‌ விதை அது” என்றார்‌ 
சகுனி. அவர்‌ முகத்தில்‌ அதுவரை இருந்த 
மென்புன்னகை மறைந்தது. விழிகளில்‌ மேலும்‌ 
இடுங்கலும்‌ ஒளியணைதலும்‌ நிகழ்ந்தன. 


சிலகணங்கள்‌ அவர்‌ ஏதும்‌ சொல்லவில்லை. யுதிஷ்டிரர்‌ 
வெறுமனே நோக்கிக்கொண்டிருந்தார்‌. சகுனி “திரெளபதி 
அஸ்தினபுரியின்‌ அரசர்‌ துரியோதனரை 
மணம்புரிந்துகொள்ளட்டும்‌. அஸ்தினபுரியின்‌ 


அரியணையில்‌ அவருக்கு அரசியென அமரட்டும்‌” 
என்றார்‌. யுதிஷ்டிரர்‌ அச்சொற்கள்‌ செவிப்பதியாமல்‌ 
வெற்றுநோக்குடன்‌ அமர்ந்திருந்தார்‌. “உளம்கொள்வது 
கடினமென்று நானும்‌ அறிவேன்‌. ஆனால்‌ பாஞ்சாலத்துக்‌ 
குலஒழுக்கத்திற்கு இது மாறல்ல. ஐவருக்குத்‌ துணைவி 
ஆறாவதொருவரை ஏற்பது பிழையும்‌ அல்ல.” யுதிஷ்டிரர்‌ 
குளிர்நீரில்‌ நனைந்தவர்போல வியர்வையுடன்‌ 
நடுங்கிக்கொண்டிருந்தார்‌. நெஞ்சில்‌ ஒரு சொல்லும்‌ 
எழவில்லை. 


“இருவர்‌ இங்கே சத்ராபதி என்று அமைய 
முடியாதென்பதே மெய்யான சிக்கல்‌, பாண்டவரே. 
இருவரும்‌ அமைந்தாகவேண்டும்‌ என்பது ஊழ்‌. 
இருமுனையையும்‌ சேர்த்து முடிச்சிட்டாலொழிய 
தீர்வமையாது இதற்கு” என்றார்‌ சகுனி. “என்னடா 
சொன்னாய்‌, இழிமகனே?” என்று கூவியபடி யுதிஷ்டிரர்‌ 
பாய்ந்தெழுந்தார்‌. ஓங்கி சகுனியை உதைக்க பீடம்‌ சரிந்து 
சகுனி நிலத்தில்‌ விழுந்தார்‌. மீண்டும்‌ உதைக்க 
காலெடுத்த யுதிஷ்டிரர்‌ சகுனியின்‌ புண்பட்ட காலை 
நோக்கிவிட்டு மூச்சிரைக்க நின்றார்‌. “இழிமகனே, 
இழிமகனே, இழிமகனே” என்று கூச்சலிட்டார்‌. 


“அவளிடம்‌ சென்று கேளுங்கள்‌, பாண்டவரே. 
பாரதவர்ஷத்தின்‌ மும்முடி சூடி அமர்வதற்கு அதுவே 
எளிய வழி என்றால்‌ அவள்‌ ஒப்புவாளா என்று.” 
யுதிஷ்டிரர்‌ தன்‌ காலை ஓங்கியபடி மீண்டும்‌ 
முன்னகர்ந்தார்‌. “வாயைமூடு... வாயைமூடு! கீழ்பிறப்பே!” 
என்று மூச்சொலிக்‌ குரலில்‌ சொன்னார்‌. “நீங்கள்‌ 
கேட்கமாட்டீர்கள்‌...” என்று சகுனி சிரித்தார்‌. மெல்ல 
புரண்டு வலியுடன்‌ முனகியபடி “மிகமிக எளிதானது. 
ஆனால்‌ செய்யமாட்டீர்கள்‌” என்றார்‌. “ஆம்‌, ஏனென்றால்‌ 
நான்‌ ஆண்மகன்‌. கற்புள்ள பெண்ணின்‌ கருவில்‌ 
பிறந்தவன்‌.” 


சகுனி “நெஞ்சுக்குள்‌ கற்புள்ள பெண்‌ என 
எவளுமில்லை” என்றார்‌. “நீ நஞ்சு... முற்றழிக்கவேண்டிய 
தீங்கு” என்றபடி யுதிஷ்டிரர்‌ கால்தளர்ந்து பின்னால்‌ 
சென்றமைந்தார்‌. “இதோ நீங்களும்‌ போர்‌ 
அறிவித்துவிட்டீர்கள்‌, பாண்டவரே” என்றார்‌ சகுனி. 
“ஆம்‌, போர்தான்‌. உன்‌ குடியை மிச்சமின்றி அழிக்காமல்‌, 
நீ நடந்த மண்ணை குருதியால்‌ கழுவாமல்‌ என்‌ வஞ்சம்‌ 
அணையாது. இப்புவியில்‌ எனக்கிழைக்கப்பட்ட 
சிறுமையின்‌ உச்சம்‌ இப்போது நீ சொன்னதுதான்‌” 
என்றார்‌ யுதிஷ்டிரர்‌. 


“பாண்டவரே, ஒரு பேச்சுக்கு சொல்கிறேன்‌. இப்படி நான்‌ 
சொன்னேன்‌ என அவளிடம்‌ சொல்லுங்கள்‌. அவள்‌ சீறி 
மறுப்பாள்‌. உங்கள்‌ சங்கறுக்க எழுவாள்‌. ஏழு நாட்கள்‌ 
எண்ணியபின்‌ முடிவெடுக்கும்படி அவளிடம்‌ கோருங்கள்‌. 
ஏழு நாட்களுக்குப்‌ பின்‌ அவள்‌ அதே சினத்துடன்‌ மேலும்‌ 
விசையுடன்‌ மறுப்பாள்‌. அவளிடம்‌ ஒருகணமேனும்‌ 
அவள்‌ அவ்வழியே சென்றாளா என்று கேளுங்கள்‌. 
அனல்தொட்டு ஓர்‌ ஆணையிடும்படி கோருங்கள்‌. 
ணையிடுவாளென நினைக்கிறீர்களா?” யுதிஷ்டிரர்‌ 
கைத்து அமர்ந்திருந்தார்‌. 
சகுனி மேலும்‌ மேலும்‌ குரல்தெளிந்தார்‌. “மானுட 
உள்ளத்தின்‌ வழிகள்‌ முடிவிலாதவை. விண்ணில்‌ 
முப்பத்துமுக்கோடி தேவர்களாகவும்‌ ஆழங்களில்‌ 
மூவாயிரத்துமுந்நூற்று முப்பத்துமுக்கோடி 
நாகங்களாகவும்‌ நிறைந்திருப்பவை அவையே.” சகுனி 
காலை அசைக்க முயன்று வலியுடன்‌ முனகி கண்களை 
மூடி தலையை பின்னுக்கு சரித்துக்கொண்டார்‌. தளர்ந்த 
குரலில்‌ “பிறகென்ன அறம்‌? எங்குளது ஒழுக்கம்‌? எவர்‌ 
கற்புள்ளவர்‌? அறத்தோர்‌ என்பவர்‌ யார்‌?” என்றார்‌. 


விட்டில்‌ என தலை நடுங்கிக்கொண்டிருக்க யுதிஷ்டிரர்‌ 
அவரை சிவந்து கலங்கிய விழிகளால்‌ 
நோக்கிக்கொண்டிருந்தார்‌. “அந்த எல்லை வரை எந்த 
அறத்தானும்‌ தன்னையும்‌ பிறரையும்‌ இழுப்பதில்லை, 
பாண்டவரே” என்று சகுனி நகைத்தார்‌. யுதிஷ்டிரர்‌ 
எழுந்தார்‌. “என்னை தூக்கிவிட்டுவிட்டுச்‌ செல்க, 
பாண்டவரே!” என்றார்‌ சகுனி. யுதிஷ்டிரர்‌ வெறுப்பால்‌ 
சுழித்த முகத்துடன்‌ நின்றார்‌. “எனக்காக சொல்லவில்லை, 
பாண்டவரே. நீங்கள்‌ வெளியே செல்கையில்‌ நான்‌ இப்படி 
கிடந்தால்‌ நீங்கள்‌ இங்கேயே சிறைப்படுவீர்கள்‌. 
கொல்லவும்‌ படலாம்‌” என்றார்‌ சகுனி. 


பற்கள்‌ தெரிய சிரித்‌ “ஆம்‌, அறத்தின்பொருட்டே. 
இல்லையென்றால்‌ நீங்கள்‌ எப்படி அஸ்தினபுரிக்குள்‌ 
நின்று என்னை பழிக்கமுடியும்‌?” என்றார்‌. யுதிஷ்டிரர்‌ 
அருகே வந்து கைகளை நீட்டி சகுனியின்‌ கைகளை 
பற்றிக்கொண்டார்‌. தூக்கி அமரச்செய்தபோது வலியுடன்‌ 
முனகி பற்களைக்‌ கடித்த சகுனி “தெய்வங்களே... 
மூதாதையரே” என்று கூவினார்‌. பீடத்தில்‌ மீண்டும்‌ 
அமர்ந்ததும்‌ “நீங்கள்‌ சினத்துடன்‌ மீள்கிறீர்கள்‌, 
பாண்டவரே. சினம்‌ வேண்டியதில்லை. உங்கள்‌ சினம்‌ 
சரியே. ஆனால்‌ என்‌ கூற்று பிறிதொரு சரி. 
எண்ணிப்பாருங்கள்‌” என்றார்‌. 


“நான்‌ சொன்னதைப்போல்‌ பாரதவர்ஷத்திற்கு நலம்‌ 
பயக்கும்‌ பிறிதொன்று உண்டா? போர்‌ இல்லாமலாகும்‌. 
குலம்‌ ஒன்றாகும்‌. மக்கள்‌ நலம்நாடும்‌ இரு 
ஆட்சியாளர்கள்‌ பாரதவர்ஷத்திற்கு அமைவார்கள்‌. 
அவர்களை எதிர்க்க இங்கு எவருமில்லை. போர்களும்‌ 

சல்களும்‌ இன்றி ஒருகுடைக்கீழ்‌ பாரதம்‌ ஆளப்படும்‌. 

பாரொழிந்த நாட்டில்‌ திருமகளும்‌ கலைமகளும்‌ 
குடியேறுவார்கள்‌. வேள்வி செழிக்கும்‌. நெறிகள்‌ 
நிலைகொள்ளும்‌. ஞானமும்‌ தவமும்‌ பெருகும்‌. கலைகள்‌ 
வளரும்‌” என்றார்‌. 


தலையை அசைத்து “வேண்டாம்‌” என்றார்‌ யுதிஷ்டிரர்‌. 
“கேட்கக்‌ சச சு எண்ணிப்பாருங்கள்‌, நம்‌ 
தலைமுறைகளுக்கு ஒளிமிக்க பாரதப்‌ பெருநிலம்‌ 
கைக்கு வரும்‌. அதைவிட மூதாதையருக்கும்‌ 
தெய்வங்களுக்கும்‌ உகந்தது எது?” “நான்‌ கிளம்புகிறேன்‌. 
சொல்லொடுக்குக!” என்றார்‌ யுதிஷ்டிரர்‌. “ஏன்‌ கசக்கிறது 
என்‌ சொல்‌? அதை எண்ணிப்பாருங்கள்‌. அரசியின்‌ 
ஆணவம்‌ புண்படும்‌ இல்லையா?” யுதிஷ்டிரர்‌ 
நாவெடுப்பதற்குள்‌ “தன்மதிப்பு என தனக்குத்‌ 
தோன்றுவது பிறருக்கு ஆணவம்‌” என்றார்‌ சகுனி. 


“நான்‌ நெறியுடையவள்‌ என்னும்‌ நிறைவு. நான்‌ 
வளையாதவள்‌ என்னும்‌ பெருமிதம்‌. பிறர்முன்‌ நிமிர்வு. 
பாண்டவரே, படைகொண்டுவந்த அரசன்‌ முன்‌ முடி 
அடிபட வணங்கி கப்பம்‌ அளித்து நாடுகொள்ளும்‌ அரசர்‌ 
உண்டு. அவனுக்கு மகளை மணம்செய்து 
கொடுப்பதுண்டு. மகனை அவனிடம்‌ அடிமையென 
அனுப்புவதுண்டு. அரசியை அவனுக்கு அளிக்கும்‌ 
வழக்கமும்‌ உண்டு. மக்கள்‌ நலன்‌ பொருட்டு, நாடுகாக்கும்‌ 
பொருட்டு அனைத்தும்‌ அவர்களுக்கு ஒப்பப்பட்டுள்ளது. 
அரசாள்வோர்‌ தங்கள்‌ தனிமதிப்பை, தன்னலனை, 
குடியை, மூதாதையரைக்கூட 
முதன்மைப்படுத்தாலாகாதென்பதே பராசர நெறிநூல்‌. 
பயின்றிருப்பீர்கள்‌, பாண்டவரே.” 


யுதிஷ்டிரர்‌ அறியாத கணத்தில்‌ உளமுடைந்து 
விசும்பியழத்‌ தொடங்கினார்‌. உதடுகளை அழுத்தியபடி 
விழிகளை இறுக்கி தன்னை அடக்கி அடைத்த 
தொண்டையை மீட்டதும்‌ பற்களைக்‌ கடித்தபடி, 
கழுத்துத்தசைகள்‌ இழுபட்டு அதிர “இந்த ஒவ்வொரு 
சொல்லுக்காகவும்‌ உன்‌ குலத்தை அழிப்பேன்‌. உன்‌ 
மைந்தர்‌ களத்தில்‌ சிதைந்து கிடப்பதைக்காண நானே 
செல்வேன்‌. உன்‌ குருதியை மிதித்துச்சென்று என்‌ 
தேவியிடம்‌ நான்‌ பழிநீக்கினேன்‌ என்பேன்‌” என்றார்‌. 


சகுனியின்‌ புன்னகையைக்‌ கண்டு உடல்‌ எரிய பற்றிய 
சினத்துடன்‌ “இனி ஒரு சொல்‌ இல்லை. தெய்வங்களே 
வந்தாலும்‌ தணிதல்‌ இல்லை. காந்தாரக்‌ குடியின்‌ 
முற்றழிவு அன்றி எதிலும்‌ அமைவதில்லை. என்‌ குடியே 
அழிந்தாலும்‌ சரி. என்‌ மைந்தர்‌ இறந்தாலும்‌ சரி. என்‌ 
குருதியில்‌ ஒரு துளி இப்புவியில்‌ எஞ்சுவதுவரை 
காந்தாரத்தை அழிக்கவே அது நின்றிருக்கும்‌. 
மாற்றில்லை, இதுவே என்‌ வஞ்சம்‌. அறிக தெய்வங்கள்‌!” 
என்றார்‌. 


சகுனியின்‌ விழிகள்‌ அளிகொண்டவை என கனிந்தன. 
முகம்‌ நெகிழ “இவ்வளவுதான்‌, பாண்டவரே. என்‌ 
நிலையை அறிய வந்தீர்கள்‌ அல்லவா? நீங்கள்‌ உங்கள்‌ 
தேவிமேல்‌ கொண்டுள்ள அதே பற்றை நான்‌ 
நிலத்தின்மேல்‌ கொண்டிருக்கிறேன்‌. என்‌ வஞ்சினமே என்‌ 
அறம்‌. அதை நெகிழ்த்துவது எனக்கு சாவுக்கு நிகர்‌” 
என்றார்‌. யுதிஷ்டிரர்‌ அவரை சிலகணங்கள்‌ நோக்கிவிட்டு 
“ஆம்‌, புரிந்துகொண்டேன்‌” என்றார்‌. “குருதி” என்றார்‌ 
சகுனி. “ஆம்‌, குருதிமட்டும்‌” என்றபின்‌ யுதிஷ்டிரர்‌ தன்‌ 
மேலாடையை அணிந்துகொண்டு வெளியே சென்றார்‌. 


காவலன்‌ அவரை நோக்கி வணங்கினான்‌. பல 
ஆண்டுகள்‌ முதுமைகொண்டவரைப்போல நடந்து 
படிகளில்‌ இறங்கி முகப்புக்கூடத்தை அடைந்தார்‌. 
சர்வதன்‌ அவரைக்‌ கண்டு எழுந்து நின்றான்‌. அவனை 
தன்னை தொடரும்படி சொல்லிவிட்டு வெளியே சென்று 
தேரிலேறி அமர்ந்தார்‌. அவன்‌ ஏறும்போது தேர்‌ சற்று 
உலைய உடல்‌ அசைந்தபோது அது ஒரு கனவோ 
என்னும்‌ எண்ணத்தை அடைந்தார்‌. 

[ஙagelநறைமிஷாரண்யத்தில்‌ இளைய யாதவரின்‌ 
குடில்முற்றத்திற்கு மீண்டு வந்ததுமே யுதிஷ்டிரர்‌ உரத்த 
குரலில்‌ “எனக்கு ஐயமென ஏதுமில்லை, இத்தெளிவை 
நான்‌ எப்போதும்‌ அடைந்ததில்லை. யாதவனே, இந்தக்‌ 
கசப்பு நிறைந்த கனவின்பொருட்டு நான்‌ உனக்கு 
நன்றியுடையவன்‌” என்றார்‌. “இங்கு அறமென்றும்‌ 
நெறியென்றும்‌ மாறாத ஏதுமில்லை. அவையனைத்தும்‌ 
மானுட உருவாக்கங்களே. அவரவர்‌ இலக்குக்கும்‌ 
இயல்புக்கும்‌ ஏற்ப கண்டடைவன. அந்தந்த சூழலுக்கேற்ப 
விளைவன. ஆற்றலுக்கேற்ப நிலைகொள்வன?” என்றார்‌. 


“கணமொரு அறம்‌. தருணத்திற்கு ஒன்று. உள்ளத்திற்கு 
ஏற்ப. இங்கு ஒவ்வொரு கணமும்‌ 
நிகழ்ந்துகொண்டிருப்பது அறங்களின்‌ மோதல்‌. நாம்‌ 
கொண்டுள்ள அறம்‌ எதுவோ அதன்பொருட்டு நிற்பதும்‌ 
களமாடுவதும்‌ வெல்வதும்‌ மடிவதுமே நமக்கு 
அளிக்கப்பட்டுள்ளது. என்‌ வழியின்மேல்‌ 
ஐயம்கொண்டேன்‌, என்‌ எதிரிமேல்‌ கனிவென்று 
வெளிப்பட்டது அதுவே. ஐயமில்லாது ஆற்றப்படும்‌ 
அறமே வெல்கிறது. வெல்லும்‌ அறமே அறமென்று 
நிலைகொள்கிறது. இப்புவியில்‌ வெல்லும்‌ அறம்‌ 
தோற்கும்‌ அறம்‌ என இரண்டே உள்ளன.” 


“அரசன்‌ என்று நான்‌ என்‌ குடியை, என்‌ நாட்டை, என்‌ 
கொடிவழியினரை காக்கும்‌ பொறுப்பு மட்டும்‌ 
கொண்டவன்‌. உலகுக்குப்‌ பொறுப்பென என்னை 
எண்ணிக்கொண்டதே என்‌ பிழை. இவ்வுலகின்‌ 
கோடானுகோடி அறங்களை எத்தனை தவம்‌ செய்தாலும்‌ 
நம்மால்‌ எண்ண முடியாது. ஒரு தருணத்தின்‌ அறங்களை 
எண்ணி வகுக்கக்கூட எவராலும்‌ இயலாது” என்று 
யுதிஷ்டிரர்‌ சொன்னார்‌. 


“மாறாத பொதுஅறம்‌ ஒன்றைச்‌ சார்ந்துள்ளது 
இப்புவிச்செயல்‌ என நம்பியதே என்‌ பிழை. அறிந்தோ 
அறியாமலோ ஒவ்வொருவரும்‌ அதிலேயே 
அமைந்துள்ளனர்‌ என்று எண்ணினேன்‌. என்னுள்‌ 
அமைந்த அவ்வறத்தைக்கொண்டு பிறருள்‌ அமைந்த 
அவ்வறத்தை நோக்கி பேசமுடியும்‌ என கனவுகண்டேன்‌. 
அது வெற்றாணவம்‌ என்று அறிந்தேன்‌. யாதவனே, ஓர்‌ 
அறம்‌ பிறிதொன்றை எவ்வகையிலும்‌ விழிநோக்கி 


நிறம்‌ மாறாமலிருக்கிறது.” அவர்கள்‌ அந்தியில்‌ அந்த 
பெரும்பாறைக்குமேல்‌ ஏறிச்சென்றனர்‌. அங்கே அவர்கள்‌ 
தங்க இடமிருந்தது. பாறைக்கு அப்பால்‌ 
வெண்திரைபோல பனிமூடியிருந்தது. அன்று அங்கேயே 
மலையருவி கொண்டுவந்து ஏற்றியிருந்த காய்ந்த 
மரங்களைப்‌ பற்றவைத்து நெருப்பிட்டு அதையே 
வேள்விக்களமாக ஆக்கி அவியளித்து வேதம்‌ ஓதியபின்‌ 
வேள்விமீதத்தை உண்டனர்‌. 


மறுநாள்‌ காலையில்‌ பீமனுக்கு உணவூட்ட அனகை 
எழுந்தபோது அவர்களைச்‌ சுற்றி பனித்திரை 
மூடியிருந்ததைக்‌ கண்டாள்‌. அருகே 
படுத்திருப்பவர்களைக்கூட காணமுடியாதபடி அது 
கனத்திருந்தது. அவள்‌ முந்தையநாள்‌ புஷ்பவதியில்‌ 
போட்டுவைத்திருந்த கயிற்றுவலையை இழுத்து எடுத்து 
அதில்‌ சிக்கியிருந்த மீன்களை நெருப்பில்‌ சுட்டு 
அந்தக்கூழை பீமனுக்கு ஊட்டிக்கொண்டிருந்தபோது 
காற்று வீசத்தொடங்கியது. சற்று நேரத்தில்‌ பனித்திரை 
விலகி கீழிறங்கியது. அவள்‌ தன்முன்‌ பச்சைப்புல்வெளி 
ஒன்றைக்‌ கண்டாள்‌. 


அவள்‌ குரலைக்‌ கேட்டு அனைவரும்‌ எழுந்து நின்று 
பார்த்தனர்‌. வியப்பொலிகளுடன்‌ கெளதமர்கள்‌ கீழே 
இறங்கிச்சென்றனர்‌. பனித்திரை விலக விலக அவர்கள்‌ 
முன்‌ செந்நிற மலர்கள்‌ பூத்துச்செறிந்த குறும்புதர்கள்‌ 
விரிந்த பெரும்புல்வெளி ஒன்று தெரிந்தது. 
காலையொளி எழுந்தபோது அதன்‌ வண்ணங்கள்‌ மேலும்‌ 
ஒளிகொண்டன. அவர்கள்‌ அதைநோக்கி 
இறங்கிச்சென்றனர்‌. வழுக்கும்‌ களிமண்ணில்‌ கணுக்கால்‌ 
வரை புதைந்து நடந்து செல்லச்செல்ல அம்மலர்வெளி 
பெருகிவந்து அவர்களைச்‌ சூழ்ந்துகொண்டது. 


இருபக்கமும்‌ எழுந்த மலைகள்‌ பனிமுடி சூடி 
வான்மேகங்களை அளைந்து நின்றன. மலைச்சரிவு 
செந்நிறத்தின்‌ நூறு வண்ணமாறுபாடுகளினாலான 
துணிக்குவியல்போல இறங்கி வந்து பின்னர்‌ பசுமை 
கொண்டது. பச்சையின்‌ அலைகள்‌ சரிந்து வந்து கீழே கல்‌ 
அலைத்து நுரையெழுப்பி ஓடிய ஆற்றைச்‌ 
சென்றடைந்தன. மலைகளின்‌ இடுக்குகளிலெல்லாம்‌ 
வெண்ணிறச்சால்வை போல அருவிகள்‌ 
விழுந்துகொண்டிருந்தன. அவற்றுக்குக்‌ கீழே குளிர்ந்த 
கரியபாறைகள்‌ சாரவில்‌ சிலிர்த்து 
அமைதியிலாழ்ந்திருந்தன. நீரின்‌ ஒலியும்‌ புதர்களில்‌ 
காற்று சீவி ஓடும்‌ ஒலியும்‌ சிறியயறவைகளின்‌ ஒலிகளும்‌ 
சேர்ந்து அங்கே நிறைந்திருந்த பேரமைதியை 


அறிவதில்லை.” 


“கல்லுடன்‌ கல்‌ மோதுவதுபோல அறங்கள்‌ 
மோதிக்கொள்கின்றன” என்றார்‌ யுதிஷ்டிரர்‌. “அங்கே 
நெகிழ்வுக்கே இடமில்லை. அனைத்துச்‌ 
சொல்லமர்வுகளும்‌ உளம்பகிர்கல்களும்‌ அறங்களை 
மூடியிருக்கும்‌ அந்தந்தத்‌ தருணத்து உணர்வுகளை 
அகற்றி உள்ளிருக்கும்‌ மெய்யான அறத்தை மட்டும்‌ 
வெளியே எடுப்பதற்காகவே. அனைத்தும்‌ 
விலகிக்கொண்டபின்‌ இரு அறங்கள்‌ மட்டுமே எதிரெதிர்‌ 
நின்றிருக்கின்றன. ஒன்று வெல்லும்‌. இன்னொன்று 
முற்றழியும்‌. வெல்வது வரும்காலத்தில்‌ தானே 
அறமென்று ஓங்கி நிலைகொள்ளும்‌.” 


“நான்‌ நம்புவதே மெய்யறம்‌ என்று நம்பியதே என்‌ பிழை” 
என்று யுதிஷ்டிரர்‌ தொடர்ந்தார்‌. “ஆகவே பிற அறங்கள்‌ 
பிழையென்று கருதினேன்‌. என்‌ அறத்துக்கு தெய்வங்கள்‌ 
துணைநிற்குமென்றும்‌ பிறவற்றை அவை 
கைவிடுமென்றும்‌ கற்பனை செய்தேன்‌. என்‌ நிலை 
அறமென்பதனால்‌ அது இரும்பு செடிகளை என 
பிறவற்றை அரிந்து செல்லும்‌ என்று தருக்கினேன்‌. என்‌ 
உள்ளத்தால்‌ எதிரறங்களை எல்லாம்‌ சிறுமைசெய்தேன்‌. 
பழித்தேன்‌. ஆகவேதான்‌ அவற்றை திருத்த முயன்றேன்‌. 
நான்‌ பேச்சென்றும்‌ உளம்பகிர்தலென்றும்‌ 
சொன்னதெல்லாம்‌ பிற அறங்களை சிறுமைசெய்தல்‌ 
மட்டுமே.” 


“இன்று தெளிந்தேன்‌. முதலியற்கை மூவியல்புகளின்‌ 
நிகரழிய நிலைகுலைந்து நிலைமீண்டு தன்னை 
நிகழ்த்திச்‌ செல்லும்‌ இப்பயணத்தின்‌ ஒவ்வொரு 
தருணமும்‌ பலநூறு அறங்களின்‌ முடிச்சுப்புள்ளி என்று. 
எனக்கு ஆணையிடப்பட்டதை ஆற்றுவதற்கு அப்பால்‌ 
நான்‌ நோக்கவேண்டியது பிறிதில்லை” என்று சொல்லி 
யுதிஷ்டிரர்‌ நீள்மூச்செறிந்தார்‌. “நன்று யாதவனே, நான்‌ 
நிறைவடைந்தேன்‌” என்றார்‌. 


“பாண்டவரே, ஒவ்வொரு உயிரும்‌ தன்‌ 
தனியறத்தின்பொருட்டு போராடுகையில்‌ அனைத்துக்கும்‌ 
உரிய பொது அறத்தைப்‌ பேணுபவர்‌ எவர்‌?” என்றார்‌ 
இளைய யாதவர்‌. “குடித்தலைவர்‌ ஒவ்வொருவரும்‌ 
தங்கள்‌ குடியறங்களை ஓம்புகையில்‌ அவர்களின்‌ பொது 
அறத்தைப்‌ பேணிநிற்கின்றது அரசனின்‌ கோல்‌. இங்கு 
வாழும்‌ அனைத்துயிர்கள்‌ மீதும்‌, இப்புடவியின்‌ 
அனைத்துப்‌ பொருட்கள்மீதும்‌ நிலைகொள்வது எந்தச்‌ 
செங்கோல்‌? எது கடுவெளிப்பெருக்கின்‌ அறங்களின்‌ 


முடிவிலியை ஆள்கிறது?” 


யுதிஷ்டிரர்‌ திகைத்தவர்போல்‌ கை எழுந்து அசைவிழந்து 
காற்றில்‌ நிலைக்க சொல்லிலாது நின்றார்‌. 
“அவ்வண்ணம்‌ ஒன்று இருக்குமென்றால்‌ அது 
இங்கிருக்கும்‌ ஒவ்வொரு துளியிலும்‌ 
வெளிப்பட்டாகவேண்டும்‌ அல்லவா? அதற்கும்‌ உங்கள்‌ 
தனியறத்துக்கும்‌ என்ன உறவு? நீங்கள்‌ உங்கள்‌ 
கடமையால்‌, விழைவால்‌ கொள்ளும்‌ அறம்‌ அந்த 
அறத்துடன்‌ போரிடுமென்றால்‌ என்ன செய்வீர்கள்‌? 
ஒவ்வொரு கணத்திலும்‌ ஒன்றுடன்‌ ஒன்று மோதும்‌ 
அறங்களில்‌ எது அப்பேரறத்தின்‌ முகம்‌?” 


யுதிஷ்டிரரின்‌ கை கீழே சரிந்தது. அவர்‌ இருளை 
திரும்பிபார்த்தார்‌. “பேரறம்‌ என்று ஒன்று இல்லையேல்‌ 
எந்த அறத்திற்கும்‌ பொருளில்லை. இவையனைத்தும்‌ 
முட்டிமோதித்‌ திரண்டெழும்‌ ஒரு மையமில்லையேல்‌ 
இங்கு நிகழ்வது அழிவென்றே பொருள்‌” என்றார்‌ இளைய 
யாதவர்‌. “இப்புடவி இங்கிருப்பதே இது அழிவை நோக்கி 
செல்லவில்லை என்பதற்கான சான்று. இது வாழ்வதே 
இது ஆளப்படுகிறது என்பதை காட்டுகிறது.” 


ஆள்வது ஒன்று உண்டு. அனைத்தும்‌ அதிலிருந்து 
எழுகின்றன. மதியும்‌, ஞானமும்‌, மயக்கமின்மையும்‌, 
பொறுத்தலும்‌, வாய்மையும்‌, அடக்கமும்‌, அமைதியும்‌, 
இன்பமும்‌, துன்பமும்‌, உண்மையும்‌, இன்மையும்‌, 
அச்சமும்‌, அஞ்சாமையும்‌, துன்புறுத்தாமையும்‌, 
நடுமையும்‌, மகிழ்ச்சியும்‌, ஈகையும்‌, தவமும்‌, இகழும்‌, 
புகழும்‌ இங்ஙனம்‌ பலமிடும்‌ இயல்புகளெல்லாம்‌ 
அதனிடமிருந்தே உயிர்கள்‌ அடைகின்றன. 


வஞ்சகரின்‌ சூது, ஒளியுடையோரின்‌ ஒளி, 

ள்வோரிடத்தே கோல்‌, வெற்றியை விரும்புவோரிடத்தே 
நீதி, மறைமெய்களில்‌ அது அமைதி. 
ஞானமுடையோரிடத்தே ஞானம்‌. உயிர்களனைத்தின்‌ 
உள்ளே நிற்கும்‌ ஆத்மா அது. அவ்வுயிர்களின்‌ முதல்‌ 
அது. இடையும்‌ அவற்றின்‌ இறுதியும்‌ அதுவே. 


அதன்‌ வழிகள்‌ அறியமுடியாதவை. அறியமுடிவது 
ஒன்றே, அது இங்கே இதை நிகழ்த்துகிறது. இது 
நிகழவேண்டுமென விழைகிறது. இதில்‌ திகழ 
எண்ணுகிறது. ஒவ்வொரு துளியிலும்‌ தன்‌ முழுமை 
திரளும்படி செய்கிறது. விரியும்‌ மலரிலும்‌ வாடும்‌ 
மலரிலும்‌ அழிவிலாத வண்ணமென நிறைகிறது. 


பாண்டவரே, படைப்பழிவினூடாக, 
நன்மைதீமைகளினூடாக, இருளொளியினூடாக அதன்‌ 
விழைவெனத்‌ திரண்டு வருவது பொலிக என்னும்‌ 
செய்தியே. விளங்குக, வாழ்க, வெல்க என்பதே அதன்‌ 
சொல்‌. இப்புவி ஒவ்வொருநாளும்‌ கதிரெழுகையில்‌ 
பொலிந்து விரிகிறதென்பதே அதற்குச்‌ சான்று. இங்கு 
விதைகள்‌ முளைப்பதே அதற்கு உறுதி. 


ஓவ்வொரு அணுவிலும்‌ திகழும்‌ அச்செய்திக்கு எதிரான 
எதுவும்‌ தீமையே. அதனுடன்‌ ஒவ்வாத அனைத்தும்‌ 
மாசே. எதன்பொருட்டென்றாலும்‌ அழிவை நோக்கும்‌ 
அனைத்தும்‌ பிழையே. மண்கட்டிகளை பெருநதி என 
அதன்‌ ஆணை அவற்றை அழித்து பெருகிச்செல்கிறது. 


தான்‌ என எழுபவரே எவ்விதப்‌ காள்‌ செய்திக்கு 
எதிர்நிற்கிறார்கள்‌. எழுபவர்‌ வீழ்வர்‌. கொள்ள எழுவோர்‌ 
விட்டு விலகுவர்‌. வெல்வது தானென்போர்‌ வீழ்ச்சியில்‌ 
தன்னை அறிவர்‌. பாண்டவரே, முரண்படுபவர்‌ 
முற்றழிவார்கள்‌. 


தானென்பதை விட்டவர்‌ அதில்‌ அமைகிறார்‌. 
இவையென்றும்‌ இவ்வாறென்றும்‌ நிற்பதில்‌ தன்னையும்‌ 
உணர்பவர்‌ அந்த முழுமையை அறிகிறார்‌. அவர்‌ 
நெஞ்சில்‌ வாழ்க என்ற எண்ணமே வாழும்‌. அவர்‌ வாயில்‌ 
நா ர ல்‌ வேள்வித்தீ என தழல்கொண்டிருக்கும்‌. 


உயிர்க்குலத்தை வாழ்த்துக! புவிப்பெருக்கை வாழ்த்துக! 
நீரை காற்றை ஒளியை வானை வாழ்த்துக! 
வாழ்த்தப்படும்‌ அனைத்தும்‌ அதுவே. வணங்கப்படும்‌ 
அதுவும்‌ அதுவே. வாழ்த்துபவன்‌ வாழ்த்தப்படுகிறான்‌. 
நலம்‌ நாடுபவன்‌ நிறைவடைகிறான்‌. 


பொலிக பொலிக என உளமெழாத எந்த எண்ணமும்‌ 
பழிசேர்ப்பதே. பொலிக என கொள்ளுங்கள்‌. பொலிக 
என அளியுங்கள்‌. பொலிக என வெல்லுங்கள்‌. பொலிக 
என அடிபணியுங்கள்‌. பொலிக என வாழுங்கள்‌. பொலிக 
என்றே மடியுங்கள்‌. 


முழுமையில்‌ நின்று நோக்குபவரிடம்‌ அது சொல்கிறது 
இணைந்த நலன்‌ என்னால்‌ பேணப்படுகிறது என. அதை 
அறிந்த யோகிகள்‌ எங்கிருந்தாலும்‌ நிறைநிலை 
கொள்கிறார்கள்‌. எதுவரினும்‌ மகிழ்கிறார்கள்‌. 


[[ஙage]யுதிஷ்டிரர்‌ அக்குரலை கேட்டுக்கொண்டிருந்தார்‌. 
அவர்‌ அருகே அமர்ந்திருந்த சந்திரபீடன்‌ “மூத்தவரே, 


வேள்வி நின்றுவிட்டது. இனி இங்கு 
அமர்ந்துகொண்டிருப்பதில்‌ பொருளில்லை” என்றான்‌. 
அவர்‌ திடுக்கிட்டு அவனை பார்த்தார்‌. பின்னர்‌ 
மூச்செறிந்து “நான்‌ வேறெங்கோ இருந்தேன்‌, 
இளையோனே” என்றார்‌. “என்னை மூதாதையான 
யுதிஷ்டிரர்‌ என உணர்ந்தேன்‌. நைமிஷாரண்யக்‌ 
காட்டிலமர்ந்து இச்சொற்களை இளைய யாதவர்‌ 
வாயிலிருந்தே கேட்பதாக மயங்கினேன்‌.” 


திராவிடச்சேர நாட்டிலிருந்து வந்திருந்த, பிருகுவின்‌ 
மைந்தரான சியவன முனிவரின்‌ குருகுலத்தைச்‌ சேர்ந்த 
சண்டபார்க்கவர்‌ வேள்வியின்‌ நிலைச்சடங்குகளைச்‌ 
செய்ய சற்று சோர்ந்தவர்போல அருகே வைசம்பாயனர்‌ 
அமர்ந்திருந்தார்‌. களைத்து துயில்கொண்டுவிட்டிருந்த 
மகாவியாசரை மஞ்சலில்‌ வைத்து தூக்கிக்கொண்டு 
சென்று அரண்மனையில்‌ படுக்க வைத்திருந்தனர்‌. 
ஜனமேஜயன்‌ கைகளில்‌ தலையை தாங்கி அமர்ந்திருக்க 
அருகே பட்டத்தரசி வபுஷ்டை அரைத்துயிலில்‌ என 
அமர்ந்திருந்தாள்‌. 

சந்திரபீடன்‌ “இனி வேள்விமுடிவுக்கான சடங்குகள்‌. 
அவற்றை அந்தணரே செய்வர்‌. நாம்‌ இங்கிருக்கவேண்டிய 
தேவையில்லை” என்றான்‌. “அன்னை சென்றுவிட்டார்‌. 
தந்தை வேள்விக்காவலராதலால்‌ அவிமுடிந்து 
அனலணைந்து கம்பத்தின்‌ காப்பு அவிழ்க்கப்பட்ட 
பின்னரே எழமுடியும்‌.” சூரியபீடன்‌ “பொறு” என்றான்‌. 
சந்திரபீடன்‌ “எனக்கு பசிக்கிறது” என்றான்‌. சூரியபீடன்‌ 
புன்னகையுடன்‌ “சரி, எழுக!” என்றான்‌. சந்திரபீடன்‌ 
எழுந்து தன்‌ பெருங்கைகளை விரித்து சோம்பல்‌ 
முறித்தான்‌. சூரியபீடன்‌ “நான்‌ யுதிஷ்டிரர்‌ என்றால்‌ நீ 
பீமசேனர்‌. நம்‌ குடியில்‌ இப்பேருடலும்‌ பெரும்பசியும்‌ 
எப்போதும்‌ தொடர்கின்றன” என்றான்‌. 


அவர்கள்‌ வேள்விச்சாலையைவிட்டு வெளியே 
சென்றனர்‌. சூரியபீடன்‌ திரும்பி அவைமுகப்பில்‌ அனல்‌ 
ஒளிவிட்ட முகத்துடன்‌ அமர்ந்திருந்த ஆஸ்திகனை 
நோக்கினான்‌. “அவர்‌ யார்‌? அனலொளியில்‌ 
அனலென்றே சுடர்கொண்டிருக்கிறார்‌” என்றான்‌. 
“நாகங்களின்‌ குலத்தைச்‌ சேர்ந்தவன்‌” என்றான்‌ 
சந்திரபீடன்‌. “நான்‌ யுதிஷ்டிரர்‌ என்றால்‌ இவர்‌ யார்‌ என்று 
கேட்டேன்‌” என்றான்‌ சூரியபீடன்‌. “நாகங்களுக்காக 
வந்திருப்பதனால்‌ கர்ணன்‌” என்றான்‌ சந்திரபீடன்‌ 
சிரித்தபடி. “ஆம்‌, அல்லது ஷத்ரியருக்கு எதிராக எழுந்த 
பரசுராமன்‌, ஒருபோதும்‌ நஞ்சு முடிவுறுவதில்லை.” 


“ஏன்‌?” என்று கோட்டுவாய்‌ இட்டபடி சந்திரபீடன்‌ 
கேட்டான்‌. “நஞ்சிலிருந்து எழுவதே வாழ்க்கை. 
இளையவனே, விந்து என்பது ஒரு துளி நஞ்சு.” 
சந்திரபீடன்‌ வேண்டுமென்றே மீண்டும்‌ ஓசையுடன்‌ 
கோட்டுவாயிட்டு “நீங்கள்‌ தத்துவத்திற்குள்‌ நுழைவதற்கு 
முன்‌ நாம்‌ உணவுண்பது நன்று என நினைக்கிறேன்‌” 
என்றான்‌. “அதற்கு முன்‌ நாம்‌ அன்னையை 
பார்த்துவிடுவோம்‌” என்றான்‌ சூரியபீடன்‌. “அன்னை 
ஏதேனும்‌ உண்ணத்‌ தரக்கூடும்‌” என்றபடி சந்திரபீடன்‌ 
நடந்தான்‌. அவனுடைய பெரிய உடலின்‌ நிழல்‌ நீண்டு 
ஈரம்நிறைந்த மண்ணில்‌ விழுந்தது. 


கிளம்பிச்சென்ற தேர்களில்‌ அரசர்களையும்‌ 
முதுவைதிகர்களையும்‌ ஏற்றி 
வழியனுப்பிக்கொண்டிருந்த இளைய தந்தையரான 
சுதசேனரும்‌ உக்ரசேனரும்‌ பீமசேனரும்‌ 
களைத்திருப்பதை சூரியபீடன்‌ கண்டான்‌. பேருடலரான 
பீமசேனர்‌ களைத்து அவன்‌ பார்த்ததே இல்லை. அது 
உளம்‌ கொண்ட களைப்பு என அவனுக்குத்‌ தோன்றியது. 
நான்காண்டுகளாக அந்த வேள்விக்கென்றே அவர்கள்‌ 
வாழ்ந்தனர்‌. நாள்‌ நெருங்க நெருங்க ஒவ்வொருநாளும்‌ 
நூறுமடங்கு பொழுதுகொண்டதென நீண்டது. அதில்‌ 
துயில்வதற்கு மட்டும்‌ அவர்களுக்கு நேரமிருக்கவில்லை. 


அவர்கள்‌ வேள்விச்சாலையை ஒட்டியிருந்த அரசிக்கான 
சிறுமண்டபத்தை அடைந்தனர்‌. வாயிற்காவல்‌ 
நின்றிருந்த சேடி தலைவணங்கி உள்ளே சென்றுமீண்டு 
அவர்களை உள்ளே செல்லும்படி பணித்தாள்‌. அவர்கள்‌ 
சிறிய அறைக்குள்‌ நுழைந்தபோது அரசி கஸ்யை 
மஞ்சத்தில்‌ அமர்ந்திருக்க அவள்முன்‌ முதுநிமித்திகர்‌ 
ஒருவர்‌ அமர்ந்து கவிடி பரப்பி சோழிகளை நீக்கி 
வைத்துக்கொண்டிருந்தார்‌. கஸ்யை அவனிடம்‌ “என்ன 
பயன்‌ என்று அறியவேண்டும்‌ என விழைந்தேன்‌. 
நிமித்திகர்தலைவர்‌ செளம்யர்‌ வேள்விக்கு 
வந்திருப்பதாக சொன்னார்கள்‌” என்றாள்‌. 


“என்ன பார்க்கவேண்டியிருக்கிறது?” என்றபடி 
சூரியபீடன்‌ அமர்ந்தான்‌. “ஆம்‌, நீ அரசாளுவாயா 
என்றுதான்‌” என்று கஸ்யை சொன்னாள்‌. “என்‌ 
முதற்கவலை எப்போதும்‌ அதுவே.” சந்திரபீடன்‌ 
“இனிமேல்‌ பட்டத்தரசிக்கு மைந்தர்‌ பிறக்க 
வாய்ப்பில்லை, அன்னையே” என்றான்‌. “வாயை மூடு!” 
என்று கஸ்யை சொன்னாள்‌. “இன்னமும்‌ இவன்‌ பட்டம்‌ 
சூட்டப்படவில்லை. மைந்தன்‌ என்று எவர்‌ 
வேண்டுமென்றாலும்‌ எழுந்து வரக்கூடும்‌.” 


“இப்போது ஏன்‌ இதெல்லாம்‌?” என்று சூரியபீடன்‌ 
கேட்டான்‌. “உனக்கென்ன அறிவே இல்லையா? அடிபட்ட 
நாகம்‌ என்று கேட்டிருப்பாய்‌. இங்கு எரிபட்ட நாகங்கள்‌ 
விடப்பட்டிருக்கின்றன. அரசரின்‌ தந்தை நாகத்தால்‌ 
கொல்லப்பட்டார்‌. நம்‌ குடிமேல்‌ எப்போதும்‌ நாகப்பழி 
உள்ளது.” சந்திரபீடன்‌ ஏதோ சொல்ல வாயெடுக்க 
சூரியபீடன்‌ அவனை கைகாட்டி நிறுத்தினான்‌. கஸ்யை 
“சொல்லுங்கள்‌, நிமித்திகரே” என்றாள்‌. 


நிமித்திகர்‌ தன்‌ முதிய விழிகளால்‌ மூவரையும்‌ 
நோக்கிவிட்டு “பட்டத்தரசிக்குத்தான்‌ நாகப்பழி 
முதன்மையாக உள்ளது. ஒரு கண்டம்‌ அணுகி வருகிறது” 
என்றார்‌. “உங்களுக்கு கோள்கள்‌ நன்று சொல்கின்றன. 
பட்டம்சூடும்‌ வாய்ப்புண்டு.” கஸ்யையின்‌ முகம்‌ 
மலர்ந்தது. “சொல்க!” என்றாள்‌. இளைய அரசர்கள்‌ 
மூவருக்குமே நாகப்பழி மிக அணுக்கமாக உள்ளது. 
ஒருவேளை மூவருமேகூட...” என்று நிமித்திகர்‌ சொல்லி 
“அனால்‌ இறையருளிருந்தால்‌ எதையும்‌ 
எதிர்கொள்ளலாம்‌. நலமே நிகழும்‌” என்றார்‌. 


“இறையருளா? இங்கு ஒவ்வொருவருக்கும்‌ அவரவர்‌ 
ஊழே முந்துறுகிறது என்றுதான்‌ அனைத்தும்‌ 
காட்டுகின்றன... நான்‌ இவையனைத்தையும்‌ நடத்தும்‌ 
முழுமுதற்தெய்வமென்று ஏதும்‌ உண்டென்று 
எண்ணவில்லை. இங்கு நிகழ்வது தெய்வங்களின்‌ போர்‌. 
எனது தெய்வம்‌ வெல்லுமா என்று மட்டுமே நான்‌ அறிய 
விழைகிறேன்‌” என்றாள்‌ கஸ்யை. 


சூரியபீடன்‌ “இதை பார்ப்பதில்‌ எப்பொருளும்‌ இல்லை, 
அன்னையே. வெறும்‌ எதிர்பார்ப்புகள்‌, அச்சங்கள்‌ 
மட்டுமே மிஞ்சும்‌. நம்‌ உள்ளம்‌ கலங்கிவிடும்‌. நிமித்தம்‌ 
நோக்கி வாழ்வை அமைத்துக்கொண்டவர்‌ 
எவருமில்லை. அழித்துக்கொண்டவர்‌ ஏராளம்‌” 
என்றான்‌. “நான்‌ உன்னிடம்‌ சொல்‌ கேட்கவில்லை... 
நிமித்திகரே, கூறுக!” என்றாள்‌ கஸ்யை. 


“இளவரசர்‌ பட்டம்சூடுவார்‌. ஐயமில்லை. கோள்கள்‌ 
நன்னோக்குடன்‌ சூழ்ந்துள்ளன. ஆனால்‌ நாகப்பழி 
குடியை சூழ்ந்திருக்கும்‌... இளையவர்‌...” என்றபின்‌ 
சந்திரபீடனை நோக்கினார்‌. “நாகத்தால்‌ நான்‌ 
கொல்லப்படுவேன்‌ அல்லவா? நன்று. மேலே 
சொல்லுங்கள்‌” என்றான்‌ சந்திரபீடன்‌. “இல்லை 
அவ்வாறல்ல. எவர்‌ எங்கு எவ்வண்ணம்‌ மடிவார்‌ 
என்பதை மாகாலனே அறிவான்‌. மானுடர்‌ 
சொல்லமுடியாது” என்றார்‌ நிமித்திகர்‌. “நீர்‌ காலனுக்கான 


வாய்ப்புகளை சொல்கிறீர்‌. அதை காலனுக்கே 
சொல்லலாம்‌” என்றான்‌ சந்திரபீடன்‌. 


“மந்தா, வாயைமூடு...” என்றான்‌ சூரியபீடன்‌. சந்திரபீடன்‌ 
“நான்‌ உணவுண்ணப்‌ போகவேண்டும்‌. உண்பதற்கு 
முன்னரே நாகம்‌ என்னை கடித்தால்‌ எனக்கு 
விண்ணுலகும்‌ அமையாது. மலைமலையாக உணவை 
வைத்து நீங்கள்‌ எனக்கு மாய்ந்தோரூட்டு 
செய்யவேண்டியிருக்கும்‌” என்றான்‌ சந்திரபீடன்‌. 
“பேசாமலிரு” என்று சூரியபீடன்‌ முகம்சுளித்தான்‌. 
கஸ்யை “சொல்க, நிமித்திகரே!” என்றாள்‌. “அவர்‌ 
சொல்வதே சரி. ஏன்‌ இதை இப்போது சொல்லவேண்டும்‌?” 
என்றார்‌. “சொல்க!” என இறுகிய குரலில்‌ கஸ்யை 
சொன்னாள்‌. 


“அப்படியே” என வணங்கிய நிமித்திகர்‌ “அரசரின்‌ 
கொடிவழிதோறும்‌ நாகப்பழி தொடரும்‌” என்றார்‌. 
கஸ்யை “மக்கட்பேறு எவ்வாறு?” என்றாள்‌. “நூறுமைந்தர்‌ 
இருவருக்கும்‌...” என்றார்‌ நிமித்திகர்‌. ஆனால்‌ 
கஸ்யையின்‌ முகம்‌ மலரவில்லை. “அவர்கள்‌ 
வாழ்வார்களா?” என்றாள்‌. “அவர்களில்‌ மூத்தவர்‌ 
முடிசூடுவார்‌” என்றார்‌ நிமித்திகர்‌. சிலகணங்கள்‌ 
நோக்கியமர்ந்திருந்த பின்னர்‌ கஸ்யை “பிறர்‌?” என்றாள்‌. 
அவர்‌ மறுமொழி சொல்லவில்லை. “சொல்க!” என்றாள்‌ 
கஸ்யை. “பிறர்‌ பூசலிட்டு இறப்பார்கள்‌” என்றார்‌ 
நிமித்திகர்‌. 


“இந்த வீண்பேச்சுக்காக என்‌ உணவை ஆறவிட முடியாது” 
என்றபின்‌ “மூத்தவரே, என்னை அடுமனையில்‌ வந்து 
பாருங்கள்‌” என்று சொல்லி சந்திரபீடன்‌ 
கிளம்பிச்சென்றான்‌. கஸ்யை “முன்பு ஒரு நிமித்திகர்‌ 
சொன்னதுதான்‌. மீண்டும்‌ கேட்கிறேன்‌. என்‌ மைந்தரின்‌ 
இறுதி எப்படி நிகழும்‌?” என்றாள்‌. “அவர்கள்‌ ஒருவரை 
ஒருவர்‌ கொன்றழிப்பார்கள்‌, நாகநஞ்சால்‌” என்றார்‌ 
நிமித்திகர்‌. சூரியபீடன்‌ உடல்கூசி விழிநீர்‌ வரும்வரை 
மெய்ப்புகொண்டான்‌. மெல்ல பின்னகர்ந்து சுவரில்‌ 
சாய்ந்து நின்றான்‌. உள்ளங்கால்‌ வியர்வைகொண்டு 
நிலைவழுக்குவதுபோல்‌ உணர்ந்தான்‌. 


“அவர்கள்‌ தொல்மூதாதையான யுதிஷ்டிரரும்‌ 
பீமசேனரும்‌ என்கிறார்கள்‌” என்று தளர்ந்த குரலில்‌ 
கஸ்யை கேட்டாள்‌. “ஆம்‌. அவர்கள்‌ நடுவே அன்று 
ஊறிய நஞ்சாக இருக்கலாம்‌ இது. பலமுறை ஓங்கப்பட்ட 


வாள்‌ ஒருமுறை வீழ்ந்தே தீரும்‌.” கஸ்யை “ஆம்‌, 
குருக்ஷேத்திரக்‌ களத்தில்‌ யுதிஷ்டிரரை இளையோன்‌ 


வெட்டமுயன்றதாக காவியம்‌ சொல்கிறது” என்றாள்‌. 
பின்னர்‌ நீண்ட அமைதி நிலவியது. 


நிமித்திகர்‌ “மேலே ஏதும்‌ அறியவேண்டுமா, அரசியாரே?” 
என்றார்‌. “போதும்‌, இனி அறிந்து என்ன? உடனடியாக 
நன்மையே நிகழவிருக்கிறது. அதன்பொருட்டு 
மகிழவேண்டியதுதான்‌” என்றாள்‌ கஸ்யை. சூரியபீடன்‌ 
“அன்னையே, நான்‌ கிளம்புகிறேன்‌” என்றான்‌. “எங்கே?” 
என்றாள்‌ கஸ்யை. “அரண்மனைக்கு. களைப்பாக 
இருக்கிறது” என்றபின்‌ வணங்கிவிட்டு அவன்‌ வெளியே 
வந்தான்‌. 


சூழ்ந்திருந்த இருள்‌ அவனுக்கு அச்சமூட்டியது. 
தொலைவில்‌ வேள்விச்சாலையின்‌ செவ்வொளி 
பந்தலின்‌ கூரையிடுக்குகளினூடாக சட்டங்களாக 
வானில்‌ எழுந்திருந்தது. அங்கு நடமாடுபவர்களின்‌ 
நிழல்கள்‌ எழுந்தாடிக்கொண்டிருந்தன. விழிதிருப்பிய 
கணத்தில்‌ அவன்‌ நாகங்களை பார்த்தான்‌. 
வேள்விச்சாலையிலிருந்து அவை ஊர்ந்து 
விலகிக்கொண்டிருந்தன. எஞ்சியது ஒரு நாகம்‌. ஆனால்‌ 
தன்‌ விழைவால்‌ அது நிழல்களென 
பெருகிக்கொண்டிருக்கிறது. 


அவன்‌ அப்போது கிருஷ்ண துவைபாயன 
மகாவியாசரைச்‌ சென்று காண விழைந்தான்‌. தன்‌ குடிக்கு 
அவர்‌ ஏன்‌ ஒரு துளி நஞ்சை எஞ்சவிட்டார்‌? மூதாதையே, 
அந்நஞ்சு பெருகி நாங்கள்‌ முற்றழிந்தால்‌ நீங்கள்‌ 
இங்கிருந்து அதை பார்ப்பீர்களல்லவா? அழிவற்றவரே, 
அன்று துயர்கொள்வீரா? தெய்வங்களை நோக்கி 
கூவுவீரா? பேரழிவை மீளமீளக்‌ கண்டபடி இங்கே ஏன்‌ 
வாழ்கிறீர்‌? 


ஆனால்‌ அவன்‌ குதிரைகள்‌ நிற்குமிடம்‌ நோக்கி 
சென்றுகொண்டிருந்தான்‌. ஏவலன்‌ அவனைக்‌ கண்டதும்‌ 
தலைவணங்கினான்‌. அவன்‌ ஒன்றும்‌ சொல்லாமல்‌ 
புரவிமேல்‌ ஏறிக்கொண்டான்‌. அதன்‌ விலாவை உதைத்து 
விரைவுகொள்ளச்‌ செய்தான்‌. அது பெருநடையில்‌ 
கிளம்பி மெல்ல விரைவு கொண்டது. மேலும்‌ மேலுமென 
அதை ஊக்கி ஓட வைத்தான்‌. குறுங்காட்டைக்‌ கடந்து 
கங்கைப்‌ படித்துறையை அடைந்தபோது 
விடிந்துவிட்டிருந்தது. 

கங்கையில்‌ இறங்கி நீர்‌ அருந்தி குதிரையை 
இளைப்பாற்றிவிட்டு கங்கைக்கரையின்‌ சாலை வழியாக 
சென்றுகொண்டிருந்தான்‌. எண்ணங்களை 


குதிரைக்குளம்பின்‌ தாளம்‌ இணைத்தது. ஒன்றுடன்‌ 
ஒன்று தொடர்பிலாதவை. ஒரு பொருளும்‌ 
அளிக்காதவை. நிகழ்ந்தவை, கற்றறிந்தவை, 
கற்பனையில்‌ எழுந்தவை, கனவில்‌ வந்தவை. நால்வகை 
உலகிலும்‌ ஒரே தருணத்தில்‌ வாழ்கிறார்கள்‌ மானுடர்‌. 
ஒன்றிலிருந்து ஒன்றென முளைத்தவை, ஒன்றை 
பிறிதொன்று நிரப்புபவை. 


கனவுகளில்‌ அவன்‌ வேறுவேறு வடிவங்களில்‌ 
நிகழ்ந்தான்‌. ஒருநாள்‌ புலரியில்‌ கண்ட கனவில்‌ அவன்‌ 
குருதிச்சுனை ஒன்றில்‌ மூழ்கி குருதி சொட்டும்‌ 
குழல்கற்றைகளுடன்‌ எழுந்தான்‌. கொப்பளித்த 
குருதிச்சுனையிலிருந்து காகங்கள்‌ தோன்றி குருதி 
சொட்ட சிறகடித்து எழுந்தன. எலிகளும்‌ கருநாகங்களும்‌ 
எழுந்து வந்தன. நரிகளின்‌ ஓலம்‌. விழித்தெழுந்து அவன்‌ 
நடுங்கிக்கொண்டிருந்தான்‌. அன்று மாலை சந்திரபீடனை 
அழைத்துக்கொண்டு நிமித்திகனாகிய அஸ்வனைச்‌ 
சென்று பார்த்தான்‌. களம்வரைந்து கருபரப்பி 
கோள்கணித்து நிமித்திகன்‌ சொன்னான்‌ “இளவரசே, அது 
நீங்களே. முன்பு அவ்வண்ணம்‌ நிகழ்ந்தீர்‌. மீண்டும்‌ 
அவ்வாறே நிகழவிருக்கிறீர்‌. அது உங்கள்‌ மைந்தன்‌. 
அவனை சத்யகர்ணன்‌ என அழைப்பார்கள்‌.” 


உச்சிப்பொழுதில்‌ ஒரு மரத்தடியில்‌ ஓய்வெடுத்த பின்‌ 
மீண்டும்‌ புரவியில்‌ ஏறி அதே வழியில்‌ சென்றான்‌. 
வேளாண்சிற்றார்களும்‌ அதன்பின்‌ ஆயர்‌ சிற்றூர்களும்‌ 
வந்தன. சிறிய படித்துறைகளில்‌ தோணிகள்‌ 
அலைகளிலாடி நின்றன. பொதியிறக்கிய 
படகுகளிலிருந்து சுமைகளை மாட்டுவண்டிகளுக்கு 
ஏற்றிக்கொண்டிருந்த வணிகர்கள்‌ அவனைக்‌ கண்டதும்‌ 
தலைவணங்கினர்‌. சிற்றில்களில்‌ அடுமனைப்புகை 
எழுந்தது. கன்றுகளின்‌ கழுத்துமணிகளும்‌ 
நாய்க்குரைப்புகளும்‌ சிறார்கூச்சல்களும்‌ 
ஊர்களிலிருந்து எழுந்துகொண்டிருந்தன. வலப்பக்கம்‌ 
கங்கை விழிநிறைக்கும்‌ ஒளியென வழிந்து 
சென்றுகொண்டிருந்தது. 


முந்தையநாள்‌ அந்திக்குப்‌ பின்‌ எதையுமே 
உண்டிருக்கவில்லை என்றாலும்‌ பசியை 
உணரமுடியவில்லை. இருட்டியதை விழி மங்கியதாகவே 
உணர்ந்தான்‌. சோலைகள்‌ நிழல்களாயின. ஓசைகள்‌ 
அடர்வுகொண்டன. கங்கை கல்லொளி கொண்டது. 
குறுங்காட்டினூடாக நடுவே வந்த புல்நிலத்தினூடாக 
சென்றுகொண்டிருந்தான்‌. பசுக்களின்‌ 
கழுத்துமணியோசை கேட்டது. கூடவே ஒரு புற்குழலின்‌ 


இசை. அவன்‌ விழிதீட்டி நோக்கிச்சென்றான்‌. 


பெருந்திரளான பசுக்களின்‌ நடுவே ஒரு சிறு பாறைமேல்‌ 
ஏறிநின்று குழலிசைத்த ஏழு வயது ஆயர்‌ சிறுவனை 
கண்டான்‌. அழகிய கருநிறம்‌. மஞ்சள்நிற ஆடை. 
தலையில்‌ விழிகொண்ட பிலி. அவ்விசை கேட்டு பசுக்கள்‌ 
வந்து சேர்ந்துகொண்டிருந்தன. அவற்றின்‌ அஞ்சிய 
குரலைக்‌ கேட்ட பின்னரே அப்பால்‌ ஓநாய்களின்‌ 
உறுமலை கேட்டான்‌. “ஓநாய்களா?” என்று அவன்‌ 
கேட்டான்‌. சத்த ஆயர்‌ சிறுவன்‌ வேறேதோ 
காலவெளியில்‌ இருந்தான்‌. அவன்‌ தன்னை பார்த்தானா 
என்றே அவனுக்கு ஐயம்‌ எழுந்தது. “அனைத்துப்‌ 
பசுக்களும்‌ வந்துவிட்டனவா?” என்று மீண்டும்‌ கேட்டான்‌. 
சிறுவன்‌ ஏதோ சொன்னான்‌. அவன்‌ குழலிசையுடன்‌ 
செல்ல பசுக்கள்‌ தொடர்ந்துசென்றன. 


சூரியபீடன்‌ அதை ஒரு கனவென உணர்ந்தான்‌. அதை 
நோக்கி நின்றிருந்தபோது வேறெங்கோ 
இருந்துகொண்டிருந்தான்‌. சிறுவன்‌ திரும்பியபோது 
முகம்‌ ஒளிகொண்டிருந்தது. நீலமணி என மின்னிய 
விழிகளுடன்‌ அவன்‌ சொன்னான்‌ “இணைந்த நலனை 
நான்‌ பேணுகிறேன்‌.” சூரியபீடன்‌ “என்ன?” என்றான்‌. 
கங்கையிலிருந்து காற்று பெருகிவந்து அவன்‌ குழலை 
அள்ளி முகத்தில்‌ சரித்தது. 


குழலை அள்ளி பின்னுக்கு இட்டபின்‌ யுதிஷ்டிரர்‌ திரும்பி 
இளைய யாதவரை நோக்கினார்‌. “யோகக்ஷேமம்‌ 
வஹாம்யகம்‌” என்று எவரோ சொல்லக்‌ கேட்டு 
திரும்பினார்‌. உள்ளிருந்து கேட்ட குரலோ அது என 
எண்ணி “கனவு” என்றார்‌. “ஆம்‌” என்றார்‌ இளைய 
யாதவர்‌. 


உருவாக்கியிருந்தன. 


அவர்கள்‌ புல்வெளிவழியாகச்‌ சென்றபோது அப்பால்‌ 
மலைச்சரிவில்‌ ஓர்‌ இளம்‌ பிரம்மசாரி 
மான்தோலாடையுடன்‌ தோன்றினான்‌. மலைமொழியில்‌ 
யார்‌ அவர்கள்‌ என்று கேட்டான்‌. மாண்டூக்யர்‌ 
அதற்குப்பதில்‌ சொன்னதும்‌ அவன்‌ செம்மொழியில்‌ 
அவரை வணங்கி தனுர்வேதஞானியான சரத்வானின்‌ 
தவநிலையத்துக்கு வருக என்று வரவேற்றான்‌. அவர்கள்‌ 
வியந்து பார்த்து நிற்க அவன்‌ மலையருவி 
இறங்குவதுபோல சில கணங்களில்‌ இறங்கி அவர்களை 
அணுகி வணங்கினான்‌. அவனைத்‌ தொடர்ந்து 
அவனுடைய நீர்ப்பிம்பம்‌ போலவே இன்னொருவனும்‌ 
இறங்கிவந்தான்‌. “எங்கள்‌ பெயர்‌ கனகன்‌, காஞ்சனன்‌. 
நாங்கள்‌ அஸ்வினிதேவர்களின்‌ குலத்துதித்த மைத்ரேய 
முனிவரின்‌ மைந்தர்கள்‌. இங்கே சரத்வ முனிவரிடம்‌ 
மாணவர்களாக தனுர்வேதம்‌ பயில்கிறோம்‌” என்றனர்‌. 
“எங்களுடன்‌ வருக!” 


சரத்வானின்‌ தவச்சாலை மலையிடுக்கில்‌ இருந்த நீண்ட 
பெரிய குகைக்குள்‌ இருந்தது. குகை வாயிலில்‌ ஓர்‌ அருவி 
விழுந்துகொண்டிருந்தது. அதன்‌ வலப்பக்கமாகச்‌ சென்ற 
பாறைபடிக்கட்டுகள்‌ வெண்பளிங்குஉருளைகள்‌ 
போலிருந்தன. “இந்தப்பாறைகள்‌ முழுக்க 
சுண்ணத்தாலும்‌ பளிங்காலுமானவை” என்று காஞ்சனன்‌ 
சொன்னான்‌. “உள்ளே ஊறிவழிந்த நீரால்‌ 
பல்லாயிரமாண்டுகளாக அரிக்கப்பட்டு இக்குகைகள்‌ 
உருவாகியிருக்கின்றன. இந்த மலையில்‌ மட்டும்‌ 
தங்குவதற்கேற்றவை என பன்னிரண்டு பெருங்குகைகள்‌ 
உள்ளன. விலங்குகள்‌ தங்கும்‌ நூற்றுக்கணக்கான 
குகைகள்‌ உள்ளன.” கனகன்‌ “மலைக்குமேல்‌ ஏழு 
குகைகளில்‌ மலைத்‌ தெய்வங்களின்‌ ஓவியங்கள்‌ 
உள்ளன. அவை அணுகுவதற்கரியவை. மலையேறி 
வரும்‌ பழங்குடிகள்‌ அவற்றை வழிபடுகிறார்கள்‌” 
என்றான்‌. 


அவர்கள்‌ சென்ற முதல்குகை மாபெரும்‌ மாளிகைமுகப்பு 
போலிருந்தது. உள்ளே ஒளிவருவதற்காக வெளியே 
வெவ்வேறு இடங்களில்‌ சுண்ணப்பலகைகளை தீட்டி 
ஆடிகளாக்கி சரித்துவைத்திருந்தனர்‌. நீண்ட 
சட்டங்களாக அந்த ஒளிக்கதிர்கள்‌ குகையை 
கூறுபோட்டிருந்தன. அந்த ஒளியில்‌ குகையின்‌ உட்பகுதி 
சிற்பங்கள்‌ நிறைந்த கோயிலொன்றின்‌ உள்மண்டபம்‌ 
போலத்‌ தெரிந்தது. எந்த மானுட உருவங்களாகவும்‌ 
மாறாத சிற்பங்கள்‌. மத்தகங்கள்‌, பிடரிகள்‌ புடைத்த 

[।age]ியமன்‌ நைமிஷாரண்யக்‌ காட்டின்‌ எல்லையைக்‌ 
கடந்து சோர்ந்த அடிகளுடன்‌ சென்று தன்‌ ஆலயத்தின்‌ 
முன்‌ அமர, அங்கு அவரைக்‌ காத்து நின்றிருந்த 
காலகையான துர்கமை அருகே வந்து வணங்கினாள்‌. 
யமன்‌ விழிதூக்க “தங்கள்‌ அடிபணிந்து ஒரு செய்தியை 
அறிவிக்க விழைந்தேன்‌” என்றாள்‌. சொல்‌ என யமன்‌ 
கைகாட்டினார்‌. 


“உபப்பிலாவ்யப்‌ பெருநகரியில்‌ அரண்மனைத்‌ 
தனியறையில்‌ நான்‌ பாண்டவர்களின்‌ அரசி 
திரெளபதியை கண்டேன்‌. அவள்‌ ஒரு வைரத்தை உண்டு 
உயிர்மாய்க்கும்‌ தருணத்தில்‌ அங்கே சென்றேன்‌. அதை 
அவள்‌ விழிமுன்‌ தூக்கி நோக்கிய கணம்‌ சுடரை 
காற்றென அசைத்தேன்‌. அருமணிக்குள்‌ ஒளியசைவு ஒரு 
நோக்கு என்று தெரிய அவள்‌ அதை கீழே வைத்துவிட்டு 
பெருமூச்சுவிட்டாள்‌. அப்போது அவள்‌ இளைய 
யாதவரை எண்ணினாள்‌?” என்றாள்‌. 


“ஆனால்‌...” என்றார்‌ யமன்‌. “ஆம்‌, அவள்‌ பெண்‌. ஆனால்‌ 
நீங்கள்‌ ஆணும்பெண்ணுமானவர்‌. தேவர்களுக்கு 
அவ்விரட்டை நிலை இல்லை” என்று காலகை 
சொன்னாள்‌. யமன்‌ நிமிர்ந்து நோக்கிவிட்டு “ஆம்‌, 
ஆனால்‌ இவ்வடிவிலேயே நான்‌ இருக்கிறேன்‌” என்றார்‌. 
“அது உங்களை பார்ப்பவர்‌ உங்கள்மேல்‌ 
ஏற்றுவதல்லவா? புருஷ மாயையால்‌ நீங்கள்‌ 
பிரம்மத்திலிருந்து தனித்துத்‌ தெரிகிறீர்கள்‌. ஜீவ 
மாயையால்‌ எண்ணுவோர்‌ உங்களுக்கு 
வடிவமளிக்கிறார்கள்‌” என்று காலகை சொன்னாள்‌. 


சில கணங்களுக்குப்‌ பின்‌ யமன்‌ “மெய்‌” என்றார்‌. 
மறுகணமே யமி என்னும்‌ பெண்ணாக மாறி 
உபப்பிலாவ்ய நகரிக்குள்‌ நுழைந்து அரண்மனையில்‌ 
காற்றெனக்‌ கடந்து திரெளபதியின்‌ அறைக்குள்‌ 
நுழைந்தார்‌. அவள்‌ அருகே நின்றிருந்த சுடரில்‌ ஆடினார்‌. 
அவள்‌ திரும்பி நோக்கிய கணம்‌ அவளுள்‌ புகுந்து 
மீண்டார்‌. திரெளபதி தன்னுள்‌ தனிமையை உணர்ந்த 
ஒரு தருணம்‌ அது. எவரோ அனைத்தையும்‌ 
அறிந்துவிட்ட உணர்வை அடைந்து அவள்‌ 
திடுக்கிட்டாள்‌. திரும்பி அறையை நோக்கினாள்‌. 


அறைக்கதவு மூடப்பட்டிருந்தது. சுடர்‌ மீண்டும்‌ 
நிலைகொண்டு எரியத்தொடங்கியது. 


சற்றுநேரத்திற்கு முன்னர்தான்‌ நாகவிறலியாகிய சதோதரி 
அறையைவிட்டு சென்றிருந்தாள்‌. அவளுடைய இமையா 
விழிகளை அவள்‌ அறையிலேயே 
விட்டுச்சென்றதைப்போல எண்ணம்‌ எழுந்து 
திரெளபதியின்‌ உடல்‌ மெய்ப்புகொண்டபடியே இருந்தது. 
நெஞ்சு படபடக்க அறைக்குள்‌ சுற்றிவந்தாள்‌. மஞ்சத்தில்‌ 
அமர்ந்தும்‌ எழுந்தும்‌ மீண்டும்‌ அமர்ந்தும்‌ 
நிலைகொள்ளாமல்‌ தவித்தாள்‌. பின்னர்‌ மஞ்சத்தில்‌ 
படுத்து மேலாடையை கண்களுக்குமேல்‌ 
போட்டுக்கொண்டாள்‌. 


சதோதரியை அவள்‌ அன்று மாலை கொற்றவை 
லயத்தின்‌ பூசனைக்குச்‌ செல்லும்போதுதான்‌ 
சந்தித்தாள்‌. உபப்பிலாவ்ய நகரமே படைகளால்‌ 
நிறைந்திருந்தது. படைப்பிரிவுகள்‌ செல்லும்‌ 
முரசொலியும்‌ கொம்பொவியும்‌ எங்கும்‌ மாறி மாறி 
ஒலித்தன. படைப்பிரிவுகளின்‌ சீரான அசைவுகளால்‌ 
மரக்கிளைகள்‌ காற்றிலாடும்‌ அசைவு பிழையென 
விழிக்கு தெரிந்தது. படைக்கலங்களின்‌ கூரொளி 
இல்லாது எந்தத்‌ திசையையும்‌ நோக்கமுடியவில்லை. 
முள்காடு ஒன்றுக்குள்‌ குடிவந்துவிட்ட உணர்வை 
திரெளபதி அடைந்தாள்‌. விழிமூடினாலும்‌ 
படைக்கலங்களின்‌ ஒளியே தெரிந்தது. அடுமனைக்‌ 
கலன்களில்‌, தேர்‌ குவடுகளில்‌, சகடப்‌ பட்டைகளில்‌, 
கதவுக்‌ குமிழ்களில்‌ எங்கும்‌ படைக்கலங்களின்‌ விழிப்பு. 


அந்தியில்‌ தென்மேற்கில்‌ அடர்காட்டுக்குள்‌ இருந்த 
கொற்றவை ஆலயத்திற்குச்‌ செல்வதொன்றே 
மாற்றென்றிருந்தது. அங்கே போருக்காக 
மூதாதையருக்கும்‌ பலிதேவர்களுக்கும்‌ 
போர்த்தெய்வங்களுக்கும்‌ கொடைகள்‌ 
அளிக்கப்பட்டதனால்‌ அத்திசையில்‌ மட்டும்‌ 
படைப்புழக்கம்‌ தடைசெய்யப்பட்மருந்தது. 
கோட்டைவாயிலைக்‌ கடந்து காட்டுக்குள்‌ நுழைந்தால்‌ 
ஒலிகள்‌ மெல்ல அடங்கி காடு செவிகளையும்‌ 
கண்களையும்‌ சூழ்ந்துகொள்ளும்‌. அப்போதுதான்‌ 
அதுவரை உள்ளம்‌ எத்தனை பதற்றம்‌ கொண்டிருந்தது 
என்று தெரியும்‌. மெல்ல மெல்ல அகம்‌ அடங்கியபின்‌ 
காலம்‌ விசையிழக்கும்‌. அவள்‌ கோவையாக எதையாவது 
எண்ணுவதே அப்போதுதான்‌. 


அரண்மனையில்‌ அனைவரும்‌ துண்டுதுண்டாக, 


முன்பின்‌ இணைவில்லாது எண்ணிக்கொண்டிருந்தனர்‌. 
அவர்களின்‌ பேச்சுக்கள்‌ அனைத்துமே 
விசைகொண்டவையாக இருந்தன. “அத்தனைபேரும்‌ 
ஓடிக்கொண்டே பேசுகிறார்கள்‌, அரசி” என்று 
அவளுடைய அணுக்கியான சலஃபை சொன்னாள்‌. 
“எவரும்‌ முழுமையாக ஏதும்‌ சொல்வதில்லை. நோக்கு, 
செல்‌, உடனே என ஒற்றைச்சொற்களே மிகுதி. ஆனால்‌ 
அனைவருக்கும்‌ அனைத்தும்‌ புரிகிறது. சொல்லி 
முடிப்பதற்குள்‌ வணங்கி செயலுக்குச்‌ செல்கிறார்கள்‌.” 
திரெளபதி புன்னகையுடன்‌ “ஏன்‌?” என்றாள்‌. 


சலஃபை ஊக்கம்‌ பெற்று உரத்த குரலில்‌ “அனைவரும்‌ 
ஒற்றையுள்ளம்‌ கொண்டவர்களாக 
கிவிட்டிருக்கிறார்கள்‌. இந்நகரில்‌ இன்று 
றிதொன்றை எண்ணுபவர்கள்‌ அரிது. 
போர்ச்செயல்கள்‌... உண்பதும்‌ உறங்குவதும்கூட 
போர்ச்செயலாகவே” என்றாள்‌. “மிகச்‌ சிலர்‌ வெளியே 
இருக்கிறார்கள்‌. அவர்களுக்கு ஒன்றும்‌ புரிவதில்லை. 
ஆகவே அவர்களை பிறர்‌ கைவிட்டுவிடுகிறார்கள்‌. 
அவர்கள்‌ உயிரற்ற பொருட்களைப்போலாகி இவர்கள்‌ 
நடுவே இருக்கிறார்கள்‌. பயனற்றவர்கள்‌ ஆகிவிட்டால்‌ 
விழியிலிருந்தே மறைந்துவிடுகிறார்கள்‌. அரசி, இன்று 
இந்த அரண்மனையில்‌ நான்‌ எவராலும்‌ பார்க்கப்படாமல்‌ 
முழு நாளும்‌ திரிந்துகொண்டிருக்கலாம்‌” என்றாள்‌. 


அப்போதுதான்‌ பல்லக்குக்கு குறுக்காகச்‌ சென்ற 
நாகவிறலியை திரெளபதி கண்டாள்‌. “அவள்‌ யார்‌? 
எப்படி இங்கே வந்தாள்‌?” என்றாள்‌. “நாகப்பெண்‌ என 
நினைக்கிறேன்‌. அவர்களின்‌ வழிகளை நாம்‌ அறியவே 
இயலாது” என்றபின்‌ பல்லக்கை நிறுத்தும்படி 
பட்டுச்சரடை இழுத்தாள்‌. போகிகள்‌ அதை கே 
வைத்ததும்‌ இறங்கி வெளியே சென்று விறலியிடம்‌ 
பேசிவிட்டு திரும்பிவந்தாள்‌. “அரசி, அவள்‌ அநிமீல்யர்‌ 
என்னும்‌ நாகர்குலத்தை சேர்ந்தவள்‌. பெயர்‌ சதோதரி 
என்கிறாள்‌.” திரெளபதி நகைத்துவிட்டாள்‌. “அவளை 
அழை” என்றாள்‌. 


அவள்‌ அருகணையும்போது திரெளபதி 
சிரித்துக்கொண்டிருந்தாள்‌. “நூறு வயிறுள்ளவளே, 
வருக!” என்றாள்‌. இமையா விழி கொண்டிருந்த அவள்‌ 
புன்னகைத்து “அது என்‌ மூதன்னையின்‌ பெயர்‌, அரசி. 
நூறு மைந்தரைப்‌ பெற்றவள்‌ அவள்‌” என்றாள்‌. “அவள்‌ 
இடைக்குக்‌ கீழே நாகஉடல்‌ கொண்டிருந்தாள்‌. மைந்தரை 
அவள்‌ குழவியெனப்‌ பெறவில்லை, குகை ஒன்றுக்குள்‌ 
சென்று முட்டையிட்டாள்‌.” திரெளபதி அவள்‌ 


இடையிலிருந்த கரிய குழந்தையை நோக்கி “இவனை நீ 
பெற்றாய்‌ என நினைக்கிறேன்‌” என்றாள்‌. அவள்‌ சிரித்து 
“என்னைப்‌ பிளந்து வெளிவந்தான்‌” என்றாள்‌. “இவன்‌ 
பெயர்‌ கவிஜாதன்‌.” 


“நீ என்ன செய்கிறாய்‌? குறி நோக்குவாயா?” அவள்‌ 
“இல்லை, நான்‌ பாடுவேன்‌” என்றாள்‌. “என்ன பாடல்‌?” 
என்றாள்‌ திரெளபதி. “அதை நான்‌ முடிவு 
செய்யமுடியாது. என்‌ உடலுக்குள்‌ இருந்து நாகமெழ 
வேண்டும்‌. அவள்‌ சொல்வதே என்‌ நாவிலெழும்‌.” 
திரெளபதி அவளை கூர்ந்து நோக்கி “அச்சொற்களின்‌ 
பொருட்டு நீ கொல்லப்படுவாயென்றால்‌?” என்றாள்‌. 
“அது அவள்‌ பொறுப்பு” என்றாள்‌ சதோதரி. “நன்று, என்‌ 
அரண்மனைக்கு வா... என்னிடம்‌ பாடிக்‌ காட்டு” என்றாள்‌ 
திரெளபதி. “ஆணை” என அவள்‌ தலைவணங்கினாள்‌. 


தென்மேற்கிலமைந்த கன்னிக்கொற்றவை ஆலயம்‌ மிகச்‌ 
சிறியது. ஒவ்வொருநாளும்‌ அவள்‌ செல்வதனாலேயே 
அங்கே பூசகர்‌ சென்று காத்திருந்தார்‌. வெட்டிய தலையை 
இடக்கையில்‌ ஏந்தி வலக்கையில்‌ சூலத்துடன்‌ மூவிழியும்‌ 
சடைமுடியும்‌ பிறையும்‌ அணிந்து அருகமைய 
நின்றிருந்த பாய்கலைப்பாவை கருங்கல்லில்‌ 
செதுக்கப்பட்ட சிறிய சிலை. பூசெய்கை முடிந்து 
குங்குமமும்‌ செம்மலரும்‌ கொண்டு அவள்‌ 
திரும்பியபோது சதோதரியும்‌ உடன்‌ வந்தாள்‌. 


சலஃபை “அவளை நாம்‌ அழைத்துச்செல்ல 
வேண்டாமென்று நினைக்கிறேன்‌, அரசி. அவள்‌ 
ஒருவேளை ஒற்றர்பணிபுரிபவளாக இருக்கலாம்‌” 
என்றாள்‌. “நாகர்களை பிறர்‌ நடிக்கமுடியாது” என்றாள்‌ 
திரெளபதி. “ஆம்‌, ஆனால்‌ நாகர்கள்‌ நம்மை வேவு 
பார்க்கலாமே?” என்று சலஃபை கேட்டாள்‌. “நமக்கு 
அவர்களுடன்‌ போரில்லை” என்றாள்‌ திரெளபதி. 
சலஃபை நிலைகொள்ளாமலிருந்தாள்‌. “அவள்‌ வந்தது 
தற்செயலல்ல என எண்ணுகிறேன்‌, அரசி. அவர்களின்‌ 
உள்ளங்கள்‌ நாம்‌ ஒருபோதும்‌ அறியமுடியாதவை.” 
திரெளபதி “ஆம்‌, ஆகவேதான்‌ பிறர்‌ உள்ளங்களை 
அவர்கள்‌ அறிகிறார்கள்‌” என்றாள்‌. 


அரண்மனைக்கு வந்ததும்‌ திரெளபதி “அவளை என்‌ 
அறைக்கு வரச்சொல்‌” என்றாள்‌. “அவள்‌ பாடுவாள்‌ 
என்றாள்‌. கூத்தரங்குக்கு...” என பேசத்தொடங்கிய 
சலஃபை அவள்‌ விழிகளை நோக்கியதும்‌ “ஆணை” 
என்றாள்‌. அவள்‌ ஆடைமாற்றி வந்தபோது அறைக்குள்‌ 
சதோதரி அமர்ந்திருந்தாள்‌. குழந்தை மடியில்‌ 


துயின்றுகொண்டிருந்தது. திரெளபதி பீடத்தில்‌ அமர்ந்த 
பின்‌ அவளிடம்‌ “நீ அக்காட்டுக்கு ஏன்‌ வந்தாய்‌?” 
என்றாள்‌. “உங்களை சந்திக்கத்தான்‌” என்றாள்‌ சதோதரி. 
திரெளபதி ஒருகணம்‌ வியந்தபின்‌ புன்னகைத்து 
“என்னை வியக்கச்‌ செய்யும்‌ மறுமொழி” என்றாள்‌. 


“உண்மையானது. நீங்கள்‌ வியக்கப்போவது நான்‌ ஏன்‌ 
வந்தேன்‌ என்று சொல்லும்போதுதான்‌” என்று சதோதரி 
சொன்னாள்‌. “சொல்‌” என்றாள்‌ திரெளபதி. “அரியன 
அனைத்தையும்‌ விரும்புபவர்‌ நீங்கள்‌. விரும்பியவற்றில்‌ 
முதன்மையானதைக்‌ கைவிட்டே பிறவற்றை 
அடையமுடியும்‌ என்று எண்ணிய கணத்தை நேற்று 
மீண்டும்‌ எண்ணிக்கொண்டீர்கள்‌” என்றாள்‌ சதோதரி. 
திரெளபதி பீடத்தின்‌ கைப்பிடியை இறுகப்பற்றினாள்‌. 
ஆனால்‌ முகத்தில்‌ அதே ஏளனத்துடன்‌ “எவரும்‌ 
சொல்லும்‌ பொதுச்சொல்‌ இது” என்றாள்‌. 


“அரசி, நேற்று நீங்கள்‌ பின்னிரவில்‌ ஒரு கனவு 
கண்டீர்கள்‌. உங்கள்‌ உளம்நிறைந்த ஆடவருடன்‌ 
இருந்தீர்கள்‌.” திரெளபதி “இதையும்‌ எந்தப்‌ 
பெண்ணிடமும்‌ எவரும்‌ சொல்லிவிட முடியும்‌... 
நூறிலொருமுறை சரியாகவும்‌ அமையும்‌” என்றாள்‌. 
“அவர்‌ உங்கள்‌ கணவர்களில்‌ ஒருவர்‌ அல்ல” என்றாள்‌ 
சதோதரி. “திகைப்பேன்‌ என நினைக்கிறாயா?” என்றாள்‌ 
திரெளபதி. “எந்தப்‌ பெண்ணும்‌ திகைக்கமாட்டாள்‌.” 
சதோதரி “அவர்‌ சூரியனின்‌ மைந்தர்‌” என்றாள்‌. 
திரெளபதி சினத்துடன்‌ விழிகள்‌ சுருங்க “என்னைக்‌ 
குறித்த சூதர்கதைகளிலிருந்தே அதை சொல்லிவிட 
முடியும்‌” என்றாள்‌. “ஆனால்‌ அதை என்‌ முன்‌ 
சொல்லிவிட்டு உயிருடன்‌ மீளமுடியாதென்று 
அறிவுடையோர்‌ அறிவர்‌.” 


“அரசி, அக்கனவில்‌ நீங்கள்‌ அவரை ஒரு கத்தியால்‌ 
நெஞ்சில்‌ குத்தினீர்கள்‌. அவருடைய சூடான குருதி 
உங்கள்‌ உடலில்‌ பெருகி மஞ்சத்தை நனைத்தது. 
அக்குருதிக்கு விந்துவின்‌ மணமிருந்தது. குருதி 
அறையை நிறைத்தது. நீங்கள்‌ எழுந்து நின்றபோது 
உங்கள்‌ உடலே செங்குருதி மூடிவழிய கருவறையிலிருந்து 
வந்தது போலிருந்தது. மஞ்சத்தில்‌ அவர்‌ குருதி வழிந்து 
இறந்துகிடக்க அறையில்‌ பெருகிய குருதியில்‌ கால்‌ 
வழுக்கி சுவரைப்பற்றியபடி நீங்கள்‌ நடந்துசென்று 
கதவைத்‌ திறந்தபோது எழுகதிரின்‌ செவ்வொளிப்‌ 
பெருக்கை கண்டீர்கள்‌.” 


திரெளபதி பெருமூச்சுவிட்டாள்‌. கைகள்‌ தளர நெகிழ்ந்து 


அமர்ந்து “சொல்‌” என்றாள்‌. “நான்‌ உங்களைத்‌ 
தேடிவந்தது அக்கனவால்தான்‌” என்றாள்‌ நாகவிறலி. 
“ஏன்‌?” என்றாள்‌ திரெளபதி. “அரசி, நீங்கள்‌ 
எண்ணுவதுபோல எய்தப்படாமையின்‌ அருமை 
கொண்டவர்‌ அல்ல அவர்‌. மெய்யாகவே உங்கள்‌ 
உளம்கொண்டவர்‌ அவரே.” திரெளபதி “அதை நீ 
சொல்லவேண்டியதில்லை” என்றாள்‌. “உங்கள்‌ 
உளத்தமைவது அழகே என அறியாதவரா நீங்கள்‌?” 
என்றாள்‌ விறலி. திரெளபதியின்‌ விழிகள்‌ கூர்ந்தன. 
“என்ன சொல்கிறாய்‌?” என்றாள்‌. “அரசி, நீங்கள்‌ 
விழைவது வெல்வதை அல்ல, ஆள்வதை அல்ல, 
அழகை. அதை அடைவதாக எண்ணிக்கொண்மர்கள்‌.” 


சலிப்புடன்‌ கைவீசியபடி எழுந்துகொண்டு “சரி, இதைப்‌ 
பேசி விரிவாக்க விழையவில்லை. இதைப்போல பல 
உளம்பயில்வோரை கண்டுவிட்டேன்‌” என்றாள்‌ 
திரெளபதி. சதோதரி “அரசி, என்‌ நாகபந்தனக்‌ களத்தை 
ஒருமுறை பாருங்கள்‌...” என்றாள்‌. “நான்‌ 
சலிப்புற்றுவிட்டேன்‌. இதை இனிமேல்‌ பார்த்து என்ன 
பயன்‌? போர்‌ அணுகிக்கொண்டிருக்கிறது. பேரழிவு. 
அதன்பின்‌ எய்துவது எதுவானாலும்‌ பயனற்றது” 
என்றாள்‌ திரெளபதி. “அல்ல, அனைத்திலிருந்தும்‌ மீளும்‌ 
வழி ஒன்றுண்டு. அதன்‌ செய்தியுடன்‌ நான்‌ வந்தேன்‌” 
என்றாள்‌. “எப்போதும்‌ மீளும்‌ வழி மிக எளிது. 
தடையென்றாவது நாமே.” 


திரெளபதி மீண்டும்‌ அமர்ந்துகொண்டு சொல்‌ என 
கையசைத்தாள்‌. விறலி தன்‌ சிறிய தோல்பையிலிருந்து 
கரிக்கட்டியையும்‌ சுண்ணக்கட்டியையும்‌ எடுத்து 
அறையின்‌ மரத்தரையில்‌ வரையத்தொடங்கினாள்‌. இரு 
கோடுகளும்‌ இணைந்து உருவான நாகத்தின்‌ உடல்‌ 
ஒன்றுடன்‌ ஒன்று பிணைந்து பிணைந்து உருவான 
கோலம்‌ உயிருடன்‌ நெளிவதாகத்‌ தோன்றியது. “அரசி, 
உங்கள்‌ சுட்டுவிரலை இந்த நாகப்பின்னலில்‌ ஒரு 
முடிச்சில்‌ வைக்கவேண்டும்‌” என்றாள்‌ சதோதரி. 


அதை நோக்கியபின்‌ தன்‌ சுட்டுவிரலை ஒரு முடிச்சு 
நோக்கி கொண்டுசென்றாள்‌ திரெளபதி. அரவுச்சுருள்‌ 
அசைவதென விழிமயக்கு ஏற்பட தயங்கினாள்‌. பின்‌ 
விரைவாக அந்தப்‌ புள்ளியில்‌ கையை வைத்தாள்‌. 
ட்‌ அதற்குள்‌ அச்சுருள்‌ நிலைமாறிச்‌ சுழன்று 
றிதொரு புள்ளியில்‌ அவள்‌ விரல்‌ பதிந்தது. “இல்லை” 

என அவள்‌ சொல்வதற்குள்‌ அவள்‌ உடலில்‌ மெல்லிய 
விதிர்ப்பு உருவானது. அவள்‌ வேறெங்கோ இருந்தாள்‌. 


[111826]ஒரு குறுங்காட்டில்‌ அவள்‌ 
நின்றுகொண்டிருந்தாள்‌. சூழ்ந்திருந்த பசுஞ்சோலை 
நடுவே ஒரு சுனை அசைவிலாத நீருடன்‌ இருந்தது. 
அவள்‌ அதில்‌ தன்‌ முகத்தை நோக்கிக்கொண்டிருந்தாள்‌. 
இமைக்காத விழிகளுடன்‌. அது அவளை 
நோக்கிக்கொண்டிருந்தது. எவர்‌ நோக்குகிறார்கள்‌ என்று 
அறியாதது போல. விழிகள்‌ ஒன்றுடன்‌ ஒன்று 
தொட்டுக்கொண்டு ஒன்றை ஒன்று முழுதறிந்து நின்றன. 


இளங்காற்றில்‌ நீரில்‌ மெல்லிய அசைவொன்று எழ அவள்‌ 
உருக்‌ கலைந்தாள்‌. அலைந்தலைந்து உரு மீண்டபோது 
அங்கே சகதேவனின்‌ உருவைக்‌ கண்டாள்‌. அவன்‌ 
முகத்தை, தோள்களை, நெஞ்சை மாறிமாறி 
நோக்கினாள்‌. பின்‌ அறிந்து கனிந்த அவன்‌ விழிகளை 
தொட்டாள்‌. அவ்விழிகள்‌ மட்டும்‌ எஞ்ச உருக்‌ கலைந்தது 
நீர்நிழல்‌. அவள்‌ அந்த விழிகளை மட்டும்‌ 
நோக்கிக்கொண்டிருந்தாள்‌. உடலில்லாமல்‌ ஆனபோது 
அழகு மட்டும்‌ பொருளில்‌ இருந்து தனித்தெழுந்து 
நிற்பதெனத்‌ தோற்றமளித்தன அவ்விழிகள்‌. 


அவள்‌ சுட்டுவிரலால்‌ தொட்டு நீரில்‌ 
அலையெழுப்பினாள்‌. மீண்டும்‌ சுனைப்பரப்பு 
அலைபாய்ந்து அமைந்தபோது நகுலன்‌ தெரிந்தான்‌. 
பழுதின்றிச்‌ செதுக்கப்பட்ட கரிய சிலைபோன்ற அவன்‌ 
முகத்தை நோக்கிக்‌ கொண்மருந்தாள்‌. எங்கும்‌ 
பிழையிலா அழகு. அதன்‌ உச்சமென கூர்மூக்கு. சிறிய 
மேலுதட்டை பொருள்கொண்டதாக்கியது. இரு 
விழிகளையும்‌ நிகரென்றாக்கியது. முகத்திற்கு மையம்‌ 
அளித்தது. அதை நுனிவிரலால்‌ தொட்டாள்‌. அது மட்டும்‌ 
பிரிந்து நீரில்‌ நின்றது. அக்கணம்‌ மலர்ந்த ஓர்‌ அருமலர்‌ 
என. 


புன்னகையுடன்‌ மீண்டும்‌ தொட்டபோது அர்ஜுனன்‌ 
தோன்றினான்‌. அவனை நோக்கிக்கொண்டிருந்த பின்‌ 
அவன்‌ தோள்களை தொட்டாள்‌. பேருருவுடன்‌ பீமன்‌ 
எழுந்தபோது விரிந்த நெஞ்சை. தருமன்‌ தோன்றியபோது 
செவிகளை. அவ்வுறுப்புகள்‌ நீரில்‌ ஐந்து வண்ணமீன்கள்‌ 
என நீந்திச்‌ சுழன்றன. குறுநகையுடன்‌ அவள்‌ அதை 
நோக்கிக்கொண்டே இருந்தாள்‌. அவ்வுறுப்புகள்‌ ஒன்றை 
ஒன்று துரத்தி கவ்வி இணைந்து உருவமென்றாயின. 


நெஞ்சு துடிக்க விழியசைக்காமல்‌ காத்திருந்தாள்‌. 
கர்ணனின்‌ முழுத்தோற்றம்‌ எழுந்தது. அவள்‌ விழிகளை 
அவன்‌ விழிகள்‌ நோக்க அவள்‌ நோக்கு 
விலக்கிக்கொண்டாள்‌. உடல்‌ மெய்ப்புகொண்டபடியே 


இருந்தது. திரும்பி அவனை நோக்க அவள்‌ அஞ்சினாள்‌. 
அழித்துக்‌ கலைத்துவிடலாமென எண்ணி 
கைநீட்டினாள்‌. ஆனால்‌ நீரைத்‌ தொடத்‌ துணியவில்லை. 


பன்னிருமுறை நீட்டி விலக்கிய பின்‌ ஒரு கணத்தில்‌ 
கழிவிரக்கமும்‌ சினமும்‌ கொண்டு நீரைத்‌ தொட்டு 
கலைத்தாள்‌. ஓரவிழியால்‌ நீரின்‌ அலைவை 
நோக்கிக்கொண்டிருந்தாள்‌. அவ்வுரு கலைந்தழிந்தது. 
திரும்பி நோக்கியபோது ஐந்து முகங்களையும்‌ கண்டாள்‌. 
அவற்றை நோக்கிக்கொண்டிருக்கையில்‌ ஏக்கமும்‌ 
சினமும்‌ எழ மீண்டும்‌ கைநீட்டி நீரை கலைத்தாள்‌. 
உருவங்கள்‌ கலந்தமைந்து மீண்டும்‌ உருக்கொள்வதைக்‌ 
கண்டு அஞ்சி நீரை கையால்‌ அளைந்துகொண்டே 
இருந்தாள்‌. பின்னர்‌ என்ன செய்கிறோம்‌ என்று உணர்ந்து 
எழுந்துகொண்டாள்‌. அது அஸ்தினபுரியின்‌ அணிக்காடு. 
அப்பால்‌ சேடியர்‌ குரல்கள்‌ கேட்டுக்கொண்டிருந்தன. மிக 
அருகே ஒரு நாகத்தின்‌ அசைவை உணர்ந்து திடுக்கிட்டு 
திரும்பிப்‌ பார்த்தாள்‌. 

ஒரு கணத்தின்‌ ஒரு பகுதியில்‌ கண்‌ தொட்டு 
விலகுகையில்‌ அறியும்‌ அழகின்‌ முழுமை நோக்கிநோக்கி 
விரிக்கையில்‌ எழுவதில்லை. ஒருகணத்‌ தெறிப்பிலேயே 
அழகை உணர்கிறோம்‌ என்றால்‌ அழகிருப்பது எங்கே? 
அது முன்னரே வரையறை செய்யப்பட்டிருக்கிறது. 
உள்ளம்‌ முன்னரே அதை அறிந்திருக்கிறது. 
தொலைந்ததை, தேடித்தேடி அலைந்ததை மட்டுமே விழி 
அத்தனை எளிதில்‌ கண்டுகொள்கிறது. அழகென்பது 
சீர்மை. ஒவ்வொன்றும்‌ எதிர்பார்த்தபடி அங்கிருப்பதன்‌ 
உவகை. 


பொருளில்‌ அது சீர்மை. அசைவில்‌ அது இயல்பு. உள்ளம்‌ 
கொள்ளும்‌ பொருளில்‌ என்ன? நன்மையா? இனிமையா? 
அழகென்பது முற்றிலும்‌ இங்குளதா? அங்கிருப்பது இங்கு 
வெளிப்படும்‌ தருணங்களா? அழகிய நஞ்சு உண்டு. 
அழகிய முள்‌ உண்டு. அச்சமூட்டுகிறது பேரழகு. 
பேதலிக்கச்‌ செய்கிறது முழுதழகு. அழகென்று எழுந்தவை 
எவை? எங்குமிருப்பதன்‌ உச்சங்களா? கண்டடையும்‌ 
தருணங்கள்‌ மட்டும்தானா? அழகென்பது உள்ளிருந்து 
வெளியே சென்றமைகிறதா? வெளியே இருந்து 
உட்புகுந்துகொள்கிறதா? 


ஒவ்வொன்றும்‌ முழுமைகொண்டதென மானுட உடல்‌ 
அமைவதில்லை. ஓர்‌ உறுப்பின்‌ குறைபாட்டை 
பிறிதொரு உறுப்பு நிகர்செய்கிறது. ஒவ்வொரு உறுப்பும்‌ 
உள்ளத்தால்‌ வெவ்வேறு வகையில்‌ இழுத்துக்‌ 


கட்டப்பட்டிருக்கிறது. தாங்கி நிறுத்தப்பட்டிருக்கிறது. 
நிகரமைக்கப்பட்டிருக்கிறது. மானுட உடலென்பது ஒரு 
பொருளல்ல, நிகழ்வு. அசைவில்‌ உருமாறி 
பிறிதொன்றாகிறது. ஒவ்வொரு அசைவுக்கும்‌ தன்னை 
நுண்ணிதின்‌ உருமாற்றிக்கொண்டிருக்கிறது. அதன்‌ 
பொருள்‌ ஒவ்வொரு நோக்கிலும்‌ மாறுபடுகிறது. 
வல்லமை என. நெகிழ்வு என. இசைவு என. ஆணில்‌ 
பெண்‌ எழுந்து முழுமை கூடுகிறது. பெண்ணில்‌ ஆண்‌. 
மைந்தரில்‌ முதுமை. முதுமையில்‌ குழவி. 


மானுட உடலென்பது உடலென்றானது தன்னை 
வெளிப்படுத்தும்‌ ஒரு முறை. மானுடம்‌ உடல்களினூடாக 
ஒன்றோடொன்று உரையாடிக்கொண்டிருக்கிறது. 
உடல்கள்‌ இங்கே ஓயாது பேசிக்கொண்டிருக்கும்‌ நாவுகள்‌. 
உடல்கள்‌ உடல்களை அறிகின்றன. உடல்களினூடாக 
மானுட உள்ளங்கள்‌ அறியாத ஒன்று இங்கே 
நிகழ்ந்துகொண்டிருக்கிறது. மானுட உடலென்றான 
தெய்வத்திருவுருக்கள்‌ மானுட உடலினூடாக எழுந்த 
மானுடனை ஆளும்‌ விசைகள்‌. பேருரு. பெருங்கைகள்‌, 
பெருந்தோள்கள்‌, விரிமார்பு, சிற்றிடை, 
திரள்தொடைகள்‌, இதழ்களின்‌ மலர்ச்செம்மை, விரிந்த 
விழிகளின்‌ அனல்செம்மை. விண்ணளந்தோன்‌. 
கரியோன்‌. கரிய முகத்தில்‌ எழும்‌ புன்னகை... 


கட்டற்று ஓடிய சொற்பெருக்கை அவளே உணர்ந்ததும்‌ 
இடம்‌ மீண்டாள்‌. எதிரே அமர்ந்திருந்த நாகவிறலியிடம்‌ 
“என்ன மாயம்‌ இது? இந்த உளமயக்குகளுக்காக நான்‌ 
உன்னை அழைக்கவில்லை” என்றாள்‌. சதோதரி 
“நாகச்சுருள்‌ மெய்மையை தன்னுள்‌ வைத்திருக்கிறது. 
மெய்யன்றி பிறிதொன்றை தொடமுடியாது” என்றாள்‌. 
“ஆம்‌, நான்‌ அறிவேன்‌. அது மெய்யே” என்றாள்‌ 
திரெளபதி. “அழகு, நான்‌ பிறிதொன்றையும்‌ 
எண்ணியதில்லை.” சதோதரி “மானுடரின்‌ தியம்‌ அது. ஓர்‌ 
அழகை கைவிடாமல்‌ பிறிதொன்றை பெறவியலாது” 
என்றாள்‌. 


“அந்த மணத்தன்னேற்பு அவை, அதில்‌ நான்‌ பல்லாயிரம்‌ 
முறை பல்லாயிரம்‌ வகையில்‌ வாழ்ந்துவிட்டேன்‌. 
ஒருகணம்‌, ஒரு கணத்திலும்‌ குறைவான பொழுதில்‌ 
அம்முடிவை எடுத்தேன்‌. அந்த முடிவால்‌ என்‌ முழு 
வாழ்க்கையையும்‌ அமைத்துக்கொண்டேன்‌” என 
திரெளபதி சொன்னாள்‌. “அனைத்து முடிவுகளும்‌ 
ஒற்றைக்‌ கணத்தில்‌ எடுக்கப்படுவனவே” என்றாள்‌ 
சதோதரி. “வாழ்க்கையின்‌ முடிவுகளை எடுக்கும்‌ 
பொறுப்பை ஏற்றுக்கொள்பவர்கள்‌ தீயூழ்‌ 


கொண்டவர்கள்‌” என்றாள்‌ திரெளபதி. 


பின்‌ சினமும்‌ சலிப்புமாக “அந்தக்‌ கணத்தை அமைக்கும்‌ 
தெய்வங்கள்‌ எவை? அந்தக்‌ கணம்‌ அப்போது ஒரு முழு 
வாழ்வளவுக்கே என்னுள்‌ விரிந்தது. என்‌ இறந்தகாலம்‌ 
அனைத்தையும்‌ கண்டேன்‌. எதிர்காலம்‌ குறித்து 
கணம்கணமெனக்‌ கணித்தேன்‌. நூற்றுக்கணக்கான 
நாற்களங்களில்‌ காய்நகர்த்தி வென்று அம்முடிவை 
சென்றடைந்தேன்‌” என்றாள்‌ திரெளபதி. “ஆனால்‌ 
விழியிலாதவன்‌ கையிலகப்பட்டதை 
எடுப்பதைப்போலவே அக்கணத்தில்‌ உணர்ந்தேன்‌. இழந்த 
மறுகணமே இழந்ததென்ன என்று உணர்ந்தேன்‌. பின்பு 
அது இல்லாமல்‌ ஒரு கணமும்‌ இருந்ததில்லை.” 


“அழகின்‌ இயல்பு அது” என சதோதரி சொன்னாள்‌. “அது 
மானுட உள்ளத்தை முழுமையாக நிறைத்து 
பிறிதொன்றிலாமல்‌ ஆக்கிவிடுகிறது. ஒவ்வொன்றும்‌ 
தங்கள்‌ தூய்மையில்‌ முழுமையில்‌ வெளிப்படுகையில்‌ 
அழகென்றே அமைகின்றன. மெய்யென்று வேர்‌. 
ஒழுங்கென்று மரம்‌. அழகே மலர்‌. இப்புவியில்‌ பிரம்மம்‌ 
அழகென்று மட்டுமே தோன்றமுடியும்‌. அழகில்‌ மட்டுமே 
மானுடன்‌ தன்னை முற்றிழந்து அதுவாக சில 
கணங்களேனும்‌ இருக்கமுடியும்‌.” திரெளபதி 
தலையசைத்தாள்‌. “அரசி, பொருட்களனைத்திலும்‌ 
அழகென வெளிப்படுவது மானுட உடலின்‌ அழகே. 
பல்லாயிரம்‌ பொருட்களின்‌ அழகை அள்ளி வைத்தாலும்‌ 
அவ்வழகை முழுமையாக காட்டிவிடவும்‌ முடியாது.” 


திரெளபதி “ஆனால்‌ அந்நகரை நான்‌ முன்னரே 
உள்ளத்தில்‌ கட்டிவிட்டிருந்தேன்‌” என்றாள்‌. “ஆம்‌, அது 
சூரியபுரியாக இருந்தது. இந்திரனின்‌ நகராக அல்ல” 
என்றாள்‌ சதோதரி. திரெளபதி அவளை கூர்ந்து 
நோக்கிக்கொண்டு அமர்ந்திருந்தாள்‌. பின்னர்‌ 
சினத்துடன்‌ எழுந்து “விளையாடுகிறாயா? என்னை 
சிறுமைசெய்து மகிழ எண்ணுகிறாயா?” என்றாள்‌. 


சதோதரி “நீங்கள்தான்‌ அப்புள்ளியை தொட்டீர்கள்‌, 
அரசி” என்றாள்‌. “இல்லை, நான்‌ தொடவிரும்பியது 
அதையல்ல” என்றாள்‌ திரெளபதி. “நீங்கள்‌ மீண்டும்‌ 
தொடலாமே” என்று சதோதரி சொன்னாள்‌. திரெளபதி 
அவள்‌ விழிகளை நோக்கினாள்‌. இரு ஒளிகொண்ட 
கூழாங்கற்கள்‌. இமைக்காத விழிகள்‌ வேறு உலகை 
நோக்குவனவாக ஆகிவிடுகின்றன. அவள்‌ எங்கிருந்து 
வந்தாள்‌ என அவள்‌ உள்ளம்‌ வியந்தது. “தொடுங்கள்‌, 
அரசி. நீங்கள்‌ நெடுங்காலமாக அகத்தே வினவுவதை 


தசைகள்‌, போர்வைபோர்த்தி நிற்கும்‌ மக்கள்திரள்கள்‌, 
உறைந்த அலைகள்‌, திகைத்து நிற்கும்‌ தூண்கள்‌... 
அவற்றை உருவங்களாக்கிக்‌ கொள்ளமுயன்ற அகம்‌ 
பிடிகிடைக்காது ஆழத்துக்கு வழுக்கும்‌ கரம்‌ என 
பரிதவித்தது. 


“இது எங்கள்‌ ஆசிரியரின்‌ குகை. இங்குதான்‌ பூசைகளும்‌ 
வேள்விகளும்‌ வகுப்புகளும்‌ நிகழும்‌. ஆசிரியர்‌ தன்‌ 
அறையில்‌ இருக்கிறார்‌. அழைத்துவருகிறேன்‌” என்றான்‌ 
கனகன்‌. அவன்‌ சென்றபின்‌ ஒவ்வொருவரும்‌ அந்த 
வெண்சுண்ணச்‌ சிற்பங்களையே விழிதிகைத்து 
பார்த்துக்கொண்டிருந்தனர்‌. தொங்கும்‌ 
கல்திரைச்சீலைகள்‌. கல்லாடையின்‌ மடிப்புகள்‌. 
வெண்கல்தழல்கள்‌. தொட எண்ணி தயங்கி உறைந்த 
கல்விரல்‌ நுனிகள்‌. சிறகுகள்‌ கல்லாகிச்‌ சிக்கிக்கொண்ட 
பெரும்‌ பறவைகள்‌. மத்தகம்‌ மட்டுமே பிறந்து கல்லில்‌ 
எஞ்சிவிட்ட யானைகள்‌. திமில்‌ சரிந்த ஒட்டகங்கள்‌... 
மேலிருந்து நூற்றுக்கணக்கான கூம்புகள்‌ தொங்கின. 
“பெரும்‌ வெண்பன்றி ஒன்றின்‌ அடியில்‌ 
நிற்பதுபோலிருக்கிறது. பல்லாயிரம்‌ அகிடுகள்‌” என்றான்‌ 
பாண்டு. 


இல்லை. இவை கல்மேகங்கள்‌. கல்புகை. கல்பனி. 
கல்வெள்ளம்‌! என்ன மூடத்தனம்‌? ஏன்‌ அவற்றை 
உருவங்களாக்கிக்‌ கொள்ளவேண்டும்‌? அவை 
ஐம்பெரும்பூதங்களும்‌ தங்களுக்குள்‌ முயங்கி 
உருவாக்கிக்கொண்டவை. ஆனால்‌ அகம்‌ அறிந்த 
உருவங்களையே உருவாக்கிக்‌ கொள்கிறது. “அதோ ஒரு 
யானை...” என்றான்‌ ஒரு பிரம்மசாரி. “அது மாபெரும்‌ 
பன்றி...” அனைத்து விலங்குகளும்‌ அங்கிருந்தன. 
ஒவ்வொன்றும்‌ அவற்றின்‌ வேறுவடிவங்களில்‌ 
ஒளிந்திருந்தன. படைப்புதெய்வத்தால்‌ சிறையிடப்பட்ட 
வடிவங்களை உதறி விடுதலைகொண்ட ஆன்மாக்கள்‌ 
கல்லைக்‌ கொண்டாடிக்கொண்டிருந்தன. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


“சரத்வான்‌ தனுர்வேதத்தின்‌ முதல்ஞானிகளில்‌ ஒருவர்‌. 
அவரது தனுர்வேதசர்வஸ்வம்தான்‌ வில்வித்தையின்‌ 
முதற்பெரும்நூல்‌ என்கிறார்கள்‌. ஆனால்‌ அவர்‌ 
ல்வித்தையை போர்க்கலையாகக்‌ கற்பிப்பதில்லை. 
அதை ஞானக்கலையாகவே எண்ணுகிறார்‌” என்றார்‌ 


தெளிவுபடுத்திக்கொள்ளுங்கள்‌.” 


அவள்‌ மீண்டும்‌ அந்த நாகச்சுருளின்‌ ஒரு முடிச்சை 
நோக்கி சுட்டுவிரலை கொண்டுசென்றாள்‌. அது 
நெளிகிறதா என மிக நுட்பமாக நோக்கினாள்‌. அது 
அசைவற்றிருந்தது. எண்ணி முடிவெடுத்த கணமே 
சுட்டுவிரலை வைத்தாள்‌. ஆனால்‌ அதற்கு முந்தைய 
நொடியில்‌ அது திரும்பி பிறிதொரு புள்ளியில்‌ அவள்‌ 
விரலை தொடச்செய்தது. அவள்‌ சினத்துடன்‌ கையை 
எடுத்துக்கொள்வதற்குள்‌ மீண்டும்‌ எங்கோ 
சென்றுவிட்டிருந்தாள்‌. 

[[/age]lதென்னகத்து விறலியின்‌ கரிய கன்னங்களில்‌ 
அருகிருந்த விளக்குகளின்‌ ஒளி மின்னியது. அவள்‌ 
உடல்‌ எண்ணை பூசப்பட்ட கருங்கல்‌ சிலை என 
மின்னியது. வெண்விழிகளும்‌ வெண்பற்களும்‌ பெரிய 
வட்ட முகத்தில்‌ மின்னித்தெரிந்தன. சிறிய மூக்கில்‌ 
அணிந்திருந்த ஏழு வெண்கற்கள்‌ பதிக்கப்பட்ட மூக்குத்தி 
அம்மின்னொளிகளுடன்‌ இணைந்துகொண்டது. வண்டு 
முரலுதல்போல கீழ்சுதி நிலையில்‌ நின்றாள்‌. 
குறுமுழவென எழுந்த குரல்‌ உச்சங்களில்‌ 
சிறகசைக்காமல்‌ நீந்தும்‌ பருந்தெனச்‌ சுழன்றது. இறகென 
தழைந்தது. 


அவள்‌ உடலில்‌ இருந்து விழிகளை விலக்க 
இயலவில்லை. அவள்‌ குரல்‌ செவிகளில்‌ ஓயவில்லை. 
பாட்டை நிறுத்திவிட்டு அவள்‌ நீர்‌ அருந்தியபோதும்‌, 
ஏட்டுக்கட்டுகளைப்‌ பிரித்து அடுத்த பாடலுக்கான 
வரிகளை நோக்கியபோதும்‌, பின்னால்‌ அமர்ந்திருந்த 
அவள்‌ கணவன்‌ குடயாழின்‌ சுதி அமைக்க பொழுது 
எடுத்துக்கொள்ள அவள்‌ காத்திருந்தபோதும்கூட அவள்‌ 
குரல்‌ திரெளபதிக்குள்‌ ஒலித்தபடியே இருந்தது. 
அவளருகே அன்னை அமர்ந்திருந்தாள்‌. பகல்‌ முழுக்க 
அவைச்செயல்களில்‌ உழன்று களைத்திருந்தமையால்‌ 
அவள்‌ பெரிய இமைகள்‌ எடைமிகுந்து மெல்ல 
சரிந்துகொண்டிருந்தன. சேடியரும்‌ அரைத்துயிலில்‌ 
இருந்தனர்‌. இசைக்கூடத்திற்குள்‌ விறலியும்‌ அவளும்‌ 
மட்டுமே இருந்தனர்‌ எனத்‌ தோன்றியது. 


“மனுவின்‌ மைந்தர்‌ பிரியவிரதர்‌. அவருக்கு அக்னீத்ரன்‌ 
என்னும்‌ மைந்தர்‌ பிறந்தார்‌. அக்னீத்ரன்‌ பூர்வசித்தியை 
மணந்து நாபி, கிம்புருஷன்‌, ஹரி, இளாவிரதன்‌, ரம்யகன்‌, 
ஹிரண்மயன்‌, குரு, பத்ராஸ்வன்‌, கேதுமாலன்‌ எனும்‌ 
ஒன்பது மைந்தரை பெற்றார்‌. அக்னீத்ரன்‌ 
வாழ்நாளெல்லாம்‌ வேள்விகளை 
செய்துகொண்டிருந்தார்‌. நூல்கள்‌ நவிலும்‌ ஒன்பது 
கொடைவேள்விகளை அவர்‌ நூறுமுறை இயற்றினார்‌. 
வேள்விகளை பெரிதாக நிகழ்த்துவது ஆணவம்‌. பழுதற 
நிகழ்த்துவது அர்ப்பணிப்பு. தன்னை முழுதீந்து 
நிகழ்த்தியமையால்‌, பெற்றது எதையும்‌ 
கொள்ளாமையால்‌ அக்னீத்ரன்‌ முழுமையான 
பயன்களை அடைந்தார்‌. 


தவவாழ்வு நிறைவுற்று அவர்‌ விண்ணேகியபோது தன்‌ 
ஒன்பது மைந்தரையும்‌ அழைத்து அவர்களுக்கு தன்‌ 
தவச்செல்வத்தை அளிப்பதாகவும்‌, அவர்கள்‌ உகந்த 
முறையில்‌ அதை மாற்றிக்கொள்ளலாம்‌ என்றும்‌ 
சொன்னார்‌. அவர்கள்‌ ஒவ்வொருவருக்கும்‌ அவர்‌ 
நெற்றிப்பொட்டில்‌ கைவைத்து தன்‌ தவத்தை அளித்தார்‌. 
நாபி அச்செல்வத்தை நீண்ட வாழ்நாளாக 
பெற்றுக்கொண்டார்‌. கிம்புருஷன்‌ அதை 
அறிவுத்தொகையாக, ஹரி அதை பெருஞ்செல்வமாக, 
இளாவிரதன்‌ அதை காமமாக, ரம்யகன்‌ அதை 
மக்கட்பேறாக, ஹிரண்மயன்‌ அரசாக, குரு வெற்றியாக, 
பத்ராஸ்வன்‌ புகழாக அதை பெற்றுக்கொண்டனர்‌. இறுதி 
மைந்தனாகிய கேதுமாலன்‌ “எந்தையே, நான்‌ அதை 
அழகென பெற்றுக்கொள்கிறேன்‌” என்றான்‌. 


இளமையிலேயே அழகின்மேல்‌ பித்துகொண்டவனாக 
காடுமலை என அலைந்த அவனைப்பற்றி மூத்தவர்கள்‌ 
ஏளனம்‌ கொண்டிருந்தனர்‌. கலைகளில்‌, இயற்கையில்‌ 
அவன்‌ தேடுவதென்ன, மகிழ்வது எதனால்‌ என அவர்கள்‌ 
அறிந்திருக்கவில்லை. அவர்கள்‌ ஒருவரை ஒருவர்‌ 
நோக்கி புன்னகைத்தனர்‌. அவன்‌ தந்தையே அவனை 
நோக்கி “மைந்தா, நீ கேட்பது என்னவென்று 
புரிந்திருக்கிறாயா?” என்றார்‌. “ஆம்‌ தந்தையே, எனக்கு 
அழகன்றி வேறேதும்‌ பெரிதென்று தோன்றவில்லை” 
என்றான்‌ கேதுமாலன்‌. 


“அழகென ஏதும்‌ இப்புவியில்‌ இல்லை. அது நம்‌ 
உளம்கொள்ளும்‌ ஒரு நிலைதான்‌. கூழாங்கற்களும்‌ 
அழகெனத்‌ தோன்றும்‌ தருணங்களும்‌ உண்டு” என்று 
தந்தை சொன்னார்‌. “அவ்வுளநிலை அமைந்தால்‌ 
அனைத்தும்‌ அழகே. மைந்தா, அழகென்பது ஒரு 
செல்வமல்ல. அது காற்றுபோல்‌, நீர்போல்‌, ஒளிபோல்‌ 
மானுடருக்கு தெய்வங்கள்‌ அளவிலாது வழங்கியது. 
கணக்கிட முடியாதது. கணக்கிடுதலும்‌ கூடாது. அழகை 
எவரும்‌ உரிமைகொள்ளக்கூடாது. காற்றை நீரை 
ஒளியை உரிமைகொள்ளலாகாதென்பதுபோல்‌.” 


“செல்வமென்பது உரிமையாவது, நம்மால்‌ ஆளப்படுவது. 
செல்வம்‌ அளிக்கும்‌ பேரின்பம்‌ என்பது அதை நாம்‌ 
உரிமைகொண்டிருகிறோம்‌ என்னும்‌ பெருமிதமே. அழகு 
தேவர்களுக்கும்‌ தெய்வங்களுக்கும்‌ உரிமையானது. 
மானுடர்‌ உடைமைகொள்ளும்‌ செல்வத்தை கேள்‌” என்று 
தந்தை அவனிடம்‌ சொன்னார்‌. “செல்வத்தை 
அடைபவன்‌ அதில்‌ மகிழவேண்டும்‌, திளைக்கலாகாது. 
பெருமிதம்‌ கொள்ளலாம்‌, ஆணவம்‌ கொள்ளலாகாது. 


ஒருபோதும்‌ ஒரு செல்வத்தையும்‌ முழுதடைய 
எண்ணலாகாது. மானுடன்‌ கனவுகாணும்‌ 
எல்லைகளிலெல்லாம்‌ தெய்வங்கள்‌ நின்றுள்ளன.” 


கேதுமாலன்‌ “எனக்கு அழகன்றி அனைத்தும்‌ வீணென்றே 
தோன்றுகிறது, தந்தையே. அழகிலா வாழ்நாள்‌ வெற்றுக்‌ 
காலம்‌. அழகிலா செல்வம்‌ வெறும்‌ குப்பை. அழகிலாத 
அறிவு வெறும்‌ சொற்குவை. அழகிலா காமம்‌ வெறும்‌ 
உடற்திளைப்பு. அழகிலாத வெற்றி ஆணவமன்றி 
வேறல்ல. அழகிலா அரசு சிறையே. அழகிலாதபோது 
மைந்தர்‌ வெற்று உறவுகள்‌ மட்டுமே. அழகிலாதோன்‌ 
பெறும்‌ புகழ்‌ இளிவரலாகவே எஞ்சும்‌” என்றான்‌. தந்தை 
பெருமூச்சுடன்‌ “ஆம்‌, உன்‌ விழைவு அத்தனை 
வலியதென்றால்‌ நான்‌ செய்வதற்கொன்றுமில்லை” 
என்றார்‌. தந்தையிடமிருந்து அழகைப்பெற்ற கேதுமாலன்‌ 
உடன்பிறந்தாரிடம்‌ விடைபெற்றுச்‌ சென்றான்‌. 


ஒவ்வொரு அழுக்கும்‌ அவன்‌ 
பேரழகுகொண்டவனானான்‌. பொன்‌ மின்னிய உடலுடன்‌, 
வைரங்கள்‌ என மின்னிய விழிகளுடன்‌, இளங்காலை 
முகிலென ஒழுகும்‌ அசைவுடன்‌ அவன்‌ ஜம்புதீவென்று 
அன்று அழைக்கப்பட்ட பாரதப்‌ பெருநிலத்தின்‌ எட்டு 
நிலங்களைக்‌ கடந்து சென்றான்‌. அவனைக்‌ கண்டதும்‌ 
தங்களை மறந்து பெண்கள்‌ அவனுடன்‌ சென்றனர்‌. 
இளமைந்தர்‌ அவனை பித்தர்களெனத்‌ தொடர்ந்தனர்‌. 
அழகிலாதோர்‌ அவனைக்‌ கண்டதுமே கூசி அஞ்சி 
ஒளிந்துகொண்டனர்‌. விழிகளை மூடி உடல்சுருட்டி 
பதுங்கினர்‌. ஆகவே அவன்‌ அழகை மட்டுமே கண்டான்‌. 
அழகோர்‌ மட்டுமே அவனை கண்டனர்‌. அழகோர்‌ மட்டும்‌ 
இயலும்‌ ஓர்‌ உலகில்‌ அவன்‌ சென்றுகொண்டிருந்தான்‌. 


அவர்கள்‌ தங்கள்‌ அழகிய பொருட்களை எல்லாம்‌ உடன்‌ 
எடுத்துக்கொண்டனர்‌. பட்டும்‌, பூண்களும்‌, மலர்களும்‌, 
கலைப்‌ பொருட்களும்‌ கொண்டு சென்றனர்‌. அழகிய 
பொருட்களெல்லாம்‌ மானுடர்மேல்‌ ஏறிக்கொண்டு 
அவனை தொடர்ந்தன என்றனர்‌ கவிஞர்‌. அவர்கள்‌ எட்டு 
நிலங்களை துறந்து மேதமலையின்‌ மேற்கே ஆளில்லா 
விரிவென காடு நிறைந்துகிடந்த ஒன்பதாம்‌ நிலத்தை 
அடைந்தனர்‌. அவர்கள்‌ அங்கே சென்றதும்‌ அது 
மலர்பெருகிப்‌ பொலிந்தது. பறவைகளின்‌ இன்னிசையும்‌, 
மலையிழியும்‌ அருவிகளின்‌ ஒளியும்‌, இளமழையின்‌ 
குளிரும்‌ என அழகு மட்டுமே கொண்ட நிலமென்றாயிற்று. 
விண்ணில்‌ எப்போதும்‌ பொன்முகில்கள்‌ சூழ வானவில்‌ 
நின்றது. 


கேதுமாலன்‌ அங்கே அமைத்த அரசு கேதுமாலம்‌ என 
அழைக்கப்பட்டது. அங்கே கேதுமாலபுரி என்னும்‌ 
பெருநகர்‌ உருவாகியது. கேதுமாலத்தின்‌ புகழ்‌ பரவவே 
பாரதவர்ஷத்தின்‌ அனைத்துச்‌ சிற்பிகளும்‌, 
கலைஞர்களும்‌ அங்கே சென்று சேர்ந்தனர்‌. அவர்கள்‌ 
கூட அமைத்த மிகச்‌ சிறந்த நகர்‌ என்பதனால்‌ மண்ணில்‌ 
மானுடர்‌ அமைத்தவற்றிலேயே பேரழகு கொண்டதாக 
அது உருக்கொண்டது. கவிஞர்களும்‌ இசைஞர்களும்‌ 
ஆட்டர்களும்‌ அங்கே சென்றமைந்தனர்‌. அழகு 
சூழ்ந்திருந்தமையால்‌ சொற்களெல்லாம்‌ அழகுகொண்டு 
கவிதையாயின. அழகிய சொற்களிலிருந்து அழகிய 
பொருட்கள்‌ உருவாயின. விண்ணிலிருந்து அழகு 
ஊறிஎழும்‌ சுனை அது என்றனர்‌ கவிஞர்‌. 


அருமணிகள்‌, அழகிய பூண்கள்‌, பொன்னூல்‌ பின்னிய 
பட்டுகள்‌, சிமிழ்கள்‌, செதுக்கு கலங்கள்‌ என எங்கு எவை 
அழகென எண்ணப்பட்டனவோ அவையெல்லாம்‌ 
காலப்போக்கில்‌ அங்கே வந்து சேர்ந்தன. புவியிலுள்ள 
அழகிய பொருளனைத்தும்‌ கேதுமாலத்திற்கு செல்ல 
விழைகிறது. தன்னைத்‌ தொடும்‌ கைகளில்‌ 
ஏறிக்கொண்டு கேதுமாலம்‌ நோக்கிய பயணத்தை 
தொடங்குகிறது என்று சூதர்‌ பாடினர்‌. அழகுப்பொருட்கள்‌ 
தங்கள்‌ பல்லாயிரம்‌ வடிவங்களை அங்கே அடைந்தன. 
கேதுமாலம்‌ அழகு முளைத்துப்பெருகும்‌ நிலமாகியது. 


அழகே அங்கே அனைத்துமென்றாகியது. கேதுமாலத்தின்‌ 
அழகுப்பொருட்களுக்காக பாரதவர்ஷத்தின்‌ அரசர்கள்‌ 
கருவூலங்களை அள்ளி நிகர்வைத்தனர்‌. 
அழகுப்பொருள்‌ கொள்ள நாளும்‌ வணிகர்கள்‌ வந்தனர்‌. 
கேதுமாலத்தில்‌ செல்வம்‌ பெருகியது. செல்வம்‌ 
அங்கிருந்தோருக்கு நோயிலா வாழ்க்கையை அளித்து 
தப்த கொண்டவர்களாக்கியது. அவர்கள்‌ 
எண்ணியதையெல்லாம்‌ வெற்றியாக்கியது. எட்டு 
திசையும்‌ புகழ்‌ பரவச்செய்தது. காமம்‌ அங்கே காதலென 
பெருகியது. மைந்தர்ச்‌ செல்வமாகியது. அறிவு 
காவியமென்று விரிந்தது. எட்டு செல்வங்களும்‌ 
அழகென்பதன்‌ மாற்றுருக்களே என கேதுமாலம்‌ 
காட்டியது. 


அழகு தன்னை புகழும்‌ சொற்களை நாடுகிறது. 
அச்சொற்களை அது உருவாக்குகிறது. புகழ்மொழிகள்‌ 
மெல்ல ஆணவமென்றாகின்றன. கேதுமாலன்‌ தன்‌ 
நாட்டின்‌ அழகைக்‌ குறித்த பெருமிதம்‌ கொண்டிருந்தான்‌. 
அதை சூதரும்‌ புலவரும்‌ ஆணவமாக்கினர்‌. ஆணவம்‌ 
பிறிதை தாங்கிக்கொள்வதில்லை. 


பிறிதொன்றிலாமையே அழகின்‌ உச்சம்‌ என கேதுமாலன்‌ 
எண்ணலானான்‌. நுண்மாறுபாடுகளால்‌ 
பிறிதுபிறிதெனப்‌ பெருகுவதே அழகின்‌ இயல்பு என்பதை 
அவன்‌ உணரவில்லை. தன்‌ நாட்டை புவியில்‌ பிறிதொரு 
நாடு இலாதபடி அழகு முழுமைகொண்டதாக 
ஆக்கவேண்டும்‌ என்று எண்ணினான்‌. எங்கெல்லாம்‌ 
அழகென்று எஞ்சியிருக்கிறதோ அதுவெல்லாம்‌ அங்கே 
வந்தமைய வேண்டுமென விழைந்தான்‌. 


அவன்‌ விழைவை அங்கிருந்தோர்‌ அனைவரும்‌ 
தலைக்கொண்டனர்‌. ஒவ்வொரு நாளும்‌ கணமும்‌ என 
கேதுமாலம்‌ அழகுகொண்டபடியே சென்றது. மைந்தர்‌ 
அழகும்‌ மகளிர்‌ அழகும்‌ மலரழகும்‌ மாளிகை அழகும்‌ 
நுணுகி நுணுகி உச்சம்‌ சென்றன. பழுதற்ற மணிகளும்‌ 
மங்காத பொன்னும்‌ இணைந்த அணிகள்‌ மலர்களின்‌ 
வடிவங்களை மிஞ்சின. முழுமைக்கு ஒரு படி முன்பாக 
கேதுமாலம்‌ சென்றடைந்தபோது அதை விண்ணவனின்‌ 
அமராவதி என தேவர்கள்‌ மயங்கினர்‌. அங்கு 
செல்லவிழைந்த கின்னரரும்‌ கிம்புருடரும்‌ 
கந்தர்வர்களும்‌ கேதுமாலத்தில்‌ வந்திறங்கினர்‌. 
அமராவதியின்‌ மீது மட்டுமே கவிந்திருக்கும்‌ வெண்குடை 
முகில்‌ கேதுமாலத்தின்மேல்‌ எழுந்தது. 


சினம்கொண்ட இந்திரன்‌ நாரதரை அழைத்து 
கேதுமாலனிடம்‌ மானுடருக்குரிய எல்லைகளைக்‌ குறித்து 
சொல்லும்படி கோரினான்‌. அறிந்திருந்தாலும்‌ 
ஐயம்கொண்டவர்போல்‌ “முழுமைகொண்டமைதல்தானே 
மானுடனுக்கு பிரம்மத்தின்‌ ஆணை!” என்று நாரதர்‌ 
கேட்டார்‌. “அடைதலும்‌ இழத்தலும்‌ கற்றலும்‌ கடத்தலும்‌ 
என நிகர்கொண்டு இன்மையின்‌ முழுமையை 
அடைவதே மெய்மையின்‌ வழி. கொண்டு அடைந்து 
மானுடர்‌ முழுமையை அடையமுடியாது. அவனிடம்‌ 
சொல்க!” என்றான்‌ இந்திரன்‌. 


நாரதர்‌ ஒரு பொன்வண்டாக மாறி கேதுமாலனின்‌ 
அறையை அடைந்தார்‌. அங்கிருந்த பொன்வண்டுப்‌ 
பதுமைகளின்‌ நடுவே அவர்‌ பொருந்தா குறையழகு 
கொண்டிருந்தார்‌. அவரை நோக்கி முகம்சுளித்த 
கேதுமாலன்‌ அணுகி நோக்கியபோது தன்னுரு கொண்டு 
நின்றார்‌. அவனிடம்‌ “அரசே, முழுமைநோக்கிச்‌ செல்லும்‌ 
வழி இதுவல்ல. போதுமென்று நிறைவுறுக!” என்றார்‌. 
“என்‌ வழி அழகு. அதை முற்றாக அடைவதொன்றே 
வாழ்வின்‌ இலக்கு” என்றான்‌ கேதுமாலன்‌. 


“அதை தேவரும்‌ தெய்வங்களும்‌ விரும்புவதில்லை. 


அவர்களுக்கு விடப்படும்‌ அறைகூவலென்றே 
கொள்வார்கள்‌” என்றார்‌ நாரதர்‌. “என்‌ பாதையில்‌ 
அழிவதும்‌ எனக்கு வீடுபேறே” என்றான்‌ கேதுமாலன்‌. 
“அரசே, நீ செய்த முதற்பிழை அழகை செல்வமென்று 
எண்ணியது. அழகு எவருக்கும்‌ உடைமையல்ல. எனவே 
செல்வமும்‌ அல்ல” என்று நாரதர்‌ சொன்னார்‌. “அழகு 
பிரம்மத்தின்‌ ஆனந்த வடிவம்‌. பிரம்மம்‌ முழுமை 
கொண்டதென்பதனால்‌ அதன்‌ ஓவ்வொரு துளியும்‌ 
முழுமையே. அம்முழுமையில்‌ தன்னை அளித்து 
ஆழ்வதொன்றே மானுடர்‌ செய்யக்கூடுவது.” 


கேதுமாலன்‌ “அழகைக்‌ கண்டபின்‌ எவரும்‌ 
அப்பாலென்று நிற்பதில்லை. அதை அணுகுவதற்கும்‌ 
அகலாதிருப்பதற்கும்‌ உரிய வழி அதை அடைதலே. 
அழகிலாடுவோன்‌ அதை தானென்று கொள்கிறான்‌” 
என்றான்‌. “என்மேல்‌ தெய்வங்கள்‌ சினம்கொண்டாலும்‌ 
அஞ்சமாட்டேன்‌. அழகை அடைந்து, அழகிலாழ்ந்து 
இருப்பதொன்றே என்‌ வழி.” நாரதர்‌ நெடுநேரம்‌ அவனிடம்‌ 
சொல்லாடிவிட்டு சலித்து திரும்பிச்சென்றார்‌. 
இந்திரனிடம்‌ “தேவர்க்கரசே, கேதுமாலன்‌ அழகின்‌ 
முழுமையை அன்றி எதையும்‌ வேண்டவில்லை” என்றார்‌. 


இந்திரன்‌ பேரழகுகொண்ட வெண்குதிரையாக மாறி 
கேதுமாலக்‌ காட்டில்‌ நின்றிருந்தான்‌. காட்டில்‌ மலர்நோக்கி 
உலவிக்கொண்டிருந்த கேதுமாலன்‌ அந்தக்‌ குதிரையை 
கண்டான்‌. “அதுவே நான்‌ தேடிய குதிரை. பிழையற்றது, 
முழுமையை அழகெனக்‌ கொண்டது... அதைப்‌ பிடித்து 
கொண்டுசெல்வோம்‌” என்று கூவியபடி அதை 
துரத்தினான்‌. வெண்புரவியின்‌ விரைவு நிகரற்றதாக 
இருந்தது. நூறு கால்களால்‌ ஓடுவதென அது காற்றில்‌ 
கடுகியது. துரத்திச்சென்ற ஒவ்வொருவராக அமைய 
கேதுமாலன்‌ மட்டும்‌ சலிக்காமல்‌ அதை தொடர்ந்து 
சென்றான்‌. 


ஒரு சுனையின்‌ கரையில்‌ பரி களைத்துப்போய்‌ 
ன உ வாயிலிருந்து நுரையும்‌ எழ 
நின்று உடல்சிலிர்த்தது. அதை அணுகிய கேதுமாலன்‌ 
தன்‌ கையிலிருந்த வடத்தைச்‌ சுழற்றி எறிந்து அதை 
பிடிக்க முயன்றபோது “நில்‌!” என்றது. “நான்‌ 
மண்ணுலகின்‌ புரவி அல்ல, தேவர்களுக்குரியவன்‌. 
என்னை மானுடர்‌ பேண முடியாது” என்ற 
“தேவர்க்குரியதானாலும்‌ அழகுதிகைந்த எதுவும்‌ 
எனக்குரியதே” என்றான்‌ கேதுமாலன்‌. 


“உன்‌ கொட்டிலில்‌ ஆயிரம்‌ அழகுக்‌ குதிரைகள்‌ உள்ளன. 


இன்னுமொன்று சேர்ந்தால்‌ என்ன பெறப்போகிறாய்‌?” 
என்று குதிரை கேட்டது. “அக்குதிரைகளில்‌ 
குறைவதென்ன என்று உன்னைக்‌ கண்டதும்‌ 
உணர்ந்தேன்‌. அக்குறையை நிகர்செய்யவே உன்னை 
வெல்ல வந்தேன்‌” என்றான்‌ கேதுமாலன்‌. 
“ஒவ்வொன்றிலும்‌ ஒவ்வொரு துளி குறையும்‌. 
குறைவிலாதது பிரம்மம்‌ ஒன்றே” என்றது குதிரை. 
“அவ்வண்ணமென்றால்‌ பிரம்மத்தை அடைவதே என்‌ 
இலக்கு” என்றான்‌ கேதுமாலன்‌. 


“அரசே, என்னில்‌ நீ கண்டு நிறைந்த அக்குறை என்ன 
என உன்‌ உள்ளத்தில்‌ தொகுத்துக்கொள்” என்று குதிரை 
சொன்னது. “அது என்னிலுள்ளது என்றால்‌ நான்‌ 
உன்னுடன்‌ வருகிறேன்‌.” கேதுமாலன்‌ தன்‌ உள்ளத்தைக்‌ 
குவித்து அக்குறைவிழுமியத்தை தன்னுள்‌ 
திரட்டிக்கொண்டான்‌. “அதை இங்கிருக்கும்‌ மலர்களில்‌ 
ஒன்றென ஆக்கி என்னிடம்‌ தருக!” என்றான்‌ இந்திரன்‌. 
அருகே நின்றிருந்த நீலச்சங்கு மலர்‌ ஒன்றை தொட்டு 
“இது” என்றான்‌ கேதுமாலன்‌. அது ஒரு 
வண்ணத்துப்பூச்சியாகி சிறகடித்தது. அதை 
கையிலெடுத்துக்‌ கொண்டு இந்திரன்‌ சிறு புள்‌ என ஆகி 
பறந்து வானிலகன்றான்‌. 


அந்த வண்ணத்துப்பூச்சியை கொண்டுசெல்லும்போது 
வானில்‌ நின்று அதன்‌ நிழலை மண்ணில்‌ வீழ்த்தி ஒரு 
கரிய பட்டாம்பூச்சியாக ஆக்கினான்‌. பின்னர்‌ அமராவதி 
சென்று தன்‌ தோட்டத்தில்‌ முடிவிலாது 
மலர்ந்துகொண்டிருக்கும்‌ பாரிஜாதத்தில்‌ விட்டான்‌. 
அகைச்‌ சுற்றி காவலர்களாக கந்தர்வர்களை 
அமர்த்தினான்‌. நிழல்பட்டாம்பூச்சி பறந்து கேதுமாலனின்‌ 
அரண்மனையை அடைந்தது. அவனைச்‌ சூழ்ந்து அது 
பறக்கலாயிற்று. அது பறந்து செல்லும்‌ இடமெல்லாம்‌ 
விழுந்த அதன்‌ நிழல்‌ அங்கேயே கறையெனப்‌ படிந்தது. 


கேதுமாலனின்‌ மாளிகை எங்கும்‌ கரிய கறை படிந்தது. 
அவன்‌ திரைச்சீலைகளில்‌, அணிகளில்‌, ஆடைகளில்‌ 
அந்தக்‌ கரி படிந்தது. அவன்‌ சினத்துடன்‌ தன்‌ 
வீரர்களிடம்‌ அதை பிடித்துத்‌ தரும்படி சொன்னான்‌. 
“அரசே, அது வெறும்‌ நிழல்‌” என்றார்கள்‌. ஆனால்‌ எங்கும்‌ 
அது நிறைந்திருந்தது. சில நாட்களிலேயே கேதுமாலனின்‌ 
அரண்மனை முழுமையாகவே கருமையாகியது. 
கேதுமாலபுரி கருவண்ணம்‌ படிந்தது. கேதுமாலமே 
அக்கரியால்‌ எரிபரந்தெடுத்தல்‌ முடிந்த நிலமென்றாகியது. 
உளம்‌ சோர்ந்து தனித்த கேதுமாலன்‌ நோயுற்றான்‌. 
அதுவரை அவனிடமிருந்த அழகு மறைந்தது. 


முதுமைகொண்டு மெலிந்து சருகுபோல்‌ ஆனான்‌. 
ஒவ்வொரு நாளும்‌ அவன்‌ இறந்துகொண்டிருக்க அவன்‌ 
நாடும்‌ நகரமும்‌ அதைப்போலவே 
இறந்துகொண்டிருந்தன. 


கேதுமாலபுரிக்கு நாரதர்‌ மீண்டும்‌ வந்தார்‌. கருகி 
அழிந்துகொண்டிருந்த நகரின்‌ மீது அந்தக்‌ கரிய 
பட்டாம்பூச்சி சிறகடித்துச்‌ சுற்றிவந்தது. ஒவ்வொரு 
பொருளையும்‌ அதன்‌ நிழல்படாமல்‌ காப்பதன்பொருட்டு 
மக்கள்‌ அவற்றை பதுக்கியும்‌ புதைத்தும்‌ 
வைத்திருந்தமையால்‌ அழகுள்ள எதுவும்‌ அவர்‌ 
விழிகளுக்குப்‌ படவில்லை. அரசனின்‌ அரண்மனைக்கு 
வந்த அவரை அவனுடைய நோய்ப்படுக்கைக்கு 
அழைத்துச்‌ சென்றனர்‌. பேசவும்‌ இயலாது கிடந்த 
கேதுமாலனின்‌ அருகே அமர்ந்த நாரதர்‌ அவன்‌ கைகளை 
பற்றிக்கொண்டார்‌. 


“நான்‌ முன்னரே சொன்னேன்‌, அரசே” என்றார்‌ நாரதர்‌. 
“அந்தக்‌ கரிய பட்டாம்பூச்சி... அதை வெல்லவேண்டும்‌... 
அதை வெல்லாது இந்நகர்‌ வாழமுடியாது” என்றான்‌ 
கேதுமாலன்‌. “அதை வெல்ல ஒரே வழி அதன்‌ நிழல்படிந்த 
அனைத்தையும்‌ துறப்பதுதான்‌. வருந்தாமல்‌ 
உளம்நிறைந்து அவற்றை கொடையளியுங்கள்‌. 
கொடையினூடாக அவை கறைநீங்கக்‌ காண்பீர்கள்‌” 
என்றார்‌ நாரதர்‌. “இந்நகரில்‌ அரும்பொருளென எதுவுமே 
எஞ்சாதல்லவா?” என்றான்‌ கேதுமாலன்‌. “எஞ்சும்‌, 
அவையே கறைபடியாதவை, கொடுக்கவும்‌ முடியாதவை” 
என்றார்‌ நாரதர்‌. 


கேதுமாலன்‌ அனைத்தையும்‌ இரவலருக்கும்‌ பாணருக்கும்‌ 
கவிஞருக்கும்‌ வேதியருக்கும்‌ முனிவருக்கும்‌ கொடுக்கத்‌ 
தொடங்கினான்‌. பெற்றுக்கொண்டவர்கள்‌ அந்தக்‌ 
கறையை காணவே இல்லை. அவர்களின்‌ 
வாழ்த்துக்களால்‌ நகரம்‌ நிறையும்தோறும்‌ அங்கே 
படர்ந்திருந்த நிழல்‌ அகன்றது. 
நோய்கொண்டிருந்தவர்கள்‌ நலம்பெற்று 
அழகுகொண்டனர்‌. அனைத்துப்‌ பொருட்களையும்‌ 
அவன்‌ கொடையளித்தான்‌. அரண்மனையின்‌ 
சுவர்களன்றி எதுவும்‌ எஞ்சவில்லை. மானுடர்‌ 
உரிமைகொள்ளும்‌ எப்பொருளும்‌, மானுடர்‌ சமைத்த 
எப்பொருளும்‌ அங்கே எஞ்சியிருக்கவில்லை. இறுதி 
அரும்பொருளும்‌ நகர்நீங்கியபோது அந்த 
நிழல்பட்டாம்பூச்சியும்‌ உடன்‌ சென்றது. கேதுமாலன்‌ 
மீண்டும்‌ பேரழகனாக ஆனான்‌. அந்நகரமும்‌ நாடும்‌ 
ஒளிகொண்டு துலங்கின. 


கேதுமாலத்தில்‌ அதன்பின்‌ அழகென எஞ்சியவை 
மலர்கள்‌, தளிரிலைகள்‌, செடிகள்‌. நிலமெங்கும்‌ 
பரவியிருந்த கூழாங்கற்கள்‌. வண்ணச்சிறகுகள்‌ கொண்ட 
பல்லாயிரம்‌ பறவைகள்‌, ஒளியேயான பூச்சிகள்‌. விழிகள்‌ 
மின்னும்‌ மான்கள்‌, முகில்வடிவ யானைகள்‌, பட்டொளிர்‌ 
பசுக்கள்‌, அனல்வண்ணப்‌ புலிகள்‌. ஒவ்வொருநாளும்‌ 
அந்நிலத்தின்‌ அழகு புதிதாகப்‌ பிறந்தது. 
ஒவ்வொருகணமும்‌ அது வளர்ந்தது. அதை வெல்ல 
தேவர்களாலும்‌ இயலவில்லை. 


கேதுமாலன்‌ ஒருநாள்‌ தன்‌ அரண்மனைக்கு வெளியே 
குறுங்காட்டில்‌ நின்றிருந்தபோது தன்னைச்‌ 
சூழ்ந்திருக்கும்‌ பேரழகை கண்டான்‌. அவன்‌ விழிகள்‌ 
நிறைந்து வழிந்தன. கைகளைக்‌ கூப்பியபடி நின்றான்‌. 
பின்னர்‌ வலக்கையால்‌ தன்‌ தலைமுடியை 
பிடித்திழுத்துப்‌ பறித்து மழிதலையனானான்‌. 
இடக்கையால்‌ தன்‌ ஆடையை விலக்கினான்‌. 
தெருவிலிறங்கி நடந்து காட்டுக்குள்‌ நுழைந்தான்‌. அவன்‌ 
செல்லும்‌ வழியெங்கும்‌ மக்கள்‌ கைகூப்பி நின்றனர்‌. 


கேதுமாலத்தின்‌ எல்லையில்‌ இருந்த கேதுகிரி என்னும்‌ 
மலைமீது ஏறி நின்றான்‌. விண்ணிலிருந்து அழகிய 
பட்டாம்பூச்சி ஒன்று சிறகடித்து வந்து அவன்‌ தோளில்‌ 
அமர்ந்தது. ஆனால்‌ அவன்‌ அதை காணவில்லை. 
அனைத்து அழகுகளையும்‌ துறந்தவர்‌ மட்டுமே காணும்‌ 
அழகை அவன்‌ கண்டான்‌. அவன்‌ காலடியில்‌ தேவர்கள்‌ 
வந்து வணங்கினர்‌. அவன்‌ தலைக்குமேல்‌ விண்ணின்‌ 
வெள்ளை யானை வந்து நின்றது. அதில்‌ வந்த இந்திரன்‌ 
அவனை அழைத்து தன்னுடன்‌ கொண்டுசென்றான்‌. 
அந்த மலைமேல்‌ ஏழு நாட்கள்‌ விண்வில்‌ ஒளியுடன்‌ 
நின்றிருந்தது. 


அவன்‌ அமர்ந்து உடலுதிர்த்த மலைமேல்‌ அவனுடைய 
இரு கால்களையும்‌ வரைந்தனர்‌. ஓவ்வொரு ஆண்டும்‌ 
அந்த நாளில்‌ அவனை வணங்கும்பொருட்டு 
கேதுமாலத்தின்‌ அனைத்து மக்களும்‌ மலையேறிச்‌ 
சென்றனர்‌. அங்கே மலரிட்டு வணங்கி மீண்டனர்‌. 
பின்னர்‌ சூழ்ந்திருந்த நாடுகளனைத்திலிருந்தும்‌ மக்கள்‌ 
வரலாயினர்‌. அழகர்‌ என்றே அவரை நூல்கள்‌ 
குறிப்பிட்டன. 


விறலி “அழகோன்‌ பாதங்களை வணங்குவோம்‌. அவன்‌ 
விழிகள்‌ விண்ணில்‌ துலங்குக! அவை இங்குள்ள 
அனைத்தையும்‌ அழகுறச்‌ செய்க!” என்று சொல்லி 
கைகூப்பினாள்‌. யாழ்‌ முரலொலி எழுப்பி ஓய்ந்தது. 


மாண்டூக்யர்‌. “அவரைப்பற்றி கேட்டிருக்கிறேன்‌. அவர்‌ 
ஒரு புராணகதாபாத்திரம்‌ என்றே எண்ணியிருந்தேன்‌. 
அவர்‌ அணுகமுடியாத மலைகளில்‌ எங்கோ இருக்கிறார்‌ 
என்பார்கள்‌. தேர்ந்த வில்லாளிகள்‌ அனைவரையும்‌ 
சரத்வானின்‌ மாணவர்‌ என்னும்‌ வழக்கம்‌ உண்டு... 
அவரை நேரில்‌ காணமுடியும்‌ என்னும்‌ நம்பிக்கையே 
எனக்கிருக்கவில்லை.” 


சரத்வான்‌ கனகனும்‌ காஞ்சனனும்‌ இருபக்கமும்‌ வர 
வெளியே வந்தபோது அவர்கள்‌ கைகூப்பினர்‌. கரிய 
உடலில்‌ நெருப்பு சுற்றிக்கொண்டதுபோல புலித்தோல்‌ 
ஆடை அணிந்து ஒளிவிடும்‌ செந்நிற வைரக்கல்லால்‌ 

ன குண்டலங்கள்‌ அசைய, கரியகுழல்‌ தோளில்‌ புரள, 
அவர்‌ நாணேற்றிய வில்‌ என நடந்துவந்தார்‌. “மிக 
இளையவர்‌...” என்று பின்னால்‌ ஒரு பிரம்மசாரி 
முணுமுணுத்தான்‌. “முதியவர்தான்‌, ஆனால்‌ 
முதுமையை வென்றிருக்கிறார்‌” என இன்னொருவன்‌ 
சொன்னான்‌. குந்தி அவர்‌ கண்களையே 
நோக்கிக்கொண்டிருந்தாள்‌. அவை இரு கருவைரங்கள்‌ 
போலிருந்தன. திரும்புகையில்‌ அவற்றில்‌ வான்நீலம்‌ 
கலந்து மின்னியதுபோலிருந்தது. 


மாண்டூக்யர்‌ முகமன்‌ கூறி வணங்குவதையும்‌ மூன்று 
கெளதமர்களும்‌ அவரை வணங்கி 
வாழ்த்துபெறுவதையும்‌ அவள்‌ கனவு என 
நோக்கிக்கொண்டிருந்தாள்‌. பாண்டுவும்‌ பிற 
மாணவர்களும்‌ வணங்கினர்‌. பாண்டு அவளை நோக்கி 
ஏதோ சொன்னான்‌. அவள்‌ திடுக்கிட்டு 
விழித்துக்கொண்டாள்‌. மாத்ரியின்‌ கைகளைப்பற்றியபடி 
சென்று அவரை வணங்கினாள்‌. சரத்வான்‌ இரு 
மைந்தர்களையும்‌ வாழ்த்தினார்‌. சுருக்கமான 
சொற்களில்‌ அவர்களை வரவேற்று அங்கு 
தங்கலாமென்று சொன்னார்‌. அவள்‌ அவரது ஆழமான 
குரலின்‌ கார்வையை மட்டுமே கேட்டுக்கொண்டிருந்தாள்‌. 
அந்தக்‌ கருவைர விழிகள்‌ குரலாக மாறுமென்றால்‌ 
அப்படித்தான்‌ ஒலிக்கமுடியும்‌. 


அவர்கள்‌ தங்குவதற்கு குகைகள்‌ அளிக்கப்பட்டன. 
பொருட்களுடன்‌ அவர்கள்‌ குகைகளுக்குள்‌ சென்றபோது 
மாதிரி “இங்கு தங்குவதா?” என்றாள்‌. குந்தி “ஆம்‌, 
அரண்மனையில்‌ இருந்து குடிலுக்கு என்றால்‌ குடிலில்‌ 
இருந்து குகைக்குத்தானே?” என்றாள்‌. வெளியே இருந்த 
குளிருக்கு மாற்றாக குகை இளம்‌ வெம்மையுடன்‌ 
இருப்பதை குந்தி கண்டாள்‌. “கோடைகாலத்தில்‌ 
குகைக்குள்‌ இதமான குளிர்‌ இருக்கும்‌ என்கிறார்கள்‌ 


விறலி எழுந்தபோதுதான்‌ திரெளபதி தன்னுள்‌ இருந்து 
மீண்டெழுந்தாள்‌. சூழ நோக்கியபோது அன்னையும்‌ 
சேடியரும்‌ செவிலியரும்‌ துயில்கொண்டிருப்பதைக்‌ 
கண்டாள்‌. எழுந்து சிற்றாடையை பற்றிக்கொண்டு 
விறலியை அணுகி தன்‌ கழுத்திலிருந்த அருமணி 
மாலையைக்‌ கழற்றி அவளுக்கு அணிவித்தாள்‌. அதை 
எதிர்பாராத பாணர்குழுவின்‌ முகங்கள்‌ மலர்ந்தன. 


விறலி “பேறுபெற்றேன்‌, இளவரசி” என்றாள்‌. திரெளபதி 
“கேதுமாலபுரி இன்றுள்ளதா?” என்றாள்‌. “ஆம்‌ அரசி, இது 
அந்நகரின்‌ தொல்கதை.” திரெளபதி “அது எப்படிப்பட்ட 
நகர்‌?” என்றாள்‌. “அதுவும்‌ பிற நகர்களை போலத்தான்‌. 
ஆனால்‌ வட்டவடிவமான கோட்டை ஒன்று நகருக்குள்‌ 
உள்ளது. அதுவே பழைய நகரம்‌. பிற்காலத்தில்‌ 
தெருக்கள்‌ கோட்டைக்கு வெளியிலும்‌ விரிந்து 
பரந்துவிட்டன” என்று விறலி சொன்னாள்‌. “அந்நகர்‌ 
இக்கதைகளில்‌ வருவதுபோல்‌ அழகு கொண்டதா?” 
என்று திரெளபதி கேட்டாள்‌. 


பாணன்‌ சிரித்து “இளவரசி, இது கதையல்லவா? 
என்றேனும்‌ அவ்வண்ணம்‌ ஒரு பெருநகர்‌ மண்ணில்‌ 
இருந்திருக்கிறதா என்று கேட்டால்‌ எங்கள்‌ முதுசூதர்‌ 
சிரிப்பார்கள்‌. நூற்றுக்கணக்கான பெருநகர்களின்‌ 
கதைகள்‌ இங்குள்ளன. மானுடர்‌, நாகர்‌, அரக்கர்‌, அசுரர்‌ 
ஒவ்வொருவரும்‌ தங்கள்‌ தொல்மூதாதையர்‌ அமைத்த 
பெருநகரிகளைப்‌ பற்றிய கற்பனைகளை 
விரித்துக்கொண்டிருக்கிறார்கள்‌. அது என்றுமிருக்கும்‌ 
ஒரு கனவு. அக்கனவை எண்ணியே மண்ணில்‌ 
அனைத்து நகரங்களும்‌ அமைக்கப்படுகின்றன” 
என்றான்‌. 


“அவ்வண்ணம்‌ ஒரு நகரம்‌ இன்று புவியில்‌ இல்லையா?” 
என்று அவள்‌ கேட்டாள்‌. “இளவரசி, தொல்நகர்‌ 
தென்மதுரை, காஞ்சி, விஜயபுரி, ராஜமகேந்திரபுரி, 
மாகிஷ்மதி, ராஜகிரி, அஸ்தினபுரி என இந்நாட்டின்‌ 
அனைத்துப்‌ பெருநகர்களுக்கும்‌ நான்‌ சென்றிருக்கிறேன்‌. 
அவை அனைத்தும்‌ மாண்பும்‌ அழகும்‌ கொண்டவையே. 
ஆனால்‌ கதைகள்‌ சொல்லும்‌ சீர்மை எவற்றுக்கும்‌ 
இல்லை” என்றான்‌ பாணன்‌. “ஏன்‌?” என்றாள்‌ திரெளபதி. 
“ஏனென்றால்‌ சீர்மை முழுமைபெற தேவர்கள்‌ 
ஒப்புவதில்லை. மானுடரின்‌ விழைவில்‌ புகுந்துகொண்டு 
சீர்மையை குலைத்துக்கொண்டே இருக்கிறார்கள்‌. 
அனைத்து நகர்களும்‌ காடுகளைப்போல தங்கள்‌ 
எல்லைகளை கட்டற்று விரித்து வடிவிலாது 
பெருகியவையே.” 


“கேதுமாலனின்‌ இடத்தில்‌ நான்‌ இருந்திருந்தால்‌ 
அந்நகரியை இந்திரனுக்கே அளித்திருப்பேன்‌. தன்‌ நகரம்‌ 
முழுமையழிவதை அவன்‌ ஒப்பமாட்டான்‌” என்று 
திரெளபதி சொன்னாள்‌. விறலி சிரித்தாள்‌. “அந்நகரின்‌ 
மையத்தில்‌ இந்திரனுக்கு பேராலயம்‌ ஒன்று எழவேண்டும்‌. 
ஒவ்வொருநாளும்‌ இந்திரன்‌ வணங்கி 
வாழ்த்தப்படவேண்டும்‌. இந்திரனே அந்நகருக்குக்‌ 
காப்பாக நிலைநிறுத்தப்படவேண்டும்‌. அதை தேவர்கள்‌ 
வெல்ல முடியாது” என்றாள்‌ திரெளபதி. விறலி 
“அவ்வண்ணமொரு நகர்‌ தங்கள்‌ ஆணைப்படி எழுக, 
அரசி!” என்றாள்‌. திரெளபதி புன்னகைத்தாள்‌. 


அன்னை எழுந்து “என்ன ஆயிற்று? பாடல்‌ 
முடிந்துவிட்டதா?” என்றாள்‌. சேடியர்‌ விழித்து எழுந்து 
“ஆம்‌, சற்றுமுன்‌ முடிந்துவிட்டது, அரசி” என்றார்கள்‌. 
“பரிசில்கள்‌ எங்கே?” என்றாள்‌ அரசி. திரெளபதி “நானே 
அளித்துவிட்டேன்‌” என்றாள்‌. “ஆம்‌ பேரரசி, மதிப்புமிக்க 
பரிசு. இனி பிறிதொரு பெரும்பரிசு நாங்கள்‌ 
பாரதவர்ஷத்தில்‌ பெறுவதற்கில்லை. பிறிதொரு 
பேரரசியை பார்ப்பதற்கும்‌ வாய்ப்பில்லை” என்றான்‌ 
பாணன்‌. 

[age] மீண்டு வந்தபோது திரெளபதி 
மூச்சிரைத்துக்கொண்டிருந்தாள்‌. சதோதரி “அரசி, 
தாங்கள்‌ அஞ்சிவிட்டீர்கள்‌” என்றாள்‌. “இல்லை, அது 
மெய்யாகவே நிகழ்ந்தது” என்றாள்‌ திரெளபதி. “ஆனால்‌, 
அன்று பேசியவை இவைதானா என ஐயம்‌ எழுகிறது.” 
சதோதரி “மீண்டுமொருமுறை அங்கு செல்லமுடியும்‌” 
என்றாள்‌. “ஆனால்‌ சொற்கள்‌ மாறியிருக்கும்‌. 
மனிதர்கள்கூட மாறியிருக்க வாய்ப்புண்டு.” 


சினத்துடன்‌ திரெளபதி “அங்கே மெய்யாகவே நிகழ்ந்தது 
என்‌ சித்தத்தில்‌ இருக்கும்‌” என்றாள்‌. “எவருடைய 
சித்தத்தில்‌? அன்று அங்கே இருந்த சேடியொருத்தியின்‌ 
சித்ததில்‌ முற்றாக பிறிதொன்று இருக்கும்‌. மண்ணில்‌ 
நிகழ்ந்த எதுவும்‌ எஞ்சுவதில்லை. மானுட 
நினைவென்பது முற்றிலும்‌ இணையான பிறிதொரு 
ஒழுக்கு” என்றாள்‌ சதோதரி. திரெளபதி சலிப்புடன்‌ 
தலையை அசைத்து “நான்‌ இதையெல்லாம்‌ ஏன்‌ 
கிளறிக்கொண்டிருக்கிறேன்‌?” என்றாள்‌. 


“மானுடர்‌ மீளமீள நிகழ்கிறார்கள்‌ என்பார்கள்‌” என்றாள்‌ 
சதோதரி. “நீங்கள்‌ இங்கு ஆற்றுவதனைத்தும்‌ மீள 
நிகழ்கின்றன, அரசி.” திரெளபதி “சூதர்கதைகள்‌... 
எவரும்‌ காலப்‌ பலகணி கடந்து நோக்கவியலாது” 
என்றாள்‌. “அடுமனைக்‌ கலத்தை முகர்ந்து அதில்‌ நடந்த 
முந்தைய சமையல்‌ என்னவென்று சொல்லிவிடமுமியும்‌. 
ஆயிரம்‌ முறை கழுவினாலும்‌ மணம்‌ எஞ்சும்‌ என்பதை 
அறிந்திருப்பீர்கள்‌.” திரெளபதி அவளை 
நோக்கிக்கொண்டிருந்தாள்‌. “இங்கே தொடுங்கள்‌, அரசி” 
என்றாள்‌ சதோதரி. “இது சுழல்கிறது. நான்‌ 
எண்ணுமிடத்தில்‌ விரல்‌ பதிவதில்லை.” 


“அரசி, சுழல்வது உங்கள்‌ உள்ளமல்லவா? அதைத்தான்‌ 
களம்‌ காட்டுகிறது. உள்ளத்தை கூர்நிலைப்படுத்தித்‌ 
தொடுங்கள்‌” என்றாள்‌ சதோதரி. திரெளபதி அந்த 
களத்தை நோக்கினாள்‌. ஒன்றுக்குள்‌ ஒன்றென பன்னிரு 
சுழல்கள்‌. அவை வெட்டிக்கொள்ளும்‌ புள்ளிகள்‌ 
நூற்றுநாற்பத்துநாலு வெட்டுபுள்ளிகள்‌. அல்ல, 
இருநூற்றுஎண்பத்தெட்டு, அல்ல... அவள்‌ விழி 
மயங்குவதுபோலிருந்தது. ஒரு புள்ளியை முன்னரே 
முடிவு செய்தாள்‌. அதை நோக்கி கையை மிக மெல்ல 


கொண்டுசென்றாள்‌. அதைத்‌ தொட்ட பின்னரே 
அறிந்தாள்‌ களம்‌ தடம்‌ மாறிவிட்டிருந்தது. விரல்‌ பட்ட 
புள்ளி அவள்‌ எண்ணியதல்ல. 


ஐங்குழல்‌ கொற்றவையின்‌ ஆலயத்திலிருந்து வடக்காக 
அமைந்திருந்த சிறிய குடிலுக்கு அவளும்‌ அன்னையும்‌ 
சென்றனர்‌. அப்பால்‌ அவர்களின்‌ பல்லக்கு 
நின்றிருந்தது. காவலர்கள்‌ அதனருகே காத்து நிற்க 
தாலங்களுடன்‌ இரண்டு சேடியர்‌ அவர்களைத்‌ 
தொடர்ந்துவந்தனர்‌. கோயில்‌ பூசகர்‌ குடில்வாயிலில்‌ 
சென்று திறந்த வாயிலினூடாக நோக்கி திரும்பி வருக 
என தலையசைத்தார்‌. அவர்கள்‌ சென்று முற்றத்தில்‌ 
தயங்கினர்‌. பூசகர்‌ உள்ளே நோக்கி “அன்னையே, 
அன்னையே, இருவர்‌. குழல்பகுக்க வந்துள்ளனர்‌... 
இருவர்‌” என்றாள்‌. 


அன்னை “அரசி என்று சொன்னாலென்ன?” என்று 
மெல்ல முணுமுணுத்தாள்‌. உள்ளிருந்து எவரோ முனகும்‌ 
ஓசை ட்‌ திரும்பி “உள்ளே செல்லுங்கள்‌” 
என்றார்‌. “காணிக்கைப்‌ பொருட்களை அன்னை 
காலடியில்‌ வையுங்கள்‌. நெற்றி நிலம்படிய 
வணங்குங்கள்‌. வாழ்த்தும்‌ முகமனும்‌ 
சொல்லவேண்டியதில்லை.” அரசி தலையசைத்தாள்‌. 
அவர்கள்‌ சிறுகுடிலுக்குள்‌ தலைகுனிந்து நுழைந்தனர்‌. 
உள்ளே மட்கும்‌ தலைமுடியின்‌ கெடுமணம்‌ 
நிறைந்திருந்தது. அறைமூலையில்‌ ஈச்சையோலைத்‌ 
தடுக்கில்‌ துர்வாச குலத்தின்‌ முதுபூசகி அமர்ந்திருந்தாள்‌. 


அன்னை நிலம்தொட வணங்கினாள்‌. அவளும்‌ வணங்கி 
வளைந்து நின்றாள்‌. முதுமகள்‌ அமரும்படி 
கைகாட்டினாள்‌. பின்னால்‌ வந்த சேடியர்‌ காணிக்கைப்‌ 
பொருட்களை அங்கே வைத்தனர்‌. பூசகி அவற்றைத்‌ 
திரும்பிக்கூட நோக்கவில்லை. அவள்‌ மெல்ல 
முனகியதும்‌ சேடியர்‌ வணங்கி வெளியே சென்றனர்‌. அரசி 
“இவள்‌ என்‌ மகள்‌. இந்நாட்டின்‌ இளவரசி. சென்ற மாதம்‌ 
பருவமடைந்தாள்‌. உரிய மணமகனைத்‌ தேடி 
மணம்செய்வதற்கு முன்‌ இவள்‌ வாழ்வமையும்‌ நெறி 
என்னவென்று அறியவிரும்பினோம்‌” என்றாள்‌. 


முதுமகள்‌ தன்‌ சிறிய விழிகளால்‌ திரெளபதியைப்‌ 
பார்த்தாள்‌. திரும்பு என கைகாட்டினாள்‌. அவள்‌ 
திரும்பியதும்‌ நீண்டு இரு மடிப்புகளாகக்‌ 
கட்டப்பட்டிருந்த குழலை நோக்கியபின்‌ “மிகைக்‌ குழல்‌” 
என்றாள்‌. அரசி “ஆம்‌, அது பெருந்துயர்‌ என நிமித்திகர்‌ 
சொல்வதுண்டு. நான்‌ அஞ்சியது அதைத்தான்‌. அன்னை 


நீங்கள்‌, உங்கள்‌ கைகளால்‌ அள்ளிக்கட்டினால்‌ 
அனைத்தையும்‌ சொல்லிவிடுவீர்கள்‌ என்றார்கள்‌. 
ஆகவேதான்‌...” என்றபின்‌ சொல்‌ என திரெளபதியிடம்‌ 
கைகாட்டினாள்‌. 


“என்‌ எதிர்காலம்‌ எப்படி அமையும்‌?” என்று திரெளபதி 
கேட்டாள்‌. அந்த நேரடிக்‌ கேள்வியால்‌ அன்னை 
திடுக்கிட்டு “என்னடி?” என்று மெல்லக்‌ கடிந்தாள்‌. 
முதுமகள்‌ அவளை சிலகணங்கள்‌ நோக்கிய பின்‌ 
“அருகே வா” என்றாள்‌. அவள்‌ அருகே சென்று 
அமர்ந்ததும்‌ “திரும்பு” என்றாள்‌. அவள்‌ திரும்பி 
அமர்ந்தாள்‌. பூசகி அவளுடைய ப) தம்ப அவிழ்த்து 
புரிநீட்டி கைகளால்‌ நீவத்‌ தொடங்கினாள்‌. நெடுநேரம்‌ 
அவள்‌ கைகள்‌ தன்‌ குழலில்‌ நீண்டு 
உழிந்துகொண்டிருப்பதை உணர்ந்து திரெளபதி 
அன்னையை நோக்க அன்னை பேசாமலிரு என 
விழிகாட்டினாள்‌. 


“பெரும்புரவி, ஐந்து இந்திரர்களின்‌ அரசி” என்றாள்‌ 
முதுமகள்‌. “பழுதற்ற புரவி. கடிவாளமறியாத புரவி” 
நுண்சொல்‌ என அவ்வொலி எழுந்தபடியே இருந்தது. 
பின்னர்‌ “அவள்‌ பெயர்‌ இந்திரசேனை. சமதன்‌ என்னும்‌ 
அந்தணனுக்கு மகளாகப்‌ பிறந்தாள்‌. பிறந்த அன்று 
அவள்‌ பிறவிநூல்‌ கணித்த நிமித்திகன்‌ அவள்‌ 
ஐந்துமுகம்‌ கொண்ட இந்திரனுக்குத்‌ துணைவியாவாள்‌ 
என்று கூறினான்‌. ஆகவே இந்திரசேனை என்று 
பெயரிட்டார்‌ சமதன்‌. இந்திரசேனை இளநங்கையானாள்‌.” 
முதுமகளின்‌ சொல்‌ எவருக்கோ ஒப்பிப்பதுபோல 
ஒலித்தது. 


“தன்னை மணக்கும்‌ இந்திரனை எண்ணி காமக்கனவு 
கண்டு அமைவது அவள்‌ இயல்பாக இருந்தது. அப்போது 
வெளியே என்ன நிகழ்கிறதென்றே அவள்‌ அறிவதில்லை. 
ஒருமுறை அவள்‌ இல்லத்திற்கு தவத்தோரான முனிவர்‌ 
ஒருவர்‌ வந்தார்‌. அவர்‌ மும்முறை சிவோகம்‌ என்று கூறிய 
பின்னரும்‌ அவள்‌ திரும்பி நோக்கவில்லை. 
சினம்கொண்ட அவர்‌ “நீ முற்பிறப்பில்‌ அடங்காத 
பெண்புரவியாக இருந்தாய்‌. இப்பிறப்பிலும்‌ இனிமேலும்‌ 
அடங்காமை உன்னைத்‌ தொடரும்‌. உன்னால்‌ உன்‌ குடி 
அழியும்‌” என்று தீச்சொல்லிட்டு திரும்பிச்‌ சென்றார்‌. 


அதைக்‌ கேட்டபடி ஓடிவந்த சமதன்‌ பின்னால்‌ ஓடி அவர்‌ 
காலடியில்‌ விழுந்து வணங்கி “தீச்சொல்லை 
மீட்டெடுங்கள்‌... என்மேல்‌ அளிகூருங்கள்‌. 
மைந்தரில்லாமல்‌ நான்‌ மாய்ந்தால்‌ இருளுலகு 


செல்வேன்‌” என்று மன்றாடினார்‌. முனிவர்‌ தணிந்து 
“சென்ற பிறவியில்‌ அவள்‌ ஒரு வெண்புரவி. 
இப்பிறவியில்‌ அவள்‌ நளாயினி என 
அமைக்கப்படுவாள்‌. தொடரும்‌ ஊழை எவரும்‌ 
மாற்றவியலாது. இன்று மாலைக்குள்‌ அவளை 
கையளித்துவிட்டு இங்கிருந்து திரும்பிப்பாராமல்‌ செல்க. 
உன்‌ குடி வாழும்‌. என்‌ சொல்‌ அவளை அடுத்த பிறவியில்‌ 
தொடரும்‌” என்றார்‌. சமதன்‌ அழுதபடி திரும்ப வந்தார்‌. 
மகளிடம்‌ முகம்‌ கொடுத்துப்‌ பேச அவரால்‌ இயலவில்லை. 


பொழுது அணைந்துகொண்டிருந்தது. சமதன்‌ 
நிலையழிந்தவராக தன்‌ இல்லத்தருகே சுற்றிவந்தார்‌. 
என்ன நிகழ்கிறதென இந்திரசேனைக்குப்‌ புரியவில்லை. 
அவள்‌ அவரை நோக்கியபடி அமர்ந்திருந்தாள்‌. மெல்ல 
மீண்டும்‌ அக்கனவுகளுக்குள்‌ சென்றாள்‌. அவ்வுலகு 
மெய்யாகி இவ்வுலகிலிருந்து அவளை முழுமையாக 
மீட்டது. அரியணை அமர்ந்திருக்கும்‌ இந்திரன்‌. 
பெருந்தோளனாகிய இந்திரன்‌. மின்படையேந்திய 
இந்திரன்‌.வெண்களிறு ஊரும்‌ இந்திரன்‌. 
பொற்தாமரைமலர்‌ சூடிய இந்திரன்‌. இந்திரர்கள்‌ 
அலையலையென எழுந்து அவளை ஏந்தி தத்தளிக்கச்‌ 
செய்தனர்‌. 


அந்தி நிழல்கள்‌ நீண்டுகொண்டிருக்கையில்‌ அவர்கள்‌ 
இல்லம்‌ நோக்கி மெளத்கல்யர்‌ என்னும்‌ முதிய முனிவர்‌ 
நடந்துவந்தார்‌. தொழுநோயால்‌ அவர்‌ உடலெல்லாம்‌ 
கருமைகொண்டு உதிர்ந்துகொண்டிருந்தது. விரல்கள்‌ 
உதிர்ந்த கால்களால்‌ நடந்தமையால்‌ அவரால்‌ அன்று 
பகல்‌ முழுக்க உணவை இரந்துபெற இயலவில்லை. 
அந்திக்குப்‌ பின்‌ இரக்கலாகாதென்பதனால்‌ அவர்‌ விந்தி 
விந்தி விரைந்து வந்தார்‌. அவர்‌ வருவதற்கு முன்னரே 
நிழல்‌ வந்து அவர்களின்‌ இல்லத்து முற்றத்தில்‌ விழுந்தது. 
இல்லத்தின்‌ முன்‌ வந்து நின்று “இரப்போன்‌, முனிவன்‌, 
உணவிடுக” என்று மெளத்கல்யர்‌ கூவினார்‌. அப்போது 
அந்தியாகிவிட்டதே என்று உளம்சோர்ந்து இல்லத்திற்குள்‌ 
சென்றுவிட்டிருந்த சமதன்‌ சற்றும்‌ எண்ணாமல்‌ “என்‌ 
மகளை அளிக்கிறேன்‌, கொள்க!” என்றார்‌. அருகிருந்த 
கெண்டியிலிருந்து நீர்தொட்டு வீழ்த்தி “கொள்க! கொள்க! 
கொள்க!” என கொடை நிகழ்த்திய பின்‌ வெளியே வந்து 
நோக்கினார்‌. முதிய முனிவரைக்‌ கண்டு திகைத்து 
வாய்நிலைக்க விழிதுறித்து நின்றார்‌. 


முனிவர்‌ புன்னகைத்து “நன்று, எனக்கு மைந்தர்க்கடன்‌ 
செய்ய மனைவியில்லை என துயர்கொண்டிருந்தேன்‌. 


கீழ்த்திசைக்குச்‌ சென்றால்‌ மனைவி அமைவாள்‌ என்று 
நிமித்திகர்‌ சொல்லியிருந்தனர்‌. நான்‌ அதை 
நம்பவில்லை. அந்த நிமித்திகனை சென்றுகண்டு 
அவனுக்கு வாழ்த்துரைக்க வேண்டும்‌” என்றார்‌. 
இந்திரசேனையைக்‌ கண்டு “அழகி. இவளை நான்‌ 
கொள்வதென்பது முற்பிறவி நெறிபோலும்‌” என்று 
மகிழ்ந்தார்‌. விழிநீருடன்‌ சமதன்‌ திரும்பி தன்‌ மகளிடம்‌ 
“உன்னை இவருக்கு மகள்கொடை அளித்திருக்கிறேன்‌” 
என்றார்‌. 


அவள்‌ ஒரு சொல்லும்‌ உரைக்காமல்‌, எதையும்‌ 
எடுத்துக்கொள்ளாமல்‌ எழுந்து அப்படியே அவருடன்‌ 
சென்றாள்‌. அவள்‌ திரும்பி நோக்கி ஒருசொல்‌ வசை 
உரைத்திருந்தால்கூட நிறைவடைந்திருப்பேனே என 
எண்ணியபடி சமதன்‌ நோக்கிநின்றார்‌. அவள்‌ 
சென்றுமறையும்‌ முன்‌ ஒருமுறையேனும்‌ திரும்பி 
நோக்குவாள்‌ என்று எண்ணினார்‌. அவள்‌ திரும்பாமல்‌ 
சென்று மறைந்தபோது அவள்‌ அவ்வண்ணமே 
செய்வாள்‌ என தான்‌ உணர்ந்திருப்பதாக 
புரிந்துகொண்டு பெருமூச்செறிந்தார்‌. 


மெளத்கல்யமுனிவருடன்‌ சென்ற இந்திரசேனை 
அவருக்கு உளம்‌ அமைந்த துணைவியாக இருந்தாள்‌. 
ஒரு சொல்லும்‌ மாற்றுரைக்கவில்லை. ஒருமுறையேனும்‌ 
முகம்‌ சுளிக்கவில்லை. அவளை ஐயுற்ற முதியவர்‌ 
ஒவ்வொருநாளும்‌ விடுத்த சுடுசொற்களை 
செவிகொள்ளவுமில்லை. ஏனென்றால்‌ அவள்‌ தன்னை 
புறவுலகிலிருந்து முழுமையாக விலக்கிக்‌ 
கொண்டுவிட்டிருந்தாள்‌. அவளுடைய ஆழுலகில்‌ 
இந்திரன்‌ உருவாக்கியவையே நிறைந்திருந்தன. 
விழைவுகளே உலகாக உருக்கொண்ட அங்கே அழகும்‌ 
முழுமையும்‌ கொண்டவை மட்டுமே நிறைந்திருந்தன. 
காமம்‌ உடலின்‌ எல்லை இல்லாமையால்‌ சோர்வற்றதாக 
இருந்தது. 


மெல்ல அவர்‌ அவளால்‌ நிறைவுற்றார்‌. அவர்‌ உடலின்‌ 
ஆற்றல்‌ மிகுந்து வந்தது. அவள்‌ உதவியுடன்‌ 
பெருவேள்வி ஒன்றைச்‌ செய்ய உளம்கொண்டார்‌. அவள்‌ 
ஊர்கள்தோறும்‌ சென்று உணவு இரந்து கொண்டுவர 
அவர்‌ குடிலில்‌ அமைந்து வேள்வி செய்யலானார்‌. 
அவிபொழிந்து வேதமோதி பிறிதொன்றிலாமல்‌ 
உளம்குவித்து இந்திரனை வேட்டார்‌. அவள்‌ அவர்‌ 
கேட்டுவாங்கவோ விழிதூக்கி நோக்கவோ 
தேவையெழாமல்‌ அனைத்தையும்‌ செய்தாள்‌. 


வேள்விநிறைவை அணுகும்போது அவளுடைய 
முழுமையான தற்கொடையால்‌ நிறைவுற்று 
உளம்கனிந்திருந்த முனிவர்‌ அவள்‌ தன்னிடம்‌ விரும்பும்‌ 
நற்கொடை என்ன என்று கேட்டார்‌. “நான்‌ இன்றுவரை 
எவரிடமும்‌ எதையும்‌ கேட்டதில்லை. கேட்பேனென்றால்‌ 
அதை அடைந்தாகவேண்டும்‌” என்று அவள்‌ 
சொன்னாள்‌. “என்னால்‌ இயன்றது எதுவானாலும்‌ 
அளிப்பேன்‌” என அவர்‌ சொன்னார்‌. 


முற்றிலும்‌ புதிய விழிகளுடன்‌ அவர்‌ விழிகளை நோக்கி 
“இந்திரனுக்குரிய ஐந்து உடல்கள்‌ கொண்டு என்னுடன்‌ 
நீங்கள்‌ காமமாட வேண்டும்‌” என்று அவள்‌ சொன்னாள்‌. 
திகைத்து “என்ன சொல்கிறாய்‌? நீ யார்‌?” என்றார்‌ 
மெளத்கல்யர்‌. “இப்பிறவியில்‌ நான்‌ இந்திரசேனை. 
அவனுக்குரியவளாக வாழ்ந்தவள்‌. முற்பிறப்பில்‌ 
நளாயினி என்னும்‌ புரவி. இத்தனை நாள்‌ நான்‌ என்னுள்‌ 
அழுத்திச்‌ செறியவைத்த அனைத்தும்‌ 
முளைத்தெழவேண்டும்‌” என்றாள்‌ இந்திரசேனை. 
மெளத்கல்யர்‌ தலையசைத்து “இதை 
சொல்லளித்தமையால்‌ நான்‌ ஒன்றும்‌ செய்வதற்கில்லை. 
விழைவைத்‌ தொடர்பவர்கள்‌ மகிழ்வுறுவதில்லை” 
என்றார்‌. 


மெளத்கல்யர்‌ தன்‌ வேள்வியில்‌ மின்படையுடன்‌ எழுந்த 
இந்திரனிடம்‌ தன்‌ மனைவியின்‌ விழைவைக்‌ கோரினார்‌. 
கொடையளிக்க வந்த விண்முதல்வன்‌ திகைத்து 
“வேள்விநிறைவில்‌ எழும்‌ தேவனிடம்‌ இத்தகைய 
உலகியலின்பத்தை கேட்பவர்‌ அரிது, முனிவரே” 
என்றான்‌. சினத்துடன்‌ “இந்திரனே, என்னில்‌ உன்‌ ஆற்றல்‌ 
ஐந்தெனக்‌ கூடவேண்டும்‌. அதுவே என்‌ கோரிக்கை” 
என்றார்‌ மெளத்கல்யர்‌. “அவ்வாறே” என்று சொல்லி 
அவன்‌ எரிந்தெழுந்து விண்ணில்‌ மறைந்தான்‌. 
மெளத்கல்யர்‌ தன்‌ உடலில்‌ விண்மின்னலின்‌ ஆற்றல்‌ 
நிறைவதை உணர்ந்தார்‌. தன்‌ வலக்கை விரல்களைத்‌ 
தூக்கி ஐந்து நிலைகளாக அவ்விசையை அறிந்தார்‌. 


பன்னிரண்டு ஆண்டுகள்‌ மெளத்கல்யர்‌ நளாயினியுடன்‌ 
காட்டில்‌ காமத்திலாடினார்‌. இரு கலைமான்களாக 
அவர்கள்‌ காட்டில்‌ களித்தனர்‌. மதம்கொண்ட 
யானையென அவர்‌ ஆக அவள்‌ பிடியானாள்‌. சிம்மமாக 
அவர்‌ ஆனார்‌, அதன்‌ துணையாக அவள்‌ வந்தாள்‌. 
இரட்டை வெண்புரவிகளாக அவர்‌ ஆக இருவருடனும்‌ 
அவள்‌ காமத்தில்‌ திளைத்தாள்‌. காமநிறைவை 
அடையும்தோறும்‌ மேலும்‌ காமம்கொள்ளும்‌ 
உடல்கொண்டிருந்தாள்‌. பிறிதொரு உலகிலாமல்‌ அவரை 


தன்‌ உடலின்‌ சுழலுக்குள்‌ வைத்திருந்தாள்‌. 


பன்னீராண்டு நிறைவில்‌ மெளத்கல்யர்‌ “நீ விழைந்தபடி 
நான்‌ உன்னை மகிழ்வித்தேன்‌. இனி என்‌ 
விண்புகுதலுக்காக வேள்விசெய்ய எண்ணுகிறேன்‌” 
என்றார்‌. அவள்‌ சீற்றத்துடன்‌ “இன்னும்‌ எனக்கு முதுமை 
வரவில்லை. நான்‌ தீராக்‌ காமத்துடனேயே இருக்கிறேன்‌” 
என்றாள்‌. “காமம்‌ நுகர்ந்து தீர்வதல்ல, எரிந்து தீர்வது. 
என்‌ உடலும்‌ உள்ளமும்‌ அணைவதற்கு முன்‌ எனக்குரிய 
வேள்விகளை நான்‌ முடித்தாகவேண்டும்‌” என்று அவர்‌ 
சொன்னார்‌. “நான்‌ ஒப்பமாட்டேன்‌. எனக்கு அளித்த 
சொல்லை நிறைவேற்றுங்கள்‌” என்று அவள்‌ கூவினாள்‌. 
“ஒரு வியாழவட்டம்‌ என்பது முழுவாழ்நாளே. உனக்கு 
நான்‌ அளித்த சொல்‌ முடிந்துவிட்டது. இனி உன்னிடம்‌ 
நான்‌ சொல்வதற்கொன்றுமில்லை” என்றார்‌ 
மெளத்கல்யர்‌. 


மெளத்கல்யர்‌ அடர்காட்டுக்குள்‌ சென்று வேள்விச்சாலை 
அமைத்து அங்கே யமனை நண்ணி வேள்வியொன்றைத்‌ 
தொடங்கினார்‌. அவள்‌ அவரைத்‌ தொடர்ந்து வந்தாள்‌. 
“முனிவரே, என்‌ காமம்‌ அணையவில்லை. கணவர்‌ என 
உங்கள்‌ கடன்‌ மறக்கிறீர்கள்‌” என்றாள்‌. மெளத்கல்யர்‌ 
அருகிருந்த நீரில்‌ ஒரு பிடி அள்ளி மண்ணில்‌ தெளித்து 
“விட்டேன்‌” என மும்முறை சொல்லி “இனி நீ என்‌ 
மனைவியல்ல. நான்‌ உனக்கு அயலவன்‌. விலகுக” 
என்றார்‌. அவள்‌ சினந்து மூச்செறிந்த பின்‌ வெளியே 
சென்றாள்‌. 


ஆனால்‌ அகன்று சென்றதுமே அவள்‌ உள்ளம்‌ மீண்டும்‌ 
காமம்‌ கொண்டது. ஆற்றில்‌ நீராடி ஈரமான ஆடை 
விலகியும்‌ ஒட்டியும்‌ வடிவு காட்ட மீண்டும்‌ அவருடைய 
வேள்விச்சாலைக்கு வந்தாள்‌. உள்ளே நுழைந்து மதநீரின்‌ 
மணம்‌ பரப்பி நின்றாள்‌. அவளுடைய வருகையை 
செவியாலறிந்தார்‌ மெளத்கல்யர்‌. அவள்‌ நிழலைக்‌ 
கண்டே உருவென்ன என்று உணர்ந்தார்‌. திரும்பாமல்‌ 
நீரள்ளி வீசி “வேள்வி கலைப்பதற்காக வந்த நீ ஐந்து 
மடங்கு காமம்‌ கொண்டவளாவாய்‌. உலகத்தை காமத்தால்‌ 
அறிவாய்‌. ஐந்து கணவரைப்‌ பெறுவாய்‌. 
காமத்தின்பொருட்டே உன்‌ குலத்தை அழியச்‌ செய்வாய்‌. 
விலகிச்‌ செல்க!” என்று தீச்சொல்லிட்டார்‌. 


வெண்புரவியென மாறிய நளாயினி கனைத்தபடி 
காற்றில்‌ ஓடினாள்‌. மூச்சிரைக்க உடலில்‌ ஆவிபறக்க 
நுரை தெறிக்க ஓடிக்கொண்டே இருந்தாள்‌. பின்னர்‌ 
அவளிடம்‌ எழுந்த விசையை உடல்‌ தாளவில்லை. 


அவளால்‌ எங்கும்‌ நிற்கமுடியவில்லை. எதிரில்‌ காட்டெரி 
சிவந்தெழுந்து சூழ்வதைக்‌ கண்டபோதும்‌ கூட அவளால்‌ 
நிலைகொள்ள முடியவில்லை. அதற்குள்‌ புகுந்து 
மறைந்தாள்‌. 


[[ஙage]கதை முடிந்ததும்‌ முதுமகள்‌ குழலை ஐந்து 
புரிகளாக கட்டிச்‌ சுழற்றி முடிந்திருந்தாள்‌. அன்னை 
கைகூப்பியபடி அமர்ந்திருந்தாள்‌. திரெளபதி தன்‌ 
கைகளில்‌ தலையைத்‌ தாங்கி அமர்ந்திருந்தாள்‌. 
அன்னை விழிகளால்‌ செல்லலாம்‌ என்று அவளிடம்‌ 
சொன்னாள்‌. மிகத்‌ தொலைவிலிருந்து அந்த விழியசைவு 
அவளை வந்தடைந்தது. அவள்‌ எவரென்றே உள்ளம்‌ 
வாங்கிக்கொள்ளவில்லை. முதுமகளின்‌ கைகள்‌ 
அப்போதும்‌ தன்‌ குழல்மேல்‌ அலைந்துகொண்டிருப்பதை 
அவள்‌ உணர்ந்தாள்‌. அன்னை மீண்டும்‌ எழுக என 
விழியசைத்தபோது அவள்‌ எழப்போனாள்‌. ஆனால்‌ 
அந்த அசைவு உள்ளத்தில்தான்‌ நிகழ்ந்தது. உடலில்‌ 
எழுவதற்குள்ளாகவே முதுமகள்‌ மீண்டும்‌ பேசத்‌ 
தொடங்கினாள்‌. 


“பிரம்மனிலிருந்து மர்சியும்‌, மரீசிக்கு கஸ்யபரும்‌ 
பிறந்தனர்‌. விவஸ்வானுக்கு வைவஸ்வதமனுவும்‌ 
அவருக்கு இக்ஷுவாகுவும்‌ பிறந்தனர்‌. இன்சொலரின்‌ 
குடியில்‌ சூரியகுலத்து அரசர்கள்‌ எழுந்தனர்‌. அக்குலத்தில்‌ 
ரகுவின்‌ குருதிவழியில்‌ தசரதனுக்கு மைந்தனாகப்‌ 
பிறந்தவன்‌ ராமன்‌. அவன்‌ மிதிலையின்‌ ஜனகரின்‌ மகள்‌ 
சீதையை மணந்தான்‌. தந்தை சொல்லேற்று 
உடன்பிறந்தான்‌ துணைவர மனைவியுடன்‌ 
கானேகினான்‌” என்று முதுமகளின்‌ குரல்‌ ஒலித்தது. 
அவள்‌ பின்னிமுடைந்த குழலை அவிழ்க்கத்‌ 
தொடங்கியிருந்தாள்‌. 


அவர்கள்‌ சித்ரகூடத்தின்‌ மலர்க்காட்டில்‌ வாழ்கையில்‌ 
வேட்டையாடச்‌ சென்ற ராமனின்‌ முன்பு ஒரு காய்ந்த 
மரத்தில்‌ சிறுஎரி தோன்றியது. அவன்‌ நின்று அதன்‌ 
குரலைக்‌ கேட்டான்‌. எரியிலெழுந்த தேவன்‌ 
“ரகுகுலத்தவனே, என்னைத்‌ தொடுக. வருவதறிவாய்‌” 
என்றான்‌. ராமன்‌ சுட்டுவிரல்‌ நீட்டி அந்த தீயைத்‌ 
தொட்டான்‌. வலியுடன்‌ கையை இழுத்துக்கொண்ட 
அக்கணத்தில்‌ நிகழ்வன அனைத்தையும்‌ கண்டான்‌. 


“அரக்கர்‌ கோனை கொல்லும்பொருட்டு மண்நிகழ்ந்தவன்‌ 
நீ. அவன்‌ உன்‌ துணைவியைக்‌ கவர்வான்‌. அயலான்‌ 
கைபட்ட அவளை நீ ஏற்றுக்கொண்டால்‌ உன்‌ குடி 
பழிகொள்ளும்‌” என்று அனலோன்‌ சொன்னான்‌. “நான்‌ 


அரசி” என்றாள்‌ அனகை. “இங்கே மைந்தனுக்கு 
ஊனுணவுக்கு குறையே இருக்காது. இங்கே மான்கள்‌ 
முயல்களைப்போலப்‌ பெருகியிருக்கின்றன.” 


சேவகர்கள்‌ பொருட்களை உள்ளே கொண்டுவைத்தனர்‌. 
சரத்வான்‌ கொடுத்தனுப்பிய நாணலால்‌ ஆன 
படுக்கையும்‌ கம்பிளிப்போர்வைகளும்‌ மான்தோல்‌ 
ஆடைகளும்‌ காஞ்சனனாலும்‌ கனகனாலும்‌ 
கொண்டுவரப்பட்டன. அவர்கள்‌ பொருட்களை ஒருக்க 
மெல்ல மெல்ல குகை ஒரு வசிப்பிடமாக ஆகியது. 
அனகை அமைத்த மஞ்சத்தில்‌ குந்தி 
அமர்ந்துகொண்டாள்‌. அப்பால்‌ நால்வர்‌ பீமனுக்கு 
உணவூட்டிக்கொண்டிருந்தனர்‌. “அரசி, ஒன்று தெரிகிறது. 
எப்படி இடைவெளியே இல்லாமல்‌ 
உணவுண்ணமுடியுமோ அப்படி உணவே உண்ணாமலும்‌ 
நம்‌ மைந்தனால்‌ இருக்கமுடியும்‌” என்றாள்‌ அனகை. 


அன்று மாலை சரிவுப்பாறை ஒன்றின்‌ விளிம்பில்‌ 
இளவெயிலில்‌ பாண்டு தருமனுடன்‌ அமர்ந்திருந்தபோது 
குந்தி சென்று அருகே அமர்ந்தாள்‌. “இந்த நதிக்கு ஏன்‌ 
புஷ்பவதி என்று பெயர்‌ தெரியுமா? இதன்‌ கரையில்‌ 
நான்கு புஷ்பவனங்கள்‌ இருக்கின்றன. அதோ தெரியும்‌ 
அந்த உயரமான பனிமலையை நந்ததேவி என்கிறார்கள்‌. 
அதைச்சுற்றியிருக்கும்‌ பன்னிரு 
பனிமலைச்சிகரங்களையும்‌ பன்னிரு ஆதித்யர்களின்‌ 
பீடங்கள்‌ என்கிறார்கள்‌. அவற்றின்மேல்‌ 
முழுநிலவுநாட்களில்‌ விண்ணவர்‌ வந்திறங்குவதைக்‌ 
காணமுடியும்‌ என்று சரத்வான்‌ சொன்னார்‌. அதன்‌ 
சாரலில்‌ திப்ரஹிமம்‌ என்னும்‌ ஒரு பிரம்மாண்டமான 
பனியடுக்கு இருக்கிறது. அதன்‌ நுனி உருகித்தான்‌ இந்த 
ஆறு உருவாகிறது....” 


“குளிர்காலத்தில்‌ இந்த ஆறு உறைந்துவிடும்‌ 
என்கிறார்கள்‌” என்றான்‌ பாண்டு. “ஆனால்‌ 
அப்போதுகூட குகைக்களுள்‌ நீர்‌ ஓடிக்கொண்டுதான்‌ 
இருக்குமாம்‌. ஆகவே இவர்களெல்லாம்‌ இங்கேயே 
தங்கிவிடுவார்கள்‌. குளிர்காலம்‌ யோகத்திலமர்வதற்கு 
உரியது என்கிறார்கள்‌. இப்பகுதிமுழுக்க இதேபோல பல 
மலர்வனங்கள்‌ உள்ளன. மிக அருகே இருப்பது 
ஹேமகுண்டம்‌. அது வசிஷ்டர்‌ தவம்செய்த இடம்‌. அங்கே 
அவரது குருமரபைச்‌ சேர்ந்த நூறு முனிவர்கள்‌ 
இருக்கிறார்கள்‌.” குந்தி அந்தியின்‌ ஒளியில்‌ 
நந்ததேவியின்‌ பனிமுகடு பொன்னாவதைப்‌ 
பார்த்துக்கொண்டிருந்தாள்‌. 


செய்வதென்ன?” என்று ராமன்‌ கேட்டான்‌. “அவளை 
என்னிடம்‌ கொடு... நான்‌ உனக்கு என்னிலிருந்து ஒரு 
சீதையை அளிக்கிறேன்‌. அவன்‌ அவளைக்‌ கொண்டு 
செல்லட்டும்‌. அவள்மேல்‌ அவன்‌ கையை வைத்தால்‌ 
அவள்‌ எரிவடிவாகி அவனை எரிப்பாள்‌” என்றான்‌ 
எரியிறை. 


“அவ்வாறே” என்று ராமன்‌ சொன்னான்‌. திரும்பி தன்‌ 
குடிலுக்குச்‌ சென்று சீதையை அங்கே அழைத்துவந்தான்‌. 
“தேவி, இந்த எரிக்குள்‌ நுழைக” என ஆணையிட்டான்‌. 
சீதை அவனை ஒருமுறை கூர்ந்து நோக்கிய பின்‌ 
மறுசொல்‌ இலாது கைகூப்பியபடி சீரடி வைத்து நடந்து 
எரிதழல்‌ இதழ்களுக்குள்‌ நுழைந்தாள்‌. அவள்‌ உடல்பற்றி 
எரிந்தது. ஊன்‌ உருகி வழிந்து எலும்புருவாகி விழுந்து 
மெல்ல நெளிந்து கரிவடிவாகி அடங்கினாள்‌. அவள்‌ 
எரிவதைக்‌ கண்டு உடல்விதிர்த்து நின்ற ராமன்‌ விழிநீர்‌ 
பெருக்கலானான்‌. 


எரியிலிருந்து ஒரு குரல்‌ “இவளைக்‌ கொள்க” என்று 
ஒலித்தது. அனலுக்குள்‌ இருந்து மேலும்‌ ஒளிகொண்ட 
உடலுடன்‌ சீதை ஒருத்தி வெளியே வந்தாள்‌. அவன்‌ உளம்‌ 
மகிழ்ந்து அவளை நோக்கிச்‌ சென்றான்‌. ஆனால்‌ அவள்‌ 
விழிகள்‌ அவனை அறியவில்லை. “தேவி, நான்‌ உன்‌ 
கணவன்‌” என்று அவன்‌ சொன்னான்‌. “ஆம்‌, ஆனால்‌ 
நான்‌ அனலுருவானவள்‌” என்று அவள்‌ சொன்னாள்‌. 
“என்னை ங்களும்‌ தொடமுடியாது.” நீட்டிய கை 
நிலைக்க அவன்‌ திகைத்து நின்றான்‌. 


இலைக்குடிலில்‌ அவனுடன்‌ தங்கியவள்‌ அனல்சீதை என 
பிறர்‌ அறிந்திருக்கவில்லை. அவள்‌ உடல்பட்ட 
இடமெங்கும்‌ பசுமை கருகுவதை, அவள்‌ நீராடிய நீர்‌ 
கொதித்துக்‌ குமிழியிடுவதை ராமன்‌ கண்டான்‌. 
தனிமையிலமர்ந்திருக்கையில்‌ அவள்‌ 
அனல்வடிவாவதை பலமுறை கண்டான்‌. அணுக 
முடியாத வெம்மையே அவளுக்குக்‌ காப்பென்றாகியது. 
அவள்‌ துயில்வதேயில்லை. இரவுகளில்‌ துயில்‌ 
கொள்ளாமல்‌ அவன்‌ எழுந்துவந்து நோக்கும்போது 
அவள்‌ காட்டுக்குள்‌ தனியாக 
கொழுந்துவிட்டுக்கொண்டிருப்பதைக்‌ கண்டான்‌. 


அவளை பறக்கும்‌ பல்லக்கில்‌ இலங்கையரசன்‌ ராவணன்‌ 
தூக்கிச்‌ சென்றான்‌. கிஷ்கிந்தையின்‌ குரக்கர்‌ படையுடன்‌ 
சென்று அவளை மீட்டு மீண்டும்‌ அயோத்திக்கு 
வந்தணைந்தனர்‌ ராமனும்‌ தம்பியும்‌. அவளை 
பட்டத்தரசியாக முடிசூட்டுவதற்கு முந்தையநாள்‌ 


நகருலாச்‌ சென்ற ராமன்‌ துணி வெளுப்போன்‌ ஒருவன்‌ 
அவளைப்பற்றி சிறுசொல்‌ உரைப்பதை கேட்டான்‌. 
குடிகள்‌ கண்முன்‌ அவள்‌ அனல்புகவேண்டுமென 
ஆணையிட்டான்‌. 


சரயுவின்‌ நடுவே உருவாக்கப்பட்ட எரிகுளத்தில்‌ விறகு 
அடுக்கி நெய்யும்‌ அரக்கும்‌ ஊற்றி சிதை ஒருக்கப்பட்டது. 
நகர்க்குடிகள்‌ காலை முதலே அங்கு கூடியிருந்தனர்‌. 
அவர்கள்‌ விழிநீர்‌ வடித்தபடியும்‌ ராமனைப்‌ பழித்துச்‌ 
சொல்லுதிர்த்தபடியும்‌ இருந்தனர்‌. ஆனால்‌ அங்கு ஒரு 
அரிது நிகழுமென்றால்‌ அதற்கு விழிச்சான்றாக 
இருக்கவேண்டும்‌ என்னும்‌ அறியா விழைவையும்‌ 
ஆழத்தில்‌ கொண்டிருந்தனர்‌. அரண்மனையிலிருந்து 
சீதை தேரில்‌ வந்திறங்கினாள்‌. அவள்‌ உடல்‌ எரியென 
ஒளிகொண்டிருப்பதைக்‌ கண்டு அவர்கள்‌ கைகூப்பினர்‌. 


எவரையும்‌ நோக்காமல்‌ தேரிறங்கி சிதையை அணுகி 
கைகூப்பியபடி மும்முறை சுற்றிவந்தாள்‌. தயங்காத 
அடிகளுடன்‌ தழலுக்குள்‌ புகுந்து மறைந்தாள்‌. எரி 
எழுந்து கூத்தாடியது. கைகூப்பி நின்றிருந்தவர்கள்‌ 
“பத்தினி விண்புகுந்தாள்‌. விண்ணவள்‌ எழுக!” எனக்‌ 
கூவினர்‌. அனலில்‌ இருந்து கூப்பிய கையுடன்‌, 
பல்லாண்டுகளுக்கு முன்‌ எரிபுகுந்த அதே வடிவில்‌ சீதை 
வெளியே வந்தாள்‌. “எரிபுகுந்து எழுந்தாள்‌ எங்கள்‌ அரசி! 
அனல்சான்று பெற்ற கற்பரசி! ஏழுலகுக்கும்‌ அன்னை!” 
என கூடிநின்றோர்‌ குரலெழுப்பினர்‌. 


சீதை தேரிலேறி மீண்டும்‌ அயோத்தியின்‌ 
அரண்மனைக்குச்‌ சென்றாள்‌. குடி மூத்த பெண்டிரும்‌ 
அணிப்பரத்தையரும்‌ அவளை கைகூப்பி வணங்கி 
வரவேற்று கொண்டுசென்று அவையமரச்‌ செய்தனர்‌. 
குடியினரும்‌ இளையோரும்‌ அவள்‌ கால்களைப்‌ பணிந்து 
வாழ்த்து கொண்டனர்‌. “திருமகள்‌ குடியேறிய மலர்‌ இந்த 
நகர்‌” என்றார்‌ அவைப்புலவர்‌ வசிட்ட பாவகர்‌. 


அன்று மாலை மகிழ்ச்சியுடன்‌ அவளைத்‌ தேடிவந்த 
ராமன்‌ “தேவி, உன்‌ தன்மதிப்புக்காகவே எரிபுகச்‌ 
சொன்னேன்‌. உனது நன்மதிப்பைப்‌ பேணவே அவளை 
எரிபுகச்‌ சொல்லி உன்னை மீட்டேன்‌” என்றான்‌. “ஆம்‌, 
ஆனால்‌ நான்‌ பதினான்காண்டுகள்‌ எரியில்‌ வாழ்ந்தேன்‌” 
என்று அவள்‌ சொன்னாள்‌. அவன்‌ அவளைத்‌ 
தொடப்போனான்‌. அனல்‌ சுட கையை 
விலக்கிக்கொண்டான்‌. “எரி எளிதில்‌ அணைவதில்லை, 
அரசே” என்று அவள்‌ சொன்னாள்‌. அவள்‌ விழிநீர்‌ 
எரியுண்ட நெய்‌ என எரியாகவே சொட்டியது. 


“எரிதலென்பது கணமோயாத தவிப்பு” என்றாள்‌. அவன்‌ 
தலைகுனிந்து தன்‌ மஞ்சத்தறைக்கே மீண்டான்‌. 


அனவல்புகுந்த மாயச்சீதை அன்று இரவு ராமனின்‌ 
அறைவிளக்கின்‌ சுடரில்‌ தோன்றினாள்‌. “நான்‌ 
செய்யவேண்டியதென்ன? என்‌ பணி முடிந்தாலும்‌ என்‌ 
வடிவம்‌ அழியவில்லை. பெண்ணென்று எழுந்தேன்‌. 
காதலையோ காமத்தையோ நான்‌ அறியவில்லை. 
கன்னியென விண்புகுந்தால்‌ நிறைவிலாது உழல்வேன்‌” 
என்றாள்‌. ராமன்‌ திகைத்து எழுந்து அறைக்கு வெளியே 
சென்றான்‌. தூணிலிருந்த பந்தத்தில்‌ எழுந்த அவள்‌ 
“நான்‌ கணம்தோறும்‌ தழல்கிறேன்‌. எனக்கு மீள்வழி 
சொல்க” என்றாள்‌. 


ராமன்‌ வேள்வி ஒன்றைச்‌ செய்து அவியிட்டு 
அனலவனை எரிகுளத்தில்‌ எழுப்பினான்‌. அவனிடம்‌ 
“நான்‌ செய்யவேண்டியதென்ன?” என்று கேட்டான்‌. 
“இப்பிறப்பில்‌ இரு மாதரை சிந்தையாலும்‌ தொடா 
நெறிகொண்டவன்‌ நான்‌.” அனலவன்‌ அருகே தீயில்‌ 
எழுந்த அவள்‌ “என்‌ விழைவு நாள்தோறும்‌ மிகுகிறது. 
எனக்கு மீட்பு ஏது?” என்று உலைந்தாடினாள்‌. அனலவன்‌ 
“நீ என்‌ மகள்‌. உன்‌ மீட்பை நானே உரைக்கிறேன்‌. 
இமயமலைச்‌ சாரலில்‌ புஷ்கரம்‌ என்னும்‌ வாவி உள்ளது. 
அதன்‌ கரையில்‌ சென்றமர்ந்து தவம்‌ செய்க. உன்‌ தவம்‌ 
முழுமையடைகையில்‌ அனல்விழியனாகிய சிவன்‌ 
தோன்றுவார்‌. அவரிடம்‌ உன்‌ விழைவை சொல்க” 
என்றான்‌. 


புஷ்கரத்தின்‌ கரையில்‌ மாயச்சீதை சென்று நின்றாள்‌. 
அவ்வழிச்‌ சென்ற முனிவர்கள்‌ வாவியின்‌ கரையில்‌ எரி 
ஒன்று விறகிலாது தழல்வதைக்‌ கண்டு அஞ்சி விலகினர்‌. 
யிரமாண்டுகள்‌ அவள்‌ வாவியின்‌ குளிர்நீரில்‌ தன்‌ 
நிம்லை வீழ்த்தி தவம்‌ செய்தாள்‌. நிழல்‌ குளிரும்தோறும்‌ 
அவளும்‌ அணைந்தணைந்து கருநிறம்‌ கொண்டாள்‌. 
தவம்நிறைந்து கரிய நிழலுருவாக எழுந்து நின்ற 
அவளருகே வெண்காளை வடிவில்‌ சிவன்‌ தோன்றினார்‌. 
“அனல்மகளே, நீ விழைவதென்ன?” என்றார்‌. 


உடலின்‌ அனல்‌ அணைய உள்ளம்‌ அனல்கொண்டு 
தழைந்தாட நின்றிருந்த மாயச்சீதை உளம்கொந்தளிக்க 
நாபதற “கொழுநரை அருள்க!” என ஐந்துமுறை 
கேட்டாள்‌. “ஐந்தும்‌ அருளினேன்‌” என்று சொல்லி 
அனல்வண்ணன்‌ மறைந்தார்‌. அவள்‌ நீருள்‌ புகுந்து 
காலத்திற்குள்‌ சென்றாள்‌. பிறிதொரு நாட்டில்‌ பிறிதொரு 
எரியில்‌ எழுந்து கரியோள்‌ என பெயர்‌ பெற்றாள்‌. 


முதுமகள்‌ தன்‌ குழலை முழுமையாக 
அவிழ்த்துவிட்டிருப்பதை திரெளபதி உணர்ந்தாள்‌. 
மெல்லிய குரலில்‌ அவள்‌ “செல்க” என்றாள்‌. அன்னை 
“அன்னையே, குழல்சுருட்டிக்‌ யக்‌ வழக்கம்‌” 
என்றாள்‌. முதுமகள்‌ “இது அவிழ்குழல்‌...” என்றாள்‌. 
“அனலென எழும்‌ புரவி. அணையாதது” என்று 
முணுமுணுத்தாள்‌. “என்ன சொல்கிறீர்கள்‌, அன்னையே?” 
என்றாள்‌ அரசி. “அழிவிலாச்‌ சுழல்‌. ஐந்து இந்திரர்களின்‌ 
புரவி” என்றாள்‌ முதுமகள்‌. 


“அன்னையே, இது முறையல்ல, மங்கலமல்ல” என்றாள்‌ 
அரசி. “செல்க” என்றபின்‌ முதுமகள்‌ தன்‌ கையை 
நெஞ்சில்‌ வைத்து கண்களை மூடிக்கொண்டாள்‌. 
அன்னை ஓசையின்றி “மூதன்னையே!” என்றாள்‌. 
முதுமகள்‌ இறந்துவிட்டவள்போல்‌ அசைவற்றிருந்தாள்‌. 
“செல்வோம்‌” என ஓசையின்றி சொல்லி திரெளபதி 
எழுந்துகொண்டாள்‌. 

1ா௨ஐூ]திரெளபதி வியர்வையில்‌ நனைந்தவளாக மீண்டு 
வந்தாள்‌. சதோதரி அவளை நோக்கிக்கொண்டு 
அமர்ந்திருந்தாள்‌. இடமுணர்ந்ததும்‌ அவள்‌ 
திகைத்தவள்போல எழுந்தாள்‌. பின்பு மீண்டும்‌ 
அமர்ந்தாள்‌. தலையை அசைத்தபடி “இது வெறும்‌ 
உளமயக்கு. என்னைப்பற்றிய சூதர்கதைகளை என்‌ 
உள்ளத்திலேற்றுகிறாய்‌” என்றாள்‌. “இவை உங்களுக்கு 
முன்பு நிகழ்ந்தவை அல்லவா?” என்றாள்‌ சதோதரி. “ஆம்‌, 
ஆனால்‌ இவ்வகையில்‌ அல்ல” என்றாள்‌ திரெளபதி. 
அழுத்தமான குரலில்‌ “இவ்வகையிலும்தான்‌” என்றாள்‌ 
சதோதரி. 


அதனால்‌ எரிச்சல்கொண்டு “சரி, இப்போது என்ன? நான்‌ 
காமம்‌ கொண்டவள்‌. பிறவிகளின்‌ பெருங்காமத்தை 
சுமந்தலைகிறேன்‌, அல்லவா? அதன்பொருட்டு என்‌ 
குலத்தை முற்றழிக்கவிருக்கிறேன்‌, வெறுமையை 
சென்றடைவேன்‌. அவ்வெறுமையிலிருந்து மீண்டும்‌ இந்த 
ஊழை அடைவேன்‌... அதைச்‌ சொல்லவா வந்தாய்‌?” 
என்றாள்‌. “நான்‌ என்ன செய்யவேண்டும்‌? காமத்தை 
முழுதும்‌ துறக்கவேண்டுமா? என்‌ உள்ளத்தை 
எரித்தழித்தது பாலையாக்க வேண்டுமா? அதை செய்தால்‌ 
என்‌ குலம்‌ வாழுமா? இவையனைத்தும்‌ சீரடையுமா?” 


அவள்‌ குரல்‌ மேலெழுந்தது. “ஆயிரமாண்டுகளாக 
இவர்களின்‌ நெறி ஒன்றே. பெண்காமத்தைப்‌ பழித்தல்‌. 
இவர்கள்‌ அடைந்த வீடுபேறெல்லாம்‌ பெண்ணை 
வென்று கடந்து எய்துவது. ஒவ்வொரு வீடுபேறுக்குப்‌ 
பின்னாலும்‌ ஒரு பெண்‌ தீச்சொல்‌ கொண் 
நின்றிருக்கிறாள்‌.” மூச்சிரைக்க “அவர்களின்‌ வீடுபேறு 
எனக்கொரு பொருட்டே அல்ல என்று சொல்வேன்‌. 
என்னிலெழும்‌ பெருங்காமம்‌ இல்லையேல்‌ இப்புவி 
எனக்கென்ன பொருட்டு? அவர்கள்‌ சென்றடையும்‌ 
அவ்வீட்டின்பொருட்டு நான்‌ ஏன்‌ இதை 
கைவிடவேண்டும்‌?” என்றாள்‌. 


சதோதரி ன்‌ பெண்கள்‌ காமத்தை கைவிட இயலாது” 
என்றாள்‌. “பெண்காமம்‌ உடல்முழுமைக்கும்‌. காமத்தின்‌ 
பொருட்டு திரண்டது பெண்‌ உடல்‌. காமம்‌ 
உணர்வென்றாகி அவள்‌ உள்ளமென விரிவது. காமத்தை 
அழித்தவர்‌ உலகம்‌ மீதான பற்றை அழிக்கிறார்‌. 


அன்பற்றவராகி உலர்கிறார்‌. அது அன்னையரின்‌ வழி 
அல்ல. பேரன்னையர்‌ பெருகிவிரியும்‌ அன்புகொண்டவர்‌. 
முலைநிறைந்தவர்‌. மடிவிரிந்தவர்‌. அன்னையரை 
ஆக்குவது காமமே” என்றாள்‌ சதோதரி. திரெளபதி “நான்‌ 
காமம்‌ கொண்டிருக்கிறேன்‌ என அறிவேன்‌. ஆனால்‌ 
அதன்பொருட்டு ஒரு கணமும்‌ குன்றியதில்லை” 
என்றாள்‌. “மண்‌ என அனைத்தையும்‌ அள்ளி என்னுள்‌ 
அடக்கும்‌ விழைவு அது என்றே உணர்ந்திருக்கிறேன்‌.” 


“ஆம்‌, மண்ணில்‌ புதைந்த கருக்களெல்லாம்‌ 
உயிர்கொண்டெழுகின்றன” என்றாள்‌ சதோதரி. 
“குழவியரைப்‌ பெற்று உணவூட்டி வளர்த்தெடுக்கும்‌ 
பெண்கள்‌ ஒவ்வொரு கணமும்‌ நாற்றிசையும்‌ 
வளர்பவர்கள்‌. மூவியல்பு கொண்டு பின்னி 
விரிந்துகொண்டிருக்கும்‌ முதலியற்கை. மாயையை 
துணைகொண்டு புடவிசமைக்கும்‌ சக்தி. நிலம்‌, கடல்‌, நதி, 
காடு, நாடு, நகர்கள்‌. குலமகள்‌ இல்லம்‌ அமைத்துக்‌ 
காப்பதுபோல்‌ ஆற்றுவோள்‌ ககனத்தை அமைத்து 
காக்கிறாள்‌. முதல்முழுமை அவளுக்குள்‌ இன்மையென 
திகழமுடியாது. எழுக எனும்‌ ஆணைகொண்ட 
கருவென்றே அமையமுமடியும்‌.” 


தன்‌ குருதியில்‌ ஒரு குமிழி பிறிதொரு உயிரெனப்‌ பிறந்து 
புதிய புடவியென எழுமென அறிந்த பெண்‌ தன்னை 
தனிமையில்‌ உணரமுடியாது. ஒடுக்கிக்‌ குவிய இயலாது. 
அரசி, பெண்ணுக்குள்‌ பிறக்கவிருக்கும்‌ குழந்தை 
அழியாது வாழ்கிறது. பெருகிச்‌ சூழ்ந்திருக்கும்‌ புறவுலகு 
அவளுக்கு அக்குழவியின்‌ களிப்பாவைத்‌ திரள்‌ மட்டுமே. 
தன்‌ உடல்‌ அவளுக்கு அக்குழவிக்கு ஊர்தியாகும்‌ 
பாவைத்தேர்‌. அணிகொள்ளல்‌, மங்கலம்பொவிதல்‌, 
இனிமையாதல்‌ என்றே அவள்‌ உள்ளம்‌ விரியலாகும்‌. 
சுவையிலாமல்‌, அழகில்லாமல்‌ பெண்‌ இல்லை. 


னால்‌ உங்கள்‌ வேதங்கள்‌ முதல்முழுமையின்‌ 
இன்மையின்மையின்மையெனப்‌ பெருகும்‌ 
இன்மைப்பெருக்கின்‌ மேல்‌ சொல்லெழுந்து 
அமைந்தவை. அவை இங்குள அனைத்தும்‌ மெய்மயக்கு 
என்று சொல்கின்றன. காமத்தைத்‌ தொடர்ந்தால்‌ அழிவு. 
அழகைத்‌ தொடர்ந்தால்‌ துயர்‌. வளர்தல்‌ அழிவு. விரிதல்‌ 

ணவம்‌. வேதமெய்மை பெண்ணுக்குரியதல்ல. அதில்‌ 
எந்நிலையிலும்‌ பெண்‌ பழிக்கப்பட்டவளே. கருப்பை 
கொண்டிருப்பதனால்‌, முலையூறுவதனால்‌, 
விழிமலர்ந்திருப்பதனால்‌. எல்லா தீச்சொற்களையும்‌ 
பிறவியிலேயே பெற்று எழுபவள்‌ அவள்‌. 


நீ பெண்‌ என்று கைசுட்டிச்‌ சொல்லாத நூல்கள்‌ 
உள்ளனவா உங்களுக்கு? பெண்ணெனும்‌ விழைவு. 
பெண்ணெனும்‌ பொறி. பெண்ணிலூடாக உலகை 
அடைந்து பெண்ணை விலக்கி உலகைக்‌ கடந்து 
அடைவதே வேதநெறியின்‌ வீடு. எனில்‌ பெண்ணுக்கு எது 
வீடுபேறு? பெண்ணென்று கொண்டுள்ள எவ்வியல்பும்‌ 
சிறையே என்கின்றன உங்கள்‌ நெறிகள்‌. பெண்மையை 
உதறிய பின்னரே பெண்‌ முழுமைகொள்ள 
இயலுமென்றால்‌ அது பெண்‌ கொள்ளும்‌ முழுமை அல்ல. 
முழுமுதல்‌ இன்மையிலிருந்து எழும்‌ இவையனைத்தும்‌ 
பொய்யென்றால்‌ பொய்யிலாடுவதையே 
தன்னியல்பெனக்‌ கொண்டவள்‌ பெண்‌. 
அவளுக்குரியதல்ல இப்புடவிநெறி என்கின்றது 
வேதமுடிபு. 


மனைதுறந்து செல்பவருக்குரிய மெய்மை 
மனைமகளிருக்கு எதை அளிக்கவியலும்‌? 
மனையமர்ந்து உண்டு புணர்ந்து மைந்தரை ஈன்று 
இவ்வுலகக்‌ கடன்‌ நிறைத்து துறந்து சென்று 
முழுமையடைவர்‌ முனிவர்‌. அவர்களுக்கு 
மனைபடைத்து சமைத்தளித்து காதல்கொடுத்து 
குடிபெருக்கிய பின்‌ அடுமனையிருளில்‌ சுருங்கி 
மறையவேண்டும்‌ இல்லாள்‌. எழு விசை க அமையும்‌ 
பீடம்‌ பெண்‌. அது எழுபவர்களுக்கு மட்டுமே உரிய நெறி 
என்றால்‌ மானுடரில்‌ பாதிக்கு அதன்‌ மறுமொழி என்ன? 
பிறவிநோற்று ஆணெனப்‌ பிறவிபெற்று 
அடையவேண்டுமா வீட்டை? 


நான்‌ உடலல்ல என்று எந்தப்‌ பெண்‌ சொல்லமுடியும்‌? தன்‌ 
மைந்தர்‌ தானல்ல என்று சொல்லும்‌ அன்னை எவள்‌? 
நானென்பது இல்லை என்று உணர்ந்த பெண்ணின்‌ 
உடலில்‌ முதலில்‌ வற்றுவது முலை. அதன்பின்‌ அவள்‌ 
ஊற்றிலாத பாறைமலை. வறண்டுசென்று அடையும்‌ 
மெய்மை வளம்கொண்டு பெருகும்‌ 
பெண்ணுக்குரியதல்ல. 


அரசி, முனிவரொருவர்‌ இல்லத்‌ திண்ணையில்‌ வேள்வி 
இயற்றினார்‌. வேதமுடிபு உசாவி நூல்தவமிருந்தார்‌. பின்‌ 
நுண்சொல்‌ பெற்று ஊழ்கத்திலமர்ந்தார்‌. வெறுமையில்‌ 
ஏறி இன்மையிலமர்ந்து அதுவானார்‌. அவர்‌ இல்லத்து 
அகத்தளத்தில்‌ அவரை நோக்கிக்கொண்டிருந்தாள்‌ 
மனைவி. கோடி மலர்களில்‌ ஒரு மலரை மட்டும்‌ அறிந்த 
தேனீயின்‌ முனகலென அவள்‌ வேதத்தை கேட்டாள்‌. 
தேனை கசப்பென உணர்ந்தமையின்‌ சலிப்பென 
ஊழ்கத்தை வகுத்தாள்‌. அவர்மேல்‌ இரங்கி மேலும்‌ 


அன்னம்‌ சமைத்து அருகிருந்து ஊட்டினாள்‌. 
துயிலச்செய்து விழித்திருந்தாள்‌. 


அடுமனைகளில்‌ எழும்‌ ஆயிரம்‌ சுவைகளை அவள்‌ 
அறிவாள்‌. மலர்களில்‌, அணிகளில்‌, ஆடைகளில்‌ 
விரியும்‌ பல்லாயிரம்‌ வண்ணங்களை அவள்‌ அறிவாள்‌. 
இசையில்‌, மணத்தில்‌ அவள்‌ புவிகொள்ளும்‌ 
நுண்பருவங்களை உணர்ந்தாள்‌. நேற்று வந்த கீரை 
இன்று வந்த கீரையில்‌ எங்ஙனம்‌ மாறுபடுகிறதென 
அறிந்தவளுக்கு பிரம்மம்‌ ஒருமையல்ல. ஓர்‌ இலைபோல்‌ 
இல்லை பிறிதொன்று என நோக்குபவளுக்கு புடவி 
சுருங்கி ஒற்றைப்புள்ளியாவதில்லை. 


மைந்தர்‌ பேசும்‌ மழலையில்‌ மொழிகொள்ளும்‌ 
அழகுகளின்‌ முடிவிலியை அறிந்தவளுக்கு வேதச்சொல்‌ 
வெறும்‌ பேதைமொழியே. நஞ்சென்றும்‌ அமுதென்றுமான 
ஒன்று, நன்றென்றும்‌ தீதென்றும்‌ ஒருங்கமையும்‌ ஒன்று, 
இன்மையென்றும்‌ இருப்பென்றும்‌ சமையும்‌ ஒன்று அவள்‌ 
சித்தத்திற்கு சிக்குவதில்லை. தன்‌ குழவிக்கு 
உணவென்றும்‌, மருந்தென்றும்‌, அணியென்றும்‌, 
பாவையென்றும்‌ கைநீட்டுபவள்‌ அமுதை, நன்றை, 
இருப்டை மட்டுமே நாடுவாள்‌. அவளுக்குரிய மெய்மை 
எங்கே உங்கள்‌ வேதப்பெருநெறியில்‌? 


விண்நோக்கி விரிந்தவை உங்கள்‌ வேதங்கள்‌. 
மண்நோக்கி இறங்குபவை நாகவேதங்கள்‌. அழகென்றும்‌ 
வளமென்றும்‌ முழுமையை உணர்பவை. கைவிடும்‌ 
முடிவிலிப்பெருக்கல்ல, தாங்கிக்கொள்ளும்‌ நிலமே 
எங்கள்‌ தெய்வங்களின்‌ இடம்‌. எங்கள்‌ முழுமுதல்‌ 
தெய்வங்கள்‌ பெண்களே. இப்புவியில்‌ புழுவும்‌ விலங்கும்‌ 
இயல்பாகக்‌ கண்டடைந்த தெய்வம்‌ அன்னையே. 
அன்னையைத்‌ துறந்து சென்று ஆண்கள்‌ கண்டடைந்த 
வெறுமையே வேதமுடிபு. 


“அரசி, இவன்‌ என்‌ மைந்தன்‌. இவனை தொடுக!” என்று 
சதோதரி சொன்னாள்‌. திரெளபதி குனிந்து குழந்தையை 
நோக்கினாள்‌. நாக விழிகளுடன்‌ அவளை நோக்கி 
கையையும்‌ கால்களையும்‌ அசைத்து எம்பியது. கரிய 
முகம்‌ காராமணிப்‌ பயறு என மிளிர்ந்தது. மேல்வாய்‌ 
ஈறில்‌ இரு வெண்பல்‌ துளிகள்‌. திறந்த வாயில்‌ ஊறிச்‌ 
சொட்டியது வாய்நீர்‌. “இவன்‌ பெயர்‌ கவிஜாதன்‌. ஓயாது 
அசைந்துகொண்டிருந்தமையால்‌ குரங்குவால்‌ என 
இவனுக்கு நான்‌ பெயரிட்டேன்‌. வளர்ந்த பின்‌ 
மரங்களிலாடுவான்‌” என்றாள்‌ சதோதரி. 


திரெளபதி தன்‌ கையை நீட்டினாள்‌. கவிஜாதன்‌ தன்‌ 
பின்குவைகளை தரையிலிருந்து எழுப்பி கால்களை 
உதைத்து எம்பினான்‌. அவள்‌ குனிந்து அவனை எடுத்து 
தன்‌ மடியில்‌ வைத்தாள்‌. அவன்‌ விழிகளை அருகே 
நோக்கியபோது நெஞ்சில்‌ ஓர்‌ அதிர்வெழுந்தது. சதோதரி 
மெல்லிய குரலில்‌ “உங்கள்‌ நூல்கள்‌ கண்டது நீங்கள்‌ 
விரும்புவதை. அரசி, அது விரும்பும்‌ வண்ணம்‌ 
தன்னைக்‌ காட்டும்‌ முடிவிலா மாயம்‌ கொண்டது. நான்‌ 
கண்டதுண்டு. கடலில்‌ ஒரு சிறுகுமிழி என. 
இருண்டவெளியில்‌ நின்று உடைந்தழிவதற்கு முந்தைய 
கணத்தில்‌...” 


“கருமைப்பெருக்கில்‌ கோடிகோடி சிறு மின்பொறிகள்‌. 
விண்மீன்கள்‌ என. விண்மீன்களின்‌ இடைவெளியின்‌ 
இருளிலும்‌ விண்மீன்கள்‌. அவற்றினூடாக மேலும்‌ 
விண்மீன்கள்‌. விண்மீன்கள்‌ செறிந்த பெருந்திரை. 
பின்னர்‌ உணர்ந்தேன்‌, அவை ஒரு செதில்பரப்பின்‌ 
மினுப்புகள்‌. அது அசைந்துகொண்டிருந்தது. கடல்‌ 
நதியென்றாகி பெருகியோடுவதுபோல. பின்‌ அது 
சுழல்கிறதென்று தோன்றியது. ஒரு கணத்தில்‌ மின்‌ என 
உளம்‌ அமைய அறிந்தேன்‌ ஒரு நாகம்‌ என.” 


கவிஜாதன்‌ அவள்‌ கழுத்தை கைகளால்‌ 
சுற்றிக்கொண்டான்‌. நாகத்தின்‌ உடலென வழுக்கி 
அவளை வளைத்துக்கொண்டன அவை. அவன்‌ அவள்‌ 
கழுத்தில்‌ முகம்‌ பதித்தான்‌. “முடிவிலாச்‌ சுழி, 
சுழிப்பெருக்கு ஒருகணத்தில்‌ புரண்டது. வெண்ணிறப்‌ 
பெருநாகம்‌. மீண்டும்‌ புரண்டு கருமைச்சுழல்‌. 
வெண்சுழலெழுந்தது மறுகணத்தில்‌.” கால்களை 
உதைத்துத்‌ துள்ளிய மைந்தனைப்‌ பிடிக்க திரெளபதி 
முற்பட்டபோது அவன்‌ அவள்‌ கழுத்தை மெல்ல 
கவ்வினான்‌. முள்‌ குத்தியதுபோல்‌ அவன்‌ பல்பட்ட 
உணர்வை அடைந்தாள்‌. அவனை விலக்கி கழுத்தை 
தொட்டாள்‌. சிறு காயம்‌ ஒன்று இருந்ததுபோல்‌ 
தோன்றியது. 


“அந்நாகங்களைப்‌ பற்றி கதைகளில்‌ அறிந்துள்ளேன்‌” 
என்றாள்‌. “ஆம்‌, கத்ருவும்‌ வினதையும்‌. அவர்கள்‌ 
முடிவிலாது ஒருவரை ஒருவர்‌ நிரப்புவதன்‌ சுழிப்பே 
ககனம்‌. அன்னையரான கத்ருவும்‌ வினதையும்‌ கணம்‌ 
கோடி முட்டைகள்‌ இட்டு கணம்‌ கோடி 
கத்ருக்களாகிக்கொண்டிருக்கிறார்கள்‌. கணம்‌ 
கோடிகோடியெனப்‌ பெருகும்‌ அன்னையரின்‌ ஒரு 
கணத்தையே நான்‌ கண்டேன்‌. அவர்கள்‌ 
முடிவிலாதவர்கள்‌.” திரெளபதி தனக்குள்‌ அவன்‌ பல்நச்சு 


ஊறிவிட்டிருப்பதாக உணர்ந்தாள்‌. விழிகள்‌ 
சொக்கிக்கொண்டிருந்தன. சொற்கள்‌ எங்கோ செல்ல 
வேறெங்கிருந்தோ நோக்கிக்கொண்டிருந்தாள்‌. 


“இப்புவியில்‌ இரு வேதங்களிருந்தன, அரசி. 
அன்னையின்‌ வேதமே நாகவேதமெனப்படுகிறது. 
தந்தையருக்குரியது அசுரவேதம்‌. விண்ணிலிருந்து 
இறங்கிய மூன்றாம்‌ வேதமே உங்களுடையது. 
பெண்ணென நின்று வீடுபேறடைய வழிகோலுவது 
நாகவேதமே. அதை உங்களிடம்‌ சொல்லவே நான்‌ 
வந்தேன்‌.” அவள்‌ “நான்‌ என்ன செய்யவேண்டும்‌?” 
என்றாள்‌. “நாகவேதம்‌ காக்க 
பொறுப்பேற்றுக்கொண்டிருப்பவர்‌ அங்கநாட்டரசர்‌ 
வசுஷேணர்‌. அவர்‌ வில்லே இனி எங்கள்‌ படைக்கலம்‌.” 


திரெளபதி ஏனென்றறியாமல்‌ மெய்ப்பு கொண்டாள்‌. 
அவள்‌ மடியில்‌ அக்குழவி நாகமென சுருண்டு நழுவி 
கீழிறங்கியது. கால்களை சுற்றிப்‌ பிணைத்தது. “ஆம்‌, 
அதை அறிந்துள்ளேன்‌” என்றபோது தன்‌ நா சற்று 
குழறியிருப்பதை அவள்‌ கேட்டாள்‌. “அரசி, உங்கள்‌ முன்‌ 
ஒரு வாய்ப்பு உள்ளது. உங்களுக்கு உகந்ததை தெரிவு 
செய்க!” என்றாள்‌ சதோதரி. “நாகவேதத்தை 
ஏற்றுக்கொள்ளுங்கள்‌. உங்கள்‌ மணிமுடியும்‌ 
கணையாழியும்‌ மங்கலநாணும்‌ தளைகள்‌ என்று அறிக! 
அவற்றைக்‌ கடந்து வாருங்கள்‌. ஒரு காலடி, ஒரு கணம்‌. 
நீங்கள்‌ உங்கள்‌ ஆயிரம்‌ தலைமுறைப்‌ பெண்கள்‌ அஞ்சி 
அகன்ற எல்லையை கடந்துவிடுவீர்கள்‌.” 


“அது உங்களுக்கு மட்டுமல்ல உங்கள்‌ குடிக்கும்‌, 
உங்களை உளம்தொடரும்‌ இப்பெருநிலத்துப்‌ பெண்டிர்‌ 
அனைவருக்கும்‌ வழிதிறப்பு. நீர்‌ ததும்பும்‌ ஏரியில்‌ விழும்‌ 
முதல்‌ விரிசல்‌. அவ்வண்ணம்‌ நிகழாமல்போனால்கூட 
ஒருவர்‌ தன்‌ எல்லையைக்‌ கடந்தார்‌ என்பதே பெரிதுதான்‌. 
தெய்வங்கள்‌ அதை அறியட்டும்‌, மானுடர்‌ மறந்தாலும்‌ 
தெய்வங்கள்‌ மறப்பதில்லை” என்றாள்‌ சதோதரி. 
“நாகர்குலப்‌ பெண்ணுக்கு உங்கள்‌ குடியின்‌ 
ஒழுக்கநெறிகள்‌ இல்லை. உங்கள்‌ நூல்கள்‌ சொல்லும்‌ 
மரபுகளின்‌ பொறுப்பு ஏதுமில்லை. அவள்‌ 
விழைவுநிறைந்த கலமென தன்‌ கருப்பையை 
கொண்டிருப்பவள்‌. பெருநாகங்களைப்போல 
ஈன்றுபெருக்கிப்‌ பேரன்னையாகி அமைபவள்‌. 
இப்புவியின்‌ அனைத்து அழகுகளும்‌ அவளுக்குரியவை. 
எதற்கும்‌ அஞ்சவேண்டியதில்லை, எதன்பொருட்டும்‌ 
நாணவேண்டியதில்லை.” 


“பொன்‌ மீது ஏன்‌ மானுடனுக்கு இத்தனை பற்று என 
இப்போது தெரிகிறது. மகத்தானவை எல்லாம்‌ 
பொன்னிறம்‌ கொண்டவை” என்றான்‌ பாண்டு. “நீயும்‌ 
பொன்னுடல்‌ கொண்டவள்‌ போலிருக்கிறாய்‌.” குந்தி 
புன்னகையுடன்‌ “நான்‌ இங்குதான்‌ என்‌ மூன்றாவது 
மைந்தனைப்‌ பெறவிருக்கிறேன்‌. பரதகுலம்‌ அந்தச்‌ சிகரம்‌ 
போன்றதென்றால்‌ அது பொன்னாக ஆகும்‌ கணம்தான்‌ 
அவன்‌. அவன்‌ பெயர்‌ எதுவாக இருந்தாலும்‌ நான்‌ 
அவனை பாரதன்‌ என்றே அழைப்பேன்‌” என்றாள்‌. 
பாண்டு “ஆம்‌, அவன்‌ வில்வித்தையில்‌ நிகரற்றவனாக 
இருப்பான்‌. கூரிய அம்புகளால்‌ மண்ணில்‌ 
அனைத்தையும்‌ வெல்வான்‌. விண்ணகத்தையும்‌ 
அடைவான்‌” என்றான்‌. 


மழைக்காலம்‌ தொடங்கியபோது அவள்‌ கருவுற்றாள்‌. 
மழை முதலில்‌ தென்மேற்கிலிருந்து மேகக்கூட்டங்களாக 
ஏறி வந்தது. ஒன்றையொன்று முட்டி மேலெழுப்பிய 
கருமேகங்கள்‌ வானை நிறைத்தன. குந்தி அத்தனை 
அடர்த்தியான மேகங்களை அதற்கு முன்னர்‌ 
பார்த்ததில்லை. மேகங்கள்‌ இணைந்து ஒற்றைக்‌ 
கருஞ்சுவராக ஆயின. கருமைக்குள்‌ மின்னல்கள்‌ வெட்டி 
அதிர்ந்து அணைந்தபோது மேகங்களின்‌ வளைந்த 
விளிம்புகள்‌ ஒளிவிட்டு மறைந்தன. 


அனகை வந்து “அரசி, இங்கே மேகங்களைப்‌ 
பார்க்கக்கூடாதென்கிறார்கள்‌. மின்னல்கள்‌ பேரொளி 
கொண்டிருக்கும்‌ என்றும்‌ கண்களைப்‌ பறித்துவிடும்‌ 
என்றும்‌ சொன்னார்கள்‌” என்றாள்‌. குந்தி 
சிலநாட்களாகவே தன்னை முற்றிலும்‌ மறந்தவளாக, 
பித்துக்கும்‌ பேதைமைக்கும்‌ நடுவே எங்கோ 
அலைந்துகொண்டிருந்தாள்‌. பெரும்பாலான நேரத்தை 
அவள்‌ அந்தமலைப்பாறை உச்சியில்தான்‌ கழித்தாள்‌. 
அங்கிருந்து வடகிழக்கே நந்ததேவியையும்‌ அதன்‌ 
மேலாடை மடியில்‌ சரிந்து விழுந்ததுபோல வெண்ணிற 
ஒளிவிட்டுக்கிடந்த திப்ரஹிமத்தையும்‌ பார்க்கமுடிந்தது. 
தென்கிழக்கில்‌ புஷ்பவதி பசுமைவெளியில்‌ 
வெள்ளியோடை போல உருகிச்‌ சென்றது. வடமேற்கே 
பனிமலையடுக்குகள்‌ உறைந்த மேகங்களாக வானில்‌ 
தங்கியிருந்தன. 


“அங்கே மேகங்கள்‌ வருவதை நான்தான்‌ முதலில்‌ 
பார்த்தேன்‌. கரிய குழந்தை ஒன்று மெல்ல 
எட்டிப்பார்ப்பது போல மலைக்கு அப்பால்‌ அ 
எழுந்துவந்தது” என்றாள்‌ குந்தி. “இங்கேதான்‌ மேகங்கள்‌ 
வரும்‌. அவை இந்திரனின்‌ மைந்தர்கள்‌. இந்திரன்‌ தன்‌ 


“ஆம்‌, நான்‌ தளையுண்டிருக்கிறேன்‌. என்‌ தளைகளை 
நானே எண்ணி எண்ணி பூட்டிக்கொள்கிறேன்‌” என்றாள்‌ 
திரெளபதி. “அறுத்தெறிந்து மீள்க! அரசி, நீங்கள்‌ 
மீள்வீர்களென்றால்‌ இப்போர்‌ இன்றே நின்றுவிடும்‌. 
பாரதவர்ஷம்‌ ஒரு குடைக்கீழ்‌ உங்களால்‌ ஆளப்படும்‌. 
உங்களருகே வில்லேந்தி அங்கர்‌ நின்றிருப்பார்‌” என்று 
சதோதரி சொன்னாள்‌. “அவருக்கு எதிர்நிற்க இன்று 
புவியில்‌ எவருமில்லை. அவரில்‌ குறைவது அவருக்கு 
இடத்துஇணை என அமையவேண்டிய நீங்கள்‌ மட்டுமே.” 


“பாஞ்சாலத்தின்‌ படைகள்‌ உங்களுடன்‌ வந்தால்‌, 
அரக்கரும்‌ அசுரரும்‌ நிஷாதரும்‌ கிராதரும்‌ 
இணைந்துகொண்டால்‌, பாரதவர்ஷத்தில்‌ புதிய யுகம்‌ 
பிறக்கும்‌. மண்ணுக்குள்‌ நீர்காத்துக்‌ கிடக்கும்‌ கோடிகோடி 
விதைகள்‌ முளைக்கும்‌. மண்மறைந்துபோன காடுகள்‌ 
எழும்‌” என்றாள்‌ சதோதரி. “அரசி, பிறிதொரு வகையிலும்‌ 
உங்கள்‌ காமம்‌ நிறையாது. மண்ணென விரிந்து 
வளம்கொண்டு பெருகி முழுமைகொள்ளமாட்டீர்கள்‌. 
இவையனைத்தும்‌ இங்குள்ளன, கைநீட்டி எடுங்கள்‌. 
இவற்றைத்‌ துறந்தால்‌ நீங்கள்‌ அடைவன எதுவும்‌ 
மண்ணில்‌ இல்லை. விண்ணிலுள்ளன என்னும்‌ பொய்‌, 
சொல்லில்‌ உள்ளன என்னும்‌ மாயை. இத்தருணம்‌ 
கடந்தால்‌ மீண்டும்‌ ஒரு வாய்ப்பில்லை. ஒவ்வொரு 
கணமும்‌ என ஊழின்‌ தருணங்கள்‌ அணுகிவருகின்றன.” 


“அனால்‌ என்‌ கொழுநர்‌? என்‌ மைந்தர்‌?” என்றாள்‌ 
என்பதி என்ன கேட்டுக்கொண்டிருக்கிறோம்‌ என 
அவள்‌ அகம்‌ வியந்தது. “அவர்கள்‌ அங்கரை ஏற்பார்கள்‌. 
அது ஏன்‌ என அனைவருக்கும்‌ தெரியும்‌. நீங்கள்‌ 
முடிவெடுத்தால்‌ பேரரசி குந்தி முடிவெடுக்க முடியும்‌. 
அவருடைய சொல்லே இளையோர்‌ அனைவரையும்‌ 
அங்கர்‌ காலடியில்‌ நிறுத்தும்‌” என்று சதோதரி 
சொன்னாள்‌. “அறுவரென்றாலும்‌ அறுநூற்றுவர்‌ 
என்றாலும்‌ நாகர்குலத்துப்‌ பெண்ணுக்கு ஒன்றே. அவள்‌ 
தன்‌ குழவிப்பெருக்கால்‌ பொலிவுறுபவள்‌.” 


திரெளபதி “நான்‌ செய்யவேண்டியது என்ன?” என்றாள்‌. 
“ஆம்‌ எனும்‌ சொல்‌. அதை ஒப்பும்படி உங்கள்‌ அரசக்‌ 
கணையாழி” என்றாள்‌ சதோதரி. திரெளபதி தன்னுள்‌ 
பிறிதொருத்தி வந்து அமர்ந்திருப்பதை உணர்ந்தாள்‌. 
புதிய அனல்களும்‌ அறிந்திராத ஊற்றுகளுமாக. 
“எண்ணும்பொழுதல்ல இது, அரசி. நான்‌ இன்றிரவுக்குள்‌ 
அங்கநாட்டை அடைவேன்‌” என்றாள்‌ சதோதரி. “ஆம்‌” 
என்றாள்‌ திரெளபதி. ஆனால்‌ மேலும்‌ சொல்லெழாமல்‌ 
உள்ளம்‌ நிலைக்க அமர்ந்திருந்தாள்‌. “சொல்லளியுங்கள்‌, 


அரசி” என்றாள்‌ சதோதரி. “என்‌ சொல்‌” என்று திரெளபதி 
சொன்னாள்‌. பின்னர்‌ தன்‌ கணையாழியைக்‌ கழற்றி 
அவளிடம்‌ அளித்தாள்‌. 


“உங்கள்‌ செய்தியை அங்கருக்கு அறிவிக்கிறேன்‌, அரசி. 
பாரதவர்ஷத்தின்‌ காற்று திசைமாறட்டும்‌” என்றபடி 
அவள்‌ அந்தக்‌ கணையாழியை வாங்கிக்கொண்டாள்‌. 
குழந்தையை திரெளபதியின்‌ காலிலிருந்து 
தூக்கிக்கொண்டு தலைவணங்கி வெளியே சென்றாள்‌. 
அவள்‌ செல்லும்‌ காட்சி நீர்ப்பாவை என 
அலைகொண்டது. தொலைவிலெங்கோ காற்றிலாடும்‌ 
மரக்கிளையின்‌ ஊசலோசை கேட்டுக்கொண்டிருந்தது. 
அவளுக்கு பின்னந்தலையில்‌ எடைமிக்க வலியொன்று 
எழத்தொடங்கியது. 


“யாதவரே, அவள்‌ சென்ற சற்றுநேரத்திலேயே நான்‌ 
மீண்டேன்‌. முதற்கணம்‌ என்‌ காவில்‌ அரவுச்சுற்றலை 
உணர்ந்து விதிர்த்து கீழே நோக்கினேன்‌. பின்னர்‌ 
பெருமூச்சுவிட்டபடி எழுந்தேன்‌. இயல்பாக என என்‌ 
கையை நோக்கி அங்கே கணையாழி இல்லை என்று 
கண்டேன்‌. திகைப்புடன்‌ தரையிலெங்கேனும்‌ 
விழுந்திருக்கிறதா என்று தேடியபோது என்‌ கழுத்தில்‌ 
மெல்லிய வலி எழுந்தது. அங்கு ஏதோ கடித்திருக்கிறது 
என உணர்ந்த கணம்‌ அனைத்தும்‌ கனவுமீள்வதென 
நினைவிலெழுந்தன” என்று திரெளபதி சொன்னாள்‌. 


இளைய யாதவர்‌ புன்னகையுடன்‌ “அது கனவென்றே 
கொள்க!” என்றார்‌. “யாதவரே, சென்ற பல 
மாதங்களாகவே நான்‌ இங்கிருக்கும்‌ மெய்மையில்‌ 
இல்லை. ஒன்றிலிருந்து ஒன்றென கனவுகளுக்குள்‌ 
சென்றுகொண்டிருக்கிறேன்‌. இடையூடும்‌ பாதையென 
நிகழ்வுகளிருப்பதனால்‌ அவையும்‌ கனவுகளின்‌ 
பகுதியாகிவிட்டன” என்றாள்‌ திரெளபதி. 
“கனவுகளுக்கும்‌ நனவுகளுக்கும்‌ வேறுபாடு ஒன்றே. 
நனவுகள்‌ ஒன்றுடன்‌ ஒன்று புறத்தே 
தொடுத்துக்கொண்டிருக்கின்றன. கனவுகள்‌ 
தொடுத்துக்கொண்டிருப்பதை நாம்‌ பிறிதொரு கனவில்‌ 
மட்டுமே அறியமுடிகிறது.” 


“தொடர்ச்சியால்தான்‌ நாம்‌ நிகழ்வுகளை வாழ்வென 
உணர்கிறோம்‌. தொடர்பிலா நிகழ்வுகள்‌ ஒவ்வொன்றும்‌ 
ஒரு சிறுவாழ்வே. நான்‌ நூறாயிரம்‌ வாழ்க்கைகளினூடாக 
தன்னுணர்வு மட்டுமே என கடந்துசெல்கிறேன்‌. நிகழ்ந்த 
ஒவ்வொன்றும்‌ நுரை என இத்தனை கனவுகளை 
பெருக்கி வைத்திருக்குமென இதுவரை எண்ணியதே 


இல்லை. நூறுநூறு காம்பில்யங்கள்‌. விண்ணிலும்‌ 
மண்ணிலும்‌ ஆழத்திலும்‌ இந்திரப்பிரஸ்தங்கள்‌. 
ஒன்றிலிருந்து ஒன்றென எழுந்துகொண்டே இருக்கும்‌ 
மனிதர்கள்‌. சொற்களின்‌ அலை. சித்தமென்று 
ஒன்றில்லை. அது சொற்களைக்‌ கட்டி எழுப்பும்‌ 
கோட்டை. என்‌ உள்ளே அலை மட்டுமே.” 


“எங்கோ நான்‌ சென்றுகொண்டிருக்கிறேன்‌. 
பேரொழுக்கில்‌ ஒழுகி. திசைகள்‌ கரைந்து மயங்கும்‌ 
விசை. விசை அனைத்தையும்‌ அழித்துவிடும்‌ ஆற்றல்‌ 
கொண்டது. நாம்‌ கொண்டுள்ள ஒவ்வொன்றையும்‌ அது 
பின்னால்‌ பிடுங்கி வீசுகிறது. ஒவ்வொன்றும்‌ 
இறந்தகாலமாகின்றன. கணங்கள்‌ அக்கணமே 
இறந்தகாலமாகும்‌ விசையில்‌ காலமில்லாமலாகிறது. 
சென்றடைய இடமில்லாத விசை அசைவற்ற ஓர்‌ உச்சம்‌ 
மட்டுமே. அல்லது வெறுமொரு பித்துநிலை. 
தசைகளுருகி அழிய உடல்‌ நீராக மாறி விரிந்து 
அலைகொள்ள இருத்தலென்பது விரிதலென்றாவது.” 


அவள்‌ மேலும்‌ சொல்ல முயன்று பின்‌ கையை 
அசைத்தாள்‌. “எத்தனை சொல்லெடுத்தாலும்‌ நான்‌ அதை 
சொல்லிவிட முடியாது” என்றாள்‌. “அது பெண்கள்‌ 
மட்டுமே செல்லும்‌ ஒரு நிலையாக இருக்கலாம்‌. முதல்‌ 
குழந்தைப்பேற்றின்‌ பின்‌ அந்தக்‌ களைப்பில்‌ 
அவ்வண்ணம்‌ ஒரு நிலையில்‌ சற்றுநேரம்‌ 
இருந்திருக்கிறேன்‌. அரிதாக இசையில்‌. அதனினும்‌ 
அரிதாக காமத்தில்‌. அப்போதிருக்கும்‌ நான்‌ இந்த உடலின்‌ 
வடிவாலும்‌ எடையாலும்‌ வகுக்கப்பட்டவள்‌ அல்ல. என்‌ 
அகம்‌ மரபால்‌, சொல்லால்‌ ஆனதுமல்ல.” 


“உணர்கிறேன்‌” என்று இளைய யாதவர்‌ சுருக்கமாக 
சொன்னார்‌. “ஆம்‌, நீங்கள்‌ உணரவியலும்‌” என்று 
திரெளபதி சொன்னாள்‌. அமைதியில்‌ வெளியே 
பனித்துளிகள்‌ சொட்டிக்கொண்டிருக்கும்‌ ஒலி கேட்டது. 
“உடன்‌ எவர்‌ வந்திருக்கிறார்கள்‌?” என்று இளைய 
யாதவர்‌ கேட்டார்‌. “என்‌ அணுக்கச்சேடி” என்றாள்‌ 
திரெளபதி. “அவள்‌ பெயர்‌ சலஃபை அல்லவா?” என்றார்‌ 
இளைய யாதவர்‌. திரெளபதி சிரித்துவிட்டாள்‌. பின்‌ 
செல்லச்சினத்துடன்‌ “சேடியர்‌ குலமுறையையும்‌ 
விடுவதில்லை” என்றாள்‌. இளைய யாதவர்‌ சிரித்து 
“இனியவள்‌, அழகி” என்றார்‌. திரெளபதி சினம்காட்ட 
“ஏனென்றால்‌ அவள்‌ உங்கள்‌ சேடி” என்றார்‌. 


திரெளபதி கையசைத்து “எந்நிலையிலும்‌ உங்களிடம்‌ 
மாறாமலிருப்பது ஒன்றே” என்றாள்‌. பின்னர்‌ 


“அரண்மனையிலிருந்து எவருமறியாமல்‌ கரவுப்பாதை 
வழியாக கோட்டையைக்‌ கடந்தேன்‌” என்றாள்‌. 
“உபப்பிலாவ்யத்தில்‌ இன்று கெளரவப்படையே 
நுழைந்தாலும்‌ எவரும்‌ அறியப்போவதில்லை. 
நாழிகைக்கு ஒருமுறை நகரம்‌ 
கலங்கிக்கொண்டிருக்கிறது” என்றார்‌ இளைய யாதவர்‌. 
அந்த உரையாடல்‌ வழியாக அவள்‌ இயல்படைந்தாள்‌. 
பெருமூச்சுடன்‌ தன்‌ குழலை சீரமைத்தாள்‌. 


“இங்கு வர ஏன்‌ முடிவெடுத்தீர்கள்‌, அரசி?” என்றார்‌ 
இளைய யாதவர்‌. “என்‌ செய்தியும்‌ கணையாழியும்‌ 
சென்றுவிட்டன. அளித்த சொல்லை நான்‌ மீறமுடியாது. 
யாதவரே, அனைத்தும்‌ பிறிதொரு திசையில்‌ 
உடைப்பெடுத்து பெருகவிருக்கின்றன. எண்ணுகையில்‌ 
ஓர்‌ ஆழ்நிறைவை அடைகிறேன்‌. இனியேதும்‌ 
செய்வதற்கில்லை என்றுணரும்‌ ஓய்வுநிலையில்‌ 
இருக்கிறது என்‌ அகம்‌. விடிவதற்குள்‌ அங்கர்‌ 
அச்செய்தியை பெறுவார்‌.” இளைய யாதவர்‌ அவள்‌ 
மேலும்‌ சொல்வதற்காக காத்திருந்தார்‌. அவள்‌ தன்‌ 
சுட்டுவிரலை கட்டைவிரலால்‌ நெளித்தபடி விழிதாழ்த்தி 
அமர்ந்திருந்தாள்‌. 

“அரசி, அந்நிலையை உங்கள்‌ உள்ளம்‌ ஏற்கிறதா?” 
என்றார்‌ இளைய யாதவர்‌. “ஆம்‌, அவள்‌ சொன்ன 
ஒவ்வொரு சொல்லும்‌ என்னுடையதே. மெய்‌ 
சொல்வதென்றால்‌ அவற்றை அவள்‌ சொன்னாளா, நான்‌ 
எண்ணினேனா அன்றி இங்கே நானே 
தொகுத்துக்கொள்கிறேனா என்றே எனக்கு ஐயமாக 
உள்ளது” என்றாள்‌ திரெளபதி. “வேதத்தை 
துறக்கவிருக்கிறீர்கள்‌. வேதமுடிபு பிறிதென்று 
விலக்குகிறீர்கள்‌, அல்லவா?” என்றார்‌ இளைய யாதவர்‌. 
“அல்ல. அன்னையென நின்று அடையும்‌ விடுதலையை 
நாடுகிறேன்‌. அழகுருவாக எழும்‌ ஒரு வெளியில்‌ நின்று 
எனக்குரிய தவத்தை செய்யவிருக்கிறேன்‌. என்னை 
தளைக்கும்‌ அனைத்திலிருந்தும்‌ கிளம்பப்போகிறேன்‌” 
என்றாள்‌ திரெளபதி. 


“பிறகென்ன? பொழுதுவிடியக்‌ காத்திருப்பதுதானே?” 
என்றார்‌ இளைய யாதவர்‌. “யாதவரே, நான்‌ சொல்லாமலே 
அறிந்திருப்பீர்கள்‌, நான்‌ துறக்கவியலாதவர்‌ நீங்களே” 
என்று திரெளபதி சொன்னாள்‌. “அதை எண்ணிய 
கணமே என்னால்‌ அங்கே இருக்க இயலாதென்றாயிற்று. 
ஒவ்வொரு கணமும்‌ ஒரு சவுக்கடி என விழுந்தது. 
தாளாமல்‌ கிளம்பி இங்கு வந்தேன்‌.” இளைய யாதவர்‌ 
புன்னகைத்தார்‌. நெகிழ்ந்த குரலில்‌ “கிருஷ்ணா, நான்‌ 


உன்னை துறந்தால்‌ என்‌ உள்ளம்‌ இதுவரை போற்றிய 
அனைத்து அழகுகளையும்‌ துறந்தவளாவேன்‌. அதை 
என்னால்‌ எப்படி செய்யவியலும்‌?” என்றாள்‌ திரெளபதி. 

[ஙagelநறைமிஷாரண்யத்தில்‌ திரெளபதி இளைய 
யாதவரிடம்‌ கேட்டாள்‌ “வற்றி ஒடுங்கி மறைவதன்‌ 
விடுதலை நதிகளுக்குரியதல்ல. பெருகிப்‌ பரவி 
கடலென்றாவதே அவற்றின்‌ முழுமை. ஒருமையில்‌, 
இன்மையில்‌ குவிந்து அமையும்‌ முழுமை 
பெண்களுக்குரியதல்ல. பன்மையும்‌ பெருக்கமுமே 
அவர்களுக்குரியது. நான்‌ பெண்ணென்றன்றி 
எப்போதும்‌ உணர்ந்ததில்லை. முக்திபெற்று விண்மீன்‌ 
என வானில்‌ நின்றாலும்‌ பெண்ணென்றே ஆவேன்‌. 
எனக்குரிய மீட்பென உன்‌ நெறி கூறுவது என்ன?” 


கடந்துபோகும்‌ வெண்பனிப்புகை ஒவ்வொரு மலரிலும்‌ 
என இவ்வுலகின்‌ அழகுகள்‌ இனிமைகள்‌ அனைத்திலும்‌ 
என்னைப்‌ படிய வைத்து பரவிச்செல்கிறேன்‌. எதையும்‌ 
மறுத்துக்‌ கடந்து செல்வதல்ல என்‌ பாதை. கணம்தோறும்‌ 
பிறப்புகளின்‌, கோடிகோடி இருத்தல்களின்‌ மாலை நான்‌. 


அமைக்கவும்‌ விரிக்கவும்‌ விதைக்கவும்‌ வளர்க்கவும்‌ 
மட்டுமே என்னால்‌ இயலும்‌. ஏனென்றால்‌ 
கருக்கொள்ளவும்‌ உருவளிக்கவும்‌ உகந்தவகையில்‌ 
எழுந்தவள்‌ நான்‌. அறமிலாத வாழ்வை ஏற்றாலும்‌ 
அன்பிலாததை ஏற்கவியலாது. நன்றிலாத உலகை 
ஏற்றாலும்‌ அழகிலாத ஒன்றில்‌ வாழமாட்டேன்‌. 


அழகுருவாக அன்றி உன்னை நான்‌ அறிந்ததே இல்லை. 
நீ சொல்வ மெய்யுரைகள்‌, அவையில்‌ நீ உரைக்கும்‌ 
அளவைச்‌ சொற்கள்‌, நீ அடையும்‌ களவெற்றிகள்‌, உன்‌ 
நகர்‌, கொடி எதுவும்‌ எனக்கு பொருட்டல்ல. யாதவனே, 
எனக்கு நீ விழிநிறைக்கும்‌ அழகும்‌ உளம்‌ நிறையும்‌ 
இனிமையும்‌ மட்டுமே. பீலியும்‌ குழலும்‌ அன்றி வேறல்ல. 


திரெளபதி சொன்னாள்‌. எப்போது உன்னுருவம்‌ என்னை 
வந்தடைந்தது என்று எண்ணிக்கொள்கிறேன்‌. என்னால்‌ 
சென்றடைய இயலவில்லை. நான்‌ பிறந்து விழிதிருந்தி 
கைகால்கள்‌ ஒருங்கிணைந்து குப்புறக்‌ கவிழ்ந்தபோதே 
அன்னையென்றே இருந்தேன்‌ என்பார்கள்‌. 
எழுந்தமர்ந்தபோதே குழந்தையை மடியிலேந்தி கொஞ்சி 
விளையாடத்‌ தொடங்கினேன்‌. அப்போதே என்னிடம்‌ 
உன்‌ குழவிப்பாவை ஒன்று இருந்தது. 


எங்கள்‌ அரண்மனைக்கு கையுறையாக 


கொண்டுவரப்பட்ட பலநூறு களிப்பாவைகளில்‌ ஒன்று. 
மென்மரத்தில்‌ செதுக்கி நீலவண்ணம்‌ பூசப்பட்டது. நான்‌ 
தவழ்ந்துசென்று அதை எடுத்து மடியில்‌ 
வைத்துக்கொண்டேன்‌. பின்னர்‌ அதை பிரிய 
ஒப்பவேயில்லை. இன்றும்‌ அது எங்கள்‌ அரண்மனையில்‌ 
பிறர்‌ நுழைய ஒப்புதலில்லாத என்‌ மஞ்சத்தறையில்‌ 
இருக்கிறது. 

இடக்காலைத்‌ தூக்கி வாயில்‌ வைத்து சப்பியபடி 
விழிநோக்கி நகைத்து மல்லாந்து படுத்திருக்கும்‌ யாதவக்‌ 
குழவி. விறலியரும்‌ சேடியரும்‌ அதன்‌ புகழை பாடக்கேட்டு 
நான்‌ வளர்ந்தேன்‌. பின்னர்‌ அவனை என்‌ 
களித்தோழனாக ஆக்கிக்கொண்டேன்‌. வேறு எவர்‌ 
விழிகளுக்கும்‌ தெரியாதவன்‌. என்னிடம்‌ மட்டுமே 
விளையாடுபவன்‌. என்‌ கண்ணெதிரே எப்போதும்‌ 
நின்றிருப்பவன்‌. நான்‌ துயில்கையில்‌ என்‌ அறைக்குள்‌ 
நான்‌ கண்விழிப்பதற்காக காத்திருப்பவன்‌. 


என்னை அவன்‌ எப்போதும்‌ சீண்டிக்கொண்டிருந்தான்‌. 
ஒருகணமும்‌ ஓரிடத்திலும்‌ அமையவிடாதிருந்தான்‌. 
அவன்‌ செய்வன எதையும்‌ நானும்‌ செய்தாகவேண்டும்‌ 
என எண்ணினேன்‌. ஒரு நொடி பிந்தினாலும்‌ அவன்‌ 
உதடுகளில்‌ எழும்‌ கேலிப்புன்னகை என்னை பற்றி 
எரியச்செய்யும்‌. அவன்‌ என்‌ எல்லைகளை ஓர்‌ அடி, ஒரு 
கணம்‌ எப்போதும்‌ கடந்துகொண்டிருந்தான்‌. 
பெருநூல்களை ஓரிரு நாளில்‌ என்னை படுக்கச்‌ 
செய்தான்‌. வில்லும்‌ கதையும்‌ பயிலச்‌ செய்தான்‌. 
யானையும்‌ புரவியும்‌ தேறச்‌ செய்தான்‌. பிறர்‌ என்னை 
வியந்து அஞ்சி நோக்கினர்‌. நான்‌ அவர்கள்‌ எவரையும்‌ 
அறியவில்லை. 


எப்போதும்‌ ஆலயங்களில்‌ அவனுக்கும்‌ சேர்த்தே 
வேண்டிக்கொண்டேன்‌. அவனுடைய மலரையும்‌ நானே 
பெற்றேன்‌. ஒருமுறை கொற்றவை ஆலயத்தில்‌ 
ஆணுக்குரிய மலரையும்‌ நான்‌ பெற்றுக்கொண்டேன்‌. 
அன்னை என்னிடம்‌ “அது ஆணுக்குரியது, 
உனக்கெதற்கு?” என்றாள்‌. “என்னுடன்‌ அவனும்‌ 
இருக்கிறான்‌” என்றேன்‌. அன்னை அதை எவ்வண்ணம்‌ 
புரிந்துகொண்டாள்‌ என்று தெரியவில்லை. அதன்பின்‌ 
என்னுள்‌ ஓர்‌ ஆண்தெய்வமும்‌ குடிகொள்வதாக 
அரண்மனைச்‌ சேடியரும்‌ விறலியரும்‌ சொல்லத்‌ 
தொடங்கினர்‌. பெண்டிர்‌ கதை பயில்வதில்லை, 
தேரோட்டுவதுமில்லை. அவற்றில்‌ நான்‌ 
தேர்ச்சிகொண்டபோது என்‌ குடிகளும்‌ அவ்வாறே 
சொல்லலாயினர்‌. 


அது மெய்யென்று பின்னர்‌ அறிந்தேன்‌. நான்‌ என்னுள்‌ 
எப்போதும்‌ உன்னை கொண்டிருக்கிறேன்‌. கிருஷ்ணன்‌ 
என உன்னை அழைக்கையில்‌ கிருஷ்ணை என 
என்னையே சொல்லிக்கொள்கிறேன்‌. கிருஷ்ணை என 
எவர்‌ என்னை அழைத்தாலும்‌ என்னுளிருந்து 
கிருஷ்ணனாக நீ விளி கொள்கிறாய்‌. கிருஷ்ணா, நான்‌ 
உன்னை பிறன்‌ என உணர்ந்ததேயில்லை. 


என்னுடன்‌ இருந்து நீ வளர்ந்தாய்‌. நீ என்‌ 
உடன்பிறந்தான்‌ அல்ல. என்‌ காதலனும்‌ அல்ல. என்‌ 
தோழன்‌. உடன்பிறந்தானைவிட காதலனைவிட 
அணுக்கமானவன்‌. ஒவ்வொருநாளுமென உன்‌ 
செய்திகள்‌ என்னை வந்தடைந்தன. உன்னுடன்‌ 
இணைந்து அவையனைத்தையும்‌ நானும்‌ நிகழ்த்தினேன்‌. 


அந்நாளில்தான்‌ நீ என்‌ அரண்மனைக்கு வந்தாய்‌. 
உன்னை நேரில்‌ கண்டதுமே நீ இரண்டானாய்‌. மண்ணில்‌ 
உருக்கொண்டிருப்பவன்‌ ஒருவன்‌. என்னுள்‌ நான்‌ 
கொண்டிருப்பவன்‌ பிறிதொருவன்‌. முதலில்‌ என்னுள்‌ 
இருந்து உன்னை அள்ளி உன்மேல்‌ பூசி உன்னை 
வனைந்து கொண்டிருந்தேன்‌. ஒவ்வொருமுறையும்‌ நீ 
என்னை மீறிமீறிச்‌ சென்றாய்‌. உன்மேல்‌ சினம்‌ 
கொண்டதுண்டு. உன்னை வெல்ல எண்ணியதுண்டு. 
உன்னிடமிருந்து அகலவும்‌ முயன்றதுண்டு. உன்‌ 
அலகிலா ஆற்றலைக்‌ கண்டு அஞ்சியிருக்கிறேன்‌. 
உன்னிலெழும்‌ பெருவஞ்சத்தைக்‌ கண்டு 
அருவருத்திருக்கிறேன்‌. உன்னில்‌ பேருருக்கொள்ளும்‌ 
அழிவைக்‌ கண்டு சொல்லவிந்திருக்கிறேன்‌. 


பின்னர்‌ அறிந்தேன்‌, நீ எனக்கு இனியன்‌, அழகன்‌ 
மட்டுமே என. இந்தப்‌ பெருநதியில்‌ நான்‌ அள்ளிய 
கையளவுத்‌ தெளிநீர்‌. நீ எவரேனும்‌ ஆகுக! உன்னை 
அறிய நான்‌ முயலப்போவதில்லை. உன்னை எனக்கு 
உகந்தவகையில்‌ அணைகட்ட, திசைதிருப்ப எனக்கு 
ஆற்றலில்லை. ஆனால்‌ என்‌ கையளவு நீரில்‌ 
வான்நோக்கி மகிழ என்னால்‌ இயல்கிறது. 


எல்லா அழகுகளையும்‌ உன்னில்‌ கண்டிருக்கிறேன்‌. 
யாதவனே, குழவி என, சிறுவன்‌ என, இளைஞன்‌ என, 
முதிர்ந்தோன்‌ என, கனிந்தோன்‌ என. அழகிலாதோனாக 
ஒருகணமும்‌ எண்ண என்‌ உள்ளம்‌ கூடவில்லை. 
உன்னை என்னிடமிருந்து இக்கணம்‌ வரை 
பிரித்துக்கொண்டதில்லை. அதை செய்யாமல்‌ என்னால்‌ 
ஏக முடியாது என்று உணர்ந்த கணம்‌ வாளெடுத்து 
என்னை இரண்டெனப்‌ பிளந்து 


இறந்துவிழவேண்டுமென்றே என்‌ அகமெழுந்தது. 


ஆகவேதான்‌ உன்னையே நாடிவந்தேன்‌. நீ சொல்‌! 
இங்குள்ள அனைத்து மங்கலங்களும்‌ அழகுகளும்‌ நான்‌ 
என்‌ உளமயக்கால்‌ அதிலிருந்து அள்ளிக்கொள்பவை 
மட்டும்தானா? அவை என்‌ விழியும்‌ செவியும்‌ நாவும்‌ 
மூக்கும்‌ தோலும்‌ உள்ளமும்‌ அறிவும்‌ கனவும்‌ கொள்ளும்‌ 
மயக்கங்கள்‌ அன்றி பிறிதல்லவா? இவற்றினூடாகச்‌ 
சென்று நான்‌ அதன்‌ முழுமையை அறியவியலாதா? 
அழகை அது என எண்ணும்போது நான்‌ அறிவது 
குறைவுண்ட மெய்மையையா? இனிமையை 
தொடர்கையில்‌ பிளவின்‌ பாதையில்‌ செல்கிறேனா? 


“சொல்க யாதவனே, அழகென்பது அது அல்லவா? 
தன்னை அழகென வெளிப்படுத்தி நம்முடன்‌ 
ஒளிந்தாடுகிறதா அது? அழகென்பது அதற்கு ஓர்‌ 
அணித்திரை மட்டும்தானா?” என்று திரெளபதி கேட்டாள்‌. 
“மீளமீள ஒன்றையே கேட்கிறேன்‌. பலநூறு 
வழிகளினூடாக ஒரே இடத்தை சென்றடைவதுபோல. 
ஏனென்றால்‌ இப்பாதைகளில்‌ நான்‌ நெடுந்தொலைவு 
சுழன்றுவிட்டேன்‌. சொல்க யாதவனே, உன்னை 
அழகனென மட்டுமே காணும்‌ நான்‌ உன்னை அறிந்ததே 
இல்லையா?” 


இளைய யாதவர்‌ புன்னகையுடன்‌ சொன்னார்‌. 
“ஐந்துஆறுகளின்‌ அரசி, இமையப்பெருமலைத்‌ திரளில்‌ 
கோணம்‌ திகைந்து வடிவு அமைந்த பாறைகள்‌ எவை? 
வெண்முகில்‌ திரள்களில்‌ எப்போது ஒழுங்கு உருவம்‌ 
கொள்கிறது? அரசி, இமையமும்‌ முகிலும்‌ அழகற்றவை 
என எவர்‌ கொள்வார்‌?” 


இப்புவியில்‌ கோடிகோடி கற்கள்‌ சதுரமென்றும்‌ 
வட்டமென்றும்‌ அமைகின்றன. கோட்டையென்றும்‌ 
இல்லமென்றும்‌ ஆகின்றன. படிகளாகவும்‌ 
தூண்களாகவும்‌ சமைகின்றன. மலர்களாகி 
மென்மைகொள்கின்றன சில கற்கள்‌. சிலைகளாகி 
விழிகொள்கின்றன சில. எனில்‌ கல்லின்‌ முழுதழகு 
இமையமே. 


ஒவ்வொரு இலையும்‌ அழகிய வடிவு கொண்டிருக்கிறது. 
தண்டுக்கும்‌ தளிர்ச்சுருளுக்கும்‌ வடிவம்‌ அமைந்துள்ளது. 
கனிகள்‌ சிவந்து உருண்டிருக்கின்றன. அரசமரமோ 
வடிவற்ற விரிதலும்‌ கவிதலும்‌ பசுமையும்‌ என 
நின்றுள்ளது. இலையழகும்‌ தண்டழகும்‌ தளிரழகும்‌ 
கனியழகும்‌ அரசமரமே. 


பொருள்சூடியவை சொற்கள்‌. உணர்த்துபவை. 
கூறுபவை. விரிப்பவை அவை. முதற்சொல்லான 
ஓங்காரமோ பொருளற்றது என்பர்‌ முனிவர்‌. எனவே 
எப்பொருளையும்‌ சூடும்‌ விரிவுகொண்டிருக்கிறது அது. 


அரசி, அது மலைகளில்‌ இமையம்‌. மரங்களில்‌ அரசம்‌. 
சொற்களில்‌ ஓங்காரம்‌. அனைத்து அழகுகளும்‌ அதுவே. 
படைக்கலங்களில்‌ மின்‌. பசுக்களில்‌ காமதேனு. 
காதலர்களில்‌ மலரம்பன்‌. நாகங்களில்‌ வாசுகி. ஆறுகளில்‌ 
கங்கை. அனைத்து மேன்மைகளும்‌ அதுவே. 


அழகுகளை அதுவென்று காண்பவன்‌ அழகுருவாக அது 
முழுதெழுவதையே அறிகிறான்‌. மேன்மையே 
அதுவென்று காண்பவனுக்கு அது மேன்மையின்‌ 
முழுமை. 


அனைத்து வேதச்சொல்லும்‌ முழுமையை சுட்டுவனவே. 
ரிக்‌ தவம்‌. யஜூர்‌ வேள்வி. அதர்வமோ படைக்களம்‌. 
அரசி, இசைவடிவான சாமமோ அதன்‌ இனிமை. 
நாடுவோனுக்கு அது வேதங்களில்‌ சாமம்‌. 


காலடி மண்முதல்‌ கருங்குழல்‌ குவை வரை அன்னையே 
என்றாலும்‌ குழவிக்கு அவள்‌ கனிந்து கனிந்தூறும்‌ இனிய 
முலைப்பால்‌ மட்டுமே. முகத்தின்‌ உச்சமென்பது 
புன்னகையே. வேரும்‌ கிளையும்‌ இலைகளும்‌ மரமே 
என்றாலும்‌ கனியென அதை அறிவதே இனிது. 


குழவியில்‌ நாவுக்கும்‌ அன்னையின்‌ உளக்கனிவுக்கும்‌ 
இடையே நிகழ்கிறது முலைப்பாலின்‌ இனிமை. மரத்தின்‌ 
அருளுக்கும்‌ உண்பவனின்‌ பசிக்கும்‌ நடுவே அமைகிறது 
கனிச்சுவை. அறிதல்கள்‌ அனைத்தும்‌ அதன்‌ 
திரள்தலுக்கும்‌ அறிபவனின்‌ குவிதலுக்கும்‌ நிகழும்‌ 
தொடுகைகள்‌. அங்கிருந்து கனிவதும்‌ இங்கிருந்து 
சுவைப்பதும்‌ ஒன்றே. குறைவறியா கலம்‌ நிறைவறியா 
கலத்திற்கு ஒழுகிக்கொண்டிருக்கிறது. 


மெய்மைநோக்கி செல்லும்‌ பாதைகள்‌ பல. அம்பின்‌ 
பாதை இலக்கன்றி எதையும்‌ அறியாது. எதிர்ப்படும்‌ 
அனைத்தையும்‌ கிழித்துச்‌ செல்கிறது. எரியின்‌ பாதை 
உண்டு அழித்துச்‌ செல்கிறது. எய்தும்‌ கணம்‌ 
அணைகிறது. பறவையின்‌ பாதை வழிதொறும்‌ கிளை 
தேடுகிறது. கிளைவிரித்து நின்றிருக்கின்றன 
தெய்வங்கள்‌. 


நதியின்‌ பாதை பிரிந்து பிரிந்து உணவூட்டிச்‌ செல்கிறது. 


வஜ்ராயுதத்தை அவர்கள்‌ விளையாடுவதற்காகக்‌ 
கொடுத்துவிடுவான்‌.” அவளிருக்கும்‌ நிலையில்‌ 
அவளிடம்‌ எதையும்‌ பேசமுடியாதென்று அனகை 
அறிந்திருந்தாள்‌. “அரசி குகைக்கு வாருங்கள்‌. பெருமழை 
வரப்போகிறது” என்றாள்‌. குந்தி அவளை காய்ச்சல்‌ 
படிந்த விழிகளால்‌ நோக்கி “ஆம்‌, பெருமழை... 
மழைத்திரையை வஜ்ராயுதம்‌ கிழித்துவிளையாடும்‌” 
என்றாள்‌. 


ஒரு பெருமின்னலால்‌ விழிகள்‌ எரிந்து அணைந்தன. 
வானம்‌ வெடித்ததுபோல எழுந்த இடியோசையால்‌ 
காதுகள்‌ முழுமையாக மறைந்தன. புலன்களற்ற ஒரு 
கணத்தில்‌ அனகை தானிருப்பதையே அறியவில்லை. 
பின்பு “அரசி! அரசி!” என்று கூவினாள்‌. அவள்‌ குரலை 
அவள்‌ காதுகளே கேட்கவில்லை. இன்னொரு 
சிறுமின்னலைக்‌ கண்டபோதுதான்‌ தன்‌ விழிகள்‌ 
மறையவில்லை என்பதை உணர்ந்தாள்‌. முன்னால்‌ 
தாவிச்சென்று குந்தியை பிடித்துக்கொண்டாள்‌. 
நினைவிழந்துகிடந்த அவளைத்‌ தூக்கி தன்‌ குகைக்குக்‌ 
கொண்டுவந்தாள்‌. 


மருத்துவர்‌ அவள்‌ கருவுற்றிருப்பதைச்‌ சொன்னார்கள்‌. 
அவள்‌ குகைக்கு வெளியே செல்லாமல்‌ 
பார்த்துக்கொள்ளவேண்டும்‌ என்று பாண்டு 

ணையிட்டான்‌. அனகையும்‌ சேடியரும்‌ அவளை 
ஒவ்வொரு கணமும்‌ கண்காணித்தனர்‌. குகைக்கு 
காட்டுமரப்பட்டைகளாலான கதவுகள்‌ போடப்பட்டன. 
அவள்‌ அந்தக்கதவுகளுக்கு இப்பால்‌ அமர்ந்து வெளியே 
இளநீலத்திரைச்சீலை போல அசைந்தபடி குன்றாமல்‌ 
குறையாமல்‌ நின்றிருந்த மழையைப்‌ 
பார்த்துக்கொண்டிருந்தாள்‌. மழைக்குள்‌ மின்னல்கள்‌ 
துடித்து துடித்து அதை வெண்நெருப்புத்தழல்களாக 

க்கி அணைந்தன. இடியோசையில்‌ மழைத்தாரைகள்‌ 
நடுங்குவதுபோலத்‌ தெரிந்தது. 


இரண்டரை மாதம்‌ தொடர்ந்து பெய்த மழைக்குப்பின்‌ 
புஷ்பவதியின்‌ சரிவு முழுக்க சேறும்‌ சருகுக்குவைகளும்‌ 
நிறைந்திருந்தன. இளவெயிலில்‌ அவை மட்கி எழுப்பிய 
ஆவி குகைகளுக்குள்‌ வந்து வீச்சத்துடன்‌ நிறைந்தது. 
சிலநாட்களில்‌ இளம்புல்தளிர்கள்‌ மேலெழுந்தன. 
மேலும்‌ சிலநாட்களில்‌ அவை புதர்களாக அடர்ந்து 
மொட்டுவிட்டன. மென்மையான ஊதாநிறம்‌ கொண்ட 
மலர்கள்‌ நதிநீரின்‌ ஓரத்திலும்‌ செந்நிறமலர்கள்‌ 
மலைச்சரிவிலும்‌ செறிந்தன. ஆற்றின்‌ இருகரைகளும்‌ 
இரண்டு இதழ்களாக மாற புஷ்பவதி நடுவே 


அணைகளை நிறைந்து கடக்கிறது. அனைத்து 
ஊற்றுகளையும்‌ தன்னுடன்‌ சேர்த்துக்கொள்கிறது. 
முகில்களின்‌ பாதை பாதைகளற்றது. பிரிதலுக்கும்‌ 
இணைதலுக்கும்‌ அப்பாற்பட்டது. 


அனைத்துப்‌ பாதைகளும்‌ சென்றடைகின்றன. 
அனைத்திலும்‌ நிறைவடைந்தவர்களின்‌ அருள்‌ 
பரவியிருக்கிறது. எந்தப்‌ பாதையையும்‌ ஞானியர்‌ 
இறுதியெனச்‌ சொல்லமாட்டார்கள்‌. அனைவருக்கும்‌ 
உரியதென ஒரு பாதையை சொல்பவர்‌ அப்பாதையையே 
அறியவில்லை. 


எந்தப்‌ பாதை ஒவ்வொரு அடியிலும்‌ இது சரியே எனச்‌ 
சொல்கிறதோ அதுவே சரியான பாதை. எதில்‌ ஒவ்வொரு 
கணமும்‌ கைவிடுகிறோமோ எதில்‌ கைவிட்ட 
ஒவ்வொன்றுக்கும்‌ நிகராக பெறுகிறோமோ அதுவே உரிய 
பாதை. அறிக, பாதையின்‌ இறுதியில்‌ அது இல்லை! 
பாதையென்பதும்‌ அதுவே. எத்தனை இன்சுவைகளின்‌ 
வழியாக அன்னையை அறிகிறது குழந்தை! 


ஒரு துளி இனிமையைக்கூட கைவிடவேண்டியதில்லை. 
ஒரு கணத்து அழகைக்கூட மறுதலிக்கவேண்டியதில்லை. 
இங்கே சூழ்ந்திருக்கும்‌ அனைத்து அணிகளையும்‌ சூடுக! 
அனைத்து மங்கலங்களையும்‌ கொள்க. அனைத்தையும்‌ 
விழைக! ஒவ்வொருவர்‌ மீதும்‌ அன்பு கொள்க! 


அன்பு பற்றென்றாகும்போது சிறை. அன்பு 
வேள்வியென்றாகும்போது சிறகு. வேள்வியென்பது 
பெருங்கொடை. தெய்வங்கள்‌ வேள்விகளில்‌ 
பிறந்தெழுந்து உண்டு வளர்கின்றன. வேள்விகளில்‌ 
பெருகிய தெய்வங்கள்‌ உங்கள்‌ விண்ணை 
நிறைக்கட்டும்‌. 

தன்‌ மைந்தரை விரும்புபவள்‌ அன்னை. 
மைந்தரனைவரையும்‌ விரும்புபவள்‌ பேரன்னை. 
அனைத்துயிரையும்‌ விரும்புபவள்‌ அன்னைத்தெய்வம்‌. 
தெய்வமாகி நின்றாலொழிய அதை அறியவியலாது. 
தெய்வங்கள்‌ மானுடரை தெய்வமாக்குபவை. 


அழகு விழைவென்றாகும்போது தளை. 
வேள்வியென்றாகும்‌ அழகு விண்ணெழுகை. கண்பெய்து 
அனைத்தையும்‌ அழகென்றாக்குக! செவிபெய்து 
இசையென்றாக்குக! மூக்குவிரித்து நறுமணமென்றாக்குக! 
நாக்கு கூர்ந்து சுவையென்றாக்குக! சொல்பெருக்கி 
இசைவென்றாக்குக! வழிபடப்படும்‌ அனைத்தும்‌ 


தெய்வங்களே. 


புவியில்‌ உணவல்லாத உடல்‌ ஏதுமில்லை. ஏனென்றால்‌ 
உணவின்‌ ஒரு தோற்றமே உடல்‌. உடலை 
உணவாக்குதலும்‌ உணவை உடலாக்குதலும்‌ வேள்வியே. 


தேவி, இல்லம்‌ துறந்து கானேகி தவம்செய்யும்‌ முனிவர்‌ 
கனிந்து முழுத்து மண்நீத்து விண்செல்கையில்‌ 
அவர்களின்‌ துணைவியர்‌ அங்கு வந்து அன்புடன்‌ 
அவர்களுக்காக காத்திருக்கிறார்கள்‌. 


எழுவதே ஆண்‌. எனவே எழுந்து எய்துவதை அவர்கள்‌ 
தெரிவுசெய்கிறார்கள்‌. பரவுவதே பெண்‌. எனவே பரவி 
நிறைகிறார்கள்‌ அவர்கள்‌. இரண்டையும்‌ நிகழ்த்துவது 
ஒரே விழைவு. அவ்விழைவின்‌ இலக்கென அமைந்ததே 
இரண்டுமாகி இங்கே காட்சியளிக்கிறது. 


எண்ணம்‌ எழுகிறது, உணர்வு பரவுகிறது. வேதம்‌ 
பெருகுகிறது, கலை அலைகொள்கிறது. தவம்‌ 
கூர்கொள்கிறது, அன்பு கனிவுகொள்கிறது. 
பாதைகளால்‌ மெய்மை சென்றடையப்படுவதில்லை. 
பாதைகளாகி தன்னை அளிக்கிறது அது. 


ஐங்குழல்‌ அன்னை, இங்கு அழகென நின்றிருப்பது எது? 
இனிமையென அறியப்படுவது எது? நலமென்று 
கொள்ளப்படுவது எது? புலன்களால்‌ அழகு. உள்ளத்தால்‌ 
இனிமை. எண்ணத்தால்‌ நலம்‌. மூன்று கோணங்களில்‌ 
அதுவே தன்னை வெளிப்படுத்துகிறது. 


அது அறியவியலா இருப்பு. அறிநிலையென்றாகி 
தன்னை அறிவதனால்‌ அது இருப்பு. தானே தன்னை 
உணரமுடியும்‌ என்பதனால்‌ இன்மையுமானது. 
அறிநிலையென்றாகி நிற்கையில்‌ சித்தம்‌. அறிதலெனும்‌ 
பேரின்பமே அது. இருப்பதும்‌ அறிவதும்‌ மகிழ்வதுமாகி 
நின்றிருக்கும்‌ ஒன்று அது. 


அது மெய்மை. மெய்மையின்‌ இசைவே அதன்‌ 
வெளிப்பாடு. ஒழுங்கின்‌ விரிதலே அழகு. ஒன்றென்பது 
ஒவ்வொரு நிலையிலும்‌ மெய்‌, இசைவு, அழகு எனும்‌ 
மூன்றென்று தோன்றும்‌ மாயமே இப்புடவி. 
மெய்யிசைவழகின்‌ முழுமையை உணர்பவர்‌ 
பிறிதொன்று கருதுவதில்லை. 
[ஙagelநறைமிஷாரண்யத்தில்‌ இளைய யாதவர்‌ முன்‌ 


அமர்ந்திருந்த திரெளபதி கைகூப்பி அவர்‌ சொற்களை 
கேட்டிருந்தாள்‌. அவள்‌ உள்ளத்தை பிறிதிலாது 


நிறைத்திருந்த அழகிய புன்னகையுடன்‌ அருகே வருக 
என இளைய யாதவர்‌ கைகாட்டினார்‌. அவள்‌ சற்றே 
முன்னகர்ந்து அவர்‌ முன்‌ குனிந்தாள்‌. அவள்‌ செவியில்‌ 
தன்‌ உதடுகள்‌ தொட குனிந்து இரு கைகளையும்‌ 
சுடர்காப்பதுபோலக்‌ கோட்டி அவர்‌ அவளுக்கு 
அணுக்கநுண்சொல்லை உரைத்தார்‌. 


“மும்முறை ஒலியின்றி சொல்க! அச்சொற்கள்‌ என்றும்‌ 
உளத்தமைக!” என்றார்‌ இளைய யாதவர்‌. திரெளபதி 
மெல்லிய குரலில்‌ அணுக்கநுண்சொல்லை சொன்னாள்‌. 
“ஆம்‌, ஆம்‌, ஆம்‌” என்று அவர்‌ சொன்னார்‌. 
“உள்ளுவதற்குரியது இது. உணர்வதற்குரியது இச்சொல்‌” 
என அடுத்த நுண்சொல்லை சொன்னார்‌. அவள்‌ 
விழிமூடி அச்சொற்களை மும்முறை சொன்னாள்‌. 


அவள்‌ தன்‌ முன்‌ எழுந்த பேரொளிவெளியில்‌ 
அனல்வண்ணச்‌ சேவடிகளை கண்டாள்‌. அனலிதழ்கள்‌ 
விரிந்துகொண்டே இருந்த தாமரைமேல்‌ நின்றிருந்தன. 
விழிமேலெழ அவள்‌ நோக்கியபோது விண்ணிலிருந்து 
விண்மேவ எழுந்து நின்றிருந்த அன்னைப்பேருருவை 
கண்டாள்‌. 


அணிசெறிந்த தொடைகள்‌, இறுகிச்சிறுத்த சிற்றிடை. 
மலையெழுந்த முலைக்குவைகள்‌. திரண்ட 
பெருந்தோள்கள்‌. நீண்ட கொடிக்கைகள்‌. இதழ்களென 
விரல்கள்‌. கனிந்த விழிகள்‌. அறிந்த சிரிப்பு. ஒளிமிக்க 
நிலவுமுகம்‌. கதிரவன்‌ என எழுந்த உடலொளி. 


அழகிய மாலைகளும்‌ ஒளிரும்‌ ஆடைகளும்‌ புனைந்தது. 
நறுமண மாலைகள்‌ சூடியது. அனைத்து 
வியப்புகளுக்கும்‌ உறைவிடமானது. எல்லையற்றது. 
எங்கும்‌ தன்‌ முகமே எனப்‌ பெருகிய தெய்வப்பேருரு. 


வானில்‌ ஆயிரம்‌ கதிரவன்கள்‌ சேர்ந்தெழுமென்றால்‌ 
அதன்‌ ஒளிக்கு நிகர்‌. பலநூறு பகுதிகளாக பலகோடி 
உறுப்புகளாக பலகோடிகோடி தோற்றப்பெருக்காக 
உலகென அறிந்தவை அனைத்தும்‌ அன்னை உடலென 
ஒருங்குற்று நிற்பதை அவள்‌ கண்டாள்‌. 


ருத்ரர்‌, அதியர்‌, வசுக்கள்‌, சாத்யர்‌, விசுவதேவர்‌, 

அசுவினி தேவர்‌, மருத்துக்கள்‌, ஊஷ்மபர்‌, கந்தர்வர்‌, 
யக்ஷர்‌, அசுரர்‌, சித்தர்‌ எனும்‌ பன்னிரு தூயர்களும்‌ 
அவளுடலே என்று அறிந்தாள்‌. விண்சுடர்கள்‌ விழிகள்‌. 
விண்மீன்‌ பெருக்கே அவள்‌ அணிகள்‌. ஒளியும்‌ இருளும்‌ 
அவள்‌ புனைந்த ஆடைகள்‌. 


முடிவிலாதெழுந்த கைகளில்‌ வடம்‌, கொக்கி, மழு, 
உழலைத்தடி, வில்‌, அம்பு, வாள்‌, கேடயம்‌, கதை, 
மும்முனைவேல்‌, மின்படை, படையாழி, இடிபடை, வேல்‌ 
என படைக்கலங்கள்‌ கொண்டிருந்தாள்‌. சங்கும்‌ 
தாமரையும்‌ நிறைகதிரும்‌ அமுதகலமும்‌ ஏந்தியிருந்தாள்‌. 
நோக்க நோக்க பெருகி ஒன்றுபலவாகி அனைத்துக்கும்‌ 
அப்பாலென மீண்டும்‌ எழுந்துகொண்டிருந்தாள்‌. 


மேலும்‌ மேலுமென தான்‌ பெருகிக்கொண்டிருப்பதை 
அவள்‌ உணர்ந்தாள்‌. பெருகப்பெருக 
இல்லாமலாகிக்கொண்டிருந்தாள்‌. இறுதித்துளி ஒன்று 
நின்று நடுங்கி இருள்நோக்கி சொட்டுவதற்கு முந்தைய 
கணத்தில்‌ கைநீட்டி அவரை பற்றிக்கொண்டாள்‌. 
“கிருஷ்ணா!” என்றாள்‌. “அருகுளேன்‌” என்று இளைய 
யாதவரின்‌ குரலை கேட்டாள்‌. 


அவள்‌ விழித்துக்கொண்டபோது அந்தச்‌ சிறுகுடிலில்‌ 
அவர்‌ முன்‌ அமர்ந்திருந்தாள்‌. மடித்து அமர்ந்திருந்த 
அவர்‌ இடக்கால்‌ கட்டைவிரலை தன்‌ நடுங்கும்‌ கையால்‌ 
பற்றியிருந்தாள்‌. தன்னிலை உணர்ந்து கையை 
எடுத்துக்கொண்டு “எங்கிருந்தேன்‌?” என்றாள்‌. இளைய 
யாதவர்‌ சிரித்து “ஒரு சிறு உளமழிவு” என்றார்‌. “ஆம்‌” 
என்றாள்‌. “இதுவே கனவென என்‌ உள்ளம்‌ மயங்குகிறது.” 


பின்னர்‌ ஒவ்வொன்றாக நினைவுகூர்ந்தாள்‌. 
பெருமூச்சுவிட்டு “பேருரு” என்றாள்‌. “எண்ணற்கரியது. 
வானங்களும்‌ அவற்று நடுவேயுள்ள அனைத்து 
வெளிகளும்‌ திசைகளும்‌ அதனால்‌ நிரப்பப்பட்டிருந்தன. 
அச்சமும்‌ வியப்பும்‌ ஊட்டும்‌ அந்த வடிவைக்‌ கண்டு 
மூன்று காலங்களும்‌ நிலைத்துவிட்டிருந்தன.” 


பின்னர்‌ இளைய யாதவரை நோக்கி “இந்த 
நுண்சொற்களை நான்‌ ஓதவேண்டுமா? இன்று முதலா?” 
என்றாள்‌. “நான்‌ முன்பு காம்பில்யத்திற்கு வந்தபோது 
உங்களுக்கு ஒரு மயிற்பீலியை அளித்தேன்‌, அரசி” 
என்றார்‌ இளைய யாதவர்‌. “ஆம்‌, அது இன்றும்‌ அடுக்கு 
குலையாமல்‌ என்னிடம்‌ உள்ளது” என்று திரெளபதி 
சொன்னாள்‌. “அதனருகே இதை வைத்துக்கொள்க! இது 
துணையென்று தோன்றும்போது 
எடுத்துக்கொண்டால்போதும்‌” என்றார்‌ இளைய யாதவர்‌. 


அவள்‌ முகம்‌ மீண்டு “நான்‌ கிளம்புகிறேன்‌. இங்கிருந்து 
நெடுந்தொலைவு சென்று சுழன்று வந்து மீண்டும்‌ 
உன்னை அடைய முடியுமெனத்‌ தோன்றுகிறது” என்றாள்‌. 
அவள்‌ எழுந்ததும்‌ அவரும்‌ எழுந்துகொண்டார்‌. “நான்‌ 


எப்போதும்‌ மிக அண்மையில்‌ 
இருந்துகொண்டிருக்கிறேன்‌, அரசி” என்றார்‌. “ஆம்‌, அதை 
நான்‌ அனைத்து இக்கட்டுகளிலும்‌ உணர்ந்திருக்கிறேன்‌” 
என்றாள்‌ திரெளபதி. 


“முன்பு ஒருமுறை கோதவனம்‌ என்னும்‌ காட்டில்‌ என்னை 
கண்டீர்கள்‌. உங்கள்‌ கையால்‌ அமுதுண்ண வந்தேன்‌” 
என்றார்‌ இளைய யாதவர்‌. திரெளபதி திடுக்கிட்டு நின்று 
“ஆனால்‌ அது ஒரு கனவு” என்றாள்‌. “ஆம்‌” என இளைய 
யாதவர்‌ சிரித்தார்‌. “அன்று நான்‌ நெடுந்தொலைவு நடந்து 
களைத்து வந்திருந்தேன்‌. உங்களுடன்‌ பீமன்‌ இல்லை. 
இன்மங்கல மலர்கொள்ளச்‌ சென்றிருந்தார்‌. அர்ஜுனன்‌ 
காட்டில்‌ உலவச்‌ சென்றிருந்தார்‌. அன்று உங்களிடம்‌ 
உணவென இருந்தது அடகுக்கீரை மட்டுமே. அதையும்‌ 
சமைத்துப்‌ பகிர்ந்து உண்டு கலம்‌ 
கவிழ்த்துவிட்டிருந்தீர்கள்‌.” 

திரெளபதி “ஆம்‌, ஒருபோதும்‌ நாங்கள்‌ அக்காட்டில்‌ 
உணவில்லாமல்‌ இருந்ததில்லை. ஆனால்‌ பலமுறை 
வழிகளில்‌ பசியையும்‌ விடாயையும்‌ உச்சத்தில்‌ 
உணர்ந்திருக்கிறோம்‌. அந்த அச்சத்திலிருந்து உள்ளம்‌ 
விடுபட்டதேயில்லை. அனைத்துக்‌ கனவுகளிலும்‌ ஒழிந்த 
கலங்களையே காண்பேன்‌” என்றாள்‌. இளைய யாதவர்‌ 
“அன்று உங்கள்‌ அடுகலத்தை எடுத்து நோக்கி 
ஏங்கினீர்கள்‌. இல்லத்தில்‌ உணவென்று ஒன்றுமில்லை. 
குடில்முகப்பில்‌ என்னுடன்‌ சொல்லாடிக்கொண்டிருந்த 
யுதிஷ்டிரர்‌ உணவு பரிமாறுக என்று சொன்னார்‌. பின்னர்‌ 
உரத்த குரலில்‌ ஏன்‌ பிந்துகிறாய்‌ தேவி என்றார்‌” என்றார்‌. 


திரெளபதி அந்தக்‌ கணத்தின்‌ பதற்றத்தை மீண்டும்‌ 
அடைந்து “ஆம்‌” என்றாள்‌. “வெளியே சென்று 
நோக்கினீர்கள்‌. நகுலனும்‌ சகதேவனும்‌ அங்கே இல்லை. 
திரும்பி வந்து அடுகலத்தை எடுத்தீர்கள்‌. அதன்‌ 
விளிம்பில்‌ கீரைத்துணுக்கு ஒன்று ஒட்டியிருந்தது. 
சுட்டுவிரலால்‌ அதை சுரண்டியெடுத்து அருகே 
விரிந்திருந்த ய வைத்தீர்கள்‌. ஒருகணம்‌ 
விழிதிருப்பி நோக்கியபோது அது பெருகியிருப்பதை 
கண்டீர்கள்‌. ஐயத்துடன்‌ மீண்டும்‌ விழிதிருப்பி 
நோக்கியபோது அது மேலும்‌ பெருகியிருந்தது. 
இன்னொரு இலையை எடுத்தபோது அது நல்லுணவாக 
ஆகிவிட்டிருந்தது.” 

திரெளபதி விழிசுரக்குமளவுக்கு மெய்ப்பு கொண்டாள்‌. 
“அக்கனவில்‌ நான்‌ உடல்‌ விதிர்த்து 
அதிர்ந்துகொண்டிருந்தேன்‌. விழித்துக்கொண்டபோது 


கைகள்‌ கூப்பியிருக்க, காதுகளில்‌ விழிநீர்‌ வழிய, 
குளிரில்‌ என நடுங்கிக்கொண்டிருந்தேன்‌” என்றாள்‌. 


“அந்த உணவை உள்கூடத்தில்‌ பரிமாறிவிட்டு வெளியே 
வந்து யாதவரே அமுதுகொள்ள வருக என 
அழைத்தீர்கள்‌. சுரைக்குடுவையில்‌ இருந்த நீரைச்‌ சரித்து 
கைகளை கழுவிவிட்டு நான்‌ உள்ளே வந்தபோது 
சாணிமெழுகிய தரையில்‌ மணையிடப்பட்டிருந்தது. 
தலைவாழை இலையில்‌ சூடான அன்னமும்‌, பன்னிரு 
காய்களாலான தொடுகறிகளும்‌ பரிமாறப்பட்டிருந்தன. 
பருப்பிட்டுச்‌ செய்த கிழங்குக்கறியும்‌ தயிரிட்டுப்‌ பிசைந்த 
புளிகறியும்‌ சிறுசட்டிகளில்‌ காத்திருந்தன.” 


நான்‌ மணையில்‌ அமர யுதிஷ்டிரர்‌ உரக்க நகைத்தபடி 
“நாங்கள்‌ உண்டது வெறும்‌ அடகுக்கீரை. யாதவனே, 
இதை நான்‌ நன்கறிவேன்‌. உனக்கென்று சொன்னால்‌ 
அமுது ஊறிப்‌ பெருகும்‌” என்றார்‌. நீங்கள்‌ “அமர்க நீலரே, 
இச்சிறுகுடில்‌ அன்னம்‌ உங்களுக்கு இனிதாகுக!” 
என்றீர்கள்‌. நான்‌ அமர்ந்து அவ்வுணவை உண்டபோது 
அருகே அமர்ந்து விழிகனிய புன்னகையுடன்‌ “உண்க! 
உண்க!” என பரிமாறி என்னை ஊட்டினீர்கள்‌. 


என்‌ இலையைப்‌ பார்த்த யுதிஷ்டிரர்‌ நகைத்து “அக்கார 
அமடிசிலும்கூடவா? யாதவனே, விருந்தென அன்றி 
எப்போதேனும்‌ உணவுண்டிருக்கிறாயா?” என்றார்‌. நான்‌ 
“அனைத்து உணவும்‌ விருந்தே” என்றேன்‌. “அவரே 
சமைத்து அவரே பரிமாறி அவரே உண்கிறார்‌” என்றீர்கள்‌. 
“என்ன சொல்கிறாய்‌?” என்றார்‌ யுதிஷ்டிரர்‌. நாம்‌ கண்கள்‌ 
தொட்டுக்கொண்டு புன்னகைத்தோம்‌. 


நான்‌ வயிறுபுடைக்க உண்டு எழுந்தபோது “கண்ணா, 
இன்னும்‌ கொஞ்சம்‌” என்றீர்கள்‌. “எனக்காக, 
இதைமட்டும்‌” என அள்ளினீர்கள்‌. “நான்‌ 
முழுதுண்பதில்லை, அன்னையே” என்றேன்‌. “எப்போதும்‌ 
எஞ்சுவதன்‌ மேல்‌ பசியை விட்டுவைக்கிறேன்‌. உண்டபின்‌ 
அதை வளர்க்கத்‌ தொடங்குகிறேன்‌” என்றபடி எழுந்து 
கைகழுவினேன்‌. யுதிஷ்டிரர்‌ “ஆம்‌, பீமனின்‌ 
வயிற்றிலேயே புவியில்‌ பெரும்பசி வாழ்கிறது என்று 
நான்‌ எண்ணுவதுண்டு. அவன்‌ வயிற்றில்‌ எரிவது 
காட்டெரி என்றால்‌ உனது வயிற்றில்‌ அணையாதிருப்பது 
வடவை” என்றார்‌. “காண்பதனைத்தும்‌ அமுதென்று 
ஆக்குகிறது அது.” 


“நான்‌ கிளம்பும்போது உங்களிடம்‌ சொன்னேன்‌, அரசி 
பெரும்பசி கொண்ட குழவியருக்குச்‌ சமைப்பது 


அன்னைக்கு மிக எளிது என்று. ஆம்‌ என புன்னகை 
செய்தீர்கள்‌” என்றார்‌ இளைய யாதவர்‌. திரெளபதி 
கன்னங்களில்‌ குழிகள்‌ எழ இதழ்நீள விழிகள்‌ ஒளிர 
புன்னகைத்து “ஆம்‌” என்றாள்‌. “உங்கள்‌ அடுகலம்‌ 
ஒழிவதில்லை. ஒருதுளியென எஞ்சியிருப்பதே நான்‌” 
என்றார்‌ இளைய யாதவர்‌. அவள்‌ தலையசைத்து 
“மீண்டுமொருமுறை காட்டில்‌ உனக்கு சமைத்து 
உணவூட்டுவேன்‌ என நினைக்கிறேன்‌, யாதவனே” 
என்றாள்‌. 


அவள்‌ வெளியே சென்றபோது உடன்‌ அவரும்‌ வந்தார்‌. 
சலஃபை அவளைக்‌ கண்டதும்‌ எழுந்து நின்றாள்‌. அவள்‌ 
மீண்டும்‌ “சென்றுவருகிறேன்‌” 
என்றாள்‌.சலஃபையிடமிருந்து சால்வையை வாங்கி 
போர்த்திக்கொண்டு அவளிடம்‌ வருக என 
கையசைத்தபின்‌ நடந்தாள்‌. அவள்‌ முன்‌ அமர்ந்திருந்த 
பாணன்‌ முழவை மீட்டி “பற்றிய கால்விரல்‌ சிறுகறை 
கொண்டிருந்தது. அதனூடாகவே அவன்‌ 
மானுடனானான்‌. அறிக தோழரே, அவன்‌ அழகனைத்தும்‌ 
அக்குறையால்‌ முழுமையடைந்தது” என்றான்‌. அவள்‌ 
விழித்துக்கொண்டவள்‌ போல அசைந்து பின்‌ 
பெருமூச்சுடன்‌ அவனை நோக்கிக்கொண்டிருந்தாள்‌. 

பகுதி ஒன்பது**:** சொல்‌ 


ஊஊ] இளைய யாதவரின்‌ குடில்வாயிலை வந்தடைந்த 
தெளம்யரும்‌ கர்க்கரும்‌ அதர்வ வேதியரான 
சண்டகெளசிகரும்‌ அவர்களுடன்‌ வந்த வேதியர்களும்‌ 
ஒருகணம்‌ தயங்கி நின்றனர்‌. கர்க்கர்‌ “அவர்‌ உள்ளே 
இருக்கிறார்‌” என்றார்‌. தெளம்யர்‌ “ஆம்‌, அதை 
உணர்கிறேன்‌” என்றபின்‌ படியில்‌ ஏறி கதவை தட்டினார்‌. 
மூன்றாம்‌ முறை தட்டுவதற்குள்‌ கதவுப்படல்‌ திறந்தது. 
இருளுருவாக இளைய யாதவர்‌ அங்கே நின்றிருந்தார்‌. 
அவருக்குப்‌ பின்னால்‌ குடிலில்‌ தண்டிலிருந்த 
அகல்விளக்கின்‌ ஒளி காற்றில்‌ மிகக்‌ குறுகி எரிந்தது. 
அவர்‌ தலையிலணிந்த மயிற்பீலி மட்டும்‌ துலங்கித்‌ 
தெரிந்தது. 


கர்க்கர்‌ “யாதவரே, உம்மைப்‌ பார்க்க வந்துள்ளோம்‌” 
என்றார்‌. இளைய யாதவர்‌ தெளம்யரையும்‌ பிறரையும்‌ 
நோக்கியபின்‌ “திரண்டு வந்திருக்கிறீர்கள்‌” என்றார்‌. 
தெளம்யர்‌ “இன்று மாலை சற்றுமுன்னர்தான்‌ 
வேதமுனிவரான கர்க்கர்‌ என்னைப்‌ பார்க்க வந்தார்‌. 
உங்களைப்‌ பார்க்கவேண்டுமென முடிவெடுத்தோம்‌. 
உடனே கிளம்பிவிட்டோம்‌” என்றார்‌. “வருக 
அந்தணர்களே, இச்சிறுகுடில்‌ உங்களால்‌ மங்கலம்‌ 
கொள்க!” என்றார்‌ இளைய யாதவர்‌. கைகூப்பி “இது 
கானகக்‌ குடிலாதலால்‌ முறைமைகள்‌ எதையும்‌ செய்ய 
இயல்வதில்லை. ஆனால்‌ தர்ப்பையில்‌ அனலோன்‌ என 
உங்கள்‌ நாவிலுறையும்‌ வேதம்‌ இங்கு வந்தமையால்‌ 
இக்குடில்‌ வேள்விச்சாலையென்றாகிறது” என்றார்‌. 


கர்க்கர்‌ “எங்கள்‌ நல்லூழால்‌ இங்கு இத்தருணத்தில்‌ 
உங்களை சந்திக்கும்‌ பேறு கொண்டோம்‌” என்றார்‌. 

னால்‌ அவர்கள்‌ அனைவருமே 
குழம்பிப்போயிருந்தனர்‌. விழிகளால்‌ ஒருவரை ஒருவர்‌ 
நோக்கிக்கொண்டார்கள்‌. கர்க்கர்‌ உள்ளே செல்வோம்‌ என 
கைகாட்ட தெளம்யர்‌ ஆம்‌ என தலையசைத்தார்‌. 
அந்தணர்‌ விழியிமைக்காமல்‌ கீழிருந்து மேல்‌ மேலிருந்து 
கீழ்‌ என இளைய யாதவரை 
நோக்கிக்கொண்டிருந்தார்கள்‌. “வருக!” என இளைய 
யாதவர்‌ மீண்டும்‌ கைகூப்பி அவர்களை அழைத்தார்‌. 


உள்ளே சென்று குடிலின்‌ சிற்றறையை முழுமையாக 


நிறைத்து அவர்கள்‌ அமைந்தனர்‌. கர்க்கரும்‌ தெளம்யரும்‌ 
முன்னால்‌ அமர மாணவர்கள்‌ பின்னால்‌ நின்றனர்‌. இடம்‌ 
கிடைக்காதவர்கள்‌ கீற்றுச்சுவரில்‌ சாய்ந்து நின்றனர்‌. 
இளைய யாதவர்‌ சுடரை சற்று தூண்டி ஒரு சிறிய 
பலகையால்‌ காற்று படாமல்‌ ஆக்கியதும்‌ சுடர்‌ 
நிலைகொண்டது. அவர்‌ இருளில்‌ இருந்து எழுவதுபோல்‌ 
முழுவுருக்கொண்டார்‌. கர்க்கர்‌ திகைப்புடன்‌, 
பதற்றத்துடன்‌ அவரை நோக்கிக்கொண்டிருந்தார்‌. 
தெளம்யர்‌ அவர்‌ கால்களில்‌ விழிநட்டிருந்தார்‌. அவர்கள்‌ 
அனைவருமே பேரச்சத்தில்‌ என நடுக்கு 
கொண்டிருந்தனர்‌. 


அத்தருணத்தை இயல்பாக்கும்பொருட்டு “கூறுக 
அந்தணரே, இப்பொழுதில்‌ இங்கே நீங்கள்‌ 
வந்துசேர்வதற்கு நான்‌ என்ன முற்பேறு கொண்டேன்‌?” 
என இளைய யாதவர்‌ முறைமைச்சொல்‌ கொண்டு 
கேட்டார்‌. அவர்கள்‌ அதை கேட்டதாகத்‌ தோன்றவில்லை. 
“அந்தணர்களும்‌ வேதியரும்‌ என்னைத்‌ தேடி வந்தமை 
எனக்கு மகிழ்வளிக்கிறது” என்றார்‌ இளைய யாதவர்‌. 
திகைப்பு கலைந்து மீண்டுவந்த கர்க்கர்‌ “நீங்கள்‌ 
இங்குதான்‌ இருக்கிறீர்களா?” என்றார்‌. “ஆம்‌, சில 
நாட்களாகவே இங்கே தனிமையில்‌ இருக்கிறேன்‌. 
நீராடுவதற்கன்றி இக்குடிலறைவிட்டு செல்வதில்லை” 
என்றார்‌ இளைய யாதவர்‌. 


“ஆம்‌, அவ்வாறுதான்‌ சொன்னார்கள்‌” என்றார்‌ கர்க்கர்‌. 
கெளம்யர்‌ “ஆனால்‌...” என்றபின்‌ “இங்கே தாங்கள்‌ என்ன 
செய்கிறீர்கள்‌?” என்றார்‌. “நூல்நவில்தல்‌. 
எண்ணமோட்டுதல்‌. அதைவிட கனவிலாழ்தல்‌” என்றார்‌ 
இளைய யாதவர்‌. “என்ன கனவுகள்‌?” என்று கர்க்கர்‌ 
கேட்டார்‌. “கனவுகளை சொல்லிநிறைக்க முடியுமா? 
இந்தக்‌ ககனமெல்லாம்‌ என்‌ கனவே” என்றார்‌ இளைய 
யாதவர்‌. கர்க்கர்‌ மெய்ப்புகொண்டார்‌. நெஞ்சில்‌ 
கைவைத்து “அக்கனவில்‌ நீங்கள்‌ யார்‌?” என்று கேட்டார்‌. 


“யாதவன்‌, கோகுலத்துச்‌ சிறுவன்‌, தேவகிக்கும்‌ 
யசோதைக்கும்‌ குழவி. வசுதேவனுக்கும்‌ நந்தனுக்கும்‌ 
மைந்தன்‌. சாந்தீபனியின்‌ மாணவன்‌. துவாரகையின்‌ 
அரசன்‌. தனியன்‌. யோகி” என்றார்‌ இளைய யாதவர்‌. 
“அங்கே கணமொரு வடிவெடுக்கலாகும்‌. வடிவங்களின்‌ 
எல்லைகளைக்‌ கடத்தலும்‌ இயலும்‌.” தெளம்யர்‌ “ஆம்‌, 
இவற்றுக்கு அப்பால்‌. யாதவரே, இவற்றுக்கு அப்பால்‌ 
நீங்கள்‌ உங்கள்‌ கனவில்‌ யார்‌?” என்றார்‌. “அதை எப்படி 
சொல்வேன்‌? நானே அனைவரும்‌. பாண்டவரும்‌ 
கெளரவரும்‌ நானே. பீஷ்மரும்‌ சிகண்டியும்‌ நானே. 


திரெளபதியும்‌ குந்தியும்‌ அனைத்துப்‌ பெண்களும்‌ நானே. 
என்‌ தோற்றங்களுக்கு முடிவேயில்லை” என்றார்‌ இளைய 
யாதவர்‌. 


“யாதவரே, நாங்கள்‌ எதை கேட்டுக்கொண்டிருக்கிறோம்‌ 
என்பதில்‌ எங்களுக்கே தெளிவில்லை. எங்கள்‌ உள்ளம்‌ 
நிலையழிந்திருக்கிறது” என்று தெளம்யர்‌ சொன்னார்‌. 
கைகளைத்‌ தூக்கி சொல்‌ சொல்லெனத்‌ திரண்டு 
“யாதவரே, உங்கள்‌ முழுமை என்ன?” என்றார்‌. இளைய 
யாதவர்‌ சிரித்து “எவருடைய முழுமையும்‌ ஒன்றே, அது 
நான்‌!” என்றார்‌. “அருகமைவுநூல்களில்‌ இருந்து எழுந்த 
நுண்சொல்‌ அது, தெளம்யரே. நானே பிரம்மம்‌.” கர்க்கர்‌ 
பெருமூச்சுடன்‌ “எங்களிடம்‌ விளையாடுகிறீர்களா?” 
என்றார்‌. ம்‌” என்றார்‌ இளைய யாதவர்‌ அவர்‌ 

அழி ட அவர்‌ பதறி விலகிக்கொண்டு “நான்‌ 
என்ன கேட்கிறேன்‌ என்று தெரியவில்லை. யாதவரே, 
நீங்கள்‌ எதன்‌ மானுட வடிவம்‌?” என்றார்‌. “பிரம்மத்தின்‌” 
என்றார்‌ இளைய யாதவர்‌. 


இமைக்காத அந்நோக்கை கண்டு உளம்‌ அதிர 
தோள்களை குறுக்கிக்கொண்ட தெளம்யர்‌ “இது ஒரு 
கனவா? இது எங்கே நிகழ்ந்துகொண்டிருக்கிறது?” 
என்றார்‌. பின்னர்‌ “சித்தமயக்கம்‌... வேறெதைக்கொண்டும்‌ 
இதை சொல்லிவிட முடியாது. கர்க்க முனிவரே, என்னால்‌ 
இங்கே இனி இருக்க இயலாது” என்றார்‌. 


கர்க்கர்‌ சொற்களை திரட்டிக்கொண்டு “நாங்கள்‌ 
நேரடியாகவே நிகழ்ந்ததை சொல்லிவிடுகிறோம்‌, 
யாதவரே” என்றார்‌. “நாங்கள்‌ எதிர்பார்த்து வந்தது 
நீங்கள்‌ இங்கே இப்படி இருப்பதைத்தான்‌. ஆனால்‌ 
அகதைக்‌ கண்டதும்‌ உள்ளத்தில்‌ அனைத்தும்‌ கலைந்து 
பறக்கத்‌ தொடங்கிவிட்டன. ஏனென்றால்‌ நாங்கள்‌ 
உங்களை பிறிதொரு வடிவில்‌ கண்டோம்‌.” 


இளைய யாதவர்‌ “எங்கே?” என்றார்‌. தெளம்யர்‌ “இப்போது 
உபப்பிலாவ்யத்தில்‌ பாண்டவர்களின்‌ தரப்பில்‌ 
போர்வெற்றியின்பொருட்டு ரிஷபமேதப்‌ பெருவேள்வி 
நிகழ்ந்துகொண்டிருக்கிறது என அறிந்திருப்பீர்கள்‌. 
அதை நிகழ்த்தும்‌ கலிங்கத்து அதர்வ வேதியரான 
சண்டகெளசிகர்‌ இவர்‌” என்றார்‌. சண்டகெளசிகர்‌ 
கைகூப்பி வணங்கி “நான்‌ வரும்போது தாங்கள்‌ 
கானேகிவிட்டதாக சொன்னார்கள்‌. காணும்‌ நல்லூழ்‌ 
இப்போதே வாய்த்தது” என்றார்‌. “என்‌ நல்லூழ்‌” என 
இளைய யாதவர்‌ கைகூப்பினார்‌. 


வெண்ணிறப்புல்லி போல நீண்டு செல்ல அந்நிலமே 
ஒற்றைப்பெருமலர்‌ போல ஆகியது. செந்நிறத்துக்குள்‌ 
ஊதாநிறத்தீற்றல்கொண்ட முடிவில்லாத மலர்‌. 


குந்தி அந்நாட்கள்‌ முழுக்க மலர்கள்‌ நடுவேதான்‌ 
இருந்தாள்‌. மலர்களையன்றி எதையுமே 
பார்க்காதவையாக அவள்‌ கண்கள்‌ மாறிவிட்டன என்று 
அனகை நினைத்தாள்‌. அவளிடம்‌ பேசியபோது அவள்‌ 
விழிகள்‌ தன்னை அடையாளம்‌ காணவில்லை என்று 
கண்டு அவள்‌ துணுக்குற்றாள்‌. பாண்டுவையும்‌ 
மைந்தர்களையும்கூட அவள்‌ அடையாளம்‌ 
காணவில்லை. அவளுடைய பேச்சுக்கள்‌ எல்லாம்‌ 
முற்றிலும்‌ பொருளிழந்திருந்தன. பொருளற்றவையாக 
இருந்ததனாலேயே அவை கவிதைகள்‌ போல ஒலித்தன. 
“இந்திரவீரியம்‌ மலர்களையே உருவாக்குகிறது. 
மலர்கள்தான்‌ காடுகளை உருவாக்குகின்றன”. “வானவில்‌ 
பூத்திருக்கிறது... ஒவ்வொரு மலருக்கும்‌ ஒரு வானவில்‌' 
என்றாள்‌. தனக்குத்தானே பேசிக்கொண்டவளாக 
மலர்கள்‌ நடுவே இளவெயிலில்‌ படுத்தாள்‌. இரவில்‌ 
அனகை அவளை மலர்வெளியில்‌ எங்கிருந்தாவது 
தேடிக்கண்டடைந்து கொண்டுவந்தாள்‌. 


கோடை முதிரத்தொடங்கியபோது மலர்கள்‌ நிறம்மாறின. 
மெல்ல மலர்வெளி சுருங்கி நீரோட்டத்துக்கு அருகே 
மட்டும்‌ எஞ்சியது. பின்னர்‌ அந்த இறுதிவண்ணமும்‌ 
மறைந்தது. புஷ்பவதியின்‌ நீர்‌ பெருகி வந்து 
கரைதொட்டு ஓட அருவிகளின்‌ ஓசை இரவில்‌ 
செவிகளை மோதுமளவு உரக்க ஒலித்தது. குந்தியின்‌ 
வயிறு கனத்து கீழிறங்கியது. அவள்‌ சொற்களை 
இழந்துகொண்டே இருந்தாள்‌. ஒரு கட்டத்தில்‌ 
அப்பகுதியில்‌ இருந்த வெண்கல்பாறைகளில்‌ 
ஒன்றுபோல ஆனாள்‌. 


பனிக்காலம்‌ குளிர்ந்த காற்றாக வரத்தொடங்கியது. 
வடக்கிலிருந்து வீசிய காற்றில்‌ வெண்கற்பாறைகள்‌ 
பனிக்கட்டிகள்‌ போல குளிர்ந்திருந்தன. மதியத்திலும்‌ 
உடலை புல்லரிக்கவைக்குமளவுக்கு குளிர்‌ காற்றில்‌ 
கரைந்து வீசியது. கண்கூசவைக்கும்‌ வெயிலிலும்‌ 
வெப்பமே இருக்கவில்லை. ஒருநாள்‌ காலையில்‌ அனகை 
குகைவாயிலில்‌ மலைச்சரிவிலிருந்து ஊறிவழிந்த நீர்‌ 
ஒளிமிக்க பளிங்குத்துளியாக நிற்பதைக்‌ கண்டாள்‌. 
அகதைக்‌ கையிலெடுத்துக்கொண்டுவந்து பிறருக்குக்‌ 
காட்டினாள்‌. “முதல்பனி” என்று பாண்டு சொன்னான்‌. 
“இமாலயம்‌ தன்‌ செய்தியை அனுப்பியிருக்கிறது!” 


“சுக்ல யஜுர்வேதியனான நான்‌ அந்த வேள்வியில்‌ 
நேரடியாக கலந்துகொள்ளவில்லை. ஆனால்‌ அதற்குரிய 
அனைத்தையும்‌ ஒருக்கி உதவினேன்‌. பூதசத்ரவேள்வி 
முடிந்ததும்‌ என்‌ தலைமையில்‌ அனைத்து மங்கலங்களும்‌ 
பொலிவதற்காக பத்மவேள்வி ஒன்றை செய்வதாக 
திட்டம்‌. அதற்கான ஒருக்கங்களையும்‌ பார்த்துவந்தேன்‌. 
இன்று மாலை வேதமுனிவரான கர்க்கர்‌ வந்திருப்பதை 
அமைச்சர்‌ சுரேசர்‌ வந்து சொன்னதும்‌ ஓடிச்சென்றேன்‌. 
அரண்மனை முற்றத்தில்‌ முனிவரை சந்தித்து 
அடிபணிந்து வரவேற்றேன்‌. முன்னறிவிப்பின்றி முனிவர்‌ 
வந்ததனால்‌ வியந்திருந்தேன்‌. அவர்‌ எவருமறியாமல்‌ 
நகர்நுழைந்தது ஏன்‌ என்று குழப்பம்‌ கொண்டிருந்தேன்‌” 
என்று தெளம்யர்‌ சொன்னார்‌. 


“அரசர்‌ தன்‌ தம்பியருடன்‌ வேள்விச்சாலையில்‌ 
இருப்பதை சொன்னேன்‌. செளனகர்‌ அரண்மனைப்‌ 
பொறுப்பிலிருந்தார்‌. திருஷ்டத்யும்னர்‌ 
படைப்பொறுப்பை ஏற்றிருந்தார்‌. முனிவரை உள்ளே 
அழைத்துச்சென்று அமரச்செய்வதற்குள்‌ இருவருக்கும்‌ 
செய்தியறிவித்தேன்‌. அவர்கள்‌ விரைந்து வந்து வணங்கி 
முனிவரை அவைக்கு கொண்டுசென்றனர்‌. அங்கே 
முறைமைகள்‌ நிகழ்ந்தபோது முனிவர்‌ 
நிலையழிந்தவராக இருப்பதை கண்டேன்‌. அனைத்துச்‌ 
சடங்குகளும்‌ முடிந்ததும்‌ நான்‌ அவருடன்‌ 
தனித்திருக்கையில்‌ அவர்‌ வேள்விக்காக வந்தாரா என 
உசாவினேன்‌. அவ்வாறென்றால்‌ வேள்விச்சாலைக்கு 
அவரை அழைத்துச்செல்வதாக சொன்னேன்‌. ஆனால்‌ 
அவர்‌ மறுத்துவிட்டார்‌.” 


“அவர்‌ பதற்றம்‌ கொண்டிருப்பதை கண்டேன்‌. முனிவரே, 
தாங்கள்‌ வந்ததற்கு ஏதேனும்‌ குறிப்பான நோக்கமுண்டா 
என்றேன்‌. இளைய யாதவர்‌ எங்கிருக்கிறார்‌ என்றார்‌. 
நீங்கள்‌ கானேகியிருப்பதை சொன்னேன்‌. அவர்‌ 
இப்போரை நிறுத்தும்படி ஆணையிடவில்லையா, 
இவ்வேள்விகளுக்கு அவர்‌ என்ன சொல்கிறார்‌ என்று 
முனிவர்‌ கேட்டார்‌. என்னால்‌ அவர்‌ சொல்வதற்கு 
மறுமொழி சொல்ல இயலவில்லை. நான்‌ அவரைப்‌ 
பார்க்கவே வந்தேன்‌ என்றார்‌ முனிவர்‌.” 


“ஆம்‌, உங்களைப்‌ பார்ப்பதற்காக மட்டுமே” என்று கர்க்கர்‌ 
சொன்னார்‌. இளைய யாதவர்‌ “சொல்க, முனிவரே!” 
என்றார்‌. “யாதவரே, நான்‌ நேற்றுமுன்னாள்‌ 
விந்தையானதோர்‌ காட்சியை கண்டேன்‌. 
அஸ்வினிதேவர்களை முதன்மைத்தெய்வமாகக்‌ 
கொண்டு வேள்வி இயற்றுபவன்‌ நான்‌ என 


அறிந்திருப்பீர்கள்‌. அன்று வேள்வியிறுதியில்‌ அனலில்‌ 
அனைத்து தேவர்களுக்குமென வேதமோதி 
அவியிட்டபோது அனலில்‌ ஒரு கை தோன்றி அவியை 
பெற்றுக்கொண்டது. அந்தக்‌ கையை முன்னரே 
கண்டிருக்கிறேன்‌ என உள்ளம்‌ சொன்னது. எங்கு எங்கு 
என எண்ணிக்‌ குழம்பினேன்‌. நிலையழிந்து 
இரவெல்லாம்‌ அமர்ந்திருந்தேன்‌.” 


என்‌ மாணவனாகிய கர்க்க த்விதீயன்‌ வந்து “ஆசிரியரே, 
தங்கள்‌ துயர்‌ என்ன? நாங்கள்‌ ஏதேனும்‌ பிழை 
இயற்றினோமா?” என உசாவினான்‌. அவனிடம்‌ என்ன 
சொல்வதென்று தெரியாமல்‌ அமர்ந்திருந்தேன்‌. 
அவனருகே நின்றிருந்த கர்க்க சாந்தன்‌ தயங்கி ஏதோ 
சொல்ல நாவெடுப்பதையும்‌ த்விதீயன்‌ விழிகளால்‌ 
அவனை விலக்குவதையும்‌ கண்டேன்‌. “என்ன?” 
என்றேன்‌. அவன்‌ தயங்கி விழிதாழ்த்தினான்‌. “சொல்‌!” 
என கேட்டேன்‌. அவன்‌ அப்போதும்‌ மறுமொழி 
சொல்லவில்லை. கையை ஓங்கியபடி உரக்க “சொல்‌, 
மூடா!” என கூவிக்கொண்டு எழுந்தேன்‌. அவன்‌ 
பதறிப்போய்‌ அழத்தொடங்கினான்‌. 


த்விதீயன்‌ பதறி என்னை தாழ்ந்து வணங்கி “ஆசிரியரே, 
அவன்‌ அஞ்சுகிறான்‌ என்றான்‌. நீங்கள்‌ வேதச்சொல்‌ 
பிழைத்ததை அவன்‌ கேட்டேன்‌ என்கிறான்‌. ஆசிரியர்‌ 
நாவில்‌ வேதம்‌ பிழைக்காது என்று நான்‌ சொன்னேன்‌. 
அவன்‌ இல்லை, என்‌ செவிகளால்‌ கேட்டேன்‌ என்றான்‌. 
சிறுவன்‌, தன்முனைப்பு கொண்டவன்‌. சினம்கொண்டு 
அவனை தண்டிக்கவேண்டாம்‌” என்றான்‌. நான்‌ 
திகைத்து அமர்ந்திருந்தேன்‌. பின்னர்‌ சாந்தனிடம்‌ “சொல்‌, 
நான்‌ நாப்பிழைத்த அச்சொல்‌ எது?” என்றேன்‌. 


சாந்தன்‌ “நீங்கள்‌ சொன்னது கிருஷ்ண என்னும்‌ 
சொல்லை. சொல்லவேண்டியிருந்தது அதுவல்ல” 
என்றான்‌. அக்கணமே அனைத்தையும்‌ 
உணர்ந்துகொண்டு நான்‌ திடுக்கிட்டு எழுந்து நின்றேன்‌. 
உடல்‌ நிலையழிய விழப்போனேன்‌. சுவர்பற்றி நின்று 
“என்ன? என்ன?” என்றேன்‌. அவர்கள்‌ அஞ்சி கைகூப்பி 
நின்றனர்‌. கையூன்றி நிலத்தில்‌ அமர்ந்தேன்‌. பின்னர்‌ 
“குடிக்க நீர்‌ கொண்டுவருக!” என்றேன்‌. இளையோன்‌ நீர்‌ 
கொண்டுவர ஓடினான்‌. “ஆசிரியரே, இளையோன்‌ பிழை 
செய்திருந்தால்‌...” என த்விதீயன்‌ தொடங்க “இல்லை, என்‌ 
நா பிழைத்தது உண்மை” என்றேன்‌. அவன்‌ வெறுமனே 
கைகூப்பினான்‌. 


“ஆனால்‌ என்‌ சொல்லுக்குரிய தேவன்‌ அனலில்‌ 


எழுந்தான்‌. அவனை நான்‌ கண்டேன்‌” என்றேன்‌. அவன்‌ 
வியப்புடன்‌ “அறியாத்‌ தெய்வம்‌ போலும்‌ அது” என்றான்‌. 
“அறிந்தவன்‌, தெய்வமென்று துலங்காதவன்‌” என்றேன்‌. 
யாதவனே, அது உன்‌ கை. ஐயமே இல்லை. பன்னிரு 
முறை உன்னை நான்‌ சொல்லவைகளில்‌ 
கண்டிருக்கிறேன்‌. நீ பேசும்‌ சொற்களுடன்‌ இணைந்தவை 
என அசையும்‌ உன்‌ கை. தனித்து நோக்கினால்‌ 
பிறிதொன்றை சுட்டி உரைத்துக்கொண்டிருக்கிறது அது 
என சாந்தீபனி குருநிலையில்‌ ஒரு சொல்லவையில்‌ 
ஒருமுறை தோன்றியது. பின்னர்‌ ஏழுமுறை அதை நானே 
நோக்கி நோக்கி உறுதிசெய்துகொண்டேன்‌. 


உன்‌ சொற்களை செவிகொள்ளாமல்‌, உன்‌ விழிகளை 
நோக்காமல்‌ கைகளை மட்டும்‌ பார்த்தால்‌ நீ 
வேறொன்றை சொல்லிக்கொண்டிருக்கிறாய்‌. 
சொல்லப்படாததும்‌ முழுக்க அறியப்படாததுமான 
ஒன்றை. அது என்ன என நான்‌ ஒவ்வொரு 
கைமுத்திரையையும்‌ என்‌ உளவிழிகளுக்குள்‌ திரட்டி 
எண்ணிக்கொண்டு நாட்களை செலவிட்டிருக்கிறேன்‌. 
வேதச்சொல்லை விளக்கின சில. வேதச்சொல்லை 
விலக்கின சில. வேதச்சொல்லை கடந்தன சில. நான்‌ 
நன்கறிந்த கைகள்‌ அவை. அவற்றையே 
எண்ணிக்கொண்டிருந்தமையால்தான்‌ என்‌ நாவில்‌ 
வேதம்‌ புரண்டது. உளமிருத்தி அவியளித்தமையால்‌ நீ 
தோன்றினாய்‌. ஐயமேயில்லை. அவிகொள்ள வந்தது உன்‌ 
கைகளே. 


அங்கிருந்து நேரடியாக உபப்பிலாவ்யம்‌ வந்தேன்‌. 
உன்னைப்‌ பார்க்க விழைந்தேன்‌. நீ மானுடனாக 
இங்கிருக்கிறாய்‌ என்பது என்‌ உளமயக்கு என நம்ப 
விழைந்தேன்‌. நீ கானகத்தில்‌ இருக்கிறாய்‌ என்று 
அறிந்ததும்‌ உளம்சோர்ந்தேன்‌. இவர்கள்‌ எனக்களித்த 
குடிலில்‌ சென்று படுத்துக்கொண்டேன்‌. துயிலில்லாமல்‌ 
எழுந்தும்‌ மீண்டும்‌ படுத்தும்‌ இரவை கடந்தேன்‌. 
எழுந்துசென்று முற்றத்தில்‌ நின்று தொலைவில்‌ தெரிந்த 
வேள்விச்சாலையின்‌ நெருப்பின்‌ செவ்வொளியை 
நோக்கிக்கொண்டிருந்தேன்‌. ஓர்‌ எண்ணம்‌ எழ நேராக 
தெளம்யரை சென்று கண்டேன்‌. என்னுடன்‌ வருக என 
அழைத்துக்கொண்டு வேள்விச்சாலைக்கு சென்றேன்‌. 


அங்கே ரிஷபமேதம்‌ நிகழ்ந்துகொண்டிருந்தது. அரசனும்‌ 
இளையோரும்‌ துயில்கொள்ளச்‌ சென்றிருந்தனர்‌. 
வேள்விக்காவலனாக பிரதிவிந்தியன்‌ அமர்ந்திருந்தான்‌. 
சண்டகெளசிகர்‌ அருகிலிருந்த அறையில்‌ 
துயில்கொண்டிருக்க அவருடைய மாணவர்‌ உக்ரசண்டர்‌ 


வேள்வியை நடத்திக்கொண்டிருந்தார்‌. நான்‌ அறைக்குள்‌ 
சென்று சண்டகெளசிகரை எழுப்பினேன்‌. அதர்வ 
வேள்வியில்‌ “வேண்டிய தேவனை எழுப்பும்‌ 
வேதச்சொற்கள்‌ உண்டு அல்லவா?” என்றேன்‌. “ஆம்‌, 
எந்தத்‌ தெய்வமும்‌ மறுக்கவியலா அழைப்புகள்‌ உண்டு” 
என்றார்‌. “வருக, நான்‌ ஒரு தெய்வத்தை 
எழுப்பவேண்டும்‌!” என்றேன்‌. 


“தெய்வங்களை எழுப்புவது நன்றல்ல” என்று 
சண்டகெளசிகர்‌ சொன்னார்‌. “தெய்வங்கள்‌ எழுவது 
விண்ணிலிருந்து கங்கை மண்ணில்‌ பெய்வதுபோல. 
சடைவிரித்த மாமுனிவர்களே அதை தாளமுமியும்‌. நாம்‌ 
வேண்டும்‌ சொல்லுக்கு அப்பால்‌ அத்தெய்வம்‌ ஒரு 
அணுவும்‌ எஞ்சக்கூடாது” என்றார்‌. “ஆம்‌, அறிவேன்‌. 
ஆனால்‌ எனக்கு வேறுவழியில்லை” என்றேன்‌. அவர்‌ 
எழுந்து என்னுடன்‌ வந்தார்‌. வேள்விச்சாலையில்‌ 
இங்கிருக்கும்‌ அத்தனை வேதியர்களும்‌ இருந்தனர்‌. 
நாங்கள்‌ சூழ அமர்ந்து அதர்வவேதம்‌ ஓதி 
அவியளிக்கலானோம்‌. 


யாதவனே, நான்‌ உன்னை அழைக்க விழைந்தேன்‌. 
மீண்டும்‌ என்‌ நாவிலெழுந்த சொல்லை தேடியபோது ஓர்‌ 
ஐயமெழுந்தது. கிருஷ்ண என்பது இம்முறை உன்னை 
சொல்வதாக எப்படி ஆகும்‌? அது இருளை குறித்தால்‌? 
இன்மை எழுந்து வந்தால்‌? மேலும்‌ நான்‌ கண்டது என்‌ 
உளமயக்கென்றிருந்தால்‌? என்னுடன்‌ நிற்கும்‌ 
அனைவரும்‌ காண எழவேண்டும்‌. ஆகவே நான்‌ 
சண்டகெளசிகரிடம்‌ கேட்டேன்‌ “சண்டரே, 
பருவுடல்கொண்டு நம்‌ விழிக்குத்‌ துலங்க 
தெய்வமெழுவதற்கான வழி என்ன?” என்று. 
“அத்தெய்வம்‌ சூடிய மலரையோ அணியையோ 
அவியிலிட்டு வேள்வி நிகழ்த்த வேண்டும்‌. அதர்வம்‌ 
அத்தெய்வத்தை ஆணையிட்டு அழைத்துவந்து 
நிறுத்தும்‌” என்றார்‌. 


ஒரு வேதியனை அனுப்பி உன்‌ அறையிலிருந்து 
உனக்குரிய பொருள்‌ எதையேனும்‌ எடுத்துவரும்படி 
சொன்னேன்‌. அவன்‌ சாத்யகியிடம்‌ சென்று வேள்விக்குத்‌ 
தேவையெனச்‌ சொல்லி உன்‌ கையிலணிந்திருந்த 
கணையாழி ஒன்றை கொண்டுவந்தான்‌. வேதமோதி 
அதை எரியிலிட்டோம்‌. அந்தக்‌ கணையாழிக்குரிய 
தெய்வம்‌ எழுக என்று கோரினோம்‌. அந்த அதர்வவேதச்‌ 
சொல்‌ “முழுதுருக்‌ கொள்க! முழுமையும்‌ காட்டுக!” என 
ஆணையிடுவது. 


யாதவனே, எரி பொங்கி மேலெழக்‌ கண்டோம்‌. 
வேள்விப்பந்தல்‌ எரிந்தது. வானோக்கி பெருகியது 
பெருந்தழல்‌. நாங்கள்‌ அங்கே கண்டது உன்னை. ஆனால்‌ 
அது உன்‌ இத்தோற்றம்‌ அல்ல. உன்‌ உடலில்‌ எல்லா 
தேவர்களையும்‌ கண்டோம்‌. இங்கு ஒன்று பிறிதென 
வேறுபாடு கொண்டு சூழ்ந்திருக்கும்‌ அனைத்துப்‌ 
பருப்பொருட்களையும்‌ கண்டோம்‌. தாமரைமலரில்‌ 
அமர்ந்த பிரம்மனையும்‌ அவன்‌ மைந்தர்களான 
அனைத்துப்‌ பிரஜாபதிகளையும்‌ அவர்களிலிருந்து 
எழுந்து உலகாளும்‌ பேரரவுகள்‌ அனைத்தையும்‌ 
கண்டோம்‌. 


பற்பல தோள்கள்‌. பற்பல வாய்கள்‌. நோக்கப்பெருகும்‌ 
விழிகள்‌. விரிந்து விரிந்து எல்லைகடந்தமைந்த உடல்‌. 
முடியும்‌ நடுவும்‌ முடிவுமில்லா வியனுரு. மகுடமும்‌, 
தண்டும்‌, வலயமும்‌ சூடி, ஒளித்திரளாகி எங்கும்‌ 
நிறைந்திருந்தாய்‌. வான்தழல்போல்‌, ஞாயிறுபோல்‌ 
அளவிடற்கரியதாக நின்றிருந்தாய்‌. முதல்‌ முடிவிலி. 
வரம்பிலா திறல்‌. கணக்கிறந்த தோள்கள்‌. ஞாயிறும்‌ 
திங்களும்‌ உன்‌ விழிகள்‌. எரிகனல்‌ முகம்‌. ஒளியால்‌ 
முழுதுலகங்களையும்‌ சுடரச்செய்பவன்‌. நாங்கள்‌ கண்ட 
அவ்வுரு நீ. 


பெருந்தோளனே, பல வாய்களும்‌, பற்பல விழிகளும்‌, 
எண்ணிலாக்‌ கைகளும்‌, முடிவிலாக்‌ கால்களும்‌, 
வயிறுகளும்‌, நொறுக்கும்‌ பற்களுமுடைய உன்‌ 
வெளியுரு கண்டு விண்ணகங்கள்‌ நடுங்குவதைக்‌ 
கண்டோம்‌. வானங்கள்‌ அனைத்தையும்‌ மேவுவது, 
திசைதோறும்‌ தழல்வது, பல வண்ணங்களுடையது, 
திறந்த வாய்களும்‌ கனல்கின்ற விழிகளுமுடையது. 
இளையவனே, உன்‌ வடிவத்தைக்‌ கண்டு நாங்கள்‌ அஞ்சி 
அலறினோம்‌. 


இங்குள்ள அனைத்தும்‌ உன்‌ வாயிலிருந்தும்‌ 
விழிகளிலிருந்தும்‌ தோன்றின. இங்குள அனைத்தும்‌ 
உன்னில்‌ சென்றடைந்தன. நீ முடிவிலாப்‌ பசியுடன்‌ 
உண்பதை கண்டோம்‌. பேரன்னையென கனிந்து 
பெற்றுப்‌ பெருகுவதையும்‌ கண்டோம்‌. குருதியாடி 
நின்றிருந்த உன்‌ சிம்மத்‌ தோற்றமே முலைசுரந்த 
காமதேனுவென்று மாறியதெப்படி என்று அறிந்திலோம்‌. 


அன்னையை மைந்தர்‌ அணைவதுபோல, நதிகள்‌ கடல்‌ 
நாடுவதுபோல, விட்டில்கள்‌ தழலை நோக்கி 
செல்வதுபோல நீ அனைத்தையும்‌ கவர்ந்தாய்‌. நதிகளை 
நாற்புறமும்‌ விரிக்கும்‌ இமையம்போல நீ 


நின்றிருப்பதையும்‌ கண்டோம்‌. அனைத்தையும்‌ 
உன்னிலிருந்து விசிறியடிக்கும்‌ விசைமையமென்று 
துலங்கக்‌ கண்டோம்‌. விண்ணிலங்கும்‌ கதிரவனே 
உலகமெங்கும்‌ சுடர்கொள்வதுபோல்‌ நீயே 
இவையனைத்தும்‌ ஆவதையும்‌ கண்டோம்‌. 


விழித்தெழுந்தபோது நாங்கள்‌ எட்டுத்‌ திசைகளிலாக 
விழுந்துகிடந்தோம்‌. எரிந்தணைந்த வேள்விச்சாலை 
கரிக்குவியலாகக்‌ கிடந்தது. எழுந்து அமர்ந்து என்ன 
நிகழ்ந்தது என்று உளம்‌ குவித்தபோது அலறியபடி ஓடி 
ஒளிந்துகொண்டு உடல்நடுங்கினோம்‌. சிலர்‌ மீண்டும்‌ 
மயங்கிவிழுந்தனர்‌. சிலர்‌ தங்கள்‌ உடல்களிலும்‌ 
நிலத்திலும்‌ அடித்துக்கொண்டு கூவியழுதனர்‌. சிலர்‌ 
நகைத்தனர்‌. சிலர்‌ பித்தெடுத்து நடனமிட்டனர்‌. சிலர்‌ 
உயிர்மாய்க்க விழைபவர்‌ என எரிநோக்கி ஓட பிறர்‌ 
அவர்களை பிடித்துத்‌ தடுத்தனர்‌. 


மீண்டும்‌ மீண்டும்‌ நிலைமீண்டு உடனே நிலைகலைந்து 
பித்துகொண்டு பகலெல்லாம்‌ அங்கிருந்தோம்‌. நான்‌ 
என்னை நதிநீரில்‌ மூழ்கடித்துக்கொண்டேன்‌. அலைகளே 
நானென்று ஆனேன்‌. அதன்‌ திசையே எனதென்று 
கொண்டேன்‌. மெல்ல அடங்கி நிகழ்ந்தது என்னவென்று 
உணர்ந்தேன்‌. தெளம்யர்‌ தன்னை மண்ணில்‌ 
புதைத்துக்கொண்டார்‌. அசைவழிந்து 
முளைத்தெழுந்தவையெல்லாம்‌ தானென்றாகி 
நிலைகொண்டார்‌. எங்கள்‌ சொற்களால்‌ இவர்களை 
மீட்டெடுத்தோம்‌. அதன்‌ பின்னரே உன்னைப்‌ பார்க்க 
இங்கே வந்தோம்‌. 


“யாதவரே, சொல்க! நீங்கள்‌ யார்‌? இங்கே நிகழ்வதென்ன?” 
என்று தெளம்யர்‌ கேட்டார்‌. “எவருடைய கைகளின்‌ 
விளையாட்டுப்‌ பாவைகளாக இருக்கிறோம்‌? இப்போரில்‌ 
படைக்கலங்களாகி நாங்கள்‌ எவரை அழிக்கிறோம்‌? 
எதை நிலைநாட்டுகிறோம்‌?” அவரை முந்தியபடி கர்க்கர்‌ 
கேட்டார்‌ “வேதங்கள்‌ சொல்லும்‌ அருவின்‌ உரு அது எனத்‌ 
தெளிந்தோம்‌. எங்குமுளதை இங்கென உணரும்‌ 
அறிவிலிகளா நாங்கள்‌? விண்ணுக்கு உணவூட்டுகிறோம்‌ 
என எண்ணி மயங்கும்‌ பேதைகளா? சொல்க! நாங்கள்‌ 
செய்யும்‌ வேள்விக்கு என்ன பொருள்‌?” 


அங்கிருக்கும்‌ வேதியர்‌ அனைவருமே ஒற்றைமுகம்‌ 
கொண்டு நிற்பதுபோல்‌ தோன்றினர்‌. குரலெழுந்ததுமே 
கூர்மைகொண்ட கர்க்கர்‌ “உன்‌ உருவென்று இங்கே 
வந்திருப்பது எது? நீ யார்‌?” என ஓங்கிக்‌ கூவினார்‌. 
எழுந்து இளைய யாதவரை அணுகியபடி விழிநோக்கி 


கைசுட்டி “நீ விண்ணளந்தோனின்‌ வடிவமென்றால்‌ ஏன்‌ 
இப்பேரழிவை இங்கு நிகழ்த்துகிறாய்‌? 
இச்சிறுமானுடத்திரளை ஆள உன்னால்‌ இயலாதா? 
இவர்களுக்கு நலம்‌ பயக்க நீ எண்ணவில்லையா? 
மானுடர்மேல்‌ உனக்கு இரக்கம்‌ இல்லையா? சொல்க! யார்‌ 
நீ?” என்றார்‌. 


“அது நானே” என்றார்‌ இளைய யாதவர்‌. “கர்க்கரே, 
அதுவென தன்னை உணரும்‌ அனைவரும்‌ 
அப்பேருருவை கொள்ளலாகும்‌ என உணர்க!” தெளம்யர்‌ 
“தத்துவத்தைக்‌ கேட்க நாங்கள்‌ இங்கு வரவில்லை. 
சிரித்து மழுப்பி எங்களை அனுப்பிவைக்கவும்‌ 
எண்ணவேண்டாம்‌. சொல்க, நீ யார்‌? நீயே பரம்பொருளா? 
அது மானுட உருவெடுத்து மண்ணிலிறங்கி 
வாழ்விலாடுமென்றால்‌ அந்த வியனுருவுக்கு என்ன 
பொருள்‌? அதனால்‌ ஆடப்படும்‌ வாழ்வுக்குதான்‌ என்ன 
பொருள்‌?” என்றார்‌. 


மிகச்‌ சரியாக சொல்லமைந்துவிட்டமையால்‌ அவர்கள்‌ 
அனைவருமே திகைப்பு கொண்டனர்‌. சற்றுநேரம்‌ ஆழ்ந்த 
அமைதி நிலவியது. பின்னர்‌ கர்க்கர்‌ மெல்ல மீண்டார்‌. 
“ஆம்‌, நாங்கள்‌ திகைத்து நிலையழிந்ததும்‌ எண்ணி 
எண்ணி வருந்துவதும்‌ உன்‌ வியனுருவைக்‌ கண்டு 
அல்ல. அவ்வுண்மை எங்கள்‌ சிறிய வாழ்க்கையை 
முற்றாக பொருளிழக்கச்‌ செய்வதைக்கண்டு மட்டுமே” 
என்றார்‌. 


பின்னால்‌ நின்றிருந்த ஓர்‌ இளைய வேதியன்‌ “இளைய 
யாதவரே, உங்கள்‌ பேருரு என்‌ விழிபெற்ற பேறு. என்‌ 
உளம்‌ கொண்ட நல்லருள்‌. எனினும்‌ என்‌ மனம்‌ 
அச்சத்தால்‌ சோர்கிறது. இறையுருவே, எனக்கு உன்‌ 
முன்னை வடிவத்தை காட்டுக! தேவர்களின்‌ இறைவா, 
புடவிகளின்‌ உறைவிடமே, எனக்கு அருள்‌ புரிக!” 
என்றான்‌. தெளம்யர்‌ “ஆம்‌, எளிய வடிவில்‌ எங்களுக்கு 
உன்னை காட்டி அருள்க! இவ்வியனுரு எங்கள்‌ 
சொல்லில்‌, சித்தத்தில்‌ அடங்குவதல்ல. வானவிரிவு 
இன்மழையென மட்டுமே மண்ணை அடையவேண்டும்‌” 
என்றார்‌. கர்க்கர்‌ “விடையாகி வருக, எங்கள்‌ 
உளம்கொள்ளும்‌ விடையாக” என்றார்‌. 


இளைய யாதவர்‌ தன்‌ தலையிலிருந்த பீலியை எடுத்து 
அவர்கள்‌ முன்‌ வைத்தார்‌. “இதை மட்டுமே நோக்குபவன்‌ 
என்‌ இனிய வடிவை மட்டுமே காண்கிறான்‌. இதில்‌ விழி 
நிறுத்துக!” என்றார்‌. அவர்கள்‌ அதை நோக்கினர்‌. 
அகல்விளக்கின்‌ ஒளியில்‌ அது தழல்போலிருந்தது. 


மென்மையான குளிர்ந்த தழல்‌. அவர்கள்‌ 
விழிதாக்கியபோது அனைத்தும்‌ மீண்டுவிட்டிருந்தன. 
அவர்கள்‌ முன்‌ அமர்ந்திருந்த இளைய யாதவர்‌ “சொல்க 
அந்தணர்களே, என்னைத்‌ தேடிவந்தது எதன்பொருட்டு?” 
என்றார்‌. 


அவர்கள்‌ மீண்டுவிட்டிருந்தனர்‌. கர்க்கர்‌ தங்கள்‌ குழுவை 
ஒருமுறை நோக்கிவிட்டு “யாதவனே, நேற்று முன்னாள்‌ 
ஒரு சுவடியில்‌ பிரம்மத்தின்‌ பேருருத்‌ 
தோற்றத்தைப்பற்றிய பராசரரின்‌ விரித்துரைப்பை 
பயின்றேன்‌. அது கனவில்‌ எழுந்து அச்சுறுத்தும்‌ பேருரு 
என நின்றது. விழிக்கையில்‌ அக்கனவு முற்றாக 
நினைவிலிருந்து மறைந்த பின்னரும்‌ அதன்‌ மலைப்பு 
மட்டும்‌ எஞ்சியிருந்தது. நாங்கள்‌ கற்றறிந்த 
அனைத்தையும்‌ முற்றாக அது அழித்துவிட்டது. எங்கள்‌ 
நெறிகள்‌, நோன்புகள்‌, வேள்விச்சடங்குகள்‌, வழிபாடுகள்‌ 
அனைத்தும்‌ வீணெனக்‌ காட்டியது. அதைக்‌ குறித்து 
உன்னிடம்‌ கேட்கவே வந்தோம்‌” என்றார்‌. “ஆம்‌, அதையே 
உம்மிடம்‌ உசாவ விழைந்தோம்‌” என்றார்‌ தெளம்யர்‌. 
“ஆம்‌” என்றார்‌ சண்டகெளசிகர்‌. 

[ஙagelநறைமிஷாரண்யத்தில்‌ கர்க்கர்‌ இளைய யாதவரிடம்‌ 
கேட்டார்‌ “யாதவனே, வேதம்நாடும்‌ முதற்பொருள்‌ 
முடிவிலாதது எனில்‌ வேதம்‌ எனத்‌ திரள்வது என்ன? 
எங்கள்‌ எரிகுளத்தில்‌ எழுந்து அவிகொள்ளும்‌ 
தெய்வங்கள்‌ எவை?” தெளம்யர்‌ அவருடன்‌ 
இணைந்துகொண்டார்‌. “ஒவ்வொரு நாளும்‌ இந்தப்‌ 
பெருங்களத்தில்‌ மானுடர்‌ போரிடுகிறார்கள்‌. 
வெல்கிறார்கள்‌, தோற்கிறார்கள்‌. வெற்றியுடனும்‌ 
தோல்வியுடனும்‌ வேதம்‌ இணைந்திருக்கிறது. அவர்கள்‌ 
பொருட்டு அவிசொரிந்து வேட்கும்‌ அந்தணர்களாகிய 
நாங்கள்‌ இங்கு இயற்றும்‌ செயலின்‌ பயன்தான்‌ என்ன?” 


சண்டகெளசிகர்‌ சொன்னார்‌ “நேற்று முன்னாள்‌ 
நெடுந்தொலைவிலுள்ள சிற்றூரில்‌ இருந்து ஓர்‌ எளிய 
வேட்டுவர்‌ எங்கள்‌ வேள்விச்சாலைக்கு வந்தார்‌. தன்‌ 
கையிலிருந்த சுரைக்குடுவையில்‌ ஊன்கொழுப்பு நெய்‌ 
கொண்டுவந்திருந்தார்‌. அதை வேள்வியில்‌ அவியென 
சொரியவேண்டும்‌ என்றும்‌ தன்‌ குடியும்‌ கொடிவழியும்‌ 
செழிக்க வேதச்சொல்‌ எழவேண்டும்‌ என்றும்‌ கோரினார்‌. 
அவருடைய குடிப்பெயர்‌ சொல்லி அதை நான்‌ அனலில்‌ 
சொரிந்தேன்‌. யாதவரே, அந்த அவியை 
ஏற்றுக்கொள்ளும்‌ தெய்வம்‌ அவரை அறியுமா?” 


“ஆம்‌, நான்‌ வினவ விழைவதும்‌ அதுவே” என்றார்‌ முதிய 
அந்தணரான ஜீமுதர்‌. “முன்பொருமுறை வழிநடையில்‌ 
ஒரு சிற்றாலயத்தின்‌ முன்‌ இரு கைகளையும்‌ கூப்பி 
அமர்ந்திருந்த முதுமகள்‌ ஒருத்தியை கண்டேன்‌. அவள்‌ 
முன்‌ சிறுகல்‌ வடிவில்‌ செவ்வரளி மலர்சூடி 
அமர்ந்திருந்தது ஏதோ தெய்வம்‌. அவள்‌ விழிநீர்‌ வடிய 
உதடுகள்‌ நடுங்க அத்தெய்வத்துடன்‌ 
பேசிக்கொண்டிருந்தாள்‌. நான்‌ கடந்துசெல்கையில்‌ 
நேற்றும்‌ உன்னிடம்‌ சொன்னேன்‌. அப்படி எத்தனைமுறை 
சொன்னேன்‌ என அவள்‌ சொன்னதை கேட்டேன்‌.” 


அரசமுனிவரே, அக்கணம்‌ என்‌ உள்ளம்‌ உருகியது. 
தெய்வமெழுக என்று நான்‌ என்‌ முழுச்‌ சித்தத்தாலும்‌ 
கூவினேன்‌. ஆனால்‌ அது அனலில்‌ எழுந்து 
அவிகொள்ளுமா, விண்ணிலிருந்து மண்புரக்குமா, 
வெறும்‌ சொல்லுருவகம்‌ மட்டும்தானா, அஞ்சினோரும்‌ 
தனியரும்‌ கொண்ட உளமயக்கன்றி வேறில்லையா என்று 


உள்ளம்‌ கலைந்தேன்‌. அவ்வினாக்கள்‌ என்‌ இளமையில்‌ 
என்னை வந்தடைந்தன. இன்றுவரை பலநூறு 
வேள்விகளில்‌ அமர்ந்து அவிசொரிந்து வேதமோதி 
வேட்டிருக்கிறேன்‌. சொல்லெண்ணி ஒலிபொருத்தி வேதம்‌ 
முற்றோதியுள்ளேன்‌. ஆயினும்‌ அந்த ஐயம்‌ என்னுள்‌ 
இருந்துகொண்டே இருக்கிறது. 


என்‌ பொருட்டு வேண்டிக்கொள்கையில்‌ எல்லாம்‌ இந்தப்‌ 
பெருங்கதவத்திற்கு அப்பால்‌ எவரேனும்‌ உள்ளனரா 
என்றே என்‌ அகம்‌ திகைக்கும்‌. ஆனால்‌ அன்று 
இல்லையென்றாலும்‌ இருக்கிறதெனும்‌ சொல்லேனும்‌ 
இங்கு வாழட்டுமே என்று எண்ணினேன்‌. இல்லையேல்‌ 
எளியோருக்கும்‌ தனியருக்கும்‌ எவர்தான்‌ இங்கு துணை? 
யாதவரே, மெய்யாகவே பிறர்‌ சொல்கேட்கும்‌ 
மானுடச்செவி என ஒன்று உண்டா? 


இப்புவியில்‌ ஒருகணத்தில்‌ எத்தனை கோடி 
வேண்டுதல்கள்‌ செய்யப்படுகின்றன! எத்துணை விழிநீர்‌ 
சிந்தப்படுகிறது! என்னென்ன வகையான வழிபாட்டுச்‌ 
சடங்குகளால்‌ ஆனது மானுட வாழ்க்கை! 
அவையனைத்தையும்‌ பெற்றுக்கொள்ள அப்பால்‌ 
கைகளும்‌ செவிகளும்‌ இல்லையாயின்‌ 
மானுடரைப்போல இரக்கத்திற்குரிய உயிர்‌ எது? 


யாதவரே, இந்தப்‌ பெருவேள்விகளை நோக்கி நிற்கையில்‌ 
எல்லாம்‌ என்னுள்‌ ஐயமெழுவதுண்டு. எங்கு 
செல்கின்றன இந்த அன்னமும்‌ நெய்யும்‌? 
வெறும்புகையென விண்ணில்‌ கரைந்தழிகின்றனவா? 
எனில்‌ எதன்பொருட்டு இதை தொடங்கினர்‌ முந்தையர்‌? 
ஒருபொழுதில்‌ அந்த ஐயம்‌ எழுந்து என்னை 
முழுமையாக மூடியது. கைசோர செயலற்று 
அமர்ந்திருந்தேன்‌. என்‌ எதிரிலிருந்த வேதியர்‌ 
அவிசொரியும்படி என்னிடம்‌ விழிகாட்டினார்‌. அப்படியே 
எழுந்து வெளியே சென்றேன்‌. வேள்விச்சாலையிலிருந்து 
விலகி ஓடினேன்‌. 


நாற்பத்தேழு நாட்கள்‌ அன்னசாலைகளில்‌ உண்டு, 
மரநிழல்களில்‌ துயின்று, எவரிடமும்‌ ஒரு சொல்லும்‌ 
உரைக்காமல்‌ சென்றுகொண்டிருந்தேன்‌. 
கொந்தளித்துக்கொண்டிருந்த உள்ளத்தில்‌ அலையோசை 
என ஒரு வினாவே எழுந்துகொண்டிருந்தது. அப்போது 
மாளவத்திலிருந்தேன்‌. தண்டகாரண்யத்தை நோக்கி 
சென்றேன்‌. சித்திரை வெயிலில்‌ காய்ந்து கிடந்தது காடு. 
விளைநிலங்கள்‌ பாலைவிரிவென தெரிந்தன. 
சோர்ந்திருந்தன கால்நடைகள்‌. பறவைகள்‌ கூட 


காலையில்‌ கண்விழித்து வெளியே பொறியில்‌ 
மாட்டியிருக்கும்‌ ஊன்மிருகத்தை எடுப்பதற்காகச்‌ சென்ற 
அனகை மலைச்சரிவெங்கும்‌ உப்புப்பரல்‌ விரிந்ததுபோல 
பனி படர்ந்து ஒளிவிட்டுக்‌ கிடப்பதைக்‌ கண்டாள்‌. அவள்‌ 
ஓடிவந்து சொன்னபோது அனைவரும்‌ கூச்சலிட்டபடி 
எழுந்து ஓடி வெளியே சென்று பனியைப்‌ பார்த்தனர்‌. 
வெண்நுரைபோல பார்வைக்குத்‌ தோன்றினாலும்‌ 
அள்ளுவதற்கு கடினமாக இருந்தது பொருக்குப்பனி. 
அவர்கள்‌ அதை அள்ளி ஒருவரோடொருவர்‌ 
வீசிக்கொண்டு கூவிச்சிரித்தனர்‌. 


பாண்டு தன்‌ மைந்தர்களை பனியில்‌ இறக்கி விட்டு 
பனித்துகளை அள்ளி அவர்கள்‌ மேல்‌ வீசினான்‌. 
குழந்தைகள்‌ கூசி சிரித்துக்கொண்டு கையை வீசின. 
கனத்த வயிற்றுடன்‌ குந்தி அவர்களின்‌ விளையாடலை 
நோக்கி அமர்ந்திருந்தாள்‌. மாத்ரி யுதிஷ்டிரனை 
தூக்கிக்கொண்டு கீழே பனிவெளியை நோக்கிச்‌ 
சென்றாள்‌. அவன்‌ கையை நீட்டி பனியை சுட்டிக்காட்டி 
கால்களை உதைத்து எம்பி எம்பி குதித்தான்‌. 


பாண்டு “இன்னொரு மைந்தனும்‌ வரப்போகிறான்‌ 
என்பதை என்ணினால்‌ என்னுள்ளும்‌ இதேபோல பனி 
பெய்கிறது பிருதை” என்றான்‌. “அவன்‌ வருகைக்காக 
காத்திருக்கிறேன்‌. இங்கே தனிமை இருப்பதனால்‌ 
காத்திருப்பது பெருந்துன்பமாக இருக்கிறது.” குந்தி 
புன்னகையுடன்‌ “இன்னும்‌ சிலநாட்கள்‌” என்றாள்‌. 
“எனக்கு மைந்தர்கள்‌ போதவில்லை. இன்னொரு 
மைந்தன்‌. அவன்‌ வந்தாலும்‌ போதாது... மேலும்‌ 
மைந்தர்கள்‌ வேண்டும்‌... உனக்கு துர்வாசர்‌ அளித்த 
மந்திரத்தை எத்தனைமுறை பயன்படுத்த முடியும்‌?” 


“ஐந்துமுறை” என்று குந்தி சொன்னாள்‌. “நான்‌ 
நான்குமுறை அதை உச்சரித்துவிட்டேன்‌.” பாண்டு 
எழுந்து அவளருகே வந்து அவள்‌ 
கைகளைப்பற்றிக்கொண்டான்‌. “இன்னொரு மந்திரம்‌ 
எஞ்சியிருக்கிறது. எனக்கு இன்னொரு 
மைந்தனைப்பெற்றுக்கொடு!” குந்தி “இல்லை. 
இன்னொரு மைந்தனை நான்‌ பெறமாட்டேன்‌ என்று 
சொல்லிக்கொண்டேன்‌. மகப்பேறு என்னும்‌ 
அனுபவத்தின்‌ உச்சத்தை நான்‌ அடைந்துவிட்டேன்‌. 
இப்போது என்னுள்‌ இருக்கும்‌ மைந்தனைப்‌ பெற்றதும்‌ 
நான்‌ முழுமையடைந்துவிடுவேன்‌. பிறகு எவருக்கும்‌ என்‌ 
உதரத்தில்‌ இடமில்லை.” 


பாண்டு “நான்‌ ஆசைப்பட்டுவிட்டேன்‌ பிருதை... ஒரு 


சிறகோய்ந்து கிளைகளில்‌ அமர்ந்திருந்தன. 


நான்‌ சென்றமைந்தது ஒரு சிறுகுடிலில்‌. அங்கே முதிய 
அந்தணர்‌ ஒருவர்‌ கானேகலுக்கு வந்து தங்கியிருந்தார்‌. 
அவர்‌ என்னிடம்‌ எதுவும்‌ கேட்கவில்லை. நானும்‌ ஒன்றும்‌ 
சொல்லவில்லை. நான்‌ சென்ற மறுநாளே அவர்‌ கிளம்பி 
தெற்கே சென்றார்‌. குடிலில்‌ வறுத்த அன்னப்பொடி 
இருந்தது. கலத்தில்‌ நீர்‌. நான்‌ கூரைக்கு அடியில்‌ 
அரையிருளில்‌ பாயிலிருந்து எழாமலேயே கிடந்தேன்‌. 
வானம்‌ பெருமுழக்கமிடுவதை கேட்டேன்‌. மின்னல்கள்‌ 
குடிலறைக்குள்‌ ஒளியதிரச்‌ செய்தன. பெருமழை 
கொட்டலாயிற்று. 


வான்போல்‌ இருண்டிருந்தது என்‌ உள்ளம்‌. மழையை 
நான்‌ அறியவில்லை. பன்னிரு நாட்கள்‌ அங்கிருந்தேன்‌. 
பின்னர்‌ உணவு தீர்ந்ததை அறிந்த பின்னரே வெளியே 
வந்தேன்‌. களைத்த உடலை மெல்ல மெல்ல நகர்த்தி 
கொண்டுசென்று காட்டை நோக்கினேன்‌. அங்கே நான்‌ 
கண்டது பிறிதொரு காடு. நிலம்‌ மலர்ந்திருந்தது. 
பசுமையன்றி ஏதுமில்லை எங்கும்‌. அனைத்துச்‌ 
செடிகளிலும்‌ தளிர்‌. அள்ள அள்ள அன்னம்‌. கனிகளை 
உண்டு, பெருகிச்சென்ற ஓடைகளில்‌ நீர்‌ குடித்து உடல்‌ 
தெளிந்தேன்‌. 


ஒரு மலைவிளிம்பில்‌ நின்று விரிந்த நிலத்தை 
நோக்கினேன்‌. பசுமை விழிநிறைத்தது. தென்மேற்கில்‌ 
முகிற்குவைகள்‌ பெருகிக்கொண்டிருந்தன. குளிர்க்காற்று 
நீர்த்துளிகளுடன்‌ உடல்தொட்டுச்‌ சென்றது. ஒரு 
கணத்தில்‌ மெய்ப்புகொண்டேன்‌. அதன்‌ பின்னரே அந்த 
எண்ணத்தை அடைந்தேன்‌. வேறெப்படி நாம்‌ 
திருப்பியளிக்க முடியும்‌? தனக்கு அளிக்கப்பட்ட 
உணவில்‌ ஒரு கைப்பிடி அள்ளி அன்னைக்கு திருப்பி 
ஊட்டமுயலும்‌ மைந்தர்‌ அல்லவா நாம்‌? அதைவிட 
இனிய உணவுண்டா அன்னைக்கு? 


முந்தையோரே, எத்தனை நெகிழ்ந்திருந்தால்‌ இதோ என 
அள்ளி அதற்கே அளித்திருப்பீர்‌, இன்னும்‌ டச்‌ என 
அவி பெய்து நிறைந்திருப்பீர்‌ என எண்ணி விழிநீர்‌ 
மல்கினேன்‌. இரு கைகளையும்‌ விரித்து “தேவர்களே, 
தெய்வங்களே, நீங்கள்‌ எவரேனும்‌ ஆகுக! நீங்கள்‌ 
அறியவியலாதோராயினும்‌ இல்லாதவரேயாயினும்‌ 
எங்கள்‌ உளப்புனைவேயாயினும்‌ எங்களுக்கு 
அளிக்கிறீர்கள்‌. நாங்கள்‌ திருப்பியளித்தாகவேண்டும்‌. 
அப்போதுதான்‌ எங்கள்‌ உளம்நிறையும்‌. அந்த 
நிறைவின்பொருட்டே எழுக வேள்விகள்‌ என இதோ 


அறிகிறேன்‌” என்று கூவினேன்‌. 


யாதவரே, வேள்விகளை பயனற்றவை எனச்‌ சொல்லும்‌ 
அறிஞர்‌ இன்று நிறைந்துள்ளனர்‌. மறுப்பாளர்‌, ஐயத்தார்‌, 
இருமையாளர்‌, உலகியலார்‌. அவர்கள்‌ அனைவரிடமும்‌ 
எளிய வேதியனாகிய எனக்கு சொல்வதற்கொன்றே 
உள்ளது. அறிந்து தெளிந்து இதை ஆற்றவில்லை 
நாங்கள்‌. அவைநின்று இதை நிறுவவும்‌ எங்களால்‌ 
இயலாது. இது அறிவெழும்‌ முன்னரே எங்கள்‌ மூதாதையர்‌ 
இயற்றிய சடங்கு. இதை த்‌ 
அறிவிலாதிருப்பதன்‌ மாபெரும்‌ விடுதலையை நான்‌ 
அடைகிறேன்‌. 


“வேதமுடிபின்‌ ஆசிரியர்‌ நீங்கள்‌. உங்கள்‌ புன்னகையின்‌ 
பொருளென்ன என்று நான்‌ அறியேன்‌. ஆனால்‌ நான்‌ 
தெளிந்த ஒன்றுண்டு. அறிவினூடாகச்‌ சென்றடையும்‌ 
மெய்மைகள்‌ பல இருக்கலாம்‌. அறிவின்மையினூடாகச்‌ 
சென்றடையும்‌ மெய்மைகளும்‌ சில உண்டு. நெய்யள்ளி 
அவியிட்டு வேதச்சொல்லுரைத்து அமரும்‌ நான்‌ வெறும்‌ 
நிலம்‌. மழையென வந்ததை இலைப்பசுமையென்றும்‌ 
மலர்வண்ணமென்றும்‌ திருப்பியளிப்பவன்‌. என்‌ 
இயல்பால்‌ அதை எனையறியாமல்‌ இயற்றுகிறேன்‌” 


ஜமுதர்‌. 


”ஆம்‌, இப்புவியெங்கும்‌ ஏதேனும்‌ ஒரு வடிவில்‌ வேள்வி 
நிகழ்ந்துகொண்டே இருக்கிறது. இறைவனுக்கு 
உணவளிக்காத மானுடர்‌ எங்கும்‌ இல்லை” என்றார்‌ 
கர்க்கர்‌. “இல்லத்தில்‌ கைப்பிடி மாவை தெய்வமென 
உருட்டிவைத்து சிறுகரண்டியால்‌ அன்னம்‌ பரிமாறி 
வணங்கும்‌ முதிய குலமகளின்‌ எளிமைக்கு நிகரான 
தவமுண்டா என நான்‌ உளம்‌ பொங்கியதுண்டு. எத்தனை 
வடிவங்களில்‌ ஏதேதோ முறைகளில்‌ வழிபடப்படுகிறது 
அது. முழுமைத்‌ தோற்றம்‌ கொண்டு அவர்‌ முன்‌ அது 
எழாமலிருப்பதே அவர்கள்மேல்‌ கொண்ட 
பேரளியால்தான்‌ போலும்‌.” 


அவர்கள்‌ சொல்லிமுடித்ததும்‌ மீண்டும்‌ அமைதி 
நிலவியது. இளைய யாதவர்‌ தணிந்த இன்குரலில்‌ 
சொன்னார்‌ “அந்தணர்களே, வேள்விக்கொடை என 
ஒன்று மானுடர்‌ உள்ளத்தில்‌ எழுந்ததே அது வேள்வியை 
விழைவதனால்தான்‌. அன்னத்திலும்‌ நீரிலும்‌ 
தொடங்குகிறது கொடை. சொற்கொடை, 
பொருள்கொடை என விரிந்து தற்கொடையில்‌ 
நிறைவெய்துகிறது. இப்புவியில்‌ கொடை ஒருபோதும்‌ 
நிலைக்காது. வேள்வியிலாத நிலை புவியில்‌ எப்போதும்‌ 


அமையாது. அறிக, முழுமையாகத்‌ தன்னை அளிப்பவரே 
வேள்விநிறைந்தவர்‌.” 


ஆனால்‌ வேதங்களாலும்‌, தவத்தாலும்‌, கொடையாலும்‌, 
வேள்வியாலும்‌ அம்முழுமையை எளிதில்‌ காண 
இயலாது. பிறிதிடஞ்‌ செல்லாத வணக்கத்தால்‌ மட்டுமே 
அதை அறிதலும்‌, மெய்யுணர்தலும்‌ அதுவென்றாகி 
அதில்‌ புகுதலும்‌ இயலும்‌. வேள்வி அதன்‌ தொழில்‌. 
அதைச்‌ செய்வதைத்‌ தலைக்கொண்டோர்‌ அதற்கே 
அடியாரென்றாகி அல்லதன்மேல்‌ பற்றிலாதாராகி 
அமைபவர்‌. எவ்வுயிரிடத்தும்‌ பகைமை கொள்ளாதவர்‌ 
அதற்கு இனியவர்‌. அவர்‌ அதை அடைவார்‌. 


குழவியின்‌ வயிறும்‌ பசியும்‌ அறிந்து அன்னை அமுதை 
அளந்தூட்டுகிறாள்‌. அதன்‌ மறைவுப்பெருந்தோற்றத்தில்‌ 
அகம்‌ ஈடுபட்டோருக்கு அல்லல்‌ மிகுதி. அருவான அதை 
உருவெடுத்தமைந்தோர்‌ சென்றெய்துதல்‌ அரிதினும்‌ 
அரிது. அகத்தை அதில்‌ நிறுத்துக. மதியை அதில்‌ 
புகுத்துக. அதில்‌ உறைவீர்கள்‌. அதில்‌ சித்தத்தைச்‌ 
செலுத்துவதே வேதம்‌. உளம்நிலைகொள்ளவில்லை 
என்றால்‌ தொழிலியற்றுக. அதுவும்‌ வேள்வியே. 
செயல்பயனைத்‌ துறந்து அளிக்கப்படும்‌ அனைத்தும்‌ 
அவிகொடையே. 


உங்கள்‌ வேள்விகளில்‌ வாய்கொண்டு கைகொண்டு 
எழுவது பல்லாயிரம்கோடி வாய்களால்‌ புடவிகளை 
உண்கிறது. பல்லாயிரம்கோடி கைகளால்‌ புடவிகளைப்‌ 
படைக்கிறது. பல்லாயிரம்‌ கோடி விழிகளால்‌ அவற்றை 
ஆட்டுவிக்கிறது. பல்லாயிரம்கோடி நாவுகளால்‌ 
ஆணையிடுகிறது. கோடானுகோடி புடவிகள்‌ அதன்‌ 
உடற்துகள்கள்‌. கோடானுகோடி வானங்கள்‌ அதன்‌ 
உடற்துளிகள்‌. 


அந்தணர்களே, வேள்விச்சாலை அளந்து வகுத்து 
நேர்கொண்ட கணக்குகளால்‌ அமைக்கப்படுகிறது. 
அதற்குள்‌ எரிகுளங்களும்‌ பீடங்களும்‌ அமைகின்றன. 
அங்கே அமர்ந்திருக்கையில்‌ அங்கு மட்டுமே திகழ்க. 
வானிலிருந்து தெய்வங்கள்‌ அங்கே அவிகொள்ள 
வரட்டும்‌. மண்ணிலுள்ள அனைத்தும்‌ 
அவியாகும்பொருட்டு அங்கே அணையமட்டும்‌. 


இங்கிருக்கும்‌ பெருங்களத்தின்‌ ஆடல்களை உங்கள்‌ 
எளிமையால்‌ கடந்துசெல்க. சொல்‌ தெறிக்கும்‌ 

அவைக்களத்தில்‌ தன்‌ தந்தையின்‌ குரலை மட்டுமே 
கேட்டு மகிழும்‌ இளங்குழவி என்று இங்கே இருங்கள்‌. 


கொடையெனும்‌ கடமையை மட்டும்‌ தலைக்கொள்க. 
திருவிழாவின்‌ வண்ணங்களில்‌, ஓசைகளில்‌, 
வனப்புகளில்‌ உளம்செலாது தன்‌ குழவிக்கு 
உணவூட்டுவதை மட்டுமே செய்யும்‌ அன்னை என்று 
அமைக. 


அதுவென்றும்‌ இதுவென்றும்‌ பிரித்தல்‌ அந்தணர்க்கு 
உரியதல்ல. அவரென்றும்‌ இவரென்றும்‌ நோக்குதல்‌ 
அவர்களின்‌ வழி அல்ல. அனைவர்பொருட்டும்‌ 
வேள்விகூட்டுதல்‌ அவர்களின்‌ தொழில்‌. 
அவ்வேள்விகளின்‌ பயன்கள்‌ அவர்களை 
அடைவதில்லை. வேள்வி செய்ய எழுந்தமையின்‌ 
பயனாலேயே அவர்கள்‌ வீடுகொள்கிறார்கள்‌. 


உலகத்தோரை வெறுக்காதவர்‌, உலகத்தாரால்‌ 
வெறுக்கப்படாதவர்‌, களியாலும்‌ அச்சத்தாலும்‌ 
சினத்தாலும்‌ விளையும்‌ அலைக்கழிப்புகளிலிருந்து 
விடுபட்டவர்‌ அதற்கு அணுக்கமானவர்‌. 


அதன்‌ அலகிலா ஆடலை அறிவதல்ல வேட்பவனின்‌ 
இலக்கு. அதன்‌ முழுதுருவை நாடுவதல்ல அவனுக்குரிய 
இயல்பு. ஒவ்வொன்றிலும்‌ உறைவதை ஒவ்வொரு 
கணத்திலும்‌ உணர்வதன்றி அவன்‌ 
அறியவேண்டுவதொன்றில்லை. அந்தணரே, அறிவைத்‌ 
துறக்காதவரை அடிபணிதல்‌ இயல்வதில்லை. 


எல்லா நிலைகளிலும்‌ நிலைபொருள்‌ அது. எது நிலை, 
எது அதன்‌ நிலைக்கோள்‌ என்று உணர்வதே 
வேதமெய்மை. ஐம்பருக்களுக்கும்‌ உள்ளும்‌ புறமுமாவது, 
அசைவதும்‌ நிலைபெறுவதுமாவது. உயிர்களில்‌ 
பிரிவுபட்டு நில்லாமல்‌ பிரிவுபட்டதுபோல்‌ நிற்பது. 
அதுவே பூதங்களைத்‌ தாங்குவது என்றறிக. அவற்றை 
உண்பதும்‌, பிறப்பிப்பதும்‌ அதுவே. நுண்மையால்‌ 
அறிவதற்கரியதாகியது, அகன்றது, அருகிலிருப்பது 
அது. அதுவே அனைத்துமாவது. 


அந்தணரே, உளம்கனிந்து சொல்லும்‌ அனைத்து 
சொற்களுக்குமுரியது. உளமெழுந்து கூவும்‌ அனைத்து 
வாழ்த்துக்களையும்‌ கொள்வது. அளிக்கப்படும்‌ 
அனைத்துக்‌ கொடைகளையும்‌ அதுவே 
பெற்றுக்கொள்கிறது. அனைத்துப்‌ பெயர்களும்‌ அதையே 
சுட்டுகின்றன. 


எங்கும்‌ தொழில்கள்‌ இயற்கையாலேயே 
செய்யப்படுகின்றன. ஆதலால்‌ தான்‌ செயலியற்றுவோன்‌ 


அல்ல என்று காண்பானே காட்சியுடையான்‌. 
வேள்விகளில்‌ அவிகொள்வதும்‌ அவியும்‌ 
அவியளிப்பதும்‌ அதுவே என்று அறிந்தவருக்கு 
ஐயமில்லை. ஐயமின்றி கொடைபுரியுங்கள்‌. எச்சமின்றி 
அளியுங்கள்‌. 


எச்சமின்றி அளிக்கப்படும்‌ ஒரு பரு மாமலைகளாகி 
நின்றிருக்கும்‌ வானம்‌ ஒன்றுண்டு. முழுதுற 
உளம்கனிந்து அளிக்கப்படும்‌ துளி கடலென்றாகும்‌ ஒரு 
வெளி உண்டு. 


பெற்றுக்கொண்டவர்கள்‌ கொடுப்பதனால்‌ 
நிறைவுறுகிறார்கள்‌. தன்பொருட்டு கொடுப்பவர்கள்‌ 
விடுதலை பெறுகிறார்கள்‌. பிறர்பொருட்டும்‌ 
கொடுப்பவர்கள்‌ ஓங்கி நிறைகிறார்கள்‌. இப்புடவி 
வேள்விகளால்‌ நிலைநிறுத்தப்படுகிறது. 


எளிமைகொள்ளுந்தோறும்‌ கொடை பெருகுகிறது. 
எண்ணப்படாதிருக்கையில்‌ வளர்கிறது. கனிகையில்‌ 
ஒளிகொள்கிறது. கொடைகளால்‌ இப்புவி வாழ்கிறது. 
ஆம்‌, அவ்வாறே ஆகுக. 


[imnage]அந்தணர்‌ இளைய யாதவரிடம்‌ சொல்பெற்று உளம்‌ 
நிறைந்து நைமிஷாரண்யத்திலிருந்து 

செல்கையில்‌ கர்க்கர்‌ தன்னருகே தனித்து தலைகுனிந்து 
நடந்துவந்த முதிய அந்தணரிடம்‌ “உம்மை முன்பு நான்‌ 
கண்டதில்லை, அந்தணரே” என்றார்‌. மெலிந்த 
கூனுடலும்‌ நெஞ்சில்‌ பரவிய பிசிறுத்‌ தாடியும்‌ சிற்றடி 
வைத்த நடையும்‌ கொண்ட அந்த முதியவர்‌ “என்‌ பெயர்‌ 
சுதாமன்‌. என்னை குசேலன்‌ என்பார்கள்‌” என்‌ 
சொன்னார்‌. “நான்‌ இளைய யாதவருடன்‌ சாந்தீபனியில்‌ 
ஒருசாலை மாணாக்கனாக பயின்றேன்‌.” 


அந்தணர்‌ அனைவரும்‌ அவரைச்‌ சுற்றிக்கூடினர்‌. நட்டு 
இவர்‌ எங்கள்‌ எவருக்கும்‌ தெரியாதவர்‌. நான்‌ முன்னரே 
நோக்கினேன்‌” என்றார்‌ இளையவராகிய சுந்தரர்‌. 
அவருடைய தோழராகிய முத்ரர்‌ “இக்காட்டுக்குள்‌ நாம்‌ 
நுழைகையில்‌ இவர்‌ ஒரு நிழலென உடன்‌ வந்து 
இணைந்துகொண்டார்‌” என்றார்‌. “நான்‌ இவர்‌ தெய்வமோ 
அணங்கோ என ஐயம்கொண்டேன்‌” என்றார்‌ 
இன்னொருவர்‌. 

குசேலர்‌ “நான்‌ இங்கு வரவேண்டுமென எண்ணவில்லை. 
இவ்வழிச்‌ செல்கையில்‌ உபப்பிலாவ்யத்தை அடைந்தேன்‌. 
இங்கே அவர்‌ குடியிருப்பதாகச்‌ சொன்னார்கள்‌. 


வெறுமனே நோக்கி மீளலாம்‌ என எண்ணியபோது 
உங்கள்‌ நிரை என்னைக்‌ கடந்துசென்றது. நான்‌ உடன்‌ 
இணைந்துகொண்டேன்‌” என்றார்‌. “நீங்கள்‌ அவரிடம்‌ 
பேசியபோது பின்நிரையில்‌ இருளில்‌ சுவர்சாய்ந்து நின்று 
அவரை விழிமட்டுமேயாகி நோக்கிக்கொண்டிருந்தேன்‌. 
நான்‌ வந்தது அதன்பொருட்டே.” 


“உமக்கு அவரிடம்‌ கேட்பதற்கொன்றும்‌ இல்லையா?” 
என்றார்‌ கர்க்கர்‌. “இல்லை, ஒருபோதும்‌ இருந்ததில்லை” 
என்றார்‌ குசேலர்‌. “நான்‌ ஏழை. எந்தை என்னை 
உணவுக்காகவே சாந்தீபனிக்‌ குருநிலையில்‌ 
கொண்டுசென்று சேர்த்தார்‌. அவரும்‌ அங்கேயே 
அடுமனையாளனாக வாழ்ந்து மறைந்தார்‌. நான்‌ 
வேதச்சொல்லை நினைவுகூரும்‌ 
திறன்கொண்டிருந்ததனால்‌ மட்டுமே அங்கு 
மாணாக்கனானேன்‌. அங்கு பேசப்பட்ட எதுவும்‌ ஒரு 
சொல்லும்‌ எனக்குப்‌ புரிந்ததில்லை. அனைத்து 
வினாக்களுக்கும்‌ வெற்றுவிழிகளையே விடையென 
அளித்தேன்‌.” 


சாந்தீபனியில்‌ அனைவருக்கும்‌ நான்‌ 
ஏளனப்பொருளென்றிருந்தேன்‌. அடுமனையாளரும்‌ 
விறகுகொண்டுவரும்‌ நிஷாதரும்கூட என்னை 
நகையாடினர்‌. மாணாக்கர்‌ எவரும்‌ என்னை 
அருகணைய ஒப்பியதில்லை. ஒவ்வொன்றாலும்‌ நான்‌ 
எளியவனாக்கப்பட்டேன்‌. பிறர்‌ விழிகளுக்குத்‌ 
தெரியாதவனாக அமைந்திருப்பதில்‌, பிறருக்கு குரல்‌ 
கேட்காமல்‌ சொல்கொள்ளுவதில்‌ பழகினேன்‌. எப்போதும்‌ 
பிறர்‌ அணிந்து இற்றுப்போன ஆடைகளையே எனக்கு 
அளித்தனர்‌. என்‌ உடல்‌ அந்த ஆடைபோலவே மெலிந்து 
நைந்திருந்தது. புன்மையணிந்தோன்‌ என என்னை 
அவர்கள்‌ அழைத்தனர்‌. சுதாமன்‌ என்ற பெயர்‌ மறைந்து 
குசேலன்‌ என்பதே நிலைத்தது. 


என்னை தன்னவன்‌ என அமைத்துக்கொண்டவர்‌ 
இளைய யாதவர்‌. குருநிலைக்கு வந்த முதல்‌ நாளே அவர்‌ 
என்னிடம்‌ “சுதாமரே, இது என்ன?” என்று கேட்டார்‌. அவர்‌ 
சுட்டியது அங்கு மட்டுமே பறக்கும்‌ ஒரு சிறு பூச்சியை. 
நான்‌ அதை அறிந்திருந்தேன்‌. அறிந்த ஒன்று 
கேட்கப்பட்டமையால்‌ முகம்மலர்ந்து மீண்டும்‌ மீண்டும்‌ 
அதன்‌ பெயரைச்‌ சொன்னேன்‌. “ரத்னபிந்து” என 
கூவினேன்‌. “இது சிறகிருந்தாலும்‌ பறக்காதது. 
வண்ணங்களற்றது. பறவைகளால்‌ எளிதில்‌ கொத்தி 
உண்ணப்படுவது. ஆயினும்‌ இதை அருமணித்துளி 
என்றனர்‌ முன்னோர்‌. ஏனென்றால்‌ இது நிலவொளியில்‌ 


அருமணிபோல்‌ ஒளிரும்‌.” 


புன்னகையுடன்‌ ”நீர்‌ இதை அறிந்திருக்கிறீர்‌, சுதாமரே” 
என்றார்‌ இளையவர்‌. அடுமனையில்‌ சாம்பலிட்டு கலம்‌ 
கழுவுவதனால்‌ வெந்து புண்ணாகியிருந்த என்‌ 
கைகளைப்‌ பற்றிக்கொண்டு “என்னை உள்காட்டுக்கு 
அழைத்துச்செல்க” என்றார்‌. அன்று தொடங்கிய நட்பு 
எங்களுடையது. என்‌ தோளில்‌ கையிட்டு தோள்‌ ஒட்டி 
நின்றே பேசுவார்‌. என்னை எப்போதும்‌ 
களியாடிக்கொண்டே இருப்பார்‌. “புல்லணிந்தோர்‌ என்று 
பெயர்‌ கொண்டிருக்கிறீர்‌. புல்லணிந்து எழுந்து நிற்பது 
மலை அல்லவா? நீர்‌ இங்கே எந்த மலை, சொல்க” 
என்பார்‌. அவர்‌ என்னை நகையாடும்போதெல்லாம்‌ 
நாணி வாய்பொத்திச்‌ சிரிப்பேன்‌. 


அவருக்கு நான்‌ இணையல்ல என நன்கறிந்திருந்தேன்‌. 
அ வத ட ட அடந்த 
அறிந்தவர்போலிருந்தார்‌. ஆசிரியர்களுக்குக்‌ கற்பித்தார்‌. 
அவர்களால்‌ அஞ்சப்பட்டார்‌. அனைத்தையும்‌ அறிந்தவர்‌, 
அனைத்தையும்‌ செய்பவர்‌, அனைவருக்கும்‌ 
அணுக்கமானவர்‌. அவர்‌ ஒருவரல்ல ஓர்‌ உடலில்‌ கணம்‌ 
ஒருவரென திகழும்‌ முப்பத்துமுக்கோடி தேவர்களின்‌ 
பெருந்தொகை என ஒருமுறை அடுமனையாளர்‌ ஒருவர்‌ 
சொன்னார்‌. நான்‌ அதை மெய்யென்றே நம்பினேன்‌. அவர்‌ 
ஒரு பெருவாயில்‌. வந்துகொண்டே இருக்கிறார்கள்‌. 
பொழிந்துகொண்டுருக்கும்‌ ஓர்‌ அருவி. முடிவிலா 
அலைகளால்‌ ஆன கடல்‌. அடுமனையாளர்‌ 
சொல்லச்சொல்ல நான்‌ பெருக்கிக்கொண்டேன்‌. 


நான்‌ அவரிடமிருந்து எதையும்‌ 
பெற்றுக்கொண்டதில்லை. ஒரு துளி அறிவை, ஒரு 
சொல்லை. எப்போதும்‌ அவருக்கு அளித்துக்கொண்டே 
இருந்தேன்‌. ஒவ்வொருநாளும்‌ புலரிக்கு முன்னரே எழுந்து 
காட்டுக்குச்‌ சென்று காட்டுக்‌ கனிகளை 
பறித்துக்கொண்டு வந்து கழுவி அவர்‌ அருகே 
வைப்பேன்‌. அவர்‌ வழிபடும்‌ மலர்களை 
கொண்டுவருவேன்‌. தேன்‌, கிழங்கு, அருங்கற்கள்‌ என 
என்‌ விழிகளுக்குச்‌ சிக்குவன அனைத்தையும்‌ 
கொண்டுசென்று அளிப்பேன்‌. என்‌ உள்ளம்‌ ஒவ்வொரு 
கணமும்‌ தேடிக்கொண்டேதான்‌ இருக்கும்‌. 


குருநிலையில்‌ எளிய உணவு பரிமாறப்படுகையில்‌ அவர்‌ 
பசித்த நாய்க்குட்டி என விரைந்து உண்பார்‌. அவர்‌ 
உண்டுமுடிப்பது வரைக்‌ காத்திருந்து என்‌ கலத்தை 
அளிப்பேன்‌. அதில்‌ பாதியை உண்டு முடித்து எஞ்சியதை 


எனக்களிப்பார்‌. நான்‌ அங்கிருந்த நாள்முழுக்க அவர்‌ 
வைத்த மிச்சிலையே அருந்தினேன்‌. என்றாவது மிகுபசி 
இருந்தால்‌ வெறுங்கலமே எனக்குக்‌ கிடைக்கும்‌. அன்று 
உளம்நிறைந்து முகம்மலர்வேன்‌. அந்த கலத்தின்‌ 
வெறுமையை கைகளால்‌ வருடி வருடி மகிழ்வேன்‌. 


நான்‌ அவருடைய தோழனென்றே அறியப்பட்டேன்‌. 
என்னிடம்‌ ஆசிரியர்கள்‌ மதிப்பு காட்டினர்‌. தோழர்கள்‌ 
அணுக்கம்கொள்ள வந்தனர்‌. அவருடைய ஒரு நோக்கு 
கிடைக்க, ஒரு சொல்‌ பெற அங்குளோர்‌ ஏங்கினர்‌. 
எளியோனாகிய என்னிடம்‌ அவர்‌ கண்டதென்ன என்று 
அறியாமல்‌ திகைத்தனர்‌. நான்‌ எளியோன்‌ 
என்பதனாலேயே அவர்‌ எனக்கு அணுக்கமானவர்‌ என்று 
நான்‌ சொல்வேன்‌. நான்‌ அவருக்கு அளிப்பவற்றைவிட 
சிறந்தவற்றை அவர்கள்‌ அவருக்கு அளிக்க முற்பட்டனர்‌. 
அவர்‌ விழைந்தால்‌ கொள்ளற்கரிய எதுவுமில்லை 
புவியில்‌ என அறிந்திருந்த எனக்கு அது 
வேடிக்கையாகவே தெரிந்தது. நான்‌ அளித்தது 
அவருக்காக அல்ல. எனக்காகத்தான்‌. 


சாந்தீபனியிலிருந்து அவர்‌ சென்ற 
குருநிலைகளுக்கெல்லாம்‌ நானும்‌ உடன்‌ சென்றேன்‌. 
பின்னர்‌ அவர்‌ மறைந்தார்‌. நான்‌ குருநிலை விட்டு 
அகன்றேன்‌. மாளவத்தில்‌ ஒரு சிற்றூரில்‌ 
இல்லம்கொண்டேன்‌. மனைவியை அடைந்தேன்‌. 
மைந்தரை பெற்றேன்‌. இல்லம்‌ நிறைந்து கலம்‌ ஒழிய 
வறுமையெய்தினேன்‌. வேதமறிந்திருந்தாலும்‌ காணிக்கை 
கேட்டுப்பெற என்னால்‌ இயலவில்லை. எங்கும்‌ எதையும்‌ 
கேட்கும்‌ நா எனக்கு அமையவேயில்லை. 


அந்நாளில்தான்‌ ஒரு சூதன்‌ இளைய யாதவர்‌ துவாரகை 
எனும்‌ நகர்‌ அமைத்து முடிசூடி ஆள்வதைச்‌ சொன்னான்‌. 
அது என்‌ சாலைத்தோழர்தானா என ஐயம்கொண்டேன்‌. 
என்‌ இல்லாள்‌ அங்குமிங்கும்‌ உசாவி அவரே என்று 
தெளிந்தாள்‌. “சென்று கேளுங்கள்‌, உங்கள்‌ வறுமைக்கு 
அவர்‌ உதவியாகவேண்டும்‌” என்றாள்‌. “இப்புவியில்‌ 
எவரிடமேனும்‌ நீங்கள்‌ கேட்பதென்றால்‌ அவரிடமே 
கேட்கவேண்டும்‌. உங்களுக்கு எவரேனும்‌ 
அளித்தாகவேண்டும்‌ என்றால்‌ அது அவரே” என்றாள்‌. 


நான்‌ தயங்கித்‌ தயங்கி நாள்‌ கடத்தினேன்‌. அந்நாளில்‌ 
இளையவர்‌ என்‌ ஊர்‌ அருகே மாளவத்து அரசரின்‌ 
அரண்மனையில்‌ அரசவிருந்தினராக வந்து 
தங்கியிருப்பதாகச்‌ சொன்னார்கள்‌. “எங்கும்‌ எதையும்‌ 
கேட்காதவர்‌ நீங்கள்‌. உங்கள்‌ மைந்தர்‌ உணவின்றி 


வாடுவதைக்‌ கண்டும்‌ நாவெழாதவர்‌. ஆனால்‌ உங்கள்‌ 
உளத்தமைந்த அவரிடமும்‌ கேட்கவில்லை என்றால்‌ அது 
உங்களுக்கே இழைக்கும்‌ தீங்கு. அவர்‌ அறியாத ஒன்று 
உங்களுக்கு ஏது? செல்க” என என்‌ மனைவி என்னை 
தூண்டிக்கொண்டிருந்தாள்‌. 

பின்னர்‌ அவளே ஒரு வழி கண்டடைந்தாள்‌. சிறிது நெல்‌ 
சேர்த்து இடித்து அவலாக்கினாள்‌. “மணமுள்ள புதிய 
அவல்‌ இது. இதை உங்கள்‌ தோழருக்கெனச்‌ செய்தேன்‌. 
கொண்டுசென்று கொடுத்துமீள்க” என்றாள்‌. அவலை 
அள்ளி முகர்ந்தேன்‌. அவலின்‌ நறுமணம்‌ அவரையே 
எனக்கு நினைவூட்டும்‌. சாந்தீபனிக்‌ குருநிலையில்‌ 
எங்களுக்கு பெரும்பாலும்‌ அவல்தான்‌ உணவு. அவலை 
உண்ணும்போதெல்லாம்‌ அவரை அருகுணர்வேன்‌. ஒரு 
பிடி அள்ளி நுண்வடிவென உடனிருக்கும்‌ அவருக்கு 
அளிக்காமல்‌ நான்‌ உண்டதேயில்லை. 


அவலைக்‌ கொடுக்கவே நான்‌ மாளவனின்‌ விருந்தினர்‌ 
அரண்மனைக்குச்‌ சென்றேன்‌. வாயிற்காவலன்‌ என்னை 
உள்ளே அனுப்ப மறுத்தான்‌. “அரசப்பெருங்கொடை 
நான்கு நாட்கள்‌ நிகழும்‌. அப்போது வருக இரவலரே, 
அரசர்‌ கைநிறைய அள்ளிக்கொடுப்பார்‌. செல்க!” 
என்றான்‌. “நான்‌ எதையும்‌ கேட்டுவரவில்லை. இந்த 
அவலை அவரிடம்‌ கொடுக்கவே வந்தேன்‌” என்றேன்‌. 
அவன்‌ என்னை திகைப்புடன்‌ நோக்கினான்‌. பணிந்து 
“என்‌ பெயர்‌ மட்டும்‌ சொல்லும்‌, காவலரே” என்றேன்‌. 


அவன்‌ சென்று மீளவில்லை. இரு கைகளையும்‌ 
விரித்தபடி இளைய யாதவரே என்னை நோக்கி 
ஓடிவந்தார்‌. என்னை ஆரத்தழுவி நெஞ்சோடு 
சேர்த்துக்கொண்டார்‌. கண்ணீர்‌ மல்க “எங்கு சென்றீர்‌, 
சுதாமரே? இந்நிலமெங்கும்‌ உங்களையே 
தேடிக்கொண்டிருந்தேன்‌” என்றார்‌. “என்‌ மாளிகைக்கு 
வருக... என்‌ மனையாட்டியர்‌ உடனிருக்கிறார்கள்‌” 
என்றார்‌. என்னை தோள்வளைத்து அழைத்துச்சென்றார்‌. 


அரசி சத்யபாமையிடம்‌ “இவர்‌ என்‌ முதல்‌ தோழர்‌. 
இவரளித்த சுவைகளை இன்றும்‌ நான்‌ கனவில்‌ 
உணர்வதுண்டு” என்றார்‌. அரசி புன்னகைத்து 
“சொல்லாத நாளில்லை உங்களைப்பற்றி” என்றார்‌. 
இளைய அரசி ருக்மிணி “முதற்காதல்‌ உங்கள்மேல்தான்‌ 
என ஒருமுறை சொன்னார்‌. அன்றே உங்கள்மேல்‌ ஊடல்‌ 
கொண்டுவிட்டேன்‌, சுதாமரே” என்றார்‌. 


“சுவையென என்ன கொண்டுவந்தீர்‌, சுதாமரே?” என்றார்‌. 


“என்‌ மனைவி செய்த அவல்‌ இது” என என்‌ பொதியை 
நீட்டினேன்‌. “கொடும்‌” என என்னிடமிருந்து 
பிடுங்கிக்கொண்டார்‌. “கேட்டுப்பாருங்கள்‌ சுதாமரே, 
நான்கு நாட்களாக குருநிலையின்‌ அவல்‌ 
உணவைப்பற்றியே பேசிக்கொண்டிருக்கிறேன்‌” என்றார்‌. 
அரசி சிரித்து “ஆம்‌, நானும்‌ இது என்ன புதிதாக பேச்சு 
என வியந்தேன்‌” என்றார்‌. “குருநிலைகளில்‌ விகால 
உணவென்பது அவல்தான்‌” என்றேன்‌. 


ஊஞ்சலில்‌ அமர்ந்து அள்ளி அள்ளி உண்டார்‌. 
முலையருந்தும்‌ மைந்தனின்‌ மலர்வும்‌ தளர்வும்‌ கொண்டு 
சுவையிலாழ்ந்தார்‌. அருகணைந்து “ஒரு வாய்‌ எனக்கும்‌ 
அளிக்கலாகாதா?” என்றார்‌ அரசி. அவரை கையால்‌ 
தள்ளிவிட்டு ”இதன்‌ இறுதித்துளி வரை எனக்கு மட்டுமே” 
என்றார்‌. அவர்‌ உண்பதை உளம்நெகிழ நோக்கி 
நின்றேன்‌. என்‌ விழிகள்‌ நீர்மின்‌ கொண்டன. அரசி 
என்னிடம்‌ “அனைத்தும்‌ சுவையே என உண்பவர்‌. 
சுவையென ஒன்றில்‌ முழுதாழ்வதை இப்போதுதான்‌ 
காண்கிறேன்‌” என்றார்‌. 


பன்னிரு நாட்கள்‌ அவருடன்‌ அங்கிருந்தேன்‌. அவர்‌ 
அருகிருக்கையில்‌ நான்‌ இருப்பதை அவர்‌ 
மறந்துவிடுவார்‌. நாய்‌ என தொடர்ந்து செல்வேன்‌, 
நோக்கிக்கொண்டே இருப்பேன்‌. நான்‌ என்றும்‌ அவ்வாறே 
உடனிருப்பதாக எண்ணி அவர்‌ பேசுவார்‌, பல 
தருணங்களில்‌ விழிநோக்காதமைவார்‌. எதையும்‌ 
அவரிடம்‌ கேட்கவில்லை. எப்போதும்‌ எதையும்‌ 
கேட்கவியலாதென்று உணர்ந்தேன்‌. விடைகொண்டு என்‌ 
இல்லத்திற்கு மீண்டேன்‌. என்‌ மைந்தரும்‌ மனைவியும்‌ 
ப்‌ ல்‌ அனைத்தையும்‌ பெற்று மகிழ்ந்திருப்பதைக்‌ 
கண்டேன்‌. மாளிகை, செல்வம்‌, ஏவலர்‌ என 
அனைத்தையும்‌ பெற்றேன்‌. 


அந்தணரே, பெறுவதனைத்தும்‌ கொடுப்பதற்கே என்று 
நான்‌ எண்ணினேன்‌. பிறிதொன்றை நான்‌ உளம்‌ 
பழகியிருக்கவில்லை. அந்தணருக்கும்‌ சூதருக்கும்‌ 
இரவலருக்கும்‌ அள்ளிக்‌ கொடுத்துக்கொண்டே 
இருந்தேன்‌. கொடுக்கக்‌ கொடுக்கப்‌ பெருகியது என்‌ 
செல்வம்‌. மனைநிறைந்து என்‌ இல்லாள்‌ மறைந்தாள்‌. 
மைந்தர்‌ முதுமை எய்தினர்‌. மைந்தரும்‌ பெயர்மைந்தரும்‌ 
அவர்‌ மைந்தரும்‌ என பெருக நுரைததும்பி விளிம்பு 
கவியும்‌ கலம்‌ போலாயிற்று என்‌ வீடு. ஒருநாள்‌ 
அனைத்தையும்‌ விட்டுவிட்டு கானேகினேன்‌. வேதம்‌ 
ஒலித்த என்‌ வாய்க்கு அன்னமிட்டது நாடு. அந்த 
அன்னத்தையும்‌ கொடையளித்தேன்‌. 


மந்திரம்‌ இருக்கையில்‌ அதை ஏன்‌ வீணாக்கவேண்டும்‌? 
அது ஒரு மைந்தன்‌ இம்மண்ணில்‌ வருவதற்கான வழி. 
அதை மூட உனக்கு என்ன உரிமை இருக்கிறது?” 
என்றான்‌. அவள்‌ நிமிர்ந்து அவனைப்பார்த்தாள்‌. 
அப்பால்‌ மாத்ரி உரக்கக்கூவியபடி ஓட யுதிஷ்டிரன்‌ 
பனியை அள்ளியபடி துரத்துவது தெரிந்தது. மாத்ரி 
பனியில்‌ கால்சிக்கி கீழே விழுந்து கூவிச்சிரித்தாள்‌. 
அவளை நோக்கியபின்‌ பாண்டு “அவள்‌ என்னிடம்‌ 
அவளுக்கு மைந்தர்கள்‌ இல்லை என்பதைச்‌ சொல்லி 
வருந்தினாள்‌” என்றான்‌. 


குந்தி புன்னகையுடன்‌ “அந்த மந்திரத்தை அவளுக்குச்‌ 
சொல்கிறேன்‌. அவள்‌ தாயாகட்டும்‌” என்றாள்‌. பாண்டு 
புன்னகைத்து “ஆம்‌, அதுவே முறை. அவளுடைய 
வாழ்க்கையில்‌ அப்படியேனும்‌ ஒரு பொருள்‌ பிறக்கட்டும்‌” 
என்றான்‌. 


பனிசெறிந்தபடியே வந்தது. வெண்பனிப்போர்வை 
சென்று உடைந்து பளிங்குவாள்முனையாக மாறி நின்ற 
எல்லைக்கு அப்பால்‌ கருநீலக்‌ கோடாக புஷ்பவதி 
சென்றது. பனிப்பொருக்குகள்‌ உடைந்து நீரில்‌ விழுந்து 
பாறைகளில்‌ முட்டிச்செல்லும்‌ மெல்லிய ஒலியை இரவில்‌ 
கேட்கமுடிந்தது. மலைச்சரிவில்‌ வழுக்கி ஒன்றை ஒன்று 
முட்டி இறக்கி கீழே வந்த பனிப்பாறைப்‌ படலங்கள்‌ கீழே 
பனித்தளம்‌ உருகியபோது உடைந்து பளிங்கொலியுடன்‌ 
சரிந்து விழுந்து நீரில்‌ மிதந்துசென்றன. குகைக்குள்‌ 
எந்நேரமும்‌ கணப்பு எரிந்துகொண்டிருந்தது. 
அந்தச்செவ்வொளி குகைவாயில்‌ வழியாக வெளியே 
விரிந்த பனிப்படலத்தில்‌ நெருப்புத்தழல்போல 
விழுந்துகிடந்தது. 


நள்ளிரவில்‌ ஒரு அழைப்பை உணர்ந்து குந்தி 
விழித்துக்கொண்டாள்‌. அழைத்தது யார்‌ என்று எழுந்து 
அமர்ந்து சுற்றுமுற்றும்பார்த்தாள்‌. அனைவரும்‌ கனத்த 
கம்பிளிப்போர்வைக்குள்‌ முடங்கி 
தூங்கிக்கொண்டிருந்தனர்‌. அவள்‌ சிலகணங்கள்‌ கழித்து 
போர்வையை எடுத்து போர்த்திச்‌ சுற்றிக்கொண்டு 
வெளியே சென்றாள்‌. கதவைத்திறந்து பனிவெளிக்குள்‌ 
இறங்கினாள்‌. தரையெங்கும்‌ வெண்பனி 
விரிந்திருந்தாலும்‌ காற்றில்‌ பறந்து 
உதிர்ந்துகொண்டிருந்த பனித்துகள்கள்‌ முழுமையாக 
நிலைத்திருந்தன. அதிதூய காற்றுவெளி அசைவில்லாது 
நின்றது. வானம்‌ மேகமற்று விரிந்திருக்க மேற்குச்சரிவில்‌ 
முழுநிலவு இளஞ்செந்நிற வட்டமாக நின்றிருந்தது. 
அதைச்சுற்றி வானத்தின்‌ ஒளிவட்டம்‌ விரிந்திருந்தது. 


நாளுக்கு நாள்‌ நிறைவுகொண்டேன்‌. எஞ்சியிருந்தது ஓர்‌ 
எண்ணம்‌. அது என்னவென்று நானே எண்ணியதில்லை. 
உபப்பிலாவ்யத்தை அணுகியபோது அவர்‌ பெயரை 
ஒருவர்‌ சொல்லக்‌ கேட்டேன்‌. அப்போது அறிந்தேன்‌, 
அவரைப்‌ பார்க்கவே என்‌ உயிர்‌ எஞ்சியிருக்கிறது என்று. 
பயணத்தில்‌ உண்ணும்பொருட்டு நான்‌ வைத்திருந்த 
அவல்பொதியுடன்‌ அந்நகருக்குள்‌ நுழைந்தேன்‌. அங்கு 
அவரில்லை என்று அறிந்து இங்கு வந்தேன்‌. 


நீங்கள்‌ பேசியதென்ன, அவர்‌ உரைத்ததென்ன என்று 
நான்‌ செவிகொள்ளவில்லை. அவர்‌ என்னை 
நோக்கவேண்டுமென்றும்‌ எண்ணவில்லை. 
எப்போதும்போல்‌ விழிதொடாமல்‌ நின்று அந்த 
பீலித்தலையை மட்டும்‌ நோக்கிக்‌ கொண்டிருந்தேன்‌. 
திரும்பும்போது என்‌ கையிலிருந்த அவல்பொதியை 
அவர்‌ அருகே வைத்துவிட்டு வந்தேன்‌. என்‌ 
இறுதிக்கொடை. என்‌ பயணம்‌ நிறைவுற்றது. இந்தக்‌ 
காட்டுக்கு அப்பால்‌ எங்கோ எனக்கான காடு 
காத்துள்ளது. 


கர்க்கர்‌ “அவரிடம்‌ அதை நீங்கள்‌ 
கொண்டுவந்ததையாவது சொல்லியிருக்கலாம்‌” என்றார்‌. 
தெளம்யர்‌ “ஆம்‌, அது உங்கள்‌ அவல்‌” என்றார்‌. சுதாமர்‌ 
“நான்‌ அந்த அவலை அவருக்கென எடுத்து 
தாமரையிலையில்‌ பொதிந்து வாழைநாரால்‌ 
கட்டுகையிலேயே எனக்குரிய நிறைவனைத்தையும்‌ 
அடைந்துவிட்டேன்‌” என்றார்‌. அவர்கள்‌ அவரை 
வியப்புடன்‌ நோக்கினர்‌. அவர்‌ முகம்மலர்ந்து இருளை 
நோக்கி “அன்றென்றே இருக்கிறது அந்த மயிற்பீலி” 
என்றார்‌. “அதே விழிகள்‌, அதே குரல்‌. என்றுமென்றும்‌ 
அவ்வண்ணமே இருக்கும்போலும்‌.” 


நைமிஷாரண்யத்தை விட்டு நீங்கி ஒரு சிறுசுனையை 
அவர்கள்‌ அடைந்தபோது அவர்‌ அமர்ந்து “நீங்கள்‌ 
செல்லலாம்‌. எனக்கு தளர்வெழுகிறது” என்றார்‌. கர்க்கர்‌ 
“இல்லை, நீங்கள்‌ வெளுத்திருக்கிறீர்கள்‌. உடல்‌ 
நடுக்குகொள்கிறது” என்றார்‌. சண்ட கெளசிகர்‌ அவர்‌ 
கையை பற்றி நாடியை நோக்கினார்‌. தலையை அசைத்து 
“கரும்புரவிக்‌ குளம்போசை” என்றார்‌. “ஆம்‌” என்றார்‌ 
குசேலர்‌. “அதற்கான தருணம்‌ இது.” 


வேதியர்கள்‌ இருவர்‌ சுனைநீரை அள்ளிக்‌ 
கொண்டுவந்தனர்‌. அதை அவர்‌ வாய்‌ திறந்து 
பெற்றுக்கொண்டார்‌. நா சுழற்றி சுவைத்து உண்டபின்‌ 
நீண்ட பெருமூச்சுவிட்டார்‌. “கிருஷ்ணா” என முனகினார்‌. 


விழிகள்‌ நிலைத்ததைக்‌ கண்டு கர்க்கர்‌ “முழுக்கொடை” 
என்றார்‌. “ஓம்‌! ஓம்‌! ஓம்‌!” என்றனர்‌ வைதிகர்‌. 

பகுதி பத்து : பொருள்‌ 


[।agelநறைமிஷாரண்யத்திற்கு வெளியே காலதேவனின்‌ 
ஆலயத்திற்கு வந்து அமர்ந்த யமனுக்கு அருகே அகோரன்‌ 
என்னும்‌ காலன்‌ வந்து வணங்கினான்‌. அவர்‌ விழிதூக்கி 
நோக்க “குசேலரின்‌ இறுதிக்கணத்தில்‌ உடனிருந்தேன்‌. 
அவர்‌ உயிரை கீழுலகுக்கு கொண்டுசேர்த்துவிட்டு 
வருகிறேன்‌, அரசே” என்றான்‌. யமன்‌ தலையசைத்தார்‌. 
“எளியவர்‌, அவர்‌ கணக்கு முற்றிலும்‌ ஓழிந்திருக்கிறது 
என்றார்‌ சித்திரபுத்திரன்‌” என்றான்‌ அகோரன்‌. யமன்‌ 
பெருமூச்சுவிட்டார்‌. 


“எஞ்சுவதென்ன, அரசே?” என்று அகோரன்‌ கேட்டான்‌. 
“இன்னும்‌ எவர்‌?” என்று யமன்‌ திருப்பி கேட்டார்‌. 
“காசியிலிருந்து பன்னிரு முனிவர்கள்‌ நைமிஷாரண்யம்‌ 
நோக்கி வந்துகொண்டிருக்கிறார்கள்‌. உதங்கர்‌ 
அவர்களுக்கு தலைமைகொண்டு வருகிறார்‌” என்றான்‌ 
அகோரன்‌. யமன்‌ அவன்‌ மேலே சொல்வதற்காக 
காத்திருந்தார்‌. “நேற்று காலை காசியில்‌ நடந்த வேதமுடிபு 
ல்ல ப்‌, உதங்கர்‌ வந்திருந்தார்‌. அவர்‌ அங்கே ஏழு 

னாக்களை கேட்டார்‌. அவற்றுக்கு அவர்களால்‌ 
மறுமொழி சொல்ல இயலவில்லை. சொல்லவை தேங்கி 
ஒலியிழந்தது. உதங்கர்‌ அவ்வாறெனில்‌ நாம்‌ அவரிடமே 
கேட்போம்‌ என்றார்‌.” 


“அவர்தான்‌” என்றார்‌ யமன்‌. அவராகி மீண்டு சென்று 
இளைய யாதவரின்‌ குடில்‌ வாயிலை முட்டினார்‌. 
அவரைச்‌ சூழ்ந்து நின்றிருந்த முனிவர்கள்‌ கைகூப்பினர்‌. 
கதவு திறக்க நிழலென எழுந்து தெரிந்த இளைய யாதவர்‌ 
“வருக, முனிவர்களே!” என்றார்‌. “நாங்கள்‌ உம்மைப்‌ 
பார்க்கும்பொருட்டு வந்தோம்‌, இளைய யாதவரே. இங்கு 
வர இத்தனை பிந்துமென எண்ணவில்லை” என்றார்‌ 
உதங்கர்‌. “நன்று, வேதமுடிபுச்‌ சொல்லை உலகடங்கிய 
பின்‌, நம்‌ கைவிளக்கொளி நாம்‌ விழைவதன்மேல்‌ மட்டும்‌ 
விழும்‌ நோக்கில்‌ அணுகுவதே நன்று” என்று இளைய 
யாதவர்‌ புன்னகைத்தார்‌. 


அவர்கள்‌ உள்ளே சென்று அமர்ந்தனர்‌. உதங்கர்‌ “காசியில்‌ 
ஓர்‌ சொல்லவையிலிருந்து அப்படியே எழுந்து 
கிளம்பியவர்கள்‌ நாங்கள்‌. உசிநாரத்தில்‌ பேராலமரத்தின்‌ 
அடியில்‌ தவம்‌ செய்துகொண்டிருந்த என்மேல்‌ ஏழு 


இலைகள்‌ ஒன்றன்மேல்‌ ஒன்றென உதிர்ந்தன. 
எழுந்தபோது அவை ஏழு வினாக்களாக என்‌ அருகே 
கிடந்தன. மேலும்‌ அமைய இயலாமல்‌ எழுந்து 
நடந்தபோது ஏழு நாகங்களாக என்னை தொடர்ந்தன” 
என்றார்‌. அவர்‌ கைகாட்ட இருளுக்குள்‌ ஏழு விழிமின்‌ 
புள்ளிகள்‌ தெரிந்தன. “கேளுங்கள்‌” என்றார்‌ இளைய 
யாதவர்‌. 


உதங்கர்‌ “யாதவரே, மெய்மை என்பது அனைத்திலும்‌ 
நிலைகொள்ளவேண்டும்‌. புலனறிவு, உய்த்துணர்வு, 
முன்னறிவு மூன்றும்‌ சந்திக்கும்‌ புள்ளியிலன்றி 
வேதமுடிபின்‌ மெய்மை நிலைகொள்ள முடியுமா? அது 
வெள்ளிடை மலை தெரிவதுபோல்‌ வெளிப்படும்‌ என்றே 
நூல்கள்‌ சொல்கின்றன. உள்ளங்கை நெல்லி என 
எப்போதேனும்‌ தோன்றுமா?” என்றார்‌. 


இருளிலிருந்து மெல்லிய வழிதலாக நாகம்‌ ஒன்று 
தோன்றி அருகணைந்தது. அஸ்வஸ்தை என்னும்‌ அந்த 
நாகம்‌ இருளோ என அசைந்தது. இல்லையோ என 
விழிமயக்கு காட்டியது. “புலனறிவின்‌ இடைவெளியை 
உய்த்தறிவால்‌ நிரப்பியும்‌ உய்த்தறிய முன்னறிவை 
துணைக்கொண்டும்‌ மட்டுமே அது அறியப்படுகிறது. 
பிறிதிரண்டும்‌ உள்ளமென்றும்‌ அறிவென்றும்‌ அகத்தே 
நின்றிருப்பவை. எந்த அவையிலும்‌ வேதமுடிபின்‌ 
சொல்திரண்டு எதிர்ச்சொல்‌ எழுந்ததுமே சொல்லாடல்‌ 
அகத்தே நுழைந்துவிடுகிறது. பின்னர்‌ காற்றை காற்றால்‌ 
அளக்கும்‌ செயலே நிகழ்கிறது” என உதங்கர்‌ 
தொடர்ந்தார்‌. 

அகமென்பது புறமென வெளிப்பட இயலாதது. 
புறத்தமைந்த பொருளொன்றை அதற்கு நிகர்வைத்து 
மேலே சொல்லெடுக்கிறார்கள்‌ வேதமுடிபினர்‌. அதை 
ஒப்புமை அறிதளம்‌ என்று சொல்லி அவைமுன்‌ 
நிறுத்துகிறார்கள்‌. அதை மறுத்து சொல்லெழுகையில்‌ 
பொருளெழுகை அறிதளம்‌ என்றும்‌ இன்மையுணர்வு 
அறிதளம்‌ என்றும்‌ மேலும்‌ மேலுமென அகமே விரிகிறது. 


நாம்‌ சொல்லிச்சொல்லிச்‌ செல்லும்‌ அனைத்து 
விடைகளுக்கும்‌ அடிப்படையாக அகத்தே அறிதல்‌ 
என்பதே எஞ்சி நிற்கிறது. வேதமுடிபு என்பது அகத்தே 
எழுந்து தன்‌ நிழலை மட்டும்‌ வெளியே காட்டும்‌ ஓர்‌ 
அறிதல்‌ மட்டும்தானா? யாதவரே, வேதமுடிபின்‌ மெய்மை 
வெற்று உளமயக்கே என்று சொல்லும்‌ இருநிலையர்‌, 
அனைத்து மறுப்பாளர்‌, அறியமுடியாமைக்‌ 
கொள்கையர்‌, உலகியலாளர்‌ போன்றவர்களை 


என்றேனும்‌ மறுசொல்லின்றி நாம்‌ வென்றிருக்கிறோமா? 


ஆகாம்ஷை என்னும்‌ இரண்டாவது நாகத்தின்‌ சீறல்‌ 
ஒலித்தது. உதங்கர்‌ மேலும்‌ கேட்டார்‌. நாம்‌ வென்ற 
அவைகள்‌ அனைத்தையும்‌ எண்ணிக்கொள்கிறோம்‌. 
அந்த அவைக்குள்‌, அச்சொற்களனுக்குள்‌, அங்கிருக்கும்‌ 
சொல்லடுக்குகளுக்குள்‌, அங்கே பேசப்படும்‌ 
நூல்களுக்குள்‌ என எல்லை வகுத்துக்கொள்கிறோம்‌. 
அதற்குள்‌ நம்மை சீராக அடுக்கிக்கொண்டிருக்கிறோம்‌. 
அதை எதிர்ப்பவர்களை சொற்களால்‌ சூழ்ந்து 
வெல்கிறோம்‌. 


நாகம்‌ வந்து நின்று படமெடுத்தாடியது. உதங்கர்‌ 
சொன்னார்‌. யாதவரே, ஒவ்வொரு முறையும்‌ நம்‌ 
களனுக்குள்‌ பிறரை இழுப்பதனூடாகவே நம்மை 
நிறுவுகிறோம்‌. புலனறிவே மெய்‌ எனும்‌ தரப்பினரை நம்‌ 
அகமறியும்‌ தளங்களுக்குள்‌ கொண்டுவருகிறோம்‌. 
பருவுலகை முன்வைத்துப்‌ பேசுபவர்களால்‌ 
உய்த்தறிதலை விளக்க முடியாது. ஒப்புமைகளை 
எதிர்கொள்ள முடியாது. பொருளெழுகையையும்‌ 
இன்மையறிதலையும்‌ விளக்க இயலாது. நமது களத்தில்‌ 
அவர்கள்‌ கால்‌ வழுக்குகிறார்கள்‌. எப்போதும்‌ உச்சத்தில்‌ 
அறிவுகடந்த ஒன்றை வைத்தே நாம்‌ அமைகிறோம்‌. 


மூன்றாவது நாகமான ஜிக்ஞாஸை ஒழுகி வந்தது. 
உதங்கர்‌ கேட்டார்‌. அது அறியவியலாதது என்று 
ஒவ்வொருமுறையும்‌ சென்று நிற்கிறோம்‌. 
அறியமுடியாததைப்‌ பற்றிய அறிவு என ஒன்று 
இருக்கலாகுமா? அறிவென்பது வரையறை. வரையறை 
என்பது எல்லைகளால்‌ ஆனது. எல்லைகளை அழித்து 
ஒன்றுடன்‌ ஒன்றென்றாக்கி முழுதொன்றை உருவாக்கி 
நிறுத்தும்‌ நமது பார்வை அறிதலுக்கே எதிரானது. 


சொல்லவைகளில்‌ அமர்ந்ததுமே நாம்‌ வரையறைகளை 
உடைக்கத்‌ தொடங்குகிறோம்‌. நாம்‌ என்றும்‌, இது என்றும்‌, 
இதனால்‌ என்றும்‌, இவ்வாறு என்றும்‌, எனவே என்றும்‌ 
கொள்ளப்படும்‌ எல்லா புள்ளிகளையும்‌ மோதி 
நிலையழியச்‌ செய்கிறோம்‌. அவை கொள்ளும்‌ 
மயக்கங்கள்‌ வழியாக கடந்துசெல்கிறோம்‌. 
வரையறுக்கவொண்ணாதது எனச்‌ சொல்லி 
நிறுத்துகிறோம்‌. நாம்‌ அவைகளில்‌ சொல்லாடுவதில்லை. 
சொல்லாடலை மறுக்கிறோம்‌. 


விஃப்ரமை எனும்‌ நான்காவது நாகம்‌ வந்து 
உடல்சுழித்துக்கொண்டிருக்க உதங்கர்‌ சொன்னார்‌. 


இங்குள அனைத்தும்‌ ஒன்றே என்றால்‌ ஒவ்வொன்றும்‌ 
தனிநெறி கொண்டிருக்கவேண்டியதில்லை. அனைத்து 
அறிதல்களும்‌ ஒன்றையே அடைகின்றன என்றால்‌ 
நோக்குகள்‌ முரண்கொள்ள வேண்டியதில்லை. 
ஒன்றென்று சொல்லும்‌ நாம்‌ ஏன்‌ நெறிகளுடன்‌ 
முரண்படுகிறோம்‌? ஏன்‌ மறுத்தெழுகிறோம்‌? யாதவரே, 
எதன்பொருட்டு திரண்டு இருபாற்பட்டு 
நின்றிருக்கின்றன படைகள்‌? 


இயல்பில்‌ இவை ஒன்றென்றால்‌ பலவென்று 
நின்றிருப்பது பொய்‌. பலவென்று நின்றிருப்பது 
விழிக்கூடு என்பதனால்‌ விழிக்கூடே 
மறுப்பென்றாகவேண்டும்‌. ஐம்புலன்களால்‌ 
அறிவனவற்றை அகத்தால்‌ மறுக்கிறோம்‌. பசியென்று, 
தனிமையென்று, நோயென்று, இறப்பென்று கொம்புதலை 
குலுக்கிவருகிறது மதயானை. அங்கு யானையே இல்லை 
என்று கொண்டால்‌ அது தாக்காது என்கிறோம்‌. மூன்று 
வழிகளில்‌ நாம்‌ அதை மறுக்கிறோம்‌. 


யானையும்‌ கருமை இருளும்‌ கருமை, எனவே 
யானையென்பது இருளே என்கிறோம்‌. யானை என்பது 
முகில்போன்றது, முகில்‌ பொருளென உருக்காட்டுவது 
என ஒப்புமை சொல்கிறோம்‌. யானையென பிரிக்காமல்‌ 
காடெனப்‌ பார்க்கவேண்டும்‌, காடெனப்‌ பிரிக்காமல்‌ 
புவியென நோக்கவேண்டும்‌, புவியென நோக்காது 
புடவியெனக்‌ காணவேண்டும்‌ என்கிறோம்‌. 
புடவியென்பது முடிவிலி என்பதனால்‌ யானை 
முடிவிலியில்‌ விழிமயக்கெனப்‌ பிரிந்து தோன்றுவதே 
என்கிறோம்‌. யாதவரே, யானை முற்றிலும்‌ மறைவதே 
விடுதலை என்கிறோம்‌. 


யாதவரே, வீடுபேறென்பது என்ன? அறிந்தமைந்தோர்‌ 
என்பவர்‌ யார்‌? என்று உதங்கர்‌ கேட்டதும்‌ ஐந்தாவது 
நாகமான விபரீதை வந்து எழுந்தது. இவையனைத்தும்‌ 
இரண்டென்றும்‌ பின்பு பல்வென்றும்‌ பிரிந்துபெருகி 
வகைகொண்டு சூழ்ந்திருக்கின்றன. 
பிரிந்தமைந்தவற்றின்‌ எல்லைகளும்‌ வேறுபாடுகளும்‌ 
மறைந்து ஒன்றென்றாவதே வீடுபேறு. தானழிந்து 
ஒன்றிலமர்ந்தவர்‌ அறிந்தமைந்தோர்‌ என்கிறோம்‌. 
எல்லைகளும்‌ வேறுபாடுகளும்‌ கலந்தழிந்தோர்‌ 
பித்தரென அலைகிறார்‌. பித்தருக்கும்‌ பிறவி 
கடந்தோருக்கும்‌ என்ன வேறுபாடு? 


அவ்வேறுபாட்டை பிறவிகடந்தோர்‌ மட்டுமே அறிவார்‌ 
எனில்‌ கடத்தலென்பது கடந்தோர்‌ மட்டுமே கொள்ளும்‌ 


தன்னுணர்வு மட்டும்தானா? உருக்கொண்டோர்‌ 
உருவிலிப்பெருக்கை அறிவது அரிதிலும்‌ அரிதென்று 
உரைத்தீர்கள்‌. அறிந்தமைந்த அவ்வரியோர்‌ இங்கிருக்கும்‌ 
கோடிகளில்‌ ஒருவர்‌ என்று அறிவோம்‌. கோடியிலொருவர்‌ 
கொள்ளும்‌ விடுதலைக்காக கோடிக்கணக்கானோர்‌ 
பிறந்தழியும்‌ இப்பெருஞ்சுருளுக்கு என்ன பொருள்‌? 
கோடியிலொருவரை மேலேற்றிவிடும்‌ இந்த ஏணி ஒரு 
மாயவிளையாட்டு மட்டும்தானா? 


விவர்த்தை எனும்‌ ஆறாவது நாகம்‌ வந்து படமெடுத்தது. 
உதங்கர்‌ கேட்டார்‌. எதனால்‌ அது இதுவென்றாகியது? 
இவையெனப்‌ பெருகியது? அந்நோக்கம்‌ இங்கிருக்கும்‌ 
ஒவ்வொன்றிலும்‌ உறைந்திருக்கவேண்டும்‌. 
அந்நோக்கத்தாலேயே இவையனைத்தும்‌ நிகழவேண்டும்‌. 
அது நோக்கமற்ற விளையாடலென்றால்‌ இங்கு நிகழும்‌ 
அனைத்தும்‌ விளையாட்டே. யாதவரே, 
அவ்விளையாட்டையா சொல்லெண்ணி வகுத்து, 
மெய்யறிவென்று தொகுத்து, அவைதோறும்‌ 
முன்வைக்கிறோம்‌? அதையறியவா ஊழ்கமும்‌ 
நோன்புமென தவமியற்றுகிறோம்‌? 


ஏழாவது நாகமான விமதை படமுயர்த்தியபோது உதங்கர்‌ 
சலிப்புகொண்ட முகத்துடன்‌ சொல்லிழந்து 
அசையாதிருந்தார்‌. அவரருகே நின்றிருந்த முனிவர்கள்‌ 
அவரையும்‌ இளைய யாதவரையும்‌ வெறுமனே 
நோக்கிக்கொண்டிருந்தனர்‌. “யாதவரே, இங்கு வாழவும்‌ 
வெல்லவும்‌ வழிசொல்வதை சிற்றுண்மை என்று 
விலக்கிவிட்டு இவற்றைத்‌ துறந்து அகன்று அமைந்து 
பேருண்மை தேடுவதை முன்வைக்கும்‌ வேதமுடிபு 
மானுடத்திற்கு அளிப்பது என்ன? இது மலரும்‌ காயும்‌ 
இல்லாத அழகிய மரம்‌ மட்டும்தானா?” என்றார்‌ உதங்கர்‌. 


[10௨26] உதங்கர்‌ கேட்டு முடித்ததும்‌ முனிவர்கள்‌ 
அனைவரும்‌ மெல்ல உடல்‌ தளர்ந்தனர்‌. சிலர்‌ 
நீள்மூச்சுவிட்டனர்‌. அவ்வினாக்களை சொல்வடிவில்‌ 
தொகுத்துக்கொள்வதையே அவர்கள்‌ அப்போதுதான்‌ 
செய்கிறார்கள்‌ என்பதுபோல. எதிர்கொள்ள அஞ்சி 
தவிர்த்திருந்தனவற்றை நேர்கண்டுவிட்ட நிறைவை 
அடைபவர்களைப்போல. சிலர்‌ உள்ளத்தால்‌ திரும்பிச்‌ 
செல்லவும்‌ தொடங்கிவிட்டனர்‌ எனக்‌ காட்டின 
உடலசைவுகள்‌. 


இளைய யாதவர்‌ “நாகங்கள்‌ பெருவயிறு கொண்டவை, 
உதங்கரே” என்றார்‌. “அவை ஒன்று ஆயிரமென 
குழவியீன்று பெருக்குபவை.” அவர்‌ கைகாட்டிய இருளை 


நோக்கிய உதங்கர்‌ “ஆ! ஆ!” என மூச்சொலி எழுப்பினார்‌. 
பிறர்‌ நோக்கியபோது அவ்வறையின்‌ விளிம்பெல்லாம்‌ 
பல்லாயிரம்‌ நாகங்களே இருளென நெளிவதை 
கண்டார்கள்‌. “இன்னும்‌ விரியாத கோடி 
முட்டைகளுக்குள்‌ நாகக்குழவிகள்‌ சுருளவிழ்ந்து 
விழிகொண்டு தங்களை உணர்கின்றன. படம்விரித்து 

ணவம்‌ கொள்கின்றன” என்று இளைய யாதவர்‌ 
சொன்னார்‌. 


“நாகங்களை அறிந்தவர்‌ கூறுவதுண்டு, அவற்றை 
முற்றழிக்க எவராலும்‌ இயலாது என. ஒரு நாகம்‌ 
எப்போதும்‌ எஞ்சியிருக்கும்‌. ஆழத்து வளைகளுக்குள்‌. 
அன்னை வயிற்றுக்குள்‌. பெருகாமையால்‌ அமுதம்‌ 
உண்பவர்கள்‌ விண்ணவர்‌. கட்டின்றிப்‌ பெருகுவதனால்‌ 
அழிவின்மையை அடைந்தவை ஆழுலகத்து நாகங்கள்‌. 
அவை வாழ்க!” என்று இளைய யாதவர்‌ சொன்னார்‌. 


“நாகங்கள்‌ அனைத்தும்‌ கத்ருவும்‌ வினதையும்‌ ஈன்றவை” 
என அவர்‌ தொடர்ந்தார்‌. “ஒன்று பெருகி 
முடிவிலியானவை அவை. நாகங்களின்‌ இயல்புகளில்‌ 
முதன்மையானது அவை ஒன்றுபிறிதை உண்ணும்‌ 
என்பது. அன்னை குழவியை விழுங்கும்‌. உதங்கரே, 
தோன்றிய இடத்திற்கே திரும்பிச்செல்லும்‌ வாய்ப்பு 
கொண்டவை அவை.” தரையில்‌ கையால்‌ தட்டி “இங்கு 
எழுந்தாடும்‌ இந்த ஏழு நாகங்களும்‌ ஓரன்னை 
பெற்றவை?” என்றார்‌. 


ஏழாவது நாகமான விமதை திரும்பி தன்னருகே 
நின்றிருந்த விவர்த்தையை நோக்கி சீறியது. அவை 
ஒன்றையொன்று கொத்திக்கொண்டு உடல்பிணைத்து 
உருண்டு பூசலிட்டன. விவர்த்தை வாய்‌ திறந்து 
விமதையை விழுங்கியது. அன்புடன்‌ அணைக்கும்‌ 
கைகள்போன்றிருந்தன அதன்‌ தாடைகள்‌. விமதையின்‌ 
தலை உள்ளே புகுந்தது. விவர்த்தையின்‌ உடல்‌ 
நெளிந்துகொண்டே இருந்தது. விமதை ஒரு 
சிறுபொந்துக்குள்‌ தானாகவே உடல்நெளித்து 
உள்நுழைவதுபோல்‌ தோன்றியது. 


விழுங்கி முடித்து அமைதிகொண்டு கிடந்த 
விவர்த்தையின்‌ அருகே ஊர்ந்து வந்து தலைதாழ்த்தியது 
விபரீதை. அதன்‌ தலையருகே தன்‌ முகத்தை வைத்து 
வெறித்து நோக்கியது. வாய்திறந்து அதன்‌ தலையை 
தன்னுள்‌ எடுத்தது. விவர்த்தை வால்சுழல 
துள்ளித்துள்ளி துவண்டது. ஆனால்‌ நீரோடை 
நண்டுவளைக்குள்‌ செல்வதுபோல விபரீதைக்குள்‌ 


நுழைந்து மறைந்தது. விழுங்கியபின்‌ வளைந்து 
இருமுறை தலைதூக்கி தளர்ந்து மண்ணிலறைந்து 
விழுந்த விபரீதையை நோக்கி மெல்ல ஊர்ந்து வந்தது 
விஃப்ரமை. 


விபரீதையை விஃப்ரமை விழுங்குவதை முனிவர்கள்‌ 
விழிதுறிக்க நோக்கி நின்றனர்‌. விஃப்ரமை விழுங்கி 
முடித்ததும்‌ அசைவிழந்து இறந்ததுபோல்‌ கிடக்க அதை 
ஜிக்ஞாஸை கணுக்கணுவாக விழுங்கியது. நாழி 
நாழியை முகப்பதுபோல அதை ஆகாம்ஷை என்னும்‌ 
நாகம்‌ விழுங்கியது. “அதற்கு பிற அனைத்தையும்‌ திரும்ப 
விழுங்குமளவுக்கு பசி உள்ளது” என்றார்‌ இளைய 
யாதவர்‌. அஸ்வஸ்தை ஆகாம்ஷையை விழுங்குவது இரு 
நிழல்கள்‌ இணைவதுபோலவே தோன்றியது. 


ஒற்றைநாகம்‌ மட்டும்‌ எஞ்சியதும்‌ முனிவர்கள்‌ 
நிலைமீண்டனர்‌. “ஆம்‌” என்று பெருமூச்சுடன்‌ உதங்கர்‌ 
சொன்னார்‌. இளைய யாதவர்‌ “இந்நாகத்தை நான்‌ 
நன்கறிவேன்‌, முனிவர்களே” என்றார்‌. “முன்பு நான்‌ 
சப்தஃபலத்தில்‌ பதினான்கு ஆண்டுகள்‌ இருள்தவம்‌ 
இயற்றியதை அறிந்திருப்பீர்கள்‌. அங்கே நான்‌ அவ்வாறு 
அமர்ந்தது இந்த நாகத்தின்‌ நஞ்சால்தான்‌.” உதங்கர்‌ 
“இதை நான்‌ அறிந்திருக்கவில்லை” என்றார்‌. “இவள்‌ 
பெயர்‌ அஸ்வஸ்தை. மண்ணிலுள்ள மானுடர்‌ 
அனைவரிலும்‌ சிறு அணுவாக குடியிருப்பவள்‌. நிழல்‌ 
என தொடர்வாள்‌. இருளில்‌ உடனிருப்பாள்‌. தனிமையில்‌ 
பெருகுவாள்‌.” 


இவள்‌ நஞ்சு வெறுமையைப்‌ போக்கும்‌ அமுது என 
சிலரால்‌ கொள்ளப்படுவதுண்டு. இவ்வுலகை துயரால்‌ 
நிறைத்து இருளாக்கிக்‌ காட்டும்‌ அது. வஞ்சமும்‌ 
கழிவிரக்கமும்‌ பெருக அதுவரை அறிந்த 
ஒவ்வொன்றையும்‌ பிறிதொன்றென நோக்கும்‌ விழிகள்‌ 
எழும்‌ நமக்கு. சித்தமும்‌ கனவும்‌ துரியமும்‌ 
அலைக்கொந்தளிப்பு கொள்ளும்‌. புயல்பட்ட 
கலத்திலென ஒரு கணமும்‌ நிலைகொள்ளாது 
காலவெறுமையை கடந்துசெல்லலாம்‌. 


கற்றறிந்தோரும்‌ இவள்‌ நஞ்சை விரும்பி ஏற்பதுண்டு. 
கல்விச்‌ சுமையை உணர்ந்து சலிப்பவர்கள்‌. 
கல்விகொண்டமையால்‌ தனிமையாகி விலகிநின்று 
மானுடத்‌ திரளை நோக்கி ஏங்குபவர்கள்‌. இவள்‌ நஞ்சின்‌ 
ஒரு துளி போதும்‌ அவர்கள்‌ தாங்கள்‌ கற்றதனைத்தும்‌ 
பொய்யோ என ஓயுறுவார்கள்‌. கணம்நூறென்று பெருகி 
இவள்‌ அவர்கள்‌ கொண்ட சொற்களனைத்தையும்‌ 


விழுங்கிவிடுவாள்‌. அடர்‌ இருளில்‌ அமையச்செய்வாள்‌. 
பின்னர்‌ அதிலிருந்து எழுவது எளிதல்ல. நூறுமுறை 
உள்ளத்தால்‌ உந்தினாலொழிய ஒரு சொல்‌ அசையாது. 
நூறாயிரம்‌ சொற்கள்‌ எழுந்தாலொழிய ஒரு தசையை 
அசைக்கவியலாது. 


தாங்கள்‌ இருக்குமிடத்திலிருந்து விலகிச்செல்ல 
விழையாத மானுடர்‌ இல்லை. தன்னைத்‌ தானே 
மறுத்துக்கொள்ளாமல்‌ மானுடர்‌ ஒரு காலகட்டத்தை 
கடக்க முடியாது. தாங்கள்‌ தங்களைவிட மேலானவர்‌ என 
எண்ணும்‌ ஆணவம்‌. தாங்கள்‌ அடைந்தனவற்றைவிட 
பெரிதை நழுவவிட்டுவிட்டோமோ என்னும்‌ விழைவு. 
ஓருடலில்‌ பலரெனப்‌ பெருக முந்துபவர்கள்‌. ஒரே 
தருணத்தில்‌ பல இடங்களில்‌ இருக்க எண்ணுபவர்கள்‌. 
இவள்‌ அவர்களருகே அணுக்கக்குழவியென 
அமைந்திருப்பவள்‌. 


சப்தஃபலத்திற்குச்‌ செல்கையில்‌ நான்‌ களைத்திருந்தேன்‌. 
என்‌ உடன்பிறந்தவரால்‌, உற்றாரால்‌ 
கைவிடப்பட்டிருந்தேன்‌. குடிகள்‌ என்னை ஐயப்பட்டனர்‌. 
என்‌ இலக்கு அகன்று அகன்று சென்றுகொண்டிருந்தது. 
நகருக்குள்‌ நுழைந்து என்‌ அறைக்குச்‌ சென்று தனித்து 
அமைந்திருந்தேன்‌. அன்று என்‌ கனவில்‌ ஒரு நூலை 
படித்தேன்‌. அதில்‌ குருக்ஷேத்திரப்‌ பெரும்போரை 
கிருஷ்ண துவைபாயன வியாசர்‌ விவரித்திருந்தார்‌. 
ஒவ்வொன்றையும்‌ அருகெனக்‌ கண்டேன்‌. 


துயிலில்லாமல்‌ இரவில்‌ தோட்டத்தில்‌ 
அலைந்துகொண்டிருக்கையில்‌ என்னருகே இதை சிறு 
புழுவெனக்‌ கண்டேன்‌. வால்துள்ள உடல்சுருண்டு எழ 
தலைதாக்கி என்னை நோக்கியது. இதை 
நன்கறிந்திருந்தேன்‌. குனிந்து இதன்‌ விழிகளை 
நோக்கினேன்‌. என்னை தூக்கிக்கொள்‌ என்று சொல்லும்‌ 
குழவி போலிருந்தது. அதை 
நோக்கிக்கொண்டிருக்கையில்‌ ஓர்‌ எண்ணம்‌ எழுந்தது. 
மாற்றுவழியே இல்லை என்று உணர்ந்திருப்பது என்‌ 
முன்முடிவின்‌ உளமயக்கா? மாற்று ஒன்று எங்கேனும்‌ 
இருக்கலாகுமா? இதன்‌ நஞ்சு என்னை முற்றிலும்‌ 
கலைத்தால்‌ நான்‌ பிறிதொருவன்‌ என நோக்கக்கூடுமா? 


கைநீட்டி இதன்‌ வாயை தொட்டேன்‌. என்‌ விரல்நுனியில்‌ 
தாழைமுள்போல மெல்ல கொத்தியது. மிகச்‌ சிறிய 
குருதித்துளி. என்‌ குருதியில்‌ ஒரு சிறுநீலக்‌ குமிழி. மீண்டு 
என்‌ அறைக்கு வந்தபோது எனக்குப்‌ பின்னால்‌ நீண்டு 
சுருள்சுருளென வந்துகொண்டிருந்தது இந்த நாகம்‌. 


மறுநாள்‌ முழுநிலவு என்று அவள்‌ நினைவுகூர்ந்தாள்‌. 
நிலவு மேற்கே அணைந்துவிட்டிருக்கிறது. இன்னும்‌ சற்று 
நேரத்தில்‌ விடிந்துவிடும்‌. தன்னை அழைத்தது யார்‌ 
என்று எண்ணிக்கொண்டாள்‌. நிலவா? புன்னகையுடன்‌ 
அந்தப்பாறையை அடைந்து அதன்‌ மேல்‌ அமர்ந்து 
போர்வையை நன்றாகச்‌ சுற்றிக்கொண்டாள்‌. தொடர்ந்து 
வீசிக்கொண்டிருந்த குளிர்காற்று முழுமையாகவே 
நின்றுவிட்டிருந்தது. இம்முறை பனிக்காலம்‌ மேலும்‌ 
நீண்டுவிட்டது என்று சொன்னார்கள்‌. பனி 
முடிந்துவிட்டதென்று எண்ணிக்கொண்டாள்‌. 
ஒருவேளை நாளை வெம்மையான சிவந்த சூரியன்‌ 
எழக்கூடும்‌. பனி உருகக்கூடும்‌. 


கண்கள்தான்‌ தெளிந்து வருகின்றனவா இல்லை ஒளி 
கூடுகிறதா என்று குந்தி வியந்துகொண்டாள்‌. இல்லை 
ஒளி அதிகரிப்பது உண்மைதான்‌. நிலவொளி ஒரு 
குறிப்பிட்டகோணத்தில்‌ விழும்போது அங்கிருந்த 
பனிச்சரிவுகள்‌ அதை முழுமையாக எதிரொளிக்கின்றன 
போலும்‌. ஒளி மேலும்‌ கூடியபோது அப்பகுதியே 
வெண்ணிறமான கண்கூசாத ஒளியலைகளாக மாறியது. 
ஒளியாலான மலைகள்‌, ஒளியாலான சரிவுகள்‌, 
ஒளியாலான வானம்‌. தன்‌ உடலும்‌ அமர்ந்திருந்த 
பாறையும்‌ எல்லாம்‌ ஒளியாக இருப்பதை உணர்ந்தாள்‌. 
ஒளியில்‌ மிதந்து கிடப்பதைப்போல, ஒளியில்‌ தன்‌ உடல்‌ 
கரைந்து மறைவதுபோல அறிந்தாள்‌. 


பனிப்பொருக்கு நொறுங்கும்‌ மெல்லிய ஒலியைக்‌ கேட்டு 
அவள்‌ திரும்பிப்பார்த்தாள்‌. அவளுக்கு நேர்முன்னால்‌ 
ஒளியே உடலாகத்‌ திரண்டு வருவதுபோல ஒரு சிறிய 
வெண்ணிறச்‌ சிறுத்தைப்புலி அவளை நோக்கி வந்தது. 
உடல்‌ சிலிர்க்க அவள்‌ அசையாமல்‌ அமர்ந்திருந்தாள்‌. 
அது கனவு என்று ஒருகணம்‌ எண்ணினாள்‌. உண்மை 
என மறுகணம்‌ தெளிந்தாள்‌. பாதிரிமலரின்‌ பூமுட்கள்‌ 
போல மெல்லிய வெண்முடி படர்ந்த உடலில்‌ மயிற்பீலி 
விழிகள்‌ என அசைந்த கரிய புள்ளிகள்‌. உருண்ட 
முகத்துக்குமேல்‌ இரு வெண்தாழை மடல்கள்‌ போன்ற 
செவிகள்‌. வெண்ணிற வைரம்போன்ற இரு கண்கள்‌. 
சிவந்த நாக்கு மலரிதழ்போல வெளிவந்து மூக்கை நக்கி 
மீண்டது. அதன்‌ சிலிர்த்த மீசையின்‌ 
வெள்ளிக்கம்பிகளை அவள்‌ மிக அருகே கண்டாள்‌. 


மயங்கிக்கிடந்த குந்தியை காலையில்‌ அனகைதான்‌ 
கண்டடைந்தாள்‌. அவளை குகைக்குள்‌ கொண்டுவந்து 
படுக்கச்செய்து சூடான தோலாடையால்‌ உடலைமூடி 
உள்ளே அனலிட்ட உலோகக்குடுவையை வைத்து 


ஏழென்று ஆகி எழுநூறென்று பெருகியது. 
அவ்விரவிலேயே கிளம்பி கானேகினேன்‌. அங்கு 
செல்வதற்குள்‌ நாகங்கள்‌ என்னை நிழல்காடாக 
சூழ்ந்திருந்தன. 
நான்‌ அமர்வதற்காக மரம்‌ ஒன்றை தேடினேன்‌. கரிய 
அழிமரத்துடன்‌ வேர்ப்புடைப்புகள்‌ எழ ஓங்கி நின்றிருந்த 
ட்ட கண்டு அதன்‌ அடியில்‌ அமர்ந்தேன்‌. 
ழிதூக்கி மேலே பார்த்தபோது அறிந்தேன்‌, அது 
இந்நாகமே என. விண்மூடி எழுந்திருந்தது. விழிகள்‌ 
சூரியனும்‌ சந்திரனுமென தெரிந்தன. நா அனலென 
பறந்தது. காலைமுதல்‌ மாலைவரை கதிரவன்‌ ஒளி 
என்னருகே வராமல்‌ படம்திருப்பி திரையிட்டது. நான்‌ 
முடிவிலா இருளில்‌ அங்கு அமர்ந்திருந்தேன்‌. 


பதினான்காண்டுகள்‌. இரவுபகலில்லாத, 
நினைவுகளில்லாத, காலமில்லாத இருப்பு. 
ஒவ்வொன்றும்‌ உடைந்து சரிந்தன. கல்மேல்‌ கல்நிற்காத 
வெளியென விரிந்திருந்தது உலகம்‌. ஒரு விழியை 
பிறிதொன்று அறியாத திரள்‌ என உயிர்க்குலம்‌. ஒலியோடு 
சொல்லும்‌, சொல்லோடு பொருளும்‌, பொருளோடு 
கனவும்‌ பொருந்தா பெருக்கென உள்ளம்‌. மீண்டுவந்த 
கணத்தை மட்டும்‌ சொல்கிறேன்‌. சென்று சென்று 
அமுத்தட்டில்‌ விழுந்து விழுந்து இறுதியில்‌ அன்னை 
கத்ருவை கண்டேன்‌. 


இருளின்‌ பெருஞ்சுழல்‌. முடிவிலா பேருடல்‌. “அன்னையே 
சொல்க, நீ இன்மையா? உன்‌ பொருள்‌ வெறுமையா?” 
என்றேன்‌. அன்னையின்‌ மூச்சொலி கோடிகோடி இடிகள்‌ 
என, புயல்கள்‌ என ஒலித்ததை கேட்டேன்‌. 
“ஒவ்வொன்றையும்‌ பொருளழியச்‌ செய்யும்‌ இந்நாகங்கள்‌ 
உன்‌ குழவிகள்‌ என்றால்‌ நீ பொய்யேதானா?” என்றேன்‌. 
திசைகளெங்கும்‌ முழங்க “சர்வகல்விதமேவாஹம்‌ 
நான்யாஸ்திசனாதனம்‌” என்னும்‌ குரலை கேட்டேன்‌. 
அன்னை நாகம்‌ படமுயர்த்தி எழுந்தது. என்‌ முன்‌ நின்ற 
ஒவ்வொரு நாகத்தையும்‌ பிறிதொன்று விழுங்கியது. 
முதலன்னை அனைத்து நாகங்களையும்‌ விழுங்கி 
தானென்றே எஞ்சியது. மெல்ல புரண்டு வெண்ணிற 
ஒளிகொண்ட வினதையாகியது. 


“நான்‌ எழுந்து நோக்கியபோது என்‌ வானில்‌ 
கதிரெழுந்திருந்தது. பசுமைபொலிய உயிர்க்குலங்கள்‌ 
செறிந்து சூழ்ந்திருந்த காடு ஆம்‌ ஆம்‌ ஆம்‌ என்றது” 
என்றார்‌ இளைய யாதவர்‌. “அங்கிருந்து நகர்மீண்டேன்‌. 
அந்தப்‌ பதினான்காண்டுகளில்‌ அனைத்தையும்‌ 


வேறெங்கிருந்தோ நோக்கினேன்‌, மலைமீதிருந்து நகரை 
நோக்குவதுபோல. ஒருநோக்கில்‌ அனைத்தையும்‌ கண்டு 
தெளிவடைந்தேன்‌.” 

[ஙagelநறைமிஷாரண்யத்தில்‌ இளைய யாதவர்‌ உதங்கர்‌ 
முதலான முனிவர்களிடம்‌ சொன்னார்‌. “வேதமுடிபின்மீது 
கேட்கப்படும்‌ அனைத்து வினாக்களுக்கும்‌ அடிப்படை 
ஒன்றே. இங்கு இவ்வுலகின்‌ இப்பொருட்களைக்கொண்டு 
அதை எப்படி அடைவது? அதை எவ்வகையில்‌ 
நிறுவுவது?” அவர்‌ கையை அசைக்க அவ்வசைவுக்கேற்ப 
நாகம்‌ மெல்ல தலைதூக்கியது. அதன்‌ படம்‌ விரிந்து 
செதில்கள்‌ அசைந்தன. “எல்லா அவைகளிலும்‌ 
வேதமுடிபு பருவடிவான வினாக்களையே 
எதிர்கொள்ளும்‌. ஏனென்றால்‌ அது நுண்வடிவானது. 
இனிவரும்‌ காலங்களிலும்‌ அவ்வாறே. முனிவரே, என்றும்‌ 
வேதமுடிபுநிலையின்‌ எதிர்‌ என அதுவே நின்றிருக்கும்‌.” 


அவருடைய கையசைவுக்கேற்ப அஸ்வஸ்தை படம்‌ 
திருப்பி நா துப்பியது. அதன்‌ உடற்சுருட்கள்‌ சுழன்றன. 
அதற்குள்‌ ஒன்றுள்‌ ஒன்றென அமைந்த ஆறு 
நாகங்களும்‌ ஒன்றுக்கொன்று எதிர்திசையில்‌ 
சுழன்றுகொண்டருந்தன. இளைய யாதவர்‌ சொன்னார்‌ 
“பருவடிவ வினாக்களும்‌ அவற்றுக்கான பருவடிவ 
விடைகளும்‌ இப்புவியில்‌ மானுடன்‌ வாழத்தொடங்கிய 
காலம்‌ முதல்‌ எழுந்துகொண்டிருக்கின்றன. ஒன்று திறக்க 
நூறு தொடங்கும்‌. அவை என்றும்‌ இங்கே 
இருந்துகொண்டிருக்கும்‌. அவை உணவூட்டும்‌. காக்கும்‌. 
வெல்லச்செய்யும்‌. அமைப்புகளும்‌ விசைகளுமாகும்‌. 
வேதமுடிபு நுண்வடிவ வினா ஒன்றுக்கான விடை. 
நுண்வடிவில்‌ மட்டுமே அது எழமுடியும்‌.” 


புலன்‌ தொட்டறிந்து புழங்கும்‌ இவையனைத்திலும்‌ 
அறியா நுண்மையொன்று இலங்குவதைக்‌ கண்ட 
திகைப்பிலிருந்து எழுந்தது அவ்வினா. என்றும்‌ 
இவையனைத்திலிருந்தும்‌ அவ்வினா எழுந்துகொண்டே 
இருக்கும்‌. இருமையென்றே இதை அறியமுடியும்‌. 
இருப்பென்றும்‌ இன்மையென்றும்‌, உருவென்றும்‌ 
அருவென்றும்‌, கணமென்றும்‌ காலமென்றும்‌, 
வெளியென்றும்‌ துளியென்றும்‌. ஆனால்‌ இருமையற்ற 
நிலையிலிருந்தே அவை தொடங்குகின்றன என்று 
உணர்கின்றனர்‌ அறிவர்‌. இருமையை கடக்காமல்‌ 
இவையனைத்திற்கும்‌ முதலிறுதியை 
சென்றடையவியலாது. 


அந்த முரணிலிருந்தே இவ்வினாக்கள்‌ எழுகின்றன. 
அனவலென்றும்‌ நீரென்றுமானது எது? ஒளியென்றும்‌ 
இருளென்றும்‌ இலங்குவது எது? முழு முதன்மையின்‌ 
மையத்தில்‌ உள்ளது ஒருபோதும்‌ அழியாத பெரும்புதிர்‌. 
வேதமுடிபு அப்புதிருக்கான விடை அல்ல. அப்புதிரைக்‌ 
கண்டடைவது மட்டுமே. 


ஒவ்வொரு அறிதலின்‌ நிலையிலும்‌ அந்த அறியமுடியாப்‌ 
பேரிருப்பை சுட்டுவதே வேதமுடிபின்‌ வழி. ஒவ்வொரு 
விடையுடனும்‌ அந்தப்‌ புதிரையும்‌ இணைத்துவிடுவதே 
அதன்‌ பணி. வேதமுடிபு உலகியலுக்கான விளக்கம்‌ 
அல்ல. உலகியல்‌ அனைத்துக்கும்‌ நிகரெடையாக 
மறுமுனையில்‌ நின்றிருக்கும்‌ ஓர்‌ உள எழுச்சி மட்டுமே. 


அதை அடைந்தனர்‌ முந்தையர்‌. பிரம்மம்‌ என்பது 
வெறுமொரு வியப்பொலி. அவ்வியப்பை அழிக்காமல்‌ 
௬ கைப்பிடி அன்னத்தை உண்ணவியலாது. ஒரு கை 
ரள்ளி அருந்தவியலாது. புணர, பெற்றெடுக்க, 
வளர்த்துவிட முடியாது. போரிட, வெல்ல, கொள்ள 
உளமிராது. எனவே அப்பெருவியப்பை ஒவ்வொரு 
அறிதலாலும்‌ அழித்துக்கொண்டிருக்கிறோம்‌. ஒவ்வொரு 
சொல்லாலும்‌ சிறிதாக்கிக்‌ கொண்டிருக்கிறோம்‌. 
முனிவர்களே, வேதமுடிபு அந்த வியப்பை 
நினைவுறுத்துவது. அதை தக்கவைப்பது. 


முதற்கணம்‌ கடல்‌ சித்தமழியச்‌ செய்கிறது. அகத்திருந்து 
அறிவது அங்கிருந்து ஒழிந்து தான்‌ கடலென்றாகிறது. 
மறுகணம்‌ அதற்கு பெயரிடுகிறோம்‌. அதுபோல்‌ இது 
என்கிறோம்‌. ஆம்‌ அதுவே இது என்று அடையாளம்‌ 
கொள்கிறோம்‌. நன்று தீதென்றும்‌ அழகென்றும்‌ 
அல்லதென்றும்‌ பகுக்கிறோம்‌. கடலில்‌ இருந்து 
கடலறிவோனாக பிரிகிறது அகம்‌. 


கலையென்பது கடலெனும்‌ கருத்திலிருந்து கடலை 
மீட்டெடுப்பது. கடல்கண்டு கண்ணாகி கருத்தழியும்‌ 
கணத்தை நிறுத்திவைப்பது. கடலென்றாகி கடலை 
அறிவது. வேதமுடிபென்பது கலைகளில்‌ முதற்கலை. 


இங்குள்ள அனைத்தும்‌ அது உறையும்‌ நிலைகள்‌. அது 
சொல்லும்பொருளுமென நின்றுள்ளது. சிலர்‌ 
பகன்‌ ஆத்மாவால்‌ ஆத்மாவை அறிகிறார்கள்‌. 

றர்‌ உலகியல்‌ யோகத்தால்‌ அதை அறிகிறார்கள்‌. பிறர்‌ 
செயல்யோகத்தால்‌ அறிகிறார்கள்‌. நிலையாயினும்‌ 
நடப்பதாயினும்‌ ஓருயிர்‌ பிறக்குமாயின்‌ அது கலமும்‌ 
கொள்பொருளும்‌ சேர்ந்தமையால்‌ பிறந்தது என்று அறிக! 


வேதமுடிபு வெறும்வியப்பை சொல்லென்றும்‌ 
கருத்தென்றும்‌ அவைநிலை என்றும்‌ ஆக்கும்‌ 
அறிவுச்செயல்‌. பகுத்தறிந்து வரையறுத்து அறிவன 
அனைத்துக்கும்‌ எதிர்நிலை. நிலைமயக்கி புறமழித்து 
இருமைவிலக்கி இன்மைவரை சென்று நின்று தன்னை 
நிறுவுவது. அவைகள்‌ அனைத்திலும்‌ அறிக, அறிதலைத்‌ 
துறந்து மேலும்‌ தெளிக என்றே அது அறைகூவும்‌. 


யானையை பெரிதென்றும்‌ கரியதென்றும்‌ 
கொம்பென்றும்‌ துதிக்கை என்றும்‌ இறப்பென்றும்‌ 
காண்பவர்‌ அதை அச்சமென்றே அறிவர்‌. யானையை 
விலங்கென்று காண்பவனே அதை ஆள்கிறான்‌. 
காடென்று காண்பவன்‌ அதற்கு நோய்நீக்குகிறான்‌. 
பாறையென்றும்‌ முகிலென்றும்‌ அதை காண்பவன்‌ 
அதை சொல்லில்‌ நிறுத்தும்‌ கவிஞனாகிறான்‌. துதிக்கை 
வண்டும்‌ யானையும்‌ ஒன்றென்று உணர்ந்தவனே 
முற்றிலும்‌ அச்சம்‌ ஒழித்து யானையை அறிபவன்‌. 


மண்‌, வான்‌, வயிறு என அனைத்துக்‌ கருக்களிலும்‌ 
பிறக்கும்‌ வடிவங்களனைத்திற்கும்‌ அந்த 
முழுமுதன்மையே அடிநிலை. அது விதை. அது தந்தை. 
முளைத்துப்பெருகிய அனைத்தும்‌ அதுவே. ஒன்றென்று 
அறிந்தவன்‌ பலவென்றானவற்றின்‌ நிலைகளை 
அறிந்தவன்‌. 


இங்குள அனைத்தும்‌ தங்கள்‌ இயல்புகளின்‌ 
பருவெளிப்பாடுகள்‌. இயல்புகளன்றி இயற்றுவதென 
வேறில்லை. மூன்றெனப்‌ பிரிந்து ஒன்று பிறிதை இயக்கி 
இங்கே இலங்குகின்றன பொருட்கள்‌. இயல்பென 
நின்றதை அறியாமல்‌ பொருட்களை அறிவது இயலாது. 
இயல்புகள்‌ பொருளென்றாகும்‌ விந்தையிலிருந்து 
எழுவதே வேதமுடிபு நோக்கி செல்லும்‌ வினா. 


விளங்கும்‌ அனைத்துக்கும்‌ விளங்கா நிலையென்று 
நிற்பதை அறிந்தமைந்தோன்‌ வீடுபெற்றவன்‌. 
மேழிபிடிக்கும்‌ ஆயிரவருக்கு கோள்சூழ்ந்து குறிசொல்ல 
ஒருவன்‌ போதும்‌. நோய்கொண்டோர்‌ ஆயிரவருக்கு 
நோய்முதல்நாடுவோன்‌ ஒருவன்‌ போதும்‌. 
இருமையிலுழலும்‌ பல்லாயிரம்‌ மானுடர்பொருட்டு 
ஒருவன்‌ ஒருமையிலமர்ந்தால்‌ போதும்‌. 
விடுதலைபெற்றோன்‌ என்புதசைக்‌ கூடென்று எழுந்த 
இறைச்சிலை. 


பித்தனுக்கும்‌ மெய்யனுக்கும்‌ பேசுநிலை ஒன்று. விழிகள்‌ 
வேறுவேறு. மெய்யிலமைந்தோன்‌ துயரற்றவன்‌. 


காண்கையிலும்‌ காணாதமைந்தவன்‌. அறிந்திருந்தாலும்‌ 
கனிந்தவன்‌. முனிவரே, அனைத்தையும்‌ 
பொறுத்தருள்வாள்‌ அன்னை. மானுடக்‌ 
குலமனைத்தையும்‌ பொறுத்தருள மானுடர்‌ சிலர்‌ 
என்றுமிருந்தாகவேண்டும்‌. 


அனைத்தையும்‌ புறக்கணித்தான்‌ போலே இருப்பான்‌. 
இயல்நிலைகளால்‌ சலிப்படையான்‌. இயல்புகளின்‌ 
மாறாச்‌ சுழல்‌ இது என்றெண்ணி தன்னுள்‌ அசைவற்று 
நிற்பான்‌. துன்பத்தையும்‌ இன்பத்தையும்‌ நிகராகக்‌ 
கொண்டோன்‌ தன்னிலையில்‌ அமைவான்‌. ஓட்டையும்‌, 
கல்லையும்‌, பொன்னையும்‌ நிகராகக்‌ காண்பான்‌. 
இனியவரிடத்தும்‌, இன்னாதாரிடத்தும்‌ நிகராக நடப்பான்‌. 
இகழ்ச்சியையும்‌ புகழ்ச்சியையும்‌ ஒன்றெனக்‌ கணிப்பான்‌. 
மதிப்பையும்‌ சிறுமையையும்‌ இணையெனக்‌ கருதுவான்‌. 
நண்பரிடத்தும்‌ பகைவனிடத்தும்‌ நடுநிலைமை 
பூணுவான்‌. விளைவுதரும்‌ எல்லா செயல்களையும்‌ 
துறப்பான்‌. அவனே இயல்புகளைக்‌ கடந்தவனென்று 
சொல்லப்படுகிறான்‌. அவன்‌ மானுடரிடத்தில்‌ எழுந்து 
பிரம்மத்தின்‌ முழுமையை சென்றடைந்தவன்‌. 


ஆயிரம்‌ முறை எம்பி ஒருமுறையே தொடுகிறது மானுடம்‌. 
மாவீரர்‌, பேரறிஞர்‌, மாகவிஞர்‌, அருங்கலைஞர்‌ 
பல்லாயிரம்‌ மானுடரின்‌ விழைவின்‌ நிறைவேற்றங்கள்‌. 
அவர்கள்‌ முடிவிலாதெழுக! 


அறிபடுபொருட்களனைத்தும்‌ எல்லைக்குட்பட்டவை. 
அறிபவன்‌ தன்‌ எல்லைக்குள்‌ நிற்பவன்‌. ஆகவே 
எல்லைக்குட்பட்ட அறிவையே இங்கு மானுடர்‌ 
அறியமுடியும்‌. எல்லைக்குட்பட்ட அனைத்தும்‌ 
எல்லையின்மையில்‌ அமைந்துள்ளன. 
எல்லையின்மையால்‌ வேலியிடப்பட்டவையே 
வடிவங்களனைத்தும்‌. எல்லைகடந்துசென்று 
எல்லையின்மையை அறிந்தமைதலே வேதமுடிபு. 


அறிவென அதை கொண்டவர்‌ அதன்‌ எல்லையின்மை 
கண்டு அஞ்சி எல்லைக்குள்‌ வந்து ஒடுங்கிக்கொள்கிறார்‌. 
வாழ்வென அதை கொண்டவர்‌ ஒவ்வொரு கணத்திலும்‌ 
அதன்‌ முடிவிலா திகழ்தலை உணர்ந்து ஆமென்று 
அமர்ந்திருக்கிறார்‌. 

சிற்றுண்மை எனக்‌ கொள்பவை அனைத்தும்‌ எத்தனை 
சிறியோருக்கும்‌ ஏதோ ஒருகணத்திலேனும்‌ பேருருக்‌ காட்டி 
பதறச்செய்யும்‌ என்று அறிக! முடிவிலி திறந்துகொள்ளாத 
தருணமேதும்‌ இங்கில்லை. அதில்‌ முட்டி பதைக்காமல்‌ 


எவரும்‌ வாழ்ந்தமைவதில்லை. முடிவிலி எழுந்த கணமே 
சிற்றுண்மைகள்‌ பேருண்மைகள்‌ என்றாகிவிடுகின்றன. 


அது வானில்‌ வேர்களும்‌ மண்ணில்‌ கிளைகளும்‌ 
கொண்ட மரம்‌. இலைகளும்‌ தளிர்களும்‌ மலர்களும்‌ 
கனிகளும்‌ என இங்கு தழைக்கிறது. அதன்‌ விதைகள்‌ 
வானில்‌ விதைக்கப்படுகின்றன. அதன்‌ சாறென ஓடுவது 
வானின்‌ ஊற்று. இங்கு ஒவ்வொரு இலையிலும்‌ மலரிலும்‌ 
சருகிலும்‌ வானம்‌ உள்ளது. 


[।age1இளைய யாதவரின்‌ கையசைவுக்கு ஏற்ப 
படமசைத்துக்‌ கொண்டிருந்த நாகம்‌ மெல்ல தலையை 
தரையில்‌ வைத்தது. அதன்‌ தலை நீண்டுசென்று 
துடிக்கும்‌ வாலை நோக்கியது. வாய்திறந்து அது தன்னை 
தான்‌ விழுங்கத்‌ தொடங்கியது. முனிவர்கள்‌ அதை 
நோக்கி நின்றிருந்தனர்‌. இறுகிச்‌ சுழியென்றாகி 
அதிர்ந்துகொண்டிருந்த நாகத்தை நோக்கி திகைத்து 
அமர்ந்திருந்த உதங்கரிடம்‌ இளைய யாதவர்‌ 
புன்னகையுடன்‌ சொன்னார்‌ “இங்கு வெறுமனே பிறந்து 
உண்டு உறங்கி ஈன்று வளர்த்து வென்று கொண்டு 
கொடுத்து வாழ்வதற்கும்‌ பேருண்மைகள்‌ 
தேவையாகின்றன, உதங்கரே.” 


உதங்கர்‌ அவரை வெறுமை நிறைந்த விழிகளால்‌ 
நோக்கினார்‌. “முன்பொருமுறை நாம்‌ சந்தித்தோம்‌, அன்று 
நீங்கள்‌ சர்மாவதியின்‌ கரையில்‌ தூமவனம்‌ என்னும்‌ 
காட்டில்‌ தவச்சாலை அமைத்திருந்தீர்கள்‌. நான்‌ 
அவந்தியிலிருந்து அவ்வழியே துவாரகைக்குச்‌ 
சென்றபோது என்னைக்‌ கண்டு குடிலில்‌ இருந்து 
கைகளை விரித்தபடி ஓடிவந்தீர்கள்‌. யாதவரே, இவ்வழி 
வருவீர்கள்‌ என எண்ணவுமில்லை. என்‌ பெரும்பேறு 
என்று கூவினீர்கள்‌” என்றார்‌ இளைய யாதவர்‌. “ஆம்‌” 
என்றார்‌ உதங்கர்‌. “நினைவுகூர்கிறேன்‌. அன்று நீங்கள்‌ 
களைத்திருந்தீர்கள்‌. உடன்‌ எவருமிலாது 
தனித்திருந்தீர்கள்‌.” 

இளைய யாதவர்‌ சொன்னார்‌. என்னை உங்கள்‌ குடிலுக்கு 
அழைத்துச்சென்றீர்கள்‌. தேனும்‌ கனியும்‌ தந்து 
புரந்தீர்கள்‌. பின்னர்‌ என்னருகே அமர்ந்து “சொல்க 
யாதவரே, அஸ்தினபுரியும்‌ இந்திரப்பிரஸ்தமும்‌ எப்படி 
உள்ளன? துரியோதனனும்‌ யுதிஷ்டிரனும்‌ நலமா? உங்கள்‌ 
தோழர்‌ அர்ஜுனன்‌ ஏன்‌ உடன்வரவில்லை? 
துவாரகையில்‌ உங்கள்‌ மைந்தர்கள்‌ 
மகிழ்ந்திருக்கிறார்களா?” என்று கேட்டீர்கள்‌. “நான்‌ 
இருபதாண்டுகளாக இக்காட்டில்‌ தவம்செய்கிறேன்‌. 


அங்கே நிகழ்வதென்ன என்று சொல்லும்‌ எவரும்‌ இங்கு 
வருவதுமில்லை” என்றீர்கள்‌. என்னுடன்‌ வந்த 
சூதனாகிய கிருதகேதுவிடம்‌ நிகழ்ந்ததைச்‌ சொல்லும்படி 
நான்‌ சொன்னேன்‌. 


கிருதகேது கிருஷ்ண துவைபாயன வியாசர்‌ இயற்றிய 
காவியத்தை விரித்துரைத்தான்‌. குருக்ஷேத்திரத்தில்‌ 
நிகழ்ந்த பெரும்போரையும்‌ அங்கே கெளரவப்படையினர்‌ 
இறந்து குவிந்ததையும்‌ அவர்களால்‌ பாண்டவப்படையும்‌ 
முற்றழிந்ததையும்‌ அவன்‌ சொன்னான்‌. தொடைபிளந்து 
துரியோதனன்‌ இறக்க நெஞ்சுடைந்து துச்சாதனன்‌ மாய 
கர்ணனும்‌ ஜயத்ரதனும்‌ சல்யரும்‌ மாண்ட செய்தியை 
கூறினான்‌. 


பீஷ்மரும்‌ துரோணரும்‌ மடிந்ததைச்‌ சொல்லிக்‌ கேட்டதுமே 
நீங்கள்‌ சினந்து எழுந்தீர்கள்‌. அருகிருந்த 
குடுவையிலிருந்து நீரை எடுத்து என்னை நோக்கி ஓங்கி 
“இரக்கமில்லாதவனே, என்னவென்று நினைத்தாய்‌ 
மானுடரை? பல்லாயிரங்களின்‌ குருதியின்மேல்‌, 
தந்தையரும்‌ ஆசிரியரும்‌ விழுந்த களத்தின்‌ மேல்தான்‌ 
நிலைநாட்டப்படவேண்டுமா உனது சொல்‌? 
எண்ணியிருந்தால்‌ நீ தடுத்திருக்கக்கூடிய அழிவல்லவா 
இது?” என்று கூச்சலிட்டபடி என்னை நோக்கி வந்தீர்கள்‌. 
கண்களில்‌ நீர்வழிய “இதோ உன்மேல்‌ 
தீச்சொல்லிடுகிறேன்‌” என்று வீசமுற்பட்டீர்கள்‌. 


நான்‌ “அந்த நீரில்‌ குருதியில்லையேல்‌ என்னை 
முனியுங்கள்‌, உதங்கரே” என்றேன்‌. கையைத்‌ தூக்கி 
நோக்கி திகைத்து “இது என்ன?” என்று நீங்கள்‌ 
கூவினீர்கள்‌. கையை உதறியபடி பின்னால்‌ சென்று “இது 
உன்‌ மாயம்‌. என்‌ விழிமயக்கு” என்று கூச்சலிட்டீர்கள்‌. 
“முனிவரே, அறமென்று ஒன்றை நீங்கள்‌ எப்போதேனும்‌ 
உங்களுக்காகவேனும்‌ வகுத்துக்கொண்டீர்கள்‌ என்றால்‌ 
அக்குருதியை தொட்டுவிட்டீர்கள்‌” என்றேன்‌. “இல்லை 
இல்லை” என்று கூவியபடி திரும்பி ஓடினீர்கள்‌. 


அன்று முழுக்க உங்கள்‌ குடிலில்‌ நான்‌ அமர்ந்திருந்தேன்‌. 
மறுநாள்‌ காலையில்‌ குடில்முற்றத்தில்‌ நடுங்கும்‌ உடலும்‌ 
விழிநீர்‌ வழியும்‌ கண்களுமாக வந்து நின்றிருந்தீர்கள்‌. 
நான்‌ இறங்கி வெளியே வந்தபோது கைகளைக்‌ 
கூப்பியபடி “நான்‌ தொட்ட அனைத்தும்‌ 
குருதிவடிக்கின்றன. நதிப்பெருக்கே குருதியென 
ஓடுகிறது” என்றீர்கள்‌. அருகணைந்து “முனிவரே, அறம்‌ 
போலவே மறமும்‌ மாற்றிலாதது. அறத்தையும்‌ 
மறத்தையும்‌ அந்தந்தத்‌ தருணங்களில்‌ நிறுத்தி 


நோக்குவதன்‌ பிழையே உங்கள்‌ உணர்ச்சிகள்‌. 
ஒவ்வொன்றையும்‌ தாங்கி நின்றிருக்கும்‌ முடிவிலியை 
உணர்ந்தவருக்கு அறமும்‌ மறமும்‌ ஒரு நிகழ்வின்‌ இரு 
முகங்களே” என்றேன்‌. 


“ஆம்‌, இதை நீங்கள்‌ எனக்கு முன்பொருமுறை 
நைமிஷாரண்யத்தின்‌ குடிலில்‌ வைத்து 
சொல்லியிருந்தீர்கள்‌ என்றீர்கள்‌. நான்‌ வருக என உங்கள்‌ 
தோளைத்‌ தொட்டேன்‌” என்றார்‌ இளைய யாதவர்‌. 
உதங்கர்‌ “ஆம்‌, நினைவுறுகிறேன்‌. அந்தக்‌ கணம்‌ நான்‌ 
கண்டதென்ன?” என்று கூவியபடி எழுந்தார்‌. 
“பிறிதொன்று. பேருரு, அலகிலி. யாதவரே, அது என்ன?” 
இளைய யாதவர்‌ புன்னகையுடன்‌ “அறியப்படுவது” 
என்றார்‌. “அனைத்துச்‌ சொற்களுமானது. சொல்‌ கடந்தது” 
என்றார்‌ உதங்கர்‌. 


“பின்னர்‌ அதை எண்ணி எண்ணி 
தொகுத்துக்கொண்டேன்‌. கோடிகோடி பாடல்கள்‌ கொண்ட 
பெருங்காவியம்‌. அதில்‌ இனித்து இனித்து 
கடந்துசென்றேன்‌. கோடிகோடிகோடி சொற்களால்‌ ஆன 
வேதம்‌. அதன்‌ இசையில்‌ ஆழ்ந்தேன்‌. ஒரு தருணத்தில்‌ 
அஞ்சி ஆசிரியரே, ஆசிரியரே என்று கூச்சலிட்டேன்‌. 
அனைத்து அணிகளிலும்‌ சொற்களிலும்‌ என்னை 
அறைந்துகொண்டு அலறினேன்‌. ஒரு சொல்லிடைவெளி 
வழியாக வெளியே வந்துவிழுந்தேன்‌. அது சாந்தீபனியின்‌ 
குருநிலை. அலறியபடி குடிலுக்குள்‌ ஓடிச்சென்றேன்‌. 
அங்கே ஆசிரியருக்கான பீடத்தில்‌ அமர்ந்து நீங்கள்‌ 
மாணாக்கர்களுக்கு பாடம்‌ 
சொல்லிக்கொண்டிருந்தீர்கள்‌.” 


“ஆம்‌, நீங்கள்‌... நீங்கள்‌ கற்பித்துக்கொண்டிருந்தது 
வேதம்‌. உங்கள்‌ முகம்‌ வேதவியாசருடையதெனத்‌ 
தோன்றியது. நான்‌ உங்கள்‌ காலடிகளில்‌ விழுந்து 
என்னை காத்தருள்க ஆசிரியரே, நான்‌ அழிந்து 
மறையவிருக்கிறேன்‌, என்னை அணைத்து அருகமையச்‌ 
செய்க என்றேன்‌. அஞ்சற்க என உங்கள்‌ கை என்‌ 
தலையைத்‌ தொட்டது” என்றார்‌ உதங்கர்‌. பின்னர்‌ 
“ஆனால்‌ அது கனவு. நான்‌ உங்கள்‌ முன்‌ நின்றிருந்தேன்‌. 
நீங்கள்‌ புன்னகைத்தீர்கள்‌. யாதவரே, என்‌ சித்தம்‌ 
மயங்குகிறது. என்னுடன்‌ இருங்கள்‌ என்றேன்‌. ஆம்‌ 
என்றீர்கள்‌. அனைத்துப்‌ பாலையிலும்‌ நீரென வருக 
ஆசிரியரே என உங்கள்‌ கைகளை பற்றிக்கொண்டேன்‌. 
ஆம்‌ என்று என்னை அணைத்துக்கொண்டீர்கள்‌” 
என்றார்‌. 


இளைய யாதவர்‌ “பிறகொருமுறை நான்‌ உங்களுக்கு 
நீருடன்‌ வந்தேன்‌. துவாரகையின்‌ பாதையில்‌ 
பெரும்பாலை நிலத்தில்‌ நீங்கள்‌ தனித்து 
வழிதவறியபோது” என்றார்‌. உதங்கர்‌ திகைப்புடன்‌ 
நோக்கிக்கொண்டு அமர்ந்திருந்தார்‌. அவர்‌ இளைய 
யாதவரிடம்‌ உரையாடவில்லை, அவ்விழிகளினூடாக 
எண்ணங்கள்‌ தன்னுள்‌ புகுகின்றன என மயங்கினார்‌. 
“கணிக்கும்தோறும்‌ திசைகள்‌ மயங்க, செல்லும்தோறும்‌ 
பாதைகள்‌ பின்னி விரிய, கூவிய குரல்‌ முடிவிலா 
விரிவில்‌ ஓசையின்மை என்றாக 
சென்றுகொண்டிருந்தீர்கள்‌. எங்கும்‌ ஒரு இலைநிழல்கூட 
இல்லை. வெய்யோன்‌ விரிந்த மணல்வெளியில்‌ 
அனலெழுந்தது. விடாய்கொண்டு நாநீட்டி முதுகு 
வளைய விழுந்தும்‌ எழுந்தும்‌ சென்றீர்கள்‌.” 


“நீர்‌ நீர்‌!” என உங்கள்‌ உள்ளம்‌ ஓலமிட்டது. உதடுகள்‌ 
உலர்ந்து ஒட்டியிருந்தன. “வானமே அளிகொள்க. 
மண்ணே கனிவுகூர்க. நான்‌ இறந்துகொண்டிருக்கிறேன்‌” 
என்று அரற்றினீர்கள்‌. கால்தளர்ந்து விழுந்து எழ 
முடியாமலானபோது என்‌ சொற்கொடையை 
நினைவுகூர்ந்தீர்கள்‌. “பாதவரே, நீரென்று வருக!” என்று 
கூவினீர்கள்‌. அப்போது கானல்‌ அலைந்த 
பாலைவிரிவின்‌ தொலைவான்‌ கோட்டில்‌ ஒரு 

ர ர. கண்டீர்கள்‌. அணுகிவந்தவன்‌ ஒரு 
பாலை வேடன்‌. அவனைச்‌ சூழ்ந்து வந்தன எட்டு 
வேட்டைநாய்கள்‌. 


அவன்‌ உங்களை அணுகி குனிந்து நோக்கினான்‌. அவன்‌ 
வியர்வைச்சொட்டுகள்‌ உங்கள்‌ நெற்றிமேல்‌ விழுந்தன. 
இமைகள்‌ அதிர, விழிநீர்‌ கசிய மேலே நோக்கினீர்கள்‌. 
உங்கள்‌ நாவை நோக்கியபின்‌ அவன்‌ தன்‌ மாட்டுத்தோல்‌ 
நீர்ப்பையை எடுத்தான்‌. வேட்டைக்குருதியும்‌ சேறும்‌ 
கலந்த நீர்‌ அதற்குள்‌ இருந்தது. அதை உங்கள்‌ நாவுக்கு 
அவன்‌ சரித்தான்‌. ஒரு கையை ஊன்றி ஒருக்களித்து 
எழுந்து “விலகு, காட்டாளனே! உன்‌ இழிநீருண்டு 
க விழையவில்லை நான்‌” என்றீர்கள்‌. 

அக்கணமே மயங்கி விட்டீர்கள்‌. 


அவன்‌ சற்றுநேரம்‌ நோக்கி நின்றிருந்தான்‌. பின்னர்‌ தன்‌ 
நாய்களிடம்‌ சீழ்க்கையால்‌ ஆணையிட்டான்‌. அவை 
எட்டுத்‌ திசைகளுக்கும்‌ பாய்ந்தன. மிக அப்பால்‌ 
துணைவருடன்‌ சென்றுகொண்டிருந்த 
வணிகனொருவனைச்‌ சென்று கவ்வி குரைத்தது ஒரு 
நாய்‌. அவன்‌ அந்நாயின்‌ அழைப்பை ஏற்று உங்களை 
அணுகிவந்தான்‌. வேடன்‌ உங்களை வணிகர்குழுவிடம்‌ 


வெம்மையூட்டினர்‌. அவள்‌ மலர்ந்த முகத்துடன்‌ 
புன்னகைக்கும்‌ உதடுகளுடன்‌ இசைகேட்டு 
தன்னிலையழிந்தவள்‌ போல, தெய்வசன்னிதியில்‌ 
பித்துகொண்ட பக்தன்போல கிடந்தாள்‌. பாண்டு 
மருத்துவச்சியை அழைத்து வந்தான்‌. “ஆம்‌, மைந்தன்‌ 
வரப்போகிறான்‌” என்றாள்‌ அவள்‌. 


அது ஸ்ரீமுக ஃபால்குன மாதம்‌. உத்தர நட்சத்திரம்‌ என்று 
பாண்டு எண்ணிக்கொண்டான்‌. குளிர்காலம்‌ 
வந்தபின்னர்‌ அன்றுதான்‌ முதல்முறையாக சூரியன்‌ 
கிழக்கு வானில்‌ எழுந்தான்‌. முதலில்‌ மலைச்சிகரங்கள்‌ 
சூடிய பனிமுடிகள்‌ பொன்னொளி கொண்டன. பின்னர்‌ 
புஷ்பவதியின்‌ கரையிலும்‌ மலைச்சரிவுகளிலும்‌ பரவிய 
பனி பொற்சுடராக மாறியது. அந்தமலைச்சரிவே ஒரு 
பொன்னிறப்பாத்திரமாக மின்னுவதை குகைவாயிலில்‌ 
நின்று பாண்டு கண்டான்‌. தானம்‌ கொள்ள விண்ணை 
நோக்கி வைக்கப்பட்ட பொற்கலம்‌. 


நடுமதியத்தில்‌ குந்தி மைந்தனை ஈன்றாள்‌. குகை 
வாயிலில்‌ நின்ற மாண்டூக்யர்‌ அவனிடம்‌ “பூர்வ 
ஃபால்குனமும்‌ உத்தர ஃபால்குனமும்‌ இணையும்‌ வேளை. 
மாமனிதர்கள்‌ பிறப்பதற்காகவே காலம்‌ வைத்திருக்கும்‌ 
வாழ்த்தப்பட்ட கணம்‌” என்றார்‌. பாண்டு அப்போது 
வெளியே வியப்பொலிகள்‌ எழுவதைக்‌ கேட்டான்‌. 
அவர்கள்‌ வெளியே வந்து பார்த்தபோது குகைகளில்‌ 
இருந்த அனைவருமே வந்து பாறைகள்‌ மேல்‌ நின்று 
கூச்சலிடுவதைக்‌ கண்டனர்‌. உச்சிவானில்‌ திகழ்ந்த 
சூரியனுக்குக்‌ கீழே அங்கிருந்த பன்னிரு பனிமலைச்‌ 
சிகரங்களிலும்‌ பன்னிரண்டு சூரியவடிவங்கள்‌ 
தோன்றியிருந்தன. 


ஒப்படைத்துவிட்டு அகன்றான்‌. அவனிடமிருந்த நீரை 
அருந்தி நீங்கள்‌ உயிர்பிழைத்தீர்கள்‌. 


அந்த நீர்‌ தேனைவிட இனிமை கொண்டிருந்தது. 
ஒவ்வொரு துளியிலும்‌ முழுதுடலும்‌ தித்தித்தது. 
கண்விழித்ததும்‌ அவ்வணிகனின்‌ கைகளை 
பற்றிக்கொண்டு விழிநீர்‌ வடித்தீர்கள்‌. அக்குடுவையை 
வாங்கி அதிலிருந்த தெளிந்த நீரை துளித்துளியென 
அருந்தினீர்கள்‌. ஒரு சொட்டு மணவில்‌ உதிர்ந்தபோது 
உளம்பதறினீர்கள்‌. தீர்ந்துவிடக்கூடாதென்று உடனே 
மூடிவிட்டீர்கள்‌. அக்குடுவையை அசைத்து அசைத்‌ 
அவ்வொலியை இசையெனக்‌ கேட்டு மகிழ்ந்தீர்கள்‌. ரின்‌ 

யிரம்‌ பெயர்களை சொல்லிச்‌ சொல்லி தெய்வமென 
வழுத்தினீர்கள்‌. நீரை வழுத்தும்‌ செய்யுட்களை 
நினைவுகூர்ந்து அரற்றிக்கொண்டீர்கள்‌. பிறர்‌ 
கொள்ளலாகாதென்று மார்புடன்‌ தழுவிக்கொண்டு 
உறங்கினீர்கள்‌. துயிலில்‌ நீலநீர்‌ பெருகிய ஏரியொன்றில்‌ 
விழுந்து மூழ்கி எழுந்து திளைத்தீர்கள்‌. 


பின்னர்‌ அவ்வணிகக்‌ குழுவுடன்‌ இணைந்து 
துவாரகைக்கு என்னைக்‌ காண வந்தீர்கள்‌. என்னைக்‌ 
கண்டதுமே பாய்ந்துவந்து கைநீட்டி “யாதவரே, நீர்‌ 
சொன்ன சொல்லை காக்கவில்லை. என்‌ பாலையில்‌ 
நீருடன்‌ வரவில்லை” என்றீர்கள்‌. “உதங்கரே, 
இருமுறையும்‌ நானே நீரை அனுப்பினேன்‌. முதல்முறை 
எட்டு வசுக்களுடன்‌ இந்திரன்‌ வந்தான்‌. அவன்‌ கலத்தில்‌ 
இருந்தது விண்ணின்‌ அமுது. நீங்கள்‌ அதை 
மறுதலித்தீர்கள்‌. எனவே மறுமுறை சோமன்‌ மதுவுடன்‌ 
வந்தான்‌. அதை அருந்தியே உயிர்‌ கொண்டீர்கள்‌” 
என்றேன்‌. 


“ஆம்‌, அது சோம மதுவின்‌ இனிமை” என்றீர்கள்‌. பின்னர்‌ 
சினத்துடன்‌ விழிதாக்கி “குருதியும்‌ சேறுமாகத்தான்‌ 
அமுது எனக்கு அளிக்கப்படவேண்டுமா?” என்று 
கேட்டீர்கள்‌. “அது விண்ணிலிருந்து வருவது. என்றும்‌ 
அவ்வாறே இருந்துள்ளது. மண்ணில்‌ ஊறுவது சோமமே” 
என்றேன்‌. என்னை நோக்கிக்கொண்டு நின்றபோது 
உங்கள்‌ விழிகள்‌ ஒளிகொள்ள உதடுகள்‌ நடுங்குவதை 
கண்டேன்‌. “அது பூமியுள்‌ புகுந்து உயிர்களை தன்‌ 
ஆற்றலால்‌ தாங்குகிறது. சாறென்றாகி சோமமென ஊறி 
அனைத்துப்‌ பசுமைகளையும்‌ வளர்க்கிறது” என்றேன்‌. 
“ஆம்‌” என்று தலையசைத்தீர்கள்‌. 


உதங்கர்‌ விழித்துக்கொண்டு சுற்றி நின்றவர்களை 
பார்த்தார்‌. அவர்கள்‌ ஒவ்வொருவரும்‌ 


விழித்துக்கொள்வதைக்‌ கண்டபின்‌ திடுக்கிட்டு நாகத்தை 
நோக்கினார்‌. ஒரு சிறு நிழல்புள்ளியாக அது மண்ணில்‌ 
பதிந்திருந்தது. நோக்க நோக்கச்‌ சிறிதாகி மறைந்தது. 
“குருதியையும்‌ சேற்றையும்‌ அருந்தும்‌ பெருவிடாயை 
அடைவதே கற்றல்‌ என்று உணர்ந்தேன்‌, யாதவரே. 
விடைகொடுங்கள்‌” என்று கைகூப்பியபடி 
எழுந்துகொண்டார்‌. “நன்று, தொடர்க!” என இளைய 
யாதவர்‌ வாழ்த்தினார்‌. முனிவர்கள்‌ கைகூப்பி வணங்கி 
இளைய யாதவரிடம்‌ விடைபெற்றனர்‌. 

பகுதி பதினொன்று : முழுமை 


[ஙagelநறைமிஷாரண்யத்திற்கு வெளியே வந்த யமன்‌ 
ஒவ்வொரு அடிக்கும்‌ நின்று மூச்சிரைத்து மரங்களை 
பற்றிக்கொண்டு நடந்தார்‌. தென்மேற்கு ஆலயமுகப்பை 
அடைந்ததும்‌ நிலத்தில்‌ அமர்ந்து கைகளை 
ஊன்றிக்கொண்டார்‌. அவரை அணுகிய காலனாகிய 
ஓங்காரன்‌ “அரசே, இனி ஆணை என்ன?” என்றான்‌. 
சலிப்புடன்‌ கையை வீசி யமன்‌ “என்‌ சொற்களனைத்தும்‌ 
முடிந்துவிட்டன என்னும்‌ நிலையை அறிகிறேன்‌. இனி 
நான்‌ அறியவோ, உணரவோ ஏதுமில்லை” என்றார்‌. 


“அவ்வண்ணமென்றால்‌ நாம்‌ கிளம்பலாமே?” என்றான்‌ 
ஓங்காரன்‌. சீற்றத்துடன்‌ தலைதூக்கி நோக்கி “அல்ல. 
சொல்லவிந்து என்‌ அகம்‌ ஒழிந்திருந்தால்‌ என்‌ உடல்‌ ஏன்‌ 
இத்தனை எடைகொண்டிருக்கிறது? ஏன்‌ நான்‌ 
களைத்துச்‌ சரிகிறேன்‌?” என்றார்‌ யமன்‌. ஓங்காரன்‌ “ஆம்‌, 
அதையே நானும்‌ எண்ணினேன்‌. வினா ஒழிந்தவர்கள்‌ 
விடுதலை பெறுகிறார்கள்‌. விடையென்பது 
தளையறுத்தலே” என்றான்‌. 


“நான்‌ அறிந்தாகவேண்டிய ஒன்று எஞ்சியிருக்கிறது. 
இதுவரை அறிந்த அனைத்தையும்‌ தன்னுள்‌ அடக்கியது. 
அதை அறிந்தால்‌ இவையெதையும்‌ 
அறியவேண்டியதில்லை. இவையனைத்தையும்‌ 
அறிந்தால்‌ மட்டுமே அதை சென்றடைய முடியும்‌” என்றார்‌ 
யமன்‌. “அதை என்னிடமிருந்து மறைப்பது யார்‌? இளைய 
யாதவனா? அவனை நாடிவருபவர்களா? அல்லது 
நானேதானா?” ஓங்காரன்‌ “அரசே, இதுவரை 
கலம்நோக்கியே இடப்பட்டது” என்றான்‌. 


யமன்‌ “ஆம்‌, காலர்கள்‌ அனைவரும்‌ என்னருகே வருக!” 
என்றார்‌. ஒன்றிலிருந்து ஒருகோடி நூறாயிரம்கோடி எனப்‌ 
பெருகும்‌ காலவடிவர்கள்‌ அவரைச்‌ சூழ்ந்து நிழல்களென 
பரவினர்‌. “செல்க, இப்புவியில்‌ வாழும்‌ அனைத்து 
மானுடரையும்‌ அகம்புகுந்து நோக்குக! இத்தருணத்தில்‌ 
இளைய யாதவனை சந்தித்தேயாகவேண்டும்‌ என்று 
வெம்பிக்கொண்டிருப்பவர்‌ யார்‌ என்று நோக்குக! 
சந்திக்கவில்லை என்றால்‌ உயிர்துறக்கும்‌ உச்சத்தில்‌, 
பிறிதொன்று இப்புவியில்‌ இல்லை என்னும்‌ குவிதலுடன்‌ 
இருப்பவர்கள்‌. அவர்களாகி நான்‌ செல்வேன்‌. விரைக!” 


“ஆனால்‌ இதுவரை இங்கு வந்தவர்கள்‌ கேட்காத 
வினாவை அவர்கள்‌ கொண்டிருக்கவேண்டும்‌. இதுவரை 
வந்தவர்கள்‌ கேட்டவற்றுக்குமேல்‌ அவர்கள்‌ வினா 
கொண்டிருக்கவேண்டும்‌” என்று யமன்‌ சொன்னார்‌. 
விமுகை என்னும்‌ காலகை “அதை காலத்தூதர்‌ 
எவ்வண்ணம்‌ அறியலாகும்‌, அரசே?” என்றாள்‌. 
“உள்ளத்திலுள்ளதை உடல்‌ காட்டும்‌. உச்சம்கொண்ட 
வினா என்பது நாண்‌ வில்லை என அவ்வுடலை 
வளைத்திருக்கும்‌” என்றார்‌ யமன்‌. “இங்கு வந்த 
அனைவரும்‌ அவர்கள்‌ அடைந்த வலியாலேயே 
அடையாளம்‌ காணப்பட்டனர்‌. வலியைத்‌ தேடிச்‌ செல்க!” 


அவர்கள்‌ சென்று மீண்டனர்‌. ஓசையின்றி வணங்கி 
நின்றனர்‌. “என்ன?” என்று யமன்‌ கேட்டார்‌. 
“பொறுத்தருள்க அரசே, நீங்கள்‌ குறிப்பிட்டவண்ணம்‌ 
இப்புவியில்‌ இக்கணத்தில்‌ எவருமில்லை” என்றான்‌ 
தலைமைக்‌ காலனாகிய திரிகாலன்‌. “இன்று 
பாரதவர்ஷத்தில்‌ பல இலக்கம்‌ மானுடர்‌ அவனையே 
எண்ணிக்கொண்டிருக்கிறார்கள்‌. பல்லாயிரம்‌ விழிகள்‌ 
துயிலாமல்‌ அவன்‌ நினைவில்‌ 
நிலைகொண்டிருக்கின்றன. விழிநீர்‌ வடிக்கின்றன சில. 
நெஞ்சுலைய மூச்செறிகின்றன சில. ஆனால்‌ அவை 
வினவுவன அனைத்தும்‌ சொல்லப்பட்டுவிட்டவற்றுள்‌ 
அடங்கும்‌. அப்பாலெழும்‌ வினாவுடன்‌ எவருமில்லை.” 


“மீண்டும்‌ செல்க... எளியோர்‌, நோயுற்றோர்‌, பித்தர்‌, பேயர்‌ 
என ஒருவர்‌ எஞ்சாமல்‌ அவனை எண்ணுவோர்‌ 
அனைவரையும்‌ தொட்டுவருக” என்று யமன்‌ கூவினார்‌. 
மீண்டு வந்த காலர்கள்‌ தலைவணங்கி நிற்க திரிகாலன்‌ 
“மீண்டும்‌ அதுவே எங்கள்‌ சொல்‌, அரசே. அவ்வண்ணம்‌ 
எவருமில்லை” என்றான்‌. “செல்க, இளமைந்தர்‌, 
முலைச்சுவை மாறாக்‌ குழவியர்‌ என அனைத்து 
மானுடரையும்‌ தொட்டு மீள்க!” என்றார்‌. அவர்கள்‌ 
திரும்பி வந்து அதையே சொல்ல மலைத்து சிறிது நேரம்‌ 
நோக்கியபின்‌ அவர்களை செல்லும்படி 
கையசைத்துவிட்டு தசைகளனைத்தும்‌ சோர்வுற்று தளர 
அங்கேயே படுத்தார்‌. 


அகலே நின்று நோக்கிய திரிகாலன்‌ அணைந்து வணங்கி 
“நாம்‌ மீள்வதன்றி வேறுவழியில்லை, அரசே” என்றான்‌. 
“நான்‌ வந்த பணி முடிவடையாது மீள்வதில்லை. 
காலத்தின்‌ உரிமையாளன்‌ நான்‌. ஆனால்‌ கேள்விகளால்‌ 
சுமைகொண்ட காலம்‌ எனக்கு நஞ்சு. இல்லை, நான்‌ 
இங்கிருந்து எழப்போவதில்லை...” என்று யமன்‌ 
சொன்னார்‌. அவர்கள்‌ வணங்கி அப்பால்‌ விலகினர்‌. 


அங்கே நின்றபடி ஐயமும்‌ துயரமும்‌ கொண்டு நோக்கினர்‌. 


திரிகாலன்‌ சென்று சொல்ல சற்றுநேரத்தில்‌ யமனின்‌ 
உடன்பிறந்தாள்‌ யமி அங்கே தோன்றினாள்‌. யமனின்‌ 
அருகே அமர்ந்து “மூத்தவரே, இங்கு இவ்வண்ணம்‌ 
காத்திருப்பதில்‌ பொருளில்லை. அங்கு போர்‌ 
சூழ்ந்துகொண்டிருக்கிறது. அவன்‌ நெடுநாட்கள்‌ 
அங்கிருக்கமாட்டான்‌” என்றாள்‌. “என்‌ காலத்தை 
என்னால்‌ விரும்பியபடி மாற்றிக்கொள்ளமுடியும்‌ என நீ 
அறிவாய்‌” என்றார்‌ யமன்‌. “ஆமாம்‌, ஆனால்‌ 
முடிவிலியை இங்கே கணமெனச்‌ சுருக்கி 
அமைந்திருப்பது அறிவுடைமை அல்ல” என்றாள்‌. 


சினத்துடன்‌ எழுந்த யமன்‌ “செல்க, உன்‌ சொற்களைக்‌ 
கேட்க நான்‌ சித்தமாக இல்லை!” என்று கூவினார்‌. 
அவரை சினம்கொள்ளச்‌ செய்யவே அதை அவள்‌ 
கேட்டிருந்தாள்‌. சினம்‌ அசைவை உருவாக்குகிறது. 
அமைந்த பொருளைவிட அசையும்‌ பொருளை 
நகர்த்துவதே எளிது. யமி புன்னகையுடன்‌ “நீங்கள்‌ 
செல்லும்‌ இந்த வழி முற்றாக மூடிவிட்டிருக்கிறது என்றால்‌ 
பிறிதொரு வழியை நாடுவதல்லவா நன்று?” என்றாள்‌. 


யமன்‌ விழிசுருக்கி நோக்க அவள்‌ நயக்கும்‌ 
புன்னகையுடன்‌ மென்குரலில்‌ “இது முடிவுற்றதென்றால்‌ 
நேர்‌ எதிரான வழிகளை நாடுக! இத்தருணத்தில்‌ எவர்‌ 
இளைய யாதவனை முற்றாக வெறுக்கிறாரோ, எவர்‌ 
சினமும்‌ கசப்பும்‌ உச்சம்கொள்ள 
எரிந்துகொண்டிருக்கிறாரோ அவராகிச்‌ சென்று 
வினவுக!” என்றாள்‌ யமி. யமன்‌ கசப்புடன்‌ புன்னகைத்து 
“நீ எதையும்‌ புரிந்துகொள்ளவில்லை. இங்கு இதுவரை 
வந்தவர்களில்‌ ஒருவர்‌ தவிர பிற அனைவருமே விருப்பும்‌ 
வெறுப்பும்‌ இரு பக்கமும்‌ இணைநிலையில்‌ இருக்க அந்த 
முனையில்‌ நின்றபடி அவனிடம்‌ வினவியவர்கள்தான்‌” 
என்றார்‌. 


யமி “ஆம்‌, அவ்வாறுதான்‌ இருக்கவியலும்‌” என்றாள்‌. 
பின்னர்‌ “இன்னொரு நேர்‌எதிர்‌ கோணமும்‌ உள்ளது” 
என்றாள்‌. “சொல்‌” என்பதுபோல யமன்‌ கையசைத்தார்‌. 
“அவனைச்‌ சந்திக்க விழைபவர்களை இதுவரை 
தேடினீர்கள்‌. அவன்‌ சந்திக்க விழைபவர்களை 
தேடலாமே?” என்றாள்‌. யமன்‌ எரிச்சலுடன்‌ “என்ன 
சொல்கிறாய்‌? அவனிடம்‌ வினவ விரும்புபவர்களையே 
தேடுகிறேன்‌. அவை என்‌ வினாக்களாக 
அமையவேண்டும்‌ என்பதனால்‌” என்றார்‌. 


“ஆனால்‌ நீங்கள்‌ பெறுவது அவனுடைய 
மறுமொழிகளை” என்றாள்‌ யமி. “இன்னும்‌ அவனிடம்‌ 
மறுமொழிகள்‌ எஞ்சியிருக்கலாம்‌. அவற்றைச்‌ சொல்ல 
அவன்‌ ஒருவரை தேடிக்கொண்டிருக்கலாம்‌ அல்லவா?” 
யமன்‌ குழப்பத்துடன்‌ நோக்க “கேட்கப்படாத 
வினாவுக்கான விடை என ஒன்று எஞ்சியிருக்கலாம்‌” 
என்று அவள்‌ தொடர்ந்தாள்‌. “அவற்றுக்கான 
கேள்விகளுடன்‌ எவருமில்லை என்றாலும்‌ அந்த 
விடைகள்‌ அவனிடமிருக்கும்‌.” 


யமன்‌ “ஆம்‌” என்று தலையசைத்தார்‌. பின்னர்‌ திரும்பி 
திரிகாலனை அழைக்க கைதாக்கினார்‌. யமி “அவர்கள்‌ 
அவனை அணுகவியலாது” என்று தடுத்தாள்‌. “அவனை 
அணுகுவது எனக்கே எளிது, மூத்தவரே” என்றாள்‌. யமன்‌ 
புருவம்‌ சுருக்கி நோக்க அவள்‌ புன்னகையுடன்‌ 
“இடக்கால்‌ நகத்தில்‌ அம்புபட்டு உயிர்‌ நெற்றிப்பொட்டில்‌ 
குவிந்திருக்கையில்‌ அணுகி அத்துளியைத்‌ தொட்டு 
உதிரச்செய்பவள்‌ நான்‌. அவனை விண்ணுக்குக்‌ 
கொண்டுசெல்ல பணிக்கப்பட்டவள்‌” என்றாள்‌. யமன்‌ 
சிரித்து “ஆம்‌, பெண்குரல்‌ கேட்டாலொழிய அவன்‌ 
உடன்வரமாட்டான்‌” என்றார்‌. “செல்க!” என அவள்‌ 
தோளில்‌ தட்டினார்‌. 


யமி அக்கணமே மறைந்து மீண்டும்‌ தோன்றினாள்‌. 
“சொல்க!” என்று யமன்‌ சொன்னார்‌. “அவன்‌ 
நிலையழிந்தவனாக குடில்முற்றத்தில்‌ 
உலவிக்கொண்மருந்தான்‌. விண்‌ நிறைத்திருந்த 
மீன்களை நோக்கியபடி சற்றுநேரம்‌ நின்றான்‌. பின்னர்‌ 
கைகளை வீசி தனக்கே என சில சொல்லிக்கொண்டான்‌. 
மீண்டும்‌ விரைவழிந்த காலடிகளுடன்‌ நடந்தான்‌. 
சினமோ உளக்கொந்தளிப்போ என உடல்‌ அசைவுகள்‌ 
காட்டின” என்றாள்‌ யமி. “அவன்‌ தன்‌ குடிலுக்குள்‌ 
நுழைந்தபோது சுடர்விளக்கின்‌ ஒளியில்‌ அவனுடைய 
நிழலென நான்‌ அவனுக்குப்‌ பின்னால்‌ தோன்றினேன்‌.” 


“அவன்‌ திரும்பியபோது என்னை கண்டான்‌. 
அந்நிழலின்‌ அழகைக்‌ கண்டு அவன்‌ வியந்து 
நின்றபோது நான்‌ பெண்ணுருக்கொண்டேன்‌. அவன்‌ 
விழைவுகொண்டு புன்னகைத்தபோது அவன்‌ 
விழிகளினூடாக உள்ளே நுழைந்தேன்‌” என்றாள்‌ யமி. 
“தாமரை இதழ்களுக்குள்‌ வண்டு என. அதன்‌ மகரந்த 
மையத்தை அடைந்தேன்‌. அம்மலரென அங்கிருந்தேன்‌. 
கோடிக்கோடி ஊழிக்காலம்‌ அங்கே இருந்தேன்‌. பின்னர்‌ 
இங்கே வரவேண்டுமென்று உணர்ந்து விழித்துக்கொண்டு 
என்‌ சிறகைவிரித்து மீண்டேன்‌.” 


யமன்‌ “ஆம்‌, அவன்‌ வியக்கும்‌ பெண்ணழகெல்லாம்‌ 
அவனுடைய தோற்றங்களே” என்றார்‌. “அரசே, அவன்‌ 
எண்ணிக்கொண்டிருந்த மனிதரை அறிந்தேன்‌. அவர்‌ 
பெயர்‌ சுகர்‌. தொன்மையான சுககுலத்தவளான 
ஹ்ருதாசிக்கும்‌ கிருஷ்ண துவைபாயன வியாசருக்கும்‌ 
மைந்தராகப்‌ பிறந்தவர்‌. பிறப்பிலேயே விழைவறுத்து 
தன்னிலை நிறைந்த யோகியாக இருந்தார்‌. கற்காமலேயே 
வேதம்‌ அறிந்து வேதமுடிபு தெளிந்து மெய்மையில்‌ 
கனிந்தமைந்தவர்‌. பிள்ளைமுனிவர்‌ என அனைவராலும்‌ 
பாடப்பட்டவர்‌.” 


“ஆம்‌, அவரை அறிவேன்‌” என்று யமன்‌ சொன்னார்‌. யமி 
தொடர்ந்தாள்‌ “விழைவே ஆடையாகிறது. மிகுவிழைவு 
அரிய, அழகிய, பெருமைக்குரிய ஆடை. விழைவு 
சுருங்குகையில்‌ ஆடை சுருங்குகிறது. விழைவற்ற 
நிலையில்‌ ஆடைகள்‌ சுமை. ஆடைதுறந்து 
ஆகமெல்லாம்‌ புழுதிபடிய, சடைத்திரிகள்‌ தோளில்‌ விரிய 
சுகசாரி மலையில்‌ அமைந்த சுகவனத்தில்‌ வாழ்ந்தார்‌ 
பிள்ளைமுனிவர்‌. அங்கிருந்து வடக்கே சென்று 
புலகமுனிவரின்‌ மகள்‌ பீவரியை மணந்தார்‌. 
அளகநந்தையின்‌ கரையில்‌ குடிலமைத்து வாழ்ந்தார்‌. 
அவருக்கு கிருஷ்ணன்‌, கெளரப்பிரபன்‌, ஃபூரி, 
தேவஸ்ருதன்‌ என்னும்‌ நான்கு மைந்தர்கள்‌ பிறந்தனர்‌.” 


“இக்கணத்தில்‌ அவர்‌ என்ன செய்கிறார்‌?” என்று யமன்‌ 
கேட்டார்‌. “மூத்தவரே, அவர்‌ இப்போது 
அத்ரிமலையின்மேல்‌ ஏறிக்கொண்டிருக்கிறார்‌. அவர்‌ 
மைந்தரையும்‌ மனைவியையும்‌ விட்டு குடிநீங்கி நில 
எல்லைகள்‌ ஏழினைக்‌ கடந்து அத்ரிமலைமேல்‌ 
ஏறத்தொடங்கி ஏழாண்டுகளாகின்றன. நூற்றெட்டு 
மலைமுடிகளை அவர்‌ கடந்துசென்றார்‌. ஒவ்வொரு 
மலையிலும்‌ அவரை புவிவாழும்‌ நூற்றெட்டு மாயைகள்‌ 
எதிர்கொண்டன. ஒவ்வொன்றையும்‌ தன்‌ நிலைகுலையா 
உள்ளத்தால்‌ எதிர்கொண்டு கடந்துசென்றார்‌.” 


“இப்போது அவர்‌ அத்ரிமலை உச்சியில்‌ கவிழ்ந்த 
தாமரைப்பீடம்போல்‌ அமைந்த அத்ரிசிருங்கத்தை 
விழிகளால்‌ நோக்கிவிட்டார்‌. இன்னும்‌ நூறு அடி 
எடுத்துவைத்தால்‌ அவரை விண்நோக்கி ஏந்தும்‌ பீடம்‌ 
என அமைந்த அம்மலைமுடியை அடைந்துவிடுவார்‌. 
அங்கு அவரை நோக்கி முழுமை விண்ணிலிருந்து ஒரு 
பொன்முகிலென இறங்கி வந்துகொண்டிருக்கிறது. அவர்‌ 
விண்புகும்‌ தருணத்தை எதிர்நோக்கி அந்த மலைமேல்‌ 
அமைந்த அனைத்துப்‌ பாறைகளும்‌ புரவியுடல்போல 
அதிர்வு கொண்டிருக்கின்றன. பாறைச்சரிவுகளில்‌ 


படிந்திருந்த மென்புழுதி நடுங்கி அலையலையென 
மெல்ல சரிகிறது. குழியானைக்‌ குழிகளில்‌ பூழி அதிர்ந்து 
உள்ளே சுழல்கிறது. காற்றில்‌ எரிமணம்‌ 
எழுந்துகொண்டிருக்கிறது.” 


“விண்ணின்‌ நூற்றெட்டு தேவர்கள்‌ மாயையின்‌ வடிவாக 
வந்து அவரை தடுத்தனர்‌. விழைவின்‌ தெய்வமாகிய 
காமன்‌ முதலில்‌ வந்தான்‌. பின்‌ விழைவன 
அனைத்துக்கும்‌ தெய்வமாகிய இந்திரன்‌. எட்டு 
வசுக்களும்‌ தொடர்ந்து வந்தனர்‌. எவரையும்‌ அவர்‌ 
விழிதவிர்க்கவில்லை. ஆனால்‌ எவரையும்‌ அவர்‌ 
அறிந்திருக்கவுமில்லை. தந்தை வியாசரின்‌ வடிவில்‌ 
வந்த புகழை, அன்னை ஹ்ருதாசியின்‌ வடிவில்‌ வந்த 
அன்பை, மனையாட்டி பீவரியின்‌ வடிவில்‌ வந்த காதலை, 
மைந்தர்‌ கிருஷ்ணன்‌, கெளரப்பிரபன்‌, ஃபூரி, 
தேவஸ்ருதன்‌ என வந்த பற்றை. எவரையும்‌ அவர்‌ முன்பு 
கண்டிருப்பதான சாயலே வெளிப்படவில்லை. ஆகவே 
அவரால்‌ தங்களை அவரிடம்‌ காட்டமுடியவில்லை” 
என்று யமி சொன்னாள்‌. 


“இனி அவரை எவரும்‌ தடுக்கவியலாது என்று 
அறிந்ததும்‌ இந்திரன்‌ கையசைக்க விண்ணிலிருந்து 
தேவர்கள்‌ இழுக்க உம்பருலகத்‌ தேர்‌ வந்து நின்றது. 
முக்கண்ணன்‌ என பரம்பொருள்‌ அப்போது 
தோன்றுமென அறிந்தமையால்‌ தேவர்கள்‌ கோடிகோடி 
ஒளித்துளிகளென வானில்‌ நிறைய இரவும்‌ 
பகலுமில்லாமல்‌ வானம்‌ சுடர்கொண்டிருந்தது. 
மண்ணுக்குள்‌ எரிகடல்‌ கொந்தளித்தது. அதன்‌ 
அலைகள்‌ வந்து அறைந்தமையால்‌ ஆழ்ந்திறங்கிய 
பாறைகளின்‌ வேர்கள்‌ வெம்மைகொண்டு செங்கனல்‌ 
என பழுத்தன. அரசே, இது தாங்கள்‌ அங்கு 
தோன்றவேண்டிய தருணம்‌.” 


[[/age]யமன்‌ கரிய உருக்கொண்டெழுந்து இருளெருமை 
மேல்‌ ஏறி அத்ரிசிருங்கத்தில்‌ சுகர்‌ முன்‌ தோன்றினார்‌. 
“மாமுனிவரே, உங்களை அழைத்துச்செல்ல வந்தவன்‌ 
நான்‌. கீழுலகுகளை ஆளும்‌ தென்திசைத்தேவனாகிய 
யமன்‌ நான்‌” என்றார்‌. சுகர்‌ அவரை நோக்கினாலும்‌ 
நோக்கிக்கொள்ளவில்லை. இயல்பான அம வைப்புடன்‌ 
கடந்துசென்றார்‌. ஒவ்வொரு அடியும்‌ ஓர்‌ ஊழ்கமென. 


“நீங்கள்‌ இக்கணம்‌ முதல்‌ என்‌ வடத்தால்‌ 
கட்டப்பட்டருக்கிறீர்கள்‌. உங்கள்‌ காலத்தை முதலில்‌ 
கட்டுகிறேன்‌. உங்கள்‌ விழிப்பறிவை கனவால்‌ 
கட்டுவேன்‌. கனவை ஆழ்நிலையால்‌. ஆழ்நிலையை 


துரியத்தால்‌. துரியத்தைச்‌ சுருட்டி ஒரு துளியென்றாக்கி 
என்‌ சுட்டுவிரலில்‌ ஏந்திக்கொள்வேன்‌. இருப்பு என்‌ 
கையில்‌ ஒரு திவலையென நின்று ஒளிநடுங்கும்‌. அது 
உதிராமல்‌ தென்னுலகு வரை வந்தாகவேண்டும்‌...” என்று 
யமன்‌ சொன்னார்‌. அவர்‌ யமனை காணாமல்‌ 
நோக்கிக்கொண்டிருந்தார்‌. தான்‌ அங்கு இல்லையோ 
என்னும்‌ திகைப்பை யமன்‌ அடைந்தார்‌. 


சினம்‌ கொண்டு எழுந்து கருமுகிலென வானளாவிச்‌ 
சூழ்ந்து இடியோசை எழுப்பினார்‌. “நான்‌ இறப்பு. நான்‌ 
காலம்‌. நான்‌ உயிர்களை கொல்பவன்‌. பொருட்களை 
தேய்வுறச்‌ செய்பவன்‌. மானுடனின்‌ விழைவிலும்‌ 
அன்பிலும்‌ அச்சத்திலும்‌ திகழ்பவன்‌.” நிலத்தை ஓங்கி 
அறைந்தபோது கற்கள்‌ உருண்டு இடியொலித்தொடர்‌ 
எழுந்தது. “அணுவெனத்‌ திரள்கையிலேயே உயிர்‌ 
என்னை அறிந்துகொள்கிறது. கருவறைக்குள்ளேயே 
மானுடன்‌ என்னை பார்த்துவிடுகிறான்‌. நீ என்னை 
அறிவாய்‌!” 


யமனை நோக்காது சென்ற அவரைச்‌ சூழ்ந்து பல்லாயிரம்‌ 
கைகள்‌ சுழன்று அலையடிக்க யமன்‌ ஆர்ப்பரித்தார்‌. “நீ 
என்னை அறிவாய்‌. நீ என்னை ஏமாற்ற முடியாது. 
என்னை அறியாமலிருக்க முடியாது. நோக்குக என்னை! 
நோக்குக! நோக்குக! நோக்குக!” புழுதிப்புயலாக சுழித்து 
மெல்ல அடங்கினார்‌. அவர்‌ எதையும்‌ அறியாமல்‌ 
நடந்துகொண்டிருக்க மெல்லிய காற்றென ஆகி அவர்‌ 
காதில்‌ சொன்னார்‌ “நான்‌ பூசைகளுக்குள்‌ 
காலவுணர்வாக நுழைகிறேன்‌. வேள்வியினூடாக 
பசிவிடாய்‌ என ஊடுருவுகிறேன்‌. தவத்தினுள்‌ 
தன்னுணர்வென வந்து நிற்பவன்‌ நானே. என்னை 
அறியாதவர்‌ எவருமில்லை.” 


அவர்‌ யமனை அறியவில்லை. செயலற்று கை தாழ 
நின்றார்‌ யமன்‌. பின்னர்‌ மெல்லிய சருகசைவாக 
மாறினார்‌. மீண்டு அருகே நின்றிருந்த யமியிடம்‌ “அவர்‌ 
என்னை அறியவில்லை. ஒரு கணமேனும்‌ என்னை 
அறியாமல்‌ அவர்‌ உள்ளத்திற்குள்‌ நான்‌ நுழைய 
முடியாது” என்றார்‌. “என்‌ விழிகளை அவர்‌ 
நோக்கவேண்டும்‌. அன்றி ஒரு கணமேனும்‌ என்னை 
எண்ணவேண்டும்‌. எண்ணமற்ற சிலிர்ப்பாக நான்‌ 
அவருள்‌ நிகழ்ந்தால்கூடப்‌ போதும்‌” என்றார்‌. அவள்‌ 
“நீங்கள்‌ அவனாகச்‌ சென்று நிற்கலாம்‌” என்றாள்‌. 
“அவனாகவா?” என்றார்‌ யமன்‌. “ஆம்‌, அவ்வுருவில்‌” 
என்றாள்‌. 


யமன்‌ “வேறெந்த உருவுக்கும்‌ அவர்‌ விழி 
அளிக்கவில்லை எனும்போது...” என தயங்க யமி 
“இக்கணம்‌ அவன்‌ அவரை எண்ணுகிறான்‌. அதுவே 
அவனை அவர்‌ எண்ணவேண்டும்‌ என்பதற்கான 
அடிப்படை” என்றாள்‌. “ஆம்‌” என தலையசைத்த யமன்‌ 
சுகர்‌ நடந்துசென்ற பாதையில்‌ ஒரு மயிற்பீலியாக 
கிடந்தார்‌. அவர்‌ அதை அணுகியபோது காற்றில்‌ 
பீலியுலைந்தார்‌. சுகரின்‌ விழிகள்‌ அதை நோக்காமல்‌, 
கால்கள்‌ தயங்காமல்‌ கடந்துசென்றன. ஆனால்‌ அவர்‌ 
மெல்லிய இனிமை ஒன்றை தன்னுள்‌ அடைந்தார்‌. 
அக்கணம்‌ யமன்‌ அவருள்‌ குடியேறி மீண்டார்‌. 


திகைத்து அமர்ந்திருந்த யமனிடம்‌ யமி “மூத்தவரே, 
சென்றுமீண்டீர்களா?” என்றாள்‌. அவர்‌ அவள்‌ குரலை 
அறியவில்லை. “மூத்தவரே...” என அவள்‌ 
உலுக்கியபோது விழித்துக்கொண்டு “ஆம்‌” என்றார்‌. 
“நீங்கள்‌ அவர்‌ உருவில்‌ இளைய யாதவனை 
அணுகலாம்‌” என்றாள்‌ யமி. “ஆனால்‌ நான்‌ எதையும்‌ 
அடையவில்லை. செல்வதற்கு முன்பிருந்ததுபோலவே 
அப்படியே எஞ்சுகிறேன்‌. அங்கே ஒன்றுமே இல்லை” 
என்றார்‌ யமன்‌. “ஒன்றுமே இல்லை. முற்றொழிந்த கலம்‌. 
விந்தைதான்‌. மானுட அகம்‌ அவ்வண்ணம்‌ ஆகக்கூடுமா 
என்ன?” 


யமி “நீங்கள்‌ முற்றவிந்த முனிவரொருவரின்‌ 
இறுதிக்கணத்தை சென்றுதொட்டு வந்திருக்கிறீர்‌, 
மூத்தவரே” என்றாள்‌. “ஆம்‌. ஆனால்‌ மானுட உள்ளம்‌ 
தெய்வங்களும்‌ அஞ்சித்‌ திகைக்கும்‌ சுழல்வழிப்‌ பாதை. 
நுழைவன அனைத்தும்‌ அங்குள்ள அனைத்துடனும்‌ 
இணைந்துகொள்கின்றன. ஒவ்வொன்றும்‌ பிறிதை 
முடிவிலாது வளர்க்கின்றன. ஒன்றை பிறிதால்‌ மட்டுமே 
நோக்கமுடியும்‌. நோக்குவதும்‌ நோக்கப்படுவதும்‌ 
நோக்கால்‌ உருமாறிவிடுகின்றன. மாறுவது மாறுவதற்கு 
முந்தைய நிலை அனைத்தையும்‌ அவ்வண்ணமே 
எஞ்சவிடுகிறது. மறைந்தது இருந்த தடம்‌ 
மறைந்ததென்றே நின்றிருக்கிறது.” 


க்‌ அன்பென்று, அன்பு வஞ்சமென்று, வஞ்சம்‌ 
நிமிர்வென்று, நிமிர்வு தனிமை என்று, தனிமை 
துயரென்று, துயர்‌ சினமென்று, சினம்‌ காழ்ப்பென்று, 
காழ்ப்பு களிப்பென்று, களிப்பு அழகென்று, அழகு 
இனிமை என்று, இனிமை அன்பென்று முடிவிலாது 
மாறும்‌ அப்பெருவெளியில்‌ எதற்கும்‌ எப்பொருளும்‌ 
இல்லை. அதன்‌ அக்கணம்‌ மட்டுமே அது” என்று யமன்‌ 
சொன்னார்‌. “அதற்குள்‌ ஒன்றுமில்லை என்றால்‌ 

புஷ்பவதியின்‌ சமவெளிக்கு பர்ஜன்யபதம்‌ என்று பெயர்‌ 
இருந்தது. பனிமலைகளில்‌ இருந்து மழை இறங்கி கீழே 
செல்லும்‌ வழி அது. ஃபால்குன மாதம்‌ முதல்மழை 
தொடங்கும்‌ காலம்‌. ஐந்தே நாட்களில்‌ பனி 
முழுமையாகவே உருகிச்‌ சென்று மறைந்தது. பின்‌ 
ஏழுநாட்கள்‌ வானத்தின்‌ சூல்நோவு நீடிக்கும்‌ என்றனர்‌ 
முனிவர்கள்‌. மழை பெய்யப்போகும்‌ தருணம்‌ நீண்டு 
இரவும்‌ பகலுமாக மடிந்து மடிந்து 
சென்றுகொண்டிருந்தது. அதிகாலையிலேயே குகையின்‌ 
மரப்பட்டைக்கதவுக்கு அப்பால்‌ வெளி 
வெண்ணிறத்திரை போலத்‌ தெரியும்‌. திறந்து வெளியே 
வந்தால்‌ ஒவ்வொரு பொருளிலும்‌ வண்ணமாக மட்டுமே 
வெளிப்படும்‌ ஒளியாலானதாக இருக்கும்‌ இயற்கை. 


பனிமலைகளின்‌ வெண்மையை கண்கூசாமல்‌ 
ஓவ்வொரு அலையும்‌ மடிப்பும்‌ வழிவும்‌ சரிவும்‌ ய்‌ 
தெரிய துல்லியமாகக்‌ காணமுடியும்‌. மலைச்சரிவின்‌ 
செம்மண்ணும்‌ புல்லெழுந்த வளைவுகளும்‌ கீழே ஓடும்‌ 
புஷ்பவதியின்‌ உருளைக்கற்கள்‌ சூழ்ந்த நீரும்‌ 
துல்லியமான வண்ணங்கள்‌ கொண்டு பொலியும்‌ நேரம்‌ 
அது. விழிகளின்‌ மீதிருந்து மெல்லிய 
தோல்படலமொன்று உரிந்து சென்றதுபோலிருக்கும்‌. 
ஒவ்வொரு இலைநுனியையும்‌, மலர்களின்‌ 
புல்லிப்பிசிர்களையும்‌, பறவை இறகையும்‌, 
நீர்த்துளியையும்‌ பார்த்துவிடலாமென்று தோன்றும்‌. 


காலை கனத்து மதியத்தை நெருங்கும்தோறும்‌ 
மலைச்சரிவுகளில்‌ ஒளி குறைந்து வரும்‌. மலைநிழல்கள்‌ 
மறையும்‌. சிகரங்கள்‌ மேல்‌ முகில்கள்‌ ஒன்றை ஒன்று 
முட்டியும்‌ தழுவிக்கரைந்தும்‌ செறிந்து சுருங்கி வளைந்து 
எழுந்தும்‌ வந்து சூழ்ந்துகொண்டு மெதுவாக கரைந்து 
மடிப்புகளில்‌ வழிந்திறங்கத்‌ தொடங்கும்‌. முதல்‌ 
இடியோசைக்காக முனிவர்கள்‌ எரியேற்றப்பட்ட 
வேள்விக்களத்துடன்‌ காத்திருப்பார்கள்‌. வானம்‌ 
அதிர்ந்ததுமே இந்திரனைத்‌ துதிக்கும்‌ வேதநாதம்‌ 
எழத்தொடங்கிவிடும்‌. சோமத்தை உண்ட தென்னெருப்பு 
நாவெழுந்து நடமிடத்தொடங்கும்‌. பின்னர்‌ வானில்‌ 


இக்கடுவெளியே ஒழிந்துவிட்டதென்று பொருள்‌. 
கோள்களும்‌ மீன்களும்‌ பால்வழிகளும்‌ புடவிகளும்‌ 
அழிந்துவிட்டன என்று பொருள்‌.” 


“ஒரு மானுட உள்ளத்துள்‌ அது இயல்வதே என்றால்‌ 
இங்கே எண்திசைக்‌ காவலர்‌ எதற்கு? பாதாள நாகங்களும்‌ 
விண்ணகத்‌ தேவர்களும்‌ பெருகியிருப்பது எதற்கு? 
மூன்று தெய்வங்களுக்கும்‌ மூன்று அன்னையருக்கும்‌ 
முழுமுதலுக்கும்‌ என்ன பொருள்‌?” என்று யமன்‌ கேட்டார்‌. 
யமி “அதைத்தான்‌ நீங்கள்‌ அறியவேண்டுமோ இனி?” 
என்றாள்‌. யமன்‌ அவளை விழித்து நோக்க “மூத்தவரே, 
அவரெனச்‌ சென்று நில்லுங்கள்‌. அவராகும்போது நீங்கள்‌ 
இதுவரை அறியாத ஒருவராவீர்கள்‌” என்றாள்‌. 


“நான்‌ அஞ்சுகிறேன்‌, இளையவளே” என்று யமன்‌ 
சொன்னார்‌. “வெறுமையின்‌ பெருவெளி. நான்‌ 
அங்கிருந்து மீளமுடியாமலாகலாம்‌.” யமி “இல்லை 
மூத்தவரே, உங்களுக்காக அவருடைய சொல்‌ கூறப்படும்‌. 
அச்சொல்‌ உங்களிடம்‌ எஞ்சியிருக்கும்‌. அதை 
பற்றிக்கொண்டு நீங்கள்‌ வெளிவந்துவிடமுடியும்‌” 
என்றாள்‌. யமன்‌ ப்‌ என்று பெருமூச்சுவிட்டார்‌. 
“மூத்தவரே, அவர்‌ சொல்லவிருக்கும்‌ அச்சொல்‌ அமைய 
ஒழிந்த கடுவெளியென அத்தனை பெரிய கலம்‌ 
தேவைபோலும்‌” என்றாள்‌. 

[1ஙage]இளைய யாதவர்‌ உள்ளுணர்வால்‌ அழைக்கப்பட்டு 
கதவைத்‌ திறந்து வெளியே வந்தபோது அங்கே சுகர்‌ 
நின்றுகொண்டிருப்பதை கண்டார்‌. மண்படிந்த மெலிந்த 

டையற்ற சிற்றுடல்‌ புதிதாக அகழ்ந்தெடுக்கப்பட்ட 

ழங்குபோல்‌ நறுமணம்‌ கொண்டிருந்தது. சடைத்திரிகள்‌ 
தோளில்‌ பரவியிருந்தன. இரு கைகளும்‌ தொடைதொட்டு 
தொங்கின. இளங்குழவிகளுக்குரிய தெளிந்த 
கண்களுடன்‌ அவர்‌ நின்றார்‌. சில கணங்கள்‌ அவரை 
நோக்கியபடி நின்ற இளைய யாதவர்‌ கைகூப்பியபடி 
இறங்கிச்‌ சென்று அவர்‌ கால்களில்‌ தலைவைத்து 
வணங்கினார்‌. 


அவர்‌ வணங்குவதை சுகர்‌ அறியவில்லை எனத்‌ 
தோன்றியது. வாழ்த்தோ தலைதொடுகையோ 
நிகழவில்லை. ஆனால்‌ பாற்பல்குழவி என அழகிய 
புன்னகை ஒன்று அவர்‌ முகத்தில்‌ விரிந்தது. “தங்கள்‌ 
வருகையால்‌ நிறைவுற்றேன்‌, முனிவரே” என்றார்‌ 
இளைய யாதவர்‌. “சற்று முன்னர்தான்‌ தங்களை 
எண்ணிக்கொண்டிருந்தேன்‌. தங்களிடமன்றி பிறரிடம்‌ 
சொல்லமுடியாத சொற்கள்‌ கொண்டிருக்கிறேன்‌. என்‌ 
விழைவே தங்களை இங்கே வரச்செய்தது என்று 
உணர்கிறேன்‌.” 


என்றுமுள மானுட விழைவென்பது இறுதிநிலை 
எய்துவது. அந்நிலைக்குப்‌ பின்‌ வினாக்கள்‌ இல்லை. 
விடைகளில்‌ முதன்மையானது ஆழிச்சுழல்‌ என 
வினாக்களை முற்றாக விழுங்குவதே. அதை 
சென்றடையாமல்‌ எச்சொல்லுசாவலும்‌ 
நிறைவடைவதில்லை. சொல்லிச்‌ சொல்லிச்‌ 
சென்றடைந்த முனையில்‌ இறுதிச்‌ சொல்லின்மையுடன்‌ 
நின்றுள்ளேன்‌. அதை நீங்களே கேட்கமுடியும்‌. 


அறிந்தறிந்து செல்லும்‌ அறிவின்‌ எல்லை எது? அறிவு 
ஆதலென்றாகி நிறையும்‌ இடம்‌ எது? அது ஒவ்வொரு 
அறிவிலும்‌ ஒரு துளியேனும்‌ இருக்கும்‌. அது விடுதலை 
என்றால்‌ ஒவ்வொரு அறிவும்‌ விடுதலை. அது இன்மை 
என்றால்‌ ஒவ்வொரு அறிவும்‌ இன்மை. அது 
பிறிதொன்றிலாமை என்றால்‌ ஒவ்வொரு அறிவும்‌ 
அதுவே. 


அறிவாடல்‌ ஒவ்வொன்றும்‌ அங்கு சென்றுசேரும்‌ 


பயணத்தின்‌ நிலைகளே. அறிவிப்போர்‌ 
அறிந்துகொண்டிருப்போர்‌ அறிந்தமைவோர்‌ 
அனைவரும்‌ அம்முழுமையை அடைந்தவரின்‌ 
பிறிதுருக்களே. அத்தகையோர்‌ யார்‌? 
எவ்வண்ணமிருப்பர்‌? முனிவரே, அத்தனை 
அறிதல்களும்‌ அவரால்தான்‌ பொருள்கொள்கின்றன. 
அறிவென்று இங்கே நிகழ்வன அனைத்துக்கும்‌ அவரே 
அடிப்படையென அமைகிறார்‌. 


அத்தகைய ஒருவர்‌ முன்‌ என்‌ சொற்களுடன்‌ நின்றிருக்க 
விழைந்தேன்‌. என்‌ ஒவ்வொரு சொல்லும்‌ இறுதியில்‌ 
எப்படி எஞ்சுமென்று அறிய. சொல்லுதிர்ந்து நான்‌ எப்படி 
எஞ்சுவேன்‌ என்று உணர. முனிவரே, 

நான்‌ கொண்டவை மெய்யா என நானே காண. என்‌ 
சொற்களனைத்துக்கும்‌ விழிக்கூடென ஒரு சான்று. 


சுகர்‌ மறுமொழி சொல்லாமல்‌ நின்றார்‌. “அமர்க, 
முனிவரே!” என்றார்‌ இளைய யாதவர்‌. 
எவரிடமென்றில்லாமல்‌ “ஓர்‌ அடி எஞ்சியிருக்கிறது” 
என்றார்‌ சுகர்‌. “ஆம்‌, ஒரே அம தொலைவு. ஓர்‌ 
இமைக்கணம்‌. அந்தத்‌ துளியில்‌ மட்டுமே 
சொல்லப்படவேண்டியவை இவை. இன்று புவியில்‌ 
நீங்கள்‌ மட்டுமே அங்கே நின்றிருக்கிறீர்கள்‌” என்று 
இளைய யாதவர்‌ சொன்னார்‌. சுகர்‌ அச்சொற்களை 
கேட்கவில்லை. இனிய கனவு நீர்த்துளியில்‌ வெயிலலை 
என ஒளிவிடும்‌ விழிகளுடன்‌ நின்றார்‌. 


இளைய யாதவர்‌ அவரை நோக்கி சிற்றசைவின்‌ 
துளியொன்றை காட்டினார்‌. அக்கணத்தில்‌ வெளி 
சுழன்று திரும்ப விண்மேவிய பேருருக்கொண்டு நின்றார்‌. 
அவர்‌ தலையைச்‌ சூழ்ந்து கோள்கள்‌ பறந்தன. விரிந்த 
கருங்குழல்‌ பெருக்குகளில்‌ கோடிகோடி விண்மீன்கள்‌ 
சுடரிமைத்தன. ஒளிபெற்ற முகில்களென அவர்‌ 
ஆடைகள்‌ விரிந்திருந்தன. அவர்‌ அணிகலன்கள்‌ மின்‌ 
என்றும்‌ மலர்‌ என்றும்‌ ஒளிவிட்டன. 


அத்ரிமலைமுடி நோக்கிய பாதையில்‌ 
சென்றுகொண்டிருந்த சுகரின்‌ முன்னால்‌ எழுந்த 
விண்ணுரு நூறாயிரம்கோடி இடிகளென எழுந்த 
பெருங்குரலில்‌ சொன்னது “நானே நீ!” திசைகள்‌ 
அச்சொற்களை கோடிகோடிகோடி என எதிரொலி 
செய்தன. குன்றாது சென்ற அந்த ஓசை முன்பு 
கோடிகோடிகோடி முறை அவ்வாறு எழுந்து குறையாது 
பெருகாது திசைகளின்‌ எல்லையின்மையில்‌ 
சென்றுகொண்டிருந்த ஓசைகளை தொடர்ந்தது. 


அவ்வொலியலைகளாக விரிந்தது முடிவிலா மாமலர்‌. 


“நானே மாபெரும்‌ அரசமரம்‌. வானில்‌ வேர்விரித்து 
மண்ணில்‌ கிளையும்‌ விழுதும்‌ இலையும்‌ தளிரும்‌ மலரும்‌ 
மகரந்தமும்‌ பரப்பி நின்றிருக்கிறேன்‌” என்று வியனொலி 
முழங்கியது. “அழகிய மரம்‌, அழிவிலாப்‌ பெருமரம்‌. இங்கு 
நான்‌ தழைத்ததன்‌ பேரருளுக்கு கணம்‌ கோடி 
வேள்விகளால்‌ உயிர்க்குலங்கள்‌ நன்றி கூறுகின்றன. 
ஆனால்‌ இதை வேருடன்‌ வெட்டி வீழ்த்தாதவன்‌ 
மறுகாலடி வைப்பதில்லை. அறிக, இறுதி நிழலையும்‌ 
இழந்தவன்‌ மீதே வான்‌ எழுகிறது!” 


விந்தையால்‌ விரிந்த குழந்தைவிழிகளுடன்‌ சுகர்‌ 
முன்னால்‌ நடந்தார்‌. அச்சுறுத்தும்‌ படைக்கலங்கள்‌ 
ஏந்திய பலகோடி கைகள்‌ விரிந்து தடுக்க விண்ணளந்த 
பேருரு கூறியது “இவ்வெல்லையை மானுடரென 
அமைந்து எவரும்‌ கடக்கவியலாது. கருவிலேயே 
மெய்மை அறிந்தீர்‌. காமமும்‌ வஞ்சமும்‌ விழைவும்‌ 
உருவாகாமலேயே கனியலானிர்‌. ஆயினும்‌ நீங்கள்‌ 
மானுடரே. அடைதலும்‌ இன்மையென்றாகும்‌ 
நிலையொன்றை அடைதலை எண்ணுக! 
அடிவைப்பதற்கு முன்‌ மாற்று எண்ணுக!” இடிகளும்‌ 
மின்னல்களும்‌ அதிர்ந்தன. விண்டலங்கள்‌ வெடிபட்டுச்‌ 
சிதறின. வெறுவெளிகள்‌ நடுங்கி அதிர்ந்தன. 


ஆனால்‌ சுகர்‌ ஒரு கணமும்‌ நடை தளரவில்லை. 
உள்ளத்தின்‌ சித்தம்தொடாத ஆழத்தால்கூட அச்சமும்‌ 
ஐயமும்‌ தயக்கமும்‌ கொள்ளவில்லை. மகிழ்வுகொண்ட 
முகத்துடன்‌ களிப்பாவையை நாடும்‌ சிறுகுழவி என 
அத்ரிமுடி நோக்கி அடிவைத்து முன்சென்றார்‌. 


இளைய யாதவர்‌ மின்கொடிகள்‌ சுற்றிய மணிமுடியும்‌, 
இரு விண்சுடர்கள்‌ என ஒளிர்ந்த விழிகளும்‌, ஆழியும்‌ 
சங்கும்‌ மின்படையும்‌ மலரும்‌ கதையும்‌ மழுவும்‌ ஏந்தி 
அஞ்சலும்‌ அருளலும்‌ காட்டிய எட்டு கைகளும்‌, மஞ்சள்‌ 
அ: மார்பின்‌ திருமணியும்‌ கொண்டு 

ண்ணளந்தோனாகத்‌ தோன்றினார்‌. கடல்களை 
தழலாக்கும்‌ காலை ஒளி என புன்னகைபுரிந்து 
சொன்னார்‌. 


முனிவரே, நீர்‌ வந்துகொண்டிருப்பது என்னை நோக்கி. 
செருக்கும்‌ மயக்கமும்‌ அற்றோர்‌, சார்புக்‌ குற்றங்களை 
எல்லாம்‌ வென்றோர்‌, ஆத்ம மெய்மையில்‌ நிற்போர்‌, 
விருப்பங்களினின்றும்‌ நீங்கியோர்‌, இன்பதுன்பக்‌ 
குறிப்புக்களையுடைய இரட்டைகளினின்றும்‌ 


விடுபட்டோர்‌, மடமையற்றோர்‌ மட்டுமே அந்த அழிவிலா 
நிலையை எய்துகின்றனர்‌. எதை எய்தினோர்‌ 
மீள்வதில்லையோ அதுவே மெய்ப்பெருநிலை. 


அது ஒவ்வொரு மானுடருக்குள்ளும்‌ பறவைக்குள்‌ 
வானமென பொறிக்கப்பட்டுள்ளது. முனிவரே, 
ஒவ்வொரு பறவையையும்‌ காடு நூறாயிரம்கோடி 
கைகளால்‌ பற்றியிருக்கிறது. எழுவதெல்லாம்‌ 
மீள்வதற்கே என்னும்‌ இச்சுழலில்‌ எந்தப்‌ பறவையும்‌ 
மெய்யாகவே பறப்பதில்லை. மீண்டும்‌ உடலணையும்‌ 
எச்சிறகும்‌ வானத்தை முழுதறிவதில்லை. மண்மீளா 
பறவை ஒன்று உண்டு. வானாகி வானை அறிவது. 
அப்பறவை அறியும்‌ வானமே பறவையென வந்தது. 


அலகிலாதது, அதை சூரியனும்‌, சந்திரனும்‌, தீயும்‌ சுடரச்‌ 
செய்வதில்லை. அழிவிலா அனல்‌ கதிரவனாகி இங்கே 
வாழ்வை சமைக்கிறது. சந்திரனாகி கனவை ஆக்குகிறது. 
தீயென்றாகி வேள்வி பெருக்குகிறது. மண்ணுக்குள்‌ 
பெருகி கரியை வைரமாக்குகிறது. வேர்களில்‌ விழைவாக 
மாறுகிறது. கிளைகளில்‌ பெருகி விரிகிறது. 
உடல்களுக்குள்‌ வைஸ்வாநரன்‌ என்னும்‌ 
பசிப்பேருருவனாகிறது. பிராணன்‌, அபானன்‌ என 
மூச்சுக்களாக மாறி உணவை ஆற்றலாக மாற்றுகிறது. 
நாவில்‌ சொல்லாகிறது. நினைவும்‌, ஞானமும்‌, 
அவற்றைத்‌ துறந்தெழும்‌ தவமும்‌ அதுவே. வேதங்களில்‌ 
அது வேதமுடிபு என உறைகிறது. 


இங்கு இரண்டு வகை இருப்போர்‌ உளர்‌. உயிர்க்குலமெனப்‌ 
பெருகி உடல்கள்‌ கொண்டு நீந்தியும்‌ ஊர்ந்தும்‌ நடந்தும்‌ 
பறந்தும்‌ சூழ்ந்திருக்கும்‌ அசைவோன்‌. அனைத்துமாகி 
அனைத்துக்குள்ளும்‌ உறையும்‌,அசைவிலன்‌ . 
இருவருமன்றி இருவருமாகி இருப்பவன்‌ முழுதுருவன்‌. 
மூவுலகுக்குள்‌ உறைவோன்‌, மூவுலகே ஆனவன்‌, 
மூவுலகை ஆள்வோன்‌, மூவுலகும்‌ கடந்தோன்‌, 
அழிவற்றோன்‌. அவனே நான்‌ என அறிக! 


“என்னை வணங்குக! என்னிடம்‌ நீர்‌ விழைவதை 

கோருக! மேல்கீழென அமைந்த ஏழு உலகங்களிலும்‌ நான்‌ 
விழிநொடித்தால்‌ நிகழாதது ஏதுமில்லை. நான்‌ 
அளிக்கமுடியாததென்றும்‌ எதுவுமில்லை.” திருவாழியின்‌ 
அச்சொற்களை நடைபிசகாது சென்றுகொண்டிருந்த சுகர்‌ 
அறியவில்லை. 


ஒரு கணத்திரும்பலில்‌ நீண்ட வெண்தாடியும்‌ கனிந்த 
விழிகளுமாக அரசமுனிவர்‌ ஜனகரின்‌ தோற்றத்தில்‌ 


இளைய யாதவர்‌ அங்கு நின்றார்‌. கைநீட்டி அவர்‌ சுகரிடம்‌ 
சொன்னார்‌. 


மைந்தா, நீ செல்லும்‌ பாதையை எண்ணுக! இங்கு 
மானுடர்‌ இரண்டுவகையினர்‌ உள்ளனர்‌. வானை 
ஈட்டுவோர்‌. மண்ணை ஈட்டுவோர்‌. அஞ்சாமை, உள்ளத்‌ 
தூய்மை, ஞான யோகத்தில்‌ உறுதி, ஈகை, தன்னடக்கம்‌, 
வேள்வி, கற்றல்‌, தவம்‌, நேர்மை, கொல்லாமை, வாய்மை, 
சினவாமை, துறவு, ஆறுதல்‌, வண்மை, இரக்கம்‌, 
அவாவின்மை, மென்மை, நாணுடைமை, சலியாமை, 
ஒளி, பொறை, உறுதி, தூய்மை, வஞ்சமின்மை ஆகிய 
இவை வானை ஈட்டியவரிடம்‌ காணப்படுகின்றன. 


மண்ணை ஈட்டியோர்‌ விடுபடுதலை அறியார்‌. அவர்கள்‌ 
இவ்வுலகம்‌ உண்மையற்றதென்றும்‌ நிலையற்றதென்றும்‌ 
இங்கே இறை உறையவில்லை என்றும்‌ சொல்கிறார்கள்‌. 
இது தொடர்பின்றி பிறந்ததென்றும்‌, வெறுமனே 
காமத்தை மூலமாக உடையது என்றும்‌ சொல்கிறார்கள்‌. 
இன்று இதை அடைந்தேன்‌, இனி இவ்விழைவை 
அடைவேன்‌, இதை கொண்டிருக்கிறேன்‌, இதை 
வெல்வேன்‌, இப்பகைவரை வென்றேன்‌, இனி இவர்களை 
வெல்வேன்‌, நான்‌ ஆள்வோன்‌, நான்‌ நுகர்வோன்‌, நான்‌ 
சித்தன்‌, நான்‌ வலியன்‌, இன்பன்‌, நான்‌ செல்வன்‌, 
குழமுதல்வன்‌, எனக்கு நிகர்‌ யாவருளர்‌, வேட்கிறேன்‌, 
கொடுப்பேன்‌, களிப்பேன்‌ என்று அறியாமையில்‌ 
மகிழ்கிறார்கள்‌. 


மூவியல்புகள்‌ கொண்டவர்களால்‌ இங்கே ஒவ்வொன்றும்‌ 

ளப்படுகின்றன. நிறையியல்பு, வெல்லுமியல்பு, 

ல்லுமியல்பு என அவை அசைவன அசையாதன, 
வாழ்வன நிலைகொள்வன அனைத்திலும்‌ 
உறைகின்றன. வேள்வி, தவம்‌, கொடை இவற்றில்‌ 
உறுதியே நிறை எனப்படுகிறது. பிரம்மத்தின்‌ 
பொருட்டாகச்‌ செய்யும்‌ எச்செயலும்‌ 
நிறைகொண்டதேயாகும்‌. 


இங்குள்ள அனைத்தையும்‌ துறந்துசெல்பவர்கள்‌ 
எய்துவது முழுமை. ஆனால்‌ வேள்வி, கொடை, தவம்‌ 
என்ற செயல்களை எவரும்‌ விடக்கூடாது. பற்றிலாமல்‌ 
இயற்றும்‌ வேள்வியும்‌ கொடையும்‌ தவமும்‌ 
அறிவுடையோரை தூய்மைப்படுத்துகின்றன. செய்தற்கு 
உரியது என்று உணர்ந்து இயற்றி அதில்‌ ஒட்டுதலையும்‌ 
பயன்‌ வேண்டலையும்‌ ஒருவன்‌ விட்டுவிடுவானாயின்‌ 
அவனுடைய துறவே நிறைநிலை எனப்படும்‌. 


நிறைநிலை கொண்ட, ஐயங்களை அறுத்த துறவி 
இன்பமற்ற செய்கையை பகைப்பதில்லை, இன்பமுடைய 
செய்கையில்‌ நசையுறுவதுமில்லை. அவன்‌ 
இவ்வுலகத்தாரை எல்லாம்‌ கொன்ற போதிலும்‌ 
கொலையாளி ஆகான்‌, கொலையின்‌ விளைவுகளுக்கும்‌ 
கட்டுப்பட மாட்டான்‌. ஒருதுளியும்‌ எஞ்சாது உன்னை 
ஆற்றினாய்‌ என்றால்‌ முன்‌ செல்க! 


ஏதுமறியாது சென்ற சுகரின்‌ முன்‌ இளைய யாதவர்‌ 
வேய்குழல்‌ இடைசெருகி குழல்முடிச்சில்‌ பீலி உலைய 
கருமணி மேனியும்‌ விழியொளியும்‌ 
மென்நகையொளியுமாக நின்றார்‌. நட்புடன்‌ நகைத்தபடி 
சொன்னார்‌. 


அறிவு, அறியப்படுபொருள்‌, அறிவோன்‌ என 
இம்மூன்றும்‌ இணைந்து இங்கு புடவியென்றாகின்றது. 
கருவி, செய்கை, செய்பவன்‌ என செயலின்‌ அமைப்பு 
மூன்று பகுதிப்பட்டது. பற்றுதவுடையோனாய்‌ 
பயன்களை விரும்பி அறம்பொருளின்பங்களைப்‌ 
பேணுவதில்‌ செலுத்தும்‌ உறுதியே வெல்லும்‌ இயல்பு 
எனப்படுகிறது. 


அது தொடக்கத்தில்‌ இனிக்கிறது. கனியும்தோறும்‌ கசப்பு 
கொள்கிறது. எது தொடக்கத்தில்‌ நஞ்சை ஒத்ததாய்‌, 
விளைவில்‌ அமிர்தமொப்ப மாறுவதோ, அந்த இன்பமே 
நிறைநிலை கொண்டது. ஆணவம்‌, வலிமை, செருக்கு, 
காமம்‌, சினம்‌, இரத்தல்‌ இவற்றை விட்டு தன்னிலையை 
முற்றழித்து அமைதி கொண்டவன்‌ தானே பிரம்மம்‌ எனத்‌ 
தக்கவன்‌. 


பிரம்ம நிலை பெற்றோன்‌, பேருவகை உடையோன்‌, 
துயரற்றோன்‌, விருப்பற்றோன்‌, எல்லா உயிர்களையும்‌ 
நிகராக நினைப்போன்‌ உயர்ந்ததாகிய பற்றுறுதியை 
அடைகிறான்‌. இளம்படிவரே, உங்களை அறிந்துகொள்க! 
ஒரு துளியேனும்‌ துளியினும்‌ துளியேனும்‌ ஐயமோ 
விலக்கமோ கொண்டிருந்தால்‌ இங்கு நீங்கள்‌ 
நின்றுவிடலாம்‌. 


சுகர்‌ மேலும்‌ முன்னகர அவர்‌ முன்‌ புழுதிமண்ணில்‌ 
சிறுகுழவி என வலக்கால்‌ கட்டைவிரலை வாயில்‌ 
வைத்துச்‌ சுவைத்தபடி புன்னகையில்‌ வாய்நீர்‌ வழிய 
கைகால்கள்‌ அலைததும்ப கரியோன்‌ கிடந்தார்‌. 
அக்குழவியும்‌ சுகர்‌ விழிகளில்‌ படவில்லை. அப்பால்‌ அடி 
எடுத்து வைத்தபோது அப்பூழியில்‌ ஒரு நீலச்‌ 
சிறுமணிப்பரல்‌ என விண்வடிவோன்‌ கிடந்தார்‌. நடந்த 


சுகரின்‌ கால்களில்‌ ஒட்டிக்கொண்டார்‌. 


அத்ரிகிரியின்‌ தாமரைப்பீடத்தில்‌ ஏறுவதற்கு முன்‌ சுகர்‌ 
இயல்பாக ஒருகாலில்‌ மறுகாலைத்‌ தட்டி பாதப்பொடியை 
முற்றுதறியபோது பெருமாள்‌ உதிர்ந்து விழுந்தார்‌. சுகர்‌ 
மலைமுடி மேல்‌ ஏறிநின்று கைகளைக்‌ கூப்பியபோது 
படைத்தோன்‌ காப்போன்‌ அழிப்போன்‌ என மும்முகம்‌ 
கொண்டெழுந்தது உரு. அக்கணமே அழிந்து வெளியென 
நின்றது அரு. “எல்லா அறங்களையும்‌ விட்டு விட்டு 
என்னையே அடைக்கலம்‌ கொள்க!” என 
விண்பெருக்குகள்‌ முழங்கின. 


[நஙage]இளைய யாதவர்‌ முன்‌ தன்‌ மெய்யுருவில்‌ எழுந்த 
யமன்‌ “யாதவரே, நான்‌ தென்றிசைத்தேவன்‌. என்‌ 
ஐயமொன்றை தீர்க்கும்பொருட்டு இவ்வண்ணம்‌ 
வடிவுகள்‌ கொண்டு இங்கு அணைந்தேன்‌” என்றார்‌. 
இளைய யாதவர்‌ “ஆம்‌, நான்‌ அறிவேன்‌” என்றார்‌. யமன்‌ 
“எப்போது அறிந்தீர்கள்‌? நான்‌ முதலில்‌ 
அங்கநாட்டரசனாக வந்தபோதிருந்தா?” என்றார்‌. 
“இல்லை, சற்றுமுன்‌ நிகழ்ந்த கனவில்‌ நான்‌ என்‌ 
இவ்வெல்லைகளைக்‌ கடந்து அதுவென்றிருந்தபோது” 
என்றார்‌ இளைய யாதவர்‌. 


“என்‌ ஐயம்‌ திரேதாயுகத்தில்‌ ராகவராமன்‌ 
விண்புகுந்தபோது எழுந்தது” என்று யமன்‌ சொன்னார்‌. 
“அவர்‌ சரயுவில்‌ மூழ்கி மறைந்த கதையை 
அறிந்திருப்பீர்கள்‌...” இளைய யாதவர்‌ “ஆம்‌” என்றார்‌. 
யமன்‌ சொல்லிமுடித்து “நான்‌ கேட்கவிருந்த வினா மிக 
எளிது. அதை ஏன்‌ இக்கணம்‌ வரை கேட்கவில்லை என 
என்‌ உள்ளம்‌ வியப்புகொள்கிறது” என்றார்‌. “அதற்கான 
விடையும்‌ மிக எளிதே. ஆனால்‌ அவ்விடையைத்‌ தாங்கும்‌ 
தெளிவு இல்லாவிடில்‌ அதனால்‌ பயனில்லை. 
ஆகவேதான்‌ இதுவரை சொல்லுசாவினீர்‌” என்று இளைய 
யாதவர்‌ சொன்னார்‌. 


யமன்‌ “யாதவரே, மாயை தெய்வங்களும்‌ 
கடத்தற்கரியதா?” என்றார்‌. இளைய யாதவர்‌ “ஆம்‌, 
ஏனென்றால்‌ அதுவும்‌ தெய்வமே” என்றார்‌. யமன்‌ 
வியப்புடன்‌ நோக்க “காலவடிவரே, மாயையால்தான்‌ 
பிரம்மம்‌ தன்னை நோக்கிக்கொள்ள முடியும்‌. மாயை என 
தன்னைப்‌ பகுத்து, மாயையைக்‌ கொண்டு தன்னை 
அளவிட்டு, மாயையால்‌ தனக்கு இயல்புகள்‌ சமைத்து, 
அதுவே தானென்று ஆகி மாயையை அழித்து தான்‌ 
மறைந்து, தானென்று உணர்ந்து மீண்டும்‌ பிறந்தெழுந்து 
முடிவிலாது விளையாடுகிறது பிரம்மம்‌. ஆடிப்பாவை 


கண்டு மகிழ்ந்தாடும்‌ அறியாச்‌ சிறுகுழவி அது” என்று 
இளைய யாதவர்‌ சொன்னார்‌. 


“மழையென்று பொழிகையில்‌, நதியென்று 
பெருகுகையில்‌, கடலென்று தன்னை அறிவதில்லை நீர்‌. 
கடல்நாடும்‌ விசையே தன்‌ வழியனைத்தையும்‌ வகுத்தது 
என்று கடலென்றான பின்னரே உணர்கிறது” என்று 
இளைய யாதவர்‌ சொன்னார்‌. “கடல்களெல்லாம்‌ 
பெருங்கடலுள்‌ சிறுதுளியே என உணர்கையிலேயே 
அலைகளை அறியத்‌ தொடங்குகிறோம்‌.” 


யமன்‌ தன்னுள்‌ எழுந்த இறுதி வினாவை 
சொல்லாக்குவதற்குள்‌ இளைய யாதவர்‌ அதை அறிந்தார்‌. 
அவர்‌ விழிகளிலிருந்து அவ்விடையை யமன்‌ அறிந்தார்‌. 
யமன்‌ வெடித்துச்‌ சிரிக்கத்‌ தொடங்க இளைய யாதவரும்‌ 
அச்சிரிப்பில்‌ கலந்துகொண்டார்‌. இருவரும்‌ மேலும்‌ 
மேலுமென சிரிப்பு பொங்கியெழ எண்ணி எண்ணி 
நகைத்தனர்‌. நெஞ்சும்‌ வயிறும்‌ வலிக்க ஓய்ந்து மீண்டும்‌ 
நகைக்கத்‌ தொடங்கினர்‌. 


மூச்சுவாங்க, விழிநீர்‌ வழிய “போதும்‌, யாதவரே” என்று 
யமன்‌ கைகாட்டினார்‌. “இனி என்னால்‌ முடியாது. என்‌ 
உள்ளம்‌ முற்றாக சிதறிப்போய்விடக்கூடும்‌. மீளவே 
முடியாமலாகிவிடும்‌.” இளைய யாதவர்‌ புன்னகையாகத்‌ 
தணிந்து “சென்றுவருக, மாகாலரே!” என்றார்‌. யமன்‌ 
கைகூப்பி எழுந்து விடைகொண்டார்‌. 


ஊஊ: நைமிஷாரண்யத்தில்‌ இருந்து கரிய 
ஒளியசைவென யமன்‌ மீண்டு வந்தார்‌. அவர்‌ முகம்‌ 
புன்னகையால்‌ பொலிவுற்றிருந்தது. அவரைக்‌ காத்து 
நின்றிருந்த யமி ஓடி அருகணைந்து “மூத்தவரே, நீங்கள்‌ 
மூன்று முதன்மைத்தெய்வங்களுக்கு நிகராக 
ஒளிகொண்டிருக்கிறீர்கள்‌” என்றாள்‌. “ஆம்‌, அவர்கள்‌ 
மட்டுமே அறிந்ததை நான்‌ அறிந்தேன்‌” என்றார்‌ யமன்‌. 
அவரைச்‌ சூழ்ந்துகொண்ட காலர்கள்‌ ஆர்ப்பரித்து 
வாழ்த்தொலி எழுப்பினர்‌. 

கீழ்விண்ணின்‌ ஆழங்களிலிருந்து ஆழங்களுக்கெனச்‌ 
சென்று தன்‌ நகரை அடைந்த யமன்‌ அதன்‌ மையமென 
அமைந்த அரண்மனையை அடைந்தபோது அங்கே அவர்‌ 
அரசியர்‌ தூமோர்ணை, அப்பிராப்தி, சியாமளை, இரி 
ஆகியோர்‌ மைந்தர்கள்‌ கஜன்‌, கவாக்ஷன்‌, கவாயன்‌, 
சரபன்‌, கந்தமாதனன்‌ ஆகியோர்‌ சூழ காத்து 
நின்றிருந்தனர்‌. அமைச்சர்‌ காகபுசுண்டர்‌ தலைமையில்‌ 
நின்றிருந்த யமபுரியினர்‌ வாழ்த்துரை எழுப்பினர்‌. 


மைந்தர்கள்‌ கால்தொட்டு வணங்கி வாழ்த்து 
கொண்டனர்‌. துணைவியர்‌ அருகணைய அவர்களை 
அணைத்து இன்சொல்லுரைத்தார்‌. 


அன்று துணைவியரும்‌ மைந்தரும்‌ அமைச்சரும்‌ சூழ 
அவையமர்ந்திருந்தபோது காகபுசுண்டர்‌ “அரசே, தாங்கள்‌ 
தேடிய வினாவுக்கு விடைகிடைத்ததா?” என்றார்‌. “ஆம்‌” 
என்று மீசையை நீவியபடி புன்னகைத்த யமன்‌ 
மஞ்சத்தில்‌ சாய்ந்துகொண்டு எண்ணி நெஞ்சு உலைய 
சிரிக்கலானார்‌. “என்ன நிகழ்ந்தது?” என்று தூமோர்ணை 
கேட்டாள்‌. “அதை முழுமையாக உனக்கு 
சொல்லவியலாது” என்றார்‌ யமன்‌. காகபுசுண்டர்‌ 
“இறுதியாக நீங்கள்‌ கேட்டது எதைப்‌ பற்றி? அதைமட்டும்‌ 
சொல்க!” என்றார்‌. யமன்‌ சிரிப்பை நிறுத்தி மூச்சிழுத்தார்‌. 
பின்‌ “அவருடைய இறுதியைப்‌ பற்றி” என்றார்‌. 


அதிரும்‌ இடியோசையையே தாளமாகக்‌ கொண்டு வேதம்‌ 
முழங்கும்‌. 
ஃபால்குனத்தை இடியின்‌ மாதம்‌ என்றனர்‌ முனிவர்கள்‌. 
“மலைச்சிகரங்கள்‌ வாள்களைச்‌ சுழற்றி போரிடுவது 
போலிருக்கிறது!” என்றான்‌ ர்‌ “அவை உறுமியும்‌ 
கர்ஜித்தும்‌ மோதிக்கொள்கின்றன. சிலசமயம்‌ நந்ததேவி 
இடிந்து சரிந்து இறங்கிவருகின்றதோ என்றே தோன்றும்‌. 
த்தனை பெரிய மின்னல்களையும்‌ இடியோசையையும்‌ 
நான்‌ அறிந்ததே இல்லை!” மைந்தர்களுடன்‌ குகை 
முகப்பில்‌ அமர்ந்துகொண்டு அவன்‌ முன்னால்‌ எழுந்து 
நின்ற மலைச்சிகரங்களை பார்த்துக்கொண்டிருந்தான்‌. 
தருமன்‌ இடியோசை கேட்டு அதிர்ந்து தந்தையின்‌ 
உடலுடன்‌ ஓட்டிக்கொண்டு நடுங்க பீமன்‌ ஒவ்வொரு 
ஓசைக்கும்‌ கைகளைத்‌ தட்டியபடி எம்பிக்குதித்தான்‌. 


இடியோசையை மேகங்களும்‌ மலைச்சிகரங்களும்‌ 
எதிரொலிக்கும்‌ ஒலி பெரிய சொற்றொடர்‌ போல 
அலையலையாக நீண்டு சென்றது. “வானம்‌ பேசுவதை 
இப்போதுதான்‌ கேட்கிறேன்‌ தருமா!” என்றான்‌. “அங்கே 
முழங்கும்‌ வேதங்களைக்‌ கேட்கிறேன்‌. அந்த சந்தங்களை 
இடியோசையிலிருந்தே அவர்கள்‌ எடுத்திருக்கிறார்கள்‌. 
நினைக்கையில்‌ நெஞ்சு விம்முகிறது. என்றோ எவரோ 
இடியோசையின்‌ ஒலியில்‌ வானுடன்‌ 
உரையாடியிருக்கிறார்கள்‌.” அவன்‌ தருமனுடன்தான்‌ 
பேசிக்கொண்டிருந்தான்‌. அவன்‌ கண்கள்‌ தந்தை 
சொல்வதையெல்லாம்‌ புரிந்துகொண்டிருப்பவை போல 
விழித்திருந்தன. 


அனகை பின்னால்‌ வந்து “மின்னல்களை குழந்தைகள்‌ 
பார்க்கலாகாது அரசே. இங்கே ஃபால்குனமாத 
மின்னல்களால்‌ விழியிழந்த பலர்‌ இருக்கிறார்கள்‌” 
என்றாள்‌. பாண்டு அவள்‌ குரலால்‌ கனவுகலைந்தவன்‌ 
போல திகைத்து திரும்பிப்பார்த்து “என்ன?” என்றான்‌. 
பின்னர்‌ உரக்கச்சிரித்தபடி “இவர்கள்‌ மின்னலின்‌ 
உடன்பிறந்தவர்கள்‌ அனகை. அவர்களால்‌ மின்னலைக்‌ 
கைப்பிடித்து இழுத்துக்‌ கொண்டுவந்துவிடமுடியும்‌...” 
என்றான்‌. “அரசே!” என்று அவள்‌ கூவுவதற்குள்‌ அவன்‌ 
தருமனையும்‌ பீமனையும்‌ அழைத்துக்கொண்டு 
வெளியே சென்றான்‌. 


மெல்லிய மழைச்சாரல்‌ அலையும்‌ காற்றில்‌ 
வெண்சாமரப்பீலி போல மலைச்சரிவை 


வருடிக்கொண்டிருந்தது. அவன்‌ மைந்தர்களுடன்‌ 
மலைச்சரிவில்‌ ஏறிச்சென்று நீட்டி நின்ற 

பகுதி பன்னிரண்டு : இறைப்பாடல்‌ 


[inage]முதற்கதிர்ப்பொழுதில்‌ இளைய பாண்டவனாகிய 
அர்ஜுனன்‌ நைமிஷாரண்யத்திற்குள்‌ நுழைந்து இளைய 
யாதவர்‌ தங்கியிருந்த சிறுகுடிலை நோக்கி சென்றான்‌. 
வானம்‌ ஒளிகொண்டிருந்தாலும்‌ நிழல்கள்‌ கூர்கொள்ளத்‌ 
தொடங்கவில்லை. இலைப்பரப்புகள்‌ அனைத்தும்‌ 
தளிர்மென்மை காட்டின. சுனைச்சுழிகளும்‌ 
ஓடைவழிவுகளும்‌ இருண்டே இருந்தன. தலைக்குமேல்‌ 
பெருநகரங்கள்போல்‌ பறவையோசை நிறைந்திருந்தது. 
அவன்‌ பாதைக்குக்‌ குறுக்காக நாகம்‌ ஒன்று எடைமிக்க 
வயிற்றை மெல்ல இழுத்தபடி வால்‌ நெளிய 
கடந்துசென்றது. புதருக்குள்‌ இருந்து மறுபக்கம்‌ செல்ல 
எழுந்த ஒரு வெளிமான்‌ அவனைக்‌ கண்டு அஞ்சி 
உடல்குறுக்கி பதுங்கியது. 


உபப்பிலாவ்யத்திலிருந்து அவன்‌ நள்ளிரவில்‌ 
கிளம்பியிருந்தான்‌. நைமிஷாரண்யத்தின்‌ எல்லைவரை 
புரவியில்‌ வந்தான்‌. அக்காட்டுக்குள்‌ விலங்கிலோ 
ஊர்தியிலோ செல்லலாகாதென்பதனால்‌ இறங்கி நடக்கத்‌ 
தொடங்கினான்‌. எதையும்‌ நோக்காதவனாக, தனக்குள்‌ 
ஆழ்ந்து, முகவாய்‌ மார்பில்‌ படிய தலைதாழ்த்தி 
அதுவரை அமர்ந்திருந்தவன்‌ நடக்கத்‌ தொடங்கியதும்‌ 
காலையொளியில்‌ இலைவிரியும்‌ வாகை என ஒவ்வொரு 
புலனாக விழித்தெழப்பெற்றான்‌. 


காட்டுச்சேவல்‌ ஒன்றின்‌ கூவலோசை அவனை 
உடல்விதிர்த்து நிற்கச்செய்தது. பதற்றம்‌ கொண்டிருந்த 
அவன்‌ நரம்புகள்‌ அவ்வோசையை ஓர்‌ ஒளியதிர்வென 
விழிக்குள்‌ காட்டின. பற்கள்‌ கிட்டித்துக்கொள்ள 
கைகளைச்‌ சுருட்டி இறுக்கி விழிமல்கி நின்றான்‌. 
மீண்டும்‌ நடந்தபோது உடற்தசைகள்‌ வெவ்வேறு 
திசைகளில்‌ இழுபட்டு நிற்க கால்கள்‌ தள்ளாடின. 
நெடுநாள்‌ துயில்நீப்பின்‌ விளைவான வாய்க்கசப்பும்‌ 
உடலோய்ச்சலும்‌ விழியெரிச்சலும்‌ இருந்தன. 
தலைசுழன்று அவ்வப்போது நின்றும்‌ மீண்டும்‌ உடலை 
உந்தி நடந்தும்‌ அவன்‌ சென்றான்‌. 


இளைய யாதவரின்‌ குடிலை அடைந்தபோது அது சற்றே 
திறந்திருப்பதைக்‌ கண்டான்‌. முற்றத்தில்‌ நின்றபடி 
“யாதவரே! யாதவரே!” என்று அழைத்தான்‌. அவர்‌ 


காலைநெறிகளுக்காக சென்றிருக்கக்‌ கூடுமென்று 
எண்ணி திரும்பி நோக்கினான்‌. அவர்‌ உள்ளேதான்‌ 
இருக்கிறார்‌ என்னும்‌ உள்ளுணர்வு அவனிடமிருந்தது. 
அதை வியந்தபடி படியேறி கதவை மெல்ல திறந்தான்‌. 
உள்ளே நுழைந்ததும்‌ அவர்‌ அங்கில்லை என்னும்‌ 
உணர்வு ஏற்பட்டது. ஆனால்‌ அவர்‌ யோக அமர்வில்‌ 
தென்மேற்கு மூலையில்‌ அமர்ந்திருப்பதை விழிகள்‌ 
உணர்ந்தன. 


இளைய யாதவரின்‌ கால்கள்‌ மடிந்து பாதங்கள்‌ 
தாமரையின்‌ புல்லிகள்‌ என தழைந்திருக்க அல்லிகள்‌ 
என கைகள்‌ மடிமேல்‌ படிந்திருந்தன. நேர்கொண்ட 
உடலின்‌ நிகரமைந்த தோள்கள்‌. படிந்த சிறு உதடுகளில்‌ 
எப்போதுமிருக்கும்‌ புன்னகை இல்லை. மூடிய 
இமைகளுக்குள்‌ விழிக்குமிழிகள்‌ முற்றிலும்‌ 
அசைவற்றிருந்தன. இமைமயிர்கள்‌ கருஞ்சிட்டின்‌ 
இறகுப்பீலிகள்போல பதிந்திருந்தன. நிமிர்ந்த தலையில்‌ 
குழல்கட்டிலமைந்த விழி மட்டும்‌ நோக்கு 
கொண்டிருந்தது. 


அவன்‌ அவரை நோக்கியபடி சற்றுநேரம்‌ நின்றான்‌. 
பின்னர்‌ கால்மடித்து அவர்‌ முன்‌ அமர்ந்தான்‌. கைகளைக்‌ 
கூப்பியபடி “யாதவரே” என்றான்‌. மூன்றாம்‌ முறை அவன்‌ 
அழைத்தபோது அவர்‌ முகத்தில்‌ மெல்லிய அசைவு 
தோன்றியது. இமைகளுக்குள்‌ விழிகள்‌ உருண்டன. 
உதடுகள்‌ விரிந்து பிரிந்தன. விழிதிறந்து அவனை 
நோக்கியபோது அவர்‌ இவ்வுலகை அறியவில்லை என்று 
தோன்றியது. “யாதவரே, இது நான்‌. இளைய பாண்டவன்‌, 
உங்கள்‌ தோழன்‌” என்றான்‌ அர்ஜுனன்‌. 


அவர்‌ முகத்தில்‌ புன்னகை பரவியது. மடியில்‌ 
கோக்கப்பட்ட கைகள்‌ பிரிந்து விலகின. பெருமூச்சுடன்‌ 
“வருக பாண்டவனே, நேற்று உன்னை 
எண்ணிக்கொண்டிருந்தேன்‌” என்றார்‌. “எப்போது?” 
என்று அர்ஜுனன்‌ விழிசுருக்கி கேட்டான்‌. “மூன்றாம்‌ 
சாமத்தின்‌ தொடக்கத்தில்‌” என்றார்‌ இளைய யாதவர்‌. 
“யாதவரே, என்னைப்பற்றி என்ன எண்ணினீர்‌?” என்று 
அர்ஜுனன்‌ பரபரப்புடன்‌ கேட்டான்‌. “ஏன்‌?” என்றார்‌ 
இளைய யாதவர்‌. “சொல்க...” என்று உணர்வெழுச்சியுடன்‌ 
அர்ஜுனன்‌ கேட்டான்‌. 


“பெருங்கடலொன்றின்‌ கரையில்‌ நீ சிறுவனென 
நின்றிருப்பதைப்போல. அலைகளெழுவதைக்‌ கண்டு 
அஞ்சி அலறியபடி கைவிரித்து என்னை நோக்கி 
ஓடிவந்தாய்‌” என்று இளைய யாதவர்‌ சொன்னார்‌. “நான்‌ 


அப்போது பாண்டுவாக நின்றுகொண்டிருந்தேன்‌. 
கைகளை விரித்து உன்னை அள்ளி எடுத்து என்‌ 
நெஞ்சோடணைத்து ஆறுதல்‌ சொன்னேன்‌. 
தோளிலேற்றிக்கொண்டேன்‌. சிரித்தும்‌ தேற்றியும்‌ 
பேசியபடி கடல்நோக்கி சென்றேன்‌. உனது சிறுகால்கள்‌ 
என்‌ தோளில்‌ கிடந்து துள்ளின. நீ அஞ்சி அலறி என்‌ 
தலையைப்‌ பிடித்து இழுத்தாய்‌. என்‌ நெற்றியை 
அறைந்தாய்‌. நான்‌ உன்னை இறக்கி அலைவிளிம்பில்‌ 
விட்டேன்‌. அலறியபடி திரும்பி என்னை பற்றிக்கொண்ட 
உனது கால்களை அலைவந்து அறைந்தது. நின்று 
நடுங்கினாய்‌” என்றார்‌ இளைய யாதவர்‌. 


“மீண்டும்‌ மீண்டும்‌ அலைகள்‌ வந்தன. நான்‌ இன்சொல்‌ 
கூறிக்கொண்டே இருந்தேன்‌. மெல்ல அலைகளுக்குப்‌ 
பழகி முகம்மலர்ந்து நோக்கினாய்‌. என்‌ கையை 
வலக்கையால்‌ பிடித்தபடி அலைகளில்‌ குதித்து 
விளையாடலானாய்‌. நான்‌ மெல்ல அந்தக்‌ கையைப்‌ 
பிரித்து உன்னை விட்டுவிட்டு பின்னகர்ந்ததை நீ 
அறியவில்லை. அலைகளில்‌ உன்னை மறந்து 
துள்ளிக்குதித்து விழுந்தெழுந்து 
ஆடிக்கொண்டிருந்தாய்‌.” 


அர்ஜுனன்‌ “யாதவரே, அதே பொழுதில்தான்‌ நான்‌ 
அக்கனவைக்‌ கண்டேன்‌” என்றான்‌. “சொல்க!” என்றார்‌ 
இளைய யாதவர்‌. “கனவல்ல, வெளியே பின்னால்‌ 
நிகழ்வது முன்னரே உள்ளே நிகழ்வது அது. அதில்‌ 
ஒவ்வொரு மணற்பருவும்‌ ஒவ்வொரு நிழலும்‌ உண்மை. 
நான்‌ கொண்ட ஒவ்வொரு உணர்வும்‌ மெய்‌” என்று 
அர்ஜுனன்‌ சொன்னான்‌. “யாதவரே, நான்‌ 
குருக்ஷேத்திரத்தில்‌ போர்முனையில்‌ நின்றிருந்தேன்‌.” 
இளைய யாதவர்‌ விழிகளில்‌ மாறுபாடில்லாமல்‌ “சொல்க!” 
என்றார்‌. 


[[ஙage]களத்தில்‌ நிகழ்வதை நான்‌ தொலைவிலிருந்து 
நோக்கிக்கொண்டிருந்தேன்‌. அஸ்தினபுரியின்‌ 
அரசனாகிய துரியோதனன்‌ அணிவகுத்து நின்ற 
பாண்டவர்‌ படையை பார்த்துவிட்டு ஆசிரியராகிய 
துரோணரிடம்‌ போய்‌ இவ்வாறு சொன்னான்‌ “ஆசிரியரே, 
துருபதன்‌ மகனும்‌ உம்‌ மாணவனுமாகிய 
படைத்திறத்தானால்‌ வகுக்கப்பட்ட இப்பெரிய 
பாண்டவப்‌ படையை பாருங்கள்‌. அதில்‌ வீரரும்‌ 
மாபெரும்‌ வில்லவரும்‌ களத்திறனில்‌ பீமனையும்‌ 
பார்த்தனையும்‌ நிகர்த்தவருமாகிய பலர்‌ இருக்கிறார்கள்‌.” 


யுயுதானன்‌, விராடன்‌, தேர்வலனாகிய துருபதன்‌, 


திருஷ்டகேது, சேகிதானன்‌, வீரம்‌ செறிந்த காசியரசன்‌, 
புருஜித்‌, குந்திபோஜன்‌, மானுட ஏறாகிய சைப்யன்‌, 
வலிமை மிக்க யுதாமன்யு, உத்தமெளஜன்‌ ,சுபத்திரை 
மகன்‌, திரெளபதியின்‌ மைந்தர்‌ அனைவருமே 
பெருந்தேர்‌ விறல்‌ கொண்டவர்கள்‌. 


இருபிறப்பாளர்களில்‌ முதல்வரே, இனி எனது படைக்குத்‌ 
தலைவராக நம்முள்ளே சிறந்தோரையும்‌ தெரிந்து 
கொள்க! நீங்கள்‌ உளம்கொள்ள அவர்களைப்பற்றி 
சொல்கிறேன்‌. முதன்மையாக நீங்கள்‌. பின்பு கர்ணன்‌. 
எதிரிகளை வெல்லும்‌ கிருபர்‌, அஸ்வத்தாமர்‌, விகர்ணர்‌, 
சோமதத்தரின்‌ மகன்‌ பூரிசிரவஸ்‌ என பெருவீரர்‌ பலர்‌. 
என்பொருட்டு வாழ்க்கையை துறக்கத்‌ துணிந்தோர்‌, 
அனைத்து வகை படைக்கலங்களும்‌ அம்புகளும்‌ 
கொண்டோர்‌, போரில்‌ திறன்மிகுந்தோர்‌. 


ஆயினும்‌ பீஷ்மப்‌ பிதாமகரால்‌ தலைமைகொள்ளப்பட்ட 
நமது படை போதுமானதாக தோன்றவில்லை. பீமனால்‌ 
தலைமை தாங்கப்படும்‌ அவர்களின்‌ படையோ போருக்கு 
போதுமானதாகத்‌ தெரிகிறது.எனவே நீங்கள்‌ 
அனைவரும்‌ வகுக்கப்பட்டபடி அனைத்து 
முனைகளிலும்‌ அமைந்து பீஷ்மப்‌ பிதாமகரை காத்து 
நிற்கவேண்டும்‌. 


அதைக்‌ கேட்டு புகழ்மிக்க கெளரவர்‌ குலத்து 
மூதாதையான துரியோதனனுக்கு மகிழ்ச்சி 
விளைவிக்குமாறு ஓங்கிய ஓசையில்‌ சிம்மமுழக்கம்‌ 
புரிந்து தன்‌ சங்கை ஊதினார்‌. அப்பால்‌ சங்குகளும்‌, 
பேரிகைகளும்‌, தம்பட்டங்களும்‌, பறைகளும்‌, 
கொம்புகளும்‌ எழுந்து சேர்ந்தொலிக்க அது 
பேரோசையாயிற்று. 


பின்பு வெள்ளைக்‌ குதிரைகள்‌ பூட்டிய பெருந்தேரில்‌ 
நின்ற நீங்களும்‌ நானும்‌ நமது சங்குகளை ஊதினோம்‌. 
நீங்கள்‌ பாஞ்சஜன்யத்தை முழக்க நான்‌ தேவதத்தத்தை 
ஒலித்தேன்‌. பகைவர்‌ அஞ்சும்‌ போர்ச்செயல்கொண்ட 
ஓநாய்‌ வயிற்றனாகிய பீமசேனர்‌ பெளண்ட்ரம்‌ என்ற 
பெருஞ்சங்கை ஊதினார்‌. குந்தியின்‌ முதல்‌ மைந்தராகிய 
யுதிஷ்டிரர்‌ அனந்தவிஜயம்‌ என்ற சங்கையும்‌, 
இளையோரான நகுலனும்‌ சகதேவனும்‌ சுகோஷம்‌, 
மணிபுஷ்பகம்‌ என்று பெயர்கொண்ட தங்கள்‌ 
சங்குகளையும்‌ ஊதினர்‌. 


வில்லோரில்‌ சிறந்த காசியரசனும்‌, தேர்த்திறல்‌ 
சிகண்டியும்‌, திருஷ்டத்யும்னனும்‌, விராடரும்‌, 


வெல்லப்படாத சாத்யகியும்‌, துருபதனும்‌, துரோபதை 
மக்களும்‌, பெருந்தோளுடையவனாகிய சுபத்திரை 
மகனும்‌ தனித்தனியே தத்தம்‌ சங்குகளை ஒலித்தனர்‌. 
அந்தப்‌ பெருமுழக்கம்‌ வானையும்‌ மண்ணையும்‌ 
உடணனொலிக்கச்‌ செய்வதாய்‌, திருதராஷ்டிரரின்‌ 
தரப்பினரின்‌ நெஞ்சுகளைப்‌ பிளந்தது. 


பின்னர்‌ அம்புகள்‌ பறக்கத்‌ தலைப்பட்டன. அப்போது 
குரங்குக்‌ கொடி பறந்த தேரில்‌ எழுந்து நான்‌ 
திருதராஷ்டிரக்‌ கூட்டத்தாரை விழியோட்டி நோக்கியபின்‌ 
வில்லை ஏந்திக்கொண்டு உம்மை நோக்கி சொன்னேன்‌ 
“அச்சுதா, படைகளிரண்டுக்கும்‌ நடுவே என்‌ தேரைக்‌ 
கொண்டு நிறுத்துக! போரை விரும்பி நிற்கும்‌ இவர்களை 
நான்‌ பார்க்க வேண்டும்‌. இந்தப்‌ போர்முனையில்‌ 
என்னோடு போர்‌ செய்யப்போகிறவர்கள்‌ யார்‌ யார்‌? 
கெடுமதியன்‌ துரியோதனனுக்கு உதவியாக இங்கு 
போர்செய்யத்‌ திரண்டு நிற்போரை நான்‌ முழுமையாகக்‌ 
காண வேண்டும்‌.” 


இவ்வாறு நான்‌ உரைக்கக்‌ கேட்ட நீங்கள்‌ 
வல்லமைகொண்ட அத்தேரை இரண்டு 
படைகளுக்குமிடையே கொண்டு நிறுத்தினீர்கள்‌. 
பீஷ்மருக்கும்‌ துரோணருக்கும்‌ மற்றெல்லா வேந்தருக்கும்‌ 
எதிரே தேரை நிறுத்திக்கொண்டு “பார்த்தா! இங்கு கூடி 
நிற்கும்‌ கெளரவர்களை பார்‌!” என்றீர்கள்‌. 


அங்கு நான்‌ என்‌ தந்தையாரும்‌, பாட்டன்களும்‌, 
ஆசிரியர்களும்‌, மாதுலரும்‌, மூத்தோரும்‌, இளையோரும்‌, 
மைந்தரும்‌, பெயர்மைந்தரும்‌, தோழர்களும்‌ நிற்பதை 
கண்டேன்‌. இரு பக்கங்களிலும்‌ படைகள்‌ என 
மாமன்களும்‌, நண்பர்களும்‌, உறவினர்களும்‌ 
படைக்கலம்கொண்டு நிற்கக்‌ கண்டு உளம்தளர்ந்தேன்‌. 
நெஞ்சுதாளா துயருடன்‌ சொன்னேன்‌. 


“கிருஷ்ணா, போர்செய்ய வேண்டி இங்கு திரண்டு நிற்கும்‌ 
சுற்றத்தார்களைக்‌ கண்டு என்‌ உறுப்புகள்‌ சோர்கின்றன. 
என்‌ வாய்‌ உலர்கிறது. என்‌ உடல்‌ நடுங்குகிறது. மயிர்‌ 
சிலிர்க்கிறது. காண்டீபம்‌ கையிலிருந்து நழுவுகிறது. 
உடம்பில்‌ பதற்றம்‌ உண்டாகிறது. என்னால்‌ நிற்க 
முடியவில்லை. என்‌ உளம்‌,சுழல்கிறது. கேசவா, தீய 
நிமித்தங்களை காண்கிறேன்‌. போரில்‌ சுற்றத்தார்களைக்‌ 
கொல்வது நன்று என எனக்குத்‌ தோன்றவில்லை.” 


யாதவரே, நான்‌ வெற்றியை விரும்புகிலேன்‌. அரசையும்‌ 
இன்பங்களையும்‌ வேண்டேன்‌. கோவிந்தா, நமக்கு 


அரசால்‌ ஆவதென்ன? இன்பங்களாலோ 
வாழ்க்கையாலோ என்ன பயன்‌? நாம்‌ எவர்பொருட்டு 
அரசையும்‌ களியாட்டுகளையும்‌ இன்பங்களையும்‌ 
விரும்புகிறோமோ, அவர்களே தங்கள்‌ உயிரையும்‌ 
செல்வங்களையும்‌ துறக்க ஒருங்கி வந்து நிற்கிறார்கள்‌. 


நோக்குக! ஆசிரியர்களும்‌, தந்தையரும்‌, மைந்தரும்‌, 
பாட்டன்களும்‌, மாதுலரும்‌, மாமன்களும்‌, பேரரும்‌, 
மைத்துனரும்‌, குலம்பரிமாறியவர்களும்‌ இங்குள்ளனர்‌. 
நான்‌ கொல்லப்படினும்‌ இவர்களைக்‌ கொல்ல 
விரும்பமாட்டேன்‌. மூவுலகின்‌ ஆட்சி பெறுதற்கெனினும்‌ 
இதை செய்யமாட்டேன்‌. வெறும்‌ மண்ணின்பொருட்டு 
செய்வனோ? 


இந்த திருதராஷ்டிரக்‌ கூட்டத்தாரைக்‌ கொன்று நாம்‌ 
என்ன இன்பத்தை அடையப்போகிறோம்‌? இந்தப்‌ 
பாதகரைக்‌ கொல்வதனால்‌ நம்மை பழியே சாரும்‌. 
குருதிச்சுற்றத்தாராகிய திருதராஷ்டிரர்‌ குடியினரைக்‌ 
கொல்வது நமக்குத்‌ தகாது. உறவினரைக்‌ கொன்ற பின்‌ 
நாம்‌ இன்புற்றிருப்பதெப்படி? பெருவிழைவால்‌ 
அறிவிழந்த இவர்கள்‌ குலத்தை அழிப்பதில்‌ விளையும்‌ 
தீங்கையும்‌ நண்பருக்கு வஞ்சம்‌ செய்வதன்‌ பழியையும்‌ 
காண்கிலராயினும்‌ குலப்பேரழிவால்‌ ஏற்படும்‌ தீங்கை 
உணர்ந்த நாம்‌ இதிலிருந்து விலகும்‌ 
வழியறியாதிருப்பதென்ன? 


குலமழிகையில்‌ என்றுமுள்ள குலஅறங்கள்‌ அழிகின்றன. 
அறம்‌ அழிவதனால்‌ குலமுழுவதையும்‌ மறம்‌ 
சூழ்கிறதல்லவா? கிருஷ்ணா, மறம்‌ சூழ்வதனால்‌ 
குலப்பெண்டிர்‌ நிலையழிகிறார்கள்‌. விருஷ்ணி குலத்‌ 
தோன்றலே, பெண்டிர்‌ நிலைகெடுவதனால்‌ வர்ணக்‌ 
குழப்பமுண்டாகிறது. அக்குழப்பத்தால்‌ குலத்தார்க்கும்‌ 
அதனை அழித்தார்க்கும்‌ கீழ்‌ உலகம்‌ அமைகிறது. 
மூதாதையர்‌ அன்னமும்‌ நீருமின்றி வீழ்ச்சி 
பெறுகிறார்கள்‌. வர்ணக்‌ குழப்பமுண்டாகும்படி 
குலக்கேடர்‌ செய்யும்‌ இக்குற்றங்களால்‌ பிறவிநெறிகளும்‌ 
தொன்றுதொட்டுள்ள குலமுறைமைகளும்‌ 
இல்லாமலாகிவிடுகின்றன. குலநெறிகள்‌ இல்லாமலான 
மானுடருக்கு எக்காலும்‌ இருளுலகில்தான்‌ இடம்‌ என்று 
கேள்விப்படுகிறோம்‌. 


அரசஇன்பத்தை விழைந்து சுற்றத்தாரைக்‌ கொல்ல 
முற்படும்‌ நாம்‌ பெரும்பிழை செய்யத்‌ தலைப்பட்டோம்‌! 
கையில்‌ படைக்கலம்‌ இல்லாமல்‌, எதிர்க்காமல்‌ நிற்கும்‌ 
என்னை இந்தத்‌ திருதராஷ்டிரக்‌ கூட்டத்தார்‌ படைக்கலம்‌ 


ஏந்தி போரில்‌ கொன்றுவிடினும்‌ அது எனக்கு பெரிய 
நன்மையே ஆகும்‌. 


அர்ஜுனன்‌ காய்ச்சல்‌ கண்ட விழிகளுடன்‌ “தோழரே, 
களமுனையில்‌ இவ்வாறு சொல்லி அம்புகளையும்‌ 
வில்லையும்‌ எறிந்துவிட்டு துயரில்‌ ன உளத்தனாய்‌ 
தேர்ப்பீடத்தின்மேல்‌ அமர்ந்து கொண்டேன்‌” என்றான்‌. 


“அக்கணம்‌ விழித்துக்கொண்டேன்‌. என்‌ உடல்‌ 
வியர்வையில்‌ குளிர்ந்து நடுங்கிக்கொண்டிருந்தது. 
கோட்டைமுகப்பில்‌ காவல்மாடத்தின்‌ உச்சியில்‌ 
படுத்திருந்தேன்‌. கீழே புதிய படை ஒன்று 
நகரணைந்ததன்‌ ஓசை. மிக அப்பால்‌ காற்றில்‌ காடு 
முழங்கிக்கொண்டிருந்தது. என்‌ விழிகளிலிருந்து நீர்‌ 
வழிவதை உணர்ந்தேன்‌. எழுந்து அமர எண்ணினேன்‌. 

னால்‌ உடற்தசைகளை அசைக்க முடியவில்லை. நான்‌ 
முன்னரே இறந்துவிட்டேன்‌ என எண்ணினேன்‌. இல்லை, 
இதோ இருக்கிறேன்‌ என்று பிறிதொரு நெஞ்சு 
சொன்னது.” 


“யாதவரே, அப்போது ஒரு பறவை இருளுக்குள்‌ 
கிருஷ்ணா என கூவியபடி கடந்து சென்றது. என்‌ உடல்‌ 
மெய்ப்புகொண்டது. எழுந்தமர்ந்து கைகூப்பினேன்‌. 
மேலாடையை அணிந்துகொண்டு அருகிருந்த 
கலத்திலிருந்து நீரள்ளி அருந்தினேன்‌. அங்கிருந்தே 
கிளம்பி உங்களைப்‌ பார்க்க வந்தேன்‌” என்றான்‌ 
அர்ஜுனன்‌. 

இளைய யாதவர்‌ கைநீட்டி அர்ஜுனனின்‌ தோளை 
தொட்டார்‌. அக்கணம்‌ எழுந்த கனவொன்றுக்குள்‌ 
அவர்கள்‌ இருவரும்‌ நுழைந்தனர்‌. அவர்களுக்கு முன்‌ 
இரு பக்கமும்‌ பெரும்படை நிறைந்து அலையொலித்து 
சூழ்ந்திருந்தது. தேர்த்தட்டில்‌ வில்லை விட்டுவிட்டு 
அமர்ந்து தன்னிரக்கம்‌ மிகுந்து நீர்‌ நிரம்பிய விழிகளுடன்‌ 
வருந்திய அர்ஜுனனை நோக்கி தேர்முகப்பில்‌ 
கடிவாளங்களை பற்றிக்கொண்டு அமர்ந்திருந்த இளைய 
யாதவர்‌ சொன்னார்‌ “என்னை உன்‌ தோழன்‌ என்றும்‌ 
ஆசிரியன்‌ என்றும்‌ கொள்க! அர்ஜுனா, இத்தருணத்தில்‌ 
உன்‌ முன்‌ எழுந்த நானே புவிபடைத்துக்‌ காத்து அழிக்கும்‌ 
பரம்பொருள்‌.” அர்ஜுனன்‌ கைகூப்பி “ஆம்‌, அவ்வாறே 
கொள்கிறேன்‌. இப்போது மெய்யென இலங்கும்‌ 
முதற்பொருளின்‌ சொல்‌ அன்றி எதிலும்‌ என்‌ உள்ளம்‌ 
நிறைவுகொள்ளாது” என்றான்‌. 


[ஙage1இளைய யாதவர்‌ சொன்னார்‌. பார்த்தா, இந்த 


இக்கட்டுநிலையில்‌ இவ்வுளச்‌ சோர்வை எங்கிருந்து 
பெற்றாய்‌? இது ஆரியருக்குத்‌ தகாது. வானுலகைத்‌ 
தடுப்பது, இகழ்வு தருவது. வில்லவனே, ஆணிலிபோல்‌ 
பேசவேண்டாம்‌. இது உனக்குப்‌ பொருந்தாது. 
இழிவுகொண்ட இவ்வுளத்‌ தளர்ச்சியை நீக்கி எழுந்து நில்‌. 
நீ பகைவரை வெல்லும்‌ விறலோன்‌. 


அர்ஜுனன்‌ சொன்னான்‌. யாதவரே, பீஷ்மரையும்‌ 
துரோணரையும்‌ போரில்‌ அம்புகளால்‌ எப்படி 
எதிர்ப்பேன்‌? இவர்கள்‌ தொழுதற்குரியவர்‌. நீர்‌ பகைவரை 
முற்றழிப்பவர்‌. நீர்‌ அறியாதது அல்ல, பெரியோராகிய 
சிரியர்களைக்‌ கொல்வதைவிட இப்புவியில்‌ 
ச்சையெடுத்துண்பதும்‌ நன்று. பொருள்‌ நச்சி 
போருக்கெழுந்த ஆசிரியர்களைக்‌ கொன்று நாம்‌ 
துய்க்கும்‌ இன்பங்கள்‌ குருதிபடிந்தவை அல்லவா? 


நாம்‌ இவர்களை வெல்லுதல்‌, இவர்கள்‌ நம்மை 
வெல்லுதல்‌ இவற்றுள்‌ எது நமக்கு மேன்மையென்பது 
விளங்கவில்லை. எவரைக்‌ கொன்றபின்‌ நாம்‌ 
உயிர்கொண்டு வாழ விரும்போமோ, அத்தகைய 
திருதராஷ்டிரர்‌ கொடிவழியினர்‌ இதோ போர்முனையில்‌ 
வந்து நிற்கிறார்கள்‌. உளம்குழம்பி சிறுமைகொண்டு 
இயல்பழிந்து அறமும்‌ மறமும்‌ அறியாது அறிவு மயங்கி 
உம்மை கேட்கிறேன்‌. எது நன்றென்பதை எனக்கு சொல்க. 


நான்‌ உமது மாணவன்‌. உம்மையே அடைக்கலமெனப்‌ 
புகுந்தேன்‌. சொல்‌ தருக. மண்மேல்‌ நிகரில்லா 
செல்வமுடைய அரசு பெறினும்‌, அன்றி வானோர்மிசை 
ஆட்சி பெறினும்‌ புலன்களை அழிக்கும்‌ இயல்புடைய 
இந்தத்‌ துயர்‌ என்னை விட்டு நீங்குமென்று 
தோன்றவில்லை. நான்‌ இனி வில்லெடுத்துப்‌ போர்புரியப்‌ 
போவதில்லை. 


கிருஷ்ணன்‌ புன்னகை பூத்து, முரண்கொண்டு எழுந்த 
இரண்டு விரிவுகளுக்கும்‌ நடுவே துயருற்று அமைந்த 
பார்த்தனை நோக்கி சொன்னார்‌. துயர்படத்‌ தகாதார்‌ 
பொருட்டு துயர்படுகின்றாய்‌. மெய்யறிந்தோரின்‌ 
சொற்களும்‌ உரைக்கின்றாய்‌! இறந்தார்க்கும்‌ 
இருந்தார்க்கும்‌ துயர்கொள்ளார்‌ அறிஞர்‌. 


இதன்‌ முன்‌ எக்காலத்திலும்‌ நான்‌ இல்லாதிருந்ததில்லை. 
நீயும்‌ இங்குள்ள வேந்தர்‌ யாவரும்‌ அப்படியே. இனி நாம்‌ 
என்றைக்கும்‌ இல்லாமற்போகவும்‌ மாட்டோம்‌. உயிருக்கு 
இவ்வுடலில்‌ எங்ஙனம்‌ பிள்ளைப்‌ பருவமும்‌, இளமையும்‌, 
மூப்பும்‌ தோன்றுகின்றனவோ அங்ஙனமே மற்றொரு 


உடலும்‌ தோன்றுகிறது. துணிவுளோன்‌ அதில்‌ 
கலங்கமாட்டான்‌. 


குந்தியின்‌ மகனே, தண்மையும்‌ வெம்மையும்‌, இன்பமும்‌ 
துன்பமும்‌ தரும்‌ இயற்கையின்‌ தொடுகைகள்‌. தோன்றி 
மறையும்‌ இயல்புடையன. என்றுமிருப்பனவல்ல. 
அவற்றை பொறுத்துக்‌ கொள்க. இவற்றால்‌ 
துயர்படாதவன்‌, துயரும்‌ உவகையும்‌ நிகரெனக்‌ 
கொள்பவன்‌ சாவைக்‌ கடந்தவன்‌. 


இல்லாதது உண்மையாகாது. உள்ளது இல்லாததாகாது. 
உண்மையறிவார்‌ இவ்விரண்டுக்குமுள்ள வேற்றுமை 
உணர்வார்‌. இவ்வுலகம்‌ முழுவதிலும்‌ பரந்து நிற்கும்‌ 
பொருள்‌ அழிவற்றது என்றறிக. இது கேடற்றது; இதனை 
அழித்தல்‌ யார்க்கும்‌ இயலாது. ஆத்மா என்றுமுளன்‌. 
அழிவற்றான்‌. அளவிடற்கரியன்‌. எனினும்‌ அவனுடைய 
வடிவங்கள்‌ இறுதியுடையன என்பர்‌. ஆதலால்‌ அர்ஜுனா, 
போர்‌ செய்க. 

இவன்‌ கொல்வானென்று நினைப்போனும்‌ 
கொல்லப்படுவானென்று நினைப்போனும்‌ இருவரும்‌ 
ஏதுமறியாதார்‌. இவன்‌ கொல்வதுமில்லை, 
கொலையுண்பதுமில்லை. இவன்‌ பிறப்பதுமில்லை, 
எக்காலத்திலும்‌ இறப்பதுமில்லை. இவன்‌ ஒருமுறை 
இருந்து பின்னர்‌ இல்லாது போவதுமில்லை. இவன்‌ 
பிறப்பற்றான்‌. நிலையானவன்‌. என்றும்‌ திகழ்வோன்‌. 
பழையோன்‌. உடல்‌ கொல்லப்படுகையில்‌ இவன்‌ 
கொல்லப்படான்‌. 


இது அழிவற்றது, பிறப்பற்றது, என்றுமுளது என்று 
உணர்பவ ன்‌ கொல்வது யாரை? அவன்‌ 
கொல்விப்பது யாரை? நைந்த ஆடைகளைக்‌ கழற்றி 
எறிந்துவிட்டு மனிதர்‌ புதிய துணிகள்‌ அணிவதுபோல, 
ஆத்மா நைந்த உடல்களைக்‌ களைந்து புதியனவற்றை 
கொள்கிறது. 


இவனை படைக்கலங்கள்‌ வெட்டா. தீ எரிக்காது. நீர்‌ 
இவனை நனைக்காது. காற்று உலர்த்தாது. 
பிளத்தற்கரியவன்‌; எரித்தற்கும்‌, நனைத்தற்கும்‌, 
உலர்த்துதற்கும்‌ அரியவன்‌; அழிவற்றவன்‌; எங்கும்‌ 
நிறைந்தவன்‌; உறுதியுடையான்‌; அசையாதான்‌; என்றும்‌ 
இருப்பவன்‌. தெளிதற்கு அரியவன்‌; எண்ணற்கு 
ஆற்றான்‌; மாறுதலில்லாதான்‌. இவனை இங்ஙனம்‌ 


அறிந்து துயர்‌ ஒழிக. 


நீ இவனை என்றும்‌ பிறந்து என்றும்‌ மடிவான்‌ என்று 
கருதினால்கூட இவன்‌ பொருட்டு துயருறல்‌ தகாது. 
பிறந்தவன்‌ மாள்வது உறுதியெனில்‌, மாண்டோர்‌ 
பிறப்பது உறுதியெனில்‌, இந்த விலக்கொணா நெறிக்கு நீ 
துயர்கொண்டு பயனென்ன? உயிர்களின்‌ தொடக்கம்‌ 
தெளிவில்லை. நடுவாழ்வோ இடர்‌ மிக்கது. இறுதியும்‌ 
அறிதற்கரியது. இதில்‌ துயர்படுவதென்ன? 


இந்த ஆத்மாவை வியப்பெனக்‌ காண்கிறார்‌, வியப்பெனச்‌ 
சொல்கிறார்‌, பெருவியப்பென கேட்கிறார்‌. இதனை 
அறிபவர்‌ எவருமிலர்‌. அனைவர்‌ உடலிலும்‌ உள்ள இந்த 

த்மா கொல்லப்பட முடியாதவன்‌. ஆகவே நீ எந்த 
உயிரின்‌ பொருட்டும்‌ வருந்துதல்‌ வேண்டா! 


தன்னறம்‌ எண்ணினாலும்‌ நீ நடுங்குதல்‌ ஒவ்வாது. 
அறப்போரைக்‌ காட்டிலும்‌ உயர்ந்ததொரு நன்மை 
அரசர்க்கில்லை. தானே வந்தெய்துவது, திறந்து கிடக்கும்‌ 
பொன்னுலக வாயில்‌ போன்றது இத்தருணம்‌. இத்தகைய 
போர்‌ கிடைக்கப்‌ பெறும்‌ மன்னர்‌ இன்பங்களை 
அடைவார்‌. 


நீ இந்த அறப்போரை நடத்தாமல்‌ விடுவாயானால்‌, 
அதனால்‌ தன்னறத்தையும்‌ புகழையும்‌ கொன்று 
பழியையே அடைவாய்‌. உலகத்தார்‌ உன்னை 
வசைபாடுவர்‌. புகழ்‌ கொண்டோன்‌ பின்னர்‌ எய்தும்‌ 
இகழ்ச்சி இறப்பினும்‌ கொடிதல்லவா? நீ அச்சத்தால்‌ 
போரைவிட்டு விலகியதாக பெருந்தேர்‌ வீரர்கள்‌ 
கருதுவார்கள்‌. அவர்களுடைய நன்மதிப்பைப்‌ பெற்ற நீ 
இதனால்‌ சிறுமையடைவாய்‌. உன்னை விரும்பாதார்‌ 
சொல்லத்‌ தகாதன சொல்வார்கள்‌. உன்‌ திறமையை 
பழிப்பார்கள்‌. இதைக்‌ காட்டிலும்‌ துன்பம்‌ எது? 


கொல்லப்படின்‌ விண்ணுலகு எய்துவாய்‌. வென்றால்‌ புவி 
ஆள்வாய்‌. ஆதலால்‌ போர்புரியத்‌ துணிக! இன்பம்‌, 
துன்பம்‌, இழப்ப, பேறு, வெற்றி, தோல்வி இவற்றை 
நிகரெனக்‌ கொண்டு, நீ போருக்கு எழுக! இவ்வண்ணம்‌ 
புரிந்தால்‌ பழி கொள்ளமாட்டாய்‌. 


இவை உலகியல்‌ மெய்மையில்‌ எழுந்த சொற்கள்‌. 
யோகநெறியை சொல்கிறேன்‌, கேள்‌. இந்த மெய்மையை 
அறிந்தவன்‌ செயற்தளைகளைச்‌ சிதறடித்து மீள்வான்‌. 
இதில்‌ முயற்சிக்கு அழிவில்லை. இது வரம்பு மீறிய 
செய்கையுமன்று. இந்த நெறியில்‌ சற்றே அடைந்தாலும்‌ 
அது பேரச்சத்தினின்று காக்கும்‌. 


வெண்சுண்ணப்பாறையின்‌ உச்சியில்‌ நின்றான்‌. 
“இடியால்‌ பேசுபவனே, மின்னல்களால்‌ 
விளையாடுபவனே, மேகங்களில்‌ வருபவனே, மழையாக 
மண்ணில்‌ இறங்குபவனே வருக! இதோ உன்‌ மைந்தர்கள்‌! 
இதோ!” என்று கைகளை விரித்துக்கூவினான்‌. 
நாணல்களால்‌ பின்னப்பட்ட தலைக்குடையுடன்‌ 
பின்னால்‌ வந்த அனகை “அரசே!” என்று கூவினாள்‌. 


பாண்டு தருமனை மழையில்‌ இறக்கி விட்டான்‌. 
கைகளை வான்‌ நோக்கி விரித்து கூவச்சொன்னான்‌ 
“இந்திரனே! வெண்மேகங்களின்‌ மேய்ப்பனே! 
விண்ணகங்களின்‌ அரசனே ! இங்கு வருக!” தருமன்‌ 
மென்மழையில்‌ நனைந்த உடலை குறுக்கியபடி நின்று 
கைகளை விரித்தான்‌. பீமன்‌ எம்பி எம்பிக்குதித்தான்‌. 
தருமன்‌ குளிர்விட்டதும்‌ கைகளை விரித்து 
உள்ளங்கையில்‌ விழும்‌ சாரலின்‌ ஊசிகளை கைகளை 
மேலே தூக்கி அசைத்து பிடிக்கமுயன்றான்‌. 


கருமேகப்பரப்பாக இருந்த வானுக்குள்‌ சிறிய 
மின்னல்கள்‌ அதிர்ந்தபடியே இருந்தன. ஒளியில்‌ 
மேகங்கள்‌ யானைமத்தகங்களாக, 
வெண்புரவிப்பிடரிகளாக, தாவும்‌ மான்களாக, 
அன்னச்சிறகுகளாக, மாளிகைமுகடுகளாக, 
மலையடுக்குகளாக துலங்கி அணைந்தன. சற்று பெரிய 
மின்னல்‌ ஒன்றில்‌ அனகை மலைச்சரிவில்‌ மழைநீர்‌ 
வழியும்‌ செம்மண்பரப்பும்‌, வெண்ணிறப்பாறைகளும்‌, 
அப்பால்‌ பனிமலைமுகடுகளும்‌ எல்லாம்‌ 
ஒளியைப்பிரதிபலித்து சுடர்ந்தணைவதைக்‌ கண்டாள்‌. 
சூழ்ந்திருந்த அனைத்துப்‌ பனிமலைப்பரப்புகளும்‌ 
வெண்முரசுகளாக மாறி அதிர்ந்து ஓய்ந்தன. 


அவள்‌ அருகே சென்று “அரசே, திரும்பிவிடுவோம்‌” என்று 
கூவினாள்‌. “இன்னும்‌ அவன்‌ வரவில்லை. வெண்ணிற 
யானைமேல்‌ அவன்‌ எழுந்தருளவில்லை” என்றான்‌ 
பாண்டு. அவள்‌ குனிந்து பீமனின்‌ 
கைகளைப்பிடிக்கும்போது தரை ஒளியாக மாறி 
துடித்துடித்து அணைந்தது. அவள்‌ விழிகள்‌ வழியாக 
நுழைந்த ஒளி சித்தத்தை நிறைத்து ஒளி மட்டுமேயாக 
சிலகணங்கள்‌ அங்கே நின்றாள்‌. மலைப்பாறைகளை 
தோல்சவ்வுகளாக மாற்றி உடைத்துவிடுவதுபோல 
பேரொலியுடன்‌ இடி எழுந்தது. அப்பால்‌ கைலாயம்‌ வரை 
சூழ்ந்திருந்த மலைகள்‌ அனைத்தும்‌ கர்ஜனை புரிந்தன. 
மாறி மாறி அவை முழக்கமிட்டபடியே இருந்தன. 
நெடுநேரம்‌ கழித்து அப்பால்‌ மிகமெல்ல ஒரு மலை “ஓம்‌” 
என்றது. 


உறுதியுடைய சித்தம்‌ ஒருமையுடையது. 
உறுதியில்லாதோரின்‌ அறிவு கிளைவிரிவது, கட்டற்றது. 
வேதங்களின்‌ வெற்றுரையில்‌ மகிழ்வோர்‌ மணமிலா 
பூக்களைப்போன்ற அணிச்சொற்கள்‌ பேசுகிறார்கள்‌. 
தமது கொள்கை அன்றி பிற பிழையென்கிறார்கள்‌. 
இவர்கள்‌ விழைவுகொண்டோர்‌. மாற்றுலக 
இன்பங்களையே மீட்பெனக்‌ கொண்டோர்‌. பிறப்புக்கும்‌ 
தொழிலுக்கும்‌ பயன்‌ வேண்டுவோர்‌. இன்பத்‌ 
திளைப்பையும்‌ ஆட்சியையும்‌ வேண்டுவோர்‌. 
பலவகையான சடங்குகளைச்‌ சுட்டிப்‌ பேசுகிறார்கள்‌. 
இவர்கள்‌ சொல்வதைக்‌ கேட்டு மதிமயங்கி திளைப்பிலும்‌ 
ஆட்சியிலும்‌ பற்றுகொள்வோரின்‌ அலைகொள்ளும்‌ 
அறிவு மெய்மையில்‌ நிலைபெறாது. 


மூன்று இயல்புகளைக்‌ குறித்து வேதங்கள்‌ பேசுகின்றன. 
அர்ஜுனா, நீ மூன்று இயல்புகளையும்‌ கடந்தோனாகுக. 
இருமைகளற்று, மெய்நிலையில்‌ நின்று, இங்கு 
நிகழ்வனவற்றில்‌ ஈடுபடாமல்‌ தன்னை ஆள்பவன்‌ 
ஆகுக. பிரம்மத்தை நாடுபவனுக்கு வேதங்கள்‌ 
பெருவெள்ளம்‌ எழுகையில்‌ சிறுகிணறுகள்‌ போன்றவை. 


செயலாற்றவே பணிக்கப்பட்டிருக்கிறாய்‌. அதன்‌ 
பயன்களின்மேல்‌ உனக்கு ஆணையில்லை. செயல்களின்‌ 
பயனை கருதக்கூடாது. செயலாற்றாமலும்‌ 
இருக்கலாகாது. யோகத்தில்‌ நின்று, பற்றை நீக்கி, வெற்றி 
தோல்விகளை நிகரெனக்‌ கொண்டு செயலாற்றுக, 
நடுநிலையே யோகமெனப்படும்‌. 


அறிவுயோகத்தைக்‌ காட்டிலும்‌ செயல்யோகம்‌ தாழ்ந்தது. 
அறிவை மேற்கொள்க. பயன்கருதுவோர்‌ அளியர்‌. 
அறிவுடையோன்‌ நற்செய்கை தீச்செய்கை இரண்டையும்‌ 
துறக்கிறான்‌. ஆதலால்‌ நீ யோகத்தில்‌ பொருந்துக. 
செயல்களில்‌ திறனே யோகமென்பது. அறிவுடையோர்‌ 
செயற்பயன்‌ துறந்து, பிறவித்தளை நீக்கி, மெய்நிலையை 
அடைகிறார்கள்‌. 


உன்‌ அறிவு அனைத்து மயக்கங்களையும்‌ கடந்து 
செல்லுமாயின்‌, கேட்கப்போவது, கேட்கப்பட்டது என்ற 
இரண்டிலும்‌ உனக்கு துயர்‌ நிகழாது. உனது அறிவு 
கேள்வியிலே கலக்கமுறாததாய்‌, உறுதிகொண்டு, 
மெய்யாகும்‌ பெருநிலையில்‌ அசையாது நிற்குமாயின்‌ 
யோகத்தை அடைவாய்‌. 


அர்ஜுனன்‌ கேட்டான்‌. கேசவா, உறுதிகொண்ட அறிவுடன்‌ 
மெய்நிலையில்‌ அமைந்தோன்‌ எவ்வாறு பேசுவான்‌? 


நிலையறிவு உடையவன்‌ என்ன சொல்வான்‌? 
எப்படியிருப்பான்‌? எஏதனைஅடைவான்‌? 


கிருஷ்ணன்‌ சொன்னார்‌. ஒருவன்‌ தன்‌ மனதில்‌ எழும்‌ 
விருப்பங்களனைத்தையும்‌ துறந்து தன்னிலே தான்‌ 
மகிழ்ச்சி பெறுவானாயின்‌, அப்போது நிலையறிவு 
கொண்டவன்‌ என்று சொல்லப்படுகிறான்‌. 
துன்பங்களுக்கு உளம்‌ கொடாதவனாய்‌, இன்பங்களிலே 
ஆவலற்றவனாய்‌, அச்சமும்‌ சினமும்‌ தவிர்த்தவனாய்‌ 
அமைந்தவன்‌ நிலைமதி கொண்டவன்‌ எனப்படுகிறான்‌. 
டட அல்லதும்‌ அணுகும்போது 
உளவீழ்ச்சியற்றவன்‌, ஆவலுறுவதும்‌ பகைப்பதும்‌ 
இலாதவன்‌, நிலையறிவுகொண்டவன்‌. 


ஆமை தன்‌ உறுப்புகளை 
உள்ளிழுத்துக்கொள்வதுபோல்‌, திசைதோறும்‌ பரவும்‌ 
புலனறிதல்களில்‌ இருந்து தன்னை மீட்க வல்லவனின்‌ 
அறிவே நிலைகொண்டது. சுவைக்கப்படாதபோது 
உலகின்பங்கள்‌ தாமே விலகிக்கொள்கின்றன. எனினும்‌ 
அவற்றிடமுள்ள சுவை மறக்கப்படுவதில்லை. 
முழுமுதன்மையின்‌ இன்மையை அடைந்த பின்னரே 
அவ்விழைவு மறைகிறது. 


குந்தியின்‌ மகனே, முயன்றுபார்க்கும்‌ விவேகம்‌ 
கொண்டவனின்‌ உள்ளத்தையும்‌ கூட கொந்தளிக்கும்‌ 
புலன்கள்‌ பற்றியிழுத்துக்‌ கொள்கின்றன. விழைவுகளை 
அடக்கி என்னை முதற்பொருளெனக்‌ கொண்டு, 
புலன்களை கட்டுப்படுத்தி வைத்திருப்பவனின்‌ அறிவே 
நிலைகொண்டது. 


புலனின்பங்களைக்‌ கருதும்போது அவற்றில்‌ 
பற்றுதலுண்டாகிறது. பற்றுதலால்‌ விருப்பமுண்டாகிறது. 
விருப்பத்தால்‌ சினம்‌ பிறக்கிறது. சினத்தால்‌ மயக்கம்‌; 
மயக்கத்தால்‌ நினைவு தவறுதல்‌; நினைவு தவறுதலால்‌ 
அறிவழிவு. அறிவழிவால்‌ மானுடர்‌ அழிகிறார்கள்‌. 


விழைவையும்‌ வெறுப்பையும்‌ துறந்து ஆத்மாவில்‌ 
ஆழ்ந்துள்ள புலன்களை கருவியாக்கி புற உலகில்‌ 
அலையும்‌ அடங்கிய 

மனமுடையோன்‌ அருளை அடைகிறான்‌. 
அருள்கொண்டவனுடைய துயரங்கள்‌ 

அழியும்‌, ஏனெனில்‌ அகத்தெளிவுடையோன்‌ அறிவிலும்‌ 
உறுதி பெற்றிருப்பான்‌. 


யோகமில்லாதவனுக்கு அறிவில்லை. 


யோகமில்லாதவனுக்கு உள்ளுணர்வு இல்லை. 
உள்ளுணர்வு இல்லாதவனுக்கு அமைதி இல்லை. 
அமைதி இல்லாதவனுக்கு இன்பமேது? புலன்கள்‌ 
விழைவை நாடுகையில்‌ உள்ளமும்‌ உடன்‌ 
செல்லுமாயின்‌, கடற்தோணியைக்‌ காற்றுபோல்‌ அறிவை 
அது இழுத்துச்செல்கிறது. ஆகவே விழைவுகளில்‌ இருந்து 
புலன்களைக்‌ கட்ட வல்லவனின்‌ அறிவே 
நிலைகொண்டது. 


எல்லா உயிர்களுக்கும்‌ இரவில்‌ தன்னை கட்டியவன்‌ 
விழித்திருக்கிறான்‌. மற்ற உயிர்கள்‌ விழித்திருக்கும்‌ 
நேரமெதுவோ அதுவே அவன்‌ இரவு. கடலில்‌ 
நீர்ப்பெருக்குகள்‌ வந்துசேர அது மேன்மேலும்‌ 
நிரம்பியபடியே குன்றா கூடா நிறைநிலை 
கொண்டிருப்பதுபோலே விருப்பங்கள்‌ தன்னுள்ளே 
புகும்போது இயல்பவன்‌ அமைதி அடைகிறான்‌. 
விருப்புகொண்டவன்‌ அதனை அடையான்‌. 


விழைவுகள்‌ அற்றவன்‌, எல்லா பற்றுகளையும்‌ 
துறந்தவன்‌, எனதென்பது இலாதவன்‌, யானென்று 
எண்ணாதவன்‌ அமைதி அடைகிறான்‌. இது 
முதல்முழுமையின்‌ நிலை. இதையடைந்தோன்‌ பிறகு 
மயங்குவதில்லை. இறுதிக்‌ காலத்திலேனும்‌ இதில்‌ 
நிலைகொள்வோணன்‌, வீடுபேற்றை அடைகிறான்‌. 

[imnage]அர்ஜுனன்‌ கிருஷ்ணனிடம்‌ கேட்டான்‌. அறிவு 
செயலைவிட மேலானது என்று நீர்‌ எண்ணினால்‌ 
இரக்கமற்ற இச்செயலுக்கு என்னை ஏன்‌ தூண்டுகிறீர்‌? 
சிக்கலான சொற்றொடர்களால்‌ எனது அறிவு 
மயங்குகிறது. எதன்‌ வழியாக நான்‌ சிறப்படைவேனோ 
அந்த ஒன்றை மட்டும்‌ எனக்குக்‌ கூறுக! 


கிருஷ்ணன்‌ கூறினார்‌. பழியற்றவனே, முற்காலம்‌ முதலே 
இவ்வுலகில்‌ உலகியலாருக்கு ஞானயோகமும்‌ 
யோகிகளுக்கு செயல்யோகமும்‌ என இருவகைப்பட்ட 
முறைகளை நான்‌ கூறியிருக்கிறேன்‌. 


முதலோன்‌ செயல்களை தொடங்காமலிருப்பதனால்‌ 
செயலின்மையை அடைவதில்லை, துறப்பதனால்‌ 
வீடுபேறு பெறுவதுமில்லை. பிறந்தவர்‌ எவரும்‌ 
கணமேனும்‌ செயலாற்றாமல்‌ இருப்பதில்லை. 
ஏனென்றால்‌ இயற்கையான இயல்புகளால்‌ கட்டப்பட்டு 
அனைவருமே செயலாற்றிக்கொண்மருக்கிறார்கள்‌. 


அர்ஜூனா, செயற்புலன்களை அடக்கி, உள்ளத்தால்‌ 
புலன்நாட்டங்களை நிகழ்த்திக்கொண்டிருப்பவன்‌ 
அறிவிலி, பொய்யில்‌ உழல்பவன்‌. புலன்களை 
உள்ளத்தால்‌ வென்று புலன்களைக்‌ கொண்டு 
செயல்யோகத்தை ஆற்றுபவனே சிறப்படைகிறான்‌. 


உனக்கான செயலை செய்க! ஏனென்றால்‌ 
செயலின்மையைவிடவும்‌ செயல்‌ மேன்மை உடையது. 
செயலின்மை கொண்டாயென்றால்‌ உடலைப்‌ பேணவே 
இயலாதவனாவாய்‌. 


வேள்வியென ஆற்றப்படும்‌ செயல்கள்‌ தவிர்த்த 
பிறவற்றால்‌ இவ்வுலகம்‌ செயற்சுழலில்‌ சிக்கியிருக்கிறது. 
ஆகவே குந்தியின்‌ மகனே, அவ்வாறான செயலை 
பற்றில்லாது செய்க! படைப்பிறைவன்‌ முதல்நாளில்‌ 
வேள்வியுடன்‌ தன்‌ மக்களைப்‌ படைத்து இந்த 
வேள்வியால்‌ நீங்கள்‌ பெருகுவீர்களாக, இது உங்களுக்கு 
விரும்பியதை அளிக்கும்‌ விண்பசு என அமைவதாக 
என்று அருளினார்‌. 


இந்த வேள்வியால்‌ தேவர்கள்‌ பெருகுக! அத்தேவர்கள்‌ 
உங்களை பெருகச்‌ செய்க! ஒருவரை ஒருவர்‌ பெருக 


வைத்து முழுமையான சிறப்புகளை அடைவீராக! 
வேள்வியால்‌ பெருகிய தேவர்கள்‌ உங்களுக்கு வேண்டும்‌ 
நலன்களை அளிப்பார்கள்‌. ஆகவே அவர்கள்‌ அளித்த 
நலன்களை அவர்களுக்கு அளிக்காமல்‌ நுகர்பவன்‌ 
கள்வனேயாவான்‌. 


வேள்வி மீதத்தை உண்ணும்‌ சான்றோர்‌ எல்லா 
பழிகளிலிருந்தும்‌ விடுதலை அடைகிறார்கள்‌. ஆனால்‌ 
எவர்‌ தங்களுக்காக மட்டும்‌ சமைத்துக்கொள்கிறார்களோ 
அந்தப்‌ பழிகொண்டோர்‌ அந்தப்‌ பழியையே 
உண்ணுகிறார்கள்‌. அன்னத்திலிருந்து உயிர்கள்‌ 
உருவாகின்றன. மழையிலிருந்து அன்னம்‌ உருவாகிறது. 
வேள்வியால்‌ மழை உருவாகிறது. வேள்வியோ 
செயல்களால்‌ உருவாகிறது. செயல்‌ பிரம்மாவிலிருந்து 
உருவாகிறது. பிரம்மா சொல்வில்‌ இருந்து உருவானவர்‌ 
என்று அறிக! ஆகவே எங்கும்நிறை பரம்பொருள்‌ என்றும்‌ 
வேள்வியில்‌ உறைகிறது. 


சுழலும்‌ இந்த வட்டத்தை இவ்வுலகில்‌ பின்பற்றி 
ஒழுகாதோன்‌ பழிசூழ்‌ வாழ்க்கையுடையவன்‌.. 
புலன்களிலே களித்திருப்பவன்‌. பார்த்தா, அவன்‌ 
வாழ்க்கை வெறும்‌ மயக்கம்‌. ஆத்மாவை விரும்பி, 
ஆத்மாவில்‌ நிறைவுகொண்டு, ஆத்மாவில்‌ 
மகிழ்ந்திருக்கும்‌ மானுடன்‌ செய்ய வேண்டியதென 
ஏதுமில்லை. இவ்வுலகில்‌ அவனுக்கு செயலால்‌ 
எப்பயனுமில்லை. செயலாற்றாவிடினும்‌ எந்த 
இழப்புமில்லை. அவன்‌ எந்த நலனுக்காகவும்‌ இந்த 
உலகிலுள்ள எதையும்‌ நம்பியிருப்பதில்லை. ஆகவே 
பற்றற்றவனாக, செய்யவேண்டிய செயல்களை சிறப்புறச்‌ 
செய்க! ஏனென்றால்‌ பற்றற்று செயலாற்றும்‌ புருஷன்‌ 
முதல்முழுமையை அடைகிறான்‌. 


ஜனகன்‌ முதலானோர்‌ செயலாற்றுவதன்‌ வழியாகவே 
உயர்ந்த பேற்றை அடைந்தனர்‌. உலகப்‌ போக்கை 
கவனித்தாலும்கூட நீ செயலாற்ற வேண்டியவனே. 
மேலோன்‌ எதை கடைபிடிக்கிறானோ அதை பிறரும்‌ 
செய்கிறார்கள்‌. அவன்‌ எதை அடிப்படையாகக்‌ 
கொள்கிறானோ அதையே உலகமும்‌ ஏற்றுக்கொள்கிறது. 
பார்த்தா, மூன்றுலகத்திலும்‌ எனக்கு எக்கடமையுமில்லை. 
நான்‌ பெற்றிராத பேறுமில்லை. எனினும்‌ நான்‌ செயலில்‌ 
ஈடுபட்டுக்கொண்டே இருக்கிறேன்‌. 


ஏனென்றால்‌ நான்‌ எப்போதாவது ஊக்கமற்றவனாக 
செயலில்‌ ஈடுபடாமலிருந்தால்‌ உலகமும்‌ எல்லா 
வகையிலும்‌ என்‌ வழியை பின்தொடரக்‌ கூடும்‌. நான்‌ 


செயலாற்றவில்லை என்றால்‌ இந்த உலகங்கள்‌ அழியும்‌. 
எல்லைகள்‌ மயங்கச்செய்து உயிர்க்குலத்தை 
அழிப்பவனாக ஆகிவிடுவேன்‌. அறிவற்றவர்‌ செயலில்‌ 
பற்றுள்ளவராக செயலாற்றுவதுபோல அறிவுள்ளவன்‌ 
பற்றற்று உலக நன்மை கருதி செயலாற்ற வேண்டும்‌. 


அறிவுடையவன்‌ செயலில்‌ பற்றுடன்‌ 
ஈடுபட்டுக்கொண்டிருக்கும்‌ அறிவிலாதோரிடம்‌ அறிவுக்‌ 
குழப்பத்தை உருவாக்கலாகாது. உளத்தெளிவு 
கொண்டவன்‌ அனைத்தையும்‌ சிறப்புற ஆற்றி 
செய்விக்கவும்‌ வேண்டும்‌. 


இயற்கையின்‌ மூவியல்புகளால்தான்‌ எல்லா வகையான 
செயல்களும்‌ நிகழ்கின்றன. ஆணவத்தால்‌ 
அறிவிழந்தவர்கள்‌ அவற்றை தாங்கள்‌ செய்வதாக 
எண்ணிக்கொள்கிறார்கள்‌. வலிமையான தோள்‌ 
கொண்டவனே இயல்பு, செயல்‌ என்னும்‌ பிரிவினையின்‌ 
இயல்பறிந்தவன்‌. இயல்புகள்‌ இயல்புகளில்‌ 
உறைகின்றன என்று அறிந்து செயல்களில்‌ பற்று 
கொள்வதில்லை. 


இயற்கையின்‌ இயல்புகளைப்‌ பொறுத்தவரை 
அறிவிலிகள்‌ இயல்புகள்‌ செயல்கள்‌ ஆகியவற்றை ஒட்டி 
நிகழ்வனவற்றில்‌ விருப்புவெறுப்பு கொள்கிறார்கள்‌. 
தத்துவ ஞானமில்லாத அந்த எளியோரை 
அறிவுடையவன்‌ அறியமுடியாமையில்‌ 
உழல்விக்கலாகாது.எல்லா செயல்களையும்‌ என்னிடம்‌ 
ஒப்படைத்துவிட்டு தன்னைப்பற்றிய விழிப்படைந்து 
பற்றற்று விருப்பற்று துயரமறுத்து போர்‌ புரிக! 


கூருளம்‌ கொண்டவனாக, பொறையுடையவனாக எனது 
இந்தத்‌ தரப்பை என்றும்‌ கடைபிடிப்பவன்‌ செயற்சுழலில்‌ 
இருந்து விடுதலையாகிறான்‌. எனது இந்தத்‌ தரப்பை 
உளம்பொறாது கடைபிடிக்காமலிருப்பவன்‌ அறியாமை 
மிக்கவன்‌, உளத்தெளிவற்றவன்‌. அவன்‌ 
அழிந்துவிட்டவன்‌ என்று அறிக! 


ஞானமுடையவன்கூட தன்‌ இயற்கைக்கு இயையவே 
நடக்கிறான்‌. உயிர்கள்‌ இயற்கைப்பம இயல்கின்றன. 
அடக்குதலால்‌ பயன்‌ என்ன?புலன்கள்‌ உலகின்பங்களில்‌ 
விருப்புவெறுப்புகள்‌ கொண்டுள்ளன. 
அவ்விரண்டுக்கும்‌ வசப்படலாகாது. அவை 
வழித்தடைகள்‌. 


சிறப்புற செய்யப்பட்ட பிற அறங்களைவிட நலம்‌ 


குறைந்தது என்றாலும்‌ தன்னறம்‌ மேலானதே. 
தன்னறத்தை ஆற்றுகையில்‌ பெறும்‌ இறப்பும்‌ 
பெருஞ்சிறப்பே. பிற அறங்கள்‌ அச்சமூட்டுபவை. 


அர்ஜூனன்‌ கேட்டான்‌. விருஷ்ணி குலத்தில்‌ பிறந்தவனே, 
என்னுள்‌ உள்ள புருஷன்‌ விரும்பாதிருந்தபோதிலும்‌ கூட 
எந்தத்‌ தூண்டுதலால்‌ செலுத்தப்பட்டவன்போல பிழை 
செய்கிறான்‌? 


கிருஷ்ணன்‌ சொன்னார்‌. வெல்லுமியல்பில்‌ தோன்றிய 
இந்தக்‌ காமமும்‌ சினமும்‌ பேரழிவை கொணர்பவை, 
பழியில்‌ ஆழ்த்துபவை. அவற்றை உன்‌ எதிரிகள்‌ என்றே 
அறிக! புகையால்‌ தீயும்‌, அழுக்கால்‌ கண்ணாடியும்‌ 
மூடப்பட்டிருப்பதுபோல, கருவை கருப்பை 
மூடியிருப்பதுபோல இது மூடப்பட்டிருக்கிறது. 


அர்ஜூனா, நிறைத்துவிட முடியாத அனல்‌ போன்றதும்‌ 
காம வடிவில்‌ உள்ளதும்‌ ஞானியின்‌ என்றுமுள எதிரியும்‌ 
ஆன இது உளத்தெளிவை மூடியிருக்கிறது. புலன்களும்‌ 
உள்ளமும்‌ அறிவும்‌ இதன்‌ உறைவிடம்‌ என்று 
கூறப்படுகிறது. இவற்றால்‌ ஞானத்தை மூடிவிட்டு 
உடலானவனை விழைவு கொண்டவனாக்குகிறது. 
ஆகவே அர்ஜூனா, நீ முதலில்‌ புலன்களை 
வென்றுவிட்டு அறிவையும்‌ வியனறிவையும்‌ அழிக்கும்‌ 
இந்தப்‌ பிழையை அறுத்துவிடுக! 


புலன்கள்‌ சிறந்தவை என்கிறார்கள்‌. உளம்‌ 
புலன்களைவிடச்‌ சிறந்தது. அறிவு உள்ளத்தைவிட 
மேலானது. அறிவைவிட மேலானது அது. இவ்வாறு 
அறிவைவிட மேலானதை அறிந்து தன்னை தான்‌ 
நிலைப்படுத்தி வெல்லற்கரிய விழைவெனும்‌ பகையை 
கொல்வாய்‌. 


[[ஙage]கிருஷ்ணன்‌ சொன்னார்‌. இந்த அழிவற்ற 
யோகத்தை நான்‌ முன்னர்‌ விவஸ்வானுக்கு சொன்னேன்‌. 
விவஸ்வான்‌ மனுவுக்கு சொன்னான்‌. மனு 
இக்ஷ்வாகுவுக்கு கூறினான்‌. இவ்வாறு வழிவழியாகக்‌ 
கிடைத்த இதனை அரசமுனிவர்‌ உணர்ந்திருந்தனர்‌. அந்த 
யோகம்‌ காலப்பெருக்கால்‌ இவ்வுலகத்தால்‌ 
இழக்கப்பட்டது. அந்தப்‌ பழைய யோகத்தையே இன்று 
நான்‌ உனக்கு சொன்னேன்‌, நீ என்‌ அடியவனும்‌ 
தோழனுமென்பது கருதி. இது மிகவும்‌ அரிய 
மறைச்சொல்‌. 


அர்ஜுனன்‌ கேட்டான்‌. உம்‌ பிறப்பு பிந்தியது, 


விவஸ்வானுடைய பிறப்பு மிக முந்தியது. நீர்‌ இதை 
அன்றே சொன்னவர்‌ என்று நான்‌ தெரிந்துகொள்வது 
எப்படி? 


கிருஷ்ணன்‌ மறுமொழி சொன்னார்‌. அர்ஜுனா, எனக்கு 
பல பிறப்புகள்‌ கடந்திருக்கின்றன. உனக்கும்‌ அப்படியே. 
நான்‌ அவற்றை எல்லாம்‌ அறிவேன்‌. நீ அவற்றை 
அறியமாட்டாய்‌. பிறப்பற்றவன்‌ என்றாலும்‌, 
அழிவற்றவன்‌ என்றாலும்‌ உயிர்களுக்கெல்லாம்‌ 
இறைவனே என்றாலும்‌, எனது முதலியற்கையில்‌ 
அமைந்த என்‌ மாயையால்‌ பிறப்பெய்துகிறேன்‌. 


பாரதா, எப்போதெல்லாம்‌ அறம்‌ அழிந்துபோய்‌ மறம்‌ 
எழுகிறதோ அப்போதெல்லாம்‌ நான்‌ பிறக்கிறேன்‌. 
நல்லோரைக்‌ காக்கவும்‌, தீயன செய்வோரை அழிக்கவும்‌, 
அறத்தை நிலைநிறுத்தவும்‌ நான்‌ யுகம்தோறும்‌ 
நிகழ்கிறேன்‌. 


எனது இறைவடிவப்‌ பிறப்பும்‌ செய்கையும்‌ இவ்வாறு 
என்பதை மெய்யாக உணர்வோன்‌ உடலைத்‌ துறந்த 
பின்னர்‌ மறுபிறப்பு எய்துவதில்லை. அர்ஜுனா! அவன்‌ 
என்னை எய்துகிறான்‌. விருப்பத்தையும்‌, அச்சத்தையும்‌, 
சினத்தையும்‌ துறந்தோராய்‌, நானேயாகி, என்னை 
அடைக்கலம்‌ புகுந்து ஞானத்தவத்தால்‌ தூய்மை பெற்று 
என்னியல்பு எய்தினோர்‌ பலர்‌. எவர்‌ என்னை 
எவ்வண்ணம்‌ வேண்டுகிறார்களோ அவர்களை நான்‌ 
அவ்வண்ணமே சார்கிறேன்‌. பார்த்தா, மனிதர்‌ எங்கும்‌ 
என்‌ வழியையே பின்பற்றுகிறார்கள்‌. 


தொழில்களில்‌ வெற்றியை விரும்புவோர்‌ இங்கு 
தேவதைகளை வழிபடுகிறார்கள்‌.உலகில்‌ 
தொழிலினின்றும்‌ வெற்றி விரைவில்‌ விளைவதல்லவா? 
இயல்புக்கும்‌ செயலுக்கும்‌ இயல நான்‌ நான்கு 
வர்ணங்களை சமைத்தேன்‌. செயலற்றவனும்‌ 
அழிவற்றவனுமாகிய நானே அவற்றை செய்தவன்‌ 
என்றுணர்க! என்னை செயல்கள்‌ ஒட்டுவதில்லை. 
எனக்கு செயற்பயனில்‌ விருப்பமில்லை. இவ்வாறு 
என்னை அறிவோன்‌ செயல்களால்‌ கட்டப்படமாட்டான்‌. 


முற்காலத்தில்‌ வீடுபேற்றை வேண்டினோரும்‌ 
இதையுணர்ந்து தொழிலே செய்தனர்‌. ஆதலால்‌, 
முன்னோர்கள்‌ முன்பு செய்தபடி, நீயும்‌ செயல்களை 
செய்க! எது செயல்‌ எது செயல்‌ அல்ல என்பதில்‌ 
ஞானிகளும்‌ மயக்கம்‌ எய்துகிறார்கள்‌. ஆதலால்‌ உனக்கு 
செயலின்‌ இயல்பை உணர்த்துகிறேன்‌. இதை 


அறிவதனால்‌ தீங்கினின்றும்‌ விடுபடுவாய்‌. செயலின்‌ 
இயல்பும்‌ தெரியவேண்டும்‌, செயற்கேட்டின்‌ இயல்பும்‌ 
தெரியவேண்டும்‌, செயலின்மையின்‌ இயல்பும்‌ 
தெரியவேண்டும்‌. செயலின்‌ நடை மிகவும்‌ ஆழ்ந்தது. 


செயலில்‌ செயலின்மையையும்‌, செயலின்மையில்‌ 
செயலையும்‌ காண்பவனே மனிதரில்‌ அறிவுடையோன்‌. 
அவன்‌ எது செய்யினும்‌ யோகத்திலிருப்பான்‌. 
செயல்தொடக்கங்ககளில்‌ விருப்ப நினைவு 
தவிர்த்தவையாக செயலாற்றுபவனின்‌ செயல்கள்‌ 
ஞானத்‌ தீயால்‌ எரிக்கப்பட்டவை. அவனை ஞானிகள்‌ 
அறிவுடையோன்‌ என்கிறார்கள்‌. பயனில்‌ பற்று 
களைந்தவனாய்‌ எப்போதும்‌ நிறைவுடையோனாக 
எதனிலும்‌ சார்பற்று நிற்போன்‌ செயல்களை 
செய்துகொண்டிருக்கையிலும்‌ செயலற்றவனாவான்‌. 


விழைவற்றவனாய்‌, சித்தத்தை ஆத்மாவால்‌ 
கட்டுப்படுத்தி, எவ்விதக்‌ கொடைகளும்‌ வாங்குவதைத்‌ 
துறந்து, வெறுமனே உடற்செயல்‌ மட்டும்‌ 
செய்துகொண்டிருப்போன்‌ பழியடையமாட்டான்‌. தானாக 
வந்தெய்தும்‌ பெறுகையில்‌ இன்புறுவோனாகி, 
இருமைகளைக்‌ கடந்து, பொறாமையற்றவனாய்‌ 
வெற்றியிலும்‌ தோல்வியிலும்‌ நிகர்நிலை கொண்டவன்‌ 
செயல்‌ புரிந்தாலும்‌ அதனால்‌ கட்டுப்படுவதில்லை. 
பற்றுகள்‌ அகன்றவன்‌, விடுதலை கொண்டவன்‌, 
ஞானத்தில்‌ மதி நிலைக்கப்பெற்றவன்‌, வேள்வியெனக்‌ 
கருதி செயல்‌ புரிவான்‌ - அவனுடைய 
வினைகளெல்லாம்‌ தானே நழுவிப்‌ போய்விடுகின்றன. 


அளிக்கப்படுவது பிரம்மம்‌, அவியாக்கப்படுவது பிரம்மம்‌, 
எரிக்கப்படுவது பிரம்மம்‌, அடையப்படுவதும்‌ பிரம்மம்‌. 
ஆழ்நிலையில்‌ அமைதலும்‌ பிரம்மமே. 


சிலர்‌ தேவர்களுக்கு அளிக்கப்படும்‌ வேள்வியை 
செய்கிறார்கள்‌. சிலர்‌ பிரம்மத்திற்கு வேள்வித்தீயில்‌ 
வேள்வியையே ஆகுதி செய்துவிடுகிறார்கள்‌. சிலர்‌ செவி 
முதலிய புலன்களை தவம்‌ எனும்‌ அனலில்‌ ஆகுதி 
செய்கிறார்கள்‌. சிலர்‌ ஒலி முதலிய நுகர்வுகளை 
புலன்களெனும்‌ அனலில்‌ ஆகுதியாக்குகிறார்கள்‌. சிலர்‌ 
எல்லா புலன்நிகழ்வுகளையும்‌ உயிர்நிகழ்வுகளையும்‌ 
ஞானத்தால்‌ ஒளிகொண்ட தன்னடக்கமெனும்‌ 
யோகத்தில்‌ ஆகுதியாக்குகிறார்கள்‌. 


சிலர்‌ பொருள்களால்‌ வேள்வி செய்வோர்‌. சிலர்‌ தவத்தால்‌ 
வேட்போர்‌. அதேபோல யோகத்தால்‌ வேட்போர்‌, 


நோன்புகளால்‌ வேட்போர்‌ உள்ளனர்‌. சிலர்‌ கற்றறியும்‌ 
ஞானத்தாலேயே வேள்வி செய்கின்றனர்‌. சிலர்‌ 
மூச்சொழுக்கை உளம்கூர்ந்து பிராணன்‌ அபானன்‌ எனும்‌ 
மூச்சுக்களை ஆண்டு அபானத்தில்‌ பிராணனையும்‌ 
பிராணனில்‌ அபானனையும்‌ ஆகுதிசெய்கின்றனர்‌. வேறு 
சிலர்‌ நெறிகளை பூண்டு உயிரில்‌ உயிரை ஆகுதி 
செய்கிறார்கள்‌. இவர்களனைவருமே முறையான 
வேள்விகளை இயற்றி வேள்வியால்‌ 
தூய்மையடைந்தவர்களே. 


வேள்வியில்‌ எஞ்சிய அமுதை உண்போர்‌ என்றுமுள 
பிரம்மத்தை அடைகிறார்கள்‌. வேள்வி 
செய்யாதவர்களுக்கு இவ்வுலகில்லை. அவ்வுலகும்‌. 
இவ்வண்ணம்‌ பல வேள்விகள்‌ பிரம்மத்தால்‌ 
சுட்டப்பட்டுள்ளன. அவையெல்லாம்‌ செயலில்‌ 
தோன்றுவன என்றுணர்க! இவ்வாறு உணர்ந்தால்‌ 
விடுதலை பெறுவாய்‌. பொருட்களால்‌ செய்யப்படும்‌ 
வேள்வியைவிட ஞானவேள்வி சிறந்தது. 


செயல்கள்‌ ஞானமென்றாகவேண்டும்‌. வணக்கத்தால்‌ 
செவிசூழ்வதனாலும்‌ தொண்டுசெய்வதனாலும்‌ அதை 
அறிந்துகொள்க! உண்மையறியும்‌ ஞானிகள்‌ உனக்கு 
மெய்யை அறிவிப்பார்கள்‌. இதை அறிந்தால்‌ இவ்வகை 
மயக்கத்தை அடையமாட்டாய்‌. எல்லா உயிர்களையும்‌ 
எச்சமின்றி என்னுள்ளும்‌ உன்னுள்ளும்‌ காண்பாய்‌. 
பழிசூழ்ந்தோர்‌ அனைவரைவிட பழிசெய்திருந்தாலும்‌ 
ஞானத்தின்‌ தோணியேறி அனைத்தையும்‌ 
கடந்துசெல்வாய்‌. 


விறகிலெரியும்‌ அனல்‌ அதை சாம்பலாக்கிவிடுகிறது. 
ஞானம்‌ அனைத்து வினைகளையும்‌ எரித்தழிக்கிறது. 
இவ்வுலகில்‌ ஞானத்தைப்போல்‌ தூய்மைப்படுத்துவது 
பிறிதில்லை. தக்க தருணத்தில்‌ யோகமென அதை 
அடைபவன்‌ தன்‌ ஆத்மாவை நிறைவுறச்‌ செய்கிறான்‌. 
புலன்களை கட்டுப்படுத்தி உளம்‌ குவிப்பவன்‌ 
ஞானத்தை அடைகிறான்‌. ஞானத்தை அடைந்தபின்‌ 
அமைதி அடைகிறான்‌. 


அறிவும்‌ உளக்குவிதலும்‌ இன்றி ஐயத்தை இயல்பாகக்‌ 
கொண்டவன்‌ அழிகிறான்‌. ஐயமுடையானுக்கு 
இவ்வுலகில்லை. மேலுலகில்லை. இன்பமே இல்லை. 
யோகத்தால்‌ துறவை அடைந்து ஞானத்தால்‌ ஐயத்தைக்‌ 
கடந்து தன்னை ஆள்வோனை வினைகள்‌ 
கட்டுப்படுத்துவதில்லை. ஆகவே நெஞ்சிலிருக்கும்‌ 
அறியாமையால்‌ தோன்றும்‌ இந்த ஐயத்தை ஞானவாளால்‌ 


தரைச்சேற்றில்‌ விழுந்திருப்பதை உணர்ந்து அனகை 
எழுந்து கண்களை கைகளால்‌ கசக்கிக்கொண்டாள்‌. 
நீருக்குள்‌ ஒளி வருவதுபோல மெல்ல காட்சிகள்‌ துலங்கி 
எழுந்தன. தருமன்‌ தந்தையைக்‌ கட்டிக்கொண்டு 
ஒட்டியிருக்க அவனை அணைத்தபம பாண்டு கண்களை 
மூடிக்கொண்டிருந்தான்‌. அருகே இடையில்‌ கைவைத்து 
வானைநோக்கி பீமன்‌ நின்றிருந்தான்‌. 


அனகை பீமனை அள்ளிப்பற்றிக்கொண்டாள்‌ “அரசே 
வாருங்கள்‌... வந்துவிடுங்கள்‌” என பாண்டுவை 
கைப்பிடித்து இழுத்தாள்‌. அவன்‌ கனவில்‌ வருபவன்‌ 
போல அவளுடன்‌ வந்தான்‌. குகைக்குள்‌ நுழைந்ததும்‌ 
சிலகணங்களுக்கு அவளுக்கு முழு இருட்டே தெரிந்தது. 
பின்‌ கணப்பின்‌ செந்நெருப்பு தெளிந்து வர காட்சிகள்‌ 
பிறந்தன. உள்ளேசென்று மரவுரியாடை கொண்டுவந்து 
பீமனின்‌ தலையைத்‌ துடைத்தாள்‌. பாண்டு தருமனின்‌ 
தலையைத்‌ துடைத்தான்‌. 


உள்ளே குந்தி கிடந்த குகைநீட்சியில்‌ இருந்து மாத்ரி 
ஓடிவந்தாள்‌. “அரசே, மைந்தன்‌ புன்னகைசெய்தான்‌... 
சற்று முன்‌ மிகப்பெரிய மின்னல்‌ வந்தபோது அவன்‌ 
அதை நோக்கி புன்னகைத்ததை நான்‌ கண்டேன்‌” என்று 
அக எழுச்சியால்‌ உடைந்த குரலில்‌ கூவினாள்‌. அனகை 
திகைப்புடன்‌ அவளைப்பார்த்தபின்‌ பாண்டுவைப்‌ 
பார்த்தாள்‌. பீமன்‌ வெளியே சுட்டிக்காட்டி 
மழலைக்குரலில்‌ “யானை... வெள்ளை!” என்றான்‌. 


அவனுடைய மொழி அனகைக்கு மட்டுமே 
விளங்குமென்றாலும்‌ அவன்‌ சொல்வதென்ன என்று 
அவள்‌ அறியவில்லை. “என்ன? எங்கே?” என்றாள்‌. பீமன்‌ 
எம்பிக்குதித்து இரு கைகளையும்‌ விரித்து கண்கள்‌ 
வியப்பில்‌ அகல “யானை! வெள்ளை!” என்றான்‌. 
தருமன்‌ பாண்டு அவன்‌ தலையைத்‌ 
துவட்டிக்கொண்டிருந்த மரவுரியை கைகளால்‌ விலக்கி 
“ஆமாம்‌... நானும்‌ பார்த்தேன்‌. மிகப்பெரிய யானை... 
வெள்ளையானை!” என்றான்‌. பாண்டு அப்படியே 
முழந்தாளிட்டு தருமனையும்‌ பீமனையும்‌ 
அணைத்துக்கொண்டான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


ஆறுநாட்கள்‌ ஜாதகர்மங்கள்‌ முடிந்ததும்‌ ஏழாவது நாள்‌ 


அறுத்து யோகத்தில்‌ நிலைகொள்‌! எழுந்து நில்‌! 


(108261அர்ஜுனன்‌ கேட்டான்‌. செயல்களைத்‌ 
துறப்பதையும்‌ துறவு எனும்‌ யோகத்தையும்‌ கலந்து 
சொல்கிறீர்‌. இவற்றில்‌ எது சிறந்தது என உறுதியாக 
சொல்க! கிருஷ்ணன்‌ மறுமொழி சொன்னார்‌. துறவு 
செயல்யோகம்‌ இரண்டுமே உயர்ந்த நலனை அளிப்பவை. 
செயல்களைத்‌ துறப்பதைவிட செயல்யோகம்‌ மேம்பட்டது. 
வெறுப்பின்றி விருப்பும்‌ இன்றி செயலாற்றுபவன்‌ 
என்றும்‌ துறவியே. அவன்‌ இருமை நீங்கி பற்றுகளை 
விடுத்தவன்‌. 


உலகியலையும்‌ யோகத்தையும்‌ வெவ்வேறென்று 
சொல்வோர்‌ அறியாதவர்‌. அறிந்தோர்‌ கூறமாட்டார்‌. 
நிகர்கொண்டு நிலைபெற்றோன்‌ இரண்டின்‌ பயனையும்‌ 
எய்துகிறான்‌. உலகியலை யோகமென்று ஆற்றுவோர்‌ 
அடையும்‌ நிலையையே யோகியரும்‌ அடைகிறார்கள்‌. 
உலகியலையும்‌ யோகத்தையும்‌ ஒன்றெனக்‌ காண்பவன்‌ 
காட்சியுடையவன்‌. 


னால்‌ யோகமில்லாதவன்‌ துறவை அடைதல்‌ கடினம்‌. 
யோகத்திலமைந்த படிவர்‌ பிரம்மநிலையை விரைந்து 
அடைகிறார்‌. தன்னை வென்றோன்‌, புலன்கடந்தோன்‌ 
தூய்மையடைந்தவன்‌. உயிரனைத்தும்‌ தானே 
என்றானவன்‌. காண்கினும்‌ கேட்கினும்‌ தொடினும்‌ 
மோப்பினும்‌ உண்பினும்‌ நடப்பினும்‌ உறங்கினும்‌ 
உயிர்ப்பினும்‌ உண்மை அறிந்த யோகி நான்‌ எதனையும்‌ 
செய்வதில்லை என்று நினைக்கவேண்டும்‌. செயலை 
யோகமெனச்‌ செய்யும்‌ அவன்‌ அதில்‌ ஒட்டுவதில்லை. 
பேசினாலும்‌ ஓழிந்தாலும்‌ பற்றினாலும்‌ விழித்தாலும்‌ 
மூடினாலும்‌ புலன்கள்‌ புலனறிதல்களில்‌ 
செயல்பட்டுக்கொண்டே இருக்கின்றன என்று உணர்ந்து 
செயல்களையெல்லாம்‌ பிரம்மத்திற்கு அளித்து 
பற்றறுத்து செயல்புரிபவன்‌ தாமரையிலையில்‌ 
நீர்த்துளிபோல பழிகளில்‌ ஒட்டுவதில்லை. 


யோகிகள்‌ பற்று அறுத்து தன்னை தூய்மை 
செய்துகொள்ளும்பொருட்டு உடலாலும்‌ அறிவாலும்‌ 
வெற்றுப்‌ புலன்களாலும்‌ செயல்புரிவர்‌. 
யோகத்திலமைந்தவன்‌ செயல்பயனைத்‌ துறந்து 
ஒன்றுவதன்‌ அமைதியை அடைகிறான்‌. யோகத்தில்‌ 
அமையாதவன்‌ விழைவுகளுக்கு ஆட்பட்டு பயனில்‌ 
பற்றுகொண்டு தளைப்படுகிறான்‌. நம்மில்‌ வாழும்‌ 
உடல்கொண்டவன்‌ எதையும்‌ செய்யாமல்‌ செய்யவும்‌ 
வைக்காமல்‌ ஒன்பதுவாயில்‌ கோட்டையில்‌ எல்லா 


செயல்களையும்‌ துறந்து இன்புற்றிருக்கிறான்‌. 


செயலுக்குரியவன்‌ எனும்‌ நிலையும்‌ செயல்களும்‌ 
செயற்பயனும்‌ மானுடருக்கு அளிக்கப்படவில்லை. 
இயல்புகளே செயல்களாகின்றன. பழிகொண்டோன்‌ 
நலம்கொண்டோன்‌ என்று எவரையும்‌ ஏற்பதில்லை 
தெய்வம்‌. அறியாமையால்‌ அறிவு சூழப்பட்டுள்ளது. 
ஆகவே உயிர்கள்‌ நிலைமயங்குகின்றன. தன்னறிவால்‌ 
அறிவின்மை அழிக்கப்பட்டவனின்‌ அறிவு 
கதிரவனைப்போல தன்னொளி கொண்டதாகிறது. 


தன்னறிவால்‌ தன்‌ ஆத்மாவைப்‌ பேணி அதிலமைந்து 
அதை கொள்வோர்‌ அறிவால்‌ மாசுகளைக்‌ கழுவி மீளாப்‌ 
பதம்‌ அடைகிறார்கள்‌. கல்வியும்‌ அடக்கமும்‌ கொண்ட 
அந்தணனிடமும்‌, பசுவிடமும்‌, யானையிடமும்‌, 
நாயிடமும்‌, அதை சமைத்துண்போனிடமும்‌ 
அறிவுடையோர்‌ நிகர்நோக்கு கொண்டிருப்பர்‌. 
உள்ளம்‌ நிகர்நிலையில்‌ உள்ளவர்‌ இங்கு 
வாழ்கையிலேயே இயற்கையியல்புகளை வென்றவர்‌. 
ஏனென்றால்‌ பிரம்மம்‌ மாசற்றது, நிகர்நிலைகொண்டது. 
கவே அவர்கள்‌ பிரம்மத்திலேயே 
லைகொள்கிறார்கள்‌. 


விரும்பியதைப்‌ பெறுகையில்‌ மகிழாமல்‌, 
விரும்பாததைப்‌ பெறுகையில்‌ துயர்கொள்ளாமல்‌, 
நிலையறிவு கொண்டவனாக, மயக்கம்‌ அகன்று, 
பிரம்மத்தை நாடுபவன்‌ நிலைகொள்கிறான்‌. 
புறத்தொடுகைகளில்‌ ஆர்வமற்ற மெய்யுசாவி தன்னுள்‌ 
விளையும்‌ இன்பத்தை பெறுகிறான்‌. அதன்பின்‌ 
பிரம்மயோகத்தில்‌ அமைந்து குன்றா இன்பத்தை 
அடைகிறான்‌. புறத்தொடுகையின்‌ இன்பங்கள்‌ 
துயரூட்டுபவை. அவை முதலிறுதி கொண்டவை. 
அறிவுடையோன்‌ அவற்றில்‌ மகிழ்வதில்லை. 


இங்கிருந்து உடல்நீங்கும்‌ முன்விருப்பத்தாலும்‌ 
சினத்தாலும்‌ உருவாகும்‌ விசைகளை தாங்கவல்ல 
யோகியே இன்பம்‌ அடைவான்‌. தனக்குள்‌ இன்பம்‌ 
காண்பவன்‌, தன்னுள்‌ மகிழ்பவன்‌, தன்னுள்‌ 
ஒளிகொண்டவன்‌ பிரம்மமே என்றாகி 
வீடுபேறடைகிறான்‌. 


இருமைகளை வெட்டிவிட்டு எல்லா உயிர்களுக்கும்‌ 
இனியது இயற்றி அவ்வண்னமே என ஆத்மா 
நிலைகொண்டிருக்கும்‌ முனிவர்‌ மாசுகள்‌ அழிந்து 


வீடுபேறடைகிறார்கள்‌. விருப்பமும்‌ 50 தவிர்த்து 
சித்தத்தை கட்டுப்படுத்தும்‌. த்மாவை அறிந்த 
முனிவர்களுக்கு அணுக்கத்திலுள்ளது வீடுபேறு. 


புறத்தொடுகைகளை வெளிநிறுத்தி புருவங்கள்‌ நடுவே 
விழிநாட்டி மூக்கில்‌ ஓடும்‌ பிராணனையும்‌ 
அபானனையும்‌ நிகர்படுத்தி புலன்களையும்‌ 
உள்ளத்தையும்‌ சித்தத்தையும்‌ அடக்கி விருப்பத்தையும்‌ 
அச்சத்தையும்‌ சினத்தையும்‌ விலக்கி வீடுபேற்றை 
நோற்கும்‌ முனிவன்‌ வீடு கொள்கிறான்‌. 


என்னை வேள்வியையும்‌ தவத்தையும்‌ ஏற்பவன்‌ என்றும்‌ 
உலகங்களுக்கெல்லாம்‌ ஒற்றைப்பேரரசன்‌ என்றும்‌ 
எல்லா உயிர்களுக்கும்‌ அணுக்கமானவன்‌ என்றும்‌ 
அறிபவன்‌ அமைதிகொள்கிறான்‌. 

1௨: ]இறைவன்‌ உரைத்தான்‌. செயற்பயனில்‌ சார்பின்றி 
தக்கதைச்‌ செய்பவன்‌ துறவியும்‌ யோகியுமானவன்‌. 
அவன்‌ வேள்வியை துறப்பவனல்ல. செயல்களை 
ஒழிபவனுமல்ல. எதை துறவென்கிறார்களோ அதுவே 
யோகம்‌ என்று அறிக! ஏனென்றால்‌ கொள்கைகளை 
துறக்காதவன்‌ யோகியாவதில்லை. 


யோகத்தில்‌ ஏற விழைவோர்க்கு செயலே கருவி என்று 
கூறப்படுகிறது. ஏறிய பின்‌ அமைதியே கருவி. 
புலன்களுக்குரிய பொருட்களில்‌ பற்றுகொள்ளாதவன்‌ 
செயல்களில்‌ மகிழாதவன்‌ எல்லா கொள்கைகளையும்‌ 
துறந்துவிடுகிறான்‌. அவனே யோகத்திலமர்ந்தவன்‌. 
ஆத்மாவாகுக! ஆத்மாவால்‌ ஆத்மாவை உயர்த்துக! 
ஆத்மா நலிவுறாதமைக! ஏனென்றால்‌ ஆத்மாவே 
ஆத்மாவுக்கு நண்பன்‌. ஆத்மாவே ஆத்மாவுக்கு 
பகைவன்‌. . 


ஆத்மாவால்‌ ஆத்மாவை வென்றவனே ஆத்மாவுக்கு 
நண்பன்‌. வெல்லப்படாத ஆத்மாவுக்கு ஆத்மாவே எதிரி. 
உடலால்‌ ஆத்மாவை வென்றவன்‌ அமைதியானவன்‌. 
பரம்பொருளால்‌ விரும்பப்பட்டவன்‌. 
தண்மைவெம்மையிலும்‌ துயரின்பங்களிலும்‌ 
சிறுமைபெருமைகளிலும்‌ நிகர்நிலைகொண்டவனாகிய 
தன்னைவென்றவனிடம்‌ முழுமுதன்மை 
நிலைகொள்கிறது. அறிவிலும்‌ ஆதலறிவிலும்‌ 
நிறைவடைந்து, எச்சூழலிலும்‌ நிலைபிறழாது, 
புலன்களை வென்று, ஓடும்‌ செம்பொன்னும்‌ ஒப்பவே 
காணும்‌ யோகி நிலையுற்றவன்‌. 


அன்பர்‌, நண்பர்‌, அறியாதார்‌, நடுவார்‌, எதிரிகள்‌, 
சுற்றத்தார்‌, சான்றோர்‌, பழியோர்‌ அனைவரிடமும்‌ 
நிகர்நோக்கு கொண்டோன்‌ மேலானவன்‌. தனியனாகி, 
சித்தத்தை கட்டி, ஏற்பது விலக்கி மறைவிடத்திலிருந்து 
யோகி எப்போதும்‌ ஆத்மாவில்‌ யோகமுறவேண்டும்‌. தூய 
இடத்தில்‌ துணி, மான்தோல்‌, தர்ப்பை ஆகியவற்றின்‌ 
மேல்‌ உயரமில்லாமல்‌ தாழ்விலாமல்‌ உறுதியான 
இருக்கையை அமைத்துக்கொண்டு அதிலமர்ந்து 
சித்தத்தையும்‌ புலன்செயல்களையும்‌ ஒருங்கிணைத்து 
கூர்மையாக்கி ஆத்மா தூய்மை கொள்ளும்பொருட்டு 
யோகத்திலமையவேண்டும்‌. 


உடலையும்‌ தலையையும்‌ கழுத்தையும்‌ சீராக 
அசைவிலாது வைத்து திசைகளை நோக்காது 
மூக்குநுனியில்‌ நோக்கு நிலைக்கச்செய்து அமைதி 
கொண்டவனாக அச்சத்தை அகற்றி காமஒறுப்பில்‌ 
நிலைகொண்டு உள்ளத்தை கட்டுப்படுத்தி என்னிடத்தில்‌ 
சித்தம்‌ இயையவிட்டு என்னை மட்டுமே 
இலக்கெனக்கொண்டு யோகமியற்றவேண்டும்‌. இவ்வாறு 
உள்ளத்தை கட்டுப்படுத்தி ஆத்மாவை இடையறாது 
இணைத்தபடி என்மேல்‌ நிலைபெற்று வீடுபேறு 
கொண்டவன்‌ அமைதியடைகிறான்‌. 


அர்ஜுனா, மிகையாக உண்பவனுக்கு யோகமில்லை. 
உணவற்றவனுக்கு தன்னிலை கிடையாது. மிகுதியாக 
உறங்குபவனுக்கும்‌ மிகுதியாக விழிப்போனுக்கும்‌ அது 
இயல்வதில்லை. சரியான உணவுண்டு வாழ்பவன்‌, 
வினைகளில்‌ ஒழுங்குக்கு முயல்பவன்‌, கனவிலும்‌ 
ஆழ்நிலையிலும்‌ முறைப்படி அமைபவன்‌ துயரை 
அழிக்கும்‌ யோகம்‌ கைவரப்பெறுகிறான்‌. 


பணிந்த சித்தம்‌ தன்னுள்‌ நிலைபெற்றிருக்கையில்‌ 
விழைவுகளில்‌ ஈடுபாடு அகன்றவன்‌ யோகம்‌ 
அடைந்தான்‌ எனப்படுவான்‌. காற்றிலாத இடத்தில்‌ 
அகல்சுடர்‌ அசையாமலிருக்கிறது. ஆத்மயோகத்தில்‌ 
நின்றிருக்கும்‌ யோகியின்‌ வெற்றிகொள்ளப்பட்ட 
உள்ளத்திற்கு அந்த உவமை சொல்லப்படுகிறது. 


எங்கு யோகப்‌ பயிற்சியினால்‌ கட்டுண்ட சித்தம்‌ ஆறுதல்‌ 
எய்துமோ, எங்கு ஆத்மாவினால்‌ ஆத்மாவையறிந்து 
த்மா மகிழ்ச்சிகொள்கிறதோ, எங்கு புலன்கடந்து 
நிற்பதும்‌ அறிவுக்கு அப்பாற்பட்டதும்‌ முதல்முடிவற்ற 
இன்பத்தை காண்கிறதோ, எங்கு நிலைகொள்வதனால்‌ 
நாம்‌ உண்மையிலிருந்து வழுவுவதில்லையோ, எதை 
அடைந்தபின்‌ மேலும்‌ பேறு வேறிருப்பதாகத்‌ 
தோன்றுவதில்லையோ, எங்கு நிலைபெறுவதால்‌ 
பெருந்துயரிலும்‌ உழலமாட்டோமோ அந்நிலையே 
துயருடன்‌ கலப்பது ஒழியும்‌ யோகநிலை என்று உணர்க! 
அதை உள்ளத்தில்‌ ஏக்கமிலாது உறுதியுடன்‌ பற்றுக! 


கொள்கைசூழ்வதிலிருந்து எழும்‌ எல்லா 
விழைவுகளையும்‌ எச்சமறத்‌ துறந்து உள்ளத்தால்‌ 
புலன்தொகையை கட்டுப்படுத்தி மெல்ல மெல்ல 
ஆறுதலடையச்‌ செய்து துணிந்த சித்தத்துடன்‌ 
உள்ளத்தை ஆத்மாவில்‌ நிறுத்தி எதற்கும்‌ 
கவலையுறாதிருக்கவேண்டும்‌. எங்கெங்கே 
இந்நிலையிலாது அமைதியிழந்து உள்ளம்‌ 


அலைக்கழிகிறதோ அங்கங்கே அதை கட்டுப்படுத்தி 
ஆத்மாவுக்கு ஆட்படச்‌ செய்க! 


ஏனென்றால்‌ உள்ளம்‌ அமைதியாகி மாசுநீங்கி 
வெல்லுமியல்பை விடுகையில்‌ பிரம்மவடிவனாகிய 
யோகிக்கு மிகச்‌ சிறந்த இன்பம்‌ கிடைக்கிறது. 
குற்றங்களை அகற்றி இவ்வாறு ஆத்மாவில்‌ 
ஒன்றியிருப்பானாயின்‌ பிரம்மத்தைத்‌ தொடும்‌ உயர்ந்த 
இன்பத்தை எளிதில்‌ அவன்‌ அடைகிறான்‌. யோகத்தில்‌ 
கலந்தவன்‌ எங்கும்‌ நிகர்நோக்கு கொண்டவனாக எங்கும்‌ 
தானிருப்பதையும்‌ தன்னுள்‌ எல்லாம்‌ இருப்பதையும்‌ 
காண்கிறான்‌. 


எங்கும்‌ என்னை காண்பவனுக்கு எல்லாவற்றையும்‌ 
என்னிடத்தே காண்கிறவனுக்கு நான்‌ காணப்படாது 
போவதில்லை. எனக்கும்‌ அவன்‌ 
காணப்படாதிருப்பதில்லை. ஒருமையில்‌ நிலைகொண்டு 
எல்லா உயிர்களிலும்‌ உள்ள என்னை தொழும்‌ யோகி 
எங்கு சென்றபோதிலும்‌ என்னுள்‌ 
இருந்துகொண்டிருக்கிறான்‌. இன்பமாயினும்‌ 
துன்பமாயினும்‌ எல்லாவற்றையும்‌ தன்னைப்போலவே 
நிகரெனப்‌ பார்ப்பவன்‌ பெரும்யோகியாக 
கருதப்படுவான்‌. 


அர்ஜுனன்‌ கேட்டான்‌. நிகர்நோக்கு கொண்டதென்று 
சொல்லப்பட்ட இந்த யோகத்தில்‌ உறுதியை என்‌ 
நிலையழிந்த உள்ளத்தால்‌ ஏற்கவியலவில்லை? 
ஏனென்றால்‌ உள்ளம்‌ நிலையற்றது. பிழைபடும்‌ 
இயல்புடையது. வலிமையான பெருக்குள்ளது. அதை 
கட்டுப்படுத்துதல்‌ காற்றை அணைகட்டுதல்போல 
கடினமான செய்கை என்று நான்‌ நினைக்கிறேன்‌. 


கிருஷ்ணன்‌ சொன்னார்‌. ஐயமில்லை, உள்ளம்‌ 
அலைவுகொண்டதே. கட்டுதற்கரியதும்கூட. உறுதியாலும்‌ 
பழக்கத்தாலும்‌ அதை கையகப்படுத்தலாம்‌. தன்னை 
கட்டாதவன்‌ யோகமெய்துதல்‌ அரிது. தன்னை கட்டியவன்‌ 
முயற்சியாலும்‌ உளங்கூர்தலாலும்‌ யோகத்தை அடைவது 
இயல்வதென்றே நான்‌ கருதுகிறேன்‌. 


அர்ஜுனன்‌ சொன்னான்‌. யோகத்தில்‌ அகம்கூர்ந்தவனாக 
இருந்தும்‌ தன்னை கட்டாமையால்‌ உளம்‌ வழுவியவன்‌ 
தோல்வியடைந்து என்னவாகிறான்‌? பிரம்மத்தை 
அடையும்‌ பாதையில்‌ வழிமயங்கி நிலைபெயர்ந்து 
இருநிலையும்‌ எய்தாதவனாகி சிதைந்த முகிலென 
அழிந்துபோகமாட்டானா? எனக்குள்ள இந்த ஐயத்தை 


எச்சமின்றி அகற்ற தகுதியானவர்‌ நீரே. இதை நீக்க 
வேறெவராலும்‌ இயலாது. 


கிருஷ்ணன்‌ சொன்னார்‌. பார்த்தா, அவனுக்கு 
இவ்வுலகில்‌ அழிவில்லை. மேலுலகிலும்‌ இல்லை. 
ஏனென்றால்‌ நற்செயலின்பொருட்டு எவரும்‌ கீழ்நிலை 
அடைவதில்லை. யோகத்தில்‌ பிறழ்ந்தவன்‌ நற்செயல்‌ 
இயற்றியவருக்குரிய உலகை அடைந்து அங்கே 
நெடுங்காலம்‌ வாழ்ந்து தூய்மையும்‌ செல்வங்களும்‌ 
கொண்டவர்‌ இல்லத்தில்‌ பிறக்கிறான்‌. 


அல்லது, அறிவர்களாகிய யோகிகளின்‌ குலத்திலேயே 
பிறக்கிறான்‌. இவ்வுலகில்‌ அதுபோன்ற பிறவியெய்துதல்‌ 
மிகவும்‌ அரிது. அங்கே அவன்‌ முந்தைய உடலுக்குரிய 
அறிவை பெறுகிறான்‌. அவன்‌ மறுபடியும்‌ வெற்றிக்கு 
முயல்கிறான்‌. அவன்‌ தன்னை மீறியே 
பண்டைப்பழக்கத்தால்‌ கவரப்படுகிறான்‌. யோகத்தில்‌ 
ஆர்வம்கொண்டவன்கூட ஒலிவடிவ பிரம்மத்தை 
கடந்தாகவேண்டும்‌. பாவம்‌ நீங்கியவனாய்‌, உறுதியுடன்‌ 
முயல்வானேயாயின்‌ யோகி பல பிறவிகளின்‌ வெற்றிப்‌ 
பயனாகிய வீடுபேற்றை அடைகிறான்‌. 


தவஞ்செய்வோரைக்‌ காட்டிலும்‌ யோகி சிறந்தவன்‌; 
ஞானிகளிலும்‌ அவன்‌ சிறந்தோனாக கருதப்படுகிறான்‌; 
செயலாற்றுவோரிலும்‌ அவன்‌ சிறந்தவன்‌; ஆதலால்‌, 
அர்ஜுனா, யோகியாகுக! அனைத்து யோகிகளிலும்‌ 
அகம்கூர்ந்து என்னிடம்‌ உள்ளம்‌ ஒன்றி என்னை 
போற்றும்‌ யோகியே மேலானவன்‌ என்பது என்‌ கொள்கை. 


[ஙagelகிருஷ்ணன்‌ சொன்னார்‌. பார்த்தா, என்னிடம்‌ 
விருப்புகொண்டு என்னைச்‌ சார்ந்து யோகத்திலமர்ந்து 
எல்லாம்‌ அமைந்த என்னை ஐயமின்றி உணருமாறு 
சொல்கிறேன்‌, கேள்‌. எதை அறிந்தால்‌ இவ்வுலகில்‌ மேலும்‌ 
தெரிந்துகொள்ள வேண்டிய வேறு ஒன்றும்‌ மீதம்‌ 
இருக்காதோ அதை, அமைதலுடன்‌ இணைந்த அறிவை 
முழுமையாக உனக்கு சொல்கிறேன்‌. 


ஆயிரம்‌ மானுடரில்‌ ஒருவன்‌ வீடுபேறடைய முயல்கிறான்‌. 
முயல்கிறவர்களில்‌ யாரோ ஒருவனே உண்மையில்‌ 
என்னை அறிகிறான்‌. மண்‌, நீர்‌, தீ, காற்று, வானம்‌, உளம்‌, 
அறிவு, ஆணவம்‌ என இந்த இயற்கை எட்டுவகையாகப்‌ 
பிரிந்து தோன்றுகிறது. 


இது அபரா எனும்‌ எனது பிறிதியற்கை. இதிவிருந்து 
மாறுபட்ட பரா எனும்‌ முதலியற்கையால்‌ இவ்வுலகம்‌ 


தாங்கப்படுகிறது. எல்லா உயிர்களும்‌ இவ்விரு 
இயற்கைகளிலிருந்து உருவானவை என்றும்‌ நானே 
உலகம்‌ உருவாகவும்‌ விரியவும்‌ அவ்வாறே அழிவதற்கும்‌ 
அடிப்படை என்றும்‌ அறிக! என்னைவிட உயர்ந்த 
பொருள்‌ இல்லை. இவ்வையகமெல்லாம்‌ நூலில்‌ 
மணிகள்போல்‌ என்னில்‌ கோக்கப்பட்டது. 


நான்‌ நீரில்‌ சுவை. ஞாயிறிலும்‌ திங்களிலும்‌ ஒளி. எல்லா 
வேதங்களிலும்‌ ஓங்காரம்‌. வானில்‌ ஒலி. ம 
ண்மை. மண்ணில்‌ நறுமணம்‌. நெருப்‌ 
க கழ்வன அனைத்திலும்‌ உயிர்‌. படிவரில்‌ க்‌ 
அனைத்து உயிர்களுக்கும்‌ முதல்‌ விதை என என்னை 
அறிக! நான்‌ அறிவுடையோரில்‌ அறிவு. ஒளியுடையோரில்‌ 
ஒளி. வலிமையுடையவரிடம்‌ விழைவும்‌ பற்றும்‌ கடந்த 
வல்லமை. அறத்திற்கு முரணாகாத விருப்பமும்‌ நானே. 


மேலும்‌ நன்னிலை, வெல்நிலை, உறைநிலை என்னும்‌ 
மூன்றியல்புகளில்‌ தோன்றிய உணர்வுகள்‌ என்னிடத்தே 
பிறந்தன. என்னில்‌ அவை உள்ளன, அவற்றில்‌ நான்‌ 
இல்லை. இம்மூவியல்புகளின்‌ வண்ணங்களால்‌ 
இவ்வுலகமெல்லாம்‌ மயங்கி இவற்றினும்‌ மேலான அழியா 
இயல்புகொண்ட என்னை உணராமலிருக்கின்றன. 
ஏனென்றால்‌ எனது இந்த தேவமாயை என்னும்‌ இயல்பு 
கடத்தற்கு அரியது. என்னை அடைக்கலம்கொள்பவரே 
இதை கடக்கிறார்கள்‌. 


மாயையினால்‌ ஞானம்‌ அழிந்தோர்‌, அசுரத்தன்மையை 
பற்றி நிற்போர்‌, மனிதரில்‌ இழிகுணம்‌ கொண்டவர்‌, 
கீழான செயல்களை புரிகின்றவர்களான அறிவிலிகள்‌ 
என்னை சரண்‌ புகார்‌. பயனை வேண்டுவோர்‌, 
துன்புற்றார்‌, அறிவை விரும்புவோர்‌, ஞானிகள்‌ 

என நான்கு வகையான நற்செய்கையுடைய மக்கள்‌ 
என்னை வழிபடுகின்றனர்‌. அவர்களில்‌ நிலையான 
யோகம்‌ பூண்டு ஒரேமுகமாக அர்ப்பணிக்கும்‌ ஞானி 
சிறந்தவன்‌. ஞானிக்கு நான்‌ மிகவும்‌ இனியவன்‌; அவன்‌ 
எனக்கு மிகவும்‌ இனியன்‌. 


மேற்சொல்லிய யாவரும்‌ நல்லாரே. எனினும்‌, ஞானியை 
நான்‌ நானாகவே கொண்டுளேன்‌. அவன்‌ யோகத்தில்‌ 
இசைந்து, உய்யும்‌ வழியாகிய என்னை கடைபிடித்து 
நிற்கிறான்‌. பல பிறவிகளின்‌ இறுதியில்‌ ஞானம்‌ 
கொண்டவன்‌ “எல்லாம்‌ வாசுதேவனே” என்று கருதி 
என்னை அடைக்கலமாக பற்றுகிறான்‌. அவ்வித 
பேராத்மா அரிதானவன்‌. 


வெவ்வேறு விருப்பங்களால்‌ கவரப்பட்ட 
அறிவினையுடையோர்‌, தத்தம்‌ இயற்கையால்‌ கட்டுண்டு, 
வெவ்வேறு நெறிகளில்‌ நிற்பாராய்‌ அயல்‌ தேவதைகளை 
வழிபடுகின்றனர்‌. எந்தெந்த அடியார்‌ நம்பிக்கையுடன்‌ 
எந்தெந்த வடிவத்தை வழிபட விரும்புகிறாரோ 
அவருடைய அசையாத நம்பிக்கைக்குத்‌ தக்க வடிவத்தை 
நான்‌ மேற்கொள்ளுகிறேன்‌. அவர்‌ அந்த நம்பிக்கையுடன்‌ 
இயைந்து அவ்வடிவத்தை வணங்கி வேண்டுகிறார்‌. 
அதனின்றும்‌ தான்‌ விரும்பியனவற்றை எய்துகிறார்‌; 
எனினும்‌ அவற்றை வகுத்துக்‌ கொடுப்போன்‌ யானே. 
எனினும்‌, அற்ப மதியுடைய அன்னோர்‌ எய்தும்‌ பயன்‌ 
எல்லைக்குட்பட்டது. தேவர்களைத்‌ தொழுவோர்‌ 
தேவர்களை எய்துகின்றனர்‌. என்னை தொழுவோர்‌ 
என்னையே எய்துகிறார்கள்‌. 


அறிவற்றவர்கள்‌ என்னுடைய இணையற்றதும்‌ 
அழிவற்றதும்‌ சிறந்ததுமாகிய 

பெருநிலையை அறிந்துகொள்ளாமல்‌ 
மறைந்திருப்பவனாகிய என்னை காணத்தக்க 
ஆளுமைகொண்டவன்‌ என கருதுகின்றனர்‌. 
எல்லாவற்றுக்கும்‌ ஒளியாகிய என்னை, யோக மாயை 
சூழ்வதில்லை. பிறப்பும்‌, கேடுமற்ற என்னை அறிவிலா 
உலகம்‌ அறியவில்லை. சென்ற, நிகழ்வன, வருவன 
ஆகிய உயிர்களையெல்லாம்‌ நானறிவேன்‌. என்னை 
அறிந்தோர்‌ எவருமிலர்‌. விருப்பத்தாலும்‌ பகைமையாலும்‌ 
எழுந்த இருமைகளின்‌ மயக்கத்தால்‌, எல்லா உயிர்களும்‌ 
மயங்கிவிடுகின்றன. பழி தீர்ந்து நற்செயல்கள்‌ 
செய்கின்றவர்‌ இருமைகளின்‌ மயக்கம்‌ அழிந்து 
உறுதியான நோன்புகொண்டவர்களாக என்னை 
வழிபடுகின்றனர்‌. 


என்னை வழிபட்டு மூப்பிலிருந்தும்‌ இறப்பிலிருந்தும்‌ 
விடுபட முயற்சி செய்வோர்‌ “அது” என நிற்கும்‌ 
பிரம்மத்தையும்‌ அதுவான ஆத்மமெய்மை 
முழுமையையும்‌ அது உலகாகும்‌ செயலையும்‌ 
உணர்வர்‌. புடவிமெய்மை தெய்வமெய்மை 
வேள்விமெய்மை ஆகியவற்றுடன்‌ என்னை இறுதிக்‌ 
காலத்திலேனும்‌ அறிந்து யோகத்தில்‌ பொருந்திய 
சித்தமுடையவரே அறிஞர்‌. 

[108௨261]அர்ஜுனன்‌ கேட்டான்‌. அந்த பிரம்மம்‌ எது? 
ஆத்மஞானம்‌ எது? செயலென்பது என்ன? எது 
பொருள்மெய்மை? எது தெய்வமெய்மை? 
வேள்விமெய்மை என்பதென்ன? இவ்வுடலில்‌ எப்படி அ 
உறைகிறது? தம்மை வென்றவர்களால்‌ இறுதியில்‌ நீர்‌ 
எப்படி அறியப்படுகிறீர்‌? 


இறைவன்‌ சொன்னார்‌. அழிவற்ற முதற்பொருளே 
பிரம்மம்‌. அதன்‌ இயல்பறிதல்‌ ஆத்மஞானம்‌. உயிரெனத்‌ 
தோன்றுவது இயற்கை. அது பெருகுவதே செயல்‌. 
அழிவுபடும்‌ இயற்கையைக்‌ குறித்தது பொருள்மெய்மை. 
முதலுருவனைப்‌ பற்றியது தேவமெய்மை. உடலென 
என்னை அறிதல்‌ வேள்விமெய்மை. இறுதியில்‌ தன்‌ 
உடலை முற்றிலும்‌ துறந்து எனது நினைவுடன்‌ 
கடப்போன்‌ எனதியல்பை எய்துவான்‌. இதில்‌ ஐயமில்லை. 
முடிவில்‌ எத்தன்மையை நினைப்பவனாக உடலை 
துறக்கிறானோ அத்தன்மையிலே கருத்துடையவனாக 
அதனையே எய்துவான்‌. 


ஆதலால்‌, எல்லா காலங்களிலும்‌ என்னை உளம்கொள்க! 
போர்‌ செய்க! என்னிடத்தே உளத்தையும்‌, அறிவையும்‌ 
அடிவைத்தால்‌ என்னையே பெறுவாய்‌. வேறிடஞ்செல்லா 
அகத்துடன்‌ யோகம்‌ பயிலும்‌ சித்தத்துடன்‌ 
எண்ணிக்கொண்டிருப்போன்‌ உயர்ந்தவனாகிய 
பரம்பொருளை அடைகிறான்‌. 


கவிஞனை, பழையோனை, அனைத்தையும்‌ 
ஆள்வோனை, அணுவின்‌ நுண்ணியனை, 
அனைத்தையும்‌ சூடுவோனை, கதிரவனின்‌ 
வண்ணங்கொண்டிருப்பானை, எண்ணுதற்கரிய 
வடிவுடையோனை, இருள்‌ கடந்தவனை நினைப்பவன்‌ 
செல்லும்‌ காலத்தில்‌ அசைவிலா உள்ளத்துடன்‌ 
புருவநடுவே உயிரை ஏற்றி அடிபணிந்து 
யோகவல்லமையுடன்‌ குவித்து தூய பரம்பொருளை 
சென்றடைகிறான்‌. 


வேதமறிந்தோர்‌ அழிவற்றதென்று கூறும்‌, விழைவறுத்த 
முனிவர்‌ சென்று புகும்‌, காமஒறுப்பு நோன்புடையோர்‌ 
விழையும்‌ அந்த நிலையை உனக்கு சுருக்கமாக 
சொல்கிறேன்‌. அனைத்து வாயில்களையும்‌ மூடி, 
உள்ளத்தை இதயத்தில்‌ நிறுத்தி, உயிரை உச்சியில்‌ 


மைந்தனுக்கு நாமகரணம்‌ செய்யவேண்டும்‌ என்று 
பாண்டு முதற்குருவான சரத்வானை அணுகி பணிந்து 
வேண்டிக்கொண்டான்‌. தன்‌ மாணவர்களுடன்‌ 
வித்யாபீடத்தில்‌ அமர்ந்திருந்த சரத்வான்‌ “மைந்தனின்‌ 
நாளும்‌ பொழுதும்‌ அஸ்வினி தேவர்களின்‌ 
குலத்தைச்சேர்ந்த மைத்ரேய ரிஷியால்‌ கணிக்கப்பட்டது 
அரசே. அவன்‌ விண்ணாளும்‌ இந்திரனின்‌ மைந்தன்‌. 
இந்திரன்‌ ஆதித்யர்கள்‌ சூழ மண்ணிறங்கிய பொழுதில்‌ 
பிறந்தவன்‌. இந்த புஷ்பவதிக்கரை அவன்‌ 
பிறந்தமையால்‌ என்றும்‌ புகழ்பெறுவதாக” என்றார்‌. 


மமைச்சாரல்‌ இருந்துகொண்டே இருந்தமையால்‌ 
வேதவேள்விக்கென ஒதுக்கப்பட்ட 
வெண்குகைக்குள்ளேயே நாமகரணத்துக்கான 
அஸ்வமேதாக்னி எழுப்பப்படட்டும்‌ என்று 
வைதிகர்தலைவரான மைத்ரேயர்‌ சொன்னார்‌. 
வேள்விப்புகை படிந்த கரி கரியநுரை போல படர்ந்திருந்த 
கூரைவளைவுகொண்ட குகைக்குள்‌ வேள்விக்களம்‌ 
அமைக்கப்பட்டது. பாண்டு அங்கே அவன்‌ வேட்டையாடி 
உருவாக்கிய பதினெட்டு மான்தோல்களை 
காணிக்கையாகக்‌ கொடுத்து முனிவர்களை 
வேதவேள்விக்கு வரவேற்று அழைத்துவந்தான்‌. உலர்ந்த 
தர்ப்பைமீது மான்தோல்களைப்‌ போர்த்தியபடி அமர்ந்த 
ஹோதாக்கள்‌ அவியளிக்க அஸ்வமேதாக்னி முட்டையை 
உடைத்து வெளியே வரும்‌ செந்நிறமான குஞ்சு போல 
எழுந்து மெல்லிய சிறகுகளை விரித்து அசைத்தது. 


வேள்வி தொடங்கும்‌ நேரத்தில்‌ பன்னிரு மலைவேடர்கள்‌ 
கீழே புஷ்பவதியினூடாக மேலேறி அங்கே 
வந்தடைந்தனர்‌. அவர்கள்‌ ஒவ்வொரு வருடமும்‌ 
மூன்றுமாதம்‌ நோன்பிருந்து ஃபால்குனமாதத்தில்‌ தங்கள்‌ 
மழைத்தெய்வங்களுக்கு கொடையளிப்பதற்காக 
மலையேறிச்செல்பவர்கள்‌. முனிவர்கள்‌ அவர்களை 
வரவேற்று உணவும்‌ நீரும்‌ அளித்தனர்‌. அவர்கள்‌ 
முனிவர்களுக்காக மரக்குடுவையில்‌ கொண்டுவந்திருந்த 
பூசைக்குரிய பஞ்சகந்தங்களான பச்சைக்கற்பூரம்‌, 
குங்கிலியம்‌, கஸ்தூரி, புனுகு, சவ்வாது ஆகியவற்றை 
அளித்து வணங்கினர்‌. 


கல்மணிமாலையும்‌ இறகுத்‌ தலையணியும்‌ 
புலித்தோலாடையும்‌ அணிந்த வேட்டுவர்கள்‌ தாமிரநிறம்‌ 
கொண்டவர்களாக இருந்தனர்‌. அவர்களின்‌ கண்கள்‌ 
மிகச்சிறியதாக சுற்றிலும்‌ வெந்து சுருங்கியதுபோன்ற 
தோலுடன்‌ இருந்தன. அவர்களின்‌ அரசனாகிய தீர்க்கன்‌ 
உயர்ந்த செங்கழுகின்‌ இறகைச்‌ சூடியிருந்தான்‌. மெல்லிய 


செறித்து, யோகத்தில்‌ ஆத்மாவை நிலைக்கச்செய்து, ஓம்‌ 
என்ற பிரம்ம எழுத்து ஒன்றையே சொல்லிக்கொண்டு, 
என்னையே எண்ணி உடல்‌ துறப்போன்‌ பெருநிலை 
பெறுகிறான்‌. 


பிற நினைவிலாது என்னை எப்போதும்‌ நினைப்பவன்‌ 
நிலையான யோகத்தில்‌ இயைந்திருக்கும்‌ யோகி. 
அவனுக்கு நான்‌ எளிதில்‌ சிக்குவேன்‌. என்னையடைந்து 
பெருநிலை பெற்ற படிவர்‌ மீண்டும்‌ நிலையற்றதும்‌ 
துன்பத்தின்‌ உறைவிடமும்‌ ஆன மறுபிறப்பை 
அடையமாட்டார்‌. பிரம்மஉலகுவரை எல்லா புடவிகளும்‌ 
மறுபிறப்பு உடையன. என்னை அடைந்தவனுக்கு 
மறுபிறப்பு இல்லை. 


பிரம்மனுக்கு ஒரு பகல்‌ வதன யுகங்களால்‌ ஆனது, 
இரவும்‌ ஆயிரம்‌ யுகங்கள்‌ கொண்டது என அறிபவர்களே 
இரவுபகலின்‌ இயல்பறிந்தோர்‌. பிரம்மனின்‌ பகல்‌ 
தொடங்கும்போது அறிவென எழுந்த அனைத்தும்‌ 
அறியப்படாமையிலிருந்து எழுகின்றன. இரவில்‌ அவை 
அறியப்படாமையில்‌ மீண்டும்‌ மறைகின்றன. இந்த 
உயிர்த்தொகுதி மீண்டும்‌ மீண்டும்‌ தன்னை மீறி இரவில்‌ 
அழிகிறது, பகலில்‌ எழுகிறது. 


அந்த அறியப்படாததைவிட மேலும்‌ உயர்ந்ததும்‌ 
அழிவற்றதுமாக வெளிப்படாதிருப்பது எல்லா 
உயிர்களும்‌ அழிகையிலும்‌ அழிவதில்லை. அழிவற்ற 
அறியப்படாமை எனப்படும்‌ அதையே பெருநிலை 
என்பர்‌. எதை எய்திய பின்‌ மீள்வதில்லையோ அதுவே 
எனது நிலை. அனைத்து உயிர்களும்‌ அமைந்தவன்‌, 
அனைத்திலும்‌ நிறைந்தவன்‌, முழுமுதலோன்‌ வேறிடம்‌ 
செல்லா அடிபணிதலால்‌ அடையப்படுவான்‌. 


எந்தக்‌ காலத்தில்‌ இறப்பதனால்‌ யோகிகள்‌ மீளா 
நிலையும்‌ மீளும்‌ நிலையும்‌ பெறுவார்களோ 
அக்காலத்தை சொல்கிறேன்‌. தீ, ஒளி, பகல்‌, வளர்நிலவு, 
வடக்குமுகக்‌ கதிரின்‌ ஆறு மாதங்கள்‌ ஆகியவற்றில்‌ 
இறக்கும்‌ அறிவர்‌ பிரம்மத்தை அடைகிறார்கள்‌. புகை, 
இரவு, தேய்நிலவு, தெற்குமுகக்‌ கதிரின்‌ ஆறு மாதங்கள்‌ 

கியவற்றில்‌ இறக்கும்‌ யோகியர்‌ சந்திரனொளியைப்‌ 
பெற்று இருந்து இங்கு மீள்கிறார்கள்‌. 


ஏனென்றால்‌ இப்புடவியில்‌ வெண்மையும்‌ கருமையும்‌ 
என்றுமுள்ளது. ஒன்று மீளா நிலையும்‌ பிறிதொன்று 
மீளும்‌ நிலையும்‌ அளிக்கிறது. இவ்வழிகளிரண்டையும்‌ 
உணர்ந்தால்‌ யோகி மயக்கமுறுவதில்லை. ஆதலால்‌, 


எப்போதும்‌ யோகத்தில்‌ அமைக! இதை அறிபவன்‌ 
வேதங்களிலும்‌, வேள்விகளிலும்‌, தவங்களிலும்‌, 
கொடைகளிலும்‌ சொல்லப்பட்ட நற்பயன்கள்‌ 
அனைத்தையும்‌ கடந்துசென்று மேலும்‌ 
முதன்மையானதாகிய பெருநிலையை அடைகிறான்‌. 


[inage]மறைவான இயைபறிவுடன்‌ கூடிய, 
தீமையிலிருந்து விடுவிப்பதாகிய இந்த மெய்யறிவை 
எந்த விலக்கமும்‌ இல்லாமல்‌ உனக்கு சொல்கிறேன்‌. இது 
அரசமெய்மை, அரசமந்தணம்‌, தூயது, சிறந்தது, 
கண்கூடானது, அறத்துக்கியைந்தது, இயற்ற எளியது, 
அழிவற்றது. இவ்வறத்தில்‌ நம்பிக்கையற்ற மனிதர்‌ 
என்னை எய்தாமல்‌ உலகியலின்‌ உழல்பாதைகளுக்கே 
மீள்கின்றனர்‌. 


வெளிப்படா வடிவாக நான்‌ இவ்வுலகு முழுக்க 
சூழ்ந்துள்ளேன்‌. பருப்பொருட்களனைத்தும்‌ 
என்னிடத்தே நிலைபெற்றுள்ளன. நான்‌ அவற்றில்‌ 
நிலைபெறவில்லை. இந்த இறையியல்பு கொண்ட 
யோகவல்லமையை பார்‌! பருக்களைச்‌ சூடி பருக்களை 
உருவாக்குபவன்‌ என்றாலும்‌ என்‌ ஆத்மா பருக்களில்‌ 
நிலைகொள்வதில்லை. எங்கும்‌ இயலும்‌ காற்று வானில்‌ 
நிலைகொண்டிருப்பதுபோல பொருட்களனைத்தும்‌ 
என்னில்‌ நிலைகொள்கின்றன என்று அறிக! 


ஊழி முடிவில்‌ பருவனைத்தும்‌ என்‌ இயல்பை 
அடைகின்றன. ஊழி தொடங்கும்போது மீண்டும்‌ 
அவற்றை படைக்கிறேன்‌. இயற்கையின்‌ தன்னியல்பால்‌ 
தன்னை இழந்த இந்தப்‌ பருப்பொருட்களனைத்தையும்‌ 
மீளமீள எனது இயல்பால்‌ ஏற்று 
படைத்துக்கொண்டிருக்கிறேன்‌. அச்செயல்களில்‌ 
பற்றில்லாமல்‌ அச்செயல்களில்‌ இருந்து உயர்ந்து நிற்கும்‌ 
என்னை அவை கட்டுப்படுத்துவதில்லை. 
தலைவனாகிய என்‌ நோக்கில்‌ முதலியற்கையில்‌ 
அசைவன அசையாதன அனைத்தும்‌ தோன்றுகின்றன. 
அதனால்‌ உலகம்‌ இயங்குகிறது. 


எனது இச்செவ்வியல்பை அறியாத அறிவிலோர்‌ 
மானுடத்தை தாங்குபவனும்‌ பருப்பொருட்களின்‌ 
தலைவனுமாகிய என்னை புறக்கணிக்கிறார்கள்‌. 
மயங்கிய விழைவும்‌ மயங்குசெயலும்‌ மயங்கறிவும்‌ 
கொண்ட மதியிலாதோர்‌ அரக்கர்‌, அவுணர்‌, அணங்கு 
எனும்‌ ஆற்றல்களை சார்ந்தமைகின்றனர்‌. 
இறைத்தன்மைகொண்ட மாமனிதர்‌ அனைத்துக்கும்‌ 
முதல்வனும்‌ அழிவற்றவனுமாகிய என்னை 


வேறுநாட்டமில்லா உள்ளத்துடன்‌ வழிபடுகிறார்கள்‌. 


நிலைநோன்புடன்‌ இடையறாது வாழ்த்தி செயலியற்றி 
என்னை வணங்குவோர்‌ மாறா யோகிகள்‌. வேறு சிலர்‌ 
அறிவுவேள்வியால்‌ உளமொன்றி வழிபடுகிறார்கள்‌. சிலர்‌ 
பேருருக்கொண்ட பரம்பொருளாக என்னை 
தன்னிலிருந்து வேறென நிறுத்தி வணங்குகிறார்கள்‌. 
நானே எரிசெயல்‌. நானே வேள்வி. நானே ஸ்வாகா 
என்னும்‌ ஊட்டுரை. நானே மருந்து. நானே நுண்சொல்‌. 
நானே நெய்‌. நானே அனல்‌. நானே அவி. அனைத்தும்‌ 
நானே. 


இவ்வியனுலகை பேணுபவன்‌, தந்தை தாய்‌ மூதாதை, 
படைக்கத்தக்கவன்‌, தூயவன்‌, முதல்‌ ஒலி, ரிக்‌ சாமம்‌ 
யஜுர்‌ என்னும்‌ வேதங்களும்‌ நானே. வழியும்‌ காப்பவனும்‌ 
ஆள்பவனும்‌ சான்றும்‌ உறைவிடமும்‌ புகலிடமும்‌ 
நண்பனும்‌ முதலும்‌ இறுதியும்‌ நிலையும்‌ நிகழ்வும்‌ அழியா 
விதையும்‌ நானே. நான்‌ வெம்மையளிப்பவன்‌. மழையை 
கட்டுபவன்‌, பெய்விப்பவன்‌. நானே அமுதும்‌ இறப்பும்‌. 
நானே இருப்பும்‌ இன்மையும்‌. 


மூன்றுவேதம்‌ அறிந்தோர்‌, சோம மது உண்டோர்‌, 
பழியகன்றோர்‌ என்னை வேள்விகளால்‌ வழுத்தி 
வானுலகை வேண்டுகின்றனர்‌. அவர்கள்‌ புனிதமான 
தேவருலகை அடைந்து விண்ணுலகில்‌ அரிய 
இன்பங்களை அடைவர்‌. விரிந்த வானுலகில்‌ மகிழ்ந்து 
அப்பயன்‌ முடிந்தவுடன்‌ மீண்டும்‌ வ்‌ 
இவ்வுலகுக்கே மீள்வர்‌. இவ்வாறு மூவேதங்களைச்‌ 
சார்ந்து இன்பம்‌ நாடுவோர்‌ பிறந்திறக்கும்‌ சுழலை 
அடைகிறார்கள்‌. 


வேறு எதிலும்‌ நாட்டமில்லாதவர்கள்‌ என்னை 
உளம்சூழ்ந்து, எப்பயனும்‌ நோக்காது வழுத்தி, 
இடையறாது என்னை 
நினைத்துக்கொண்டிருக்கிறார்கள்‌. அவர்களின்‌ முழு 
நலன்களுக்கு நானே பொறுப்பு. நம்பிக்கை கொண்டு 
மற்ற தேவர்களை வழிபடுகிறார்கள்‌ என்றால்‌ அது 
நெறிப்படி அல்ல என்றாலும்‌ அவர்களும்‌ என்னையே 
வணங்குகிறார்கள்‌. 


அனைத்து வேள்விகளிலும்‌ அவிகொள்பவனும்‌ 
வேள்வித்தலைவனும்‌ நானே. ஆனால்‌ என்னை 
மெய்யாக அறியாதவர்‌ என்பதனால்‌ 
வீழ்ச்சியடையக்கூடும்‌. தேவர்களை நோற்போர்‌ 
தேவர்களை அடைவர்‌. மூதாதையரை வணங்குவோர்‌ 


மூதாதையரை அடைவார்‌. பொருட்களை வணங்குவோர்‌ 
பொருட்களை அடைவார்‌. என்னை வேட்போர்‌ 
என்னை எய்துவார்‌. 


இலையோ, பூவோ, கனியோ, நீரோ அன்புடனே எனக்கு 
அளிப்பவர்‌ நோன்புகொண்டவர்‌ என்றால்‌ அவர்‌ 
அன்புடன்‌ அளித்ததை நான்‌ கொள்வேன்‌. எது 
செய்யினும்‌, எதனை உண்பினும்‌, எதை 
அவியளித்தாலும்‌, எதனை கொடுத்தாலும்‌, எத்தவத்தை 
செய்தாலும்‌, எனக்கு முழுதளிக்கிறாய்‌ என எண்ணிச்‌ 
செய்க!. மங்கலம்‌ மங்கலமின்மை எனும்‌ பயன்களைத்‌ 
தருவனவாகிய செயற்தளைகளினின்றும்‌ விடுபடுவாய்‌. 
துறவெனும்‌ யோகத்தில்‌ இயைந்து விடுதலை பெறுவாய்‌. 
என்னையும்‌ பெறுவாய்‌. 


நான்‌ எல்லாவற்றிலும்‌ நிகரானவன்‌. எனக்கு பகை 
இல்லை. அன்புமில்லை. ஆனால்‌ என்னை அன்புடன்‌ 
தொழுவாருக்கு முன்‌ தோன்றுகிறேன்‌. தீய நடத்தை 
கொண்டவனாயினும்‌ வேறெதையும்‌ நாடாமல்‌ எனக்கு 
அடிப்பட்டு என்னை வழிபடுபவன்‌ நல்லோன்‌ என்றே 
கருதுக! ஏனென்றால்‌ அவன்‌ முயல்கிறான்‌. அவன்‌ 
விரைவில்‌ அறத்தோன்‌ ஆகிறான்‌. நிறையமைதி 
கொள்கிறான்‌. என்னை வழுத்துவோன்‌ அழிவதில்லை 
எனும்‌ உண்மையை அறிக! 


ஏனென்றால்‌ பெண்களோ வைசியர்களோ சூத்திரர்களோ 
பாவிகளோ வேறெவருமோ என்னை தஞ்சமடைந்தால்‌ 
முழுமைநிலையை அடைகிறார்கள்‌. தூய்மையான 
அந்தணரும்‌ அரசமுனிவரும்‌ என்னை காண்பார்‌ 
என்றால்‌ சொல்லவும்‌ வேண்டுமோ? நிலையற்றதும்‌ 
இன்பமற்றதுமாகிய இப்புவிப்பிறப்பு அடைந்த 

என்னை வழிபடுக! உள்ளத்தை எனக்கு அளி. என்‌ மேல்‌ 
பற்றுகொள்‌. என்னை வணங்கு. உளமும்‌ புலன்களும்‌ 
கொண்ட உடலை என்னில்‌ ஈடுபடுத்தி என்னை அடைக! 


1௨: ]இறைவன்‌ சொன்னார்‌. என்‌ மேல்‌ அன்புகொண்ட 
உனக்கு உன்‌ நலம்‌ கருதி மீண்டும்‌ சொல்கிறேன்‌. எனது 
உயரிய சொல்லை கேள்‌. வானவர்‌ என்‌ மகிமையை 
உணரார்‌, பெருந்தகை முனிவருமுணரார்‌. 
எவ்வகையிலும்‌ வானோர்க்கும்‌ முனிவருக்கும்‌ முழுமுதல்‌ 
நானே. பிறப்பற்றோன்‌ முதலற்றோன்‌ உலகங்களின்‌ 
தலைவன்‌ என்று என்னை அறிகின்றவர்‌ மயக்கமற்ற 
அறிவுடையோர்‌, மாசுகளிலிருந்து விடுபட்டோர்‌. 


மதியும்‌, ஞானமும்‌, மயக்கமின்மையும்‌, பொறுத்தலும்‌, 


வாய்மையும்‌, அடக்கமும்‌, அமைதியும்‌, இன்பமும்‌, 
துன்பமும்‌, உண்மையும்‌, இன்மையும்‌, அச்சமும்‌, 
அஞ்சாமையும்‌, துன்புறுத்தாமையும்‌, நடுமையும்‌, 
மகிழ்ச்சியும்‌, ஈகையும்‌, தவமும்‌, இகழும்‌, புகழும்‌, 
பருப்பொருள்‌ இயல்புகள்‌ அனைத்தும்‌ என்னிடம்‌ 
இருந்து எழுவன. இங்குள்ள மக்களை எல்லாம்‌ ஈன்ற ஏழு 
முதற்றாதையருக்கும்‌ முந்தைய சனகர்‌ முதலிய 
முனிவர்களும்‌ மனுக்களும்‌ உள்ளத்தால்‌ என்னியல்பு 
கொண்டவர்களே. 


இத்தகைய எனது தூய நிலையையும்‌ யோகத்தையும்‌ 
உள்ளபடியே உணர்பவன்‌ அசைவிலா 
யோகத்திலமர்கிறான்‌. நானே அனைத்துக்கும்‌ தொடக்கம்‌, 
என்னிடமிருந்தே அனைத்தும்‌ இயங்குகின்றன என்று 
புரிந்துகொண்டு நம்பிக்கையும்‌ வணக்கமும்‌ கொண்ட 
முனிவர்‌ என்னை தொழுகிறார்கள்‌. சித்தத்தை என்னிடம்‌ 
வைத்து உயிரை என்னுள்‌ புகுத்தி தங்களுக்குள்‌ 
விளக்கிக்கொண்டு என்‌ புகழ்பேசி எப்போதும்‌ 
மகிழ்கிறார்கள்‌. 


எப்போதும்‌ எப்போதும்‌ யோகத்தில்‌ இருப்பார்‌ என்றால்‌ 
அன்புடன்‌ என்னை வழிபடுபவர்களுக்கு என்னை 
அடையும்‌ ஞானமாகிய யோகத்தை அளிக்கிறேன்‌. 
அவர்களுக்கு இரங்கி அவர்கள்‌ உள்ளத்தில்‌ நிலைத்து 
நின்று அறியாமையின்‌ இருளை ஒளிகொண்ட 
ஞானச்சுடரால்‌ அழிக்கிறேன்‌. 


அர்ஜுனன்‌ கேட்டான்‌. நீங்கள்‌ பரம்பொருள்‌ பெருநிலை 
முழுத்தூய்மை நிலைகொண்ட உயர்ந்த முதலோன்‌ 
என்றும்‌ முதன்மைத்தெய்வம்‌ என்றும்‌ பிறப்பற்றவர்‌ 
எங்கும்‌ நிறைந்தவர்‌ என்றும்‌ முனிவர்கள்‌ 
சொல்கிறார்கள்‌. நாரதரும்‌ அசிதரும்‌ தேவலரும்‌ 
வியாசரும்‌ சொன்னார்கள்‌. நீங்களும்‌ அதையே 
சொல்கிறீர்கள்‌. என்னிடம்‌ சொல்லப்பட்ட அனைத்தும்‌ 
உண்மை என்று எண்ணுகிறேன்‌. 


இறையோனே, உங்கள்‌ உருவை அசுரர்‌ அறியவில்லை. 
தேவர்களும்‌ அறியவில்லை. முதலோனே, தன்னை தான்‌ 
மட்டுமே அறியவல்லவனே, பருப்பொருட்களாக ஆன 
பருப்பொருட்களின்‌ தலைவனே, தேவர்களின்‌ தேவனே, 
புடவிகளின்‌ இறைவனே, இவ்வுலகங்களில்‌ 
பரவிநின்றிருக்கும்‌ உம்‌ தூாயநிலையையும்‌ மேன்மையான 
தன்னிலையையும்‌ நீரேதான்‌ முழுமையாக 
சொல்லமுடியும்‌. 


யோகியே, எவ்வாறு எப்போதும்‌ உளம்சூழ்ந்து நான்‌ 
உம்மை உணர்வேன்‌? எவ்வடிவங்களிலெல்லாம்‌ நீர்‌ 
எண்ணும்படி திகழ்கிறீர்‌? உமது தூய நிலையையும்‌ யோக 
நிலையையும்‌ விரிவாக மீண்டும்‌ சொல்க! ஏனென்றால்‌ 
அமுதத்தைக்‌ கேட்டு என்‌ செவிகள்‌ 
நிறைவடையவில்லை. 


இறைவன்‌ சொன்னான்‌. என்‌ தூய நிலை 
மேன்மையானது. இப்போது முதன்மையான சிலவற்றை 
சொல்கிறேன்‌. ஏனென்றால்‌ என்‌ விரிவுக்கு எல்லை 
இல்லை. உயிர்கள்‌ அனைத்துக்கும்‌ உள்ளுறையும்‌ 
ஆத்மா நான்‌. அவற்றின்‌ முதலும்‌ நடுவும்‌ இறுதியும்‌ 
நானே. ஆதித்யர்களில்‌ நான்‌ விஷ்ணு. ஒளிகளில்‌ 
கதிரவன்‌. காற்றுகளில்‌ நான்‌ மரீசி. விண்மீன்களில்‌ நான்‌ 
சந்திரன்‌. வேதங்களில்‌ சாமம்‌. தேவரில்‌ இந்திரன்‌. 
புலன்களில்‌ உள்ளம்‌. உயிர்களில்‌ நானே உணர்வு. 


உருத்திரர்களில்‌ சங்கரன்‌. இயக்கர்களிலும்‌ 
அரக்கர்களிலும்‌ நான்‌ குபேரன்‌. வசுக்களில்‌ நான்‌ 
பாவகன்‌. மலைகளில்‌ மேரு. வேதியரில்‌ பிரஹஸ்பதி என 
என்னை அறிக! படைத்தலைவர்களில்‌ நான்‌ கந்தன்‌. 
நீர்களில்‌ நான்‌ கடல்‌. முனிவரில்‌ நான்‌ பிருகு. சொற்களில்‌ 
நான்‌ ஓங்காரம்‌. வேள்விகளில்‌ நான்‌ சொல்சூழ்தல்‌. 
மலைகளில்‌ நான்‌ இமையம்‌. மரங்களில்‌ நான்‌ அரசு. 
தேவமுனிவரில்‌ நான்‌ நாரதன்‌. கந்தர்வர்களில்‌ சித்ரரதன்‌. 
சித்தர்களில்‌ நானே கபிலன்‌. 


புரவிகளில்‌ நான்‌ அமுதில்‌ பிறந்த உச்சைசிரவம்‌. 
யானைகளில்‌ ஐராவதம்‌. மானுடரில்‌ அரசன்‌. 
படைக்கலங்களில்‌ நான்‌ மின்‌. பசுக்களில்‌ காமதேனு. 
பிறப்பிப்போரில்‌ நான்‌ மன்மதன்‌. பாம்புகளில்‌ நான்‌ 
வாசுகி. நாகர்களில்‌ நான்‌ அனந்தன்‌. நீர்வாழ்வோரில்‌ 
வருணன்‌. மூதாதையரில்‌ அரியமான்‌. வென்றாள்வோரில்‌ 
நானே யமன்‌. 


அசுரரில்‌ பிரகலாதன்‌. இயங்குவனவற்றில்‌ காலம்‌. 
விலங்குகளில்‌ சிம்மம்‌. பறவைகளில்‌ பருந்து. 
தூய்மைசெய்வனவற்றில்‌ நான்‌ காற்று. படைக்கலம்‌ 
தாங்கியவர்களில்‌ நான்‌ ராமன்‌. மீன்களில்‌ நான்‌ சுறா. 
ஆறுகளில்‌ நான்‌ கங்கை. படைப்புகளின்‌ முதலிறுதிநடு 
நானே. கல்விகளில்‌ நான்‌ மெய்மை. சொல்சூழ்வோரில்‌ 
நான்‌ சொல்‌. எழுத்துக்களில்‌ நான்‌ அகரம்‌. 
சொற்புணர்வுகளில்‌ நான்‌ இரட்டை. அழிவற்ற காலம்‌ 
நான்‌. எல்லா திசைகளிலும்‌ முகம்‌ கொண்ட பேருருவன்‌. 
அனைத்தையும்‌ தாங்கியிருப்பவன்‌. 


அனைத்தையும்‌ அழிக்கும்‌ இறப்பு நான்‌. எதிர்காலப்‌ 
பொருட்களில்‌ பிறப்பு. பெண்களிடம்‌ நான்‌ புகழ்சொல்‌, 
நல்லெண்ணம்‌, படைப்பூக்கம்‌, நிலைபேறு, பொறுமை. 
சாமங்களில்‌ நான்‌ பிருஹத்சாமம்‌. சந்தங்களில்‌ நான்‌ 
காயத்ரி. மாதங்களில்‌ நான்‌ மார்கழி. பருவங்களில்‌ நான்‌ 
இளவேனில்‌. 


வஞ்சகரின்‌ சூழ்ச்சி நான்‌. ஒளியுடையோரில்‌ ஒளி நான்‌. 
நானே வெற்றி. நானே உண்மையுடையோரில்‌ உண்மை. 
விருஷ்ணி குலத்தாரில்‌ நான்‌ வாசுதேவன்‌. 
பாண்டவர்களில்‌ தனஞ்ஜயன்‌. முனிவரில்‌ நான்‌ 
வியாசன்‌. கவிகளில்‌ சுக்கிரன்‌. ஆள்வோரிடம்‌ செங்கோல்‌. 
வெற்றியை விரும்புவோரிடம்‌ அறம்‌. மந்தணங்களில்‌ 
நான்‌ அமைதி. ஞானமுடையோரிடம்‌ ஞானம்‌ நானே. 


எல்லா உயிர்களிலும்‌ விதை நானே. நானன்றி திகழும்‌ 
அசைவன அசையாதன ஏதுமில்லை. என்‌ 
மேன்மைகளுக்கு அளவேயில்லை. அவற்றில்‌ ஓரளவே 
சொல்லப்பட்டது. பெருமையும்‌ உண்மையும்‌ அழகும்‌ 
ஆற்றலும்‌ கொண்டன எல்லாமே எனது ஒளியில்‌ 
எழுந்தவை என்று அறிக! ஆனால்‌ இவ்வாறு பலவாக 
அறிதலால்‌ உனக்கு என்ன பயன்‌? 
இவ்வியனுலகனைத்தையும்‌ என்‌ ஆற்றலின்‌ ஒரு 
துளியால்‌ தாங்கியிருக்கிறேன்‌. 

[ஙage]அர்ஜுனன்‌ சொன்னான்‌. என்மீது அருள்பூண்டு 
எனக்கிரங்கி ஆத்மஞானம்‌ என்னும்‌ ஆழ்ந்த 

ச. ர. 5 உரைத்தது கேட்டு என்‌ மயக்கம்‌ 
தீர்ந்தது. ஏனென்றால்‌ உன்னிடமிருந்து உயிர்களின்‌ 
தோற்றத்தையும்‌ அழிவையும்‌ விரிவாக கேட்டேன்‌. 
அழிவற்ற பெருமையையும்‌ கேட்டேன்‌. உயர்ந்தவனே, 
இறைவனே, நீ உன்னைப்பற்றி கூறியவாறு உன்‌ 
இறையுருவை காண விழைகிறேன்‌. தலைவ, என்னால்‌ 
அதை பார்க்கமுடியுமென நீ எண்ணுவாய்‌ என்றால்‌ 
அருள்புரிக! உன்‌ அழிவிலா ஆத்மாவை எனக்கு காட்டுக! 


இறைவன்‌ சொன்னார்‌. பலநூறாகவும்‌ பல்லாயிரமாகவும்‌ 
பலவகை நிறங்களும்‌ அளவுகளும்‌ கொண்ட என்‌ 
பேருருக்களை பார்‌, பார்த்தா. ஆதித்யர்களை பார்‌; 
வசுக்களை பார்‌; அசுவினி தேவரை பார்‌; மருத்துக்களை 
பார்‌; பாரதா, இதற்கு முன்‌ கண்டிராத பல விந்தைகளை 
பார்‌. இன்று இங்கே என்‌ உடவில்‌ ஒரே இடத்தில்‌ உலகம்‌ 
முழுமையும்‌ அமைந்துள்ளது. எதை விரும்பினாலும்‌ 
காண்‌. ஆனால்‌ இயற்கையான இவ்விழிகளால்‌ என்னை 
முழுதுறக்‌ காண்டல்‌ இயலாது. உனக்கு அறிவிழி 
அளிக்கிறேன்‌. என்‌ இறைவடிவப்‌ பெருந்தோற்றத்தை 
பார்‌. 


என்று சொல்லி யோகதலைவனாகிய கிருஷ்ணன்‌ 
பார்த்தனுக்கு அனைத்து அழகுகளும்‌ கொண்ட தன்‌ 
தெய்வவடிவை காட்டினான்‌. அவ்வடிவம்‌ பல வாய்களும்‌ 
விழிகளும்‌ கொண்டது. பல வியப்புறு காட்சிகள்‌ 
உடையது. பல அரிய அணிகள்‌ பூண்டது. பல 
தெய்வப்படைக்கலங்கள்‌ ஏந்தியது. அரிய மாலைகளும்‌ 
ஆடைகளும்‌ புனைந்தது. தூய நறுமணங்கள்‌ பூசியது. 
எல்லா வியப்புகளும்‌ அமைந்தது. எல்லையற்றது. 
எங்கும்‌ முகங்கள்‌ கொண்ட இறைவடிவம்‌ அது. 


வானத்தில்‌ ஆயிரம்‌ கதிரவன்கள்‌ ஒரே நேரத்தில்‌ 
தோன்றிய ஒளி அவ்வொளிக்கு நிகரானதாக இருக்கலாம்‌. 
பற்பல பகுதிகள்‌ கொண்ட வையம்‌ முழுக்க அந்த 
இறைப்பேருருவனின்‌ உடலில்‌ ஒன்றாகி நிற்பதை 
அர்ஜுனன்‌ கண்டான்‌. பெருவியப்படைந்து 
மயிர்ப்புகொண்டு அத்தெய்வத்தை தலைதாழ்த்தி 
வணங்கி கைகூப்பி சொன்னான்‌. 


தேவர்க்கிறைவா, உன்‌ உடலில்‌ எல்லா தேவர்களையும்‌ 
காண்கிறேன்‌. அனைத்து விலங்குகளையும்‌ 
தாமரைமலரில்‌ அமர்ந்த பிரம்மனையும்‌ அனைத்து 
முனிவர்களையும்‌ மாபெரும்‌ நாகங்களையும்‌ 
காண்கிறேன்‌. அனைத்துக்கும்‌ இறைவனே, பல 
தோள்களும்‌ பற்பல விழிகளும்‌ கொண்ட எல்லையிலா 
வடிவாக உன்னை காண்கிறேன்‌. அனைத்தையும்‌ தன்‌ 
வடிவாகக்‌ கொண்டவனே, உன்‌ முடிவை நான்‌ 
காணவில்லை. நடுவையும்‌ தொடக்கத்தையும்‌ 
காணவில்லை. 


மகுடமும்‌ கதையும்‌ ஆழியும்‌ ஏந்தியவன்‌. அனைத்தையும்‌ 
சுடரச்செய்யும்‌ பேரொளி. எரிந்தெழும்‌ அனல்‌ என, 
கதிரவன்‌ என விழியழிய வெளிநிறைக்கும்‌ அளவிலி நீ. 
அழிவிலாதவனே, அறியத்தக்கனவற்றில்‌ முதன்மை நீ, 
நீயே புடவிப்பெருவெளியின்‌ முழுமுதன்மையின்‌ 
உறைவிடம்‌. குறைவிலாதவனே, நீயே என்றுமுள 
அறத்தை நிலைநிறுத்துபவன்‌. தொன்மையான புருஷன்‌ 
நீயே என கண்டுகொண்டேன்‌. 


முதலும்‌ நடுவும்‌ இறுதியும்‌ இலாதவனாக, எல்லையற்ற 
வீரம்‌ எழுந்த கணக்கிலா தோள்களுடன்‌, ஞாயிறும்‌ 
திங்களும்‌ விழிகளாக, அனலென சுடரும்‌ பற்கள்‌ 
கொண்ட வாயுடன்‌, தன்‌ பேரொளியால்‌ இப்புடவிகளை 
எரிப்பவனாக உன்னை காண்கிறேன்‌. வானுக்கும்‌ 

மிக்கும்‌ இடையேயான வெளியையும்‌, அனைத்துத்‌ 
திதைகளைய। நீயே நிறைத்திருக்கிறாய்‌. விந்தையான, 
அச்சுறுத்தும்‌ உன்‌ வியனுருவைக்‌ கண்டு மூவுலகுகளும்‌ 
தளர்கின்றன. 


வானோர்‌ திரளெல்லாம்‌ உன்னுள்‌ புகுந்து மறைகின்றன. 
அஞ்சி கைகூப்பி கூவுகின்றனர்‌ சிலர்‌. முனிவரும்‌ 
சித்தர்களும்‌ நன்று நிகழ்க என்று உன்‌ அழகுகளைக்‌ கூறி 
புகழ்கிறார்கள்‌. ருத்திரர்‌, ஆதித்யர்‌, வசுக்கள்‌, சாத்யர்‌, 
விசுவேதேவர்‌, அசுவினி தேவர்‌, மருத்துக்கள்‌, உஷ்மபர்‌, 
கந்தர்வர்‌, யக்ஷர்‌, அசுரர்‌, சித்தர்‌ போன்ற அனைவரும்‌ 
உன்னை வியப்புடன்‌ நோக்குகின்றனர்‌. பெருந்தோளாய்‌, 
பல வாய்களும்‌, பற்பல விழிகளும்‌, ஏராளமான 
கைகளும்‌, எண்ணற்ற கால்களும்‌, பல வயிறுகளும்‌, 
அச்சமூட்டும்‌ பற்களுமுடைய உன்‌ பெருவடிவைக்‌ 
கண்டு, உலகங்கள்‌ நடுங்குகின்றன, நானும்‌ 
அவ்வண்ணமே. 


ஏனென்றால்‌ வானைத்‌ தொடுவது, பல நிறங்கள்‌ 
கொண்டது, திறந்த வாய்களும்‌ எரிகின்ற விழிகளும்‌ 


கொண்ட உன்‌ வடிவுகளும்‌ கண்டு அகஆழம்‌ அஞ்சி 
நிலைமறந்து அமைதியழிந்துள்ளேன்‌. கோரைப்பற்கள்‌ 
எழுந்த, அச்சமூட்டும்‌ ஊழித்தீ போன்ற உன்‌ முகங்களைக்‌ 
கண்ட எனக்கு திசை தெரியவில்லை. எங்கும்‌ அமைதி 
தோன்றவில்லை. தேவர்களின்‌ தலைவனே, உலகங்கள்‌ 
சென்றமைபவனே, அருள்க! 


இந்த திருதராஷ்டிரன்‌ மைந்தர்‌ மற்ற அரசர்நிரைகளுடன்‌ 
உன்னுள்ளே செல்கின்றனர்‌. பீஷ்மரும்‌ துரோணரும்‌ 
சூதன்மைந்தனாகிய கர்ணனும்‌ நம்மைச்‌ சார்ந்த 
முதன்மை வீரர்களுடன்‌ கொடிய பற்களுடைய உன்‌ 
கொடிய வாய்களுக்குள்‌ விசையுடன்‌ வீழ்கின்றனர்‌. சிலர்‌ 
உன்‌ பல்லிடைகளில்‌ அகப்பட்டு தலை சிதைந்துள்ளனர்‌. 
பல ஆறுகளின்‌ பெருக்குகள்‌ கடலை நோக்கி 
பாய்வதைப்போல இந்த மண்ணுலக வீரர்கள்‌ பற்கள்‌ 
சுடரும்‌ உன்‌ வாய்களுக்குள்‌ நுழைகிறார்கள்‌. விட்டில்கள்‌ 
துள்ளி எரிசுடரில்‌ விழுந்து அழியச்‌ செல்வதுபோல 
உலகங்கள்‌ அழிவை நாடி விசைகொண்டு உன்‌ 
வாய்களுக்குள்‌ புகுகின்றன. 


அனைத்து உலகங்களையும்‌ அனலெழும்‌ வாய்களால்‌ 
விழுங்கிக்கொண்டு அனைத்து இடங்களையும்‌ 
தழுவுகிறாய்‌. உன்‌ விசைகொண்ட கதிர்கள்‌ வையங்கள்‌ 
அனைத்தையும்‌ எரித்து பொசுக்குகின்றன. தேவர்களின்‌ 
இறைவனே, கொடும்பேருருக்‌ கொண்ட நீ யார்‌? உன்னை 
வணங்குகிறேன்‌. எனக்கு அருள்புரிக! தொடக்கமாகிய 
உன்னை அறிய விரும்புகிறேன்‌. ஏனென்றால்‌ நான்‌ உன்‌ 
செயலை அறிந்திலேன்‌. 


இறைவன்‌ சொன்னார்‌. உலகை அழிக்க பெருகியெழுந்த 
காலம்‌ நான்‌. இதோ அனைத்தையும்‌ 
அழித்துக்கொண்டிருக்கிறேன்‌. எவர்‌ என்‌ எதிரில்‌ 
இருக்கிறார்களோ அவர்கள்‌ நீ போரிடாமலிருந்தாலும்‌ 
எஞ்சப்போவதில்லை. ஆகவே நீ எழுந்து நில்‌. போரிட்டு 
புகழ்சூடு. பகைவரை வென்று வளமான நாட்டை பெறுக! 
இவர்கள்‌ முன்னரே என்னால்‌ கொல்லப்பட்டுவிட்டனர்‌. நீ 
புறநிமித்தம்‌ மட்டுமே. துரோணனையும்‌, பீஷ்மனையும்‌, 
ஜயத்ரதனையும்‌, கர்ணனையும்‌ மற்ற வீரர்களையும்‌ 
கொல்‌. அஞ்சாமல்‌ போர்‌ செய்‌. போர்க்களத்தில்‌ 
பகைவரை வென்று எழு. 


கேசவன்‌ சொன்ன இச்சொற்களைக்‌ கேட்டு பார்த்தன்‌ 
மெய்நடுங்கி கைகூப்பி மீண்டும்‌ மீண்டும்‌ வணங்கி 
அச்சத்துடன்‌ நாக்குழற சொன்னான்‌. 
முனிவருக்கிறைவனே, உன்‌ பெயர்‌ சொல்லி உலகம்‌ 


மான்தோலாடையில்‌ கரியவைரம்‌ போன்ற மைந்தன்‌ 
கொண்டுவரப்பட்டபோது அவர்கள்‌ பன்னிருவரும்‌ 
எழுந்து மும்முறை தலைவணங்கி வாழ்த்தினர்‌. 
தலைவன்‌ கொம்புப்பிடி போட்ட தன்‌ குத்துவாளை 
மைந்தனின்‌ காலடியில்‌ காணிக்கையாக வைத்தான்‌. 


வேள்விமுகப்பில்‌ பாண்டு மைந்தனை மடியில்‌ 
வைத்தபடி அமர இருபக்கமும்‌ குந்தியும்‌ மாத்ரியும்‌ இரு 
மூத்தமைந்தர்களையும்‌ மடியில்‌ வைத்துக்கொண்டு 
அமர்ந்துகொண்டார்கள்‌. நெய்யூட்டி எழுப்பப்பட்ட 
அஸ்வமேதாக்னி வேதத்தைக்‌ கேட்டு நடமிட்டது. 
வேள்விச்சாலைக்குள்‌ எரிகுளத்துக்கு அருகே தேவதாரு 
மரம்‌ நெய்யூற்றப்பட்டு குங்கிலியம்பூசப்பட்டு நின்றது. 
மைத்ரேயரும்‌ அவரது மாணவர்களும்‌ மைந்தனின்‌ 
இறைத்தந்தையான இந்திரனை அழைத்து அதில்‌ 
குடியேறும்படி கோரினர்‌. வேள்வித்தீ எழுந்து எழுந்து 
தாவியது. அதன்‌ சிதறல்‌ ஒன்று சென்று தொட்டதும்‌ 
இந்திரன்‌ தேவதாருவில்‌ ஒளிமிக்க சிவந்த சிறகுகளுடன்‌ 
எழுந்தருளினான்‌. முனிவர்கள்‌ கைகூப்பி “ஓம்‌ ஓம்‌ ஓம்‌” 
என்றனர்‌. 


ஏழு வகை சமித்துக்களாலும்‌ பன்னிரு வகை 
அன்னங்களாலும்‌ நான்கு வேதங்களாலும்‌ இந்திரனை 
மகிழ்வித்தார்கள்‌. அந்த நாமகரண விழாவில்‌ தனுர்வேத 
ஞானியான சரத்வான்‌ மைந்தனை தன்‌ 
வலத்தொடையில்‌ வைத்து தன்‌ முன்‌ மணி, பொன்‌, ஏடு, 
மலர்‌, கனி, கூழாங்கல்‌, புல்லிதழ்‌ ஆகிய ஏழையும்‌ 
வைத்து கண்களை மூடி தியானித்தபின்‌ கைகளை நீட்டி 
ஒன்றை எடுத்தார்‌. 


தன்‌ கையில்‌ வந்த புல்லிதழை நோக்கியபின்‌ திரும்பி 
“தேவி, ஆதிபிரஜாபதியான பிருதுவுக்கு 
மைந்தனாகப்பிறந்தவன்‌ அந்தர்தானன்‌. அவனுடைய 
மைந்தன்‌ ஹாவிர்த்தானன்‌. ஹாவிர்த்தானனுக்கும்‌ 
தீக்ஷ்ணைக்கும்‌ மைந்தனாக பிராசீனபர்ஹிஸ்‌ 
பிறந்தான்‌. அவனே விற்கலையின்‌ பிரஜாபதி. 
பிராசீனபர்ஹிஸ்‌ புலரியின்‌ பொன்னொளிக்கதிரான 
சுவர்ணையைப்‌ புணர்ந்து பெற்ற பத்து மைந்தர்களான 
பிரசேதஸ்களிலிருந்து வளர்ந்தது தனுர்வித்தை. அது 
மெய்மையை அருளி மானுடனை வீடுபேறடையச்‌ 
செய்யும்‌ என்பதனால்‌ அதை தனுர்வேதம்‌ என்றனர்‌ 
முன்னோர்‌. அரசி, பிரசேதஸ்கள்‌ 
விளையாடுவதற்கென்று பிராசீனபர்ஹிஸால்‌ 
உருவாக்கப்பட்டதே அர்ஜுனப்புல்‌. அவர 
பொன்னொளி மண்ணில்பட்ட இடங்களில்‌ பொற்கதிராக 


மகிழ்ந்து இன்புறுவது பொருந்துவதே. அரசர்‌ அஞ்சி 
திசைகளில்‌ மறைகிறார்கள்‌. சித்தர்கள்‌ 
வணங்குகிறார்கள்‌. முன்பு பிரம்மனையே படைத்தவன்‌, 
அனைத்துக்கும்‌ மூத்தவன்‌ நீ. முடிவிலாதோனே, 
தேவர்க்கிறைவனே, உலகங்களின்‌ உறைவிடமே, 
உருக்கொண்டும்‌ உருவிலாமலும்‌ கடந்தும்‌ திகழும்‌ 
அழிவிலா பரம்பொருள்‌ நீ. 


நீயே முதல்‌ தேவன்‌. பழைமையான புருஷன்‌. நீ 
இவ்வகிலத்தின்‌ முதல்முழுமையின்‌ நிலை. நீ அறிவு 
அறிபடுபொருள்‌ அறிவோன்‌. நீ மெய்நிலை. முடிவற்ற 
வடிவம்கொண்ட உன்னால்‌ நிறைந்துள்ளது கடுவெளி. 
நீயே காற்று, யமன்‌, அனலவன்‌, வருணன்‌, நிலவன்‌. நீ 
பிரம்மன்‌, பிரம்மனின்‌ பாட்டன்‌. உன்னை ஆயிரம்‌ முறை 
வணங்குகிறேன்‌. மீண்டும்‌ உனக்கு வணக்கம்‌. மீளமீள 
வணக்கம்‌. 


உன்னை முன்னும்‌ பின்னும்‌ வணங்குகிறேன்‌. 
அனைத்துமானவனே, உன்னை அனைத்துத்‌ 
திசைகளிலும்‌ வணங்குகிறேன்‌. எல்லையற்ற விசையும்‌ 
அளவிலா ஆற்றலும்‌ கொண்டவனே, அனைத்திலும்‌ 
உறைகிறாய்‌. அனைத்துமாக திகழ்கிறாய்‌. உன்‌ 
பெருமையை அறியாமல்‌ தோழன்‌ என்று எண்ணி 
பிழையாலோ அன்பாலோ கிருஷ்ணா, யாதவா, நண்பா 
என்று முறையிலாது சொன்னதுண்டு. களியாட்டிலும்‌ 
துயிலிலும்‌ அமர்விலும்‌ உண்கையிலும்‌ தனியிடத்திலும்‌ 
பிறர்‌ முன்னாலும்‌ வேடிக்கையாகவோ அன்றியோ 
சிறுமை செய்திருந்தால்‌ அளவற்ற மாண்பு கொண்ட நீ 
அனைத்தையும்‌ பொறுத்தருளவேண்டும்‌. 


நீ அசைவதும்‌ அசைவற்றதுமான இவ்வுலகின்‌ தந்தை. 
இவ்வுலகின்‌ வழிபாட்டுக்குரியவன்‌. அனைத்துக்கும்‌ 
ஆசிரியன்‌. நிகரற்றவன்‌. எனில்‌ உனக்குமேல்‌ எவருளர்‌? 
மூவுலகிலும்‌ நிகரற்ற மாண்புகொண்டவன்‌. ஆகவே 
உடல்‌ வளைய வணங்கி அருள்கோருகிறேன்‌. மகனை 
தந்தை என, தோழனை தோழன்‌ என, காதலியை காதலன்‌ 
என நீ என்னை பொறுத்தருள்க!. 


முன்பு காணாததைக்‌ கண்டு மகிழ்கிறேன்‌. என்‌ உளம்‌ 
அச்சத்தால்‌ சோர்கிறது. நான்‌ கண்ட அந்த அழகிய 
வடிவையே எனக்கு காட்டுக! உம்பர்க்கிறையே, 
உலகங்களின்‌ உறைவிடமே, என்மேல்‌ அளிகொள்க! 
முன்புபோல மணிமுடியும்‌ கதையும்‌ கையில்‌ 
படையாழியுமாக உன்னைக்‌ காண விழைகிறேன்‌. 
உலகங்களின்‌ பரம்பொருளே, ஆயிரம்‌ தோளனே, 


முன்பிருந்த நான்கு தோள்‌ வடிவில்‌ எழுந்தருள்க! 


இறைவன்‌ சொன்னார்‌. அர்ஜுனா, உன்மேல்‌ 
அருள்கொண்டு என்னுடைய யோகஆற்றலால்‌ 
பேரொளிகொண்டதும்‌ முதலும்‌ முடிவுமான என்‌ 
வியனுருவை உனக்கு காட்டினேன்‌. இது உன்னையன்றி 
எவராலும்‌ பார்க்கப்படவில்லை. வேள்விகளாலும்‌, 
கல்விகளாலும்‌, கொடைகளாலும்‌, 
கொடுந்தவங்களாலும்கூட மானுட உலகில்‌ இவ்வுருவில்‌ 
காணப்பட இயலாதவன்‌ நான்‌. எனது இந்தக்‌ 
கொடும்பேருரு கண்டு அஞ்சவேண்டாம்‌. உளம்‌ 
மயங்கவேண்டாம்‌. அச்சம்‌ நீங்கி மகிழ்வுற்ற 
உள்ளத்துடன்‌ என்‌ இவ்வடிவை மீண்டும்‌ நோக்கு. 


இவ்வாறு சொன்ன வாசுதேவன்‌ மீண்டும்‌ தன்‌ உருவத்தை 
காட்டினார்‌. இனிய வடிவமெய்தி அஞ்சி அமர்ந்திருந்த 
பார்த்தனை ஆறுதல்கொள்ளச்‌ செய்தார்‌. அர்ஜுனன்‌ 
சொன்னான்‌. ஜனார்த்தனா, உனது தண்மை பொருந்திய 
இம்மானிட வடிவத்தைக்‌ கண்டு இப்போது 
அமைதியுற்றேன்‌. என்‌ உணர்வு மீண்டது; இயற்கை நிலை 
எய்தினேன்‌. 


இறைவன்‌ சொன்னார்‌. நீ இப்போது கண்ட இவ்வடிவம்‌ 
காண்பதற்கு அரியது. தேவர்கள்கூட இந்த உருவத்தைக்‌ 
காண விழைவுகொண்டருக்கிறார்கள்‌. நீ என்னை 
பார்த்த இவ்வடிவில்‌ வேதங்களாலும்‌ என்னை 
காணமுடியாது. தவத்தாலோ கொடையாலோ 
வேள்வியாலோ அறியமுடியாது. வேறெதுவும்‌ வேண்டா 
பணிதலால்‌ இதை காணமுடியும்‌. அறிந்து ஒன்றவும்‌ 
இயலும்‌. 


ஆற்றவேண்டிய கடமைகளை என்பொருட்டு செய்பவன்‌, 
என்னையே அடையவேண்டுமென குறிக்கோள்‌ 
கொண்டவன்‌, என்னிடம்‌ தன்னை படைப்பவன்‌, 
பற்றற்றவன்‌, எவ்வுயிரிடமும்‌ பகையிலாதவன்‌ என்னை 
அடைகிறான்‌. 


[image]lஅர்ஜுனன்‌ கேட்டான்‌. இவ்வாறு யோகத்திலமர்ந்து 
உன்னை வழிபடும்‌ அடியார்‌, அல்லது அழிவிலாது 
மறைந்திருப்பதை வழிபடுபவர்‌ இரண்டில்‌ எவர்‌ 
யோகத்தில்‌ மேம்பட்டவர்‌? 


இறைவன்‌ சொன்னார்‌. எவர்‌ என்னிடத்தில்‌ 
உளம்செலுத்தி, மாறா யோகிகளாக அகம்கூர்ந்து 
என்னை வழிபடுகிறார்களோ அவர்களே யோகிகளில்‌ 


மேலானவர்‌ என்று என்னால்‌ கருதப்படுவர்‌. 
அழிவற்றதும்‌ அறிவிக்கப்படாததும்‌ மறைந்திருப்பதும்‌ 
எங்கும்‌ நிறைந்ததும்‌ உளத்துக்கும்‌ அறிவுக்கும்‌ 
அப்பாற்பட்டதும்‌ மந்தணமானதும்‌ அசைவற்றதும்‌ 
மையம்கொண்டதுமானதை வழிபடுபவர்கள்‌ 
புலன்தொகையை அடக்கி எங்கும்‌ நிகர்நோக்கு 
கொண்டவர்களாக எல்லா உயிர்க்கும்‌ நலம்‌ 
நாடுபவர்களாக திகழ்பவர்கள்‌ என்னையே 
அடைகிறார்கள்‌. 


மறைந்திருக்கும்‌ பிரம்மத்தில்‌ உள்ளம்‌ வைத்து செய்யும்‌ 
தவத்தில்‌ முயற்சி மிகுதி. ஏனென்றால்‌ உடலில்‌ 
அமைந்தவர்களால்‌ உருவற்ற பரம்பொருளை நாடும்‌ 
பாதையில்‌ மிகுந்த இடருடனே செல்லமுடியும்‌. ஆனால்‌ 
என்னையே அடைக்கலமாகக்‌ கொண்ட அடியார்‌ எல்லா 
செயல்களையும்‌ என்னிடம்‌ படைத்து என்னையே பிறழா 
யோகத்தால்‌ இடையறாது நினைத்து வழிபடுகிறார்கள்‌. 
என்பால்‌ அறிவை வைத்த அவர்களை நான்‌ இறப்பு 
நிறைந்த உலகியல்‌ கடலில்‌ இருந்து விரைவிலேயே 
தூக்கிவிடுகிறேன்‌. மனதை என்பால்‌ நிறுத்து; மதியை 
என்னுள்‌ புகுத்து. இனி நீ என்னுள்ளே உறைவாய்‌; 
ஐயமில்லை. 


ஒருவேளை சித்தத்தை என்னிடம்‌ நிறுத்திவைப்பதற்கு 
முடியாவிட்டால்‌ பயிற்சியினால்‌ என்னை அடைய 
விரும்பு. பழகுவதிலும்‌ நீ திறமையற்றவனாயின்‌ 
என்பொருட்டு செயலாற்றுபவன்‌ ஆகுக! என்பொருட்டு 
செயல்கள்‌ செய்து கொண்டிருப்பதனாலும்‌ வீடுபேறு 
அடைவாய்‌. அதைக்கூட செய்யமுடியாதவன்‌ என்றால்‌ 
தன்னை தான்‌ கட்டுப்படுத்தி என்னை அடைவதென்ற 
யோகத்தில்‌ உறுதியாகி செயற்பயன்களையெல்லாம்‌ 
துறந்து அமைக! பழக்கத்தைவிட ஞானம்‌ சிறந்தது. 
ஞானத்தைவிட ஊழ்கம்‌ சிறந்தது. ஊழ்கத்தைவிட 
செயற்பயனை துறந்துவிடுதல்‌ மேம்பட்டது. 
அத்துறவுக்குப்பின்‌ அமைதி எழுகிறது. 


எவ்வுயிரையும்‌ பகைத்தலின்றி, அனைத்திடமும்‌ நட்பும்‌ 
அளியும்‌ உடையவனாய்‌, யானென்பதும்‌ எனதென்பதும்‌ 
நீங்கி இன்பத்தையும்‌ துன்பத்தையும்‌ நிகராகக்‌ கொண்டு 
பொறுமையுடையவனாக எப்போதும்‌ 
மகிழ்ச்சியுடையவனாக, தன்னை கட்டியவனாக, 
உறுதியுடையவனாக, என்னிடத்தே உள்ளத்தையும்‌ 
சித்தத்தையும்‌ அளித்து அமையும்‌ என்‌ தொண்டனாகிய 
யோகி எனக்கு இனியவன்‌. உலகத்தோரால்‌ 
வெறுக்கப்படாதவன்‌, உலகத்தாரை வெறுக்காதவன்‌, 


களியாலும்‌ அச்சத்தாலும்‌ சினத்தாலும்‌ விளையும்‌ 
கொதிப்புகளினின்றும்‌ விடுபட்டவன்‌, எனக்கு 
உகந்தவன்‌. 


எதிர்பார்த்தலின்றி தூயோனாய்‌, திறமுடையோனாய்‌, 
பற்றுதலற்றவனாய்‌, கவலை நீங்கியவனாய்‌, எல்லா 
ஆடம்பரங்களையும்‌ துறந்து என்னிடம்‌ அடிபணிவோன்‌ 
எனக்கு அன்பன்‌. எதற்காகவும்‌ மகிழாதவன்‌, எதையும்‌ 
வெறுக்காதவன்‌, எதன்பொருட்டும்‌ துயரப்படாதவன்‌, 
எதற்காகவும்‌ விழைவுகொள்ளாதவன்‌, நன்மையும்‌ 
தீமையும்‌ துறந்தவனாகிய யோகி எனக்கு 
அணுக்கமானவன்‌. 


பகைவனிடமும்‌ நண்பனிடமும்‌ மதிப்பிலும்‌ இழிவிலும்‌ 
நிகர்நிலையில்‌ இருப்பவன்‌, தண்மையிலும்‌ 
வெம்மையிலும்‌ இன்பத்திலும்‌ துன்பத்திலும்‌ 
மாறுபாடில்லாதவன்‌, பற்றறுத்தவன்‌, புகழையும்‌ 
இகழையும்‌ நிகராகக்‌ கொண்டவன்‌, அமைதியானவன்‌, 
எது வரினும்‌ அதில்‌ மகிழ்ச்சியுறுபவன்‌, எங்கும்‌ 
அமையாதவன்‌, நிலையான அறிவுடையவன்‌, என்‌ 
அன்புக்குரியவன்‌. 


அறவடிவான இந்த அமுதை நான்‌ சொன்னபடி 
வழிபடுவோர்‌, நம்பிக்கையுடையோர்‌, என்னை 
முழுமுதலெனக்‌ கொண்டோர்‌, அடியார்‌ என்‌ 
பேரன்பிற்குரியவர்‌. 

[imnagelஅர்ஜுனன்‌ கேட்டான்‌. கேசவா, முதலியற்கை, 
முதலோன்‌, நிலையம்‌, நிலையன்‌, அறிவு, 
அறிபடுபொருள்‌ எனும்‌ இவற்றை அறியவிழைகிறேன்‌. 


இறைவன்‌ சொன்னார்‌. இவ்வுடல்‌ நிலையம்‌. இதை 
அறிபவன்‌ நிலையன்‌ என்கின்றனர்‌ அறிஞர்‌. எல்லா 
நிலையங்களிலும்‌ நிலையன்‌ நானே என்று உணர்க! 
நிலையம்‌ நிலையன்‌ எனும்‌ அறிவே மெய்மை என்பது 
என்‌ கொள்கை. அந்த நிலையம்‌ என்பது எது? 
எவ்வகைப்பட்டது? என்ன மாறுதல்களுடையது? 
எங்கிருந்து வந்தது? நிலையன்‌ யார்‌? அவன்‌ பெருமை 
எப்படிப்பட்டது? இவற்றை நான்‌ சுருக்கமாக சொல்லக்‌ 
கேள்‌. 


அது முனிவர்களால்‌ பலவகையில்‌ பாடப்பட்டது. 
பலவகை சந்தங்களால்‌ இசைக்கப்பட்டது. உறுதியான 
சொல்லமைவுகள்‌ கொண்ட பிரம்மசூத்திரத்தில்‌ 
கூறப்பட்டது. ஐம்பருக்கள்‌, தன்னிலை, அறிவு, 
அறியப்படாதது, பத்து புலன்கள்‌, உள்ளம்‌, புலனறியும்‌ 
புலங்கள்‌ ஐந்து, வேட்கை, பகைமை, இன்பம்‌, துன்பம்‌, 
உடல்‌, தன்னுணர்வு, உளநிலை ஆகிய மாறுபட்ட 
தளங்கள்‌ கொண்டது இந்த நிலையம்‌ என சுருக்கிச்‌ 
சொல்லலாம்‌. 


ணவமின்மை, பெருமிதமின்மை, கொல்லாமை, 
பொறுமை, நேர்மை, ஆசிரியனிடம்‌ பணிவு, தூய்மை, 
நிலைத்த தன்மை, தன்னை கட்டுதல்‌, புலனறிதல்களில்‌ 
விருப்பின்மை, தன்முனைப்பின்மை, பிறப்பு இறப்பு 
நரை நோய்‌ துயரம்‌ உளக்குறை இவற்றில்‌ இயைந்த 
பார்வைகொண்டிருத்தல்‌, மைந்தர்‌ மனைவி இல்லம்‌ 
ப பற்றிலாதிருத்தல்‌, உடைமை கருதாமை, 

ரும்பியவற்றிலும்‌ அல்லவற்றிலும்‌ நிகர்நோக்கு, 
பிறழ்ச்சியற்ற யோகத்துடன்‌ என்னிடம்‌ தவறுதலின்றி 
செலுத்தப்படும்‌ வழிபாடு, தனியிடங்களை மேவுதல்‌, 
கூட்டத்தில்‌ விருப்பமின்மை, ஆத்ம ஞானத்தில்‌ 
எப்போதும்‌ நழுவாமை, தத்துவ அறிதலில்‌ 
பொருளுணர்வு - இவை அறிவு எனப்படும்‌. 
இவற்றினின்றும்‌ வேறுபட்டது அறிவின்மை. 


அறிபடுபொருளை, எதை அறிந்தால்‌ சாகாமை 
கைகூடுமோ அதை விளக்கிக்‌ கூறுவேன்‌. தொடக்கமற்ற 


பரம்பொருள்‌ இருப்பு அல்ல. இருப்பின்மையும்‌ அல்ல. 
அது எங்கும்‌ கைகால்களுடையது. எங்கும்‌ கண்ணும்‌ 
தலையும்‌ வாயுமுடையது. எங்கும்‌ செவியுடையது. 
இங்குள அனைத்தையும்‌ சூழ்ந்து நிற்பது. எல்லா 
புலனியல்புகளும்‌ வாய்ந்து ஒளிர்வது. 
புலனியல்புகளுக்கும்‌ புறம்பானது. பற்றில்லாதது. 
அனைத்தையும்‌ பொறுப்பது. தன்னியல்பற்றது. 
தன்னியல்புகளை துய்ப்பது. பருப்பொருட்களுக்கு 
உள்ளும்‌ புறமுமாவது. அசைவதும்‌ நிலைப்பதுமாவது. 
நுண்மையால்‌ அறிதற்கரியது. சேய்மையிலுள்ளது. 
அருகிலிருப்பது. 


அறிபடுபொருளாகிய அது உயிர்களில்‌ பிரிவுபட்டு 
நில்லாமல்‌ பிரிவுபட்டதென தோன்றுவது. பொருட்களை 
தாங்குவது. அவற்றை உண்பது. பிறப்பிப்பது. 
ஒளிகளுக்கெல்லாம்‌ அதுவே ஒளி. இருளிலும்‌ சுடர்வது 
அறிவு. அறிபடுபொருள்‌ அந்த அறிவால்‌ 
அடையப்படுவது. அனைத்துக்கும்‌ ஆழத்தில்‌ அமர்ந்தது 
என்று கூறப்படுகிறது. இவ்வாறு நிலையம்‌ நிலையன்‌ 
அறிவு அறிபடுபொருள்‌ சுருக்கமாக விளக்கப்பட்டது. 
என்‌ அடியான்‌ இதை உணர்ந்து என்னியல்பை தானும்‌ 
அடைகிறான்‌. 


முதலியற்கையும்‌ முதலோனும்‌ தொடக்கமில்லாதவர்கள்‌ 
என்று உணர்க! வேறுபாடுகளும்‌ இயல்புகளும்‌ 
முதலியற்கையிலிருந்தே பிறப்பன. நிகழ்வுகளையும்‌ 
முதனிகழ்வுகளையும்‌ ஆக்குவதற்கு முதலியற்கையே 
அடிப்படை என்பர்‌. இன்பதுன்பங்களை அடைவதற்கு 
முதலோன்‌ அடிப்படை. முதலியற்கையில்‌ நின்று 
முதலோன்‌ முதலியற்கையிலிருந்து பிறக்கும்‌ 
இயல்புகளை துய்க்கிறான்‌. இயல்புகளில்‌ இவனுக்குள்ள 
பற்றுதலால்‌ இவன்‌ நன்று தீதெனும்‌ பிறவிகளை 
அடைகிறான்‌. 


மேற்பார்ப்போன்‌, ஒப்புதலளிப்போன்‌, சுமப்பவன்‌, 
உண்பவன்‌, இறைவன்‌ என உடலிலுள்ள முழுமுதலோன்‌ 
பரம்பொருளென்றே சொல்லப்படுகிறான்‌. இவ்வண்ணம்‌ 
முதலோனையும்‌ முதலியற்கையையும்‌ அதன்‌ 
இயல்புகளையும்‌ அறிபவன்‌ எல்லா நெறிகளிலும்‌ 
இயங்கினாலும்‌ அவனுக்கு மறுபிறப்பில்லை. 


சிலர்‌ ஆத்மாவில்‌ ஆத்மாவால்‌ ஊழ்கம்‌ செய்து 
ஆத்மாவை அறிகிறார்கள்‌. சிலர்‌ உலகியல்யோகத்தால்‌ 
அறிகிறார்கள்‌. சிலர்‌ செயல்யோகத்தால்‌ அறிகிறார்கள்‌. 
வேறு சிலர்‌ இவ்வாறு அறியாமல்‌ அயலாரிடமிருந்து 


பெற்ற செவியறிதல்களைக்‌ கொண்டு வழிபடுகிறார்கள்‌. 
அவர்களும்‌ அவ்வறிதல்களின்படி ஒழுகுவார்கள்‌ 
என்றால்‌ இறப்பை வெல்வர்‌. நிலைகொண்டதாக 
இருப்பினும்‌ அசைவதாயினும்‌ உயிர்‌ பிறக்குமென்றால்‌ 
அங்கே நிலையமும்‌ நிலையனும்‌ இணைந்துள்ளது 
என்று அறிக! 


அழியக்கூடிய எல்லா பொருட்களிலும்‌ அழியாதவனாக, 
நிகர்நிலையில்‌ நிற்பவனாக இறைவனை பார்ப்பவனே 
காட்சிகொண்டவன்‌. எங்கும்‌ நிகராக இறைவன்‌ நிற்பதை 
இணையாக நோக்கிக்கொண்டிருப்பவன்‌ தன்னை தான்‌ 
துன்புறுத்திக்கொள்ள மாட்டான்‌. அவன்‌ பெருநிலை 
அடைகிறான்‌. 


எங்கும்‌ செயல்கள்‌ முதலியற்கையாலேயே 
செய்யப்படுகின்றன. ஆகவே நான்‌ செய்பவன்‌ அல்ல 
என்று அறிபவனே காட்சியுடையவன்‌. பலவகையான 
பருப்பொருட்கள்‌ ஒரே அடிப்படை கொண்டவை என்றும்‌ 
அந்த அடிப்படையிலிருந்து விரிந்தவை என்றும்‌ 
காண்கையிலேயே அவன்‌ பிரம்மத்தை அடைகிறான்‌. 
தொடக்கமின்மையால்‌, தன்னியல்பின்மையால்‌ இந்தப்‌ 
பரம்பொருள்‌ குறைவற்றவன்‌. இவன்‌ உடலில்‌ 
உறைந்தாலும்‌ செயலாற்றுவதில்லை. 
பற்றுகொள்வதுமில்லை. 


எங்குமிருந்தாலும்‌ வானம்‌ தன்‌ அடர அத்து எங்கும்‌ 
பற்றிலாதிருப்பதுபோல உடலில்‌ 

எங்குமிருந்தாலும்‌ எங்கும்‌ பற்றுவ 4 கதிரவன்‌ 
இவ்வுலகமுழுதையும்‌ ஒளியுறச்‌ செய்வதுபோல 
நிலையன்‌ நிலையத்தை முழுமையாக 
ஒளிரச்செய்கிறான்‌. 


இவ்வாறு நிலையத்திற்கும்‌ நிலையனுக்குமான 
வேற்றுமையையும்‌ முதலியற்கையையும்‌, அதன்‌ 
செயல்களிலிருந்து விடுபடுவதையும்‌ தன்‌ 
அறிவிழிகளால்‌ காண்பவர்கள்‌ பரம்பொருளை 
அடைகிறார்கள்‌. 


[1/age]இறைவன்‌ சொன்னார்‌. அனைத்து முனிவர்களும்‌ 
எதை அறிந்து இவ்வுலகில்‌ ஈடேற்றம்‌ அடைந்தார்களோ 
அந்த மெய்மைகளில்‌ உயர்ந்த முழுமெய்மையை நான்‌ 
உனக்கு உரைக்கிறேன்‌. இந்த மெய்மையை அடைந்து 
அதனால்‌ என்னியல்பு பெற்றோர்‌, படைப்புக்‌ காலத்தில்‌ 
பிறவார்‌. ஊழியிலும்‌ சாகமாட்டார்‌. 


அர்ஜுனா, கருவடிவ பிரம்மமே எனக்கு அடிப்படை. நான்‌ 
அதில்‌ கருக்கொள்கிறேன்‌. எல்லா உயிர்களும்‌ 
அதிலேதான்‌ பிறக்கின்றன. பலவிதமான கருவறைகளில்‌ 
இருந்து உடல்கள்‌ கொண்ட உயிர்கள்‌ உருவாகின்றன. 
அவை அனைத்துக்கும்‌ முதலியற்கையே பிறப்பிடம்‌. 
நான்‌ விதையளிக்கும்‌ தந்தை. நிறைநிலை, செயல்நிலை, 
அமையும்நிலை என்னும்‌ மூவியல்புகள்‌ 
முதலியற்கையில்‌ எழுவன. அவை உடலில்‌ அழிவற்ற 
ஆத்மாவை பிணைக்கின்றன. 


நிறைநிலை மாசற்றது, ஒளிகொண்டது, நோவற்றது. 
இன்பத்தை அணையவும்‌ அறிவை நாடவும்‌ 
செலுத்துவது. விழைவுமிக்க செயல்நிலை 
உலகவிழைவுகளின்‌ இணைவால்‌ உருவாவது. 
ஆத்மாவை செயற்சுழலில்‌ சிக்கவைக்கிறது. உடலுடைய 
அனைத்தையும்‌ மயங்கச்செய்யும்‌ அமையும்நிலை 
அறியாமையிலிருந்து எழுவது. அது பிழைகளாலும்‌ 
சோம்பலாலும்‌ உறக்கத்தாலும்‌ உயிர்களை ஆள்கிறது. 


நிறைநிலை இன்பத்தில்‌ பற்றுகொள்ளச்‌ செய்கிறது. 
செயல்நிலை செயல்களில்‌ பற்றுகொள்ளச்‌ செய்கிறது. 
அமையும்நிலை அறிவைச்‌ சூழ்ந்து உயிர்களை 
தேங்கவைக்கிறது. செயல்நிலையையும்‌ 
அமையும்நிலையையும்‌ அடக்கி நிறைநிலை இயல்கிறது. 
நிறைநிலையையும்‌ அமையும்‌ நிலையையும்‌ வென்று 
செயல்நிலை ஓங்குகிறது. அவ்வண்ணமே 
நிறைநிலையையும்‌ செயல்நிலையையும்‌ கடந்து 
அமையும்நிலை சூழ்கிறது. 


உடலில்‌ உள்ள எல்லா வாயில்களிலும்‌ ஞானத்தின்‌ ஒளி 
பிறக்கும்போது நிறைநிலை வளர்ச்சி பெற்றுவிட்டது என 
அறியலாம்‌. செயல்நிலை மிகும்போது விழைவு, முயற்சி, 
செயல்தொடக்கம்‌, அமைதியின்மை, 
நிலைகொள்ளாமை, ஈடுபாடு ஆகியவை 
உருவாகின்றன. அமையும்நிலை ஓங்குமிடத்தில்‌ 
ஒளியின்மை, முயற்சியின்மை, பிழைகள்‌, மயக்கம்‌ 
ஆகியவை பிறக்கின்றன. 


நிறைநிலை ஓங்கி நிற்கையிலே உடல்கொண்டோன்‌ 
இறப்பானாயின்‌ மாசற்றவனாகி ஞானிகளின்‌ 
உலகங்களை அடைகிறான்‌. செயல்நிலையில்‌ 
இறப்போன்‌ செயலூக்கம்‌ கொண்டோரிடையே 
பிறக்கிறான்‌. அவ்வாறே அமையும்நிலையில்‌ இறப்போன்‌ 
அறிவிலார்‌ கருக்களில்‌ தோன்றுகிறான்‌. 


நிறைநிலையின்‌ மாசின்மையே நற்செய்கைகளின்‌ பயன்‌. 
செயல்நிலையின்‌ பயன்‌ துன்பம்‌. அமையும்நிலையின்‌ 
பயன்‌ அறிவின்மை. நிறைநிலையிலிருந்து ஞானம்‌ 
பிறக்கிறது. செயல்நிலையிலிருந்து விழைவும்‌ 
அமையும்நிலையிலிருந்து பிழைகளும்‌ மயக்கமும்‌ 
அறிவின்மையும்‌ தோன்றுகின்றன. 
நிறைநிலைகொண்டவர்‌ மேலேறுகிறார்கள்‌. 
செயல்நிலைகொண்டவர்கள்‌ இடையில்‌ நிற்கிறார்கள்‌. 
அமையும்நிலை கொண்டவர்கள்‌ இழிந்த இயல்புகளுடன்‌ 
கீழே செல்கிறார்கள்‌. 


ஆராய்பவன்‌ இம்மூன்று இயல்புகள்‌ அன்றி வேறான 
படைக்கும்‌ விசை இங்கில்லை என்று அறிந்து 
இவ்வியல்புகளுக்கு மேலுள்ளதை உணர்ந்து என்‌ 
இயல்பை அறிகிறான்‌. உடலில்‌ பிறக்கும்‌ 
இம்மூன்றியல்புகளையும்‌ கடந்து பிறப்பு, சாவு, மூப்பு, 
துயர்‌ என்பனவற்றிலிருந்து விடுபட்டோன்‌ 
இறவாமையை அடைகிறான்‌. 


அர்ஜுனன்‌ கேட்டான்‌. இம்மூன்று இயல்புகளையும்‌ 
கடந்தவனின்‌ அடையாளங்கள்‌ என்ன? அவன்‌ எப்படி 
ஒழுகுவான்‌? இம்மூன்றியல்புகளையும்‌ அவன்‌ எப்படி 
கடக்கிறான்‌? 


இறைவன்‌ சொன்னார்‌. வெளிப்பாடு, செயல்‌, மயக்கம்‌ 
இவை தோன்றும்போது முரண்‌ கொள்ளாமல்‌ நீங்கியபின்‌ 
விரும்பாமல்‌ புறக்கணித்தவன்போல்‌ இருப்பான்‌. 
இயல்புகளின்‌ சிக்கலால்‌ சலிப்புகொள்ளாமல்‌ 
இவ்வியல்புகள்‌ சுழன்றுவருமென்று உணர்ந்து அதனால்‌ 
நிலைகுலையாமலிருப்பான்‌. தன்னிலை உணர்ந்து 
துன்பத்தையும்‌ இன்பத்தையும்‌ நிகரெனக்‌ கருதி ஓடும்‌ 
செம்பொன்னும்‌ ஒப்பவே கண்டு, இனியவரிடமும்‌ 
இன்னாதவரிடமும்‌ நிகராக நடந்து இகழ்வையும்‌ 
புகழையும்‌ இணையெனக்‌ கருதி ஒழுகுவான்‌. 


சிறுமையும்‌ பெருமையும்‌ நிகரென்று இருப்பான்‌. 
நண்பரிடமும்‌ பகைவரிடமும்‌ நடுநிலைகொள்வான்‌. 
எல்லா செயல்களையும்‌ துறந்து அமைவான்‌. அவனே 
இயல்புகளைக்‌ கடந்தவன்‌ எனப்படுவான்‌. 
வேறுபாடிலாத வழிபாட்டு யோகத்தால்‌ என்னை 
வணங்குபவன்‌ இயல்புகளைக்‌ கடந்து பிரம்மநிலையை 
பெறத்‌ தக்கவன்‌. ஏனென்றால்‌ அழிவற்றதான 
பிரம்மத்திற்கும்‌ அமுதநிலைக்கும்‌ என்றுமியலும்‌ 
அறத்திற்கும்‌ தன்னுள்‌ இயலும்‌ இன்பத்திற்கும்‌ நானே 
உறைவிடம்‌. 


[1௨ ]இறைவன்‌ சொன்னார்‌. மேலே வேர்கள்‌ கொண்ட, 
கீழே கிளைகள்‌ விரித்த அரசமரம்‌ அழிவற்றது 
என்பார்கள்‌. அதற்கு வேதங்களே கிளைகள்‌. இயலுலகம்‌ 
என்னும்‌ அந்த அரசமரத்தை அறிந்தவனே 
வேதமறிந்தவன்‌. 


அவ்வியல்புகொண்ட அந்த மரத்தின்‌ இயல்புகள்‌ 
புலனின்பங்கள்‌ என்னும்‌ தளிர்களுடன்‌ மனிதர்கள்‌ 
விலங்குகள்‌ முதலிய பிறவிகளான கிளைகள்‌ எழுந்தும்‌ 
விரிந்தும்‌ பரவியிருக்கின்றன. மானுடவுலகில்‌ 
செயல்பிணைப்புகளாக ஆணவம்‌, பற்று, 
முன்னைச்சுவை எனும்‌ வேர்களும்‌ விரிந்தும்‌ ஆழ்ந்தும்‌ 
விரவியிருக்கின்றன. இந்த மரத்தின்‌ உருவம்போல 
வேறெங்குமில்லை. முடிவும்‌ தொடக்கமும்‌ நிலைக்களமும்‌ 
தென்படுவதில்லை. ஆணவம்‌, பற்று, முற்பிறவிச்சுவை 
என்னும்‌ உறுதியான வேர்கள்‌ கொண்ட இந்த 
அரசமரத்தை பற்றின்மை என்னும்‌ ஆற்றல்மிக்க 
வாளால்‌ வெட்டி வீசுக! 


அதன்‌ பின்‌ சென்றவர்‌ மீளாத பெருநிலையை நன்கு 
தேடுக! அந்த உலகியல்‌ மரம்‌ எங்கிருந்து 
கிளைத்துள்ளதோ அந்த முழுமுதலோனை அடைக்கலம்‌ 
புகுக! செருக்கும்‌ மயக்கமும்‌ அகன்றவர்கள்‌, பற்று 
என்னும்‌ குறைபாட்டை வென்றவர்கள்‌, ஆத்ம 
ாஈனத்தில்‌ எப்போதும்‌ நிற்போர்‌, விருப்பங்களினின்றும்‌ 

ங்கியோர்‌, இன்பதுன்பங்களெனும்‌ 
இரட்டைகளினின்றும்‌ விடுபட்டோர்‌, 
அறிவின்மையற்றோர்‌ அழியாநிலையை எய்துகின்றனர்‌. 


அவ்விடத்தை சூரியனும்‌, சந்திரனும்‌, தீயும்‌ 
ஒளியேற்றுவதில்லை. எதை எய்தினோர்‌ 
மீள்வதில்லையோ அதுவே என்‌ முழுமைநிலை. 
இவ்வுடலில்‌ உள்ள உயிர்‌ எனது கூறு. அது 
முதலியற்கையிலுள்ள உள்ளம்‌ மற்றும்‌ ஐம்புலன்களை 
ஈர்க்கிறது. காற்று மணங்களை ஓரிடத்திலிருந்து 
இன்னொரு இடத்திற்கு கொண்டு செல்வதுபோல உடலை 
ஆளும்‌ ஆத்மா உள்ளத்துடன்‌ இயைந்த புலன்களை 
ஒருடலில்‌ இருந்து இன்னொன்றுக்கு கொண்டுவருகிறது. 
கேட்டல்‌, காண்டல்‌, தொடுதல்‌, சுவை, மோப்பு, உளம்‌ 
இவற்றில்‌ நிலைகொண்டு உயிரின்‌ நுகர்வுகளை 
தொடர்ந்து நடத்துகிறது. 

அது புறப்படுகையிலும்‌, நிற்கையிலும்‌, 
உண்ணுகையிலும்‌, இயல்புகளை சார்ந்திருக்கையிலும்‌, 
அவனை அறிவிலார்‌ காண்பதில்லை. 


அது முளைத்தெழுந்தது. தனுர்வேதத்தின்‌ முதல்‌ ஆயுதம்‌ 
அதுவே” என்றார்‌. 


“பிரசேதஸின்‌ கரங்களில்‌ வில்லாகவும்‌ அம்பாகவும்‌ ஆன 
அர்ஜுனப்புல்லை வாழ்த்துவோம்‌. இதோ 
உன்மைந்தனை எண்ணி நான்‌ எடுத்தது அதுவாக 
உள்ளது. இவன்‌ வாழ்நாளில்‌ மணிமுடிகள்‌ இவன்‌ 
பாதங்களில்‌ பணியும்‌. பாரதவர்ஷமே இவன்‌ 
வெல்வதற்காகக்‌ காத்து தவமிருக்கும்‌. எட்டு திசையிலும்‌ 
மங்கையர்‌ இவனுடைய மைந்தர்களுக்காக 
காத்திருப்பார்கள்‌. மாபெரும்‌ குருநாதர்களை அடைந்து 
ஞானங்களனைத்தையும்‌ கற்பான்‌. 
மெய்ஞானியொருவனின்‌ அருகமர்ந்து ஞானத்தை 
கடப்பதெப்படி என்றும்‌ அறிவான்‌”. 


“ஆயினும்‌ இறுதிக்கணம்‌ வரை இவன்‌ கையிலும்‌ 
தோளிலும்‌ அமர்ந்து துணைவரப்போவது இவனுடைய 
அம்பும்‌ வில்லுமே. அவற்றில்தான்‌ இவன்‌ ஆன்மா 
அமைந்திருக்கும்‌. இவனை வாழ்க்கையெங்கும்‌ 
இட்டுச்செல்லப்போகும்‌ அவையே முக்திக்கும்‌ 
இட்டுச்செல்லும்‌. ஆதிவில்லம்பின்‌ பெயரையே 
இவனுக்களிக்கிறேன்‌. இவன்‌ இன்றுமுதல்‌ அர்ஜுனன்‌ 
என்றே அறியப்படுவானாக!” அர்ஜுனப்புல்லை அவன்‌ 
கையில்‌ வளையலாக அணிவித்து அவன்‌ காதில்‌ 
அவனுக்கு அவரிட்ட பெயரை அழைத்தார்‌. 


அர்ஜுனன்‌ என்ற பெயர்‌ ஒலித்ததும்‌ முனிவர்கள்‌ “ஓம்‌ ஓம்‌ 
ஓம்‌” என முழங்கினர்‌. “இந்திரமைந்தன்‌ அர்ஜுனன்‌ புகழ்‌ 
ஓங்குக!” என்று பிரம்மசாரிகள்‌ வாழ்த்தொலி எழுப்பினர்‌. 
விஷ்ணுவில்‌ தொடங்கி விசித்திரவீரியன்‌ மைந்தன்‌ 
பாண்டுவரை அவனுடைய வம்சவரிசையைச்‌ சொல்லி 
அவனை அவன்‌ மூதாதையர்‌ வாழ்த்தட்டும்‌ என்று ஏகத 
கெளதமர்‌ வாழ்த்தினார்‌. பாரதவர்ஷ மண்ணும்‌ அவனை 
வாழ்த்தும்படி வேண்டி துவிதீய கெளதமர்‌ வாழ்த்தினார்‌. 
விண்ணகத்தெய்வங்கள்‌ வாழ்த்தட்டும்‌ என திரித 
கெளதமர்‌ மலர்கொண்டு வணங்கினார்‌. 


வேள்வியின்‌ ஹோதாக்கள்‌ மாறினர்‌. “அரசே, 
மைந்தனுக்கு உணவூட்டியபின்‌ தாங்கள்‌ மட்டும்‌ இங்கே 
திரும்பி வரலாம்‌. கையில்‌ கட்டியிருக்கும்‌ தர்ப்பையை 
கழற்றவேண்டாம்‌” என்றார்‌ மைத்ரேயர்‌. குந்தி 
மைந்தனைத்‌ தூக்கிக்கொண்டு எழுந்தாள்‌. அவனை 
நோக்கி “அர்ஜுனா அர்ஜுனா” என்றாள்‌. பாண்டு 
“கரியநிறம்‌... கரிய மலர்ந்த விழிகள்‌... இவனை நான்‌ 
கிருஷ்ணன்‌ என்றே அழைப்பேன்‌” என்றான்‌. 


மெய்விழியுடையோர்‌ காண்கின்றனர்‌. யோகிகள்‌ அதை 
தம்முள்ளேயே காண்கின்றனர்‌. 
முயற்சியுடையோராயினும்‌ தம்மை தாம்‌ 
தகுதிப்படுத்திக்கொள்ளாத அறிவிலார்‌ அதை 
காண்பதில்லை. 


சூரியனிடமிருந்து ஒளி அனைத்துலகையும்‌ 
சுடர்கொள்ளச்‌ செய்கிறது. சந்திரனிலும்‌ தீயிலும்‌ 
அத்தகைய ஒளியே உள்ளது. அவ்வொளியெல்லாம்‌ 
என்னுடையதே என்று உணர்க! நான்‌ பூமியுள்‌ புகுந்து 
உயிர்களை என்‌ உயிர்விசையால்‌ தாங்குகிறேன்‌. 
சோமமாகி பசும்பயிர்களை செழிக்கச்‌ செய்கிறேன்‌. பசி 
வடிவோனாகி உயிர்களின்‌ உடலில்‌ வாழ்கிறேன்‌. 
எழுமூச்சு, விழுமூச்சு என்ற காற்றுகளுடன்‌ கூடி 
நால்வகை உணவை செரிக்கிறேன்‌. 


அனைவரின்‌ அகத்திலும்‌ புகுந்துள்ளேன்‌. என்னிடம்‌ 
இருந்துதான்‌ நினைவும்‌, அறிவும்‌, இவற்றின்‌ நீக்கமும்‌ 
பிறக்கின்றன. எல்லா இடத்திலும்‌ அறியப்படும்‌ பொருள்‌ 
நான்‌. வேதமுடிபை ஆக்கியோன்‌ நான்‌. வேதத்தை 
உணர்ந்தவனும்‌ நானே. உலகத்தில்‌ இரண்டு வகை 
முதலோர்‌ உண்டு. அசையும்‌ முதலோர்‌ அசைவற்றோர்‌. 
அசையும்‌ முதலோன்‌ என்பது எல்லா உயிர்களையும்‌ 
குறிக்கும்‌. அறியப்படாது மறைந்திருப்பவன்‌ அசைவிலா 
முதலோன்‌. 


மூன்று உலகங்களிலும்‌ புகுந்து தாங்கி காப்பவர்‌, 
அழிவற்றவர்‌ என்றும்‌ இறைவன்‌ என்றும்‌ பரம்பொருள்‌ 
என்றும்‌ அழைக்கப்படும்‌ அந்த முழுமுதலோன்‌ 
இவர்களிலிருந்து மாறுபட்டவன்‌. நான்‌ அழிவைக்‌ 
கடந்தோனாதலாலும்‌, அசைவிலா முதலோனைவிட 
சிறந்தோனாதலாலும்‌ உலகத்தாராலும்‌ வேதங்களாலும்‌ 
முதலோனில்முதலோன்‌ என்று கூறப்படுகிறேன்‌. 


அறிவின்மை அகன்று என்னை முழுமுதலோன்‌ என்று 
அறிபவன்‌ அனைத்தும்‌ அறிந்தவன்‌. அவன்‌ அனைத்து 
வகையிலும்‌ என்னை வழிபடுகிறான்‌. இவ்வாறு இந்த 
மிக மந்தணமான அறிவை உனக்கு சொன்னேன்‌. இதை 
உணர்ந்தவன்‌ அறிவன்‌, ஆற்றத்தக்கதை ஆற்றுபவன்‌. 

[imnage]அர்ஜுனன்‌ சொன்னான்‌. கிருஷ்ணா, 
நூல்நெறியை மீறி ஆனால்‌ நம்பிக்கையுடன்‌ வேள்வி 
செய்பவர்களுக்கு என்ன நலன்‌ அமைகிறது? நிறையா 
செயலூக்கமா அமைவா? 


இறைவன்‌ சொன்னார்‌. உயிர்களின்‌ இயல்பான 
நம்பிக்கை மூன்றுவகை. நிறை, செயல்‌, அமைவு. 
அனைவருக்கும்‌ நம்பிக்கை அவர்கள்‌ உள்ளியல்புக்கு 
ஒத்தபடியே அமைகிறது. மானுடன்‌ உளக்கூர்‌ 
கொண்டவன்‌. எப்பொருளில்‌ நம்பிக்கையுடையவனோ 
அதுவே ஆகிறான்‌. ஒளியியல்புடையோர்‌ வானவர்க்கு 
வேள்வி செய்கின்றனர்‌. 

செயலூக்கம்‌ கொண்டவர்கள்‌ யட்சர்களுக்கும்‌ 
அரக்கருக்கும்‌. பிறர்‌ இறந்தோருக்கும்‌ பேருருக்களுக்கும்‌. 
நெறிநோக்காது பெருமிதமும்‌ ஆணவமும்‌ கொண்டு 
காமமும்‌ விழைவும்‌ அற்றவர்களாக கடுந்தவம்‌ 
செய்பவர்கள்‌ உடம்பின்‌ ஐம்பருக்களையும்‌ 
உள்ளுறையும்‌ என்னையும்‌ வருத்துகிறார்கள்‌. அந்த 
உளம்கெளியாதவர்கள்‌ அசுரத்தன்மைகொண்டவர்கள்‌. 


ஒவ்வொருவரும்‌ விரும்பும்‌ உணவுகள்‌ மூவகை. 
வேள்வியும்‌ தவமும்‌ கொடையும்‌ அவ்வாறே. அந்த 
வேற்றுமையை அறிக! உயிர்‌, விசை, ஆற்றல்‌, 
நோயின்மை, இனிமை, விழைவு ஆகியவற்றை 
மிகுதிப்படுத்தும்‌ சுவையான, மென்மையான உணவுகள்‌ 
உறுதியளிப்பவை, உள்ளத்திற்கு இனியவை. 
இறைநிலைகொண்டவர்களுக்கு விருப்பமானவை. 
கசப்பும்‌, புளிப்பும்‌, உப்பும்‌, உறைப்பும்‌, வெம்மையும்‌ 
கொண்ட உலர்ந்த, எரிச்சலூட்டும்‌ உணவுகளை 
செயலூக்கம்‌ கொண்டோர்‌ விரும்புவர்‌. இவை 
துன்பத்தையும்‌ துயரையும்‌ நோயையும்‌ விளைவிப்பன. 
கெட்டுப்போன, சுவையற்ற, 

அழுகிய, பழைய, எச்சில்பட்ட, தூய்மையற்ற உணவு 
அமைவுநிலை கொண்டோருக்கு உகந்தது. 


நெறிகளின்படி சடங்குகள்‌ செய்வது கடமை என்று 
உணர்ந்து பயன்கருதாது செய்யப்படும்‌ வேள்வி 
நிறைநிலை கொண்டது. பெருமைக்காகவோ 
பயன்கருதியோ ஆற்றப்படும்‌ வேள்வி செயலூக்கம்‌ 
கொண்டது. நெறி தவறியது, பகிர்ந்துண்ணப்படாதது, 


உரிய நுண்சொல்லற்றது, உரிய கொடைகள்‌ 
அளிக்கப்படாதது, நம்பிக்கையின்றி 
செய்யப்படுவது அமைவுநிலை வேள்வி. 


தேவர்‌, அந்தணர்‌, ஆசிரியர்‌, அறிஞர்‌ ஆகியோருக்கு 

ஜை செய்தல்‌ மற்றும்‌ தூய்மை, நேர்மை, காம ஒறுப்பு, 

கால்லாமை ஆகியவை உடல்சார்‌ தவமெனப்படும்‌. 
சினத்தை விளைவிக்காததும்‌ உண்மையுடையதும்‌ 
இனியதும்‌ உலகநலன்‌ கருதியதுமாகியவை சொற்தவம்‌ 
எனப்படும்‌. தன்னுள்‌ மகிழ்தல்‌, அமைதி, சொல்லவிதல்‌, 
தன்னை கட்டுதல்‌, எண்ணத்‌ தூய்மை இவை உளத்தவம்‌ 
எனப்படும்‌. 


பயனை விரும்பாத யோகிகளால்‌ ஆழ்ந்த 
நம்பிக்கையுடன்‌ இம்மூன்று வகைகளிலும்‌ செய்யப்படும்‌ 
தவம்‌ நிறைநிலை எனப்படும்‌. மதிப்பையும்‌ 
பெருமையையும்‌ பிறர்‌ போற்றுதலையும்‌ நோக்கிய தவம்‌ 
செயலூக்கம்‌ கொண்டது. அது நிலையற்றது, நீடித்த நலம்‌ 
அளிக்காதது. அறியாக்‌ கொள்கையுடன்‌ தன்னை 
துன்பப்படுத்திக்கொண்டு பிறரைக்‌ கெடுக்குமாறு 
செய்யும்‌ தவம்‌ அமைவுநிலை எனப்படும்‌. 


கொடுத்தல்‌ கடமையென்று கருதி இடம்‌ காலம்‌ கலம்‌ 
கருதி கைம்மாறு வேண்டாமல்‌ கொடுக்கப்படும்‌ கொடை 
நிறைநிலை. உளம்‌ வருந்தி, கைம்மாறு வேண்டி, 
பயனைக்‌ கருதி கொடுக்கப்படுவது செயலூக்கக்‌ 
கொடை. மதிப்பின்றி, இகழ்ச்சியுடன்‌, 

தகாத இடத்தில்‌, தகாத காலத்தில்‌, தகாதவருக்கு 
தரப்படுவது அமைவுநிலைக்கொடை எனப்படும்‌. 


ஓம்‌ தத்‌ ஸத்‌ என மூன்று சொற்கள்‌ பிரம்மத்தை குறிப்பது 
என்பார்கள்‌. முதனூல்கள்‌, வேதங்கள்‌, வேள்விகள்‌ 
தொல்காலத்தில்‌ வகுக்கப்பட்டன. தலால்‌, 
பிரம்மத்தரப்பினர்‌ நெறிப்படி புரியும்‌ வேள்வி, தவம்‌, 
கொடை என்ற சடங்குகள்‌ எப்போதும்‌ ஓம்‌ 

என்று தொடங்கி செய்யப்படுகின்றன. “தத்‌' என்ற 
சொல்லைச்‌ சொல்லி பயனைக்‌ கருதாமல்‌ பலவகை 
வேள்வியும்‌ தவமும்‌ கொடையும்‌ விண்விழைவோரால்‌ 
செய்யப்படுகின்றன. 


“ஸத்‌ என்ற சொல்‌ உண்மையென்ற பொருளிலும்‌ 
நன்மையென்ற பொருளிலும்‌ வழங்கப்படுகிறது. 
பெருஞ்செயலை குறிப்பதற்கும்‌ அச்சொல்‌ வழங்குகிறது. 
வேள்வி, தவம்‌, கொடை இவற்றில்‌ உறுதிநிலையும்‌ “ஸத்‌ 
எனப்படுகிறது. மேலும்‌ பிரம்மத்தின்‌ பொருட்டாகச்‌ 


செய்யும்‌ எச்செயலும்‌ “ஸத்‌” என்றே சொல்லப்படும்‌. உளம்‌ 
ஒன்றாது செய்யப்படும்‌ வேள்வியும்‌ தவமும்‌ கொடையும்‌ 
பிறசெயல்களும்‌ “அஸத்‌” எனப்படும்‌. அவற்றால்‌ 
இம்மையிலும்‌ மறுமையிலும்‌ பயனில்லை. 


[image]lஅர்ஜுனன்‌ கேட்டான்‌. துறவின்‌ இயல்பையும்‌ 
விடுத்தலின்‌ தன்மையையும்‌ பிரித்துச்‌ சொல்க! 
இறைவன்‌ சொன்னார்‌. விருப்பத்தால்‌ செய்யப்படும்‌ 
அனைத்துச்‌ செயல்களையும்‌ விடுவதே துறவு. 
செயற்பயன்களை கொள்ளாமை விடுத்தல்‌. சிலர்‌ 
செயல்கள்‌ அனைத்தையும்‌ பிழையெனக்‌ கருதி 
விடவேண்டும்‌ என்கிறார்கள்‌. வேள்வி, கொடை, தவம்‌ 
ஆகியவற்றை விடக்கூடாதென்கிறார்கள்‌ சிலர்‌. 


விடுத்தலில்‌ என்‌ தரப்பை சொல்கிறேன்‌. விடுத்தல்‌ 
மூவகை. வேள்வி, கொடை, தவம்‌ என்ற 

செயல்களை விடக்கூடாது, செய்தாகவேண்டும்‌. அவை 
அறிவுடையோரை தூய்மை செய்கின்றன. ஆனால்‌ 
அவற்றை பற்றின்றி பயன்கருதாது செய்யவேண்டும்‌. 
நெறிகளின்படி வகுக்கப்பட்ட செயல்களை 
துறத்தலாகாது. உளம்‌ மயங்கி அவற்றை விட்டுவிடுதல்‌ 
அமைவுநிலையை அளிக்கும்‌. செய்யவேண்டியவற்றை 
துயரெனக்‌ கருதி உடலுக்கு வருத்தம்‌ நேருமென அஞ்சி 
விடுவோம்‌ என்றால்‌ செயல்நிலையில்‌ நின்று துறப்பதன்‌ 
பயனை அடையமுடியாது. 


நெறிகள்‌ கூறும்‌ செயலை “இது செய்தற்கு உரியது” 
என்னும்‌ எண்ணத்தால்‌ பற்றையும்‌ பயன்‌ 
வேண்டலையும்‌ விடுத்து செய்தால்‌ அதுவே நிறைநிலைத்‌ 
துறப்பு எனப்படும்‌. நிறைநிலை நின்று மெய்மை 
உணர்ந்து ஐயங்களை அறுத்த துறவி 

இன்பமற்ற செய்கையை வெறுப்பதில்லை. இன்பமுடைய 
செய்கையில்‌ பற்று கொள்வதில்லை. உடல்‌ 
கொண்டவனால்‌ முழுமையாக செயல்களை விட்டுவிட 
முடியாது. செய்கைகளின்‌ பயனை துறப்பவன்‌ தியாகி 
எனப்படுவான்‌. 


வேண்டுவது, வேண்டாதது, இரண்டுமானது என மூன்று 
வகை செயற்பயன்கள்‌ துறக்காதோருக்கு இறந்த பின்னர்‌ 
ஏற்படுகின்றன. துறந்தோருக்கு அப்பயன்‌ இல்லை. 
செயல்களை ஒறுக்கும்‌ வழியை கூறும்‌ செயல்நெறியில்‌ 
செயல்கள்‌ முழுமைகொள்ள ஐந்து அடிப்படைகள்‌ 
சொல்லப்பட்டன. செயல்நிகழும்‌ இடம்‌, செய்வோன்‌, 
செயல்கள்‌, செயல்முறைகள்‌, இயற்கை என அந்து. 
மனிதன்‌ உடம்பாலும்‌ சொல்லாலும்‌ எந்தச்‌ செயலை 


தொடங்கினாலும்‌ அது முறையானதாயினும்‌ 
அல்லாவிடினும்‌ இவ்வைந்துமே அடிப்படைகள்‌. 


தனிப்பொருளாகிய ஆத்மாவை செயலாற்றுபவனாக 
எண்ணுபவன்‌ அறிவிலி. நான்‌ செய்கிறேன்‌ என்னும்‌ 
எண்ணம்‌ இன்றி பற்றுதல்கள்‌ அற்று செயல்புரியும்‌ 
மதியுடையவன்‌ உலகங்கள்‌ அனைத்தையும்‌ 
கொன்றபோதிலும்‌ கொலையாளி ஆகமாட்டான்‌. 
பழிகொள்ளவும்‌ மாட்டான்‌. 


அறிவு, அறிபடுபொருள்‌, அறிவோன்‌ என இம்மூன்றும்‌ 
செயல்களை தூண்டுவன. கருவி, செயல்‌, செய்வோன்‌ 
என செயலின்‌ அமைப்பு மூன்று பகுதிகள்‌ கொண்டது. 
இயல்புநிலைகளை எண்ணினால்‌ அறிவு, செயல்‌, 
ஆற்றுவோன்‌ என அவை மூன்று. பிரிவுபட்டு நிற்கும்‌ 
அனைத்திலும்‌ பிரிவற்ற, அழிவற்ற ஒரே இயல்பைக்‌ 
காணும்‌ அறிவே நிறைநிலை. உயிர்களனைத்திலும்‌ 
வெவ்வேறு வகைப்பட்ட இயல்புகள்‌ இருப்பதாக 
பிரித்துக்‌ காணும்‌ அறிவே செயல்நிலை. 
அடிப்படைகளைக்‌ கருதாமல்‌, ஏதேனும்‌ ஒற்றை நலனை 
அனைத்துமாகக்‌ கருதி பற்றுதல்‌ கொள்வதும்‌, 
உண்மையில்‌ அறியாததும்‌, சிறுமைகொண்டதுமான 
மெய்யறிதல்‌ அமைவுநிலை. 


பயன்களை வேண்டாதான்‌ பற்றுதலின்றி, விருப்பு 
வெறுப்பின்றி செய்யும்‌ நெறிநின்ற செயல்‌ நிறைநிலை. 
விருப்பங்களுக்கு ஆட்பட்டவன்‌ ஆணவத்துடன்‌ மிகுந்த 
முயற்சிகொண்டு செய்யும்‌ செயலே செயல்நிலை. 
பின்விளைவையும்‌, பிறருக்கு நேரக்கூடிய ஊறையும்‌, 
தன்‌ துன்பத்தையும்‌, ஆற்றுவோனின்‌ திறமையையும்‌ 
கருதாமல்‌, அறிவின்மையால்‌ தொடங்கப்படும்‌ செயல்‌ 
அமைவுநிலை எனப்படும்‌. 


பற்றற்றவனாகவும்‌, நான்‌ என்னும்‌ எண்ணம்‌ 
இல்லாதவனாகவும்‌, உறுதியும்‌ ஊக்கமும்‌ 
உடையவனாகவும்‌, வெற்றி தோல்வியில்‌ 
வேறுபாடற்றவனாகவும்‌ செயலாற்றுபவனை 
நிறைநிலையன்‌ என்பர்‌. வேட்கை கொண்டவன்‌, பயன்‌ 
விரும்புவோன்‌, எண்ணிச்செய்வோன்‌, 
இடர்‌இயற்றுவோன்‌, தூய்மை அற்றோன்‌, களிக்கும்‌ 
துயிலுக்கும்‌ ஆட்பட்டோன்‌ என நின்று செயலாற்றுவோன்‌ 
செயலியல்புகொண்டவன்‌. யோக நிலை பெறாதோன்‌, 
பண்படாதோன்‌, அறிவிலி, முரட்டியல்பு கொண்டவன்‌, 
வஞ்சகன்‌, பொறாமையுடையவன்‌, சோம்பலும்‌ ஏக்கமும்‌ 
கொண்டவன்‌, காலத்தை நீடித்துக்கொண்டே செல்பவன்‌ 


என செயலியற்றுபவனை அமைவுநிலை கொண்டவன்‌ 
என்பர்‌. 


இயல்பினால்‌ மூன்று வகைப்பட்ட அறிவின்‌ 
வேற்றுமைகளையும்‌ பகுத்துரைக்கிறேன்‌. தொழிலையும்‌ 
ஓழிதலையும்‌, செய்யத்தக்கதையும்‌ தகாததையும்‌, 
அஞ்சவேண்டியதையும்‌ வேண்டாததையும்‌, பற்றையும்‌ 
விடுதலையையும்‌ பகுத்தறியும்‌ அறிவே நிறைநிலை. 
அறமும்‌ அல்லதும்‌ ஆற்றவேண்டியதும்‌ 
ஒழியவேண்டியதும்‌ முறையாக உணரப்படாத அறிவே 
செயல்நிலை எனப்படும்‌. இருளால்‌ கவரப்பட்ட, மறத்தை 
அறமென மயங்கி அனைத்தையும்‌ மாறாகக்‌ காணும்‌ 
அறிவே அமைவுநிலை. 


உளம்‌, உயிர்‌, புலன்கள்‌ ஆகியவற்றின்‌ செயல்களை 
பிறழ்ச்சியில்லாத யோகத்துடன்‌ கொள்ளும்‌ உறுதியே 
நிறைநிலை. பற்றுதலுடையவன்‌ பயன்நாடி அறம்‌ 
பொருள்‌ இன்பங்களை பேணுவதில்‌ செலுத்தும்‌ உறுதி 
செயல்நிலை. உறக்கத்தையும்‌, அச்சத்தையும்‌, 
துயரத்தையும்‌, ஏக்கத்தையும்‌, கொள்ளும்‌ கருத்தையும்‌ 
மாற்றத்‌ திறமையில்லாத உறுதி அமைவுநிலை. 


மூன்று வகை இன்பங்களை சொல்கிறேன்‌, கேள்‌. பயிலப்‌ 
பயில உவகை மிகும்‌, துயரை அறுக்கும்‌, தொடக்கத்தில்‌ 
நஞ்சும்‌ விளைகையில்‌ அமுதமும்‌ ஆகும்‌ இன்பமே 
நிறைநிலை. அது தெளிவிலிருந்து எழுவது. புற 
இன்பங்களில்‌ புலன்கள்‌ பொருந்துவதனால்‌ 
தொடக்கத்தில்‌ அமுதைப்‌ போலிருந்து விளைவில்‌ நஞ்சு 
போன்றதாய்‌ முடியும்‌ இன்பம்‌ செயல்நிலை. 
தொடக்கத்திலும்‌ இறுதியிலும்‌ ஆத்மாவுக்கு மயக்கம்‌ 
விளைவிப்பதும்‌, உறக்கம்‌ சோம்பல்‌ தவறுகள்‌ 
ஆகியவற்றில்‌ பிறப்பதுமான இன்பம்‌ அமைவுநிலை. 


முதலியற்கையில்‌ தோன்றும்‌ இம்மூன்று இயல்புகளில்‌ 
இருந்து விடுபட்ட உயிர்‌ மண்ணில்‌ இல்லை; வானில்‌ 
தேவரிடமும்‌ இல்லை. அந்தணர்‌, வீரர்‌, தொழிலோர்‌, 
தொண்டர்‌ என நால்வகையினரின்‌ செயல்கள்‌ 
அவர்களின்‌ இயல்பில்‌ இருந்து வகுக்கப்படுவன. 
அகச்செயல்‌ வென்று புறச்செயல்‌ அடக்கிய தவம்‌, 
தூய்மை, பொறுமை, நேர்மை, நல்லறிவு, கல்வி, 
நம்பிக்கை இவை அந்தண இயல்புகளாக இயற்கையாக 
தோன்றுகின்றன. வீரம்‌, மிளிர்வு, உறுதி, வெல்லும்திறன்‌, 
பின்வாங்காமை கொடை இறைத்தன்மை ஆகியவை 
வீரர்‌ இயல்பாக நிகழ்கின்றன. உழவு, அஆபுரத்தல்‌, வணிகம்‌ 
இவை இயற்கையிலே பிறக்கும்‌ தொழிலோர்‌ செயல்கள்‌. 


தொண்டு புரிதல்‌ அத்தொழிலோனுக்கு இயற்கையில்‌ 
எழும்‌ தன்மை. 


தனக்குத்‌ தானே உரிய செயலில்‌ மகிழ்ச்சியுறுபவன்‌ 
ஈடேற்றம்‌ பெறுகிறான்‌. தனக்குரிய தொழிலில்‌ 
இன்புறுவோன்‌ எப்பட நிறைவடைகிறான்‌ என்று 
சொல்கிறேன்‌. உயிர்களுக்கெலாம்‌ பிறப்பிடமாய்‌, 
இவ்வையம்‌ எங்கும்‌ நிறைந்திருக்கும்‌ முழுமுதலை தன்‌ 
செயலியல்பால்‌ வழிபடுபவன்‌ நிறைவடைகிறான்‌. 
பிறர்க்குரிய அறத்தை நன்கு செய்வதைக்‌ காட்டிலும்‌ 
தனக்குரிய அறத்தை குன்றச்‌ செய்தலும்‌ நன்று. 


இயற்கையிலேயே தன்னிலெழும்‌ செயலைச்‌ 
செய்வதனால்‌ மனிதன்‌ பழிகொள்வதில்லை. இயல்பான 
தொழில்‌ குறையுடையதாயினும்‌ அதை கைவிடலாகாது. 
எல்லாத்‌ தொழில்களையும்‌ குறைகள்‌ சூழ்ந்தே 
நிற்கின்றன. பற்றற்ற மதியுடன்‌, விழைவைத்‌ தவிர்த்து, 
தன்னை வென்றவன்‌ செயல்‌ கடந்து நிறைவடையும்‌ 
வெற்றியை அடைகிறான்‌. 


நிறைநிலை அடைந்தவன்‌ எப்படி பிரம்மத்தில்‌ கலக்கும்‌ 
உச்சமான ஞானநிலை எய்துகிறான்‌ என்பதை 
கூறுகிறேன்‌. தூய்மை பெற்ற அறிவுடன்‌, உறுதியால்‌ 
தன்னை வென்று, பலசொல்‌ செவிகொள்ளும்‌ 
அலைவைத்‌ தவிர்த்து, விருப்பு வெறுப்புகளை 
எறிந்துவிட்டு, தனித்த இடங்களை நாடுவோனாக, 
விழைவுகள்‌ மங்கலாகி சொல்லையும்‌ உடலையும்‌ 
உள்ளத்தையும்‌ வென்று ஊழ்கத்திலமர்ந்து 
பற்றின்மையே பற்றெனக்‌ கொண்டவனாக ஆணவம்‌, 
உறுதிகள்‌, செருக்கு, காமம்‌, சினம்‌, இரத்தல்‌ இவற்றை 
உதறி தன்னிலை அகன்று அமைதியடைந்தவன்‌ தானே 
பிரம்மம்‌ என ஆகிறான்‌. 


பிரம்மநிலை பெற்றோன்‌, மகிழ்வுடையோன்‌, 
துயரற்றோன்‌, விருப்பற்றோன்‌, எல்லா உயிர்களையும்‌ 
நிகராக நினைப்போன்‌ என்மேல்‌ பெரும்பற்றுகொள்ளும்‌ 
மெய்நிலையை அடைகிறான்‌. என்னை யார்‌ என்றும்‌ 
எத்தன்மை உடையவன்‌ என்றும்‌ அந்தத்‌ தற்கொடையால்‌ 
முழுமையாக அறிகிறான்‌. மெய்யாக என்னை 
அறிந்தபின்‌ அவன்‌ தத்‌ எனப்படும்‌ பிரம்மத்தில்‌ 
புகுகிறான்‌. 

எல்லாச்‌ செயல்களையும்‌ எப்போதும்‌ 
செய்துகொண்டிருந்தாலும்‌, என்னையே சார்பாகக்‌ 
கொண்டவன்‌ என்‌ அருளால்‌ அழிவற்ற பெருநிலையை 


எய்துகிறான்‌. அறிவினால்‌ எனை எண்ணி செயல்களை 
எல்லாம்‌ துறந்துவிட்டு, என்னிடத்தில்‌ ஈடுபட்டு, 
அறிவெனும்‌ யோகத்தில்‌ சார்புற்று, எப்போதும்‌ என்னை 
உளம்கொண்டவனாக இரு. என்னை உளத்துள்‌ 
கொண்டிருப்பவனாக எல்லாத்‌ தடைகளையும்‌ என்‌ 
அருளால்‌ கடந்து செல்க! நீ ஆணவத்தால்‌ இதை கேளாது 
விடுவாய்‌ என்றால்‌ அழிவடைவாய்‌. 


ஆணவத்தால்‌ போர்‌ புரியமாட்டேன்‌ என்று 
முடிவெடுத்தால்‌ உன்‌ முடிவு பொய்யாகும்‌. இயற்கை 
உன்னை போரில்‌ செலுத்தும்‌. இயற்கையில்‌ தோன்றிய 
தன்னறத்தால்‌ கட்டுண்டிருக்கும்‌ நீ உளமயக்கத்தால்‌ 
போர்செய்ய விரும்பாவிட்டாலும்‌ உன்‌ இயல்பால்‌ 
உன்னைமீறி அதை செய்வாய்‌. உடல்‌ என்ற பொறியில்‌ 
அனைத்து உயிர்களையும்‌ ஏற்றி மாயையால்‌ சுழற்றியபடி 
அனைத்து உள்ளங்களிலும்‌ இறைவன்‌ நின்றிருக்கிறான்‌. 
அனைத்து வடிவங்களிலும்‌ அவனையே அடைக்கலம்‌ 
கொள்க! அவன்‌ அருளால்‌ பேரமைதியாகிய அழியா 
நிலையை அடைவாய்‌. 


மந்தணங்களில்‌ முதன்மையான மெய்மையை உனக்கு 
சொன்னேன்‌. இதை தீர ஆராய்ந்து உன்‌ விருப்பப்படி 
செயல்படுக! என்‌ சொற்களை கேள்‌. நீ என்‌ நண்பன்‌. 
உனக்கு உகந்ததை சொல்கிறேன்‌. உன்‌ உள்ளம்‌ 
எனதாகுக! என்‌ தொண்டனாகுக! எனக்கென 
வேள்விசெய்க! என்னையே வணங்குக! என்னை 
எய்துவாய்‌. உண்மை இதுவே, உனக்கிதை 
ஆணையிட்டுச்‌ சொல்கிறேன்‌. நீ எனக்கு இனியவன்‌. 
எல்லா அறங்களையும்‌ கைவிடுக! என்னையே 
அடிபணிக! எல்லாப்‌ பழிகளில்‌ இருந்தும்‌ உன்னை 
விடுவிப்பேன்‌. துயர்கொள்ளாதே! 


இச்சொற்களை எப்போதும்‌ தவமிலாதவனுக்கும்‌, 
பக்தியில்லாதவனுக்கும்‌, செவிகொடுக்காதவனுக்கும்‌ 
என்மேல்‌ ஒவ்வாமை கொண்டவனுக்கும்‌ சொல்லாதே. 
இம்மாபெரும்‌ மறைபொருளை உகந்தவர்களுக்கு 
சொல்லுபவன்‌ என்மேல்‌ அன்புகொண்டு என்னையே 
எய்துவான்‌. ஐயமில்லை. மானிடருள்ளே அவனைவிட 
எனக்கு இனிது செய்வோன்‌ வேறில்லை. 


இந்த அறச்சொல்லாடலை படிப்பவர்‌ இயற்றும்‌ 
ஞானவேள்வியால்‌ நான்‌ நிறைவு பெறுவேன்‌. இது என்‌ 
ணை. நம்பிக்கை கொண்டு, உளவிலக்கம்‌ அகற்றி 
இதனை கேட்பதை மட்டுமே செய்பவன்கூட விடுதலை 
அடைவான்‌. நற்செயல்‌ செய்தமையால்‌ சென்றடையும்‌ 


நல்லுலகங்களை எய்துவான்‌. பார்த்தா, சித்தத்தை 
ஒருமைப்படுத்தி இதை நீ கேட்டாய்‌ அல்லவா? 


“அர்ஜுனா, உன்‌ உளமயக்கம்‌ அழிந்ததா?” என்ற இளைய 
யாதவரின்‌ குரல்‌ கேட்டு அர்ஜுனன்‌ இடமுணர்ந்தான்‌. 
திகைத்து “யாதவரே” என்றான்‌. பின்னர்‌ அவருடைய 
புன்னகைத்த முகத்தை நோக்கி “ஆம்‌, மயக்கம்‌ அழிந்தது. 
அச்சுதா, நான்‌ நினைவு மீண்டேன்‌. ஐயம்‌ விலகியது. 
நீங்கள்‌ ஆணையிட்டதை செய்வேன்‌” என்றான்‌. 


[11௨௨ஈ1அர்ஜுனன்‌ உபப்பிலாவ்யத்தின்‌ அரண்மனையை 
அடைந்தபோது வாயிலில்‌ நகுலன்‌ காத்திருந்தான்‌. 
அவன்‌ புரவியிலிருந்து இறங்கியதும்‌ அருகே வந்து 
“மூத்தவரே, தங்களை அரசர்‌ நேற்றிரவு பலமுறை 
அழைத்தார்‌. எங்கிருக்கிறீர்கள்‌ என்று தெரியவில்லை 
என்றேன்‌. தேம அழைத்துவரச்‌ சொன்னார்‌. 
கோட்டையின்மேல்‌ காவல்மாடத்திலேயே 
துயில்கொண்டுவிட்டீர்கள்‌ என்றார்கள்‌. அங்கு 
வந்தபோது தாங்கள்‌ இல்லை. விரித்திருந்த துணிமட்டும்‌ 
கிடந்தது. காட்டுக்குள்‌ சென்றிருப்பீர்கள்‌ என 
எண்ணினேன்‌” என்றான்‌. 


“ஆம்‌” என்று அர்ஜுனன்‌ சொன்னான்‌. ஏவலனிடம்‌ 
புரவியின்‌ கடிவாளத்தை அளித்துவிட்டு அர்ஜுனன்‌ 
நடக்க நகுலன்‌ உடன்‌ சென்றான்‌. அர்ஜுனனின்‌ நடை 
மாறுபட்டிருந்தது. எதிரே வந்து வணங்கிய சுரேசரிடம்‌ 
புன்னகைத்து “நலம்திகழ்க அமைச்சரே, நேற்று 
துயில்நீத்தீர்களோ?” என்றான்‌. அவர்‌ அந்தப்‌ 
புன்னகையை எதிர்பார்க்கவில்லை “ஆம்‌” என்றார்‌. 
பின்னர்‌ நகுலனை விழிதொட்டு நோக்கால்‌ வினவினார்‌. 
நகுலன்‌ புன்னகைத்து அறியேன்‌ என விழிகாட்டினான்‌. 
சுரேசர்‌ சென்றபின்‌ நகுலன்‌ அர்ஜுனனுடன்‌ அணுகி 
நடந்து “மூத்தவர்‌ துயர்கொண்டிருக்கிறார்‌. நீங்கள்‌ 
படைசூழ்கையில்‌ போதிய ஈடுபாடு காட்டவில்லை என்று 
கருதுகிறார்‌” என்றான்‌. 


அர்ஜுனன்‌ சினம்‌ கொள்ளலாகாது என்னும்‌ விரைவுடன்‌ 
“ஆனால்‌ இப்போது உங்களை பார்த்தால்‌ மகிழ்வார்‌. 
உங்கள்‌ முகமே மாறிவிட்டிருக்கிறது. உங்கள்‌ முகத்தில்‌ 
நெடுநாட்களுக்குப்பின்‌ இப்போதுதான்‌ புன்னகையை 
காண்கிறேன்‌” என்றான்‌. அர்ஜுனன்‌ தலையை 
அண்ணாந்து உரத்த குரலில்‌ நகைத்தான்‌. அங்கே 
நின்றிருந்த காவலர்களின்‌ திகைப்பை நகுலன்‌ 
கண்டான்‌. “சிற்றவைக்குள்‌ அரசர்‌ இருக்கிறார்‌. மூத்தவர்‌ 
பீமனும்‌ இளையவன்‌ சகதேவனும்‌ உடனிருக்கிறார்கள்‌” 


என்றான்‌ நகுலன்‌. “நேற்று மாலை அனைத்து 
படைஎழுகைகளும்‌ முடிவடைந்தன. சூழ்கைகளை 
ஓலைகளில்‌ வரைய ஆணையிட்டிருந்தோம்‌. ஓலைகள்‌ 
அனைத்தும்‌ வந்து சேர்ந்துவிட்டன. அதைத்தான்‌ 
ஆராய்ந்துகொண்டிருக்கிறார்கள்‌.” 


சிற்றவைக்கு முன்‌ நின்றிருந்த காவலன்‌ உள்ளே சென்று 
ஆணைபெற்று தலைவணங்க அர்ஜுனன்‌ நகுலனுடன்‌ 
உள்ளே சென்றான்‌. அவனைக்‌ கண்டதுமே பீமன்‌ உரத்த 
குரலில்‌ “ஆ! என்ன இது? இளையோனே, நீ முற்றாக 
மாறிவிட்டாய்‌!” என்று கூவியபடி கைவிரித்து 
அணுகினான்‌. யுதிஷ்டிரரும்‌ எழுந்துகொண்டு தம்‌, 
இடும்பவனக்‌ காட்டில்‌ இருந்த அந்த இளையோனின்‌ 
புன்னகை இது!” என்றார்‌. பீமன்‌ அர்ஜுனனின்‌ 
தோள்களை பற்றிக்கொண்டு “என்ன நடந்தது? மீண்டும்‌ 
ஏதாவது காதலில்‌ இறங்கிவிட்டாயா?” என்றபின்‌ திரும்பி 
சகதேவனிடம்‌ “முதற்காமத்தில்தான்‌ இளையோர்‌ இப்படி 
கனவுகண்ட குழந்தைபோல சிரித்துக்கொண்டு 
அலைவார்கள்‌” என்றான்‌. 


அர்ஜுனன்‌ சிரித்தபடி யுதிஷ்டிரரை வணங்கினான்‌. 
பீமன்‌ அவன்‌ தோளில்‌ ஓங்கி அறைந்து “சொல்க, என்ன 
நிகழ்ந்தது?” என்றான்‌. “நான்‌ ஒரு கனவு கண்டேன்‌, 
மூத்தவரே” என்றபடி அர்ஜுனன்‌ அமர்ந்தான்‌. “கனவா?” 
என்ற பீமன்‌ சகதேவனிடம்‌ “நான்‌ சொல்லவில்லையா? 
காமக்கனவு!” என நகைத்தபின்‌ “அதில்‌ நீ முதிரா 
இளையோன்‌ அல்லவா?” என்றான்‌. “இல்லை, நான்‌ 
அதில்‌ இளைய யாதவரை கண்டேன்‌” என்றான்‌ 
அர்ஜுனன்‌. “எண்ணினேன்‌” என்றார்‌ யுதிஷ்டிரர்‌. 
“இயல்புதான்‌. அவர்‌ நைமிஷாரண்யம்‌ சென்றபின்‌ நீ 
சென்று அவரை பார்க்கவேயில்லை” என்று பீமன்‌ 
சொன்னான்‌. 


“சென்ற சிலநாட்களாகவே உளக்கொதிப்பு உச்சம்‌ 
கொண்டிருந்தது, மூத்தவரே. என்னைச்‌ சூழ்ந்து 
நிகழ்ந்துகொண்டிருந்த இந்தப்‌ படையொருக்கம்‌ 
எனக்குள்ளும்‌ நிகழ்ந்தது. ஆனால்‌ ஒருபக்கம்‌ படைகள்‌ 
திரள மறுபக்கம்‌ படைகள்‌ விலகிப்பிரிந்து 
வெற்றுத்திரளென்றும்‌ ஆகிக்கொண்டிருந்தன. 
எங்கிருக்கிறோம்‌ எவரை பார்க்கிறோம்‌ என்ன 
சொல்கிறோம்‌ என்றே என்‌ ஆழம்‌ அறியவில்லை. 
பித்துப்பிடிக்கச்‌ செய்யும்‌ நிலையழிவு. வெறுமை 
நாளுமென ஏறிவந்தது. நேற்று மாலை காவல்மேடைமேல்‌ 
ஏறியபோது அங்கிருந்து கீழே கைவிடுபடைகளின்‌ 
அம்புக்கூர்கள்‌ மேல்‌ குதித்துவிட்டாலென்ன என்ற 


“வேறெந்தப்‌ பெயரையும்‌ நான்‌ சொல்லமாட்டேன்‌. என்‌ 
கருமணி முத்து அவன்‌. அவ்வளவுதான்‌. 
அதுமட்டும்தான்‌” என்று உணர்ச்சியால்‌ நடுங்கும்‌ 
குரலுடன்‌ சொல்லி அவன்‌ சிவந்த உள்ளங்கால்களில்‌ 
குனிந்து முத்தமிட்டான்‌. 


“நான்‌ அவனை பார்த்தன்‌ என்றே அழைக்கப்போகிறேன்‌. 
எனக்கு அவன்‌ பிருதையின்‌ மைந்தன்‌ மட்டும்தான்‌” 
என்றாள்‌ மாத்ரி சிரித்துக்கொண்டு. பாண்டு “பார்த்தன்‌... 
ஆம்‌ அதுவும்‌ நல்ல பெயர்தான்‌” என்றான்‌. “அக்கா 
அவன்‌ பிறப்பதற்குள்ளேயே அவனுக்கு பாரதன்‌ என்று 
பெயரிட்டுவிட்டார்கள்‌” என்றாள்‌. அவ்வழியே நெய்யுடன்‌ 
சென்ற மாண்டூக்யர்‌ சிரித்தபடி “அரசி, அவன்‌ பாரதம்‌ 
என்னும்‌ அன்னையின்‌ தவப்புதல்வன்‌. காலம்தோறும்‌ 
அவனுக்கு பெயர்கள்‌ பெருகிக்கொண்டே இருக்கும்‌” 
என்றார்‌. 


அவர்கள்‌ வெளியே வந்தபோது மழை 
நின்றுவிட்டிருந்தது. இலைநுனிகள்‌ குனிந்து குனிந்து 
ஒளித்துளிகளை சொட்டிக்கொண்டிருக்க 
தொலைதூரத்து மலைச்சரிவுகளில்‌ எல்லாம்‌ ஈரம்‌ 
பளபளத்தது. மலையிடுக்குகளில்‌ யானைத்தந்தங்கள்‌ 
போல நூற்றுக்கணக்கான அருவிகள்‌ முளைத்திருந்தன. 
கரிய உச்சிப்பாறைகள்‌ வெள்ளி உத்தரீயங்களை 
அணிந்தவை போல வழியும்‌ ஈரத்தில்‌ 
மின்னிக்கொண்டிருந்தன. 


கனவுகண்டு விழிக்கும்‌ விழியிமைகள்‌ என மிகமெல்ல 
மேகவாயில்‌ திறந்தது. சூரியனின்‌ மேல்வட்டம்‌ ஒளிவிடும்‌ 
கூரிய விளிம்புடன்‌ எழுந்து வர அனைத்து ஈரப்‌ 
பரப்புகளும்‌ ஒளிகொண்டன. கண்கள்‌ கூச பாண்டு 
பார்வையை தாழ்த்திக்கொண்டான்‌. அருகே நின்றிருந்த 
செடியின்‌ இலைப்பரப்புகள்‌ ஒவ்வொன்றும்‌ 
ஒளிகொண்டு மின்னுவதைக்‌ கண்டான்‌. “மீண்டும்‌ மழை 
வரும்‌ அரசே...” என அனகை அவனை அழைத்தாள்‌. 
“இளவரசருக்கு உணவூட்டவேண்டிய நேரம்‌ ஆகிவிட்டது.” 


யானை உறுமுவதுபோல வானம்‌ ஒலித்தது. 
பெருமுரசொன்றின்‌ தோலில்‌ கையால்‌ வருடியதுபோல 
எதிரொலி எழுந்தது. மெல்லிய வெண்தூசாக மழை 
பொழியத்தொடங்கியது. நீர்ச்சிதர்கள்‌ பீமனின்‌ 
தலையிலும்‌ தோளிலும்‌ மலரிதழின்‌ பூமுள்‌ போல 
பரவிநின்றன. குந்தியின்‌ கூந்தலிழைப்பிசிறுகளில்‌ சிறிய 
பளிங்கு மணிகளாக ஆயின. மாத்ரி “அதோ” என்றாள்‌. 
அவன்‌ “என்ன?” என்று கேட்க அவள்‌ குதித்துக்கொண்டு 


எண்ணம்‌ எழுந்ததைக்‌ கண்டு நான்‌ திடுக்கிட்டேன்‌. 
தற்சாவு என்னும்‌ எண்ணம்‌ என்னுள்‌ எழுந்ததே இல்லை.” 


“என்‌ உடல்‌ நடுங்கிக்கொண்டிருந்தது. அவ்வெண்ணம்‌ 
எழுந்தது எப்படி என எண்ணியபடி சுவர்‌ விளிம்பில்‌ 
நெடுநேரம்‌ அமர்ந்திருந்தேன்‌. எண்ணிச்சலித்து 
அப்படியே படுத்து விண்மீன்களை 
நோக்கிக்கொண்டிருந்தேன்‌. பலகோடி விண்மீன்கள்‌. 
ஒவ்வொன்றும்‌ பிறரில்லா இருள்சூழ தனிமையில்‌ 
அமைந்து நடுங்கி அதிர்ந்துகொண்டிருந்தன. அப்படியே 
யில்கொண்டிருப்பேன்‌. அதில்‌ ஒரு கனவு. மிகமிக 
ண்ட கனவு. பல படிகளாக, அலையலையாக 
நிகழ்ந்துகொண்டே இருந்தது. நெடுநேரம்‌” என்றான்‌ 
அர்ஜுனன்‌. “கனவுகள்‌ எத்தனை நீண்டவை என்றாலும்‌ 
இமைக்கணமே நிகழ்பவை” என்றார்‌ யுதிஷ்டிரர்‌. 


“என்ன கனவு?” என்று பீமன்‌ கேட்டான்‌. “நான்‌ இளைய 
யாதவரை சென்று சந்திப்பதைப்போல” என்றான்‌ 
அர்ஜுனன்‌. “அது எவரும்‌ எண்ணக்கூடியதே” என்றான்‌ 
பீமன்‌. “நானும்‌ அவரை சென்று பார்ப்பதாக கனவு 
கண்டேன்‌.” யுதிஷ்டிரர்‌ “ஆம்‌, நானும்‌ அவரை சென்று 
சந்தித்ததாக கனவு கண்டேன்‌. அக்கனவில்‌ அவர்‌ எனக்கு 
நீண்ட அருளுரையை அளித்தார்‌. அக்கனவிலிருந்து 
மேலும்‌ மேலுமென கனவுக்குள்‌ சென்றேன்‌. 
அஸ்தினபுரிக்குச்‌ சென்று சகுனியை கண்டேன்‌. ஏன்‌ 
எதிர்காலத்திற்குச்‌ சென்று நம்‌ கொடிவழியில்‌ ஓர்‌ 
அரசனின்‌ மைந்தரில்‌ ஒருவனாக இருந்தேன்‌... 
அதைத்தான்‌ சற்றுமுன்‌ இளையவனிடம்‌ சொல்லி 
நிமித்தம்சூழ்ந்து உரைக்கும்படி கேட்டேன்‌” என்றார்‌. 


“நான்‌ நானாக அவரிடம்‌ செல்லவில்லை, மூத்தவரே” 
என்றான்‌ அர்ஜுனன்‌. “பலராக சென்றேன்‌. ஒருவர்‌ பின்‌ 
ஒருவராக பல வடிவங்களில்‌... பல நீளூரைகள்‌, பல 
உட்கனவுகள்‌.” யுதிஷ்டிரர்‌ “எவராகச்‌ சென்றாய்‌?” 
என்றார்‌. “அங்கராக, பின்‌ பீஷ்மராக. உங்கள்‌ வடிவிலும்‌ 
திரெளபதியின்‌ வடிவிலும்கூட” என்று அர்ஜுனன்‌ 
சொன்னான்‌. இமைக்காமல்‌ அவனையே நோக்கியிருந்த 
யுதிஷ்டிரர்‌ “என்ன கண்டாய்‌?” என்றார்‌. “கண்டதையும்‌ 
கேட்டதையும்‌ என்னால்‌ தொகுத்துக்கொள்ள முடியும்‌ என 
தோன்றவில்லை. அவ்வளவு நீண்ட ஆழ்நிகழ்வு. 
எண்ணினால்‌ ஒரு கணம்‌ என்று தோன்றுகிறது. ஒரு 
சொல்லும்‌ ஒருதுளிக்‌ காட்சியும்‌ எஞ்சவில்லை. 
அவ்வினிமை மட்டும்‌ என்‌ ஒவ்வொரு அணுவிலும்‌ 
நிறைந்துள்ளது.” 


“ஆனால்‌ என்‌ உடலில்‌ அழுந்திய அனைத்து எடைகளும்‌ 
விலகிவிட்டன என உணர்கிறேன்‌. நினைவறிந்த நாளில்‌ 
இருந்து இதுவரை இத்தனை உள்ளமைதியை 
உணர்ந்ததில்லை. உவகை என்பது அலையல்ல, 
ததும்பாமை என அறிகிறேன்‌” என்றான்‌. யுதிஷ்டிரர்‌ “அது 
உன்‌ முகத்தில்‌ தெரிகிறது. ஊழ்கம்‌ கனிந்து மெய்மையை 
அடைந்த ஞானிகளின்‌ முகமும்‌ விழிகளும்‌ 
கொண்டிருக்கிறாய்‌” என்றார்‌. “ஆம்‌, அதையே நானும்‌ 
எண்ணினேன்‌, மூத்தவரே” என்று நகுலன்‌ சொன்னான்‌. 
பீமன்‌ “கனவில்‌ புன்னகைக்கும்‌ குழந்தைபோல என நான்‌ 
எண்ணினேன்‌” என்றான்‌. 


யுதிஷ்டிரர்‌ “நீ விடுபட்டுவிட்டதை அறிந்து உவகை 
கொள்கிறேன்‌, இளையோனே” என்றார்‌. “நீ இன்றிருக்கும்‌ 
நிலையில்‌ எவ்வுயிருக்கும்‌ எத்தீங்கும்‌ செய்ய இயலாது 
என அறிவேன்‌. போர்புரியும்படி உன்னிடம்‌ 
சொல்லமாட்டேன்‌. நீ விழைந்தால்‌ கானேகலாம்‌. உன்னை 
எங்கள்‌ குலத்திலெழுந்த மாமுனிவன்‌ என எண்ணி 
பணிந்து உவகையுடன்‌ விடையளிக்கிறோம்‌. எங்களில்‌ நீ 
நிகழ்ந்தபோதே அனைத்து வெற்றிகளையும்‌ 
புகழ்களையும்‌ அடைந்துவிட்டோம்‌. இனி நாங்கள்‌ 
வெல்லவும்‌ கொள்ளவும்‌ ஏதுமில்லை” என்றார்‌. 


இனிய புன்னகையுடன்‌ “இல்லை மூத்தவரே, நான்‌ 
போரிடுகிறேன்‌” என்று அர்ஜுனன்‌ சொன்னான்‌. அவன்‌ 
புன்னகை இளைய யாதவருக்குரியது என நகுலன்‌ 
எண்ணினான்‌. “ஆனால்‌...” என யுதிஷ்டிரர்‌ தயங்கி 
சகதேவனை நோக்க அவன்‌ “போரிடும்‌ தவமுனிவர்‌ 
என்றுகொள்க, அரசே!” என்றான்‌. யுதிஷ்டிரர்‌ மேலும்‌ 
சிலகணங்கள்‌ அர்ஜுனனை நோக்கிவிட்டு முகம்‌ 
நெகிழ்ந்து “ஆம்‌, அவ்வண்ணமே” என்றார்‌. 


பீமன்‌ “நம்‌ படைகள்‌ முழுதமைந்துவிட்டன, 
இளையோனே. ஆனால்‌ இன்றைய நிலையில்கூட 
அவர்களின்‌ படைக்கு நாலில்‌ ஒன்றே நம்‌ அளவு. 
இவ்வடிவில்‌ இப்போரில்‌ நாம்‌ வெல்ல வாய்ப்பே இல்லை 
என்று விராடர்‌, துருபதர்‌ போன்ற படைவல்லுநர்‌ 
கூறுகிறார்கள்‌” என்றான்‌. “நம்‌ தரப்பின்‌ 
முதன்மைத்திறலோன்‌ இளைய யாதவரே. அவர்‌ 
படைக்கலம்‌ எடுக்கப்போவதில்லை எனும்‌ செய்தி 
இருபக்கப்‌ படைகளிலும்‌ பரவிவிட்டது. முதல்‌ அம்பு 
எழுவதற்கு முன்னரே அவர்கள்‌ அடைந்த பெருவெற்றி 
அது.” 


சகதேவன்‌ புன்னகையுடன்‌ “யோகத்திலமைந்த 


கிருஷ்ணனும்‌ வில்லேந்திய விஜயனும்‌ இருக்குமிடத்தில்‌ 
திருவும்‌ ஆக்கமும்‌ வெற்றியும்‌ நிலைதவறா அறமும்‌ 
திகழும்‌. சூதர்கள்‌ பாடும்‌ முதன்மை வரி இது, மூத்தவரே” 
என்றான்‌. 


[இமைக்கணம்‌ முழுமை] 

(10௨௨௦]உபப்பிலாவ்யத்தின்‌ தென்கிழக்கில்‌ 
மையச்சாலையிலிருந்து சற்று விலகி அமைந்திருந்த 
இளைய யாதவரின்‌ சிறிய மரமாளிகையின்‌ முற்றத்தைச்‌ 
சென்றடைந்து புரவியிலிருந்து இறங்கி கடிவாளத்தை 
ஏவலனிடம்‌ அளித்துவிட்டு முகப்பை நோக்கி சாத்யகி 
நடந்து சென்றான்‌. முதன்மைக்கூடத்தில்‌ ஏவலர்களுக்கு 
ஆணைகளிட்டுக்கொண்டிருந்த இளைய யாதவரின்‌ 
அணுக்கனான நேமிதரன்‌ அசைவை உணர்ந்து திரும்பி 
சாத்யகியை பார்த்ததும்‌ படிகளில்‌ இறங்கி விரைந்து 
அணுகி “வருக, மூத்தவரே. அரசர்‌ சற்று முன்னர்தான்‌ 
நைமிஷாரண்யத்திலிருந்து திரும்பி வந்தார்‌. 
ஓய்வெடுத்துக்கொண்டிருக்கிறார்‌” என்றான்‌. 


எதிர்வெயிலுக்கு முகம்‌ சுளித்தபடி “இப்போது அவரை 
சந்திக்கமுடியுமா?” என்று சாத்யகி கேட்டான்‌. “வந்து 
அரைநாழிகை கூட ஆகவில்லை. ஓய்வெடுத்த பின்‌ 
நீராடி அணிபுனைந்து அறை வந்தமர நான்கைந்து 
நாழிகை பொழுதாகுமென்று எண்ணுகின்றேன்‌” என்று 
நேமிதரன்‌ சொன்னான்‌. சாத்யகி “என்‌ மைந்தர்களை 
அரசருக்கு அறிமுகம்‌ செய்யலாம்‌ என்று எண்ணினேன்‌” 
என்றான்‌. நேமிதரன்‌ முகம்மலர்ந்து 
“வந்திருக்கிறார்களா? எப்போது?” என்றான்‌. “இன்று 
காலைதான்‌ அவர்களுடன்‌ நகருக்குள்‌ நுழைந்தேன்‌” 
என்றான்‌ சாத்யகி. 


நேமிதரன்‌ “ஆம்‌, நீங்கள்‌ ரிஷபவனத்திற்குச்‌ 
சென்றிருப்பதாக சொன்னார்கள்‌” என்றான்‌. சாத்யகி 
“போர்‌ தொடங்கவிருக்கிறது. தந்தையிடம்‌ வாழ்த்து 
பெற்று வரலாம்‌ என்று எண்ணினேன்‌. அத்துடன்‌ 
திரும்பிச்செல்லும்வரை அங்கு நிகழவேண்டிய 
அனைத்தையும்‌ ஒழுங்குசெய்து உரிய ஆணைகளையும்‌ 
பிறப்பித்துவிட்டு வரவேண்டியிருந்தது” என்றான்‌. 
நேமிதரன்‌ “ஆம்‌, போருக்கும்‌ துறவுக்கும்‌ எச்சமின்றி 
செல்லவேண்டும்‌ என்பார்கள்‌” என்றான்‌. சாத்யகி 
உதடுகள்‌ வளைய சற்றே புன்னகை செய்து 
“எப்படியிருந்தாலும்‌ இது போர்‌. என்ன நிகழுமென்று 
தெய்வங்கள்‌ கூட இப்போது சொல்லிவிட முடியாது” 
என்றான்‌. 


இருவர்‌ விழிகளும்‌ ஒருகணம்‌ தொட்டுக்கொண்டு 


விலகின. போர்‌ குறித்த அனைத்து உரையாடல்களும்‌ 
வந்து தொட்டுச்செல்லும்‌ கூர்முனை அது. நேமிதரன்‌ 
“மைந்தர்கள்‌ எத்தனை பேரை அழைத்து வந்தீர்கள்‌?” 
என்று கேட்டான்‌. “பத்து பேரையுமே” என்று சாத்யகி 
சொன்னான்‌. நேமிதரனின்‌ புருவங்கள்‌ சுருங்கின. உடனே 
முகத்தை இயல்பாக்கி “ஆம்‌, பதின்மருமே இளைய 
யாதவரை சந்திப்பது நன்று. அரசரை அவர்களும்‌ 
இதுவரை சந்தித்ததில்லையல்லவா? மூத்தோர்‌ வாழ்த்து 
அவர்களை நிறைவாழ்வு கொள்ளச்செய்யும்‌” என்றான்‌. 


சாத்யகி முகம்‌ மலர்ந்து “அசங்கன்‌ பிறந்தபோது 
கைக்குழந்தையாக அவனை கொண்டுசென்று 
துவாரகையில்‌ அரசரிடம்‌ காட்டி வந்தேன்‌. அவருடைய 
அளிபெருகும்‌ அழகிய கைகள்‌ அவன்‌ தலையில்‌ 
பதிந்திருக்கின்றன. என்‌ மைந்தனை அவர்‌ இரு 
கைகளாலும்‌ வாங்கி நெஞ்சோடணைத்து 
மென்தலையில்‌ முத்தமிட்ட காட்சியை இப்போது 
நிகழ்ந்ததென காணமுடிகிறது. பிற மைந்தரை அவர்‌ 
பார்த்ததில்லை” என்றான்‌. “இளையவனுக்கு எத்தனை 
அகவை?” என்று நேமிதரன்‌ கேட்டான்‌. “இந்த சைத்ர 
பஞ்சமியில்‌ பன்னிரண்டு” என்றான்‌ சாத்யகி. 


நேமிதரனின்‌ விழிகள்‌ ஒருகணம்‌ அலைபாய்ந்தன. 
பின்னர்‌ “யாதவர்களில்‌ சற்று பிந்தியே குண்டலம்‌ 
அணிவிக்கும்‌ வழக்கம்‌ உள்ளது” என்றான்‌. 
பெருமிதத்துடன்‌ “பத்து பேருக்குமே படைக்கலம்‌ 
அளித்து குண்டலம்‌ அணிவித்தாகிவிட்டது” என்று 
சாத்யகி சொன்னான்‌. நேமிதரன்‌ “அது வழக்கமில்லை... 
ஆனால்‌ யாதவர்களில்‌ எல்லாவற்றுக்குமே ஏதேனும்‌ ஒரு 
மரபு இருக்கும்‌” என்றான்‌. சாத்யகி “இதற்கு மரபே 
இல்லை. தந்தை என்னை எதிர்த்தார்‌. ஆனால்‌ என்னிடம்‌ 
நேரடியாக பேச அவர்‌ துணியவில்லை. நான்‌ அவரை 
சொல்லெதிர்த்து நிற்பேன்‌ என அவருக்குத்‌ தெரியும்‌” 
என்றான்‌. “உண்மையில்‌ பன்னிரு நாட்களுக்கு 
முன்னர்தான்‌ இளையவன்‌ சினிக்கு குண்டலச்சடங்கு 
நடைபெற்றது.” 


சாத்யகி அருகிலிருந்த மரத்தாலான முக்காலியில்‌ 
அமர்ந்தான்‌. காவலன்‌ வந்து அவனது குறடுகளைக்‌ 
கழற்றி அப்பால்‌ வைத்தான்‌. இடையிலிருந்த பெரிய 
கச்சையைக்‌ கழற்றி அவனிடம்‌ அளித்துவிட்டு 
கூடத்திலேயே போடப்பட்டிருந்த தாழ்வான மஞ்சத்தில்‌ 
அமர்ந்து கால்களை நீட்டியபடி “இரவெல்லாம்‌ புரவியில்‌ 
வந்தேன்‌. இன்று பகல்‌ முழுக்க பல பணிகள்‌ உள்ளன. 
ஆனால்‌ மைந்தரை அரசரிடம்‌ காட்டி வாழ்த்துபெற்ற 


பின்னர்‌ அவற்றுக்குச்‌ செல்லலாம்‌ என்று 
எண்ணுகிறேன்‌” என்றான்‌. கைகளைத்‌ தூக்கி உடலை 
நீட்டி “இன்று மாலை அரசப்பேரவை கூடுகிறது. 
கருநிலவின்‌ கொற்றவைப்‌ பூசனைக்குப்‌ பின்‌ 
படைநகர்வு இருக்குமென்றார்கள்‌. இப்போது 
தவறவிட்டால்‌ மீண்டும்‌ அரசரை ஓய்வாக சந்திக்க 
வாய்ப்பில்லாமலே போய்விடும்‌” என்றான்‌. 


தயங்கிக்கொண்டிருந்த நேமிதரன்‌ உளம்கூட்டி அவன்‌ 
எண்ணியதை நேரடியாகவே கேட்டான்‌. “பதின்மரில்‌ 
எவரை உங்கள்‌ நாட்டுக்கு திருப்பி 
அனுப்பவிருக்கிறீர்கள்‌, மூத்தவரே?” சாத்யகி அவன்‌ 
விழிகளை நேர்நோக்கி “பதின்மரும்‌ போரில்‌ கலந்து 
கொள்ளட்டும்‌ என்று எண்ணினேன்‌. 
அதன்பொருட்டுதான்‌ அவர்களை அழைத்து வந்தேன்‌” 
என்றான்‌. பதறிநோக்கி விழிவிலக்கி “அனைவருமா?” 
என்று நேமிதரன்‌ கேட்டான்‌. “ஆம்‌, என்‌ இறுதித்‌ துளி 
குருதியும்‌ அரசருக்குரியது.” நேமிதரன்‌ “ஆனால்‌ உங்கள்‌ 
மண்ணுக்கும்‌ மூதாதையருக்கும்‌ கடன்பட்டிருக்கிறீர்கள்‌” 
என்றான்‌. “இல்லை, நான்‌ பிற எவருக்கும்‌ 
எவ்வகையிலும்‌ கடன்படவில்லை” என்று சாத்யகி 
சொன்னான்‌. தன்‌ மேலாடையை விலக்கி “நோக்குக, 
இவை தொழும்பர்‌ குறிகள்‌! தொழும்பருக்கு புவியில்‌ 
தங்கள்‌ தலைவனன்றி உறவென்றே எவருமில்லை” 
என்றான்‌. 


நேமிதரன்‌ தரையிலிருந்து விழியகற்றாமல்‌ அசையாது 
நின்றான்‌. சாத்யகி “நான்‌ தொழும்பன்‌ என்றால்‌ என்‌ 
மைந்தரும்‌ அவ்வாறே. அவர்களுக்கும்‌ நானோ என்‌ 
தலைவனோ அளிக்காமல்‌ தனிவாழ்வென ஏதுமில்லை. 
என்‌ மைந்தர்‌ முறைப்படி படைக்கலம்‌ பயின்றவர்கள்‌, 
போர்நெறிகள்‌ அறிந்தவர்கள்‌. என்‌ அரசரின்பொருட்டு 
களம்‌ நின்று பொருதுவதே தங்கள்‌ பிறப்பின்‌ நோக்கம்‌ 
என்று அறிந்தவர்கள்‌” என்றான்‌. நேமிதரன்‌ “நன்று 
சூழ்க!” என்று சொல்லி தலைவணங்கி “நான்‌ தேர்களை 
அனுப்பிவிட்டு வருகிறேன்‌” என்று வெளியே சென்றான்‌. 
சாத்யகி தான்‌ சொன்ன அச்சொற்களை மீண்டும்‌ தனக்கே 
சொல்லிக்கொண்டவனாக கைகளை கட்டிக்கொண்டு 
கண்களைமூடி அமர்ந்தான்‌. 


மறுபக்கம்‌ மரப்படியில்‌ குறடுகள்‌ இறங்கி வரும்‌ ஓசை 
கேட்டது. சாத்யகி திரும்பிப்பார்த்து இளைய யாதவரைக்‌ 
கண்டு பதறி எழுந்து தலைவணங்கி “அரசரை 
வணங்குகிறேன்‌” என்றான்‌. இளைய யாதவர்‌ “நீர்‌ 
எப்போது வந்தீர்‌?” என்றார்‌. “சற்றுமுன்னர்‌” என்றான்‌ 


சாத்யகி. “நேமிதரன்‌ எங்கே?” என்றார்‌ இளைய யாதவர்‌. 
“சற்றுமுன்‌ வெளியே சென்றார்‌. நான்‌ 
அழைத்துவருகிறேன்‌” என்று சாத்யகி திரும்பினான்‌. 
“பொறும்‌, அவன்‌ வரட்டும்‌” என்றபடி இளைய யாதவர்‌ 
இறங்கி வந்தார்‌. “சத்யகர்‌ எப்படி இருக்கிறார்‌? நலமாக 
இருக்கிறாரா?” என்றார்‌. 


“நலமாக இருக்கிறார்‌, முதுமைக்குரிய முறையில்‌” என்று 
சாத்யகி சொன்னான்‌. இளைய யாதவர்‌ “இன்றுதான்‌ 
நைமிஷாரண்யத்திலிருந்து திரும்பிவந்தேன்‌. இன்று 
மாலை அனைத்தரசர்களின்‌ பேரவையை 
இந்திரப்பிரஸ்தத்தின்‌ அரசர்‌ கூட்டியிருக்கிறார்‌. 
படைநகர்வுக்கான நாள்‌ இன்று அறிவிக்கப்படும்‌. 
படைத்தலைவர்களுக்கும்‌ ஓலை அளிக்கப்படும்‌ என்று 
எண்ணுகிறேன்‌” என்றார்‌. சாத்யகி மெல்லிய 
உளக்கிளர்ச்சியுடன்‌ “ஆம்‌, ஒவ்வொரு கணமாக 
இத்தருணத்தை நோக்கி வந்துகொண்டிருக்கிறோம்‌. 
உள்ளத்தில்‌ போர்‌ தொடங்கி நெடுநாட்களாகின்றன 
என்றாலும்‌ தொடங்கிவிட்டது என்ற சொல்‌ நாம்‌ 
தெய்வங்களுக்கு உரைப்பது” என்றான்‌. 


இளைய யாதவர்‌ “அவர்களும்‌ இன்று மாலை பேரவை 
கூட்டுகிறார்கள்‌ என்று செய்தி வந்தது” என்றார்‌. சாத்யகி 
“அரசே, நான்‌ என்‌ மைந்தர்களை உபப்பிலாவ்யத்திற்கு 
அழைத்து வந்துள்ளேன்‌” என்றான்‌. இளைய யாதவர்‌ 
முகத்தில்‌ எந்த மாறுதலுமில்லாமல்‌ “அனைவரையுமா?” 
என்றார்‌. சாத்யகி “ஆம்‌, அனைவரையும்‌. பதின்மரும்‌ 
தங்கள்‌ படைப்ப க்காக வந்துள்ளனர்‌. மூத்தவனை 
மட்டுமே தாங்கள்‌ சிறு குழந்தையாக பார்த்திருக்கிறீர்கள்‌. 
அனைவரும்‌ தங்கள்‌ தாள்பணிந்து வாழ்த்துபெறும்‌ 
தருணத்திற்காக முற்பிறப்பில்‌ தவம்‌ செய்திருக்கிறார்கள்‌” 
என்றான்‌. 


“மூத்தவன்‌ பெயர்‌ அசங்கன்‌ அல்லவா? 
உம்மைப்போன்றே நெடிய உருவத்துடன்‌ வளர்வான்‌ 
என்று அன்று எண்ணியதை நினைவுகூர்கிறேன்‌” என்று 
இளைய யாதவர்‌ சொன்னார்‌. சாத்யகி முகம்‌ மலர்ந்து 
“ஆம்‌, என்‌ அளவே உயரமிருக்கிறான்‌. பதினாறு 
அகவைதான்‌ ஆகிறது. ஆனால்‌ குறுவாள்போல 
மீசையை ர ைபியுககிவிட்ப உக்கிறால்‌ என்றான்‌. 
இளைய யாதவர்‌ சிரித்து “நன்று, மீசையை நீவி 
நீவித்தான்‌ அவர்கள்‌ தங்களை ஆணென 
உணர்கிறார்கள்‌” என்றார்‌. “தாங்கள்‌ ஓய்வெடுப்பதாக 
நேமிதரன்‌ சொன்னார்‌. பொழுது இருக்குமாயின்‌ என்‌ 
மைந்தரை வரச்சொல்வேன்‌” என்று சாத்யகி சொன்னான்‌. 


“தேரில்‌ ஓய்வெடுத்தபடிதான்‌ வந்தேன்‌. ஒற்றர்கள்‌ 
அனைவரையும்‌ சந்திக்க வேண்டியுள்ளது. மறுபடியும்‌ 
ஓய்வெடுக்கும்‌ எண்ணமில்லை. அவர்களை 
வரச்சொல்க!” என்றபின்‌ இளைய யாதவர்‌ “நான்‌ 
மாடத்தில்‌ இருக்கிறேன்‌. நேமிதரனை என்னை வந்து 
பார்க்கச்சொல்லும்‌” என்று சொன்னபின்‌ படியேறி மேலே 
சென்றார்‌. சாத்யகி உடலில்‌ குடியேறிய துள்ளலுடன்‌ 
முற்றத்தில்‌ இறங்கி ஏவலனை நோக்கி “யாரங்கே? 

ரைந்து செல்லும்‌ புரவியுடன்‌ உடனே வருக!” என்றான்‌. 
சூதன்‌ ஒருவன்‌ ஓடிவந்து நிற்க “எனது அரண்மனைக்கு 
செல்‌. அரசரை சந்திக்கும்பொருட்டு மைந்தர்கள்‌ கிளம்பி 
வரும்படி நான்‌ ஆணையிட்டேன்‌ என்று சொல்‌” 
என்றான்‌. 


மாளிகைக்குப்‌ பின்புறமிருந்து விரைந்து வந்த நேமிதரன்‌ 
“கிளம்புகிறீர்களா, மூத்தவரே?” என்றான்‌. “அரசர்‌ 
ஓய்வெடுக்கவில்லை. மாடத்து அறையில்‌ இருக்கிறார்‌. 
உம்மை சென்று சந்திக்கச்‌ சொன்னார்‌” என்றான்‌ சாத்யகி. 
நேமிதரன்‌ வியப்புடன்‌ தலையசைத்துவிட்டு விரைந்து 
மாளிகைக்குள்‌ நுழைந்து மரப்படிகளில்‌ ஓசையெழ ஏறி 
மேலே சென்றான்‌. சாத்யகி மீண்டும்‌ பெருங்கூடத்துக்குள்‌ 
சென்று பீடத்தில்‌ அமர்ந்தான்‌. சிலகணங்களில்‌ நேமிதரன்‌ 
கீழே இறங்கிவந்து சாத்யகியை நோக்கி 
தலைவணங்கியபடியே கூடத்தைக்‌ கடந்து வெளியே 
சென்றான்‌. ஏழு ஒற்றர்களுடன்‌ மீண்டும்‌ படியேறி மேலே 
சென்றான்‌. 


சாத்யகி பொறுமையிழந்து முற்றத்தை 
நோக்கிக்கொண்டிருந்தான்‌. சற்று நேரத்தில்‌ தேர்‌ வரும்‌ 
ஓசை கேட்டது பொறுமையின்மையுடன்‌ எழுந்து சென்று 
வாசலில்‌ நின்று சாலையை பார்த்தான்‌. தொலைவிலேயே 
அது அவன்‌ மைந்தர்கள்‌ வரும்‌ தேர்‌ என்று தெரிந்தது. 
அவனுடைய குடியின்‌ மூன்றிலை கொடி அதில்‌ பறந்தது. 
முதல்‌ தேர்‌ வந்து முற்றத்தில்‌ வளைந்து நிற்க ஏவலன்‌ 
கதவைத்‌ திறந்து மரப்படிகளை வைப்பதற்குள்‌ 
இளையவனாகிய சினி பாய்ந்து வெளியே இறங்கினான்‌. 
சாத்யகியை பார்த்தபின்‌ உள்ளே நோக்கி “மூத்தவரே, 
தந்தை நமக்காக காத்திருக்கிறார்‌” என்று கூவினான்‌. 
அசங்கன்‌ இறங்கியதும்‌ பிறரும்‌ இறங்கினர்‌. சினி “இது 
இளைய யாதவரின்‌ மாளிகையா? சிறிதாக உள்ளதே?” 
என்றான்‌. அசங்கன்‌ “வாயை மூடு” என மெல்லிய குரலில்‌ 
சொல்லிவிட்டு இளையோரிடம்‌ தனக்குப்‌ பின்னால்‌ 
வரும்படி கைகாட்டினான்‌. 


அவர்கள்‌ சாத்யகியை அணுகி தலைவணங்கினார்கள்‌. 


சாத்யகி “அரசர்‌ நம்மை சந்திக்க ஒப்புக்கொண்டுவிட்டார்‌. 
அனைவரிடமும்‌ அவர்‌ முன்‌ எப்பட நடந்துகொள்ள 
வேண்டுமென்று பிறிதொருமுறை சொல்லியிருப்பாய்‌ 
என்று எண்ணுகிறேன்‌” என்றான்‌. “ஆம்‌” என்று அசங்கன்‌ 
சொன்னான்‌. இரண்டாவது தேர்‌ வந்து முதல்‌ தேருக்குப்‌ 
பின்னால்‌ நின்றது. அதிலிருந்து உத்‌ஃபுதனும்‌ 
சந்திரபானுவும்‌ சபரனும்‌ சாந்தனும்‌ முக்தனும்‌ இறங்கி 
வந்தார்கள்‌. அசங்கனுக்குப்‌ பின்னால்‌ இளையோர்‌ 
நிற்பதைக்‌ கண்டு தாங்களும்‌ வந்து நிரை வகுத்தனர்‌. 


ஒருகணத்தில்‌ வெவ்வேறு அகவைகளில்‌ தானே அங்கு 
முகம்‌ கொண்டு நிற்பதாக சாத்யகிக்கு தோன்றியது. 
மறுகணமே தானும்‌ அவர்களுடன்‌ நின்றால்‌ தன்‌ 
தந்தையின்‌ பதினொரு தோற்றங்கள்‌ என்று 
எண்ணமெழுந்தது. அவ்வெண்ணத்தை அகற்றி 
கடுமையான முகத்துடன்‌ “மூத்தவன்‌ உங்களிடம்‌ 
சொல்லியிருப்பான்‌” என்று அவர்களிடம்‌ சொன்னான்‌. 
“இதுவரை நீங்கள்‌ உங்கள்‌ ரிஷபவனத்திற்கு வெளியே 
சென்றதில்லை. முதுதந்தையையும்‌ மூத்தோரையும்‌ 

சிரியர்களையும்‌ அன்றி பெரியவர்களை 
சந்தித்ததில்லை. ஆகவே முறைமைகளை கல்வியாகவே 
அறிந்திருக்கிறீர்கள்‌. அவை உடற்பழக்கமாக 
ஆகும்போதே நம்மில்‌ எப்போதும்‌ வெளிப்படுகின்றன” 
என்றான்‌. 


அவர்கள்‌ தலையசைத்தனர்‌. சாத்யகி அவர்களை மாறி 
மாறி கூர்ந்து நோக்கியபடி “மீண்டும்‌ சொல்கிறேன்‌, 
துவாரகையின்‌ அரசர்‌ யாதவ குலங்கள்‌ அனைத்திற்கும்‌ 
முதன்மைப்‌ பெருந்தலைவர்‌. அத்துடன்‌ 
பாரதவர்ஷத்தின்‌ பேரரசர்களில்‌ ஒருவர்‌. 
பாரதவர்ஷமெங்கும்‌ முடிசூடி நாடாளும்‌ அரசர்கள்‌ 
ஏவலருக்கு நிகராக பணிந்து நிற்கும்‌ பேரவை 
கொண்டவர்‌. அவர்‌ துவாரகையின்‌ 
அரண்மனையிலிருந்தாலும்‌ காட்டுக்‌ குடிலிலிருந்தாலும்‌ 
பேரரசர்தான்‌. அவர்‌ முன்‌ அவரது குடிகள்‌, அவருக்கு 
ஏவல்‌ செய்யும்‌ நம்மைப்போன்ற அடியார்‌ நடந்து 
கொள்ளும்‌ முறை ஒன்று உண்டு” என்றான்‌. 


அவர்கள்‌ விழிகள்‌ மாறுபட தலையசைத்தனர்‌. சாலன்‌ 
விழிகளில்‌ மட்டும்‌ சிறு புன்னகை எஞ்சியுள்ளதா என்று 
சாத்யகிக்கு தோன்றியது. அது அவனை சீண்டியது. 
“நீங்கள்‌ இளையோர்‌. அனைத்து மரபுகளும்‌ பொருளற்ற 
வேடிக்கைகளே என்று தோன்றும்‌ அகவை கொண்டவர்‌. 
அறிக! நாம்‌ வாழும்‌ இந்த உலகமே பலவகையான 
நெறிகளாலும்‌ மரபுகளாலும்‌ சடங்குகளாலும்‌ 


பழக்கங்களாலும்‌ ஆனது. நம்மைச்‌ சூழ்ந்திருக்கும்‌ 
விலங்குகளுக்கும்‌ நமக்குமான வேறுபாடு இதுவே. 
தந்தையென்றும்‌ தனயரென்றும்‌ அரசரென்றும்‌ குடிகள்‌ 
என்றும்‌ வீரரென்றும்‌ மக்களென்றும்‌ மானுடரைப்‌ 
பிரிப்பது மரபே” என்றான்‌. 


“எந்த மரபும்‌ எளிதாக உருவாகி வருவதல்ல. ஒவ்வொரு 
மரபுக்காகவும்‌ மானுட குலம்‌ குருதி சிந்தியிருக்கும்‌. 
ஆகவே மரபுகளுக்கு முழுமையாக உளம்‌ அளியுங்கள்‌. 
மரபுகளால்தான்‌ நீங்கள்‌ அரசகுடியினர்‌. உங்களுக்கு 
பெயரென்றும்‌ ஊரென்றும்‌ அமைவது மரபே. மறுசொல்‌ 
இலாது உளமளித்தால்‌ மட்டுமே மரபுகள்‌ மெய்யாகவே 
கடைபிடுக்கப்படுகின்றன என்று உணருங்கள்‌. 
மெய்யாகவே கடைபிபுக்கப்படும்‌ மரபுகளே மானுடரை 
வகுத்தும்‌ தொகுத்தும்‌ ஒற்றைப்பெருக்கென 
ஆக்குகின்றன. ஒற்றை விசையென ஆன குடிகளும்‌ 
படைகளுமே வெல்கின்றன” என அவன்‌ தொடர்ந்தான்‌. 


“மூத்தவன்‌ சொல்லியிருப்பான்‌. எனினும்‌ 
மீண்டுமொருமுறை நினைவூட்டுகிறேன்‌. எந்நிலையிலும்‌ 
அரசரின்‌ விழிகளை நோக்கி பேசலாகாது. எப்போதும்‌ 
அவர்‌ முன்‌ நம்‌ தலை படிந்திருக்கவேண்டும்‌. அவர்‌ 
கால்தொட்டு சென்னி சூடுகையிலும்‌ அவரிடமிருந்து 
இரண்டு அடி தள்ளியே நின்றிருக்க வேண்டும்‌. அவர்‌ 
நம்மை தொடலாம்‌, நாம்‌ அவரை தொட உரிமையில்லை. 
அவருக்கு நம்‌ பின்புறம்‌ தெரியலாகாது. பணிவுக்குரிய 
சொற்களை இணைக்காமல்‌ எந்த மறுமொழியும்‌ 
சொல்லலாகாது. நாமே அவரிடம்‌ எந்த வினாவும்‌ 
எழுப்பக்கூடாது. 2” எதற்கும்‌ தலைவணங்கி 
ஏற்புச்‌ சொல்‌ மட்டுமே உரைக்கப்படவேண்டும்‌. அவர்‌ 
சொற்களில்‌ ஐயம்‌ இருந்தால்‌ அவர்‌ முன்னிருந்து விலகிய 
பின்னர்‌ பிறரிடமே அதை உசாவ வேண்டும்‌.” 


“அவர்‌ நம்‌ குடிக்கு மூத்தவர்‌. ஆனால்‌ மூத்தவருக்குரிய 
குருதிநெறிகள்‌ எதுவும்‌ அவரிடம்‌ நாம்‌ 
கொள்ளவேண்டியதில்லை. ஏனெனில்‌ அவர்‌ நம்‌ 
பேரரசர்‌” என்றான்‌ சாத்யகி. அசங்கன்‌ “தேரிலேறுவதற்கு 
முன்னரே நான்‌ இவற்றை இவர்களிடம்‌ உரைத்தேன்‌, 
தந்தையே” என்றான்‌. சாத்யகி “மிகுதியாக 
உரைக்கப்படுகையில்‌ இதை சற்றேனும்‌ மீறிப்பார்த்தால்‌ 
என்ன என்று தோன்றுவது இளையவர்கள்‌ கொள்ளும்‌ 
தொல்வழக்கம்‌. உன்‌ இளையவர்கள்‌ மீது உன்‌ சொல்‌ 
எவ்வாறு நின்றிருக்கிறதென்று பார்க்கிறேன்‌” என்றான்‌. 
“எண்ணிக்கொள்க, நான்‌ பிழைபொறுப்பவன்‌! ஆனால்‌ 
என்‌ தலைவரிடம்‌ பிழை இயற்றுபவர்‌ எவரும்‌ எனக்கு 


“அதோ! அதோ!” என்றாள்‌. 


குந்தியும்‌ வியப்பொலி எழுப்பியபோதுதான்‌ அவன்‌ 
வானைநோக்கினான்‌. வடக்கையும்‌ தெற்கையும்‌ 
இணைத்தபடி மிகப்பிரம்மாண்டமான வானவில்‌ ஒன்று 
எழுந்திருந்தது. அவன்‌ அது கனவா என்றே ஜயுற்றான்‌. 
அத்தனை துல்லியமான பேருருவ வானவில்லை அவன்‌ 
கற்பனையிலும்‌ கண்டதில்லை. அனகை “பர்ஜன்யபதம்‌ 
வானவில்லுக்குப்‌ புகழ்பெற்றது என்றார்கள்‌... இங்கே 
உள்ள தெளிவான வானம்‌ எங்குமில்லை” என்றாள்‌. 
தருமனைத்‌ தூக்கி “இந்திரதனுஸ்‌...” என்று பாண்டு 
சுட்டிக்காட்டினான்‌. பீமன்‌ அதை வளைக்க 
முயல்வதுபோல தன்‌ இரு கைகளையும்‌ விரித்துக்‌ 
காட்டினான்‌. 


ல என்று மாத்ரி கூவினாள்‌. “இங்கே இன்னொன்று... 
இதோ!” மறுபக்கம்‌ பனிமலைகளுக்குமேல்‌ இன்னொரு 
சிறிய வானவில்‌ எழுந்திருந்தது. “அதோ... அங்கே 
ஒன்று!” என்று அவள்‌ கைகளைக்‌ கொட்டியபடி கூவி 
துள்ளிக்குதித்தாள்‌. “அக்கா... நிறைய வானவிற்கள்‌... 
இதோ?” குந்தி புன்னகையுடன்‌ கண்களின்‌ ஓரத்தில்‌ 
கண்ணீர்‌ துளிர்த்திருக்க வானை நோக்கிக்கொண்டு 
நின்றாள்‌. மேலும்‌ மேலும்‌ வானவிற்கள்‌ எழுந்தன. எல்லா 
மலையுச்சிகளுக்குமேலும்‌ வானவிற்கள்‌ நின்றன. 
அனைத்து மலையருவிகளும்‌ வானவில்‌ ஒன்றை 
சூடியிருந்தன. 


சற்று நேரத்தில்‌ எங்கும்‌ வானவிற்களை மட்டுமே பாண்டு 
பார்த்தான்‌. புஷ்பவதியின்‌ ஓடைகளிலெல்லாம்‌ 
வானவிற்கள்‌ நின்றன. ஒவ்வொரு நீர்ச்சரிவிலும்‌ 
வானவிற்கள்‌ முளைத்தன. பாண்டு “இதோ... 
இதைப்பார்‌!” என்றான்‌. அவனருகே நின்றிருந்த 
செடியின்‌ இலைநுனியில்‌ சொட்டிய துளி வானவில்லை 
கருக்கொண்டிருந்தது. குகைவிளிம்புகளில்‌ எல்லாம்‌ 
வானவிற்களை சுமந்த நீர்த்துளிகள்‌ ஊறி ஆடி 
உதிர்ந்தன. பாண்டு குந்தியின்‌ தலைமுடியில்‌ நின்ற 
சின்னஞ்சிறுநீர்த்துளிகளில்‌ அணுவடிவ 
வானவிற்களைப்‌ பார்த்தான்‌. 


மலைச்சரிவேறிய வேட்டுவர்கள்‌ அப்போது மிக 
உயரத்திற்குச்‌ சென்றிருந்தனர்‌. ஈரம்‌ வழிந்த 
வெண்பாறைகளின்‌ வெடிப்புகளில்‌ அவர்கள்‌ தங்கள்‌ 
வலுவான விரல்களைச்‌ செலுத்தி தொற்றி மேலேறினர்‌. 
உச்சிப்பாறைமேல்‌ எழுந்து நின்ற 
வேட்டுவர்தலைவனாகிய தீர்க்கன்‌ வானவில்லை 


எதிரியே.” 


மேலிருந்து நேமிதரன்‌ படிகளில்‌ இறங்கிவந்து “தங்களை 
அரசர்‌ அழைக்கிறார்‌, மூத்தவரே” என்றான்‌. சாத்யகி 
“மைந்தரை நான்‌ அழைத்துவரலாமா?” என்றான்‌. “தேர்‌ 
வந்த ஒலியை கேட்டுத்தான்‌ தங்களை மேலே 
வரச்சொன்னார்‌” என்று நேமிதரன்‌ சொன்னான்‌. சாத்யகி 
“வருக!” என்றபடி படிகளில்‌ ஏறி அவனைத்‌ தொடர்ந்து 
சென்றான்‌. அவன்‌ மைந்தர்‌ ஓசையற்ற காலடிகளுடன்‌ 
அவனுக்குப்‌ பின்னால்‌ சென்றனர்‌. சித்ரனும்‌ 
சித்ராங்கதனும்‌ ஏதோ பேசிக்கொள்வதாகத்‌ தோன்ற 
சாத்யகி சினத்துடன்‌ திரும்பிப்பார்த்தான்‌. அவர்கள்‌ 
முகங்களில்‌ சொல்லின்‌ ஒளி இருந்தது. ஆனால்‌ உதடுகள்‌ 
அசைவற்றிருந்தன. அவன்‌ கூர்ந்து நோக்கிவிட்டு 
திரும்பிக்கொண்டான்‌. 


சாத்யகி மைந்தர்களுடன்‌ இளைய யாதவரின்‌ அறை 
வாயிலில்‌ நின்றான்‌. நேமிதரன்‌ “நான்‌ அறிவித்து 
வருகிறேன்‌, மூத்தவரே” என்றபின்‌ கதவைத்‌ திறந்து 
உள்ளே சென்றான்‌. சாத்யகி தன்‌ மைந்தர்களிடம்‌ 
“நிரைவகுத்து நில்லுங்கள்‌. மூத்தவர்‌ முதலில்‌. 
இளையோர்‌ பின்னர்‌. ஆடைகள்‌ நெகிழ்ந்திருக்கலாகாது. 
குழல்‌ கற்றைகள்‌ முகத்திலோ தோளிலோ 
சரிந்திருக்கலாகாது. தலைவணங்குகையில்‌ ஆடையும்‌ 
குழலும்‌ கலையக்கூடாது” என்றான்‌. அவர்கள்‌ ஒருவர்‌ 
பின்‌ ஒருவராக உடலை இறுக்கி நின்று கைகளை 
கூப்பிக்கொண்டனர்‌. சாத்யகி தன்‌ ஆடையை சீர்படுத்தி 
பிசிறிய குழலை கொண்டைக்குள்‌ செருகிக்கொண்டான்‌. 


கதவு ஓசையுடன்‌ திறந்து இளைய யாதவர்‌ வெளியே 
வந்தார்‌. அதை எதிர்பாராத சாத்யகி திகைத்து 
ஓசையின்றி வாயை அசைத்தான்‌. இளைய யாதவர்‌ 
அவனை நோக்காமல்‌ முன்னால்‌ சென்று பதின்மரில்‌ 
இளையவனாகிய சினியை அணுகி அவன்‌ தோளில்‌ 
கைவைத்து தன்‌ உடல்‌ நோக்கி இழுத்து 
அணைத்துக்கொண்டார்‌. “இவன்தான்‌ இளையவன்‌ 
இல்லையா? இவன்‌ பெயரென்ன? சினிதானே? உமது 
மூதாதையின்‌ பெயர்‌ அல்லவா?” என்றபின்‌ அசங்கனிடம்‌ 
“உன்னை இளமைந்தனாக பார்த்திருக்கிறேன்‌” என்றார்‌. 
சாத்யகி “உங்கள்‌ கைபடும்‌ பேறு இவர்களுக்கு உள்ளது” 
என்றான்‌. 

இளைய யாதவர்‌ சாத்யகியிடம்‌ “அனைவரும்‌ ஒரே முகம்‌ 
கொண்டிருக்கிறார்கள்‌. மீண்டும்‌ மீண்டும்‌ மண்‌ நிகழ 
உமக்கு வாய்ப்பு அமைந்திருக்கிறது, யாதவரே” என்றார்‌. 


சாத்யகி தலைவணங்கி “எல்லாம்‌ தங்கள்‌ அருள்‌” 
என்றான்‌. ஆனால்‌ அவன்‌ குரல்‌ மேலெழவில்லை. 
அவனுடைய இடது கால்‌ துடித்துக்கொண்டிருந்தது. பிற 
மைந்தர்கள்‌ அந்த எதிர்பாரா நிகழ்வால்‌ குழம்பி 
ஒருவரை ஒருவர்‌ பார்த்துக்கொண்டனர்‌. இளைய 
யாதவர்‌ சந்திரபானுவின்‌ குடுமியைப்பற்றி இழுத்து 
ஆட்டுக்கல்‌ குழவிபோல அவன்‌ தலையை சுழற்றி “இவன்‌ 
என்ன வில்பயில்கிறானா?” என்றார்‌. அசங்கன்‌ 
“அனைவரும்‌ வில்லவர்கள்தான்‌, அரசே” என்றான்‌. 


இளைய யாதவர்‌ “நாளை காலை பயிற்சிக்களத்திற்கு 
வருக! அங்கு மெய்யாகவே உங்களுக்கு எவ்வளவு 
பயிற்சியிருக்கிறதென்று பார்க்கிறேன்‌” என்றார்‌. சாத்யகி 
“எங்கள்‌ நகரில்‌ பெரிய ஆசிரியர்கள்‌ எவரும்‌ இல்லை. 
ஷத்ரியர்கள்‌ ரிஷபவனத்தில்‌ வந்து தங்கி 
பயிற்றுவிப்பதில்லை. யாதவர்கள்‌ தங்களுக்குத்‌ 
தெரிந்தவரை கற்றுக்கொடுத்துதான்‌ அங்கு வில்லவர்கள்‌ 
உருவாகிறார்கள்‌. தாங்கள்‌ அறியாதது அல்ல” என்றான்‌. 
இளைய யாதவர்‌ நகைத்து “ஆம்‌, வளைதடிகள்போல 
யாதவர்கள்‌ அம்பு விடுகிறார்கள்‌, சென்ற அம்பு திரும்பி 
அவர்களிடமே வந்துவிடுகிறது என்றொரு சூதன்‌ 
பாடக்கேட்டேன்‌” என்றபின்‌ “உள்ளே வருக!” என்று 
மைந்தர்களிடம்‌ சொல்லி கதவைத்திறந்து உள்ளே 
சென்றார்‌. 


நேமிதரன்‌ தலைவணங்கி வெளியே செல்ல இளைய 
யாதவர்‌ இரு மைந்தர்களின்‌ தோளில்‌ கைவைத்து 
தள்ளியபடி நடந்துசென்று மஞ்சத்தில்‌ அமர்ந்தார்‌. 
சந்திரபானுவை கைபற்றி இழுத்து தன்னருகே 
அமரவைத்தார்‌. சினியை தன்‌ மடியில்‌ அமர்த்தி அவன்‌ 
தோள்களை வருடியபடி “இவன்‌ தோள்கள்‌ இன்னும்‌ 
திரளவில்லை. பயிற்சி குறைவென்று எண்ணுகிறேன்‌” 
என்றார்‌. “ஆம்‌, மூவருக்கு வில்லைவிட நூல்‌ 
பயில்வதில்தான்‌ ஆர்வமிகுதி. அன்றாடப்‌ 
பயிற்சிகளுக்குப்‌ பின்னர்‌ நூல்‌ பயில ஓடிவிடுகிறார்கள்‌” 
என்று சாத்யகி சொன்னான்‌. “அதுவும்‌ நன்று. ஓரிருவர்‌ 
நூல்களைக்‌ கற்பது யாதவர்களுக்கு பொதுவாக நன்மை 
பயக்கும்‌” என்று இளைய யாதவர்‌ உரக்க நகைத்து 
“செய்வனவற்றின்மேல்‌ ஐயம்கொள்ள கல்வி மிக 
இன்றியமையாதது” என்றார்‌. சாத்யகி மெலிதாக 
புன்னகைத்தான்‌. 

இளைய யாதவர்‌ அமர்க என்று பீடங்களைக்‌ காட்ட 
அசங்கன்‌ தந்தையை பார்த்தான்‌. “நீங்கள்‌ என்‌ 
சிறுமைந்தர்‌. இது அரசவை அல்ல, உங்கள்‌ மூதாதையின்‌ 


மடி. விரும்பியவண்ணம்‌ அமரவும்‌ விளையாடவும்‌ 
உங்களுக்கு உரிமையுள்ள இடம்‌” என்று இளைய யாதவர்‌ 
சொன்னார்‌. சபரன்‌ அமர்ந்துகொண்டு “அன்னை 
அப்படித்தான்‌ சொன்னார்‌” என்றான்‌. இளைய யாதவர்‌ 
“தந்தை வேறுவகையில்‌ சொல்லியிருப்பார்‌ இல்லையா?” 
என்றார்‌. அசங்கன்‌ புன்னகைத்தான்‌. சாந்தன்‌ “அன்னை 
சொன்னார்கள்‌ நாங்கள்‌ உங்களை எங்கள்‌ 
களித்தோழராகக்‌ கருதலாம்‌ என்று” என்றான்‌. முக்தன்‌ 
“ஆனால்‌ பெண்களிடம்‌ ஆடுவதில்‌ உங்களை 
முன்னேற்பாகக்‌ கொள்ளவேண்டாம்‌ என்று முதுசேடி 
சொன்னாள்‌” என்றான்‌. 


இளைய யாதவர்‌ சிரிக்க சாத்யகி தவிப்புடன்‌ 
மைந்தர்களை மாறி மாறி நோக்கினான்‌. அவர்கள்‌ 
அவனை முழுமையாக மறந்துவிட்டவர்கள்‌ 
போலிருந்தனர்‌. “நீர்‌ துவாரகைக்கு வந்தபிறகு 
அவ்வப்போதுதான்‌ ஊர்‌ திரும்பியிருக்கிறீர்‌. நான்கு 
துணைவியரில்‌ பத்து மைந்தர்‌ என்பது 
வியப்பளிக்கிறது” என்றார்‌ இளைய யாதவர்‌. 
மைந்தர்கள்‌ உரக்க சிரித்தனர்‌. சாத்யகி சிரிப்பதுபோல்‌ 
உதட்டை வளைத்தபின்‌ அசங்கனை கடிந்து 
நோக்கினான்‌. ஆனால்‌ அவன்‌ சாத்யகியின்‌ விழிகளை 
சந்திக்கவில்லை. 


“சத்யகர்‌ என்ன சொல்கிறார்‌? யாதவப்படைக்கூட்டில்‌ 
இணைய உளம்கொண்டிருக்கிறாரா?” என்று 
சாத்யகியிடம்‌ இளைய யாதவர்‌ கேட்டார்‌. சாத்யகி 
“தாங்கள்‌ அறிவீர்கள்‌ அரசே, அவர்‌ வழக்கமான யாதவ 
மூத்தவர்‌ மட்டுமே” என்றான்‌. “ஆகவே ரிஷபவனத்தின்‌ 
விருஷ்ணிகுலத்தவர்‌ கெளரவர்களுடன்‌ சேர்ந்துள்ளனர்‌ 
அல்லவா?” என்றார்‌ இளைய யாதவர்‌. “ஆம்‌, ஆகவேதான்‌ 
என்‌ மைந்தரை நான்‌ இங்கே அழைத்துவந்தேன்‌. என்‌ 
சொல்‌ முழுதாளும்‌ படை இன்று இப்பதின்மரே” என்றான்‌ 
சாத்யகி. 


இளைய யாதவர்‌ “நீங்கள்‌ என்ன எண்ணுகிறீர்கள்‌?” என 
மைந்தரிடம்‌ கேட்டார்‌. அசங்கன்‌ “முதுதந்தை என்னிடம்‌ 
சொன்னார்‌ யாதவர்‌ என்பதே நமது அடையாளம்‌, 
யாதவர்கள்‌ கெளரவர்களிடமிருந்தால்‌ நாமும்‌ 
அங்குதான்‌ செல்ல வேண்டும்‌ என்று. நான்‌ அவரிடம்‌ 
யாதவர்‌ என்பது என்‌ அடையாளம்‌ அல்ல, யுயுதானரின்‌ 
மைந்தர்‌ என்பது மட்டுமே என்‌ அடையாளம்‌. பிற 
எல்லாம்‌ அவர்‌ அளிப்பதே என்றேன்‌” என்றான்‌. 


“உமது அன்னை என்ன சொன்னார்கள்‌?” என்று இளைய 


யாதவர்‌ சாத்யகியிடம்‌ கேட்டார்‌. “காசிநாட்டு அரசி 
சுதமதியை நான்‌ மிக இளமையில்‌ சந்தித்திருக்கிறேன்‌.” 
சாத்யகி “அன்னை நான்‌ எண்ணுவதை சொல்லாமலே 
புரிந்துகொள்பவர்‌. நான்‌ நம்புவதை முற்றும்‌ ஏற்பவர்‌” 
என்றான்‌. அசங்கன்‌ “யாதவர்‌ என எவருமில்லை. 
ஆண்களென்றும்‌ இப்புவியில்‌ எவருமில்லை. ஒருவரின்‌ 
ஆடிநிழல்களே அனைவரும்‌ என்று மூதன்னை 
சொன்னார்‌” என்று சொன்னான்‌. சந்திரபானு “அப்போது 
அன்னையரும்‌ சேடியரும்‌ உடனிருந்தனர்‌. அவர்களும்‌ 
சிரித்துக்கொண்டே ஆம்‌ ஆம்‌ என்று கூச்சலிட்டனர்‌” 
என்றான்‌. அவர்கள்‌ அனைவரும்‌ ஒரேகுரலில்‌ 
பேசத்தொடங்க சாத்யகி “அமைதி!” என கடிந்தான்‌. 
அவர்கள்‌ ஒன்றாக அமைதியாயினர்‌. 


இளைய யாதவர்‌ அசங்கனிடம்‌ “இந்தப்‌ போர்‌ 
எதன்பொருட்டென்று உங்களுக்கு தெரியுமா?” என்று 
கேட்டார்‌. அசங்கன்‌ “இது குடிப்போர்‌. 

முறைப்படி இந்திரப்பிரஸ்தத்திற்கும்‌ அஸ்தினபுரிக்கும்‌ 
உரியவர்‌ யுதிஷ்டிரர்‌. அவ்வுரிமை மறுக்கப்படுவதனால்‌ 
படைகொண்டெழுகிறார்‌. அவருக்கு உறுதுணையாக 
தாங்கள்‌ எருக்க தங்கள்‌ ஏவலரென நாங்கள்‌ 
வந்திருக்கிறோம்‌” என்றான்‌. இளைய யாதவர்‌ “அல்ல, 
இப்போர்‌ அனைத்தையும்‌ ஒருங்கிணைக்கும்‌ 
தத்துவத்திற்கும்‌ ஒவ்வொன்றையும்‌ பிரித்து நிறுத்தும்‌ 
சடங்குகளுக்குமான முரண்‌. இதில்‌ ஒருங்கிணைக்கும்‌ 
தத்துவம்‌ நின்றாகவேண்டும்‌. ஒருங்கிணைவினூடாகவே 
இனி பாரதவர்ஷம்‌ முன்னகர முடியும்‌” என்றார்‌. 


தங்களிடம்‌ பெரிய செய்தியொன்று பேசப்படுகையில்‌ 
இளையவர்‌ கொள்ளும்‌ கூர்மை அவர்களின்‌ முகங்களில்‌ 
தோன்றியது. இளைய யாதவர்‌ சொன்னார்‌ “நம்‌ மக்கள்‌ 
இங்கு நலம்கொண்டு வாழவேண்டுமெனில்‌ பிறிதொரு 
வழியில்லை. எவரும்‌ எனக்காக படைக்கலம்‌ 
எடுக்கவேண்டியதில்லை. இன்னமும்‌ இங்கு பிறந்து வராத 
உங்கள்‌ மைந்தர்களுக்காக, அவர்களின்‌ நூறு 
தலைமுறையினருக்காக படைக்கலமெடுங்கள்‌.” 
அசங்கன்‌ உணர்வெழுச்சியுடன்‌ “ஆணை” என்று 
தலைவணங்கினான்‌. இளைய யாதவர்‌ உடனே முகம்‌ 
மாறி நகைத்து சாத்யகியை நோக்கி “மரபுகளையும்‌ 
முறைமைச்‌ சொற்களையும்‌ நன்கு பயின்றிருக்கிறார்கள்‌ 
உம்‌ மைந்தர்‌” என்றார்‌. 


சாத்யகி பெருமிதமாகப்‌ புன்னகைத்து “ஆம்‌, 
மரபுகளையும்‌ நெறிகளையும்‌ அறிந்தவரே தன்னை எங்கு 
எவ்வாறு பொறுத்திக்கொள்ளவேண்டுமென்று 


தெரிந்தவர்‌. தனது இடமென்ன, பணியென்ன என்று 
தெளிந்தவர்‌. நான்‌ இவர்களுக்கு முதன்மையாக 
சொல்லிக்கொடுத்திருப்பதே முறைமைகளைத்தான்‌” 
என்றான்‌. இளைய யாதவர்‌ மைந்தரிடம்‌ “இன்று நாம்‌ 
இணைந்து உணவுண்போம்‌. நான்‌ புலால்‌ உண்டு 
நெடுநாட்களாகிறது. இன்றுதான்‌ 
நகர்நுழைந்திருக்கிறேன்‌. உச்சிப்பொழுதுக்கு நல்லூண்‌ 
வேண்டுமென்று அடுமனையாளிடம்‌ சொன்னேன்‌” 
என்றார்‌. சினி உரக்க “நாங்களும்‌ ஊரிலிருந்து 
கிளம்பியபின்‌ ஊன்‌ உண்ணவில்லை” என்றான்‌. “இன்று 
உண்போம்‌” என்று சொல்லி அவன்‌ தோளைத்‌ தட்டி 
இளைய யாதவர்‌ நகைத்தார்‌. சினியை பற்றித்தூக்கி தன்‌ 
தோள்மேல்‌ ஏற்றிக்கொண்டு “செல்வோம்‌” என்றார்‌. ஊஊ 
என கூவியபடி அவர்‌ ஓட மேலிருந்து சினி கூச்சலிட்டு 
நகைத்தான்‌. மைந்தர்கள்‌ கலைந்து கூச்சலிட்டபடியும்‌ 
சிரித்து ஆர்த்தபடியும்‌ அவரைத்‌ தொடர்ந்து ஓடினர்‌. 


அனைத்து வெண்முரசு விவாதங்களும்‌ 


மகாபாரத அரசியல்‌ பின்னணி வாசிப்புக்காக 

[।agelமைந்தர்கள்‌ வருவதற்காக உபப்பிலாவ்யத்தின்‌ 
அரச மாளிகை முகப்பில்‌ சாத்யகி அமைதியிழந்து காத்து 
நின்றான்‌. உள்ளிருந்து விரைந்து வந்த சுரேசர்‌ 
அவனைக்‌ கடந்து செல்லும்போது ஓரவிழியால்‌ பார்த்து 
நின்று “தாங்களா? இங்கு?” என்றார்‌. “மைந்தர்களுக்காக 
காத்திருக்கிறேன்‌” என்று சாத்யகி சொன்னான்‌. “நான்‌ 
அவர்களை தங்களிடம்‌ அழைத்துவரச்‌ சொல்கிறேன்‌. 
உள்ளே கூடத்தில்‌ அமர்ந்திருக்கலாமே?” என்றார்‌ சுரேசர்‌. 
“இல்லை, அவர்களுக்கு அரசநெறிமுறைகள்‌ 
பழக்கமில்லை ஒவ்வொன்றையும்‌ சொல்லிக்கொடுத்து 
அழைத்து வரவேண்டியிருக்கிறது” என்றான்‌ சாத்யகி. 


சுரேசர்‌ புன்னகைத்து “இளைஞர்களுக்கு நாம்‌ 
எண்ணுவதைவிட மிகுதியாகவே தெரியும்‌. நாம்‌ 
கற்பிப்பதைவிட குறைவாகவே கற்றுக்கொள்கிறார்கள்‌” 
என்றார்‌. சாத்யகி அதை உளம்‌ கொள்ளாமல்‌ சாலையை 
நோக்கி “உடனே கிளம்பி வரும்படி சொல்லிவிட்டு 
வந்தேன்‌. இவ்வளவு பொழுதாகிறது. எங்காவது 
கிளம்புவதென்றால்‌ ஒவ்வொன்றாக சொல்லிச்‌ சொல்லி 
பொழுது கடத்துவார்கள்‌. ஒருவருக்கொருவர்‌ 
சிறுபூசல்கள்‌. மூத்தவன்‌ சொல்லை இளையவர்‌ மறுப்பது 
ஒரு விளையாட்டாகவே மாறிவிட்டிருக்கிறது” என்றான்‌. 


“யாதவரே, நீங்கள்‌ பெரும்பாலும்‌ அவர்களுடன்‌ இல்லை. 
ர தான்‌ அவர்களை இத்தனை அணுக்கத்தில்‌ 
கிறீர்கள்‌ என்று நினைக்கிறேன்‌” என்று சுரேசர்‌ 
வர்ர சாத்யகி இளமையிலேயே 
துவாரகைக்கு சென்‌ ட்டேன்‌. அரசப்பொறுப்பை 
தந்தைதான்‌ க்‌ நான்‌ அடிக்கடி அங்கு 
செல்வதில்லை. ஒவ்வொரு முறை செல்லும்போதும்‌ 
வளர்ந்து முற்றிலும்‌ புதியதாக உருமாறிய 
மைந்தர்களைத்தான்‌ பார்ப்பேன்‌. இப்போது என்னுடன்‌ 
வந்திருக்கும்‌ இவர்களை இதற்குமுன்‌ நான்‌ அறிந்ததே 
இல்லையென்று தோன்றுகிறது” என்றான்‌. 


சுரேசர்‌ “முதிரா இளமையில்‌ ஒவ்வொரு இளைஞனுக்கும்‌ 
அவர்களுக்கான தனித்தன்மைகள்‌ உண்டு. ஆனால்‌ 
அவற்றை புரிந்துகொள்வதைவிட அனைத்து 
இளைஞர்களுக்குமான இயல்புகளை அவர்களிடம்‌ 
கண்டு அதற்கேற்ப நடந்துகொள்வதே அவர்களை 


அணுகுவதற்கான எளிய வழி. ஏனென்றால்‌ அவர்களின்‌ 
தனித்தன்மை சார்ந்த சிக்கல்கள்‌ இன்னமும்‌ 
உருப்பெற்றிருக்காது. அந்த அகவைக்குரிய சிக்கல்களே 
மேலோங்கியிருக்கும்‌” என்றபின்‌ சிரித்து 
“எப்படியாயினும்‌ இதை உங்கள்‌ உள்ளத்தின்‌ ஆழம்‌ 
உவகையுடன்‌ எதிர்கொள்கிறதென்றே தெரிகிறது. 
மானுடர்‌ சிறந்த மகிழ்ச்சிகளை நெருக்கடிகளாகவே 
அடைகிறார்கள்‌” என்றுகூறி தலைவணங்கி வெளியே 
சென்றார்‌. 


சுரேசர்‌ வெளியே முற்றத்தில்‌ உடை ஒளிர நின்று 
அவருக்காகக்‌ காத்து நின்றிருந்த தேர்ப்பாகனிடம்‌ தேரை 
கொண்டுவரும்பம சொன்னார்‌. அவர்‌ தேரிலேறிச்‌ 
செல்வதை சாத்யகி நோக்கிக்கொண்டிருந்தான்‌. மாலை 
வெயில்‌ நீளத்தொடங்கியிருந்தது. அரண்மனையின்‌ 
கூரைவிளிம்பு முற்றத்தில்‌ நெடுந்தூரம்‌ சென்று 
படிந்திருக்க அதிலிருந்து புறா நிழல்கள்‌ எழுந்து 
அமைந்தன. சாத்யகி உள்ளே சென்று அமரலாமா என்று 
எண்ணினான்‌. ஆனால்‌ அவன்‌ மைந்தர்‌ ரிஷபவனத்தில்‌ 
தேரில்‌ வந்து அரண்மனைமுன்‌ இறங்கிய ஒரு பழைய 
காட்சி நினைவு வந்தது. ஓசையிட்டுச்‌ சிரித்தபடி உடைந்த 
குரல்களில்‌ கூச்சலிட்டுக்கொண்டு தேரிலிருந்து நான்கு 
பக்கமும்‌ சிதறி விழுவதுபோல்‌ இறங்கி பாய்ந்து ஓடிவந்து 
திண்ணைகளிலும்‌ தாண்களிலும்‌ தொற்றி ஏறினர்‌. 
ஒருவரையொருவர்‌ முந்தி வலியவரை எளியவர்‌ 
பாராமல்‌ பிடித்துத்தள்ளி உள்ளே ஓடினர்‌. 
அவ்வெண்ணம்‌ எழுந்ததுமே அவன்‌ உடல்‌ விதிர்த்தது. 
அதை அங்கும்‌ அவர்கள்‌ நிகழ்த்திவிட்டதுபோல எண்ணி 
சினம்கொண்டு பற்களைக்‌ கடித்து கைகளை 
இறுக்கிக்கொண்டான்‌. பின்னர்‌ மெல்ல தன்னை அடக்கி 
உடலை எளிதாக்கினான்‌. 


தொலைவில்‌ தேரின்‌ ஒலி கேட்டதுமே “அவர்கள்தான்‌” 
என்று தனக்குத்‌ தானே சொல்லிக்கொண்டான்‌. 
கவலையுடன்‌ நெற்றிமேல்‌ கைவைத்து நோக்கினான்‌. 
முதல்தேர்‌ காவல்‌ மாடத்தின்‌ முன்‌ தோன்றியது. 
அதிலிருந்த மைந்தர்கள்‌ உரக்கப்‌ பேசி 
கூச்சலிட்டுக்கொண்டுதான்‌ இருந்தனர்‌. சந்திரபானு 
திண்ணையில்‌ நின்றிருந்த அவனைப்‌ பார்த்ததுமே ஏதோ 
சொல்ல அனைவரும்‌ அமைதியடைந்தனர்‌. முதல்தேர்‌ 
காவல்‌ மாடத்தைக்‌ கடந்ததுமே இரண்டாவது தேர்‌ 
வந்தது. தேர்‌ வந்து முற்றத்தில்‌ வளைந்து நின்றபின்‌ 
அனைவரும்‌ இறங்காமல்‌ அசையாத விழிகளுடன்‌ 
அவனை நோக்கினர்‌. இறங்கும்படி சாத்யகி 
கைகாட்டினான்‌. அசங்கன்‌ தேரின்‌ சிறுகதவைத்‌ திறந்து 


படிகளில்‌ கால்வைத்திறங்கி பிறரிடம்‌ இறங்கும்படி 
கைகாட்டினான்‌. அவர்கள்‌ ஒவ்வொருவராக இறங்கி 
ஒருவருக்குப்‌ பின்‌ ஒருவராக நின்றனர்‌. 


இரண்டாவது தேரிலிருந்து சிரித்தபடியும்‌ உரக்கப்‌ 
பேசியபடியும்‌ இறங்கிய மைந்தர்கள்‌ முதல்‌ தேரிலிருந்து 
இறங்கியவர்கள்‌ அமைதியாக இருப்பதைக்கண்டு 
தாங்களும்‌ அமைதியடைந்து பின்னால்‌ வந்து நிரை 
வகுத்தனர்‌. தேர்கள்‌ விலகிச்‌ சென்றதும்‌ சாத்யகி “ஒன்று 
நினைவில்‌ கொள்க! அதைச்‌ சொல்லவே இங்கே காத்து 
நின்றேன்‌. இளைய யாதவர்‌ நம்‌ குடிக்கு மூத்தவர்‌. அவர்‌ 
நமக்களித்த உரிமையை இவ்வரண்மனையில்‌ 
இந்திரப்பிரஸ்தத்தின்‌ அரசர்‌ அளிப்பாரென்று 
எண்ணவேண்டாம்‌. இங்கு நாம்‌ அரசாலும்‌ குடியாலும்‌ 
அயலவர்‌. பாண்டவ மன்னர்‌ அஸ்வமேதமும்‌ ராஜசூயமும்‌ 
செய்து மும்முடி சூடிக்கொண்டவர்‌ என்பதை மறக்க 
வேண்டியதில்லை” என்றபின்‌ வருக என்று சொல்லி 
நடந்தான்‌. அவர்கள்‌ ஒருவர்‌ பின்‌ ஒருவர்‌ மெல்லிய 
குரலில்‌ பேசிக்கொண்டு வருவதை உணர்ந்தான்‌. 


இளைய யாதவருடனான சந்திப்பில்‌ மதிய உணவை 
அருந்தியபோது நிகழ்த்திய ஆடலை 
எண்ணிக்கொண்டான்‌. அவன்‌ அவர்களுக்கு 
கற்பித்திருந்த அனைத்து நெறிமுறைகளும்‌ 
இல்லாமலாயிற்று. உணவருந்த அமர்ந்தபோது இளைய 
யாதவர்‌ யாதவர்களின்‌ குடியூட்டுகளின்‌ வழக்கப்படி 
ஊன்துண்டு ஒன்றை எடுத்து அசங்கனின்‌ மீது எறிந்தார்‌. 
அவன்‌ சிரித்தபடி எழ கூவி நகைத்தபடி சினி ஒரு ஊன்‌ 
துண்டை எடுத்து இளைய யாதவர்‌ மேல்‌ எறிந்தான்‌. 
அவர்‌ துள்ளி எழுந்து அதை ஒழிந்து இன்னொரு 
துண்டை எடுத்து அவன்‌ மேல்‌ எறிந்தார்‌. சாந்தனும்‌ 
சபரனும்‌ கூவிச்சிரித்தபடி இருக்கையிலிருந்து பாய்ந்து 
எழுந்தனர்‌. அசங்கன்‌ ஓர்‌ ஊன்‌ துண்டை எடுத்து 
இளைய யாதவர்‌ மேல்‌ எறிய அது உத்‌ஃபுதன்‌ மேல்‌ 
பட்டது. அதன்பின்‌ அங்கிருந்த அனைத்து ஒழுங்குகளும்‌ 
இல்லாமலாயின. மாறி மாறி உணவால்‌ 
அமுத்துக்கொண்டார்கள்‌. தின்று குடித்து கூச்சலிட்டு 
ஒருவரை ஒருவர்‌ நகையாடி உண்டு முடிப்பதற்கு 
நெடுநேரமாயிற்று. 


சாத்யகி ஒரு வாய்கூட உண்ணாமல்‌ பதைப்புடன்‌ 
அவர்களை நோக்கிக்கொண்டிருந்தான்‌. உடம்பு முழுக்க 
அன்னமும்‌ ஊனும்‌ எண்ணையும்‌ வழிய அவர்கள்‌ 
நீராடச்‌ சென்றபோது அங்கு நிகழ்ந்ததை கனவென்று 
எண்ணியவன்போல மலைத்து சுவர்சாய்ந்து 


நின்றிருந்தான்‌. இளைய யாதவர்‌ இரு மைந்தர்களுடன்‌ 
உரக்க கூச்சலிட்டு பேசியபடி அவனை கடந்து சென்றார்‌. 
அவர்கள்‌ ஒருவரையொருவர்‌ உந்தி உரையாடியபடி 
உணவறையிலிருந்து வெளியே செல்ல நேமிதரன்‌ 
அவனருகே வந்து சிரித்தபடி “பிறிதெவ்வாறு அவர்‌ 
இருப்பாரென்று எண்ணினீர்‌, மூத்தவரே?” என்றான்‌. 


“ஆம்‌, அவர்‌ எப்போதும்‌ அப்படித்தான்‌ இருந்தார்‌. நான்‌ 
எப்போதும்‌ இவ்வாறுதான்‌ உணர்ந்தேன்‌” என்றான்‌ 
சாத்யகி. நேமிதரன்‌ “அவர்‌ என்றும்‌ தந்தையென்றும்‌ 
தோழனென்றும்‌ திகழ்பவர்‌. ஒருபோதும்‌ மாறாத சிறுவன்‌ 
ஒருவன்‌ அவருள்‌ குடிகொள்கிறான்‌. அதை உங்கள்‌ 
மைந்தர்‌ அறிந்துவிட்டார்கள்‌. இனி ஒருபோதும்‌ 
அரசநெறியோ அவைமுறைமைகளோ அவர்களை 
கட்டுப்படுத்தாது. அவர்‌ அவர்களில்‌ ஒருவர்‌, 
களித்தோழர்‌” என்றான்‌. சாத்யகி பெருமூச்சுடன்‌ “ஆம்‌” 
என்றான்‌. நேமிதரன்‌ “நாம்‌ அவரை தலைவராக மட்டுமே 
கொள்ளும்‌ ஊழ்பெற்றவர்கள்‌” என்றான்‌. 


இளைய யாதவரின்‌ அரண்மனையிலிருந்து திரும்பி 
வரும்போது தேரில்‌ கூச்சலிட்டு நகைத்தபடி உச்ச குரலில்‌ 
அவர்கள்‌ அவரைப்பற்றி பேசிக்கொண்டனர்‌. 
அவருடைய களியாட்டுகள்‌, அவர்‌ சொன்ன 
வேடிக்கைகள்‌. பின்னால்‌ புரவியில்‌ சென்றபடி அவர்கள்‌ 
எவரைப்பற்றி அப்படி பேசிக்கொள்கிறார்கள்‌ என்று 
வியந்தான்‌. துவாரகையை அமைத்த பேரரசனை, 
சாந்தீபனியின்‌ முதலாசிரியனை, பாரதவர்ஷம்‌ அஞ்சும்‌ 
பெரும்படைத்தலைவனை அவர்கள்‌ அறிந்திருக்கவே 
இல்லை. உண்ணும்போது ஆட்டு ஊனிலிருந்து கால்‌ 
எலும்பை எடுத்து வாயில்‌ வைத்து ஊதி சங்கொலி 
எழுப்பிய ஒருவனைத்தான்‌ இளைய யாதவரென்று 
எண்ணியிருக்கிறார்கள்‌. அவர்களுக்கு அவர்‌ 
எவ்வகையிலும்‌ வியப்பளிப்பவராக இல்லை. 
விளையாட்டுச்சிறுவனாகவே அவர்கள்‌ அவரை 
அறிந்திருக்கிறார்கள்‌. அன்னையர்‌ அவ்வாறே 
அவரைப்பற்றி சொல்லியிருக்கிறார்கள்‌. ஒருவேளை 
அதுவே மெய்யான இளைய யாதவராக இருக்கலாம்‌. பிற 
அனைத்தும்‌ உள மயக்குகளாக இருக்கலாம்‌. 


இடைநாழியினூடாக அரண்மனையின்‌ சிற்றவை நோக்கி 
நடந்தபோது சாத்யகி மேலும்‌ பேச விழைந்தான்‌. 
இளைஞனாக துவாரகையின்‌ அவையில்‌ புகுந்தபோது 
தான்‌ அடைந்த பதற்றத்தை, பிழைகளினூடாக கற்றுத்‌ 
தேறியவற்றை, ஒரு சிறு பிழை ஒன்று நூறென பெருகி 
சூழும்‌ விந்தையை, ஒவ்வொரு உள்ளமும்‌ கணம்தோறும்‌ 


திரும்பி புதிதென காட்டும்‌ மாயத்தை, கற்று கற்று 
அத்தனை ஆண்டுகள்‌ கடந்தபின்னும்‌ கல்லாதவன்போல்‌ 
ஒவ்வொரு தருணத்திலும்‌ நின்று திகைக்க நேர்வதை. 
 ”- அருமணிகளை கூழாங்கற்களென காலால்‌ 

தித்து விளையாடும்‌ விழியற்ற குழந்தைகள்‌ 
போலிருந்தனர்‌ அவன்‌ மைந்தர்‌. 


அவர்களிலொருவன்‌ பிறிதொருவனிடம்‌ எதையோ 
சொல்ல அவன்‌ சிரிப்பை அடக்கியபடி வாயை 
மடித்தான்‌. சந்திரபானு செல்லும்‌ வழியிலிருந்த 
அணித்தாணை கை முறுக்கி தட்டிப்பார்த்தான்‌. சினி 
எதிரே வந்த ஏவலனை நோக்கி வாயைக்குவித்து காட்டி 
அவன்‌ திகைத்தபோது விழிகளைத்‌ திருப்பி சிரிப்பை 
அடக்கி முன்னால்‌ வந்தான்‌. சாந்தன்‌ தனக்குத்தானே 
ஏதோ சொல்லியபடி வாள்‌ சுழற்றுபவனைப்போல 
கைவீசிக்கொண்டே நடந்தான்‌. மிகச்‌ சிறிய 
விழியசைவினூடாகவே சாத்யகி பத்து மைந்தரின்‌ 
முகங்களை, அவற்றினூடாக அவர்களின்‌ உள்ளங்களை 
கண்டான்‌. எவ்வாறு இத்தனை தெளிவாக இவர்களை 
புரிந்துகொள்ளமுடிகிறது என்று வியந்தான்‌. ஏனெனில்‌ 
இவர்கள்‌ ஒவ்வொருவரின்‌ உள்ளிருந்தும்‌ நானே 
இத்தருணத்தை நடித்துக்கொண்டிருக்கிறேன்‌. இவர்கள்‌ 
எண்ணுவதும்‌ ஆற்றுவதும்‌ நான்‌ எண்ணியவை, 
எண்ணி ஆற்றாது ஒழிந்தவை, எண்ணக்கூடுபவை. 


அவ்வெண்ணம்‌ எழுந்ததுமே அவன்‌ சினம்கொண்டு 
முகம்‌ இறுக “மீண்டும்‌ சொல்கிறேன்‌, இது அரசவை. 
விளையாட்டுக்கூடமல்ல. இங்கு நீங்கள்‌ சந்திக்கப்போகும்‌ 
ஒவ்வொருவரும்‌ பாரதவர்ஷத்தின்‌ பேரரசருக்கு 
நிகரானவர்கள்‌. பேரரசி திரெளபதி மூன்று முதன்மை 
தெய்வங்களும்‌ அடிபணிய அமர்ந்திருக்கும்‌ முழுமுதல்‌ 
கொற்றவை. அதை மறக்க வேண்டாம்‌” என்றான்‌. 
சிற்றமைச்சர்‌ சம்புகர்‌ வாயிலைத்‌ திறந்து விரைந்த 
காலடிகளுடன்‌ வெளியே வந்தார்‌. சாத்யகியைக்‌ 
கண்டதும்‌ “மைந்தர்களா?” என்றபின்‌ சிரித்து 
“குஞ்சுகளுடன்‌ வாத்து அலைமேல்‌ நீந்துவதுபோல்‌ 
வருகிறீர்கள்‌, யாதவரே” என்றார்‌. 


சாத்யகி சற்றே உதடுகள்‌ வளைய புன்னகைத்து “பேரவை 
கூடுவதற்குள்‌ அரசருக்கும்‌ அரசிக்கும்‌ மைந்தரை 
அறிமுகம்‌ செய்துவைக்கலாம்‌ என்று எண்ணுகின்றேன்‌” 
என்றான்‌. “ஆம்‌, அது நன்று. ஆனால்‌ பொழுது 
மிகுதியில்லை. பேரவையில்‌ அரசர்கள்‌ அனைவரும்‌ 
அமர்ந்துவிட்டார்கள்‌ என்று செய்தி வந்துள்ளது” என்று 
சம்புகர்‌ சொன்னார்‌. சாத்யகி “ஆம்‌, அரசவீதியை 


இடையில்‌ கைவைத்து நிமிர்ந்து நோக்கினான்‌. அதன்‌ 
விளிம்புகள்‌ மெல்லக்‌ கரையத்தொடங்கியதும்‌ திரும்பி 
மேலும்‌ ஏறத்தொடங்கினான்‌. 


அவர்கள்‌ மேலும்‌ எட்டு பெரும்பாறைகளை 
ஏறிச்சென்றனர்‌. இறுதிப்பாறை வெள்ளையானையின்‌ 
புடைத்த வயிறுபோல பிடிமானமில்லாமல்‌ நின்றிருந்தது. 
அவர்களில்‌ ஒருவன்‌ தன்‌ தோளில்‌ இருந்த 
மூங்கில்கூடையிலிருந்து பெரிய உடும்பை எடுத்து 
சுழற்றி வீசினான்‌. நான்காவது முறை அது 
பாறையைப்பற்றிக்கொண்டதும்‌ அதன்‌ வாலில்‌ 
கட்டப்பட்டு தொங்கிய பட்டுநூலைப்‌ பற்றி மெல்ல 
மேலேறினான்‌. உடும்பை அடைந்து அங்கே ஒரு பாறை 
இடுக்கில்‌ மூங்கில்தறியை அறைந்து செலுத்தி அதைப்‌ 
பற்றிக்கொண்டு நின்றபின்‌ உடும்பை வாலைப்பற்றி 
மேலே தாக்கி எடுத்து மீண்டும்‌ வீசினான்‌. 


எட்டுமுறை உடும்பை வீசி அவன்‌ உச்சிப்பாறையை 
அடைந்தபின்‌ பட்டுச்சரடை அங்கே நின்ற மரத்தில்‌ கட்டி 
கீழே தொங்கவிட்டான்‌. அவர்கள்‌ ஒவ்வொருவராக 
அதைப்‌ பற்றிக்கொண்டு மேலேறிச்சென்றனர்‌. 
ஓய்வெடுத்தபின்‌ மீண்டும்‌ மேலேறிச்சென்று 
தெய்வங்களின்‌ குகைகளை அடைந்தனர்‌. வில்‌ போல 
வளைந்து சூழ்ந்திருந்த ஒரே சுண்ணப்பாறையில்‌ ஏழு 
மலைக்குகைகள்‌ கரிய வாய்திறந்து நின்றன. 


அவர்கள்‌ அருகே சென்று மண்ணில்‌ விழுந்து 
தெய்வங்களை வணங்கினர்‌. பின்னர்‌ அவர்களில்‌ 
ஒருவன்‌ சுளுந்துச்சுள்ளியை எடுத்து அதில்‌ 
அரக்கைப்பூசினான்‌. சிக்கிமுக்கிக்‌ கல்லை உரசிப்‌ 
பற்றவைத்ததும்‌ சுளுந்து 
தழல்விட்டெரியத்தொடங்கியது. அவர்கள்‌ மெல்ல 
முதல்குகைக்குள்‌ நுழைந்தனர்‌. இருண்ட குகைக்குள்‌ 
நீரில்‌ விழுந்து மூழ்கும்‌ செந்நிற மலரிதழ்போல சுளுந்தின்‌ 
ஒளி சென்றது. அவர்களின்‌ காலடியோசையும்‌ 
மூச்சொலியும்‌ எதிரொலி எழுப்பின. 


மேலே செறிந்திருந்த பல்லாயிரம்‌ வெளவால்களின்‌ 
ஒலிகள்‌ ஒன்றிணைந்து ஒரு மெல்லிய முழக்கமாக 
ஆகிவிட்டிருந்தன. அண்ணாந்து நோக்கியபோது 
வேள்விக்குகையின்‌ கரிப்படலம்போலத்‌ தெரிந்தன. 
சிறகுகள்‌ அசைய கரிய திரவம்‌ போல அப்படலம்‌ 
நெளிந்தது. பல்லாயிரம்‌ விழிகள்‌ பந்தத்தை ஏற்றி 
மின்னின. ஒரு வெளவால்‌ நீரில்‌ நீந்தும்‌ ஒலியுடன்‌ 
அவர்களைக்‌ கடந்துசென்றது. சிக்கிக்கற்களை உரசும்‌ 


நிறைத்தபடி ஒவ்வொருவராக வந்துகொண்டிருப்பதை 
பார்த்தேன்‌” என்றான்‌. “அமைச்சர்கள்‌ அனைவருமே 
அங்கிருக்கிறார்கள்‌. இங்கு இளைய யாதவர்‌ அரசருடனும்‌ 
இளையவருடனும்‌ பேசிக்கொண்டிருக்கிறார்‌” என்று 
சம்புகர்‌ சொன்னார்‌. “சந்திப்பதில்‌ 
பிழையில்லையல்லவா?” என்று சாத்யகி கேட்டான்‌. 
சம்புகர்‌ “இது என்ன கேள்வி? நீங்கள்‌ இளைய யாதவரின்‌ 
மாற்றுருவாகவே இங்கு கருதப்படுபவர்‌. 
இந்திரப்பிரஸ்தத்தின்‌ பெரும்படைத்தலைவராக நின்று 
போர்முகம்‌ கொள்ளப்போகிறவர்‌” என்றார்‌. 


சாத்யகி உளக்கிளர்ச்சியுடன்‌ “முடிவெடுக்கப்பட்டதா? 
படைத்தலைமை எனக்கு அளிக்கப்படுமா?” என்றான்‌. 
“அதில்‌ சிறுகுழப்பம்‌ நீடிக்கிறது. யாதவர்கள்‌ இங்கே 
படைத்தலைமை கொள்வது இளைய யாதவர்‌ அளித்த 
சொல்லுக்கு மாறாக ஆகும்‌ என்று துருபதர்‌ 
எண்ணுகிறார்‌. ஆனால்‌ உங்களைப்போன்ற 
பெருந்திறல்கொண்ட படைத்தலைவர்‌ ஒருவரின்‌ பங்கை 
மறுப்பதும்‌ நன்றல்ல என கருதுகிறார்‌” என்றார்‌. “நான்‌ 
யாதவன்‌ அல்ல. அரசனும்‌ அல்ல. நான்‌ தொழும்பன்‌, என்‌ 
தலைவன்‌ பொருட்டு போரிடவேண்டியவன்‌. குடிநெறியோ 
அரசநெறியோ எனக்கு பொருட்டு அல்ல” என்று சாத்யகி 
சொன்னான்‌. 


“அது நீங்கள்‌ கூறுவது. பிற்பாடு ஒரு சொல்லுக்கு 
வாய்ப்பளிக்கலாகாது” என்ற சம்புகர்‌ “சற்று பொறுங்கள்‌. 
உங்கள்‌ வருகையை நான்‌ அறிவிக்கிறேன்‌” என்றார்‌. 
சாத்யகி “நானும்‌ என்‌ மைந்தரும்‌ படையிலிருப்போம்‌. 
களம்பொருதுவோம்‌. இது என்‌ தலைவனின்‌ போர்‌” 
என்றான்‌. சம்புகர்‌ விழிகனிந்து “இதையே நானும்‌ 
துருபதருக்கு உரைத்தேன்‌. தாங்கள்‌ வெறும்‌ 
படைத்தலைவர்‌ மட்டுமல்ல, இளைய யாதவரின்‌ 
உள்ளத்தின்‌ ஒரு பகுதியே உங்களுக்குள்‌ இருக்கிறது. 
நீங்கள்‌ வில்லுடன்‌ எழுந்தால்‌ இளைய யாதவரின்‌ ஒரு 
கை படைக்கலமேந்தி எழுவது போன்றது அது. 
பார்ப்போம்‌, இன்று அவையில்‌ அரசர்‌ முதன்மைப்‌ 
படைத்தலைவர்களையும்‌ துணைசெல்பவர்களையும்‌ 
முறைப்படி அறிவிப்பார்‌. இறுதி முடிவை அவர்தான்‌ 
எடுக்க வேண்டும்‌” என்றார்‌. 


சாத்யகி “அங்கு அனைவரும்‌ அமர்ந்துவிட்டார்கள்‌ 
என்றால்‌ நான்‌ சென்றுவிட்டு இரவில்‌ மைந்தருடன்‌ 
சென்று அரசரை பார்க்கிறேன்‌” என்றான்‌. “பொறுங்கள்‌. 
பொழுதிருக்குமென்றால்‌ இப்போதே பார்த்துவிடலாம்‌” 
என்றபின்‌ சம்புகர்‌ உள்ளே சென்றார்‌. சாத்யகி மூச்சை 


இழுத்துவிட்டு உடலை எளிதாக்கிக்கொண்டான்‌. 
அசங்கன்‌ “தாங்கள்‌ படைத்தலைமை 
கொண்டாகவேண்டும்‌, தந்தையே” என்றான்‌. சாத்யகி 
சினத்துடன்‌ குரல்‌ தாழ்த்தி “நான்‌ ஆணையிடப்படுவதை 
இயற்றுபவன்‌. முடிவெடுக்க வேண்டியவர்‌ 
இந்திரப்பிரஸ்தத்தின்‌ அரசரே” என்றான்‌. 


சம்புகர்‌ கதவைத்‌ திறந்து உள்ளே செல்லும்படி 
தலைவணங்கினார்‌. சாத்யகி திரும்பி “வருக!” என்றபின்‌ 
உள்ளே நுழைய மைந்தர்கள்‌ ஓசையற்ற நிரையாக 
தொடர்ந்தனர்‌. நீள்சதுர சிற்றறைக்குள்‌ இளைய 
யாதவரும்‌ யுதிஷ்டிரரும்‌ மட்டும்‌ பீடங்களில்‌ 
அமர்ந்திருந்தனர்‌. நகுலனும்‌ சகதேவனும்‌ அர்ஜுனனும்‌ 
சுவர்‌ சாய்ந்து நின்றிருக்க பீமன்‌ சாளரத்தருகே கையூன்றி 
நின்று வெளியே பார்த்துக்கொண்டிருந்தான்‌. 
ஏனென்றறியாமல்‌ சாத்யகி அங்கநாட்டரசன்‌ கர்ணனை 
நினைவுகூர்ந்தான்‌. பீமன்‌ அவர்கள்‌ நுழைவதைதக்‌ கேட்டு 
திரும்பிப்பார்த்து புன்னகைத்தான்‌. 


சாத்யகி யுதிஷ்டிரரை அணுகி தலைவணங்கி 
“இந்திரப்பிரஸ்தத்தின்‌ அரசருக்கு வணக்கம்‌. இவர்கள்‌ 
என்‌ மைந்தர்‌. தங்கள்‌ படைப்பணிக்கென அழைத்து 
வந்தேன்‌” என்றான்‌. யுதிஷ்டிரரின்‌ முகம்‌ 
சோர்வுகொண்டிருந்தது. இடக்கண்‌ தொய்ந்து சற்று 
கீழிறங்கி நிழல்வளையம்‌ சூடியிருந்தது. உதடுகளின்‌ 
இருபுறமும்‌ ஆழ்ந்த மடிப்புகள்‌ விழுந்திருந்தன. 
புன்னகையற்ற முகத்துடன்‌ மைந்தரைப்‌ பார்த்து 
“பதின்மர்‌! ஆம்‌, தங்களுக்கு பத்து மைந்தர்கள்‌ என்று 
கேள்விப்பட்டிருக்கிறேன்‌” என்றார்‌. இளைய யாதவர்‌ 
“யாதவர்களுக்கு மைந்தர்கள்‌ பொதுவாகவே சற்று மிகுதி” 
என்றார்‌. யுதிஷ்டிரர்‌ புன்னகைக்காமல்‌ “இன்றுதான்‌ 
வந்தார்களா?” என்றார்‌. சாத்யகி “ஆம்‌” என்றான்‌. 


அங்கே எண்ணப்பட்டதை பீமன்‌ உரக்க கேட்டான்‌. “பத்து 
மைந்தரையுமே போருக்கென அழைத்து 
வந்துவிட்டீர்களா?” என்றான்‌. சாத்யகி “நான்‌ என்‌ 
தலைவருக்காக என்னை அளித்தவன்‌. என்‌ மைந்தர்‌ 
என்னிலிருந்து வேறல்ல” என்றான்‌. யுதிஷ்டிரர்‌ முகத்தில்‌ 
மெல்லிய கசப்புடன்‌ “உமது மைந்தர்கள்‌ போருக்கு 
எழுந்தாகவேண்டும்‌ என்பதில்லை. இங்கு ஏராளமான 
படைகள்‌ ஏற்கெனவே திரண்டுவிட்டன” என்றார்‌. 
சகதேவனை நோக்கியபின்‌ மைந்தரைப்‌ பார்த்து “மிக 
இளையோர்‌! இவர்கள்‌ வந்து என்ன ஆகப்போகிறது?” 
என்றார்‌. சகதேவன்‌ “அவ்வாறல்ல அரசே, நமது 
படைகளில்‌ அணிநிரந்திருக்கும்‌ அனைவரும்‌ 


எவருக்கோ மைந்தர்கள்‌. அவர்களை படைக்கலமெடுத்து 
வரும்படி ஆணையிட நமக்கு அறத்தகுதி 
வேண்டுமென்றால்‌ நமது மைந்தர்‌ படைக்கலம்‌ எடுத்து 
போர்முகம்‌ நின்றாக வேண்டும்‌” என்றான்‌. 


“இந்த அணிச்சொற்களையும்‌ அரசமுறைமைகளையும்‌ 
கேட்டு சலித்துவிட்டேன்‌. எப்போது எழுந்து பார்த்தாலும்‌ 
இளமை மாறா முகங்களுடன்‌ சிரித்துப்பேசிக்கொண்டு 
போர்க்கலங்கள்‌ ஏந்திச்செல்லும்‌ மைந்தர்களையே 
பார்க்கிறேன்‌” என்ற யுதிஷ்டிரர்‌ “இவர்களிடம்‌ போருக்கு 
வரும்படி என்‌ நாவால்‌ ஒருபோதும்‌ 
ஆணையிடமாட்டேன்‌” என்றார்‌. “உங்கள்‌ மைந்தர்களிடம்‌ 
நீங்கள்‌ ஆணையிட்டீர்கள்‌, அரசே” என்று சகதேவன்‌ 
சொன்னான்‌. “ஆம்‌, என்‌ மைந்தரிடம்‌ சொன்னேன்‌. 
படைமுகம்‌ நின்று உயிர்‌ வைத்து ஆடுவது அவர்களின்‌ 
பொறுப்பு. அம்முடிவை நான்‌ எடுக்க முடியும்‌. ஏனெனில்‌ 
அவர்கள்‌ என்‌ மைந்தர்கள்‌.” 


சாத்யகி தலைவணங்கி “இவர்கள்‌ பொருட்டு அதே 
முடிவை நான்‌ எடுக்கிறேன்‌, அரசே” என்றான்‌. யுதிஷ்டிரர்‌ 
தலையை இல்லை என்பதுபோல்‌ அசைத்தார்‌. பீமன்‌ 
எரிச்சலுடன்‌ உடலை அசைத்து “போர்முரசு கொட்டும்‌ 
வரை இப்படி ஒவ்வொரு கணத்திலும்‌ தயங்கியும்‌ கசந்தும்‌ 
ஐயம்கொண்டும்தான்‌ செல்லப்போகிறோமா?” என்று 
எவரிடமென்றில்லாமல்‌ கேட்டான்‌. யுதிஷ்டிரர்‌ 
சீற்றத்துடன்‌ தலைதூக்கி “ஆம்‌, நான்‌ ஐயம்‌ 
கொண்டிருக்கிறேன்‌. ஒவ்வொரு கணமும்‌ என்‌ ஐயங்கள்‌ 
வளர்கின்றன. மடியிலிருந்து மைந்தரை இறக்கி 
போர்முகப்பில்‌ கொண்டுசென்று நிறுத்திக்கொண்டே 
இருக்கிறேன்‌. வேறெதையும்‌ என்னால்‌ எண்ண 
முடியவில்லை. இப்பழியை நூறு தலைமுறையாயினும்‌ 
என்‌ மீதிருந்து நீக்க இயலாது. என்‌ கொடிவழிகள்‌ இதற்கு 
பழிநிகர்‌ செய்யவேண்டியிருக்கும்‌” என்றார்‌. 


“நாம்‌ இதை பேசவேண்டியதில்லை” என்று சகதேவன்‌ 
சொன்னான்‌. “ஏனெனில்‌ இனி திரும்பிச்செல்ல இயலாது. 
நம்மால்‌ இயன்ற அனைத்தையும்‌ செய்துவிட்டோம்‌. 
இந்தப்‌ போர்‌ நாம்‌ தொடங்கியதல்ல. நாம்‌ 
முன்னெடுப்பதுமல்ல. நம்மால்‌ எவ்வகையிலும்‌ 
தவிர்க்கக்கூடியதுமல்ல.” பீமன்‌ “தவிர்க்க முடியும்‌, அரசே. 
அத்தனை ஐயமும்‌ துயரமும்‌ இருந்தால்‌ 
ஆணையிடுங்கள்‌, போரை நிறுத்திவிடுவோம்‌” என்றான்‌. 
யுதிஷ்டிரர்‌ துயரம்‌ நிறைந்த விழிகளைத்‌ தூக்கி பீமனைப்‌ 
பார்த்து “அது இயலாதென்று நீ அறிவாய்‌” என்றார்‌. “ஏன்‌? 
அதை சொல்லுங்கள்‌” என்றான்‌ பீமன்‌. 


“ஏனெனில்‌ நான்‌ என்னை இளைய யாதவனுக்கு 
அளித்திருக்கிறேன்‌. இது உண்மையில்‌ அவனுடைய 
போரென்பதை இங்கிருக்கும்‌ அனைவரும்‌ அறிவோம்‌” 
என்று யுதிஷ்டிரர்‌ சொன்னார்‌. “பிறகென்ன? இப்போர்‌ 
அவர்‌ நிகழ்த்துவது. அவர்‌ சொற்களின்‌ பொருட்டு நாம்‌ 
படைக்கலமேந்துகிறோம்‌. அவரால்‌ நாம்‌ வெல்வோம்‌. 
அவர்‌ சொற்களை வேர்நிறுத்தி மண்‌ நீங்குவோம்‌. 
பிறிதொன்றும்‌ எண்ண வேண்டியதில்லை” என்றான்‌ 
பீமன்‌. யுதிஷ்டிரர்‌ “ஆனால்‌, இவ்விளையோர்‌...” 
என்றபின்‌ “இல்லை” என்றார்‌. 


இளைய யாதவர்‌ மெல்லிய குரலில்‌ “அரசே, குருதி 
கோருவது நான்‌. எக்குருதியும்‌ எனக்கு நிகரே” என்றார்‌. 
சாத்யகி உள எழுச்சியுடன்‌ “அதை அளிப்பதே எங்கள்‌ 
மீட்பும்‌ முழுமையுமாகும்‌. தங்களால்‌ 

ணையிடப்பட்டமையால்‌ நாங்கள்‌ இதை 
ஆற்றவில்லை. இதன்பொருட்டே பிறந்திருக்கிறோம்‌” 
என்றான்‌. இளைய யாதவர்‌ “அரசரை வணங்கி வாழ்த்து 
பெறுக!” என்று அசங்கனிடம்‌ சொன்னார்‌. அசங்கன்‌ 
முன்னால்‌ நகர்ந்து தன்‌ இடையிலிருந்த உடைவாளை 
உருவி யுதிஷ்டிரரின்‌ காலை நோக்கி தாழ்த்தி 
தலைவணங்கினான்‌. யுதிஷ்டிரர்‌ செம்மைபடர்ந்த 
தளர்ந்த விழிகளும்‌ தொய்ந்த தோள்களுமாக அவனை 
சில கணங்கள்‌ பார்த்துவிட்டு வலக்கையை தூக்கி 
“வெல்க!” என்று வாழ்த்தினார்‌. 


பின்னர்‌ இளையோர்‌ அனைவரும்‌ தங்கள்‌ வாட்களை 
உருவி யுதிஷ்டிரர்‌ காலடியில்‌ தாழ்த்தினர்‌. சினியைப்‌ 
பார்த்து யுதிஷ்டிரர்‌ “இவனுக்கு என்ன அகவை?” என்றார்‌. 
“பன்னிரண்டு. படைக்கலம்‌ தொட்டு குண்டலம்‌ 
அணிந்துவிட்டான்‌” என்று சாத்யகி சொன்னான்‌. வலி 
தெரிந்த விழிகளுடன்‌ அவனை சில கணங்கள்‌ 
பார்த்துவிட்டு யுதிஷ்டிரர்‌ முகத்தை திருப்பிக்கொண்டார்‌. 
சாத்யகி “என்‌ தலைவர்‌ பொருட்டு பதின்மடங்கு 
பெருகியுள்ளேன்‌ என பெருமிதம்‌ கொள்கிறேன்‌, அரசே” 
என்றான்‌. கைகளை வீசி அச்சொற்களை யுதிஷ்டிரர்‌ 
தவிர்த்தார்‌. 

கதவைத்‌ திறந்து உள்ளே வந்த ஏவலன்‌ தலைவணங்கி 
“பாஞ்சாலத்து அரசி வருகை தருகிறார்‌” என்றான்‌. 
“இங்கா?” என்றார்‌ யுதிஷ்டிரர்‌. பன அவையில்‌ 
நுழைவதற்குமுன்‌ இங்கு வந்துவிட்டுச்‌ 
செல்லவேண்டுமென்று சொன்னார்‌” என்று ஏவலன்‌ 
சொன்னான்‌. “வரச்சொல்க!” என்று யுதிஷ்டிரர்‌ 
கையசைத்தார்‌. ஏவலன்‌ வெளியே செல்ல யுதிஷ்டிரர்‌ 


சாத்யகியை நோக்கி தலையசைத்தார்‌. சாத்யகி 
அசங்கனை நோக்க அவன்‌ விழிகளால்‌ ஆம்‌ என்றபின்‌ 
தன்‌ இளையவரிடம்‌ கைகாட்டினான்‌. அவர்கள்‌ பின்புறம்‌ 
காட்டாமல்‌ அறையை விட்டு வெளியே 

சென்றனர்‌. சாத்யகியும்‌ உடன்‌ செல்ல பீமன்‌ “தாங்கள்‌ 
இருக்கலாம்‌, யாதவரே” என்றான்‌. சாத்யகி 
தலைதாழ்த்தியபின்‌ சுவர்‌ சாய்ந்து நின்றான்‌. 


யுதிஷ்டிரர்‌ “இளமைந்தர்‌. அந்த முகங்கள்‌ இன்றிரவு 
என்னை துயில்களைந்து தவிக்கச்‌ செய்யும்‌” என்றார்‌. 
பீமன்‌ அதை பொருட்படுத்தாமல்‌ “இன்று அவையில்‌ நாம்‌ 
படைத்தலைமைகளை அறிவிக்கவேண்டும்‌. செளனகர்‌ 
துருபதரை சந்திக்கச்‌ சென்றிருக்கிறார்‌. முழுமையான 
பெயர்நிரை இன்னும்கூட ஒருங்கவில்லை” என்றான்‌. 
யுதிஷ்டிரர்‌ “அதில்‌ என்ன அத்தனை இடர்‌?” என்றார்‌. 
நகுலன்‌ புன்னகைத்தபடி “படைத்தலைமைக்கு 
பெயரமைக்கும்போது முதலில்‌ இருந்து மெல்ல மெல்ல 
ஏறிச்செல்லும்‌ தகுதிப்படியே அமைப்பர்‌. ஆகவே முதலில்‌ 
படைத்தலைமைக்கு பெயர்‌ வருவது இழுக்கு. ஆனால்‌ 
முதல்‌ சிலநாட்களிலேயே போர்‌ முடிந்துவிடுமென்றால்‌ 
அதை தலைமைதாங்கியவர்கள்‌ பெரும்புகழ்‌ கொள்வர்‌. 
ஆகவே முதலிலும்‌ இன்றி பின்னரும்‌ இன்றி 
இடம்பெற்றாகவேண்டும்‌ என முந்துகிறார்கள்‌” என்றான்‌. 


பீமன்‌ நகைத்து “அவர்கள்‌ நடுவே அதன்பொருட்டு போர்‌ 
நிகழட்டும்‌... முடிவுசெய்வது எளிது” என்றான்‌. யுதிஷ்டிரர்‌ 
அமைதியின்மையுடன்‌ அசைந்தார்‌. அவர்கள்‌ 
திரெளபதியை பற்றித்தான்‌ எண்ணுகிறார்கள்‌ என்றும்‌ 
அதை மறைக்கவே பிறிதொன்றை பேசுகிறார்கள்‌ 
என்றும்‌ சாத்யகி எண்ணினான்‌. “அவர்கள்‌ தரப்பில்‌ 
முதலில்‌ படைமுகம்‌ கொள்பவர்‌ எவர்‌ என்று அறியாமல்‌ 
இந்நிரையை அமைப்பதில்‌ பொருளே இல்லை. இது 
வெறுமனே நாம்‌ படைமுகம்கொள்கிறோம்‌ என்னும்‌ 
அறிவிப்பே. அவர்களின்‌ சூழ்கை தெரிந்ததும்‌ 
அனைத்தையும்‌ மாற்றிவிடுவோம்‌” என்றான்‌ அர்ஜுனன்‌. 
சகதேவன்‌ ஆம்‌ படைத்தலைமையை இப்போது 
முடிவுசெய்யவேண்டியதில்லை. எப்படைகள்‌ எவருக்குப்‌ 
பொறுப்பு என்று மட்டும்‌ இப்போது முடிவெடுப்போம்‌” 
என்றான்‌. 


அவர்கள்‌ மீண்டும்‌ அமைதியானார்கள்‌. திரெளபதியைப்‌ 
பற்றித்தான்‌ அவர்கள்‌ அவன்‌ அங்கே வருவதற்கு முன்பு 
பேசிக்கொண்டிருந்தார்கள்‌ என்று சாத்யகி உணர்ந்தான்‌. 
கைகளை மார்பில்‌ கட்டிக்கொண்டான்‌. திரெளபதியின்‌ 
காலடியோசையை அவன்‌ உள்ளத்தால்‌ கேட்டான்‌. 


அனைத்து வெண்முரசு விவாதங்களும்‌ 


மகாபாரத அரசியல்‌ பின்னணி வாசிப்புக்காக 

[inage]யுதிஷ்டிரர்‌ சலிப்புடன்‌ நகுலனிடம்‌ “எங்கே 
சென்றாள்‌? இன்னும்‌ வந்தணையவில்லையே?” என்றார்‌. 
நகுலன்‌ “அரசியின்‌ இயல்பே மாறிவிட்டது. எதிர்ப்படும்‌ 
அனைவரிடமும்‌ நலம்பேசாமல்‌ வரமுடிவதில்லை. 
இளையோர்‌ என்றால்‌ முகம்‌ மலர்ந்துவிடுகிறது” 
என்றான்‌. யுதிஷ்டிரர்‌ இளைய யாதவரிடம்‌ “அரசி போரில்‌ 
என்னைவிட தயக்கமும்‌ சலிப்பும்‌ கொண்டிருக்கிறாள்‌. 
சின்னாட்களுக்கு முன்‌ போரவையில்‌ இந்தப்‌ போர்‌ தன்‌ 
பொருட்டல்ல என்று சொல்லப்போகிறேன்‌ என்றாள்‌. 
நான்‌ அது முறையல்ல என்று சொன்னேன்‌. அவள்‌ 
ஒப்பவில்லை. அவளுடைய உளப்போக்கு என்னால்‌ 
புரிந்துகொள்ள முடிவதாக இல்லை” என்றார்‌. 


இளைய யாதவர்‌ “அதை இங்கே சொல்லத்தான்‌ 
வருகிறார்கள்‌ போலும்‌” என்றார்‌. யுதிஷ்டிரர்‌ “இத்தனை 
படைவீரர்கள்‌ நம்பொருட்டு திரண்டிருக்கிறார்கள்‌ 
என்றால்‌ அதற்குரிய அடியுணர்வு என அமைந்திருப்பது 
நம்‌ அரசிக்கு நிகழ்ந்த அவைச்சிறுமைதான்‌. சொல்லிச்‌ 
சொல்லிப்‌ பரவி இன்று பாரதவர்ஷம்‌ முழுக்க 
அறியப்பட்ட ஒன்றாக ஆகிவிட்டது. பெண்ணுக்கு 
இழைக்கப்பட்ட சிறுமைக்கு பழிநிகர்‌ செய்ய 
உயிர்கொடுப்பதென்பது பாரதவர்ஷத்தின்‌ தொல்குடிகள்‌ 
அனைத்திற்கும்‌ மாறா விழுமியமென உள்ளது. 
தொலைநிலங்களிலிருந்து நாமறியாத கிராதரும்‌ 
நிஷாதரும்‌ கிளம்பி நம்மிடம்‌ படைகொண்டு 
சேர்ந்திருப்பது அதன்‌ பொருட்டே. அவர்கள்‌ 
நம்மிடமிருந்து பெற எதுவுமில்லை. நிலமோ கப்பமோ 
நாடுபவர்கள்‌ அல்ல அவர்கள்‌” என்றார்‌. 


“அரசி அவையில்‌ அவ்வாறு அறிவித்தாள்‌ என்றால்‌ 
நமக்கு அது பேரிழப்பு” என்றான்‌ நகுலன்‌. இளைய 
யாதவர்‌ “ஆம்‌” என்றார்‌. பீமன்‌ “அதை அவள்‌ 
அறிவித்தாலும்‌ அந்தப்‌ பழி அங்குதான்‌ இருக்கும்‌ 
என்றும்‌, குருதியாலன்றி வேறெதாலும்‌ அதை நிகர்‌ செய்ய 
இயலாதென்றும்‌ அறியாதவர்கள்‌ இங்கு எவருமில்லை” 
என்றான்‌. சகதேவன்‌ “ஆம்‌. ஆனால்‌ எந்தப்‌ போரிலும்‌ 
படைவளஞ்சினமே அனைத்து உணர்வுகளையும்‌ ஒருங்கு 
திரட்டுகிறது. நம்‌ படைவஞ்சினத்தில்‌ முதன்மையாக 
ஒலிக்க வேண்டியது அரசிக்கு இழைக்கப்பட்ட 
அவைச்சிறுமைதான்‌” என்றான்‌. 


யுதிஷ்டிரர்‌ “அவர்கள்‌ அறியாத எதை 
சொல்லப்போகிறோம்‌?” என்றார்‌. சகதேவன்‌ “மெய்யாகவே 
அவர்கள்‌ முன்னர்‌ அறியாத எதையும்‌ வஞ்சினமென்று 
உரைக்க இயலாது, மூத்தவரே. அவர்களிடம்‌ இல்லாத 
எவ்வுணர்வையும்‌ எழுப்பவும்‌ முடியாது. நீங்கள்‌ எழுந்து 
உரைக்கும்‌ ஒவ்வொரு சொல்லும்‌ பலநூறுமுறை 
அவர்களுக்குள்‌ எழுந்ததாகவே இருக்கும்‌. அவர்கள்‌ 
கேட்க விழைவதையே சொல்லவேண்டும்‌. அது 
சபற்று என்பதே முதன்மையானது. 
சொல்லும்‌ உணர்வுதான்‌ அத்தருணத்தின்‌ கூர்முனை” 
என்றான்‌. 

“பல்லாயிரம்‌ படைவீரர்களிடமிருந்து அவ்வுணர்வு 
உங்களுக்கு வருகிறது. நீங்கள்‌ அதன்‌ சுழிமையம்‌. 
உங்களில்‌ குவிவதனால்‌ அவ்வுணர்வு பெருகிப்‌ பெருகி 
பலமடங்கென அவர்களிடம்‌ திரும்பிச்‌ செல்கிறது” என்று 
சகதேவன்‌ சொன்னான்‌. “மூத்தவரே, முன்பு இங்கே 
கூறப்பட்ட போர்வஞ்சினங்கள்‌ அனைத்தும்‌ சூதர்களால்‌ 
பாடல்களாக எழுதப்பட்டு பாடப்படுகின்றன. 
அனைத்துமே உணர்வு மட்டுமேயான வெறுஞ்சொற்கள்‌, 
காதலுரைகளைப்போல. ஆனால்‌ அழியாதவை, மானுட 
வாழ்க்கையை திசை திருப்பியவை.” 


பீமன்‌ “அரசி ஒருபோதும்‌ அவையில்‌ தன்னிடம்‌ 
வஞ்சமில்லை என்று சொல்லமாட்டாள்‌” என்றான்‌. 
யுதிஷ்டிரர்‌ அமைதியின்றி தலையை அசைத்து “போர்‌ 
நெருங்குந்தோறும்‌ நாம்‌ அறுவரும்‌ ஆறு திசைகளிலாக 
விலகிச்‌ செல்கிறோம்‌. ஒரு சொல்லிலும்‌ நம்மால்‌ 
ஒருங்கிணைய இயலவில்லை” என்றார்‌. சகதேவன்‌ 
கவலையுடன்‌ “அரசி ஒருபோதும்‌ அவையில்‌ அவளிடம்‌ 
வஞ்சமில்லை என்று சொல்லக்கூடாது” என்றான்‌. 
நகுலன்‌ “அரசி தங்களிடம்‌ இந்த அவையில்‌ அவ்வாறு 
கூறப்போவதாக சொன்னாளா, மூத்தவரே?” என்றான்‌. 
“ஆம்‌, நேற்று மாலை நாங்கள்‌ பேசிக்கொண்டிருந்தபோது” 
என்றார்‌ யுதிஷ்டிரர்‌. 


அவர்‌ மேலும்‌ விளக்குவதற்காக அவர்கள்‌ காத்து நிற்க 
யுதிஷ்டிரர்‌ “நெடுநாட்களுக்குப்பின்‌ பார்த்துக்கொண்ட 
அந்தி. நான்‌ சுவடிகளை நோக்கிக்கொண்டிருந்தேன்‌. 
அனைத்தும்‌ போர்‌ ஆணைகள்‌. இயல்பாக பேச்சு 
தொடங்கி போர்‌ ஒருங்குகூடி வருவதைப்பற்றி நான்‌ 
சொல்லலானேன்‌. என்‌ சொற்கள்‌ எதற்கும்‌ அவள்‌ 
செவிகுவிக்கவில்லை. தனக்குத்‌ தொடர்புறாத எதையோ 
கேட்பவள்போல வெளியே நோக்கிக்கொண்டிருந்தாள்‌. 
அவளை ஊக்கும்‌ பொருட்டு நான்‌ இன்னும்‌ பதினைந்து 


நாட்கள்தான்‌ தேவி, உனது வஞ்சம்‌ நிறைவேறும்‌ 
என்றேன்‌. நீ அடைந்த சிறுமைக்கு நாங்கள்‌ செய்த நிகரை 
ஆயிரம்‌ ஆண்டுகள்‌ இப்பாரதவர்ஷம்‌ பேசும்‌ என்றேன்‌” 
என்றார்‌. 


அச்சொல்‌ எங்கோ அவளை கதைத்திருக்கக்கூடும்‌, 
சீற்றத்துடன்‌ திரும்பி “இது எனது போர்‌ அல்ல! 
இப்புவியில்‌ எவர்‌ மீதும்‌ எனக்கு வஞ்சமில்லை. இங்கு 
படைக்கலம்‌ ஏந்திச்செல்லும்‌ அனைவரும்‌ எனது 
மைந்தர்களே. மைந்தரை களப்பலியிட்டு அன்னை 
அடையக்கூடியது ஒன்றுமில்லை” என்றாள்‌. நான்‌ 
திகைத்து “என்ன சொல்கிறாய்‌?” என்றேன்‌. “இப்போர்‌ 
என்னுடையதல்ல. என்‌ பொருட்டென்று சொல்லி 
ஆண்களாகிய நீங்கள்‌ போருக்கெழுகிறீர்கள்‌. 
காலந்தோறும்‌ இது இவ்வாறுதான்‌ நிகழ்கிறது. 
மிதிலையின்‌ அரசியின்‌ பொருட்டு நிகழ்ந்தது 
இலங்கைப்போர்‌ என்கிறார்கள்‌ சூதர்கள்‌. அது 
அரக்கர்கோனுக்கும்‌ அயோத்தியின்‌ அரசனுக்கும்‌ நிகழ்ந்த 
சல்‌. அதில்‌ ஜனகர்‌ மகள்‌ ஆற்றுவதற்கென்ன 
ருந்தது?” என்றாள்‌. 


நானும்‌ சீற்றம்கொண்டு “இப்போது நீ உன்‌ 
பொறுப்பிலிருந்து விலக எண்ணுகிறாய்‌. 
அவைச்சிறுமை அடைந்தது நீ. அதற்கு பழிகொள்ள 
வேண்டுமென்று எங்களிடம்‌ ஆணையிட்டதும்‌ நீ. 
ஆண்மையிலாதோராய்‌ அஞ்சி ஒதுங்குகிறோம்‌ என்று 
கைநீட்டி எங்களை இகழ்ந்ததும்‌ நீ” என்று கூவினேன்‌. 
“ஆம்‌, உன்‌ பொருட்டே இப்போர்‌ நிகழ்கிறது. இரு 
தரப்பிலும்‌ குருக்ஷேத்திரத்தில்‌ குருதி சிந்தி வீழும்‌ 
ஒவ்வொருவரும்‌ உன்‌ பொருட்டே மடிகிறார்கள்‌” 
என்றேன்‌. 


அவள்‌ முகம்‌ அனல்கொண்டு விழிகள்‌ நீர்மைபடிந்தன. 
பற்களைக்‌ கடித்தபடி “அவ்வாறல்ல என்று ஆவதற்கு 
நான்‌ செய்யவேண்டியதென்ன? அவையெழுந்து 
சொல்கிறேன்‌, இப்போர்‌ என்னுடையதல்ல என்று. 
எவரிடமும்‌ எனக்கு வஞ்சமில்லை, நான்‌ தீர்க்க வேண்டிய 
கணக்கென்று இப்புவியில்‌ ஏதுமில்லை என்று. ஆம்‌, 
அரசர்‌ கூடிய அவையில்‌ சொல்கிறேன்‌. உங்களுக்கு நிலம்‌, 
உங்கள்‌ தம்பியருக்கு புகழ்‌, அவையமர்ந்திருக்கும்‌ 
அத்தனை அரசர்களுக்கும்‌ முடிநலனும்‌ குடிநலனும்‌. 
இழப்பவர்கள்‌ பெண்கள்‌. மைந்தரை, கணவரை, 
தந்தையரை. பழி கொள்ளப்போவதும்‌ பெண்ணாகிய 
நானே” என்றாள்‌. 


அவள்‌ குரல்‌ நானறியாத நடுக்கமும்‌ விசையும்‌ 
கொண்டிருந்தது. “அவையெழுந்து கூவி உரைக்கிறேன்‌, 
அரசர்களே உங்கள்‌ பொருட்டு போரிடுங்கள்‌. இழந்தபின்‌ 
சுட்டுவதற்கென்று பெண்களை அங்கு கொண் 
நிறுத்தாதீர்கள்‌. உங்கள்‌ ஆணவத்தின்‌, பெருவிழைவின்‌ 
விளைவுகள்‌ அனைத்தையும்‌ குருதியென்றும்‌ 
கண்ணீரென்றும்‌ சுமக்க வேண்டியது எங்கள்‌ 
பொறுப்பென்றால்‌ அதை செய்கிறோம்‌. பழிமட்டும்‌ 
கொள்ளமாட்டோம்‌. ஆம்‌, இது அன்னையென என்‌ 
ணை!” என்றாள்‌. என்‌ உடல்‌ நடுங்கிக்கொண்டிருந்தது. 
“சரி சொல்‌, உனக்கு அத்தனை உறுதியிருந்தால்‌ 
நாளையே அவையிலெழுந்து அதை சொல்‌” என்றேன்‌. 


“அவள்‌ சொல்லத்தான்‌ போகிறேன்‌ என்றாள்‌. சரி சொல்‌ 
என்று சொல்லி நான்‌ கிளம்பிவிட்டேன்‌” என்றார்‌ 
யுதிஷ்டிரர்‌. நகுலன்‌ “அவையெழுந்து ஒருபோதும்‌ அரசி 
அதை சொல்லமாட்டாள்‌” என்றான்‌. “ஏனெனில்‌ 
பெண்ணென்று நின்று உங்கள்‌ முன்‌ அதை 
சொல்லியிருக்கிறாள்‌. மூத்தவர்‌ மூவர்‌ முன்பும்‌ 
பெண்ணென்று வெளிப்படுபவள்‌ எங்கள்‌ முன்‌ 
ஆணென்றும்‌ தோன்றுவதுண்டு. அவையில்‌ எப்போதுமே 
அவள்‌ அரசி. இகழ்ச்சியும்‌ பழியும்‌ கொண்டு எதிர்காலக்‌ 
கொடிவழியினர்‌ முன்னால்‌ நிற்க அரசிக்குள்‌ வாழும்‌ 
அந்த ஆண்மகன்‌ ஒப்பான்‌. மும்முடி சூடி அமர்ந்தவள்‌ 
அவள்‌. அகத்தளத்தில்‌ அன்னையென்றோ 
துணைவியென்றோ பேசலாம்‌. அவையிலெழுந்தால்‌ 
அரசியென்றே அவள்‌ குரலெழும்‌” என்றான்‌. 


“நீ என்ன எண்ணுகிறாய்‌, இளையோனே?” என்று 
யுதிஷ்டிரர்‌ அர்ஜுனனிடம்‌ கேட்டார்‌. அர்ஜுனன்‌ 
அப்போதுதான்‌ அச்சொற்களை கேட்பவன்போல 
மெல்லிய உடலசைவு கொண்டு இருமுறை உதடுகளை 
அசைத்தபின்‌ “அரசி சொல்லக்கூடும்‌” என்றான்‌. 
யுதிஷ்டிரர்‌ புருவம்‌ சுளிக்க அவனை நோக்கினார்‌. 
“ஏனெனில்‌ மெய்யாகவே அரசிக்குள்‌ எந்த வஞ்சமும்‌ 
இல்லை” என்று அர்ஜுனன்‌ சொன்னான்‌. “அதில்‌ எனக்கு 
எந்த ஐயமும்‌ இல்லை. முற்றிலும்‌ இவை 
அனைத்திலிருந்தும்‌ விலகி இருக்கிறாள்‌. அத்தனை 
தொலைவிலிருந்து பார்க்கையில்‌ இந்தப்‌ 
படைக்குவிப்பும்‌ அணிவகுப்பும்‌ உணர்வெழுச்சிகளும்‌ 
சொல்லடுக்குகளும்‌ கேலிக்குரியதாகவே தோன்றும்‌.” 


ம்‌” என்றான்‌ சகதேவன்‌. அர்ஜுனன்‌ “அரசி 
உங்களிடம்‌ பேசியதுபோல உணர்வு எழுச்சியுடனோ 
கசப்புடனோ அவையில்‌ பேசுவாளென்று எனக்குத்‌ 


ஒலியுடன்‌ ஓரிரு வெளவால்கள்‌ கீழே ஒலியெழுப்பின. 


குகைச்சுவர்களின்‌ வளைந்த சுவரில்‌ வரையப்பட்டிருந்த 
ஓவியங்களை அவர்கள்‌ கண்டனர்‌. 
வெண்கோடுகளாலும்‌ காவிநிறக்‌ கோடுகளாலும்‌ 
வரையப்பட்ட சிறிய சித்திரங்கள்‌. குனிந்து மேயும்‌ 
திமிலெழுந்த மாடுகளின்‌ வரிசை. கிளைபின்னி விரிந்த 
கொம்புகள்‌ கொண்ட மான்கள்‌. அலைகள்‌ போல 
பிடரிபறக்கப்‌ பாய்ந்தோடும்‌ குதிரைக்கூட்டங்கள்‌. பெரிய 
கோரைப்பற்கள்‌ வாய்க்கு வெளியே நீண்டு நிற்க வாய்‌ 
திறந்த புலிகள்‌. பந்த ஒளியில்‌ அச்சித்திரங்கள்‌ 
திரைச்சீலை போல்‌ அலைபாய்ந்தன. 


பாண்டு மீண்டும்‌ வந்து வேள்விபீடத்தில்‌ 
அமர்ந்துகொண்டான்‌. வேள்விமுடிந்ததும்‌ மைந்தன்‌ 
பிறந்த வேளையைப்பற்றி சரத்வானின்‌ 
மாணவர்களாகிய கனகனும்‌ காஞ்சனனும்‌ சேர்ந்து 
எழுதிய ஃபால்குனம்‌' என்னும்‌ சிறுகாவியத்தை 
முனிவர்கள்‌ கூடிய அவையில்‌ வாசித்து 
அவையேற்றினார்கள்‌. குகைநடுவே 
பெரியதாமைமலர்க்கொத்துபோல நெருப்பு நின்றெரிய 
அதைச்சுற்றி கூடியிருந்த முனிவர்களின்‌ முகங்களும்‌ 
செந்தழலென அலையடிக்க அக்காவியத்தை வாசித்தனர்‌. 


யுகசந்தியை நிறைவுறச்செய்ய இந்திரன்‌ 
கருணைகொண்டான்‌. அதன்படி இந்திரனின்‌ கருமுத்து 
மண்ணில்‌ இறங்கியது. விழிதிறந்து ஒளி எழுவதுபோல 
அவன்‌ கருவறை விட்டெழுந்த போது அப்போது 
மேகங்களில்‌ இடியென மலையடுக்குகளுக்குள்‌ இருந்து 
உடலிலிக்‌ குரலெழுந்தது. “குந்தியே, இவன்‌ வீரத்தாலும்‌ 
ஞானத்தாலும்‌ சமன்செய்யப்பட்டவனென்று அறிவாயாக. 
விஷ்ணுவுக்குப்பிரியமான தோழன்‌ இவன்‌. சிவனுடன்‌ 
வில்பொருதி அவனை மகிழ்விக்கப்போகிறவன்‌. 
அக்னிக்கு விருந்தளிப்பவன்‌. இருண்டநாகங்களை 
அழிப்பவன்‌. என்றுமழியாத பெரும்புகழை 
பெறவிருப்பவன்‌.' குந்தி கைகூப்பி வணங்கியபோது 
ஆனந்தக்கண்ணீர்‌ அவள்‌ அணிந்திருந்த 
மணிமாலையை விட ஒளிமிக்கதாக மார்பில்‌ வழிந்தது. 
ஃபால்குனமாதம்‌ புனிதமடைந்தது. அது இனி 
அவனாலேயே அறியப்படும்‌. ஸ்ரீமுக ஃபால்குன வேளை 
உத்தரநட்சத்திரம்‌ ஓஒளிகொண்டது. அவன்‌ வரவுக்காகவே 
அவ்வேளை யுகங்கள்‌ தோறும்‌ காத்திருந்தது. அவன்‌ 
பிறந்தபோது தாநா, அரியமா, மித்ரன்‌, வருணன்‌, அம்சன்‌, 
பகன்‌, இந்திரன்‌, விவஸ்வான்‌, பூஷா, பர்ஜன்யன்‌, 


தோன்றவில்லை. ஆனால்‌ இகம்ச்சியும்‌ விலக்கமுமாக 
அதை சாவ்‌ என்றான்‌. சகதேவன்‌ 
“ஒருபோதும்‌ அவ்வாறு சொல்லலாகாது. அரசிக்கு உங்கள்‌ 
ஆணை இங்கு எழவேண்டும்‌, மூத்தவரே” என்றான்‌. 
யுதிஷ்டிரர்‌ “ஏன்‌, சொன்னால்‌ படைதிரண்டு போருக்கு 
விம்மி நின்றிருக்கும்‌ வீரர்கள்‌ அனைவரும்‌ தலைதாழ்த்தி 
திரும்பிச்‌ செல்வார்களா என்ன?” என்றார்‌. 


சகதேவன்‌ “அரசே, உச்சங்களில்‌ மானுடர்‌ ஒருநிலை 
கொண்டிருப்பதில்லை. போர்‌ என்று வெறிகொண்டு 
இவர்கள்‌ கிளம்புவது எத்தனை மெய்யோ 
அதற்கிணையான மெய்‌ இதன்‌ இழப்புகளையும்‌ 
பொருளின்மையையும்‌ உள்ளுணர்ந்து அவர்களின்‌ 
ஆழம்‌ ஒன்று தயங்குவது. அந்தப்‌ பின்னகர்வை 
வெல்லும்பொருட்டே மேலும்‌ மேலுமென முன்னோக்கி 
பாய்கிறார்கள்‌. களமறிந்த எவரும்‌ உணர்ந்த ஒன்றுண்டு, 
வெற்றிவேல்‌ வீரவேல்‌ என்று பொங்கி முன்னெழும்‌ படை 
அவர்களில்‌ மிகச்‌ சிலரிடம்‌ எழும்‌ அச்சத்தையும்‌ 
ஐயத்தையும்‌ ஒருசொல்கூட உரைக்காமலேயே தான்‌ 
வாங்கிக்கொள்ளும்‌. வென்று எழுந்த படை 
அவ்வண்ணமே சுருண்டு பின்வாங்கி சிதறி அழிவதை 
நாம்‌ கண்டிருக்கிறோம்‌” என்றான்‌. 


யுதிஷ்டிரர்‌ “ஆம்‌, படைகள்‌ அவர்களின்‌ தெய்வங்களால்‌ 
ஆளப்படுகின்றன?” என்றார்‌. “மூத்தவரே, அரசி 
அவையெழுந்து அவள்‌ வஞ்சம்‌ ஒழிந்திருப்பதாக 
சொன்னால்‌ அச்சொற்களைக்‌ கேட்டு அவையமர்ந்த 
அரசர்களும்‌ அவர்களுக்குப்பின்‌ திரண்ட வீரர்களும்‌ 
மேலும்‌ சினந்தெழுவார்கள்‌. போர்‌ வேண்டுமென்று 
வெறிக்கூச்சலிடுவார்கள்‌. ஆனால்‌ திரள்விட்டு 
தனியர்களாக அவர்கள்‌ தங்களை உணரும்போது 
அலையடங்கி ஆழம்‌ தெளிவதுபோல்‌ அந்த அச்சமும்‌ 
ஐயமுமே மேலெழும்‌. அதன்மேல்‌ மேலும்‌ மேலும்‌ 
சொற்களையும்‌ உணர்வுகளையும்‌ கொட்டி தங்களை 
அவர்கள்‌ எழுப்பிக்கொள்ளக்கூடும்‌. ஆனால்‌ 
ஒருவரிடமிருந்து பிறிதொருவருக்கென படையினர்‌ 
அனைவருக்கும்‌, முதல்முரசறைவோன்‌ முதல்‌ 
அடுமனையாளன்‌ வரைக்கும்‌ அந்த அச்சமும்‌ ஐயமும்‌ 
ஆழத்து உணர்வென வாழும்‌” என்றான்‌ சகதேவன்‌. 


“போர்க்களத்தில்‌ எதிரி விழிகொண்டும்‌ செவிகொண்டும்‌ 
காண்பது அவர்களின்‌ எழுச்சியையும்‌ 
வெறியையும்தான்‌. அவன்‌ தன்‌ ஆழத்தைக்‌ கொண்டு 
நோக்குவான்‌ என்றால்‌ அந்த அச்சத்தையும்‌ ஐயத்தையும்‌ 
உணர்வான்‌. கோடி அம்புகளால்‌ நமது வெறியையும்‌ 


சினத்தையும்‌ அவன்‌ எதிர்கொள்ளும்‌ அதே நேரத்தில்‌ 
ஒற்றை அம்பு நம்‌ ஆழத்தைக்‌ கடந்து வந்து 
தொட்டதென்றால்‌ அக்கணமே நாம்‌ வீழ்வோம்‌. கொல்லும்‌ 
நஞ்சை உடலுக்குள்‌ செலுத்தி களம்‌ புகுவதுபோல அது.” 


“ஐயமே தேவையில்லை, அவையெழுந்து அரசி 
அறைகூவியாக வேண்டும்‌. தனக்கிழைக்கப்பட்ட 
சிறுமைக்கு அரசர்கள்‌ பழிநிகர்‌ செய்யவேண்டுமென்று 
அன்னையாக, அரசியாக, ஆதரவில்லாத பெண்ணாக 
நின்று அவள்‌ கோரவேண்டும்‌. ஆணையும்‌ அடைக்கலம்‌ 
கோரலுமாக அவளது சொற்கள்‌ நமது படையினர்‌ 
அனைவர்‌ முன்னும்‌ எழவேண்டும்‌. அழியாது 
அவர்களிடம்‌ நிலைகொள்ளவேண்டும்‌. எதன்பொருட்டு 
இப்போர்‌ என்று அவர்களிடம்‌ கேட்கப்படுமெனில்‌ இது 
ஒரு பெண்ணின்‌ விழிநீர்‌ துடைப்பதற்காக என்று 
ஐயமின்றி அவர்கள்‌ சொல்ல வேண்டும்‌.” 


“ஆழத்தின்‌ இருளில்‌ அவர்கள்‌ அறிந்திருப்பார்கள்‌, 
எப்போரையும்‌ போலவே இப்போரும்‌ விழைவையும்‌ 
ஆணவத்தையும்‌ நிறைவு செய்துகொள்வதற்காக 
மட்டுமே என்று. மானுடன்‌ போரிடும்‌ விலங்கு 
என்பதனால்‌ மட்டுமே இது நிகழ்கிறது என்று. ஆனால்‌ 
அவ்விடையை அவன்‌ தன்‌ தெய்வங்களிடம்‌ சொல்ல 
முடியாது. அவற்றிடம்‌ சொல்வதற்கு என அவனுக்கு ஒரு 
மறுமொழி அளிக்கப்படவேண்டும்‌ நம்மால்‌” என்றான்‌ 
சகதேவன்‌. 


பீமன்‌ பெருமூச்சுடன்‌ உடலை அசைத்தபோது 
அவனுடைய பெரிய கைகள்‌ சரிந்து தொடையை உரசும்‌ 
ஓசை கேட்டது. இயல்பாக விழிதிருப்பி அவனை 
பார்த்தபின்‌ யுதிஷ்டிரர்‌ தாடியைப்‌ பற்றி மெல்ல 
கசக்கியபடி “ஒவ்வொரு சிறு செயலையும்‌ எத்தனை 
முரண்பட்ட உள நாடகங்களுடன்‌ நிகழ்த்துகிறோம்‌. இது 
ஏன்‌ என்றும்‌ எவ்வாறென்றும்‌ எதைப்பற்றி நம்மிடம்‌ 
கேட்கப்பட்டாலும்‌ கேட்கும்‌ ஒவ்வொருவருக்கும்‌ 
ஒவ்வொரு விடையையே நம்மால்‌ சொல்லமுடிகிறது” 
என்றார்‌. “இளையோனே, இப்போரை அணுகும்தோறும்‌ 
முற்றிலும்‌ செயலற்றவனாகவும்‌ சிந்தையற்றவனாகவும்‌ 
உணர்கிறேன்‌.” 


சகதேவன்‌ “நான்‌ எப்பொழுதும்‌ மண்ணிலிருந்து என்‌ 
கால்களை எடுத்ததில்லை, மூத்தவரே. ஆகவே எனக்கு 
ஐயங்களேதுமில்லை” என்றான்‌. அர்ஜுனன்‌ “அரசி 
அவ்வாறு படைகளை நோக்கி அறைகூவுவாளென்று 
எண்ணவேண்டியதில்லை. இங்கிருக்கும்‌ நாம்‌ 


அனைவருமே ஒவ்வொருவகையில்‌ இப்போரிலிருந்து 
ஏற்கெனவே சற்று விலகியிருக்கிறோம்‌. எனது 
விலக்கத்தால்‌ நான்‌ மேலும்‌ ஆற்றல்‌ கொண்டவனாக 
ஆகியிருக்கிறேன்‌. சகதேவன்‌ மேலும்‌ அறிந்தவனாக 
மாறியிருக்கிறான்‌. நகுலன்‌ மேலும்‌ கனிந்தவனாக. 
மூத்தவர்‌ பீமன்‌ மேலும்‌ சினம்‌ கொண்டவராக. ஆனால்‌ 
முற்றாக விலகி இவையனைத்திலும்‌ ஒரு சொல்லால்கூட 
தொடர்புறாது இன்றிருப்பவள்‌ பாஞ்சாலத்தரசிதான்‌” 
என்றான்‌. 


யுதிஷ்டிரர்‌ குழப்பத்துடன்‌ திரும்பி இளைய யாதவரிடம்‌ 
“சொல்க இளைய யாதவனே, இது உனது போர்‌. 
இத்தருணத்தை எப்படி கடப்பது? இது இத்தனை 
பெரிதென்று நான்‌ எண்ணவில்லை. இவர்கள்‌ சொல்லச்‌ 
சொல்ல பேருருக்கொண்டு வழியற்ற கோட்டையென வழி 
மூடி நின்றிருக்கிறது” என்றார்‌. இளைய யாதவர்‌ “இங்கு 
பேசப்பட்ட அனைத்தும்‌ ஒன்று நிகழ்வதற்கு முன்பு 
அதைப்பற்றி நாம்‌ எண்ணும்‌ முடிவிலாத 
வழிகளைப்பற்றி மட்டுமே. அது நிகழட்டும்‌, அதன்பின்‌ 
எண்ணுவோம்‌” என்றார்‌. 


யுதிஷ்டிரர்‌ “ஆனால்‌...” என்று சொல்ல அவரை 
ரமா தளைய யாதவர்‌ “அது நிகழ்கையிலேயே 
அதன்‌ எல்லைகள்‌ தெளிவாகிவிடுகின்றன. ஒன்று 
நிகழ்வதற்கு பல்லாயிரம்‌ வாய்ப்புகள்‌. அவற்றில்‌ ஒரு 
வாய்ப்பையே அது நிகழ்வதற்கு தெரிவுசெய்ய முடியும்‌. 
நிகழ்ந்தபின்‌ பிற வழிகள்‌ அனைத்தும்‌ 
இல்லாமலாகிவிடுகின்றன. அந்நிகழ்வு 
வரையறுக்கப்பட்டுவிடுகிறது. அதன்பின்‌ அதை 
எதிர்கொள்வது மிக எளிது. அது நிகழ்ந்த 
அவ்வெல்லைக்கு அப்பால்‌ நாம்‌ செயல்படுவதற்கு பல 
நூறு இடைவெளிகள்‌ இருக்கும்‌. நாம்‌ செல்வதற்கான 
வழிகள்‌ முடிவிலாது திறக்கும்‌” என்றார்‌. 


“என்ன சொல்கிறாய்‌ என்றே புரியவில்லை” என்ற 
யுதிஷ்டிரர்‌ புன்னகைத்து “இந்த இக்கட்டை எதிர்கொள்ள 
முடியவில்லை என்பதனால்‌ நிகழவிட்டு என்ன ஆகிறது 
என்று பார்க்கலாம்‌ என்று எண்ணுகிறாய்‌, இல்லையா?” 
என்றார்‌. இளைய யாதவர்‌ நகைத்து “ஆம்‌, அவ்வாறும்‌ 
சொல்லலாம்‌” என்றார்‌. பீமன்‌ “எதையானாலும்‌ 
அப்படியே விட்டுவிடுவது ஒரு நல்ல வழி. எதுவும்‌ 
எவ்வண்ணமேனும்‌ முடிந்துதானே ஆகவேண்டும்‌?” 
என்றான்‌. 


ஏவலன்‌ அறைக்குள்‌ வந்து தலைவணங்கி “பாஞ்சால 


அரசி திரெளபதி எழுந்தருள்கை” என்று அறிவித்தான்‌. 
“வரச்சொல்‌” என்றார்‌ யுதிஷ்டிரர்‌. பின்னர்‌ எழுந்து தன்‌ 
மேலாடையை சீரமைத்து, தோளில்‌ கலைந்து 
பரவியிருந்த குழல்களை தள்ளிவிட்டுக்கொண்டார்‌. 
ஏவலன்‌ கதவைத்‌ திறந்து “பாஞ்சாலத்து அரசி! துருபதன்‌ 
புதல்வி! ஐங்குழலன்னை! திரெளபதி எழுந்தருள்கை!” 
என்று அறிவித்தான்‌. மங்கலத்தாலமேந்திய சேடி 
முன்னால்‌ வந்து அதை அங்கிருந்த சிறுபீடத்தில்‌ வைத்து 
தலைவணங்கி புறங்காட்டாது வெளியேற அவளைத்‌ 
தொடர்ந்து அவையில்‌ தோன்றுவதற்குரிய 
முழுதணிக்கோலத்தில்‌ திரெளபதி உள்ளே வந்தாள்‌. 


திரெளபதி இளைய யாதவரை நோக்கி 
தலைவணங்கிவிட்டு யுதிஷ்டிரரிடம்‌ “பொழுது 
அணுகிவிட்டது. அவை கூடி அனைவரும்‌ 
காத்திருக்கிறார்கள்‌ என்று சுரேசர்‌ சொன்னார்‌” என்றாள்‌. 
“ஆம்‌, நாம்‌ உடனே கிளம்பவேண்டும்‌. நான்‌ முன்னரே 
கிளம்பியிருப்பேன்‌. நீ இங்கு என்னைப்‌ பார்க்க 
வரப்போவதாக சொன்னார்கள்‌. ஆகவேதான்‌...” என்று 
யுதிஷ்டிரர்‌ சொல்லி இளைய யாதவரை பார்த்தார்‌. 
இளைய யாதவர்‌ “அமருங்கள்‌, அரசி. தாங்கள்‌ இங்கு 
ஆற்றவேண்டிய சிறுபணி ஒன்றுள்ளது” என்றார்‌. 


திரெளபதி பீடத்தில்‌ அமர்ந்து தன்‌ நீண்ட கருங்குழல்‌ 
பொழிவை வலக்கையால்‌ அள்ளி ஓரமாக ஒதுக்‌ 
வைத்தாள்‌. மேலாடையை இடக்கையால்‌ பற்றி மடிமீது 
வைத்துவிட்டு “இங்கு போர்சூழ்கை நிகழ்ந்ததுபோல்‌ 
உள்ளது. ஒவ்வொரு முகத்திலும்‌ மறுகணம்‌ படைக்கலம்‌ 
ஏந்தும்‌ விசை தெரிகிறது” என்றாள்‌. அவளுடைய 
புன்னகை அனைவரையும்‌ குழப்பியது. “ஆம்‌, போர்‌ 
அணுகி வருகிறது” என்று சொன்ன இளைய யாதவர்‌ 
திரும்பி சாத்யகியை காட்டி “ரிஷபவனத்தின்‌ யாதவ 
அரசர்‌ சத்யகரின்‌ மைந்தர்‌ யுயுதானன்‌ இவர்‌. 
சாத்யகியாகிய இவருடைய மைந்தர்கள்‌ பதின்மர்‌ 
வந்துள்ளனர்‌” என்றார்‌. 


“அம்‌, மைந்தர்கள்‌ வந்திருப்பதாக சொன்னார்களே?” 
என்று திரெளபதி முகம்மலர்ந்தாள்‌. இளைய யாதவர்‌ 
சாத்யகியிடம்‌ “யுயுதானரே, மைந்தர்களை வரச்சொல்க! 
அவர்கள்‌ தங்கள்‌ அன்னையிடம்‌ அருள்‌ பெறட்டும்‌” 
என்றார்‌. சாத்யகி உடல்‌ பதறி நான்கு திசைகளிலும்‌ ஒரே 
கணத்தில்‌ பாயமுயன்று மைந்தர்கள்‌ இருந்த அறையை 
உளம்கொண்டு பாய்ந்து அதன்‌ கதவைத்தட்டி தாழ்ந்த 
குரலில்‌ “அசங்கா, என்ன செய்கிறீர்கள்‌? அசங்கா!” 
என்றான்‌. 


உள்ளிருந்து கதவைத்‌ திறந்து அசங்கன்‌ வெளியே 
வந்தான்‌. திரெளபதியைப்‌ பார்த்ததும்‌ தலைவணங்கி 
“இந்திரப்பிரஸ்தத்தின்‌ பேரரசியை வணங்குகிறேன்‌. எட்டு 
திருமகள்கள்‌ ஓருடலில்‌ எழுந்தருளிய தோற்றம்‌ தாங்கள்‌ 
என்று சூதர்கள்‌ பாடிக்கேட்டிருக்கிறேன்‌. பிழையல்ல 
என்று இப்போது அறிந்தேன்‌” என்றான்‌. சாத்யகி அந்தத்‌ 
தெளிந்த குரலாலும்‌ முறையான மரபு உரையாலும்‌ 
நிறைவடையாமல்‌ அதில்‌ ஏதேனும்‌ பிழையிருக்கிறதா 
என்று எண்ணி உடல்‌ பதறி பின்னர்‌ எண்ணம்‌ 
சென்றடையாமல்‌ அதை உதறி “முன்னால்‌ போ, மூடா! 
சென்று வணங்கு!” என்றான்‌. திரெளபதி நகைத்து “பதற 
வேண்டாம்‌ யுயுதானரே, உங்கள்‌ மைந்தர்‌ உங்களைவிட 
சிறப்பாகவே முறைமைச்சொல்‌ எடுக்கிறார்‌” என்றாள்‌. 


அசங்கன்‌ அருகே சென்று திரெளபதியின்‌ கால்களைத்‌ 
தொட்டு தலையில்‌ வைத்து வணங்கினான்‌. அவனை 
தோளில்‌ தொட்டு “தந்தையைவிட சற்றே உயரமாக 
வருவார்‌ என்று நினைக்கிறேன்‌” என்றுசொல்லி திரும்பி 
பீமனை பார்த்தாள்‌. பீமன்‌ “இதற்குமேல்‌ கதை பயில 
முடியாது இவர்களால்‌. வில்‌ பயின்று தோள்கள்‌ 
பழகிவிட்டிருக்கின்றன” என்றான்‌. “கதை 
பயிலாதவர்களும்‌ வீரர்களாக இருக்கமுடியுமென்பதை 
தாங்கள்‌ ஒருபோதும்‌ புரிந்துகொள்ள முடிந்ததில்லை” 
என்று சிரித்த திரெளபதி பிற மைந்தரைப்‌ பார்த்து 
“ஆடியிலிருந்து யுயுதானரே 
கிளம்பிவருவதைப்போலிருக்கிறது... வருக!” என்று 
கைவிரித்தாள்‌. 


சினி அவள்‌ சிரிப்பால்‌ தன்னை மறந்து அருகே வந்து 
அவள்‌ ஆடையை பற்றிக்கொண்டு அருகே சேர்ந்து 
நின்றான்‌. மைந்தர்கள்‌ ஒவ்வொருவராக அணுகி 
வாழ்த்து பெற்றனர்‌. அவர்கள்‌ எவரிடமும்‌ 
தயக்கமிருக்கவில்லை. அவள்‌ அவர்கள்‌ தலையிலும்‌ 
தோள்களிலும்‌ கைவைத்து “நலம்‌ சிறக்க! வெற்றியும்‌ 
புகழும்‌ விளைக!” என்று வாழ்த்தினாள்‌. சினியை 
கழுத்தை சுற்றிப்பிடித்து இழுத்து தன்‌ உடலோடு 
அணைத்து அவன்‌ கன்னத்தை கையால்‌ வருடி பீமனிடம்‌ 
“தாடி! மெல்லிய தாடி முளைக்கிறது இவனுக்கு” 
என்றாள்‌. 


பீமன்‌ “அவனுக்கு பன்னிரு அகவைதான்‌ ஆகிறது. 
அதற்குள்‌ படைக்கலமும்‌ குண்டலமும்‌ 
அணிந்திருக்கிறான்‌” என்றான்‌. “ஆம்‌” என்று அவன்‌ 
குண்டலத்தை தொட்டுப்‌ பார்த்த திரெளபதி சாத்யகியிடம்‌ 
“யாதவரில்‌ இத்தனை இள அகவையிலேயே பயிற்சி 


நிறைவு பெறுவதுண்டா? சிற்றகவையில்‌ குண்டலம்‌ 
அணிந்த பெருமை பாண்டவர்களுக்கும்‌ அவர்களின்‌ 
மைந்தர்களுக்கும்‌ மட்டுமே உரியது என்பார்கள்‌” 
என்றாள்‌. சாத்யகி தத்தளித்து இடறிய குரலை இருமுறை 
செருமி சீர்படுத்தி “நான்‌ இங்கிருந்து செல்வதற்கு முன்‌ 
ஆணையிட்டிருந்தேன்‌, அரசி. பத்து மைந்தரும்‌ 
படைக்கலமேந்தும்‌ நிலையிலிருக்க வேண்டுமென்று 
சொன்னேன்‌. என்‌ இறுதித்‌ துளிவரை துவாரகையின்‌ 
அரசருக்கு படைக்க ப்படவேண்டும்‌ என்பதனால்‌...” 
என்று சொன்னான்‌. 


திரெளபதி முகம்‌ சுளித்து “என்ன சொல்கிறார்‌?” 
என்றாள்‌. இளைய யாதவர்‌ “உங்களுக்கு ஒரு பணி இங்கு 
எஞ்சியுள்ளது, அரசி. மூத்தவனுக்கு நாம்‌ ஓரிரு 
நாட்களுக்குள்‌ இங்கு மணம்புரிந்து வைத்தாக வேண்டும்‌” 
என்றார்‌. “மணமா? இவனுக்கா?” என்று திரும்பி 
அசங்கனை பார்த்தாள்‌ திரெளபதி. “இவனுக்கு என்ன 
அகவை ஆகிறது?” என்று சாத்யகியிடம்‌ கேட்டாள்‌. 
“பதினேழு நிறைகிறது” என்றான்‌ சாத்யகி. “என்‌ முதலரசி 
பார்கவியின்‌ மகன்‌ இவன்‌. எனக்கு நான்கு அரசியர்‌.” 


திரெளபதி “பதினேழாம்‌ அகவையில்‌ 
மணம்புரிந்துகொள்வதுண்டா யாதவர்கள்‌?” என்று 
கேட்டாள்‌. “நான்‌ என்‌ இருபத்தி நான்காவது 
அகவையில்தான்‌ மணம்புரிந்துகொண்டேன்‌” என்றான்‌ 
சாத்யகி. இளைய யாதவர்‌ “அப்போது போர்‌ 
அணுகிவரவில்லை” என்றார்‌. அவர்‌ என்ன சொல்கிறார்‌ 
என்பதை புரிந்துகொண்டு திரெளபதி விழிமாறினாள்‌. 
“பத்து மைந்தரும்‌ போருக்குச்‌ செல்கிறார்கள்‌” என்று 
சகதேவன்‌ சொன்னான்‌. பீமன்‌ உரக்க “ஆகவே போர்‌ 
தொடங்குவதற்குள்‌ அரசி ஒருத்தி யுயுதானரின்‌ குருதியை 
கருவுற வேண்டியுள்ளது அல்லவா?” என்றான்‌. 


அத்தனை நேரடியாக அவன்‌ சொன்னது அவர்கள்‌ 
அனைவரையும்‌ சற்றே குன்ற வைக்க இளைய யாதவர்‌ 
உரத்த நகைப்பால்‌ அதை கடந்து “போர்‌ 
தலைமுறைகள்தோறும்‌ தொடர்ந்து 
நிகழவேண்டுமல்லவா?” என்றார்‌. திரெளபதி “என்ன 
சொல்கிறீர்கள்‌?” என்று சினந்தாள்‌. “அவ்வாறு 
மணம்புரிந்து மைந்தரை போருக்கனுப்பும்‌ வழக்கம்‌ 
எங்குமுள்ளதே” என்ற இளைய யாதவர்‌ “அரசி, தங்கள்‌ 
அகத்தளத்தில்‌ யாதவப்பெண்களில்‌ தகுதியான எவரும்‌ 
உள்ளனரா?” என்றார்‌. 


“இங்கிருப்பவர்களெல்லாம்‌ பணிப்பெண்கள்‌...” என்ற 


திரெளபதி “அரசகுலத்துப்‌ பெண்டிர்‌ என்றால்‌...” என 
உள்ளத்தால்‌ தேடினாள்‌. சாத்யகி “அரசகுடியினர்‌ 
மணக்கொடைக்கு ஒப்பவேண்டுமே?” என்றான்‌. “இன்று 
யாதவர்களும்‌ அரசகுடியினரே” என்று திரெளபதி 
சொன்னாள்‌. இளைய யாதவர்‌ “முன்பு துவாரகையில்‌ 
இவரும்‌ திருஷ்டத்யும்னரும்‌ இணையாக புரவியில்‌ 
செல்வதைப்‌ பார்த்த சூதன்‌ ஒருவன்‌ பாடியது நினைவு 
வருகிறது. குதிரைகள்‌ யாதவர்களை ஷத்ரியர்கள்‌ என 
எண்ணும்‌ காலம்‌ அணுகிவிட்டது என்று பாடினான்‌” 
என்றபின்‌ சாத்யகியிடம்‌ “ 'திருஷ்டத்யும்னரை சந்தித்தீரா? 
உமது அணுக்கத்தோழர்‌ அல்லவா அவர்‌?” என்றார்‌. 
சாத்யகி “உபப்பிலாவ்யத்திற்கு வந்தபின்‌ 
சந்திக்கவில்லை” என்றான்‌. 


திரெளபதி முகம்மலர்ந்து “திருஷ்டத்யும்னனின்‌ மகள்‌ 
செளம்யை இங்கு வந்திருக்கிறாள்‌. அவளுக்கு பதினேழு 
அகவை நிறைந்துவிட்டது. இந்தப்‌ போர்‌ முடிந்தபின்‌ 
மணத்தன்னேற்புக்கு ஒருங்கு செய்யலாம்‌ என்று ஓரிரு 
நாட்களுக்கு முன்‌ இளவரசர்‌ சொன்னார்‌. அவள்‌ 
இவனுக்கு பொருத்தமானவள்‌” என்றாள்‌. 


சாத்யகி திகைத்து “பாஞ்சாலத்து அரசகுலத்துடன்‌ 
உறவென்றால்‌...” என்றான்‌. “தங்கள்‌ குடியில்‌ 
எதிர்ப்பிருக்குமா?” என்று திரெளபதி கேட்டாள்‌. “அரசி, 
எனது கொடிவழியில்‌ பதினான்கு தலைமுறையாகச்‌ 
செய்த நல்லூழின்‌ விளைவென்றே இதை கொள்வார்கள்‌. 
என்‌ தந்தை தன்‌ வாழ்வின்‌ நிறைவென்றெண்ணி விழிநீர்‌ 
சிந்துவார்‌” என்றான்‌ சாத்யகி. “பிறகென்ன? அவள்‌ என்‌ 
மருமகள்‌. அவள்‌ பொருட்டு முடிவெடுக்கும்‌ உரிமை 
எனக்குண்டு. என்‌ சொல்லை திருஷ்டத்யும்னனோ 
துருபதரோ மறுக்கப்போவதில்லை” என்ற திரெளபதி 
“என்‌ குலமகள்‌ உங்கள்‌ குடிக்கு அரசியாக வருவாள்‌, 
யுயுதான ரே” என்றாள்‌. 


சாத்யகி மெல்லிய நடுக்கம்‌ உடலெங்கும்‌ பரவியிருக்க 
கண்கள்‌ ஈரமாகி மின்ன கைகூப்பினான்‌. திரெளபதி 
திரும்பி அசங்கனிடம்‌ “மணப்பெண்ணை நீ பார்க்க 
வேண்டுமல்லவா? இன்று அவை முடிந்த பின்னர்‌ 
அகத்தளத்திற்கு வா. அவளையும்‌ வரச்சொல்கிறேன்‌. 
நீங்கள்‌ சந்தித்துக்கொள்ளலாம்‌. அதற்கு முன்‌ 
தந்தையிடமும்‌ திருஷ்டத்யும்னனிடமும்‌ 
இவ்வெண்ணத்தை சொல்லிவிடுகிறேன்‌” என்றாள்‌. 
அசங்கன்‌ முகம்‌ சிவந்து உதடுகளைக்‌ கடித்து 
பார்வையை தாழ்த்திக்கொண்டான்‌. திரெளபதி 
சிரித்தபடி “நாணுகிறான்‌, பார்த்தீர்களா?” என்றாள்‌. 


பீமன்‌ அவன்‌ தோள்களைப்பற்றி உலுக்கி “ஆம்‌, நாணம்‌ 
சற்று மிகையென்று தோன்றுகிறது” என்று சிரித்தான்‌. 
யுதிஷ்டிரர்‌ அப்போதும்‌ உளக்குழப்பம்‌ நீங்காதவர்போல்‌ 
முகம்‌ கொண்டிருந்தார்‌. ஓரக்கண்ணால்‌ பலமுறை 
இளைய யாதவரை பார்த்தார்‌. “நாம்‌ கிளம்புவோம்‌, 
அவை நிறைவுற்றிருக்கும்‌” என்று சகதேவன்‌ 
சொன்னான்‌. “ஆம்‌, பொழுதாகிறது” என்றபடி யுதிஷ்டிரர்‌ 
எழுந்துகொண்டார்‌. திரெளபதி சினியின்‌ தலையை 
வருடி “இரவில்‌ பார்ப்போம்‌” என்றபின்‌ யுதிஷ்டிரருடன்‌ 
கிளம்பினாள்‌. ஏவலன்‌ வெளியே சென்று ஆணையிட 
அரசரும்‌ அரசியும்‌ கிளம்புவதை அறிவிக்கும்‌ 
மங்கலச்சங்கு முழங்கியது. 


அவர்கள்‌ வெளியே சென்றதும்‌ பீமன்‌ “அரசி தான்‌ 
சொல்லவந்ததை சொல்லாமலாக்கிவிட்டீர்கள்‌” என்றான்‌. 
“ஆம்‌, அவர்‌ இன்று வெறும்‌ அன்னை. அவர்‌ உளம்‌ எதில்‌ 
எளிதில்‌ சென்று படியும்‌ என அறிவேன்‌” என்றார்‌ 
இளைய யாதவர்‌. “இதே இனிமை அவள்‌ நெஞ்சில்‌ 
எஞ்சினால்‌ அவையில்‌ சினந்துரைக்க வாய்ப்பில்லை” 
என்றான்‌ அர்ஜுனன்‌. “செளம்யையை 
உளங்கொண்டுதான்‌ இப்பேச்சை தொடங்கினீர்களா, 
யாதவரே?” என்று பீமன்‌ கேட்டான்‌. இளைய யாதவர்‌ 
“இல்லை, ஆனால்‌ பேச்சு தொடங்கியவுடனே 
அவளைத்தான்‌ நினைவுகூர்ந்தேன்‌. இன்று காலைதான்‌ 
அவளை ஆலயத்தில்‌ பார்த்தேன்‌” என்றார்‌. 


அனைத்து வெண்முரசு விவாதங்களும்‌ 

[1௨261] அறையிலிருந்து அனைவரும்‌ வெளியே 
சென்றதும்‌ சாத்யகி திரும்பி அசங்கனிடம்‌ “இங்கு நிகழ்ந்த 
எதையுமே அவ்வண்ணமே பொருள்கொள்ள 
வேண்டியதில்லை. அரசுசூழ்தலின்‌ கணக்குகள்‌ நம்மால்‌ 
புரிந்துகொள்ள முடியாதவை. இங்கு ஏன்‌ இளைய 
யாதவர்‌ இந்தத்‌ திருமணப்‌ பேச்சை எடுத்தார்‌ என்று 
ஒருபோதும்‌ நம்மால்‌ புரிந்துகொள்ள முடியாது” என்றதும்‌ 
சாந்தன்‌ “புரிந்துகொள்ள முடிகிறது, தந்தையே. 
அவையில்‌ பேரரசி கடுமையாக பேசிவிடக்கூடாது 
என்பதற்காக அவர்கள்‌ உளம்‌ மலரும்‌ ஓர்‌ இனிய 
செய்தியை தொடங்கிவைக்கிறார்‌. இங்கு வரும்போது 
பேரரசியின்‌ முகம்‌ கடுமை கொண்டிருந்தது. 
செல்லும்போது மலர்ந்து உதடுகளில்‌ இளநகைகூட 
இருந்தது” என்றான்‌. 


ஆனால்‌ அதை கேட்டு சாத்யகி மேலும்‌ 
சினங்கொண்டான்‌. “இதைத்தான்‌ நான்‌ தவிர்க்கும்படி 
சொல்கிறேன்‌. அவர்களின்‌ செய்கைகளுக்கு பொருள்‌ 
கற்பிப்பதையும்‌ அவற்றை புரிந்துகொண்டோம்‌ என்று 
நம்புவதையும்விட மடமை வேறொன்றுமில்லை. நம்மால்‌ 
ஒருபோதும்‌ அவற்றை புரிந்துகொள்ள முடியாது. இன்று 
மாலையே இளைய யாதவர்‌ அழைத்து இந்தச்‌ செய்தியை 
முற்றாக மறுக்கும்‌ பிறிதொன்றை சொன்னால்‌ இதுவரை 
நீ புழங்கிய சொற்கள்‌ அனைத்தும்‌ வெற்றுச்‌ சருகுகள்‌ 
என்றாகும்‌” என்றான்‌. அசங்கன்‌ “இல்லை தந்தையே, 
அவர்‌ எதன்பொருட்டு உரைத்தாலும்‌ பேரரசி அதை 
மெய்யாகவே சொன்னார்கள்‌” என்றான்‌. 


மேலும்‌ சினத்துடன்‌ சாத்யகி “அப்படி சொல்லவேண்டாம்‌ 
என்றுதான்‌ உன்னிடம்‌ சொல்லிக்கொண்டிருக்கிறேன்‌. 
மூடா, இதற்குள்‌ நீ துருபதரின்‌ பெயர்மகளை 
மணம்செய்வதைப்‌ பற்றிய கனவுகளை 
வளர்த்துக்கொண்டுவிட்டாய்‌. பாஞ்சாலப்‌ 
பெரும்படையின்‌ உதவியுடன்‌ யாதவர்களை வென்று 
பேரரசு அமைக்க எண்ணுகிறாய்‌. உன்‌ கொடிவழியினர்‌ 
பெறும்‌ வெற்றிகளை கணக்கிடத்‌ தொடங்கிவிட்டாய்‌. 
இந்தப்‌ பகற்கனவுகளுக்குத்தான்‌ அரசியலில்‌ இடமே 
இல்லை. மிகை விழைவும்‌ அதன்‌ இன்றியமையா 
விளைவான ஏமாற்றமும்‌ நம்மை அலைக்கழித்து 
வீணர்களாகவும்‌ மூடர்களாகவும்‌ மாற்றிவிடும்‌. அதை 


முதலில்‌ புரிந்துகொள்‌” என்றான்‌. 


சாத்யகியின்‌ உணர்வுகளை புரிந்துகொண்ட அசங்கன்‌ 
“ஆணை, தந்தையே” என்றான்‌. “சொல்லி வை உன்‌ 
இளையோரிடம்‌, அவர்கள்‌ இன்னும்‌ இங்கு ஏவலருக்கும்‌ 
கீழ்தான்‌” என்றான்‌. அவர்கள்‌ தலையசைத்தனர்‌. 
“அரசர்களின்‌ அவைச்சொல்லாடலில்‌ அருகே 
நின்றார்கள்‌ என்பதனால்‌ அவர்கள்‌ அரசகுடியும்‌ 
ஆவதில்லை, அரசு சூழ்தலை கற்றுக்கொள்ளவும்‌ 
இல்லை. புரிகிறதல்லவா?” என்றான்‌ சாத்யகி. “புரிகிறது” 
என்றான்‌ அசங்கன்‌. “வருக!” என்றபின்‌ சாத்யகி 
முன்னால்‌ சென்றான்‌. அசங்கன்‌ கண்களில்‌ மட்டும்‌ 
புன்னகையுடன்‌ தன்‌ இளையோரைப்‌ பார்த்து 
“செல்வோம்‌” என்று உதடசைய ஓசையின்றி சொன்னான்‌. 


சாத்யகி முன்னால்‌ செல்ல மைந்தர்கள்‌ பின்னால்‌ 
நடந்தனர்‌. சாத்யகி கிராதர்களுக்குரிய மூன்றாவது 
வாயிலினூடாக உள்ளே சென்றான்‌. அங்கு நின்றிருந்த 
சிற்றமைச்சர்‌ பத்ரசேனர்‌ “தங்களுக்கும்‌ 
இளவரசர்களுக்கும்‌ நான்காம்‌ நிரையில்‌ இருக்கைகள்‌ 
உள்ளன, அரசே” என்றார்‌. “நன்று” என்றபின்‌ அவையில்‌ 
அமர்ந்திருந்த அரசர்களை ஒருமுறை பார்த்துவிட்டு 
சாத்யகி தங்களுக்கு ஒதுக்கப்பட்ட இருக்கை நோக்கி 
சென்றான்‌. விழிகளைத்‌ தாழ்த்தி குரலெழாமல்‌ 
“அவையில்‌ அமரும்போது ஒரு சொல்கூட பேசக்கூடாது. 
அகவை முறைப்படி அமரவேண்டும்‌. எவரேனும்‌ திரும்பி 
உங்கள்‌ விழிகளை பார்த்தால்‌ தலைவணங்கி வாழ்த்து 
சொல்லவேண்டும்‌, ஆனால்‌ குரலெழலாகாது” என்று 
சொன்னான்‌. “ஆணை” என்றான்‌ அசங்கன்‌. 


அது அரசர்களும்‌ அரசகுடியினரும்‌ மட்டுமே அமரும்‌ 
சிற்றவை. உபப்பிலாவ்யத்தில்‌ பாண்டவர்கள்‌ 
வந்தமைந்த பின்னர்‌ அங்கிருந்த கூடத்தை இரு பக்கமும்‌ 
உடைத்து தூண்நட்டு விரிவாக்கியிருந்தனர்‌. 
பிறைவடிவில்‌ அமைந்த அவைக்கு நடுவே உயரமற்ற 
அரசமேடை அமைந்திருந்தது. எட்டு வாயில்கள்‌ 
வழியாகவும்‌ அவையினர்‌ உள்ளே புகுந்து 
அமர்ந்திருந்தனர்‌. உள்ளே நுழைந்த முதற்கணம்‌ சாத்யகி 
ஏமாற்றம்‌ அடைந்தான்‌. பாரதவர்ஷத்தை முழுமையாக 
தோற்கடித்தாலன்றி முடிவடையாத பெரும்போரை 
அறிவிக்கும்‌ அவை அது என எண்ணியபோ 
விந்தையாகவே தோன்றியது. ஆனால்‌ தன்‌ விழிகள்‌ 
துவாரகையின்‌ பெருவிரிவுகளுக்குப்‌ பழகியவை 

கையால்‌ அந்த உளமயக்கு உருவாகிறது என அவன்‌ 
சொல்மேவிக்கொண்டான்‌. 


த்வஷ்டா, விஷ்ணு என்னும்‌ பன்னிரு ஆதித்யர்களும்‌ 
தங்கள்‌ பேரொளிக்கதிர்களை விரித்து விண்ணில்‌ 
தோன்றினார்கள்‌. 


விண்ணகம்‌ தேவர்களால்‌ நிறைந்தது. மைந்தனின்‌ எழில்‌ 
காண பதினொரு ருத்ரர்களும்‌ செந்நிறமான பெருக்காக 
கீழ்வானில்‌ எழுந்தனர்‌. அஸ்வினிதேவர்களும்‌ 
அஷ்டவசுக்களும்‌ எழுந்தன. அப்சரஸ்களும்‌ 
தேவகன்னியர்களும்‌ ஓளிர்ந்த மேகங்களில்‌ 
நடனமிட்டனர்‌. விண்ணக முனிவர்கள்‌ 
வேதநாதமெழுப்பியபம அவர்களுடன்‌ 
சேர்ந்துகொண்டனர்‌. அவர்கள்‌ வீசிய மஞ்சளரிசியும்‌ 
மலர்களும்‌ ஒளிவிடும்‌ மென்மழையாக விண்ணிலிருந்து 
மண்ணுக்குப்பொழிந்தன. 

தன்‌ மைந்தனின்‌ பிறப்பைக்‌ காண வெண்ணிற 
ஐராவதத்தின்‌ மேல்‌ இந்திரன்‌ வானில்‌ மிதந்து வந்தான்‌. 
அவன்‌ வருகையை அறிவிக்க கீழ்வானில்‌ இடியோசை 
எழுந்தது. மேகங்களுக்குள்‌ அவனுடைய வஜ்ராயுதத்தின்‌ 
ஒளி சுடர்ந்து அணைந்தது. விண்நடுவே நின்று “இவன்‌ 
நானேயாம்‌' என அவன்‌ சொன்னபோது இடியோசை 
எதிரொலிக்க மண்ணில்‌ எழுந்த மலைச்சிகரங்கள்‌ அதை 
ஆதரித்தன. தன்‌ மைந்தனை வாழ்த்த அவன்‌ 
வைத்துச்சென்ற ஏழுவண்ணமுள்ள இந்திரவில்‌ 
மேற்குத்திசையில்‌ நின்றிருந்தது. அவ்வொளியில்‌ 
மண்ணிலுள்ள அனைத்து நீர்த்துளிகளிலும்‌ பலகோடி 
இந்திரவிற்கள்‌ எழுந்தன. 


இரு கவிஞர்களும்‌ இணைந்து ஒலித்தனர்‌.'இந்திரனின்‌ 
மைந்தனை வாழ்த்துவோம்‌! தன்னைக்கடத்தலே 
ஞானமெனில்‌ நிகரிலா வீரனே முதல்ஞானி என்றறிக. 
ஞானியரிடம்‌ ஞானியென்றும்‌ வீரரிடம்‌ வீரனென்றும்‌ 
அறியப்படுபவனே முழுமுதலறிவைத்‌ 
தீண்டியவனாவான்‌. ஞானத்தையும்‌ வீரத்தையும்‌ 
இருகைவித்தையாகக்‌ கொண்ட சவ்யசாசியை 
வணங்குவோம்‌. அவனை மண்ணுக்கு அனுப்பிய 
பிரம்மம்‌ தன்னையே தான்காணவிரும்பியது போலும்‌. 
ஓம்‌ ஓம்‌ ஓம்‌” 

அந்தி இருண்டு வந்தது. வானில்‌ மின்னல்கள்‌ 
ஒளிர்ந்துகொண்டே இருந்தன. இடியோசைகள்‌ 
குகைகளுக்குள்‌ புகுந்து அவற்றின்‌ அறியப்படாத 
ஆழங்களுக்குள்‌ சென்று எதிரொலித்தன. மலையுச்சியில்‌ 
ஏழாவது குகையின்‌ ஆழத்தில்‌ தீர்க்கனும்‌ அவன்‌ 
குடிகளும்‌ பந்த ஒளியில்‌ ஒரு சிறு செந்நிற ஓவியத்தைக்‌ 


அவர்கள்‌ அமர்ந்து கைகளையும்‌ கால்களையும்‌ 
எளிதாக்கிக்கொண்டதும்‌ சாத்யகியும்‌ பெருமூச்சுவிட்டு 
கண்களை மூடிக்கொண்டான்‌. அதுவரை 
நிகழ்ந்தவற்றை எண்ணிப்பார்த்தபோது பிழையென 
எதுவும்‌ உளத்திற்கு படவில்லை. “நன்று” என அகத்தே 
சொல்லிக்கொண்டு சுற்றி அமர்ந்திருந்த அரசர்களை 
பார்த்தான்‌. இந்திரப்பிரஸ்தத்தின்‌ ஆதரவாளர்களான 
அரசர்கள்‌ அனைவருமே அங்கிருந்தனர்‌. முன்நிரையில்‌ 
விராடரும்‌ குந்திபோஜரும்‌ துருபதரும்‌ அமர்ந்திருக்க 
அகவை நிரைப்படி ஷத்ரியர்களுக்கு இருக்கை 
அமைக்கப்பட்டிருந்தது. அசங்கன்‌ “ஒன்பது ஷத்ரிய 
குடிகள்‌ மட்டுமே இங்குள்ளனவா?” என்றான்‌. சாத்யகி 
திரும்பி சினத்துடன்‌ பற்களைக்‌ கடித்து “நாம்‌ பிறகு யார்‌? 
நாமும்‌ ஷத்ரியர்கள்தான்‌” என்றான்‌. “ஆம்‌” என்றபின்‌ 
அசங்கன்‌ தலைதாழ்த்தி விழிகளை 
திருப்பிக்கொண்டான்‌. 


சாத்யகியால்‌ அமரமுடியவில்லை. அவை 
முழுமையடைந்ததை அறிவிக்க நிமித்திகன்‌ வலம்புரிச்‌ 
சங்கை மும்முறை ஊதினான்‌. வெளியே அதை ஏற்று 
கொம்புகள்‌ நாரைகளைப்போல குரலெழுப்பி 
அமைந்தன. அவையின்‌ வாயில்கள்‌ மூடப்பட்டு 
திரைகள்‌ தாழ்த்தப்பட்டன. அவைக்கூரைக்கு மேலிருந்த 
துளைகளினூடாக உள்ளே நுழைந்த காற்று பெரிய 
கயிறுகளால்‌ இழுக்கப்பட்ட தூக்கு விசிறிகளால்‌ கீழே 
செலுத்தப்பட்டது. நெய்விளக்குகளின்‌ மெல்லிய 
செவ்வொளி ஆடிகளால்‌ அவைக்குள்‌ பரப்பப்பட்டது. 
மூச்சுத்திணறுவது போலவும்‌ வியர்ப்பது போலவும்‌ 
தோன்ற சாத்யகி மெல்ல உதடுகளை ஊதிக்கொண்டான்‌. 


“அவர்‌ சேதிநாட்டு அரசர்‌ திருஷ்டகேது. மறைந்த 
சிசுபாலரின்‌ மைந்தர்‌” என்று சந்திரபானு சொன்னான்‌. 
“இளைய யாதவரால்‌ சிசுபாலர்‌ கொல்லப்பட்டார்‌ 
அல்லவா?” என்று சாந்தன்‌ கேட்க சந்திரபானு “ஆம்‌, 
ஆனால்‌ திருஷ்டகேதுவை அரசராக்கியவர்‌ இளைய 
யாதவர்‌” என்றான்‌. சாத்யகி சினத்துடன்‌ திரும்பி 
நோக்கினான்‌. சினி தயக்கமில்லாமல்‌ “சேதிநாடு 
கெளரவர்களுடன்‌ உள்ளது என்று சொன்னார்களே?” 
என்றான்‌. சாந்தன்‌ “அது தமகோஷரின்‌ தட்சிண 
சேதிநாடு. இது உத்தரசேதி. சிசுபாலரின்‌ 

மைந்தரை யாதவகுடியைச்‌ சேர்ந்தவர்கள்‌ 
ஆதரிக்கிறார்கள்‌. சிசுபாலரின்‌ அன்னை சுருதகீர்த்தியின்‌ 
ஆதரவு அவருக்கு உள்ளது” என்றான்‌. சாத்யகி 
பற்களைக்‌ கடித்து “உம்‌” என்றான்‌. அவன்‌ விழிகளை 
நோக்கியபின்‌ அவர்கள அமைதியடைந்தனர்‌. அவன்‌ 


திரும்பியதும்‌ “அப்படி நோக்கினால்‌ ஜராசந்தரின்‌ 
மைந்தர்‌ சகதேவர்‌ வந்துள்ளாரே? பீமசேனரால்‌ அவர்‌ 
தந்தை கொல்லப்பட்டார்‌ அல்லவா?” என்றான்‌ சபரன்‌. 
“அவருடைய மைந்தர்‌ கெளரவர்‌ தரப்புக்கு 
சென்றுவிட்டார்கள்‌ என்று சொன்னார்களே?” என்று 
முக்தன்‌ கேட்டான்‌. “அவர்கள்‌ வேறு மைந்தர்கள்‌. 
இப்போது ஜராசந்தரின்‌ மைந்தர்கள்‌ என 
ஏராளமானவர்கள்‌ கிளம்பியிருக்கிறார்கள்‌” என்றான்‌ 
உத்‌ஃபுதன்‌. “இவர்‌ ஒரு அக்ஷெளகிணி படையுடன்‌ 
வந்துள்ளார்‌.” 


சாத்யகி திரும்பி நோக்கி “அமைதி” என பல்லை 
கடித்தபடி சொன்னான்‌. சினி அவன்‌ கண்களை நோக்கி 
“தந்தையே, அந்த நீலஇறகு சூடிய மணிமுடி அணிந்தவர்‌ 
கேகயர்‌ அல்லவா?” என்று கேட்டான்‌. அசங்கன்‌ 
விழிகளில்‌ நகைப்பு தெரிந்தது. சாத்யகி என்ன பேசுவது 
என தெரியாமல்‌ திரும்பிக்கொண்டான்‌. அசங்கன்‌ 
“பேசவேண்டாம்‌” என தம்பியரை விலக்கினான்‌. சாத்யகி 
அபிமன்யூவை பார்த்தான்‌. தன்‌ பீடத்தில்‌ சற்று 
கோணலாக அமர்ந்து வேறெங்கோ 
நோக்கிக்கொண்டிருந்தான்‌. ஏதோ காட்டில்‌ 
மரக்கிளையில்‌ அமர்ந்திருப்பவனைப்போல. அவனருகே 
பிரதிவிந்தியனும்‌ சதானீகனும்‌ சுதசோமனும்‌ 
சுருதசேனனும்‌ சுருதகீர்த்தியும்‌ அமர்ந்திருந்தனர்‌. 
அவர்களுக்குப்‌ பின்நிரையில்‌ யெளதேயனும்‌ சர்வதனும்‌ 
நிர்மித்ரனும்‌ இருந்தனர்‌. 

சாத்யகி “நீங்கள்‌ இன்னும்‌ உபபாண்டவர்களிடம்‌ 
அறிமுகம்‌ செய்துகொள்ளவில்லை அல்லவா?” என்று 
கேட்டான்‌. “இல்லை தந்தையே, அவர்கள்‌ வடக்குக்‌ 
காட்டிலிருக்கும்‌ இந்திரப்பிரஸ்தத்தின்‌ படைகளுடன்‌ 
தங்கியிருக்கிறார்கள்‌” என்றான்‌ அசங்கன்‌. உத்‌ஃபுதன்‌ 
எட்டி நோக்கி “அவர்களில்‌ இளையவராகிய அபிமன்யூ 
அப்படைகளுக்கு தலைமை தாங்குகிறார்‌ என்றார்கள்‌” 
என்றான்‌. “நான்‌ உன்னிடம்‌ அதை கேட்கவில்லை” 
என்றான்‌ சாத்யகி. அசங்கனிடம்‌ “பின்னர்‌ தம்பியருடன்‌ 
சென்று அவர்களை வணங்கு. அவர்களுடனான உறவே 
நம்‌ குடியின்‌ எதிர்காலம்‌” என்றான்‌. அசங்கன்‌ 
புன்னகைபுரிந்தான்‌. விழிதிருப்பிக்கொண்ட பின்‌ 
அப்புன்னகைக்கு என்ன பொருள்‌ என சாத்யகி 
எண்ணினான்‌. எதிர்காலம்‌ என்னும்‌ சொல்லால்தான்‌ 
எனத்‌ தோன்றியதும்‌ சினத்துடன்‌ “எவ்வளவு நேரம்தான்‌ 
சடங்குகளை செய்வார்கள்‌... மூடர்கள்‌” என 


முணுமுணுத்துக்கொண்டான்‌. 


வெளியே மங்கல ஓசை எழுந்தது. அவைமுறைமைப்படி 
யுதிஷ்டிரரும்‌ திரெளபதியும்‌ வணங்கியபடி வந்து 
அவையில்‌ அமர்ந்தனர்‌. பாண்டவர்கள்‌ நால்வரும்‌ 
அவர்களுக்கு இருபுறமும்‌ இடப்பட்ட தங்கள்‌ 
இருக்கைகளுக்கு வந்தமர்ந்தனர்‌. பட்டுத்திரைக்கப்பால்‌ 
குந்தியும்‌ பிற அரசியரும்‌ வந்தமர்வதை சாத்யகி 
கண்டான்‌. இளைய யாதவர்‌ வணங்கியபடி வந்து 
அவருக்கென இடப்பட்ட தனி இருக்கையில்‌ அமர்ந்ததும்‌ 
சுரேசர்‌ கைகாட்ட மூத்த குடிகளால்‌ அரசருக்கு செங்கோல்‌ 
அளிக்கப்பட்டு மணிமுடி சூட்டப்பட்டது. வேதியர்‌ 
வேதமோதி கங்கை தூவி வாழ்த்தி விலகினர்‌. 
அவையிலிருந்து கலைவோசை எழுந்தபடியே இருந்தது. 
சாத்யகி உத்தரனின்‌ அருகே அமர்ந்திருந்த, தாடியும்‌ 
சடையும்‌ மண்டிய, மெலிந்த உருவினரை சற்றுநேரம்‌ 
கூர்ந்து நோக்கிய பின்னரே சிகண்டி என தெளிந்தான்‌. 
அவர்‌ வாயை மெல்லுவதுபோல 
அசைத்துக்கொண்டிருந்தார்‌. தனக்குள்‌ ஏதோ 
சொல்லிக்கொண்டிருக்கிறாரா? உத்தரன்‌ 
நேர்விழிகளுடன்‌ யுதிஷ்டிரரை 
பார்த்துக்கொண்டிருந்தான்‌. 


சுரேசர்‌ கைகாட்ட முதுநிமித்திகர்‌ மேலே ஏறி 
வெள்ளிக்கோலை மும்முறை சுழற்றி வணங்கி அவை 
தொடங்கவிருப்பதை அறிவித்தார்‌. யுதிஷ்டிரரின்‌ 
குலவரிசையையும்‌ அவைச்சிறப்பையும்‌ சொல்லி, அந்தப்‌ 
பேரவை அஸ்தினபுரியை அறம்மீறி ஆளும்‌ 
தார்த்தராஷ்டிரர்கள்‌ மீதும்‌ அவர்களுடன்‌ படைநிற்கும்‌ 
அனைவர்‌ மீதும்‌ இறுதிவெற்றிவரை நீளும்‌ 
போர்க்கூவலை விடுப்பதன்‌ பொருட்டு கூடியிருப்பதாக 
அறிவித்தார்‌. அவையினர்‌ தங்கள்‌ கோல்களைத்‌ தூக்கி 
“வெற்றிவேல்‌! வீரவேல்‌! வெல்க குருகுலம்‌! வெல்க 
பேரறம்‌! வெல்க அறத்தில்‌ நிற்கும்‌ அவை!” என 
குரலெழுப்பினர்‌. நிமித்திகர்‌ பேரமைச்சர்‌ செளனகர்‌ 
முறையான அறிவிப்புகளை விடுப்பார்‌ என்று சொல்லி 
வணங்கி கோல்தாழ்த்தி பின்னடி வைத்து 
மேடையிலிருந்து இறங்கினார்‌. 


செளனகர்‌ வெண்ணிற ஆடையும்‌ 
வெண்தலைப்பாகையும்‌ அணிந்திருந்தார்‌. 
நீர்மணிமாலை நெஞ்சில்‌ கிடந்தது. அசங்கன்‌ “அந்தணர்‌ 
போர்‌ அறிவிப்பதுண்டா, தந்தையே?” என்றான்‌. “அவர்‌ 
உலகியல்‌ நெறியினர்‌. செளனகநீதி நூலை நீ 
கேட்டதில்லையா?” என்றான்‌ சாத்யகி. சாந்தன்‌ “நான்‌ 
கற்றிருக்கிறேன்‌. அரசன்‌ மண்ணை வெல்லும்பொருட்டு 
விண்ணை வளைக்கவே வேள்வி செய்யவேண்டும்‌ என 


அது தொடங்கும்‌” என்றான்‌. சாத்யகி “அவர்‌ சம்பத்நீதி 
என்னும்‌ நூலையும்‌ எழுதியிருக்கிறார்‌. பாரதவர்ஷத்தின்‌ 
பல நாடுகளில்‌ வரி அதன்‌ அடிப்படையிலேயே 
முடிவுசெய்யப்படுகிறது” என்றான்‌. 


செளனகர்‌ அவையை வணங்கி யுதிஷ்டிரரையும்‌ 
திரெளபதியையும்‌ வாழ்த்தி முறைமைச்சொற்கள்‌ கூறி 
முடித்து அவையின்‌ நோக்கத்தை சொல்லத்‌ 
தொடங்கினார்‌. “அவையோர்‌ அறிந்த செய்தியே இது. 
பாரதவர்ஷத்தில்‌ செவிகொண்ட அனைவரும்‌ கேட்ட 
கதை.” அஸ்தினபுரியின்‌ கொடிவழியில்‌ யுதிஷ்டிரருக்கு 
இருந்த முடியுரிமையை, அதை எவ்வாறு 
தார்த்தராஷ்டிரரான துரியோதனன்‌ மறுத்தார்‌ என்பதை, 
உடன்பிறந்தாரான பாண்டவர்களை கெளரவர்கள்‌ 
வாரணவதத்தில்‌ மாளிகைக்கு தீயிட்டுக்‌ கொல்ல 
முயன்றதை, பன்னிரு படைக்களத்தில்‌ நிகழ்ந்த சூதை, 
பாஞ்சாலத்து அரசி அவைச்சிறுமை செய்யப்பட்டதை, 
பாண்டவர்களின்‌ கான்புகுதலை, மீண்டு வந்து அவர்கள்‌ 
நிலம்‌ கோரியபோது மறுக்கப்பட்டதை, ஒவ்வொரு 
முறையும்‌ போரைத்‌ தவிர்க்கும்பொருட்டு யுதிஷ்டிரர்‌ 
எடுத்த முயற்சிகளை, இளைய யாதவரின்‌ தூது 
மறுக்கப்பட்டதை விரித்துரைத்தார்‌. 


சாத்யகி அவையனைத்தையும்‌ அப்போதுதான்‌ 
கேட்பதுபோல விழிநட்டு மெல்லிய பதற்றத்துடன்‌ 
கேட்டுக்கொண்டிருந்தான்‌. அவை நிகழ்ந்தபோது அவன்‌ 
நிகழ்வுகளுடன்‌ இருந்தான்‌. அப்போது ஒவ்வொரு 
தருணத்திலும்‌ ஒன்றுக்கு மீறிய தரப்புகளும்‌, 
ஒன்றையொன்று ஊடறுக்கும்‌ ஐயங்களும்‌, 
இலக்கடையாச்‌ சினங்களுமாக அவை 
கலங்கிக்கொண்டே இருந்தன. அந்தத்‌ 
தெளிவின்மையாலேயே அவற்றை கூர்ந்துநோக்கி அறிய 
முடியவில்லை. அவை காலத்தில்‌ கடந்து கதையென்று 
திரண்டு நிற்கக்‌ கண்டபோது ஒவ்வொன்றும்‌ அவனை 
உலுக்கின. பாஞ்சாலத்து அரசி அவைநடுவே 
சிறுமைகொண்டு நின்றதை அவனால்‌ 
எண்ணமென்றுகூட திரட்டிக்கொள்ள முடியவில்லை. 
பற்கள்‌ உரசிக்கொள்ள உடலை அதிரச்செய்தபடி ஒரு 
விதிர்ப்பு அவனில்‌ ஓடியது. கைகளை இறுகப்பற்றி 
ஒவ்வொரு விரலாக மெல்ல விட்டு அந்த இறுக்கத்தை 
கடந்தான்‌. 


பெருமூச்சுடன்‌ மீண்டுவந்தபோது மைந்தர்‌ நடுவே 
மெல்லிய ஓசை கேட்க திரும்பிப்‌ பார்த்தான்‌. அவர்கள்‌ 
கைகளால்‌ தொட்டும்‌ விழிகளால்‌ உரசிக்கொண்டும்‌ 


ஓசையில்லா உரையாடலில்‌ இருப்பதைக்‌ கண்டு 
“என்ன?” என்றான்‌. “ஒன்றுமில்லை” என்றான்‌ சாந்தன்‌. 
அனைத்தும்‌ அவர்கள்‌ அறிந்த கதைகள்‌ என்பதனால்‌ 
அவர்கள்‌ ஆர்வம்‌ காட்டவில்லை என்பதை உணர்ந்த 
சாத்யகி மீண்டும்‌ சினம்கொண்டான்‌. அவர்களுக்கு 
அவை கதைகள்‌. கதைக்கும்‌ நிகழ்வுக்குமான வேறுபாடு 
ஒன்றே, கதை பல்லாயிரம்‌ நிகழ்தகவுகளில்‌ ஒன்று. 
கவே பிறிதொன்றென்றும்‌ மாற்றிக்கொள்ளத்தக்கது. 
கழ்வு மாற்றமில்லாதது. இரக்கமற்ற ஒருமை 
கொண்டது. இவர்கள்‌ இந்தக்‌ கதையை ஒரு 
விளையாட்டாகவே எண்ண இயலும்‌. ஏனென்றால்‌ 
இவர்கள்‌ இதற்குள்‌ இல்லை. அவ்வண்ணமென்றால்‌ 
இவர்கள்‌ எதன்பொருட்டு போருக்கு எழுகிறார்கள்‌? 
போரும்‌ இவர்களுக்கு வெறும்‌ விளையாட்டா என்ன? 


இவை ஒவ்வொன்றினூடாகவும்‌ நான்‌ வாழ்ந்து கடந்து 
வந்திருக்கிறேன்‌ என சாத்யகி மீண்டும்‌ எண்ணினான்‌. 
ஒவ்வொரு முறை கேட்கையிலும்‌ அவை மீண்டும்‌ ஒரு 
வாழ்வு என அலையலையாக உணர்வுகொண்டு 
எழுகின்றன. ஆனால்‌ நோக்கியிருக்கவே அது வெறும்‌ 
கதையாக மாறிவிட்டது. ஒரு கற்பனைமிக்க சூதன்‌ அதை 
மாற்றிவிடமுடியும்‌ இன்று. முதுமையிலென இங்கு 
அமர்ந்து அதை மீளமீள எண்ணிக்கொண்டிருக்கிறேன்‌. 
எழும்‌ தலைமுறை இக்கதைகளை ஒருமுறைக்கு மேல்‌ 
செவிகொள்ளாது. பிறிதொருமுறை சொல்லக்கேட்டால்‌ 
உதடு சுழித்து கண்களில்‌ இளநகைப்புடன்‌ 
பொய்ப்பணிவு காட்டி முடிவதற்காக காத்திருக்கும்‌. 
சாத்யகி மேலும்‌ சினம்கொண்டான்‌. அவர்களை 
கண்டிக்க வேண்டுமென்றும்‌ கடுஞ்சொற்கள்‌ 
உரைக்கவேண்டுமென்றும்‌ விழைந்தான்‌. ஆனால்‌ 
எதன்பொருட்டென்று தெரியவில்லை. 


செளனகர்‌ அப்போரை ஏன்‌ தவிர்க்க முடியாது என்று 
சொல்லி நிறுத்தினார்‌. பின்னர்‌ பாரதவர்ஷத்தின்‌ 
அரசர்கள்‌ அந்த அவையில்‌ அறத்தின்‌ பொருட்டு 
கூடியிருப்பதற்காக அனைவருக்கும்‌ நன்றியும்‌ 
வரவேற்பும்‌ உரைத்தார்‌. “அரசர்களே, குடித்தலைவர்களே, 
வீரர்களே, போருக்கென எழுந்த அனைவருக்கும்‌ மாறாத 
மெய்யறத்தை ஆளும்‌ தெய்வங்களின்‌ நற்கொடைகள்‌ 
பொழிக! இத்தருணம்‌ தெய்வங்களால்‌ மும்முறை 
வாழ்த்தப்படுக! ஆம்‌, அவ்வாறே ஆகுக!” என்று சொல்லி 
தலைவணங்கி அவர்‌ அவையிறங்கியதும்‌ அவையினர்‌ 
தங்கள்‌ கோல்களையும்‌ கொடிக்குறிகளையும்‌ தூக்கி 
வாழ்த்துரைத்தனர்‌. நிமித்திகர்‌ மேடையேறி அவையில்‌ 
இந்திரப்பிரஸ்தத்தின்‌ அரசர்‌ யுதிஷ்டிரர்‌ போர்வஞ்சினம்‌ 


உரைக்கப்போவதாக அறிவித்தார்‌. அதைக்‌ கேட்டதும்‌ 
அவையினர்‌ தங்கள்‌ கோல்களையும்‌ வாள்களையும்‌ 
தூக்கி பெருங்குரலெழுப்பினர்‌. ஆனால்‌ அவர்கள்‌ 
அனைவரின்‌ முகங்களிலும்‌ ஒரு தயக்கமும்‌ இருப்பதாக 
அவனுக்குப்‌ பட்டது. அந்தத்‌ தயக்கத்தை 
தாண்டிச்செல்லத்தான்‌ மிகையாகக்‌ கூச்சலிடுகிறார்களா? 


யுதிஷ்டிரர்‌ கைகூப்பியபடி எழுந்தார்‌. அவையின்‌ நான்கு 
மூலைகளிலும்‌ சங்குகள்‌ ஓசையிட்டமைந்தன. அவர்‌ 
குரல்‌ அவையெங்கும்‌ ஒலிக்கும்படி முற்றமைதி 
நிலவியது. யுதிஷ்டிரர்‌ அவைமேடையில்‌ சற்றே 
முன்னால்‌ வந்து நின்று தணிந்த குரலில்‌ தொடங்கினார்‌. 
“இன்று இந்த அவையில்‌ நுண்ணுருவில்‌ நின்றிருக்கும்‌ 
எங்கள்‌ குடித்தெய்வங்களை வாழ்த்துகிறேன்‌. தோன்றாத்‌ 
தெய்வங்களென அருள்புரிந்து சூழ்ந்திருக்கும்‌ என்‌ 
குலத்து மூதாதையரை பணிகிறேன்‌. என்‌ முன்‌ 
அறம்விளையும்‌ நெஞ்சுடன்‌ அமர்ந்திருக்கும்‌ அரசர்கள்‌, 
குழத்தலைவர்‌ அனைவரையும்‌ வணங்குகிறேன்‌. 
இத்தருணம்‌ பாரதவர்ஷத்தின்‌ வரலாற்றில்‌ 
ஒளிமணியென என்றும்‌ திகழ்க! இதை பெருங்கவிஞர்‌ 
சொல்லில்‌ நிலைநிறுத்துக! நம்‌ கொடிவழியினர்‌ 
எந்நிலையிலும்‌ தோற்காது அறம்‌ என்ற மெய்மையின்‌ 
விளக்கமாக இதை பயில்க! ஆம்‌, அவ்வாறே ஆகுக!” 


அவையினர்‌ “ஆம்‌! ஆம்‌! ஆம்‌!” என்று வாழ்த்துக்குரல்‌ 
எழுப்ப யுதிஷ்டிரர்‌ தொடர்ந்தார்‌. “அவையோரே, நீங்கள்‌ 
அனைவரும்‌ அறிந்தது இது. இந்தப்‌ போர்‌ 
மண்ணின்பொருட்டு மட்டுமல்ல. நான்‌ ஷத்ரியனாக 
மண்ணை விழைகிறேன்‌. முடிசூடியமர எண்ணுகிறேன்‌. 
ஆனால்‌ அது எந்த நுகர்வின்பொருட்டும்‌ அல்ல. 
புகழின்பொருட்டும்‌ அல்ல. நெஞ்சில்‌ கைவைத்து 
விண்நோக்கி ஒரு சொல்லும்‌ தயங்காமல்‌ என்னால்‌ 
உரைக்கவியலும்‌. ஆம்‌, அறத்தின்பொருட்டே நான்‌ 
மண்ணை விரும்புகிறேன்‌.” அவை தன்‌ ஐயங்களைக்‌ 
கடந்து மெய்யாகவே உணர்வெழுச்சி கொள்வதை 
சாத்யகி உணர்ந்தான்‌. “மாமன்னர்‌ யுதிஷ்டிரர்‌ வெல்க! 
பேரறத்தார்‌ வெல்க! குருகுலமுதல்வர்‌ வெல்க!” என்று 
வாழ்த்தொலி எழுந்தது. அவர்‌ கையசைத்ததும்‌ அது 
அமைந்தது. 


“அவையீரே, மெய்யாகவே நான்‌ இதை சொல்கிறேன்‌. 
மண்ணின்பொருட்டு மாய்வதில்‌ எனக்கு எவ்வகையிலும்‌ 
உடன்பாடில்லை. ஆகவே இந்த அவைக்கு வந்‌ 
அரியணை அமரும்‌ இக்கணம்‌ வரை நான்‌ இப்போரில்‌ 
ஐயமும்‌ தயக்கமுமே கொண்டிருக்கிறேன்‌” என யுதிஷ்டிரர்‌ 


தொடர்ந்தார்‌. அவையில்‌ மெல்லிய கலைவோசை 
எழுவதை சாத்யகி உணர்ந்து திரும்பிப்பார்த்தான்‌. 
யுதிஷ்டிரர்‌ பிழையாக ஏதோ சொல்லவிருக்கிறார்‌ என்ற 
அச்சம்‌ அவனுக்கு ஏற்பட்டது. அவன்‌ இளைய யாதவரை 
பார்த்தான்‌. அவர்‌ ஊழ்கத்திலென விழிசரிய, மடியில்‌ 
கைகள்‌ படிந்திருக்க அமர்ந்திருந்தார்‌. துருபதர்‌ 
ஒவ்வாமை தெரியும்‌ முகச்சுளிப்புடன்‌ அமர்ந்திருந்தார்‌. 
யுதிஷ்டிரரின்‌ குரல்‌ ஓங்கியது. “ஷத்ரிய அரசர்களே, 
பாரதவர்ஷத்தின்‌ தொல்குடிகளே, நாம்‌ நமக்காக குருதி 
சிந்தினால்‌ அது வீண்‌. மூதாதையரின்பொருட்டு குருதி 
சிந்தினால்‌ அது நம்‌ கடன்‌. வரும்‌ தலைமுறைகளுக்காக 
குருதி சிந்துவோமெனில்‌ அது தெய்வங்களுக்கு நாம்‌ 
அளிக்கும்‌ கொடை.” அக்கணமே அவை நெய்த்தழல்‌ என 
பற்றிக்கொண்டது. அனைவரும்‌ கோல்களையும்‌ 
படைக்கலங்களையும்‌ தூக்கி “போர்‌! போர்‌! போர்‌!” என்று 
கூவினர்‌. 


கைகளை விரித்து உரத்த குரலில்‌ யுதிஷ்டிரர்‌ சொன்னார்‌ 
“இந்தப்‌ போரே இப்பாரதவர்ஷத்தில்‌ நிகழ்ந்தவற்றில்‌ 
மாபெரும்‌ வேள்வி. இது ஆயிரம்‌ அஸ்வமேதம்‌, 
பல்லாயிரம்‌ ராஜசூயம்‌! இங்கு நாம்‌ அளிப்பது நமது 
குருதியை, நமது கண்ணீரை, நமது உயிரை. 
அவையோரே, நாம்‌ அளிக்கவிருப்பது நாம்‌ கொண்டுள்ள 
அனைத்தையுமேதான்‌. எச்சமின்றி நம்மை அளித்து நாம்‌ 
கோருவது ஒன்றே. வெற்றியை. அது இங்கு நமது செல்வம்‌ 
செழிக்கவேண்டுமென்பதற்காக மட்டுமல்ல. நமது 
கொடிவழிகள்‌ வளமிக்க வாழ்வை 
அடையவேண்டுமென்பதற்காக மட்டுமல்ல. எது மானுட 
குலமனைத்துக்கும்‌ மாறாத உண்மையோ அது 
நிலைநாட்டப்பட வேண்டுமென்பதற்காக. இந்நிலம்‌ 
இன்று எவ்வாறு இருக்கவேண்டும்‌ என்பதற்காக அல்ல, 
என்றும்‌ இது எவ்வாறு அமையவேண்டும்‌ என்பதற்காக! 
எவ்வாறு இவ்வுலகு இனி புலரவேண்டும்‌ என்பதற்காக. 
அவையோரே, எதன்பொருட்டு இப்புவியையே மும்முறை 
அழிக்கத்‌ தகுமோ அது நிலைகொள்ள 
வேண்டுமென்பதற்காக.” 


“அது என்ன என்பதை இங்குள்ள அனைவரும்‌ 
உணர்ந்திருப்போம்‌. சொல்லென அதை முன்வைக்க 
நம்மில்‌ அனைவராலும்‌ இயலாது போகலாம்‌. அவையில்‌ 
வகுத்துரைக்கும்‌ திறன்‌ நம்மில்‌ மிகச்‌ சிலருக்கன்றி 
பிறருக்கு இல்லை என்று எவரும்‌ அறிவார்‌. ஆனால்‌ 
அதை அறியாத எவரும்‌ இங்கில்லை. வேதமுடிபு என்னும்‌ 
மெய்மையின்‌ பொருட்டே நாம்‌ படைகொண்டு 
எழுந்திருக்கிறோம்‌. உண்மையென்பது ஒன்றை ஏற்று 


பிறிதனைத்தையும்‌ மறுப்பதாக அமையாது என்றும்‌, 
மெய்மையென்பது ஒருவருக்கு ஒரு வண்ணமே தன்னை 
வெளிப்படுத்துவது அல்ல என்றும்‌, ஒன்றே மற்றொன்று 
என்றும்‌, இங்கிருப்பதனைத்தும்‌ அதுவே என்றும்‌, 
அதுவன்றி பிறிதொன்று எங்குமில்லை என்றும்‌, 
அறிவதெல்லாம்‌ அதையே என்றும்‌ நமக்குரைக்கிறது. 
அந்த அழியா மெய்மைக்கென எழுந்தவர்கள்‌ நாம்‌.” 


“வேதமுடிபு பிரிவின்‌ பாதையல்ல. வேதம்‌ தன்‌ சாறென, 
ஒளியெனக்‌ கொண்டுள்ளது ஒருங்கிணையும்‌ 
பாதையையே. வேதத்தில்‌ விளைவது விலக்கலின்‌ 
பாதையல்ல, ஒருமையின்‌ வழியே. இங்கு கொல்வேலும்‌ 
கூர்வில்லும்‌ ஏந்தி நின்று, திசை திசையென விரியும்‌ 
எதிர்காலத்தின்‌ மானுடத்திடம்‌ நாம்‌ சொல்கிறோம்‌. 
ஒருங்கிணைக, அதுவே வெற்றி. ஒன்றாகுக, அதுவே 
மெய்மை. இப்புவியில்‌ எதுவும்‌ பிறிதில்லை என்று 
எண்ணுக, அதுவே நிறைவு. விலக்கி விலக்கி இதுகாறும்‌ 
வந்தோம்‌. வென்றும்‌ அழித்தும்‌ இவ்வண்ணம்‌ 
நிலைகொண்டோம்‌. இனி இணைத்து இணைத்து 
முன்செல்வோம்‌. அணைத்து செழித்து இனி என்றும்‌ 
இங்கு வாழ்வோம்‌” என்றார்‌ யுதிஷ்டிரர்‌. அவை 
முழுமையாகவே உணர்ச்சிக்குரல்களால்‌ நிறைந்து 
அலையழமத்தது. சாத்யகி மெய்ப்புகொண்டு 
கைகூப்பினான்‌. நெஞ்சு விம்மியது. விழிநீர்‌ வழிந்து 
நிறைக்க அவன்‌ மூக்கை உறிஞ்சியபடி தலைகுனிந்தான்‌. 


யுதிஷ்டிரரும்‌ உணர்வெழுச்சியால்‌ நிலையழிந்திருந்தார்‌. 
நிற்கமுடியாதவர்போல கால்கள்‌ தளர்ந்தார்‌. குரல்‌ 
உடைந்து தழுதழுக்க கூவினார்‌. “இளைய யாதவரின்‌ 
சொற்கள்‌ பாரதவர்ஷத்தை இனி வழிநடத்துக! 
இப்பெருநிலத்தை தன்‌ நெஞ்சின்‌ அருமணியாக 
அணிந்திருக்கும்‌ நிலத்திருமடந்தையை இனி பல்லாயிரம்‌ 
காலம்‌ அவையே ஆள்க! அதன்பொருட்டே இங்கு 
போருக்கெழுகிறோம்‌. அவையோரே, இது நமது போரல்ல. 
இது இளைய யாதவரின்‌ போரும்‌ அல்ல. நாம்‌ 
பெரும்புயலில்‌ சிறு சருகுகள்‌ மட்டுமே. அவர்‌ இப்புயலில்‌ 
சுருளவிழும்‌ ஒளிரும்‌ கொடி. புயலெழுவது 
வளிமண்டலத்தை ஆளும்‌ தெய்வங்களின்‌ விழைவால்‌. 
அவை முடிவு செய்கின்றன எங்கு புயல்‌, எங்கு சுழல்‌ 
என்று. எவை நிலைகொள்ளும்‌, எவை வளையும்‌, எவை 
உடையும்‌, எவை புழுதியென தூக்கிவீசப்படும்‌ என்று.” 


“மானுடத்தை ஆளும்‌ எண்ணங்களில்‌ எழுந்த புயல்‌ இது. 
இது வென்று மேற்செல்லும்‌ என்பதில்‌ ஐயமே இல்லை. 
நாம்‌ இதை கொண்டுசெல்லவில்லை, இது நம்மை 


கொண்டுசெல்கிறது. நாம்‌ இப்போரை இயற்றவில்லை, 
நம்மிலாடாக அது தன்னை இயற்றிக்கொள்கிறது. 
பெருஞ்செயல்கள்‌ செய்பவர்களே பிறப்பை 
பொருள்கொள்ளச்‌ செய்பவர்கள்‌. பெருஞ்செயல்கள்‌ 
ஆற்றும்‌ வாய்ப்பு நூறு தலைமுறைக்கு ஒருமுறையே 
மானுடருக்கு வாய்க்கிறது. நாம்‌ செய்த நல்லூழால்‌ இன்று 
நமக்கு அது அமைந்துள்ளது. நம்‌ போர்மறத்தால்‌, 
தலைக்கொடையால்‌, பிறிதென ஏதும்‌ எஞ்சா 
முழுதளிப்பால்‌ அதை இயற்றுவோம்‌. புகழ்‌ நமக்கும்‌, 
குன்றாப்பெருவாழ்வு நம்‌ கொடிவழிகளுக்கும்‌ 
அமையட்டும்‌. ஆம்‌ அவ்வாறே ஆகுக!” 


கூறி முடித்ததும்‌ அச்சொற்களால்‌ ஏந்தி நிறுத்தப்பட்டு 
விடப்பட்டவர்போல யுதிஷ்டிரர்‌ தளர்ந்து பின்னால்‌ 
விழப்போனார்‌. இயல்பாக கைநீட்டி சகதேவன்‌ அவரை 
பற்றிக்கொண்டான்‌. யுதிஷ்டிரர்‌ நடுங்கும்‌ கைகளால்‌ 
அரியணையைப்‌ பற்றி மெல்ல அமர்ந்தார்‌. கைகளை 
மடிமேல்‌ கோத்துக்கொண்டு உதடுகளை இறுக்கியபடி 
வெறுமனே நோக்கி அமர்ந்திருந்தார்‌. பெருஞ்சொற்கள்‌ 
மானுடரை மிக மேலே கொண்டுசென்றுவிடுகின்றன. 
புவியும்‌ மானுடமும்‌ மிகச்‌ சிறிதென சுருங்கித்‌ தாழும்‌ 
உயரத்திற்கு. சாத்யகி கைகளைக்‌ கூப்பி நெஞ்சோடு 
அணைத்தபடி அமர்ந்திருந்தான்‌. அவன்‌ 
கண்களிலிருந்து நீர்‌ சொட்டிக்கொண்டிருந்தது. 

(10௨261]அவையில்‌ ஒலித்த போர்க்கூச்சல்களையும்‌ 
வாழ்த்தொலிகளையும்‌ இளைய யாதவரும்‌ அர்ஜுனனும்‌ 
செவிகொள்ளவில்லை என்று சாத்யகிக்கு தோன்றியது. 
முற்றிலும்‌ பிறிதொரு உலகில்‌ அவர்கள்‌ 
தனித்திருப்பதுபோல. அவர்களுக்கு மிக அப்பால்‌ 
பிறிதொரு உலகிலென திரெளபதி அமர்ந்திருந்தாள்‌. 
எத்தனை விரைவில்‌ உணர்வெழுச்சியில்‌ இருந்து 
கீழிறங்கினோம்‌ என அவன்‌ வியந்துகொண்டான்‌. ஒரு 
சிறு எண்ணம்‌ அனைத்து உணர்வுகளையும்‌ 
திசைமாற்றிவிடுகிறது. அவன்‌ இளைய யாதவரையே 
நோக்கிக்கொண்டிருந்தான்‌. அங்கு எழுந்துகொண்டிருந்த 
அந்தப்‌ போர்க்கூச்சல்களில்‌ அவன்‌ காணும்‌ 
விளக்கிவிடமுடியாத குறைவை அவர்‌ உணர்கிறாரா? 


சகதேவன்‌ குனிந்து யுதிஷ்டிரரிடம்‌ ஏதோ சொல்ல அவர்‌ 
புன்னகையுடன்‌ தலையசைத்தார்‌. அந்த 
அவையோசைப்பெருக்கால்‌ அவர்‌ நிறைவுற்றிருப்பது 
தெரிந்தது. சகதேவன்‌ திரும்பி நோக்க அவனை நோக்கி 
சுரேசர்‌ சற்றே குனிந்தபடி ஓடிவந்தார்‌. சகதேவனிடம்‌ 
ன சச” அவர்‌ திரும்பிச்செல்ல அவரை நோக்கி 
ற துணையமைச்சர்கள்‌ சென்றனர்‌. சுரேசர்‌ 
செளனகரிடம்‌ ஓரிரு சொற்கள்‌ பேசிவிட்டு வெளியே 
சென்றார்‌. யுதிஷ்டிரர்‌ கையசைக்க கொம்புகள்‌ முழங்கி 
அமைந்தன. அவை அமைதிகொண்டது. யுதிஷ்டிரர்‌ 
“அவை நிகழ்வுகள்‌ தொடர்க!” என்று ஆணையிட்டார்‌. 


செளனகர்‌ மீண்டும்‌ கைகூப்பியபடி மேடையில்‌ ஏறி 
நின்றார்‌. கொம்பொலி ஒன்று அலையெழுந்து ஓய 
அவை அவர்‌ சொற்களுக்காக கூர்ந்தது. செளனகர்‌ “இந்த 
அவையில்‌ முறைப்படி போர்‌ அறிவிப்பு எழவிருக்கிறது. 
அஸ்தினபுரியை நெறிமீறி ஆளும்‌ திருதராஷ்டிரருக்கும்‌, 
அவர்‌ மைந்தர்‌ துரியோதனருக்கும்‌, அவர்‌ தம்பியருக்கும்‌, 
அவர்களுக்குத்‌ துணை நிற்கும்‌ அனைத்து 
அரசர்களுக்கும்‌ எதிராக குருகுலத்தின்‌ மெய்யான 
குருதிவழியினரும்‌, பிரதீபரின்‌ சந்துனுவின்‌ வழி 
வந்தவரும்‌, பாண்டுவின்‌ மைந்தரும்‌, அஸ்தினபுரிக்கும்‌ 
இந்திரப்பிரஸ்தத்திற்கும்‌ முறையான அரசருமான 
யுதிஷ்டிரர்‌ போர்‌ அறிவிப்பு செய்கிறார்‌. இப்போரில்‌ 
அவருடைய தம்பியர்‌ நால்வரும்‌ துவாரகையின்‌ 
தலைவர்‌ கிருஷ்ண யாதவரும்‌, பாஞ்சாலத்து அரசர்‌ 


கண்டனர்‌. வில்லேந்தி நின்ற சிறுவன்‌ 
ஒருவனுக்குப்பின்னால்‌ பன்னிரு சூரியர்கள்‌ 
ஒளிவிட்டுக்கொண்டிருந்தனர்‌. 


துருபதரும்‌ அவர்‌ மைந்தரும்‌ விராட அரசரும்‌ அவர்‌ 
மைந்தரும்‌ முதல்துணையாக உடன்நிற்பார்கள்‌. வெற்றி 
அன்றி பிறிதெதையும்‌ ஏற்கமாட்டோம்‌ என்று அரசர்‌ தன்‌ 
குடித்தெய்வங்கள்‌ மீதும்‌, மூதாதையர்‌ மீதும்‌, 
குலச்சின்னமாக கொண்டுள்ள அமுதகலம்‌ மீதும்‌ 
ஆணையிட்டுரைக்கிறார்‌. அதை அவருடைய 
முதல்துணைவர்கள்‌ ஏற்றுரைக்கிறார்கள்‌” என்றார்‌. 


அவையில்‌ அனைவரும்‌ எழுந்து தங்கள்‌ கோல்களைத்‌ 
தூக்கி வஞ்சினக்‌ கூச்சலெழுப்பினர்‌. “வெல்வோம்‌! 
குருதிகொண்டு மீள்வோம்‌! களவெறியாட்டு 
நிகழ்த்துவோம்‌! வெற்றிவேல்‌ வீரவேல்‌! வெற்றி அல்லது 
வீரச்சாவு!” என்று கூவிய குரல்கள்‌ அனைத்தும்‌ 
ஒன்றென இணைந்து முழங்கின. சாத்யகி 
தன்னையறியாமல்‌ எழுந்து கைவீசி கூவினான்‌. பின்னர்‌ 
திரும்பி தன்‌ மைந்தர்களை பார்த்தான்‌. அவர்கள்‌ என்ன 
செய்வதென்றறியாமல்‌ அவனை நோக்கி 
அமர்ந்திருந்தனர்‌. அவன்‌ சினத்துடன்‌ பற்களைக்‌ கடித்து 
அசங்கனிடம்‌ “மண்சிலைகள்போல 
அமர்ந்திருக்கிறீர்களே! எழுந்து வஞ்சினமுரைத்து 
கூச்சலிடவேண்டியதுதானே?” என்றான்‌. “தாங்கள்‌ 
சொல்லவில்லை, தந்தையே” என்று அசங்கன்‌ 
சொன்னான்‌. “அறிவிலியாக பேசாதே. நான்‌ 
சொன்னால்தான்‌ இதை செய்வாயா?” என்று சாத்யகி கூவ 
அசங்கன்‌ தன்‌ இளையவர்களுக்கு 
கண்ணைக்காட்டிவிட்டு எழுந்து “வெற்றிவேல்‌ வீரவேல்‌! 
உயிர்குடிப்போம்‌! எதிரிகளை தலைகொள்வோம்‌! களம்‌ 
வென்றாடுவோம்‌!” என்று கூச்சலிட்டான்‌. அவர்கள்‌ 
உடன்சேர்ந்து குரலெழுப்பினர்‌. சினி 
சிரித்துக்கொண்டிருப்பதை சாத்யகி கண்டான்‌. அவன்‌ 
நோக்கியதை உணர்ந்த சாந்தன்‌ சினியைத்‌ தொட்டு 
விழிகளால்‌ தந்தையை சுட்டிக்காட்டினான்‌. 


செளனகர்‌ போர்‌ அறிவிப்பை பொறித்த ஓலை ஒன்றைத்‌ 
தூக்கி அவையினருக்கு காட்டினார்‌. பின்னர்‌ அதை 
சிற்றமைச்சர்‌ சுரேசரிடம்‌ அளித்தார்‌. அவர்‌ அதை 
கொண்டுசென்று துருபதரிடம்‌ அளித்தார்‌. துருபதர்‌ 
அதை வாங்கி தலைக்குமேல்‌ தூக்கி “ஆணை! ஆணை! 
ஆணை!” என்று கூறி திருப்பியளித்தார்‌. விராடரும்‌ 
குந்திபோஜரும்‌ அதை வாங்கி ஆணையுரைத்தனர்‌. 
ஒவ்வொரு அரசரிடமாக அவையில்‌ அந்த ஓலை 
சுற்றிவந்தது. சாத்யகியின்‌ வலப்பக்கம்‌ அனுபநாட்டு 
மூதரசர்‌ விருத்தஷர்மரும்‌ அவர்‌ மைந்தர்‌ வசுதனரும்‌, 
இளையோன்‌ நீலனும்‌ அமர்ந்திருந்தனர்‌. அவர்கள்‌ 
ஆணையிட்டதும்‌ ஓலை அவன்‌ கைக்கு வந்தது. அவன்‌ 


அதை நடுங்கும்‌ கைகளால்‌ பெற்று தலைக்குமேல்‌ 
வைத்து ஆணை உரைத்து அசங்கனிடம்‌ அளித்தான்‌. 
அசங்கன்‌ ஆணையிட்டதும்‌ ஓலை அவனைக்‌ கடந்து 
இடப்பக்கத்திலிருந்த மேற்கு நிஷாதஅரசின்‌ 
ஹிரண்யநாபனையும்‌ அவன்‌ இளையோன்‌ 
ஹிரண்யபாகுவையும்‌ அடைந்தது. அவர்கள்‌ 
நிஷாதமரபின்படி அவ்வோலையை நெஞ்சில்‌ வைத்து 
கைதூக்கி ஆணையுரைத்தனர்‌. ஓலை அதற்கப்பால்‌ 
அமர்ந்திருந்த மைய நிஷாதநிலத்து அரசர்‌ 
மணிமானையும்‌ அவர்‌ மைந்தர்‌ மணிகர்ணனையும்‌ 
கீழ்நிஷாதநிலத்து அரசர்‌ தண்டதரனையும்‌ அவர்‌ 
மைந்தர்‌ சார்ங்கதரனையும்‌ சென்றடைந்தது. அது ஒரு 
சரடுபோல அங்கிருந்த அனைவரையும்‌ 
ஊடுருவிச்சென்று ஒன்றெனக்‌ கட்டியது. 


ஓலை திரும்ப அரசமேடைக்குச்‌ சென்றதும்‌ யுதிஷ்டிரர்‌ 
அதை வாங்கி தலைமேல்‌ வைத்து வணங்கினார்‌. 
பாண்டவர்கள்‌ அனைவரும்‌ சேர்ந்து அவ்வோலையை 
சுரேசரிடம்‌ அளிக்க அவர்‌ அதை செம்பட்டு விரித்த 
தாலத்தில்‌ வைத்து அவைமேடையில்‌ போடப்பட்ட 
பீடத்தில்‌ வைத்தார்‌. யுதிஷ்டிரர்‌ உடைவாளை உருவி 
அந்த ஓலைமுன்‌ தாழ்த்தி வணங்கியபின்‌ தன்‌ இடக்கை 
கட்டைவிரலைக்‌ கிழித்து குருதி எடுத்து அதன்‌ மூன்று 
சொட்டுகளை அந்த ஓலைமேல்‌ வீழ்த்தினார்‌. அவை 
வெறிகொண்டு போர்க்குரல்‌ எழுப்பியது. கொம்புகளும்‌ 
முழவுகளும்‌ சங்குகளும்‌ மணிகளும்‌ இணைந்து 
முழங்கின. அவர்‌ வாளை அதனருகே வைத்துவிட்டு 
பின்னகர்ந்து தன்‌ அரியணையில்‌ அமர்ந்ததும்‌ வெளியே 
பெருமுரசு ஓசையிட்டது. அவ்வொலி கேட்டு மேலும்‌ 
மேலுமென முரசுகள்‌ முழங்க உபப்பிலாவ்ய நகரத்திலும்‌ 
அதைச்‌ சூழ்ந்த காடுகளில்‌ விரிந்திருந்த 
பாண்டவர்களின்‌ படைப்பிரிவுகளிலும்‌ முரசொலி 
எழுந்தது. படைவீரர்களும்‌ குடிகளும்‌ எழுப்பிய 
போர்க்குரல்‌ பெருமுழக்கமென எழுந்து வந்து 
அவைக்கூடத்தின்‌ அனைத்து சாளரங்களையும்‌ 
அதிரவைத்து உள்ளே கார்வையை நிரப்பியது. 


செளனகர்‌ கை தூக்க கொம்போசை எழுந்தது. அவை 
அமைதியடைந்ததும்‌ அவர்‌ மீண்டும்‌ உரத்த குரலில்‌ 
“இங்கு கூடியிருக்கும்‌ அனைத்து அரசர்களின்‌ 
சார்பாகவும்‌ மூத்த அரசர்‌ துருபதர்‌ தலைமையில்‌ 
அமைந்த படைசூழ்கைக்‌ குழு நமது படைநகர்வுகளை 
முழுமையாக வகுத்து ஏடுகளில்‌ பொறித்துள்ளது. இவை 
உரியவர்கள்‌ அனைவருக்கும்‌ இப்போது வழங்கப்படும்‌. 
படைகளின்‌ முதன்மைத்‌ தலைவர்களையும்‌ 


துணைப்படைத்தலைவர்களையும்‌ பிற 
பொறுப்புகளையும்‌ முறையாக இங்கு அறினிக்கிறோம்‌. 
அரசர்‌ சார்பில்‌ இந்த அறிவிப்புகள்‌ இங்கு 
வெளியிடப்படுகின்றன. அவை இவற்றை 
ஏற்றுக்கொண்டதென்றால்‌ நம்‌ படைஎழுகை 
தொடங்கிவிட்டதென்றே பொருள்‌” என்றார்‌. 


பெரிய மரத்தாலத்தில்‌ வைக்கப்பட்ட ஓலைத்தொகை 
செளனகரிடம்‌ கொண்டுசெல்லப்பட்டது. செளனகர்‌ 
“அவையினரே, இந்த ஓலையின்‌ செய்திகள்‌ அனைத்தும்‌ 
அனைவரும்‌ அறிந்தவையே. எனினும்‌ முறையாக 
இவற்றை அவையில்‌ வைக்கிறோம்‌. செவிகொள்க!” 
என்றபின்‌ அதை படிக்கத்‌ தொடங்கினார்‌. சுரேசர்‌ அருகே 
நின்று ஓலைகளை எடுத்தளித்தார்‌. “நமது படை 
இப்போது ஏழு அக்ஷளகிணி அளவுள்ளது என்று 
அறிக! 2187 யானைகளும்‌ 2187 தேர்களும்‌ 6561 
குதிரைகளும்‌ 109,350 காலாட்களும்‌ கொண்டது என்று 
அறிந்திருப்பீர்கள்‌. சென்றகாலங்களில்‌ இதன்‌ 
பத்துமடங்கே ஓர்‌ அக்ஷெளகிணி என கருதப்பட்டது 
என்று போர்நூல்கள்‌ சொல்கின்றன.” 


“வேலோ வில்லோ ஏந்தி காலாளரான பன்னிரு 
பதாதிக்குகள்‌ புரவியூரும்‌ ஒரு அஸ்வாரோகிக்கு நிகர்‌ 
என்றும்‌ பன்னிரு அஸ்வாரோகியர்‌ பயின்று படைக்கலம்‌ 
ஏந்திய ஒரு கவச யானைக்கு நிகர்‌ என்றும்‌ 
கணக்கிடப்பட்டுள்ளது. நமது படைகளின்‌ கணக்கு இது. 
சிபிநாட்டிலிருந்து வந்த படைகளுடன்‌ தன்விருப்பால்‌ 
வந்த யாதவப்‌ படைகளும்‌ ஏழு நிஷாதகுடியினரின்‌ 
படைகளும்‌ இணைந்து உருவானது முதல்‌ 
அக்ஷளகிணி. அதை ரிஷபவனத்தின்‌ சத்யகரின்‌ 
மைந்தரும்‌ விருஷ்ணிகுலத்தோன்றலுமான யுயுதானர்‌ 
தலைமைகொண்டு நடத்துவார்‌.” தன்‌ பெயர்‌ 
சொல்லப்பட்டதும்‌ சாத்யகி மெய்ப்புகொண்டு 
கைகூப்பினான்‌. அவன்‌ கையை அருகே அமர்ந்திருந்த 
அசங்கன்‌ மெல்ல தொட்டான்‌. சாத்யகி 
திரும்பிப்பார்த்தான்‌. அசங்கனின்‌ விழிகள்‌ ஈரமாக 
மின்னிக்கொண்டிருந்தன. அவன்‌ அசங்கனின்‌ தோளில்‌ 
கையை வைத்து முகத்தை திருப்பிக்கொண்டான்‌. 


“ஆறு கிராதர்குடிப்‌ படைகளும்‌ பாணாசுரரின்‌ 
படைகளும்‌ இணைந்து உருவான ஓர்‌ அக்ஷளகிணி 
படையை குந்திபோஜர்‌ தலைமைதாங்குவார்‌. சேதிநாட்டு 
திருஷ்டகேது அரை அக்ஷளகிணி படையுடன்‌ 
வந்துள்ளார்‌. மகதத்தில்‌ இருந்து அவர்களின்‌ பதினெட்டு 
தொல்குடியினர்‌ அடங்கிய ஓர்‌ அக்ஷளகிணியுடன்‌ 


ஜராசந்தரின்‌ மைந்தர்‌ சகதேவன்‌ வந்துள்ளார்‌. 
துருபதரின்‌ தலைமையில்‌ பாஞ்சாலப்படை ஓர்‌ 
அக்ஷளகிணி உள்ளது. விராடரின்‌ ஓர்‌ அக்ஷளகிணி 
படைகள்‌ மாவீரர்‌ உத்தரனால்‌ கொண்டுவரப்பட்டுள்ளன. 
தென்னகத்தில்‌ இருந்து மலயத்வஜபாண்டியரின்‌ 
தலைமையில்‌ வந்துள்ளது அரை அக்ஷளகிணி. 
அரக்கர்குடிகளும்‌ நாகர்குடிகளும்‌ இணைந்தால்‌ அது ஓர்‌ 
அக்ஷளகிணி ஆகும்‌. நம்மிடமுள்ள இந்தப்‌ படை 
பாரதவர்ஷத்தில்‌ இன்றுவரை கூடிய பெரும்படைகளில்‌ 
ஒன்று. கெளரவப்படை பதினொரு அக்ஷளகிணி 
அளவுள்ளது என்கிறார்கள்‌. ஆனால்‌ நாம்‌ அறத்தால்‌ 
இருமடங்கு ஆற்றல்கொண்டவர்களாகிறோம்‌.” 


“தலைமைகொண்டு நடத்தும்‌ படைகளின்‌ 
எண்ணிக்கையையும்‌ எதிர்கொள்ளும்‌ படைகளின்‌ 
எண்ணிக்கையையும்‌ கொண்டு போர்த்திறலோரை 
நூல்கள்‌ வகுக்கின்றன. அர்த்தரதி என்பவர்‌ 2500 
படைவீரருக்கு ஒருவர்‌. ரதி 5000 வீரருக்கு தலைவர்‌. ஏகரதி 
என்பவர்‌ 40,000 படைவீரர்களை நடத்துபவர்‌. அதிரதி 
எனும்‌ வீரர்‌ 60,000 வீரர்களின்‌ முதல்வர்‌. மகாரதியாக 
திகழ்பவர்‌ 720,000 வீரர்களுக்கு நிகரானவர்‌. அதிமகாரதி 
8,640,000 வீரர்களை ஆள்பவர்‌. அவையோரே, 
மகாமகாரதி என்பவர்‌ மண்ணில்‌ அரிதாக நிகழ்பவர்‌. 24 
அதிமகாரதிகளுக்கு நிகரானவர்‌. நம்மிடம்‌ 
மகாமகாரதியாக திகழ்பவர்‌ இளைய யாதவர்‌. ஆனால்‌ 
அவர்‌ தன்‌ குடியினர்‌ மறுபக்கம்‌ படைகொண்டு 
வந்திருப்பதனால்‌ அவர்களைக்‌ கொல்ல விழையாமல்‌ 
தான்‌ படைக்கலம்‌ ஏந்துவதில்லை என 
சொல்லளித்துள்ளார்‌. நம்மிடம்‌ அதிமகாரதியாக இளைய 
பாண்டவர்‌ அர்ஜுனன்‌ உள்ளார்‌. மகாரதிகளாக 
உபபாண்டவராகிய அபிமன்யூவும்‌ பீமசேனனும்‌ 
பாஞ்சாலராகிய திருஷ்டத்யும்னனும்‌ வில்முனிவர்‌ 
சிகண்டியும்‌ உள்ளனர்‌. அதிரதிகளாக விராட இளவரசர்‌ 
உத்தரனும்‌, இளைய பாண்டவர்களாகிய சகதேவனும்‌, 
நகுலனும்‌, யாதவராகிய சாத்யகியும்‌ உள்ளனர்‌. 
ஏகரதிகளாக உபபாண்டவர்கள்‌ எண்மரும்‌ சேதிநாட்டு 
இளவரசர்‌ திருஷ்டகேதுவும்‌ மகதநாட்டு இளவரசர்‌ 
சகதேவனும்‌ உள்ளனர்‌” என்று செளனகர்‌ சொன்னார்‌. 


சாத்யகி அவையில்‌ பிறிதேதோ ஒன்று உருவாகி 
எழுவதை கண்டான்‌. அது என்னவென்று 
உணரமுடியவில்லை, ஆனால்‌ மிக அருகே ஓர்‌ காணா 
இருப்பென உணர முடிந்தது. எக்கணமும்‌ அதை 
எவரேனும்‌ எழுந்து வினவக்கூடும்‌ என்று எண்ணினான்‌. 
செளனகர்‌ “போர்‌ முதல்நாளில்‌ பாண்டவருக்கு உரிய 


அஸ்தினபுரியின்‌ படைகளின்‌ முதன்மைப்‌ 
படைத்தலைவராக பாஞ்சாலத்து அரசர்‌ துருபதரை 
பேரரசர்‌ யுதிஷ்டிரர்‌ நிறுத்துகிறார்‌. இப்படைகளுக்கு 
முதன்மைப்‌ படைத்தலைமை கொள்ளும்‌ முதுமையும்‌ 
களப்பட்டறிவும்‌ கொண்டவர்‌. நம்‌ படைகளின்‌ ஆற்றல்‌ 
மிக்க ஒரு பகுதி பாஞ்சாலத்திலிருந்து வந்தது. துருபதர்‌ 
இப்போரை முன்னின்று நடத்தி அளிக்கும்படி பேரரசர்‌ 
யுதிஷ்டிரர்‌ கோருகிறார்‌” என்றார்‌. அவையினர்‌ 
கோல்தூக்கி வாழ்த்தொலி எழுப்பினர்‌. துருபதர்‌ எழுந்து 
பாஞ்சாலத்தின்‌ குலக்குறி பொறித்த கோலை 
தலைக்குமேல்‌ தூக்கி அவ்வழைப்பை ஏற்றார்‌. 


உத்தரமல்லநாட்டு தீர்க்கபிரக்யர்‌ 
துணைப்படைத்தலைவர்களில்‌ ஒருவராக 
அறிவிக்கப்பட்டார்‌. அவருடைய மைந்தர்‌ தீர்க்கதந்தர்‌ 
அவருக்கு துணைவராக அமைக்கப்பட்டார்‌. ஒவ்வொரு 
துணைப்படைத்தலைமையாக அறிவிக்கப்பட்டு 
முடிந்தபோது போர்க்கூச்சல்களும்‌ வாழ்த்தொலிகளும்‌ 
வஞ்சினவிளிகளும்‌ முற்றாக மறைந்து வெறும்‌ 
சடங்கென ஆகிவிட்டிருந்தது. ஒவ்வொரு பெயர்‌ 
சொல்லப்பட்டபோதும்‌ அக்குடியினருக்கு குருதியுறவு 
கொண்டவர்கள்‌ மட்டும்‌ உரக்க வாழ்த்துக்கூற பிறர்‌ 
வெறுமனே கோல்களை மட்டும்‌ தூக்கினர்‌. சாத்யகி 
சலிப்புடன்‌ கால்களை நீட்டிக்கொண்டான்‌. அச்சலிப்பு 
முதலிலேயே உள்ளம்‌ உச்சத்தை அடைந்ததனால்தான்‌ 
எனத்‌ தோன்றியது. பின்னர்‌ பிறிதொன்று நிகழும்‌ என 
எதிர்பார்த்துக்கொண்டே இருப்பதனால்தான்‌ எனத்‌ 
தோன்றியது. கைகளை நீட்டி உடலை 
சோம்பல்முறித்தபடி திரும்பிப்பார்த்தபோது அரசர்கள்‌ 
அனைவரும்‌ திரெளபதியையே 
நோக்கிக்கொண்டிருப்பதை கண்டான்‌. அவர்கள்‌ 
உள்ளத்தில்‌ எழுவதென்ன என்பதை அவன்‌ 
உணர்ந்தான்‌. அவன்‌ உள்ளத்தில்‌ மெல்லிய நடுக்கு 
குடியேறியது. 


அறிவிப்புகள்‌ முடிந்து செளனகர்‌ கைகூப்பி “இந்த 
அரசாணைகள்‌ அனைத்தும்‌ உரிய முறையில்‌ ஓலையில்‌ 
பொறித்து நாளை அனைவருக்கும்‌ அனுப்பப்படும்‌. 
இருள்நிலவுக்கு மறுநாள்‌ புலரியில்‌ இங்கிருந்து நமது 
படைகள்‌ குருஷேத்திரம்‌ நோக்கி கிளம்பும்‌. வெற்றி 
கொள்க! வீரர்‌ எழுக! அவர்களின்‌ கைகளில்‌ 
குருதிவிடாய்‌ மிக்க படைக்கலன்கள்‌ எழுக! அவர்களின்‌ 
தோள்களில்‌ அன்னை ஊட்டிய முலைப்பால்‌ எழுக! 
உள்ளங்களில்‌ மண்ணிற்கும்‌ மானத்திற்கும்‌ அறத்திற்கும்‌ 
என்று பொருதி வீழ்ந்த மூதாதையர்‌ எழுக! அருள்க 


தெய்வங்கள்‌!” என்றார்‌. போர்க்குரல்களும்‌ 
வாழ்த்தொலிகளும்‌ எழுந்து அமைந்தன. செளனகர்‌ 
வணங்கி திரும்பிச்சென்றார்‌. 


கொம்புகள்‌ முழங்கி அமைந்தன. நிமித்திகன்‌ அரசரின்‌ 
சொல்‌ எழவிருப்பதை அறிவித்தான்‌. யுதிஷ்டிரர்‌ எழுந்து 
கைகூப்பி “அவையோரே, இந்தப்‌ பேரவையில்‌ 
இவ்வண்ணம்‌ ஒரு போர்‌ அறிவிப்பு ஒருபோதும்‌ 
நிகழலாகாது என்று முப்பதாண்டுகளுக்கும்‌ மேலாக 
விழைந்தவன்‌ நான்‌. இன்று இப்போர்‌ 
அறிவிக்கப்பட்டுள்ளது. இனி எந்நிலையிலும்‌ 
எவ்வழியிலும்‌ வெற்றி ஒன்றே நமது இலக்கு. நாம்‌ 
வெல்கையில்‌ வெல்வது அறம்‌. நாம்‌ புகழ்‌ கொள்கையில்‌ 
நிலைகொள்வது அழிவற்ற மெய்மை. ஓம்‌! அவ்வாறே 
ஆகுக!” என்றார்‌. அவை “ஆம்‌! ஆம்‌! ஆம்‌!” என 
ஏற்றொலித்தது. 


கைகூப்பி மும்முறை வணங்கி யுதிஷ்டிரர்‌ 
திரும்புவதற்குள்‌ பின்நிரையிலிருந்து அசுரகுலத்து 
அரசர்‌ ஹிரண்யகட்கர்‌ எழுந்து “பொறுத்தருள்க 
அஸ்தினபுரியின்‌, இந்திரப்பிரஸ்தத்தின்‌ பேரரசே, ஒன்று 
மட்டும்‌ உரைக்கப்படவில்லை. அது உரைக்கப்படாமல்‌ 
இந்த அவை முழுமையடையாது. இங்கு நாங்களெல்லாம்‌ 
படைக்கலன்‌ கொண்டு எழுந்திருப்பது அதன்பொருட்டே. 
மெய்யுரைப்பதென்றால்‌ அதற்கு மட்டுமே எங்கள்‌ 
அன்னையரும்‌ துணைவியரும்‌ மகளிரும்‌ எங்களை 
அனுப்பியிருக்கிறார்கள்‌. பெண்ணை அவை நிறுத்தி 
பெரும்பிழை செய்தனர்‌ தார்த்தராஷ்டிரர்‌. அவர்களின்‌ 
நெஞ்சு பிளந்து குருதி குடிப்பேன்‌ என்று உங்களின்‌ 
இளையவர்‌ வஞ்சினம்‌ உரைத்தார்‌. அக்குருதி பூசி 
தலையள்ளி முடிவேன்‌ என்று உங்கள்‌ அரசி 
ஆணையிட்டாள்‌. அது என்ன ஆயிற்று? இங்கே அது 
உரைக்கப்படவில்லை” என்றார்‌. 


“ஆம்‌! மெய்‌!” என்று கூவியபடி அசுரர்களும்‌ 
அரக்கர்களும்‌ நிஷாதர்களும்‌ கிராதர்களும்‌ எழுந்தனர்‌. 
ஹிரண்யகட்கர்‌ “நாங்கள்‌ அறியவேண்டியது இதுவே. 
இப்போர்‌ எப்போது முடியும்‌? அஸ்தினபுரி வெல்லப்பட்ட 
பின்னரா? அரியணையில்‌ தாங்கள்‌ அமர்ந்த பின்னரா? 
வேதமுடிபு நிலைநிறுத்தப்பட்ட பின்னரா? அன்றி 
அரசியின்‌ அவைச்சிறுமைக்கு பழிநிகர்‌ கொள்ளப்பட்ட 
பின்னரா? அதை முதலில்‌ உரையுங்கள்‌” என்றார்‌. 
காரூஷ நிஷாதகுடித்‌ தலைவர்‌ அஷ்டஹஸ்தர்‌ “ஆம்‌, 
வஞ்சினம்‌ முடிவதுவரை போர்‌ நிகழுமா? அதை 
சொல்லியாகவேண்டும்‌” என்று கூவ அனைவரும்‌ சேர்ந்து 


“ஆம்‌, அதற்கு விடைவேண்டும்‌... அதை 
தெளிவுசெய்யவேண்டும்‌!” என்று கூச்சலிட்டனர்‌. 


செளனகர்‌ அந்த நேரடியான வினாவால்‌ திகைத்து 
கைதாக்கி “அவை நிறைவுறுகிறது. இது முறையான 
அறிவிப்புக்கான அவை மட்டுமே. அரசுசூழும்‌ 
சொற்களமல்ல” என்றார்‌. அரக்கர்‌ குலத்தலைவர்‌ 
வக்ரசீர்ஷர்‌ “அந்த வேறுபாடுகள்‌ எதுவும்‌ எங்கள்‌ 
குலங்களில்‌ இல்லை. நாங்கள்‌ இங்கு ஷத்ரியர்களாகவோ 
யாதவர்களாகவோ வந்தமரவில்லை. நிஷாதர்களாகவும்‌ 
கிராதர்களாவும்‌ வந்து அமர்ந்திருக்கிறோம்‌. 
அவைச்சிறுமை கொண்டவள்‌ எங்கள்‌ குடியை 
சேர்ந்தவள்‌ அல்ல. அவளுக்கும்‌ எங்களுக்கும்‌ எந்தக்‌ 
குருதி உறவுமில்லை. பெண்‌ என்பதனால்‌ எழுந்து 
வந்தோம்‌. இந்த அவையில்‌ இதை 
ஆணையிட்டுரைக்கிறேன்‌. பெண்ணின்‌ பொருட்டன்றி 
வேறெதற்காகவும்‌ எங்கள்‌ குடிகள்‌ இப்போரில்‌ இறங்காது” 
என்றார்‌. “ஆம்‌ ஆம்‌” என்று அவையெங்கும்‌ 
குரலெழுந்தது. 


ஷத்ரியர்கள்‌ அல்லாத அரசர்களும்‌ குடித்தலைவர்களும்‌ 
ஒன்றாக எழுந்துநின்று கூவினர்‌. அசுரர்‌ குடித்தலைவர்‌ 
காகர்‌ “ஆம்‌, நாங்கள்‌ படைகொண்டெழுந்தது 
அதன்பொருட்டு மட்டுமே. எங்கள்‌ அன்னையரிடமும்‌ 
துணைவியரிடமும்‌ விடைகொண்டது அதற்காகத்தான்‌” 
என்றார்‌. பீமன்‌ “அமருங்கள்‌ அரசர்களே, இப்போர்‌ 
அதன்பொருட்டும்தான்‌. அவ்வஞ்சம்‌ அவ்வாறே 
உள்ளது” என்றான்‌. “அல்ல, எங்களுக்கு அரசரின்‌ சொல்‌ 
வேண்டும்‌. ஷத்ரியர்களின்‌ போர்கள்‌ முற்றழிவில்‌ 
முடிவதில்லை என நாங்கள்‌ அறிவோம்‌. அதை நாங்கள்‌ 
ப்ப ல்‌ என்கிறோம்‌. வெல்லும்‌ தரப்பு எதுவென்று 
ஐயத்திற்கிடமின்றி நிறுவப்பட்ட உடனே மறுதரப்பு 
துதிக்கை வளைத்து மத்தகம்‌ தாழ்த்தி அமர்ந்து 
ஆணைபெற்று அடங்கித்தொடர ஒப்புக்கொள்கிறது. 
பாரதவர்ஷத்தில்‌ நடந்த அனைத்து போர்களிலும்‌ 
ஷத்ரியர்கள்‌ தோற்றவர்கள்‌ வென்றவர்களுக்கு கப்பம்‌ 
கட்டியிருக்கிறார்கள்‌. முற்றழிந்த ஷத்ரியர்‌ எவருமில்லை” 
என்றார்‌ காகர்‌. 


பாணாசுரரின்‌ மைந்தனான அக்னிசக்ரன்‌ “மேலும்‌ இங்கு 
இரு தரப்பிலும்‌ நின்றிருப்பது ஒரே குருதி. இரு தரப்பிலும்‌ 
உள்ளனர்‌ குலமூத்தவர்கள்‌. போரில்‌ களம்படுதல்‌ 
நிகழத்தொடங்கியதுமே மூத்தவர்கள்‌ திகைத்து 
எழுவார்கள்‌. வெல்வது எவர்‌ தோற்பது எவர்‌ என்று 
முதலிருநாள்‌ களமுடிவிலேயே தெரிந்துவிடும்‌. 


அஸ்தினபுரியின்‌ அரசர்‌ அந்நிலத்தையும்‌ 
அரியணையையும்‌ விட்டுத்தர ஒப்பினால்‌, 
இந்திரப்பிரஸ்தத்தின்‌ அரசரின்‌ முன்‌ அடிபணிந்து 
இளையோனாக அமர்ந்துகொள்ள சித்தமானால்‌ 
இப்போர்‌ முடியுமா? முடியாது என்றொரு சொல்‌ 
அவையமர்ந்த யுதிஷ்டிரரின்‌ நாவிலிருந்து எழவேண்டும்‌. 
பெண்பழிக்கு நிகர்‌ கொண்டபின்‌ மட்டுமே இப்போர்‌ 
முடியுமென்று அவர்‌ எங்களுக்கு சொல்லவேண்டும்‌. 
போர்முனையிலிருந்து எங்கள்‌ குடிகளுக்கு நாங்கள்‌ 
செல்லும்போது பெண்பழி தீர்த்தோமென்று நிறைவுற்று 
போகவேண்டும்‌” என்றான்‌. 


யுதிஷ்டிரர்‌ பதற்றத்துடன்‌ சகதேவனையும்‌ இளைய 
யாதவரையும்‌ பார்த்தார்‌. இருவரும்‌ வெற்று முகத்துடன்‌ 
அசைவிலாது அமர்ந்திருக்கக்‌ கண்டு எழுந்து 
“எப்போரும்‌ எங்கேனும்‌ ஓரிடத்தில்‌ நிறுத்தப்பட 
வேண்டியதுதான்‌. முற்றழித்த பின்னரே போர்‌ 
முடியவேண்டுமென்று அரக்கர்‌ குலநெறிகள்‌ 
சொல்லலாம்‌. ஷத்ரியர்களின்‌ போர்கள்‌ அனைத்துமே 
களவிளையாட்டுகளும்கூட” என்றார்‌. “உங்கள்‌ 
களவிளையாட்டுக்கு நாங்கள்‌ ஏன்‌ வரவேண்டும்‌?” என்று 
சம்பராசுரரின்‌ மைந்தர்‌ கீர்த்திமான்‌ கேட்டார்‌. “இது 
அப்படிப்பட்ட போரல்ல என்று எங்களுக்கு 
உரைக்கப்பட்டது. நாங்கள்‌ எழுந்தது பெண்பழி தீர்க்கவே. 
நாங்கள்‌ கேட்பது ஒன்றே. அவை நின்று அரசியும்‌ உங்கள்‌ 
இளையோரும்‌ உரைத்த வஞ்சினங்கள்‌ என்ன ஆயின?” 
என்றான்‌. முதிய கிராதமன்னர்‌ கூர்மர்‌ எழுந்து அவர்‌ 
உடலுக்குப்‌ பொருந்தாத ஓங்கிய மணிக்குரலில்‌ 
“பிறிதொரு சொல்லே தேவையில்லை. துச்சாதனனின்‌ 
நெஞ்சுக்குருதியும்‌ துரியோதனனின்‌ தொடைக்குருதியும்‌ 
கொண்டு உங்கள்‌ அரசி குழல்‌ நீவி முடிப்பாளா 
இல்லையா என்பதை மட்டும்‌ உரையுங்கள்‌. நாங்கள்‌ 
போரில்‌ இணைகிறோமா இல்லையா என்று முடிவு 
செய்கிறோம்‌” என்றார்‌. 


யுதிஷ்டிரர்‌ திணறலுடன்‌ கையைத்‌ தூக்கி ஏதோ 
சொல்வதற்குள்‌ திரெளபதி எழுந்தாள்‌. அனைவரும்‌ 
திறந்த வாயும்‌ தூக்கிய கைகளுமாக உறைந்தனர்‌. அரசி 
கைகூப்பியபடி வந்து அவைமேடைமேல்‌ நின்று 
“அவையோர்‌ அறிக, அன்று அஸ்தினபுரியில்‌ 
அவைச்சிறுமை கொண்டபோது என்னில்‌ பெண்‌ 
எழுந்தாள்‌. என்‌ பொருட்டல்ல, இனி இங்கு பிறந்தெழும்‌ 
அனைத்துப்‌ பெண்டிர்‌ பொருட்டும்‌ அவ்வஞ்சினத்தை 
நான்‌ உரைத்தேன்‌. குருதி கொண்டன்றி 
வேறெவ்வகையிலும்‌ அமையேன்‌ என்று 


ஆணையிட்டேன்‌. ன வத்‌ பதினான்கு ஆண்டுகாலம்‌ 
காட்டில்‌ அலைந்து மீண்டபின்‌ நான்‌ வெறும்‌ 
பெண்ணல்ல. இப்புவி படைக்கும்‌ அன்னை. என்‌ 
பொருட்டு ஒரு துளிக்குருதிகூட மண்ணில்‌ சிந்த நான்‌ 
ஒப்பமாட்டேன்‌. எனக்காக ஒரு மைந்தன்கூட உயிர்‌ 
துறக்க நான்‌ எண்ணமாட்டேன்‌” என்றாள்‌. 


“எனக்கு இப்புவியில்‌ எவர்‌ மீதும்‌ வஞ்சமில்லை. நான்‌ 
வஞ்சம்‌ கொள்ளுமளவுக்கு வல்லவர்‌ என எவரும்‌ 
இப்புவியில்‌ இல்லை. இங்குள்ள ஆண்களனைவரும்‌ என்‌ 
மைந்தரே, நான்‌ அவர்களை ஊட்டிய முலை அன்றி 
வேறல்ல. இந்த அவைச்சிறுமையல்ல, இன்னும்‌ ஒரு நூறு 
ஆயிரம்‌ சிறுமைகளை என்‌ மைந்தர்‌ பொருட்டும்‌ அவர்‌ 
கொடிவழியினர்‌ பொருட்டும்‌ அடைய சித்தமாக 
இருக்கிறேன்‌. பலநூறு அவைகளில்‌, பல்லாயிரம்‌ 
களங்களில்‌, நாளுக்கு ஆயிரம்‌ என இல்லங்களில்‌ என்‌ 
மூதன்னையர்‌ அடைந்த சிறுமைகளால்‌ உருவானதே 
உங்கள்‌ நகரங்களும்‌ குடிகளும்‌ குலமுறைகளும்‌ என்று 
அறிக! எச்சிறுமைக்குப்‌ பின்னரும்‌ உளங்கனிந்து 
குழந்தைகளே மகிழ்ந்து வாழுங்கள்‌, நன்று நிகழ்க என்று 
மட்டுமே என்னால்‌ சொல்ல இயலும்‌. இப்போருக்கு என்‌ 

ணையில்லை. இங்கு நிகழ்வன என்‌ 
பொருட்டுமில்லை. இந்த அவையில்‌ இதை உரைக்கவே 
நான்‌ வந்தேன்‌” என்றாள்‌. அவை சொல்லவிந்து 
நிலைகொள்ள “போரைத்‌ தடுக்க என்னால்‌ 
இயலாதென்று அறிவேன்‌. அன்னைசொல்‌ கேட்கும்‌ 
நிலையில்‌ எவரும்‌ இல்லை. செல்க, குருதிசிந்தி வீழ்க! 
நீங்கள்‌ வீழுந்தோறும்‌ பெற்றுப்பெருக்குகிறோம்‌ என்று 
மட்டுமே சொல்ல விழைகிறேன்‌” என்றபின்‌ திரும்பி 
நடந்து அவைமேடையிலிருந்து இறங்கி சிறு 
வாயிலினூடாக வெளியேறினாள்‌. 


அவளுடன்‌ சேடிகள்‌ தொடர்ந்து செல்ல யுதிஷ்டிரர்‌ 
கைகள்‌ தளர்ந்து அரியணையில்‌ கிடக்க அவள்‌ 
செல்வதுவரை பார்த்துவிட்டு அவையை தவிப்புடன்‌ 
நோக்கினார்‌. வெண்பட்டுத்திரைக்குள்‌ குந்தி எழுந்து 
செல்வதை சாத்யகி கண்டான்‌. இளைய யாதவரும்‌ 
அர்ஜுனனும்‌ எதையும்‌ அறியாதவர்கள்‌ போலிருந்தனர்‌. 
“அவ்வண்ணமெனில்‌ இனியொன்றும்‌ நாங்கள்‌ 
சொல்வதற்கில்லை. ஷத்ரியரின்‌ ஒரு சாரார்‌ பிறிதொரு 
சாராரின்‌ நிலத்தை வெல்வதோ முடியை சூடுவதோ 
எங்களுக்குரிய போர்‌ அல்ல. அவர்கள்‌ தங்கள்‌ 
கொள்கைகளில்‌ ஒன்றை பிறிதொன்றால்‌ வெல்வது 
எங்களுக்கு ஒரு பொருட்டும்‌ அல்ல. இப்போர்‌ 
உங்களுடையது, அதை நீங்களே நிகழ்த்துங்கள்‌” 


என்றபின்‌ கிராதமன்னர்‌ கூர்மர்‌ தன்‌ குடியினருக்கு 
கைகாட்டிவிட்டு வெளியே சென்றார்‌. ஒவ்வொருவராக 
நிஷாதரும்‌ கிராதரும்‌ அரக்கரும்‌ அசுரரும்‌ தங்கள்‌ 
கோல்களுடன்‌ அவை நீங்கலாயினர்‌. 


அனைத்து வெண்முரசு விவாதங்களும்‌ 

மீண்டும்‌ சதசிருங்கத்திற்கு திரும்பும்போது மாத்ரி 
கருநிறைந்திருந்தாள்‌. குந்தியின்‌ கைககளைப்பிடித்தபடி 
பீமன்‌ நடந்து வந்தான்‌. மூன்று வயதே ஆகியிருந்தாலும்‌ 
அவன்‌ குந்தியின்‌ இடையளவுக்கு வளர்ந்திருந்தான்‌. 
ஏழுமாதத்திலேயே அவன்‌ எழுந்து நடக்கவும்‌ 
மலைப்பாறைகளில்‌ தொற்றி ஏறவும்‌ 
தொடங்கியதைக்கண்டு மாண்டூக்யர்‌ “சூதர்களிடம்‌ 
பிரம்மன்‌ விளையாடுகிறான்‌. அவர்களுக்கு தங்கள்‌ 
சொல்லினால்‌ பிரம்மனுடன்‌ போட்டியிடுவதாக ஓர்‌ 
எண்ணம்‌. இத்தகைய ஒருவனை அவர்கள்‌ மக்கள்‌ 
நம்பும்படி எப்படி பாடப்போகிறார்கள்‌ என்று அவன்‌ 
மண்ணை நோக்கி புன்னகைசெய்கிறான்‌” என்றார்‌. 
பெரிய பாறைக்கற்களைத்‌ தூக்கி மலைச்சரிவில்‌ வீசி 
எம்பிக்குதித்து கூச்சலிட்டு விளையாடிக்கொண்டிருந்த 
பீமனைநோக்கி குந்தி புன்னகைசெய்தாள்‌. 


ஒவ்வொருநாளும்‌ அவன்‌ வல்லமை ஏறி ஏறி வந்தது. 
பகலெல்லாம்‌ புஷ்பவதியின்‌ கரையிலும்‌ 
மலைச்சரிவிலும்‌ மான்களைத்‌ துரத்தியபடி ஓடி 
அலைந்தான்‌. மலைச்சரிவுப்பாறைகளில்‌ ஏறி உச்சியில்‌ 
நின்றுகொண்டு அப்பால்‌ தெரிந்த நந்ததேவியையும்‌ 
பன்னிருதம்பியரையும்‌ பார்த்து நின்றான்‌. மலையிலும்‌ 
காட்டிலும்‌ அவனுக்கு வகைவகையான உணவுகள்‌ 
கிடைத்துக்கொண்டிருந்தன. காய்கனிகள்‌, கிழங்குகள்‌, 
மான்கள்‌, காட்டுப்பன்றிகள்‌, உச்சிமலைக்குடைவுகளில்‌ 
கனிந்து தொங்கிய மலைத்தேன்கூடுகள்‌. அவன்‌ 
வாய்க்குள்‌ நாக்கு எரிகுளத்துத்‌ தழல்‌ போல எப்போதும்‌ 
சுழன்றாடிக்கொண்டிருந்தது. 


சதசிருங்கத்துக்கு திரும்புவதைப்பற்றி குந்திதான்‌ 
சொன்னாள்‌. “அவனுக்குரிய முடிவில்லாத உணவு 
அங்குதான்‌ உள்ளது. குளிர்காலத்தில்‌ இங்கே மிருகங்கள்‌ 
வாழ்வதில்லை” என்றாள்‌. மாண்டூக்யர்‌ அதை 
ஒப்புக்கொண்டார்‌. “சதசிருங்கம்‌ மீண்டும்‌ 
முளைத்தெழுந்திருக்கும்‌. காட்டுத்தீ 
காட்டைஅழிப்பதில்லை. தூய்மைசெய்கிறது” என்றார்‌. 
வேனிற்காலம்‌ முடிந்து குளிர்காற்று வீசத்தொடங்கியதும்‌ 

[[ஙage] ஒவ்வொருவராக வெளியேறுவதை நோக்கி 
அமர்ந்திருந்த சாத்யகி அசங்கனிடம்‌ “அவையில்‌ நிகழ்ந்த 
எதைப்பற்றியும்‌ உங்களுக்குள்‌ 
பேசிக்கொள்ளவேண்டியதில்லை. இங்கு நிகழ்ந்தன 
அனைத்தும்‌ உங்கள்‌ நினைவில்‌ நின்றால்‌ போதும்‌. 
சென்று அரண்மனையில்‌ ஓய்வெடுங்கள்‌. நான்‌ 
அரசரையும்‌ அமைச்சர்களையும்‌ பார்த்துவிட்டு 
திரும்பிவருகிறேன்‌” என்றான்‌. சாந்தன்‌ “ஏன்‌ நாங்கள்‌ 
பேசிக்கொள்ளக்கூடாது?” என்றான்‌. 


சினத்துடன்‌ திரும்பிய சாத்யகி “ஏனென்றால்‌ நீங்கள்‌ 
பேசிக்கொள்ளத்‌ தொடங்கினால்‌ உடனே இளிவரல்தான்‌ 
எழுந்துவரும்‌. இந்த அகவையில்‌ அரசுசூழ்தலும்‌ அதன்‌ 
பலநூறு சிடுக்குகளும்‌ விசைநிகர்களும்‌ புரிந்துகொள்ள 
முடியாதவையாகவே இருக்கும்‌. தங்களால்‌ 
புரிந்துகொள்ள முடியாதவற்றை ஏளனம்‌ 
செய்வதென்பது இளையவர்களின்‌ இயல்பு. நீங்கள்‌ 
ஒன்றை உணர்ந்துகொள்ள வேண்டும்‌, அரசர்கள்‌ 
பல்லாயிரம்‌ செவிகளும்‌ கண்களும்‌ கொண்டவர்கள்‌. 
தனியறைக்குள்‌ இருந்து நீங்கள்‌ பேசும்‌ சொற்களைக்கூட 
அவர்கள்‌ அறியக்கூடும்‌. எப்போதும்‌ எச்சரிக்கையாக 
இருப்பதென்பது காட்டு விலங்குகளுக்கு தெய்வங்கள்‌ 
அளித்த கட்டளை. அரசியல்‌ சூழலும்‌ ஓர்‌ வேட்டைக்காடு 
என்றுணர்க!” என்றான்‌. 


அசங்கன்‌ இளையவனை முகம்‌ திருப்பாமல்‌ பார்த்து 
நுட்பமாக விழியசைத்துவிட்டு சாத்யகியிடம்‌ “அவ்வாறே, 
தந்தையே” என்றான்‌. “செல்க! இளையோரை நீதான்‌ 
பார்த்துக்கொள்ளவேண்டும்‌. அவர்களின்‌ செயல்களிலும்‌ 
சொற்களிலும்‌ உன்னுடைய கட்டுப்பாடு எப்போதும்‌ 
இருக்கவேண்டும்‌” என்று சாத்யகி சொன்னான்‌. அவர்கள்‌ 
தலைவணங்கி விலகிச்‌ சென்றபின்‌ விழிமறைவது வரை 
நோக்கி நின்றான்‌. பின்பு பெருமூச்சுடன்‌ திரும்பி 
இடைநாழியினூடாக நடந்து அரசுசூழ்‌ அறை நோக்கி 
சென்றான்‌. 


அவனுக்கு எதிரே வந்த சுரேசர்‌ புன்னகைத்து “மைந்தர்‌ 
எங்கே?” என்றார்‌. “அவர்களை தங்கள்‌ அறைக்கு 
செல்லும்படி சொல்லியிருக்கிறேன்‌. இன்று அவையில்‌ 
என்ன நிகழ்ந்ததென்று அவர்களுக்கு புரிந்திருக்காது. 


யாதவர்‌ குடியவைகளில்‌ ஆளுக்கொன்று சொல்லி 
கூச்சலிட்டுக்கொண்டிருப்பார்கள்‌. அதைப்போல என்று 
எண்ணிவிட்டிருப்பார்கள்‌” என்றான்‌ சாத்யகி. 
வெண்பற்கள்‌ காட்டிச்‌ சிரித்தபடி “மைந்தர்களை 
நாம்தான்‌ பின்‌ தொடர்கிறோம்‌, அதை நாணி 
அவர்களிடம்‌ நம்மை பின்தொடரும்படி 
ஆணையிடுகிறோம்‌” என்று சொன்ன சுரேசர்‌ சாத்யகியின்‌ 
தோளில்‌ கைவைத்து “மைந்தரைப்பற்றிய பதற்றத்தை 
ஒரு பெருங்கொண்டாட்டமாக 
மாற்றிக்கொண்டிருக்கிறீர்கள்‌, யாதவரே. உம்மை 
இத்தனை மகிழ்வுடன்‌ இதற்குமுன்‌ பார்த்ததே இல்லை” 
என்றார்‌. 

“மகிழ்வா? என்னால்‌ நிலைகொண்டு அமரவே 
இயலவில்லை” என்றான்‌ சாத்யகி. “ஆம்‌, தெரிகிறது” 
என்றபின்‌ சுரேசர்‌ “செல்க, அங்கு அரசர்‌ 
அவையமர்ந்துவிட்டார்‌!” என்றார்‌. சாத்யகி தாழ்ந்த 
குரலில்‌ “என்ன நிகழ்கிறது, அமைச்சரே? அரசி இன்று 
அவையில்‌ அவ்வாறு பேசுவார்‌ என்று அனைவருக்கும்‌ 
தெரிந்ததுதானே? எனினும்‌ ஏன்‌ பேசவிட்டார்கள்‌? 
ஏதேனும்‌ சொல்லி அரசியை அவையிலிருந்து 
தவிர்த்திருக்கலாமே?” என்றான்‌. சுரேசர்‌ “நானும்‌ 
அதேதான்‌ எண்ணினேன்‌. மிதமிஞ்சிய வஞ்சத்தால்‌ 
உணர்வழிந்து அரசி போர்த்தெய்வப்‌ பூசனைகளிலும்‌ 
கடுநோன்புகளிலும்‌ ஆழ்ந்திருக்கிறார்‌ என்று அவையில்‌ 
சொல்லியிருந்திருக்கலாம்‌. ஆனால்‌ அரசி அவைக்கு 
வரட்டும்‌ என்று இளைய யாதவர்‌ எண்ணினார்‌ என்று 
தோன்றியது. அவர்‌ எண்ணத்தை நாம்‌ எப்போதுமே 
அறியவியலாது” என்றார்‌. 


“அவர்‌ என்ன இவையனைத்திலும்‌ இருந்து முற்றாக 
விலகியவர்‌ போலிருக்கிறார்‌? இது அவருடைய போர்‌ 
என்பதை மறந்துவிட்டவர்போல” என்று சாத்யகி 
சொன்னான்‌. சுரேசர்‌ “ஆனால்‌ இத்தனை ஆண்டுகளில்‌ 
அனைத்திற்கும்‌ அவரிடம்‌ விடை இருக்குமென்று 
ஒவ்வொரு முறையும்‌ நம்பியிருக்கிறேன்‌. ஒருமுறைகூட 
அது பொய்யென்று ஆனதில்லை. அவர்மேல்‌ ஐயமோ 
சினமோ கொள்வதும்‌,ஆற்றாமையுடன்‌ 
பேசிக்கொள்வதும்‌ எப்போதும்‌ அவரை 
எண்ணியிருப்பதற்கான வழி என்றே எனக்குத்‌ 
தோன்றுகிறது. இத்தருணமும்‌ அவ்வாறே. நாம்‌ வியந்து 
சொல்வதற்குரிய ஒன்றாக ஒரு விழியசைவில்‌, ஒரு சொல்‌ 
மிகையில்‌ அவரால்‌ ஆக்கிவிட இயலும்‌” என்றார்‌. 


சாத்யகி முகமும்‌ உடலும்‌ இளகி புன்னகைத்தான்‌. “ஆம்‌, 


அவரால்‌ இயலாதது என்று எதுவுமில்லை. நன்று 
நிகழுமென்றே எண்ணுவோம்‌” என்றபின்‌ தலைவணங்கி 
விடைபெற்றான்‌. சொல்லாடல்‌ நிகழ்ந்துகொண்டிருந்த 
சிற்றறையின்‌ வாயிலை சென்றடைந்தான்‌. அங்கு 
நேமிதரன்‌ வாயிற்காவலனாக நின்றிருந்தான்‌. 
தலைவணங்கி “தங்களை அரசர்‌ தேடினார்‌” என்றான்‌. 
“என்னையா? கேட்டாரா?” என்று பதைப்புடன்‌ கேட்டான்‌ 
சாத்யகி. “சொல்லெடுத்துக்‌ கேட்கவில்லை. என்னை 
அவர்‌ நோக்கியபோது உங்களை பார்க்க விழைகிறார்‌ 
என்று தெரிந்துகொண்டேன்‌” என்றான்‌ நேமிதரன்‌. 
“உள்ளே எவர்‌ இருக்கிறார்கள்‌?” என்று சாத்யகி 
கேட்டான்‌. “அனைவரும்தான்‌. செளனகர்‌ 
பேசிக்கொண்டிருக்கிறார்‌. செல்க!” என்றான்‌ நேமிதரன்‌. 


சாத்யகி கதவைத்‌ திறந்து உள்ளே சென்றபோது 
பேசிக்கொண்டிருந்த செளனகர்‌ ஒருகணம்‌ நிறுத்தி 
திரும்பிப்பார்த்தபின்‌ தொடர்ந்தார்‌. “தொடக்கமுதலே 
தாங்கள்‌ வேறு என்பதை காட்டிக்கொள்வதில்‌ கிராதரும்‌ 
நிஷாதரும்‌ ஆர்வம்‌ கொண்டிருக்கின்றனர்‌. ஷத்ரியர்கள்‌ 
வீரமும்‌ ஒற்றுமையும்‌ நிறைந்தவர்களாயினும்‌ 
அவர்களுக்கு பிழையான தெய்வங்களின்‌ 
திசைகாட்டுதல்‌ இருக்கிறது என்று எப்போதும்‌ அவர்கள்‌ 
கூறிவருகிறார்கள்‌. இது தாங்கள்‌ வேறு என்று அவர்கள்‌ 
காட்டிக்கொள்வதற்கான தருணம்‌. இவ்வுச்சநிலையில்‌ 
அவர்கள்‌ விலகிச்சென்றால்‌ நம்முடைய படைவல்லமை 
பெரிதும்‌ குறையும்‌. தாங்கள்‌ அறிவீர்கள்‌, இப்போர்‌ 
முற்றிலும்‌ நிகர்நிலையில்‌ இப்போது நின்றிருக்கிறது. 
இத்துலாவில்‌ ஒரு தட்டிலிருந்து ஒரு மணற்பரு 
அகல்வதும்‌ பெரிய வேறுபாடென்றாகும்‌.” 


அவர்களை மாறி மாறி நோக்கியபடி செளனகர்‌ 
சொன்னார்‌ “அவர்கள்‌ நம்மிடமிருந்து விலகிச்செல்வதை 
சொல்லிச்‌ சொல்லி பெருக்கி தங்கள்‌ படைவீரரின்‌ 
நம்பிக்கையை பெருக்க முயல்வார்கள்‌ கெளரவர்கள்‌. 
இப்புறம்‌ அவர்கள்‌ விலகிச்‌ செல்வதை எவ்வளவு 
சொல்குவித்து விலக்கினாலும்‌ ஆழுள்ளத்தில்‌ அது 
பெருங்குறையென்றே நமது படைவீரர்களுக்கு 
தோன்றும்‌. சொல்லப்போனால்‌ அக்குறையை இல்லாமை 
செய்யும்பொருட்டு அதைப்பற்றி மிகையாகப்‌ 
பேசுவார்கள்‌. பேசுந்தோறும்‌ அது பெருகும்‌. உள்ளத்தில்‌ 
ஆழ்நோய்‌ என நின்று வளரும்‌. படைதிரண்டு 
செல்கையில்‌ நமது வீரர்கள்‌ ஒவ்வொரு அழுக்கும்‌ 
நம்பிக்கை இழப்பார்கள்‌.” 


“இப்போது என்ன செய்வது?” என்று எரிச்சலுடன்‌ 


யுதிஷ்டிரர்‌ கேட்டார்‌. செளனகர்‌ “இப்போதுகூட 
நிஷாதரும்‌ அரக்கரும்‌ அசுரரும்‌ நம்மிடமிருந்து 
விலகிச்செல்லும்‌ எண்ணத்துடன்‌ இல்லையென்றே 
எண்ணுகின்றேன்‌. அவர்கள்‌ இங்கு வந்த 
பொழுதிலிருந்தே ஷத்ரியர்களின்‌ 
மேட்டிமைநடத்தையால்‌ சற்று 
உளம்புண்பட்டிருக்கிறார்கள்‌, அவ்வளவுதான்‌. 
அதைத்தான்‌ காட்டுகிறார்கள்‌. அதற்கு நாம்‌ 
நிகர்செய்தால்‌ போதும்‌ என எண்ணுகிறேன்‌” என்றார்‌. 
யுதிஷ்டிரர்‌ “தெளிவான ஆணைகள்‌ 
இடப்பட்டிருந்தனவே, என்ன ஆயிற்று அவர்களுக்கு?” 
என்றார்‌. 


“ஆம்‌, நமது தரப்பிலிருந்து ஒரு சொல்கூட, ஒரு 
நோக்குகூட அவர்களின்‌ உளம்‌ புண்படும்படி 
எழுந்ததில்லையென்றே உறுதி கூறுகிறேன்‌. அத்தனை 
படைத்தலைவர்களுக்கும்‌ 
துணைப்படைத்தலைவர்களுக்கும்‌ நூற்றுவருக்கும்கூட 
மறுசொல்லிலாத ஆணைகள்‌ அளிக்கப்பட்டிருந்தன” 
என்றார்‌ செளனகர்‌ = ஒன்றை உள்ளே 
கொண்டிருந்து வெளியே மறைக்கையில்‌ எழும்‌ நடத்தை 
மாறுபாடே உள்ளிருப்பதை மிகத்‌ தெளிவாக 
வெளிக்காட்டுவது. கிராத குலத்துத்‌ தலைவர்‌ ஒருவரைக்‌ 
கண்டு எழுந்து கைகூப்பி முகமன்‌ சொல்லும்‌ ஷத்ரிய 
சிறுபடைத்தலைவர்‌ ஒருவர்‌ அக்கணமே அவர்‌ 
உள்ளத்தை புண்படுத்தியவராகிறார்‌. 
புண்படுத்தலாகாதென்று ஒருவர்‌ செய்யும்‌ ஒவ்வொரு 
செயலும்‌ புண்படுத்தலாகவே ஆகும்‌. இரு சாராரும்‌ 
சேர்ந்து வாழ்ந்து ஓரிரு தலைமுறை கடந்த பின்னரே 
ஒருவரை ஒருவர்‌ கண்காணிக்காத இயல்பு நிலை 
அமையும்‌. அப்போது மட்டுமே புண்படுத்தலும்‌ 
புண்படுதலும்‌ நிகழாது. நிகர்நிலையில்‌ இரு சாராரும்‌ 
திகழ்வர்‌” 


எரிச்சல்‌ மீதூற “இதைப்பற்றி நாம்‌ ஏன்‌ 
பேசிக்கொண்டிருக்கிறோம்‌? இப்போது என்ன 
செய்வதென்று சொல்லுங்கள்‌” என்று உரத்த குரலில்‌ 
யுதிஷ்டிரர்‌ கேட்டார்‌. “இது ஒரு சிறு பழிவாங்கல்‌ என்று 
தோன்றுகிறது. அரசரே தன்‌ தம்பியருடன்‌ சென்று நிஷாத 
குலத்தலைவர்களைப்‌ பணிந்து போருக்கு உதவும்படி 
மீண்டும்‌ ஒருமுறை கோரினால்‌ இப்படையில்‌ தாங்கள்‌ 
விழைந்த முதன்மையை பெற்றுவிட்டதாக நிஷாதரும்‌ 
கிராதரும்‌ அசுரரும்‌ அரக்கரும்‌ எண்ணக்கூடும்‌. அவர்கள்‌ 
விழைவது தங்களை பிறர்‌ பணியவேண்டுமென்று 
மட்டுமே என்று எனக்குத்‌ தோன்றுகிறது. 


அவர்களாலேயே நமது படை வெற்றி அமைந்ததென்று 
பின்னர்‌ கூறிக்கொள்வதற்காக இப்போதே இதை 
நிகழ்த்துகிறார்கள்‌” என்றார்‌ செளனகர்‌. 


“அவ்வண்ணமெனில்‌ அதையே செய்வோம்‌. நான்‌ என்ன 
செய்ய வேண்டும்‌? நிஷாதரும்‌ அரக்கரும்‌ அசுரரும்‌ 
தங்கியிருக்கும்‌ பாடிவீடுகளுக்குச்‌ சென்று அவர்களின்‌ 
தலைவர்களுக்கு முன்‌ தலைவணங்கி விண்ணப்பிக்க 
வேண்டுமா? அல்லது அவர்கள்‌ கிளம்பிச்‌ செல்லும்‌ 
பாதைக்கு குறுக்கே நின்று தொழுது மன்றாட வேண்டுமா? 
இத்தருணத்தில்‌ மேடையில்‌ பொருந்தா வேடமொன்றை 
நடிப்பவன்போல்‌ உணர்கிறேன்‌” என்று யுதிஷ்டிரர்‌ 
சலிப்புடன்‌ சொன்னார்‌. 


சகதேவன்‌ “இல்லை, மூத்தவரே. செளனகர்‌ அவர்களை 
சரியாகப்‌ புரிந்துகொள்ளவில்லை என்று 
எண்ணுகின்றேன்‌. அவர்கள்‌ உண்மையாகவே 
இப்போரில்‌ கலந்துகொள்வதில்‌ பொருளில்லை என்று 
எண்ணுகிறார்கள்‌” என்றான்‌. யுதிஷ்டிரர்‌ அவனை 
நோக்கி திரும்பி புருவம்‌ சுளித்தார்‌. “எண்ணிப்பாருங்கள்‌. 
அசுரர்கள்‌, நிஷாதர்கள்‌, கிராதர்கள்‌ என்றேனும்‌ நிலம்‌ 
வெல்லவோ தங்கள்‌ நெறிகளை பிறர்மேல்‌ நிறுத்தவோ 
படைகொண்டு எழுந்திருக்கிறார்களா? அரக்கர்கள்‌ சிலர்‌ 
அதை செய்ததுண்டு. அவர்களும்‌ ஷத்ரிய 
அரசர்கள்போல்‌ தங்களை ஆக்கும்பொருட்டே அதை 
செய்தார்கள்‌. அது அவர்களது இயல்பே அல்ல. அவர்கள்‌ 
மண்போல்‌ நிலைகொண்டவர்கள்‌. ஆகவேதான்‌ 
அவர்களை தமோகுணத்தார்‌ என்றனர்‌ நம்‌ நூலோர்‌” 
என்றான்‌. 


“படைகொண்டு சென்று பிறிதொரு நிலத்தை 
வென்றபின்‌ அதை என்ன செய்வதென்று அவர்களுக்கு 
இன்னமும்‌ தெரியாது. அயல்நிலத்தில்‌ அவர்கள்‌ 
வாழ்வதில்லை. கப்பம்‌ கொள்வதை திருட்டென்றே 
கருதுகிறார்கள்‌. தங்கள்‌ நெறியை பிறர்‌ 
ஏற்றுக்கொள்வார்கள்‌ என்ற எண்ணமே 
அவர்களுக்கில்லை. ஒவ்வொருவருக்கும்‌ 
அவர்களுக்கான நெறிகள்‌ உண்டென்றும்‌ 
முகங்களைப்போல, உடலின்‌ வண்ணங்களைப்போல 
அவற்றை மாற்றிக்கொள்ள முடியாதென்றும்‌ 
அவர்களின்‌ மரபுகள்‌ சொல்கின்றன. அவர்கள்‌ 
போர்புரிவது பெண்கவர்தலுக்காகவும்‌ 
பெண்மீட்புக்காகவும்‌ சிறுகொள்ளைகளுக்காகவும்‌ 
மட்டுமே. பெண்‌ சிறுமை செய்யப்பட்டால்‌, மைந்தர்கள்‌ 
கொல்லப்பட்டால்‌, தெய்வங்கள்‌ அழிக்கப்பட்டால்‌ மட்டும்‌ 


பழிநிகர்‌ செய்ய படைகொண்டெழுகிறார்கள்‌.” 


“இப்போரில்‌ நம்‌ படைக்காக நிஷாதரையும்‌ கிராதரையும்‌ 
அரக்கரையும்‌ அசுரரையும்‌ திரட்டியவன்‌ நான்‌. 
ஒவ்வொரு குழுவுக்கும்‌ ஓலை அனுப்பினேன்‌. 
அனைத்திலும்‌ எங்களுக்கு இழைக்கப்பட்ட 
அவைச்சிறுமைக்காக போர்கொண்டெழுவதாகவே 
சொன்னேன்‌. ஒவ்வொரு தூதுவனுடனும்‌ அவையில்‌ 
நிகழ்ந்ததை உளளஎழுச்சியுடன்‌ பாடி விளக்கும்‌ சூதன்‌ 
ஒருவனையும்‌ அனுப்பினேன்‌. அவர்கள்‌ அவைகளில்‌ 
முதலில்‌ சூதன்‌ அஸ்தினபுரியின்‌ அவையில்‌ நிகழ்ந்ததை 
சொல்கொந்தளிக்க பாடினான்‌. அவர்களின்‌ 
அவைகளில்‌ பெரும்பகுதி மூதன்னையர்‌ 
அமர்ந்திருப்பார்கள்‌ என்பதை நீங்கள்‌ அறிவீர்கள்‌. கதை 
கேட்டு கிராதரும்‌ நிஷாதரும்‌ அவைகளில்‌ 
கண்ணீர்விட்டு விம்மி அழுதனர்‌. பெரும்பாலான 
அவைகளில்‌ அப்பாடல்‌ முடிவதற்குள்‌ 
மூதன்னையொருத்தி சன்னதம்‌ கொண்டெழுந்து 
கைவிரித்துக்‌ கூச்சலிட்டு தன்‌ ஆணையை அவர்களுக்கு 
விடுத்தாள்‌. அக்கணமே அவர்கள்‌ தங்கள்‌ 
குடிக்கோல்களையும்‌ படைக்கலங்களையும்‌ தூக்கி ஆட்டி 
நமக்கு படைத்துணை செய்வதாக ஆணையிட்டனர்‌” 
என்று சகதேவன்‌ தொடர்ந்தான்‌. 


“அவர்கள்‌ குடிசேர்ந்து சொல்சூழவில்லை. அவையமர்ந்து 
அரசாடல்‌ நிகழ்த்தவில்லை. தங்கள்‌ நிகழ்நலன்‌, 
வருநலன்‌ எதைப்பற்றியும்‌ எண்ணவில்லை. நிஷாத 
மன்னர்‌ சுஹோத்திரர்‌ வீறிட்டலறியபடி நெஞ்சில்‌ 
ஓங்கியறைந்து முன்னகர்ந்து இரு கைகளையும்‌ விரித்து 
அன்னை குருதிகொண்டு குழல்‌ முடியும்‌ காட்சியைக்‌ 
கண்டபின்‌ அன்றி இனி நாட்டு எல்லைக்குள்‌ 
நுழையமாட்டேன்‌ என்று வஞ்சினம்‌ உரைத்தார்‌. 
உபமல்லநாட்டு அரசர்‌ துர்கேசன்‌ தன்‌ அவையிலேயே 
வாளுருவி மூதன்னை முன்‌ தாழ்த்தி துச்சாதனனின்‌ ஒரு 
சொட்டுக்குருதியேனும்‌ தன்‌ வாளில்‌ படியாமல்‌ திரும்பி 
வந்து அன்னையை பார்ப்பதில்லை என்றார்‌.” 


“பெரும்பாலான நிஷாதரும்‌ கிராதரும்‌ தங்கள்‌ 
அன்னைதெய்வங்களுக்கு குருதிபலி கொடுத்து 
பழிதீர்க்க வஞ்சினம்‌ உரைத்த பின்னரே இங்கு 
வந்திருக்கிறார்கள்‌. அவர்களுடன்‌ படைக்கலம்‌ ஏந்தி 
வந்திருக்கும்‌ வீரர்களுக்கோ அன்னைத்‌ 
தெய்வமொன்றின்‌ பழிதீர்க்கும்‌ பணி ஒன்றென மட்டுமே 
சொல்லப்பட்டிருக்கிறது. நான்‌ இங்கிருந்து நாம்‌ 
அவைக்குக்‌ கிளம்பும்போதே அதைத்தான்‌ சொன்னேன்‌. 


குருதிகொண்டு குழல்முடிய பாஞ்சாலத்தரசி எழுந்து 
வஞ்சினம்‌ உரைத்தாலொழிய நமது படைகள்‌ இங்கிருந்து 
வெற்றி பெறுமென நம்பிக்கையுடன்‌ கிளம்ப இயலாது” 
என்றான்‌ சகதேவன்‌. 


யுதிஷ்டிரர்‌ சினத்துடன்‌ “அதற்கான விடையை 
அர்ஜுனன்‌ சொன்னான்‌. அதை அவளிடம்‌ 
சொல்லிப்பார்ப்பதில்‌ எந்தப்‌ பயனுமில்லை. அவள்‌ 
இந்தப்‌ போருக்கும்‌ வஞ்சினத்துக்கும்‌ மிக அப்பால்‌ 
இருக்கிறாள்‌. நமது சொற்களை வெறும்‌ மைந்தர்ப்‌ 
பூசலென்றே பார்ப்பாள்‌” என்றார்‌. கசப்புடன்‌ கைவீசி “சரி, 
அப்படியென்றால்‌ போர்‌ தொடங்குமுன்னரே 
தோற்றுவிட்டதென்று பொருள்‌. அவளிடம்‌ சென்று 
சொல்லுங்கள்‌, அவள்‌ வஞ்சினம்‌ உரைத்தால்‌ நமது 
படைகள்‌ உயிர்‌ கொடுத்து வெற்றியை ஈட்டும்‌, அவள்‌ 
வஞ்சினம்‌ உரைக்காததால்‌ வெறுமனே உயிர்கொடுத்து 
களம்‌ நிறைக்கப்போகிறார்கள்‌ என்று” என்றார்‌. 


செளனகர்‌ “முழுமையாக அனைத்துத்‌ திசைகளும்‌ 
மூடப்பட்டுவிட்டதாகவே தோன்றுகிறது. மாற்றுவழி 
ஏதேனும்‌ உண்டென்றால்‌ அதை இளைய யாதவரே 
சொல்லவேண்டும்‌” என்றார்‌. அதுவரை எதையும்‌ 
கேளாதவர்‌ போலிருந்த இளைய யாதவர்‌ திரும்பி 
“போரெழுச்சிக்கான கொற்றவை பூசனை வரும்‌ 
கருநிலவு நாளில்‌ நிகழ்கிறது. அதன்பிறகே நாம்‌ 
படையெழவிருக்கிறோம்‌ அல்லவா?” என்றார்‌. “ஆம்‌, 
கொற்றவைக்கு உயிர்பலி கொடுத்து அக்குருதியை 
நெற்றியிலிட்டு கிளம்புவது வழக்கம்‌” என்று செளனகர்‌ 
சொன்னார்‌. “அப்பூசனையை எவர்‌ நிகழ்த்தவேண்டும்‌?” 
என்றார்‌ இளைய யாதவர்‌. “வழமையின்படி குலத்து 
மூதன்னை முன்னின்று நிகழ்த்தவேண்டும்‌” என்றார்‌ 
செளனகர்‌. 


“இம்முறை அதை திரெளபதியே செய்யட்டும்‌” என்று 
இளைய யாதவர்‌ சொன்னார்‌. “வஞ்சினம்‌ உரைப்பதற்கே 
மறுப்பவள்‌ போர்‌ திறப்பு பூசனைக்கு மட்டும்‌ 
எழுந்தருள்வாளா என்ன?” என்று யுதிஷ்டிரர்‌ கேட்டார்‌. 
“அவளிடம்‌ அதைப்பற்றி சொல்வோம்‌. இது 
பூசனையென்று சொன்னால்‌ அவள்‌ மறுக்கமாட்டாள்‌” 
என்று பீமன்‌ சொன்னான்‌. அர்ஜுனன்‌ “இல்லை. சென்ற 
ஈராண்டுகளாக திரெளபதி கொற்றவை பூசனையில்‌ 
ஈடுபாடு காட்டவில்லை. முறைமைகளுக்கு மட்டுமே 
செல்கிறாள்‌. நோன்புகொள்வதில்லை” என்றான்‌. 
யுதிஷ்டிரர்‌ நிமிர்ந்து பார்த்து “ஆம்‌, இதை நானும்‌ 
அறிவேன்‌. ஆனால்‌ இவ்வண்ணம்‌ எண்ணியதில்லை” 


என்றார்‌. 


இளைய யாதவர்‌ “எந்த தெய்வத்தை அவர்‌ 
வழிபடுகிறார்‌?” என்றார்‌. “ஆலயப்‌ பசனைகளை 
பெரும்பாலும்‌ அரசி இயற்றுவதில்லை. பெரும்பாலான 
பொழுதுகளில்‌ தன்‌ தனியறைக்குள்‌ சுவடிகளுக்குள்‌ 
மூழ்கியிருக்கிறார்‌. அரிதாக வெளிவந்து விறலியர்‌ 
நடனமோ இசையோ கேட்டு மகிழ்கிறார்‌. தோழியுடன்‌ 
அணுக்கக்காட்டில்‌ உலா செல்வதுண்டு” என்றார்‌ 
யுதிஷ்டிரர்‌. சகதேவன்‌ “அரசி வாக்தேவியை 
வணங்குகிறாள்‌” என்றான்‌. செளனகர்‌ “இங்கு 
வாக்தேவிக்கு ஆலயமில்லையே” என்றார்‌. சகதேவன்‌ 
“தன்‌ அறையில்‌ சிறுபீடத்தில்‌ வெண்பட்டு விரித்து அதில்‌ 
சுவடிகளை தெய்வமென ஏற்றி சிற்றகலிட்டு 
வணங்குகிறாள்‌” என்றான்‌. “அவளது அணுக்கச்சேடி 
ஒருநாள்‌ வெண்மலர்கள்‌ கொண்டுசெல்வதை 
பார்த்தேன்‌. ஏனென்று கேட்டபோது இதை சொன்னாள்‌.” 


யுதிஷ்டிரர்‌ மீண்டும்‌ கசப்புடன்‌ நகைத்து “இது இன்னமும்‌ 
தெளிவாக இருக்கிறது. கொல்வேல்‌ கொற்றவையை 
முற்றிலும்‌ தவிர்த்து சொல்லமர்‌ தேவியை வழிபடுகிறாள்‌” 
என்றார்‌. சாத்யகி இளைய யாதவரை 
பார்த்துக்கொண்டிருந்தான்‌. அவர்‌ அவ்வுரையாடலை 
கேட்காதவர்போல சாத்யகியை நோக்கி “இங்கிருந்து 
இப்போதே கிளம்பினால்‌ இந்திரப்பிரஸ்தத்திற்கு சென்று 
வர எத்தனை பொழுதாகும்‌?” என்றார்‌. “புரவியில்‌ 
கிளம்பினால்‌ மூன்றாம்நாள்‌ இரவுக்குள்‌ 
சென்றுவிடுவேன்‌” என்று சாத்யகி சொன்னான்‌. அவர்‌ 
ஏதோ தீர்வுக்கு வந்துவிட்டாரென்பதை அங்கிருந்தோர்‌ 
உணர்ந்து முகம்‌ இளகினர்‌. யுதிஷ்டிரர்‌ அவர்கள்‌ 
இருவரையும்‌ மாறி மாறி நோக்கியபின்‌ “ஆம்‌, 
புரவியிலென்றால்‌ விரைந்து சென்றுவிடலாம்‌” என்றார்‌. 
“அங்கிருந்து அரசியின்‌ தோழி மாயையை 
விரைவுத்தேரிலேற்றி இங்கு கொண்டுவரவேண்டும்‌” 
என்று இளைய யாதவர்‌ சொன்னார்‌. “ஆணை, அரசே!” 
என்று சாத்யகி சொன்னான்‌. 


“அவள்‌ அங்கு பதினைந்து ஆண்டுகளுக்கு மேலாக 
அணங்கு கொண்டிருப்பதாக சொல்கிறார்கள்‌. 
அன்னையிடம்‌ ஒருமுறை கேட்டேன்‌. மானுடர்‌ 
முகம்நோக்கி பேசுவதில்லை என்றார்‌” என்று யுதிஷ்டிரர்‌ 
சொன்னார்‌. “ஆம்‌, அஸ்தினபுரியின்‌ அரசப்பேரவையில்‌ 
எழுந்து வஞ்சினமுரைத்த அதே உச்ச உணர்வுநிலையில்‌ 
அவ்வண்ணமே நீடிக்கிறாள்‌” என்றார்‌ இளைய யாதவர்‌. 
சகதேவன்‌ “குருதி அன்றி பிறிதெதையும்‌ நோக்கா விழி 


கொண்டவள்‌ என்று சூதர்கள்‌ அவளை பாடுகிறார்கள்‌. 
ஒவ்வொரு கருநிலவு நாளிலும்‌ கொற்றவை 
ஆலயத்திற்குச்‌ சென்று குருதி அளித்து வணங்கி 
வழிபடுகிறாள்‌. ஐந்து புரியென குழல்‌ 
நீட்டியிட்டிருக்கிறாள்‌. பலிவிலங்கின்‌ குருதிநெய்‌ 
பூசப்பட்டு ஊன்‌ வாடை அடிக்கும்‌ அக்குழல்‌ சடைபிடித்து 
விழுதுகளெனத்‌ தொங்குகிறது என்று சூதன்‌ பாடியபோது 
தொல்‌ கதைகளில்‌ வரும்‌ போர்த்தெய்வமொன்றை என்‌ 
உளவிழியால்‌ கண்டேன்‌” என்றான்‌. 


“அவள்‌ இங்கு வரட்டும்‌. கொற்றவைப்‌ பூசனையை 
அவள்‌ நிகழ்த்தட்டும்‌” என்று இளைய யாதவர்‌ 
சொன்னார்‌. “அவளா? அவள்‌ அரசியின்‌ நிழல்‌ மட்டுமே. 
அவள்‌ இங்கு வந்து கொற்றவைப்‌ பூசனையை எப்படி 
நிகழ்த்தினாலும்‌ கிராதரும்‌ நிஷாதரும்‌ அரக்கரும்‌ 
அவளை ஏற்றுக்கொள்ளவேண்டுமென்பதில்லை. நாம்‌ 
ஏதோ சூழ்ச்சி செய்கிறோம்‌ என்று எண்ணினால்‌ அது 
நம்மீது மேலும்‌ ஏளனத்தையே உருவாக்கும்‌” என்றார்‌ 
யுதிஷ்டிரர்‌. இளைய யாதவர்‌ “நமக்கிருக்கும்‌ ஒரே வழி 
அவள்தான்‌” என்றார்‌. 


யுதிஷ்டிரர்‌ மேலும்‌ ஏதோ சொல்வதற்குள்‌ சகதேவன்‌ 
ஊடுபுகுந்து “மூத்தவரே, யாதவர்‌ கூறுவது சரியென்று 
எனக்கும்‌ தோன்றுகிறது. மாயை இன்றிருக்கும்‌ தோற்றம்‌ 
இத்தொல்குடிகளின்‌ மூதன்னைக்குரியது. கொற்றவை 
ஆலயத்தில்‌ குருதிபலி கொடுத்து வெறியாட்டெழுந்து 
அவள்‌ வந்துநின்று வஞ்சம்கொளச்‌ சொல்லி 
ஆணையிட்டால்‌ இம்மக்கள்‌ அவளை 
மறுக்கமாட்டார்கள்‌” என்றான்‌. இளைய யாதவர்‌ “மாயை 
வரட்டும்‌. இங்கு கொற்றவை பூசனை நிகழட்டும்‌. நன்று 
நிகழுமென்று எதிர்பார்ப்போம்‌” என்றார்‌. யுதிஷ்டிரர்‌ 
“எனக்கு நம்பிக்கை வரவில்லை என்றாலும்‌ பிறிதொரு 
வழியில்லை என்பதையும்‌ உணர்கிறேன்‌” என்றார்‌. 
சாத்யகி தலைவணங்கி “ஆணை தலைக்கொள்கிறேன்‌, 
அரசே” என்றான்‌. 


[1௨26]1சாத்யகி தன்‌ அரண்மனைக்கு வந்தபோது 
தேர்முற்றத்திலேயே அரண்மனைக்குள்‌ மைந்தரின்‌ 
ஓசைகள்‌ ஒலித்துக்கொண்டிருப்பதை கேட்டான்‌. 
சினத்துடன்‌ கடிவாளத்தை ஏவலனிடம்‌ கொடுத்துவிட்டு 
“என்ன ஓசை அங்கே?” என்றான்‌. ஏவலன்‌ தயங்கி 
“மைந்தர்கள்‌ விளையாடுகிறார்கள்‌” என்றான்‌. 
“விளையாடுகிறார்களா? விளையாடவா அவர்கள்‌ இங்கு 
வந்தார்கள்‌? மூடர்கள்‌! இவர்களை என்‌ குலத்தின்‌ 
படைத்தொகை என்று அரசர்‌ முன்‌ நிறுத்திய நான்‌ 


பெருமூடன்‌!” என்றபடி சாத்யகி படிகளில்‌ ஏறினான்‌. 
ஏவலன்‌ குனிந்து அவன்‌ காலணிகளை கழற்றுவதற்குள்‌ 
“யாரங்கே, அசங்கா...” என்று கூவினான்‌. 


உள்ளே ஒலிகள்‌ நின்றன. அசங்கன்‌ படிகளின்மேல்‌ 
தோன்றி மெல்ல இறங்கிவந்து தலைவணங்கினான்‌. 
“என்ன அங்கே ஓசை?” என்று சாத்யகி அதட்டினான்‌. 
“ஒன்றுமில்லை” என்று அவன்‌ சொன்னான்‌. 
“ஒன்றுமில்லாமலா இந்த ஓசை?” என்று சாத்யகி 
கூச்சலிட்டான்‌. அசங்கன்‌ “இளையவன்‌ விளையாட்டுக்‌ 
காட்டுகிறான்‌, மற்றவர்கள்‌ சிரிக்கிறார்கள்‌, 
அவ்வளவுதான்‌” என்றான்‌. “என்ன விளையாட்டு?” 
என்று சாத்யகி கேட்டான்‌. அசங்கன்‌ பேசாமல்‌ நின்றான்‌. 
“சொல்‌, அறிவிலியா நீ? என்ன விளையாட்டு?” என்று 
உரக்க கேட்டான்‌ சாத்யகி. அவன்‌ பேசாமல்‌ நிற்க “இது 
என்‌ ஆணை! சொல்‌!” என்றான்‌. 


“அவன்‌ யுதிஷ்டிரரை ஏளனம்‌ செய்துகொண்டிருந்தான்‌” 
என்றான்‌ அசங்கன்‌. ஓசையெழ பற்களைக்‌ கடித்து “ஆம்‌, 
எண்ணினேன்‌” என்றான்‌ சாத்யகி. அசங்கன்‌ பதறி 
“மிகையாக அல்ல. மென்மையாகத்தான்‌” என்றான்‌. 
“என்ன சொன்னான்‌?” என்றான்‌ சாத்யகி. “அரசர்‌ 
படைகளிடம்‌ போர்‌ வஞ்சினத்தை உரைத்ததும்‌ அவர்கள்‌ 
அனைவரும்‌ கலைந்து சென்று சிறுகுழுக்களாக அமர்ந்து 
அந்த வஞ்சினத்தை புரிந்துகொள்ள முயல்வதாக 
சொன்னான்‌. அதை விளங்கிக்கொள்ளும்‌ பொருட்டு 
அறிஞர்களிடமும்‌ சூதர்களிடமும்‌ சென்று வினவுவதாக 
நடித்துக்‌ காட்டினான்‌.” சாத்யகி உடலெங்கும்‌ நடுக்கம்‌ 
பரவ கைகளால்‌ மீசையை முறுக்கியபடி கூர்ந்து நோக்கி 
“உம்‌” என்றான்‌. “அவ்வளவுதான்‌” என்றான்‌ அசங்கன்‌. 
“முழுமையாக சொல்‌!” என்றான்‌ சாத்யகி. 


“முழுமையாகவே...” என்று தொடங்கிய அசங்கன்‌ 
“இன்னும்‌ ஓரிரு செய்திகள்தான்‌, தந்தையே” என்றான்‌. 
“முழுமையாக சொல்‌” என்றான்‌ சாத்யகி. “அவர்கள்‌ 
அறிஞர்களிடம்‌ சொன்னபோது அந்த வஞ்சின உரையை 
விரிவாக விளக்கி ஆளுக்கொரு நூல்‌ எழுதி 
அளித்தார்கள்‌. அந்த நூல்களை புரிந்துகொள்ளும்‌ 
பொருட்டு அவர்கள்‌ வேறுநாட்டு அறிஞர்களை நாடிச்‌ 
சென்றார்கள்‌. இறுதியில்‌ அஸ்தினபுரிக்கே சென்று 
அங்கிருக்கும்‌ அறிஞர்களிடம்‌ அளித்தார்கள்‌. 
அங்கிருக்கும்‌ அறிஞர்கள்‌ அந்நூல்களை விளக்கி 
மேலும்‌ நூல்களை எழுதினார்கள்‌. அதன்படி 
அஸ்தினபுரியின்‌ அரசர்‌ துறவு மேற்கொண்டு 
கமண்டலமும்‌ கைத்தடியுமாக இமையமலைக்கு 


அவர்கள்‌ திரும்பினர்‌. மலையிறங்குவதில்‌ தேர்ந்த 
பிரம்மசாரிகளுக்கு நிகராகவே பீமனும்‌ சென்றான்‌. 
அனகை “இளவரசே... சமரா, இளவரசை பார்த்துக்கொள்‌” 
என்று கூவினாள்‌. குந்தி புன்னகையுடன்‌ “அவனால்‌ 
ஆகாதது ஏதுமில்லை அனகை” என்றாள்‌. 


வலத்தோளில்‌ தருமனையும்‌ இடத்தோளில்‌ 
பார்த்தனையும்‌ சுமந்தபடி முன்னால்‌ சென்ற பாண்டு 
திரும்பி மூச்சிரைக்க நிறை வயிற்றுடன்‌ தன்னுடன்‌ வந்த 
மாத்ரியை நோக்கி “பிரம்மனைப்போல இன்னுமிரு 
தோள்கள்‌ எனக்கிருக்கவேண்டுமென விழைகிறேன்‌. 
வருபவர்களை எங்கே ஏந்துவதென்றுதான்‌ 
எண்ணிக்கொண்டிருக்கிறேன்‌” என்றான்‌. 


மாத்ரி முகம்‌ சிவந்து உதடுகளைக்‌ கடித்தபடி “என்‌ 
மைந்தர்களை பீமன்‌ ஏந்திக்கொள்வான்‌” என்றாள்‌. 
பாண்டு “நான்‌ மைந்தர்களைப்பெறுவதே 
சுமப்பதற்காகத்தான்‌. இன்னும்‌ நூறு பிள்ளைகளைப்‌ 
பெற்றுக்கொடு. என்‌ நெஞ்சிலும்‌ மடியிலும்‌ இடமுண்டு. 
கீழே மலையடிவாரத்தில்‌ கனிசுமந்து நின்ற ஒரு 
தாய்ப்பலாவைப்‌ பார்த்தேன்‌. அதைப்போல 
மைந்தர்களைச்‌ சுமந்து கனத்து நிற்பதே என்‌ வீடுபேறு” 
என்றான்‌. 


“அங்கே உங்கள்‌ தமையனார்‌ நூறு 
மைந்தரைப்பெறப்போகிறார்‌ என்கிறார்கள்‌” என்றாள்‌ 
மாத்ரி சிரித்துக்கொண்டு. “ஆம்‌, சொன்னார்கள்‌. 
காந்தாரத்து அரசி மூன்றாவதும்‌ 
கருவுற்றிருக்கிறார்களாம்‌. இம்முறை அது பெண்‌ 
என்கிறார்கள்‌ மருத்துவர்கள்‌.” சிரித்தபடி “எனக்கு 
மைந்தர்கள்‌ போதவில்லை. ஆனால்‌ பெண்கள்‌ இல்லை 
என்ற எண்ணம்‌ கூடவே எழுகிறது. தமையனார்‌ நல்லூழ்‌ 
கொண்டவர்‌. கனிசுமந்து கிளை ஒடிவதைப்போல மரம்‌ 
பிறந்ததற்கு பொருள்‌ வேறென்ன உள்ளது?” என்றான்‌ 
பாண்டு. 


“அஸ்தினபுரிக்கு திரும்பிச்‌ செல்லவேண்டுமென்ற 
எண்ணம்‌ இருக்கிறதா?” என்று மாத்ரி கேட்டாள்‌. 
“அன்னையைப்‌ பார்க்கவேண்டும்‌ என்ற எண்ணம்‌ 
அவ்வப்போது தனிமையில்‌ வருகிறது. மைந்தர்‌ பிறந்த 
செய்திகளைக்‌ கேட்டபின்னர்‌ தமையனை அவரது 
மடிநிறைத்திருக்கும்‌ மைந்தர்களுடன்‌ பார்க்கவேண்டும்‌ 
போலிருக்கிறது. மூத்தவனாகிய சுயோதனன்‌ என்‌ 
தமையனைப்போலவே பேருடலுடன்‌ இருக்கிறான்‌ 
என்றார்கள்‌. அவனைமட்டுமாவது ஒருமுறை எடுத்து 


சென்றார்‌. இந்திரப்பிரஸ்தத்தின்‌ அரசர்‌ துறவு 
மேற்கொண்டு தென்திசை நோக்கி சென்றார்‌. மக்கள்‌ 
மகிழ்ச்சியாக வாழ்ந்தனர்‌.” 


சாத்யகி “உம்‌” என்றான்‌. “அந்த வஞ்சினத்தை 
விளக்கும்பொருட்டு சூதர்களிடம்‌ கேட்டபோது அதன்‌ 
பொருளை ஆடலும்‌ பாடலுமாக நடித்துக்காட்டினர்‌. 
அதை தெளிவாக புரிந்துகொண்ட அனைவருமே உடனே 
அடுமனைகளுக்குச்‌ சென்று உணவருந்தி மதுவுண்டு 
களித்து நகருக்குள்‌ இறங்கி மகளிருடன்‌ காதல்‌ 
விளையாடத்தொடங்கினர்‌. நாட்டில்‌ மகிழ்ச்சி நிலவியது” 
என்று தாழ்ந்த குரலில்‌ அசங்கன்‌ சொல்லி “எல்லாம்‌ 
விளையாட்டாகத்தான்‌. அவன்‌ கடுஞ்சொல்‌ எதுவும்‌ 
சொல்லவில்லை. நாங்கள்‌ சற்று சிரித்து...” என்றான்‌. 
“அவனை வரச்சொல்‌” என்றான்‌ சாத்யகி. அசங்கன்‌ “மிக 
இளையவன்‌. அவனுக்கு இன்னும்‌ அகவை முதிர்வே...” 
என்று தயங்க “வரச்சொல்‌” என்று உரத்த குரலில்‌ சாத்யகி 
கூவினான்‌. 


அசங்கன்‌ உள்ளே சென்று சொல்ல மைந்தர்கள்‌ ஒருவர்‌ 
பின்‌ ஒருவராக வந்தனர்‌. “இளிவரல்‌ நடித்தவன்‌ எவன்‌? 
அவன்‌ முன்னே வரட்டும்‌” என்றான்‌ சாத்யகி. மைந்தர்கள்‌ 
அசையாது நிற்க அசங்கன்‌ “அவன்‌ பிழை எதுவும்‌ 
செய்யவில்லை. அவனிடம்‌ நடித்துக்காட்டும்படி 
சொன்னது நானே. வேண்டுமென்றால்‌ தாங்கள்‌ என்னை 
தண்டிக்கலாம்‌, தந்தையே” என்றான்‌. “யாரை 
தண்டிப்பதென்று எனக்குத்‌ தெரியும்‌. முன்னால்‌ வா” 
என்றான்‌ சாத்யகி. சினி மெதுவாக முன்னால்‌ வந்து 
நின்றான்‌. அவனைப்‌ பார்த்ததும்‌ சாத்யகி 
தன்னையறியாமலே புன்னகை புரிந்தான்‌. அதைக்கண்டு 
அவனும்‌ புன்னகையுடன்‌ தலை தாக்கி “நான்‌ 
விளையாட்டாகத்தான்‌” என்றான்‌. 


“அறிவிலி, அரசரையா ஏளனம்‌ செய்வது?” என்றான்‌ 
சாத்யகி. ஆனால்‌ புன்னகையால்‌ அவன்‌ குரலில்‌ வலு 
அழிந்துவிட்டிருந்தது. “நான்‌ வேறு எவரும்‌ 
இல்லாதபோதுதான்‌...” என்றான்‌ அவன்‌. சாத்யகி அவன்‌ 
தோளில்‌ கைவைத்து தன்னருகே இழுத்து உடலுடன்‌ 
சேர்த்துக்கொண்டு “நாம்‌ சிற்றரசர்கள்‌, மைந்தா. 
உண்மையில்‌ நாம்‌ அரசர்களே இல்லை. கன்றோட்டும்‌ 
யாதவர்குடி நாம்‌. துவாரகை எழுந்த பின்னர்‌ நாம்‌ 
அரசர்கள்‌ என்று சொல்லிக்கொள்கிறோம்‌. 
சிற்றரசர்களுக்கு படைவீரர்களுக்குரிய விடுதலை 
இல்லை. அரசர்களுக்குரிய உரிமைகளும்‌ இல்லை. நாம்‌ 
சொல்வனவற்றுக்கு அரசர்களின்‌ கூற்றுக்குரிய மதிப்பு 


உண்டு, அச்சொற்களை நிலைநாட்டும்‌ ஆற்றல்‌ 
நமக்கில்லை” என்றான்‌. 


“பாரதவர்ஷம்‌ முழுக்க சிற்றரசர்கள்‌ அனைவரும்‌ அரசர்‌ 
என மாற்றுருக்கொண்டு கூத்து மேடையில்‌ நடிக்கும்‌ 
பாணர்கள்தான்‌. பேரரசர்‌ யயாதியின்‌ உருக்கொண்டு 
கூத்துமேடையில்‌ எழும்‌ பாணன்‌ யுதிஷ்டிரரை அருகே 
வாடா மைந்தா என்று அழைக்க முடியுமா என்ன?” 
என்றான்‌ சாத்யகி. சினி “அமைக்க முடியும்‌, தந்தையே” 
என்றான்‌. சாத்யகி “எப்படி?” என்றான்‌. “ம 
அருந்தியிருக்க வேண்டும்‌” என்றான்‌ சினி. சாத்யகி 
என்னசெய்வதென்றறியா தவிப்புடன்‌ நோக்க அவன்‌ 
மேலும்‌ ஊக்கம்‌ கொண்டு “அரசரும்‌ 
மதுவருந்தியிருக்கவேண்டும்‌” என்றான்‌. சாத்யகி 
உடைந்து சிரித்து “உங்களிடம்‌ பேசுமளவுக்கு என்னிடம்‌ 
சொற்களில்லை. இனி இளிவரல்‌ என்றால்‌ இந்த 
அறைக்குள்‌ நிகழவேண்டும்‌. ஏவலரோ காவலரோ 
அறியலாகாது” என்றபின்‌ முகம்‌ மாறி அசங்கனிடம்‌ 
“நான்‌ இன்றே இந்திரப்பிரஸ்தத்திற்கு கிளம்புகிறேன்‌. 
இங்குள அனைத்தையும்‌ நீ முறைப்படி 
நிகழ்த்தவேண்டும்‌” என்றான்‌. 


அசங்கன்‌ “எங்களை இன்று அரசி 
அழைத்திருக்கிறார்கள்‌” என்றான்‌. “அரசியா, எதற்கு?” 
என்று கேட்டதுமே சாத்யகி நினைவுகூர்ந்து 
“மெய்யாகவா?” என்றான்‌. அசங்கன்‌ “மெய்யாகவே அரசி 
என்னுடைய திருமணத்தை எண்ணுகிறார்கள்‌ என்று 
தோன்றுகிறது” என்றான்‌. சாத்யகி “ஆம்‌, பேரரசி 
வெறுஞ்சொல்‌ உரைப்பதில்லை” என்றான்‌. “அதை 
தாங்கள்‌ விரும்பவில்லையா, தந்தையே? நம்‌ குடிக்கு அது 
உகந்ததல்ல என்று எண்ணுகிறீர்களா?” என்றான்‌ 
அசங்கன்‌. “என்ன பேச்சு பேசுகிறாய்‌? பாஞ்சாலத்து 
இளவரசியை கொள்வதென்பது நம்‌ குடிக்கு தெய்வங்கள்‌ 
அளிக்கும்‌ கொடை” என்றான்‌ சாத்யகி. “பிறகு ஏன்‌ 
அஞ்சுகிறீர்கள்‌?” என்றான்‌ அசங்கன்‌. 


“அஞ்சவில்லை. அவர்களுக்கு நிகராக அமரவேண்டுமே 
என்று எண்ணி பதறுகிறேன்‌, அவ்வளவுதான்‌.” அசங்கன்‌ 
“நான்‌ அந்த இளவரசியை சந்திக்கிறேன்‌. எனக்கு எந்தப்‌ 
பதற்றமுமில்லை. நான்‌ இப்புவியின்‌ முதன்மை 
அரசனின்‌ தொண்டன்‌. இளைய யாதவர்‌ பெயர்‌ என்‌ 
நாவில்‌ உள்ளவரை எந்த அவையிலும்‌ எனக்கு 
தாழ்வுணர்ச்சியில்லை” என்றான்‌. மெல்லிய 
உளக்கிளர்ச்சியுடன்‌ அவன்‌ விழிகளைப்‌ பார்த்தபின்‌ 
சாத்யகி “ஆம்‌, உன்‌ அகவையில்‌ நானும்‌ அவ்வாறுதான்‌ 


இருந்தேன்‌” என்றான்‌. “பாஞ்சாலத்தரசியை சென்று 
சந்தியுங்கள்‌. அதற்கு முன்‌ மூதன்னை குந்தியையும்‌ 
சென்று வணங்கி வாழ்த்துகொள்ளுங்கள்‌. நம்‌ குடிக்கு 
மூதன்னை அவர்‌. அவருக்கு அனைத்தும்‌ இதற்குள்‌ 
தெரிந்திருக்கும்‌. ” அசங்கன்‌ “ஆணை” என்றான்‌. “நன்று 
நிகழட்டும்‌” என்றான்‌ சாத்யகி. 

[1ா௨26]சாத்யகி கிளம்பி மாளிகையிலிருந்து 
வெளியேவந்து புரவியில்‌ ஏறும்பொருட்டு காலைத்தூக்கி 
சேணத்தில்‌ வைத்தபோது ஓர்‌ எண்ணம்‌ எழுந்தது. புரவி 
உபப்பிலாவ்யத்தின்‌ கோட்டையைக்‌ கடந்ததும்‌ நேராகச்‌ 
செல்லும்‌ மையப்‌ பாதையில்‌ இருந்து விலகி பக்கவாட்டில்‌ 
சென்ற சாலையில்‌ பெருநடையாக விரைந்தான்‌. அது 
படைநகர்வுக்கென உருவாக்கப்பட்ட சாலை. 
மலைப்பாறைகளைப்‌ போட்டு யானைகள்‌ தூக்கி இடித்த 
பெருங்கற்களால்‌ இறுக்கி உருவாக்கப்பட்டது. அதன்‌ 
இருமருங்கும்‌ குறுங்காடு முழுக்க படைகளின்‌ 
பாடிவீடுகள்‌ செறிந்திருந்தன. குரலோசைகளின்‌ 
முழக்கமும்‌, வண்டிகளும்‌ படைக்கலங்களும்‌ பிறவும்‌ 
எழுப்பிய ஓசைத்திரளும்‌, எங்கும்‌ அசைந்த 
எரிபந்தங்களும்‌, அவ்வொளியில்‌ எரியெனத்‌ தெரிந்த 
பாடிவீட்டுச்‌ சுவர்களின்‌ பரப்புமாக அது ஒரு பெருநகரின்‌ 
மைய வீதி என்றே தோன்றியது. 


பாஞ்சாலப்‌ படைகளின்‌ முகப்பில்‌ அவர்களின்‌ 
விற்கொடி பறந்தது. சாத்யகி முகப்பிலிருந்த 
படைவீட்டின்‌ காவலனிடம்‌ அவன்‌ திருஷ்டத்யும்னனை 
சந்திக்க விழைவதை அறிவித்தான்‌. வீரன்‌ உள்ளே 
சென்றதுமே பாடிவீட்டுக்குள்‌ இருந்து துருபதரின்‌ 
இளையவரான சத்யஜித்தும்‌ மைந்தன்‌ சித்ரகேதுவும்‌ 
வெளியே வந்தார்கள்‌. சத்யஜித்‌ உவகையுடன்‌ சிரித்தபடி 
வணங்கி அருகணைந்து “வருக, யாதவரே... எங்கள்‌ 
படையில்லத்திற்கு நீங்கள்‌ வந்தது நல்நிகழ்வு” என்றார்‌. 
சித்ரகேது “எண்ணியிருக்கவில்லை. ஒருமுறை உங்களை 
அழைத்து படையமைப்பை காட்டவேண்டும்‌ என 
இளையவன்‌ சொல்லிக்கொண்டிருந்தான்‌” என்றான்‌. 
பந்தங்களின்‌ செவ்வொளியில்‌ அவர்களின்‌ பற்களும்‌ 
வெண்விழிகளும்‌ மின்னின. 


சாத்யகி குழப்பமான முகத்துடன்‌ “ஆம்‌, நான்‌ வர 
எண்ணினேன்‌... இப்போது இந்திரப்பிரஸ்தத்திற்கு 
கிளம்பிக்கொண்டிருக்கிறேன்‌. அதற்கு முன்‌ பாஞ்சாலரை 
சந்தித்துவிட்டுச்‌ செல்லலாம்‌ என்று எண்ணினேன்‌” 
என்றான்‌. “பாடிவீட்டில்தான்‌ இருக்கிறான்‌. இளையவன்‌ 
உடன்‌ வந்து தங்களுக்கு காட்டுவான்‌” என்றார்‌ சத்யஜித்‌. 
“இல்லை, ஏவலர்‌ எவரேனும்‌ வந்தால்‌ போதும்‌” என்றான்‌ 
சாத்யகி. “தங்களை ஏவலருடன்‌ அனுப்புவதா? 


இளையோனே, செல்க!” என்று சத்யஜித்‌ சொன்னார்‌. 
சாத்யகி தவிப்புடன்‌ அவர்களின்‌ முகங்களை பார்த்தான்‌. 
சித்ரகேது “வருக, யாதவரே!” என புரவிநோக்கி 
சென்றான்‌. 


செல்லும்‌ வழியில்‌ சாத்யகி ஒரு சொல்லும்‌ 
உரைக்கவில்லை. மணப்பேச்சு இளையவருக்கும்‌ 
இளவரசருக்கும்‌ தெரிந்திருக்கவில்லை என்று அவன்‌ 
எண்ணினான்‌. அவர்களிடம்‌ விழிமாறுபாடுகள்‌ இல்லை. 
தெரிந்தால்‌ அவர்கள்‌ எப்படி எதிர்வினைபுரிவார்கள்‌? 
இருமருங்கும்‌ விரிந்திருந்த பாஞ்சாலப்‌ படைகளை 
நோக்கிக்கொண்டே சென்றான்‌. அவற்றிலிருந்த 
முற்றொழுங்கு அவனை அச்சுறுத்தியது. விழிதொடும்‌ 
தொலைவுவரை எரிந்த பந்தங்கள்‌ பெருநகர்‌ ஒன்று 
பற்றிக்கொண்டுவிட்டதென காட்டின. ஆனால்‌ வகுத்துக்‌ 
கோடிட்டு நிறுத்தப்பட்ட தழல்‌ அது. பாண்டவர்களின்‌ 
படைகளில்‌ எங்கும்‌ அத்தகைய ஒழுங்கு இருக்கவில்லை. 
கிராதர்களும்‌ நிஷாதர்களும்‌ வெறும்‌ ஆள்கூட்டம்‌. 
அரக்கரும்‌ அசுரரும்‌ ஒழுங்கமைந்த படைகள்‌ என்றாலும்‌ 
அவற்றில்‌ ஒரு ததும்பல்‌ இருந்துகொண்டிருக்கும்‌. 
தொல்குடி ஷத்ரியர்‌ போருக்கென வாழ்ந்தவர்‌ என 
சாத்யகி எண்ணிக்கொண்டான்‌. 


திருஷ்டத்யும்னனின்‌ பாடிவீடு ஓர்‌ 
அரண்மனையளவுக்கே பெரிதாக இருந்தது. விற்கொடி 
துவண்ட பெரிய மூங்கில்‌ கொடிமரத்திற்குக்‌ கீழே நான்கு 
தேர்களும்‌ ஏழு புரவிகளும்‌ பந்த வெளிச்சத்தில்‌ மெல்ல 
அதிர்ந்தபடி நின்றிருந்தன. காவலர்தலைவன்‌ 
அவர்களைக்‌ கண்டதும்‌ சிறிய குழாய்க்கருவியை ஊதி 
அறிவிப்பை எழுப்பிவிட்டு வரவேற்கும்பொருட்டு 
முன்னால்‌ வந்தான்‌. சித்ரகேது காவலர்தலைவனிடம்‌ 
சாத்யகியின்‌ வரவை அறிவித்தான்‌. அவன்‌ உள்ளே 
சென்றதும்‌ “நான்‌ விடைகொள்கிறேன்‌, யாதவரே. 
பிறிதொருநாள்‌ நான்‌ அழைத்துச்சென்று எங்கள்‌ 
படையணிகளை காட்டுகிறேன்‌” என்றான்‌. 
“இளையவனானாலும்‌ அவன்‌ படைத்தலைவன்‌, நான்‌ 
அவனுக்குக்‌ கீழே படைகொண்டுசெல்பவன்‌” என்றபின்‌ 
புரவியைத்‌ திருப்பினான்‌. 


ஓசையுடன்‌ கதவு திறந்து திருஷ்டத்யும்னன்‌ கைகளை 
விரித்தபடி வெளியே வந்தான்‌. “வருக, யாதவரே! 
ஒவ்வொருநாளும்‌ இங்கே உங்கள்‌ வருகை 
நிகழவேண்டும்‌ என்று எண்ணிக்கொண்டிருந்தேன்‌... 
வருக!” என்று தோள்தொட்டு அணைத்துக்கொண்டான்‌. 
சாத்யகி அவனைத்‌ தழுவி “இங்கிருக்கிறீர்கள்‌ என்று 


அறிவேன்‌... நான்‌ ரிஷபவனத்திலிருந்து இன்றுதான்‌ 
வந்தேன்‌” என்றான்‌. “வருக...” என்று திருஷ்டத்யும்னன்‌ 
அவனை உள்ளே அழைத்துச்சென்றான்‌. சாத்யகி “நான்‌ 
இவ்வழி இப்படியே இந்திரப்பிரஸ்தத்திற்கு செல்வதாக 
இருக்கிறேன்‌. அதற்கு முன்‌ உங்களிடம்‌ 
பேசிவிட்டுப்போகவேண்டும்‌ என்று தோன்றியது” 
என்றான்‌. “ஆம்‌, சொன்னார்கள்‌. புலரிக்கு முன்னரே 
கிளம்பிவிட்டீர்கள்‌” என்றான்‌ திருஷ்டத்யும்னன்‌. 
“புலரிக்காக காத்திருக்க முடியாது. நீங்கள்‌ 
இரவுறங்குவதில்லை என்று அறிவேன்‌” என்றான்‌ 
சாத்யகி. 


பாடிவீட்டின்‌ மென்மையான பலகைச்‌ சுவருக்கு அப்பால்‌ 
பேச்சொலி கேட்டது. ஏவலன்‌ வந்து “மூத்தவர்‌” என்றான்‌. 
“வரச்சொல்க!” என்றான்‌ திருஷ்டத்யும்னன்‌. 
“மூத்தவர்கள்‌ துணைப்படைத்தலைவர்களாக 
பணிபுரிகிறார்கள்‌ என்று அறிந்தேன்‌” என்றான்‌ சாத்யகி. 
திருஷ்டத்யும்னன்‌ “ஆம்‌, போரில்‌ திறன்‌ மட்டுமே 
அளவீடு” என்றான்‌. கதவு திறந்து உத்தமெளஜன்‌ உள்ளே 
வந்து வணங்கினான்‌. அவனை சாத்யகி 
பார்த்திருக்கவில்லை என்றாலும்‌ திருஷ்டத்யும்னனின்‌ 
முகத்தை அடையாளம்‌ கண்டான்‌. “என்‌ மூத்தவர்‌ 
உத்தமெளஜன்‌. இவரும்‌ இவருக்கு இளையவராகிய 
விரிகரும்தான்‌ இங்கே என்‌ நேருதவிக்கு இருக்கிறார்கள்‌. 
யுதாமன்யுவும்‌ சுரதனும்‌ தந்தையுடன்‌ உள்ளனர்‌” 
என்றான்‌ திருஷ்டத்யும்னன்‌. 

“பாஞ்சாலத்தில்‌ எவர்‌ இருக்கிறார்கள்‌?” என்று சாத்யகி 
கேட்டான்‌. “சத்ருஞ்சயனும்‌ ஜனமேஜயனும்‌ 
அங்கிருப்பார்கள்‌. அவர்கள்‌ நகர்நீங்காது 
காக்கவேண்டுமென்பது ஆணை?” என்றான்‌ 
திருஷ்டத்யும்னன்‌. உத்தமெளஜன்‌ “சுமித்ரனும்‌ 
பாஞ்சால்யனும்‌ அசுரர்படைப்பிரிவுகளுக்கு 
தலைமைகொள்கிறார்கள்‌ ஷத்ரியத்‌ தலைமை இன்றி 
அவர்களால்‌ அணிவகுக்க முடிவதில்லை” என்றான்‌. 
“பிரியதர்சனும்‌ துவஜசேனனும்‌ என்‌ படைகளுடன்‌ 
உள்ளனர்‌, என்‌ இளையோன்‌ குமாரதேவனும்‌ 
உடனுள்ளான்‌. எங்கள்‌ மைந்தர்களும்‌ 
போருக்கெழுந்துள்ளனர்‌” என்றான்‌ திருஷ்டத்யும்னன்‌. 
சாத்யகி “நன்று, போரினூடாகவே ஷத்ரியர்‌ புகழ்பெற 
இயலும்‌” என்றான்‌. உத்தமெளஜன்‌ திருஷ்டத்யும்னனிடம்‌ 
“படைப்பிரிவுகளுக்கான ஆணைகள்‌ 
அனுப்பப்பட்டுவிட்டன. இன்று அந்தியில்‌ 
படைக்காட்சிக்கு நீ செல்ல இயலுமா?” என்றான்‌. 
“இல்லை, நான்‌ இன்று அரசியை சந்திக்கச்‌ செல்கிறேன்‌” 


என்று திருஷ்டத்யும்னன்‌ சொன்னான்‌. “நன்று, அதைக்‌ 
கேட்கவே வந்தேன்‌” என்றான்‌ உத்தமெளஜன்‌. “மைந்தரை 
வரச்சொல்க, மூத்தவரே!” என்று திருஷ்டத்யும்னன்‌ 
சொன்னான்‌. “ஆம்‌” என்று சொல்லி சாத்யகியை 
வணங்கி வெளியே சென்றான்‌ உத்தமெளஜன்‌. 


“பாஞ்சாலரே, நான்‌ உங்களை சந்திக்க வந்தது எதன்‌ 
பொருட்டென்று அறிந்திருப்பீர்கள்‌” என்றான்‌ சாத்யகி. 
“ஆம்‌, சற்றுமுன்னர்‌ பாஞ்சாலத்தரசியின்‌ தூது வந்தது. 
அது செய்தியறிவிப்பு அல்ல, ஆணை. அதை எந்தையும்‌ 
மீறமுடியாது” என்றான்‌ திருஷ்டத்யும்னன்‌. “நான்‌ 
அதைபற்றிப்‌ பேசவே வந்தேன்‌” என்ற சாத்யகி 
மூச்சுத்திணறினான்‌. “அவ்வெண்ணத்தை நான்‌ சரியாக 
சொல்லமுடியுமா என்று தெரியவில்லை” என்றபின்‌ 
குழம்பி தொடர்பே இல்லாமல்‌ “என்‌ மைந்தரை இன்று 
பாஞ்சாலத்து அரசி இரவு விருந்துக்கு 
அழைத்திருக்கிறார்கள்‌” என்றான்‌. 

திருஷ்டத்யும்னன்‌ “ஆம்‌, என்‌ மைந்தரும்‌ கிளம்பிச்‌ 
சென்றுகொண்டிருக்கிறார்கள்‌. நானும்‌ செல்லவேண்டும்‌. 
இங்கே சற்று பணி உள்ளது. அதை முடித்துவிட்டு 
விருந்து முடிவதற்குள்‌ சென்றுவிடுவேன்‌” என்றான்‌. 
சாத்யகி தொடர்ச்சியை உருவாக்கிக்கொண்டான்‌. 
“பாஞ்சாலரே, உங்கள்‌ குடியுடன்‌ மணவுறவென்பது 
யாதவர்களுக்கு இறைக்கொடைபோல. உங்கள்‌ மகள்‌ என்‌ 
இல்லத்தவளாவதை நான்‌ திருவெழுகை என்றே 
கருதுகிறேன்‌. ஆனால்‌...” என்றபின்‌ “நாம்‌ எவ்வகை 
நண்பர்கள்‌ என நாம்‌ அறிவோம்‌. நம்‌ நட்பின்‌ பொருட்டு 
நீங்கள்‌ இதை ஒப்பவேண்டியதில்லை. உங்கள்‌ 
குடிமேன்மைக்காக நீங்கள்‌ இதை மறுப்பதை நான்‌ 
புரிந்துகொள்வேன்‌. அம்முடிவை நீங்கள்‌ எடுத்தால்‌ 
உங்கள்‌ அணுக்கநண்பனாக நான்‌ அதை முற்றாக 
ஆதரிப்பேன்‌...” என்றான்‌. 


திருஷ்டத்யும்னன்‌ சீற்றத்துடன்‌ கைவீசி “என்ன 
பேசிக்கொண்டிருக்கிறீர்கள்‌? என்றும்‌ முதிராதவராகவே 
இருக்க எண்ணமா?” என்றான்‌. சாத்யகி “இல்லை” 
என்றான்‌. “இதைப்பற்றி பேசவேண்டியதில்லை. நீங்கள்‌ 
இனி பாரதவர்ஷத்தை ஆளப்போகும்‌ இளைய யாதவரின்‌ 
குலம்‌. அவ்வெண்ணமாவது உங்களுக்கு வேண்டும்‌” 
என்றான்‌ திருஷ்டத்யும்னன்‌. சாத்யகி உளம்‌ விம்ம “ஆம்‌” 
என்றான்‌. “என்‌ நண்பருக்கு மகள்கொடை அளிக்கும்‌ 
நற்பேறென்றே கருதுகிறேன்‌. அதையே அரசியிடமும்‌ 
தெரிவித்தேன்‌” என்று திருஷ்டத்யும்னன்‌ சொன்னான்‌. 
“தங்கள்‌ தந்தை...” என்று சாத்யகி தொடங்க “அவருக்கும்‌ 


அதே எண்ணம்தான்‌. மூத்தோர்‌ எவருக்கும்‌ மாற்று 
எண்ணம்‌ இல்லை” என்றான்‌ திருஷ்டத்யும்னன்‌. 
சாத்யகி பெருமூச்சுவிட்டான்‌. அவன்‌ நெஞ்சு 
விம்மிக்கொண்டிருந்தது. அங்கிருந்து அப்படியே எழுந்து 
சென்றுவிடவேண்டும்‌ என்று தோன்றியது. 
திருஷ்டத்யும்னன்‌ “நான்‌ உங்களை சந்திக்க விரும்பியது 
வேறொன்றின்பொருட்டு” என்றான்‌. “நான்‌ விரைந்த 
பயணமாக காம்பில்யம்‌ வரை சென்றுமீள 
எண்ணுகிறேன்‌.” சாத்யகி நோக்க “அவளை 
சந்திப்பதற்காக” என்றான்‌. சாத்யகி புன்னகைத்தான்‌. 
“அவளிடம்‌ விடைபெறவேண்டும்‌. பெண்‌ என 
உண்மையில்‌ அவளிடம்‌ மட்டுமே நான்‌ 
கடன்கொண்டிருக்கிறேன்‌” என்றான்‌ திருஷ்டத்யும்னன்‌. 


சாத்யகி சிரித்தபடி “ஒவ்வொரு ஆணும்‌ ஏதோ ஒரு 
பெண்ணுக்கு மட்டும்‌ திருப்பமுடியாதபடி 
கடன்பட்டிருப்பான்‌ என்பார்கள்‌” என்றான்‌. “ஆம்‌, நான்‌ 
சுஃப்ரைக்கு” என்ற திருஷ்டத்யும்னன்‌ “நீங்கள்‌?” 
என்றான்‌. “எனக்கு எவரிடமும்‌ கடன்‌ இல்லை. 
அடிமைகளுக்கு கடன்கொள்ளும்‌ உரிமை இல்லை” 
என்றான்‌ சாத்யகி. “சென்று அவளிடம்‌ சொல்லவேண்டும்‌, 
மறுபிறப்பென ஒன்று உண்டு என. அவ்வளவுதான்‌” 
என்றான்‌ திருஷ்டத்யும்னன்‌. 

கதவு திறந்து இளையவர்கள்‌ நால்வர்‌ உள்ளே வந்தனர்‌. 
சாத்யகி எழுந்து அவர்களில்‌ இளையவன்‌ 
தோளைத்தொட்டு தன்னருகே இழுத்துக்கொண்டு “இவன்‌ 
கடைமைந்தன்‌ அல்லவா? இவன்‌ பெயர்‌ 
மனாதன்தானே?” என்றான்‌. “ஆம்‌, இங்கு வந்து 
சிலநாட்களே ஆகின்றன. இங்கே நிறைய விளையாட்டு 
உள்ளது என்னும்‌ மகிழ்ச்சியில்‌ இருக்கிறார்கள்‌” 
என்றான்‌. மனாதன்‌ குனிந்து சாத்யகியை கால்தொட்டு 
வணங்கினான்‌. “நலம்‌ சூழ்க! வெற்றியும்‌ புகழும்‌ திரள்க!” 
என சாத்யகி வாழ்த்தினான்‌. “மூத்தவன்‌ திருஷ்டகேது. 
அடுத்தவன்‌ க்ஷத்ரதர்மன்‌. மூன்றாமவன்‌ க்ஷத்ரஞ்சயன்‌” 
என்று திருஷ்டத்யும்னன்‌ அறிமுகம்‌ செய்தான்‌. அவர்கள்‌ 
கால்தொட்டு வணங்க சாத்யகி அவர்களை 
வாழ்த்தினான்‌. 


“இன்று உங்கள்‌ மைந்தர்களை சந்திக்கவிருக்கிறோம்‌, 
தந்தையே” என்றான்‌ திருஷ்டகேது. “ஆம்‌, அவர்கள்‌ 
யாதவர்கள்‌. அரசமுறைமை அறியாதவர்கள்‌. 
நட்பின்பொருட்டு நீங்கள்‌ எல்லை கடக்கவேண்டும்‌” 
என்றான்‌ சாத்யகி. “இந்தப்‌ பதற்றத்திலேயே 


இருந்துகொண்டிருக்கிறீர்கள்‌” என்று திருஷ்டத்யும்னன்‌ 
சொன்னான்‌. “நான்‌ கிளம்புகிறேன்‌. நலம்‌ சூழ்க!” என 
சாத்யகி எழுந்துகொண்டான்‌. 


(10௨2:]இந்திரப்பிரஸ்தத்தை நெருங்கும்வரை அது 
அஸ்தினபுரியின்‌ ஆட்சியின்‌ கீழ்‌ உள்ளதென்பதையோ, 
போர்‌ அணுகிக்கொண்டிருக்கும்போது பாண்டவர்‌ 
தரப்பின்‌ படைத்தலைவனாகிய அவன்‌ அந்நகருக்குள்‌ 
நுழைவது இயலாதென்பதையோ சாத்யகி 
எண்ணியிருக்கவில்லை. விரல்‌ தொட்டதும்‌ கிளம்பும்‌ 
அம்பென or பெற்றதுமே செயலாற்றத்‌ 
தொடங்குவதே அவன்‌ இயல்பு. உபப்பிலாவ்யத்திலிருந்து 
கிளம்பி புரவிகள்‌ மட்டுமே செல்லத்தக்க 
ஊடுவழிகளினூடாக மலைகளில்‌ ஏறியிறங்கி, 
ஓடைகளைக்‌ கடந்து, இரு இடங்களில்‌ தோணிகளில்‌ 
புரவியை ஏற்றி மறுபக்கம்‌ சென்று மூன்றாம்நாள்‌ 
முன்னிரவில்‌ இந்திரப்பிரஸ்தத்தின்‌ புறஎல்லையை 
அடைந்தான்‌. இந்திரப்பிரஸ்தம்‌ அணுகுகிறது என்று 
அறிந்த பின்னரே அதற்குள்‌ நுழைவதெப்படி என்ற 
எண்ணங்கள்‌ உருவாயின. 


புரவியை இழுத்து விரைவழியச்‌ செய்து நிறுத்தி 
அதன்மேல்‌ அமர்ந்தபடி எண்ணத்திலாழ்ந்தான்‌. பின்னர்‌ 
அருகிலிருந்த சிறு சுனையில்‌ புரவியை நீரருந்தவிட்டு 
மரத்தடியில்‌ கால்நீட்டி அமர்ந்து கண்களை 
மூடிக்கொண்டான்‌. இந்திரப்பிரஸ்தத்தை சுற்றி 
கெளரவர்களின்‌ பெரும்படை நிற்குமென்பதில்‌ 
ஐயமில்லை. யுதிஷ்டிரர்‌ எடுக்கத்தக்க படைநகர்வுகளில்‌ 
ஒன்று விரைந்த தாக்குதலினூடாக இந்திரப்பிரஸ்தத்தை 
கைப்பற்றிக்கொள்வது. அங்கு மீண்டும்‌ 
முடிசூடிக்கொண்டு தன்னை அரசனென அறிவித்து 
குருக்ஷேத்திரத்திற்கு படைகொண்டு சென்றால்‌ 
அஸ்தினபுரியின்‌ வைதிகர்களும்‌ அவரை 
ஏற்றுக்கொண்டாகவேண்டும்‌. அது பாண்டவப்‌ 
படைகளுக்கும்‌ ஒரு உளத்தாண்டுதலாக அமையும்‌. 
அதற்கு ஒருபோதும்‌ இடமளிக்கமாட்டார்கள்‌. அவ்வாறு 
முறைமை மீறி படைகொண்டு செல்வது யுதிஷ்டிரரின்‌ 
இயல்பல்ல எனினும்‌ அதற்கான எந்த வாய்ப்பையும்‌ 
சகுனியும்‌ கணிகரும்‌ அளிக்கப்போவதில்லை. 


எண்ண எண்ண எந்த வழியும்‌ அவனுக்கு 
புலப்படவில்லை. இந்திரப்பிரஸ்தத்திற்கு காவல்‌ நிற்கும்‌ 
அஸ்தினபுரியின்‌ படைவீரர்களுக்கு தன்‌ முகம்‌ 
அறிமுகமாகியிருக்காது என்பதொன்றே 
ஆறுதலளிப்பதாக இருந்தது. அப்படைகளில்‌ யாதவர்கள்‌ 


இருந்தார்கள்‌ என்றால்‌ அதுவும்‌ பொய்க்கும்‌. ஆனால்‌ 
இந்திரப்பிரஸ்தத்திற்கு காவலாக யாதவப்‌ படைகளை 
ஒருபோதும்‌ அஸ்தினபுரியிலிருந்து அனுப்பமாட்டார்கள்‌ 
என்று தோன்றியது. அவர்களின்‌ மீது அத்தனை 
நம்பிக்கையை கணிகர்‌ கொள்ள வாய்ப்பில்லை. 
இந்திரப்பிரஸ்தத்திற்கு வந்து நோக்கியபின்‌, அதுவும்‌ 
யாதவர்களின்‌ நகரமே என்று அவர்கள்‌ எண்ணக்கூடும்‌. 
அதை உரிமைகொள்ளும்‌ கனவு அவர்களில்‌ எழலாம்‌. 


அனைத்துக்‌ கோணங்களிலும்‌ எண்ணி எண்ணி சலித்த 
பின்னரும்‌ ஒரு வழியும்‌ தோன்றாமல்‌ சாத்யகி எழுந்தான்‌. 
புரவி நீரருந்திவிட்டு குறுங்காட்டுக்குள்‌ 
மேய்ந்துகொண்டிருந்தது. அவன்‌ எழுந்ததை உணர்ந்து 
திரும்பி நோக்கி என்ன என்று கேட்டது. வாயிலிருந்த 
புல்லை மென்றபடி மீண்டும்‌ குனிந்து விலா சிலிர்க்க 
மேய்ந்தது. அவன்‌ அதை அணுகி கடிவாளத்தைப்பற்றி 
ஏறி அமர்ந்த கணம்‌ ஒன்று தோன்றியது, அவன்‌ 
இந்திரப்பிரஸ்தத்திற்கு கிளம்பிச்‌ செல்லவேண்டுமென்று 
ஆணையிட்டபோது இளைய யாதவர்‌ அந்நகருக்குள்‌ 
நுழைவதைக்‌ குறித்தோ மாயையுடன்‌ மீள்வதைக்‌ 
குறித்தோ எதுவும்‌ சொல்லவில்லை. அவர்‌ அவ்வாறு 
சொல்லாததே அவர்‌ அனைத்தையும்‌ முன்னரே உணர்ந்து 
வகுத்திருந்தார்‌ என்பதற்கு சான்று. எப்போதும்‌ 
செயலனைத்தையும்‌ அவருக்கு அளித்து 
ஆற்றுவதொன்றே தன்‌ கடனெனக்‌ கொள்வது அவன்‌ 
இயல்பு. இதுவும்‌ அவ்வாறே. செய்வதற்கொன்றே, 
தொடுக்கப்பட்ட அம்பு இலக்கு நோக்கிச்‌ சென்று 
தைப்பதுபோல்‌ இந்திரப்பிரஸ்தத்தை அணுகுவது. 
அவன்‌ இந்திரப்பிரஸ்தத்தின்‌ முதற்காவல்மாடம்‌ இருந்த 
குறுங்காட்டின்‌ எல்லைக்குள்‌ வந்தபோது 
காட்டுக்குள்ளிருந்து மெல்லிய சீழ்க்கையொலி கேட்டது. 
யாதவர்களுக்குரிய குழூஉக்குறி அது என்பதனால்‌ 
அவன்‌ புரவிக்‌ கடிவாளத்தை இழுத்து நிறுத்தினான்‌. 
புதர்களுக்குள்ளிருந்து அஸ்தினபுரியின்‌ 
படைவீரர்களுக்குரிய ஆடை அணிந்த இரு வீரர்கள்‌ 
தோன்றி அவனை அணுகினர்‌. அவன்‌ குழூஉக்குறிச்‌ 
சொற்களால்‌ அவர்கள்‌ எவரென்று வினவினான்‌. அதே 
சொற்களால்‌ இளைய யாதவரால்‌ அமர்த்தப்பட்ட 
ஒற்றர்கள்‌ என்றனர்‌. பெயர்களைச்‌ சொல்லி அறிமுகம்‌ 
அளிக்கவில்லை. 


“இந்திரப்பிரஸ்தத்திற்குள்‌ எவ்வாறு நுழைவதென்று 
எண்ணிக்கொண்டிருந்தேன்‌” என்று சாத்யகி 
சொன்னான்‌. “தாங்கள்‌ உள்ளே சென்று மீள்வதற்குரிய 


என்‌ மார்பில்‌ வைத்துக்கொள்ளவேண்டும்‌ என்று 
விரும்புகிறேன்‌” பாண்டு சொன்னான்‌. 


“ஆனால்‌ இனி நகர்நுழைவதில்லை என்ற 
எண்ணத்துடன்தான்‌ நான்‌ அஸ்தினபுரியின்‌ 
அரண்மனையைத்‌ துறந்தேன்‌. என்‌ வாழ்க்கையில்‌ 
மகிழ்ச்சி என்பதே சதசிருங்கத்திற்கு வந்தபின்னர்தான்‌ 
தொடங்கியது. இங்கு என்‌ மைந்தர்கள்‌ வெறும்‌ 
பாண்டவர்கள்‌. நான்‌ மகிழும்‌ குழந்தைகள்‌. அங்கே 
அவர்கள்‌ அரியணைக்குரியவர்கள்‌. அரசியலின்‌ 
சதுரங்கக்‌ காய்கள்‌. காமகுரோதமோகங்களால்‌ 
அலைக்கழிக்கப்படும்‌ சருகுகள்‌. நான்‌ ஒருபோதும்‌ 
இவர்களை அங்கே கொண்டுசெல்லப்போவதில்லை” 
என்றான்‌. 


மாத்ரி பெருமூச்சுவிட்டாள்‌. அவள்‌ குந்தியின்‌ அகத்தை 
அணுகியறிந்திருந்தாள்‌. பார்த்தன்‌ பிறந்ததுமே அவள்‌ 
மாறிவிட்டாள்‌. மைந்தர்களை கருக்கொண்டதும்‌ 
அவளில்‌ கூடிய தனிமையும்‌ கனவும்‌ ஐயங்களும்‌ துயரும்‌ 
விலகி அவள்‌ முன்பு அறிந்திருந்த நிமிர்வுகொண்ட 
அரசமகள்‌ மீண்டுவந்தாள்‌. அவள்‌ குரலில்‌ பேரியாழின்‌ 
கார்வையும்‌ கண்களில்‌ வாள்நுனியின்‌ ஒளியும்‌ 
குடியேறின. அவளுடைய ஒவ்வொரு சொல்லும்‌ வெட்டி 
பட்டைதீட்டப்பட்ட வைரங்கள்‌ போல முழுமையும்‌ 
ஒளியும்‌ கொண்டிருந்தன. 


பார்த்தனின்‌ புகழைப்பாடிய அந்த சிறுகாவியத்தைக்‌ 
கேட்டுக்கொண்டிருந்தபோது அவள்‌ அகம்‌ பொங்கி 
கண்ணீர்‌ விட்டாள்‌. ஆனால்‌ அவள்‌ 
திரும்பிப்பார்த்தபோது குந்தி சிலைபோன்ற முகத்துடன்‌ 
கைகூப்பி அமர்ந்திருப்பதையே கண்டாள்‌. இந்திரனின்‌ 
மைந்தன்‌! அது உண்மையாக இருக்குமா என்ன என்று 
எண்ணிக்கொண்டாள்‌. அது கவிஞர்கள்‌ சொல்லும்‌ 
அழகுரை அன்றி வேறென்ன? ஆனால்‌ அந்த 
மைந்தனைப்பார்க்கையில்‌ அவள்‌ நெஞ்சுக்குள்‌ 
இறுகிப்படர்ந்திருந்த ஒன்று உடைந்தது. அவனை 
எடுத்து முலைகளுடன்‌ சேர்த்துக்கொண்டால்‌ அவன்‌ 
வாய்தளும்ப அமுதாட்டமுடியும்‌ என்று தோன்றியது. 


ஆயிரம்‌ வான்விற்கள்‌ அவனுக்காக மண்ணிறங்கி 
வந்தபோது அவள்‌ உறுதிகொண்டாள்‌, அவன்‌ 
இந்திரமைந்தனேதான்‌ என.ஆனால்‌ அவர்களுக்குத்தான்‌ 
அது அற்புதமாக இருந்தது, பர்ஜன்யபதத்தில்‌ அது 
நிகழக்கூடுவதுதான்‌ என்றார்கள்‌. “நிகழ்ந்திருக்கிறதா?” 
என்றுதான்‌ பாண்டு கேட்டான்‌. அவர்கள்‌ “இது 


அனைத்தும்‌ இங்கு முன்னரே ஒருக்கப்பட்டுவிட்டன, 
சிற்றரசே” என்று யாதவன்‌ சொன்னான்‌. “இந்தக்‌ காடு 
எங்கள்‌ கூர்நோக்கில்‌ உள்ளது. வருக!” என்று 
அழைத்துச்சென்றான்‌. புரவியிலிருந்து இறங்கி 
புதர்களுக்குள்‌ மிக மெல்ல ஊர்ந்து அவர்கள்‌ சென்றனர்‌. 
குறுங்காடு மேலும்‌ மேலும்‌ அடர்வு கொண்டது. 
அதன்மேல்‌ காற்று ஓடிக்கொண்டிருந்தது. 


அங்கிருந்த சிறிய ஆலயமொன்றை அடைந்ததும்‌ 
“இங்கிருந்து நகருக்குள்‌ நுழைவதற்கான சுரங்கப்பாதை 
உள்ளது” என்று முதல்‌ ஒற்றன்‌ சொன்னான்‌. 
“நெடுந்தொலைவாயிற்றே?” என்று சாத்யகி கேட்டான்‌. 
“இல்லை, கிழக்காகச்‌ சென்று நகருக்குள்‌ நுழைந்து 
அரண்மனைக்கு வடக்கே உள்ள கொற்றவை 
ஆலயத்திற்குப்‌ பின்‌ திறக்கும்‌. அங்கு உங்களைக்காத்து 
பூசகராகப்‌ பணிபுரியும்‌ நமது ஒற்றர்‌ இருப்பார்‌” என்றான்‌. 
சாத்யகி “இவ்வாறு கிழக்காகச்‌ சென்றால்‌ வழியில்‌ 
யமுனை குறுக்கே வரும்‌” என்றான்‌. “யமுனைக்கு 
அடியில்‌ இந்தப்‌ பாதை செல்கிறது” என்றான்‌ ஒற்றன்‌. 


சாத்யகி திகைத்து உதடுகள்‌ பிரிய நின்றான்‌. 
“அஞ்சவேண்டாம்‌, சிற்றரசே. நதிப்படுகைக்கு அடியில்‌ 
முற்றிலும்‌ கற்களாலான குகைப்பாதை உள்ளது. அதன்‌ 
பொருத்துகள்‌ அனைத்தும்‌ செம்பு உருக்கி 
இணைக்கப்பட்டவை. உள்ளே ஒரு துளி ஈரத்தை நீங்கள்‌ 
உணரமாட்டீர்கள்‌” என்று இரண்டாம்‌ ஒற்றன்‌ 
சொன்னான்‌. அவர்களுடன்‌ சிற்றாலயத்திற்குள்‌ சாத்யகி 
நுழைந்தான்‌. அங்கிருந்த சிற்பப்பொறியை விலக்கி 
தரையில்‌ வேயப்பட்டிருந்த கற்பலகை மேலெழ 
வைத்தான்‌ ஒற்றன்‌. சிறிய கற்படிகள்‌ இருளுக்குள்‌ 
இறங்கிச்‌ சென்றன. 


“நீங்கள்‌ நுழைந்ததுமே இதை மூடிவிடுவோம்‌. உள்ளே 
மிதமான வெளிச்சமும்‌ மூச்சுக்குரிய காற்றும்‌ உண்டு” 
என்றான்‌ ஒற்றன்‌. இரண்டாம்‌ ஒற்றன்‌ குடிநீர்‌ நிறைந்த 
தோல்பையையும்‌, புகையிலாது ஊன்நெய்யில்‌ எரியும்‌ 
பீதர்நாட்டு கைவிளக்கையும்‌ அளித்தான்‌. சாத்யகி 
தலையசைத்து படிகளிலிறங்கி உள்ளே சென்றான்‌. மேலே 
சுரங்க வழி மூடப்பட்டது. இருவர்‌ உடல்‌ தொடாமல்‌ 
செல்லுமளவுக்கு அகலம்‌ கொண்டிருந்தது அப்பாதை. 
சுவர்களின்‌ மேல்வளைவும்‌ தரையும்‌ கருங்கற்களால்‌ 
ஆனவை. கற்கள்‌ ஒன்றுக்கொன்று இடைவெளி 
இல்லாமல்‌ மிகச்‌ சரியாக பொருத்தப்பட்டிருந்தன. சிறிய 
வளைகளினூடாக காற்று உள்ளே வந்தது. பீதர்நாட்டுக்‌ 
கைவிளக்கில்‌ வெண்ணிறப்‌ பளிங்குக்‌ குழாய்க்குள்‌ சுடர்‌ 


எரிந்தது. அப்பளிங்குக்‌ குழாயே அசைவிலாச்‌ சுடர்‌ என 
ஒளிர்ந்தது. 

செல்லுந்தோறும்‌ அந்தப்‌ பாதைக்கு மேலும்‌ 
அணுக்கமானவனாக ஆனான்‌. பின்னர்‌ சுரங்கப்பாதை 
குளிர்கொள்ளத்‌ தொடங்கியது. பின்‌ உடம்பு சிலிர்த்து 
கைவிரல்கள்‌ உறையும்‌ குளிர்‌ சூழ்ந்தது. இப்போது 
தலைக்குமேல்‌ மரக்கலங்கள்‌ மிதந்து செல்லும்‌ 
பெருநதியொன்று ஓடிக்கொண்டிருக்கிறது என்று 
எண்ணிக்கொண்டான்‌. நாகங்களின்‌ நிலத்தடிப்‌ பாதை. 
மண்ணுக்கு அடியில்‌ புகுந்ததுமே மேலிருக்கும்‌ 
வாழ்க்கையும்‌, அ 2 நெறிகளும்‌, 
அறங்களும்‌ அனைத்தும்‌ பிறிதொரு காலத்தைச்‌ 
சார்ந்தவையாகத்‌ தோன்றிடும்‌ விந்தையை அவன்‌ 
உணர்ந்தான்‌. இங்கே சிலகாலம்‌ வாழநேர்ந்தால்‌ மீண்டும்‌ 
மேலே செல்கையில்‌ அங்கிருக்கும்‌ எதனையும்‌ 
புரிந்துகொள்ள முடியாமல்‌ ஆகலாம்‌. 


பின்னிரவில்‌ அவன்‌ மேலேறும்‌ படிகளை 
கண்டுகொண்டான்‌. அதில்‌ ஏறி மேலே சென்று 
கற்பலகையில்‌ தன்‌ கையிலிருந்த கல்லால்‌ 
குழூஉக்குறியில்‌ தட்டி ஓசையெழுப்பினான்‌. மேலிருந்து 
பலகை விலகி அங்கு நின்றிருந்த உயரமற்ற தடித்த 
உடல்கொண்ட பூசகர்‌ அவனிடம்‌ “மேலே வருக, யாதவ 
அரசே!” என்றார்‌. அவன்‌ மேலே வந்ததும்‌ கொற்றவை 
பீடத்திற்கு பின்னால்‌ இருந்த சிற்பப்பொறியை இழுத்து 
அப்பலகையை மூடினார்‌. “தங்களைக்‌ காத்து மூன்று 
ஒற்றர்கள்‌ இங்கு நின்றிருக்கிறார்கள்‌. அவர்களுடன்‌ 
சென்று தாங்கள்‌ எண்ணிவந்தது இயற்றலாம்‌. 
ஒவ்வொன்றும்‌ முன்னரே இங்கு ஒருக்கப்பட்டுள்ளது” 
என்றார்‌ பூசகர்‌. 


சிறுவழி ஒன்றினூடக கொற்றவை ஆலயத்தின்‌ பின்புறம்‌ 
சாத்யகி வெளியே வந்தான்‌. அவனுடன்‌ வந்த பூசகர்‌ 
அங்கு பூசகர்‌ தோற்றத்தில்‌ காத்து நின்றிருந்த மூவரை 
அழைத்து “தங்கள்‌ பணிக்காக இவர்கள்‌” என்று 
அறிமுகம்‌ செய்தார்‌. அவர்களும்‌ தங்கள்‌ பெயர்‌ சொல்லி 
அறிமுகம்‌ செய்துகொள்ளவில்லை. தலைவணங்கி 
“தங்கள்‌ பணிக்காக, அரசே” என்றனர்‌. ஆலயமுகப்பில்‌ 
ஏராளமான வீரர்கள்‌ வழிபட்டுக்கொண்டிருந்தனர்‌. 
பல்லக்குகளும்‌ தேர்களும்‌ ஆலயமுற்றத்தில்‌ 
செறிந்திருந்தன. பின்பக்கம்‌ அந்த இடம்‌ மட்டும்‌ 
பந்தங்கள்‌ அணைந்து இருட்டாக இருந்தது. அப்பால்‌ 
நின்றிருந்த புரவிகளை சாத்யகி கண்டான்‌. 


ஒற்றர்கள்‌ மிகவும்‌ பயிற்சி பெற்றவர்களாக இருந்தார்கள்‌. 
ஒரு சொல்லும்‌ எடுக்காமலேயே அவர்கள்‌ உரிய 
அனைத்தையும்‌ விரைந்து செய்தனர்‌. அஸ்தினபுரியின்‌ 
படைவீரர்களுக்குரிய ஆடையை அவர்கள்‌ அளிக்க 
சாத்யகி பெற்று அணிந்துகொண்டான்‌. செவிமறைக்கும்‌ 
தலைப்பாகை அணிந்து, கழுத்தில்‌ சால்வையை 
சுற்றிக்கொண்டதும்‌ அவன்‌ முகத்தின்‌ சிறு பகுதியே 
வெளித்தெரிந்தது. ஓசையில்லாமல்‌ குதிரைகளிலேறி 
இந்திரப்பிரஸ்தத்தின்‌ சாலையை அடைந்தனர்‌. 


இந்திரப்பிரஸ்தத்தின்‌ மைய அரண்மனைக்குத்‌ தெற்காக 
அமைந்திருந்த ஊடுவழி அது. ஆனால்‌ அஸ்தினபுரியின்‌ 
அரசப்பெருஞ்சாலை அளவுக்கே இருந்தது. ஒப்புநோக்க 
இந்திரப்பிரஸ்தத்தின்‌ சாலைகள்‌ துவாரகையின்‌ 
சாலைகளைவிடப்‌ பெரியவை என்று சாத்யகி 
எண்ணினான்‌. சாலையின்‌ இருபுறமும்‌ 
வெண்மாளிகைகள்‌ ஒன்றுடன்‌ ஒன்று நிகர்‌ செய்தபடி 
அணிவகுத்திருந்தன. விண்ணிலிருந்து நோக்கும்‌ 
கந்தர்வர்களுக்கு வெண்தந்தத்தாலோ பளிங்காலோ 
செதுக்கி அடுக்கப்பட்ட சிறு செப்புகள்‌ என்று அவை 
தோன்றும்‌. அங்கிருந்த கல்லும்‌ மரமும்‌ சுதையும்‌ 
அவ்வாறு மாளிகையாவதற்கென்றே மண்ணில்‌ 
தோன்றியவை போலிருந்தன. பழுதற்றவை, ஆகவே 
ஒன்றுடன்‌ ஒன்று முற்றாக இணைபவை. 


நோக்க நோக்க அம்மாளிகைகளின்‌ அமைப்பிலிருந்த 
ஒத்திசைவு வியப்பூட்டியது. மேலும்‌ நோக்குகையில்‌ 
ஒவ்வொரு மாளிகையும்‌ கொண்டிருந்த தனித்தன்மை 
மேலெழுந்தது. சாத்யகி செயல்‌ அனைத்தையும்‌ மறந்து 
சிறுவன்போல விழிமட்டுமாக மாறி 
சென்றுகொண்டிருந்தான்‌. ஆனால்‌ அனைத்து 
மாளிகைகளும்‌ ஒருவகை இருளில்‌ 
மூழ்கியிருப்பவைபோல்‌ தோன்றின. முற்றங்களில்‌ 
பந்தங்களும்‌, பிறைகளிலும்‌ பாவைகளிலும்‌ அகல்களும்‌ 
எரிந்தபோதிலும்கூட மேலாடையை இழுத்து முகத்தின்‌ 
மேலிட்டு தலைகுனிந்து துயருடன்‌ அமர்ந்திருக்கும்‌ 
பெண்களின்‌ நிரைபோலிருந்தன அவை. 


அவற்றில்‌ ஏராளமான மாளிகைகள்‌ முன்னரே 
கைவிடப்பட்டவை என்றும்‌ அவற்றில்‌ அப்போது 
அஸ்தினபுரியின்‌ படைவீரர்கள்‌ குடியிருப்பதும்‌ 
தெரிந்தது. தெருவெங்கும்‌ நெரிந்துகொண்டிருந்த மக்கள்‌ 
அனைவருமே அஸ்தினபுரியின்‌ படைவீரர்கள்‌ என்று 
அதன்‌ பின்னரே புரிந்துகொண்டான்‌. வீரர்களுக்குரிய 
உடையில்‌ படைக்கலங்களுடன்‌ நிரைகளாகவும்‌ 


கலைந்த சிறுகுழுக்களாகவும்‌ 
சென்றுகொண்டிருந்தவர்கள்‌, இயல்புடை அணிந்து மது 
அருந்தி உரத்த குரலில்‌ பேசியபடியும்‌ கைவீசி 
பாடியபடியும்‌ சென்று கொண்டிருந்தவர்கள்‌ 
அனைவருமே படைவரர்கள்தான்‌. அங்கு குடிகளே 
அப்போது இல்லையோ என்ற ஐயம்‌ எழுந்தது. 


அவ்வளவு பெரிய படையை அந்நகருக்குள்‌ 
கொண்டுவந்து நிறைப்பதனூடாக ஒருவகையில்‌ 
எவரையும்‌ எவரும்‌ அடையாளம்‌ காண முடியாதபடி 
ஆக்கிவிட்டிருக்கிறார்கள்‌ என்று அவன்‌ 
எண்ணிக்கொண்டான்‌. ஒருவர்கூட அவர்களை 
ஏறெடுத்து நோக்கவோ அடையாளம்‌ காண முயலவோ 
இல்லை. மூன்று முறை சாலைகளைக்‌ கடந்து வளைந்து 
மேலேறிச்‌ சென்றனர்‌. நகரத்தின்‌ உச்சியில்‌ அமைந்த 
இந்திரனின்‌ பேராலயத்தில்‌ விளக்குகள்‌ எரிந்தன. 
விண்ணிலிருந்து கந்தர்வர்களின்‌ ஊர்தியொன்று 
இறங்கி முகிலில்‌ நின்றிருப்பதுபோல்‌ தோன்றியது. 
மண்ணுடன்‌ எத்தொடர்பும்‌ இல்லாததுபோல. நகரம்‌ தன்‌ 
அனைத்து மாளிகைகளாலும்‌ எழுந்து அதைப்‌ பற்ற 
முயல்வதுபோல. 


அத்தனை மாபெரும்‌ நகரத்தை உருவாக்கினால்‌ பின்னர்‌ 
அதை காப்பதே எஞ்சிய நாளெல்லாம்‌ அவ்வரசன்‌ 
செய்வதாக இருக்கும்‌ என்று சாத்யகி 
எண்ணிக்கொண்டான்‌. இந்திரப்பிரஸ்தம்‌ அதன்‌ 
பேருருவாலேயே மானுடருக்குரியதல்லாததாக 
ஆகிவிட்டிருக்கிறது. அந்நகரில்‌ எவரும்‌ நிலைத்து 
வாழப்போவதில்லை. அவ்வெண்ணம்‌ எழுந்ததுமே 
அவன்‌ அகம்‌ முழுமையாக எழுந்து ஆம்‌ ஆம்‌ என்றது. 
ஏன்‌? அதை விளக்க முடியாது. ஆனால்‌ தன்‌ தகுதிக்கு மீறி 
மானுடர்‌ உருவாக்கிய எதுவும்‌ நிலைத்ததில்லை. 
அப்படியென்றால்‌ துவாரகை? அவன்‌ நீள்மூச்சுடன்‌ அந்த 
எண்ணத்தை அகற்றினான்‌. 


இருமருங்கும்‌ நான்கடுக்குப்‌ பெருமாளிகைகள்‌ நிரை 
அமைந்த அகன்ற வீதியொன்றை அவர்கள்‌ 
அடைந்தனர்‌. அஸ்தினபுரியின்‌ படைத்தலைவர்கள்‌ 
அங்கே குடியிருந்தனர்‌ எனத்‌ தெரிந்தது. அமுதகலசக்‌ 
கொடியும்‌ அங்கு குடியிருப்போரின்‌ குலமுத்திரை 
கொண்ட கொடியும்‌ இணையாக பறந்தன. மாளிகை 
முகப்புகளில்‌ தேர்களும்‌ பல்லக்குகளும்‌ புரவிகளும்‌ 
காத்து நின்றிருந்தன. சாலை நிறைத்து ஒரு படைப்பிரிவு 
பந்தவெளிச்சத்தில்‌ சீராக ஒளிவிட்ட கவசங்களும்‌ 
வாள்முனைகளும்‌ வேல்முனைகளுமாக கடந்து 


சென்றது. பிறிதொரு சாலையிலிருந்து 
இருளொழுகுவதுபோல்‌ இருபது யானைகள்‌ இரும்புச்‌ 
சங்கிலிகளின்றி அணிகளேதுமின்றி தெருவுக்குள்‌ 
நுழைந்து ததும்பி அசைந்து கடந்து அப்பால்‌ சென்றன. 


முன்னால்‌ சென்ற ஒற்றன்‌ “இங்கிருந்து நேராகச்‌ 
சென்றால்‌ அரசமுதன்மைத்‌ தோழியின்‌ மாளிகை” 
என்றான்‌. “அவர்கள்‌ யமுனைக்கரையில்‌ கனி 
மாளிகையில்‌ குடியிருப்பதாக அல்லவா சொன்னார்கள்‌?” 
என்றான்‌ சாத்யகி. “ஆம்‌, அங்குதான்‌ இருந்தார்கள்‌. 
ஆனால்‌ யமுனைக்கரை முழுக்க இப்போது கடுமையான 
காவல்‌ போடப்பட்டுள்ளது. அங்குள்ள அரசமாளிகைகள்‌ 
அனைத்திலும்‌ அஸ்தினபுரியின்‌ படைத்தலைவர்கள்‌ 
தங்கியிருக்கிறார்கள்‌. ஆகவே சில நாட்களுக்கு முன்‌ 
அரசியின்‌ பெருந்தோழி இந்த மாளிகைக்கு 
கொண்டுவரப்பட்டார்‌. இங்கு பிற சேடியருடன்‌ அவரும்‌ 
தங்கியிருக்கிறார்‌” என்றான்‌. 


“அங்கு செல்ல காவல்‌ ஏதுமில்லையா?” என்று சாத்யகி 
கேட்டான்‌. ஒற்றன்‌ “பெரிதாக தடை இல்லை. முதல்‌ சில 
நாட்களுக்குப்‌ பின்‌ படைத்தலைவர்கள்‌ இப்பகுதியை 
மறந்துவிட்டார்கள்‌. அரசப்பெருந்தோழி எவரென்றும்‌ 
அவரது இடமென்னவென்றும்‌ இவர்கள்‌ எவருக்கும்‌ 
தெரியாது. அவர்கள்‌ பித்தெடுத்து நிலைமறந்த முதுமகள்‌ 
என்று எண்ணுகிறார்கள்‌” என்றான்‌. “அவர்கள்‌ 
ஒவ்வொரு கருநிலவிலும்‌ கோட்டைக்கு வெளியே 
கொற்றவைக்கு பூசனை செய்வதுண்டு என்று 
அறிந்தேன்‌” என்றான்‌ சாத்யகி. “ஆம்‌, ஆனால்‌ இப்போது 
இக்கோட்டைக்குள்‌ எவரும்‌ நுழைவதும்‌ 
வெளியேறுவதும்‌ முழுமையாக 
கட்டுப்படுத்தப்பட்டுள்ளது. அக்கொற்றவை 
ஆலயத்திலிருந்து சிறுசிலையொன்று கொண்டுவந்து 
இங்கு அரண்மனைக்குள்ளேயே நிறுவப்பட்டுள்ளது. 
பெருந்தோழி அச்சிலைக்கே குருதிபலி கொடுத்து 
வணங்குகிறார்கள்‌” என்றான்‌ ஒற்றன்‌. 


மாயையின்‌ அரண்மனை முகப்பை அடைந்ததும்‌ 
அவனை அழைத்து வந்த ஒற்றர்கள்‌ முன்னால்‌ சென்று 
அங்கு காவலுக்கு நின்றிருந்தவர்களிடம்‌ தலைவணங்கி 
ஏதோ சொன்னார்கள்‌. காவலர்களிடம்‌ அவர்கள்‌ 
கணையாழி ஒன்றை காட்ட காவலர்‌ தலைவன்‌ 
தலைவணங்கினான்‌. அருகே வந்து சாத்யகியை 
வணங்கி “இங்கு எங்களுக்கு தங்கள்‌ வரவைக்‌ குறித்து 
ஆணை எதுவும்‌ வரவில்லை, ஒற்றர்தலைவரே” 
என்றான்‌. சாத்யகி ஒற்றனை நோக்க அவன்‌ “இது சற்று 


முன்‌ வந்த ஆணை. பெருந்தோழி இங்கிருந்து 
அகற்றப்படவேண்டும்‌” என்றபின்‌ “அதன்பொருட்டே 
அஸ்தினபுரியிலிருந்து வந்திருக்கிறார்‌” என்றான்‌. 
சாத்யகி தன்னிடமிருந்த கணையாழியை காட்ட 
காவலர்தலைவன்‌ தலைவணங்கி “அவ்வாறே” 
என்றான்‌. 

[1௨26]பிறை விளக்குகளின்‌ சிறுசுடர்கள்‌ நடுங்கி விரித்த 
ஒளியில்‌ எழுந்து சுழன்ற நிழல்கள்‌ தொடர 
காவலனுக்குப்‌ பின்னால்‌ சாத்யகி நடந்தான்‌. 
அவனுக்குப்‌ பின்னால்‌ இரு ஒற்றர்களும்‌ நிழல்களென 
ஓசையின்றி வந்தனர்‌. அறைகள்‌ அனைத்திலும்‌ 
பெண்களிருப்பதை மெல்லிய பேச்சொலிகளிலிருந்து 
உணரமுடிந்தது. இரு வாயில்களில்‌ முதுபெண்டிரின்‌ 
தலைகள்‌ எட்டிப்பார்த்தன. விழிகள்‌ உணர்வுகளை 
உள்ளிழுத்துக்கொண்டு அணைஙந்திருந்தன. 


படிகளிலேறி இடப்பக்கம்‌ திரும்பி சிற்றறை ஒன்றின்‌ 
வாயிலை அடைந்த பின்‌ ஏவலன்‌ திரும்பி மெல்லிய 
குரலில்‌ “பெருந்தோழி இதற்குள்தான்‌ இருக்கிறார்‌. அவர்‌ 
எவரிடமும்‌ பேசுவதில்லை, பிறரை முகம்‌ 
அறிவதுமில்லை. ஒவ்வொருநாளும்‌ இரவெழுந்த 
பின்னரே உணவுண்கிறார்‌. சேடியர்‌ எவரும்‌ அவரை 
அணுகுவதில்லை. முதுசேடி கர்த்தமை மட்டுமே 
அவருக்கு பணி செய்யமுடியும்‌. அவரும்‌ நாளுக்கு 
ஒருமுறை உணவை கொண்டுவந்து இங்கு வைத்துவிட்டு 
செல்வதைத்‌ தவிர்த்தால்‌ சொல்தொடர்பேதும்‌ இல்லை” 
என்றான்‌. 


ஒரு ஏவலன்‌ சென்று கர்த்தமையை அழைத்துவந்தான்‌. 
வறுமுலைகள்‌ தொங்கி ஊசலாட கைகள்‌ கால்கள்போல 
அசைய முதுகு வளைந்து நடந்துவந்த கர்த்தமை பழுத்த 
விழிகளால்‌ சாத்யகியை நோக்கி உதட்டசைவால்‌ “யார்‌?” 
என்றாள்‌. “பேரரசி பானுமதியின்‌ ஒற்றர்‌, ஆணையுடன்‌ 
வந்திருக்கிறார்‌. பெருந்தோழியை அஸ்தினபுரிக்கு 
அழைத்துச்செல்கிறார்‌” என்றான்‌ காவலர்தலைவன்‌. 
அவள்‌ அவன்‌ உதடுகளை படித்தறிந்து கையசைவால்‌ 
“அவர்‌ வரமாட்டார்‌. அவரிடம்‌ எந்த மானுடரும்‌ எதையும்‌ 
தெரிவிக்க இயலாது” என்று சொன்னாள்‌. “இது எனக்கு 
அளிக்கப்பட்ட ஆணை” என்றான்‌ சாத்யகி. “உள்ளே 
அழைத்துச்செல்லுங்கள்‌, செவிலியே. அவர்கள்‌ 
பேசிக்கொள்ளட்டும்‌” என்றான்‌ காவலர்தலைவன்‌. 


கர்த்தமை வருக என்று கைகாட்டிவிட்டு முன்னால்‌ 
சென்றாள்‌. சாத்யகி “இவ்வறைவிட்டு வெளியே செல்வதே 
இல்லையா?” என்றான்‌. காவலன்‌ “இரவில்‌ 
அறையிலிருந்து கிளம்பி பின்பக்கம்‌ இருக்கும்‌ 


குளக்கரையிலும்‌ குறுங்காட்டிலும்‌ உலவி வருவார்கள்‌. 
அதை பார்க்க அஞ்சி சேடியர்‌ சாளரங்களை 
மூடிக்கொள்வார்கள்‌. செவிலி மட்டும்‌ மாளிகை 
முற்றத்திலேயே காத்து நின்றிருப்பதை 
கண்டிருக்கிறேன்‌. பெருந்தோழி எவரையும்‌ 
விழிநோக்குவதோ ஆளறிவதோ இல்லை” 

என்றான்‌. “இரவில்‌ விடியல்வரை உலவிக்கொண்டே 
இருப்பார்கள்‌. பகலிலும்‌ துயில்வதில்லை. சென்ற 
பதினைந்தாண்டுகளுக்கு மேலாக நான்‌ அவர்களை 
ஒவ்வொருநாளும்‌ பார்த்துவருகிறேன்‌. அவர்‌ துயின்று 
கண்டதேயில்லை.” 


சாத்யகி மெல்லிய பதற்றம்கொண்டான்‌. தன்னை மாயை 
அடையாளம்‌ கண்டுகொள்ளவில்லை என்றால்‌ என்ன 
செய்வது? அவள்‌ தன்னை அடையாளம்‌ 
காணும்பொருட்டு அவன்‌ எந்தப்‌ பொருளையும்‌ 
கொண்டுவந்திருக்கவில்லை. எந்தக்‌ குமூக்குறிச்‌ 
சொல்லையும்‌ இளைய யாதவர்‌ கூறி 
அனுப்பியிருக்கவுமில்லை. ஏதேனும்‌ வழி 
ஒற்றர்களிடமிருக்கக்கூடும்‌ என்று எண்ணி அவர்களை 
திரும்பிப்பார்த்தான்‌. அவர்கள்‌ நிழல்கள்போல சற்று 
அப்பால்‌ நின்றுவிட்டிருந்தனர்‌. அந்த முகங்களில்‌ எந்த 
உணர்வும்‌ தெரியவில்லை. 

கர்த்தமை கையசைவால்‌ கதவை திறக்கலாமல்லவா 
என்றாள்‌. சாத்யகி தலையசைத்தான்‌. கர்த்தமை மெல்ல 
கதவைத்‌ திறந்து உள்ளே சென்றாள்‌. சாத்யகி ஒருகணம்‌ 
தயங்கியபின்‌ அறைக்குள்‌ சென்றான்‌. அது நீளமான 
பெரிய அறை. அதன்‌ மறு எல்லையில்‌ அமர்ந்திருந்த 
மாயையை அவன்‌ சிலகணங்கள்‌ கழித்தே மானுட உரு 
என்று அடையாளம்‌ கண்டான்‌. ஐந்து கரிய வேர்கள்‌ என 
கூந்தல்‌ சரிந்து அவள்‌ அமர்ந்திருந்த பீடத்தில்‌ விழுந்து 
பரவியிருந்தது. சடைத்தொகையின்‌ பரப்பால்‌ முகம்‌ 
நிழலுக்கு அடியிலென மறைந்திருந்தது. செந்நிறப்‌ 
பட்டாடை அணிந்த உடல்‌ மெலிந்து குறுகி அந்த 
சடைத்தொகையின்‌ எடையைத்‌ தாங்கமுடியாதது என 
மஞ்சத்தில்‌ தொற்றியதுபோல்‌ அமர்ந்திருந்தது. 


அவள்‌ காற்றிலாடும்‌ முட்புதர்போல மெல்ல அசைந்தபடி 
தாழ்ந்த குரலில்‌ முட்களில்‌ காற்று சீறும்‌ ஒலியில்‌ 
எதையோ சொல்லிக்கொண்டிருந்தாள்‌. 
அவ்வசைவினாலேயே அவள்‌ மனித உருவென விழிக்கு 
காட்டினாள்‌. சாத்யகி மூச்சை அமைத்துக்கொண்டு 
மேலும்‌ ஓரடி முன்னெடுத்து வைத்தான்‌. அசைவுகளை 
அவள்‌ அறியவில்லை. அந்த அறையில்‌ அவர்கள்‌ 


இருப்பதையே அவள்‌ அறியவில்லை என்று தோன்றியது. 
இரு கைகளையும்‌ மஞ்சத்தில்‌ ஊன்றியிருந்தாள்‌. 
அவையும்‌ கருகி மெலிந்து அந்தச்‌ சடைக்கற்றைகள்‌ 
போலவே வேர்களெனத்‌ தெரிந்தன. 


அறைக்குள்‌ சிறு பிறையிலெரிந்த விளக்கின்‌ ஒளியில்‌ 
அவளுடைய நிழல்‌ எழுந்து எதிர்சுவரில்‌ 
பேருருக்கொண்டு மடங்கியிருந்தது. கர்த்தமை 
அருகணைந்து கைவீசி முனகலென ஒலியெழுப்பி 
உங்களைப்‌ பார்க்க வந்துள்ளார்‌ என்றாள்‌. 
அவ்வசைவும்‌ ஒலியும்‌ இருளில்‌ என அவளை 
உடல்கடந்து அப்பால்‌ சென்றன. கர்த்தமை மும்முறை 
சொல்லிவிட்டு சாத்யகியிடம்‌ குறிப்பால்‌ இனி நீங்கள்‌ 
சொல்லுங்கள்‌ என்றபின்‌ வெளியே சென்றாள்‌. கதவை 
அவள்‌ மெல்ல மூடும்‌ ஓசை கேட்டது. சாத்யகி மஞ்சத்தில்‌ 
ஊன்றிய உள்ளங்கைகளை பார்த்தான்‌. உகிர்கள்‌ 
எழுந்து உள்நோக்கி வளைந்திருந்தன. தலை 
குனிந்திருந்தமையால்‌ கண்களோ முகமோ 
தெரியவில்லை. 


மூச்சொலிபோல அவள்‌ கூறிக்கொண்டிருந்தது என்ன 
சொல்லென்று அவனால்‌ அறியமுடியவில்லை. 
செவிகூர்ந்தபடி அறியாமல்‌ மேலுமிரு எட்டுகள்‌ 
முன்னகர்ந்தான்‌. சீரான அசைவுடன்‌ அவள்‌ 
ஊழ்கத்திலென இருந்தாள்‌. ஒரு சொல்‌ உள்ளத்தை 
நெடுந்தொலைவுக்கு எடுத்துச்‌ சென்றுவிட முடியும்‌ என்று 
சாத்யகிக்கு வில்‌ கற்பித்தபோது அர்ஜுனன்‌ சொன்னான்‌. 
மீள மீள சொல்லப்படுகையில்‌ சொல்‌ பொருளிழக்கிறது. 
முடிவிலாது சொல்லப்படுகையில்‌ அதுவே ஒரு 
மொழியென மாறுகிறது. முடிவில்‌ அனைத்தையும்‌ 
தன்னில்‌ சூடிக்கொள்கிறது. “மொழியை துறப்பதற்கு ஒரு 
சொல்லை பற்றிக்கொள்வதே உகந்த வழி. இங்கிருந்து 
சென்றவர்கள்‌ அனைவரும்‌ ஒரு சொல்லை சரடெனப்‌ 
பற்றிக்கொண்டு தொற்றி மேலேறியவர்களே.” 


உளம்‌ பிறழ்ந்தோர்‌ அனைவரும்‌ அதேபோல ஒற்றைச்‌ 
சொல்லில்‌ அமைந்திருப்பதை நினைவுகூர்ந்தான்‌. 
ஊழ்கத்தில்‌ அமைந்த படிவரை முடிவிலி வரை கொண்டு 
செல்லும்‌ ஒற்றைச்‌ சொல்‌ இவர்களை முடிவிலாத 
காலத்தில்‌ ஒற்றைப்‌ புள்ளியில்‌ கட்டிப்போடுகிறதா 
என்ன? சொல்லச்‌ சொல்ல விரிந்து பரவாது அழுத்தம்‌ 
கொண்டு, எடை மிகுந்து, அவர்கள்‌ மேல்‌ 
அமர்ந்திருக்கிறதா? அவன்‌ வெளியே செல்ல 
விழைந்தான்‌. அந்தப்‌ பணிக்கு தன்னை ஏன்‌ இளைய 
யாதவர்‌ அனுப்பினார்‌ என்று ஐயுற்றான்‌. 


அவளைப்‌ பற்றி, கைகளை ஆடையால்‌ கட்டி, 
தூக்கிக்கொண்டு தேரி ஏற்றிச்‌ சென்றுவிடமுடியுமா என்று 
ஓர்‌ எண்ணம்‌ எழுந்தது. மறுகணமே அச்சத்தில்‌ அவன்‌ 
உடல்‌ மெய்ப்பு கொண்டது. போரிலும்கூட தனக்கு 
நிகரான உளநிலை கொண்டவர்களையே மனிதர்களால்‌ 
எதிர்கொள்ளமுடியும்‌. படைக்கலம்‌ ஏந்தி எதிர்நிற்கும்‌ 
உடலுக்குள்‌ உறையும்‌ உள்ளமென்ன என்பதை 
உணர்ந்தாலொழிய போரிட இயலாது. பித்தர்கள்‌, 
படிவர்கள்‌, உளமாயம்‌ கற்றவர்கள்‌ எதிர்கொள்ள 
இயலாதவர்கள்‌. இங்கிருக்கும்‌ இச்சிறு உடல்‌ 
அமர்ந்திருக்கும்‌ அந்த எடை மிகுந்த மரப்பீடத்தை இரு 
கைகளாலும்‌ தூக்கி தன்‌ மேல்‌ அறையக்கூடும்‌. 
சுவர்களில்‌ கால்வைத்து எழுந்து வெளவால்போல்‌ 
இவ்வறைக்குள்‌ சுற்றிவரக்கூடும்‌. கூருகிர்களை தன்‌ 
கழுத்தில்‌ பதித்து தசைபிளந்து குருதியுண்ணக்கூடும்‌. 


உடலென்பது உள்ளே உறைவதன்‌ ஒரு தோற்றம்‌ மட்டுமே. 
இவ்வாறாக தன்னை வற்றவைத்து, கருகவைத்து, 
சடைத்தொகை சூடி, இவ்வுடல்‌ தன்னை முற்றாக 
இங்கிருந்து விலக்கிக்கொண்டிருக்கிறது. ஏனெனில்‌ 
உள்ளம்‌ மிக அப்பால்‌ எங்கோ இருக்கிறது. முற்றிலும்‌ 
வேறொன்றாக. அங்கிருப்பது ஒரு முதுமகள்‌ அல்ல. 
வஞ்சினம்‌ கொண்ட அறியாத கொலைத்தெய்வம்‌ என்று 
தோன்றியது. அந்த ஐம்புரிச்சடை பதினைந்து 
ஆண்டுகள்‌ பசுங்குருதி பூசி கொழுப்பு படிந்து 
உருவானது. அவ்வெண்ணம்‌ எழுந்ததுமே அவன்‌ 
முதுகெலும்பு கூச கண்கள்‌ நீர்மை கொள்ள ஒரு 
விதிர்ப்பு உள்ளங்காலிலிருந்து தலைவரை கடந்து 
சென்றது. பற்கள்‌ ஒன்றுடன்‌ ஒன்று உரசி கிட்டித்த ஓசை 
எழுப்புவதை உணர்ந்தான்‌. விழுந்துவிடப்போவதுபோல்‌ 
நிலைதடுமாறினான்‌. பின்னர்‌ திரும்பி அறைவாயிலை 
நோக்கி செல்லப்போனான்‌. 


அவ்வெண்ணம்‌ எழுந்ததே ஒழிய அவன்‌ உடல்‌ 
அசையவில்லை. ஆனால்‌ அவ்வெண்ணத்தால்‌ உள்ளம்‌ 
திசைமாறியதனால்‌ அதுவரை அவளிடமிருந்து 
கேட்டுக்கொண்டிருந்த அச்சொல்‌ சற்றே கோணம்‌ மாறி 
பொருள்‌ கொண்டது. அவள்‌ குருதி என்றுதான்‌ 
சொல்லிக்கொண்டிருந்தாள்‌. அச்சொல்லை மூன்று 
ஒலியலகுகளாகப்‌ பிரித்து மூன்றையும்‌ நீட்டி 
விட்டிருந்தமையால்‌ அது பிறிதொன்றென ஒலித்தது. “ரா- 
க்தா-ஹா!” அச்சொல்லே சிவப்பாக, பச்சைவீச்சத்துடன்‌ 
இருந்தது. “ரக்தஹ! ரக்தஹ! ரக்தஹ!” என்று அவள்‌ 
உடலிலிருந்து ஓசையெழுந்தது. அவ்வொலியில்‌ ஏறி 
அவள்‌ ஊசலாடிக்கொண்டிருப்பதுபோல. அவ்வொலி 


வானவிற்களின்‌ சமவெளி என்றே அமைக்கப்படுகிறது” 
என்றார்கள்‌. “இதற்குமுன்‌ இத்தனை வானவிற்கள்‌ 
வந்திருக்கின்றனவா?” என்று பாண்டு மீண்டும்‌ 
கேட்டான்‌. அவர்கள்‌ புன்னகைசெய்தனர்‌. மாத்ரி அவன்‌ 
தோள்களைப்பிடித்தாள்‌. 


அவர்கள்‌ சென்றதும்‌ மாத்ரி சினத்துடன்‌ “யாரிடம்‌ 
வாதிடுகிறீர்கள்‌?” என்றாள்‌. குரல்‌ ததும்ப “இவன்‌ என்‌ 
மைந்தன்‌. இந்திரனின்‌ அறப்புதல்வன்‌. அவனுக்காக 
இறங்கிவந்த விண்ணகவிற்களை நாம்‌ பார்த்தோம்‌. 
அதற்கு நமக்கு யார்‌ சான்றுரைக்கவேண்டும்‌?” என்று 

சீறினாள்‌. பாண்டு “ஆம்‌, யாரும்‌ 
சொல்லவேண்டியதில்லை. பாரதவர்ஷமே 
சொல்லப்போகிறது” என்றான்‌. “வேள்விநெருப்பின்‌ 
செவ்வொளியில்‌ அவனைப்பார்த்தபோது 
கருவறைக்குள்‌ அமர்ந்திருக்கும்‌ தெய்வமுகம்‌ என்றே 
எண்ணினேன்‌ மாத்ரி!” 


“அவனை மார்புடன்‌ அணைத்துக்கொள்ளும்போது 
எனக்கும்‌ முலைகளூறுமென்று தோன்றுகிறது” என்று 
சொன்னபோது அவள்‌ குரல்‌ தழைந்தது. பொங்கி வந்து 
கண்களை முட்டிய அழுகையை அடக்குபவள்‌ போல 
அவள்‌ தலைகுனிந்தாள்‌. பாண்டு அவளை 
சிலகணங்கள்‌ நோக்கியபின்‌ “நான்‌ பிருதையிடம்‌ 
உன்னைப்பற்றிச்‌ சொல்லியிருக்கிறேன்‌. நீ எனக்கு ஒரு 
மைந்தனைப்பெற்றுக்கொடு” என்றான்‌. அவள்‌ கழுத்தும்‌ 
கன்னங்களும்‌ சிலிர்த்துக்கொண்டன. அவன்‌ அவள்‌ 
தோள்களைத்‌ தொட்டு “விண்ணேறியபின்‌ உன்‌ 
மைந்தனின்‌ நீரையும்‌ அன்னத்தையும்‌ நான்‌ 
பெறவேண்டுமல்லவா?” என்றான்‌. 


அவள்‌ முகத்தைப்பொத்தியபடி அழத்தொடங்கினாள்‌. 
“மாத்ரி” என்று பாண்டு கூப்பிட்டபோது 
திரும்பிப்பாராமல்‌ ஓடி குகைக்குள்‌ புகுந்துகொண்டு 
அதன்‌ இருண்ட மூலையொன்றில்‌ அமர்ந்து 
முழங்கால்களில்‌ முகத்தைப்‌ புதைத்துக்கொண்டாள்‌. 
அவளை பெயர்சொல்லி அனகையும்‌ குந்தியும்‌ 
தேடியபோது உடலை மேலும்‌ குறுக்கிக்கொண்டாள்‌. 


குந்தி அவளருகே வந்து அமர்ந்தபோதும்‌ அவள்‌ 
முகத்தை தூக்கவில்லை. குந்தி அவள்‌ முழங்கால்களில்‌ 
கையை வைத்தபோது பனிக்கட்டி தொட்டது போல 
அவள்‌ அதிர்ந்தாள்‌. “இது தெய்வங்களுக்கு இனிதான 
செயல்‌ மாத்ரி” என்று குந்தி சொன்னாள்‌. “வேள்விக்களம்‌ 
நான்குவகை என்பார்கள்‌. மேற்குதிசை நோக்கியது 


அவளிடமிருந்து எழுந்து சிவந்த சிறகுகளுடன்‌ 
அவளைச்‌ சுற்றி ரீங்கரித்து பறப்பதுபோல. 


அறைக்குள்‌ புகுந்த காற்றில்‌ சுடரசைய அவள்‌ நிழல்‌ 
பொங்கி மேலெழுந்து கூரையில்‌ வளைந்து மீண்டும்‌ 
இணைந்தது. சாத்யகி மீண்டும்‌ திரும்பிவிடும்‌ 
எண்ணத்தை அடைந்தான்‌. ஒன்றும்‌ செய்வதற்கில்லை 
என உணர்ந்த அக்கணமே இளைய யாதவரின்‌ 
நினைவெழுந்தது. இது எனக்கிடப்பட்ட ஆணை. 
எந்நிலையிலும்‌ இதன்பொருட்டே 
நின்றிருக்கவேண்டியவன்‌ நான்‌ என்று அவன்‌ தனக்கே 
சொல்லிக்கொண்டான்‌. எப்போதும்‌ அவனுள்‌ உறைந்த 
எண்ணமாயினும்‌ அதை சொற்களென உள்ளத்தில்‌ 
தொகுத்துக்கொண்டபோது அவனுக்கு உறுதியையும்‌ 
தெளிவையும்‌ அளித்தது. 


சீராக கால்களை எடுத்து வைத்து முன்னால்‌ சென்றான்‌. 
அவள்‌ முன்‌ நின்று “அன்னையே!” என்று அழைத்தான்‌. 
அவள்‌ அவன்‌ குரலை கேட்கவில்லை. அவன்‌ மேலும்‌ 
ஓரடி முன்னால்‌ எடுத்து வைத்து “அன்னையே!” 
என்றான்‌. அவள்‌ தன்னை அறியவில்லை என்று 
உணர்ந்தபின்‌ “அன்னையே, நான்‌ இளைய யாதவரின்‌ 
தூதன்‌!” என்றான்‌. நீர்ப்பாவை விரல்தொட்டு 
கலைவதுபோல அவளில்‌ அச்சொல்‌ எழுப்பிய அசைவை 
அவன்‌ கண்டான்‌. அவள்‌ விழிதூக்கி அவனை 
பார்த்தாள்‌. “யார்‌?” என்றாள்‌. விலங்குகளுக்குரிய 
நாதெளியா குரல்‌. “யார்‌?” என்று அவள்‌ மீண்டும்‌ 
கேட்டாள்‌. 


அவள்‌ விழிகள்‌ குருதி கசிய வெட்டிவைக்கப்பட்ட இரு 
தசைத்‌ துண்டுகள்போலிருந்தன. வாய்‌ கரிய பற்களுடன்‌ 
வற்றிய உதடுகளுடன்‌ சேற்றுக்குழி போலிருந்தது. 
வடிக்கப்பட்ட காதுகள்‌ தசைவளையங்கள்‌ வற்றி, தோல்‌ 
வார்களென அவள்‌ தோளில்‌ கிடந்தன. “யார்‌?” என்று 
அவள்‌ கேட்டாள்‌. மேலுமுரக்க “யார்‌?” என்றாள்‌. இரு 
கைகளையும்‌ மஞ்சத்தில்‌ ஓங்கி அறைந்து முழங்காலை 
ஊன்றி எழுந்து அவ்வறையை நிரப்பிய பெருங்குரலில்‌ 
“யார்‌?” என்றாள்‌. சாத்யகி “நான்‌ இளைய யாதவரின்‌...” 
என்றான்‌. அவன்‌ அச்சொற்றொடரை முடிப்பதற்குள்‌ 
அவள்‌ உடல்‌ நடுங்க இரு கைகளையும்‌ நீட்டி “யாதவரே, 
நீங்களா?” என்றாள்‌. 


“அன்னையே...” என்று அவன்‌ மீண்டும்‌ 
சொல்லெடுப்பதற்குள்‌ “யாதவரே, வந்துவிட்டீர்களா? 
அந்தப்‌ பொழுது அணைந்துவிட்டதா?” என்றாள்‌. 


அதற்கென்ன மறுமொழி சொல்வதென்று அவனுக்கு 
தெரியவில்லை “யாதவரே! யாதவரே! யாதவரே!” என்று 
அவள்‌ கூவினாள்‌. தன்‌ நெஞ்சில்‌ வலக்கையால்‌ ஓங்கி 
அறைந்து “இத்தருணத்திற்காக காத்திருந்தேன்‌. 
இதற்காகத்தான்‌. என்‌ கடன்‌ முடிந்தது! யாதவரே, என்‌ 
கடன்‌ முடிந்தது! இதோ என்‌ கடன்‌ முடிந்தது!” என்று 
வீறிட்டாள்‌. பின்னர்‌ காற்றில்‌ கண்காணாதெழுந்த ஒரு 
காலால்‌ நெஞ்சில்‌ உதைக்கப்பட்டவள்போல மல்லாந்து 
தெறிந்து விழுந்தாள்‌. இரு கைகளும்‌ மஞ்சத்தில்‌ 
அறைந்தபடி துடித்தன. கால்கள்‌ வலிப்பு கொண்டு 
இழுத்துக்கொண்டன. அவள்‌ அணிந்திருந்த செம்பட்டு 
ஆடை விலக வற்றிச்‌ சுருங்கிய வறுமுலைகளும்‌ 
தசைவழிந்து எலும்புகளென ஆகிவிட்டிருந்த கால்களும்‌ 
தெரிந்தன. “ரக்தஹ! ரக்தஹ!” என்று மீண்டும்‌ 
சொல்லத்தொடங்கினாள்‌. தலையை இருபுறமும்‌ 
அசைத்தபடி கடும்வலியில்‌ துடிப்பவள்போல 
அச்சொல்லை கூறிக்கொண்டிருந்தாள்‌. 


சாத்யகி மேலும்‌ முன்னகர்ந்து பீடத்தில்‌ கையூன்றி அவள்‌ 
மேல்‌ குனிந்து “அன்னையே, தாங்கள்‌ என்னுடன்‌ 
வரவேண்டும்‌. இப்போதே கிளம்பவேண்டும்‌” என்றான்‌. 
“ஆம்‌, குருதியின்‌ தருணம்‌... யாதவரே, நீர்‌ 
வேள்விநிலையில்‌ எரிகூட்டிவிட்டீர்‌” என்று மாயை 
சொன்னாள்‌. எழுந்து சேக்கையை கைகளால்‌ 
அறைந்தபடி “ஆஆஆ!” என வீறிட்டாள்‌. 
அலையலையாக அவளுக்குள்‌ இருந்து அந்த ஓலம்‌ 
எழுவதை கண்களால்‌ காணமுடிந்தது. 


[1௨௨௦] சாத்யகி மாயையுடன்‌ உபப்பிலாவ்யத்திற்கு 
திரும்பி வந்தபோது அவனை கோட்டைக்கு 
வெளியிலேயே சுரேசர்‌ படைத்தலைவர்‌ சிம்மவக்த்ரருடன்‌ 
எதிர்கொண்டார்‌. அவன்‌ புரவியிலிருந்து இறங்கி 
சுரேசரை வணங்கி “அமைச்சருக்கு வணக்கம்‌. அழைத்து 
வந்துள்ளேன்‌” என்றான்‌. “வழியில்‌ இடர்‌ 
ஏதுமில்லையே?” என்று அவர்‌ கேட்டார்‌. “இல்லை, 
முழுப்பொழுதும்‌ துயிலிலென இருந்தார்‌. ஆனால்‌ அவர்‌ 
துயில்கொள்வதில்லை. உடலில்‌ அசைவு ஓய்வதோ 
உதடுகளில்‌ ஊழ்கச்‌ சொல்‌ அமைவதோ இல்லை” 
என்றான்‌ சாத்யகி. 


சுரேசர்‌ “உடன்‌ எவர்‌ இருக்கிறார்கள்‌?” என்று பின்னால்‌ 
வந்துகொண்டிருந்த மூடுதேரைப்‌ பார்த்தபடி கேட்டார்‌. 
“கர்த்தமை என்ற அவருடைய சேடி மட்டும்தான்‌. ஆனால்‌ 
அதற்கும்‌ தேவையில்லை என்றார்கள்‌. நான்‌ 
அழைத்தபோது அவரே என்னுடன்‌ வந்து மூடுதேரில்‌ 


ஏறிக்கொண்டார்‌. அங்குள்ள ஒற்றர்கள்‌ அனைத்தையும்‌ 
ஒருக்கியிருந்தமையால்‌ இந்திரப்பிரஸ்தத்தின்‌ 
பின்வாயிலினூடாக காட்டிற்குள்‌ எளிதில்‌ புகுந்தோம்‌” 
என்று சாத்யகி சொன்னான்‌. சுரேசர்‌ “ஆம்‌, அவர்கள்‌ 
அனைவரும்‌ ஏற்கும்‌ கணையாழி அது. அதற்குமேல்‌ 
அஸ்தினபுரியில்‌ ஆணைகொண்ட கணையாழி ஒன்றே” 
என்றார்‌. 


சாத்யகி புருவங்கள்‌ சுருங்க “அது எந்தக்‌ கணையாழி 
என்று நான்‌ பார்க்கவில்லை. பேரரசி பானுமதியின்‌ 
ஆணை என்றனர்‌” என்றான்‌. “ஆம்‌, அவருடையதே” 
என்றார்‌ சுரேசர்‌. “ஒற்றர்களிடம்‌ அது எவ்வாறு வந்தது? 
பொய்யாக செய்தார்களா?” என்றான்‌ சாத்யகி. “இல்லை, 
அதிலிருக்கும்‌ அந்த அருமணி பிறிதொன்றிலாதது. 
அரசியே இளைய யாதவரின்‌ ஒற்றரிடம்‌ அளித்தார்‌. 
இன்று மாலை அதை திரும்ப கொண்டுசென்று 
அளித்துவிடுவார்கள்‌. இப்பணியின்‌ பொருட்டே அது 
அளிக்கப்பட்டது” என்று சுரேசர்‌ சொன்னார்‌. 


சாத்யகி மூடுதேர்‌ வந்து திரும்பி விரைவழிந்து நிற்பதை 
பார்த்தபின்‌ “அதை ஏன்‌ அஸ்தினபுரியின்‌ அரசி 
செய்யவேண்டும்‌?” என்றான்‌. “பெருந்தோழி 
இந்திரப்பிரஸ்தத்தில்‌ இருப்பது ஒரு அழியாப்‌ பழிச்சொல்‌ 
உடல்கொண்டு உடனிருப்பதுபோல. அதை 
எவ்வகையிலேனும்‌ விழிமுன்‌ இருந்து விலக்க முயல்வது 
குலமகள் களின்‌ இயல்புதானே?” என்றார்‌ சுரேசர்‌. சாத்யகி 
தலையசைத்தான்‌. “நீங்களே பார்க்கலாம்‌, மானுட 
உருக்கொண்ட ஒரு பழிச்சொல்போலத்தான்‌ அவர்‌ 
தோற்றமளிக்கிறார்‌” என்றார்‌ சுரேசர்‌. சாத்யகி “ஆம்‌, 
அவரை விழிநிலைக்க நோக்க முடியாது நம்மால்‌” 
என்றான்‌. 


சிம்மவக்த்ரர்‌ “ஐந்தாண்டுகளுக்கு முன்‌ நான்‌ ஒருமுறை 
பார்த்திருக்கிறேன்‌. அன்று அவரின்‌ விழிகளை நோக்கிய 
முதல்கணமே திகைத்து கால்நடுங்கி அருகிருந்த சுவரை 
பற்றிக்கொண்டேன்‌. சென்ற சில மாதங்களில்‌ மேலும்‌ 
மேலும்‌ வற்றி உருவழிந்துகொண்டிருக்கிறார்‌ என்று 
சொன்னார்கள்‌” என்றார்‌. தேர்‌ நின்று அதன்‌ காவலன்‌ 
வந்து அருகே நின்றான்‌. சிம்மவக்த்ரர்‌ “மூடுதேரை திறக்க 
வேண்டியதில்லை. இங்கிருந்தே அவர்களுக்கு 
ஒருக்கப்பட்ட மாளிகைக்கு கொண்டு செல்வோம்‌” 
என்றார்‌. சுரேசர்‌ கையசைத்து அவருக்கு 
ஆணைகொடுக்க சிம்மவக்த்ரர்‌ தேரை அணுகி அதன்‌ 
பாகனிடம்‌ ஓரிரு சொற்கள்‌ பேசிவிட்டு முன்னால்‌ செல்ல 
தேர்‌ அவருக்குப்‌ பின்னால்‌ சென்றது. 


சுரேசர்‌ “வருக!” என்று சாத்யகியின்‌ தோளைத்‌ தட்டியபடி 
தன்‌ புரவியில்‌ ஏறிக்கொண்டார்‌. இருவரும்‌ 
மென்நடையில்‌ நகருக்குள்‌ நுழைந்தார்கள்‌. சாத்யகி 
“இந்திரப்பிரஸ்தம்‌ அஸ்தினபுரியின்‌ படைகளால்‌ 
நிறைக்கப்பட்டுள்ளது, அமைச்சரே. இறந்த விலங்கின்‌ 
உடலில்‌ ஈக்கள்‌ மொய்ப்பதுபோல என்று எனக்கு 
அங்கிருக்கும்போது தோன்றியது. அனைத்து 
தெருக்களும்‌ படைவீரர்களால்‌ நிறைந்துள்ளன. 
அனைத்து இல்லங்களும்‌ பாடிவீடுகளாக மாறியுள்ளன. 
மக்கள்‌ அங்கிருப்பதாகவே தெரியவில்லை” என்றான்‌. 


சுரேசர்‌ “மக்களில்‌ பெரும்பகுதியினர்‌ இங்கு 
வந்துவிட்டனர்‌. அங்கிருப்பவர்கள்‌ எளிய குடியினர்‌ 
மட்டுமே. ஆகவே பெரிய மாளிகைகள்‌ அனைத்தையும்‌ 
அஸ்தினபுரியின்‌ படைகள்‌ எடுத்துக்கொண்டுவிட்டன. 
சூதர்களும்‌ வணிகர்களும்‌ பணியாட்களுமே 
அங்கிருக்கிறார்கள்‌. அவர்கள்‌ பணிவை இயல்பிலேயே 
கற்றவர்கள்‌. எனவே எவர்‌ மாறினாலும்‌ அவர்களால்‌ 
அங்கிருக்க முடியும்‌” என்றார்‌. அவர்கள்‌ 
உபப்பிலாவ்யத்தின்‌ தெருவினூடாக அலையில்‌ 
மிதப்பவர்கள்போல சென்றனர்‌. சாத்யகிக்கு அதுவரை 
இல்லாதிருந்த துயில்‌ வந்து விழிகளை அழுத்தியது. 
அங்கிருந்து தன்‌ மாளிகைக்கு எத்தனை 
காலடித்தொலைவு என்று உள்ளம்‌ கணக்கிட்டது. 


“நேற்று மாலை உங்கள்‌ மைந்தர்களை பேரரசி திரெளபதி 
தன்‌ அரண்மனைக்கு அழைத்திருந்தார்‌. 
திருஷ்டத்யும்னன்‌ தன்‌ அரசியருடனும்‌ மகளுடனும்‌ 
மைந்தர்களுடனும்‌ வந்திருந்தார்‌. அவர்கள்‌ இரவு 
நெடுநேரம்‌ வரை விருந்து கொண்டாடினர்‌. நான்‌ உடன்‌ 
இருந்தேன்‌” என்றார்‌ சுரேசர்‌. “திருஷ்டத்யும்னன்‌ உங்கள்‌ 
முதல்‌ மைந்தரால்‌ உளநிறைவடைந்திருப்பதாக எனக்குத்‌ 
தோன்றியது. இளவரசிக்கும்‌ அவரை விரும்ப 
இயன்றதென்று அவர்களின்‌ முகம்‌ காட்டியது.” 


சாத்யகி துயிலில்‌ ஆழ்ந்துகொண்டிருந்தான்‌. சுரேசர்‌ 
அதை உணரவில்லை. “அரசகுடிகள்‌ தங்கள்‌ 
உணர்வுகளை வெளிக்காட்டுவதில்லை என்றாலும்‌ 
என்னைப்போன்ற அணுக்கர்களால்‌ சிறுசெயல்கள்‌ 
வழியாக அதை உணரமுடியும்‌. விருந்தின்‌ தொடக்க 
நாழிகைக்குப்‌ பின்‌ இளவரசி விழிதூக்கி ஒருமுறைகூட 
நேருக்கு நேராக உங்கள்‌ முதல்‌ மைந்தரை 
பார்க்கவில்லை. ஆனால்‌ உதடுகளில்‌ ஒரு புன்னகை 
இருந்தது” என்றார்‌ சுரேசர்‌. சாத்யகி விழித்துக்கொண்டு 
மெல்லிய பதற்றத்துடன்‌ “என்னால்‌ இதை இன்னமும்கூட 


சரியாக புரிந்துகொள்ள இயலவில்லை. துருபதர்‌ இதற்கு 
முழுதுளத்துடன்‌ ஒப்புவாரா? பின்னர்‌ பேச்சு 
எழக்கூடுமா?” என்றான்‌. 


“இன்று காலை திருஷ்டத்யும்னன்‌ துருபதரை சென்று 
பார்த்து இரண்டு நாழிகைப்பொழுது 
உரையாமயிருக்கிறார்‌” என்றார்‌ சுரேசர்‌. “அவர்‌ என்ன 
சொன்னார்‌?” என்றான்‌ சாத்யகி. “உரையாடலுக்குப்‌ பின்‌ 
திருஷ்டத்யும்னன்‌ படைமுகப்புக்கு சென்றுவிட்டார்‌. 
துருபதர்‌ படைநகர்வு ஓலைகளை படித்துக்காட்டச்‌ 
சொல்லி அணைகளை பிறப்பித்தார்‌. அதன்பின்‌ 
உணவுண்டு ஓய்வெடுத்தார்‌” என்றார்‌ சுரேசர்‌. சாத்யகி 
அமைச்சரின்‌ தோளைத்தொட்டு “அவரது 
எண்ணமென்ன?” என்றான்‌. 


சுரேசர்‌ சிரித்து அதைத்தானே சொன்னேன்‌? மாற்று 
எண்ணமிருந்தால்‌ உடனடியாக அலுவல்களுக்கு 
செல்வாரா? இந்தத்‌ திருமணத்தை நிறுத்துவதற்கு என்ன 
செய்வது என்றல்லவா பார்ப்பார்‌? அவர்‌ சினம்‌ 
கொள்ளவில்லை என்பதே அவரும்‌ 
ஏற்றுக்கொண்டுவிட்டார்‌ என்பதைத்தான்‌ காட்டுகிறது” 
என்றார்‌. சாத்யகி “அவர்கள்‌ தொல்குடி ஷத்ரியர்‌. நாங்கள்‌ 
இப்போதுதான்‌ அரசு என ஒன்றை அமைத்து முடிசூடி 
அமரத்தொடங்கியிருக்கிறோம்‌. இணையானவர்களிடம்‌ 
மட்டுமே பெண்கொள்ள வேண்டுமென்று எங்கள்‌ 
மூதாதையர்‌ சொல்வார்கள்‌” என்றான்‌. 


சுரேசர்‌ “அது யாதவ குடியினருக்குரிய சிறுநெறி, 
அரசர்களுக்குரியதல்ல. அரசர்களின்‌ திருமணமென்பது 
ஒவ்வொருமுறையும்‌ அவர்களைவிட 
மேலானவர்களிடமே அமையவேண்டும்‌. எவ்வளவு 
மேலானவர்களுடன்‌ அமைகிறதோ அந்த அளவுக்கு 
நல்லது. யாதவரே, குருதியால்‌ இணைவதுபோல 
அரசுகளும்‌ படைகளும்‌ வேறு எதனாலும்‌ பிணைத்துக்‌ 
கட்டப்படுவதில்லை. ஒன்று சூழ்ந்து நோக்குக! 
பாரதவர்ஷத்தின்‌ மிகத்‌ தொன்மையான குடிகளில்‌ ஒன்று 
பாஞ்சாலம்‌. இன்று அவர்களில்லையேல்‌ 
பாண்டவர்களின்‌ படைவல்லமை பாதிக்கும்‌ குறைவு. 
அசுரரும்‌ அரக்கரும்‌ நிஷாதரும்‌ கிராதரும்‌ நிறைந்த 
இப்படைகளுக்கு நடுவே பாஞ்சாலத்தின்‌ பல்லாயிரம்‌ 
ஷத்ரியர்கள்‌ தங்கள்‌ பெருமிதத்தையும்‌ ஆணவத்தையும்‌ 
அகற்றி படைகொண்டு நிற்கிறார்கள்‌ என்றால்‌ அது ஏன்‌? 
அரசி பாண்டவர்களால்‌ மணக்கப்பட்டவர்‌ என்பதனால்‌ 
மட்டுமே. அவர்‌ வயிற்றில்‌ பிறந்த மைந்தர்‌ 
இந்திரப்பிரஸ்தத்தையும்‌ அஸ்தினபுரியையும்‌ ஒருங்கு 


ஆளக்கூடும்‌ என்பதனால்‌” என்றார்‌. 


தொடர்ந்து “பாஞ்சாலரின்‌ கோணத்தில்‌ 
எண்ணிப்பாருங்கள்‌. இப்போர்‌ வென்றபின்‌ 
பாரதவர்ஷத்தின்‌ முற்று ஆட்சி யாதவக்‌ குருதி கொண்ட 
யுதிஷ்டிரரிடம்‌ வந்தமையும்‌. ஏனெனில்‌ இப்போரில்‌ 
பாரதவர்ஷத்தின்‌ அனைத்து ஷத்ரியர்களும்‌ 
தோற்கடிக்கப்படுவார்கள்‌. அவர்கள்‌ அனைவரும்‌ 
யுதிஷ்டிரருக்கு கப்பம்‌ கட்டியாகவேண்டும்‌. யாதவரே, 
அதன்பின்‌ பல தலைமுறைக்காலம்‌ ஆரியவர்த்தத்தில்‌ 
யாதவர்களின்‌ எதிர்ப்பில்லாத கொடியே பறக்கும்‌. 
அப்போது ரிஷபவனத்தின்‌ அரசரின்‌ நிலஎல்லையும்‌ 
முடிமாட்சியும்‌ இப்போது இருப்பதுபோல இருக்காது. நூறு 
மடங்கு பெருகிப்பொலியும்‌. அதை அரியணைமர்ந்து 
ஆளும்‌ மைந்தர்‌ தன்‌ மகளின்‌ வயிற்றில்‌ பிறப்பதை 
பாஞ்சாலர்‌ விரும்பமாட்டாரா என்ன?” என்றார்‌ சுரேசர்‌. 


சாத்யகி “ஆம்‌, அவ்வாறு பார்த்தால்‌ அது சரியென்றே 
தோன்றுகிறது” என்றான்‌. “நான்‌ இன்று மாலை 
நிகழவிருக்கும்‌ கொற்றவை பூசனைக்கான 
ஒருக்கங்களை செய்யவேண்டியுள்ளது. செல்க! சென்று 
சற்று ஓய்வெடுத்து உடைமாற்றி இளைய யாதவரைப்‌ 
பார்த்து உங்கள்‌ பணி முடிந்ததென்று கூறிவிட்டு மாலை 
பூசனைக்கு ஒருங்குக!” என்றார்‌ சுரேசர்‌. “கொற்றவை 
பூசனைக்குப்‌ பின்‌ படைநகர்வுதானே?” என்றான்‌ 
சாத்யகி. “ஆம்‌, படைத்தலைவர்களுக்கான ஆணைகள்‌ 
அனைத்தும்‌ பிறப்பிக்கப்பட்டுவிட்டன. ஒருமுறை 
பேரரசர்‌ வாளை தலைக்குமேல்‌ ஓங்கி அசைத்தால்‌ 
இந்நகரையும்‌ இதைச்‌ சூழ்ந்து உள்ள அனைத்துக்‌ 
காடுகளையும்‌ முற்றாக நிரப்பியிருக்கும்‌ பெரும்படை 
கிளம்பி குருக்ஷேத்திரம்‌ நோக்கி கிளம்பும்‌. விராடரின்‌ 
படைகள்‌ நேரடியாக அங்கு வந்து சேரும்‌. மேலும்‌ 
பன்னிரு படைப்பிரிவுகள்‌ வெவ்வேறு இடங்களிலிருந்து 
குருக்ஷேத்திரத்திற்கு செல்கின்றன.” 


சாத்யகி “அவையில்‌ முரண்கொண்ட நிஷாதர்களும்‌ 
கிராதரும்‌ நம்மைவிட்டு கிளம்புகிறார்கள்‌ என்றார்கள்‌” 
என்றான்‌. “ஆம்‌, அவர்கள்‌ நேற்றே கிளம்பவிருந்தனர்‌. 
கொற்றவைப்‌ பூசனை நிகழ்ந்தபின்‌ அவர்கள்‌ 
முடிவெடுக்கலாம்‌ என அரசரின்‌ சார்பில்‌ 
கேட்டுக்கொள்ளப்பட்டது. கொற்றவையின்‌ பூசையை 
அவர்களால்‌ தவிர்க்க இயலாதென்று நிமித்திகர்களும்‌ 
சொன்னார்கள்‌. ஆகவே அவர்கள்‌ காத்திருக்கிறார்கள்‌” 
என்றார்‌ சுரேசர்‌. 


சாத்யகி “கொற்றவைப்‌ பூசனையில்‌ வெளிப்படும்‌, நாம்‌ 
போரை லைம றா இல்லையா என்று” 
என்றான்‌. “ஏன்‌?” என்று சுரேசர்‌ கேட்டார்‌. “அவர்கள்‌ 
மாயையின்‌ ஆணையை ஏற்க வேண்டும்‌” என்று சாத்யகி 
சொன்னான்‌. “யாதவரே, அஸ்தினபுரியின்‌ அவையில்‌ 
எழுந்து வஞ்சினம்‌ உரைத்தவர்‌ மாயை என்று அவர்கள்‌ 
அனைவருமே அறிவார்கள்‌” என்று சுரேசர்‌ சொன்னார்‌. 
“ஆம்‌, ஆனால்‌ அது அரசியின்‌ வஞ்சினம்‌” என்றான்‌ 
சாத்யகி. சுரேசர்‌ “அவர்கள்‌ வெவ்வேறல்ல. அரசியின்‌ 
மாற்றுருவே மாயை” என்றார்‌. 


“அது ஒன்றையே நம்பிக்கொண்டிருக்கிறேன்‌. 
அவர்களின்‌ உள்ளங்கள்‌ விலங்குகளைப்போல 
கட்டற்றவை, தெய்வங்களால்‌ ஆளப்படுபவை. 
அவர்களாலேயே முன்கூட்டி உரைத்துவிட முடியாது. 
கொற்றவைப்‌ பூசனைக்குப்‌ பின்‌ மாயையின்‌ வஞ்சின 
உரை எழுமென்றால்‌ நன்று” என்றபின்‌ சாத்யகி புரவியை 
திருப்பினான்‌. 

[1௨26] சாத்யகி தன்‌ மாளிகையை அடைந்தபோது 
தொலைவிலேயே ஊடி அமர்ந்திருக்கும்‌ 
கைக்குழந்தைபோல அந்தச்‌ சிறிய கட்டடம்‌ ஓசையின்றி 
இருப்பதை கண்டான்‌. அங்கு தன்‌ மைந்தர்கள்‌ இல்லை 
என்ற எண்ணம்‌ ஏற்பட்டது. அவர்கள்‌ 
அரண்மனையிலிருந்து திரும்பிய பின்னர்‌ வேறு 
ஏதேனும்‌ பணிக்கு அமர்த்தப்பட்டிருக்கிறார்களா? அதன்‌ 
பின்னரே தேர்களும்‌ புரவிகளும்‌ முழுமையாகவே 
முற்றத்தில்‌ பரவியிருப்பதை நோக்கி அவர்கள்‌ எங்கு 
சென்றிருப்பார்கள்‌ என்று வியந்துகொண்டான்‌. 
அவ்வெண்ணத்தால்‌ துயில்‌ விலக அவன்‌ உடலெங்கும்‌ 
எரிச்சல்‌ குடியேறியது. 


தலைவணங்கி அணுகிய சூதனிடம்‌ கடுமுகம்‌ காட்டி 
கடிவாளத்தை அளித்துவிட்டு “மைந்தர்‌ இங்கில்லையா?” 
என்றான்‌. “இருக்கிறார்கள்‌, அரசே. அனைவரும்‌ 
மாளிகையில்தான்‌ உள்ளனர்‌” என்றான்‌ சூதன்‌. “என்ன 
செய்கிறார்கள்‌?” என்று அவன்‌ மாடியை நோக்கியபடி 
கேட்டான்‌. “அங்கேதான்‌ இருக்கிறார்கள்‌” என்றான்‌ 
சூதன்‌. வியப்புடன்‌ படிகளிலேறி தாழ்வான பீடத்தில்‌ 
அமர்ந்தான்‌. ஏவலன்‌ அவன்‌ காலணிகளையும்‌ 
கச்சைகளையும்‌ கழற்றியபின்‌ எழுந்து அவனை 
பார்க்காமல்‌ “மைந்தர்‌ எங்கிருக்கிறார்கள்‌?” என்றான்‌. 
“பதின்மரும்‌ தங்கள்‌ அறைகளில்தான்‌ இருக்கிறார்கள்‌...” 
என்று ஏவலன்‌ மறுமொழி சொன்னான்‌. அவன்‌ படியேறி 
முதற்கூடத்தை அடைந்தபோது அங்கு சந்திரபானுவும்‌ 
சாந்தனும்‌ தனித்திருப்பதை பார்த்தான்‌. அவர்கள்‌ 
நெடுநேரமாக ஒன்றும்‌ சொல்லிக்கொள்ளவில்லை 
என்பது முகங்களில்‌ தெரிந்தது. அவனுடைய காலடி 
ஓசையும்‌ நுழைவும்‌ சற்று பிந்திதான்‌ அவர்களின்‌ 
எண்ணத்தை அடைந்தது. சந்திரபானு எழுந்து 
முனகலாக “வணங்குகிறேன்‌, தந்தையே” என்ற 
பின்னர்தான்‌ சாந்தன்‌ திடுக்கிட்டு எழுந்தான்‌. அவனும்‌ 
முனகலாக வாழ்த்துரைத்த பின்‌ சந்திரபானுவை 
ஓரவிழியால்‌ பார்த்தான்‌. 


“அசங்கன்‌ எங்கே?” என்று சாத்யகி கேட்டான்‌. “அவரும்‌ 


இரு மூத்தவரும்‌ அவருடைய அறையில்‌ இருக்கிறார்கள்‌, 
தந்தையே” என்று சாந்தன்‌ சொன்னான்‌. “அழைத்து 


வரவா, தந்தையே?” என்று சந்திரபானு கேட்க வேண்டாம்‌ 
என்று கையமர்த்திவிட்டு சிறு இடைநாழியினூடாக 
நடந்து அசங்கனின்‌ அறை முகப்பை அடைந்தான்‌. 
உள்ளே பேச்சொலி எழவில்லை. “மைந்தர்கள்‌ 
உள்ளிருக்கிறீர்களா?” என்றான்‌. “ஆம்‌, தந்தையே” 
என்றபடி அசங்கன்‌ எழுந்துவந்து வாயிலை திறக்க 
உள்ளே இருந்த இருவரும்‌ எழுந்து நின்றனர்‌. 


சாத்யகி உள்ளே சென்று பீடத்தில்‌ அமர்ந்தான்‌. 
மைந்தர்கள்‌ நின்றுகொண்டனர்‌. அவன்‌ அவர்களின்‌ 
முகங்களை மாறிமாறி நோக்கி “என்ன ஆயிற்று? இங்கு 
பேச்சும்‌ சிரிப்பும்‌ ஒலிக்கவில்லையே?” என்றான்‌. 
அசங்கன்‌ “ஒன்றுமில்லையே...” என்றான்‌. “இல்லை. நான்‌ 
வரும்போதே இந்த மாளிகை அமைதியில்‌ 
செயலற்றிருப்பதைப்போல தோன்றியது. நீங்கள்‌ உள்ளே 
இல்லையோ என்று எண்ணிக்கொண்டு வந்தேன்‌” 
என்றான்‌ சாத்யகி. 


“இங்குதான்‌ இருக்கிறோம்‌, காலையிலிருந்தே” என்றான்‌ 
அசங்கன்‌. “வெளியே செல்லவில்லையா?” என்றான்‌ 
சாத்யகி. “இல்லை” என்றான்‌ அசங்கன்‌. “பாஞ்சால 
இளவரசர்கள்‌ வந்திருக்கிறார்கள்‌. அவர்களை சென்று 
சந்தித்திருக்கலாமே?” அசங்கன்‌ “செல்லவேண்டும்‌” 
என்றான்‌. மேலும்‌ எரிச்சலுடன்‌ “என்ன ஆயிற்று 
உங்களுக்கு?” என்றான்‌ சாத்யகி. “ஒன்றுமில்லை, 
தந்தையே” என்று நிலம்நோக்கியவனாக அசங்கன்‌ 
சொன்னான்‌. சாத்யகி அவனை கூர்ந்து நோக்கினான்‌. 
அங்கே என்ன நிகழ்ந்தது என அவனால்‌ உய்த்தறிய 
இயலவில்லை. 


சாலன்‌ “தாங்கள்‌ கூறியபடிதான்‌ ஓசையேதும்‌ 
எழுப்பாமல்‌ இங்கிருக்கிறோம்‌” என்றான்‌. சினத்துடன்‌ 
“நான்‌ என்ன சொன்னேன்‌ உங்களிடம்‌?” என்று கேட்ட 
சாத்யகி “நான்‌ சொன்னது முறைமைகளைக்‌ 
குறித்துதான்‌. ஒவ்வொருவரும்‌ தங்கள்‌ அறைக்குள்‌ 
சொல்லாடாமல்‌ அமர்ந்திருக்கவேண்டுமென்றல்ல” 
என்றபின்‌ பார்வையை திருப்பிக்கொண்டு “நீங்கள்‌ 
இவ்வாறு இருப்பது எனக்கு துயர்‌ அளிக்கிறது... நீங்கள்‌ 
மகிழ்ச்சியாக இல்லை என நினைக்கச்‌ செய்கிறது” 
என்றான்‌. “துயரெல்லாம்‌ இல்லை, தந்தையே. 
பாஞ்சாலத்து அரசியை சந்தித்து வந்தபின்‌ 
மூன்றுநாட்களாகவே அனைவரும்‌ வேறு ஒரு 
உளநிலைக்கு சென்றுவிட்டோம்‌. அதை எங்களால்‌ 
விளங்கிக்கொள்ள முடியவில்லை” என்றான்‌ அசங்கன்‌. 
“என்ன உளநிலை?” என்று சாத்யகி கேட்டான்‌. “அதை 


என்னால்‌ சொல்ல முடியவில்லை...” என்றான்‌ அசங்கன்‌. 


சினி “நான்‌ நல்ல உளநிலையில்தான்‌ இருந்தேன்‌. 
ஆனால்‌ மூத்தவர்‌ இப்படி முகம்பருத்து விழிதாழ்த்தி 
இருப்பதனால்‌ மற்றவர்களும்‌ அப்படி இருக்கிறார்கள்‌. 
ஆகவே நான்‌ சாளரம்‌ வழியாக அம்புகளை விட்டு 
மாமரத்தில்‌ இருந்து மாங்காய்களை வீழ்த்தினேன்‌” 
என்றான்‌. சாத்யகி “பாஞ்சாலத்து அரசியின்‌ விருந்தில்‌ 
என்ன நிகழ்ந்தது?” என்றான்‌. “எல்லாம்‌ 
எண்ணியபடியேதான்‌. பிழையென ஏதுமில்லை” 
என்றான்‌ அசங்கன்‌. “பிறகென்ன?” என்று சாத்யகி 
கேட்டான்‌. “ஒன்றுமே இல்லை, தந்தையே” என்றான்‌ 
அசங்கன்‌. சாத்யகி “சொல்க, அங்கே என்ன நிகழ்ந்தது?” 
என்றான்‌. 


அசங்கன்‌ தயங்கி பின்‌ குரல்‌ தீட்டி “பாஞ்சாலத்தரசி 
எங்களை விருந்துண்ண அழைத்தார்‌. அங்கு 
செல்லும்போது அரண்மனைப்‌ படியேறுவது வரை எப்படி 
முறைமைச்சொல்‌ உரைக்கவேண்டும்‌, அப்போது 
கைகளை எப்படி வைத்திருக்கவேண்டும்‌, எவ்வாறு 
அமரவேண்டும்‌, எந்த உணவை எப்பமயெல்லாம்‌ 
உண்ண வேண்டும்‌ என்று முறைமைகளைத்தான்‌ நான்‌ 
சொல்லிக்கொண்டு சென்றேன்‌. இவர்கள்‌ முதலில்‌ சற்று 
அஞ்சினார்கள்‌. அதன்‌ பின்னர்‌ நான்‌ திரும்பத்‌ திரும்ப 
சொன்னதனால்‌ அச்சமும்‌ தயக்கமும்‌ இழந்து அங்கு 
செல்லும்போது நகையாடிக்கொண்டிருந்தார்கள்‌...” 


சாத்யகி சினத்துடன்‌ “அதாவது அங்கு சென்று அவர்கள்‌ 
முறைமைகளை கடைபிடிக்கவில்லை. ஆகவே அரசியோ 
அல்லது பிறரோ எதையோ கூறினார்கள்‌. ஆகவே உளம்‌ 
சோர்ந்துவிட்டீர்கள்‌, அவ்வளவுதானே?” என்றான்‌. 
“சொல்க, கடிந்தார்களா? ஏளனம்‌ சொன்னார்களா?” 
அசங்கன்‌ இல்லை என்று தலையசைப்பதை 
விழிகொள்ளாமல்‌ அவன்‌ மேலும்‌ கூவினான்‌. 
“இவர்களிடம்‌ நாம்‌ இறங்கிநிற்க வேண்டியதில்லை. நாம்‌ 
யாதவர்கள்‌, புவியாளும்‌ பேரரசர்‌ கிருஷ்ணரின்‌ 
குலத்தோர்‌. நாளை இந்த மண்ணை 
ஆளப்போகிறவர்கள்‌. அதனால்தான்‌ நம்மிடம்‌ குருதி 
உறவுகொள்ள பாஞ்சாலம்‌ இறங்கிவருகிறது. நோக்குக, 
இன்னும்‌ ஒரு தலைமுறைக்கு பின்‌ நம்முடைய 
நெறிகளையும்‌ முறைமைகளையும்‌ அவர்கள்‌ 
கடைபிடிக்கப்போகிறார்கள்‌. வெற்றியே எது 
சரியென்பதை முடிவு செய்கிறது. அதன்பொருட்டு நீங்கள்‌ 
வருந்தவேண்டியதில்லை. யாதவக்குடி ஒன்றும்‌ நேற்று 
முளைத்ததல்ல, நமக்கும்‌ யுகங்களின்‌ நீள்வரலாறு 


கார்ஹபத்தியம்‌. கிழக்குநோக்கி அமைந்தால்‌ அது 
ஆகவனீயம்‌. தெற்குநோக்கி என்றால்‌ அது தட்சிணம்‌. 
உயிர்களின்‌ கருவறை நான்காவது வேள்விக்களம்‌. அது 
வடக்குநோக்கியது. அங்கே இருக்கும்‌ நெருப்பு 
வைஸ்வாநரன்‌. அதற்கு அவியாவது மானுடனின்‌ உயிர்‌ 
என்பார்கள்‌.” 


அவள்‌ தோள்களை மெல்லப்பற்றி தன்‌ மடியில்‌ 
சரித்துக்கொண்டாள்‌ குந்தி. “இச்சொற்களெல்லாம்‌ இன்று 
உனக்குப்‌ பொருளற்றவையாக இருக்கும்‌. உன்னுள்‌ ஓர்‌ 
உயிர்‌ குடியேறியதும்‌ அனைத்தும்‌ மும்மடங்கு 
பொருள்கொண்டவையாக ஆகிவிடும்‌.” அவள்‌ மடியில்‌ 
முகம்‌ புதைத்தபடி “எனக்குத்தெரியவில்லை அக்கா... 
ர்‌ இந்த மைந்தர்களுடன்‌ எனது மைந்தன்‌ ஒருவன்‌ 

ளையாடுவானென்றால்‌ அதைவிட என்‌ 
வாழ்க்கையை முழுமைப்படுத்தும்‌ பிறிதொன்றில்லை 
என்று உணர்கிறேன்‌” என்றாள்‌. 


குந்தி மாத்ரியின்‌ தலையைத்‌ தொட்டு கையை இறக்கி 
காதோர மயிர்ச்சுருளை மெல்லச்சுழற்றினாள்‌.கனிந்த 
குரலில்‌ “இருளுக்குள்‌ சொல்லவேண்டிய மந்திரம்‌ இது. 
அதை நான்‌ இருபத்தொரு முறை உனக்குச்‌ சொல்வேன்‌. நீ 
அதை நூற்றெட்டு முறை உருவிட்டு ஆன்மாவில்‌ 
ஏற்றிக்கொள்‌. மந்திரம்‌ உன்‌ வயமாயிற்று என்றால்‌ 
உன்னால்‌ பார்வையிலேயே மானுடரையும்‌ அனைத்து 
உயிர்களையும்‌ உன்னை நோக்கி இழுக்க முடியும்‌” 
என்றாள்‌. 


அன்றிரவு அவள்‌ துயிலாமல்‌ வெளியே மழை பெய்வதை 
கேட்டுக்கொண்டிருந்தாள்‌. நீரின்‌ ஒலியில்‌ ஒரு 
தாளமிருப்பதைப்போலத்‌ தோன்றியது. அந்தத்‌ 
தாளத்தை ஏற்றுக்கொண்டு அப்பால்‌ காற்று 
பாறைகளில்‌ அறைந்து அலைத்து மேலெழுந்து 
தழுவிச்சென்றுகொண்டிருந்தது. அவள்‌ அந்தத்‌ 
தாளத்தில்‌ தன்னுள்‌ மந்திரத்தை ஓடவிட்டாள்‌. குகைக்கு 
உள்ளே கணப்பின்‌ செந்நிறச்சுவாலையின்‌ ஒளி. 
தழலாடிய விறகு அவ்வப்போது வெடித்தது. ஒரு சொல்‌ 
பிறப்பதுபோல. 


ஒரு சொல்‌! நெருப்பின்‌ சொல்‌. என்ன சொல்கிறது 
நெருப்பு? தன்னுடலுக்குள்‌ நெருப்பு புகுந்துகொண்டதை 
அறிந்தாள்‌. கைகால்கள்‌ வெம்மைகொண்டன. 
சிறிதுநேரத்தில்‌ வெப்புநோய்‌ என உடல்‌ தகித்தது. 
போர்வையை வீசிவிட்டு எழுந்தாள்‌. வெளியே 
நிறைந்திருந்த கனத்த குளிரில்‌ செவிமடல்களும்‌ 


உள்ளது. நம்மை எவரும்‌ ஏளனம்‌ செய்யவோ இறக்கி 
நிறுத்தவோ நாம்‌ ஒப்பவேண்டியதில்லை.” 


அவன்‌ சினத்தைப்‌ பார்த்து தயங்கி பின்‌ உளச்சொல்‌ 
சேர்த்து அசங்கன்‌ “அவ்வாறல்ல, தந்தையே. நாங்கள்‌ 
எவரும்‌ அங்கு முறையெதையும்‌ மீறவில்லை” என்றான்‌. 
புருவம்‌ சுருக்கி “பிறகென்ன?” என்றான்‌ சாத்யகி. 
அசங்கன்‌ “தந்தையே, ஒவ்வொன்றையும்‌ மிகத்‌ தேர்ந்த 
கூத்தர்கள்போல்தான்‌ செய்தோம்‌. ஒவ்வொரு 
சொல்லையும்‌ எண்ணித்தான்‌ உரைத்தோம்‌. பாஞ்சாலத்து 
அரசிதான்‌ எந்த முறைமையையும்‌ கடைபிடிக்கவில்லை. 
அவர்கள்‌ இளைய யாதவரைப்போலவே இருக்கிறார்கள்‌. 
நாங்கள்‌ அறைக்குள்‌ நுழைந்ததுமே கைவிரித்தபடி வந்து 
எங்களை அணைத்துக்கொண்டார்‌. இளையவனை 
காதைப்‌ பிடித்து இழுத்துச்சென்று தன்னருகே 
அமரவைத்து அவனிடம்‌ கொஞ்சிப்‌ பேசத்தொடங்கினார்‌. 
அவன்‌ எங்களைப்‌ பார்த்து 
விழித்துக்கொண்டிருந்தான்‌...” என்றான்‌. 


சாத்யகி திகைப்புடன்‌ மாறி மாறி நோக்க சாந்தன்‌ 
“திருஷ்டத்யும்னர்‌ என்னைப்‌ பிடித்து அருகே நிறுத்தி 
நான்‌ செம்மொழி கற்றுள்ளேனா என்று கேட்டார்‌. ஆம்‌ 
என்றேன்‌. உனக்கு பிரஹசனங்கள்‌ பிடிக்கும்‌ அல்லவா 
என்று கேட்டார்‌. நான்‌ எப்படி தெரியும்‌ என்றேன்‌. தெரியும்‌ 
என்று சொல்லி சிரித்தார்‌. அருகே அமர்ந்திருந்த 
பாஞ்சாலத்து அரசி உன்‌ கண்களில்‌ சிரிப்பு உள்ளது 
என்றார்‌. திருஷ்டத்யும்னர்‌ ஆகவே உன்‌ தந்தை உன்னை 
அஞ்சிக்கொண்டே இருப்பார்‌ என நினைக்கிறேன்‌ என்று 
சொல்லி உரக்க நகைத்தார்‌” என்றான்‌. சினி “நான்‌ 
சொல்கிறேன்‌... நான்‌ சொல்கிறேன்‌” என்று முந்தி 
“பாஞ்சாலத்து அரசி என்னிடம்‌ எனக்கு மிகப்‌ பிடித்த 
உணவு என்ன என்று கேட்டார்‌. நான்‌ கன்றிறைச்சி 
என்றேன்‌. உன்‌ குடியினர்‌ உண்ணமாட்டார்களே என்றார்‌. 
இல்லை இளைய யாதவருக்குத்‌ தெரியாமல்‌ மந்தணமாக 
உண்பார்கள்‌ என்றேன்‌” என்றான்‌. 


சாத்யகி திடுக்கிட்டு “மந்தணமாக உண்கிறார்களா? 
எங்கே?” என்றான்‌. “அவன்‌ பாஞ்சாலத்து அரசியை 
களியாடியிருக்கிறான்‌, தந்தையே. யாதவர்‌ 
உண்பதில்லை...” என்றான்‌ அசங்கன்‌. சாத்யகி சினியை 
நோக்கி மேலும்‌ ஏதோ கேட்க வாயெடுக்க அவன்‌ 
தந்தையை மறித்து “அதன்பின்‌ பாஞ்சாலத்து 
இளவரசர்கள்‌ அங்கே வந்தார்கள்‌. உடன்‌ அரசியும்‌ 
மகளும்‌ வந்தனர்‌” என்றான்‌. சாத்யகி முகம்‌ மலர்ந்து 
“ஆம்‌, முதலில்‌ உங்களை அமரச்செய்துவிட்டு 


அவர்களை அழைக்கவேண்டும்‌. அதுவே குடிக்கு 
அளிக்கப்படும்‌ முதன்மை” என்றான்‌. சினி “மனாதனும்‌ 
நானும்‌ ஒரே அகவை. அவன்‌ என்னிடம்‌ நீ 
தேரோட்டுவாயா என்று கேட்டான்‌” என்று ஊடே 
புகுந்தான்‌. 

அவனை அடக்கிவிட்டு அசங்கன்‌ “அவர்கள்‌ நால்வர்‌, 
தந்தையே. திருஷ்டகேது என்னளவே மூத்தவன்‌. 
அடுத்தவன்‌ க்ஷத்ரதர்மன்‌. மூன்றாமவன்‌ க்ஷத்ரஞ்சயன்‌. 
மூவரும்‌ எங்களை முறைப்படி வணங்‌ 
முறைமைச்சொல்‌ உரைத்தனர்‌. நாங்களும்‌ 
முறைமையுரைத்தோம்‌. உடனே முறைமைகள்‌ விலக 
நாங்கள்‌ விளையாட்டுத்தோழர்கள்போல ஆனோம்‌. 
சிரிப்பும்‌ ஏளனமுமாக அத்தருணத்தை 
கொண்டாடினோம்‌” என்றான்‌. சாந்தன்‌ சிரித்தபடி 
“தந்தையே, அந்த இளவரசன்‌ க்ஷத்ரஞ்சயன்‌ 
இளவரசர்கள்‌ அனைவருக்கும்‌ மணநிகழ்வு 
ஒருக்கப்பட்டுள்ளதாக எண்ணிக்கொண்டிருந்தான்‌. 
அவனுடைய இளவரசியை சந்திக்க வந்திருக்கிறான்‌, 
எங்களைக்‌ கண்டதும்‌ ஏமாற்றம்‌ அடைந்து இளவரசி 
எங்கே என்று கேட்டான்‌. அதை நான்‌ அவையினருக்கு 
கூவிச்சொன்னேன்‌. அனைவரும்‌ அவனை ஏளனம்‌ 
செய்தனர்‌. சிரித்துச்‌ சிரித்து சலித்தோம்‌” என்றான்‌. 


சாத்யகி சிரித்துக்கொண்டு அசங்கனிடம்‌ “உன்னை 
அவளுக்குப்‌ பிடித்திருக்கிறது என்று அறிந்தேன்‌” 
என்றான்‌. அசங்கன்‌ முகம்‌ சிவக்க விழிகளை 
திருப்பிக்கொண்டு “நான்‌ அறியேன்‌” என்றான்‌. சாத்யகி 
மேலும்‌ சிரித்து அவன்‌ தோளைத்தட்டி “அவளுக்கு 
உன்னை பிடித்திருக்கிறது என்பது இந்தப்‌ புவியில்‌ 
முதன்மையாக உனக்குத்தான்‌ தெரிந்திருக்கும்‌” என்றான்‌. 
அசங்கன்‌ “இல்லை, தந்தையே” என்றான்‌. அவன்‌ குரல்‌ 
உடைந்திருந்தது. “என்ன நடந்தது? அதை மட்டும்‌ சொல்‌” 
என்றான்‌ சாத்யகி. 


“இளையவருக்கும்‌ இளவரசியை மிகவும்‌ பிடித்திருந்தது. 
நான்‌ அவர்களைக்‌ கண்டதும்‌ எழுந்து வணங்கி முகமன்‌ 
உரைத்தேன்‌. அவர்களும்‌ வழக்கமான முகமனை 
உரைத்தனர்‌. அதன்பின்‌ அமர்ந்துகொண்டோம்‌. 
சற்றுநேரத்தில்‌ எல்லாம்‌ கலைந்துவிட்டது. எந்த 
முறைமையும்‌ இல்லை. அனைவரும்‌ ஒரே நேரத்தில்‌ 
உரக்க பேசிக்கொண்டார்கள்‌. பாஞ்சாலத்து இளவரசர்‌ 
ஊனுணவை எடுத்து இளையவருக்கு ஊட்டியே விட்டார்‌. 
இளையோர்‌ அந்தக்‌ கூத்தில்‌ கலந்துகொண்டார்கள்‌. 
நானும்‌ மூத்த இளையோரும்‌ என்ன 


செய்வதென்றறியாமல்‌ குழம்பி எப்போதும்‌ பயின்று 
தேர்ந்திருந்த சொற்களை மட்டுமே சொன்னோம்‌. 
சந்திரபானு தயங்கி ஏதோ முறைமைச்சொல்‌ உரைக்க 
பாஞ்சாலத்து அரசி அவனை தலையில்‌ அறைந்து என்ன 
கூத்திலா நடித்துக்கொண்டிருக்கிறீர்கள்‌, முறையாகப்‌ 
பேசு அறிவிலி என்றார்‌. அவன்‌ நான்‌ முறையாகவே 
பேசுகிறேன்‌ என்று சொன்னதும்‌ உன்‌ தந்தை உங்களுக்கு 
பயிற்றுவித்த அனைத்தையும்‌ மறந்துவிடுங்கள்‌. இது 
உங்கள்‌ அரண்மனை, உங்கள்‌ உறவினர்‌ 
இங்குள்ளவர்கள்‌ என்றார்‌. நாங்கள்‌ மூவரும்‌ இறுதிவரை 
எங்கள்‌ தயக்கத்தை விடவே இல்லை” என்றான்‌ 
அசங்கன்‌. 


சாத்யகி “முறையாக ஏதேனும்‌ முடிவு சொல்லப்பட்டதா?” 
என்றான்‌. “இல்லை, ஆனால்‌ இன்று மாலை கொற்றவை 
பூசனைக்குப்‌ பிறகு மணஅறிவிப்பு இருக்கும்‌ என்று 
எனக்குத்‌ தோன்றியது” என்றான்‌ அசங்கன்‌. “என்னிடம்‌ 
எதையும்‌ சொல்லவில்லை. அவர்கள்‌ 
பேசிக்கொண்டதிலிருந்து நீங்கள்‌ உபப்பிலாவ்யத்திற்கு 
திரும்பி வந்ததுமே பொழுதும்‌ முறைமையும்‌ 
முடிவெடுக்கப்படும்‌ என்ற எண்ணம்‌ ஏற்பட்டது.” சாத்யகி 
“இப்போது இங்கு படைகள்‌ சூழ்ந்துள்ளன. போரெழுகை 
நிகழ்கிறது. இதன்‌ நடுவே ஒரு மணநிகழ்வை 
எண்ணிப்பார்க்கவே என்னால்‌ இயலவில்லை” என்றான்‌. 
அசங்கன்‌ “ஆம்‌, அதைத்தான்‌ மூதன்னையும்‌ 
சொன்னார்கள்‌. நாங்கள்‌ முதலில்‌ அவர்களைத்தான்‌ 
பார்க்கச்‌ சென்றோம்‌. அவர்கள்‌ மிகுந்த மகிழ்ச்சியுடன்‌ 
இருந்தார்கள்‌ என்று தோன்றியது. எங்களைப்‌ பார்த்ததும்‌ 
ஓடிவந்து அணைத்துக்கொண்டார்கள்‌. தங்கள்‌ 
தந்தையைப்பற்றியும்‌ அன்னையைப்பற்றியும்‌ 
கேட்டறிந்தார்கள்‌. அன்னை இளைய யாதவரைப்பற்றி 
சொன்னதை சொன்னதும்‌ வாய்விட்டு சிரித்தார்கள்‌” 
என்றான்‌. 


சாத்யகி “நான்‌ அவர்களை முப்பதாண்டுகளாக 
பார்த்துவருகிறேன்‌. இப்போதுதான்‌ அவர்கள்‌ முழு 
மகிழ்வுடன்‌ இருக்கிறார்கள்‌. அவர்கள்‌ எண்ணிய 
அனைத்தும்‌ ஈடேறப்போகிறதென்று 
உணர்ந்திருக்கிறார்கள்‌” என்றான்‌. சந்திரபானு “ஆம்‌, 
தந்தையே. மூதரசி சிறுமியைப்போல சிரித்துக்கொண்டே 
இருந்தார்கள்‌. எதையாவது எடுப்பதென்றாலும்‌ 
வைப்பதென்றாலும்‌ தானே துள்ளி எழுந்து சென்றார்கள்‌. 
இளையவர்களை தனது இரு பக்கமும்‌ அமர்த்தி கையால்‌ 
தழுவிக்கொண்டே பேசினார்கள்‌. பாஞ்சாலத்து இளவரசி 
ரிஷபவனத்துக்கு அரசியாக வருவது ஒரு தொடக்கம்‌ 


என்று மூத்தவரிடம்‌ சொன்னார்கள்‌” என்றான்‌. 


சாந்தன்‌ ஊடே புகுந்து கைநீட்டி “இனி ஷத்ரியர்‌ 
அனைவரும்‌ யாதவக்குடிகளுக்கு பெண்கொடுக்க 
நிரையில்‌ நிற்பார்கள்‌ என்று சொல்லி உரக்க நகைத்தார்‌. 
அவர்‌ மிகையாக சிரிப்பதுபோலிருந்தது. சிரிக்கையில்‌ 
முகம்‌ சிவந்து கண்கள்‌ கசிய அழுவதுபோலவும்‌ 
தோன்றியது. வெண்ணிறம்கொண்டவர்களாதலால்‌ 
கழுத்துகூட சிவந்துவிட்டிருந்தது. சிரித்து மூச்சுவாங்கி 
மேலாடையால்‌ முகம்‌ துடைத்துக்கொண்டார்‌. முதிய 
பெண்கள்‌ அப்படி சிரித்து நாங்கள்‌ பார்த்ததே இல்லை. 
ஆகவே அவரை நாங்கள்‌ விந்தையாக 
பார்த்துக்கொண்டிருந்தோம்‌. மூத்தவரிடம்‌ அந்தப்‌ 
பெண்ணை நீ விரும்புவாய்‌, நான்‌ அவளை 
இளமையிலிருந்து பார்த்துவருகிறேன்‌, அறிவுக்கூர்‌ 
கொண்டவள்‌. உன்னை அவளுக்கு பிடிக்குமென்றே 
எண்ணுகின்றேன்‌ என்று மூதரசி சொன்னார்‌. நான்‌ ஏன்‌ 
என்று கேட்டேன்‌. இவன்‌ நாண்‌ கொண்டவனாக 
இருக்கிறான்‌. நாணும்‌ ரத்த ன்‌ பெண்களுக்கு 
பிடிக்கும்‌ என்று சொல்லி மூதரசி மீண்டும்‌ நகைத்தார்‌” 
என்றான்‌. 


சந்திரபானு “ஷத்ரியர்கள்‌ தருக்கவும்‌ பெருமை பேசவும்‌ 
மட்டுமே பயின்று மிகையோசை எழுப்பும்‌ வெண்கலக்‌ 
கலங்கள்போல ஆகிவிட்டிருக்கிறார்கள்‌ என்றார்‌ மூதரசி. 
ஆகவே இன்று தகுதியுள்ள எந்த யாதவனைப்‌ 
பார்த்தாலும்‌ ஷத்ரிய அரசிகள்‌ விழைவு கொள்வார்கள்‌ 
என்றார்‌. மூத்தவர்‌ முகம்‌ சிவந்து நான்‌ எல்லா 
யாதவர்களிலும்‌ ஒருவன்‌ மட்டும்‌ அல்ல என்றார்‌. மூதரசி 
மூத்தவரை முதுகில்‌ தட்டி சினம்கொள்கிறான்‌. 
சினம்கொள்கையில்‌ சிவப்பவர்களை பெண்களுக்கு 
பிடிக்கும்‌ என்றார்‌. மூத்தவர்‌ எழுந்து சென்று அப்பால்‌ 
அமர்ந்துகொண்டார்‌. மூதரசி அவரை 
நகையாடிக்கொண்டே இருந்தார்‌. தந்தையே, இவன்‌ என்‌ 
கையைப்‌ பிடுத்து மெல்லிய குரலில்‌ இவர்கள்‌ பிச்சியா 
என்றான்‌. நான்‌ பேசாமலிரு என்றேன்‌” என்றான்‌. சினி 
“நான்‌ அவ்வாறு கேட்கவில்லை” என்றான்‌. 


சாத்யகி மெல்ல சிரித்துக்கொண்டே இருந்தான்‌. 
சந்திரபானு “ஊணறையில்‌ மூதரசி பாஞ்சாலத்து 
அரசியிடம்‌ இத்தருணத்தில்‌ ஒரு மணநிகழ்வு 
உகந்ததாகுமா என்றார்‌. எத்தருணத்திலும்‌ மணநிகழ்வு 
உகந்ததே, களியாட்டுக்கும்‌ விருந்தூணுக்கும்தான்‌ இது 
தருணமல்ல என்று பாஞ்சாலத்து அரசி சொன்னார்‌. ஆம்‌ 
மணமென்றால்‌ களியாட்டும்‌ 


இருந்தாகவேண்டுமென்பதில்லை என்று மூதரசி 
சொன்னார்‌. அவ்வாறென்றால்‌ என்ன செய்வது என்று 
திருஷ்டத்யும்னர்‌ கேட்டார்‌. எட்டு திருமகள்கள்‌ 
ஆலயத்தின்‌ முன்‌ நின்று மாலையிட்டு கணையாழி 
அளித்தால்‌ போதும்‌. ஒரு வாளை நட்டு அதற்கு 
மாலையிட்டாலே போதும்‌, அது மணம்தான்‌. ஷத்ரியர்கள்‌ 
அவ்வாறு சடங்குகளை செய்யவேண்டுமென்பதுகூட 
இல்லை. ஆணும்‌ பெண்ணும்‌ உளமுவந்து இணைந்தாலே 
அது ஏதேனும்‌ ஒரு வகையில்‌ மணமென்று கொள்வதே 
இங்குள்ள வழக்கம்‌ என்றார்‌ பாஞ்சாலத்து அரசி” 
என்றான்‌. 


சாத்யகி “பார்ப்போம்‌, இதில்‌ நாம்‌ சொல்வதற்கு 
ஏதுமில்லை. இவ்வாறு ஒரு மண உறவு நிகழவிருக்கிறது 
என்பதை மட்டும்‌ முறையாக தந்தையிடமும்‌ 
அன்னையிடமும்‌ தூதனுப்பி தெரிவிக்கவேண்டும்‌. 
அவர்களுக்கு மாற்று எண்ணமிருக்க வாய்ப்பில்லை. 
தந்தை இதன்‌ பொருட்டே கெளரவப்‌ படையிலிருந்து 
உளம்‌ விலகிக்கொண்டாலும்‌ வியப்பதற்கில்லை” 
என்றான்‌. அசங்கன்‌ பேசாமல்‌ நின்றிருக்கக்‌ கண்டு 
திரும்பி “நல்ல செய்திகள்தானே? பிறகேன்‌ இங்கே 
களியாட்டும்‌ மகிழ்வும்‌ இல்லை? ஏன்‌ ஓசையில்லாமல்‌ 
இருந்தீர்கள்‌?” என்றான்‌. “நாங்கள்‌ அல்ல, மூத்தவர்‌ 
திரும்பிவரும்‌ வழியிலேயே எரிச்சலுடன்‌ எங்களை வசை 
சொல்லிக்கொண்டே இருந்தார்‌. அவர்‌ இங்கு வந்தபின்‌ 
அமைதியானார்‌. நாங்களும்‌ அமைதியாக இருந்தோம்‌” 
என்றான்‌ சந்திரபானு. 


சாந்தன்‌ “சென்ற இரு நாட்களாகவே அப்படித்தான்‌ 
இருக்கிறார்‌” என்றான்‌. “ஏன்‌?” என்று சாத்யகி கேட்டான்‌. 
“ஒன்றுமில்லை, தந்தையே” என்றான்‌ அசங்கன்‌. 
“என்ன?” என்று மீண்டும்‌ சாத்யகி கேட்டான்‌. 
“ஒன்றுமில்லை, தந்தையே. மெய்யாகவே ஒன்றுமில்லை.” 
சாத்யகி கூர்ந்து நோக்கினான்‌. பின்னர்‌ இளையோரிடம்‌ 
“நீங்கள்‌ சென்று உங்கள்‌ வழக்கப்படி இருங்கள்‌... 
ஓசையெழலாம்‌, அது நன்று” என்றான்‌. அவர்கள்‌ 
வெளியே சென்றதும்‌ எழுந்து சென்று அசங்கனின்‌ 
தோளில்‌ கைவைத்து “என்ன உனக்கு? ஏன்‌ உளம்‌ 
கலங்கியிருக்கிறாய்‌? சொல்‌” என்று கனிந்த குரலில்‌ 
கேட்டான்‌. 


அசங்கனின்‌ உடல்‌ மெல்ல அதிர்ந்துகொண்டிருந்ததை 
சாத்யகி தன்‌ கையில்‌ உணர்ந்தான்‌. “உன்‌ உள்ளம்‌ ஏன்‌ 
நிலைகொள்ளவில்லை? உனக்கு அவ்விளவரசியை 

பிடிக்கவில்லையா? உண்மையிலேயே பிடிக்கவில்லை 


என்றால்‌ எதுவானாலும்‌ சரி, நீ அவளை 
மணக்கவேண்டியதில்லை. எவரிடம்‌ அதைப்பற்றி 
பேசவேண்டுமென்றாலும்‌ பேசுகிறேன்‌. இளைய 
யாதவரையே மறுக்கவும்‌ எனக்கு தயக்கமில்லை” என்று 
அவன்‌ சொன்னான்‌. “இல்லை தந்தையே, அவளை 
எனக்கு மிகமிகப்‌ பிடிக்கிறது. அவளை மட்டுமே 
எண்ணிக்கொண்டிருக்கிறேன்‌. அவள்‌ என்னிடம்‌ சில 
சொற்களே பேசினாள்‌. ஆனால்‌ என்னையே 
நோக்கிக்கொண்டிருந்தாள்‌. அவ்விழிகளை நான்‌ ஒரு 
கணம்கூட உளவிழிமுன்‌ இருந்து அகற்றவில்லை” 
என்றான்‌ அசங்கன்‌. 


சாத்யகி “பிறகென்ன?” என்றான்‌. “எனக்கு 
தெரியவில்லை, தந்தையே. என்‌ உடல்‌ பதறிக்கொண்டே 
இருக்கிறது. எங்கோ மலைவிளிம்பில்‌ கால்பதற 
நின்றிருப்பதுபோல.” சாத்யகி “இதனால்‌ ஏதேனும்‌ தீங்கு 
எனக்கோ நம்‌ குடிக்கோ வருமென ஐயுறுகிறாயா?” 
என்றான்‌. “இல்லை தந்தையே, அவள்‌ திருமகள்‌ வடிவு. 
நலமே நிகழும்‌, ஐயமில்லை.” சாத்யகி சிறிய எரிச்சலுடன்‌ 
“பிறகென்ன?” என்றான்‌. “ஒன்றுமில்லை” என்ற 
அசங்கன்‌ தன்‌ தோள்மேலிருந்த சாத்யகியின்‌ கையை 
விலக்கிவிட்டு திரும்ப முயல சாத்யகி மேலும்‌ அழுத்தமாக 
அதை ஊன்றினான்‌. மெல்லிய விசும்பலோசையுடன்‌ 
அசங்கன்‌ அழத்தொடங்கினான்‌. சாத்யகி அவனை தன்‌ 
தோளுடன்‌ அணைத்துக்கொண்டான்‌. அவன்‌ முதுகில்‌ 
அசங்கனின்‌ சூடான விழிநீர்‌ சொட்டி வழிந்தது. 


பின்னர்‌ அவன்‌ உந்தி விலகி முகத்தை துடைத்தான்‌. 
சிவந்த முகத்துடன்‌ தலைதாழ்த்தி புன்னகைத்தபடி “நான்‌ 
வருகிறேன்‌, தந்தையே” என்றான்‌. சாத்யகி வெறுமனே 
நோக்கினான்‌. மீண்டும்‌ புன்னகைத்து “வருகிறேன்‌” 
என்றபடி அவன்‌ அறையைவிட்டு வெளியேறினான்‌. 

[1௨௨௦] உபப்பிலாவ்யத்தின்‌ தென்மேற்கு மூலையில்‌ 
அமைந்திருந்த சிறிய ஆலயத்தின்‌ கொற்றவை 
ரக்தஃபோஜி என்று அழைக்கப்பட்டாள்‌. மக்கள்‌ நாவில்‌ 
ரக்தை என்று. அந்நகரைவிட மிகத்‌ தொன்மையானது 
அவ்வாலயம்‌. முன்பு அப்பகுதி அடர்காடாக இருந்தபோது 
அதனூடாக கோடைகாலங்களில்‌ மட்டுமே உருவாகி 
முதல்‌ மழை விழுந்ததுமே செடியும்கொடியும்‌ படர்ந்து 
மறையும்‌ ஒற்றையடிப்பாதை ஒன்று இருந்தது. 
விராடபுரிக்கு அவந்தியிலிருந்து செல்லும்‌ அப்பாதையை 
மலைப்பொருட்களை கொண்டுசென்று விற்கும்‌ வேட்டுவ 
வணிகர்‌ மட்டுமே பயன்படுத்தி வந்தனர்‌. வணிகர்‌ செலவு 
தொடங்கும்‌ இளவேனிவில்‌ அத்திரிகளும்‌ கழுதைகளும்‌ 
நடந்து நடந்து உருவாகும்‌ அப்பாதை ஒவ்வொரு 
முறையும்‌ ஒவ்வொரு இடத்தில்‌ அமைந்தது. 
பெருமரங்கள்‌ கடைபுழங்கி விழுவதும்‌, மழையில்‌ 
மலைப்பாறைகள்‌ உருண்டு வந்து அமைவதும்‌, உருள்‌ 
பொட்டி மண்‌ மலைகள்‌ சரிவதும்‌ திரும்பத்‌ திரும்ப 
அப்பாதையை மாற்றியமைத்தது. 


ஒருமுறை பல இடங்களில்‌ வளைவமைந்தமையால்‌ 
மிகவும்‌ சுற்றி மட்டுமே அப்பாதையில்‌ செல்ல முடிந்தது. 
அன்று புதிதென உள்காட்டுக்குள்‌ சென்று மீண்ட 
அப்பாதையில்‌ நின்றிருந்த காஞ்சிர மரத்தின்‌ அடியில்‌ 
தன்‌ குழுவுடன்‌ இளைப்பாறும்பொருட்டு வந்தமர்ந்தான்‌ 
வேட்டுவ வணிகனாகிய காரி. பதப்படுத்தப்படாத 
தோல்களும்‌, கஸ்தூரியும்‌, கோரோசனையும்‌, 
கொம்பரக்கும்‌ பொதிகளாகக்‌ கட்டப்பட்டு அவன்‌ 
அத்திரிகளில்‌ ஏற்றப்பட்டிருந்தன. பொதிகளை 
இறக்கிவைத்து அவற்றுக்கு ஓய்வளித்தனர்‌ ஏவலர்‌. 
கோபுரம்போல்‌ எழுந்து கூரை என விரிந்து நின்ற அந்த 
மரத்தை அண்ணாந்து பார்த்த காரி “இதென்ன, 
காஞ்சிரமா இத்தனை பேருருக்கொண்டு நின்றிருக்கிறது? 
காஞ்சிரம்‌ இவ்வளவு வளருமா என்ன?” என்றான்‌. அவன்‌ 
கேட்ட பின்னரே மரத்தை நோக்கிய பிறர்‌ அருகே 
வந்துநின்று மேலே நோக்கினர்‌. 


அவர்களுடன்‌ வந்த முதிய சூதன்‌ “கதைகளில்‌ இந்த மரம்‌ 
இவ்வாறு வளருமென்று கேட்டிருக்கிறேன்‌. நான்‌ நேரில்‌ 
கண்ட எட்டி எல்லாம்‌ குறுமரங்களே” என்றான்‌. 
அவனுடன்‌ வந்த கணக்கன்‌ குசகன்‌ “எட்டிமரமேதானா?” 


என்றான்‌. “ஐயமில்லை, அதுவே” என்றான்‌ சூதன்‌. காரி 
தரையெங்கும்‌ புடைத்திருந்த வேர்களினூடாக நடந்து 
அந்த மரத்தை சுற்றிவந்தான்‌. “முதுமரம்‌! இந்த 
அடிச்சுற்றை அடைவதற்கு இருநூறு ஆண்டுகளேனும்‌ 
இது இங்கு நின்றிருக்கவேண்டும்‌” என்றான்‌ கணக்கன்‌ 
குசகன்‌. அவர்களுடன்‌ வந்த முதிய வேட்டுவன்‌ 
ஒருவனை கைகாட்டி அழைத்து “இது காஞ்சிரமல்லவா?” 
என்றான்‌ காரி. அவனும்‌ அப்போதுதான்‌ அந்த மரத்தை 
ஏறிட்டுப்‌ பார்த்தான்‌. “உருளைப்பந்து போன்ற 
காய்களும்‌ குற்றிலைகளும்‌ காஞ்சிர மரத்தையே 
காட்டுகின்றன. ஆனால்‌ காஞ்சிரம்‌ இப்படி திமிர்த்து 
எழுந்து வளர்வதற்கு வாய்ப்பே இல்லை” என்றான்‌ 
வேட்டுவன்‌. 


பின்‌ பிறிதொரு முதுவேட்டுவனை அருகழைத்து 
“குலப்பாடகரே, இது காஞ்சிரம்தானா?” என்று கேட்டான்‌. 
அவனும்‌ பார்த்துவிட்டு “காஞ்சிரமேதான்‌” என்றான்‌. 
“காஞ்சிரத்தில்‌ ஏதேனும்‌ புதிய வகையாக இருக்குமோ?” 
என்று காரி கேட்க குலப்பாடகன்‌ “காஞ்சிரத்தில்‌ 
அணங்கோ தெய்வமோ குடியேறுமென்றால்‌ மட்டுமே அது 
பேருருக்‌ கொள்ளும்‌ என்பார்கள்‌. மரங்கள்‌ 
அனைத்திலும்‌ தெய்வங்கள்‌ வாழ்கின்றன. அடங்கும்‌ 
தெய்வங்கள்‌, அன்னை தெய்வங்கள்‌, எளிய தெய்வங்கள்‌ 
என அவை கொண்ட இயல்பே மரமென்றாகிறது” 
என்றான்‌. “ஐயமில்லை, இந்த மரத்தில்‌ 
பேராற்றல்கொண்டு எழும்‌ காட்டுத்‌ தெய்வமொன்று 
வாழ்கிறது. இதன்‌ திமிர்ப்பும்‌ எழுச்சியும்‌ அதையே 
காட்டுகின்றன.” 


அச்செய்தி அனைவரிடமும்‌ பரக்க ஏவலர்கள்‌ 
பதற்றமடைந்தனர்‌. “நாம்‌ இங்கு தங்கவேண்டியதில்லை. 
இது தெய்வத்தின்‌ நிலம்‌ போலும்‌” என்று ஒருவன்‌ 
சொன்னான்‌. “இப்போதே மேலிருந்து எவரோ நோக்கும்‌ 
உணர்வு எழுகிறது. என்‌ முதுகு 
பதைபதைத்துக்கொண்டிருக்கிறது” என்றான்‌ 
இன்னொருவன்‌. அவன்‌ சொன்னதுமே அங்கிருந்த 
அனைவருமே நோக்குணர்வை அடைந்தனர்‌. காரி “நாம்‌ 
அஞ்சவேண்டியது மானுடருக்கும்‌ குருதிவிடாய்‌ கொண்ட 
விலங்குகளுக்கும்‌ மட்டுமே, தெய்வங்களுக்கல்ல. காட்டுத்‌ 
தெய்வங்களை நம்பி வாழ்பவர்கள்‌ நாம்‌. 
இப்பெருமரத்தில்‌ வாழும்‌ தெய்வம்‌ எதுவென்றாலும்‌ 
எனக்கு காட்சியளித்தமையால்‌ அதுவே என்‌ குடிக்கும்‌ 
என்‌ கொடிவழியினருக்கும்‌ காப்பென்றமைக!” என்றபின்‌ 
சுற்றுமுற்றும்‌ பார்த்தான்‌. அப்பால்‌ கிடந்த நீள்கல்‌ 
ஒன்றை மண்ணிலிருந்து பெயர்த்து தூக்கி எடுத்தான்‌. 


“என்ன செய்கிறீர்‌, வணிகரே?” என்றான்‌ முதுமகன்‌. 
“இங்கு தெய்வமிருந்தால்‌ அது என்னால்‌ இக்கல்லில்‌ 
நிறுவப்படட்டும்‌. என்றும்‌ என்‌ குடிகள்‌ வழிபடும்‌ இடமாக 
இது அமையட்டும்‌” என்றபடி அவன்‌ அக்கல்லை காஞ்சிர 
மரத்தடியில்‌ வைத்தான்‌. குலப்பாடகன்‌ “வெறுமனே 
தெய்வங்களை நிறுவ இயலாது, வணிகரே. ஏழு வகை 
பதிட்டைகள்‌ உள்ளன என்பார்கள்‌ வைதிகர்‌. பூசகர்‌ 
சொல்பதிட்டையும்‌ நீர்ப்பதிட்டையும்‌ செய்வர்‌. 
தொல்முனிவர்‌ மூச்சுப்பதிட்டை இயற்றுவர்‌. 
முதுபூசகர்களின்‌ பொறிப்பதிட்டையும்‌ மூதன்னையர்‌ 
அன்னப்‌ பதிட்டையும்‌ உண்டு. பெருந்தெய்வங்களுக்கு 
உயிர்ப்பதிட்டை செய்வது தொல்வழக்கம்‌. 
குருதிப்பதிட்டை கொடுந்தெய்வங்களுக்குரியது. எந்த 
வகையில்‌ பதிட்டை செய்யப்படவேண்டும்‌ என 
அத்தெய்வமே ஆணையிடவேண்டும்‌” என்றான்‌. 


காரி அந்தக்‌ காஞ்சிர மரத்தை அண்ணாந்து பார்த்து 
சிலகணங்கள்‌ நின்றுவிட்டு “இங்கு வாழும்‌ தெய்வம்‌ 
தனக்கென கோருவது எந்தப்‌ பதிட்டை?” என்றான்‌. 
“தெய்வமே சொல்க, நான்‌ செய்யவேண்டுவது என்ன? 
நான்‌ எதையும்‌ அளிப்பேன்‌, சொல்க!” என்று கூவினான்‌. 
நிலைகொள்ளாதவனாக அந்தக்‌ காஞ்சிர மரத்தை 
சுற்றிவந்தான்‌. மீண்டும்‌ சிலையருகே அவன்‌ வரும்போது 
விண்ணிலிருந்து விழுந்ததுபோல்‌ ஒரு குருதித்‌ துளி 
அக்கல்மேல்‌ சொட்டியது. அது ஏதோ பறவையின்‌ 
எச்சமென்று எண்ணி முகம்‌ சுளித்து குனிந்து பார்த்த 
காரி கல்லின்‌ பரப்புகளில்‌ பிரிந்து தயங்கி வழிவது 
செங்கொழுங்குருதியென்று கண்டு மேலே பார்த்தான்‌. 
கிளையிலமர்ந்து, உகிர்களால்‌ கவ்விய தன்‌ இரையை 
கொத்திக்கிழித்து உண்டுகொண்டிருந்த செம்பருந்து 
தலைதாக்கி ஓசையிட்டது. அவனுக்குப்‌ பின்னாவிருந்த 
குலப்பாடகன்‌ “தெய்வம்‌ சொல்லிவிட்டது, இது 
குருதியால்‌ நிறுவப்படவேண்டிய ஆலயம்‌!” என்று 
கூவினான்‌. 


“பலிவிலங்கைத்‌ தேடி கொண்டுவருக!” என்று 
வேட்டுவன்‌ ஒருவன்‌ கூவ காரி “இதை என்‌ குருதியால்‌ 
நிறுவுவேன்‌” என்றபடி இடையிலிருந்து வாளை எடுத்து 
தன்‌ இடக்கை மணிக்கட்டை கிழித்து ஊறிப்பெருகிய 
குருதியில்‌ நூற்றியெட்டு சொட்டுக்களை அக்கல்மேல்‌ 
உதிர்த்து வணங்கினான்‌. அன்னமும்‌ மலரும்‌ படைத்து 
அவர்கள்‌ அத்தெய்வத்தை வணங்கி அதை அங்கே 
நிறுவினர்‌. அப்போது சிம்மக்குரல்‌ என ஓசையெழ 
அவர்கள்‌ திரும்பி நோக்கினர்‌. உடல்‌ நடுங்க கைகளைத்‌ 
தூக்கி வீசி துள்ளியபடி குலப்பாடகன்‌ வெறியாட்டு 


கொண்டிருந்தான்‌. “அன்னையே! கான்பெருமகளே! 
விண்ணுருவே!” என அவர்கள்‌ கூவினர்‌. 


மலைக்குடிகளின்‌ பாடகன்‌ அலறியபடி வந்து அக்கல்‌ 
முன்‌ நின்று தாவிச்சுழன்று குதித்தான்‌. “ஏழு யுகம்‌ 
துயின்றேன்‌. இன்றெழுந்தேன்‌. கொல்வேல்‌ 
கொடுந்தெய்வம்‌ நான்‌. பெருங்கசப்பின்‌ தேவி நான்‌. 
குருதிகொள்வேன்‌. கடல்‌ என குருதி கொள்வேன்‌. தலை 
கொள்வேன்‌. ஆற்றுமணற்பருக்கள்‌ என தலை 
கொண்டமைவேன்‌. ஆயிரம்‌ பல்லாயிரம்‌ குருதித்‌ 
தெய்வங்களை துயில்விட்டெழுப்புவேன்‌. அவர்கள்‌ 
அனைவரும்‌ கொள்ளும்‌ குருதியை நானே பெறுவேன்‌. 
ஆம்‌ ! ஆம்‌! ஆம்‌!” என்று கூவினான்‌. காரி அஞ்சி 
கைகூப்பி நின்றான்‌. அனைவரும்‌ நடுங்கியபடி 
நின்றனர்‌. “நீ என்‌ மைந்தன்‌. இது உன்‌ குடிக்கு என்‌ 
ஆணை! ஒருபோதும்‌ இப்பலிபீடத்தில்‌ குருதி 
காயலாகாது... குருதி! பசுங்குருதி!” என்று அலறி 
உடற்தசைகள்‌ வலிப்புகொள்ள துடித்து மல்லாந்து 
விழுந்தான்‌. 


அவர்கள்‌ அந்த ட துவ முன்‌ ஒரு தட்டைக்கல்லை 
பலிபீடமாக நிறுவினர்‌. ஒரு காட்டு ஆட்டைப்‌ பிடித்து 
அதன்‌ கழுத்தை அறுத்து அப்பலிபீடம்‌ மீது குருதி 
சொட்டும்படி அதை மேலே மரக்கிளையில்‌ கட்டித்‌ 
தொங்கவிட்டுவிட்டு கிளம்பிச்‌ சென்றனர்‌. அந்தியில்‌ 
அவ்வழி வந்த இன்னொரு வணிகக்குழு அந்த ஆட்டின்‌ 
குருதியால்‌ நனைந்த பலிபீடத்தை கண்டது. அவர்கள்‌ 
இன்னொரு ஆட்டை அங்கே கழுத்தறுத்து 
கட்டித்தொங்கவிட்டனர்‌. வந்தவர்‌ அனைவரும்‌ 
அவ்வாறே செய்ய பலிபீடக்‌ குருதி காயவே இல்லை. 
வணிகம்‌ முடித்து திரும்பி வந்த காரி அப்பலிபீடம்‌ 
அப்போது வெட்டி வைக்கப்பட்ட தசைத்துண்டுபோல 
உயிருடன்‌ குருதி வழிய அதிர்வதைக்‌ கண்டான்‌. அவன்‌ 
அங்கேயே தங்கிவிட்டான்‌. 


காரியும்‌ அவன்‌ இளையோர்‌ இருவரும்‌ பூசகர்களாக 
அங்கேயே குடிலமைத்துத்‌ தங்கி அப்பலிபீடம்‌ காயாமல்‌ 
பலியும்‌ பூசையும்‌ செய்ய முற்பட்டனர்‌. அவர்களுக்குரிய 
கொடைகளை அவ்வழி செல்லும்‌ வணிகர்கள்‌ 
அளித்தனர்‌. குருதிகாயா பலிபீடம்‌ என்ற சொல்‌ 
புகழ்பெற்றது. அந்த இடம்‌ அனைவரும்‌ வந்து வணங்கி 
கொடையளித்துச்‌ சென்றாகவேண்டிய ஆலயம்‌ ஆகியது. 
அதன்‌ வழியாக அமைந்த வணிகப்பாதை 
நிலைகொண்டது. அதனூடாக பெருவணிகக்‌ குழுக்கள்‌ 
செல்லத்‌ தொடங்கின. அது பின்னர்‌ வண்டிப்பாதையாக 


நாசிமுனையும்‌ இமைகளும்தான்‌ குளிர்ந்தன. உடலின்‌ 
வெம்மை அப்படியே இருந்தது. 


எழுந்து குகைக்கு வெளியே சென்றாள்‌. வெளியே 
பரந்திருந்த இளம்பனிமூட்டம்‌ தன்‌ உடல்வெம்மையால்‌ 
உருகிவிடுமென்று எண்ணினாள்‌. பனிப்பொருக்கில்‌ 
வெறும்கால்களை எடுத்து வைத்தபோது வேறெங்கோ 
அந்தக்குளிர்‌ சென்றது. குகைக்குள்‌ கணப்புபோல 
அவளுக்குள்‌ எரிந்தது அந்த வெம்மை. நெருப்பில்‌ 
வெடிக்கும்‌ சொற்கள்‌. மூச்சு போல, தன்னுணர்வு போல 
அந்த மந்திரம்‌ அவளுக்குள்‌ இருந்தது. 
எட்டுவார்த்தைகள்‌. பொருளில்லாத எட்டு உச்சரிப்புகள்‌. 
அவை நெருப்பாலானவை. அவற்றின்மேல்‌ பொருள்‌ 
அமரமுடியாது. 


வெளியே மென்மழை விரிந்த இருள்வெளியில்‌ 
விரைவான ஒரு தாளத்தை அவள்‌ கேட்டாள்‌. 
குளம்படியோசை போல. அவள்‌ கைகளை இறுக்கியபடி 
நடுங்கும்‌ உதடுகளால்‌ அச்சொற்களை 
சொல்லிக்கொண்டு மேலும்‌ இறங்கி கீழே சென்றாள்‌. 
வெண்பனிப்பரப்பில்‌ இரு குதிரைகளின்‌ 
குளம்புச்சுவடுகளைக்‌ கண்டாள்‌. சிலகணங்கள்‌ நோக்கி 
நின்றபின்‌ அந்தத்‌ தடம்‌ வழியாக ஓடினாள்‌. அப்பால்‌ இரு 
வெண்புரவிகள்‌ பிடரி சிலிர்க்க ஒன்றையொன்று 
முட்டிவிளையாடிக்கொண்டிருந்தன. அணிகளும்‌ 
தளைகளுமில்லாத காட்டுப்புரவிகள்‌. இரண்டும்‌ 
உடன்பிறந்த ஆண்புரவிகள்‌. 


அப்போது பிறந்தவைபோலிருந்தன அவை. 
அரைநிலவொளியில்‌ அவற்றின்‌ வெண்ணிற உடல்கள்‌ 
மின்னிக்கொண்டிருந்தன. உடல்வெம்மையால்‌ 
அவற்றின்மேல்‌ பொழிந்த பனியுருகி அவற்றின்‌ 
துள்ளலில்‌ துளிகளாகச்‌ சிதறிக்கொண்டிருந்தது. 
கழுத்தை ஒன்றுடன்‌ ஒன்று அறைந்துகொண்டும்‌ 
முகத்தை உரசிக்கொண்டும்‌ குளம்புகள்‌ பறக்க பாய்ந்து 
சுழன்றும்‌ பனிச்சரிவில்‌ பிடரிமயிர்‌ பறக்க 
விரைந்தோடியும்‌ அவை விளையாடின. அவை ஓசையே 
எழுப்பவில்லை என்பதை மாத்ரி அறிந்தாள்‌. அவை 
அங்கே நிற்கின்றனவா இல்லை நிலவொளி பனியில்‌ 
உருவாக்கும்‌ வெண்மை அளிக்கும்‌ விழிமயக்கா என 
எண்ணிக்கொண்டாள்‌. 

தன்னுள்‌ ஓடும்‌ மந்திரத்தை அவள்‌ உணர்ந்ததும்‌ அவள்‌ 
ஒரு புரவியை நோக்கி அதை அருகே அழைத்தாள்‌. 
பின்னால்‌ திரும்பி நின்றிருந்த அதன்‌ உடலில்‌ அவள்‌ 


ஆகியது. 


பெயரிலாத தெய்வமாக நெடுங்காலம்‌ அது அங்கிருந்தது. 
குருதியன்னை என்று பின்னர்‌ அதை வணிகர்கள்‌ 
அழைக்கலாயினர்‌. ரக்தஃபோஜி என்று அவ்வழிச்‌ சென்ற 
பாடகனாகிய சூதன்‌ ஒருவன்‌ அதற்கு பெயரிட்டான்‌. 
மேலும்‌ நெடுங்காலம்‌ கழித்து வணிகர்‌ குழுவுடன்‌ வந்த 
வேதியர்‌ அது கொற்றவை என்றார்‌. அன்னைக்கு அங்கு 
ஓர்‌ ஆலயம்‌ அமையவேண்டுமென்று வணிகர்களுக்கு 
அவர்‌ ஆணையிட்டார்‌. வணிகர்களின்‌ கொடையால்‌ 
சிறிய கற்கோயிலொன்று அங்கு அமைந்தது. 
ரக்தையன்னையின்‌ ஆலயம்‌ 
நெடுந்தொலைவிலிருந்துகூட ஷத்ரியர்களும்‌ 
வணிகர்களும்‌ வந்து வணங்கிச்செல்லும்‌ மையமாக 
ஆயிற்று. குலப்பழி தீர்க்கவும்‌, சூழ்வினை அகற்றவும்‌, 
எதிரிகளை வெல்லவும்‌ அங்கு வந்து குருதிபலி கொடுத்து 
வணங்கிச்‌ சென்றனர்‌. 


அக்கொற்றவை ஆலயத்தை ஓட்டி விராடர்கள்‌ காவலர்‌ 
குடியிருப்பொன்றை அமைத்தனர்‌. பூசகர்‌ 
குடியிருப்புகளுக்கான இல்லங்கள்‌ அமைந்தன. அங்கு 
வணிகர்கள்‌ தங்கிச்செல்லத்‌ தொடங்கியதும்‌ அவர்களின்‌ 
பொருட்காப்பு மனைகளும்‌ விடுதிகளும்‌ உருவாயின. 
நெடுந்தொலைவில்‌ மகாப்பிலாவ்யம்‌ என்னும்‌ 
வணிகநகரம்‌ இருந்தமையால்‌ புதிய ஊர்‌ உபப்பிலாவ்யம்‌ 
என்று பெயர்‌ பெற்றது. விராடபுரியின்‌ வடமேற்கு 
எல்லையென்றாகியது. ஒவ்வொரு ஆண்டும்‌ விராடர்‌ தன்‌ 
துணைவியுடனும்‌ மகளுடனும்‌ வந்து 
உபப்பிலாவ்யத்தின்‌ அரண்மனையில்‌ தங்கி ரக்தை 
அன்னைக்கு உயிர்ப்பலியிட்டு வணங்கிமீளும்‌ வழக்கம்‌ 
உருவாகியது. பன்னிரு ஆண்டுகளுக்கு ஒருமுறை 
அன்னைக்கு மானுடப்பலி அளிக்கப்பட்டது. 
வடக்கிலிருந்து ஷத்ரியர்களும்‌ அரக்கர்களும்‌ பிற 
மலைக்குடியினரும்‌ விராடபுரிக்குள்‌ நுழையாமல்‌ காக்கும்‌ 
காவல்‌ தெய்வமாகவே ரக்தை அன்னை விராடர்களால்‌ 
வணங்கப்பட்டாள்‌. 


அதை நிறுவிய காரியின்‌ குடியைச்‌ சேர்ந்தவர்களே 
அவ்வாலயத்தின்‌ முதன்மைப்பூசகர்களாக அமைந்தனர்‌. 
காரி இறக்கும்‌ முன்‌ தன்‌ மைந்தனுக்குச்‌ சொன்ன 
மந்தணச்செய்தியை அவர்கள்‌ வழிவழியாக 
செவியினூடாகப்‌ பேணினர்‌. அன்னைக்கு 
பெருங்குருதிக்கொடை ஒன்று நிகழும்‌, அன்று 
ஆற்றுமணற்பரு என அவள்‌ முன்‌ தலைகள்‌ விழுந்து 
பரவும்‌. பெருவெள்ளம்போல்‌ அவள்‌ குருதி உண்டு 


விடாய்‌ தணிவாள்‌. அதன்‌ பின்னர்‌ அவள்‌ மீண்டும்‌ 
மண்மறைவாள்‌. அதுவரை பலிபீடம்‌ உலராது காப்பதே 
அவர்களின்‌ குடியின்‌ கடன்‌. அவர்கள்‌ அன்னை 
பலிகொள்ள எழும்‌ தருணத்திற்காக காத்திருந்தனர்‌. 
அந்த மந்தணத்தை ஆயிரமாண்டுகளாக பிறர்‌ எவரும்‌ 
அறிந்திருக்கவில்லை. 


[।agelசாத்யகி தன்‌ மைந்தர்களுடன்‌ ரக்தை 
அன்னையின்‌ ஆலயத்திற்குச்‌ சென்றபோது அந்தி 
இருளத்தொடங்கியிருந்தது. தென்மேற்குத்‌ திசை 
நோக்கிச்சென்ற மூன்று சாலைகளிலுமே படைவீரர்களும்‌ 
தேர்களும்‌ புரவிகளும்‌ ஒன்றுடனொன்று முட்டி, தேங்கி, 
பிரிந்து, சுழித்துச்‌ சென்றுகொண்டிருந்தன. தனக்கு முன்‌ 
சென்றுகொண்டிருந்த தேரில்‌ கிராத மன்னர்‌ கூர்மரின்‌ 
எருமைக்‌ கொடி பறப்பதை சாத்யகி கண்டான்‌. 
அருகிலிருந்த அசங்கனிடம்‌ “கிராதர்கள்‌, நிஷாதர்கள்‌ 
அனைவருமே இப்பூசனைக்கு வருவார்கள்‌ என்று 
எண்ணுகின்றேன்‌. ஏனெனில்‌ இது அவர்களின்‌ 
தொல்தெய்வம்‌. அன்னையிடம்‌ பலிகொடுத்து 
விடைபெற்றே அவர்கள்‌ நகர்நீங்குவார்கள்‌ என்று 
சொன்னார்கள்‌” என்றான்‌. அசங்கன்‌ “அவர்கள்‌ 
நகர்நீங்கப்போவதில்லை, தந்தையே” என்றான்‌. “எப்படி 
சொல்கிறாய்‌?” என்று சாத்யகி கேட்டான்‌. “சற்று முன்பு 
வரை அத்தனை உறுதியாகத்‌ தோன்றவில்லை. ஆனால்‌ 
இப்போது திரண்டு சென்றுகொண்டிருக்கும்‌ இந்தப்‌ 
படைகளைப்‌ பார்க்கையில்‌ அந்த உறுதி ஏற்படுகிறது. 
ஏனெனில்‌ இவர்கள்‌ ஒவ்வொருவரும்‌ ஏதேனும்‌ 

ச தச” விரும்புகிறார்கள்‌. அவர்கள்‌ 
ஏற்கெனவே உளமெழுந்து போருக்கு ஒருங்கிவிட்டார்கள்‌. 
ஒரு சிறு தெய்வக்குறிப்பு போதும்‌, மீண்டும்‌ 
கிளர்ந்தெழுவார்கள்‌” என்றான்‌. 


சாத்யகி தலையசைத்தபின்‌ அவன்‌ முகத்தை 
இன்னொருமுறை பார்த்தான்‌. பின்பு முகத்தை 
திருப்பிக்கொண்டு வெளியே சென்றுகொண்டிருந்த 
திரளை வெறித்தான்‌. அணுக்கத்தால்‌ தன்‌ மைந்தர்களை 
சரியாக புரிந்துகொள்ளவில்லையோ என்ற எண்ணம்‌ 
அவனுக்கு ஏற்பட்டது. வெறும்‌ விளையாட்டுச்‌ 
சிறுவர்களாகவும்‌, பொறுப்பற்றவர்களாகவும்‌, 
அரசமுறை அறியாதவர்களாகவும்‌, முறையான 
போர்ப்பயிற்சி அற்றவர்களாகவுமே அவன்‌ அவர்களை 
நடத்தினான்‌. அவ்வாறு அவன்‌ நடத்துகையில்‌ அவர்கள்‌ 
அதற்குரிய நடத்தையை தாங்களும்‌ கொண்டார்கள்‌. 
தந்தையருக்கும்‌ மைந்தர்களுக்குமான உறவே அவ்வாறு 
இருவரும்‌ சூடிக்கொள்ளும்‌ உருவங்களும்‌ 


நடிப்புகளும்தாம்‌ போலும்‌. 


அவன்‌ அசங்கனிடம்‌ மேலும்‌ மேலும்‌ ஏதோ சொல்ல 
விரும்பினான்‌. அவர்கள்‌ தன்னைப்பற்றி என்ன 
எண்ணுகிறார்களோ அதுவல்ல தான்‌ என்று. அதற்கும்‌ 
அப்பால்‌ தனக்குள்‌ சில உள்ளன என்று. ஆனால்‌ உடனே 
அத்தனை தந்தையரும்‌ மைந்தரிடம்‌ சொல்வது 
அகதைத்தானே என்று தோன்றியது. அதை சொல்லத்‌ 
தொடங்கியதுமே செயற்கையான 
சொற்றொடர்களாகவோ, மிகையுணர்வுகளாகவோ 
கிவிடக்கூடும்‌. அவன்‌ அசங்கனை 
தொடவிரும்பினான்‌. அவன்‌ மிக அரிதாகவே அவன்‌ 
மைந்தர்களை தொடுவான்‌. இளையவன்‌ சினியை 
மட்டுமே தயக்கமின்றி தொடவோ உடலுடன்‌ 
இணைத்துக்கொள்ளவோ அவனால்‌ இயன்றிருக்கிறது. 
கைகளால்‌ தொடாமல்‌ இருப்பதனாலேயே ஒவ்வொரு 
சொல்லுக்கும்‌ அவன்‌ உள்ளம்‌ சென்று அவர்களைத்‌ 
தொட்டு வருடிக்கொண்டிருந்தது. அவர்களின்‌ 
தோள்களை, குழல்‌ சுருள்களை, நெற்றியை, மென்மயிர்‌ 
படிந்த முகத்தை விழிகளால்‌ தொட்டுத்‌ தழுவாமல்‌ 
அவர்களிடம்‌ அவனால்‌ பேசமுடிந்ததே இல்லை. 


அசங்கனை முந்தையநாள்‌ அணைத்த தொடுவுணர்வு 
அவன்‌ தோள்களில்‌ எஞ்சியிருந்தது. அது அவன்‌ 
அடக்கிவைத்த விழைவனைத்தையும்‌ 
எழுப்பிவிட்டிருந்தது. அவன்‌ கையை தேரின்‌ 
இருக்கையில்‌ வைத்தான்‌. பின்னர்‌ அதை மெல்ல நகர்த்தி 
அசங்கனின்‌ முழங்கால்முட்டில்‌ படுமாறு 
வைத்துக்கொண்டான்‌. கண்களை கூட்ட நெரிசலில்‌ 
நிறுத்தியபடி மேலும்‌ நன்றாகவே அசங்கனின்‌ 
முழங்காலை தொட்டான்‌. அவன்‌ உள்ளம்‌ நெகிழ்ந்தது. 
முகத்தசைகள்‌ மென்மையடைய, புன்னகைபோல்‌ 
இதழ்கள்‌ நீண்டன. மறந்துபோன இனிய நினைவொன்று 
என்ன ஏதென்று தெரியாமல்‌ உள்ளத்திலெழுந்து உவகை 
அளிப்பதுபோல்‌ தோன்றியது. 


தென்மேற்கு மூலையை நெருங்கும்போது முழவோசை 
கேட்கத்‌ தொடங்கியது. நாய்‌ ஒன்று உரக்கக்‌ 
குரைப்பதுபோல. ஒருசில கணங்களுக்குப்‌ பின்னரே அது 
முழவோசை என்று அவன்‌ உணர்ந்தான்‌. 
உபப்பிலாவ்யத்தின்‌ கொற்றவை ஆலயத்தில்‌ மட்டுமே 
விந்தையானதோர்‌ தொல்முழவு மீட்டப்படுகிறது என்று 
எவரோ சொன்னது நினைவுக்கு வந்தது. 
உடும்புத்தோலால்தான்‌ முழவும்‌ உடுக்கும்‌ அமைப்பது 
வழக்கம்‌. ரக்தை அன்னையின்‌ முழவு மேலும்‌ ஒருமடங்கு 


பெரிய வட்டம்‌ கொண்டது. முதலைத்தோலை விரித்து 
அதன்‌ செதில்களை வெப்பத்தால்‌ பதப்படுத்தி 
அமைக்கப்படுவது அதன்‌ பரப்பு. சிறிய 
பிரம்புக்குச்சிகளால்‌ அதை மீட்டுகையில்‌ பசிகொண்ட 
பெண்‌ ஓநாயின்‌ குரலெழும்‌ என்று ஒரு முறை மது 
அருந்திக்கொண்டிருந்தபோது அங்கே பாடிய சூதன்‌ 
சொன்னான்‌. அவ்வோசையை செவிகொள்ளக்கொள்ள 
ரக்தஹ ரக்தஹ என்று அது ஒலிக்கும்‌ என்றான்‌ அவன்‌. 


அவ்வெண்ணம்‌ தோன்றியதுமே அவ்வோசை மிகத்‌ 
தெளிவாக சொல்லென்று மாறியது. குருதி குருதி குருதி 
என அது காற்றில்‌ அதிர்ந்தது. அவ்வோசையை ஏற்று 
அனைத்து சுவர்ப்‌ பரப்புகளும்‌ குருதி குருதி என்றன. 
அங்கிருக்கும்‌ அனைத்து பொருட்களும்‌ அச்சொல்லை 
oo நுண்சொல்லென ஏற்று தங்களுக்குள்‌ 
ஒலித்துக்கொண்டிருப்பதாக அவன்‌ எண்ணினான்‌. 
அசங்கன்‌ “அம்முழவு எதையோ சொல்வதுபோல்‌ 
ஒலிக்கிறது, தந்தையே” என்றான்‌. திடுக்கிட்டவன்போல்‌ 
திரும்பிப்பார்த்து “என்ன?” என்றான்‌ சாத்யகி. “குருதி 
குருதி குருதி என்று அது சொல்வதுபோல்‌ தோன்றுகிறது” 
என்றான்‌ அசங்கன்‌. “வீண்‌ உளமயக்கு. இதெல்லாம்‌ 
சூதர்கள்‌ சொல்லலாம்‌, வணிகர்கள்‌ கேட்டு 
நாணயங்களை வீசலாம்‌, வீரர்கள்‌ மண்ணில்‌ காலூன்றி 
நிற்கவும்‌ படைக்கலத்தால்‌ மட்டுமே உளமோட்டவும்‌ 
பயின்றவர்கள்‌” என்றான்‌ சாத்யகி. “ஆம்‌” என்றபின்‌ 
அசங்கன்‌ தலைதாழ்த்தினான்‌. 


கொற்றவை ஆலயத்தின்‌ முன்பு தேர்‌ சென்றுநின்றது. 
சாத்யகி திரும்பி தன்‌ பிற மைந்தர்கள்‌ ஏறிய தேர்கள்‌ 
தொடர்ந்து வருகின்றனவா என்று பார்த்தான்‌. நெரித்த 
கூட்டத்தில்‌ அங்குமிங்குமாக உந்தப்பட்டு அவை சற்று 
தள்ளி தனித்தனியாக வந்துகொண்டிருந்தன. 
ஆலயத்தின்‌ முற்றம்‌ மிகச்‌ சிறிதாகையால்‌ உள்ளே சென்ற 
தேர்களிலிருந்து அரசர்களும்‌ குடித்தலைவர்களும்‌ 
இறங்கியதுமே தேர்களை ஓட்டி மறுபக்கம்‌ வழியாக 
வெளியே கொண்டுசென்றுகொண்டிருந்தனர்‌. தங்கள்‌ 
குடிக்கோல்களுடனும்‌ தலையணிகளுடனும்‌ பல வண்ண 
ஆடைகளுடனும்‌ இறங்கிய கிராதரும்‌ நிஷாதருமான 
குடித்தலைவர்கள்‌ இந்திரப்பிரஸ்தத்தின்‌ 
துணைப்படைத்தலைவர்களாலும்‌ 
சிற்றமைச்சர்களாலும்‌ வரவேற்கப்பட்டு ஆலயத்திற்குள்‌ 
கொண்டுசெல்லப்பட்டனர்‌. அவர்களின்‌ காவலர்கள்‌ 
தனியாக நிரைவகுத்துச்‌ சென்று ஏற்கெனவே நின்றிருந்த 
காவலர்களுடன்‌ சேர்ந்துகொண்டனர்‌. 


தன்‌ தேர்‌ நின்றதும்‌ சாத்யகி “மைந்தர்கள்‌ பிரிந்து 
போய்விடக்கூடாது. இறங்கி ஆலயமுற்றத்தில்‌ சற்று நேரம்‌ 
நிற்போம்‌” என்றான்‌. அசங்கன்‌ “அவர்கள்‌ ஓரிரு 
தேர்களுக்குப்‌ பின்னால்தான்‌ இருக்கிறார்கள்‌. 
வந்துவிடுவார்கள்‌” என்றான்‌. சாத்யகியை எதிர்கொண்ட 
படைத்தலைவனாகிய வக்ரதந்தன்‌ தலைவணங்கி 
முகமன்‌ உரைத்தான்‌. சாத்யகி “இளைய யாதவர்‌ 
வந்துவிட்டாரா?” என்றான்‌. “அரசரும்‌ இளையோரும்‌ 
வரும்போது அவர்களுடன்‌ வருகிறார்‌ என்றார்கள்‌” 
என்று வக்ரதந்தன்‌ சொன்னான்‌. அவர்கள்‌ இறங்கி 
நடந்து கொற்றவை ம பதக்‌ முன்னால்‌ நின்ற 
இலஞ்சி மரத்துக்குக்‌ கீழே கூடிநின்றனர்‌. 

பிற தேர்களிலிருந்து மைந்தர்கள்‌ இறங்கியதும்‌ சாத்யகி 
“இங்கே கட்டுக்கடங்காமல்‌ கூட்டம்‌ நெரிபடுகிறது. 
ஒருவருடன்‌ ஒருவர்‌ அணுகி நின்றுகொள்ளுங்கள்‌. 
பிரிந்தால்‌ மீண்டும்‌ ஒன்று கூடுவதற்கு பொழுது 
விடியவேண்டியிருக்கும்‌” என்றான்‌. 
துணைப்படைத்தலைவன்‌ கட்ககீர்த்தி அருகே வந்து 
“உள்ளே செல்லலாமே, அரசே” என்று சொல்ல சாத்யகி 
திரும்பி அசங்கனிடம்‌ “இளையோரை ஒற்றைத்‌ திரளாக 
அழைத்து வா” என்று ஆணையிட்டுவிட்டு உள்ளே 
சென்றான்‌. அவர்கள்‌ அவனை தொடர்ந்தனர்‌. 


கொற்றவை ஆலயம்‌ தொன்மையான சின்னஞ்சிறு 
கல்‌ஆலயம்‌ ஒன்றை உள்ளே அமைத்து கட்டப்பட்ட 
பெரிய சுவர்வளைப்பு. அங்கே முன்பு நின்றிருந்த 
காஞ்சிரமரம்‌ காலப்போக்கில்‌ பட்டுப்போனபின்‌ அதன்‌ 
மிகப்பெரிய அடிமரத்தை மட்டும்‌ மூன்று இடங்களிலாக 
பீடமமைத்து நட்டு நிறுத்தியிருந்தனர்‌. அந்த மரத்தில்‌ 
வெள்ளியாலான கொற்றவை முகம்‌ பதிக்கப்பட்டு 
அதற்கும்‌ தனியாக பூசனைகள்‌ செய்யப்பட்டன. பழைய 
மரமிருந்த இடத்திற்கருகே நடப்பட்டிருந்த புதிய காஞ்சிர 
மரம்‌ இரண்டு ஆள்‌ சுற்றி பற்ற முடியாத அளவுக்கு 
பேருருத்‌ திரட்டி, கிளைகள்‌ திமிறி, விரிந்து வானில்‌ 
பரந்து நின்றிருந்தது. 


காஞ்சிர மரத்தின்‌ வேர்கள்மேல்‌ கட்டப்பட்ட சிறிய 

லயம்‌ வேர்கள்‌ தடிக்க கற்கள்‌ வெடித்து வெவ்வேறு 
வகையில்‌ விரிசவிட்டு சற்று சரிந்ததுபோல்‌ 
அமர்ந்திருந்தது. ஆனால்‌ வேர்கள்‌ அதை கவ்வி 
இணைத்திருந்தன. உள்ளே ரக்தை அன்னையின்‌ 
மையப்பதிட்டை உருவற்ற கல்‌ என்பதை சாத்யகி 
அறிந்திருந்தான்‌. அன்னை முன்‌ அமைக்கப்பட்டிருந்த 
பலிபீடம்தான்‌ மிகப்‌ பெரியது. கவிழ்ந்த தாமரை வடிவில்‌ 


இடையளவு உயரமாக அமைக்கப்பட்டிருந்தது. அதை 
மை தாங்கியது. நாகங்கள்‌ அதன்‌ விலாவெங்கும்‌ 
ன்னியிருக்க விடாய்‌ கொண்ட தெய்வங்கள்‌ 
வாய்திறந்தும்‌ கைவிரித்தும்‌ குருதி ஏற்பதாக 
செதுக்கப்பட்டிருந்தன. 


ஆலயத்தைச்‌ சுற்றி மூங்கில்கள்‌ நடப்பட்டு அவற்றில்‌ 
ஊன்நெய்ப்‌ பந்தங்கள்‌ எரிந்துகொண்டிருந்தன. 
ஆலயமுகப்பின்‌ பெரிய அரைவட்ட முற்றத்தை 
வளைத்து பிறைவடிவில்‌ அரசர்களும்‌ 
குடித்தலைவர்களும்‌ நின்றிருந்தனர்‌. அவையிலிருக்கும்‌ 
முதன்மை, முறைமை எதுவும்‌ அங்கு பேணப்படவில்லை. 
எனவே கிராதரும்‌ நிஷாதரும்‌ ஷத்ரியரும்‌ கலந்து 
தோள்தொட்டு நெரித்து நின்றிருந்தனர்‌. அவர்களின்‌ 
கோல்கள்‌ மீதும்‌ கவசங்கள்‌ மேலும்‌ தலையணிகள்‌ 
மேலும்‌ பந்தங்களின்‌ செவ்வொளி 
அலையடித்துக்கொண்டிருந்தது. ஆலயவளைப்புக்குள்‌ 
அரசர்களும்‌ சிற்றரசர்களும்‌ குடித்தலைவர்களும்‌ 
ஒவ்வொருவராக உள்ளே வந்துகொண்டிருந்தனர்‌. 


தெய்வத்தின்‌ முன்‌ மனிதர்கள்‌ வாழ்த்தப்படுவதில்லை 
என்பதனால்‌ அவர்களை வரவேற்கும்‌ ஒலிகளோ 
வாழ்த்தொலிகளோ எழவில்லை. அரசர்களன்றி பிறர்‌ 
உள்ளே அனுப்பப்படவில்லை என்பதனால்‌ அவர்கள்‌ 
வந்ததை பிறர்‌ விழிதிருப்பி நோக்கவும்‌ இல்லை. 
ஓசையின்றி நீர்‌ பெய்து சுனை நிறைவதுபோல்‌ அவர்கள்‌ 
வந்து அந்த தலைச்செறிவை மேலும்‌ விரித்து 
அழுத்திக்கொண்டிருந்தனர்‌. ஆலயத்தின்‌ இடப்பக்கமாக 
நின்றிருந்த நூற்றெட்டு இசைச்சூதர்கள்‌ ஐம்மங்கல 
இசைக்கருவிகளை ஒலித்துக்கொண்டிருந்தனர்‌. முழவும்‌ 
உடுக்கும்‌ மணியும்‌ சங்கும்‌ கொம்பும்‌ இணைந்த தாளம்‌ 
கடல்‌ அலையென சுருண்டெழுந்து அறைந்து சிதறி 
வழிந்தோடி மீண்டும்‌ எழுந்து வந்தது. சுரேசரும்‌ 
சிற்றமைச்சர்களும்‌ அங்குமிங்குமாக ஓடி பூசகர்களையும்‌ 
பிறரையும்‌ ஏவிக்கொண்டிருந்தனர்‌. 


உபப்பிலாவ்யத்தின்‌ பூசகர்கள்‌ அங்கேயே 
தொன்றுதொட்டு வாழ்ந்து வந்த தொல்குடியினர்‌. ஆகவே 
அவர்களின்‌ முகங்கள்‌ அனைத்தும்‌ ஒன்றுபோலிருந்தன. 
வலப்பக்கமாக சரித்த கொண்டையும்‌, காதளவோடிய 
பெரிய மீசையும்‌, கரிய திரண்ட உடலும்‌, கைகளிலும்‌ 
உடலிலும்‌ இரும்பு அணிகளும்‌ கொண்டு அவர்கள்‌ 
அசுரகுடியினர்‌ என்றே தோன்றினர்‌. முதுபூசகர்‌ நூறு 
அகவை கண்ட செங்கர்‌ காரி. அவர்‌ கொற்றவை 
சிலைக்கு அருகே போடப்பட்ட கரடித்தோல்‌ விரித்த 


மணை மீது மெலிந்த கால்களை மடித்து அமர்ந்திருந்தார்‌. 
பூசகர்கள்‌ அனைவருமே கரடித்தோலாடை 
அணிந்திருந்தனர்‌. இடுப்பில்‌ சிவந்த பட்டாலான கச்சை. 
கழுத்தில்‌ வயிறு வரை வரும்‌ கல்மணிமாலை. அந்த 
மாலைகள்‌ மிகத்‌ தொன்மையானவை என்பது 
தொலைவிலேயே தெரிந்தது. எளிய கூழாங்கற்களை 
கைகளாலேயே உரசி மணிகளாக்கி உருவாக்கப்பட்ட 
அத்தகைய மாலைகளை ஆழ்காடுகளில்‌ வாழும்‌ அசுர 
குடிகள்‌ மட்டுமே அணிவது வழக்கம்‌. 


வெளியே முரசுகளும்‌ முழவுகளும்‌ கொம்புகளும்‌ ஒலித்து 
அமைய சுரேசரால்‌ அழைத்து வரப்பட்டு யுதிஷ்டிரரும்‌ 
தம்பியரும்‌ கைகளைக்‌ கூப்பியபடி நடந்து வந்தனர்‌. 
கொற்றவை பூசனைக்குரிய கரிய இடையாடையும்‌ 
செம்பட்டுக்‌ கச்சையும்‌ அணிந்திருந்தனர்‌. உடலில்‌ பிற 
அணிகளேதும்‌ கொண்டிருக்கவில்லை. குழலை 
அவிழ்த்து முதுகிலும்‌ தோளிலுமாக புரளவிட்டிருந்தனர்‌. 
வரவேற்புரையின்றி யுதிஷ்டிரர்‌ வந்து முன்நிரையில்‌ 
நின்றார்‌. அங்கு முன்னரே கூடிநின்ற எவரையும்‌ அவர்‌ 
பார்க்கவில்லை. அவருக்கு இருபுறமும்‌ நகுலனும்‌ 
சகதேவனும்‌ நின்றனர்‌. பீமன்‌ சற்று அப்பால்‌ கைகளை 
மார்பில்‌ கட்டியபடி சிறிய விழிகளைத்‌ தாழ்த்தி நிலம்‌ 
நோக்கி நின்றான்‌. இப்பாலிருந்து சாத்யகி நோக்கியபோது 
அவன்‌ விழிமூடித்‌ துயில்வதுபோல்‌ தோன்றியது. 


இளைய யாதவர்‌ நேமிதரன்‌ தொடர உள்ளே வந்தார்‌. 
எவரையும்‌ நோக்காமல்‌ கைகளைக்‌ கூப்பியபடி வந்து 
அரசர்‌ நிரையில்‌ தானும்‌ நின்றுகொண்டார்‌. சாத்யகி தன்‌ 
உள்ளத்தில்‌ பதற்றமெழுவதை உணர்ந்தான்‌. 
கொற்றவைப்‌ பூசனைக்கு திரெளபதி வரமாட்டேனென்று 
சொல்லிவிடக்கூடுமென்று எண்ணமெழுந்தது. 
மறுகணமே அதெப்படி என்று உள்ளம்‌ மறுத்தது. ஆனால்‌ 
முற்றிலும்‌ எதிர்பாராத ஒன்று நிகழும்‌ என்றே அவன்‌ 
உள்ளம்‌ எதிர்பார்த்துக்கொண்டிருந்தது. மீண்டும்‌ 
சங்குகளும்‌ முரசுகளும்‌ கொம்புகளும்‌ முழவுகளும்‌ 
முழங்க திரெளபதி தன்‌ அணுக்கச்‌ சேடி தொடர 
கைகூப்பியபடி உள்ளே நுழைந்தாள்‌. முதன்முறையாக 
ஆலயத்தை வளைத்து நின்றிருந்த அரசர்கள்‌ 
அனைவரிலும்‌ ஓர்‌ அசைவு மெல்லிய அலைபோல 
கடந்து சென்றது. அனைவரும்‌ தலைதிருப்பி அவர்களை 
பார்த்தனர்‌. எவரும்‌ வம்‌ 
பேசவில்லையென்றாலும்‌ தேன ரீங்காரம்‌ போலொரு 
முழக்கம்‌ அவர்களில்‌ எழுந்தது. 


திரெளபதி செம்பட்டு ஆடை அணிந்திருந்தாள்‌. வேறு 


அணிகளோ பூண்களோ சூடியிருக்கவில்லை. கைகளைக்‌ 
கூப்பியபடி கண்களை நிலம்‌ நோக்கி தாழ்த்தி சீராக 
அடிவைத்து நடந்து வந்தாள்‌. நல்லொழுக்கில்‌ 
அனைத்துப்‌ பாய்களையும்‌ தணித்து மெல்ல செல்லும்‌ 
பெருங்கலம்போல்‌ என்று சாத்யகி 
நினைத்துக்கொண்டான்‌. அவள்‌ கால்கள்‌ மண்ணில்‌ 
படுவதுபோல்‌ தோன்றவில்லை. நிகர்கொண்ட தோள்கள்‌, 
அரவென எழுந்த தலை. இழுத்துக்கட்டிய சரடில்‌ 
நடப்பதுபோன்று முற்றிலும்‌ ஒழுங்கமைந்த உடலசைவு. 
மிதந்து வருபவள்போல்‌ அணுகி யுதிஷ்டிரருக்கு 
மறுபக்கம்‌ மகளிர்‌ நிரை நடுவே சென்று நின்றாள்‌. 
அவளைத்‌ தொடர்ந்து குந்தியும்‌ பாண்டவர்களின்‌ 
துணைவியரும்‌ உள்ளே வந்தனர்‌. அவர்கள்‌ 
கைகூப்பியபடி வந்து திரெளபதியின்‌ இருபக்கமும்‌ 
நின்றனர்‌. 

[iஙagelகருவறைக்குள்‌ கரடித்தோல்‌ பீடத்தில்‌ மெலிந்த 
கால்களை மடித்து அமர்ந்திருந்த தலைமைப்பூசகர்‌ 
செங்கர்‌ காரி தன்‌ மெலிந்த கைகளைத்‌ தூக்கி வளைந்து 
உருக்குலைந்த சுட்டுவிரலை நீட்டி சுரேசரை அழைத்தார்‌. 
அவருடைய முழங்கையிலும்‌ கையிலும்‌ நைந்த தசை 
தொங்கி கையின்‌ நடுக்கத்துடன்‌ சேர்ந்து அசைந்தது. 
சுரேசர்‌ அருகே அணுகி வாய்பொத்தி உடல்வளைத்து 
பணிந்து கேட்க அவர்‌ வெளியே சுட்டி ஏதோ 
ஆணையிட்டார்‌. சுரேசர்‌ விரைந்து சென்று 
யுதிஷ்டிரரிடமும்‌ பின்னர்‌ திரெளபதியிடமும்‌ ஓரிரு 
சொற்கள்‌ பேசிவிட்டு பாய்ந்த நடையுடன்‌ வெளியே 
சென்றார்‌. திரெளபதி கையை சற்றே தூக்க சிற்றமைச்சர்‌ 
இருவர்‌ கையசைத்து ஐம்மங்கல இசையையும்‌ வெளியே 
ஒலித்த பெருமுரசுகளையும்‌ நிறுத்தினர்‌. இசை நின்றதும்‌ 
அப்பகுதி செவி துளைக்கும்‌ அமைதி கொண்டதாக 
மாறியது. பின்னர்‌ அதன்‌ ஆழத்திலிருந்து கலங்களும்‌ 
அணிகளும்‌ குலுங்கும்‌ ஓசையும்‌ ஆடைகள்‌ காற்றில்‌ 
சரசரக்கும்‌ ஒலியும்‌ எழுந்து வந்தன. 


திரெளபதி சிற்றமைச்சரிடம்‌ “பலிகொடை பிறகு 
நடக்கட்டும்‌, அதற்குமுன்‌ பூசெய்கையும்‌ வழிபாடும்‌ 
மங்கலச்‌ சடங்குகளும்‌ முடியட்டும்‌” என்றாள்‌. அவர்‌ 
ஆமென்று தலையசைத்து ஓடிச்சென்று செங்கரிடம்‌ 
அதை சொன்னார்‌. செங்கர்‌ தலையசைத்து 

ணையளித்ததும்‌ பூசகர்கள்‌ ஒருவருக்கொருவர்‌ 
பேசியபடி அங்குமிங்கும்‌ பரவ சிலகணங்களில்‌ அப்பகுதி 
மெல்ல உருமாறியது. அதுவரை அங்கு 
எழுந்துகொண்டிருந்த விசை ஒன்று அவிழ்ந்து தளர்ந்து 
பின்னகர ஒவ்வொருவரும்‌ இயல்பான உடல்நிலைக்கு 
சென்றனர்‌. முகங்கள்‌ புன்னகையும்‌ இயல்பொழுக்கும்‌ 
கொண்டன. அந்தத்‌ தாளம்தான்‌ ஒவ்வொருவரையும்‌ 
இறுக முறுக்கிக்கொண்டிருந்ததாகத்‌ தோன்றியது. 


பூசகர்கள்‌ ஈச்சஓலைகளில்‌ கட்டப்பட்ட 
மலர்ப்பொதிகளையும்‌, தோல்பைகளில்‌ அடைக்கப்பட்ட 
நறுமணப்பொருட்களையும்‌ சுமந்துகொண்டுவந்து 
கொற்றவையின்‌ ஆலயமுகப்பில்‌ பரப்பினர்‌. ஏழு 
உருளிகளில்‌ வெண்ணிற அன்னமும்‌, பன்னிரு 
நிலவாய்களில்‌ கள்ளும்‌, பதினெட்டு கலங்களில்‌ தேனும்‌ 
பாலும்‌ பழச்சாறும்கொண்ட இன்னமுதும்‌ கொண்டுவந்து 


அன்னையின்‌ முன்‌ நிரத்தப்பட்டன. 
நறுமணப்பொருட்களை பொதிகளிலிருந்து திறந்து 
எடுத்து அன்னையின்‌ சிறு ஆலயமுகப்பில்‌ 
பரப்பியபோது வெவ்வேறு மணங்கள்‌ சிறிய 
காற்றலைகள்‌ என எழுந்து ஒன்றுடன்‌ ஒன்று கலந்து 
புதிய நறுமணங்களை உருவாக்கிக்கொண்டே இருந்தன. 
மலர்மணங்களுடன்‌ கஸ்தூரியும்‌ சவ்வாதும்‌ புனுகும்‌ 
கற்பூரமும்‌ கலந்தபோது ஆழுள்ளத்தில்‌ அறியா மலர்கள்‌ 
இதழ்‌ விரித்தன. 


திரெளபதி திரும்பி யுதிஷ்டிரரிடம்‌ “பூசனை முடிந்ததும்‌ 
மங்கலச்‌ சடங்குகளை நிகழ்த்துவோம்‌. சாத்யகியின்‌ 
மைந்தரை அழையுங்கள்‌” என்றாள்‌. யுதிஷ்டிரர்‌ 
புரிந்துகொண்டு “ஆம்‌, அது இன்றே நிகழட்டும்‌. இனி 
பொழுதில்லை” என்றபின்‌ சிற்றமைச்சர்‌ சந்திரசூடரிடம்‌ 
கைகாட்டி அழைத்து ஆணையிட்டார்‌. 
உதட்டசைவிலிருந்து தன்‌ பெயரை அவள்‌ சொன்னதை 
அறிந்து சாத்யகி விதிர்ப்பு கொண்டான்‌. அவனது 
இடதுகால்‌ துடிக்கத்தொடங்கியது. சந்திரசூடர்‌ 
பதற்றமான காலடிகளுடன்‌ அவனிடம்‌ வந்து “யாதவ 
அரசே, தங்களையும்‌ மைந்தர்களையும்‌ பேரரசி 
அழைக்கிறார்‌. மங்கலச்‌ சடங்கை இங்கே இப்போதே 
நிகழ்த்திவிடலாம்‌ என்று எண்ணுகிறார்‌” என்றார்‌. 
“ஆணை!” என்று நடுங்கிய குரலில்‌ சாத்யகி சொன்னான்‌. 


கூப்பிய கைகள்‌ இறுகி நடுங்கிக்கொண்டிருக்க திரும்பி 
அருகே நின்ற அசங்கனிடம்‌ “அரசியின்‌ ஆணை, 
மைந்தா” என்றான்‌. “ஆம்‌” என்று அவன்‌ சொன்னான்‌. 
சாத்யகி கைகளைக்‌ கூப்பியபடி முன்னால்‌ செல்ல 
மைந்தர்‌ தொடர்ந்தனர்‌. அவர்கள்‌ சென்று திரெளபதியின்‌ 
அருகே நின்றதும்‌ திரெளபதியின்‌ அணுக்கச்சேடி 
சலஃபை மகளிர்நிரைக்குப்‌ பின்னால்‌ சென்று 
அங்கிருந்து பாஞ்சாலத்து இளவரசி செளம்யையை 
அழைத்து முன்னால்‌ கொண்டுவந்தாள்‌. அவள்‌ தன்‌ இரு 
சேடிகள்‌ இரு பக்கமும்‌ வர தன்‌ அன்னை விப்ரையுடன்‌ 
திருஷ்டத்யும்னனின்‌ அருகே வந்துநின்றாள்‌. 
கொற்றவைபூசனைக்குரிய எளிய ஆடையையே அவள்‌ 
அணிந்திருந்தாள்‌. சலஃபை சேடியருடன்‌ ஏதோ பேச 
அவர்கள்‌ ஓடிச்சென்று கொண்டுவந்த மலர்மாலையை 
செளம்யையின்‌ கூந்தலில்‌ சூட்டினாள்‌. 


யுதிஷ்டிரர்‌ கையசைத்ததும்‌ ஆலயத்தின்‌ மங்கலப்பூசை 
முறைமைகள்‌ தொடங்கின. ஐம்மங்கல ஒலிகள்‌ சூழ 
அன்னைக்கு நூற்றெட்டு மலர்களால்‌ மலராட்டு 
செய்யப்பட்டது. அதன்பின்‌ கங்கை, கோமதி, சாரதா, 


பார்வை பட்ட தொடைச்சதை விதிர்த்தது. அது 
துள்ளுவதை நிறுத்தி அசையாமல்‌ நின்று சிறிய 
செவிகளை பின்னுக்குத்தள்ளி ஒலிகூர்ந்தது. பின்பு 
நீண்ட மூச்சொலியுடன்‌ முன்னங்காலால்‌ மண்ணைத்‌ 
தட்டியது. மீண்டும்‌ மூச்சுவிட்டு பிடரிமயிர்கற்றையை 
குலைத்தது. கழுத்தைத்‌ திருப்பி அவளை நோக்கியது. 


வெண்ணிறமான இமையயிர்‌ சரிந்து பாதி மறைத்த 
அதன்‌ விழிகளை அவளால்‌ பார்க்கமுடிந்தது. குதிரை 
மெல்ல கனைத்தபின்‌ அவளை நோக்கி வந்தது. அதைத்‌ 
தொடர்ந்து அதன்‌ உடன்பிறந்ததும்‌ வாலைச்சுழற்றியபடி 
வந்தது. இரு குதிரைகளும்‌ அவளருகே வந்து 
தலைதாழ்த்தின. முதல்குதிரை மூச்சு சீற பிடரிமயிர்‌ 
உலைய தலையை ஆட்டியது. அவள்‌ அதன்‌ நீண்ட 
மெல்லிய முகத்தைத்‌ தொட்டு கைகளால்‌ வருடினாள்‌. 
அது தலையைச்‌ சரித்து கனத்த நாக்கை நீட்டி அவள்‌ 
கைகளை நக்கியது. இரண்டாவது குதிரை தலையை 
நீட்டி நாக்கால்‌ அவளைத்‌ தொடமுயன்றது. 
அப்போதுதான்‌ அவள்‌ அவர்களைப்பார்த்தாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


மறுநாள்‌ காலை அவள்‌ அதை குந்தியிடம்‌ 
சொன்னபோது அவள்‌ “அவர்கள்‌ அஸ்வினிதேவர்கள்‌” 
என்றாள்‌. “நீ அஸ்வினிதேவர்களின்‌ மைந்தர்களைப்‌ 
பெறுவாய்‌!” மாத்ரி சோர்வுடனும்‌ நிறைவுடனும்‌ 
மஞ்சத்தில்‌ படுத்தபடி “நான்‌ அவை என்‌ கனவுக்குள்‌ 
நிகழ்ந்தவை என்றே எண்ணுகிறேன்‌” என்றாள்‌. குந்தி 
“அஸ்வினி தேவர்கள்‌ இரட்டையர்கள்‌...” என்றாள்‌. “ஆம்‌, 
அவர்கள்‌ ஒருவரின்‌ வெண்ணிழல்‌ மற்றவர்‌ என 
என்னைப்‌ பின்தொடர்ந்துவந்தனர்‌” என்றாள்‌ மாத்ரி. 
“அவர்கள்‌ மானுடனின்‌ இருபெரும்‌ ஞானத்தை 
அறிந்தவர்களாக அமையட்டும்‌. ஒருவன்‌ 
விண்மீன்களை வாசித்து அறியட்டும்‌. ஒருவன்‌ 
மிருகங்களின்‌ கண்மீன்களின்‌ பொருளறியட்டும்‌” 
என்றாள்‌ குந்தி. 

சதசிருங்கத்தை அவர்கள்‌ முன்மதியத்தில்தான்‌ 
சென்றடைந்தனர்‌. பாறையுச்சியில்‌ நின்று பார்த்தபோது 
அங்கே ஒரு காட்டுநெருப்பு எரிந்தமைக்கான தடயமே 
இல்லாமல்‌ பசுமைபொலிந்திருந்தது. நின்றிருந்தவையும்‌ 
காட்டில்‌ விழுந்திருந்தவையுமான முதுமரங்கள்‌ 


சர்மாவதி, யமுனை, வாக்மதி, கண்டகி என்னும்‌ ஏழு 
ஆறுகளின்‌ நீரால்‌ நீராட்டும்‌ கஸ்தூரி, கோரோசனை, 
புனுகு, சவ்வாது, கல்மத்தம்‌, மரமஞ்சள்‌, கொம்பரக்கு 
என்னும்‌ ஏழு நறுமணப்பொருட்களால்‌ நறுமணமாட்டும்‌ 
அகில்‌, சந்தனம்‌, குந்திரிக்கம்‌, சாதிக்காய்‌, கற்பூரம்‌ 
என்னும்‌ ஐந்து புகைகளால்‌ புகையாட்டும்‌ நிகழ்ந்தன. 
பூசகர்‌ அனைத்துக்‌ கலங்களிலிருந்தும்‌ ஒரு கரண்டி 
அன்னம்‌ எடுத்துச்சென்று இலையில்‌ விளம்பி அன்னை 
முன்‌ வைத்தனர்‌. அதன்மேல்‌ மலரிட்டு நீர்தெளித்து 
தூய்மைசெய்தபின்‌ அன்னப்பலி ஏற்குமாறு பூசகர்‌ 
கைகளால்‌ செய்கை காட்டினார்‌. அது இனிதென்றும்‌, 
தங்கள்‌ உடலே அதுவென்றும்‌ சொன்னார்‌. 


தொன்மையான அசுரமுறைப்படி அப்பூசனைகள்‌ 
அனைத்தும்‌ சொல்லற்ற நுண்ணொலிகளும்‌ 
விரல்முத்திரைகளும்‌ கையசைவுகளும்‌ மட்டுமே 
கொண்டவை. சாத்யகி கைகளைக்‌ கூப்பியபடி 
கொற்றவையின்‌ சிறிய கல்வடிவை 
பார்த்துக்கொண்டிருந்தான்‌. இரண்டு முழம்‌ உயரமுள்ள 
உருவற்ற நீளக்கல்‌. அதில்‌ வெள்ளியாலான இரு கண்கள்‌ 
பொருத்தப்பட்டிருந்தன. பவளத்தால்‌ செதுக்கப்பட்ட 
நீண்ட நாக்கு குருதிசொட்டுவதுபோல தெரிந்தது. 
கண்களும்‌ நாக்கும்‌ மட்டுமேயாகி அக்கல்‌ 
முகமென்றாகியது. அதைச்‌ சூழ்ந்து கருங்குழல்‌ விரிவும்‌ 
கரிய உடல்திரள்வும்‌ எழுந்து வந்தன. முகமென்பது 
நோக்கும்‌ திறந்த வாயின்‌ பசியும்‌ மட்டுமே. வாய்‌ ஒன்று 
சொல்ல கண்‌ பிறிதொன்று காட்டியது. சில 
கணங்களுக்குள்‌ அன்னையின்‌ நோக்கன்றி பிறிது 
எதுவும்‌ அவனை வந்தடையவில்லை. 


எங்கிருக்கிறோம்‌ என்றறியாமல்‌ கூப்பிய கைகள்‌ 
நடுங்கிக்கொண்டிருக்க சாத்யகி நின்றுகொண்டிருந்தான்‌. 
ஐம்மங்கல ஓசைகள்‌ நிலைக்க பூசகர்கள்‌ 
சங்கொலித்தமைந்த பின்‌ கைகளில்‌ ஏந்திய 
வட்டமணியை மட்டும்‌ நீள்தாளத்தில்‌ முழக்கத்‌ 
தொடங்கினர்‌. இரு பூசகர்கள்‌ ஆலயவாயிவில்‌ இருந்த 
செம்பட்டுத்‌ திரையை கீழே தாழ்த்தினர்‌. உள்ளே 
முதுபூசகர்‌ கொற்றவையுடன்‌ தான்‌ மட்டுமே அமர்ந்து 
செய்யும்‌ மந்தணப்‌ பூசைச்‌ சடங்குகளை செய்யத்‌ 
தொடங்கினார்‌. உள்ளே திரைக்கப்பால்‌ சுடர்‌ சுழல்வதும்‌ 
கைமணியோசை எழுவதும்‌ தெரிந்தது. பின்னர்‌ 
கருவறைக்குள்‌ அமைந்த நூற்றெட்டு சிறு அகல்களை 
ஒவ்வொன்றாக பூசகர்‌ ஏற்றினர்‌. சுடர்‌ பெருகி அங்கே 
நெருப்பெழுந்து தழல்‌ ஆடுவதுபோல்‌ தோன்றியது. 
செம்பட்டுத்‌ திரைச்சீலையே ஒரு பெரும்‌ தழல்பரப்புபோல 


ஆகியது. 


சகர்‌ கைகாட்ட ஐம்மங்கல இசையுடன்‌ அனைத்து 

சைக்கலங்களும்‌ ஒற்றை அலையெனப்‌ பொங்கி 
எழுந்திசை நிரப்பின. திரை மேலெழ கொந்தளிக்கும்‌ 
செவ்வொளியில்‌ கொற்றவை தெரிந்தாள்‌. முன்னால்‌ 
நின்றிருந்த முதுசூதர்‌ “அன்னையே! மாமாயையே! 
உலகாள்பவளே! வானிலும்‌ காலத்திலும்‌ நின்றவளே! 
எங்கும்‌ நிலைபெறாதவளே! ஈன்றவளே! இயற்றுபவளே! 
இவ்வனைத்தும்‌ ஆனவளே! விண்ணுருவே! 
மண்முதலே!” என்று கூவி வாழ்த்தினார்‌. 
அங்கிருந்தோரின்‌ உள்ளம்‌ அக்குரலென்றாகியது. 
பெண்டிர்‌ கைகளைக்‌ கூப்பியபடி உடல்நடுக்குற்று 
குரவையிட்டனர்‌. அத்தனை ஒலிகளுக்கும்‌ 
எதிர்முனையென விழித்திருந்தன கொற்றவையின்‌ 
கண்கள்‌. 


அன்னைக்கு சுடராட்டு தொடங்கியது. நூற்றெட்டு 
திரிகளிட்ட கொத்துவிளக்கு கொன்றை மலர்ச்செண்டு 
என சுழன்று வந்தமைந்தது. பின்னர்‌ எழுபத்திநான்கு 
திரியிட்ட கொத்துவிளக்கு. நாற்பத்தெட்டு திரியிட்ட 
விளக்கு. அதன்பின்னர்‌ ஏழு, ஐந்து என சுடர்‌ குறைந்து 
இறுதியாக ஒற்றைச்‌ சுடர்‌ அகல்‌ சுழன்று அன்னையின்‌ 
காலடியில்‌ வைக்கப்பட்டது. அச்சுடரிலிருந்து ஒரு 
திரியைக்‌ கொளுத்தி எடுத்துக்கொண்டு வந்து 
பலிபீடத்தில்‌ எரிந்த கலவிளக்கில்‌ இட்டனர்‌. 
கொழுந்தெழுந்து அது எரிய அக்கலத்தை இரு பூசகர்கள்‌ 
கைகளில்‌ ஏந்தியபடி அரசர்கள்‌ அருகே அணைந்தனர்‌. 
யுதிஷ்டிரரும்‌ பாஞ்சாலத்து அரசியும்‌ இளையவரும்‌ 
அதைத்‌ தொட்டு விழியில்‌ வைத்து வணங்கியபின்‌ 
குந்தியும்‌ அரசியரும்‌ தொட்டு வணங்கினர்‌. பின்னர்‌ அது 
அரசர்‌ நிரைகளில்‌ சுழன்று வந்தது. அனைவரும்‌ தொட்டு 
வணங்கியபின்‌ மீண்டும்‌ அன்னையின்‌ காலடிக்கே 
சென்று சேர்ந்தது. 


திரெளபதி “மணநிகழ்வு தொடங்கட்டும்‌” என்றாள்‌. 
அவள்‌ உதடசைவே அச்சொல்‌ என்று தெரிந்தது. அதை 
கேட்டோமா பார்த்தோமா என உளம்‌ மயங்கியது. பூசகர்‌ 
பணிதன்‌ காரி “இங்கு அன்னைமுன்‌ வைதிக மணம்‌ 
ஒப்பப்படுவதில்லை. இங்கு வேதநுண்சொற்கள்‌ எதற்கும்‌ 
ஒப்புதல்‌ இல்லை, அரசி” என்றார்‌. “இங்குள்ள 
தொல்முறைப்படியே மணம்‌ நிகழட்டும்‌” என்றாள்‌ அரசி. 
திருஷ்டத்யும்னன்‌ தன்னருகே நின்ற பாஞ்சால 
இளவரசியை தோளில்‌ தொட்டு “முன்னால்‌ செல்க!” 
என்றான்‌. அவள்‌ கைகூப்பியபடி ஓரடி முன்னால்‌ 


சென்றாள்‌. திரெளபதி சாத்யகியை நோக்கியதும்‌ சாத்யகி 
அசங்கனை தோளில்‌ தொட்டு “முன்னால்‌ செல்க!” 
என்றான்‌. அவனும்‌ தயங்கிய காலடிகளுடன்‌ முன்னால்‌ 
நகர்ந்து நின்றான்‌. 

சாத்யகி அப்போதுதான்‌ செளம்யையை முதல்முறையாக 
பார்த்தான்‌. அசங்கனைவிட மிகவும்‌ மூத்தவள்போல 
தோன்றினாள்‌. பெண்டிருக்கு உடலில்‌ அகவை 
மிகுதிகாட்டும்‌ என அவன்‌ சொல்லிக்கொண்டாலும்‌ 
உள்ளம்‌ அமையவில்லை. அவள்‌ வெண்ணிறமான 
உருண்ட பெரிய முகமும்‌ தடித்த தோள்களும்‌ 
கொண்டிருந்தாள்‌. சுருண்ட நுரைபோன்ற கூந்தல்‌. சிறிய 
கரிய விழிகள்‌. கன்னங்களில்‌ செந்நிறப்‌ பருக்கள்‌. சிவந்த 
சிறு உதடுகள்‌. அவள்‌ தன்‌ அன்னையைப்போல என 
எண்ணிக்கொண்டான்‌. 


அவள்‌ அன்னை பாஞ்சாலத்தின்‌ தொல்குடியாகிய 
துர்வாச மரபை சேர்ந்தவள்‌. அவர்கள்‌ யவனர்களின்‌ 
குருதிகொண்டவர்கள்‌ என்பதுண்டு. இமையமலைக்கு 
அப்பாலிருக்கும்‌ வடமேற்குப்‌ பாலையிலிருந்து 
குடியேறியவர்கள்‌. எங்கிருந்தோ ஒரு குருதி. 
வேறெங்கிருந்தோ வந்த இன்னொரு குருதி. தெய்வங்கள்‌ 
கனிந்தால்‌ இந்தப்‌ பெண்ணின்‌ வயிற்றில்‌ என்‌ குருதிவழி 
பிறக்கும்‌. பிறக்கும்‌ மைந்தன்‌ இவளைப்போல 
யவனச்சாயலுடன்‌ இருந்தால்‌ அதில்‌ என்‌ குருதி 
எங்கிருக்கும்‌? இங்கு பத்து வடிவில்‌ 
பெருகிப்பரந்திருக்கும்‌ என்‌ முகம்‌ எஞ்சியிருக்குமா 
என்ன? என்ன வீண்‌ எண்ணங்கள்‌? ஆனால்‌ இத்தகைய 
சிறிய தன்மைய விழைவுகளினூடாகவே மானுடம்‌ 
முன்னகர்கிறது. 


இருவர்‌ முகங்களிலும்‌ உவகையோ நாணமோ இல்லை 
என்பதை சாத்யகி கண்டான்‌. அவள்‌ முகம்‌ 
செதுக்குப்பாவை போலிருந்தது. அசங்கன்‌ குளிரில்‌ என 
மெல்ல நடுங்கிக்கொண்மருந்தான்‌. 
துயர்கொண்டவன்போல்‌ இமைசரிந்து விழிகள்‌ 
மறைந்திருந்தன. அவன்‌ தன்‌ மைந்தனின்‌ கையை 
பற்றிக்கொள்ள விழைந்தான்‌. மீண்டும்‌ அவனைத்‌ தொட 
தன்னால்‌ இயலாது என்ற எண்ணம்‌ எழுந்ததும்‌ 
உள்ளதிர்ந்தான்‌. திரும்பி அருகே நின்ற சந்திரபானுவை 
நோக்கியபின்‌ கையை அவன்‌ தோள்மேல்‌ வைத்தான்‌. 


பூசகர்‌ மூவர்‌ அன்னையின்‌ காலடியிலிருந்து சுண்ணமும்‌ 


மஞ்சளும்‌ கலந்த செங்குருதிநீரை மூன்று கலங்களில்‌ 
கொண்டுவந்தனர்‌. முதுபூசகியர்‌ அக்கலங்களை வாங்கி 


குரவையிட்டபடி அச்செந்நீரை பாஞ்சால இளவரசியின்‌ 
தலையில்‌ மூன்று முறை கவிழ்த்தனர்‌. பூசகர்‌ மூவர்‌ 
கொண்டுவந்த செங்குருதியை அசங்கனின்‌ தலையில்‌ 
மூன்று பூசகர்‌ கவிழ்த்தனர்‌. சாத்யகியும்‌ 
திருஷ்டத்யும்னனும்‌ இருபுறமும்‌ நின்று மணமக்களை 
வழிநடத்தி கொண்டுசென்று அன்னையின்‌ ஆலய 
முகப்பில்‌ நிறுத்தினர்‌. பூசகர்‌ பணிதன்‌ காரி வழிகாட்ட 
சாத்யகியும்‌ திருஷ்டத்யும்னனும்‌ மைந்தனையும்‌ 
மகளையும்‌ பூசகர்களிடம்‌ ஒப்படைத்துவிட்டு மும்முறை 
நிலத்தில்‌ விழுந்து அன்னையை வணங்கி 
கைதொழுதபமி கூட்டத்தில்‌ சென்று பின்னால்‌ நின்றனர்‌. 
தன்‌ பிற மைந்தரும்‌ மெல்ல நடுங்கிக்கொண்டிருப்பதை 
சாத்யகி உணர்ந்தான்‌. 


முதுபூசகர்‌ செங்கர்‌ காரி உள்ளிருந்து மெல்ல எழுந்து 
வந்து அன்னையின்‌ காலடியில்‌ வைத்து எடுத்த கரிய 
சரடு ஒன்றை பணிதனிடம்‌ அளித்தார்‌. அதில்‌ 
மூதன்னையர்‌ மூவர்‌ ஏழு கல்மணிகளைக்‌ கோத்து 
அசங்கனிடம்‌ அளித்தார்கள்‌. செங்கர்‌ காரி கைவீசி 
ஆணையிட அசங்கன்‌ அதை பாஞ்சால இளவரசியின்‌ 
கழுத்தில்‌ கட்டினான்‌. “மூன்று முறை முடிச்சு இடுக!” 
என்றார்‌ பணிதன்‌. மங்கல வாத்தியங்கள்‌ முழங்கின. 
மகளிர்‌ குரவையிட்டனர்‌. “வலக்கை சிறுவிரலை 
பற்றிக்கொள்க! தென்மேற்கிலிருந்து கிழக்கு நோக்கி ஏழு 
அடியெடுத்து வைத்து நின்று நிலம்‌ தொட்டு வணங்குக!” 
என்றார்‌. அவர்களிருவரும்‌ நிலம்தொட்டு வணங்கியதும்‌ 
“திரும்பாமல்‌ மீள்க! அன்னை முன்‌ வந்து வணங்கி 
குருதித்துளி கொண்டு மீள்க!” என்றார்‌ பூசகர்‌. 


இருவரும்‌ முன்னால்‌ சென்று பலிபீடத்தருகே நின்று 
அன்னையை குனிந்து வணங்கினர்‌. செங்கர்‌ 
உள்ளிருந்து செங்குருதிப்பொடி அள்ளி அவர்களுக்கு 
அளித்தார்‌. அதை அசங்கன்‌ பெற்றுக்கொண்டு அதில்‌ 
ஒரு துளியை எடுத்து அவள்‌ நெற்றியிலிட்டான்‌. அவள்‌ 
ஒரு துளியை எடுத்து அவன்‌ நெற்றியிலிட இருவரும்‌ 
கைகூப்பி புறம்காட்டாது நகர்ந்து மீண்டும்‌ 
அரசநிரைக்கே வந்தனர்‌. பணிதன்‌ “அன்னைமுன்‌ 
உளமிணைந்த இருவரும்‌ இனி துணைவரென்று திகழ்க! 
மைந்தரையும்‌ கொடிவழிகளையும்‌ காக்கும்‌ தெய்வங்கள்‌ 
அனைத்தும்‌ இச்செய்தியை அறிக!” என்றார்‌. 
கூட்டத்திலிருந்த மகளிர்‌ குரவையிட்டனர்‌. 


திரெளபதி கைகளால்‌ இளவரசியை வளைத்து தன்‌ 
உடலுடன்‌ சேர்த்துக்கொண்டாள்‌. அவள்‌ தலையை 
திரெளபதியின்‌ தோளில்‌ மெல்ல சாய்த்தாள்‌. அவளுக்கு 


தன்‌ அத்தையே அன்னைக்கும்‌ மேலான 
இடத்திலிருந்தாள்‌ என அந்தச்‌ சிறு அசைவில்‌ சாத்யகி 
உணர்ந்தான்‌. அவன்‌ உள்ளம்‌ பொங்கிக்கொண்டிருந்தது. 
சிறு உள அசைவில்‌ தான்‌ அழுதுவிடக்கூடும்‌ என்று 
தோன்றியது. ஏதேனும்‌ செய்து அத்தருணத்தை 
கடந்துசெல்ல விரும்பினான்‌. அசங்கனிடம்‌ “அரசியையும்‌ 
அரசரையும்‌ வணங்கி வாழ்த்து கொள்க! இளைய 
யாதவரை வணங்குக!” என்று காதில்‌ சொன்னான்‌. 
அருகே நின்றிருந்த சகதேவன்‌ திரும்பிநோக்கி “அல்ல, 
இது ஆலய வளாகம்‌. இங்கு எவரையும்‌ எவரும்‌ 
வணங்கலாகாது” என்றான்‌. “ஆம்‌” என்று சாத்யகி 
சொன்னான்‌. ன்ட்‌ பெருமூச்சுடன்‌ உடலை அசைத்து 
கால்மாற்றி நின்றான்‌. திரும்பி தன்‌ மைந்தனை 
நோக்கவேண்டுமென எண்ணினான்‌. ஆனால்‌ 
திரும்பமுடியாதபடி அகம்‌ தடுத்தது. 


[ஙage]கருவறைக்குள்‌ செங்கர்‌ காரி ஆசுரமுறையில்‌ 
அமைந்த சிறுபூசனைகளை தொடர்ந்து 
செய்துகொண்டிருக்க அங்கிருந்த ஒவ்வொருவரும்‌ 
மெல்ல பிறிதொரு உளநிலை கொள்வதை சாத்யகி 
கண்டான்‌. பூசகர்கள்‌ படையல்‌ முற்றத்திலிருந்த 
அன்னக்கலங்களையும்‌ மலர்க்குவைகளையும்‌ 
நறுமணப்பொருட்களையும்‌ எடுத்து அகற்றினர்‌. 
கருவறைக்குள்ளிருந்து அனைத்து 
மங்கலப்பொருட்களும்‌ எடுத்துச்‌ செல்லப்பட்டன. செங்கர்‌ 
எழுந்து மும்முறை முழந்தாள்‌ பணிந்து வணங்கியதும்‌ 
இருவர்‌ அவரை கைபற்றி வெளியே கொணர்ந்தனர்‌. 


நடுங்கும்‌ காலடிகளுடன்‌ செங்கர்‌ காரி அன்னையை 
மும்முறை வணங்கி புறம்காட்டாமல்‌ சென்று மறைந்தார்‌. 
லயத்தின்‌ கருவறை முகப்பில்‌ இருந்த செம்பட்டுத்‌ 
திரைச்சீலை கீழிறக்கப்பட்டது. ஐந்து இளைய பூசகர்கள்‌ 
வந்து அரசர்கள்‌ அனைவரிடமும்‌ பணிந்து சற்றே 
பின்னகர்ந்து நிற்கும்படி சொல்ல களமுற்றம்‌ 
அகன்றுகொண்டே இருந்தது. மங்கல இசை இயற்றிய 
சூதர்கள்‌ நிரை மாறி ஒழுகியவர்களாக பின்னால்‌ செல்ல, 
கொடுமுழவும்‌ பெருமுழவும்‌ எருமைக்கொம்புகளும்‌ 
பேரிலைத்தாளங்களும்‌ ஏந்திய காடவர்‌ குலத்து இசைஞர்‌ 
நூற்றெண்மர்‌ நிரைவகுத்து அவ்விடத்தில்‌ வந்து 
நின்றனர்‌. 
நிகழவிருக்கும்‌ ஒன்றுக்காக அங்கிருக்கும்‌ ஒவ்வொரு 
பொருளும்‌ தன்னை தீட்டிக்கொள்வதை சாத்யகி 
உணர்ந்தான்‌. தன்‌ மைந்தர்‌ அங்கு நிற்கத்தான்‌ 
வேண்டுமா என்று எண்ணம்‌ எழுந்தது. யாதவர்கள்‌ 


குருதிபலி கொடுப்பதை நிறுத்தி நெடுங்காலமாகிறது. 
இளைய யாதவர்‌ சிறுவனாக இருந்தபோது குருதிபலியை 
நிறுத்தி இனிய அன்னங்களுடன்‌ மந்தரமலையை 
வழிபட்டால்‌ போதும்‌ என்று அறிவித்ததாகவும்‌ அதை 
யாதவகுலங்கள்‌ அனைத்தும்‌ ஏற்று குருதிபலியை 
முற்றாக நிறுத்திக்கொண்டதாகவும்‌ அவன்‌ 
இளமையிலேயே கேட்டிருந்தான்‌. தன்‌ மைந்தர்‌ 
அக்குருதிபலியால்‌ அஞ்சி 
உளங்கலங்கிவிடக்கூடுமென்று தோன்றியது. ஆனால்‌ 
அதை எப்படி அங்கே சொல்வது என்று அவனுக்கு 
தோன்றவில்லை. 


என்ன செய்வதென்று குழம்பியபடி அவன்‌ திரும்பி 
இளைய யாதவரை பார்த்தான்‌. அவரது கண்கள்‌ நிலம்‌ 
நோக்கி தழைந்திருந்தன. அங்குள்ள பிற எவரிடமும்‌ ஒரு 
சொல்கூட உரைக்குமிடத்தில்‌ தானில்லை என்பதை 
உணர்ந்த பின்‌ சாத்யகி நெடுமூச்சுடன்‌ 
அமைதியடைந்தான்‌. வெளியே இருந்து சுரேசர்‌ உள்ளே 
வந்ததும்‌ அனைவரும்‌ அவரையே நோக்கி திரும்பினர்‌. 
மன்னர்‌ நிரையிலிருந்தே மெல்லிய பேச்சொலி எழுந்தது. 
சுரேசர்‌ வந்து யுதிஷ்டிரரிடமும்‌ திரெளபதியிடமும்‌ ஓரிரு 
சொற்கள்‌ சொல்லி தலைவணங்கிய பின்‌ பூசகர்‌ தலைவர்‌ 
பணிதன்‌ காரியிடம்‌ சென்று கையால்‌ வாய்மூடி ஓரிரு 
சொற்கள்‌ உரைத்தார்‌. காரி கைதூக்கி தலையை 
அசைத்ததும்‌ வெளியே முரசுகள்‌ முழங்கத்‌ தொடங்கின. 


ப 00 நடுவே ஆற்றுப்பெருக்கில்‌ 
ஊடுருவும்‌ செங்கலங்கல்‌ நீர்‌ என உடுக்கும்‌ சிறுகொம்பும்‌ 
மட்டும்‌ கலந்த துடிக்கும்‌ இசை கேட்டது. அனைவரும்‌ 
வாயிலையே நோக்கிக்கொண்டிருந்தனர்‌. 
வெளியேயிருந்து செம்பட்டுத்‌ திரைச்சீலையைப்‌ 
பிடித்தபடி இரு சேடியர்‌ வந்தனர்‌. பக்கவாட்டிலும்‌ நான்கு 
சேடியர்‌ திரைவிரித்திருந்தனர்‌. திரைச்சீலை செம்மண்‌ 
கலங்கிய ஆற்றுப்பெருக்கென அலைகொண்டது. 
அதற்குள்‌ மாயை நடந்து வருகிறாள்‌ என்பதை சாத்யகி 
அறிந்தான்‌. அவன்‌ அவள்‌ கால்களை பார்த்தான்‌. அவன்‌ 
பலமுறை நோக்கியவை என்றாலும்‌ மெலிந்து வற்றிச்‌ 
சுருங்கி பறவைக்‌ கால்கள்‌ என்றான அவை அவனை 
நடுக்குறச்‌ செய்தன. 


நான்கு புறமும்‌ பிடிக்கப்பட்ட திரைச்சீலைக்குள்‌ வந்த 
மாயை அன்னையின்‌ ஆலயத்து முகப்பில்‌ நின்றாள்‌. 
கிராததாளம்‌ கொடும்பிரி கொண்டது. ஒவ்வொரு 
ஒளித்துளியும்‌ அதிர்ந்தது. திரைச்ச்லைகளை 
பிடித்திருந்த சேடியர்களின்‌ கைகள்‌ நடுங்க 


அத்திரைச்சீலை நான்கு பக்கமும்‌ எரிந்த பந்தங்களின்‌ 
ஒளியில்‌ மெல்ல அலையடித்து தழல்போல்‌ ஆடியது. 
மறுபக்கப்‌ பந்தங்களின்‌ ஊடொளியில்‌ பட்டுப்‌ 
பரப்புக்குள்‌ நிழலுருவென மாயையின்‌ கூனிய சிற்றுடல்‌ 
தெரிந்தது. அவன்‌ அதை முன்னரே கண்டிருந்தமையால்‌ 
அவளென உணரமுடுந்தது. பிறருக்கு அவ்வுரு என்ன 
என்றே புரியவில்லை என்பது மூச்சொலிகள்‌, வியப்பு 
முனகல்களிலிருந்து தெரிந்தது. 


மாயை கைகளைக்‌ கூப்பி மெல்ல ஆடியபடி 
நின்றிருந்தாள்‌. காற்று பந்த ஒளியை அசைத்தபோது 
அவள்‌ நிழலுருவம்‌ கரைந்து கோணலாக நீண்டு நண்டு 
போலாகி பின்‌ தேள்போல்‌ மாறி மீண்டும்‌ 
அவளுருக்கொண்டது. மீண்டும்‌ ஒருமுறை காற்று 
எழுந்தபோது இரண்டாகப்‌ பிளந்து சிறகுகளாக 
அலைந்து மீண்டும்‌ உருமீண்டாள்‌. சாத்யகி 
திரெளபதியை நோக்கினான்‌. அவள்‌ இமையா 
விழிகளுடன்‌ மாயையை நோக்கிக்கொண்டு அசையாமல்‌ 
நின்றிருந்தாள்‌. மாயை நகருக்குள்‌ நுழைந்த பின்னர்‌ 
அரசி சென்று தன்‌ பெருந்தோழியை சந்தித்தாளா என 
அவன்‌ வினவிக்கொண்டான்‌. மீண்டும்‌ அவள்‌ 
விழிகளை நோக்கினான்‌. இரு அசையாத கரிய ஒளிகள்‌ 
மட்டுமே என அவை அவள்‌ முகத்தில்‌ அமைந்திருந்தன. 
அவள்‌ மாயையை அப்போதுதான்‌ பார்க்கிறாள்‌ என 
சாத்யகி தெளிந்தான்‌. ஆனால்‌ அவள்‌ அனைத்தையும்‌ 
அறிந்திருக்கிறாள்‌. அவள்‌ உரு எந்த அதிர்ச்சியையும்‌ 
அளிக்கவில்லை. 


முழவுகளும்‌ கொம்புகளும்‌ ஓய்ந்த அமைதியில்‌ 
பந்தங்களின்‌ சுடர்‌ படபடக்கும்‌ ஓசை மட்டுமே அங்கே 
எஞ்சியிருந்தது. பணிதன்‌ காரி மும்முறை தலை 
நிலம்தொட அன்னையை வணங்கி 
பட்டுத்திரைச்சீலையை விலக்கி கருவறைக்குள்‌ 
நுழைந்தார்‌. துணைப்பூசகர்‌ சூக்தன்‌ காரி கைகாட்ட 
இசை எழத்தொடங்கியது. சிம்மங்கள்‌ போரிடுவதுபோல 
என்று அந்த ஓசையை சாத்யகி எண்ணினான்‌. 
கொம்புகள்‌ யானைத்திரளின்‌ பிளிறல்கள்‌. மணிகள்‌ 
மலைக்கழுகுப்பூசல்‌. உள்ளமைந்திருந்த கொடுவிசை 
அனைத்தையும்‌ ஓசையென்று வெளியே உமிழும்‌ வெறி 
திகழ்ந்த இசை. 


திரையைப்‌ பிடித்திருந்த சேடியர்‌ அதை மெல்ல விலக்கி 
அப்பால்‌ சென்றனர்‌. மாயையை பார்த்ததும்‌ சூழ்ந்திருந்த 
அனைவரும்‌ அறியாது எழுப்பிய வியப்பொலி ஒன்றாகத்‌ 
திரண்டு செவியில்‌ முரலுதலாக கேட்டது. மாயை 


சிறுவிலங்கென தரை நோக்கி நன்றாகக்‌ குனிந்த 
முதுகுடன்‌ கைகூப்பி நின்றிருந்தாள்‌. ஆடை விலக 
அவளுடைய முதுகெலும்பு வில்லின்‌ நநுவளைவென 
எழுந்து தெரிந்தது. கரிய ஆடை அணிந்து இடையில்‌ 
செம்பட்டுக்‌ கச்சை கட்டியிருந்தாள்‌. கழுத்திலிட்ட 
கல்மணி மாலைகள்‌ தாழ்ந்து தொங்கின. அவள்‌ அங்கே 
அத்தனை பெருந்திரள்‌ இருப்பதை உணரவில்லை என்று 
தெரிந்தது. 


சாத்யகி மீண்டும்‌ திரெளபதியை நோக்கினான்‌. அவளும்‌ 
அங்கே பிறர்‌ இருப்பதை உணரவில்லை என்று 
தெரிந்தது. இருவரையும்‌ மாறி மாறி 
நோக்கிக்கொண்டிருந்தவன்‌ விழிதிருப்பியபோது 
அனைவருமே அவ்வாறுதான்‌ பார்க்கிறார்கள்‌ என்று 
கண்டான்‌. பாஞ்சால மண்ணில்‌ அரசிக்கும்‌ மாயைக்கும்‌ 
இருந்த உறவைப்பற்றி அதற்குள்‌ பல பாடல்கள்‌ உருவாகி 
சூதர்‌ நாவில்‌ திகழ்ந்தன. “நீல நிழல்‌ மாயை, எழுந்த 
செஞ்சுடர்‌ பாஞ்சாலத்து அரசி. சிம்மம்‌ பெருந்தோழி, 
ஊரும்‌ விரிகுழல்கொற்றவையே எரிமகள்‌” என்ற வரி 
அவன்‌ நினைவில்‌ எழுந்தது. 

[i/age]பணிதன்‌ காரி கையசைத்ததும்‌ அனைத்து 
ஓசைகளும்‌ நின்றன. சூழ்ந்திருந்த அத்தனை 
பொருட்களும்‌ தேனீக்கூட்டம்போல்‌ ரீங்கரிக்கத்‌ 
தொடங்கின. அதுவரை இசையிலாடியவை எனத்‌ 
தோன்றிய தழல்கள்‌ பொருளிழந்து துவண்டு காற்றில்‌ 
தெறித்து துணிகளை உதறுவதுபோல்‌ ஓசையிட்டன. 
பொருட்கள்‌ ஒவ்வொன்றாக கொண்டுவரப்பட்டு 
அன்னையின்‌ முன்‌ படைக்கப்பட்டன. சலங்கை 
கட்டப்பட்ட மாபெரும்‌ பள்ளிவாட்கள்‌. குருதி மொள்ளும்‌ 
குடுவைகள்‌. நிறைக்கவேண்டிய புதிய மண்கலங்கள்‌. 
யுதிஷ்டிரரின்‌ உடைவாளை ஒரு பூசகர்‌ வந்து 
வாங்கிச்சென்றார்‌. அதை மரத்தாலத்தில்‌ வைத்து 
அன்னையின்‌ முன்‌ படைத்தார்‌. 


பணிதன்‌ காரி அன்னையின்‌ முன்‌ கரிய திரையை 
இழுத்துவிட்டு மந்தணவழிபாட்டை செய்யத்‌ 
தொடங்கினார்‌. கருமையை நோக்கியபடி 
கூடியிருந்தவர்கள்‌ கைகூப்பி நின்றனர்‌. கரிய திரைக்கு 
அப்பால்‌ அனைத்து விளக்குகளும்‌ அணைக்கப்பட்டன. 
இருளுக்குள்‌ பூசகனும்‌ அன்னையும்‌ மட்டுமே அறியும்‌ 
வழிபாட்டுச்‌ சடங்குகள்‌ நிகழ்ந்தன. அனல்‌ வெடித்து 
உலையும்‌ ஓசையும்‌ மூச்சொலிகளும்‌ காற்றில்‌ 
இலையுலைவதும்‌ அன்றி எந்த ஒலியும்‌ எழவில்லை. 


உள்ளே மணியோசை கேட்டதும்‌ பூசகர்‌ சூக்தன்‌ காரி 
கைகாட்ட அனைத்து இசைக்கலங்களும்‌ ஒரே விசையில்‌ 
பொங்கி எழுந்தன. “பலி நிகழ்க!” என்று பணிதன்‌ காரி 
கையசைத்தார்‌. சாத்யகி அந்த இசையின்‌ ஏறுவிசையில்‌ 
தன்‌ கால்கள்‌ நிலமூன்றாமல்‌ எழுவதை உணர்ந்தான்‌. 
மாயை தலைக்குமேல்‌ இரு கைகளையும்‌ கூப்பி, 
ஓசையின்றி நடுங்கினாள்‌. பின்னர்‌ எங்கிருந்தோ 
ஊளையோசை ஒன்று எழுந்தது. ஒருகணம்‌ கழித்தே அது 
மாயையிடமிருந்து எழுந்தது என்று சாத்யகி 
உணர்ந்தான்‌. அப்பேரொலியை அச்சிறிய உடலிலிருந்து 
கேட்க முடியுமென்பதே விந்தையாக இருந்தது. அவன்‌ 
உடல்‌ நடுங்கிக்கொண்டிருந்ததை உணர்ந்தான்‌. 


அவள்‌ தன்‌ இரு கைகளையும்‌ வெடிப்போசை எழ 
தொடைகளில்‌ ஓங்கி அறைந்தபட தலையை 
அண்ணாந்து குரல்வளை புடைக்க தொண்டை 


நரம்புகள்‌ இழுபட்டு அதிர ஊளையிட்டாள்‌. அறியா 
காட்டுவிலங்கொன்றின்‌ உடல்பிளந்தெழும்‌ 
கொலைவிளி. பெரும்பசியோ தாளவியலாத வலியோ 
கொண்டாலொழிய எவ்விலங்கும்‌ அவ்வோசையை 
எழுப்புவதில்லை. அல்லது அணங்கெழுந்த 
விலங்குகளின்‌ ஓசை. யானையும்‌ சிம்மமும்‌ புலியும்‌ 
பன்றியும்கூட அவ்வப்போது அணங்கு கொள்வதுண்டு. 
அவற்றின்‌ தலைக்குமேல்‌ ஏறியமரும்‌ காட்டுத்‌ 
தெய்வங்கள்‌ அவற்றை வெறிகொள்ளச்‌ செய்கின்றன. 
கொம்புகளால்‌ பெருமரங்களைக்‌ குத்திப்‌ புரட்டி 
தும்பிக்கை சுழற்றி தலை குலுக்கி மதங்கொண்ட 
யானைகள்‌ பிளிறும்‌. சிங்கங்கள்‌ இரு கைகளாலும்‌ மாறி 
மாறி தலையை அறைந்து பிடரி குலுக்கி ஓசையிடும்‌. 
பன்றிகள்‌ மண்‌ கிளறி புரளும்‌. கரடிகள்‌ 
மரப்பட்டைகளை கிழித்து வீசும்‌. 


அச்சிற்றுடலில்‌ கூடிய தெய்வம்‌ எது? கொற்றவை தன்‌ 
கருவறைவிட்டு அவளை தன்‌ பீடமாகக்‌ கொண்டாள்‌ 
என்று சாத்யகிக்கு தோன்றியது. திரும்பி தன்‌ மைந்தரை 
பார்த்தான்‌. அவர்களனைவரும்‌ கைகளைக்‌ கூப்பியபடி 
விழித்த கண்களுடன்‌ அவளைப்‌ பார்த்து 
நின்றிருந்தனர்‌. அவர்கள்‌ அச்சம்‌ கொள்வதைப்போல 
தோன்றவில்லை. விழிகள்‌ மலைத்து திறந்திருக்க வாய்‌ 
சற்றே அகன்று பற்கள்‌ தெரிய சமைந்து நின்றிருந்தனர்‌. 
அவர்களுக்குள்‌ அப்போது சொற்களேதும்‌ 
இருக்காதென்று அவன்‌ எண்ணினான்‌. 
அங்கிருப்பவர்களில்‌ தான்‌ மட்டுமே நிலைகுலைந்து 
தத்தளித்துக்கொண்டிருப்பதாக தோன்றியது. 


மாயை எவரென்று அங்கு கூடியிருந்த அரசர்கள்‌ 
அனைவரும்‌ நன்குணர்ந்திருந்தார்கள்‌ என்று சாத்யகி 
அறிந்தான்‌. அவள்‌ அங்கு வரப்போவதையும்‌ அவர்கள்‌ 
அறிந்திருந்தார்கள்‌. ஆனால்‌ அவளுடைய முதற்தோற்றம்‌ 
அனைவரையுமே திகைப்புறச்‌ செய்தது. திரெளபதியின்‌ 
மாற்றுருவாகவே மாயையை அவர்கள்‌ தங்கள்‌ 
உளஉருவாக வடித்திருக்க வேண்டும்‌. ஐந்துபுரிக்‌ 
குழலுடன்‌, கரிய திரண்ட தோள்களும்‌, நிகர்‌ கொண்ட 
உடலும்‌, நிமிர்ந்த தலையும்‌, பித்து நிறைந்த 
நீள்விழிகளுமாக வரும்‌ ஒருத்தியை அவர்கள்‌ 
எதிர்பார்த்திருக்கக்கூடும்‌. ஆனால்‌ அவளைக்‌ கண்ட சில 
கணங்களுக்குள்ளேயே அவ்வுருவால்‌ அவர்கள்‌ மேலும்‌ 
உள எழுச்சி கொண்டனர்‌. அவளிலிருந்து பேருரு ஒன்று 
எழுந்து வான்தொட நின்றாடுவதை 
எதிர்பார்த்திருந்தனர்‌. அவர்கள்‌ கொண்ட உளஎழுச்சியை 
விழிகள்‌ காட்டின. 


அனைத்தும்‌ மறைந்துவிட்டிருந்தன. எங்கும்‌ புதுமரங்கள்‌ 
க” இடுப்பளவும்‌ தோளளவும்‌ வந்து கிளைகள்‌ 

விரித்து இலைதழைத்து நிற்க, சூழ்ந்து செறிந்திருந்த 
பசுமையை உள்வாங்கியபடி இந்திரத்யும்னம்‌ 
அலையடித்தது. அதில்‌ வெண்ணிறமான அன்னங்கள்‌ 
ஏரியின்‌ நூறு விழிகள்‌ போல அவ்வப்போது 
சிறகடித்தபடி மிதந்தன. 


“காட்டுநெருப்பால்‌ தூய்மைப்படுத்தப்பட்ட இடம்‌ 
வேள்விச்சாலை அமைப்பதற்கு ஏற்றது” என்றார்‌ 
மாண்டுக்யர்‌. “அங்கே சிறந்த காற்று வீசும்‌ என்று 
மூதாதையர்‌ சொல்வதுண்டு. முன்பும்‌ பலநூறுமுறை 
சதசிருங்கம்‌ நெருப்பில்‌ நீராடி மீண்டிருக்கிறது” அவர்கள்‌ 
மலைச்சரிவில்‌ இறங்கி இந்திரத்யும்னத்தின்‌ கரை 
வழியாக ஹம்ஸகூடம்‌ நோக்கிச்‌ சென்றார்கள்‌. 


ஹம்சகூடத்தில்‌ குடில்களை அமைப்பதற்கான 
இடங்களை மூன்று கெளதமர்களும்‌ சேர்ந்து 
தேர்வுசெய்தனர்‌. காற்றுவரும்‌ வழி தேர்ந்து அங்கே 
உயரமான பாறைமீதேறி நின்று 
வெண்சுண்ணப்பொடியை விரையும்‌ காற்றில்‌ வீசினர்‌. 
அது சென்று அமைந்த விதம்‌ நோக்கி 
வேள்விச்சாலைக்கான இடங்களைக்‌ குறித்தனர்‌. 
கார்ஹபத்யமும்‌, ஆகவனீயமும்‌, தட்சிணமும்‌ எரியும்‌ 
மூன்று குடில்களும்‌ மூன்று எரிகுளங்களுமே அமைந்த 
மையக்குடிலும்‌ அமையும்‌ இடம்‌ வகுக்கப்பட்டதும்‌ 
அதையொட்டி பிற குடில்களுக்கான இடங்கள்‌ 
வகுக்கப்பட்டன. 


மையக்குடிலுக்கு வலப்பக்கம்‌ மாண்டூக்யரும்‌ மூன்று 
கெளதமர்களும்‌ தங்கும்‌ குடில்கள்‌ அமைந்தன. 
இடப்பக்கம்‌ வித்யாசாலை அமைந்தது. 
இந்திரத்யும்னத்தின்‌ கரையோரமாக முனிவர்களின்‌ 
குடிலும்‌ அதைச்சுற்றி மாணவர்களின்‌ குடில்களும்‌ 
கட்டப்பட்டன. அப்பால்‌ தெற்கே பாண்டு தன்‌ 
குடிலுக்கான இடத்தை வகுத்தான்‌. வட்டமான 
மையக்குடிலுக்கு சுற்றும்‌ சேவகர்களும்‌ சேடியர்களும்‌ 
தங்கும்‌ குடில்கள்‌. நடுவே பெரிய முற்றம்‌. அங்கே நாவல்‌ 
மரமொன்று புதிய இலைகளுடன்‌ எழுந்துவந்திருந்தது. 
“நாவல்மரம்‌ நன்று. அதில்‌ எப்போதும்‌ 
பறவைகளிருக்கும்‌” என்றான்‌ பாண்டு. 


குடிலமைக்க இடம்‌ தேடும்போதுதான்‌ மாத்ரி கண்டாள்‌. 


அங்கே நின்றிருந்த காட்டுமரங்களின்‌ அடித்தூர்கள்‌ 
மண்ணுக்குள்‌ இருப்பதை. அவற்றிலுருந்து ஒன்றுக்கு 


காய்ந்த மலைப்பாம்பின்‌ உடல்கள்போல தலையிலிருந்து 
பிரிந்து தொங்கிய ஐம்புரிச்சடை நிலம்தொட 
நீண்டிருந்தது. கைகளில்‌ நீண்டு சுருண்டிருந்த நகங்கள்‌. 
சுள்ளியை எரி என ஆட்கொண்ட, உள்ளிருந்து எழுந்த 
வெறி. அது அவர்கள்‌ அனைவரையும்‌ அச்சுறுத்தியது. 
அச்சம்போல்‌ எச்சம்‌ இலாது உள்ளத்தை நிறைக்கும்‌ 
பிறிதொரு உணர்வில்லை. அவளில்‌ எழுந்த தெய்வம்‌ 
பசியும்‌ வஞ்சமும்‌ கொண்டு அபிப்பரித்தது. அவள்‌ 
உடலில்‌ எரிந்த கண்ணுக்குத்‌ தெரியா தழல்‌ அங்கிருந்த 
அனைவர்‌ உடலிலும்‌ பற்றி எழுந்து 
கொழுந்துவிடக்கூடுமெனத்‌ தோன்றியது. 


மாயை பலிபீடத்தருகே சென்று நின்று ஆடினாள்‌. 
இளம்பூசகர்கள்‌ கொற்றவை ஆலயத்தின்‌ 
வலப்பக்கமிருந்து உள்ளே நுழைந்த சிறுவழியினூடாக 
கொம்பு வளைந்து, மத்தகமென தலைபெருத்து, மின்னும்‌ 
இரு விழிகளுக்குப்‌ பின்னால்‌ இருள்‌ திரண்டதுபோல்‌ 
உடல்‌ கொண்டு நடந்துவந்த எருமைகளை அழைத்து 
வந்தனர்‌. அவை எடைமிக்க குளம்புகளை நீரில்‌ 
நீந்துவதுபோல்‌ எடுத்துவைத்து, நெஞ்சுநடுப்பந்துகள்‌ 
மெல்ல உலைய, மூச்செறிந்து தலைகுனிந்து 
நடந்துவந்தன. முதல்‌ எருமை களமுற்றத்தைப்‌ 
பார்த்ததும்‌ நின்று பின்காலெடுத்து வைத்து தலை 
தாழ்த்தி முக்காரமிட்டது. அதற்குப்‌ பின்னால்‌ நின்ற 
பூசகர்‌ மெல்ல தட்டி அதை ஊக்க முன்னால்‌ நிற்பவர்‌ 
அதற்கு முன்னால்‌ கைகளைச்‌ சொடுக்கி அதை 
அழைத்தார்‌. 


பூசகரின்‌ வாயிலிருந்து எழுந்த கூரிய சிற்றொலிக்கு செவி 
முன்கோட்டி விழியுருட்டி தூண்டிலில்‌ சிக்கிய பெருமீன்‌ 
என அவர்‌ சுட்டுவிரலால்‌ இழுக்கப்பட்டு முதலெருமை 
பலிபீடத்தை நோக்கி வந்தது. பலிபீடத்தைக்‌ கடந்து 
அவர்‌ கையை நீட்ட அதன்‌ தலை பலிபீடத்தின்‌ மேல்‌ 
அமைந்தது. மறுபக்கம்‌ சலங்கை மணிகள்‌ 
பொருத்தப்பட்ட பெரிய பள்ளிவாளுடன்‌ நின்றிருந்த 
பேருடல்கொண்ட பூசகர்‌ வாளைச்‌ சுழற்றித்‌ தூக்கி 
மேலெடுத்து செந்நிற ஒளி இருளில்‌ வளைந்து அணைய 
வாளை வீசி அதன்‌ கழுத்தை துண்டித்தார்‌. வாள்‌ 
பீடத்தின்மேல்‌ பட்டு விண்ணொலி எழுப்பி அதிர்ந்து 
நிற்க, வெட்டுண்ட தலை மறுபக்கம்‌ உருண்டு கொம்புகள்‌ 
மண்ணிலூன்ற நின்று மெல்ல சரிந்தது. 

கால்கள்‌ மண்ணில்‌ ஊன்றி நின்று நடுங்க, பின்பு மெல்ல 
சரிந்து பக்கவாட்டில்‌ விழுந்து, வயிறு பெருத்து உப்பி 
அதிர, குறுவால்‌ சுழல, கால்களை உதறித்துடித்தது பலி 


எருமை. வெட்டுவாயில்‌ பீறிட்ட எஞ்சிய மூச்சில்‌ 
கொழுங்குருதித்‌ துளிகள்‌ தெறித்தன. விழுந்த தலையின்‌ 
திறந்த வாய்க்குள்ளிருந்து நாக்கு வெளியே வழிந்து 
துடித்தது. கண்கள்‌ உருண்டுகொண்டிருந்தன. மூச்சு 
அடங்கி வயிறு தழைந்ததும்‌ குருதி குமிழியிட்டு 
கொப்புளங்களை ஏந்தியபடி வெளியே பாய்ந்து 
மண்ணில்‌ பரவியது. அதன்‌ பின்னங்காலை 
பிடித்திழுத்து அப்பாலிட்டார்கள்‌ பூசகர்கள்‌. அடுத்த 
எருமை அவர்களின்‌ கைச்சொடுக்கில்‌ உளம்‌ சிக்கி வந்து 
பலிபீடத்தில்‌ கழுத்தை நீட்டியது. இருளில்‌ எழுந்த 
செவ்வொளிகொண்ட நாக்கு என அதை துணித்தது 
பலிவாள்‌. 


மலையிறங்கும்‌ கருங்கற்பாறைகள்‌ என ஒன்று பிறிதால்‌ 
உந்தப்பட்டு எருமைகள்‌ பலிபீடம்‌ நோக்கி 
வந்துகொண்டே இருந்தன. குருதிப்‌ பொழிவு பெருகி 
முற்றம்‌ முற்றிலுமாக நனைந்து சேறாகியது. அதில்‌ நடந்த 
த்ய கால்கள்‌ குருதியுடன்‌ மிதிபட்டு சகதி 

தறித்தது. மீண்டும்‌ மீண்டும்‌ சுழன்றெழுந்த 
பலிவாளிலிருந்து தெறித்த குருதித்துளிகள்‌ " சூழ்ந்திருந்த 
அனைவர்‌ மேலும்‌ மழைத்தூவானம்போல்‌ விழுந்தன. 
யுதிஷ்டிரர்‌ அறியாது முகத்தில்‌ விழுந்த குருதியை 
துடைக்கக்‌ கையெடுத்து பின்‌ தன்னை 
கட்டுப்படுத்திக்கொண்டார்‌. திரெளபதியின்‌ நெற்றியிலும்‌ 
கன்னத்திலும்‌ குருதி கொழுந்துளியாக நின்று தயங்கி 
வழிந்தது. தன்‌ கையில்‌ விழுந்த குருதியை மெல்ல தூக்கி 
நெற்றியில்‌ ஒற்றி பதித்துக்கொண்டாள்‌ குந்தி 
பள்ளிவாள்‌ சுழன்று வீசும்தோறும்‌ குருதி மழையென 
அனைவர்‌ மீதும்‌ சொட்டியது. தன்‌ முகத்திலும்‌ தோளிலும்‌ 
குருதி வழிவதை சாத்யகி உணர்ந்தான்‌. விழுகையில்‌ 
குளிரென்றும்‌ வழிகையில்‌ வெம்மை என்றும்‌ 
தோன்றியது. மைந்தர்‌ முகங்களும்‌ உடல்களும்‌ குருதியில்‌ 
நனைந்திருந்தன. கூடிநின்றிருந்த முன்றிரை அரசர்கள்‌ 
அனைவருமே குருதித்துளி பட்டு மெய்ப்பு 
கொண்டிருந்தனர்‌. குருதி வழிய வழிய அனைவர்‌ 
முகங்களும்‌ மாறுபட்டன. அனைத்து விழிகளிலும்‌ 
உள்ளுறையும்‌ விடாய்கொண்ட பலித்தெய்வம்‌ 
தோன்றியது. 


வெட்டுவாய்களில்‌ ஊற்றெனப்‌ பெருகிய குருதியை 
கொப்பரைகளில்‌ பிடித்து கலங்களில்‌ ஊற்றி 
எடுத்துக்கொண்டு சென்று அன்னை முன்னால்‌ 
வைத்தனர்‌. நூற்றெட்டு எருமைகள்‌ பலியிடப்பட்டதும்‌ 
அவற்றின்‌ குருதி நூற்றெட்டு கலங்களில்‌ அன்னைமுன்‌ 


களத்தில்‌ படைக்கப்பட்டது. உடல்கள்‌ இழுத்து 
அகற்றப்பட்ட முற்றம்‌ விரிக்கப்பட்ட தசைப்பரப்பு என 
குருதியில்‌ பந்த ஒளி மின்ன மிதித்தடங்கள்‌ பரவிக்‌ 
கிடந்தது. பூசகர்கள்‌ பன்னிருவர்‌ வந்து செங்கற்களை 
அக்குருதிக்களத்தில்‌ அடுக்கி எரிகுளம்‌ அமைத்தனர்‌. 
வேதவேள்விக்கான எரிகுளம்போலவே அதுவும்‌ 
அமைந்திருந்தது. 


அவர்கள்‌ அதன்‌ மூன்றுபுறமும்‌ அமர்ந்து அதனுள்‌ 
விறகும்‌ அரக்கும்‌ நிறைத்தனர்‌. மலைப்பாறைகளை உரசி 
எரியெழுப்பி அதை மூட்டினர்‌. மான்செவிகள்போல 
கைகளை வைத்துக்கொண்டு தங்கள்‌ தொல்பாடல்களை 
ஓதத்‌ தொடங்கினர்‌. கைகள்‌ மான்களாகவும்‌ 
சிம்மங்களாகவும்‌ நாகங்களாகவும்‌ கழுகுகளாகவும்‌ 
மாறிக்கொண்டே இருந்தன. ஓசை வெவ்வேறு 
விலங்குகளுக்குரியதாக இருந்தது. ஒவ்வொரு 
எருமையிலிருந்தும்‌ வெட்டி எடுக்கப்பட்ட ஒரு துண்டு 
ஊன்‌ நூற்றெட்டு சிறு மண்தாலங்களில்‌ 
அவ்வேள்விக்குளத்தைச்‌ சுற்றி பரப்பப்பட்டிருந்தது. 
எரிகுளத்தில்‌ நெய்யூற்றி விலங்கு ஊன்‌ பெய்து 
தழலெழுப்பி அதில்‌ அவ்வூனை இட்டு அவியளித்தனர்‌. 
எழுந்து துடித்து கிழிந்து பறந்து அமைந்து தழைந்து 
மீண்டும்‌ எழுந்து கூத்தாடியது சுடர்‌. 


பணிதன்‌ காரி கருவறைக்குள்‌ ஒவ்வொரு கலமாக 
எடுத்து அன்னை மேல்‌ ஊற்றி குருதியாட்டு 
நிகழ்த்தினார்‌. நூற்றெட்டு குருதிக்‌ கலங்களும்‌ ஒழிந்தன. 
அன்னையின்‌ முன்‌ இருந்த சிறுகலத்திலிருந்து குருதியை 
எடுத்துக்கொண்டுவந்து அதில்‌ கமுகுபூக்குலையை 
முக்கி தழல்போல்‌ நின்று ஆடிக்கொண்டிருந்த 
மாயைமேல்‌ வீசினார்‌. நெய்த்துளிகளை எரி என அதை 
ஏற்று அவள்‌ எழுந்தாடினாள்‌. சூழ்ந்திருந்த அனைவர்‌ 
மேலும்‌ சுழற்றிச்‌ சுழற்றி விசிறியடித்தார்‌. குருதி உலரத்‌ 
தொடங்கிய உடல்மேல்‌ மேலும்‌ குருதித்‌ துளிகள்‌ விழுந்து 
விதிர்க்க வைத்தன. ஓங்கிய குரலில்‌ முழங்கியபடி 
குருதியை அள்ளி வீசிக்கொண்டிருந்தார்‌ பூசகர்‌. 


சாத்யகி தன்னுடல்‌ முழுக்க குருதியால்‌ 
நனைந்திருப்பதை உணர்ந்தான்‌. ஆடை நனைந்து 
உடலுடன்‌ ஒட்டியது. மீசையிலிருந்தும்‌ கொழுவிய 
குருதித்‌ துளிகள்‌ திரண்டு சொட்டின. முகத்தை 
கைகளால்‌ துடைக்கலாமா என்று எண்ணி பின்பு அதை 
தவிர்த்தான்‌. ஒரு கணத்தில்‌ அது ஒரு போர்க்களம்‌ என்று 
பட்டது. ஆனால்‌ அவர்கள்‌ அனைவரும்‌ 
இறந்துவிட்டிருந்தனர்‌. தங்கள்‌ குருதியுடல்களில்‌ இருந்து 


எழுந்து குருதிவழியும்‌ நுண்ணுடல்களுடன்‌ களத்தை 
நோக்கிக்கொண்டிருந்தனர்‌. 


மாயை வேள்வி நெருப்பின்‌ அருகே நின்று 
உலைந்தாடினாள்‌. அவள்‌ உடல்‌ நிமிர்ந்தது. 
நுனிக்காலில்‌ எழுந்தபோது அங்கிருந்த 
அனைவரைவிடவும்‌ உயரம்‌ கொண்டாள்‌. தோள்திரண்டு 
தலைதருக்கி எழுந்த அவளுடைய பழைய உடல்‌ 
மீண்டுவிட்டதா என உளமயக்கு ஏற்பட்டது. சுழன்று 
ஆடியபோது ஐந்து சடைப்புரிகளும்‌ பறந்து வட்டமிட்டன. 
அவையே சிறகுகளாகி அவளை அள்ளிச்சுழற்றுவதாகத்‌ 
தோன்றியது. கொடுந்தாளம்‌ அவளுடன்‌ 
இணைந்துகொண்டது. 


எண்ணியிராக்‌ கணம்‌ ஒன்றில்‌ மாயை எழுந்து பாய்ந்து 
அந்த எரிகுளத்துத்‌ தழலில்‌ விழுந்தாள்‌. பூசகர்கள்‌ அதை 
எதிர்பாராதபோதும்கூட தாங்கள்‌ ஓதிவந்த பாடலை 
நிறுத்தவில்லை. கூடிநின்ற அரசர்களிடமிருந்து 
ஆர்ப்பொலிகளும்‌ கூச்சல்களும்‌ எழுந்தன. ஊன்‌ 
மெழுக்குப்பட்டு உலர்ந்திருந்த மாயையின்‌ கூந்தல்‌ 
சருகென பற்றிக்கொண்டது. நீலநிறமாகக்‌ கொழுந்தாடி 
நுண்ணிதின்‌ வெடியோசைகள்‌ எழ தழல்விட்டு 
மேலெழுந்தது. அவள்‌ உடலில்‌ படிந்திருந்த 
குருதிக்கொழுப்பும்‌ சேர்ந்துகொள்ள எரிகுளத்தில்‌ அவள்‌ 
மும்முறை எழுந்து கைவீசிக்குதித்து பின்‌ மடிந்து 
விழுந்து தழலத்‌ தொடங்கினாள்‌. 


எரிதழலுக்குள்‌ அவள்‌ திறந்த வாயையும்‌ விரித்த 
கண்களையும்‌ சாத்யகி பார்த்தான்‌. பின்னர்‌ அது தழலின்‌ 
தோற்றமயக்கம்தானோ என்று எண்ணினான்‌. மயிரும்‌ 
பின்பு ஊனும்‌ பொசுங்கும்‌ வாடை அடிவயிற்றை அதிரச்‌ 
செய்தது. குமட்டலெழுந்து வாயை அடைய உதடுகளை 
இறுக்கி தன்னை அடக்கிக்கொண்டான்‌. சற்று 
நேரத்திலேயே மாயை முழுமையாக எரிந்து 
எரிகுளத்திற்குள்‌ ஒடுங்கினாள்‌. அவள்‌ ஒரு காலும்‌ ஒரு 
கையும்‌ மட்டும்‌ எரிகுளத்திற்கு வெளியே 
பொசுங்கிக்கொண்டு நீண்டிருக்க பூசகர்கள்‌ கழியால்‌ 
அதைத்‌ தூக்கி உள்ளே செலுத்தி மேலும்‌ மேலும்‌ ஊன்‌ 
நெய்யை பொழிந்து தங்கள்‌ பாடலை தொடர்ந்தனர்‌. 


நோக்கி நிற்கையிலேயே அங்கு அவ்வாறொன்று 
நிகழ்ந்ததன்‌ தடயமே இல்லாமலாயிற்று. எரிகுளத்து 
நெருப்பு ஊன்நெய்‌ வாங்கி நீலமும்‌ சிவப்பும்‌ 
கருமையுமென உருக்காட்டி எழுந்து படபடத்தாடியது. 
பணிதன்‌ காரி கருவறைக்குள்‌ கைவிரித்து 


செய்கைகாட்டி பலி ஏற்கும்படி அன்னையை 
வேண்டினார்‌. பின்னர்‌ கருவறையிலிருந்து வெளியே 
வந்து கைதூக்க முழவும்‌ கொம்புகளும்‌ அமைந்தன. 
பூசகர்கள்‌ தங்கள்‌ பாடலை முடித்து கைகூப்பி 
அமைந்தனர்‌. 


பணிதன்‌ காரி அன்னையின்‌ முன்‌ படைக்கப்பட்டிருந்த 
யுதிஷ்டிரரின்‌ உடைவாளை அதிருந்த தாலத்துடன்‌ 
எடுத்துக்கொண்டு வெளியே வந்தார்‌. “அரசே, போருக்கு 
அன்னையின்‌ ஆணை எழுந்துள்ளது. மண்ணில்‌ எழும்‌ 
சாறுகளில்‌ தூயது குருதி. விண்ணிலிருந்து பொழியும்‌ 
சாறான மழைக்கு நிகர்‌ அது. அனைத்து க்களில்‌ 
வேள்வி செய்ய மூதாதையர்‌ ஆணையிடுகின்றனர்‌. 
ஆயின்‌ குருதியில்‌ செய்யப்படும்‌ வேள்வியே அவற்றில்‌ 
முதன்மையானது. இக்குருதிவேள்வி உங்கள்‌ குடியை 
வெல்லச்‌ செய்யட்டும்‌. உங்கள்‌ சொல்‌ இங்கு 
நிலைகொள்க!” என்றார்‌. யுதிஷ்டிரரிடம்‌ அவர்‌ அந்த 
உடைவாளை நீட்டினார்‌. 


யுதிஷ்டிரர்‌ அதை கைநீட்டி வாங்கப்போன போது அவரது 
மறுபக்கம்‌ நின்றிருந்த திரெளபதி மூன்று எட்டு எடுத்து 
வைத்து கைநீட்டி “பூசகரே, அதை இங்கே அளியுங்கள்‌” 
என்றாள்‌. பணிதன்‌ காரி “ஆம்‌, பேரரசி” என்றபடி 
தாலத்தை திரெளபதியின்‌ அருகே கொண்டுவந்தார்‌. 
திரெளபதி அந்த வாளை கையிலெடுத்தபோது 
கூடிநின்றவர்களிடமிருந்து அறியமுடியாத முழக்கொலி 
எழுந்தது. உடல்‌ மறைந்து வெற்றுவிசையென காற்றில்‌ 
நின்றிருப்பதுபோல்‌ ஓர்‌ உள எழுச்சியை சாத்யகி 
உணர்ந்தான்‌. 


திரெளபதி அந்த வாளை நோக்கிக்கொண்டிருந்தாள்‌. 
அதில்‌ குருதிச்செம்மைமேல்‌ பந்தங்களின்‌ செவ்வொளி 
அலையடித்தது. அவள்‌ அதை சற்றே திருப்பியபோது 
முகத்தில்‌ ஒளிவிழுந்து சென்றது. அவள்‌ உடலும்‌ 
விழிகளும்‌ முழுமையாக மாறிவிட்டிருந்தன. 
உடல்வாயில்‌ திறந்து உள்ளிருந்து பிறிதொருத்தி வந்து 
நின்றிருப்பதுபோல்‌. அவள்‌ அந்த வாளைச்‌ சுழற்றி 
தலைக்குமேல்‌ மும்முறை தூக்கி ஆட்டி வேங்கைபோல்‌ 
குரலெழுப்பினாள்‌. அவளில்‌ தெய்வம்‌ 
வெறியாட்டுக்கொண்டதுபோலிருந்தது. 


“அரசர்களே! தொல்குடியினரே! வீரர்களே! எழுக! இப்போர்‌ 
பெண்பழி தீர்ப்பதற்கென்று நிகழ்க! அவை நின்று என்‌ 
பழி கொண்டவர்களின்‌ நெஞ்சு பிளந்து குருதி கொண்டு 
குழல்‌ முடியாமல்‌ இது முடியாது! இப்புவியே 


அளிக்கப்படினும்‌ அவ்வெம்பழி அடங்கிய பின்னரே 
இப்போர்‌ முற்றொழியும்‌. இது எனது போர்‌! இங்கெழுந்த 
அனைவரும்‌ எனது மைந்தர்கள்‌. மூதன்னை 
ஆணையிடுகிறேன்‌. என்‌ பொருட்டு போர்வஞ்சம்‌ 
கொண்டு எழுக! என்‌ பொருட்டு குருதியிலாடுக! என்‌ 
பொருட்டு உயிர்‌ விடுக! என்‌ பொருட்டு களம்‌ வெல்க! 
உங்கள்‌ கொடிவழியினரில்‌ என்றும்‌ என்‌ சொல்‌ 
நிலைகொள்ளட்டும்‌. பெண்பழி கொண்ட மண்ணில்‌ 
பிறிதொரு அறமும்‌ இல்லையென்று உங்கள்‌ நூல்கள்‌ 
அறைகூவட்டும்‌. எழுக! இப்போர்‌ வெற்றியிலன்றி 
பிறிதொன்றிலும்‌ நிலை கொள்ளாதாகுக!” என்று அவள்‌ 
கூவினாள்‌. 


அங்கு கூடியிருந்த அனைத்து அரசர்களும்‌ தங்கள்‌ 
உடைவாட்களை உருவி தலைக்குமேல்‌ தூக்கி 
“வெற்றிவேல்‌! வீரவேல்‌!” என்று கூவினர்‌. நிஷாதரும்‌ 
கிராதரும்‌ அரக்கரும்‌ அசுரருமென திரண்டு நின்றிருந்த 
குடித்தலைவர்கள்‌ அனைவரும்‌ தங்கள்‌ கோல்களையும்‌ 
வாள்களையும்‌ தூக்கி வெறிகொண்டு கூச்சலிட்டனர்‌. 
“வெற்றிவேல்‌! வீரவேல்‌! பழி வெல்வோம்‌! குருதிகொண்டு 
நிகர்‌ செய்வோம்‌! அன்னையின்‌ பணியில்‌ எங்கள்‌ குடி 
வாழ்க!” என்று கூவினர்‌. அங்கு எழுந்த அந்த வெறியை 
அவர்கள்‌ அனைவர்‌ உடல்களையும்‌ திரைச்சீலையென 
கிழித்துத்‌ திறந்து எழுந்த தெய்வங்களின்‌ வெறியாட்டு 
என்று சாத்யகி உணர்ந்தான்‌ இளைய யாதவரை 
நோக்கினான்‌. அவர்‌ இமைகள்‌ மட்டுமே தெரிய 
நிலம்நோக்கி விழிசரித்திருந்தார்‌. 


சகர்கள்‌ தங்கள்‌ பாடல்களை தொடர்ந்தனர்‌. 
பதிப்‌ சேடியர்‌ சூழ்ந்து பற்றிக்கொண்டனர்‌. 
அவள்‌ தன்‌ கைநகங்கள்‌ உள்ளங்கையில்‌ பதிந்திறுக, 
வெண்பற்கள்‌ தெரிய பற்களைக்‌ கடித்து தலையை 
அசைத்துக்கொண்டிருந்தாள்‌. சேடியர்‌ 
அரை ல் களுடன்‌ ஓடிச்சென்று அவளை 
சூழ்ந்துகொண்டனர்‌. அவளை அதன்‌ நடுவே 
நிற்கவைத்து வெளியே கொண்டுசென்றனர்‌. சூழ 
போர்க்குரல்களும்‌ வஞ்சினங்களும்‌ ஒலிக்க, 
படைக்கலங்கள்‌ அலையலையாக எழுந்தமைய அவள்‌ 
வெளியே சென்றாள்‌. அவள்‌ மறைந்ததும்‌ கூச்சல்கள்‌ 
மேலும்‌ பெருகின. படைக்கலங்களைத்‌ தூக்கி 
அசைத்தபடி அரசர்களும்‌ குடித்தலைவர்களும்‌ 

லயத்திலிருந்து வெளியே சென்றனர்‌. அங்கே கூடி 

ன்றிருந்த அவர்களின்‌ படைத்துணைவர்களை நோக்கி 
அவர்கள்‌ போர்க்கூச்சலிட அவர்களும்‌ 
இணைந்துகொண்டனர்‌. போர்முழக்கம்‌ 


ஆலயத்திலிருந்து கிளம்பி வழியெங்கும்‌ நிறைந்திருந்த 
ரர்களினூடாக பரவிச்சென்று நகரெங்கும்‌ நிறைந்தது. 


நகரத்தின்‌ ஓசை பெருமழைபோல 
கேட்டுக்கொண்டிருந்தது. யுதிஷ்டிரரும்‌ பாண்டவர்களும்‌ 
வெளியே சென்றனர்‌. அவர்களைக்‌ கண்டதும்‌ 
ஆலயத்திற்கு வெளியே மேலும்‌ ஆர்ப்பரிப்பு எழுந்தது. 
இளைய யாதவரும்‌ வெளியே சென்றார்‌. சாத்யகி மெல்ல 
உடல்‌ நெகிழ்ந்து பெருமூச்செறிந்தான்‌. சேடியர்‌ 
இளவரசியை அழைத்துச்சென்றனர்‌. சுரேசர்‌ சாத்யகியிடம்‌ 
வந்து “தாங்கள்‌ கிளம்பலாம்‌, யாதவரே” என்றார்‌. ஆம்‌ 
என தலையசைத்த சாத்யகி அசங்கனிடம்‌ “நீ 
இளையோரை அழைத்துக்கொண்டு மாளிகைக்கு செல்‌. 
நான்‌ நகரின்‌ படைநிலைகளை பார்த்த பின்னரே 
வருவேன்‌” என்றான்‌. அசங்கன்‌ தலையசைத்தான்‌. 


அவர்கள்‌ வெளியேறிச்‌ செல்ல சாத்யகி அசுரவேள்வியை 
நோக்கியபடி நின்றான்‌. அவர்களின்‌ தொல்வேதம்‌ மெல்ல 
விசையழிந்து ஓய்ந்தது. அவியென மலர்‌ சொரிந்து 
தவளை ஓசையுடன்‌ இசைக்கத்‌ தொடங்கினர்‌. மெல்ல 
சொற்கள்‌ இல்லாமலாகி வெறும்‌ தவளையோசையே 
எஞ்சியது. பின்னர்‌ தன்னைச்‌ சூழ்ந்து 
தவளையோசையை சாத்யகி கேட்கத்‌ தொடங்கினான்‌. 
அது உளமயக்கா என செவிகூர்ந்தான்‌. மெய்யாகவே 
தவளைக்குரல்கள்தான்‌. அவன்‌ அதன்‌ பின்னரே தன்‌ 
உடலில்‌ நீராவியின்‌ வெக்கையை உணர்ந்தான்‌. 
மழையிறங்கப்போகிறது என தோன்றியது. அண்ணாந்து 
வானைப்‌ பார்த்தான்‌. கீழ்வான்‌ சரிவில்‌ மெல்லிய 
மின்கிழிசல்‌ துடித்தமைந்தது. மேற்குவான்‌ சிம்மம்போல்‌ 
உறுமியமைந்தது. 


அப்பூசகர்கள்‌ எதையும்‌ விழிகொடுக்காமல்‌ 
எழுதழலையே நோக்கியபடி அவியிட்டு 
ஓதிக்கொண்டிருந்தனர்‌. மீண்டுமொரு மின்னலில்‌ 
அனைத்தும்‌ மெல்ல துலங்கியமைந்தன. இடியோசை 
அண்மையிலிருந்து உருண்டு அகன்றது. அடுத்த 
மின்னலுக்காக அவன்‌ விழி எதிர்பார்த்துக்கொண்டிருக்க 
அனைத்தையும்‌ வெண்மையாக்கும்பம பெருமின்னல்‌ 
எழுந்து அணைந்தது. கண்களுக்குள்‌ குருதிக்குமிழிகள்‌ 
பறக்கும்‌ செம்மை எஞ்சியது. சூழ்ந்திருந்தவர்களின்‌ 
அச்சக்குரல்கள்‌. இடி தலைக்குமேல்‌ ஒலித்தது. புவி 
இரண்டாகப்‌ பிளப்பதுபோல. அவ்வோசை 
அணைவதற்குள்‌ அடுத்த மின்னல்‌. மீண்டுமொரு இடி. 


சாத்யகி மைந்தர்‌ சென்றுசேர்ந்திருப்பார்களா என 


எண்ணிக்கொண்டான்‌. சாலை முழுக்க படைவீரர்களும்‌ 
நகர்மக்களும்‌ தோளோடுதோள்தொட்டு 
நிறைந்திருக்கையில்‌ தேர்கள்‌ எளிதில்‌ செல்லமுடியாது. 
இடியோசை எழுந்தமைந்ததும்‌ பல்லாயிரம்‌ 
தொண்டைகள்‌ எழுப்பிய களிப்போசை மேலெழுந்தது. 
போர்க்கூச்சல்‌ அலையலையாக எழுந்து 
அமைந்துகொண்டிருந்தது. எத்தனை நேரம்தான்‌ 
போர்வெறிகொண்டு கொந்தளிப்பார்கள்‌? எப்போது 
உளம்‌ அமைவார்கள்‌? இன்னும்‌ சற்றுபொழுதுதான்‌, 
விடிந்துவிடும்‌. நாளை அந்தியிலேயே படைப்புறப்பாடு 
அறிவிக்கப்பட்டுவிடும்‌. 


மேலும்‌ மேலும்‌ மின்னலும்‌ இடியும்‌ 
நிகழ்ந்துகொண்டிருந்தன. முதல்‌ துளி மழை அம்புபோல 
தன்‌ தோளில்‌ விழுவதை உணர்ந்தான்‌. எண்ணம்‌ 
சிலிர்ப்பதற்குள்‌ மேலும்‌ மேலும்‌ துளிகள்‌ வந்து 
விழுந்தன. வணங்கி நின்றவர்கள்‌ “அன்னையே, 
தேவியே!” என கூவினர்‌. மழை பெரிய துளிகளாக 
பெய்யத்தொடங்கியது. எரிகுளம்‌ நனைந்து 
புகையெழுப்பியது. பூசகர்கள்‌ தவளைக்குரலை 
எழுப்பியபடியே இருந்தனர்‌. எரிகுளம்‌ முழுமையாக 
நனைந்து அணைந்தது. அதில்‌ மழைநீர்‌ தேங்கியது. 
அவர்கள்‌ ஒரேபொழுதில்‌ கைகூப்பி “ஆம்‌! ஆம்‌! ஆம்‌!” 
என்று கூறி வணங்கினர்‌. எரிசாம்பலை அள்ளி தங்கள்‌ 
நெற்றியில்‌ இட்டுக்கொண்டு எழுந்தார்கள்‌. 

மழை பெருகி உடைகள்‌ ஒட்டி நீர்‌ 
வழிந்துகொண்டிருந்தது. ஊடே வீசிய காற்றில்‌ 
குழல்கற்றைகள்‌ எழுந்து பறந்தன. அனைத்துப்‌ 
பந்தங்களும்‌ அணைந்த இருளுக்குள்‌ கொற்றவையின்‌ 
கருவறை அகல்கள்‌ மட்டும்‌ எரிய அவள்‌ விழிகள்‌ 
சுடர்ந்துகொண்டிருந்தன. சாத்யகி கையை உதறி நீரை 
விலக்கியபின்‌ வெளியே சென்றான்‌. மழையில்‌ ஊறிய 
உடைகளுடன்‌ அவனை நோக்கி ஓடிவந்த சுரேசர்‌ “உங்கள்‌ 
புரவி முற்றத்தில்‌ நிற்கிறது, யாதவரே” என்றார்‌. மழை 
உச்சம்கொண்டு அனைத்து மரங்களும்‌ ஓலமிட்டுச்‌ 
சுழன்றன. நீர்ச்சரடுகளுக்குள்‌ மின்னல்‌ ஒளியுடன்‌ 
அதிர்ந்து அணைய வானம்‌ முழங்கியது. 


அவன்‌ புரவி நீருக்கு உடலை விதிர்த்தபடி நின்றிருந்தது. 
அவன்‌ சென்று அதன்‌ கடிவாளத்தை பெற்றுக்கொண்டு 
கழுத்தை தட்டினான்‌. ஏறி அமர்ந்து மெல்ல காலால்‌ 
தொட்டதுமே அது செல்லத்‌ தொடங்கியது. சாலைக்குச்‌ 
சென்றதும்தான்‌ அவன்‌ உணர்ந்தான்‌, நகரம்‌ 
அமைதியடைந்துவிட்டிருந்தது. மழையின்‌ ஓலம்‌ மட்டும்‌ 


கேட்டுக்கொண்டிருந்தது. மழைக்கு அனைவரும்‌ 
ஒதுங்கிவிட்டிருந்தார்கள்‌ என நினைத்தான்‌. ஆனால்‌ 
சாலை முழுவதும்‌ படைவீரர்களும்‌ மக்களும்‌ 
செறிந்திருந்தனர்‌. அனைவரும்‌ இருளாக பெய்த 
மழைக்குள்‌ நிழலுருக்களாக செறிந்து நின்றிருந்தனர்‌. 


அவன்‌ அந்த மானுடத்திரளினூடாக நகரம்‌ நோக்கி 
சென்றான்‌. மின்னொளியில்‌ அவர்கள்‌ அனைவரும்‌ 
விழிதிறந்து மலைத்தவர்களாகத்‌ தெரிந்து 
அணைந்தனர்‌. நகருக்குள்‌ நுழைந்து 
தெருக்களினூடாகச்‌ செல்கையில்‌ உபப்பிலாவ்யமே 
மழையில்‌ நின்றிருப்பதை கண்டான்‌. எழுந்து அணைந்த 
முழு மின்னலில்‌ தெரிந்த முகங்களெல்லாம்‌ 
துயர்கொண்டிருப்பவைபோல்‌ தோன்றின. 

[11௨௨ஈ]இரவெல்லாம்‌ புரவியிலேயே பயணம்‌ செய்து 
பாண்டவர்களின்‌ ஆணைக்‌ கீழ்‌ அமைந்த அனைத்து 
படைப்பிரிவுகளுக்கும்‌ நேரில்‌ வர்‌ நோக்கி, 
படைப்புறப்பாட்டை மதிப்பிட்டு செய்திகளை 
அரண்மனைக்குச்‌ சென்று சகதேவனிடம்‌ 
அறிக்கையிட்டுவிட்டு முன்புலரியில்‌ சாத்யகி தன்‌ 
அறைக்கு திரும்பினான்‌. அங்கு அவன்‌ மைந்தர்‌ 
படைச்செலவுக்குரிய துணைக்கவச உடையணிந்து, 
படைக்கலங்களுடன்‌ முதன்மைக்கூடத்தில்‌ 
அமர்ந்திருந்தனர்‌. சினி தன்‌ வாளை உருவி திருப்பித்‌ 
திருப்பி நோக்கி சாந்தனின்‌ கண்களில்‌ ஒளியை வீழ்த்தி 
அசைத்து விளையாடிக்கொண்டிருந்தான்‌. அவன்‌ 
சிரித்து தலையை அசைத்து அதிலிருந்து தப்ப 
முயன்றான்‌. சாத்யகியைக்‌ கண்டதும்‌ சந்திரபானு 
சினியின்‌ கைகளைப்‌ பற்றி தடுத்தான்‌. 


சாத்யகி குறுபீடத்தில்‌ அமர்ந்ததும்‌ அவன்‌ காலணிகளை 
ஏவலன்‌ கழற்றினான்‌. அவன்‌ மைந்தரை ஒருமுறை 
நோக்கிவிட்டு விழிதழைத்து “இன்னும்‌ ஒரு நாழிகையில்‌ 
படைகள்‌ கிளம்பும்‌. உங்களுக்கு திருஷ்டத்யும்னரின்‌ 
முதன்மை படைப்பிரிவில்‌ பணி ஒதுக்கப்பட்டுள்ளது” 
என்றான்‌. “ஆம்‌ தந்தையே, ஓலை கிடைக்கப்பெற்றோம்‌” 
என்றான்‌ சந்திரபானு. சாத்யகி “அது ஷத்ரியப்‌ படை. 
நீங்கள்‌ அறிந்திருப்பீர்கள்‌ என்று எண்ணுகிறேன்‌. இங்கு 
பாண்டவப்‌ படையில்‌ நம்‌ குலத்தோர்‌ எவருமில்லை. 
ஷத்ரியப்‌ படையில்‌ நம்மை சேர்த்துக்கொண்டதென்பதே 
ஒரு நல்ல அடையாளம்‌. சிறப்பாக முன்னின்று 
போர்புரியுங்கள்‌. ஒரு அடியேனும்‌ உங்களில்‌ ஒருவரேனும்‌ 
பின்னெடுத்து வைத்தீர்களென்று எவரும்‌ சொல்லாத 
வகையில்‌ செரு நில்லுங்கள்‌” என்றான்‌. “ஆணை” 


என்றான்‌ சந்திரபானு. 


“திருஷ்டத்யும்னர்‌ என்‌ உடன்பிறப்புக்கு நிகரானவர்‌. 
இப்போது நாம்‌ குருதியுறவும்‌ கொண்டுவிட்டோம்‌. 
இப்போரே இரு நாடுகளுக்குமிடையே என்றும்‌ 
நிகழவிருக்கும்‌ நல்லுறவுக்கும்‌, இரு குடியும்‌ இணைந்து 
பெறப்போகும்‌ எதிர்காலத்து பெருவெற்றிகளுக்கும்‌ 
தொடக்கமாக அமையவேண்டும்‌” என்றான்‌. சினி 
“தந்தையே, நாங்கள்‌ ஏன்‌ பாண்டவர்‌ படைப்பிரிவில்‌ 
இல்லை? நான்‌ அர்ஜுனரின்‌ படைப்பிரிவில்‌ போரிட 


நான்காக மரக்கன்றுகள்‌ கைவீசி எழுந்து நின்றன. 
காற்றுவீசியபோது வெயிலேற்று நின்ற 
இலைத்தளிர்களிலிருந்து இனிய வாசனை எழுந்தது. 
“காடு பன்னிரண்டு ஆண்டுக்கொருமுறை நெருப்பால்‌ 
நீராடிக்கொள்கிறது” என்றார்‌ மாண்டூக்யர்‌. “யுகத்துக்கு 
ஒருமுறை மானுடம்‌ குருதியால்‌ நீராடிக்கொள்ளும்‌.” 


மாத்ரி பெருமூச்சுடன்‌ அவரை நிமிர்ந்து பார்த்தாள்‌. 
வயிற்றில்‌ ௧௬ நிகழ்ந்தபின்னர்‌ அவள்‌ போரைப்பற்றிய 
பேச்சையே அஞ்சினாள்‌. ஆனால்‌ மீண்டும்‌ மீண்டும்‌ 
அச்சொற்களே காதில்‌ விழுந்துகொண்டிருந்தன. பிறப்பு 
ஏன்‌ உடனடியாக இறப்பைப்பற்றிய பேச்சை 
கொண்டுவருகிறது என அவள்‌ வியந்துகொண்டாள்‌. 
புகழுடன்‌ இறப்பதற்காகவே பிறப்பு நிகழ்கிறதென்பது 
ஷத்ரியர்களுக்கு சொல்லிக்கொடுக்கப்பட்டிருக்கிறது. 
வேளாண்மக்களும்‌ ஆயர்களும்‌ அப்படி 
நினைக்கிறார்களா என்ன? 


சதசிருங்கத்துக்கு வந்தபின்னர்‌ பார்த்தன்‌ 
பிறந்தசெய்தியை குந்தி சிவதன்‌ என்னும்‌ பிரம்மசாரி 
வழியாக அஸ்தினபுரிக்கு சொல்லியனுப்பினாள்‌. 
மூன்றுமாதம்‌ கழித்து அவன்‌ திரும்பிவந்து 
அஸ்தினபுரியின்‌ செய்திகளைச்‌ சொன்னான்‌. முதல்‌ 
மைந்தனை காந்தாரி துரியோதனன்‌ என்று 
அழைப்பதனால்‌ அஸ்தினபுரியும்‌ அவ்வாறே 
அழைக்கிறது என்றான்‌. குந்தி புன்னகையுடன்‌ 
“காந்தாரத்தில்‌ அவன்‌ அன்னையின்‌ மொழிப்பயிற்சி 
அவ்வளவுதான்‌. துரியோதனன்‌ என்றால்‌ தீய 
போர்க்கருவிகள்கொண்டவன்‌ என்றும்‌ பொருளுண்டு... 
மக்கள்‌ அப்பெயரை விரும்புவார்கள்‌” என்றாள்‌. 


மாத்ரி அங்கே அமரப்பிடிக்காமல்‌ மெல்ல எழமுயன்றாள்‌. 
குந்தி திரும்பி நோக்கியதைக்கண்டு மீண்டும்‌ 
அமர்ந்துகொண்டாள்‌. “மூன்று வயதிலேயே 
அன்னையின்‌ இடையளவுக்கு வளர்ந்திருக்கும்‌ மைந்தன்‌ 
இப்போதே கதாயுதத்தை கையில்‌ எடுத்து சுழற்ற 
முயல்கிறான்‌. அவனுக்கு மாமன்‌ சகுனிதான்‌ 
படைக்கலப்பயிற்சி அளிக்கிறார்‌. மைந்தன்‌ இரவும்‌ 
பகலும்‌ மாமனுடனேயே இருக்கிறான்‌” என்றான்‌ சிவதன்‌. 


“காந்தாரி அவனுக்கு இளையவன்‌ ஒருவனைப்‌ 
பெற்றாள்‌. அவனுக்கு அவளே துச்சாதனன்‌ என்று 
பெயரிட்டாள்‌. மீறமுடியாத ஆணைகள்‌ கொண்டவன்‌. 
அவன்‌ தன்‌ தமையனுக்கு நிழலாக 
எப்போதுமிருக்கிறான்‌. மூன்றாவது குழந்தை 


விரும்பினேன்‌” என்றான்‌. “பாண்டவர்களின்‌ 
நேரடியாணை கொண்ட படைப்பிரிவுகளை நான்‌ 
நடத்துகிறேன்‌. அதில்‌ உங்களைச்‌ சேர்க்கும்‌ மரபில்லை” 
என்றான்‌ சாத்யகி. “ஏன்‌?” என்றான்‌ சினி. சாந்தன்‌ 
“படைத்தலைவரின்‌ மைந்தர்‌ படைப்பிரிவுகளில்‌ 
இருந்தால்‌ அவர்கள்‌ படைப்பிரிவுகளை துணிந்து 
இறப்புக்கு அனுப்பமாட்டார்கள்‌. அவர்கள்‌ இறந்தால்‌ 
வருந்தி உளம்தளர்வார்கள்‌” என்றான்‌. சந்திரபானு 
அவர்களை நோக்கியபின்‌ சாத்யகியின்‌ முகமாற்றத்தைக்‌ 
கண்டு “பேசாமலிருங்கள்‌” என்றான்‌. 


சாத்யகி “வீண்பேச்சு பேசவேண்டாம்‌. போருக்குச்‌ 
செல்பவர்கள்‌ போரைப்பற்றி எண்ணக்கூடாது, 
பேசிக்கொள்ளக்கூடாது. போருக்கு முந்தைய வாழ்வை 
எண்ணவும்‌ கூடாது. நேற்றும்‌ நாளையும்‌ இன்றி இன்றின்‌ 
அடுக்குகளை விரித்து விரித்து அவற்றுள்‌ 
வாழவேண்டும்‌ அவர்கள்‌ என்று நூல்கள்‌ சொல்கின்றன” 
என்றபின்‌ நினைவுகூர்ந்து “அசங்கன்‌ எங்கே?” என்றான்‌. 
மைந்தர்‌ விழிகளில்‌ வந்த மாறுதலைக்‌ கண்டதுமே 
அவனுக்கு புரிந்துவிட்டது. சாந்தன்‌ புன்னகையுடன்‌ 
“அவர்‌ முதற்புலரியில்‌ இங்கு வந்துவிடுவார்‌ என்றார்கள்‌” 
என்றான்‌. யாரோ “களைத்து துயில்‌ கொள்கிறார்‌ 
போலும்‌” என்றனர்‌. சாத்யகி சினத்துடன்‌ அவர்களை 
நோக்க சினி “அவர்‌ வந்துகொண்டிருக்கிறார்‌ என்று 
எண்ணுகின்றேன்‌” என்றான்‌. 


சாத்யகி அவர்களின்‌ விழிகளை தவிர்த்தான்‌. திரும்பி 
கீழே அமர்ந்திருந்த ஏவலனிடம்‌ சினத்துடன்‌ “எவ்வளவு 
நேரம்தான்‌ இரண்டு காலணிகளை அவிழ்ப்பாய்‌, மூடா?” 
என்றபின்‌ எழுந்து கைகளை விரித்து சோம்பல்‌ முறித்து 
அப்பால்‌ நின்ற இன்னொரு ஏவலனிடம்‌ “நீராட்டறை 
ஒருங்கிவிட்டதல்லவா?” என்றான்‌. “அனைத்தும்‌ 
சித்தமாக உள்ளன, அரசே” என்றான்‌ ஏவலன்‌. “கவச 
உடைகளையும்‌ படைக்கலங்களையும்‌ எடுத்து வை. நான்‌ 
பொறுத்திருக்க பொழுதில்லை” என்றான்‌ சாத்யகி. 
“தாங்கள்‌ உணவருந்திவிட்டுத்தான்‌...” என்று ஏவலன்‌ 
சொல்ல “ஊனுணவு ஒருங்கட்டும்‌. இனி படைகள்‌ 
பின்னுச்சிப்‌ பொழுதில்‌ தங்குமிடத்திலேயே உண்ண 
இயலும்‌” என்றபின்‌ மைந்தரிடம்‌ “நீங்கள்‌ ஊனுணவு 
தானே அருந்தினீர்கள்‌?” என்றான்‌. 


“ஆம்‌ தந்தையே, போருக்குச்‌ செல்லும்போது 
உண்ணவேண்டிய உணவென்று ஒன்றை அளித்தார்கள்‌” 
என்றான்‌ சாந்தன்‌. “சினி மிகச்‌ சுவையானது, அதை நான்‌ 
உண்டதே இல்லை என்றான்‌” என்றான்‌. “உலர்ந்த 


ஊனையும்‌ மீனையும்‌ தூளாக்கி அதில்‌ வறுத்த 
கோதுமையைக்‌ கலந்து உப்பும்‌ காரமும்‌ சேர்த்து 
உருட்டப்பட்டது. நான்‌ மூன்று உருளைகள்‌ உண்டேன்‌” 
என்றான்‌ சினி. சாந்தன்‌ “அதை நான்‌ முன்பு 
களிறுவேட்டைக்கு உடன்வந்தபோது உண்டிருக்கிறேன்‌” 
என்றான்‌. சாத்யகி “நன்று. ஆனால்‌ இனி போர்‌ முடிந்து 
மீண்டும்‌ பாடிவீடு வரும்வரை இதே உணவுதான்‌. போரின்‌ 
கொடுமைகளில்‌ முதன்மையானது இவ்வுணவே என்று 
சொல்வதுண்டு” என்று சொல்லி புன்னகைத்தான்‌. 
அதனூடாக அத்தருணத்தின்‌ இறுக்கத்தை கடந்தான்‌. 
“அசங்கன்‌ வந்தால்‌ சொல்லுங்கள்‌” என்றபின்‌ 
ஏவலனுடன்‌ சென்றான்‌. 


மிக விரைவாக நீராடி, உண்ணும்‌ அறைக்கு வந்தான்‌. 
உள்ளம்‌ உடைந்து பரவும்‌ எண்ணங்களால்‌ ஆனதாக 
இருந்தது. மரக்கிண்ணத்தில்‌ உலர்‌ உணவு 
பரிமாறப்பட்டிருந்ததை கண்டபோது ஒருகணம்‌ 
குழம்பினான்‌. பின்னர்‌ ஆம்‌, போருணவை 
பொற்கலத்திலா உண்பது என எண்ணிக்கொண்டான்‌. 
விரைந்து உண்டபோது இருமுறை தொண்டை 
விக்கிக்கொண்டது. குறைந்த அளவில்‌ மதுவையும்‌ 
உடன்‌ அருந்தினான்‌. அதுவரை இருந்த துயில்‌ சோர்வு 
முற்றாக அகன்றது. அப்போது துயிலெழுந்ததுபோல்‌ 
உணர்ந்தான்‌. உள்ளம்‌ விசை கொண்டிருப்பதனால்‌ உடல்‌ 
தன்னை புதுப்பித்துக்கொள்கிறது என்று எண்ணினான்‌. 
எத்தனையோ தருணங்களில்‌ உள எழுச்சியையும்‌ 
கொந்தளிப்பையும்‌ செயலூக்கத்தையும்‌ அவன்‌ 
அடைந்ததுண்டு என்றாலும்‌ போருக்கு முன்பு உருவாகும்‌ 
நிலைக்கு எதுவும்‌ ஈடல்ல என்று தோன்றியது. உடலும்‌ 
உள்ளமும்‌ பலமடங்கு பெருத்துவிட்டதுபோல. இந்த 
தடித்த மரச்சுவரை கையால்‌ அறைந்து 
உடைத்துவிடமுடியும்‌. இத்தாணை அசைத்துப்‌ பிடுங்கி 
எடுத்துவிட முடியும்‌. இத்தருணத்தில்‌ ஒன்றும்‌ ஒரு 
பொருட்டே அல்ல, சாவும்‌ கூட. 


போருக்கு புறப்பட்டுச்‌ செல்லும்‌ வீரர்களிடம்‌ இருக்கும்‌ 
பெருங்களிப்பை அவன்‌ ஒவ்வொரு முறையும்‌ 
பார்த்திருக்கிறான்‌. தெய்வமெழுந்தவர்கள்போல 
முகங்கள்‌ உவகையில்‌ இளிப்பு கொண்டிருக்கும்‌. 
கண்களில்‌ நூறு மடங்கு என கள்மயக்கு திகழும்‌. 
கூவுவார்கள்‌, துள்ளிக்‌ குதிப்பார்கள்‌, படைக்கலங்களை 
மேலே தூக்கி வீசிப்‌ பிடிப்பார்கள்‌. சிரித்தும்‌ ஆர்த்தும்‌ 
நடனமிடுவார்கள்‌. அந்தப்‌ பெருங்களிப்பை 
பிறகெப்போதும்‌ அவர்கள்‌ வாழ்வில்‌ 
அடையப்போவதில்லை என்று அறிந்திருப்பதனால்‌ அது 


மேலும்‌ அரியதாகிறது. படை புறப்படும்‌ தருணத்தின்‌ 
களிப்பிற்கெனவே மானுடர்‌ படை கொண்டெழுகிறார்கள்‌ 
என்று அவனுக்கு தோன்றுவதுண்டு. ஒருபோதும்‌ 
வெற்றிக்குப்‌ பின்‌ எழும்‌ உண்டாட்டில்‌ அந்தக்‌ களிப்பு 
தோன்றுவதில்லை. பெரும்பாலும்‌ அனைவருமே 
புண்பட்டிருப்பார்கள்‌. அணுக்கமானவர்களை 
இழந்துமிருப்பார்கள்‌. அடையப்பட்டதுமே வெற்றி 
சிறுக்கத்‌ தொடங்கிவிடும்‌. இழப்பு பெருகி ஒரு கட்டத்தில்‌ 
பெருவிலை கொடுத்து மிகச்சிறு பொருள்‌ வாங்கிய 
வணிகனின்‌ எரிச்சலும்‌ ஏமாற்றமுமே அவர்களிடம்‌ 
எஞ்சும்‌. 


உண்டாட்டில்‌ வெறிகொண்டு வீரர்கள்‌ உண்பதை அவன்‌ 
பார்த்திருக்கிறான்‌. அது களிப்பினால்‌ அல்ல, 
உயிருடனிருக்கிறேன்‌ என்று உடலுக்கு 
அறிவித்துக்கொள்வது அது. இங்கிருக்கிறேன்‌ 
இன்னுமிருப்பேன்‌ என்னும்‌ வெளிப்பாடு. பருவுடலை 
உயிர்‌ மீண்டும்‌ அடையாளம்‌ கண்டுகொள்கிறது. பருவே 
உண்மை என உணர்கிறது. பருவடிவப்‌ பொருட்கள்‌ 
அனைத்தும்‌ அரிதென்றாகிவிடுகின்றன. அனைத்துப்‌ 
பொருட்களையும்‌ அள்ளி அள்ளி உடலுடன்‌ 
சேர்த்துக்கொள்ளவேண்டும்‌ என்றும்‌ உடலாக 

க்கிவிடவேண்டும்‌ என்றும்‌ தோன்றும்‌. மண்ணில்‌ 

த்து புழுதியில்‌ உருள்பவர்களை அவன்‌ 

கண்டதுண்டு. பருப்பொருட்களில்‌ உடலாக 
ஆக்கத்தக்கது உணவுதான்‌. ஆகவேதான்‌ உடல்‌ 
வெறிகொண்டெழுகிறது. அள்ளி அள்ளி 
நிறைத்துக்கொள்வார்கள்‌. உண்டு தீராதவர்கள்போல்‌ 
உணவின்‌ மேலேயே விழுவார்கள்‌. உண்டு நிறைந்த பின்‌ 
அங்கேயே படுத்து உருள்வார்கள்‌. வெற்றிக்‌ களிப்பை 
செயற்கையாக உருவாக்கி கூச்சலிட்டு நகைப்பார்கள்‌. 
தோற்றவர்களை எள்ளி நகையாடுவார்கள்‌. 


படை புறப்பட்டுச்‌ செல்லும்போது எவரும்‌ காமத்தை 
எண்ணுவதில்லை. அக்களிப்புடன்‌ ஒப்பிடுகையில்‌ 
காமம்‌ மிகமிகச்‌ சிறிதென எங்கோ கிடக்கும்‌. படை 
வெற்றிகொண்டபின்‌ ஓவ்வொரு சொல்லிலும்‌ காமமே 
வெளிப்படும்‌. அனைத்து உண்டாட்டுப்‌ பாடல்களும்‌ 
காமக்களியாட்டுகளை குறித்தவையே. பாடித்‌ தளர்ந்து 
விழுந்து மயங்குகையில்‌ பெரும்பாலானவர்கள்‌ கண்ணீர்‌ 
வடித்துக்கொண்டிருப்பார்கள்‌. துயிலில்‌ புலம்புகையில்‌ 
துயர்‌ சொற்களே அவர்களிடமிருந்து எழும்‌. 
புறப்படுவதன்‌ களிப்பிலிருந்து வெல்வதன்‌ 
பொருளின்மை வரை செல்லும்‌ ஓர்‌ 
அலைக்கொந்தளிப்பே போர்‌ என்பது. 


உடைகளும்‌ கவசமும்‌ அணிந்து படைக்கலன்கள்‌ 
சூடிக்கொண்டு சாத்யகி படியிறங்கி முதற்கூடத்திற்கு 
வந்தபோது அங்கு இளையோரிடம்‌ பேசிக்கொண்டிருந்த 
அசங்கன்‌ எழுந்து வந்து படிக்கட்டின்‌ தொடக்கத்தில்‌ 
நின்றான்‌. மேலிருந்தே அவனைப்‌ பார்த்த பின்‌ நோக்கை 
விலக்கி மற்ற மைந்தரைப்‌ பார்த்தபடி கீழிறங்கி வந்த 
சாத்யகி அவனை பார்க்காமலேயே “சித்தமாகிவிட்டாயா?” 
என்றான்‌. “ஆம்‌, தந்தையே” என்று அசங்கன்‌ 
சொன்னான்‌. அவனை பார்க்கவேண்டுமென்று எழுந்த 
உள எழுச்சியை அடக்கி “நான்‌ திருஷ்டத்யும்னரை 
பார்க்க கிளம்புகிறேன்‌. நீங்கள்‌ உங்கள்‌ 

ணையோலைகளுடன்‌ உரிய படைத்தலைமைக்‌ கீழ்‌ 
சென்று சேர்ந்து கொள்ளுங்கள்‌” என்றான்‌. 


அசங்கன்‌ “தங்களிடம்‌ வாழ்த்து பெறுவதற்காக 
காத்திருக்கிறார்கள்‌” என்றான்‌. “ஆம்‌, ப வாழ்த்து 
அளிக்கத்தான்‌ வேண்டும்‌” என்று முனகிக்கொண்ட 
சாத்யகி “நீங்கள்‌ இளைய யாதவரிடமும்‌ அரசரிடமும்‌ 
முறைப்படி வாழ்த்து பெறவேண்டும்‌. ஆனால்‌ அது நாம்‌ 
குருக்ஷேத்திரத்திற்கு சென்றபின்பு போதும்‌. நாம்‌ 
இப்போது அங்குதான்‌ செல்கிறோம்‌. போர்‌ தொடங்க 
இன்னும்‌ நாளிருக்கிறது. நாம்‌ மீண்டும்‌ சந்திப்போம்‌” 
என்றான்‌. என்ன பேசிக்கொண்மருக்கிறோம்‌ என்ற 
வியப்பு அவனுள்‌ ஏற்பட்டது. எனவே உரக்க “விரைந்து 
வந்து வாழ்த்து பெற்றுச்‌ செல்லுங்கள்‌, 
பொழுதாகிக்கொண்டிருக்கிறது” என்றான்‌. 

அசங்கன்‌ கைகாட்ட அவன்‌ பத்து மைந்தரும்‌ வந்து நிரை 
வகுத்தனர்‌. இளையவனாகிய சினி வந்து கால்‌ தொட்டு 
சென்னி சூடியபோது அவன்‌ தலையில்‌ கைவைத்து 
“வெற்றி கொள்க! புகழ்‌ ஈட்டுக! குலம்‌ செழிக்கட்டும்‌! ஆம்‌, 
அவ்வாறே ஆகுக!” என்றான்‌. ஒவ்வொரு மைந்தராக 
வந்து அவனை வணங்கி வாழ்த்து பெற்றனர்‌. அசங்கன்‌ 
வந்து பணிந்தபோது அவன்‌ தோள்களைத்‌ தொட 
சாத்யகி விரும்பினான்‌. ஆனால்‌ கைகள்‌ நீண்டாலும்‌ 
அவன்‌ தொடவில்லை. அவன்‌ உடல்‌ பிறிதொன்றென 
ஆகிவிட்டதுபோல்‌ தோன்றியது. 


அவர்கள்‌ நிரைவகுத்து நின்றனர்‌. அவன்‌ “நம்‌ 
குடிமூத்தார்‌ உங்களை வாழ்த்துகிறார்கள்‌. நம்‌ 
கொடிவழிகள்‌ வணங்குகின்றன. வெற்றிவீரர்களாகுக!” 
என்று சொல்லி திரும்பினான்‌. தன்‌ இடதுகால்‌ மெல்ல 
அதிர்ந்துகொண்டிருப்பதை உணர்ந்தான்‌. அரியது 
எதையோ இழந்து அதை நினைவுகூர்வதுபோல்‌ ஓர்‌ 
உளப்பதற்றம்‌ இருந்தது. அசங்கன்‌ இளையவர்களிடம 


மெல்லிய குரலில்‌ ஏதோ சொல்லிக்கொண்டிருக்க சாத்யகி 
அவன்‌ அறியாது முகத்தைப்‌ பார்த்தான்‌. ஒருகணம்‌ 
டியில்‌ தன்னை பார்த்ததுபோல்‌ உணர்ந்து 
திருக்கண்‌ ஆடிக்கு அப்பாலிருந்து இளைய சாத்யகி 
கனிந்த விழிகளுடன்‌ அவனை 
பார்த்துக்கொண்டிருந்தான்‌. அவனும்‌ தந்தையை நோக்க 
எண்ணியிருந்திருக்கலாம்‌. அவ்வெண்ணமே 
அவர்களின்‌ விழிகளை ஒன்றென ஆக்கியது. 


சாத்யகி “பாஞ்சாலத்து இளவரசி இனிதாக 
இருந்தாளல்லவா?” என்றான்‌. அதை ஏன்‌ 
கேட்டோமென்று எண்ணி திகைத்து “ஏனென்றால்‌ அவள்‌ 
ஷத்ரிய குடியில்‌ பிறந்தவள்‌” என்று 
சேர்த்துக்கொண்டான்‌. அசங்கன்‌ “காதல்கொண்ட 
இளம்பெண்‌. அதை மட்டுமே நான்‌ அறிந்தேன்‌, தந்தையே” 
என்றான்‌. சாத்யகி முகம்மலர்ந்து “நன்று” என்றான்‌. 
மறுகணமே அதன்‌ முழுப்பொருள்‌ விரிவையும்‌ உணர்ந்து 
முகம்‌ சிவந்து நோக்கை திருப்பிக்கொண்டு “மிக நன்று” 
என்றான்‌. மிக ஆழத்தில்‌ ஓர்‌ எரிச்சல்‌ எழுந்தது. அது ஏன்‌ 
என வியந்தான்‌. உடனே அங்கிருந்து 
கிளம்பிவிடவேண்டும்‌ என்று தோன்றியது. 


அசங்கன்‌ “அவளையும்‌ எங்களுடன்‌ குருக்ஷேத்திரத்திற்கு 
வரும்படி இளைய யாதவர்‌ ஆணையிட்டிருக்கிறார்‌” 
என்றான்‌. குழப்பத்துடன்‌ “குருக்ஷேத்திரத்திற்கு பெண்டிர்‌ 
வருவதில்லையே? வரலாகாது என்றுதானே ஆணை?” 
என்று சாத்யகி கேட்டான்‌. “ஆனால்‌ இளைய மனைவியர்‌ 
மட்டும்‌ வரலாம்‌ என்று நேற்று இளைய யாதவர்‌ சொல்லி 
அரசர்‌ ஆணையிட்டிருக்கிறார்‌” என்று அசங்கன்‌ 
சொன்னான்‌. “பாஞ்சாலத்து அரசியும்‌ யாதவ 
மூதன்னையும்‌ வருகிறார்கள்‌. குருக்ஷேத்திரத்திற்கு 
வெளியே அவர்களுக்கு தனியாக தங்குமிடம்‌ அமைக்க 
ஆணையிடப்பட்டுள்ளது.” விழிகளுக்குள்‌ உணர்ச்சிகள்‌ 
அடங்க அசங்கனை நேரில்‌ பார்த்து “நன்று” என்று 
சாத்யகி சொன்னான்‌. 


குருக்ஷேத்திரத்தின்‌ பாடிவீடுகள்‌ என்ற சொல்‌ அவன்‌ 
உள்ளத்தை அங்கிருந்த அனைத்திலிருந்தும்‌ விலக்கி 
அந்தச்‌ சிவந்த போர்நிலத்திற்கு செலுத்திவிட்டிருந்தது. 
அந்த மெல்லுணர்வுகள்‌ அனைத்தும்‌ எளிதானவையாக, 
சிறியவையாக எங்கோ விலகிவிட்மருந்தன. “நான்‌ 
கிளம்புகிறேன்‌, வெற்றி சூழ்க!” என்றான்‌. மைந்தர்‌ 
தலைவணங்கினர்‌. சாத்யகி அப்பால்‌ நின்ற ஏவலனிடம்‌ 
“எனது புரவி ஒருங்கிவிட்டதா?” என்றான்‌. 
படிகளிலிறங்கி சூதன்‌ கொண்டு வந்த புரவிமேல்‌ ஏறி 


அதை தூண்டி உபப்பிலாவ்யத்தின்‌ தெருக்களில்‌ 
நுழைந்தான்‌. 


[1௨26] விடியலின்‌ கருக்கிருட்டு வானிலேயே இருந்தது. 
நகர்‌ முழுவதும்‌ நடப்பட்ட நூற்றுக்கணக்கான 
மூங்கிற்கால்களில்‌ ஊன்நெய்ப்‌ பந்தங்கள்‌ எரிந்தன. 
சிவந்த அந்திபோல பந்த வெளிச்சத்தில்‌ நகரம்‌ தெரிந்தது. 
கட்டடங்கள்‌, தெருக்கள்‌, தூண்கள்‌ அனைத்தும்‌ 
நெருப்பாலானவை. மானுடர்கள்‌ நெளியும்‌ தழல்கள்‌. 
தெருக்கள்‌ முழுக்க புரவிகளும்‌ படைவீரர்களும்‌ 
சென்றுகொண்டிருந்தனர்‌. பந்தங்களுக்கு அருகே 
சென்றதும்‌ அவர்களின்‌ குழல்களும்‌ புரவிகளின்‌ 
குஞ்சிமுடிகளும்‌ தழல்களென அசைந்தமைந்தன. 
காட்டுநெருப்பு நீர்த்துளிகளிலும்‌ இலைப்பரப்புகளிலும்‌ 
சுனைகளிலுமென படைக்கலங்களிலும்‌ ஆடைகளிலும்‌ 
பந்த வெளிச்சம்‌ எதிரொளித்தது. 


இருபத்துநான்கு யானைகள்‌ கொண்ட நிரை கரிய 
தேரட்டைபோல மெல்ல ஒரு சாலையின்‌ முகப்பில்‌ 
தோன்றி ஊர்ந்து சாலையின்‌ ஓரமாக சென்றது. 
அவற்றுக்காக வழிவிட்டு ஒதுங்கிய தேர்களில்‌ 
கட்டப்பட்ட புரவிகள்‌ மிரண்டு காலெடுத்து வைத்து 
கனைத்தன. அவை கடந்து போனபின்‌ சாத்யகி புரவியை 
மேலும்‌ மேலும்‌ தூண்டி சாலைநிறைய சென்று 
கொண்டிருந்த அனைத்துப்‌ புரவிகளையும்‌ ஒன்று 
ஒன்றென தாண்டி நகரின்‌ வெளிவிளிம்பை 
அடைந்தான்‌. 


ஒவ்வொரு படைவீரனும்‌ எதையோ ஒன்றை கூவி 
அறிவிக்கும்‌ முகத்துடன்‌ இருப்பதாகத்‌ தோன்றியது. 
அனைத்துப்‌ படைக்கலங்களும்‌ மறுகணம்‌ 
வெறிகொண்டு எழும்‌ என்பதுபோல, துடித்தெழுந்து 
காற்றில்‌ கிளம்பிவிடும்‌ என்பதுபோல அசைந்தன. 
கோட்டை விளிம்புகளில்‌ படைவீரர்கள்‌ முன்னும்‌ 
பின்னும்‌ ஓடிக்கொண்டிருந்தது எறும்பு நிரைகள்போல 
தெரிந்தது. அவர்களின்‌ உளவிசையால்‌ அக்கோட்டையே 
பெரிய கருநாகம்போல்‌ மெல்ல நெளிந்து 
கொண்டிருப்பதாக தோன்றியது. 


கோட்டைக்‌ காவலனிடம்‌ “நான்‌ பாஞ்சாலத்து 
இளவரசரை சந்திக்கவிருக்கிறேன்‌. என்னைத்‌ தேடி 
அரசரின்‌ தூதர்கள்‌ இங்கு வந்தால்‌ சொல்க!” என்‌ 
சொல்லிவிட்டு கோட்டையைவிட்டு வெளியேறினான்‌. 
வெளியே நின்று நோக்கியபோது உபப்பிலாவ்யத்தின்‌ 
சிறுகோட்டை இரும்புக்கவசம்போல்‌ தோன்றியது. அது 


கட்டப்பட்ட நாள்முதல்‌ கொண்ட தவம்‌ அந்தப்‌ 
போர்க்கணம்‌. கோட்டை முகப்பில்‌ தங்கியிருந்த படைகள்‌ 
முன்னரே கிளம்பிச்‌ சென்றுவிட்டிருந்தமையால்‌ மிகப்‌ 
பெரிய முற்றம்‌ அங்கு உருவாகியிருந்தது. அங்கு 
நடப்பட்டிருந்த கால்களும்‌ தறிகளும்‌ உருவப்பட்ட 
குழிகள்‌ பரவியிருந்தன. அவற்றில்‌ தன்‌ கால்கள்‌ 
விழாமல்‌ குதிரை திரும்பித்‌ திரும்பி ஓடியது. பல்லாயிரம்‌ 
புரவிக்கால்தடம்‌ பதிந்த முற்றத்தை பெருநடையில்‌ 
கடந்து அப்பால்‌ சென்று வடமேற்காகச்‌ சென்ற 
சிறுபாதையில்‌ விரைந்தான்‌. 


காலை புலரத்‌ தொடங்கியது. நிலம்‌ முழுக்க 
கால்தடங்களும்‌ வண்டிச்சகடக்‌ கோடுகளும்‌ முயங்கிப்‌ 
பரவியிருந்தன. வழிமுழுக்க படைப்பிரிவுகள்‌ கூச்சலிட்டு 
ஆர்த்தபடி சென்று கொண்டிருந்தன. நூற்றுவர்‌ 
தலைவர்கள்‌ நீலக்கொடிகளும்‌ ஆயிரத்தவர்‌ 
பச்சைக்கொடிகளும்‌ அக்ஷளகிணித்தலைவர்‌ 
சிவப்புக்கொடிகளும்‌ கொண்டிருந்தனர்‌. 
குலக்கொடிகளுக்கு இலச்சினைகளிலேயே 
வேறுபாடிருந்தது. தாங்கள்‌ கொண்டிருக்கும்‌ 
கொடிவண்ணங்களைப்‌ பற்‌ 
படைதிரட்டப்படுகையிலேயே கெளரவர்‌ தரப்பு 
அறிவித்துவிட்டிருந்தது. அங்கு நூற்றுவர்‌ மஞ்சள்‌ 
நிறத்திலும்‌ ஆயிரத்தவர்‌ நீல நிறத்திலும்‌ 
அக்ஷளகிணித்தலைவர்‌ கருஞ்செம்மை நிறத்திலும்‌ 
கொடிகள்‌ கொண்டிருந்தனர்‌. கொடிகள்‌ அசைய அதைக்‌ 
கண்டு பிறகொடிகள்‌ அசைந்தன. கொடிகளே நாவென 
அப்படைகள்‌ உரையாடிக்கொண்டன. விழியறியும்‌ 
மொழியில்‌. 


ஒரு கணத்தில்‌ அக்கொடிகள்‌ விந்தையான 
வான்பறவைகள் போல அப்படைகளை தூக்கிச்‌ 
செல்வதாக அவனுக்குத்‌ தோன்றியது. அல்லது அவை 
தழல்கள்‌. கீழே அலையடிப்பது அவற்றை எரியவைக்கும்‌ 
நெய்‌. மெல்ல நெய்யை உண்டு வற்றச்செய்கிறது சுடர்‌. 
பின்‌ தானும்‌ கருகியணைகிறது. கொடிகளின்‌ மொழியை 
மட்டும்‌ வானிலிருந்து காணும்‌ தெய்வங்கள்‌ அறியும்‌ 
போர்‌ என்னவாக இருக்கும்‌? 


கொடியசைவுகளினூடாக வகுக்கப்பட்டு படைகள்‌ 
ஒழுகிச்சென்றுகொண்டிருந்தன. 
உபப்பிலாவ்யத்திலிருந்து வடமேற்காகச்‌ செல்வதே 
குருக்ஷேத்திரத்திற்குப்‌ பாதை என்பது அவன்‌ கணிப்பாக 
இருந்தது. ஆனால்‌ படைகள்‌ அனைத்துத்‌ திசைகளிலும்‌ 
சென்றுகொண்டிருந்தன. ஏதேனும்‌ ஆணைக்‌ குழப்பமா 


அன்றி அணிக்கலைவா என்று அவன்‌ எண்ணினான்‌. 
ஆனால்‌ அந்தப்‌ படைப்பிரிவுகளை தனித்தனியாக 
நோக்கியபோது அவை சீரான காலடிகளுடன்‌ 
வகுக்கப்பட்ட அசைவுகளுடன்தான்‌ 
சென்றுகொண்டிருந்தன. ஒட்டுமொத்தமாக அதிரும்‌ 
தாலத்தின்‌ பயறுமணிகள்போல தோன்றின. 


பின்னர்‌ அவன்‌ அதிலிருந்த ஒழுங்கை 
கண்டுகொண்டான்‌. ஏரியில்‌ ஒரு மடை திறக்கையில்‌ 
தேங்கிய நீர்‌ கொள்ளும்‌ அலையும்‌ சுழிப்பும்தான்‌ அது. 
வடமேற்காக படைப்பிரிவு அங்குள்ள மூன்று 
சாலைகளினூடாக வெளியே சென்றுகொண்டிருக்கிறது. 
அதை எப்படி தன்‌ உள்ளம்‌ உணர்ந்தது? தனித்தனி 
படைநகர்வுகளை ஒன்றுடன்‌ ஒன்று இணைத்து 
ஒற்றைப்பெரும்படலமாக அது ஆக்கிக்கொண்டது. 
ஒவ்வொரு படைப்பிரிவையும்‌ ஒட்டுமொத்தமாகப்‌ 
பார்க்கும்‌ பொருட்டு அது உரிய தொலைவை கற்பனை 
செய்துகொண்டது. ஒட்டுமொத்தப்‌ படையையும்‌ வானில்‌ 
எழுந்து கீழே நோக்கியது. 


ஆம்‌ என சாத்யகி உளமலர்வுடன்‌ சொன்னான்‌. 
வானிலிருந்து முழுப்படையையும்‌ என்னால்‌ 
பார்க்கமுடிந்தது. போர்நூல்கள்‌ சொல்வது அதையே. 
படைவீரன்‌ படையில்‌ ஒருவனாக தன்னை உணர்பவன்‌. 
படைத்தலைமை கொள்பவனில்‌ அவன்‌ வழிபடும்‌ 
தெய்வம்‌ குடியேறுகிறது. அது வானிலிருந்து 
முழுப்படையையும்‌ நோக்குகிறது. படைத்தலைவன்‌ 
அந்த விழிகளை அடைந்துவிட்டவன்‌. நான்‌ 
படைத்தலைவன்‌. அவன்‌ உடலெங்கும்‌ ஓர்‌ உவகை 
பதற்றமாக, நடுக்காக பரவியது. நான்‌ படைத்தலைவன்‌, 
படைகளில்‌ ஒருவனல்ல. படைத்தலைமை கொண்டு 
சென்று வெல்பவன்‌. இதோ இக்கணம்‌ என்‌ எளிய 
யாதவக்குருதி அரசனுக்குரியதாகிவிட்டது. என்‌ 
கொடிவழியினர்‌ ஷத்ரியர்களாக மாறிவிட்டார்கள்‌! 


ஏதோ ஒன்று அவன்‌ ஆழத்தை தைத்தது. அவன்‌ 
அசங்கனின்‌ விழிகளை நினைவுகூர்ந்தான்‌. ஆனால்‌ 
கிளம்பும்போது அவன்‌ அசங்கனின்‌ விழிகளை 
சந்திக்கவே இல்லை. எங்கு சந்தித்த விழிகள்‌? அதன்பின்‌ 
அவன்‌ மைந்தர்‌ விழிகள்‌ அவன்‌ முன்‌ 
தோன்றிக்கொண்டே இருந்தன. அவன்‌ புரவியை 
குதிகாலாலும்‌ சவுக்காலும்‌ சொடுக்கி வால்‌ சுழல, 
குளம்புகள்‌ அறைந்தொலிக்க, கனைத்தபடி விரையச்‌ 
செய்தான்‌. அது மூச்சு சீற, வியர்வை வழிய, வாயில்‌ 
எச்சில்வலை தொங்க நின்றபோது அவனும்‌ 


மூச்சிரைத்தபடி அதன்‌ கழுத்தில்‌ நெற்றிதொட களைத்து 
முகம்‌ தொங்கி அமர்ந்திருந்தான்‌. 


அப்பெருந்திரள்‌ நடுவே அவன்‌ தனிமையாக 
உணர்ந்தான்‌. அங்கிருந்தோர்‌ அனைவரும்‌ முன்னரே 
இறந்துவிட தான்‌ மட்டும்‌ வாழ்பவன்போல. அல்லது 
அவர்கள்‌ வாழ நான்‌ இறந்துவிட்டேனா? 
காலைவெயிலில்‌ வெம்மை எழத்‌ தொடங்கியிருந்தது. 
எதிர்வெயில்பட்டு அவன்‌ கண்கள்‌ கூச முகம்‌ 
சுருங்கியிருந்தது. கண்களில்‌ வழிந்த நீரை 
துடைத்துக்கொண்டான்‌. வாயில்‌ கை பட்டதும்‌ 
வியர்வையுடன்‌ சேர்ந்து உப்பு சுவைத்தது. காலையொளி 
எப்போதுமே உளம்மலரச்‌ செய்வது. அது எஞ்சியிருப்பன 
அனைத்தையும்‌ திரட்டி அளிக்கிறது. கணந்தோறும்‌ 
படைத்துப்‌ படைத்து சூழப்‌ பரப்புகிறது. ஆனால்‌ அன்று 
காலையொளி இரக்கமற்றதாக இருந்தது. 
பலிவிலங்கொன்றின்‌ தோலை உரித்து தசையைக்‌ 
கிழித்து செங்குருதியும்‌ வெண்நிணமுமாக உள்ளிருப்பன 
அனைத்தையும்‌ இழுத்து வெளியே போடுவதுபோல. 


அவனைச்‌ சூழ்ந்து பாஞ்சாலப்‌ படைகளின்‌ 
இறுதிப்பிரிவுகள்‌ சீரான காலடியோசையுடன்‌ 
சென்றுகொண்டிருந்தன. பொதிவண்டிகளின்‌ 
பின்கட்டைகள்‌ உரசும்‌ ஒலி அவன்‌ நரம்புகளை கூசச்‌ 
செய்தது. அப்பகுதியின்‌ நிலம்‌ சற்று தாழ்வானது. 
ஒன்றன்பின்‌ ஒன்றாக பொதிவண்டிகள்‌ கட்டைகள்‌ உரச 
முனகியும்‌ அலறியும்‌ முன்சென்றன. அவன்‌ உடல்‌ 
விதிர்க்க, பற்கள்‌ கிட்டிக்க, நரம்புகள்‌ இழுபட்டு அதிர, 
கைகளை இறுகப்பற்றியபடி அமர்ந்திருந்தான்‌. மெல்ல 
உடல்‌ தளர்ந்து வியர்வை வழிய விழிகள்‌ எரிய 
மீண்டான்‌. 


பொதி பொதியாக உணவு. ஊனுடன்‌ மாவு சேர்த்த 
உருளைகள்‌. புளித்த கள்ளும்‌ எரிமணம்‌ எழும்‌ மதுவும்‌ 
நிறைந்த பீப்பாய்கள்‌. படைவீரர்களுக்குக்‌ கிடைக்கும்‌ 
உணவும்‌ கள்ளும்‌ எவருக்கும்‌ கிடைப்பதில்லை. 
போரிலாச்‌ சூழலில்கூட படைவீரர்கள்‌ உண்பதையும்‌ 
குடிப்பதையும்‌ உழவரும்‌ ஆயரும்‌ எண்ணியும்‌ 
பார்க்கமுடியாது. சாவின்பொருட்டு கனிந்த உடல்கள்‌. 
இவர்களைக்‌ கொல்லும்‌ படைக்கலங்கள்‌ அங்கே 
இப்போது கூர்தீட்டப்பட்டுக்கொண்டிருக்கும்‌. இவர்களை 
கொண்டுசெல்லும்‌ காலர்கள்‌ அவற்றின்‌ அருகே 
பொறுமையிழந்து விழிமின்ன காத்திருப்பார்கள்‌. 
அவனுக்கு அவ்வெண்ணம்‌ ஏனோ நிறைவை அளித்தது. 
புரவியை மீண்டும்‌ செலுத்தியபோது ஒவ்வொரு 


காலடிக்கும்‌ அவன்‌ விடுபட்டு நுரையடங்குவதுபோல 
ஒவ்வொரு குமிழியாக உடைந்து 
அமைந்துகொண்டிருந்தான்‌. 


பெண்ணாகவே பிறக்குமென்பது மருத்துவர்களின்‌ 
கூற்று. அதற்கு துச்சளை என்று பெயரிடப்போவதாக 
அரண்மனையில்‌ சொல்லிக்கொண்டார்கள்‌” என்றான்‌. 


இளம்காந்தாரிகளனைவருமே இருமுறை 
குழந்தைபெற்றுவிட்டார்கள்‌ என்றான்‌ சிவதன்‌. 
நூறுமைந்தர்களால்‌ குருகுலம்‌ பொலியவேண்டுமென 
காந்தாரி ஆணையிட்டிருப்பதாகவும்‌ அதை அவள்‌ 
தங்கையர்‌ அனைவரும்‌ ஏற்றுக்கொண்டு 
மைந்தரைப்பெற்றுக்கொண்டிருப்பதாகவும்‌ 
அஸ்தினபுரியின்‌ சூதர்கள்‌ பாடியலைந்தனர்‌. 
“அம்மைந்தர்கள்‌ அனைவரின்‌ பிறப்பும்‌ தீமைநிறைந்த 
தருணங்களிலேயே நிகழ்ந்துகொண்டிருப்பதாக 
சொல்கிறார்கள்‌ நகர்‌ மக்கள்‌. எங்கும்‌ 
அவர்களைப்பற்றிய கதைகள்தான்‌ நிறைந்துள்ளன 
அரசி!” 


“அஸ்தினபுரியின்‌ நகர்மன்றில்‌ ஒரு சூதன்‌ இக்கதையை 
சொல்லக்கேட்டேன்‌” என்றான்‌ சிவதன்‌. “பிரம்மனின்‌ 
மைந்தனாகிய கசியப பிரஜாபதிக்கு முனி என்னும்‌ 
துணைவியில்‌ பதினாறு மைந்தர்கள்‌ பிறந்தனர்‌. பீமன்‌, 
உக்ரன்‌, சுபர்ணன்‌, வருணன்‌, திருதன்‌, கோபதி, 
சுவர்ச்சஸ்‌, சத்யவாக்‌, அர்க்கபர்ணன்‌, பிரருதன்‌, 
விஸ்ருதன்‌, சித்ரரதன்‌, காலிசிரஸ்‌, பர்ஜன்யன்‌, நாரதன்‌ 
என்னும்‌ அந்த மைந்தர்களில்‌ இறுதிமைந்தனே கலி. 
பிறந்த ஒவ்வொரு மைந்தனுக்கும்‌ கசியபபிரஜாபதி ஒரு 
வரமளித்தார்‌. கடைசி மைந்தனிடம்‌ வரம்‌ என்ன 
வேண்டும்‌ என்று கேட்டார்‌. அகந்தைமிக்க அவன்‌ 
எனக்குப்‌ பின்‌ நான்‌ செய்வதேதும்‌ தொடரலாகாது 
என்றான்‌.” 


“அவ்வண்ணமே ஆகுக என்றார்‌” பிரஜாபதியான தந்தை. 
“உன்‌ அகந்தையால்‌ நீ கோரியதை முழுமையாக 
அடைவாய்‌. நன்மைதருவதேதும்‌ முளைத்து வளர்ந்து 
தழைக்கும்‌ என்பதே எந்தை பிரம்மனின்‌ நெறி. தீமையோ 
தன்னைத்‌ தானே உண்ணும்‌. முழுமுதல்‌ தீமையோ 
தன்னை முழுதுண்டு தானுமழியும்‌. எஞ்சுவதேதும்‌ இன்றி 
மறைவது அதுவேயாகும்‌. நீ அதுவாகக்‌ கடவாய்‌? 
என்றார்‌. “தங்கள்‌ அருள்‌” என்றான்‌ மைந்தன்‌. “யுகங்கள்‌ 
புரளட்டும்‌. தீமை முதிர்ந்து முற்றழிவுக்கான தருணம்‌ 
கனியட்டும்‌. நீ இப்புடவியை கையில்‌ 
எடுத்துக்கொள்வாய்‌. உன்‌ விளையாட்டால்‌ அதை 
அழித்து உன்னையும்‌ அழித்துக்கொள்வாம்‌” என்று 
கசியப பிரஜாபதி சொன்னார்‌. 

[[ஙage]சாத்யகி படைவெளியை கடந்துசென்று 
பாஞ்சாலப்‌ படைப்பிரிவுகளை அடைந்தான்‌. அங்கு 
ஏற்கெனவே பாடிவீடுகள்‌ அனைத்தும்‌ கலைக்கப்பட்டு 
பாய்களாகவும்‌ மூங்கில்களாகவும்‌ தரையில்‌ 
அடுக்கப்பட்டிருந்தன. சில நாட்களுக்கு முன்பு சீரான 
படைகளால்‌ நிறைந்திருந்த வெளியில்‌ வெறுமை 
அலைந்தது. அவ்வெறுமை புரவியில்‌ சென்றவர்களை 
தேவையின்றி விரையச்‌ செய்தது. வெறுமனே கூச்சலிட 
வைத்தது. இறுதியாகச்‌ செல்லும்‌ ஏவலர்களின்‌ 
அணிகளும்‌, தச்சர்‌ குழுக்களும்‌ மட்டுமே எங்கும்‌ 
தென்பட்டனர்‌. சுமைகள்‌ கொண்டுசெல்லும்‌ 
அத்திரிகளும்‌ வண்டிமாடுகளும்‌ அவற்றின்‌ சாணியும்‌ 
நீரும்‌ கலந்த மணத்துடன்‌, வால்சுழலல்களுடன்‌ 
ஊடுகலந்திருந்தன. பணிக்கூச்சல்கள்‌, வண்டிகளின்‌ 
சகட ஓசைகள்‌. 


திருஷ்டத்யும்னனின்‌ கூடார வாயிலில்‌ புரவியை நிறுத்தி 
காவலனிடம்‌ தன்னை அறிவிக்கும்படி கோரினான்‌. 
காவலன்‌ உள்ளே சென்று ஒப்புதல்‌ வாங்கிவந்து 
தலைவணங்க ஆடையை சீரமைத்து குழலை கையால்‌ 
நீவிய பின்‌ உள்ளே நுழைந்தான்‌. திருஷ்டத்யும்னன்‌ தன்‌ 
முன்‌ விரிக்கப்பட்ட பெரிய தோல்பரப்பில்‌ சிவப்பு 
மையாலும்‌ நீல மையாலும்‌ வரையப்பட்ட நில 
வரைபடத்தை பார்த்துக்கொண்டிருந்தான்‌. சாத்யகியை 
பார்த்ததும்‌ தலைவணங்கினான்‌. முகமன்‌ எதுவும்‌ 
உரைக்கவில்லை. 


அவன்‌ போர்‌ குறித்த கவலையில்‌ ஆழ்ந்துவிட்டான்‌ 
என்று சாத்யகி எண்ணினான்‌. சற்று அப்பால்‌ சென்று 
அமர்ந்து உடைவாளைக்‌ கழற்றி வைத்தபின்‌ “படைகள்‌ 
கிளம்பிக்கொண்டிருக்கின்றன, பாஞ்சாலரே” என்றான்‌. 
அவனை பார்க்காமல்‌ திருஷ்டத்யும்னன்‌ 
தலையசைத்தான்‌. “இன்னும்‌ பதினைந்து நாட்களில்‌ 
படைகள்‌ குருக்ஷேத்திரத்தை அடையக்கூடும்‌” என்றான்‌. 
திருஷ்டத்யும்னன்‌ “ஆம்‌, மேலும்‌ நான்கு நாட்கள்‌ ஆகவும்‌ 
கூடும்‌” என்றான்‌. அவன்‌ தன்னை விழிதாக்கிப்‌ 
பார்க்கவில்லை என்றும்‌, முகத்தில்‌ 
புன்னகையில்லையென்றும்‌ சாத்யகி கண்டான்‌. பின்னர்‌ 
அவன்‌ அந்த வரைபடத்தை நோக்கவே இல்லை 
என்பதையும்‌ புரிந்துகொண்டான்‌. 


தன்னை தவிர்க்கும்பொருட்டே வரைபடத்தை 
பார்க்கிறான்‌ என்று தெரிந்ததும்‌ ஒருகணம்‌ சினம்‌ 
எழுந்தது. பின்னர்‌ அது ஏன்‌ என்று உளம்‌ துழாவத்‌ 
தொடங்கியது. நேற்று நிகழ்ந்த மணநிகழ்வு அவனுக்கு 
உவப்பாக இல்லாமலிருக்குமோ? ஆனால்‌ 
பேருவகையையே முதலில்‌ காட்டியிருந்தான்‌. துருபதரும்‌ 
மாற்றுச்‌ சொல்லுரைக்கவில்லை. அல்லது பாஞ்சாலப்‌ 
படைகளிலிருந்து ஒவ்வாமை எழுந்து அவனை 
வந்தடைந்திருக்குமோ? பாஞ்சாலப்‌ படைகளில்‌ 
அவ்வாறு ஒரு எண்ணமிருப்பதை எவருமே 
சொல்லவில்லையே...? 


அவ்வாறு எண்ணிக்‌ குழம்புவதைவிட 
திருஷ்டத்யும்னனிடமிருந்தே அந்த உணர்வை 
அறிந்துகொள்வது நன்றென்று தோன்றியது. அதற்கு 
பிறிதொரு முள்ளால்‌ குத்தி அந்த முள்ளை 
எடுக்கவேண்டும்‌. அவன்‌ “மைந்தர்‌ உங்கள்‌ 
படைப்பிரிவில்தான்‌ வந்து 
சேர்ந்துகொள்ளவிருக்கிறார்கள்‌, பாஞ்சாலரே” என்றான்‌. 
“ஆம்‌” என்று திருஷ்டத்யும்னன்‌ சொன்னான்‌. 
“அசங்கனும்‌ வருகிறான்‌, அவன்‌ உங்கள்‌ படைப்பிரிவில்‌ 
ஆயிரத்தவனாக பொறுப்பேற்கிறான்‌” என்றான்‌. 
ஓசைகேட்ட நாகமென திரும்பி அவனைப்‌ பார்த்து 
விழிதொட்டபின்‌ திருஷ்டத்யும்னன்‌ 
திரும்பிக்கொண்டான்‌. 


அக்கணம்‌ அவன்‌ உள்ளத்திலிருப்பதென்ன என்று 
சாத்யகிக்கு புரிந்தது. தன்‌ மகளை பிறிதொரு 

ணுக்களித்த தந்தையின்‌ சீற்றத்தைப்பற்றி ஏராளமான 

ருமணப்பாடல்களில்‌ அவன்‌ கேட்டதுண்டு. அது 
வெறும்‌ கேலி என்றே எண்ணியிருந்தான்‌. மெய்போலும்‌ 
என எண்ணியதும்‌ அவன்‌ நெஞ்சுக்குள்‌ புன்னகை 
எழுந்தது. கருங்கலத்தால்‌ அகல்சுடரை 
மூடிவைப்பதுபோல்‌ அதை உள்ளத்தில்‌ கரந்து “படை 
எழுச்சிக்கான முரசுகள்‌ இன்னும்‌ அரை நாழிகைக்குள்‌ 
எழவிருக்கின்றன” என்று அவன்‌ சொன்னான்‌. 
திருஷ்டத்யும்னன்‌ “ஆம்‌” என்றான்‌. மீண்டும்‌ ப்‌ 
சாத்யகியை பார்த்தபின்‌ தன்‌ உணர்வை சாத்ய 
புரிந்துகொண்டான்‌ என்ற எண்ணத்தை அவன்‌ 
அடைந்தான்‌. 


ஆனால்‌ அப்பகிர்வே அவனை எளிதாக்கியது. 
புன்னகைத்தபடி “நீங்கள்‌ இங்கிருந்து கிளம்பிய அன்றே 
நானும்‌ கிளம்பி காம்பில்யம்‌ சென்றிருந்தேன்‌, யாதவரே” 
என்றான்‌. “துணைவியரை பார்ப்பதற்கு அல்லவா?” 


என்றான்‌ சாத்யகி. ஆனால்‌ அவன்‌ உள்ளம்‌ 
உணர்ந்துவிட்டிருந்தது. “ஆம்‌. அத்துடன்‌ அவளையும்‌ 
பார்த்தேன்‌. அவளிடமும்‌ விடைபெற்று வந்தேன்‌. 
இப்போரில்‌ களம்படுவேன்‌ எனில்‌ இங்கு எனக்கு செயல்‌ 
எச்சங்கள்‌ ஏதுமில்லை” என்றான்‌ திருஷ்டத்யும்னன்‌. 


சாத்யகி கைநீட்டி திருஷ்டத்யும்னனின்‌ கைகளை 
பற்றிக்கொண்டான்‌. திருஷ்டத்யும்னன்‌ “சற்று முன்‌ 
எண்ணிக்கொண்டிருந்தது அதையே. இத்தகைய 
பெரும்போர்‌ எவ்வளவு நன்று என்று. இது 
நம்மைப்போன்ற வீரர்களின்‌ வாழ்வை இனிதாக 
நிறைவடையச்‌ செய்கிறது. நாம்‌ மேலும்‌ மேலும்‌ 
உச்சங்களை நோக்கி செல்பவர்கள்‌. நுகர்விலிருந்து 
மேலும்‌ நுகர்வு. வெற்றியிலிருந்து மேலும்‌ வெற்றி. 
அவ்வாறுதான்‌ நாம்‌ வடிவமைக்கப்பட்டிருக்கிறோம்‌. 
உடல்‌ மெல்ல உச்சத்திலிருந்து கீழிறங்கும்‌ முதுமையில்‌ 
நாம்‌ அடைந்தவை அனைத்தையும்‌ இழந்து 
பிறிதொருவராக ஆகி நலிந்திறக்கும்‌ 
கொடுமையிலிருந்து முழுமையாகவே நம்மை 
விடுவிக்கிறது போர்‌. போரில்‌ இறக்கும்‌ ஷத்ரியனே 
முழுமையானவன்‌” என்றான்‌. 


சாத்யகி “இறப்பை விரும்பி போருக்குச்‌ செல்லலாகாது 
என்பார்கள்‌” என்றான்‌. “ஆம்‌. ஆனால்‌ இப்போர்‌ எனக்கு 
முற்றிலும்‌ வேறு பொருள்‌ அளிப்பது. இது இளைய 
யாதவரின்‌ சொல்‌ நிலைகொள்ளவேண்டும்‌ என்று, 
இந்திரப்பிரஸ்தத்தின்‌ அரசரின்‌ முடி 
நிலைகொள்ளவேண்டும்‌ என்பதற்காக, என்‌ 
உடன்பிறந்தாளின்‌ சூளுரையின்‌ பொருட்டு நிகழும்‌ 
போர்‌. ஆனால்‌ எனக்கு அவையனைத்திற்கும்‌ மேலாக 
எந்தை முன்பொரு நாள்‌ களம்‌ நின்றுரைத்த 
வஞ்சினத்தின்‌ பொருட்டு நிகழ்வது. என்‌ கைகளால்‌ 
துரோணரின்‌ கழுத்தை வெட்டி தலையைத்‌ தூக்கி எடுத்து 
என்‌ தந்தைக்கு காட்டவேண்டும்‌. இத்தருணத்தில்‌ 
அக்கடனே என்னை முன்‌ செலுத்துகிறது.” 


“நீங்கள்‌ அவரிடம்‌ படைக்கலம்‌ பயின்றவர்‌” என்றான்‌ 
சாத்யகி. “ஆம்‌, கல்லுளியை கல்லில்‌ தீட்டுவார்கள்‌” 
என்றான்‌ திருஷ்டத்யும்னன்‌. “நான்‌ அவரை 
கொல்லும்பொருட்டு எந்தையால்‌ தவம்செய்து 
பெறப்பட்ட படைக்கலம்‌. யாஜரும்‌ உபயாஜரும்‌ 
துரோணரைக்‌ கொன்று பழிதீர்க்கும்‌ மைந்தனாகவே 
என்னை எரியில்‌ இருந்து உருத்‌ தீட்டி எடுத்தனர்‌ என்று 
சூதர்கள்‌ பாடி கேட்டிருப்பீர்கள்‌. அது வெறும்‌ கதை 
அல்ல, உண்மை. என்‌ நாவில்‌ சொல்திருந்தியதும்‌ எந்தை 


எனக்கு அதை சொன்னார்‌. மூன்றாண்டு அகவையில்‌ 
நான்‌ எந்தைக்கு அளித்த சொல்லை ஒவ்வொரு 
மாத்திரையும்‌ என நினைவுகூர்கிறேன்‌. என்‌ உள்ளத்தில்‌ 
அத்தழல்‌ தழைந்ததே இல்லை.” 


“அது மிகச்‌ சிறிய வஞ்சம்‌. மிக நெடுநாட்களுக்கு முன்‌ 
நடந்தது. அதைக்‌ கடந்து நெடுந்தூரம்‌ வந்திருக்கிறோம்‌. 
அன்று உங்கள்‌ தந்தையை தேரில்‌ கட்டியிழுத்துச்‌ சென்ற 
இளைய பாண்டவர்‌ இன்று உங்கள்‌ குடிக்கு 
மறுமைந்தனாக வந்துளார்‌” என்றான்‌ சாத்யகி. “ஷத்ரியர்‌ 
போர்வஞ்சங்களை போர்க்களத்திலேயே 
உதறிவிடவேண்டும்‌ என்பார்கள்‌. சிந்தப்படும்‌ குருதி 
அக்கணமே உடல்‌ அல்லாதாகிறது. உயிரிலிருந்து புதுக்‌ 
குருதி ஊறி எழவேண்டும்‌.” திருஷ்டத்யும்னன்‌ “ஆம்‌, 
ஆனால்‌ சில வஞ்சங்கள்‌ ஒருபோதும்‌ தீர்வதில்லை. 
வாள்போழ்ந்த புண்‌ ஆறும்‌, நச்சுமுள்‌ ஆழ்ந்தமைந்து 
வளர்கிறது. எந்த மருந்தும்‌ அதை ஆற்றுவதில்லை” 
என்றான்‌. 


“யாதவரே, எந்தை இந்நாள்வரை ஒருகணமும்‌ 
அவ்வஞ்சம்‌ இன்றி வாழ்ந்ததில்லை. தன்‌ மைந்தரையும்‌ 
அரசையும்‌ குடிகளையும்கூட அவ்வஞ்சத்தின்பொருட்டு 
இழக்க இப்போதும்‌ அவர்‌ சித்தமாக இருக்கிறார்‌” என்று 
திருஷ்டத்யும்னன்‌ தொடர்ந்தான்‌. “அத்துடன்‌ ஒவ்வொரு 
நாளும்‌ அவ்வஞ்சத்தை அவருக்கு 
நினைவுபடுத்துவதென பாதிநாடு அஸ்வத்தாமன்‌ 
கையில்‌ இருக்கிறது. மூதாதையர்‌ அளித்த நிலத்தில்‌ 
பாதியை இழந்த நான்‌ பாதி உடல்கொண்டவன்‌ என 
அவர்‌ சொல்வதுண்டு. அரசவையில்‌ என்றால்‌ 
வஞ்சத்துடன்‌ உறுமுவார்‌. தனியறையில்‌ மதுமயக்கில்‌ 
என்றால்‌ விழிநிறைந்து வழிய அழுவார்‌. தன்‌ மனையை 
பிறன்‌ நுகரக்‌ காண்பது இது. இல்லை தன்‌ தாயை 
அயலான்‌ வன்புணரக்‌ காண்பது இது என்று 
நெஞ்சிலறைந்து கூவுவார்‌.” 


சில மாதங்களுக்குமுன்‌ இளைய யாதவர்‌ 
பாண்டவர்களின்‌ சார்பாக அரசத்தூதுடன்‌ 
அஸ்தினபுரிக்குச்‌ சென்று வந்துகொண்டிருந்தபோது 
நான்‌ காம்பில்யம்‌ சென்று என்‌ தந்தையை கண்டேன்‌. 
போருக்கென படைகளை ஒருக்கும்பொருட்டு 
எல்லையில்‌ இருந்தேன்‌ அப்போது. தந்தை 
நிலைகொள்ளாதவராக இருந்தார்‌. இளைய யாதவரின்‌ 
தூதின்‌ ஒவ்வொரு செய்தியையும்‌ ஒற்றர்கள்‌ வழியாக 
தெரிந்துகொண்டார்‌. மகளின்‌ முடியுரிமை குறித்தே 
அவ்வளவு ஆர்வம்‌ கொள்கிறார்‌ என்று அப்போது 


எண்ணினேன்‌. ஆனால்‌ அன்றிரவு சற்றே மது அருந்தி 
தன்‌ அறையில்‌ தனித்திருந்தபோது அவரை 
சென்றுகண்ட என்னிடம்‌ “யாதவர்‌ தூதில்‌ என்ன நிகழும்‌, 
மைந்தா?” என்றார்‌. என்ன எண்ணி அவர்‌ கேட்கிறார்‌ என 
உணராமல்‌ “இளைய யாதவர்‌ எங்கும்‌ தோற்றதில்லை, 
தந்தையே” என்றேன்‌. 


அவர்‌ முகம்‌ நிழல்கொண்டது. திரும்பிக்கொண்டு தன்‌ 
கையிலிருந்த மதுக்கோப்பையின்‌ சிற்பச்செதுக்குகளை 
வருடியபடி நெடுநேரம்‌ பேசாமலிருந்தார்‌. பின்னர்‌ 
“இத்தூதில்‌ இளைய யாதவர்‌ வெல்வாரெனில்‌ அதன்‌ பின்‌ 
நான்‌ உயிர்‌ வாழ்வதில்‌ பொருளில்லை” என்றார்‌. நான்‌ 
திகைக்க என்னை நோக்கி விழிதூக்கி “கானேகி 
வடக்கிருந்து உயிர்‌ துறக்கலாம்‌ என்று எண்ணுகிறேன்‌, 
மைந்தா” என்றார்‌. அவர்‌ என்ன சொல்கிறார்‌ என்று 
எனக்கு புரியவில்லை. கண்கள்‌ சிவந்திருந்தன. 
இமைகளில்‌ விழிநீர்ச்‌ சிதறல்கள்‌. “ஆம்‌, நீ சொல்வது 
மெய்‌. இளைய யாதவர்‌ சொல்‌ திகைந்தவர்‌, அவர்‌ 
வெல்லக்கூடும்‌, அவர்களுக்கு இந்திரப்பிரஸ்தம்‌ 
கிடைக்கும்‌” என்றார்‌ தந்தை. 


“ஆம்‌, தந்தையே” என்றேன்‌. அவர்‌ சீற்றம்மிக்க குரலில்‌ 
“போர்‌ எப்போதைக்குமாக முடித்து வைக்கப்படும்‌. போர்‌ 
ட த பாண்டவர்களின்‌ அந்த 
ஆசிரியனை நான்‌ வெல்ல முடியாது. அவனை 
வெல்லும்பொருட்டே உன்னை ஈன்றேன்‌. உன்‌ கையில்‌ 
வாள்‌ எடுத்து தரும்போது உன்‌ செவியில்‌ உன்‌ வாழ்கடன்‌ 
அதுவே என்றுரைத்தேன்‌. ஒவ்வொரு முறையும்‌ உன்னை 
பார்க்கையில்‌ இவன்‌ என்‌ கடன்முடிக்கப்‌ பிறந்தவன்‌ 
என்றே எண்ணினேன்‌. அத்தனை சடங்குகளிலும்‌ 
உன்னிடம்‌ அதை உரைத்திருக்கிறேன்‌. உனது ஒவ்வொரு 
பிறந்தநாளிலும்‌ அதை உனக்கு நினைவூட்டி வஞ்சினம்‌ 
உரைக்கச்‌ சொல்லியிருக்கிறேன்‌. போர்‌ தவிர்ந்தால்‌ 
இவையனைத்திற்கும்‌ என்ன பொருள்‌? அவன்‌ 
வாழ்வான்‌. என்‌ வஞ்சினத்துடன்‌ நான்‌ 
இறக்கவேண்டியதுதான்‌” என்றார்‌. 


நான்‌ சொல்லவிந்து அவரை வெறுமனே நோக்கி 
அமர்ந்திருந்தேன்‌. “நேற்று நிமித்திகர்‌ பத்ரரை அழைத்து 
கேட்டேன்‌” என்று தந்தை சொன்னார்‌. “வஞ்சம்‌ தீராது 
இறப்பவர்‌ என்ன ஆவார்‌ என்று சொல்க நிமித்திகரே 
என்றேன்‌. வஞ்சம்‌ தீராது செல்பவர்‌ தீயூழ்கொண்ட 
ஆத்மாவாக மாறி இருளுலகில்‌ அலைவார்‌. எந்த 
எள்ளும்‌ நீரும்‌ சென்று சேராத ஆழத்தில்‌ ஆயிரமாண்டு 
உழல்வார்‌. வலியும்‌ துயரும்‌ தவமே என்பதனால்‌ 


அத்தவப்பயனால்‌ மீண்டும்‌ பிறப்பெடுத்து 
அவ்வஞ்சத்தை மேற்கொள்வார்‌. பிறிதொரு 
ஊழ்வெளியில்‌, முற்றிலும்‌ அறியாத வாழ்வில்‌ 
அவ்வஞ்சத்தை தீர்ப்பார்‌. அரசே வஞ்சங்கள்‌ 
தீர்க்கப்படாமல்‌ புவிநெசவு முடிவடைவதில்லை 
என்றார்‌.” 


“அவ்வஞ்சம்‌ அடுத்த பிறப்பில்‌ பேருருக்கொண்டு 
என்னை தொடரவேண்டுமென்றால்‌ நான்‌ என்ன 
செய்யவேண்டும்‌ என்று அவரிடம்‌ கேட்டேன்‌. 
அவ்வஞ்சத்தையே ஊழ்கமெனக்கொண்டு வடக்கிருந்து 
உயிர்‌ துறக்கவேண்டும்‌ என்றார்‌ நிமித்திகர்‌. உங்கள்‌ 
ஒன்பது வாயில்களில்‌ ஒன்றைத்‌ திறந்து ஆத்மா 
காற்றிலெழுகையில்‌ சித்தத்திலும்‌ நாவிலும்‌ எஞ்சும்‌ 
சொல்‌ அவ்வஞ்சமே ஆகுமெனில்‌ அது ககனவெளியில்‌ 
பேருருக்‌ கொள்ளும்‌. முகில்கள்‌ வானில்‌ திரள்வதுபோல 
கருமைகொண்டு பெருகும்‌. பெருமழையென இறங்கும்‌. 
பிறிதொரு பிறவியில்‌ நீங்கள்‌ அவ்வஞ்சத்தை ஆற்றும்‌ 
பெருந்திறல்‌ கொண்டவராக பிறப்பீர்கள்‌. இறந்து பிறந்து 
வாழும்‌ உங்கள்‌ வஞ்சத்திற்குரியவரை வெல்வீர்கள்‌ 
என்றார்‌. ஆம்‌, என்‌ வஞ்சம்‌ நிறைவேற வாய்ப்பில்லை 
என்றால்‌ அவ்வண்ணமே மாய்வேன்‌ என்று நான்‌ 
சொன்னேன்‌” என்று தந்தை சொன்னார்‌. 


“தந்தையே, இறப்பென்பது மீட்புக்கான வாயில்‌. 
முடிவிலாச்‌ சுழலில்‌ மீண்டும்‌ சிக்கவேண்டும்‌ என்று 
எண்ணி இறப்பது அசுரரும்‌ அரக்கரும்‌ மட்டுமே 
தெரிவுசெய்யும்‌ வழி. அதை கிராதம்‌ என்றே நூல்கள்‌ 
சொல்கின்றன” என்றேன்‌. தந்தை உரத்த குரலில்‌ “நான்‌ 
எதிர்பார்த்திருப்பது ஒரே செய்தியைத்தான்‌. போர்‌ 
நிகழவேண்டும்‌. போர்‌ ஒழிந்தது என்ற செய்தி 
வருமென்றால்‌ நான்‌ கானேகி உயிர்துறப்பேன்‌, அதுவே 
என்‌ முடிவு. என்னை எவரும்‌ தடுக்கமுடியாது” என்றார்‌. 
அவர்‌ முகத்திலிருந்த துயரை கண்டேன்‌. எரியில்‌ வெந்து 
உடல்‌ உருகி இறப்பவனின்‌ விழிகள்‌ அவை. 


நான்‌ அவரை நோக்கி கைகூப்பி விழிநீருடன்‌ “இல்லை 
தந்தையே, உங்கள்‌ வஞ்சத்தை நான்‌ நிறைவேற்றுவேன்‌. 
அதன்‌ பொருட்டே நான்‌ பிறந்திருக்கிறேன்‌. அதுவன்றி 
வேறெதையும்‌ நான்‌ உளங்கொண்டதே இல்லை” 
என்றேன்‌. “ஆனால்‌ அந்த நச்சுப்பாம்பு 
அஸ்தினபுரியெனும்‌ காவல்‌ கோட்டைக்குள்‌ 
புற்றமைத்திருக்கிறது. ஒரு பெரும்போரால்‌ 
அக்கோட்டையை உடைக்காமல்‌ உன்னால்‌ அவனை 
வெல்ல முடியாது. போர்‌ நிகழ்ந்தாகவேண்டும்‌. 


எதன்பொருட்டேனும்‌ அஸ்தினபுரி அழியவேண்டும்‌. 
அஸ்தினபுரியை வெல்லும்‌ திறல்கொண்ட படை ஒன்று 
திரண்டு நின்றால்‌, அக்களத்தில்‌ அவன்‌ வில்கொண்டு 
எதிர்வந்தால்‌ மட்டுமே நீ அவனை கொல்ல முடியும்‌” 
என்றார்‌ தந்தை. 


என்‌ தோளைத்‌ தொட்டு “மைந்தா, உன்னை இத்தனை 
நாள்‌ கூர்ந்துநோக்கியிருக்கிறேன்‌. உன்னால்‌ 
துரோணரிடம்‌ எதிர்நின்று போர்புரிய இயலாது. 
ஏனென்றால்‌ துரோணர்‌ கூர்மதி கொண்டவர்‌. என்‌ 
புன்னகைக்கும்‌ பணிவுக்கும்‌ அப்பால்‌, உன்‌ கூர்மைக்கும்‌ 
உளக்கொடைக்கும்‌ அப்பால்‌ என்‌ இருளில்‌ அமைந்த 
வஞ்சம்‌ வரை வந்தணைய அவரால்‌ இயன்றது. உனக்கு 
அவர்‌ முழுக்கல்வியை அளிக்கவில்லை. அவர்‌ அவ்வாறு 
அளிக்கமாட்டார்‌ என்பதை நானும்‌ அறிவேன்‌. உனக்கு 
அவர்‌ ஒன்று குறைய கற்பிப்பார்‌. உன்‌ நுண்திறனால்‌ 
அவ்வாறு விட்ட ஒன்றை நீயே கற்று அவரை 
எதிர்கொள்வாய்‌ என எண்ணினேன்‌. அது நிகழவில்லை” 
என்றார்‌. 


“ஏனென்றால்‌ மேலே செல்லும்தோறும்‌ ஏறுவது 
கடினமாகிறது. இறுதிஉச்சங்களில்‌ ஒவ்வொரு அணுவும்‌ 
மலையென்றாகிறது. உனக்கு அவர்‌ சொல்லித்தராததை 
சொல்லித்தர துரோணரைக்‌ கடந்த மெய்ஞானி ஒருவர்‌ 
தேவை. அது வாய்த்தது இருவருக்கே. அர்ஜுனனுக்கு 
கிருஷ்ண யாதவன்‌. அங்கநாட்டான்‌ கர்ணனுக்கு 
பரசுராமர்‌. நீ அவர்களில்‌ ஒருவருடன்‌ இணைந்து 
நின்றால்‌ மட்டுமே அவரை வெல்லக்கூடும்‌” என்றார்‌ 
தந்தை. 


நான்‌ அவரிடம்‌ “தந்தையே, நிமித்திகர்‌ என்‌ 
பிறவிநூலைக்‌ கணித்து சொன்னது பிறிதொன்று. நான்‌ 
அவரை கழுத்து துணித்து தலை எடுத்துச்‌ சுழற்றுவேன்‌ 
என்று முதுநிமித்திகர்‌ கிருபாகரர்‌ சொன்னபோது 
தாங்களும்‌ உடனிருந்தீர்களல்லவா?” என்றேன்‌. “மீள மீள 
நிமித்திகர்கள்‌ அதை சொல்லியிருக்கிறார்கள்‌. ஆனால்‌ 
சூழ்ந்துவரும்‌ ஊழ்‌ வேறு திசை நோக்கி 
சென்றுகொண்டிருக்கிறது. ஒருகணமும்‌ என்னால்‌ இங்கு 
நிலையமர இயலவில்லை. மைந்தா, இளைய யாதவர்‌ 
இத்தூதில்‌ வெல்லக்கூடாது. இப்போர்‌ நிகழவேண்டும்‌” 
என்றார்‌. 


“நானும்‌ அதன்‌ பொருட்டு நம்‌ குலதெய்வங்களை 
வேண்டிக்கொள்கிறேன்‌, தந்தையே. என்னால்‌ 
இயன்றவரை அதன்பொருட்டே முயல்கிறேன்‌. முடிந்தால்‌ 


அப்பேச்சை சிதறடிக்கிறேன்‌” என்றேன்‌. “அது உன்னால்‌ 
இயலாது. அது யானைப்போர்‌, நீ ஊடே புகுந்தால்‌ 
நசுங்குவாய்‌. கணிகரும்‌ இளைய யாதவரும்‌ மோதி 
விளைவு தெளிந்த பின்னர்‌ உடன்செல்வதொன்றே நாம்‌ 
செய்யக்கூடுவது” என்றார்‌ தந்தை. “ஆம்‌ தந்தையே, 
அவ்வாறே” என்று மட்டும்‌ அன்று சொன்னேன்‌. 


திருஷ்டத்யும்னன்‌ “போர்‌ குறிக்கப்பட்டதும்‌ 
பெருமகிழ்வடைந்தவர்‌ என்‌ தந்தையே. பாஞ்சாலத்தின்‌ 
ஐங்குலங்களையும்‌ அழைத்து இறுதித்துளி குருதிவரை 
இப்போரில்‌ பாண்டவர்களுக்காக சிந்தவேண்டுமென்று 
ஆணையிட்டார்‌. தன்‌ மைந்தர்கள்‌ அனைவரையுமே 
படைமுகத்திற்கு அனுப்பினார்‌. இன்று அனைத்து 
திசைகளிலிருந்தும்‌ அவர்‌ கொண்ட விசைகள்‌ 
பெருகிவந்து என்னில்‌ கூர்கொண்டு நின்றிருக்கின்றன. 
எனக்கு இப்போர்‌ துரோணரைக்‌ கொல்வதற்கான போர்‌ 
மட்டுமே” என்றான்‌. 


சாத்யகி சிரித்து “ஒவ்வொருவருக்கும்‌ அவ்வாறு 
ஒவ்வொரு இலக்கு. பீஷ்மரை கொல்லும்‌ பொருட்டு 
எழுபதாண்டுகளாக தவம்‌ பூண்டிருக்கிறார்‌ சிகண்டி” 
என்றான்‌. “அவ்வாறு பல்லாயிரம்‌ கணக்குகள்‌ ஒரு 
களத்தில்‌ நிறைவடையவிருக்கின்றன” என்ற 
திருஷ்டத்யும்னன்‌ கோணலாக இதழ்‌ வளைய சிரித்து 
“அவ்வாறு அந்தணரை தலைவெட்டிக்‌ கொன்ற பின்னர்‌ 
அப்பழி சூடி நான்‌ பாஞ்சாலத்து இளவரசனாக 
வாழமுடியுமா? எங்கேனும்‌ முடிசூட முடியுமா? அதன்‌ பின்‌ 
எஞ்சிய வாழ்நாளெல்லாம்‌ நான்‌ அடையும்‌ துயருக்கு 
அளவிருக்குமா? வாழ்ந்தால்‌ என்‌ குடி என்ன செய்யும்‌? 
என்‌ பழியை தன்மேல்‌ ஏற்றாது அதை 
என்னுடையதென்று சொல்லி விலக்கும்‌. தொற்றுநோய்‌ 
கண்ட விலங்கை எரித்து அழிப்பதுபோல்‌ என்னை 
அழித்து தான்‌ அகன்றுசெல்லும்‌. அதுவே அரசியலின்‌ 
வழி. பாஞ்சாலத்துக்கு அதுவே நன்றும்கூட” என்றான்‌. 


“ஆகவே பழிமுடித்த பின்‌ நான்‌ களம்படவேண்டும்‌. 
இலக்கடைந்த பின்‌ உதிரும்‌ அம்பின்‌ ஊழ்‌ அது” 
என்றான்‌. “நாம்‌ இதைப்பற்றி இப்போது பேசவேண்டாம்‌. 
பேசப்பேச பொருளின்மை பெருகும்‌” என்று சாத்யகி 
சொன்னான்‌. “நான்‌ அவளை சென்றுகண்டதைப்‌ பற்றி 
சொல்லவந்தேன்‌” என்றான்‌ திருஷ்டத்யும்னன்‌. சாத்யகி 
அதை அவன்‌ பேசவேண்டாமே என விழைந்தான்‌. 

னால்‌ பேசவேண்டுமென திருஷ்டத்யும்னன்‌ 
உளம்கொண்டிருந்தான்‌. அவனை நிறுத்தமுடியாதென்று 
சாத்யகி உணர்ந்தான்‌. 


அவளிடம்‌ சொன்னேன்‌, மீண்டும்‌ அவளை நான்‌ சந்திக்க 
வாய்ப்பில்லை என்று. அவள்‌ ஒன்றும்‌ சொல்லவில்லை. 
விழிநீர்‌ வடித்துக்கொண்டிருந்தாள்‌. அதை நான்‌ 
துடைக்க முற்படவில்லை. “நினைவிருக்கிறதா நம்‌ 
முதற்சந்திப்பு?” என்று கேட்டேன்‌. “ஆம்‌, அதில்தான்‌ 
நாளும்‌ கண்விழிக்கிறேன்‌” என்றாள்‌. “அன்று நான்‌ 
ஆணிலியா என ஐயுற்றேன்‌. அதன்‌ சினத்தை உன்மேல்‌ 
சுமத்தினேன்‌” என்றேன்‌. அவள்‌ புன்னகைத்தாள்‌. 
“எல்லா ஆண்களும்‌ செய்வதுதானே?” என்றாள்‌. “அன்று 
நான்‌ உன்னை வெட்மனேன்‌. நான்‌ 
நிலைகுலையாமலிருந்தால்‌ நீ அன்றே இறந்திருப்பாய்‌” 
என்றேன்‌. “ஆம்‌” என்றாள்‌. “அன்று ஏன்‌ நீ 
அஞ்சவில்லை?” என்றேன்‌. “ஏனென்றால்‌ உயிர்துறப்பை 
அன்று விரும்பினேன்‌. வெட்டு என்‌ மேல்‌ விழாதது 
எனக்கு ஏமாற்றத்தையே அளித்தது” என்றாள்‌. 


“ஏன்‌?” என்று கேட்டேன்‌. “பொருளற்றது என்‌ வாழ்க்கை. 
அதை அந்த முழுதளிப்பால்தான்‌ 
பொருள்செறித்துக்கொண்டேன்‌. என்‌ முந்தைய 
வாழ்க்கை நானே வெறுக்கும்‌ சிறுமைகொண்டது. நான்‌ 
அதன்‌ பொறுப்பை ஏற்கவேண்டியதில்லை என்றாலும்‌ 
அதன்‌ கறை என்னுடையதே. முழுதளிப்பினூடாக அதை 
நான்‌ கடப்பதை நானே உணர்ந்தேன்‌” என்றாள்‌. “அதற்கு 
நான்‌ தகுதியானவனா?” என்றேன்‌. “அது என்‌ வினாவே 
அல்ல. முழுதளிப்பு என்‌ மீட்பு” என்றபின்‌ “அனைத்துப்‌ 
பெண்டிரும்‌ தன்னை முழுதளிக்கும்‌ திருநடை தேடி 
தவிப்பவர்கள்தான்‌, இளவரசே” என்றாள்‌. நான்‌ அவளை 
நெடுநேரம்‌ நோக்கிக்கொண்டிருந்தேன்‌. நாங்கள்‌ அன்று 
காமமாடவில்லை. வெறுமனே இரவெல்லாம்‌ ஒருவரை 
ஒருவர்‌ நோக்கிக்கொண்டும்‌ விழிமூடி அருகமைவை 
உணர்ந்துகொண்டுமிருந்தோம்‌. யாதவரே, ஆணும்‌ 
பெண்ணும்‌ அடுத்தறிவது அத்தகைய காமம்‌ அற்ற 
பொழுதுகள்‌ வழியாகவே. மறுநாள்‌ கிளம்புகையில்‌ நான்‌ 
நிறைவுற்றிருந்தேன்‌. 


“இன்று முழு உளநிறைவுடன்‌ போருக்கு செல்கிறேன்‌. 
மீண்டுவராதொழிவேன்‌ என்பதே இனிதாக உள்ளது” 
என்றான்‌ திருஷ்டத்யும்னன்‌. சாத்யகி என்ன 
சொல்வதென்று அறியாமல்‌ வெறுமனே 
அமர்ந்திருந்தான்‌. நெடுநேரம்‌ அவ்வாறு இருவரும்‌ 
தங்களுள்‌ ஆழ்ந்தவாறு அமர்ந்திருந்தனர்‌. சாத்யகி 
மெல்ல அசைய திருஷ்டத்யும்னனும்‌ அசைந்தான்‌. 
அணுக்கமான தோழரின்‌ அருகேதான்‌ அவ்வாறு 
முற்றிலும்‌ தனிமையில்‌ ஆழமுடிகிறதென்பது அவனுக்கு 
விந்தையாக இருந்தது. ஆனால்‌ தன்னுள்‌ ஓடியவற்றை 


அவன்‌ திருஷ்டத்யும்னனிடம்‌ சொல்லவில்லை 
என்பதையும்‌ எண்ணிக்கொண்டான்‌. 


படைவீரன்‌ வந்து வணங்கினான்‌. “நம்‌ பாடிவீட்டை 
அவிழ்க்கவிருக்கிறார்கள்‌, யாதவரே” என்றான்‌ 
திருஷ்டத்யும்னன்‌. சாத்யகி சிரித்தபடி வெளியே வந்தான்‌. 
தச்சர்களும்‌ ஏவலர்களும்‌ கயிறுகள்‌ ஏணிகளுடன்‌ 
ஒருங்கி நின்றிருந்தனர்‌. விரைந்த கைகளுடன்‌ அவர்கள்‌ 
பாடிவீட்டை அவிழ்த்து கீழே சரித்து பலகைகளாகவும்‌ 
தட்டிகளாகவும்‌ மாற்றி அடுக்கினர்‌. “நான்‌ இளைய 
யாதவரை சந்தித்துவிட்டு என்‌ படைப்பிரிவுக்கு 
செல்லவேண்டியிருக்கிறது... நானும்‌ தங்களுக்குப்‌ 
பின்னால்தான்‌ வருவேன்‌. குருக்ஷேத்திரத்திற்கு 
முன்னரேகூட நாம்‌ சந்திக்கக்கூடும்‌” என்று சாத்யகி 
விடைபெற்றுக்கொண்டான்‌. திருஷ்டத்யும்னன்‌ அவனை 
நெஞ்சோடு தழுவி வழியனுப்பினான்‌. 


புரவியில்‌ திரும்பிவரும்போது அவன்‌ பிற 
அனைத்தையும்‌ மறந்து சுஃப்ரையைப்‌ பற்றி 
எண்ணிக்கொண்டிருந்தான்‌. அவளை அவன்‌ மறந்ததே 
இல்லை. ஓரிரு நாட்களுக்கு ஒருமுறை அவளைப்பற்றி 
எண்ணிக்கொண்டிருந்திருக்கிறான்‌. ஆனால்‌ அவளை 
சென்று காண்பதைப்‌ பற்றி எண்ணியதுமே உளம்‌ 
அதிர்ந்தது. அவள்‌ முகம்‌ அவனுக்குள்‌ கற்பனையால்‌ 
தீட்டப்பட்டிருந்தது. அவன்‌ அறிந்த எப்பெண்ணும்‌ 
அல்ல. ஆனால்‌ அவனறிந்த பெண்கள்‌ அனைவரின்‌ 
சாயலும்‌ அவளிடமிருந்தது. அவன்‌ விரும்பிய 
பெண்கூறுகளினாலான பெண்‌. 
திருஷ்டத்யும்னனுடனான அவன்‌ உறவை அவனே 
விந்தையுடன்‌ எண்ணிப்பார்ப்பதுண்டு. அவன்‌ 
திருஷ்டத்யும்னனாக மாறி அவன்‌ வாழ்க்கையின்‌ 
அனைத்துத்‌ தருணங்களையும்‌ 
நடித்துக்கொண்டிருந்தான்‌. சென்றகாலங்கள்‌ வரை 
சென்று வாழ்ந்து மீண்டான்‌. அவளையும்‌ அவனாகச்‌ 
சென்று அறிந்திருந்தான்‌. அல்லது திருஷ்டத்யும்னனின்‌ 
உள்ளத்திற்கு அணுக்கமானவளென்பதனால்‌ அவளை 
அவன்‌ வெறுத்தானா? அவ்வெறுப்பைத்தான்‌ பல 
கோணங்களில்‌ உள்ளம்‌ அலசிக்கொண்டிருக்கிறதா? 


சாத்யகி உபப்பிலாவ்யத்தின்‌ கோட்டையை 
அடைந்தபோது முன்‌உச்சிப்‌ பொழுதாகிவிட்டிருந்தது. 
கோட்டைக்காவலன்‌ “இளைய யாதவரிடமிருந்து செய்தி 
வந்திருந்தது, யாதவரே” என்று பறவைச்சுருள்‌ ஓலையை 
அளித்தான்‌. “முதல்‌ மாலையில்‌ கிளம்புகிறோம்‌” என்று 
இளைய யாதவரின்‌ செய்தி இருந்தது. அவன்‌ அதை 


“தலிதேவனே துரியோதனனாக பிறந்தான்‌ என்று அந்த 
சூதர்‌ பாடக்கேட்டேன்‌ அரசி. கலியின்‌ மார்புக்கவசமான 
கிலம்‌ என்பது துச்சாதனனாகியது. மற்ற 
உடன்பிறந்தவர்களும்‌ அவர்களின்‌ ஆயுதங்களுமே 
நூற்றுவராக பிறந்துகொண்டிருக்கிறார்கள்‌ என்றனர்‌ 
சூதர்‌. துவாபரயுகம்‌ மழைக்காலம்போல சாரலாகி 
வெளுத்து முடிவுக்குச்‌ சென்றுகொண்டிருக்கிறது. 
கலியுகம்‌ மண்ணில்‌ இறங்கிக்கொண்டிருக்கிறது 
என்கிறார்கள்‌” சிவதன்‌ சொன்னான்‌. 


“அவ்வண்ணம்‌ பாடும்‌ சூதர்களை ஒற்றர்கள்‌ 
தேடிக்கண்டுபிடித்து 
சிறையெடுத்துக்கொண்டுசெல்கிறார்கள்‌ அரசி. 
அவர்களை காந்தார இளவரசர்‌ எவருமறியாமல்‌ 
கொன்றுவிடுவதாகச்‌ சொல்கிறார்கள்‌. ஆனால்‌ 
ஒவ்வொருநாளும்‌ சூதர்கள்‌ பாடும்‌ பாடல்கள்‌ 
பெருகிக்கொண்டுதான்‌ இருக்கின்றன. இன்று அவற்றை 
எளிய சுமைவணிகர்களும்‌ கன்றுமேய்க்கும்‌ ஆயர்களும்‌ 
மேழிபூட்டும்‌ வேளிர்களும்‌ கூட 
பாடிக்கொண்டிருக்கிறார்கள்‌” என்றான்‌ சிவதன்‌. 


அவன்‌ சொல்லிக்கொண்டிருக்கையிலேயே மாத்ரி 
அங்கிருந்து எழுந்து வெளியே சென்று 
நடுங்கிக்கொண்டிருந்தாள்‌. தொண்டை வறண்டு நெஞ்சு 
பதைத்துக்கொண்டிருந்தது. அவள்‌ தன்‌ வயிற்றை 
தொட்டுப்பார்த்துக்கொண்டாள்‌. உள்ளே இரு 
மைந்தர்கள்‌ இருப்பதை மருத்துவர்கள்‌ 
சொல்லிவிட்டனர்‌. குந்தி சொன்னதுபோல அவர்கள்‌ 
அஸ்வினி தேவர்கள்தானா? தேவமைந்தர்கள்‌ என்றால்‌ 
அவர்களை எந்தப்‌ படைக்கலமும்‌ 
கொல்லப்போவதில்லை. தங்கள்‌ விதியை தாங்கள்தான்‌ 
முடிவெடுக்கப்போகிறார்கள்‌. ஆனால்‌ அது வெறும்‌ 
சொற்கள்‌ அல்லவா? கருவில்‌ உதித்து யோனியில்‌ பிறந்து 
மண்ணில்‌ வாழ்பவர்களுக்கெல்லாம்‌ மரணம்‌ என்பது 
ஒன்றுதானே? 


அவள்‌ தனிமையில்‌ அழுதுகொண்டு நின்றாள்‌. அவள்‌ 
அங்கே வந்தபோதிருந்த சதசிருங்கத்தின்‌ வனம்‌ 
அங்கில்லை. கனவோ என அது மறைந்துபோய்விட்டது. 
புத்தம்புதிய காடு உருவாகி கண்முன்‌ இளவெயிலில்‌ 
அலையடித்துக்கொண்டு நின்றது. அவற்றின்‌ அடியில்‌ 
சென்றகாடு புதைந்து கிடந்தது. நினைவுகள்போல. 
புராணங்கள்‌ போல. அது மீண்டும்‌ மீண்டும்‌ 
முளைத்துக்கொண்டிருந்தது. அவள்‌ நிமிர்ந்து 
நூறுபனிமலைகளைப்‌ பார்த்தாள்‌. அவை நெருப்பில்‌ 


நொறுக்கிக்‌ கிழித்து தன்‌ கச்சையில்‌ வைத்தபின்‌ 
கோட்டைமேல்‌ ஏறினான்‌. அதன்மேல்‌ புதியதாக 
மரத்தாலான பன்னிரு அடுக்குக்‌ காவல்மாடம்‌ 
உருவாக்கப்பட்டிருந்தது. முழுப்‌ படைகளையும்‌ 
மேலிருந்து நோக்கும்பொருட்டு. அவன்‌ அதன்மேல்‌ ஏறி 
நின்று பார்த்தான்‌. 


காற்று மேலாடையை பறக்கச்‌ செய்தது. வியர்வை 
வழிந்துகொண்டிருந்த உடல்‌ கணங்களிலேயே உலர்ந்து 
குளிர்கொண்டது. அவன்‌ பாண்டவர்‌ தரப்பின்‌ 
படைப்பிரிவுகள்‌ இணைந்து மூன்று 5: ஆகி 
சென்றுகொண்டிருப்பதை கண்டான்‌. விழிதொடும்‌ 
தொலைவுவரை வண்ணங்களின்‌ ஒழுக்காக தெரிந்த 
சாலைகள்‌ விண்ணை நோக்கி ஏறுவனபோல மயக்கு 
காட்டின. அவன்‌ இடையில்‌ கைவைத்து அதை 
நோக்கியபடி நின்றிருந்தான்‌. 

[[ஙage]பூரிசிரவஸ்‌ அஸ்தினபுரியிலிருந்து அரசரின்‌ 

ணையை பெற்றுக்கொண்டு எல்லைக்‌ காவலரண்கள்‌ 
அனைத்திற்கும்‌ சென்று படைநிலைகளை பார்வையிட்டு 
தன்‌ அறிக்கையை பறவைத்தூதினூடாக அனுப்பிவிட்டு 
பால்ஹிகபுரிக்கு வந்தான்‌. அஸ்தினபுரியிலிருந்த அந்த 
மாதங்களில்‌ அவன்‌ பால்ஹிகபுரியை முழுமையாகவே 
மறந்துவிட்டிருந்தான்‌. பின்னால்‌ திரும்பி நோக்க 
பொழுதில்லாமல்‌ படைப்‌ பணிகள்‌. ஒவ்வொரு நாளும்‌ 
அவன்‌ திகைப்பூட்டும்படி புதிய ஒன்றை 
கற்றுக்கொண்டான்‌. படை என்பது தனியுளங்கள்‌ 
முற்றழிந்து பொதுவுளம்‌ ஒன்று உருவாவது. 
உலோகத்துளிகளை உருக்கி ஒன்றாக்கி ஒற்றைப்‌ 
பொறியாக்குவது. மலைக்குடிகளின்‌ படை என்பது 
ஆட்டுமந்தைபோல. சேர்ந்து வழியும்போதும்‌ ஒவ்வொரு 
ஆடும்‌ தனியானது. ஒவ்வொன்றும்‌ தன்‌ தனி வழியையே 
தேடுகிறது. அச்சத்தால்‌, பசியால்‌, உள்ளுணர்வால்‌ 
மட்டுமே அது மந்தையென்றாகிறது. 


பால்ஹிகநாட்டில்‌ பெரும்படைகள்‌ என்றும்‌ 
இருந்ததில்லை. அதைக்‌ குறித்த எந்தக்‌ கல்வியும்‌ அங்கே 
இயலவில்லை. அவன்‌ பால்ஹிகபுரியிலிருந்து தன்‌ 
மைந்தனையும்‌ உடன்பிறந்தாரின்‌ மைந்தர்களையும்‌ 
அஸ்தினபுரிக்கு வரவழைத்து அப்படைநகர்வில்‌ 
பங்குகொள்ளும்படி செய்தான்‌. அவர்கள்‌ 
ஒவ்வொருவரிடமும்‌ “முடிந்தவரை விழி திறந்திருங்கள்‌, 
உளம்கொள்ளும்வரை அள்ளுங்கள்‌. பொன்னோ 
மணியோ அல்ல செல்வம்‌, இந்த அறிதலே நம்‌ 
தலைமுறைகளுக்கு நாம்‌ அளித்துச்செல்லவேண்டிய 
செல்வம்‌ என்று தெளிக!” என்றான்‌. அவர்களும்‌ அதை 
உணர்ந்திருந்தனர்‌. “கற்றவற்றை நீங்கள்‌ 
ஒருங்கிணைந்து பரிமாறிக்கொள்ளுங்கள்‌. ஒருவர்‌ 
கற்பது எவ்வளவாயினும்‌ சிறிதே. அனைவருமாக 
கற்கையில்‌ நீங்கள்‌ நூறு உள்ளம்‌ கொண்டவர்கள்‌. 
ஆயிரம்‌ கை கொண்டவர்கள்‌” என்றான்‌. 


படைப்புறப்பாடு தொடங்குவது வரை 
அஸ்தினபுரியிலிருந்த வெவ்வேறு படைநிலைகளில்‌ 
அம்மைந்தர்‌ பணியாற்றினர்‌. படைகளின்‌ 
நிலைக்கோளுக்கான வரைவுகள்‌, நகர்வுக்கான 
வரைவுகள்‌, படைக்கல ஒருக்கங்கள்‌, உணவு 


ஒருக்கங்கள்‌, பாடிவீடமைத்தல்‌, களத்திற்கு 
ணைகளை கொண்டுசெல்லுதல்‌, ஆணைகளை 
கண்காணித்தல்‌ என படையாட்சிக்கான அனைத்துத்‌ 
தளங்களிலும்‌ அவர்களை அவன்‌ பிரித்து 
அமர்த்தினான்‌. படைப்புறப்பாடு அணுகியபோது 
மைந்தரில்‌ பாதியை ஒருவர்‌ ஒருவராக வெவ்வேறு 
ணைகளை அளித்து பால்ஹிகபுரிக்கே 
ருப்பியனுப்பினான்‌. “இப்போரில்‌ வெல்வதும்‌ 
தோற்பதும்‌ நாமல்ல” என்று அவன்‌ அவர்களின்‌ கூடுகை 
ஒன்றில்‌ சொன்ன வரி அவர்களின்‌ நுண்சொல்லென்றே 
கியது. அவர்களின்‌ அனைத்து எண்ணங்களையும்‌ 
அதுவே வழிநடத்தியது. 


படையெழுச்சிக்கான அனைத்தும்‌ முடிவடைந்தபோது 
அவன்‌ துரியோதனனிடம்‌ பால்ஹிகபுரிக்குச்‌ செல்ல 
ஒப்புதல்‌ கோரினான்‌. “அங்கு சென்று தந்தையிடம்‌ 
போர்விடை பெற்று மீள்கிறேன்‌, அரசே” என்றான்‌. 
துரியோதனன்‌ புன்னகைத்து “அரசியரிடமும்‌ 
விடைபெற்று வருக!” என்றான்‌. பூரிசிரவஸ்‌ “ஆம்‌, 
அவர்கள்‌ பால்ஹிகத்‌ தொல்குடியினர்‌. அவர்களுக்கு 
இங்கு நிகழ்வதென்ன என்று தெரியாது” என்றான்‌. 
அருகிருந்த சகுனி “ஆனால்‌ மைந்தருக்குத்‌ தெரியும்‌” 
என்றார்‌. பூரிசிரவஸ்‌ திகைத்து அவரை நோக்கி பின்னர்‌ 
அரும்பி ண்பன்‌ கணிகர்‌ “தங்கள்‌ மைந்தர்கள்‌ 
அங்குதானே இருக்கிறார்கள்‌? அவர்களிடமும்‌ 
விடைபெற்று வரவேண்டும்‌ அல்லவா?” என்றார்‌. 


பூரிசிரவஸ்‌ தன்னை குவித்துக்கொண்டு, புன்னகை 
மாறா முகத்துடன்‌ “ஆம்‌ கணிகரே, அவர்களில்‌ 
அகவைநிறைந்தவன்‌ ஒருவனே. அவன்‌ இங்குதான்‌ 
இருக்கிறான்‌. பிறர்‌ மிக இளையோர்‌. அவர்கள்‌ இங்கே 
வரவில்லை” என்றான்‌. கணிகர்‌ “மைந்தர்‌ என்கையில்‌ 
உடன்பிறந்தார்‌ மைந்தரையும்‌ சேர்த்துச்‌ சொல்வதே மரபு” 
என்றார்‌. பூரிசிரவஸ்‌ சொல்லுக்கு தவிக்க துரியோதனன்‌ 
“மலைமைந்தர்‌ போர்க்கலை கற்று மீண்டிருக்கிறார்கள்‌. 
நன்று, அங்கு அவர்கள்‌ நாடமைத்து கொடி எழுப்பட்டும்‌. 
நமது கொடையென்றமைக அக்கல்வி! பால்ஹிகரே, 
உங்கள்‌ மைந்தருக்கு என்‌ வாழ்த்துக்களை சொல்க! 
சென்றுவருக!” என்றான்‌. பூரிசிரவஸ்‌ வணங்கி 
விடைகொண்டான்‌. 


சிந்தாவதி ஆற்றங்கரை வந்து மலைமீது சுழன்றேறி 
உச்சிப்பாறையை அடைந்து பால்ஹிகநகரிக்குள்‌ 
இறங்கும்‌ கழுதைப்பாதை சென்ற 
பதினைந்தாண்டுகளுக்குள்‌ பொதிவண்டிகள்‌ ஏறிவரும்‌ 


பெருஞ்சாலையாக மாறியிருந்தது. முதலில்‌ பழைய 
வழித்தடத்தையே வண்டிகள்‌ ஏறுவதற்குரிய சரிவான 
சாலையாக பூரிசிரவஸ்‌ மாற்றினான்‌. மூன்றாண்டுகாலம்‌ 
பல்லாயிரம்‌ ஊழியர்‌ உதவி செய்ய மாளவ நாட்டின்‌ சிற்பி 
காலாந்தகரின்‌ வழிகாட்டலில்‌ அப்பணி நிகழ்ந்தது. 
பால்ஹிகநிலத்தின்‌ வண்ணத்தையும்‌ அங்குள்ள 
குடிகளின்‌ எண்ணங்களையும்‌ அச்சாலை 
முழுமையாகவே மாற்றியமைத்தது. அச்சாலை 
ஓரங்களில்‌ அமைக்கப்பட்ட விடுதிகளில்‌ 
மலையிலிருந்து வந்த எல்லா சிறுவழிகளும்‌ 
ஒருங்கிணைந்து மையச்சாலையில்‌ இணைந்தன. அங்கே 
ஒரு சிற்றங்காட உருவானது. நாளடைவில்‌ அவற்றைச்‌ 
சூழ்ந்து ஊர்கள்‌ எழுந்தன. அவ்வூர்கள்‌ தீர்க்கசத்ரம்‌, 
காலசத்ரம்‌, மிருகசத்ரம்‌ என விடுதிகளின்‌ பெயரையே 
கொண்டிருந்தன. 


சூழ்ந்துள்ள அனைத்து மலைச்சிற்றூர்களையும்‌ 
அவ்வூர்கள்‌ ஆண்டன. அங்கிருந்து செய்திகள்‌ 
அனைத்து ஊர்களையும்‌ சென்றடைந்தன. அனைத்து 
மலைக்குடிகளும்‌ வாரம்‌ இருமுறையேனும்‌ அங்கிருந்த 
சந்தைகளுக்கு வந்துசெல்லும்‌ வழக்கம்‌ 
கொண்டிருந்தனர்‌. குடிகளின்‌ கூடுகைக்கென சந்தையை 
ஓட்டியே அரசுமாளிகைகளை அமைத்தான்‌ சலன்‌. 
அவ்வூர்களை சாலையினூடாக தொடுத்துக்கொண்டு 
பால்ஹிகபுரி அந்நிலப்பரப்பை முழுமையாக ஆண்டது. 
மலைநிலத்தில்‌ அவ்வாறு முழுநிலத்தையும்‌ ஆளும்‌ ஓர்‌ 
அரசு அதற்கு முன்‌ அமைந்ததில்லை. அம்மக்கள்‌ அரசு 
ஒன்று உருவாவதை உணர்வதற்குள்‌ மையத்தில்‌ 
பிழையிலாது இணைக்கப்பட்ட ஆட்சிக்குள்‌ 
அமைந்துவிட்டிருந்தன. 


அவ்வண்ணமொரு மலைச்சாலை 
இமையமலைப்பகுதிகளில்‌ எங்கும்‌ அதற்குமுன்‌ 
அமைக்கப்பட்டிருக்கவில்லை. விந்தியனில்‌ மட்டுமே 
உச்சிமலை ஏறிக்கடக்கும்‌ சாலைகள்‌ இருந்தன. 
விந்தியனை கடக்காமல்‌ பாரதவர்ஷத்தின்‌ தென்னகமும்‌ 
வடக்கும்‌ இணையமுடியாதென்ற கட்டாயத்தாலேயே 
மெல்ல மெல்ல அத்தகைய சாலைகள்‌ அங்கே உருவாகி 
வந்தன. சர்ப்ப பதங்கள்‌ என அவை பெயர்‌ பெற்றன. 
மலைகளை ஒட்டுமொத்தமாக நோக்கி சரிவான 
வழிகளை கண்டடைந்து அவற்றினூடாக சாலையை 
அமைக்கும்‌ நுட்பம்‌ தனியான கலையாக 
வளர்ந்தெழுந்தது. 


மாளவத்தின்‌ துறைமுகங்களில்‌ அயலகக்‌ கலங்கள்‌ 


வரத்தொடங்கி அவ்வரசு வணிகவளர்ச்சி பெற்றபோது 
தன்‌ நிலத்திலிருந்த மலைகளை கடந்து வரும்‌ 
பாதைகளை அமைக்கவேண்டும்‌ என்ற நிலை 
உருவானது. அந்நாட்டின்‌ கிழக்கு, தெற்கு 
எல்லையிலிருந்த ஊர்களிலிருந்து 
விளைபொருட்களையும்‌ செய்பொருட்களையும்‌ 
மகாநதியினூடாகவும்‌ நர்மதையினூடாகவும்‌ 
கலிங்கத்திற்கும்‌ வேசரத்திற்கும்‌ அனுப்பி வணிகம்‌ 
செய்யவேண்டியிருந்தது. அந்நாடுகளின்‌ சுங்கத்தால்‌ 
மாளவத்திற்கு பேரிழப்பு நிகழ்ந்தது. 


மாளவ அரசர்‌ இந்திரசேனர்‌ தன்‌ முழுச்‌ செல்வத்தையும்‌ 
மலைகளைக்‌ கடக்கும்‌ சர்ப்ப பதங்களை அமைப்பதில்‌ 
செலவிட்டார்‌. அதை கலிங்கனும்‌ வேசரநாட்டு 
அரசர்களும்‌ ஏளனம்‌ செய்தனர்‌. அவன்‌ கருவூலத்தை 
இவ்வாறு ஒழியச்செய்யட்டும்‌, படைகொண்டுசென்று 
அவன்‌ கழுத்தைப்பிடித்து கப்பம்‌ கொள்வோம்‌. 
பாதைகள்‌ ஈட்டும்‌ செல்வமும்‌ இங்கு வந்துசேரும்‌ என்றார்‌ 
உத்தர வேசரநாட்டரசர்‌ பிருகத்பாகு. ஆனால்‌ 
அஸ்தினபுரியுடன்‌ போட்டுக்கொண்ட புரிதல்சாத்து 
வழியாக மாளவர்‌ ஆற்றல்‌ கொண்டவரானார்‌. சாலைகள்‌ 
அமைந்ததுமே துறைமுகங்கள்‌ பெருகத்‌ தொடங்கின. 
துறைமுகங்கள்‌ அளித்த செல்வத்தால்‌ சாலைகள்‌ மேலும்‌ 
விரிந்தன. சாலைகள்‌ மாளவத்தை சரடுகளால்‌ கட்டி 
ஒன்றாக்கிய பொதி என நிலைநிறுத்தின. 


அஸ்தினபுரியின்‌ தூதனாக மாளவத்திற்குச்‌ 
சென்றபோதுதான்‌ பூரிசிரவஸ்‌ அந்த மாபெரும்‌ பாம்புப்‌ 
பாதைகளை கண்டான்‌. அவற்றை பால்ஹிகபுரியிலும்‌ 
அமைக்க எண்ணினான்‌. ஆனால்‌ மாளவ மன்னர்‌ 
இந்திரசேனர்‌ அவனுடைய கோரிக்கையை 
ஏற்றுக்கொள்ளவில்லை. அவன்‌ மாளவத்தில்‌ 
இந்திரசேனருடன்‌ விருந்துக்குப்‌ பின்‌ தனியறையில்‌ 
உரையாடிக்கொண்டிருக்கையில்‌ பெருவிருப்புடன்‌ 
அதை கேட்டான்‌. “என்‌ நாடு குருதிச்செலவு குறைந்த 
உடலுறுப்புபோல உயிரற்று பாரதவர்ஷத்தில்‌ 
ஒட்டியிருக்கிறது, அரசே. சாலை ஒன்று 
அமையுமென்றால்‌ நாங்கள்‌ உயிர்கொண்டெழுவோம்‌” 
என்றான்‌. அவர்‌ புன்னகையுடன்‌ தருணத்திற்கு உகந்த 
முகமன்மொழிகள்‌ சொல்லி அதை கடந்துசென்றார்‌. 


அத்துடன்‌ நிறுத்துவதே முறை என்று அறிந்திருந்தாலும்‌ 
அவனால்‌ விழைவை வெல்ல முடியவில்லை. அதை 
மீண்டும்‌ மாளவத்தின்‌ பேரவையிலேயே கேட்டான்‌. 
முறைமைச்சொற்களுடன்‌ அரசவிண்ணப்பமாக அதை 


சொல்லி அவன்‌ விடைபெற்றுக்‌ கிளம்பும்போது அதையே 
கையுறையாக வேண்டுவதாக சொன்னான்‌. ஆனால்‌ 
இறுதியில்‌ உரையாற்றும்போது அவனுக்கு நற்செலவுக்‌ 
கையுறையாக ஏழு கலம்‌ பொன்னும்‌ சுபுண்டரம்‌ என்னும்‌ 
அருமணியும்‌ அளிப்பதாக சொன்னார்‌ இந்திரசேனர்‌. 


சோர்வுடன்‌ திரும்பி அஸ்தினபுரிக்கு வந்த பூரிசிரவஸ்‌ 
வெண்ணிற ஒளிகொண்ட சுபுண்டரத்தையும்‌ 
துரியோதனனுக்கே காணிக்கையாக்கினான்‌. “அது 
உங்களுக்கு அளிக்கப்பட்ட நற்செலவுக்‌ கையுறை, 
பால்ஹிகரே” என்று துரியோதனன்‌ சொன்னான்‌. “அரசே, 
நான்‌ வேண்டியது பிறிதொன்று. அதை நான்‌ 
பெறவில்லை. வாழ்நாளெல்லாம்‌ இவ்வருமணி அந்த 
ஏமாற்றத்தின்‌ அடையாளமாகவே நீடிக்கும்‌” என்றான்‌ 
பூரிசிரவஸ்‌. துரியோதனன்‌ இருமுறை தூண்டி கேட்டபின்‌ 
தன்‌ கோரிக்கை மறுக்கப்பட்டதை சொன்னான்‌. மீசையை 
நீவியபடி துரியோதனன்‌ “உம்‌” என்றான்‌. 


மீண்டும்‌ ஒரு மாதம்‌ கடந்தபோது மாளவத்தின்‌ 
சாலைச்சிற்பியான காலாந்தகர்‌ தன்‌ 
நூறுமாணவர்களுடன்‌ அஸ்தினபுரிக்கு வந்தார்‌. 
பூரிசிரவஸை அவைக்கு அழைத்த துரியோதனன்‌ தன்‌ 
முன்‌ அமர்ந்திருந்த காலாந்தகரை சுட்டிக்காட்டி “இவரை 
அழைத்துச்‌ செல்க பால்ஹிகரே, இவர்‌ பெயர்‌ காலாந்தகர்‌. 
மாளவத்தின்‌ சாலைச்சிற்பி” என்றான்‌. பூரிசிரவஸ்‌ 
திகைத்து “அரசே...” என்றான்‌. “இவர்‌ உமக்கு விரும்பிய 
சாலையை அமைத்து அளிப்பார்‌” என்றான்‌ 
துரியோதனன்‌. பூரிசிரவஸின்‌ விழிகள்‌ நிறைந்தன. உள 
எழுச்சியால்‌ உதடுகளை இறுக்கிக்கொண்டான்‌. அவன்‌ 
குரல்வளை அசைந்தது. 


மூச்சை மீட்டு “இவர்‌ எப்படி...?” என்று அவன்‌ முனக 
“அது உமக்கெதற்கு? வந்துள்ளார்‌, அழைத்துச்‌ செல்க!” 
என்று துரியோதனன்‌ நகைத்தான்‌. அருகிருந்த கர்ணன்‌ 
“அப்படியே கின்னரநாடுவரை ஒரு சாலை அமையும்‌. 
நமது பெண்களில்‌ கின்னர மைந்தர்‌ பிறக்கட்டும்‌” என்று 
சொல்லி உரக்க நகைத்தான்‌. “நான்‌ இதன்பொருட்டு...” 
என்று பூரிசிரவஸ்‌ கைகூப்ப “அணிச்சொற்கள்‌ 
வேண்டியதில்லை. நீர்‌ என்‌ இளவல்‌. உம்‌ கனவு 
என்னுடையது” என்ற துரியோதனன்‌ “சாலை 
அமைப்பதற்காக உமக்கு இரண்டு லட்சம்‌ பொன்‌ 
அளிக்கும்படி ஆணையிட்டிருக்கிறேன்‌. சாலைப்பணி 
முடிந்தபின்‌ பத்து ஆண்டுகளில்‌ அதை 
திருப்பியளித்தால்‌ போதும்‌” என்றான்‌. பூரிசிரவஸ்‌ 
மீண்டும்‌ வணங்கியபோது ஓசையெழ 


விசும்பிக்கொண்டிருந்தான்‌. 


அவன்‌ எண்ணியதற்கு மாறாக அச்சாலை அமைப்பதை 
பால்ஹிகக்‌ கூட்டமைப்பின்‌ முதன்மை நாடுகளான 
மத்ரம்‌, செளவீரம்‌, சகநாடு, யவனநாடு, துஷாரநாடு 
ஆகிய ஐந்தும்‌ கடுமையாக எதிர்த்தன. செளவீரர்களும்‌ 
துஷாரர்களும்‌ நேரடியாகவே அஸ்தினபுரிக்கு கப்பம்‌ 
கட்டுபவர்களாதலால்‌ தங்கள்‌ எதிர்ப்புடன்‌ 
அமைச்சர்களை அஸ்தினபுரிக்கு அனுப்பினர்‌. “இவர்கள்‌ 
எதைத்தான்‌ புரிந்துகொள்வார்கள்‌? இச்சாலையால்‌ நம்‌ 
குடிகளனைத்துமே செல்வம்‌ கொள்ளும்‌. இவர்கள்‌ இன்று 
அரசர்களே அல்ல, மலைக்குடிகள்‌... அரசர்களாகும்‌ 
பெருவாய்ப்பு இது” என்று பூரிசிரவஸ்‌ 
சலித்துக்கொண்டான்‌. 


சலன்‌ “நீ சாலைத்திட்டத்துடன்‌ கிளம்பும்போதே நான்‌ 
ஐயுற்றேன்‌. அவர்கள்‌ எதிர்ப்பது இயல்பே” என்றான்‌. 
“ஏன்‌?” என்றான்‌ பூரிசிரவஸ்‌. “இச்சாலையை 
அமைத்தவர்கள்‌ நாம்‌. ஆகவே இது நமக்கே 
முதன்மைச்செல்வம்‌. இதனூடாக நாம்‌ வளர்வோம்‌. 
ஆறில்‌ ஒன்று மீறி வளர்வதென்பது ஐந்தும்‌ 
அடிமைப்படுவதேதான்‌...” பூரிசிரவஸ்‌ “அவ்வெண்ணமே 
நமக்கில்லையே. நாம்‌ அதை அவர்களுக்கு 
விளக்குவோம்‌” என்றான்‌. “விளக்க விளக்க எதிராகப்‌ 
பெருகுவது அது, இளையோனே. ஏனென்றால்‌ அவர்கள்‌ 
எண்ணுவதே உண்மை” என்றான்‌ சலன்‌. 


“நான்‌ பொய்சொல்கிறேனா?” என்று பூரிசிரவஸ்‌ 
சீற்றத்துடன்‌ கேட்டான்‌. “இல்லை, நீ உளமுணர்ந்து 
சொல்கிறாய்‌. ஆனால்‌ செல்வமும்‌ படையும்‌ கொண்டு 
பால்ஹிகபுரி வளருமென்றால்‌ அது ஐந்துக்கும்‌ மேல்‌ 
அமரவே விரும்பும்‌... உன்‌ இளையவனிடம்‌ கேள்‌. என்ன 
சொல்கிறாய்‌?” என்று சலன்‌ அருகே நின்ற பூரியிடம்‌ 
கேட்டான்‌. பூரி “ஆம்‌, செல்வம்‌ கொண்டால்‌ இணையான 
ஆற்றலும்‌ தேவை. ஆற்றல்‌ வெற்றியினூடாகவே வரும்‌” 
என்றான்‌. சலன்‌ சிரித்து “பிறகென்ன?” என்றான்‌. “நான்‌ 
இவர்களிடம்‌ பேசுகிறேன்‌. இவர்களின்‌ ஐயமென்ன? 
சாலை அமைந்தால்‌ அதனூடாக எதிரிகள்‌ வந்து 
மலைநிலங்களை வெல்லக்கூடும்‌ என்றுதானே? நாம்‌ 
வல்லமைகொண்டு நிகர்நிலங்களை 
வெல்லமுடியுமென்று அவர்களிடம்‌ விளக்குகிறேன்‌” 
என்றான்‌. “வேண்டாம்‌. அதைவிட எளிய வழி உள்ளது” 
என்றான்‌ சலன்‌. 


சலன்‌ அஸ்தினபுரி அளித்த செல்வத்தைக்கொண்டு 


கீழ்நிலங்களிலிருந்து வலிமையான புரவிப்படை 
ஒன்றை திரட்டினான்‌. அதைப்‌ பிரித்து அனுப்பி 
கரபஞ்சகம்‌, கலாதம்‌, குக்குடம்‌, துவாரபாலம்‌ ஆகிய 
பால்ஹிக குலக்குழு அரசுகளை வென்றான்‌. அவற்றின்‌ 
அரசர்களின்‌ மகளிரை தனக்கும்‌ இளையோருக்குமென 
கைக்கொண்டு அரசியராக்கினான்‌. அவர்கள்‌ 
பால்ஹிகநாட்டு அவையில்‌ குலமூத்தோராக 
கோல்கொண்டு அமர்ந்தனர்‌. பால்ஹிகம்‌ ஒரே மாதத்தில்‌ 
பெரிய நாடாகியது. எல்லைகளில்‌ புரவிப்படைகளை 
நிறுத்தியபின்‌ பால்ஹிகக்‌ கூட்டமைப்பின்‌ பிற 
நாடுகளுக்கு இளையோரை தூதனுப்பி 
சாலைப்பணிகளுக்கு அவர்களும்‌ செல்வம்‌ அளித்து 
பங்குகொள்ளவேண்டும்‌ என்று கோரினான்‌. 
அதன்பொருள்‌ அவர்களுக்கு புரிந்தது. சாலை முழுக்க 
விடுதிகளில்‌ பால்ஹிகக்‌ கூட்டமைப்பின்‌ அனைத்து 
நாடுகளின்‌ கொடிகளும்‌ பறக்கும்‌ என்றும்‌ ஆறு 
நாடுகளுக்குச்‌ செல்லும்‌ வணிகர்களுக்கும்‌ 
ஒற்றைமுறையாக சுங்கம்‌ கொள்ளப்படும்‌ என்றும்‌ அது 
தகுதியும்‌ வரிமுறையும்‌ ஒப்ப பிரித்தளிக்கப்படும்‌ என்றும்‌ 
உறுதிச்சாத்து உருவானது. கொள்பொருளில்‌ 
பெரும்பகுதி பால்ஹிகநாட்டுக்கே அமைந்தது. 


சாலைப்பணி தொடங்கியபோது பால்ஹிக 
மலைப்பகுதிகள்‌ முழுக்க பதற்றம்‌ நிலவியது. பல 
குலக்குழுக்களில்‌ வெறியாட்டெழுந்த பூசகரில்‌ தோன்றிய 
மலைத்தெய்வங்கள்‌ பெருங்கேடுகளை அறிவித்தன. 
மலைநிலம்‌ இடிந்து சரியும்‌, பெரும்பாறைகள்‌ 
அமைதியிழந்து உருளும்‌, நதிகள்‌ சீறிப்‌ படமெடுக்கும்‌, 
வானிலிருந்து அனல்‌ பொழியும்‌ என்று அறைகூவினர்‌. 
“மண்மைந்தர்‌ எழுந்துவந்து விண்தொட்டு வாழும்‌ 
எங்கள்‌ அமைதியை குலைக்க ஒப்போம்‌. 
பெருங்குருதியாடுவோம்‌. உயிர்கொண்டு 
வெறிதணிப்போம்‌. மகளிர்‌ கருபுகுந்து காலத்தை 
அழிப்போம்‌” என்றனர்‌. 


சலன்‌ அஸ்தினபுரியிலிருந்தே ரிக்வைதிகர்‌ குழுவை 
வரவழைத்து பால்ஹிகபுரியில்‌ மகாசத்ரவேள்வி ஒன்றை 
நடத்தினான்‌. அதன்‌ பின்னர்‌ தூமபதத்தின்‌ 
தொடக்கத்தில்‌ வேள்விச்சாலை அமைத்து அதர்வ 
வைதிகர்களைக்கொண்டு மகாபூதவேள்வி ஒன்றை 
இயற்றினான்‌. அதன்‌ நிறைவுநாளில்‌ சக்ரசண்டியை 
அங்கே நிறுவி அவளுக்கு கல்லில்‌ ஆலயம்‌ ஒன்றை 
எழுப்பினான்‌. அதற்கு நூற்றொன்று குறும்பாடுகளை 
பலிகொடுத்து ஆற்றல்கொள்ளச்‌ செய்தான்‌. சண்டியின்‌ 
காலடியில்‌ மலைவழிகளைக்‌ காக்கும்‌ ஒன்பது 


அன்னைதெய்வங்களான சரணி, மார்க்கி, பாந்தை, 
சாகேதை, தீர்த்தை, ஆகமை, ஸ்ரிதி, வாகை, வாமை 
ஆகியோரை சிறு தெய்வநிலைகளாக நிறுவி 
அவர்களுக்கும்‌ அன்னமும்‌ குருதியும்‌ அளித்து பூசை 
செய்தான்‌. சலன்‌ சண்டிக்கு பூசை செய்ய மலைநாட்டுப்‌ 
பூசகர்கள்‌ பன்னிருவர்‌ கொண்ட குழுவை அமைத்தான்‌. 
அவர்களில்‌ எழுந்த வழிகாக்கும்‌ அன்னையர்‌ 
“நிறைவுற்றோம்‌. இவ்வழியை என்றும்‌ காப்போம்‌. இது 
அழியா நாகம்‌ என பொலிக! ஆயிரம்‌ குழவிகள்‌ பெற்று 
பெருகுக!” என வாழ்த்தினர்‌. 


ஓராண்டுக்குள்‌ எதிர்ப்புகளும்‌ ஐயங்களும்‌ அகன்றன. 
அதன்பின்‌ அப்பணி இயல்வதா என்ற ஐயம்‌ 
உருவாகியது. அதற்கான அளவீடுகளும்‌ கணிப்புகளும்‌ 
ஓராண்டுக்கும்‌ மேலாக நிகழ்ந்தபோது 
சாலையமைக்கமுடியாமல்‌ சிற்பி 
திரும்பிச்சென்றுவிட்டதாகவே சொல்‌ பரவியது. ஆனால்‌ 
மெல்ல மெல்ல பணிகள்‌ தொடங்கியபோது வியப்பு 
மலைக்குடிகளை ஆட்கொண்டது. குழுக்களாகக்‌ கிளம்பி 
சிறுபாதைகள்‌ வழியாக நெடுந்தொலைவு நடந்து வந்து 
அவர்கள்‌ அப்பணியை நோக்கி நின்றனர்‌. முதலில்‌ 
அனைத்து ஊழியர்களும்‌ கீழிருந்தே 
அழைத்துவரப்பட்டனர்‌. மலைப்பாறைகள்‌ புரட்டி 
அமைக்கப்பட்டன. மண்‌ வெட்டிச்‌ சரிக்கப்பட்டது. நாகம்‌ 
உடல்கொண்டு வளைந்து வளைந்து மேலேறியது. 
மேலிருந்து நோக்கும்போது ஒவ்வொருநாளுமென அது 
முகம்‌ நீட்டி சுருளவிழ்வதை காணமுடிந்தது. அதன்‌ 
சீறலை சிலர்‌ கேட்டனர்‌. “அதன்‌ நஞ்சு மலைகள்மேல்‌ 
உமிழப்படும்‌. ஐயமே வேண்டியதில்லை” என்றனர்‌ 
முதுபூசகர்‌ சிலர்‌. 


ஆனால்‌ ஒன்றும்‌ செய்வதற்கில்லை என அனைவரும்‌ 
புரிந்துகொண்டிருந்தனர்‌. அத்திரிகளும்‌ கழுதைகளும்‌ 
எருதுகளும்‌ புரவிகளும்‌ மக்களும்‌ என பல்லாயிரம்‌ 
உயிர்களால்‌ மொய்க்கப்பட்ட பாதை எறும்புகள்‌ அடர்ந்த 
வெல்லவழிவு என்று சில தருணங்களில்‌ தோன்றியது. 
நெம்புகோலை அதற்குமுன்‌ மலைக்குடிகள்‌ 
அறிந்திருக்கவில்லை. அதை இயக்க கொண்டுவரப்பட்ட 
யானைகள்‌ அந்நிலத்தில்‌ இருந்ததில்லை. முதலில்‌ 
யானையை கண்டவர்கள்‌ அதை உள்ளே மக்கள்‌ இருந்து 
கொண்டுசெல்லப்படும்‌ கூடாரம்‌ என நம்பி அருகே 
துணிந்து அணுகி தட்டிப்பார்த்தனர்‌. அதன்‌ 
துதிக்கையை பிடித்து இழுத்தனர்‌. அவற்றால்‌ 
தூக்கிவீசப்பட்டு சிலர்‌ உயிரிழந்த பின்னரே அது ஒரு 
விலங்கு என உணர்ந்தனர்‌. அதன்‌ கண்களை அருகே 


கண்டவர்கள்‌ அஞ்சி உடல்விதிர்க்க பாய்ந்து விலகினர்‌. 
அவர்களின்‌ கனவுகளில்‌ உறுத்துநோக்கும்‌ கருவிழிகள்‌ 
கொண்ட இருட்தெய்வம்‌ தோன்றி இடியோசை 
எழுப்பியது. சிலர்‌ காய்ச்சல்கொண்டு நெடுநாட்கள்‌ 
அஞ்சி புலம்பி அழுதுகொண்டே படுக்கையிலிருந்தனர்‌. 


இரும்பாலான பெரிய தூண்களின்‌ தொகையை 
வடம்கட்டி யானைகள்‌ இழுத்தபோது அவற்றால்‌ 
நெம்பப்பட்ட பெரும்பாறை திடுக்கிடுவதை, முனகியபடி 
மெல்ல சரிவதை, சினம்கொண்டு சிறுபாறைகளை 
உடைத்தபடி, பூழியும்‌ சேறும்‌ தொடர 
உருண்டிறங்குவதைக்‌ கண்டு பலர்‌ அஞ்சி கூச்சலிட்டனர்‌. 
விழிபொத்தி நடுங்கி அழுதனர்‌. சிறுநீர்‌ கழித்தபடி சிறுவர்‌ 
தந்தையரை கட்டிக்கொண்டனர்‌. அப்பாறைகள்‌ மெல்ல 
சென்று உரிய இடத்தில்‌ பாறைகள்மேல்‌ அமர்ந்து 
நீள்மூச்செறிந்து மீண்டும்‌ துயில்கொள்வதைக்‌ கண்டு 
கைகூப்பினர்‌. மறுநாளே குலக்குழுக்கள்‌ பூசகர்களுடன்‌ 
வந்து அப்பாறைகளிலிருந்து விழித்தெழுந்த 
தெய்வத்தை பலிகொடுத்து ஆறுதல்கொள்ளச்‌ செய்து 
மீண்டும்‌ அதில்‌ அமைத்தனர்‌. அத்தெய்வத்தின்‌ விழிகள்‌ 
அப்பாறையில்‌ பொறிக்கப்பட்டு சாலையை திகைப்புடன்‌ 
நோக்கின. 


அதைவிட, பெரும்‌ எடைகளை நுட்பமாக பின்னப்பட்ட 
வடங்களினூடாக ஏற்றியது அவர்களை 
கனவிலாழ்த்தியது. விலங்குகளும்‌ மானுடரும்‌ 
ஆளுக்கொரு திசையில்‌ இழுக்க பொதிகள்‌ மெல்ல 
எழுந்து மலைச்சரிவில்‌ ஏறி வந்தன. அவற்றின்‌ 
சகடங்கள்‌ மரச்சட்டங்களில்‌ ஓசையின்றி உருள்வதை 
மேலிருந்து நோக்கிய மலைக்குடிகள்‌ அவை ஒருவகை 
நத்தைகள்‌ என்றனர்‌. “அவற்றுக்குள்‌ வாழும்‌ 
தெய்வங்களை அக்கரிய சிற்பி ஆள்கிறான்‌” என்றனர்‌. 
அங்கு நிகழ்ந்த ஒவ்வொன்றும்‌ கதைகளென்றாகி 
மலைகளில்‌ நுரையென பெருகிக்கொண்டிருந்தன. 


சாலை அமைந்தபோது பால்ஹிகக்‌ கூட்டமைப்பின்‌ 
அரசுகளில்‌ மத்ரம்‌ தவிர நால்வரும்‌ பால்ஹிகபுரிக்கு 
அணுக்கர்களாயினர்‌. சாலைத்திறப்புக்கென 
அமைக்கப்பட்ட பெருங்கொடைவேள்வியை 
காசியிலிருந்து வந்த பெருவைதிகரான சுலஃபர்‌ 
முன்னின்று நடத்தினார்‌. பன்னிரு நாட்கள்‌ நடந்த அந்த 
மகாசத்ரவேள்வியில்‌ மலைக்குடியினரின்‌ அனைத்து 
குலக்குழுக்களும்‌ முறையாக அழைப்புவிடப்பட்டு 
கலந்துகொண்டன. வேள்விக்குரிய 
நறுமணப்பொருட்களும்‌ தேனும்‌ நெய்யும்‌ அன்னமும்‌ 


அழிவதில்லை. காற்றில்‌ இடம்பெயர்வதில்லை. 
காலத்தில்‌ கரைவதில்லை. அவற்றின்‌ முடிவற்ற 
காலத்துக்கு முன்‌ சதசிருங்கத்தின்‌ காடுகள்‌ வெறும்‌ 
நிழலாட்டங்கள்‌. எண்ண எண்ண நெகிழ்ந்து மார்பில்‌ 
கண்ணீர்‌ வழிய அவள்‌ அழுதுகொண்டிருந்தாள்‌. 


அவளுடைய அழுகையைக்‌ கண்டதுமே அனகை 
உய்த்துணர்ந்துகொண்டாள்‌. அவளை 
அழைத்துச்சென்று குடிலில்‌ மான்தோலில்‌ 
படுக்கச்செய்தாள்‌. சற்று நேரத்திலேயே மாத்ரிக்கு வலி 
தோன்றியது. சாளரத்துக்கு அப்பால்‌ எழுந்த கீற்று 
நிலவை நோக்கியபடி அவள்‌ கண்ணீர்விட்டபடி 
கிடந்தாள்‌. மறுநாள்‌ மதியம்வரை விட்டுவிட்டு சிறுவலி 
நீடித்தது. நடுப்பகல்‌ சந்திக்கால வேள்விச்சடங்குகள்‌ 
முடிந்து பிரம்மசாரிகள்‌ கிளம்பும்போது அனகை 
வெளியே வந்து சங்கொலி எழுப்பினாள்‌. அவர்கள்‌ 
கைகளைத்‌ தூக்கி 'நீள்வாழ்வு பொலிக” என 
வாழ்த்தினர்‌. மீண்டும்‌ அவள்‌ வெளியே வந்து சங்கொலி 
எழுப்பியபோது சிரித்தபடி “இரட்டை வாழ்நாள்‌ பெறுக” 
என்று வாழ்த்தினர்‌. 


வெளியே குடில்முற்றத்தில்‌ தன்‌ மைந்தர்களுடன்‌ 
அமர்ந்திருந்த பாண்டுவை அணுகி அக்கார உருளையை 
அளித்து புன்னகையுடன்‌ குந்தி சொன்னாள்‌ “அரசே, 
இதோ உங்களுக்கு இரண்டு மைந்தர்கள்‌ 
பிறந்திருக்கிறார்கள்‌. ஐந்து பாண்டவர்களும்‌ உங்கள்‌ 
தோள்களை நிறைக்கப்போகிறார்கள்‌.” பாண்டு எழுந்து 
நின்று நிலவையும்‌ நூறுமலைமுடிகளையும்‌ நோக்கி 
கைகூப்பினான்‌. “பாவஃபால்குன மாதம்‌. நடுமதியம்‌. 
அஸ்வினி நட்சத்திரம்‌” என்றாள்‌ அனகை. 


ஒவ்வொரு மலைக்குடிகளிடமிருந்தும்‌ 
கொள்ளப்பட்டமையால்‌ அவர்கள்‌ அவ்வேள்வியை 
தங்களுடையதென்றே நினைத்தனர்‌. குடித்தலைவர்கள்‌ 
அனைவருக்கும்‌ வேள்விக்காவலர்களாக அவையமர 
அழைப்பிருந்தது. புதிய தோலாடைகளும்‌ வண்ண 
இறகுகள்‌ செறிந்த தலையணியும்‌ குலக்குறி 
செதுக்கப்பட்ட கோல்களுமாக அவர்கள்‌ வந்து அவை 
நிறைக்க வேள்வி முடிவுற்றது. நாளும்‌ பத்தாயிரம்பேர்‌ 
உண்ட பெருவிருந்திற்குப்‌ பின்‌ அவ்வேள்வி மலைகளில்‌ 
கதைகளென மாறி நினைவில்‌ நிலைகொண்டது. 


அவ்வேள்வி குறித்த செய்தி அந்தணர்வழியாக 
பரவியதனால்‌ மிகச்‌ சில மாதங்களிலேயே வணிக 
வண்டிகள்‌ மலையேறலாயின. இரண்டு ஆண்டுகளில்‌ 
வண்டிப்பெருக்கு மும்மடங்காகியது. தூமவதி, ஷீரவதி, 
பிரக்யாவதி, பாஷ்பபிந்து, சக்ராவதி, சீலாவதி, 
உக்ரபிந்து, ஸ்தம்பபாலிகை, சிரவணிகை, சூக்ஷ்மபிந்து, 
திசாசக்ரம்‌ என்னும்‌ நதிகளனைத்துமே 
மலைப்பொருட்களை கொண்டுவரும்‌ பாதைகளாக மாற 
பால்ஹிகநகரி மலைப்பகுதியின்‌ முதன்மை வணிக 
மையமாக மாறியது. அஸ்தினபுரிக்கு அளிக்கவேண்டிய 
கடனை நான்காண்டுகளில்‌ முழுமையாகவே அளித்து 
முடித்த பூரிசிரவஸ்‌ மேலும்‌ ஒருமடங்கு பொன்னை 
அவைக்காணிக்கையாக அஸ்தினபுரிக்கு அளித்தான்‌. 
தன்‌ தமையன்‌ சலனுடன்‌ துரியோதனனின்‌ அவைக்குச்‌ 
சென்று வாள்தாழ்த்தி முடியுறுதி அளித்து 
அக்காணிக்கையை அளித்தான்‌. 


அன்று மாலை தன்‌ தனியறையில்‌ நிகழ்ந்த உண்டாட்டில்‌ 
துரியோதனன்‌ “முருங்கைமரம்‌ கிளைகளிலிருந்து 
எழுவதுபோல்‌ அரசுகள்‌ முதலரசன்‌ ஒருவனின்‌ உடலில்‌ 
இருந்து முளைக்கின்றன என்பார்கள்‌. இளையோனே, 
இன்று கண்டேன்‌. உன்‌ கொடிவழிகளில்‌ அழியாப்‌ 
பெயரென நீ வாழ்வாய்‌” என்று சொல்லி பூரிசிரவஸை 
தன்‌ நெஞ்சுடன்‌ அணைத்துக்கொண்டான்‌. 
பெருங்கைகளால்‌ விரிந்த நெஞ்சின்மேல்‌ இறுக்கப்பட்ட 
பூரிசிரவஸ்‌ உளம்விம்மி கண்ணீர்‌ உகுத்தான்‌. 


[1/௨28]பூரிசிரவஸ்‌ தூமபதத்தின்‌ சாலையின்‌ 
வளைவுச்சியில்‌ நின்று கீழே ஓர்‌ உணவுக்கலம்போல்‌ 
கிடந்த தன்‌ நகரை பார்த்தான்‌. அதைச்‌ சுற்றி அவன்‌ 
எழுப்பிய நாகமரியாதம்‌ என்னும்‌ பெருங்கோட்டை 
ஒவ்வொரு முறையும அவனை விம்மிதம்‌ 
கொள்ளச்செய்வதுண்டு. மலைநகரிகளில்‌ நிகரற்றது 
அக்கோட்டை என்று அதற்குள்ளேயே குலப்பாடகர்கள்‌ 


பாடி ஒவ்வொரு நாவிலும்‌ திகழச்‌ செய்துவிட்டிருந்தனர்‌. 


பெரும்பாறைகளை மலைகளிலிருந்து ஆப்புகள்‌ 
வைத்து பெயர்த்து மலைவெள்ளமெழுகையில்‌ 
அவற்றை நதியிலிட்டு உருட்டி கீழே கொண்டு வந்து 
இறங்குவிசையாலேயே ஒன்றின்மேல்‌ ஒன்றென ஏற்றி 
நிறுத்தி அக்கோட்டையை கட்டியிருந்தனர்‌ சிற்பிகள்‌. 
பாணாசுரரின்‌ கோட்டை அவ்வண்ணம்‌ கட்டப்பட்டது 
என்று நூல்களில்‌ பயின்றிருந்தான்‌. மேலமைந்த 
பாறைகள்‌ தன்‌ எடையால்‌ கீழிருந்த கற்களைக்‌ கவ்வி 
பற்றிக்கொள்ள அதன்மேல்‌ வந்தமர்ந்த அடுத்த 
பெரும்பாறை அதை காலமின்மையில்‌ நிறுத்தியது. கட்டி 
முடித்து மலையுடனான தொடர்புகளை வெட்டியபோது 
நோக்கும்‌ எவருக்கும்‌ பேருடல்‌ கொண்ட அரக்கரோ 
கந்தர்வரோ மட்டும்‌ அக்கோட்டையை கட்டியிருக்க 
முடியும்‌ என்ற வியப்பை எழுப்புவதாக அது இருந்தது. 
இரண்டு பெருவாயில்கள்‌ கிழக்கிலும்‌ மேற்கிலும்‌ திறக்க 
வடக்கிலும்‌ தெற்கிலும்‌ இரு சிறுவாயில்களுடன்‌ 
நீள்வட்ட வடிவில்‌ அமைந்திருந்தது. 


சிந்தாவதியின்‌ கரையோரமாகவே வண்டிச்சாலை சென்று 
கோட்டையை அடைந்தது. கோட்டையின்‌ படிக்கட்டுக்கள்‌ 
நேராக ஆற்றுக்குள்‌ இறங்கின. அவன்‌ சாலையில்‌ தன்‌ 
காவல்வீரர்‌ தொடர கடிவாளத்தை தளரவிட்டபடி நகரை 
நோக்கிக்கொண்டு சென்றான்‌. கோட்டையை ஒட்டி 
பால்ஹிகர்களின்‌ குலதெய்வமான ஏழு அன்னையரின்‌ 
சிறிய கற்சிலைகள்‌ அமைந்த ஆலயம்‌ இருந்தது. முன்பு 
சிறு திறந்தவெளி ஆலயமாக இருந்ததை கல்லடுக்கிக்‌ 
கட்டி ஏழு கோபுரங்கள்‌ கொண்ட ஆலயநிரையென்று 
ஆக்கியிருந்தனர்‌. செந்நிறமான ஏழு கொடிகள்‌ தேவதாரு 
மரத்தாலான ஓங்கிய கொடிகளில்‌ பறந்தன. அங்கே 
இருந்து எழுந்த தூபத்தின்‌ நீலவண்ணப்‌ புகையில்‌ 
தேவதாருப்பிசின்‌ மணமிருந்தது. பின்னாலிருந்த 
தொன்மையான முள்மரத்தில்‌ வேண்டுதலுக்காக 
கட்டப்பட்ட பல வண்ணத்‌ துணிநாடாக்களால்‌ அந்த 
மரம்‌ பூத்திருப்பதுபோல்‌ தோன்றியது. 


தேவதாருப்பிசின்‌ விற்கும்‌ வணிகர்கள்‌ வரிசையாக 
மரப்பட்டைக்கூரையிடப்பட்ட கடைகளை 
அமைத்திருந்தனர்‌. வணிகர்கள்‌ கோயில்நிரை முன்‌ 
குதிரைகளையும்‌ வண்டிகளையும்‌ நிறுத்திவிட்டு 
அவர்களிடம்‌ பிசினை வாங்கி அன்னையர்‌ ஆலயத்தின்‌ 
முன்‌ அனல்‌ புகைந்த தூபங்களில்‌ போட்டு கைகூப்பி 
உடல்வளைத்து வணங்கினர்‌. அங்கே தேவதாரு 
மரத்தாலான வளைவில்‌ கட்டப்பட்டிருந்த ஏழு பெரிய 


மணிகளை கயிற்றை இழுத்து அடித்தனர்‌. மணியோசை 
ஓயாமல்‌ கேட்டுக்கொண்டிருந்தது. பூரிசிரவஸ்‌ அருகே 
சென்றதும்‌ இறங்கி பிசின்‌ வாங்கி தூபத்திலிட்டு 
வணங்கினான்‌. முன்னரே சென்றவர்கள்‌ போட்ட 
பிசினால்‌ அப்பகுதியே முகில்திரைக்குள்‌ இருந்தது. 
ஏழன்னையரும்‌ குங்குமம்‌, மஞ்சள்பொடி, கரிப்பொடி, 
வெண்சுண்ணப்பொடி, பச்சைத்தழைப்பொடி, நீலநிறப்‌ 
பாறைப்பொடி, பிங்கல நிறமான மண்‌ ஆகியவற்றால்‌ 
அணிசெய்யப்பட்டிருந்தனர்‌. அவற்றை தொட்டுத்தொட்டு 
வணங்கி வண்ணப்பொடியை 
தலையிலணிந்துகொண்டான்‌. 


ஏழன்னையர்‌ ஆலயத்திற்கு சற்று அப்பால்‌ பால்ஹிகப்‌ 
பிதாமகரின்‌ ஆலயத்தின்‌ முன்னால்‌ பெரிய முகமண்டபம்‌ 
மரத்தாலும்‌ மலைக்கற்களாலும்‌ எழுப்பப்பட்டிருந்தது. 
கருவறைக்குள்‌ தோளில்‌ வரையாட்டுடன்‌ நின்றிருந்த 
பால்ஹிகரின்‌ சிலைக்கு செம்பட்டு ஆடை சார்த்தி 
செந்நிற மலர்மாலையிட்டிருந்தார்கள்‌. காலையில்‌ 
பலியிடப்பட்ட மலையாடுகளின்‌ கொம்புகள்‌ 
ஒன்றன்மேல்‌ ஒன்றென குவிக்கப்பட்டு தொலைவில்‌ 
விறகுக்குவை என தெரிந்தன. அங்கே பால்ஹிகக்குடிகள்‌ 
மட்டுமே சென்று வழிபட்டுக்கொண்டிருந்தனர்‌. அவன்‌ 
பால்ஹிகரின்‌ முகத்தை நோக்கி தலைவணங்கி கடந்து 
சென்றான்‌. நகரத்தின்‌ முகப்பில்‌ அவர்களின்‌ 
மூதாதைமுகங்களும்‌ தெய்வமுகங்களும்‌ செதுக்கப்பட்ட 
ஒற்றைத்தேவதாருத்‌ தடி நாட்டப்பட்டிருக்க அதன்‌ கீழே 
குலப்பூசகர்கள்‌ பன்னிருவர்‌ நின்றிருந்தார்கள்‌. 
வணிகர்கள்‌ அளித்த ஒரு கோழியை அந்தத்‌ தூணுக்குக்‌ 
கீழே சிறிய உருளைக்கல்‌ வடிவில்‌ கோயில்கொண்டிருந்த 
காகை என்னும்‌ தெய்வத்திற்கு முன்னால்‌ பிடித்து 
வாளால்‌ அதன்‌ கழுத்தை வெட்டினார்‌ ஒருவர்‌. 
தெய்வத்தின்மீது குருதியை சொட்டினர்‌. தங்கள்‌ 
கைகளிலிருந்த கொப்பரையில்‌ இருந்து சாம்பலை 
எடுத்து மறைச்சொற்களைக்‌ கூவியபடி அவர்கள்‌ மேல்‌ 
வீசி அவர்கள்‌ மேல்‌ ஏறிவந்திருக்கக்கூடிய பேய்களை 
விரட்டினார்கள்‌. அவர்கள்‌ வணங்கி கடந்து சென்றதும்‌ 
அவர்களின்‌ குதிரைகளின்‌ குளம்படிகளில்‌ அந்தச்‌ 
சாம்பலை வீசி அவர்களைத்‌ தொடர்ந்து 
வந்திருக்கக்கூடிய பேய்களை துரத்தினார்கள்‌. 


மலைச்சரிவிலிருந்து இறங்கி சிந்தாவதிக்கு இணையாகச்‌ 
சென்ற பாதை கோட்டையை வளைத்து கிழக்கு 
வாயிலினூடாக உள்ளே சென்றது. அக்கோட்டையே 
அந்நகரை கீழ்த்திசைகளிலெங்கும்‌ அறியச்‌ செய்தது. 
அது செல்வவளம்‌ மிக்கது என்பதற்கான சான்றுமாகி 


நின்றது. ஆகவே திசையெங்கிலுமிருந்து வணிகர்கள்‌ 
அங்கு வரத்தொடங்கினர்‌. அங்கு வணிகர்கள்‌ 
வருவதனாலேயே மலைப்பொருட்களுக்கு விலை 
கிடைக்கிறதென்ற செய்தி பரவியது. அனைத்து 
பால்ஹிக குடிகளிலிருந்தும்‌ பொருட்கள்‌ அங்கு 
வந்திறங்கத்தொடங்கின ஓரிரு ஆண்டுகளிலேயே 
பால்ஹிகபுரி வடமேற்கு மலைப்பகுதிகளின்‌ 
வணிகமையமென ஆயிற்று. ஒவ்வொரு நாளும்‌ 
நூற்றுக்கணக்கான பொதி வண்டிகளும்‌ அத்திரிகளும்‌ 
புரவிகளும்‌ அந்நகருக்குள்‌ நுழைந்து மீண்டன. 
தலைச்சுமையாகவும்‌ அத்திரிகளில்‌, கழுதைகளில்‌ 
ஏற்றிய பொதிகளுடனும்‌ மலைப்பொருட்கள்‌ கொண்டு 
நான்கு பக்க மலைச்சரிவுகளிலிருந்து பால்ஹிக குடிகள்‌ 
அந்நகரை நோக்கி இறங்கினர்‌. மலைச்சரிவிலிருந்து 
நோக்குகையில்‌ மழை வெள்ளம்‌ மலையிறங்கி 
ஓடைகளாகி ஏரி நோக்கிச்செல்வது போன்று தோன்றியது 
அது. 


ஒவ்வொரு முறையும்‌ எழும்‌ பெருமிதத்தை அன்று அவன்‌ 
உணரவில்லை. “இந்நகர்‌ இங்கிருக்கும்‌” என்று 
சொல்லிக்கொண்டான்‌. அச்சொற்றொடர்‌ தன்னுள்‌ ஏன்‌ 
எழுந்தது என எண்ணி எதையோ சென்று தொட்டு அதை 
அவ்வாறே விலக்கி “இது என்‌ பெயர்‌ சொல்லும்‌. இது 
ஒன்றே நானென எஞ்சியிருக்கும்‌” என்று 
சொல்லிக்கொண்டான்‌. “ஆம்‌, இது இங்கிருக்கும்‌. இது 
எப்போதும்‌ இங்கிருக்கும்‌” என்றே அவன்‌ மனம்‌ 
அரற்றிக்கொண்டிருந்தது. பாதையை நிரப்பி 
சென்றுகொண்டிருந்த பொதிவண்டிகளையும்‌ 
அத்திரிகளையும்‌ ஒழிந்து வழிவிட்டுக்‌ கடந்து 
கிழக்குக்கோட்டையினூடாக உள்ளே நுழைந்தான்‌. 

[i।agel]பால்ஹிகநகரியின்‌ தெருக்கள்‌ மிகக்‌ 
குறுகியவையாக இருந்தன. ஒரு தேர்‌ ஒரு திசைக்கு 
செல்லத்தக்கவை. அந்நகரை பூரிசிரவஸ்‌ புதுப்பித்து 
அமைக்கும்போது கிழக்குக்கோட்டையிலிருந்து 
அரண்மனை வரைக்கும்‌ நேராகச்‌ செல்லும்‌ நான்கு 
தேர்ப்பாதைகள்‌ கொண்ட பெருஞ்சாலை ஒன்றை 
அமைத்தான்‌. அஸ்தினபுரியில்கூட அத்தனை பெரிய 
அரசப்பாதை இல்லை என்று அவன்‌ அறிந்திருந்தான்‌. 
அவன்‌ தந்தை “என்ன எண்ணுகிறாய்‌ நீ? இங்கே என்ன 
சாலையிலேயே அங்காடிகளும்‌ ஆட்டக்களங்களும்‌ 
அமையவிருக்கின்றனவா?” என்றார்‌. அவன்‌ மறுமொழி 
சொல்லவில்லை. அவன்‌ உள்ளத்தில்‌ இருப்பது 
இந்திரப்பிரஸ்தம்‌ என்று அறிந்திருக்கவில்லை. 


அந்தப்‌ பெரும்பாதை முதலில்‌ அவர்களுக்கு 
திகைப்பூட்டும்‌ ஒன்றாக இருந்தது. அதன்‌ ஒரு ஓரமாகவே 
மக்கள்‌ சென்று வந்துகொண்டிருக்க பெரும்பகுதி ஒழிந்து 
கிடந்தது. “வெறும்‌ ஆணவத்தின்‌ வெளிப்பாடேதானா? 
நகர்நிலத்தின்‌ பெரும்பகுதி இச்சாலையால்‌ 
வீணாகிவிட்ட்து என்கிறார்களே?” என்று சலன்‌ 
அவனிடம்‌ சொன்னான்‌. பூரிசிரவஸ்‌ “பாதை 
இருக்குமெனில்‌ மானுடம்‌ அதில்‌ செல்லும்‌. அனைத்து 
இடங்களையும்‌ அது நிரப்பும்‌” என்றான்‌. மிகச்‌ சில 
ஆண்டுகளிலேயே அந்த நான்கு தேர்ப்பாதையிலேயே 
வண்டிகள்‌ ஒன்றையொன்று முட்டிக்கொண்டு, 
கூச்சலிட்டுக்கொண்டு, தேங்கி, தயங்கி முன்னகர்வது 
காணக்கிடைத்தது. 


நகர்நடுவே இருந்த தொன்மையான அரண்மனையை 
இடித்து ஏழு அடுக்குகள்‌ கொண்ட மாளிகையாக அவன்‌ 
மாற்றிக்கட்டியிருந்தான்‌. அஸ்தினபுரியிலோ 
இந்திரப்பிரஸ்தத்திலோ இருந்த மாளிகைகளை அந்த 
மலைநிலத்தில்‌ எழுப்ப முடியாதென்று அவன்‌ அழைத்து 
வந்த கலிங்கச்‌ சிற்பி சக்தர்‌ சொன்னார்‌. “இங்குள்ள நிலம்‌ 
ஒவ்வொரு நாளுமென சரிந்துகொண்டிருக்கிறது. நான்‌ 
இந்நகரைச்‌ சுற்றிவந்து இங்குள்ள தொன்மையான 
பாறைகளை பார்த்தேன்‌. அவை அனைத்துமே 
ஆண்டுக்கொருமுறை சற்றே பெயர்ந்திருப்பதை 
அவற்றின்‌ பின்னாலிருக்கும்‌ மண்தடத்திலிருந்து 
கண்டுகொண்டேன்‌. நோக்குக, அப்பெரும்பாறை அதற்கு 


மேலிருக்கும்‌ மலை முடியிலிருந்து பெயர்ந்தது. அது 
விழுந்து காலப்போக்கில்‌ நகர்ந்து வந்த இடத்தை 
இங்கிருந்தே நோக்க முடியும்‌. இது மலையிலிருந்து 
மேலாடை என மெல்ல நழுவும்‌ மண்‌. சற்று விரைவு 
குறைந்த நீர்ப்பரப்பென்றே இதை கொள்ளவேண்டும்‌. 
இங்கு மாளிகை கட்ட இங்குள்ள சிற்பிகளாலேயே 
இயலும்‌. நெடுங்காலப்‌ பட்டறிவால்‌ அவர்கள்‌ தொகுத்த 
நுட்பங்களையே நாம்‌ பயன்படுத்த வேண்டும்‌.” 


“ஆனால்‌ இங்கு மாளிகைகள்‌ இல்லையே” என்று 
Aen சொன்னான்‌. “தொல்மலைக்குடிகள்கூட 
மாளிகை கட்டுகிறார்கள்‌. மாளிகை கட்டுவதென்பது 
மானுடனின்‌ அகவிசைகளில்‌ ஒன்று. ஒரு நிலத்தின்‌ 
மாளிகைபோல்‌ பிறிதொன்றிருக்காது, அவ்வளவுதான்‌. 
வெறும்‌ மூங்கிலாலேயே ஏழடுக்கு மாளிகை 
கட்டப்பட்டிருப்பதை நான்‌ கண்டிருக்கிறேன்‌. இளவரசே, 
உண்மையில்‌ மானுடன்‌ வசிப்பதற்காக மாளிகைகளை 
கட்டுவதில்லை. அதற்கு குடில்களே போதும்‌. தன்‌ 
உள்ளத்திலெழுந்த பிறிதேதோ ஒன்றின்‌ நிகர்வடிவென 
மாளிகைகளை அமைக்கிறான்‌ மானுடன்‌.” 


“இப்புடவியை பெரும்‌ மாளிகையாக மானுடன்‌ 
எண்ணிக்கொள்கிறான்‌ என்று சிற்ப நூல்கள்‌ 
சொல்கின்றன” என சக்தர்‌ சொன்னார்‌. “ஒன்றின்மேல்‌ 
ஒன்றென அடுக்கப்பட்டது. ஒன்றிலாது பிறிதென 
நிலைகொள்ளாதது. மாளிகைகளைக்கொண்டே ஒரு 
குடியின்‌ உலகநோக்கென்ன, அறம்‌ என்ன, மெய்மை 
என்ன என்று சொல்லிவிட முடியும்‌. இங்கு உங்கள்‌ 
குலச்சிற்பிகள்‌ இங்குள்ள பொருட்களைக்‌ கொண்டு 
கட்டிய மாளிகைகளை எனக்கு காட்டுங்கள்‌. அவர்களின்‌ 
உதவியுடன்‌ அந்த மாளிகையின்‌ அளவுகளை மட்டும்‌ 
சில மடங்குகளாக பெருக்கிக்கொள்கிறேன்‌.” 


பால்ஹிக தொல்குடியைச்சேர்ந்த பன்னிரண்டு 
முதுசிற்பிகளை பூரிசிரவஸ்‌ தலைநகருக்கு 
வரவழைத்தான்‌. சக்தர்‌ அவர்களுடன்‌ அமர்ந்து 
சொல்லாடி அவர்கள்‌ மண்ணில்‌ வரைந்து காட்டிய 
வரைபடங்களை ஆராய்ந்து தெளிந்து அவனிடம்‌ 
சொன்னார்‌. “அரசே, இவர்கள்‌ கட்டிக்கொண்டிருப்பது 
நாங்கள்‌ ஊரில்‌ அமைப்பதுபோன்ற கட்டடங்களை 
அல்ல. அவை நிலைகொள்வதனால்‌ அவற்றை 
நிறுவுவதை ஸ்தாபாத்யம்‌ என்று சொல்கிறோம்‌. இவை 
பழிமண்ணில்‌ மிதக்கும்‌ தெப்பங்கள்‌ போன்றவை. 
வற்றை கெளலதாரணம்‌ என்கிறார்கள்‌.” 


“அடித்தளத்தை ஆழ ஊன்றுவது எங்கள்‌ வழக்கம்‌. 
அவை வேர்போல தாங்கி நிற்க மரமென எழுவது எங்கள்‌ 
மாளிகைகள்‌. இவர்கள்‌ கட்டும்‌ கட்டடங்களுக்கு 
வேர்களே இல்லை. தெப்பத்தின்‌ மூழ்கியிருக்கும்‌ பகுதி 
போலவே அடித்தளத்தை கட்டுகிறார்கள்‌. ஒன்றுடன்‌ 
ஒன்று தொடுக்கப்பட்ட பெருமரச்சட்டங்கள்‌ முடிந்தவரை 
மிகுதியான நிலத்தில்‌ பரவியிருக்கும்படி 
அமைக்கிறார்கள்‌. அவற்றுடன்‌ இணைக்கப்பட்ட 
மரச்சட்டங்களை எழுப்பி உச்சியில்‌ இணைத்து கூரை 
வேய்கிறார்கள்‌. அம்மரச்சட்டங்களுக்கு இடையில்தான்‌ 
கற்களை சேற்றால்‌ இணைத்து அடுக்கி சுவர்களை 
அமைக்கிறார்கள்‌.” 


“மண்ணின்‌ அலைகளில்‌ மிதந்து கிடக்கும்‌ 
இக்கட்டடங்கள்‌ சாய்ந்தும்‌ சரிந்தும்‌ நிற்குமே ஒழிய 
நிலையழிந்தால்‌ உடைந்து விழுவதில்லை. ஒருவேளை 
அருகிருக்கும்‌ பெருமலைகளிலிருந்து மண்‌ சரிந்திறங்கி 
செல்லுமென்றால்‌ இக்கட்டடங்கள்‌ அப்பெருக்கில்‌ மிதந்து 
இங்கிருந்து ஒரு நாழிகை தொலைவுகூட சென்று எந்தச்‌ 
சிதைவுமின்றி நிலைகொள்ளக்கூடும்‌. இங்கு வந்தது 
இத்தகைய கட்டடங்களைப்‌ பற்றி அறிவதற்கான 
நல்வாய்ப்பாக அமைந்தது” என்றார்‌ சக்தர்‌. 


பால்ஹிகத்துச்‌ சிற்பிகளும்‌ சக்தரின்‌ தலைமையில்‌ 
கலிங்கச்‌ சிற்பிகளும்‌ சேர்ந்து ஓராண்டில்‌ 
அப்பெருமாளிகையை கட்டி முடித்தனர்‌. பால்ஹிக 
மண்ணில்‌ ஏழடுக்கு மாளிகை ஒன்று எழுமென்று 
முன்னரே குலப்பூசகி அருளெழுந்து குறி 
சொல்லியிருக்கிறாள்‌ என்றனர்‌ குடிப்பாடகர்‌. ஒவ்வொரு 
நாளும்‌ பால்ஹிகச்‌ சிற்றூர்கள்‌ அனைத்திலிருந்தும்‌ 
மக்கள்‌ வந்து கூடி அம்மாளிகை எழுவதை நோக்கி 
நின்றனர்‌. அது கட்டிமுடிக்கப்படுவதற்கு முன்பாக 
தொல்கதைகளிலொன்றாக மாறியது. தெய்வங்களின்‌ 
வெறியாட்டெழுகையில்‌ அம்மாளிகைக்கு மீண்டும்‌ 
மீண்டும்‌ வாழ்த்து சொல்லப்பட்டது. 


பால்ஹிகக்‌ குடிகள்‌ அனைவரும்‌ பங்கெடுக்கும்‌ 
விழாவாக முதல்‌ அகலேற்றுச்‌ சடங்கு நிகழ்ந்தது. 
உண்டாட்டும்‌ செண்டு விளையாட்டும்‌ களியாட்டும்‌ 
முடிந்து அரங்கில்‌ அமர்ந்திருக்கும்போது மதுக்களியில்‌ 
சரிந்த விழிகளுடன்‌ மீசையை கோதியவராக சோமதத்தர்‌ 
சொன்னார்‌. “அனைவரும்‌ நம்மை வாழ்த்துகிறார்கள்‌. 
ஆனால்‌ இங்கு ஒவ்வொருவரும்‌ இதைப்‌ போன்று ஒரு 
மாளிகை நகரில்‌ அமையவேண்டுமென்று 
எண்ணிக்கொண்டிருக்கிறார்கள்‌, மைந்தா.” ஏப்பம்‌ 


விட்டு “நம்‌ முன்‌ நிற்கையில்‌ அவர்களின்‌ விழிகளில்‌ 
அந்த அனலை காண்கிறேன்‌. மூடர்கள்‌” என்றார்‌. 


அவர்‌ அருகே அமர்ந்திருந்த சலன்‌ “ஆம்‌, இன்னும்‌ 
பத்தாண்டுகளுக்குள்‌ பால்ஹிக நிலத்தில்‌ இதே போன்று 
பல மாளிகைகள்‌ எழும்‌, ஐயமே வேண்டியதில்லை” 
என்றான்‌. “அது நமக்கு பெருமைதான்‌, தந்தையே. இந்த 
மலைநிலங்கள்‌ அம்மாளிகைகளால்‌ தங்களுக்கென ஓர்‌ 
இலக்கை உருவாக்கிக்கொள்கின்றன. அக்கனவை 
நோக்கி அவர்கள்‌ செல்கையிலேயே நெடுங்காலத்து 
நீள்துயிலில்‌ இருந்து விழித்தெழ முடியும்‌. என்றோ 
ஒருநாள்‌ நம்‌ குடிகள்‌ கைகோத்து நமக்கென்று ஒரு 
பேரரசு அமையுமென்றால்‌ அதற்கென்று ஊன்றப்பட்ட 
முதல்‌ எண்ணத்துளியாக இம்மாளிகை அமைந்ததென்று 
எண்ணுவோம்‌. அது நமக்கு பெருமையே.” சோமதத்தர்‌ 
நிறைவின்மையுடன்‌ மீசையை சுருட்டியபடி முனகினார்‌. 


மாளிகை முகப்பை அடைந்து புரவியிலிருந்து 
இறங்கியதும்‌ பூரிசிரவஸை நோக்கி ஓடிவந்த ஏவலர்கள்‌ 
முகம்மலர்ந்து வாழ்த்துரைத்தனர்‌. மூத்த 
காவலர்தலைவரான குரகர்‌ “தாங்கள்‌ இங்கு திரும்பும்‌ 
செய்தி முன்னரே இங்கு வந்து சேர்ந்துவிட்டது, இளவரசே. 
ஆனால்‌ இவ்வண்ணம்‌ தனியாக வருவீர்கள்‌ என 
எண்ணவில்லை” என்றார்‌. பூரிசிரவஸ்‌ அவர்களின்‌ 
தோள்களைத்‌ தட்டி “எப்படி இருந்தது இம்முறை 
பனிப்பொழிவு?” என்றான்‌. “கடினம்‌. ஒருவழியாக 
வெண்ணிற அரக்கி விலகிச்‌ சென்றாள்‌. இம்முறை 
நகருக்கு வெளியே குளிர்‌ தாளாது நிலம்‌ 
வெடித்துவிட்டது என்று சொன்னால்‌ நம்பமாட்டீர்கள்‌” 
என்று அவர்‌ சொன்னார்‌. 


பூரிசிரவஸ்‌ எச்சரிக்கைகொண்டு 
“கோட்டையிலெங்கேனும்‌ விரிசல்‌ உண்டா?” என்று 
கேட்டான்‌. குரகர்‌ சிரித்தபடி “கோட்டையே விரிசல்களால்‌ 
ஆனது அல்லவா? மேற்கொண்டு விரிசல்கள்‌ விழ 
வாய்ப்பில்லை” என்றார்‌. பூரிசிரவஸ்‌ நகைத்து “ஆம்‌, 
அதன்‌ கட்டமைப்பே அப்படித்தான்‌” என்றான்‌. “பனி 
பொழியப்‌ பொழிய அதன்‌ இண்டு இடுக்குக்குள்‌ நிறைந்து 
கொள்கிறது. பனி விரிந்து சுவர்களை வெடிக்க வைக்கும்‌ 
என்றார்கள்‌. ஆனால்‌ இடுக்கின்‌ ஆழத்தில்‌ 
வெப்பமிருப்பதால்‌ உருகி அடியில்‌ நீரோடையாக மாறி 
சென்று கொண்டே இருந்தது” என்றான்‌ ஒரு காவலன்‌. 


குரகர்‌ “உண்மையில்‌ இக்கோட்டைதான்‌ நகரை 
பனிப்புயலிலிருந்து காத்தது. கோட்டைக்கு வெளியே 


மூன்று பக்கமும்‌ கோட்டையளவுக்கு உயரமான 
பனிப்படிவு இருந்தது. கோட்டைக்குள்‌ மெல்லிய 
வெண்துகள்‌ பொழிவு மட்டுமே” என்றார்‌. “தந்தை என்ன 
சொல்கிறார்‌?” என்றபடி பூரிசிரவஸ்‌ அமர்ந்தான்‌. அவன்‌ 
காலணிகளை கழற்றிய ஏவலன்‌ “ஒவ்வொரு நாளும்‌ 
வணிகம்‌ பெருகுகிறது. ஆகவே ஒவ்வொரு நாளும்‌ 
வணிகப்பூசலும்‌ பெருகு றது. விழித்தெழுந்தது முதல்‌ 
இரவுறங்குவது வரை அரசருக்கு ஓய்வில்லை” என்றான்‌. 
பூரிசிரவஸ்‌ “மூத்தவர்‌ இருக்கிறாரே” என்றான்‌. “ஆம்‌, 
அவரில்லையேல்‌ இந்த நகர்‌ நங்கூரமிழந்த கலம்‌” என்றார்‌ 
குரகர்‌. 


i தன்‌ அறைக்குச்‌ சென்று நீராடி உடைமாற்றி 
நராக தந்தையின்‌ அறைக்குத்தான்‌ சென்றான்‌. தன்‌ 
தனியறையில்‌ மஞ்சத்தில்‌ அமர்ந்து அருகிருந்த 
அமைச்சர்‌ கர்த்தமரிடம்‌ உரையாடிக்கொண்டிருந்த 
சோமதத்தர்‌ அவன்‌ உள்ளே நுழைந்ததும்‌ எழுந்து 
கைகளை விரித்தார்‌. அவன்‌ அருகணைந்ததும்‌ அள்ளி 
மார்போடணைத்து முதுகைத்தட்டி கர்த்தமரிடம்‌ 
“ஒவ்வொரு நாளும்‌ இவன்‌ வருகையை எண்ணி 
விழிக்கிறேன்‌. நன்கறிவேன்‌ இவன்‌ எங்கிருக்கிறான்‌ 
என்று. இருந்தாலும்‌ ஒருநாள்‌ வந்துநிற்பான்‌ என்ற 
கற்பனையே அந்நாளை இனிதாக்குகிறது” என்றார்‌. 
கர்த்தமர்‌ சிரித்து “அருகிலில்லாத மைந்தனைப்போல 
அரியவன்‌ எவனுமில்லை என்றொரு சொல்‌ உண்டு” 
என்றார்‌. 


சோமதத்தர்‌ சிரித்தபின்‌ முகம்‌ மாறி “போர்‌ 
அறிவிக்கப்பட்டுவிட்டது அல்லவா?” என்றார்‌. “ஆம்‌, 
தந்தையே. போர்தான்‌. படைமுகம்‌ 
திரண்டுகொண்டிருக்கிறது. இன்னும்‌ சில நாட்களில்‌ 
அரசப்பேரவை கூடி முறையான போர்‌ அறிவிப்பை 
வெளியிடும்‌ என்று எண்ணுகிறேன்‌” என்றான்‌. “நமது 
படைகளென பெரிதாக எதையும்‌ நாம்‌ அனுப்ப முடியாது. 
இங்கு எண்ணிக்கையே மிகக்‌ குறைவு. நாம்‌ அனுப்புவது 
உன்னைத்தான்‌” என்றார்‌ சோமதத்தர்‌. “நமது படைகள்‌ 
மலையிறங்கும்‌ பயிற்சி பெற்றவை. எனவே முன்னின்று 
விரைந்து தாக்க அவற்றால்‌ இயலும்‌. நான்‌ நடத்தும்‌ 
படையே பெரும்பாலும்‌ முதல்நாள்‌ போரில்‌ முதல்‌ 
தாக்குதல்‌ நடத்த வாய்ப்பு” என்று பூரிசிரவஸ்‌ 
சொன்னான்‌. 


காவலன்‌ உள்ளே வந்து சலன்‌ வருவதை அறிவித்தான்‌. 
உள்ளே அனுப்புமாறு சோமதத்தர்‌ கைகாட்டினார்‌. சலன்‌ 
பூரியுடன்‌ உள்ளே வந்து தந்தையை நோக்கி 


தலைவணங்கிவிட்டு பூரிசிரவஸை 
அணைத்துக்கொண்டான்‌. அவன்‌ தோளில்‌ தட்டியபடி 
“மேலும்‌ பெருத்துவிட்டாய்‌. இங்கிருப்பதைவிட 
அஸ்தினபுரியில்‌ நல்லுணவு என்று எண்ணுகின்றேன்‌” 
என்றான்‌. பூரிசிரவஸ்‌ “அங்கு புரவியேற்றமும்‌ 
மலையேற்றமும்‌ மிகக்‌ குறைவு. பெரும்பாலும்‌ 
அவைகளில்‌ அமர்ந்து சொல்லாடுகிறேன்‌” என்றான்‌. 
“ஆம்‌, உன்‌ பெயரை சூதர்கள்‌ பாடுகிறார்கள்‌. 
பாரதவர்ஷத்தின்‌ அரசுசூழ்‌ திறலோரில்‌ ஒருவனாக 
மாறிவிட்டிருக்கிறாய்‌. உன்னால்‌ பால்ஹிகக்‌ குடிகள்‌ 
நலம்‌ பெற்றால்‌ நன்று” என்றான்‌ சலன்‌. 


பூரிசிரவஸ்‌ “இன்னும்‌ ஓரிரு நாட்களுக்குள்‌ 
அஸ்தினபுரியில்‌ அரசப்பேரவை கூடும்‌. அதற்குள்‌ நான்‌ 
மூதாதையர்‌ அனைவரிடமும்‌ வாழ்த்துக்களைப்‌ பெற்று 
திரும்பவேண்டும்‌. தந்தை வாழ்த்தையும்‌ தங்கள்‌ 
வாழ்த்தையும்‌ பெறுவதற்காக வந்தேன்‌” என்றபின்‌ சற்று 
தயங்கி “அதற்கு முன்‌ நம்‌ குடியின்‌ மூத்தவராகிய முதல்‌ 
பால்ஹிகரை கண்டு அடிபணிந்து வாழ்த்துரை 
பெறவேண்டும்‌” என்றான்‌. சலன்‌ “மலையுச்சிக்குச்‌ 
செல்கிறாயா?” என்றான்‌. “ஆம்‌” என்று பூரிசிரவஸ்‌ 
சொன்னான்‌. 


சலன்‌ “அவர்‌ இப்போது அங்குதான்‌ இருக்கிறாரா 
என்றுகூட தெரிவதில்லை. உண்மையில்‌ சில 
ஆண்டுகளுக்கு முன்பு வரை அவரைப்பற்றி ஏதேனும்‌ 
செய்திகள்‌ வந்துகொண்டிருந்தன. அவருக்கு அங்கு ஏழு 
மைந்தர்கள்‌ என்றும்‌ எழுவரும்‌ அவரைப்போலவே 
பேருடலர்கள்‌ என்றும்‌ சொன்னார்கள்‌. பின்னர்‌ நாம்‌ 
ஆர்வமிழந்துவிட்டோமா, நமக்கு செய்தி 
சொல்பவர்களின்‌ தொடர்பு அறுந்துவிட்டதா என்று 
தெரியவில்லை. இப்போது உயிருடன்‌ இருக்கிறாரா 
என்றே கூறமுடியாது” என்றான்‌. 


சோமதத்தர்‌ “உயிருடன்‌ இருந்தால்‌ நூற்று எழுபது 
அகவை கடந்திருக்கும்‌” என்றார்‌. “அத்தனை காலம்‌ 
மானுடர்‌ உயிரோடு வாழ இயலுமா?” என்று பூரி கேட்க 
சோமதத்தர்‌ கைவீசி நகைத்து “மலைகளுக்குமேல்‌ 
காலமில்லை என்பார்கள்‌” என்றார்‌. சலன்‌ “அவர்‌ 
உயிர்துறந்திருக்க வாய்ப்பில்லை. ஏனெனில்‌ 
மலைகளில்‌ அவர்‌ ஒரு குடித்தெய்வத்திற்கு நிகராக 
மதிக்கப்பட்டவர்‌. உயிர்‌ துறந்திருந்தால்‌ அச்செய்தியை 
நமக்கு அவர்கள்‌ அறிவித்திருப்பார்கள்‌. ஆனால்‌ 
மலைகளில்‌ அவரை எப்படி சென்று கண்டுபிடிப்பது?” 
என்றான்‌. “யானை ஒளிந்துகொள்ள முடியாது, 

இருக்குமிடத்தை முழுமையாக நிறைக்க குழந்தைகளால்‌ 
மட்டும்‌ எப்படி முடிகிறது என்று மாத்ரி வியப்புடன்‌ 
எண்ணிக்கொண்டாள்‌. ஐந்து மைந்தர்களும்‌ இணைந்து 
சதசிருங்கத்தின்‌ ஹம்ஸகூடத்‌ தவச்சோலையை 
முற்றிலுமாக நிறைத்துவிட்டனர்‌. அவர்களன்றி அங்கே 
மானுடரே இல்லை என்று தோன்றியது. முற்றத்திலும்‌ 
வேள்விச்சாலையிலும்‌ குறுங்காட்டிலும்‌ 
எங்குசென்றாலும்‌ பாண்டு தன்‌ உடலில்‌ குழந்தைகளை 
ஏந்தியிருந்தான்‌. அவனை குஞ்சுகளை உடலில்‌ ஏந்திய 
வெண்சிலந்தி என்றழைத்தனர்‌. மாண்டூக்யர்‌ 'ஜாலிகரே” 
என்றழைக்கும்போது பாண்டு புன்னகையுடன்‌ “ஆம்‌ 
முனிவரே!” என்றான்‌. 


ஈச்சைநாரால்‌ அவன்‌ ஒரு தொட்டில்‌ செய்திருந்தான்‌. 
அதை முன்னும்பின்னும்‌ தொங்கவிட்டு அவற்றில்‌ 
நகுலனையும்‌ சகதேவனையும்‌ வைத்துக்கொண்டான்‌. 
அவனுடலில்‌ இருக்கையில்‌ அவர்கள்‌ பசித்தாலும்‌ 
அழுவதில்லை என்பதை மாத்ரி கவனித்தாள்‌. இருவரும்‌ 
ஒன்றுபோலவே இடது கையின்‌ மணிக்கட்டை வளைத்து 
வாய்க்குள்‌ செலுத்தமுயன்றபடி பெரிய கண்களை 
உருட்டி உருட்டி திரும்பிப்பார்த்தபடி அமர்ந்திருப்பார்கள்‌. 
பாண்டு தன்‌ இரு தோள்களில்‌ யுதிஷ்டிரனையும்‌ 
அர்ஜுனனையும்‌ ஏற்றிக்கொண்டான்‌. 


“என்ன இது? நான்குபேரையும்‌ சுமக்கவேண்டுமா?” என்று 
மாத்ரி கேட்டபோது “ஐவரையும்‌ சுமக்கத்தான்‌ 
என்ணுகிறேன்‌. இரண்டாவது பாண்டவனைச்‌ 
சுமக்கவேண்டுமென்றால்‌ நான்‌ யானையாகப்‌ 
பிறந்திருக்கவேண்டும்‌” என்றான்‌ பாண்டு. “இது 
எங்குமில்லாத வழக்கம்‌. ஆண்கள்‌ இப்படி 
மைந்தர்களைச்‌ சுமப்பதில்லை. இதை சேடியர்கூட கேலி 
செய்கிறார்கள்‌” என்றாள்‌ அவள்‌. “ஆம்‌, கேலிதான்‌ 
செய்கிறார்கள்‌. ஆனால்‌ என்னை நான்‌ பிறந்த நாளில்‌ 
இருந்தே எதற்கெல்லாமோ கேலிசெய்கிறார்கள்‌. இனி 
நான்‌ என்‌ மைந்தர்களைச்‌ சுமந்ததற்காக மட்டுமே கேலி 
செய்யப்படுவேன்‌. நான்‌ தேடிய வீடுபேறு இதுதான்‌” 
என்றான்‌ பாண்டு. 


மூத்தவரே” என்றான்‌ பூரிசிரவஸ்‌. சலன்‌ நகைத்து 
“முடியும்‌, யானைகள்‌ நடுவே” என்றான்‌. 


சோமதத்தர்‌ “சிந்தாவதியைக்‌ கடந்து எவரிடம்‌ கேட்டாலும்‌ 
அவரைப்பற்றி சொல்லிவிடுவார்கள்‌” என்றார்‌. “நான்‌ 
நாளை காலையே கிளம்புகிறேன்‌, தந்தையே” என்று 
சொல்லி பூரிசிரவஸ்‌ எழுந்தான்‌. “இன்று மாலை 
அவையில்‌ அஸ்தினபுரியின்‌ அவைநிகழ்வுகளை 
விளக்கமாக கூறுகிறேன்‌. அனைத்தும்‌ நமக்கு நலம்‌ 
பயப்பவையாகவே சென்றுகொண்டிருக்கின்றன. 
பிழையென எதுவும்‌ நிகழ வாய்ப்பில்லை. இப்போர்‌ 
எத்தரப்பில்‌ வென்றாலும்‌ நமக்கு நன்றே” என்றான்‌. 


“ஆம்‌, அஸ்தினபுரியின்‌ உறவுபோல்‌ பிறிதொன்று நமக்கு 
இத்தனை நலம்‌ பயத்திருக்காது. இந்நகரால்‌ ஆளப்படும்‌ 
அனைத்து ஊர்களுடனும்‌ இன்று சாலைத்தொடர்பு 
கொண்டுள்ளோம்‌. குருதி நரம்புகளென ஐநூறு 
வழிகளால்‌ இங்கு இது புறவுலகுடன்‌ 
இணைக்கப்பட்டுள்ளது. ஒவ்வொரு நாளும்‌ இங்கு பொன்‌ 
வந்துகொண்டிருக்கிறது. இனி இதை பின்னால்‌ 
கொண்டுசெல்ல எவராலும்‌ இயலாது” என்று சலன்‌ 
சொன்னான்‌. சோமதத்தர்‌ “விரைந்து மீள்க! அங்கு 
நெடுநாட்கள்‌ இருக்கவேண்டாம்‌” என்றார்‌. பூரிசிரவஸ்‌ 
அவர்‌ முகத்தை நோக்கிவிட்டு தலைவணங்கினான்‌. 


வெளியே வருகையில்‌ அவனுடன்‌ வந்த சலன்‌ 
தோளைத்தட்டி “நீ அவளை பார்க்கச்‌ செல்கிறாயா?” 
என்று கேட்டான்‌. “ஆம்‌” என்று பூரிசிரவஸ்‌ சொன்னான்‌. 
“பார்த்தாகவேண்டும்‌. என்‌ கடன்‌ அது.” சலன்‌ “உனக்கு 
அங்கு மைந்தன்‌ ஒருவன்‌ இருக்கிறான்‌, அறிவாயா?” 
என்றான்‌. பூரிசிரவஸ்‌ “ஆம்‌” என்றான்‌. “அவன்‌ 
பெரும்பால்ஹிகன்‌ என்றார்கள்‌. நீ அங்கு அவளை 
சந்திக்கப்‌ போகவில்லை. உண்மையில்‌ அவனைத்தான்‌ 
சந்திக்கப்‌ போகிறாய்‌. முதல்முறையாக மைந்தனை 
பேருருவில்‌ சந்திப்பதென்பது ஓர்‌ அரிய நிகழ்வுதான்‌” 
என்று சொன்ன சலன்‌ “போருக்கு முன்‌ இக்கடன்கள்‌ 
அனைத்தையும்‌ முடிப்பது நன்று. குறையெஞ்சியிருக்க 
வாளெடுத்துச்‌ செல்லலாகாது என்பார்கள்‌” என்றான்‌. 


[[agelஅன்று மாலை பூரிசிரவஸ்‌ தன்‌ நான்கு 
அரசியரையும்‌ சந்தித்தான்‌. அவர்கள்‌ ஒன்றாகவே 
மலர்த்தோட்டத்திற்கு வந்திருந்தனர்‌. கொடிமண்டபத்தில்‌ 
அமர்ந்திருந்த அவனைக்‌ கண்டு 
முறைமைச்சொல்லுரைத்து சூழ அமர்ந்துகொண்டனர்‌. 
பூரிசிரவஸ்‌ ஒவ்வொருவரிடமும்‌ இனிய 


களிச்சொல்லுரைத்து நகையாடினான்‌. அவர்கள்‌ முகம்‌ 
அவன்‌ சொல்கேட்டு எழுந்த சிரிப்புக்கு அப்பால்‌ துயர்‌ 
கொண்டிருந்தது. மூத்தவள்‌ பாமை சற்று நேரங்கழித்து 
நேரடியாக அவனிடம்‌ கேட்டாள்‌. “நமது மைந்தர்‌ 
இப்போருக்கு எழவேண்டியிருக்குமா?” பூரிசிரவஸ்‌ சில 
கணங்களுக்குப்‌ பின்‌ “அனைவருமல்ல” என்றான்‌. 
அவர்களின்‌ முகங்கள்‌ மாறுபட்டன. 


இரண்டாமவள்‌ “எழுவரில்‌ எவரெல்லாம்‌ போருக்கு 
செல்லவேண்டியிருக்கும்‌?” என்றாள்‌. பூரிசிரவஸ்‌ 
“இளையோர்‌ இங்கிருக்கட்டும்‌” என்றான்‌. “யார்‌ யார்‌?” 
என்று பாமை கேட்டாள்‌. “அதை உடனடியாக ஏன்‌ முடிவு 
செய்யவேண்டும்‌?” என்ற பூரிசிரவஸ்‌ “இளையவர்கள்‌ 
நால்வரும்‌ இன்னும்‌ குண்டலம்‌ அணியவில்லை. 
அவர்கள்‌ இங்கிருக்கட்டும்‌” என்றான்‌. பாமை 
சீற்றத்துடன்‌ முகம்‌ சிவக்க “எவருடைய போர்‌ இது? எதன்‌ 
பொருட்டு நம்‌ மைந்தர்‌ உயிர்துறக்க வேண்டும்‌?” 
என்றாள்‌. 


பூரிசிரவஸ்‌ சினம்கொண்டான்‌. “உயிர்துறப்பார்கள்‌ 
என்று உனக்கு எவர்‌ சொன்னது?” என்றான்‌. “அது 
யானைப்போர்‌. நாம்‌ காலடிக்கீழ்‌ தவளைகள்‌. அங்கு 
எத்தனை பெரிய படை கூடியிருக்கிறது என்று நான்‌ 
அறிவேன்‌. ஒவ்வொருவரும்‌ நூறு அம்புகள்‌ 
வைத்திருந்தால்‌ அங்கு அம்புகள்‌ மழைத்துளியினும்‌ 
மிகையாக கொட்டும்‌. அதன்‌ நடுவே இங்கே மூங்கிலம்பு 
வைத்து விளையாடும்‌ என்‌ மைந்தர்‌ சென்றால்‌ 
மீளமாட்டார்கள்‌.” பற்களைக்‌ கடித்தபடி “ஆம்‌, 
ஒருவேளை நானும்‌ மீளமாட்டேன்‌” என்று பூரிசிரவஸ்‌ 
சொன்னான்‌. 


அவள்‌ அதை பொருட்படுத்தாமல்‌ “என்‌ மைந்தர்கள்‌ 
போருக்கு வரமாட்டார்கள்‌. அவர்கள்‌ மலைமக்கள்‌. 
எவரென்றறியாத கீழ்நில மக்களுக்காக அவர்கள்‌ 
உயிர்துறக்க மாட்டார்கள்‌” என்றாள்‌. “அம்முடிவை நீ 
எடுக்கலாகாது” என்றான்‌ பூரிசிரவஸ்‌. “ஆம்‌, நான்தான்‌ 
எடுப்பேன்‌. இங்கு மலைக்குடிகளில்‌ அன்னையருக்கு 
முடிவெடுக்க உரிமையுண்டு. இது ஆணவம்‌ கொண்ட 
ஷத்ரியர்களின்‌ அஸ்தினபுரியல்ல” என்றாள்‌. 
இளையவள்‌ சுகதை “ஆம்‌, எனது ஒப்புதல்‌ பெறாமல்‌ 
எனது மைந்தனும்‌ வரப்போவதில்லை” என்றாள்‌. 
மூன்றாமவளாகிய சத்யை “எனது மைந்தனையும்‌ நான்‌ 
அனுப்பப்போவதில்லை” என்றாள்‌. 


பூரிசிரவஸ்‌ கசப்புடன்‌ சிரித்து “நீங்கள்‌ அணிந்திருக்கும்‌ 


இந்த அருமணி மாலைகள்‌, பீதர்நாட்டுப்‌ பட்டாடைகள்‌, 
கலிங்கப்‌ பருத்தியாடைகள்‌, பொற்கங்கணங்கள்‌, முத்துக்‌ 
கணையாழிகள்‌ எல்லாம்‌ உங்கள்‌ பால்ஹிக 
முதற்குடியன்னையர்கள்‌ அணிந்திருந்தார்களா என்ன? 
ஆற்றுப்பெருக்கில்‌ வந்த கற்களை உரசி துளையிட்டு 
அணிகலன்‌ செய்து சூடிக்கொண்டவர்கள்‌ அவர்கள்‌. 
நீங்கள்‌ உண்ணும்‌ உணவும்‌ செல்லும்‌ தேர்களும்‌ வாழும்‌ 
மாளிகையும்‌ எல்லாம்‌ எப்படி வந்தன? அவை மலைமேல்‌ 
நின்று ஈட்டப்பட்டவை அல்ல. தாழ்நிலத்திலிருந்து 
வணிகத்தால்‌ கொண்டுவரப்பட்டவை. அவ்வணிகத்தை 
உருவாக்கி அளித்தது அஸ்தினபுரி. அதற்கு விலையாக 
நாம்‌ கொடுக்கவேண்டியது இப்படைப்பங்கேற்பு” 
என்றான்‌. 


“அதை நாங்கள்‌ அறியவேண்டியதில்லை. எங்கள்‌ 
மைந்தர்‌ போருக்கு செல்லமாட்டார்கள்‌ என்பதற்கப்பால்‌ 
உங்களிடம்‌ நாங்கள்‌ சொல்வதற்கு ஏதுமில்லை” என்று 
சினத்தால்‌ சிவந்த முகத்துடன்‌ சொன்ன பாமை எழுந்து 
மேலாடையை அள்ளி தன்‌ தோளிலிட்டாள்‌. பூரிசிரவஸ்‌ 
“நான்‌ இங்கிருந்து என்‌ மைந்தனையும்‌ என்‌ 
மூத்தவர்களின்‌ மைந்தர்களையும்‌ அஸ்தினபுரியின்‌ 
படைப்பணிக்கு அழைத்துச்‌ செல்வதாக 
முடிவெடுத்திருக்கிறேன்‌. அம்முடிவை பால்ஹிகப்‌ 
பேரவையில்‌ சொல்கிறேன்‌. அங்கு எழுந்து உங்கள்‌ 
முடிவை சொல்லுங்கள்‌. முடியாது என்றால்‌ இங்கு 
ஆண்கள்‌ ஒன்றும்‌ சொல்வதற்கில்லை. நீங்கள்‌ 
மறுத்தீர்கள்‌ என்பது அவைச்சொல்லென 
நிலைகொள்ளட்டும்‌” என்றான்‌. 


“ஆம்‌, சொல்கிறோம்‌. எங்களுக்கு எந்தத்‌ தயக்கமும்‌ 
இல்லை. நாங்கள்‌ இங்கு வணிகம்‌ 
பெருகவேண்டுமென்றும்‌ ஏழடுக்கு மாளிகையில்‌ 
வாழவேண்டுமென்றும்‌ கோரவில்லை. எளிய 
மலைக்குடிகள்‌ என நிலைபெற்ற 
வாழ்க்கையிலிருந்தோம்‌. இங்கு எங்களுக்கு 
எஞ்சியதென்ன? அரசியரென்னும்‌ பெயர்‌, இந்த 
பளபளக்கும்‌ அணியாடைகள்‌. அதற்கப்பால்‌ ஒருநாளும்‌ 
நாங்கள்‌ இங்கு நிறைந்து வாழ்ந்ததில்லை” என்றாள்‌ 
பாமை. “நிறைந்து வாழ்வதென்றால்‌ 
என்ன? குளிர்நீரோடும்‌ ஆற்றில்‌ மீன்பிடிப்பது, 
இரவுபகலென ஆற்றில்‌ நீரள்ளிக்கொண்டுவிட்டு 
காய்கறிகள்‌ வளர்ப்பது, கன்று மேய்ப்பது, சாணி அள்ளி 
உலர்த்தி குளிர்காலத்திற்கு எரிதக்கை சேர்ப்பது 
அல்லவா?” என்றான்‌ பூரிசிரவஸ்‌. “ஆம்‌, அதுதான்‌. 
அவ்வாறுதான்‌ நாங்கள்‌ வளர்ந்தோம்‌. அதில்‌ 


நிறைவுற்றிருந்தோம்‌” என்றாள்‌ கதை. 


பூரிசிரவஸ்‌ எழுந்துகொண்டு கைகளை வீசினான்‌. 
“ஒவ்வொரு எழுச்சிக்கும்‌ இழப்பென்று ஒன்று உண்டு. 
நீங்கள்‌ அறிந்திருப்பீர்கள்‌, நான்‌ இங்கு பால்ஹிகக்‌ 
குடியில்‌ மணம்கொள்ள விரும்பியதில்லை. நான்‌ 
விரும்பியது அரசமகளிரை. எனக்கு அவர்கள்‌ 
அமையவில்லை. மணம்கொள்ளவேண்டுமென்று நான்‌ 
எண்ணியபோது இங்குள்ள அனைத்துக்‌ குடிகளும்‌ 
எனக்கு மகள்கொடை நிகழ்த்த முட்டி மோதினர்‌. 
எவரையும்‌ பகைக்கலாகாதென்றே முதன்மைக்குடி 
அனைத்திலிருந்தும்‌ பெண்‌ கொண்டேன்‌. அன்று 
உங்களை அரசியெனச்‌ சொல்லி இங்கு நாங்கள்‌ 
சிறைவைக்கப்போவதாக உங்கள்‌ தந்தையர்‌ 
எண்ணவில்லை. நீங்களும்‌ மறுப்புரைக்கவில்லை” 
என்றான்‌. 


பாமை “இதை நாங்கள்‌ எதிர்பார்த்திருக்கவில்லை” 
என்று கூவினாள்‌. “இல்லை, எதிர்பார்த்திருந்தீர்கள்‌. 
ஒவ்வொருநாளும்‌ எண்ணியிருந்தீர்கள்‌. ஏனெனில்‌ 
அஸ்தினபுரியில்‌ பூசல்‌ தொடங்கி பதினைந்தாண்டுகள்‌ 
கடந்துவிட்டன. நீங்கள்‌ மணமுடித்து இங்கு வரும்போதே 
அங்கு எந்நிலையிலும்‌ போர்வெடிக்கும்‌ என்ற நிலையே 
இருந்தது. ஆனால்‌ நீங்கள்‌ இந்த ஆடையணிகளை, 
அரண்மனையை, செல்லுமிடமெல்லாம்‌ அரசி எனும்‌ 
மதிப்பை, ஏவலரின்‌ வணக்கத்தை, காவலரின்‌ 
சூழ்கையை, அவையனைத்திற்கும்‌ மேலாக பிற 
தொல்குடிப்பெண்கள்‌ மீதெழும்‌ தலையை 
விழைந்தீர்கள்‌. அதில்‌ திளைத்தீர்கள்‌. இன்று அதற்கு 
விலைகொடுக்க வேண்டுமென்று வருகையில்‌ 
தயங்குகிறீர்கள்‌. நன்று, இது மலைக்குடியின்‌ 
சிறுமையென்று எடுத்துக்கொள்கிறேன்‌. ஷத்ரியப்‌ 
பெண்டிர்‌ எவரும்‌ இதை செய்யமாட்டார்கள்‌. ஏனெனில்‌ 
பெறுவதனைத்தும்‌ களத்தில்‌ கொடுப்பதற்கே என்று 
சொல்லிச்‌ சொல்லி அவர்கள்‌ 
வளர்க்கப்பட்டிருக்கிறார்கள்‌” என்றான்‌ பூரிசிரவஸ்‌. 


தன்‌ மேலாடையை அணிந்துகொண்டு, இயல்படைந்த 
குரலில்‌ அவர்களை மாறிமாறி நோக்கியபம “நான்‌ 
நாளை காலை மலைக்குக்‌ கிளம்புகிறேன்‌” என்றான்‌. 
சுகதை வெறுப்புடன்‌ பற்களைக்‌ கடித்து “அங்கு 
அவளைப்‌ பார்ப்பதற்கு விழைகிறீர்கள்‌ போலும்‌” 
என்றாள்‌. “ஆம்‌, இத்தனை ஆண்டுகளில்‌ ஒருமுறை கூட 
அவளைப்‌ பார்க்கச்‌ செல்லவில்லை. பார்த்து 
விடைகொள்ள வேண்டியிருக்கிறது. ஒருவேளை எந்தச்‌ 


சிறுமையும்‌ இன்றி உளம்‌ விரிந்து என்னை ஏற்கவும்‌, 
எனக்கு விழிகனிந்து வாழ்த்துரைக்கவும்‌ அவளால்‌ 
மட்டுமே இயலும்‌” என்றான்‌. 


“அப்படியே அவள்‌ மைந்தனையும்‌ போருக்கு அழைத்துச்‌ 
செல்லுங்கள்‌. வெண்களிறு போலிருக்கிறான்‌ 
என்றார்கள்‌” என்றாள்‌ பாமை. ”ஆம்‌, அவனை 
அழைத்துச்‌ செல்கிறேன்‌. என்‌ அருகே மைந்தனாக அவன்‌ 
நிற்பது எனக்குப்‌ பெருமைதான்‌. ஆனால்‌ அவன்‌ 
என்னிடமிருந்து எதையும்‌ பெற்றுக்கொண்டதில்லை” 
என்றபின்‌ பூரிசிரவஸ்‌ கொடிமண்டபத்திலிருந்து திரும்பி 
நடந்தான்‌. 

[age] பால்ஹிகபுரியின்‌ குடிப்பேரவைக்கு பூரிசிரவஸ்‌ 
கிளம்பிக்கொண்டிருந்தபோது மைந்தர்‌ அவனைக்‌ காண 
விரும்புவதாக ஏவலன்‌ வந்து சொன்னான்‌. 
மேலாடையை சீரமைத்தபடி அவன்‌ சென்று 
பீடத்திலமர்ந்து அவர்களை வரச்சொல்லும்படி 
கைகாட்டினான்‌. முதல்‌ மைந்தன்‌ யூபகேதனன்‌ முன்னால்‌ 
வர மைந்தர்கள்‌ நிரையாக உள்ளே வந்தனர்‌. 
யூபகேதனன்‌ கைகூப்பியபடி உள்ளே வந்து அவனருகே 
குனிந்து கால்தொட்டு வணங்கினான்‌. அவன்‌ தலையில்‌ 
கைவைத்து “நீடுவாழ்க! வெற்றியும்‌ புகழும்‌ சேர்க!” என்று 
அவன்‌ வாழ்த்தினான்‌. மைந்தர்கள்‌ கால்தொட்டு 
வணங்கி வாழ்த்துகொண்டு சுவர்‌ அருகே நின்றனர்‌. 


பூரிசிரவஸ்‌ மைந்தர்களை ஏறிட்டுப்‌ பார்க்க 
விரும்பவில்லை. எப்பொழுதும்‌ பார்த்ததுமே அவர்களை 
அள்ளி தோளோடும்‌ நெஞ்சோடும்‌ 
அணைத்துக்கொள்வது அவன்‌ வழக்கம்‌. 
அவர்களிலொருவராக புரவி ஊர்வதும்‌, 
போர்க்களியாடுவதும்‌, நீர்விளையாடுவதும்‌, அவர்களின்‌ 
மன்றுகளில்‌ அமர்ந்து சொல்லாடுவதும்‌ அவன்‌ இயல்பு. 
அவர்களும்‌ தங்களில்‌ ஒருவராகவே அவனை 
எண்ணினர்‌. யூபகேதனனும்‌ இளையவன்‌ யூபகேதுவும்‌ 
சேர்ந்து சென்றமுறை கைகால்களைப்‌ பற்றித்‌ தூக்கி 
குளிர்ந்த ஆற்று நீரில்‌ வீசினர்‌. ஒருமுறை அவன்‌ 
ச” பறித்து அவனை மலைச்சரிவில்‌ 
ட்டுவிட்டு அவர்கள்‌ ஓடிச்‌ சென்றதுண்டு. அன்று 
முதல்முறையாக அவர்களிடமிருந்து ஒரு விலக்கத்தை 
உணர்ந்தான்‌. 
யூபகேதனன்‌ “தந்தையே, அன்னை தங்களுடன்‌ நடந்த 
உரையாடலைப்‌ பற்றி சொன்னார்‌” என்றான்‌. பூரிசிரவஸ்‌ 
விழிதூக்காமல்‌ “ஆம்‌, இன்று அவையில்‌ அவர்கள்‌ 
எனக்கு மறுப்புரைக்கப்‌ போவதாக சொன்னார்கள்‌” 
என்றான்‌. யூபகேதனன்‌ “அவர்கள்‌ உரைக்கலாம்‌. ஆனால்‌ 
அவையில்‌ நாங்கள்‌ எழுந்து தங்களுடன்‌ வருவதாக 
கூறப்போகிறோம்‌. குண்டலம்‌ அணியாத இளையவர்கள்‌ 
மட்டும்‌ இங்கிருக்கட்டும்‌. அன்னையருக்கு மைந்தராக 
அவர்கள்‌ எஞ்சட்டும்‌. நாங்கள்‌ களம்‌ காண்பதாக 
முடிவெடுத்திருக்கிறோம்‌” என்றான்‌. 


பூரிசிரவஸ்‌ சீற்றத்துடன்‌ விழிதூக்கி அவனைப்‌ பார்த்து 
“போருக்கெழுகையிலேயே திரும்பிவருவதில்லை என்ற 
எண்ணம்‌ கொண்டிருக்கிறீர்களா?” என்றான்‌. 
யூபகேதனன்‌ அஞ்சாமல்‌ “ஆம்‌ தந்தையே, நன்கு 
அறிந்திருக்கிறோம்‌ திரும்பி வரமுடியாது என” என்றான்‌. 
“ஏன்‌?” என்று அவன்‌ கேட்டான்‌. “நாங்கள்‌ குறுகிய 
தொலைவில்‌ விரைந்து வில்லெடுக்கும்‌ மலைவீரர்கள்‌. 
ஆகவே எங்களைத்தான்‌ முதன்மைப்படையாக 
அனுப்புவார்கள்‌. முதன்மைப்படையில்‌ பெரும்பாலும்‌ 
எவரும்‌ எஞ்சுவதில்லை” தப கவ்‌ 
சொன்னான்‌. பூரிசிரவஸ்‌ கைவீசி “அதைப்பற்றி நாம்‌ 
பேசவேண்டியதில்லை. இறப்பை எண்ணி எவரும்‌ 
போருக்குச்‌ செல்லலாகாது என்பார்கள்‌” என்றான்‌. 
“இறப்புக்குத்‌ துணிந்து செல்லவேண்டும்‌ என்பதுண்டு” 
என்று யூபகேதனன்‌ சொன்னான்‌. 


யூபகேது “இத்தருணத்தில்‌ நாம்‌ படைக்குச்‌ செல்லாமல்‌ 

துங்கியிருப்பது பால்ஹிகக்‌ குடிக்கு உருவாக்கும்‌ 
இழிபெயர்‌ சிறிதல்ல. நூற்றாண்டுகள்‌ இது நிற்கும்‌. நாம்‌ 
கோழைகள்‌ என்று அறியப்படுவோம்‌. அச்சொல்‌ 
பரவினால்‌ இங்கு சூழ்ந்திருக்கும்‌ அனைத்துக்‌ குடிகளும்‌ 
ஓயாமல்‌ நம்மீது படைகொண்டு வருவார்கள்‌. பல 
தலைமுறைகள்‌ நாம்‌ அவர்களால்‌ 
தாக்கப்பட்டுக்கொண்டே இருப்போம்‌. இன்று ஓரிருவர்‌ 
களம்படக்கூடும்‌ என்று அஞ்சி தயங்கினோம்‌ என்றால்‌ 
நமது தலைமுறைகள்‌ களத்தில்‌ இறந்துகொண்டே 
இருப்பார்கள்‌” என்றான்‌. 


“மாறாக குருக்ஷேத்திரப்‌ போர்க்களத்தில்‌ பால்ஹிக 
வீரர்கள்‌ முன்னின்று பெருந்திறலுடன்‌ போர்புரிந்து 
மடிந்தார்கள்‌ என்னும்‌ புகழ்ச்சொல்‌ பரவினால்‌ பின்னர்‌ 
இயல்பாகவே இம்மலைக்குடிகளின்‌ தலைமைப்பொறுப்பு 
நமக்கு வந்து சேரும்‌” என்றான்‌ தூமகர்ணன்‌. “இன்று நாம்‌ 
செல்வம்‌ மிகுந்த நாடாக மாறிவிட்டோம்‌. வீரர்கள்‌ என்று 
நிறுவவேண்டிய இடத்திலிருக்கிறோம்‌. வீரமில்லாத 
செல்வம்‌ முச்சந்தியில்‌ திறந்துவைக்கப்பட்ட கருவூலம்‌ 
போன்றது என்பார்கள்‌.” பூரிசிரவஸ்‌ “ஆம்‌, ஆனால்‌ 
பால்ஹிக நெறிகளின்படி உங்கள்‌ அன்னையர்‌ 
முடிவெடுக்க உரிமையுள்ளவர்கள்‌. அவர்கள்‌ ஒப்புதல்‌ 
அளிக்காமல்‌ எவரும்‌ போருக்குச்‌ செல்ல இயலாது” 
என்றான்‌. 


மகேதனன்‌ “அன்னையர்‌ முடிவெடுக்கும்‌ 
டத்திலிருப்பதனால்தான்‌ நாம்‌ 
போர்த்திறனற்றவர்களாக இதுவரை தேங்கியிருந்தோம்‌. 


நான்‌ நூல்சூழ்ந்து நோக்கியது இது, தந்தையே. 
அன்னையர்‌ முதன்மை கொண்ட குடிகள்‌ வளர்வதே 
இல்லை. ஏனெனில்‌ நிலைக்கோள்‌ என்பதே பெண்டிர்‌ 
இயல்பு. அன்னையர்‌ தங்கள்‌ மைந்தர்களை தாய்க்கோழி 
சிறகுக்குள்‌ என அடைகாத்து வைத்திருக்கிறார்கள்‌. 
வெல்வதும்‌ கடந்து செல்வதும்‌ அவர்களுக்கு 
புரிவதில்லை. ஒவ்வொன்றையும்‌ அவ்வண்ணமே 
பேணுவதே அவர்களின்‌ கடன்‌ என தெய்வங்கள்‌ 
வகுத்துள்ளன. அன்னையர்‌ முடிவெடுக்கும்‌ மரபிலிருந்து 
நாம்‌ மீறிச்‌ சென்றாக வேண்டும்‌. தந்தை முதன்மை 
கொள்ளும்‌ குடியாக நாம்‌ மாறியாகவேண்டும்‌” என்றான்‌. 


பூரிசிரவஸ்‌ “நன்று. ஆனால்‌ என்றும்‌ பால்ஹிக 
அவையென்பது தொல்குடிகளாலானது. ஷத்ரியர்‌ 
அவைகளைதிலும்‌ பெண்டிர்‌ வந்தமரவும்‌ 
முடிவுரைக்கவும்‌ இடமில்லை. நாமோ முதன்மை 
முடிவையே அவர்களுக்கு விட்டுவிட்டவர்கள்‌. 
இப்போருக்காக இத்தருணத்தில்‌ அதை மாற்றுவது 
எளிதல்ல” என்றான்‌. “நாங்கள்‌ போருக்கெழுகிறோம்‌. 
எங்கள்‌ அன்னையர்‌ அதற்கு ஒப்புக்கொண்டாக 
வேண்டும்‌” என்று யூபகேது சொன்னான்‌. “அவர்கள்‌ 
ஒப்புக்கொள்ளப்‌ போவதில்லை என்று சற்று முன்‌ 
சொன்னார்கள்‌. அவர்கள்‌ எண்ணத்தை என்னால்‌ 
மாற்றமுடியுமென்று தோன்றவில்லை. உங்களைவிட 
அவர்களை நான்‌ நன்கறிவேன்‌” என்றான்‌ பூரிசிரவஸ்‌. 


யூபகேதனன்‌ மெல்ல புன்னகைத்து “ஆம்‌ தந்தையே, 
எங்களைவிட அவர்களை நீங்கள்‌ நன்கு அறிவீர்கள்‌. 
ர உங்களைவிட எங்களுக்கே அவர்கள்மேல்‌ 

மப்பு மிகுதி. அவர்கள்‌ நாங்கள்‌ களம்செல்வதை 
ஒப்பியாக வேண்டும்‌. இல்லையேல்‌ நாங்கள்‌ அறுவரும்‌ 
அவர்கள்‌ முன்‌ வாளால்‌ கழுத்தறுத்து விழுந்து 
இறப்போம்‌ என்று குலத்தின்மேல்‌ ஆணையாகக்‌ 
கூறுகிறோம்‌” என்றான்‌. பூரிசிரவஸ்‌ திகைப்புடன்‌ “என்ன 
உரைக்கிறீர்கள்‌? அறிவின்மை!” என்றான்‌. யூபகேதனன்‌ 
“ஆம்‌, அவ்வாறே கூறவிருக்கிறோம்‌. அவர்கள்‌ எங்களை 
களத்திற்கு அனுப்பினால்‌ சிலரேனும்‌ மிஞ்ச 
வாய்ப்புள்ளது. இல்லையென்றால்‌ எங்கள்‌ அறுவரையும்‌ 
இன்றே பிணமென அவர்கள்‌ பார்க்கவேண்டியிருக்கும்‌” 
என்றான்‌. 
“இது முறையல்ல. இவ்வாறு கூறுவதென்பது 
அன்னையரை சிறுமை செய்வது” என்று பூரிசிரவஸ்‌ 


சொல்ல “இது எங்கள்‌ முடிவு. இதில்‌ தாங்களும்கூட 
சொல்லற்றவரே” என்று தூமகர்ணன்‌ சொன்னான்‌. 


“அவையில்‌ தாங்கள்‌ எங்களை படைமுகம்கொண்டு 
செல்லக்கூறும்போது நான்கு அன்னையரும்‌ 
மறுப்புரைக்கமாட்டார்கள்‌. நாங்கள்‌ எழுந்து வாளெடுத்து 
வஞ்சினம்‌ உரைப்போம்‌. பால்ஹிக மைந்தர்கள்‌ 
பதினெண்மர்‌ இப்போரில்‌ கலந்து கொள்வோம்‌. மூத்த 
தந்தை சலனின்‌ மைந்தர்‌ சுபூதரும்‌ அவர்‌ இளையவர்‌ 
காதரரும்‌ மட்டுமே இங்கிருப்பார்கள்‌. அவர்கள்‌ 
அஸ்தினபுரியின்‌ படைசூழ்கைகளையும்‌ நகராளும்‌ 
நுட்பங்களையும்‌ நேரில்‌ கற்றவர்கள்‌. அவர்கள்‌ இங்கே 
இருந்து நம்‌ குடியை வழிநடத்தட்டும்‌.” 


“முடிவை எடுத்துவிட்டு என்னிடம்‌ சொல்ல 
வந்திருக்கிறீர்களா?” என்று பூரிசிரவஸ்‌ கேட்டான்‌. 
யூபகேதனன்‌ “ஆம்‌, தந்தையே. சற்று முன்‌ நாங்கள்‌ 
மூத்தவரின்‌ அவைக்கூடத்தில்‌ கூடினோம்‌. 
இயல்வதென்ன என்று பேசினோம்‌. இதை முடிவென 
எடுத்து அன்னையர்‌ எண்மருக்கும்‌ அறிவித்து அதன்‌ 
பின்‌ அவைக்குச்‌ செல்லலாம்‌ என்று முடிவெடுத்தோம்‌” 
என்றான்‌. பூரிசிரவஸ்‌ சற்று தளர்ந்து பீடத்தில்‌ நன்கு 
சாய்ந்து சிலகணங்கள்‌ அமைதியாக இருந்தான்‌. பின்பு 
“இதில்‌ நான்‌ ஒன்றும்‌ சொல்வதற்கில்லை. நன்று நிகழ்க!” 
என்றான்‌. 


சோமதத்தரின்‌ குடியவையில்‌ அஸ்தினபுரியில்‌ 
நிகழ்வதை பூரிசிரவஸ்‌ விரித்துரைத்தான்‌. “இப்போர்‌ 
இன்று தவிர்க்க இயலாத வருநிகழ்வாக எழுந்து 
நின்றுள்ளது. பாரதவர்ஷம்‌ கண்டதில்‌ மிகப்‌ பெரும்போர்‌. 

கவே தலைமுறைகள்‌ இதை சொல்லெனப்‌ பேசி 

னைவில்‌ கடத்திக்‌ கொண்டுசெல்லும்‌. இதில்‌ 
ஒவ்வொருவரும்‌ ஆற்றும்‌ பங்களிப்பினால்தான்‌ இனி 
வரலாறு அமையவிருக்கிறது. நமது பங்களிப்பு சற்றும்‌ 
குறையலாகாது. அஸ்தினபுரியிலிருந்து நாம்‌ 
படைபாதுகாப்பு கொண்டோம்‌. அஸ்தினபுரி நமது 
சாலைகளை பாதுகாத்ததனால்தான்‌ நமது செல்வவளம்‌ 
பெருகியது. அரசென இன்று நாம்‌ கொடியும்‌ கோட்டையும்‌ 
அரண்மனையுமென்று அமைந்திருப்பது 
அஸ்தினபுரியால்தான்‌. அதற்கு நிகர்‌ செய்யவேண்டிய 
தருணம்‌ இது.” 


“ஆகவே, இதில்‌ பால்ஹிகப்‌ படை கலந்துகொள்ள 
வேண்டும்‌. பால்ஹிகக்‌ கூட்டமைப்பில்‌ இப்போது சிபி 
நாடு மட்டுமே பாண்டவர்களின்‌ தரப்பில்‌ உள்ளது. மத்ரர்‌ 
அங்கு செல்லக்கூடுமென்று எண்ணியிருந்தோம்‌. அவரும்‌ 
கெளரவர்‌ தரப்புக்கு வந்துள்ளார்‌. ப பால்ஹிகக்‌ 
கூட்டமைப்பின்‌ முழுப்‌ படைகளும்‌ கெளரவர்‌ தரப்பில்‌ 


நின்று போர்புரியப்‌ போகின்றன. நமது கொடைக்கு 
நிகராக போருக்குப்‌ பின்‌ பெற்றுக்கொள்வோம்‌. இன்று 
நம்மில்‌ மிகச்‌ சிறந்ததைக்‌ கொண்டு களம்‌ காண்போம்‌. 
இது வேள்வி. ஊர்கூடி இயற்றினாலேயே வேள்வி 
தெய்வங்களுக்கு உகந்ததாகிறது என்பார்கள்‌. ஒரு மணி 
அரிசியேனும்‌ ஒரு கை அன்னமேனும்‌ ஒரு துளி 
நெய்யேனும்‌ வேள்விக்கு ஒவ்வொரு குடியும்‌ 
அளித்தாகவேண்டும்‌. குண்டலம்‌ அணிந்த நமது 
மைந்தர்கள்‌ அனைவரும்‌ இப்போரில்‌ கலந்துகொள்ள 
வேண்டும்‌. குடிக்கு ஒருவர்‌ எஞ்ச பிறர்‌ கலந்து 
கொள்ளவேண்டுமென்பது எனது விழைவு. அரசாணை 
கோருகிறேன்‌” என்றான்‌. 


சோமதத்தர்‌ மைந்தர்களை மாறி மாறி பார்த்தார்‌. சலன்‌ 
“இம்முடிவை மைந்தர்களுக்கே விட்டுவிடுவோம்‌” 
என்றான்‌. பூரிசிரவஸ்‌ “அவர்கள்‌ முன்னரே 
முடிவெடுத்துவிட்டதை என்னிடம்‌ சொன்னார்கள்‌” 
என்றான்‌. யூபகேதனன்‌ எழுந்து “இங்கு பால்ஹிகபுரியின்‌ 
இளவரசர்கள்‌ பதினெண்மர்‌ உள்ளோம்‌. இதில்‌ ஐவர்‌ 
ஒழிய பதின்மூன்றுபேர்‌ போரில்‌ கலந்துகொள்வதாக 
முடிவெடுத்திருக்கிறோம்‌. எங்கள்‌ அன்னையரிடம்‌ 
அதற்கான ஒப்புதலை பெற்றிருக்கிறோம்‌” என்றான்‌. 
சோமதத்தர்‌ திரும்பி “அன்னையரின்‌ ஆணை என்ன?” 
என்றார்‌. 


அரசியர்‌ தலைகுனிந்து விழிதாழ்த்தி அமர்ந்திருந்தனர்‌. 
குக்குட குடித்தலைவரும்‌ பாமைக்குத்‌ தந்தையுமான 
சுகேதர்‌ “அன்னையருக்கு மறுப்பேதும்‌ இல்லை 
அல்லவா?” என்று கேட்டார்‌. அவர்கள்‌ ஒன்றும்‌ 
சொல்லாமலிருக்கக்‌ கண்டு “மறுப்புரை இல்லையா? 
மறுப்புரை இருக்குமெனில்‌ கூறுக! இது இறுதிக்‌ 
கோரிக்கை. எவருக்கும்‌ மறுப்பில்லையா?” என்று 
குடித்தலைவர்‌ கேட்டார்‌. பின்னர்‌ தன்‌ குடிக்கோலைத்‌ 
தூக்கி “மறுப்பில்லையெனில்‌ அவ்வாறே ஆகுக!” 
என்றார்‌. கரபஞ்சகம்‌, கலாதம்‌, குக்குடம்‌, துவாரபாலம்‌ 
எனும்‌ நாற்பெரும்‌ குலங்களின்‌ தலைவர்களும்‌ எழுந்து 
கோல்தூக்கி அரசருக்கு ஆதரவளித்தனர்‌. 


பின்னர்‌ கூடியிருந்த அனைத்து சிறுகுடித்தலைவர்களும்‌ 
தங்கள்‌ கோல்களைத்‌ தூக்கி வாழ்த்துரை எழுப்பினர்‌. 
“பால்ஹிகக்குடி வெல்க! சோமதத்தர்‌ வெல்க! 
அஸ்தினபுரி வெல்க! ஆளும்‌ பேரரசர்‌ துரியோதனர்‌ 
வெல்க! அருள்க குலதெய்வங்கள்‌! அருள்க மூதாதையர்‌! 
அருள்க அன்னையர்‌! அருள்க மலைவாமும்‌ 
தொல்தெய்வங்கள்‌!” என்று அவை முழங்கியது. 


உணர்ச்சிகள்‌ விரைவுகொண்டு முகம்‌ சிவக்க அவன்‌ 
சொன்னான்‌ “தெய்வங்கள்‌ குனிந்து பார்க்கட்டும்‌. 
யாரிவன்‌ இரவும்‌ பகலும்‌ மைந்தர்களைச்‌ 
சுமந்தலைபவன்‌ என்று அவர்கள்‌ ஒருவரை ஒருவர்‌ 
கேட்டுக்கொள்வார்கள்‌. பிரம்மனிடம்‌ என்‌ தேவனாகிய 
சுப்ரமணியன்‌ சொல்வான்‌. உன்னுடைய படைப்பின்‌ 
குறை அவன்‌ உடலை முளைக்காத விதையாக 
ஆக்கியது. கேள்‌ மூடா, மானுடர்‌ உடலால்‌ வாழ்வதில்லை. 
மண்ணில்வாழ்வது ஆன்மாதான்‌. அகத்தில்‌ 
பிள்ளைப்பெரும்பாசத்தை நிறைத்துக்கொண்டவனுக்கு 
உலகமெங்கும்‌ பிள்ளைகள்தான்‌. மிருகங்களின்‌ 
குட்டிகள்‌ போதும்‌ அவனுக்கு. பாவைக்குழந்தைகள்‌ 
போதும்‌. ஏன்‌ உருளைக்கற்கள்‌ இருந்தால்கூட போதும்‌...” 
உடனே உணர்வுகள்‌ திசைமாற சிரித்துக்கொண்டு 
பாண்டு கூவினான்‌ “பிரம்மனின்‌ தலையில்‌ என்‌ 
இறைவன்‌ மீண்டும்‌ குட்டுவைக்கும்‌ தருணம்‌ அது.” 


மாத்ரி சிரித்தாள்‌. அவன்‌ சற்று 
அகநிலையழிந்துபோய்விட்டான்‌ என்று சதசிருங்கத்து 
முனிவர்கள்‌ சிலர்‌ சொல்வதை அரைக்கணம்‌ அவள்‌ 
நினைவுகூர்ந்தாள்‌. அவன்‌ வேள்விகளுக்கும்‌ 
பூசனைகளுக்கும்‌ செல்வது முற்றிலும்‌ நின்றுவிட்டது. 
நாளும்‌ விடிகாலையில்‌ எழுந்ததுமே மைந்தரைக்‌ 
குளிப்பாட்டி உணவூட்டி அணிசெய்யத்தொடங்குவான்‌. 
பின்னர்‌ அவர்களை தன்‌ உடலில்‌ ஏற்றிக்கொள்வான்‌. 
“தெய்வங்கள்‌ மானுடனில்‌ சச என்‌ 
மைந்தர்கள்‌ என்னில்‌ ஏறிக்கொள்கிறார்கள்‌. 
தெய்வங்களைச்‌ சுமப்பவன்‌ எதற்கு வேள்வி 
செய்யவேண்டும்‌? இந்த மண்ணிலேயே அவனுடைய 
தேவர்கள்‌ இறங்கி வந்தமர்ந்து பசித்து சிறுவாய்திறந்து 
அவன்‌ கையிலிருந்தே அன்னத்தை ஏற்கையில்‌ 
விண்ணில்‌ எவருக்கு அவன்‌ அவியளிக்கவேண்டும்‌?” 
என்றான்‌. 


அவனுடைய கண்களில்‌ எழுந்த பேருவகையை அவள்‌ 
திகைப்புடன்‌ நோக்கினாள்‌. “இதோ இதோ என உலகுக்கே 
காட்டவேண்டும்போலிருக்கிறது என்னுள்‌ எழும்‌ 
பேரன்பை. இவர்கள்‌ என்‌ மைந்தர்கள்‌. இவர்கள்‌ 
பாண்டவர்கள்‌. என்‌ உடல்‌, என்‌ அகம்‌, என்‌ ஆன்மா. 
நானே இவர்கள்‌. இவர்களிருக்கும்‌ வரை நான்‌ 
அழிவதில்லை. இவர்களின்‌ குருதிமுளைத்தெழும்‌ 
தலைமுறைகள்‌ தோறும்‌ நான்‌ வாழ்வேன்‌” அவன்‌ குரல்‌ 
இடறியது. கண்ணீர்‌ ஊறி விழிகள்‌ மறைந்தன. “எனக்கு 
என்ன செய்வதென்றே தெரியவில்லை. இவர்களைப்‌ 
பார்த்துத்‌ தீரவில்லை. முத்தமிட்டுத்‌ தீரவில்லை. 


பூரிசிரவஸ்‌ தன்‌ துணைவியரைப்‌ பார்த்தான்‌. பாமை 
தலைகுனிந்து அமர்ந்திருக்க கண்ணீர்‌ வழிந்து மடியில்‌ 
சொட்டிக்கொண்டிருந்தது. பால்ஹிகபுரியின்‌ அனைத்து 
அரசிகளுமே கண்ணீர்விட்டுக்கொண்டிருந்தனர்‌. 


[[ஙage]தன்‌ அறைக்கு மீண்டு மறுநாள்‌ புலரியில்‌ பயணம்‌ 
செய்வதற்கான ஒருக்கங்களை ஏவலருக்கு 
ஆணையிட்டுவிட்டு பூரிசிரவஸ்‌ மாளிகையின்‌ படிகளில்‌ 
ஏறினான்‌. தனியாகச்‌ செல்ல அவன்‌ 
எண்ணியிருக்கவில்லை. ஏவலன்‌ “எவரெவர்‌ உடன்‌ 
வருகிறார்கள்‌, அரசே?” என்றதும்‌ இயல்பாகவே “நான்‌ 
மட்டும்‌, தனியாக” என்று அவன்‌ வாய்‌ சொன்னது. 
அதன்பின்னரே வேறெவரையும்‌ தன்னுடன்‌ 
சேர்த்துக்கொள்வதைப்பற்றி அவன்‌ எண்ணியிருக்கவே 
இல்லை என அவன்‌ உணர்ந்தான்‌. அப்பயணத்தை 
அவன்‌ உள்ளம்‌ மீளமீள நிகழ்த்திக்கொண்டிருந்தது. 
அதில்‌ அவன்‌ புரவியில்‌ அமர்ந்து தனியாக 
சென்றுகொண்டிருந்தான்‌. குளிர்பனி முகடுகளுடன்‌ 
மலைகள்‌ சூழ்ந்து அமைதியலைகளாக நின்றிருந்தன. 


அப்பாதைபோல அவனுக்கு அணுக்கமான பிற பாதை 
இல்லை என உணர்ந்தான்‌. அங்கிருந்த ஒவ்வொரு 
கூழாங்கல்லும்‌ நன்கறிந்திருந்ததுபோலத்‌ தோன்றியது. 
பிறிதொருமுறை செல்லாத அப்பாதையில்‌ பலநூறு 
முறை உள்ளத்தால்‌ பயணம்‌ செய்துகொண்டிருந்தான்‌. 
கனவுகளில்‌ அதில்‌ விரைந்தான்‌. இளமையில்‌ இன்னும்‌ 
சிலநாட்களில்‌ கிளம்பிவிடுவோம்‌ என்று ஒவ்வொரு 
முறையும்‌ தனக்குத்தானே சொல்லிக்கொண்டான்‌. 
ஒவ்வொரு முறையும்‌ ஏதேனும்‌ ஒரு பணி வந்து அவனை 
தடுத்தது. அல்லது அவ்வாறு தடுக்கும்‌ ஒரு பணிக்காக 
அவன்‌ உள்ளத்தின்‌ ஒரு பகுதி தேடிக்கொண்டிருந்தது. 
பின்னர்‌ ஆண்டுகள்‌ கழியக்‌ கழிய ஒவ்வொருமுறை 
கிளம்ப எண்ணும்போதும்‌ அத்தருணத்தை எப்படி 
எதிர்கொள்வது என்னும்‌ தயக்கமே கால்களை இழுத்தது. 


அவனுள்‌ வாழும்‌ ஒரு தெய்வம்‌ அவன்‌ கிளம்புவதை 
விரும்பவில்லை என்பதுபோல அதற்கென்றே சிறு 
தடைகளும்‌ அப்போது எழும்‌. ஒருமுறை புரவியின்‌ 
இருபுறமும்‌ பனியாடைகளும்‌, வழியுணவும்‌, 
பரிசுப்பொருட்களும்‌ கொண்ட பொதிகளை 
தொங்கவிட்டு அவன்‌ அதன்‌ கழுத்தை நீவி தாடையை 
அழுத்தி மெல்லிய குரலில்‌ “கிளம்புவோம்‌” என்று 
சொல்லி சேணத்தில்‌ கால்வைக்கும்போது 
அரண்மனைக்குள்ளிருந்து அவன்‌ இளைய மைந்தன்‌ 
பிரபாவன்‌ இறங்கி ஓடிவந்து “தந்தையே, 


அஸ்தினபுரியிலிருந்து ஓலை. பேரரசர்‌ இன்னும்‌ 
பதினைந்து நாட்களில்‌ பேரவை கூட்டப்போகிறார்‌. 
தாங்கள்‌ வாரணவதம்‌ சென்று அங்குள்ள 
படைத்தலைமையை சீர்படுத்திவிட்டு அவைக்குச்‌ செல்ல 
வேண்டுமென்று ஆணை?” என்றான்‌. அப்போதுதான்‌ 
தான்‌ மீண்டும்‌ ஒருமுறை ஷீரவதியை கடக்கவே 
போவதில்லை என்ற எண்ணத்தை அவன்‌ அடைந்தான்‌. 


அது அவனை ஆறுதல்படுத்தியது. அதில்‌ 
காவியங்களுக்குரிய முழுமை இருந்தது. அங்கு மீண்டும்‌ 
அவன்‌ செல்லாதொழிவது அவன்‌ அங்கு 
செல்லாதிருப்பதற்குரிய தண்டனையேதான்‌. 
விண்ணுலகில்‌ மீண்டும்‌ பிரமையை சந்திப்பதைப்பற்றி 
பின்னர்‌ அவன்‌ எண்ணலானான்‌. அங்கு அவள்‌ தெய்வ 
உருக்‌ கொண்டிருப்பதனால்‌ மனிதர்களின்‌ அனைத்துப்‌ 
பிழைகளையும்‌ பொறுத்தருளும்‌ தன்மை 
கொண்டிருப்பாள்‌. அவளை கைவிட்டதைப்பற்றி ஒரு 
சொல்லும்‌ அவனிடம்‌ உசாவமாட்டாள்‌. முதற்கணம்‌ 
கண்ட அந்த விலங்குக்‌ காமத்தின்‌, எளிய பேரன்பின்‌ 
நீட்சியை மட்டுமே அங்கே அவளிடம்‌ காண முடியும்‌. 
அத்துடன்‌ அவள்‌ அதே இளமையுடன்‌ இருப்பாள்‌. 


ஒவ்வொரு ஆண்டும்‌ கடக்கும்தோறும்‌ அவன்‌ 
பிரேமையின்‌ உருவை தன்‌ உள்ளத்தில்‌ 
வரைந்துகொண்டான்‌. எத்தனை கற்பனையை 
ஓட்டினாலும்‌ அவளை அகவை முதிர்ந்த பெண்ணாக 
எண்ண முடியவில்லை. மீண்டும்‌ மீண்டும்‌ பூர்ஜ 
மரப்பட்டையின்‌ வெண்மைகொண்ட அவளுடைய 
பெருந்தோள்கள்‌, அதிலோடும்‌ நீல நரம்புகள்‌, சற்றே 
பழுப்பேறிய பற்கள்‌ தெரியும்‌ சிரிப்பு, இளநீலக்‌ கண்கள்‌, 
அடர்ந்த புருவங்கள்‌ மட்டுமே அகத்தில்‌ எழுந்தன. சூடான 
சந்தனச்‌ சேறு கொண்ட சுனையொன்றில்‌ மூழ்கித்‌ 
திளைப்பதுபோல்‌ அவள்‌ உடலுக்குள்‌ தன்னை 
புதைத்துக்கொண்டு அடைந்த காமம்‌. பிறிதொன்றை 
அதற்குப்‌ பின்‌ நிகராக அவன்‌ அடைந்ததே இல்லை. 


அவள்‌ ஒரு பெண்ணல்ல என்று சில தருணங்களில்‌ 
தோன்றும்‌. அவள்‌ இரு கைகளும்‌ இரு சிறு 
பெண்கள்போல. இரு தொடைகளும்‌ வேறு இரு 
பெண்கள்‌ போல. பெண்களின்‌ ஒரு சிறு குழு அவள்‌ 
உடல்‌. ஆண்கள்‌ பெண்டிர்‌ சூழ காமமாடுவதையே 
மனக்‌ கனவாக கொண்டிருக்கிறார்கள்‌ என்று 
ஒருமுறை நிமித்திகன்‌ சொன்னான்‌. அவளுடன்‌ 
அடைந்த காமமென்பது ஒரு அகத்தளம்‌ நிறைய 
பெண்டிருடன்‌ ஆடியதற்கு நிகர்‌. பின்னர்‌ அவனறிந்த 


அனைத்துப்‌ பெண்களும்‌ மிக எளியவர்கள்‌. 
உடலாலன்றி உள்ளத்தாலும்‌. ஆண்களின்‌ அன்பு குறித்த 
ஐயத்தால்‌ ஆட்டுவிக்கப்படுபவர்கள்‌. சற்றே உளம்‌ 
நெகிழ்ந்தாலும்‌ “என்மேல்‌ அன்புள்ளதா? எவ்வளவு 
அன்பு?” என்று கேட்கத்‌ தொடங்கிவிடுபவர்கள்‌. 


கையில்‌ ஊன்கூடையுடன்‌ தலையில்‌ தோலாடையை 
எடுத்துப்‌ போட்டுக்கொண்டு பசித்த ஓநாய்கள்‌ நடுவே 
இறங்கிச்‌ செல்லும்‌ பிரேமையைப்பற்றி ஒருமுறை அவன்‌ 
தன்‌ நான்காவது துணைவி சாந்தையிடம்‌ சொன்னான்‌. 
அவள்‌ பால்ஹிகக்‌ குடியில்‌ பிறந்து தன்‌ 
சிற்றூருக்குள்ளேயே வளர்ந்தவள்‌. ஆண்டுக்கொருமுறை 
வரும்‌ பெருவெள்ளத்தாலேயே காலத்தை கணக்கிடக்‌ 
கற்றவள்‌. பிற மூவரைப்போலன்றி அவனுடன்‌ ஒரு 
கணத்திலும்‌ முரண்படாதவள்‌. அவன்‌ தன்‌ உளச்‌ 
சித்திரங்களை அவளுக்காகவே சொல்தீட்டினான்‌. 


அவள்‌ அக்கதையை ஒரு தொல்கதையென்றே கேட்டாள்‌. 
கண்கள்‌ வியப்பில்‌ விரிய கைகளால்‌ வாயை 
பொத்திக்கொண்டாள்‌. பின்னர்‌ மஞ்சத்தில்‌ தன்‌ 
உடலைசேர்த்து தலையணையில்‌ முகத்தை அழுத்தி 
அமைதியாக படுத்திருந்தாள்‌. அவன்‌ அவளுடைய 
மெலிந்த தோள்களை, நரம்புகள்‌ புடைத்த புறங்கையை 
மெல்ல வருடியபடி “நான்‌ இதை உன்னிடம்‌ 
சொல்லியிருக்கக்கூடாதோ?” என்றான்‌. அவள்‌ அவன்‌ 
கையை உதறிவிட்டு மல்லாந்து “அவள்‌ பெண்ணல்ல. 
அவளில்‌ மலைத்தெய்வம்‌ ஏதோ குடியிருக்கிறது” 
என்றாள்‌. 


அவள்‌ கண்கள்‌ நீரணிந்திருப்பதைக்‌ கண்டு பூரிசிரவஸ்‌ 
உளம்‌ கனிந்தான்‌. அவள்‌ நெற்றியைத்‌ தொட்டு சுருண்ட 
குழலை அள்ளி காதுக்குப்‌ பின்‌ செருகி “நன்று, நீ 
சொல்வதுபோல்‌ இருக்கலாம்‌. மலைமக்கள்‌ 
நம்மைப்போன்றவர்கள்‌ அல்ல” என்றான்‌. அவள்‌ “நான்‌ 
கேட்டிருக்கிறேன்‌. இங்கிருந்து பார்த்தால்‌ 
வெள்ளிக்கோடெனத்‌ தெரியும்‌ ஷீரவதிக்கு அப்பால்‌ 
வாழ்பவர்கள்‌ கின்னரர்கள்‌. அதற்கப்பால்‌ 
பனிமலைகளில்‌ வாழ்பவர்கள்‌ கந்தர்வர்கள்‌. அவர்கள்‌ 
மனிதர்களைக்‌ கொன்று உண்பவர்கள்‌. ஆகவேதான்‌ 
பேருடலும்‌ ஆற்றலும்‌ கொண்டவர்களாக இருக்கிறார்கள்‌. 
தங்களால்‌ உண்ணப்படுபவர்களின்‌ உயிரை 
எடுத்துக்கொள்வதனால்‌ அவர்களுக்கு அகவை இல்லை” 
என்றாள்‌. 


பூரிசிரவஸ்‌ புன்னகைத்துவிட்டான்‌. அவள்‌ 


“சிரிக்கவேண்டாம்‌, உங்களை அவர்கள்‌ கொன்று 
உண்ணவில்லையென்பதனால்‌ அவர்கள்‌ 
நல்லவர்களாகிவிடுவதில்லை. நீங்கள்‌ அங்கு மேலும்‌ சில 
நாட்கள்‌ தங்கியிருந்தால்‌ உங்களை உண்டிருப்பார்கள்‌” 
என்றாள்‌. “ஆம்‌, உண்மைதான்‌” என்று பூரிசிரவஸ்‌ 
சொன்னான்‌. அவள்‌ தணிந்து கையூன்றி எழுந்து அவன்‌ 
மார்பில்‌ தனது சிறிய முலைகளைப்‌ பதித்து கைகளால்‌ 
அவன்‌ கழுத்தை வளைத்துக்கொண்டு “மெய்யாகவே 
சொல்கிறேன்‌, அவளுக்கு உங்கள்‌ காமம்‌ சலிக்கவில்லை. 
ஓரிரு நாட்களில்‌ சலித்திருக்கும்‌. அதன்‌ பிறகு உங்களை 
உண்டிருப்பாள்‌” என்றாள்‌. “இதற்குள்‌ அங்கு சென்ற பல 
மலை வணிகர்களை அவள்‌ உண்டிருப்பாள்‌. மாறா 
இளமையுடன்‌ இருப்பாள்‌” என்றாள்‌. 


பூரிசிரவஸ்‌ சிரித்தபடி அவள்‌ இதழ்களில்‌ முத்தமிட்டு 
“அப்படியென்றால்‌ நன்றல்லவா? அழியா அழகு 
கொண்டிருப்பாள்‌” என்றான்‌. அவள்‌ அவன்‌ மார்பை 
உந்தி விலக்கி எழுந்து “மெய்யாகவே சொல்கிறேன்‌, 
திரும்ப நீங்கள்‌ அங்கே செல்லக்கூடாது. சென்றால்‌ 
உயிருடன்‌ மீளமாட்டீர்கள்‌. அது மீளவே முடியாத 
பெருஞ்சுழி. மண்ணுக்கு அடியில்‌ உள்ள ஆழங்களுக்கு 
எடுத்துச்செல்லும்‌ சுழிகள்‌ நிலத்திலும்‌ நீரிலும்‌ உண்டு. 
அதைப்போலவே விண்ணாழத்திற்கு எடுத்துச்செல்லும்‌ 
சுழிகளும்‌ உண்டு. மலைகளுக்குமேல்‌ அவை இருப்பதாக 
எனது மூதன்னை சொல்லியிருக்கிறாள்‌” என்றாள்‌. 


பின்‌ அவன்‌ கையைப்பற்றி தன்‌ நெஞ்சில்‌ வைத்து “நமது 
மைந்தரை எண்ணுங்கள்‌. இந்த அரசின்‌ குடியை 
எண்ணுங்கள்‌. இனி அருள்கூர்ந்து மலை ஏறிச்‌ 
செல்வதைப்பற்றி கருதவேண்டாம்‌” என்றாள்‌. “இல்லை, 
எண்ணப்போவதில்லை” என்று அவன்‌ சொன்னான்‌. 
“பொய்‌” என்று அவள்‌ சொன்னாள்‌. “இல்லை, ஆணை” 
என அவன்‌ அவள்‌ தலையை தொட்டான்‌. தலையைத்‌ 
தொட்டால்‌ பொய்யல்ல என்று அவள்‌ நம்புவாள்‌. அவன்‌ 
அவளை மகிழ்விக்கும்பொருட்டு தலையைத்‌ தொட்டால்‌ 
பிழையல்ல என்று எண்ணுபவன்‌. ஆனால்‌ அன்று 
பிறகொருபோதும்‌ மலைக்குமேல்‌ ஏறப்போவதில்லை 
என்றே எண்ணினான்‌. 


ஆனால்‌ அவள்‌ சொன்ன அந்த வரி அவனுள்‌ எப்போதும்‌ 
இருந்தது. மலை உச்சியில்‌ அவள்‌ மாறா இளமையுடன்‌ 
இருக்கக்கூடும்‌. அதை எண்ணுவது சுவையாக இருந்தது. 
ஒரு தருணத்தில்‌ தன்னுடவில்‌ குடியேறிக்கொண்டிருந்த 
முதுமையை அதனூடாக வெல்வதுபோல. அங்கிருந்து 
ஒரு சரடு தன்‌ அருகே தொங்கியிருக்கிறது. எப்போது 


வேண்டுமானாலும்‌ அதை பற்றிக்கொண்டு 
அழிவின்மைக்கு, மாறா இளமைக்கு சென்றுவிடமுடியும்‌. 
பிறிதொரு தருணத்தில்‌ அவளுடைய அவ்விளமை 
தன்னுடைய முதுமையை நினைவுபடுத்துவதாகத்‌ 
தோன்றியது. இங்கு வாழும்‌ தனது உயிரை ஒவ்வொரு 
துளியும்‌ உறிஞ்சித்தான்‌ அவள்‌ இளமை கொள்கிறாள்‌. 
அவளைப்பற்றி எண்ணும்‌ ஒவ்வொரு முறையும்‌ எனது 
உயிரின்‌ ஒரு துளியை அவளுக்கு அளித்துவிடுகிறேன்‌. 


பின்னிரவுவரை அவனுக்கு அரசப்பணிகள்‌ இருந்தன. 
படைகள்‌ கிளம்புவதற்கான ஒருக்கங்கள்‌ குறித்த 
அரசாணைகளை எழுதி தூதர்களிடம்‌ அளித்துவிட்டு 
அமைச்சர்‌ கர்த்தமரிடம்‌ “நான்‌ மீள்கையில்‌ மறுநாளே 
படை கிளம்பும்படி அனைத்தும்‌ 
ஒருங்கியிருக்கவேண்டும்‌” என்று ஆணையிட்டான்‌. 
களைப்புடன்‌ மஞ்சத்தில்‌ படுத்து இருண்ட மேற்தளத்தை 
நோக்கிக்கொண்டிருந்தபோது அவளை சந்திக்க 
அதுவரை ஏன்‌ செல்லவில்லை என்ற வியப்பை 
புத்தம்புதியதாக அவன்‌ அடைந்தான்‌. அஞ்சித்தான்‌ 
என்று முதலில்‌ தோன்றியது. அவளுடன்‌ இருக்கையில்‌ 
எல்லாம்‌ உள்ளாழத்தில்‌ மெல்லிய சிறகடிப்புபோல்‌ ஓர்‌ 
அச்சமிருந்தது. அதை அப்போது ஓர்‌ உவகையாகவே 
அறிந்தான்‌. அவ்வுறவைக்கொண்டாட்டமாக ஆக்கியது 
அது. பின்னர்‌ அது அவன்‌ ஆணவத்தை சீண்டியது. 


அவள்‌ முன்‌ அவன்‌ ஆண்மகனாக எழ இயலாது. 
வீரனாக, அரசனாக நின்றிருக்க முடியாது. வெறும்‌ 
மானுடனாகவே எஞ்சுவான்‌. அவள்‌ தன்‌ அளியால்‌ 
அவனை மைந்தன்‌ என கைகளில்‌ எடுத்துக்கொள்வாள்‌. 
அவளுக்குள்‌ குழவி என அவன்‌ பொருந்துவான்‌. 
ஆனால்‌ உள்ளிருக்கும்‌ ஒன்று சீற்றம்கொண்டு 
எழுந்தபடியேதான்‌ இருக்கும்‌. ஆணவத்தைப்‌ பெருக்கி 
ஆற்றலென்றாக்கி அரசவைகள்தோறும்‌ எழுந்து 
சொல்லாடவும்‌, படைநடத்திச்‌ செல்லவும்‌, அரியணை 
அமர்ந்து நெறிவழங்கவும்‌, கோட்டைகளையும்‌ 
காவலரண்களையும்‌ அமைக்கவும்‌ தன்னை 
தகுதிப்படுத்திக்கொண்ட இக்காலகட்டத்தில்‌ 
மீண்டுமொரு அறியாச்‌ சிறுவனாக அங்கு சென்று 
அமர்ந்திருக்க இயலாது. 


அவன்‌ அஸ்தினபுரியில்‌ ஒவ்வொருநாளும்‌ 
வளர்ந்துகொண்டிருந்தான்‌. ஒவ்வொரு செயல்‌ 
வழியாகவும்‌ விடுபட்டுக்கொண்டிருந்தான்‌. 
மலைமகனுக்குரிய தாழ்வுணர்ச்சிகளிலிருந்து. 
ஆழத்தைக்‌ கட்டியிருந்த தயக்கங்களிலிருந்து. ஆகவே 


ஒவ்வொரு வெற்றியும்‌ அவனுக்கு 
பெருங்கொண்டாட்டமாக இருந்தது. வெற்றியால்‌ அவன்‌ 
மேலும்‌ பெரிய பணிகளை நோக்கி ஈர்ப்படைந்தான்‌. 
மேலும்‌ மேலுமென எழுந்தான்‌. அங்கே ஒவ்வொன்றிலும்‌ 
முழுமையாக திளைத்தான்‌. ஆனால்‌ எங்கோ ஒரு 
புள்ளியில்‌ அந்தக்‌ காலகட்டம்‌ முடிவுக்கு 
வந்துவிட்டதென்று அவன்‌ உள்ளம்‌ சொன்னது. அது 
இளைய யாதவர்‌ பானுமதி அளித்த கணையாழியை 
மறுத்து இனி இந்நகருக்கோ அரசுக்கோ நான்‌ 
பொறுப்பல்ல, என்‌ கால்பொடியை தட்டிவிட்டு 
கிளம்புகிறேன்‌ என்று சொல்லி அஸ்தினபுரியின்‌ வேதியர்‌ 
அவையிலிருந்து கிளம்பிய அன்று. 


போர்‌ உறுதியாயிற்று என்ற எண்ணம்‌ அனைவருக்குமே 
அன்று எழுந்தது. அவனுக்கு அது அஸ்தினபுரியின்‌ 
முற்றழிவு என்றே அகம்‌ நிலைகொண்டது. எவரும்‌ இனி 
அந்நகரை, அக்குடியினரை, துரியோதனனை காக்கப்‌ 
போவதில்லை. பிதாமகர்‌ பீஷ்மரோ, பெருந்திறல்‌ வீரன்‌ 
கர்ணனோ, துரோணரோ, ஜயத்ரதனோ, சல்யரோ. 
வீரமென்பதற்கும்‌ சூழ்திறன்‌ என்பதற்கும்‌ அப்பால்‌ 
பேருருக்கொண்டு நிற்பதொன்றுண்டு. அது வேதியர்‌ 
அவையிலெழுந்து அந்நகரை முற்றழிக்கவும்‌ அக்குடியை 
துளியெஞ்சாது அழிக்கவும்‌ தான்‌ முடிவு செய்துவிட்டதை 
அறிவித்துச்‌ சென்றது. 


அன்று அஸ்தினபுரியின்‌ வேள்வியவையில்‌ இருந்து 
சென்று மது அருந்திவிட்டு மஞ்சத்தில்‌ படுத்து 
சிலகணங்கள்‌ களிமயக்கில்‌ துயின்று பின்னர்‌ 
விழித்துக்கொண்டு ஒன்றுடன்‌ ஒன்று தொடர்பற்ற 
எண்ணங்களின்‌ பெருக்காக உள்ளத்தை அறிந்தபடி 
கிடந்தபோது அவன்‌ முடிவெடுத்தான்‌, பிரமையை 
சென்று சந்திக்கவேண்டும்‌ என்று. அவளிடம்‌ அங்கு 
திரும்பி வருவதைப்பற்றி ஒவ்வொரு நாளும்‌ 
எண்ணினேன்‌ என்று மட்டும்‌ சொல்லவேண்டும்‌. 
அக்க பெருகிய நாட்களின்‌ நிரை முடிந்தது. 
ண்டுமொரு மைந்தனாக அவள்‌ முன்‌ நின்று தன்‌ 
அறியாமையை, இயலாமையை, சிறுமையை சொல்லி 
விடைகொண்டால்‌ இவ்வட்டம்‌ முழுமையடைகிறது. 
இவை தொடங்கியது அங்குதான்‌. நெடுங்காலம்‌ முன்பு 
அவள்‌ உடலின்‌ வெம்மையிலிருந்து விடுபட்டு புரவியேறி 
ஷீரவதியைக்‌ கடந்தபோது உணர்ந்த 
தற்சிறுமையிலிருந்து முளைத்து எழுந்து பெருகி 
என்னை சிறகிலேற்றிக்கொண்ட ஆணவம்‌ இது. 

்ராஹஜவுிக்ஷிரவதியை கடந்தபோது இந்திரமாயக்காரன்‌ தன்‌ 
கோலை வீசியதுபோல்‌ பூரிசிரவஸின்‌ உள்ளம்‌ 
நிலைமாறியது. அதுவரை ஒவ்வொரு 
புரவிக்குளம்படிக்கும்‌ உள்ளம்‌ ஓரடி பின்னெடுத்து 
வைத்துக்கொண்டிருந்தது. அதன்பின்‌ புரவிக்கு மிக 
முன்னால்‌ சென்று வருக வருக என்று அது தவித்தது. 
அழைத்தது. மேலும்‌ மேலுமென அதை குதிமுள்ளால்‌ 
குத்தி ஊக்கினான்‌. ஆனால்‌ புழுதியும்‌ 
உருளைக்கற்களும்‌ பரவிய, சுழன்று சுழன்றேறும்‌ சிறிய 
பாதையில்‌ விரைவிலேயே புரவி வாயிலிருந்து 
நுரைவலை தொங்க தலைதாழ்த்தி உடலதிர்ந்து 
நின்றுவிட்டது. 


அவன்‌ கீழிறங்கி அதன்‌ கழுத்தைத்‌ தடவி ஆறுதல்படுத்தி 
கடிவாளத்தைப்பற்றி இழுத்துச்‌ சென்றான்‌. சற்று 
தொலைவிலிருந்த சிறிய சுனையைக்‌ கண்டதும்‌ அங்கே 
கொண்டு அதை நிறுத்தினான்‌. மூச்சிளைப்பால்‌ 
நீரருந்தாமல்‌ வாய்திறந்து தலைதூக்கி ஏங்கியது புரவி. 
அவன்‌ நீரில்‌ இறங்கி பனிபோல்‌ குளிர்ந்திருந்த நீரை 
அள்ளி முகத்திலும்‌ கழுத்திலும்‌ விட்டுக்கொண்டான்‌. 
பின்னர்‌ அங்கிருந்த பாறையில்‌ கால்களை நீட்டியபடி 
சாய்ந்தமர்ந்தான்‌. காலை வெயில்‌ உறைக்கத்‌ 
தொடங்கியிருந்தது. இன்னும்‌ நெடுந்தொலைவு 
செல்லவேண்டும்‌ என்று எண்ணிக்கொண்டான்‌. 


கீழிருந்து ஒரு வணிகக்குழு வளைந்தேறி வருவது 
தெரிந்தது. அதிலிருந்தவர்களை அவன்‌ 
நோக்கிக்கொண்டிருந்தான்‌. பால்ஹிகநகரியிலிருந்து 
பொருட்களை வாங்கிக்கொண்டு மலைக்கு மேல்‌ 
செல்லும்‌ வணிகர்கள்‌. மூன்றாவது வளைவை அவர்கள்‌ 
கடந்தபோது அவர்கள்‌ மலைமேல்‌ வாழும்‌ தொல்குடிகள்‌ 
என்று தெரிந்தது. மஞ்சள்‌ படிந்த பெரிய முகமும்‌ 
இடுங்கிய சிறுவிழிகளும்‌ கரிய நீள்மயிரும்‌ 
கொண்டிருந்தனர்‌. சென்ற பத்தாண்டுகளாகவே 
மலைக்கு மேலிருந்து பொருட்களை வாங்கிக்கொண்டு 
விற்றுவரும்‌ தொல்குடி வணிகர்கள்‌ உருவாகிவிட்டனர்‌ 
என்று அவன்‌ அறிந்திருந்தான்‌. அவர்களை 
அங்கிருக்கும்‌ பழங்குடிகள்‌ எளிதில்‌ நம்பியமையால்‌ 
பிறரைவிட அவர்களால்‌ வெற்றிகரமாக வணிகம்‌ 
செய்யமுடிந்தது. 


புரவி நீரை உறிஞ்சிக்குடித்து தலைதூக்கி முகத்தை 
விலாநோக்கி வீசி தாடையை உதறி துளிகளை தன்மேல்‌ 
தெறித்துக்கொண்டது. மூச்சுசீறியபடி பிடரி சிலிர்த்து 
மீண்டும்‌ குனிந்து நீரை அள்ளியது. பூரிசிரவஸ்‌ 
வளைந்து மேலேறி வந்த அந்த வணிகக்குழுவை 
நோக்கிக்கொண்டிருந்தான்‌. மேலும்‌ நெருங்கி 
வந்தபின்னர்தான்‌ அதில்‌ ஒருவர்‌ பெண்‌ என்று 
தெரிந்தது. முதுமகள்‌, ஆனால்‌ உரம்‌ மிக்க உடலும்‌ பெரிய 
கைகளும்‌ கொண்டிருந்தாள்‌. பால்ஹிகக்குடியை 
சேர்ந்தவள்‌ என்பது அவள்‌ உடல்‌ அளவுகளிலே 
தெரிந்தது. அவன்‌ அவளருகே சென்றுநின்றால்‌ அவள்‌ 
தோள்களே தலைக்குமேல்‌ இருக்குமென்று தோன்றியது. 


நெஞ்சில்‌ ஒரு திடுக்கிடலுடன்‌ அவன்‌ அம்முகத்தை 
பார்த்தான்‌. அவளுக்கு எவ்வளவு அகவை இருக்கும்‌? 
அவன்‌ மலைக்கு மேல்‌ சென்றபோது பிரேமைக்கு 
அவனைவிட ஓரிரு அகவைகள்‌ மிகுதியாகவே இருந்தன. 
அப்படியென்றால்‌ அவள்‌ இவளை போலிருப்பாள்‌. 
அவர்கள்‌ மிகச்‌ சீரான விரைவில்‌ வந்து அவனை 
அணுகி கடந்து சென்றனர்‌. ஒவ்வொருவரும்‌ திரும்பி 
அவனைப்‌ பார்த்து தலைவணங்கி தங்கள்‌ மொழியில்‌ 
முகமனுரைத்துச்‌ சென்றனர்‌. புரவிகளின்‌ வியர்வை 
மணமும்‌ நிலப்பகுதியின்‌ நீராவிபடிந்த 
மென்மயிராடைகள்‌ உலர்வதன்‌ புழுங்கல்‌ மணமும்‌ 
எழுந்து மெல்ல கரைந்தன. புரவிகளின்‌ வால்கள்‌ 
சுழல்வதை அவன்‌ நோக்கிக்கொண்டு நின்றான்‌. 


அவர்கள்‌ சீரான விரைவில்‌ செல்வதனால்‌ அங்கு நிறுத்தி 
ஓய்வெடுக்க வேண்டியிருக்கவில்லை. உள்ளத்தை 
எப்போதும்‌ புரவிக்குப்‌ பின்னால்‌ நிறுத்தவேண்டும்‌ என்று 
மலைப்பயணங்களை கற்றுத்தந்த முன்னோர்கள்‌ 
சொன்னதை அவன்‌ நினைவுகூர்ந்தான்‌. புரவி தன்‌ 
விரைவை தானே முடிவு செய்ய விடவேண்டும்‌. அதை 
ஊக்கும்தோறும்‌ அது வலுவிழக்கும்‌. அவனுடைய புரவி 
நீரருந்திவிட்டு அங்கிருந்த பாறையொன்றில்‌ 
தன்னுடலை மெல்ல சாய்த்து இடது முன்காலைத்‌ தூக்கி 
கண்களை பாதி மூடி துயிலத்தொடங்கியது. அதன்‌ 
வாயிலிருந்து அருந்திய நீரின்‌ எச்சம்‌ சிலந்தி 
வலையிழைபோல்‌ தொங்கி ஆடியது. 


அவன்‌ புரவியை வெறுமனே நோக்கிக்கொண்டு 
எண்ணத்தில்‌ அலைந்தான்‌. அவள்‌ எப்படியிருப்பாள்‌? 
முதுமை அணுகியிருக்கும்‌. இந்த மலைப்பகுதிகளில்‌ 
பெண்கள்‌ மிக விரைவாக இளமையின்‌ செழுமையை 
இழந்துவிடுகிறார்கள்‌. முகம்‌ பனியில்‌ சிவந்து, கருகிய 


மலர்போல்‌ ஆகிவிடுகிறது. கண்களைச்‌ சுற்றியும்‌ 
வாயோரங்களிலும்‌ அடர்‌ சுருக்கங்கள்‌ உருவாகின்றன. 
நெற்றியில்‌ ஆழ்ந்த வரிகள்‌. பின்னர்‌ அவர்களுக்கு 
அகவையே ஆவதில்லை. நாற்பது அகவைப்‌ பெண்ணும்‌ 
நூறு அகவையானவளும்‌ எந்த வேறுபாடையும்‌ 
காட்டுவதில்லை. இப்போது கடந்துசென்றவளுக்கு 
நாற்பது இருக்கலாம்‌, நூறும்‌ அதற்கு மேலும்‌ கூட 
இருக்கலாம்‌. இங்கு பெரும்பாலும்‌ அனைவருமே 
நூற்றியிருபது வயது வரை வாழ்கிறார்கள்‌. 


பனி மூடி, பின்‌ உருகி, மீண்டும்‌ மூடி இந்த மலைகளை 
பாதுகாக்கிறது. மாபெரும்‌ வெண்ணிறப்‌ பறவை 
மென்சிறகு சரித்து முட்டைகளை காப்பதுபோல என்பது 
தொல்பாடகர்களின்‌ வரி. மண்ணிலிருந்து வரும்‌ எந்த 
மாசும்‌ மலையில்‌ படிவதில்லை என்பார்கள்‌. பனியைக்‌ 
கடந்து எதுவும்‌ செல்வதில்லை. நிகர்நிலத்தின்‌ 
புழுதிப்புயல்‌, நோய்கள்‌, மானுடரின்‌ மொழிகள்‌, 
வஞ்சங்கள்‌. மானுடரின்‌ நாணயங்களுக்குக்‌ கூட அங்கே 
மதிப்பில்லை. 


பாதுகாக்கப்பட்ட செல்வம்‌ அம்மக்கள்‌. என்றோ ஒருநாள்‌ 
விண்ணிலிருந்து அனலிறங்கி மனுக்குலமனைத்தையும்‌ 
சாம்பலாக்குமென்றும்‌, அதன்பிறகு கோபுரங்களுக்குமேல்‌ 
கலங்களில்‌ சேமிக்கப்பட்டிருக்கும்‌ இவ்விதைமணிகளை 
புவியெங்கும்‌ தெய்வங்கள்‌ கொண்டுசென்று பரப்பும்‌ 
என்றும்‌, பேருடலும்‌ நிலைமாறா உள்ளமும்‌ குறைந்த 
சொற்களும்‌ ஒருவரோடொருவர்‌ உளம்‌ 
கோத்துக்கொள்ளும்‌ எளிமையும்‌ கொண்ட மக்களின்‌ 
பிறிதொரு யுகம்‌ எழுமென்றும்‌ பால்ஹிகத்‌ 
தொல்கதைகளில்‌ அவன்‌ கேட்டிருந்தான்‌. 


நீள்முச்சுடன்‌ அவன்‌ எழுந்தபோது புரவி 
விழித்துக்கொண்டு தலையை ஆட்டி சீறல்‌ 
ஓசையெழுப்பியது. அவன்‌ கைசொடுக்கியதும்‌ 
சேணங்கள்‌ இழுபட அருகே வந்து நின்றது. அதன்‌ 
கழுத்தும்‌ விலாவும்‌ சிலிர்த்துக்கொண்டிருந்தன. அவன்‌ 
அதன்‌ பிடரியை மெல்ல அளைந்தபின்‌ சேணத்தில்‌ 
காலூன்றி ஏறிக்கொண்டான்‌. செல்க என்று அதை 
மெல்ல ஊக்கினான்‌. சீரான அடிகளுடன்‌ 
தலையசைத்தபடி அது செல்லத்தொடங்கியது. 


மலைகளுக்கு மேல்‌ கோடைகாலத்தில்‌ அந்தி மிகவும்‌ 
பிந்தித்தான்‌ வருமென்பதை அவன்‌ அறிந்திருந்தான்‌. 
அஸ்தினபுரியும்‌ இந்திரப்பிரஸ்தமும்‌ இருக்கும்‌ 
நிகர்நிலங்களில்‌ இரவான பின்னரே பால்ஹிகபுரியில்‌ 


இருள்‌ கசியத்தொடங்கும்‌. அப்போதும்‌ சூழ்ந்திருக்கும்‌ 
மலை உச்சிகள்‌ விண்ணிலிருந்து ஒளியைப்பெற்று 
மின்னிக்கொண்டிருக்கும்‌. அவை அன்னைப்பசுவின்‌ 
வெண்பாலருந்தும்‌ கன்றுக்குட்டிகளென்பது 
பால்ஹிகர்களின்‌ தொல்கூற்று. கதிரவன்‌ முற்றிலும்‌ 
மேற்கில்‌ மறைந்த பின்னரும்கூட மலைகளின்‌ ஓ 
நெடுநேரம்‌ எஞ்சியிருக்கும்‌. கீழிருந்து இருள்‌ 
ஊறிப்பெருகி ஊர்களை மூழ்கடித்த பின்னரும்கூட 
பனிமலை உச்சிகள்‌ ஒளிகொண்டிுருக்கும்‌. சில 
தருணங்களில்‌ அவை இரவெல்லாம்‌ அணைவதே 
இல்லை. 


அவன்‌ புரவி மிகவும்‌ களைத்துவிட்டிருந்தது. அது 
ஒவ்வொரு காலடியாக எண்ணி எண்ணி எடுத்துவைத்து 
தலைதாழ்த்தி மூச்சுசீறி பின்‌ உடலை உந்தி முன்னெடுத்து 
நடந்தது. அவ்வப்போது நின்று மீண்டும்‌ உடல்‌ விதிர்த்து 
முன்னகர்ந்தது. தொலைவில்‌ தங்கும்விடுதியி 
விளக்கொளியை பார்த்ததும்‌ அவன்‌ பரவிய ருந்து 
இறங்கி அதன்‌ கடிவாளத்தைப்பற்றி இழுத்துக்கொண்டு 
நடந்து சென்றான்‌. அது ஊக்கமடைந்து அவனை 
தொடர்ந்து வந்தது. அவன்மேல்‌ அதன்‌ வாய்க்கோழை 
சொட்டியது. அவ்விடுதியைக்‌ கண்டபின்னர்‌ அதை 
அணுகுவது கடினமாயிற்று. நடக்க நடக்க அகன்றது 
அதன்‌ சாளர ஓளி. 


மரப்பட்டைக்‌ கூரையும்‌ உருளைக்கற்களை அடுக்கிக்‌ 
கட்டப்பட்ட சுவர்களும்‌ உயரமான புகைபோக்கிகளும்‌ 
கொண்ட தாழ்வான கட்டடம்‌. கோடையாதலால்‌ அங்கே 
வணிகர்கள்‌ பலர்‌ தங்கியிருந்தனர்‌. புரவிகள்‌ 
தங்குவதற்கான மூடப்பட்ட கொட்டில்கள்‌ இருந்தன. 
வெளியே இருந்த மரத்தொட்டியில்‌ புரவிக்கு நீர்காட்டி 
கொட்டிலுக்குள்‌ சென்று கட்டினான்‌. உப்புசேர்த்து 
உலரவைக்கப்பட்ட மலைப்புல்‌ தனிக்கொட்டகையில்‌ 
சுருள்களாக வைக்கப்பட்டிருந்தது. அதை எடுத்துவந்து 
புரவிக்கு போட்டபின்‌ தொட்டிநீரில்‌ கைகளையும்‌ 
முகத்தையும்‌ கழுவினான்‌. மலைச்சரிவிலிருந்த 
பாறையிடுக்கிலிருந்து ஊற்றுநீர்‌ பாதியாகப்‌ பிளந்த 
மூங்கிலால்‌ ஆன ஓடை வழியாக வந்து தொட்டியில்‌ 
விழுந்தது. பனியுருகிய நீர்‌ தண்மையால்‌ 
எடைகொண்டிருந்தது. 


உள்ளும்‌ புறமும்‌ என இரு கதவுகள்‌ கொண்ட 
வாயிலினூடாக விடுதியின்‌ நீள்சதுர அறைக்குள்‌ 
நுழைந்தான்‌. எடை கட்டப்பட்ட இரு கதவுகளும்‌ 
முனகியபடி மூடிக்கொண்டன. உள்ளே கணப்பு 


கொஞ்சித்தீரவில்லை. என்னால்‌ செய்யக்கூடுவதொன்றே. 
இவர்களை என்னுடலாக ஆக்கிக்கொள்ளுதல்‌. இருக்கும்‌ 
கணம்‌ முழுக்க இவர்களும்‌ நானும்‌ ஒன்றாக இருத்தல்‌...” 


கனிந்த நாகப்பழம்‌ போலிருந்த அர்ஜுனனை 
தோளிலிருந்து சுழற்றி எடுத்து மார்போடு அணைத்து 
இறுக்கி வெறிகொண்டு முத்தமிட்டான்‌. மூச்சிரைக்க 
“இப்படி ஆரத்தழுவுகையில்‌ இந்தப்பாழும்‌ உடல்‌ 
அல்லவா இவர்களுக்கும்‌ எனக்குமான தடை என்று 
தோன்றுகிறது. ஆன்மா மட்டுமேயான இருப்பாக நான்‌ 
இருந்திருந்தால்‌ மேகங்கள்‌ மேகங்களைத்‌ 
தழுவிக்கரைதல்‌ போல இவர்களை என்னுள்‌ 
இழுத்துக்கொண்டிருப்பேன்‌.” 


அந்தப்பித்தை அவளால்‌ புரிந்துகொள்ளவே 
முடியவில்லை. “நீ இதை உணரவில்லையா? 
பிள்ளையைப்‌ பார்க்கையில்‌ இதோ நான்‌ இதோ நான்‌ 
என உன்‌ மனம்‌ பொங்கி எழுவதில்லையா?” என்று 
அவன்‌ கேட்டான்‌. “இல்லை. கருவுற்றிருக்கையில்‌ 
எனக்குள்‌ வெளியே இருந்து ஏதோ குடியேறியிருக்கிறது 
என்னும்‌ எண்ணம்‌ முதலில்‌ இருந்தது. பின்பு அது சற்று 
அசைந்தால்கூட கலைந்துவிடும்‌ என்ற அச்சம்‌ இருந்தது. 
சுடரை கைகளால்‌ பற்றி கொண்டுசெல்வதுபோல அந்த 
உயிரை என்னுள்‌ கொண்டுசெல்கிறேன்‌ என்று 
நினைப்பேன்‌. அது வெறும்‌ உயிர்தான்‌. உடல்‌ அல்ல. ஒரு 
அந்தரங்க எண்ணம்‌ போல. பகிரமுடியாத ஒரு நினைவு 
போல. அவ்வளவுதான்‌” என்றாள்‌ மாத்ரி. 


“பின்னர்‌ ஒருநாள்‌ நான்‌ என்னுள்‌ இன்னொரு மனிதர்‌ 
இருப்பதை உணர்ந்தேன்‌. முதன்முதலாக என்னுள்‌ 
அசைவை உணர்ந்தபோது. அசைவு நிகழும்‌ கணம்‌ 
முதலில்‌ நெஞ்சைக்கவ்வியது அச்சம்தான்‌. பின்னர்‌ 
திகைப்பு. நான்‌ நினைக்காத ஓர்‌ அசைவு. என்‌ 
எண்ணங்களால்‌ கட்டுப்படுத்தப்படாத அசைவு அது. 
அதாவது என்னுள்‌ இன்னொருவரின்‌ எண்ணமும்‌ 
செயல்படுகிறது. நான்‌ இரண்டாக ஆகிவிட்டேன்‌ 
என்றறிந்தபோது முதற்கணம்‌ உருவானது 
ஒவ்வாமைதான்‌. நான்‌ ஆட்கொள்ளப்பட்டிருப்பதுபோல. 
வெல்லப்பட்டுவிட்டதுபோல. என்‌ உடல்‌ 
கையகப்படுத்தப்பட்டுவிட்டதுபோல” சொல்லச்சொல்ல 
அவ்வறிதலை அவளே தெளிவாகக்‌ கண்டாள்‌. 


“அந்த ஒவ்வாமையை நாட்கள்‌ செல்லச்செல்லத்தான்‌ 
கடந்தேன்‌. என்னுள்‌ இருந்து அசையும்‌ அதுவும்‌ நானே 
என உணரத்தொடங்கினேன்‌. நான்‌ அதற்காக 


எரிந்துகொண்டிருந்ததனால்‌ முதல்கணம்‌ அலையென 
வெம்மை வந்து அவனை சூழ்ந்தது. அதில்‌ அவன்‌ உடல்‌ 
சிலிர்த்தது. தன்‌ எடைமிக்க தோலாடையைக்‌ கழற்றி 
அங்கிருந்த மூங்கில்‌ கழியில்‌ தொங்கவிட்டான்‌. உள்ளே 
அணிந்திருந்த மென்மயிர்‌ ஆடையைக்‌ கழற்றி உதறி 
இன்னொரு கழியில்‌ தொங்கவிட்டான்‌. தடித்த மரவுரி 

டையுடன்‌ சென்று கணப்பருகே அமர்ந்து கைகளை 
அதில்‌ காட்டி சூடுபடுத்திக்கொண்டான்‌. 


அறையெங்கும்‌ மலைவணிகர்கள்‌ தடித்த தோல்‌ 
போர்வைகளை போர்த்தியபடி உடலுடன்‌ உடல்‌ ஒட்டி 
படுத்திருந்தனர்‌. சிலர்‌ படுத்தபடியே ஒருவரோடொருவர்‌ 
தாழ்ந்த குரலில்‌ தங்கள்‌ மொழியில்‌ 
உரையாடிக்கொண்டிருந்தனர்‌. புரவியிலிருந்த பையில்‌ 
உணவும்‌ நீருமிருந்ததை அவன்‌ எண்ணினான்‌. 
குளிரினால்‌ விரைந்து உள்ளே நுழைந்துவிட்டிருந்தான்‌. 
மீண்டும்‌ எழுந்துசென்று பொதிகளை அவிழ்த்து 
அவற்றை எடுத்துக்கொண்டு வருவதற்கு தயக்கமாக 
இருந்தது. அங்கு துயில்வதற்கு தன்னிடம்‌ போர்வை 
ஏதுமில்லை என்பதை நினைவுகூர்ந்தான்‌. 


கணப்பருகே படுத்திருந்த மலைவணிகன்‌ ஒருவன்‌ 
ஒருக்களித்து “வெளியே சென்று தங்கள்‌ பொதிகளை 
எடுத்துவர தயங்குகிறீர்களா, இளவரசே?” என்றான்‌. 
பூரிசிரவஸ்‌ “நான்‌ இளவரசனென்று எப்படி அறிந்தாய்‌?” 
என்றான்‌. “தங்களை நான்‌ பால்ஹிகபுரியில்‌ 
கண்டிருக்கிறேன்‌” என்றான்‌. “ஆம்‌” என்று அவன்‌ 
சொன்னான்‌. “என்‌ பெயர்‌ ஜம்பா. அன்பானவன்‌ என்று 
பொருள்‌” என்றான்‌ மலைவணிகன்‌. “பொறுங்கள்‌, நான்‌ 
சென்று எடுத்துவருகிறேன்‌” என்று சொல்லி எழுந்து 
வெளியே சென்றான்‌. திரும்பி வந்து பூரிசிரவஸின்‌ 
பொதியை அவனிடம்‌ அளித்தான்‌. அவன்‌ அதை 
அவிழ்த்து உள்ளிருந்து உலர்ந்த அப்பத்தையும்‌, வாட்டிய 
இலையில்‌ பொதிந்து கட்டப்பட்ட ஊன்கொழுப்பையும்‌ 
எடுத்தான்‌. அப்பத்தை தீயில்‌ காட்டி அதில்‌ கொழுப்பை 
வைத்து அது உருகியதும்‌ இன்னொரு அப்பத்தை 
அதன்மேல்‌ வைத்து கடித்து உண்ணத்தொடங்கினான்‌. 


“நீங்கள்‌ மது எதுவும்‌ கொண்டுவரவில்லையா?” என்று 
ஜம்பா கேட்டான்‌. “இல்லை” என்று பூரிசிரவஸ்‌ 
சொன்னான்‌. “இம்மலைப்பகுதியில்‌ இரவில்‌ சற்றேனும்‌ 
மது இல்லாமல்‌ துயில்வது நன்றல்ல. குருதி 
உறைந்துவிடும்‌. பொறுங்கள்‌, என்னிடம்‌ உள்ளது” 
என்றான்‌. எழுந்து சென்று தன்‌ பொதியைத்‌ திறந்து 
அதிலிருந்து சிறு உலோகத்தாலான புட்டியை எடுத்தான்‌. 


அதன்‌ மரத்தாலான மூடியை பல்லால்‌ கடித்துத்‌ திறந்து 
“அருந்துக!” என்றான்‌. அரக்கு உருகும்‌ மணம்‌ எழுந்தது. 
“நேரடியாகவா?” என்றான்‌ பூரிசிரவஸ்‌. 


“இதை நீர்போலவோ யவனமதுபோலவோ 
அருந்தலாகாது. ஓரிரு சொட்டு வாய்க்குள்‌ விட்டு மூக்கின்‌ 
வழியாக வெளியே ஆவி வரவிடவேண்டும்‌. 
தொண்டையை எரித்து நெஞ்சை புகையவைத்தபடி அது 
உள்ளிறங்க விடவேண்டும்‌. குருதியில்‌ அது 
வெம்மையாகக்‌ கலப்பதை உணர்ந்தபின்‌ அடுத்த துளி. 
ஓர்‌இரவுக்கு பத்து பன்னிரண்டு துளிகள்‌ 
போதுமானவை. இதன்‌ பெயர்‌ சாங்‌. அரிசியிலிருந்து 
எடுக்கப்படும்‌ மது. எங்கள்‌ மலைப்பகுதிகளில்‌ இதை 
நீரனல்‌ என்கிறோம்‌” என்றான்‌. 


பூரிசிரவஸ்‌ அதை வாங்கி முகர்ந்து பார்த்தான்‌. எரிமணம்‌ 
மூக்கை எரித்தது. “அஞ்ச வேண்டாம்‌. இது நரம்புகளை 
முறுக்கவிழச்‌ செய்யும்‌. தசைகளை மென்மையாக்கும்‌. 
இரவில்‌ இனிய பெண்களை கனவில்‌ வரவழைக்கும்‌” 
என்றான்‌ ஜம்பா. புன்னகையுடன்‌ பூரிசிரவஸ்‌ ஓரிரு 
மிடறுகள்‌ அருந்தினான்‌. ஜம்பா சொன்னதுபோல 
உடலெங்கும்‌ வெம்மை பரவத்தொடங்கியது. மீண்டும்‌ 
மீண்டும்‌ அதை உறிஞ்சவேண்டுமென்ற எண்ணம்‌ 
எழுந்தது. சற்று கழிந்ததும்‌ ஜம்பா கைநீட்டி “போதும்‌, 
இதற்கு மேல்‌ அருந்தினால்‌ இரவெல்லாம்‌ துயிலின்றி 
நீரருந்தத்‌ தோன்றும்‌. காலையில்‌ தலை பத்து மடங்கு 
எடைகொண்டிருக்கும்‌” என்றபடி அதை திரும்ப 
வாங்கிக்கொண்டான்‌. 


பூரிசிரவஸ்‌ பொதியிலிருந்து எடுத்த தன்‌ போர்வையை 
உடல்மேல்‌ இழுத்துக்கொண்டு படுத்தான்‌. வெளியே 
குளிர்காற்று வீசியடிக்கும்‌ ஓசை கேட்டது. பெரிய 
மலைக்கற்களை அடுக்கி கட்டப்பட்ட சுவர்கள்‌ 
கொண்டிருந்த விடுதியின்‌ வெளியே காற்று 
நுழையாமலிருக்க சேறு கொண்டு பூச்சிடப்பட்டிருந்தது. 
அதன்மேல்‌ அறைந்து எழுந்த காற்று கூரைப்‌ 
பலகைகளை அதிரச்செய்தது. “தங்களை ஒரே ஒருமுறை 
சந்தையில்‌ பார்த்திருக்கிறேன்‌. தங்களை இங்கு 
தொல்கதைகளின்‌ பெருவீரர்களுக்கு நிகராக 
எண்ணுகிறார்கள்‌. மைந்தர்களுக்கு தங்கள்‌ கதைகளை 
சொல்லிக்கொடுக்கிறார்கள்‌. ஆனால்‌ சிலரே உங்களை 
பார்த்தவர்கள்‌” என்றான்‌ ஜம்பா. 


பூரிசிரவஸ்‌ ஒன்றும்‌ சொல்லவில்லை. “மலைக்குமேல்‌ 
தாங்கள்‌ இதற்கு முன்பு வந்திருக்கிறீர்களா, இளவரசே?” 


என்றான்‌. “ஆம்‌, நெடுங்காலத்துக்கு முன்பு” என்றான்‌ 
பூரிசிரவஸ்‌. “என்னுடைய மூதாதை ஒருவர்‌ இங்கு 
மலையேறி வந்தார்‌. அவர்‌ இங்கு ஒரு பெண்ணை 
மணந்தார்‌. இங்கேயே இருந்துவிட்டார்‌. அவரைத்‌ 
தேடிவந்தேன்‌.” ஜம்பா கையை ஊன்றி எழுந்து “முதிய 
பால்ஹிகரை சொல்கிறீர்களல்லவா?” என்றான்‌. 
ஆர்வத்தை வெளிக்காட்டாமல்‌ “ஆம்‌” என்றான்‌ 
பூரிசிரவஸ்‌. “அவர்‌ நலமுடன்‌ இருக்கிறாரா?” என்றான்‌. 


“மிகுந்த நலமுடன்‌ இருக்கிறார்‌. அவருக்கு இரண்டு 
மனைவிகளிலாக ஏழு மைந்தர்கள்‌. ஒரு மனைவி 
இறந்துவிட்டார்‌. அவர்கள்‌ எழுவரில்‌ ஒருவருக்கு நிகராக 
நம்மில்‌ பத்து பேர்‌ மற்போரிட இயலாது. வெண்பாறையில்‌ 
செதுக்கப்பட்ட சிலைகள்‌ போன்றவர்கள்‌. மூதாதையர்‌ 
அவ்வடிவில்தான்‌ இருந்தார்கள்‌ என்கிறார்கள்‌. ஆனால்‌ 
மைந்தர்‌ எழுவரையுமே தோள்வல்லமையால்‌ வென்றவர்‌ 
முதியவர்‌” என்றான்‌ ஜம்பா. “உண்மையில்‌ இன்று 
மலையில்‌ அவரை வெல்ல எவரும்‌ இல்லை. வெல்லும்‌ 
வாய்ப்புள்ள ஒருவன்‌ இருக்கிறான்‌. பால்ஹிகரின்‌ 
மறைந்த துணைவியின்‌ மூத்தவரது பெயரன்‌. அவன்‌ 
பால்ஹிகரைத்‌ தூக்கி அறைந்தால்‌ அவனே அந்த 
மலைக்குடிக்கு தலைவனாவான்‌.” பூரிசிரவஸ்‌ 
போர்வைக்குள்‌ குளிர்‌ நுழைந்ததைப்போல்‌ மயிர்ப்பை 
அடைந்தான்‌. “அவன்‌ பெயரென்ன?” என்றான்‌. 


“யாமா என்று அவனை அழைக்கிறார்கள்‌. 
பால்ஹிகர்களின்‌ பேருடலும்‌ வெண்ணிறமும்‌ 
கொண்டவன்‌. ஆனால்‌ நீலக்கண்கள்‌ மட்டுமில்லை. 
அவன்‌ கண்கள்‌ அங்கே மலைக்குக்‌ கீழே உங்கள்‌ 
நிலத்தில்‌ வாழும்‌ மக்களுக்குரியவை. முன்னர்‌ 
எப்போதோ வந்து தங்கிச்சென்ற அவன்‌ தந்தையின்‌ 
கண்கள்‌ அவை என்கிறார்கள்‌.” பூரிசிரவஸ்‌ உளம்‌ விம்மி 
உதடுகளை அழுத்தியபடி கண்களை மூடிக்கொண்டான்‌. 
“பால்ஹிகரின்‌ மைந்தர்கள்‌ எழுவரையும்‌ மற்போரில்‌ 
அவன்‌ வென்றிருக்கிறான்‌. ஒருமுறை 
மலையேறிச்சென்று ஒரு காட்டு எருதைக்‌ கொன்று அதை 
தூளில்‌ தூக்கி மூன்று மலையேறி இறங்கி தன்‌ 
இல்லத்திற்கு வந்திருக்கிறான்‌.” 


ஜம்பா மெல்ல சிரித்து “இன்று மலைப்பெண்கள்‌ 
அனைவரும்‌ விரும்பும்‌ ஆண்மகன்‌ அவன்‌. இன்னும்‌ சில 
ஆண்டுகளில்‌ இந்த மலைமுழுக்க அவனுடைய 
மைந்தர்கள்‌ வளரத்‌ தொடங்கிவிடுவார்கள்‌” என்றான்‌. 
பூரிசிரவஸ்‌ மெல்லிய விம்மலோசை எழுப்பினான்‌. 
“என்ன சொன்னீர்கள்‌?” என்று ஜம்பா கேட்டான்‌. இல்லை 


என்று அவன்‌ தலையசைத்தான்‌. “களைத்திருக்கிறீர்கள்‌. 
உங்களை அறியாமலேயே குறட்டையொலி வருகிறது. 
துயில்க!” என்று சொல்லி ஜம்பா போர்வையை தன்மேல்‌ 
இழுத்துக்கொண்டான்‌. 


போர்வைக்குள்‌ நிறைந்த வெம்மையை குருதி 
ஏற்றுக்கொண்டது. தசைகள்‌ குளிருக்காக இறுகியிருந்த 
செறிவு உடலிலிருந்து விலக உருகி மெல்ல 
பரவுவதுபோல்‌ தன்‌ உடலை உணர்ந்தான்‌. மயங்கி 
மயங்கி உருவழிந்து பரவிய நனவில்‌ மிக அருகிலென 
அவன்‌ தன்‌ மைந்தனை கண்டான்‌. அவன்‌ முன்பே 
அவனை அறிந்திருந்தான்‌. பேருடல்‌ கொண்ட 
ள்‌ தொல்பால்ஹிகன்‌. அவன்‌ கண்களை மூடி 
க அருகே தன்‌ மைந்தனின்‌ முகத்தை பார்த்தபடி 
படுத்திருந்தான்‌. 


[1/௨28]1மறுநாள்‌ புலரியில்‌ பூரிசிரவஸ்‌ ஒரு கனவு 
கண்டான்‌. ஒரு மலைச்சரிவில்‌ இளவெயில்‌ விழும்‌ 
முற்றத்தில்‌ அவன்‌ மைந்தனுடன்‌ அமர்ந்திருந்தான்‌. ஓர்‌ 
அகவை அடைந்த குழவி என்றாலும்‌ மைந்தன்‌ மிகுந்த 
எடைகொண்டிருந்தான்‌. அவன்‌ கால்களின்மேல்‌ 
அமர்ந்து கைகளை வீசியபடி எம்பி எம்பி குதித்தான்‌. 
திறந்த சிவந்த இதழ்களிலிருந்து வாய்நீர்‌ வழிந்தது. மேல்‌ 
ஈறில்‌ இரண்டு பாற்பற்கள்‌. குழிகள்‌ விழுந்த கன்னம்‌. 
அவன்‌ சிரிப்பின்‌ ஒலி குருவிகளின்‌ குரலென கேட்டது. 
பிரேமை உள்ளிருந்து வந்து அவனைக்‌ கடந்து 
மரத்தாலான குடத்துடன்‌ சென்றாள்‌. குடத்திலிருந்த நீர்‌ 
அவன்‌ தோளில்‌ விழுந்தது. குளிர்ந்த நீர்‌. அவன்‌ உடல்‌ 
சிலிர்த்தது. 

விழித்துக்கொண்டபோது அவன்‌ தன்‌ முதுகிலும்‌ 
தோளிலும்‌ போர்வை விலகியிருப்பதை உணர்ந்தான்‌. 
இழுத்து மூடிக்கொண்டு புரண்டபோது காலின்மேல்‌ ஒரு 
வணிகன்‌ தலைவைத்து துயில்வதை அறிந்தான்‌. மெல்ல 
கால்களை உருவிக்கொண்டான்‌. கதவு திறந்து உள்ளே 
வந்த ஜம்பா “விழித்துவிட்டீர்களா? கிளம்பலாம்‌... இன்று 
நல்ல வெயில்‌ இருக்கும்‌. வழித்தடை இருக்காது” 
என்றான்‌. “விடிந்துவிட்டதா?” என்றான்‌ பூரிசிரவஸ்‌. 
“இருளவே இல்லை என்று சொல்லவேண்டும்‌. நான்‌ 
இரவில்‌ எழுந்து பார்த்தேன்‌. பனிமலை ஒளியில்‌ 
கூழாங்கற்களை பார்க்கமுடுந்தது” என்றான்‌ ஜம்பா. 


மேலும்‌ சற்றுநேரம்‌ பூரிசிரவஸ்‌ படுத்தே கிடந்தான்‌. தன்‌ 
உடல்‌ உருவாக்கிய அனலில்‌ தானே இதமாக நனைந்தபடி. 
இனிமை இனிமை என உள்ளம்‌ அரற்றியது. ஏன்‌ இந்த 


இனிமை? அரிதாக மதியத்துயில்‌ விழிக்கையில்‌, எங்கும்‌ 
எந்த ஓசையும்‌ இல்லாதிருந்தால்‌, வெளியே வெயில்‌ 
முறுகி தேன்‌ நிறம்‌ கொண்டிருப்பதை பார்த்துக்கொண்டு 
படுத்திருக்கையில்‌ அந்த இனிமையை 
உணர்ந்திருக்கிறான்‌. வெறும்‌ இனிமை. இருத்தல்‌ மட்டுமே 
அளிக்கும்‌ இனிமை. மெய்யான இனிமை என்பது 
எதன்பொருட்டும்‌ எழாததாகவே இருக்கமுடியும்‌. 


அவன்‌ எழுந்து போர்வையை சுருட்டிக்‌ கட்டினான்‌. 
ஜம்பா “நேற்று நீங்கள்‌ நன்றாக துயின்றீர்கள்‌. நான்‌ 
பார்த்தேன்‌. மது சிறப்பான துணைவன்‌” என்றான்‌. 
துக்கம்‌ “ஆம்‌, இனிய கனவுகள்‌” என்று புன்னகை 

சய்தான்‌. வெளியே சென்று மரத்தொட்டிக்குள்‌ 
குடுவையை விட்டபோது அது கல்லில்‌ முட்டியது. 
குனிந்து பார்த்தபோது நீர்‌ உறைந்து மிதப்பது தெரிந்தது. 
அதை ஒதுக்கி சற்று நீரள்ளி கண்களையும்‌ வாயையும்‌ 
கழுவிக்கொண்டான்‌. “உணவுக்கு இங்கிருக்க 
வேண்டியதில்லை. சென்றபடியே உண்ணலாம்‌. புரவி 
உண்டு துயின்று புத்துணர்வுடன்‌ இருக்கிறது. அது 
சலிப்பதற்குள்‌ நாம்‌ நெடுந்தொலைவு சென்றுவிடலாம்‌” 
என்றான்‌ ஓம்பா. 


பூரிசிரவஸ்‌ தொழுவுக்குள்‌ சென்றான்‌. அங்கே நான்கு 
புரவிகள்தான்‌ எஞ்சியிருந்தன. அவன்‌ புரவி அவனை 
நோக்கி தலைதாழ்த்தி கனைத்து முன்காலால்‌ நிலத்தை 
தட்டியது. அவன்‌ அதை அணுகி மெல்ல தட்டியபின்‌ 
அவிழ்த்து வெளியே கொண்டுவந்தான்‌. அது சீறிய 
மூச்சுடன்‌ தரையை முகர்ந்தது. மூடிய அறைக்குள்‌ அது 
தரைக்காக ஏங்கியிருக்கிறது. ஜம்பா பொதிகளை 
கொண்டுவந்து புரவியின்மேல்‌ வைத்து கட்டினான்‌. 


“இவ்வளவு இறுக்கமாக பொதிகளை கட்டக்கூடாது. 
தளர்வாகவும்‌ கட்டக்கூடாது. சிறுசிறு பொதிகளாகக்‌ கட்டி 
அவற்றை ஒன்றாகத்‌ தொகுத்துக்‌ கட்டவேண்டும்‌. 
மலையேறும்போது பொதி அசையக்கூடாது, பொதிக்குள்‌ 
உள்ளவையும்‌ அசையக்கூடாது. அதுவே புரவிக்கு 
பிடிக்கும்‌. அதன்‌ விசை குறையாதிருக்கும்‌” என்றான்‌. 
அவனே பொதிகளைக்‌ கட்டியபின்‌ தன்‌ அத்திரியை 
அழைத்துவந்தான்‌. அதைக்‌ கண்டதும்‌ பூரிசிரவஸின்‌ 
புரவி மெல்ல கனைத்தது. “செல்வோம்‌” என்றான்‌ ஜம்பா. 
அவர்கள்‌ மலைச்சரிவில்‌ வளைந்து மேலேறத்‌ 
தொடங்கினர்‌. 


வெண்பனிமலைகள்‌ உறைந்து சூழ்ந்திருந்தன. கதிர்‌ எழ 
நெடுநேரமாகும்‌ என்று தெரிந்தது. வானம்‌ சாம்பல்நிற 


ஒளியுடன்‌ முகில்களே இல்லா வெளியாக 
வளைந்திருந்தது. பறவைகளே இல்லை. 
குளிர்காலத்திற்கு முன்னர்தான்‌ வடக்கிலிருந்து 
பறவைகள்‌ கூட்டம்‌ கூட்டமாக மலைகளைக்‌ கடந்து 
தெற்கே செல்லும்‌ என பிரேமை சொன்னதை 
நினைவுகூர்ந்தான்‌. பனித்துகள்கள்‌ 
பறந்துசெல்வதுபோலத்‌ தோன்றும்‌. மலைகளுக்கு 
மேலிருந்து ஒளியும்‌ அமைதியும்‌ வழிந்து சரிவுகளில்‌ 
பரவியிருந்தன. குளிரில்‌ வெடித்த, வெளிறி 
பொருக்குபடிந்த மலைப்பாறைகள்‌ துயிலில்‌ என 
பதிந்திருந்தன. அவற்றை நோக்க நோக்க உள்ளத்துள்‌ 
சொற்கள்‌ விசையழிந்து சிறகுதிர்ந்து விழுந்தமைந்தன. 


வழியெல்லாம்‌ ஜம்பா பேசிக்கொண்டே வந்தான்‌. 
அவனால்‌ பேச்சை நிறுத்த முடியாது என்று தோன்றியது. 
பேச்சினூடாக அவன்‌ எதை அடைகிறான்‌ என்று 
பூரிசிரவஸ்‌ எண்ணிக்கொண்டிருந்தான்‌. அவன்‌ 
எதையும்‌ புனைந்துருவாக்கவில்லை. கூரிய நிகழ்வுகள்‌ 
எதுவும்‌ அவன்‌ மொழியிலெழவில்லை. விந்தையானதோ 
எண்ணத்தை தாண்டுவதோகூட அவனால்‌ 
சொல்லப்படவில்லை. எளிய அன்றாட வாழ்க்கைத்‌ 
தருணங்கள்‌ மட்டுமே. பின்னர்‌ அவனுக்கு தோன்றியது, 
மொழியினூடாக வாழ்ந்ததை திரும்ப வாழ்கிறான்‌ என்று. 
இவ்வாறு இவன்‌ செல்லும்‌ வழிகள்‌ அனைத்திலும்‌ உடன்‌ 
செல்பவருடன்‌ பேசினான்‌ என்றால்‌ ஒரு வாழ்க்கையை 
எத்தனை முறை வாழமுடியும்‌? 


இந்த மலைப்பகுதிகளில்‌ ஒன்றுமே நிகழ்வதில்லை. 
ஒருதுளி வாழ்க்கையை ப க்‌ 
க்கிக்கொள்ளும்‌ பொருட்டே இவன்‌ 
பேசிக்கொண்டிருக்கிறான்‌. அப்பேச்சை வழிநடத்த 
பூரிசிரவஸ்‌ முற்படவில்லை. அவனுக்கு தன்‌ 
மைந்தனைப்பற்றி தெரிந்துகொள்வதற்கு 
ஆர்வமிருந்தது. ஆனால்‌ அதைப்பற்றி கேட்கப்போனால்‌ 
க ஆழமானதும்‌ அவனுக்கே உரித்தானதுமான ஒன்றை 
எடுத்து வெளியே வைப்பதுபோலத்‌ தோன்றி 
உளம்கூசினான்‌. ஆனால்‌ எங்கேனும்‌ தன்‌ மைந்தனைப்‌ 
பற்றிய பேச்சு எழுமோ என்று அனைத்து சொற்களிலும்‌ 
செவி நாட்டினான்‌. சுழன்று வரும்‌ பேச்சில்‌ மீண்டும்‌ 
மைந்தனைப்‌ பற்றிய ஒரு குறிப்பு வரும்போது ஓசை 
கேட்டு சிலிர்க்கும்‌ வேட்டைவிலங்கென அவன்‌ 
அனைத்துப்‌ புலன்களும்‌ விழிப்பு கொண்டன. நெஞ்சு 
படபடத்தது. முகம்‌ கனிந்து விழிநீர்மை கொண்டது. 
அம்மெய்ப்பாடுகளை அவன்‌ காணாமல்‌ 
இருக்கும்பொருட்டு வேறு பக்கம்‌ திரும்பி 


ஆர்வமற்றவன்போல்‌ உம்‌ 
ஒலியெழுப்பிக்கொண்டிருந்தான்‌. 


ஜம்பா மீண்டும்‌ மீண்டும்‌ மைந்தனின்‌ பெருந்தோள்‌ 
வல்லமை பற்றியே சொன்னான்‌. எங்கும்‌ எதிலும்‌ 
தயக்கமற்றவன்‌. எண்ணி முடிவெடுப்பதில்லை. 
ஒருமுறை மதங்கொண்ட மலை எருது ஒன்று சரிவில்‌ 
விரைந்து ஓடி சாலையில்‌ சென்று கொண்டிருந்த 
வணிகக்குழுவை நோக்கி வந்தபோது அனைவரும்‌ 
அலறி பின்னால்‌ சென்றனர்‌. அவன்‌ ஒரு கணமும்‌ 
எண்ணாமல்‌ முன்னே சென்று கீழே கிடந்த கல்லை 
எடுத்து அதன்‌ தலையில்‌ ஓங்கி அறைந்தான்‌. அது 
நிலைதடுமாறி விழுந்ததும்‌ கால்களைப்பற்றி சரிவில்‌ 
உருட்டிவிட்டான்‌. ஆழத்தில்‌ அது விழுந்து அதன்‌ உடல்‌ 
உடைந்ததும்‌ மேலிருந்து சற்றும்‌ தயங்காமல்‌ குதித்து 
அதனருகே சென்றான்‌. அதை இரு கால்களைப்‌ பற்றி 
தோளிலேற்றிகொண்டு மேலே வந்தான்‌. “ஒருவாரம்‌ 
எங்கள்‌ குடி உண்ணுவதற்குரிய உணவு” என்று பெரிய 
பழுப்பு நிற பற்களைக்காட்டி சிரித்தபடி சொன்னான்‌. 


“தயங்காமையே அவன்‌ ஆற்றல்‌. ஏன்‌ அவன்‌ 
தயங்குவதில்லை என்றால்‌ அவன்‌ தோள்கள்‌ வலிமை 
மிக்கவை” என்றான்‌ ஜம்பா. ஆம்‌ என்று பூரிசிரவஸ்‌ 
தனக்குள்‌ சொல்லிக்கொண்டான்‌. என்‌ உருவம்‌, என்‌ 
தோள்கள்‌. இவையே என்னை எங்கும்‌ தயங்க 
வைக்கின்றன. பெருந்தோள்‌ கொண்டு தயங்காது 
முன்செல்லும்‌ ஒரு களிற்றெருது என்னுள்‌ இருந்துள்ளது. 
அவ்விதை முளைத்தவன்‌ அவன்‌. ஒவ்வொரு 
அடிக்குமென மைந்தன்‌ அவனுள்‌ 
உருத்தெளிந்துகொண்டிருந்தான்‌. அவனை 
இளங்குழவியாக கையிலெடுத்து உடலோடணைத்து 
முத்தமிட்டதாக, கருவறைமணம்‌ முகர்ந்ததாக அவன்‌ 
உள்ளம்‌ கனவுகொண்டது. அவன்‌ தோள்கள்‌ வளர்வதை 
ஒவ்வொருநாளுமென தொட்டறிந்ததாகவே அது 
நம்பலாயிற்று. 


அவனால்‌ பிரேமையின்‌ ஊர்‌ நெருங்குவதை 
உணரமுடியவில்லை. அச்சாலையின்‌ இரு மருங்குகளும்‌ 
முற்றாக மாறிவிட்டிருந்தன. முன்பு ஒரு பொதிசுமக்கும்‌ 
அத்திரி வந்தால்‌ பிறிதொரு அத்திரி மலைவிளிம்பில்‌ 
ஒண்டி நின்று வழிவிடவேண்டுமளவுக்கு சிறிதாக 
இருந்தது அப்பாதை. இப்போது பொதிவண்டிகளே 
ஒதுங்காமல்‌ வழிவிட்டுச்‌ செல்லுமளவுக்குப்‌ பெரிதாக 
வெட்டி அகலப்படுத்தப்பட்டிருந்தது. ஷீரவதிக்குப்‌ பின்‌ 
பிரேமையின்‌ ஊர்வரைக்கும்‌ முன்பு ஓரிரு சாவடிகளன்றி 


வீடே இல்லை. இப்போது மலைச்சரிவுகளில்‌ பல 
இடங்களில்‌ மலையூர்களின்‌ வழக்கப்படி தாழ்வான 
மரக்கூரை கட்டி, மேலே மண்பெய்து உருவாக்கப்பட்ட 
இல்லங்கள்‌ கண்ணுக்குப்பட்டன. ஆடுகளையும்‌ மலை 
மாடுகளையும்‌ மேய்த்தபடி இடையர்‌ குடிகள்‌ நிற்பது 
தெரிந்தது. 


ஜம்பா தலைவணங்கி “நாம்‌ வந்துவிட்டோம்‌” என்று 
சொன்னபோது “எங்கு?” என்று அவன்‌ கேட்டான்‌. 
“தாங்கள்‌ விரும்பிய இடத்திற்கு. இங்குதான்‌ தங்கள்‌ 
மூதாதை பால்ஹிகர்‌ நான்‌ கிளம்பும்போது 
தங்கியிருந்தார்‌. தன்‌ மைந்தரோடு அவ்வப்போது 
பூசலிட்டு மலையேறிச்‌ சென்றுவிடுவது அவருடைய 
வழக்கம்‌. மைந்தர்கள்‌ எழுவரும்‌ தங்கள்‌ 
மனைவியருடன்‌ இங்கு ஏழு இல்லங்களிலாக 
வசிக்கிறார்கள்‌. அவருடைய துணைவி ஓர்‌ இல்லத்தில்‌ 
தனியாக வாழ்கிறார்‌. அவர்‌ ஏதேனும்‌ ஓர்‌ இல்லத்தில்‌ 
இருப்பார்‌. அவர்களுடன்‌ அவர்‌ இப்போது 
இருந்தாரென்றால்‌ நீங்கள்‌ சந்திக்கலாம்‌” என்றான்‌ ஜம்பா. 
“நன்று” என்று தலைவணங்கி கைவிரித்து அவனை 
மும்முறை தழுவி விடையளித்தான்‌ பூரிசிரவஸ்‌. 

[mage] பூரிசிரவஸ்‌ புரவியை திருப்பியபடி சிற்றூருக்குள்‌ 
நுழைந்து சிறுமண்‌ பாதையில்‌ தளர்நடையில்‌ புரவியை 
நடத்திச்‌ சென்றான்‌. காலையில்‌ மேய்ச்சலுக்குச்‌ சென்ற 
மாடுகளின்‌ குளம்புகள்‌ பட்டு உருண்ட கற்களும்‌, இடம்‌ 
பெயர்ந்ததன்‌ வடுக்களும்‌ பதிந்த செம்மண்‌ பரப்பு 
இரவின்‌ பனியீரம்‌ உலராமல்‌ நீர்‌ வற்றிய ஓடை 
போலிருந்தது. இளவெயில்‌ அது காலையென 
உளமயக்களித்தது. ஆனால்‌ அப்போது உச்சிப்பொழுது 
கடந்திருந்தது. மலைகளில்‌ எப்போதுமே 
இளவெயில்தான்‌ என்பதை எண்ணத்தால்‌ உருவாக்கி 
உள்ளத்திற்கு சொல்லவேண்டியிருந்தது. 


அவன்‌ தன்‌ நீள்நிழலின்மேல்‌ புரவியால்‌ நடந்து 
தொலைவில்‌ தெரிந்த ஊரை நோக்கி சென்றான்‌. 
கல்லடுக்கிக்‌ கட்டப்பட்ட உயரமான புகைக்குழாய்களில்‌ 
இருந்து இளந்லச்சுருள்கள்‌ எழுந்து வானில்‌ கரையாமல்‌ 
நின்றன. நாய்‌ குரைப்பின்‌ ஓசை தொலைவில்‌ 
கேட்டுக்கொண்டிருந்தது. வெள்ளை பூசப்பட்ட 
சுவர்களின்மேல்‌ விழுந்த சாய்வெயில்‌ அவற்றை 
கண்கூசும்‌ சுடர்கொள்ளச்‌ செய்தது. மட்கும்‌ 
வைக்கோல்களின்‌ மணமும்‌ சாணியின்‌ மணமும்‌ 
வெயிலில்‌ ஆவியெழக்‌ கலந்த காற்று சூழ்ந்திருந்தது. மிக 
அப்பால்‌ ஓர்‌ ஓடை ஆழத்தில்‌ விழும்‌ ஓசை. 


இரண்டு முதிய பெண்டிர்‌ மூங்கிலால்‌ செய்யப்பட்ட 
தோல்கூடைகளில்‌ மலைகளில்‌ சேர்த்த 
காளான்களையும்‌ கனிகளையும்‌ ஏந்தியபடி சரிவிறங்கி 
வந்து பாதையில்‌ இணைந்துகொண்டனர்‌. 
அவர்களிலொருத்தி கொல்லப்பட்ட மலைக்கீரிகள்‌ 
இரண்டை ஒரு கொடியில்‌ கோத்து வலக்கையில்‌ 
வைத்திருந்தாள்‌. கண்மேல்‌ கைவைத்து அவர்கள்‌ 
பூரிசிரவஸை பார்த்தனர்‌. அவன்‌ அருகே வந்ததும்‌ 
முகமனேதுமில்லாமல்‌ “எவர்‌?” என்றொருத்தி கேட்டாள்‌. 
ஆனால்‌ அவள்‌ முகம்‌ சிரிப்பில்‌ மலர்ந்திருந்தது. 
பூரிசிரவஸ்‌ “வணங்குகிறேன்‌, அன்னையரே. நான்‌ கீழே 
பால்ஹிக நாட்டிலிருந்து வருகிறேன்‌. இவ்வூரில்‌ என்‌ 
மூதாதை ஒருவர்‌ இருக்கிறார்‌. மஹாபால்ஹிகரை நான்‌ 
சந்திக்க விரும்புகிறேன்‌” என்றான்‌. 


முதியவள்‌ “முதியவரா?” என்றாள்‌. “ஆம்‌, முதியவர்‌. 


ஒருவேளை இம்மலைப்பகுதியிலேயே அகவை 
முதிர்ந்தவராக அவர்‌ இருக்கலாம்‌” என்றான்‌. “அதோ 
தெரியும்‌ ஏழு வீடுகளின்‌ நிரைதான்‌. உயரமான 
புகைக்குழாய்‌. வாயிலில்‌ அத்திரி நின்றுள்ளது” அவள்‌ 
சொன்னாள்‌. “அதன்‌ அருகே தெரியும்‌ சிறிய இல்லமும்‌ 
அவருடையதுதான்‌. அவருடைய மைந்தர்கள்‌ அந்த ஏழு 
இல்லங்களிலாக வசிக்கிறார்கள்‌. ஒற்றை புகைக்குழாய்‌ 
இல்லத்தில்‌ அவருடைய துணைவி நிதை இருக்கிறாள்‌” 
என்றாள்‌. “அவருடைய முதல்‌ மனைவி 

ஹஸ்திகை நான்காண்டுகளுக்கு முன்பு காட்டெருது 
முட்டியதனால்‌ இறந்துவிட்டாள்‌. ஆனால்‌ இந்த எட்டு 
வீடுகளிலும்‌ அவர்‌ பெரும்பாலும்‌ இருப்பதில்லை” 
என்றாள்‌ அடுத்தவள்‌. 

“ஏன்‌?” என்று பூரிசிரவஸ்‌ கேட்டான்‌. “அவருக்கு 
மலைகளிலிருந்து மலைகளுக்கு தனியாக அலைவதே 
பிடித்திருக்கிறது. மலைகளில்‌ அலைவதனால்தான்‌ 
அவருக்கு நோயே வருவதில்லை” என்றபின்‌ “நீங்கள்‌ 
அவருக்கு என்ன உறவு?” என்றாள்‌. “எனது 
தொல்மூதாதை அவர்‌” என்றபோது ஒருத்தி 
புன்னகைத்தாள்‌. பூரிசிரவஸ்‌ சிரித்து “ஆம்‌, அவரது 
கையளவுக்கே நான்‌ இருப்பேன்‌. ஆனால்‌ கீழே 
நிகர்நிலத்திற்கு செல்லுந்தோறும்‌ நாங்கள்‌ உருச்‌ 
சிறுக்கிறோம்‌” என்றான்‌. அவள்‌ “வணிகர்கள்‌ 
சொல்வதுண்டு” என்றாள்‌. “முன்னால்‌ செல்க!” என்று 
முதியவள்‌ கைகாட்டினாள்‌. தலைவணங்கி பூரிசிரவஸ்‌ 
அந்தப்‌ பாதையில்‌ சென்றான்‌. 


அவனை நோக்கி நான்கு நாய்கள்‌ குரைத்தபடி 
ஓடிவந்தன. உடல்‌ கொழுத்து செம்மறியாடளவுக்கே முடி 
சுருண்டு செழித்த நாய்கள்‌. முன்பு அங்கு நாய்கள்‌ 
இருந்ததில்லையோ என்று அவன்‌ ஜயுற்றான்‌. 
நாய்களைப்‌ பார்த்த நினைவு எழவில்லை. பின்னால்‌ 
நின்றிருந்த முதுமகள்‌ சீழ்க்கை அடித்ததும்‌ நாய்கள்‌ 
குரைப்பை நிறுத்தி அவனை நோக்கி வாலாட்டின. 
இரண்டு நாய்கள்‌ அவனை நோக்கியபடி நிற்க பிற 
இரண்டு நாய்களும்‌ கடந்து சென்று முதுமகள்களை 
அடைந்தன. அவன்‌ புரவியில்‌ கடந்து சென்றபோது இரு 
நாய்களும்‌ மூக்கை நீட்டி குதிரையை மோப்பம்‌ பிடித்தபடி 
பின்னால்‌ வந்தன. அவன்‌ மோப்ப எல்லையைக்‌ 
கடந்ததும்‌ திரும்பி அப்பெண்களை நோக்கி வால்சுழற்றி 
உடல்குழைத்து முனகியபடி சென்றன. 


அவன்‌ ஊரெல்லையாக வைக்கப்பட்டிருந்த உயர்ந்த 
தேவதாருத்‌ தடியின்‌ அருகே சென்று நின்றான்‌. அதில்‌ 


உண்கிறேன்‌. அதற்காக நானே மூச்சுவிடுகிறேன்‌. என்‌ 
வழியாக அது நடக்கிறது, பார்க்கிறது, சுவைக்கிறது, 
மகிழ்கிறது. நான்‌ பெருகியிருப்பதுபோல. மழைக்கால 
நீர்வந்து ஏரிகள்‌ வீங்குவதுபோல நான்‌ 
வளர்ந்துகொண்டிருக்கிறேன்‌. மரங்களில்‌ கனிகள்‌ 
நிறைந்து அவை கிளைதொய்வதுபோல நான்‌ 
நிறைந்துகொண்டிருக்கிறேன்‌. அந்த எண்ணம்‌ 
பெருகப்பெருக அந்தக்‌ ௧௬ என்னுள்‌ எப்போதும்‌ 
இருந்துகொண்டிருக்குமென்று 
எண்ணத்தலைப்பட்டேன்‌.” 


“என்னுள்‌ இரு மைந்தர்கள்‌ இருக்கிறாகள்‌ என்று 
மருத்துவர்‌ சொல்லியிருந்தபோதிலும்‌ ஒருபோதும்‌ 
என்னால்‌ அப்படி உணரமுடிந்ததில்லை. அவர்களை 
ஒற்றை உடலாக, ஒரே ஆன்மாவாக, என்‌ உடலின்‌ 
பெருக்காக மட்டுமே எண்ணிக்கொண்டிருந்தேன்‌” என்று 
மாத்ரி சொன்னாள்‌. “முதல்‌ குழந்தை என்‌ 
உடல்விட்டிறங்கியதும்‌ நான்‌ ஏந்திய மிக அரியதொன்றை 
இழந்துவிட்டதாக உணர்ந்தேன்‌. இன்னொரு குழந்தை 
உள்ளே இருக்கிறது என மருத்துவச்சி சொன்னதும்‌ ஒரு 
கணம்‌ என்னுள்‌ உவகை எழுந்தது. ஆம்‌ அது எனக்கு, 
அதை நான்‌ வைத்துக்கொள்வேன்‌ என 
எண்ணிக்கொண்டேன்‌. பின்‌ அந்த மூடத்தனத்தை 
உணர்ந்து தலையை அசைத்தேன்‌. என்னுள்‌ இருந்து 
இறங்கி அவர்கள்‌ மண்ணில்‌ கிடப்பதைக்‌ கண்டபோது 
முதலில்‌ எழுந்தது ஏமாற்றம்தான்‌. நான்‌ வெறும்‌ பீடம்‌. 
அதிலிருந்த தெய்வங்கள்‌ எழுந்துசென்றுவிட்டன. நான்‌ 
ஒழிந்துவிட்டேன்‌. கோடைகால ஏரிபோல வற்றிவிட்டேன்‌. 
மீண்டும்‌ எளிய பெண்ணாக ஆகிவிட்டேன்‌. குனிந்து 
அக்குழந்தைகளைப்‌ பார்த்தபோது என்‌ ஏக்கம்‌ 
பெருகியது. மாவுபடிந்து சிவந்து நெளிந்த ஈரமான இரு 
தசைத்துண்டுகள்‌. வெட்டி வீசப்பட்டவை போல அவை 
நெளிந்தன.” 


அவள்‌ முகம்‌ சிவந்து கண்களில்‌ ஈரம்படிந்து 
கிளர்ச்சிகொண்டிருந்தாள்‌. “முலையூட்டுவதற்காக 
குழந்தைகளை என்னருகே கிடத்தினர்‌. என்‌ 
இருமுலைக்கண்களிலும்‌ அவர்களின்‌ சிறிய உதடுகள்‌ 
கவ்விக்கொண்டன. அவை அத்தனை இறுகப்பற்றுமென 
நான்‌ எண்ணியிருக்கவில்லை. கண்களைக்கூட 
திறக்காத இரு சிறு குருதிமொட்டுகள்‌. அவை கவ்வி 
உறிஞ்சியபோது அவற்றுக்குள்‌ நிறைந்திருந்த விசையை 
உணர்ந்தேன்‌. என்‌ முழுக்குருதியையும்‌ அவை 
உறிஞ்சிவிடுமென்று பட்டது. அந்த வல்லமை எது? 
உயிரின்‌ விழைவு. வைஸ்வாநரன்‌. மண்ணிலுள்ள 


அக்குலக்குழுவின்‌ மூதாதையர்‌ முகங்களும்‌ அவர்களின்‌ 
குலமுத்திரையும்‌ செதுக்கப்பட்டிருந்தன. அதற்குமேல்‌ 
கட்டப்பட்டிருந்த மஞ்சள்‌ நிறமான கொடிப்பட்டம்‌ 
காற்றிலெழுந்து பறந்துகொண்டிருந்தது. அது காற்றின்‌ 
திசையை கணிப்பதற்கான கொடியும்‌ கூட. அதற்குக்‌ கீழே 
மரக்குடைவாலான நாமணி ஒன்றிருந்தது. 
நிலைத்தூணின்‌ கீழே சுருட்டி இழுத்துக்‌ கட்டப்பட்டிருந்த 
அதன்‌ சரட்டைப்‌ பிடித்து இழுத்து அடித்தான்‌. அதன்‌ ஒலி 
கூரற்றதாக இருந்தாலும்‌ அங்கிருந்த அமைதியில்‌ 
தெளிவாக கேட்டது. 


சற்று நேரத்தில்‌ முதன்மை இல்லத்திலிருந்து முதுமகன்‌ 
ஒருவர்‌ கண்களின்மேல்‌ கையை வைத்து அவனை 
பார்த்தார்‌. எதிர்வெயிலில்‌ அவருக்கு தன்‌ செந்நிழலே 
தெரியும்‌ என்று பூரிசிரவஸ்‌ எண்ணினான்‌. உரத்த குரலில்‌ 
“நிகர்நிலத்தில்‌ பால்ஹிக நாட்டிலிருந்து வருபவன்‌. என்‌ 
மூதாதை பால்ஹிகர்‌ இங்குளார்‌. அவரை சந்திக்க 
விரும்புகிறேன்‌” என்றான்‌. அவர்‌ அங்கிருந்து வரும்படி 
கைகாட்டினார்‌. அவன்‌ புரவியை அங்கேயே 
நிறுத்திவிட்டு இறங்கி நடந்து சென்று அவரை நோக்கி 
தலைவணங்கி “நான்‌ பூரிசிரவஸ்‌. பால்ஹிக நாட்டின்‌ 
இளவரசன்‌” என்றான்‌. அவர்‌ அதை பெரிதாக 
நினைக்கவில்லை. பொதுவாக புன்னகைத்து 
தலைவணங்கி “வருக!” என்று அழைத்துச்‌ சென்றார்‌. 


முதல்‌ இல்லத்தில்‌ பால்ஹிக மைந்தர்களில்‌ மூத்தவனின்‌ 
துணைவியும்‌ அவர்களின்‌ மைந்தரும்‌ தங்கியிருந்தனர்‌. 
“இங்கே அவருடைய முதல்‌ மைந்தன்‌ குடியிருக்கிறான்‌” 
என முதியவர்‌ சொன்னார்‌. உள்ளிருந்து தடித்த கம்பளி 
ஆடையும்‌ தோல்‌ தொப்பியும்‌ அணிந்த சிறுவர்கள்‌ 
வெளியே வந்து அவனை பார்த்தபம நின்றனர்‌. 
அனைவரும்‌ அவன்‌ தோள்‌ அளவுக்கே உயரமானவர்கள்‌. 
தோள்களும்‌ கைகளும்‌ விரியத்தொடங்கியிருந்தன. 
பின்பக்கம்‌ அவர்களை பார்த்தால்‌ வளர்ந்த 
இளைஞர்கள்‌ என்றே தோன்றும்‌. முகங்கள்‌ அவர்களுக்கு 
பத்து வயதுக்குள்ளேதான்‌ இருக்குமென்று காட்டின. 
சிறுவர்களுக்குரிய நிலையற்ற அசைவுகள்‌. குளிரில்‌ 
வெந்ததுபோல்‌ செம்மை கொண்ட கன்னங்கள்‌. சிறிய 
பதிந்த மூக்கு. அவன்‌ அவர்களின்‌ நீலக்‌ கண்களை மாறி 
மாறி பார்த்தபின்‌ “நான்‌ முதுபால்ஹிகரை பார்க்க 
வந்தேன்‌” என்றான்‌. 


ஒரு சிறுவன்‌ “முதுதந்தை இங்கில்லை. அவர்‌ பதினேழு 
நாட்களுக்கு முன்‌ மலையேறி சென்றார்‌. திரும்பி 
வரவில்லை” என்றான்‌. “தனியாகவா?” என்று அவன்‌ 


கேட்டான்‌. இன்னொருவன்‌ “அவர்‌ எப்போதும்‌ 
தனியாகத்தான்‌ செல்கிறார்‌” என்றான்‌. உள்ளிருந்து 
ஆடைகளை திருத்தியபடி பெண்கள்‌ வெளியே வந்தனர்‌. 
அவர்களில்‌ மூத்தவள்‌ “வருக, பால்ஹிகரே! அவர்‌ 
இங்கில்லை. எங்கள்‌ கொழுநர்களும்‌ வேட்டைக்குச்‌ 
சென்றிருக்கிறார்கள்‌. அமர்க!” என்றாள்‌. பூரிசிரவஸ்‌ 
தலைவணங்கிய பின்‌ முதியவரிடம்‌ “எனது புரவிக்கு 
நீர்காட்டி உணவு அளிக்கவேண்டும்‌. அதன்‌ பொதிகளை 
இங்கே கொண்டுவரவேண்டும்‌” என்றான்‌. அவர்‌ 
தலைவணங்கி திரும்பிச்‌ சென்றார்‌. 


பூரிசிரவஸ்‌ தன்‌ சேறு படிந்த காலணிகளை கழற்றிவிட்டு 
உள்ளே அணிந்திருந்த கம்பளிக்‌ காலுறையுடன்‌ அந்த 
தாழ்ந்த இல்லத்தின்‌ சிறிய வாயிலுக்குள்‌ குனிந்து உள்ளே 
சென்றான்‌. அங்கு தரையில்‌ விரிக்கப்பட்டிருந்த கம்பளி 
மெத்தைமேல்‌ அமர்ந்தான்‌. கால்களை நீட்டி கைகளை 
மடித்து வைத்துக்கொண்டு “உங்களை சந்திக்க 
நேர்ந்ததில்‌ மகிழ்ச்சி. நான்‌ இந்த மலைக்குமேல்‌ வந்து 
இருபத்தைந்து ஆண்டுகளுக்கு மேலாகிறது” என்றான்‌. 
“ஆம்‌, உங்களைப்பற்றி கேள்விப்பட்டுள்ளோம்‌” என்றாள்‌ 
அவள்‌. பக்கத்து இல்லத்திலிருந்து மேலும்‌ மூன்று 
பெண்கள்‌ உள்ளே வந்தனர்‌. “மூதாதையின்‌ துணைவி 
எங்குள்ளார்‌?” என்றான்‌. “அவர்‌ கன்றோட்டி மலைக்குச்‌ 
சென்றுவிட்டார்‌. நாங்கள்‌ கைக்குழந்தை 
வைத்திருப்பதால்‌ இங்கிருக்கிறோம்‌” என்றாள்‌ 
இன்னொருத்தி. 


அப்போதுதான்‌ அவ்வேழு பேரில்‌ மூவர்‌ கருவுற்றவர்கள்‌, 
நால்வர்‌ கைக்குழந்தை வைத்திருப்பவர்கள்‌ என்பதை 
அவன்‌ உணர்ந்தான்‌. ஒவ்வொரு குழந்தையும்‌ இருமடங்கு 
பெரிதாக இருந்தது. அவர்களின்‌ பெரிய கைகளுக்கு 
அவை இயல்பாக தோற்றமளித்தன. தன்னால்‌ அவற்றை 
இயல்பாக எடுத்து கொஞ்சமுடியாது என்று 
நினைத்துக்கொண்டான்‌. சிறிய கண்களால்‌ அவனை 
ஐயத்துடனும்‌ குழப்பத்துடனும்‌ அவை 
நோக்கிக்கொண்டிருந்தன. ஒரு குழந்தையைப்‌ பார்த்து 
அவன்‌ புன்னகைத்தபோது அது திடுக்கிட்டு திரும்பி 
அன்னையை கையால்‌ அணைத்துக்கொண்டு அவள்‌ 
தோளில்‌ முகம்‌ புதைத்தது. 


“அவர்கள்‌ அயலவர்களை பார்த்ததில்லை” என்று 
அந்தப்‌ பெண்‌ சொன்னாள்‌. “நான்‌ முறைப்படி 
அவர்களுக்கு தந்தை உறவு கொண்டவன்‌. 
குழந்தைகளை இங்கு கொடுங்கள்‌” என்று பூரிசிரவஸ்‌ 
கேட்டான்‌. இளையவள்‌ அவள்‌ கையிலிருந்த 


குழந்தையை அவனிடம்‌ நீட்ட அது திரும்பி 
அன்னையை பற்றிக்கொண்டு வீறிட்டது. “சரி, 
வேண்டியதில்லை” என்று பூரிசிரவஸ்‌ சிரித்துக்கொண்டே 
சொன்னான்‌. “அவர்கள்‌ என்னை கூர்ந்து 
பார்த்துக்கொண்டிருப்பார்கள்‌. நான்‌ இடரற்றவன்‌ என்று 
புரிந்துகொள்ள சற்று பொழுதாகும்‌. அதன்பின்‌ 
அவர்களே என்னிடம்‌ வருவார்கள்‌.” 


“முதுபால்ஹிகருக்கு தாங்கள்‌ என்ன உறவு?” என்று 
இளையவள்‌ கேட்டாள்‌. “அவருடைய கொடிவழியில்‌ 
வந்தவன்‌. எனக்கு அவர்‌ முதுதந்தையின்‌ முதுதந்தை 
என முறை வரும்‌” என்று பூரிசிரவஸ்‌ சொன்னான்‌. 
மூத்தவள்‌ “தந்தைக்கும்‌ மைந்தர்களுக்கும்‌ எப்போதுமே 
பூசல்‌. சில நாட்களுக்கு முன்‌ வாய்ச்சொல்‌ மிகுந்து அவர்‌ 
தன்‌ இரு மைந்தர்களைத்‌ தூக்கி நிலத்தில்‌ அறைந்தார்‌. 
அதன்‌ பிறகு வளைதடியையும்‌ குத்துக்கத்தியையும்‌ 
எடுத்துக்கொண்டு மலையேறிச்‌ சென்றார்‌. அவர்கள்‌ 
ஆறேழு நாட்கள்‌ படுத்து நோய்‌ தீர்க்கவேண்டியிருந்தது” 
என்றாள்‌. “உங்கள்‌ பெயரென்ன?” என்று அவன்‌ 
கேட்டான்‌. அவள்‌ தன்‌ பெயரை சற்று நாணத்துடன்‌ 
சிரித்தபடி சொன்னாள்‌. “ஆர்த்ரை.” 


முதியவர்‌ வாசவில்‌ வந்து பொதியுடன்‌ நின்று 
“பொதிகளை கொண்டுவந்துள்ளேன்‌. புரவி 
நீர்காட்டப்பட்டுவிட்டது” என்றார்‌. பூரிசிரவஸ்‌ 
மைந்தர்களில்‌ ஒருவனிடம்‌ பொதியை வாங்கி 
வைக்கும்படி சொன்னான்‌. அவர்கள்‌ அதை வாங்கி 
வைத்ததும்‌, அதன்‌ முடிச்சுகளை அவனே அவிழ்த்து 
உள்ளிருந்து அவன்‌ கொண்டுவந்த பரிசுப்பொருட்களை 
எடுத்து அவர்களுக்கு அளித்தான்‌. கொம்புப்பிடியிட்ட 
கலிங்கநாட்டுக்‌ கத்திகள்‌, வெள்ளிப்‌ பேழைகள்‌, தங்கச்‌ 
சிமிழ்கள்‌, யவன மதுக்குடுவைகள்‌. அவன்‌ 
ஒவ்வொருவருக்கும்‌ ஒவ்வொன்றை பரிசாக 
கொடுத்தான்‌. யானைத்தந்தத்தில்‌ கடையப்பட்ட சிறிய 
பாவைகள்‌ இருந்தன. அவற்றை அவன்‌ 
ஒவ்வொருவருக்காக கொடுக்க மைந்தர்கள்‌ 
ஆர்வத்துடனும்‌ உடற்தயக்கத்துடனும்‌ வந்து 
பெற்றுக்கொண்டனர்‌. 


அவற்றை பேருவகையுடன்‌ திருப்பித்‌ திருப்பி பார்த்த 
பின்‌ ஓடிச்சென்று தங்கள்‌ அன்னையரிடம்‌ காட்டினர்‌. 
அவர்கள்‌ மைந்தர்களின்‌ தலையைத்‌ தட்டி சிரித்தபடி 
“விளையாடிக்கொள்‌” என்றனர்‌. சிறு குழந்தை சிரித்தபடி 
எம்பிக்‌ குதித்து கைநீட்டியது. பூரிசிரவஸ்‌ ஒரு பாவையை 
எடுத்து “இந்தா” என்று நீட்டினான்‌. அது திரும்பி 


அன்னையின்‌ தோளில்‌ முகம்‌ புதைத்தது. அதன்‌ 
உள்ளங்கால்‌ நெளிந்தது. இன்னொரு குழந்தை “தா! தா!” 
என்று கைநீட்டியது. அவன்‌ அதனிடம்‌ அதை நீட்ட அதன்‌ 
அன்னை குனிந்து அவனை நோக்கி குழந்தையை 
நீட்டினாள்‌. அப்பாவையை அது பெற்றுக்கொண்டது. 
முதற்குழந்தை “எனக்கு!” என்றபடி தாவி இறங்க 
முயன்றது. பூரிசிரவஸ்‌ எழுந்து சென்று அதற்கு ஒரு 
பாவையை கொடுத்தான்‌. பிற குழந்தைகளும்‌ 
பாவைக்காக கூச்சவிட்டன. 


அவன்‌ பாவைகளைக்‌ கொடுத்து முடித்து பொதியை 
மூடினான்‌. இன்னொரு பொதியைத்‌ திறந்து உள்ளிருந்து 
வெல்லக்கட்டிகளையும்‌ நறுமணப்‌ பொருட்களையும்‌ 
எடுத்து அப்பெண்டிருக்கு அளித்தான்‌. 
பரிசுப்பொருட்களால்‌ அவர்கள்‌ உளம்‌ மகிழ்ந்து 
வாய்விட்டு சிரித்துக்கொண்டனர்‌. அம்மகிழ்வை சற்றே 
அடக்கிக்‌ கொள்ளவேண்டும்‌ என்ற முறைமை ஏதும்‌ 
அவர்களுக்கு தெரிந்திருக்கவில்லை. பூரிசிரவஸ்‌ “இங்கு 
பிரேமை என்னும்‌ பெண்‌ இருந்தாள்‌. நான்‌ முன்னர்‌ 
வந்தபோது அவளை மணந்துகொண்டேன்‌. அவளில்‌ 
எனக்கொரு மைந்தன்‌ இருக்கிறான்‌ என்று 
கேள்விப்பட்டேன்‌. அவன்‌ பெயர்‌ யாமா” என்றான்‌. 


பெண்டிர்‌ முகங்கள்‌ மாறுபட்டன. மூத்தவள்‌ “ஆம்‌, 
இங்கிருக்கிறான்‌. அவ்வண்ணமென்றால்‌ உங்கள்‌ 
மைந்தன்‌ என அவன்‌ சொல்லிக்கொள்வது 
உண்மைதான்‌ அல்லவா?” என்றாள்‌. இளையவள்‌ 
“எங்கள்‌ கொழுநர்களுக்கு அவன்தான்‌ முதல்‌ எதிரி. 
இங்கு அவர்கள்‌ வெல்லப்படமுடியாதவர்களாக 
இருந்தனர்‌. அவர்கள்‌ எழுவரையுமே மற்போரில்‌ தூக்கி 
அறைந்துவிட்டான்‌. முதுபால்ஹிகரை மட்டும்தான்‌ 
அவன்‌ இன்னும்‌ தோற்கடிக்கவில்லை. 
அதுவரைக்கும்தான்‌ எங்கள்‌ குடிக்கு இவ்வூரில்‌ 
முதன்மை இருக்கும்‌” என்றாள்‌. இன்னொருத்தி “அவன்‌ 
தந்தையா நீங்கள்‌? அவன்‌ உடலில்‌ ஒரு பகுதி 
போலிருக்கிறீர்கள்‌” என்றாள்‌. பூரிசிரவஸ்‌ புன்னகைத்து 
“அவன்‌ தன்‌ அன்னையை கொண்டிருக்கிறான்‌” 
என்றான்‌. “அவளுடன்‌ எங்களுக்கு பேச்சே கிடையாது” 
என்று ஒருத்தி சொன்னாள்‌. “அவள்‌ இல்லத்தை மட்டும்‌ 
காட்டுக!” என்று பூரிசிரவஸ்‌ சொன்னான்‌. 


மூத்தவள்‌ தன்‌ மைந்தனிடம்‌ “இவரை அங்கு அழைத்துச்‌ 
செல்‌” என்றாள்‌. அவன்‌ முன்னால்‌ வந்து தன்‌ 
தோலுடையை சீரமைத்து “வருக! நான்‌ அழைத்துச்‌ 
செல்கிறேன்‌. ஆனால்‌ அவர்கள்‌ இல்லத்துக்குள்‌ நான்‌ 


நுழையமாட்டேன்‌. தந்தையின்‌ ஆணை” என்றான்‌. “நீ 
இல்லத்தை மட்டும்‌ காட்டினால்‌ போதும்‌” என்று 
பூரிசிரவஸ்‌ எழுந்துகொண்டான்‌. அவர்களை வணங்கி 
விடைபெற்றான்‌. “அன்னை வந்தால்‌ சொல்லுங்கள்‌. 
வந்து வணங்கி சொல்பெறுகிறேன்‌” என்றான்‌. 


சிறுவனுடன்‌ நடக்கையில்‌ பூரிசிரவஸ்‌ “இங்கு 
வெளிநிலத்து வணிகர்கள்‌ என்ன பொருட்களை 
கொண்டுவருகிறார்கள்‌?” என்று கேட்டான்‌. அவன்‌ 
ஊக்கமடைந்து கையை மேலே தூக்கி “அனைத்துப்‌ 
பொருட்களும்‌! நாங்கள்‌ இனிய உணவுகளை 
விரும்புகிறோம்‌ என்பதனால்‌ அவை நிறையவே 
கொண்டுவரப்படும்‌. இங்கு வேல்முனைகளும்‌ 
வில்முனைகளும்‌ கத்திகளும்‌ வாள்களும்‌ முழுக்க 
அங்கிருந்துதான்‌ வரவேண்டும்‌. எங்களுடைய வில்கூட 
இப்போது கீழிருந்து வருபவைதான்‌. அவை அம்புகளை 
வடக்குநிலத்து நாரைகளைப்போல பறக்கவிடுகின்றன” 
என்றான்‌. 


“ஆடைகள்‌?” என்று பூரிசிரவஸ்‌ கேட்டான்‌. “அங்குள்ள 

டைகளை நாங்கள்‌ அணியமுடியாது. ஆனால்‌ 

ருமணங்களுக்கும்‌ விருந்துகளுக்கும்‌ மட்டுமென்று சில 
ஆடைகளை நாங்கள்‌ வைத்திருக்கிறோம்‌. அவை 
முதற்பனிபோல அவ்வளவு மென்மையானவை. 
அவற்றை அவர்கள்‌ ஏதோ பூச்சியின்‌ எச்சிலிலிருந்து 
எடுக்கிறார்கள்‌” என்றான்‌. கையை ஆட்டி முகம்‌ 
உளவிசையில்‌ அதிர “அந்தப்‌ பூச்சிக்கு அவர்கள்‌ ஏதோ 
நுண்சொல்‌ சொல்லி அவற்றின்‌ சிறகுகளை 
ஆள்கிறார்கள்‌. அப்பூச்சிகள்‌ வந்து அவர்களின்‌ 
இல்லங்களில்‌ சிறிய இலைகளில்‌ குடியேறுகின்றன. 
அங்கிருந்து அவை புல்லாங்குழல்‌ போலவும்‌ யாழ்‌ 
போலவும்‌ இசை மீட்டுகின்றன. அந்த இசையை 
இரவுகளில்‌ நூலாக மாற்றிவிடுகின்றன. அந்த 
நூலைக்கொண்டு இந்த ஆடைகளை அவர்கள்‌ 
செய்கிறார்கள்‌” என்றான்‌. 


துள்ளித்துள்ளி நடந்தபடி திரும்பி அவனை நோக்கி 
“நான்‌ ஒரு மெய்ப்பையும்‌ தலைப்பாகையும்‌ 
வைத்திருக்கிறேன்‌. என்‌ தந்தை நான்‌ திருமணம்‌ 
செய்துகொள்ளும்போது மட்டும்தான்‌ இனி அடுத்த 
ஆடை வாங்கிக்கொடுப்பதாக சொல்லியிருக்கிறார்‌” 
என்றான்‌. பின்பக்கமாக நடந்தபடி உரக்க நகைத்து “நான்‌ 
விரைவிலேயே திருமணம்‌ செய்துகொள்வேன்‌. எனக்கு 
இரண்டு பெண்களை தெரியும்‌” என்றான்‌. பூரிசிரவஸ்‌ 
“நான்‌ மலையிறங்கிச்‌ சென்றபின்‌ உங்கள்‌ 


அனைவருக்கும்‌ உயரிய பட்டு ஆடையை வாங்கி 
அளிக்கிறேன்‌” என்றான்‌. அவன்‌ சிரித்து “ஆம்‌, அதை 
பட்டு என்றுதான்‌ சொல்கிறார்கள்‌” என்றான்‌. அதன்‌ பின்‌ 
“அதோ, அந்த இல்லம்தான்‌” என்று சுட்டிக்காட்டினான்‌. 


பூரிசிரவஸ்‌ அந்தச்‌ சிறு உரையாடலை தன்னுள்‌ எழுந்த 
பதற்றத்தை மறைக்கும்பொருட்டுதான்‌ 
மேற்கொண்டிருக்கிறோம்‌ என உணர்ந்தான்‌. அந்த 
இல்லத்தைக்‌ கண்டதுமே அவன்‌ உள்ளத்தில்‌ அனைத்து 
சொற்களும்‌ அசையாது நின்றன. கால்கள்‌ மட்டும்‌ 
பிறிதொரு விசையால்‌ நடந்துகொண்டிருந்தன. ஒருசில 
கணங்களுக்குள்‌ அந்த வீட்டை அவன்‌ அடையாளம்‌ 
கண்டான்‌. முன்பிருந்த அதே இல்லம்‌. ஆனால்‌ முகப்பு 
விரிவாக்கி கட்டப்பட்டிருந்தது. முற்றம்‌ இன்னும்‌ 
அகலமாக்கப்பட்டிருந்தது. முற்றத்தில்‌ ஒரு அத்திரி நின்று 
தலையசைத்து எதையோ தின்றுகொண்டிருந்தது. 


சிறுவன்‌ நின்று “இதற்கு மேல்‌ நான்‌ வரக்கூடாது. நான்‌ 
பெரியவனான பிறகு இங்கு வருவேன்‌. அவரை போருக்கு 
அறைகூவுவேன்‌. அவரைத்‌ தூக்கி நிலத்தில்‌ அறைந்தால்‌ 
அதன்‌ பிறகு நான்‌ அந்த வீட்டிற்குச்‌ சென்று அங்குள்ள 
பெண்களில்‌ எனக்குப்‌ பிடித்த பெண்ணை தெரிவு 
செய்வேன்‌” என்றான்‌. “அங்கு பெண்கள்‌ 
இருக்கிறார்களா?” என்று பூரிசிரவஸ்‌ கேட்டான்‌. 
“இல்லை. அவர்கள்‌ இன்னும்‌ பிறக்கவில்லை” என்றான்‌ 
சிறுவன்‌. அவன்‌ தோளைத்‌ தொட்டபின்‌ பூரிசிரவஸ்‌ 
சீரான காலடிகளுடன்‌ நடந்து அவ்வீட்டின்‌ முன்‌ சென்று 
நின்றான்‌. 


உள்ளே பேச்சுக்குரல்‌ கேட்டுக்கொண்டிருந்தது. கலங்கள்‌ 
மெல்ல மோதும்‌ ஓசை எழுந்தது. யாரோ எவரையோ 
அழைத்தனர்‌. முதல்‌ முறையாக அவனுள்‌ ஓர்‌ ஐயம்‌ 
எழுந்தது. பிரேமை மீண்டும்‌ மணம்‌ 
செய்துகொண்டிருக்கக்கூடும்‌. பிறிதொரு மலைமகனில்‌ 
அவளுக்கு மேலும்‌ குழவிகள்‌ இருக்கக்கூடும்‌. அதை 
அவன்‌ பால்ஹிகரின்‌ மறுமகள்களிடம்‌ கேட்கவில்லை. 
அவன்‌ அவ்வெண்ணத்தின்‌ எடையை தாளாதவன்போல்‌ 
கால்‌ தளர்ந்து தோள்‌ தொய்ந்தான்‌. உள்ளே இருக்கும்‌ 
அக்குழவியரை அவன்‌ எப்படி எதிர்கொள்வான்‌? 
அதைவிட முற்றிலும்‌ பிறிதொருத்தியாகிப்‌ போன 
பிரமையை அவனால்‌ அடையாளம்‌ காணக்கூட 
முடியாது போகலாம்‌. 


பெண்களின்‌ விழிகள்‌ பிறிதொரு ஆணை அடைந்ததும்‌ 
மாறிவிடுகின்றன. ஆண்களைப்போல்‌ பெண்கள்‌ 


தங்களுக்குள்‌ தங்களை வகுத்துக்கொண்டவர்கள்‌ அல்ல. 
பெண்களால்‌ ஆண்கள்‌ மாறுவதில்லை. பெண்கள்‌ 

ண்களை ஏற்று முழுமையாகவே உருவும்‌ உளமும்‌ 
மாறிவிடுகின்றனர்‌. இப்போது வெளிவரப்போகும்‌ 
அவளில்‌ இன்று அவளுடன்‌ இருக்கும்‌ ஆண்‌ திகழ்வான்‌. 
புரவியென அவளில்‌ ஏறிவருபவன்‌. தான்‌ 
எதிர்கொள்ளவிருப்பது அவ்வாண்மகனை. முற்றிலும்‌ 
அயலவன்‌. அரிதென தான்‌ உளம்கொண்ட ஒன்றை 
வென்றவன்‌. 


மறுகணம்‌ பிறிதொரு குரல்‌ நீ இழைத்த அறமின்மை 
ஒன்றை நிகர்செய்தவன்‌ என்றது. ஆம்‌, அதுவும்தான்‌ 
என்று பூரிசிரவஸ்‌ சொல்லிக்கொண்டான்‌. அந்த 
அயலவன்‌ தன்‌ விழிகளை வேட்டை விலங்கு 
இரையையென நோக்கக்கூடும்‌. தணிந்த குரலில்‌ எவர்‌ 
என கேட்கக்கூடும்‌. ஏதோ ஓர்‌ உள்ளுணர்வால்‌ தான்‌ 
யாரென்று அவனும்‌ உணர்ந்திருப்பான்‌. ஆகவே ஐயமும்‌ 
விலக்கமும்‌ அவ்விழிகளில்‌ தெரியும்‌. அவன்‌ முன்‌ 
விழிதூக்கி நின்று நான்‌ யார்‌ என்று சொல்ல என்னால்‌ 
இயலாது. என்‌ குரல்‌ நடுங்கும்‌. என்‌ பெயரை அன்றி 
பிறிதெதையும்‌ என்னால்‌ கூறமுடியாது. ஒரு வேளை என்‌ 
குலத்தையும்‌ அரசையும்‌ மேலும்‌ சற்று உறுதிக்காக நான்‌ 
சொல்லிக்கொள்ளக்கூடும்‌. ஒருபோதும்‌ அவளை 
மணந்தவன்‌ என்றோ அவள்‌ குழந்தைக்கு 
தந்தையென்றோ சொல்ல முடியாது. 


பூரிசிரவஸ்‌ திரும்பிச்‌ சென்றுவிடவேண்டுமென்று 
எண்ணி திரும்பி வந்த பாதையை பார்த்தான்‌. 
நெடுந்தொலைவில்‌ அச்சிறுவன்‌ இரு கைகளையும்‌ 
சுழற்றியபடி சிறு துள்ளலுடன்‌ நடந்துசெல்வது 
தெரிந்தது. மிக அப்பால்‌ அவனுடைய புரவி தன்‌ முன்‌ 
போடப்பட்ட புற்சுருள்களை எடுத்து தலையாட்டி 
மென்றுகொண்டிருந்தது. அதன்‌ வால்‌ சுழற்றல்‌ ஒரு சிறு 
த அதனருகே பறப்பதுபோல்‌ தெரிந்தது. இல்லை, இது 

ண்‌ சொல்லோட்டல்தான்‌. இத்தருணத்தை நீட்டி நீட்டி 
உணர்வுச்செறிவாக்கிக்கொள்ள நான்‌ விழைகிறேன்‌. 
இதை நான்‌ கொண்டாடிக்‌ கொண்டிருக்கிறேன்‌. துயரும்‌ 
கொண்டாட்டமே. இன்பத்தைவிடவும்‌ பெரிய 
கொண்டாட்டம்‌ பதற்றமே. 


உள்ளே வளையலோசை கேட்க அவன்‌ 
திரும்பிப்பார்த்தான்‌. வாசலில்‌ பிரேமை நின்றிருந்தாள்‌. 
திடுக்கிட்டு நெஞ்சத்‌ துடிப்பு உடலெல்லாம்‌ பரவ கைகள்‌ 
நடுங்க அவன்‌ நின்றான்‌. அவள்‌ நெஞ்சில்‌ 
கைவைத்தாள்‌. கண்கள்‌ சுருங்கி கூர்கொண்டன. பின்பு 


முகம்மலர, உரக்கச்‌ சிரித்தபடி இரு கைகளையும்‌ விரித்து 
படிகளிலிறங்கி ஓடிவந்து அவன்‌ கைகளை 
பற்றிக்கொண்டாள்‌. “வந்துவிட்டீர்களா? வருவீர்கள்‌ 
என்று எதிர்பார்த்திருந்தேன்‌. வருக... வருக...” என்றபின்‌ 
உள்ளே திரும்பி உரத்த குரலில்‌ “சைலஜை, இங்கு 
வந்திருப்பது யாரென்று பார்‌! நான்‌ சொன்னேனல்லவா? 
நான்‌ கனவு கண்டேன்‌ என்று கூறினேனல்லவா?” 
என்றாள்‌. 


“சைலஜை யார்‌?” என்று அவன்‌ கேட்டான்‌. “என்‌ 
இளையவள்‌” என்று அவள்‌ சொன்னாள்‌. உள்ளிருந்து 
இன்னொரு பெண்‌ எட்டிப்பார்த்து “இவரா? நான்‌ 
எண்ணியபடியே இல்லையே” என்றாள்‌. “நீ எண்ணியபடி 
ஏன்‌ இருக்கவேண்டும்‌? போடி” என்றபின்‌ பூரிசிரவஸிடம்‌ 
“வருக!” என்று சொல்லி பிரேமை அவன்‌ 
கைகளைப்பற்றி இழுத்துச்‌ சென்றாள்‌. சைலஜை “மாவீரர்‌ 
என்று சொன்னாய்‌?” என்றாள்‌. “போடி... நீ 
பொறாமைகொண்டவள்‌” என்றாள்‌ பிரேமை. “இவள்‌ என்‌ 
சிற்றன்னைக்குப்‌ பிறந்தவள்‌. இவளுடைய கணவன்‌ 
மலைகளுக்கு அப்பாலுள்ள குடியினன்‌” என்று 
பூரிசிரவஸிடம்‌ சொல்லி அவனை கூட்டிச்சென்றாள்‌. 


அவள்‌ கைகள்‌ மிகப்‌ பெரியவையாக இருந்தன. அவள்‌ 
பிடிக்குள்‌ அவன்‌ கை குழந்தைக்‌ கைபோல்‌ தோன்ற 
படிகளில்‌ ஏறுகையில்‌ அவன்‌ காலிடறினான்‌. அவள்‌ 
அவனைத்‌ தூக்கி உள்ளே 
கொண்டுசென்றுவிடுபவள்போல்‌ தோன்றினாள்‌. 
அப்போதுதான்‌ ஒரு சிறு மின்னென அவன்‌ உணர்ந்தான்‌. 
அவளுக்கு முதுமையே அணைந்திருக்கவில்லை. அவன்‌ 
இருபதாண்டுகளுக்கு முன்‌ கண்ட அதே வடிவிலேயே 
அவளிருந்தாள்‌. “நீ... நீ பிரேமைதானே?” என்றான்‌. 
“என்ன ஐயம்‌? என்‌ முகம்‌ மறந்துவிட்டதா?” என்று அவள்‌ 
கேட்டு அவன்‌ கன்னத்தைப்பற்றி உலுக்கினாள்‌. 


“இல்லை, நான்‌...” என்றபின்‌ “உனக்கு அகவை 
முதிரவேயில்லையே?” என்றான்‌. “ஆம்‌, இங்கு எல்லாரும்‌ 
அதைத்தான்‌ சொல்லுகிறார்கள்‌. இங்கு எவருக்குமே 
விரைவாக அகவை அணுகுவதில்லை. நீங்கள்‌ கூட 
முன்பு நான்‌ பார்த்த அதே வடிவில்தான்‌ இருக்கிறீர்கள்‌” 
என்றாள்‌ பிரேமை. “இல்லையே, என்‌ காதோர முடி 
நரைத்துவிட்டது. உடல்‌ தொய்ந்துவிட்டது” என்றான்‌. 
“ஆம்‌, காதோரம்‌ சற்று நரை உள்ளது. மற்றபடி நீங்கள்‌ 
இங்கிருந்து சென்ற அதே வடிவில்தான்‌ இருக்கிறீர்கள்‌” 
என்றாள்‌ பிரேமை. “வருக!” என்று உள்ளே சென்று 
அவனை தோள்பற்றி உள்ளறைக்குள்‌ கொண்டுசென்று 


அங்கிருந்த மெத்தைமேல்‌ அமரவைத்தாள்‌. 


அவன்‌ முன்‌ கால்மடித்து அமர்ந்து “நான்‌ ஒவ்வொரு 
நாளும்‌ எதிர்பார்த்துக்கொண்டிருந்தேன்‌. பெரும்பாலான 
நாட்களில்‌ காலையில்‌ நீங்கள்‌ வந்து கதவைத்‌ 
தட்டுவதுபோல கனவு கண்டுதான்‌ விழிப்பேன்‌. ஒரு நாள்‌ 
அவ்வாறு கனவு வந்துவிட்டால்‌ பல நாட்களுக்கு எனக்கு 
உவகையே நிறைந்திருக்கும்‌” என்றாள்‌. திரும்பி தன்‌ 
இளையவளிடம்‌ “அன்னையிடம்‌ சொல்‌ யார்‌ 
வந்திருக்கிறார்கள்‌ என்று. அருந்துவதற்கு இன்நீர்‌ எடு” 
என ர. பூரிசிரவஸிடம்‌ “ஊனுணவு 
இருக்கிறது, உண்கிறீர்களா?” என்றாள்‌. “ஆம்‌, 
உணவுண்ணவேண்டும்‌” என்றபின்‌ அவன்‌ 
பெருமூச்சுவிட்டான்‌. 


வெளியே ஒளிக்கு கண்பழகியிருந்தமையால்‌ அந்த 
அறை இருட்டாகத்‌ தெரிந்தது. கதவு வழியாகத்‌ தெரிந்த 
ஒளியில்‌ நிழலுருவாக அவள்‌ தோன்றினாள்‌. 
குழலிழைகள்‌ முகத்தை ஒளிகொண்டு சூழ்ந்திருந்தன. 
அவள்‌ கண்கள்‌ ஈரமென மின்னின. அவன்‌ 
எண்ணியிராதெழுந்த உள எழுச்சியால்‌ கைநீட்டி அவள்‌ 
கையைப்பற்றி “உன்னிடம்‌ நான்‌ என்ன சொல்வது? 
பெரும்பிழை இயற்றினேன்‌ என்று எனக்குத்‌ தெரியும்‌. 
அது என்‌ ஆணவத்தால்‌ என்று எண்ணியிருந்தேன்‌. 
இப்போது உன்னைப்‌ பார்த்தபோது அது என்‌ 
தாழ்வுணர்ச்சியால்‌ என்று தெரிகிறது. உனக்கு நிகராக 
என்னால்‌ நின்றிருக்க முடியாது என்பதனால்‌. அதைவிட 
உன்‌ மலைஉச்சியில்‌ நான்‌ ஒரு பொருட்டே அல்ல 
என்பதனால்‌” என்றான்‌. 


“என்ன சொல்கிறீர்கள்‌?” என்றபின்‌ அவள்‌ சிரித்தபடி 
அவன்‌ தொடையை அறைந்து “அன்றும்‌ இவ்வாறுதான்‌, 
எனக்கு எதுவுமே புரியாமல்தான்‌ 
பேசிக்கொண்டிருந்தீர்கள்‌” என்றாள்‌. “நான்‌ இத்தனை 
ஆண்டுகளில்‌ அன்று நீங்கள்‌ பேசிய அனைத்தையுமே 
எண்ணிப்பார்த்ததுண்டு...” என்றபின்‌ உரக்க நகைத்து 
“இப்போதும்‌ ஒன்றுமே புரிந்ததில்லை” என்றாள்‌. 
க நகைத்து “அன்று பேசியவற்றை இன்று 

கட்டால்‌ எனக்கும்‌ என்னவென்று புரியாது” என்றான்‌. 
“ஆனால்‌ அது நன்று. இத்தனை காலம்‌ எண்ணிக்கோக்க 
எனக்கு எத்தனை சொற்கள்‌!” என்று பிரேமை 
சொன்னாள்‌. 


உள்ளிருந்து அவள்‌ அன்னை வெளியே வந்து 
கைதொழுது நின்றாள்‌. பூரிசிரவஸ்‌ எழுந்து அவளை 


கால்தொட்டு வணங்கினான்‌. “நான்‌ பால்ஹிகன்‌. என்‌ 
துணைவியை பார்த்துச்செல்ல வந்திருக்கிறேன்‌” 
என்றான்‌. முதுமகள்‌ சினத்துடனோ துயருடனோ ஏதோ 
சொல்வாளென்று அவன்‌ எண்ணினான்‌. அவள்‌ முகம்‌ 
சுருக்கங்கள்‌ இழுபட காற்றிலாடும்‌ சிலந்தி வலைபோல 
அசைந்தது. கண்கள்‌ இடுங்க சிரித்தபடி “உங்களுக்கு 
நீங்கள்‌ அஞ்சும்‌ மைந்தன்‌ பிறந்திருக்கிறான்‌. 
மைந்தனைக்‌ கண்டு அஞ்சும்‌ பேறு என்பது அரிதாகவே 
அமைகிறது. காட்டிற்குச்‌ சென்றிருக்கிறான்‌. இப்போது 
வந்துவிடுவான்‌” என்றாள்‌. பூரிசிரவஸ்‌ நெஞ்சு பொங்க 
“ஆம்‌, அவனைப்பற்றி கேள்விப்பட்டேன்‌” என்றான்‌. 


விதைகளை உடைத்துத்‌ திறந்து விண்‌ நோக்கி எழுப்பும்‌ 
பேராற்றல்‌ அது என்று படித்திருந்ததை 
நினைவுகூர்ந்தேன்‌!” 


“அவர்களின்‌ சிறுமென்மயிர்தலையை கையால்‌ 
வருடியபோது பிரபஞ்சங்களை நிறைத்துள்ள 
முழுமுதல்முடிவிலியைத்‌ தீண்டியதுபோல ஒருநாள்‌ 
உணர்ந்தேன்‌. மனம்‌ எழுந்து பொங்க 
அவர்களைப்பார்த்து கண்பூத்து படுத்திருந்தேன்‌. 
பால்குடிப்பதையே மறந்து அவர்கள்‌ மெல்லக்‌ 
கண்ணயர்ந்தபோது சிறிய வாய்களின்‌ ஓரத்தில்‌ நுரைத்து 
எஞ்சியிருந்த பாலை என்‌ சுட்டுவிரலால்‌ 
மெல்லத்துடைத்தேன்‌. அப்போது அவை மிகமிக 
மெல்லியவை என்று பட்டன. நீர்க்குமிழிகள்போல. 
மலரின்‌ அல்லிகள்‌ போல. என்‌ அன்புக்காக ஏங்கி என்‌ 
கருணையை நம்பி என்னருகே படுத்திருக்கின்றனர்‌. 
இவர்களுக்கு நானே காவல்‌. நானே இவர்களைப்‌ பெற்றுப்‌ 
புரப்பவள்‌. நானின்றி இவர்களில்லை.” 


“அந்த மனஎழுச்சியில்‌ நானே அந்தப்‌ பேராற்றலாக 
என்னை உணர்ந்தேன்‌. பிரபஞ்சங்களை அள்ளி 
முலைகொரடுக்கும்‌ முதற்பேரன்னை. யா தேவி சர்வ 
பூதேஷு மாத்ரு ரூபேண சம்ஸ்திதா என்று எத்தனை 
முறை பாடியிருப்பேன்‌. அன்று அச்சொற்களை ஆழத்தில்‌ 
உணர்ந்தேன்‌. என்‌ உடல்‌ சிலிர்த்து நடுங்கியது. என்‌ 
தலையுச்சி திறந்து வானமாக வெடித்துவிட்டதைப்போல 
என்‌ கால்கள்‌ முடிவிலியில்‌ துழாவுவதைப்போல 
எங்குமில்லாமல்‌ எங்குமிருப்பவளாக உணர்ந்தேன்‌. 
அன்று அவர்களை நோக்கியபடி நெடுநேரம்‌ 
கண்ணீர்விட்டுக்கொண்டிருந்தேன்‌.” 


பாண்டு பெருமூச்சுவிட்டான்‌. அவன்‌ கண்கள்‌ 
பொங்குவதை அவள்‌ பார்த்தாள்‌. மீண்டும்‌ மீண்டும்‌ 
பெருமூச்சு விட்டுக்கொண்டிருந்தான்‌. பலமுறை 
பேசமுற்படுபவன்‌ போல தொண்டையை கனைத்தான்‌. 
பின்பு, “என்‌ உடலை இன்றுதான்‌ நன்றியுடன்‌ 
எண்ணிக்கொள்கிறேன்‌. இதில்‌ நான்‌ உணரும்‌ 
வலிமையின்மை என்பது என்னுள்‌ நிறைந்த 
பெண்மைதான்‌. இன்னும்‌ சில மைந்தர்கள்‌ இருந்தால்‌ 
இன்னும்‌ சற்று நான்‌ கனிந்தால்‌ என்‌ உடலில்‌ முலைகள்‌ 
திறந்துகொள்ளும்‌ என்று தோன்றுகிறது. பெண்ணுக்கு 
மைந்தர்கள்‌ அளிக்கும்‌ பேரின்பத்தில்‌ சில துளிகளை 
எனக்கும்‌ அளிப்பது இந்த வெளிறிமெலிந்த எளிய 
உடல்தான்‌...” என்றான்‌ 

[றா ௨வ]பிரேமை “நம்‌ மைந்தன்‌ பெருவீரன்‌. 
காட்டெருதுகளை தோளில்‌ தூக்கி வருபவன்‌. ஒருமுறை 
சேற்றில்‌ சிக்கிய பொதிவண்டியையே தாக்கி 
அப்பாலிட்டான்‌. எங்கள்‌ குடியின்‌ பேருடலன்‌. உங்கள்‌ 
பால்ஹிக மூதாதையை ஒருநாள்‌ அவன்‌ தூக்கி 
மண்ணில்‌ அறைவான்‌” என்றாள்‌. பூரிசிரவஸ்‌ “நன்று, 
நான்‌ விழைந்த வடிவம்‌” என்றான்‌. கால்கள்மேல்‌ 
தோல்போர்வையை இழுத்துப்போர்த்திக்கொண்டு அவன்‌ 
அமர்ந்திருந்தான்‌. பிரேமை சிறுமணையை அவன்முன்‌ 
இட அதன்மேல்‌ சைலஜை ஊன்துண்டு இட்டு 
கொதிக்கவைத்த சோளக்கஞ்சியை மரக்கோப்பையில்‌ 
கொண்டு வந்து வைத்தாள்‌. மரக்குடைவுக்‌ கரண்டியால்‌ 
அவன்‌ அதை அள்ளி உறிஞ்சினான்‌. இனிப்பாக 
இருந்தது. தலைதூக்கி “இது வெல்லமிட்ட ஊன்‌ 
கஞ்சியா?” என்றான்‌. 


முகம்மலர “ஆம்‌, இந்த மலைப்பகுதியில்‌ இப்போது 
இதுதான்‌ விரும்பப்படும்‌ உணவு” என்றாள்‌ சைலஜை. 
“முன்பு இன்கஞ்சி இருந்ததில்லையா?” என்றான்‌. “இங்கே 
இனிப்பே இருந்ததில்லை என இப்போது தேனும்‌ 
வெல்லமும்‌ வந்தபின்னரே தெரிகிறது. நாங்கள்‌ 
சோளத்தின்‌ மெல்லிய சுவையையே இனிப்பு என்று 
எண்ணிக்கொண்டிருந்தோம்‌” என்று பிரேமை 
சொன்னாள்‌. பூரிசிரவஸ்‌ அதன்‌ வெம்மையை 
உடலெங்கும்‌ உணர்ந்தான்‌. “நன்று” என 
தலையசைத்தான்‌. அவன்‌ குடிப்பதை அவள்‌ நோக்கி 
அமர்ந்திருந்தாள்‌. சைலஜையும்‌ அருகே நிற்க அவள்‌ 
“போடி” என்றாள்‌. அவள்‌ சிரித்துக்கொண்டே உள்ளே 
சென்றாள்‌. 


“ஊரில்‌ உங்களுக்கு எத்தனை மனைவியர்‌? எவ்வளவு 
குழந்தைகள்‌?” என்று அவள்‌ கேட்டாள்‌. “நான்கு 
மனைவியர்‌, ஏழு மைந்தர்கள்‌. நான்‌ என்‌ குலத்தில்‌ 
ஒவ்வொரு குடிக்கும்‌ ஒரு பெண்ணென 
கொள்ளவேண்டியிருந்தது” என்றான்‌ பூரிசிரவஸ்‌. “ஆம்‌, 
அங்கு அதுதான்‌ வழக்கமென்றார்கள்‌. அந்த மைந்தர்கள்‌ 
எப்படிப்பட்டவர்கள்‌? என்‌ மைந்தனுடன்‌ நிகர்நிற்க 
முடியுமா?” என்றாள்‌. “ஏழு மைந்தரையும்‌ உனது 
மைந்தன்‌ ஒற்றைக்கையால்‌ அள்ளித்தூக்கிவிட முடியும்‌” 
என்று பூரிசிரவஸ்‌ சொன்னான்‌. “என்‌ கனவுகள்‌ இங்கு 


ஒரு மைந்தனாயின. என்‌ அச்சங்களும்‌ தயக்கங்களும்‌ 
விழைவுகளும்‌ அங்கு ஏழு மைந்தராயின” என்றான்‌. 


“இப்படித்தான்‌ நூல்களில்‌ உள்ள வரிகளை 
சொல்கிறீர்கள்‌” என்று சொன்ன பிரேமை “நான்‌ சொன்ன 
எதுவும்‌ என்‌ அன்னைக்கோ தங்கைக்கோ இதுவரை 
புரிந்ததில்லை. இப்போது உங்கள்‌ பேச்சைக்‌ கேட்டால்‌ 
திகைப்பார்கள்‌” என்றாள்‌. “தங்கைக்கு குழந்தைகள்‌ 
இல்லையா?” என்றான்‌ பூரிசிரவஸ்‌. “அவளுக்கு மூன்று 
மைந்தர்கள்‌. அவர்கள்‌ தந்தையின்‌ ஊருக்கு 
வேட்டைபயிலும்பொருட்டு சென்றுள்ளனர்‌” என்றாள்‌ 
பிரேமையின்‌ அன்னை. பூரிசிரவஸ்‌ அந்த உலகியல்‌ 
உரையாடலினூடாக அக்குடிக்குள்‌ தன்னை முற்றாக 
பொருத்திக்கொண்டான்‌. அன்னை 
“பேசிக்கொண்டிருங்கள்‌” என்று சொல்லி அறைக்குள்‌ 
சென்றாள்‌. 


“நான்‌ நீர்‌ எடுத்து வைக்கிறேன்‌. இவர்‌ நீராடி ஆடை மாற்ற 
வேண்டுமல்லவா?” என்றாள்‌ சைலஜை உள்ளிருந்து. 
“சொன்னால்தான்‌ செய்வாயா?” என்றாள்‌ பிரேமை. 

ரிசிரவஸ்‌ தனியாக அவளுடன்‌ அமர்ந்தபோது நெஞ்சு 

ண்டும்‌ படபடக்கத்‌ தொடங்கியதை உணர்ந்தான்‌. 
அவள்‌ தோள்களையும்‌ கழுத்தையுமே அவன்‌ விழிகள்‌ 
பார்த்தன. எத்தனை அணுக்கமானது. ஒவ்வொரு 
மயிர்க்காலும்‌ நினைவில்‌ நிற்குமளவுக்கு அவன்‌ 
அறிந்தது. அப்பொழுதும்‌ அதே பெருங்காமம்‌ அவள்மேல்‌ 
எழுவதை உணர்ந்தான்‌. ஆணென்று நின்று தான்‌ 
விரும்பிய ஒரே பெண்‌. அரசனென்றும்‌ 
தொல்குடியினனென்றும்‌ விழைந்ததும்‌ அடைந்ததுமான 
பெண்டிர்‌ பிறிதொருவருக்குரியவர்கள்‌. எனக்குரியவள்‌ 
இவள்‌ மட்டுமே. 


அவன்‌ விழிகளைப்‌ பார்த்து அவள்‌ விழிகள்‌ 
மாறுபட்டன. “இங்கு எவ்வளவு நாள்‌ இருப்பீர்கள்‌?” 
என்றாள்‌. “சிலநாட்கள்‌... நான்‌ செல்லவேண்டும்‌” 
என்றான்‌. அவள்‌ மெல்ல கிளுகிளுத்துச்‌ சிரித்தபடி “நான்‌ 
நாம்‌ தனித்திருந்ததை நினைத்துக்கொண்டே இருப்பேன்‌. 
பிறகு எனக்கு ஐயம்‌ வந்தது. அவ்வாறு தனித்திருந்ததை 
நினைத்தால்‌ குழந்தை பிறந்துவிடுமா என்று. ஏனெனில்‌ 
நிறைய முறை கனவுகளில்‌ நாம்‌ ஒன்றாக 
இருந்திருக்கிறோம்‌. ஆகவே குலப்பூசகனிடம்‌ சென்று 
கேட்டேன்‌. கனவில்‌ நிகழ்வதனால்‌ எவரும்‌ 
கருவுறுவதுமில்லை, குழந்தை பிறப்பதுமில்லை என்று 
அவர்‌ சொன்னார்‌. நினைப்பதனால்‌ நினைப்பிலேயே 
குழந்தை பிறக்குமல்லவா என்று நான்‌ கேட்டேன்‌. ஆமாம்‌, 


அந்தக்‌ குழந்தை பிறர்‌ விழிக்குத்‌ தெரியாமல்‌ உன்னுடன்‌ 
இருந்துகொண்டே இருக்கும்‌ என்றார்‌.” 


ஒழுக்கென பெருகிய சொற்கள்‌ அவளை 
கொண்டுசென்றன. அவன்‌ தொடையைத்‌ தட்டி 
அழைத்து அழைத்து சொல்லிக்கொண்டே சென்றாள்‌. 
“கனவில்‌ பிறந்த குழந்தை கனவில்‌ வாழும்‌ என்றார்‌. 
எனக்கு கனவில்‌ இன்னொரு மைந்தன்‌ இருக்கிறான்‌. 
அவன்‌ மிகச்‌ சிறியவன்‌. பெரியவனை என்னால்‌ 
இப்போதெல்லாம்‌ அணுகவே முடியவில்லை. சிறியவன்‌ 
மேலும்‌ அன்பானவன்‌. உங்களைப்போலவே 
மென்மையாகவும்‌ ஏதும்‌ புரியாமலும்‌ பேசுபவன்‌. எனக்கு 
அவனைத்தான்‌ மேலும்‌ பிடித்திருக்கிறது” என்றாள்‌. 
“இன்னும்‌ நிறைய குழந்தைகள்‌ வேண்டும்‌... ஏராளமான 
குழந்தைகள்‌.” பூரிசிரவஸ்‌ “எவ்வளவு குழந்தைகள்‌?” 
என்று கேட்டான்‌. “நூறு” என்று அவள்‌ சொன்னாள்‌. 
பத்து விரல்களைக்‌ காட்டி “நூறு குழந்தைகள்‌. நான்‌ 
தனியாக படுத்திருக்கும்போது என்னைச்‌ சுற்றி 
சிறுகுருவிகள்போல ஒலியெழுப்பி அவர்கள்‌ 
விளையாடிக்கொண்டிருப்பார்கள்‌. நூறு குழந்தைகள்‌” 
என்றபின்‌ அவனை நோக்கி குனிந்து குரலைத்‌ தாழ்த்தி 
“அவ்வளவு முறை நாம்‌ ஒன்றாக இருந்திருக்கிறோம்‌ 
தெரியுமா?” என்றாள்‌. 


அவன்‌ அவளிடம்‌ தன்‌ உணர்வுகளை சொல்ல 
விரும்பினான்‌. நீயே என்‌ ஒரே பெண்‌ என்று. வெறும்‌ 
ஆணாக இருப்பதை அஞ்சியே உன்னை தவிர்த்தேன்‌ 
என்று. ஆனால்‌ அவன்‌ என்ன சொன்னாலும்‌ அவள்‌ 
புரிந்துகொள்ளப்‌ போவதில்லை என்று தெரிந்தது. 
ஒன்றுமட்டும்‌ சொல்லாமலிருக்க இயலாதென்று 
தெரிந்தமையால்‌ அவன்‌ அவள்‌ கைகளை எடுத்து தன்‌ 
கைகளுக்குள்‌ வைத்துக்கொண்டு “நான்‌ மெய்யாகவே 
ஒன்று சொன்னால்‌ நீ அதை நம்பவேண்டும்‌” என்றான்‌. 
“என்ன?” என்று அவள்‌ கேட்டாள்‌. ஆனால்‌ அவள்‌ தான்‌ 
மேலும்‌ சொல்லவிருக்கும்‌ சொற்களால்‌ கண்கள்‌ மின்ன 
புன்னகை கொண்டிருந்தாள்‌. “இப்புவியில்‌ நான்‌ 
அணுக்கமாக உணர்ந்த பிறிதொரு உயிர்‌ நீ மட்டுமே. 
அன்பென்றும்‌ காதலென்றும்‌ நான்‌ அறிந்தது உன்னிடம்‌ 
மட்டுமே. பிறிதெவருக்கும்‌ நான்‌ கணவனோ காதலனோ 
அல்ல” என்றான்‌. அவள்‌ விழி கனிந்து “அது எனக்குத்‌ 
தெரியும்‌” என்றாள்‌. “எப்படி தெரியும்‌?” என்று அவன்‌ 
கேட்டான்‌. “எப்படியோ தெரியும்‌” என்று சொல்லி “நீங்கள்‌ 
எவ்வளவு நாள்‌ இங்கிருப்பீர்கள்‌?” என்று கேட்டாள்‌. 
முன்னரே சொன்னது அவள்‌ உள்ளத்தை 
சென்றடைந்திருக்கவில்லை. “சில நாட்கள்‌. நான்‌ உடனே 


திரும்பவேண்டும்‌. அரசுப்‌ பணிகள்‌ உள்ளன?” என்றான்‌. 
அதுவும்‌ அவள்‌ உள்ளத்தை சென்றடையவில்லை. 


வெளியே புரவிக்குளம்படி கேட்டது. “வந்துவிட்டான்‌!” 
என்றபடி அவள்‌ எழுந்து வெளியே ஓடினாள்‌. அவன்‌ 
“யார்‌?” என்று கேட்டான்‌. ஆனால்‌ நெஞ்சு படபடக்கத்‌ 
தொடங்கியது. “நம்‌ மைந்தன்‌” என்றபடி அவள்‌ வெளியே 
சென்றாள்‌. பூரிசிரவஸ்‌ மெத்தையில்‌ அமர்ந்திருப்பதா 
எழுந்து நிற்பதா என்று தெரியாமல்‌ தவித்தான்‌. பின்னர்‌ 
தன்னை அடக்கிக்கொண்டு அசையாது 
அமர்ந்திருந்தான்‌. புரவியிலிருந்து மைந்தன்‌ 
இறங்குவதும்‌ அவள்‌ மலைமொழியில்‌ அவனுடன்‌ 
உரக்கப்‌ பேசுவதும்‌ அவன்‌ குறுமுழவின்‌ 
கார்வைகொண்ட குரலில்‌ அவளுக்கு மறுமொழி 
உரைப்பதும்‌ கேட்டது. அவர்கள்‌ என்ன 
பேசிக்கொள்கிறார்கள்‌ என்று தெரியவில்லை. அவள்‌ 
மேலும்‌ மேலும்‌ உரக்க நகைப்பதும்‌ கொந்தளிப்பும்‌ 
கொப்பளிப்புமாக பேசுவதும்தான்‌ புரிந்தது. உள்ளே 
வந்து அவன்‌ என்ன கேட்கப்போகிறான்‌ என்று அவன்‌ 
எண்ணினான்‌. உடனே அதை எண்ணுவதில்‌ பொருளே 
இல்லை, எதுவானாலும்‌ அத்தருணத்திற்கு முற்றாக 
தன்னை அளித்துக்கொள்வதே செய்யக்கூடுவது என்று 
தோன்றியது. 


மைந்தன்‌ தன்‌ நெடிய உடலைக்‌ குனித்து இரண்டாக 
மடிந்தவன்போல சிறிய வாயிலினூடாக உள்ளே வந்தான்‌. 
பூரிசிரவஸ்‌ அவனுடைய கால்களைத்தான்‌ பார்த்தான்‌. 
லபூர்ஜ மரத்தின்‌ அடிக்கட்டைபோல்‌ உறுதியாக மண்ணில்‌ 
ட பரு பெருநரம்புகள்‌ புடைத்து ஆற்றலின்‌ 
வடிவென்றானவை. விழிதூக்கி வான்தொடுவதுபோல்‌ 
நின்றிருந்த மைந்தனை பார்த்தான்‌. இரண்டு பெரிய 
கைகளும்‌ சற்றே தூக்கியவைபோல்‌ நின்றன. எவ்வளவு 
பெரிய விரல்கள்‌ என்று சிறுவனைப்போல அவன்‌ 
உள்ளம்‌ வியந்தது. தோளில்‌ கிடந்த கன்னங்கரிய 
நேர்குழல்‌. சிறிய விழிகள்‌. கீறப்பட்டவை போன்ற 
உதடுகள்‌. விரிந்த தாடை. சுண்ணக்கல்லின்‌ நிறம்‌. 
முகத்தில்‌ மீசை அரும்பியிருக்கவில்லை. புகைபோல 
மென்மயிர்‌ படிந்திருந்தது. அவன்‌ தன்‌ உள்ளம்‌ 
அச்சத்தில்‌ துடித்துக்கொண்டிருப்பதை உணர்ந்தான்‌. 
சினம்கொண்டு எழுந்து அவன்‌ தன்‌ நெஞ்சில்‌ மிதித்தால்‌ 
அக்கணமே குலைவெடித்து குருதிபீறிட அங்கே விழுந்து 
உயிர்துறக்கவேண்டியதுதான்‌. எண்ணும்‌ மறுசொல்‌ 
எழவும்‌ பொழுதிருக்காது. 


அவன்‌ முன்னால்‌ வந்து குனிந்து பூரிசிரவஸின்‌ 


கால்களைத்தொட்டு தலைமேல்‌ சூடி “வணங்குகிறேன்‌, 
தந்தையே” என்றான்‌. பூரிசிரவஸ்‌ தன்‌ நடுங்கும்‌ 
கைகளை அவன்‌ தோளில்‌ வைத்தான்‌. மனித உடலை 
தொட்டதுபோல்‌ தோன்றவில்லை. எருதின்‌ 
புள்ளிருக்கையை தொட்டது போலிருந்தது. மானுடத்‌ 
தசைகளுக்கு இத்தனை இறுக்கம்‌ இருக்க இயலுமா 
என்ன? இளைய பாண்டவர்‌ பீமனையோ 
அஸ்தினபுரியின்‌ அரசர்‌ துரியோதனனையோ அங்க 
நாட்டரசர்‌ கர்ணனையோ ஒரே வீச்சில்‌ அடித்து மண்ணில்‌ 
வீழ்த்திவிட இவனால்‌ முடியும்‌. ஒருவேளை இப்புவியில்‌ 
இன்று வாழ்வதிலேயே மாபெரும்‌ மல்லன்‌. மலையிறங்கி 
வந்தால்‌ அனைத்து அவைகளிலும்‌ அரசர்கள்‌ எழுந்து 
பணியும்‌ பேருருவன்‌. பூரிசிரவஸ்‌ கண்கள்‌ நிறைந்து 
கன்னத்தில்‌ வழிந்த விழிநீருடன்‌ நடுங்கும்‌ உதடுகளைக்‌ 
கடித்தபடி நோக்கிக்கொண்டிருந்தான்‌. 


“வாழ்த்துங்கள்‌, தந்தையே” என்று அவன்‌ சொன்னான்‌. 
பூரிசிரவஸ்‌ அவன்‌ தலையில்‌ கைவைத்து “என்‌ 
வாழ்த்துக்கள்‌ எப்போதும்‌ உனக்குண்டு, மைந்தா. 
நினைவிலேயே உன்னை ஒவ்வொரு நாளும்‌ 
வாழ்த்தியிருக்கிறேன்‌” என்றான்‌. “ஆம்‌, நான்‌ அதை 
றிட என்‌ கனவுகளில்‌ நீங்கள்‌ வந்து 
விளையாடியதுண்டு. இதே வடிவையே நான்‌ 
பார்த்திருக்கிறேன்‌” என்றான்‌ யாமா. பூரிசிரவஸ்‌ 
“எப்படி?” என்றான்‌. “அன்னை கீழிருந்து வந்த சிலரை 
சுட்டிக்காட்டி இவர்போல்‌ காது, இவர்போல்‌ மூக்கு என்று 
சொல்வாள்‌. இணைத்து நான்‌ உருவாக்கிய அதே முகம்‌ 
தாங்கள்‌ கொண்டிருப்பது” என்றான்‌. அவனிடம்‌ 
நெகிழ்வோ துயரோ வெளிப்படவில்லை. நேரடியான 
உவகை மட்டுமே இருந்தது. அது அவன்‌ முகத்தில்‌, 
தோள்களில்‌ எங்கும்‌ வெளிப்பட்டது. 


பூரிசிரவஸ்‌ “அது நானேதான்‌. நான்‌ உன்னிடம்‌ 
வந்துகொண்டே இருந்திருக்கிறேன்‌” என்றான்‌. அவன்‌ 
திரும்பி பிரேமையிடம்‌ “தந்தை வந்திருக்கிறார்‌ என்று 
இவ்வூருக்கு தெரியுமா?” என்று கேட்டான்‌. அப்பால்‌ 
நின்றிருந்த பிரேமை “தெரியாது. முதுபால்ஹிகர்‌ 
வீட்டுக்குச்‌ சென்றுவிட்டு இங்கு வந்திருக்கிறார்‌. அவர்கள்‌ 
எவரிடமும்‌ சொல்லமாட்டார்கள்‌” என்றாள்‌. “நான்‌ 
சொல்கிறேன்‌. தந்தை வரப்போகிறார்‌ என்று 
சொல்லும்போது இங்குள்ளவர்கள்‌ சிரிப்பதுண்டு. 
இப்போது சிரிக்கட்டும்‌” என்றபின்‌ எதிர்பாராத கணத்தில்‌ 
அவன்‌ பூரிசிரவஸை இரு கைகளாலும்‌ 
தூக்கிக்கொண்டான்‌. “என்ன செய்கிறாய்‌? என்ன 
செய்கிறாய்‌!” என்று கூவி பூரிசிரவஸ்‌ அவன்‌ தோளில்‌ 


அறைந்தான்‌. ஆனால்‌ சிறு பாவையென அவனை 
வெளியே கொண்டுசென்று தலைக்குமேல்‌ தாக்கிச்‌ 
சுழற்றியபடி உரத்த குரலில்‌ “எல்லோரும்‌ கேளுங்கள்‌! 
தந்தை வந்திருக்கிறார்‌! என்‌ தந்தை வந்திருக்கிறார்‌! 
கேளுங்கள்‌ ஊராரே! நோக்குக குடிகளே!” என்று அவன்‌ 
கூவினான்‌. பூரிசிரவஸ்‌ நகைத்தபடி “என்ன செய்கிறாய்‌? 
அறிவிலி... விடு. விடு என்னை” என்று அவன்‌ 
கையிலிருந்து கைகால்களை உதைத்து கூச்சலிட்டான்‌. 


[1௨6 ]மலையேறியதிலிருந்தே உடல்‌ குளிருக்கு எதிராக 
இழுத்துக்‌ கட்டப்பட்ட நாண்போல்‌ நின்றிருந்ததை சிறிய 
குளியலறைக்குள்‌ கொதிக்கும்‌ வெந்நீரால்‌ உடலை 
கழுவிக்கொள்ளத்‌ தொடங்கியபோதுதான்‌ உணர்ந்தான்‌. 
முதலில்‌ தசைகள்‌ அதிர்ந்து உடல்‌ மெய்ப்பு கொண்டது. 
பின்பு இறுகியிருந்த குருதி உருகியதுபோல்‌ உடலெங்கும்‌ 
வெம்மை பரவியது. சில கணங்களுக்குள்‌ மென்மையான 
கள்மயக்குபோல்‌ ஒரு உவகை நிலை அவன்‌ உடலில்‌ 
பரவியது. சிறிதாக நீரை அள்ளி உடலில்‌ 
விட்டுக்கொண்டே இருந்தான்‌. குளியலறைக்கு வெளியே 
நின்று யாமா “மேலும்‌ நீர்‌ கொண்டுவந்திருக்கிறேன்‌” 
என்றான்‌. “போதும்‌” என்று பூரிசிரவஸ்‌ சொல்வதற்குள்‌ 
அவனே கதவைத்‌ திறந்து உள்ளே வந்து நீரை 
மரத்தொட்டியில்‌ ஊற்றினான்‌. 


ரிசிரவஸ்‌ ஆடையின்றி நீராடிக்கொண்டிருந்ததனால்‌ 
திடுக்கிட்டு பின்னால்‌ திரும்பிக்கொண்டான்‌. ஆனால்‌ 
யாமா எத்தயக்கமும்‌ இல்லாமல்‌ நின்று “மறுபடியும்‌ நீரை 
கொதிக்கவைத்துக்கொண்டிருக்கிறேன்‌. நீங்கள்‌ உங்கள்‌ 
கண்கள்‌ எரியத்‌ தொடங்கும்வரை குளிக்கலாம்‌” 
என்றான்‌. பூரிசிரவஸ்‌ “சரி” என்றான்‌. அவன்‌ இயல்பாக 
அவனுக்கு முன்னால்‌ வந்து இன்னொரு கொப்பரையை 
எடுத்து “இதைக்கொண்டு நீரை அள்ளி ஊற்றுங்கள்‌. 
ஒவ்வொரு குடுவை நீரும்‌ உடல்முழுக்க படவேண்டும்‌. 
உடலில்‌ ஒரு பகுதி குளிர்ந்தும்‌ இன்னொரு பகுதி 
வெம்மைகொண்டும்‌ இருக்கக்கூடாது” என்றான்‌. தன்‌ 
சச... அவன்‌ பார்த்துவிட்டது அவனை 

திர்க்கச்‌ செய்தது. ஆனால்‌ யாமா அதை பொருட்டாக 
எண்ணவில்லை. “தசைகளை உருக்கி திரும்பவும்‌ 
அமைப்பது மிக நன்று. நான்‌ மாதமொருமுறை 
நீராடுவேன்‌” என்றான்‌. 


பூரிசிரவஸ்‌ சில கணங்களுக்குப்பின்‌ அவனை நோக்கி 
நன்றாகவே திரும்பி “ஆம்‌, இனிது” என்றான்‌. யாமா 
“உங்களுக்கு உடல்‌ தேய்த்துவிடவேண்டுமென்றால்‌ நான்‌ 
அதை திறம்பட செய்யமுடியும்‌. இங்கு தேவதாரு 


மரப்பட்டையிலிருந்து எடுத்த நார்ச்சுருள்கள்‌ உள்ளன. 
நானே என்‌ கையால்‌ உரித்து உலரவைத்தவை. 
குளித்துமுடித்தபின்‌ உடல்‌ நறுமணம்‌ கொண்டுருக்கும்‌” 
என்றான்‌. பூரிசிரவஸ்‌ தலையசைத்தான்‌. மைந்தன்‌ 
வெளியே சென்று மரப்பட்டைச்‌ சுருளைக்‌ கொண்டுவந்து 
அவன்‌ உடலை மென்மையாக உரசி தேய்த்துவிட்டான்‌. 
அவன்‌ கைகள்‌ தன்‌ உடலில்‌ படும்போதெல்லாம்‌ 
i புரவி சிலிர்ப்பதுபோல்‌ மெய்ப்பு கொண்டான்‌. 
ன்னர்‌ அவனே கொதிக்கும்‌ நீரை அள்ளி பூரிசிரவஸின்‌ 
உடலில்விட்டு நீராட்டினான்‌. 


கண்கள்‌ எரிந்து வாய்க்குள்ளும்‌ மெல்லிய எரிச்சல்‌ 
தொடங்கும்‌ வரை பூரிசிரவஸ்‌ நீராடிக்கொண்டிருந்தான்‌. 
பின்னர்‌ குளியலறையிலேயே தலையையும்‌ உடலையும்‌ 
நன்கு துவட்டி அங்கேயே ஆடை அணிந்து வெளியே 
வந்தான்‌. கொல்லும்‌ பசி எழுந்து அவன்‌ உடலை பதற 
வைத்தது. “உணவு ஒருங்கிவிட்டது” என்று பிரேமை 
சொன்னாள்‌. கம்பளி மெத்தைமேல்‌ அவன்‌ அமர 
சிறுமேடை ஒன்றை அவன்‌ முன்னால்‌ போட்டு அதில்‌ 
மரக்கிண்ணத்தில்‌ ஊன்‌ சாறு கொண்டுவந்து வைத்தாள்‌. 
கொதித்து குமிழியிட்டுக்கொண்டிருந்தது அது. 
மரக்கரண்டியால்‌ அதை அள்ளி மெல்ல அவன்‌ 
உண்டான்‌. அன்றைய உணவு அது என்றுதான்‌ அவன்‌ 
எண்ணினான்‌. உணவுக்கு முந்தைய தொடக்கம்‌ 
மட்டும்தான்‌ என்பது அவன்‌ பாதி 
அருந்திக்கொண்டிருக்கும்போதே பெரிய 
மரத்தாலங்களில்‌ சுடப்பட்ட ஊனுடனும்‌ 
கிழங்குகளுடனும்‌ வப்‌ வேகவைக்கப்பட்ட 
அப்பங்களுடனும்‌ பிரேமையும்‌ மைந்தனும்‌ 
வரும்போதுதான்‌ தெரிந்தது. “எவருக்கு இத்தனை 
உணவு?” என்று அவன்‌ திகைப்புடன்‌ கேட்டான்‌. 
“தங்களுக்குத்தான்‌, தந்தையே” என்றான்‌ யாமா. “நான்‌ 
இந்த ஊன்சாறையே உணவென அருந்துபவன்‌” 
என்றான்‌ பூரிசிரவஸ்‌. “இவ்வளவா? இதை உண்டால்‌ 
உங்களால்‌ இங்கு ஒருபாறையைக்கூட ஏறிக்கடக்க 
முடியாது” என்றான்‌ யாமா. 


யாமாவும்‌ பிரேமையும்‌ அவனுக்கு இருபுறங்களிலுமாக 
அமர்ந்து அள்ளி அள்ளி உணவை வைத்தனர்‌. அன்று 
உண்டதுபோல்‌ வாழ்நாளில்‌ அவன்‌ எப்போதும்‌ 
உண்டதில்லையென்றாலும்‌ “இவ்வளவு குறைவாக 
உண்டால்‌ நீங்கள்‌ விரைவிலேயே இறந்துவிடுவீர்கள்‌” 
என்றான்‌ மைந்தன்‌. “குறைவாக உண்பதே 
உயிர்வாழ்வதற்குத்‌ தேவை என்று எங்கள்‌ ஊரில்‌ 
சொல்கிறார்கள்‌” என்றான்‌ பூரிசிரவஸ்‌. “நாங்கள்‌ 


மிகுதியாக உண்கிறோம்‌. நாங்கள்‌ நெடுங்காலம்‌ உயிர்‌ 
வாழவில்லையா?” என்று யாமா கேட்டான்‌. “இது வேறு 
உலகம்‌” என்று பூரிசிரவஸ்‌ புன்னகைத்தான்‌. 


உண்டு முடித்து மைந்தனின்‌ கைபற்றி எழுந்தபோது 
அவன்‌ கையை விட்டால்‌ எங்காவது விழுந்துவிடுவோம்‌ 
என்று தோன்றியது. விழுந்த இடத்தில்‌ மண்‌ குழிந்து 
பள்ளம்‌ உருவாகுமென்று எண்ணியபோது புன்னகை 
வந்தது. துயில்‌ கொள்ளவேண்டும்‌ என்று அவன்‌ 
சொன்னான்‌. “ஆம்‌, உணவுக்குப்பின்‌ துயில்வது நல்லது. 
உடலுக்குள்‌ வாழும்‌ மலைத்தெய்வங்கள்‌ நம்‌ 
கைகளிலிருந்தும்‌ கால்களிலிருந்தும்‌ கிளம்பிச்சென்று 
அவ்வுணவை தாங்கள்‌ உண்கின்றன” என்று யாமா 
சொன்னான்‌. 


வெளியே குளிர்காற்று வீசத்தொடங்கியிருந்தது. 
சாளரங்கள்‌ அனைத்திலும்‌ சீழ்க்கை ஒலி கேட்டது. 
பூரிசிரவஸ்‌ தரையிலிட்ட கம்பளி மெத்தையில்‌ 
படுத்தான்‌. அவனுக்குமேல்‌ கம்பளிப்‌ போர்வையை 
போர்த்தி அதற்குமேல்‌ மென்மயிர்‌ படர்ந்த தோல்‌ 
போர்வையை போர்த்தி “துயில்க, தந்தையே!” என்றான்‌ 
யாமா. அவன்‌ அப்போதுதான்‌ புரவியிலிருந்து எடுத்த 
தனது பொதியை கொண்டுவரவில்லை என்று 
நினைவுகூர்ந்தான்‌. “எனது பரிசுப்பொதி மூத்த 
பால்ஹிகர்‌ இல்லத்தில்‌ உள்ளது. அதை எடுத்துவரச்‌ 
சொல்லவேண்டும்‌. அதிலிருப்பவை உனக்கும்‌ உன்‌ 
அன்னையருக்கும்‌ உரியவை” என்று அவன்‌ 
சொன்னான்‌. “நான்‌ எடுத்துக்கொள்கிறேன்‌” என்றான்‌ 
மைந்தன்‌. மேலும்‌ பேச முடியாத அளவுக்கு அவன்‌ நா 
தளர்ந்தது. தாடை வலுவிழந்து கீழே விழுந்து தன்‌ 
மூச்சொலியை தானே கேட்டு, மயங்கும்‌ எண்ணங்களில்‌ 
எங்கோ சென்றுகொண்டிருந்தான்‌. 


அவன்‌ மைந்தனையே நோக்கிக்கொண்மருந்தான்‌. யாமா 
அவனருகே அமர்ந்தான்‌. அவன்‌ கைநீட்டி மைந்தனின்‌ 
கால்களை தொட்டான்‌. “என்றாவது என்மேல்‌ சினம்‌ 
கொண்டிருக்கிறாயா?” என்றான்‌. “சினமா? எதற்கு?” 
என்று யாமா கேட்டான்‌. அவனுடைய தெளிந்த 
விழிகளை பூரிசிரவஸ்‌ நோக்கிக்கொண்டிருந்தான்‌. ஐந்து 
அகவை நிறைந்த சிறுவனுக்குரியவை அவை என்று 
எண்ணினான்‌. அவன்‌ கண்கள்‌ மெல்ல சரிந்தன. 
அஸ்தினபுரியின்‌ ஓசைகள்‌ வழக்கம்போல அவனை 
சூழ்ந்துகொண்டன. அவையில்‌ சகுனி 
பேசிக்கொண்டிருந்தார்‌. அவன்‌ ஒரு காவல்மாடத்தின்‌ 
உச்சியில்‌ நின்று படைகள்‌ இடம்மாறுவதை 


நோக்கிக்கொண்டிருந்தான்‌. முரசுகள்‌ ஒலித்துக்கொண்டே 
இருந்தன. ஆற்றங்கரையில்‌ ஒருவன்‌ புரவியை 
நிறுத்திவிட்டு அவனை நோக்கி வந்தான்‌. “இந்த ஆற்றை 
நாம்‌ கடக்கமுடியுமா?” என்றான்‌. “ஆம்‌, நாமிருவரும்‌ 
சேர்ந்து கடப்போம்‌” என்றான்‌ பூரிசிரவஸ்‌. 


திடுக்கிட்டு அவன்‌ விழித்துக்கொண்டான்‌. கைகால்கள்‌ 
இழுத்துக்கொள்வதுபோல நடுங்கின. எழுந்து திரும்பிய 
யாமா திகைத்து “என்ன? ஏன்‌ நடுங்குறீர்கள்‌, தந்தையே?” 
என்றான்‌. “ஒரு கனவு” என்றான்‌ பூரிசிரவஸ்‌. “என்ன 
கனவு?” என்று அவன்‌ கேட்டான்‌. “வழக்கமானதுதான்‌... 
இவ்வாறு பலமுறை நான்‌ இரவுகளில்‌ 
விழித்துக்கொள்வேன்‌” என்றான்‌ பூரிசிரவஸ்‌. “என்ன 
கனவு?” என்று அவன்‌ மீண்டும்‌ கேட்டான்‌. “என்‌ கைகள்‌ 
வெட்டப்படுவதுபோல. நெடுநாட்களாகவே அக்கனவு 
என்னை துரத்துகிறது” என்றான்‌ பூரிசிரவஸ்‌. “நீ செல்‌. 
நான்‌ துயில்கொள்கிறேன்‌.” யாமா அமர்ந்து அவன்‌ 
தலையை எடுத்து தன்‌ தொடைமேல்‌ 
வைத்துக்கொண்டான்‌. “துயில்க, தந்தையே... இனி 
அக்கனவு வராது” என்றான்‌. பெருமரம்‌ ஒன்றின்‌ 
வேர்ப்புடைப்பில்‌ தலைவைத்தது போலிருந்தது. 


மெய்யாகவே தன்னுள்‌ எப்போதும்‌ இருந்துகொண்டிருந்த 
பதைப்பு ஒன்று அகல்வதை பூரிசிரவஸ்‌ உணர்ந்தான்‌. 
அது வெறும்‌ தோன்றலா? ஆனால்‌ அத்தருணத்தில்‌ 
மிகவும்‌ எளிதாக மாறிவிட்டிருந்தது உள்ளம்‌. பனியில்‌ 
நடந்து இளஞ்சூடான இல்லத்திற்குள்‌ 
நுழைந்துவிட்டதுபோல. எங்கோ பனிக்காற்றின்‌ ஓசை 
கேட்டது. கூரை படபடத்து அமைந்தது. அவன்‌ இமைகள்‌ 
சரிந்தன. சிறுமைந்தனாக மாறிவிட்டிருந்தான்‌. மிகப்‌ 
பெரிய வெண்ணிறமான மரத்தின்‌ அடியில்‌ 
சோமதத்தரின்‌ மடிமேல்‌ அவன்‌ படுத்திருந்தான்‌. வாயில்‌ 
பீதர்நாட்டு இனிப்பொன்றை மென்றுகொண்டிருந்தான்‌. 
காட்டின்‌ ஓசைகள்‌ சூழ்ந்திருந்தன. அவன்‌ 
துயில்கொண்டதும்‌ கண்கள்‌ மேலும்‌ காட்சிகொண்டன. 
அந்த வெண்மரம்‌ படமெடுத்து நின்ற மாபெரும்‌ நாகம்‌ 
என தெரிந்தது. அசையாது குடைபிடித்து அது 
நின்றிருந்தது. 

[age] பூரிசிரவஸ்‌ விழித்துக்கொண்டபோது குடிலுக்குள்‌ 
ஊன்கொழுப்பு விளக்குகள்‌ எரிந்துகொண்டிருந்தன. 
நிழல்கள்‌ அசைய பிரேமை நடந்தாள்‌. அவன்‌ 
எங்கிருக்கிறோம்‌ என்று உணராது மலைத்த 
உள்ளத்துடன்‌ நோக்கியபடி கிடந்தான்‌. பிரேமை வந்து 
அவனைக்‌ கண்டு “விழித்துக்கொண்டீர்களா?” என்றாள்‌. 
அவள்‌ கையில்‌ சிறிய ஊன்நெய்‌ விளக்கு இருந்தது. 
“ஆம்‌” என்று பூரிசிரவஸ்‌ சொன்னான்‌. “எழுந்து முகம்‌ 
கழுவுங்கள்‌. உணவு சித்தமாக உள்ளது” என்றாள்‌. 
“உணவா? இனி நாளை காலையில்‌ மட்டுமே என்னால்‌ 
உணவு உண்ண முடியும்‌” என்று அவன்‌ சொன்னான்‌. 
“முகம்‌ கழுவி வாருங்கள்‌. துயிலெழுந்ததும்‌ இங்கே 
பசிக்காது. குளிருக்காக உடல்‌ எரியத்‌ தொடங்கும்போதே 
பசி எழும்‌. முதலில்‌ ஊன்சாறு சற்று அருந்துங்கள்‌. 
குடல்களை துயிலெழுப்ப வேண்டாமா?” என்று அவள்‌ 
சொன்னாள்‌. “கொண்டு வா” என்று அவன்‌ 
மெத்தையிலேயே எழுந்து அமர்ந்தான்‌. “இங்கு 
அருந்தலாகாது. உங்களுக்கு இருப்பிடம்‌ 
ஒருக்கியிருக்கிறேன்‌” என்றாள்‌. 


அவன்‌ சோம்பல்முறித்தான்‌. நெடுநேரத்‌ துயிலுக்குப்‌ 
பிறகு உடல்‌ முழு உயிரையும்‌ திரும்பப்‌ 
பெற்றுவிட்டிருந்ததனால்‌ கண்கள்‌ ஒளிகொண்டிருந்தன. 
அச்சிறு இல்லத்தின்‌ ஒவ்வொரு பொருளையும்‌ 
துலக்கமாக பார்க்க முடிந்தது. வெளியே சென்று முகம்‌ 
கழுவும்போது கடுங்குளிர்‌ நிறைந்த காற்று 
சுழன்றடிப்பதை உணர்ந்தான்‌. தன்‌ புரவி அக்குளிரை 
தாங்குமா என்ற எண்ணம்‌ எழுந்தது. குடிலுக்குள்‌ திரும்ப 
வந்து “குளிர்காற்று வீசுகிறது. எனது புரவி எங்கே?” 
என்றான்‌. “அதை இங்கு கூட்டிவந்துவிட்டேன்‌. நமது 
குடிலுக்குள்தான்‌ இருக்கிறது. அங்கும்‌ 
கணப்பிட்டிருக்கிறேன்‌” என்று அவள்‌ சொன்னாள்‌. 


ரிசிரவஸ்‌ தளர்ந்த காலடிகளுடன்‌ சென்று 

ருக்கையில்‌ அமர்ந்தான்‌. ஊன்சாறின்‌ மணம்‌ 
எழுந்ததும்‌ தனக்கு பசி எடுப்பதை உணர்ந்தான்‌. 
புன்னகைத்து “நன்கு பசிக்கிறது. இங்குதான்‌ 
இப்போதுதான்‌ உடல்‌ உடைந்து திறந்துவிடுமளவுக்கு 
உண்டேன்‌. மீண்டும்‌ பெரும்பசி. விந்தைதான்‌” என்றான்‌. 
அவள்‌ பெரிய பற்களைக்‌ காட்டி சிரித்து “எப்போது 


மாத்ரி நகைத்தபடி “ஆனால்‌ அதெல்லாமே 
பேற்றுகாலத்தில்‌ பெண்களுக்கு ஏற்படும்‌ 
நரம்புத்தளர்வினால்‌ உருவாகும்‌ எண்ணங்கள்தான்‌ 
என்று அனகை சொன்னாள்‌. பிறகு ஒருபோதும்‌ 
அவர்கள்‌ சென்றடைய முடியாத எண்ணங்களெல்லாம்‌ 
வருமாம்‌. மைந்தர்கள்‌ முலையுண்ணத்தொடங்கிய 
சிலநாட்களிலேயே அவை மறைந்துவிடும்‌. பின்னர்‌ 
எஞ்சுவதெல்லாம்‌ எப்போதும்‌ இருந்துகொண்டுருக்கும்‌ 
அச்சம்‌ மட்டும்தான்‌” என்றாள்‌. பாண்டுவும்‌ அந்த 
மனஎழுச்சியிலிருந்து சிரிப்பின்‌ வழியாக 
இறங்கிவந்தான்‌. “பீமனைப்போன்ற 
மைந்தனைப்பெற்றால்‌ எதையும்‌ 
அஞ்சவேண்டியதில்லை. அவனை மட்டும்‌ 
அஞ்சினால்போதும்‌.” 


மாத்ரி உரக்கச்சிரித்தபோது நகுலன்‌ திரும்பிப்பார்த்து 
கைகளை வீசி எம்பி அவளிடம்‌ வர முயன்றான்‌. 
கண்களை இடுக்கி வாய்‌ திறந்து அவன்‌ சிரிப்பதைக்‌ 
கண்டு அவள்‌ சிரித்துக்கொண்டு அவனை நோக்கி 
கைகொட்டி வாயைக்‌ குவித்து ஒலிஎழுப்பி 
விளையாடினாள்‌. அவன்‌ கைகளை வீசி கால்களை 
காற்றில்‌ உதைத்து எம்பி எம்பி குதித்தான்‌. பாண்டுவின்‌ 
தோளில்‌ இருந்த பார்த்தன்‌ புன்னகையுடன்‌ 
அதைப்பார்த்துக்கொண்டிருந்தான்‌. “இவன்‌ விழிகள்‌ 
மட்டுமே கொண்ட மைந்தனாக இருக்கிறான்‌” என்றாள்‌ 
மாத்ரி பார்த்தனுடைய கருவிழிகளைப்பார்த்து. 
“எத்தனை கூரிய விழிகள்‌. இரு கருவைரங்கள்‌ போல... 
ஒரு குழந்தைக்கு இத்தனை கூரிய விழிகளை நான்‌ 
கண்டதேயில்லை.” 


“விழிகளால்‌ அவன்‌ இவ்வுலகை அள்ளிச்சுருட்டி 
எடுத்துக்கொண்டிருக்கிறான்‌” என்றான்‌ பாண்டு. 
“விண்ணில்‌ பறக்கும்‌ பருந்தின்‌ நிழலை ஒரு குவளை 
நீரில்‌ கண்டு மேலே விழிதூக்கிப்பார்க்கிறான்‌ என்று 
சொன்னால்‌ நீ நம்பமாட்டாய்‌.” மாத்ரி சிரித்துக்கொண்டு 
“சிறந்த சேர்க்கை. ஒருவன்‌ சொல்லாலும்‌ ஒருவன்‌ 
விழியாலும்‌ ஒருவன்‌ நாக்காலும்‌ உலகை 
அறிந்துகொண்டிருக்கிறார்கள்‌” என்றாள்‌. பாண்டு “ஆம்‌, 
பீமன்‌ அனைத்தையும்‌ தின்பதற்குத்தான்‌ முயல்கிறான்‌” 
என்றபடி அப்பால்‌ ஆற்றங்கரையில்‌ கூரிய கழி ஒன்றால்‌ 
குத்தி மீன்களைப்பிடிக்க முயன்றுகொண்டிருந்த 
பீமனைப்‌ பார்த்து சொன்னான்‌. “அவன்‌ யார்‌ என்று 
எண்ணிக்கொண்டிருந்தேன்‌. அவனும்‌ நானே. என்‌ 
ஆற்றலற்ற உடலில்‌ அடைபட்டு திணறியபடி உலகை 
உண்ணத்துடித்த விழைவே அவனாகப்‌ பிறந்திருக்கிறது.” 


உண்டீர்கள்‌?” என்றாள்‌. “இன்று உச்சிப்பொழுதில்‌” 
என்றான்‌. “இன்றல்ல, நேற்று” என்று அவள்‌ சொன்னாள்‌. 
“நேற்றா? நான்‌ இன்றுதானே வந்தேன்‌?” என்று அவன்‌ 
சொல்ல “நேற்று உச்சிப்பொழுது உணவுண்டபின்‌ படுத்து 
இரவெல்லாம்‌ துயின்று பகலிலும்‌ துயின்று 
இப்போதுதான்‌ விழித்தெழுகிறீர்கள்‌” என்று அவள்‌ 
சொன்னாள்‌. 


“ஒரு நாள்‌ முழுக்க துயின்றிருக்கிறேனா?” என்று அவன்‌ 
திகைத்தான்‌. “ஒரு நாளுக்கும்‌ நான்கு நாழிகை 
கூடுதலாக” என்று அவள்‌ சொன்னாள்‌. பூரிசிரவஸ்‌ 
நம்பமுடியாமல்‌ அவள்‌ இளையவளை பார்த்தான்‌. “ஆம்‌, 
நீங்கள்‌ துயில்வதை நான்‌ நாழிகைக்கொருமுறை வந்து 
பார்த்துக்கொண்டிருந்தேன்‌” என்றாள்‌. பூரிசிரவஸ்‌ 
“இன்றுதான்‌ எனக்கு இவ்வளவு நீண்ட துயில்‌ 
தேவைப்பட்டிருக்கிறது. நான்‌ சென்ற இருபதாண்டுகளில்‌ 
ஒருமுறைகூட நான்கு நாழிகைக்குமேல்‌ துயின்றதில்லை. 
ஒவ்வொரு சிறு ஒலிக்கும்‌ எழுவேன்‌. தொடர்ந்து துயில்‌ 
அமைந்ததே இல்லை” என்றான்‌. “ஏன்‌?” என்று அவள்‌ 
கேட்டாள்‌. “பணிகள்‌. ஒவ்வொரு முறையும்‌ ஒரு பணியை 
அறுத்து நிறுத்திவிட்டுத்தான்‌ படுப்பேன்‌. கனவுக்குள்‌ 
அது உருமாறி என்னை தொடர்ந்து வரும்‌. விழித்த முதல்‌ 
கணமே பணிதான்‌ வந்து நிற்கும்‌. இருபதாண்டுகளுக்கும்‌ 
மேலாக இடைவெளியே இல்லாமல்‌ 
பணிபுரிந்துகொண்டிருந்தேன்‌.” 


புருவங்களில்‌ மடிப்பு விழ “பணி எதன்பொருட்டு?” என்று 
அவள்‌ கேட்டாள்‌. பூரிசிரவஸ்‌ ஒருகணம்‌ திகைத்து பின்பு 
வெடித்து நகைத்து “பணிபுரிபவர்கள்‌ அந்தக்‌ கேள்வியை 
கேட்கலாகாது. அக்கேள்வியை எழுப்பிக்கொள்பவர்கள்‌ 
எப்பணியும்‌ செய்ய இயலாது” என்றான்‌. அவள்‌ 
புரியாமல்‌ “எதன்பொருட்டு பணிபுரிந்தீர்கள்‌?” என்று 
மீண்டும்‌ கேட்டாள்‌. “என்‌ நாடு வலுவுறும்பொருட்டு. என்‌ 
குடி சிறப்புறும்பொருட்டு. அஸ்தினபுரியும்‌ 
இந்திரப்பிரஸ்தமும்‌ நடத்தும்‌ அரசியலாடவில்‌ எங்கள்‌ 
பங்கைப்பெறும்‌ பொருட்டு” என்றான்‌. பின்னர்‌ “அப்படி 
சொல்லிக்கொள்ளலாம்‌. அதை நம்பி செயல்பட்டேன்‌, 
அவ்வளவுதான்‌” என்று சேர்த்துக்கொண்டான்‌. 


அவள்‌ “உங்கள்மேல்‌ எதிரிகள்‌ படையெடுத்து வந்து 
உங்களை தோற்கடித்தால்‌ என்ன செய்வது?” என்றாள்‌. 
“எங்கள்‌ எதிரிகளை நாங்கள்‌ வெல்வோம்‌” என்றான்‌. 
அதன்‌ பிறகுதான்‌ அவள்‌ என்ன கேட்டாள்‌ என்பதை 
உணர்ந்து நகைத்து “ஆம்‌, ஒரு படையெடுப்பு நிகழ்ந்தால்‌ 
போதும்‌. ஒரு நிலப்பெயர்வு உருவானால்கூட போதும்‌. 


வாழ்நாள்‌ முழுக்க நான்‌ இயற்றிய உழைப்பனைத்தும்‌ 
வீணாகிவிடும்‌. ஆனால்‌ முற்றிலும்‌ பயனுறுதி கொண்ட 
ஒன்றை மட்டுமே இயற்றவேண்டுமென்று எண்ணி 
எவரும்‌ எதையும்‌ செய்ய இயலாது” என்றான்‌. 
“பிறகெதற்கு பணியாற்றவேண்டும்‌?” என்று அவள்‌ 
கேட்டாள்‌. “எனது நிறைவுக்காக. நான்‌ வாழ்கிறேன்‌ 
என்பதற்காக” என்றான்‌ பூரிசிரவஸ்‌. 


அவள்‌ “அந்நிறைவு உங்களுக்கு வந்துவிட்டிருக்கிறதா?” 
என்று கேட்டாள்‌. இவள்‌ அறிந்துதான்‌ கேட்கிறாளா என்ற 
துணுக்குறலை அவன்‌ அடைந்தான்‌. அவள்‌ விழிகளை 
சில கணங்கள்‌ பார்த்துக்கொண்டிருந்தான்‌. அவள்‌ மிக 
எளிமையாக சிறுமிபோல்‌ அதை கேட்டாள்‌ என்பதால்‌ 
கண்கள்‌ சிரிப்பை காட்டின. புன்னகைத்து 
“தெரியவில்லை” என்றான்‌. பிறகு “உண்மையை 
சொல்லப்போனால்‌ இல்லை. இது எனக்கு நிறைவு தரும்‌ 
என்று எண்ணி இதில்‌ இறங்கினேன்‌. இது என்‌ கடன்‌ 
என்று நம்பினேன்‌. நிறைவு தரவில்லை என்று 
உணர்ந்தேன்‌. என்‌ கடன்‌ அல்ல என்று ஐயம்‌ 
கொண்டேன்‌. ஆயினும்‌ தொடங்கியதை விடமுடியாமல்‌ 
அதன்‌ பின்னர்‌ சென்றேன்‌” என்றான்‌. 


அவன்மேல்‌ மெல்ல கையை வைத்து 
“இங்கிருந்துவிடுங்கள்‌” என்று அவள்‌ சொன்னாள்‌. 
“இங்கிருக்கலாம்‌. ஆனால்‌ நான்‌ விசையுடன்‌ ஓடப்‌ 
பழகிய புரவி. இங்குள்ள மலைப்பாறைகள்‌ காலமின்றி, 
அசைவின்றி இருப்பவை. இப்போது ஒரு தருணம்‌ 
முடிவடையப்‌ போகிறது. போர்‌ அணுகவிருக்கிறது. 
போரில்‌ நான்‌ கலந்துகொள்வேன்‌. இப்போரில்‌ நான்‌ 
உயிருடன்‌ மீண்டேன்‌ என்றால்‌ பிறிதொரு வாழ்க்கையை 
தொடங்கவேண்டும்‌ என்று எண்ணுகிறேன்‌. 
எதன்பொருட்டுமின்றி, எதற்குப்‌ பின்னாலும்‌ ஓடாமல்‌ 
அமையும்‌ ஒரு வாழ்க்கை. இந்த 
மலைப்பாறைகளைப்போல அல்ல. அது இப்பிறவியில்‌ 
எனக்கில்லை. ஆனால்‌ கீழிருந்து இந்த 
மலைப்பாறைகளை நோக்கி தவம்செய்யும்‌ சிறிய 
பாறைகளுண்டு. அவற்றிலொன்றென ஆக 
விழைகிறேன்‌” என்றான்‌. 


அவளுக்கு அவன்‌ சொன்னது எதுவும்‌ புரியவில்லை. 
“போரில்‌ உங்களுக்கு எதிராக யார்‌ வருவார்கள்‌?” 
என்றாள்‌. “பலர்‌” என்றான்‌. “அதெப்படி 
ஒருவருக்கெதிராக பலர்‌ வரமுடியும்‌?” என்றாள்‌. 
பூரிசிரவஸ்‌ “போர்‌ என்றால்‌ என்ன என்று உனக்கு 
என்னால்‌ விளக்க முடியாது” என்றான்‌. ஊன்சாறைக்‌ 


குடித்து எழுந்தபின்‌ அவள்‌ “சற்று நேரம்‌ ஓய்வெடுங்கள்‌. 
அதற்குள்‌ ஊனுணவு ஒருங்கிவிடும்‌. மைந்தன்‌ 
வேட்டைக்கு சென்றிருக்கிறான்‌” என்றாள்‌. பூரிசிரவஸ்‌ 
“வேட்டைக்கா? எப்போது சென்றான்‌?” என்றான்‌. “நீங்கள்‌ 
துயின்றவுடனே சென்றான்‌. உங்களுக்கு காட்டுமானின்‌ 
கன்றுக்குட்டி ஒன்றை கொண்டுவரப்போவதாக 
சொன்னான்‌. நேற்று உங்களுக்கு அளித்த ஊன்‌ 
கடினமானதாக இருந்தது என்று என்னிடம்‌ சினந்தான்‌. 
நீங்கள்‌ அறிவிக்காமல்‌ வந்தால்‌ நான்‌ என்ன செய்வது 
என்று கேட்டேன்‌. அவனுக்கு நான்‌ சொன்னது 
புரியவில்லை. உடனே ஈட்டியை எடுத்துக்கொண்டு 
கிளம்பிவிட்டான்‌” என்றாள்‌. 


ரிசிரவஸ்‌ இல்லத்தின்‌ சிறிய கூடத்தில்‌ தரையிலிட்ட 

மத்தையில்‌ அமர்ந்து கால்மேல்‌ தடித்த 
மென்மயிர்த்தோலாடையை எடுத்து 
போர்த்திக்கொண்டான்‌. காற்று சீழ்க்கையொலியுடன்‌ 
ஓடுவதை செவிகொண்டு அமர்ந்திருந்தான்‌. 
அடுமனைக்குள்‌ பிரேமையின்‌ குரலும்‌ அடுகலங்களின்‌ 
ஓசையும்‌ கேட்டுக்கொண்டிருந்தன. வெளியே 
புரவியொன்றின்‌ கனைப்பொலி கேட்டது. எழுந்து 
எவரென்று பார்க்க அவன்‌ விழைந்தான்‌. ன ர அந்தப்‌ 
போர்வைக்குள்‌ அவன்‌ கால்கள்‌ உருவாக்கியிருந்த 
இளவெம்மையை இழக்க விரும்பவில்லை. பிறரறியா 
இனிய கனவு போலிருந்தது அந்த வெம்மை. அது தானே 
உருவாக்கும்‌ வெம்மை என்பதனால்‌ தனக்கு அத்தனை 
இனிது போலும்‌ என்று எண்ணிக்கொண்டான்‌. 


அவ்வில்லத்தின்‌ கதவுகள்‌ உள்ளிருந்தும்‌ 
வெளியிலிருந்தும்‌ இரண்டு வெவ்வேறு திசைகளில்‌ 
திறக்கும்படி அமைக்கப்பட்டிருந்தன. முதல்‌ கதவு 
திறந்தது. இரண்டாவது கதவு திறந்ததும்‌ குளிர்காற்று 
வந்து அறைந்தது. அதற்குள்‌ முதற்கத்வு 
மூடிக்கொண்டது. உள்ளே வந்த மைந்தன்‌ 

ட அவ நீங்கள்‌ நெடுநேரம்‌ 
துயில்வீர்கள்‌ என்று எண்ணினேன்‌” என்றான்‌. 
“இப்போதுதான்‌ விழித்தேன்‌” என்றான்‌ பூரிசிரவஸ்‌. 
“உங்களுக்கு இளம்‌ கன்றொன்றை 
கொண்டுவந்திருக்கிறேன்‌” என்று யாமா சொன்னான்‌. 
அவன்‌ ஆடை முழுக்க பனி சிறிய பளிங்கு மணிகளாக 
தொங்கிக்கொண்டிருந்தது. 


பூரிசிரவஸ்‌ “வெளியே கடுங்குளிரென்று 
எண்ணுகின்றேன்‌” என்றான்‌. “இல்லை, 
கடுங்குளிரென்றால்‌ இடுப்புவரை பொருக்குப்பனி 


நிறைந்திருக்கும்‌. இது குளிர்காற்றுதான்‌. மலைகளின்‌ 
இடைவெளி வழியாக வழிந்திறங்குகிறது. அங்கே 
எழுந்துநிற்கும்‌ வெண்மலைகளின்‌ மூச்சு இது. நாளை 
காலைக்குள்‌ திசைமாறிவிடும்‌. பனிக்காலத்திற்கு 
இன்னும்‌ பல மாதங்கள்‌ உள்ளன?” என்றான்‌. தன்‌ 

டையை உருவி அருகிருந்த சிற்றறையில்‌ 
கொண்டுசென்று உதறி அங்கேயே தொங்கவிட்டான்‌. 
உள்ளே அணிந்திருந்த மென்மயிராடையுடன்‌ திரும்பி 
வந்தான்‌. அவன்‌ கைகள்‌ இரு பெரிய விலங்குகள்‌ 
போலிருப்பதாக தோன்றியது. உரிக்கப்பட்ட இரு 
மான்குட்டிகள்‌. 


பிரேமை அகன்ற மரப்பாத்திரத்தில்‌ கொதிக்கும்‌ நீர்‌ 
கொண்டுவந்து வைத்தாள்‌. அவன்‌ அதற்குள்‌ கைகளை 
வைத்து சூடுகொண்டான்‌. பின்‌ அதில்‌ துணியை முக்கி 
தன்‌ காதுகளிலும்‌ முகத்திலும்‌ ஒற்றி எடுத்து 
வெப்பப்படுத்தினான்‌. “மூத்த பால்ஹிகர்‌ வந்திருக்கிறார்‌, 
தந்தையே” என்று திரும்பி அவனிடம்‌ சொன்னான்‌. 
“எங்கு?” என்று பூரிசிரவஸ்‌ கேட்டான்‌. “அவருக்கும்‌ 
மைந்தர்களுக்குமான பூசல்‌ நிகழ்ந்துகொண்டிருக்கிறது. 
அவர்‌ காட்டிலிருந்து பெருங்காளையொன்றை 
வேட்டையாடி கொண்டுவந்திருக்கிறார்‌. அதை தன்‌ 
மூன்றாவது மைந்தனுக்கு பரிசளித்து அவன்‌ இல்லத்தில்‌ 
இப்போது தங்கியிருக்கிறார்‌. பிற மைந்தர்கள்‌ 
மனைவியரும்‌ குழந்தைகளுமாகச்‌ சென்று அந்த 
இல்லத்தைச்‌ சூழ்ந்து கூச்சலிடுகிறார்கள்‌. அவர்‌ 
உள்ளிருந்து திருப்பி ஓசையிடுகிறார்‌” என்றான்‌. 


“நான்‌ வந்திருப்பதை சொன்னாயா?” என்றான்‌ 
பூரிசிரவஸ்‌. “அவரிடம்‌ நான்‌ பேசுவதில்லை. எப்போது 
அவரைத்‌ தூக்கி நிலத்தில்‌ அறைகிறேனோ அதற்குப்‌ 
பின்னர்தான்‌ அவரிடம்‌ பேசமுடியும்‌” என்று யாமா 
சொன்னான்‌. “எனக்கு இந்த ஊர்‌ பழக்கங்கள்‌ எதுவுமே 
புரிவதில்லை” என்று பூரிசிரவஸ்‌ சொன்னான்‌. 
தொட்டியை பிரேமை எடுத்துப்போக சைலஜை பெரிய 
குடுவை நிறைய ஊன்சாறு கொண்டு வந்து 
மைந்தனிடம்‌ கொடுத்தாள்‌. அவன்‌ அதை வாங்கி தன்‌ 
முன்‌ வைத்து இரு கைகளிலும்‌ பெரிய கரண்டியை ஏந்தி 
வேகமாக அருந்தத்‌ தொடங்கினான்‌. பூரிசிரவஸ்‌ “நான்‌ 
சென்று அவரை பார்க்கவேண்டும்‌. அவரிடம்‌ வாழ்த்து 
பெற்றுபோவதற்காகவே வந்தேன்‌” என்றான்‌. 


யாமா முகத்தைத்‌ தூக்கி “எதன்‌ பொருட்டு வாழ்த்து?” 


என்றான்‌. “நீ அறியமாட்டாய்‌. அங்கு நிலத்தில்‌ ஒரு 
பெரும்போர்‌ நிகழவிருக்கிறது. நான்‌ அதில்‌ 


கலந்துகொள்ளவிருக்கிறேன்‌” என்று பூரிசிரவஸ்‌ 
சொன்னான்‌. “எக்குடிகள்‌ நடுவே போர்‌?” என்று அவன்‌ 
ஆர்வத்துடன்‌ கேட்டான்‌. போர்‌ என அவன்‌ எண்ணுவது 
அங்கு நிகழும்‌ தோள்பொருதல்களின்‌ கொண்டாட்டத்தை 
என பூரிசிரவஸ்‌ உணர்ந்தான்‌. “அனைத்துக்‌ குடிகளும்‌ 
ஒருவரோடொருவர்‌ போர்புரிகிறார்கள்‌. ஒருவரை ஒருவர்‌ 
கொன்று குவிப்பார்கள்‌.” அவன்‌ “ஏன்‌?” என்றான்‌. 
“ஏனென்றால்‌ அதுதான்‌ போர்‌. பல லட்சம்பேர்‌ 
செத்துவிழுவார்கள்‌.” அவன்‌ கரண்டிகள்‌ காற்றில்‌ 
அசைவிழந்தன. யாமா “லட்சம்‌ என்றால்‌?” என்றான்‌. 
அவன்‌ “ஆயிரம்பேராக ஆயிரம்மடங்கு...” என்றான்‌. 
கரண்டிகள்‌ மரக்குடுவையை முட்டி ஒலித்து கீழே 
விழுந்தன. அவன்‌ பெருமூச்செறிந்தபோது 
பெருந்தசைத்திரள்கள்‌ கொப்பளித்து அமைந்தன. 


பூரிசிரவஸ்‌ “போர்‌ என்பது அதுதான்‌” என்றான்‌. திகைத்த 
விழிகளுடன்‌ யாமா அவனை பார்த்தான்‌. பின்னர்‌ 
மெல்ல சிரித்து “அனைத்துக்‌ குடிகளும்‌ 
போரிடுவார்களா? யார்‌ யாரை வெல்வார்கள்‌?” என்றான்‌. 
“யாரும்‌ யாரையும்‌ வெல்ல முடியாது. எல்லோரும்‌ 
தோற்றுப்போகும்‌ ஒரு போராகக்கூட இருக்கலாம்‌. உனக்கு 
அதற்குமேல்‌ புரியாது” என்றபின்‌ “அருந்து” என்றான்‌ 
ரிசிரவஸ்‌. “அப்போரில்‌ உங்கள்‌ குடியும்‌ கலந்து 
காள்ளப்போகிறதா?” என்றான்‌. “ஆம்‌” என்றான்‌ 
பூரிசிரவஸ்‌. யாமா “நீங்கள்‌ அதில்‌ போரிடுவீர்களா?” 
என்றான்‌. “ஆம்‌” என்று பூரிசிரவஸ்‌ சொன்னான்‌. 


யாமா வெடித்து நகைத்து “குழந்தையைப்போல்‌ உடல்‌ 
கொண்டிருக்கிறீர்கள்‌. உங்களை அவர்கள்‌ எளிதில்‌ 
வென்றுவிடுவார்களே?” என்றான்‌. பூரிசிரவஸ்‌ “இது 
உடலால்‌ ஆன போரல்ல, மைந்தா. படைக்கலங்களால்‌ 

ன போர்‌. ஆற்றல்‌ என்பது உடலில்‌ அல்ல, உள்ளத்தில்‌ 

கழ்கிறது. உள்ளத்தைப்‌ பயிற்றுவித்து கண்களையும்‌ 
கைகளையும்‌ உடன்செல்ல வைத்தவனே வீரன்‌” 
என்றான்‌. யாமா “நீங்கள்‌ வீரரா?” என்றான்‌. “என்‌ கையில்‌ 
வாளிருந்தால்‌ பாரதவர்ஷத்தில்‌ மிகச்‌ சிலரே எனக்கு 
முன்னால்‌ இமைக்கணத்திற்குமேல்‌ எதிர்நிற்கமுடியும்‌. 
அங்க நாட்டரசர்‌ கர்ணன்‌ மட்டுமே நான்‌ 
அஞ்சுவதற்குரியவர்‌” என்றான்‌. 


யாமா “வாள்‌?” என்றபின்‌ “நீங்கள்‌ வாளால்‌ வெட்டினால்‌ 
உங்களை உதைக்கவோ பிடித்துத்‌ தள்ளவோ 
செய்யலாமே?” என்றான்‌. பின்னர்‌ “மிகப்‌ பெரிய ஒரு 
வாளுடன்‌ வந்தால்‌? உங்களால்‌ எவ்வளவு பெரிய 
வாளை ஏந்தமுடியும்‌?” என்று கேட்டான்‌. “நீ என்‌ வாள்‌ 


சுழற்சியை பார்த்ததில்லை” என்ற பூரிசிரவஸ்‌ 
திரும்பிப்பார்த்து அறை மூலையில்‌ இருந்த தன்‌ 
பொதியைச்‌ சுட்டி “அதற்குள்‌ என்‌ வாள்‌ இருக்கிறது, எடு” 
என்றான்‌. யாமா எழுந்து சென்று அவன்‌ வாளை உரு 
எடுத்தான்‌. மிக மெல்லிய வாள்‌ அவன்‌ கையில்‌ நீண்ட 
தாலப்பனையோலைச்‌ சுவடிபோலிருந்தது. அவன்‌ அதை 
பிடித்து வளைத்து “இது என்ன கொடி போலிருக்கிறது? 
காற்றில்‌ வளையுமென்று தோன்றுகிறது” என்றான்‌. 
“ஆம்‌, இது வளையும்‌ வாள்‌. ஆகவே இதை நம்ரை என்று 
சொல்கிறார்கள்‌. இது வாள்களில்‌ பெண்‌” என்றான்‌. 


“வளையும்‌ வாளால்‌ எப்படி வெட்டமுடியும்‌? இது 
உடைந்துவிடுமே?” என்றான்‌. “பெண்‌ எதையும்‌ 
எதிர்கொள்வதில்லை. தவிர்ப்பதே அவள்‌ வழி. நடனமே 
அவளுடைய போர்‌” என்றான்‌ பூரிசிரவஸ்‌. “இதை 
சர்ப்பினி என்றும்‌ சொல்வதுண்டு. பாம்புகள்‌ 
அனைத்துமே பெண்தான்‌ என்று ஒரு சொல்‌ உண்டு. நீ 
பாம்பை பார்த்திருக்கிறாயா?” என்று பூரிசிரவஸ்‌ 
கேட்டான்‌. “இங்கு அவை இல்லை. கதைகளில்‌ 
வணிகர்கள்‌ சொல்வார்கள்‌ அதைப்பற்றி. தோல்‌ சவுக்கு 
போலிருக்கும்‌. நீரோடைபோல வளைந்து வளைந்து 
ஓடும்‌. நாவு அனலால்‌ ஆனது. அதன்‌ வாயில்‌ ஒரு முள்‌ 
உண்டு. அது நச்சுமுள்‌. அது நம்மீது பட்டால்‌ நாம்‌ 
இறந்துவிடுவோம்‌. அதன்‌ செவிகள்‌ உள்ளே 
புதைந்திருக்கும்‌. ஓசைகேட்டு எழுந்தால்‌ இருபக்கமும்‌ 
செவிமடல்கள்‌ விரியும்‌” என்றான்‌ யாமா. 


“ஓர்‌ எருதை மெல்லிய தொடுகையால்‌ கொன்றுவிடும்‌” 
என்று பூரிசிரவஸ்‌ சொன்னான்‌. “அது வளையக்கூடியது 
தெரிந்துகொள்‌.” அவன்‌ சொன்னது புரியாமல்‌ யாமா 
வாளை அவனிடம்‌ நா பல வ தன்‌ 
காலிலிருந்த ஆடையை தள்ளிவிட்டு எழுந்தான்‌. 
வாளை வாங்கி அதை பிடித்துக்கொண்டான்‌. “என்னை 
பிடி பார்ப்போம்‌” என்றான்‌. “உங்களையா?” என்று 
மைந்தன்‌ கேட்டான்‌. பூரிசிரவஸ்‌ புன்னகையுடன்‌ “ஆம்‌” 
என்றான்‌. “நீ என்ன வேண்டுமென்றாலும்‌ செய்யலாம்‌. 
எந்தப்‌ படைக்கலத்தையும்‌ பயன்படுத்தலாம்‌.” யாமா இரு 
கைகளையும்‌ நீட்டிக்கொண்டு முன்னால்‌ வர 
பூரிசிரவஸின்‌ வாள்‌ மெல்லிய மூச்சொலியுடன்‌ 
மும்முறை சுழன்றது. யாமாவின்‌ உடலிலிருந்து அவன்‌ 
அணிந்திருந்த மென்மயிர்‌ ஆடை முடிச்சுகள்‌ 
வெட்டுப்பட்டு கீழே சரிந்தது. அவன்‌ திகைத்து நின்றான்‌. 


“உன்‌ உடலில்‌ ஏழு நரம்புகளை நான்‌ இதற்குள்‌ 
வெட்டியிருக்கமுடியும்‌. நீ இன்னொரு அடியெடுத்து 


வைக்கமுடியாமல்‌ இங்கேயே விழுந்து இறந்திருப்பாய்‌” 
என்றான்‌ பூரிசிரவஸ்‌. “உண்மையில்‌ 
வெட்டுப்பட்டதேகூட தெரியாது. அலறவும்‌ ஓசையெழாது. 
உடல்‌ துடிக்கும்‌. அதன்‌ நிகர்நிலை இழப்பதால்‌ 
பக்கவாட்டில்‌ விழுந்து உடல்‌ இழுத்துக்கொள்ளும்‌. 
உள்ளே ஓடும்‌ எண்ணமே அறுந்து சொல்துடிக்க 
அக்கணமே உயிர்பிரியும்‌” என்றான்‌. “இமைக்கணத்தில்‌ 
ஏழு இலக்குகளை என்னால்‌ வெட்டமுடியும்‌. என்‌ வாளை 
எவரும்‌ வெறும்விழிகளால்‌ பார்க்கமுடியாது.” 


எண்ணியிராக்‌ கணத்தில்‌ மைந்தன்‌ மீண்டும்‌ 
பூரிசிரவஸை பிடிக்க வந்தான்‌. சீறலொலியுடன்‌ சுழன்ற 
வாள்‌ அவன்‌ இடையிலிருந்த பட்டையை வெட்ட 
இடையாடை கீழே சரிந்தது. சீற்றத்துடன்‌ அவன்‌ கீழே 
கிடந்த கலங்களை எடுத்து பூரிசிரவஸ்மேல்‌ வீசினான்‌. 
அவன்‌ உடல்‌ இயல்பாக வளைந்து அனைத்தையும்‌ 
தவிர்த்தது. யாமா திகைத்து நின்றான்‌. “இதை எப்படி 
செய்கிறீர்கள்‌, தந்தையே? இது மாயமா?” என்றான்‌. “இது 
பயிற்சிதான்‌. எந்தப்‌ படைக்கலமும்‌ உடலுக்கும்‌ 
உள்ளத்துக்கும்‌ அதை பழக்குவதில்தான்‌ 
ஆற்றல்கொள்கிறது. நான்‌ எண்ணுவதை செய்யும்படி 
இவ்வாளை ஆனால்‌ படைக்கலம்‌ 
நம்மால்‌ தேர்ந்தெடுக்கப்படுவது அல்ல. நாம்‌ 
பிறக்கும்போதே எந்தப்‌ படைக்கலத்திற்குரியவர்‌ நாம்‌ 
என்பது உடன்‌ முடிவாகி வருகிறது. நாமே அதை 
கண்டுகொள்கிறோம்‌. நாம்‌ அப்படைக்கலத்தை நம்‌ 
உடலாகவே உணர்வோம்‌.” 


“எந்தப்‌ போர்க்களத்திலும்‌ எவரையும்‌ நான்‌ 
வெட்டுவதில்லை. நான்‌ கடந்து செல்லும்போது மெல்லிய 
வெள்ளி மின்னல்போல்‌ இந்த வாள்‌ என்னைச்‌ சுற்றி 
பறந்துகொண்டிருக்கும்‌. தொலைவிலிருந்து 
பார்க்கையில்‌ மின்னல்‌ வளையங்களுக்குள்‌ நான்‌ 
செல்வது போலிருக்கும்‌. என்னை சூழ்ந்திருப்பவர்கள்‌ 
கண்ணுக்குத்‌ தெரியாத எவராலோ உதைத்து 
வீழ்த்தப்பட்டவர்போல்‌ விழுந்துகொண்டிருப்பார்கள்‌. 
எவருக்கும்‌ ஒரு சிறு முள்குத்தும்‌ காயத்திற்குமேல்‌ நான்‌ 
அளித்ததில்லை. பாம்பு கடிப்பது போலத்தான்‌. 
இறந்தவனைப்‌ புரட்டித்‌ தேடினாலொழிய எங்கு வாள்‌ 
வெட்டியிருக்கிறதென்று கண்டுபிடிக்க முடியாது. 
பெரும்பாலும்‌ நெஞ்சுக்கும்‌ தலைக்கும்‌ குருதி செல்லும்‌ 
முதன்மைக்‌ குழாய்களிலொன்றை துண்டித்திருப்பேன்‌” 
என்றான்‌. 


யாமா கைகளை விரித்தபின்‌ குனிந்து தன்‌ ஆடையை 


எடுத்து அதன்‌ பட்டையை பார்த்தான்‌. அது 
வெட்டுண்டிருக்கும்‌ விதத்தைப்‌ பார்த்து “அது மிகக்‌ 
கூர்மையான வாள்‌ அல்லவா?” என்றான்‌. “ஆம்‌, 
எடையைவிட கூர்மை மேல்‌. கூர்மையைவிட விசை மேல்‌. 
விசையைவிட கோணம்‌ மேலானது. கோணத்தை விட 
தருணம்‌ முதன்மையானது” என்று பூரிசிரவஸ்‌ 
சொன்னான்‌. “இதை எனக்கு கற்றுத்தாருங்கள்‌, 
தந்தையே” என்றான்‌ யாமா. “இல்லை, நீ வைத்திருக்கும்‌ 
அந்த முரட்டு கதையும்‌ வேலுமே உனக்கு போதுமானது” 
என்றான்‌ பூரிசிரவஸ்‌. “இந்த மலையில்‌ இக்கலை உனக்கு 
தேவையில்லை.” 


யாமா “நான்‌ ஊருக்குள்‌ வந்தால்‌ போரிடவேண்டாமா?” 
என்றான்‌. “நீ என்‌ ஊருக்குள்‌ வரப்போவதில்லை” 
என்றான்‌ பூரிசிரவஸ்‌. யாமா சினத்துடன்‌ “நமது குடியின்‌ 
போரென்றால்‌ நான்‌ கலந்துகொள்ள வேண்டுமல்லவா?” 
என்றான்‌. “நீ எனது குடியல்ல. நீ உனது அன்னையின்‌ 
குடியை சார்ந்தவன்‌. மைந்தா, அங்கு நிலத்தில்‌ 
மனிதர்கள்‌ தங்கள்‌ கைகளாலும்‌ படைக்கலங்களாலும்‌ 
போரிடவில்லை. தங்கள்‌ வஞ்சங்களாலும்‌ நஞ்சுகளாலும்‌ 
போரிடுகிறார்கள்‌. அப்போருக்கு நீ ஒருபோதும்‌ 
இறங்கிவரலாகாது. அவர்கள்‌ எவரும்‌ இங்கு வரமுடியாது. 
ஆகவே அவர்கள்‌ உங்கள்‌ பகைவர்களும்‌ அல்ல. 
இங்கிரு, அங்குள்ள எதையும்‌ விழையாதே, அங்குள்ள 
எதையும்‌ எப்போதும்‌ பெற்றுக்கொள்ளாதே. இது என்‌ 
ஆணை.” யாமா மேலும்‌ ஏதோ சொல்ல வாயெடுக்க “என்‌ 

ணை” என்றான்‌ பூரிசிரவஸ்‌. அவன்‌ தலைவணங்கி 
“ஆம்‌, தந்தையே ” என்றான்‌. 


ச சா.” தன்‌ குளிராடைகளை 
அணிந்து அதற்குமேல்‌ பிரேமை அளித்த 
பெருந்தோலாடையை போட்டு உடலை 
குறுக்கிக்கொண்டு வெளியே இறங்கி தன்‌ புரவியை 
பார்க்கச்‌ சென்றான்‌. அத்தோலாடை ஒரு கூடாரம்போல்‌ 
அவன்மேல்‌ கவிந்திருந்தது. உயிருள்ள கரடி ஒன்றை தன்‌ 
தோளிலிட்டு கைகளைப்பற்றி தூக்கிக்கொண்டு 
செல்வதுபோல்‌ அவனுக்குத்‌ தோன்றியது. 
வீசிக்கொண்டிருந்த காற்றில்‌ அத்தோலாடையின்‌ 
மேலிருந்த மென்மயிர்ப்பரப்புகள்‌ இளம்‌ புல்வெளிபோல 
அலையடித்தன. காற்று அனைத்து மரங்களையும்‌ 
யாழின்‌ தந்திகள்போல்‌ அதிரவைத்து ஓலத்தை 
எழுப்பியது. மலைகளின்‌ மீது வான்திரை 
இழுத்துவிடப்பட்டிருந்தது. 


அவன்‌ சிறிய கதவைத்‌ திறந்து உள்ளே சென்றபோது 


அங்கு கணப்பின்‌ வெப்பம்‌ இருப்பதை உணர்ந்தான்‌. 
மூன்று குதிரைகள்‌ ஒன்றுடன்‌ ஒன்று உடல்‌ ஒட்டி 
அவ்வெப்பத்தில்‌ திளைத்தபடி நின்றிருந்தன. 
அவனுடைய மணம்‌ பெற்று புரவி அவனை நோக்கி 
கனைத்தது. அவனைக்‌ காணாது அது உளம்‌ 
தவித்துக்கொண்டிருந்தது என்று அவன்‌ உணர்ந்தான்‌. 
அருகே சென்று அதன்‌ கழுத்தையும்‌ தாடையையும்‌ 
முதுகையும்‌ தடவிக்கொடுத்தான்‌. அது தலைதிருப்பி 
அவன்‌ கைகளை நக்கியது. பெருமூச்சுவிட்டபடி உடல்‌ 
சிலிர்த்தது. அதன்‌ வயிற்றை தொட்டுப்பார்த்தான்‌. நன்கு 
உணவுண்டு நிறைந்திருப்பது தெரிந்தது. வாயிலிருந்து 
வழிந்த கோழை அது உண்டதை அசைபோட்டுக்‌ 
கொண்டிருப்பதை காட்டியது. அவன்‌ அதன்‌ 
நெற்றியையும்‌ மூக்கையும்‌ வருடிக்கொடுத்தான்‌. அதன்‌ 
விழிகள்‌ உருண்டன. அதன்‌ விலாவிலும்‌ முதுகிலும்‌ 
தசைகள்‌ விதிர்த்தன. அதனை பற்றிக்‌ கொண்டிருந்த 
பதற்றம்‌ மெல்ல வடிவதை அவ்வசைவிலிருந்து 
உணர்ந்தான்‌. 


மீண்டும்‌ மீண்டும்‌ அதை தட்டி ஆறுதலளித்த பின்‌ 
கதவைத்‌ திறந்து வெளியே சென்றான்‌. அதற்குள்‌ அவன்‌ 
உடல்‌ முழுக்க குளிர்‌ பரவி நடுக்கு தோன்றிவிட்டது. 
விரைந்த காலடிகளுடன்‌ இல்லத்தை அடைந்து கதவைத்‌ 
திறந்து உள்ளே சென்றான்‌. யாமா எழுந்து வந்து அவன்‌ 
மேலாடையைக்‌ கழற்றி எடுத்து உதறி கணப்புக்குச்‌ சற்று 
அப்பால்‌ மாட்டினான்‌. கணப்பை அணுகி இரு 
கைகளையும்‌ காட்டி வெம்மையூட்டியபடி பூரிசிரவஸ்‌ 
அமர்ந்தான்‌. வெளியே அந்திக்கு முந்தைய 
வெளிச்சமிருப்பதை உணர்ந்து திரும்பிப்பார்த்து 
“இப்போது பொழுதென்ன?” என்றான்‌. “இரவு 
எழுந்துவிட்டது” என்றான்‌ யாமா. “ஆனால்‌ வெளியே 
வெளிச்சமிருக்கிறது” என்றான்‌. “கோடையில்‌ இங்கு இரவு 
முழுக்கவே வெளிச்சமிருக்கும்‌. பனிப்‌ புயலடிக்கையில்‌ 
சற்றே இருண்டு மீண்டும்‌ வெளுக்கும்‌” என்றான்‌ யாமா. 


பூரிசிரவஸ்‌ கைகளை உரசியும்‌ உடலை திருப்பியும்‌ 
தன்னை வெப்பப்படுத்திக்கொண்டு எழுந்தான்‌. 
“படுத்துக்கொள்ளுங்கள்‌, தந்தையே” என்றான்‌ மைந்தன்‌. 
“இப்போதுதான்‌ தூங்கி விழித்தேன்‌. மறுபடியும்‌ துயில 
முடியுமா என்று தெரியவில்லை” என்றான்‌ பூரிசிரவஸ்‌. 
“நீங்கள்‌ துயில்வீர்கள்‌. உங்கள்‌ உள்ளத்திற்கு துயில்‌ 
தேவைப்படுகிறது.” “ஆம்‌, இங்கு என்னுள்‌ எப்போதும்‌ 
ஓடிக்கொண்டே இருக்கும்‌ சொல்நிரைகள்‌ 
நின்றுவிட்டிருக்கின்றன. துவண்டுகிடக்கிறது அகம்‌” 
என்று பூரிசிரவஸ்‌ சொன்னான்‌. “அங்கே நிகர்நிலத்தில்‌ 


நாங்கள்‌ காற்றை சொற்களால்‌ நிரப்பி 
வைத்துக்கொண்டிருக்கிறோம்‌. சொற்களையே மூச்சாக 
விட்டு சிந்தையென ஆக்கி அதில்‌ திளைக்கிறோம்‌. 
உளச்செயல்‌ மலையேறுவதற்கிணையாக 
களைப்பூட்டுவது.” 


“துயிலவிடாதது அதுதான்‌” என்று யாமா சொன்னான்‌. 
“இங்குளோர்‌ பெரும்பாலான பொழுதுகளில்‌ 
துயில்கொண்டுவிடுகிறார்கள்‌. குளிர்காலத்தில்‌ 
ஒருநாளில்‌ நான்கு நாழிகைப்பொழுதுகூட நாங்கள்‌ 
விழித்திருப்பதில்லை. மிகுதியாகத்‌ துயில்வதனால்‌ 
மிகுதியாக வாழ்கிறோம்‌” என்றான்‌. “துயில்வது என்பது 
இங்கிலாதாவது மட்டும்தான்‌, தந்தையே. துயிலில்‌ நாம்‌ 
சென்றடையக்கூடிய இன்னொரு உலகம்‌ இருக்கிறது. 
அங்கு அனைத்தும்‌ பிறிதொருவகையில்‌ 
அமைந்துள்ளன. அது மாறா வசந்தகாலம்‌ திகழும்‌ நிலம்‌. 
எங்கும்‌ மலர்கள்‌ முளைத்து நிறைந்திருக்கும்‌. இனிய 
பறவைகள்‌!” கைதூக்கி கண்மூடி தனக்குள்‌ 
மகிழ்ந்தவனாக புன்னகைத்து “அழகிய பெண்டிர்‌! அங்கு 
நாம்‌ முடிவிலாது வாழமுடியும்‌. மனிதர்களுக்கு 
தெய்வங்கள்‌ இரு உலகங்களை இவ்வாறு 
படைத்தளித்திருக்கின்றன” என்றான்‌. 


பூரிசிரவஸ்‌ “ஆம்‌” என்று புன்னகைத்தான்‌. பிரேமை 
உள்ளிருந்து வந்து அவனிடம்‌ “உங்களுக்கு படுக்கை 
ஒருக்கியிருக்கிறேன்‌” என்றாள்‌. அவன்‌ “நன்று” என்று 
எழுந்துகொண்டான்‌. அவள்‌ முன்னால்‌ செல்ல அவன்‌ 
பக்கவாட்டில்‌ அந்தச்‌ சிற்றறைக்குள்‌ சென்றான்‌. 
மரத்தாலான பெட்டி போன்றிருந்தது அப்படுக்கையறை. 
முன்னர்‌ அவன்‌ படுத்திருந்தது மைந்தனின்‌ படுக்கை 
என்று தோன்றியது. அது சிறிதாக இருந்தமையால்‌ 
வெம்மை தங்கியிருந்தது. முகப்பறையிலிருந்த 
கணப்பிலிருந்து வெங்காற்று வருவதற்கான மண்குழாய்‌ 
அங்கே வாய்‌ திறந்திருந்தது. கம்பளி மெத்தைக்குமேல்‌ 
தெய்வங்களின்‌ காப்புக்கென இறகுகளால்‌ ஆன கொத்து 
ஒன்று தொங்கியது. 


அவன்‌ மெத்தையில்‌ படுத்து தன்மேல்‌ மென்மயிர்‌ 
போர்வையையும்‌ அதற்குமேல்‌ தோல்‌ போர்வையும்‌ 
எடுத்து போர்த்திக்கொண்டான்‌. உள்ளே கைகளையும்‌ 
கால்களையும்‌ நடப்பதுபோல்‌ அசைத்து வெம்மையை 
உருவாக்கினான்‌. பெரிய குடுவையில்‌ நீருடன்‌ பிரேமை 
அறைக்குள்‌ வந்தாள்‌. அதன்‌ கதவை மூடி தாழிட்டபின்‌ 
குடுவையை அருகே வைத்துவிட்டு முழந்தாளிட்டு 
அவனருகே நெருங்கி போர்வையைத்‌ தூக்கி உள்ளே 


மாத்ரி “அவன்‌ இல்லாத இடமே இல்லை” என்றாள்‌. 
தனித்து அமர்ந்து அவனை மட்டுமே 
பார்த்துக்கொண்டிருக்கையில்‌ புற்றின்‌ வாயிலிருந்து 
எறும்புகள்‌ கிளம்புவதுபோல அவன்‌ அவ்வுடலில்‌ 
இருந்து நூறு ஆயிரமாக பெருகி அப்பகுதியை 
நிறைப்பதுபோலத்‌ தோன்றியது. மரங்களில்‌ குடில்களில்‌ 
புதர்களுக்குள்‌ ஓடைக்கரைகளில்‌ பாறையுச்சிகளில்‌ 
எங்கும்‌ இருந்துகொண்டிருந்தான்‌. அவன்‌ எங்கும்‌ 
இருக்கலாம்‌ என்பதனாலேயே எங்கும்‌ 
இருந்துகொண்டிருப்பதாகத்‌ தோன்றியது. 


குழந்தைகள்‌ வருவதற்கு முன்‌ ஒவ்வொருநாளும்‌ 
சதசிருங்கத்தில்‌ கேட்டுக்கொண்டிருந்த ஓலி “ஆம்‌ ஆம்‌ 
ம்‌' என்பது. அவர்கள்‌ வந்தபின்‌ “வேண்டாம்‌! கூடாது! 
போகாதே! செய்யாதே”. மாத்ரி அந்நினைப்பாலேயே 
மலர்ந்து தனிமையில்‌ இருந்து வாய்விட்டுச்‌ 
சிரித்துவிட்டாள்‌. அனகை “இளவரசே வேண்டாம்‌' என்ற 
ஒலியாகவே மாறிவிட்டிருந்தாள்‌. பீமனைப்போன்ற 
ஒருமைந்தனை வளர்க்கும்‌ செவிலித்தாய்‌ இப்பிரபஞ்சம்‌ 
எத்தனை எல்லைமீறல்களால்‌ சமைக்கப்பட்டுள்ளது 
என்பதைத்தான்‌ ஒவ்வொரு கணமும்‌ அறிவாள்‌. 


வல்லமை ஒன்றே உடலாகக்‌ கொண்டு வந்த அவனால்‌ 
செய்யக்கூடாதது என ஏதுமில்லை. பாறைகளை 
ஒன்றுடனொன்று மோதி உடைக்கலாம்‌. மலைச்சரிவில்‌ 
பெரும்பாறைகளை உருட்டிவிடலாம்‌. சிறியமரங்களைப்‌ 
பிடுங்கி வேர்ப்படர்வு மேலே இருக்கும்படி தலைகீழாக 
நட்டுவைக்கலாம்‌. இருகுதிரைகளின்‌ பிடரியையும்‌ ஒரே 
சமயம்பிடுத்தபடி ஓடவைத்து நடுவே காற்றில்‌ மிதந்து 
செல்லலாம்‌. காட்டெருமையின்‌ வாலைப்பிடித்து இழுத்து 
அதனுடன்‌ காட்டுக்குள்‌ ஓடலாம்‌. வேள்விக்கு 
வைத்திருக்கும்‌ நெய்க்குடத்தை எடுத்து முற்றிலும்‌ 
குடித்துவிடலாம்‌. மலைப்பாம்பை எடுத்து உடலில்‌ 
சுற்றிக்கொள்ளலாம்‌. அரசநாகத்தை சுருட்டிக்‌ 
கையிலெடுத்துக்கொண்டுவந்து வீட்டின்‌ கலத்துக்குள்‌ 
ஒளித்துவைக்கலாம்‌. துயின்றுகொண்டுருக்கும்‌ 
சேவகனைத்‌ தாக்கிச்சென்று உச்சிப்பாறை விளிம்பில்‌ 
படுக்கச்செய்யலாம்‌. 


ஒவ்வொரு முறையும்‌ அனகை திகிலடைந்து 
மயிர்சிலிர்க்க “அய்யய்யோ இளவரசே என்ன இது? 
அய்யோ!” என்று கூவுவாள்‌. கண்ணீர்‌ மல்க 
“தெய்வங்களே! தெய்வங்களே” என்று அரற்றியபடி 
தளர்ந்து மண்ணில்‌ அமர்ந்துகொள்வாள்‌. பின்‌ குளிர்ந்த 
கண்ணீரை துடைத்தபடி சிரிப்பாள்‌. புயல்‌ 


நுழைந்து தன்‌ கைகளாலும்‌ கால்களாலும்‌ அவனை 
பற்றிக்கொண்டாள்‌. அவன்‌ ஏதும்‌ சொல்வதற்குள்‌ 
இதழோடு இதழ்‌ பொருத்தி முத்தமிடத்‌ தொடங்கினாள்‌. 


அவன்‌ அவளை தன்‌ உடலுடன்‌ இறுக 
கட்டிக்கொண்டான்‌. அவள்‌ காதில்‌ “உன்னைப்‌ பார்த்த 
கணம்‌ முதல்‌ காமம்‌ கொண்டேன்‌” என்றான்‌. “ஆம்‌, 
தெரிந்தது” என்று அவள்‌ சொன்னாள்‌. பின்னர்‌ அவனை 
வெறிகொண்டவள்போல்‌ முத்தமிட்டாள்‌. தன்மேல்‌ பெரிய 
துளிகளாக மழை பொழிவதுபோல்‌ அவன்‌ உணர்ந்தான்‌. 
மெய்ப்பு கொண்டு கைகால்கள்‌ நடுங்க அவளை 
தழுவினான்‌. அவளுடைய பெரிய உடலை அவனால்‌ 
வளைத்து அணைக்க முடியவில்லை. அவள்‌ அவன்‌ 
தலையை எடுத்து தன்‌ மார்புகளுக்கு நடுவே வைத்து 
புதைத்தபடி அவன்‌ செவியில்‌ “எனக்கு இன்னொரு 
மைந்தன்‌ வேண்டும்‌” என்றாள்‌. 


“ஆனால்‌ நான்‌ சற்று முதிர்ந்துவிட்டேன்‌” என்று அவன்‌ 
சொன்னான்‌. “அதனால்‌ என்ன? நான்‌ விழைகிறேன்‌. என்‌ 
விழைவு மிகப்‌ பெரியது. அதை தெய்வங்கள்‌ அறியும்‌” 
என்று அவள்‌ சொன்னாள்‌. “பிறிதொரு மைந்தன்‌...” 
என்று அவன்‌ முகம்‌ தூக்கி அவளைப்‌ பார்த்து 
சொன்னான்‌. “ஆம்‌, எனக்கு வேண்டும்‌. எனக்கு 
வேண்டும்‌. எனக்கு வேண்டும்‌” என்று அவள்‌ 
வெறிகொண்டவளாக முனகினாள்‌. பெண்களின்‌ 
கண்களில்‌ எழும்‌ அந்த வெறியும்‌ மயக்கும்‌ தோன்றின. 
அவள்‌ வாயில்‌ இனிய பச்சைக்குருதி மணம்‌. தோள்களில்‌ 
எழுந்த வெம்மைமிக்க தோல்மணம்‌. அவள்‌ மெல்ல 
மெல்ல இனிய, கட்டற்ற விலங்கென 
மாறிக்கொண்டிருந்தாள்‌. மிக ஆழமான, மிகமிகத்‌ 
தனிமையான குகை ஒன்றுக்கு அவனை 
கவ்விக்கொண்டு சென்றாள்‌. 

[11/௨26]புலரியில்‌ பூரிசிரவஸ்‌ விழித்துக்கொண்டபோது 
சாளரம்‌ திறந்து உள்ளே ஒளி சரிந்து விழுந்திருந்தது. 
கண்கள்‌ கூச மீண்டும்‌ மூடிக்கொண்டு 
போர்வைக்குள்ளிருந்த வெப்பத்தை உடலால்‌ 
அளைந்தபடி கவிழ்ந்து படுத்தான்‌. போர்வைக்குள்‌ 
இருந்த வெம்மை உணர உணர கூடி வருவதாகவும்‌ 
புழுங்கத்‌ தொடங்குவதாகவும்கூட தோன்றியது. 
துயின்றுகொண்டிருந்தபோது இமைகளுக்குமேல்‌ விழுந்த 
ஒளி உள்ளே செந்நிறத்தை நிரப்பியிருந்தமையால்தான்‌ 
விழிப்பதற்கு முன்பு புலரியிலும்‌ அந்தியில்‌ செவ்வொளி 
பரவிய கங்கையின்‌ கரையில்‌ நின்றிருப்பதாக கனவு 
கண்டோம்‌ என்று எண்ணிக்கொண்டான்‌. பின்னர்‌ அது 
மலைமுகடுதானா என்ற ஐயம்‌ எழுந்தது. 
திடுக்கிட்டவன்போல கையூன்றி புரண்டு 
அவ்வொளியை பார்த்தான்‌. 


அறையை பார்த்த பின்தான்‌ முந்தைய நாள்‌ தான்‌ 
துயின்ற அதே இடம்‌ என்பதை உறுதி செய்துகொண்டான்‌. 
போர்வையை காலால்‌ விலக்கி எழுந்து நின்றான்‌. 
கைகளை உதறி உடலை விரித்துக்கொண்டபோது 
புதிதாக பிறந்தெழுந்ததுபோல்‌ தோன்றியது. கைகளை 
சிறுவன்போல்‌ விரித்து அவ்வொளியில்காட்டி 
அளைந்தான்‌. மெல்லிய தூசுத்துகள்கள்‌ அதற்குள்‌ 
பறந்துகொண்டிருந்தன. போர்வையை விலக்கியபோது 
அதிலிருந்து எழுந்த பொடி. பெரும்பாலும்‌ மெல்லிய 
மயிர்த்துகள்கள்‌ அவை. அவன்‌ சாளரத்தினூடாக 
வெளியே பார்த்தான்‌. வெளியே ஒளிரும்‌ நீர்போல 
வெயில்‌ நிரம்பி நிற்கக்‌ கண்டான்‌. 


அவன்‌ எழுந்த ஓசை கேட்டு உள்ளே வந்த பிரேமை 
“நன்கு புலர்ந்துவிட்டது. மைந்தன்‌ காட்டுக்குச்‌ 
சென்றிருக்கிறான்‌” என்றாள்‌. “இவ்வளவு வெயில்‌ இங்கு 
வருமா?” என்றான்‌. “காலையில்‌ எப்போதும்‌ நல்ல 
வெயில்‌ இருக்கும்‌. உச்சிப்பொழுதுக்குப்‌ பின்னர்தான்‌ 
இருளத்‌ தொடங்கும்‌” என்றபின்‌ “முகம்‌ கழுவி வந்தால்‌ 
உங்களுக்கு இன்நீர்‌ அளிக்கிறேன்‌” என்றாள்‌. “ஆம்‌” 
என்றபடி அவன்‌ தன்னுடைய மேலாடையையும்‌ 
கழற்றிவிட்டு மெல்லிய உள்ளாடையுடன்‌ இல்லத்தின்‌ 
பின்பக்கம்‌ சென்றான்‌. மரக்குடைவுத்‌ தொட்டியில்‌ 
நிரம்பியிருந்த நீரில்‌ கையால்‌ அள்ளி முகத்தை 


கழுவினான்‌. நீர்‌ பனியென குளிர்கொண்டிருந்தது. 
தொட்டிக்குள்‌ பனிக்கட்டி கரைந்து முனைகள்‌ 
கல்லுடைசல்போல கூர்கொண்டிருந்தன. 


தண்ணீர்‌ பட்டதுமே உடல்‌ குளிரத்தொடங்கியது. சற்று 
நேரத்திலேயே உடலில்‌ நடுக்கம்‌ வருவதை உணர்ந்தான்‌. 
அவ்வளவு வெயிலிருந்தும்கூட காற்றிலிருந்த குளிரை 
குறைக்க இயலவில்லை. முகம்‌ கழுவிவிட்டு வந்து 
பிரேமை அளித்த கொதிக்கும்‌ இன்நீரை துளித்துளியாக 
அருந்தினான்‌. அவள்‌ “மேலாடையை 
அணிந்துகொள்ளுங்கள்‌. இங்கு நெஞ்சு மறைக்காமல்‌ 
இருக்கலாகாது. நெஞ்சுக்குள்‌ இருக்கும்‌ அனல்‌ நம்மை 
நெடுநேரம்‌ வெம்மையுடன்‌ வைக்கும்‌. ஆனால்‌ 
எண்ணியிராது அணைந்துவிடும்‌. அதன்பின்‌ 
வாழ்நாளெல்லாம்‌ மூச்சுத்‌ திணறல்‌ வரும்‌” என்றாள்‌. 
“ஆம்‌” என்றான்‌. அவன்‌ மலைவணிகர்கள்‌ 
மூச்சுத்திணறல்‌ நோய்‌ வந்து துன்புறுவதை 
கண்டிருக்கிறான்‌. தரைக்கு வந்த மீன்போல வாய்திறந்து 
மூச்சுக்கு தவிப்பார்கள்‌. மூச்சுவிடும்போது குழலோசை 
கேட்கும்‌. அவர்களின்‌ விழிகளிலேயே மூச்சுக்கு 
தவிப்பதன்‌ ஒளி இருக்கும்‌. 


அவள்‌ எடுத்துக்கொடுத்த தோலாடையை அணிந்து 
அதன்‌ முன்புற கயிறுகளை முடிச்சிட்டுக்‌ 
கொண்டிருந்தபோது வெளிமுற்றத்தில்‌ உரத்த குரலில்‌ 
“என்னைத்‌ தேடி வந்தவன்‌ யார்‌?” என்று குரல்‌ ஒலித்தது. 
அவன்‌ திடுக்கிட்டு பின்‌ உவகைகொண்டு கதவைத்‌ 
திறந்து வெளியே சென்றான்‌. இரு பெரும்கைகளையும்‌ 
விரித்து முற்றத்தில்‌ நின்றிருந்தவர்‌ பால்ஹிகர்‌ என்று 
அவன்‌ உள்ளம்‌ உணர்ந்தது, விழிகள்‌ திகைத்தன. அவர்‌ 
தன்‌ முதுமையை இழந்து அகவை மீண்டு சென்றிருந்தார்‌. 
கழுத்தில்‌ தொங்கிய தசைப்‌ பை மறைந்திருந்தது. 
உடலெங்கும்‌ தளர்ந்து சுருங்கியிருந்த தசைகள்‌ பருத்து 
இறுகிச்‌ செறிந்திருந்தன. இமைகளில்‌ மயிர்‌ 
தோன்றியிருந்தது. நரையிலாத கருமயிர்‌. அவர்‌ “நீயா 
என்னைத்‌ தேடி வந்தாய்‌?” என்றபோது அவருடைய 
பற்கள்‌ தெரிந்தன. மஞ்சள்‌ நிறமான மாட்டுப்பற்கள்‌. 
அவருக்கு பற்கள்‌ இருக்கவில்லை என்பதை அவன்‌ 
நினைவுகூர்ந்தான்‌. 


“நான்‌ பால்ஹிகன்‌. நீ என்‌ எதிரி என்றால்‌ வெளியே வா” 
என்றார்‌ பால்ஹிகர்‌. அவருடைய இமைகள்‌ மட்டும்‌ சற்றே 
தளர்ந்து தொங்கியதுபோல்‌ கண்ணுக்குமேல்‌ கிடந்தன. 
பச்சை விழிகள்‌ சிறுவர்களுக்குரிய ஒளியுடன்‌ 
புதியனவாக இருந்தன. பூரிசிரவஸ்‌ முற்றத்தில்‌ இறங்கி 


“நான்தான்‌, பிதாமகரே. பால்ஹிக இளவரசனும்‌ 
சோமதத்தியுமாகிய பூரிசிரவஸ்‌. தங்களை 
காணும்பொருட்டு வந்தேன்‌” என்றான்‌. “ஆம்‌, நீ 
பால்ஹிகன்‌. நீ சிபி நாட்டில்‌ என்னை பார்க்க வந்தாய்‌. 
என்னை ஒரு கல்லறைக்குள்‌ போட்டு 
புதைத்திருந்தார்கள்‌. நீ என்‌ கனவின்‌ வழியாக உள்ளே 
வந்தாய்‌...” என்றார்‌ பால்ஹிகர்‌. “ஆனால்‌ நீ அன்று 
ஆணும்பெண்ணும்‌ அற்றவனாக இருந்தாய்‌... உன்‌ பெயர்‌ 
சிகண்டி என்றாய்‌.” பூரிசிரவஸ்‌ அப்பேச்சை 
தெளிவுபடுத்த முனையாமல்‌ அவரை அணுகி 
“பிதாமகரே, என்னை வாழ்த்துக!” என்று சென்று அவர்‌ 
காலைதொட்டு வணங்கினான்‌. 


அவர்‌ தனது பெரிய கையால்‌ அவன்‌ தலையை மெல்ல 
அழித்து “உன்னை நான்‌ மறந்துவிட்டேன்‌. நேற்று யாரோ 
என்னை பார்க்க வந்திருக்கிறார்கள்‌ என்று அவள்‌ 
சொன்னபோது என்னால்‌ உன்னை நினைவுகூர 
முடியவில்லை. எனக்காக நீ கொண்டு வந்த 
குத்துக்கத்தியை நான்‌ இளைய மகனுக்கு 
கொடுத்துவிட்டேன்‌. இன்னொரு குத்துக்கத்தி எனக்கு 
இப்போது வேண்டும்‌. நான்‌ அதன்பொருட்டே வந்தேன்‌” 
என்றார்‌. “இன்னொன்றும்‌ இருக்கிறது. நான்‌ 
அளிக்கிறேன்‌, உள்ளே வருக!” என்றான்‌. “இது அவன்‌ 
வீடு, இதற்குள்‌ நான்‌ கப அவன்‌ என்னை 
தூக்கி அறைவதாக வஞ்சினம்‌ உரைத்திருக்கிறான்‌. 
பார்த்துக்கொண்டே இரு, இன்னும்‌ சில நாட்களில்‌ நான்‌ 
அவனை மும்முறை தூக்கி அறைகிறேன்‌. இந்த ஊரில்‌ 
எவரும்‌ எனக்கு நிகர்‌ அல்ல” என்றபின்‌ “ஊரிலிருந்து 
யவன மது கொண்டு வந்தாயா?” என்றார்‌. 


“ஆம்‌ பிதாமகரே, ஆனால்‌ இங்குள்ள எவரும்‌ அதை 
அருந்துவதில்லை என்றார்கள்‌” என்றான்‌ பூரிசிரவஸ்‌. 
“இங்குள்ள மூடர்கள்‌ அருந்துவதில்லை. நான்‌ 
அருந்துவேன்‌” என்றபின்‌ “எத்தனை நாள்‌ இருப்பாய்‌?” 
என்றார்‌ பால்ஹிகர்‌. “நான்‌ தங்களைப்‌ பார்த்து வாழ்த்து 
பெற்று செல்வதற்காக வந்தேன்‌, வாழ்த்து பெற்றதும்‌ 
கிளம்பிவிடுவேன்‌” என்றான்‌. “என்னிடம்‌ எதற்கு 
வாழ்த்து பெறவேண்டும்‌? மறுபடியும்‌ பெண்களை 
மணக்கப்போகிறாயா?” என்றார்‌. “இல்லை பிதாமகரே, 
கீழே பெரும்போரொன்று வரவிருக்கிறது. அதில்‌ நான்‌ 
கலந்துகொள்கிறேன்‌, உயிர்துறக்கவும்‌ நேரலாம்‌. அதற்கு 
முன்‌ மூத்தவர்களிடம்‌ வாழ்த்துபெற வேண்டும்‌. எங்கள்‌ 
குடியில்‌ இப்போது இருப்பவர்களில்‌ தாங்களே மூத்தவர்‌. 
தங்கள்‌ கால்தொட்டு வாழ்த்து பெற்று செல்லவேண்டும்‌ 
என்று தோன்றியது. எச்சமின்றி போருக்கு 


செல்லவேண்டுமென்ற சொல்லை தாங்கள்‌ 
அறிந்திருப்பீர்கள்‌.” 


“யாருக்கு நடுவே போர்‌?” என்று அவர்‌ கேட்டார்‌. 
“பாண்டவர்‌ தரப்புக்கும்‌ கெளரவர்‌ தரப்புக்கும்‌” என்றான்‌ 
பூரிசிரவஸ்‌. “அவர்கள்‌ யார்‌?” என்று அவர்‌ கேட்டார்‌. 
பூரிசிரவஸ்‌ சில கணங்கள்‌ தன்னை 
கட்டுப்படுத்திக்கொண்டு “பிதாமகரே, தங்களுக்கு 
தேவாபி என்றொரு மூத்தவர்‌ இருந்ததை 
நினைவுகூர்கிறீர்களா?” என்றான்‌. அவர்‌ தன்‌ முடியற்ற 
தலையில்‌ தட்டி “ஆம்‌... தேவாபி... தேவாபி... அப்பெயர்‌ 
நினைவிருக்கிறது. யார்‌ அவர்‌?” என்றார்‌. “அவரை 
நீங்கள்‌ தோளில்‌ சுமந்தீர்கள்‌. உங்கள்‌ மூத்தவர்‌” என்றான்‌ 
பூரிசிரவஸ்‌. “ஆ! நினைவுகூர்கிறேன்‌. அவர்‌ என்‌ கனவில்‌ 
வருவதுண்டு. என்‌ தோளில்‌ ஒரு எடையற்ற விலங்கை 
சுமந்துகொண்டு மலையில்‌ செல்வதுபோல்‌ கனவு 
காண்பேன்‌. அது என்னிடம்‌ பேசுவது போலிருக்கும்‌. 
விழித்துக்கொண்டால்‌ அவரை நினைவுகூர்வேன்‌. 
இப்போது அவர்‌ எங்கே?” 


க “விண்ணுலகடைந்துவிட்டார்‌. 
நடுங்காலமாகிறது” என்றான்‌. “பிதாமகரே, நீங்கள்‌ 
யயாதியின்‌ கொடிவழியில்‌, குருவின்‌ குலத்தில்‌, 
பேருடலராகிய பீமனின்‌ சிறுமைந்தனாக, பிரதீபருக்கு 
மைந்தனாக பிறந்தீர்கள்‌. உங்கள்‌ அன்னை சிபிநாட்டு 
அரசி சுனந்தை. உங்களுக்கு மூத்தவர்‌ தேவாபி. 
இளையவர்‌ சந்தனு” என்றான்‌ பூரிசிரவஸ்‌. “ஆம்‌, சந்தனு. 
அவனும்‌ விண்‌ சென்றுவிட்டானா?” என்று அவர்‌ 
ஆர்வமாக கேட்டார்‌. பூரிசிரவஸ்‌ “ஆம்‌, 
நெடுங்காலமாகிறது” என்றான்‌. “ஆம்‌, சந்தனுவுக்கு இரு 
மைந்தர்‌. அக்குழவிகளை நான்‌ பார்த்ததில்லை” என்ற 
பால்ஹிகர்‌ “ஆனால்‌ ஒருமுறை பார்த்தேனா என்றும்‌ 
ஐயமாக உள்ளது” என்றார்‌. மயிரற்ற மண்டையை 
கையால்‌ தட்டி “ஆனால்‌ இவையெல்லாம்‌ எங்கே 
நிகழ்கின்றன?” என்றார்‌. 


“சந்துனுவின்‌ முதல்‌ மைந்தர்‌ தேவவிரதராகிய பீஷ்மர்‌. 
அவருடன்‌ நீங்கள்‌ மற்போரிட்மருக்கிறீர்கள்‌” என்றான்‌ 
பூரிசிரவஸ்‌. பால்ஹிகர்‌ முகம்‌ மலர்ந்து இரு கைகளையும்‌ 
ஓங்கி ஒன்றுடன்‌ ஒன்று தட்டியபடி “ஆம்‌, அவனை 
நினைவுகூர்கிறேன்‌. என்னைவிட உடல்‌ மெலிந்தவன்‌, 
என்னளவுக்கே உயரமானவன்‌. என்னுடன்‌ நிகர்நின்று 
போரிட்டான்‌” என்றார்‌. “அவனுடன்‌ மீண்டும்‌ போரிட 
விரும்புகிறேன்‌. இப்போது நான்‌ மேலும்‌ 
பேருடல்கொண்டிருக்கிறேன்‌. இன்று அவனை 


கால்நாழிகையில்‌ தூக்கி நிலத்திலறைவேன்‌.” பூரிசிரவஸ்‌ 
“சந்தனுவின்‌ மற்ற இரு மைந்தர்கள்‌ சித்ராங்கதரும்‌ 
விசித்திரவீரியரும்‌” என்றான்‌. “ஆம்‌, பல தலைமுறைகள்‌” 
என்றார்‌. “அவர்கள்‌ என்ன செய்கிறார்கள்‌? பீஷ்மன்‌ 
உயிரோடு இருக்கிறானா?” என்றார்‌. “ஆம்‌, அவர்‌ மட்டும்‌ 
இருக்கிறார்‌” என்றான்‌. 


அவர்‌ கையை பின்னால்‌ கட்டிக்கொண்டு “ஆம்‌, அவன்‌ 
என்னைப்போல, எளிதில்‌ சாகமாட்டான்‌. இம்முறை 
அவனுடன்‌ நெறிகளற்ற வன்போர்‌ செய்யவேண்டும்‌ 
என்று விழைகிறேன்‌. இங்கே மலைகளில்‌ நான்‌ 
விண்ணிலிருந்து உயிராற்றலை 
பெற்றுக்கொண்டிருக்கிறேன்‌. அதோ அந்த வெண்ணிற 
மலை. அதன்‌ மேல்தான்‌ ஒவ்வொரு முழுநிலவு நாளிலும்‌ 
அமுது இறங்குகிறது. வெண்ணிற பால்‌ பொழிவு 
போலிருக்கும்‌. அங்கு சென்று நின்றால்‌ அதை 
அருந்தலாம்‌. நான்‌ ஏழுமுறை அங்கு சென்றிருக்கிறேன்‌. 
ஒவ்வொரு முறை அங்கு செல்லும்போதும்‌ எனது 
இறப்பை பல ஆண்டுகளுக்கு ஒத்திவைக்கிறேன்‌” 
என்றார்‌. “கீழிருப்பவர்கள்‌ உண்ணுவதும்‌ உயிர்ப்பதும்‌ 
நஞ்சு. ஆகவே நாள்தோறும்‌ அவர்கள்‌ நலிகிறார்கள்‌.” 


பேச்சு திசை மாறாமலிருக்க வெறுமனே 
தலையசைத்தபடி ஒருசொல்லும்‌ பேசாமல்‌ நின்ற 
பூரிசிரவஸ்‌ மீண்டும்‌ தொடங்கினான்‌. “பிதாமகரே, 
விசித்திரவீரியருக்கு இரண்டு மைந்தர்கள்‌. மூத்தவர்‌ 
விழியற்றவரான திருதராஷ்டிரர்‌. இரண்டாமவர்‌ 
நோயுற்றவர்‌, அவர்‌ பெயர்‌ பாண்டு. மூத்தவருக்கு நூறு 
மைந்தர்கள்‌. அவரில்‌ மூத்தவர்‌ துரியோதனன்‌. அவரே 
இப்போது அஸ்தினபுரியின்‌ அரசர்‌.” பால்ஹிகர்‌ “அவன்‌ 
மல்லனா?” என்றார்‌. “ஆம்‌” என்று பூரிசிரவஸ்‌ 
சொன்னான்‌. “பாண்டுவுக்கு ஐந்து மைந்தர்கள்‌” என்று 
அவன்‌ சொல்ல “ஆம்‌! ஆம்‌!” என்று அவர்‌ தன்‌ 
தொடையில்‌ ஓங்கி தட்டினார்‌. “அதில்‌ இரண்டாமவனை 
நினைவுகூர்கிறேன்‌. அவன்‌ பெயர்‌ பீமசேனன்‌. பிற 
நால்வரையும்‌ அவன்‌ தோளில்‌ தூக்கிக்கொண்டு 
காட்டுக்குள்‌ செல்வதைப்போன்று ஒரு கனவு எனக்கு 
வந்துள்ளது.” பூரிசிரவஸ்‌ “அவரேதான்‌. அவர்‌ 
பெருந்தோளர்‌” என்றான்‌. 


பால்ஹிகர்‌ எண்ணத்திலாழ்ந்தார்‌. முதியவர்‌ 
அனைத்தையும்‌ நினைத்து எடுத்துவிட்டார்‌ என்று உறுதி 
செய்தபின்‌ “அஸ்தினபுரியை இப்போது ஆள்பவர்‌ 
துரியோதனர்‌. மூத்தவர்‌ திருதராஷ்டிரர்‌ என்ற வகையில்‌ 
அவரே அந்நிலத்திற்கும்‌ மணிமுடிக்கும்‌ உரிமையானவர்‌. 


ஆனால்‌ ஓரிரு நாட்கள்‌ முன்னதாக பிறந்துவிட்டார்‌ 
என்பதனால்‌ யுதிஷ்டிரரும்‌ அவரது 
உடன்பிறந்தவர்களும்‌ அந்நாட்டையும்‌ மணிமுடியையும்‌ 
கோருகிறார்கள்‌. ஆகவேதான்‌ அங்கு போர்‌ நிகழ்கிறது” 
என்றான்‌. விழிப்புகொண்டு “யுதிஷ்டிரர்‌ யார்‌?” என்று 
பால்ஹிகர்‌ ச பொறுமையை 
தக்கவைத்து “அவர்‌ விசித்திரவீரியரின்‌ இரண்டாவது 
மைந்தர்‌ பாண்டுவின்‌ மைந்தர்‌” என்றான்‌. 
“விசித்திரவீரியன்‌ யார்‌?” என்றார்‌ பால்ஹிகர்‌. பூரிசிரவஸ்‌ 
கையை வீசி அதை கலைத்து “பிதாமகரே, அஸ்தினபுரி 
உங்களுடைய நாடு. உங்கள்‌ தந்தையர்நிலம்‌ அது. 
அங்குள்ள இரு தரப்பினர்‌ ஒருவருக்கொருவர்‌ 
போரிடுகிறார்கள்‌. துரியோதனர்‌ நெறிகளின்படி 
நாடாள்கிறார்‌. யுதிஷ்டிரர்‌ நெறிமீறி அந்நிலத்தை 
கோருகிறார்‌” என்றான்‌. “அவ்வாறு ஷத்ரியரிடையே போர்‌ 
நிகழ்வது அரிதாயிற்றே? அரக்கர்கள்தானே போர்‌ 
புரிவார்கள்‌?” என்றார்‌ பால்ஹிகர்‌. “ஷத்ரியர்களும்‌ போர்‌ 
புரிவார்கள்‌” என்று பூரிசிரவஸ்‌ சொன்னான்‌. 


பால்ஹிகர்‌ இரு கைகளையும்‌ விரித்தபடி உடல்தசைகள்‌ 
ததும்ப முற்றத்தில்‌ சிறுவளையங்களாக நடந்தார்‌. 
பின்னர்‌ “ஆகவே அங்கு போர்‌ நிகழவிருக்கிறது, 
இல்லையா? மற்போர்தானா?” என்றார்‌. “இல்லை, 
பிதாமகரே. இரு தரப்பிலும்‌ பல லட்சம்‌ படைவீரர்கள்‌ 
திரண்டிருக்கிறார்கள்‌. அங்கு நிகழவிருப்பது பலநாட்கள்‌ 
நீடிக்கவிருக்கும்‌ மாபெரும்‌ போர்‌. பல லட்சம்‌ வீரர்கள்‌ 
இறந்து விழக்கூடும்‌” என்றான்‌ பூரிசிரவஸ்‌. “லட்சம்‌ 
என்றால்‌?” என கைகளை விரித்து “அந்த அளவுக்கா?” 
என்றார்‌. “எண்ணமுடியாத அளவுக்கு” என்றான்‌. அவர்‌ 
முகம்‌ மலர்ந்தது. “எண்ணமுடியாத அளவுக்கு! இந்த 
மலைகளைப்போல?” என்றார்‌. “ஆம்‌” என்றான்‌ 
பூரிசிரவஸ்‌. “அப்போரில்‌ நானும்‌ 
கலந்துகொள்ளவிருக்கிறேன்‌. நான்‌ களம்படக்கூடும்‌. 
அதற்கு முன்‌ தங்களைப்‌ பார்த்து வாழ்த்துபெறவே 
வந்தேன்‌. நாளை நான்‌ கிளம்பும்போது வந்து தங்களைப்‌ 
பணிந்து வாளை தங்கள்‌ காலடியில்‌ வைத்து முறைப்படி 
விடைபெறுகிறேன்‌. என்னை சொல்லளித்து 
அனுப்புங்கள்‌.” 


அவர்‌ “ஆனால்‌ ஏன்‌ அவ்வாறு இறக்கவேண்டும்‌? 
வென்றவர்கள்‌ என்ன செய்யப்போகிறார்கள்‌? 
அவர்களுக்கு என்ன பரிசு அளிக்கப்படும்‌?” என்றார்‌. 
“அவர்கள்‌ நிலத்தை அடைவார்கள்‌, பிதாமகரே” 
என்றான்‌ பூரிசிரவஸ்‌. அவர்‌ அவனை ஐயமாக கூர்ந்து 
நோக்கினார்‌. “நிலத்திற்காகவா?” என்று அவனுக்கு 


மட்டுமாக கேட்டார்‌. “ஆம்‌.” அவர்‌ “நிலத்தை என்ன 
செய்வார்கள்‌?” என்றார்‌. “உரிமைகொள்வார்கள்‌” 
என்றான்‌. “உரிமையா?” என அவர்‌ சுற்றிலும்‌ பார்த்தார்‌. 
“இங்கே முடிவிலாமல்‌ நிலம்‌ இருக்கிறதே. இங்கிருந்து 
கிளம்பி இப்படியே சென்றால்‌ ஆயிரம்‌ ஆண்டுகாலம்‌ எந்த 
மானுடரையும்‌ சந்திக்காமல்‌ சென்றுகொண்டே 
இருக்குமளவுக்கு நிலம்‌ உள்ளது. ஆனால்‌ இதை எப்படி 
மானுடன்‌ உரிமைகொள்ளமுமியும்‌?” 


பூரிசிரவஸ்‌ ஒன்றும்‌ சொல்லவில்லை. அவர்‌ 
எண்ணங்கள்‌ மலைத்து உறைய தலையை உலுக்கி 
விடுபட்டு “அந்தக்‌ குத்துவாளை நீ எடுத்துக்கொடுத்தால்‌ 
நான்‌ இப்போதே கிளம்புகிறேன்‌. மலைகளுக்குமேல்‌ நான்‌ 
ஒரு காட்டு ஆட்டை பார்த்திருக்கிறேன்‌. 
என்னைப்போன்றே முதியது. அதை நான்‌ உண்டால்‌ 
இருவருக்குமே நன்று” என்றபின்‌ கண்சுருக்கங்கள்‌ 
இழுபட்டுக்‌ குவிய சிரித்து “கனிந்த பழம்போல அது 
மலைகளில்‌ காம்பு இற்று காத்திருக்கிறது” என்றார்‌. 
“பொறுங்கள்‌! நான்‌ வாள்களை எடுத்துவருகிறேன்‌. 
தங்களுக்குரிய குத்துவாளை தாங்களே 
எடுத்துக்கொள்ளலாம்‌” என்று சொல்லி பூரிசிரவஸ்‌ 
உள்ளே சென்று தனது பொதியை தூக்கி வந்தான்‌. அதை 
முற்றத்தில்‌ விரித்து அதிலிருந்த குத்துவாட்களை 
காட்டினான்‌. பால்ஹிகர்‌ முழந்தாளிட்டு அமர்ந்து அந்தக்‌ 
குத்துவாட்களை கைகளால்‌ புரட்டினார்‌. முழந்தாளிட்டு 
அமர்ந்தபோதே அவர்‌ நின்றிருந்த பூரிசிரவஸின்‌ 
நெஞ்சளவுக்கு இருந்தார்‌. அவரது கைகளுக்கு 
குத்துவாள்கள்‌ மிகச்‌ சிறியவையாக தெரிந்தன. 


மிகக்‌ கூர்மையான நோக்குடன்‌ முழுதாக ஈடுபட்டு அவர்‌ 
வாள்களை எடுத்து நோக்கினார்‌. வீசியும்‌ குத்தியும்‌ 
வீசியெறிந்து பிடித்தும்‌ கூரை வருடியும்‌ அவர்‌ அவற்றை 
ஆராய்ந்தார்‌. அவற்றின்‌ நாவை மட்டுமே அவர்‌ 
நோக்கினார்‌. பிடி அவருக்கு பொருட்டாகவே 
தோன்றவில்லை. ஊரில்‌ குறுவாட்கள்‌ அணிச்செதுக்குப்‌ 
பிடிகளுக்காகவே மதிப்பு கொள்கின்றன. ஆனால்‌ 
மலைகளில்‌ அதற்கு பொருளே இல்லை. அவர்‌ 
முதலிலேயே எடுத்துக்கொண்ட, அவற்றில்‌ பெரிய 
குத்துவாளை இறுதியாகவும்‌ எடுத்துக்கொண்டு “இதை 
நான்‌ வைத்துக்கொள்கிறேன்‌” என்றார்‌. பிறகு மற்ற 
குத்துவாட்களை பார்த்து “இவற்றை எவருக்கு 
கொடுக்கப்‌ போகிறாய்‌?” என்றார்‌. 
“இங்குள்ளவர்களுக்குத்தான்‌” என்றான்‌ பூரிசிரவஸ்‌. 
அவருடைய விழிகள்‌ மாறுபட்டன. இன்னொரு குத்து 
வாளை எடுத்துக்கொண்டு “இதையும்‌ நான்‌ 


வைத்துக்கொள்கிறேன்‌. எனக்கு இரண்டு குத்துவாட்கள்‌ 
வேண்டும்‌” என்றார்‌. 


“தாங்கள்‌ விழைந்ததை எடுத்துக்கொள்ளுங்கள்‌, 
பிதாமகரே” என்றான்‌ பூரிசிரவஸ்‌. அவர்‌ மீண்டும்‌ 
ஒன்றை எடுத்துக்கொண்டு “மூன்று குத்துவாட்கள்‌ 
வைத்துக்கொள்கிறேன்‌. இனி இவ்வூரில்‌ மூன்று 
குத்துவாட்கள்‌ உள்ள ஒரே ஒருவன்‌ நானே” என்றார்‌. 
பின்னர்‌ எழுந்துகொண்டு அவனை பார்த்து “ஆனால்‌ 
மூன்று குத்துவாட்களை வைத்துக்கொண்டு நான்‌ என்ன 
செய்யவிருக்கிறேன்‌? ஏற்கெனவே என்னிடம்‌ இரண்டு 
உள்ளன. ஐந்து குத்துவாட்கள்‌ எதற்கு?” என்றார்‌. 
பூரிசிரவஸ்‌ புன்னகைத்தான்‌. அவர்‌ “ஐந்து 
குத்துவாட்கள்‌ பெரிய பொறுப்பு. அவற்றை நான்‌ காவல்‌ 
காக்கவேண்டும்‌. ஒரு குத்துவாள்‌ என்றால்‌ என்‌ 
இடையிலேயே வைத்துக்கொள்வேன்‌” என்றபின்‌ பிற இரு 
குத்துவாட்களையும்‌ வைத்துவிட்டு “நன்று, நீ 
செல்லும்போது என்னிடம்‌ வா. உன்னிடம்‌ என்ன 
சொல்லவேண்டுமென்பதை என்னிடம்‌ முன்னரே 
சொல்லிவிடு. அச்சொற்களை நான்‌ திருப்பி சொல்வேன்‌” 
என்றபின்‌ தனது பெரிய கைகளால்‌ அவனது தோளை 
தட்டினார்‌. 


“ஆம்‌, பிதாமகரே” என்றான்‌ பூரிசிரவஸ்‌. “நான்‌ 
என்னிடமிருக்கும்‌ குத்துவாட்களை மைந்தர்களுக்கு 
கொடுக்கிறேன்‌. அவர்கள்‌ விரும்புவார்கள்‌” என்றபின்‌ 
அவர்‌ “நீ நல்லியல்பு கொண்டவன்‌. நீ ஏன்‌ திரும்பிச்‌ 
செல்லவேண்டும்‌? இங்கேயே இரு. உன்னை நான்‌ 
அமுதுபெய்யும்‌ மலைக்கு கூட்டிச்செல்கிறேன்‌” என்றார்‌. 
பூரிசிரவஸ்‌ புன்னகைத்தான்‌. அவர்‌ “நாளை என்னை 
வந்துபார்‌. உனக்கு நான்‌ அரிய ஊன்கொழுப்பு 
தருகிறேன்‌. சோள அப்பத்தில்‌ உருகவிட்டு உண்டால்‌ 
மணமாக இருக்கும்‌. நானே காட்டுமாட்டின்‌ 
நெஞ்சுக்குமிழியை வெட்டி எடுத்தது. அது ஆண்மைமிக்க 
மாடு. அகவை முதிர்ந்தது. காட்டுமாடுகள்‌ இரவில்‌ 
மலையுச்சியின்‌ அமுதத்தை உண்கின்றன. அந்த அமுது 
அவற்றின்‌ முன்கால்களின்‌ நடுவே அமுதகலமென 
தொங்கிக்கிடக்கும்‌...” என்றார்‌. மீண்டும்‌ அவன்‌ முதுகை 
அறைந்தபின்‌ கிளம்பிச்‌ சென்றார்‌. 


அவன்‌ அவர்‌ செல்வதை நோக்கிக்கொண்டு நின்றான்‌. 
பிரேமை வந்து அவனருகே நின்றாள்‌. “அவர்‌ பற்கள்‌ 
பதித்திருக்கிறாரா?” என்று அவன்‌ கேட்டான்‌. “இல்லை, 
பற்கள்‌ அவருக்கு முளைத்தன. நூற்றைம்பது அகவை 
கடந்தால்‌ மீண்டும்‌ பற்கள்‌ முளைக்கும்‌.” அவன்‌ 


நம்பாமல்‌ திரும்பி நோக்கினான்‌. “ஆம்‌, அவர்களை 
தெய்வங்கள்‌ மீண்டும்‌ குழவிகளாக எண்ணுகின்றன. 
அவர்களின்‌ முகம்‌ குழ ந்தைபோலவே தோன்றும்‌. 
உள்ளமும்‌ குழந்தைகளுக்குரியது” என்றாள்‌. “அவர்‌ எவர்‌ 
எதை கேட்டாலும்‌ கொடுத்துவிடுவார்‌. எவர்‌ அளித்தாலும்‌ 
உண்பார்‌. அவருக்கு அச்சமென்பதே இல்லை” என்று 
அவள்‌ சொன்னாள்‌. “மூத்தவள்‌ ஹஸ்திகை இறந்தபோது 
ஒருநாள்‌ முழுக்க மலைமடிப்பொன்றில்‌ சென்று 
படுத்துக்கொண்டு அழுதார்‌. திரும்பி வந்தபோது ஒரு 
காட்டு ஆடு அவர்‌ தோளிலிருந்தது. முகம்‌ 
மலர்ந்திருந்தது. அவர்‌ அவளை நினைப்பதே இல்லை.” 


“நான்‌ இறந்தபின்‌ நீ என்னை நினைப்பாயா?” என்றான்‌. 
அவள்‌ விழிதாழ்த்தி “இருப்பவர்களை மட்டுமே 
நினைக்கவேண்டும்‌ என்பது மலைவழக்கம்‌” என்றாள்‌. 
அவன்‌ சீற்றம்கொண்டான்‌. “மறந்துவிடுவாயா?” 
என்றான்‌. “ஆம்‌” என்று அவள்‌ சொன்னாள்‌. 
“மறந்தால்தான்‌ கனவில்‌ நான்‌ நீங்கள்‌ இருக்கும்‌ உலகுக்கு 
வரமுடியும்‌.” அவன்‌ அவளையே 
நோக்கிக்கொண்டிருந்தான்‌. “நீ மறுமணம்‌ 
செய்துகொண்டிருப்பாய்‌ என நினைத்தேன்‌” என்றான்‌. 
“ஆம்‌, அதுவே இங்குள்ள வழக்கம்‌. மூன்று வசந்தகாலம்‌ 
வரை கணவர்‌ திரும்பவில்லை என்றால்‌ மலையுச்சியில்‌ 
நின்று தெற்குநோக்கி ஒரு கல்லை தலைசுற்றி வீசியெறிய 
வேண்டும்‌. அதன்பின்‌ உள்ளத்திற்கு உகந்தவரை 
மணக்கலாம்‌” என்றாள்‌ பிரேமை. “நீ ஏன்‌ 
மணக்கவில்லை?” என்றான்‌. “என்னிடம்‌ பலர்‌ கோரினர்‌. 
ஆனால்‌ நீங்கள்‌ கனவில்‌ வந்துகொண்டே இருந்தீர்கள்‌. 
ஆகவே நான்‌ அவர்களை மணக்கவில்லை.” 


அவன்‌ அவளை நோக்கிக்கொண்டிருந்தான்‌. 
“பெண்ணின்‌ கருப்பை ஒழிந்துகிடக்கக்‌ கூடாது என்று 
அன்னை சொன்னாள்‌. ஆனால்‌ நான்‌ ஒவ்வொருநாளும்‌ 
உங்களுடன்‌ இருந்தேன்‌. விழாக்காலங்களில்‌ 
மதுவருந்தினால்‌ மட்டும்‌ நான்‌ அழுவேன்‌” என்றாள்‌. 
அவன்‌ அவள்‌ தோளை வளைத்து தன்‌ உடலுடன்‌ 
சேர்த்துக்கொண்டான்‌. பெருமூச்சு எழுந்து நெஞ்சை 
அசையச்‌ செய்தது. “நீங்கள்‌ உண்ணவேண்டும்‌ அல்லவா? 
நான்‌ அடுமனைக்கு செல்கிறேன்‌” என அவள்‌ திரும்பிச்‌ 
சென்றாள்‌. அவன்‌ அப்பால்‌ இளவெயிவில்‌ தன்‌ 
பெயர்மைந்தர்களுடன்‌ குறுவாளை வீசி விளையாடும்‌ 
பால்ஹிகரை நோக்கிக்கொண்டிருந்தான்‌. அவர்‌ ஓட 
அவர்கள்‌ கூச்சலிட்டபடி துரத்திச்‌ சென்றார்கள்‌. 
அவரைப்‌ பிடித்து வீழ்த்தி அவர்மேல்‌ ஏறி 
உருட்டினார்கள்‌. அவர்களை திசைக்கொருவராக 


நுழைவதுபோல குடிலுக்குள்‌ ஓடிவந்து அனகையை 
அப்படியேதாக்கி பலமுறை சுழற்றி ஓரமாக 
அமரச்செய்துவிட்டு கலத்துடன்‌ உணவை 
எடுத்துக்கொண்டு வெளியே சென்று முற்றத்தில்‌ அமர்ந்து 
உண்ணத்தொடங்குவான்‌. உண்ட கலத்தைத்‌ தூக்கி 
குடிலின்‌ கூரைமேல்‌ வீசிவிட்டு கைகளை இலைகளில்‌ 
துடைத்துவிட்டு மீளும்‌ புயல்போல மறைவான்‌. 


புழுதியும்‌ அழுக்கும்‌ சருகுகளும்‌ படிந்த உடலும்‌ 
தலைமுடியுமாக அவன்‌ காட்டுமிருகம்போலிருந்தான்‌. 
புதர்களில்‌ வெறும்கைகளாலும்‌ பற்களாலும்‌ 
வேட்டையாடினான்‌. இரவில்‌ கையில்‌ பந்தத்துடன்‌ 
குறுங்காட்டுக்குள்‌ நுழையும்‌ அனகை “இளவரசே! 
இளவரசே' என்று கூவி அவனைக்‌ கண்டுபிடித்து 
கைகூப்பி மன்றாடி அழைத்துவருவாள்‌. ஓடையில்‌ 
அமரச்செய்து நீராட்டி தலைதுவட்டி தன்னுடன்‌ 
படுக்கச்செய்வாள்‌. நள்ளிரவில்‌ பசித்ததும்‌ அவன்‌ 
மெல்ல எழுந்து இருளில்‌ நடந்து காட்டுக்குள்‌ 
சென்றுவிடுவான்‌. அனிச்சையாக அவள்‌ கைகள்‌ 
அவனிருந்த இடத்தில்‌ படிந்து திடுக்கிட்டு அதிர 
கண்விழித்து “இளவரசே” என்று கூவுவாள்‌. பந்தத்தைக்‌ 
கொளுத்தியபடி காட்டுக்குள்‌ செல்வாள்‌. பாண்டு 
புரண்டுபடுக்கும்போது காட்டுக்குள்‌ பந்தச்சுடர்‌ 
சுழல்வதைக்‌ கண்டு புன்னகை செய்வான்‌. 


நான்கு வயதில்‌ அவன்‌ அனகையின்‌ தோள்கள்‌ 
அளவுக்கு உயரம்‌ கொண்டவனாகவும்‌ அவளைவிட 
எடைகொண்டவனாகவும்‌ இருந்தான்‌. அவனுடைய 
வளர்ச்சியைப்பற்றி எவரும்‌ கருத்து சொல்வதை 
அனகை விரும்புவதில்லை. குந்தியே சொன்னால்கூட 
சினந்து முகம்‌ சிவக்க உரத்தகுரலில்‌ “அத்தனை பெரிய 
உடலா என்ன? மற்றவர்களை விட சற்று வளர்ச்சி 
அதிகம்‌... சென்ற மூன்றுமாதங்களாக உணவு மிகவும்‌ 
குறைந்துவிட்டது. வளர்ச்சியும்‌ இல்லை” என்பாள்‌. 
உடனே கண்ணேறுகழிக்க மூன்றுவகை காரங்களைக்‌ 
கலந்து எரியும்‌ அடுப்பில்‌ போடுவாள்‌. 


சேடியரும்‌ சேவகரும்‌ தும்மல்வராமலிருக்க மூக்கை 
பிடித்துக்கொள்வார்கள்‌. அவள்‌ காரத்தைக்‌ 
கையிலெடுக்கையிலேயே நீரை அள்ளி கையில்‌ 
வைத்திருக்கும்‌ சமையற்காரிகள்‌ மூக்கை 
அதைக்கொண்டு நனைப்பார்கள்‌. அதையும்‌ மீறி 
தும்முபவர்களை நோக்கி “எரிவிழியால்‌ 
மைந்தனைப்பார்த்துவிட்டாயா? உன்‌ கண்‌ என்றுதான்‌ 
நினைத்தேன்‌... மைந்தன்‌ உணவுண்ண வந்து 


உதறிவிட்டு அவர்‌ எழுந்து ஓடினார்‌. வால்‌ சுழற்றியபடி 
நாய்கள்‌ உடன்‌ ஓடின. அவர்களின்‌ நிழல்களும்‌ உடன்‌ 
ஆடின. கூச்சல்கள்‌, சிரிப்புகள்‌, நாய்க்குரைப்புகள்‌. 


அவர்களுக்குமேல்‌ மலைச்சரிவுகளில்‌ முகில்நிழல்கள்‌ 
விழுந்துகிடந்தன. பனிமலைமுகடுகள்‌ 
வெண்குவைநிரைகள்‌ என ஊரழ்கத்திலமர்ந்திருந்தன. 
வானில்‌ வெண்முகில்கள்‌ மெல்ல 
சென்றுகொண்டிருந்தன. அவன்‌ மலைப்பக்கங்கள்‌ 
ஒளிகொண்டு மின்னுவதை நோக்கிக்கொண்டிருந்தான்‌. 
உள்ளத்திலிருந்த அனைத்து எண்ணங்களும்‌ 
அசைவிழந்து ஒன்றுடன்‌ ஒன்று தொடர்பழிந்து 
உதிரிச்சொற்களாக ஆலி பின்‌ கரைந்து மறைந்தன. 
அவன்‌ உள்ளமும்‌ அதே ஒளியையும்‌ அமைதியையும்‌ 
கொண்டிருந்தது. இல்லத்தின்‌ முகப்பிலமர்ந்தபடி 
மலைகளை நோக்கிக்கொண்டிருந்தான்‌. நெடுநேரம்‌ 
கழித்து அவன்‌ பிரேமையின்‌ அழைப்பால்‌ தன்னிலை 
உணர்ந்தான்‌. பிதாமகரும்‌ மைந்தரும்‌ அப்போதும்‌ 
விளையாடிக்கொண்டிருந்தனர்‌. இளவெயிலையும்‌ 
மலைகளையும்‌ நோக்கியபடி அச்சிற்றூரின்‌ 
அனைவருமே ஆங்காங்கே வெறுமனே அமர்ந்திருப்பதை 
அவன்‌ கண்டான்‌. மலைகளைப்போல அவர்களும்‌ 
ஊழ்கத்திலிருந்தனர்‌. அங்கே ஊழ்கமே அன்றாட 
வாழ்வென்று திகழ்கிறது என எண்ணிக்கொண்டான்‌. 

[age] பூரிசிரவஸ்‌ தன்னுடைய பெருந்தோலாடையை 
அணிந்து அதன்‌ கயிறுகளை முடிச்சிட்டு நிறுத்தி 
கைகளைத்‌ தூக்கி அதை சரியாக உடல்‌ பொருந்த 
சுருக்கிக்கொண்டான்‌. அருகில்‌ நின்றிருந்த பிரமையை 
நோக்கி திரும்பி அவள்‌ தோள்களில்‌ தன்‌ இரு 
கைகளையும்‌ வைத்து “நான்‌ மீண்டும்‌ வருவேன்‌. 
இங்குதான்‌ நான்‌ வந்தணைய வேண்டியிருக்கிறது” 
என்றான்‌. அவள்‌ சுண்ணக்கூழாங்கற்கள்‌ போன்ற 
பற்களைக்‌ காட்டி சிரித்து “ஆம்‌, நீங்கள்‌ மீண்டு 
வருவீர்கள்‌. எனக்கு தெரியும்‌” என்றாள்‌. அவள்‌ முகம்‌ 
கண்களைச்‌ சுற்றியும்‌ வாயைச்‌ சுற்றியும்‌ சுருக்கங்கள்‌ 
கொண்டிருப்பதை அவன்‌ கண்டான்‌. முதல்‌ பார்வையில்‌ 
தெரிந்த அவளுடைய இளமை ஒவ்வொரு நாளாக சிறிய 
முதுமைத்‌ தடங்களை காட்டத்‌ தொடங்கியிருந்தது. 
அவன்‌ அவள்‌ காதுகளைப்‌ பற்றி மெல்ல கசக்கியபடி 
“நான்‌ எப்போதும்‌ உன்னுடன்தான்‌ இருப்பேன்‌” என்றான்‌. 


அச்சிலநாட்களில்‌ அவன்‌ அந்தக்‌ கொஞ்சலை 
கற்றுக்கொண்டிருந்தான்‌. கசக்கினால்‌ அவளுடைய 
வெயில்படாத வெண்காது சிவந்து 
செம்பலாச்சுளைகளைப்போல ஆகும்‌. 
குருதிவெம்மையுடன்‌ கதுப்பாக அது மாறியபின்‌ அதை 
மெல்ல வாயால்‌ கவ்வுவான்‌. அவள்‌ உடல்கூச 
துள்ளிப்புரண்டு சிரிப்பாள்‌. அவனை வெறிகொண்டு 
தழுவிக்கொள்வாள்‌. “நீங்கள்‌ திரும்பி வரும்போது 
இன்னொரு மைந்தன்‌ இருப்பான்‌” என்று அவள்‌ 
சொன்னாள்‌. “அத்தனை உறுதியா உனக்கு?” என்று 
அவன்‌ கேட்டான்‌. “உறுதிதான்‌, ஐயமே இல்லை” என்று 
அவள்‌ சொன்னாள்‌. “வருகிறேன்‌” என்றபின்‌ அவன்‌ 
அவள்‌ மீதிருந்த கையை எடுத்தான்‌. 


விலகிய அசைவு அவனிலிருந்து எழுந்ததுமே அவள்‌ 
மெல்லிய முனகலோசையுடன்‌ முன்னால்‌ பாய்ந்து 
அவனை அள்ளி தன்‌ உடலோடு அணைத்துக்கொண்டு 
முகத்திலும்‌ தோள்களிலும்‌ முத்தமிடத்‌ தொடங்கினாள்‌. 
மெல்ல மூச்சுவாங்க ஓய்ந்த பின்னரே அதிலிருந்து 
விடுபடமுடியும்‌ என்றுணர்ந்து அவன்‌ அதற்கு தன்னை 
முற்றாக ஒப்புக்கொடுத்தான்‌. சிறிய இரையைக்‌ கொத்தி 
தின்றுவிட முயலும்‌ பறவை போலிருந்தாள்‌. பின்னர்‌ 
மூச்சிரைக்க இயல்படைந்து அவனைப்‌ பிடித்து சற்று 


முன்னால்‌ தள்ளி “கிளம்புங்கள்‌” என்றாள்‌. மீண்டும்‌ 
“கிளம்புகிறேன்‌” என்று சொல்லி அவன்‌ வெளியே 
வந்தான்‌. 


அவனுடைய பொதிகளை கட்டிக்கொண்டிருந்த யாமா 
எழுந்து “தந்தையே, தாங்கள்‌ கீழே செல்லும்வரை 
தேவையான அனைத்தும்‌ இடப்பக்கத்திலுள்ளன. அங்கு 
சென்றபின்‌ என்‌ உடன்பிறந்தாருக்கு கொடுக்கவேண்டிய 
பரிசுப்பொருட்களை வலப்பக்கப்‌ பொதியில்‌ 
வைத்திருக்கிறேன்‌” என்றான்‌. “என்ன பரிசுப்‌ 
பொருட்கள்‌?” என்று அவன்‌ கேட்டான்‌. 
“மலைப்பொருட்கள்தான்‌. அவர்கள்‌ விளையாடுவதற்கு” 
என்றான்‌. “அவர்கள்‌ விளையாட்டுமைந்தர்கள்‌ அல்ல” 
என்று பூரிசிரவஸ்‌ சொன்னான்‌. “என்னைவிட 
இளையவர்கள்தானே? நான்‌ விளையாடுகிறேனே?” 
என்றான்‌. “நீ வாழ்நாள்‌ முழுக்க இங்கிருந்து 
விளையாடுவாய்‌. கீழ்நிலத்தில்‌ மைந்தர்கள்‌ நெடுநாள்‌ 
விளையாட இயலாது” என்றான்‌ பூரிசிரவஸ்‌. “இவை 
இங்கு மலையில்‌ நான்‌ நெடுங்காலமாக கண்டடைந்து 
சேர்த்த விளையாட்டுப்பொருட்கள்‌. அழகானவை. 
கூழாங்கற்கள்‌, விந்தையான வண்ணமுடையவை. 
மலைகளின்‌ இடுக்குகளிலிருந்து ஆற்றுநீரில்‌ இவை 
வருகின்றன. அவர்களுக்கு அளியுங்கள்‌. அவர்கள்‌ 
அதை விரும்புவார்கள்‌” என்றான்‌ யாமா. “வருகிறேன்‌ 
மைந்தா, மீண்டும்‌ இங்கு வருவேன்‌” என்றான்‌ 
பூரிசிரவஸ்‌. 


அவன்‌ “தங்களுடன்‌ போருக்கு வந்து என்‌ வீரத்தை 
காட்டியிருந்தால்‌ நிறைவுற்றிருப்பேன்‌, தந்தையே” 
என்றான்‌. “நீ இங்கு இவ்வாறு இருக்கிறாய்‌ என்பதுபோல 
எனக்கு நிறைவளிப்பது பிறிதொன்றில்லை. 
எப்பொழுதெல்லாம்‌ நான்‌ உளம்‌ சோர்வடைகிறேனோ, 
இவ்வாழ்வு பயனற்றது என்ற ஐயம்‌ எழுகிறதோ, 
அப்பொழுதெல்லாம்‌ திரும்பி இப்பனிமலைகளை 
பார்ப்பேன்‌. இங்கு நீயிருக்கிறாய்‌ என்று 
எண்ணிக்கொள்வேன்‌” என்றபின்‌ கைவிரித்தான்‌. 
மைந்தன்‌ கைவிரித்து அவனை அள்ளி தன்‌ நெஞ்சோடு 
சேர்த்துக்கொண்டு மும்முறை சுழற்றினான்‌. பின்னர்‌ 
குனிந்து அவன்‌ கன்னங்களிலும்‌ நெற்றியிலும்‌ 
முத்தமிட்டான்‌. அவன்‌ வாயிலிருந்து மெல்லிய ஊன்‌ 
மணமடித்தது. இனிய விலங்கு ஒன்றின்‌ மயிர்நாற்றம்‌ 
அவன்‌ கழுத்திலும்‌ தோள்களிலும்‌ இருந்தது. 


ரிசிரவஸின்‌ தோள்களை தட்டியபடி “ஊருக்குச்‌ 
சன்றபின்னர்‌ நன்கு உண்ணத்‌ தொடங்குங்கள்‌, 


தந்தையே. தாங்கள்‌ மிக மெலிந்திருக்கிறீர்கள்‌” என்றான்‌. 
“ஆம்‌, உண்ணவேண்டியதுதான்‌. உன்னை நினைத்தால்‌ 
உண்ணாமலிருக்க இயலாது. இங்கிருந்த நாட்களில்‌ 
மிகுதியாகவே உண்டுவிட்டேன்‌. புரவி 
மூச்சுவாங்கப்போகிறது” என்றபின்‌ அவன்‌ கைகளை 
பற்றிக்கொண்டு “கிளம்புகிறேன்‌” என்றான்‌ பூரிசிரவஸ்‌. 
யாமா தன்‌ பெரிய மேலாடையை எடுத்து அணிந்து 
கட்டுகளை இறுக்கிக்கொண்டான்‌. பொதியை 
எடுத்துக்கொண்டு “நான்‌ இவற்றை புரவியில்‌ கட்டி அந்த 
குலத்தூண்‌ அருகில்‌ நிற்கிறேன்‌. நீங்கள்‌ உங்கள்‌ 

மூதாதையிடம்‌ வாழ்த்துபெற்று வருக!” என்றான்‌. 

ரர ட தலையசைத்துவிட்டு குடில்களினூடாக தன்‌ 
ண்‌ ண்ட நிழல்‌ வெள்ளை பூசப்பட்ட சுவர்களில்‌ மடிந்தும்‌ 
தரையில்‌ நெளிந்தும்‌ தொடர மெல்ல நடந்தான்‌. 


இல்லங்களின்‌ முகப்பில்‌ முதியவரும்‌ ர... வந்து 
நின்று அவனைப்‌ பார்த்து சுருக்கங்கள்‌ விழுந்த 
முகங்களில்‌ புன்னகை விரிய, கண்கள்‌ இடுங்க 
சிரித்தனர்‌. ஒவ்வொருவரிடமாக கைவீசி முகமனுரைத்து 
விடைபெற்றபடி அவன்‌ நடந்து சென்றான்‌. பால்ஹிகரின்‌ 
சிறுமைந்தர்கள்‌ குச்சிகளால்‌ ஒருவரை ஒருவர்‌ அடித்து 
விளையாடிக்கொண்டிருந்தனர்‌. மூத்தவன்‌ அவனை 
நோக்கி ஓடிவந்து “முதுதந்தை நேற்று எங்கள்‌ 
இல்லத்திற்கு வந்துவிட்டார்‌” என்றான்‌. அவனுக்கு ஐந்து 
அகவைதான்‌ என்பதை இரு நாட்களுக்கு முன்னரே 
பூரிசிரவஸ்‌ அறிந்திருந்தான்‌. “ஏன்‌?” என்றான்‌ 
பூரிசிரவஸ்‌. 


அவன்‌ உவகையுடன்‌ குதித்தபடி கைகளை வீசி, மெல்ல 
திக்கியும்‌ மூச்சுத்திணறியும்‌ சொன்னான்‌ “அவர்‌ 
தங்கியிருந்த மைந்தரும்‌ அவரும்‌ கைகலப்பில்‌ 
ஈடுபட்டனர்‌. அவர்‌ மைந்தரைத்‌ தூக்கி இல்லத்திலிருந்து 
வெளியே எறிந்து கதவை மூடினார்‌. அவர்‌ இரவெல்லாம்‌ 
குளிரில்‌ நின்றுவிட்டு காலையில்‌ காய்ச்சல்‌ வந்து 
படுத்திருக்கிறார்‌. அவர்‌ மனைவி முதுதந்தைக்கு உணவு 
அளிக்கமாட்டேன்‌ என்று சொல்லிவிட்டார்‌. ஆகவே அவர்‌ 
பொதியை தூக்கிக்கொண்டு எங்கள்‌ இல்லத்திற்கு 
வந்தார்‌. குத்துக்கத்தியைக்‌ காட்டி என்‌ தந்தையிடம்‌ 
வீட்டில்‌ இடமளிக்காவிட்டால்‌ குத்தி கொன்றுவிடுவேன்‌ 
என்றார்‌. என்‌ தந்தை அஞ்சி பின்‌ கதவைத்‌ திறந்து 
வெளியே ஓடிவிட்டார்‌. அவர்‌ உள்ளே வந்து இருந்து என்‌ 
அன்னையிடம்‌ ஊனுணவு சமைக்கும்படி சொன்னார்‌. 
அன்னை சமைத்துக்கொண்டிருக்கிறார்‌. அவர்‌ 
அனைவரையும்‌ வசை பாடியபடி அமர்ந்திருக்கிறார்‌.” 


ரிசிரவஸ்‌ புன்னகைத்தபடி “அவரது துணைவி என்ன 

சய்கிறார்‌?” என்றான்‌. “அவர்‌ அஞ்சுவது மூதன்னையை 
மட்டும்தான்‌. இருவரும்‌ போர்‌ புரிந்தால்‌ முதுதந்தை 
திருப்பி அடிப்பதில்லை. மூதன்னை அடிக்கிற அடிகளை 
வாங்கிக்கொண்டு திரும்பிவிடுவார்‌. ஆகவே அந்தக்‌ 
குடிலுக்குள்‌ அவர்‌ செல்வதில்லை” என்றான்‌. 
“வாருங்கள்‌! உங்களை முதுதந்தையிடம்‌ நான்‌ கூட்டிச்‌ 
செல்கிறேன்‌. நீங்கள்‌ கொடுத்த குத்துக்கத்தியை வைத்து 
மெருகிட்டுக்கொண்டே இருக்கிறார்‌. அதன்‌ 
கொம்புப்பிடியில்‌ எருமைகளும்‌ மான்களும்‌ 
இருக்கின்றன. என்னிடம்‌ மானைக்காட்டி அது மான்‌ 
என்று சொன்னார்‌. நான்‌ மான்களை பார்த்திருக்கிறேன்‌ 
என்றேன்‌. அல்ல, அவை வேறு வகையான மான்கள்‌ 
என்றார்‌” என்றபடி சிறுவன்‌ அவனுடன்‌ நடந்தான்‌. 


பூரிசிரவஸ்‌ குடிலின்‌ முன்னால்‌ சென்று நின்றபடி உரத்த 
குரலில்‌ “வணங்குகிறேன்‌, பிதாமகரே” என்றான்‌. 
உள்ளிருந்து “யார்‌?” என்று பால்ஹிகர்‌ கேட்டார்‌. “நான்‌ 
பூரிசிரவஸ்‌” என்றான்‌. “உள்ளே வா” என்றார்‌ பால்ஹிகர்‌. 
அவன்‌ தலைகுனிந்து உள்ளே நுழைந்தான்‌. அங்கே 
தரையில்‌ அமர்ந்து குத்துக்கத்தியின்‌ பிடியை ஒரு 
தோலால்‌ தேய்த்து மெருகிட்டுக்‌ கொண்டிருந்த பால்ஹிகர்‌ 
தலைநிமிர்ந்து அவனை பார்த்தார்‌. “கிளம்பிவிட்டாயா?” 
என்றார்‌. “ஆம்‌ மூதாதையே, தங்கள்‌ வாழ்த்துபெற்று 
கிளம்புகிறேன்‌” என்றான்‌ பூரிசிரவஸ்‌. “எழுந்து 
நில்லுங்கள்‌. நான்‌ என்‌ வாளை எடுத்து தங்கள்‌ 
காலடியில்‌ வைப்பேன்‌. அதை எடுத்து என்னிடம்‌ 
அளித்து வெற்றி பெறுக புகழ்‌ சேர்க என்று வாழ்த்துக!” 
என்றான்‌. 


அவர்‌ ஐயத்துடன்‌ “நான்‌ அவ்வாறு சொன்னால்‌ அவை 
உனக்கு கிடைக்குமென்று உறுதியா?” என்று கேட்டார்‌. 
“ஆம்‌, இப்புவியில்‌ அல்லது வேறெங்காவது” என்றான்‌ 
சிரல்‌ அவர்‌ குழப்பத்துடன்‌ தலையசைத்து, 
எண்ணி நோக்கி தெளிவடையாமல்‌ கைவீசி 
அவ்வெண்ணங்களை கலைத்து, கையை முழங்காலில்‌ 
ஊன்றி எழுந்து நின்றார்‌. பூரிசிரவஸ்‌ தன்னுடைய 
உடைவாளை எடுத்து அவர்‌ காலடியில்‌ வைத்தான்‌. 
அவர்‌ குனிந்து அந்த உடைவாளை எடுத்து “என்ன இது, 
இவ்வளவு மெலிதாக இருக்கிறது? ஒடித்துவிடலாம்‌ 
போல!” என்று வளைத்தார்‌. “பாம்புபோல வளைகிறது” 
என்றார்‌. “ஆம்‌, இதற்கு நாகம்‌ என்றுதான்‌ பெயர்‌. இது 
வெட்டுவதற்கல்ல, நுனியால்‌ மெல்ல 
முத்தமிடுவதற்குரியது” என்றான்‌ பூரிசிரவஸ்‌. அவர்‌ 
அதை அவனிடம்‌ கொடுத்தார்‌. பின்னர்‌ “என்ன சொல்லச்‌ 


சொன்னாய்‌?” என்றார்‌. “வெற்றியும்‌ புகழும்‌ அணைக 
என்று வாழ்த்தச்‌ சொன்னேன்‌.” 


அவன்‌ அவர்‌ காலடியில்‌ மீண்டும்‌ பணிய அவர்‌ “ஆம்‌, 
அவையிரண்டும்‌ உனக்கு அமையட்டும்‌” என்று அவன்‌ 
தலையில்‌ கைவைத்து வாழ்த்தினார்‌. பூரிசிரவஸ்‌ 
“வருகிறேன்‌, பிதாமகரே” என்றபின்‌ திரும்பினான்‌. 
பால்ஹிகர்‌ அவனை நோக்கி “நானும்‌ உன்னுடன்‌ 
வருகிறேன்‌” என்றபடி தன்‌ மேலாடையை எடுத்தார்‌. 
“பிதாமகரே, நான்‌ மலையிறங்கி பால்ஹிகபுரிக்கு 
செல்கிறேன்‌” என்றான்‌ பூரிசிரவஸ்‌. “ஆம்‌, நானும்‌ 
உன்னுடன்‌ பால்ஹிகபுரிக்கு வருகிறேன்‌. அங்கிருந்து 
நானும்‌ உன்னுடன்‌ போருக்கு வருகிறேன்‌” என்றார்‌ 
பால்ஹிகர்‌. “நான்‌ பெரிய மற்போர்களை பார்த்ததே 
இல்லை. ஆயிரம்பேர்‌ மற்போரிட்டால்‌ ஆயிரம்‌ 
மண்டைகள்‌ உடையும்‌ அல்லவா?” 


பூரிசிரவஸ்‌ தவிப்புடன்‌ “அங்கு என்ன போர்‌ நிகழ்கிறது 
என்றே உங்களுக்கு தெரியவில்லை. தாங்கள்‌ அங்கு 
வந்து ஆகவேண்டிய எதுவுமில்லை” என்றான்‌. 
பால்ஹிகர்‌ “தெரியும்‌. சந்தனுவுக்கும்‌ அவன்‌ 
இளையோனுக்குமான போர்‌” என்றார்‌. “இல்லை” என 
அவன்‌ சொல்லப்போக “ஆ, இல்லை, போர்‌ நிகழ்வது 
சந்தனுவின்‌ மைந்தர்கள்‌ நடுவே. நான்‌ இருவரில்‌ 
ஒருவரை ஆதரிக்கிறேன்‌. அவனுக்காக போர்புரிகிறேன்‌” 
என்றார்‌. “பிதாமகரே, இது தங்கள்‌ போர்‌ அல்ல. மேலும்‌ 
கீழிருக்கும்‌ உலகு முற்றாக மாறிவிட்டது. அதற்கும்‌ 
தங்களுக்கும்‌ ஒரு தொடர்பும்‌ இல்லை. தங்களால்‌ அங்கு 
இருக்க முடியாது” என்றான்‌ பூரிசிரவஸ்‌. “இங்கும்‌ 
மாறித்தான்‌ விட்டது. மூத்தவர்களை இளையோர்‌ 
மதிப்பதில்லை. நான்‌ உன்னுடன்‌ வருவேன்‌” என்றார்‌ 
பால்ஹிகர்‌. 


பூரிசிரவஸ்‌ “அங்குள்ள வெப்பமே உங்களுக்கு 
தாங்கவொண்ணாதது” என்றான்‌. அவர்‌ “நான்‌ அங்கு 
இருப்பதற்காக வரவில்லை, போர்புரிவதற்காக 
வருகிறேன்‌. போரில்‌ நான்‌ இறந்தால்‌ அது நன்று” 
என்றார்‌. “என்ன சொல்கிறீர்கள்‌?” என்று பூரிசிரவஸ்‌ 
கேட்டான்‌. “நேற்று இரவு பொருத்தமில்லாமல்‌ பல 
எண்ணங்கள்‌. பல ஆயிரம்‌ பேர்‌ இறப்பார்கள்‌ என்று நீ 
சொன்னாய்‌. ஒரு போரில்‌ பல ஆயிரம்‌ பேர்‌ இறந்துவிழும்‌ 
இந்த உலகில்‌ ஒருவன்‌ நெடுநாள்‌ இருந்தென்ன 
இறந்தென்ன? வாழ்கிறோம்‌ என்று நினைப்பதும்‌ 
வாழ்வதும்‌ பொருளற்றவையல்லவா? அதை எண்ணிய 
கணமே எனக்கு அனைத்துமே சலித்துவிட்டன. நான்‌ 


மேலும்‌ வாழ விரும்பவில்லை. பல்லாயிரம்‌ பேர்‌ 
இறக்கையில்‌ நானும்‌ இறந்துவிடுவேன்‌. இங்கே 
மலைகளில்‌ இறப்பதைவிட அங்கே இறப்பது 
பொருத்தமானது என்று தோன்றுகிறது.” 


அவர்‌ முற்றாக பிறிதொருவராக தோன்றினார்‌. 
அவருடைய சொற்கள்தானா என பூரிசிரவஸ்‌ ஐயுற்றான்‌. 
“இங்கே நான்‌ தனிமையில்‌ இறக்கவேண்டும்‌. தனிமையில்‌ 
விலங்குகள்தான்‌ இறக்கவேண்டும்‌. ஏனென்றால்‌ 
இறக்கும்‌ விலங்குடன்‌ அதன்‌ தெய்வம்‌ இருக்கும்‌. 
மலைகளில்‌ தனியாக இறப்பவன்‌ அங்கேயே 
அமைதியிலாது அலைவான்‌. அங்கென்றால்‌ 
பெருங்கூட்டத்தில்‌ ஒருவனாக இறந்து கிடக்கலாம்‌. 
ஆகவே உன்னுடன்‌ வருவதாக முடிவு செய்தேன்‌” 
என்றார்‌. “எப்போது முடிவெடுத்தீர்கள்‌?” என்று அவன்‌ 
கேட்டான்‌. “சற்று முன்பு, நீ விடைபெற்று திரும்பினாயே 
அப்போது” என்றபின்‌ அவர்‌ தன்‌ மேலாடையின்‌ 
முடிச்சுகளை இழுத்துக்‌ கட்டி தலையில்‌ பெரிய 
மென்மயிர்‌ தொப்பியைச்‌ சுற்றி கழுத்தருகே முடிச்சிட்டு 
கட்டிக்கொண்டார்‌. சுறுசுறுப்புடன்‌ “கிளம்புவோம்‌” 
என்றார்‌. 


“தங்கள்‌ மைந்தர்கள்‌, மைந்தரின்‌ துணைவியர்‌ 
இங்கிருக்கிறார்கள்‌. தங்கள்‌ மனைவி இருக்கிறார்‌” 
என்றான்‌ பூரிசிரவஸ்‌. “ஆம்‌, அவர்கள்‌ இங்கே 
மகிழ்ச்சியாக இருப்பார்கள்‌. எப்போதும்‌ நான்‌ உணரும்‌ 
ஒன்றுண்டு, நான்‌ முற்றிலும்‌ இந்த மலைகளுக்குரியவன்‌ 
அல்ல. கீழே பால்ஹிகபுரியின்‌ ஒரு சிறுபகுதி என்னிடம்‌ 
எஞ்சியுள்ளது. இந்த மைந்தர்கள்‌, இவர்கள்‌ வாழும்‌ இந்த 
இல்லங்கள்‌, இவர்கள்‌ செல்லும்‌ வழிகள்‌ அடங்கிய இந்த 
மலை அனைத்தும்‌ எனக்கு வேறுதான்‌. இந்த மலைகளின்‌ 
வட்டத்தைக்‌ கடந்து அப்பால்‌ என்ன இருக்கிறது என்று 
ஒருபோதும்‌ இவர்கள்‌ பார்த்ததில்லை. சென்ற 
இருபத்தைந்து ஆண்டுகளாக நான்‌ மட்டும்‌ ஒவ்வொரு 
நாளும்‌ இங்கு இருக்கும்‌ அனைத்து எல்லைகளையும்‌ 
மீறவே முயன்றுகொண்டிருக்கிறேன்‌. புதிய மலைகளுக்கு 
ஏறிச்‌ செல்கிறேன்‌, புதிய விலங்குகளைக்‌ கொன்று 
உண்டு பார்க்கிறேன்‌.” 


அவனை விழிசுருக்கி நோக்கியபடி “அவ்வாறெனில்‌ 
இவர்களிடம்‌ இல்லாத ஏதோ ஒன்று என்னிடம்‌ 
இருக்கிறது. அது எப்போதும்‌ எல்லையைக்‌ கடக்க 
விழைவது. அது நன்றோ தீதோ அது என்னை 
இவர்களில்‌ ஒருவராக அல்லாமல்‌ ஆக்குகிறது. இவர்கள்‌ 
என்னை வெறுக்கிறார்கள்‌. இவர்கள்‌ எவரேனும்‌ என்னை 


கொல்லக்கூடும்‌” என்றார்‌. “உங்களை எவராலும்‌ கொல்ல 
இயலாது” என்று பூரிசிரவஸ்‌ சொன்னான்‌. “ஆம்‌, இன்று 
கொல்ல இயலாது. ஆனால்‌ மைந்தர்‌ கொல்வார்கள்‌. 
இன்னும்‌ பல ஆண்டுகாலம்‌ கழித்து அவர்கள்‌ என்னை 
கொல்லக்கூடும்‌. கொன்றால்‌ அவர்கள்‌ எனக்கு நடுகல்‌ 
நாட்டி படையலிடுவார்கள்‌. அதைவிட உன்னுடன்‌ 
வந்தால்‌ போரில்‌ இறக்கலாம்‌. போரில்‌ இறந்தாலும்‌ 
இவர்கள்‌ இங்கே எனக்கு ஒரு சிறு ஆலயம்‌ கட்டி 
படையவிடுவார்கள்‌. இரண்டும்‌ ஒன்றே. எவ்வேறுபாடும்‌ 
இல்லை. ஆனால்‌ எனக்கென்னவோ உன்னுடன்‌ வருவதே 
உகந்ததென்று தோன்றுகிறது. தோன்றியபிறகு மறுபடியும்‌ 
எண்ணும்‌ வழக்கம்‌ எனக்கில்லை. கிளம்புவோம்‌” 
என்றார்‌. 


“நீங்கள்‌ அவர்களிடம்‌ விடைபெற வேண்டாமா?” 
என்றான்‌ பூரிசிரவஸ்‌. “வேண்டியதில்லை” என்றார்‌ 
அவர்‌. “நான்‌ முன்னரே அறிவித்துவிட்டு இங்கு 
வரவில்லை அல்லவா?” பூரிசிரவஸ்‌ “இங்கு உங்கள்‌ 
பெயர்மைந்தர்‌ நிரம்பியிருக்கிறார்கள்‌. அவர்கள்‌ 
எவரையும்‌ நீங்கள்‌ மறக்க இயலாது” என்றான்‌. “இல்லை, 
உன்னுடன்‌ வந்தால்‌ புரவி ஏழடி எடுத்து வைப்பதற்குள்‌ 
இந்த நகரை, இந்த ஊரை, இந்த மலைகளை முற்றாக 
மறந்துவிடுவேன்‌. இவர்கள்‌ என்னை மறக்கமாட்டார்கள்‌, 
அது இவர்களுடைய இயல்பு. ஆனால்‌ நான்‌ இறந்த 
செய்தி வந்தால்‌ நடுகல்‌ நாட்டி மதுவுடன்‌ ஊன்‌ அளித்து 
வணங்கி உண்டு அன்றே மறந்துவிடுவார்கள்‌. 
பிறகெப்போதும்‌ எண்ணமாட்டார்கள்‌” என்றபின்‌ “ஏன்‌ 
இத்தனை பேச்சு? வா” என்றபடி அவர்‌ முற்றத்தில்‌ 
இறங்கினார்‌. 


அவருடைய மருமகள்‌ உள்ளிருந்து வந்து வாயிலில்‌ 
நின்றாள்‌. பூரிசிரவஸ்‌ திரும்பி “மூதாதை என்னுடன்‌ 
வருவதாக சொல்கிறார்‌” என்றான்‌. அவள்‌ எந்த உணர்ச்சி 
மெய்ப்பாடும்‌ இன்றி தலையசைத்தாள்‌. “ஒருவேளை 
மீண்டு வரமாட்டார்‌. போரில்‌ 
பங்குகொள்ளவேண்டுமென்று விரும்புகிறார்‌” என்று 

ரிசிரவஸ்‌ சொன்னான்‌. அதற்கும்‌ அவள்‌ ஒன்றும்‌ 

சால்லாமல்‌ தலையசைத்தாள்‌. பால்ஹிகர்‌ முற்றத்தில்‌ 
இறங்கி நின்று இரு கைகளையும்‌ விரித்து “குழந்தைகள்‌ 
எல்லாரும்‌ கேளுங்கள்‌! நான்‌ கிளம்பி செல்கிறேன்‌. முன்பு 
நான்‌ இங்கு வந்தது போலவே. என்‌ குடிலுக்குச்‌ சென்று 
முதியவளிடம்‌ நான்‌ கிளம்பிச்‌ சென்றுவிட்டேன்‌ என்று 
சொல்லுங்கள்‌. உங்கள்‌ தந்தையர்‌ வந்தால்‌ அவர்களிடம்‌ 
சொல்லுங்கள்‌!” என்றபின்‌ “வருக!” என்று பூரிசிரவஸிடம்‌ 
சொன்னார்‌. 


சிறுவர்கள்‌ அவர்களைச்‌ சூழ்ந்து நின்று வியந்து 
நோக்கினர்‌. பின்னர்‌ ஒரே குரலில்‌ கைதாக்கி 
கூச்சலிட்டனர்‌. ஒரு சிறுவன்‌ ஓடிவந்து அவர்‌ 
காலைப்பற்றி “நீங்கள்‌ போருக்குச்‌ சென்றபின்‌ பெரிய 
எருதை கொண்டுவருவீர்களா?” என்றான்‌. “நான்‌ 
வரமாட்டேன்‌. அங்கேயே அமர்ந்து அந்த எருதை 
தின்பேன்‌” என்றபின்‌ பூரிசிரவஸிடம்‌ “வழக்கமாக 
இவர்களுக்கு நான்‌ எருதின்‌ கொம்புகளை 
கொண்டுவந்து கொடுப்பேன்‌. இவர்கள்‌ எல்லாரிடமும்‌ 
எருதின்‌ கொம்பினால்‌ நான்‌ செய்த பாவைகள்‌ உள்ளன” 
என்றார்‌. இன்னொருவன்‌ “முதுதந்தையே, நீங்கள்‌ 
மலையிறங்கிச்‌ செல்லும்போது அங்கே பறக்கும்‌ புரவிகள்‌ 
உண்டா?” என்றான்‌. “ஆம்‌, அங்கே பறக்கும்‌ புரவிகள்‌, 
மிதக்கும்‌ மலைகள்‌, அனல்‌ வீசும்‌ பறவைகள்‌ எல்லாம்‌ 
உண்டு. அங்கே நீரில்‌ மிதக்கும்‌ மிகப்‌ பெரிய பல்லிகள்‌ 
உண்டு, அவற்றின்மேல்‌ ஏறி நாம்‌ ஆற்றை கடக்க முடியும்‌” 
என்றார்‌. 


இன்னொருவன்‌ “நீங்கள்‌ திரும்பி வந்து அந்தக்‌ 
கதைகளை என்னிடம்‌ சொல்லுங்கள்‌” என்றான்‌. 
இன்னொரு சிறுவன்‌ “நான்‌ வளர்ந்தபின்‌ கீழே சென்று 
பல்லிமேல்‌ ஏறி நீந்துவேன்‌” என்று சொன்னான்‌. 
“வருகிறேன்‌, வந்து கதை சொல்கிறேன்‌” என்றபின்‌ 
“இவர்களிடம்‌ பேசிக்கொண்டிருந்தால்‌ பொழுதாகிவிடும்‌, 
வா” என்றபடி பால்ஹிகர்‌ முன்னால்‌ நடந்தார்‌. 
பூரிசிரவஸ்‌ திரும்பி அக்குழந்தைகளைப்‌ பார்த்து 
கையசைத்து சிலர்‌ கன்னங்களையும்‌ சிலர்‌ 
தலைகளையும்‌ தொட்டு இன்சொல்‌ உரைத்தபடி, 
அவருக்குப்‌ பின்னால்‌ நடந்தான்‌. அவர்கள்‌ தங்கள்‌ 
எல்லைவரை வந்து அங்கே கூடி நின்று நோக்கினர்‌. 


பால்ஹிகர்‌ அங்கு கட்டப்பட்டிருந்த புரவிகளில்‌ பெரிய 
புரவி ஒன்றை அவிழ்த்தார்‌. அதன்‌ முதுகில்‌ சேணத்தை 
எடுத்து கட்டினார்‌. உள்ளே அவருடைய வேட்டைப்பொதி 
இருந்தது. அதை அவிழ்த்து உலருணவும்‌ நீரும்‌ 
இருக்கிறதா என்று பார்த்துக்கொண்டார்‌. அதை 
புரவியில்‌ வைத்து கட்டி “நாம்‌ சில நாட்களில்‌ 
கீழிறங்கிவிடமுடியும்‌ அல்லவா? என்னிடம்‌ ஏழு 
நாட்களுக்கான உணவும்‌ நீரும்‌ இருக்கின்றன” என்றார்‌. 
“முடியும்‌, பிதாமகரே” என்றான்‌ பூரிசிரவஸ்‌. பால்ஹிகர்‌ 
காலை சேணத்தில்‌ ஊன்றி ஏறி அமர்ந்தபின்‌ “உன்‌ புரவி 
எங்கே?” என்றார்‌. “அதோ அங்கு குலத்தூண்‌ அருகே 
நின்றிருக்கிறது. மைந்தன்‌ அருகே நின்றிருக்கிறான்‌” 
என்றான்‌. “அவனைத்‌ தூக்கி நிலத்தில்‌ அடிக்காமல்‌ 
செல்கிறேன்‌. நான்‌ சென்றபின்‌ இப்பகுதிக்கு அவனே 


தலைவனாக இருப்பான்‌” என்றபடி பால்ஹிகர்‌ புரவிமேல்‌ 
அமர்ந்து வந்தார்‌. 

பூரிசிரவஸ்‌ இணையாக நடந்து “அவன்‌ அதற்கு 
தகுதியானவன்‌ அல்லவா?” என்றான்‌. “ஆம்‌, அவன்‌ தூய 
பால்ஹிகன்‌” என்றார்‌ பால்ஹிகர்‌. குலத்தூண்‌ அருகே 
அவர்கள்‌ சென்றதும்‌ யாமா அவன்‌ புரவியுடன்‌ அருகே 
வந்து “ஏறிக்கொள்ளுங்கள்‌, தந்தையே” என்றான்‌. 
“அனைத்தும்‌ முறைப்படி கட்டப்பட்டுள்ளன.” 
பூரிசிரவஸ்‌ “என்னை வணங்கி வாழ்த்துபெறு, மைந்தா” 
என்றான்‌. “ஆம்‌” என்று அவன்‌ குனிந்து பூரிசிரவஸின்‌ 
கால்களைத்‌ தொட்டு தலையில்‌ வைத்தான்‌. அவன்‌ 
தலைமேல்‌ கைவைத்து “குன்றாத மகிழ்வுடன்‌, 
இளமையுடன்‌ என்றும்‌ இங்கிரு, மைந்தா” என்று 
வாழ்த்தினான்‌. பிறிதெப்போதும்‌ எவரையும்‌ அதுபோல 
நெஞ்சு நிறைந்து அவன்‌ வாழ்த்தியதில்லை என்று 
உணர்ந்தான்‌. 


பால்ஹிகர்‌ புரவியிலிருந்து இறங்கி கீழே நின்று “மைந்தா, 
என்‌ காலையும்‌ தொட்டு வணங்கு. உன்னை நான்‌ தூக்கி 
அறையாமல்‌ செல்கிறேன்‌. எனக்குப்‌ பின்‌ இந்த ஊர்‌ 
உனக்கு கட்டுப்படும்‌” என்றார்‌. “ஆம்‌, முதுதந்தையே” 
என்றபின்‌ மைந்தன்‌ குனிந்து அவர்‌ கால்களைத்‌ தொட்டு 
வணங்கினான்‌. அவர்‌ அவன்‌ தலையில்‌ கை வைத்து 
“அவன்‌ சொன்னதையே நானும்‌ சொல்கிறேன்‌” என்றார்‌. 
பின்னர்‌ “ஆனால்‌ ஒரு ஆணை. நீ என்‌ மைந்தர்களை 
கொல்லக்கூடாது” என்றார்‌. “இல்லை, எந்நிலையிலும்‌ 
கொல்லமாட்டேன்‌” என்று யாமா சொன்னான்‌. 
பால்ஹிகரின்‌ புரவி முன்னால்‌ செல்ல அவன்‌ புரவி 
தொடர்ந்தது. வளைவு திரும்பி ஆழத்தில்‌ இறங்கிய பின்‌ 
அவன்‌ திரும்பிப்‌ பார்த்தபோது மேலே மலைவிளிம்பில்‌ 
சுண்ணப்பாறையாலான சிற்பமென தன்‌ மைந்தன்‌ 
நிற்பதை பார்த்தான்‌. 


மலையிறங்கும்போது பால்ஹிகர்‌ அமைதியாக இருந்தார்‌. 
சுழன்று சுழன்று இறங்கிக்கொண்டிருக்கையில்‌ 
பூரிசிரவஸ்‌ மலைகள்‌ தன்னை சுற்றிச்‌ சுற்றி வருவதாக 
உணர்ந்தான்‌. உச்சிவெயில்‌ வெக்கையை நிரப்ப 
வியர்வை வழிந்தது. அவன்‌ தன்‌ தோல்மேலாடையை 
அவிழ்த்து திறந்தான்‌. சில கணங்களிலேயே வியர்வை 
குளிர்ந்து நெஞ்சு குளிரத்‌ தொடங்கியது. மீண்டும்‌ மூடி 
நாடாக்களை கட்டிக்கொண்டான்‌. முதல்‌ சுனை அருகே 
புரவிகளை நிறுத்தினர்‌. பால்ஹிகர்‌ இறங்கி புரவியை நீர்‌ 
அருந்தவிட்டார்‌. பூரிசிரவஸின்‌ புரவி கனைத்தது. அவன்‌ 
இறங்கியதும்‌ சென்று குனிந்து நீர்‌ குடிக்கத்‌ தொடங்கியது. 


இரண்டுநாட்களாகின்றன” என்று வசைபாடுவாள்‌. 
குந்தியே மைந்தனை தீநோக்கிடுவதாக அனகை ஐயம்‌ 
கொண்டிருந்தமையால்‌ பீமனை குந்தியின்‌ முன்‌ 
வராமலேயே அவள்‌ பார்த்துக்கொண்டாள்‌. 


மைந்தர்களை முற்றிலுமாக பிறரிடம்‌ அளித்துவிட்டு 
குந்தி தன்‌ உலகில்‌ தனித்திருந்தாள்‌. அவள்‌ 
என்னசெய்கிறாளென்பதே மாத்ரிக்குப்‌ புரியவில்லை. 
தனித்திருந்து சிந்திப்பவற்றை குந்தி மந்தண எழுத்தில்‌ 
ஓலைகளில்‌ எழுதி சுருட்டி மூங்கில்‌ குழாய்களுக்குள்‌ 
அடைத்து ஒரு மரப்பெட்டிக்குள்‌ பூட்டிவைத்தாள்‌. 
ஒவ்வொருநாளும்‌ பழைய ஓலைகளை எடுத்து வாசித்து 
குறிப்புகளை எடுத்தபின்‌ அவற்றை தீயிலிட்டு 
அழித்தாள்‌. “என்ன செய்கிறீர்கள்‌ அக்கா?” என்று 
ஒருமுறை அவள்‌ கேட்டபோது குந்தி புன்னகை செய்து 
“வருங்காலத்தை உருவாக்கிக்கொண்டிருக்கிறேன்‌” 
என்றாள்‌. மாத்ரி திகைப்புடன்‌ மேலே பேசாமல்‌ 
பார்த்தாள்‌. ஒரு புன்னகையுடன்‌ குந்தி மீண்டும்‌ 
ஓலைகளில்‌ ஆழ்ந்தாள்‌. 


அஸ்தினபுரியிலிருந்து பறவைச்செய்திகள்‌ வாரம்‌ 
ஒருமுறை வந்தன. ஒற்றர்கள்‌ மாதம்‌ ஒருமுறை வந்தனர்‌. 
காந்தார இளவரசியருக்கு மைந்தர்கள்‌ தொடர்ந்து 
பிறந்துகொண்டே இருக்கும்‌ செய்திகளைத்தான்‌ 
அவர்கள்‌ ஒவ்வொரு முறையும்‌ சொன்னார்கள்‌. 
“அவர்களின்‌ கருவறைகளை அவர்களின்‌ அச்சமும்‌ 
வஞ்சமும்‌ எடுத்துக்கொண்டுவிட்டன. நான்குபேர்‌ 
இருமுறை இரட்டையரைப்‌ பெற்றிருக்கிறார்கள்‌” என்று 
குந்தி ஒருமுறை மாத்ரியிடம்‌ சொன்னாள்‌. “ஒவ்வொரு 
குழந்தையும்‌ ஒன்றில்‌ இருந்து இன்னொன்றை 
பிரதிசெய்தது போலிருக்கிறது என்கிறார்கள்‌.” 


குந்தியின்‌ கண்களும்‌ தோற்றமும்‌ முழுமையாகவே 
மாறின. தன்னைச்சுற்றியிருக்கும்‌ எதையும்‌ 
அறியாதவளாக ஆனாள்‌. அவள்‌ காடுகளுக்குள்‌ 
சமித்துகளும்‌ கிழங்குகளும்‌ சேர்ப்பதற்காகச்‌ 
செல்வதில்லை. வேள்விச்செயல்களுக்கு 
வந்தமர்வதில்லை. முனிவர்கள்‌ எவரிடமும்‌ 
உரையாடுவதில்லை. அவர்களுக்குமேல்‌ தலைதாக்கி 
நிற்கும்‌ பனிமலைமுகடுகளில்‌ ஒன்றாக அவள்‌ 
னதுபோல மாத்ரி நினைத்தாள்‌. அவர்கள்‌ 
மத்தியில்தான்‌ இருக்கிறாள்‌, ஒவ்வொரு கணமும்‌ 
கண்ணில்படுகிறாள்‌. ஆனால்‌ அவர்களுடன்‌ இல்லை. 
அவர்களனைவருமே அவளை மெல்ல மறக்கவும்‌ 
தொடங்கிவிட்டனர்‌. பாண்டு குந்தியிடம்‌ பேசியே 


பால்ஹிகர்‌ “ஆ!” என்றார்‌. பூரிசிரவஸ்‌ “என்ன?” 
என்றான்‌. “உனக்கு மைந்தர்கள்‌ உள்ளனர்‌ அல்லவா?” 
கன்னம்‌ “ஆம்‌” என்றான்‌. “அவர்களுக்காக நான்‌ சில 
காம்புப்பாவைகளை எடுத்து வந்திருக்கலாம்‌. நாம்‌ 
திரும்பிச்சென்று மீண்டால்‌ என்ன? அருகேதானே?” 


ரிசிரவஸ்‌ “இல்லை பிதாமகரே, ஏற நெடுநேரமாகும்‌. 

ன்றிரவுக்குள்‌ நாம்‌ முதற்சாவடிக்கு சென்றாகவேண்டும்‌” 
என்றான்‌. “அனால்‌ மைந்தருக்கு நான்‌ பரிசுகளை 
அளிக்கவேண்டுமே?” என்றார்‌. “மைந்தன்‌ பரிசுகள்‌ 
கொடுத்தனுப்பியிருக்கிறான்‌. அவற்றையே 
கொடுப்போம்‌” என்றான்‌ பூரிசிரவஸ்‌. “அவனா? 
அவனுக்கென்ன தெரியும்‌ அறிவிலி. நீ அந்த பரிசுகளை 
காட்டு” என்றார்‌ பால்ஹிகர்‌. “அவை உள்ளே பொதிக்குள்‌ 
உள்ளன?” என்றான்‌. “எடுத்துக்‌ காட்டு” என்றார்‌. அவரே 
சென்று அவன்‌ பொதியை அவிழ்த்து நீட்டலானார்‌. 
“இருங்கள்‌, அனைத்தையும்‌ அவிழ்க்கவேண்டாம்‌... 
பொறுங்கள்‌” என அவன்‌ பொதியை அவிழ்த்தான்‌. 
அதன்‌ உள்ளே ஒரு தோல்பொதி. அதை எடுத்து 
விரித்தான்‌. இளவெயிலில்‌ ஒரு கணம்‌ அவன்‌ கண்கள்‌ 
கூசின. குனிந்து நோக்கிய பின்‌ நடுங்கும்‌ கைகளை 
கொண்டுசென்று அவற்றை தொடப்போனவன்‌ 
தயங்கினான்‌. அவை அருமணிக்‌ கற்கள்‌. 
செவ்வைரங்கள்‌, நீலவைரங்கள்‌. பச்சைநிறமான 
மரகதக்கற்கள்‌ சில. 


பால்ஹிகர்‌ குனிந்து நோக்கி “கற்கள்‌... அந்த மூடன்‌ 
இவற்றையே அளிப்பான்‌ என எனக்கு தெரியும்‌. 
என்னிடம்‌ மிக அரிய கொம்புகள்‌ இருந்தன” என்றார்‌. 
ரிசிரவஸ்‌ புன்னகையுடன்‌ “இவற்றில்‌ சிலவற்றை 
ங்கள்‌ அளித்தவை என மைந்தருக்கு கொடுக்கலாம்‌” 
என்றான்‌. “இவற்றையா? கற்களையா?” என்றபின்‌ 
பால்ஹிகர்‌ புரவியில்‌ ஏறிக்கொண்டார்‌. “அவர்களுக்கு 
நான்‌ மலையின்‌ கதைகளை சொல்கிறேன்‌... அவர்கள்‌ 
விரும்புவார்கள்‌.” பூரிசிரவஸ்‌ அந்த மணிகளை மீண்டும்‌ 
நோக்கினான்‌. நெல்லிக்காய்‌ அளவுள்ள வைடூரியங்கள்‌. 
சற்று அசைத்தாலே உருண்ட நிறமற்ற அரிய வைரங்கள்‌. 
பேரரசுகளின்‌ கருவூலங்களிலேயே அவற்றுக்கு நிகரான 
செல்வம்‌ இருக்கக்கூடும்‌ என எண்ணிக்கொண்டான்‌. 


செந்நா வேங்கை - 24 


[age] பால்ஹிகருடன்‌ ஷீரவதியை கடந்தபோதுதான்‌ 
முதன்முறையாக அவரை அரசரும்‌ குடிகளும்‌ எவ்வாறு 
எதிர்கொள்ளப்‌ போகிறார்கள்‌ என்ற வியப்பை 
பூரிசிரவஸ்‌ அடைந்தான்‌. அதுவரை அவர்‌ தன்னுடன்‌ 
வருவதிலிருந்த விந்தையிலேயே அவன்‌ உளம்‌ 
திளைத்துக்கொண்டிருந்தது. முதல்நாள்‌ பகல்‌ முழுக்க 
அவர்‌ மெய்யாகவே மலையிறங்கி பால்ஹிகபுரிக்கு 
வருவார்‌ என்ற நம்பிக்கையை அவன்‌ அடையவில்லை. 
எக்கணமும்‌ உளம்‌ மாறி எதிர்ப்படும்‌ காட்டெருதின்‌ 
பின்னாலோ ஓநாய்க்‌ கூட்டத்தை தொடர்ந்தோ அவர்‌ 
சென்றுவிடக்கூடும்‌ என்று அவன்‌ எண்ணினான்‌. அவர்‌ 
அதற்கேற்ப புரவியில்‌ வரும்போது மலையூரில்‌ அவர்‌ 
அடைந்த வெற்றிகள்‌, தீர்க்கவேண்டிய கணக்குகள்‌ 
ஆகியவற்றை பற்றியே பேசிக்கொண்டிருந்தார்‌. 


அவருக்கு பால்ஹிகபுரியை குறித்தோ சிபிநாட்டை 
குறித்தோ எந்த நினைவும்‌ இருப்பதாக தெரியவில்லை. 
பேசியபோது அறியும்‌ ஆர்வமும்‌ வெளிப்படவில்லை. 
பாண்டவ கெளரவ போரைப்பற்றிகூட அவருக்கு 
அறிந்துகொள்ள ஆர்வமில்லையென்பதை உணர்ந்த 
பின்‌ அவர்‌ நினைவை தூண்டும்பொருட்டு பூரிசிரவஸ்‌ 
சில வினாக்களை கேட்டான்‌. எதையுமே அவர்‌ 
எதிர்கொள்ளவில்லை. “ஆம்‌, கீழே மிக வெப்பமாக 
இருக்கும்‌” என்று மட்டும்‌ திரும்பத்‌ திரும்ப சொன்னார்‌. 
அங்கிருக்கும்‌ வெப்பம்‌ தவிர பிற அனைத்துமே அவர்‌ 
உள்ளத்தில்‌ எங்கோ மூழ்கி மறைந்துவிட்டன என்பதை 
அவன்‌ உணர்ந்தான்‌. எந்த முகத்தையாவது அவரால்‌ 
நினைவுகூர முடியுமா என்று எண்ணினான்‌. நெடுநேரம்‌ 
பேசிய பின்‌ அவர்‌ கைகளைத்‌ தூக்கி கண்கள்‌ இடுங்க 
சிரித்து “பார்த்திபன்‌!” என்றார்‌. அவர்‌ யார்‌ என 
அவனுக்கு தெரியவில்லை. 


அவர்‌ நினைவுகூரும்‌ தகைமை கொண்ட முகங்கள்‌ 
அங்கு எத்தனை உள்ளன என்று மீண்டும்‌ ஒரு எண்ணம்‌ 
எழுந்தது. எவருடனும்‌ அவருக்கு அணுக்கமோ தொடர்ந்த 
உறவோ இருக்கவில்லை. அவரை சிபி நாட்டிலிருந்து 
கூட்டிவந்து பால்ஹிகபுரியில்‌ குடியமர்த்தியவன்‌ அவன்‌ 
என்பதனால்‌ அவன்‌ முகத்திற்கு சற்றே 
அழுத்தமிருக்கலாம்‌. ஆனால்‌ அவன்‌ முகத்தைக்கூட 
அவர்‌ முழுமையாக நினைவுகூர்வதாக தெரியவில்லை. 


இரண்டு முறை “நீ என்னை எங்கு பார்த்தாய்‌?” என்று 
கேட்டார்‌. ஒருமுறை “பார்த்திபனிடம்‌ புரவிகளை 
வாங்கிவரச்‌ சொன்னவன்‌ நீதானே?” என்றார்‌. அவர்‌ 
அவன்‌ தந்தையின்‌ தந்தை பிறந்தபோது 
பால்ஹிகபுரியில்‌ வாழ்ந்திருக்கிறார்‌. அவர்‌ தன்‌ 
பிதாமகர்‌. ஆனால்‌ மெய்யாகவே அவர்தானா அந்த 
பால்ஹிகர்‌? ஏழன்னையரை மணந்து பால்ஹிகக்‌ 
குடியை உருவாக்கிய பிரஜாபதி? 


பால்ஹிகர்‌ களைப்பை அறியாதவராக இருந்தார்‌. பகல்‌ 
முழுக்க புரவியில்‌ அமர்ந்திருந்தபோதும்கூட சற்றும்‌ மூச்சு 
வாங்கவில்லை. உடல்‌ சலித்து சோம்பல்முறிக்கவோ 
புரவியிலிருந்து இறங்குகையிலும்‌ ஏறுகையிலும்‌ 
அலுப்பொலி எழுப்பவோ இல்லை. பூரிசிரவஸ்‌ வழியில்‌ 
மூன்று இடங்களில்‌ இறங்கி உடல்‌ ஓய்வுகொண்டு 
மீண்டெழுந்தான்‌. அப்பொழுதெல்லாம்‌ புரவியை 
இளைப்பாறவிட்டுவிட்டு அவர்‌ பக்கவாட்டில்‌ 
மலைச்சரிவில்‌ தொற்றி ஏறி அங்கு பதிந்திருந்த 
கால்தடங்கள்‌ வழியாக அங்கு உலாவும்‌ விலங்குகளை 
மதிப்பிட்டார்‌. உரத்த குரலில்‌ அங்கிருந்து “இன்றிரவு 
இவ்வழியாக பெரிய காட்டுமாட்டு மந்தை ஒன்று 
சென்றிருக்கிறது. அதன்‌ பிறகு நான்கு நாழிகை கடந்து 
ஓநாய்க்‌ கூட்டமொன்று அதை தொடர்ந்திருக்கிறது” 
என்றார்‌. 


அரைத்துயிலில்‌ விழிகள்‌ சரிய படுத்திருந்த பூரிசிரவஸ்‌ 
அவரை பொருளின்றி வெறித்து 
நோக்கிக்கொண்டிருந்தான்‌. “நெடுந்தொலைவு 
போயிருக்க வாய்ப்பில்லை. இங்கிருந்து விரைந்து 
சென்றோமென்றால்‌ வரும்‌ இரவுக்குள்‌ அதை 
பிடித்துவிடமுடியும்‌. உப்பிட்டு உலரச்செய்து 
வைத்துக்கொண்டால்‌ குளிர்காலத்திற்குத்‌ தேவையான 
உலர்‌ஊன்‌ எஞ்சும்‌” என்றார்‌. அதன்‌ பின்னர்தான்‌ அவர்‌ 
முந்தைய நாளிரவை இன்றிரவு என்கிறார்‌ என்று அவன்‌ 
புரிந்துகொண்டான்‌. மலைப்பகுதிகளில்‌ இரவு முதல்‌ 
பகல்‌ வரைதான்‌ ஒரு நாள்‌ என்பதை நினைவுகூர்ந்து 
புன்னகைத்தான்‌. 


அவர்‌ நடந்து வந்து சாலையின்‌ உயரமான 
விளிம்பிலிருந்து செம்மண்‌ பரப்பை நோக்கி குதித்து 
அவனை அணுகி “இந்தக்‌ காட்டு மாடுகள்‌ 
சுவையானவை அல்ல. ஆனால்‌ இவற்றின்‌ ஊன்‌ 
எளிதில்‌ கெடுவதில்லை. ஆண்டுமுழுக்ககூட இருக்கும்‌. 
குளிர்காலத்தில்‌ கொதிக்கும்‌ ஊன்‌ குழம்பில்‌ அவற்றை 
உண்கையில்‌ நாம்‌ காட்டு மாடுகளை மிக 


இனிமையானவையாக எண்ணுவோம்‌” என்றார்‌. 
ரிசிரவஸ்‌ “பிதாமகரே, தாங்கள்‌ எதன்பொருட்டு 
றக்‌ வரவேண்டும்‌ என விழைகிறீர்கள்‌?” என்றான்‌. 
அவர்‌ “எதன்பொருட்டும்‌ அல்ல. வரவேண்டுமென்று 
தோன்றியது” என்றார்‌. பிறகு “அப்படியும்‌ சொல்ல 
முடியாது. அந்த இடம்‌ முடிந்துவிட்டது என்று தெரிந்தது, 
அவ்வளவுதான்‌. அது ஒரு மரக்கிளை. நான்‌ அதிலிருந்து 
உதிர்ந்தாக வேண்டுமென்று நினைத்தேன்‌” என்றார்‌. 


அவர்‌ அப்போது உண்மையாகவே அகவை 
முதிர்ந்தவரைப்போல்‌ இருந்தார்‌. “ஏன்‌?” என்று அவன்‌ 
கேட்டான்‌. “ஏன்‌ என்று என்னால்‌ சொல்லமுடியவில்லை, 
அவ்வாறு தோன்றியது” என்றார்‌. “செல்லுமிடத்தில்‌ கூட 
பிறிதொரு வாழ்க்கையை நீங்கள்‌ தொடங்கமுடியும்‌, 
பிதாமகரே. நான்‌ அறிந்த எந்த இளைஞரைவிடவும்‌ 
உடலாற்றல்‌ மிக்கவராக இருக்கிறீர்கள்‌” என்றான்‌ 
பூரிசிரவஸ்‌. புன்னகையுடன்‌ “பிறிதொரு 
மங்கையைக்கூட நீங்கள்‌ மணம்புரிந்துகொள்ள முடியும்‌” 
என்றான்‌. அவர்‌ புன்னகைத்து “ஆம்‌, மெய்யாகவே 
என்னால்‌ முடியும்‌. ஆனால்‌ சலித்துவிட்டது. 
அனைத்துமே சலித்துவிட்டது” என்றார்‌. 


“தங்களுக்கு நாம்‌ செல்லுமிடம்‌ ஏதேனும்‌ நினைவுக்கு 
வருகிறதா?” என்றான்‌ பூரிசிரவஸ்‌. “இல்லை, நான்‌ 
நினைவுகூர முயல்வதே இல்லை. என்‌ கனவுகளிலும்‌ 
கடந்த காலம்‌ வருவதில்லை. மிகத்‌ தொலைவிலிருந்து 
சில பெயர்களை எவரேனும்‌ சொன்னால்‌ பெயர்த்தெடுக்க 
முடியும்‌. நான்‌ அதற்கு முயல்வதே இல்லை” என்றார்‌. 
“ஒருவேளை உங்கள்‌ நீண்ட வாழ்நாள்‌ அதன்பொருட்டு 
அமைந்ததாககூட இருக்கலாம்‌” என்றான்‌ பூரிசிரவஸ்‌. 
பால்ஹிகர்‌ மறுமொழி சொல்லாமல்‌ “நாம்‌ 
கிளம்புவோமா?” என்றார்‌. 


அவன்‌ புரவியில்‌ அவருடன்‌ நீள்நடையில்‌ 
செல்லும்போது அவரது உடலை பல கோணங்களில்‌ 
தொடர்ந்து பார்த்துக்கொண்டே இருந்தான்‌. 
தலையிலிருந்து கால்வரை மனித உடலடையும்‌ பழுதற்ற 
முழுமை அவரில்‌ குடியிருந்தது. இழுத்துக்‌ 
கட்டப்பட்டவை போன்ற தசைகள்‌. இரும்பில்‌ வார்த்து 
தோல்போர்த்தவை போன்ற எலும்புச்சட்டகம்‌. 
அசைவுகளில்‌ முற்றிலும்‌ நிகர்நிலை. அவர்‌ 
பெரும்கலத்தின்‌ அமரமுனையிலிருக்கும்‌ சிற்பம்போல 
அசைவற்று புரவியில்‌ ஒழுகிச்‌ சென்றார்‌. அவனைவிட 
இருமடங்கு எடைகொண்டவர்‌ எனினும்‌ முற்றிலும்‌ 
நிகர்நிலையுடன்‌ அவர்‌ அதன்மேல்‌ அமர்ந்திருந்ததனால்‌ 


அவனுடைய புரவியைவிட எளிதாக அப்புரவி நடந்து 
சென்றது. 


பூரிசிரவஸ்‌ பெருமூச்சுவிட்டான்‌. பின்னர்‌ “பிதாமகரே, 
தாங்கள்‌ இறப்பதன்‌ பொருட்டு அங்கு வருவதாக 
சொன்னீர்கள்‌” என்றான்‌. “ஆம்‌, நான்‌ அங்கு 
இறந்துவிடுவேன்‌” என்றார்‌. “ஆனால்‌ அங்கு நீங்கள்‌ ஏன்‌ 
இறக்கவேண்டும்‌? அது குருக்ஷேத்திரம்‌. அங்கு இதற்கு 
முன்னரும்‌ பல பெரும்போர்கள்‌ நிகழ்ந்துள்ளன. 
தொல்பழங்காலத்தில்‌ இந்திரனும்‌ விருத்திரனும்‌ அங்கு 
போர்‌ புரிந்ததாக சொன்னார்கள்‌. பரசுராமர்‌ அங்கு 
ஷத்ரியர்களை வென்று ஐந்து பெருங்குளங்களை 
குருதியால்‌ நிரப்பினார்‌. ஒரு நினைவின்‌ சுவடுகூட 
அங்கில்லை. அங்கு இறப்பதைப்போல்‌ பொருளற்றது 
ஏதுமில்லை. அது ஆழி. அனைத்தையும்‌ உள்ளிழுத்த 
பின்னர்‌ அமைதியை போர்த்தி விரிந்திருக்கும்‌. 
இங்கென்றால்‌ உங்கள்‌ இறப்புக்கு ஒரு முழுமையும்‌ 
பொருளும்‌ அமைகிறது” என்றான்‌. 


“என்ன பொருள்‌?” என்று அவர்‌ கேட்டார்‌. “என்ன 
பொருள்‌ என்றால்‌...” என்றபின்‌ பூரிசிரவஸ்‌ சொன்னான்‌ 
“எதுவும்‌ ஏதேனும்‌ ஒரு பொருளுடையதாக அமைவது 
நன்றல்லவா?” அவர்‌ சிரித்து “எவருக்கு அப்பொருள்‌?” 
என்றார்‌. “வரும்‌ தலைமுறைகளுக்கு” என்று அவன்‌ 
சொன்னான்‌. “வரும்‌ தலைமுறைகளுக்காக நான்‌ ஒரு 
கணமும்‌ வாழ்ந்ததில்லை” என்றார்‌ பால்ஹிகர்‌. 
அக்கூற்றிலிருந்த கூர்மை அவனை உலுக்கியது. வரும்‌ 
தலைமுறையை எண்ணாமல்‌ ஒருகணமும்‌ அவன்‌ 
வாழ்ந்ததில்லை என்று நினைவுகூர்ந்தான்‌. மேலும்‌ பேச 
அவனுக்கு நாவெழவில்லை. 


மீண்டும்‌ அவர்‌ உடலை நோக்கினான்‌. அவன்‌ அறிந்த 
பால்ஹிகரின்‌ உடல்‌ அல்ல. மண்ணில்‌ விழுந்த 
மரத்திலிருந்து புது மரம்‌ என அப்பழைய உடலில்‌ இருந்து 
அவர்‌ மீண்டும்‌ முளைத்தெழுந்திருந்தார்‌. அவர்‌ 
குருக்ஷேத்திரத்தில்‌ களம்படுவதைப்போல்‌ மாபெரும்‌ 
வீணடிப்பு பிறிதில்லையென்று தோன்றியது. புரவியை 
குதிகாலால்‌ உந்தி மீண்டும்‌ அவரருகே சென்று 
“பிதாமகரே, உங்கள்‌ உடலை பார்த்துவருகிறேன்‌. 
பிரம்மன்‌ பல தலைமுறைகளுக்கு ஒருமுறை வடிக்கும்‌ 
பழுதற்ற சிற்பம்‌ போலிருக்கிறீர்கள்‌. மனித உடல்‌ வாழும்‌ 
மீயெல்லை வரை வாழ்ந்துவிட்டீர்கள்‌. இதன்பின்‌ வெறும்‌ 
உடற்குவியலாக அங்கே சரியப்போகும்‌ பல லட்சம்‌ 
வீரர்களில்‌ ஒருவராக நீங்கள்‌ மடிவது பிழையென்று 
உங்களுக்கு தோன்றவில்லையா?” என்றான்‌. 


பால்ஹிகர்‌ அவனை நோக்கி திரும்பி மலையை 
சுட்டிக்காட்டி “இது ஒரு மாபெரும்‌ இறப்புவெளி. ஒருநாள்‌ 
குடிலிலிருந்து கிளம்பினால்‌ பத்து பதினைந்து 
இறப்புகளை காணாது நான்‌ திரும்பி வருவதில்லை. 
எங்கு மண்ணை கிளறினாலும்‌ எலும்பு 
சிக்காமலிருப்பதில்லை. அதில்‌ என்ன 
பொருளிருக்கிறது? எங்காயினும்‌ இறப்பு அவ்வாறே. 
வீண்‌ இறப்பென்று மண்ணில்‌ எதுவுமில்லை, 
ஏனென்றால்‌ வீண்‌ பிறப்பும்‌ இல்லை” என்றார்‌. 
பூரிசிரவஸ்‌ “தாங்கள்‌ ஒரு மாபெரும்‌ பனிப்பிளவில்‌ 
விழுந்து இறக்கவேண்டும்‌. உங்கள்‌ உடல்‌ அதில்‌ 
பேணப்படவேண்டும்‌. பல்லாயிரம்‌ ஆண்டுகளுக்குப்பின்‌ 
வரும்‌ தலைமுறையினர்‌ தங்களை அகழ்ந்தெடுத்து 
இவ்வண்ணம்‌ ஓருடல்‌ இங்கு வாழ்ந்ததென்பதை 
அறியவேண்டும்‌” என்றான்‌. 


பால்ஹிகர்‌ உரக்க நகைத்தபம புரவியில்‌ முன்னால்‌ 
சென்றார்‌. புரவியில்‌ அவன்‌ அவருடன்‌ சென்றபடி “ஏன்‌ 
நகைக்கிறீர்கள்‌?” என்றான்‌. “ஒன்றுமில்லை” என்றபடி 
அவர்‌ நகைத்துக்கொண்டே இருந்தார்‌. அவன்‌ மீண்டும்‌ 
தொடர்ந்து சென்று “சொல்லுங்கள்‌, ஏன்‌ 
நகைக்கிறீர்கள்‌?” என்றான்‌. “தெரியவில்லை, ஆனால்‌ 
சிரிப்புக்குரியதாக தோன்றியது” என்றார்‌. அவன்‌ 
“தாங்கள்‌ கூறியாகவேண்டும்‌, எதன்‌ பொருட்டு 
நகைத்தீர்கள்‌?” என்றான்‌. “நான்‌ அவ்வாறு எண்ணி 
முடிவெடுத்து நகைப்பதில்லை. நகைத்து முடித்த பின்‌ 
ஏன்‌ நகைத்தோம்‌ என்று எண்ணுவதுமில்லை” என்றார்‌ 
அவர்‌. 


சற்றுநேரம்‌ அவரை பார்த்த பின்‌ பூரிசிரவஸ்‌ 
தலையசைத்து அமைதியடைந்தான்‌. தொலைவில்‌ 
ஷீரவதி தெரிந்தது. பூரிசிரவஸ்‌ “நாம்‌ இந்த ஆற்றைக்‌ 
கடந்து செல்ல வேண்டும்‌” என்றான்‌. அவர்‌ 
தலையசைத்தார்‌. “இதன்‌ பெயர்‌ ஷீரவதி” என்றான்‌. “ஆம்‌, 
பால்‌ வெண்மை. இவ்வாற்றுக்கு அப்பால்தான்‌ ஷீரபதம்‌ 
எனும்‌ மலைச்சரிவு தொடங்குகிறது” என்று சொல்லி 
“இதை கடந்து ஒரு மலை உச்சியில்‌ நின்றால்‌ 
நெடுந்தொலைவில்‌ ஆழத்தில்‌ உனது நகர்‌ 
தெரியுமல்லவா?” என்றார்‌. “ஆம்‌, தாங்கள்‌ 
நினைவுகூர்கிறீர்களா?” என்று அவன்‌ கேட்டான்‌. 
“மெல்ல நினைவுகள்‌ எழுகின்றன” என்றார்‌ பால்ஹிகர்‌. 


அவர்கள்‌ ஷீரவதியை கடந்து மறுபுறம்‌ இறங்கிச்‌ 
சென்றுகொண்டிருந்தபோது “நான்‌ ஒருவனை 
நினைவுகூர்கிறேன்‌” என்று பால்ஹிகர்‌ சொன்னார்‌. 


“யார்‌?” என்று பூரிசிரவஸ்‌ கேட்டான்‌. “அவன்‌ 
பெண்ணுடல்‌ கொண்டவன்‌. என்னை பார்க்க வந்தான்‌. 
நெடுங்காலத்துக்கு முன்‌ நான்‌ இறப்பும்‌ காலமும்‌ 
அணுகாத கல்லறைக்குள்‌ நுழைந்து வேறொரு உலகில்‌ 
வாழ்ந்தேன்‌. அவன்‌ படிகளினூடாக இறங்கி என்னை 
அணுகினான்‌. ஓர்‌ யானையின்‌ உடலுக்குள்‌ நான்‌ 
குடியிருந்தேன்‌ என்று அப்போது 
தோன்றிக்கொண்டிருந்தது. யானையின்‌ வயிற்றில்‌ 
கத்தியொன்றை இறக்கியதுபோல அவன்‌ உள்ளே 
புகுந்தான்‌.” 


“சிகண்டியா? அவர்‌ பெயர்‌ சிகண்டியா?” என்று 

ரிசிரவஸ்‌ உளக்கிளர்ச்சியுடன்‌ கேட்டான்‌. “ஆம்‌ ஆம்‌, 
நினைவு கிறேன்‌. அவன்‌ பெயர்‌ சிகண்டி. அவன்‌ 
பீஷ்மனை கொல்லும்பொருட்டு வஞ்சினம்‌ 
உரைத்திருந்தான்‌” என்றார்‌. “ஆம்‌, அவர்‌ மீண்டு 
வந்திருக்கிறார்‌. உங்களைப்போலவே நூறாண்டு எங்கோ 
வாழ்ந்து வஞ்சம்‌ பெருக்கி மீண்டிருக்கிறார்‌. பாண்டவர்‌ 
தரப்பில்‌ வந்து போர்முகம்‌ கொண்டிருக்கிறார்‌” என்றான்‌. 
பால்ஹிகர்‌ பெருமூச்சுவிட்டு “ஒற்றை இலக்குடன்‌ தன்‌ 
வாழ்க்கையை அமைத்துக்கொண்டவன்‌” என்றபின்‌ 
மீண்டும்‌ நகைத்தார்‌. 


“இப்போது எதன்பொருட்டு நகைத்தீர்கள்‌, பிதாமகரே?” 
என்றான்‌ பூரிசிரவஸ்‌. “இப்போது என்னால்‌ அதை 
சொல்ல முடியவில்லை. அவனை முதலில்‌ 
பார்த்தபோதும்‌ நான்‌ நகைத்தேன்‌” என்றார்‌. பூரிசிரவஸ்‌ 
மெல்ல ஓர்‌ ஐயத்தை அடைந்தான்‌. அவர்‌ நிகர்நிலத்தில்‌ 
இருக்கையில்‌ உளம்‌ கலங்கியவராக இருந்தார்‌. 
மலையேறிய பின்னரே உளம்‌ தெளிந்து இயல்பு 
நிலையடைந்தார்‌. மீண்டும்‌ அவர்‌ உளம்‌ 
கலங்கிக்கொண்டிருக்கிறதா? கீழே பால்ஹிகபுரியை 
அடையும்போது முற்றிலும்‌ தன்னில்‌ தொலைந்து 
போனவராகிவிடுவாரா? அவன்‌ ஐயத்துடன்‌ ஓரவிழியால்‌ 
அவரை பார்த்தபடி சென்றான்‌. 


சாலையில்‌ ஒவ்வொரு பொருளையும்‌ கூர்ந்து 
நோக்கியபடி பால்ஹிகர்‌ வந்தார்‌. “நீங்கள்‌ என்ன 
எண்ணுகிறர்கள்‌, பிதாமகரே?” என்று அவன்‌ கேட்டான்‌. 
“எதை?” என்று அவர்‌ திருப்பி கேட்டார்‌. “சிகண்டியால்‌ 
பீஷ்மரை கொல்ல முடியுமா?” என்றான்‌. “முடியும்‌” என்று 
அவர்‌ சொன்னார்‌. “எவ்வாறு?” என்று பூரிசிரவஸ்‌ உரக்க 
கேட்டான்‌. “அத்தனை பெருமை கொண்டவர்‌! 
தங்களாலேயே வெல்லமுடியாதவர்‌! பரசுராமரை எதிர்த்து 
நின்றவர்‌! அவரை எப்படி அந்த ஆணிலி 


கொல்லமுடியும்‌?” பால்ஹிகர்‌ “அவ்வாறெனில்‌ 
கொல்லமுடியாது. அதிலென்ன?” என்றபின்‌ மீண்டும்‌ 
நகைக்கத்‌ தொடங்கினார்‌. 


நெடுநேரம்‌ இடைவெளியில்லாமல்‌ 
நகைத்துக்கொண்டிருந்தார்‌. சிரிப்பு ஓய்ந்து மூச்சுகளாகி 
அமைதியடைந்து மீண்டும்‌ ஏதோ புள்ளியில்‌ வெடித்துக்‌ 
கிளம்பியது. பூரிசிரவஸ்‌ உறுதி அடைந்தான்‌. அவரது 
உள்ளம்‌ டும்‌ முழுமையாகவே 
சிதைந்துவிட்டிருந்தது. அவன்‌ அவரிடம்‌ ஓரிரு சொற்கள்‌ 
பேசமுயன்றான்‌. அவரை அவை சென்றடையவில்லை. 
அவனை நோக்கி வெடித்து நகைத்தபடி “பனி! 
பனியுருகும்‌...” என்றார்‌. “என்ன சொல்கிறீர்கள்‌, 
பிதாமகரே?” என்றான்‌. “அங்கே பனி உருகுகிறது. நாளும்‌ 
பனிமலைகள்‌ உருகிக்கொண்டே இருக்கின்றன.” 


ர்வ பால்ஹிகபுரியை சென்றடைந்தபோது பால்ஹிகர்‌ 
முற்றிலும்‌ புதியவராக ஆகிவிட்டிருந்தார்‌. சொற்கள்‌ 
முழுமையாக நின்றுவிட்டன. எந்த வினாவுக்கும்‌ வெடித்த 
நகைப்பையே அளித்தார்‌. பூரிசிரவஸுடன்‌ வந்த 
வணிகர்கள்‌ பாதுகாப்பான தொலைவு அகன்று 
அவருடன்‌ வந்தனர்‌. முதுவணிகன்‌ சாகதன்‌ அவனிடம்‌ 
“அவர்‌ உளங்கலங்கியிருக்கிறார்‌. உளம்‌ 
கலங்கியவர்களை கையாள்வது மிக கடினம்‌. இவரோ 
நாம்‌ அனைவரும்‌ சேர்ந்து பற்றினாலும்‌ 
அடக்கிவிடமுடியாத அளவுக்கு உடலாற்றல்‌ மிக்கவர்‌. 
அவருடன்‌ எந்தச்‌ சிறு முரண்பாடும்‌ 
நிகழவேண்டியதில்லை” என்றார்‌. “நன்று 
என்னவென்றால்‌ இப்பாதை நேராக பால்ஹிகபுரிக்கு 
மட்டுமே செல்லும்‌. ஆகவே அவரை நாம்‌ வழிநடத்தவோ 
திசைதிருப்பவோ வேண்டியதில்லை. அவருடன்‌ எந்த 
சொல்லாடலையும்‌ வைத்துக்கொள்ளவேண்டியதில்லை.” 


பூரிசிரவஸ்‌ ஏற்கெனவே அம்முடிவை அடைந்திருந்தான்‌. 
ஒவ்வொரு கணமும்‌ அஞ்சியபடி அடாதது ஒன்றை 
எதிர்பார்த்தபடி அவர்கள்‌ மலையிறங்கினர்‌. பால்ஹிகபுரி 
அணுக்கத்தில்‌ தெரியத்தொடங்கியதும்‌ பூரிசிரவஸ்‌ 
நீள்மூச்செறிந்தான்‌. படைவீரர்கள்‌ தென்படத்‌ 
தொடங்கியதும்‌ துணிவு கொண்டான்‌. முதல்‌ காவலரண்‌ 
செய்தி எட்டும்‌ தொலைவுக்கு வந்ததும்‌ அவன்‌ 
வணிகரிடம்‌ வானில்‌ எரியம்பு எய்யச்‌ சொன்னான்‌. 
அதிலிருந்த மந்தணச்‌ செய்தியை கேட்டு இருபது புரவி 
வீரர்கள்‌ மேலேறி வந்தனர்‌. அவர்களைப்‌ பார்த்ததும்‌ 
பால்ஹிகர்‌ கைசுட்டி உரக்க நகைத்தார்‌. 


அவர்கள்‌ அவரை உடனே புரிந்துகொண்டு விலகி 
அவனை அணுகினர்‌. காவலர்தலைவன்‌ “இளவரசே, 
இந்த மலைமுதியவரின்‌ உளம்‌ கலங்கியிருக்கிறது” 
என்றான்‌. “ஆம்‌, அதன்‌ பொருட்டே உங்களை 
வரச்சொன்னேன்‌. படைக்கலங்களை எவரும்‌ 
எந்நிலையிலும்‌ எடுக்கலாகாது. அனைவரும்‌ இறந்தாலும்‌ 
அவர்மேல்‌ கீறல்கூட விழக்கூடாது. ஆனால்‌ அவர்‌ நம்‌ 
நடுவிலிருந்து தப்பிச்‌ சென்றுவிடவும்‌ கூடாது. அவருக்கு 
முன்னும்‌ பின்னும்‌ இரு பக்கங்களிலும்‌ முழுமையாகவே 
நம்‌ வீரர்கள்‌ சூழ்ந்துகொள்ளட்டும்‌” என்று அவன்‌ 

ணையிட்டான்‌. “ஆனால்‌ அதை அவர்‌ 
அறியக்கூடாது.” 


அவர்கள்‌ மிக இயல்பாக பரவி வலைபோலாகி 
பால்ஹிகரை சூழ்ந்துகொண்டனர்‌. அவர்‌ அதை 
எவ்வகையிலும்‌ உணரவில்லை என்பது இருபுறமும்‌ 
நோக்கியபடி அவ்வப்போது நகைத்து எதையாவது 
சுட்டிக்காட்டியபடியும்‌ அவ்வப்போது வெடித்துச்‌ 
சிரித்தபடியும்‌ சென்றதிலிருந்து தெரிந்தது. நிகர்நிலத்தை 
அடைந்து பால்ஹிகபுரிக்கான சாலையில்‌ 
செல்லத்தொடங்கியபோது பூரிசிரவஸ்‌ ஒன்றை 
உணர்ந்தான்‌. அவர்‌ அவனையும்‌ முழுமையாக 
மறந்துவிட்டிருந்தார்‌. 

நகரின்‌ வெளி எல்லையில்‌ குடிகள்‌ கூடிநின்றிருக்க 
ஆலயப்‌ பூசனை நிகழ்ந்துகொண்டிருந்ததை அவன்‌ 
தொலைவிலேயே கண்டான்‌. ஒருகணம்‌ கழித்தே அவன்‌ 
உள்ளத்தில்‌ உறைத்தது, அது வடக்கெல்லையில்‌ 
அமைந்த பால்ஹிக மூதாதையின்‌ ஆலயம்‌. அங்கு மாதம்‌ 
இருமுறை உயிர்ப்பலியளித்து படையலிட்டு வேண்டுதல்‌ 
செய்வது பால்ஹிகக்‌ குடிகளின்‌ வழக்கம்‌. ஒருகணம்‌ 
அவன்‌ அந்தப்‌ பொருளற்ற விந்தையில்‌ அகம்‌ திளைக்க 
ஒருவகை மெய்யிறந்த நிலையில்‌ புரவியில்‌ 
அமர்ந்திருந்தான்‌. தெய்வம்‌ உயிருடன்‌ குருதியும்‌ 
தசையுமாக அவர்கள்‌ முன்‌ எழுந்தருள்கிறது. ஆனால்‌ 
அவர்கள்‌ அவரிடமிருந்து அத்தெய்வத்தன்மையை 
தனித்தெடுத்து கற்சிலையாக்கி அங்கே 
நிறுவியிருக்கிறார்கள்‌. அவர்களுக்கு 
அத்தெய்வத்தன்மையை மீண்டும்‌ ஒரு மானுடனில்‌ 
காண்பது இயல்வதல்ல. 


அணுகியதும்‌ அவன்‌ ஆலய முகப்பில்‌ தன்‌ 
தந்தையையும்‌ சலனையும்‌ பூரியையும்‌ பார்த்தான்‌. 
அரசகுடிகள்‌ அனைவருமே அங்கு கூடியிருந்தனர்‌. 
அங்கிருந்து ஐந்து புரவி வீரர்கள்‌ அவர்களை நோக்கி 


வந்தனர்‌. பால்ஹிகர்‌ வெடித்து நகைத்து இரு 
கைகளையும்‌ விரித்து அவர்களை நோக்கி பொருளற்ற 
மலைமொழியில்‌ ஏதோ சொன்னார்‌. காவலர்‌ தலைவன்‌ 
அவரை அணுகி, தயங்கி வளைந்து கடந்து, 

பூரிசிரவஸை நெருங்கி வணங்கி வியப்புடனும்‌ 

குழப்பத்துடனும்‌ பால்ஹிகரை பார்த்தபின்‌ “இளவரசே, 
அரசர்‌ அங்கு பால்ஹிக மூதாதையருக்கு பூசனை செய்து 
கொண்டிருக்கிறார்‌. அஸ்தினபுரியிலிருந்து முறையான 
படைஅழைப்பு வந்துவிட்டது. இன்னும்‌ ஓரிரு நாட்களில்‌ 
நமது படைகள்‌ கிளம்புகின்றன. அனைத்து 
மூதாதையருக்கும்‌ பலிபூசனை செய்து 
வழிபட்டுக்கொண்டிருக்கிறோம்‌. இன்று மூன்றாவது 
நாள்‌” என்றான்‌. 


ஒருகணத்தில்‌ பூரிசிரவஸ்‌ முடிவெடுத்தான்‌. அவனிடம்‌ 
“இவர்‌ நமது விருந்தினர்‌. சற்று உளம்‌ மயங்கிய நிலையில்‌ 
உள்ளார்‌. எங்கும்‌ செல்லாது நகரினூடாகவே இவரை 
அழைத்து செல்க! எவரும்‌ இவர்‌ வருகையை 
அறியலாகாது. முடிந்தால்‌ கோட்டைமுகப்பிலேயே ஒரு 
கூண்டுவண்டியில்‌ இவரை ஏற்றிக்கொள்க! 
அரண்மனைக்குள்‌ தனியறையில்‌ இவர்‌ இருக்கட்டும்‌. 
அங்கு அரசருக்கு நிகரான அனைத்தும்‌ இவருக்கு 
ஒருக்கப்படவேண்டும்‌. ஆனால்‌ வீரர்களின்‌ 
பிடியிலிருந்து வெளியேறவோ பிறர்‌ அவரைப்‌ பார்க்கும்‌ 
வாய்ப்பு அளித்தலோ கூடாது” என்றான்‌. காவலர்‌ 
தலைவன்‌ “ஆணை?” என தலைவணங்கி திரும்பி 
அவரை பார்த்து “முன்பு எப்போதோ பார்த்த முகம்‌ 
போலுள்ளது” என்றான்‌. பூரிசிரவஸ்‌ மறுமொழி 
சொல்லாமல்‌ “அழைத்து செல்க!” என்றான்‌. 


தன்‌ புரவியை கடிவாளத்தை இழுத்து விரைவழிந்து 
பின்னால்‌ நகர்ந்தான்‌ பூரிசிரவஸ்‌. பால்ஹிகர்‌ படைகள்‌ 
சூழ முன்னால்‌ சென்றுகொண்டே இருந்தார்‌. பூரிசிரவஸ்‌ 
நின்றுவிட்டதையோ தான்‌ முற்றிலும்‌ படைகள்‌ சூழ 
அழைத்துச்‌ செல்லப்படுவதையோ அவர்‌ உணர்ந்ததாக 
தெரியவில்லை. அந்தத்‌ திரள்‌ முன்னால்‌ சென்று 
தொலைவில்‌ மறைந்தபின்‌ புரவியை திருப்பிக்கொண்டு 
அரசகுடியினர்‌ டச்‌ சனை செய்துகொண்டிருந்த ஆலய 
முகப்பு நோக்கி சென்றான்‌. தந்தையிடம்‌ என்ன 
சொல்வதென்று சொற்களை ஒவ்வொன்றாக 
கோத்துக்கொண்டான்‌. 


தொலைவிலேயே அவனை பார்த்துவிட்ட சலன்‌ 
கையசைத்து அருகே வரும்படி சொன்னான்‌. புரவியை 
சாலமரத்தடியில்‌ நிறுத்தி இறங்கி தலைப்பாகையையும்‌ 


மாதங்களாயிற்று என்றான்‌. அனகை மட்டுமே அவளிடம்‌ 
சில சொற்களேனும்‌ பேசிக்கொண்டிருந்தாள்‌. 


பாரதவர்ஷத்தின்‌ அத்தனைநாடுகளிலிருந்தும்‌ 
அவளுக்கு செய்திகள்‌ வந்தன. மகதத்தைப்பற்றியும்‌ 
காசியைப்பற்றியும்‌ கலிங்கத்தைப்பற்றியும்‌ அவளிடம்‌ 
ஒற்றர்கள்‌ செய்திகளைச்‌ சொல்லும்போது இமைகள்‌ 
அசையாமல்‌ கேட்டுக்கொண்டாள்‌. ஒருசில 
கூரியசொற்களில்‌ பதில்‌ சொன்னாள்‌. மீறமுடியாத 
ணைகளை பிறப்பித்தாள்‌. காட்டில்‌ மலைப்பாறையில்‌ 
அமர்ந்து செய்திகளைக்‌ கேட்கும்போது அரண்மனையில்‌ 
தேவயானியின்‌ சிம்மாசனத்தில்‌ வெண்குடைக்கீழ்‌ 
மணிமுடிசூடி அமர்ந்திருப்பவள்‌ போலிருந்தாள்‌. 


ஆகவே பாண்டு மாத்ரியிடம்‌ மேலும்‌ நெருங்கினான்‌. 
அவனுடைய உலகின்‌ அன்றாடச்‌ சிறுநிகழ்வுகளை 
அவனால்‌ அவளிடம்‌ மட்டுமே 
பகிர்ந்துகொள்ளமுடிந்தது. ஒவ்வொருநாளும்‌ 
அவனுக்குச்‌ சொல்ல ஏராளமாக இருந்தன. 
கூண்டிலிருந்து தவறிவிழுந்த கிளிக்குஞ்சை 
மரக்கிளையில்‌ ஏறி மேலே கொண்டுசென்று வைத்ததை. 
ஏரிமீது மிதந்த மலர்‌ ஒன்றை கரையில்‌ நின்று 
காட்டுக்கொடியின்‌ கொக்கியை வீசிப்‌ பிடித்து இழுத்துப்‌ 
பறித்து தருமனுக்குக்‌ கொடுத்ததை, மான்கூட்டத்தின்‌ 
காலடிகளைத்‌ தொடர்ந்துசென்று காட்டுக்குள்‌ 
பதுங்கியிருந்த சிம்மத்தைக்‌ கண்டதை... 


அன்று அவன்‌ அவளிடம்‌ மூச்சிரைக்க வந்து “நான்‌ 
இன்று ஒரு பறவைக்கூடைக்‌ கண்டேன்‌” என்றான்‌. 
“கைவிடப்பட்ட கூடு அது. பெருமரம்‌ ஒன்றின்‌ மீது 
மைந்தனுக்காக பறவைக்குஞ்சு ஒன்றை 
பிடிக்கும்பொருட்டு ஏறினேன்‌. அங்கே அந்த 
பறவைக்கூட்டைப்‌ பார்த்தேன்‌. அது சிலநாட்களுக்கு 
முன்‌ ஒரு பறவை குஞ்சுபொரித்து கைவிட்டுச்சென்ற 
கூடு. அதைநான்‌ உனக்குக்‌ காட்டவேண்டும்‌...” என்றான்‌. 


உளஎழுச்சியால்‌ அவன்‌ சொற்கள்‌ சிதைந்தன. “அது 
என்னபறவை என்று உடனே கண்டுகொண்டேன்‌. அது 
சாதகப்பறவை. இந்தக்காட்டில்‌ அத்தனைபெரிய பறவை 
அதுதான்‌. நீ அதைப்பார்த்திருப்பாய்‌. அதன்‌ சிறகுகள்‌ 
பெரிய சாமரம்போலிருக்கும்‌. பறக்கும்போது 
அந்தச்சிறகுகளின்‌ ஒலி முறத்தைச்சுழற்றுவதுபோல 
ஒலிக்கும்‌. செம்மஞ்சள்‌ நிறமான கழுத்தும்‌ கரிய 
சிறகுகளும்‌ கொண்டது. குட்டியானையின்‌ தந்தம்போல 
நீண்டபெரிய அலகுகளும்‌ குருதித்துளிபோன்ற 


ஆடையையும்‌ சீரமைத்துக்கொண்டு அரசரையும்‌ 
சுற்றத்தையும்‌ நோக்கி சென்றான்‌. சோமதத்தர்‌ அவனை 
நோக்கி திரும்பி “நேராக வருகிறாயா? எங்கே பிதாமகர்‌? 
உன்னுடன்‌ வருவதாக பறவையோலை வந்ததே?” 
என்றார்‌. பூரிசிரவஸ்‌ தலைவணங்கி தாழ்ந்த குரலில்‌ 
“வந்துவிட்டார்‌, அவரை அரண்மனைக்கு 
அனுப்பிவிட்டேன்‌” என்றான்‌. சலன்‌ “உன்னுடன்‌ அவர்‌ 
இருந்தாரா?” என்றான்‌. “ஆம்‌, எல்லையிலேயே நம்‌ 
படைகளை வரச்சொல்லி அவரை சூழ 
அழைத்துச்செல்லும்படி சொல்லிவிட்டேன்‌” என்றான்‌. 
“ஏன்‌?” என்று சலன்‌ கேட்டான்‌. “மண்ணில்‌ இறங்க இறங்க 
அவர்‌ உள்ளம்‌ திரிபடைந்து முன்போலவே ஆகிவிட்டது” 
என்றான்‌ பூரிசிரவஸ்‌. “முன்பு போலவே என்றால்‌?” 
என்றான்‌ சலன்‌. “உளம்‌ உடைந்துவிட்டது. அவரால்‌ நம்‌ 
எவரையும்‌ அடையாளம்‌ காண முடியாது” என்றான்‌ 
பூரிசிரவஸ்‌. 
“அவர்‌ ஏன்‌ உன்னுடன்‌ வந்தார்‌?” என்று சலன்‌ கேட்டான்‌. 
“மூத்தவரே, அவர்‌ நம்முடன்‌ குருக்ஷேத்திரப்‌ 
போர்முனைக்கு வரவிழைகிறார்‌” என்றான்‌ பூரிசிரவஸ்‌. 
“போர்முனைக்கா? அவரா? முதியவராக இருப்பாரே? 
நடக்கும்‌ நிலையிலிருக்கிறாரா?” என்று சோமதத்தர்‌ 
கேட்டார்‌. “அவரைச்‌ சுற்றி முப்பதுபேர்‌ கொண்ட படை 
ஒன்றை அனுப்பியிருக்கிறேன்‌. அவர்‌ மெய்யாகவே 
சலிட்டால்‌ அந்த முப்பது பேரையும்‌ கழுத்தை ஒடித்து 
கால்வதற்கு இருபது நொடி நேரமே ஆகும்‌” என்றான்‌. 
சோமதத்தர்‌ நம்பாமல்‌ அவனை விழித்துப்‌ பார்த்தார்‌. 


“நீ அவரை அழைத்தாயா?” என்று சலன்‌ கேட்டான்‌. 
“இல்லை மூத்தவரே, நான்‌ வணங்கி வாழ்த்துபெற்று 
திரும்பினேன்‌. தானும்‌ வருவதாக சொன்னார்‌” என்றான்‌ 
ரிசிரவஸ்‌. சலன்‌ “அங்கும்‌ உளம்‌ கலங்கியவராக 
ருந்தாரா?” என்றான்‌. “இல்லை, அங்கு அவர்‌ பேராற்றல்‌ 
கொண்ட மலைமகனாக இருந்தார்‌. ஏழு மைந்தர்கள்‌. 
அவர்களுக்கும்‌ மனைவியரும்‌ குழந்தைகளும்‌ 
இருக்கின்றனர்‌” என்றான்‌. சோமதத்தர்‌ “இப்புவியில்‌ 
இத்தனை நாள்‌ வாழ்ந்தும்‌ வாழ்க்கையின்‌ 
எந்நெறியையும்‌ புரிந்துகொள்ள என்னால்‌ 
இயன்றதில்லை. ஆகவே நான்‌ வியப்புறவில்லை” 
என்றார்‌. 
சலன்‌ “என்னால்‌ இதை வகுத்துக்கொள்ள முடியவில்லை, 
இளையவனே. எதன்‌ பொருட்டு அவர்‌ மலையிறங்கி 


வந்தார்‌? கெளரவர்களும்‌ பாண்டவர்களும்‌ இடும்‌ இந்தப்‌ 
போரில்‌ அவருடைய இடமென்ன? எவருக்காக அவர்‌ 


களம்‌ நிற்கப்‌ போகிறார்‌?” என்றான்‌. “ஏன்‌?” என்று 

ரிசிரவஸ்‌ கேட்டான்‌. “ஏனென்று நீ உணரவில்லையா? 
ன்று வாழும்‌ குருகுலத்து வழித்தோன்றல்களில்‌ இவரே 
அகவை மூத்தவர்‌. இதுவரை அகவை மூத்தவராக 
இருந்தவர்‌ பீஷ்மர்‌. அவர்‌ கெளரவர்‌ தரப்பில்‌ 
இருப்பதனாலேயே கெளரவர்களுக்கு ஷத்ரிய ஆதரவும்‌ 
குடிகளின்‌ ஆதரவும்‌ இருந்துகொண்டிருக்கிறது. 
பால்ஹிக மூதாதை பாண்டவர்‌ தரப்புக்கு 
சென்றாரென்றால்‌ அனைத்து அரசியல்‌ நிகர்நிலைகளும்‌ 
குலையும்‌.” 


அதை உணர்ந்துகொண்டு “ஆனால்‌ அஞ்ச 
வண்டியதில்லை, மூத்தவரே. அவர்‌ அங்கு செல்ல 
வாய்ப்பில்லை” என்றான்‌. “அவருக்கு போருக்குச்‌ 
செல்வது மட்டுமே உள்ளத்தில்‌ அமைந்துள்ளது. 
குருக்ஷேத்திரத்தில்‌ இறப்பேன்‌ என்றே வந்தார்‌” என்றான்‌. 
“இறப்பதற்காகவா?” என்று சோமதத்தர்‌ சிரித்தார்‌. சலன்‌ 
“அதில்‌ நகைப்பதற்கு ஒன்றுமில்லை. அங்கு செல்லும்‌ 
பெரும்பாலானவர்கள்‌ அங்கு தங்கள்‌ இறப்பு 
நிகழுமென்று எண்ணியே செல்கிறார்கள்‌” என்றான்‌. 


பூரிசிரவஸ்‌ “அவரை நாம்‌ நமது கட்டுப்பாட்டுக்குள்‌ 
வைத்து குருக்ஷேத்திரத்திற்கு கொண்டு செல்வோம்‌. 
அங்கு அவர்‌ களப்பலி ஆவார்‌ என்றால்‌ அதுவே நமக்கு 
மேலும்‌ ஆற்றல்‌ அளிக்கும்‌. நாம்‌ வெல்வோம்‌. அவர்கள்‌ 
வென்றால்கூட தங்கள்‌ குலத்தின்‌ முதுமூதாதையை 
கொன்று பாண்டவர்கள்‌ அடையும்‌ வெற்றியை 
எந்நிலையிலும்‌ பெரும்பழி தொடரும்‌” என்றான்‌. “ஆம்‌, 
அவ்வாறு நிகழ்ந்தால்‌ அவரது வருகை நன்றே” என்று 
சலன்‌ சொன்னான்‌. 


ஆலயத்தில்‌ பூசனை நிகழ்ந்துகொண்டிருந்தது. 
கருவறைக்குள்‌ பெரிய ஆடொன்றை தோளில்‌ 
தூக்கியபடி நின்றிருந்த பால்ஹிகரின்‌ 
வெண்கற்சிலையை பூரிசிரவஸ்‌ பார்த்தான்‌. அவருக்கு 
சற்று முன்பு பலி கொடுக்கப்பட்ட முட்டாடு ஓரமாக 
இழுத்துப்‌ போடப்பட்டிருந்தது. பலிபீடத்திலிருந்து 
கொழுவிய அக்குருதி நாற்புறமும்‌ வழிந்து அதன்‌ சிற்பச்‌ 
செதுக்குளினூடாக சொட்டியது. அக்குருதியில்‌ சிறிது 
எடுத்து படையல்‌ அன்னத்தில்‌ தெளித்து அதை உருட்டி 
ஏழு உருண்டைகளாக்கி ஏழு தனி இலைகளில்‌ 
படைத்தார்‌ பூசகர்‌. பூரிசிரவஸ்‌ “இந்தப்‌ படையலுணவு 
எங்கு சென்று சேர்கிறது என்ற எண்ணம்‌ எழுகிறது, 
மூத்தவரே” என்றான்‌. “ஏன்‌?” என்று சலன்‌ கேட்டான்‌. 
“இது விண்வாழும்‌ பால்ஹிகருக்கு அளிக்கப்படுகிறது” 


என்றான்‌ பூரிசிரவஸ்‌. சலன்‌ நகைத்து “மீண்டும்‌ 
மண்ணுக்கே மழையாகப்‌ பெய்து அவரை அடையும்‌, 
அளஞு்சாதே”” என்றான்‌. பூரிசிரவஸ்‌ 
“இருபத்தைந்தாண்டுகள்‌ பலியன்னம்‌ பெற்று மலைமேல்‌ 
இருந்திருக்கிறார்‌” என்றான்‌. “அவரவர்‌ அன்னம்‌ 
அவரவரைத்‌ தேடி அணையும்‌ என்றல்லவா 
தொல்நூல்கள்‌ சொல்கின்றன?” என்றான்‌ சலன்‌. 


மணியோசையுடன்‌ பூசகர்‌ வெளியே வந்தார்‌. சோமதத்தர்‌ 
கை நீட்ட அவருக்கு மலரும்‌ நீரும்‌ அளித்தார்‌. 
அரசகுடியினர்‌ ஒவ்வொருவராக சென்று பணிந்து 
வணங்கினர்‌. புரவியோசை கேட்டு பூரிசிரவஸ்‌ திரும்பிப்‌ 
பார்த்தான்‌. தொலைவில்‌ உச்ச விரைவில்‌ வரும்‌ 
புரவியில்‌ அமர்ந்திருப்பது பால்ஹிகர்தான்‌ என்று 
அவனுக்கு தெரிந்தது. “அவர்தான்‌!” என்றான்‌. சலன்‌ 
“என்ன ஆயிற்று?” என்றான்‌. “நம்‌ வீரர்களால்‌ அவரை 
கட்டுப்படுத்த முடியவில்லை” என்று சொன்ன பூரிசிரவஸ்‌ 
“சினந்து வருகிறார்‌. எனக்கு என்ன சொல்வதென்றே 
தெரியவில்லை. ஒருவேளை அவரை என்‌ சொற்கள்‌ 
கட்டுப்படுத்தலாம்‌” என்றபடி கைவிரித்து நின்றான்‌. 


தொலைவிலிருந்தே உரக்கக்‌ கூச்சலிட்டபடி வந்த 
பால்ஹிகர்‌ புரவி நிற்கும்‌ முன்னரே குதித்திறங்கி 
கடிவாளத்தை வீசிவிட்டு அவனை நோக்கி வந்தார்‌. 
“உன்னை அவர்கள்‌ கொன்று தூக்கி வீசிவிட்டார்கள்‌ 
என்று எண்ணினேன்‌. ஆகவேதான்‌ என்னை பிடிக்க 
வந்த இருவரை கழுத்தை முறித்து தூக்கி அப்பால்‌ 
வீசினேன்‌. பிறர்‌ அஞ்சி ஓடிவிட்டார்கள்‌. இங்கு 
நின்றிருக்கிறாய்‌” என்ற பால்ஹிகர்‌ அருகே 
நெருங்கினார்‌. சலனை நோக்கி “உன்னை பிடித்தது யார்‌? 
இந்தச்‌ சிறுவனா?” என்றார்‌. சோமதத்தரை நோக்கி “இந்தக்‌ 
கிழவன்‌ எவன்‌?” என்றார்‌. 


“பிதாமகரே, இவர்‌ என்‌ தந்தை. இவர்‌ என்‌ தமையன்‌. அது 
என்‌ இன்னொரு உடன்பிறந்தான்‌” என்றான்‌ பூரிசிரவஸ்‌. 
அவர்‌ ஆலயத்தை நோக்கி “இது என்ன ஆலயம்‌?” 
என்றார்‌. பின்னர்‌ திரும்பி ஆலயத்திற்குள்ளே 
பார்த்தபின்‌ “அன்னம்‌ படைக்கப்பட்டிருக்கிறது. மைந்தா, 
நெடுநாட்களாயிற்று நான்‌ நிலத்தின்‌ அன்னத்தை 
உண்டு. இது வேறு சுவையுடையது” என்றபடி 
முன்னகர்ந்து படைக்கப்பட்டிருந்த அன்னத்தில்‌ ஒரு 
கவளத்தை எடுத்தார்‌. பூசகர்‌ உரத்த குரலில்‌ “அது 
படையலன்னம்‌. மானுடர்‌ உண்ணலாகாது” என்றார்‌. 
பூரிசிரவஸ்‌ “அவர்‌ மானுடரல்ல, பூசகரே” என்றான்‌. அவர்‌ 
பால்ஹிகரின்‌ பேருடலை நோக்கியபடி பின்னடைந்தார்‌. 

[1௨261] அஸ்தினபுரியை அணுகுவதற்குள்ளாகவே 
பால்ஹிகபுரியின்‌ படைப்பிரிவுகள்‌ சலன்‌ தலைமையில்‌ 
அஸ்தினபுரியை சென்றடைந்துவிட்டிருந்தன. 
சோமதத்தரும்‌ உடன்சென்றார்‌. பால்ஹிகபுரியின்‌ 
பொறுப்பை பூரியிடம்‌ அளித்துவிட்டு பூரிசிரவஸும்‌ 
கிளம்பினான்‌. அஸ்தினபுரியிலிருந்து தனக்கு வந்த 
ணையின்பட அவன்‌ வாரணவதத்திற்குச்‌ சென்று 
மேற்பார்வையிட்டு ஆணைகளை பிறப்பித்துவிட்டு 
அங்கிருந்து அஸ்தினபுரியின்‌ எல்லைக்காவல்‌ நிலைகள்‌ 
ஒவ்வொன்றையும்‌ சீரமைத்தபடி தலைநகர்‌ நோக்கி 
சென்றான்‌. அவனுடன்‌ தனித்தேரில்‌ பால்ஹிகரும்‌ 
வந்தார்‌. 
பால்ஹிகரை சலனுடன்‌ அனுப்புவதாகத்தான்‌ அவன்‌ 
முதலில்‌ திட்டமிட்டிருந்தான்‌. ஆனால்‌ அவர்‌ சலனை 
அடையாளம்‌ காணவே இல்லை. பால்ஹிகபுரியில்‌ 
பூரிசிரவஸைத்‌ தவிர பிற மனிதர்கள்‌ எவருமே அவர்‌ 
விழிகளுக்கு படவில்லை. அரண்மனைக்குச்‌ சென்ற 
மறுநாளே கிளம்பி அவர்‌ முன்பு வந்தபோது தங்கிய 
சிபிரரின்‌ பழைய இல்லத்தின்‌ முகப்பில்‌ சென்று 
நின்றிருந்தார்‌. அரண்மனையில்‌ அவரை 
காணவில்லையென்ற செய்தி வந்ததும்‌ பூரிசிரவஸ்‌ 
திகைத்தான்‌. ஒற்றர்களை தூமவதி முதல்‌ க்ஷீரவதி வரை 
செல்ல அனுப்பிவிட்டு நகரை சுற்றிவந்தபோதுதான்‌ 
அவர்‌ அங்கிருக்கக்கூடும்‌ என்ற எண்ணம்‌ வந்தது. 


புரவியைத்‌ தட்டி விரைந்து சென்றபோது 
அவ்வில்லத்தின்‌ முன்‌ இரு கைகளையும்‌ கன்னத்தில்‌ 
ஊன்றி திகைத்து நோக்கி நின்றிருந்த பால்ஹிகரை 
பார்த்தான்‌. அங்கிருந்த சிறுவர்களும்‌ முதுபெண்டிரும்‌ 
முற்றத்தில்‌ இறங்கி நின்று அவரை வேடிக்கை 
பார்த்துக்கொண்டிருந்தனர்‌. அவர்‌ அவர்களை 
விந்தையான விலங்குகளை பார்ப்பதுபோல்‌ 
பார்த்துக்கொண்டிருந்தார்‌. அவருக்கு இருபுறமும்‌ 
பால்ஹிகபுரியின்‌ வீரர்கள்‌ படைக்கலங்களுடன்‌ 
நின்றனர்‌. பூரிசிரவஸ்‌ புரவியை விரைவழித்து நிறுத்தி 
விரைந்து அவரை அணுகி “பிதாமகரே, 
இங்கிருக்கிறீர்களா?” என்றான்‌. அவர்‌ திரும்பி 
அவனைப்‌ பார்த்து “இது எந்த ஊர்‌?” என்றார்‌. 


“இது பால்ஹிகபுரி, பிதாமகரே. நான்‌ உங்கள்‌ 
சிறுமைந்தன்‌ பூரிசிரவஸ்‌” என்று அவன்‌ சொன்னான்‌. 
அவருடைய கண்கள்‌ கலங்கியிருந்தன. “நான்‌ 
கங்கைக்கு செல்ல வேண்டும்‌. நீராட வந்தேன்‌” என்றார்‌. 
“பிதாமகரே, இங்கு கங்கை இல்லை” என்றான்‌. “இது 
அஸ்தினபுரி அல்லவா?” என்று அவர்‌ கேட்டார்‌. 
“அஸ்தினபுரியின்‌ அருகிலும்‌ கங்கையில்லை” என்று 
அவன்‌ சொன்னான்‌. அவர்‌ தலையை 
அசைத்துக்கொண்டே இருந்தார்‌. “பார்த்திபன்‌... 
பார்த்திபனின்‌ இல்லம்‌... ஆனால்‌...” பின்னர்‌ அங்கே 
நின்றிருந்த முதியவரை கைசுட்டி “இவன்‌ பார்த்திபன்‌” 
என்றார்‌. அவர்‌ “இளவரசே, என்‌ பெயர்‌ சிபிரன்‌...” 
என்றார்‌. தலையை தட்டியபடி “என்‌ சித்தம்‌ குழம்புகிறது. 
பார்த்திபர்‌ என்‌ முதுதாதையின்‌ பெயர்‌. அவர்‌ இங்கிருந்து 
மறைந்து நூறாண்டுகளுக்கும்‌ மேலாகின்றன” என்றார்‌. 
அவருக்குப்‌ பின்னால்‌ வந்து நின்ற அவருடைய 
துணைவி “இருபத்தைந்தாண்டுகளுக்கு முன்‌ 
இன்னொரு பால்ஹிக மூதாதை இதேபோல வந்து எங்கள்‌ 
வீட்டுக்கு முன்‌ நின்றார்‌” என்றார்‌. 


பால்ஹிகர்‌ “கல்லாலான அறை... அறைகளுக்குள்‌...” 
என்று ஏதோ சொல்லி கையை மேலே தாக்கினார்‌. 
பின்னர்‌ “எனது புரவி எங்கே?” என்று அவனிடம்‌ 
கேட்டார்‌. “இங்கிருக்கிறது, வருக!” என்று அவன்‌ அவர்‌ 
கைபற்றி அழைத்துச்‌ சென்றான்‌. அவர்களுக்குப்‌ 
பின்னால்‌ “அவர்‌ மானுடர்தானா?” என்று எவரோ 
கேட்டனர்‌. “அரக்கர்‌ குலத்தவரா?” என ஒரு குரல்‌. “வாயை 
மூடு! தொல்பால்ஹிகர்கள்‌ பேருருவர்கள்‌” என்றது 
பிறிதொரு குரல்‌. 


புரவியில்‌ ஏறிக்கொண்டு அரண்மனைக்கு 
திரும்புகையில்‌ “பிதாமகரே, நீங்கள்‌ என்‌ மூத்தவருடன்‌ 
அஸ்தினபுரிக்கு செல்லலாம்‌” என்றான்‌. “அவருடன்‌ 
படைகள்‌ செல்கின்றன. நீங்கள்‌ பாதுகாப்பாக 
செல்லமுடியும்‌.” அவர்‌ “எவருடன்‌?” என்று கேட்டார்‌. 
“சலன்‌, எனது மூத்தவர்‌. அவர்தான்‌ பால்ஹிகபுரியின்‌ 
பட்டத்து இளவரசர்‌” என்றான்‌. “சலன்‌ யார்‌?” என்று அவர்‌ 
மீண்டும்‌ கேட்டார்‌. பூரிசிரவஸ்‌ தலையை அசைத்து 
பெருமூச்சுவிட்டான்‌. 


சலன்‌ திட்டவட்டமாகவே சொன்னான்‌ “இவருக்கு நமது 
படைவீரர்கள்‌ தளபதிகள்‌ எவரையுமே அடையாளம்‌ 
தெரியவில்லை. இவர்‌ சொல்லும்‌ அத்தனை பெயர்களும்‌ 
இங்கே நூறாண்டுகளுக்கு முன்‌ வாழ்ந்தவர்களுடையது. 
எங்கள்‌ எவருக்கும்‌ இவரிடம்‌ பேசுவதற்கு 


சொற்களில்லை. இவரை அழைத்துச்‌ செல்வது எளிதல்ல. 
அனைத்துக்கும்‌ மேலாக வழியில்‌ காணாமல்‌ 
போய்விட்டாரென்றால்‌ திரும்ப கண்டுபிடிப்பதும்‌ 
இயல்வதல்ல. உன்னுடன்‌ வரட்டும்‌. உன்னுடன்‌ 
பேசிக்கொண்டிருப்பதுவரை உன்னைவிட்டு 
செல்லமாட்டார்‌. பித்தின்‌ போக்கில்‌ வழி தவறினாலும்கூட 
உன்‌ பெயரை சொல்ல அவருக்கு தெரிந்திருக்கிறது.” 


சலன்‌ படைகளுடன்‌ கிளம்பிய மறுநாளே பூரிசிரவஸ்‌ 
பால்ஹிகருடன்‌ சிறிய படையொன்றை 
அழைத்துக்கொண்டு கிளம்பினான்‌. அவர்‌ 
சிந்தாவதியின்‌ கரை வழியாக சுற்றிலும்‌ நோக்கியபடி 
வந்தார்‌. பின்னர்‌ முகம்‌ மலர “அஸ்வயோனி! 
அஸ்வபக்ஷம்‌ வழியாக செல்லும்போது...” என்றார்‌. 
அஸ்வயோனி என்றழைக்கப்பட்ட சிறிய பாறையிடுக்கு 
பெரிய சாலைமுகமாக ஆகியிருந்தது. அஸ்வபக்ஷம்‌ 
என்று சொல்லப்பட்ட பாறையடுக்குகளை தீயிட்டு 
வெடிக்கச்செய்து நெம்புகோல்களால்‌ உடைத்துத்‌ தள்ளி 
பாதையை அமைத்திருந்தனர்‌. அச்சொற்களையே 
அனைவரும்‌ மறந்துவிட்டிருந்தனர்‌. 


“அம்‌ பிதாமகரே, நாம்‌ அங்குதான்‌ செல்கிறோம்‌” என்றான்‌ 
ப்ரிசிரவஸ்‌: “அங்கிருந்து அப்பால்‌ மலைச்சரிவு. 
வாரணவதம்‌. அங்கு ஒருபெண்‌. அவள்‌ பெயர்‌...” 
என்றபின்‌ “அவள்‌ பெயர்‌ என்ன?” என்றார்‌. பூரிசிரவஸ்‌ 
“நினைவில்லை” என்றான்‌. “அவள்‌ பெயர்‌...” என 
பால்ஹிகர்‌ தன்‌ உள்ளத்துக்குள்‌ தேடினார்‌. 
நூற்றியிருபதாண்டுகளுக்கு முன்பு வாழ்ந்த ஒரு பெண்‌. 
அவளும்‌ உயிர்வாழ்கிறாள்‌ என்றால்‌ எப்படி இருக்கும்‌? 
காலம்‌ என்ற ஒன்று பொருளிழந்து ஈசலிறகுபோல்‌ 
உதிர்ந்துகிடப்பதாக அவன்‌ எண்ணிக்கொண்டான்‌. 


பால்ஹிகர்‌ தன்‌ இரும்புக்கவசத்தின்‌ தலையணியை 
மட்டும்‌ அணிந்திருந்தார்‌. அவர்‌ பால்ஹிகபுரிக்கு 
வந்ததுமே அவன்‌ இரும்புக்கொல்லர்களை வரவழைத்து 
அவருக்கென தனியான கவசங்களை வார்த்தெடுக்கச்‌ 
செய்தான்‌. கால்குறடுகளும்‌ முழங்கால்காப்புகளும்‌ 
தோளிலைகளும்‌ மணிக்கட்டு வளைகளும்‌ 
மானுடருக்குரியவையா என்ற வியப்பை எழுப்பும்‌ 
அளவுக்கு பெரிதாக இருந்தன. அவற்றை கொல்லன்‌ தன்‌ 
வண்டியில்‌ கொண்டுவந்து முற்றத்தில்‌ இறக்கினான்‌. 
பெரிய தோல்‌ பையிலிருந்து அவற்றை அவன்‌ எடுத்து 
வைத்தபோது பூரிசிரவஸே “நீர்‌ சரியாக அளவுகள்‌ 
எடுத்துக்‌ கொண்டீரல்லவா?” என்றான்‌. 


கொல்லன்‌ புன்னகைத்து “அஞ்ச வேண்டியதில்லை, 
இளவரசே. அவருக்குப்‌ பொருந்துவதாகவே 
அமைத்தேன்‌” என்றான்‌. “அனால்‌ என்‌ உதவியாளர்கள்‌ 
நான்‌ பிழையாக அளவெடுத்துவிட்டேன்‌ என்றும்‌ இவை 
எந்த மானுடருக்கும்‌ உரிய அளவுகள்‌ அல்ல என்றும்‌ 
சொன்னார்கள்‌. இவர்‌ எளிய மானுடரல்ல என்று 
சொன்னேன்‌” என்றான்‌. இரும்புச்‌ சங்கிலிகளால்‌ ஆன 
மார்புக்கவசத்தை கொல்லனால்‌ இரு கைகளாலும்‌ தூக்க 
முடியவில்லை. பூரிசிரவஸ்‌ ஒருபக்கம்‌ தூக்க இருவரும்‌ 
தூக்கி எடுத்தபோது யானை மத்தகத்திற்கு 
போடவேண்டிய கவசம்போல தோன்ற பூரிசிரவஸ்‌ 
புன்னகைத்தான்‌. 


அவன்‌ எண்ணத்தை உய்த்துணர்ந்த கொல்லன்‌ “ஆம்‌, 
யானைகளுக்குரிய கவசங்கள்‌ போலத்தான்‌. ஒன்று 
கருதுக, இளவரசே! இவ்வீரர்‌ களத்தில்‌ மானுடரால்‌ 
கொல்லப்பட மாட்டார்‌. இவரை கொல்பவன்‌ 
உண்டென்றால்‌ இவருடைய குருதியில்‌ இவருக்கு 
நிகரான உடல்கொண்டவனாகவே இருப்பான்‌” என்றான்‌. 
“இறப்பார்‌ என்று எவர்‌ சொன்னது?” என்று பூரிசிரவஸ்‌ 
மெல்லிய புன்னகையுடன்‌ கேட்டான்‌. “இப்போரிலும்‌ 
இறக்கவில்லையென்றால்‌ பிரம்மனுக்கு பித்து 
எழுந்துவிட்டது என்றுதான்‌ பொருள்‌. அவருக்கு என்ன 
அகவை? நூற்றி இருபது கடந்துவிட்டதா?” 


“நூற்று எழுபது அகவை” என்று பூரிசிரவஸ்‌ 
சொன்னான்‌. “நூற்றெழுபது அகவை வரை மானுடர்‌ 
உயிர்வாழ்வதா? நல்லவேளை பிரம்மன்‌ பல்லாயிரத்தில்‌, 
லட்சத்தில்‌ ஒருவருக்கு மட்டுமே இந்த நீள்வாழ்வை 
அளித்திருக்கிறான்‌. அனைவருக்கும்‌ அளித்திருந்தால்‌ 
இப்புவியே முதியவர்களால்‌ நிறைந்திருக்கும்‌” என்றார்‌ 
அருகே நின்றிருந்த அமைச்சரான சுதாமர்‌. “பிதாமகரை 
அழைத்து வருக!” என்று க ஏவலனிடம்‌ 
சொன்னான்‌. கொல்லன்‌ “மெய்யுரைப்பதென்றால்‌ 
கவசங்களை வடிக்கையில்‌ உருவாகும்‌ நிமித்தங்களை 
கணிக்கும்‌ ஒரு முறைமை உண்டு, இளவரசே. 
இக்கவசங்கள்‌ வடிக்கப்படும்போது எழுந்த 
எதிர்நிமித்தங்கள்‌ இவர்‌ களம்படுவார்‌ என்பதையே 
காட்டுகின்றன” என்றான்‌. 


பால்ஹிகர்‌ ஏவலருடன்‌ வந்தார்‌. “பிதாமகரே, உங்கள்‌ 
கவசங்கள்‌” என்று பூரிசிரவஸ்‌ காட்டினான்‌. 
பால்ஹிகரால்‌ அவை என்ன என்று புரிந்துகொள்ள 
முடியவில்லை. “என்ன அது?” என்றபடி அருகே வந்தார்‌. 
மணிக்கட்டு வளையை எடுத்து “இது எதற்காக?” என்றார்‌. 


ரிசிரவஸ்‌ அதை வாங்கி அவர்‌ கைகளில்‌ 

பாருத்தினான்‌. “தங்களுடன்‌ போர்‌ புரிபவர்களின்‌ 
தாக்குதலிலிருந்து தப்புவதற்காக, மூத்தவரே” என்றான்‌. 
“அவர்களும்‌ இதேபோல்‌ அணிந்திருப்பார்களா?” 
என்றார்‌. “ஆம்‌” என்றான்‌. “அவ்வாறெனில்‌ நாமும்‌ 
எவரையும்‌ கொல்ல முடியாதே?” என்று அவர்‌ 
கவலையுடன்‌ கேட்டார்‌. 


“கொல்லமுடியும்‌, கவசங்களை உடைக்க முடியும்‌” 
என்றான்‌. “உடைக்க முடியும்‌ என்றால்‌ நாம்‌ ஏன்‌ இதை 
அணியவேண்டும்‌?” என்றார்‌. பூரிசிரவஸ்‌ நகைத்து 
“பிதாமகரே, தங்கள்‌ கையின்‌ வாளும்‌ கதையும்‌ 
நூறுமடங்கு விசைகொண்டவை. அவை பிறர்‌ 
கவசங்களை உடைக்கும்‌. தங்கள்‌ கவசங்களை 
உடைக்கும்‌ அளவுக்கு பெரிய வாளையோ வேலையோ 
ஏந்தும்‌ வீரர்கள்‌ எவருமில்லை” என்றான்‌. “இருக்கிறான்‌. 
அவன்‌ பெயர்‌ பீமன்‌” என்றார்‌ பால்ஹிகர்‌. பூரிசிரவஸ்‌ 
திகைத்தான்‌. “எவர்‌ சொன்னது?” என்றான்‌. “உன்‌ 
மைந்தன்‌ காகளன்‌. அவனிடம்‌ நான்‌ இன்று 
விளையாடும்போது அவன்‌ பந்தை எடுத்து வீசினேன்‌. 
என்னை பீமன்‌ கொல்வான்‌ என்று அவன்‌ சொன்னான்‌” 
என்றார்‌ பால்ஹிகர்‌. 

ரிசிரவஸ்‌ பேச்சை விலக்கி கொண்டுசெல்லும்‌ 

பாருட்டு “இவற்றை பாருங்கள்‌... உங்கள்‌ 
உடலுக்குரியவை” என்றான்‌. பால்ஹிகர்‌ 
குழந்தைகளுக்குரிய ஆர்வத்துடன்‌ கவசங்கள்‌ 
ஒவ்வொன்றையாக எடுத்து பார்த்தார்‌. அவற்றை தன்‌ 
உடலில்‌ வெவ்வேறு இடங்களில்‌ பொருத்தி மெல்ல 
அவற்றின்‌ உருவங்களை தன்‌ உடலில்‌ 
கண்டுகொண்டார்‌. “என்‌ உடல்போலவே இருக்கின்றன. 
நான்‌ இரும்பாக மாறியதுபோல” என்றார்‌. நகைத்தபடி 
எழுந்து “இது என்‌ தோள்களுக்குரியது. என்‌ தோள்களில்‌ 
இது பொருந்துகிறது. ஆம்‌, என்‌ தோள்களுக்குரியது!” 
என்று கூவினார்‌. “ஆம்‌, பிதாமகரே. உங்கள்‌ 
தோள்களுக்குரியவை அவை. தோள்‌ அளவுக்கே 
வடிக்கப்பட்டவை” என்றான்‌. “இதில்‌ நான்‌ கால்‌ 
நுழைத்துக்கொள்ள முடியும்‌” என்று அவர்‌ 
கால்கவசங்களை காட்டி சொன்னார்‌. “ஆம்‌, தங்கள்‌ 
கால்களுக்குரியவை” என்று பூரிசிரவஸ்‌ சொன்னான்‌. 


அவர்‌ அவற்றை எடுத்து தன்‌ கால்களில்‌ 
அணிந்துகொண்டு மரத்தரையில்‌ ஓசையுடன்‌ நடந்தார்‌. 
அந்த ஓசை உவகையளிக்க காலை ஓங்கி ஓங்கி 
தட்டினார்‌. “இவற்றால்‌ நான்‌ பாம்புகளைக்கூட மிதித்துக்‌ 


கொல்லமுடியும்‌” என்றார்‌. “ஆம்‌, பிதாமகரே. தாங்கள்‌ 
முள்ளிலும்‌ அனலிலும்கூட இவ்விரும்புக்‌ குறடுகளுடன்‌ 
நடக்க முடியும்‌” என்று அவன்‌ சொன்னான்‌. அவர்‌ 
அவற்றை குனிந்து நோக்கி “ஆனால்‌ நான்‌ இவற்றுக்குள்‌ 
இல்லாதபோது இவை தாங்களே நடந்துசென்றுவிடுமோ?” 
என்றார்‌. பூரிசிரவஸ்‌ புன்னகைத்தான்‌. 


அவர்‌ நெஞ்சுக்கவசத்தை எடுத்து குலுக்கிப்‌ பார்த்தார்‌. 
சிறிய குழந்தை கிலுகிலுப்பையை ஆட்டுவதுபோல்‌ 
இருந்தது. பெருமையும்‌ மகிழ்ச்சியுமாக பூரிசிரவஸை 
பார்த்தார்‌. “இதை சலங்கையாக யானைக்கு கட்டலாம்‌” 
என்றார்‌. பூரிசிரவஸ்‌ “ஆம்‌” என்றான்‌. “ஆனால்‌ இங்கே 
யானை இல்லையே?” என்றார்‌ பால்ஹிகர்‌. 
“அஸ்தினபுரியில்‌ ஏராளமான யானைகள்‌ உள்ளன?” 
என்றான்‌ பூரிசிரவஸ்‌. “ஆம்‌, அங்கே யானைகள்‌ 
உள்ளன?” என அவர்‌ தலையசைத்தார்‌. “தாங்கள்‌ இதை 
தங்கள்‌ மார்பில்‌ அணிந்துகொள்ளலாம்‌. வேல்கள்‌ 
மார்பில்‌ பதியாமல்‌ இது காக்கும்‌” என்றான்‌. 


வ க ரப சங்கிலியாக எடுத்து சற்று முறுக்கி 
மறுபடியும்‌ கீழே விட்டார்‌. “மார்பில்‌ 
பொருத்திக்கொள்ளுங்கள்‌, பிதாமகரே” என்றான்‌. அவர்‌ 
அதை தன்‌ மார்பில்‌ வைத்து “இதை வைத்தால்‌ நான்‌ 
யானை போலிருப்பேன்‌. என்‌ நெஞ்சு யானையின்‌ 
முகபடாம்‌ அணிந்ததுபோல்‌ தென்படும்‌” என்றார்‌. “ஆம்‌, 
பிதாமகரே” என்றான்‌. “ஆனால்‌ நான்‌ அம்பால்‌ 
சாகமாட்டேன்‌. கதையால்தான்‌ சாவேன்‌” என்றார்‌. 
“இளையவன்‌ சொன்னான்‌. நான்‌ பீமனின்‌ கதையால்‌ 
சாவேன்‌ என்று” என்றபின்‌ இன்னொரு கவசத்தை 
எடுத்தார்‌. 


திடீரென்று ஐயம்கொண்டு “இவை எனக்குத்தான்‌ 
அல்லவா? பிற எவரும்‌ இதை பகிர்ந்துகொள்ள 
மாட்டார்களல்லவா?” என்றார்‌. பூரிசிரவஸ்‌ 
“உங்களுக்கேதான்‌. நீங்களே வைத்துக்கொள்ளலாம்‌. 
நீங்கள்‌ இவற்றை அணிந்துதான்‌ போருக்கு 
செல்லவிருக்கிறீர்கள்‌” என்றான்‌. “ஆம்‌, நான்‌ இவற்றை 
அணிந்துகொண்டு போரில்‌ இறந்து விழுவேன்‌” என்று 
அவர்‌ சொன்னார்‌. பூரிசிரவஸ்‌ வாய்விட்டு 
நகைத்துவிட்டான்‌. 


அவர்‌ அக்கவசங்களை வைத்து 
விளையாடிக்கொண்டிருந்தார்‌. பின்னர்‌ அவற்றை 
முறையாக அணிந்துகொண்டு அவன்‌ அறைக்கு வந்து 
கதவை தட்டினார்‌. சுவடிகளை பார்த்துக்கொண்டிருந்த 


அவன்‌ எழுந்து கதவை திறந்தபோது முற்றிலும்‌ கவச 
உடையணிந்து பளபளக்கும்‌ இரும்புப்‌ பாவையென 
பேருருக்கொண்டு நின்றிருந்த அவரைக்‌ கண்டு 
திடுக்கிட்டான்‌. அவர்‌ “நாம்‌ எப்போது போருக்கு 
கிளம்புகிறோம்‌?” என்றார்‌. “பிதாமகரே, இவற்றை நாம்‌ 
போர்க்களத்தில்தான்‌ அணிந்துகொள்ள வேண்டும்‌” 
என்றான்‌. “ஏன்‌? இப்போது அணிந்தால்‌ என்ன?” என்று 
அவர்‌ கேட்டார்‌. 


“இப்போது அணிந்தால்‌ இவற்றின்‌ எடை நம்மை 
வருத்தும்‌. நம்மால்‌ அமரவோ படுக்கவோ இயலாது” 
என்றான்‌. “அத்தனை பெரிய எடையெல்லாம்‌ 
ஏதுமில்லை” என்று அவர்‌ சொன்னார்‌. “நான்‌ இவற்றை 
நேற்றுமுதல்‌ அணிந்திருக்கிறேன்‌. இரவில்‌ இவற்றை 
அணிந்தபடியேதான்‌ துயின்றேன்‌. நான்‌ இவற்றை 
அணியாமல்‌ இருந்தால்‌ வேறு எவரேனும்‌ எடுத்து 
அணிந்துவிடுவார்கள்‌” என்றார்‌. “இல்லை பிதாமகரே, 
வேறு எவரும்‌ இவற்றை அணியப்போவதில்லை. இவை 
தங்களுக்குரியவை” என்று அவன்‌ சொன்னான்‌. 


பால்ஹிகர்‌ அவனை ஐயத்துடன்‌ பார்த்து “உனக்கு வேறு 
கவசங்கள்‌ உள்ளனவா?” என்றார்‌. “ஆம்‌, இருக்கிறது 
பிதாமகரே. மேலும்‌ தங்கள்‌ கவசங்களை வேறு எவருமே 
அணிய முடியாது” என்றான்‌. அவர்‌ அவனை சில 
கணங்கள்‌ கூர்ந்து நோக்கியபின்‌ “நான்‌ 
கழற்றப்போவதில்லை துயிலும்போதும்‌ 
கழற்றப்போவதில்லை” என்றபின்‌ திரும்பிச்‌ சென்றார்‌. 
அவன்‌ அவருக்குப்‌ பின்னால்‌ ஓரடி எடுத்து 
வைத்துவிட்டு புன்னகையுடன்‌ நின்றுவிட்டான்‌. 


ஒருவகையில்‌ அது நன்றுதான்‌ என்று பின்னர்‌ 
தோன்றியது. அவரால்‌ அக்கவச உடையுடன்‌ 
நெடுந்தொலைவு செல்ல இயலாது. எங்கும்‌ விழிகள்‌ 
திடுக்கிட்டு திரும்பி நோக்கும்‌. மேலும்‌ இரண்டு நாட்கள்‌ 
ஆயிற்று அவர்கள்‌ கிளம்புவதற்கு. அதுவரை அவர்‌ 
அந்தக்‌ கவச உடைக்குள்ளாகவே இருந்தார்‌. சலனுடன்‌ 
படைகள்‌ கிளம்பிச்‌ சென்ற பின்னர்‌ பூரிசிரவஸ்‌ தானும்‌ 
கிளம்ப முடிவெடுத்தான்‌. அவனுடைய சிறிய படை 
வாள்களும்‌ வேல்களுமாக ஒருங்கி அரண்மனை 
முற்றத்தில்‌ நின்றிருந்தது. 

அவன்‌ அவர்‌ அறைக்குச்‌ சென்று “பிதாமகரே, நாம்‌ 
கிளம்புவோம்‌” என்றான்‌. அவர்‌ தன்‌ அறைக்குள்‌ ஈட்டி 
முனையொன்றை தனியாக கழற்றி எடுத்து அதைக்‌ 
கொண்டு தனது கால்‌ குறடை சுரண்டிக்கொண்டிருந்தார்‌. 


கண்களும்‌ கொண்டது....” மாத்ரி “ஆம்‌, அதன்‌ குரலை 
பலமுறை கேட்டிருக்கிறேன்‌. ஒருமுறைதான்‌ பார்த்தேன்‌” 
என்றாள்‌. 


“அதன்குரல்‌ வலுவானது. அதர்வவேதம்‌ 
சாதகப்பறவையின்‌ குரலையே சந்தமாகக்‌ 
கொண்டுள்ளது என்கிறார்கள்‌ முனிவர்கள்‌...” என்று 
பாண்டு அவள்‌ கைகளைப்பிடித்தான்‌. “வா அதை 
காட்டுகிறேன்‌.” மாத்ரி “இந்த வேளையிலா? மைந்தர்கள்‌ 
உணவு அருந்தவில்லை” என்றாள்‌. “அவர்கள்‌ 
இங்கிருக்கட்டும்‌. நாம்‌ சென்று 
அகதைப்பார்த்துவருவோம்‌... நான்‌ அதை உனக்குக்‌ 
காட்டியே ஆகவேண்டும்‌” என்று அவன்‌ அவள்‌ 
கைகளைப்பற்றி இழுத்தான்‌. அவள்‌ அனகையிடம்‌ 
மைந்தர்களை அளித்துவிட்டு அவனுடன்‌ காட்டுக்குள்‌ 
சென்றாள்‌. 


குறுங்காட்டுக்கு அப்பால்‌ இந்திரத்யும்னத்தின்‌ நடுவே 
இருந்த சிறிய மேட்டில்‌ அடர்ந்து ஓங்கிய மரங்கள்‌ 
இருந்தன. “அதை சாதக த்வீபம்‌ என்றே சொல்கிறார்கள்‌. 
அங்கே செல்வதற்கு ஏரிக்கு அப்பால்‌ ஒரு பாதை 
உள்ளது. நாணல்கள்‌ அடர்ந்த பாதை” என்று பாண்டு 
அவளை அழைத்துச்சென்றான்‌. மதியம்‌ அடங்கி 
மாலைவெயில்‌ காய்ந்த எண்ணையின்‌ நிறத்தில்‌ 
முறுகிவந்துகொண்டிருந்தது. “சாதகப்பறவையை 
கவிஞர்கள்‌ சிறப்பித்துப்‌ பாடியிருக்கிறார்கள்‌. பராசரரின்‌ 
புராணசம்ஹிதையில்‌ இந்திராவதி என்னும்‌ 
ஆற்றிலிருந்த ஆற்றிடைக்குறையில்‌ வாழ்ந்துவந்த 
கெளரன்‌ சுப்ரை என்னும்‌ இரு 
சாதகப்பறவைகளைப்பற்றிய கதை உள்ளது” என்றான்‌. 


“சாதகப்பறவைகள்‌ பெருங்காதல்கொண்டவை. 
பெண்பறவை மரப்பொந்தில்‌ 
முட்டைகளைப்போட்டுக்கொண்டு உள்ளேயே 
அமர்ந்துவிடும்‌. தந்தை தன்‌ வாயிலிருந்து வரும்‌ 
பசையால்‌ அந்த மரப்பொந்தைமூடும்‌. சிறிய 
துளைவழியாக உணவை உள்ளே கொண்டு ஊட்டும்‌. 
குஞ்சுகள்‌ விரிந்து வெளிவந்து பறக்கத்தொடங்குவது 
வரை அன்னையும்‌ குஞ்சுகளும்‌ தந்தையால்‌ 
பேணப்படும்‌” என்றான்‌ பாண்டு. அந்த மரத்தடியை 
அடைந்து நின்றான்‌. பேச்சினாலும்‌ விரைவினாலும்‌ 
அவன்‌ மூச்சுவாங்கிக்கொண்டிருந்தான்‌. “இந்த 
மரத்தின்மீதுதான்‌...” என்றபடி ஏறத்தொடங்கினான்‌. 


மாத்ரி கீழேயே நின்றாள்‌. “மேலே வா... எளிமையாக 


அவனை நிமிர்ந்து பார்த்து “எங்கே?” என்றார்‌. “நாம்‌ 
போருக்கு கிளம்புகிறோம்‌” என்றான்‌. உடனே அவனுக்கு 
அச்சம்‌ எழுந்தது. முதியவர்‌ முற்றத்தில்‌ இறங்கியதுமே 
அங்கு நின்றிருக்கும்‌ காவல்‌ வீரர்களை தாக்கத்‌ 
தொடங்கிவிடக்கூடும்‌ என்று அவன்‌ எண்ணினான்‌. 
“போர்‌ இங்கல்ல பிதாமகரே, போர்‌ நிகழ்வது 
நெடுந்தொலைவில்‌. அஸ்தினபுரியில்‌” என்றான்‌. “ஆம்‌, 
அஸ்தினபுரியில்‌” என்றார்‌ பால்ஹிகர்‌. அஸ்தினபுரி என 
மெல்ல நாவுக்குள்‌ சொல்லிக்கொண்டார்‌. 


“போர்‌ அறைகூவல்‌ எழுவதுவரை தாங்கள்‌ போர்‌ செய்ய 
வேண்டியதில்லை” என்றான்‌ பூரிசிரவஸ்‌. “ஆம்‌, போர்‌ 
அறைகூவல்‌ கேட்க வேண்டும்‌. நான்‌ அதன்பிறகு போர்‌ 
செய்வேன்‌. ஆனால்‌ நான்‌ யாரை கொல்லவேண்டும்‌?” 
என்று அவர்‌ கேட்டார்‌. “அங்கு சென்ற பின்னர்‌ தாங்கள்‌ 
கொல்லவேண்டியவர்களை சுட்டிக்காட்டுவோம்‌. 
அவர்களை மட்டும்‌ தாங்கள்‌ கொன்றால்‌ போதும்‌” என்று 
பூரிசிரவஸ்‌ சொன்னான்‌. “ஆம்‌” என்றபின்‌ அவர்‌ 
கண்களை மூடி புன்னகைத்து “போர்க்களத்தில்‌ என்னை 
ஒரு யானை கொல்லும்‌” என்றார்‌. “யார்‌ சொன்னது?” 
என்று பூரிசிரவஸ்‌ கேட்டான்‌. “நான்‌ கனவுகண்டேன்‌” 
என்றார்‌. “நான்‌ நிமித்திகனிடம்‌ அது உண்மையா என்று 
கேட்டேன்‌. அவன்‌ தெரியாது என்றான்‌. Oo நான்‌ 
அவனைத்‌ தூக்கி உப்பரிகையிலிருந்து கீழே போட்டேன்‌.” 


பூரிசிரவஸ்‌ பால்ஹிகருடன்‌ முற்றத்திற்கு வந்தபோது 
அங்கு கூடி நின்றிருந்த வீரர்கள்‌ அனைவரும்‌ 
அவருடைய பெருந்தோற்றத்தைக்‌ கண்டு திகைத்து 
மறுகணம்‌ அவர்களை அறியாமலேயே “வெற்றிவேல்‌! 
வீரவேல்‌!” என்று கூவினார்கள்‌. பால்ஹிகர்‌ 
படைக்கலங்களை எடுத்துவிடக்கூடும்‌ என்று எண்ணி 
அவன்‌ திரும்பிப்‌ பார்த்தான்‌. அவர்‌ இரு கைகளையும்‌ 
விரித்து “வெற்றிவேல்‌! வீரவேல்‌!” என்று சொன்னபின்‌ 
பூரிசிரவஸை நோக்கி பெருமையுடன்‌ புன்னகைத்தார்‌. 
அவர்‌ நிமிர்ந்த தலையுடன்‌ நடந்தபோது பூரிசிரவஸும்‌ 
மெய்ப்பு கொண்டான்‌. 


பால்ஹிகபுரியிலிருந்து கிளம்பும்போது பூரிசிரவஸ்‌ 
பெரும்‌ அச்சமும்‌ தயக்கமும்‌ கொண்டிருந்தான்‌. செல்லும்‌ 
வழியெங்கும்‌ முதியவர்‌ செய்யக்கூடிய பிழைகள்‌ 
என்னென்ன என்று எண்ணி அவன்‌ 
கணக்கிட்டுக்கொண்டே வந்தான்‌. 
காணாமலாகிவிடக்கூடும்‌, பிழையாக எவரையேனும்‌ 
கொன்றுவிடக்கூடும்‌, வழியில்‌ விலங்குகளைக்‌ கண்டு 
வேட்டையாடும்‌ பொருட்டு பின்னால்‌ சென்றுவிடக்கூடும்‌. 


எப்பொழுதும்‌ அவர்‌ அருகே ஐந்து வீரர்கள்‌ 
இருக்கவேண்டுமென்று அவன்‌ ஆணையிட்டிருந்தான்‌. 
அவர்கள்‌ அச்சமும்‌ ஆர்வமுமாக எப்போதும்‌ அவருடன்‌ 
இருந்தனர்‌. அவர்‌ அவர்கள்‌ தன்னைச்‌ சூழ்ந்து 
தொடர்வதை உணரவேயில்லை. 


அவர்‌ அவனுடன்‌ மலையிறங்கி பால்ஹிகபுரிக்கு 
வந்தபின்‌ அறிந்த ஒன்று, அவர்‌ முற்றிலும்‌ துயில்வதே 
இல்லை என்பது. பகலில்‌ அவர்‌ நிலைகொள்ளாமல்‌ 
அரண்மனையிலும்‌ சுற்றியிருந்த சிறு காட்டிலும்‌ 
அலைந்துகொண்டிருந்தார்‌. இரவில்‌ அவரை 
பேச்சுக்கொடுத்து அழைத்துச்‌ சென்று அறைக்குள்‌ படுக்க 
வைத்தார்கள்‌. சற்று நேரம்‌ மஞ்சத்தில்‌ படுத்து தலையை 
அசைத்தபடி தனக்குத்தானே பேசிக்கொண்டிருந்தார்‌. 
பின்னர்‌ திடுக்கிட்டவர்போல்‌ எழுந்து அமர்ந்தார்‌. தன்‌ 
அறையையும்‌ அறைக்குள்‌ இருக்கும்‌ அனைத்துப்‌ 
பொருட்களையும்‌ கூர்ந்து ஆராய்ந்தார்‌. எழுந்து 
எச்சரிக்கையுடன்‌ வெளியே வந்து இடைநாழியை 
பார்த்தார்‌. மிக மெல்ல இடைநாழியை அடையாளம்‌ 
கண்டுகொண்டதும்‌ அதனூடாக நடந்து மீண்டும்‌ 
காட்டுக்குள்‌ சென்றார்‌. அவரை கண்காணிக்கும்‌ வீரர்கள்‌ 
ஓசையில்லாமல்‌ அவரைத்‌ தொடர்ந்து சென்றனர்‌. 


இரவுகளில்‌ காடுகளில்‌ என்ன செய்கிறார்‌ என்று உடன்‌ 
சென்ற வீரர்களிடம்‌ அவன்‌ கேட்டான்‌. 
“வேட்டையாடுகிறார்‌. உயிர்களைக்‌ கிழித்து அனல்‌ மூட்டி 
சுட்டு முழுமையாகவே உண்கிறார்‌. ஒரு முழு மானை 
எச்சமின்றி உண்டு திரும்பி வருகிறார்‌” என்று வீரன்‌ 
சொன்னான்‌. இன்னொருவன்‌ “இளவரசே, அவர்‌ மானுடர்‌ 
அல்ல. மலையிலிருந்து தாங்கள்‌ விண்வாழ்‌ கந்தர்வர்‌ 
எவரையோ அழைத்து வந்திருக்கிறீர்கள்‌ என்று இங்கே 
குடியினர்‌ பேசிக்கொண்டிருக்கிறார்கள்‌” என்றான்‌. 
“அவரால்‌ அத்திமரத்தை வெறும்‌ கைகளால்‌ உலுக்கி 
காய்களை உதிர்க்கமுடிகிறது” என்றான்‌ இன்னொருவன்‌. 


ஆனால்‌ பால்ஹிகர்‌ பால்ஹிகபுரியின்‌ எல்லையைக்‌ 
கடந்ததுமே ஆழ்ந்த அமைதி கொண்டார்‌. 
பால்ஹிகபுரியின்‌ எல்லையில்‌ அமைந்த சிற்றாலயத்தில்‌ 
அவருக்கே கட்டப்பட்ட ஆலயத்தின்‌ கருவறைக்குள்‌ 
அமர்ந்திருந்த சிலையைப்‌ பார்த்து கைசுட்டி “இதுதான்‌ 
அந்தச்‌ சிலை” என்றார்‌. அங்கிருந்த பூசகர்‌ உள்ளிருந்து 
அனலும்‌ புனலும்‌ காட்டி பூசை முடித்து சுடர்‌ கொண்டு 
அவருக்கு காட்டினார்‌. அவர்‌ அதை தொட்டு 
வணங்கவில்லை. “எவர்‌?” என்று பூரிசிரவஸ்‌ 
குழப்பத்துடன்‌ கேட்டான்‌. “பால்ஹிகன்‌!” என்று அவர்‌ 


சொன்னார்‌. பூரிசிரவஸ்‌ “தங்களிடம்‌ எவர்‌ சொன்னது?” 
என்றான்‌. “நான்‌ சிறுவர்களுடன்‌ சேர்ந்து இங்கு வந்தேன்‌. 
உள்ளே இருப்பது யார்‌ என்று கேட்டேன்‌. பால்ஹிகர்‌ 
என்றார்கள்‌” என்று பால்ஹிகர்‌ சொன்னார்‌. 


பால்ஹிகபுரியின்‌ குடிகள்‌ இறுதி வரை அவர்களின்‌ 
தெய்வம்‌ நேரில்‌ எழுந்ததை உணர்ந்துகொள்ளவே 
இல்லை. அவர்கள்‌ பால்ஹிகர்‌ எனும்‌ மூதாதை 
தெய்வத்தின்மேல்‌ ஏற்றிவைத்த கதைகள்‌ எதுவும்‌ 
அவர்மேல்‌ படியவில்லை. அத்தெய்வம்‌ ஆழ்ந்த 
அமைதியும்‌ அருள்புரியும்‌ விழிகளும்‌ கொண்டிருந்தது. 
அவர்களின்‌ அனைத்துச்‌ சொற்களையும்‌ செவிகொடுத்து 
கேட்டது. அவர்களின்‌ கோரிக்கைகளுக்கு கனிந்தது. 
எப்போதும்‌ அவர்களுடன்‌ இருப்புணர்த்தி துணையென 
அமைந்தது. அவர்‌ அவர்களின்‌ அனைத்துச்‌ 
சொற்களுக்கும்‌ அப்பாற்பட்டவராக அவர்கள்‌ எவரையும்‌ 
அறியாதவராக இருந்தார்‌. அவர்களுடன்‌ கொடூரமாக 
விளையாடினார்‌. அவர்களின்‌ குழந்தைகளைத்‌ தூக்கி 
வானில்‌ எறிந்து வெறும்‌ கைகளால்‌ பிடித்தார்‌. 
அவர்களின்‌ பசுக்களை தூக்கிச்‌ சுழற்றி அப்பால்‌ 
வீசினார்‌. அவருடன்‌ சிறு பூசல்‌ எவருக்கேனும்‌ 
எழுமென்றாலும்‌ சினந்து அறைந்தார்‌. அவரிடம்‌ 
அறைபட்டவர்கள்‌ பலநாட்கள்‌ கழித்தே நினைவு 
மீண்டனர்‌. புரவிகளும்‌ யானைகளும்கூட அவரை அஞ்சி 
பின்‌ காலெடுத்து வைத்தன. 


பால்ஹிகர்‌ எல்லையை அடைந்ததுமே அவனிடம்‌ “நாம்‌ 
அஸ்தினபுரிக்கு செல்கிறோம்‌” என்று அறிவித்தார்‌. “ஆம்‌ 
பிதாமகரே, அஸ்தினபுரிக்கு செல்கிறோம்‌” என்றான்‌ 
பூரிசிரவஸ்‌. “அங்கு நாம்‌ போரிடுகிறோம்‌. ஏராளமான 
அரக்கர்களை கொல்கிறோம்‌!” என்றார்‌. 
“அரக்கர்களையா?” என்று அவன்‌ கேட்டான்‌. “ஆம்‌, 
சிறகுகள்‌ உள்ளவர்கள்‌. அவர்கள்‌ வாயில்‌ நாக்கு 
அனலென்றிருக்கும்‌. சிறிய செவிகள்‌” என்று அவர்‌ 
விரலை காட்டினார்‌. “அஸ்தினபுரியில்‌ நான்‌ ஆயிரம்‌ 
அரக்கர்களை கொல்வேன்‌. அதன்பிறகு பீமன்‌ என்பவன்‌ 
யானையாக வந்து என்னை கொல்வான்‌. மிகப்‌ பெரிய 
யானை. அது எட்டு பெருங்கொம்புகள்‌ கொண்டிருக்கும்‌” 
என்றார்‌. 


“இவற்றை யார்‌ சொன்னது?” என்று பூரிசிரவஸ்‌ 
கேட்டான்‌. “அங்கே வடக்குத்‌ தெருவில்‌ பீலன்‌ என்றொரு 
சிறுவன்‌ இருக்கிறான்‌, அவன்‌ சொன்னான்‌” என்றார்‌ 
பால்ஹிகர்‌. பகலில்‌ பெரும்பாலான பொழுதுகளில்‌ 
நகரின்‌ சிறுவர்களுடன்தான்‌ செலவிடுகிறார்‌ என்பதை 


ரிசிரவஸ்‌ அறிந்திருந்தான்‌. உள்ளத்தின்‌ ஒழுங்கு 

தறியமையால்‌ அவரால்‌ பெரியவர்களின்‌ சொற்களை 
உள்வாங்க இயலவில்லை. ஆனால்‌ குழந்தைகள்‌ பேசும்‌ 
ஒவ்வொன்றும்‌ அவருக்கு பொருள்பட்டன. மகிழ்ந்து 
சிரித்தபடி அவர்கள்‌ பேசுவதை அவர்‌ 
கேட்டுக்கொண்டிருப்பதை பலமுறை அவன்‌ 
பார்த்திருந்தான்‌. 
செல்லும்‌ வழியெங்கும்‌ பால்ஹிகர்‌ சிறுவர்களைப்போல 
ஒவ்வொன்றையும்‌ சுட்டிக்காட்டி “அது என்ன?” என்று 
வினவினார்‌. அவன்‌ மறுமொழி சொல்வதற்குள்ளாகவே 
அவை என்ன என்று அவரே சொன்னார்‌. ஒவ்வொன்றும்‌ 
முற்றிலும்‌ வேறாக, திகைப்பும்‌ நகைப்பும்‌ ஊட்டுவதாக 
அவருக்குள்‌ உருமாறி பதிந்திருந்தன. கோட்டைகள்‌ 
மிதக்கும்‌ கலங்களாக தெரிந்தன. காவலர்கள்‌ ஏந்திய 
ஈட்டிகள்‌ அவர்களின்‌ தலையில்‌ எழுந்த கூரிய 
கொம்புகளாக தோன்றின. தேர்கள்‌ விந்தையான 
விலங்குகள்‌. காவல்மாடங்களை அவர்‌ பூதங்கள்‌ 
என்றார்‌. 


அவன்‌ மலைச்சாலையின்‌ உச்சியில்‌ நின்று திரும்பி 
பால்ஹிகபுரியை நோக்கினான்‌. கோட்டைசூழ்ந்த நகரம்‌ 
ஓர்‌ இல்லம்போல்‌ தோன்றியது. மலைகளின்‌ மகவு. 
> ஷீரவதி, பிரக்யாவதி, பாஷ்பபிந்து, சக்ராவதி, 
லாவதி, உக்ரபிந்து, ஸ்தம்பபாலிகை, சிரவணிகை, 
சூக்ஷமபிந்து, திசாசக்ரம்‌ என்னும்‌ அன்னையரின்‌ ஒரே 
பேறு. அது மழலை மாறி வளர்ந்துவிட்டிருந்தது. 
ஆயினும்‌ அன்னையருக்கு அது குழவியே. அவன்‌ 
பனிமலையடுக்குகளை நோக்கிக்கொண்டு நின்றான்‌. 
படைத்தலைவன்‌ “இளவரசே” என்றதும்‌ நிலைமீண்டு 
பெருமூச்சுடன்‌ புரவியை செலுத்தினான்‌. 

[i।agelபால்ஹிகபுரியைவிட்டு பயணம்‌ தொடங்கி 
பதினாறு நாட்களுக்குப்‌ பிறகு பால்ஹிகருடன்‌ 
பூரிசிரவஸ்‌ அஸ்தினபுரியை சென்றடைந்தான்‌. இரண்டு 
மாதங்களுக்கு முன்பு அவன்‌ விட்டுச்சென்ற நகரமாக 
அது இருக்கவில்லை. எறும்புப்புற்று போல 
இடைவெளியில்லாமல்‌ மனிதத்‌ தலைகளால்‌ 
நிறைந்திருந்தது. தெருவெங்கும்‌ புரவிகளும்‌ தேர்களும்‌ 
செறிந்து நெறித்தன. எவரும்‌ எவரையும்‌ விழிநோக்காமல்‌, 
அறியாமல்‌ ஆகிவிட்டிருந்தனர்‌. ஒவ்வொருவரும்‌ பிறரை 
நோக்கி கூச்சலிட்டனர்‌. அக்கூச்சல்‌ இணைந்‌ 
பெருமுழக்கமாக எழுந்தமையால்‌ மேலும்‌ கூச்சலிட்டே 
அவர்களால்‌ பேச முடிந்தது. ஒவ்வொருவரும்‌ 
பிறரிடமிருந்து நெடுந்தொலைவு விலகிச்‌ 
சென்றுவிட்டவர்கள்போல்‌ தோன்றியது. வெறித்த 
முகங்களும்‌ திறந்த வாய்களும்‌ புடைத்த 
தொண்டைகளுமாக அத்தனை முகங்களும்‌ அவனைச்‌ 
சூழ்ந்து திரை கொண்டன. கால்கள்‌ கலங்கிக்‌ குழம்பின. 
கைகள்‌ அலையடித்தன. தேர்முகடுகளும்‌ 
தலைக்கவசங்களும்‌ மிதந்து சுழித்தன. 


அஸ்தினபுரியின்‌ தரப்பைச்‌ சேர்ந்த அனைத்துப்‌ 
படையினருக்கும்‌ பொதுவான படைக்கூறை வகுத்து 
அளிக்கப்பட்டிருந்தது. அவன்‌ கிளம்பிச்சென்றபோது 
ஷத்ரியப்படைகள்‌ ஒவ்வொன்றும்‌ ஒவ்வொரு வண்ணப்‌ 
படைக்கூறையுடன்‌ வந்தன. அனைத்து 
வண்ணங்களிலும்‌ படைகள்‌ பெருகி நகரைச்‌ 
சூழ்ந்திருந்த குறுங்காட்டை நிரப்பி கங்கையின்‌ 
எல்லைவரை விரிந்தன. காவல்மேடைமேல்‌ நின்று 
நோக்கியபோது பச்சையும்‌ சிவப்பும்‌ நீலமும்‌ மஞ்சளும்‌ 
என நூறுநூறு வண்ணங்கள்‌ ஒன்றுடன்‌ ஒன்று ஊடுருவி 
கண்களை பித்தாக்கின. செந்நிறப்‌ படை நகர்ந்து 
வந்தபோது எரி பற்றிப்பரவுவதுபோல தோன்றியது. நீலம்‌ 
பெருவெள்ளமென விழி திகைக்கச்‌ செய்தது. பச்சை காடு 
தளிர்த்ததுபோல. 


படைக்கூறையை முடிவெடுக்க அமர்ந்த அவையில்‌ 
பிறவிநாள்‌ கணித்து கோள்‌ ஆய்ந்து துரியோதனனுக்கு 
உகந்த நிறம்‌ நீலம்‌ என்று நிமித்திகர்‌ கூறினர்‌. “கருநீலம்‌ 
நன்றல்ல, அதை அணிபவர்கள்‌ உள்ளம்‌ குன்றுவர்‌. 
படைக்கூறை ஒளிவிடும்‌ வண்ணத்தில்‌ 


இருக்கவேண்டும்‌. ஒருவர்‌ தன்‌ படைத்தோழரை 
நோக்கும்போது அவர்‌ ஒளிர்ந்துகொண்டிருந்தால்‌ உளம்‌ 
மலர்ந்து நம்பிக்கை கொள்கிறார்‌” என்றான்‌ ஜயத்ரதன்‌. 
“ஒளிவிடும்‌ வண்ணங்களில்‌ ஆடையமைக்கலாகாது. 
அதில்‌ குருதிபட்டால்‌ மேலெழுந்து தெரியும்‌. 
போர்நிகழ்கையில்‌ அறியாது விழிதிருப்பும்‌ படைவீரன்‌ 
தன்னைச்‌ சூழ்ந்துள்ள படையே குரு 
பெருக்கிக்கொண்டிருப்பதைக்‌ கண்டால்‌ அஞ்சி 
செயலற்றுவிடுவான்‌. குருதி தெரியாத அ. 
மண்செம்மையோ போருடையாக தெரிவுசெய்யப்படும்‌ 
மரபு அதனால்‌ உருவானதுதான்‌” என்றார்‌ சகுனி. 
“ஆனால்‌ அரசருக்குரிய வண்ணம்‌ நீலம்‌. அரசருக்கு 
நலம்செய்யும்‌ தெய்வம்‌ எழுந்து களம்நின்று 
துணையளிக்கவேண்டும்‌...” என்றார்‌ முதுநிமித்திகர்‌. 


துரியோதனன்‌ மீசையை நீவியபடி கணிகரை நோக்க 
அவர்‌ விழிதூக்காமல்‌ தாழ்ந்த குரலில்‌ “செந்நீலம்‌” என்று 
சொன்னார்‌. நிமித்திகர்‌ “ஆம்‌, அதுவும்‌ உகந்ததே” 
என்றார்‌. “செந்நீலத்தில்‌ குருதி தெரியாது” என்று கணிகர்‌ 
தனக்குத்தானேபோல்‌ முனகிக்கொண்டார்‌. “ஆம்‌, 
செந்நீலம்‌ நன்று. எருக்கமலரின்‌ நிறம்‌ அது. முப்புரம்‌ 
எரிக்கையில்‌ மூவிழியன்‌ சூடியிருந்தது. பெரும்பித்தின்‌ 
வண்ணம்‌” என்றார்‌ சல்யர்‌. கணிகர்‌ “அதர்வத்தின்‌ 

ணைப்படி எருக்கணிந்து செருக்களம்‌ செல்வோன்‌ 
அழிவின்‌ தெய்வங்களால்‌ துணைக்கப்படுவான்‌” 
என்றார்‌. அவையில்‌ அமைதி நிலவியது. 


துரியோதனன்‌ “நன்று, செந்நீலம்‌. முடிவு செய்வோம்‌. 
பாண்டவர்‌ தரப்புக்கு செய்தி சொல்க!” என்றான்‌. 
“அவர்கள்‌ எந்த வண்ணத்தை முடிவு செய்துள்ளனர்‌?” 
என்று சல்யர்‌ கேட்டார்‌. “அவர்கள்‌ எவ்வண்ணத்தையும்‌ 
இன்னும்‌ முடிவெடுக்கவில்லை. அது அவர்களுக்கு 
எளிதும்‌ அல்ல. தொல்குடிகள்‌ தங்கள்‌ 
படைக்கூறைகளை குடிமரபின்படி அணிந்திருப்பார்கள்‌. 
அவற்றை தெய்வங்கள்‌ முன்‌ வைத்து எடுத்திருப்பார்கள்‌. 
பெரும்பாலான நிஷாதர்கள்‌ கரியநிறப்‌ படைக்கூறை 
அணிபவர்கள்‌. பொதுவான படைக்கூறைக்கும்‌ 
பொதுவான கொடிமொழிக்கும்‌ அவர்கள்‌ 
ஒப்புக்கொண்டார்கள்‌ என்றால்தான்‌ அவர்கள்‌ படை 
என்றாவார்கள்‌. அதுவரை வெறும்‌ மக்கட்திரள்தான்‌” 
என்றான்‌ ஜயத்ரதன்‌. “என்‌ படைகளில்‌ இருந்த 
பாலைநிலத்துக்‌ கிராதரை பொதுவான படைக்கூறையை 
அணியச்செய்ய ஓராண்டுகாலம்‌ சொல்லாடி அவர்களின்‌ 
குடித்தெய்வங்களை நிறைவுசெய்ய வேண்டியிருந்தது.” 


சர்மாவதிக்கு அப்பால்‌ பாறையிலிருந்து கூறைக்குரிய 
வண்ணங்களை வாற்றி எடுக்கும்‌ நிஷாதர்குடிகள்‌ 
அஸ்தினபுரிக்கு வந்தனர்‌. அவர்களுடன்‌ வந்த 
வண்டிகளில்‌ பெரிய மரப்பீப்பாய்களில்‌ வண்ணப்பொடி 
நிறைந்திருந்தது. அவ்வண்டிகள்‌ சென்ற 
இடங்களிலெல்லாம்‌ மூக்குமடல்‌ எரியும்‌ அனல்மணம்‌ 
எழுந்தது. அக்குடிகள்‌ அதற்கு பழகியிருந்தன. 
கங்கைக்கரையில்‌ அவர்களுக்கான குடியிருப்புகள்‌ 
அமைக்கப்பட்டன. அங்கே பெரிய சூளையடுப்புகளை 
நிறுவி அவற்றின்மேல்‌ வைத்து நீரில்‌ 
அப்பொடியை இட்டு கொதிக்கச்‌ செய்தனர்‌. 
குமட்டவைக்கும்‌ கந்தகவாடையுடன்‌ இளநீலப்புகை 
எழுந்து காற்றை நிறைத்தது. அந்தக்‌ குழம்புடன்‌ வனநீலி 
மலர்களைப்‌ போட்டு கொதிக்கச்செய்தனர்‌. நாவல்‌ 
மரப்பட்டை, வெட்டுபலாப்‌ பட்டை ஆகியவற்றை இட்டு 
அதை சுண்டக்‌ காய்ச்சி குழம்பாக்கினர்‌. சாயம்‌ 
முக்குவதற்கென்றே குயவர்கள்‌ செய்தளித்த படகுபோன்ற 
பெரிய மண்கலங்களை அடுப்பிலேற்றி அதில்‌ 
அக்குழம்பை ஊற்றி நீருடன்‌ கலந்து கொதிக்கவைத்து 
மரவுரிகளையும்‌ பருத்தியாடைகளையும்‌ அதிலிட்டு 
ஒருநாழிகைப்பொழுது வேகவைத்து எடுத்து நிழலில்‌ 
காயவைத்து எருக்குமலரிதழ்போல ஆக்கினர்‌. 


அஸ்தினபுரியை நெருங்க நெருங்க மரங்களின்‌ 
பசுமையைவிட எருக்கமலர்‌ வண்ணமே மிகுந்திருப்பதாக 
தோன்றியது. முதலில்‌ கண்களுக்குள்‌ அவ்வண்ணம்‌ 
கொப்பளித்து நுழைந்து எண்ணங்களையும்‌ மாற்றியது. 
பின்னர்‌ விழித்தாலும்‌ மூடினாலும்‌ அவ்வண்ணமே 
தெரிந்தது. மெல்ல அது பழகி அது பின்புலமாக விரிய 
பிற வண்ணங்கள்‌ தென்படலாயின. அவ்வண்ணத்தைப்‌ 
பார்ப்பதையே தவிர்த்துவிட்டது உள்ளம்‌ என 
எண்ணியபோது வெயிலில்‌ எதிரே வரும்‌ ஒற்றைவீரன்‌ 
செந்நீலமாக எரிந்தபடி நெருங்கிக்‌ கடந்து மறைவான்‌. 
“உறைந்த குருதியின்‌ மணம்‌.” அவன்‌ அச்சொற்களைக்‌ 
கேட்டு திடுக்கிட்டான்‌. திரும்பி உடன்வந்த 
படைவீரர்களை பார்த்தான்‌. எவரேனும்‌ சொன்னார்களா, 
அன்றி செவிமயக்கா என திகைத்தான்‌. 


அஸ்தினபுரியின்‌ எல்லையிலமைந்த 
முதற்காவல்மாடத்திலிருந்து கோட்டை முகப்பு வரை 
செல்வதற்குள்ளாகவே ஒரு முழுப்‌ பகலும்‌ ஆயிற்று. 
ஒவ்வொரு ஆள்கூட்டமுடிச்சிலும்‌ தயங்கி, முட்டி மோதி 
கூட்டத்தைப்‌ பிளந்து வழி ஏற்படுத்தி, மேலே 
செல்லவேண்டியிருந்தது. எவருமே அவனை 
அறிந்தவர்கள்போல தென்படவில்லை. விழிகள்‌ 


அனைத்துமே மானுடரை அறியாத தெய்வநோக்கு 
கொண்டிருந்தன. வெறியாட்டெழுந்தவர்கள்‌ போல்‌. 
அவை ஒழுங்கற்ற திரள்கள்‌ அல்ல. முற்றிலும்‌ சீரான 
அசைவுகள்‌ ஒன்றுடன்‌ ஒன்று பிழையின்றி 
ஒத்திசைவுகொண்ட படைப்பிரிவுகள்‌. ஆனால்‌ அச்சிறு 
நகரத்தின்‌ அளவைவிட பெரிதாக அவை 
மாறியிருந்தமையால்‌ அவ்வொழுங்கே தடையென்று 
ஆயிற்று. ஒரு படைப்பிரிவு பலநூறு கால்களும்‌ 
கைகளும்‌ கொண்ட ஒற்றை விலங்கு. அது ஒரு 
வழித்தடையில்‌ தனிமனிதர்களாகப்‌ பிரிந்து சிறு 
இடைவெளிகளினூடாக வழிகண்டு செல்ல 
இயலவில்லை. தன்‌ அளவுக்கேற்ற இடைவெளி 
அமையும்‌ வரை நின்ற இடத்திலேயே பெருவிலங்கு என 
அது தயங்கி நின்றது. மனிதர்கள்‌ மட்டுமன்றி 
யானைகளும்‌ புரவிகளும்கூட அந்த ஒழுங்கமைவுக்குள்‌ 
முழுமையாக தங்களை 
பொருத்திக்கொண்டுவிட்டிருந்தன. 


கோட்டை முகப்பிலிருந்த காவலனிடம்‌ அவன்‌ தன்‌ 
கணையாழியை அளித்து நகர்நுழைவை 
அரண்மனைக்கு அறிவிக்கும்படி கோரினான்‌. அவன்‌ 
“இங்கிருந்து இப்போது முரசொலியினூடாக 
எச்செய்தியையும்‌ அனுப்ப இயலாது, பால்ஹிகரே” 
என்றான்‌. “ஏன்‌?” என்று பூரிசிரவஸ்‌ கேட்டான்‌. 
“கேட்டீர்களல்லவா? இடைவெளி இல்லாமல்‌ இந்நகரம்‌ 
முழுவதும்‌ முரசுகள்‌ முழங்கிக்கொண்டிருக்கின்றன. 
க முரசொலி என்பதே எவருக்கும்‌ செவியில்‌ 

முவதில்லை” என்றான்‌. = El விந்தையுடன்‌ 
தலையசைத்தான்‌. “இங்கே பிறர்‌ பேசும்‌ எச்சொல்லும்‌ 
எவர்‌ செவியையும்‌ அடைவதில்லை. நாவென்று இங்கு 
திகழ்பவை கொடிகள்‌ மட்டுமே. கொடியசைவுகள்‌ 
அவற்றுக்குரிய படைப்பிரிவுகளை சென்றடைகின்றன. 
திரளாகவே மனிதர்கள்‌ செவியும்‌ விழியும்‌ 
கொண்டிருக்கிறார்கள்‌. தனி விழி, தனிச்‌ செவி என்று 
எதுவும்‌ இல்லை” என்று காவலர்தலைவன்‌ சொன்னான்‌. 
“பறவைத்தூது அமைச்சருக்கு செல்லும்‌. ஆனால்‌ நீங்கள்‌ 
அது செல்லவேண்டிய சிற்றமைச்சரை குறிப்பாக 
சொல்லவேண்டும்‌. அவரிடம்‌ செல்லும்‌ பறவை இங்கு 
எஞ்சியிருக்கவும்‌ வேண்டும்‌.” பூரிசிரவஸ்‌ 
“வேண்டியதில்லை, நானே செல்கிறேன்‌” என்று முன்னால்‌ 
சென்றான்‌. 


அஸ்தினபுரியின்‌ தெருக்களினூடாக அடிமேல்‌ அடியென 
புரவியை நடக்கவிட்டு சென்றான்‌. அவன்‌ அறிந்த 
நகரடையாளங்கள்‌ எவையும்‌ அங்கில்லையென்று 


தோன்றியது. காவல்மாடங்களிலும்‌ 
மாளிகைமுகப்புகளிலும்‌ கொடிகள்‌ அசைந்தன. 
கொடிகளைக்‌ கண்டு கொடிகள்‌ அசைய அதன்வழியாக 
நகரம்‌ தன்னுள்‌ தான்‌ உரையாடிக்கொண்டிருந்தது. 
நூற்றுவர்‌ தலைவர்கள்‌ மஞ்சள்‌ நிறத்திலும்‌ ஆயிரத்தவர்‌ 
நீல நிறத்திலும்‌ அக்ஷளகிணித்தலைவர்கள்‌ 
கருஞ்செம்மை நிறத்திலும்‌ கொடிகள்‌ கொள்வதாக 
அறிவிக்கப்பட்டிருந்தது. கருஞ்செம்மைக்‌ கொடி 
ஒருமுறை அசைந்ததும்‌ நீலநிறக்‌ கொடிகளில்‌ 
அவ்வசைவு பற்றிக்கொண்டு பரவியது. 
சற்றுநேரத்திலேயே மஞ்சள் நிறக்‌ கொடிகளின்‌ 
கொந்தளிப்பாக மாறியது. பெருகிச்செல்லும்‌ 
புழுதிக்காற்று என அச்செய்தியை கண்ணால்‌ பார்க்க 
முடிந்தது. மாளிகைகள்‌ அனைத்திலும்‌ வெவ்வேறு 
அரசர்களின்‌ குலக்குறிகள்‌ பொறிக்கப்பட்ட கொடிகள்‌ 
பறந்துகொண்டிருந்தன. இருமருங்கும்‌ எப்போதும்‌ 
திரண்டு ததும்பும்‌ அஸ்தினபுரியின்‌ குடிகள்‌ ஒருவர்கூட 
தெருக்களிலில்லை. உப்பரிகைகளிலோ 
இல்லமுகப்புகளிலோ அங்காடிகளிலோகூட 
எவருமில்லை. விழிசுழற்றித்தொடும்‌ 
தொலைவனைத்திலுமே படைவீரர்கள்தான்‌ தெரிந்தனர்‌. 
பல்லாயிரம்‌ படைக்கலங்களுடன்‌ அஸ்தினபுரி ஒரு 
மாபெரும்‌ முட்காடென மாறிவிட்டிருந்தது. 


அரண்மனையை அவன்‌ அடைந்ததும்‌ அவனை 
வரவேற்ற துணை அமைச்சர்‌ மனோதரர்‌ ஒருகணம்‌ 
அவனை அடையாளம்‌ கண்டுகொள்ளவில்லை. அவன்‌ 
தன்‌ கணையாழியை நீட்டியதும்‌ அதை வாங்கி 
நோக்காமல்‌, விழிசந்திக்காமல்‌ “தாங்கள்‌ தங்கள்‌ 
படைப்பிரிவுகளுக்கு செல்ல வேண்டுமென்று 
எண்ணுகின்றேன்‌, வீரரே” என்றார்‌. “மனோதரரே, நான்‌ 
பூரிசிரவஸ்‌, படைநகர்வின்‌ முதன்மைக்‌ குழுவில்‌ 
பங்குபெறுபவன்‌. அரசரைப்‌ பார்க்கும்பொருட்டு 
வந்திருக்கிறேன்‌” என்றான்‌. அதன்பின்னரே அவர்‌ 
அவனை அடையாளம்‌ கண்டுகொண்டு “ஆம்‌, 
மறந்துவிட்டேன்‌. மெய்யாகவே தங்கள்‌ முகம்‌ 
நினைவிலில்லை. பால்ஹிகரே, இச்சில நாட்கள்‌ 
ஒவ்வொரு நாழிகையும்‌ ஒரு நாளென நீண்டுவிட்டன. 
பல ஆண்டுகாலம்‌ வாழ்ந்துவிட்டேன்‌ என உணர்கிறேன்‌” 
என்றார்‌. 

தலையை தட்டியபடி “ஒரு நாளைக்கு இரு நாழிகைகூட 
துயிலில்லை. மெய்யாக இங்கு எவருக்கும்‌ என்ன 
நிகழ்கிறதென்றே தெரியவில்லை. அனைவருமே 
தங்களுக்குரிய பித்தில்‌ 


திளைத்துக்கொண்டிருக்கிறார்கள்‌. ஒவ்வொரு 
உள்ளத்தையும்‌ பித்தெடுக்க வைத்த பின்னும்‌ இங்கொரு 
நகரம்‌ திகழ்கிறதென்றால்‌ அது எங்கள்‌ 
அனைவருக்குள்ளும்‌ குடியிருக்கும்‌ 
தெய்வங்களால்தான்‌. சூதர்கள்‌ சொல்வது மெய்யாக 
இருக்கலாம்‌. விண்ணிலிருந்து போர்வெறி கொண்ட 
கந்தர்வர்களும்‌ யட்சர்களும்‌ கின்னரர்களும்‌ நகரில்‌ 
இறங்கி தங்களுக்குரியவர்களை 
தேர்ந்தெடுத்துக்கொண்டிருக்கிறார்கள்‌” என்றபின்‌ 
“வருக!” என்று உள்ளே அழைத்துச்‌ சென்றார்‌ மனோதரர்‌. 


செல்லும்‌ வழியிலேயே மனோதரர்‌ என்ன நிகழ்கிறதென்று 
சொன்னார்‌. “பேரரசர்‌ திருதராஷ்டிரரின்‌ தலைமையில்‌ 
இன்று மாலை அரசப்பேரவை கூடவிருக்கிறது. 
படைப்பிரிவுகளுக்கான தலைமைப்‌ பொறுப்புகள்‌ 
அளிக்கப்படவுள்ளன. அங்கே உபப்பிலாவ்யத்தில்‌ 
நாளை மாலை அரசப்பேரவை கூடுமென்றும்‌ 
படைப்பிரிவுகளுக்கான பொறுப்பாளர்கள்‌ 
அறிவிக்கப்படுவார்கள்‌ என்றும்‌ செய்தி வந்துள்ளது. 
மேலும்‌ சில நாட்கள்‌ கழித்து கொற்றவை பூசனைக்குப்‌ 
பின்னரே அவர்களின்‌ படை குருக்ஷேத்திரத்திற்குள்‌ 
செல்லும்‌. நாம்‌ இங்கு நம்மை இன்னும்‌ ஓரிரு நாட்கள்‌ கூட 
தக்கவைக்க முடியாது. ஒவ்வொரு நாளுமென நமது 
படைகள்‌ வந்து சூழ்ந்துகொண்டிருக்கின்றன. தாங்கள்‌ 
வரும்போது பார்த்திருப்பீர்கள்‌ அஸ்தினபுரியின்‌ படை 
கங்கையின்‌ எல்லையில்‌ இருந்தே தொடங்கிவிட்டது.” 


“ஆம்‌, இங்கிருந்து எத்திசைக்குச்‌ சென்றாலும்‌ இரண்டு 
பகல்பொழுதுகள்‌ பயணம்‌ செய்தாலொழிய நமது 
படையின்‌ மறு எல்லையை காண முடியாது” என்றான்‌ 
பூரிசிரவஸ்‌. “ஆம்‌, அனைவருக்கும்‌ உணவும்‌ 
தங்குமிடமும்‌ இங்கு ஒழுங்கு செய்வதற்கு 
முடியாமலாகிவிட்டது. ஆகவே பல படைப்பிரிவுகளை 
செல்லும்‌ வழியிலேயே ஆங்காங்கு நிற்கச்‌ 
சொல்லிவிட்டோம்‌. முடிந்த விரைவில்‌ படைகளை 
குருக்ஷேத்திரத்திற்கு கொண்டு செல்வதே ஒரே வழி என்று 
அரசரிடம்‌ சொன்னேன்‌. இங்கு கொற்றவை பூசனை 
நாளை முதற்பொழுதிலேயே முடிந்துவிடுகிறது. 
நாளையே இங்கிருந்து நமது படைகள்‌ 
கிளம்பப்போகின்றன” என்றார்‌. “அதன்பின்னரே 
நகர்மக்கள்‌ வெளியே வரமுடியும்‌... அவர்கள்‌ காணும்‌ 
நகரில்‌ வெறுமைதான்‌ நிறைந்திருக்கும்‌” என்றார்‌ 
மணனோதரர்‌. 


பூரிசிரவஸ்‌ “முதன்மைப்‌ படைத்தலைவராக யார்‌ பெயர்‌ 


ஏறிவிடலாம்‌. மரத்தின்‌ பொருக்குகளில்‌ கால்களை வை. 
கொடியைப்பற்றிக்கொள்” என்று அவன்‌ கையை 
நீட்டினான்‌. சற்று தயங்கியபின்‌ அவளும்‌ 
ஏறிக்கொண்டாள்‌. அவன்‌ அவளைப்‌ பிடித்து 
கிளைக்கவையின்‌ மேலேற்றி அந்தப்பொந்துக்குக்‌ 
கூட்டிச்சென்றான்‌. சற்று பெரிய பொந்துக்குள்‌ 
சுட்டிக்காட்டி “பார்த்தாயா, நான்‌ காட்டவிரும்பியது 
இதைத்தான்‌” என்றான்‌. அவள்‌ திகைத்து “என்ன அது? 
முட்டைகளா?” என்றாள்‌. “இல்லை வெள்ளெலும்புகள்‌. 
இங்கே முட்டையிட்ட அந்த சாதகப்பறவையின்‌ 
எலும்புகள்‌ அவை. சாதகப்பறவைக்கு மட்டும்தான்‌ 
இத்தனைபெரிய எலும்புகள்‌ உண்டு.” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


மாத்ரி உதடுகளை கடித்துக்கொண்டு கூர்ந்து பார்த்தாள்‌. 
“அந்த தந்தைப்பறவை திரும்பி வந்திருக்காது. 
காட்டுத்தீயில்‌ அகப்பட்டிருக்கலாம்‌. வேட்டைக்காரனின்‌ 
அம்பு பட்டிருக்கலாம்‌. அது உணவுகொண்டுவரவில்லை 
என்றால்‌ அன்னையும்‌ மைந்தர்களும்‌ பசித்து இறப்பதே 
ஒரே வழி.” மாத்ரி “ஆம்‌... அந்தக்குஞ்சுகள்‌ முட்டையை 
விட்டு வெளியே வந்ததுமே இறந்திருக்கும்‌” என்றாள்‌. 
“நன்றாகப்பார்‌. இதோ இரண்டு முட்டையோடுகள்‌ 
கிடக்கின்றன. இரண்டு முட்டைகள்‌ விரிந்து குஞ்சுகள்‌ 
வெளிவந்திருக்கின்றன. ஆனால்‌ இங்கே கிடக்கும்‌ 
எலும்புகளில்‌ குஞ்சுகளின்‌ எலும்புகள்‌ இல்லை.” 


அவன்‌ சொல்லவருவதென்ன என்று அவளுக்குப்‌ 
புரியவில்லை. “பராசரரின்‌ புராணசம்ஹிதையில்‌ உள்ள 
கதையிலும்‌ இதுவேதான்‌ நிகழ்கிறது. அந்த அன்னை 
தன்‌ மைந்தர்களிடம்‌ தன்‌ உடலை சிறிது சிறிதாக உண்டு 
சிறகுகளை வளர்த்துக்கொண்டு பறந்துசெல்லும்படி 
சொல்கிறது. ஐந்து பறவைகளும்‌ அன்னையை 
எச்சமில்லாமல்‌ உண்டன. சிறகுகள்‌ முளைத்ததும்‌ அவை 
பறந்துசென்றன. ஒரே ஒருபறவை மட்டும்‌ திரும்பி 
அன்னையைத்‌ தேடிவந்தது. அன்னையின்‌ அன்பின்‌ 
நறுமணம்‌ அந்தக்கூடில்‌ எஞ்சியிருப்பதை அறிந்தது” 
என்றான்‌ பாண்டு. 


அவனுடைய பளபளக்கும்‌ கண்களை அவள்‌ 


பார்த்திருந்தாள்‌. “இங்கே இந்தக்‌ குஞ்சுகள்‌ செய்ததும்‌ 
அகைத்தான்‌. அவை அன்னையை உணவாகக்‌ 


சுட்டப்பட்டுள்ளது?” என்றான்‌. “அங்கநாட்டரசர்‌ பெயர்‌ 
தவிர அனைத்துப்‌ பெயர்களும்‌ சுட்டப்பட்டுவிட்டன. 
அவர்‌ பெயர்‌ சுட்டப்பட்டால்தான்‌ அது சரியான தேர்வாக 
இருக்கும்‌” என்று மனோதரர்‌ சொன்னார்‌. “அவர்‌ இப்போது 
காட்டுக்குள்‌ இருக்கிறார்‌. எந்தத்‌ தொடர்பும்‌ இல்லை. 
இங்குள்ளோர்‌ அவரைத்தான்‌ 
எண்ணிக்கொண்டிருக்கிறார்கள்‌. அவர்‌ இருந்தால்‌ 
வெற்றி உறுதி. அவர்‌ வென்றால்‌ புகழ்‌ அவருக்கே. 
அவ்விரு நிலையில்‌ உழல்கிறார்கள்‌ ஷத்ரியர்‌.” 
2 இயல்பாக திரும்பிப்பார்த்து அதன்‌ 

ன்னர்தான்‌ பால்ஹிகரை நினைவுகூர்ந்தான்‌. அவன்‌ 
நகருக்குள்‌ நுழைந்தபின்‌ அவரை இயல்பாக 
திரும்பிப்பார்த்தன்றி நினைவுக்குள்‌ 
கொள்ளவேயில்லை. 


பதற்றத்துடன்‌ “என்னுடன்‌ பிதாமகர்‌ வந்திருக்கிறார்‌. 
பிதாமகர்‌ பால்ஹிகர்‌!” என்று சொன்னான்‌. “உங்கள்‌ குடி 
மூதாதையா? இப்போர்க்காலத்தில்‌ அவரை எதற்கு 
அழைத்து வந்தீர்கள்‌?” என்று மனோதரர்‌ கேட்டார்‌. 
“எனது குலமூதாதை மட்டும்‌ அல்ல, அஸ்தினபுரியின்‌ 
உயிர்வாழும்‌ மூதாதை. தேவாபியின்‌ இளையவராகிய 
பால்ஹிகர்‌” என்றான்‌. “எவரை சொல்கிறீர்கள்‌?” என்று 
மனோதரர்‌ திகைப்புடன்‌ கேட்டார்‌. “நமது அரசர்‌ 
துரியோதனரின்‌ தந்தையாகிய திருதராஷ்டிரரின்‌ தந்தை 
விசித்திரவீரியரின்‌ தந்தை சந்தனுவின்‌ மூத்தவராகிய 
பால்ஹிகர்‌” என்று அவன்‌ சொன்னான்‌. மனோதரரின்‌ 
இரு கைகளும்‌ தளர்ந்தவைபோல்‌ விழுந்தன. பின்னர்‌ 
“தாங்கள்‌ நகையாடவில்லையே?” என்றார்‌. 


திரும்பி வாயிலுக்கு விரைந்தபடி “இல்லை, இது 
அதற்கான பொழுதா என்ன? மெய்யாகவே அவர்‌ 
உயிருடன்‌ இருக்கிறார்‌. இன்று குருகுலத்தில்‌ உயிருடன்‌ 
இருப்பவர்களில்‌ அவரே மூத்தவர்‌. ஒருவேளை 
பாரதவர்ஷத்தில்‌ உயிருடன்‌ இருப்பவர்களிலும்‌ அவரே 
மூத்தவராக இருக்கக்கூடும்‌” என்று பூரிசிரவஸ்‌ 
சொன்னான்‌. “எங்கே அவர்‌?” என்றார்‌ மனோதரர்‌ 
அவனுடன்‌ மூச்சுவாங்க வந்தபமு. “என்னுடன்‌ வந்தார்‌. 
தங்களைப்‌ பார்த்ததும்‌ எழுந்த குழப்பத்தில்‌ அவரை 
மறந்துவிட்டேன்‌. இருங்கள்‌” என்று சொல்லி பூரிசிரவஸ்‌ 
வெளியே சென்றான்‌. 


பதற்றமாக மனோதரர்‌ உடன்‌ வந்தபடி “அங்கே 
பெருங்கூட்டம்‌ நெரிபடுகிறதே. எங்கென்று தேடுவது? மிக 
முதியவர்‌ என்றால்‌ நடமாட வாய்ப்பில்லை. 
பல்லக்கில்தானே வந்தார்‌? அதற்குள்தான்‌ இருப்பார்‌” 


என்றார்‌. அரண்மனை முற்றத்தில்‌ நின்றிருந்த இரு 
போர்யானைகளின்‌ நடுவே கவச உடையணிந்து இரு 
கைகளாலும்‌ அவற்றின்‌ தந்தங்களை பிடித்தபடி 
பால்ஹிகர்‌ நின்றுகொண்டிருந்தார்‌. “அவரா?” என்று 
மனோதரர்‌ கூவினார்‌. பின்னர்‌ “மானுட உடலா அது?” 
என்று மூச்சொலியுடன்‌ சொன்னார்‌. பால்ஹிகரைச்‌ 
சூழ்ந்து நின்றிருந்த அஸ்தினபுரியின்‌ வீரர்களும்‌ 
திகைப்புடன்‌ இருந்தனர்‌. 


“அவரைப்பற்றி கேள்விப்பட்டிருக்கிறேன்‌. பேருடலர்‌ 
என்று தொல்கதைகள்‌ உரைக்கின்றன. மெய்யாகவே 
உயிருடன்‌ இருக்கிறாரா?” என்று மனோதரர்‌ கேட்டார்‌. 
“உயிருடன்‌ என்றாலும்‌ எழுந்து நிற்க இயலுமா?” என்று 
அவர்‌ சொன்னபோது பால்ஹிகர்‌ இரு தந்தங்களையும்‌ 
பற்றி உடலை உந்தி மேலெழுப்பி தந்தங்களில்‌ மிதித்து 
மத்தகத்தின்மேல்‌ ஏறினார்‌. மனோதரர்‌ “தெய்வங்களே!” 
என்றார்‌. பால்ஹிகர்‌ அங்கிருந்து அவனை நோக்கிக்‌ 
கூவி நகைத்தபம “மைந்தா, இவ்விரு யானைகளில்‌ 
என்னை கொல்லப்போவது எது என்று அவற்றிடம்‌ 
கேட்டேன்‌. ஒன்று தலையாட்டுகிறது” என்றார்‌. 


மனோதரர்‌ பூரிசிரவஸை பார்க்க “அவரது உள்ளம்‌ சற்று 
நிலைகுலைந்துள்ளது, முதுமையினால்‌” என்று 

ரிசிரவஸ்‌ சொன்னான்‌. “ஆம்‌, வேறு வழியில்லை. 

த்தனை நீண்ட காலத்தை ஒருவர்‌ தன்னை சிதைத்துக்‌ 
கொள்வதினூடாகவே எதிர்கொள்ள முடியும்‌” என்றார்‌ 
மனோதரர்‌. பால்ஹிகர்‌ யானையிலிருந்து சரிந்திறங்கி 
அருகே வந்து “எனக்கு பசிக்கிறது. இங்கு அடுமனை 
எங்குள்ளது?” என்றார்‌. மனோதரர்‌ “இங்கே அருகில்தான்‌. 
நான்‌ உங்களை அழைத்துச்செல்ல ஆணையிடுகிறேன்‌” 
என்றபின்‌ பூரிசிரவஸிடம்‌ “ஐயமே இல்லை, இவர்‌ 
குருகுலத்தவர்‌, ஹஸ்தியின்‌ குருதிதான்‌” என்றார்‌. 
பூரிசிரவஸ்‌ புன்னகைத்தான்‌. 


காவலர்‌ வழிகாட்ட செல்கையில்‌ பால்ஹிகர்‌ “நான்‌ 
சென்று உண்டுவருகிறேன்‌, மைந்தா. இந்த யானைகள்‌ 
எனக்கு பிடித்திருக்கின்றன. போதுமான அளவு 
பெரியவை” என்றார்‌. “அவர்‌ கவசங்களைக்‌ கழற்ற 
ஏற்பாடு செய்க!” என்றார்‌ மனோதரர்‌. “அவர்‌ 
கழற்றுவதில்லை, அமைச்சரே” என்றான்‌ பூரிசிரவஸ்‌. 
“உணவுண்ணும்போது...” என்று அவர்‌ சொல்ல 
“துயில்கையிலும்‌” என்றான்‌ தகவ மனோதரர்‌ 
“தெய்வங்கள்‌ நகையுணர்வு மிக்கவை. இத்தகைய ஒரு 
போரின்‌ தருணத்தை கேலிசெய்ய வேண்டுமென்றே 
முதுமூதாதை ஒருவரை எஞ்சவைத்து 


அனுப்பியிருக்கின்றன” என்றார்‌. 


[age] பூரிசிரவஸ்‌ அஸ்தினபுரியின்‌ 
அரசப்பேரவைக்கூடத்தை நோக்கி செல்கையில்‌ 
இடைநாழியின்‌ இருபுறமும்‌ திறந்திருந்த 
அமைச்சர்களின்‌ அலுவல்‌ அறைகளை மாறி மாறி 
பார்த்துக்கொண்டே நடந்தான்‌. அவன்‌ எண்ணியது 
போலவே துணையமைச்சர்‌ ஒருவரின்‌ சிற்றறைக்குள்‌ 
கனகர்‌ மடியில்‌ எழுத்துப்பலகையை வைத்து சுவடிகளை 
பரப்பிக்கொண்டு பதற்றமாக அமர்ந்திருந்தார்‌. சற்றே 
திறந்திருந்த கதவினூடாக அவன்‌ அவருடைய 
முகத்தோற்றத்தின்‌ ஒரு கீற்றைத்தான்‌ பார்த்தான்‌. மெல்ல 
கதவைத்‌ தட்டிய பின்‌ “அமைச்சரே” என்றான்‌. “உள்ளே 
வருக!” என்று அவர்‌ சொன்னார்‌. அவன்‌ உள்ளே 
சென்றதும்‌ “கதவை மூடுங்கள்‌” என்று கனகர்‌ பதறினார்‌. 
அவன்‌ கதவை மூடிவிட்டு அவர்‌ முன்‌ சென்று 
அமர்ந்தான்‌. 

“இங்கு அமர்ந்திருக்கிறீர்கள்‌!” என்றான்‌. “நான்‌ 
இங்கிருப்பேன்‌ என்று உங்களுக்கு தோன்றியிருக்கிறதே” 
என்று அவர்‌ சொன்னார்‌. “இந்த உச்சகட்டத்தில்‌ 
தலைமைப்‌ பொறுப்பிலிருக்கும்‌ அனைவருமே 
செயலற்றுவிடுகிறார்கள்‌. அரசரும்‌ பிதாமகர்‌ பீஷ்மரும்‌ 
காந்தாரர்‌ சகுனியும்கூட அப்படித்தான்‌ இருப்பார்கள்‌ 
என்று எண்ணுகிறேன்‌” என்று பூரிசிரவஸ்‌ சொன்னான்‌. 
“அகவே உங்களை எண்ணமுடியாத இடமொன்றில்‌ 
எதிர்பார்த்தேன்‌.” கனகர்‌ “மெய்தான்‌. பேரமைச்சர்‌ விதுரர்‌ 
அனைத்திலிருந்தும்‌ முற்றாக ஒதுங்கிவிட்டார்‌. 
பெரும்பாலான பொழுதுகளில்‌ தன்னுடைய 
அறைக்குள்ளேயே அமர்ந்திருக்கிறார்‌. ஒவ்வொரு நாளும்‌ 
நான்‌ காலையில்‌ சென்று முறையாக பணிந்து நிகழ்வன 
உரைத்து ஆணை பெற்று வருவதுண்டு. ஆனால்‌ ஒரு 
சொல்லும்‌ அவர்‌ உள்ளத்தில்‌ ஏறவில்லையென்று 
தெரிகிறது. ஆகவே என்னையறியாமலேயே அவருடைய 
இடத்திற்கு நான்‌ தள்ளப்பட்டுவிட்டேன்‌” என்றார்‌. 


பெருமூச்சுடன்‌ “நெடுங்காலமாக அவருடன்‌ 
இருந்துகொண்டிருக்கிறேன்‌. ஆனால்‌ அவர்‌ 
நிறைத்திருந்த இடமென்ன என்பது இப்போதுதான்‌ 
தெரிகிறது. என்‌ உடல்‌ உடைந்து தெறித்து நூறு 
ஆயிரமாக பரவினாலொழிய அவ்விடத்தை நிரப்ப 
முடியாது” என்றபின்‌ கையிலிருந்த எழுத்தாணியை சிறு 
பேழையில்‌ போட்டு அதை மூடிவிட்டு சலிப்புடன்‌ 
“மெய்யாகவே கடந்த பதினைந்து நாட்களாக இங்கு 
என்ன நிகழ்கிறது என்றே எனக்கு தெரியவில்லை. நாம்‌ 


கடிவாளத்தை தெய்வங்களுக்கு கொடுத்துவிட்டோம்‌. 
இனி அவர்கள்‌ முடிவு செய்யட்டும்‌” என்றார்‌. பூரிசிரவஸ்‌ 
“ஆம்‌, நானும்‌ அதைத்தான்‌ எண்ணிக்கொண்டுவந்தேன்‌” 
என்றான்‌. 


கனகர்‌ திடீரென்று வி த்துக்கொண்டு “தாங்கள்‌ மட்டும்‌ 
தனியாக வந்திருக்கிறீர்கள்‌. பிதாமகர்‌ எங்கே?” என்றார்‌. 
“அவர்‌ நேற்று நள்ளிரவில்‌ படுக்கையிலிருந்து எழுந்து 
சென்றிருக்கிறார்‌. அவருடன்‌ இருந்த காவலன்‌ அவர்‌ 
யானைக்கொட்டிலில்‌ இருப்பதாக எனக்கு செய்தி 
அனுப்பியிருந்தான்‌. அவர்‌ யானைகளை மட்டுமே 
பொருட்டென கருதுகிறார்‌. அதுவும்‌ நன்றே” என்றான்‌ 

ரிசிரவஸ்‌. “அவரை அழைத்து வரவேண்டுமல்லவா? 

ன்று நம்‌ அரசப்பேரவை முன்வைக்கப்போகும்‌ 
முதன்மை உருவே அவருடையதுதான்‌” என்று சொன்ன 
கனகர்‌ புன்னகைத்து “நன்று, இங்கிருக்கும்‌ சூழலுக்கு 
முற்றிலும்‌ சித்தம்‌ கலங்கிய ஒருவரே சிறந்த முதல்‌ 
அடையாளமாக இருக்கமுடியும்‌” என்றார்‌. ச 
புன்னகைத்து “சித்தம்‌ கலங்கினாலும்‌ இங்கிருக்கும்‌ பிற 
எவரையும்விட அவரால்‌ சிறப்பாக போரிட முடியும்‌, 
அமைச்சரே” என்றான்‌. “நானும்‌ அதைத்தான்‌ 
சொன்னேன்‌. சித்தம்‌ கலங்கியவர்கள்தான்‌ இப்போரில்‌ 
சிறப்பாக செயல்பட முடியும்‌. எப்போரிலும்‌ சற்று சித்தம்‌ 
கலங்காமல்‌ ஈடுபடமுடியாதென்றே எனக்கு இப்போது 
தோன்றுகிறது” என்றார்‌. 


பூரிசிரவஸ்‌ சிரித்து “அவர்‌ அவைக்கு வருவார்‌. நான்‌ 
ஏற்பாடு செய்துள்ளேன்‌. இப்போதே அவரை அங்கு 
அழைத்துச்‌ சென்றால்‌ எதுவுமே அவருக்கு ஒவ்வாது. 
அவ்வளவு நேரம்‌ அவர்‌ அவையில்‌ அமரமாட்டார்‌” 
என்றான்‌. “அவரை அரசரோ, பேரரசரோ சந்திக்கவில்லை 
என்பது விந்தைதான்‌!” என்று கனகர்‌ குரல்‌ மாற, விழிகள்‌ 
கூர்கொள்ள சொன்னார்‌. “அவர்களுக்கு அவரை 
சந்திக்கையில்‌ என்ன செய்வதென்று தெரியவில்லை என 
எண்ணுகிறேன்‌. தொல்நூல்களில்‌ கதையென 
படித்தறிந்த மூதாதை உடலுடன்‌ உயிருடன்‌ 
எழுந்தருள்வதற்கு முன்நிகழ்வு இல்லை அல்லவா?” 

ரிசிரவஸ்‌ “அவை என்றால்‌ எளிது, அங்கே எல்லாமே 

வறும்‌ முறைமைகள்‌. அதை நடிக்க அவர்களுக்கு 
தெரியும்‌. தனியாக சந்திப்பது இயல்வதல்ல” என்றான்‌. 
கனகர்‌ “நான்‌ சொன்னேனே, அத்தனைபேரும்‌ 
வெறியாட்டெழுந்த தெய்வங்கள்‌ போலவோ கனவில்‌ 
விழித்தெழுந்த மைந்தர்போலவோதான்‌ இருக்கிறார்கள்‌” 
என்றார்‌. 


“இது அவருடைய அரண்மனைதானே? அவர்‌ இங்கே 
இருந்த காலம்‌ முதல்‌ இப்படித்தான்‌ இருக்கிறது. இங்கே 
ஏன்‌ அவர்‌ தங்கமுடியவில்லை?” என்றார்‌ கனகர்‌. 

ரிசிரவஸ்‌ “அதுதான்‌ எனக்கும்‌ விந்தையாக இருந்தது. 

ந்த அரண்மனையின்‌ ஒரு அறையைக்கூட அவர்‌ 
நினைவுகூரவில்லை. அரண்மனை முகப்பில்‌ வந்தபோது 
மேலே உப்பரிகைகளையும்‌ சாளரங்களையும்‌ நோக்கி 
திகைத்தவர்‌ போலிருந்தார்‌. அவருள்‌ நினைவெழுகிறது 
என்று எண்ணினேன்‌. ஆனால்‌ சில கணங்களுக்குப்‌ பின்‌ 
இது எந்த இடம்‌ என்று அவர்‌ கேட்டபோது மெய்யாகவே 
அதிர்ச்சிதான்‌ ஏற்பட்டது. நடிக்கிறாரா என்று அவர்‌ 
முகத்தை நோக்கிக்கொண்டிருந்தேன்‌. உண்மையிலேயே 
அவருக்கு இந்த இடம்‌ தெரியவில்லை. இங்குள்ள 
எதுவுமே அவருக்கு அணுக்கமானதாக இல்லை” 
என்றான்‌. 


கனகர்‌ “ஒருவகையில்‌ அதுவும்‌ இயல்புதான்‌. இத்தனை 
பெரிய நினைவுச்‌ சுமையை அவர்‌ 
ஏற்றிக்கொண்டிருந்தாரென்றால்‌ முதுகெலும்பு இத்தனை 
நிமிர்ந்து இருந்திருக்காது” என்றபின்‌ “அவரை எப்போது 
அவைக்கு கொண்டுவரலாம்‌?” என்றார்‌. “தெளிவாக 
ஆணைகளை பிறப்பித்துவிட்டுத்தான்‌ வந்திருக்கிறேன்‌. 
அவை கூடட்டும்‌. அரசர்‌ வந்து அவையமரட்டும்‌. தாங்கள்‌ 
மேடையேறி பிதாமகரைப்‌ பற்றி சொல்லி இப்போரை 
வழிநடத்திக்‌ கொடுக்கும்பொருட்டு 
மலைத்தெய்வங்களின்‌ அருளுடன்‌ அவர்‌ இறங்கி 
வந்திருப்பதாக கூறும்பொழுது எனது அணுக்கர்கள்‌ 
அவரை அவைக்கு கொண்டுவருவார்கள்‌. ஆனால்‌ 
ஒன்று நினைவுகூருங்கள்‌. அவையில்‌ அவர்‌ நெடுநேரம்‌ 
இருக்க முடியாது. இருப்பது நன்றும்‌ அல்ல. பீடத்தில்‌ 
அமர்ந்து அனைவருக்கும்‌ வாழ்த்துரைத்த உடனேயே 
அவரை மீண்டும்‌ கொண்டு சென்றுவிடவேண்டும்‌. 
யானைக்கொட்டிலில்‌ அவர்‌ இருப்பது நன்று. 
அவருடைய உள்ளத்தை அது முழுமையாக கவர்ந்து 
கட்டிப்போட்டிருக்கிறது. வேறெங்குமிருந்தால்‌ 
அரைநாழிகைக்குமேல்‌ அவரால்‌ உளம்‌ நிலைக்க 
இயலவில்லை. ஆகவே. எப்படியாவது வழி நடத்தி 
அவரை யானைக்கொட்டிலில்‌ கொண்டுவிடும்படி எனது 
அணுக்கர்களுக்கு நான்தான்‌ ஆணையிட்டிருந்தேன்‌” 
என்று பூரிசிரவஸ்‌ சொன்னான்‌. 


கனகர்‌ பெருமூச்சுவிட்டு “தாங்கள்‌ அவைக்கு 
செல்லுங்கள்‌. நான்‌ இந்த ஆணைகளை பிறப்பித்துவிட்டு 
வர இன்னும்‌ பொழுதாகும்‌” என்றார்‌. “என்ன 
ஆணைகள்‌?” என்றான்‌. “படைப்பிரிவுகளை எவர்‌ 


தலைமை கொள்வது என்ற ஆணைகள்தான்‌. ஒரு 
மொத்த ஆணையிலிருந்து தனித்தனி ஆணைகளாக 
பிரித்து எழுதிக்கொண்டிருக்கிறேன்‌” என்றார்‌. “நாளை 
படைநகர்வு என்றார்கள்‌. இன்றுதான்‌ படைபிரிவுகளுக்கு 
தலைவர்கள்‌ அமைக்கப்படுகிறார்களா?” என்றான்‌ 
பூரிசிரவஸ்‌. “பால்ஹிகரே, ஒவ்வொரு படைப்பிரிவுக்கும்‌ 
முன்னரே தலைவர்கள்‌ இருக்கிறார்கள்‌. 
சொல்லப்போனால்‌ அப்படைப்பிரிவுகளே 
அத்தலைவர்களின்‌ பொறுப்பில்தான்‌ உருவாகி 
வந்திருக்கின்றன. பிறிதொருவரை எப்படைப்பிரிவுக்கும்‌ 
அமைக்க முடியாது. ஆனால்‌ இது ஓர்‌ ஆவணம்‌. இதை 
கையில்‌ வைத்திருக்கையில்‌ அப்படைத்தலைவன்‌ தான்‌ 
அரசஆணை பெற்றுவிட்டதாக எண்ணுகிறான்‌. 
பிறருக்கும்‌ அவன்‌ புதிதாக மீண்டும்‌ 
பொறுப்பேற்றுவிட்டது போன்ற மாயத்‌ தோற்றம்‌ 
உருவாகிறது. இவ்வாறு பலநூறு 
பாவனைகளினூடாகத்தான்‌ மேலிருந்து கீழ்‌ வரைக்கும்‌ 
ஆட்சிமை சென்று சேர்கிறது” என்றார்‌. 


ப தன்‌ தொடைகளைத்‌ தட்டியபடி 
ரித்துக்கொண்டு எழுந்து “நான்‌ அவைக்கு செல்கிறேன்‌. 
உண்மையில்‌ அஸ்தினபுரிக்கு வருவதுவரை பதற்றமும்‌ 
நிலைகொள்ளாமையும்‌ இருந்தது. இங்கிருக்கும்‌ 
முழுமையான பித்தைப்‌ பார்த்தபின்‌ சிரிக்கத்‌ 
தொடங்கிவிட்டேன்‌. நேற்றிரவு துயில்கையில்‌ என்‌ 
முகத்தில்‌ சிரிப்பிருப்பதை நானே உணர்ந்து அது ஏன்‌ 
என்று எண்ணிப்பார்த்தேன்‌. பித்தர்‌ நடுவே 
பித்தில்லாதிருப்பது ஒரு பெரும்பேறு. முடிவில்லாது 
சிரிப்பதற்கு ஏதோ கிடைக்கிறது” என்றான்‌. 
“முடிவில்லாது அழுவதற்கும்‌ 
கிடைத்துக்கொண்டிருக்கும்‌, ஒருநாள்‌ இங்கு என்‌ 
பீடத்தில்‌ அமர்ந்துபாருங்கள்‌” என்றார்‌ கனகர்‌. 
ரிசிரவஸ்‌ புன்னகைத்து கதவைத்‌ திறந்து வெளியே 
சன்றான்‌. 

[11௨௨ஈ]அரசப்பேரவை முன்னரே நிரம்பத்‌ 
தொடங்கியிருந்தது. ஷத்ரிய அரசர்கள்‌ இளைய 
கெளரவர்களாலும்‌ சிற்றரசர்கள்‌ உபகெளரவர்களாலும்‌, 
சிற்றமைச்சர்களாலும்‌ அவைமுகப்பில்‌ 
தேரிறங்கும்போதே எதிர்கொண்டு வரவேற்கப்பட்டு 
அவைக்கு கொண்டுசென்று அமர்த்தப்பட்டனர்‌. 
பூரிசிரவஸ்‌ அவைமுகப்பில்‌ நின்றுகொண்டு அங்கே 
அமர்ந்திருக்கும்‌ அரசர்களை விழிதொட்டு நோக்கி 
சென்றான்‌. வெளியிலிருந்து அவந்தியின்‌ அரசர்கள்‌ 
விந்தரும்‌ அனுவிந்தரும்‌ துர்மதனாலும்‌ துச்சகனாலும்‌ 
வரவேற்று கொண்டுசென்று அவையமர்த்தப்பட்டனர்‌. 
பிறிதொரு வாயிலினூடாக கோசலமன்னன்‌ 
பிருஹத்பலனை சுபாகு உள்ளே அழைத்துச்‌ சென்றான்‌. 


பூரிசிரவஸை அணுகிய சிற்றமைச்சர்‌ மனோதரர்‌ 
“பால்ஹிகரே, ஓர்‌ உதவி. கலிங்கமன்னர்‌ ஸ்ருதாயுஷ்‌ 
வந்துகொண்டிருக்கிறார்‌. அவருக்கு முதன்மை ஷத்ரிய 
அரசர்களுக்குரிய அவைமதிப்பை அளிக்கவியலாது. 
ஆனால்‌ பெரும்படையுடன்‌ வந்தவர்‌. நீங்கள்‌ அரசரின்‌ 
தனிநண்பராக அறிமுகம்‌ செய்துகொண்டு அவரை 
வரவேற்றால்‌ நன்று. பிறர்‌ அதை மறுத்துக்‌ கேட்டால்‌ 
நீங்கள்‌ முதன்மை ஷத்ரியக்குடி அல்ல என்று 
சொல்லமுடியும்‌” என்றார்‌. பூரிசிரவஸ்‌ சிரித்தபடி “நன்று” 
என்று சொல்லி வெளியே சென்றான்‌. அங்கே 
லக்ஷ்மணன்‌ தம்பியர்‌ தீர்க்கபாகுவும்‌ தீர்க்கஸ்தம்பனும்‌ 
துணைக்க நின்றிருந்தான்‌. பூரிசிரவஸ்‌ அருகே சென்று 
“கலிங்கரை நானும்‌ சேர்ந்து வரவேற்கவேண்டும்‌ என்பது 
ஆணை” என்றான்‌. 


“நன்று, நான்‌ பதற்றம்‌ கொண்டிருந்தேன்‌. கலிங்கரின்‌ 
அமைச்சர்கள்‌ வந்து எவர்‌ வரவேற்பது என்று 
கேட்டுச்சென்றனர்‌. மனோதரரிடம்‌ சொன்னேன்‌” என்றான்‌ 
லக்ஷ்மணன்‌. சிறுகுடி மன்னர்களுக்கான மறுபக்க 
வாயிலின்‌ வழியாக தட்சிண மாகிஷ்மதியின்‌ நீலன்‌ 
படைத்தலைவர்‌ வக்ரதந்தரால்‌ 
அழைத்துசெல்லப்பட்டதை கண்டான்‌. மாளவ மன்னர்‌ 
இந்திரசேனர்‌ முந்தைய வாயிலில்‌ இறங்க அவரை 
துச்சலனும்‌ துர்முகனும்‌ அழைத்துக்கொண்டு 
சென்றார்கள்‌. பிரக்ஜ்யோதிஷத்தின்‌ மறைந்த பேரரசர்‌ 
பகதத்தரின்‌ மைந்தர்‌ பகதத்தன்‌ அமைச்சர்‌ குந்தரால்‌ 


அழைத்துச்செல்லப்பட்டார்‌. 


ஜராசந்தனின்‌ மைந்தனும்‌ மகதமன்னனுமான ஜயசேனன்‌ 
பெருமுற்றத்தில்‌ தேரிலிருந்து இறங்கியதும்‌ சித்ரனும்‌ 
உபசித்ரனும்‌ அவனை வரவேற்று எதிர்கொண்டு 
முகமனுரைத்து இருபக்கமும்‌ நின்று புன்னகையுடன்‌ 
பேசி அவைக்கு கொண்டுசென்றனர்‌. அந்தத்‌ தேர்‌ 
முற்றத்திலிருந்து அப்பால்‌ செல்வதற்காக வெளியே 
சாலையில்‌ கலிங்கனின்‌ தேர்‌ காத்து நின்றது. முகப்பில்‌ 
மிகப்‌ பெரிய கதிரவனின்‌ சிற்பம்‌ வெள்ளியில்‌ 
பொறிக்கப்பட்டிருந்த தேர்‌ உள்ளே நுழைந்ததும்‌ 
ஏவலர்கள்‌ அதை நோக்கி ஓடினர்‌. கால்‌ தொட்டிறங்க 
மரப்படிகள்‌ அமைக்கப்பட்டன. அரச உடையில்‌ சூரியபட 
மணிமுடி அணிந்த கலிங்க அரசர்‌ ஸ்ருதாயுஷ்‌ மைந்தர்‌ 
ருதாயுவுடன்‌ கைகூப்பியபடி இறங்கி நின்று இருபுறமும்‌ 
பார்த்தார்‌. லக்ஷ்மணனும்‌ தம்பியரும்‌ தன்னை நோக்கி 
வருவதைக்‌ கண்டதும்‌ அவர்‌ முகம்‌ சிறுப்பதை 
i கண்டான்‌. அவர்களின்‌ முகம்‌ பார்த்து 

பசாமல்‌ முன்னால்‌ விரிந்திருந்த கூடத்தை 
நோக்குபவர்போல விழிதூக்கி உதடுகளால்‌ மட்டும்‌ 
முகமனுரைத்து நீரில்‌ நடப்பவர்போல கால்‌ நீட்டி வைத்து 
மெதுவாக ஸ்ருதாயுஷ்‌ நடந்து வந்தார்‌. 


பூரிசிரவஸ்‌ ஸ்ருதாயுஷை அணுகி பணிந்து “நான்‌ 
பால்ஹிகனாகிய பூரிசிரவஸ்‌. அஸ்தினபுரியின்‌ அரசரின்‌ 
போர்‌ அணுக்கன்‌” என்றான்‌. ஸ்ருதாயுஷ்‌ முகம்‌ மலர்ந்து 
“ஆம்‌, நாம்‌ முறைமையுடன்‌ சந்தித்திருக்கிறோம்‌” 
என்றார்‌. “அரசர்‌ அவைக்குப்‌ பின்‌ தனியாக தங்களை 
சந்திக்க விழைகிறார்‌. அவைநிகழ்வுகளைப்‌ பற்றி 
மட்டுமல்ல, பிறர்‌ அறியத்தேவையில்லாத சில 
செய்திகளையும்‌ சொல்லவேண்டுமென எண்ணுகிறார்‌. 
கவே அவைக்குப்‌ பின்‌ தாங்கள்‌ நேரம்‌ 
ஒதுக்கவேண்டும்‌” என்றான்‌. ஸ்ருதாயுஷ்‌ முகம்‌ மலர, 
னால்‌ செயற்கையான கடுமையுடன்‌ “என்ன செய்தி 
தொடர்பாக?” என்றார்‌. “அரசே, தீர்க்கதமஸின்‌ 
கொடிவழியில்‌ சிலர்‌ எதிர்ப்பக்கம்‌ சென்றுள்ளனர்‌. 
அதோடு...” என குரல்‌ தாழ்த்தி “அங்கரும்‌ படையில்‌ 
இல்லை” என்றான்‌ பூரிசிரவஸ்‌. “ஆம்‌, அதை அறிந்தேன்‌. 
அவன்‌ படையில்‌ இல்லாமலிருப்பதே நமக்கு 
ஆற்றலளிக்கும்‌. நான்‌ பேசிக்கொள்கிறேன்‌” என்று 
முன்னால்‌ சென்றார்‌. 
லக்ஷ்மணன்‌ அவனை விழிகளால்‌ நோக்கி புன்னகைக்க 


பூரிசிரவஸ்‌ பிறர்‌ அறியாமல்‌ புன்னகைத்தபடி 
விலகினான்‌. விவித்சு, விகடானனன்‌ இருவரும்‌ ஆனர்த்த 


நாட்டு கிருதவர்மனை வரவேற்று அழைத்துச்செல்வதை 
கண்டான்‌. யாதவர்களுக்கு அரசவரவேற்பே ஊதியம்‌, 
அதை அளிக்காமலிருக்க முடியாது. ஆனால்‌ நூற்றுவரில்‌ 
அறியப்படாத இருவரே முன்னிற்க முடியும்‌. அவன்‌ 
மனோதரரின்‌ திட்டங்களை எண்ணி 
வியந்துகொண்டான்‌. ஆடையை சீரமைத்தபடி 
துணைவாயிலினூடாக அவைக்குள்‌ நுழைந்தான்‌. 
விழிகளால்‌ துழாவியபோது அரசர்கள்‌ பெரும்பாலும்‌ 
அவையமர்ந்திருப்பது தெரிந்தது. குலக்குழு அரசர்களின்‌ 
நீண்ட நிரையின்‌ இடப்பக்க ஓரமாக சலன்‌ அருகே 
சோமதத்தருடன்‌ அமர்ந்திருந்தான்‌. 


பூரிசிரவஸ்‌ செல்லும்‌ வழியிலிருந்த அரசர்களை 
வணங்கி ஓரிரு சொற்களில்‌ முகமனுரைத்தபடி சலனின்‌ 
அருகே சென்றான்‌. சலனின்‌ அருகே அவனுக்கான பீடம்‌ 
ஒழிந்திருந்தது. அதில்‌ அமர்ந்து “சற்று பிந்திவிட்டேன்‌, 
மூத்தவரே” என்றான்‌. “நெடுநேரமாக இந்த அவையமர்தல்‌ 
நடந்துகொண்டிருக்கிறது. இறுதியாக வரும்‌ உரிமை 
பெருநில அரசர்களுக்குரியது போலும்‌. நான்‌ வந்து இரு 
நாழிகையாகிறது” என்று சலன்‌ சொன்னான்‌. பூரிசிரவஸ்‌ 
“ஆயினும்‌ இப்பெரிய அவையில்‌ நாம்‌ 
அமர்ந்திருக்கிறோம்‌. நமக்கு அவ்வாய்ப்பு இந்தத்‌ 
தலைமுறையில்தான்‌ அமைந்தது” என்றான்‌. “நாமும்‌ 
குருகுலத்துக்‌ குருதிதான்‌” என்றான்‌ சலன்‌. “அதை நாமே 
சொல்லிக்கொண்டால்தான்‌” என்றான்‌ பூரிசிரவஸ்‌. 


சலன்‌ கைகளைக்‌ கட்டியபடி சாய்ந்து “உண்மையில்‌ 
இத்தகைய பெரிய அவைகள்தான்‌ பாரதவர்ஷத்தில்‌ 
ஒருபோதும்‌ போர்‌ முடிவடையாமல்‌ செய்கின்றன. 
இங்கிருக்கும்‌ மேல்கீழ்‌ அடுக்கில்‌ ஒருமுறை 
வந்தமர்ந்தவர்‌ பின்‌ ஒவ்வொரு கணமும்‌ அடுத்த 
அடுக்குக்கு நகர்வதைப்பற்றியே 
எண்ணிக்கொண்டிருப்பார்‌. அதன்பொருட்டு சூழ்ச்சி 
செய்வார்‌, போர்புரிவார்‌, மணக்கூட்டுகள்‌ அமைப்பார்‌. 
ஒருபோதும்‌ தான்‌ இருந்த இடத்தில்‌ அமையமுடியாது 
அவரால்‌” என்றான்‌. பின்னர்‌ பூரிசிரவஸிடம்‌ 
“இளையவனே, தெரிந்தோ தெரியாமலோ 
இப்பெருஞ்சுழற்சியில்‌ எங்களை மாட்டிவிட்டிருக்கிறாய்‌. 
இனி பால்ஹிகர்களால்‌ தங்கள்‌ மலைநகருக்குள்‌ 
வாழ்வில்‌ நிறைந்து இருக்க இயலாது. இனி வென்றாக 
வேண்டும்‌, அடைந்தாக வேண்டும்‌, முன்சென்றாக 
வேண்டும்‌” என்றான்‌. பூரிசிரவஸ்‌ “அவ்வாறுதான்‌ 
இங்குள்ள அனைத்துப்‌ பேரரசுகளும்‌ உருவாகின்றன, 
மூத்தவரே” என்றான்‌. “ஆம்‌, ஐம்பத்தாறு அரசுகள்‌ 
உருவாயின. அவற்றில்‌ எட்டு அரசுகள்‌ பேரரசுகளாயின. 


அதற்காக எஞ்சியவை அழிந்து மண்ணோடு 
ஒட்டிக்கிடக்கின்றன. ஐம்பத்தாறாயிரம்‌ சிற்றரசுகள்‌ 
முற்றாக அழிந்திருக்கும்‌” என்று சலன்‌ சொன்னான்‌. 
பூரிசிரவஸ்‌ மறுமொழி எதுவும்‌ சொல்லாமல்‌ தலையை 
மட்டும்‌ அசைத்தான்‌. 


சற்றுநேரம்‌ கழித்து “பிதாமகர்‌ எங்கிருக்கிறார்‌?” என்று 
சலன்‌ கேட்டான்‌. “யானைக்கொட்டடியில்‌. அவர்‌ வருகை 
இங்கு அறிவிக்கப்படும்போது அவையில்‌ தோன்றுவார்‌. 
அதற்கு சற்று முன்னர்‌ அவரை அழைத்து வந்து 
அருகிருக்கும்‌ அணியறையில்‌ அமர்த்தி அரச ஆடைகள்‌ 
புனைய ஆணையிட்டிருக்கிறேன்‌. தன்‌ மேல்‌ 
அணிவிக்கப்படும்‌ எதையும்‌ அவர்‌ அக்கணமே 
கழற்றிவிடுகிறார்‌. அந்த இரும்புக்கவசமன்றி வேறெதுவும்‌ 
அவருக்கு உவப்பதில்லை. கவச உடையில்‌ அவையில்‌ 
அவரை கொண்டுவருவது கேலிக்குரியது. அரச உடை 
அணிவித்த சில கணங்களிலேயே அவரை அவைக்குள்‌ 
கொண்டுவருவது உகந்ததென்று தோன்றியது” என்றான்‌. 
சலன்‌ சிரித்து “பெரும்‌ கேலிக்கூத்து. சூதர்கள்கூட 
இதற்கிணையான கேலிக்கூத்தை நிகழ்த்திவிட முடியாது” 
என்றான்‌. பூரிசிரவஸ்‌ நகைத்து “இதை அவைசூழ்தல்‌ 
என்றும்‌ போர்‌ என்றும்‌ சொல்கிறார்கள்‌” என்றான்‌. 


பேரவை பெரும்பாலும்‌ நிறைந்துவிட்டதென்பதை சற்றே 
உடல்‌ தூக்கி தலை சுழற்றி நோக்கி பூரிசிரவஸ்‌ 
புரிந்துகொண்டான்‌. அவையின்‌ முகப்பிலிருந்த 
சிறுவாயிலினூடாக கனகர்‌ எட்டிப்பார்த்தார்‌. பின்னர்‌ 
அவரும்‌ விதுரரும்‌ கைகளை கூப்பியபம அவைக்குள்‌ 
நுழைந்தனர்‌. விதுரர்‌ நோயுற்று, மெலிந்து, அகவை மிக 
முதிர்ந்த தவமுனிவர்‌ போலிருந்தார்‌. கண்கள்‌ 
குழிவிழுந்து உள்ளே செல்ல, வாய்‌ வற்றியிருந்தமையால்‌ 
பற்கள்‌ உந்தி வெளிவந்திருக்க, கரிய சிற்றுடலுடன்‌ 
அனைத்துப்‌ பொலிவையும்‌ இழந்து, அணிந்திருந்த 
அப்பட்டாடையும்‌ அருங்கல்‌ மணிமாலையும்‌ 
இல்லையென்றால்‌ எவரும்‌ பட்டினியில்‌ தவித்து அன்ன 
விடுதி நோக்கிவரும்‌ எளிய சூதன்‌ என்று எண்ணும்படி 
இருந்தார்‌. நடக்கையில்‌ சருகு காற்றிலென தத்தித்‌ தத்தி 
எடையிலாது வந்தார்‌. அவருக்கான பீடத்தில்‌ அதன்‌ 
கைப்பிடியைப்‌ பற்றி மெல்ல நடுங்கியபடி குனிந்து 
அமர்ந்தார்‌. இரு கைகளையும்‌ நெஞ்சில்‌ கூப்பி 
தலையைக்‌ குனித்து தோள்‌ தொய்ய அமர்ந்திருந்தார்‌. 
கனகர்‌ திரும்பிச்‌ சென்று இணையமைச்சர்களிடமும்‌ 
ணையமைச்சர்களிடமும்‌ கைகளை வீசி ஆணைகளை 
விடுத்துக்கொண்டிருந்தார்‌. தொலைவிலேயே தன்‌ 


கொண்டிருக்கின்றன. அதுதான்‌ உயிரின்‌ விதி. 
அந்தக்குஞ்சுகளின்‌ உடலில்‌ அன்னை பளபளக்கும்‌ 
சிறகுகளாகவும்‌ கூரிய விழிகளாகவும்‌ வலிமைவாய்ந்த 
அலகுகளாகவும்‌ மாறியிருப்பாள்‌. அவள்‌ தன்னை 
அமுதமாக்கிக்கொண்டாள்‌.” அவன்‌ 
உடல்நடுங்கிக்கொண்டிருப்பதை அவள்‌ கண்டாள்‌. 
அவளுக்கு பொருள்புரியாத அச்சம்‌ ஒன்று மேலெழுந்தது. 
அவனை அழைத்துச்சென்றுவிடவேண்டும்‌ என்று 
நினைத்தாள்‌. 


“மாத்ரி, மனிதர்களுக்கு இறையாற்றல்கள்‌ 
அளித்திருக்கும்‌ வாய்ப்பு ஒன்றுள்ளது. இறப்பை 
தேர்ந்தெடுப்பது. இறப்பின்‌ வழியாக அழிவின்மையை 
அடையமுடியும்‌ என்று அறியாத மானுடரே இங்கில்லை. 
ஒவ்வொருவரும்‌ அகத்தே காணும்‌ கனவு அதுதான்‌. 
ஆனால்‌ இந்த எளிய உடலை, இது அளிக்கும்‌ 
இருப்புணர்வை, இதன்‌ உறவுவலையை விடமுடியாமல்‌ 
தளைக்கப்பட்டிருக்கிறார்கள்‌. ஒளியை நோக்கியே 
ஒவ்வொரு அகமும்‌ திரும்பியிருக்கிறது. கனவுகண்டு 
ஏங்கியபடி கண்ணீர்‌ விட்டபடி மெதுவாக இருளை 
நோக்கிச்‌ செல்கிறது. மீளமுடியாத இருள்‌. எல்லையற்ற 
இருள்வெளி.” 


அவன்‌ உடல்‌ விதிர்த்தது. “என்‌ நினைவறிந்தநாள்‌ முதல்‌ 
அந்த இருளை நான்‌ கண்டுகொண்டேன்‌. ஆகவேதான்‌ 
ஒவ்வொருநாளும்‌ நான்‌ ஒளியை நோக்கிச்‌ 
சென்றுகொண்டிருக்கிறேன்‌. ஒளியை அன்றி இந்த 
மண்ணில்‌ எதையும்‌ நான்‌ ஒருபொருட்டாக 
எண்ணியதில்லை.” மாத்ரி “விரைவிலேயே இரவு 
வந்துவிடும்‌ அரசே. மைந்தர்கள்‌ 
தேடிக்கொண்டிருப்பார்கள்‌. நாம்‌ கிளம்புவோம்‌” 
என்றாள்‌. 


காட்டின்‌ வழியாக அவர்கள்‌ நடக்கும்போது பாண்டு 
தனக்குள்‌ மிகவிரைவாக உரையாடிக்கொண்டிருப்பவன்‌ 
போல தோன்றினான்‌. அவன்‌ கைவிரல்நுனிகள்‌ 
அசைந்தன. முகத்தில்‌ உணர்ச்சிகள்‌ மாறிமாறி 
நிகழ்ந்தன. அவன்‌ வழிவிலகிச்‌ செல்கிறான்‌ என்று 
அவளுக்குத்‌ தோன்றியதும்‌ “அரசே, எங்கே 
செல்கிறீர்கள்‌?” என்றாள்‌. “அது என்ன நறுமணம்‌?” 
என்று பாண்டு கேட்டான்‌. “செண்பகமலர்கள்‌... அங்கே 
செண்பகமரங்கள்‌ பூத்திருக்கலாம்‌” என்று மாத்ரி 
சொன்னாள்‌. பாண்டு “ஆம்‌... செண்பகம்‌... இரவில்‌ 
வடக்கிலிருந்து காற்று வீசினால்‌ செண்பகம்‌ மணக்கிறது. 
இங்கே எங்கோ செண்பகக்காடு இருக்கிறது” என்றான்‌. 


ணைகள்‌ எதையுமே அவர்‌ பின்‌ தொடராததனால்‌ 
அவையெதுவும்‌ பொருட்படுத்தப்படவில்லையென்றும்‌, 
அவர்‌ பிற அமைச்சர்களால்‌ ஒரு பெரிய 
தொல்லையென்றே பார்க்கப்படுகிறார்‌ என்றும்‌ 
தெரிந்தது. அவன்‌ என்ணத்தை உணர்ந்ததுபோல்‌ சலன்‌ 
“நன்று, பாரதவர்ஷம்‌ கண்ட பெரும்போருக்கு முதன்மை 
அமைச்சர்‌ இப்படித்தான்‌ இருக்க வேண்டும்‌” என்றான்‌. 
சோமதத்தர்‌ திரும்பி நோக்க சலன்‌ “நான்‌ 
நகையாடவில்லை. உச்சியிலிருப்பவன்‌ எதையும்‌ 
அறியாதவனாகவும்‌ புரிந்துகொள்ள முடியாதவனாகவும்‌ 
இருக்கையில்‌ அவன்‌ உள்ளம்‌ நிலைபேறு 
கொண்டிருக்கிறது. புரிந்துகொள்ளத்‌ தொடங்கினால்‌ 
பேதலித்து அவனும்‌ பித்தனாகிவிடுவான்‌” என்றான்‌. 


கெளரவ நூற்றுவர்களும்‌ அவர்களின்‌ ஆயிரம்‌ 
மைந்தர்களும்‌ வணங்கியபடி வந்து தங்கள்‌ பீடங்களில்‌ 
அமர்ந்தனர்‌. அவையின்‌ ஒருபகுதி முழுக்க அவர்களே 
இருப்பதை எண்ணி பூரிசிரவஸ்‌ மீண்டும்‌ 
புன்னகைத்துக்கொண்டான்‌. சலன்‌ அவன்‌ உள்ளத்தை 
அணுக்கமாகத்‌ தொடர்ந்து வந்து “அவர்களே ஒரு சிறு 
படை போலிருக்கிறார்கள்‌. இருள்‌ உருகி வழிவதுபோல்‌ 
அவர்கள்‌ அவை நுழைவதாக முன்பு ஒரு பாடலில்‌ 
சூதனொருவன்‌ பாடியிருந்தான்‌. எத்தனை பொருத்தம்‌ 
என்று தோன்றுகிறது” என்றான்‌. பூரிசிரவஸ்‌ அவையை 
மீண்டும்‌ விழியோட்டிப்‌ பார்த்தான்‌. காம்போஜத்தின்‌ 
அரசன்‌ சுதக்ஷிணன்‌ சால்வருடன்‌ குனிந்து ஏதோ 
பேசிக்கொண்டிருந்தான்‌. “வத்ஸம்‌ நமது பக்கம்‌ 
சேரவில்லையா?” என்றான்‌ சலன்‌. “வத்ஸர்களும்‌ 
மத்ஸ்யர்களும்‌ பாண்டவர்களுடன்‌ சென்றுவிட்டனர்‌. 
இறுதிக்கணம்‌ வரை முயன்றோம்‌” என்றான்‌ பூரிசிரவஸ்‌. 
“தராதர்களும்‌ சகர்களும்‌ யவனர்களும்‌ 
பாண்டவர்களையே ஆதரிக்கிறார்கள்‌.” சோமதத்தர்‌ 
“ஆம்‌, அவர்கள்‌ நிஷாதர்கள்‌” என்றார்‌. பூரிசிரவஸ்‌ 
“காம்போஜர்கள்‌ அவர்களின்‌ குலம்‌ அல்லவா? 
சுதக்ஷிணர்‌ பெரும்படையுடன்‌ இங்கு வந்துள்ளாரே?” 
என்றான்‌. சலன்‌ நகைத்து “இளையோனே, ஷத்ரியநிலை 
என்பது பிற ஷத்ரியர்களால்‌ வழங்கப்படுவது” என்றான்‌. 


வெளியே பெருஞ்சங்கங்கள்‌ முழங்கின. மங்கல இசை 
எழுந்து அலைகொண்டது. வாழ்த்தொலிகள்‌ சூழ 
துரோணரும்‌ கிருபரும்‌ கைகளைக்‌ கூப்பியபடி வந்து 
தங்கள்‌ பீடத்தில்‌ அமர்ந்தனர்‌. சலன்‌ அவனிடம்‌ திரும்பி 
“இம்முறை குழப்பம்‌ ஏதுமின்றி பிதாமகர்‌ பீஷ்மரையே 
முதன்மை படைத்தலைவராக 
அமைத்துவிடப்போகிறார்கள்‌ என்று கேள்விப்பட்டேன்‌. 


ஆனால்‌ அஸ்தினபுரியின்‌ அவையில்‌ சொற்பூசலின்றி 
எதுவும்‌ நிறைவுறாதென்பது வரலாறு” என்றான்‌. 
ரிசிரவஸ்‌ “ஆம்‌, அவ்வாறு நிறைவேற 
வண்டுமென்றால்‌ பெரும்பூசலொன்று அதற்கு முன்னரே 
முடிந்திருக்கவேண்டும்‌” என்றான்‌. “என்ன பூசல்‌?” என்று 
சலன்‌ கேட்டான்‌. 


பூரிசிரவஸ்‌ ஒருகணம்‌ தயங்கியபின்‌ “மூத்தவரே, 
முதன்மை படைத்தலைவராக இருப்பதற்கு முதற்தகுதி 
கொண்டவர்‌ அங்க நாட்டரசர்‌ கர்ணன்‌. அவர்‌ கீழ்‌ 
தாங்கள்‌ படைகொள்ள மாட்டோம்‌ என்று ஷத்ரியர்கள்‌ 
அறிவித்துவிட்டமையால்தான்‌ அவருக்கு நிகராக 
பீஷ்மரை நிறுத்துகிறார்கள்‌. பிறிதெவரை 
நிறுத்தினாலும்‌ அவர்‌ கர்ணனுக்கு நிகரல்ல என்ற பேச்சு 
எழுந்துவிடும்‌. பிதாமகரைக்‌ குறித்துகூட அவ்வாறு ஒரு 
எண்ணம்‌ பலருக்கு இருந்தாலும்‌ முதியவர்‌ 
என்பதனாலும்‌ பிதாமகர்‌ என்பதனாலும்‌ அவையில்‌ 
எவரும்‌ அதை சொல்லப்போவதில்லை” என்றான்‌. சலன்‌ 
வெறுமனே பேசவிரும்புகிறான்‌ என்று அவனுக்கு 
தோன்றியது. 


“அதைவிடப்‌ பெரியது அவர்களின்‌ திட்டம்‌, 
இளையோனே” என்றான்‌ சலன்‌. “அர்ஜுனன்‌ தன்‌ எதிரே 
பீஷ்மரை கண்டால்‌ கைதளர்ந்து காண்டீபத்தை நழுவ 
விடுவார்‌.” பூரிசிரவஸும்‌ பேச விரும்பினான்‌. “அவர்‌ 
இன்றிருக்கும்‌ நிலை வேறு என்றனர்‌. இளைய யாதவரின்‌ 
கொள்கைக்கு முழுதளித்து உள்ளம்‌ 
உறுதிகொண்டிருக்கிறார்‌” என்றான்‌ பூரிசிரவஸ்‌. 
“அவ்வண்ணமென்றால்‌ அவர்‌ பிதாமகரை 
கொல்லவேண்டும்‌. அது அஸ்தினபுரியின்‌ குடிகள்‌ 
அனைவரையுமே அவர்கள்மேல்‌ சினம்கொள்ளச்‌ 
செய்யும்‌. இந்நிலத்தை அவர்கள்‌ ஒருபோதும்‌ 
முழுதாளமுடியாது” என்றான்‌ சலன்‌. “களத்தில்‌ எதிரே 
பிதாமகரை பார்ப்பதே பாண்டவப்படைகளை தளரச்‌ 
செய்யும்‌” என்று அவன்‌ தொடர பூரிசிரவஸ்‌ “களத்தில்‌ 
அவர்கள்‌ பாஞ்சாலர்களையோ விராடர்களையோதான்‌ 
முதனிலையில்‌ அமைப்பார்கள்‌” என்றான்‌. 


முரசொலிகளும்‌ கொம்பொலிகளும்‌ எழ விஸ்வசேனர்‌ 
தொடர பீஷ்மர்‌ கைகூப்பியபடி அவைக்குள்‌ வந்து 
தன்னுடைய பீடத்தில்‌ அமர்ந்தார்‌. வழக்கம்போல மரவுரி 
ஆடையும்‌ கழுத்தில்‌ ஒற்றைச்‌ சங்குமணியும்‌ 
அணிந்திருந்தார்‌. நீண்ட நரைத்த கூந்தலை 
தோல்பட்டையால்‌ கட்டி முதுகில்‌ தொங்கவிட்டிருந்தார்‌. 
பெரும்பாலும்‌ மயிர்‌ உதிர்ந்து முதிய கொக்கின்‌ சிறகு 


போலாகியிருந்த தாடி மார்பில்‌ திரிகளாக 
விழுந்துகிடந்தது. நீண்ட மெலிந்த உடலை பீடத்தில்‌ 
சரித்து மடித்தமர்ந்து இடக்காலைத்‌ தூக்கி பீடத்தின்மேல்‌ 
வைத்து தன்‌ கால்‌ விரல்களை கையால்‌ நீவிவிடத்‌ 
தொடங்கினார்‌. சலன்‌ “இந்த அவைக்கு அங்கர்‌ வர 
வாய்ப்புண்டா?” என்றான்‌. “இல்லை” என்றான்‌ 
பூரிசிரவஸ்‌. “வேள்வி முடிந்த சில நாட்களிலேயே கிளம்பி 
அங்க நாட்டுக்கு சென்றார்‌. நேற்று தன்‌ 
வேட்டைக்குழுவுடன்‌ காட்டுக்குள்‌ சென்றுவிட்டதாகவும்‌ 
மறுமுறை அவரிடமிருந்து செய்தி வரும்வரை 
எங்கிருக்கிறார்‌ என்பதையே கூறமுடியதென்றும்‌ ஓலை 
வந்துள்ளது.” சலன்‌ வெறுமனே தலையசைத்தான்‌. 


மீண்டும்‌ மங்கல இசை முழங்கியது. கொம்புகளும்‌ 
முரசுகளும்‌ பிளிறி ஆர்த்தன. வெள்ளிக்கோல்‌ ஏந்திய 
நிமித்திகன்‌ அவைக்குள்‌ நுழைந்து அதை மும்முறை 
சுழற்றி தலைமேல்‌ அசைத்தான்‌. வாழ்த்தொலிகள்‌ 
வெளியே முழங்கின. “அஸ்தினபுரியை ஆளும்‌ அரசர்‌, 
தார்த்தராஷ்டிரர்‌, யயாதியின்‌ கொடிவழி வந்தவர்‌, 
பாரதவர்ஷத்தின்‌ பேரரசர்‌ துரியோதனர்‌ அவை நுழைவு!” 
என்று நிமித்திகன்‌ அறிவித்தான்‌. அவையிலிருந்த 
மன்னர்களும்‌ சிற்றரசர்களும்‌ தங்கள்‌ கைக்கோல்களைத்‌ 
தூக்கி “அவை முதல்வர்‌ வெல்க! அஸ்தினபுரியின்‌ அரசர்‌ 
வெல்க! வெற்றி சூழ்க!” என்று வாழ்த்தினர்‌. 


மங்கலத்‌ தாலங்களுடன்‌ அணிச்சேடியரும்‌ 
அவர்களுக்குப்‌ பின்னால்‌ ஐந்திசைக்‌ கலங்களை 
முழக்கியபடி அவைச்சூதரும்‌ இரண்டு நிரைகளாக 
உள்ளே நுழைந்து பிரிந்து அவையில்‌ பரவினர்‌. 
அஸ்தினபுரியின்‌ அமுதகலக்கொடியுடன்‌ முழுக்கவச 
உடையணிந்த படைவீரன்‌ ஒருவன்‌ உள்ளே நுழைந்து 
அதை அவை முன்‌ பொருத்தியபின்‌ தலைவணங்கி 
பின்நகர்ந்தான்‌. துரியோதனன்‌ அரச தோற்றத்தில்‌ 
கைகளைக்‌ கூப்பியபடி நடந்து வர அவனுக்கு 
வலப்பக்கம்‌ துச்சாதனன்‌ உடைவாள்‌ ஏந்தி நடந்து 
வந்தான்‌. பின்னால்‌ இருந்து வெண்கொற்றக்குடை 
எழுந்து அவன்‌ மேல்‌ கவிழ்ந்து உலைய, அதன்‌ 
முத்துச்சரங்கள்‌ குலுங்கின. தொடர்ந்து வந்த 
படைத்தலைவர்களும்‌ வாளேந்தியிருந்தனர்‌. 


அவைக்குள்‌ நுழைந்து பிதாமகரையும்‌ ஆசிரியரையும்‌ 
அவையையும்‌ வணங்கி துரியோதனன்‌ அரியணையில்‌ 
சென்று அமர்ந்தான்‌. அது அரசுசூழ்‌ மேடையென்பதனால்‌ 
இணையாக அரசிக்கு அரியணை 
போடப்பட்டிருக்கவில்லை. அவையின்‌ வலப்பக்கம்‌ 


பட்டுத்திரைக்கு அப்பால்‌ அரசி பானுமதியும்‌ 
துணையரசியர்களும்‌ வந்தமர்வதை நிழலசைவென 
காணமுடிந்தது. பாற்கடலில்‌ தெரியும்‌ பாவைகள்‌ போல 
என்று அத்தருணத்திற்கு முற்றிலும்‌ பொருத்தமில்லாத 
ஓர்‌ ஒப்புமை பூரிசி ரவஸின்‌ உள்ளத்தில்‌ எழுந்தது. தன்‌ 
உள்ளம்‌ ஏன்‌ அத்தனை எளிதாக அனைத்தையும்‌ 
புன்னகை மட்டுமே கொண்டு பார்ப்பதாக 
மாறிவிட்டிருக்கிறதென்று அவனே வியந்துகொண்டான்‌. 


மீண்டும்‌ மங்கல இசையெழ துரியோதனன்‌ 
அரியணையிலிருந்து எழுந்து கைகூப்பியபடி நின்றான்‌. 
அஸ்தினபுரியின்‌ அமுதகலக்கொடியுடன்‌ ஒரு வீரன்‌ 
முன்னால்‌ வர சஞ்சயனும்‌ யுயுத்ஸுவும்‌ இருபுறத்திலும்‌ 
தொடர திருதராஷ்டிரர்‌ கைகூப்பியபடி அவைக்குள்‌ 
நுழைந்தார்‌. அவருக்குப்‌ பின்னால்‌ அவர்‌ 
அணுக்கச்சேவகன்‌ சங்குலன்‌ தன்‌ பேருடலுடன்‌ நடந்து 
வந்தான்‌. சலன்‌ “இவன்தான்‌ அந்த மாமல்லன்‌ அல்லவா? 
பேருடலன்‌, இவனைவிடப்‌ பெரியவர்‌ பால்ஹிகப்‌ 
பிதாமகர்‌ மட்டுமே” என்றான்‌. யுயுத்ஸுவின்‌ தோளைப்‌ 
பற்றியபடி திருதராஷ்டிரர்‌ தன்‌ பீடத்தில்‌ அமர்ந்தார்‌. 
முனகலுடன்‌ உடலை விரித்து கைகளை மார்மேல்‌ 
கட்டிக்கொண்டு தலைகவிழ்ந்தார்‌. அவருடைய தாடை 
இறுகி அசைவதையும்‌ தோள்தசைகள்‌ இழுபட்டு 
இழுபட்டு நெகிழ்வதையும்‌ தொலைவிலேயே காண 
முடிந்தது, அவருடைய கரிய தோலுடல்‌ ஒரு கூடாரமென, 
அதற்குள்‌ ஒரு மல்லர்‌ கூட்டம்‌ போரிடுவதுபோல. 
இன்றென்ன ஒவ்வொரு எண்ணமும்‌ விந்தையாக 
இருக்கிறதே என்று அதை புன்னகையுடன்‌ தானே 
திரும்பி பார்த்துக்கொண்டான்‌. 


அதன்பின்னர்தான்‌ மறுபக்க வாயிலினூடாக சகுனியும்‌ 
கணிகரும்‌ வந்து அவையமர்ந்துவிட்டிருப்பதை 
பூரிசிரவஸ்‌ கண்டான்‌. சலனிடம்‌ “அவர்கள்‌ முன்னரே 
வந்துவிட்டார்களா?” என்றான்‌. “ஆம்‌, அரசர்‌ 
அவையமர்ந்தபோதே அவர்கள்‌ உள்ளே நுழைந்தனர்‌” 
என்று சலன்‌ சொன்னான்‌. பின்னர்‌ “ஓசையின்றி, 
நரிகளைப்போல” என்று தனக்குத்தானே 
சல்லி தொண்டால்‌. பூரிசிரவஸ்‌ சினத்துடன்‌ 
“சூதர்களின்‌ பாடல்களை அரசர்கள்‌ உளம்‌ 
தொடரலாகாது, மூத்தவரே. இப்போரின்‌ முதன்மை 
களஞ்சூழ்வோர்‌ அவர்களே. மெய்யில்‌, இப்போரென்பது 
அவர்கள்‌ தங்கள்‌ நாற்களத்தில்‌ நிகழ்த்தும்‌ காய்‌ 
நகர்வன்றி பிறிதல்ல” என்றான்‌. “அதைத்தான்‌ நானும்‌ 
சொன்னேன்‌” என்று சலன்‌ திரும்பிப்பார்க்காமலேயே 
சொன்னான்‌. 


ரிசிரவஸ்‌ சகுனியை பார்த்தான்‌. அவர்‌ உடலில்‌ 

மல்லிய நடுக்கு ஒன்றிருப்பதுபோல்‌ தொலைவிலிருந்து 
பார்த்தபோது தோன்றியது. வாயில்‌ எதையோ போட்டு 
மென்று கொண்டிருப்பதுபோல இருபுரியாகப்‌ பிரிந்த 
மென்தாடி அசைந்தது. ஆனால்‌ உதடுகளை பார்த்தபோது 
அவர்‌ எதையும்‌ மெல்வது போலவும்‌ தெரியவில்லை. 
அவன்‌ அங்கிருந்து கணிகரை பார்க்க முயன்றான்‌. 
நிலத்தில்‌ இடப்பட்ட மெத்தையில்‌ ஒசிந்து படுத்திருந்த 
அவருடைய குடுமியின்‌ ஒரு பகுதி மட்டுமே தெரிந்தது. 
பூரிசிரவஸ்‌ சலனிடம்‌ “இப்போரில்‌ ஒவ்வொருவருக்கும்‌ 
ஒரு கொள்பொருள்‌ உள்ளது. சென்றடைய ஓர்‌ இலக்கு, 
வென்று கொள்ள சில. எதன்பொருட்டுமன்றி போரின்‌ 
பொருட்டே இப்போரில்‌ இருப்பவர்‌ கணிகர்‌ ஒருவரே. தன்‌ 
இயல்பாலேயே அவர்‌ இப்போரை வழிநடத்துகிறார்‌” 
என்றான்‌. 


வியப்புடன்‌ மூச்செறிந்தபடி நிமிர்ந்து அமர்ந்து “இதுவரை 
எனக்கு இது தோன்றவில்லை. இந்த அவையில்‌ அமர்ந்து 
அவரை நோக்கிக்கொண்டிருக்கையில்‌ நெடுங்காலமாக 
ஒவ்வொரு சொல்லாக அவர்‌ இப்போரை நோக்கி 
அனைவரையும்‌ கொண்டு வந்து சேர்த்திருக்கிறார்‌ என்று 
தோன்றுகிறது” என்றான்‌. “அவரை முதலில்‌ கண்டு, 
அவர்‌ சொன்ன முதற்சொல்லை செவிகொண்டபோதே 
நான்‌ அதை உணர்ந்தேன்‌” என்று சலன்‌ சொன்னான்‌. 
ரிசிரவஸ்‌ திரும்பி அவனை பார்த்துவிட்டு அது 
மய்யென்று உணர்ந்தான்‌. தன்னையும்‌ ஓர்‌ 
அரசுசூழ்கையாளனாக எண்ணிக்கொண்டிருப்பதனால்‌ 
தன்னால்‌ பலவற்றை உணரமுடியாமல்‌ போயிருக்கிறது. 
இவை அனைத்தையும்‌ தன்னால்‌ மாற்றி அமைத்துவிட 
முடியும்‌ என்ற எண்ணத்தால்‌ கணிகரை குறைத்து 
மதிப்பிட்டிருக்கலாம்‌. ஒருகணம்‌ அங்கிருப்பவர்களில்‌ 
முற்றிலும்‌ அறிவற்றவன்‌ தான்தானோ என்ற எண்ணம்‌ 
அவனுக்கு ஏற்பட்டது. ஆனால்‌ அது மீண்டும்‌ மெல்லிய 
புன்னகையைத்தான்‌ உருவாக்கியது. 


அரசமுறைச்‌ சடங்குகள்‌ நிகழ்ந்துகொண்டிருந்தன. 
வைதிகர்‌ மேடையேறி கங்கை நீர தெளித்து அரிமலர்‌ 
தூவி வேதமோதி துரியோதனனை வாழ்த்தினர்‌. 
தொடர்ந்து அஸ்தினபுரியின்‌ மூத்த குடிகள்‌ 
மேடையிலேறி யயாதியின்‌ மணிமுடியை அவனுக்கு 
சூட்டினர்‌. உடைவாளையும்‌ செங்கோலையும்‌ 
அளித்தனர்‌. அரச அணிக்கோலத்தில்‌ அவன்‌ 
வீற்றிருந்தபோது மங்கல இசையும்‌ முழவுகளும்‌ 
முரசுகளும்‌ முழங்கின. அவை அவனை வாழ்த்தி 
குரலெழுப்பியது. அவையிலிருந்து அரிமலர்‌ எழுந்து 


அவன்‌ மேல்‌ பொழிந்தது. கைகூப்பி அவ்வாழ்த்துக்களை 
ஏற்றுக்கொண்ட பின்‌ அவன்‌ செங்கோலையும்‌ 
மணிமுடியையும்‌ உடைவாளையும்‌ மறுபக்கம்‌ 
நின்றிருந்த அணிச்சேவகனிடம்‌ அளித்தான்‌. இயல்பாக 
கால்களை நீட்டி கைகளை கைப்பிடியில்‌ வைத்து 
அரியணையில்‌ நிமிர்ந்தமர்ந்தான்‌. 


கனகர்‌ முரசுத்தாளத்தை வழிநடத்துபவர்போல கைகளை 
வீசி வீசி ஆணையிட்டுக்‌ கொண்டிருக்க நிமித்திகன்‌ 
விழிகளால்‌ அவரை சந்தித்து ஆணை பெற்று தன்‌ 
வெள்ளிக்கோலுடன்‌ அறிவிப்பு மேடைமேல்‌ ஏறினான்‌. 
கொம்பு மும்முறை பிளிறி அமைந்ததும்‌ அவை 
அமைதியடைந்தது. நிமித்திகன்‌ தன்‌ கோலை இருமுறை 
வீசி தலைக்கு மேல்‌ தூக்கி “வெற்றி நிகழ்க! வளம்‌ 
நிறைக! அறம்‌ வெல்க! மூதாதையர்‌ அருள்க! 
தெய்வங்கள்‌ கனிக! ஆம்‌, அவ்வாறே ஆகுக!” என்று 
உரத்த குரலில்‌ கூவினான்‌. பின்னர்‌ அவையைச்‌ சூழ்ந்த 
மணிக்குரலில்‌ அஸ்தினபுரியின்‌ குடிவரிசையை 
சொன்னான்‌. 


“விஷ்ணுவிலிருந்து பிறந்த குலத்தை வாழ்த்துக! 
பிரம்மன்‌ அத்ரியில்‌ பெற்ற சந்திர குலத்தை வாழ்த்துக! 
புதன்‌, புரூரவஸ்‌, ஆயுஸ்‌, நகுஷன்‌, யயாதி, புரு, 
ஜனமேஜயன்‌, பிராசீனவான்‌, பிரவீரன்‌, நமஸ்யூ, 
வீதபயன்‌, சுண்டு, பஹுவிதன்‌, ஸம்யாதி, ரஹோவாதி, 
ரெளத்ராஸ்வன்‌, மதிநாரன்‌, சந்துரோதன்‌, துஷ்யந்தன்‌, 
பரதன்‌, சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌, ஹஸ்தி, அஜமீடன்‌, ௬க்ஷன்‌, 
சம்வரணன்‌, குரு என நீளும்‌ பெருமைமிக்க 
கொடிவழியை வாழ்த்துக! குருகுலத்தோன்‌ துரியோதனன்‌ 
புகழ்‌ வெல்க! குலமூதாதை குருவின்‌ குருதியில்‌ எழுந்த 
ஜஹ்னு, சுரதன்‌, விடூரதன்‌, சார்வபெளமன்‌, ஜயத்சேனன்‌, 
ரவ்யயன்‌, பாவுகன்‌, சக்ரோத்ததன்‌, தேவாதிதி, ௬க்ஷன்‌, 
பீமன்‌, பிரதீபன்‌, சந்தனு என தொடரும்‌ குருதிவழியில்‌ 
வந்த விசித்திரவீரியனை, அவர்‌ பெற்ற திருதராஷ்டிரரை 
வணங்குவோம்‌.” பூரிசிரவஸ்‌ திருதராஷ்டிரர்‌ தலையை 
அசைத்தபடி எழப்போவதுபோல ஓர்‌ அசைவை 
கொண்டதை கண்டான்‌. பின்னர்‌ அவர்‌ கண்களை தன்‌ 
கைகளால்‌ பொத்தி விழிநீரை ஒற்றலானார்‌. 


“அவையோரே, இங்கு அவையமர்ந்திருக்கும்‌ 
அஸ்தினபுரியின்‌ அரசர்‌ தார்த்தராஷ்டிரரான 
துரியோதனர்‌. குருவின்‌ முடிசூடி ஹஸ்தியின்‌ 
தோள்கொண்டு அரியணை கொண்டவர்‌. 
பாரதவர்ஷத்தை மும்முடி சூடி முழுதாளவிருக்கும்‌ 


பேரரசர்‌ துரியோதனரின்‌ ஆணையின்படி அவரை 
வாழ்த்தி இங்கமர்ந்திருக்கும்‌ பிதாமகர்‌ பீஷ்மருக்கும்‌, 
அவருக்கு அருளுரை கூறி ஆற்றுப்படுத்தும்‌ 
சிரியர்களுக்கும்‌, அவருக்கு படைத்துணையென 
அரண்மருக்கும்‌ அரசர்களுக்கும்‌, அவருடைய பெருகிய 
நூறு தோள்களென செறிந்திருக்கும்‌ 
உடன்பிறந்தோர்க்கும்‌ இந்த அவையின்‌ வணக்கம்‌ 
தெரிவிக்கப்படுகிறது” என்று நிமித்திகன்‌ சொன்னான்‌. 


“இந்த அவை அஸ்தினபுரியின்மீது நம்‌ அரசருக்கு 
இருக்கும்‌ குலமுறை உரிமையும்‌ கோலுரிமையும்‌ 
கொடிக்கோள்‌ உரிமையும்‌ வாளுரிமையும்‌ வழுவாது 
நிலைகொள்ளவேண்டும்‌ என்று வலியுறுத்தும்பொருட்டு 
அமைந்தது. அவ்வுரிமையை மறுத்து குலநெறி மீறியும்‌ 
அறநெறி மீறியும்‌ ஷத்ரிய குடிக்குரிய வாள்நெறி மீறியும்‌ 
உரிமை கொண்டாடும்‌ பாண்டுவின்‌ 
மைந்தர்களுக்கெதிராக இங்கே போர்‌ அறிவிப்பு 
நிகழவிருக்கிறது. முதன்மை படைத்தலைவர்களும்‌ பிற 
படைகளின்‌ தலைவர்களும்‌ முறையாக 
அறிவிக்கப்படுவார்கள்‌. அறிவிக்கப்பட்ட 
அக்கணத்திலிருந்து இறுதி வெற்றி வரைக்கும்‌ 
ஒருகணமும்‌ ஓயாத போர்‌ தொடங்குகிறது. நம்முள்‌ வாழ 
சொல்மகளும்‌ நம்மை காக்க கொற்றவையும்‌ நமக்கு 
அருள திருமகளும்‌ காத்திருக்கின்‌ றனர்‌.” 


அவை வாள்களையும்‌ கைக்கோல்களையும்‌ தூக்கி 
“வெற்றிவேல்‌! வீரவேல்‌! வெல்க குருகுலம்‌! வெல்க 
ஷத்ரியப்‌ பெருங்குலம்‌! போர்‌! எழுக போர்‌!” என்று 
முழங்கியது. மீண்டும்‌ கொம்பொலி எழுந்து அவை 
அடங்கியதும்‌ நிமித்திகன்‌ “இந்த அவை குலநெறி 
சார்ந்ததென்பதற்கு சான்று இங்கே குருகுலத்துக்‌ 
குருதியின்‌ மூத்தவரான பீஷ்ம பிதாமகர்‌ 
அமர்ந்திருப்பதே. அவரே தன்‌ கைகளால்‌ 
அஸ்தினபுரியின்‌ அரசருக்கு மணிமுடி 
சூட்டியவருமாவார்‌. ஆனால்‌ பெரும்பாலானோர்‌ 
அறிந்திருக்காத ஒன்றுண்டு. அஸ்தினபுரியின்‌ அரசக்‌ 
குருதியில்‌ இன்றிருப்பவர்களில்‌ மூத்தவர்‌ பிறிதொருவர்‌” 
என்றான்‌. 


அவையில்‌ வியப்பொலி எழுந்தது. அது அடங்க 
காத்திருந்த நிமித்திகன்‌ சொன்னான்‌. “பிரதீபருக்கு 
சிபிநாட்டரசி சுனந்தையில்‌ பிறந்த மைந்தரும்‌, 
தேவாபிக்கும்‌ சந்தனுவுக்கும்‌ இளையவருமான 
பால்ஹிகர்‌ இன்றும்‌ உயிருடன்‌ இருக்கிறார்‌. அவருடைய 
மூத்தவர்‌ தேவாபி துறவு பூண்டு விண்புகுந்தார்‌. சந்துனு 


நாடாண்டு நிறைவடைந்தார்‌. சந்துனுவின்‌ 
கொடிவழியில்‌ விசித்திரவீரியரும்‌ திருதராஷ்டிரரும்‌ 
தோன்றினர்‌. நமது அரசர்‌ அலைகடவில்‌ கதிரவனென 
எழுந்து இங்கு அரியணை அமர்ந்திருக்கிறார்‌. 
அரசகுடியினரே, அன்று தன்‌ தமையன்‌ காடேகிய பின்னர்‌ 
தான்‌ பிறந்த சிபிநாட்டுக்குச்‌ சென்ற பால்ஹிகர்‌ 
அங்கிருந்து பால்ஹிகபுரிக்கும்‌ பிறகு அங்கிருந்து 
கந்தர்வர்களும்‌ கின்னரரும்‌ வாழும்‌ 
வெண்மலைமுடிகளுக்கும்‌ சென்றார்‌. அங்கு 
காலமிலாவெளியில்‌ நூறாண்டு வாழ்ந்தார்‌. இப்போது 
அவருக்கு நூற்றெழுபத்திரண்டு அகவை ஆகிறது. தன்‌ 
கொடிவழிவந்த மைந்தனின்‌ முடியுரிமையை 
வலியுறுத்தும்பொருட்டு மீண்டும்‌ நிலமிறங்கி 
வந்திருக்கிறார்‌. அவர்‌ இந்த அவை புகுந்து அரசரை 
வாழ்த்துவார்‌. இங்கிருக்கும்‌ அனைவருக்கும்‌ 
தந்தையென அமர்ந்து அருள்புரிவார்‌.” 


“அவையோர்‌ அறிக, அஸ்தினபுரியின்‌ அரியணை 
எவருக்குரியதென்பதற்கு இனி மறுசொல்லொன்று 
தேவையில்லை. குலநெறிப்படியும்கூட வாழ்பவரில்‌ 
மூத்தவர்‌ எவரோ அவருக்கே மணிமுடி உரிமைப்பட்டது. 
தேவாபியும்‌ பின்னர்‌ சந்துனுவும்‌ மறைந்த பின்னர்‌ 
உயிருடன்‌ வாழும்‌ பால்ஹிகரே அந்த மணிமுடிக்குரியவர்‌. 
சந்தனுவின்‌ இறப்புக்குப்‌ பின்‌ இயல்பாகவே அது 
பால்ஹிகருக்கே சென்றடையவேண்டும்‌. அவர்‌ 
இங்கில்லாததனால்‌ அவர்‌ அதை விட்டுக்கொடுத்தார்‌ 
என்றுதான்‌ குலநெறி பொருள்கொள்ளும்‌. 
அவரிடமிருந்து விசித்திரவீரியருக்கும்‌ 
திருதராஷ்டிரருக்கும்‌ பின்னர்‌ பாண்டுவுக்கும்‌ 
கையளிக்கப்பட்டு இன்று நம்‌ அரசரால்‌ சூடப்பட்டுள்ள 
அம்மணிமுடிக்கு மெய்யான உரிமையாளர்‌ பால்ஹிகரே. 
அவரே இன்று இந்த அவைக்கு வந்து தன்‌ சிறுமைந்தர்‌ 
சூடியிருக்கும்‌ மணிமுடியை குருகுலத்தின்‌ 
குலநெறிப்படியும்‌ ஷத்ரிய மரபின்படியும்‌ வேதம்‌ வகுத்த 
முறைமையின்படியும்‌ உறுதி செய்வார்‌. அரசரின்‌ 
பொருட்டு தான்‌ வாளேந்தி துணை நிற்பதாக 
சொல்லளிப்பார்‌. தெய்வம்‌ விண்ணிறங்கி வந்து தன்‌ 
சொல்லை நேரடியாக அளிப்பதற்கு நிகர்‌ அது. அருள்க 
தெய்வங்கள்‌!” 


அவை தங்கள்‌ கைக்கோல்களையும்‌ 
படைக்கலங்களையும்‌ தூக்கி வாழ்த்து கூவியது. 
அலையலையென எழுந்து எழுந்து 
அடங்கிக்கொண்டிருந்த அந்த வாழ்த்தொலியை 
தலைதிருப்பி நோக்கிக்கொண்டு திகைத்து 


அமர்ந்திருந்தான்‌ பூரிசிரவஸ்‌. சலன்‌ அவனைத்‌ தொட்டு 
“பிதாமகரை அவை புகச்சொல்‌” என்றான்‌. “ஆம்‌, ஆம்‌” 
என்று அவன்‌ எழுந்து பீடங்களின்‌ நிரையில்‌ குனிந்து 
விரைந்து அவையின்‌ விளிம்பை அடைந்து 
சிறுவாயிலினூடாக வெளியே சென்றான்‌. 

[image] பூரிசிரவஸ்‌ அஸ்தினபுரியின்‌ அரசவையிலிருந்து 
வெளியே வந்து இடைநாழியினூடாக விரைந்தபடி 
தன்னை நோக்கி ஓடிவந்த பால்ஹிகபுரியின்‌ 
காவலர்தலைவன்‌ நிகும்பனிடம்‌ “என்ன செய்கிறார்‌?” 
என்றான்‌. அவன்‌ மூச்சிரைக்க அணுகிவந்து “அணி 
செய்துகொண்டிருக்கிறார்‌” என்றான்‌. சென்றபடியே 
“ஒத்துழைத்தாரா?” என்றான்‌ பூரிசிரவஸ்‌. அவனுக்குப்‌ 
பின்னால்‌ குறடுகள்‌ ஒலிக்க வந்த நிகும்பன்‌ “இல்லை. 
அவருக்கு என்ன நிகழ்கிறது என்று புரியவில்லை. 
யானை மேல்‌ ஏற்றி நகருலா கொண்டுசெல்லப்‌ 
போகிறோம்‌ என்று சொன்னதனால்தான்‌ வந்தார்‌. யானை 
மேல்‌ அமரவேண்டுமென்றால்‌ இவற்றை அணிக என்று 
சொன்னதனால்‌ ஆடையணிகளை சூடியிருக்கிறார்‌. 
அவருக்கு முன்‌ ஆடி எதையும்‌ காட்ட வேண்டாம்‌ என்று 
சொல்லியிருக்கிறேன்‌” என்றான்‌. 


“நன்று” என்று சொன்னபடி பூரிசிரவஸ்‌ 
அணிச்சிற்றறைக்குள்‌ நுழைந்தான்‌. அங்கே ஏழு 
சமையர்கள்‌ அவர்களின்‌ தோள்களுக்குமேல்‌ தலையெழ 
அமர்ந்திருந்த பால்ஹிகருக்கு ஒப்பனை 
செய்துகொண்டிருந்தார்கள்‌. பூரிசிரவஸை கண்டதும்‌ 
அவர்கள்‌ திரும்பி வணங்கினார்கள்‌. பால்ஹிகர்‌ 
பூரிசிரவஸை திரும்பிப்பார்த்து “யானை 
ஒருங்கிவிட்டதா?” என்றார்‌. “வெளியே நின்றிருக்கிறது. 
தங்களுக்காக காத்திருக்கிறது. இன்னமும்‌ 
இவையெல்லாம்‌ முடியவில்லையா?” என்று பூரிசிரவஸ்‌ 
கேட்டான்‌. “ஆம்‌, முடிந்துவிட்டது” என்று அவர்‌ எழுந்தார்‌. 
“இல்லை, இல்லை. இன்னும்‌ சற்று எஞ்சியிருக்கிறது. 
அமருங்கள்‌, பிதாமகரே” என்றான்‌ மூத்த சமையன்‌. 


“இவன்‌ என்னை ஏதோ செய்கிறான்‌. என்மேல்‌ சேற்றை 
பூசுகிறான்‌” என்றார்‌ பால்ஹிகர்‌. “இவன்‌ தலையை 
அறைந்து உடைத்து மூளைக்குழம்பு வழிவதை 
பார்க்கவேண்டும்‌ என்று சற்றுமுன்‌ நினைத்தேன்‌.” 
சமையர்‌ திகைத்து பின்னகர்ந்து மூச்சை 
இழுத்துப்பிடித்தனர்‌. அவர்களை நோக்கி ஆறுதலாக 
புன்னகைத்தபின்‌ “அது சேறல்ல பிதாமகரே, செங்குழம்பு” 
என்றான்‌ பூரிசிரவஸ்‌. “அது எதற்காக? ஏன்‌ அதற்கு 
அவ்வளவு கெடுமணம்‌?” என்றார்‌ பால்ஹிகர்‌. பூரிசிரவஸ்‌ 
“அது கெடுமணமல்ல, நறுமணம்‌ பிதாமகரே” என்றான்‌. 


வெயிலில்‌ சற்று வாடிய இலைகள்‌ வளைந்து 
தொய்ந்திருந்தன. பச்சைத்தண்டுகள்‌ களைத்தவை 
போல குழைந்து காற்றிலாடின. “இங்கேதான்‌... 
அணுகும்தோறும்‌ பித்துகொள்ளச்செய்கிறது 
செண்பகமணம்‌” என்றான்‌ பாண்டு. வெயில்‌ நிறம்‌ 
மாறிக்கொண்டே இருந்தது. நிழல்களின்‌ அடர்த்தி 
குறைந்தது. காட்டுக்குள்‌ நீண்டுகிடந்த ஒளிக்குழல்கள்‌ 
மேலும்மேலும்‌ சரிந்து மஞ்சள்நிறம்‌ கொண்டன. அவை 
விழுந்து உருவாக்கிய பொன்னிறவட்டங்கள்‌ 
மங்கலாயின. பறவைக்குரல்கள்‌ ஒலிமாறுபட்டன. அவை 
கலைந்து உரக்க ஒலிப்பதுபோலத்‌ தோன்றியது. 


இலைப்பரப்புகளின்‌ மேல்‌ மஞ்சள்‌ பளபளத்து வழிந்தது. 
மண்‌ பொன்னிறமாகச்‌ சுடர்விட பொற்துகள்களாக 
மின்னிய கூழாங்கற்களின்‌ அருகே நிழல்கள்‌ 
விரல்தொட்டு இழுத்ததுபோன்ற நீண்ட கறைகளாக 
விழுந்துகிடந்தன. வாகைமரம்‌ ஒன்று சூடி நின்ற 
நெற்றுகளெல்லாம்‌ பொற்குண்டலங்களாக மாறின. 
மாத்ரி பதைப்புடன்‌ “அரசே, நாம்‌ திரும்பிவிடுவோம்‌... 
நெடுந்தூரம்‌ வந்துவிட்டோம்‌” என்றாள்‌. பாண்டு “அந்த 
வாசனை... அதைக்‌ காணாமல்‌ திரும்பினால்‌ நான்‌ 
பித்துமுதிர்ந்து மீளமுடியாதவனாவேன்‌” என்றான்‌. 


அது யட்சர்களின்‌ நறுமணமாக இருக்குமோ என்று மாத்ரி 
ஐயுற்றாள்‌. அவர்கள்‌ நறுமணம்‌ வழியாகவே 
மனிதர்களைக்‌ கவர்ந்து தங்கள்‌ இடத்துக்கு 
வரவழைப்பார்கள்‌ என்று அறிந்திருந்தாள்‌. அங்கே 
சென்றவர்களின்‌ உடலில்‌ கூடி அவர்கள்‌ 
மானுடக்காமத்தை அறிவார்கள்‌. யட்சர்கள்‌ 
ஏறிக்கொண்ட உள்ளங்கள்‌ பின்பு மண்ணுலகுக்கு 
மீள்வதில்லை. “அரசே, நாம்‌ திரும்பி விடுவோம்‌” என 
அவள்‌ அச்சத்துடன்‌ சொன்னாள்‌. ஆனால்‌ அவன்‌ 
அவளை கேட்டதாகவே தெரியவில்லை. அவன்‌ முகம்‌ 
பெருங்களிப்புடன்‌ மலர்ந்திருந்தது. அவள்‌ அவன்‌ 
கைகளைப்பற்றினாள்‌. அவை வெப்பத்துடன்‌ 
நடுங்கிக்கொண்டிருந்தன. 


காட்டின்‌ தழைப்படர்ப்புக்கு அப்பால்‌ ஒளி தெரிந்தது. 
அங்கே ஒரு பெரிய நீர்நிலை இருப்பதுபோல. 
இந்திரத்யும்னத்தின்‌ ஏதோ நீட்சி என்றுதான்‌ அவள்‌ 
முதலில்‌ எண்ணினாள்‌. பாண்டு புதர்களை விலக்கி 
விலக்கி நீர்ப்பாசிக்குள்‌ செல்லும்‌ மீன்‌ போல 
சென்றுகொண்டிருந்தான்‌. புதர்களுக்கு வெளியே 
வந்தபோது அவள்‌ கண்டது ஒரு மலைச்சரிவை. நீண்டு 
சரிந்திறங்கி ஆழத்தில்‌ வெள்ளிச்சரிகை போல 


“இல்லையே, இது குட்டிபோட்ட ஓநாயின்‌ அடிவயிறுபோல 
மணம்‌ கொண்டிருக்கிறது” என்று அவர்‌ சொன்னார்‌. 
பூரிசிரவஸ்‌ அதில்‌ சற்று புனுகு உள்ளது என்பதை 
உணர்ந்து “அந்த மணம்‌ ஏதென்று நீங்கள்‌ இன்னுமா 
உணரவில்லை? யானைத்துதிக்கையின்‌ குழாய்க்குள்‌ 
உள்ள மணம்‌ இது. யானைக்கு இது பிடிக்கும்‌” என்றான்‌. 
பால்ஹிகர்‌ முகம்‌ மலர்ந்து “ஆம்‌, நான்‌ எண்ணினேன்‌. 
நறுமணம்‌” என்று தன்‌ கையைத்‌ தாக்கி முகர்ந்தார்‌. “சற்று 
பொறுங்கள்‌! இதோ முடிந்துவிடும்‌” என்று அவன்‌ 
சமையர்களுக்கு கண்‌ காட்டினான்‌. 


பூரிசிரவஸிடம்‌ அவர்‌ பேசிக்கொண்டிருக்கையிலேயே 
சமையர்கள்‌ அவரை அணிந்தொருக்கினர்‌. அவர்‌ 
இடையில்‌ வெண்ணிறப்‌ பட்டாடை அணிந்து 
பொற்பட்டுக்‌ கச்சை கட்டியிருந்தார்‌. மேலாடையாக 
பொன்னூல்‌ பின்னல்கள்‌ செய்த சீனப்பட்டுச்‌ 
சால்வையை அவருக்கு போர்த்தினார்கள்‌. அவர்‌ அதை 
எடுத்து பிரித்துப்‌ பார்த்து “இது எதற்காக?” என்றார்‌. 
“பிதாமகரே, தாங்கள்‌ இதை அணிந்துகொள்ள 
வேண்டும்‌. மேலாடையின்றி நாம்‌ யானைமேல்‌ 
அமரக்கூடாது” என்றான்‌. “யானைக்கு அது எப்படி 
தெரியும்‌? அதன்‌ கண்கள்‌ கீழே அல்லவா உள்ளன?” 
என்று அவர்‌ கேட்டார்‌. பூரிசிரவஸ்‌ “அதன்‌ கண்கள்‌ 
மேலேயும்‌ பார்க்கமுடியும்‌” என்றவுடன்‌ அவர்‌ எழுந்து 
“நான்‌ உடனே அந்த யானையை பார்க்க வேண்டும்‌” 
என்றார்‌. “சற்று பொறுங்கள்‌, ஒருசில கணங்கள்‌” என்று 
அவன்‌ மீண்டும்‌ அவரை அமரவைத்தான்‌. 


அவர்‌ எழுவதையும்‌ அமர்வதையும்‌ 
பொருட்படுத்தாமலேயே சமையர்கள்‌ அவருக்கு 
கைவளையையும்‌ கச்சைமுறியையும்‌ அணிவித்தனர்‌. 
கழுத்தில்‌ மணியாரமும்‌ சரப்பொளி ஆரமும்‌ 
அணிவிக்கப்பட்டபோது அவர்‌ குனிந்து பார்த்து 
புன்னகைத்து பூரிசிரவஸிடம்‌ “இவை நன்று. இவற்றை 
எனக்கே கொடுத்துவிடச்‌ சொல்‌” என்றார்‌. 
“தங்களுக்குத்தான்‌” என்றான்‌. “எனக்கு இவற்றை ஒரு 
பொதியில்‌ கட்டி கொடுக்கச்‌ சொல்‌. நான்‌ மலைக்கு 
கொண்டுசெல்கிறேன்‌” என்றார்‌. “உங்கள்‌ இல்லத்து 
மறுமகள்களுக்கு இதை அளிக்கவிருக்கிறீர்களா?” 
என்றான்‌. “எந்த மறுமகள்கள்‌?” என்று அவர்‌ ஆர்வமாக 
கேட்டார்‌. “பனிமலைமேல்‌ இருப்பவர்கள்‌. ஏழு மைந்தரின்‌ 
மனைவியர்‌” என்றான்‌. “எந்தப்‌ பனிமலை? ஏழு மைந்தர்‌ 
எவருக்கு?” 


பூரிசிரவஸ்‌ புன்னகைத்து “நீங்கள்‌ செல்லவிருக்கும்‌ 


மலை எது?” என்றான்‌. அவர்‌ குழம்பி சுட்டுவிரல்‌ 
அசைவிலாது நிற்க புன்னகையுடன்‌ சிலகணங்கள்‌ 
எண்ணி நோக்கி “தெற்கே... பெரிய மலை ஒன்று... 
யானைதான்‌ அதன்மேல்‌ ஏறும்‌” என்றார்‌. பின்னர்‌ தன்‌ 
மணியாரத்தை அசைத்து “யானை இதைப்போலத்தான்‌ 
ஆரம்‌ அணிந்துள்ளது. ஆனால்‌ அதில்‌ நல்ல ஓசை 
எழுகிறது” என்றார்‌. “இதிலும்‌ ஓசை எழும்‌” என்றான்‌ 
பூரிசிரவஸ்‌. “அது இன்னும்‌ பெரியது” என்றார்‌ 
பால்ஹிகர்‌. “இது எனக்குரியதுதானே?” என்று 
சமையர்களை ஐயமாக நோக்கியபடி கேட்டார்‌. “தாங்கள்‌ 
யானையிலிருந்து இறங்கியதுமே கழற்றிக்‌ 
கொடுத்துவிடச்‌ சொல்கிறேன்‌” என்றான்‌ பூரிசிரவஸ்‌. 


அவர்‌ இரு கால்களையும்‌ விரித்து கைகளை நீட்டியபடி 
“யானைமேல்‌ படுக்கமுடியுமா?” என்றார்‌. “தாங்கள்‌ 
யானைமேல்‌ நின்றிருக்கக்கூட முடியும்‌” என்றான்‌ 
பூரிசிரவஸ்‌. பால்ஹிகர்‌ “நிற்க முடியுமா?” என்று 
வலுடன்‌ திருப்பி கேட்டார்‌. பூரிசிரவஸ்‌ “முடியும்‌. நான்‌ 
ற்கச்‌ செய்கிறேன்‌” என்றான்‌. மென்மையாக “அந்தப்‌ 
பொன்முடியை மட்டும்‌ வைத்துக்கொள்ளுங்கள்‌” 
என்றான்‌. “இது எதற்காக?” என்று அதை கையிலே 
வாங்கி பார்த்தார்‌. அதை தலைகீழாகத்‌ திருப்பி 
“உணவுண்ணும்‌ கலம்‌ போலிருக்கிறது” என்றார்‌. 


“நீங்கள்‌ இதை தலையில்‌ வைத்துக்கொள்ள வேண்டும்‌. 
இல்லையேல்‌ யானை ஒப்புக்கொள்வதில்லை” என்றான்‌ 
பூரிசிரவஸ்‌. “யானைக்கு இதெல்லாம்‌ எப்படி தெரியும்‌?” 
என்று அவர்‌ கேட்டார்‌. “யானை 
பழக்கப்படுத்தப்பட்டிருக்கிறது, பிதாமகரே. அது 
அரசர்களை மட்டுமே தன்‌ மேலேற்றும்‌. தாங்கள்‌ 
அரசர்போல்‌ தோற்றமளிக்க வேண்டுமல்லவா?” என்றான்‌ 
பூரிசிரவஸ்‌. பால்ஹிகர்‌ அதை புரிந்துகொண்டு “ஆம்‌” 
என்றபின்‌ கண்சிமிட்டி “நாம்‌ யானையை 
ஏமாற்றிவிடலாம்‌ இல்லையா?” என்றார்‌. பின்னர்‌ 
கண்களை மூடிக்கொண்டு “நான்‌ யானைமேல்‌ ஏறி 
மலையுச்சிக்கு செல்லமுடியுமா?” என்றார்‌. 


அவர்‌ தலையில்‌ சமையர்‌ பொன்முடியை பொருத்தினார்‌. 
காதுகளில்‌ குண்டலங்களை இருவர்‌ சீரமைத்தனர்‌. 
தோள்வளைகளை இருவர்‌ கட்டினர்‌. “ஆம்‌ பிதாமகரே, 
யானை மலைமேல்‌ ஏறும்‌” என்றான்‌ பூரிசிரவஸ்‌ “அது 
முகில்மேல்‌ நடக்குமா?” என்று அவர்‌ கேட்டார்‌. “ஆம்‌, 
அதன்‌ கால்கள்‌ பெரியவைதானே?” என்று அவன்‌ 
சொன்னான்‌. “ஆம்‌, எனக்கும்‌ தெரியும்‌” என்ற பின்‌ அவர்‌ 
கண்‌ திறந்து அவனை நோக்கி புன்னகைத்தார்‌. “ஆம்‌, 


மிகப்‌ பெரிய கால்கள்‌” என்றார்‌. கண்களைத்‌ திறந்து 
அவனை நோக்கி “நான்‌ அதில்‌ ஏறி முகில்கள்‌ மேல்‌ 
சென்று...” என்றபின்‌ கையை தாக்கி “பார்த்திபன்‌ 
எங்கே?” என்றார்‌. பின்னர்‌ தலையை அசைத்தபடி “நான்‌ 
என்‌ நான்கு உடன்பிறந்தாரையும்‌ அன்னையையும்‌ 
சுமந்துகொண்டு மலைமேல்‌ ஏறினேன்‌. ஆனால்‌...” 
என்றபின்‌ அவனிடம்‌ “பானை இருந்தால்‌ 
தேவைப்படாது” என்றார்‌. 


பூரிசிரவஸ்‌ விந்தையானதோர்‌ உளஎழுச்சியை 
அடைந்தான்‌. அவர்‌ மூன்று வயது சிறுவனுக்குரிய 
புன்னகையையும்‌ கண்களையும்‌ கொண்டிருந்தார்‌. 
அகவை என்பது ஒரு வட்டச்சுழற்சி போலும்‌. 
கைக்குழந்தை ஆகிவிடுவாரா என்ற எண்ணம்‌ 
எழுந்ததும்‌ அவனுக்கு புன்னகை எழுந்தது. ஆனால்‌ 
ஒருகணம்‌ கழித்து அந்த உள எழுச்சி ஏன்‌ என்று 
புரிந்தது. “பிதாமகரே, என்ன சொன்னீர்கள்‌? நான்கு 
உடன்பிறந்தாரும்‌ அன்னையுமா? நீங்கள்‌ சுமந்தீர்களா?” 
பால்ஹிகர்‌ அதை செவிகொள்ளாமல்‌ “யானையின்‌ 
பெயரென்ன?” என்று கேட்டார்‌. பூரிசிரவஸ்‌ 
பெருமூச்சுடன்‌ இயல்பாகி “அங்காரகன்‌” என்று 
சொன்னான்‌. “அங்காரகனா? அது திசையானை 
அல்லவா?” என்றார்‌. “ஆம்‌, செவ்வாயும்கூட. 
முப்புரமெரித்தவனின்‌ மூன்றாம்‌ விழியான வீரபத்ரரே 
செந்தழலாக எரிந்து அங்காரகன்‌ ஆனார்‌. செவ்வாய்‌ 
என்று அவரை வழிபடுகின்றனர்‌” என்றான்‌ பூரிசிரவஸ்‌. 
ஆர்வத்துடன்‌ எழுந்து “இந்த யானை என்ன வண்ணம்‌?” 
என்று பால்ஹிகர்‌ கேட்டார்‌. பூரிசிரவஸ்‌ புன்னகையுடன்‌ 
“கருமைதான்‌” என்றான்‌. 


“அதைப்பற்றி சொல்‌” என்றார்‌ பால்ஹிகர்‌. “அங்காரகன்‌ 
பாரத்வாஜ கோத்திரத்திற்குரியவர்‌. அவந்திநாட்டுக்கு 
முழுமுதல்‌ தெய்வம்‌. கதை, முப்புரிவேல்‌, வாள்‌, வேல்‌ 
கொண்ட நான்கு கையர்‌. அனலாடை தழல்‌ஆடை 
எரிமணிமாலை சூடியவர்‌. செங்கொன்றை மலர்‌ 
அவருக்குரியது. எட்டு செவ்வாடுகள்‌ பூட்டிய தேரில்‌ 
மேருமலையை வலம்‌ வருகிறார்‌. கதிர்மண்டலத்திற்கு 
தெற்கே இவருடைய இடம்‌” என்றான்‌ பூரிசிரவஸ்‌. “அந்தப்‌ 
பெயரை ஏன்‌ யானைக்கு இட்டார்கள்‌?” என்றார்‌ 
பால்ஹிகர்‌. “பிதாமகரே, முப்பதாண்டுகளுக்கு முன்‌ 
அரசருக்கு பிறவிநூல்கணித்த நிமித்திகர்‌ 
ராசிமண்டலத்தில்‌ செவ்வாய்க்குறை உள்ளது என்றனர்‌. 
அதன்பொருட்டு அஸ்தினபுரிக்குத்‌ தெற்கே அங்காரகன்‌ 

லயம்‌ அமைக்கப்பட்டு அழல்வேள்வியும்‌ 
பலிகொடையும்‌ நிகழ்ந்தது. அரசர்‌ 


அந்நோன்பிலிருக்கையில்‌ அங்காரகனை சிறுமகவாக 
இங்கே கொண்டுவந்தனர்‌. நிமித்திகர்‌ அந்த நற்பொழுதை 
கணித்து அதற்கு அங்காரகன்‌ என்று பெயரிட்டனர்‌.” 
பால்ஹிகர்‌ கண்களை மூடிக்கொண்டு “ஆம்‌” என்றார்‌. 
மெல்லிய குறட்டை ஒலி அவரிடமிருந்து எழ தலை சற்றே 
அசைந்தது. 


சமையர்‌ “முடிந்தது” என்றார்கள்‌. பூரிசிரவஸ்‌ அவர்‌ 
தோளை தொட்டான்‌. பால்ஹிகர்‌ எழுந்து நிற்க 
பொன்பூச்சுள்ள குறடுகளை சமையர்‌ எடுத்து முன்னால்‌ 
இட்டார்கள்‌. “இதை அணிந்து கொள்ளுங்கள்‌” என்றான்‌ 
பூரிசிரவஸ்‌. “இது எதற்காக?” என்றபின்‌ பூரிசிரவஸை 
பார்த்து “யானை இதை விரும்பும்‌ அல்லவா?” என்றார்‌. 
“ஆம்‌, யானை குறடுகளை விரும்புகிறது. வருக!” என்று 
அவர்‌ கைகளை பற்றிக்கொண்டான்‌. அவர்‌ 
காலெடுத்துவைத்து நடந்தபடி “நல்ல ஓசை. ஆனால்‌ 
இரும்புக்‌ குறடுகள்‌ இன்னும்‌ ஓசையெழுப்புபவை” 
என்றார்‌. 


இடைநாழியில்‌ அவர்‌ அவனுடன்‌ நடக்கையில்‌ 
எதிர்நின்ற வீரர்கள்‌ அனைவரும்‌ திகைத்து வாய்திறந்து 
விழிமலைக்க அசைவிழப்பதை அவன்‌ பார்த்தான்‌. 
பதற்றத்தில்‌ தான்‌ அவரை சரியாக பார்க்கவில்லையோ 
என்ற எண்ணம்‌ வந்து திரும்பி நோக்கியபோது 
அவனுக்கும்‌ உளநடுக்கு ஏற்பட்டது. பால்ஹிகர்‌ மானுடர்‌ 
எவருக்கும்‌ இயலாத பேருரு கொண்டிருந்தார்‌. அவரது 
தலை அவனுடைய நோக்குக்கு மிக அப்பால்‌ எங்கோ 
இருந்தது. மெல்லிய பனித்துகள்தொகை போன்ற 
வெண்தாடியின்‌ கீழ்ப்பகுதியைத்தான்‌ அவனால்‌ 
அண்ணாந்து பார்க்கமுடிந்தது. மூக்குத்துளைகள்‌ 
கீழிருந்து நோக்க அகன்று தெரிந்தன. வெண்ணிறத்‌ 
தோள்கள்‌, நீலநரம்போடிய புயங்கள்‌, தசையிறுகி 
தோல்வார்களென இழுத்துக்கட்டப்பட்ட முழங்கைகள்‌. 
ஒவ்வொரு கையும்‌ ஒரு தனி விலங்குபோல்‌ பெரிதாக 
இருந்தது. அவர்‌ மலைமேல்‌ சென்றபின்னர்‌ மேலும்‌ 
உயரமும்‌ பருமனும்‌ ஆற்றலும்‌ கொண்டுவிட்டிருந்தார்‌ 
என்று அப்போதுதான்‌ புரிந்தது. 


அவரை கண்ணெதிரில்‌ நோக்கி, கையால்‌ தொட்டு 
அழைத்துச்சென்றபோதுகூட உள்ளம்‌ மானுடன்‌ என்று 
நம்ப மறுத்தது. விண்ணிறங்கி வந்த கந்தர்வன்‌. இறப்பே 
அற்றவன்‌. அவன்‌ நோக்கின்‌ முன்‌ பெருநகரங்கள்‌ 
உருவாகி வந்திருக்கும்‌. பேரரசுகள்‌ அழிந்து 
மறைந்திருக்கும்‌. தலைமுறைகள்‌ அலையழூத்துக்‌ 
கொண்டிருக்க அனைத்துக்கும்‌ அப்பால்‌ 


இளமைந்தனுக்குரிய தாவிச்செல்லும்‌ விழிகளும்‌ 
கள்ளமற்ற புன்னகையுமாக அவர்‌ நின்றிருந்தார்‌. 
அனைவரும்‌ சொல்லிழந்து நிற்க அவருடைய 
குறடோசை சுவர்கள்‌ எதிர்கூற ஒலித்தது. 


எதிரே வந்த கனகர்‌ பால்ஹிகரை பார்த்ததும்‌ திகைத்து 
ஓரடி பின்னால்‌ எடுத்து வைத்து நின்றார்‌. பூரிசிரவஸ்‌ 
“பிதாமகரை அவைக்கு கொண்டுசெல்வோம்‌” என்றான்‌. 
“யானை எங்கே?” என்று கனகரிடம்‌ பால்ஹிகர்‌ கேட்டார்‌. 
கனகரின்‌ வாய்மட்டும்‌ திறந்தமைந்தது. பூரிசிரவஸ்‌ “நாம்‌ 
யானையை நோக்கித்தான்‌ செல்கிறோம்‌, பிதாமகரே. 
அதற்கு முன்‌ இங்கொரு சிறு பணி உள்ளது. இங்கு ஓர்‌ 
அவையில்‌ அரசர்கள்‌ அனைவரும்‌ கூடியிருக்கிறார்கள்‌. 
அவர்கள்‌ நடுவே நீங்கள்‌ சென்று ஒரு பீடத்தில்‌ 
அமரவேண்டும்‌” என்றான்‌. “எதற்காக?” என்றார்‌ 
பால்ஹிகர்‌. “அது நல்ல பீடம்‌. இந்த ஆடையுடன்‌ தாங்கள்‌ 
அந்த பீடத்தில்‌ அமர்வது மிக அழகாக இருக்கும்‌” 
என்றான்‌. 


பால்ஹிகர்‌ குனிந்து தன்‌ கச்சையையும்‌ 
இடையாடையையும்‌ பார்த்து “ஆம்‌, இவை நல்ல 

டைகள்‌” என்றபின்‌ மேலாடையை கையால்‌ தூக்கி 
“ஆனால்‌ இது எனக்கு பிடிக்கவில்லை” என்றார்‌. “என்‌ 
மேல்‌ எதுவோ விழுந்துகிடப்பதுபோல்‌ இருக்கிறது.” 
i “அது அவ்வாறே இருக்கட்டும்‌. சற்று 

நரம்தானே?” என்றான்‌. “யானைக்கும்‌ இது பிடிக்காது” 

என்று அவர்‌ சொன்னார்‌. “யானை பெயர்‌ 
செவ்வாய்தானே?” பூரிசிரவஸ்‌ “இல்லை, அங்காரகன்‌” 
என்றான்‌. “ஆம்‌, அங்காரகன்‌. செந்நிறமான யானை.” 
அவர்‌ திரும்பி கனகரிடம்‌ “செந்நிறமான யானை. காந்தள்‌ 
மலர்போல!” என்றார்‌. 


அவை வாயிலில்‌ நின்றதும்‌ “பிதாமகரே, இந்த அவையில்‌ 
தங்களை அனைவரும்‌ வணங்குவார்கள்‌” என்றான்‌ 
பூரிசிரவஸ்‌. “ஏன்‌?” என்று அவர்‌ நின்றார்‌. “தாங்கள்‌ 
மூத்தவர்‌ என்பதனால்‌” என்றான்‌. பால்ஹிகர்‌ “யார்‌?” 
என்று கேட்டார்‌. “மூத்தவரே, தாங்கள்‌ யானைமேல்‌ 
ஏறப்போகிறீர்கள்‌ அல்லவா?” பால்ஹிகர்‌ “ஆம்‌, 
ஏறுவேன்‌” என்றார்‌. “அந்த யானைமேல்‌ வேறு எவரும்‌ 
ஏறமுடியாது. பேருருவர்‌ என்பதனாலும்‌, அச்சமற்றவர்‌ 
என்பதனாலும்தான்‌ அந்த யானைமேல்‌ தாங்கள்‌ மட்டும்‌ 
ஏறமுடிகிறது.” பால்ஹிகர்‌ தலையாட்டி புன்னகைத்து 
“ஆம்‌, எனக்கு அச்சமில்லை” என்றார்‌. தலையை ஆட்டி 
“நான்‌ யானையை அஞ்சுவதே இல்லை” என்றார்‌. 
“ஆகவே தங்களை அனைவரும்‌ வணங்குவார்கள்‌. 


அவர்களிடம்‌ நீங்கள்‌ தலைதொட்டு நீடுழி வாழ்க வெற்றி 
கொள்க என்று வாழ்த்த வேண்டும்‌. அதன்‌ பின்னர்தான்‌ 
நாம்‌ யானைமேல்‌ ஏறப்போகிறோம்‌” என்றான்‌ 
பூரிசிரவஸ்‌. 


பால்ஹிகர்‌ “நன்று” என்றபின்‌ “இவன்‌ யார்‌?” என்று 
கனகரைச்‌ சுட்டி கேட்டார்‌. “இவர்‌ அமைச்சர்‌” என்றான்‌ 

ரிசிரவஸ்‌. “இவன்‌ உடம்பு ஏன்‌ இவ்வாறு 

வளிறியிருக்கிறது? உடும்பின்‌ அடிப்பகுதியை 
போலிருக்கிறான்‌” என்றார்‌. பூரிசிரவஸ்‌ “அதனால்தான்‌ 
அவரை யானை ஓஒத்துக்கொள்வதில்லை” என்றான்‌. 
“ஆம்‌” என்றபின்‌ பால்ஹிகர்‌ தன்‌ பெரிய கைகளை நீட்டி 
கனகரின்‌ தோளை பிடித்தார்‌. “அழுத்தி கசக்கினால்‌ 
இவன்‌ எலும்புகள்‌ முறிந்துவிடும்‌. யானை துதிக்கையால்‌ 
மெல்ல தட்டினாலே போதும்‌, இவன்‌ விழுந்துவிடுவான்‌” 
என்றார்‌. கனகர்‌ குளிர்‌ கொண்டவரைப்போல்‌ நின்று 
நடுங்கினார்‌. பூரிசிரவஸ்‌ அவரை கண்களால்‌ பார்த்து 
ஒன்றுமில்லை என்றபின்‌ “வருக, பிதாமகரே!” என்று 
அவையை ஒட்டிய நுழைவறைக்குள்‌ 
அழைத்துச்சென்றான்‌. 


அவனைத்‌ தொடர்ந்து வந்த கனகர்‌ தாழ்ந்த குரலில்‌ 
“இவர்‌ மானுடரா என மெய்யாகவே ஐயம்கொள்கிறேன்‌, 
பால்ஹிகரே” என்றார்‌. “மானுடரேதான்‌” என்றான்‌ 
பூரிசிரவஸ்‌. “நாம்தான்‌ முழுமானுடரல்ல.” கனகர்‌ “சற்று 
முன்னர்‌ பார்த்தபோதுகூட திகைப்பெழவில்லை. 
இப்போது இவர்‌ மானுடரல்ல என்றே தோன்றுகிறது. இவர்‌ 
பிறிதொருவர்‌” என்றார்‌ கனகர்‌. “அஞ்சவேண்டியதில்லை, 
அமைச்சரே. சென்று அலுவல்களை பாருங்கள்‌. 
அவையில்‌ அழைப்பு வரும்போது சொல்லுங்கள்‌” 
என்றான்‌. “அழைப்பு பலமுறை வந்துவிட்டது” என்று 
கனகர்‌ சொன்னார்‌. 


பூரிசிரவஸ்‌ “பிதாமகரே வருக, நாம்‌ அவை நுழைவோம்‌” 
என்றான்‌. பால்ஹிகர்‌ அங்கிருந்த பெரும்பீடத்தை தன்‌ 
இடக்கையால்‌ தூக்கிக்கொண்டு வந்தார்‌. “இதை அங்கு 
வையுங்கள்‌, இது எதற்கு?” என்றான்‌. “நமக்கு அங்கு அமர 
பீடம்‌ வேண்டுமல்லவா?” என்றார்‌ பால்ஹிகர்‌. “நான்‌ 
எங்கு சென்றாலும்‌ எனக்கான பீடத்தை எடுத்துச்‌ 
செல்வேன்‌. நானே மரத்தால்‌ பீடம்‌ செய்து 
வைத்திருந்தேன்‌. பாறையில்‌ அமர்ந்தால்‌ 
குளிருமல்லவா?” பூரிசிரவஸ்‌ “அங்கு வேறு பீடம்‌ 
இருக்கிறது” என்று அதை வைக்கும்படி கையால்‌ 
அழுத்தினான்‌. அதை வைத்துவிட்டு “இது நல்ல பீடம்‌. 
இதை நான்‌ மலைக்கு கொண்டு செல்கிறேன்‌” என்றார்‌. 


“கொண்டு செல்வோம்‌. தாங்கள்‌ யானைமேல்‌ ஏறிய பிறகு 
இந்த பீடத்தை தங்களுக்கு அளிக்கச்‌ சொல்கிறேன்‌. 
வருக!” என்று கைபற்றி வாயிலின்‌ அருகே சென்று 
நின்றான்‌. கனகர்‌ வெளியே சென்று எதையோ 
பார்த்தபின்‌ விரைந்து அவைக்குள்‌ ஓடினார்‌. 
அவருடைய உடல்தசைகள்‌ குலுங்கின. மேலாடையை 
சீர்செய்து அரசவைக்குள்‌ நுழைந்து நிமித்திகனிடம்‌ ஓரிரு 
சொற்கள்‌ பேசியபின்‌ திரும்பி பூரிசிரவஸை பார்த்து 
கைகாட்டினார்‌. “வருக, பிதாமகரே! கைகூப்பியபடி 
நுழைக!” என்றான்‌. பூரிசிரவஸின்‌ தோள்களில்‌ கையை 
வைத்து “எனக்கு உண்மையில்‌ இந்த அவை 
பிடிக்கவில்லை. அங்கே ஏராளமான ஓநாய்கள்‌ 
கூடியிருப்பதுபோல்‌ ஓசை எழுகிறது” என்றார்‌. “அது 
அரசர்களின்‌ ஓசை. அந்த ஓசையை நீங்கள்‌ 
பொருட்படுத்த வேண்டியதில்லை” என்றான்‌ பூரிசிரவஸ்‌. 


[inage]பால்ஹிகர்‌ இரு கைகளையும்‌ கூப்பியபடி 
சீர்நடையிட்டு முகப்பு வாயிலினூடாக அவைக்குள்‌ 
நுழைந்தார்‌. அவரைத்‌ தொடர்ந்து சென்ற பூரிசிரவஸ்‌ 
அவருடைய உடலால்‌ அவை முற்றிலும்‌ 
மறைக்கப்பட்டிருந்த போதிலும்கூட ஆயிரம்‌ 
பெருமுரசுகள்மீது ஒன்றாக கோல்‌ விழுந்ததுபோல்‌ 
எழுந்த பெரும்‌ கார்வையோசையை கேட்டான்‌. 
கூடியிருந்த அவையினர்‌ அனைவரும்‌ தங்களை 
அறியாமலேயே கைகூப்பியபடி எழுந்து நின்றனர்‌. 
திருதராஷ்டிரரும்‌, பீஷ்மரும்‌, துரோணரும்‌, கிருபரும்‌, 
சல்யரும்‌ எழுந்து கைகூப்பினர்‌. அவர்களின்‌ விழிகளில்‌ 
தெரிந்த மலைப்பை பூரிசிரவஸ்‌ கண்டான்‌. 


முன்னரே எழுந்து நின்றிருந்த துரியோதனனும்‌ 
துச்சாதனனும்‌ கைகளைக்‌ கூப்பியபடி பால்ஹிகரை 
நோக்கி வந்து அவர்முன்‌ குனிந்து கால்தொட்டு வணங்கி 
சென்னி சூடினர்‌. அவர்‌ அவர்கள்‌ தலைமேல்‌ கைவைத்து 
“வெற்றி சூழ்க! புகழ்‌ நிறைக!” என்று வாழ்த்தினார்‌. 
பின்னர்‌ துச்சாதனனைப்‌ பார்த்து “இவன்‌ தோள்கள்‌ 
பெரியவை. இவனிடம்‌ நான்‌ மற்போரிட விரும்புகிறேன்‌” 
என்றபின்‌ பூரிசிரவஸ்‌ எங்கே என்று திரும்பிப்‌ பார்த்தார்‌. 

ரிசிரவஸ்‌ “இவர்கள்‌ தங்கள்‌ பெயர்‌ மைந்தர்கள்‌. 

வர்கள்‌ அனைவரிடமும்‌ தாங்கள்‌ போர்புரிய முடியும்‌. 
வருக!” என்று அவரை பீடம்‌ நோக்கி அழைத்துச்‌ 
சென்றான்‌. 


பால்ஹிகருக்கான அரியணை அரசஅரியணைக்கு 
நிகராக போடப்பட்டிருந்தது. மாமன்னர்‌ ஹஸ்தியின்‌ 
அரியணை அது. கைப்பிடியில்‌ சிம்மங்கள்‌ வாய்திறந்து 


செவ்வைர விழிகள்‌ சுடர நின்றிருந்தாலும்‌ தலைக்குமேல்‌ 
மத்தகம்‌ தூக்கிய இரு யானைகள்‌ துதிக்கை பின்னி 
உருவாக்கிய மலர்‌ மேல்‌ தாமரைக்குடை கொண்டிருந்தது. 
துரியோதனனின்‌ அரியணையைவிட இருமடங்கு 
பெரியதாக இருந்த அதில்‌ ஹஸ்திக்குப்‌ பின்‌ எவரும்‌ 
அமர்ந்ததில்லை. ஆண்டுக்கொருமுறை மூதாதை 
ஹ்ஸ்திக்குரிய மீன்நாளில்‌ பலிகொடையும்‌ பூசனையும்‌ 
அளிக்கப்படும்போது மட்டும்‌ கருவூலத்தில்‌ இருந்து 
அதை கொண்டுவந்து அரசவையில்‌ அமைப்பார்கள்‌. 
ஹஸ்தியின்‌ மாபெரும்‌ வாளையும்‌ பேருருக்கொண்ட 
கவசங்களையும்‌ அதில்‌ வைத்து அரசரும்‌ குடிகளும்‌ 
வணங்கினர்‌. அந்த அரியணையும்‌ கவசமுமே 
ஹஸ்தியின்‌ பேருருவை அவர்களின்‌ கனவில்‌ 
வளர்ந்தெழச்‌ செய்தது. 


அஸ்தினபுரியின்‌ துணையரசர்கள்‌ அதை முன்னர்‌ 
பார்த்திருக்கவில்லை. அதன்‌ அளவைப்‌ பார்த்து 
அவர்கள்‌ குழம்பியிருந்தனர்‌. அஸ்தினபுரியின்‌ 
வெற்றிச்சிறப்பை காட்டும்பொருட்டு உருவாக்கி 
கொண்டுவந்து போடப்பட்ட ஒரு சிறப்பு அடையாளம்‌ 
அது என சிலர்‌ உய்த்துக்கொண்டனர்‌. “ஹஸ்தியின்‌ பீடம்‌ 
அது என்கின்றனர்‌” என்றார்‌ கலிங்கர்‌. 
“குலப்பெருமையை அவைக்கு காட்டும்பொருட்டு 
கொண்டுவந்து போட்டிருக்கின்றனர்‌.” அவர்‌ அருகே 
அமர்ந்திருந்த மாளவர்‌ “ஹஸ்தி மானுடன்‌ அல்லவா? 
இது மானுடர்க்குரியதல்ல” என்றார்‌. ஆனால்‌ பால்ஹிகர்‌ 
அதில்‌ அமர்ந்ததும்‌ அவருடைய உடலுக்கு அது 
பொருந்துவதைக்‌ கண்டு அனைவரும்‌ சொல்லவிந்தனர்‌. 
அவையினரின்‌ விழிகள்‌ சூழ அவர்‌ அதில்‌ அமர்ந்து 
கைகளை கைப்பிடியில்‌ வைத்து அவையை கூர்ந்து 
நோக்கியபின்‌ பூரிசிரவஸை பார்த்தார்‌. 


வாழ்த்தொலிகள்‌ எழாமல்‌ அவை பெருமுரசின்‌ உட்பக்கம்‌ 
போன்ற அழுத்தமான முழக்கத்தையே 
எழுப்பிக்கொண்டிருந்தது. கனகர்‌ அவை மேடையிலேறி 
கைகளை விரித்து “குருகுல பிதாமகர்‌ வாழ்க! 
ஹஸ்தியின்‌ பெயர்மைந்தர்‌ வாழ்க! மண்ணிறங்கி வந்த 
விண்ணுருவர்‌ வாழ்க!” என்று கூவியதும்‌ அவையினர்‌ 
அனைவரும்‌ வெறிகொண்டவர்போல்‌ கைகளை வீசி 
வாழ்த்தொலி எழுப்பினர்‌. பலர்‌ 
வெறியாட்டெழுந்திருப்பதைப்போல்‌ தன்னிலை 
மறந்திருப்பதை பூரிசிரவஸ்‌ கண்டான்‌. சிலர்‌ 
அழுதுகொண்டிருப்பதுபோல்‌ தோன்றியது. “பிதாமகரே! 
பிதாமகரே!” என்று பலர்‌ பொருளற்று கூவினர்‌. 
தெய்வக்கருவறை முன்‌ நின்றிருக்கும்‌ நிலைமறந்த 


அடியார்‌ போலிருந்தனர்‌. 


முன்‌ நிரையிலிருந்து பல அரசர்கள்‌ 
உணர்வெழுச்சியுடன்‌ கைகளை விரித்தபடி அவை 
மேடை நோக்கி வர பிதாமகர்‌ பீஷ்மர்‌ எழுந்து கைகளை 
விரித்து அவர்களை அவையமரச்‌ சொன்னார்‌. 
“பிதாமகரை வணங்கியாக வேண்டும்‌! பிதாமகர்‌ அருகே 
சென்றாக வேண்டும்‌!” என்று கூவினர்‌. பீஷ்மர்‌ 
“இங்கிருக்கும்‌ அனைவருக்கும்‌ அவர்‌ பிதாமகரே. 
இவ்வவையினர்‌ அனைவரும்‌ அவரை சந்தித்து வாழ்த்து 
பெறுவோம்‌. ஒருவர்பின்‌ ஒருவராக அவை மேடைக்கு 
செல்வோம்‌. அமைக! அமைக!” என்று கூவினார்‌. 
துரோணர்‌ “அவை அடங்குக! அனைவரும்‌ அவரை 
அடிபணிய வாய்ப்பமையும்‌” என்றார்‌. 


பால்ஹிகர்‌ பூரிசிரவஸை தன்‌ சுட்டுவிரலை நீட்டி 
அழைத்து “நான்‌ யானைமேல்‌ ஏறவேண்டுமே?” என்றார்‌. 
“பொறுங்கள்‌ பிதாமகரே, இந்த அவையினர்‌ தங்களிடம்‌ 
வாழ்த்து பெற்ற பின்னர்‌ யானைமேல்‌ ஏறலாம்‌. யானை 
இப்போது உணவுண்டு கொண்டிருக்கிறது” என்றான்‌. 
“உணவா?” என்று அவர்‌ கேட்டார்‌. “ஆம்‌, நாம்‌ 
நெடுந்தொலைவு செல்லவேண்டியிருக்கிறது. மலைமேல்‌ 
ஏறவேண்டுமென்றால்‌ அதற்கு உணவு தேவையல்லவா?” 
என்றான்‌ பூரிசிரவஸ்‌. பால்ஹிகர்‌ “ஆம்‌, உணவு 
கொடுக்கச்‌ சொல்‌” என்றபின்‌ அவையை நோக்கி திரும்பி 
“பெருங்கூச்சலிடுகிறார்கள்‌. யானையைக்‌ கண்டு 
அஞ்சியிருப்பார்கள்‌ என்று எண்ணுகிறேன்‌” என்றார்‌. 


நிமித்திகன்‌ அறிவிப்புமேடையேறி “பிதாமகர்‌ பீஷ்மர்‌ 
பேசுவார்‌. அவையோர்‌ அமைக! பீஷ்மர்‌ பேசவிருக்கிறார்‌” 
என்று கூவ பீஷ்மர்‌ படியேறி மேலே வந்தார்‌. பூரிசிரவஸ்‌ 
அவரை வணங்க அவர்‌ தாழ்ந்த குரலில்‌ “அவ்வாறே 
இருக்கிறாரா?” என்றார்‌. “ஆம்‌, பிதாமகரே” என்றான்‌ 
பூரிசிரவஸ்‌. “உளம்‌ அழிந்துவிட்டிருக்கிறது. அவையில்‌ 
அமர்வாரா?” என்றார்‌. “ஆம்‌” என்ற பூரிசிரவஸ்‌ மேலும்‌ 
தாழ்ந்த குரலில்‌ “ஆனால்‌ எவரையும்‌ தெரியவில்லை 
அவருக்கு” என்றான்‌. “எண்ணினேன்‌” என்றார்‌ பீஷ்மர்‌. 
பின்னர்‌ கைகளை கூப்பியபடி முன்னால்‌ சென்று 
பால்ஹிகரின்‌ கால்களைத்‌ தொட்டு சென்னி சூடி 
வணங்கினார்‌. பால்ஹிகர்‌ அவர்‌ தலைமேல்‌ கைவைத்து 
“புகழ்‌ சேர்க!” என்றார்‌. 


பீஷ்மர்‌ றம டம்‌ “தன்னை அறியாமல்‌ 
சொல்கிறார்‌. எனினும்‌ சரியாகவே அவர்‌ நாவில்‌ 
வருகிறது. மூதாதையரும்‌ அன்னையரும்‌ 


நாமறந்தும்கூட நாம்‌ வெற்றி பெறுவோம்‌ என்று 
வாழ்த்துவதில்லை” என்றார்‌. எவ்வாறு 
எதிர்வினையாற்றுவது என்று பூரிசிரவஸுக்கு 
தெரியவில்லை. அவன்‌ புன்னகைப்பதுபோல்‌ 
உதடுகளை நீட்டினான்‌. “இங்கு வந்திருக்கிறார்‌ என்று 
கேள்விப்பட்டேன்‌. படை ஒருக்குவதற்காக 
எல்லையிலிருந்ததனால்‌ உடனே இங்கு வரமுடியவில்லை. 
முன்னரே வந்து பிதாமகரை சந்தித்திருக்கலாம்‌ என்று 
இப்போது தோன்றுகிறது” என்றார்‌ பீஷ்மர்‌. 


“அவர்‌ தங்களை அடையாளம்‌ காணவில்லை” என்றான்‌ 
பூரிசிரவஸ்‌. “நான்‌ அவரை அடையாளம்‌ காண்கிறேன்‌. 
உண்மையில்‌ என்‌ தோள்களிலிருந்து 
பெருஞ்சுமையொன்று எழுந்தகன்றது போலிருக்கிறது. 
இக்குடியின்‌ மூத்தவரென்ற நிலையில்‌ இருந்தேன்‌. இன்று 
அதை இவருக்கு அளித்துவிட்டேன்‌” என்றார்‌. பீஷ்மரைத்‌ 
தொடர்ந்து வந்த கிருபரும்‌ துரோணரும்‌ பிதாமகரை 
வணங்கி வாழ்த்துகொண்டு பீஷ்மர்‌ அருகே வந்து 
நின்றனர்‌. துரோணர்‌ “என்னை வாழ்த்தினார்‌, அழியா 
புகழ்‌ கொள்க என்றார்‌” என்று சொல்ல கிருபர்‌ “அவர்‌ 
அனைவரிடமும்‌ அச்சொல்லையே உரைக்கிறார்‌” 
என்றார்‌. 


திருதராஷ்டிரர்‌ சங்குலன்‌ தாங்க, சஞ்சயன்‌ தொடர, 
மேடையேறி வந்து பால்ஹிகரை வணங்கினார்‌. 
பீடத்திலிருந்து எழும்போதே அவர்‌ விழிநீர்‌ வழிய 
நடுங்கிக்கொண்டிருந்தார்‌. பலமுறை தள்ளாடியபடி நிற்க 
சங்குலன்‌ அவரை நிலைப்படுத்தினான்‌. பால்ஹிகரை 
வணங்கும்போது திருதராஷ்டிரர்‌ மெல்ல விசும்பினார்‌. 
பால்ஹிகர்‌ அவர்‌ தலையைத்‌ தொட்டதும்‌ கேவியபடி 
தரையில்‌ அவர்‌ காலடியில்‌ அமர்ந்துவிட்டார்‌. சங்குலன்‌ 
அவரை தூக்க சஞ்சயன்‌ “அரசே, எழுக... மேலும்‌ அரசர்‌ 
வணங்க வருகிறார்கள்‌” என்றான்‌. 


அவர்‌ தன்‌ கைகளால்‌ துழாவி பால்ஹிகரின்‌ கால்களை 
தொட்டார்‌. பெரிய பாதங்களை அவர்‌ விரல்கள்‌ வருடி 
வருடி பதைத்து அலைந்தன. சஞ்சயன்‌ “அரசே, எழுக!” 
என்றான்‌. சங்குலன்‌ அவரை தூக்க அவர்‌ அவனுடைய 
கைகளில்‌ தொய்ந்து கிடந்தவராக மேடையிலிருந்து 
கீழிறங்கினார்‌. பீடத்தை அடைந்தபோது தோள்கள்‌ 
குலுங்க அழுதுகொண்டிருந்தார்‌. பீடத்திலமர்ந்து இரு 
கைகளாலும்‌ தலையைத்‌ தாங்கி விம்மி விம்மி அழுதார்‌. 
சல்யரும்‌ சகுனியும்‌ ஜயத்ரதனும்‌ மேடையேறி 
பால்ஹிகரை வணங்கினர்‌. 


சென்றுகொண்டிருந்த சிற்றாறொன்றைச்‌ சென்றடைந்த 
அச்சமவெளி முழுக்க செண்பக மரங்கள்‌ பூத்து 
நின்றிருந்தன. 


குட்டிமானின்‌ செவிபோன்ற இலைகளும்‌ மலைப்பாம்பு 
போன்ற கிளைகளும்‌ கொண்ட செண்பக மரங்கள்‌ 
முழுக்க மலர்கள்‌ அடர்ந்திருந்தன. மலர்ந்த விழிகள்‌ 
போன்ற நீல செண்பக மலர்கள்‌. பொற்சங்கு போன்ற 
மஞ்சள்‌ செண்பகங்கள்‌. புன்னகைக்கும்‌ சிவந்த 
செண்பகங்கள்‌. காற்று சுழன்று மேலேறி வந்தபோது 
குளிர்ந்த நீர்‌ போல மூச்சடைக்கச்செய்யும்‌ செண்பக 
மணம்‌ அவளைச்சூழ்ந்துகொண்டது. அது நறுமணமா 
என்றே ஐயமாக இருந்தது. நாசியும்‌ தொண்டையும்‌ அந்த 
மணத்தால்‌ கசந்தன. தலைசுழல்வதுபோலிருந்தது. 
குமட்டலெடுப்பதுபோலிருந்தது. 

சற்றுநேரத்தில்‌ அந்த மணத்தில்‌ அங்கே 
மிதந்துகிடப்பதுபோல உணர்ந்தாள்‌. உள்ளும்‌ புறமும்‌ 
அந்த மணம்தான்‌ இருந்தது. மரங்களும்‌ செடிகளும்‌ 
பாறைகளும்‌ தொலைதாரத்து பனிமலைமுகடுகளும்‌ 
அனைத்தும்‌ அதில்‌ மிதந்து அலைந்தன. எண்ணங்களை 
செயலிழக்கச்செய்து ஆன்மாவை நிறைத்து 
விம்மச்செய்தது அது. பாண்டு திரும்பி 
அவளைப்பார்த்தான்‌. அவன்‌ விழிகளை அவள்‌ 
புத்தம்புதியனவாக கண்டாள்‌. அவன்‌ அவள்‌ 
கரங்களைப்பற்றிக்கொண்டான்‌. “இறப்பதென்றால்‌ 
இங்கே இறக்கவேண்டும்‌” என்று அவன்‌ சொன்னான்‌. 


அவன்‌ தன்னை இழுத்து அணைத்துக்கொள்வதை 
அவள்‌ உணர்ந்தாள்‌. தாகமா பதற்றமா என்றறியாத 
ஒன்று அவளுக்குள்‌ தவித்தது. அவனுடைய நடுங்கும்‌ 
உதடுகளின்‌ முத்தங்களையும்‌ அவனுடைய உடலின்‌ 
வெம்மையான அதிர்வையும்‌ அவள்‌ அறிந்தாள்‌. “ஆம்‌, 
சாவு என்றால்‌ அது இத்தனை நறுமணம்கொண்டதாக 
இருக்கவேண்டும்‌” என்று அவன்‌ சொன்னான்‌. 
அச்சத்துடன்‌ அவனைப்‌ பிடித்து விலக்குவதற்காக 
அவள்‌ அவன்‌ மார்பைப்பிடித்து உந்தினாள்‌. அது அவன்‌ 
பிடியை மேலும்‌ இறுக்கியது. “இதுதான்‌... 
இந்தக்கணம்தான்‌” என அவன்‌ பொருளில்லாமல்‌ ஏதோ 
சொன்னான்‌. 


அக்கணம்‌ அவள்‌ தன்னுள்‌ எழுந்த துடிப்பை 
உணர்ந்தாள்‌. அவனை அள்ளிப்பற்றி தன்னுள்‌ அடக்கி 
கரைத்துக்கொள்ளவேண்டும்‌ என்று. அவனை ஓந்து 
உடல்களாகக்‌ கிழித்து ஐந்து முகங்களாக ஆக்கி 


கனகர்‌ “அஸ்தினபுரியின்‌ துணை அரசர்கள்‌ 
அனைவரும்‌ பிதாமகரை வணங்கலாம்‌” என்று 
அறிவித்தார்‌. ஒவ்வொருவராக மேடையேறி வந்து அவர்‌ 
காலடி தொட்டு சென்னிசூடி வணங்கினர்‌. பல 
மன்னர்கள்‌ கைகூப்பி உடல்‌ நடுங்க விழிநீர்‌ வழிந்து 
மார்பிலும்‌ ஆடைகளிலும்‌ சொட்ட நடந்து வந்தனர்‌. சிலர்‌ 
அவர்‌ கால்களைத்‌ தொட குனிந்தபோது நிலைதடுமாறி 
முன்னால்‌ விழப்பார்த்தனர்‌. உடன்‌ வந்த இளவரசர்கள்‌ 
அவர்களை பற்றிக்கொண்டனர்‌. சிலர்‌ அவர்‌ கைகளைத்‌ 
தொட்டு தங்கள்‌ தலைமேல்‌ வைத்து கண்களில்‌ ஒற்றினர்‌. 
சிலர்‌ முழந்தாளிட்டு அவர்‌ முன்‌ அமர்ந்து அவர்‌ 
தொடைமேல்‌ தலைவைத்துக்கொண்டனர்‌. 


மெல்ல மெல்ல அவ்வுணர்ச்சிகள்‌ எழுந்து பெருகி 
அவையை ஆட்கொண்டன. அங்கிருந்த அனைவருமே 
அழுதுகொண்டிருப்பதை பூரிசிரவஸ்‌ பார்த்தான்‌. 
மெல்லிய விசும்பலோசையுடன்‌ அவன்‌ திரும்பிப்‌ 
பார்த்தபோது மேடையில்‌ அவனருகே நின்றிருந்த 
பீஷ்மரின்‌ கண்களிலிருந்தும்‌ கண்ணீர்‌ 
வழிந்துகொண்டிருந்தது. அவன்‌ பார்ப்பதை பார்த்ததும்‌ 
புன்னகைத்து “பொருளற்ற உணர்ச்சிதான்‌, ஆனால்‌ 
இப்புவியில்‌ இதைவிடப்‌ பொருளுள்ளது எதுவுமில்லை 
என்றும்‌ படுகிறது” என்றார்‌. பூரிசிரவஸ்‌ 
புன்னகைத்தான்‌. 


பீஷ்மர்‌ “அகவை மூத்தவர்‌ மட்டுமல்ல, அனைவருக்கும்‌ 
மூதாதையாக இருக்கும்‌ தகுதியும்‌ கொண்டவர்‌” என்றார்‌. 
பூரிசிரவஸ்‌ “ஆம்‌ பிதாமகரே, இப்போதுகூட இங்கிருக்கும்‌ 
எவரும்‌ அவருடன்‌ நிகர்நின்று தோள்பொருத முடியாது” 
என்றான்‌. பீஷ்மர்‌ நெடுமூச்சுவிட்டு “மனிதர்கள்‌ 
இறப்பதில்லை. இப்புவியெங்கும்‌ பரவியுள்ள 
உலகியலெனும்‌ கரையானால்‌ அரிக்கப்படுகிறார்கள்‌. 
அவை சென்று எட்டாத உயரத்தில்‌ அவர்‌ 
வாழ்ந்திருக்கிறார்‌. இங்கு உயிர்துறப்பதற்காக 
வந்திருக்கிறார்‌” என்றார்‌. பூரிசிரவஸ்‌ “ஆம்‌” என்றான்‌. 


பீஷ்மர்‌ தனக்குத்தானே என “அதுவும்‌ ஒருவகையில்‌ 
சரிதான்‌. ஷத்ரிய மரபின்படி நோயுற்றிறப்பது ஓர்‌ இழிவு. 
படைக்களத்தில்‌ இறப்பவரே விண்ணுக்குரியவர்‌” 
என்றார்‌. பின்னர்‌ இடறிய தாழ்ந்த குரலில்‌ “தன்‌ 
குருதியினன்‌ ஒருவன்‌ கையால்‌ இறப்பதென்பது மேலும்‌ 
சிறப்பு. அது தன்னால்‌ தான்‌ தோற்கடிக்கப்படுதல்‌. 
மண்ணில்‌ பிற குருதியர்‌ எவர்‌ முன்னாலும்‌ 
தோற்றதில்லை என்ற புகழுடன்‌ விண்ணேக இயலும்‌” 
என்றார்‌. 

[1௨261]அவையில்‌ அரசகுடிகள்‌ அனைவரும்‌ 
பால்ஹிகரை வணங்கி வாழ்த்து பெற்று முடிந்ததும்‌ 
நிமித்திகன்‌ மேடையேறி சிற்றுணவுக்கான பொழுதை 
அறிவித்தான்‌. பால்ஹிகர்‌ எழுந்து நின்று தன்‌ 
மேலாடையை இழுத்து கழுத்தில்‌ சுற்றிக்கொண்டு 
ரிசிரவஸை விழிகளால்‌ தேடினார்‌. அவன்‌ ஓடி அருகே 
சன்று வணங்கிநிற்க “யானை உணவுண்டுவிட்டதா?” 
என்றார்‌. முதலில்‌ அவனுக்கு புரியவில்லை. பின்னர்‌ 
தன்னை மீட்டுக்கொண்டு “வருக, பிதாமகரே!” என்று 
அவரை அழைத்துச்சென்றான்‌. வெளியே சென்றதும்‌ 
அவருக்குப்‌ பின்னால்‌ வந்த கனகர்‌ “நல்லவேளை! இவை 
இப்படி சிறப்பாக முடியுமென்று சற்றும்‌ 
எண்ணியிருக்கவில்லை” என்றார்‌. 


பூரிசிரவஸ்‌ “அவர்‌ எப்போதும்‌ ஏமாற்றியதே இல்லை, 
அமைச்சரே. அத்தனை பித்துக்கும்‌ பேதைமைக்கும்‌ 
அடியில்‌ அவர்‌ இவ்வரசகுடியின்‌ மூதாதை” என்றான்‌. 
கனகர்‌ “நம்‌ யானைகளிலேயே முதன்மையான 
யானையை ஒருக்கி நிறுத்த ஆணையிட்டேன்‌. 
செய்திருப்பார்கள்‌” என்றார்‌. பூரிசிரவஸ்‌ “ஆம்‌, நானும்‌ 
அவரிடம்‌ அதைத்தான்‌ சொன்னேன்‌” என்று 
பால்ஹிகரை கையைப்‌ பிடித்து முன்னால்‌ 
கொண்டுசென்றான்‌. “நீங்கள்‌ களிற்று முற்றத்திற்கு 
செல்லுங்கள்‌. நான்‌ பிறவற்றை ஒருக்குகிறேன்‌” 
என்றபின்‌ கனகர்‌ திரும்பிச்சென்றார்‌. 


களிற்று முற்றத்தில்‌ படைத்தலைவரான சிம்மவக்த்ரர்‌ 
காத்து நின்றிருந்தார்‌. அவர்களை நோக்கி அவர்‌ ஓடிவர 
பால்ஹிகர்‌ சிரித்து அவரை சுட்டிக்காட்டி “மூடன்‌, 
யானையைக்‌ கண்டு அஞ்சி ஓடிவருகிறான்‌” என்று 
சொன்னார்‌. பூரிசிரவஸ்‌ “ஆம்‌, அது மிகப்‌ பெரிய யானை. 
தங்களை மட்டுமே அது அஞ்சும்‌” என்றான்‌. “நான்‌ அந்தக்‌ 
கவச உடைகளை அணிந்துவிட்டு மேலே 
ஏறியிருக்கலாம்‌. அவை வெயிலில்‌ பளபளவென்று 
மின்னும்‌. என்னை நான்‌ பெரிய உடைவாள்‌ என்று 
நினைத்துக்கொள்வேன்‌” என்றார்‌. “இப்போது தாங்கள்‌ 
மேலும்‌ அழகாக இருக்கிறீர்கள்‌. இதுதான்‌ யானைக்கு 
பிடித்த கோலம்‌” என்று பூரிசிரவஸ்‌ சொன்னான்‌. “ஆம்‌, 
நாம்‌ அதை ஏமாற்றுகிறோம்‌” என்று சொல்லி பால்ஹிகர்‌ 
கண்களைச்‌ சிமிட்டி சிரித்தார்‌. 


சிம்மவக்த்ரர்‌ அருகே வந்து “பட்டத்து யானை 
ஒருங்கியிருக்கிறது, பால்ஹிகரே” என்றார்‌. குரலைத்‌ 
தாழ்த்தி “மெய்யாகவே பட்டத்து யானையா?” என்று 
பூரிசிரவஸ்‌ கேட்டான்‌. “பீஷ்ம பிதாமகரின்‌ ஆணை, 
பட்டத்து யானை மேல்‌ பிதாமகரை அமரவைத்து 
நகரத்தின்‌ அனைத்து தெருக்களையும்‌ சுற்றிவரச்‌ 
சொல்லியிருக்கிறார்‌” என்றார்‌. களிற்று முற்றத்தில்‌ 
அங்காரகன்‌ முழுதணிக்கோலத்தில்‌ மெல்ல ஆடியபடி 
செவிவீசி நின்றிருந்தது. அதன்‌ பொன்னிற முகபடாம்‌ 
அலைநுரையென ஒளிகொண்டிருந்தது. 
முதுகிலிடப்பட்டிருந்த பெரிய அணிபடாமின்‌ 
நுனியிலிருந்த பொற்குமிழ்‌ மணிகள்‌ அசைவின்‌ 
தாளத்திற்கு ஏற்ப குலுங்கின. 


பால்ஹிகர்‌ திகைப்புடன்‌ கைசுட்டி “இது என்ன?” 
என்றார்‌. “பிதாமகரே, இதுதான்‌ அங்காரகன்‌, பட்டத்து 
யானை” என்றான்‌ பூரிசிரவஸ்‌. “இது ஏன்‌ இத்தனை 
துணிகளை அணிந்திருக்கிறது? அனைத்தையும்‌ கழற்றச்‌ 
சொல்‌” என்றார்‌. “பட்டத்து யானை அவ்வாறு 
அணிகளை அணியவேண்டும்‌, பிதாமகரே” என்றான்‌ 

ரிசிரவஸ்‌. “ஆனால்‌ அது யானை போலவே இல்லையே? 

ரையணிந்த சாளரம்‌ போலல்லவா தோன்றுகிறது?” 
என்றார்‌. “இல்லை. தாங்கள்‌ அதன்மேல்‌ ஏறியதும்‌ அது 
யானையபோல்‌ ஆகிவிடும்‌” என்றான்‌ பூரிசிரவஸ்‌. 
“யானையை துணிகளை கழற்றச்‌ சொல்‌” என்று அவர்‌ 
மீண்டும்‌ சொன்னார்‌. “பிதாமகரே, ஆடைகளை 
கழற்றினால்‌ யானை நாணம்‌ கொள்ளும்‌. சினம்கொண்டு 
தங்களை மேலேற்றாமலாகும்‌” என்றான்‌ பூரிசிரவஸ்‌. 
பால்ஹிகர்‌ சில கணங்கள்‌ யானையையும்‌ அவனையும்‌ 
மாறி மாறி பார்த்தபின்‌ “அப்படியானால்‌ நன்று” என்று 
சொன்னார்‌. 


“பிதாமகரே, தாங்கள்‌ யானையைவிட்டு எதன்பொருட்டும்‌ 
கீழிறங்கக்கூடாது. யானை கால்களை மடித்ததும்‌ 
தரையிலிறங்கினால்‌ போதும்‌” என்றான்‌ பூரிசிரவஸ்‌. 
“நான்‌ இறங்கமாட்டேன்‌. யானை கால்களை மடித்தாலும்‌ 
நான்‌ இறங்கப்போவதில்லை” என்று பால்ஹிகர்‌ 
சொன்னார்‌. “தாங்கள்‌ அதன்‌ மேலேயே 
அமர்ந்திருக்கலாம்‌. தங்களை இந்நகர்‌ முழுக்க கொண்டு 
செல்லப்‌ போகிறார்கள்‌. தங்கள்‌ மேல்‌ மலர்களும்‌ 
மஞ்சள்‌அரிசியும்‌ தூவி குடிகள்‌ வாழ்த்துவார்கள்‌” 
என்றான்‌ பூரிசிரவஸ்‌. “எதன்‌ பொருட்டு?” என்று அவர்‌ 
கேட்டார்‌. பூரிசிரவஸ்‌ “தாங்கள்‌ யானைமேல்‌ 
அமர்ந்திருப்பதால்‌. இங்கு வேறு யாரும்‌ அந்த 
யானைமேல்‌ அமரமுடியாதல்லவா?” என்றான்‌. “ஆம்‌, 


மெய்தான்‌” என்றார்‌. “ஆகவே அவர்கள்‌ ஊக்கமிகுதியால்‌ 
கூச்சலிடுவார்கள்‌. மகிழ்ச்சியால்‌ கைவீசுவார்கள்‌. 
தாங்கள்‌ அவர்களை நோக்கியபடி கைவீசி இந்நகரை 
சுற்றிவருக! படைப்பிரிவுகள்‌ அனைத்தையும்‌ பார்த்து 
அந்தியில்‌ நகர்‌ நுழைக!” என்றான்‌. 


பால்ஹிகர்‌ “இதை நான்‌ எப்போது மலைமேல்‌ கொண்டு 
செல்வது?” என்றார்‌. “நீங்கள்‌ இந்நகரத்தை சுற்றிவருக! 
வந்து ஓய்வெடுத்து நாளை காலை தென்மலைக்கு 
செல்லலாம்‌” என்றான்‌. பால்ஹிகர்‌ சில கணங்கள்‌ 
எண்ணிவிட்டு “ஆனால்‌ நான்‌ குருக்ஷேத்திரப்‌ 
போருக்குத்தானே வந்தேன்‌?” என்றார்‌. “ஆம்‌, போர்‌ 
முடிந்து நீங்கள்‌ செல்லலாம்‌” என்றான்‌. “போரில்தான்‌ 
நான்‌ இறந்துவிடுவேனே?” என்றார்‌ பால்ஹிகர்‌. 
பூரிசிரவஸ்‌ அக்கணம்‌ ஒரு சலிப்பை உணர்ந்தான்‌. 
பால்ஹிகர்‌ புன்னகைத்து “நாளை நான்‌ தென்மலைக்கு 
சென்றுவிட்டு உடனே திரும்பிவந்து போரில்‌ 
கலந்துகொண்டு உயிர்துறக்கிறேன்‌” என்றார்‌. “நன்று, 
பிதாமகரே! தாங்கள்‌ யானைமேல்‌ ஏறிக்கொள்ளுங்கள்‌” 
என்று பூரிசிரவஸ்‌ சொன்னான்‌. 


சிம்மவக்த்ரர்‌ “பிதாமகரே, வருக” என்றார்‌. “யாரிவன்‌?” 
என்று பால்ஹிகர்‌ கேட்டார்‌. “இவர்தான்‌ யானைக்கு 
பொறுப்பானவர்‌. யானைக்குக்‌ கீழே இவர்‌ புரவியில்‌ 
அமர்ந்திருப்பார்‌” என்று பூரிசிரவஸ்‌ சொன்னான்‌. 
“தங்களுக்கு என்ன தேவையென்றாலும்‌ இவரிடம்‌ 
சொல்லலாம்‌.” பால்ஹிகர்‌ “நான்‌ யானையிடம்‌ சொல்ல 
முடியாதா?” என்று கேட்டார்‌. “யானையிடமும்‌ 
சொல்லலாம்‌. ஆனால்‌ யானையின்‌ காது கீழே 
இருக்கிறது. தாங்கள்‌ சொல்வது யானைக்கு கேட்காது. 
நீங்கள்‌ இவரிடம்‌ சொன்னால்‌ யானையிடம்‌ இவர்‌ 
சொல்வார்‌” என்றான்‌. “மெய்தான்‌” என்றபின்‌ படிகளில்‌ 
இறங்கி களிற்று முற்றத்தினூடாக பால்ஹிகர்‌ நடந்தார்‌. 
பூரிசிரவஸ்‌ படிகளிலேயே நின்றான்‌. சிம்மவக்த்ரர்‌ 
அவனை நோக்கி திரும்பி தலைவணங்கிவிட்டு 
பால்ஹிகருடன்‌ சென்றார்‌. 


யானையின்‌ அருகே பால்ஹிகர்‌ நின்றபோதுகூட அவர்‌ 
உருவம்‌ சிறிதென தெரியவில்லை என்பதை பூரிசிரவஸ்‌ 
வியப்புடன்‌ உணர்ந்தான்‌. அவருடன்‌ நின்ற பாகர்களும்‌ 
படைத்தலைவர்களும்‌ எல்லாம்‌ அவர்‌ நெஞ்சுக்குக்‌ கீழே 
இருந்தனர்‌. அவர்‌ தலை யானையின்‌ காதளவு 
உயரமிருந்தது. அதன்‌ காதைப்பற்றி அசைத்தபின்‌ அவர்‌ 
சிம்மவக்த்ரரை பார்த்து புன்னகைத்தார்‌. பாகன்‌ 
ஆணையிட யானை முன்காலை தூக்கியது. அவர்‌ அதில்‌ 


மிதித்து ஏறி மேலே சென்று அங்கிருந்த அம்பாரிமேல்‌ 
அமர்ந்தார்‌. அவருக்கு மேல்‌ அஸ்தினபுரியின்‌ 
வெண்கொற்றகுடையை பற்றியபடி வீரனொருவன்‌ 
அமர்ந்தான்‌. முகப்பில்‌ வெண்ணிறத்‌ தலைப்பாகை 
அணிந்த யானைப்பாகன்‌ அமர்ந்தான்‌. 


இரு யானைப்பாகர்கள்‌ இருபுறமும்‌ யானையின்‌ 
காதுகளை பற்றிக்கொண்டனர்‌. தலைமைப்பாகன்‌ 
ணையிட அது மெல்ல வலக்காலை எடுத்து வைத்து 
முற்றத்திலிருந்து சாலை நோக்கி சென்றது. அங்கே 
முன்னரே அணிகொண்டிருந்த மங்கல இசைச்சூதர்கள்‌ 
தங்கள்‌ தேரில்‌ ஏறிக்கொண்டனர்‌. இசைத்தேர்‌ முன்னால்‌ 
செல்ல அதைத்‌ தொடர்ந்து பட்டத்து யானைமேல்‌ 
அமர்ந்து பால்ஹிகர்‌ சென்றார்‌. அவர்‌ 
நகைத்துக்கொண்டே இருப்பதை பூரிசிரவஸ்‌ பார்த்தான்‌. 
திரும்பி பூரிசிரவஸை நோக்கி கைவீசி சிரித்தார்‌. 
அவருக்குப்‌ பின்னால்‌ ஒளிரும்‌ படைக்கலங்களுடன்‌ 
வீரர்கள்‌ தொடர்ந்து சென்றனர்‌. அந்த ஊர்வலம்‌ களிற்று 
முற்றத்திலிருந்து பெருவீதியை அடைந்து மறைந்தது. 


[1௨26]பூரிசிரவஸ்‌ நீள்மூச்சுடன்‌ திரும்பி 
இடைநாழியினூடாக நடந்து சற்று நேரம்‌ சென்ற பின்னரே 
அது உணவுப்பொழுதென்று உணர்ந்தான்‌. உணவுக்கூடம்‌ 
நோக்கி சென்றான்‌. அங்கு ஏற்கெனவே அரசர்கள்‌ 
உணவுண்ணத்‌ தொடங்கிவிட்டிருந்தனர்‌. சிற்றுணவு 
என்று சொல்லப்பட்டாலும்‌ அனைவருக்கும்‌ ஊனுணவும்‌ 
அன்னங்களும்‌ பரிமாறப்பட்டன. அரசர்கள்‌ 
அவையிலிருந்த உளநெகிழ்வு உவகையாக மாற 
நிலைமறந்து கை வீசி உரக்க கூவி 
பேசிக்கொண்டிருந்தனர்‌. அவர்கள்‌ நடுவே சென்றபோது 
ஒவ்வொருவரும்‌ பால்ஹிகருக்கும்‌ தங்கள்‌ குடிக்குமான 
குருதியுறவைப்‌ பற்றியே பேசிக்கொண்டிருப்பதை அவன்‌ 
அறிந்தான்‌. உதிரிச்‌ சொற்களினூடாகவே அவர்கள்‌ 
சொல்ல விழைவது தெளிந்தெழுவதை எண்ணி 
புன்னகைத்துக்கொண்டான்‌. 


கூடத்தின்‌ வலது ஓரத்தில்‌ சலன்‌ அமர்ந்து 
உண்டுகொண்டிருப்பதை பார்த்தான்‌. அருகே சென்று 
தனக்குரிய பீடத்தில்‌ அமர்ந்தான்‌. சலன்‌ அவனிடம்‌ 
“பிதாமகர்‌ யானைக்‌ கொட்டிலுக்கு திரும்பிவிட்டாரா?” 
என்றான்‌. “இல்லை, பட்டத்து யானைமேல்‌ ஏறி நகர்வலம்‌ 
வருகிறார்‌” என்றான்‌ பூரிசிரவஸ்‌. சலன்‌ புருவம்‌ சுளித்து 
“யார்‌ ஆணை?” என்றான்‌. “பிதாமகர்‌ பீஷ்மரின்‌ ஆணை. 
இக்குடியின்‌ மூதாதை நேரில்‌ எழுந்தருள்வது போன்றது 
அது. அதைப்போல எழுச்சியூட்டுவது வேறில்லை” 


என்றான்‌ பூரிசிரவஸ்‌. “சில நாட்களாகவே அவர்‌ 
இங்குதான்‌ இருக்கிறார்‌. நகர்மக்கள்‌ பாதிபேர்‌ அவரை 
பார்த்திருப்பார்கள்‌” என்றான்‌ சலன்‌. “ஆம்‌, முன்னரே 
அவருடைய பேருடலைப்‌ பற்றி மட்டுமே 
எண்ணியிருப்பார்கள்‌. இன்று இவ்வரச கோலத்தில்‌ 
அவரை பார்த்தால்‌ கைகூப்பி கண்ணீர்மல்க விழுந்து 
வணங்குவார்கள்‌” என்றான்‌ பூரிசிரவஸ்‌. 


சலன்‌ திரும்பி “மெய்தான்‌. முதற்கணம்‌ அவர்‌ அரச 
மேடையில்‌ வந்து நின்றபோது மானுட உடல்‌ 
கொண்டெழுந்த தெய்வம்‌ ஒன்றைத்தான்‌ பார்த்தேன்‌. 
என்‌ மெய்ப்பு அடங்க வெகுநேரமாயிற்று. 
கண்களிலிருந்து கண்ணீர்‌ வழிந்துகொண்டிருந்தது. 
இளையோனே, நானும்‌ கைகூப்பி 
அழுதுகொண்டிருந்தேன்‌” என்றான்‌. “பார்த்தேன்‌” என்று 
ரிசிரவஸ்‌ புன்னகையுடன்‌ சொன்னான்‌. “மெய்யாகவே 
இன்‌ மானுடரல்ல என்றிருக்குமோ? நீ மலைக்குச்‌ சென்று 
நம்‌ மூதாதையர்‌ வடிவை எடுத்து விளையாடிக்‌ 
கொண்டிருக்கும்‌ மலைத்தெய்வம்‌ ஒன்றைத்தான்‌ 
அழைத்து வந்தாயா?” என்றான்‌. பூரிசிரவஸ்‌ 
அவ்வெண்ணத்தால்‌ மெய்ப்பு கொண்டான்‌. பின்னர்‌ 
சிரித்து “எதிர்காலத்தில்‌ சூதர்கள்‌ எழுதப்போகும்‌ 
கதையை இப்பொழுதே உருவாக்குகிறீர்கள்‌, மூத்தவரே” 
என்றான்‌. சலன்‌ தானும்‌ நகைத்து “ஆம்‌, இது ஒரு 
பெருங்காவியத்திற்கான தொடக்கம்தான்‌” என்றான்‌. 


உணவுண்டு முடித்து ஒட்டியிருந்த கொட்டகையில்‌ 
அமர்ந்து அரசர்கள்‌ வாய்மணமும்‌ இன்நீரும்‌ 
கொண்டனர்‌. ஒருவருக்கொருவர்‌ உரத்த குரலில்‌ 
பேசிக்கொண்டிருந்தனர்‌. நல்லுணவே கள்மயக்கை 
அளிப்பது என பூரிசிரவஸ்‌ எண்ணிக்கொண்டான்‌. சிலர்‌ 
இனிய களைப்பில்‌ இருந்தனர்‌. சிலர்‌ துயிலில்‌ 
விழிசரித்தனர்‌. சிலர்‌ வியர்வை வழிய கூச்சலிட்டு 
சிரித்துப்பேச சிலர்‌ பூசலிடும்‌ உளநிலை கொண்டனர்‌. 
மொத்த ஓசையும்‌ எழுந்து அலையலையென கூரையை 
அறைந்தது. சலன்‌ “நகர்‌ முழுமைக்கும்‌ 
பெருங்கொட்டகையாக போட்டிருப்பார்கள்‌ போலுள்ளது” 
என்றான்‌. “இந்நகருக்குள்‌ இன்றிருக்கும்‌ மானுட 
எண்ணிக்கைக்கு சாலைகளைக்கூட இணைத்து 
ஒற்றைபெரும்‌ மாளிகையாக 
மாற்றிவிடவேண்டியதுதான்‌” என்று பூரிசிரவஸ்‌ 
சொன்னான்‌. 


கூட்டத்தினூடாக கடந்து வந்த கனகர்‌ பூரிசிரவஸிடம்‌ 
“அவை கூடவிருக்கிறது. இன்னும்‌ சற்று நேரத்தில்‌ 


கொம்புகள்‌ ஒலிக்கும்‌” என்றபின்‌ குரல்‌ தாழ்த்தி “பேரரசர்‌ 
திருதராஷ்டிரர்‌ தங்களை சந்திக்க விரும்புகிறார்‌” 
என்றார்‌. “என்னையா?” என்ற பூரிசிரவஸ்‌ எழுந்தான்‌. 
“ஆம்‌, வருக!” என்று கனகர்‌ சொன்னார்‌. சலனிடம்‌ 
விடைபெற்றுக்கொண்டு அக்கொட்டகையில்‌ 
நிறைந்திருந்த அரசர்கள்‌ நடுவே எதிர்ப்பட்டவர்கள்‌ 
அனைவரையும்‌ தலைவணங்கி ஓரிரு சொல்‌ 
முகமனுரைத்தபடி கனகரைத்‌ தொடர்ந்து அவன்‌ 
சென்றான்‌. இடைநாழியில்‌ செல்கையில்‌ கனகர்‌ “பேரரசர்‌ 
சற்றே உளம்‌ திரிபு கொண்டிருக்கிறார்‌” என்றார்‌. “ஏன்‌?” 
என்று அவன்‌ கேட்டான்‌. “அதை நீங்களே 
பேசிக்கொள்ளுங்கள்‌” என்று கனகர்‌ சொன்னார்‌. 


அரசவையை ஓட்டிய சிற்றறைக்குள்‌ திருதராஷ்டிரர்‌ 
ஓய்வெடுத்துக்கொண்டிருந்ததை வெளியே இருந்த கொடி 
காட்டியது. அவர்கள்‌ சென்றதும்‌ வாயில்காத்த சங்குலன்‌ 
அவர்களை நோக்கி விழிதூக்காமலேயே உள்ளே 
செல்லும்படி பணித்தான்‌. பூரிசிரவஸ்‌ கைகூப்பியபடி 
உள்ளே சென்று அங்கே பெரும்பீடத்தில்‌ கால்‌ நீட்டி உடல்‌ 
தளர்த்தி அமர்ந்திருந்த திருதராஷ்டிரரை அணுகி 
தாள்பணிந்து “அரசே, நான்‌ பால்ஹிகன்‌, பூரிசிரவஸ்‌” 
என்றான்‌. “தெரிகிறது. உன்‌ மணத்தை நான்‌ 
மறக்கவில்லை” என்று சொன்ன திருதராஷ்டிரர்‌ கைவீசி 
“அமர்க!” என்றார்‌. அவர்‌ உடலில்‌ தசைகள்‌ நெகிழ்ந்து 
இறுகி சிற்றலை கொண்டிருந்தன. பற்களை 
கடித்திருந்தமையால்‌ தாடை இறுகியசைந்தது. 


பூரிசிரவஸ்‌ அமர்ந்தான்‌. அவர்‌ “பிதாமகர்‌ 
எங்கிருக்கிறார்‌?” என்றார்‌. பூரிசிரவஸ்‌ “அவர்‌ 
யானைமேல்‌ ஏறி நகர்வலம்‌ சென்றிருக்கிறார்‌. பீஷ்ம 
பிதாமகரின்‌ ஆணை அது” என்றான்‌. “நன்று” என்று 
திருதராஷ்டிரர்‌ முனகிக்கொண்டார்‌. கைகளை ஒன்றுடன்‌ 
ஒன்று சேர்த்து இறுக்கிக்கொண்டு “அது நன்றே. அவரை 
மக்கள்‌ காணட்டும்‌. அவரே இக்குடியின்‌ முதன்மையர்‌ 
என அவர்கள்‌ அறியட்டும்‌” என்றார்‌. பின்னர்‌ 
“பால்ஹிகனே, இப்போது குருகுலத்தின்‌ முடிக்கு 
முழுதுரிமை கொண்டவர்‌ யார்‌?” என்றார்‌. அவர்‌ 
எண்ணுவதை உணர்ந்துகொண்ட பூரிசிரவஸ்‌ “பால்ஹிக 
மூதாதைதான்‌” என்றான்‌. “ஆம்‌, அவர்‌ 
துறந்தமையால்தான்‌ மணிமுடி பிறருக்கு வந்தது. அவர்‌ 
இல்லை என்பதனால்தான்‌ அரசர்‌ சூடமுடிகிறது” 
என்றான்‌. 


“பால்ஹிகனே, இப்போர்‌ ஒழிவதற்கு வழி ஒன்றே. அதை 
நான்‌ இன்று அவையில்‌ கண்டுகொண்டேன்‌. மணிமுடி 


பால்ஹிகப்‌ பிதாமகருக்குரியது என நான்‌ அவையில்‌ 
இன்று அறிவிக்கிறேன்‌. அவர்‌ அதை சூடட்டும்‌. அவர்‌ 
இந்நிலத்திற்கும்‌ குடிக்கும்‌ தலைமைகொள்ளட்டும்‌. 
அதன்பின்‌ போர்‌ நிகழ வாய்ப்பில்லை” என்றார்‌ 
திருதராஷ்டிரர்‌. “இல்லை, பேரரசே. அது தவறான 
கணிப்பு. அங்ஙனம்‌ போர்‌ நின்றுவிடாது. 
பாரதவர்ஷத்தின்‌ அரசர்கள்‌ போருக்கென 
திரண்டெழுந்துவிட்டனர்‌. படைகள்‌ கூடிவிட்டன. போர்‌ 
ஒருக்கங்கள்‌ முடிந்துவிட்டன. போர்வஞ்சினம்‌ இன்று 
உரைக்கப்படவுள்ளது. ஓரிருநாட்களில்‌ படைகள்‌ 
குருக்ஷேத்திரம்‌ நோக்கி செல்லப்போகின்றன.” 


“எவருக்கு எதிராக?” என்றார்‌ திருதராஷ்டிரர்‌. “பால்ஹிகப்‌ 
பிதாமகர்‌ முடிசூடினால்‌ அதை யுதிஷ்டிரன்‌ 
மறுக்கப்போவதில்லை. அவன்‌ மறுத்து 
படைகொண்டுவராவிட்டால்‌ எவருக்கு எதிராக இவர்கள்‌ 
போரிடுவார்கள்‌?” அவர்‌ முகம்‌ கோணலாகி இழுபட தலை 
ஆடியது. இடக்கை அடிபட்ட நாகம்போல்‌ துவண்டு 
அசைந்தது. “அல்லது நான்‌ மணிமுடியை என்‌ 
மூதாதைக்கே திருப்பியளிப்பதை துரியோதனன்தான்‌ 
மறுக்கப்போகிறானா? மறுத்தால்‌ அஸ்தினபுரியின்‌ 
படைகளும்‌ குடிகளும்‌ அதை ஏற்பார்களா? 
பால்ஹிகனே, இங்குள்ள ஷத்ரியர்‌ படைகொண்டு 
எழுந்திருப்பதே ஷத்ரிய குடிமுறைமைகளை காக்கவும்‌ 
அக்குடிமுறைகளுக்கு அடிப்படையாக உள்ள வேதத்தை 
நிலைநிறுத்தவும்தானே? மூதாதைக்கு முடி மறுப்பவனை 
அவர்கள்‌ ஆதரிப்பார்களா?” 


பூரிசிரவஸ்‌ மறுமொழி சொல்லவில்லை. அதெப்படி 
என்று உள்ளம்‌ வியந்தாலும்கூட அது நிகழக்கூடியதே 
என்று தோன்றிக்கொண்டிருந்தது. “என்‌ கண்முன்‌ என்‌ 
மைந்தர்‌ அழிவதை தடுக்க எனக்கு மூதாதையர்‌ அளித்த 
வாய்ப்பு இது. அரச உடையணிந்து பேருருக்கொண்டு 
என்‌ மூதாதை இன்று அவைக்கு வந்த கணமே அதை 
உணர்ந்தேன்‌. ஹஸ்தி இன்று அவையிலெழுந்தருளினார்‌. 
ஹஸ்தியின்‌ முன்‌ நான்‌ அடிபணிந்தேன்‌. என்‌ 
மூதாதையரின்‌ ஆணை இது. அவர்கள்‌ முன்‌ எச்சமின்றி 
பணிந்து அமைவது மட்டுமே என்‌ கடன்‌” என்றார்‌ 
திருதராஷ்டிரர்‌. “ஆம்‌, போர்‌ முடிந்துவிட்டது. அதை 
அருகென காண்கிறேன்‌. இனி என்‌ மைந்தர்‌ போரிட்டு 
அழியமாட்டார்கள்‌.” 


பூரிசிரவஸ்‌ பெருமூச்சுவிட்டான்‌. “மூதாதை 
அரசமைக்கிறார்‌ என்று யுதிஷ்டிரனிடம்‌ சென்று சொல்லச்‌ 
சொல்‌. விதுரனிடம்‌ சொல்‌. அவனை என்னை வந்து 


பார்க்கச்சொன்னேன்‌, அவன்‌ வரவில்லை. அவன்‌ 
வரட்டும்‌. அவனே சென்று பாண்டவர்களிடம்‌ 
சொல்லட்டும்‌. அவர்கள்‌ இங்கே வருவார்கள்‌. என்‌ 
மைந்தருடன்‌ கைகோப்பார்கள்‌. என்‌ மைந்தர்‌...” 
உதடுகள்‌ விம்மலில்‌ வெடிக்க உடல்‌ மெல்ல அதிர 
திருதராஷ்டிரர்‌ விம்மி அழுதார்‌. “என்‌ மைந்தர்‌ மீண்டும்‌ 
ஒன்றாவார்கள்‌. இந்த அஸ்தினபுரியின்‌ தொன்மையான 
முற்றத்தில்‌ மீண்டும்‌ இளையோர்‌ என அவர்கள்‌ 
தோள்தழுவி விளையாடுவார்கள்‌. மீண்டும்‌ இந்நகரை 
நோக்கி விண்ணமர்ந்த சந்தனுவும்‌ விசித்திரவீரியரும்‌ 
புன்னகைப்பார்கள்‌.” 


“தெய்வங்களே, மூதாதையரே, எனக்கு மீண்டும்‌ ஒரு 
நல்வாய்ப்பை அளித்தீர்கள்‌... என்னை மீண்டும்‌ 
நம்பிக்கையுடன்‌ வாழச்‌ செய்திருக்கிறீர்கள்‌... இனி நான்‌ 
இறக்கவியலும்‌. இந்த அஸ்தினபுரியின்‌ அரண்மனை 
முற்றத்திலிருந்து நான்‌ சிதைநோக்கி செல்கையில்‌ 
ஒருமுனையில்‌ பாண்டவரும்‌ மறுமுனையில்‌ 
கெளரவரும்‌ என்‌ படுசேக்கையை ஏந்தியிருப்பார்கள்‌. 
நான்‌ எரிகையில்‌ இருசாராரும்‌ விழிநீர்‌ சிந்துவார்கள்‌...” 
அவர்‌ கையை தாக்கி விழிகளென்றான 
தசைக்கோளங்கள்‌ உருள திணறினார்‌. புன்னகையில்‌ 
கரிய முகத்தில்‌ பெரிய பற்கள்‌ ஒளியுடன்‌ எழுந்தன. 


“ஆம்‌! நான்‌ விண்ணேகி அன்னை சத்யவதியிடம்‌ 
சொல்வேன்‌. ஒரு வெறும்‌ ஊடல்‌. குருதியிலெழுந்த சிறு 
குமிழி. அனைத்தும்‌ சீராகிவிட்டது. அன்னையே, கீழே 
நோக்குங்கள்‌. அங்கே நம்குடியின்‌ சிறுமைந்தர்‌ 
கைகோத்து ஆடிக்களிப்பதை. நம்‌ நிலம்‌ 
வெல்லமுடியாததாக கருவூலங்களில்‌ 
பொன்நிறைய களளுசியங்களில்‌ நெல்நிறைய 
ஆபெருக்க நீர்செழிக்க காடு தழைக்க நம்‌ நாட்டின்மேல்‌ 
தேவர்கள்‌ நிறைந்திருப்பதை... அங்கே எங்கள்‌ 
அன்னையர்‌ அம்பிகையும்‌ அம்பாலிகையும்‌ 
இருப்பார்கள்‌. என்‌ இளையோன்‌ பாண்டு...” 


அவர்‌ மீண்டும்‌ விம்மியழுதார்‌. தொண்டை அடைக்க 
செருமி முனகி “என்‌ இளையோன்‌ பாண்டு... அவன்‌ 
அங்கிருப்பான்‌. அவனை என்னால்‌ அணைத்து 
நெஞ்சோடு சேர்க்க முடியும்‌. நம்‌ மைந்தர்‌ 
நலம்கொண்டனர்‌ இளையோனே என்று 
சொல்லமுடியும்‌...” என்றார்‌. அவர்‌ முகம்‌ 
உறுதிகொண்டது. ஆம்‌ என தலையை அசைத்தபடி 
“மாற்று எண்ணத்துக்கே இடமில்லை. நான்‌ 
முடிவுசெய்துவிட்டேன்‌. குருகுலத்தின்‌ மணிமுடி 


பால்ஹிகப்‌ பிதாமகருக்குரியது. நீ இதை எவரிடமும்‌ 
சொல்லவேண்டியதில்லை. மீண்டும்‌ அவைகூடும்போது 
பிதாமகர்‌ அவையில்‌ இருக்கவேண்டும்‌” என்றார்‌. 


“ஆணை?” என்றான்‌ பூரிசிரவஸ்‌. “அவரை அழைத்து 
வந்து அவ்வரியணையில்‌ மீண்டும்‌ அமர்த்துக! 
ஹஸ்தியின்‌ மணிமுடி கருவூலத்திலுள்ளது அதை 
எடுத்துவரும்படி ஆணையிட்டிருக்கிறேன்‌. பால்ஹிகப்‌ 
பிதாமகர்‌ அதைச்‌ சூடி அமரட்டும்‌. இன்று அவையில்‌ 
எழுந்த உளக்கொந்தளிப்பை பார்த்தாயல்லவா? 
எண்ணிக்கொள்‌, வாழ்த்தொலி அன்றி பிறிதொரு 
சொல்லும்‌ எழாது. அஸ்தினபுரியின்கீழ்‌ அனைத்து 
ஷத்ரியக்குடிகளும்‌ ஒன்றென நின்றிருக்கும்‌. கிராதரும்‌ 
நிஷாதரும்‌ அசுரரும்‌ அரக்கரும்‌ அஞ்சி பின்னடைவர்‌. 
பாரதவர்ஷம்‌ வேதச்சொல்‌ திகழ வாழும்‌... ஆம்‌, அதுவே 
நிகழவிருக்கிறது.” 


மீண்டும்‌ பூரிசிரவஸ்‌ “ஆணை” என்றான்‌. “செல்க!” 
என்றார்‌ திருதராஷ்டிரர்‌. தலைவணங்கி பூரிசிரவஸ்‌ 
வெளியே நடந்தான்‌. வெளியே நின்றிருந்த கனகர்‌ “என்ன 
சொல்கிறார்‌?” என்றார்‌. “பெருங்கனவு... இனி 
கனவுகளில்தான்‌ அவர்‌ தன்னை நிறைவடையச்‌ 
செய்யவேண்டும்‌...” என்றான்‌ பூரிசிரவஸ்‌. “என்ன 
சொன்னார்‌?” என்று கனகர்‌ கேட்டார்‌. “ஹஸ்தியின்‌ 
மணிமுடியை அவைக்கு கொண்டுவரச்சொல்லி 
ஆணையிட்டிருக்கிறார்‌” என்றபடி முன்னால்‌ நடந்த 
பூரிசிரவஸின்‌ பின்னால்‌ வந்தார்‌. “பால்ஹிக 
மூதாதையை முடிசூட்டிவிட்டால்‌ போர்‌ ஒழிந்துவிடும்‌ என 
எண்ணுகிறார்‌” என்றான்‌ பூரிசிரவஸ்‌. கனகர்‌ 
நின்றுவிட்டார்‌. பின்னர்‌ மீண்டும்‌ ஓடிவந்து “அது 
நிகழக்கூடும்‌!” என்றார்‌. “நிகழாது” என்றான்‌ பூரிசிரவஸ்‌. 
“அனைத்தும்‌ அவ்வாறு நிகழ்வதற்கு உகந்தவையாகவே 
தெரிகின்றன. ஆனால்‌ தெய்வங்கள்‌ அதை 
விழையவில்லை என்பதும்‌ கண்கூடாகத்‌ தெரிகிறது.” 


[1/௨28]இடை நாழியினூடாக பூரிசிரவஸ்‌ நடந்தான்‌. 
அப்பால்‌ கொம்போசை எழுந்தது. ஏவலர்களும்‌ 
காவலர்களும்‌ ஊட்டறைக்கும்‌ அரசர்கள்‌ அமர்ந்த 
கொட்டகைக்கும்‌ சென்றனர்‌. அங்கிருந்து அரசர்கள்‌ 
எழுந்து ஆடை திருத்தி தங்கள்‌ அணுக்கர்களுடன்‌ 
உரையாடியபமயே அவை நோக்கி செல்லத்தொடங்கினர்‌. 
அவன்‌ எங்கு செல்வதென்று அறியாமல்‌ தயங்கி 
நின்றான்‌. முதலில்‌ தோன்றியது விதுரரிடம்‌ சென்று 
என்ன நிகழவிருக்கிறது என்று சொல்ல 
வேண்டுமென்றுதான்‌. ஆனால்‌ அவர்‌ விழிகள்‌ 


ஐந்தையும்‌ தின்று உள்நிறைத்துக்கொள்ளவேண்டும்‌ 
என்று. திரவவடிவமாக மாறி அந்தச்சமவெளியை 
நிறைக்கவேண்டும்‌ என்று. மேலே விரிந்த வானையும்‌ 
வெளியையும்‌ நிரப்பி தான்‌ மட்டுமேயாகி 
நின்றிருக்கவேண்டும்‌ என்று. 


இறந்துவிட்டிருந்தன. சொல்கேட்க அவ்வுடலுக்குள்‌ 
எவருமில்லை. அல்லது துரியோதனனிடம்‌ 
சொல்லவேண்டும்‌. அதற்கு முன்‌ அரசரின்‌ ஆணையை 
நிறைவேற்றியாக வேண்டும்‌. 


ஆனால்‌ மேலும்‌ சில எட்டுகள்‌ வைத்தபோது அரசரின்‌ 
ஆணைக்கு முன்னரே தான்‌ செய்யவேண்டியது 
துரியோதனனை சந்தித்து அரசரின்‌ எண்ணப்போக்கை 
அறிவிப்பதுதான்‌ என்று அவன்‌ எண்ணினான்‌. 
மேலுமிரு எட்டு வைக்க அவன்‌ உள்ளம்‌ சொல்கோத்து 
அமைத்ததும்‌ எண்ணம்‌ உறுதியாயிற்று, இப்போது 
மணிமுடிசூடி அரியணையில்‌ அமர்ந்திருப்பவர்‌ 
துரியோதனர்‌. எனது கடப்பாடு இக்குடிக்கோ 
கொடிவழிக்கோ அல்ல. இதன்‌ மணிமுடிக்கு மட்டுமே. 
அச்சொற்றொடரை சொல்லச்‌ சொல்ல அவன்‌ மேலும்‌ 
தெளிவடைந்தான்‌. திரும்பி இரு சிற்றறைகளினூடாக 
துரியோதனன்‌ அமர்ந்திருந்த அரசஅறை நோக்கி 
சென்றான்‌. செல்லும்‌ வழியிலேயே சுபாகு அவனைக்‌ 
கண்டு அருகே வந்து “என்ன?” என்றான்‌. தன்‌ முகக்குறி 
கவலையை காட்டுவதை உணர்ந்து அவன்‌ 
புன்னகையைக்‌ காட்டி “ஒன்றுமில்லை. அரசரிடம்‌ 
தனியாக சில சொற்கள்‌ பேசவேண்டும்‌” என்றான்‌. 
“தனியாகத்தான்‌ இருக்கிறார்‌. உடன்‌ மூத்தவர்‌ துச்சாதனர்‌ 
மட்டுமே” என்றான்‌ சுபாகு. 


“நன்று” என்றபின்‌ அவன்‌ சென்று சிற்றறை வாயிலில்‌ 
காவலுக்கு நின்றிருந்த துர்மதனிடம்‌ “அரசரை பார்க்க 
வேண்டும்‌” என்றான்‌. அவனுடைய முகக்குறியால்‌ 
துர்மதனும்‌ விழிமாறினான்‌. துர்மதன்‌ உள்ளே சென்று 
ஒப்புதல்‌ பெற்று வெளியே வந்து கைகாட்டினான்‌. 
சிற்றறைக்குள்‌ தன்‌ கால்களை சிறுபீடத்தின்மேல்‌ தூக்கி 
வைத்து சாய்ந்த பீடத்தில்‌ படுத்ததுபோல்‌ துரியோதனன்‌ 
அமர்ந்திருந்தான்‌. கைகளை தன்‌ வயிற்றின்மேல்‌ 
கட்டியிருந்தான்‌. அப்பால்‌ சாளரத்தருகே துச்சாதனன்‌ 
கைகட்டி நின்றிருந்தான்‌. உள்ளே வந்த பூரிசிரவஸ்‌ 
தனக்குப்‌ பின்னால்‌ கதவு மூடப்பட்டதை திரும்பிப்‌ 
பார்த்தபின்‌ “வணங்குகிறேன்‌, அரசே. சற்று முன்‌ நான்‌ 
பேரரசரை சந்திக்க வேண்டியிருந்தது. என்னை 
சந்திக்குமாறு அழைப்பு அனுப்பியிருந்தார்‌” என்றான்‌. 


“ஆம்‌, கனகர்‌ தங்களை அழைத்ததை அறிந்தேன்‌” 
என்றான்‌ துரியோதனன்‌. தான்‌ அவனிடம்‌ 
சொல்லவந்தது எத்தனை நன்று என பூரிசிரவஸ்‌ 
எண்ணிக்கொண்டான்‌. “பேரரசர்‌ என்னிடம்‌ உடனடியாக 
மூதாதை பால்ஹிகரை அவைக்கு அழைத்துவரும்படி 


ஆணையிட்டிருக்கிறார்‌.” துரியோதனன்‌ புருவங்கள்‌ 
சுருங்கின. “அவர்‌ அவைக்கு வரவேண்டுமென்று 
ணை” என்று மீண்டும்‌ பூரிசிரவஸ்‌ சொன்னான்‌. 
“சொல்க!” என்று துரியோதனன்‌ கைகாட்டினான்‌. 
“அவ்வாணையை நிறைவேற்றுவதற்கு முன்னர்‌ 
தங்களை சந்தித்து அவரது எண்ணத்தை 
சொல்லிவிட்டுப்‌ போகவேண்டுமென்று தோன்றியது. 
அரசே, பால்ஹிகரின்‌ வருகை விண்‌ வாழும்‌ மூதாதை 
ஒருவர்‌ மண்‌ இறங்குதல்‌ என்று அரசர்‌ எண்ணுகிறார்‌. 
முன்னரே போரை எண்ணி அவர்‌ உள்ளம்‌ 
கலங்கிக்கொண்டிருக்கிறது. இப்போரில்‌ தன்‌ மைந்தர்‌ 
முற்றழிவார்கள்‌ என்று அவர்‌ அஞ்சுகிறார்‌.” 


துரியோதனன்‌ “ஒவ்வொரு நாளும்‌ நிமித்திகர்கள்‌ 
அவரிடம்‌ அதை சொல்லிக்‌ கொண்டிருக்கிறார்கள்‌” 
என்றான்‌. “ஆம்‌, அதை தவிர்க்கும்‌ பொருட்டுதான்‌ 
மண்மறைந்த மூதாதையர்‌ பால்ஹிகரை 
அனுப்பியிருக்கிறார்கள்‌ என்று எண்ணுகிறார்‌. 
குலமுறைப்படி ஹஸ்தியின்‌ கொடிவழியில்‌ இன்றிருக்கும்‌ 
மூத்தவர்‌ பால்ஹிக பிதாமகரே. எனவே அவருக்குத்தான்‌ 
மணிமுடி உரியது. தான்‌ தந்தையிடமிருந்து பெற்ற 
மணிமுடியை திரும்ப அவருக்கே 
அளித்துவிடப்போவதாக பேரரசர்‌ கூறுகிறார்‌” என்றான்‌. 


துரியோதனன்‌ முகத்தில்‌ எந்த மாறுதலும்‌ தெரியவில்லை 
ஆனால்‌ விழிகள்‌ பூரிசிரவஸின்‌ மேல்‌ அசைவின்றி 
பதிந்திருந்தன. “அவர்‌ கூறுவது குலமுறைப்படி 
சரியானதே. முன்னர்‌ பிதாமகர்‌ பீஷ்மர்‌ அளித்ததன்‌ 
பொருட்டே மணிமுடி பேரரசருக்கு வந்தது. இன்று 
அவையில்‌ நீங்கள்‌ பார்த்திருப்பீர்கள்‌. அரசர்களின்‌ 
உணர்ச்சிக்‌ கொந்தளிப்பு மேலும்‌ மேலுமென 
கிளர்ந்துகொண்டிருக்கின்றது. பேரரசர்‌ அவையெழுந்து 
தன்‌ மணிமுடியை திரும்பவும்‌ பால்ஹிகருக்கே 
அளிப்பதாக சொன்னாரென்றால்‌ அவையில்‌ எழுவது 
வாழ்த்தொலிகளும்‌ விழிநீர்‌ கொந்தளிப்புமாகவே 
இருக்கும்‌. அதனால்‌ போர்‌ நின்றுவிடுமென்று அவர்‌ 
எண்ணுகிறார்‌. பால்ஹிகரை எண்ண 
அஸ்தினபுரியின்‌ குடிகளாலோ படைவீரர்களாலோ 
இயலாது. பாண்டவர்களாலும்‌ அதை எண்ணிப்‌ பார்க்க 
இயலாது” என்றபின்‌ பூரிசிரவஸ்‌ “மெய்யாகவே போரை 
நிறுத்துவதற்கான மிகச்‌ சரியான வழி இதுதான்‌. போர்‌ 
எதன்பொருட்டேனும்‌ நிற்குமென்றால்‌ இதன்பொருட்டே” 
என்றான்‌. 


துச்சாதனன்‌ “மூத்தவரே, நான்‌ மாதுலரையும்‌ 


கணிகரையும்‌ இங்கு வரவழைக்கிறேன்‌” என்றான்‌. 
“வேண்டாம்‌” என்று துரியோதனன்‌ கையசைத்து 
அவனை தடுத்தான்‌. பூரிசிரவஸ்‌ “அரசே, முடியை திருப்பி 
அளிக்க முடியாதென்று தாங்கள்‌ நிலைகொள்ளலாம்‌. 
ஆனால்‌ எந்த அரசனும்‌ தன்‌ குடிகளையும்‌ 
படைகளையும்‌ பகைத்துக்கொண்டு மணிமுடி சூடி அமர 
இயலாது. அரசரின்‌ மணிமுடி என்பது குடிகளால்‌ 
சூட்டப்படுவதும்‌ படைகளால்‌ 
நிலைநிறுத்தப்படுவதுமாகும்‌. குடிகளும்‌ படைகளும்‌ 
குலநெறிப்படியும்‌ தொல்லறங்களின்படியுமே அரசர்களை 
ஏற்றுக்கொள்கிறார்கள்‌” என்றான்‌. பின்னர்‌ 
“அனைத்தையும்விட போர்வீரர்களின்‌ நம்பிக்கை 
முதன்மையானது. உயிர்துறக்கச்‌ செல்வோர்‌ 
உறுதிகொண்டிருக்கவேண்டும்‌. அது கலைந்தால்‌ ஒரு 
சொல்‌, ஒரு கணநேரத்‌ தயக்கம்‌ போதும்‌, அணிகுலைந்து 
அவர்கள்‌ பின்வாங்கத்‌ தொடங்குவர்‌” என்றான்‌. 


துரியோதனன்‌ சிலகணங்கள்‌ அசைவின்றி 
அமர்ந்திருந்தபின்‌ சற்றே கலைந்து பூரிசிரவஸிடம்‌ 
“எதுவாயினும்‌ பேரரசரின்‌ ஆணை, அதை நீர்‌ 
இயற்றியாகவேண்டும்‌. சென்று பிதாமகரை அவை 
திரும்பும்படி செய்க!” என்றபின்‌ திரும்பி துச்சாதனனிடம்‌ 
“நாம்‌ அவை புகுவோம்‌, இளையோனே” என்றான்‌. 
துச்சாதனன்‌ தலைவணங்கினான்‌. 

[age] பூரிசிரவஸ்‌ இடைநாழியினூடாக செல்கையில்‌ 
சிற்றமைச்சர்‌ மனோதரர்‌ எதிர்பட்டார்‌. “கனகர்‌ எங்கே?” 
என்று பூரிசிரவஸ்‌ கேட்டான்‌. “பெருவைதிகர்களை 
அழைப்பதற்காக சென்றிருக்கிறார்‌. பேரவையில்‌ 
தென்னெரி எழுப்பப்படவேண்டும்‌ என்றும்‌, சிறு வேள்வி 
ஒன்று நடத்தப்பட வேண்டுமென்றும்‌ 
சொல்லியிருக்கிறார்‌” என்றார்‌ மனோதரர்‌. அது எதற்கு 
என பூரிசிரவஸ்‌ சொல்வதிலிருந்து உய்த்தறிய அவர்‌ 
விழைவது தெரிந்தது. பூரிசிரவஸ்‌ ஒன்றும்‌ சொல்லாமல்‌ 
நின்றிருக்க “இங்கிருப்பவர்கள்‌ அவைமுறைமைப்படி 
வாழ்த்துரைக்கும்‌ எளிய வைதிகர்கள்‌. வேள்விக்குரிய 
வைதிகர்கள்‌ அல்ல. அவர்களை முறைப்படி அரிசியும்‌ 
மலரும்‌ பொன்னுடன்‌ அளித்து அரசகுடியினர்‌ ஒருவர்‌ 
அழைக்கவேண்டும்‌. அமைச்சர்‌ கனகர்‌ இளவரசர்‌ 
துச்சகருடன்‌ சென்றிருக்கிறார்‌” என்றார்‌. 


பூரிசிரவஸ்‌ அதற்குள்‌ முடிவெடுத்தான்‌, அத்தருணத்தில்‌ 
நகருக்குள்‌ சென்று பால்ஹிகரை திரும்ப அழைத்து 
வருவது வீண்‌. அதற்கு படைத்தலைவரிடமே ஆணை 
அனுப்பிவிட்டு மீண்டும்‌ அவைக்குச்‌ செல்வதே நன்று. 
இது வரலாற்றுத்‌ தருணம்‌. அதில்‌ தான்‌ உடன்‌ இருக்க 
வேண்டுமென்ற விழைவே தன்னுள்‌ முதன்மையாக 
இருக்கிறது என்பதை உணர்ந்தபோது அவன்‌ உள்ளத்தில்‌ 
அதுவரை இருந்த இறுக்கம்‌ தளர்ந்தது. இயல்பாக நடந்து 
களிற்று முற்றத்தை அடைந்தான்‌. அங்கிருந்த 
துணைப்படைத்தலைவன்‌ சக்ரநாபன்‌ விரைந்து அருகே 
வந்து பணிந்தான்‌. “பேரரசரின்‌ ஆணை இது. எவ்வளவு 
முடியுமோ அவ்வளவு விரைவாக பால்ஹிக மூதாதை 
அரண்மனைக்கு திரும்ப வேண்டும்‌. அவர்‌ அவைக்கு 
முன்‌ தோன்றவேண்டும்‌ என்பது பேரரசரின்‌ விழைவு. 
செல்க!” என்றான்‌. அவன்‌ தலைவணங்கினான்‌. “அவர்‌ 
களிற்று முற்றத்திற்கு வந்ததும்‌ என்னிடம்‌ வந்து கூறுக! 
நான்‌ வந்து அழைத்துச்‌ செல்கிறேன்‌. அவரிடம்‌ இங்கு 
வருவதாக சொல்லவேண்டாம்‌, மறுக்கக்கூடும்‌. மேலும்‌ 
எங்கோ செல்வதாகச்‌ சொல்லி சுழன்று அவைமுகப்புக்கே 
வந்தால்‌ போதும்‌” என்றபின்‌ மீண்டும்‌ 
இடைநாழியினூடாக நடந்தான்‌. 


அனைத்துச்‌ சிற்றமைச்சர்களும்‌ பரபரப்புடனும்‌ 
பதற்றத்துடனும்‌ அங்குமிங்கும்‌ ஓடிக்கொண்டிருப்பது 


தெரிந்தது. சிறுவாயிலினூடாக அவைக்குள்‌ 
நுழைந்தான்‌. எதிரே வந்த அவையமைச்சர்‌ சுந்தரிடம்‌ 
“பால்ஹிக மூதாதையிடம்‌ அவைக்குத்‌ திரும்பும்படி 
தகவல்‌ தெரிவிக்கப்பட்டுவிட்டது என்று மட்டும்‌ 
பேரரசரிடம்‌ சொல்க!” என்றபின்‌ அரசர்கள்‌ நடுவே 
குனிந்து சென்று சலனின்‌ அருகே அமர்ந்தான்‌. சலன்‌ 
திரும்பிப்பார்த்து “எங்கிருந்தாய்‌?” என்றான்‌. “பேரரசர்‌ 
சிறிய பணியொன்றை அளித்தார்‌” என்றான்‌. “இப்போது 
அவையின்‌ உளநிலையே மாறிவிட்டது” என்று சலன்‌ 
சொன்னான்‌. “இங்கு போர்‌ அறைகூவல்‌ 
விடுக்கப்படும்போது பெரும்பாலானவர்களின்‌ உள்ளம்‌ 
ஆழத்தில்‌ எங்கோ சற்று நிலையின்மை கொண்டிருக்கும்‌ 
என்று எனக்கு தோன்றுகிறது. ஏனெனில்‌ அந்த 
நிறைவின்மை எனக்கும்‌ இருந்தது. இது எப்படி 
நோக்கினாலும்‌ ஒரு எளிய குடிப்போர்‌. உளந்திறந்து பேசி 
முடித்திருக்கப்படவேண்டிய முடிப்பூசல்‌. இருபுறமும்‌ 
பாரதவர்ஷத்தின்‌ அனைத்து அரச்குடிகளும்‌ 
தொல்குடிகளும்‌ திரண்டு நின்று போரிட்டு முற்றழிவை 
நிகழ்த்தி எய்தவேண்டியது ஏதுமில்லை.” 


“போருக்குப்‌ பின்‌ எவர்‌ வென்றாலும்‌ தோற்றாலும்‌ 
இங்குள்ள அரசுச்‌ சூழல்‌ எப்படியிருக்குமென்று எவராலும்‌ 
இன்று சொல்ல முடியாது. மெய்யாக சொல்லப்போனால்‌ 
இப்போரில்‌ ஈடுபடும்‌ அனைவருமே ஆற்றல்‌ குன்றி 
அழிய, இப்போருக்கு அப்பாலிருக்கும்‌ அறியா 
தொல்குடியினர்‌ படைகொண்டுவந்து பாரதவர்ஷம்‌ 
முழுமையும்‌ கைபற்றி ஆளக்கூடுமென்று நான்‌ 
அஞ்சுகிறேன்‌. நேற்று மாலை ஊட்டறையில்‌ 
ஷத்ரியர்களிடமும்‌ சிற்றரசர்களிடமும்‌ பேசியபோது 
அனைவருமே அந்த அச்சத்தை விரைந்து 
பகிர்ந்துகொண்டனர்‌. ஏனெனில்‌ ஏதோ ஒருவகையில்‌ 
அனைவருமே அதை எண்ணிக்கொண்டிருந்தனர்‌. 
போருக்குப்‌ பின்‌ எவருமே முந்தைய ஆற்றலுடன்‌ 
எழப்போவதில்லை. ஆகவே இன்று போருக்கான அரச 
வஞ்சினம்‌ உரைக்கப்படுகையில்‌ செயற்கையாக உந்தி 
ஊதி எழுப்பி நிறுத்தப்படும்‌ உளவிசையே இங்கு 
வெளிப்படும்‌ என்று எண்ணியிருந்தேன்‌. ஆனால்‌ 
பிதாமகர்‌ தோன்றியதுமே அனைத்தும்‌ மாறிவிட்டது. 
அவர்‌ பொருட்டு உயிர்துறப்பதும்‌ பெருமை என்று 
அனைவருமே எண்ணத்தலைப்பட்டுள்ளனர்‌” என்றான்‌ 
சலன்‌. 


ரிசிரவஸ்‌ பெருமூச்சுவிட்டான்‌. “என்ன?” என்று சலன்‌ 


கட்டான்‌. “ஒன்றுமில்லை” என்று பூரிசிரவஸ்‌ 
சொன்னான்‌. “நீ பெருமூச்சுவிட்டதைப்‌ பார்த்தால்‌ 


அரசரின்‌ மணிமுடியுரிமை மேல்‌ ஏதோ இடர்‌ ட. 
என்று தோன்றுகிறது” என்றான்‌ சலன்‌. பூரிசி ரவஸ்‌ 
திரும்பிப்‌ பார்த்தான்‌. சலன்‌ எத்தனை கூர்மையாக கன்‌ 
உள்ளத்தை தொடர்கிறான்‌ என்று எண்ணியதும்‌ 
பிறிதெங்கிருந்தோ ஓர்‌ குரலென தனியொரு எண்ணம்‌ 
தோன்றியது. குருக்ஷேத்திரப்‌ போரில்‌ தான்‌ இறந்தால்கூட 
பால்ஹிக நகரிக்கு பேரரசனாக சலன்‌ திகழமுடியும்‌. 
போருக்குப்‌ பிந்தைய சூழல்‌ எதுவாக இருந்தாலும்‌ அதில்‌ 
பால்ஹிகபுரியை அவன்‌ நடத்திக்கொண்டு ௦ சல்ல 
முடியும்‌. அது நிறைவையும்‌ ஏக்கத்தையும்‌ அளித்தது. 


“மூத்தவரே, பேரரசர்‌ திருதராஷ்டிரர்‌ 
இம்மணிமுடிக்குரியவர்‌ பால்ஹிகரே என்று 
கிற. முடியை அவருக்கே திருப்பி அளித்தால்‌ 
பாரதவர்ஷத்தில்‌ போர்‌ நின்றுவிடுமென்று 
திட்டமிடுகிறார்‌” என்றான்‌. சலன்‌ புன்னகைத்து “ஆம்‌, 
சிறந்த எண்ணம்‌. எனக்குக்கூட அவ்வாறு 
தோன்றவில்லை. குலமுறைப்படி மணிமுடிக்குரியவர்‌ 
பால்ஹிகரே. அவர்‌ மணிமுடிசூடுவதை எவர்‌ 
எதிர்க்கப்போகிறார்கள்‌?” என்றான்‌. பூரிசிரவஸ்‌ 
“ஒருபோதும்‌ முடிதுறப்பதை அரியத்‌ ஏற்கமாட்டார்‌” 
என்றான்‌. 


“ஏற்காமலிருக்க அவரால்‌ இயலாது. முரண்பட்டால்‌ தனது 
அணுக்கச்‌ சிறுபடையினருடன்‌ பிரிந்து சென்று ஒரு சிறு 
பூசலை மட்டும்‌ இவரால்‌ நிகழ்த்த முடியும்‌. 
பார்த்தாயல்லவா இங்கிருக்கும்‌ அரசர்கள்‌ அனைவரும்‌ 
பால்ஹிகர்‌ காலடியில்‌ தங்கள்‌ தலைகளை 
வைத்துவிட்டார்கள்‌?” என்றான்‌ சலன்‌. “நன்று 
நிகழ்ந்தது. நீ அவரை மலைமீதிருந்து அழைத்து 
வந்தபோது ஏன்‌ இந்த வீண்‌ வேலை என்று 
எண்ணினேன்‌. இங்கு இவ்வாறு ஒரு நன்று நிகழ்வதன்‌ 
பொருட்டுதான்‌ அது நிகழ்ந்திருக்கிறது என்று 
தோன்றுகிறது. விண்ணில்‌ நிலைகொண்டிருந்த 
மூதாதையர்கள்தான்‌ மலையுச்சியிலிருந்த அவரை 
கீழிறக்கியிருக்கிறார்கள்‌.” 


“அதையேதான்‌ திருதராஷ்டிரப்‌ பேரரசரும்‌ சொன்னார்‌” 
என்றான்‌ பூரிசிரவஸ்‌. “என்‌ உள்ளத்திலிருந்து 
டொ! அகன்றது, இளையோனே. வெறும்‌ 
அரசியல்‌ நலனுக்காக பொருந்தாப்‌ போர்‌ ஒன்றில்‌ 
படையுடன்‌ வந்து சேர்ந்துகொண்டிருக்கிறோம்‌ என்ற 
உறுத்தல்‌ இருந்துகொண்டே இருந்தது. இப்போர்‌ 
தவிர்க்கப்படுமெனில்‌ அதில்‌ பேருவகை 
கொள்பவர்களில்‌ ஒருவனாக நானும்‌ இருப்பேன்‌” 


என்றான்‌ சலன்‌. பூரிசிரவஸ்‌ “தவிர்க்கப்படுமெனில்‌ 
நன்று” என்றான்‌. “ஏன்‌?” என்று சலன்‌ கேட்டான்‌. 
“தெரியவில்லை. தவிர்க்கப்படுவதற்கான அனைத்து 
வாய்ப்புகளுமே எண்ணி நோக்குகையில்‌ கண்ணில்‌ 
படுகின்றன. ஆனால்‌ பிறிதொரு நோக்கில்‌ சென்ற பல 
ஆண்டுகளாக நிகழ்வன ஒவ்வொன்றும்‌ 
ஒவ்வொருவரையும்‌ அப்போரை நோக்கியே 
செலுத்திக்கொண்டிருந்தது. அது முன்னரே 
தெய்வங்களால்‌ முடிவெடுக்கப்பட்டுவிட்டது. அதுவன்றி 
பிறிதேதும்‌ நிகழ வாய்ப்பே இல்லை. தீட்டப்பட்ட வாள்‌ 
குருதியை அடையும்‌ என்பார்கள்‌” என்றான்‌. 


சலன்‌ சோர்வுடன்‌ “ஆம்‌, நீ சொல்லும்போது அதுவும்‌ 
சரிதான்‌ என்றே எனக்குத்‌ தோன்றுகிறது” என்றான்‌. 

ரிசிரவஸ்‌ “மூத்தவரே, பெருநிகழ்வுகள்‌ மலையுச்சிப்‌ 

பரும்பாறை உருண்டு கீழிறங்குவதுபோல. தொடங்கிய 
பின்‌ அனைத்துத்‌ தடைகளையும்‌ நொறுக்கியபடி சென்று 
கொண்டேதான்‌ இருக்கும்‌” என்றான்‌. சலன்‌ மறுமொழி 
சொல்லாமல்‌ தலையசைத்த பின்‌ கைகளை மார்பில்‌ 
கோட்டியபடி அவையை நோக்கிக்கொண்டிருந்தான்‌. 
பூரிசிரவஸும்‌ பெருமூச்சுடன்‌ உடலை எளிதாக்கி 
அவையில்‌ விழிசெலுத்தினான்‌. 


அவையில்‌ அரசர்களும்‌ குடித்தலைவர்களும்‌ நிரந்து 
அமர்ந்துவிட்டிருந்தனர்‌. பீஷ்மரும்‌ கிருபரும்‌ 
துரோணரும்‌ ஒன்றாக அவைக்குள்‌ நுழைந்தனர்‌. 
ஒவ்வொரு முகமும்‌ மலர்ந்திருப்பதை பூரிசிரவஸ்‌ 
பார்த்தான்‌. துரோணர்‌ ஏதோ சொன்னதற்கு பீஷ்மர்‌ 
புன்னகைத்து தலையசைக்க கிருபர்‌ வெடித்து 
நகைத்தார்‌. ஜலகந்தன்‌ அவர்களை அழைத்துச்‌ சென்று 
பீடத்தில்‌ அமரவைத்தான்‌. சகுனி வந்து தன்‌ இடத்தில்‌ 
அமர இரண்டு ஏவலர்கள்‌ மூங்கில்‌ தூளியில்‌ கணிகரை 
தூக்கிவந்து அவருடைய மெத்தைமேல்‌ இறக்கி படுக்க 
வைத்தனர்‌. கெளரவர்கள்‌ வெளியே அரசர்கள்‌ எவரும்‌ 
எஞ்சவில்லை என்பதை உறுதி செய்த பின்‌ தாங்களும்‌ 
வந்து அவைக்குள்‌ அமர்ந்தனர்‌. 

மேடையில்‌ துரியோதனன்‌ வந்து அமர்ந்த பின்‌ 
சிற்றமைச்சர்‌ வெளியே சென்று சொல்ல திருதராஷ்டிரர்‌ 
அவைபுகுந்து தன்‌ பீடத்தில்‌ அமர்ந்தார்‌. பூரிசிரவஸ்‌ 
திருதராஷ்டிரரின்‌ முகத்தையே 
நோக்கிக்கொண்டிருந்தான்‌. அப்போதுதான்‌ ஒன்றை 
அவன்‌ உணர்ந்தான்‌. அவரருகே இருக்கும்போது 
உடலசைவுகளினுூடாகவே அவரது எண்ணத்தை 
புரிந்துகொண்டிருந்தான்‌. தொலைவிலிருந்து 


நோக்குகையில்‌ முகம்‌ எவ்வுணர்வையும்‌ 
வெளிக்காட்டாததாக இருந்தது. விழியின்மையே 
அம்முகத்தில்‌ உணர்வுகளை அறியமுடியாததாக 
ஆக்கியது. சற்றே தலை திருப்பி, விழி என அமைந்த 
தசைக்குமிழிகள்‌ உருள, வாயை இறுக்கி தாடையை முன்‌ 
நீட்டியிருந்தார்‌. எதையோ கவ்விப்‌ பற்றியிருப்பதுபோல்‌ 
இருந்தது. 


சிம்மவக்த்ரரால்‌ அழைத்துவரப்பட்டவராக பால்ஹிகர்‌ 
உள்ளே நுழைந்தபோது பூரிசிரவஸ்‌ திகைப்புடன்‌ 
சலனிடம்‌ “நான்‌ அவரை அழைத்துவரும்படி 
சொல்லவில்லை” என்றான்‌. “அது கனகரின்‌ செயல்‌ என 
நினைக்கிறேன்‌. அவர்‌ பதற்றத்தில்‌ அனைத்தையும்‌ 
முந்தியே செய்கிறார்‌” என்றான்‌ சலன்‌. பால்ஹிகர்‌ 
அவருக்கென இடப்பட்டிருந்த ஹஸ்தியின்‌ 
அரியணையில்‌ அமர்ந்து தன்‌ இடையிலிருந்து 
குத்துவாள்‌ ஒன்றை எடுத்து அதன்‌ செதுக்கு 
வேலைகளை கூர்ந்து நோக்கினார்‌. துரியோதனனிடம்‌ 
கனகர்‌ ஏதோ சொன்னபோது ஏறிட்டு கூர்ந்து 
நோக்கிவிட்டு மீண்டும்‌ குறுவாளை வெவ்வேறு 
கோணத்தில்‌ திருப்பி நோக்கலானார்‌. 


நிமித்திகன்‌ மேடையேறி அவை மீண்டும்‌ 
தொடங்கவிருப்பதை அறிவித்தான்‌. அவை 
முழுமையான உளக்கிளர்ச்சியுடன்‌ இருந்ததை 
உணரமுடிந்தது. அரசரின்‌ வெறிகொப்பளிக்கும்‌ 
போர்வஞ்சினத்தை, அதைத்‌ தொடர்ந்து படைத்தலைமை 
அறிவிப்பை மட்டுமே அது எதிர்பார்த்திருந்தது. 
அக்கணமே அனைத்துத்‌ திசைகளிலும்‌ கரையுடைக்கும்‌ 
ஏரியெனக்‌ கிளம்ப சித்தமாக இருந்தது. அதன்‌ 
உள்ளத்தை செவிகளாலேயே உணரமுடிந்தது. பலமுறை 
நிமித்திகன்‌ கைவீசி அமைதி கோரினாலும்கூட அவை 
அடங்கவில்லை. அலைகளென வந்து தன்னைச்‌ 
சூழ்ந்துகொண்டிருந்த ஓசையில்‌ மீண்டும்‌ மீண்டும்‌ 
பிதாமகரென்ற சொல்லே ஒலிப்பதை பூரிசிரவஸ்‌ 
கேட்டான்‌. அல்லது அது உளமயக்கா என வியந்தான்‌. 


நிமித்திகன்‌ உரத்த குரலில்‌ “அவையீரே, இன்று இந்த 
அவையில்‌ அஸ்தினபுரியின்‌ தொல்குடி மரபின்‌ 
அடையாளமாக விண்வாழும்‌ மூதாதைநிரைகளில்‌ 
ஒருவராக விளங்கும்‌ பால்ஹிக பிதாமகர்‌ மலையிறங்கி 
வந்து அரியணை அமர்ந்து நம்மை வாழ்த்தினார்‌. இந்த 
மண்ணும்‌ முடியும்‌ கொடியும்‌ கோலும்‌ நம்‌ 
அரசருக்குரியதென ஐயம்‌ திரிபற அறிவித்தார்‌. இதற்கு 
எதிராக எழும்‌ ஒவ்வொரு சொல்லும்‌ மூதாதை மீதான 


வசை, தெய்வப்பிழை. அதற்கெதிராக வாள்‌ 
கொண்டெழுவது நம்‌ கடமை. மீறுபவர்களின்‌ குருதிமேல்‌ 
நின்றாடுவது நம்‌ உரிமை. வெல்க அஸ்தினபுரி! வெல்க 
குருகுலம்‌! வெல்க குடியறம்‌ பேண எழுந்த 
படைப்பிரிவுகள்‌! வெல்க அவற்றை ஆளும்‌ அரசர்கள்‌! 
வெல்க அறத்தின்‌ கொடி!” என்று சொல்லி 
தலைவணங்கி விலகினான்‌. 


துரியோதனன்‌ தான்‌ சொன்னதை சகுனியிடம்‌ 
கூறியிருப்பானா என்று பூரிசிரவஸ்‌ ஐயம்‌ கொண்டான்‌. 
சகுனியின்‌ முகத்தை பார்த்தபோது எந்த மாற்றமும்‌ 
தெரியவில்லை. எத்தனை திறமையுடன்‌ முகத்தை 
வைத்துக்கொண்டிருந்தாலும்கூட அதை மறைக்க 
முடியாது என்று அவனுக்குத்‌ தோன்றியது. அத்துடன்‌ 
சகுனி முன்பிருந்த உளமசையா நிலையில்‌ 
இப்போதில்லை என்றும்‌ அவன்‌ அறிந்திருந்தான்‌. போர்‌ 
அணுகுந்தோறும்‌ அவர்‌ பதற்றமும்‌ நடுக்கமும்‌ 
கொண்டவராக மாறிவிட்டிருந்தார்‌. ஒவ்வொரு 
நாளுமென முதுமை அணுகி அவரை 
சூழ்ந்துகொண்டிருந்தது. துரியோதனன்‌ நிகர்‌ நிலையும்‌ 
அழகும்‌ கொண்டு தெய்வ உருவென மாறுந்தோறும்‌ சகுனி 
வெளிறி தேய்ந்து மறைந்துகொண்டிருந்தார்‌. 


துரியோதனன்‌ எழுந்து வஞ்சினம்‌ உரைக்கும்‌ பொருட்டு 
அவை காத்து நின்றது. கைகூப்பியபடி அவன்‌ 
எழுந்ததுமே அவனையும்‌ குருகுலத்தையும்‌ வாழ்த்தி 
அவை பேரோசையிட்டு கொந்தளித்தது. “குருகுலத்தோன்‌ 
வெல்க! மண்வந்த ஹஸ்தி வாழ்க! அஸ்தினபுரி வெல்க! 
அமுதகலம்‌ வெல்க! ஷத்ரியப்பெருங்கூட்டு வெல்க!” 
தலைக்குமேல்‌ கைகூப்பி அவன்‌ வணங்கியதும்‌ 
கொம்புகள்‌ முழங்க அவை அமைதியடைந்தது. அவன்‌ 
வஞ்சினம்‌ உரைப்பதற்குள்‌ திருதராஷ்டிரர்‌ எழுந்து 
மாற்றுச்‌ சொல்‌ உரைப்பார்‌ என்று பூரிசிரவஸ்‌ 
எதிர்பார்த்தான்‌. ஆனால்‌ திருதராஷ்டிரர்‌ தலையை 
உருட்டியபடி தன்‌ இருக்கையில்‌ நிலையற்றவர்போல்‌ 
அமர்ந்திருந்தார்‌. 

துரியோதனன்‌ “அவையீரே, ஷத்ரியகுடியின்‌ 
பெருமைமிக்க அரசர்களே, தொல்நிலம்‌ ஆளும்‌ 
குடித்தலைவர்களே, படைக்கலம்‌ ஏந்தி 
இங்கமர்ந்திருக்கும்‌ என்‌ போர்த்துணைவர்களே, என்‌ 
குருதி பெருகி விரிந்த உடன்பிறந்தவர்களே, இது 
தெய்வங்களும்‌ மூதாதையரும்‌ அருளிய பொற்தருணம்‌. 
புகழும்‌ பெருமையும்‌ நமக்கென கனிந்து விண்ணில்‌ 
திரண்டு நின்றிருக்கும்‌ பொழுது. இத்தருணத்தில்‌ நான்‌ 


உரைப்பது ஒன்றே. நான்‌ இங்கு போர்க்கோலம்‌ பூண்டு 
நின்றிருப்பது நிலத்தின்‌ பொருட்டோ முடியின்‌ 
பொருட்டோ என்‌ கொடிவழியினரின்‌ பொருட்டோ அல்ல 
என்று பசப்புரைக்கப்போவதில்லை. ஆம்‌, அவற்றின்‌ 
பொருட்டே! நாம்‌ அனைவரும்‌ போர்கொண்டெழுவது 
அவற்றின்‌ பொருட்டே! ஏனெனில்‌ நான்‌ அரசன்‌, ஷத்ரிய 
குலத்தவன்‌” என்றான்‌. அவையினர்‌ “ஆம்‌! ஆம்‌!” என்று 
கூவினர்‌. 


“மண்ணும்‌ முடியும்‌ கொடிவழியுமே மெய்யான 
ஷத்ரியர்களின்‌ இலக்கென்று அமையவேண்டும்‌. 
அரசர்களே, சிறந்த ஷத்ரியன்‌ என்பவன்‌ யார்‌? தன்‌ 
ஆற்றலால்‌ நிலம்‌ வெல்பவன்‌. தன்‌ திறமையால்‌ 
அந்நிலத்தை காப்பவன்‌. தந்தையென்றமைந்து 
ஐவகைக்குடியினரையும்‌ பேணி வளம்பெறச்‌ செய்பவன்‌. 
ஆபுரப்பவன்‌, அந்தணர்‌ பணிபவன்‌. முனிவர்‌ சொல்‌ 
கொள்பவன்‌. மூதாதையர்‌ வாழ்த்தும்‌ தெய்வங்களின்‌ 
அருளும்‌ பெற்று கோலேந்தி நின்றிருப்பவன்‌. 
இங்கிருக்கும்‌ அவையினரில்‌ எவரேனும்‌ ஒருவர்‌ எழுந்து 
இந்த ஷத்ரிய அறங்களில்‌ ஒன்றிலேனும்‌ ஓர்‌ 
அணுவேனும்‌ நான்‌ பிழை செய்துள்ளேன்‌ என்று 
உரைப்பீரெனில்‌ எந்தைமேல்‌, தாய்மேல்‌, என்‌ 
குடிவழியினரின்மேல்‌ ஆணையிட்டுரைக்கிறேன்‌; 
இக்கணமே இச்செங்கோலை இங்கு வைத்துவிட்டு அவை 
நீங்குகிறேன்‌.” 


அவை அமைதியாக விழிகள்‌ விரிந்திருக்க சூழ்ந்து 
அமர்ந்திருந்தது. துரியோதனன்‌ தொடர்ந்தான்‌ “பிறகு 
எதன்‌ பொருட்டு என்னை இவ்வரியணையிலிருந்து 
நீங்கச்‌ சொல்கிறார்கள்‌? பாரதவர்ஷத்தில்‌ எந்த ஷத்ரியக்‌ 
குடியிலும்‌ இல்லாத ஒரு நெறியின்‌ பொருட்டு. 
என்னைவிட ஓரிரு மாதங்கள்‌ முன்னரே பாண்டுவின்‌ 
மைந்தன்‌ பிறந்திருக்கிறான்‌ என்பதனால்‌ எந்தை 
பதினெட்டாண்டுகளுக்கு மட்டுமென கடன்‌ கொடுத்த 
நாட்டை தங்களுக்கும்‌ தங்கள்‌ கொடிவழியினருக்கும்‌ என 
வைத்துக்கொள்ள வேண்டுமென்று அவர்கள்‌ 
விரும்புகிறார்கள்‌.” அவை வெறுப்பும்‌ ஏளனமுமாக 
கூச்சலிட ஒப்பி காத்திருந்து அதன்‌ அலை அடங்கியதும்‌ 
துரியோதனன்‌ தொடர்ந்தான்‌. 


“பாதி மண்‌ கேட்டனர்‌. ஐந்து ஊர்‌ கேட்டனர்‌. ஐந்து இல்லம்‌ 
கேட்டனர்‌. ஷத்ரியனாகிய நான்‌ எனது நாட்டின்‌ ஒருதுளி 
மண்ணைக்கூட அளிக்கமுடியாது என்றேன்‌. 
ஏனென்றால்‌ ஒரு பிடி மண்ணை அளிப்பதுகூட 
அவர்களுக்குரிய மண்ணுரிமையை ஏற்பதுதான்‌. அந்த 

மாலை இருளத்தொடங்கியபின்னர்தான்‌ குந்தி 
மைந்தர்கள்‌ முற்றத்தில்‌ தனித்து விளையாடிக்‌ 
கொண்டிருப்பதை அகத்தில்‌ வாங்கினாள்‌. 
அனகையிடம்‌ “அரசர்‌ எங்கே?” என்றாள்‌. “இதோ 
வந்துவிடுகிறோம்‌ என்று சொல்லி சென்றார்கள்‌” 
என்றாள்‌ அனகை. “எங்கே?” எனக்‌ கேட்டபோதே குந்தி 
வரவிருப்பதை உள்ளாழத்தில்‌ உணர்ந்துவிட்டாள்‌. 
“எங்கே?” என்று மீண்டும்‌ கேட்டாள்‌. “காட்டுக்குள்‌ 
எதையோ காட்டுவதாகச்‌ சொல்லி சென்றார்‌” என்றாள்‌ 
அனகை. “இவ்வளவுநேரம்‌ அவர்‌ மைந்தர்களை 
விட்டுச்செல்லும்‌ வழக்கமே இல்லை. எங்கிருக்கிறார்‌ 
என்று தெரியவில்லை.” 


குந்தி சிலகணங்கள்‌ சிந்தித்துவிட்டு “பீமன்‌ எங்கே?” 
என்றாள்‌. “இளவரசரை தேடித்தான்‌ நான்‌ காட்டுக்குள்‌ 
செல்வதாக இருக்கிறேன்‌. அவர்‌ வந்து உணவுண்ணும்‌ 
நேரமாகிறது” என்று அனகை சொன்னாள்‌. “உடனே 
காட்டுக்குள்‌ சென்று அவனை அழைத்துவா” என்றாள்‌ 
குந்தி. அனகை “இதோ?” என்று ஓட “இரு” என்றாள்‌ குந்தி. 
”நீ அவனைத்‌ தேடிக்கண்டடைய நேரமாகும்‌. அவனே 
இங்குவரட்டும்‌” என்றபின்‌ சேவகர்களை அழைத்து 
குடில்முற்றத்தில்‌ நெருப்பிடச்சொன்னாள்‌. “பச்சை 
இலைகளையும்‌ குங்கிலியத்தையும்‌ போடுங்கள்‌! புகை 
வானில்‌ எழவேண்டும்‌.” அவர்கள்‌ விரைந்து 
நெருப்பிட்டனர்‌. “சங்குகளையும்‌ மணிகளையும்‌ 
ஒலிக்கச்செய்யுங்கள்‌. இங்கு 
நெருப்பெழுந்திருக்கலாமென்று தெரியவேண்டும்‌.” 


சற்றுநேரத்திலேயே எதிரே மரக்கிளையில்‌ இருந்து பீமன்‌ 
குதித்து அங்கே நெருப்பு வளர்க்கப்படுவதைக்கண்டு 
திகைத்து நின்றான்‌. குந்தி அவனை நோக்கி ஓடி 
“என்னுடன்‌ வா... அரசரையும்‌ சிறிய அரசியையும்‌ நாம்‌ 
கண்டுபிடிக்கவேண்டும்‌” என்றாள்‌. தருமன்‌ எழுந்து 
“அன்னையே நானும்‌ வருகிறேன்‌” என்றான்‌. “நீ இங்கே 
இரு. காட்டுக்குள்‌ செல்ல உனக்கு வழி தெரியாது” 
என்றாள்‌ குந்தி. தருமன்‌ “நான்‌ வருகிறேன்‌... நான்‌ 
அவனுக்கு உதவியாக இருப்பேன்‌” என்றான்‌. குந்தி 


மண்ணில்‌ அவர்கள்‌ வேள்விக்காவலர்‌ என்றமர்ந்து எரி 
எழுப்பி அவியிட்டு தேவர்களை வரவழைத்தால்‌ 
அவர்களை அரசரென்றே விண்ணகம்‌ கருதும்‌. 
அவர்களின்‌ கொடிவழியினருக்கு மண்ணும்‌ முடியும்‌ 
கொடியும்‌ அமையவேண்டுமென்று அவர்கள்‌ வேள்‌ 
இயற்றினால்‌ அதற்கு தேவர்கள்‌ அருளியாகவேண்டும்‌. 
அரசர்களே, நீங்கள்‌ அறியாதது அல்ல. அரசன்‌ தன்‌ 
நிலத்தில்‌ பிறர்‌ அரியணையிட்டு முடிசூடுவதையோ 
வேள்விக்காவலனாக கோல்கொண்டமர்வதையோ 
அனுமதிக்கலாகாதென்றே வேதநெறி ஆணையிடுகிறது. 
தன்‌ நிலத்தில்‌ ஒரு சிறு பகுதியை அளிப்பவன்‌ 
அந்நிலத்தின்‌ மீதுள்ள முழுதுரிமையை 
விட்டுக்கொடுப்பவன்‌. உங்கள்‌ அன்னையின்‌ கையை 
வெட்டி வளர்ப்பு விலங்கிற்கு உணவூட்ட ஒப்புவீர்களா? 
நிலத்தை அன்னையென்கின்றன நூல்கள்‌. தன்‌ 
துணைவியில்‌ பிறன்‌ காமம்‌ கொண்டாட ஒப்புவோன்‌ 
எவன்‌? அரசுரிமையை துணைவி என்கின்றனர்‌ கவிஞர்‌.” 


அவையின்‌ கொந்தளிப்பையும்‌ அமைவையும்‌ 
மீளெழுகையையும்‌ பூரிசிரவஸ்‌ 
நோக்கிக்கொண்டிருந்தான்‌. ஒற்றைப்பேருரு என எழுந்து 
கூச்சலிட்ட அவையுடன்‌ தனிப்பட்ட உரையாடலில்‌ 
நின்றிருப்பவன்‌ போலிருந்தான்‌ துரியோதனன்‌. அதன்‌ 
முழக்கத்தின்‌ எழுச்சியமைவுகளில்‌ அவன்‌ 
எழுந்தமைந்து சென்றான்‌. “அஸ்தினபுரியை நான்‌ என்‌ 
மண்ணெனக்‌ கருதுவது உடைமையாக அல்ல, உறவாக 
அல்ல, என்‌ மூதாதை தெய்வமாக. இது எனக்கு 
முற்றுரிமைகொண்ட நிலம்‌. அதில்‌ ஒருபிடி 
மண்ணைக்கூட எவரிடமும்‌ என்னால்‌ பகிர்ந்துகொள்ள 
முடியாது. அவ்வாறு பிறருக்களிப்பேனெனில்‌ ஒவ்வொரு 
நாளும்‌ இவ்வரியணையில்‌ அமர்ந்து வருந்தி உயிர்‌ 
துறப்பேன்‌. என்‌ உணர்வுகளை பகிர்ந்துகொள்ளாத 
அரசர்கள்‌ எவரேனும்‌ இங்குள்ளனரா? சொல்க, இவ்வாறு 
எண்ணாத ஷத்ரியர்‌ எவரேனும்‌ உள்ளனரா இங்கு?” 


அரசர்கள்‌ அனைவரும்‌ தங்கள்‌ கைக்கோல்களையும்‌ 
படைக்கலங்களையும்‌ தூக்கி “இல்லை! இல்லை!” என்று 
முழக்கமிட்டனர்‌. “மண்ணுக்குப்‌ பொருதுவோம்‌! 
மண்ணுக்கென வீழ்வோம்‌!” என்று திரிகர்த்த நாட்டரசர்‌ 
சுசர்மர்‌ கூவினார்‌. ர்‌ ஆம்‌!” என்று அவை 
கொந்தளித்தது. துரியோதனன்‌ மேலும்‌ உரத்த குரலில்‌ 
“நான்‌ சிறந்த ஆட்சியாளன்‌ என்பது என்‌ செங்கோலால்‌ 
புரக்கப்படும்‌ ஒவ்வொரு குடிக்கும்‌ ஒவ்வொரு உயிருக்கும்‌ 
தெரியும்‌. என்‌ பலியேற்கும்‌ ஒவ்வொரு தெய்வமும்‌ அதை 
ஏற்கும்‌. இதிலொரு பகுதியை பகுத்து பிறிதொருவருக்கு 


அளிப்பேனெனில்‌ அவர்களுக்கு நான்‌ அறப்பிழை 
செய்தவனாவேன்‌. நாளை கோழையும்‌ அறக்குழப்பம்‌ 
மிகுந்தவனுமாகிய யுதிஷ்டிரனால்‌ இந்நிலம்‌ 
துயர்படுமெனில்‌ என்‌ குடிகளின்‌ பொருட்டு நான்‌ துயர்‌ 
கொள்வேன்‌. தன்‌ மைந்தரில்‌ ஒருவரை பிறருக்களிக்கும்‌ 
எவரேனும்‌ இங்குள்ளனரா என்று கேட்க விழைகிறேன்‌” 
என்றான்‌. 


“இல்லை! இல்லை!” என்று அவை கூச்சலிட்டது. உசிநார 
மன்னர்‌ சிபி எழுந்து தன்‌ கோலைத்‌ தூக்கி வீசிப்பிடித்து 
“ஒரு பரு மண்‌ அளிப்பவன்‌ அரசன்‌ அல்ல, பாங்கன்‌! 
அவன்‌ மூச்சுக்காற்றும்‌ ஷத்ரியருக்கு இழிந்தது” என்று 
கூச்சலிட்டார்‌. “ஆம்‌, அஸ்தினபுரி எனக்குரியது. உயிர்‌ 
வாழும்‌ காலம்‌ வரைக்கும்‌ அது எனக்குரியதே. அதை 
தனக்குரியதென எண்ணுவோன்‌ என்‌ எதிரி. அவன்‌ 
குருதிகாண்பதே என்‌ கடமை!” அவையினர்‌ 
வெறிகொண்டு கூச்சலிட்டனர்‌. கைகளை விரித்து 
நடமிட்டனர்‌. உச்சகட்ட உணர்ச்சிகளை நிலைகொண்ட 
உடலால்‌ வெளிப்படுத்த முடிவதில்லை. பேச்சென 
கூறமுடிவதில்லை. துரியோதனன்‌ பேச்சு 
வெறியாட்டெழும்‌ பூசகனின்‌ பாடல்போல இசைமை 
கொண்டிருந்தது. தசைத்திரள்‌ அலைபுரள கைகளை வீசி 
அவன்‌ அவைமேடையில்‌ முன்னும்பின்னும்‌ ஆடியும்‌ 
திரும்பியும்‌ சொன்னது நடனமெனத்‌ தோன்றியது. 


பூரிசிரவஸ்‌ பால்ஹிகரை நோக்கிக்கொண்டிருந்தான்‌. 
அவர்‌ தனது பெரிய கைகளை மொத்த மடிமேலும்‌ 
வைத்து அவையிலிருந்தவர்களை மாறி மாறி 
சிறுவனுக்குரிய விந்தை நிறைந்த விழிகளுடன்‌ 
நோக்கிக்கொண்டிருந்தார்‌. எவராவது எழுந்து உரக்க 
பேசினால்‌ ஆர்வத்துடன்‌ உடலை முன்னகர்த்தி அவனை 
பார்த்தார்‌. அவர்கள்‌ விந்தையான தலையணியோ 
மாறுபட்ட உடைகளோ கொண்டிருந்தால்‌ அவரை 
அறியாமலேயே வலக்கை சுட்டுவிரலால்‌ அவர்களை 
சுட்டிக்காட்டி புன்னகைத்தார்‌. 


“எழுக போர்‌! ஆம்‌, இது மண்ணுக்கான போர்‌. 
ஏனென்றால்‌ மண்ணாள்வதே அரசர்களின்‌ முதலறம்‌. 
பிற சொற்களனைத்தும்‌ பசப்பே. ஷத்ரியர்களே, 
இப்பாரதவர்ஷம்‌ நமக்குரியது. ஏனென்றால்‌ இதை 
உழுதுபண்படுத்தி விதைத்துப்‌ புரந்தவர்‌ நாம்‌. அறுவடை 
செய்யவேண்டியதும்‌ நாமே. கதிர்க்களத்தில்‌ வந்துகுவியும்‌ 
பறவைகளை நம்‌ கவண்கல்லால்‌ ஓட்டுவோம்‌. நம்‌ 
முரசொலி கேட்டு அவை சிதறிப்பறக்கட்டும்‌. நாம்‌ எந்தக்‌ 
கொள்கையும்‌ பேசவேண்டியதில்லை. இந்த மண்ணை 


வென்று முழுதாளவும்‌ நம்‌ கொடிவழிகளுக்கு 
அளித்துச்செல்லவும்தான்‌ நாம்‌ படைக்கலம்‌ 
கொள்கிறோம்‌. நம்‌ உரிமையைப்‌ பழிக்கும்‌ 
பொய்வேதங்களை சொல்லொடு சொல்‌ நில்லாது 
அழிப்போம்‌. அதை ஏந்திவருவோர்‌ புரங்களை கல்லொடு 
கல்‌ நில்லாது சிதைப்போம்‌. அதைச்‌ சொல்லி எழுவோர்‌ 
தலைகொய்து குருதியாடுவோம்‌! வெற்றிவேல்‌! வீரவேல்‌!” 


அவை “வெற்றிவேல்‌! வீரவேல்‌!” என்று 
வெறிக்கூத்தாடியது. பூரிசிரவஸ்‌ திகைத்தவனைப்போல 
தன்னைச்‌ சூழ்ந்து அலையடித்த உடல்களை கண்டான்‌. 
அரசர்களும்‌ குடித்தலைவர்களும்‌ வெறும்‌ துள்ளும்‌ 
உடல்களாக, வெறித்த விழிகளாக, புடைத்த 
தொண்டைகளாக, பற்களாக மாறிவிட்டிருந்தனர்‌. 
கைகளை விரித்து வீசி மூன்று புறமும்‌ திரும்பி 
துரியோதனன்‌ அந்த வெறியை மீட்டினான்‌. “எழுக 
அனல்‌! அனலென எழுக நம்‌ குருதி! எழுக நம்‌ 
படைக்கலங்கள்‌! நாகநாக்கென, சிம்மவாயென, 
பருந்துகிர்‌ என எழுக நம்‌ கொலைக்கலங்கள்‌! 
குருதியாடுவோம்‌. இனி நம்‌ நீராட்டு கொழுங்குருதியில்‌. 
குருதி! குருதியன்றி பிறிதெதிலும்‌ அமையமாட்டோம்‌! 
வெற்றிவேல்‌! வீரவேல்‌!” 


[[ஙage]துரியோதனன்‌ படைவஞ்சினம்‌ உரைத்து 
அமர்ந்ததும்தான்‌ பூரிசிரவஸ்‌ திருதராஷ்டிரரை 
நினைவுகூர்ந்தான்‌. திகைப்புடன்‌ திரும்பி அவரை 
நோக்கினான்‌. சூழ்ந்தொலிக்கும்‌ போர்க்கூச்சலுக்கேற்ப 
அவரும்‌ கைகளை வீசியபடி தெய்வமெழுந்தவர்போல 
ப யர பீஷ்மரும்‌ துரோணரும்‌ 

ருபரும்கூட விழிகள்‌ ஒளிர முகம்‌ உணர்வெழுச்சியால்‌ 
அலைவுகொள்ள கைகளை வீசி 
ஆடிக்கொண்டிருந்தனர்‌. அந்த அவையில்‌ கணிகர்‌ 
மட்டுமே முற்றாக பிறன்‌ என எங்கோ விழிநட்டு 
அமர்ந்திருந்தார்‌. அந்த அசைவுகளினூடாகச்‌ சென்று 
அவருடைய அசைவின்மையை தொட்ட விழிகள்‌ 
திடுக்கிட்டன. பூரிசிரவஸ்‌ நோக்கை 
விலக்கிக்கொண்டான்‌. 


நிமித்திகன்‌ அறிவிப்பு மேடையில்‌ எழுந்து “அவையோரே, 
படைகொண்டெழுந்த அரசர்களே, பெருங்குடியினரே” 
என்று கூவினான்‌. பலமுறை கூவி கொம்புகளும்‌ மீள 
மீள முழங்கிய பின்னரே அவை அமைதியாயிற்று. 
“அவையோரே, இனி நம்‌ படைநகர்வுகளையும்‌ 
படைத்தலைமையையும்‌ குறித்து எண்ணுவோம்‌. 
போர்விரும்பும்‌ விண்ணகத்‌ தெய்வங்களும்‌ 


குருதிவிடாய்கொண்ட ஆழுலகத்‌ தெய்வங்களும்‌ இங்கு 
சூழ்க!” என்றான்‌. பூரிசிரவஸ்‌ பெருமூச்சுடன்‌ மெல்ல 
கைகளை நீட்டினான்‌. சலன்‌ “ஒரு பெரும்பித்துக்குள்‌ 
சென்று மீண்டது போலுள்ளது, இளையோனே” என்றான்‌. 
பூரிசிரவஸ்‌ விழிகளை மூடிக்கொண்டான்‌. குருதி 
நுரைத்தடங்க, உடல்‌ வியர்வைகொண்டு குளிர, மெல்ல 
நனைந்த நிலத்தில்‌ விழும்‌ துணி என 
படிந்துகொண்டிருந்தான்‌. 


அவையில்‌ ஒவ்வொருவராக எழுந்து படைநகர்வு குறித்த 
தங்கள்‌ கருத்துக்களை கூறிக்கொண்டிருந்தனர்‌. 
பெரும்பாலான எண்ணங்கள்‌ முன்னரே விரிவாக 
பேசப்பட்டுவிட்டிருந்தன. முற்றுமுடிவு எடுக்கப்பட்டு 
ஓலை வழியாக அறிவிக்கவும்‌ பட்டுவிட்டிருந்தன. 
ஆயினும்‌ ஒரு போர்‌ புறப்பாட்டுக்கான அவையில்‌ 
தாங்களும்‌ எழுந்து ஏதேனும்‌ சொல்ல வேண்டுமென 
அவர்கள்‌ விழைந்தனர்‌. அனைத்து கருத்துக்களும்‌ ஒரே 
உணர்வு கொண்டிருந்தன. “எழுந்து சென்று 
முழுவிசையுடன்‌ தாக்குவோம்‌, முதல்‌ அடியிலேயே 
வெல்வோம்‌. தயங்குவதில்‌ பொருளில்லை” என்றே 
அவை முடிந்தன. முன்னரே பலமுறை கேட்டிருந்தும்கூட 
ஒவ்வொருவரும்‌ அதை கேட்டு கொந்தளித்தனர்‌. 
கைகளையும்‌ படைக்கலங்களையும்‌ 
குடிக்கோல்களையும்‌ தூக்கி ஆரவாரம்‌ செய்தனர்‌. 


அவர்களுக்கு அச்சொற்கள்‌ மேலும்‌ மேலும்‌ இனிதாக 
இருந்தன. அவர்கள்‌ தங்களுக்குள்‌ சொல்லிச்‌ சொல்லி 
பெருக்கிக்கொண்டவை அவை. மாளவ அரசர்‌ 
இந்திரசேனர்‌ எழுந்து வலக்கை சுட்டுவிரலை 
தலைக்குமேல்‌ தூக்கி “நான்‌ சொல்வது ஒன்றே. நாம்‌ 
முதல்‌ நாள்‌, முதல்‌ தாக்குதலிலேயே வெல்லவிருப்பது 
நாமே என நிறுவியாகவேண்டும்‌. சற்றே தாக்கி விளைவு 
நோக்கி சூழ்கை வகுத்து மிகுந்து தாக்கும்‌ 
முறையொன்றுண்டு. அதுவே போருக்குரியதென்று 
நூலோர்‌ வகுத்துள்ளனர்‌. இப்போரில்‌ அவ்வழி 
நமக்குரியதல்ல. ஏனெனில்‌ நாம்‌ மும்மடங்கு 
படைகொண்டு, நூறுமடங்கு உளவிசை கொண்டு ஆயிரம்‌ 
மடங்கு நம்பிக்கை கொண்டு களத்தில்‌ இறங்குகிறோம்‌. 
நமது படைவீரர்கள்‌ வெற்றியன்றி பிறிதெதையும்‌ 
எவ்வகையிலும்‌ எண்ணாதவர்களாக இருக்கிறார்கள்‌. 
முதல்‌ அடியிலேயே பாண்டவர்களின்‌ நம்பிக்கையை 
உடைத்துவிட்டோம்‌ என்றால்‌ அது மாளிகையின்‌ 
அடித்தளத்தை விரிசலிட்டுவிடும்‌. மாளிகை ஓர்‌ 
உந்துதலுக்கே சரிந்து விழும்‌” என்றார்‌. 


ஒவ்வொருவரும்‌ அதை ஒவ்வொரு கோணத்தில்‌ 
புரிந்துகொண்டனர்‌. அவந்தியின்‌ விந்தர்‌ எழுந்து “நாம்‌ 
மிகுந்து தாக்குவது நன்று. ஆனால்‌ ஒருவேளை 
அதற்கடுத்த தாக்குதல்‌ செய்வோமெனில்‌ அது 
முந்தையதைவிட விசைமிகுந்ததாக இருக்கவேண்டும்‌. 
இரண்டாவது தாக்குதல்‌ விசை குறைந்ததாக 
அமையுமெனில்‌ நாம்‌ தணிகிறோம்‌ எனும்‌ எண்ணம்‌ 
எதிரிகளிடையே உருவாகிவிடக்கூடும்‌. அது 
அவர்களுக்கு ஊக்கத்தை அளிக்கும்‌. ஏனென்றால்‌ 
வெல்கிறோம்‌ என்ற எண்ணத்தைப்போல களத்தில்‌ 
கைநீட்டி உதவ வரும்‌ தெய்வம்‌ வேறில்லை என்பார்கள்‌. 
அதைவிட தோற்கிறோம்‌ என்ற எண்ணம்போல கணம்‌ 
ஆயிரமெனப்‌ பெருகும்‌ நஞ்சும்‌ பிறிதில்லை” என்றார்‌. 


அவந்தி நாட்டுக்கும்‌ மாளவத்துக்குமான தொன்மையான 
பூசல்களை உணர்ந்த சகுனி எழுந்து கையமர்த்தி 
அவர்களை சொல்‌ தடுத்து “ஆம்‌, முதல்‌ விசையிலேயே 
அவர்களின்‌ அடித்தளத்தை நொறுக்குவோம்‌. மேலும்‌ 
மேலும்‌ எழுந்து தாக்குவோம்‌. நமது விசை ஒவ்வொரு 
தாக்குதலுக்கும்‌ மிகுந்தே வரும்‌. ஐயம்‌ தேவையில்லை” 
என்றார்‌. அவர்கள்‌ மேலும்‌ பேசவிழைய சகுனி 
அவர்களின்‌ சொற்களை வாழ்த்துவது போன்ற 
முகத்துடன்‌ அவர்களை அமரவைக்கும்‌ கையசைவை 
காட்டினார்‌. அவர்கள்‌ வெவ்வேறு குரல்களில்‌ 
பேசிக்கொண்டே செல்ல அவர்‌ அந்தக்‌ கையசைவை 
விடாமல்‌ தொடர்ந்து அவர்கள்‌ அமர்ந்ததும்‌ “இந்தப்‌ 
போரில்‌ படைசூழ்கைகள்‌ முன்னரே 
வகுக்கப்பட்டிருக்கின்றன. படைசூழ்கை 
வகுக்கப்படாமல்‌ போருக்கு செல்லமுடியாது. ஆனால்‌ 
வகுத்த படைசூழ்கையை அவ்வாறே நிறைவேற்றி 
எப்போரும்‌ நிகழ்த்தப்படுவதும்‌ இல்லை. போர்‌ அங்கு 
சென்ற பின்னர்‌ ஒவ்வொரு தருணத்தையும்‌ 
எதிர்கொண்டு தானாகவே உருமாறும்‌ 
படைசூழ்கைகளால்தான்‌ வெற்றி நோக்கி செல்கிறது. 
வில்‌ உருகி வாளென்றும்‌ வாள்‌ பெருகி கதையென்றாகும்‌ 
ஓர்‌ ஆடலே போர்‌ என்று நூல்கள்‌ சொல்கின்றன. நாம்‌ 
வகுத்த இப்படைசூழ்கை அங்கு சென்று எதிரே நிற்கும்‌ 
பாண்டவர்களின்‌ படைசூழ்கையை கண்ட பின்னரே 
இறுதி வடிவத்தை அடையமுடியும்‌. எனவே இங்கு 
மிகையாக சொல்லெடுப்பதில்‌ பொருளில்லை” என்றார்‌. 


“ஆம்‌, அதைத்தான்‌ நான்‌ கூறவருகிறேன்‌” என்று 
கூறியபடி கலிங்க மன்னர்‌ ஸ்ருதாயுஷ்‌ எழுந்தார்‌. “நான்‌ 
கூறுவது பிறிதில்லை. நாம்‌ பெருகிச்‌ செல்கையில்‌ 
எண்ணுவதும்‌ இயல்வதும்‌ நாம்‌ நமது மூதாதையர்‌ 


சொல்லுக்கென்று படைகொண்டு செல்கிறோமென்றே 
கும்‌. எவருடைய முடியுரிமைக்காகவும்‌ அல்ல. எவரும்‌ 
லம்‌ வென்றமைய வேண்டும்‌, புகழ்‌ ஓங்க வேண்டும்‌ 
என்பதற்காகவும்‌ அல்ல. நம்‌ ஒவ்வொருவருடைய 
மூதாதையரும்‌ நம்மை மண்ணில்‌ அமர்த்தியது தங்கள்‌ 
சொல்லின்‌ ஆற்றலாலேயே” என்றார்‌. அச்சொல்‌ செல்லும்‌ 
திசை உணர்ந்த சகுனி “ஆம்‌, அச்சொல்லுக்காகவே நாம்‌ 
படைகொண்டு செல்கிறோம்‌. ஐயம்‌ தேவையில்லை” 
என்று கைகூப்பி அடுத்த சொல்லை எடுக்க முயன்றார்‌. 


கலிங்கர்‌ “ஆகவே எது குலமென்றும்‌ எது நெறியென்றும்‌ 
முடிவுசெய்யப்படும்‌ போர்‌ இது. அதை நாம்‌ 
ஒவ்வொருவரிடமும்‌ சொல்லியாகவேண்டும்‌. வென்றபின்‌ 
கொள்வதற்கு ஏதேனும்‌ உண்டு என்றெண்ணி போர்‌ 
செய்பவர்கள்‌ வெற்றியின்‌ விலையை ஒவ்வொரு 
கணமும்‌ கணக்கிட்டபடி இருப்பார்கள்‌. இது மிகுவிலை 
என்று தோன்றிய அக்கணமே களத்திலிருந்து 
பின்வாங்குவார்கள்‌. அவ்வாறு நிகழலாகாது. பல்வேறு 
நாட்டங்களுடன்‌ போருக்கு வந்திருக்கும்‌ சிறு நாடுகளின்‌ 
படைகளை படைப்பெருக்குக்கு நடுவே அமைப்போம்‌. 

ற்றல்‌ மிக்க பெரும்‌ படை கொண்ட நாடுகள்‌ சில 

ன்னாலும்‌ இருக்கவேண்டும்‌. எவரேனும்‌ பின்னடி 
எடுத்து வைப்பார்கள்‌ என்றால்‌ அவர்களே நமது 
எதிரிகள்‌. முன்னாலிருப்பதைவிட பெரிய 
கொலைக்களத்தை அவர்கள்‌ பின்னால்‌ 
சந்திக்கவேண்டும்‌” என்றார்‌. 


சீற்றத்துடன்‌ எழுந்த மல்ல நாட்டு அரசர்‌ ஆகுகர்‌ “இது 
வீண்பேச்சு! கலிங்கம்‌ இதுவரை சந்தித்த அனைத்துப்‌ 
போர்களிலும்‌ ஒன்று பின்னடைந்துள்ளது அல்லது 
போர்முறி செய்துள்ளது. படக்க அது சிறுநாடென்று 
பொருளல்ல. சிறிய நாடாகிய நாங்கள்‌ இன்றுவரை 
எப்போரிலும்‌ பின்னடி எடுத்துவைத்ததில்லை” என்றார்‌. 
அவையிலிருந்த சிறுநாட்டரசர்கள்‌ அனைவரும்‌ தங்கள்‌ 
கோல்களை எழுப்பி நகைத்து ஏளனக்‌ கூச்சலிட்டனர்‌. 
துஷார நாட்டு அரசர்‌ வீரசேனர்‌ “கலிங்கத்துக்குப்‌ 
பின்னால்‌ என்‌ நாட்டுப்‌ படைவீரர்கள்‌ 
நிலைகொள்ளவேண்டும்‌” என்றார்‌. 


சொல்லாடல்கள்‌ எல்லை மீறிப்போவதை கண்ட சகுனி 
கனகரை நோக்கி மெல்ல தலையசைத்தார்‌. கனகர்‌ 
கைவீசி ஓசையமையச்‌ செய்து “அவையோரே, 
எப்படைகளுக்கு எவர்‌ தலைமை தாங்குவதென்று 
முன்னரே முடிவெடுத்திருக்கிறோம்‌. அவை ஓலை 
வழியாக அனைவருக்கும்‌ தெரிவிக்கப்பட்டுள்ளன. 


அவற்றை இங்கே அரசர்‌ முறையாக அறிவிப்பார்‌” 
என்றார்‌. அத்தருணத்தில்‌ சஞ்சயன்‌ திருதராஷ்டிரரின்‌ 
அருகிலிருந்து எழுந்து கைகளைத்‌ தூக்கி “அவையீரே, 
பேரரசர்‌ திருதராஷ்டிரர்‌ இந்த அவையிடம்‌ சில 
சொற்களை உரைக்க விழைகிறார்‌” என்றான்‌. 

[।agelஅரசப்பேரவை போரின்பொருட்டு 
கூடத்தொடங்கிய பின்னர்‌ ஒருபோதும்‌ திருதராஷ்டிரர்‌ 
ஒரு சொல்லேனும்‌ அவையில்‌ சொன்னதில்லை 
என்பதை அவையினர்‌ உணர்ந்திருந்தனர்‌. அவர்‌ 
அங்கிருப்பதையே பல தருணங்களில்‌ 
மறந்தும்விட்டிருந்தனர்‌. சஞ்சயனின்‌ அறிவிப்பு அவை 
முழுக்க திகைப்பையும்‌ பின்‌ முழக்கத்தையும்‌ 
உருவாக்கியது. கனகர்‌ கைகாட்ட கொம்பின்‌ 
பிளிறலோசை எழுந்து அடங்க அவை 
அமைதிகொண்டது. திருதராஷ்டிரர்‌ பீடத்தின்‌ இரு 
பிடிகளிலும்‌ கைகளை ஊன்றி உடலை உந்தி எழுந்து 
நின்றார்‌. இரு கைகளையும்‌ தலைக்குமேல்‌ தூக்கி அவர்‌ 
வணங்கியபோது அவருடைய பேருடலின்‌ தசைகள்‌ 
அசைந்தன. 


அப்போதும்‌ கற்பாறையில்‌ செதுக்கப்பட்ட கந்தர்வனின்‌ 
சிலைபோல்‌ அவர்‌ உடல்‌ இருந்தபோதிலும்கூட 
கழுத்திலும்‌ தோள்களிலும்‌ தசைகள்‌ தொய்ந்திருப்பதை 
பூரிசிரவஸ்‌ கண்டான்‌. தலையை சற்றே திருப்பி அந்த 
அவைக்கு வேறெங்கிருந்தோ வந்த குரலொன்றை 
செவிமடுப்பவர்போல நின்றிருந்தார்‌. மெய்யாகவே 
வேறெங்கிருந்தோ ஒன்று அவருடன்‌ 
பேசிக்கொண்டிருப்பதாக அடுத்த கணம்‌ தோன்ற அவன்‌ 
மெய்ப்புகொண்டான்‌. அவையை அவரது வலச்செவி 
நோக்கிக்கொண்டிருந்தது, அது பேசவிழைவதுபோல. 
சொல்‌ திரளாமையால்‌ வாய்க்குள்ளிட்டு எதையோ 
மெல்பவர்போல தாடையை அசைத்தார்‌. கழுத்தில்‌ 
தளர்ந்த தசைகள்‌ இழுபட்டு அதிர்ந்தன. 


அவை அவர்‌ குரலுக்காக காத்திருந்தது. கணங்கள்‌ 
நெடுநேரமென்று தோன்றின. அவர்‌ வாயசைக்கும்‌ ஓலியே 
நன்றாகக்‌ கேட்டது. அவர்‌ சற்றே உடைந்த குரலில்‌ உரக்க 
“அவையீரே! இந்த அவையில்‌ நான்‌ அறிவிக்க 
ஒன்றுள்ளது” என்றார்‌. “சில நாட்களுக்கு முன்புவரை 
குருகுலத்தின்‌ மூத்தவர்‌ என்று இருந்தவர்‌ பிதாமகர்‌ 
பீஷ்மர்‌. அவர்‌ காமஒறுப்பு நோன்பும்‌ முடிதுறப்பு, நெறியும்‌ 
கொண்டிருந்தமையால்‌ அவருக்கு இளைய மூத்தோன்‌ 
எனும்‌ வகையில்‌ அஸ்தினபுரியின்‌ முடிக்கு நான்‌ 
உரிமையாளன்‌ ஆனேன்‌. அந்த முடி குடிவழக்கப்படி என்‌ 
மைந்தனுக்கு சென்றது. இளையோனிடமிருந்து 


அம்முடியை திரும்பப்பெற்று என்‌ மைந்தனுக்கு 
அளித்தது முறையல்ல என்றும்‌ பிறப்பால்‌ மூத்தவன்‌ 
இளையோனின்‌ மைந்தனே என்றும்தான்‌ பாண்டவர்கள்‌ 
முடியுரிமை கோருகிறார்கள்‌.” 


“அதில்‌ இருபுறமும்‌ பிழையும்‌ சரியும்‌ உள்ளது. 
முடியுரிமையை திரும்பப்‌ பெற்றுக்கொண்டதை நான்‌ 
என்‌ இளையோனுக்கு முறைப்படி அறிவிக்கவில்லை 
என்பதனால்‌ யுதிஷ்டிரன்‌ தன்‌ முடியுரிமையை கோருவது 
சரியே என்று வைதிகர்களில்‌ சிலர்‌ எண்ணுகிறார்கள்‌ 
என்று நான்‌ அறிவேன்‌. என்‌ மணிமுடி என்‌ மைந்தனுக்கு 
இயல்பாகவே சென்று சேர்வது என்பதனால்‌ அதில்‌ 
என்னுடைய விழைவோ நான்‌ கடைபிபுக்கும்‌ 
முறைமைகளோ ஒருபொருட்டே அல்ல என்று 
பெரும்பாலான வைதிகர்கள்‌ எண்ணுகிறார்கள்‌. ஆனால்‌ 
இந்தச்‌ சொல்லாடல்கள்‌ அனைத்துமே பொருளற்றவை 
என ஆகும்‌ தருணமொன்று இப்போது அமைந்துள்ளது.” 


பால்ஹிகரை சுட்டிக்காட்டி “குருவின்‌ குருதிவழியில்‌ 
எங்கள்‌ அனைவருக்கும்‌ மூத்தவராகிய பிதாமகர்‌ 
பால்ஹிகர்‌ இந்நகருக்கு வந்துள்ளார்‌. பிரதீபரின்‌ 
மைந்தர்‌, சந்தனுவுக்கு இளையவர்‌, பீஷ்ம பிதாமகருக்கு 
சிறிய தந்தை. இக்குடியின்‌ அனைத்து உரிமைகளுக்கும்‌ 
முழுமுற்றான உரிமை அவருக்குரியது. ஆகவே அவர்‌ 
இந்நகருக்குள்‌ உயிருடன்‌ மீண்ட அக்கணமே நான்‌ 
கொண்ட முடியுரிமை இல்லாமல்‌ ஆகிவிடுகிறது. 
பாண்டவர்கள்‌ கோரும்‌ முடியுரிமையும்‌ 
மறைந்துவிடுகிறது. முறையாக அஸ்தினபுரியின்‌ 
மணிமுடியை பால்ஹிகருக்கு அளிப்பதே நான்‌ 
செய்யக்கூடுவது. அவர்‌ வந்தபின்‌ கூடும்‌ முதல்‌ பேரவை 
இதுவென்பதனால்‌ அதற்குரிய தருணம்‌ இது என்று 
முடிவெடுத்தேன்‌. ஆகவே என்னுடைய முடியுரிமையை 
மூத்தோர்‌ அறிய, மூதாதையர்‌ சான்றாக, குலதெய்வங்கள்‌ 
அருள, இந்த அவையை முன்னிறுத்தி இதோ 
துறக்கிறேன்‌” என்றார்‌. 


அவையெங்கும்‌ எழுந்த வியப்பொலியை பூரிசிரவஸ்‌ 
கேட்டான்‌. எவரோ பின்னணியில்‌ உரத்த குரலில்‌ “இது 
சூழ்ச்சி!” என்றனர்‌. “அமைதி!” என்றது இன்னொரு குரல்‌. 
“இனி அஸ்தினபுரியின்‌ அரசர்‌ பால்ஹிகரே என்பதை 
பாண்டவர்களுக்கு தெரியப்படுத்துகிறேன்‌. அவர்கள்‌ 
தங்கள்‌ பிதாமகரிடம்‌ போர்தொடுக்க விழைகிறார்கள்‌ 
என்றால்‌ அவ்வாறே ஆகுக! அதற்கு யுதிஷ்டிரன்‌ 
துணியமாட்டான்‌ என்பதே என்னுடைய எண்ணம்‌. 
மணிமுடியை நாம்‌ வைத்திருப்பதுதான்‌ இப்போருக்கு 


தொடக்கம்‌ என்பதனால்‌ பால்ஹிகப்‌ பிதாமகர்‌ 
மணிமுடியை சூடியதுமே இப்போர்‌ நின்றுவிட்டது. இனி 
எஞ்சும்‌ உரிமைகள்‌ அனைத்தையும்‌ ஏதேனும்‌ அவையில்‌ 
அமர்ந்து பேசி முடிவு செய்யலாம்‌” என்றார்‌ 
திருதராஷ்டிரர்‌. 


அவையின்‌ கலைவோசை பெருகிக்கொண்டிருந்தது. 
“ஆம்‌, போர்‌ நின்றுவிட்டது. குருக்ஷேத்திரத்தில்‌ 
உடன்பிறந்தார்‌ மோதும்‌ களம்‌ இனி அமையாது. 
மூதாதையர்‌ வருந்தும்‌ எதுவும்‌ அஸ்தினபுரியில்‌ இனி 
நிகழப்போவதில்லை” என்று திருதராஷ்டிரர்‌ கூறி 
மீண்டும்‌ கைகூப்பி அமர்ந்தார்‌. அவர்‌ மேலும்‌ 
பேசவிருக்கிறார்‌ என்ற எதிர்பார்ப்புடன்‌ இருந்த அவை 
திகைத்து ஒருகணம்‌ அமைதியாகி பெருமுழக்கமாக 
வெடித்தெழுந்தது. அனைவரும்‌ பீஷ்மரை நோக்கினர்‌. 
அவர்‌ அங்கு நிகழ்வன எதையும்‌ அறியாதவர்போல 
உடலைச்‌ சரித்து விழிகளை நிலம்‌ நோக்கி நிறுத்தி 
அமர்ந்திருந்தார்‌. கிருபரிடம்‌ துரோணர்‌ ஏதோ 
சொன்னார்‌. 


துரியோதனன்‌ அரசமேடையில்‌ எழுந்து அவையை 
நோக்கி கைகூப்பி “அரசர்களே, அவையோரே, என்றும்‌ 
முறைமையின்பால்‌ நின்று அரசாளவேண்டும்‌ என்பதே 
எனது கொள்நெறி. இன்று இந்தப்‌ போரவையை 
கூட்டியதும்‌ அஸ்தினபுரியின்‌ துணைநாடுகள்‌ 
அனைத்தும்‌ படைகொண்டு சேர்ந்திருப்பதும்‌ இங்கு 
தொல்முறைமை வாழவேண்டுமென்பதற்காகவே. 
குலநெறிகள்‌ பேணப்படாவிடில்‌ மேல்கீழ்‌ அடுக்குகள்‌ 
குலைகின்றன. அரசன்‌ என்றொருவன்‌ அமர, பிறர்‌ 
குடிகள்‌ என அமைந்து அவனை ஏற்கும்‌ நிலை ஒன்று 
உருவாவதற்கு நம்‌ முன்னோர்‌ பல்லாயிரம்‌ ஆண்டு தவம்‌ 
புரிந்திருக்கிறார்கள்‌. பல்லாயிரம்பேர்‌ குருதி 
சிந்தியிருக்கிறார்கள்‌. அத்தவம்‌ நமக்கு அவர்களிட்ட 

ணையும்கூட. அதை கடந்துசெல்ல நமக்கு 
உரிமையில்லை” என்றான்‌. 


“குலநெறிப்படி யயாதியின்‌ குருதிவழியில்‌ குருவின்‌ 
மணிமுடியை சூட உரிமைப்பட்டவர்‌ பிதாமகர்‌ பால்ஹிகர்‌ 
மட்டுமே. அவர்‌ உயிருடன்‌ இருக்கிறார்‌ என்ற செய்தி 
இல்லாததனாலும்‌, அவர்‌ எவ்வகையிலும்‌ முடிகோரும்‌ 
செய்தி நமக்கு வந்தமையாததனாலும்‌ இக்குடியின்‌ 
மூத்தவராகிய பீஷ்மர்‌ துறந்ததும்‌ அவருக்கு 
அடுத்தவராகிய எந்தை சூடியதுமான இந்த மணிமுடி 
எனக்கு அமைந்தது. தந்தை அதை துறந்து 
குடிமூத்தவருக்கே அளித்த நிலையில்‌ எவ்வகையிலும்‌ 


தயங்கியபின்‌ வா என தலையசைத்துவிட்டு காட்டுக்குள்‌ 
சென்றாள்‌. 


“விருகோதரா, அரசர்‌ எங்குசென்றார்‌ என்று 
எனக்குத்தெரியாது. காட்டில்‌ எங்குவேண்டுமானாலும்‌ 
அவர்‌ இருக்கலாம்‌. எத்தனை விரைவாக அவர்களைக்‌ 
கண்டடையமுடியுமோ அத்தனை நன்று” என்றாள்‌ குந்தி. 
“அன்னையே, நான்‌ அவரது உடலின்‌ மணத்தை 
நன்கறிவேன்‌. அவரது பாதத்தடங்களையும்‌ அவர்‌ 
உடல்தொட்ட இலைகளின்‌ வாசத்தையும்‌ கொண்டே 
அவரை நெருங்கிவிடுவேன்‌” என்றபின்‌ பீமன்‌ முன்னால்‌ 
ஓடினான்‌. 


ஓநாய்‌ போலவே அவன்‌ மோப்பம்‌ பிடித்துக்கொண்டு 
ஓடுவதை குந்தி வியப்புடன்‌ கண்டாள்‌. அவன்‌ கால்கள்‌ 
பெரிதாக கனத்திருந்தாலும்‌ குழந்தைத்தனமும்‌ 
அவற்றிலிருந்தது. சற்றுதொலைவு ஓடி அங்கே நின்று 
வருக என்று கைகாட்டியபின்‌ மீண்டும்‌ சென்றான்‌. 
தருமன்‌ எந்த ஒலியும்‌ இல்லாமல்‌ அவளுக்குப்பின்னால்‌ 
வந்தான்‌. இந்திரத்யும்னத்தின்‌ நடுவே இருந்த 
சாதகத்தீவை நோக்கிச்சென்ற சிறியமேட்டு வழியில்‌ பீமன்‌ 
திரும்பியதும்‌ தருமன்‌ “மந்தா, அங்கே செல்வதற்கு முன்‌ 
அவர்கள்‌ அங்கிருந்து திரும்பியிருக்கிறார்களா என்று 
மோப்பம்‌ கொண்டு பார்‌” என்றான்‌. குந்தி திகைப்புடன்‌ 
திரும்பி தருமனைப்பார்த்தாள்‌. ஐந்துவயதான 
சிறுவனின்‌ குரலும்‌ பேச்சும்‌ அல்ல அது. 
அவளறியாமலேயே அவள்‌ குழந்தைகள்‌ வளர்ந்து 
மாறிவிட்டிருந்தனர்‌. பீமன்‌ விலங்குகளின்‌ 
ஆற்றல்களைக்கொண்ட குழந்தையாக இருக்க தருமன்‌ 
குழந்தைப்பருவத்தில்‌ கால்‌ வைக்காமலேயே அதைக்‌ 
கடந்துவிட்டிருந்தான்‌. 


பீமன்‌ அவர்கள்‌ திரும்பியதைக்‌ கண்டுகொண்டான்‌. 
மறுபக்கம்‌ திரும்பி மோப்பம்பிடித்து காட்டுக்குள்‌ 
புதர்களை ஊடுருவிச்சென்றான்‌. 
இலைத்தழைப்புகளுக்கு அப்பால்‌ அவன்‌ நீரில்‌ தவளை 
போல எழுந்து கையசைத்துவிட்டு மீண்டும்‌ 
மூழ்கிச்சென்றான்‌. குந்தியின்‌ நெஞ்சுக்குள்‌ அச்சம்‌ 
வலுப்பெறத்தொடங்கியது. மொத்தையான கல்தூணாக 
நின்றிருக்கும்‌ பூததெய்வங்கள்‌ கண்கள்‌ 
வரையப்பட்டதும்‌ உயிர்கொள்வதுபோல அவளுடைய 
அச்சம்‌ தெளிவடைந்தது. அவள்‌ நடை 
தளரத்தொடங்கியது. ன்‌ “அங்கே” என்று 
கைகாட்டினான்‌. மலைச்சரிவை நோக்கிச்செல்லும்‌ 
ஈரமான பாதையில்‌ இரு பாதத்தடங்கள்‌ தெரிந்தன. 


அதற்கு நான்‌ உரியவனல்ல. எனவே இந்த 
மணிமுடியையும்‌ செங்கோலையும்‌ இப்போதே 
துறக்கிறேன்‌. இது மூதாதைக்கே உரித்தாகுக!” என்றான்‌. 


அவையில்‌ எழுந்த ஒலிகளை பூரிசிரவஸால்‌ மதிப்பிட 
முடியவில்லை. வசைகளும்‌ ஏளனச்‌ சொற்களும்‌ கலந்து 
உருவான ஓசை விந்தையான கலவைத்தன்மை 
கொண்டிருந்தது. ஐயமில்லாத ஒலிகள்‌ ஒன்றென்று 
ஒலிக்கின்றன. கசப்பும்‌ தயக்கமும்‌ கொண்ட சொற்கள்‌ 
ஒவ்வொரு நாவுக்கும்‌ ஒன்றென எழுந்து கலந்தபோது 
அவை மானுடக்குரல்தொகை என்றே தோன்றவில்லை. 
துரியோதனன்‌ “எந்தை உரைத்ததுபோல்‌ இப்போது 
அஸ்தினபுரியின்‌ படைப்புறப்பாடு பொருளற்றதாகிறது. 
போர்‌ தொடரவேண்டுமா என்பதை இந்திரப்பிரஸ்தத்தின்‌ 
முந்தைய அரசரும்‌ உபப்பிலாவ்யத்தை ஆள்பவருமான 
யுதிஷ்டிரர்‌ முடிவெடுக்கட்டும்‌. முடிசூடியே 

கவேண்டுமென்று அவர்‌ எண்ணினால்‌ பால்ஹிகப்‌ 

தாமகருக்கு எதிராக படைகொண்டு வரலாம்‌. 
அப்பொழுது பிதாமகரின்‌ முடியைக்‌ காத்து நிற்பதும்‌, 
அவர்‌ பொருட்டு படைபொருதி எழுவதும்‌ நமது 
கடமையாகின்றன” என்று சொல்லி மீண்டும்‌ 
தலைவணங்கி தன்‌ மணிமுடியைக்‌ கழற்றி அருகிருந்த 
தாலத்தில்‌ வைத்தான்‌. 


அவையில்‌ ஓசை முழுமையாக அடங்கிவிட்டிருந்தது. 
மூச்சொலிகளும்‌, மெல்லிய செருமல்களும்‌, ஆடைச்‌ 
சரசரப்புகளும்‌, அணிகுலுங்கும்‌ ஓசைகளும்‌ எழுந்தன. 
மிகப்‌ பின்னால்‌ எவரோ மெல்லிய குரலில்‌ முனகினர்‌. 
அது என்னவென்று பூரிசிரவஸ்‌ செவிகூர்ந்தான்‌. 
மூச்சுக்குள்‌ எழுந்தடங்கிய அக்குரலில்‌ சலிப்பு இருப்பதை 
மட்டுமே புரிந்துகொள்ள முடிந்தது. கனகரும்‌ முதிய 
அந்தணராகிய கர்க்கரும்‌ அரசமேடையில்‌ ஏறினர்‌. 
“அரசரின்‌ முடிதுறப்பை அந்தணர்கள்‌ வேதமுறைப்படி 
நிகழ்த்துவர்‌” என்றார்‌ கனகர்‌. 


கர்க்கர்‌ தன்‌ நடுங்கும்‌ கைகளை கூப்பி “முடிதுறப்பது சில 
சடங்குகளுக்கு உட்பட்டது, அரசே. எவர்‌ அதை 
அளித்தார்களோ அவர்களே அதை திரும்பப்‌ பெற்று 
பிறிதொருவருக்கு அளிக்கமுடியும்‌. பாரதவர்ஷத்தின்‌ 
அரசர்களின்‌ மணிமுடிகள்‌ அவர்களுக்கு 
வைதிகர்களாலும்‌ தொல்குடியின்‌ தலைவர்களாலும்‌ 
அளிக்கப்படுகின்றன. அஸ்தினபுரியின்‌ வைதிகர்குழு 
இம்மணிமுடித்‌ துறப்பை ஏற்கவேண்டும்‌. முடி துறப்பதும்‌ 
ய கடனே என்பதனால்‌ கங்கை நீர்‌ தெளித்து வேதம்‌ 
உரைத்து முறைப்படி அதை செய்தாகவேண்டும்‌. 


மணிமுடியை குலமூத்தோர்‌ பெற்றுக்கொள்ளவேண்டும்‌. 
பின்னர்‌ அதை பால்ஹிகருக்கு அளிப்பதை தாங்கள்‌ 
ஏற்றுக்கொண்டதாக அவர்கள்‌ இம்மேடையில்‌ 
அறிவிக்கவேண்டும்‌. அரங்கின்‌ ஏற்புக்குப்‌ பின்‌ 
மணிமுடியை அவர்கள்‌ பால்ஹிகருக்கு 
அளிக்கவேண்டும்‌. பால்ஹிகப்‌ பிதாமகர்‌ அதை 
பெற்றுக்கொண்டு முடியேற்க ஒப்பியபின்‌ அந்தணர்‌ 
மீண்டும்‌ வேதமோதி கங்கை நீர்தெளித்து அரிமலரிட்டு 
வாழ்த்தி அவரை அரியணையில்‌ அமர்த்தவேண்டும்‌. 
அதன்‌ பின்னரே முடிமாற்றம்‌ நிகழ்ந்தது தெய்வங்களுக்கு 
தெரியவரும்‌” என்றார்‌. 


கர்க்கர்‌ தொடர்ந்தார்‌ “முடிமாற்றம்‌ நிகழ்ந்த செய்தியை 
பன்னிருமுறை முரசு ஒலிக்க குடிகளுக்கு 
தெரிவிக்கவேண்டும்‌. குலதெய்வங்கள்‌ அனைத்திற்கும்‌ 
முறைப்படி பூசனைகள்‌ நிகழ்த்தப்படவேண்டும்‌. ஏழு 
வேள்விகளினூடாக விண்ணளக்கும்‌ தெய்வங்கள்‌ 
நிறைவுறச்‌ செய்யவேண்டும்‌. பதினெட்டு நாட்கள்‌ 
பெருங்கொடையும்‌ உண்டாட்டும்‌ நிகழவேண்டும்‌. 
பதினெட்டாவது நாள்‌ மீண்டும்‌ ஒரு குடிப்பேரவை கூடி 
குடிகள்‌ அனைவரும்‌ வந்தமர புதிய அரசர்‌ முடிசூடி 
கோலேந்தி அரியணை அமர்ந்து அவர்கள்‌ முன்‌ 
எழுந்தருள வேண்டும்‌. அவர்கள்‌ வாழ்த்துகளை பெற்று 
தன்‌ முதல்‌ அரசாணையை பிறப்பிக்கவேண்டும்‌. அதன்‌ 
பின்னரே அஸ்தினபுரி புதிய அரசரை 
ஏற்றுக்கொண்டதாக ஆகும்‌. அரசு என்பது ஒரு பட்டத்து 
யானை. தன்‌ பாகனை அது எளிதில்‌ 
மாற்றிக்கொள்வதில்லை. அதை ஏற்க வைத்த பின்னரே 
பாகன்‌ உண்மையில்‌ மாறிவிட்டான்‌ என்று பொருள்‌.” 


துரியோதனன்‌ “எது முறைமையோ அதன்படி செய்வோம்‌. 
நெறிகளும்‌ சடங்குகளுமே நாடும்‌ அரசுமாகின்றன. 
முதலில்‌ இந்த அவையிலேயே இங்குளோர்‌ உணரவும்‌ நம்‌ 
எதிரிகள்‌ அறியவும்‌ குறிப்புணர்த்தல்‌ சடங்கென்று ஒன்று 
நிகழட்டும்‌” என்றான்‌. சகுனி “ஆம்‌, அரசர்‌ தன்‌ 
மணிமுடியை பிதாமகருக்கு அளித்துவிட்டதைக்‌ காட்டும்‌ 
சிறுசடங்கொன்று இங்கு நிகழ்ந்தால்‌ நன்று” என்றார்‌. 
கர்க்கர்‌ “அது எளிது. ஏனென்றால்‌ பொருள்‌ புரியக்கூடும்‌ 
என்றால்‌ எதுவும்‌ சடங்கே. அரசே, தங்கள்‌ மணிமுடியை 
பிதாமகரும்‌ தாங்களுமாக எடுத்து பால்ஹிகர்‌ தலையில்‌ 
சூட்டலாம்‌. அவர்‌ அதை ஏற்று இவ்வரியணையில்‌ 
வந்தமர்ந்து செங்கோலும்‌ மணிமுடியுமாக 
அவைத்தலைமை தாங்கினால்‌ போதும்‌. இங்கு எழும்‌ 
வாழ்த்தொலிகளே முடிமாற்றத்தை இந்த அவை 
ஏற்றுக்கொண்டதற்கு சான்றாகும்‌” என்றார்‌. 


துரியோதனன்‌ “ஆம்‌, அச்சடங்கு இங்கு நிகழட்டும்‌. 
முதலில்‌ கருவடிவில்‌ முடிமாற்றம்‌ நடக்கட்டும்‌, 
பருவடிவில்‌ சடங்குகள்‌ பின்னால்‌ தொடரலாம்‌. 
எந்தையின்‌ ஆணையை அவையில்‌ நான்‌ 
மேற்கொண்டேன்‌ என்று அனைவரும்‌ உணர்ந்தால்‌ 
போதும்‌” என்றான்‌. அவையிலிருந்து எந்த 
எதிர்வினையும்‌ எழவில்லை. திருதராஷ்டிரர்‌ தலையை 
உருட்டியபடி, உடல்‌ தசைகள்‌ கொப்பளித்து இறுகி 
நெகிழ்ந்து மீள அங்கிருந்தார்‌. பீஷ்மர்‌ பழுத்த விழிகள்‌ 
சுருங்கி அவையை நோக்கிக்கொண்டிருக்க, தாடை 
விழுந்து சற்றே வாய்‌ திறந்திருக்க அமர்ந்திருந்தார்‌. 


துரோணரின்‌ முகத்தையும்‌ கிருபரின்‌ முகத்தையும்‌ 
பார்த்ததுமே அவையின்‌ எதிர்பார்ப்பென்ன என்று 
ம்‌ த புரிந்துகொண்டான்‌. அனைவரும்‌ சகுனியை 
நாக்கிக்கொண்டிருந்தனர்‌. அவன்‌ திரும்பி தன்னைச்‌ 
சூழ்ந்திருந்த அவையை பார்த்தான்‌. எவரும்‌ அங்கு 
நிகழ்ந்ததை நம்பவில்லையென்று தெரிந்தது. 
பிறிதொன்று அங்கு நிகழுமென்றும்‌ அது ஏன்‌ பிந்துகிறது 
என்றும்‌ அவர்கள்‌ எண்ணிக்கொண்டிருப்பது தெரிந்தது. 
உண்மையில்‌ தன்‌ அகமும்‌ அதை நம்பவில்லை என்றும்‌ 
தானும்‌ பிறிதொன்று நிகழவேண்டுமென்று 
எதிர்பார்ப்பதையும்‌ அவன்‌ உணர்ந்துகொண்டான்‌. 


குலமூத்தார்‌ எழுவர்‌ கனகரால்‌ வழிகாட்டப்பட்டு அவை 
மேடைக்கு சென்றனர்‌. அவர்களும்‌ என்ன 
செய்வதென்றறியாத உளக்குழப்பத்துடன்‌ இருந்தனர்‌. 
சடங்குகள்‌ இயற்றுவதே அவர்கள்‌ வாழ்நாள்‌ பணி 
என்பதால்‌, மெய்யாகவே அச்சடங்குகளை அவர்கள்‌ 
உளமார நம்புவதால்‌ எப்போதும்‌ அவர்களின்‌ 
அசைவுகளில்‌ வகுக்கப்பட்ட பிசிறின்மையும்‌ மாறா 
இயல்புத்தன்மையும்‌ இருக்கும்‌. அன்று அவர்கள்‌ ஒருவர்‌ 
தோளுடன்‌ ஒருவர்‌ முட்டி தடுமாறினர்‌. ஒவ்வொருவரும்‌ 
ஒவ்வொன்றை கையசைவுகளாலும்‌ தாழ்ந்த குரலாலும்‌ 
பேச, எவரும்‌ எதுவும்‌ செவிகொள்ளாமலிருக்க, 
விழியற்றவர்கள்போல ததும்பினர்‌. 


கனகர்‌ அவர்களுக்குப்‌ பின்னால்‌ நின்று தாழ்ந்த குரலில்‌ 
சொல்ல அவர்களிலொருவர்‌ கனகரின்‌ சொல்லை 
புரிந்துகொண்டு பிறரைத்‌ தொட்டு அமைதியடையச்‌ 
செய்தார்‌. அவர்களில்‌ மூத்தவராகிய சுதீபர்‌ மணிமுடி 
வைக்கப்பட்ட தாலத்தை கையில்‌ எடுத்துக்கொண்டார்‌. 
அவருக்குப்‌ பின்னால்‌ பிற குடித்தலைவர்கள்‌ நின்றனர்‌. 
கர்க்கரும்‌ அவருடைய ஏழு மாணவர்களும்‌ 
அவர்களுக்குப்‌ பின்னால்‌ கைகளில்‌ கங்கை நீர்‌ ஏந்திய 


கலங்களுடன்‌ நின்றனர்‌. துரியோதனன்‌ அவையை 
நோக்கி தலைவணங்கிய பின்னர்‌ ஏழு அடி 
எடுத்துவைத்து பால்ஹிகரை அணுகி “பிதாமகரே, 
முடிகொள்க! அஸ்தினபுரியின்‌ மைந்தர்‌ நலம்‌ பெறவும்‌, 
குடிகள்‌ செழிக்கவும்‌, மூதாதையரும்‌ தெய்வங்களும்‌ 
மகிழவும்‌ இங்கு அரசு வீற்றிருந்து அருள்க!” என்றான்‌. 


பூரிசிரவஸ்‌ அப்போதுதான்‌ சற்றே திடுக்கிடலுடன்‌ 
பால்ஹிகரை பார்த்தான்‌. அவர்‌ அங்கு நிகழ்வது 
எதையும்‌ புரிந்துகொள்ளவில்லை என்பது தெளிவாக 
தெரிந்தது. ஆனால்‌ மணிமுடி கழற்றப்பட்டதும்‌ 
பிறிதொருவர்‌ அதை எடுத்துக்கொண்டதும்‌ அதன்‌ நடுவே 
நடந்த பேச்சுகளும்‌ அவருக்கு ஆர்வத்தை உருவாக்கின. 
சுருங்கிய முகத்தில்‌ சிறிய விழிகள்‌ சிறுவருக்குரிய 
குறும்புடன்‌ மாறி மாறி அலைந்தன. அங்கு அனைவரும்‌ 
வெவ்வேறு உணர்வுநிலைகளில்‌ மிகுந்த உளவிசையுடன்‌ 
இருப்பது மட்டும்‌ அவருக்கு புரிந்தது. 
மணிமுடியை அவரிடம்‌ கொண்டு வந்து நீட்டிய 
குலமூதாதையரைப்‌ பார்த்து “இது என்ன?” என்று 
கேட்டார்‌. அவர்கள்‌ தலைதாழ்த்தி “இது அஸ்தினபுரியின்‌ 
மணிமுடி, தங்களுக்குரியது” என்று சொல்வதை 
ரிசிரவஸ்‌ உதடு அசைவாலேயே உணர்ந்தான்‌. பிதாமகர்‌ 
ருக்கும்‌ உளநிலை அவர்களுக்குப்‌ புரியாததால்‌ 
பின்னால்‌ நின்ற குடித்தலைவர்கள்‌ குழப்பமடைந்தனர்‌. 
“இது யாருக்கு?” என்று அவர்‌ மீண்டும்‌ கேட்டார்‌. 
“தங்களுக்குத்தான்‌, பிதாமகரே. தாங்கள்‌ இதை 
சூடிக்கொள்ளவேண்டும்‌” என்றார்‌ குடித்தலைவர்‌. 
தடுமாறியபடி அவர்‌ திரும்பி பிறரைப்‌ பார்க்க 
ஒருவரையொருவர்‌ நோக்கிய பின்‌ வெவ்வேறு 
குரல்களில்‌ அதை எடுத்துக்கொள்ளும்படி அவரிடம்‌ 
சொன்னார்கள்‌. 


முகம்‌ சுருக்கங்கள்‌ செறிந்து இழுபட, வாய்விட்டு 
நகைத்து அவர்‌ மணிமுடியின்‌ மேலிருந்த குமிழை 
வலக்கையால்‌ பற்றி கலத்தின்‌ மூடியைத்‌ தூக்கி 
திறப்பதுபோல்‌ அதை கையில்‌ எடுத்தார்‌. பதறிய 
குடித்தலைவர்‌ “அவ்வாறல்ல, அவ்வாறல்ல” என்று 
சொல்லி அதை மீண்டும்‌ திரும்ப வைக்கச்‌ சொன்னார்‌. 
ட்ப பால்ஹிகர்‌ அதிலிருந்த செம்பருந்தின்‌ இறகைப்‌ 
டுங்கி வீசிவிட்டு அதை கோப்பையை 
நோக்குவதுபோல கவிழ்த்து உள்ளே பார்த்தார்‌. 
மகிழ்ச்சியுடன்‌ கண்கள்‌ சுருங்க சிரித்து நாமணியை 
ஆட்டிப்பார்ப்பதுபோல அதை ஆட்டியபின்‌ அது 
தனக்குத்தானா என்று மீண்டும்‌ கேட்டார்‌. கனகர்‌ அவர்‌ 


அருகே சென்று குனிந்து ஏதோ சொல்ல மகிழ்ந்து 
நகைத்தபடி எழுந்து அதை தன்‌ தலையில்‌ வலக்கையால்‌ 
அழுத்தி வைத்தார்‌. 


கனகர்‌ “அவ்வாறல்ல, பிதாமகரே. அதை தாங்கள்‌ 
வெறுமனே தொட்டு ஏற்றுக்கொள்ளவேண்டும்‌. அதை 
அந்தணரும்‌ குடித்தலைவரும்‌ உங்களுக்கு சூட்டுவர்‌. 
அதன்பின்‌ முறையாக அரியணையில்‌ அமர்ந்து 
செங்கோல்‌ ஏந்தி அதை சூடிக்கொள்ளவேண்டும்‌” 
என்றார்‌. உதடுகளின்‌ அசைவிலிருந்து ஒவ்வொரு 
சொல்லும்‌ அதனுடன்‌ இணைந்த மூச்சொலியுடன்‌ 
தன்னை வந்தடைவதை பூரிசிரவஸ்‌ வியப்புடன்‌ 
உணர்ந்தான்‌. அங்கு என்ன நிகழுமென்று அவனால்‌ 
அப்போது உய்த்துணர முடியவில்லை. ஆனால்‌ 
எந்நிலையிலும்‌ துரியோதனனிடமிருந்து மணிமுடி 
அகலாதென்று மட்டும்‌ அவன்‌ அறிந்திருந்தான்‌. எந்த 
வகையான பதற்றமும்‌ அவனுக்கு ஏற்படவில்லை. 
மாறாக உள்ளூர மெல்ல புன்னகை மட்டுமே இருந்தது. 


பால்ஹிகர்‌ மணிமுடியை மீண்டும்‌ தாலத்தில்‌ 
வைக்கப்போன பின்‌ மாட்டேன்‌ என்பதுபோல திருப்பி 
எடுத்துக்கொண்டார்‌. இரு கைகளாலும்‌ அதைப்பற்றி 
தன்‌ மடியில்‌ வைத்தபின்‌ கைசுட்டி துரியோதனனைக்‌ 
காட்டி ஏதோ சொன்னார்‌. பின்னர்‌ தன்‌ மேலாடையை 
எடுத்து கழுத்தில்‌ சுற்றிக்கொண்டு மணிமுடியை 
எடுத்தபடி எழப்போனார்‌. சகுனி ஏவலனால்‌ தாங்கப்பட்டு 
புண்பட்ட காலை இழுத்து நடந்து படிகளினூடாக அவை 
மேடையேறி பால்ஹிகர்‌ அருகே சென்றார்‌. பால்ஹிகர்‌ 
அவருடைய காலைச்‌ சுட்டி கனகரிடம்‌ ஏதோ கேட்டார்‌, 
கனகர்‌ மெல்லிய குரலில்‌ சொன்ன மறுமொழி 
பூரிசிரவஸுக்கு விளங்கவில்லை பால்ஹிகர்‌ 
ஆர்வத்துடன்‌ சகுனியின்‌ புண்பட்ட காலையே பார்த்தார்‌. 


சகுனி அருகணைந்து குனிந்து பால்ஹிகரின்‌ செவிகளில்‌ 
ஏதோ சொல்ல அவர்‌ தன்‌ முழுச்‌ சித்தத்தாலும்‌ அதை 
கேட்டார்‌. உடலிலிலும்‌ முகத்திலும்‌ அனைத்து 
அசைவுகளும்‌ உறைந்தன. விழிகள்‌ மட்டும்‌ 
அலைபாய்ந்தன. பின்னர்‌ தன்‌ பெரிய கையை 
சகுனியின்‌ தோளில்‌ வைத்து தன்னுடன்‌ அருகே இழுத்து 
அணைத்துக்கொண்டார்‌. சகுனியின்‌ காதில்‌ மீண்டும்‌ 
எதையோ கேட்டார்‌. இருவரும்‌ செவிக்கு வாயென 
உரையாடிக்கொள்வதை பூரிசிரவஸ்‌ கண்டான்‌. 
அச்செவியையும்‌ வாய்களையுமே மொத்த அவையும்‌ 
நோக்கிக்கொண்டிருக்கிறதென்று உணர்ந்தான்‌. 


“நன்று” என்றபடி தலையை அசைத்த பால்ஹிகர்‌ எழுந்து 
மணிமுடியை கையில்‌ வைத்தபம அவையை இருமுறை 
வணங்கினார்‌. பின்னர்‌ அதை கொண்டுசென்று 
துரியோதனனின்‌ தலையில்‌ சூட்டினார்‌. பீடத்திலிருந்த 
செங்கோலை எடுத்து அவனிடம்‌ அளித்தார்‌. 
வெடித்தெழுந்ததுபோல அவை வாழ்த்தொலி முழக்கத்‌ 
தொடங்கியது. “பிதாமகர்‌ வாழ்க! குருகுலம்‌ வெல்க! 
மணிமுடிசூடி அமர்ந்த தார்த்தராஷ்டிரர்‌ வாழ்க! வெல்க 
அஸ்தினபுரி! வெல்க தொல்நெறிகள்‌! வெல்க 
குலதெய்வங்கள்‌! வெல்க மூதாதையர்‌ நிரை! குருகுலம்‌ 
வெல்க! யயாதியின்‌ குருதி வெல்க!” என்று 
வாழ்த்தொலிகள்‌ மேலும்‌ மேலும்‌ என எழுந்துகொண்டே 
இருந்தன. களிவெறியும்‌ சிரிப்புமாக அவையினர்‌ எழுந்து 
கூச்சலிட்டனர்‌. 


சுற்றிலும்‌ சிரிப்பில்‌ எழுந்த வெண்பற்களை, இழுபட்டு 
நெளித்த வாய்களை, இடுங்கிய கண்களை பூரிசிரவஸ்‌ 
கண்டான்‌. அங்கு நிகழ்வதென்ன என்று உணராதபடி 
அவன்‌ உளம்‌ திகைத்திருந்தான்‌. பின்னர்‌ 
அனைத்தையும்‌ புரிந்துகொண்டு வாய்விட்டு நகைத்தபடி 
தன்‌ பீடத்தில்‌ சாய்ந்து அமர்ந்தான்‌. அவையில்‌ 
எழுந்துகொண்டிருந்த சொற்களில்‌ இருந்து அங்கு 
நிகழ்ந்ததென்ன என்பதை பெரும்பாலும்‌ அனைவருமே 
புரிந்துகொண்டது பூரிசிரவஸுக்கு தெரிந்தது. 
அவனுக்குப்‌ பின்னால்‌ அமர்ந்திருந்த சிறுகுடி அரசன்‌ 
ஒருவன்‌ “ஒரு மொந்தைக்‌ கள்ளுக்கு மணிமுடியை 
அளித்துவிட்டார்‌!” என்றான்‌. இன்னொருவன்‌ “ஒரு 
பெருங்கலத்துக்‌ கள்‌... யானை அருந்தும்‌ கலம்‌!” 
என்றான்‌. 


துரியோதனன்‌ மணிமுடியும்‌ செங்கோலுமாக எழுந்து 
நின்று தலைவணங்கினான்‌. கைவீசி அவையை 
அமைதிப்படுத்தி “அவையோரே, விண்ணிறங்கி வந்த 
மூதாதையரின்‌ கொடையென்றே இதை கொள்கிறேன்‌. 
அஸ்தினபுரியின்‌ மணிமுடியை எவர்‌ 
அளிக்கவேண்டுமோ அவர்‌ எனக்கு அளித்துள்ளார்‌. இனி 
இதன்மேல்‌ மறுசொல்லென எதுவும்‌ சா! 
குலநெறி உணர்ந்த மூத்தோரும்‌ அரசர்களும்‌ அவையரும்‌ 
அறிவீர்கள்‌. அவ்வாறே ஆகுக!” என்றான்‌. அவை 
பெருமுழக்கமாக எழுப்பிய வாழ்த்தொலிகள்‌ நடுவே 
சென்று அரியணையில்‌ அமர்ந்தான்‌. 


பால்ஹிகர்‌ மேடையில்‌ நின்றிருந்த சகுனியின்‌ அருகில்‌ 
சென்று அவர்‌ தோளைப்பற்றி மீண்டும்‌ எதையோ 
கேட்டார்‌. சகுனி அவர்‌ கையைப்பற்றி அவை 


மேடையிலிருந்து இறக்கி கொண்டுவந்தார்‌. பூரிசிரவஸ்‌ 
எழுந்து பீடங்கள்‌ நடுவே நடந்து அவையின்‌ விளிம்பை 
அடைந்து வெளியே சென்றான்‌. சகுனியின்‌ ஏவலனால்‌ 
அழைத்துச்‌ செல்லப்பட்ட பால்ஹிகர்‌ வெளியே கூடத்தில்‌ 
நின்றிருந்தார்‌. பூரிசிரவஸ்‌ அவரை நோக்கி விரைந்து 
சென்று “பிதாமகரே, தாங்கள்‌ ஓய்வெடுக்கலாம்‌, வருக!” 
என்றான்‌. “நான்‌ ஓய்வெடுக்க வரவில்லை. அந்தக்‌ 
கிண்ணத்‌ தலைப்பாகையை அவன்‌ தலையில்‌ 
வைத்தால்‌ பட்டத்து யானையை எனக்கே 
தந்துவிடுவதாக காலுடைந்தவன்‌ சொன்னான்‌. 
பட்டத்துயானை எனக்கு இப்போதே வேண்டும்‌. நான்‌ 
அதில்‌ ஏறி இந்நகரத்தை சுற்றிவருவேன்‌. அதன்பிறகு 
இங்கிருந்து மலையேறிச்‌ செல்வேன்‌. அனைவருக்கும்‌ 
அதை காட்டுவேன்‌. அந்த அறிவிலி பார்த்திபன்‌, அவன்‌ 
என்னிடம்‌ மலையில்‌ அவனுக்கு நிகராக நான்‌ 
ஏறிச்செல்ல முடியாது என்றான்‌. என்‌ யானையுடன்‌ 
அவனால்‌ வரமுடியுமா?” 


“ஆம்‌” என்றான்‌ பூரிசிரவஸ்‌. அவனுள்ளத்தில்‌ 
சொல்லற்ற திகைப்பு ஒன்று நிறைந்திருந்தது. “ஆனால்‌ 
அவர்கள்‌ எனது யானையை தொட்டால்‌ அங்கேயே 
தலைகளை அறைந்து உடைப்பேன்‌. அது என்னுடைய 
யானை. எவர்‌ அதை தொட்டாலும்‌ தலையை 
உடைப்பேன்‌” என்றார்‌ பால்ஹிகர்‌. “ஆம்‌, தங்களுக்குரிய 
யானைதான்‌ அது. தங்களுக்கே அது அளிக்கப்படும்‌. 

ணை பிறப்பித்தாகிவிட்டது. தாங்கள்‌ 
ஓய்வெடுத்துவிட்டு யானையின்‌ அருகே செல்லலாம்‌” 
என்றான்‌. “இல்லை, நான்‌ என்‌ கவசங்களை 
அணிந்துகொண்டு யானைமேல்‌ செல்வேன்‌” என்ற 
பால்ஹிகர்‌ தன்‌ மேலாடையை எடுத்து கீழே போட்டார்‌. 
கழுத்திலும்‌ இடையிலும்‌ இருந்த நகைகளைப்‌ பிடுங்கி 
நிலத்தில்‌ வீசிவிட்டு “எங்கே என்‌ யானை?” என்று உரத்த 
குரலில்‌ கேட்டார்‌. “சிவப்பு யானை! அங்காரகன்‌!” என்று 
கைகளை தாக்கினார்‌. 


அவைக்குள்ளிருந்து சிற்றமைச்சர்‌ மனோதரர்‌ விரைந்து 
அணுகி “பிதாமகரே, தங்களை பட்டத்துயானையிடம்‌ 
அழைத்துச்‌ செல்லும்படி ஆணை?” என்றார்‌. “நான்‌ அந்த 
யானையில்தான்‌ போருக்குச்‌ செல்வேன்‌” என்று 
பால்ஹிகர்‌ சொன்னார்‌. “அது சிவந்த யானை. 
காலபைரவ யானை!” மனோதரர்‌ “ஆம்‌, தங்களுக்கு 
அதன்பொருட்டே அந்த யானை அளிக்கப்பட்டுள்ளது. 
வருக!” என்று அவரை அழைத்துச்சென்றார்‌. பூரிசிரவஸ்‌ 
“மெய்யாகவே அரசாணையா?” என்று கேட்டான்‌. “ஆம்‌, 
பால்ஹிகரே. பட்டத்துயானை அங்காரகன்‌ மெய்யாகவே 


பிதாமகருக்கு அளிக்கப்பட்டுள்ளது. 
இணையானையாகிய சத்ராபதம்‌ இனிமேல்‌ பட்டத்து 
யானையாக அமையட்டும்‌ என்று அரசர்‌ கூறினார்‌” 
என்றார்‌. “நன்று! அழைத்துச்‌ செல்க!” என்றான்‌ 
பூரிசிரவஸ்‌. பால்ஹிகர்‌ திரும்பி உரத்த குரலில்‌ 
பூரிசிரவஸை நோக்கி “நீ எனக்கு அணுக்கமானவன்‌. நீ 
மட்டும்‌ விழைந்தால்‌ எனது யானைமேல்‌ 
ஏறிக்கொள்ளலாம்‌” என்றார்‌. “நான்‌ நாளை வருகிறேன்‌” 
என்றான்‌ பூரிசிரவஸ்‌. “யானை மேலேறி நகரத்தில்‌ 
சுற்றிவரும்போது அனைவரும்‌ என்னைப்‌ பார்த்து 
மகிழ்ச்சிக்‌ கூச்சலிடுகிறார்கள்‌ தெரியுமா?” என்றார்‌. “ஆம்‌ 
பிதாமகரே, நான்‌ வருகிறேன்‌. அவை முடியட்டும்‌” என்று 
பூரிசிரவஸ்‌ சொன்னான்‌. 


மனோதரர்‌ “வருக, பிதாமகரே!” என்று சொல்லி 
பால்ஹிகரை அழைத்துச்‌ சென்றார்‌. பால்ஹிகர்‌ 
கால்களைத்‌ தூக்கி வைத்து உடலை அசைத்து 
அவருடன்‌ சென்றார்‌. தன்‌ குறடுகளின்‌ ஓசையை 
செவிகொண்டு மேலும்‌ விசையுடன்‌ கால்களை எடுத்து 
வைத்தார்‌. பூரிசிரவஸ்‌ ஒருகணத்திற்குப்‌ பின்‌ வாய்விட்டு 
நகைத்தான்‌. 

[1ா௨ஐ61]அவையில்‌ மீண்டும்‌ ஓசை அடங்கத்‌ 
தொடங்கியிருந்தது. கதவை திறப்பதற்கு முன்‌ உள்ளே 
ஓசைகொந்தளிக்கும்‌ அவை இருப்பதாக 
எண்ணியிருந்தமையால்‌ திறந்ததும்‌ வந்தறைந்த 
ஓசையின்மை திகைப்பூட்டியது. சூழ நோக்கியபடி 
பூரிசிரவஸ்‌ தன்‌ இருக்கையில்‌ வந்து அமர்ந்தான்‌. அவன்‌ 
விழிகள்‌ திருதராஷ்டிரரை தேடின. திருதராஷ்டிரரும்‌ 
சஞ்சயனும்‌ யுயுத்ஸுவும்‌ அங்கு இல்லை என்பதைக்‌ 
கண்டதும்‌ சற்று சலிப்பும்‌ விந்தையானதோர்‌ துயரும்‌ 
அவனுக்கு ஏற்பட்டது. பீடத்தில்‌ அமர்ந்து கைகளை 
கட்டிக்கொண்டு அவை மேடையை நோக்கத்‌ 
தொடங்கினான்‌. 


துரியோதனன்‌ மணிமுடியையும்‌ செங்கோலையும்‌ 
தாலங்களில்‌ வைத்துவிட்டு இயல்பாக அரியணையில்‌ 
அமர நிமித்திகன்‌ வெள்ளிக்கோலுடன்‌ அறிவிப்பு 
மேடையில்‌ ஏறினான்‌. கொம்பொலி எழுந்தடங்கியது. 
வெள்ளிக்கோலை மும்முறை சுழற்றி உரத்த குரலில்‌ 
“வெற்றி எழுக! புகழ்‌ திகழ்க! மூதாதையர்‌ அருள்க! 
குலதெய்வங்கள்‌ கனிக! இத்தருணம்‌ செல்வத்துக்கும்‌ 
வெற்றிக்கும்‌ உரிய அனைத்து தெய்வங்களாலும்‌ 
ஆதரிக்கப்படுக! ஆம்‌, அவ்வாறே அல்‌ என்றான்‌. 
அனைவரும்‌ அவன்‌ சொற்களை விழிகளால்‌ நோக்கிக்‌ 
கொண்டிருந்தனர்‌. அங்கு நிகழ்ந்த அந்த அங்கத நாடகம்‌ 
அவர்கள்‌ அனைவரையும்‌ ம ம்வூட்டியிருந்தது. 
அதிலிருந்த வேடிக்கையை உள்ளிருந்து எண்ணி 
எண்ணி எடுத்து தங்களுக்குள்‌ உவகை 
கொண்டிருந்தனர்‌. எவரும்‌ ஓசையிட்டு நகைக்கவில்லை 
எனினும்‌ மெல்லிய ரீங்காரமாகவே சிரிப்பு 
கேட்டுக்கொண்டிருந்தது. 


நிமித்திகன்‌ “அவையோரே, இப்போது பால்ஹிக 
மூதாதையால்‌ முறையாக அளிக்கப்பட்ட 
அஸ்தினபுரியின்‌ மணிமுடியை சூடியிருக்கும்‌ 
தார்த்தராஷ்டிரராகிய துரியோதனர்‌ அஸ்தினபுரியின்‌ 
மீதும்‌, இம்மணிமுடி மரபாக ஆண்டுவந்த அனைத்து 
நிலங்கள்‌ மீதும்‌, அதன்‌ குடிகள்‌ மீதும்‌ முற்றுரிமை 
கொண்டிருக்கிறார்‌. இதை மறுப்பதும்‌ மாறாக 
விழைவதும்‌ அரச வஞ்சமென்று கொள்ளப்படும்‌. 
அவர்கள்‌ எதிரிகளாக வகுக்கப்பட்டு படைகொண்டு 


வென்று முற்றழிக்கப்படுவர்‌. அவ்வாறு இவ்வரசுக்கும்‌ 
குடிக்கும்‌ முடிக்கும்‌ எதிராக படைகொண்டு 
உபப்பிலாவ்யத்தில்‌ நின்றிருக்கும்‌ அரசரின்‌ 
உடன்குருதியினரும்‌ பாண்டுவின்‌ மைந்தருமான 
யுதிஷ்டிரரையும்‌, அவருடைய தம்பியரையும்‌, உடன்‌ 
இணைந்துள்ள அரசர்களையும்‌, குடித்தலைவர்களையும்‌ 
உடனடியாக படைக்கலங்களை கைவிட்டு அ 
குலைத்து ஆங்காங்குள்ள அரசப்‌ பொறுப்பினரை 
அணுகி அடிபணியுமாறு அரசரின்‌ பொருட்டு இந்த 
அவை ஆணையிடுகிறது. அது மீறப்படுமெனில்‌ 
அவர்கள்‌ கொல்லப்படுவார்கள்‌ என்றும்‌, அவர்களின்‌ 
குடிகள்‌ வாழும்‌ உரிமையை இழக்கின்றன என்றும்‌, 
கொடிவழிகள்‌ வரை அரசப்பழி நீளுமென்றும்‌ அறுதி 
உரைக்கப்படுகிறது” என்று சொல்லி மீண்டும்‌ கோல்‌ 
சுழற்றி தலைவணங்கி விலகினான்‌. 


துரியோதனன்‌ எழுந்து “அவையீரே, பெருநெறிகள்‌ 
புலரவேண்டுமென்பதற்காக இப்போர்‌ இங்கு 
தொடரவிருக்கிறது. இதில்‌ நாம்‌ பெறும்‌ முழுவெற்றி 
பாரதவர்ஷத்தின்‌ மீது தளர்ந்து வரும்‌ ஷத்ரியர்களின்‌ 
ஆட்சியை நிலைநிறுத்தும்‌. எவர்‌ இந்த நாட்டை வகுத்து 
அமைத்தார்களோ, இதுகாறும்‌ இதன்‌ தலைமை கொண்டு 
ண்டார்களோ, வேள்வியும்‌ தவமும்‌ வேளாண்மையும்‌ 
ஆசெழித்தலும்‌ எவர்‌ பொருட்டு இங்கு நிகழ்ந்தனவோ 
அவர்கள்‌ தங்கள்‌ நிலத்தின்‌ மீது வேதங்களால்‌ 
அளிக்கப்பட்ட முற்றுரிமையை மீண்டும்‌ ஒருமுறை 
உறுதி செய்வார்கள்‌. அருள்க தெய்வங்கள்‌! 
துணையமைக மூதாதையர்‌!” என்றான்‌. 


அவையினர்‌ கைகளையும்‌ படைக்கலங்களையும்‌ தூக்கி 
வாழ்த்துரைத்தனர்‌. “வெற்றி வேல்‌! வீரவேல்‌! வெல்க 
படை! வெல்க ஷத்ரியக்‌ குருதி! வெல்க தொல்லறம்‌! 
வெல்க தெய்வங்கள்‌!” என்று எழுந்த முழக்கங்களில்‌ 
உவகையும்‌ களியாட்டுமே இருந்தது. போர்வெற்றிக்குப்‌ 
பின்‌ எழும்‌ உண்டாட்டின்‌ ஓசைகள்போல. மீண்டும்‌ 
கொம்போசை எழுந்தடங்க துரியோதனன்‌ “இதுவே 
இறுதிப்போர்‌. இப்போர்‌ என்னில்‌ தொடங்கவில்லை. 
அஸ்தினபுரியிலும்‌ வேர்கொள்ளவில்லை. 
நெடுங்காலமாகவே இந்நிலத்தில்‌ 
புகைந்துகொண்டிருந்தது. ஒவ்வொரு நாளுமென 
ஷத்ரியர்‌ வீரம்‌ இழிவுபட்டது. அவர்களின்‌ நிலம்‌ சுருங்கி 
வந்தது. அவர்களை ஆண்ட தொல்லறம்‌ மறுக்கப்பட்டது. 
இனி ஓர்‌ அடி பின்வைக்க இயலாதென்ற நிலை 
வந்துவிட்டது. யானைத்திரளை தவிர்க்க விழைந்த 
சிம்மம்‌ சினம்கொண்டு நிலமறைந்து முழக்கமிடுகிறது. 


தருமன்‌ “மந்தா, நில்‌” என்று சொன்னான்‌. “நீ அங்கே 
செல்லலாகாது. அன்னை மட்டும்‌ சென்று பார்க்கட்டும்‌.” 
பீமன்‌ திரும்பி தமையனருகே வந்து நின்றுகொண்டான்‌. 
குந்தி திகைப்புடன்‌ தருமனை திரும்பிப்பார்த்தாள்‌. 
மலர்ந்த விழிகளுடன்‌ பெரிய தலையும்‌ மெலிந்த சிறு 
உடலுமாக இயல்பாக நின்றிருந்த வெண்ணிறமான 
அந்தச்‌ சிறுவனை அவள்‌ அதுவரை பார்த்ததே இல்லை 
என்று தோன்றியது. “அன்னையே, நீங்கள்‌ அங்கே 
சென்றதும்‌ குரல்கொடுங்கள்‌. மந்தன்‌ வந்து உங்களுக்கு 
உதவுவான்‌. இந்தப்பாதத்தடங்களை தொடர்ந்து 
செல்லுங்கள்‌. ஓசை எழுப்பவேண்டியதில்லை.” 


குந்தி தலையசைத்தாள்‌. வாழ்நாளில்‌ முதல்முறையாக 
இன்னொருவரின்‌ கட்டளையை ஏற்கிறோம்‌ என்ற 
எண்ணம்‌ அவளுக்கு வந்தது. தங்கள்‌ சொல்லில்‌ 
முழுமையான நம்பிக்கை கொண்டவர்களால்‌ மட்டுமே 
ஆணையிடமுடியும்‌. இவன்‌ எங்கும்‌ எவரிடமும்‌ 
ணையிடவே பிறந்தவன்‌ என அவள்‌ 
எண்ணிக்கொண்டாள்‌. அவனருகே நின்றிருக்கும்‌ 
இளையவன்‌ வளர்ந்தபின்‌ அந்த ஆணையை 
மீறுவதைப்பற்றி மானுடர்‌ எவரும்‌ 
எண்ணிக்கூடப்பார்க்கமுடியாது. 


அவள்‌ மலைச்சரிவைத்‌ தாண்டியதுமே செண்பகமணம்‌ 
வந்து சூழ்வதை உணர்ந்தாள்‌. அந்த மணம்‌ 
நெடுந்தொலைவிலிருந்தே வந்துகொண்டிருந்தாலும்‌ 
அகம்‌ அதை பெற்றுக்கொள்ளவில்லை. அந்த வாசத்தை 
உணர்ந்ததுமே அவள்‌ அஞ்சிய அனைத்தும்‌ 
உறுதியாகிவிட்டதாக உணர்ந்தாள்‌. மெல்லிய குரலில்‌ 
“மாத்ரி” என்றழைத்தாள்‌. மேலும்‌ உரக்க “மாத்ரி” 
என்றாள்‌. மீண்டும்‌ அழைத்தபடி செண்பக மரங்களின்‌ 
அடியில்‌ உதிர்ந்து பரவிக்கிடந்த பூக்களின்‌ மேல்‌ 
நடந்தாள்‌. தலைகிறுகிறுக்கச்செய்தது அந்த மணம்‌. 
முதிய மதுபோல. புதிய விந்து போல. 


அவள்‌ அவர்களைக்‌ கண்டுவிட்டாள்‌. ஓடிச்சென்று 
அவர்களை அணுகினாள்‌. “மாத்ரி” என்று கூவினாள்‌. 
அவர்கள்‌ பிணைந்த பாம்புகள்‌ போல இறுகி 
அதிர்வதைக்‌ கண்டாள்‌. பாண்டுவின்‌ கால்கள்‌ 
மண்ணை உதைப்பதுபோல கிளறிக்கொண்டிருந்தன. 
அவனுடைய வெண்ணிறமான வெற்றுமுதுகில்‌ தசைகள்‌ 
வெட்டுண்டவை போல துடித்தன. அவள்‌ அருகே சென்று 
நின்று “மாத்ரி” என்று கூவினாள்‌. பாண்டுவின்‌ உடல்‌ 
விரைத்து அவன்‌ கைகள்‌ இழுத்துக்கொண்டன. அவள்‌ 
குனிந்து அவனைப்பிடித்து மெல்ல விலக்கி 


இனி ஒரே அறை. குருதிசிதற மத்தகங்கள்‌ உடையும்‌. 
காட்டின்‌ அரசன்‌ எவனென்று தெய்வங்கள்‌ வகுத்ததோ 
அதுவே நிறுவப்படும்‌. ஆம்‌, இதுவே போர்‌. 


போர்களுக்கெல்லாம்‌ அன்னை!” என்றான்‌. 


முதலில்‌ உரைத்த போர்வஞ்சினத்தின்‌ 
உணர்வுக்கொந்தளிப்பும்‌ சொல்வீச்சும்‌ அவ்வுரையில்‌ 
இருக்கவில்லை. மாறாக ஒளிரும்‌ சிறுகண்கள்‌ 
அவையை சுழன்று வர, ஆணையிடும்‌ குரலில்‌, 
துரியோதனன்‌ சொன்னான்‌. “இங்கிருக்கும்‌ அரசர்கள்‌ 
அனைவரும்‌ அறிந்த ஒன்று. பாரதவர்ஷத்தின்‌ ஷத்ரிய 
ஆற்றலை முதன்மையாக அழித்தது எது? அயற்பகையா? 
தெய்வங்களின்‌ வஞ்சமா? அல்ல, குடிப்பகை. மீளமீள 
ஷத்ரியர்களால்‌ ஷத்ரியர்கள்‌ 
தோற்கடிக்கப்பட்டிருக்கிறோம்‌. தொல்மூதாதையர்‌ 
அமைத்த பதினாறு ஜனபதங்களின்‌ அரசர்களும்‌ 
ஒருவரோடொருவர்‌ போரிட்டு குருதி சிந்தாத ஆண்டு 
ஒன்று இந்நிலத்தில்‌ கடந்து சென்றதில்லை. 
எரிபரந்தெடுத்தும்‌ குடியழித்தும்‌ அரண்மனைகளை 
புழுதிக்குவையாக்கியும்‌ நம்மை நாம்‌ அழிப்பதையே 
பெருமிதமென எண்ணித்‌ தருக்கினோம்‌. நம்‌ 
கொலைவெறிகளை பரணி பாடி மொழியில்‌ 
நிறுத்தினோம்‌, சூதர்‌ நாவில்‌ அவற்றை மீளமீளக்‌ கேட்டு 
மகிழ்ந்தோம்‌. நம்‌ குழவியருக்குச்‌ சொல்லி வளர்த்தோம்‌. 
அதன்‌ விளைவுகளை இன்று அறிகிறோம்‌.” 


“நம்மை நாமே வெட்டி அழித்துக்கொண்டிருக்க நம்மைச்‌ 
சுற்றி பெற்றுப்‌ பெருகி, கடலோடி ஈட்டி, நகர்‌ பெருக்கி, 
படை திரட்டி நின்றிருக்கின்றனர்‌ அயலார்‌. நிஷாதரும்‌ 
அசுரரும்‌ கிராதரும்‌ அரக்கரும்‌ வென்று செல்கின்றனர்‌ 
நம்மை. ஷத்ரியர்களே, இது இறுதிக்கணம்‌. இன்று நாம்‌ 
முழுவிசையுடன்‌ போர்புரிவோமென்றால்‌ மட்டுமே 
வெல்ல முடியும்‌. பிறிதொருமுறை அவர்கள்‌ 
தலையெடுக்காது அழிக்க முடியும்‌. இன்று 
தயங்கினோமெனில்‌ இனி ஒருபோதும்‌ நம்மால்‌ வெல்ல 
முடியாது. நமது படைகள்‌ ஒவ்வொரு நாளுமென ஆற்றல்‌ 
குறைந்துவருகின்றன. நம்‌ தந்தையருக்கிருந்த உளவிசை 
நமக்கில்லை. நமது மூதாதையருக்கிருந்த தயங்காமை 
இன்று எவருக்குமில்லை. நமக்கிருக்கும்‌ நம்பிக்கை கூட 
நம்‌ மைந்தரிடம்‌ இல்லை. இன்று நாம்‌ நம்மை நிறுத்தியாக 
வேண்டும்‌. பாரதவர்ஷம்‌ வாழ, வேதநெறி தழைக்க, 
தொல்லறம்‌ நிலைகொள்ள ஷத்ரியர்களாகிய நாம்‌ இங்கு 
நின்றாகவேண்டும்‌.” 


“வேலி உடைந்து கிடக்கிறது, வீரர்களே! 


காட்டுவிலங்குகள்‌ பசி கொண்டு சூழ்ந்துள்ளன. நம்மை 
எதிர்நோக்கி காத்திருக்கிறது வேதப்பயிர்‌. நாம்‌ 
வாளெடுத்திருப்பது இறுதிப்போர்‌ ஒன்றுக்காக. இங்கு 
நீங்கள்‌ கேட்கலாம்‌ இப்போரும்‌ உடன்குருதியினரின்‌ பூசல்‌ 
அல்லவா என்று. மெய்‌, ஆனால்‌ அங்கிருப்பவர்கள்‌ என்‌ 
உடன்குருதியினர்‌ மட்டுமல்ல. திரண்மருப்பவர்களில்‌ 
பெரும்பகுதியினர்‌ பாரதவர்ஷத்தை 
தங்களுடையதென்று எண்ணும்‌ இழிகுலத்தோர்‌. இங்கு 
முளைத்தெழுந்து பெருகிக்கொண்டிருக்கும்‌ 
களைச்செடிகள்‌. அவர்களுக்கு தலைமை தாங்கி 
நின்றிருப்பதனால்தான்‌ என்‌ உடன்குருதியினர்‌ எனக்கு 
எதிரிகளாகிறார்கள்‌. அவர்களுக்கு ஊக்கம்‌ கொடுத்து, 
இந்நிலத்தை அவர்களுக்கு ஆளும்‌ உரிமை உண்டு 
என்னும்‌ கொள்கையை அளிப்பதனால்தான்‌ இளைய 
யாதவர்‌ என்‌ முதன்மை எதிரியாகிறார்‌.” 


“இப்போருடன்‌ பாரதவர்ஷத்தில்‌ குருதிப்பூசல்‌ 
முற்றழியவேண்டும்‌. குலநெறிக்கு எதிராக வாள்கொண்டு 
எழுவது பேரழிவை நோக்கி அடியெடுத்து 
வைப்பதென்பது நம்‌ ஒவ்வொருவருக்கும்‌ நாமே 
சொல்லிக்கொள்வதாக வேண்டும்‌. ஓர்‌ உயிரும்‌ 
எஞ்சலாகாது அங்கு. எதிர்நின்று படைக்கலம்‌ எடுத்த 
எவரும்‌ இல்லம்‌ திரும்பலாகாது. இன்னும்‌ ஆயிரம்‌ 
ஈராயிரம்‌ ஆண்டுகள்‌ பல்லாயிரம்‌ ஆண்டுகள்‌ இங்கு 
நிலவ வேண்டும்‌ ஒரு சொல்‌. அறிக அச்சொல்லை! 
அரசனென்பவன்‌ வீரத்தால்‌ நிலைநிறுத்தப்படுபவன்‌, 
குலநெறிகளால்‌ தேர்ந்தெடுக்கப்படுபவன்‌, அறத்தால்‌ 
நிலைகொள்பவன்‌. அம்மூன்று முறைமைகளுக்கும்‌ 
அப்பால்‌ எழும்‌ ஆற்றலென்று ஒன்று இருக்கலாகாது. 
அவற்றுக்கு எதிராக ஓர்‌ எண்ணமும்‌ எவ்வுள்ளத்திலும்‌ 
எழலாகாது. அது நம்‌ மைந்தராகுக, உடன்பிறந்தாராகுக, 
எவராயினும்‌ நம்‌ எதிரிகளே.” 


வெறிகொண்ட வஞ்சினத்தைவிட அந்த ஆழ்ந்து 
உள்ளூடுருவும்‌ பேச்சு அவர்களை கிளரச்‌ செய்தது. 
பூரிசிரவஸ்‌ தன்‌ கைகளே நடுங்கிக்கொண்டிருப்பதை 
உணர்ந்தான்‌. அருகிருந்த வேசரநாட்டரசன்‌ கைகளைக்‌ 
கூப்பி முகத்தில்‌ அழுத்தி கழுத்துத்‌ தசைகள்‌ அதிர 
நடுங்கிக்கொண்டிருந்தான்‌. அவையெங்கும்‌ விம்மல்கள்‌ 
என மூச்சொலிகள்‌ எழுந்தன. அக்கணம்‌ மிகச்‌ சரியாக 
துரியோதனனின்‌ குரல்‌ பற்றிக்கொண்டு பரந்தெழுந்தது. 
உரக்க வெறிகொண்டவனாக அவன்‌ கூவினான்‌. “எழுக, 
அரசர்களே! நம்மை அரசர்களென்றாக்கிய நெறிகளின்‌ 
பொருட்டு! நம்‌ மூதாதையர்‌ காத்து வளர்த்த அறத்தின்‌ 
பொருட்டு! நம்மை அரசரென்று அரியணையிட்டு 


அமர்த்திய அந்தணரின்‌ பொருட்டு! குலமூதாதையரின்‌ 
பொருட்டு! நமக்கென வாள்கொண்டெழும்‌ நம்‌ 
இளையோரின்‌ பொருட்டு! நம்‌ குருதியில்‌ விதையென 
கலந்திருக்கும்‌ கொடிவழியினரின்‌ பொருட்டு! நாம்‌ 
வென்றேயாகவேண்டும்‌. மறு எண்ணமே இல்லை. 
முற்றழிவதற்கு மாற்றாக ஒன்றே உள்ளது, முழுவெற்றி! 
நாம்‌ வெல்வோம்‌, நாம்‌ வென்றாக வேண்டுமென்பது 
தெய்வங்களின்‌ ஆணை என்பதனால்‌! நாம்‌ வெல்வோம்‌, 
அறம்‌ வென்றேயாக வேண்டுமென்பது மனுக்குலத்தை 
படைத்த விசைகளின்‌ நெறியென்பதனால்‌! நாம்‌ 
வெல்வோம்‌, எதனால்‌ இங்கு ஷத்ரியக்குடி உருவானதோ 
அந்த ஆணை இன்னும்‌ எஞ்சியிருப்பதனால்‌! வெல்க 
நமது கூட்டு! வெல்க குலநெறிகள்‌! வெல்க நம்‌ 
போர்த்தெய்வங்கள்‌! வெற்றிவேல்‌! வீரவேல்‌!” 


அவை எழுந்து ஒற்றைப்‌ பெருங்குரலில்‌ “வெற்றிவேல்‌! 
வீரவேல்‌!” என்று முழக்கமிட்டது. அலையலையென 
பெருகிப்‌ பெருகி, மீண்டும்‌ மீண்டுமென வெறி மூண்டு 
எழுந்துகொண்டிருந்தது போர்க்குரல்‌. “வெல்க 
துரியோதனர்‌! வெல்க அஸ்தினபுரி! வெற்றிவேல்‌! 
வீரவேல்‌! எழுக குருதி! எழுக பேரனல்‌! எழுக 
அலைப்பெருவெள்ளம்‌! எழுக படைக்கலப்பெருக்கு! 
வெல்வோம்‌! வென்று நிற்போம்‌! எரிசாம்பல்‌ மீது 
நின்றாடுவோம்‌! குருதிகொண்டு கூத்தாடுவோம்‌! எஞ்சாது 
அழிக எம்‌ பகைவர்‌!” என்ற முழக்கம்‌ தன்‌ உடலை 
நிறைத்து தன்னிலிருந்து எழுந்து பெருகுவதாக 

ரிசிரவஸ்‌ உணர்ந்தான்‌. “மாமன்னர்‌ துரியோதனர்‌ 

வல்க! குருகுலத்தோன்‌ வெல்க! யயாதியின்‌ குடிவந்தோர்‌ 
வெல்க! ஷத்ரியப்‌ பெருங்குலம்‌ வெல்க!” 


பூரிசிரவஸ்‌ நெடுநேரம்‌ கழித்தே தானும்‌ வெறிகொண்டு 
கைவீசி கூச்சலிட்டு ஆர்த்து துள்ளிக்கொண்டிருப்பதை 
அறிந்தான்‌. கனகர்‌ கைகாட்ட கொம்புகள்‌ மும்முறை 
ஒலித்தடங்கியதும்‌ மெல்ல சூழ்ந்திருந்த போர்‌ 
வெறிக்கூச்சல்‌ அலைசுருண்டு அமைந்தது. மீண்டும்‌ 
எஞ்சிய விசை திரட்டி திரைகொண்டு பெருகி எழுந்தது. 
“கொன்று குவிப்போம்‌! தலைவெட்டி சிதறடிப்போம்‌! 
நெஞ்சு பிளந்து குருதியிலாடுவோம்‌! வெற்றிவேல்‌! 
வீரவேல்‌!” என்று எவரோ எழுந்து கூவி துள்ளினர்‌. 
அவை மீண்டும்‌ ஆர்ப்பரித்தெழுந்தது. 
போர்க்கூச்சல்களுடன்‌ படைக்கலங்கள்‌ காற்றிலெழுந்து 
சுழன்று சுழன்றமைந்தன. அக்கூச்சலை அவை 
நாவுகளென எழுப்புவதுபோல தோன்றியது. மீண்டும்‌ 
கொம்புகள்‌ மும்முறை பள்‌ சண்‌ அவை மெல்ல 
அடங்கியது. மறுகணமே மீண்டும்‌ “குருதி! கொழுங்குருதி! 


குருதியிலாடுவோம்‌! குருதியருந்துவோம்‌! எழுக 
கொற்றவை! எழுக பதினாறு உருத்திரர்கள்‌! எழுக 
காலபைரவர்‌! எழுக வீரபத்ரர்‌! எழுக காளி! எழுக நீலி!” 
என அவை ஆர்ப்பரித்தெழுந்தது. 


மீண்டும்‌ மீண்டும்‌ முரசுகளும்‌ கொம்புகளும்‌ முழங்கி 
அவையை அடங்கச்செய்தன. பூரிசிரவஸ்‌ பீடத்தில்‌ 
அமர்ந்தபோது தன்‌ கண்களிலிருந்து கண்ணீர்‌ 
வழிந்துகொண்டிருப்பதை உணர்ந்தான்‌. இரு கால்களும்‌ 
நடுங்கிக்கொண்டிருந்தன. பீடத்தில்‌ அவனால்‌ அமர 
இயலவில்லை. அமர்ந்து கைகளால்‌ இரு 
கைப்பிடிகளையும்‌ பற்றிக்கொண்டான்‌. அக்கணம்‌ 
மீண்டும்‌ எங்கோ “வெல்க மூதாதையர்‌! வெல்க 
போர்த்தெய்வங்கள்‌! அருள்க தெய்வங்களே!” என்றொரு 
முதிய வெறிக்குரல்‌ வெடித்தெழ அவை பொங்கி எழுந்து 
மீண்டும்‌ குரலெழுப்பத்‌ தொடங்கியது. 
மீண்டுமொருமுறை கொம்புகள்‌ ஒலித்து அவையை 
அடங்கச்செய்தபோது ஒவ்வொருவரும்‌ உடல்‌ 
தளர்ந்திருந்தனர்‌. 

பூரிசிரவஸ்‌ திரும்பி நோக்கியபோது அத்தனை 
அரசர்களும்‌ விழிநீர்‌ வார்த்துக்கொண்டிருந்தனர்‌. 
அனைவருமே நடுங்கியமையால்‌ அந்த அவைக்குள்‌ 
குளிர்காற்று சுழன்றடிப்பதுபோல்‌ தோன்றியது. 
விசும்பல்கள்‌, விம்மல்கள்‌, சினமோ பெருவலியோ 
கொண்டவை போன்ற உறுமல்கள்‌. அறியாத்‌ 
தெய்வங்கள்‌ விண்ணிலிருந்து இறங்கி ஒவ்வொரு 
உடலிலும்‌ கூடியவைபோல்‌ அத்தனை பேரும்‌ 
வெறியாட்டு கொண்டெழுவதை பூரிசிரவஸ்‌ அதற்கு முன்‌ 
பார்த்திருக்கவில்லை. போரென்பது 
ஒற்றைப்பெருந்திரளென மானுடப்பெருக்கே கொள்ளும்‌ 
வெறியாட்டு. விடாய்கொண்ட தெய்வமொன்று 
பல்லாயிரம்‌ பலலட்சம்‌ தலையும்‌ கையும்‌ வாயும்‌ 
கொண்டு தன்னைத்தான்‌ கொன்று தின்று களித்தாடும்‌ 
குருதிக்கூத்து. 


பூரிசிரவஸ்‌ கண்களை மூடி குருதிக்குமிழிகள்‌ பறப்பதை 
கண்டான்‌. மதங்கொண்டு எழுந்த யானையிடம்‌ 
ஆணையிடும்‌ பாகனின்‌ விழிகளுடன்‌ துரியோதனன்‌ 
உரைத்த வஞ்சினம்‌ மீண்டும்‌ தன்னுள்‌ ஓடக்‌ கேட்டான்‌. 
ஒவ்வொரு வரிக்கும்‌ அவன்‌ உடல்‌ மெய்ப்பு கொண்டது. 
துரியோதனன்‌ புதிதாக எதையும்‌ கூறவில்லை. ஆனால்‌ 
அங்கிருந்தோர்‌ எண்ணி எண்ணி சொல்லி 
பெருக்கிக்கொண்ட அனைத்தும்‌ அச்சொற்களில்‌ கூர்மை 
கொண்டிருந்தன. 


நிமித்திகன்‌ அறிவிப்பு மேடைமேல்‌ ஏறிவந்து 
“அவையோரே, வென்று அன்றி அமையாத 
பெருந்திறலோரின்‌ போர்‌ வஞ்சினம்‌ இங்கிருந்து நம்‌ 
எதிரிகளை சென்றடைந்திருக்கும்‌ இப்போது. அவர்களின்‌ 
கனவுகளில்‌ அது பாதாள தெய்வங்களின்‌ 
வஞ்சக்குரலென ஒலிக்கட்டும்‌. அவர்களின்‌ போர்‌ 
முரசுகள்மேல்‌ பெருமழையென பெய்து ஓசையவியச்‌ 
செய்யட்டும்‌. அவர்களின்‌ படைக்கலங்களின்‌ மீது 
உப்பென படிந்து துருப்பிடிக்க வைக்கட்டும்‌. சிம்மம்‌ தன்‌ 
குரலாலேயே காட்டை ஆள்கிறது. இவ்வஞ்சினத்தால்‌ 
ஆயிரமாண்டு பாரதவர்ஷம்‌ நம்மால்‌ ஆளப்படும்‌. ஆம்‌, 
அவ்வாறே ஆகுக!” என்றான்‌. “ஆம்‌! ஆம்‌!” என்று 
அவையினர்‌ கோல்களையும்‌ வாள்களையும்‌ தூக்கி 
பேரொலி எழுப்பினர்‌. 


நிமித்திகன்‌ தலைவணங்கி பின்னகர கனகர்‌ அவை 
மேடைமேல்‌ ஏறி “அரசர்கள்‌ அனைவருக்கும்‌ 
வாழ்த்துக்கள்‌! இங்கு நம்‌ முதன்மைப்‌ 
படைத்தலைவரையும்‌ பிற படைத்தலைவர்களையும்‌ 
தெரிவுசெய்யும்‌ நிலையில்‌ இருக்கிறோம்‌. அனைவரும்‌ 
அறிந்திருப்பீர்கள்‌, முன்னரே அரசரும்‌ முதன்மை 
அமைச்சர்களும்‌ கூடியமர்ந்து படைத்தலைமைக்கான 
திறலோரை தெரிவுசெய்துவிட்டிருக்கிறோம்‌. அவர்களின்‌ 
பெயர்களை இந்த அவையில்‌ முறையாக 
அறிவிப்பதொன்றே எஞ்சியுள்ளது. அவ்வறிவிப்பை 
அஸ்தினபுரியின்‌ அரசர்‌, இப்பெரும்படைகளின்‌ 
தலைவர்‌, தார்த்தராஷ்டிரராகிய துரியோதனர்‌ 
அறிவிப்பார்‌” என்று சொல்லி தலைவணங்கினார்‌. 


துரியோதனன்‌ எழுந்தபோது அவை 
அமைதிகொண்டிருந்தது. பூரிசிரவஸ்‌ பீஷ்மரை 
பார்த்தான்‌. அவர்‌ முற்றிலும்‌ அங்கில்லை என்பது 
தெரிந்தது. துயில்கொண்டிருக்கிறாரா என்ற எண்ணம்‌ 
அவனுக்கு ஏற்பட்டது. இப்பேரவையில்‌ ஒருவர்‌ துயில 
முடியுமா? ஆனால்‌ விழிகள்‌ மூடியிருக்க வாய்‌ சற்று 
திறந்திருக்க மடியில்‌ கோத்த மெலிந்து நீண்ட 
விரல்களுடன்‌ மரவுரியிட்ட பீடத்தில்‌ சற்றே கோணலாக 
அமர்ந்த முதியவர்‌ துயில்பவர்‌ போலத்தான்‌ 
தோன்றினார்‌. அவன்‌ எண்ணத்தை உணர்ந்தவனாக 
சலன்‌ “மெய்யாகவே துயில்கிறார்‌. நான்‌ நெடுநேரமாக 
அவரை பார்த்துக்கொண்டிருக்கிறேன்‌” என்றான்‌. 
பூரிசிரவஸ்‌ வியப்புடன்‌ நோக்க “முதியவர்களின்‌ இயல்பு 
அது. எங்கும்‌ அவர்களை மீறி சித்தத்தின்மீது கவியும்‌ 
மென்துயிலே அவர்களை மீண்டும்‌ புத்துயிர்கொண்டு 
எழச்‌ செய்கிறது” என்றான்‌. “இங்கு நிகழ்ந்ததை அவர்‌ 


அறிவாரா?” என்றான்‌ பூரிசிரவஸ்‌. சலன்‌ சிரித்து 
“விழித்திருக்கையிலேயே முழுதறிகிறாரா என்பது 
ஐயத்திற்குரியது. துயிலில்‌ அவருக்குள்‌ ஒலிகள்‌ 
நுழையும்‌. அவற்றை ஆழத்தில்‌ விழித்திருப்பது வாங்கி 
அடுக்கி பிறிதொரு உலகை படைத்தளிக்கும்‌. அது இந்த 
அவையின்‌ இவ்வடிவாக இருக்க வாய்ப்பில்லை” 
என்றான்‌. பின்னர்‌ புன்னகையுடன்‌ “ஒருவேளை இந்த 
அவையின்‌ மெய்மையை அந்த 

ஆழுளான்‌ அங்கிருந்து உணர்ந்துகொண்டும்‌ 
இருக்கலாம்‌” என்றான்‌. 


துரியோதனன்‌ “அவையிீரே, இந்தப்‌ போர்சூழ்கையை 
வகுக்கையில்‌ நமது முன்‌ இருந்த வினா ஒன்றுண்டு. 
முதல்நாள்‌ இப்பெரும்படையை தலைமை தாங்கி 
நடத்தப்போவது யார்‌? அங்க நாட்டரசர்‌ கர்ணன்‌ நடத்த 
வேண்டுமென்பது என்‌ எண்ணம்‌. ஆனால்‌ பிதாமகர்‌ 
பீஷ்மரும்‌ துரோணரும்‌ சல்யரும்‌ 
அவ்வெண்ணத்திற்கெதிர்‌ நின்றனர்‌. இங்குள்ள 
அரசர்களும்‌ அது நன்றல்ல என்றனர்‌. ஏனெனில்‌ நாம்‌ 
ஷத்ரியக்‌ குடியுரிமைக்காகவும்‌ தொல்நெறிகளுக்காகவும்‌ 
போரிடுகிறோம்‌. நாம்‌ போரிடுவது எதற்காக என்பது நம்‌ 
படைவகுப்பிலேயே தெரிந்தாகவேண்டும்‌. நமக்கும்‌ நம்‌ 
எதிரிகளுக்கும்‌ படைத்தலைமையினூடாகவே வேறுபாடு 
துலங்கவேண்டும்‌. படைத்தலைவர்‌ என்பவர்‌ ஒரு கொடி, 
ஓர்‌ அடையாளம்‌. நாம்‌ குலநெறியின்‌ பொருட்டே 
போரிடுகிறோம்‌ என்பதை குலத்தலைவர்‌ ஒருவர்‌ 
படைநடத்தி வருகையிலேயே நிறுவுகிறோம்‌” என்றான்‌. 


துரோணர்‌ பீஷ்மரை மெல்ல தொட்டு உசுப்ப அவர்‌ 
விழித்துக்கொண்டு உடலை அசைத்து அமர்ந்து வாயை 
துடைத்த பின்‌ ஆடையை சீரமைத்துக்கொள்வதை 
பூரிசிரவஸ்‌ கண்டான்‌. துரியோதனன்‌ “நம்‌ படைக்கு 
முதல்படைத்தலைவராக பிதாமகர்‌ பீஷ்மர்‌ எழுகையில்‌ 
பாரதவர்ஷத்தில்‌ உள்ள அனைத்து வீரர்களுக்கும்‌ ஐயம்‌ 
திரிபற நாம்‌ உரைப்பதொன்று துலங்கும்‌. இப்போர்‌ 
குருகுலத்து மூதாதைக்கும்‌ அவருடைய ஆணையை 
மீறியெழும்‌ அவருடைய பெயர்மைந்தருக்குமான போர்‌. 
நாம்‌ பீஷ்மரின்‌ தரப்பினர்‌. பிதாமகர்‌ 
முடிதுறந்திருக்கலாம்‌. ஆனால்‌ குலநெறியை 
துறக்கவில்லை. அந்நெறியின்‌ பொருட்டு அவர்‌ 
போர்முனைக்கு வந்து நிற்கையில்‌ அந்நெறியை ஏற்காது 
யாதவன்‌ சொல்கொண்டு நிற்பவர்கள்தான்‌ 
பாண்டவர்கள்‌” என்றான்‌. 


“அரசர்களே, பாண்டவப்‌ படையிலிருப்பவர்களும்‌ 


குருகுலத்து அரசர்களால்‌ ஆளப்பட்டவர்களே. இங்கிருந்த 
பெருங்குடி ஷத்ரியர்களிலும்‌ ஒரு சாரார்‌ 
அங்கிருக்கிறார்கள்‌. பிதாமகர்‌ படைக்கலம்‌ ஏந்தி களம்‌ 
வந்து நிற்கையில்‌ அவர்கள்‌ காணட்டும்‌, ஆயிரமாண்டு 
முடிசூடி அவர்களை ஆண்ட குருதியின்‌ மூத்தோருக்கு 
எதிராக நின்றிருக்கிறார்கள்‌ என்று. அவர்களின்‌ 
குழமூதாதையரும்‌ குலதெய்வங்களும்‌ அதை 
ஏற்பார்களா என்று. அதன்‌ பொருட்டு அவர்கள்‌ 
தங்களின்‌ கொடிவழியினருக்கு மறுமொழி 
சொல்லவேண்டும்‌ என்று. அங்கேயே நாம்‌ முதல்வெற்றி 
அடைந்துவிடுகிறோம்‌” என்றான்‌ துரியோதனன்‌. 


அவை ரீங்கரித்துக்கொண்டிருந்தது. துரியோதனன்‌ 
திரும்பி பீஷ்மரை நோக்கி கைகுவித்து தலைவணங்கி 
“ஆகவே இப்படையை முதல்நாள்‌ பிதாமகர்‌ பீஷ்மரே 
வழிநடத்தித்‌ தரவேண்டுமென்று முடிவெடுத்தோம்‌. 
இவ்வவையின்‌ சார்பில்‌ அதை அவரிடம்‌ கோருகிறோம்‌” 
என்றான்‌. பேரவையிலிருந்து “ஆம்‌! ஆம்‌!” என்ற 
முழக்கம்‌ எழுந்தது. ஜராசந்தனின்‌ மைந்தனும்‌ 
மகதமன்னனுமான ஜயசேனன்‌ “ஆம்‌, அவையின்‌ 
கோரிக்கை அதுவே” என்றான்‌. “ஆம்‌! ஆம்‌!” என 
அவையினர்‌ கோல்களைத்‌ தூக்கி அதை 
வழிமொழிந்தனர்‌. 


முன்நிரையில்‌ அமர்ந்திருந்த சல்யர்‌ எழுந்து “பிறிதொரு 
எண்ணமே எழவேண்டியதில்லை. பிறிதெவருக்கும்‌ 
அத்தகுதியும்‌ இல்லை. தன்‌ குலத்தின்‌ நெறிக்கும்‌ தன்‌ 
குடியின்‌ முடிக்குமாக பிதாமகர்‌ எழட்டும்‌ போருக்கு. 
பிதாமகரை வெல்லும்‌ பெருவீரர்‌ எவரும்‌ இந்நிலத்தில்‌ 
இன்றில்லை. அவரை முன்வைப்பதன்‌ வழியாகவே 
வெல்லப்பட முடியாதவர்கள்‌ நாம்‌ என்பதை 
அவர்களுக்கு அறிவிப்போம்‌. உண்மையில்‌ வில்லேந்தி 
படைமுகம்‌ கொண்டு பிதாமகர்‌ நிற்கையிலேயே போர்‌ 
முடிந்துவிடுகிறது. பிதாமகர்‌ பீஷ்மர்‌ இப்பொறுப்பை 
ஏற்றருளவேண்டும்‌” என்றார்‌. 


ஜயத்ரதன்‌ எழுந்து “ஆம்‌, இங்கு கூடியிருக்கும்‌ அனைத்து 
அரசர்களின்‌ சார்பிலும்‌ மைந்தனாக அடிபணிந்து 
பிதாமகரிடம்‌ இதை கோருகிறேன்‌” என்றான்‌. கலிங்க 
அரசர்‌ ஸ்ருதாயுஷ்‌ எழுந்து “இங்கிருக்கும்‌ அனைவரின்‌ 
குரலும்‌ அதுவே. பிதாமகரின்‌ கீழ்‌ படைக்கலம்‌ கொண்டு 
செல்வது இந்திரனை தேவர்கள்‌ தொடர்வதுபோல” 
என்றார்‌. அவையிலிருக்கும்‌ அரசர்கள்‌ அனைவருமே 
வெவ்வேறு ஒலிகளில்‌ அதை ஆதரித்து குரலெழுப்ப 
மாளவ மன்னர்‌ இந்திரசேனர்‌ “ஆம்‌, எங்கள்‌ கோரிக்கை 


அது! எங்களுக்கு அருள்க என்று பிதாமகரை 
வேண்டுகிறோம்‌!” என்றார்‌. 


“பிதாமகர்‌ பீஷ்மர்‌ இப்போரில்‌ வென்று தன்‌ 
தொல்நெறியை நிலைநாட்டும்‌ பொறுப்பு கொண்டவர்‌, 
அதை அவர்‌ தவிர்க்கமாட்டார்‌” என்று தமகோஷர்‌ 
சொன்னார்‌. “ஆம்‌, அப்பொறுப்பை அவர்‌ ஒருபோதும்‌ 
துறக்க மாட்டார்‌” என்று தட்சிணமாகிஷ்மதியின்‌ நீலன்‌ 
சொன்னார்‌. அனைத்து விழிகளும்‌ பீஷ்மரை 
நோக்கியிருந்தன. அரசமேடையில்‌ துரியோதனன்‌ இரு 
கைகளும்‌ செயலற்றவைபோல்‌ கிடக்க கூர்விழிகளால்‌ 
பீஷ்மரை நோக்கிக்கொண்டு நின்றான்‌. பீஷ்மர்‌ 
அச்சொற்களை உள்வாங்கியவர்போல தோன்றவில்லை. 
அவருடைய கண்கள்‌ அவைமேல்‌ அலைபாய்ந்தன. 
உதடுகளை நடுங்கும்‌ விரல்களால்‌ வருடியபடி வெறுமனே 
அமர்ந்திருந்தார்‌. ஒருகணம்‌ அவரும்‌ பால்ஹிகர்போல்‌ 
உளமழிந்துவிட்டார்‌ என்ற எண்ணத்தை பூரிசிரவஸ்‌ 
அடைந்தான்‌. அங்கு நிகழ்ந்தன எதுவும்‌ 
பொருள்கொள்ளா உயரத்திலிருந்து அவர்‌ 
அனைத்தையும்‌ நோக்கிக்கொண்டிருப்பதுபோல 
தோன்றியது. 

[ஙagelதுரோணர்‌ பீஷ்மர்‌ கைமேல்‌ தன்‌ கையை வைத்து 
மெல்ல உலுக்கினார்‌. திடுக்கிட்டவர்போல்‌ அவர்‌ 
திரும்பிப்பார்க்க தாழ்ந்த குரலில்‌ அவர்‌ ஏதோ 
சொன்னார்‌. முற்றிலும்‌ புதியவர்களை பார்ப்பதுபோல்‌ 
பீஷ்மர்‌ தன்னைச்‌ சூழ்ந்து எழுந்து நின்றிருந்த 
அரசர்களை பார்த்தார்‌. “என்ன? என்ன?” என்று கேட்டார்‌. 
அவருடைய தலை மெல்ல நடுங்கிக்கொண்டிருந்தது. 
தாடை இறங்கி வாய்‌ நீள்வட்டமாக திறந்திருந்தது. 
பீஷ்மர்‌ எதையும்‌ உணரவில்லை என்ற எண்ணம்‌ 
ஏற்பட்டபோது ஒருகணம்‌ அவர்‌ மறுத்துவிடக்கூடும்‌ 
என்ற ஐயத்தை பூரிசிரவஸ்‌ அடைந்தான்‌. அவர்‌ 
மறுத்துவிட்டால்‌ ஒவ்வொன்றும்‌ அடுத்த சிக்கலை 
நோக்கி செல்லும்‌. 


துரோணர்‌ தலையை நன்றாகச்‌ சரித்து அங்கு நிகழ்ந்ததை 
அவருக்கு சொன்னார்‌. அவர்‌ உதடுகள்‌ அசைந்த 
விசையிலிருந்து விரைந்த சொற்களில்‌ அவர்‌ பேசுவதை 
பூரிசிரவஸ்‌ உணரமுடிந்தது. அது அவருக்கு புரிகிறதா 
என்ற ஐயம்‌ அவனுக்கு ஏற்பட்டது. போதுமென்று 
துரோணரை கைகாட்டி நிறுத்திவிட்டு பீஷ்மர்‌ எழுந்து 
நின்றார்‌. அவருடைய உயரம்‌ அப்போதுதான்‌ புதிதாகப்‌ 
பார்ப்பதுபோல்‌ அவனை திகைப்புறச்‌ செய்தது. 
நின்றவர்கள்‌ அனைவரின்‌ தலைக்கும்மேல்‌ இருந்தது 
அவருடைய தலை. இரு கைகளையும்‌ அவர்‌ 
விரித்தபோது இறகுதிர்ந்த முதுகழுகு சிறகு 
விரிப்பதுபோல்‌ தோன்றியது. “அமர்க! அமர்க!” என்று 
அவர்‌ சொன்னார்‌. அரசர்கள்‌ அனைவரும்‌ அமர்ந்தனர்‌. 
வாய்க்குள்‌ எதையோ மெல்வதுபோல்‌ தாடையை 
அசைத்தபம அவர்‌ துரியோதனனையும்‌ பின்னர்‌ 
சகுனியையும்‌ பார்த்தார்‌. அறியாது மேலெழுந்த இடக்கை 
தாடியைப்பற்றி கசக்கி சுருட்டியது. 


அவ்வசைவுகளை பூரிசிரவஸ்‌ மிக அணுக்கத்திலென 
நோக்கினான்‌. அக்கையில்‌ சிறு நடுக்கமிருப்பதை, 
உதடுகள்‌ பலமுறை சொல்‌ கூட்டி தயங்குவதை கண்டான்‌. 
மறுத்துவிடக்கூடுமோ என்ற ஐயம்‌ மீண்டுமெழ 
பதற்றத்தால்‌ அவன்‌ கால்கள்‌ தரையை 
நெருடத்தொடங்கின. பதற்றத்துடன்‌ 
அமர்ந்திருப்பதுதான்‌ கடினமென்றுணர்ந்தான்‌. எழுந்து 
நிற்கவேண்டுமென தோன்றியது. ஆங்காங்கே அரசர்கள்‌ 


எழுந்து நோக்க கனகர்‌ கைவிரித்து அமரும்படி 
கோரினார்‌. அவர்கள்‌ அமர மேலும்‌ சிலர்‌ எழுந்தனர்‌. 
சல்யர்‌ எழுந்து அமரும்படி கைகாட்ட அனைவரும்‌ 
அமர்ந்தார்கள்‌. 


பிதாமகர்‌ “ஆம்‌” என்றார்‌. தன்னுள்‌ எழுந்த ஏதோ 
எண்ணத்தை ஒப்புவது அது என தோன்றியது. பிறகு 
தனக்கேயென “இந்த அவையில்‌” என்றார்‌. குரலைத்‌ தீட்டி 
கைதூக்கி “அவையோரே, இங்கு சொல்லப்பட்டதை 
கேட்டேன்‌. தொல்நெறிகள்‌...” என்று திணறி கையை 
மேலும்‌ அசைத்து “ஆம்‌, தொல்நெறிகள்‌ 
முதன்மையானவை. ஆனால்‌...” என்றார்‌. பின்னர்‌ 
கைதாக்கி “எனக்கு தெரியவில்லை. இந்த நீண்ட 
வாழ்க்கையில்‌ நானறிந்ததெல்லாம்‌ எது மெய்‌, எது 
மாறாநெறி என்பதை உலகியலுக்குள்‌ வாழ்பவன்‌ 
ஒருபோதும்‌ சொல்லிவிடமுடியாதென்பதுதான்‌. 
அலைகளில்‌ ஆடுபவன்‌ அலைகளின்‌ அமைப்பை 
ஒருபோதும்‌ பார்க்கமுடியாது என்பதுபோல்‌” என்றார்‌. 


அவருக்குள்‌ எண்ணம்‌ திரளத்‌ தொடங்கியது. 
மெல்வதுபோல வாய்‌ அசைய தாடி ஆடியது. “ஒவ்வொரு 
கணமும்‌ நன்று தீதுகளை நாடுகிறோம்‌. விழைந்ததை, 
உரியதை, அமைவதை தெரிவுசெய்து முன்செல்கிறோம்‌. 
தெரிவுசெய்தவற்றை பேசிப்‌ பேசி சரியென்றாக்கிக்‌ 
கொள்கிறோம்‌. கையகன்றவற்றை இழிந்தததென்றும்‌, 
எதிர்ப்பவற்றை தீதென்றும்‌ விலக்கிக்கொள்கிறோம்‌. 
ஆம்‌, இங்கிருக்கும்‌ எவராலும்‌ நன்று தீதை 
சொல்லிவிடமுடியாது. ஆகவே...” என்றபின்‌ மீண்டும்‌ 
கையை மேலே தூக்கினார்‌. அவருடைய சுட்டுவிரல்‌ 
காற்றில்‌ அசையாது நின்றது. மீண்டும்‌ சொல்லெடுக்க 
பலமுறை முயன்றார்‌. அந்தக்‌ கை தாழ்ந்து உடலை ஒட்டி 
விழுந்தது. இல்லையென்பதுபோல்‌ தலையை அசைத்து 
“ஆகவே எந்தப்‌ போரும்‌ அறத்திற்கும்‌ 
அறமின்மைக்குமான போரல்ல” என்றார்‌. 


அவர்‌ என்ன சொல்லப்போகிறார்‌ என அவை குழம்பி 
அமைய “எந்தப்‌ போரும்‌ நன்று தீதுக்குமான போருமல்ல” 
என்று அவர்‌ தொடர்ந்தார்‌. “போர்‌ என்பது போர்‌ மட்டுமே. 
ஆற்றல்களுக்கு நடுவேயான சமர்‌. அன்றி வேறெதுவும்‌ 
இல்லை. ஆம்‌! அல்லது...” சொற்களினூடாக அவர்‌ 
வேறெங்கோ சென்றுவிட்டதை உணர்ந்து நின்று திரும்பி 
தன்னைச்‌ சூழ்ந்து நின்ற அனைவரையும்‌ பார்த்தபின்‌ 
“நான்‌ என்ன சொல்லிக்கொண்மருந்தேன்‌?” என்றார்‌. 
துரோணர்‌ “எந்தப்‌ போரும்‌ அறத்திற்கானதல்ல என்று” 
என்றார்‌. “ஆம்‌, ஆகவே எந்த அறத்தின்படியும்‌ நான்‌ 


புரட்டிப்போட்டாள்‌. அவன்‌ மார்பிலும்‌ கழுத்திலும்‌ 
நரம்புகள்‌ நீலமாக இறுகிப்புடைத்திருந்தன. கைகள்‌ 
முட்டிபிடித்து இறுகியிருக்க பற்களில்‌ நாக்கு கடிபட்டு 
பாதி துண்டாகி தொங்கியது. விழிகள்‌ மேலேறி 
செந்நிறமான படலம்‌ மட்டும்‌ தெரிந்தது. 


குந்தி “அரசே அரசே” என்று கூவியபடி குனிந்து 
பாண்டுவின்‌ முகத்தை அசைத்தாள்‌. அவன்‌ மூக்கில்‌ 
கைவைத்துப்பார்த்தாள்‌. மூச்சு இருக்கிறதா இல்லையா 
என அவளால்‌ அறியமுடியவில்லை. அவளுடைய 
கைகள்‌ வியர்வையில்‌ குளிர்ந்திருந்தன. அவன்‌ 
நெஞ்சில்‌ கை வைத்தாள்‌. இதயம்‌ துடிப்பதுபோலத்‌ 
தெரிந்தது. உவகையுடன்‌ “அரசே” என்று கூவியபடி 
அவனை உலுக்கினாள்‌. மீண்டும்‌ நெஞ்சில்‌ 
கைவைத்தாள்‌. முதலில்‌ அவளறிந்தது தன்‌ 
நாடித்துடிப்பைத்தான்‌ என்று உணர்ந்தாள்‌. தன்‌ 
மேலாடை நுனியின்‌ மெல்லிய நூலை அவன்‌ மூக்கருகே 
பிடித்தாள்‌. அது அசைந்தது. “அரசே அரசே” என்று 
அவள்‌ அவனை உலுக்கினாள்‌. மீண்டும்‌ மேலாடை 
நுனியை வைத்துப்பார்த்தாள்‌. அசையவில்லை. 


“தெய்வங்களே மூதாதையரே” என்று அவள்‌ நெஞ்சுக்குள்‌ 
கூவினாள்‌. முதலில்‌ அவள்‌ தன்‌ விருப்பத்தையே 
உண்மை என அறிந்தாள்‌. அவ்விருப்பத்தை மீறி 
உண்மையை அறியப்போகும்‌ கணம்‌ அஞ்சி 
பின்னடைந்து மீண்டும்‌ தன்‌ விருப்பத்தைத்‌ தெரிவு 
செய்தாள்‌. அவன்‌ நெஞ்சிலும்‌ மார்பிலும்‌ மீண்டும்‌ 
மீண்டும்‌ கையை வைத்துக்கொண்டிருந்தாள்‌. பின்னர்‌ 
ஒரு கணத்தில்‌ கனத்த பாறை ஒன்று முதுகின்மேல்‌ 
விழுந்ததுபோல உண்மை அவளை அடைந்தது. அவன்‌ 
இறந்துவிட்டிருந்தான்‌. 


அவள்‌ திரும்பி கண்களை மூடிப்படுத்திருந்த மாத்ரியை 
தொட்டு உலுக்கினாள்‌. அவளுடைய கனத்த 
புயங்களைப்பிடித்து அசைத்து “மாத்ரி மாத்ரி” என்றாள்‌. 
அவள்‌ எங்கோ இருந்து “ம்ம்‌ ம்ம்‌?” என்றாள்‌. “எழுந்திரு... 
மாத்ரி” அவள்‌ மெல்லக்‌ கண்திறந்து சிவந்த விழிகளால்‌ 
நோக்கி “ம்ம்‌?” என்றாள்‌. “எழுந்துகொள்‌... அரசர்‌ 
இறந்துவிட்டார்‌.” அவள்‌ மீண்டும்‌ “ம்ம்‌” என்றாள்‌. அவள்‌ 
இமைகள்‌ மீண்டும்‌ தழைந்தன. “மாத்ரி எழுந்துகொள்‌... 
அரசர்‌ இறந்துவிட்டார்‌” என்று அவள்‌ கூவினாள்‌. 
அவளுடைய கன்னங்களில்‌ வேகமாகத்‌ தட்டி அவளை 
உலுக்கினாள்‌. 


அனைத்தையும்‌ ஒரே கணத்தில்‌ உள்வாங்கிக்கொண்டு 


இந்தப்‌ போருக்கு வரவில்லை. இங்கு என்ன நிகழ்ந்தாலும்‌ 
தோற்றவன்‌ நானே. ஏனெனில்‌...” பெருமூச்சுவிட்டு 
மூச்சுவாங்கி நின்று மீண்டும்‌ குரலெழ “ஏனெனில்‌ 
களம்படுபவர்‌ என்‌ மைந்தர்‌. எவர்‌ இறந்தாலும்‌ இழப்பு 
முதன்மையாக எனக்கே” என்றார்‌. 


“மெய்யாகவே இத்தருணத்தில்‌ துறவு பூண்டு 
கானேகவேண்டுமென்பதே என்‌ எண்ணமாக உள்ளது. 
பலமுறை அதை எண்ணினேன்‌. ஆனால்‌ என்னால்‌ 
துறவு பூண முடியாது என்று தெளிந்தேன்‌. பலநூறு முறை 
மீள்வதில்லை என்று முடிவுகொண்டு இங்கிருந்து 
கிளம்பிச்‌ சென்றவன்‌ நான்‌. ஒவ்வொருமுறையும்‌ உரிய 
பணியும்‌ அழைப்பும்‌ கிடைத்து திரும்பி வந்திருக்கிறேன்‌. 
ஏனென்றால்‌ உலகியலான்‌ இல்லம்விட்டுச்‌ செல்லும்‌ 
ஒவ்வொரு அடிக்கும்‌ துறந்தவை பெருகும்‌. என்‌ மைந்தர்‌, 
என்‌ குடி, என்‌ நாடு என்றே உள்ளம்‌ இயங்கும்‌. 
இப்பிறவியில்‌ பெயர்த்தெடுக்க முடியாத நங்கூரத்தால்‌ 
இங்கு கட்டப்பட்டிருக்கிறேன்‌. அஸ்தினபுரியிலிருந்து 
எனக்கு விடுதலை இல்லை.” 


“ஆம்‌!” என்று அவர்‌ சொன்னார்‌. பெருமூச்சுடன்‌ 
தலைகுனிந்து அங்கே பேசிக்கொண்டிருப்பதையே 
மறந்து நின்றார்‌. அவை காத்திருந்தது. அவர்‌ வாய்‌ 
மெல்வதுபோல அசைய விரல்கள்‌ காற்றில்‌ சுழித்தன. 
“ஆம்‌!” என நிமிர்ந்து அவையை நோக்கி “இத்தருணத்தில்‌ 
துறவு பூணாது இங்கிருக்கையில்‌ போர்வலனாகிய நான்‌ 
அரண்மனையில்‌ அமைய இயலாது. ஆனால்‌ 
படைக்கலம்‌ கொண்டு எழுந்தால்‌ என்‌ குடிகளை, என்‌ 
மைந்தரையேகூட என்‌ கைகளால்‌ கொல்ல 
வேண்டியிருக்கும்‌. ஆகவே நான்‌ என்ன செய்வது? 
நீங்களெல்லாம்‌ இளையோர்‌. குருதியில்‌ வெம்மை 
நிறைந்திருப்பவர்கள்‌. கனவுகளில்‌ எதிர்காலம்‌ 
இன்னமும்‌ வந்துகொண்டிருப்பவர்கள்‌. நான்‌ 
அவ்வாறல்ல. எனது காலங்கள்‌ எங்கோ இருக்கின்றன. 
நேற்று அந்திவரை இப்போரில்‌ நான்‌ கலந்துகொள்ள 
வேண்டுமா வேண்டாமா என்று என்னால்‌ முடிவு செய்ய 
இயலவில்லை. என்னால்‌ கலந்து கொள்ள இயலாதென்ற 
எண்ணமே எனக்கிருந்தது” என்றார்‌. 


“இந்நாட்களில்‌ பலமுறை என்‌ கனவில்‌ அன்னை 
சத்தியவதி வந்தார்‌. இக்குடிக்குக்‌ காவலென இறுதிவரை 
நின்றிருப்பேன்‌ என்ற சொல்லை இளமையில்‌ அவருக்கு 
அளித்தேன்‌. சொல்லளித்தவர்கள்‌ மறந்தாலும்‌ அதை 
பெற்றவர்கள்‌ மறப்பதில்லை. வாழ்பவர்கள்‌ மறந்தாலும்‌ 
இறப்பவர்கள்‌ விடுவதில்லை. ஆம்‌, நான்‌ 


வாளேந்தியாகவேண்டும்‌. ஆனால்‌ யாருக்காக? இந்த 
அவையில்‌ என்‌ மைந்தன்‌ யுதிஷ்டிரனை மறுத்து ஒரு 
சொல்கூட நான்‌ சொல்லப்போவதில்லை. பேரறத்தான்‌ 
அவன்‌. அவன்‌ தம்பியரோ வெல்ல முடியா பெருவீரர்‌. 
அவர்களுடன்‌ இருப்பவனோ இந்த யுகத்தை கடந்தவன்‌.” 


அவர்‌ நடுங்கியபடி நெஞ்சோடு கைசேர்த்து நின்றார்‌. 
அவை அவரை புரிந்துகொள்வதை முற்றாகவே தவிர்த்து 
வெறுமனே நோக்கி அமர்ந்திருந்தது. “அவையோரே, 
மைந்தர்களே, தான்‌ வாழும்‌ காலத்தை கடப்பவர்‌ 
பல்லாயிரவரில்‌ ஒருவர்‌. தான்‌ வாழும்‌ யுகத்தை கடப்பவர்‌ 
கோடியில்‌ ஒருவர்‌. அவர்கள்‌ காண்பதை நாம்‌ 
காண்பதில்லை. அவர்கள்‌ சென்ற தொலைவு நம்மால்‌ 
எட்டக்கூடியதல்ல. அவர்களின்‌ சொற்களிலிருந்து நாம்‌ 
பெறுவது இந்தக்‌ காலகட்டத்துக்குரிய பொருளை 
மட்டுமே. அவர்கள்‌ நம்மை எறும்பென, அணுவென 
சிறுக்கவைக்கும்‌ பேருடலர்கள்‌. மலைமலையென 
அறைந்து இடிமுழக்கமென ஒலிக்கும்‌ பெருங்குரல்‌ 
கொண்டவர்கள்‌” என்றார்‌. “அவன்‌ அத்தகையவன்‌. 
அவனை நான்‌ எதிர்த்து நிற்கவேண்டுமா? நின்று என்ன 
பயன்‌ கொள்ளவிருக்கிறேன்‌? நான்‌ கண்டதை எவரிடம்‌ 
எச்சொல்லில்‌ விளக்கவியலும்‌ என்னால்‌?” 


தளர்ந்த குரலில்‌ தனக்குத்தானே என கையசைத்து 
தலையை ஆட்டியபடி சொன்னார்‌. “எந்த முடிவை 
எடுப்பதென்று எனக்கு தெரியவில்லை. அசையா உறுதி 
கொண்டவன்‌ என்று என்னை சொல்கிறார்கள்‌. அது 
மெய்‌. நான்‌ துறவியல்ல, எனினும்‌ கொண்ட நோன்புகள்‌ 
எதையும்‌ ஒருகணமும்‌ விட்டுவிட்டவனல்ல. வாழ்வையே 
ஒரு பெருநோன்பெனக்‌ கொண்டவன்‌. ஆதலால்‌ என்னை 
தேவவிரதன்‌ என்கிறார்கள்‌. ஆனால்‌ அம்முடிவுகள்‌ 
எதையும்‌ நானே எடுத்ததில்லை. பிறர்‌ எடுத்த 
முடிவுகளுக்காக நோன்பு கொண்டவன்‌ நான்‌. 
கவேதான்‌ என்‌ புறமும்‌ அகமும்‌ நோன்பில்‌ 

லைகொண்டிருக்கையில்‌ ஒருபோதும்‌ என்‌ ஆழம்‌ 
நோன்பில்‌ அமைந்திருந்ததில்லை.” கையை சற்றே தூக்கி 
ஏதோ சொல்லவந்தவர்‌ அசைவிலாது அப்படியே நின்றார்‌. 
அவர்‌ உள்ளில்‌ இருந்து சொல்லனைத்தும்‌ ஒழுகி அகல 
அவர்மேல்‌ அமைதி படிந்தது. 


பூரிசிரவஸ்‌ அவர்‌ என்ன எண்ணுகிறார்‌ என எண்ணி 
எதையும்‌ சென்று தொடாமல்‌ திரும்பினான்‌. அங்கிருந்த 
அவர்‌ உரு கலைந்து மறைந்துவிட்டவர்போல்‌ 
தோன்றினார்‌. வேறெங்கோ அப்போது 
இருந்துகொண்டிருக்கிறார்‌. அல்லது இன்மையென்றே 


ஆகிவிட்டார்‌. மீண்டும்‌ அவர்‌ அசைந்தபோது பாறையில்‌ 
உயிரசைவு தோன்றியதுபோல்‌ இருந்தது. “நான்‌ 
எம்முடிவையும்‌ எடுக்கவில்லை. நேற்றுவரை ஒவ்வொரு 
கணமும்‌ நிலைகொள்ளாது அலைந்தேன்‌. பொழுதை 
அளைந்துகொண்டிருந்தேன்‌. இன்று காலையே 
அம்முடிவை எடுத்தேன்‌. இன்றல்ல, சற்றுமுன்‌ இங்கு 
வந்து கொண்டிருந்தபோது” என்றார்‌. 


“தேரில்‌ ஏறி அமர்ந்தால்‌ சற்றுநேரம்‌ நான்‌ 
துயில்கொள்வதுண்டு. அது துயிலல்ல. உள்ளம்‌ அழிவது 
மட்டுமே. கனவா நினைவிலிருந்து எழுந்த தோற்றமா 
என்று அறியாது சில அப்போது நிகழும்‌. இன்றென்‌ 
அருகே இளையோன்‌ விசித்திரவீரியன்‌ அமர்ந்திருந்தான்‌. 
இயல்பாக எப்போதும்‌ அவன்‌ என்னுடன்‌ இருப்பதுபோல்‌ 
உணர்ந்து சாலையை நோக்கிக்கொண்டு வந்தேன்‌. 
அவனிடமிருந்து மெல்லிய விசும்பலோசை கேட்டபோது 
திரும்பிப்பார்த்து என்ன என்றேன்‌. அவன்‌ கண்களில்‌ 
நீரை பார்த்தேன்‌. ஏனோ எனக்கு எரிச்சலும்‌ 
ஒவ்வாமையும்தான்‌ எழுந்தன. எப்போதும்‌ அவன்‌ 
நோயை நான்‌ வெறுத்துவந்தேன்‌. மெலிந்த தோள்களை, 
பசலை படிந்த தோலை, உயிரற்றவை என வெளிறிய 
உதடுகளை, உந்திய பற்களை. ஆனால்‌ அவன்‌ விழிகள்‌ 
என்னை நிலையழியச்‌ செய்தன. அவை 
நோயாளிகளுக்குரிய கூரிய ஒளிகொண்டவை. உரத்த 
குரலில்‌ என்ன என்றேன்‌. ஒன்றுமில்லை என்று அவன்‌ 
சொன்னான்‌. என்ன என்று மீண்டும்‌ கேட்டேன்‌. 
அச்சொல்லை நான்‌ உரைத்தமையால்‌ நான்‌ 
விழித்துக்கொண்டேன்‌. தேர்‌ அணுகிக்கொண்டிருந்தது. 
அக்கனவுக்கு என்ன பொருள்‌ என்று மீண்டும்‌ மீண்டும்‌ 
எனக்குள்‌ துழாவிக்கொண்டிருந்தேன்‌.” 


“இங்கு இந்த அவையில்‌ வந்தமர்ந்து உங்கள்‌ 
சொல்லாடல்களை செவிமடுத்தேன்‌. அவையில்‌ 
வந்தமர்வதுவரை இங்கு பிதாமகர்‌ வந்தமரப்போகிறார்‌ 
என்று எனக்கு தெரியாது. சிறிய தந்தை பால்ஹிகர்‌ 
அன்று கண்ட அதே தோற்றத்தில்‌ என்‌ முன்‌ வந்து 
நின்றபோது மீண்டும்‌ என்‌ உள்ளம்‌ ஆழ்ந்த 
அசைவொன்றை அடைந்தது. நானும்‌ இம்முதிய உடலை 
உதிர்த்து நெடுங்காலத்துக்கு முன்பே 
விண்சென்றுவிட்டவன்‌ என்று உணர்ந்தேன்‌. 
நிலைகொள்ளாமல்‌ இங்கு அமர்ந்திருந்தேன்‌. 
மெய்யாகவே அனைத்தும்‌ விலகி புதிய ஒரு ஒளி 
தோன்றிவிட்டது என்று தோன்றியது. ஆம்‌, சிறிய தந்த 
முடிசூடி அமர்வார்‌ என்றும்‌ அவருக்குக்‌ கீழே நானும்‌ என்‌ 
பெயர்‌ மைந்தரும்‌ வாளேந்தி நின்று பாரதவர்ஷத்தை 


ஆள்வோம்‌ என்றும்‌ சற்று நேரம்‌ நானும்‌ கனவு 
கண்டேன்‌.” 


கசப்புடன்‌ சிரித்து தாடியை மேலும்‌ கசக்கி நீவிவிட்டு 
பீஷ்மர்‌ தொடர்ந்தார்‌ “அரசுசூழ்தல்‌ அவைகளில்‌ மூன்று 
தலைமுறைக்காலம்‌ அமர்ந்த நான்‌ காணத்தகுந்ததல்ல 
கனவு. இப்போது நினைக்கையில்‌ அதன்‌ சிறுமையும்‌ 
இளிவரலும்‌ எனக்கே கசப்பூட்டுகின்றன. ஆனால்‌ 
நோயில்‌ இறப்பவன்‌ இறுதியாக சஞ்சீவி மருந்துடன்‌ 
வரும்‌ மருத்துவன்‌ ஒருவனை கனவு காணாது இருக்க 
இயலாது. ஒன்று நிகழுமென்று என்‌ ஆழத்தில்‌ ஒரு 
தவிப்பிருந்தது போலும்‌. நான்‌ எத்தனை எளியவன்‌, 
எத்தனை சிறியவன்‌ என்று அதன்பின்‌ என்னை 
உணர்ந்தேன்‌. என்‌ ஆற்றல்‌, என்‌ அறிவு அனைத்திற்கும்‌ 
அப்பால்‌ அறிய முடியாப்‌ பெருவெளியை நோக்கி ஒரு 
சிறு நல்லூழின்‌ துளி விழலாகாதா என்று ஏங்கி 
இரவலனாகவே இருந்திருக்கிறேன்‌. பின்னர்‌ அனைத்து 
நம்பிக்கைகளையும்‌ இழந்தபோது ஏமாற்றம்‌ எழவில்லை. 

ம்‌, எளியவன்‌ சிறியவன்‌ என்று எனக்கு நானே 
சச அலி! ஆறுதலும்‌ விடுதலையும்‌ 
மட்டுமே உருவாகியது. மீண்டும்‌ கண்மூடி அமர்ந்தபோது 
மிக அருகிலென என்‌ இளையவனை பார்த்தேன்‌. 
இம்முறை அவன்‌ கண்மூடி உடல்‌ குறுக்கி 
அமர்ந்திருந்தான்‌. என்‌ அருகில்‌ அல்ல நேர்‌ முன்னால்‌ 
என்‌ மைந்தன்‌ திருதராஷ்டிரனின்‌ அருகே.” 
“அவையோரே, இப்போது எனக்கு எந்த ஐயமும்‌ இல்லை. 
அறமோ குலநெறியோ கொள்கைகளோ எதுவாயினும்‌ 
ஆகுக! எவர்‌ நிலம்கொண்டாலும்‌ எவர்‌ களம்பட்டாலும்‌ 
நான்‌ இயற்றுவதற்கு ஒன்றுமில்லை. என்‌ கடன்‌ 
நெடுங்காலத்துக்கு முன்‌ என்‌ குடில்‌ வாயிலில்‌ வந்து 
நின்று உரத்த குரலில்‌ நான்‌ விழியிழந்தோன்‌ தந்தையே 
என்னை ஏற்றருள்க என்று கைநீட்டி இரந்த 
அச்சிறுமைந்தனிடம்தான்‌. திருதராஷ்டிரனின்‌ 
குருதிக்கும்‌ குடிக்கும்‌ மட்டுமே நான்‌ கடன்பட்டவன்‌. 
அவனுடன்‌ நின்று பொருதி தேவையென்றால்‌ மடிந்து 
என்‌ சொல்காக்க உறுதி கொண்டுள்ளேன்‌. இது நான்‌ 
கொண்ட பிற நோன்புகளைப்போல்‌ அல்ல, நானே 
எனக்கென கொண்டது. என்‌ சொல்‌ இது.” 


சகுனி எழுந்து கைகூப்பி “இடைமறித்தலுக்கு 
பொறுத்தருள்க, பிதாமகரே! தாங்கள்‌ இப்போரில்‌ 
முன்னின்று பொருதியாகவேண்டும்‌. தங்களுக்கு நான்‌ 
உரைப்பதல்ல இது. எது மூத்தோர்‌ வகுத்த குலநெறியோ 
அதுவே பாரதவர்ஷமெங்கும்‌ நிலைகொள்ள 


வேண்டுமென்பது நீங்களே பலமுறை அவையில்‌ 
முன்வைத்ததுதான்‌. குலநெறி பிறழுமென்றால்‌ குடிகள்‌ 
ஒவ்வொன்றும்‌ மணிமுடியை கனவு காணமுடியும்‌. 
அதன்பின்‌ அரசென்று ஒன்றில்லை என்று நீங்கள்‌ 
சொன்ன சொற்களையே இங்கு மீண்டும்‌ சொல்லத்‌ 
தலைப்படுகிறேன்‌” என்றார்‌. 


பீஷ்மர்‌ சினமோ கசப்போ கொண்டவர்போல முகம்‌ 
சுளித்து கைவீசினார்‌. “அச்சொற்கள்‌ எதையும்‌ நான்‌ 
நினைவுகூர விரும்பவில்லை. என்‌ மைந்தன்‌ பொருட்டு 
வில்லெடுக்கிறேன்‌, படை நடத்துகிறேன்‌, அவனை 
எதிர்த்து வரும்‌ எவராயினும்‌ எதிர்த்து வெல்கிறேன்‌. 
இதற்குமேல்‌ நான்‌ சொல்வதற்கொன்றுமில்லை” 
என்றபின்‌ கைகூப்பி அமர்ந்தார்‌. அவர்‌ அவ்வாறு 
முடித்துக்கொள்வார்‌ என எவரும்‌ எதிர்பார்க்கவில்லை 
என்பதனால்‌ அவை சொல்லின்றி அமைந்திருந்தது. 
சகுனி இடைமறிக்காவிட்டால்‌ அவர்‌ முடிவிலாது 
சொல்லிக்கொண்டு சென்றிருப்பார்‌ என்று பூரிசிரவஸ்‌ 
எண்ணினான்‌. முதியவர்களின்‌ உள்ளம்‌ நேரடியாக 
நாவிலெழுவதை அவன்‌ நிறையவே கண்டிருந்தான்‌. 


துரியோதனன்‌ “பிதாமகர்‌ படைநடத்த ஒப்புக்கொண்ட 
பின்னர்‌ நாம்‌ பேசுவதற்கு ஏதுமில்லை. அவருடைய வில்‌ 
எனக்கென எழுந்தது முக்கண்‌ முதல்வன்‌ தன்‌ முப்புரி 
வேலுடன்‌ எழுந்ததற்கு நிகர்‌. பாரதவர்ஷத்தில்‌ அவரை 
வெல்ல எவருமில்லை என்பதை அறியாதவர்‌ 
எவருமில்லை. இது போதும்‌ எனக்கு. நான்‌ போர்‌ 
வென்றுவிட்டேன்‌” என்றான்‌. இரு கைகளையும்‌ விரித்து 
“பிதாமகர்‌ தலைமையில்‌ நாம்‌ படைகொள்வோம்‌, 
வெல்வோம்‌!” என்றான்‌. அவையினர்‌ “வெற்றிவேல்‌! 
வீரவேல்‌! படைத்தலைவர்‌ பீஷ்ம பிதாமகர்‌ வெல்க! 
காங்கேயர்‌ வெல்க! மாவிரதர்‌ வெல்க! வெல்க குருகுலம்‌! 
வெல்க அஸ்தினபுரி!” என்று வாழ்த்தொலி எழுப்பினர்‌. 


அதற்குத்‌ தொடர்பே அற்றவர்போல்‌ உதடுகளை 
உள்மடித்து முகம்‌ சற்று வளைய பீஷ்மர்‌ அமர்ந்திருந்தார்‌. 
துரோணர்‌ பீஷ்மரிடம்‌ குனிந்து ஏதோ சொல்ல அதை 
வலக்கை வீசி அப்பால்‌ என காட்டினார்‌. துரியோதனன்‌ 
“அவையிீரே, நமது படைகளுக்கு அடுத்த கட்டத்‌ 
தலைவர்களாக பெருவில்லவரை இப்போதே 
வகுத்தமைக்க வேண்டியுள்ளது. சிற்றவை கூடி எடுத்த 
முடிவின்படி பீஷ்மருக்குப்‌ பின்‌ குருகுலத்து வில்லவர்‌ 
அனைவருக்கும்‌ ஆசிரியரும்‌ பாரதவர்ஷத்தின்‌ 
தனுர்வேத ஞானியுமாகிய துரோணர்‌ படைத்தலைமை 
கொள்ளட்டும்‌. அவருடன்‌ ஆசிரியராகிய கிருபர்‌ இணை 


நிற்கட்டும்‌. எங்கள்‌ படைத்தலைமை கொண்டு போர்‌ 
வெற்றியை ஈட்டி அளிக்கும்படி ஆசிரியர்‌ துரோணரை 
அடிபணிந்து கோருகிறேன்‌” என்று சொன்னான்‌. 


துரோணர்‌ எழுந்து இரு கைகளையும்‌ தலைக்குமேல்‌ 
கூப்பி அவையை வணங்கினார்‌. “ஆசிரியர்‌ துரோணர்‌ 
வெல்க! பரத்வாஜரின்‌ மாணவர்‌ வெல்க! வெல்க 
வில்ஞானி! வெல்க வெற்றி மறம்‌ கொண்ட அந்தணர்‌!” 
என்று வாழ்த்தொலிகள்‌ சூழ்ந்தன. துரோணர்‌ மீண்டும்‌ 
அவையை வணங்கி அமர்ந்தார்‌. “மூன்றாம்‌ நிலை 
படைத்தலைவராக மத்ர நாட்டரசரும்‌ எங்கள்‌ 
குடிக்காவலருமாகிய சல்யரை அழைக்கிறேன்‌” என்றான்‌ 
துரியோதனன்‌. சல்யர்‌ எழுந்து அவையை வணங்க 
அரசர்களும்‌ குடித்தலைவர்களும்‌ அவரை வாழ்த்தி 
குரலெழுப்பினர்‌. “மலைக்குடித்‌ தலைவர்‌ வாழ்க! மத்ர 
நாட்டரசர்‌ வெல்க! சல்யர்‌ வெல்க!” 


தொடர்ந்து துரியோதனன்‌ அஸ்வத்தாமனையும்‌ 
ஜயத்ரதனையும்‌ கிருதவர்மனையும்‌ அடுத்த நிலை 
படைத்தலைவர்களாக அறிவித்தான்‌. அவர்களுக்கு 
அவை வாழ்த்து கூவியது. கனகர்‌ மேடையேறி 
“அவையோரே, நம்முடைய படைவல்லமையை 
தொகுத்து இவ்வாறு அறிவிக்கிறோம்‌. காந்தாரத்தின்‌ 
சுபலரின்‌ தலைமையில்‌ ஓர்‌ அக்ஷளகிணி படைகள்‌ 
வந்துள்ளன. சைந்தவராகிய ஜயத்ரதரும்‌ கூர்ஜரரும்‌ 
சாரஸ்வதரான உலூகருடன்‌ இணைந்து ஓர்‌ 
அக்ஷளகிணி படைகொண்டு வந்துள்ளனர்‌. 
காம்போஜத்தின்‌ சுகக்ஷிணரின்‌ தலைமையில்‌ 
சால்வநாட்டு த்யுமந்தசேனரும்‌ ஆஃபிரநாட்டின்‌ 
உக்ரதர்சனரும்‌ இணைந்த வடமேற்கு அரசகுடியினர்‌ 
அரை அகெ்ஷளைகிணியும்‌, மகதத்தின்‌ ஜயசேனரும்‌ 
கோசலத்தின்‌ பிருஹத்பலரும்‌ இணைந்து அரை 
அக்ஷளகிணியும்‌ வந்துள்ளன. பிரக்ஜ்யோதிஷத்தின்‌ 
பகதத்தரின்‌ தலைமையில்‌ வங்கத்தின்‌ சமுத்ரசேனரும்‌ 
சந்திரசேனரும்‌ இணைந்து அரை அக்ஷளகிணியும்‌ 
கிழக்கு நிலத்து உத்கலமும்‌, ஒட்டரமும்‌ காமரூபமும்‌ பிற 
கிழக்குநாடுகளும்‌ இணைந்து அரை அக்ஷளகிணிப்‌ 
படையுடன்‌ வந்துள்ளனர்‌. மத்ரநாட்டு சல்யரால்‌ 
நடத்தப்படும்‌ படையில்‌ செளவீரர்களும்‌ 
பால்ஹிகர்களும்‌ பிற இமையமலைக்‌ குடியினரும்‌ 
இணைந்த ஓர்‌ அக்ஷளகிணி வந்தணைந்துள்ளது” 
என்றார்‌. 

ஒவ்வொரு படைப்பிரிவு குறிப்பிடப்படுகையிலும்‌ அந்த 
அரசர்கள்‌ எழுந்து “வெற்றிவேல்‌! வீரவேல்‌!” என 


குரலெழுப்பினர்‌. “அவையோரே, மாகிஷ்மதியின்‌ நீலரின்‌ 
தலைமையில்‌ விந்தியனுக்குத்‌ தெற்கிலுள்ள 
அரசர்களால்‌ ஆன அரை அக்ஷளகிணி படையும்‌, 
கிருதவர்மரின்‌ தலைமையில்‌ பன்னிருகுடி 
யாதவர்களின்‌ அரை அக்ஷளகிணியும்‌ வந்து 
சேர்ந்துள்ளன. உத்தர, தட்சிண, மத்ய கலிங்கநாடுகள்‌ 
இணைந்து வேசர நாடுகளின்‌ படைகளை 
சேர்த்துக்கொண்டு ஓர்‌ அக்ஷளகிணியாகத்‌ திரண்டு 
நிரைகொண்டுள்ளன. அவந்தியும்‌ மாளவமும்‌ 
இணைந்து அரை அக்ஷளகிணியும்‌, திரிகர்த்தமும்‌ 
உசிநாரமும்‌ இணைந்து அரை அக்ஷளகிணியும்‌, 
அஸ்வத்தாமரின்‌ உத்தரபாஞ்சாலமும்‌ குருநாடும்‌ 
இணைந்து அரை அக்ஷளகிணியும்‌ சகர்களும்‌ 
யவனர்களும்‌ இணைந்து அரை அக்ஷளகிணியும்‌ 
வந்துள்ளன. செளராஷ்டிர பகல்‌ ருஷூர்திகரும்‌ 
திருவிடத்தின்‌ படைகளும்‌ தென்னிலப்படைகளும்‌ 
இணைந்து ஓர்‌ அக்ஷளகிணி வந்துள்ளது. 
அஸ்தினபுரியின்‌ படைகள்‌ ஒரு அக்ஷெளகிணி 
அளவிற்கு பெருகியுள்ளன. நம்மிடம்‌ உள்ளது 
பதினொரு அக்ஷளகிணி படைப்பெருக்கு.” 


அவை மேலும்‌ மேலும்‌ என கிளர்ந்தெழுந்து போர்க்குரல்‌ 
எழுப்பிக்கொண்டிருந்தது. ஒவ்வொரு அரசராக 5 எழுந்து 
வாள்‌ தூக்கி துரியோதனனுக்கும்‌ அஸ்தினபுரியி ன்‌ 
கொடிக்கும்‌ ஷத்ரிய கூட்டமைப்புக்கும்‌ தங்கள்‌ 
சொல்லுறுதியை உரைத்து வஞ்சினம்‌ கூவினர்‌. ஒன்றே 
மீண்டும்‌ மீண்டும்‌ நிகழ்வதாயினும்‌ ஒவ்வொரு முறையும்‌ 
மேலும்‌ மேலுமென வெறி எழுந்துகொண்டிருந்தது. 
முதலில்‌ அது சினமும்‌ வெறியும்‌ கொண்டதாக இருந்தது. 
பின்னர்‌ அது களியாட்டும்‌ கள்மயக்கும்‌ நிறைந்ததாக 
மாறியது. பித்தெடுத்த முகங்கள்‌ தன்னைச்‌ சுற்றி 
கொந்தளிப்பதை பூரிசிரவஸ்‌ பார்த்தான்‌. நெஞ்சில்‌ 
கைகளைக்‌ கட்டியபடி வெறித்து நோக்கிக்கொண்டு 


அமர்ந்திருந்தான்‌. 


வஞ்சின உரைகள்‌ முடிந்ததும்‌ துரியோதனன்‌ எழுந்து 
“அவையோரே, நாளை கொற்றவை அன்னைக்கு 
பூசனை முடித்து மறுநாள்‌ புலரியில்‌ நாம்‌ கிளம்புகிறோம்‌. 
அஸ்தினபுரிக்குச்‌ சுற்றும்‌ அறுபத்திஏழு இடங்களிலாக 
நிலைகொண்டுள்ள ஷத்ரியப்‌ படைகள்‌ அனைத்தும்‌ 
திரண்டு குருக்ஷேத்திரத்திற்கு செல்லட்டும்‌. அது நம்‌ 
அறப்பெருங்களம்‌. அங்கு நம்‌ உயிரை வைத்தாடுவோம்‌. 
நம்‌ உடனாடுக குலதெய்வங்கள்‌! அங்கிருந்தெழுக 
என்றும்‌ இந்நிலத்தில்‌ திகழவிருக்கும்‌ பெருநெறிகள்‌! 
அருள்க தெய்வங்கள்‌!” என்றான்‌. 


“ஆம்‌! ஆம்‌!” என்று கூடியிருந்த அனைவரும்‌ தங்கள்‌ 
படைக்கலங்களைத்‌ தூக்கி வாழ்த்துரைத்தனர்‌. 
கொம்பொலி எழ அவைக்கு வெளியே இடைநாழியில்‌ 
நிறைந்திருந்த இசைச்சூதர்கள்‌ தங்கள்‌ கலங்களை 
முழக்கத்‌ தொடங்கினர்‌. பாய்ந்தோடும்‌ புரவியின்‌ 
குளம்புகளின்‌ விசையுடன்‌ எழுந்த தாளம்‌ அனைவரின்‌ 
நரம்புகளையும்‌ புடைக்க வைத்தது. 
மலைச்சரிவொன்றில்‌ வாளை வீசியபடி வெற்றிவேல்‌ 
வீரவேல்‌ என்று பாய்ந்து எதிரியை நோக்கிச்‌ செல்லும்‌ 
உணர்வை பூரிசிரவஸ்‌ அடைந்தான்‌. 


அவையமுற்றத்தில்‌ மாடத்தில்‌ அமர்ந்திருந்த பெருமுரசு 
முழங்கியது. அதைக்‌ கேட்டு அஸ்தினபுரியெங்கும்‌ 
முரசுகள்‌ முழங்கலாயின. முரசொலிகள்‌ ஒன்றிலொன்று 
தொடுத்துக்கொண்டு நெடுந்தொலைவுக்கு அகன்று 
செல்வதை அவன்‌ செவிகளால்‌ கேட்டான்‌. பின்‌ 
கற்பனையில்‌ அறுபத்திஏழு படைநிலைகளிலும்‌ போர்‌ 
முரசு ஒலிப்பதை அறிந்தான்‌. அலையிலிருந்து 
அலையென கொந்தளிப்பு படைப்பிரிவுகள்‌ வழியாக 
கடந்து சென்றது. முரசொலியினூடாக 
அப்படைப்பிரிவுகள்‌ அனைத்தும்‌ ஒரு சரடில்‌ 
மணிகளென கோக்கப்பட்டன. பதினொரு 
அக்ஷளகிணி படைகள்‌! பாரதவர்ஷத்தில்‌ 
அதற்கிணையான பெரும்படை எழுந்ததில்லை. பல 
லட்சம்‌ தொண்டைகளிலிருந்து “வெற்றிவேல்‌! வீரவேல்‌!” 
என்ற போர்க்குரல்‌ எழுந்தது. வாள்களையும்‌ 
கேடயங்களையும்‌ தூக்கி சி போர்க்குரல்‌ எழுப்பினர்‌ 
வீரர்‌. விண்ணில்‌ எழுந்து நிறைந்திருந்தது 
குருதியாலன்றி பிறிதொன்றாலும்‌ அடங்காத வெறி. 

[1ா௨ஊ6]குண்டாசி வழுக்கும்‌ பாறைகளினூடாக 
கால்வைத்து கைகளை ஊன்றி சிலமுறை சறுக்கியும்‌ 
பாறைகளில்‌ பற்றி நிலைகொண்டும்‌ மெல்ல எழுந்து 
நடுவே ஓடிய நீரோடைகளை மிதித்து மறுபக்கம்‌ கடந்தும்‌ 
சென்றுகொண்டிருந்தான்‌. அப்பால்‌ ஒரு 
மலைப்பாறையில்‌ பெரிய கால்களை அவன்‌ பார்த்தான்‌. 
அருகே சென்று எழுந்து சற்று மேலே தொங்கிய 
மேலாடையைப்பற்றி இழுத்து “மூத்தவரே, என்னை 
தூக்குங்கள்‌! என்னை தூக்குங்கள்‌!” என்றான்‌. 
கால்களை உதைத்து சிணுங்கலாக “என்னை 

க்குங்கள்‌! என்னை தாக்குங்கள்‌!” என்று கூறி 
திமிறினான்‌. இடையாடையைப்பற்றி இழுத்தான்‌. 


மேலிருந்து பீமனின்‌ முகம்‌ குனிந்து அவனை பார்த்தது. 
அவன்‌ அண்ணாந்து பார்த்தபோது வானிலிருந்தன என 
சிரிக்கும்‌ வாயும்‌ கனிந்த விழிகளும்‌ தெரிந்தன. “என்னை 
தூக்குங்கள்‌, மூத்தவரே! என்னை தூக்குங்கள்‌!” 
என்றான்‌. பீமன்‌ குனிந்து தன்‌ பெரிய கைகளை அவன்‌ 
இரு தோளுக்குக்கீழும்‌ கொடுத்து விரைவாக மேலே 
தூக்கினான்‌. தரையிலிருந்து பறவைபோல்‌ 
வானிலெழுவதாகத்‌ தோன்ற கைகளை விரித்து 
கால்களை ஆட்டி குண்டாசி சிரித்தான்‌. கால்களை 
முன்னால்‌ நீட்டி பீமனின்‌ நெஞ்சில்‌ உதைத்துக்கொண்டு 
கைகளால்‌ அவன்‌ முடியை பற்றிக்கொண்டு “இன்னும்‌ 
மேலே! இன்னும்‌ மேலே!” என்று கூவினான்‌. 


பீமன்‌ அவனை மேலே தாக்கி வீச காற்றிலெழுந்து மேலே 
சென்றான்‌. மிக அருகிலென வானம்‌ கீழிறங்கிவர அஞ்சி 
வயிறு அடைத்துக்கொள்ள மூச்சு நின்றுவிட மிக மெல்ல 
கீழிறங்கி வந்தான்‌. பீமனின்‌ கைகள்‌ வெம்மையான 
மண்பரப்புபோல அவனை வாங்கிக்கொண்டன. கீழே 
சற்றிறக்கி மேலும்‌ விசையுடன்‌ மேலே எறிந்தான்‌ பீமன்‌. 
இம்முறை அவன்‌ கைவிரித்து வானை தொட 
முயன்றான்‌. மீண்டும்‌ உயரத்தில்‌ எழுந்தபோது கைகளை 
சுட்டிக்காட்டி முகிலொன்றை தொட்டான்‌. மேலும்‌ 
கீழிறங்கியபோது அங்கு கைகள்‌ இருக்கவில்லை. 
“மூத்தவரே!” என்று அலறியபடி அவன்‌ கீழே 
வந்துகொண்டிருந்தான்‌. பீமன்‌ அங்கில்லையென்று 
தோன்றியது. மிக ஆழத்தில்‌ பீமனின்‌ நகைப்பு எங்கோ 
கேட்டது. 


“மூத்தவரே! மூத்தவரே!” என்று அலறிக்கொண்டு அவன்‌ 
விழுந்துகொண்டிருந்தான்‌. தன்‌ கால்களை மேலிருந்து 
ஒரு கை வந்து பிடிப்பதை உணர்ந்தான்‌. அந்தப்‌ பிடியில்‌ 
தொங்கியவனாக தலைகீழாக மிக ஆழத்தில்‌ தெரிந்த 
இருண்ட வெளியை பார்த்தபடி அவன்‌ கிடந்தான்‌. 
பல்லாயிரம்‌ விழிகளின்‌ மினுக்கம்‌ அங்கு 
விண்மீன்களென நிறைந்திருந்தது. அவன்‌ அந்தப்‌ 
பிடியை உதறி அந்த இருள்வெளி நோக்கி விழ 
விரும்பினான்‌. கால்களை உதறியபடி “விடு... என்னை 
விடு!” என்று கூவினான்‌. “இளவரசே! இளவரசே!” என்ற 
குரல்‌ கேட்டு விழித்துக்கொண்டபோது தன்‌ 
கால்களைப்பற்றி உலுக்கிய முதிய ஏவலனாகிய 
தீர்க்கனை கண்டான்‌. 


தீர்க்கன்‌ தலைவணங்கி “புலரி அணுகுகிறது, இளவரசே” 
என்றான்‌. குண்டாசி “யார்‌? யார்‌ நீ?” என்றான்‌. அவன்‌ 
முதிய குரலில்‌ பொறுமையாக “நான்‌ தங்கள்‌ அணுக்கன்‌ 
தீர்க்கன்‌. தங்களை எழுப்பும்பொருட்டு வந்தவன்‌. புலரி 
அணுகிவிட்டது” என்றான்‌. குண்டாசி கையை ஊன்றி 
எழுந்து மெத்தைமேல்‌ அமர்ந்தான்‌. அவன்‌ இரு கைகளும்‌ 
நடுங்கின. வயிற்றுக்குள்‌ குளிர்ந்த காற்று நிறைந்து 
நெஞ்சை அடைத்தது. மூச்சு பதைக்க நா வறண்டு தவிக்க 
அவன்‌ கண்களை மூடி தலையை குனிந்தான்‌. உடல்‌ 
எடையற்று தக்கை போலிருக்க தலை இரும்பால்‌ 
செய்யப்பட்டதுபோல்‌ தரை நோக்கி தாழ்ந்தது. 
உடலிலிருந்து தலை பிரிந்து தரையில்‌ 
உதிர்ந்துவிடும்போல்‌ தோன்றியது. கைகளை ஊன்றி 
மீண்டும்‌ ஒருக்களித்து மெத்தையில்‌ படுத்தான்‌. 
கண்களை மூடியபோது சிவந்த ஒளிக்குமிழ்களும்‌ 
விந்தையான மின்னல்களும்‌ உள்ளே சுழன்றடித்தன. 
சேக்கையுடன்‌, அது பதிந்திருந்த மஞ்சத்துடன்‌, 
அவ்வறையுடன்‌ அடியிலி நோக்கி விசையுடன்‌ 
விழுந்துகொண்டே இருந்தான்‌. 


“இளவரசே, இன்று கொற்றவை அன்னைக்கு குருதிபலி 
அளிக்கும்‌ விழா. தாங்கள்‌ சென்றாகவேண்டுமென்பது 
அரசரின்‌ ஆணை” என்று தீர்க்கன்‌ சொன்னான்‌. மிக 
அப்பால்‌ என்று எங்கோ இருந்தென அக்குரலைக்‌ கேட்டு 
செயலற்று படுத்திருந்தான்‌ குண்டாசி. அத்தகைய 
பொழுதுகளில்‌ தான்‌ முன்னரே இறந்துவிட்டதாகவும்‌ 
உயிருள்ளவர்களின்‌ உலகிலிருந்து குரல்களும்‌ 
மணங்களும்‌ மட்டுமே தன்னை வந்தடைவதாகவும்‌ 
அவனுக்கு தோன்றுவதுண்டு. அந்த மெலிந்து நைந்த 
உடலிலிருந்து அவன்‌ உயிர்‌ மிக அப்பால்‌ எங்கோ 
தனித்து திகழ்ந்தது. மிக மெல்லிய சரடொன்றால்‌ அது 


மாத்ரி எழுந்தமர்ந்தாள்‌. தன்‌ ஆடையின்மையைத்தான்‌ 
முதலில்‌ அவள்‌ உணர்ந்தாள்‌. முலைகளை கைகளால்‌ 
மறைத்துக்கொண்டு ஆடைகளுக்காக சுற்றுமுற்றும்‌ 
பார்த்தாள்‌. குந்தி எழுந்து அப்பால்‌ புல்லில்‌ கிடந்த 
அவளுடைய ஆடைகளை எடுத்து அவள்மேல்‌ 
வீசினாள்‌. அவள்‌ அவற்றை அள்ளி தன்‌ உடலில்‌ 
வேகமாகச்‌ சுற்றிக்கொண்டாள்‌. குந்தி “அரசரின்‌ 

டைகள்‌ எங்கே?” என்றாள்‌. மாத்ரி சுட்டிக்காட்டியபோது 
ஓடிச்சென்று அவற்றை எடுத்து பாண்டுவின்‌ மீது 
அவற்றைப்‌ போர்த்தியபின்‌ உரக்க “தருமா, மைந்தா!” 
என்று கூவினாள்‌. 


பீமன்‌ முதலில்‌ பாய்ந்துவந்தான்‌. அங்கே நிகழ்ந்தது 
என்ன என்று அவனுக்குப்‌ புரியவில்லை. “தந்தைக்கு 
உடல்நலமில்லையா அன்னையே?” என்றான்‌. “ஆம்‌” 
என்றாள்‌ குந்தி. “அவரை நாம்‌ உடனே குடிலுக்குக்‌ 
கொண்டுசெல்லவேண்டும்‌.” பின்னால்‌ வந்த தருமன்‌ 
“மந்தா, விலகு” என்று சொல்லி குனிந்து பாண்டுவின்‌ 
முகத்தருகே தன்‌ செவியை வைத்தான்‌. “தந்தையார்‌ 
இறந்துவிட்டார்‌” என்றான்‌. 


ஒருகணம்‌ அவன்மேல்‌ கடும்‌ வெறுப்பு பொங்கி எழுவதை 
குந்தி உணர்ந்தாள்‌. மறுகணம்‌ அச்சம்‌ எழுந்தது. 
குருதியையும்‌ கரையும்‌ வெறும்நீரென எண்ணும்‌ 
சக்ரவர்த்தி இவன்‌ என்று எண்ணிக்கொண்டாள்‌. 
அத்தகைய ஒருவனுக்காகவே அவள்‌ தவமிருந்தாள்‌. 
ஆனால்‌ அவன்‌ முன்‌ நிற்கையில்‌ எளிய 
யாதவப்பெண்ணாக சிறுமையும்‌ அச்சமும்‌ கொண்டாள்‌. 
“அன்னையே, இளையன்னையுடன்‌ தாங்கள்‌ குடிலுக்குச்‌ 
செல்லுங்கள்‌. செல்லும்‌ வழியில்‌ அவர்கள்‌ நன்கு 
உடையணிந்துகொள்ளட்டும்‌. சேவகர்களை உடனே 
இங்கு அனுப்புங்கள்‌.” 

“அரசரை உடனே குடிலுக்குக்‌ கொண்டுசெல்லவேண்டும்‌” 
என்றாள்‌ குந்தி. “அதனால்‌ பயன்‌ இல்லை. அவர்‌ 
இப்போதிருக்கும்‌ உடலுடன்‌ அங்கே வரக்கூடாது. சேவகர்‌ 
வருவதற்குள்‌ அவரது உடல்‌ தளர்ந்துவிடும்‌” என்று 
தருமன்‌ சொன்னான்‌. அரைக்கணம்‌ அவன்‌ 
விழிகளைப்பார்த்தபின்‌ அவள்‌ திரும்பிக்கொண்டாள்‌. 
இனி ஒருபோதும்‌ அவன்‌ விழிகளை எதிர்கொண்டு பேச 
தன்னால்‌ இயலாது என்று அவள்‌ அறிந்தாள்‌. 
“செல்லுங்கள்‌ அன்னையே. அரசர்‌ விண்ணேகியதை 
அங்கே முறைப்படி அறிவியுங்கள்‌. அஸ்தினபுரியின்‌ 
அரசர்‌ பாண்டு அவரது பெரிய தந்தையார்‌ சித்ராங்கதன்‌ 
தட்சிணவனத்தில்‌ மறைந்தது போல செண்பக வனத்தில்‌ 


அவ்வுடலுடன்‌ இணைக்கப்பட்டிருந்தது. 


தீர்க்கன்‌ அருகிலிருந்த மதுப்புட்டியிலிருந்து அனலென 
எரியும்‌ பீதர்‌ நாட்டு மதுவை ஊற்றி அவனருகே கொண்டு 
வந்தான்‌. பளிங்குக்கோப்பையில்‌ அது ஊற்றப்பட்டதுமே 
அறையெங்கும்‌ அதன்‌ எரிமணம்‌ நிறைந்தது. அவன்‌ 
வயிற்றிலிருந்து ஓர்‌ அலையென விருப்பு எழுந்து 
நெஞ்சை அறைய வாய்க்குள்‌ வழுவழுப்பான நீர்‌ 
நிறைந்தது. இரு கைகளையும்‌ மெத்தையில்‌ ஊன்றி 
எடை மிக்க தலையை உந்தி மேலெழுப்பி அமர்ந்து 
கைகளை நீட்டினான்‌. அவன்‌ கைகள்‌ காற்றிலாடும்‌ 
கிளைபோல அசைந்தன. கோப்பையை வாங்கினால்‌ 
மதுவை கீழே கொட்டிவிடுவோம்‌ என்று அஞ்சி மீண்டும்‌ 
கைகளை ஊன்றிக்கொண்டான்‌. தீர்க்கனே 
கோப்பையை அவன்‌ இதழருகே கொண்டுவர 
சிறுகுழந்தைபோல தலையை முன்‌ நீட்டி 
கோப்பையிலிருந்து மதுவை ஒரே மூச்சில்‌ உறிஞ்சி 
குடித்தான்‌. அதன்‌ ஆவியெழும்‌ கடுங்கசப்பு அவன்‌ 
வாயை நிறைத்து தொண்டையில்‌ எரிந்த விடாய்‌ 
அனலை அணைத்து நெஞ்சில்‌ இறங்கியது. 


சிலகணங்களுக்குப்‌ பின்‌ “இன்னும்‌” என்றான்‌. “போதும்‌! 
தங்களால்‌ நடக்கமுடியாமல்‌ ஆகக்கூடும்‌. இன்று பூசனை 
நெடுநேரம்‌ நிகழுமென்றார்கள்‌” என்று தீர்க்கன்‌ 
சொன்னான்‌. “இன்னும்‌” என்று குண்டாசி சொன்னான்‌. 
“போதும்‌, இளவரசே!” என்று தீர்க்கன்‌ சொன்னான்‌. 
கைகளால்‌ மெத்தையை அறைந்து “இன்னும்‌ இன்னும்‌” 
என்று குண்டாசி கூவினான்‌. மூச்சிரைக்க “இன்னும்‌ 
இன்னும்‌” என்று கூவியபோது அவன்‌ குரல்‌ 
மேலெழுந்தது. பற்களற்ற வாயை இறுகக்‌ கடித்து 
மெல்லிய கழுத்தில்‌ நரம்புகள்‌ துவள “இன்னும்‌ 
கொண்டுவா... இப்போதே. இன்னும்‌...” என்றான்‌. தீர்க்கன்‌ 
குவளையில்‌ மீண்டும்‌ மதுவூற்றி அவன்‌ வாயருகே 
கொண்டு வந்தான்‌. கண்களை திறக்காமலேயே முகத்தை 
நீட்டி அன்று பிறந்த நாய்க்குட்டி பாலருந்துவதுபோல்‌ 
அவன்‌ மதுவை அருந்தினான்‌. 


பின்னர்‌ இரு கைகளையும்‌ பின்னாலூன்றி தலையை 
அண்ணாந்து கண்களை மூடி மூச்சிரைத்தபடி மஞ்சத்தில்‌ 
அமர்ந்திருந்தான்‌. மெதுவாக அவன்‌ உடலெங்கும்‌ 
குருதியில்‌ வெம்மையுடன்‌ மது ஓடுவதை உணரமுடிந்தது. 
இறுகி நீட்டப்பட்டிருந்த உள்ளங்கால்‌ மெல்ல இளகி 
பக்கவாட்டில்‌ சரிந்தது. கைவிரல்களின்‌ மூட்டுகள்‌ 
இறுக்கமிழக்க விரல்கள்‌ உயிர்கொண்டன. உடல்‌ முழுக்க 
தசைகள்‌ நெகிழ்ந்து உயிர்கொள்வதை அவனால்‌ உணர 


முடிந்தது. கண்களுக்குள்‌ செங்குமிழிகள்‌ விசை 
குறைந்து ஒவ்வொன்றாக அமிழலாயின. நெற்றியிலும்‌ 
கழுத்திலும்‌ வியர்வை பூத்து சாளரத்தினூடாக வந்த 
காற்றில்‌ உடல்‌ குளிரத்தொடங்கியது. காதில்‌ 
கேட்டுக்கொண்டிருந்த தேனீயின்‌ ரீங்காரம்‌ அணைந்தது. 
ஒன்றுடன்‌ ஒன்று தொடர்பற்ற சொற்றொடர்களாக 
ஓடிக்கொண்டிருந்த உள்ளம்‌ ஓய்ந்து எங்கிருக்கிறோம்‌ 
என்றும்‌ எந்தப்‌ பொழுதென்றும்‌ உணர்வு கூர்கொண்டது. 


கண்களை திறந்தபோது அனலருகே நிற்பதுபோல்‌ 
வெண்விழி எரிந்தது. அவன்‌ தலையும்‌ இடக்காலும்‌ 
நடுங்கிக்கொண்டிருந்தன. தீர்க்கனை நோக்கி “இது 
எந்தப்‌ பொழுது?” என்றான்‌. தீர்க்கன்‌ “புலரி 
முதற்பொழுது. தாங்கள்‌ இன்னும்‌ சற்று நேரத்தில்‌ நீராடி 
அணிகொண்டு அரண்மனை முகப்புக்கு 
செல்லவேண்டும்‌. உடன்பிறந்தார்‌ நூற்றுவரும்‌ 
அங்கிருக்கவேண்டுமென்பது அரசரின்‌ ஆணை” 
என்றான்‌. அனைத்தையும்‌ நினைவுகொண்டு “ஆம்‌! 
ம்‌!” என்று அவன்‌ சொன்னான்‌. “இப்போது எழுந்து 
நீராடத்தொடங்கினால்தான்‌ தாங்கள்‌ சென்று சேரமுடியும்‌” 
என்றான்‌ தீர்க்கன்‌. “ஆம்‌, கிளம்ப வேண்டியதுதான்‌” 
என்று அவன்‌ தனக்குத்‌ தானே சொல்லிக்கொண்டான்‌. 


கையூன்றி எழுந்தபோது உடற்தசைகள்‌ ஒன்றுடனொன்று 
இயைபு கொள்ளத்‌ தொடங்கியிருப்பதை அவனால்‌ 
உணரமுடிந்தது. எழுந்து நின்று மஞ்சத்தின்‌ கைப்பிடியை 
பற்றிக்கொண்டு தன்னை நிலைப்படுத்திக்கொண்டான்‌. 
“இன்னும்‌ சற்று ஊற்று” என்று அவன்‌ சொன்னான்‌. 
“போதும்‌ இளவரசே, இதற்கப்பால்‌...” என்று அவன்‌ 
சொல்ல கையமர்த்தி “சற்று” என்றான்‌. தீர்க்கன்‌ மேலும்‌ 
சற்று மதுவூற்றி அவனுக்கு அளிக்க அதை வாங்கி தன்‌ 
கண்‌ முன்‌ நிறுத்தி பார்த்தான்‌. சற்று 
நடுங்கியபோதிலும்கூட அவனால்‌ அதை தன்‌ வாய்‌ 
வரைக்கும்‌ கொண்டு செல்ல முடிந்தது. வாய்க்குள்‌ ஊற்றி 
விழுங்காமல்‌ நாவிலேயே வைத்துக்கொண்டு சற்று நேரம்‌ 
கண்மூடி நின்றான்‌. துளித்துளியாக அதை உள்ளிறக்கிய 
பின்‌ கண்விழித்து “இன்னும்‌ நெடுநேரமிருக்கிறது” 
என்றான்‌. “இல்லை இளவரசே, தாங்கள்‌ 
அணிகொள்வதற்கு பொழுதாகும்‌. உங்கள்‌ 
உடன்பிறந்தார்‌ அனைவரும்‌ அங்கு வந்திருப்பார்கள்‌. 
அனைவரும்‌ அங்கு வந்து நின்றபின்‌ தாங்கள்‌ 
செல்வதென்பது அனைவரும்‌ தங்களை பார்ப்பதற்கு 
வழியமைக்கும்‌. அந்நோக்குகள்‌ தங்களுக்கு 
உகந்தவையல்ல என்று எண்ணுகிறேன்‌” என்றான்‌ 
தீர்க்கன்‌. 


“ஆம்‌, அங்கு எவருமில்லாதபோதும்‌ நான்‌ செல்ல 
விரும்பவில்லை. அனைவரும்‌ வந்தபின்னும்‌ செல்ல 
விரும்பவில்லை. கூட்டம்‌ கூட்டமாக அவர்கள்‌ சென்று 
முற்றத்தில்‌ அணிநிரக்கையில்‌ அவர்களில்‌ ஒருவராக 
தலைமறைந்து செல்ல விரும்புகிறேன்‌” என்றபின்‌ 
“இப்போதெல்லாம்‌ எனது உடல்‌ மெய்யாகவே இங்கு 
பருவடிவில்‌ இருக்கிறதா என்ற ஐயம்‌ எனக்கு 
ஏற்படுகிறது. பெரும்பாலானவர்கள்‌ இப்போது என்னை 
பார்ப்பதே இல்லை. வெட்டவெளியிலேயே என்னால்‌ 
முற்றும்‌ மறைந்துகொள்ள முடிகிறது” என்று சிரித்து 
“அது எனக்கு உகந்ததாகவும்‌ உள்ளது” என்றான்‌. 
தீர்க்கன்‌ “வருக, இளவரசே! நீராடி 
கிளம்பவேண்டியதுதான்‌” என்றான்‌. 


“ஆம்‌” என்றபின்‌ அவன்‌ திரும்பி தன்‌ சேக்கையை 
பார்த்தான்‌. அதில்‌ அவன்‌ இரவில்‌ சிறுநீர்‌ கழித்திருந்த 
ஈரம்‌ பரவியிருந்தது. அவனது ஆடையிலும்‌ 
மேலாடையிலும்‌ சிறுநீரும்‌ இரவெல்லாம்‌ இருமித்‌ துப்பிய 
கோழையும்‌ படிந்து உலர்ந்திருந்தன. அவன்‌ பார்ப்பதை 
தீர்க்கனும்‌ பார்த்து அவன்‌ திரும்பியதும்‌ நோக்கை 
விலக்கிக்கொண்டான்‌. “பன்றி ஒடுங்கும்‌ பொந்துபோல்‌ 
இவ்வறை உள்ளதல்லவா?” என்றான்‌. தீர்க்கன்‌ 
“பொழுதாகிறது, இளவரசே” என்றான்‌. குண்டாசி தன்‌ 
மேலாடையை எடுத்து அப்பாலிட்டுவிட்டு “பிறிதொரு 
மேலாடை எனக்கு வேண்டும்‌” என்றான்‌. “தாங்கள்‌ 
நீராடத்தானே போகிறீர்கள்‌? அங்கே ஆடைகளை எடுத்து 
வைத்திருக்கிறேன்‌” என்று தீர்க்கன்‌ சொன்னான்‌. 


தீர்க்கனுடன்‌ குண்டாசி அறையிலிருந்து வெளியே வந்து 
இடைநாழியினூடாக நடந்தான்‌. அவனை எவ்வாறு 
அழைத்துச்‌ செல்லவேண்டுமென்பது தீர்க்கனுக்கு 
தெரிந்திருந்தது. அவன்‌ நடக்கையில்‌ அவனிடமிருந்து 
அகன்று அவன்‌ செல்வதில்லை. அணுக்கமாக வந்து 
அவன்‌ தள்ளாடும்போது கைநீட்டுவதில்லை. 
மெய்யாகவே அவன்‌ விழுந்துவிடக்கூடும்‌ என்று 
தோன்றும்‌ தருணத்தில்‌ மட்டும்‌ ஓரிரு எட்டு 
எடுத்துவைத்து அவன்‌ தோளையோ கையையோ 
இயல்பாக பற்றிக்கொண்டு அவன்‌ நிலைமீண்டதும்‌ 
பிடியை விட்டுவிடுவான்‌. 


குண்டாசி நடக்கையிலேயே இருமத்‌ தொடங்கினான்‌. 
முதலில்‌ மெல்லிய இருமலாக தொடங்கியது. 
நெஞ்சிலிருந்து கோழையை இருமி வெளியே எடுக்க 
அவனால்‌ இயலவில்லை. ஆகவே மேலும்‌ மேலும்‌ இருமல்‌ 
மிகுந்துவந்தது. இரு இடங்களில்‌ தூண்களை 


பற்றிக்கொண்டு குனிந்து நின்று அவன்‌ இருமினான்‌. 
சற்று அப்பால்‌ நின்றிருந்த இரு காவலர்கள்‌ அவன்‌ 
துப்புவதற்காக கோளாம்பியை கொண்டுவந்து 
வைத்தனர்‌. நெடுநேரம்‌ இருமிய பின்னரும்கூட அவனால்‌ 
கோமையை இருமி அதில்‌ துப்பமுடியவில்லை. 
இருமலின்‌ விசையில்‌ அவன்‌ குனிந்து தலையை 
பற்றிக்கொண்டு கண்களை மூடி மூச்சுவாங்கினான்‌. 
பின்னர்‌ கையசைத்து அவர்களை போகச்‌ சொல்லிவிட்டு 
மேலும்‌ நடந்தான்‌. 


மீண்டும்‌ அவன்‌ உடலை அதிரச்‌ செய்தபடி இருமல்‌ 
இருந்தது. இம்முறை சற்றே கோழையை துப்பினான்‌. 
உள்ளிருந்து பெயர்ந்த கோழை வெளியே வராமல்‌ 
நெஞ்சில்‌ நின்று அவனை நிலையழியச்‌ செய்தது. 
நீராட்டறை அங்கிருந்து நெடுந்தொலைவென்று 
தோன்றியது. தீர்க்கன்‌ “தாங்கள்‌ விரும்பினால்‌...” என்று 
ஏதோ சொல்லத்‌ தொடங்க கைவீசி அவனை தடுத்த பின்‌ 
முழுவிசையும்‌ உடலில்‌ கூட்டி ஒவ்வொரு அடியையும்‌ 
முன்னோக்கி விழுவதுபோல்‌ எடுத்து வைத்து எட்டு 
தூண்கள்‌ நின்றிருந்த இடைவெளியை ஒரே விசையில்‌ 
தாண்டி அங்கிருந்த சிறுவாயிலின்‌ நிலைப்படியை 
பற்றிக்கொண்டு நின்றான்‌. அம்முறை இருமல்‌ மிக 
உச்சத்திலும்‌ கால்‌ கட்டைவிரலை துடிக்கவைக்கும்‌ 
அளவுக்கு விசையுடனும்‌ எழுந்தது. ஏவலன்‌ கொண்டு 
நீட்டிய கோளாம்பியில்‌ துப்பியபோது நெஞ்சை 
அடைத்திருந்த கோழையில்‌ பெரும்பகுதி வெளியே 
சென்றது. மூச்சுவிட்டு நிமிர்ந்து நின்றான்‌. நெஞ்சின்‌ 
எடை குறைந்து உடல்‌ சற்று எளிதானதுபோல்‌ 
தோன்றியது. 


மேலும்‌ எத்தனை தொலைவிருக்கிறதென்று பார்த்தான்‌. 
இருமுறை உடலை உந்தினால்‌ நீராட்டறைவரை 
சென்றுவிட முடியும்‌. நீராட்டறை வாசலில்‌ சென்றபோது 
அவன்‌ கண்களுக்குள்‌ இருட்டு நிறைந்திருந்தது. 
விழுந்துவிடுபவன்போல பக்கவாட்டில்‌ சாய தீர்க்கன்‌ 
அவன்‌ தோளை பற்றிக்கொண்டான்‌. சிலகணங்களுக்குப்‌ 
பின்‌ தீர்க்கனின்‌ கையை தட்டி அதை எடுக்கச்‌ 
சொன்னபிறகு அவன்‌ கண்களைத்‌ திறந்து 
நீராட்டறையை பார்த்தான்‌. நீராட்டு ஏவலன்‌ முன்வந்து 
வணங்கி “வருக, இளவரசே! அனைத்தும்‌ சித்தமாக 
உள்ளன” என்றான்‌. அவன்‌ தன்‌ பதறும்‌ கால்களை 
எடுத்துவைத்து நீராட்டறைக்குள்‌ நுழைந்தான்‌. 
அங்கிருந்த நீராவி அவன்‌ மூச்சை நிறைத்து நெஞ்சில்‌ 
இறுகிய சளியை இளகவைத்தபோது அதுவரை தன்னை 
அழுத்திய எடை சற்று குறைவது போலுணர்ந்தான்‌. 


சமையர்‌ அவன்‌ இரு கைகளையும்‌ பற்றி 
இடையாடையை களைந்து வெந்நீர்‌ தொட்டிக்குள்‌ 
அமிழச்‌ செய்தார்கள்‌. உள்ளே உடலை 
நீட்டிக்கொண்டபோது அனைத்து தசைகளும்‌ உருகி 
அரக்கென நீண்டு வழிந்து உடல்‌ நீரில்‌ கரையத்‌ 
தொடங்குவதுபோல்‌ உணர்ந்தான்‌. முருக்குத்‌ தடியாலான 
தலைமணையில்‌ சாய்ந்து கண்களை 
மூடிக்கொண்டபோது சமையரின்‌ கைகளை உடலெங்கும்‌ 
உணர்ந்தான்‌. மிக மெல்ல எங்கோ 
அழுந்திக்கொண்டிருந்தான்‌. மென்மையாக மீண்டும்‌ 
மீண்டும்‌ அவனுள்‌ எழும்‌ கனவில்‌ சிறு குழந்தையாக 
“மூத்தவரே மூத்தவரே” என்று அழைத்தபடி அங்குமிங்கும்‌ 
ஓடிக்கொண்டிருந்தான்‌. ஒவ்வொன்றும்‌ அவனைச்‌ சுற்றி 
பேருருக்கொண்டிருந்தன. தூண்கள்‌, கதவுகள்‌, 
மூத்தவர்களின்‌ கால்கள்‌. தலைக்குமேல்‌ வேறொரு 
உலகம்‌ மொழியாக ஓசையாக நிறைந்திருந்தது. கீழிருந்து 
அண்ணாந்து நோக்கி “மூத்தவரே, என்னை தூக்குங்கள்‌. 
மூத்தவரே, என்னை தாக்குங்கள்‌” என்று தன்னை 
அவ்வுலகு நோக்கி கொண்டுசெல்லும்படி 
மன்றாடிக்கொண்டிருந்தான்‌. 


தன்‌ குறட்டையொலியை தானே கேட்டு 
விழித்துக்கொண்டான்‌. நீராட்டறையை உணர்ந்து 
“முடிந்ததா?” என்றான்‌. “ஆம்‌, இளவரசே” என்று சொல்லி 
இரு சமையர்‌ அவனை தோள்பற்றி தூக்கினர்‌. அவன்‌ 
உடலை மரவுரியால்‌ துடைத்து நறுஞ்சுண்ணமிட்டனர்‌. 
ஆடியில்‌ தெரிந்த தன்‌ உடலை அவன்‌ 
பார்த்துக்கொண்டிருந்தான்‌. எலும்புச்‌ சட்டகத்தின்‌ மேல்‌ 
சுருங்கிய கரிய தோல்‌ சிறு புண்களுடனும்‌ 
நூற்றுக்கணக்கான தழும்புகளுடனும்‌ தடிப்புகளுடனும்‌ 
காய்ப்புகளுடனும்‌ படர்ந்திருந்தது. சில இடங்களில்‌ 
சாம்பல்‌ பூத்து, சில இடங்களில்‌ பூசணத்தேமல்‌ படர்ந்து, 
மட்கத்‌ தொடங்கிய சடலம்‌ ஒன்றை பார்ப்பதுபோல்‌ 
இருந்தது. 


அவ்வெண்ணம்‌ எழுந்ததுமே அவன்‌ நோக்கை 
விலக்கிக்கொண்டான்‌. பின்னர்‌ உளத்தை உந்தி நோக்கை 
திருப்பி ஆடியை பார்த்தான்‌. தன்‌ உடலை காலிலிருந்து 
தலைவரைக்கும்‌ ஒவ்வொரு உறுப்பென்று நோக்கினான்‌. 
மட்கும்‌ சடலம்தான்‌. நெடுங்காலமாக மெல்ல 
மட்கிக்கொண்டிருக்கிறது. முற்றாக உயிர்‌ 
அகலவுமில்லை. அவன்‌ தன்‌ விழிகளை பார்த்தான்‌. 
உயிர்‌ எஞ்சியிருப்பது அங்கு மட்டும்தான்‌. கண்களை 
மட்டும்‌ அகற்றிவிட்டால்‌ இவ்வுடலை 
சிதையேற்றிவிடலாம்‌. முதல்‌ நெருப்பிலேயே பொசுங்கி 


எரிந்துவிடக்கூடும்‌. இதில்‌ ஓடிக்கொண்டிருக்கும்‌ குருதி 
என்பது பீதர்நாட்டு மதுவாலானது. யவன மது பழச்சாறு 
நொதித்தூற்றியது. அரிசியில்‌ வாற்றி எடுக்கப்படும்‌ பீதர்‌ 
நாட்டு மது எக்கணமும்‌ அனலென்று மாற ததும்பி 
நிற்பது. வெயில்‌ வெம்மை மிகுந்தாலே 
பளிங்குப்புட்டிக்குள்‌ அது எரிந்து பற்றிக்கொள்ளும்‌. 


சூதன்‌ ஒருவன்‌ முன்பு “இளவரசே, தாங்கள்‌ 
சுடர்களுக்கும்‌ பந்தங்களுக்கும்‌ அருகே 
செல்லவேண்டாம்‌, பற்றிக்கொள்வீர்கள்‌” என்று 
நகையாடியதை அவன்‌ நினைவுகூர்ந்தான்‌. 
நிமித்திகனிடம்‌ அன்று அவன்‌ கேட்டான்‌. “இதுநாள்வரை 
நான்‌ உயிர்‌ வாழ்வதற்கு உங்கள்‌ நிமித்திக நூல்‌ என்ன 
விளக்கம்‌ சொல்கிறது?” நிமித்திகன்‌ மும்முறை 
சோழிகளை இடம்மாற்றி இட்டபின்‌ “தாங்கள்‌ களம்படும்‌ 
நல்லூழ்‌ கொண்டவர்‌. நோயில்‌ இறப்பதோ 
வேட்டையிலோ கெடுநிகழ்வுகளிலோ உயிர்‌ துறப்பதோ 
உங்கள்‌ ஊழல்ல” என்றான்‌. 


“அதை நானும்‌ உணர்கிறேன்‌” என்றபின்‌ அவன்‌ அருகே 
நின்றிருந்த பாணனிடம்‌ “இளஅகவையிலே 
எனக்கெழுந்த உள்ளுணர்வொன்று உண்டு. நான்‌ 
செருகளமொன்றில்‌ மூத்தவர்‌ பீமனால்‌ தலையுடைத்து 
கொல்லப்படுவேன்‌. அதன்‌ பொருட்டே இத்தலையை 
பாதுகாத்து வைத்திருக்கிறேன்‌. இது உடைந்து வெளியே 
தெறிக்கும்‌ அக்கணம்‌ நான்‌ அடையும்‌ ஆறுதல்‌ 
என்னவென்று அவ்வப்போது கனவுகளில்‌ அறிவேன்‌. 
சீழ்கட்டியென கொதித்து நெறிகொண்டு அதிர்ந்து 
கொண்டிருக்கிறது இது நெடுநாளாய்‌” என்றபின்‌ தன்‌ 
தலையை கைகளால்‌ தட்டி “புன்தலை... இள 
அகவையில்‌ பிற மைந்தரைவிட என்‌ தலை மிகப்‌ பெரிது 
என்று என்‌ அன்னை சொன்னாள்‌. என்‌ தலையை தன்‌ 
கைகளால்‌ வருடி பெருங்கலம்‌ போலிருக்கிறது என்றபின்‌ 
இதற்கு குண்டான்‌ என்று பெயரிட்டாள்‌. அதிலிருந்துதான்‌ 
இப்பெயரை நான்‌ அடைந்தேன்‌” என்றான்‌. 


அவன்‌ நோக்கி நின்றிருக்கவே சமையர்‌ 
நீலப்பட்டாடையை உடுத்தி இடையில்‌ சிவப்புக்‌ கச்சை 
கட்டி மானுட உடலென்றாக்கினர்‌. தீர்க்கன்‌ 
அறைவாயிலில்‌ நின்று “செல்வோம்‌, இளவரசே. 
ஏற்கெனவே அங்கு தங்கள்‌ உடன்பிறந்தார்‌ இருபது பேர்‌ 
வந்துவிட்டார்கள்‌. ஒவ்வொருவராக 
வந்துகொண்டிருக்கிறார்கள்‌” என்றான்‌. மீண்டும்‌ 
ஒருமுறை தன்னை ஆழியில்‌ பார்த்த பின்‌ குண்டாசி 
தீர்க்கனுடன்‌ நடந்தான்‌. தீர்க்கன்‌ “தாங்கள்‌ உணவேதும்‌ 


அருந்தாமல்‌ செல்லவேண்டுமென்பது நெறி. தங்கள்‌ 
மூத்தவர்கள்‌ மூன்று நாட்களாக உண்ணாநோன்பு 
கொண்டு அன்னையை வழிபட 
சென்றுகொண்டிருக்கிறார்கள்‌” என்றான்‌. 


“நான்‌ உண்ணாநோன்பு கொள்ள இயலாது. அதை 
அவர்கள்‌ அறிவார்கள்‌” என்றான்‌. “ஆம்‌, அதை எவரும்‌ 
தங்களிடம்‌ கேட்கப்போவதில்லை. ஆனால்‌ தாங்கள்‌ 
இதற்கு மேல்‌ மதுவருந்தலாகாது. அருந்தினால்‌ தாங்கள்‌ 
சென்று நிற்கையிலேயே அக்கெடுமணத்தை அவர்கள்‌ 
அறிவார்கள்‌” என்றான்‌ தீர்க்கன்‌. குண்டாசி “என்‌ 
வியர்வையில்‌ பீதர்நாட்டு மதுவின்‌ மணமுள்ளது. 
குருதியில்‌ பாதி அந்த மதுதான்‌. ஆகவே எந்நிலையிலும்‌ 
அந்த மணத்தை என்னிடமிருந்து விலக்க இயலாது” 
என்றான்‌. 


[1௱age]இடைநாழியில்‌ அவனுக்காகக்‌ காத்திருந்த சுஜாதன்‌ 
மேலேறி வந்து “வருக, அனைவரும்‌ தங்களை கேட்டனர்‌” 
என்றான்‌. “என்னையா?” என்றான்‌ குண்டாசி. “தாங்கள்‌ 
நோன்பு கொண்டிருக்கிறீர்களா என்று துர்மதர்‌ கேட்டார்‌. 
ஆமென்று உரைத்தேன்‌” என்றான்‌. குண்டாசி இதழ்‌ 
வளைய புன்னகைத்து “என்‌ வாழ்வே ஒரு 
பெருநோன்புதான்‌ என்று அவரிடம்‌ 
சொல்லவேண்டியதுதானே?” என்றான்‌. சுஜாதன்‌ 
அதிலிருந்த இடக்கை புரிந்துகொள்ளாமல்‌ “மூன்று 
நாட்களாக உண்ணா நோன்பிருந்து இன்று கொற்றவை 
அன்னையின்‌ பூசனைக்கு சென்றுகொண்டிருக்கிறோம்‌. 
நூற்றுவரும்‌ அந்நோன்பை கொண்டிருக்கிறார்கள்‌” 
என்றான்‌. குண்டாசி “நான்‌ சென்ற 
நாற்பதாண்டுகளுக்கும்‌ மேலாகவே உண்ணா 
நோன்பைத்தான்‌ கொண்டிருக்கிறேன்‌, இளையோனே” 
என்றான்‌. 


படிகளில்‌ இறங்கி முற்றத்தை அடைந்தான்‌. அங்கு 
கெளரவர்கள்‌ சிறுகுழுக்களாக கூடிநின்று தாழ்ந்த 
குரலில்‌ பேசிக்கொண்டிருந்தனர்‌. சூழ்ந்திருந்த 
பந்தங்களின்‌ ஒளியில்‌ அவர்களின்‌ ஆடைகள்‌ 
செந்தழல்போல சுடர்கொண்டிருந்தன. சுஜாதன்‌ “தாங்கள்‌ 
எனக்கு சற்று பின்னாலேயே வருக! தங்களை மூத்தவர்‌ 
பார்த்தால்‌ ஏதேனும்‌ கேட்கக்கூடும்‌” என்றான்‌. 
சுஜாதனைப்‌ பார்த்து சிரித்த குண்டாசி “என்னை நோக்கி 
கேட்கப்படவேண்டிய அனைத்தும்‌ முன்னரே பலமுறை 
கேட்கப்பட்டுவிட்டன. பலமுறை மறுமொழிகளும்‌ 
சொல்லப்பட்டுவிட்டன. நீ அஞ்சவேண்டாம்‌. மூத்தவர்‌ 
எவரும்‌ என்னை பார்ப்பதில்லை. ஏனெனில்‌ என்‌ உடல்‌ 


முன்னரே கண்களுக்குத்‌ தெரியாமல்‌ ஆகிவிட்டது” 
என்றான்‌. 


அவன்‌ என்ன சொல்கிறான்‌ என்று இருமுறை 
திரும்பிப்பார்த்து புரியாமல்‌ சுஜாதன்‌ “விரைந்து வருக!” 
என்று சொல்லி முற்றத்தில்‌ இறங்கி அங்கு 
நின்றிருந்தவர்கள்‌ நடுவே நின்றான்‌. குண்டாசி இரு 
பெரிய உடல்கள்‌ நடுவே தன்னை நிழலென 
நிறுத்திக்கொண்டான்‌. கெளரவர்கள்‌ ஒருவரோடொருவர்‌ 
பேசாமல்‌ தல்‌ வந்து முற்றத்தை 
நிறைக்கத்‌ தொடங்கினர்‌. அனைவரும்‌ நீலநிற 
இடையாடையும்‌ செந்நிறக்‌ கச்சையும்‌ அணிந்து 
அணிகளோ தலைப்பாகையோ இல்லாமலிருந்தார்கள்‌. 
அருந்திய மது முழுக்க வியர்வையாக வெளியே வந்தது. 
தொண்டை மதுவிற்கான விடாய்கொள்ளத்‌ 
தொடங்கியது. கைவிரல்கள்‌ குளிர்ந்து நடுங்கின. 
கால்விரல்கள்‌ மண்பற்றாமல்‌ நெகிழ அகலத்‌ 
தொடங்கின. திரும்பி சுஜாதனிடம்‌ “இளையோனே, நான்‌ 
சற்று மது அருந்தாமல்‌ வரமுடியாது. விழுந்துவிடுவேன்‌” 
என்றான்‌. “விழுந்தால்‌ நன்று. மது அருந்தி தாங்கள்‌ 
வரப்போவதில்லை” என்று பற்களைக்‌ கடித்தபடி 
சொன்னான்‌ சுஜாதன்‌. “விடாய்‌ தாங்க முடியவில்லை. 
என்‌ தலை உடைந்துவிடும்‌ போலிருக்கிறது” என்றான்‌. 
“உடையட்டும்‌” என்று அவன்‌ சொன்னான்‌. 
“புரிந்துகொள்க! ஆலயம்‌ வரை என்னால்‌ நடக்க 
இயலாது” என்று குண்டாசி சொன்னான்‌. 
“நடந்துபாருங்கள்‌. விழுந்தால்‌ நான்‌ தூக்கிக்கொண்டு 
செல்வேன்‌” என்றான்‌ சுஜாதன்‌. 


ஒற்றைக்கொம்பின்‌ ஒலி எழுந்தது. கனகர்‌ முன்னால்‌ 
ஓடிவந்து அங்கே நின்றிருந்த கெளரவர்களை 
நோக்கினார்‌. எண்ணிநோக்குகிறார்‌ என்று தோன்றியது. 
ஆனால்‌ நெடுங்காலப்‌ பழக்கத்தால்‌ எண்ணாமலேயே 
அவர்கள்‌ அனைவரும்‌ வந்துவிட்டார்களா என்பதை 
அவரால்‌ கணிக்கமுடிந்தது. அவர்‌ திரும்பிச்சென்ற 
சற்றுநேரத்திலேயே கொம்பூதி முன்னால்‌ வர 
அஸ்தினபுரியின்‌ கொடியுடன்‌ கொடிக்காவலன்‌ வந்தான்‌. 
தொடர்ந்து துச்சாதனன்‌ உடன்வர துரியோதனன்‌ நடந்து 
வந்தான்‌. முற்றத்தை நிறைத்திருந்த தம்பியரை 
ஒருமுறை நோக்கிவிட்டு அவன்‌ அவர்களின்‌ 
நிரைமுகப்பில்‌ வந்து நின்றான்‌. 

நிமித்திகர்களும்‌ கணிகர்களும்‌ சிற்றமைச்சர்களும்‌ 
அடங்கிய சிறுகுழு அப்பால்‌ நின்றது. மங்கல இசையோ 
வாழ்த்தோ எழவில்லை. நிமித்திகன்‌ வான்மீன்‌ நோக்கி 


பொழுது கணித்ததும்‌ கனகர்‌ வந்து துரியோதனனைப்‌ 
பணிந்து முணுமுணுக்க அவன்‌ திரும்பி 
அரண்மனையை நோக்கி வணங்கிவிட்டு முன்னால்‌ 
நடந்தான்‌. கெளரவர்கள்‌ சீராக தொடர்ந்து சென்றனர்‌. 
குண்டாசி அவர்களுடன்‌ நடந்தான்‌. நடப்பதற்காக 
கால்களை எடுத்துவைத்தபோதுதான்‌ உடலுக்குள்‌ 
ஆற்றல்‌ என ஏதுமில்லை என்று தெரிந்தது. ஒவ்வொரு 
காலடியையும்‌ எண்ணத்தால்‌ உந்தி எடுத்து 
வைக்கவேண்டியிருந்தது. தொடர்ந்து 
சென்றுகொண்டிருந்த பிறர்‌ உடல்களுடன்‌ அவன்‌ 
முட்டிமோதினான்‌. சினத்துடன்‌ அவனை உந்தி “செல்க!” 
என்றான்‌ சுவர்மன்‌. குண்டாசி அக்கணம்‌ ஒரு கை 
தன்னைப்‌ பிடித்து மண்ணை நோக்கி இழுப்பதாக 
உணர்ந்தான்‌. முகம்‌ தரையை அறைந்தபோது வலியை 
உணர்ந்தான்‌. கையூன்றி எழமுயன்று மீண்டும்‌ மண்ணில்‌ 
விழுந்தான்‌. 


கெளரவர்களின்‌ நிரை கலைந்தது. “என்ன? என்ன?” 
என்றான்‌ துர்மதன்‌. “இளையவன்‌” என்று ஜலகந்தன்‌ 
சொன்னான்‌. துர்விகாகனும்‌ சுலோசனனும்‌ அவனை 
அணுகி குனிந்து நோக்கினர்‌. “என்ன?” என்று 
துரியோதனன்‌ கேட்டான்‌. பின்னர்‌ “யாரவன்‌?” என்று 
உறுமியபடி குண்டாசியை அணுகினான்‌. குண்டாசி 
தலைதாக்கி தன்னருகே நின்றிருந்த மிகப்‌ பெரிய 
கால்களை கண்டான்‌. கைநீட்டி “மூத்தவரே! மூத்தவரே” 
என்றான்‌. “அறிவிலி! வீணன்‌!” என்று கூவியபடி 
துரியோதனன்‌ அவனைத்‌ தூக்கி மேலே வீசினான்‌. 
அவன்‌ காற்றிலெழுந்து இருண்ட வானில்‌ மிதந்து 
கீழிறங்க இரு வலிய கைகள்‌ அவனை பற்றின. அவன்‌ 
கழுத்தில்‌ துரியோதனனின்‌ கைகள்‌ அழுந்த உடல்‌ அவன்‌ 
பிடியில்‌ நெரிந்து உறைந்தது. 


சுபாகு “மூத்தவரே, வேண்டாம்‌. இது நற்பொழுது” என்று 
கூவியபடி அருகே ஓடிவந்தான்‌. துச்சாதனன்‌ “தீநிமித்தம்‌ 
ஆகிவிடும்‌, மூத்தவரே” என்று துரியோதனனின்‌ தோளை 
பற்றினான்‌. குண்டாசியைத்‌ தூக்கி அப்பால்‌ வீசினான்‌ 
துரியோதனன்‌. காற்றில்‌ பறந்து எலும்புகள்‌ மண்ணில்‌ 
அறைபட அவன்‌ நிலத்தில்‌ விழுந்தான்‌. வலியே 
தெரியவில்லை. ஆனால்‌ தன்‌ உடல்‌ பல துண்டுகளாக 
சிதறிக்கிடப்பது போலிருந்தது. துரியோதனன்‌ 
மூச்சிரைத்தபடி திரும்பிச்‌ சென்றான்‌. கெளரவர்கள்‌ 
அவனை தொடர்ந்தனர்‌. எவரோ “தீநிமித்தம்‌ வேறென்ன 
தேவை?” என்று முணுமுணுத்தனர்‌. இறுதியாக 
தயங்கிநின்ற பின்‌ சுஜாதனும்‌ அவர்களுடன்‌ சென்றான்‌. 

ரஜவிதீர்க்கன்‌ அரண்மனையின்‌ உள்ளிருந்து மெல்ல 
வெளிவந்து அனைவரும்‌ சென்றுவிட்டதை உறுதிசெய்த 
பின்‌ குண்டாசியை நோக்கி ஓடிவந்தான்‌. அவன்‌ 
தரையோடு தரையாக கிடந்தான்‌. தீர்க்கன்‌ அவனைத்‌ 
தூக்கி அமரச்செய்தபோது வாயிலிருந்தும்‌ 
மூக்கிலிருந்தும்‌ கோழையாக எச்சிலும்‌ குருதியும்‌ கலந்து 
வழிந்தது. கருகிய உதடுகள்‌ அசைந்து எதையோ 
சொல்லிக்கொண்டிருந்தன. தீர்க்கன்‌ “என்ன? என்ன, 
இளவரசே?” என்றான்‌. “என்‌ தலை... என்‌ தலைக்குள்‌” 
என்றான்‌ குண்டாசி. 


ஏவலர்‌ உதவியுடன்‌ தீர்க்கன்‌ அவனைத்‌ தூக்கி 
அரண்மனையருகே இடைநாழியில்‌ அமரச்செய்தான்‌. 
குண்டாசியின்‌ கைகள்‌ இறந்தவைபோல அருகே 
விழுந்துகிடந்தன. கட்டைவிரல்கள்‌ மட்டும்‌ இழுத்து 
இழுத்து அதிர்ந்தன. கனகர்‌ உள்ளிருந்து விரைந்து 
ஓடிவந்து மூச்சிரைக்க நின்று “அவரை இங்கிருந்து 
கொண்டுசெல்ல இயலுமா? எலும்புகள்‌ ஒடியவில்லை 
அல்லவா?” என்றார்‌. தீர்க்கன்‌ “இல்லை, சிராய்ப்புகளும்‌ 
தசைச்சிதைவுகளும்‌ உள்ளன?” என்றான்‌. “பேரரசி 
காந்தாரி காந்தாரர்களின்‌ லாஷ்கர அன்னையருக்கு 
பூசெய்கைக்காக செல்கிறார்‌. அவர்‌ இந்த வாயிலினூடாக 
வரக்கூடும்‌” என்றார்‌ கனகர்‌. 


சினத்துடன்‌ தீர்க்கன்‌ ஏதோ சொல்வதற்குள்‌ 
“மறுவாயிலில்‌ அரசி எட்டுத்திருமகள்களின்‌ 
ஆலயப்பூசனைக்கு செல்கிறார்‌. உடன்‌ இளைய 
அரசியரும்‌ செல்கிறார்கள்‌. அனைத்துப்‌ பூசனைகளும்‌ 
முதற்புலரியில்‌ ஒரே நற்பொழுதில்‌... நான்‌ என்ன 
செய்வது?” என்றார்‌. “நான்‌ தூக்கிக்கொண்டு 
சென்றுவிடுகிறேன்‌” என்றான்‌ தீர்க்கன்‌. கனகர்‌ மீண்டும்‌ 
உள்ளே ஓடினார்‌. தீர்க்கன்‌ குண்டாசியை தூக்க முயல 
அவன்‌ முனகினான்‌. மருத்துவர்களை அழைக்கச்சென்ற 
ஏவலர்கள்‌ எவரேனும்‌ வருகிறார்களா என்று பார்த்தான்‌ 
தீர்க்கன்‌. கனகர்‌ உள்ளிருந்து ஓடிவந்து “ஒருவேளை 
பேரரசரும்‌ இவ்வழி வரக்கூடும்‌” என்றார்‌. “நான்‌ இவரை 
தூக்கமுடியாது, அமைச்சரே. மருத்துவர்கள்‌ வரட்டும்‌” 
என்றான்‌ தீர்க்கன்‌. “நான்‌ என்ன செய்வேன்‌! நான்‌ என்ன 
செய்வேன்‌!” என்று பதைத்தபடி கனகர்‌ உள்ளே ஓடினார்‌. 


மறைந்தார்‌ என்று சொல்லுங்கள்‌” என்றான்‌. 


அவள்‌ தலையசைத்து மாத்ரியை அழைத்துக்கொண்டு 
நடந்தாள்‌. அவன்‌ சொல்வதென்ன என்று 
அவளுக்குப்புரிந்தது. எல்லா சக்ரவர்த்திகளையும்போல 
அவன்‌ எதிர்காலத்தில்‌ வாழத்தொடங்கிவிட்டான்‌. 
வாழ்க்கையின்‌ ஒவ்வொரு நிகழ்ச்சியையும்‌ சூதர்களின்‌ 
புராணமாக அமைத்துக்கொண்டிருக்கிறான்‌. 
அனைத்துக்கதைகளையும்‌ அவன்‌ தன்‌ 
தந்தையிடமிருந்து அறிந்திருக்கலாம்‌. ஐந்து 
வருடங்களாக இரவும்‌ பகலும்‌ பாண்டு அவனிடம்‌ 
பேசிக்கொண்டிருந்தான்‌. ஆனால்‌ அந்தக்கணத்தில்‌ 
அந்தமுடிவை இயல்பாக எப்படி எடுக்கமுடிகிறது? 
அப்பமயென்றால்‌ அவன்‌ சக்ரவர்த்தியாகவே தன்‌ 
அகத்தை அடைந்திருக்கிறான்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சேவகர்கள்‌ பாண்டுவைச்‌ சென்று கண்டபோது பீமன்‌ 
பாண்டுவின்‌ உடலில்‌ ஆடையை அணி வித்திருந்தான்‌. 
தருமன்‌ செண்பகமாலை ஒன்றைத்‌ தொடுத்து அவன்‌ 
கழுத்தில்‌ அணிவித்திருந்தான்‌. சேவகர்கள்‌ மூங்கில்‌ 
தட்டுகட்டி அதில்‌ பாண்டுவைச்‌ 
சுமந்துகொண்டுவந்தனர்‌. முன்னால்‌ ஒருவன்‌ சங்கு ஊத 
பின்னால்‌ எழுவர்‌ வாழ்த்தொலி எழுப்ப 
முன்னும்பின்னும்‌ பந்தங்கள்‌ தழலாட பாண்டுவின்‌ 
சடலம்‌ வந்தது. குந்தி அதை குடிலின்‌ முன்னால்‌ நின்று 
பார்த்துக்கொண்டிருந்தாள்‌. ஒளிரும்‌ நெருப்பைச்‌ 
சிறகுகளாகக்‌ கொண்டு நூற்றுக்கணக்கான கால்களுடன்‌ 
ஒரு பெரிய மிருகம்‌ காட்டுக்குள்‌ இருந்து வருவதுபோலத்‌ 
தெரிந்தது. 


மாத்ரி உயிரிழந்தது போலிருந்தாள்‌. குடிலுக்கு வந்ததுமே 
அனகையிடம்‌ அவளைக்கொண்டுசென்று முகம்‌ 
துடைத்து குடிப்பதற்கு ஏதேனும்‌ கொடுத்து 
கூட்டிவரும்படி குந்தி சொன்னாள்‌. அனகையின்‌ கையில்‌ 
ஒரு கைக்குழந்தைபோல மாத்ரி இருந்தாள்‌. 
திரும்பக்கொண்டுவந்தபோது முற்றத்திலேயே குடில்‌ 
சுவரில்‌ சாய்ந்து அமர்ந்துகொண்டாள்‌. குந்தி அவள்‌ 
கண்களை ஒருமுறை நோக்கியபோது உள்ளம்‌ 
அதிர்ந்தாள்‌. அவை பொருளற்ற வெறிப்பு 
கொண்டிருந்தன. 


ஏவலனுடன்‌ வந்த மருத்துவர்‌ குண்டாசியை அணுகி 
அவன்‌ கைகளை தன்‌ கைகளுக்குள்‌ எடுத்துக்கொண்டு 
“நாடியில்‌ நஞ்சுமட்டுமே தெரிகிறது... வேறேதும்‌ 
உணரக்கூடவில்லை” என்றார்‌. தீர்க்கன்‌ எரிச்சலுடன்‌ 
“அவர்‌ உடலில்‌ நஞ்சு ஓடுவது தெற்கே குமரிமுனைவரை 
அனைவருக்கும்‌ தெரியும்‌” என்றான்‌. மருத்துவர்‌ 
குண்டாசியின்‌ கைகளையும்‌ கால்களையும்‌ தாக்கி 
விட்டார்‌. அவை இறந்தவைபோல்‌ விழுந்தன. அவர்‌ 
தீர்க்கனை நோக்கி “உயிரே இல்லையே...” என்றார்‌. 
“உட்புண்‌ உள்ளதா என்று மட்டும்‌ சொல்லும்‌” என்று 
தீர்க்கன்‌ சினந்தான்‌. அவர்‌ வயிற்றை அழுத்தியபோது 
குண்டாசி முனகினான்‌. நெஞ்சை அழுத்தியபோது உடல்‌ 
துடித்தது. “உட்புண்‌ உள்ளது. நெஞ்சிலும்‌ வயிற்றிலும்‌ 
தசைகள்‌ உடைந்துள்ளன. படுக்கையில்‌ 
இருக்கவேண்டும்‌” என்றார்‌. 


கனகர்‌ வெளியே ஓடிவந்து “என்ன செய்கிறீர்கள்‌? 
என்னென்ன நடக்கப்போகிறதென்று தெரியவில்லையே!” 
என்றார்‌. “நான்‌ என்ன செய்வது?” என்றான்‌ தீர்க்கன்‌. 
“முதியவரே, பேரரசர்‌ வெறுக்கும்‌ மைந்தர்‌ இவர்‌. 
பேராற்றல்கொண்டவரின்‌ மைந்தர்‌ என இவரைக்‌ 
கண்டால்‌ வெறுப்பெழாது என்ன செய்யும்‌? இவரை 
வேழம்‌ ஒரே மிதியால்‌ கொன்றால்‌ பழி எனக்கல்ல” 
என்றார்‌ கனகர்‌. உள்ளே கொம்போசை எழுந்தது. எ 
செயலற்றவர்போல நின்றார்‌. பந்தங்களின்‌ ஒளி 
அவருடைய கொழுத்த உடலில்‌ வியர்வை ழுந்து. 
பளபளத்தது. “எங்காவது ஓடிப்போகவேண்டும்‌ 
போலிருக்கிறது எனக்கு. இங்கே என்ன நிகழ்கிறதென்றே 
தெரியவில்லை” என்றார்‌. 


கொம்பூதியுடன்‌ திருதராஷ்டிரரின்‌ கொடிப்பட்டம்‌ ஏந்திய 
வீரன்‌ வெளியே வந்து படிகளில்‌ இறங்கினான்‌. கனகர்‌ 
சென்று வணங்கி நின்றார்‌. சங்குலன்‌ தோளைப்‌ 
பற்றியபடி திருதராஷ்டிரர்‌ மெல்ல நடந்துவந்தார்‌. 
அவருக்குப்‌ பின்னால்‌ யுயுத்ஸு நடந்துவந்தான்‌. கனகர்‌ 
அருகே சென்று வணங்க திருதராஷ்டிரர்‌ “எல்லோரும்‌ 
சென்றுவிட்டார்களா?” என்றார்‌. “ஆம்‌ பேரரசே, அங்கே 
முரசொலி கேட்கிறது. பூசனை தொடங்கவிருக்கிறது” 
என்றார்‌ கனகர்‌. 


திருதராஷ்டிரர்‌ திரும்பி நோக்கி “குருதிமணம்‌... 
எவருடையது?” என்றார்‌. “இளையவர்‌ குண்டாசி...” 
என்றார்‌ கனகர்‌. “சிறிய புண்தான்‌.” திருதராஷ்டிரர்‌ “ம்‌?” 
என்றார்‌. “விழுந்துவிட்டார்‌. ஆகவே அரசர்‌...” என கனகர்‌ 
தயங்க திருதராஷ்டிரர்‌ “ம்‌” என யானைபோல உறுமினார்‌. 


“நாம்‌ கிளம்புவோம்‌” என அவர்‌ படிகளில்‌ இறங்க 
கொம்போசை உள்ளே எழுந்தது. “காந்தாரியா? பெண்கள்‌ 
கொற்றவைபூசனைக்கு செல்வதுண்டா?” என்றார்‌. 
கனகர்‌ “இல்லை, பேரரசே. அவர்கள்‌ லாஷ்கரர்களின்‌ 
ஆறன்னை ஆலயத்திற்கு செல்கிறார்கள்‌” என்றார்‌. 


கொம்பொலியுடன்‌ முதன்மைச்சேடி வெளியே வந்தாள்‌. 
காந்தாரத்தின்‌ ஈச்ச இலைக்கொடியுடன்‌ சேடி தொடர்ந்து 
வந்தாள்‌. சத்யசேனையும்‌ சத்யவிரதையும்‌ காந்தாரியின்‌ 
இரு பக்கங்களிலாக வந்தனர்‌. சுதேஷ்ணை, சம்ஹிதை, 
தேஸ்ரவை, சுஸ்ரவை, நிகுதி, சுபை, தசார்ணை 
ஆகியோர்‌ தொடர்ந்து வந்தனர்‌. அனைவருமே 
நோயுற்றவர்கள்போல முகம்‌ வெளிறி 
தளர்ந்திருந்தார்கள்‌. காந்தாரி திருதராஷ்டிரர்‌ நிற்பதை 
உணர்ந்த பின்னரே அவள்‌ தங்கையர்‌ அவரை 
பார்த்தனர்‌. அவர்கள்‌ ஓசையின்றி அணுகிவர காந்தாரி 
திருதராஷ்டிரர்‌ முன்‌ நின்று “நான்‌ அன்னையரை 
வழிபட்டு வரலாமென்று எண்ணினேன்‌...” என்றாள்‌. 
“மைந்தருக்காக, அல்லவா?” என்று அவர்‌ கேட்டார்‌. “ஆம்‌, 
அவர்கள்‌ காந்தாரர்கள்‌. அவர்களுக்கு அன்னையரே 
காப்பு” என்றாள்‌ காந்தாரி. 


உடனே மணம்பெற்று முகம்சுளித்து திரும்பி “யார்‌, 
குண்டாசியா? அவன்‌ செல்லவில்லையா?” என்றாள்‌. 
“அவரை மூத்தவர்‌ சற்றே தாக்கியமையால்‌...” என 
சொல்லவந்ததுமே காந்தாரி புரிந்துகொண்டு “எப்படி 
இருக்கிறான்‌?” என்று கேட்டபடி அவனை நோக்கி 
சென்றாள்‌. சத்யசேனை “நாம்‌ செல்லவேண்டியுள்ளது” 
என்று மெல்லிய குரலில்‌ சொன்னதை அவள்‌ 
கேட்கவில்லை. பருத்த உடலுக்கு அவள்‌ பாதங்கள்‌ மிகச்‌ 
சிறியவையாதலால்‌ அவளால்‌ அசைந்து அசைந்தே 
நடக்க முடிந்தது. மூச்சிரைக்க குண்டாசியின்‌ அருகே 
அமர்ந்தாள்‌. “எப்படி இருக்கிறான்‌?” என்றாள்‌. அவன்‌ 
தலையை எடுத்து தன்‌ மடியில்‌ வைத்துக்கொண்டு 
மேலாடையால்‌ அவன்‌ முகத்தை துடைத்தாள்‌. 


“உள்ளே சற்று புண்‌ இருக்கலாம்‌. ஓய்வெடுத்தால்‌ 
போதும்‌” என்றார்‌ மருத்துவர்‌. “மது கொடுத்தீர்களா? பீதர்‌ 
மது வேண்டாம்‌... யவன மது கொடுங்கள்‌” என்றாள்‌ 
காந்தாரி. ஏவலன்‌ ஓடிச்சென்று கொண்டுவந்த யவன 
மதுவை அவள்‌ கையில்‌ வாங்குவதற்கு முன்னரே அதன்‌ 
மணம்‌ குண்டாசியை எழுப்பிவிட்டது. அவன்‌ ஆவலுடன்‌ 
கைநீட்டி அதை பிடித்து முழு வாயால்‌ விழுங்கி தலையை 
உதறினான்‌. இரண்டு கோப்பை மது அருந்தி கண்களை 
மூடிக்கொண்டு சற்றுநேரம்‌ அமர்ந்திருந்த பின்‌ 


விழித்துக்கொண்டான்‌. அவன்‌ தலைமயிரை 
வருடிக்கொண்டிருந்த காந்தாரியின்‌ கையை உணர்ந்து 
“அன்னையே...” என்றான்‌. “ஒன்றுமில்லை, மைந்தா...” 
என்று அவள்‌ சொன்னாள்‌. “ஒன்றுமில்லை, நீ ஓய்வெடு.” 


குண்டாசி “நான்‌ விழுந்துவிட்டேன்‌, அன்னையே...” 
என்றான்‌. “ஆனால்‌ அதுவும்‌ நன்றே... இல்லையேல்‌ நான்‌ 
பாண்டவர்களை கொல்வேன்‌ என வஞ்சினம்‌ 
உரைக்கவேண்டியிருக்கும்‌.” காந்தாரி “நீ 
ஓய்வெடுத்துக்கொள்‌... நான்‌ ஆலயத்திற்கு சென்று 
வருகிறேன்‌” என எழுந்தாள்‌. குண்டாசி அவள்‌ கையை 
பற்றி “நான்‌ உங்களுடன்‌ வருகிறேன்‌... நான்‌ உங்களுடன்‌ 
வருகிறேன்‌, அன்னையே” என்றான்‌. காந்தாரி “நீ 
உடல்நலமின்றி இருக்கிறாய்‌” என்றாள்‌. “இல்லை... தேரில்‌ 
என்னால்‌ அமரமுடியும்‌. உங்களுடன்‌ இருக்கிறேன்‌” 
என்றான்‌. திருதராஷ்டிரர்‌ “நீ வஞ்சினம்‌ உரைக்கச்‌ 
செல்லவில்லையா?” என்றார்‌. “இல்லை, நான்‌ 
பாண்டவர்களை கொல்வதாக வஞ்சினம்‌ 
உரைக்கமாட்டேன்‌” என்று குண்டாசி உரக்க சொன்னான்‌. 


திருதராஷ்டிரர்‌ சிலகணங்கள்‌ அசையாமல்‌ நின்றுவிட்டு 
“ஆம்‌, ஒருவனாவது அவ்வாறு எஞ்சட்டும்‌” என்றார்‌. 
பின்னர்‌ யுயுத்ஸுவிடம்‌ “நானும்‌ காந்தார அன்னையர்‌ 
ஆலயத்திற்கே செல்கிறேன்‌ ந சென்று நான்‌ கொற்றவை 
ஆலயத்திற்கு வரப்போவதில்லை என்று சொல்‌” 
என்றார்‌. யுயுத்ஸு “ஆனால்‌ முறைமைகளின்பமி...” 
என்று சொல்லத்‌ தொடங்க “என்‌ இளையோன்‌ 
மைந்தருக்கு எதிரான எந்த வஞ்சினத்தையும்‌ நான்‌ 
எடுக்கமுடியாது... இக்கணம்‌ வரை என்‌ உள்ளம்‌ 
அலைபாய்ந்துகொண்டிருந்தது. இவன்‌ எனக்கு 
தெளிவை அளித்தான்‌. சென்று சொல்‌, நான்‌ 
வரப்போவதில்லை என?” என்றார்‌. 


குண்டாசியை சத்யசேனை பற்றி தூக்கினாள்‌. அவன்‌ 
எழுந்து நின்று தன்னை நிலைப்படுத்திக்கொண்டு 
“மூச்சுவிடுவது கடினமாக உள்ளது, ஆனால்‌ எப்போதுமே 
அது எளிதாக இருந்ததில்லை” என்றான்‌. “நீ ஓய்வெடு, 
மைந்தா” என்றாள்‌ சத்யவிரதை. “இல்லை, நான்‌ 
அன்னையுடன்‌ இருப்பேன்‌... அன்னையுடன்‌ இருப்பதே 
என்‌ மருந்து” என்றான்‌ குண்டாசி. “உன்னை அன்னையர்‌ 
அழைத்தால்‌ நீ வருவதில்லை” என்றாள்‌ சத்யவிரதை. 
குண்டாசி “ஆம்‌, வரவேண்டும்‌ என்று நினைப்பேன்‌. 
வருவதைப்பற்றியே எண்ணிக்கொண்டிருப்பேன்‌. 
அன்னையே, நான்‌ வாழ்வது இச்சிறு உடலுக்குள்‌ தேங்கிய 
ஒரு துளி உலகில்‌” என்றான்‌. சத்யசேனை “நீ பேசுவது 


எனக்கு புரிவதில்லை... வா... ஏறிக்கொள்‌்” என்றாள்‌. 


காந்தாரியும்‌ சத்யசேனையும்‌ ஏறிக்கொண்ட தேரில்‌ 
குண்டாசி ஏறி காந்தாரியின்‌ அருகே அமர்ந்தான்‌. அந்த 
அசைவுகளால்‌ அவன்‌ மூச்சு தடைப்பட இருமி 
அதிர்ந்தான்‌. “படுத்துக்கொள்‌” என காந்தாரி அவன்‌ 
தலையை மெல்ல பற்றி தன்‌ மடியில்‌ 
வைத்துக்கொண்டாள்‌. அவன்‌ படுத்து கால்களை 
நீட்டியபடி “நான்‌ இத்தனை முந்தி விழிப்பதில்லை, 
அதனால்தான்‌” என்றான்‌. அவள்‌ அவன்‌ தலையை 
கோதிக்கொண்டிருந்தாள்‌. ஒன்பது அன்னையரில்‌ 
அவனைக்‌ கண்டதுமே கண்ணீர்விட்டபடி ஏன்‌ இப்படி 
இருக்கிறாய்‌, உனக்கு என்ன வேண்டும்‌ என்று 
கேட்காதவள்‌ அவள்‌ மட்டுமே என அவன்‌ 
எண்ணிக்கொண்டான்‌. “நீ ஏன்‌ என்னைப்‌ பார்க்க 
வருவதில்லை?” என்று அவள்‌ கேட்டாள்‌. அவன்‌ 
உள்ளத்தில்‌ “அங்கே அச்சாளரம்‌ உள்ளது” என்ற 
மறுமொழி எழுந்தது. ஆனால்‌ அதை கடந்து சென்று 
“அன்னையே, இந்த ஆலயம்‌ எங்குள்ளது?” என்றான்‌. 


காந்தாரி “புராணகங்கைக்குள்‌. காந்தாரர்களின்‌ 
தெருக்களுக்கு அப்பால்‌, காட்டில்‌” என்று முகம்‌ மலர்ந்து 
சொன்னாள்‌. “அங்கே காந்தாரநாட்டில்‌ 

ஆரியகெளசிகை ஆற்றங்கரையில்‌ உள்ளது 
அன்னையரின்‌ முதல்‌ ஆலயம்‌. தொன்மையான வேங்கை 
மரத்தின்‌ அடியில்‌ ஆறன்னையரும்‌ அமர்ந்திருக்கிறர்கள்‌. 
மரு, இரணை, ஃபூர்ணி, காமலை, கிலை, ஆரண்யை 
என்ற ஆறன்னையரும்‌ லாஷ்கரர்களின்‌ தொன்மையான 
தெய்வங்கள்‌. சாம்பல்‌, செங்காவி, மஞ்சள்‌, தவிட்டு நிறம்‌, 
வெண்மை, கருமை நிறம்‌ கொண்டவர்கள்‌. யயாதியின்‌ 
மைந்தர்‌ துர்வசு அங்கே வருவதற்கு முன்னர்‌ அவர்களே 
அந்நிலத்தை ஆண்டனர்‌. இன்றும்‌ அவர்கள்தான்‌ 
காந்தாரப்‌ பாலைநிலத்தின்‌ உரிமையாளர்கள்‌. 
காற்றுகளாக அந்நிலம்‌ மீது பரவியிருப்பவர்கள்‌. 
அங்குள்ள அனைவரும்‌ அக்காற்றின்‌ மைந்தர்களே.” 


“நான்‌ அங்கு சென்றுவிட விழைகிறேன்‌” என்றான்‌ 
குண்டாசி. காந்தாரி புன்னகைத்து ய இந்த 
நிலத்துக்கான பூசல்களை எல்லாம்‌ விட்டுவிட்டு என்‌ 
மைந்தர்‌ அங்கே சென்று அன்னையின்‌ மைந்தர்களாக 
செம்புழுதியாடி வாழ்ந்தால்‌ அதைவிட நான்‌ 
விழைவதொன்றும்‌ இருக்கப்போவதில்லை” என்றாள்‌. 
அவள்‌ விட்ட நீள்மூச்சை அவன்‌ தன்‌ கன்னத்தில்‌ 
உணர்ந்தான்‌. எழுந்து அவள்‌ முகத்தை தொடவேண்டும்‌ 
போலிருந்தது. அவள்‌ வெளியே நோக்குபவள்போல 


முகத்தை திருப்பிக்கொண்டு வந்தாள்‌. அவளிடம்‌ 
விழியிழந்தோருக்கான தலைக்கோணலோ அசைவுகளோ 
இல்லை என்பதை குண்டாசி நோக்கினான்‌. அவள்‌ தன்‌ 
உடலில்‌ இருந்து முற்றாக எங்கோ சென்றுவிட்டிருந்தாள்‌. 


“அன்னையே...” என்று குண்டாசி அழைத்தான்‌. அவள்‌ 
அதை கேட்கவில்லை. “அன்னையே!” என அவன்‌ 
மீண்டும்‌ அழைத்தபோது அவள்‌ மீண்டு வந்தாள்‌. 
“அன்னையே, நீங்கள்‌ அந்நிலத்தை மீண்டும்‌ காண 
விழையவில்லையா?” என்று அவன்‌ கேட்டான்‌. அவள்‌ 
ஒன்றும்‌ சொல்லவில்லை. “சொல்லுங்கள்‌” என்றான்‌. 
“நான்‌ கண்டுகொண்டேதான்‌ இருக்கிறேன்‌” என்றாள்‌. 
அவன்‌ அவள்‌ முகத்தை நோக்கிக்கொண்டிருந்தான்‌. 
புன்னகைபோல சிறிய சிவந்த உதடுகள்‌ அசைந்தன. 
“என்ன எண்ணிக்கொண்டிருந்தீர்கள்‌?” என்றான்‌. “உன்‌ 
அன்னையைப்‌ பற்றி...” என்று காந்தாரி சொன்னாள்‌. 
அவன்‌ உள்ளம்‌ அதிர்ந்தது. உடலால்‌ அணுகியிருப்பது 
உள்ளத்தையும்‌ கடத்திவிடுகிறதா? 


“இங்கே வருவதற்கு முன்புவரை அவளை இடையில்‌ 
தூக்கிக்கொண்டு நடப்பேன்‌.” குண்டாசி புன்னகையுடன்‌ 
“அன்னையை இளமகளாக என்னால்‌ எண்ணவே 
முடியவில்லை. அவரைப்‌ பற்றி சொல்லுங்கள்‌...” 
என்றான்‌. காந்தாரி “குழந்தை... இறுதிவரை 
குழந்தையாகவே இருந்தாள்‌” என்றாள்‌. மேலும்‌ அவள்‌ 
பேசுவாள்‌ என அவன்‌ எண்ணினான்‌. அவள்‌ ஒன்றும்‌ 
சொல்லவில்லை. அவன்‌ அச்சாளரம்‌ குறித்து கேட்க 
விரும்பினான்‌. பின்னர்‌ நெடுமூச்செறிந்தான்‌. 
காந்தாரியின்‌ விரல்கள்‌ அவன்‌ தலையை 
அளைந்துகொண்டே இருந்தன. 


தேர்‌ வடக்கு வாயிலைக்‌ கடந்து புராணகங்கையின்‌ 
காந்தாரக்குடியிருப்புகள்‌ வழியாக 
சென்றுகொண்டிருந்தது. குண்டாசி சற்று 
துயின்றுவிட்டான்‌. விழித்துக்கொண்டபோது அவன்‌ 
உள்ளம்‌ முற்றிலும்‌ தூய்மையாக, முற்றிலும்‌ இனிமையாக 
இருந்தது. என்னவென்றும்‌ ஏனென்றும்‌ அறியாத 
இனிமை. இனித்து இனித்து அவன்‌ உடல்‌ தவித்தது 
பெருமூச்சுகள்‌ எழ அவன்‌ விம்மினான்‌. காந்தாரி அவன்‌ 
தலையை வருடி “என்ன மைந்தா?” என்றாள்‌. அவன்‌ 
கண்களிலிருந்து கண்ணீர்‌ வழிந்துகொண்டிருந்தது. 
அவள்‌ அவனிடம்‌ எதுவும்‌ கேட்கவில்லை. அவன்‌ 
மெல்லிய விசும்பல்களுடன்‌ விழிநீர்‌ விட்டுக்கொண்டு 
உடல்குறுக்கி அவள்‌ மடியில்‌ கிடந்தான்‌. 


தேர்‌ நின்றதும்‌ குண்டாசி நிலைமீண்டு எழுந்தான்‌. அவன்‌ 
இமைகளில்‌ உலர்ந்த கண்ணீர்‌ முடிகளை ஒட்டியிருந்தது. 
காந்தாரி “ஆடையை சீரமைத்துக்கொள்” என்றாள்‌. 
குண்டாசி மெல்ல தேரின்‌ கம்பங்களை பற்றியபடி 
இறங்கினான்‌. அவனால்‌ நிற்கமுடியவில்லை. 
உடலுக்குள்‌ பல இடங்களில்‌ தசைகள்‌ 
உடைந்துவிடுவனபோல்‌ இழுபட்டு வலித்தன. அவனை 
கீழே நின்றிருந்த முதிய ஏவலன்‌ பற்றி மெல்ல இறக்கி 
கீழே விட்டான்‌. நரைத்த மீசையும்‌ நரைத்த புருவமும்‌ 
கொண்டிருந்தான்‌. “தங்கள்‌ குறடுகளை இங்கே 
விட்டுவிட்டுச்‌ செல்க, இளவரசே” என்று அவன்‌ 
சொன்னான்‌. 


குண்டாசி தன்‌ குறடுகளை கழற்றியபோது அவன்‌ 
தோளில்‌ கையை வைத்து நிலைப்படுத்திக்கொண்டான்‌. 
அவன்‌ அத்தொடுகையால்‌ மகிழ்ந்து குண்டாசியை 
பற்றிக்கொண்டான்‌. குறடுகளை களைந்துவிட்டு 
குண்டாசி தன்‌ மேலாடையை இழுத்துச்‌ சுற்றிக்கொண்டு 
நின்றான்‌. ஏவலன்‌ “என்‌ பெயர்‌ ஊர்ணன்‌. 
இச்சிற்றாலயத்தின்‌ காவலன்‌. காந்தாரத்திலிருந்து 
இளவரசர்‌ சகுனியுடன்‌ வந்த சிலரே இப்போது 
படைப்பணியில்‌ இருக்கிறோம்‌. நான்‌ அவர்களில்‌ 
ஒருவன்‌” என்றான்‌. “நீர்‌ திரும்பச்‌ சென்றதில்லையா?” 
என்றான்‌. “செல்வேன்‌, இந்தப்‌ போர்‌ முடிந்த பின்னர்‌” 
என்றான்‌ ஊர்ணவன்‌. 


காந்தாரி இறங்கி நின்றதும்‌ தொடர்ந்து வந்த 
தேர்களிலிருந்து பிற காந்தார அரசியர்‌ இறங்கினர்‌. 
முன்னால்‌ சென்று நின்றிருந்த தேரிலிருந்து 
திருதராஷ்டிரர்‌ இறங்கி நின்றிருந்தார்‌. அரசியர்‌ ஒன்றாகச்‌ 
சேர்ந்ததும்‌ திருதராஷ்டிரர்‌ முன்னால்‌ செல்ல அவர்கள்‌ 
தொடர்ந்து சென்றனர்‌. குண்டாசி ஊர்ணனிடம்‌ “அரசர்‌ 
உள்ளே நுழைய ஒப்புதலுண்டா?” என்றான்‌. “ஆம்‌ 
இளவரசே, காந்தாரர்கள்‌ அல்லாதவர்கள்‌ இந்த 
ஆலயத்திற்குள்‌ செல்லவியலாது. ஆனால்‌ அரசர்‌ 
ஆறன்னையர்‌ முன்‌ அரசியின்‌ கைகளை பற்றியவர்‌” 
என்றான்‌. “இங்குள்ள பூசகர்களும்‌ ஏவலர்களும்‌ 
அனைவரும்‌ லாஷ்கர குலத்தவர்‌. காந்தாரர்‌ 
அல்லாதவர்கள்‌ வழிபடுவதில்லை.” குண்டாசி “ஆம்‌, 
நானே இங்கு இப்போதுதான்‌ வருகிறேன்‌” என்றான்‌. 


ஊர்ணன்‌ குண்டாசியின்‌ தொடுகையால்‌ நெகிழ்ந்து 
முறைமைகளைக்‌ கடந்து அணுக்கம்‌ கொண்டிருந்தான்‌. 
“இங்கு நாள்பூசனை இல்லை. முழுநிலவிலும்‌ 
கருநிலவிலும்‌ மட்டுமே பலிகொடையும்‌ பூசெய்கையும்‌ 


நிகழும்‌. காந்தாரர்‌ சகுனி மாதம்தோறும்‌ இங்கே 
வருவதுண்டு. அரிதாக அரசரும்‌ வருவார்‌. மூதரசியர்‌ 
ண்டுக்கொருமுறை நிகழும்‌ முதுவேனில்‌ 
லவுநாளின்‌ பலிகொடைக்கு மட்டுமே வருகிறார்கள்‌” 
என்றான்‌. “அங்கே லாஷ்கர நிலத்திலும்கூட 
ஆறன்னையருக்கு நாள்பூசனை இல்லை. நான்‌ அங்கு 
சென்றிருக்கிறேன்‌. பேரரசர்‌ பேரரசியை கைப்பிடித்த 
அன்று. அப்போது நான்‌ மிக இளையவன்‌. எந்தை 
காவல்பணியில்‌ இருந்தமையால்‌ நானும்‌ அப்போதே 
காவலனாகிவிட்டிருந்தேன்‌.” 


குண்டாசி நின்று அந்த ஆலயத்தை பார்த்தான்‌. 
முதுமையால்‌ கிளைகுறுகி நின்றிருந்த கரிய மரத்தின்‌ 
அடியில்‌ கல்பீடத்தில்‌ ஆறு உருளைக்கற்களாக 
அன்னையர்‌ அமர்ந்திருந்தனர்‌. இருபுறமும்‌ பந்தங்களின்‌ 
தழல்கள்‌ ஆடின. ஆலய முகப்பில்‌ செம்பட்டு அணிந்து 
நீள்சடை தொங்க பூசகர்கள்‌ வணங்கி நின்றனர்‌. ஏவலன்‌ 
“இது கருவேங்கை மரம்‌. பெரும்பாலைகளில்‌ வளர்வது. 
கழுகின்‌ உகிர்போல நிலத்தைக்‌ கவ்வி நின்றிருப்பதனால்‌ 
இதை இங்கே வஜ்ரதுண்டி என்றும்‌ சொல்வார்கள்‌. 
பட்டையில்‌ நீரே இருக்காது. செதுக்கி எடுத்து நேரடியாக 
பற்றவைக்க முடியும்‌. நீர்செறிந்த புராணகங்கைக்குள்‌ 
இது எப்படி வளர்ந்தது என்பது விந்தைதான்‌. இந்த மரம்‌ 
இங்கே நிற்பதை அறுபதாண்டுகளுக்கு முன்பு இங்கு 
வந்த லாஷ்கரப்‌ பூசகர்‌ ஒருவர்‌ வெறியாட்டு எழுந்து 
குறியுரைத்தார்‌. சகுனிதேவரின்‌ ஆணைப்படி காந்தார 
நாட்டிலிருந்து ஆறன்னையரை கொண்டுவந்து இங்கே 
நிறுவினர்‌. ஆறு வண்ணங்கள்‌ கொண்ட 
உருளைக்கற்கள்‌ அவை. ஆறு பலிகொடுத்து 
குருதியாட்டி அன்னை இங்கு நிறுவப்பட்டாள்‌” என்றான்‌. 


குண்டாசி “நான்‌ எங்காவது அமர விரும்புகிறேன்‌” 
என்றான்‌. “அரசருடன்‌ தாங்களும்‌ உள்ளே 
செல்லவேண்டும்‌ என்று சொன்னார்கள்‌” என்று ஏவலன்‌ 
சொன்னான்‌. “இன்று சிறப்பு பலிகொடையும்‌ பூசனையும்‌ 
ஒருங்குசெய்யும்படி பேரரசியின்‌ ஆணை வந்தது. 
மைந்தர்களுக்காக பேரன்னை அதை செய்கிறார்‌. ஆறு 
பாலைநிலத்து ஆடுகள்‌ பலிவிலங்குகளாக வந்துள்ளன. 
முறைப்படி பலியளித்து பூசெய்கை நிகழ்ந்தால்‌ 
சுழல்காற்றுவடிவில்‌ அன்னையர்‌ எழுந்தருள்வார்கள்‌. 
பூசகரில்‌ தோன்றி அருளுரைப்பார்கள்‌.” 
திருதராஷ்டிரர்‌ ஆலயவளைப்புக்குள்‌ நுழைந்ததும்‌ 
சகர்கள்‌ அவரை வரவேற்று உள்ளே கொண்டு 
சன்றனர்‌. சங்குலன்‌ வெளியே நின்றுவிட்டமையால்‌ 


பெருந்தோள்கொண்ட காந்தார மல்லன்‌ ஒருவன்‌ 
திருதராஷ்டிரரை பிடிக்க அருகே சென்றான்‌. அவர்‌ 
அவன்‌ தோளைத்‌ தொட்டதுமே கையை எடுத்து “நீ 
விலகிச்செல்‌” என்றபின்‌ “குண்டாசி எங்கே?” என்றார்‌. 
குண்டாசி அவருக்கு அருகே சென்று நின்றான்‌. அவர்‌ 
அவன்‌ தோளை பற்றிக்கொண்டார்‌. திருதராஷ்டிரர்‌ 
அருகே வந்த காந்தாரியிடம்‌ “மைந்தர்களுக்கான பலி 
அல்லவா?” என்றார்‌. “ஆம்‌” என்று அவள்‌ சொன்னாள்‌. 
“என்‌ மைந்தர்கள்‌ அங்கே உபப்பிலாவ்யத்திலும்‌ 
உள்ளனர்‌” என்று திருதராஷ்டிரர்‌ சொன்னார்‌. குண்டாசி 
தன்‌ முதுகெலும்பு குளிர்வதைப்போல்‌ உணர்ந்தான்‌. 
கணம்கணமென அவன்‌ காத்திருந்தான்‌. காந்தாரி “ஆம்‌, 
அவர்களுக்காகவும்‌ பூசனை நிகழட்டும்‌” என்றாள்‌. 


குறுமுழவு முழங்கத்‌ தொடங்கியது. குண்டாசி 
நிலையழிந்தவனாக தன்‌ நகங்களை கடித்துத்‌ துப்பியபடி 
நின்றான்‌. பெருமூச்சுவிட்டு சுற்றும்‌ பார்த்தான்‌. 
குறுமுழவில்‌ ஓர்‌ இடைவெளி விழுந்த கணம்‌ அவனுள்‌ 
எண்ணம்‌ தோன்றியது. காந்தாரியிடம்‌ “அன்னையே, 
நான்‌ கிளம்புகிறேன்‌” என்றான்‌. “பூசனை 
தொடங்கவிருக்கிறது” என்று அவள்‌ சொன்னாள்‌. “நான்‌ 
கொற்றவை பூசனைக்கு செல்ல விழைகிறேன்‌” என்று 
அவன்‌ சொன்னான்‌. “என்ன சொல்கிறாய்‌?” என்றார்‌ 
திருதராஷ்டிரர்‌. குண்டாசி ஒன்றும்‌ சொல்லாமல்‌ நிற்க 
காந்தாரி “செல்க... பூசனை முடிந்து என்‌ அறைக்கு வா” 
என்றாள்‌. “ஆம்‌, அன்னையே” என வணங்கி குண்டாசி 
திரும்பி நடந்தான்‌. ஆலய வளைப்பிலிருந்து வெளியே 
சென்று தேரை அடைந்து அங்கே நின்றிருந்த 
காவலனிடம்‌ “விரைவுச்‌ சிறுதேர்‌ வேண்டும்‌... நான்‌ 
கொற்றவை ஆலயத்திற்கு செல்ல விழைகிறேன்‌” 
என்றான்‌. அவன்‌ தலைவணங்கி இரட்டைப்புரவி 
பூட்டப்பட்ட சிறுதேர்‌ நோக்கி அழைத்துச்சென்றான்‌. 


குண்டாசி தேரிலேறிக்கொண்டு “தென்மேற்கு கொற்றவை 
ஆலயத்தை நோக்கி” என்றான்‌. பாகன்‌ மறுமொழி 
சொல்லாமல்‌ புரவிகளை செலுத்த அவை விரைந்த 
காலடிகளுடன்‌ சென்றன. அவன்‌ ஒரு மிடறு மதுவுக்காக 
ஏங்கினான்‌. செல்லும்‌ வழியில்‌ எங்காவது அருந்த 
வாய்ப்புள்ளதா என்று உள்ளம்‌ கணக்கிட்டுக்கொண்டே 
இருந்தது. காந்தாரத்தவர்‌ தெருக்கள்‌ பெரும்பாலும்‌ 
ஒழிந்து கிடந்தன. அவர்களனைவருமே படைவீரர்கள்‌. 
முந்தைய நாளே படைகள்‌ நகரைவிட்டு நீங்கி 
கங்கைகரை நோக்கி செல்லத்தொடங்கியிருந்தன. 
பெண்களும்‌ குழந்தைகளும்‌ முதியவர்களும்‌ மட்டுமே 
அங்கிருந்தனர்‌. அவர்களும்‌ உளச்சோர்வுகொண்டு 


இல்லங்களுக்குள்ளேயே அடைந்து கிடந்தனர்‌. 


வடக்குவாயிலைக்‌ கடந்து உள்ளே சென்றபோது 
யானைக்கொட்டில்களும்‌ ஓழிந்துகிடப்பதை அவன்‌ 
கண்டான்‌. கந்துகள்‌ மட்டும்‌ ஆங்காங்கே தூக்கிவீசப்பட்ட 
பாறைகள்‌ என கிடந்தன. எதையோ நோக்கி உளம்‌ 
அதிர்ந்த பின்னரே என்னவென்று சித்தம்‌ தவித்து 
பற்றிக்கொண்டது. அஞ்சனைமைந்தனின்‌ ஆலயத்தின்‌ 
அருகே அந்த மாபெரும்‌ கதை பீடத்திலிருந்து 
பெயர்க்கப்பட்டு கீழே கிடந்தது. அவன்‌ பாகனிடம்‌ 
“நிறுத்து” என்றான்‌. தேர்‌ விரைவழிந்து நின்றது. 
தேர்த்தட்டில்‌ அமர்ந்தபடியே அவன்‌ அந்த கதையை 
பார்த்தான்‌. அது இருந்த இடத்தில்‌ அதன்‌ வளைவு 
பதியும்பொருட்டு கல்‌ சற்று குழிவாக 
செதுக்கப்பட்டிருந்தது. கீழே விழுந்து மண்ணில்‌ குழிவிழ 
உருண்டிருந்தது. அதன்‌ கிடப்பிலேயே அதன்‌ பேரெடை 
தெரிந்தது. 


அப்பால்‌ நின்றிருந்த காவலனை அவன்‌ கைசுட்டி 
அழைத்தான்‌. அருகே அவன்‌ வந்ததும்‌ கைசுட்டலாலேயே 
“இது என்ன?” என்றான்‌. “பால்ஹிக மூதாதை, இளவரசே” 
என்று அவன்‌ சொன்னான்‌. “நேற்றுமாலை இங்கே 
யானைக்கொட்டிலுக்கு வந்தபோது இதை தூக்க 
முயன்றார்‌. ஒருவாறாக இடம்பெயர்த்துவிட்டார்‌. அவர்‌ 
கையிலிருந்து நழுவி அப்பால்‌ விழுந்தது.” அவன்‌ அதை 
நோக்கிக்கொண்டு நின்றான்‌. “வந்த முதல்நாள்‌ முதல்‌ 
இதை அவர்‌ எடுக்க முயன்றார்‌. இதன்‌ பேரெடையால்‌ 
எவரும்‌ இதை அசைக்கமுடியாதென்பதை அறிவீர்கள்‌. 
பலமுறை அவர்‌ முழுவிசையுடன்‌ முயன்றார்‌. நேற்று 
ஏதோ ஒரு கோணத்தில்‌ தூக்கி பெயர்த்துவிட்டார்‌.” 
அவன்‌ சிலகணங்கள்‌ அதை நோக்கிக்கொண்டிருந்தான்‌. 
பின்னர்‌ “செல்க!” என்றான்‌. பாகன்‌ “அரசர்‌ பிறந்த அன்று 
அதுவும்‌ கண்டெடுக்கப்பட்டது என்பார்கள்‌” என்றான்‌. 
“ம்‌” என்று அவன்‌ உறுமினான்‌. அதிலிருந்த ஆணையை 
உணர்ந்து பாகன்‌ பின்னர்‌ பேசவில்லை. 

[।agelஅஸ்தின புரியின்‌ தென்மேற்கு எல்லையில்‌ 
குருதிகொள்‌ கொற்றவையின்‌ சிற்றாலயம்‌ 
அமைந்திருந்தது. படைப்புறப்பாட்டிற்கு பலிபூசனை 
செய்வதற்கு மட்டுமே உரிய அவ்வாலயம்‌ மாமன்னர்‌ 
ஹஸ்தியினால்‌ அந்நகரம்‌ உருவாக்கப்படுவதற்கு 
முன்னரே அங்கிருந்தது. புராணகங்கையின்‌ 
சிற்றோடைகள்‌ பரந்தோடியமையால்‌ பசுமை கொழித்த 
அந்த அரைச்சதுப்பில்‌ அந்த இடம்‌ மட்டும்‌ வட்டமான 
வெற்றிடமாக கிடந்தது. அங்கே கன்றோட்ட வந்தவர்கள்‌ 
அவ்வெற்றிடத்தை விந்தையாக கண்டனர்‌. எங்கும்‌ ஈரம்‌ 
பரவியிருந்த அப்பகுதியில்‌ உலர்ந்திருந்த அந்நிலம்‌ 
அமர்வதற்குரியதென்றாலும்‌ அதன்‌ 
விந்தைத்தன்மையாலேயே அவர்கள்‌ அங்கே 
அமரவில்லை. அமர முற்பட்ட இளையோரை முதியோர்‌ 
தடுத்து “அறியப்படாத அனைத்தும்‌ 
தெய்வங்களுக்குரியவை. அறியும்‌ கணத்தை 
அத்தெய்வங்கள்‌ உருவாக்காத வரை அவற்றின்‌ எல்லை 
கடக்காதிருப்பதே நன்று” என்று அறிவுரைத்தனர்‌. 


அதை மீறி ஒருநாள்‌ உச்சிப்பொழுதில்‌ அங்கே 
படுத்திருந்த இளையவன்‌ ஒருவனின்‌ குருதி அங்கே 
சிந்திக்கிடந்தது. அப்பால்‌ காட்டுக்குள்‌ புலியால்‌ 
உண்ணப்பட்ட அவனுடைய உடலின்‌ எச்சங்கள்‌ 
கிடைத்தன. அதன்பின்‌ அங்கே செல்வதையே ஆயர்கள்‌ 
தவிர்த்தனர்‌. மீண்டுமொருநாள்‌ அங்கே சென்றமர்ந்த 
ஒருவன்‌ நாகத்தால்‌ கொல்லப்பட்டான்‌. பிறிதொருவன்‌ 
நோயுற்று இறக்கவே ஆயர்‌ மூத்தார்‌ அங்கே 
அமைந்திருக்கும்‌ தெய்வம்‌ எது என்று தங்கள்‌ 
குடிப்பூசகரிடம்‌ உசாவினர்‌. கருநிலவுநாள்‌ முதல்‌ 
கருக்கலில்‌ பூசகரில்‌ வெறியாட்டெழுந்த அன்னை 
தன்னை மறைந்திருப்பவள்‌ என்று சொன்னாள்‌. 
“பலிகொண்டு நிறையும்‌ கணம்‌ மட்டுமே வெளிப்படும்‌ 
முகம்‌ நான்‌. காணமுடியாதவள்‌ என்பதனால்‌ 
காணுமனைத்திலும்‌ காணும்‌ வாய்ப்பென உறைபவள்‌” 
என்றாள்‌. 


அங்கே ஆயர்குடிப்‌ பூசகர்‌ எழுவர்‌ இணைந்து 
கருங்கல்லில்‌ பரோகை அன்னையை பதிட்டை 
செய்தனர்‌. அன்னையின்மேல்‌ எப்போதும்‌ கரிய துணி 
போர்த்தப்பட்டிருந்தது. அன்னையின்‌ நீள்நிழல்‌ 


பீமன்‌ அவளை நோக்கி ஓடிவந்து “அன்னையே, 
தந்தையைக்‌ கொண்டுவந்துவிட்டோம்‌. வைத்தியர்கள்‌ 
உடனே வந்து மருந்து கொடுக்கட்டும்‌” என்றான்‌. குந்தி 
திகைப்புடன்‌ குனிந்து அவனைப்பார்த்தாள்‌. திரும்பி 
சேடியர்‌ கைகளில்‌ அமர்ந்து அந்தப்‌ பந்தங்களை விரிந்த 
கருவிழிகளுக்குள்‌ செம்புள்ளிகள்‌ அசைய 
நோக்கிக்கொண்டிருந்த பார்த்தனைப்‌ பார்த்தாள்‌. அவன்‌ 
கருங்குழலை உச்சியில்‌ சிறுகுடுமியாகக்‌ கட்டி அதில்‌ 
சிவந்த மலர்களைச்‌ சூட்டியிருந்தாள்‌ சேடி. கைகளில்‌ 
மரத்தாலான சிறிய குதிரைப்பாவையை 
வைத்திருந்தான்‌. அப்பால்‌ இரு சேடிகள்‌ இடையில்‌ 
அமர்ந்து நகுலனும்‌ சகதேவனும்‌ இடது புறங்கையை 
வாய்க்குள்‌ போட்டுக்கொண்டு பந்தங்களைப்‌ பார்த்தனர்‌. 


“மருத்துவர்‌ வந்து தந்தையை எழுப்பியதும்‌ 
சொல்லுங்கள்‌. அவரை நான்தான்‌ கண்டுபிடித்தேன்‌” 
என்றான்‌ பீமன்‌. “அதற்குள்‌ நான்‌ உணவுண்டு 
வருகிறேன்‌.” தருமன்‌ அவளருகே வந்து “அன்னையே, 
அஸ்தினபுரிக்கு முறைப்படி செய்தியறிவிக்கவேண்டும்‌. 
மாண்டூக்ய முனிவரிடம்‌ இங்கே அரசருக்குச்‌ 
செய்யவேண்டியவை அனைத்தையும்‌ செய்யும்படி 
சொல்லிவிட்டேன்‌” என்றான்‌. அவன்‌ விழிகளில்‌ 
சற்றேனும்‌ ஈரமிருக்கிறதா என்று அவள்‌ பார்த்தாள்‌. 
விளக்குகளின்‌ செம்மைதான்‌ அவற்றுக்குள்‌ மின்னியது. 


மாண்டூக்யர்‌ தருமனிடம்‌ வந்து “இளவரசே, 
அஸ்தினபுரியின்‌ மன்னருக்கு முறைப்படி 
எரிச்செயல்களைச்‌ செய்ய அதர்வவேதத்தில்‌ 
பயிற்சிகொண்ட வைதிகர்கள்‌ வேண்டும்‌. கீழே 
ஜாதவேதம்‌ என்னும்‌ சோலையில்‌ காஸ்யபர்‌ என்னும்‌ 
முனிவர்‌ இருக்கிறார்‌ என்கிறார்கள்‌. அவரை வரவழைக்க 
பிரம்மசாரி ஒருவரை அனுப்பியிருக்கிறேன்‌. 
மன்னருக்காக அஸ்வமேதாக்னியை எழுப்பவேண்டும்‌. 
அதற்குரிய ஒன்பதுவகை விறகுகளும்‌ ஏழுவகை 
நறுமணப்பொருட்களும்‌ கொண்டுவரவும்‌ 
சேவகர்களுக்கு ஆணையிட்டிருக்கிறேன்‌” என்றார்‌. 
தருமன்‌ தலையசைத்துவிட்டு குந்தியிடம்‌ “இங்கே 
பொன்நாணயங்கள்‌ உள்ளன அல்லவா?” என்றான்‌. 


அவள்‌ அவன்‌ கண்களைப்பார்க்காமல்‌ 
திரும்பிக்கொண்டாள்‌. அவனுக்கு அவள்‌ அங்கே ஐந்து 
இடங்களிலாகப்‌ புதைத்து வைத்துள்ள 
பொன்னைப்பற்றித்‌ தெரியுமென்பது அவ்வினாவிலேயே 
இருந்தது. “ஆம்‌” என்றாள்‌. “இங்கு சேவைசெய்யும்‌ 
அனைவருக்கும்‌ அரச சேவைக்குரிய பொன்‌ பரிசாக 


கிழக்கிலும்‌ மேற்கிலும்‌ நீளும்போது அந்நிழலுக்கு 
மட்டுமே மலரும்‌ நீரும்‌ காட்டி பூசனை செய்யப்பட்டது. 
ஆண்டுக்கு ஒருமுறை ஆடிமாதம்‌ கருநிலவு நாளில்‌ 
மட்டும்‌ பலி அளிக்கப்பட்ட பின்‌ அந்தத்‌ திரை 
விலக்கப்பட்டு அன்னையை வெளியே எடுத்தனர்‌. அவள்‌ 
முகத்தில்‌ விழி வரைந்து அவள்‌ தலைமேல்‌ 
கொழுங்குருதி ஊற்றி வணங்கினர்‌. பலிபெருகி ஆடி பலி 
நாளில்‌ ஆயிரத்தெட்டு ஆடுகளை வெட்டி அன்னையை 
குருதியாட்டும்‌ வழக்கம்‌ உருவாகியது. 


அங்கே அஸ்தினபுரியை அமைக்க 
வாஸ்துபுனிதமண்டலம்‌ அமைத்த கலிங்கச்‌ சிற்பி 
அப்பகுதியில்‌ எங்கோ அறியப்படாத தெய்வமொன்று 
உறைவதை தன்‌ பன்னிருகளப்‌ பலகையில்‌ சோழிநீக்கி 
கண்டறிந்து சொன்னார்‌. ஆயர்களிடம்‌ கேட்டபோது 
பரோக்ஷை அன்னையைப்பற்றி சொன்னார்கள்‌. 
கலிங்கத்திலிருந்து வந்திருந்த அன்னைநெறிப்‌ பூசகர்‌ 
காளிகர்‌ அங்கு பதினெட்டு நாள்‌ உண்ணாமல்‌ நோற்று 
ஊழ்கத்தில்‌ அமர்ந்து அன்னையின்‌ வடிவை 
கண்டடைந்தார்‌. பின்னர்‌ அதை ஆட்டுத்தோல்‌ சுவடியில்‌ 
கருநீல வண்ணத்தில்‌ வரைந்து ஹ்ஸ்திக்கு அளித்தார்‌. 


தென்னகத்திலிருந்து வரவழைக்கப்பட்ட சிற்பி 
முதுசாத்தன்‌ அதற்குரிய கல்‌ எங்கிருக்கிறது என்று தன்‌ 
நிமித்திக்களத்தில்‌ சோழிகளைப்‌ பரப்பி விரித்தும்‌ 
சுருக்கியும்‌ குறிகள்‌ தேர்ந்து கண்டடைந்து சொன்னார்‌. 
ஆயிரம்‌ படைவீரர்கள்‌ அவர்‌ சுட்டிய வழியே சென்றனர்‌. 
வட எல்லையைக்‌ கடந்து திரிகர்த்தத்திற்குள்‌ நுழைந்து 
இமையமலை அடிவாரத்தை அடைந்து அங்கு 
மலைச்சரிவொன்றில்‌ பல்லாயிரமாண்டுப்‌ 
பெருந்தவத்தில்‌ ஆழ்ந்திருந்த கல்லை கண்டடைந்தனர்‌. 
அது கரும்பச்சை வண்ணம்‌ கொண்டிருந்தது. அதனருகே 
அதன்‌ துண்டுகள்‌ உதிர்ந்து கிடந்தன. அவை 
ஒவ்வொன்றும்‌ உச்சிவெயிலில்‌ முற்றிய 
இலைகளைப்போல்‌ தோன்றின. 


தொலைவிலிருந்து நோக்கிய படைத்தலைவன்‌ 
“மழைக்காலக்‌ கடலலையின்‌ நிறம்‌ கொண்ட கல்‌ அது 
என்றார்‌ சிற்பி. அதுவேதான்‌” என்றான்‌. “அதனருகே 
கிடக்கும்‌ உடைவுகள்‌ அனைத்தையும்‌ எடுத்து சேருங்கள்‌. 
அவை அன்னைக்கு ஏவல்காக்கும்‌ பூதர்கள்‌.” மலை 
உச்சியிலிருந்து நெடுங்காலத்திற்கு முன்பு வெடித்துப்‌ 
பிரிந்து தன்‌ பாதையை வகுத்து அங்கு வந்தமைந்த 
அந்தக்‌ கல்‌ தன்‌ தவத்தால்‌ அன்னையை 
கருவுற்றிருந்தது. அதனுள்‌ எழுந்த அன்னை கல்திறந்து 


வெளிப்படும்‌ விழைவை அடைந்ததும்தான்‌ காளிகரின்‌ 
கனவில்‌ தோன்றினாள்‌. சாத்தரின்‌ களத்தில்‌ எழுந்து 
குறிகாட்டினாள்‌. அவர்கள்‌ அக்கல்லை அடையாளம்‌ 
கண்டதும்‌ செய்தி அனுப்ப கல்பெயர்க்கும்‌ சிற்பிகளும்‌ 
வண்டிகள்‌ அமைக்கும்‌ சிற்பிகளும்‌ புரவிச்சூதர்களும்‌ 
அங்கே வந்துசேர்ந்தனர்‌. 


ஹரிதசிலையை அங்கிருந்து பெயர்த்தெடுத்து இருபது 
குதிரைகள்‌ இழுத்த பெருந்தேரிலேற்றி எட்டு மாதங்கள்‌ 
பயணம்‌ செய்து அஸ்தினபுரியை வந்தடைந்தது 
ஹஸ்தியின்‌ படை. அக்கல்லை நிலத்து எல்லையிலேயே 
எதிர்கொண்டு, பன்னிரு தலை உருட்டி குருதி 
பலிகொடுத்து கொண்டுவந்து முன்னரே 
வகுக்கப்பட்டிருந்த இடத்தில்‌ அமைத்தனர்‌. சிற்பிகள்‌ 
எட்டு மாத காலத்தில்‌ அப்பசுங்கல்‌ சிலையிலிருந்து 
திரைவிலக்கி அன்னையை தோன்றச்செய்தனர்‌. எட்டு 
பெருங்கைகளிலும்‌ மழுவும்‌ பாசமும்‌ அங்குசமும்‌ வாளும்‌ 
வில்லும்‌ அம்பும்‌ கதையும்‌ மின்படையும்‌ ஏந்தி 
நின்றிருந்த அன்னை வெறித்த விழிகளும்‌ 
கொலைநகையில்‌ விரிந்த இதழ்களும்‌ கொண்டிருந்தாள்‌. 


தொல்நெறிப்படி பரோக்ஷை அன்னை எப்போதும்‌ 
மறைந்தே இருந்தாள்‌. கருவறைக்கு முன்‌ எப்போதும்‌ 
இளநீல பட்டுத்திரைச்சீலை ஒன்று அன்னையை 
மறைத்திருந்தது. அன்னைக்கு பின்பக்கம்‌ எரியும்‌ 
விளக்கின்‌ ஒளியால்‌ அன்னையின்‌ நிழலுரு மட்டும்‌ 
திரையில்‌ தெரியும்‌. வழிபடுவோர்‌ காணும்‌ அன்னையின்‌ 
உரு அதுவே. அந்நிழலன்னை ப்ரீதிதி என்று 
அழைக்கப்பட்டாள்‌. பூசனையும்‌ வழிபாடும்‌ ப்ரீதிதி 
அன்னைக்கே அளிக்கப்பட்டன. வழிவழியாக பூசனை 
செய்யும்‌ ஆயர்குலப்‌ பூசகரும்‌ அவருடைய 
கொடிவழியினரும்‌ அங்கே அருகிலேயே இல்லங்கள்‌ 
அமைத்து தங்கினர்‌. தொல்காளிகர்‌ வகுத்த இடவழி 
நெறிகளின்படி தலைமைப்‌ பூசகர்‌ மட்டுமே நீலத்திரை 
விலக்கி உள்ளே சென்று அன்னைக்கு தனிமையில்‌ 
சு செய்தார்‌. ஆடை அணிகளற்ற வெற்றுடல்‌ 

தாற்றத்தில்‌ நின்றிருந்த அன்னை அவருக்கு 
மகளென்று நின்றாள்‌. ஆகவே ஏழாண்டு அகவையில்‌ 
அப்பூசனைக்குரிய உறுதி பூண்டு கூந்தல்‌ வளர்த்து 
நோன்பு கொண்ட பின்னர்‌ முற்றிலும்‌ காமம்‌ ஒறுப்பதும்‌ 
குடிவிலக்கி தனிக்‌ குடிலில்‌ அமர்வதும்‌ அவருக்கு 
நெறியென வகுக்கப்பட்டிருந்தது. 


ஒவ்வொரு நாளும்‌ புலரியில்‌ அன்னைக்கு மலரணிகளை 
முற்றிலும்‌ விலக்கி, நீராட்டி, நறுமஞ்சனம்‌ மேவி, 


மலராடை அணிவித்து, மலராட்டும்‌ சுடராட்டும்‌ முடித்து, 
பசுங்குருதியில்‌ உருட்டிய ஏழு கவளம்‌ அன்னம்‌ படைத்து 
வணங்கி மீள்வர்‌ பூசகர்‌. அந்தியில்‌ பன்னிரு கவளம்‌ 
குருதியன்னம்‌ படைத்து மலராட்டும்‌ சுடராட்டும்‌ 
நிகழ்த்துவார்கள்‌. ஆலயவளைப்புக்குள்‌ 
வணங்குவதற்கோ பிற பணிகளுக்கோ ஊழியர்களென 
எவரும்‌ நுழைவது வழக்கமில்லை. இடைவரை 
உயரமான சிறிய கற்சுவருக்கு வெளியிலேயே 
காவலர்களும்‌ ஏவலர்களும்‌ நிற்க முடியும்‌. 
போர்வஞ்சினத்தின்‌ பொருட்டு அரசர்கள்‌ வருகையில்‌ 
மட்டுமே உள்ளே வணங்குவதற்கு செல்ல ஒப்புதல்‌. 


அன்று பெரும்பலியும்‌ குருதியாட்டும்‌ நிகழும்‌. 
கொடைபெற்று குளிர்ந்த அன்னை அத்திரை விலக்கி 
காட்சியளிப்பாள்‌. போர்வஞ்சினம்‌ உரைக்கும்‌ அரசரும்‌ 
அவருடைய முதன்மைப்‌ படைத்தலைவரும்‌ மட்டுமே 
அவள்‌ விழிமுன்‌ நிற்கவேண்டும்‌. அன்னை முன்‌ 
வஞ்சினம்‌ உரைத்தவர்‌ செல்கையில்‌ “அன்னையே எழுக” 
என்று சொல்லிச்‌ செல்லவேண்டும்‌. அன்னை 
அவர்களுடன்‌ செல்வாள்‌. படைக்கலத்தின்‌ ஒளி 
மண்ணில்‌ விழுமிடத்தில்‌ அவள்‌ விழி தெளியும்‌. 
அவர்கள்‌ கொல்லாமல்‌ கொல்லப்படாமல்‌ களம்விட்டு 
நீங்கக்கூடாது என நெறியிருந்தது. மூன்று நாட்கள்‌ 
உணவொழித்து பதினெட்டு நாட்கள்‌ காமம்‌ துறந்து 
நோன்புகொண்டு அன்னைமுன்‌ வரவேண்டும்‌. 
குருதிகொள்‌ கொற்றவை அன்னையின்‌ ஆணையின்றி 
குருகுலத்தோர்‌ போருக்குச்‌ சென்றதில்லை. அவர்கள்‌ 
வென்ற களங்களிலெல்லாம்‌ அன்னை 
உடன்நின்றாடினாள்‌ என்றனர்‌ சூதர்‌. அவர்கள்‌ வீழ்த்திய 
குருதியனைத்தும்‌ அவளுக்குரிய பலிக்கொடைகள்‌ 
என்றனர்‌. 


[[ஙage]குண்டாசி தொலைவிலேயே கொம்புகளும்‌ 
முழவுகளும்‌ கடுந்துடியும்‌ இணைந்து எழுப்பிய ஓசையை 
கேட்டான்‌. அடர்காட்டிற்குள்‌ முதிய யானையொன்று 
கால்தளர்ந்து விழ சிறுத்தைகளும்‌ செந்நாய்களும்‌ 
கழுதைப்புலிகளும்‌ கழுகுகளும்‌ சேர்ந்து அதை கொத்திக்‌ 
கிழித்து உண்டு குருதிவெறிகொண்டு தங்களுக்குள்‌ 
பூசலிடுவதாக அவனுக்கு ஒரு உளக்காட்சி எழுந்தது. 
அக்கட்சியின்‌ விந்தையை எண்ணி அது ஏன்‌ தன்னுள்‌ 
எழுந்தது என்று சொல்கோத்துக்கொண்டிருக்கையிலேயே 
அக்காட்சி மேலும்‌ வலுப்பெற்று மெய்யென்றே அவனுள்‌ 
நிலைகொண்டது. மையப்பாதையிலிருந்து செம்மண்‌ 
கிளறிப்‌ போடப்பட்டிருந்த சிறு தேர்த்தடத்திற்குள்‌ திரும்பி 
சகடங்கள்‌ புதைந்தொலிக்க புரவிக்குளம்புகள்‌ தாளம்‌ 


மாற சென்றுகொண்டிருந்தபோது காற்றுக்குள்‌ கிழிந்து 
சிதறிய உடலுடன்‌ பெருந்தந்தங்கள்‌ மண்ணில்‌ புதைய 
மத்தகம்‌ குருதி மூடக்‌ கிடக்கும்‌ களிறொன்றை பார்க்கப்‌ 
போவதாகவே அவன்‌ அகம்‌ நம்பியது. முதல்‌ 
காவல்நிலையை அடைந்தபோதுதான்‌ தான்‌ 
செல்லவிருப்பது குருதிகொள்‌ கொற்றவையின்‌ 
ஆலயத்திற்கென்ற எண்ணம்‌ எவரோ அவனிடம்‌ 
சொன்னதுபோல்‌ சித்தத்தில்‌ புகுந்தது. 


“குருதிக்‌ கொற்றவை, போர்வஞ்சினக்‌ கொற்றவை” என 
அவன்‌ பிற எவருக்கோ என தனக்குள்‌ 
சொல்லிக்கொண்டான்‌. தேரிலிருந்தவாறே தன்‌ முகத்தை 
அவன்‌ காட்டியபோது காவலர்‌ தலைவன்‌ தலைவணங்கி 
“பூசனை தொடங்கிவிட்டது, இளவரசே” என்றான்‌. “ஆம்‌, 
நான்‌ சற்று பிந்திவிட்டேன்‌” என்றபின்‌ தேரை 
செலுத்தும்படி அவன்‌ பாகனிடம்‌ சொன்னான்‌. 
விரைவழிந்து தேர்‌ செம்மண்ணும்‌ உருளைக்கற்களும்‌ 
நிறைந்த பாதையினூடாக சற்றே இறங்கிச்சென்று 
புறக்கோட்டையின்‌ விளிம்பை ஒட்டி அமைந்திருந்த 
சோலைக்கு முன்னால்‌ நின்றது. தேரிலிருந்து 
இறங்கியபோது மீண்டும்‌ அங்கு ஓர்‌ இறந்த யானையை 
பார்க்கப்‌ போவதுபோல தோன்றி தலையை அசைத்து 
அதை விலக்கினான்‌. பாகனிடம்‌ அங்கு நிற்கும்படி 
கைகாட்டிவிட்டு மேலாடையை உடல்மேல்‌ 
சுருட்டிக்கொண்டு இறங்கி நடந்து ஆலயத்தை நோக்கி 
சென்றான்‌. 


அவ்வாலயத்திற்கு அவன்‌ அதற்கு முன்‌ வந்ததில்லை. 
பாண்டவர்களும்‌ கெளரவர்களும்‌ வெவ்வேறு 
போர்களுக்குச்‌ செல்வதற்கு முன்பு அங்கு வந்து 
குருதிவஞ்சினம்‌ உரைத்துச்‌ சென்றதை அவன்‌ 
அறிந்திருந்தான்‌. விராடபுரியுடன்‌ போருக்கெழுகையில்‌ 
துச்சாதனன்‌ அவனிடம்‌ குருதிகொள்‌ கொற்றவையின்‌ 
ஆலயத்திற்கு மறுநாள்‌ புலரியில்‌ அவன்‌ 
வந்தாகவேண்டும்‌ என்று ஆணையிட்டபோது “நான்‌ 
வரப்போவதில்லை” என்று அவன்‌ உரத்த குரலில்‌ 
சொன்னான்‌. “ஏன்‌?” என்று துச்சாதனன்‌ கேட்டு 
பற்களைக்‌ கடித்து “அஞ்சுகிறாயா? ஆண்மையற்றவனா 
நீ?” என்றான்‌. “நான்‌ எதையும்‌ அஞ்சுபவனல்ல என்று 
தங்களுக்கே தெரியும்‌, மூத்தவரே. பிறர்‌ அனைவரும்‌ 
கொள்ளும்‌ அச்சங்களையும்‌ நான்‌ அறிவேன்‌” என்றான்‌ 
குண்டாசி. “குருதிகொள்‌ கொற்றவையின்‌ ஆலயத்தின்‌ 
முன்‌ வந்து நின்று அன்னை விழியை நோக்கினால்‌ 
எதிரியின்‌ குருதி காணாது இல்லம்‌ திரும்பலாகாது. 
அல்லது களத்தில்‌ மடியவேண்டும்‌. நான்‌ இரண்டுக்கும்‌ 


சித்தமாக இல்லை” என்றான்‌. “நீ வந்தாகவேண்டும்‌, இது 
என்‌ ஆணை?” என்று துச்சாதனன்‌ சொன்னபோது 
“வருகிறேன்‌. மூன்றாவது வழி ஒன்றுள்ளது, 
உடைவாளெடுத்து கழுத்தில்‌ வைத்து அன்னை முன்‌ 
தலைகொடுப்பது. எனக்கு இறப்பில்‌ 
அச்சமில்லையென்றும்‌ ஆண்மைகொண்டவனே என்றும்‌ 
உங்கள்‌ முன்‌ நிறுவுவதற்கு அது ஒரு வாய்ப்பு” என்றான்‌. 
துச்சாதனன்‌ பற்களைக்‌ கடித்து கைகளை முறுக்கி 
ஒருகணம்‌ அவனை பார்த்தபின்‌ “மூடன்‌! முழு மூடன்‌!” 
என்றபடி திரும்பிச்‌ சென்றான்‌. 


குண்டாசி சோலைக்குள்‌ சென்ற படிகளில்‌ இறங்கி மெல்ல 
நடந்தான்‌. மிகத்‌ தொன்மையான கற்படிகள்‌ மழையில்‌ 
அரித்து காட்டுப்பாறைபோல்‌ மாறிவிட்டிருந்தன. 
சோலைக்குள்‌ இருந்த ஆலயத்தை நோக்கி செல்வதற்காக 
கற்களை அடுக்கி போடப்பட்டிருந்த நடைபாதையும்‌ 
காலத்தால்‌ கருகிவிட்டிருந்தது. அவற்றை செதுக்கி 
வடிவமளித்த உளித்தடங்கள்‌ என்ன டல்‌ என்று 
அவன்‌ எண்ணினான்‌. மழையும்‌ வெயிலும்‌ என 
அலையமத்த நாட்களின்‌ பரப்பு அவற்றைக்‌ கரைத்து 
மீண்டும்‌ பாறையென்றாக்கிவிட்டிருந்தது. வருடி வருடி 
மீண்டும்‌ அதை அதன்‌ இயல்பான காலமின்மைக்கு 
கொண்டுசென்றுவிட்டிருந்தது. அவ்வெண்ணத்தின்‌ 
விந்தையை அவன்‌ உணர்ந்து புன்னகை 
செய்துகொண்டான்‌. அணுகுந்தோறும்‌ கொம்புகளும்‌ 
முழவுகளும்‌ மணியும்‌ சங்கோசையும்‌ இணைந்த முழக்கம்‌ 
பெருகி செவிகளை நிறைத்து, எண்ணங்களை மூடி, 
விழிநோக்கையே சற்று அதிரவைத்தது. அதிலிருந்த 
தாளம்‌ அவன்‌ உள்ளே ஓடிய எண்ணங்களை 
அடுக்கியது. பின்‌ அதன்‌ விரைவுக்கேற்ப 
எண்ணங்களையும்‌ மாற்றியது. பின்னர்‌ பொருளற்ற 
அவ்விசை மட்டும்‌ உள்ளமென எஞ்சியிருந்தது. 


இடையளவு உயரம்‌ கொண்ட கல்லாலான சுவரால்‌ 
வளைக்கப்பட்ட அப்பரப்புக்குள்‌ மரங்களோ செடிகளோ 
முளைப்பதில்லை என்று அவன்‌ அறிந்திருந்தான்‌. 
அந்நிலத்தில்‌ நடுவே ஒரு யானை அளவுள்ள கருங்கல்‌ 
ஆலயம்‌ நின்றிருந்தது. மூன்றடுக்கு மகுடம்போல்‌ 
சிறுகோபுரமும்‌ அதன்மேல்‌ கவிழ்த்த குடம்போல்‌ உச்சியும்‌ 
கொண்டது. இருபுறமும்‌ பதினெட்டு பூதகணங்களின்‌ 
சிற்றாலயங்கள்‌ நிரையாக அமைந்திருந்தன. முன்பு 
இமையமலைச்‌ சரிவிலிருந்து ஹரிதசிலையை கொண்டு 
வரும்போது சிற்பியின்‌ ஆணைப்படி அதைச்‌ சுற்றி 
சிதறிக்கிடந்த பதினெட்டு பசுங்கல்‌ துண்டுகளையும்‌ 
எடுத்து வந்தனர்‌. அவற்றை செதுக்கி உருவாக்கப்பட்ட 


பூதநிரைகள்‌ அவை. சண்டிகை, பிரசண்டிகை, 
முண்டிகை, முகுளை, அஜமுகி, கஜமுகி, வக்ரதுண்டி, 
ஏகதந்தை, பரிக்கிரகை, பரியாயை, பாலிகை, செளம்யை, 
காளிகை, காபாலிகை, ரக்தை, கபிலை, ஷிப்ரை, விப்ரை 
ஆகிய பூதன்னையர்‌ அமர்ந்த ஆலயங்கள்‌ 
கரும்பாறையென்றாகிவிட்ட கற்பரப்புகளுடன்‌ 
பிடியன்னையைச்‌ சூழ்ந்த குழவித்திரள்போல்‌ தோன்றின. 


மூன்று சிறு படிகளில்‌ ஏறி அவன்‌ ஆலய வளைப்பிற்குள்‌ 
நுழைந்தான்‌. முதற்காலெடுத்து உள்ளே வைக்கும்போது 
விந்தையானதோர்‌ கூச்சத்தை உணர்ந்தான்‌. 
கதைகளின்படி அந்த வெறுநிலத்தில்‌ எந்த உயிரும்‌ 
எழுவதில்லை. விதைகள்‌ முளைப்பதில்லை. 
எறும்புகளும்‌ புழுக்களும்‌ வண்டுகளும்கூட அங்கு 
வாழ்வதில்லை. ஈக்களும்‌ கொசுக்களும்‌ அவ்வெளியில்‌ 
பறப்பதில்லை. புராணகங்கை உயிர்செழிக்கும்‌ ஒரு 
பசும்பரப்பு. உள்ளங்கை அகல மண்ணில்‌ மூன்றுவகை 
செடிகள்‌ நிற்கும்‌ என்று அவன்‌ கேட்டிருந்தான்‌. அதன்‌ 
ஒரு செடியிலேயே நூறுக்கும்‌ மேற்பட்ட சிற்றுயிர்களை 
பார்க்க முடியும்‌. அந்தத்‌ தழைப்பிற்கு நடுவே 
உயிரின்மையின்‌ வெறுமை பரவிய ஒரு பரப்பு. அங்கு 
உயிரென்று பெருகி ஜம்புலங்களையும்‌ நிரப்பி 
நின்றிருக்கும்‌ அதே வல்லமையின்‌ பிறிதொரு தோற்றம்‌. 


முதல்முறையாக அவன்‌ விந்தையான எண்ணம்‌ ஒன்றை 
அடைந்தான்‌. அவ்வுயிரின்மையில்‌ ஏன்‌ பச்சைக்கல்‌ 
சிலையென அன்னை எழுந்தாள்‌? சூழ்ந்திருக்கும்‌ 
பசுமையின்‌ கல்‌ வடிவமா அவள்‌? அப்பசுமை ஒவ்வொரு 
கணமும்‌ முளைத்துப்‌ பெருகுவது. நெகிழ்ந்து 
அலையடித்து குழைந்து தளிர்த்து பூத்து வாடி உதிர்ந்து 
மீண்டும்‌ முளைப்பது. அப்பசுமை இறுகி கருமைக்கு 
அருகே சென்ற உறுதியே அன்னையா? அச்சிலை 
செதுக்கப்பட்டதை 'பரோக்ஷோத்பவம்‌' என்னும்‌ நூல்‌ 
விரித்துரைக்கிறது. அதை சூதர்கள்‌ அவைகளில்‌ 
பாடுவதுண்டு. கற்களில்‌ பசுங்கல்லே மிகக்‌ கடினமானது. 
பசுங்கல்லை வெட்டிச்‌ செதுக்கும்‌ உளி ஏதுமில்லை. 
திருவிடத்திற்கும்‌ தெற்கே தமிழ்நிலத்திலிருந்து வரும்‌ 
சிற்பிகள்‌ தங்கள்‌ உளிகளை அங்கேயே செய்து 
கொண்டுவருவார்கள்‌. இரும்புடன்‌ கரி சேர்த்து உருக்கி 
வார்த்து எடுத்த உளிகள்‌ செவ்வெம்மையிலிருந்து 
கைதொடும்‌ தண்மைக்கு மூன்று மாதங்களாக கணம்‌ 
கணமென குளிரவைத்து உறுதியாக்கப்படும்‌. அதன்‌ பின்‌ 
வெவ்வேறு பச்சிலைச்‌ சாறுகளிலும்‌ கற்சாறுகளிலும்‌ 
இட்டு ஊறச்செய்து பதப்பட்டது அவ்வுலோகம்‌. 
வெட்டிரும்பு என்று அவர்கள்‌ சொல்லும்‌ அந்த அரிய 


உளியால்‌ மட்டுமே பசுங்கல்லை செதுக்க முடியும்‌. 


பசுங்கல்லில்‌ அந்த உளிபடும்‌ இடம்‌ பொளிந்து 
உதிர்வதில்லை. வெண்ணிற புழுதியாகவே 
பொழிந்துகொண்டிருக்கும்‌. ஊசிமுனைபோல்‌ 
கூர்கொண்ட உளியால்‌ பசுங்கல்லை அறைவதில்லை. 
மெல்ல தொட்டுத்‌ தொட்டு அதை கரைத்து 
வெண்புழுதியை விலக்கி அன்னையின்‌ உருவை 
எழுப்பினார்கள்‌ தென்னகத்துச்‌ சிற்பிகள்‌. அவ்வுளியின்‌ 
ஒவ்வொரு தொடுகையொலியும்‌ ஓர்‌ ஊழ்கநுண்சொல்‌. 
தவம்நிறைந்து சிலை விழிதிறந்த அன்று அதை வடித்த 
சிற்பி தன்‌ கையை உளியால்‌ கிழித்து அக்குருதியை 
அன்னையின்‌ தலையில்‌ விட்டு அவளுக்கு முழுக்காட்டு 
செய்து வணங்கி இடம்‌ திரும்பி ஒருமுறைகூட 
பின்நோக்காமல்‌ கால்வைத்து அகன்று 
அஸ்தினபுரியிலிருந்து சென்றுவிட்டார்‌. அக்கலைப்‌ 
பணிக்கு அவர்‌ ஊதியமோ பரிசோ 
பெற்றுக்கொள்ளவில்லை. அக்குருதி உலர்வதற்கு 
முன்னரே ஆயிரத்தெட்டு குறும்பாடுகளை வெட்டி 
குருதியாட்டு நடத்தி அன்னையை அவ்வாலயத்தில்‌ 
பதிட்டை செய்தனர்‌ கலிங்கப்‌ பூசகர்‌. 


குண்டாசி உள்ளே சென்று தொலைவில்‌ ஆலய முகப்பில்‌ 
தெரிந்த நீலத்‌ திரைச்சீலையை பார்த்தபடி கைகளைக்‌ 
கட்டியபடி நின்றான்‌. ஆலய வளைப்பிற்குள்‌ கெளரவ 
நூற்றுவரும்‌, உபகெளரவர்களில்‌ மூத்தவர்‌ 
பதினெண்மரும்‌ நின்றிருந்தனர்‌. கரிய உடல்களும்‌ 
தலைகளும்‌ நிறைந்து ஆலயமுற்றம்‌ முழுமையாக இருள்‌ 
நிறைந்திருந்தது. அங்கு பலிகொடை 
நிகழ்ந்துகொண்டிருந்ததால்‌ எவரும்‌ குண்டாசி வந்து 
பின்னால்‌ நிற்பதை அறியவில்லை. சுஜாதன்‌ மட்டும்‌ 
திரும்பிப்பார்த்து ஏதோ சொல்ல உதடசைத்தபடி 
திரும்பிக்கொண்டான்‌. கரிய தோள்களின்‌ 
இடைவெளியினூடாக ஆலயமுகப்பின்‌ ஆளுயர 
கல்விளக்கின்‌ சுடர்களை அவன்‌ பார்த்தான்‌. 
யிரத்தெட்டு ஊன்நெய்ச்‌ சுடர்களின்‌ ஒளி அங்கு 
கழ்ந்த பலிச்சடங்கை கனவென ஆக்கியிருந்தது. 


மூங்கிலால்‌ கட்டப்பட்ட பாதையொன்று ஆலயத்தின்‌ 
வலப்பக்கத்திலிருந்து வந்து பலிபீடம்‌ அமைந்திருந்த 
சிறுமுற்றத்தை அடைந்தது. அப்பால்‌ காட்டுக்குள்‌ 
உருவாக்கப்பட்டிருந்த மூங்கில்பட்டியிலிருந்து கரிய 
சுருளடர்முடி கொண்ட குறும்பாடுகள்‌ 
மலையிறங்கிவரும்‌ ஓடை நீரென அந்த மூங்கில்‌ 
பாதையினூடாக முண்டியடித்து முதுகுகள்‌ 


சிற்றலைகளாக அசைய பலிமுற்றத்திற்கு வந்தன. 
மூங்கில்‌ வாயிலினூடாக வெளிச்சம்கண்டு 
அஞ்சித்தயங்கும்‌ ஆடு பின்னிருக்கும்‌ ஆடுகளால்‌ 
முட்டித்தள்ளப்பட்டு வெளியே வருவது கருத்துளை 
வழியாக பிறப்பதுபோல தோன்றியது. பிறந்த குழவியை 
வயற்றாட்டி என அதை கழுத்திலும்‌ புட்டத்திலும்‌ பற்றித்‌ 
தூக்கி சுழற்றிச்‌ சரித்து பலிபீடத்தின்‌ மேல்‌ வைத்தார்‌ 

சகர்‌. இடையளவு உயரமான கரிய பலிபீடத்தின்‌ 

ருபுறமும்‌ நின்றிருந்த பெருந்தோள்கொண்ட 
பூசகர்களில்‌ ஒருவர்‌ பள்ளிவாளைத்‌ தூக்கி ஓங்கி இறக்கி 
அதன்‌ கழுத்தை துண்டித்தார்‌. வாள்மின்னலும்‌ ஓசையும்‌ 
எழுந்தது சித்தத்தை அடைந்து சற்றுநேரம்‌ கழித்தே 
ஆட்டின்‌ தலை வெட்டுண்டிருப்பது தெரிந்தது. கையில்‌ 
இருந்து கீழிறங்க முரண்டுபிடிக்கும்‌ குழந்தைபோல்‌ 
துடித்த குறும்பாட்டின்‌ உடலை அப்பால்‌ இட்டார்‌. 


தலைவெட்டுண்ட ஆட்டை ஒரு மேடையில்‌ வைத்து 
வெட்டுவாயில்‌ பெருகிய குருதியை மண்கலங்களில்‌ 
பிடித்தனர்‌. பெருக்கு நின்று குமிழி வெடிக்கத்‌ 
தொடங்கியதும்‌ அதை தூக்கி அப்பாலிருந்த ஆடுகளின்‌ 
உடற்குவியல்மேல்‌ போட்டனர்‌. ஒன்றன்மேல்‌ ஒன்றென 
குவிக்கப்பட்டிருந்த குறும்பாடுகளின்‌ குவியல்‌ 
ஒட்டுமொத்தமாக விதிர்த்துக்கொண்டிருந்தது. 
பேருருக்கொண்ட பூதம்‌ ஒன்றின்‌ உடலில்‌ இருந்து வெட்டி 
எடுத்து போடப்பட்ட கரிய நெஞ்சுக்குமிழ்போல. அடுத்த 
ட்டை இன்னொருவர்‌ வெட்டினார்‌. இரு வாள்களும்‌ 
மாறி மாறி வெட்டிக்‌ குவிக்க பலிபீடத்தை சுற்றி 
குறும்பாடுகளின்‌ தலைகள்‌ விழுந்து ஒன்றன்மேல்‌ ஒன்று 
முட்ட அவற்றை ஒருவர்‌ அள்ளி அப்பால்‌ விலக்கினார்‌. 
அங்கு நின்ற பூசகர்கள்‌ அவற்றை மூங்கில்‌ கூடைகளில்‌ 
அள்ளி கொற்றவை அன்னைக்கு முன்னால்‌ 
வைக்கப்பட்ட மரத்தாலத்தில்‌ பரப்பினர்‌. 
தொலைவிலிருந்து பார்க்கையில்‌ கரிய 
தேங்காய்கள்போல அவை தெரிந்தன. அவற்றிலிருந்து 
வழிந்த குருதி ஆலயப்படிகளில்‌ பரவி இறங்க படிகள்‌ 
செந்தசையால்‌ ஆனவைபோல்‌ தெரிந்தன. 


குண்டாசி அவனை அறியாமலேயே ஒவ்வொருவரையாக 
முந்தி பலிபீடத்தருகே வந்து நின்றான்‌. குருதிக்கலங்கள்‌ 
அன்னைமுன்‌ கொண்டு வைக்கப்பட்டன. அனைத்து 
குறும்பாடுகளும்‌ வெட்டி முடிக்கப்பட்டதும்‌ 
தலைமைப்பூசகர்‌ எழுந்து கைகாட்ட உறுமல்களும்‌ 
விம்மல்களும்‌ கேவல்களும்‌ மென்‌ துடிப்புகளுமாக 
அனைத்து இசைக்கலங்களும்‌ ஓய்ந்தன. ஆடுகளின்‌ 
குருதிக்‌ குமிழிகள்‌ வெடிக்கும்‌ ஒலி கேட்கும்‌ அளவுக்கு 


அமைதி நிலவியது. துணைப்பூசகர்‌ நூற்றெட்டு 
குருதிக்கலங்களை ஒவ்வொன்றாக எடுத்து அளிக்க 
தலைமைப்பூசகர்‌ அவற்றை கொண்டுசென்று 
நீலத்திரைக்கு அப்பால்‌ அமர்ந்திருந்த பரோக்ஷை 
அன்னையை தலையில்‌ ஊற்றி செம்முழுக்காட்டினார்‌. 
குருதி வெளிவருவதற்காக கல்லாலான மடை 
அமைக்கப்பட்டிருந்தது. அங்கே மூன்று பூசகர்கள்‌ 
பதினெட்டு பெருங்கலங்களில்‌ அந்தக்‌ குருதியைப்‌ பற்றி 
நிரையாக்கி வைத்தனர்‌. 


நூற்றெட்டு ஏத்துமொழிகளுடன்‌ குருதிக்குடங்கள்‌ ஒழிய 
அன்னைக்கு முழுக்காட்டப்பட்டது. தொன்மையான 
ஆயர்குடியின்‌ மொழியிலமைந்த அப்பாடல்கள்‌ 
செவிகூராதபோது அறிந்த மொழியாகவும்‌ 
பொருள்தேடியபோது அறியா மொழியாகவும்‌ தோன்றின. 
செங்காந்தள்‌ மலர்களாலான பதினெட்டு 
மலர்மாலைகளை துணைப்பூசகர்‌ எடுத்து அளிக்க 
காளிகர்‌ அன்னைக்கு அவற்றை அணிவித்தார்‌. 
கருவறைக்குள்‌ பதினெட்டு நெய்ப்பந்தங்கள்‌ 
ஏற்றப்பட்டன. நீலத்திரைக்கு அப்பால்‌ எரிந்த தழல்கள்‌ 
புரவிநாவின்‌ நிறம்கொண்டன. காளிகர்‌ கையசைக்க 
வெளியே நின்றிருந்த பூசகர்‌ ஒற்றைச்சங்கை 
முழக்கினார்‌. அவ்வோசை எழுந்து அடங்கிய அதே கணம்‌ 
காளிகர்‌ நீலத்திரைச்சீலையை இழுத்து இடப்பக்கமாக 
விலக்க, செந்தழல்போல்‌ பரோக்ஷை அன்னை 
தெரிந்தாள்‌. 


பசுங்கல்லால்‌ ஆன சிலை பந்தங்களின்‌ ஒளியில்‌ 
செம்மை கலந்து மின்னிக்கொண்டிருந்தது. 
பந்தத்தழல்கள்‌ பட்டுத்துணியை உதறுவதுபோல 
ஓசையிட்டுக்கொண்டிருந்தன. பசுங்கற்சிலை மேல்‌ 
ஊற்றப்பட்ட குருதியின்‌ இறுதித்‌ துளியும்‌ ஊற்றி 
நிறுத்திய அக்கணமே வழிந்தோட மழைலஓய்ந்தபின்‌ 
வானொளிகொண்ட கரும்பச்சை இலையின்‌ மெருகுடன்‌ 
தேவியின்‌ முகம்‌ தெரிந்தது. பந்தங்களின்‌ ஒளி 
கண்குமிழிகளில்‌ மின்னி அசைந்தது. குண்டாசி அந்த 
விழிகளை சற்றுநேரம்தான்‌ நோக்கினான்‌. அது 
ஆணையிட்டது. அவன்‌ விழிவிலக்கியபோதும்‌ 
அவ்வாணை ஓங்கி குறிபார்த்து நின்றிருக்கும்‌ 
வேல்முனைபோல அப்படியே நின்றது. அவன்‌ உடல்‌ 
மெய்ப்புகொண்டபடியே இருந்தது. தொன்மையான 

ணை. மண்ணில்‌ மானுடர்‌ உருவாவதற்கு முன்னரே 
இங்கே மொழியிலாது கருத்தென்றும்‌ திரளாது 
நின்றிருந்த ஆணை. 


தொன்மையானவை எத்தனை 
ஆற்றல்கொண்டுவிடுகின்றன! நீ என்பது நானே 
என்கின்றன. நீ துளி, அணு, இன்மை என்கின்றன. 
தனியுணர்வுகளும்‌ புதுமைகளும்‌ மீறல்களுமெல்லாம்‌ 
அத்தொன்மையைக்‌ கண்டு அஞ்சுபவர்களின்‌ 
நடிப்புகள்‌. எழுபவை அனைத்தும்‌ தன்னில்‌ 
வீழ்ந்தாகவேண்டும்‌ என்று அறிந்தது மண்‌. ஆகவே 
ஐம்பெரும்பருக்களில்‌ அது மட்டும்‌ ஓசையின்மை 
கொண்டிருக்கிறது. அன்னை தெய்வங்கள்‌ அனைத்தும்‌ 
மண்வடிவானவை. முப்பெருந்தெய்வங்களும்‌ இந்திரனும்‌ 
தேவர்களும்‌ துணைத்தேவர்களும்‌ செறிந்தது விண்‌. 
இடியென, மின்னல்‌ என அது கொந்தளிக்கிறது. 
புயலெனச்‌ சுழல்கிறது. அனலென இறங்கி எரிந்து 
பரவுகிறது. பெருமழையென சரிந்து ஆறுகளெனப்‌ 
பெருகி கடலென அலைகொள்கிறது. நிலம்‌ கரிய 
அமைதி. அறியாத ஆழம்‌. 


அவன்‌ அங்கிருந்து திரும்பி ஓடிவிடவேண்டும்‌ என்று 
விரும்பினான்‌. தன்‌ நிலைகொள்ளாமையை மூச்சென 
இழுத்து இழுத்து விட்டுக்கொண்டிருந்தான்‌. 
கொம்புகளும்‌ முழவுகளும்‌ சங்குகளும்‌ மணியும்‌ 
பெருமுரசும்‌ என ஐங்கலப்பேரிசை எழ அன்னைக்கு 
மலராட்டு தொடங்கியது. காந்தள்‌, தெச்சி, செவ்வரளி 
மலர்களை நூற்றெட்டு முறை அள்ளி அன்னைமேல்‌ 
சொரிந்தார்‌. பின்னர்‌ நூற்றெட்டு திரிகள்‌ 
கொளுத்தப்பட்ட கொத்தகலைச்‌ சுழற்றி சுடராட்டு 
காட்டினார்‌. பின்னர்‌ எழுபத்திரண்டு சுடரிட்ட செண்டு 
விளக்கைச்‌ சுழற்றி ஒளியாட்டினார்‌. பின்னர்‌ 
நாற்பத்தொன்று சுடரிட்ட மலர்விளக்கையும்‌ பதினெட்டு 
சுடரிட்ட முகைவிளக்கையும்‌ ஏழு சுடரிட்ட 
கதிர்விளக்கையும்‌ ஐந்து சுடர்கொண்ட சிம்மக்கை 
விளக்கையும்‌ மூன்று சுடரிட்ட மூவகலையும்‌ 
அன்னைக்கு முன்‌ சுழற்றி மேலும்கீழும்‌ ஏழுமுறை 
அசைத்து அமைத்தார்‌. மின்னவில்‌ எரிந்து எரிந்து 
அணையும்‌ மலைமுகடு போலிருந்தது தேவியின்‌ முகம்‌. 
இறுதியாக ஒற்றைத்‌ திரியிட்ட சிற்றகலால்‌ ஏழுமுறை 
சுடராட்டு காட்டி அச்சுடரை வெளியே கொண்டு வந்து 
குருதி நனைந்த பலிபீடத்தின்‌ மீது வைத்தார்‌. 


துரியோதனன்‌ முன்னால்‌ சென்று அன்னைக்குமுன்‌ தன்‌ 
உடைவாளை உருவி நிலம்தொட தழைத்து, வலதுகால்‌ 
மடித்து முழங்காலிட்டு வணங்கினான்‌. தரையிலிருந்து 
குருதிச்‌ சேற்றின்‌ ஒரு துளியை சுட்டுவிரலால்‌ தொட்டு 
தன்‌ நெற்றியிலணிந்துகொண்டான்‌. உடைவாளைத்‌ 
தூக்கி தன்‌ இடதுகையின்‌ கட்டைவிரலில்‌ வைத்து 


வழங்கப்படவேண்டும்‌” என்று சொல்லிவிட்டு “மந்தா, 
என்னுடன்‌ வா. நீ என்னுடன்‌ இருக்கவேண்டும்‌” 
என்றான்‌. பீமன்‌ “மூத்தவரே, தந்தையைப்‌ பார்க்கும்‌ 
மருத்துவர்கள்‌ ஏன்‌ இன்னும்‌ வரவில்லை?” என்றான்‌. 
தருமன்‌ அவன்‌ முகத்தை ஒருகணம்‌ நோக்கி பின்‌ முகம்‌ 
சற்று நெகிழ்ந்து “என்னுடன்‌ வா. நான்‌ சொல்கிறேன்‌” 
என்றான்‌. 


தமையனைத்‌ தொடர்ந்து செல்லும்‌ தம்பியை குந்தி 
பார்த்தாள்‌. பீமனின்‌ தோளுக்குக்‌ கீழேதான்‌ தருமனின்‌ 
தலை இருந்தது. தருமன்‌ ஒவ்வொருவரையும்‌ கவனித்து 
தேவையானபோது சில சொற்களில்‌ ஆணைகளை 
இட்டான்‌. பீமன்‌ திரும்பித்‌ திரும்பி அங்கே நிகழ்வதை 
பார்த்துக்கொண்டிருந்தான்‌. அவனுக்குப்‌ பசி 
எழுந்துவிட்டது என்று குந்தி அறிந்தாள்‌. ஆனால்‌ 
ஓநாயைப்போலவே ஏதும்‌ உண்ணாமல்‌, நீரும்‌ 
அருந்தாமல்‌ நாட்கணக்கில்‌ இருக்கக்கூடியவன்‌ அவன்‌ 
என்‌ அவள்‌ புஷ்பவதிக்கரையிலேயே அறிந்திருந்தாள்‌. 


இந்திரத்யும்னத்தின்‌ கரையில்‌ சேற்றுமேடு ஒன்றில்‌ 
செறிந்திருந்த நாணல்களை வெட்டி விலக்கி அங்கே 
சிதைமேடை அமைக்க மாண்டுக்யர்‌ 
ஆணையிட்டிருந்தார்‌. அந்தப்பகுதியைச்‌ சுற்றி பந்தங்கள்‌ 
எரிய சேவகர்கள்‌ வேலைசெய்துகொண்டிருந்தனர்‌. அந்த 
ஒளி அப்பால்‌ நீர்ப்பரப்பில்‌ பிரதிபலிக்க காட்டுக்குள்‌ 
நெருப்பெழுவதுபோல செவ்வலைகள்‌ தெரிந்தன. 


குடிலின்‌ முற்றத்தின்‌ நடுவே மூன்றடுக்காக 
மூங்கில்மேடை அமைத்து அதன்மேல்‌ பரப்பப்பட்ட 
ஈச்சை ஓலைப்படுக்கையில்‌ பாண்டு 
படுக்கவைக்கப்பட்டிருந்தான்‌. அவன்‌ மீது செம்பட்டு 
போர்த்தப்பட்டு முகம்‌ மட்டும்‌ தெரிந்தது. அந்த 
மேடையைச்‌ சுற்றி பன்னிரு நெய்ப்பந்தங்கள்‌ 
தழல்நெளிய எரிந்தன. மன்னனின்‌ காலருகே 

ரிக்கப்பட்ட ஈச்சை ஓலைப்பாய்களில்‌ சேவகர்களும்‌ 
இரு விலாப்பக்கங்களில்‌ விரிக்கப்பட்ட பாய்களில்‌ 
வைதிகர்களும்‌ முனிவர்களும்‌ அமர்ந்தனர்‌. தலையருகே 
இடப்பக்கம்‌ பாயை விரித்ததும்‌ அனகை வந்து “அரசியர்‌ 
வந்து அங்கே அமரவேண்டும்‌” என்றாள்‌. 


குந்தி மாத்ரியின்‌ கையைப்பற்றி “வா” என்றாள்‌. அவள்‌ 
பாவைபோல எழுந்து தலைகுனிந்து நடந்து வந்தாள்‌. 
அவர்கள்‌ அமர்ந்துகொண்டதும்‌ அனகை இருவருடைய 
கூந்தல்களையும்‌ அவிழ்த்து விரித்திட்டாள்‌. அவர்கள்‌ 
முன்‌ ஒரு அகல்விளக்கை வைத்து நெய்யூற்றினாள்‌. 


ஒருதுளிக்‌ குருதி எடுத்து பலிபீடத்தின்‌ மேல்‌ சொட்டி 
மும்முறை தலை தாழ்த்தி சொல்லெழாது வஞ்சம்‌ 
உரைத்தான்‌. எழுந்து மீண்டும்‌ தலைவணங்கி 
வலப்பக்கமாக சென்று நின்றான்‌. தொடர்ந்து 
துச்சாதனன்‌ அவ்வண்ணமே வஞ்சம்‌ உரைத்தான்‌. 
கெளரவர்கள்‌ தங்கள்‌ மூப்பு வரிசையின்படி 
ஒவ்வொருவராக சென்று வஞ்சினம்‌ உரைத்தனர்‌. 


ஓசையில்லாமல்‌ எழுந்தமையாலேயே அந்த வஞ்சினம்‌ 
மேலும்‌ ஆற்றல்கொண்டிருந்தது. உடல்நடுக்குறச்‌ செய்யும்‌ 
கடுங்குளிர்போல்‌ அது காற்றில்‌ நிறைந்திருந்தது. 
குருதிவிடாய்‌ கொண்ட ஒளிரும்‌ நாக்குடன்‌ அறியா 
விலங்குகள்‌ வந்து அன்னையின்‌ காலடியை நக்கி 
நாசுழற்றி அப்பால்‌ செல்வதுபோலிருந்தது. 
ஒவ்வொருவரும்‌ பிறர்‌ உதடுகளையே 
நோக்கிக்கொண்டிருந்தனர்‌. அவற்றின்‌ அசைவுக்கேற்ப 
தங்கள்‌ வஞ்சினங்களை மீண்டும்‌ உரைத்தனர்‌. ஒலியுடன்‌ 
எழுந்திருந்தால்‌ மீளமீளக்‌ கேட்டு அவை சடங்கென்று 
ஆகி பொருளிலிருந்து பிரிந்து வெற்றொலியின்‌ 
தாளமென்று மாறிவிட்டிருக்கக்கூடும்‌. உபகெளரவர்கள்‌ 
நடுங்கிக்கொண்டிருப்பதை, இளையோர்‌ விழிநீர்‌ 
வார்ப்பதை குண்டாசி கண்டான்‌. கன்மதனும்‌ துர்தசனும்‌ 
ஒருவர்‌ கையை ஒருவர்‌ பற்றியிருந்தனர்‌. லட்சுமணன்‌ 
திரும்பி மெல்ல “உம்‌” என்றதும்‌ தளர்ந்த காலடிகளுடன்‌ 
சென்று வஞ்சினம்‌ உரைத்தனர்‌. அவர்களின்‌ 
தொண்டைமுழை ஏறியிறங்கியது. இளந்தோள்கள்‌ 
மெய்ப்புகொண்டு மயிர்ப்புள்ளிகள்‌ தெரிந்தன. 


குண்டாசி மீண்டும்‌ மீண்டும்‌ நீள்மூச்செறிந்தான்‌. இது 
மட்டுமே மெய்‌, இதுவரை பேசப்பட்டவை அனைத்தும்‌ 
பொய்‌. எத்தனை சொற்கள்‌, எத்தனை உளநடிப்புகள்‌, 
என்னென்ன நூல்கள்‌, எவ்வளவு அவையாடல்கள்‌. 
ஆழத்தில்‌ இதுவே என அறியாதவர்‌ இல்லை. இதை 
அஞ்சி அனைத்தையும்‌ சூடிக்கொள்கிறார்கள்‌. இதுவல்ல 
என்று நிறுவிக்கொள்ள முயல்கிறார்கள்‌. அல்லது 
இதையே நூறு ஆயிரமென தடட துளித்துளியாக 
மாந்திக்‌ களிக்கிறார்களா? அவன்‌ மீண்டும்‌ 
அன்னையின்‌ விழிகளை நோக்கினான்‌. இம்முறை 
விழிவிலக்கத்‌ தோன்றவில்லை. அத்தனை அணுக்கமாக, 
அத்தனை பொருள்கூர்வனவாக அவன்‌ அதுவரை 
எவ்விழிகளையும்‌ நோக்கியறிந்ததில்லை என்று 
உணர்ந்தான்‌. 

[[/age]லட்சுமணனும்‌ உபகெளரவர்களும்‌ சென்று 
வஞ்சினம்‌ உரைத்து மறுபக்கம்‌ செல்லும்போதுதான்‌ 
குண்டாசி விகர்ணனை பார்த்தான்‌. அவன்‌ இறுகிய 
முகத்துடன்‌ அசையாமல்‌ நின்றிருந்தான்‌. துரியோதனன்‌ 
விகர்ணனை பார்த்தான்‌. அவன்‌ விழிகள்‌ ஒருகணம்‌ 
சுருங்கி பின்‌ மீண்டன. துச்சாதனன்‌ ஏதோ சொல்ல 
உடலெழப்போனபோது மெல்லிய உறுமலால்‌ அதை 
துரியோதனன்‌ நிறுத்தினான்‌. அனைத்து விழிகளும்‌ 
விகர்ணனில்‌ பதிந்திருந்தன. விகர்ணன்‌ 
திரும்பிவிடுவான்‌ என்று குண்டாசி ஒருகணம்‌ 
எண்ணினான்‌. ஆனால்‌ அவன்‌ ஏன்‌ வந்தான்‌ என்ற 
எண்ணம்‌ மீண்டும்‌ எழுந்தது. அரண்மனை 
முற்றத்திலிருந்து கிளம்பும்போது விகர்ணனை 
பார்த்தோமா? அரையிருளில்‌ முகங்கள்‌ உருத்‌ 
தெரியவில்லை. ஆனால்‌ நூற்றுவரும்‌ வராமல்‌ 
துரியோதனன்‌ கிளம்பியிருக்க வாய்ப்பில்லை. 


சகர்‌ விகர்ணனிடம்‌ “இளவரசே” என்றார்‌. அவன்‌ 
திடுக்கிட்டு விழித்துக்கொண்டு வாளை எடுத்து 
முன்னால்‌ சென்று பலிபீடத்தருகே கால்மடித்து அமர்ந்து 
வஞ்சினம்‌ உரைத்தான்‌. பின்னர்‌ தளர்ந்த காலடிகளுடன்‌ 
சென்று கெளரவர்களின்‌ அருகே நின்றான்‌. குண்டாசி 
தன்னைச்‌ சூழ்ந்து எவருமில்லை என்பதை உணர்ந்து 
திடுக்கிட்டு நோக்கினான்‌. துரியோதனனின்‌ நோக்கு 
குண்டாசியிலேயே பதிந்திருந்தது. அவன்‌ நோக்கை 
உணர்ந்த துச்சாதனன்‌ திரும்பி குண்டாசியை பார்த்து 
புருவங்களை தூக்கியபின்‌ அரைக்கண்ணால்‌ 
விகர்ணனை பார்த்தான்‌. விகர்ணன்‌ அவன்‌ அருகே 
சென்று செவி கொடுக்க துச்சாதனன்‌ ஓரிரு சொற்கள்‌ 
பேசி விழிகளால்‌ ஆணையிட்டான்‌. விகர்ணன்‌ 
குருதிக்களத்தை கடக்காமல்‌ ஆலயத்தை பின்பக்கம்‌ 
வழியாக சுற்றி குண்டாசியை அணுகி தாழ்ந்த குரலில்‌ 
“இளையோனே, மூத்தவர்‌ நீ வஞ்சினம்‌ உரைக்க 
வேண்டுமென்று விரும்புகிறார்‌” என்றான்‌. 


“ஆம்‌, வஞ்சினம்‌ உரைக்கவே வந்துள்ளேன்‌” என்று 
அவன்‌ சொன்னான்‌. “உன்னிடம்‌ வாளில்லை” என்று 
விகர்ணன்‌ சொன்னான்‌. “நீ விரும்பினால்‌ 
மூத்தவர்களின்‌ வாளொன்றை அளிக்கச்‌ சொல்கிறேன்‌.” 
குண்டாசி “நான்‌ உடைவாளால்‌ வஞ்சினம்‌ 


உரைக்கப்போவதில்லை” என்றான்‌. விகர்ணன்‌ “நீ 
சொல்வது விளங்கவில்லை” என்றான்‌. “நான்‌ வாளேந்தி 
எவருக்கும்‌ எதிராக போர்புரியப்‌ போவதில்லை. ஆகவே 
வாளேந்தி வஞ்சினம்‌ உரைக்கவேண்டியதில்லை. 
ஆனால்‌ அன்னைமுன்‌ ஒரு சொட்டு குருதி 
அளித்தாகவேண்டிய நிலையிலிருக்கிறேன்‌. அதன்‌ 
பொருட்டே வந்தேன்‌” என்றான்‌. “உன்‌ நிலை புரிகிறது. 
அதை உணர்ந்தே என்னை அனுப்பியிருக்கிறார்கள்‌” 
என்று விகர்ணன்‌ சொன்னான்‌. “நாம்‌ இங்கே வஞ்சினம்‌ 
உரைக்கத்‌ தயங்கினால்‌ அது இரண்டுவகையில்‌ மட்டுமே 
பொருள்படும்‌. போருக்கு அஞ்சுகிறோம்‌. அல்லது 
உடன்குருதியினரை கைவிடுகிறோம்‌. இரண்டுமே பழி 
நிறைப்பவை. இளையோனே, நாம்‌ ஆற்றவேண்டிய 
கடமையை ஆற்றிவிட்டோம்‌. இனி இக்களத்தில்‌ 
உயிர்துறப்பதொன்றே நம்முன்‌ உள்ள வழி.” 


அவன்‌ விழிகளை நேர்நோக்கி “மூத்தவரே, நீங்கள்‌ 
பாண்டவர்களுடன்‌ போரிடுவதாகவே 
முடிவுசெய்துவிட்டீர்களா?” என்றான்‌ குண்டாசி. “ஆம்‌, 
அதன்பொருட்டே வஞ்சினம்‌ உரைத்தேன்‌, என்‌ முழு 
வல்லமையாலும்‌ களம்நின்று பொருதுவேன்‌ என்று.” 
குண்டாசி “பன்னிருகளத்தை மறந்துவிட்டீர்களா?” 
என்றான்‌. “இல்லை, அங்கு உரைத்தது அவைக்குரிய 
அறம்‌. இங்கு கொண்டது களத்திற்குரிய அறம்‌... எனக்கு 
எந்தக்‌ குழப்பமும்‌ இல்லை. நான்‌ இந்நாள்வரை 
தந்தைக்கு நிகரென்று அறிந்தது என்‌ மூத்தவரை. 
ஒவ்வொரு கணமும்‌ இத்திரளில்‌ ஒருவனென்றே 
உணர்ந்திருக்கிறேன்‌. இளையோனே, களம்‌ என்பது 
குருதியால்‌ மட்டுமே முடிவுசெய்யப்படுவது.” 


குண்டாசி “இல்லை, நீங்கள்‌ தன்னலத்தால்‌ இம்முடிவை 
எடுக்கிறீர்கள்‌. பன்னிருகளத்தில்‌ அறத்தின்பொருட்டு 
நின்றீர்கள்‌ என்று புகழ்கொண்டீர்கள்‌. இருந்தும்‌ 
மூத்தோனுக்காக களம்புகுந்தால்‌ உங்களை எவரும்‌ 
அறமிலி என பழிக்கப்போவதில்லை. களமொழிந்து 
நின்றால்‌ வரும்‌ இழிசொல்லுக்காகவே இம்முடிவை 
எடுக்கிறீர்கள்‌. உங்கள்‌ செயல்களனைத்தும்‌ 
புகழுக்காகவே” என்றான்‌. விகர்ணன்‌ புன்னகையுடன்‌ 
“என்னை புண்படுத்த எண்ணினாய்‌ என்றால்‌ அவ்வாறே 
ஆகுக! இந்நாட்களில்‌ எனக்கு நானே இதைவிட ஆயிரம்‌ 
மடங்கு நஞ்சுள்ள அம்புகளை ஏவிக்கொண்டிருக்கிறேன்‌” 
என்றான்‌. “அத்துடன்‌ என்‌ அகச்சான்றின்‌ குரலென என்‌ 
துணைவி இருக்கிறாள்‌. இம்முடிவு அவள்‌ கேட்ட 
அத்தனை சொற்களையும்‌ கடந்து நான்‌ எடுத்தது. எனக்கு 
இதில்‌ மாற்று என ஏதுமில்லை. அறமென நான்‌ 


அறிந்தவற்றில்‌ பெரியது செஞ்சோற்றுக்‌ கடனும்‌ குருதிக்‌ 
கடனும்‌” என்றான்‌. 


சொல்லில்லாமல்‌ குண்டாசி தலையை மட்டும்‌ 
ஆட்டினான்‌. விகர்ணன்‌ “நீ என்ன செய்யப்போகிறாய்‌ 
என்று சொல்‌. நான்‌ மூத்தவரிடம்‌ சொல்லவேண்டும்‌” 
என்றான்‌. குண்டாசி “தெரியவில்லை, மூத்தவரே. என்‌ 
உள்ளம்‌ இக்கணம்‌ வரை ததும்பிக்கொண்டேதான்‌ 
இருக்கிறது. அன்னைமுன்‌ சென்று நின்றால்‌ என்‌ 
நாவிலெழுவதே என்‌ தரப்பு” என்றபின்‌ முன்னால்‌ 
சென்று பலிபீடத்தருகே நின்றான்‌. கருவறைக்குள்‌ 
அமர்ந்திருந்த குருதிகொள்‌ கொற்றவையின்‌ 
சுடர்குடியிருந்த விழிகளை சில கணங்கள்‌ நோக்கினான்‌. 
“தங்கள்‌ வாள்‌...” என்றார்‌ பூசகர்‌. “வாள்‌ தேவையில்லை” 
என்றபின்‌ தன்‌ இடக்கையை நீட்டினான்‌. “இதிலிருந்து 
குருதி எழுப்புக!” என்றான்‌. பூசகர்‌ “அவ்வழக்கமில்லை, 
இளவரசே” என்றார்‌. “வஞ்சினம்தான்‌ உடைவாளால்‌ 
உரைக்கவேண்டும்‌. நான்‌ உரைக்கும்‌ சொல்லுறுதிக்கு 
உடைவாள்‌ தேவையில்லை” என்றான்‌ குண்டாசி. 
இன்னொரு பூசகன்‌ “இளவரசே, தற்பலி கொடுப்பதற்கு 
மட்டுமே பள்ளிவாள்‌ எழவேண்டும்‌” என்றான்‌. “நான்‌ 
தற்பலி கொடுக்கவே போகிறேன்‌, அன்னைக்கு. ஆனால்‌ 
இங்கல்ல, அங்கு குருக்ஷேத்திரக்‌ களத்தில்‌. தற்பலிக்கான 
சொல்லுறுதியை இங்கு உரைக்கப்போகிறேன்‌” என்று 
குண்டாசி சொன்னான்‌. 


உள்ளிருந்து தலைமைப்‌ பூசகர்‌ காளிகர்‌ அவன்‌ 
சொல்வதை உதடசைவாலேயே புரிந்துகொண்டு வாளை 
அளிக்கும்படி கையசைத்தார்‌. துணைப்பூசகன்‌ 
பள்ளிவாளை நீட்ட அதில்‌ தன்‌ இடக்கையை வைத்து 
அழுத்தி சற்றே இழுத்து எடுத்தான்‌ குண்டாசி. 
கையிலிருந்து ஊறி சொட்டத்தொடங்கிய வெம்மையான 
குருதியை பலிபீடத்தின்‌ மீது சற்று நேரம்‌ 
தூக்கிப்பிடித்தான்‌. உதடு அசையாமல்‌ சொல்லுறுதியை 
உரைத்து கால்‌ மடித்து நிலத்தில்‌ விழுந்து மும்முறை 
தலைவணங்கினான்‌. பலிக்குருதியின்‌ ஒரு 
சொட்டெடுத்து நெற்றியிலணிந்தான்‌. பின்னர்‌ தன்‌ 
மேலாடையால்‌ கையை சுற்றிக்கட்டியபடி துரியோதனன்‌ 
முன்‌ சென்று நின்றான்‌. 


துச்சாதனன்‌ துரியோதனனை ஒருகணம்‌ பார்த்துவிட்டு 
“நீ போருக்கு வரப்போவதில்லையா?” என்றான்‌. 
“வரப்போகிறேன்‌, அதன்பொருட்டே வஞ்சினம்‌ 
உரைத்தேன்‌” என்றான்‌ குண்டாசி. “போருக்கு 
வருபவர்கள்‌ வாளேந்தி வஞ்சினம்‌ உரைக்கவேண்டும்‌ 


என்பது நெறி” என்றான்‌ துச்சாதனன்‌. “மூத்தவரே, நான்‌ 
பாண்டவர்களோ உபபாண்டவர்களோ எவரையும்‌ 
கொல்லப்போவதில்லை” என்றான்‌ குண்டாசி. “பின்‌ 
என்ன, சாகப்போகிறாயா?” என்றான்‌ துச்சாதனன்‌. “ஆம்‌, 
நம்‌ அனைவரையும்போல. ஆனால்‌ எனது சாவு 
களம்படுதல்‌ அல்ல, பலியளித்தல்‌. குருதிகொள் 
கொற்றவை குருக்ஷேத்திரத்திற்கு வருவாள்‌. 
அன்னையிடம்‌ சொன்னேன்‌, அன்னையே அங்கு 
அளிக்கிறேன்‌ என்‌ நெஞ்சக்குருதியை, பெற்றுக்கொள் 
என்று.” 


“என்ன உளறுகிறாய்‌?” என்று துச்சாதனன்‌ கேட்க சுபாகு 
இடையுகுந்து “நன்று, இளையோனே. உன்‌ சொல்‌ 
சிறக்கட்டும்‌. செல்க!” என்று தோளில்‌ கைவைத்தான்‌. 
துச்சாதனன்‌ “அவன்‌ என்ன சொல்‌ உரைத்தான்‌ என்று 
தெரிந்தாகவேண்டும்‌” என்றான்‌. சுபாகு 
“சொல்லுறுதிகளை செவியறியலாகாது என்பார்கள்‌, 
மூத்தவரே” என்றான்‌. “அவன்‌ சொன்னது என்ன என்று 
நான்‌ அறிந்தாகவேண்டும்‌. இந்த இழிமகன்‌ 
அவர்களுக்காக வஞ்சினம்‌ உரைத்து வந்திருப்பான்‌... 
இவன்‌ சித்தம்‌ கலங்கி நெடுநாட்களாகின்றன” என்றான்‌ 
துச்சாதனன்‌. “ஆம்‌, எனது சித்தம்‌ கலங்கியுள்ளது” என்று 
குண்டாசி சொன்னான்‌. “உண்மையில்‌ நான்‌ பாண்டவர்‌ 
தரப்புக்குச்‌ சென்று அங்கு வாளைந்தி உங்கள்‌ முன்‌ வந்து 
நின்று குருதி சிந்தி மடிந்திருந்தால்தான்‌ அது எனக்கு 
நிறைவு. விண்சென்று என்‌ மூதாதையரிடம்‌ நிறைந்து 
வந்துள்ளேன்‌ தந்தையரே, இனி சிறந்து பிறப்பேன்‌ என்று 
என்னால்‌ சொல்ல முடியும்‌.” 


“ஆனால்‌ அது என்னால்‌ இயலாது. ஏனெனில்‌ நான்‌ 
உங்களில்‌ ஒருவன்‌. இந்த நூற்றுவர்‌ திரளிலிருந்து 
எனக்கு விடுதலையில்லை. உடலிலிருந்து உறுப்புக்கு 
விடுதலையில்லை என்பதுபோல. அதை மூத்தவர்‌ வந்து 
என்னிடம்‌ சொன்னதும்‌ தெளிவாக உணர்ந்தேன்‌” 
என்றான்‌. “என்னாயிற்று உனக்கு? உன்‌ 
உடன்பிறந்தாருக்கு எதிரான வஞ்சத்தை எங்கிருந்து 
திரட்டிக்கொண்டாய்‌?” என்றான்‌ துச்சாதனன்‌. குண்டாசி 
தன்‌ இடக்கையில்‌ ஓர்‌ இழுப்பை உணர்ந்தான்‌. கழுத்துத்‌ 
தசை சொடுக்கியது. “எங்கிருந்து என்றா? ஹஸ்தியின்‌ 
குருதியில்‌ பிறந்தவன்‌ அனைத்து அறங்களையும்‌ மீறி 
உடன்பிறந்தாரை உறங்கும்‌ மாளிகையில்‌ அனலிட்டு 
எரிக்க முயன்றதை அறிந்த அன்று” என்று குண்டாசி 
சொன்னான்‌. அவன்‌ உடல்‌ நடுங்கிக்கொண்டிருந்தது. 


ஒருகணம்‌ கழித்தே அவன்‌ சொல்வதை உணர்ந்த 


துச்சாதனன்‌ “அறிவிலி! என்ன சொல்கிறாய்‌?” என்று 
கூவி தன்‌ பெரிய கரங்களை ஓங்கியபடி முன்னால்‌ எழ 
சுபாகு அந்தக்‌ கையை பற்றிக்கொண்டான்‌. துர்மதன்‌ 
துச்சாதனனின்‌ இடைபற்றி பின்னால்‌ இழுத்தான்‌. 
“நிலைகொள்க, மூத்தவரே! இது ஆலயம்‌” என்றான்‌ 
துச்சகன்‌. “விடு... விடு என்னை. இவனை இங்கு 
அறைந்து அன்னைக்கு பலிகொடுக்கிறேன்‌” என்று 
சீறியபின்‌ துரியோதனன்‌ அருகிருப்பதை உணர்ந்து 
பதைப்புடன்‌ திரும்பிப்‌ பார்த்தான்‌. “மூத்தவரே... 
இவ்வறிவிலி... இவன்‌ சொற்கள்‌...” என்றான்‌. 


இடக்கையால்‌ தன்‌ மீசையை மெல்ல நீவியபடி 
துரியோதனன்‌ “அவன்‌ கூறுவது சரிதான்‌” என்றான்‌. 
“அவன்‌ சொற்கள்‌ மெய்யாகவே எனக்கு ஒருவகை 
நிறைவையே அளிக்கின்றன. நாம்‌ நூற்றுவர்‌ ஓர்‌ உளம்‌ 
கொண்டவர்‌. எனவே நூற்றிலொன்றென எழும்‌ இவன்‌ 
குரலும்‌ இவனுக்கு முன்‌ எழுந்த விகர்ணனின்‌ குரலும்‌ என்‌ 
குரலும்‌ கூடத்தான்‌. என்னுள்‌ இவ்வண்ணமொரு 
அறத்தான்‌ வாழ்வதை எண்ணி நிறைவு கொள்கிறேன்‌” 
என்றான்‌. “இவனோ விகர்ணனோ எனக்கெதிராக 
வாள்கொண்டு எழுந்திருந்தால்கூட அவ்வண்ணமே 
சொல்வேன்‌.” விகர்ணன்‌ உடைந்த குரலில்‌ “நான்‌ 
ஒருகணமும்‌ உங்கள்‌ இளையோனாக அன்றி என்னை 
உணர்ந்ததில்லை, மூத்தவரே” என்றான்‌. “ஆம்‌, 
அவ்வண்ணமே இவனும்‌ உணர்கிறான்‌ என நான்‌ 
அறிவேன்‌” என்றான்‌ துரியோதனன்‌. 


குண்டாசியின்‌ தோளில்‌ கைவைத்து மெல்லிய 
புன்னகையுடன்‌ அவன்‌ சொன்னான்‌ “இளையோனே, 
இவையனைத்தையும்‌ ஏன்‌ இயற்றுகிறேன்‌, இறுதியில்‌ 
என்ன எய்துவேன்‌ என்று எனக்கு இன்றும்‌ 
தெரியவில்லை. பிறிதொன்றின்‌ மேலேறி 
சென்றுகொண்டிருப்பவன்‌ நான்‌. பெரும்புயலுக்கு 
தன்னை கொடுக்கையில்‌ சருகு ஆற்றல்‌ 
கொண்டதாகிறது. பிறிதொரு நிலையிலும்‌ தான்‌ 
கொள்ளமுடியாத விசையை எய்துகிறது. அழிவாக 
இருக்கலாம்‌, ஆயினும்‌ அது ஓர்‌ உச்சநிலை. இப்புவியில்‌ 
பிறந்த ஒவ்வொருவரும்‌ தன்னுள்‌ ஆற்றலை 
உணருகையில்‌ அந்த உச்சத்தையே கனவு 
காண்கிறார்கள்‌. அஞ்சித்‌ தயங்குபவர்‌ உண்டு. தங்கள்‌ 
சுற்றத்தையும்‌ உறவையும்‌ எண்ணி நின்றுவிடுபவர்‌ 
உண்டு. அவையிரண்டையும்‌ கடப்பவர்கள்கூட அறத்தை 
எண்ணி அதற்கப்பால்‌ செல்வதில்லை. நான்‌ என்‌ உச்சம்‌ 
நோக்கி செல்லவேண்டுமென்ற எண்ணம்‌ மட்டும்‌ 
கொண்டவன்‌. அதன்பொருட்டு நான்‌ கடந்த அனைத்து 


அறங்களையும்‌ நான்‌ நன்கு அறிவேன்‌. அறத்தை 
மீறாதவனுக்கு முழு விசை இல்லை என்பதொன்றே நான்‌ 
சொல்ல எஞ்சுவது.” 


“ஆனால்‌ நான்‌ கடந்த அறங்களின்‌ அனைத்து 
எல்லைகளிலும்‌ எனது துளி ஒன்று நின்று ஏங்குகிறது. 
உனது சீற்றத்திலும்‌ விகர்ணனின்‌ துயரத்திலும்‌ 
மட்டுமல்ல, சுபாகுவின்‌ நிகர்நிலையிலும்‌ என்‌ 
மைந்தனின்‌ விலக்கத்திலும்‌ வெளிப்படுவதும்‌ நானே” 
என்றான்‌ துரியோதனன்‌. “மூத்தவரே, இவை என்ன 
சொற்கள்‌? தாங்கள்‌ உரைப்பவைதானா?” என்றான்‌ 
துச்சாதனன்‌. வீம்புடன்‌ தலை தூக்கி குண்டாசி 
சொன்னான்‌ “அன்னை முன்‌ நான்‌ உரைத்த வஞ்சினம்‌ 
ஒன்றுதான்‌. இப்போருடன்‌ என்‌ குடி முற்றழியுமென்றால்‌ 
என்‌ குருதிமேல்‌ தெய்வங்கள்‌ வீழ்த்திய பழி அனைத்தும்‌ 
அழிந்து போகட்டும்‌. நம்‌ கொடிவழியில்‌ எவரேனும்‌ 
ஒருவர்‌ எஞ்சுவாரென்றால்கூட அவர்‌ தூயராக, 
நிறைவுற்றவராக புவி வாழ்த்துபவராக 
விண்ணேகவேண்டும்‌. அதன்‌ பொருட்டு களத்தில்‌ என்‌ 
தலைகொடுக்கிறேன்‌ தேவி என்று சொன்னேன்‌.” 


புன்னகையுடன்‌ அவன்‌ தோளை அழுத்தி துரியோதனன்‌ 
சொன்னான்‌ “அதை நானும்‌ வேண்டினேன்‌ என்று 
கொள்க!” திரும்பி தம்பியரை நோக்கி “செல்வோம்‌” என்று 
கையசைத்தான்‌. தலைமைப்பூசகர்‌ வந்து அவனுக்கு 
அன்னையின்‌ அருளன்னம்‌ கொண்ட தாலத்தை அளிக்க 
அதை வாங்கி தலைசூடி வணங்கிவிட்டு லட்சுமணனிடம்‌ 
அளித்தான்‌. அவன்‌ நடக்க உடன்‌ தம்பியர்‌ தொடர்ந்தனர்‌. 
அவர்கள்‌ ஆலயவளைப்புக்கு வெளியே செல்கையில்‌ 
துரியோதனன்‌ “யுயுத்ஸு எங்கே?” என்றான்‌. 
ஆலயநுழைவுக்கு ஒப்புதல்‌ இல்லாமையால்‌ தேர்களின்‌ 
அருகே நின்றிருந்த யுயுத்ஸு அருகே வந்தான்‌. 
துரியோதனன்‌ யுயுத்ஸுவை காட்டி லட்சுமணனிடம்‌ 
“அந்தத்‌ தாலத்தை உன்‌ சிறிய தந்தையிடம்‌ கொடு” 
என்றான்‌. துச்சாதனன்‌ “அது...” என தயங்க “ம்‌” என்றான்‌ 
துரியோதனன்‌. லட்சுமணன்‌ நீட்டிய தாலத்தை யுயுத்ஸு 
வாங்கிக்கொண்டான்‌. துரியோதனன்‌ அதிலிருந்த 
குருதிக்குழம்பில்‌ ஒரு துளி எடுத்து யுயுத்ஸுவின்‌ 
நெற்றியிலிட்டு “நீயே தந்தையிடம்‌ சென்று கொடு, 
இளையோனே” என்றான்‌. 


[[ஙage]lதேர்கள்‌ ஒவ்வொன்றாக சென்று மறைந்த 
பின்னரே குண்டாசி தன்‌ தேரிலேறினான்‌. யுயுத்ஸு 
“நானும்‌ உங்களுடன்‌ வருகிறேன்‌, மூத்தவரே” என்றான்‌. 
குண்டாசி “ம்‌” என்றான்‌. அவர்கள்‌ தேர்த்தட்டில்‌ 


அமர்ந்ததும்‌ யுயுத்ஸு “நீங்கள்‌ சென்றதுமே மருத்துவரை 
காணவேண்டும்‌. உடல்‌ நலிந்துள்ளது. நடக்கும்‌ 
ஒவ்வொரு அடிக்கும்‌ முகத்தில்‌ வலிச்சுளிப்பு தெரிகிறது” 
என்றான்‌. குண்டாசி அதற்கு மறுமொழி சொல்லவில்லை. 
யுயுத்ஸு மேலும்‌ பேசவிரும்பினான்‌. “இந்தத்‌ தாலத்தை 
ஏன்‌ என்னிடம்‌ அளித்தார்‌ அரசர்‌ என்று 
விளங்கவில்லை. இது அரசரால்‌ 
கொண்டுசெல்லப்படவேண்டியது, அன்னையின்‌ 
அருளன்னம்‌ கொண்ட தாலம்‌. அரசர்‌ இதை 
கொண்டுசென்று தன்‌ தந்தைக்கும்‌ அன்னைக்கும்‌ 
அரசியருக்கும்‌ பகிர்ந்தளிக்கவேண்டும்‌ என்பது நெறி.” 
குண்டாசி “நீ அரசனாகுக என அவர்‌ சொல்கிறார்‌ என்று 
கொள்‌” என்றான்‌. “என்ன சொல்கிறீர்கள்‌?” என்று 
யுயுத்ஸு பதறினான்‌. “ஆலயமுகப்பில்‌ 
சொல்லவேண்டியதா இது?” 


குண்டாசி இகழ்ச்சியுடன்‌ புன்னகைத்து “யார்‌ கண்டார்‌? நீ 
சூதனென்பதனால்‌ களம்புகப்போவதில்லை” என்றான்‌. 
முகம்‌ இறுக “இல்லை, நான்‌ களம்புகக்கூடும்‌” என்றான்‌ 
யுயுத்ஸு. “கெளரவர்‌ தரப்பில்‌ ஷத்ரியரல்லாதோர்‌ 
களம்புகப்போவதில்லை. ஷத்ரியர்கள்‌ முழு வெற்றியும்‌ 
தங்களுக்குரியதாக வேண்டும்‌ என்று 
எண்ணுகிறார்கள்‌...” என்றான்‌ குண்டாசி. யுயுத்ஸு 
மறுமொழி சொல்லவில்லை. “பிறகென்ன, 
பாண்டவர்களின்‌ தரப்பிற்கு சென்றுவிட 
எண்ணுகிறாயா?” என்றான்‌ குண்டாசி. யுயுத்ஸு ஒன்றும்‌ 
சொல்லவில்லை. அந்த அமைதியின்‌ அழுத்தத்தை 
உணர்ந்து குண்டாசி திரும்பிப்‌ பார்த்தான்‌. யுயுத்ஸுவின்‌ 
முகம்‌ அழுகையில்‌ ததும்புவது போலிருந்தது. “நீ என்ன 
எண்ணுகிறாய்‌?” என்றான்‌ குண்டாசி. “நான்‌ 
சென்றுவிடலாமா என எண்ணுகிறேன்‌” என்றான்‌ 
யுயுத்ஸு. தேரின்‌ அதிர்வில்‌ நெஞ்சுக்குள்‌ எழுந்த 
வலியால்‌ முகம்சுளித்து முனகிய பின்‌ “எங்கே?” என்றான்‌ 
குண்டாசி. “அங்குதான்‌... என்‌ இடம்‌ அதுவே.” 


சற்றுநேரம்‌ குண்டாசியின்‌ எண்ணங்கள்‌ ஓடவில்லை. 
பின்னர்‌ அதிர்ச்சியுடன்‌ திரும்பி யுயுத்ஸுவின்‌ கையை 
பற்றிக்கொண்டான்‌. “என்ன சொல்கிறாய்‌? நீ 
சொல்வதென்ன என்று அறிவாயா?” யுயுத்ஸு “மூத்தவரே, 
சில மாதங்களாகவே இதைத்தான்‌ நான்‌ 
எண்ணிக்கொண்டிருக்கிறேன்‌. என்னால்‌ எம்முடிவுக்கும்‌ 
வரமுடியவில்லை. சென்ற வாரம்‌ அமைச்சர்‌ விதுரரை 
அவருடைய இல்லத்தில்‌ சென்று கண்டேன்‌. அவரிடம்‌ 
என்‌ உளக்கொந்தளிப்பை சொன்னேன்‌. அவர்‌ 
தெய்வச்சிலைபோல என்‌ சொற்களுக்கு அப்பால்‌ எங்கோ 


இருந்தார்‌. மூத்தவரே, அவர்‌ முன்னரே 
இறந்துவிட்டிருந்தார்‌ என்றுகூட தோன்றியது. நான்‌ 
திரும்பிவந்தேன்‌. என்னால்‌ ஒருகணம்கூட 
நிலைகொண்டு அமரமுடியவில்லை. நேற்று அவையில்‌ 
பீஷ்ம பிதாமகர்‌ பேசியபோதுதான்‌ தெளிவடைந்தேன்‌” 
என்றான்‌. 


குண்டாசி வெறுமனே நோக்கிக்கொண்டிருந்தான்‌. தேரின்‌ 
ஒவ்வொரு அசைவும்‌ அவன்மேல்‌ சாட்டையடிபோல 
விழுந்தது. “நான்‌ ஐயமற அறிவேன்‌, நம்‌ காலகட்டம்‌ 
அவருக்குரியது. விண்ணில்‌ சுழலும்‌ செம்பருந்துபோல 
அவர்‌ எட்டா உயரத்திலிருந்து நம்மை 
நோக்கிக்கொண்டிருக்கிறார்‌. எது நெறி என்றும்‌, எது 
அறம்‌ என்றும்‌ நம்மால்‌ சொல்லிவிடமுடியாது. 
நாமனைவரும்‌ இங்கே நம்‌ உறவுகளால்‌, கடமைகளால்‌, 
விழைவுகளால்‌, அச்சங்களால்‌ கட்டுண்டவர்கள்‌. 
அவற்றுக்கு ஏற்ப நெறிகளையும்‌ அறங்களையும்‌ 
வளைப்பதைத்தான்‌ நாம்‌ எண்ணுதல்‌ என்று 
கருதிக்கொண்டிருக்கிறோம்‌. நாம்‌ ஆற்றுவதற்கொன்றே 
உள்ளது. நம்‌ ஆழம்‌ உணரும்‌ மெய்மைக்கு நம்மை 
முற்றாக ஒப்புக்கொடுத்தல்‌. நான்‌ அவர்‌ கால்களில்‌ என்‌ 
தலையை கொண்டுசென்று வைக்கப்போகிறேன்‌. 
என்னை ஆளுங்கள்‌ இறைவடிவே என்று 
சொல்லப்போகிறேன்‌. அவர்‌ ஆணையிட்டால்‌ 
அவர்பொருட்டு வாளெடுத்து களம்‌ காண்பேன்‌...” 


“கல்வியால்‌ பயனேதுமில்லை. அரசுநெறி சூழ்வதோ 
அதைவிட பயனற்றது. வாழ்ந்தறிவது என ஏதுமில்லை. 
இம்மூன்றிலும்‌ பீஷ்ம பிதாமகரைவிட மேலானவர்‌ எவர்‌? 
அவர்‌ அறிந்த ஒன்றிலிருந்து அவரை விலக்குவதென்ன? 
அவர்‌ அளித்த சொல்‌. எத்தனை வீண்‌ எண்ணம்‌! பிற 
அனைத்தையும்‌ விட தான்‌ அளித்த சொல்லே 
பெரிதென்று எண்ணவேண்டுமென்றால்‌ ஆணவம்‌ 
எத்தனை கெட்டிப்பட்டிருக்கவேண்டும்‌? தன்னைவிடப்‌ 
பெரியவற்றின்‌ முன்‌ சென்று தலைகொடுக்க 
முடியவில்லை என்றால்‌ இத்தனை வாழ்ந்து இவ்வளவு 
கற்று என்ன பயன்‌? பீஷ்ம பிதாமகர்‌ பேசியதைக்‌ கேட்டு 
அமர்ந்திருக்கையில்‌ அத்தனை கூசினேன்‌. அத்தனை 
வெறுத்தேன்‌. நான்‌ நான்‌ என்றல்லவா அவர்‌ 
சொல்லிக்கொண்டிருந்தார்‌. அறத்தோன்‌ என்பவர்கள்‌ 
ஒருபோதும்‌ அறத்தை சென்றடையமாட்டார்‌. அறத்தோன்‌ 
எனும்‌ தன்னிலையே அவர்களின்‌ சுமை. 
நோன்புகொண்டோர்‌ எதையும்‌ துறக்கமாட்டார்‌. 
நெறியோர்‌ என்று தருக்குவதையே இறுதியில்‌ 
ஈட்டிக்கொள்வார்‌. எளியோர்‌ தன்னை எளிதில்‌ 


துறக்கவியலும்‌. பெருங்காற்றிலெழுந்து பறக்கவியலும்‌. 
இப்பாறைகள்‌ இங்குதான்‌ என்றுமென அமர்ந்திருக்கும்‌. 
அவையிலமர்ந்து பற்களைக்‌ கடித்துக்கொண்டு 
எண்ணினேன்‌. நான்‌ எளியோன்‌, சிறியோன்‌. என்‌ 
உளம்காட்டும்‌ பெரியவற்றின்‌ முன்‌ என்னை 
முற்றளிப்பதன்றி நான்‌ செய்வதற்கேதுமில்லை. நான்‌ 
துணிவையோ அறிவையோ திரட்டிக்கொள்ள 
வேண்டியதில்லை. எளிமையை என்னிடம்‌ 
நிலைநிறுத்திக்கொண்டால்‌ மட்டும்‌ போதும்‌.” 


யுயுத்ஸு பெருமூச்சுடன்‌ அமைதியானான்‌. குண்டாசி 
சற்றுநேரம்‌ கழித்து “இப்போரில்‌ அவர்கள்‌ வென்றால்‌ 
பாரதவர்ஷம்‌ நலம்பெறுமென எண்ணுகிறாயா?” 
என்றான்‌. “அறியேன்‌, பாரதவர்ஷமென்பது நான்‌ 
எண்ணவும்முடியாத பெருவிரிவு. மூத்தவரே, நான்‌ 
அஸ்தினபுரியின்‌ எல்லையை இதுவரை கடந்ததில்லை. 
இங்கு எத்தனை நாடுகள்‌ உள்ளன என்னென்ன 
ஜனபதங்கள்‌ அமைந்துள்ளன ஏதுமறியேன்‌” என்றான்‌ 
யுயுத்ஸு. குண்டாசி உதடுவளைய புன்னகைத்து 
“பாண்டவர்களிடமே அறமுள்ளது என்று 
எண்ணுகிறாயா?” என்றான்‌. யுயுத்ஸு “வாரணவதத்தில்‌ 
எரிமாளிகை அமைத்ததும்‌ அவையில்‌ அரசியைச்‌ 
சிறுமைசெய்ததும்‌ பிழை என்றே எண்ணுகிறேன்‌. அரசு 
மறுத்ததும்‌ ஒவ்வாததே. ஆயினும்‌ அவைகுறித்து 
இறுதியில்‌ ஏதேனும்‌ சொல்ல நான்‌ வல்லவன்‌ அல்ல. 
குடிநெறிகளும்‌ அரசமுறைமைகளும்‌ நானறியாதவை” 
என்றான்‌. 


“அப்படியென்றால்‌ நீ அவர்கள்‌ பக்கம்‌ செல்வது ஏன்‌?” 
என்றான்‌ குண்டாசி. “நான்‌ சொல்லிவிட்டேன்‌ மூத்தவரே, 
அவர்‌ ஒருவருக்காக. அவர்‌ காலங்களை கடந்தவர்‌. அவர்‌ 
அறிவன்‌ எதையும்‌ இங்கு எவரும்‌ அறிவதில்லை. 
பிறிதொன்றும்‌ எனக்கு சொல்வதற்கில்லை.” குண்டாசி 
யுயுத்ஸுயை சில கணங்கள்‌ நோக்கிவிட்டு 
“அந்நம்பிக்கை குலையாதென்பதற்கு நீ இப்போது உறுதி 
சொல்லலாகுமா?” என்றான்‌. “நீ துறந்து செல்வது மிகப்‌ 
பெரியவற்றை. தந்தையை, தமையர்களை, அரசை. 
அழியாப்‌ பழியையும்‌ நீ சூடக்கூடும்‌. பின்னர்‌ நீ 
இன்றுகொண்ட நம்பிக்கையை இழப்பாயென்றால்‌ உன்‌ 
வாழ்வு மீளா இருள்கொண்டதாகும்‌.” யுயுத்ஸு 
“ஒருகணம்கூட நான்‌ இவ்வாறு எண்ணியதில்லை” 
என்றான்‌. “எண்ணுக!” என்றான்‌ குண்டாசி. “இக்கணம்‌ 
வரை எண்ணவில்லை என்பதே இவ்வெண்ணம்‌ 
என்னில்‌ இல்லை என்பதை காட்டுகிறது. இனியும்‌ இது 
எழாது.” 


பாண்டுவின்‌ வலப்பக்கம்‌ தலையருகே அவனுடைய 
உடைவாள்‌ வைக்கப்பட்டது. அனகையும்‌ சேடியரும்‌ 
மூன்று மைந்தர்களையும்‌ கொண்டுவந்தனர்‌. பார்த்தனை 
அனகை குந்தியின்‌ மடியில்‌ வைத்தாள்‌. நகுலனும்‌ 
சகதேவனும்‌ தூங்கிவிட்டிருந்தனர்‌. அவர்களை 
மாத்ரியின்‌ மடியில்‌ வைக்கப்போனபோது அவள்‌ 
கைநீட்டி குந்தியிடம்‌ கொடுக்கும்படி சொன்னாள்‌. குந்தி 
மாத்ரியின்‌ முகத்தைப்பார்த்தாள்‌. பந்த ஒளியில்‌ 
அவள்முகம்‌ அலையடித்துக்கொண்டிருந்தது. 
இருகுழந்தைகளையும்‌ குந்தி தன்‌ மடியில்‌ 
படுக்கச்செய்துகொண்டாள்‌. 


குந்தி பார்த்தனை தன்‌ அருகே படுக்கச்செய்ய 
முயன்றாள்‌. முதுகில்‌ தட்டிக்கொடுத்த அவள்‌ கரங்களை 
உதறிவிட்டு அவன்‌ மீண்டும்‌ மீண்டும்‌ எழுந்து அமர்ந்து 
பாண்டுவின்‌ உடலையே நோக்கிக்கொண்டிருந்தான்‌. 
அவன்‌ என்னதான்‌ பார்க்கிறான்‌, என்ன புரிகிறது என 
அவள்‌ வியந்துகொண்டாள்‌. அவன்‌ விழிகள்‌ தந்தையின்‌ 
முகத்திலிருந்து கணமும்‌ அசையவில்லை. சேவகர்கள்‌ 
ஓசையே இல்லாமல்‌ ஒவ்வொருவரையும்‌ 
அமரச்செய்தனர்‌. வசந்தகாலமானதனால்‌ குளிர்‌ 
இருக்கவில்லை. இருந்தாலும்‌ முதிய வைதிகர்‌ சிலர்‌ 
தோலாடையை போர்த்திக்கொண்டனர்‌. 


நகுலனும்‌ சகதேவனும்‌ ஒரேசமயம்‌ சிணுங்கியபடி 
நெளிந்து கைகால்களை அசைத்தனர்‌. அவள்‌ 
மெல்லத்தட்டியபோது இருவரும்‌ ஒரேபோல கைகளை 
வாய்க்குள்‌ போட்டுக்கொண்டு மீண்டும்‌ தூங்கினர்‌. 
இருவர்‌ கனவிலும்‌ ஒரேசமயம்‌ தோன்றுவது எந்த தெய்வம்‌ 
என அவள்‌ எண்ணிக்கொண்டாள்‌. அத்தகைய 
பொருளற்ற சிறிய எண்ணங்கள்‌ வழியாக மனம்‌ அந்தத்‌ 
தருணத்தின்‌ அழுத்ததை தாண்டிச்செல்லும்‌ 
விந்தையையும்‌ உணர்ந்தாள்‌. அது ஒரு திருப்புமுனை. 
அதன்பின்‌ ஒவ்வொன்றும்‌ மாறப்போகிறது. அவளுடைய 
மைந்தர்களும்‌ அவளும்‌ அனைத்தையும்‌ 
தன்னந்தனியாக நின்று எதிர்கொள்ளவேண்டும்‌. 
அவளுடைய கால்கள்‌ சற்று பதறுமென்றால்‌, உள்ளம்‌ 
சற்றுச்‌ சோர்வுறுமென்றால்‌, அவள்‌ மைந்தர்கள்‌ 
மண்ணும்‌ மதிப்பும்‌ இல்லாத சேவகர்களின்‌ 
வாழ்க்கைக்குச்‌ சென்றுசேர்வார்கள்‌. 

நினைவறிந்த நாள்‌ முதல்‌ அவள்‌ கற்றுச்சேர்த்தவை 
பயின்று அடைந்தவை அனைத்தும்‌ செயலாக 
மாறவேண்டிய நேரம்‌. மைந்தர்கள்‌ பிறந்ததுமுதல்‌ அவள்‌ 
ஒவ்வொருநாளும்‌ அஞ்சிக்கொண்டிருந்த தருணம்‌. 


“நான்‌ அதையும்‌ எண்ணுவேன்‌” என்றான்‌ குண்டாசி. 
“ஆம்‌, ஆகவேதான்‌ இங்கு இவ்வாறு இருக்கிறீர்கள்‌” 
என்றான்‌ யுயுத்ஸு. சீற்றத்துடன்‌ திரும்பிய குண்டாசி 
“எவ்வாறு? என்ன சொல்கிறாய்‌ நீ?” என்றான்‌. “இதோ 
இவ்வாறு. உங்களை நீங்களே அழித்துக்கொள்வது ஏன்‌? 
உங்களுடையது அகம்‌ நிலைகொள்ளாமையின்‌ துயர்‌. 
அறத்திலோ மறத்திலோ அமைந்தவர்கள்‌ இவ்வண்ணம்‌ 
தன்‌ நஞ்சை தன்னை நோக்கி 
திருப்பிக்கொள்வதில்லை.” குண்டாசி பற்களைக்‌ 
கடித்தபடி “என்னை கோழை என்கிறாயா?” என்றான்‌. 
“ஆம்‌” என்றான்‌ யுயுத்ஸு. குண்டாசி இகழ்ச்சியுடன்‌ “நீ 
என்றால்‌ என்ன செய்வாய்‌?” என்றான்‌. “நானும்‌ 
கோழையே” என்றான்‌ யுயுத்ஸு. “மூத்தவரே, 
திருதராஷ்டிரரின்‌ மைந்தர்களில்‌ நாமிருவர்‌ மட்டுமே 
கோழைகள்‌.” குண்டாசி சிலகணங்களுக்குப்‌ பின்‌ “ஆம்‌” 
என்றான்‌. நீள்மூச்செறிந்து தனக்குத்தானே 
தலையசைத்துக்கொண்டான்‌. 


தேர்‌ அரண்மனை முற்றத்தை அடைந்து நின்றது. 
யுயுத்ஸு இறங்கிக்கொண்டான்‌. “இளையோனே” என்று 
குண்டாசி அழைத்தான்‌. “நீ செல்வதாக இருந்தால்‌ 
தந்தையிடம்‌ விடைபெற்றுத்தானே செல்வாய்‌?” யுயுத்ஸு 
அவனை நோக்கி “ஆம்‌, தமையனிடமும்‌ சொல்லி அவர்‌ 
தாள்வணங்கிவிட்டே செல்வேன்‌” என்றான்‌. அவன்‌ 
விழிகளை நோக்கி “நீங்கள்‌ அனைவரும்‌ கொண்ட 
கடனைவிட மூத்தவரிடம்‌ நான்‌ கொண்ட கடன்‌ பெரிது. 
தந்தைக்கு விதுரர்‌ எவ்வண்ணமோ அவ்வாறு நான்‌ 
அவருக்கு” என்றான்‌. அவன்‌ விழிகள்‌ ஈரம்‌ கொண்டன. 
தொண்டை ஏறியிறங்கியது. “நிறையுள்ளம்‌ 
கொண்டவர்கள்‌ அவர்கள்‌. வேழத்தின்‌ அன்பைப்‌ பெற்ற 
மானுடன்‌ பிற எந்த அன்பையும்‌ பொருட்டெனக்‌ 
கருதமாட்டான்‌ என்பார்கள்‌...” மேலும்‌ ஏதோ சொல்ல 
வாயெடுத்த பின்‌ அவன்‌ உள்ளே செல்ல திரும்பினான்‌. 


குண்டாசி கீழே இறங்கியபோது அவன்‌ படிகளில்‌ 
நிற்பதை கண்டான்‌. “மூத்தவரே, இந்தத்‌ தாலத்தை 
மூத்தவர்‌ என்னிடம்‌ அளித்தது ஒரு நன்னிமித்தம்‌ என 
எண்ணுகிறேன்‌. நான்‌ தந்தையிடம்‌ இதை அளித்து 
விடைகொள்ளவிருக்கிறேன்‌” என்றான்‌. “தந்தையிடம்‌ 
நேரில்‌ சென்று உரையாடும்‌ வழக்கத்தை அரசர்‌ தவிர்த்து 
நெடுங்காலம்‌ ஆகிறது. ஆகவேதான்‌ இதை உன்னிடம்‌ 
அளித்தார்‌” என்றான்‌ குண்டாசி. “இருக்கலாம்‌. இது 
என்ன பொருள்படுகிறது என்று தெரியவில்லை... 
இதுவே தருணம்‌ என்று எனக்கு படுகிறது” என்றான்‌ 
யுயுத்ஸு. “இனிமேல்‌ நான்‌ இங்கிருப்பது சரியல்ல. 


படைகள்‌ குருக்ஷேத்திரத்தை அடைந்த பின்‌ அங்கே 
செல்வேன்‌ என்றால்‌ அது நெறிப்பிழையும்கூட.” 


“சரி, செல்க! உன்‌ தந்தை உனக்கு விடைகொடுக்கட்டும்‌” 
என்றான்‌ குண்டாசி. யுயுத்ஸு “நீங்களும்‌ 
உடன்வரவேண்டும்‌, மூத்தவரே” என்றான்‌. “நானா? நான்‌ 
தந்தைமுன்‌ செல்வதே அரிது” என்றான்‌ குண்டாசி. “ஆம்‌” 
என்றபின்‌ யுயுத்ஸு தயங்கினான்‌. “சொல்‌” என்றான்‌ 
குண்டாசி. “நீங்கள்‌ இருப்பது நன்று என எண்ணுகிறேன்‌.” 
குண்டாசி அவனை கூர்ந்து நோக்கினான்‌. பின்னர்‌ 
“ஏன்‌?” என்றான்‌. “அவரை எதிர்கொள்வதை நீங்கள்‌ 
தவிர்ப்பதைவிட உங்களை எதிர்கொள்வதை அவர்‌ 
தவிர்க்கிறார்‌. உங்களை அவர்‌ அஞ்சுகிறார்‌.” குண்டாசி 
வெற்றுநோக்குடன்‌ சிலகணங்கள்‌ நின்றான்‌. பின்னர்‌ 
“வருகிறேன்‌” என்றான்‌. 

[[age]யுயுத்ஸுவுடன்‌ இடைநாழியில்‌ நடந்தபோது 
குண்டாசி ஒவ்வொரு கணமும்‌ இறுகியபடியே சென்றான்‌. 
தன்‌ தசைகள்‌ அனைத்தும்‌ இழுபட்டு விரல்கள்‌ இறுக 
மடிந்திருப்பதை சற்று நேரம்‌ கழித்து உணர்ந்து நின்று 
ஒவ்வொரு விரலாக தளர்த்தி உடலை 
எளிதாக்கிக்கொண்டான்‌. இரண்டடி முன்னால்‌ சென்று 
நின்று திரும்பி நோக்கிய யுயுத்ஸு “தங்கள்‌ உடலில்‌ வலி 
தெரிகிறது, மூத்தவரே” என்றான்‌. அப்பேச்சை 
தவிர்க்கும்படி கைவீசி காட்டிய பின்‌ ஆழ்ந்த 
இருமலொன்றுள்‌ சிக்கி உடலதிர்ந்து இரு கைகளையும்‌ 
தொடையிலூன்றி குனிந்து நின்று மூச்சிளைத்தான்‌ 
குண்டாசி. அவனுக்கு சற்று பின்னால்‌ நின்றிருந்த 
காவலன்‌ அவனை நோக்கிவர விழிகளால்‌ 
வேண்டாமென்று தடுத்தான்‌. பின்னர்‌ நிமிர்ந்து 
“செல்வோம்‌” என்று சொன்னதுமே மீண்டும்‌ இருமல்‌ எழ 
குண்டாசி நிலையுலைந்து அருகிருந்த தூணை 
பற்றிக்கொண்டு மெல்ல நிலத்தில்‌ அமர்ந்தான்‌. 


கண்களில்‌ நீர்வழிய அவன்‌ இருமி முடித்ததும்‌ ஏவலன்‌ 
அப்பாலிருந்து கோளாம்பியை கொண்டு வந்து அருகே 
வைத்தான்‌. அதில்‌ சில முறை துப்பியபின்‌ தலையை இரு 
கைகளாலும்‌ பற்றியபடி முழங்காலில்‌ மூட்டமர்த்தி 
கண்மூடி அவன்‌ அமர்ந்திருந்தான்‌. யுயுத்ஸு “தாங்கள்‌ 
வேண்டுமென்றால்‌ சற்று ஓய்வெடுக்கலாம்‌, மூத்தவரே” 
என்றான்‌. “இல்லை” என்றபின்‌ தன்னை தாக்கிவிடும்படி 
ஏவலனை நோக்கி அவன்‌ கையை நீட்டினான்‌. 
ஏவலனின்‌ கையைப்பற்றி எழுந்து நின்று அவன்‌ 
தோளைத்‌ தொட்டபடி நிலையமைந்தான்‌. “செல்வோம்‌” 
என்றபடி மீண்டும்‌ தன்‌ மெலிந்த கால்களை 
எடுத்துவைத்து முன்நோக்கி விழுபவன்போல 
நடக்கத்தொடங்கினான்‌. 


யுயுத்ஸு “தந்தையிடம்‌ என்ன சொல்வதென்று நான்‌ 
இன்னும்‌ முடிவெடுக்கவில்லை. சொல்சூழ்ந்து அவ்வாறு 
பேசுவது என்‌ வழக்கமும்‌ அல்ல. நான்‌ அங்கு சென்ற 
பின்னர்‌ என்‌ நாவிலெழுவது எதுவாயினும்‌ நன்று என்று 
எண்ணுகிறேன்‌” என்றான்‌. “தாங்கள்‌ எனக்கென எதுவும்‌ 
உரைக்கவேண்டியதில்லை, மூத்தவரே. வெறுமனே உடன்‌ 
வந்து நின்றிருந்தால்‌ போதும்‌.” குண்டாசி 
மூச்சிளைத்தபடி சற்று நேரம்‌ நடந்தபின்‌ இடையில்‌ 


கைவைத்து வளைந்த முதுகை நிமிர்த்தி நின்று மூச்சை 
மும்முறை ஆழ இழுத்துவிட்டான்‌. “நான்‌ வருவதனால்‌ 
என்ன பயன்‌ என்கிறாய்‌?” என்றான்‌. யுயுத்ஸு “தாங்கள்‌ 
அறியாததல்ல, மூத்தவரே. தந்தை இரு முனைகளிலாக 
ஓய்விலாது ஆடிக்கொண்டிருப்பவர்‌. அறத்தில்‌ 
அமைந்தது அவர்‌ உள்ளம்‌. மைந்தர்மேல்‌ கொண்ட 
பற்றில்‌ அமைந்தது அவரது ஆழம்‌. நான்‌ இத்தாலத்துடன்‌ 
சென்று அவரை பார்க்கையில்‌ எந்த முனையில்‌ அவர்‌ 
இருப்பார்‌ என்று என்னால்‌ சொல்லவியலாது. தாங்கள்‌ 
என்னுடன்‌ வந்தால்‌ அறத்தின்‌ முனையில்‌ அவர்‌ வந்து 
நின்றிருப்பார்‌ என்று எண்ணினேன்‌” என்றான்‌. 
யுயுத்ஸுவின்‌ விழிகளை நோக்கி “அறம்‌ அவருடைய 
நடிப்புதான்‌. விழியிழந்தோருக்கு ஒளியுலகின்‌ மேலுள்ள 
அணையாத வஞ்சத்தால்‌ ஆனவர்‌ அவர்‌” என்றான்‌ 
குண்டாசி. “அவ்வஞ்சத்தைக்‌ கண்டு அவரே அஞ்சுகிறார்‌. 
ஆகவே பேரறத்தான்‌ என தனக்கோர்‌ ஆளுமையைச்‌ 
சமைத்து அதை சூடிக்கொண்டிருக்கிறார்‌. 
நெடுங்காலமாக அதை நடிப்பதனால்‌ ஒவ்வொரு 
கணமுமென அதை அவர்‌ நிகழ்த்தமுடியும்‌” என்றான்‌. 
யுயுத்ஸு வலி தெரியும்‌ முகத்துடன்‌ “இச்சொற்களை 
நீங்கள்‌ அவரை நோக்கி சொல்லவில்லை, மூத்தவரே. 
இதை உங்களை வருத்தும்பொருட்டே சொல்கிறீர்கள்‌. 
நீங்கள்‌ அறிவீர்கள்‌, அது உண்மையல்ல என்று” 
என்றான்‌. 


குண்டாசி இதழ்கோண புன்னகைத்து “உண்மையா 
அல்லவா என்று இனி எவருக்கு தெரியும்‌? இன்னும்‌ 
பல்லாயிரம்‌ ஆண்டுகள்‌ குருகுலத்தின்‌ கதை இங்கு 
பேசப்படும்‌. அனைத்திலும்‌ விழியிருண்டு உள்ளமும்‌ 
உடனிருண்ட மனிதர்‌ என்றே அவர்‌ குறிப்பிடப்படுவார்‌. 
அவர்‌ கொண்ட சிறப்புகள்‌ எவையும்‌ இங்கு 
நிலைகொளாது” என்றான்‌. யுயுத்ஸு “நான்‌ அவ்வாறு 
எண்ணவில்லை” என்றான்‌. “தாங்கள்‌ சொல்வதை 
மீண்டும்‌ மீண்டும்‌ எவரேனும்‌ என்னிடம்‌ 
சொல்லிக்கொண்டிருக்கிறார்கள்‌, மெய்மை என்பது 
புலவரும்‌ சூதரும்‌ சமைத்து நமக்களிப்பது மட்டுமே என. 
மானுடர்‌ மறைந்த பின்‌ அவர்கள்‌ மொழியில்‌ எஞ்சுவது 
வாழ்பவர்களின்‌ விருப்பின்‌ பொருட்டே என்று. அல்ல, 
அவ்வாறெனில்‌ மண்மறைந்த அசுரர்களின்‌ 
பெருமைகள்‌ இன்றளவும்‌ நின்றிருக்காது. இங்கு நிகழ்ந்த 
தெய்வங்களின்‌ தீமைகள்‌ அழியாது நிலைகொள்வதும்‌ 
அதனாலேயே.” 


யுயுத்ஸு அதைப்பற்றி முன்னரே நிறைய எண்ணம்‌ 


சூழ்ந்திருக்கவேண்டும்‌. அவன்‌ குரலில்‌ விசை ஏறியது. 
“நான்‌ மொழியென்று நம்மை சூழ்ந்திருக்கும்‌ இந்த 
விராடவடிவத்தை நம்புகிறேன்‌. அதற்கு மானுடர்‌ ஒரு 
பொருட்டல்ல. அவர்களின்‌ அறங்களும்‌ பொருட்டல்ல. 
அது நாமறியாத திசையொன்றை நோக்கி 
சென்றுகொண்டிருக்கும்‌ பெருநதி. யுகங்கள்‌ அதன்‌ 
சிறுகுமிழிகள்‌. மூத்தவரே, அது எந்த மானுடர்‌ மேலும்‌ 
பக்கநோக்கு கொள்வதில்லை. ஏனெனில்‌ அது 

தப கமல்‌ அளவுக்கு பெரியவர்‌ என இப்புவியில்‌ 
எவருமில்லை. விண்கதிர்களைத்‌ தொட தலையெழுந்து 
கோடி கைகள்‌ விரித்து பேருருக்கொண்டு நின்றிருக்கும்‌ 
இளைய யாதவர்கூட” என்றான்‌. 


குண்டாசி சிரித்து “நன்கு சொல்லாடக்‌ கற்றிருக்கிறாய்‌. 
அவைகளில்‌ செவியொன்றே என நீ நின்றிருப்பதை 
கண்டபோதெல்லாம்‌ நான்‌ எண்ணியதுதான்‌ இது. 
சொல்மகள்‌ உனக்கு தந்தையின்‌ முன்னும்‌ 
வந்தருளட்டும்‌” என்றான்‌. புஷ்பகோஷ்டத்தின்‌ வாயிலை 
அவர்கள்‌ அடைந்தபோது குண்டாசி நன்கு 
களைத்திருந்தான்‌. தூணைப்பற்றியபடி நின்று 
“தந்தையின்‌ அறைக்குள்‌ நுழைவதற்கு முன்‌ எனக்கு 
மூன்று கோப்பை பீதர்நாட்டு மது கொண்டு வரச்சொல்‌” 
என்றான்‌. யுயுத்ஸு “மது அருந்திய பின்‌ தந்தையின்‌ முன்‌ 
போவது...” என சொல்ல அதை கைகாட்டி தடுத்து “என்‌ 
குருதி மதுவாலானது என்பதை அறியாத எவருமில்லை. 
ஷத்ரியருக்கு மது விலக்கும்‌ அல்ல” என்றபின்‌ அப்பால்‌ 
நின்ற ஏவலனை கைகாட்டி அழைத்து “பீதர்‌ நாட்டு மது... 
உடனே வந்தாகவேண்டும்‌” என்றான்‌ குண்டாசி. அவன்‌ 
தலைவணங்கி விலகிச்‌ செல்ல “மது என்னுள்‌ குருதியை 
எரியவைக்கிறது. என்‌ சொற்களுக்கு அதுதான்‌ நெய்‌” 
என்றான்‌. 


குரல்‌ தாழ “பேரரசரிடம்‌ தாங்கள்‌ எதுவும்‌ 
பேசவேண்டியதில்லை, மூத்தவரே” என்றான்‌ யுயுத்ஸு. 
அவன்‌ சற்று உளம்கலைந்திருப்பது தெரிந்தது. “என்னை 
அழைத்திருக்கவேண்டியதில்லை என்று இப்போது 
எண்ணுகிறாயா?” என்று குண்டாசி கேட்டான்‌. யுயுத்ஸு 
“ஆம்‌” என்றான்‌. குண்டாசி உரக்க நகைத்து “உன்னிடம்‌ 
நான்‌ விரும்புவதே இதுதான்‌. எப்போதும்‌ எண்ணுவதை 
விளைவு நோக்காது அவ்வண்ணமே சொல்கிறாய்‌. 
சூதர்கள்‌ அவ்வாறு சொல்வதில்லை” என்றான்‌. யுயுத்ஸு 
ம்‌, ஏனெனில்‌ நான்‌ எப்போதும்‌ எந்தைக்கு முன்‌ 
நின்றிருக்கிறேன்‌. எதன்பொருட்டும்‌ அவர்‌ என்‌ மேல்‌ 
சினம்‌ கொள்வதில்லை என்று அறிந்திருக்கிறேன்‌. 
தந்தைக்கு இனியவன்‌ என்பதனால்‌ மூத்தோர்‌ ஒரு 


நோக்கிலும்‌ என்னிடம்‌ கடுமை காட்டியதில்லை” 
என்றான்‌. 


குண்டாசி “குருதிகொள்‌ கொற்றவையின்‌ ஆலயத்தில்‌ 
விகர்ணர்‌ என்னிடம்‌ பேசினார்‌. அறத்தைவிட 
செஞ்சோற்றுக்கடனே பெரிதென்றார்‌. ஆகவே வஞ்சினம்‌ 
உரைத்து கெளரவர்‌ படையுடன்‌ நின்று 
களம்பொருதப்போவதாக சொன்னார்‌” என்றான்‌. 
யுயுத்ஸு “ஆம்‌, என்னிடம்‌ அவர்‌ அதை பலமுறை 
சொல்லியிருக்கிறார்‌. உண்மையில்‌ என்னிடம்‌ 
சொல்லிச்சொல்லித்தான்‌ அந்நிலைபாட்டை அவர்‌ 
முழுமை செய்துகொண்டார்‌” என்றான்‌. குண்டாசி 
“நானும்‌ எண்ணினேன்‌. அத்தனை தெளிவாக 
பேசவேண்டும்‌ என்றால்‌ எவரிடமேனும்‌ மீளமீள 
சொல்லிக்கொண்டிருக்கவேண்டும்‌ என்று. அவர்‌ தன்‌ 
துணைவி தாரையிடம்‌ சொல்லியிருக்கலாம்‌ என்று 
கருதினேன்‌. அவரிலெழுவது அவர்‌ அரசியின்‌ சொல்லே 
என்பார்கள்‌” என்றான்‌. “இது தாரையின்‌ நிலைபாடல்ல. 
தன்‌ நிலைபாடென்ன என்பதை அவர்‌ நேற்றுதான்‌ 
மச்சநாட்டரசியிடம்‌ சொன்னார்‌” என்றான்‌ யுயுத்ஸு. “ஓ” 
என்று குண்டாசி பொருளில்லாமல்‌ சொன்னான்‌. ஏவலன்‌ 
சென்ற திசைநோக்கி “எங்கு சென்றான்‌ மூடன்‌!” 
என்றான்‌. யுயுத்ஸு “நீங்கள்‌ வேண்டுமென்றால்‌ சென்று 
சற்று ஓய்வெடுக்கலாம்‌, நானே தந்தையை பார்க்கிறேன்‌” 
என்றான்‌. குண்டாசி ஏவலன்‌ வரும்‌ வழியை நோக்கியபடி 
அப்பேச்சை கைவீசி கலைத்தான்‌. 


ஏவலன்‌ மதுவுடன்‌ வருவதைக்‌ கண்டபின்‌ திரும்பி “நீ 
என்ன எண்ணுகிறாய்‌? செஞ்சோற்றுக்கடன்‌ 
உனக்கில்லையா?” என்று குண்டாசி கேட்டான்‌. “நான்‌ 
முன்பு சொன்னதே மீண்டும்‌. என்‌ சொல்‌, என்‌ கடன்‌ 
என்பதெல்லாம்‌ நானென்னும்‌ எண்ணத்தின்‌ விரிவுகளே. 
நான்‌, எனது எனும்‌ சொற்களைச்‌ சுமக்கும்‌ அளவுக்கு 
வலுவில்லாதவன்‌ நான்‌” என்றான்‌ யுயுத்ஸு. குண்டாசி 
“இதை நீ எவ்வாறு சொன்னாலும்‌ இந்நிலைபாடு 
சொல்லாடலுக்கு பொருத்தமாக இருக்கிறதென்பதை 
மறுக்கமாட்டேன்‌” என்றான்‌. 


ஏவலன்‌ கொண்டுவந்த பீதர்‌ நாட்டு மதுவை 
வெள்ளிக்குவளையிலூற்றி அளிக்க அதை ஆவலுடன்‌ 
வாங்கி மும்முறை விழுங்கினான்‌. யுயுத்ஸு “பீதர்‌ நாட்டு 
மதுவை இத்தனை விரைவாக எவரும்‌ 
அருந்துவதில்லை. அது தசைகளை எரிக்கும்‌ 
என்பார்கள்‌” என்றான்‌. குவளையில்‌ எஞ்சியிருந்த 
மதுவை வாயில்‌ விட்டு மதுக்குடுவையை நன்றாகக்‌ 


கவிழ்த்து நோக்கிய பின்‌ திரும்ப அளித்து குண்டாசி 
“காட்டெரியில்‌ எஞ்சிய கழியையே சிதையெரிக்க 
எடுத்துக்கொள்வார்கள்‌” என்றபின்‌ “வருக!” என்று 
யுயுத்ஸுவின்‌ தோளைத்தட்ம முன்னால்‌ நடந்தான்‌. 


[1age]திருதராஷ்டிரரின்‌ அறைவாயிலில்‌ நின்றிருந்த 
சங்குலன்‌ யுயுத்ஸுவை பார்த்ததும்‌ தலைவணங்கி 
உள்ளே செல்லும்பம கைகாட்டினான்‌. குண்டாசி 
அவனைப்‌ பார்த்து புன்னகைத்து “எப்படியிருக்கிறார்‌ 
முதியவர்‌?” என்றான்‌. சங்குலன்‌ புன்னகை புரிந்தான்‌. 
அவன்‌ தோளில்‌ கைவைத்து அழுத்தி “இறுதியாக 
எப்போது அவருடன்‌ மற்போர்‌ புரிந்தாய்‌?” என்றான்‌. 
சங்குலன்‌ அதற்கும்‌ மறுமொழி கூறாமல்‌ 
புன்னகைத்தான்‌. குண்டாசி யுயுத்ஸுவுடன்‌ சென்றபடி 
“இப்பேருடலனை அவ்வப்போது பார்ப்பதுண்டு. இவன்‌ 
ஆலயவாயிலில்‌ நின்றிருக்கும்‌ காவல்பூதம்‌. 
உள்ளிருக்கும்‌ தெய்வமே பிறிதொரு வடிவில்‌ வாயிலில்‌ 
நின்றிருக்கும்‌ என்பார்கள்‌. இவன்‌ வெள்விழிகளில்‌ 
நோக்கிருக்கிறதா என்றே எனக்கு ஐயம்தான்‌” என்றான்‌. 
நின்று திரும்பி மீண்டும்‌ அவனை நோக்கி “விப்ரருடைய 
விழைவே இப்பேருடலனாகியது. எனில்‌ நான்‌ யார்‌? 
திருதராஷ்டிரரின்‌ எது நானாகியது?” என்றான்‌. 


அச்சத்துடன்‌ குண்டாசியின்‌ தோளைத்‌ தொட்டு “மெல்ல. 
நாம்‌ பேசுவது உள்ளே அரசருக்கு கேட்கும்‌” என்றான்‌ 
யுயுத்ஸு. “பேசத்தானே போகிறோம்‌?” என்று சொல்லி 
ஏப்பம்‌ விட்டான்‌ குண்டாசி. “நன்று! உயர்தர பீதர்‌ மது... 
என்‌ தசைகள்‌ உயிர்கொள்கின்றன. சொற்கள்‌ 
எழுகின்றன” என்றபின்‌ “வழக்கமாக அவன்‌ உள்ளே 
சென்று ஒப்புதல்‌ பெற்றுத்தானே எவரையும்‌ விடுவான்‌?” 
என்றான்‌. “நான்‌ எப்போது வேண்டுமானாலும்‌ இங்கு வர 
ஆணையுள்ளது” என்றான்‌ யுயுத்ஸு. “அவருடைய இசை 
ஏன்‌ நூற்றொரு மைந்தரிலும்‌ எழவில்லை? அது 
எழவேண்டுமென அவர்‌ விழையவில்லையா? அல்லது 
அது அவருடைய மேலோட்டமான நடிப்பா?” என்றான்‌ 
குண்டாசி. யுயுத்ஸு “அல்ல, அது அவர்‌ எவரிடமும்‌ 
பகிராத ஆழம்‌. விழியிழந்தோர்‌ எவரும்‌ அவர்‌ மைந்தரில்‌ 
இல்லை அல்லவா?” என்றான்‌. “ஆம்‌, அது மெய்‌. 
விழியிழந்த ஒருவன்‌ பிறந்திருக்கலாம்‌. 
விழியின்மையால்‌ அவர்‌ அடைந்த அனைத்தும்‌ 
அவருடன்‌ மண்மறையாமல்‌ இருந்திருக்கும்‌” என்றான்‌ 
குண்டாசி. 


அவர்கள்‌ மெத்தை இடப்பட்ட தரையில்‌ கால்‌ புதைய 
நடந்தனர்‌. தள்ளாடி யுயுத்ஸுவின்‌ தோள்களை 


பற்றிக்கொண்ட குண்டாசி “இங்கே இசைமட்டும்‌ ஒலிக்க 
வேண்டுமென்று விரும்பி பிற ஓசைகளை 
தடுத்திருக்கிறார்‌ முதியவர்‌. அதுவும்‌ நன்றே. வெளியே 
ஒலிக்கும்‌ போர்க்கூச்சல்கள்‌ எவையும்‌ இங்கு வந்து 
சேர்வதில்லை. அலைகளின்‌ ஆழத்தில்‌ மூழ்கிக்கிடக்கும்‌ 
கற்சிலைபோல்‌ இவ்வறைக்குள்‌ இருக்கிறார்‌” என்றான்‌. 
எதிர்பாராத வகையில்‌ அவன்‌ யுயுத்ஸுவின்‌ தோளை 
அறைந்து உரக்க நகைத்து “நல்ல ஒப்புமை. இந்த 
அறையுடன்‌ அப்படியே மண்ணில்‌ புதைந்து 
போய்விட்டிருக்கிறார்‌. மூதாதை உலகு இப்படித்தான்‌ 
இருக்கும்‌. ஓசையே இன்றி. நன்று” என்றான்‌. யுயுத்ஸு 
தவிப்புடன்‌ “தாங்கள்‌ ஒன்றும்‌ பேசப்போவதில்லை என்று 
சொன்னீர்கள்‌, மூத்தவரே” என்றான்‌. “ஆம்‌, பேசுவதாக 
இல்லை. நீ பேசு” என்றான்‌ குண்டாசி. 


அவர்களுக்கெதிரே வந்த சஞ்சயன்‌ தாழ்ந்த குரலில்‌ 
“விதுரருடன்‌ பேசிக்கொண்டிருக்கிறார்‌” என்றான்‌. 
“அமைச்சர்‌ எப்போது வந்தார்‌?” என்று யுயுத்ஸு 
திகைப்புடன்‌ கேட்டான்‌. “சற்று முன்னர்தான்‌, 
கிளம்பவிருக்கிறார்‌” என்றான்‌ சஞ்சயன்‌. “அவர்‌ இங்கு 
வந்து நெடுநாளாயிற்று” என்று யுயுத்ஸு திரும்பி 
குண்டாசியிடம்‌ சொன்னான்‌. “ஆம்‌, அவர்‌ தன்‌ 
மாளிகையைவிட்டு வெளியே வருவதில்லை என்று 
சொன்னார்கள்‌. தன்‌ அன்னை அமர்ந்த 
அச்சாளரத்திலேயே இரவும்‌ பகலும்‌ அமர்ந்திருப்பதாக 
ஏவலன்‌ ஒருவன்‌ சொன்னபோது நானும்‌ என்‌ அன்னை 
அமர்ந்த சாளரத்தில்‌ சென்று அமரவேண்டுமென்கிறாயா 
என்று அவனிடம்‌ கேட்டேன்‌” என்றபின்‌ “என்ன 
பேசிக்கொள்கிறார்கள்‌?” என்று குண்டாசி சஞ்சயனிடம்‌ 
கேட்டான்‌. சஞ்சயன்‌ ஒன்றும்‌ சொல்லாமல்‌ “வருக!” என்று 
கைகாட்டினான்‌. “அரசியல்‌ பேச வாய்ப்பில்லை. அது 
முடிந்து சாம்பல்‌ அல்லவா எஞ்சுகிறது?” என்றபின்‌ 
முனகலாக “சொல்லமுடியாது. சாம்பலில்‌ சிற்பம்‌ செய்ய 
முயல்வார்கள்‌ முதியோர்‌” என்றான்‌ குண்டாசி. 


யுயுத்ஸுவின்‌ தோளைப்‌ பற்றியபடி அசைந்து நடந்து 
இசைக்கூடத்தை கடந்து திருதராஷ்டிரரின்‌ முன்‌ சென்று 
நின்றான்‌. பெரிய பீடத்தின்‌ கைப்பிடிகளின்மேல்‌ இரு 
கைகளும்‌ தொய்ந்திருக்க, தலை கவிழ்ந்து தாடை 
மார்பில்‌ படிய அமர்ந்திருந்த திருதராஷ்டிரருக்கு 
முன்னால்‌ சிறிய பீடத்தில்‌ மெலிந்த உடலில்‌ கைகளை 
மார்போடு கட்டி வேறெங்கோ நோக்கியபடி விதுரர்‌ 
அமர்ந்திருந்தார்‌. யுயுத்ஸு அருகே சென்று குனிந்து 
திருதராஷ்டிரரின்‌ கால்களைத்தொட்டு சென்னி சூடி 
“வணங்குகிறேன்‌, தந்தையே” என்றான்‌. அவர்‌ மூக்கைச்‌ 


சுளித்து “குருதிமணம்‌... என்ன அது?” என்றார்‌. விதுரர்‌ 
திரும்பிப்‌ பார்த்தார்‌. யுயுத்ஸுவின்‌ கையிலிருந்த 
தாலத்தை நோக்கியபின்‌ திரும்பிக்கொண்டார்‌. 


“அந்த இழிமகன்‌ ஏன்‌ உன்னுடன்‌ வந்தான்‌?” என்று 
திருதராஷ்டிரர்‌ குண்டாசியை நோக்கி மூக்கை சுளித்தார்‌. 
குண்டாசி “நான்‌ குருக்ஷேத்திரத்திற்கு செல்கிறேன்‌, 
தந்தையே. எனது தலையை இளைய பாண்டவர்‌ பீமன்‌ 
தன்‌ கதையால்‌ அடித்து உடைக்கவிருக்கிறார்‌. அதற்கு 
முன்‌ அந்தத்‌ தலையை தங்கள்‌ பாதத்தில்‌ வைத்து 
எடுக்கவேண்டுமென்று தோன்றியது. அதற்காகவே 
வந்தேன்‌” என்றான்‌. “எதுவும்‌ முறைமைப்படி 
நிகழவேண்டும்‌ அல்லவா? அதைத்தானே சிறிய தந்தை 
விதுரரும்‌ இளமையிலேயே கற்பித்தார்‌?” திருதராஷ்டிரர்‌ 
“நாளை புலரியில்‌ அவர்கள்‌ கிளம்புகையில்‌ முறைப்படி 
அனைவருக்கும்‌ நான்‌ வாழ்த்து சொல்வேன்‌, அப்போது 
நீயும்‌ வா” என்றார்‌. “ஆம்‌, நாளை பெறும்‌ வாழ்த்து வேறு. 
இன்று தனிப்பட்ட முறையில்‌ ஒரு வாழ்த்து 
பெற்றாகவேண்டும்‌. அதற்காகவே வந்தேன்‌” என்றான்‌. 


யுயுத்ஸு பேச்சை மாற்றும்பொருட்டு “இது குருதிகொள் 
கொற்றவை அன்னையின்‌ படையல்சோறு, தந்தையே. 
தங்களுக்கென அரசரால்‌ அளிக்கப்பட்டது” என்றான்‌. 
விதுரர்‌ திரும்பி யுயுத்ஸுவை பார்த்தார்‌. திருதராஷ்டிரர்‌ 
தலையை உருட்டியபடி “உன்னிடம்‌ அதை 
தந்தனுப்பினானா?” என்றார்‌. “ஆம்‌, இதை தங்களிடம்‌ 
வந்து அளிக்கவேண்டும்‌ என்றார்‌” என்றான்‌ யுயுத்ஸு. 
திருதராஷ்டிரர்‌ விதுரரைப்‌ பார்த்து “நீ என்ன 
எண்ணுகிறாய்‌, விதுரா?” என்றார்‌. விதுரர்‌ ஒன்றும்‌ 
சொல்லாமல்‌ மீண்டும்‌ நோக்கை விலக்கிக்கொண்டார்‌. 
இரு கைகளாலும்‌ பீடத்தின்‌ கைப்பிடியை அழுத்தியபின்‌ 
கைநீட்டி “கொடு. அவ்வண்ணமெனில்‌ அதுவே நிகழ்க!” 
என்றார்‌. யுயுத்ஸு அன்னத்தை திருதராஷ்டிரருக்கு 
அளித்தபின்‌ வணங்கி அவரது வலதுபக்கம்‌ நின்றான்‌. 
அவர்‌ அதில்‌ ஒரு துளி எடுத்து நாவில்‌ வைத்துவிட்டு 
அப்பால்‌ வைத்தார்‌. 


குண்டாசி நடுங்கும்‌ கால்களுடன்‌ முன்னால்‌ வந்து 
முழந்தாளிட்டு தன்‌ தலையை திருதராஷ்டிரரின்‌ 
கால்களில்‌ வைத்து “வாழ்த்துக, தந்தையே!” என்றான்‌. “நீ 
விழைவதே நிகழ்க! ஆம்‌, அவ்வண்ணமே ஆகுக!” என்று 
திருதராஷ்டிரர்‌ வாழ்த்தினார்‌. குண்டாசி எழுந்து 
ஆடையை நீவி நிலைகொண்டு பல்‌ தெரிய 
புன்னகைத்து “நீங்கள்‌ இவ்வாறு வாழ்த்துவீர்கள்‌ என்று 
எனக்குத்‌ தெரியும்‌. ஏனெனில்‌ நெடுங்காலமாக நீங்கள்‌ 


என்‌ இறப்பை எதிர்நோக்கியிருக்கிறீர்கள்‌” என்றான்‌. 
பற்களைக்‌ கடித்தபடி திருதராஷ்டிரர்‌ “ஆம்‌, அதை நான்‌ 
மறுக்கவில்லை. நீ உயிருடனிருப்பது என்‌ உடலில்‌ ஒரு 
சிறுவிரல்‌ புண்வந்து அழுகிக்கொண்டிருப்பதுபோல. 
அதை வெட்டி எறிந்தாகவேண்டும்‌ என்றே விழைகிறேன்‌” 
என்றார்‌. 


குண்டாசியும்‌ பற்களைக்‌ கடித்தான்‌. அவன்‌ விழிகள்‌ 
இடுங்கின. ர எப்போதும்‌ உங்கள்‌ ஓர்‌ உறுப்பு 
நோயுற்றிருக்கிறது அல்லவா? என்‌ அன்னை அங்கு 
சாளரத்தில்‌ அமர்ந்திருந்தாள்‌. நான்‌ களம்பட்டாலும்‌ 
அச்சாளரம்‌ அங்குதான்‌ இருக்கும்‌. அதில்‌ வேறு பெண்டிர்‌ 
அமர்ந்திருப்பர்‌. உங்கள்‌ அரண்மனையில்‌ 
அந்தியிருண்ட பின்‌ அழுத விழிநீரே எஞ்சும்‌. 
அணங்குகள்‌ இருளில்‌ நின்றிருக்கும்‌” என்றான்‌. 
திருதராஷ்டிரர்‌ இரு கைகளையும்‌ இறுகப்பற்றி 
பெருமூச்சுவிட்டு மெல்ல அசைந்தமர்ந்து இயல்பாகி 
“என்னை சினம்கொள்ள வைக்க விரும்புகிறாயா?” 
என்றார்‌. “ஆம்‌, இன்று காலை மூத்தவர்‌ என்னை கொல்ல 
முயன்றார்‌. என்‌ உடலுக்குள்‌ எத்தனை தசைகள்‌ 
சிதைந்திருக்கின்றன என்பது நாளை என்னால்‌ எழுந்து 
நிற்க முடியுமா இல்லையா என்பதைப்‌ பொறுத்தே 
தெரியும்‌. அவரைவிட இருமடங்கு ஆற்றல்‌ கொண்டவர்‌ 
நீங்கள்‌. உங்கள்‌ கையால்‌ ஓங்கி ஓர்‌ அறை விட்டால்‌ 
போதும்‌. எனது குருக்ஷேத்திரம்‌ இங்கு நிகழும்‌” என்றான்‌ 
குண்டாசி. 


திருதராஷ்டிரர்‌ “அதை நான்‌ விரும்பவில்லை. உன்‌ 
இலக்கு போர்க்களம்தானே? அங்கு அது நிகழ்க!” என்றார்‌. 
விதுரர்‌ சஞ்சயனிடம்‌ “இளவரசரை அழைத்துச்‌ செல்க!” 
என்றார்‌. குண்டாசி சஞ்சயனை விலகி நிற்கும்படி 
கைகாட்டி “நான்‌ பிறிதொருமுறை இவரிடம்‌ பேச 
வாய்க்குமென்று தோன்றவில்லை. விண்ணில்‌ பேச 
நேரும்போது இப்போது என்னிலெழும்‌ சொற்கள்‌ 
இருக்குமா என்று சொல்ல இயலாது” என்றான்‌. “சொல்‌” 
என்றார்‌ திருதராஷ்டிரர்‌. “வேண்டாம்‌” என்று விதுரர்‌ 
சொன்னார்‌. “அவன்‌ சொல்லட்டும்‌. அவன்‌ 
இச்சொற்களுடன்‌ வரும்‌ நாளை நான்‌ 
எதிர்பார்த்துக்கொண்டிருந்தேன்‌... சொல்‌!” என்றார்‌ 
திருதராஷ்டிரர்‌. 


குண்டாசியால்‌ சொற்களை எடுக்க முடியவில்லை. 
அவன்‌ உடல்‌ சற்று அலைபாய்ந்தது. அந்தக்‌ 
குருதிச்சோறை பார்த்தான்‌. “இன்று மூத்தவர்‌ குருதிகொள் 
கொற்றவையின்‌ ஆலயத்தில்‌ நின்று சொன்னார்‌, 


ஆனால்‌ அந்தப்புள்ளியைத்‌ தாண்டி முன்செல்ல அவள்‌ 
அகம்‌ மறுத்துவிட்டது. ஓடையைத்‌ தாண்டமறுக்கும்‌ புரவி 
போல கால்களை ஊன்றி நின்று முகர்ந்து முகர்ந்து 
பெருமூச்சுவிட்டது. 


சலித்துப்போய்‌ அவள்‌ பின்னோக்கித்‌ திரும்பினாள்‌. 
பாண்டுவுக்கு மாலைசூடிய மணத்தன்னேற்பு முதல்‌ 
நினைத்துப்பார்க்க முயன்றாள்‌. தன்‌ உள்ளம்‌ 
பின்னோக்கிச்செல்லவும்‌ மறுப்பதை அறிந்தாள்‌. 
ஒற்றைச்சித்திரங்களாக சில அகக்கண்ணில்‌ 
வந்துசென்றன. அவன்‌ படுக்கையில்‌ வாயோர 
நுரையுடன்‌ படுத்திருந்த காட்சி. அவனுடைய 
நீலநரம்புகள்‌ புடைத்த உடலின்‌ அதிர்வு. 
சிவந்தகண்களில்‌ இருந்து கண்ணீர்‌ வழிய அவனுடைய 
துயரம்‌. அவனுடைய நோயும்‌ தனிமையும்‌ மட்டுமே 
நினைவுக்கு வருகிறதென்பதை அவள்‌ வியப்புடன்‌ 
கண்டாள்‌. அவனைப்பற்றிய இனிய நினைவுகளேதும்‌ 
அவளுக்குள்‌ இல்லையா என்று எண்ணிக்கொண்டு தன்‌ 
நினைவறைகளைத்‌ துழாவினாள்‌. அப்போது 
அவனுடைய நினைவே அங்கில்லாததுபோல அகம்‌ 
ஒழிந்துகிடந்தது. மீண்டும்‌ மீண்டும்‌ அது பிடிவாதமாக 
நிகழ்காலத்துக்கே வந்தது. 


ஒவ்வொரு நினைவோட்டமும்‌ கண்முன்‌ இருக்கும்‌ 
காட்சிகளின்‌ பொருளில்லாத நுட்பங்களை நோக்கியே 
மீண்டும்‌ வந்தடைந்தது. அவனுடைய உடலின்மீது 
போர்த்தியிருந்த நீண்ட செம்பட்டை அவள்‌ ஒருவருடம்‌ 
முன்னர்‌ அஸ்தினபுரியிலிருந்து தருவித்திருந்தாள்‌. 
எதற்கென்று அப்போது அவளே உணரவில்லை. 
பொன்னூல்சித்திரப்பின்னல்‌ கொண்ட ஒரு செம்பட்டு 
தேவை என்று மட்டும்‌ எண்ணினாள்‌. அங்கே 
எப்போதாவது ஒரு எளிய ஆசனத்தில்‌ மைந்தருடன்‌ 
பாண்டு அமரவிருப்பான்‌ என்றால்‌ அந்தப்பட்டை அதன்‌ 
மேல்‌ விரித்துக்கொள்லலாம்‌ என்று 
எண்ணிக்கொண்டாள்‌. அப்போதே தன்‌ அகம்‌ 
அறிந்திருந்ததா? 


பாண்டுவின்‌ முகம்‌ செவ்வொளியில்‌ பாவைபோலவே 
இருந்தது. அவன்‌ தன்‌ அன்னையின்‌ கையில்‌ 
பாவையாக இருந்தான்‌. அந்தப்பாவை உயிர்கொண்டு 
எழுந்து சற்றே வாழ்ந்து மீண்டும்‌ பாவையாகிவிட்டது. 
திரும்பவும்‌ அவன்‌ அன்னையின்‌ கையில்‌ 
அதைக்கொடுப்பதே முறை. ஆம்‌, அவள்‌ ஒருகணம்கூட 
அம்பாலிகையைப்பற்றி எண்ணவில்லை. 
சதசிருங்கத்துக்கு வந்தபின்‌ அம்பாலிகையின்‌ செய்திகள்‌ 


கெளரவ நூற்றுவரும்‌ அவரே என்று. நானும்‌ விகர்ணரும்‌ 
இவனும்கூட அவர்‌ குரல்களே என்றார்‌. இப்போது 
தோன்றுகிறது, நாங்கள்‌ நூற்றொருவரும்‌ நீங்களே என்று. 
தந்தையே, உங்கள்‌ நூற்றொன்று முகங்களில்‌ மூன்றில்‌ 
மட்டுமே சிறு திரிபுள்ளது. விகர்ணர்‌ முரண்கொள்கிறார்‌. 
இவன்‌ மாறுபடுகிறான்‌. நான்‌ சிதைந்தழிகிறேன்‌” 
என்றான்‌. 


திருதராஷ்டிரர்‌ எரிச்சலுடன்‌ முகம்சுளித்தபோது பெரிய 
பற்கள்‌ வெளியே தெரிந்தன. “நீ படைவஞ்சினம்‌ 
கொண்டாயா?” என்றார்‌. “ஆம்‌” என்றான்‌ குண்டாசி. 
சிலகணங்களுக்குப்‌ பின்‌ திருதராஷ்டிரர்‌ “விகர்ணன்‌?” 
என்றார்‌. “அவரும்தான்‌” என்றான்‌ குண்டாசி. “ம்ம்‌” என 
அவர்‌ முனகிக்கொண்டார்‌. “தந்தையே, நான்‌ உங்களிடம்‌ 
பேசவேண்டியது ஒன்றே. நான்‌ உங்கள்மேல்‌ 
இளமையிலேயே வெறுப்பு கொண்டிருந்தேன்‌. 
ஏனென்றறியாமலேயே எழுந்த வெறுப்பு அது. பின்னர்‌ 
உணர்ந்தேன்‌, நான்‌ தங்கள்‌ மைந்தரில்‌ தங்களுக்கு 
அணுக்கமானவன்‌. நோயுற்ற ஆழமொன்று உங்களில்‌ 
உள்ளதல்லவா, அவ்வாழத்தால்‌ கருபுகுந்தவன்‌ நான்‌” 
என்றான்‌. 


திருதராஷ்டிரர்‌ “ஆம்‌, உன்‌ அன்னை என்னை 
பற்றுக்கொண்ட ல்ல அவள்‌ என்‌ விழியின்மையை 
அஞ்சினாள்‌. அவ்வச்சத்தை நான்‌ சிறுமையென 
எடுத்துக்கொண்டேன்‌. அதை என்‌ ஆற்றலால்‌ நிரப்ப 
எண்ணினேன்‌. என்றும்‌ நான்‌ அவ்வாறுதான்‌ 
சிறுமைகளை தா ஈடு செய்ய முனைபவன்‌. 
அவளை நான்‌ மேலும்‌ அச்சுறுத்தினேன்‌. அச்சத்தினூடாக 
அவளை வென்றேன்‌. அச்சம்கொள்பவர்கள்‌ அதை 
மெல்ல வெறுப்பாக ஆக்கிக்கொள்கிறார்கள்‌. பெண்டிர்‌ 
ஆண்கள்‌ தங்களுக்கு அளிப்பதையே மைந்தராக திருப்பி 
அவர்களுக்கு அளிக்கிறார்கள்‌. கருவறை என்பது 
புடம்போடும்‌ எரிகலம்‌ என்பார்கள்‌” என்றார்‌. 


பற்கள்‌ தெரிய இளித்தபடி “ஆகவேதான்‌ அச்சத்தின்‌ கூறே 
இல்லாமல்‌ பிறந்தேன்‌” என்று குண்டாசி சொன்னான்‌. 
“இதோ உங்கள்‌ கையெட்டும்‌ தொலைவில்‌ வந்து நின்று 
இதை சொல்கிறேன்‌, தந்தையே. நீங்கள்‌ உங்கள்‌ 
வாழ்நாள்‌ முழுக்க கடைபிடித்த அறமனைத்தும்‌ அச்சிறு 
பெண்ணுக்கு செய்த தீங்கினால்‌ நிகர்‌ செய்யப்பட்டது. 
அதன்பொருட்டு உங்கள்‌ நூறு மைந்தரின்‌ குருதியை 
நீங்கள்‌ காண்பீர்கள்‌. உங்கள்‌ கைகளால்‌ உங்கள்‌ நூறு 
மைந்தருக்கு அன்னமும்‌ எள்ளும்‌ அளிப்பீர்கள்‌.” 


“அறிவிலியே! கீழ்மகனே!” என்று கூவியபடி 
திருதராஷ்டிரர்‌ பாய்ந்தெழுந்தார்‌. அவ்விசையில்‌ 
எடைமிக்க பீடம்‌ சரிந்து பின்னால்‌ விழுந்தது. விதுரர்‌ 
எழுந்து தன்‌ மெலிந்த சிறுகைகளால்‌ அவர்‌ 
தோளைப்பற்றி “மூத்தவரே” என்றார்‌. மிகத்‌ 
தாழ்ந்தொலித்த குரல்‌ திருதராஷ்டிரரை குளிர்ந்து 
அமைய வைத்தது. “வேண்டாம்‌, மூத்தவரே” என்று 
மேலும்‌ தளர்ந்த குரலில்‌ விதுரர்‌ சொன்னார்‌. 
“இவ்வறிவிலி... கீழ்மகன்‌... இவன்‌ எனக்கு 
தீச்சொல்லிடுகிறான்‌! இவன்‌...” என்று திருதராஷ்டிரர்‌ 
நடுங்கினார்‌. அவருடைய பெரிய சுட்டுவிரல்‌ 
குண்டாசியை நோக்கி நீண்டிருந்தது. “இந்த இழிமகன்‌... 
இக்கீழ்மகன்‌... இவன்‌ சொல்‌ எனக்கு முன்‌ எழுகிறது!” 
என்று குரல்‌ இடறினார்‌. “அது ஒரு வேளை ஊழின்‌ 
சொல்லாக இருக்கலாம்‌” என்றார்‌ விதுரர்‌. “என்ன 
சொல்கிறாய்‌?” என்று அவரை நோக்கி திரும்பினார்‌ 
திருதராஷ்டிரர்‌. “ஆம்‌, அமர்க! அமர்க, மூத்தவரே!” 
என்றார்‌ விதுரர்‌. 


சஞ்சயன்‌ ஓசையின்றி பீடத்தை தாக்கி 
நிறுத்தியிருந்தான்‌. திருதராஷ்டிரர்‌ குனிந்து கைகளால்‌ 
துழாவி தன்‌ பீடத்தைத்‌ தொட்டு தடவிய பின்‌ நடுங்கும்‌ 
கால்களுடன்‌ அமர்ந்தார்‌. அவர்‌ உடல்‌ முழுக்க தசைகள்‌ 
இறுகி நெளிந்தன. இரு கைகளையும்‌ ஒன்றுடனொன்று 
கோத்து அழுத்தியபடி உரத்த முனகல்‌ ஒன்றை 
எழுப்பினார்‌. மீண்டும்‌ முனகியபோது அது உறுமல்‌ என்று 
ஆயிற்று. “அவனிடம்‌ இங்கிருந்து செல்லும்படி 
ஆணையிடுகிறேன்‌. இக்கணமே இங்கிருந்து அவன்‌ 
செல்ல வேண்டுமென்று ஆணையிடுகிறேன்‌” என்றார்‌. 
குண்டாசி திரும்பி யுயுத்ஸுவை நோக்கிய பின்‌ “நான்‌ 
இவற்றை சொல்லவேண்டும்‌ என்று வரவில்லை. 
பிறிதொன்றுக்காகவே வந்தேன்‌” என்றான்‌. 


“இவன்‌ உங்கள்‌ அறமைந்தன்‌. எனக்கு நேர்‌ எதிரானவன்‌. 
உங்கள்மேல்‌ இவன்‌ அன்னைகொண்ட பெருங்காதலின்‌ 
வடிவம்‌ இவன்‌. உங்கள்‌ விருப்பத்திற்குரிய இம்மைந்தன்‌ 
பிறிதொன்றை உங்களிடம்‌ சொல்ல வந்திருக்கிறான்‌” 
என்றபின்‌ திரும்பி யுயுத்ஸுவிடம்‌ “சொல்‌!” என்றான்‌. 
விதுரர்‌ எழுந்து “அதை பிறிதொரு முறை சொல்லலாம்‌, 
இது பொழுதல்ல” என்றார்‌. குண்டாசி “இவன்‌ இங்கு 
என்ன சொல்லப்போகிறான்‌ என்பதை கேட்ட பின்னரே 
நான்‌ இங்கிருந்து செல்வேன்‌. அச்சொற்களும்‌ 
உங்கள்மேல்‌ இதைவிட விசையுடன்‌ பொழியும்‌. அதை 
நான்‌ பார்க்கவேண்டும்‌” என்றான்‌. 


திருதராஷ்டிரர்‌ உடைந்த குரலில்‌ “செல்‌... அளிகூர்ந்து 
செல்‌. சென்றுவிடு!” என்றார்‌. குண்டாசி “இவன்தான்‌ 
என்னை அழைத்து வந்தான்‌. நீங்கள்‌ கொண்டிருக்கும்‌ 
நடிப்புகளில்‌ ஒன்றை என்‌ பொருட்டு சூடுவீர்கள்‌ என்று 
எண்ணினான்‌” என்றான்‌. ஓசையெழ நகைத்து “அவன்‌ 
பேரறத்தானாகிய திருதராஷ்டிரரிடம்‌ பேச 
வந்திருக்கிறான்‌” என்றபின்‌ யுயுத்ஸுவிடம்‌ “சொல்‌!” 
என்றான்‌. யுயுத்ஸு பேசாமல்‌ நிற்க விதுரர்‌ யுயுத்ஸுவிடம்‌ 
கைகாட்டி “செல்க!” என்றார்‌. யுயுத்ஸு சற்றே 
பின்னகர்ந்தான்‌. குண்டாசி அவனை கைகாட்டி நிறுத்தி 
“மூடா, நீ சொல்ல வந்ததை சொல்லிவிட்டுத்தான்‌ 
இப்போது செல்லவேண்டும்‌. இல்லாவிட்டால்‌ அதை நான்‌ 
சொல்வேன்‌” என்றான்‌. பதறி கைநீட்டி “வேண்டாம்‌” 
என்று யுயுத்ஸு சொன்னான்‌. 


திருதராஷ்டிரர்‌ திரும்பி யுயுத்ஸுவிடம்‌ “நீ 
சொல்வதற்குரியது என்ன?” என்றபின்‌ கைவீசி “நீ 
விரும்பிய வண்ணம்‌ செய்யலாம்‌. எனது வாழ்த்துக்கள்‌ 
உன்னுடன்‌ அமையும்‌” என்றார்‌. யுயுத்ஸு “தந்தையே...” 
என்று குழைந்த குரலில்‌ சொல்ல “நீ எண்ணுவதென்ன 
என்று நெடுநாட்களுக்கு முன்னரே எனக்கு தெரியும்‌. 
மானுடரை வெறும்‌ புழுதித்‌ துளிகளென்றாக்கும்‌ 
பெரும்புயல்‌ அவன்‌. அவனுக்கு முழுதளிப்பதே உன்‌ வழி. 
அங்கு செல்க, சிறப்புறுக! எந்நிலையிலும்‌ உன்‌ 
தந்தையின்‌ வாழ்த்து உன்னுடன்‌ இருக்குமென்று உறுதி 
கொள்க!” என்றார்‌. யுயுத்ஸு குனிந்து அவர்‌ கால்களைத்‌ 
தொட்டு சென்னி சூடி “நன்று, தந்தையே. இச்சொற்களே 
தங்களிடமிருந்து எழும்‌ என்று எனக்கு தெரியும்‌” 
என்றான்‌. 


“யுதிஷ்டிரனிடம்‌ சொல்‌, தந்தையென்றன்றி 
வேறெவ்வகையிலும்‌ அவனை நான்‌ எண்ணியதில்லை 
என்று. மைந்தர்மேல்‌ கொண்ட பற்றினால்‌ பித்தனும்‌ 
கடையனும்‌ கீழோனுமாக நின்றிருக்கும்‌ ஒருவன்‌ நான்‌. 
எனது தெய்வங்களிடம்‌ ஆம்‌ நான்‌ அவ்வாறுதான்‌ என்றே 
என்னால்‌ சொல்ல இயலும்‌. அதையே நான்‌ அவனிடம்‌ 
சொல்கிறேன்‌. அவனிடம்‌ சொல்‌, நான்‌ வெறும்‌ தந்தை 
மட்டுமே என்று. ஆனால்‌ அவனும்‌ நானே என 
உணர்ந்துள்ளேன்‌...” பின்னர்‌ கையை அசைத்து 
“ஆனால்‌ இளைய யாதவனிடம்‌ நீ எதையும்‌ சொல்ல 
வேண்டியதில்லை. அவனறியாத ஒன்றுமில்லை. நன்று!” 
என்றபின்‌ திரும்பி விதுரரிடம்‌ “மூடா, என்ன செய்கிறாய்‌? 
என்னை கைபிடி. நான்‌ அறைக்கு செல்லவேண்டும்‌” 
என்றார்‌. 


அவர்‌ பீடத்தைவிட்டு எழுந்ததும்‌ சங்குலன்‌ விரைந்த 
காலடிகளுடன்‌ வந்து அவர்‌ கைகளை 
பற்றிக்கொண்டான்‌. அங்கு நிகழ்ந்தன எதையும்‌ அறியாத 
தொலைவிலிருந்தாலும்‌ அவர்‌ கிளம்பும்பொருட்டு எழும்‌ 
ஓசையை மட்டும்‌ அவன்‌ அறிந்திருந்தான்‌ என்று 
குண்டாசி எண்ணினான்‌. சங்குலன்‌ அவர்‌ தோளை பற்ற 
தளர்ந்த கால்களுடன்‌ திருதராஷ்டிரர்‌ 
இசைக்கூடத்திலிருந்து நடந்தகன்றார்‌. 

[1௨26] விதுரர்‌ எழுந்து சஞ்சயனிடம்‌ “நான்‌ 
கிளம்புகிறேன்‌. அரசரிடம்‌ விடைபெற்றுவிட்டேன்‌” 
என்றபின்‌ யுயுத்ஸுவையும்‌ குண்டாசியையும்‌ பார்த்து 
தலையசைத்துவிட்டு கிளம்பினார்‌. குண்டாசி 
“அரசருக்கான அறவுரைகளை முடித்துவிட்டிருப்பீர்கள்‌. 
தந்தையைப்‌ பழித்த மைந்தனுக்கான அறவுரைகள்‌ 
கூறலாமே?” என்றான்‌. விதுரர்‌ களைத்த புன்னகையுடன்‌ 
“அறவுரைகள்‌ சொல்வதில்லை என்ற முடிவை 
எடுத்திருக்கிறேன்‌. ஆகவே அஞ்சவேண்டியதில்லை” 
என்றார்‌. சால்வையை எடுத்து தோளில்‌ சுழற்றி 
அணிந்தபடி “தந்தையிடம்‌ சொன்ன அச்சொற்களால்‌ நீ 
நிறைவுறுவாய்‌ என எண்ணுகிறாய்‌, மைந்தா. ஆனால்‌ 
அது வீண்‌ என இங்கிருந்து குருக்ஷேத்திரத்திற்கு 
கிளம்பும்போதே உணர்வாய்‌” என்றார்‌. “வீணாக 
இருக்கலாம்‌. ஆனால்‌ நான்‌ அவருக்கு 
அளிக்கவேண்டியதை அளித்துவிட்டேன்‌” என்றான்‌ 
குண்டாசி. 


விதுரரின்‌ குரல்‌ நோயுற்று தழைந்திருந்தது. 

“மைந்தா, நீ செய்வதென்ன என்று அறிவாயா?” என்றார்‌. 
குண்டாசி “நன்கு தெரிந்தே வந்தேன்‌. மதவேழம்‌ சேற்றில்‌ 
இடைவரை புதைவது வரை அதன்‌ மத்தகத்திலேறி 
கடிக்க செந்நாயால்‌ இயலாது என்று ஒரு சொல்‌ 

உண்டு. இவர்‌ இன்றிருக்கும்‌ நிலையை பிற எவரை 
விடவும்‌ நான்‌ அறிவேன்‌. இத்தனை நாள்‌ ஏன்‌ 
உயிர்வாழ்ந்தேன்‌ என்பது இவ்வறைக்குள்‌ 
நுழையும்போதுதான்‌ எனக்கு புரிந்தது. இவரை இப்படி 
சந்திக்கும்பொருட்டு. இச்சொற்களை சில நாட்களுக்கு 
முன்னால்‌ சொல்லியிருந்தால்‌ ஒன்றிலும்‌ இத்தனை தீயும்‌ 
நஞ்சும்‌ குடியேறியிருக்காது. இதோ இவர்‌ இன்று இருந்து 
துடிக்கும்‌ இக்காட்சியை கண்டபின்‌ என்‌ அறைக்குத்‌ 
திரும்பி சொல்லிக்கொள்வேன்‌, அன்னையே உன்‌ கடன்‌ 
இன்று அழிந்தது, நீ வாழும்‌ மூதன்னையர்‌ உலகில்‌ இன்று 
நீ நிறைவுகொள்ளலாம்‌ என்று. அவர்‌ அங்குதான்‌ 
இருக்கிறார்‌. ஐயமிருப்பின்‌ வந்து பாருங்கள்‌...” என்றான்‌. 


விதுரர்‌ “மைந்தா, உன்‌ முன்‌ செவிதழைத்து அமர்ந்து நீ 
கக்கிய நஞ்சனைத்தையும்‌ மூத்தவர்‌ கேட்டார்‌ என்பது 
அவர்‌ உனக்கு அளித்த கொடை. உங்கள்‌ இருவருக்கும்‌ 
நீங்கள்‌ விரும்பும்‌ விடுதலையை அளிக்க அவர்‌ 


எண்ணினார்‌. நலம்‌ திகழ்க!” என்றபின்‌ மெல்ல சிற்றடி 
வைத்து நடந்தார்‌. குண்டாசி கையை வீசி “அவருக்கு 
சொல்வதற்கேதுமில்லை... அதை நான்‌ அறிவேன்‌” என்று 
பின்னால்‌ நின்று உரக்க சொன்னான்‌. விதுரர்‌ திரும்பி 
நோக்கி “மூத்தவர்‌ இனி அடைவதற்குரிய துயர்‌ 
ஏதுமில்லை. உன்‌ சொற்கள்‌ அவருக்கு ஒரு பொருட்டே 
அல்ல” என்றார்‌. நிலைகொள்ளா கைகளுடன்‌ 
சால்வையை சிலமுறை சீரமைத்தார்‌. “ஆனால்‌ 
ஒன்றுணர்க! மானுடரை மதிப்பிட்டு தீர்ப்பு கூற எந்த 
மானுடருக்கும்‌ உரிமையில்லை. மனிதர்கள்‌ தங்களுள்‌ 
குடிகொள்ளும்‌ தாங்கள்‌ அறியா விசைகளால்‌ 
இயக்கப்படுபவர்கள்‌. பேராற்றல்‌ கொண்டவர்களோ 
மேலும்‌ பெரிய விசைகளுக்கு தங்களை அளித்தவர்கள்‌.” 


“தந்தையை மைந்தன்‌ வெறுக்காமல்‌ இருக்க இயலாது, 
மைந்தனை தந்தையும்‌ வெறுக்காமலிருப்பதில்லை. 
ஒருகணமேனும்‌ அவ்வெறுப்பு றல்‌ பரக்‌ ல்‌ என்று 
விதுரர்‌ தொடர்ந்தார்‌. “ஏனெனில்‌ இப்புவியில்‌ இரு 
மானுட உள்ளங்கள்‌ மிக அருகே வரும்‌ உறவென்பது 
அன்னையும்‌ குழவியும்‌ அல்ல. கணவனும்‌ மனைவியும்‌ 
அல்ல. அவை உடலிணைவுகள்‌. தந்தையும்‌ மகனும்‌ 
மட்டுமே அத்தனை அருகருகே இருக்கிறார்கள்‌. தானே 
மற்றவர்‌ என்று உணர்கிறார்கள்‌. ஒவ்வொரு கணமும்‌ 
ஒருவரை ஒருவர்‌ நோக்கிக்கொண்டிருக்கிறார்கள்‌. 
எனவே தந்தையிடம்‌ மகனுக்கும்‌ மகனிடம்‌ தந்தைக்கும்‌ 
அறியமுடியாத எதுவுமில்லை. அறிய விரும்பாதவை 
ஏராளம்‌ உண்டு. அறியக்கூடாதவை அதனினும்‌ உண்டு. 
அறிய முடியாதன என்று ஏதுமில்லை.” 


விதுரர்‌ கைகள்‌ நடுங்க கண்களின்‌ ஈரம்‌ 

தெரிய சொன்னார்‌ “தந்தையை முழுக்க வெறுத்தவன்‌ 
தன்னைத்தானே முற்றிலும்‌ அகற்றியவன்‌. அனைத்து 
அன்புகளையும்‌ அவன்‌ ஐயப்படுவான்‌. 
ஒவ்வொருவரிடமும்‌ ஏமாற்றம்‌ கொள்வான்‌. மேலும்‌ 
பெரிதென்று ஒன்றில்லை என்று உணர்வதற்குள்‌ 
அத்தனை உறவுகளையும்‌ கசந்து வீணடித்திருப்பான்‌. 
இறுதியில்‌ அவனுக்கு முற்றிருளன்றி பிறிதேதுமில்லை. 
ஒருதுளி அன்பேனும்‌ உன்‌ தந்தைக்கென உன்னில்‌ 
எஞ்சட்டும்‌. அத்துளி அமுதைப்‌ பெருக்கி நீ உன்‌ 
விண்ணுலகை அடைவாய்‌.” 


பெருமூச்சுகளினூடாக அவர்‌ மீண்டார்‌. மெலிந்த நெஞ்சு 
ஏறியிறங்கியது. “உன்‌ தலை குருக்ஷேத்திரத்தில்‌ 
உடைந்துவிழும்‌ என்று சொன்னாய்‌. இறுதிச்‌ சித்தம்‌ 
எஞ்சுகையில்‌ இங்கிருக்கும்‌ உன்‌ தந்தையை எண்ணுக! 


நூற்றொரு மைந்தரில்‌ அவர்‌ முதன்மையாக விரும்பியது 
உன்னையே என்று அப்போது நீ உணர்வாய்‌. நோயுற்ற 
மைந்தனை எண்ணி விழிநீர்‌ சிந்தாத தந்தையில்லை. 
எஞ்சுவதனைத்தையும்‌ அவனுக்கே தந்தை அளிக்கிறார்‌. 
அவன்கொண்ட நோயை நூறு மடங்கென தந்தை 
கொள்கிறார்‌. அன்னையில்‌ அல்ல, தந்தையிலேயே 
பேரன்பு திகழ்கிறது. அதற்குமேல்‌...” என நிறுத்தி 
கையசைத்து மெல்ல தளர்ந்து “இவை இப்போது வெறும்‌ 
சொற்கள்‌... நீ செல்லலாம்‌” என்றார்‌. 


குண்டாசி முன்னால்‌ இருந்து வீசும்‌ காற்றுக்கு நெஞ்சு 
கொடுத்து நிற்பவன்போல்‌ நெளிந்து உடல்‌ விடைத்து 
நடுங்கியபடி நின்றான்‌. “நீ கொண்ட அவ்வஞ்சம்‌ 
அவர்மீது அவர்‌ கொண்டது. நீ கொண்ட அதே நாளில்‌, 
அதன்‌ பொருட்டு. அதற்கு மேல்‌ நான்‌ ஒன்றும்‌ 
சொல்வதற்கில்லை” என்றார்‌ விதுரர்‌. “இல்லை, 
அவ்வாறு அனைத்தையும்‌ இழந்து இங்கிருந்து மீள 
எனக்கு விருப்பமில்லை” என்று குண்டாசி கூவினான்‌. 
“இதுநாள்வரை இப்பெருவஞ்சமே என்னை 
வாழவைத்தது. அதை அவ்வாறு இங்கு முற்றிலும்‌ 
கைவிட்டு வெறும்கூடென திரும்பிச்‌ செல்ல எனக்கு 
உளமில்லை.” விதுரர்‌ புன்னகைத்து “இந்த ஒருநாள்‌ 
இவ்வரண்மனையின்‌ வரலாற்றில்‌ மிக அரியது. 
இங்குளோரை ஆளும்‌ அனைத்துத்‌ தெய்வங்களும்‌ 
மண்ணிறங்கிவிட்டன. அத்தனை மூதாதையரும்‌ 
இங்குள்ளனர்‌” என்றபின்‌ வெளியே சென்றார்‌. 


“செல்வோம்‌” என யுயுத்ஸு வாயசைத்தான்‌. அவனுடன்‌ 
வெளியே நடந்தபோது குண்டாசி தன்‌ உடலிலிருந்து 
அனைத்து ஆற்றலும்‌ வழிந்துவிலக நிலம்பதிந்து 
அங்கேயே விழுந்துவிடுபவன்போல உணர்ந்தான்‌. 
நிலையழிந்து ஆடி கையை நீட்டி யுயுத்ஸுவை நோக்கி 
“என்னை பற்றிக்கொள்‌்” என்றான்‌. யுயுத்ஸு 
மயக்கிலிருப்பதுபோல்‌ நோக்கா விழியுடன்‌ 
அருகணைந்தான்‌. அவன்‌ தோளை பற்றியபோது அவன்‌ 
நடுங்கிக்கொண்டிருப்பதை உணர்ந்து “என்ன ஆயிற்று 
உனக்கு?” என்று கேட்டான்‌. யுயுத்ஸு இல்லை 
என்பதுபோல்‌ தலையசைத்தான்‌. “நெடுந்தொலைவு 
என்னால்‌ நடக்க இயலாது” என்று குண்டாசி சொன்னான்‌. 
“வெளியே சென்றதும்‌ ஏவலன்‌ ஒருவனை அனுப்பி மது 
கொண்டுவரச்சொல்‌!” யுயுத்ஸு மறுமொழி ஏதும்‌ 
சொல்லவில்லை. 


[[/age]அவர்கள்‌ வெளியே வந்ததும்‌ அங்கு நின்றிருந்த 
சஞ்சயன்‌ தலைவணங்கி “நான்‌ விடைகொள்கிறேன்‌, 


இளவரசே” என்றான்‌. குண்டாசி “நீ பேரரசருடன்‌ 
தங்குவதில்லையா?” என்றான்‌. “இல்லை. அவர்‌ தன்‌ 
மஞ்சத்தறைக்கு சென்றதுமே மதுவருந்தத்‌ 
தொடங்கிவிடுகிறார்‌. அகிபீனாவும்‌ சேர்த்து இழுக்கிறார்‌. 
பெரும்பாலான பொழுதுகள்‌ மயக்கிலேயே இருக்கிறார்‌.” 
புருவம்‌ சுருங்க “பகலிலேயா?” என்று குண்டாசி 
கேட்டான்‌. “ஆம்‌, இன்று காலை ஆலயச்‌ சடங்குகள்‌ 
இருந்தமையால்‌ இதுவரை பொறுத்திருந்தார்‌. 
பெரும்பாலும்‌ விடிந்து எழுந்து காலை உணவுக்கு 
முன்னரே பெருமளவு மதுவருந்திவிடுகிறார்‌. 
உணவுண்டபின்‌ அகிபீனா. முன்பெல்லாம்‌ நான்‌ பகல்‌ 
முழுக்க உடன்‌ இருப்பது வழக்கம்‌. இப்போது என்‌ பணி 
தேவையில்லை என்று சங்குலன்‌ சொன்னான்‌” என்றான்‌ 
சஞ்சயன்‌. 


குண்டாசி “அவரை பார்த்தபோதே தோன்றியது, 
மிதமிஞ்சிய மயக்கு அளிக்கும்‌ நடுக்கம்‌ அவர்‌ 
கைகளிலும்‌ உதடுகளிலும்‌ இருந்தது. தோள்களும்‌ 
முகமும்‌ வெளிறியிருந்தன” என்றான்‌. சஞ்சயன்‌ 
“மயக்கிலிருப்பதனால்தான்‌ அவரால்‌ சற்றேனும்‌ 
நிலைகொள்ள இயல்கிறது. மயக்கு விலகுகையில்‌ உளம்‌ 
உடைந்து அழுகிறார்‌. அருகிலிருக்கும்‌ பொருட்களை 
எடுத்து வீசுகிறார்‌. சில தருணங்களில்‌ அவர்‌ துயர்‌ 
காணப்‌ பொறுக்காமல்‌ நானே சங்குலனிடம்‌ மது 
எடுத்துவரச்‌ சொன்னதுண்டு. இரவில்‌ மூன்று 
மருத்துவர்கள்‌ வந்து அவருக்கு அகிபீனா 
புகையூட்டுகிறார்கள்‌. அதன்பின்னரே துயில்கொள்ள 
முடிகிறது. அப்படியும்‌ பின்னிரவில்‌ 
விழித்துக்கொள்கிறார்‌. கைகளை மஞ்சத்தில்‌ ஓங்கி 
அறைந்தபடி கூச்சலிட்டு அழுகிறார்‌” என்றான்‌. “இரவில்‌ 
எழுந்து கதவைத்‌ திறந்து எங்காவது சென்றுவிடுகிறார்‌. 
இரவெல்லாம்‌ அவர்‌ மஞ்சத்தருகே சங்குலன்‌ துயிலாமல்‌ 
அமரவேண்டியிருக்கிறது.” 


குண்டாசி “ஆம்‌, அவர்‌ என்னை 
அறிந்துகொண்டிருக்கிறார்‌. மேலும்‌ அறிவார்‌” என்றான்‌. 
“அமைச்சர்‌ விதுரர்‌ இங்கு வருவதே இல்லை. தன்‌ 
அறைக்குள்ளேயே அவர்‌ அடைந்துகிடக்கிறார்‌ 
என்றார்கள்‌. ஆயினும்‌ அவர்‌ இங்கு இருக்கிறார்‌ என்ற 
எண்ணம்‌ பேரரசருக்கு ஓர்‌ உறுதியை அளித்திருந்தது. 
அவ்வப்போது விதுரரிடம்‌ சென்று சொல்‌ என்று ஏதேனும்‌ 
சொல்வார்‌. அவர்‌ இளையவரிடம்‌ உள்ளத்தால்‌ 
உரையாடிக்கொண்டிருந்தார்‌. இப்போது அமைச்சரும்‌ 
கிளம்பிச்‌ செல்லவிருக்கிறார்‌” என்றான்‌ சஞ்சயன்‌. 
யுயுத்ஸு “அமைச்சரா? எங்கு செல்கிறார்‌?” என்றான்‌. 


“அமைச்சர்‌ விதுரர்‌ இன்று இரவே அஸ்தினபுரியிலிருந்து 
கிளம்பி நம்‌ எல்லைக்கு வெளியே இமையச்சாரலில்‌ 
மிகிரநாட்டில்‌ கங்கையின்‌ காட்டுக்கு செல்லவிருக்கிறார்‌. 
அதை சொல்லத்தான்‌ வந்திருந்தார்‌” என்று சஞ்சயன்‌ 
சொன்னான்‌. 


யுயுத்ஸு “அவரிடம்‌ அவ்வெண்ணமிருப்பதை 
சொல்லவேயில்லை” என்றான்‌. “நீ உடனிருந்தாயா? அவர்‌ 
என்ன சொன்னார்‌? அங்கு தங்கவிருக்கிறாரா?” என்று 
குண்டாசி கேட்டான்‌. “தாங்கள்‌ கூறுவது புரிகிறது 
இளவரசே, அங்கு தங்குவதாகவே செல்கிறார்‌. 
வடக்கிருந்து உயிர்‌ துறப்பதாக இல்லை” என்று சஞ்சயன்‌ 
சொன்னான்‌. “அதை பேரரசரே அவரிடம்‌ கேட்டார்‌. 
இல்லை மூத்தவரே தாங்கள்‌ இருக்கும்‌ வரை நான்‌ 
இருந்தாக வேண்டும்‌. அதையே அன்னை சத்யவதி 
விரும்பியிருப்பார்‌ என்று அமைச்சர்‌ சொன்னார்‌. 
அவருடைய கைகளை தன்‌ கைகளுக்குள்‌ 
எடுத்துக்கொண்டு பேரரசர்‌ விம்மியழுதார்‌.” 


குண்டாசி “எதனால்‌ விலகிச்செல்கிறார்‌ அமைச்சர்‌?” 
என்றான்‌. “இப்போரில்‌ இரு தரப்பிலும்‌ அவர்‌ 
சேர்ந்துகொள்ள இயலாது. ஆகவே போரில்‌ 
கலந்துகொள்ளும்‌ எந்த நாட்டிலும்‌ அவர்‌ வாழ 
விரும்பவில்லை. கங்கைக்கரைக்‌ காட்டின்‌ மிகிரர்கள்‌ 
போரில்‌ நடுநிலை கொள்ளவிருப்பதாக 
அறிவித்திருக்கிறார்கள்‌” என்றான்‌ சஞ்சயன்‌. “தானும்‌ 
வருவதாக பேரரசர்‌ சொன்னார்‌. இல்லை தாங்கள்‌ 
இங்குதான்‌ இருக்கவேண்டும்‌. தங்கள்‌ மைந்தருக்கு 
தாங்கள்‌ செய்யும்‌ கடன்‌ அது என்று அமைச்சர்‌ 
சொன்னார்‌. இல்லை நான்‌ இருக்க விரும்பவில்லை. 
இங்கிருந்தால்‌ நான்‌ இறந்துவிடுவேன்‌. நானும்‌ கிளம்பி 
வருகிறேன்‌ என்றார்‌ பேரரசர்‌. தாங்கள்‌ இங்கிருந்து 
கிளம்ப இயலாது மூத்தவரே, கிளம்பியதுமே 
மைந்தரைப்பற்றிய எண்ணங்களும்‌ இந்நகரைப்பற்றிய 
நினைவுகளும்‌ தங்களுள்‌ பெருகத்‌ தொடங்கும்‌. இந்நகர்‌ 
விட்டு எங்கும்‌ தாங்கள்‌ சென்றதில்லை. இதற்கு வெளியே 
எங்கும்‌ தங்களால்‌ தங்க இயலாது. இது எனக்கு 
பறவைக்குக்‌ கூடுபோல, தங்களுக்கு இது ஆமையின்‌ ஓடு 
என்று அமைச்சர்‌ சொன்னார்‌.” 


குண்டாசி “நான்‌ விதுரரை சந்திக்கவேண்டும்‌” என்றான்‌. 
யுயுத்ஸு “இந்நிலையில்‌ நீங்கள்‌ அவரை 
சந்திக்கவேண்டியதில்லை” என்றான்‌. “அவர்‌ என்னிடம்‌ 
பேசியதை வைத்து சொல்கிறாயா? நான்‌ அவரிடம்‌ 
எதுவும்‌ பேச வேண்டியதில்லை. அவர்‌ செல்வதற்குள்‌ 


அவரை நான்‌ பார்க்க வேண்டும்‌. அவரை சென்று 
பார்க்கும்‌ ஒரே கெளரவனாக நான்‌ இருக்கலாம்‌. எங்களில்‌ 
ஒருவரேனும்‌ விடைகொடுக்காமல்‌ அவர்‌ செல்லலாகாது” 
என்றான்‌. சஞ்சயன்‌ “அதுவும்‌ நன்றே. ஒருவரேனும்‌ 
விடைகொடுக்கலாம்‌. அதை அவர்‌ விரும்புவார்‌” 
என்றான்‌. “அதற்கு முன்‌ நான்‌ என்‌ அறைக்குச்‌ சென்று 
சற்று மதுவருந்திவிட்டு வருகிறேன்‌” என்றான்‌ குண்டாசி. 


சஞ்சயன்‌ தலைவணங்கி விலகிச்‌ செல்ல குண்டாசி 
மூச்சிரைக்க நடந்தபடி “அவரது உள்ளம்‌ அங்கிருக்கிறது. 
அவர்‌ பாண்டவர்களின்‌ தந்தையின்‌ இடத்தில்‌ இருப்பவர்‌. 
இங்கு தன்‌ தமையனுக்கு இளையோனாக இருக்கிறார்‌. 
இரு நிலைகளிலும்‌ ஆடுபவர்‌ நடுநிலை கொள்ள 
இயலாது. நடுநிலையென்பது இரு பக்கமும்‌ 
பற்றற்றிருப்பது. எங்கிருந்தாலும்‌ அவர்‌ 
துயர்கொண்டுதான்‌ இருப்பார்‌” என்றான்‌. “அவர்‌ 
இயற்றவேண்டியதென்ன என்று எண்ணுகிறீர்கள்‌?” 
என்றான்‌ யுயுத்ஸு. “அவர்‌ உன்னுடன்‌ கிளம்பி 
வரவேண்டும்‌. உன்னைப்போல்‌ தந்தையிடம்‌ 
விடைபெற்று இங்கிருந்து பாண்டவர்களிடம்‌ செல்ல 
வேண்டும்‌. அது ஒன்றே அவருக்கு நிறைவும்‌ மகிழ்ச்சியும்‌ 
அளிப்பது. பிறிதெல்லாம்‌ வெறும்‌ தன்‌ நடிப்புகள்‌ 
மட்டுமே” என்றான்‌ குண்டாசி. 


யுயுத்ஸு “இல்லை மூத்தவரே, அவரால்‌ அங்கு சென்றும்‌ 
அமைய இயலாது” என்றான்‌. குண்டாசி திரும்பி நோக்கி 
புருவம்‌ சுளித்தான்‌. “நான்‌ அங்கு செல்வது என்னை 
துளியென, அணுவென, இன்மையென ஆக்கும்‌ பேருரு 
ஒன்றைக்‌ கண்டு பணிந்து என்னை அளிக்க. அவர்‌ 
அவர்களிடம்‌ கொண்டுள்ள பற்றென்பது உலகியல்‌ 
சார்ந்தது. அது ஒருபோதும்‌ முழுதளிக்க இடம்‌ கொடாது. 
ஏனெனில்‌ உலகியல்‌ சார்ந்த எதற்குமே எவரும்‌ தன்னை 
முழுதளிக்க இயலாது” என்றான்‌ யுயுத்ஸு. குண்டாசி சில 
கணங்கள்‌ நோக்கி நின்றபின்‌ “உலகியல்‌ சார்ந்தது 
என்றால்‌...?” என்றான்‌. யுயுத்ஸு “பற்றுகள்‌, ஆழுள்ளத்து 
விருப்புகள்‌, தானே உணராத இன்னும்‌ என்னென்னவோ” 
என்றான்‌. 


“அவர்கள்‌ மேல்‌ அவர்‌ கொண்ட பற்று ஆழமற்றது 
என்கிறாயா?” என்றான்‌ குண்டாசி. “இல்லை, யுதிஷ்டிரர்‌ 
அமைச்சருக்கு மைந்தருக்கு நிகரானவர்‌. ஆனால்‌ 
மைந்தருடனே ஆன பற்றும்கூட எல்லை கொண்டதே. 
ஒன்றின்‌ பொருட்டு பிறிதொன்றை நாம்‌ விடுவோம்‌ 
என்றால்‌ விட்டவற்றை அளவாகக்கொண்டு 
பெறுவனவற்றை மதிப்பிட்டுக்கொண்டே இருப்போம்‌. 


வந்தபடியே இருந்தன. ஒருமுறைகூட பாண்டு 
அவற்றுக்கு மறுமொழி அளிக்கவில்லை. 
முறைமைசார்ந்த மறுமொழியை அவள்தான்‌ 
அளித்துக்கொண்டிருந்தாள்‌. பின்னர்‌ அச்செய்திகள்‌ 
நின்றுவிட்டன. அம்பாலிகை எப்படி இருக்கிறாள்‌ என்று 
அவளே கேட்டால்‌ உளவுச்சேடி வழக்கமான 
ஒற்றைவரியில்‌ பதிலளித்தாள்‌. 


ஆம்‌, சிறிய அரசி நலம்‌. அவள்‌ தன்‌ அரண்மனை 
அறைகளை விட்டு வெளியே வருவதேயில்லை. 
அரண்மனையில்‌ நாள்தோறும்‌ நிகழும்‌ 
குலதெய்வபூசனைக்கு மட்டும்‌ விடியற்காலையில்‌ 
முகத்தை பட்டால்‌ மூடியபடி வந்து மீள்வாள்‌. 
மாதம்தோறும்‌ நிகழும்‌ கொற்றவை பூசனைக்கும்‌ ஒரு 
சொல்கூட பேசாமல்‌ தலைநிமிராமல்‌ வந்து செல்கிறாள்‌. 
அவளுக்கு உடல்நலக்குறைவென ஏதுமில்லை. ஆனால்‌ 
அவள்‌ எவரிடமும்‌ பேசுவதில்லை என்று அவளுடைய 
சேடியர்‌ சொல்கிறார்கள்‌. அவளுடைய அணுக்கச்சேடி 
சாரிகையிடம்‌ கூட ஒரு சில சொற்களையே பேசுகிறாள்‌. 
அதன்பின்‌ குந்தியும்‌ அதைக்கேட்காமலானாள்‌. 


இப்போது தூதுப்பருந்து எங்கோ காட்டில்‌ மரக்கிளையில்‌ 
சிறகு மடத்துத்‌ துயின்றுகொண்டிருக்கும்‌. அதன்‌ காலில்‌ 
அம்பாலிகைக்கான செய்தி இருக்கும்‌. நான்குவரிகள்‌. 
“வைகானசமாதம்‌, வசந்தருது, பரணிநாள்‌, 
பின்மதியத்தில்‌ அஸ்தினபுரியின்‌ அரசனும்‌ சந்திரகுலத்து 
விசித்திரவீரிய மன்னரின்‌ மைந்தனும்‌ 
திருதராஷ்டிரமன்னரின்‌ தம்பியுமான பாண்டு 
விண்புகுந்தார்‌.' அச்செய்தி அங்கே எப்படிச்‌ சென்று 
சேரும்‌. முகங்கள்‌ ஒவ்வொன்றாக வந்துசென்றன. 
சத்யவதி, திருதராஷ்டிரன்‌, விதுரன்‌. விதுரனுக்கு 
மணமாகிவிட்டதென்று செய்திவந்தது. அதன்பின்‌ 
அவனுக்கு இருமைந்தர்கள்‌ பிறந்தனர்‌ என்று 
செய்திவந்தது. அந்தப்பெண்‌, அவள்‌ பெயர்‌ சுருதை. 
மெல்லிய மாநிறமான நீள்முக அழகி. குந்தி 
உமிக்குவியலுக்குள்‌ கனலும்‌ நெருப்பென ஒன்றை 
தன்னுள்‌ உணர்ந்து உடனே தன்னை விலக்கிக்‌ 
கொண்டாள்‌. 


இன்னும்‌ நான்குநாழிகைக்குப்பின்‌ விடியும்‌. தூதுப்புறா 
சிறகடித்து எழுந்து வானில்‌ ஏறும்‌. மீண்டும்‌ அவள்‌ 
பெருமூச்சுடன்‌ சிதையைப்பார்த்தாள்‌. ஒரு 
வெண்சுண்ணப்பாவை. அதற்குமேல்‌ என்ன? அதற்குள்‌ 
சிறைப்பட்டு விடுதலைக்காக ஏங்கிய ஒரு ஆன்மா. 
ஆனால்‌ ஒவ்வொரு ஆன்மாவும்‌ அப்படி அந்தக்கூண்டை 


எதன்‌ பொருட்டேனும்‌ அமைச்சர்‌ தன்‌ தமையனை விட்டு 
நீங்குவார்‌ என்றால்‌ மிகச்‌ சில நாட்களிலேயே இப்புவியில்‌ 
எதுவும்‌ தன்‌ தமையனுக்கு நிகரானது அல்ல என்று 
கண்டுகொள்வார்‌. அது கசப்பையும்‌ விலக்கத்தையுமே 
அவரிடம்‌ உருவாக்கும்‌.” குண்டாசி பெருமூச்சுவிட்டு 
“மெய்‌” என்றான்‌. பின்னர்‌ “ஆனால்‌ இளைய யாதவர்‌ 
மேல்‌ அவர்‌ கொண்டுள்ள பணிவு மெய்யானதென்று 
தோன்றியது” என்றான்‌. 


“அவர்‌ இளைய யாதவரை மெய்யறிந்த ஞானியென்றும்‌ 
அரசியலின்‌ மறுமுனை கண்ட அறிவர்‌ என்றும்‌ 
எண்ணுகிறார்‌. இளைய யாதவர்‌ சொல்லும்‌ 
ஒவ்வொன்றையும்‌ அனைத்துக்‌ கோணங்களிலும்‌ 
எண்ணி தெளிந்து முழுதேற்றுக்கொண்டிருக்கிறார்‌. 
ஆனால்‌ எவராயினும்‌ எண்ணி ஏற்றுக்கொண்ட எதையும்‌ 
என்றேனும்‌ ஐயப்படுவார்கள்‌. முழு வாழ்க்கையையும்‌ 
அளிப்பதற்கு எண்ணாது ஏற்றுக்கொண்ட ஒன்றே 
உகந்தது” என்றான்‌ யுயுத்ஸு. “நாட்டுக்கும்‌ குலத்துக்கும்‌ 
குடிக்கும்‌ தெய்வங்களுக்கும்‌ மட்டுமே மானுடர்‌ உயிரை 
கொடுக்கிறார்கள்‌. அவை பிறவியிலேயே வருபவை, 
உடன்‌ வளர்பவை, எண்ணாது இயல்பென்றாகி 
உள்ளுறைபவை.” 


குண்டாசி தலை குனிந்து சிற்றடிகள்‌ வைத்து நடந்து 
பின்பு நின்று “சில தருணங்களிலேனும்‌ நீ உன்‌ தமையன்‌ 
யுதிஷ்டிரரைப்போல்‌ இருக்கிறாய்‌. இச்சொற்களை 
அவரும்‌ சொல்லக்கூடும்‌” என்றான்‌. யுயுத்ஸு புன்னகை 
புரிந்தான்‌. “அவர்‌ உன்னை விரும்பக்கூடும்‌. உன்னை 
தன்‌ தம்பியருள்‌ ஒருவராக அருகமர்த்தவும்கூடும்‌” 
என்றான்‌ குண்டாசி. “ஆம்‌, அதை நான்‌ அறிவேன்‌. 
ஆனால்‌ மூத்தோன்‌ என்று நான்‌ முதலில்‌ எண்ணுவது 
துரியோதனரைத்தான்‌ என்றும்‌ அவர்‌ அறிந்திருப்பார்‌” 
என்றான்‌. “இந்தச்‌ சிடுக்குகளே எனக்கு புரியவில்லை. 
உடன்பிறந்தார்‌ வஞ்சம்கொண்டு பூசலிடுகையில்‌ 
மட்டும்தான்‌ இப்படி பற்றுகளும்‌ அன்புகளும்‌ நஞ்சில்‌ 
திளைக்கின்றன. பிற போர்களில்‌ எதிரி என்றால்‌ 
எதிரிதான்‌. தழுவி கண்ணீர்‌ உகுத்த பின்‌ 
வாளேந்துவதில்லை” என்றான்‌. “மூத்தவரே, இங்கு 
நிகழ்ந்த கொடிய போர்களெல்லாம்‌ 
குருதியினருக்குள்தான்‌” என்றான்‌ யுயுத்ஸு. 


பின்னர்‌ “இத்தருணத்தில்‌ நாம்‌ விதுரரை சென்று பார்க்க 
வேண்டியதில்லை என்றே எனக்குத்‌ தோன்றுகிறது” 
என்றான்‌. “ஏன்‌?” என்று குண்டாசி கேட்டான்‌. “அவர்‌ 
இப்போது எவரையும்‌ பார்ப்பதை விரும்பமாட்டார்‌ என்று 


எண்ணுகின்றேன்‌. தனக்கென்று மட்டும்‌ இந்தப்‌ 
பொழுதை வைத்துக்கொள்ளவே எண்ணுவார்‌. மிக 
அரிதென்று தான்‌ எண்ணும்‌ எதையேனும்‌ இங்கிருந்து 
எடுத்துச்‌ செல்வார்‌.” குண்டாசி “இங்கிருந்தா? எதை?” 
என்றான்‌. “திரும்பி வருவதற்காக செல்பவர்கள்‌ கையில்‌ 
எதையேனும்‌ எடுத்துக்கொள்ளாமல்‌ கிளம்புவதில்லை. 
மிக அரியன சில அவரிடமிருக்கும்‌. அவை ஏன்‌ 
அரியவை என்று அவர்‌ மட்டுமே அறிந்திருப்பார்‌. 
இத்தருணத்தில்‌ தனிமையில்‌ அதை நெஞ்சோடணைத்து 
அமர்ந்திருப்பார்‌” என்றான்‌ யுயுத்ஸு. “நாம்‌ அவரை 
இரவில்‌ அவர்‌ கிளம்புவதற்கு முன்‌ சென்று பார்போம்‌.” 


“அவர்‌ மைந்தர்‌ எங்குள்ளனர்‌?” என்று குண்டாசி 
கேட்டான்‌. “அவர்‌ மைந்தர்களில்‌ சுசரிதன்‌ முன்னரே 
யாதவ நாட்டுக்கு சென்றுவிட்டிருந்தான்‌. இளையவன்‌ 
சுபோத்யனை பின்னர்‌ அவன்‌ உடனழைத்துச்‌ சென்றான்‌. 
சுசரிதன்‌ இப்போது துவாரகையில்‌ சாம்பனுக்கு 
அமைச்சராக இருக்கிறான்‌. சுபோத்யன்‌ மதுராவில்‌ 
வசுதேவரின்‌ அமைச்சன்‌” என்றான்‌ யுயுத்ஸு. 
“இருவருக்குமே தந்தைமேல்‌ பற்றோ மதிப்போ இல்லை. 
தங்கள்‌ அன்னையின்‌ குருதியே தங்களுடையது என 
எண்ணுகிறார்கள்‌. யாதவர்‌ என்றே 
சொல்லிக்கொள்கிறார்கள்‌. அரசருடன்‌ கொண்ட 
தொடர்பால்‌ யாதவ அரசகுலத்தில்‌ பெண்கொண்டு 
தங்கள்‌ அன்னையை விதுரர்‌ இழிவுசெய்துவிட்டார்‌ 
என்று சுசரிதன்‌ ஒருமுறை சொன்னான்‌. யாதவராகப்‌ 
பிறந்த தங்களை அவர்‌ சூதர்களாக அடிமைப்பணி 
செய்யவைக்க எண்ணுகிறார்‌ என்றான்‌.” 


“ஆனால்‌ அதுவும்‌ மெய்யே. யாதவர்கள்‌ 
அன்னைவழியால்தான்‌ குலம்‌ கொள்கிறார்கள்‌. 
அவர்களுக்கு துவாரகையிலும்‌ மதுராவிலும்‌ எந்த 
விலக்குமில்லை. அவர்கள்‌ மணம்கொண்டதும்‌ 
யாதவகுலத்துப்‌ பெண்களையே. அவர்களின்‌ 
துணைவியருடன்‌ இங்கிருந்து சென்றுவிட்டனர்‌” என்று 
யுயுத்ஸு சொன்னான்‌. “விதுரர்‌ சின்னாட்களாகவே 
தனிமையில்தான்‌ இருக்கிறார்‌. ப ன்ன சேடியர்தான்‌ 
அவரை பேணுகின்றனர்‌.” குண்டாசி “தங்களைவிட 
வேறொன்றின்மேல்‌ தந்தை பற்றுகொண்டிருந்தால்‌ அது 
மைந்தருக்கு தெரிந்துவிடுகிறது, அவர்கள்‌ அதிலிருந்து 
மீள்வதேயில்லை” என்றான்‌. யுயுத்ஸு அவன்‌ 
சொல்வதென்ன என்று புரியாமல்‌ வெறுமனே 
நோக்கிவிட்டு திரும்பிக்கொண்டான்‌. 


குண்டாசி தன்‌ அறைக்கு செல்வதற்கான திருப்பத்தில்‌ 


நின்றான்‌. அங்கு நின்றிருந்த தீர்க்கன்‌ அவனைக்‌ கண்டு 
அருகில்‌ வந்தான்‌. குண்டாசி “ஆம்‌, இத்தருணத்தில்‌ நாம்‌ 
அவரை விட்டுவிடுவதே உகந்தது. அவர்‌ தன்‌ கசப்பின்‌ 
இறுதித்துளியையும்‌ சுவைத்து உண்டு நிறைந்து 
கிளம்புகையில்‌ செல்வோம்‌” என்றபின்‌ “நன்று 
இளையோனே, நீ எப்போது கிளம்புகிறாய்‌?” என்றான்‌. 
“நான்‌ அரசரிடம்‌ விடைகொள்ள வேண்டியிருக்கிறது. 
இப்பொழுது அவர்‌ அவையிலிருப்பார்‌. அவை 
முடிந்ததும்‌ தனியறையில்‌ தம்பியருடன்‌ மட்டும்‌ 
இருக்கையில்‌ சென்று பணிந்து என்‌ எண்ணத்தை 
சொல்லலாம்‌ என்று எண்ணுகிறேன்‌” என்றான்‌ யுயுத்ஸு. 
“நன்று, அவரும்‌ திருதராஷ்டிரர்தான்‌” என்றான்‌. யுயுத்ஸு 
“எவ்வகையில்‌ அவர்‌ எதிர்வினையாற்றினாலும்‌ எனக்கு 
ஒன்றே. நான்‌ எண்ணுவதை நோக்கி செல்வதே என்‌ 
கடன்‌. அவ்வழியில்‌ மூத்தவரின்‌ அறைபட்டு 
தலையுடைந்து இறப்பேன்‌ என்றாலும்‌ குருக்ஷேத்திரத்தில்‌ 
களம்படுவவேன்‌ என்றாலும்‌ என்ன வேறுபாடு?” 
என்றான்‌. 


குண்டாசி “இன்று பகலும்‌ இரவும்‌ இவ்வரண்மனை 
முழுக்க விடைபெறல்களும்‌ விழிநீர்‌ உதிர்த்தல்களுமே 
நிகழுமென்று எண்ணுகின்றேன்‌. நான்‌ எவரிடமும்‌ 
விடைகொள்ளப்‌ போவதில்லை. பேரரசியிடம்‌ கூட” 
என்றான்‌. “பேரரசி தங்களை வந்து சந்திக்கும்படி 
சொன்னார்கள்‌” என்றான்‌ யுயுத்ஸு. “ஆம்‌, செல்வதாகவே 
எண்ணியிருந்தேன்‌. இன்று என்‌ நெஞ்சு 
கலைந்துவிட்டது. தந்தையிடம்‌ சொன்ன 
அச்சொற்களுக்குப்‌ பின்‌ நான்‌ சென்று அன்னையை 
சந்திக்கவியலாது” என்றான்‌. யுயுத்ஸு “நான்‌ 
அன்னையை சென்று சந்திக்கவிருக்கிறேன்‌. நான்‌ 
கிளம்புவதை அவரிடம்‌ முதலில்‌ சொல்ல வேண்டும்‌. 
அதன்‌ பின்னரே எனது அன்னையிடம்‌ கூறவேண்டும்‌” 
என்றான்‌. குண்டாசி “உனது அன்னை ஒப்புதல்‌ 
அளிப்பாரென்று எண்ணுகிறாயா?” என்றான்‌. “இல்லை, 
அவரால்‌ ஒருபோதும்‌ நான்‌ தந்தையைப்‌ பிரிந்து 
செல்வதை ஏற்க இயலாது. அன்னையிடமிருந்து ஒப்புதல்‌ 
பெற்று அஸ்தினபுரியிலிருந்து நான்‌ கிளம்புவதை 
எண்ணவுமில்லை. விடைகொள்வதற்கல்ல 
செலவுரைக்கவே அவரை அணுகுவேன்‌” என்றான்‌. 


குண்டாசி “நன்று! பார்ப்போம்‌” என்றபின்‌ குரல்‌ தாழ்த்தி 
“இளையோனே, நான்‌ தந்தையிடம்‌ பேசியவை மிகை 
என்று எண்ணுகிறாயா?” என்றான்‌. “ஆம்‌” என்றான்‌ 
யுயுத்ஸு. “துயருறுவாரா?” என்றான்‌ குண்டாசி. “ஆம்‌” 
என்றான்‌ யுயுத்ஸு. “அதைவிட நீங்கள்‌ துயர்‌ 


கொள்வீர்கள்‌. அத்துயரை உங்கள்மேல்‌ 
ஏவிக்கொள்ளவேண்டும்‌ என்றே அவற்றை 
சொன்னீர்கள்‌.” குண்டாசி ஒன்றும்‌ சொல்லாமல்‌ 
தீர்க்கனை நோக்கி சென்றான்‌. தீர்க்கன்‌ அவன்‌ 
கைகளைப்பற்றி “மருத்துவர்‌ வந்திருக்கிறார்‌. தாங்கள்‌ 
சற்று ஓய்வெடுக்க வேண்டும்‌” என்றான்‌. “ஆம்‌, ஓய்வு. 

னால்‌ அதற்குமுன்‌ எனக்கு மது வேண்டும்‌. என்‌ உடல்‌ 

றையும்படி, மஞ்சத்திலிருந்து இன்று முழுக்க நான்‌ 
எழமுடியாதபடி” என்றான்‌ குண்டாசி. 


தீர்க்கன்‌ அவனைத்‌ தாங்கி அழைத்துச்சென்றான்‌. 
“தீர்க்கரே, நான்‌ என்‌ தந்தையிடம்‌ இன்று கடுஞ்சொல்‌ 
உரைத்தேன்‌. இத்தனை ஆண்டுகளாக என்னுள்‌ புளித்து 
நுரைத்திருந்த நஞ்சு அனைத்தையும்‌ கொட்டினேன்‌” 
என்றான்‌ குண்டாசி. “நான்‌ அவரிடம்‌ சொன்னேன்‌, என்‌ 
அன்னையின்பொருட்டு அவர்‌ தன்‌ மைந்தருக்கு 
நீர்க்கடன்‌ செய்வார்‌ என்று.” தீர்க்கன்‌ ஒன்றும்‌ 
சொல்லவில்லை. “அவர்‌ நடுங்கினார்‌. என்னை 
செல்லும்படி கோரி மன்றாடினார்‌. கொத்திக்குதறத்‌ 
தொடங்கும்போது நம்முள்‌ எழுவது பிறிதொரு தெய்வம்‌. 
கழுகும்‌ நாகமும்‌ கழுதைப்புலியும்‌ ஒன்றே என்றான 
ஒன்று.” தீர்க்கன்‌ “நீங்கள்‌ ஓய்வெடுக்கலாம்‌. அதன்பின்‌ 
இதை நாம்‌ பேசலாம்‌” என்றான்‌. 


“ஆம்‌, ஓய்வெடுக்கவேண்டும்‌. இன்றுபோல்‌ என்றும்‌ நான்‌ 
என்‌ உடலில்‌ வலியையும்‌ களைப்பையும்‌ 
உணர்ந்ததில்லை. ஆனால்‌ இன்றுதான்‌ என்‌ உள்ளத்தில்‌ 
இத்தனை விசையையும்‌ அறிகிறேன்‌” என்றான்‌ 
குண்டாசி. “தீர்க்கரே சொல்லும்‌, நான்‌ பிழை 
செய்துவிட்டேனா? நான்‌ தந்தையிடம்‌ அவ்வாறு 
சொல்லியிருக்கக்‌ கூடாதா?” தீர்க்கன்‌ “ஆம்‌” என்றான்‌. 
“ஆம்‌, நீர்‌ அப்படித்தான்‌ சொல்வீர்‌. ஏனென்றால்‌ 
எப்போதும்‌ நான்‌ விரும்பும்‌ மறுமொழியை சொல்லும்படி 
உள்ளத்தை பழக்கியிருக்கிறீர்‌” என்று சொல்லி குண்டாசி 
சிரித்தான்‌. 

[1826]குழக்கக்‌ குடிக்க பெருகும்‌ விடாய்‌ 
கொண்டிருந்தான்‌ குண்டாசி. இரு கைகளாலும்‌ 
கோப்பையைப்பற்றி உடலை கவிழ்த்து ஒரே மூச்சில்‌ 
உள்ளிழுத்து விழுங்கினான்‌. “மேலும்‌! மேலும்‌!” என்று 
கூவியபடி அமர்ந்திருந்த பீடத்தை ஓங்கி தட்டினான்‌. 
தீர்க்கன்‌ “போதும்‌, இளவரசே. தங்கள்‌ அளவுக்குக்கூட 
இதுவரை அருந்தியது மிகுதி. இதற்குமேல்‌ 
தாளமாட்டீர்கள்‌. ஏற்கெனவே இருமுறை தங்களுக்கு 
வலிப்பு வந்துள்ளது. மூன்று கோப்பைக்கு மேல்‌ 
அருந்துவது தங்கள்‌ உயிருக்கே இடர்‌ என்று 
மருத்துவர்கள்‌ சொல்லியிருக்கிறார்கள்‌” என்றான்‌. “உயிர்‌ 
இன்னும்‌ நெடுநாட்கள்‌ தங்க வேண்டியதில்லை. 
கொண்டுவரச்‌ சொல்‌” என்று குண்டாசி சொன்னான்‌. 


“படுகளத்தில்‌ பிரிய வேண்டிய உயிர்‌ மது அருந்தி பிரிவது 
எவ்வகையிலும்‌ மாண்பல்ல” என்றான்‌ தீர்க்கன்‌. “மூடா, 
மது அருந்தி பிரிவதென்றால்‌ இது எப்போதோ 
அகன்றிருக்கும்‌. இந்த அம்பு செல்வது 
அக்களத்திற்குத்தான்‌” என்றபின்‌ உரக்க நகைத்த 
குண்டாசி “மீண்டும்‌! மீண்டும்‌ ஒரு கோப்பை!” என்றான்‌. 
தீர்க்கன்‌ அசையாமல்‌ நிற்க “அறிவிலி, நீ என்‌ பணியாள்‌. 
இது உன்‌ தலைவனின்‌ ஆணை! இப்போதே இங்கு பீதர்‌ 
மது வந்தாகவேண்டும்‌” என்றான்‌. தீர்க்கன்‌ 
பெருமூச்சுடன்‌ திரும்பிச்‌ சென்று மது கொண்டுவந்தான்‌. 
அதை வாங்கி அருந்தியபோது அவன்‌ நெஞ்சுக்குழி 
அடைத்துக்கொண்டது. உள்ளிருந்து எதுவோ 
துடிதுடித்து வெளியேறத்‌ தவிப்பது போலிருந்தது. உயிர்‌ 
பிரியும்‌ கணமா? மெய்யாகவே இந்தக்‌ கெடுமணம்‌ 
கொண்ட இழிந்த பொருள்தான்‌ என்னை இங்கிருந்து 
அகற்றப்போகிறதா? குண்டாசி கையூன்றி 
எழமுயன்றான்‌. தரையை ஒரு விரிப்புபோல மறுபக்கம்‌ 
எவரோ இழுப்பதாக உணர சுவர்கள்‌ சுழன்று திரும்ப 
எலும்புகள்‌ அறைபட தரையில்‌ விழுந்தான்‌. கையூன்றி 
எழுவதற்குள்‌ வயிற்றிலிருந்து மது பீறிட்டு வெளியே 
கொட்டியது. இருமுறை ஓங்கரித்து துப்பியதும்‌ 
நெஞ்சிலிருந்த அடைப்பு விலகியது. 


கையால்‌ வாயை துடைத்தபடி மஞ்சத்தின்‌ விளிம்பில்‌ 


தலைசாய்த்து கால்‌ நீட்டி அமர்ந்தான்‌. அருகே 
முழந்தாளிட்டு அமர்ந்த தீர்க்கன்‌ அவனை மெல்ல தாக்கி 


மஞ்சத்தில்‌ அமரவைத்தான்‌. மேலாடையால்‌ அவன்‌ 
வாயை துடைத்து “படுத்துக்கொள்ளுங்கள்‌, இளவரசே” 
என்றான்‌. அவன்‌ கால்களைத்‌ தூக்கி மஞ்சத்தில்‌ 
வைத்துக்கொண்டான்‌. மஞ்சம்‌ அடியிலி நோக்கி 
விழத்தொடங்கியது. மேலும்‌ மேலும்‌ என இருளுக்குள்‌ 
அமிழ்ந்து சென்றுகொண்டே இருந்தான்‌. பின்னர்‌ 
உலுக்கப்பட்டவன்போல்‌ கையூன்றி ஒருக்களித்து 
தீர்க்கனை பார்த்து “நான்‌ இன்று மிகையாக நடந்து 
கொண்டேனா?” என்றான்‌. “இல்லை” என்றான்‌ தீர்க்கன்‌. 


உரத்த குரலில்‌ குண்டாசி “உனக்கு எப்படி தெரியும்‌? நான்‌ 
உன்னிடம்‌ சொன்னது வேறு. நான்‌ நடந்துகொண்டது 
பிறிதொரு முறையில்‌” என்றான்‌. “நீங்கள்‌ 
கேட்பதிலிருந்தே தெரிகிறது” என்று தீர்க்கன்‌ 
சொன்னான்‌. “ஆம்‌, நான்‌ மிகையாக நடந்துகொண்டேன்‌. 
ஏனெனில்‌ இனி ஒரு சொல்லும்‌ எஞ்சலாகாதென்று 
எண்ணினேன்‌. இத்தருணத்துடன்‌ அனைத்தும்‌ முடிவுக்கு 
வந்துவிடவேண்டும்‌. இது ஓர்‌ இறப்பு. நெடுநாட்களாக 
சொல்லப்படாத சொற்கள்‌ எத்தனை நஞ்சு 
கொள்கின்றன என்று இன்று அறிந்தேன்‌” என்றான்‌. 
“ஆனால்‌ அதை சொல்லாமல்‌ இருந்திருக்கக்‌ கூடாது. 
எஞ்சும்‌ விழைவுடன்‌, எழாச்‌ சொல்லுடன்‌ எவரும்‌ 
உயிர்துறக்கலாகாது.” தீர்க்கன்‌ “ஆம்‌, எவ்வாறாயினும்‌ 
அது நன்று. அது முடிந்துவிட்டதல்லவா?” என்றான்‌. 


“அவன்‌!” என்று குண்டாசி குழறினான்‌. “அவன்‌ 
முட்களின்‌ நடுவே சிறு ஈ பறந்துசெல்வதுபோல்‌ 
இவையனைத்திற்கும்‌ நடுவே கடந்து செல்கிறான்‌.” 
கண்களை மூடியபடி “சூதர்களுக்கு வளைவதெப்படி 
என்று தெரிந்திருக்கிறது... இழிமகன்‌!” என்றான்‌. 
தலையை அசைத்து “தந்தையுடன்‌ இருந்திருக்கிறான்‌. 
அதைவிட மூத்தவரிடம்‌ இருந்திருக்கிறான்‌. நூற்றுவர்‌ 
தம்பியரைவிட ஒருபடி மேலாகவே அவனை நடத்தினார்‌. 
இளமையில்‌ அவர்‌ நெஞ்சிலும்‌ தோளிலும்‌ பெரும்பாலும்‌ 
அவன்தான்‌ இருந்தான்‌. இன்று ஒரு துளித்‌ துயர்கூட 
இல்லாமல்‌ இங்கிருந்து கிளம்புகிறான்‌. அவன்‌ அவ்வாறு 
செல்வதில்‌ ஒரு அறமின்மை உள்ளது, தீர்க்கரே. அது ஓர்‌ 
சிறுமை. பேரன்புகளை புறக்கணிக்கும்‌ தகுதி 
மானுடனுக்கு உண்டா? அன்பை கடந்துசென்றவன்‌ 
அதைவிட மேலான எதை அடைவான்‌?” 


“அவன்‌ பற்றறுத்துச்‌ செல்கிறேன்‌ என்றான்‌. பற்று 
இருப்பவர்களால்‌ அதை அறுக்க இயலாது. பற்று 
அறுப்பவர்கள்‌ முன்னரே பற்றில்லாதவர்கள்‌.” 
தனக்குத்தானே என தலையசைத்து பற்களைக்‌ கடித்து 


கைகளை இறுக்கி குண்டாசி சொன்னான்‌ “அவனை 
வெறுக்கிறேன்‌. அவனுடைய அந்த 
நிலைகுலையாமையை வெறுக்கிறேன்‌. அது என்ன? 
நிலைகுலையாத ஒருவர்‌ இப்புவியிடம்‌ என்ன 
சொல்கிறார்‌? இங்குள்ள எதுவும்‌ என்னை தொடாது 
என்றா? இல்லை, இங்குள்ள எதனுடனும்‌ எனக்கு 
கடப்பாடில்லை என்று. இங்குள்ள எதையும்‌ நான்‌ 
விரும்பவில்லை என்று. இங்கிருந்து பெற்றுக்கொண்ட 
எதையும்‌ திருப்பி அளிக்க விரும்பவில்லை என்கிறான்‌ 
அவன்‌.” 


குண்டாசி கையூன்றி ஒருக்களித்து ஓங்கி துப்பினான்‌. 
சிவந்த விழிகளால்‌ தீர்க்கனை நோக்கி “தன்னை 
தன்முனைப்பு அற்றவன்‌ என்கிறான்‌ அந்த மூடன்‌. அங்கு 
சென்று தன்னை முழுமைப்படுத்திக்கொள்ள 
விழைகிறானே, அதுவே தன்முனைப்பு. பெரிதினும்‌ 
பெரிதென்று ஒன்றை நாடிச்‌ செல்வது எது? தன்னுள்‌ 
இருக்கும்‌ பெரிதொன்றை அறிந்துகொள்வதல்லவா? அது 
தன்முனைப்பு அல்லவா? மூடன்‌!” என்றான்‌. கண்களை 
மூடி சற்று நேரம்‌ அவன்‌ தலையை 
அசைத்துக்கொண்டிருந்தான்‌. விழிநீர்‌ சுரந்து இரு 
கன்னங்களிலும்‌ வழிந்தது. மெல்ல தன்‌ 
குறட்டையொலியை தானே கேட்டான்‌. தாடை தொய்ந்து 
வாய்‌ திறந்து மூச்சு வெளியேறியது. 


மீண்டும்‌ விழித்துக்கொண்டு “எங்கிருக்கிறேன்‌ நான்‌?” 
என்றான்‌. “உங்கள்‌ அறையில்‌” என்று தீர்க்கன்‌ 
சொன்னான்‌. அவன்‌ ஆடையை சீரமைத்து 
“ஓய்வெடுங்கள்‌, இளவரசே” என்றான்‌. “இல்லை, நான்‌ 
அரசரின்‌ அவைக்கு செல்லவேண்டும்‌. அந்த மூடன்‌ 
அங்கு சென்று அவரிடம்‌ விடைபெறப்‌ போகிறான்‌. 
அப்போது நான்‌ அங்கு இருக்கவேண்டும்‌. அவனிடம்‌ 
சொல்வதற்கு சில சொற்கள்‌ எனக்குள்ளன” என்றான்‌ 
குண்டாசி. தீர்க்கன்‌ “இளவரசே, இங்குள்ள 
அனைவரிடமும்‌ சொல்வதற்கு சில சொற்கள்‌ தங்களிடம்‌ 
உள்ளன. அவற்றை பலமுறை தாங்கள்‌ 
சொல்லியும்விட்டீர்கள்‌. இன்றிரவு வரை நீங்கள்‌ 
துயிலலாம்‌. நாளை இங்கிருந்து கிளம்பவிருக்கிறீர்கள்‌” 
என்றான்‌. 


குண்டாசி “ஆம்‌, நாளை கிளம்பவிருக்கிறேன்‌. இதுவே 
இறுதித்‌ தருணம்‌. அவன்‌ சென்று பேசுவதற்கு முன்‌ நான்‌ 
அவனை சந்திக்கவேண்டும்‌. அவனிடம்‌ ஒரு வினாவை 
மட்டுமே கேட்க விரும்புகிறேன்‌” என்றான்‌. 
“வேண்டியதில்லை, தாங்கள்‌ ஓய்வெடுக்கலாம்‌. தாங்கள்‌ 


கேட்கவிருப்பதென்ன என்று அவர்கள்‌ அனைவரும்‌ 
முன்னரே அறிந்திருப்பார்கள்‌” என்று தீர்க்கன்‌ 
சொன்னான்‌. “விலகு, மூடா! உனக்கெப்படி தெரியும்‌? 
நான்‌...” என்று குண்டாசி தன்‌ நெஞ்சில்‌ கைவைத்தான்‌. 
பின்னர்‌ “இவை நான்‌ கேட்பவையல்ல. எனக்குள்‌ அனல்‌ 
ஓடிக்கொண்டிருக்கிறது. என்‌ தலைக்குள்‌ கனல்‌ 
துண்டுகள்‌ நிறைந்திருக்கின்றன. இது அனலின்‌ கேள்வி. 
நான்‌ சென்று அவனிடம்‌ கேட்கவிருக்கிறேன்‌” என்றான்‌. 


“நான்‌ கேட்கவிருப்பது ஒன்றே. அவன்‌ தன்னை மேலும்‌ 
மேலும்‌ சிறிதாக்கிக்கொள்வது எதனால்‌? ஈயென்றும்‌ 
எறும்பென்றும்‌ உருமாறினால்‌ மதவேழங்களின்‌ காலில்‌ 
மிதிபடாமல்‌ தப்பிச்‌ செல்லலாம்‌ என்பதுதானே அவன்‌ 
எண்ணம்‌? நேரடியாகவே அவனிடம்‌ கேட்கிறேன்‌. 
எந்தையின்‌ பெருந்தன்மையையும்‌ என்‌ மூத்தவர்களின்‌ 
அளவிட முடியாத அன்பையும்‌ அல்லவா அவன்‌ 
இப்போது பயன்படுத்திக்கொள்கிறான்‌? அவர்கள்‌ 
அவனிடம்‌ தன்னலத்தையும்‌ சிறுமையையும்‌ 
வஞ்சத்தையும்‌ காட்டினார்கள்‌ என்றால்‌ அதை 
எதிர்கொள்ளும்‌ திறன்‌ அவனிடம்‌ இருக்கிறதா? ஒரு 
சிறுமையை எதிர்கொள்ள முடியாது என்றால்‌ அவன்‌ 
கொண்டுள்ள பெரியவற்றுக்கு என்ன பொருள்‌?” 


“இங்கிருந்து அவன்‌ கிளம்புவது அவனுடைய 
மெய்நாட்டத்தாலோ தன்‌ விலக்காலோ பணிவினாலோ 
அல்ல. இங்குள்ள தந்தையும்‌ தமையன்களும்‌ அவன்‌ மீது 
கொள்ளும்‌ கனிவால்‌ மட்டுமே. அதை அவன்‌ முகம்‌ 
நோக்கி சொல்லவில்லையென்றால்‌ அச்சொல்‌ 
என்னுள்ளிருந்து அழுகும்‌” என்று சொன்ன குண்டாசி 
கையூன்றி எழமுயன்றான்‌. “என்‌ மேலாடையை மாற்றுக! 
நான்‌ கிளம்பவேண்டும்‌.” இருமுறை கை மடங்க 
மஞ்சத்தில்‌ விழுந்த பின்‌ எழுந்து மஞ்சத்தின்‌ 
மரச்சட்டத்தை பற்றியபடி நின்றான்‌. மெல்ல ஆடியபடி 
“நான்‌ அவனை சந்தித்தாக வேண்டும்‌. அவன்‌ அதை 
சொல்லும்போது உடனிருந்தாகவேண்டும்‌” என்றான்‌. 


தீர்க்கன்‌ “இளவரசே, உங்கள்‌ உடலில்‌ பீதர்‌ மது 
வீச்சமடிக்கிறது. இத்தோற்றத்துடன்‌ நீங்கள்‌ அரசவைக்குச்‌ 
செல்வது உகந்ததல்ல” என்றான்‌. “என்‌ உடலில்‌ பீதர்‌ மது 
வீச்சமடிக்காத பொழுதே இருந்ததில்லை” என்று 
இதழ்வளையச்‌ சிரித்த குண்டாசி “அதோடு நான்‌ 
இப்போது அரசவைக்கு செல்லவில்லை. அவை முடிந்து 
தனியறைக்குள்‌ அரசர்‌ இருக்கையிலேயே அந்த மூடன்‌ 
அவரை சந்திக்கச்‌ செல்கிறான்‌. அதற்குள்‌ நான்‌ அங்கு 
சென்றாகவேண்டும்‌. தாலத்தில்‌ நீர்‌ எடும்‌! முகத்தை 


அலம்புகிறேன்‌” என்றான்‌. 


தீர்க்கன்‌ “இறுதியாக இதையே சொல்வேன்‌. இதை நீங்கள்‌ 
தவிர்க்கலாம்‌” என்றான்‌. “தீர்க்கரே, நீர்‌ சொன்ன எதையும்‌ 
நான்‌ ஏற்றுக்கொண்டதில்லை. எடும்‌ நீரை” என்று உரத்த 
குரலில்‌ குண்டாசி ஆணையிட்டான்‌. தீர்க்கன்‌ 
தலைவணங்கி திரும்பிச்சென்று கொண்டுவந்த 
மரத்தாலத்தில்‌ இருந்த நீரை அள்ளி முகத்தை 
கழுவிக்கொண்டான்‌. பிறிதொரு சால்வையை தோளில்‌ 
அணிந்து தீர்க்கனின்‌ தோளைப்பற்றி “என்னை அரசரின்‌ 
தனியறைக்கு அழைத்துச்‌ செல்க! விரைவாக” என்றான்‌. 


[1ஙage]குண்டாசி இடைநாழியினூடாக நடக்கையில்‌ 
அரசவை முடிந்த கொம்போசையை கேட்டான்‌. “அவை 
முடிந்துவிட்டது. அரசர்‌ தன்‌ தனியறைக்கு திரும்பும்‌ 
பொழுது. விரைந்து செல்க!” என்றான்‌. தீர்க்கன்‌ “அவர்‌ 
சற்று ஓய்வெடுப்பார்‌ என்று எண்ணுகின்றேன்‌” என்றான்‌. 
“இல்லை, இன்று அவர்‌ ஓய்வெடுக்க வாய்ப்பே இல்லை. 
இன்று மாலையும்‌ இரவணைந்து பொழுதுஎழும்‌ 
வரையிலும்‌ இடைவிடாத பணிகளே இருக்கும்‌. இப்போது 
தன்‌ தனியறையில்‌ அவர்‌ அமர்ந்திருக்கும்‌ சிறு பொழுது 
மட்டுமே அவரை சந்தித்து உரையாட முடியும்‌. யுயுத்ஸு 
அதை கணித்துத்தான்‌ சென்றிருக்கிறான்‌. இப்போது 
அவ்வறை வாயிலில்‌ அவன்‌ நின்றிருப்பான்‌” என்றான்‌. 


தீர்க்கன்‌ “இறுதியாக ஒருமுறை சொல்கிறேன்‌ இளவரசே, 
இத்தருணத்தில்‌ தாங்கள்‌ சென்று அந்த விடைபெறலை 
கசப்புமிக்கதாக ஆக்கவேண்டியதில்லை. அது ஒரு 
நாடகமென்றே கொள்வோம்‌. சொல்பெறுபவரும்‌ 
அளிப்பவரும்‌ அறிந்தே அதை நடிக்கிறார்கள்‌. 
அத்தகைய இனிய நாடகங்களினூடாகவே இங்கு மானுட 
வாழ்க்கை நடந்து முடிகிறது. உள்ளிருப்பவை 
அனைத்தையும்‌ கிழித்து வெளியே போட்டு என்ன பயன்‌? 
உடலைப்‌ படைத்த இறைவனேகூட அனைத்தையும்‌ 
தோல்போர்த்தித்தான்‌ பிறருக்கு காட்டும்படி 
அமைத்திருக்கிறான்‌” என்றான்‌. 


“ஆம்‌, இங்கு வரும்‌ வழி முழுக்க அதைத்தான்‌ 
எண்ணிக்கொண்டிருக்கிறேன்‌. அங்கு சென்று எதை 
சொல்லவிருக்கிறேன்‌? அத்தருணத்தை 
குலைப்பதனூடாக எதை அடைவேன்‌? ஆனால்‌ 
அத்தருணத்தில்‌ நான்‌ இருக்கவேண்டும்‌ என்று 
தோன்றுகிறது. அங்கு நான்‌ ஒன்றும்‌ சொல்லாமல்கூட 
இருக்கலாம்‌” என்றான்‌ குண்டாசி. “தாங்கள்‌ ஒன்றும்‌ 
சொல்லாமல்‌ இருக்கப்போவதில்லை. தங்கள்‌ இயல்பல்ல 


அது” என்றான்‌ தீர்க்கன்‌. குண்டாசி நகைத்து “மெய்தான்‌. 
என்‌ நாவுதான்‌ என்னை உயிரசைவு 
கொண்டவனாக்குகிறது, தலைப்பிரட்டைக்கு 
வால்போல” என்றான்‌. 


தீர்க்கன்‌ அறைவாயிலில்‌ நின்றிருந்த காவலனை 
கண்டதும்‌ “அரசர்‌ சிற்றவை புகுந்துவிட்டார்‌” என்றான்‌. 
“அவருடன்‌ துச்சாதனரும்‌ துர்மதரும்‌ சுபாகுவும்‌ 
இருப்பார்கள்‌. பிறர்‌ இருக்க வாய்ப்பில்லை. பிறர்‌ 
ஒவ்வொருவருக்கும்‌ இன்று தனித்தனியாக பணிகள்‌ 
அளிக்கப்பட்டிருக்கும்‌” என்று குண்டாசி சொன்னான்‌. 
பின்னர்‌ நகைத்து “கெளரவப்‌ படைகளிலேயே எந்தப்‌ 
பணியும்‌ அளிக்கப்படாதவன்‌ நானாகவே இருப்பேன்‌. 
இறுதியாக நிகழ்ந்த அரசப்பேரவையில்‌ அமராதவனும்‌ 
நான்‌ மட்டுமே என்று தோன்றுகிறது” என்றான்‌. “தாங்கள்‌ 
எப்போதும்‌ தனியர்‌” என்று தீர்க்கன்‌ சொன்னான்‌. 


அவை வாயிலை அணுகி காவலனிடம்‌ தன்னை 
அறிவிக்கும்படி குண்டாசி சைகை காட்டினான்‌. அவன்‌ 
தலைவணங்கி உள்ளே சென்றதும்‌ “யுயுத்ஸு உள்ளே 
இருக்கிறார்‌” என்று தீர்க்கன்‌ சொன்னான்‌. “எப்படி 
தெரியும்‌? அவன்‌ இன்னும்‌ இங்கு வந்து சேரவில்லை 
என்று எண்ணுகிறேன்‌” என்றான்‌ குண்டாசி. “அல்ல, 
அவர்‌ உள்ளே இருக்கிறார்‌ என்று என்‌ உள்ளுணர்வு 
சொல்கிறது” என்று தீர்க்கன்‌ சொன்னான்‌. காவலன்‌ 
வெளியே வந்து உள்ளே செல்லும்படி பணிவுக்குறி 
காட்டினான்‌. தீர்க்கனின்‌ தோளிலிருந்து தன்‌ கையை 
விலக்கி நிலைப்படியை பற்றி ஒருகணம்‌ உடலை நிறுத்தி 
மூச்சை இழுத்துவிட்ட பின்‌ சால்வையை சீரமைத்தபடி 
குண்டாசி உள்ளே நுழைந்தான்‌. 


சிற்றவையில்‌ துரியோதனன்‌ பெரும்பீடத்தில்‌ 
அமர்ந்திருக்க துர்மதனும்‌ சுபாகுவும்‌ அவனுக்கெதிரே 
நின்று பேசிக்கொண்டிருந்தனர்‌. பின்னால்‌ சாளரத்தருகே 
கைகளைக்‌ கட்டியபடி துச்சாதனன்‌ நின்றிருந்தான்‌. 
அறை நுழைவுக்கு அருகே சுவர்‌ ஓரமாக யுயுத்ஸு 
நின்றிருந்தான்‌. குண்டாசி உள்ளே நுழைந்ததும்‌ 
யுயுத்ஸுவின்‌ விழிகளை சந்தித்தான்‌. அதில்‌ 
அதிர்ச்சியோ வியப்போ தெரியாதது கண்டு சற்று 
குழப்பத்துடன்‌ துரியோதனனை பார்த்தான்‌. யுயுத்ஸு 
இன்னும்‌ தன்‌ எண்ணத்தை முன்வைக்கவில்லை என்று 
உணர்ந்துகொண்டான்‌. “வணங்குகிறேன்‌, மூத்தவரே” 
என்றான்‌. 


துரியோதனன்‌ விழிகள்‌ சுருங்க “என்ன செய்கிறாய்‌ 


பற்றி உலுக்கியபடிதான்‌ இருக்கிறதா என்ன? 
வெண்சுண்ணப்பாவை. ஆம்‌. உயிர்நீங்கிய கணமே 
அவ்வுடலுடன்‌ நம்‌ அகம்‌ கொள்ளும்‌ விலக்கம்தான்‌ 
எத்தனை விந்தையானது. என்‌ மைந்தர்களின்‌ 
அறத்தந்தை. என்‌ குலத்தின்‌ அடையாளம்‌. ஆனால்‌ அது 
இல்லை இது. இது வெறும்‌ 
வெண்தோல்‌எலும்புதசைக்கூட்டம்‌. இன்னும்‌ சற்று 
நேரத்தில்‌... 


பீமன்‌ ஓடிவந்து வந்த வேகத்திலேயே அமர்ந்திருந்த 
அனகையை தாக்கிச்‌ சுழற்றி நிறுத்தினான்‌. “அன்னம்‌... 
எனக்கு அன்னம்‌ வேண்டும்‌” என்றான்‌. அனகை 
குந்தியை நோக்க கொடு என அவள்‌ கையசைத்தாள்‌. 
அனகை அவனை அழைத்துக்கொண்டு உள்ளே 
சென்றாள்‌. சற்றுநேரத்தில்‌ அவன்‌ விரைந்து ஓடிவந்து 
எடை தரையை அதிரச்செய்யும்படி அவளருகே அமர்ந்து 
நகுலனின்‌ காலைப்பிடித்து இழுத்து “இவர்களை இறக்கி 
விடு. ஏன்‌ துயின்றபடியே இருக்கிறார்கள்‌?” என்றான்‌. 
நகுலன்‌ வாய்கோணலாக ஆக அழத்தொடங்கினான்‌. 
உடனே சகதேவனும்‌ அழுதான்‌. பீமன்‌ புன்னகைசெய்து 
“ஒருவரை கிள்ளினால்‌ இருவரும்‌ அழுவார்கள்‌. நான்‌ 
பலமுறை பார்த்திருக்கிறேன்‌” என்றான்‌. 


குந்தி அனகையிடம்‌ குழந்தைகளை உள்ளே 
கொண்டுசென்று அமுதாட்டி வரும்படி கையசைவால்‌ 

ணையிட்டாள்‌. குழந்தைகள்‌ சென்றதும்‌ அவள்‌ 
மடியில்‌ தன்‌ தலையை வைத்து பீமன்‌ 
படுத்துக்கொண்டான்‌. கால்களை ஆட்டியபடி “தந்தை 
சொர்க்கத்துக்குச்‌ செல்லவிருக்கிறார்‌, தெரியுமா?” 
என்றான்‌. “யார்‌ சொன்னது?” என்றாள்‌ குந்தி. “மூத்தவர்‌ 
சொன்னார்‌. அங்கே விண்மீன்கள்‌ ஒளிவிடக்கூடிய 
பெரிய பூஞ்சோலைகள்‌ உண்டு. அங்கே 
யானைக்காதுகள் போல பெரிய சிறகுகள்‌ கொண்ட 
வண்ணத்துப்பூச்சிகள்‌ உண்டு...” அவன்‌ எழுந்து 
அமர்ந்து “அங்கே விழியற்றவர்களே இல்லை. 
வெண்ணிறமானவர்களும்‌ இல்லை...” என்றான்‌. “யார்‌ 
சொன்னார்கள்‌?” என்று குந்தி கேட்டாள்‌. “மூத்தவரிடம்‌ 
தந்தை சொல்லியிருக்கிறார்‌” என்றான்‌ பீமன்‌. “நான்‌ 
வளர்ந்தபின்‌ மலைமேல்‌ ஏறி மேகத்தைப்பிடித்து 
அதன்மேல்‌ ஏறிக்கொண்டு அங்கே செல்வேன்‌. அங்கே 
தந்தை இருப்பார்‌ அவர்‌ தம்பியைப்போல அழகிய கரிய 
உடலுடன்‌ இருப்பார்‌. அங்கே அவருக்கு நிறைய 
மனைவியர்‌ இருப்பார்கள்‌...” 


முதல்முறையாக குந்தியின்‌ உள்ளம்‌ விம்மியது. 


இங்கே? மது உன்னுடலை முழுக்க நனைத்திருக்கிறது. 
சென்று படு!” என்றான்‌. “இல்லை, என்னால்‌ படுக்க 
முடியாது. ஆனால்‌ உங்கள்‌ அரசப்பேரவையில்‌ 
வந்திருந்து அங்கு நிகழும்‌ நாடகங்களை பார்க்கவும்‌ 
உளம்‌ ஒப்பவில்லை” என்றபின்‌ சிரித்து “ஆகவே இங்கு 
நிகழும்‌ சிறிய நாடகத்தை பார்க்கலாம்‌ என்று வந்தேன்‌. 
நான்‌ எங்காவது அமரலாமல்லவா?” என்று சுற்றிலும்‌ 
பார்த்தான்‌ குண்டாசி. துர்மதன்‌ “நாங்கள்‌ படைபுறப்பாடு 
குறித்த முடிவை எடுக்கவிருக்கிறோம்‌. இங்கு நீ 
இருக்கவேண்டியதில்லை. கிளம்பு!” என்று சொல்லி 
குண்டாசியின்‌ தோளை பற்றினான்‌. துரியோதனன்‌ 
“அவன்‌ வீணாக வந்திருக்கமாட்டான்‌. அச்சிறு பீடத்தில்‌ 
அவனை அமர்த்துக!” என்றான்‌. “மூத்தவரே, இவன்‌...” 
என்றபின்‌ துர்மதன்‌ தன்னை கட்டுப்படுத்திக்கொண்டு 
“வா!” என்று பெரிய கைகளால்‌ குண்டாசியின்‌ மெலிந்த 
தோள்களைப்பற்றி சுள்ளியை மடித்து வைப்பதுபோல்‌ 
பீடத்தில்‌ அமர்த்தினான்‌. 

மெலிந்து சிறுபுண்களுடன்‌ இருந்த கால்களைத்‌ தூக்கி 
பீடத்தின்மேல்‌ மடித்து வைத்துக்கொண்ட குண்டாசி 
ஈறிலிருந்து உந்தி நின்ற பற்களைக்‌ காட்டி உரக்க 
நகைத்து “நான்‌ தந்தையிடம்‌ பேசியதை மூத்தவர்கள்‌ 
அறிந்திருக்கிறீர்கள்‌. முகங்கள்‌ காட்டுகின்றன” என்றான்‌. 
“ஆம்‌, உன்‌ சொற்கள்‌ தாளாமல்‌ தந்‌ைத அகிபீனா உண்டு 
துயிலில்‌ அழுதுகொண்டிருக்கிறார்‌” என்றான்‌ துர்மதன்‌. 
“மூத்தவரே, முன்னரே அவரிடம்‌ அதை பலமுறை 
உள்ளத்தால்‌ சொல்லிவிட்டேன்‌, அவரும்‌ கேட்டுவிட்டார்‌ 
என்பதை மெய்யாகவே வாயால்‌ சொன்னபோதுதான்‌ 
உணர்ந்தேன்‌. இன்னும்‌ அழகாக உரிய சொற்களுடன்‌ 
சொல்லியிருக்கலாம்‌. நாளை இத்தருணத்தை சூதர்கள்‌ 
பாடும்போது அவர்களுக்கு உரிய முறையில்‌ 
அமைக்கப்பட்ட சொற்கள்‌ என்று எதுவும்‌ கிடைக்காது” 
என்றபின்‌ கைவீசி “நன்று, தருணத்தை மட்டுமே நாம்‌ 
அமைக்க முடியும்‌. அவற்றின்‌ உட்பொருட்களை 
சூதர்களும்‌ புலவர்களும்‌ அமைத்துக்கொள்வார்கள்‌. 
என்ன எண்ணுகிறீர்கள்‌?” என்றான்‌. 


அவனை ஒருகணம்‌ பார்த்த பின்‌ முற்றிலும்‌ 
புறக்கணித்து துரியோதனன்‌ சுபாகுவிடம்‌ 
“படைபுறப்பாட்டு ஆணைகள்‌ நள்ளிரவுக்குள்‌ 
அனைத்து படைப்பிரிவுகளுக்கும்‌ சென்று 
சேர்ந்துவிட்டதா என்று மறுமொழிகளினூடாக உறுதி 
செய்துகொள்ளவேண்டும்‌. உணவும்‌ பிற பொருட்களும்‌ 
கங்கை வழியாகவே செல்லட்டும்‌. கரைவழியாக வரும்‌ 
பொருட்கள்‌ இறுதியாக வந்து சேர்ந்தால்‌ போதும்‌” 


என்றான்‌. குண்டாசி உரக்க நகைத்து “இந்த எளிய 
முடிவையா இங்கு அமர்ந்து எடுக்கிறீர்கள்‌? ஏற்கெனவே 
பலமுறை இந்த ஆணையை பிறப்பித்திருப்பீர்கள்‌. 
மீண்டும்‌ இதை இங்கே சொல்கிறீர்கள்‌ என்றால்‌ 
இத்தருணத்தை இவ்வாறு நடிக்க விரும்புகிறீர்கள்‌ 
என்றுதான்‌ பொருள்‌” என்றான்‌. 


துர்மதன்‌ சினத்துடன்‌ குண்டாசியை நோக்கி திரும்ப 
துரியோதனன்‌ சிறுகையசைவால்‌ அவனை தடுத்தான்‌. 
பின்னர்‌ சுபாகுவிடம்‌ “அவர்களின்‌ படைநகர்வு குறித்த 
செய்திகள்‌ மூன்று நாழிகைக்கொருமுறை எனக்கு 
வந்துகொண்டே இருக்கவேண்டும்‌. நான்‌ எங்கு எந்த 
உரையாடலில்‌ இருந்தாலும்‌” என்றான்‌. குண்டாசி 
“அவர்கள்‌ செல்வது குருக்ஷேத்திரத்திற்கு. நாம்‌ 
செல்வதும்‌ அங்குதான்‌. அங்கு படையெதிர்‌ 
நிற்கப்போகிறோம்‌. ஒருவரையொருவர்‌ 
நேர்விழிகொண்டு அங்கு நோக்கவும்‌ போகிறோம்‌. 
செல்லும்‌ வழி மூன்று நாழிகைக்கொருமுறை 
தெரிந்தென்ன பயன்‌? நமது படைகள்‌ அப்போது 
பயணத்தில்‌ இருக்கும்‌. படைசூழ்கையை மாற்றவும்‌ 
இயலாது” என்றபின்‌ குரலைத்‌ தாழ்த்தி “இது ஓர்‌ அரிய 
பகடையாட்டம்‌ அல்லவா? இதன்‌ ஒவ்வொரு நகர்வையும்‌ 
நீங்கள்‌ இழக்க விரும்பவில்லை. என்‌ கணிப்பு 
மெய்தானே?” என்றான்‌. 


எரிச்சலுடன்‌ பற்களைக்‌ கடித்து “நீ இங்கு எதற்கு 
வந்தாய்‌?” என்று சுபாகு கேட்டான்‌. “இதோ இவன்‌ 
உங்களிடம்‌ எதையோ சொல்லவிருக்கிறான்‌. இவன்‌ 
முன்னரே அதை தந்தையிடம்‌ சொல்லி ஒப்புதல்‌ 
பெற்றுவிட்டான்‌. உங்களிடம்‌ ஒப்புதல்‌ பெறவிருக்கிறான்‌. 
நீங்கள்‌ ஒப்புதல்‌ அளிப்பீர்கள்‌. ஏனெனில்‌ தந்தையும்‌ 
நீங்களும்‌ வேழங்கள்‌. வேழங்கள்‌ இரக்கத்திற்குரியவை, 
அவை வேழங்களாகவே நடந்துகொள்ளவேண்டிய 
கட்டாயத்திலிருப்பவை. நான்‌ இங்கு வந்தது அவன்‌ 
அந்தக்‌ கோரிக்கையை முன்‌ வைத்து நீங்கள்‌ 
பெருந்தன்மையுடன்‌ அதை ஏற்றுக்கொள்வதற்கு 
முந்தைய ஒருகணத்தில்‌ உங்கள்‌ கண்ணில்‌ என்ன 
நிகழ்கிறது என்று பார்ப்பதற்காகவே. இந்தப்‌ பீடம்‌ நன்று. 
உங்கள்‌ கண்களை என்னால்‌ நன்கு நோக்க முடிகிறது” 
என்றான்‌ குண்டாசி. 


துரியோதனன்‌ “சரி, நோக்கு” என்றபின்‌ திரும்பி 
யுயுத்ஸுவிடம்‌ “சொல்க இளையோனே, நீ கேட்க 
விரும்புவதென்ன?” என்றான்‌. “சற்றுமுன்‌ பேரரசரிடம்‌ 
நான்‌ கேட்டதை இதற்குள்ளாகவே அறிந்திருப்பீர்கள்‌. 


அதைத்தான்‌” என்று யுயுத்ஸு சொன்னான்‌. “ஆம்‌, நான்‌ 
அறிவேன்‌. ஆனால்‌ இவன்‌ சொன்னதுபோல இது ஒரு 
நாடகத்தருணம்‌. முறையான சொற்களில்‌ நீ அதை 
கேட்கலாம்‌” என்றான்‌ துரியோதனன்‌. “மூத்தவரே, என்‌ 
வாழ்வும்‌ எனது விண்ணேற்றமும்‌ தந்தைக்கும்‌ 
உங்களுக்கும்‌ கடன்பட்டவை. நீங்கள்‌ அளித்தவற்றுக்கு 
நிகராக ஒரு துளியேனும்‌ திருப்பி அளித்தவனும்‌ அல்ல. 
ஆயினும்‌ இந்தப்‌ போரில்‌ நான்‌ இளைய யாதவரின்‌ 
தரப்பில்‌ அவருடைய எளிய படைக்கலமாக 
நிற்கவேண்டுமென்று முடிவு செய்திருக்கிறேன்‌. எனக்கு 
வாழ்த்துரைத்து அனுப்புக!” என்றான்‌ யுயுத்ஸு. 


துச்சாதனன்‌ அதிர்ச்சியுடன்‌ “என்ன சொல்கிறாய்‌? 
அறிவிலி!” என்று கூவியபடி முன்னால்‌ வர சுபாகு 
“பொறுங்கள்‌ மூத்தவரே, அரசர்‌ இங்கிருக்கிறார்‌” 
என்றான்‌. “இவன்‌ என்ன சொல்கிறான்‌ கேட்டீர்களா? 
இவன்‌ என்ன சொல்கிறான்‌ என்றால்‌...” என்று 
துச்சாதனன்‌ கூவ “அதை தான்‌ முன்னரே 
அறிந்திருப்பதாக அரசர்‌ கூறிவிட்டார்‌. பொறுங்கள்‌” 
என்றான்‌ சுபாகு. “இவர்கள்‌ நம்‌ பெருந்தன்மையுடன்‌ 
விளையாடுகிறார்கள்‌. நமது அன்பை 
ஆற்றலின்மையென்று எடுத்துக்கொள்கிறார்கள்‌” என்று 
துச்சாதனன்‌ கூவினான்‌. துச்சாதனனை நோக்கி 
“இளையோனே” என்றான்‌ துரியோதனன்‌. “மூத்தவரே” 
என்று உடைந்த குரலில்‌ சொன்ன துச்சாதனன்‌ “இவனை 
மண்ணில்‌ கால்படாமல்‌ சுமந்தலைந்தவன்‌ நான்‌, 
மூத்தவரே” என்றான்‌. 


“ஆம்‌, ஆகவே அவனுடைய நலனை மட்டுமே நாம்‌ 
நாடவேண்டும்‌” என்றபின்‌ யுயுத்ஸுவிடம்‌ “நீ அங்கு 
செல்வதற்கு நான்‌ எந்தத்‌ தடையும்‌ 
சொல்லப்போவதில்லை, இளையோனே. நீ நலம்பெறுக! 
என்‌ நற்சொற்கள்‌ என்றும்‌ உன்னுடன்‌ வரும்‌” என்றான்‌ 
துரியோதனன்‌. “ஆம்‌, தாங்கள்‌ தடையேதும்‌ 
சொல்லமாட்டீர்கள்‌ என்று நான்‌ அறிவேன்‌. நான்‌ வந்தது 
தங்கள்‌ வாழ்த்து பெறுவதற்காகத்தான்‌. பாண்டவர்‌ 
தரப்பிலிருந்து படைக்கலமேந்தி தங்கள்‌ தரப்புடன்‌ 
போராடுவேன்‌. அஸ்தினபுரியின்‌ படைவீரர்களை 
கொல்வேன்‌. தேவையென்றால்‌ தங்கள்‌ 
உடன்பிறந்தாரையும்‌ கெளரவ மைந்தரையும்கூட நான்‌ 
கொல்ல நேரலாம்‌. எத்தயக்கமும்‌ இன்றி அதை செய்வேன்‌. 
ஏனெனில்‌ நான்‌ அவருக்கு என்னை முழுதளிக்கப்‌ 
போகிறேன்‌. அதற்குத்தான்‌ தங்கள்‌ வாழ்த்து எனக்கு 
தேவை” என்றான்‌ யுயுத்ஸு. 


“நீ அவர்மீதான இப்பெரும்பற்றை எங்கிருந்து பெற்றாய்‌?” 
என்றான்‌ துரியோதனன்‌. “நான்‌ இறுதி மைந்தன்‌ 
ஆகையால்‌ அன்னையர்‌ நடுவே வளர்ந்தவன்‌. பேரரசியும்‌ 
அரசியும்‌ என்‌ அன்னையும்‌ பிற அரசியர்‌ அனைவரும்‌ 
தங்கள்‌ உள்ளாழத்தால்‌ அறிந்த ஒன்றை 
எனக்களித்தனர்‌. அது இப்புவியில்‌ இன்று 
வாழ்பவர்களில்‌ அவர்‌ ஒருவரே முழு மானுடர்‌, அவருக்கு 
தலைகொடுப்பதினூடாகவே இக்காலகட்டம்‌ 
எனக்களிக்கும்‌ அனைத்துக்‌ குறைவுகளையும்‌ 
சிறுமைகளையும்‌ கடந்து நான்‌ முழுமையடைய முடியும்‌ 
என்னும்‌ மெய்யறிதல்‌” என்றான்‌. துரியோதனன்‌ “நன்று! 
ஒவ்வொருவருக்கும்‌ அவர்களுக்கு உகந்த வழியை 
தெரிவுசெய்துகொள்ளும்‌ உரிமை இருக்கிறது. தன்‌ 
வழியை தெரிவுசெய்பவன்‌ உறவுகளில்‌ ஒரு பகுதியை 
துறக்காமல்‌ முதலடியை எடுத்துவைக்க இயலாது. நீ முழு 
உறவையும்‌ துறந்து இப்பாதையில்‌ செல்கிறாய்‌. இது 
உனக்கு நிறைவையும்‌ முழுமையையும்‌ அளிக்கட்டும்‌” 
என்றான்‌. 


யுயுத்ஸு குனிந்து துரியோதனனின்‌ கால்களைத்‌ தொட்டு 
சென்னி சூடி “தங்கள்‌ அருளால்‌ நிறைவுற்றேன்‌, 
மூத்தவரே” என்றான்‌. துரியோதனன்‌ அவன்‌ தலையில்‌ 
கைவைத்து “வெல்க! நீடுழி வாழ்க! சிறப்புறுக!” 
என்றான்‌. யுயுத்ஸு எழுந்து துச்சாதனனை நோக்கி 
கைகூப்பியபடி செல்ல அவன்‌ கைநீட்டித்‌ தடுத்து “உம்‌” 
என்றான்‌. திரும்பி நோக்காமலேயே “இளையோனே, 
அவனை வாழ்த்துக!” என்றான்‌ துரியோதனன்‌. 
“மூத்தவரே...” என்று முழு உடலும்‌ தவிக்க துச்சாதனன்‌ 
முனகினான்‌. “இது என்‌ ஆணை!” என்றான்‌ 
துரியோதனன்‌. யுயுத்ஸு துச்சாதனனை அணுகி அவன்‌ 
கால்களைத்‌ தொட்டு வணங்கினான்‌. அவன்‌ தலைமேல்‌ 
கைவைத்து “நீள்வாழ்வு கொள்க!” என்று துச்சாதனன்‌ 
வாழ்த்தினான்‌. துர்மதனையும்‌ சுபாகுவையும்‌ 
வணங்கிவிட்டு “நான்‌ இப்போதே கிளம்புகிறேன்‌, 
மூத்தவரே” என்றான்‌ யுயுத்ஸு. 


“அன்னையரிடம்‌ விடைபெற்றுவிட்டாயா?” என்று 
துரியோதனன்‌ கேட்டான்‌. “ஆம்‌, இங்கு வருவதற்கு முன்‌ 
அகத்தளத்திற்கு சென்றேன்‌. பேரரசியைக்‌ கண்டு நான்‌ 
கிளம்புவதை சொன்னேன்‌. மறுசொல்லின்றி நலம்‌ சூழ்க 
என்று என்னை வாழ்த்தினார்‌. அரசியிடமும்‌ சொல்‌ 
பெற்றேன்‌. என்‌ அன்னை வாழ்த்துரைக்கவில்லை. 
தலைகுனிந்து விழிநீர்‌ உகுத்துக்கொண்டிருந்தார்‌. 
அவரிடம்‌ நான்‌ செல்வதை அறிவித்தேன்‌. என்‌ 
துணைவியிடமும்‌ மைந்தரிடமும்‌ விடைபெற்றுவிட்டேன்‌” 


என்றான்‌ யுயுத்ஸு. 


“இளைய யாதவரிடம்‌ என்‌ வணக்கத்தை தெரிவி. 
எதிர்நிலையில்‌ நிற்பவனைப்போல்‌ அவரை அறிந்தவர்‌ 
எவரும்‌ என்றுமிருந்ததில்லை என்று சொல்‌” என்றான்‌ 
துரியோதனன்‌. “யுதிஷ்டிரனிடமும்‌ தம்பியரிடமும்‌ நானும்‌ 
என்‌ தம்பியரும்‌ கொண்டிருக்கும்‌ அன்பை சொல்‌. 
பிறிதொரு பிறவியில்‌ ஷத்ரியர்கள்‌ அல்லாமல்‌ பிறந்து 
எளிய உள்ளத்துடன்‌ இணைந்து வாழ்வோம்‌ என்று 
கூறு.” யுயுத்ஸு* தலைவணங்கினான்‌. 

[ஙage]துரியோதனன்‌ “அஸ்தினபுரியிலிருந்து நீ 
விரும்பியதை கொண்டுசெல்லலாம்‌, இளையோனே” 
என்றான்‌. “இங்கு நீ கெளரவரில்‌ ஒருவன்‌. கருவூலத்தில்‌ 
நூற்றொன்றில்‌ ஒன்று உன்னுடையது. அஸ்தினபுரியின்‌ 
படைகளிலும்‌ நூற்றொன்றில்‌ ஒன்று உனக்குரியது.” 
யுயுத்ஸு “இங்கிருந்து நான்‌ எதையும்‌ எடுத்துச்‌ 
செல்லலாகாதென்று உறுதிகொண்டிருக்கிறேன்‌. ஆகவே 
இந்நகரின்‌ எல்லையில்‌ இவ்வாடைகளையும்‌ களைந்து 
மரவுரி அணிந்தபடி இளைய யாதவரை நோக்கி 
செல்லவிருக்கிறேன்‌” என்றான்‌. 


“நன்று! அது உன்‌ விருப்பம்‌. இங்கிருந்து 
நினைவுகளையும்‌ உணர்வுகளையும்கூட எடுத்துச்‌ 
செல்லவேண்டியதில்லை, இளையோனே” என்றான்‌ 
துரியோதனன்‌. குண்டாசி “அதாவது அஸ்தினபுரியின்‌ 
படைசூழ்கைகளை அவையில்‌ அமர்ந்து 
அறிந்திருக்கிறாய்‌. அத்தகவல்களை நீ 
பாண்டவர்களுக்கு சொல்லக்கூடாது என்று பொருள்‌” 
என்றான்‌. சினத்துடன்‌ திரும்பி நோக்கிய துரியோதனன்‌ 
பின்னர்‌ தன்னை வென்று மெல்ல சிரித்து “இங்கு உன்‌ 
சிறுமையினூடாக இருப்பு அறிவிக்க வேண்டுமென்று 
எண்ணுகிறாய்‌ அல்லவா?” என்றான்‌. 


“அல்ல, இங்கு வருகையில்‌ இத்தருணத்தின்‌ மங்கலத்தை 
கெடுக்க எதையும்‌ செய்யக்கூடாது என்று எண்ணிதான்‌ 
வந்தேன்‌. ஆனால்‌ அமர்ந்த பின்‌ தோன்றியது நான்‌ 
எதையும்‌ குலைக்கவில்லை என்று. ஏனெனில்‌ மிகச்‌ 
சிறியவன்‌. களிமகனாகவும்‌ வீணனாகவும்‌ என்னை 
ஆக்கிக்கொண்டதனூடாக என்‌ சொற்களுக்கு எந்த 
மதிப்பும்‌ இல்லாமல்‌ செய்து கொண்டவன்‌. ஆகவே எந்த 
அவையில்‌ எதை சொன்னாலும்‌ எதுவும்‌ நிகழ்வதில்லை. 
சொல்வதன்‌ பயன்‌ எனக்கு மட்டுமே. அந்தப்‌ பயன்‌ 
ஒவ்வொரு தருணத்திலும்‌ எது உண்மை என்று 
மழுப்பாமல்‌ தொட்டெடுப்பது” என்றான்‌ குண்டாசி. 
“எனக்கு பலிகொள்ளும்‌ பள்ளிவாள்‌ போன்ற 
இரக்கமில்லாத கூர்மைகொண்ட உண்மை தேவை, 
மூத்தவரே. நான்‌ பேசுவது அதன்பொருட்டே.” 


“இவன்‌ நம்‌ தந்தையிடம்‌ சொல்பெறும்‌ தருணத்தில்‌ 
அங்கிருந்தேன்‌. தந்த எந்தத்‌ தயக்கமுமின்றி இவனுக்கு 


சொல்லளிப்பார்‌ என்று அறிந்திருந்தான்‌. 
வெளிவரும்போது என்னிடம்‌ சொன்னான்‌, 
அன்னையரும்‌ மறு எண்ணமின்றி வழியனுப்புவார்கள்‌ 
என்று. நீங்களும்‌ அவ்வாறே என்று நான்‌ 
அறிந்திருந்தேன்‌. நம்‌ அனைவருடைய 
பெருந்தன்மையை பயனென ஈட்டி இவன்‌ இங்கிருந்து 
கிளம்புகிறான்‌. அப்பெருந்தன்மையை நாம்‌ எதற்காக 
நடிக்கிறோம்‌? மெய்யாகவே அப்பெருந்தன்மை 
நமக்கிருக்குமென்றால்‌ ஏன்‌ நாம்‌ அவர்களை காட்டுக்கு 
துரத்தினோம்‌? ஏன்‌ நிலம்‌ மறுத்தோம்‌? அவர்களின்‌ 
அரசியை அவைச்‌ சிறுமை செய்தபோது எங்கு சென்றது 
இப்பெருந்தன்மை?” என்று குண்டாசி கேட்டான்‌. ஏதோ 
சொல்ல வாயெடுத்த சுபாகு துரியோதனனின்‌ முகத்தை 
பார்த்த பின்‌ அடக்கிக்கொண்டான்‌. 


“நாம்‌ ஒவ்வொரு தருணத்திலும்‌ ஒவ்வொன்றாக நம்மை 
வெளிப்படுத்திக்கொள்கிறோம்‌. 
அத்தருணங்களுக்கிடையே இணைப்பென்றிருப்பது 
நாம்‌ பின்னர்‌ எண்ணி உருவாக்கிக்கொள்ளும்‌ 
எண்ணங்கள்‌ மட்டும்தானா?” குண்டாசி யுயுத்ஸுவை 
பார்த்தான்‌. “ஆகவே கெளரவ நூற்றுவரில்‌ 
எஞ்சியிருக்கும்‌ சிறுமையின்‌ முகமாக நின்று இவனிடம்‌ 
பேசலாமென்று தோன்றியது. உன்னை நாங்கள்‌ வாழ்த்தி 
அங்கு அனுப்புவது அது எங்கள்‌ அச்சமின்மையின்‌ 
அடையாளமாக அவர்களுக்கு தெரியட்டும்‌ 
என்பதற்காகத்தான்‌. மண்‌ மறுத்ததனால்‌ நாங்கள்‌ 
சிறுமை கொண்டவர்களல்ல என்றும்‌ அரசியை 
அவையிழிவு செய்ததனால்‌ சிறியோரும்‌ அல்ல என்றும்‌ 
இது காட்டக்கூடும்‌. ஆம்‌, அதன்பொருட்டே.” 


“வாயை மூடு!” என்று துச்சாதனன்‌ கூவினான்‌. “ம்‌” என்று 
அவனை துரியோதனன்‌ அடக்கினான்‌. குண்டாசி அந்த 
எதிர்ப்பாலேயே ஊக்கம்‌ பெற்று தொடர்ந்தான்‌. 
“அதைவிட ஒன்றுண்டு. நாளை நாங்கள்‌ நூற்றுவரும்‌ 
களத்தில்‌ மடிவோம்‌ எனில்‌ தார்த்தராஷ்டிரக்‌ குருதியின்‌ 
ஒரு துளியென நீ அங்கு எஞ்சியிருப்பாய்‌. இப்புவியில்‌ 
ஒரு துளியேனும்‌ நம்‌ குருதி எஞ்சவேண்டும்‌. 
குருகுலத்தின்‌ அறத்தின்‌ வடிவென நீ இன்று அங்கு 
செல்கிறாய்‌. நாளை உன்னை அவர்களும்‌ அவர்களின்‌ 
சூதர்களும்‌ அவ்வாறு சொல்லவும்‌ கூடும்‌. ஆனால்‌ நீ 
தார்த்தராஷ்டிரன்‌. எங்கள்‌ அனைவரிலும்‌ இருக்கும்‌ 
அத்தனை இழிவும்‌ சிறுமையும்‌ உன்னிலும்‌ இருக்கும்‌.” 


குண்டாசி கூவினான்‌ “எத்தனை மதிக்கூர்மை! எவ்வளவு 
முன்திட்டம்‌! பேருருக்கொண்டு பல்லாயிரம்‌ கைகளால்‌ 


யாதவர்‌ கெளரவர்களை முற்றழிக்கலாம்‌. அவரது 
காலடியிலேயே நாங்கள்‌ ஒரு துளியென 
எஞ்சியிருப்போம்‌. எங்களை அழிக்கையிலேயே எங்களில்‌ 
ஒரு பகுதியை அவர்‌ பேணுவார்‌. நன்றல்லவா? பெரும்‌ 
காவியஆசிரியன்‌ ஒருவன்‌ எழுதிய 
நாடகத்தருணமல்லவா? இதற்கிணையான சூழ்ச்சியை 
இந்திரனும்‌ செய்ததில்லை. ஆம்‌, அதன்‌ பொருட்டே 
உன்னை அங்கு அனுப்புகிறோம்‌.” 


யுயுத்ஸு “எத்தருணத்தையும்‌ இவ்வாறு எல்லாத்‌ 
திசைக்கும்‌ இழுக்கமுடியும்‌, மூத்தவரே” என்று அமைதி 
மாறாத குரலில்‌ சொன்னான்‌. “எத்திசைக்கு இழுத்தாலும்‌ 
அங்கு ஓர்‌ உண்மையும்‌ நின்றிருக்கும்‌. நான்‌ அவ்வாறு 
எண்ணம்‌ சூழ்வதில்‌ நம்பிக்கை கொண்டவனல்ல. 
ஒருபோதும்‌ அதை இயற்றியவனுமல்ல.” குண்டாசி 
நகைத்து “நன்று! பெருந்தன்மையை எதிர்கொண்ட நீ 
சிறுமையை எப்படி எதிர்கொள்வாய்‌ என்று பார்க்கிறேன்‌” 
என்றான்‌. பற்களைக்‌ கடித்து சிரிப்பதுபோல்‌ முகம்‌ 
இளிக்க “இங்கிருந்து கிளம்புகையில்‌ உன்‌ அன்னையின்‌ 
சொல்லை நீ பெற முடியாது என்று என்னிடம்‌ 
சொன்னாய்‌. ஆனால்‌ மெய்யாகவே உனக்குக்‌ கிடைத்தது 
உன்‌ அன்னையின்‌ சொல்‌ மட்டுமே. பிறர்‌ தங்கள்‌ 
பெருந்தன்மையால்‌ அதை அளித்தார்கள்‌. உன்‌ அன்னை 
தன்‌ சிறுமையால்‌ அதை அளிக்கிறாள்‌. அது மேலும்‌ 
மெய்‌.” 


“ஆம்‌, அவள்‌ தன்‌ சிறுமையால்‌ உன்னை உள்ளூர 
வாழ்த்துகிறாள்‌. ஆகவே அதை தன்னிடமிருந்தும்‌ 
மறைத்துக்கொள்கிறாள்‌. நீ இன்று திருதராஷ்டிரரை 
விட்டு கிளம்புவது எந்த அறத்தினாலும்‌ அல்ல. 
காந்தாரத்திலிருந்து இங்கு வந்து வைசியர்‌ மகளாக 
இருப்பினும்‌ சூதர்குலத்தவளாக ஐம்பதாண்டுகள்‌ 
அரண்மனையில்‌ சிறுமை பெற்று அமர்ந்திருந்த உன்‌ 
அன்னையின்‌ உளஆழத்து வஞ்சமல்லவா அது? அவள்‌ 
அளித்த நஞ்சை நீ உன்‌ தந்தைக்கு ஊட்டி கிளம்பிச்‌ 
செல்கிறாய்‌” என்றான்‌ குண்டாசி. 


யுயுத்ஸு எந்த முகமாற்றமும்‌ இல்லாமல்‌ “அவ்வாறும்‌ 
இருக்கலாம்‌. ஒவ்வொரு தருணத்திலும்‌ ஓராயிரம்‌ 
தெய்வங்கள்‌ நிற்கின்றன. ஊசிமுனைமேல்‌ ஓராயிரம்‌ 
வேழங்கள்‌ என்பார்கள்‌. சொல்‌ பிரித்தாடுவதில்‌ எனக்கு 
தேர்ச்சியில்லை. தங்கள்‌ சொற்களையும்‌ அவ்வாறே 
எடுத்துக்கொள்கிறேன்‌” என்றான்‌. அவன்‌ கண்களையே 
குண்டாசி கூர்ந்து நோக்கிக்கொண்டிருந்தான்‌. “நீ இங்கு 
நடிக்கிறாய்‌. இத்தருணத்தை அந்நடிப்பினூடாக கடந்து 


செல்கிறாய்‌. ஆனால்‌ இந்நகரைவிட்டு நீங்குகையில்‌ உன்‌ 
உள்ளத்திலிருந்து கொந்தளித்துக்கொண்டிருப்பது நான்‌ 
இப்போது சொன்ன இதுவாகவே இருக்கும்‌” என்றான்‌. 


“இல்லை மூத்தவரே, இங்கிருந்து கிளம்புகையில்‌ நன்றோ 
தீதோ என்னிடம்‌ ஒரு சொல்லும்‌ எஞ்சாது” என்று 
யுயுத்ஸு சொன்னான்‌. “நீ காந்தாரப்பேரரசியிடம்‌ என்ன 
சொன்னாய்‌? அதை மட்டும்‌ சொல்‌. நான்‌ 
அறியவிரும்புவது அதை மட்டும்தான்‌” என்றான்‌ 
குண்டாசி. “நான்‌ அவர்களிடம்‌ சென்று பணிந்து இளைய 
யாதவருக்கு என்னை ஒப்புக்கொடுக்கவிருக்கிறேன்‌. 
இத்தருணம்‌ அவருடன்‌ நிற்பவர்கள்‌ யார்‌ என்று 
துலங்கும்பொருட்டே இங்கு நிகழ்கிறது. ஆகவே இதை 
நான்‌ தவறவிடவில்லை. என்னை வாழ்த்துக 
அன்னையே என்றேன்‌. அன்னை தன்‌ இரு கைகளையும்‌ 
என்னை நோக்கி நீட்டினார்‌. நான்‌ அருகே சென்று 
குனிந்ததும்‌ என்‌ தலைமேல்‌ கைகளை வைத்து நன்று 
சூழ்ந்தாய்‌, உன்னிலிருந்து வழிகாட்டும்‌ உன்‌ தெய்வம்‌ 
உனக்கு அருளட்டும்‌, நலம்‌ சூழ்க என்றார்‌” என்றான்‌ 
யுயுத்ஸு. 


குண்டாசி “உன்‌ அன்னையைப்பற்றிய ஒரு சொல்லும்‌ 
அங்கு பேசப்படவில்லையா?” என்றான்‌. “இல்லை” என்று 
யுயுத்ஸு சொன்னான்‌. “நீ அன்னையை எண்ணினாயா?” 
என்றான்‌ குண்டாசி. “ஆம்‌” என்று யுயுத்ஸு சொன்னான்‌. 
“நீ எண்ணியதென்ன?” என்றான்‌ குண்டாசி. “பேரரசியிடம்‌ 
விடைபெற்றுவிட்டேன்‌ என்று அன்னையிடம்‌ 
சொல்லவேண்டுமென்று” என்று யுயுத்ஸு சொன்னான்‌. 
“அல்ல, அதற்கப்பால்‌ நீ ஒன்று எண்ணியிருப்பாய்‌. அது 
என்ன?” என்றான்‌ குண்டாசி. யுயுத்ஸு “அன்னை 
என்னை வாழ்த்தி அனுப்பமாட்டார்‌. ஒருகணமும்‌ 
திருதராஷ்டிரரிடமிருந்து தன்னை அவர்‌ 
பிரித்துக்கொள்ள மாட்டார்‌ என்று எண்ணினேன்‌” 
என்றான்‌. 


“இல்லை! இல்லை! அதற்குமேல்‌ நீ ஒன்று எண்ணினாய்‌. 
அதை நான்‌ இப்போது சொல்கிறேன்‌” என்றபடி குண்டாசி 
பீடத்திலிருந்து எழுந்தான்‌. “திருதராஷ்டிரரை பேரரசி 
கைவிட்டார்‌, வைசியஅரசி கைவிடவில்லை என்று உன்‌ 
அன்னை ஓர்‌ உளநிறைவை அடைவாள்‌. ஆகவே அவள்‌ 
வாழ்த்தாவிட்டாலும்‌ நன்று என்று நீ எண்ணினாய்‌” 
என்றான்‌. “ஆம்‌, அதை எண்ணினேன்‌” என்றான்‌ 
யுயுத்ஸு. “சிறுமை! இந்த ஒரு துளிச்‌ சிறுமை போதும்‌, நீ 
இன்றுவரை நடித்த நன்மை அனைத்தையும்‌ அது 
நஞ்சென்று ஆக்கிவிடும்‌” என்றான்‌ குண்டாசி. 


“அது சிறுமையென்று நான்‌ எண்ணவில்லை. 
சிறுமையென்றாலும்கூட என்‌ அனைத்துச்‌ 
சிறுமைகளுடன்‌ என்னைக்‌ கடந்து செல்லும்‌ 
பேருருவனுடன்‌ செல்லவே விரும்புகிறேன்‌” என்றான்‌ 
யுயுத்ஸு. குண்டாசி பற்களைக்‌ காட்டி நகைத்தபோது 
பசியுடன்‌ சீறும்‌ ஓநாய்‌ போலிருந்தான்‌ “நீ உன்‌ 
அன்னையைப்பற்றி எண்ணியபோது பேரரசியும்‌ 
அவளைப்பற்றி எண்ணினார்‌. உன்‌ அன்னையிடம்‌ 
வாழ்த்துபெற்ற பின்னர்தான்‌ தன்னை சந்திக்க வந்தாயா 
என்று உன்னிடம்‌ கேட்க பேரரசி எண்ணினார்‌. ஆனால்‌ 
அதை கேட்காமல்‌ தவிர்த்தார்‌” என்றான்‌. 
“எண்ணியிருக்கலாம்‌” என்று யுயுத்ஸு சொன்னான்‌. 
“அது அவர்‌ கொண்ட சிறுமை” என்றான்‌ குண்டாசி. 


நகைத்தபடி திரும்பி துரியோதனனிடம்‌ “மூத்தவரே, ஒரு 
மாறுதலுக்காக நாம்‌ அனைவரும்‌ ஏன்‌ அவரவர்‌ 
சிறுமைகளை படைக்கலங்களாக வெளியே எடுத்து 
அவற்றை வைத்து போராடக்கூடாது? பெருந்தன்மையை 
கவசங்களாக வேண்டுமானால்‌ அணிந்துகொள்ளலாம்‌” 
என்றான்‌. துரியோதனன்‌ “உன்னில்‌ இருந்து மகிழும்‌ 
அந்த இருண்ட தெய்வத்தை நான்‌ நன்கு அறிவேன்‌. 
இத்தருணத்தை இரக்கமின்றி எதிர்கொள்கிறாய்‌ என்று நீ 
சொல்லிக்கொள்கிறாய்‌. அதே இரக்கமின்மையுடன்‌ நீ 
இந்த ஆடலை இங்கு ஏன்‌ நிகழ்த்துகிறாய்‌ என்று 

எண்‌ ப்பார்‌” என்றான்‌. 


“எதன்‌ பொருட்டும்‌ அல்ல. உண்மையின்‌ பொருட்டு, 
உண்மையின்‌ பொருட்டு மட்டுமே” என்று உரத்த குரலில்‌ 
குண்டாசி சொன்னான்‌. “சற்று ஒதுங்கியிருந்து 
அவ்வுண்மையை ஆராய்ந்து பார்‌” என்றபின்‌ 
துரியோதனன்‌ யுயுத்ஸுவிடம்‌ “நன்று இளையோனே, 
இப்போது கெளரவர்களின்‌ அறியாத பக்கங்களையும்‌ 
பார்த்துவிட்டாய்‌. சென்று உன்‌ தலைவனிடம்‌ சொல்‌, 
இந்தப்‌ போர்‌ வென்றாலும்‌ தோற்றாலும்‌ நான்‌ நிறைவு 
கொள்வேன்‌ என்று. எது எனக்கு அளிக்கப்பட்டதோ 
அதை முழுமையாக நிறைவேற்றுகிறேன்‌ என்று” 
என்றான்‌. 


யுயுத்ஸு தலைவணங்கினான்‌. துரியோதனன்‌ “என்‌ 
தம்பியரில்‌ உள்ளத்திற்கு மிக அணுக்கமானவனை 
யுதிஷ்டிரனிடம்‌ அனுப்புகிறேன்‌. இனி அவன்‌ ஐவருக்கு 
மூத்தவன்‌” என்றான்‌. யுயுத்ஸு மீண்டும்‌ தலைவணங்கி 
திரும்பிச்‌ சென்றான்‌. அவன்‌ செல்வதை நோக்கி 
நின்றிருந்த துச்சாதனன்‌ நீள்மூச்செறிந்தான்‌. துர்மதனும்‌ 
சுபாகுவும்‌ உடல்தளர்ந்தனர்‌. துரியோதனன்‌ பீடத்தில்‌ 


எழுந்துசென்று பாண்டுவின்‌ தலையை எடுத்து 
மார்போடணைத்துக்கொள்ளவேண்டும்‌ என்று 
பொங்கியது. கண்களில்‌ கண்ணீர்‌ நிறைந்தபோது 
தலையைக்குனிந்துகொண்டு அந்தக்‌ கண்ணீரை 
இமைகளைக்கொண்டே அழித்தாள்‌. மூக்குக்குள்‌ 
நிறைந்த நீரை உறிஞ்சிக்கொண்டாள்‌. சற்று நேரத்தில்‌ 
நிமிர்ந்து கண்களைத்‌ திறந்து எஞ்சிய ஈரத்தை 
உலரச்செய்தாள்‌. பாண்டுவை நோக்கக்கூடாது என 
தனக்கு ஆணையிட்டுக்கொண்டாள்‌. இந்தச்சிறு 
எண்ணங்கள்‌ வழியாக இத்தருணத்தை கடந்துசெல்வதே 
முறை. அதுதான்‌ அவள்‌ அகம்‌ கண்டுகொண்ட வழி. 
எறும்புகள்‌ கவ்வி இழுத்துச்செல்லும்‌ மண்புழு போல 
இந்த நேரம்‌. ஒவ்வொரு எறும்பும்‌ ஒவ்வொருதிசைக்கு 
இழுக்க நெளிந்து துடித்து உயிர்வதைகொண்டு அங்கேயே 
கிடந்தது. இன்னும்‌ எத்தனை நேரம்‌? அவள்‌ கீழ்வானை 
நோக்கினாள்‌. அங்கே விடிவெள்ளி 
முளைத்திருக்கவில்லை. 


சாய்ந்து கால்நீட்டினான்‌. 


குண்டாசி “அவன்‌ ஏன்‌ செல்கிறான்‌ என்று நான்‌ 
சொல்கிறேன்‌. ஒருவேளை இங்கு போரில்‌ நாம்‌ 
அனைவரும்‌ இறந்தால்‌ நம்‌ நிலத்துக்கு அவனை 
துணையரசனாக ஆக்கி அவர்கள்‌ ஆள்வார்கள்‌. 
ஒருவேளை அவர்களும்‌ இறந்தால்‌ முழுநாட்டுக்கும்‌ 
அவனே முடிசூடக்கூடும்‌. ஏனெனில்‌ ஒருநாள்‌ 
அஸ்தினபுரியின்‌ முடியை அவன்‌ சூடுவான்‌ என்று 
நிமித்திகர்கள்‌ சொல்லியிருக்கிறார்கள்‌” என்றான்‌. 
பீடத்திலிருந்து எழுந்து நின்று “அவனை அழையுங்கள்‌! 
இதை அவனிடம்‌ நான்‌ சொல்ல வேண்டும்‌. அவனிடம்‌ 
நான்‌ காட்டவேண்டிய இறுதிச்‌ சிறுமை” என்றான்‌. 


துரியோதனன்‌ “ஆம்‌, என்னிடமும்‌ அதை நிமித்திகர்கள்‌ 
சொன்னதுண்டு. அவன்‌ ஒருவேளை முடிசூடக்கூடும்‌” 
என்றான்‌. குண்டாசி துரியோதனனை சில கணங்கள்‌ 
பார்த்துவிட்டு மீண்டும்‌ பீடத்தில்‌ அமர்ந்தான்‌. அவனை 
இயக்கிய விசை தளர்ந்து இருமல்‌ ஆட்கொண்டது. இருமி 
இருமி அவன்‌ உடல்‌ துவண்டது. கால்கள்‌ 
வலிப்புகொண்டவைபோல இழுபட்டன. கண்களில்‌ நீர்‌ 
வழிய மெல்ல மீண்டு அவன்‌ திரும்ப துர்மதன்‌ 
கோளாம்பியை எடுத்து நீட்டினான்‌. அதில்‌ துப்பி ஓய்ந்து 
தளர்ந்து அவன்‌ பீடத்தில்‌ சாய்ந்தான்‌. அதுவரை 
உருவிலாது அங்கிருந்த ஒரு தேவன்‌ 
வெளிப்பட்டதுபோல அங்கிருந்த அனைத்து 
இறுக்கங்களும்‌ உணர்வுகளும்‌ மறைந்து தாளமுடியாத 
வெறுமை உருவாகியது. கணம்‌ கணமென அது 
பெருகியது. துரியோதனன்‌ மட்டும்‌ அதே நிமிர்வுடன்‌, 
அசைவின்மையுடன்‌ அமர்ந்திருந்தான்‌. 


பெருமூச்சுடன்‌ மீண்டு வந்த குண்டாசி அரைத்துயிலில்‌ 
தழைந்த தன்‌ இமைகளை மேலே தூக்கி இருமுறை 
தொண்டையைச்‌ செருமி “சொல்க, மூத்தவரே! 
சொல்வதாகச்‌ சொன்னீர்களே! நான்‌ இந்த நாடகத்தை 
ஏன்‌ இங்கு நடத்துகிறேன்‌? என்னை அறிஞனென்றும்‌ 
இரக்கமில்லாமல்‌ உண்மையை நாடிச்‌ செல்பவன்‌ என்றும்‌ 
எனக்கு நானே காட்டிக்கொள்ளவா?” என்று கேட்டான்‌. 
“அல்ல” என்று துரியோதனன்‌ சொன்னான்‌. “நீயும்‌ 
தார்த்தராஷ்டிரனே. எங்கள்‌ அனைவருக்குள்ளும்‌ நீ 
கொண்ட அறம்‌ சற்று த ன நாங்கள்‌ 
அனைவரும்‌ கொண்ட தீமையும்‌ உன்னிலிருக்கிறது. 
அதை வெல்லத்தான்‌ இத்தனை நஞ்சை நீ 
அருந்திக்கொண்டிருக்கிறாய்‌.” 


குண்டாசி அவனை சிலகணங்கள்‌ கூர்ந்து பார்த்தபின்‌ 
உதடுகள்‌ வளைய நகைத்து “என்னை புண்படுத்தி 
துரத்த எண்ணுகிறீர்கள்‌. அம்புபட்ட நாய்போல்‌ நான்‌ 
அலறியபடி இங்கிருந்து வெளியே சென்றால்‌ 
நிறைவடைவீர்கள்‌” என்றான்‌. “அல்ல, இரக்கமின்றி 
கிழித்துப்‌ பார்ப்பதாக நீ சொன்னாய்‌. இரக்கமின்றி 
தன்னை கிழித்துப்பார்த்த எவரும்‌ இப்படி 
அலைமோதுவதில்லை. கள்மயக்காலும்‌ 
சொற்பெருக்காலும்‌ உணர்வலைகளாலும்‌ தன்னை 
தன்னிடமிருந்து மறைத்துக்கொள்வதுமில்லை. நீ 
இரக்கமின்றி ஒருபோதும்‌ உன்னை 
கிழித்துக்கொண்டதில்லை” என்றான்‌ துரியோதனன்‌. 


“நான்‌ கிழித்துக்கொண்டுவிட்டேன்‌. அதனால்‌ 
நோயுற்றேன்‌. மறு எல்லைக்குச்‌ சென்று வாழ்ந்தேன்‌. 
மீண்டும்‌ இருண்டேன்‌. அதன்‌ பின்னரே இந்த 
நிலைகுலையாமையை அடைந்தேன்‌” என்று 
துரியோதனன்‌ சொன்னான்‌. குண்டாசி சிரித்து “அந்த 
நிலைகுலையாமையை எனக்கும்‌ அருள்க, மூத்தவரே!” 
என்று ஏளனமாக சொன்னான்‌. “வாரணவதத்தில்‌ 
அவர்களை எரித்த செய்தி உனக்கு அளித்ததுதான்‌ இந்த 
அனல்‌ அல்லவா?” என்றான்‌ துரியோதனன்‌. “ஆம்‌” 
என்றான்‌ குண்டாசி. “வாரணவதத்தில்‌ 
அரக்குமாளிகையை எரித்தவர்களின்‌ குருதியே நீயும்‌ 
என்பதனாலா?” என்று துரியோதனன்‌ கேட்டான்‌. “ஆம்‌” 
என்று குண்டாசி சொன்னான்‌. அவன்‌ 
நடுங்கிக்கொண்மருந்தான்‌. 


துரியோதனன்‌ கண்கள்‌ இடுங்க அவனை கூர்ந்து 
நோக்கினான்‌. “அல்லது நீயும்‌ உன்‌ உள்ளத்தால்‌ 
அவ்வெரித்தலை நிகழ்த்தினாய்‌ என்பதனாலா?” 
குண்டாசி “இதைக்‌ கேட்டு நான்‌ புண்படுவேன்‌ என்று 
எண்ணுகிறீர்களா? எண்ணி கடந்து நீங்கள்‌ வந்து சேரும்‌ 
அந்த நச்சுமுனை இவ்வளவுதானா?” என்றான்‌. “அல்ல” 
என்றான்‌ துரியோதனன்‌. “வாரணவதம்‌ தொடக்கமல்ல. 
அதற்கு முன்பும்‌ ஒன்று நிகழ்ந்தது. அன்று பீமனை 
நஞ்சூட்டி கைகால்‌ கட்டி கங்கையிலிட்டதை நீ அறிவாய்‌.” 
குண்டாசி திடுக்கிட்டு எழுந்து விட்டான்‌. “இல்லை, அன்று 
நான்‌ மிக இளையவன்‌. நான்‌ ஏதும்‌ அறியவில்லை” 
என்றான்‌. 


“நீ அறிவாய்‌. நீ அறிவாய்‌ என்று அன்றே எனக்கு தெரியும்‌. 
அதை நீ எவரிடமும்‌ பகிர்ந்ததில்லை. நீ சொல்லமாட்டாய்‌ 
என்றும்‌ நான்‌ அறிந்திருந்தேன்‌. பதினெட்டாண்டுகாலம்‌ 
அதை உன்னுள்‌ கரக்க உன்னால்‌ முடிந்திருக்கிறது. 


ஆகவேதான்‌ வாரணவதம்‌ உன்னை பற்றி 
எரியச்செய்தது.” குண்டாசி கால்கள்‌ நடுங்க பின்னால்‌ 
நகர்ந்து பீடத்தில்‌ உடல்முட்டி விழுந்து அமர்ந்தான்‌. இரு 
கைகளையும்‌ தலைமேல்‌ வைத்து உடலை வளைத்து 
அமர்ந்து உடல்‌ விதிர்த்தான்‌. “அன்று நஞ்சுண்டவன்‌ 
அவன்‌ மட்டுமல்ல, நீயும்தான்‌. உன்‌ தலையை அவன்‌ 
கதைக்கு பலி கொடுக்கவேண்டுமென்று நீ சொல்வது 
வாரணவதத்தின்‌ பொருட்டல்ல, அந்த கங்கை நிகழ்வின்‌ 
பொருட்டுதான்‌. அது நிகழ்க!” என்று துரியோதனன்‌ 
சொன்னான்‌. 


குண்டாசி மெல்ல முனகினான்‌. மீண்டும்‌ எழுந்தபோது 
வலியின்‌ கேவல்போல்‌ அது ஒலித்தது. கையூன்றி 
எழமுயன்றான்‌. அவன்‌ வலது காலும்‌ கையும்‌ 
இழுத்துக்கொண்டன. இடக்கையை விசையுடன்‌ ஊன்றி 
எழுந்து நின்று காலை இழுத்தபடி வாயில்‌ நோக்கி 
சென்றான்‌. செல்லும்‌ வழியிலேயே வலப்பக்கமாக ஓர்‌ 
உதை விழுந்ததுபோல்‌ உணர்ந்து சரிந்து கீழே விழுந்து 
வலிப்பெழுந்து வாயிலிருந்து நுரை வழிய துடிக்கத்‌ 
தொடங்கினான்‌. 

[1௨26]குண்டாசி முகவாய்‌ மார்பில்‌ படிந்திருக்க 
தாழ்வான பீடத்தில்‌ அமர்ந்து கால்களை நீட்டி 
மஞ்சத்தின்‌ சேக்கைமேல்‌ வைத்திருந்தான்‌. இரு 
கைகளும்‌ தொங்கி நிலத்தை உரசியபடி கிடந்தன. 
மெல்லிய காலடிகளுடன்‌ அறைக்குள்‌ வந்த தீர்க்கன்‌ 
“இளவரசே...” என்றான்‌. இருமுறை அவன்‌ அழைத்த 
பின்னரே குண்டாசி விழிப்புகொண்டு தலைதூக்கி 
வெற்று நோக்குடன்‌ அவனை பார்த்தான்‌. “தாங்கள்‌ 
உணவருந்தவில்லை” என்று அவன்‌ சொன்னான்‌. “ஆம்‌” 
என்று குண்டாசி முனகல்போல சொன்னான்‌. “தாங்கள்‌ 
விரும்பினால்‌ இங்கே உணவை கொண்டுவரச்‌ 
சொல்வேன்‌” என்றான்‌ தீர்க்கன்‌. குண்டாசி 
வேண்டாமென்று கையசைத்தான்‌. தீர்க்கன்‌ 
சிலகணங்கள்‌ தயங்கி நின்றபின்‌ “தாங்கள்‌ மது 
அருந்தும்‌ விடாய்‌ கொண்டிருப்பின்‌...” என்று தொடங்க 
“வேண்டாம்‌” என்று குண்டாசி சொன்னான்‌. 


ஆழ்ந்த அமைதியுடன்‌ ஒருவரை ஒருவர்‌ உணர்ந்தபடி 
அந்த அறையில்‌ இருவரும்‌ காலத்தை கடந்தனர்‌. பின்னர்‌ 
குண்டாசி தலைதூக்கி புன்னகைத்து “முதன்முறையாக 
மது வேண்டாம்‌ என்று சொல்கிறேன்‌ அல்லவா?” 
என்றான்‌. ஆம்‌ என்று தீர்க்கன்‌ தலையசைத்தான்‌. 
“நன்று! ஒருநாள்‌ அவ்வாறு சொன்னேன்‌ என்பது உமது 
நினைவில்‌ இருக்கட்டும்‌. நாளை காலைப்பொழுதுக்குப்‌ 
பிறகு நாம்‌ பார்க்கப்போவதில்லை” என்றான்‌ குண்டாசி. 
தீர்க்கன்‌ “சூதர்கள்‌ ஏவலர்களாக களத்திற்கு வருவதற்கு 
நூல்‌ ஒப்புதல்‌ உள்ளது” என்றான்‌. குண்டாசி “ஆனால்‌ 
அரசர்கள்‌ மட்டுமே ஏவலரை அழைத்துச்செல்லவேண்டும்‌ 
என்பது வழக்கம்‌” என்றவன்‌ புன்னகைத்து “நான்‌ 
அரசரின்‌ உடலில்‌ ஒரு சிறு பகுதியாக செல்கிறேன்‌... 
சுண்டுவிரலாக, காலின்‌ சுண்டுவிரலாக, அதன்‌ நகமாக” 
என்றபின்‌ “நோயுற்று உடைந்த நகம்‌” என்றான்‌. 


பின்னர்‌ முகம்‌ மாறி “எனது போர்க்கச்சையும்‌ 
படைக்கலங்களும்‌ ஒருங்கியிருக்கட்டும்‌. நாளை காலை 
விடிவதற்குள்‌ நான்‌ படைப்பிரிவுகளை 
சென்றடையவேண்டும்‌” என்றான்‌. தீர்க்கன்‌ “நாளை 
முதற்காலையில்‌ இங்கு விடைகொளஸல்‌ சடங்கு 
நிகழ்கிறது. கெளரவர்களும்‌ உபகெளரவர்களும்‌ 
சென்றாகவேண்டும்‌” என்றான்‌. “நான்‌ அவர்களில்‌ 


ஒருவனல்ல” என்றான்‌ குண்டாசி. “இன்றிரவு மது 
அருந்தாமல்‌ துயில முடியுமா என்று பார்க்கிறேன்‌. 
ஒவ்வொரு நாளும்‌ நான்‌ சென்று அணையும்‌ அந்த 
இருண்ட ஆழம்‌ இன்று எனக்கு தேவையில்லை என்று 
ர து தீர்க்கனின்‌ முகத்தில்‌ கவலை 


நீடித்தது. சொல்லின்றி தலைவணங்கி வெளியே 
சென்றான்‌. 


குண்டாசி மார்பில்‌ கைகளை கட்டிக்கொண்டு இலைகள்‌ 
அசைந்த சாளரத்தை நோக்கிக்கொண்மருந்தான்‌. 
பின்னுச்சிப்பொழுது வெயில்‌ உருகியதுபோல்‌ வெளியே 
தேங்கி நின்றது. இலைகளில்‌ அசைவே இல்லை. 
பறவைக்குரல்‌ ஏதும்‌ எழவில்லை. மிக அரிதாக அவன்‌ 
உச்சிப்பொழுதுக்குப்பின்‌ விழித்தெழுவதுண்டு. மது 
அளவோடு அருந்தி துயின்றிருந்தால்‌ அவ்விழிப்பு மிக 
இனிய பிறிதொரு காலத்தில்‌ சென்று கண்‌ விழித்தது 
போலிருக்கும்‌. உயிருடனிருப்பதே தித்திப்பானதென்றும்‌, 
சூழ்ந்திருக்கும்‌ ஒவ்வொரு பொருளும்‌ இனிதென்றும்‌ 
தோன்றும்‌. சற்றே அசைந்தால்கூட அவ்வினிமை 
கலைந்துவிடும்‌ என்று அஞ்சியவன்போல அவன்‌ 
படுத்திருப்பான்‌. அதே இனிமை அப்போது ஒரு பழைய 
நினைவுபோல தோன்றியது. மறுகணமே வந்து 
சூழ்ந்துகொண்டது. ஆனால்‌ இருத்தலின்‌ தித்திப்பாக 
அது இல்லை. இழந்த ஒன்றை நினைவுகூர்வதன்‌ துயர்‌ 
கலந்த இனிமை. அது உவகைதானா? கொப்பளித்து 
எழாது அசையாக்‌ குமிழியென்று நிற்கும்‌ உவகை ஒன்று 
உண்டா என்ன? அவன்‌ உளம்‌ கரைந்து விழிநீர்‌ வடிக்கத்‌ 
தொடங்கினான்‌. ஏன்‌ அழுகிறோம்‌ என்று உள்ளூர ஒரு 
தன்னிலை வியந்தது. அவ்வாறு அழுவதே இனிதாக 
இருந்தது. 


தீர்க்கனின்‌ காலடிகளைக்‌ கேட்டு அவன்‌ 
திரும்பிப்பார்த்தான்‌. தலைவணங்கி “இளவரசர்‌ 
விகர்ணன்‌” என்றான்‌ தீர்க்கன்‌. “என்னை பார்க்கவா?” 
என்றபடி எழுந்துகொண்ட குண்டாசி மேலாடையை 
எடுத்து அணிந்துகொண்டு “வரச்சொல்க!” என்றான்‌. 
தீர்க்கன்‌ சென்று சில கணங்களிலேயே விகர்ணன்‌ 
உள்ளே வந்தான்‌. குண்டாசி கைகூப்பி “வருக, மூத்தவரே! 
என்‌ அறைக்கு தாங்கள்‌ வருவது ஒரு வாழ்த்து” 
என்றான்‌. “இங்கு வர எண்ணியதுண்டு” என்று 
விகர்ணன்‌ சொன்னான்‌. “நெடுநாள்‌ வரை நீ ஒருவன்‌ 
இருப்பதையே என்‌ உள்ளம்‌ உணராதிருந்ததுண்டு. உன்‌ 
அணுக்கத்தை உணர்ந்த பின்னர்‌ உன்னை எனக்குரிய 
வடிவில்‌ மாற்றி புனைந்துகொண்டேன்‌. உன்னை உன்‌ 
இயல்பில்‌ அறிந்துகொள்வதை முற்றிலும்‌ தவிர்த்தேன்‌” 


என்றபின்‌ “இன்று இங்கு வரத்‌ தோன்றியது. 
இத்தருணத்தில்‌ இங்கு எவரும்‌ என்னுடன்‌ இருக்க 
இயலாதென்று எண்ணினேன்‌” என்றான்‌. 

அமரும்படி குண்டாசி கைகாட்டினான்‌. பீடத்தில்‌ அமர்ந்த 
பின்‌ விகர்ணன்‌ “அஸ்தினபுரியெங்கும்‌ இப்போது 
பல்லாயிரக்கணக்கில்‌ விடைகொளல்கள்‌ 
நடந்துகொண்டிருக்கின்றன. இவ்வரண்மனையில்‌ 
ஒவ்வொருவரும்‌ பிறரை சந்தித்து 
விடைபெற்றுக்கொண்டிருக்கிறார்கள்‌. நான்‌ யாரையும்‌ 
சந்திக்க விரும்பவில்லை” என்றான்‌. குண்டாசி “அல்லது 
நீங்கள்‌ என்னிடம்‌ கொற்றவையின்‌ ஆலயத்தில்‌ 
பேசியவற்றில்‌ ஏதேனும்‌ எஞ்சியுள்ளது என்று 
எண்ணுகிறீர்களா?” என்றான்‌. விகர்ணன்‌ அந்த நேரடி 
வினாவால்‌ ஒரு கணம்‌ திகைத்து பின்‌ கசப்புடன்‌ 
நகைத்து “இதனால்தான்‌ கெளரவர்‌ உன்னை 
அஞ்சுகிறார்கள்‌. உன்‌ நாவில்‌ நஞ்சிருக்கிறது. 
காமரூபத்தில்‌ மண்புழுவைப்போன்ற பாம்பொன்று 
உண்டு என்கிறார்கள்‌. மிகச்‌ சிறிது, மண்ணோடு 
மண்ணாக நெளிவது. பாம்பிற்குரிய விரைவோ அழகோ 
இல்லாதது. துயிலும்‌ விலங்குகளை அணுகி அவற்றின்‌ 
செவிக்குள்‌ அவையறியாமல்‌ மெல்ல நெளிந்து 
நுழைந்துகொள்ளும்‌. அங்கு நச்சு கக்கி அவற்றை 
பித்தெழச்‌ செய்து கொல்லும்‌. அவை மட்கி 
மறைவதுவரை உள்ளேயே வாழும்‌. நஞ்சினால்‌ அது 
நாகம்‌, மெய்யில்‌ ஒரு புழு” என்றான்‌. “பாம்பே ஒருவகை 
புழுதான்‌, தன்னை புழுவென்று உணர்ந்ததனால்தான்‌ 
அது நச்சை ஈட்டிக்கொண்டது” என்று குண்டாசி 
சொன்னான்‌. 


“இங்கு வருவதற்கு முன்‌ உன்னிடம்‌ சொல்வதற்கென சில 
சொற்கள்‌ சேர்த்துவைத்திருந்தேன்‌. இப்போது அவற்றை 
நீ எப்படி எதிர்கொள்வாய்‌ என்று எண்ணி தயங்கத்‌ 
தொடங்கிவிட்டேன்‌” என்றான்‌ விகர்ணன்‌. பின்னர்‌ 
“சொற்களை விடு. நான்‌ சொல்லாட வரவில்லை. 
உன்னுடன்‌ அமர்ந்து மதுவருந்தலாம்‌ என்று வந்தேன்‌” 
என்றான்‌. குண்டாசி சிரித்து “மதுவா? தாங்கள்‌ 
அருந்துவதில்லையே?” என்றான்‌. விகர்ணன்‌ 
“எப்போதாவது தமையன்‌ அளிக்கும்‌ உண்டாட்டில்‌ 
மூத்தவருடன்‌ அமர்ந்து மட்டுமே அருந்துவேன்‌. அதில்‌ 
எனக்கு எந்த ஆர்வமும்‌ இருந்ததில்லை. ஏனெனில்‌ 
என்னை அழுத்தி மண்ணோடு நிறுத்தும்‌ 
தன்னுணர்வால்‌ ஆனது என்‌ உள்ளம்‌. மது அருந்தினால்‌ 
அது நனைந்து மேலும்‌ எடைகொண்டதாகிறது. பிறர்‌ மது 
அருந்தி தங்களை மறந்து தாங்கள்‌ எதையெல்லாம்‌ 


ஒளித்தும்‌ திரித்தும்‌ அகற்றியும்‌ வைத்திருந்தார்களோ 
அவையனைத்துமாகி நின்றிருப்பதை பார்க்கையில்‌ 
பொறாமை கொள்வேன்‌” என்றான்‌. 


குண்டாசி “அவ்வாறு எவரும்‌ தன்னிலை அழிவதில்லை. 
தன்னிலை ஒரு நடிப்பு, தன்னிலை மறப்பது பிறிதொரு 
நடிப்பு” என்றான்‌. விகர்ணன்‌ “தனிமையில்‌ நான்‌ 
ஒருபோதும்‌ மது அருந்தியதில்லை. இன்று என்‌ 
அறையில்‌ அமர்ந்து மதுவருந்தலாம்‌ என்று தோன்றியது. 
ஆனால்‌ மது வந்தபோது அதை திரும்பக்கொண்டுபோகச்‌ 
சொல்லிவிட்டு எழுந்து இங்கு வந்தேன்‌” என்றான்‌. 
சிரித்தபடி “விந்தை என்னவென்றால்‌ நான்‌ 
மதுவருந்தாமல்‌ அமர்ந்திருக்கிறேன்‌” என்று குண்டாசி 
சொன்னான்‌. “நீயா?” என்று விகர்ணன்‌ வியந்து 
பார்த்தான்‌. “மது அருந்துபவர்கள்‌ அருந்தாதபோதும்‌ 
அதே கள்மயக்கு கொண்டவர்கள்‌ போல்‌ இருப்பார்கள்‌. 
நீங்கள்‌ மது அருந்திய பின்னும்‌ தன்னிலை 
கொண்டிருப்பதுபோல” என்று சொன்ன குண்டாசி “எதன்‌ 
பொருட்டாயினும்‌ நீங்கள்‌ என்னைத்‌ தேடி வந்தது நன்று” 
என்றபின்‌ “தீர்க்கரே” என்றான்‌. 


வாயிலருகே தீர்க்கன்‌ தோன்றினான்‌. “எனக்கு பீதர்நாட்டு 
மது. மூத்தவருக்கு யவனமது” என்றான்‌ குண்டாசி. 
“இல்லை, எனக்கும்‌ பீதர்நாட்டு மது” என்றான்‌ 
விகர்ணன்‌. “அது அனல்‌, உள்‌ எரிப்பது” என்றான்‌ 
குண்டாசி. “எனக்கு அதுதான்‌ வேண்டும்‌. யவன மது 
என்னை மயக்குற வைப்பதில்லை” என்றான்‌ விகர்ணன்‌. 
குண்டாசி “அனல்‌ அனலால்‌ அணையும்‌ என்பதுபோல 
உள்ளே அனலிருந்தால்‌ மட்டுமே பீதர்நாட்டு மது 
அருந்தவேண்டும்‌, மூத்தவரே” என்றான்‌. “ஆம்‌. அதுவே 
கொணர்க!” என்றான்‌ விகர்ணன்‌. 


தீர்க்கன்‌ சென்ற பின்னர்‌ மது குறித்த எண்ணம்‌ 
இருவரையும்‌ எளிதாக்க கைகால்களை நீட்டிக்கொண்டு 
அமர்ந்தனர்‌. விகர்ணன்‌ ஏதோ முனகிக்கொண்டான்‌. 
“தாங்கள்‌ சற்று நிலையழிந்திருக்கிறீர்கள்‌” என்றான்‌ 
குண்டாசி. “ஆம்‌” என்றான்‌ விகர்ணன்‌. “ஏனென்று 
உன்னால்‌ சொல்ல முடிகிறதா? நீதான்‌ அறியாது 
அகம்நுழையும்‌ மண்ணுளியாயிற்றே?” குண்டாசி 
கோணலாக நகைத்து “மிக எளிதாக சொல்ல முடியும்‌. 
தாங்கள்‌ யுயுத்ஸுவை பார்த்துவிட்டு வருகிறீர்கள்‌” 
என்றான்‌. விகர்ணன்‌ “விந்தைதான்‌! உண்மை அது” 
என்றபடி சற்றே முன்னால்‌ நகர்ந்தான்‌. “எப்படி இதை நீ 
சொல்கிறாய்‌?” குண்டாசி “எளிது” என்று மேலும்‌ 
நகைத்தான்‌. “கெளரவ நூற்றுவர்களிலேயே உளக்கூர்மை 


மிக்கவன்‌ நீதான்‌ என்று சொல்வார்கள்‌. அனைவரையும்‌ 
கசந்து நகையாடுவதனூடாக அப்பெயரை நீ 
ஈட்டியிருக்கிறாய்‌ என்றுதான்‌ எண்ணியிருந்தேன்‌. 
மெய்யாகவே உளம்‌ புகுந்து எண்ண உன்னால்‌ 
இயல்கிறது” என்றான்‌ விகர்ணன்‌. 


“இதில்‌ உளம்புக என்ன உள்ளது? இன்று 
இவ்வரண்மனையில்‌ அனைவருமே 
அவனைப்பற்றித்தான்‌ எண்ணிக்கொண்டிருப்பார்கள்‌. 
அவனை சந்திக்காமல்‌ தவிர்க்க எண்ணுவார்கள்‌. 
சந்தித்தே ஆகவேண்டும்‌ என்ற அழுத்தம்‌ இருப்பது 
உங்களுக்குத்தான்‌” என்றான்‌ குண்டாசி. “ஏன்‌?” என்று 
விகர்ணன்‌ புருவம்‌ சுளித்து கேட்டான்‌. “அவன்‌ உங்கள்‌ 
இன்னொரு நிகழ்வாய்ப்பு அல்லவா?” என்றான்‌ 
குண்டாசி. “அவனா?” என்று விகர்ணன்‌ கேட்டான்‌. “ஆம்‌, 
அவனாகி நீங்கள்‌ நடித்துச்‌ சலிக்கிறீர்கள்‌” என்று 
குண்டாசி சொன்னான்‌. “அல்ல!” என்று விகர்ணன்‌ 
எதிர்பாராமல்‌ கூச்சலிட்டான்‌. “பிறகு ஏன்‌ அவனை 
சந்தித்தீர்கள்‌?” என்றான்‌ குண்டாசி. “அவன்‌ 
கிளம்புகிறான்‌ என்று அறிந்தேன்‌. மூத்தவரிடம்‌ ஒப்பும்‌ 
வாழ்த்தும்‌ பெற்றான்‌ என்று அறிந்தபோது முதலில்‌ நம்ப 
இயலவில்லை. பின்னர்‌ அதுவன்றி பிறிதெதையும்‌ ஆற்ற 
மூத்தவரால்‌ இயலாதென்று தெளிந்தேன்‌. ஏனோ அது 
என்னை எரிச்சலடையச்‌ செய்தது. எண்ண எண்ண 
உளம்‌ கொதித்தது. அவனிடம்‌ சென்று சில வினாக்கள்‌ 
கேட்க வேண்டுமென்று தோன்றியது” என்றான்‌. 


குண்டாசி புன்னகைத்து “செஞ்சோற்றுக்கடன்‌ குறித்து 
அல்லவா?” என்றான்‌. “சொல்‌, உன்‌ நஞ்சு எவ்வளவு 
தொலைவு செல்கிறதென்று பார்க்கிறேன்‌” என்றான்‌ 
விகர்ணன்‌. குண்டாசி “நஞ்சென ஏதுமில்லை, மூத்தவரே. 
இதுவரை பிறர்‌ உள்ளங்களின்‌ கரவுகளுக்குள்‌ எவ்வாறு 
கடந்துசென்று தொட்டறிந்தேன்‌ என்று சற்று முன்னர்‌ 
மூத்தவர்‌ எனக்கு சொன்னார்‌. என்‌ உள்ளத்துக்‌ கரவால்‌” 
என்றான்‌. பற்களைக்‌ கடித்தபோது அவன்‌ வஞ்சத்துடன்‌ 
சிரிப்பதுபோலிருந்தது. அவன்‌ தாடை அசைந்தது. 
“அதன்‌ பின்‌ என்னில்‌ எழும்‌ ஒவ்வொரு எண்ணத்தையும்‌ 
நான்‌ ஐயுறுகிறேன்‌. தன்‌ வாயிலூறும்‌ எச்சிலை ஒருவன்‌ 
மலமென எண்ணத்தொடங்கினால்‌ என்ன ஆவான்‌? 
அதுதான்‌ என்‌ நிலை” என்றான்‌. “என்ன சொன்னார்‌?” 
என்று விகர்ணன்‌ கேட்டான்‌. அவன்‌ முகம்‌ கொண்ட 
மாறுதல்‌ குண்டாசியை சினம்கொள்ளச்‌ செய்தது. “அதை 
விடுங்கள்‌. நீங்கள்‌ யுயுத்ஸுவிடம்‌ என்ன சொன்னீர்கள்‌?” 
என்றான்‌. 


“நான்‌ அவன்‌ அறைக்குச்‌ சென்றபோது அவன்‌ கிளம்பும்‌ 
பணியிலிருந்தான்‌. கனகரை வரவழைத்து 
அவனுக்களிக்கப்பட்ட இறுதிப்‌ பொறுப்புகளின்‌ 
செய்திகளை அளித்துக்கொண்டிருந்தான்‌. 
அனைத்தையும்‌ முன்னரே ஓலைகளில்‌ எழுதியிருந்தான்‌. 
அவற்றை கனகருக்கு அளித்து முறைமைச்‌ சொல்‌ 
உரைத்து விடைகொண்டான்‌” என்று விகர்ணன்‌ 
சொன்னான்‌. “நான்‌ உள்ளே நுழைந்தபோது அவர்களின்‌ 
இறுதிச்‌ சொல்லளிக்கை நிகழ்ந்துகொண்டிருந்தது. 
என்னைக்‌ கண்டதும்‌ சற்றுபொறுங்கள்‌ மூத்தவரே 
இப்பணியை முடித்துவிடுகிறேன்‌ என்று அவன்‌ 
இயல்பாக சொன்னான்‌. அன்றாட அரசியல்‌ பணி 
ஒன்றை செய்வதுபோலிருந்தான்‌.” குண்டாசி “ஆம்‌, அது 
அவன்‌ இயல்பு. அவன்‌ யுதிஷ்டிரரின்‌ பிறிதுவடிவம்‌” 
என்றான்‌. “மெய்‌, அதை அங்கே கண்டேன்‌” என்று 
விகர்ணன்‌ சொன்னான்‌. 


நான்‌ அவன்‌ சொல்வதைக்‌ கேட்டு நின்றிருந்தேன்‌. அவன்‌ 
தொன்மையான சடங்குக்குரிய நுண்சொல்‌ என சீராக 
சொல்லடுக்கினான்‌. “இந்தக்‌ கணம்‌ நிறைவுறுக, இதற்குப்‌ 
பின்‌ நான்‌ இந்நகருக்கும்‌ குடிக்கும்‌ எந்தத்‌ தொடர்பும்‌ 
அற்றவன்‌ ஆகுக! இதன்‌ தெய்வங்கள்‌ என்னை விட்டு 
ஒழிக! மூதாதையர்‌ என்னை கைவிடுக! அஸ்தினபுரியின்‌ 
அரசப்பணிகள்‌, படைசூழ்கை, குடிமுறைமைகள்‌ குறித்த 
ஒரு சொல்லும்‌ நினைவென என்னில்‌ எஞ்சாது ஒழிக! 
என்‌ நினைவு அஸ்தினபுரியின்‌ குடிகளிலும்‌ அரசிலும்‌ 
ஒரு துளியும்‌ மிஞ்சாமல்‌ அழிக! நான்‌ இங்கு பிறந்ததற்கு 
முந்தைய கணம்‌ இனி அமைக! ஆம்‌, அவ்வாறே ஆகுக!” 
என்றான்‌. கனகர்‌ ஓலைகளை வாங்கிக்கொண்டு 
தடுமாறிய குரலில்‌ “ஆம்‌, அதுவே ஆகுக!” என்றார்‌. 
அவன்‌ என்னை நோக்கி தலைவணங்கி “இதோ 
வருகிறேன்‌, மூத்தவரே” என்று சொல்லி அருகிலிருந்த 
அறைக்குள்‌ சென்றான்‌. 


நான்‌ கனகரிடம்‌ “இத்தனை பொறுப்புகளையா இவன்‌ 
நடத்தி வந்தான்‌?” என்று கேட்டேன்‌. அவர்‌ கையில்‌ 
நூற்றுக்கு மேல்‌ ஓலைகள்‌ அடங்கிய கட்டு இருந்தது. 
அவர்‌ புன்னகைத்து “இங்குள்ள ஒவ்வொருவரும்‌ 
தாங்கள்‌ ஆற்றும்‌ பணியை இதேபோல நூறுநூறு 
ஓலைகளாக எழுதலாம்‌. ஒற்றைச்‌ சொற்றொடரில்‌ 
உரைக்கவும்‌ ஆகும்‌” என்றபின்‌ “இதனால்‌ 
எப்பொருளுமில்லை. தான்‌ ஆற்றிவந்த அனைத்தையும்‌ 
இவ்வாறு எழுத்தில்‌ பதிவு செய்வதென்பது அவற்றை 
தொகுத்துக்கொள்ள அவருக்கு உதவுகிறது. துறப்பதற்கு 
துறப்பது எது என்று தெரிந்திருக்கவேண்டும்‌ அல்லவா? 


ஆற்றிலும்‌ அளந்தே வீசவேண்டும்‌ என்பர்‌ வணிகர்‌” 
என்றார்‌. “இவற்றை இன்னொருவர்‌ படித்தறியவே 
நீணாளாகுமே?” என்றேன்‌. “இளவரசே, இங்கு எவரும்‌ 
எந்த ஓலையையும்‌ படித்து உள்வாங்கும்‌ நிலையை 
இழந்து சில நாட்களாகின்றன. பிறர்‌ சொல்லும்‌ 
சொற்களையே எவரும்‌ உளம்‌ வாங்குவதில்லை. 
ஒவ்வொரு அகமும்‌ அதன்‌ உச்சத்தில்‌ தன்னுள்‌ 
இருப்பவற்றைச்‌ சுழற்றி விசை கொண்டிருக்கிறது” 
என்றபின்‌ “வருகிறேன்‌” என்று தலைவணங்கி வெளியே 
சென்றார்‌. 


அவன்‌ என்னிடம்‌ எதையோ அளிக்கவிருக்கிறான்‌ என்று 
எண்ணி நான்‌ காத்திருந்தேன்‌. ஆனால்‌ மரவுரி அணிந்து, 
அணிகளேதும்‌ இன்றி வெறும்‌ கைகளுடன்‌ அவன்‌ என்‌ 
முன்‌ வந்தான்‌. “இந்த ஆடை முன்னரே இங்கிருந்ததா?” 
என்றேன்‌. அந்தக்‌ கோலம்‌ என்னை எரிச்சலடையச்‌ 
செய்தது. ன மு இந்த ஓலைகளை எழுதத்‌ 
தொடங்கியபோதே மரவுரி யையும்‌ வாங்கி 
வைத்துவிட்டேன்‌” என்றான்‌. “எப்போதிருந்து?” என்று 
நான்‌ கேட்டேன்‌. “மூன்றாவது தூது முடிந்து தன்‌ 
கால்பொடியைத்‌ தட்டி இங்கிருந்து இளைய யாதவர்‌ 
கிளம்பிச்‌ சென்ற அன்று முதல்‌” என்று அவன்‌ 
சொன்னான்‌. அறத்தான்‌ என தன்னை நம்புபவனின்‌ 
நடத்தையில்‌ ஏன்‌ அத்தனை பொய்மை குடியேறுகிறது 
என்று எண்ணிக்கொண்டேன்‌. அவனை ஓங்‌ 
அறையவேண்டும்‌ என்று என்‌ உள்ளம்‌ எழுந்தது. அவன்‌ 
உள்ளம்‌ சிதறும்படி எதையேனும்‌ சொல்லவேண்டும்‌. 
ஆனால்‌ அவன்‌ அனைத்தையும்‌ கடந்தவன்‌ என்னும்‌ 
தோற்றத்தினூடாக அனைத்தையும்‌ கடந்துசெல்வான்‌ 
என்றும்‌ அறிந்திருந்தேன்‌. 


“நீ மூத்தவருக்கோ தந்தைக்கோ எந்த எடுத்துரைப்பும்‌ 
அளித்ததில்லையே? இவையனைத்தும்‌ உன்னுள்‌ 
நிகழ்ந்திருந்தன என்பதற்கான சான்றே இல்லையே?” 
என்றேன்‌. ஆனால்‌ அது நான்‌ எண்ணியதுபோல்‌ 
குற்றச்சாட்டாக அன்றி மன்றாட்டாக ஒலித்தது. “ஆம்‌, 
இவை என்னுள்‌ நிகழ்ந்துகொண்டிருந்தன. ஆனால்‌ 
பிறருக்கு உரைக்கும்‌ அளவுக்கு தெளிவில்லை. நான்‌ 
உரைத்துக்‌ கேட்கும்‌ அளவுக்கு எனக்கு செவிகொடுப்பார்‌ 
எவரும்‌ இங்கு இல்லை” என்று அவன்‌ சொன்னான்‌. அது 
உண்மை என நானும்‌ உணர்ந்தேன்‌. அவனை 
சொல்திருந்தா இளையோன்‌ என்றே தந்தையும்‌ 
மூத்தவரும்‌ நடத்தினார்கள்‌. “அனைத்தையும்‌ இளைய 
யாதவர்‌ பொருட்டு துறக்கிறாய்‌. அப்படி ஒரு 
முற்றளிக்கையை எவ்வண்ணம்‌ அடைந்தாய்‌?” 

முதல்கதிர்‌ எழுவதற்கு நெடுநேரம்‌ முன்னரே 
மகாவைதிகரான காஸ்யபர்‌ தன்‌ ஏழு மாணவர்களுடன்‌ 
சதசிருங்கத்துக்கு வந்துசேர்ந்தார்‌. அவரது வருகையை 
முதலில்‌ வழிகாட்டி வந்த சேவகன்‌ சங்கு ஊதி 
அறிவித்ததுமே அதுவரை குடில்முற்றத்தில்‌ இருந்த 
சோர்ந்த மனநிலை மாறியது. பூர்ணகலாபர்‌ இயற்றிய 
சந்திரவம்ச மகாகாதையை இரு பிரம்மசாரிகள்‌ அதுவரை 
மெல்லியகுரலில்‌ ஓதிக்கொண்டிருந்தனர்‌. பன்னிரண்டு 
படலங்களுக்குப்‌ பின்னர்தான்‌ புரூரவஊளர்வசீயம்‌ 
வந்தது. எட்டு படலங்களாக நீளும்‌ பெரிய கதை. 
அதன்பின்‌ ஆயுஸ்‌ ஒரு படலத்தில்‌ பாதியிடத்தை 
நிறைக்க நகுஷோபாக்யானம்‌ மீண்டும்‌ நீண்ட ஆறு 
படலங்களாக விரிந்தது. பின்னர்‌ துஷ்யந்தனுக்கு பரதன்‌ 
பிறந்த கதை பன்னிரு படலங்கள்‌. அதன்பின்‌ 
ஜனமேஜயன்‌, பிராசீனவான்‌, பிரவீரன்‌, நமஸ்யு, 
வீதபயன்‌, சுண்டு, பஹுவிதன்‌, ஸம்யாதி, ரஹோவாதி, 
ரெளத்ராஸ்வன்‌, மதிநாரன்‌, சந்துரோதன்‌ என 
பலமன்னர்கள்‌ பெயர்களாக ஒலித்துச்செல்ல 
ஹஸ்தியின்‌ கதை நடந்துகொண்டிருந்தபோதுதான்‌ 
காஸ்யபரின்‌ வருகை அறிவிக்கப்பட்டது. 


ஒவ்வொருவருக்கும்‌ கதையில்‌ ஓர்‌ அளவு 
அளிக்கப்பட்டிருக்கிறது என்று குந்தி 
எண்ணிக்கொண்டாள்‌. ஒரே படலத்தில்‌ நான்குபேர்‌ 
வழக்கமான துதிகளுடன்‌ குலவரிசைக்குறிப்புடன்‌ 
வந்துசென்றனர்‌. அத்தனைபேருக்கும்‌ ஆரியவர்த்தத்தின்‌ 
ஐம்பத்தைந்து மன்னர்களையும்‌ வென்று தன்‌ 
அரியணைக்கீழ்‌ கட்டிப்போட்டான்‌, அவன்‌ 
வெண்கொற்றக்குடைக்கீழ்‌ புலியும்‌ வெள்ளாடும்‌ 
ஒன்றாக நீர்‌ அருந்தின, ரிஷிகளும்‌ பிராமணர்களும்‌ 
பேணப்பட்டனர்‌, தேவர்கள்‌ மகிழ்ந்தமையால்‌ மாதம்‌ 
மூன்றுமழை பொழிந்து மண்விளைந்தது, மக்கள்‌ 
அறவழி நின்றமையால்‌ அறநூல்களையே 
மறந்துவிட்டனர்‌ என்பதுபோன்ற சிறப்பித்தல்கள்தான்‌ 
மீண்டும்‌ மீண்டும்‌ சொல்லப்பட்டன. ஆனால்‌ 
உண்மையான ஒரு பெருவீரனையோ 


என்றேன்‌. பேசப்பேச என்‌ சினம்‌ தணிவதையும்‌ 
உணர்ந்தேன்‌. 


“மூத்தவரே, பிறந்த நாள்‌ முதலே நான்‌ இளைய யாதவரின்‌ 
பெருமைகளையே கேட்டு வளர்ந்திருக்கிறேன்‌. வழிபடு 
தெய்வத்திற்கு நிகரென என்னுள்ளத்தில்‌ அவர்‌ 
அமர்ந்திருந்தார்‌. ஆயினும்‌ அவரை நான்‌ அணுகினேன்‌ 
என்று உரைக்க இயலாது. முதன்முறை அரச அவையில்‌ 
அவர்‌ வந்து தூதுரைத்தபோது பக்தி நிறைந்த நெஞ்சுடன்‌ 
கைகளைக்‌ கூப்பியபடி அவர்‌ முகத்தை நோக்கி 
அமர்ந்திருந்தேன்‌. விண்ணில்‌ தோன்றும்‌ பொன்னிற 
முகில்போல நாமறியா நம்‌ சிற்றுள்ளத்தை பித்துற 
வைக்கும்‌ கனவு அவர்‌ முகம்‌. நெடுநாள்‌ அவர்‌ சொன்ன 
ஒவ்வொரு சொல்லையும்‌ என்னுள்‌ மீளமீள 
நிகழ்த்தியபடி இருந்தேன்‌. என்னுள்‌ அழியாது 
நிலைகொண்டன அவர்‌ விழிகள்‌” என்று அவன்‌ 
சொன்னான்‌, கள்மயக்கு கொண்டவன்போல்‌ இமைகள்‌ 
சரிய, முகம்‌ உவகையில்‌ விரிய. அவனை வியப்புடன்‌ 
நோக்கி அமர்ந்திருந்தேன்‌. 


“மீண்டும்‌ ஷத்ரியர்களின்‌ பேரவைக்கு வந்து 
தூதுரைத்தபோது அவருடைய நெஞ்சை பார்த்தேன்‌. 
பிறிதொன்றையும்‌ அன்று பார்க்கவில்லை. மணியொளி 
கொண்டது. அதன்‌ நடுவே பெருஞ்சுழி ஒன்றின்‌ கருமை. 
உலகளந்த பெருமானின்‌ கெளஸ்துப மயிர்ச்சுழியை 
தானும்‌ கொண்டவர்‌ அவர்‌ என்று சூதர்கள்‌ சொல்லி 
கேட்டிருந்தேன்‌. அது மெய்‌ என்று கண்டேன்‌. மூத்தவரே, 
அன்று அவை முடிந்து வெளியே வந்தபோது நான்‌ 
அழுதுகொண்டிருந்தேன்‌” என்று அவன்‌ சொன்னான்‌. 
அப்போதும்‌ அவன்‌ அழுபவன்போல்‌ குரல்‌ தழைந்து 
உதடுகள்‌ விதும்ப தெரிந்தான்‌. 


“அஸ்தினபுரியில்‌ என்‌ உள்ளத்தைப்‌ பகிர எவருமில்லை. 
நானறிவேன்‌, இங்குள அத்தனை பெண்டிரும்‌ 
கோபிகைகள்‌ என. அவருக்காக என்று உளம்‌ 
கனிந்தவர்கள்‌. நானோ ஆண்‌, அடியான்‌ என்று 
உணர்பவன்‌. அவர்களிடமும்‌ என்னால்‌ அணுக இயலாது. 
அஸ்தினபுரி போர்வெறி கொண்டு 
கொப்பளித்துக்கொண்டிருந்தது. படைவீரர்களின்‌ 
கண்களில்‌ பித்தின்‌ களிப்பு. குடிகள்‌ தங்கள்‌ 
தலைமுறைகள்‌ திளைத்த பெருஞ்சவிப்பிலிருந்து 
எழுந்து பறந்து சுழன்றுகொண்டிருந்தார்கள்‌. குருதி 
குருதி என்று ஒவ்வொரு சொல்லும்‌ 
பொருள்கொண்டிருந்தது. அவர்கள்‌ நடுவே முற்றிலும்‌ 
அயலவனாக, ஒருவராலும்‌ நோக்கப்படாதவனாக 


நெஞ்சோடு கைசேர்த்து விழிநீர்‌ உதிர்த்தபடி நான்‌ 
சுற்றிவந்தேன்‌.” 


“மூத்தவரே, மூன்றாம்‌ முறை அவர்‌ வேள்வி நிலையில்‌ 
தூதுவந்தபோது நான்‌ அவர்‌ கால்களை மட்டுமே 
பார்த்தேன்‌. அதற்கு மேல்‌ விழிதூக்க என்‌ உள்ளம்‌ 
துணியவில்லை. அவர்‌ சொற்கள்தவிர வேறொன்றும்‌ 
என்‌ செவியில்‌ விழவுமில்லை. கைகூப்பியபடி 
நோக்கியிருந்தபோது நானே அனைத்தும்‌ என்று ஒரு 
மொழி விண்ணை நிரப்பும்‌ இடியோசைபோல்‌ எனக்கு 
கேட்டது. திடுக்கிட்டவனாக ஒருகணம்‌ 
விழிதூக்கியபோது அவர்‌ பேருருவை பார்த்தேன்‌. ஆம்‌, 
விண்பேருருவை. கோள்களையும்‌ விண்மீன்‌ 
பெருக்கையும்‌ கடுவெளியையும்‌ அலகிலியையும்‌ 
அணையா வெறுமையையும்கூட தானெனக்‌ கொண்டு 
நின்றிருந்த பரம்பொருளை நான்‌ பார்த்தேன்‌. அவர்‌ 
அதை எனக்கு அங்கு காட்டினார்‌. ஆம்‌, நான்‌ பார்த்தேன்‌, 
ஐயமே இல்லை. நான்‌ பார்த்தேன்‌” என்று அவன்‌ 
கூவினான்‌. 


அவன்‌ விழிகளை என்னால்‌ நேருக்குநேர்‌ 
நோக்கமுடியவில்லை. அவற்றிலிருந்த பித்து என்னை 
அச்சுறுத்தியது. அவன்‌ “இக்கணம்‌ வரை இதை நான்‌ 
எவருக்கும்‌ சொன்னதில்லை. ஆனால்‌ அவர்‌ 
விண்ணளந்தோன்‌ கொண்ட மண்வடிவம்‌. ஐயமே 
இல்லை. என்னை ஆட்கொள்ளவே அன்று இங்கு 
எழுந்தருளினார்‌. வேதம்‌ ஓதித்‌ தெளிந்த அந்தணரும்‌, 
வேதமுடிபு கற்ற அறிவரும்‌, ஊழ்கத்திலமர்ந்து உயர்ந்த 
படிவரும்‌ நிறைந்திருந்த அவ்வவையில்‌ வேறெவரும்‌ 
அவ்விண்‌ பேருருவை காணவில்லை. நான்‌ மட்டுமே 
கண்டேன்‌. அதன்‌ பின்‌ எனக்கு மாற்றெண்ணம்‌ என 
ஒன்றில்லை” என்றான்‌. 


பித்தர்கள்‌ நம்மை ஏன்‌ அச்சுறுத்துகிறார்கள்‌? கூடவே 
நம்மை ஒருகணமும்‌ உளவிலக்கம்‌ கொள்ள இயலாதபடி 
கவரவும்‌ செய்கிறார்கள்‌. பித்து என்பது ஒரு திறந்த 
பெருவாயில்‌. அப்பாலிருப்பது வெளி. பித்தன்‌ தரையில்‌ 
கால்படியாது காற்றில்‌ எழுந்துநிற்பவன்போல்‌ நமக்கு 
திகைப்பூட்டுகிறான்‌. பித்தை விரும்பாத எவர்‌ 
இருக்கிறார்கள்‌? நீ கள்ளிலும்‌ சிலர்‌ கவியிலும்‌ ஞானியர்‌ 
மெய்மையிலும்‌ எளியோர்‌ உறவுகளிலும்‌ தேடித்‌ தேடி சிறு 
துளியென அடைந்து களிப்பது பித்தை அல்லவா? 
பெரும்பித்து சிலருக்கு அருளப்படுகிறது. அதன்பிறகு 
அவர்களுக்கு இங்குள்ள எதுவும்‌ ஒரு 
பொருட்டல்லாமலாகிறது. 


பித்திலாது புழங்குவதற்குரியது இவ்வுலகு. 
இல்லங்களுக்குள்‌ வந்துவிட்டால்‌ பறவைகள்‌ எப்படி 
நிலைகுலைகின்றன என்று பார்த்திருக்கிறேன்‌. 
ஏனென்றால்‌ மனிதர்களும்‌ விலங்குகளும்‌ புழங்கும்‌ 
எல்லையுள்ள வெளியில்‌ பறவைகள்‌ வாழ முடியாது. 
விண்ணிலேயே அவை நிறைவுற்றிருக்கின்‌ றன. 
பித்தர்கள்‌ இங்குள்ள அனைத்தையும்‌ 
உதறிவிடுகிறார்கள்‌. என்‌ உளஎழுச்சியை வன்மையான 
வினா ஒன்றினூடாக கடந்தேன்‌. “நீ எந்தைக்கும்‌ என்‌ 
தமையனுக்கும்‌ செஞ்சோற்றுக்கடன்‌ பட்டவனல்லவா?” 
என்று கேட்டேன்‌. கேட்டதுமே அவ்வினா எத்தனை 
சிறியதென்றும்‌ உணர்ந்தேன்‌. அவன்‌ “இப்புவியிலுள்ள 
அனைவருமே என்‌ தலைவனுக்கு செஞ்சோற்றுக்கடன்‌ 
பட்டவர்கள்தான்‌. நான்‌ உண்டது அவர்‌ உணவு, 
வாழ்ந்தது அவர்‌ நிழலில்‌, உறவென்றும்‌ காவலென்றும்‌ 
எனக்கு பிறிதெவரும்‌ இல்லை” என்றான்‌. 


அதன்‌ பின்னர்‌ என்னால்‌ ஒன்றும்‌ சொல்ல 
இயலவில்லை. “நன்று! நலம்‌ சூழ்க!” என்று 
எழுந்துகொண்டேன்‌. “நான்‌ அனைவரிடமும்‌ 
விடைபெற்றுக்கொண்டேன்‌, மூத்தவரே. செல்லும்போது 
எவரிடமும்‌ சொல்லக்கூடாதென்று எண்ணினேன்‌. 
தங்களிடம்‌ சொல்லிவிட்டுச்‌ செல்லவேண்டுமென்பது என்‌ 
தலைவரின்‌ ஆணை போலும்‌. அவர்தான்‌ தங்களை 
இங்கு வரவைத்திருக்கிறார்‌. எனக்கு விடைகொடுங்கள்‌” 
என்றான்‌. “சென்று வருக!” என்று நான்‌ சொன்னேன்‌. 
அவன்‌ வெறுங்கைகளுடன்‌ வெளியே இறங்கி 
இடைநாழியில்‌ நடந்து படிகளில்‌ இறங்கி முற்றத்தின்‌ 
வெயிலில்‌ ஒளிகொண்டு அப்பால்‌ சென்று அகன்றான்‌. 


“அங்கு நின்றிருக்கையில்‌ அறியா உளநடுக்கொன்று 
எனக்கு ஏற்பட்டது. அங்கிருந்து உடனடியாக இங்கு 
வரவேண்டுமென்று தோன்றியது. அதைக்‌ கடந்தே என்‌ 
அறைக்குச்‌ சென்றேன்‌. அங்கு அமரவியலாது இங்கு 
வந்தேன்‌. வழியிலேயே ஓர்‌ எண்ணம்‌ வந்தது. ஒருவேளை 
நீயும்‌ கிளம்பியிருப்பாய்‌ என்று” என்றான்‌ விகர்ணன்‌. 
“நானா? நான்‌ எங்கு கிளம்புவது?” என்றான்‌ குண்டாசி. 
“தார்த்தராஷ்டிரர்களில்‌ நாம்‌ மூவரும்‌ ஒன்றின்‌ மூன்று 
முனைகளல்லவா?” என்று விகர்ணன்‌ சொன்னான்‌. 
“சற்றுமுன்‌ யுயுத்ஸுவை நான்‌ சென்று கண்டது 
அதனால்தான்‌ என்றுதான்‌ நீயும்‌ சொன்னாய்‌.” குண்டாசி 
“அப்படியென்றால்‌ தாங்களும்‌ 
கிளம்பியிருக்கக்கூடுமோ?” என்றான்‌. நெடுநேரம்‌ ஒன்றும்‌ 
சொல்லாமல்‌ விகர்ணன்‌ அமர்ந்திருந்தான்‌. பின்னர்‌ 
“இளையோனே, அவன்‌ கிளம்பிச்‌ சென்றபோது 


அவனுடன்‌ எனது ஒரு பகுதியும்‌ செல்வதை 
உணர்ந்தேன்‌. நான்‌ கொண்ட உள நடுக்கு அதனால்தான்‌” 
என்றான்‌. 

[ஙage]lதீர்க்கனைத்‌ தொடர்ந்து வந்த இரண்டு ஏவலர்கள்‌ 
மதுக்குடுவைகளையும்‌ வெள்ளிக்கோப்பைகளையும்‌ 
கொண்டுவந்தனர்‌. அவற்றை தாழ்வான பீடத்தில்‌ 
வைத்து மதுவை ஊற்றி இருவருக்கும்‌ அளித்தனர்‌. 
விகர்ணன்‌ பீதர்‌ மதுவை கையிலெடுத்தபோதே குமட்டி 
உலுக்கிக்கொண்டான்‌. குண்டாசி “தங்களுக்கு 
பழக்கமில்லை, மூத்தவரே. தாங்கள்‌ யவன மதுவையே 
அருந்தலாம்‌” என்றதும்‌ “இல்லை” என்றபின்‌ வாயில்‌ 
வைத்து ஒரே மூச்சாக உறிஞ்சி விழுங்கி குமட்டி வாயை 
கையால்‌ பொத்திக்கொண்டு குனிந்தமர்ந்து உடல்‌ 
உலுக்கிக்கொண்டான்‌. இருமுறை எதிர்க்கெடுத்துவிட்டு 
சிறிய ஏப்பத்துடன்‌ “நீ சொன்னது சரிதான்‌. இது வெறும்‌ 
அனல்‌. நேரடியாகவே அனலை விழுங்குவதுதான்‌ இது” 
என்றான்‌. 


“தாங்கள்‌ சற்று நீர்‌ அருந்தலாம்‌” என்றான்‌ குண்டாசி. 
“நான்‌ அனலை அணைக்க விரும்பவில்லை” என்று 
விகர்ணன்‌ சொன்னான்‌. அவன்‌ வாய்‌ 
திறந்தபோதெல்லாம்‌ வயிற்றின்‌ ஆவி வெளிவந்தது. 
“அனற்புகை” என்றான்‌. குண்டாசி மதுக்கோப்பையை 
கையில்‌ எடுத்தான்‌. அந்த இளமஞ்சள்‌ நிறமான 
திரவத்தை வெறுமனே பார்த்துக்கொண்டிருந்தான்‌. 
மீண்டும்‌ ஒருமுறை நீண்ட ஏப்பம்‌ விட்ட விகர்ணன்‌ 
கோப்பையை நீட்டி “இன்னும்‌ சற்று...” என்றான்‌. தீர்க்கன்‌ 
“முதன்முறை என்றால்‌ இதுவே மிகுதி. போதும்‌, 
இளவரசே” என்றான்‌. “ஊற்றுக!” என்று விகர்ணன்‌ 
சொன்னான்‌. ஏவலன்‌ ஊற்றியவுடன்‌ ஒருகணமும்‌ 
தயங்காமல்‌ அதை அப்படியே விழுங்கி கோப்பையை 
கீழே போட்டுவிட்டு மேலாடையால்‌ வாயை 
பொத்திக்கொண்டு உடலை இறுக்கி அமர்ந்தான்‌. பின்னர்‌ 
வாயுமிழும்‌ ஓசையெழுப்பி குனிந்தான்‌. 


“தங்களுக்கு இது பழக்கமில்லை” என்று சொன்னான்‌ 
குண்டாசி. விகர்ணன்‌ தலையை அசைத்தபடி உடல்‌ 
வியர்வைகொள்ள மல்லாந்து மூச்சை இழுத்துவிட்டான்‌. 
அவன்‌ தொண்டைமுழை ஏறியிறங்கியது. குண்டாசி 
ஏவலனை நோக்கி “நீங்கள்‌ செல்லலாம்‌” என்று 
சொன்னான்‌. தீர்க்கன்‌ “நான்‌ மதுகோப்பைகளை 
எடுத்துப்போகச்‌ சொல்கிறேன்‌, இளவரசே” என்றான்‌. 
விகர்ணன்‌ புரண்டு தலைதூக்காமலேயே கைவீசி 


“இல்லை, எனக்கு இன்னும்‌ தேவையாகும்‌” என்றான்‌. 
“எடுத்துச்‌ செல்லுங்கள்‌” என்று தீர்க்கன்‌ உறுதியான 
குரலில்‌ சொன்னான்‌. ஏவலர்‌ மதுக்கோப்பைகளை 
எடுத்துக்கொண்டு வெளியே சென்றனர்‌. விகர்ணன்‌ 
“இன்னும்‌ சற்று தேவையாகும்‌... என்‌ உடல்‌ இன்னமும்‌ 
தளரவில்லை” என்றான்‌. 


தன்‌ கையில்‌ பீதர்‌ மதுக்கோப்பை வாய்தொடாமல்‌ 
இருப்பதை குண்டாசி உணர்ந்தான்‌. மீண்டும்‌ அந்த 
திரவத்தை பார்த்தான்‌. அது சீழ்‌ என்ற எண்ணம்‌ 
எழுந்தது. உடல்‌ உதறிக்கொள்ள குமட்டி வந்தது. அதை 
பீடத்தில்‌ திரும்ப வைத்தான்‌. “ஏன்‌, 
அருந்தவில்லையா?” என்றான்‌ விகர்ணன்‌. 
“நோயுற்றிருக்கிறேன்‌, மூத்தவரே. இன்று காலை மூத்தவர்‌ 
என்னை தாக்கியதனால்‌” என்றான்‌. “ஆம்‌, மூத்தவர்‌ 
உன்னை தாக்கியது எனக்கும்‌ விந்தையாகவே இருந்தது. 
அது ஏன்‌ என்று எனக்குத்‌ தெரியவில்லை” என்றான்‌ 
விகர்ணன்‌. குண்டாசி “எனக்குத்‌ தெரியும்‌, நான்‌ அவரை 
சீண்டினேன்‌” என்றான்‌. “ஆனால்‌ கடந்த சில 
மாதங்களாகவே அவர்‌ தெய்வச்‌ சிலைகளுக்குரிய 
உறுதியும்‌ நிகர்நிலையும்‌ கொண்டவராக இருக்கிறார்‌. 
ஒவ்வொரு சொல்லும்‌ எண்ணி எடுக்கிறார்‌. எதனாலும்‌ 
உளநகர்வற்றிருந்தார்‌. இன்று காலை உன்னைக்‌ 
கண்டதும்‌ ஏன்‌ கொதித்தெழுந்தார்‌?” என்றான்‌. 


“அதற்கான விடை சற்றுமுன்‌ கிடைத்தது” என்று 
குண்டாசி சொன்னான்‌. மீண்டுமொருமுறை குமட்டி 
வாயுமிழ்வதுபோல்‌ கேவலோசை எழுப்பியபடி முன்னால்‌ 
குனிந்து வாயை பலமுறை திறந்து மூடிய விகர்ணன்‌ 
நீண்ட இருமல்‌ தொடரொன்றில்‌ சிக்கி நெடுந்தொலைவு 
சென்று தலையை அசைத்தபடி பீடத்தில்‌ மல்லாந்தான்‌. 
“என்‌ தசைகள்‌ அனைத்தையும்‌ எரிக்கிறது இது. என்‌ 
தலைக்குள்‌ தீக்கங்குகள்‌ நிறைந்துள்ளன” என்றான்‌. 
“ஆனால்‌ முன்னர்‌ இருந்த தீ அணைந்திருக்கும்‌” 
என்றான்‌ குண்டாசி. “இல்லை அனைத்துத்‌ தீயும்‌ 
இணைந்து பெருகியிருக்கின்றன” என்று விகர்ணன்‌ 
சொன்னான்‌. மீண்டும்‌ மீண்டும்‌ இருமியும்‌ குமட்டியும்‌ 
உடல்‌ உலுக்க தவித்தான்‌. மெல்ல அடங்கி தலை 
சரிந்தான்‌. இருமுறை மூச்சில்‌ குறட்டை கலந்தொலித்தது. 
பின்னர்‌ விழித்துக்கொண்டு “நீ என்ன சொன்னாய்‌? 
இருமுறை குறிப்பு கொடுத்தாய்‌ மூத்தவர்‌ உன்னிடம்‌ 
ஏதோ சொன்னதாக” என்றான்‌. “ஒன்றுமில்லை” என்று 
குண்டாசி சொன்னான்‌. விகர்ணன்‌ தலையை அசைத்து 
“என்ன நிகழ்கிறது என்று எனக்கு தெரியவில்லை. என்‌ 


கைகளும்‌ கால்களும்‌ உடவில்‌ இருந்து 
கழன்றுவிட்டதுபோல்‌ தோன்றுகின்றன” என்றான்‌. 
அவன்‌ நாக்கு தடிக்கத்‌ தொடங்கியிருந்தது. கழுத்துத்‌ 
தசைகள்‌ இழுபட்டு அதிர்ந்தபடி இருந்தன. குழறலாக 
“உருகிக்கொண்டிருக்கிறேன்‌” என்றான்‌. குண்டாசி 
“நீங்கள்‌ ஓய்வெடுக்கலாம்‌” என்றான்‌. “ஓய்வு... ஆம்‌, அது 
தேவை. ஆனால்‌ என்னால்‌ என்‌ அறை வரைக்கும்‌ செல்ல 
இயலாது. நான்‌ இங்கேயே படுத்துக்கொள்கிறேன்‌” 
என்றான்‌ விகர்ணன்‌. 


வி கொப்பளிக்கும்‌ அடுகலத்தின்‌ அருகே 

ற்பவன்போல்‌ விகர்ணன்‌ வியர்த்திருந்தான்‌. அவன்‌ 
நெற்றியில்‌ பரவிய வியர்வைத்துளிகள்‌ ஒன்றுடன்‌ ஒன்று 
இணைந்து வழிந்து கன்னத்தில்‌ இறங்கின. புருவத்தில்‌ 
துளிகளாகத்‌ தங்கி நின்றன. மூக்கு நுனியிலிருந்து 
அவன்‌ மடியில்‌ ஒரு வியர்வைத்துளி சொட்டியது. 
கழுத்தும்‌ தோள்களும்‌ மெல்ல அதிர்ந்து 
இழுத்துக்கொண்டிருந்தன. தொய்ந்துகிடந்த 
வலதுகையின்‌ சுட்டுவிரல்‌ சுழன்று காற்றில்‌ ஏதோ 
எழுதுவதுபோன்ற அசைவை காட்டிக்கொண்டிருந்தது. 
“மூத்தவரே, நீங்கள்‌ இம்மஞ்சத்திலேயே 
படுத்துக்கொள்ளலாம்‌” என்று குண்டாசி சொன்னான்‌. 


விகர்ணன்‌ தலையை தூக்கியபோது இரு இமைகளும்‌ 
தடித்துச்‌ சிவந்து எடை தாங்காது தழைந்தன. வாயில்‌ 
ஊறிய கோழையை அருகிலேயே துப்பிவிட்டு “என்‌ தலை 
இரும்பாலானதுபோல்‌ இருக்கிறது. எங்கோ எவரோ 
அறையும்‌ ஓசை கேட்கிறது. அடுகலனில்‌ சட்டுவத்தால்‌ 

அடிப்பது போல... யார்‌ அது?” என்றபின்‌ இரு 
கைகளையும்‌ ஊன்றி பீடத்திலிருந்து எழமுயன்று 
முடியாமல்‌ மீண்டும்‌ பீடத்திலேயே அமர்ந்தான்‌. 
“அறைந்துகொண்டே இருக்கிறார்கள்‌... அவர்களிடம்‌ 
அதை நிறுத்தும்படி சொல்‌” என்றான்‌. மீண்டும்‌ ஒருமுறை 
எதிர்க்கெடுத்து ஓங்கரிப்பு ஓசையை எழுப்பினான்‌. 
“என்ன ஆகிறது எனக்கு? மிதமிஞ்சி அருந்திவிட்டேனா? 
ஒருவேளை நெஞ்சுடைந்து இறந்துவிடுவேனா?” 
என்றான்‌. 


“இல்லை, நீங்கள்‌ களத்தில்தான்‌ இறப்பீர்கள்‌” என்றான்‌ 
குண்டாசி. விகர்ணன்‌ அவனை விழிதாக்கி நோக்கி “ஆம்‌, 
களத்தில்தான்‌. களத்தில்தான்‌ இறப்பேன்‌, ஐயமில்லை” 
என்றான்‌. கண்களை மூடி தலையை 
அசைத்துக்கொண்டே இருந்தான்‌. அவன்‌ வாய்‌ 
தாடையுடன்‌ ஒருபக்கமாக கோணி இழுபட அதற்கேற்ப 
இடப்பக்கக்‌ காலும்‌ இழுபட்டு அசைந்தது. “தண்ணீர்‌! 


தண்ணீர்‌!” என்றான்‌. குண்டாசி அருகிலிருந்த 
கலத்திலிருந்து நீரை ஊற்றி அவனுக்கு அளித்தான்‌. 
அதை வாங்கி பார்த்தபின்‌ பற்கள்‌ கிட்டித்துக்கொள்ள 
கை நடுங்கி மீண்டும்‌ பீடத்திலேயே வைத்தான்‌. “இல்லை, 
நீரைப்‌ பார்த்தாலே குமட்டுகிறது” என்றபின்‌ பீடத்தில்‌ 
இருந்த குண்டாசியின்‌ மதுக்கோப்பையைப்‌ பார்த்து 
“அதை நீ அருந்தப்போவதில்லையா?” என்றான்‌. 


குண்டாசி அந்த மதுக்கோப்பையைத்‌ தூக்கி மறுபக்கமாக 
வைத்து “வேண்டாம்‌, மூத்தவரே” என்றான்‌. “கொடு 
அதை! இன்னும்‌ சற்று மது. இன்னும்‌ சற்று இடம்‌ 
ஓழிந்திருக்கிறது. அதை நிரப்பினால்‌ இந்தக்‌ 
கொப்பளிப்பு இருக்காது” என்றான்‌ விகர்ணன்‌. 
குண்டாசி “இது சற்று நேரம்தான்‌. தலை மதுவால்‌ முழுக்க 
நனைந்தபின்‌ துயின்றுவிடுவீர்கள்‌. காலையில்‌ நல்ல 
தலைவலி இருக்கும்‌” என்றான்‌. “காலையில்‌... ஆம்‌ 
காலையில்‌ விடியுமுன்னரே நாம்‌ எழுந்திருக்க வேண்டும்‌. 
அங்கே அரண்மனை முற்றத்தில்‌ அணிவகுக்கவேண்டும்‌, 
மூத்தவரின்‌ ஆணை” என்றான்‌. “இப்போது தாங்கள்‌ 
படுத்தால்‌ காலையில்‌ எழுந்துவிடலாம்‌” என்றான்‌ 
குண்டாசி. 


விகர்ணன்‌ “நீ என்னைப்பற்றி என்ன நினைக்கிறாய்‌?” 
என்றான்‌. சிரித்தபடி “இந்த வினாவைக்‌ கேட்க இவ்வளவு 
பீதர்நாட்டு மது உங்களுக்கு தேவைப்பட்டிருக்கிறது” 
என்றான்‌ குண்டாசி. விகர்ணன்‌ “ஆம்‌, அவ்வாறே கொள்‌. 
நீ என்னைப்பற்றி என்ன நினைக்கிறாய்‌?” என்றான்‌. 
குண்டாசி “எதைச்‌ சார்ந்து?” என்றான்‌. “நான்‌ 
எதன்பொருட்டு என்‌ மூத்தவருடன்‌ நின்றிருக்கிறேன்‌?” 
என்றான்‌ விகர்ணன்‌. “அதை சொல்லிவிட்டீர்கள்‌, 
செஞ்சோற்றுக்கடன்‌” என்றான்‌ குண்டாசி. “ஆனால்‌ 
ஒருவனுக்கு அறத்தின்மேல்‌ இருக்கும்‌ பற்று அதைவிட 
ஒருபடி மேலானதல்லவா? இந்த செஞ்சோற்றுக்கடன்‌ 
அன்று அவையில்‌ எழுந்து என்‌ மூத்தவரை 
பழித்துரைக்கும்போது எனக்கு ஏன்‌ எழவில்லை?” 
என்றான்‌ விகர்ணன்‌. “அதையும்‌ விளக்கிவிட்டீர்கள்‌. 
அது அவையறம்‌, இது குலஅறம்‌” என்றான்‌ குண்டாசி. 


“அச்சொற்கள்‌ அனைத்தும்‌ வீண்‌. அறம்‌ 
அவ்வாறெல்லாம்‌ பிளவுபடாது. அறம்‌ என்று ஒன்று 
இருக்குமென்றால்‌ அது எங்கும்‌ அறம்தான்‌. ஒருவனால்‌ 
இடத்திற்கேற்ப அறத்தை மாற்றிக்கொள்ள 
முடியுமென்றால்‌ அக்கோழை அறம்‌ என்ற சொல்லையே 
சொல்லக்கூடாது” என்றான்‌ விகர்ணன்‌. “ஆம்‌, 
சொல்லக்கூடாது” என்று குண்டாசி சொன்னான்‌. “நானும்‌ 


கிளம்பிச்‌ சென்றிருக்கவேண்டும்‌. வாளெடுத்து பெண்பழி 
தீர்க்கும்பொருட்டு போரிட்டிருக்கவேண்டும்‌. 

ண்மையுள்ளவனின்‌ வழி அது. காலத்தைக்‌ கடந்து 
கொடிவழியினரால்‌ போற்றப்படும்‌ செயல்‌ அது” என்றான்‌ 
விகர்ணன்‌. புன்னகையுடன்‌ “ஆம்‌, அதை 
செய்திருக்கலாம்‌” என்று குண்டாசி சொன்னான்‌. 
விகர்ணன்‌ நெஞ்சில்‌ கைவைத்து விசும்பினான்‌. 
ச அதைச்‌ செய்ய என்னால்‌ இயலவில்லை. 
ஏனெனில்‌ நான்‌ என்‌ மூத்தவரிடம்‌ இருந்து உளம்‌ விலக்க 
இயலாது.” 


குண்டாசி சலிப்புற்றான்‌. “ஆம்‌, அது உண்மை” என்றான்‌. 
“அப்படியென்றால்‌ நான்‌ யார்‌? இதுவரைக்கும்‌ நான்‌ 
பேசிய அனைத்துமே வெறும்‌ பசப்புகள்தானா?” என்றான்‌ 
விகர்ணன்‌. குண்டாசி எரிச்சலுடன்‌ “மூத்தவரே, 
இப்புவியில்‌ நெறியில்‌ மாறாமல்‌ நின்றிருப்பவரென 
எவருமில்லை. தலைமுறைகளுக்கு ஒருவர்‌, ஆயிரத்தில்‌ 
லட்சத்தில்‌ ஒருவர்‌, அவ்வாறு வருவார்‌. அவர்களும்‌ 
ழத்தில்‌ பிறரறியாத்‌ தனிமையில்‌ அறம்‌ 
ழைத்தவராகவே இருப்பார்கள்‌. இல்லாத ஒன்றை 
எண்ணி நம்மை நாம்‌ சிறுமைப்படுத்திக்கொள்ள 
வேண்டியதில்லை” என்றான்‌. விகர்ணன்‌ தன்‌ நெஞ்சில்‌ 
ஓங்கியறைந்தான்‌. குழறிய குரலில்‌ “இல்லை, நான்‌ 
என்னை வெறுக்கிறேன்‌. மெய்யாகவே வெறுக்கிறேன்‌. 
நான்‌ செய்திருக்கவேண்டியது ஒன்றே. அவைச்சிறுமை 
செய்யப்பட்ட அரசியின்‌ பொருட்டு 
வாளெடுத்திருக்கவேண்டும்‌. செய்யவேண்டியதை செய்ய 
இயலாதவனே மிகுதியாக எண்ணம்‌ ஓட்டுகிறான்‌. நூறு 
ஆயிரம்‌ செவிகளுக்குமுன்‌ தன்னை மீளமீள 
முறையிடுகிறான்‌. நூறு கோணங்களில்‌ தன்‌ தரப்பை 
முன்வைக்கிறான்‌. அவ்வாறாக அவன்‌ மெதுவாக 
தன்னை நிறுவிக்கொள்கிறான்‌. வீணர்களின்‌ வழி. 
கோழைகளின்‌, சிறுமதியர்களின்‌ வழி” என்றான்‌. 


“நீங்கள்‌ எதை சொன்னாலும்‌ அதை ஆமென்று 
சொல்லுமிடத்திலிருக்கிறேன்‌” என்றான்‌ குண்டாசி. “நான்‌ 
செய்வதற்கொன்றே உள்ளது. அதை மட்டுமே செய்திருக்க 
வேண்டும்‌. ஆனால்‌ அதை இன்று செய்யக்‌ கூடாது, 
அன்று அவைக்களத்தில்‌ நம்‌ குலத்துக்கு வந்த அரசி 
சிறுமை செய்யப்பட்ட அந்த அவையில்‌ வாளெடுத்து என்‌ 
சங்கில்‌ குத்தியிறக்கியிருக்க வேண்டும்‌. அவர்கள்‌ 
இங்கிருந்து துரத்தப்பட்டபோது அது அறமின்மை என்று 
ஓங்கி உரைத்து அவர்களுடன்‌ நானும்‌ 
கிளம்பிச்சென்றிருக்க வேண்டும்‌. அல்லது இங்குள்ள 
அனைத்தையும்‌ துறந்து வெறும்‌ மனிதனாக 


காடேகியிருக்க வேண்டும்‌. எதையும்‌ நான்‌ 
செய்யவில்லை. இங்கிருந்து அரசருக்கும்‌ 
மூத்தவர்களுக்கும்‌ அறமுரைக்கிறேன்‌ என்று என்னை 
ஏமாற்றிக்கொண்டேன்‌. பூசல்களைப்‌ பேசி சீரமைக்க 
முயல்கிறேன்‌ என்று நடித்தேன்‌.” 


அவன்‌ குரல்‌ உடைந்தது. விம்மல்களும்‌ 
விசும்பல்களுமாக அழுதான்‌. இடதுவிழியிலிருந்து 
மட்டும்‌ நீர்‌ வழிந்தது. “அனைத்தும்‌ ஒன்றுக்காகவே. 
செய்யவேண்டிய ஒன்றை செய்யவில்லை. செய்யும்‌ 
துணிவும்‌ திறனும்‌ இல்லை. ஆம்‌, நான்‌ கோழை.” அவன்‌ 
பற்கள்‌ தெரிய இளித்தான்‌. தன்‌ ஒழிந்த கோப்பையை 
சுட்டிக்காட்டி “நன்று! கோழைகள்‌ அனைவரும்‌ தவறாது 
வந்து சேருமிடத்திற்கு நானும்‌ வந்து சேர்ந்துவிட்டேன்‌. நீ 
அந்தக்‌ கோப்பையை இங்கு கொடு. அதையும்‌ 
அருந்தினால்‌ நான்‌ நிறைவுறக்கூடும்‌” என்றான்‌. 
குண்டாசி அக்கோப்பையை நீட்டி “ஆம்‌, இச்சொற்களை 
நிறுத்திக்கொண்டால்தான்‌ நீங்கள்‌ துயில்வீர்கள்‌. 
அருந்துக!” என்றான்‌. அதை வாங்கி இரண்டு 
மிடறுகளாக அருந்தி கோப்பையை கீழே நழுவவிட்டு 
“இம்முறை இது அத்தனை அனலென தோன்றவில்லை” 
என்றான்‌ விகர்ணன்‌. 


“தாங்கள்‌ படுத்துக்கொள்ளலாம்‌” என்று குண்டாசி 
சொன்னான்‌. “நான்‌ அறிவேன்‌ அவர்‌ ஏன்‌ அதை செய்தார்‌ 
என்று. கெளரவ நூற்றுவர்களும்‌ அதை அறிவார்கள்‌. 
நாங்கள்‌ நூற்றுவரும்‌ ஓருடல்‌, ஒருளம்‌. அவர்‌ ஏன்‌ அதை 
செய்தாரென்று நான்‌ அறிவேன்‌. அதை அறிந்தமையால்‌ 
அன்று சினங்கொண்டேன்‌. அதை 
அறிந்திருந்தமையால்தான்‌ அறம்‌ அறிந்தும்‌ அதை 

யிரம்‌ நடிப்புகளால்‌ கடந்துவந்தேன்‌” என்றான்‌ 

கர்ணன்‌. அவன்‌ குரல்‌ தழைந்து வந்தது. கையைத்‌ 
தூக்கி அசைத்து “ஆனால்‌ சிறுமை என்பது...” என்றான்‌. 
இருமுறை குமட்டி உமிழ்ந்தபின்‌ “சிறுமை என்பது... 

னால்‌” என்றான்‌. “பீஷ்மர்‌ அறிவார்‌. ஏனெனில்‌ தன்‌ 
குருதியை அறியாதவர்‌ எவரும்‌ இல்லை. பீஷ்மருக்குத்‌ 
தெரியும்‌. தந்தைக்கும்‌ தெரியும்‌. அனைவருக்கும்‌ தெரியும்‌. 
நான்‌ சொல்கிறேன்‌, ட்ப உபகெளரவர்களுக்கும்‌ 
தெரியும்‌. ஆண்‌ என பிறந்த அனைவருக்கும்‌ சற்றேனும்‌ 
தெரியும்‌...” 


“இன்றுவரை இந்நிலத்தில்‌ அப்படி எத்தனை அவைகள்‌! 
எத்தனை அன்னையர்‌! அதை செய்தவர்‌ கோடி. ஆனால்‌ 
அதை செய்து...” அவன்‌ விக்கல்‌ கொண்டு அது 
இருமலாக உடல்‌ எழுந்து எழுந்து அசைய தவித்தான்‌. 


அறச்செல்வனையோ கண்டதும்‌ கவிஞனின்‌ மொழி 
துள்ளத்‌ தொடங்குவதை அந்த சோர்ந்த வாசிப்பிலும்‌ 
உணரமுடிந்தது. நதி மலைச்சரிவிலிறங்குவதுபோல 
அங்கே காவிய மொழி ஒளியும்‌ ஓசையும்‌ விரைவும்‌ 
கொந்தளிப்பும்‌ பெற்றது. 


ஹஸ்தியைப்பற்றிய முதல்‌ வரியிலேயே பன்றியை 
விழுங்கிய மலைப்பாம்புபோன்றவை அவன்‌ கரங்கள்‌ 
என்ற வரி அந்த மனநிலையிலும்‌ குந்தியை 
புன்னகைசெய்ய வைத்தது. பழைமையான 
குலமுறைப்பாடல்களில்‌ இருந்து எடுத்தாளப்பட்ட 
வரியாக இருக்கலாம்‌. காட்டில்‌ வேடர்கள்‌ 
சொல்வதுபோன்ற எளிய உவமை. ஹஸ்தியைப்பற்றிய 
அனைத்து விவரிப்புகளும்‌ அப்படித்தான்‌ இருந்தன. 
மலையடுக்குகளை மேகம்‌ என்று எண்ணி இந்திரன்‌ 
மின்னலால்‌ தாக்கியதுபோல அவனை எதிரிகள்‌ 
தாக்கினர்‌. மலைச்சரிவில்‌ மழைக்கதிர்கள்‌ 
இறங்குவதுபோல அவன்மேல்‌ எதிரிகளின்‌ அம்புகள்‌ 
பொழிந்தன. ஒவ்வொரு போரிலும்‌ குருதியில்‌ மூழ்கி 
குருதியில்‌ எழும்‌ சூரியன்‌ போல அவன்‌ வெற்றியுடன்‌ 
மீண்டுவந்தான்‌. 


குந்தி தன்‌ அருகே துயின்றுகொண்டிருந்த பீமனின்‌ 
பெரிய தோள்களை கையால்‌ வருடினாள்‌. ஹஸ்தியின்‌ 
தோள்களைவிட அவை பெரியவை என்று அப்போதே 
சூதர்கள்‌ பாடத்தொடங்கிவிட்டிருந்தனர்‌. அந்த 
குலமுறைக்காதையில்‌ நாளை அவள்‌ மைந்தர்கள்‌ 
பெறப்போகும்‌ இடமென்னவாக இருக்கும்‌? அதுவரை 
வந்த அத்தனை பெயர்களும்‌ அவர்களின்‌ கதைக்கான 
முன்னுரைக்குறிப்புகளாக மாறிவிடுமா என்ன? அவள்‌ 
மனக்கிளர்ச்சி தாளாமல்‌ தலைகுனிந்துகொண்டாள்‌. 
அதை அவளால்‌ காணமுடிவதுபோலிருந்தது. புரூரவஸ்‌, 
நகுஷன்‌, யயாதி, பரதன்‌, ஹஸ்தி, குரு, பிரதீபன்‌ எவரும்‌ 
இம்மைந்தர்களுக்கு நிகரல்ல. விசித்திரவீரியனும்‌ 
பாண்டுவும்‌ அவர்கள்‌ ஏறிவந்த படிக்கட்டுகள்‌ மட்டுமே. 
அவள்‌ தன்னருகே அமர்ந்திருந்த பார்த்தனை 
நோக்கினாள்‌. ஒருகணம்‌ கூட அவன்‌ பார்வை 
தந்தையின்‌ உடலில்‌ இருந்து விலகவில்லை. அவன்‌ உடல்‌ 
தளரவோ அலுப்பொலிகள்‌ எழவோ இல்லை. 


தருமன்‌ வந்து தலைகுனிந்து “அன்னையே, 
மகாவைதிகர்‌ வந்துவிட்டார்‌. சடங்குகளை முறைப்படி 
தொடங்குவதற்கு தங்கள்‌ ஆணையை கோருகிறேன்‌” 
என்றான்‌. “அவ்வாறே ஆகுக!” என்று குந்தி சொன்னாள்‌. 
அவன்‌ அண தி குந்தி 


பின்னர்‌ மூக்கிலும்‌ வாயோரமும்‌ வழிந்த கோழையுடன்‌ 
“நான்‌ அவரே. ஆனால்‌...” என்றான்‌. சுட்டுவிரலைத்‌ 
தூக்கி “அதை எவர்‌ செய்தாலும்‌... நான்‌ பார்த்தேன்‌. 
நானே பார்த்தேன்‌. ஆனால்‌ அது வேறு. நான்‌ பார்த்தேன்‌ 
என்று சொன்னேன்‌ அல்லவா? அப்போது அங்கிருந்த 
ஆண்களின்‌ கண்கள்‌... ஆம்‌, அங்கிருந்த அத்தனை 
கண்களும்‌...” என்றான்‌. “எனக்கு இன்னும்‌ சற்று மது 
வேண்டும்‌” என்றான்‌. 


குண்டாசி மறுமொழி ஏதும்‌ சொல்லாமல்‌ விகர்ணனை 
வெறுமனே நோக்கிக்கொண்டிருந்தான்‌. அவன்‌ 
கட்டைவிரல்‌ இழுத்து இழுத்து துடித்தது. பீடத்தில்‌ 
ஒருபக்கமாக சரிந்து கைப்பிடியில்‌ முழு உடலை அழுத்தி 
தொய்ந்தான்‌. அவன்‌ வலது கை விழுந்து தரையை 
தொட்டது. தலை எடைகொண்டு மேலும்‌ சரிய 
வாயிலிருந்து எச்சில்‌ கோழை தோளில்‌ வழிந்தது. 
குண்டாசி “தீர்க்கரே...” என்று அழைத்தான்‌. 
வெளியிலிருந்து தீர்க்கன்‌ வந்தான்‌. “மூத்தவரைத்‌ தூக்கி 
படுக்கவையுங்கள்‌” என்றான்‌ குண்டாசி. தீர்க்கன்‌ 
ஒன்றும்‌ சொல்லாமல்‌ வந்து விகர்ணனை தூக்கினான்‌. 
“என்னை தாக்க வேண்டியதில்லை. நான்‌ இந்த ஆற்றில்‌ 
நீராடும்போது...” என்றான்‌ விகர்ணன்‌. “ஆனால்‌ இது 
இத்தனை வெம்மையாக இருக்கிறது. இந்த ஆறு... இந்த 
ஆறு செல்லுமிடம்‌... தொலைதூரத்தில்‌ இந்த ஆறு” என்று 
குழறினான்‌. 


அவனைத்‌ தூக்கி மஞ்சத்தில்‌ படுக்க வைத்து 
படத அத்தகு கச்சையையும்‌ தளர்த்தி கைகால்களை 
ரித்து தலையணை கொடுத்து தலையை சற்றே தூக்கி 
வைத்தான்‌ தீர்க்கன்‌. குண்டாசி “கள்மயக்கில்‌ 
விழுந்தவனை எப்படி படுக்கவைப்பதென்பதில்‌ 
நெடுங்கால கைப்பழக்கம்‌ கொண்டிருக்கிறீர்‌, தீர்க்கரே” 
என்றான்‌. தீர்க்கன்‌ அவனை திரும்பிப்பார்க்க “இன்று 
எனக்கு உமது உதவி தேவைப்படாது” என்றான்‌. தீர்க்கன்‌ 
ஒன்றும்‌ சொல்லவில்லை. விகர்ணன்‌ “நான்‌ அவளை 
பார்க்க வேண்டும்‌. அவள்‌ என்னிடம்‌ சொன்னாள்‌, 
அவள்‌ என்னிடம்‌ சொன்னதுதான்‌ உண்மை, அவளை 
நான்‌ பார்க்கவேண்டும்‌. அவளைப்‌ பார்த்து...” என்று 
குழறியபடி படுக்கையில்‌ நீந்துவதுபோல்‌ கைகால்களை 
அசைத்தான்‌. 


“அவள்‌ என்னிடம்‌ சொல்லி... அவள்‌ என்னிடம்‌ 
சொன்னது...” என்றான்‌. அவன்‌ உதடுகள்‌ ஓசையற்ற 
சொற்களையும்‌ கொண்டு அசைந்தன. “அவள்‌ 
சொன்னாள்‌... அவள்‌ சொன்னாள்‌... அவள்‌...” என 


சொற்கள்‌ ஓய்ந்தன. உதடு வெடித்த ஒலியுடன்‌ மூச்சு 
வெளிவந்தது. ஆழ்தொண்டையிலிருந்து குறட்டை 
வந்தது. அதன்‌ அடைப்பால்‌ உடல்‌ அதிர்ந்து 
விழித்துக்கொண்டு “அவள்‌ சொன்னது...” என்றான்‌. 
மீண்டும்‌ “அவள்‌...” என்றான்‌. அவள்‌ என்ற ஒலியில்‌ 
ஒன்றி துயிலில்‌ வீழ்ந்தான்‌. குண்டாசி “இறுதியாக அவர்‌ 
சொன்னதுதான்‌ அனைத்துக்கும்‌ அடியில்‌ உள்ளது. தன்‌ 
துணைவியை காணச்‌ செல்வதை தவிர்க்கும்‌ பொருட்டு 
இங்கு வந்திருக்கிறார்‌” என்றான்‌. 


தீர்க்கன்‌ அதற்கு மறுமொழி சொல்லாமல்‌ “தாங்களும்‌ 
சற்று துயிலலாம்‌, இளவரசே” என்றான்‌. “இல்லை, நான்‌ 
உடனே கிளம்புகிறேன்‌” என்றான்‌ குண்டாசி. 
“இப்போதேவா?” என்று தீர்க்கன்‌ கேட்டான்‌. “ஆம்‌, இவர்‌ 
இங்கிருக்கட்டும்‌. விழித்தெழுந்தால்‌ அழைத்துச்செல்ல 
ஏவலரிடம்‌ சொல்லுங்கள்‌. என்‌ கச்சையும்‌ வாளும்‌ 
ஒருங்கட்டும்‌.” தீர்க்கன்‌ “நீங்கள்‌ விடைகொள்ளவில்லை” 
என்றான்‌. “வேண்டியதில்லை” என்று குண்டாசி 
சொன்னான்‌. “பேரரசியிடமாவது ஒரு சொல்‌ உரைப்பது 
நன்று.” குண்டாசியின்‌ உதடுகள்‌ ஒரு சொல்லுக்கென 
அசைந்தன. தனக்குத்தானே என தலையசைத்து 
“வேண்டாம்‌” என்றான்‌. “நீராட்டறை ஒருங்கட்டும்‌” என்று 
அவன்‌ சொன்னான்‌. தீர்க்கன்‌ தலைவணங்கி வெளியே 
சென்றான்‌. 


குண்டாசி நீராட்டறையில்‌ அரைத்துயிலில்‌ என 
அமைதியுடன்‌ இருந்தான்‌. அவன்‌ கள்மயக்கில்‌ 
இருப்பதாக எண்ணிய சமையர்‌ அவ்வாறல்ல என்று 
உணர்ந்ததும்‌ விந்தையுடன்‌ ஒருவரை ஒருவர்‌ 
விழிமுட்டிக்கொண்டனர்‌. ஆடியில்‌ தன்‌ உடலை 
நெடுநேரம்‌ பார்ப்பது அவன்‌ வழக்கம்‌ என்பதை 
அறிந்திருந்தவர்கள்‌ அவன்‌ ஒருகணம்கூட பாவையை 
நோக்காமல்‌ கிளம்பியது கண்டு திகைப்படைந்தனர்‌. 
அவன்‌ அணியறைக்கு வந்தபோது தீர்க்கன்‌ இரு 
படைவீரர்களுடன்‌ அங்கே காத்திருந்தான்‌. அவன்‌ 
சென்று பீடத்தில்‌ அமர்ந்தபோது அவர்கள்‌ அவனுக்கு 
தாளாடையை முழங்கால்முதல்‌ இடைவரை சுற்றிச்சுற்றிக்‌ 
கட்டினர்‌. கச்சைமுறியை இறுக்கி முடிச்சிட்டனர்‌. 
எருமைத்தோலால்‌ ஆன மணிக்கட்டுக்‌ காப்பையும்‌ 
முழங்கால்‌ காப்பையும்‌ பொருத்தியமைத்தனர்‌. அவன்‌ 
குழல்கற்றைகளை அள்ளிச்சுருட்டிக்‌ கட்டி தோல்வாரிட்டு 
முடிந்து கொண்டையாக்கினர்‌. 


இடைக்கச்சையில்‌ அஸ்தினபுரியின்‌ அமுதகல முத்திரை 
கொண்ட குறுவாளை செருகியபடி குண்டாசி எழுந்து 


நின்றான்‌. ஆடியில்‌ தெரிந்த தன்‌ உருவத்தை 
நோக்கிக்கொண்டிருந்தான்‌. அவர்கள்‌ அவன்‌ நெற்றியில்‌ 
கொற்றவை அன்னையின்‌ செங்குருதிச்‌ சாந்தால்‌ 
நீள்குறியிட்டதும்‌ பின்நகர்ந்து தலைவணங்கி அணி 
முடிந்துவிட்டது என்று காட்டினர்‌. குண்டாசி தீர்க்கரிடம்‌ 
“சென்று வருகிறேன்‌, தீர்க்கரே. இப்பிறப்பில்‌ கடன்‌ என 
எஞ்சுவது உமக்கே. மறுமையில்‌ அதை ஈடு செய்கிறேன்‌” 
என்றான்‌. தீர்க்கன்‌ விழிகளில்‌ மெல்லிய ஈரத்துடன்‌ 
உணர்வற்ற முகத்துடன்‌ கைகூப்பி நின்றான்‌. குண்டாசி 
அவன்‌ கைகளை தொட்டபின்‌ வெளியே சென்றான்‌. 


இடைநாழியில்‌ நடந்து படிகளில்‌ இறங்கி கூடத்தை 
அடைந்தான்‌. அவனுக்கான தேர்‌ முற்றத்தில்‌ 
நின்றிருப்பதை கண்டான்‌. முற்றத்தின்‌ சாயும்வெயில்‌ 
கண்கூசச்‌ செய்தது. தலைகுனிந்தபடி சென்று 
தேரிலேறிக்கொண்டான்‌. தேர்ப்பாகன்‌ மெல்லிய குரலால்‌ 
ஆணையிட்டதுமே புரவிகள்‌ விரைந்த காலடிகளுடன்‌ 
செல்லத்‌ தொடங்கின. காவல்மாடத்தைக்‌ கடந்து 
பெருஞ்சாலையில்‌ ஏறியபோது குண்டாசி மீண்டும்‌ அந்த 
விளக்கவியலாத இனிமையுணர்வை அடைந்தான்‌. 

[।age]பானுமதி தாழ்வான சாய்ந்த பீடத்தில்‌ தலைசரித்து 
கால்நீட்டி அமர்ந்து மார்பில்‌ கைகளைக்‌ கட்டியபடி 
விழிமூடி கேட்டுக்கொண்டிருக்க அவளுக்கு இருபுறமும்‌ 
அமர்ந்த கற்றுச்சொல்லிப்‌ பெண்டிர்‌ ஓலைகளை 
படித்துக்காட்டிக்கொண்டிருந்தார்கள்‌. ஒவ்வொரு 
கற்றுச்சொல்லிக்கும்‌ இரு எடுத்தளிப்புச்‌ சேடியர்‌ வலமும்‌ 
இடமுமென அமர்ந்து ஒருத்தி சுவடியை கொடுக்க 
பிறிதொரு சேடி வாங்கி மீண்டும்‌ பேழையில்‌ 
அடுக்கிக்கொண்டிருந்தாள்‌. ஒரு கற்றுச்சொல்லி ஓர்‌ 
ஓலையை படித்து முடித்ததுமே பானுமதி ஒற்றைச்‌ 
சொல்லால்‌ ஆமென்றோ அல்லவென்றோ 
ஆணையிட்டாள்‌. அரிதாக தன்‌ எண்ணத்தை உரைத்து 
ஆவன செய்யவேண்டியவற்றை கூறியதுமே அவற்றை 

ணை என அவர்கள்‌ எழுதிக்கொண்டனர்‌. ஒரு 
கற்றுச்சொல்லி ஒரு ஓலையை படித்து முடித்ததுமே 
அடுத்தவள்‌ தன்‌ கையில்‌ எடுத்து வைத்திருந்த ஓலையை 
படிக்கத்தொடங்கினாள்‌. ஆகவே இடைமுறியாத ஒற்றை 
ஒழுக்கென அவ்வோலைத்திரள்‌ 
ஓலித்துக்கொண்டிருந்தது. 


பெரும்பாலானவை அஸ்தினபுரியின்‌ தொல்குடி 
மறவர்களின்‌ இல்லங்களுக்கு அரண்மனைக்‌ 
கருவூலத்திலிருந்து அளிக்கவேண்டிய 
பொருட்கொடைகளை பற்றியவை. ஓர்‌ இல்லத்தில்‌ 
மூவருக்கு மேல்‌ போருக்குச்‌ சென்றிருந்தால்‌ 
மூன்றுகழஞ்சும்‌, ஒருவர்‌ மட்டும்‌ போருக்குச்‌ 
சென்றிருந்தால்‌ அரைக்கழஞ்சுமென பொன்‌ 
அளிக்கப்பட்டது. அஸ்தினபுரியை சுற்றியிருந்த 
அனைத்துச்‌ சிற்றூர்களிலிருந்தும்‌ போருக்கென 
அளிக்கப்பட்ட உலர்‌ உணவு, நெய்‌, மரவுரி போன்ற 
பொருட்களுக்கு அவர்களுக்கு வகுக்கப்பட்டிருந்த 
அளவுக்குமேல்‌ மட்டும்‌ பொன்னில்‌ விலை 
மதிப்பிடப்பட்டது. ஆனால்‌ அந்தப்‌ பொன்னை போர்‌ 
முடிந்தபின்னர்‌ கருவூலத்திலிருந்து 
பெற்றுக்கொள்ளும்படி அரசியின்‌ முத்திரை 
பொறிக்கப்பட்ட ஓலையே அளிக்கப்பட்டது. எத்தனை 
பெற்றாலும்‌ போதாதபமட படைப்பிரிவின்‌ களஞ்சியக்‌ 
காப்பாளர்கள்‌ மேலும்‌ மேலும்‌ 
கேட்டுக்கொண்டிருந்தார்கள்‌. “படை என்பது காட்டெரி. 
உண்ணும்தோறும்‌ பசிபெருகுவது. உண்பதை 


சாம்பலாக்கி சென்ற இடம்‌ கருக்கி முன்‌ செல்வது” 
என்றார்‌ அமைச்சர்‌ மனோதரர்‌. 


அஸ்தினபுரியின்‌ காவல்படைகள்‌ அனைத்து 
நிலைகளிலிருந்தும்‌ திரும்பப்‌ பெறப்பட்டு 
போர்ப்படைகளின்‌ நிரைகளுடன்‌ சேர்க்கப்பட்டன. 
சாலைமுனைகள்‌, சாவடிகள்‌, காவல்நிலைகள்‌, 
சிற்றூர்முகப்புகள்‌ அனைத்திலும்‌ ஆங்காங்குள்ள 
போர்ப்பயிற்சிகொண்ட இளம்பெண்களை இணைத்து 
காவல்நிலைகள்‌ உருவாக்கப்பட்டிருந்தன. 
அவர்களுக்கான செயல்முறைமைகளும்‌ 
தலைமைப்பொறுப்புகளும்‌ வகுத்து 
அளிக்கப்பட்டிருந்தன. அவையனைத்தும்‌ 
அரண்மனையிலிருந்து அரசியின்‌ முத்திரைகொண்ட 
ஓலைகளாக வழங்கப்பட்டன. பெண்டிரில்‌ 
வில்பயின்றவர்களும்‌, வாள்தேர்ந்தவர்களும்‌, புரவி 
ஊர்பவர்களும்‌ அடங்கிய ஒரு குழுவிற்கு தொல்மறவர்‌ 
குடியிலிருந்து முதிய போர்வீரர்‌ ஒருவர்‌ தலைமை 
தாங்கினார்‌. 


முதுவீரர்‌ இல்லாத இடங்களில்‌ மூதன்னையர்‌ அங்கே 
அமைக்கப்பட்டார்கள்‌. தலைமை தாங்கும்‌ முதுமகள்‌ 
வளர்ந்த மைந்தரை களத்திற்கு அனுப்பிய 
அன்னையாகவும்‌, ஓரிருமுறையாவது காவல்‌ 
பணிபுரிந்த முன்பழக்கம்‌ கொண்டவளாகவும்‌ 
இருக்கவேண்டுமென்று பானுமதி ஆணையிட்டாள்‌. 
ஆனால்‌ பல சிற்றூர்களில்‌ படைக்கலப்‌ பயிற்சிகொண்ட 
பெண்டிர்‌ எவரும்‌ இருக்கவில்லை. அஸ்தினபுரியின்‌ 
எல்லைக்குள்‌ போரென்றும்‌ பூசலென்றும்‌ ஏதேனும்‌ 
நிகழ்ந்து பல தலைமுறைகள்‌ ஆகிவிட்டிருந்தன. பல 
சிற்றூர்களில்‌ பெண்களுக்கான களரிகளே 
நெடுங்காலத்துக்கு முன்‌ முற்றாக நின்றுவிட்டிருந்தன. 
தங்கள்‌ குலதெய்வங்களின்‌ வழிபாட்டிற்கு என வாள்‌ 
எடுத்து ஏழுமுறை நடைவரிசை செய்யும்‌ அளவுக்கு 
பயின்ற பெண்டிரே அஸ்தினபுரியின்‌ பல குடிகளில்‌ 
இருந்தனர்‌. முறையாக வாள்தேர்ந்தவர்கள்‌ நகரிலிருந்து 
தொலைவில்‌ காடுகளின்‌ எல்லையில்‌ அமைந்த 
சிற்றூர்களை சார்ந்தவர்கள்‌. 


படைக்கலம்‌ பயின்ற பெண்டிரை சிறு குழுக்களாக்கி 
நாடெங்கும்‌ சென்று பொறுப்பேற்கும்படி 
அரண்மனையிலிருந்து ஆணை பிறப்பிக்கப்பட்டது. 
தங்கள்‌ மகளிரை வெளியே அனுப்ப அக்குடிகள்‌ 
மறுத்தன. புது ஊர்களில்‌ அப்பெண்டிர்‌ 
படைக்கலத்துடன்‌ சென்று 


பொறுப்பேற்றுக்கொண்டபோது அங்கிருந்த பெண்டிர்‌ 
அவர்களை ஏற்றுக்கொள்வதில்‌ பூசல்களும்‌ 
முரண்பாடுகளும்‌ எழுந்துகொண்டே இருந்தன. 
அப்பூசல்களை பேசித்‌ தீர்ப்பளிக்கும்‌ உரிமை மறக்குடி 
மூதன்னையருக்கு அளிக்கப்பட்டது. அவர்களுக்கு அந்த 
உரிமையை அளிக்கும்பொருட்டு அரண்மனையிலிருந்து 
அரசியின்‌ முத்திரைச்‌ சாத்து வழங்கப்பட்டது. ஒவ்வொரு 
தருணத்திலும்‌ உருவான எதிர்ப்புகளையும்‌ 
முரண்பாடுகளையும்‌ மறுக்கமுடியாதபடி 
அரசமுத்திரையுடன்‌ வந்த அரசியின்‌ ஆணையே 
தீர்த்துவைத்தது. 
ஓர்‌ இடத்து நெருப்பு அணைக்கப்படுகையில்‌ 
பிறிதோரிடம்‌ பற்றிக்கொண்டது. ஒவ்வொன்றையும்‌ 
முன்னரே எதிர்பார்த்து அங்கே அரசியின்‌ ஆணை 
சென்று நின்றது. மெல்ல மெல்ல அரசியின்‌ ஆட்சி 
என்பது அனைத்து இடங்களையும்‌ தொட்டுப்பின்னி 
விரிந்த பெருவலை என்பதை அனைவரும்‌ 
புரிந்துகொண்டார்கள்‌. அவளுடைய பேருரு 
தெரியுந்தோறும்‌ அவர்கள்‌ அவளை அஞ்சவும்‌ 
பணியவும்‌ தொடங்கினர்‌. அவள்‌ ஆணையுடன்‌ 
வருபவர்களின்‌ கண்களிலும்‌ நாவிலும்‌ அவள்‌ 
திகழ்ந்தாள்‌. ஆனால்‌ அவள்‌ எவரையும்‌ 
தண்டிக்கவில்லை, எங்கும்‌ குருதிவீழ்த்தவில்லை. அவள்‌ 
அனைத்தும்‌ அறிந்திருக்கிறாள்‌ என்ற எண்ணமே 
அவளை ஆற்றல்கொண்டவளாக்கியது. “நேற்றுவரை 
உறைக்குள்‌ இருந்தது இக்கூர்வாள்‌” என்றனர்‌ மூத்தோர்‌. 
“எட்டாம்‌ நிலவு வரை கொற்றவையின்‌ படைக்கணங்கள்‌ 
ளும்‌, எட்டாம்‌ நாள்‌ அன்னையின்‌ விழிகளால்‌ புவி 
புரக்கப்படும்‌” என்றனர்‌ சூதர்‌. 


போர்முன்பொழுதுக்கு உரிய ஒவ்வொரு செயலும்‌ 
முற்சுட்டு ஏதுமில்லாத புதியது. ஆகையால்‌ 
அமைச்சர்கள்‌ ஒவ்வொரு தருணத்திலும்‌ குழம்பினர்‌. 
அரசமுத்திரையின்‌ சொல்லுறுதி அனைத்து 
இடங்களிலும்‌ தேவைப்பட்டது. சிற்றமைச்சர்கள்‌ நாட்டை 
நூற்றெட்டு சிறுபிரிவுகளாக பிரித்து ஒவ்வொருவரும்‌ 
தனித்தனியாக பொறுப்பேற்றுக்கொண்டு ஆண்டனர்‌. 
அனைத்துச்‌ செய்திகளையும்‌ சுவடிகளிலாக்கி 
பானுமதியிடம்‌ சாத்து பெற்று அரசாணைகளாக்கிக்‌ 
கொண்டார்கள்‌. ஆகவே ஒவ்வொரு நாளும்‌ 
ஆயிரத்துக்கும்‌ மேற்பட்ட அரசாணைகளை பானுமதி 
அளித்துக்கொண்டிருந்தாள்‌. ஒவ்வொரு ஓலையையும்‌ 
தான்‌ செவிகொள்ளாமல்‌ முத்திரை 
அளிக்கலாகாதென்றும்‌ அவளுக்கு உறுதியிருந்தது. 


பொழுதிடைவெளிகளில்‌ எல்லாம்‌ அவள்‌ அமர 
கற்றுச்சொல்லிகள்‌ ஓலைகளுடன்‌ அருகமைந்தனர்‌. 
அவர்கள்‌ அவள்‌ அமரும்‌ தருணம்‌ நோக்கி எப்போதும்‌ 
உடனிருந்தனர்‌. 


சென்ற சில மாதங்களாகவே அஸ்தினபுரியிலும்‌ 
சூழ்ந்திருந்த காடுகளில்‌ அமைந்த படைநிலைகளிலும்‌ 
புலரி முதல்‌ பின்னிரவு வரை ஓயாது சந்திப்புகளும்‌ 
அவைநிகழ்வுகளும்‌ விருந்துகளும்‌ 
நிகழ்ந்துகொண்டிருந்தன. அஸ்தினபுரிக்கு வரும்‌ ஷத்ரிய 
அரசர்களுடன்‌ அரசியர்‌ இருந்தார்களென்றால்‌ 
அவர்களின்‌ குலநிலையின்படி பட்டத்தரசியோ, 
அரசியரில்‌ ஒருவரோ நேரில்‌ சென்று 
வரவேற்கவேண்டியிருந்தது. அவர்களுக்கான 
விருந்துகள்‌ அரண்மனையில்‌ தொடர்ந்து நிகழ்ந்தன. 
அரசர்‌ கூட்டிய அவைகளில்‌ அவள்‌ 
ஆணைபிறப்பிக்கப்படும்‌ பொழுதுகளில்‌ மட்டுமேனும்‌ 
அமரவேண்டியிருந்தது. ஏதேனும்‌ ஓர்‌ அவையில்‌ 
அமராமலாகி ஓரிரு சொல்லாடல்களை 
விட்டுவிட்டால்கூட அந்தக்‌ குறை அனைத்து 
ஆட்சிச்செயல்களிலும்‌ பரவி விரிந்து இடர்களை 
உருவாக்கியது. ஒரு சிறு விடுபடல்‌ செயல்மிகுந்தோறும்‌ 
வளர்ந்து வெல்லமுடியாத பூதமென முன்னால்‌ நின்றது. 
எங்கோ எதுவோ தன்‌ அறிதலுக்கு அப்பால்‌ 
நிகழ்ந்துகொண்டிருக்கிறது என்ற பதற்றத்தால்‌ அவள்‌ 
அனைத்து அவைகளிலும்‌ அமர்ந்திருந்தாள்‌. அவற்றில்‌ 
பெரும்பாலான அவைகள்‌ வீண்‌ முறைமைகளும்‌ 
வெற்று ஆணவப்‌ பரிமாற்றங்களுமாக பொழுதை 
வீணமுத்தன. 


ஒவ்வொருநாளும்‌ ஆணைகொள்ள அவைக்கு வரும்‌ 
ட்சியிடர்கள்‌ பெருகின. ஒரு கோபுரத்தின்‌ 
உச்சியிலிருந்து கீழிறங்குவதுபோல என்று அவளுக்கு 
தோன்றியது. முதலில்‌ மேல்நிலையின்‌ பெரிய இடர்கள்‌ 
எழுந்து வந்தன. அவற்றை தீர்க்கும்தோறும்‌ கீழிருந்து 
இடர்கள்‌ மேலே வந்தன. முதலில்‌ வந்தவை 
எண்ணிக்கையில்‌ குறைவாகவும்‌ பொதுத்தன்மை 
மிக்கவையாகவும்‌ இருந்தன. பின்னர்‌ 
வரத்தொடங்கியவை ஒவ்வொன்றும்‌ ஒவ்வொரு 
வகையானவையாகவும்‌, இடத்துக்கும்‌ குலத்துக்கும்‌ 
மானுடருக்கும்‌ ஏற்ப மாறுவனவாகவும்‌ இருந்தன. 
ஒவ்வொரு நாளும்‌ என அவை பெருகிப்பெருகி வந்தன. 
ஓர்‌ இடரை அரசவை தீர்த்துவைத்தது என்றால்‌ அதுவே 
அத்தகைய நூறு இடர்களில்‌ சிக்கியவர்களுக்கு 
நம்பிக்கை அளித்து அவை நோக்கி கொண்டு 


வரச்செய்தது. 


ஒரு கட்டத்தில்‌ அவள்‌ திகைத்து செயலிழந்தாள்‌. 
அத்தனை சிற்றூர்களின்‌ அத்தனை 
ஆட்சிச்சிக்கல்களையும்‌ தானே கையாளவேண்டுமோ 
என்று எண்ணி மலைத்தாள்‌. ஆனால்‌ அறியாத ஏதோ 
புள்ளியிலிருந்து அவை முன்‌ எழும்‌ இடர்களின்‌ 
எண்ணிக்கை குறையத்‌ தொடங்கியது. அவள்‌ விடுத்த 
ஆணைகளிலிருந்தே முறைமைகளும்‌ நெறிகளும்‌ 
உருவாகி வந்தன. அவை கண்ணுக்குத்தெரியாத 
ஆட்சியாளராக, கைவிடுபடைப்பொறியாக மாறி 
பல்லாயிரம்‌ கண்களும்‌ செவிகளும்‌ கைகளுமாக பெருகி 
நாட்டை வளைத்துக்கொண்டன. அந்த அருவமான 
ஆட்சியாளரின்‌ மேல்‌ அவள்‌ அமர்ந்திருந்தாள்‌. அது 
தன்னைக்‌ கடந்து எதையும்‌ மேலே அனுப்பத்‌ தயங்கியது. 
தன்னைக்‌ கடந்து ஒன்று மேலே செல்வதே தன்‌ 
ஆளுகைக்கு ஊறு என எண்ணியது. தனக்குரிய 
ஆணைகளை மட்டுமே அது அவளிடமிருந்து 
பெற்றுக்கொண்டது. அதன்பின்‌ அரியவையும்‌ 
முதன்மையானவையுமான நிலைகளுக்கு மட்டுமே 
அவளிடமிருந்து ஆணை கோரப்பட்டது. 


படைகள்‌ திரளத்‌ தொடங்கியதும்‌ புதிய இடர்கள்‌ 
எழுந்தன. அஸ்தினபுரியின்‌ படைகள்‌ பிற 
அரசப்படைகளுடன்‌ இணைந்தபோது எழுந்த 
நூற்றுக்கணக்கான ஆட்சியிடர்களும்‌ 
ஆணவப்பூசல்களும்‌ அந்தந்த 
படைத்தலைவர்களாலேயே தீர்க்கப்பட்டன. 
படைத்தலைவர்களுக்கு அதற்கென முன்னரே 
உறுதிசெய்யப்பட்ட முறைமைகள்‌ இருந்தன. 
படைகளிடையே பொது இயல்பு இருந்தது. 
கடுந்தண்டனைகளை படைவீரர்களுக்கு அளிக்கவும்‌ 
இயன்றது. முறைமையற்ற பொதுத்தன்மையே இல்லாத 
குடிப்பெருக்கை கடுந்தண்டனைகள்‌ இல்லாமல்‌ 
அச்சத்தாலும்‌ குடிமுறைமைகளாலும்‌ ஆள்வதென்பது 
பன்மடங்கு சுமை என அவள்‌ உணர்ந்தாள்‌. 


அனைத்துப்‌ படைப்பிரிவுகளும்‌ ஒன்றென்றாகி 
கெளரவப்‌ படை என்று பொதுமுகமும்‌ உள்ளமும்‌ 
கொண்டபோது அவை ஆங்காங்குள்ள ஊர்களுடன்‌ 
ஒழியாது பூசலிட்டன. பொருள்‌ பிடுங்கின, பெண்‌ 
கவர்ந்தன, முதியோரையும்‌ தெய்வங்களையும்‌ சிறுமை 
செய்தன. குடிகளின்‌ அனைத்து முறையீடுகளும்‌ 
அவளிடமே வந்தன. முதலில்‌ அவள்‌ அச்செய்திகளால்‌ 
சீற்றம்‌ கொண்டாள்‌. அவற்றை 


படைத்தலைவர்களிடமும்‌ இறுதியாக 
துரியோதனனிடமும்‌ கூறினாள்‌. அவர்கள்‌ அதை 
பொருட்டெனக்‌ கருதாது சிரித்து கடந்தனர்‌. 
“போருக்கெழும்‌ படைகளின்‌ இயல்பு அது. அவை 
கொதித்தபடியேதான்‌ இருக்கும்‌. வஞ்சமும்‌ சினமும்‌ 
மறுபக்கம்‌ காமத்தாலும்‌ ஆணவத்தாலும்‌ 
நிகர்செய்யப்பட்டவை. அகிபீனா அளித்து 
வெறியேற்றப்பட்ட களிறு போன்றது போர்முகம்‌ 
கொள்ளும்‌ படை. அணுகுவோர்தான்‌ எச்சரிக்கையுடன்‌ 
இருக்கவேண்டும்‌” என்றான்‌ துரியோதனன்‌. 


இறுதியாக அவள்‌ சென்று பீஷ்மரிடம்‌ சொன்னாள்‌. “அது 
அவ்வாறுதான்‌, அரசி. ஆண்‌ எனும்‌ தருக்கின்‌ 
பெருந்தொகையையே படை என்கிறோம்‌. அது 
பல்லாயிரம்‌ கால்களும்‌ கைகளும்‌ ஒற்றைவிழைவும்‌ 
கொண்ட விலங்கு” என்று அவர்‌ சொன்னார்‌. “அவர்கள்‌ 
நம்‌ குடிகளை காக்கும்படை... நம்‌ குடிகளை அவர்கள்‌ 
சூறையாட நாம்‌ ஒப்பலாகுமா?” என்றாள்‌. பீஷ்மர்‌ “அது 
அமைதிக்காலத்துப்‌ படை. அங்கே ஒவ்வொருவரும்‌ 
தனியர்‌. ஆகவே குலமும்‌ குடியும்‌ முறையும்‌ முகமும்‌ 
கொண்டவர்‌. போர்ப்படை ஒற்றைப்பெருந்திரள்‌ மட்டுமே. 
அது போர்‌ செய்ய மட்டுமே பயன்படும்‌. குருதியை 
மட்டுமே விரும்பும்‌. அதற்கு நம்மவர்‌ பிறன்‌ என்று 
வேறுபாடு இல்லை” என்றார்‌ பீஷ்மர்‌. 
“இறக்கப்போகிறோம்‌ என்னும்‌ உணர்வு பெரும்‌ விடுதலை 
ஒன்றை அளிக்கிறது, அரசி. அது அளிக்கும்‌ முதன்மை 
விடுதலை அறவுணர்விலிருந்துதான்‌.” 


போர்‌ நெருங்குந்தோறும்‌ குலதெய்வங்களுக்கும்‌ 
நீத்தாருக்கும்‌ போர்த்தெய்வங்களுக்கும்‌ உரிய பூசனைகள்‌ 
பெருகி வந்தன. ஒவ்வொரு நாளும்‌ வழிபடவேண்டிய 
தெய்வங்கள்‌ பெருகிவந்ததைக்கண்டு ஒருமுறை அவள்‌ 
மெல்லிய புன்னகையுடன்‌ காந்தாரியிடம்‌ “ஒரு 
தருணத்தில்‌ அஸ்தினபுரியில்‌ போரில்‌ மடிந்த 
அனைவருமே தெய்வங்களாகி இங்கு மீள்வார்கள்‌ 
போலும்‌. கணந்தோறும்‌ குருதி கொள்பவர்கள்‌ 
பெருகிவருகிறார்கள்‌” என்றாள்‌. காந்தாரி 
அப்புன்னகையை உணராமல்‌ “ஆம்‌, எந்தப்‌ போரையும்‌ 
முன்னரே நிகழ்ந்த போர்களின்‌ தொடர்ச்சியென்று 
எண்ணிக்கொள்ளாமல்‌ மானுடரால்‌ வாளேந்த இயலாது. 
வழிவழியாக வந்த ஒன்றின்‌ பொருட்டே மானுடர்‌ 
தலைகொடுக்க ஒருங்குகிறார்கள்‌” என்றாள்‌. 


அஸ்தினபுரியின்‌ அத்தனை மறக்குடியினரும்‌ 
தங்களுக்கென அறுகொலைத்‌ தெய்வங்களையும்‌ 


களப்பலித்‌ தெய்வங்களையும்‌ நீத்தார்‌ தெய்வங்களையும்‌ 
கொண்டிருந்தனர்‌. தெற்குக்‌ காடெங்கும்‌ 
பல்லாயிரக்கணக்கான நடுகற்கள்‌ இருந்தன. அவை 
புதர்களுக்குள்‌ சருகு மூடி மறைந்து பல 
தலைமுறைகளாக எவராலும்‌ நினைவுகூரப்படாமல்‌ 
காத்திருந்தன. குடிமூத்தாரின்‌ உள்ளத்து ஆழத்தில்‌ 
அவை எஞ்சின. போர்‌ அணுகிவருந்தோறும்‌ ஒவ்வொரு 
நாளும்‌ என அவர்கள்‌ அம்மூத்தவர்களின்‌ கனவுகளில்‌ 
தோன்றி குருதி கோரினர்‌. துயரும்‌ தனிமையும்‌ 
வெறுமையுமாக வந்து “விடாய்கொண்டிருக்கிறோம்‌ 
மைந்தர்களே, எங்களை நினைவுகூர்க!” என்றனர்‌. 


கருக்கிருட்டு வெளிறத்தொடங்குவதற்குள்ளாகவே 
ஒவ்வொரு நாளிலும்‌ அஸ்தினபுரியின்‌ குடிகள்‌ 
பெருநிரையாக அஸ்தினபுரியின்‌ தெற்கு வாயிலினூடாக 
அப்பால்‌ விரிந்திருந்த காடுகளுக்குள்‌ நுழைந்து 
பரவினர்‌. அவர்கள்‌ செல்வதற்காக தெற்கு இடுகாடுகள்‌ 
முழுக்க மூங்கில்கள்‌ நடப்பட்டு இரவெல்லாம்‌ பந்தங்கள்‌ 
எரியவிடப்பட்டன. புதர்கள்‌ நீக்கப்பட்டு வெளிப்போந்த 
நடுகற்கள்‌ செவ்வொளியில்‌ குருதியூறிய 
தசைத்துண்டுகள்‌ என நின்றன. நிழல்‌ பெருகிய 
மக்கள்திரள்‌ பேருருக்கொண்ட மூதாதையரால்‌ கொண்டு 
செல்லப்படுவதுபோல்‌ தோற்றமளித்தது. நடுகற்களுக்கு 
செங்காந்தள்‌, செவ்வரளி, தெச்சி மாலைகள்‌ சூட்டி 
கள்ளும்‌ ஊன்சோறும்‌ படைத்து வழிபட்டனர்‌. 
அறுகொலைத்‌ தெய்வங்களுக்கு மட்டும்‌ சிற்றுயிர்களை 
குருதி கொடுத்து அப்பசுங்குருதியில்‌ அன்னம்‌ உருட்டி 
படைத்து வணங்கினர்‌. 


சென்றவர்கள்‌ தெற்குக்காட்டினூாடாகவே அப்பால்‌ 
சென்று சுழன்று மேற்கு வாயிலினூடாக நகருக்குள்‌ 
நுழைவதற்கு ஒருங்கு செய்யப்பட்டிருந்தது. காவல்‌ 
மாடத்தில்‌ நின்றிருந்தவர்கள்‌ தெற்கு வாயிலின்‌ 
வழியாகச்‌ சென்று மேற்கு வாயில்‌ வழியாக வந்த 
மக்கள்திரளின்‌ சுழிப்பை கண்டனர்‌. பெரும்‌ 
சகடமொன்று மெல்ல சுழல அஸ்தினபுரி தேரென்றாகி 
எங்கோ சென்றுகொண்டிருப்பதுபோல்‌ விழிமயக்கு 
கூட்டியது அது. பலிகோரும்‌ நீத்தோர்‌ எண்ணிக்கை 
பெருக குடியினர்‌ ஒவ்வொருவரும்‌ தனித்தனியாக 
அப்பொறுப்பை ஏற்றனர்‌. இறுதியில்‌ அகவைமுதிராத 
சிறுமியர்கூட தனியாக சென்று குருதி அளித்து 
நீத்தோருக்கு பலிகொடுத்து மீண்டனர்‌. 


பானுமதியும்‌ அரசியரும்‌ ஒவ்வொருநாளும்‌ 
அஸ்தினபுரியின்‌ மூத்தோருக்கு குருதி பலியளித்தார்கள்‌. 


பெருமூச்சுவிட்டபடி அசைந்து அமர்ந்தாள்‌. அனகை 
வந்து அவர்களை நோக்கிக்‌ குனிந்து “அரசி, தாங்களும்‌ 
இளையஅரசியும்‌ எரிசெயலுக்கான ஆடைகள்‌ 
அணியவேண்டுமென்று காஸ்யபரின்‌ ஆணை?” என்றாள்‌. 
பாண்டுவின்‌ உடலை எட்டு சேவகர்கள்‌ அதை 
வைத்திருந்த மூங்கில்மேடையுடன்‌ சேர்த்து 
எடுத்துக்கொண்டுசென்றார்கள்‌. குந்தி மாத்ரியிடம்‌ “வா” 
என்றாள்‌. மாத்ரி எழுந்து தலைகுனிந்து நடந்தாள்‌. குந்தி 
“மைந்தர்களை எடுத்துக்கொள்ளுங்கள்‌. அவர்களை 
நீராட்டி உணவூட்டி எரிசெயலுக்கு கொண்டுவாருங்கள்‌” 
என்றாள்‌. 


குடிலுக்குள்‌ நுழைந்ததும்‌ மாத்ரி “அக்கா” என மெல்லிய 
குரலில்‌ அழைத்தாள்‌. குந்தியை அக்குரல்‌ காரணமின்றி 
நடுங்கச்செய்தது. “நான்‌ மணக்கோலம்பூண்டு 
எரிசெயலுக்குச்‌ செல்ல வேண்டும்‌” என்றாள்‌. குந்தியின்‌ 
உடல்‌ சிலிர்த்தது. பின்னால்‌ நின்றிருந்த சேடியர்‌ 
உடல்களிலும்‌ ஓர்‌ அசைவெழுந்து அணிகளும்‌ 
உடைகளும்‌ ஒலித்தன. குந்தி தன்‌ உலர்ந்த உதடுகளை 
நாவால்‌ ஈரப்படுத்தியபடி ஏதோ சொல்ல வாயெடுத்தாள்‌. 
கண்களால்‌ அவளை விலக்கி “நான்‌ அவருடன்‌ 
செல்வதே முறை. முன்பு நிமித்திகர்‌ உடவில்‌ வந்த கிந்தமர்‌ 
சொன்ன வரிகளை இப்போது புரிந்துகொள்கிறேன்‌. 
அவருடன்‌ சென்று அவர்‌ விண்நுழையும்‌ வாயில்களை 
நான்தான்‌ திறந்துகொடுக்கவேண்டும்‌” என்றாள்‌ மாத்ரி. 


“அவருடன்‌ அரியணை அமர்ந்தவள்‌ நான்‌. 
அரசமுறைப்படி சிதையேறவேண்டியவளும்‌ நானே” 
என்று குந்தி சொன்னாள்‌. “அரசர்‌ எங்கு சென்றாலும்‌ 
தொடர்ந்து செல்லவேண்டும்‌ என்ற உறுதியை 
எடுத்துக்கொண்டு அவர்‌ கைகளைப்பற்றியவள்‌ நான்‌.” 
ஆனால்‌ மாத்ரி திடமான குரலில்‌ “நீங்கள்‌ இல்லையேல்‌ 
நமது மைந்தர்கள்‌ உரிய முறையில்‌ வளரமுடியாது 
அக்கா. வரப்போகும்‌ நாட்களில்‌ அவர்களுக்குரிய 
அனைத்தையும்‌ நீங்கள்தான்‌ பெற்றுத்தரவேண்டும்‌. 
அரசரும்‌ நானும்‌ ஆற்றவேண்டியவற்றையும்‌ சேர்த்து 
ஆற்றும்‌ வல்லமை உங்களுக்கு உண்டு. என்னுடைய 
மைந்தர்களை நான்‌ உங்களிடம்‌ ஒப்படைக்கிறேன்‌. 
அவர்கள்‌ என்றும்‌ தங்கள்‌ தமையன்களுக்கு 
பிரியமானவர்களாக இருப்பார்கள்‌. 
அன்னையில்லாததை அவர்கள்‌ ஒருகணமும்‌ 
உணரப்போவதுமில்லை” என்றாள்‌. 


தன்னுடைய சொற்களனைத்தும்‌ மாத்ரியிடம்‌ 
வீணாகிவிடும்‌ என்று குந்தி உணர்ந்தாள்‌. “வேண்டாம்‌ 


குலதெய்வங்களுக்கு வழிபாடு நடந்தபடியே இருந்தது. 
அவைநிகழ்வும்‌ ஒற்றர்கூடலும்‌ விருந்துகளும்‌ ஒழிய 
எஞ்சும்‌ சிறுபொழுதுகளில்‌ ஓய்வெடுக்கையில்‌ 
கற்றுச்சொல்லிகள்‌ படித்துக்காட்டிய ஓலைகளைக்கேட்டு 
ஆணைகளை பிறப்பித்தாள்‌. மீண்டும்‌ மீண்டும்‌ ஒரே 
சொற்றொடர்களில்‌ அமைந்த ஒரே ஆணைகளே 
அவ்வோலைகளில்‌ இருந்தன. அரசாணைகளின்‌ 
சொற்றொடர்களை மாற்றலாகாதென்பது தொல்நெறி. 
சொல்லிச்‌ சொல்லி ஐயமோ குழப்பமோ அற்றவையாக 
மாறிவிட்டிருந்தன அச்சொற்றொடர்கள்‌. 
அச்சொற்றொடர்களின்‌ தொன்மையே அவற்றின்‌ மறுக்க 
முடியாமையை உருவாக்கியது. எனவே பழைய 
ஓலைகளைப்‌ பார்த்து புதிய ஓலைகள்‌ எழுதப்பட்டன. 
பெயர்களும்‌ இடங்களும்‌ எண்களும்‌ மட்டுமே 
மாறிக்கொண்டிருந்தன. 


ஏழு சிறகுள்ள காற்றாடி ஒன்று முடிவிலாது 
சுழன்றுகொண்டிருப்பதுபோல அந்த ஓலைகள்‌ என்று 
அவளுக்கு தோன்றியது. பொதுவாக ஏழு வகையான 
க அவ்வோலைகளில்‌ பெரும்பகுதி. ஆனால்‌ 

ளமீள ஒன்றே நிகழ்வதுபோல ஒருகணமும்‌ ஒவ்வொரு 
ஓலையிலும்‌ ஒருதுளி தனிவாழ்க்கை இருப்பதாக 
மறுகணமும்‌ தோன்றிக்கொண்டிருந்தது. மீண்டும்‌ 
வழக்கமான ஒரு ஓலை என்று தோன்றியது. கேட்ட 
மறுகணமே அவ்வாணையிலிருந்து ஒரு முகம்‌ 
தெளிந்தெழுந்தது. ஒரு துயர்‌ தனித்து தோன்றியது. 
எங்கோ அதற்காகக்‌ காத்திருக்கும்‌ இரு விழிகள்‌ கண்முன்‌ 
என தெரிந்தன. எனவே கொடைகள்‌ எதையும்‌ அவள்‌ 
விலக்கவில்லை. 


பன்னிரண்டு நாள்‌ அவள்‌ தொடர்ந்து ஆணைகளை 
பிறப்பித்த பின்‌ கனகர்‌ அவளை அணுகி பலமுறை 
தயங்கி “இது என்‌ சொல்‌ அல்ல, அரசி. கருவூலக்‌ 
காப்பாளர்கள்‌ என்னிடம்‌ சொன்னதை தங்களுக்கு 
உரைக்கிறேன்‌. தாங்கள்‌ அனைத்து 
பொருட்கோரிக்கைகளுக்கும்‌ ஒப்புதல்‌ வழங்க 
வேண்டுமென்பதில்லை. ஒரு படைபெயர்வென்பது 
கருவூலம்‌ எட்டு திசைகளில்‌ உடைத்துக்கொண்டு 
வெளியே ஒழுகுவதற்கு நிகரானது. அஸ்தினபுரியின்‌ 
கருவூலம்‌ அடியிலி வரை நிறைந்தது என்பது 
தொல்கூற்று. அது ஓரளவுக்கு உண்மை. ஆயினும்‌ 
இப்பெரும்படையெழுச்சி என்பது நமக்கே 
தாங்கக்கூடியதாக இல்லை. உண்மையில்‌ 
படையெழுச்சியை எண்ணியபோது பொருளைப்பற்றி 
ஒருகணம்கூட நான்‌ கவலைகொள்ளவில்லை. 


பாரதவர்ஷத்தையே படைகொண்டு வெல்லும்‌ அளவுக்கு 
செல்வம்‌ இங்குள்ளது என்று எண்ணினேன்‌. ஆனால்‌ 
ஒவ்வொரு கணமுமென பொன்னும்‌ மணியும்‌ அகன்று 
கருவூல அறைகள்‌ வெறுமையாவதை கண்டேன்‌. அரசி, 
நமது கருவூலத்தில்‌ பத்திலொன்றுகூட இப்போது 
எஞ்சவில்லை” என்றார்‌. 


பானுமதி “ஆனால்‌ படைக்குச்‌ செல்பவர்கள்‌ இங்கு 
தங்கள்‌ மைந்தர்கள்‌ நம்மை நம்பி வாழ்வார்கள்‌ என்று 
எண்ணி செல்கிறார்கள்‌. குடிகளில்‌ தந்தை இல்லாதபோது 
அரசனின்‌ கோலே தந்தை. அஸ்தினபுரியின்‌ 
எல்லைக்குள்‌ எந்தக்‌ குழந்தையும்‌ உணவின்றி இருக்க 
நான்‌ ஒப்பமாட்டேன்‌” என்றாள்‌. “அது தேவைதான்‌, 
அரசி. ஆனால்‌ நாம்‌ எண்ணியதைவிட மேலும்‌ சில 
நாட்கள்‌ போர்‌ நீளுமென்றால்‌ நம்‌ கருவூலம்‌ அதை 
தாளாமல்‌ ஆகும்‌. பொருளில்லாமல்‌ போர்‌ 
பின்னடையுமென்றால்‌...” என்று அவர்‌ தயங்க 
“பொருளால்‌ எப்போரும்‌ வெல்வதில்லை. 
அள்ளக்குறையாத கருவூலம்‌ நமக்கு இருக்கிறது. 
அவர்களிடம்‌ என்ன இருக்கிறது? பாஞ்சாலமும்‌ 
விராடமும்‌ அளிக்கும்‌ செல்வம்‌ அளவுக்குட்பட்டது. 
எப்படி படைக்கான பொருட்களை அவர்கள்‌ 
திரட்டினார்கள்‌?” என்றாள்‌ பானுமதி. 


“அரசி, அங்கிருப்பவர்கள்‌ பெரும்பாலும்‌ நிஷாதர்களும்‌ 
கிராதர்களும்‌. அவர்களுக்கு பொருளென்று பெரிதாக 
ஏதும்‌ தேவையில்லை. அங்கு களஞ்சியத்திலிருந்து 
படைகளுக்கு உணவே அளிக்கப்படுவதில்லை என்று 
ஒற்றர்கள்‌ சொன்னார்கள்‌. பெரும்பாலானவர்கள்‌ 
செல்லும்‌ வழியிலேயே எலிகளையும்‌ பாம்புகளையும்‌ பிற 
சிற்றுயிர்களையும்‌ வேட்டையாடி உணவு 
கொள்கிறார்கள்‌. படைவீரர்களே காடுகளில்‌ புல்லரிந்தும்‌ 
கிளைவெட்டியும்‌ விலங்குகளுக்கு தீனி சேர்க்கிறார்கள்‌. 
மரவுரி அணிந்து வெறுந்தரையில்‌ துயில்கிறார்கள்‌. இங்கு 
நமது படைகளில்‌ பெரும்பாலானவர்கள்‌ ஷத்ரியர்கள்‌. 
உண்பதிலும்‌ குடிப்பதிலும்‌ எக்குறையையும்‌ அவர்கள்‌ 
தாங்குவதில்லை” என்றார்‌ கனகர்‌. “நமது 
படைச்செலவுகளில்‌ பெரும்பகுதி அரசர்களுக்கு நாம்‌ 
அளித்த விருந்தும்‌ அவர்களின்‌ அகம்படியினருக்கான 
செலவுகளும்தான்‌. இங்கு தொடர்ந்து நிகழ்ந்த 
அவையமர்வுகள்‌ எத்தனை செலவுமிக்கவை என 
தாங்கள்‌ அறிவீர்கள்‌.” 


பானுமதி எரிச்சலுடன்‌ “பல தருணங்களில்‌ இங்கு 
நிகழ்வது படையெழுச்சியா பெருவிழவா என்றே எனக்கு 


ஐயம்‌ வருகிறது. ஒரு படையெழுச்சிக்கு ஏன்‌ இத்தனை 
கூத்தும்‌ நாடகமும்‌? ஏன்‌ இத்தனை சூதர்கள்‌ 
உடன்வரவேண்டும்‌? செல்வத்தில்‌ ஒரு பகுதி 
சூதர்களுக்கும்‌ பரணி பாடும்‌ புலவர்களுக்கும்‌ 
அளிக்கப்படுகிறது” என்றாள்‌. “இவற்றில்‌ சற்றும்‌ 
குறைவைக்க முடியாது, அரசி. அவர்களின்‌ 
சொற்களால்தான்‌ நம்‌ படைகள்‌ ஊக்கம்‌ பெற வேண்டும்‌” 
என்றபின்‌ கனகர்‌ “ஆனால்‌ மறுபக்கம்‌ அப்படி அல்ல. 
நிஷாதர்களும்‌ கிராதர்களும்‌ அசுரர்களும்‌ தாங்களே 
பாடிக்கொள்வார்கள்‌. தாங்களே நடனமிடுவார்கள்‌. 
தாங்களே மகிழ்வு கொண்டாடுவார்கள்‌” என்றார்‌. 
பானுமதி “இயல்பாகச்‌ செய்யும்‌ ஒவ்வொன்றுக்கும்‌ இங்கு 
நாம்‌ பொருள்‌ அளிக்கிறோம்‌. பெண்டிரும்‌ குழந்தைகளும்‌ 
உண்பதற்கு கணக்கு பார்க்கிறோம்‌ அல்லவா?” என்றாள்‌. 
கனகர்‌ மறுமொழி சொல்லாமல்‌ தலைவணங்கினார்‌. 
“செல்க!” என்று பானுமதி கைகாட்டினாள்‌. 


[1௨262] ஏவல்‌ பெண்டு வந்து அப்பால்‌ நின்று 
தலைவணங்க சுவடியை படித்துக்கொண்டிருந்த 
கற்றுச்சொல்லி ஒருகணம்‌ நிறுத்தினாள்‌. விழி திறந்த 
பானுமதி “என்ன?” என்றாள்‌. “அரசியர்‌ தாரையும்‌ 
அசலையும்‌ வந்துள்ளனர்‌” என்றாள்‌. “வரச்சொல்‌” என்று 
கைகாட்டியபின்‌ அவள்‌ மீண்டும்‌ விழிகளை 
மூடிக்கொண்டாள்‌. கற்றுச்சொல்லி ஓலையை மீண்டும்‌ 
படிக்கத்தொடங்கினாள்‌. எல்லைப்புறத்து மறக்குடியான 
மிருகர்களில்‌ ஆண்கள்‌ அனைவருமே போருக்கு 
சென்றுவிட்டிருந்தனர்‌. உடற்குறை கொண்ட மூவர்‌ 
மட்டுமே ஊரில்‌ எஞ்சியிருந்தனர்‌. அம்மூவரும்‌ அங்குள 
பெண்டிரை மணப்பார்கள்‌ என்றால்‌ வரும்‌ 
தலைமுறையில்‌ குடியின்‌ ஆண்மை குறையக்கூடும்‌ 
என்றும்‌, தகுதியான படைவீரன்‌ ஒருவன்‌ அக்குடியில்‌ 
போருக்குச்‌ செல்லாது எஞ்சவேண்டும்‌ என்று மூதன்னை 
ஒருத்தி கோரியிருந்தாள்‌. அதற்கு அக்குடியில்‌ பதினெட்டு 
அகவை நிறைந்த ஓர்‌ இளைஞன்‌ போருக்குச்‌ செல்லாது 
குடியில்‌ தங்க வேண்டுமென்று அரசாணை 
கோரப்பட்டிருந்தது. 


அவ்விளைஞனின்‌ பெயர்‌ பானுமதியை புன்னகைக்க 
வைத்தது. மகாவஜ்ரன்‌. அவன்‌ முகத்தை அவள்‌ 
அருகெனக்‌ கண்டாள்‌. ஒருவேளை தன்‌ குடியின்‌ 
ண்கள்‌ அனைவருக்காகவும்‌ காமம்‌ 

பயிலப்போகிறவன்‌. பெருவெள்ளத்தில்‌, காட்டெரியில்‌ 
அழியாது எஞ்சும்‌ பொருட்டு கலத்தில்‌ வைத்து உருக்கி 
ஒட்டப்பட்டு நூறு அடி ஆழத்தில்‌ புதைக்கப்பட்ட 
விதைநெல்‌. அவள்‌ ஆணையை பிறப்பித்துவிட்டு 


போதுமென்பதுபோல்‌ கைகாட்டினாள்‌. அசலையும்‌ 
தாரையும்‌ உள்ளே வந்து வணங்கினர்‌. 
கற்றுச்சொல்லிகள்‌ தங்கள்‌ சுவடிகளுடன்‌ எழுந்து செல்ல 
தாரை அவளருகே வந்து அமர்ந்து “இரு விருந்துகள்‌ 
முடிந்தன. இனி இன்று விருந்துகள்‌ ஏதும்‌ இருக்காதென்று 
எண்ணுகிறேன்‌” என்றாள்‌. “ஆம்‌, இனி விடைபெறல்கள்‌ 
மட்டுமே” என்று பானுமதி சொன்னாள்‌. 


“நாளை காலையில்‌ அஸ்தினபுரியிலிருந்து அனைத்து 
படைப்பிரிவுகளும்‌ விலகிச்செல்லும்‌. ஒரு நாளில்‌ 
அனைத்தும்‌ பிறிதொன்றென மாறும்‌. சென்ற சில 
மாதங்களாக ஒவ்வொரு நாளும்‌ ஒவ்வொரு நொடியும்‌ 
ஓயாது பணியாற்றிக்கொண்டிருக்கிறோம்‌. நாளை 
பொழுதுக்குப்பின்‌ வெறுமனே இங்கு 
அமர்ந்திருக்கப்போகிறோம்‌” என்று அசலை சொன்னாள்‌. 
தாரை “வெறுமனே அமர்ந்திருக்கப்போவதில்லை, 
காத்திருக்கப்போகிறோம்‌” என்றாள்‌. “செயலாற்றுகையில்‌ 
ஒருநாள்‌ ஒருகணமென்றாகும்‌. காத்திருக்கையிலோ 
ஒருகணம்‌ ஒரு ஆண்டுக்குமேல்‌ நீளம்‌ கொண்டது.” 


அசலை “இப்போர்‌ எத்தனை நாட்கள்‌ நீடிக்குமென்று 
எண்ணுகின்றீர்கள்‌, அரசி?” என்றாள்‌. பானுமதி 
“இப்போது அதை எவராலும்‌ கூறிவிட இயலாது. நேற்று 
அரசவையில்‌ அரசரும்‌ பிறரும்‌ பேசுவதை வைத்து 
பார்த்தால்‌ மூன்று நாட்களில்‌ போர்‌ முடிந்துவிடும்‌. 
பீஷ்மப்‌ பிதாமகருக்கு நிகர்நிற்க அங்கு எவருமில்லை. 
அவருக்கெதிராக அர்ஜுனனின்‌ வில்‌ உறுதிகொள்ளவும்‌ 
வாய்ப்பில்லை. மூன்று பொழுதணைவுக்குள்‌ போர்‌ 
முடித்து வில்லை திரும்ப வைத்து முடியை அரசருக்கு 
உறுதி செய்வதாக பீஷ்மர்‌ வஞ்சினம்‌ உரைத்திருக்கிறார்‌” 
என்றாள்‌. தாரை “அதை எவரேனும்‌ உள்ளூர நம்பினரா?” 
என்றாள்‌. “ஏன்‌?” என்று பானுமதி கேட்டாள்‌. தாரை 
“மூன்று நாட்களுக்கு மட்டுமேயான உணவுடன்‌ 
இங்கிருந்து எவரேனும்‌ கிளம்பிச்‌ செல்வார்களா?” 
என்றாள்‌. 


பானுமதி “அதெப்படி? எந்தப்‌ போருக்கும்‌ அவ்வாறு 
செல்ல இயலாது. ஒரு நாழிகைப்பொழுதுக்கு மட்டுமே 
போர்‌ நீடிக்கும்‌ என்று எண்ணினாலும்கூட 
பலநாட்களுக்குரிய உணவும்‌ வைக்கோலும்‌ கொண்டு 
செல்ல வேண்டும்‌” என்றாள்‌. தாரை “பலநாட்களுக்குரிய 
உணவு கையிலுள்ளது என்பதே போர்‌ நீடிக்கும்‌ என்ற 
எண்ணத்தை உருவாக்கும்‌” என்றாள்‌. அசலை 
சலிப்புடன்‌ “நாம்‌ அதைப்பற்றி ஏன்‌ பேசவேண்டும்‌?” 
என்றாள்‌. “நாம்‌ வேறெதைப்பற்றியாவது 


பேசியிருக்கிறோமா?” என்று தாரை கேட்டாள்‌. பானுமதி 
“மெய்தான்‌. இங்கு எவரும்‌ வேறெதைப்பற்றியும்‌ 
எண்ணுவதில்லை” என்றபின்‌ “மானுடர்‌ எப்போதாவது 
தனித்தனியாக எதையேனும்‌ எண்ணுகிறார்களா என்றே 
ஐயம்‌ வருகிறது. தாங்கள்‌ தனியான எண்ணம்‌ 
கொண்டிருப்பதாக அவர்கள்‌ கருதலாம்‌. ஆனால்‌ 
எப்போதும்‌ மானுடம்‌ ஒன்றாகவே எண்ணம்‌ சூழ்கிறது. 
ஒரு நகரம்‌, ஒரு குடி, ஒற்றை எண்ணத்தையே அது 
கொண்டுள்ளது. ஒவ்வொருவரும்‌ அதில்‌ ஒரு துளி 
என்றே உளம்‌ கொண்டிருக்கிறார்கள்‌” என்றாள்‌. 


அவர்கள்‌ சற்றுநேரம்‌ சொல்லவிந்தனர்‌. பானுமதி எழுந்து 
“நான்‌ ஆடைமாற்றிக்கொள்ளவேண்டும்‌. வந்த 
அவ்வண்ணமே ஓய்வெடுக்க அமைந்தேன்‌” என்றாள்‌. 
தாரை “விதுரர்‌ இன்று அந்தியில்‌ கிளம்பவிருக்கிறார்‌ 
என்றார்கள்‌. தாங்கள்‌ அறிவீர்களல்லவா?” என்றாள்‌. 
“ஆம்‌” என்று பானுமதி சொன்னாள்‌. தாரை “அவர்‌ தன்‌ 
மூத்தவரிடமும்‌ ஒப்புதல்‌ பெற்றுவிட்டார்‌. அரசரிடமோ 
இளையோரிடமோ கூறாமல்‌ கிளம்புகிறார்‌. அவ்வாறு 
அவர்‌ கிளம்புவது எவ்வகையிலும்‌ நமக்கு மாண்பல்ல” 
என்றாள்‌. 


பானுமதி “அதைத்தான்‌ நானும்‌ எண்ணினேன்‌. ஆனால்‌ 
இத்தருணத்தில்‌ அரசரோ அவர்‌ தம்பியரோ அவரை 
ஒருபொருட்டென எண்ணுவார்கள்‌ என்று எனக்கு 
தோன்றவில்லை. அவர்களுக்கு அவர்‌ ஒரு சீண்டலாகவும்‌ 
இடையூறாகவும்‌ தோன்றத்‌ தொடங்கி 
நெடுநாட்களாகிறது. அவரை பார்க்கையிலேயே அரசரின்‌ 
முகம்‌ சுளிக்கிறது. அரசவைகளுக்கு அவர்‌ வருவதை 
தவிர்க்கும்படி கனகரிடம்‌ சொல்லி அனுப்பியிருந்தார்‌. 
பேரரசர்‌ வரும்‌ அவைகளுக்கு மட்டுமே அவர்‌ வருவது 
வழக்கம்‌. உண்மையில்‌ போருக்குக்‌ கிளம்புவதற்கு 
முந்தைய நாளே விதுரர்‌ அவ்வாறு கிளம்பிச்‌ செல்வதை 
அரசர்‌ பெரிதும்‌ விரும்புவார்‌. நாளை காலை அவர்‌ 
இங்கிருந்தார்‌ என்றால்‌ அவரிடம்‌ விடைபெற்றுச்‌ 
சென்றாகவேண்டிய கட்டாயம்‌ ஏற்படும்‌. ஏனெனில்‌ 
குருதிவழியில்‌ அவர்‌ அவர்களுக்கு தந்தை. ஆம்‌, அதை 
தவிர்க்கத்தான்‌ விதுரர்‌ கிளம்புகிறார்‌” என்றாள்‌. 


“அரசி, அரசரின்‌ பொருட்டு தாங்கள்‌ சென்று அவருக்கு 
நல்விடை அளிக்கவேண்டும்‌” என்றாள்‌ அசலை. 
பானுமதி “நான்‌ என்ன சொல்வது?” என்றாள்‌. “வெறும்‌ 
முறைமைச்‌ சொற்களே போதும்‌. உண்மையில்‌ தாங்கள்‌ 
சொல்வதற்கொன்றே உள்ளது. அவர்‌ மீண்டு வரும்போது 
அவர்‌ இருக்கை அவ்வண்ணமே அவருக்காக 


காத்திருக்கும்‌. அதை முடிகொண்ட அரசிதான்‌ 
சொல்லவேண்டும்‌” என்றாள்‌ அசலை. பானுமதி “ஆம்‌, 
அதை நானே சென்று சொல்லலாம்‌ என்று 
எண்ணுகிறேன்‌. நீங்களும்‌ உடன்‌ வருக!” என்றாள்‌. 

[[ஙage] பானுமதி ஆடிமுன்‌ அமர்ந்திருக்க சேடியர்‌ அவள்‌ 
ஆடைகளையும்‌ குழலையும்‌ சீர்படுத்தினர்‌. கைகளைக்‌ 
கட்டியபடி அவளுக்கு முன்னால்‌ நின்று 
நோக்கிக்கொண்டிருந்தாள்‌ தாரை. பின்னால்‌ 
சுவர்சாய்ந்து அசலை நின்றிருந்தாள்‌. பழக்கமற்ற 
இளம்சேடி சிறு பொற்பேழையிலிருந்து ஒரு 
கணையாழியை எடுக்க அசலை அதை பார்த்து “அது 
பாஞ்சாலத்து அரசி அளித்தது அல்லவா?” என்றாள்‌. 
“எது?” என்றாள்‌ தாரை ஆவலுடன்‌ குனிந்து நோக்கி. 
“இந்தக்‌ கணையாழியை பாஞ்சாலத்து அரசி எனக்காக 
சாத்யகியிடம்‌ கொடுத்தனுப்பினாள்‌. நான்‌ அதை 
எப்போதும்‌ அணிந்திருந்தேன்‌. பின்னர்‌ 
அகற்றிவிட்டேன்‌” என்றாள்‌ பானுமதி. 


தாரை அதை எடுத்து நோக்கி “இதுதானா?” என்றாள்‌. 
“கள்ளிச்செடியின்‌ தண்டில்‌ துளிக்கும்‌ பால்துளி 
போலிருக்கிறது” என்றபடி அதன்‌ அருமணியைச்‌ சுழற்றி 
அதிலிருந்து வந்த ஒளித்துளியை தன்‌ இடது 
உள்ளங்கையில்‌ வீழ்த்தி “பழுதற்றது. ஒளி 
கூர்மைகொண்டுள்ளது” என்றாள்‌. அசலை “எப்போது 
கழற்றினீர்கள்‌? நான்‌ அதை நோக்கவேயில்லை” 
என்றாள்‌. பானுமதி விழிகாட்ட சேடியர்‌ பணிந்து 
அறையிலிருந்து விலகினர்‌. பானுமதி நீள்மூச்சுடன்‌ 
உடலை எளிதாக்கி நீட்டி “இளைய யாதவர்‌ இறுதிச்‌ 
சொல்லுரைத்து இங்கிருந்து சென்ற அன்று” என்றாள்‌. 
“அன்றுதான்‌ அனைத்தையும்‌ இறுதியாக 
முடிவெடுத்தேன்‌.” 


அசலை அதை புரிந்துகொண்டு அமைதியானாள்‌. 
அத்தருணம்‌ இருவருக்குமே மழைக்கு முந்தைய 
வெம்மைபோல்‌ மூச்சுத்திணறச்‌ செய்வதாக இருந்தது. 
அதை எப்படி கடப்பதென்று அறியாதவர்கள்போல்‌ 
அமர்ந்திருந்தார்கள்‌. தாரை அந்த ஒளிப்புள்ளியையே 
நோக்கிக்கொண்டிருந்தாள்‌. பின்னர்‌ “முன்பு கலிங்கத்தில்‌ 
ஓர்‌ அரசனின்‌ மாளிகையையே வைரம்‌ ஒன்று 
எரித்தழித்தது என்று ஒரு கதை உண்டு” என்றாள்‌. 
பானுமதி அதை செவிகொண்டதாகத்‌ தெரியவில்லை. 
ஆனால்‌ தாரை அதை சொல்ல விரும்பினாள்‌. எனவே 
எழுந்து நின்று அந்த அருமணியை சாளர வெளிச்சத்தில்‌ 
காட்டி அதன்‌ குவியொளிப்‌ புள்ளியை அங்கிருந்த 


திரைச்சீலை ஒன்றில்‌ வீழ்த்தி “இவ்வாறுதான்‌ அது 
நிகழ்ந்தது” என்றாள்‌. 

“அவள்‌ பெயர்‌ சித்ரிகை. மச்சர்குலத்தில்‌ பிறந்தவள்‌. 
அவள்‌ குடி முன்பு அரசர்களாக கங்கைவெளியை 
ஆண்டது. ஷத்ரியர்களால்‌ அவர்கள்‌ வெல்லப்பட்டனர்‌. 
க்தி இழந்து உள்காடுகளின்‌ சுனைகளை நம்பி 
வாழலாயினர்‌. சித்ரிகை தன்‌ தந்தையுடன்‌ மீன்பிடித்து 
வாழ்ந்தாள்‌. அவள்‌ விரலில்‌ ஒரு கணையாழி இருந்தது. 
னில்‌ இருந்த மீன்கண்‌ வைரம்‌ கூரிய ஒளிகொண்டது. 
மச்சர்குலத்தின்‌ பேரரசியரான மூதன்னையர்‌ 
அணிந்திருந்தது. வழிவழியாக அன்னையரினூடாக 
அவளை வந்தடைந்தது.” கதை சொல்லத்‌ 
தொடங்கியதுமே அக்கதையை அவள்‌ 
அன்னையரிடமிருந்து கேட்ட நினைவை நோக்கி 
சென்றாள்‌. ஆகவே சிறுமிக்குரிய குரலும்‌ சொற்களும்‌ 
அவளிடம்‌ எழுந்தன. விழிகளை உருட்டி கைகளை 
அசைத்து அவள்‌ பேசினாள்‌. அவ்வாறு இளமைக்கு 
மீண்டமை அவளை அனைத்திலிருந்தும்‌ விடுவிக்கவே 
முகமும்‌ மலர்ந்தது. 


“சித்ரிகை ஒருநாள்‌ தன்‌ படகுடன்‌ எல்லை த, 
கங்கைநீர்வெளிக்கு சென்றாள்‌. அவள்‌ அங்கே மீன்‌ 
வேட்டையாடிக்கொண்டிருந்தபோது அவ்வழியாக 
அரசப்பெரும்படகில்‌ சென்ற கலிங்க மன்னன்‌ அவளை 
கண்டான்‌. காலை இளவெயிலில்‌ அவள்‌ அழகைக்‌ 
கண்டு பித்து எழுந்த அவன்‌ தன்‌ வீரரை அனுப்பி 
அவளை சிறைப்பிடித்துவரச்‌ செய்தான்‌. படகிலேற்றி தன்‌ 
தலைநகருக்கு கொண்டுசென்றான்‌. தன்னை அவன்‌ 
தொடலாகாது என அவள்‌ விலக்கினாள்‌. என்னுடன்‌ 
அனல்‌ உள்ளது, உன்‌ அரண்மனையுடன்‌ உன்னை 
எரித்தழிப்பேன்‌ என்றாள்‌. அவன்‌ அவளை எள்ளி 
நகையாடி தன்‌ அரண்மனையின்‌ எட்டாவது மாடத்தில்‌ 
சிறைவைத்தான்‌. அவளுக்கு அன்னமும்‌ நீரும்‌ ஆடையும்‌ 
மட்டும்‌ அளிக்கப்பட்டன. அவ்வறைக்குள்‌ அகல்சுடர்‌ கூட 
ஏற்றப்படவில்லை. சொல்லால்‌ அனல்‌ ஏற்ற முடியுமா, 
அன்றி உன்‌ விழிதான்‌ எரிக்குமா? காட்டுக என்று அரசன்‌ 
அவளை எள்ளிநகைத்தான்‌.” 


“அவன்‌ அவளை வன்மையால்‌ அடைந்தபின்‌ 
மஞ்சத்தில்‌ துயில்கையில்‌ அவள்‌ எழுந்து சென்று 
சாளரத்தினூடாக வந்த காலைக்கதிரில்‌ தன்‌ மீன்விழி 
கணையாழியை காட்டினாள்‌. அவ்வொளிப்புள்ளி 
திரைச்சீலையை பற்றி எரியச்‌ செய்தது. அரக்குபூசி 
கட்டப்பட்ட அவ்வரண்மனை முற்றாக எரிந்தழிந்தது. 


சாம்பல்மேடு என்றான அரண்மனையில்‌ அரசனும்‌ 
அவன்‌ ஏவலரும்‌ வெள்ளெலும்புகளாக கிடந்தனர்‌. 
சித்ரிகையின்‌ வெள்ளெலும்பின்மேல்‌ அவள்‌ 
கணையாழியின்‌ அருமணியிலிருந்து வந்த ஒளி வந்து 
தொட்டதும்‌ அவள்‌ ஓர்‌ அழகிய 
வெண்கொக்கென்றானாள்‌. சிறகு விரித்து எழுந்து 
பறந்தாள்‌. அருகிருந்த பெருநதியின்‌ கரையில்‌ 
சென்றமர்ந்த கொக்கு தன்‌ நிழலை கரையில்‌ விட்டுவிட்டு 
நீருக்குள்‌ வெள்ளிநிறமான மீனாக மாறி பாய்ந்து மூழ்கி 
திளைத்து ஆழத்தை சென்றடைந்தது.” 


“அதன்பின்‌ கலிங்கத்தில்‌ ஒழிந்த நதிக்கரைகளில்‌ 
கொக்குநிழலை மக்கள்‌ கண்டனர்‌. தொலைவில்‌ 
கொக்கென்று தோன்றி அருகணைகையில்‌ நிழலென்று 
கரைவது. நீராழத்தில்‌ கொக்கென வெள்ளை சிறகசையப்‌ 
பறக்கும்‌ வெள்ளிமீன்‌ ஒன்று வாழ்வதையும்‌ அவர்கள்‌ 
கண்டனர்‌” என்று தாரை சொன்னாள்‌. “அந்த அருமணி 
ஒரு மரமாக அங்கே முளைத்தது. அதன்‌ சின்னஞ்சிறு 
கனிகள்‌ கண்ணீர்முத்துக்கள்‌ போலிருந்தன. அந்த மரம்‌ 
பாஷ்பபிந்து என்று அழைக்கப்பட்டது. 
அவ்வரண்மனைக்குமேல்‌ அது விழிநீர்‌ உகுத்தபடியே 
நின்றது. கலிங்க அரசியர்‌ அந்த மரத்தின்‌ மணிகளாலான 
மாலை அணிந்தபடி அங்கே பூசனை செய்வதுண்டு.” 


அவள்‌ சொன்ன அக்கதையை உளம்வாங்காமல்‌ 
அவர்கள்‌ இருவரும்‌ வெறுமனே நோக்கினர்‌. அவள்‌ 
அக்கதையால்‌ வேறெங்கோ கொண்டுசெல்லப்பட்டு 
அமைதியடைந்தாள்‌. காற்றில்‌ சாளரத்திரை படபடக்கும்‌ 
ஓசை மட்டும்‌ கேட்டுக்கொண்டிருந்தது. சற்றுநேரம்‌ 
கழித்து மீண்டு வந்த பானுமதி “நாம்‌ கிளம்பவேண்டும்‌” 
என்றாள்‌. தாரை “ஆம்‌” என்றாள்‌. பானுமதி நிலம்‌ நோக்கி 
குனிந்து அமர்ந்திருந்த அசலையை சற்றுநேரம்‌ 
நோக்கிக்கொண்டிருந்தாள்‌. அசலை அந்தக்‌ 
கணையாழியை வெறுமனே நோக்கி அமர்ந்திருந்த பின்‌ 
திரும்பி பானுமதியிடம்‌ “மாயை உபப்பிலாவ்யம்‌ சென்று 
எரிபுகுந்தாளென்ற செய்தியை நேற்றுதான்‌ முழுமையாக 
கேட்டறிந்தேன்‌” என்றாள்‌. 


பானுமதி ஒன்றும்‌ சொல்லவில்லை. அவள்‌ முகத்தை 
கூர்ந்து பார்த்தபடி அசலை “அத்தனை படை 
அடுக்குகளையும்‌ கடந்து அவள்‌ சென்றது 
விந்தையானது என்று சூதர்‌ சொன்னார்கள்‌. 
நுண்ணுருக்கொண்டு குளிர்ந்த காற்றாக அவள்‌ 
படைகளைக்கடந்து சென்றாளென்று கதை 
மாறிவிட்டிருக்கிறது” என்றாள்‌. தாரை “இளைய யாதவர்‌ 


எண்ணினால்‌ அதை எளிதில்‌ இயற்றியிருக்க முடியும்‌” 
என்றாள்‌. “ஆம்‌, அது அவருடைய திட்டம்தான்‌. ஆனால்‌ 
இங்கிருந்து எவரோ உதவாமல்‌ அது நிகழாதென்றே நான்‌ 
உய்த்துணர்ந்தேன்‌” என்றாள்‌ அசலை. தாரை அதை 
உளம்கொள்ளாமல்‌ எழுந்துசென்று சாளரத்தினூடாக 
அந்த அருமணியை நீட்டினாள்‌. திரும்பி நோக்கி “எந்தப்‌ 
பறவையாவது இதை தானியமணி என எண்‌ 
கொத்திச்செல்லுமா?” என்றாள்‌. அசலை புன்னகைத்து 
“பறவைக்குத்‌ தெரியாதா?” என்றாள்‌. தாரை வெளியே 
நோக்கி “ஆம்‌, அவை அறிந்திருக்கின்றன” என்றாள்‌. 


பானுமதி அசலையை நோக்காமல்‌ “என்‌ கணையாழியை 
கொடுத்தனுப்பியிருந்தேன்‌” என்றாள்‌. அசலை அதை 
முன்னரே உய்த்திருந்தாள்‌. உணர்வில்லாமல்‌ “ஏன்‌?” 
என்று கேட்டாள்‌. “அவள்‌ அங்கு செல்லவேண்டியவள்‌. 
உரு அங்கிருக்க நிழல்‌ இங்கிருக்க இயலாது” என்று 
பானுமதி சொன்னாள்‌. அசலை “அவள்‌ அங்கு 
சென்றதனால்தான்‌ பாஞ்சாலத்து அரசி மீண்டும்‌ 
கொற்றவை வடிவு கொண்டாள்‌. அவளுடைய 
அறைகூவல்தான்‌ இன்று அப்படைகளை 
தெய்வஆணையோல்‌ ஒருங்கிணைத்து ஆற்றல்‌ 
கொள்ளச்‌ செய்கிறது” என்றாள்‌. பானுமதி “ஆம்‌, அது 
அவ்வாறே நிகழவேண்டும்‌” என்றாள்‌. “அதுவே 
ஊழெனில்‌ நாம்‌ அதை மறுக்க இயலாது.” 


சென்ற பல மாதங்களாகவே தங்களுக்குள்‌ சொற்கள்‌ 
மிகவும்‌ குறைந்துவிட்டன என்று பானுமதி 
எண்ணினாள்‌. நாளெல்லாம்‌ முறைமைச்சொற்களும்‌ 
அணிச்சொற்களும்‌ உரைத்தபின்‌ நாதளர்ந்து உள்ளம்‌ 
ஒழிந்துதான்‌ அவர்கள்‌ தனியறைக்கு மீண்டனர்‌. 
சொல்லின்மையை உணர்ந்தபடி அருகருகே ஒருவரை 
ஒருவர்‌ நோக்காமல்‌ அமர்ந்திருந்தனர்‌. பேச்சு 
நின்றுவிட்டால்‌ அதை முயன்று 
முன்னெடுக்கவேண்டியிருந்தது. இல்லையேல்‌ எவரேனும்‌ 
அங்கு வந்து அழைப்பது வரை அமைதி நீடித்தது. 
பானுமதி அசலையை நோக்காமல்‌ “மாயை அங்கு 
சென்று பாஞ்சாலத்தரசியை உயிர்கொண்டு 
எழுப்பவேண்டுமென்று எண்ணியே நான்‌ 
அனுப்பினேன்‌” என்றாள்‌. அசலை “அது உங்கள்‌ 
கொழுநருக்கு எதிரான செயலல்லவா?” என்றாள்‌. 
“இல்லை. அதற்கு முன்‌ அவரிடம்‌ அதை 
செய்யப்போவதாக சொன்னேன்‌. அவர்‌ அறியாத 
எதையும்‌ இயற்றுபவளல்ல நான்‌” என்றாள்‌ பானுமதி. 


அசலை எழுந்து அருகே வந்து “அவர்‌ என்ன 


தங்கையே. அரசருடன்‌ அரசியர்‌ 
சிதையேறவேண்டுமென்று எந்த நெறிநூலும்‌ 
வகுத்துரைக்கவில்லை. அது போரில்‌ இறந்த அரசர்களின்‌ 
மனைவியரின்‌ வழக்கம்‌ மட்டும்தான்‌. நான்‌ 
காஸ்யபரிடமே கேட்டுச்சொல்கிறேன்‌” என்று சொல்லி 
அனகையை நோக்கித்திரும்பினாள்‌. மாத்ரி “அதை 
நானும்‌ அறிவேன்‌ அக்கா. நான்‌ நூல்நெறி கருதி 
இம்முடிவை எடுக்கவில்லை” என்றாள்‌. “உனக்கு 
பெருந்தோள்கொண்டவனாகிய தமையன்‌ இருக்கிறான்‌. 
இரு அழகிய மைந்தர்கள்‌ இருக்கிறார்கள்‌. நீ உன்‌ 
விழிகளால்‌ அவர்களின்‌ வெற்றியையும்‌ புகழையும்‌ 
பார்க்கவேண்டுமென்று அவர்கள்‌ விரும்புவார்கள்‌...” 
என்றாள்‌ குந்தி. 

“நான்‌ என்‌ முடிவை எடுத்துவிட்டேன்‌ அக்கா. 
இவ்வுலகிலிருந்து செல்லும்‌ ஒவ்வொருவரும்‌ 
முடிக்கப்படாதவையும்‌ அடையப்படாதவையுமான 
பல்லாயிரம்‌ முனைகளை அப்படியே விட்டுவிட்டு 
அறுத்துக்கொண்டுதான்‌ செல்கிறார்கள்‌. எவர்‌ 
சென்றாலும்‌ வாழ்க்கை மாறிவிடுவதுமில்லை.” குந்தி 
அவளுடைய முகத்தையே நோக்கினாள்‌. அவள்‌ 
அதுவரை அறிந்த மாத்ரி அல்ல அங்கிருப்பது என்று 
தோன்றியது. உடலென்னும்‌ உறைக்குள்‌ மனிதர்கள்‌ 
மெல்லமெல்ல மாறிவிடுவதை அவள்‌ கண்டிருக்கிறாள்‌. 
அப்போது அறியாத தெய்வமொன்று சன்னதம்‌ கொண்டு 
வந்து நிற்பதைக்‌ கண்டதுபோலிருந்தது. 


அதை உணர்ந்ததுமே அவள்‌ எடுத்திருக்கும்‌ முடிவை 
முன்னோக்கிச்சென்று கண்முன்‌ நிகழ்வாகக்‌ 
கண்டுவிட்டது அவள்‌ அகம்‌. உடல்‌ அதிர “இல்லை, நான்‌ 
ஒப்புக்கொள்ளப்‌ போவதில்லை. என்‌ ஒப்புதல்‌ 
ஒருபோதும்‌ இதற்கில்லை” என்று கூவினாள்‌. “அக்கா, 
உங்கள்‌ ஒப்புதலின்றி நான்‌ சிதையேறமுடியாது. ஆனால்‌ 
நான்‌ மேலும்‌ உயிர்வாழமாட்டேன்‌ என்று மட்டும்‌ 
உணருங்கள்‌” என்றாள்‌ மாத்ரி. அவள்‌ குரல்‌ 
உணர்ச்சியேதுமில்லாமல்‌ ஓர்‌ அறிவிப்புபோலவே 
ஒலித்தது. 


“நீ சொல்வதென்ன என்று உணர்ந்துகொள் தங்கையே. நீ 
எனக்கு வாழ்க்கை முழுவதும்‌ தீராத பெரும்பழியையும்‌ 
துயரத்தையும்‌ அளித்துவிட்டுச்‌ செல்கிறாய்‌...” என்று 
சொன்னதுமே குந்தி அக்கணம்‌ வரை 
தடுத்துவைத்திருந்த உணர்வுகளை மீறவிட்டாள்‌. அவள்‌ 
கைகளைப்பிடித்து தன்‌ நெஞ்சோடு சேர்த்துக்கொண்டு 
“மாத்ரி, நீ அரண்மனைக்கு வந்த நாட்களில்‌ ஒருமுறை 


சொன்னார்‌?” என்றாள்‌. பானுமதி “அவர்‌ விழிகளில்‌ எந்த 
மாற்றமும்‌ தென்படவில்லை. உன்‌ விழைவுப்படி நிகழ்க 
என்றார்‌. நான்‌ மீண்டும்‌ ஏதோ சொல்லத்‌ 
தொடங்குகையில்‌ அரசி இந்நகர்‌ உனது ஆட்சியில்‌ 
உள்ளது என்றார்‌” என்றாள்‌. அசலை “விந்தைதான்‌. 
போரில்‌ அதன்‌ விளைவுகளை அறியாதவரா என்ன?” 
என்றாள்‌. பானுமதி “நன்கு அறிவார்‌. இந்தப்‌ போரை எந்த 
ஊடுவழியினூடாகவும்‌ வென்றெடுக்க இன்று அவர்‌ 
விரும்பவில்லை. பாண்டவர்கள்‌ தங்கள்‌ 
முழுவிசையுடன்‌ எழுந்து வரவேண்டுமென்றே அவர்‌ 
எண்ணுகிறார்‌. பாண்டவர்‌ படைகளுக்குள்‌ 
எண்ணத்திரிபுகளையும்‌ நம்பிக்கை மாறுபாடுகளையும்‌ 
உருவாக்கலாம்‌ என்று ஒருமுறை அவையில்‌ சகுனிதேவர்‌ 
உரைத்தபோது முதற்சொற்றொடரிலேயே கைநீட்டி அதை 
தடுத்தார்‌. சூழ்ச்சிகள்‌ இன்று எனக்கு உகந்தவையல்ல. 
நான்‌ தேவன்‌. என்‌ எதிரிகளும்‌ தேவர்களாகவே 
எழவேண்டும்‌ என்றார்‌. மேலும்‌ ஏதோ பேச சகுனிதேவர்‌ 
நாவெடுத்தபோது கணிகர்‌ கைநீட்டி அவர்‌ 
காலைத்தொட்டு நிறுத்துவதை கண்டேன்‌” என்றாள்‌. 


அசலை “ஆம்‌, அரசர்‌ முற்றாக பிறிதொருவராக 
ஆகிவிட்டிருக்கிறார்‌” என்றாள்‌. பானுமதி “இன்று நம்‌ 
முன்‌ நின்றிருக்கும்‌ அரசர்‌ விண்வல்லமைகளில்‌ 
ஒன்றான கலியின்‌ வடிவம்‌. களிறுகள்‌ 
அரசப்பெரும்பாதையில்‌ மட்டுமே செல்ல முடியும்‌” 
என்றாள்‌. அசலை “நீங்கள்‌ அத்தெய்வத்தால்தான்‌ 
கவரப்படுகிறீர்களா, அரசி?” என்றாள்‌. “ஆம்‌ என்று 
இப்போது உணர்கிறேன்‌. எப்போதுமே கருவடிவில்‌ 
அத்தெய்வம்‌ அவருடன்தான்‌ இருந்துகொண்டிருந்தது. 
அவரில்‌ என்னை கவர்ந்தது அதுவே” என்றாள்‌ 
பானுமதி. “முற்றிலும்‌ பொலிந்து அது எழுந்தபோது 
ஐயமறக்‌ கண்டேன்‌. தெய்வமெதுவானாலும்‌ அதற்கு 
நம்மை முற்றளிப்பதில்‌ பெருநிறைவு உள்ளது.” 


அசலை மேலும்‌ பேச விழையாமல்‌ 
சொல்மாற்றும்பொருட்டு “நமது இளையோன்‌ இங்கு 
படைப்பிரிவுடன்‌ வந்து சேர்ந்துள்ளான்‌, அக்கையே” 
என்றாள்‌. “ஆம்‌, என்னை வந்து கண்டு வாழ்த்து பெற 
விரும்பினான்‌. அஸ்தினபுரியின்‌ அரசி எந்தத்‌ 
தனியரசனிடமும்‌ அணுக்கம்‌ கொண்டவளல்ல, 
அவைக்கு வந்து வாழ்த்து பெற்றுச்செல்க என்று சொல்லி 
அனுப்பினேன்‌. நேற்று முன்னாள்‌ என்‌ அவைக்கு முன்‌ 
வந்து வாள்‌ தாழ்த்தி வணங்கி நற்சொல்‌ பெற்று 
சென்றான்‌” என்றாள்‌. அசலை மீண்டும்‌ சொல்லணைந்து 
விழிகளைத்‌ தாழ்த்தி அமர்ந்திருந்தாள்‌. 


முற்றளித்தல்‌ என்ற சொல்‌ மட்டும்‌ பானுமதியின்‌ 
உள்ளத்தில்‌ இருந்தது. வேறு எவரோ சொல்லி அங்கே 
எஞ்சவிட்டுச்‌ சென்றதுபோல, எங்கிருந்தோ 
தொடர்பிலாது நினைவில்‌ நீடிப்பதுபோல. அவள்‌ 
“இளையவர்‌ விடைகொள்ள வந்தாரா?” என்றாள்‌. 
அசலை திடுக்கிட்டு விழித்து அவ்வினாவை உணர்ந்து 
“ஆம்‌” என்றாள்‌. “நேற்று இரவே வந்து 
விடைபெற்றுவிட்டார்‌” என்றாள்‌. “நேற்றே வந்தாரா?” 
என்றாள்‌ பானுமதி. “இன்று அவர்‌ அரசரைவிட்டு எங்கும்‌ 
செல்லவியலாது என்றார்‌.” 


அவள்‌ பேசுவதற்காக பானுமதி நோக்கி 
அமர்ந்திருந்தாள்‌. “குடித்தெய்வங்களுக்கு பூசனை செய்து 
கொண்டுவந்த செஞ்சாந்துடன்‌ என்‌ மஞ்சத்தறையில்‌ 
காத்திருந்தேன்‌. நெடுநேரம்‌ ஆன பின்னர்‌ சலித்து சற்றே 
துயின்றுவிட்டேன்‌. பின்னிரவில்‌ அவர்‌ வந்தார்‌. அவரது 
எடைமிக்க காலடி ஓசையை தொலைவிலேயே கேட்டேன்‌. 
எத்தனை ஓசையிலும்‌ அதை மட்டும்‌ நான்‌ 
தவறவிடுவதில்லை. ஆனால்‌ என்னால்‌ எழ 
முடியவில்லை. அத்தனை களைப்பு. கலைமகளுக்குரிய 
பொழுதில்‌ காலையில்‌ எழுந்தது. ஒருகணமும்‌ அமராமல்‌ 
பகல்‌ முழுக்க அலைந்துகொண்டிருந்தேன்‌. எழவேண்டும்‌ 
எழவேண்டும்‌ என்று எண்ணிக்கொண்டிருந்தேன்‌. 
உண்மையில்‌ எழுந்து அமர்ந்து அவரை 
வரவேற்றுவிட்டேன்‌ என்றுகூட கனவுக்குள்‌ நடித்தேன்‌. 
ஆனால்‌ படுத்துக்கொண்டிருக்கிறேன்‌ என்பதும்‌ 
தெரிந்தது” என்று அசலை சொன்னாள்‌. 


அவர்‌ உள்ளே வந்து என்‌ அருகே மஞ்சத்தில்‌ அமர்ந்தார்‌. 
கைகளைக்‌ கட்டியபடி என்னை 
பார்த்துக்கொண்டிருப்பதாக நான்‌ விழிமூடியே 
உணர்ந்தேன்‌. எழவேண்டும்‌ என்று எண்ணிக்கொண்டே 
துயின்றுகொண்டிருந்தேன்‌. அல்லது விழிப்பில்‌ 
துயிலையும்‌ கலந்துகொண்டிருந்தேன்‌. அவர்‌ நெடுநேரம்‌ 
அப்படி என்‌ அருகே அமர்ந்திருக்கவேண்டும்‌. வேறு 
எவரோ வெளியே வந்து அவரை அழைத்தார்கள்‌. “ஆம்‌” 
என்றபடி அவர்‌ எழுந்தபோது பீடம்‌ எழுப்பிய ஒலியைக்‌ 
கேட்டு நான்‌ விழித்துக்கொண்டேன்‌. அப்போது அவர்‌ 
வாயிலைச்‌ சென்றடைந்து அங்கு நின்றிருந்த சேடியிடம்‌ 
பேசிக்கொண்டிருந்தார்‌. நான்‌ எழுந்தமர்ந்த ஓசையைக்‌ 
கேட்டு திரும்பி என்னை பார்த்தார்‌. நான்‌ எழுந்து 
“துயின்றுவிட்டேன்‌” என்றேன்‌. அவரிடம்‌ விழிநோக்கி 
நான்‌ பேசி பதினைந்தாண்டுகளுக்கும்‌ மேலாகிறது. 
அச்சொல்லையே என்னுள்‌ இருந்து வேறெவரோ 
முனகினார்கள்‌. 


அவரும்‌ என்னை நேர்நோக்கவில்லை. அந்த 
அவைநிகழ்வுக்குப்‌ பின்‌ அவர்‌ எந்தப்‌ பெண்ணையுமே 
நேர்நோக்குவதில்லை என்றார்கள்‌. “உன்‌ துயிலிலேயே 
பெரும்‌ களைப்பு தெரிந்தது. எழுப்ப வேண்டாமென்று 
எண்ணினேன்‌?” என்றார்‌. “நான்‌ உங்களுக்காக பூசனை 
செய்திருந்தேன்‌... செஞ்சாந்தும்‌ குருதியும்‌ இருக்கிறது” 
என்றேன்‌. “அதை பெற்றுக்கொள்ளத்தான்‌ வந்தேன்‌. 
நான்‌ உடனே கிளம்பிச்‌ செல்ல வேண்டும்‌. மூத்தவர்‌ 
எனக்காக காத்திருக்கிறார்‌” என்றார்‌. அந்த உரையாடல்‌ 
முற்றிலும்‌ அயலவர்‌ இருவர்‌ நடுவே நிகழ்ந்தது. ஆனால்‌ 
மிக அணுக்கமான இருவர்‌ ஒருவரை ஒருவர்‌ 
கண்டுகொண்டனர்‌. என்‌ நெஞ்சு படபடத்தது. 
புதுமணப்பெண்‌ என வியர்த்து உடல்மெய்ப்பு கொண்டு 
கால்தளர்ந்து நின்றேன்‌. அவர்‌ குரலும்‌ உடைந்து 
தழுதழுத்தது. “நான்‌ செல்லவேண்டும்‌...” என்றார்‌. 


“அவரை சற்றுநேரம்‌ அங்கே தங்கவைக்க விரும்பினேன்‌. 
ஆனால்‌ அத்தருணத்திற்குரிய சொல்லொன்றை எடுக்க 
என்னால்‌ இயலவில்லை. இயல்பாக என்‌ உள்ளம்‌ 
கண்டுகொண்டது அப்போது பேசவேண்டியது 
மைந்தனைப்‌ பற்றி என்று. “மைந்தனும்‌ 
உங்களுடன்தானே வருகிறான்‌?” என்றேன்‌. “ஆம்‌, 
மைந்தர்கள்‌ அனைவரும்‌ உடன்‌ வருகிறார்கள்‌” என்று 
அவர்‌ தடுமாறினார்‌. “நான்‌ கேட்டது நம்‌ மைந்தனைப்‌ 
பற்றி...” என்று எரிச்சலுடன்‌ சொன்னேன்‌. அந்த 
எதிருணர்வு அத்தருணத்தின்‌ சங்கடத்தை குறைத்தது. 
நான்‌ அவர்‌ விழிகளை நோக்கி பேசமுடிந்தது. “அவன்‌ 
பெயர்‌ துருமசேனன்‌... அதுவாவது நினைவிலுள்ளதா?” 
என்றேன்‌. “ஆம்‌, ஆம்‌, துருமசேனன்‌. நம்‌ மைந்தன்‌ 
அல்லவா?” என்றார்‌. 


என்‌ உள்ளம்‌ மலர்ந்துவிட்டது, அக்கையே. 
அறிவின்மைக்கு ஓர்‌ அழகு உண்டு. ஆண்களிடம்‌ 
பெண்டிர்‌ அதையும்‌ விரும்பக்கூடும்‌. அவரை 
அப்பேருடலுடன்‌ சிறுவனென்றாக்குவது அது. 
மைந்தரிடையே அவருக்கு எவ்வேறுபாடும்‌ இல்லை 
என்று அறிந்திருந்தேன்‌. மலர்வை முகத்தில்‌ காட்டாமல்‌ 
“அவனை நான்‌ உங்களை நம்பியே களத்திற்கு 
அனுப்புகிறேன்‌. அவன்‌ முகத்தையாவது நினைவில்‌ 
இருத்துங்கள்‌” என்றேன்‌. “ஆம்‌, அவர்களை தனியாகவே 
பேணவேண்டும்‌ என்றார்‌ மூத்தவர்‌” என்றார்‌. அவர்‌ 
உள்ளத்தில்‌ அந்த வேறுபாட்டை புகுத்தவே 
முடியாதென்று உணர்ந்ததும்‌ என்‌ உள்ளத்தில்‌ புன்னகை 
பெரிதாகியது. “நான்‌ செல்லவேண்டும்‌” என்றார்‌. 
“அவ்வளவுதானே? செல்க!” என்றபடி எழுந்து தாலத்தை 


எடுத்து நீட்டினேன்‌. குருதியைத்‌ தொட்டு அவர்‌ 
நெற்றியில்‌ இட விரலெடுத்ததும்‌ “வேண்டாம்‌” என்றார்‌. 
அவரே குருதிக்குழம்பை தொட்டு நெற்றியில்‌ அணிந்து 
“இதுவே போதும்‌, விடைகொள்கிறேன்‌” என்றார்‌. 


என்‌ மலர்ச்சி முழுமையாக வடிய, வெறுமனே நோக்கி 
நின்றேன்‌. என்‌ விழிகளில்‌ துயர்‌ தெரிந்திருக்கலாம்‌. “நீ 
கொண்ட தொடாநோன்பை இத்தருணத்திற்கென 
முறிக்கவேண்டியதில்லை” என்று என்‌ விழிகளை 
நோக்காமல்‌ அவர்‌ சொன்னார்‌. தடுமாறிய குரலில்‌ “இங்கு 
பிறிதெவர்‌ அதை பிழையெனக்‌ கண்டாலும்‌ நான்‌ 
அவ்வாறு எண்ணவில்லை. மாண்புள்ள அரசமகளிர்‌ 
செய்யக்கூடுவது அதையே” என்றார்‌. அவர்‌ முகத்தில்‌ 
எல்லா உணர்வுகளும்‌ மிகையாகவே வெளிப்படும்‌. 
அன்று அவர்‌ பெருவலி கொண்டவர்போல தோன்றினார்‌. 
“அன்னை வயிற்றில்‌ பிறந்த மைந்தர்‌ எவரும்‌ 
செய்யக்கூடாததை நான்‌ செய்தேன்‌. அதில்‌ எனக்கு 
இப்போதும்‌ வருத்தமில்லை. என்‌ தமையனின்‌ பொருட்டு 
அதனினும்‌ இழிந்ததையும்‌ செய்வேன்‌. ஆயிரமாண்டு 
காலம்‌ கெடுநரகில்‌ உழலவும்‌ செய்வேன்‌” என்றபின்‌ 
சொல்லுக்காக திணறி பின்‌ வெறுமனே கையசைத்து 
“நன்று, என்‌ இல்லத்தில்‌ அறமகள்‌ நிலைகொள்கிறாள்‌ 
என்பதே எனக்கு நிறைவளிப்பது” என்றார்‌. 


“என்னால்‌ விழிநீரை அடக்க இயலவில்லை. மஞ்சத்தில்‌ 
அமர்ந்துகொண்டு இரு கைகளிலும்‌ முகம்‌ 
புதைத்துக்கொண்டு அழுதேன்‌. அவர்‌ என்னை 
சிலகணங்கள்‌ நோக்கிவிட்டு திரும்பிச்‌ சென்றார்‌. 
எடைமிக்க காலடிகளில்‌ இருந்த தளர்வை நெடுநேரம்‌ 
நான்‌ கேட்டேன்‌” என்றாள்‌ அசலை. பானுமதி திரும்பி 
தாரையை நோக்கினாள்‌. அவள்‌ அந்த அருமணியை 
கையில்‌ வைத்துச்‌ சுழற்றி அதன்‌ ஒளியை வெவ்வேறு 
இடங்களில்‌ வீழ்த்தி விளையாடிக்கொண்டிருந்தாள்‌. 
“நான்‌ அதன்பின்‌ அவரிடம்‌ நெடுநேரம்‌ பேசியதில்லை, 
அக்கையே. அன்று பேசவேண்டும்‌ என எண்ணினேன்‌. 
ஆனால்‌ சொல்லவேண்டியவற்றை நேர்நோக்கியபோது 
என்‌ அகம்‌ கூசியது. அந்த எதிர்நாடகத்தினூடாகவே 
என்னால்‌ அவ்வாறாயினும்‌ பேசமுடிந்தது” என்றாள்‌ 
அசலை. 


“பின்னர்‌ எண்ணிக்கொண்டேன்‌, நான்‌ நெறியில்‌ 
உறுதிகொண்டவள்‌ அல்லவா என்று. நான்‌ 
நம்புவனவற்றில்‌ நிலைகொள்ள என்னால்‌ ஏன்‌ 
இயலவில்லை? என்‌ உள்ளம்‌ அவரை நூறுமுறை 
ஆரத்தழுவிக்கொண்டது. பதினைந்தாண்டுகள்‌ நான்‌ 


கொண்ட நோன்புகள்‌ அனைத்தும்‌ அத்தருணத்திலேயே 
பொருளற்றவை ஆயின” என்று அசலை சொன்னாள்‌. 
பானுமதி “அதன்பொருட்டு வருந்தவேண்டியதில்லை. 
அத்தனை கெளரவ அரசியரும்‌ நேற்றும்‌ இன்றும்‌ நோன்பு 
முறித்துக்கொண்டனர்‌ என அறிந்தேன்‌” என்றாள்‌. 
அசலை “அவருக்காக நான்‌ வேண்டிக்கொள்கிறேன்‌. 
உளமுருக, முற்றளித்து தெய்வங்களை தொழுகிறேன்‌. 
அவர்‌ வென்று மீண்டு வரவேண்டும்‌. அவர்‌ தோள்தழுவி 
என்னை பொறுத்தருள்க என்று கேட்கவேண்டும்‌. 
அனைத்தும்‌ முன்பென துலங்கவேண்டும்‌” என்றாள்‌. 


“அவைநின்று பெரும்பத்தினி உரைத்த சொல்லை 
ஒருபோதும்‌ தெய்வங்கள்‌ கையொழிவதில்லை என்று 
அறிவேன்‌. ஆனால்‌...” என்றபின்‌ அசலை 
பெருமூச்செறிந்தாள்‌. பானுமதி “இளையோளே, இவர்கள்‌ 
கொண்ட அன்னைப்பழி கணம்‌ நூறெனப்‌ பெருகுவது. 
இவர்களில்‌ எழும்‌ நம்பிக்கையும்‌ ஆணவமும்‌ 
பெருவிழைவும்‌ அப்பழியால்‌ உருவாக்கப்படுவதே. 
பலிபீடத்திற்கு கனவுநடையில்‌ செல்லும்‌ விலங்குகள்‌” 
என்றாள்‌. “செருகளத்தில்‌ இவர்கள்‌ வீழ்கையில்‌ 
குடிகளோ வீரரோ கண்ணீர்சிந்தப்‌ போவதில்லை. அணி 
களைகையில்‌ நாம்‌ மட்டுமே கலுழ்வோம்‌. நம்‌ 
நோன்பினூடாக அவர்களை நாம்‌ விண்ணேற்றுவோம்‌” 
என்றாள்‌. “நாம்‌ அவர்கள்‌ எஞ்சவிட்டுச்‌ செல்லும்‌ 
பெரும்பழியை எஞ்சிய நாளெல்லாம்‌ 
சுமக்கவிருப்பவர்கள்‌. கைம்பெண்ணென இங்கு 
வாழ்ந்தாலும்‌ பெரும்பத்தினியின்‌ பழிச்சொல்‌ நம்மை 
சூழ்ந்திருக்கும்‌. இப்பிறவி முழுக்க அதன்‌ இழிவை 
சூடுவோம்‌.” 


அசலை “நான்‌ அவர்‌ மனைவி என்றே இன்று 
உணர்கிறேன்‌. அதன்பொருட்டு எந்த கெடுநரகிலும்‌ உழல 
சித்தமாக உள்ளேன்‌” என்றாள்‌. பின்னர்‌ உளம்‌ விம்மி 
எழுந்ததை அடக்கி “அதை அவரிடம்‌ 
சொல்லியிருக்கலாம்‌. என்னால்‌ இயலவில்லை” என்றாள்‌. 
“அவ்விழிநீர்‌ போதும்‌, அவர்‌ உணர்ந்திருப்பார்‌” என்றாள்‌ 
பானுமதி. “அவர்‌ களம்பட்ட பின்‌ உன்னிலெழுந்த 
சீற்றம்கொண்ட அந்தப்‌ பெண்ணும்‌ மறைவாள்‌. 
அன்புகொண்ட துணைவி மட்டுமே எஞ்சுவாள்‌. அதன்‌ 
பின்‌ உனக்கு இத்துயரிருக்காது. இருநிலையே அழல்‌. 
எஞ்சும்‌ வாழ்நாள்‌ சிறிதே. அதை எண்ணி எண்ணி 
கடந்துவிடலாம்‌” என்றாள்‌. 


தாரை அவர்கள்‌ அருகே வந்து இடையில்‌ கைவைத்து 
நின்று “அரசி, தங்கள்‌ கொழுநர்‌ திரும்பமாட்டாரென்று 


உறுதியாகவே எண்ணுகிறீர்களா?” என்றாள்‌. பானுமதி 
திடுக்கிட்டு அவளை நோக்கி சில கணங்களுக்குப்‌ பின்‌ 
ஒன்றும்‌ சொல்லாது திரும்பிக்கொண்டாள்‌. “நான்‌ 
நம்புகிறேன்‌” என்றாள்‌ தாரை. “அவைநின்று 
பழிகொண்ட பெண்‌ சொன்ன சொல்‌ அவ்வண்ணமே 
நிகழ்ந்தாக வேண்டும்‌. அதுவே இங்கு பெண்ணுக்குக்‌ 
காவலென தெய்வங்கள்‌ உண்டென்பதற்கான சான்று. 
தலைமுறை தலைமுறையென பிறந்தெழுந்து வரும்‌ 
பெண்கள்‌ அனைவருக்கும்‌ நம்‌ மூதாதையர்‌ உரைக்கும்‌ 
சொல்லுறுதி அது. பிறிதொன்று நிகழாது.” பானுமதி 
அவள்‌ விழிகளை நோக்கினாள்‌. வஞ்சமோ சினமோ 
இல்லாமல்‌ தெளிந்திருந்தன அவை. 


“விகர்ணன்‌ உன்னிடம்‌ விடைபெற்றாரா?” என்றாள்‌. 
“ஆம்‌, இன்று காலை” என்று அவள்‌ சொன்னாள்‌. “ம்‌” 
என்றாள்‌ பானுமதி. “என்‌ அறை வாயிலில்‌ வந்து நின்று 
கதவை தட்டினார்‌. நான்‌ உள்ளே தாழிட்டிருந்தேன்‌. 
பலமுறை கதவு தட்டப்படுவதை கேட்டபின்னர்‌ எழுந்து 
இப்பால்‌ நின்று பெண்சிறுமை செய்தவரின்பொருட்டு 
வாளெடுத்து போரிடுவதாக வஞ்சினம்‌ 
உரைக்கபோகிறீர்கள்‌ என்றால்‌ என்னை நீங்கள்‌ 
பார்க்கவேண்டியதில்லை என்றேன்‌. ஆம்‌, நான்‌ என்‌ 
மூத்தவரின்‌ குருதியின்‌ ஒரு துளி என்றார்‌. அதுவே 
உங்கள்‌ வழி என்றாகுக, எனக்கு உங்களிடம்‌ 
உறவேதுமில்லை என்றேன்‌.” 


அவர்‌ திகைத்தவராக நின்றார்‌. பின்னர்‌ “என்னிடமிருந்து 
முற்றறுத்துக்‌ கொள்கிறாயா?” என்றார்‌. “ஆம்‌, நீங்கள்‌ 
களம்பட்ட செய்தி வருகையில்‌ மரவுரி அணிந்து நோன்பு 
கொள்வேன்‌. இங்கிருந்து கிளம்பி என்‌ நாட்டுக்கு 
செல்வேன்‌. அதன்‌ பின்‌ ஒருகணமும்‌ உங்களை 
எண்ணமாட்டேன்‌” என்றேன்‌. மறுபக்கம்‌ 
ஓசையெழவில்லை. ர அவர்‌ இருப்பை 
உணரமுடிந்தது. நெடுநேரத்திற்குப்‌ பின்‌ “இத்தகைய 
நெறிகளுக்கு அப்பாற்பட்டு நீ என்மேல்‌ கொள்ளும்‌ 
அன்பென்று ஏதுமில்லையா?” என்றார்‌. “இல்லை, 
நெறிகளின்பொருட்டு நான்‌ வாழ்கிறேன்‌. 
பெண்ணென்றால்‌ நெறியே என்பது எங்கள்‌ குலத்தியல்பு. 
நெறிமீறுவதென்பது எங்களுக்கு இறப்பே” என்றேன்‌. 
சிலகணங்களுக்குப்‌ பின்‌ அவர்‌ திரும்பிச்‌ செல்லும்‌ காலடி 
ஓசை கேட்டது.” 

பானுமதி “விகர்ணன்‌ இப்போது குண்டாசியின்‌ 
அறையிலிருக்கிறார்‌. உடல்‌ உருகுமளவுக்கு மது 
அருந்தியிருக்கிறார்‌” என்றாள்‌. தாரையின்‌ முகத்தில்‌ 


எந்த மாறுபாடும்‌ தெரியவில்லை. அசலை “அன்று 
அவையில்‌ கெளரவரின்‌ அறக்குரலாக எழுந்து ஒலிக்க 
அவரால்‌ மட்டுமே இயன்றது. அதன்‌ பொருட்டேனும்‌ நீ 
அவரிடம்‌ சற்று அளி கொள்ளலாம்‌” என்றாள்‌. “ஒருவன்‌ 
நாவில்‌ ஒரு சொல்‌ எழுவதென்பது அதற்குரிய 
தெய்வத்தின்‌ ஆணை. தன்னிலெழுந்த சொல்லுக்கு 
தன்னை ஒப்புக்கொடுப்பவனே அத்தெய்வத்தை 
நிறைவுசெய்கிறான்‌. அழியாச்‌ சொற்களால்‌ ஆனது 
இப்புடவி” என்றாள்‌ தாரை. 


பானுமதி “உன்‌ உறுதி எனக்கு புரிகிறது. ஆனால்‌ என்‌ 
உள்ளம்‌ அதை ஏற்கவில்லை. நீ அவரை துறந்ததனூடாக 
இப்புவியில்‌ எவருமற்ற தனியராக அவர்‌ ஆகிவிட்டார்‌. 
அவர்‌ நாளை களம்படலாம்‌. தன்னந்தனிமையில்‌ ஒருவர்‌ 
மடிவதென்பது தெய்வங்களும்‌ மூதாதையரும்‌ ஏற்காத 
துயரம்‌. அப்பழி அவர்‌ மனைவியையே சேரும்‌” என்றாள்‌. 
தாரை எந்த உணர்வுமாற்றமும்‌ இல்லா முகத்துடன்‌ 
நேர்நோக்கி “எங்கள்‌ குடியில்‌ ஒரு சொல்‌ உண்டு. 
பிறப்பதும்‌ மடிவதும்‌ தன்னந்தனியாகவே. பிறக்கையில்‌ 
ஊழும்‌ மடிகையில்‌ அறமும்‌ துணை நிற்கின்றன. 
அவருக்கு தனிமை எஞ்சுவது ஒழியாத்‌ தெய்வம்‌ என 
உடனிருந்த அறத்தை அவர்‌ துறந்ததனால்தான்‌” 
என்றாள்‌. 


மூவரும்‌ தங்கள்‌ உளச்சொற்களில்‌ 
அழுத்தப்பட்டவர்களாக நெடுநேரம்‌ அமைதியாக 
இருந்தனர்‌. பெருமூச்சுடன்‌ எண்ணம்‌ கலைந்த அசலை 
“ஒவ்வொரு விடைகொள்ளலும்‌ ஒவ்வொரு வகையில்‌ 
நிகழ்கின்றது” என்றாள்‌. பானுமதி “நான்‌ இன்னமும்‌ 
அரசரை சந்திக்கவில்லை. இன்றிரவு வருவாரென்று 
எண்ணுகின்றேன்‌” என்றாள்‌. “அவர்கள்‌ இன்னும்‌ 
அன்னையிடமும்‌ விடைபெறவில்லை” என்று அசலை 
சொன்னாள்‌. பானுமதி “ஆம்‌, அவர்‌ இன்று 
இவ்வரண்மனையில்‌ எதிர்பார்ப்பது அன்னையின்‌ 
வாழ்த்தை மட்டும்தான்‌” என்றாள்‌. 


“அன்னையின்‌ வாழ்த்து எழவேண்டும்‌” என்று அசலை 
சொன்னாள்‌. “ஏனெனில்‌ இவையனைத்தும்‌ 
நெடுங்காலத்திற்கு முன்‌ காந்தாரப்‌ பெரும்பாலையில்‌ 
நின்றபடி கீழ்த்திசையை நோக்கி அன்னை சொன்ன ஓர்‌ 
விழைவிலிருந்து தொடங்குகிறது.” தாரை “அதை 
அன்னை உணராதிருப்பாரா?” என்று கேட்டாள்‌. 
“இவ்வளவு குருதிப்பெருக்கும்‌ தன்‌ பொருட்டே என்று 
எண்ணியிருந்தால்‌ அவரால்‌ எப்படி அத்தனை இயல்பாக 
இருக்க இயல்கிறது? நான்கு நாட்களுக்கு முன்னர்‌ கூட 


அவரை சென்று பார்த்தேன்‌. ஆலய பூசனை முடித்து 
செஞ்சாந்தும்‌ ஊனுணவும்‌ கொண்டு வந்து 
கொடுத்தபோது தொட்டு வணங்கி நெற்றியிலணிந்தார்‌. 
என்றுமிருப்பதுபோல்‌ அதே முகமும்‌ அதே 
சொற்களுமாகவே தெரிந்தார்‌.” 


பானுமதி “அவர்‌ கண்ணை கட்டிக்கொண்டிருக்கிறார்‌” 
என்றாள்‌. “ஊன்விழியை” என்றாள்‌ அசலை. “ஆம்‌. 
னால்‌ வெளிவிழியை கட்டிக்கொண்டால்‌ 
காலப்போக்கில்‌ உள்விழிகளும்‌ மூடத்தொடங்குகின்றன” 
என்றாள்‌ பானுமதி. வாயிலில்‌ ஏவற்பெண்டு வந்து 
நின்றாள்‌. பானுமதி நோக்க “தேர்கள்‌ ஒருங்கிவிட்டன” 
என்றாள்‌. “கிளம்புவோம்‌” என்று எழுந்துகொண்ட 
பானுமதி “அந்தக்‌ வாத 
வைத்துக்கொள்ளபு” என்று தாரையிடம்‌ சொன்னாள்‌. 

1௨) விதுரரின்‌ மாளிகை முற்றத்தில்‌ அரசியர்‌ மூவரும்‌ 
அமர்ந்த அணித்தேர்‌ சென்று நின்றது. முன்னரே அங்கு 
அணிவகுத்திருந்த காவலர்கள்‌ வாள்‌ தாழ்த்தி 
வாழ்த்துரை முழக்கினர்‌. மாளிகையின்‌ உள்ளிருந்து 
மூன்று சேடியர்‌ கையில்‌ மலர்த்தாலமும்‌ சிற்றகல்சுடரும்‌ 
மஞ்சள்நீருமாக வெளியே வந்து அரசியரை 
வரவேற்றனர்‌. தாரையும்‌ அசலையும்‌ இறங்கி நின்றபின்‌ 
பானுமதி கைகூப்பியபடி இறங்கினாள்‌. தாலத்தில்‌ 
இருந்த நீரை சேடி அவள்‌ காலில்‌ விட்டு கழுவ மலர்‌ 
எடுத்து குழலில்‌ சூடி, சுடர்‌ தொட்டு கண்ணில்‌ ஒற்றி 
அவள்‌ மாளிகைக்குள்‌ நுழைந்தாள்‌. 


அவளை எதிர்கொண்ட முதிய சேடி தயக்கத்துடன்‌ 
“பொறுத்தருள்க, அரசி! அமைச்சர்‌ தன்‌ அறையில்‌ 
இருக்கிறார்‌. தாங்கள்‌ வருவதை மூன்று முறை சென்று 
உரைத்தேன்‌. நீ செல்க, நான்‌ வருகிறேன்‌ என்றார்‌. 
முறைப்படி அவர்‌ வந்து தங்களை வரவேற்க வேண்டும்‌ 
என்று நான்‌ மூன்றாம்‌ முறையும்‌ சொன்னபோது...” என்று 
சொல்லிச்செல்ல பானுமதி கையமர்த்தி தடுத்தாள்‌. 
“எங்கிருக்கிறார்‌ என்று மட்டும்‌ காட்டுக!” என்றாள்‌. 
முதுசேடி “அவர்‌...” என மேலும்‌ தயங்கி “அவர்‌ 
வழக்கமில்லாமல்‌ இன்று...” என்றாள்‌. “சொல்க!” 
என்றாள்‌ பானுமதி. “அறியேன்‌. ஆனால்‌ அகிபீனா 
கொண்டிருப்பாரோ என ஐயமாக உள்ளது” என்றாள்‌. 
பானுமதி தலையசைத்தாள்‌. “வருக, அரசி!” என்று 
முதுமகள்‌ மரப்படிகளினூடாக பானுமதியை மேலே 
அழைத்துச்‌ சென்றாள்‌. 


பானுமதி இடைநாழியில்‌ நின்று அங்கு திறந்துகிடந்த 
சாளரத்தைப்‌ பார்த்து ஒருகணம்‌ தயங்கி பின்‌ 
முதுசேடியிடம்‌ “அந்தச்‌ சாளரமா?” என்றாள்‌. “ஆம்‌, 
இரவும்‌ பகலும்‌ அங்குதான்‌ அமர்ந்திருக்கிறார்‌. 
துயில்வதேயில்லை, சற்றே அயர்ந்து 
விழிப்புகொள்வதுடன்‌ சரி” என்றாள்‌ முதுமகள்‌. “சற்று 
முன்‌ சிறுமருத்துவர்‌ ஒருவர்‌ வந்தார்‌. துயிலுக்கு மருந்து 
கோரியிருக்கிறார்‌ என்று எண்ணினேன்‌... ஆனால்‌ அவர்‌ 
துயிலவில்லை.” பானுமதி தலையசைத்து “துயில்‌ 
எளிதல்ல” என்றாள்‌. “இப்போது எங்கிருக்கிறார்‌?” என்று 
தாரை கேட்டாள்‌. “தன்‌ தனியறைக்குள்‌. அவ்வறையை 
ஒட்டி மிகச்‌ சிறிய வைப்பறை ஒன்றும்‌ உள்ளது. 


அதற்குள்‌ உள்ள பேழைகளில்‌ என்ன இருக்கிறதென்று 
அறியேன்‌. பெரும்பாலான பொழுதுகளில்‌ அங்குதான்‌ 
இருக்கிறார்‌. பொருட்களை ஒன்றிலிருந்து ஒன்று எடுத்து 
இடம்‌ மாற்றுகிறார்‌ என்று தோன்றுகிறது” என்றாள்‌ சேடி. 


பானுமதி “அவரை அழை?” என்றாள்‌. முதுசேடி 
அறைக்கதவருகே சென்றாள்‌. பெரிய ஒற்றைக்கதவு 
மூடப்பட்டிருக்கவில்லை. சேடி அதை மெல்ல தட்டி 
“அமைச்சரே! அமைச்சரே!” என்று அழைத்தபோது 
உள்ளிருந்து “யார்‌?” என்றொரு குரல்‌ கேட்டது. “நான்‌ 
சூக்தை, கதவை திறவுங்கள்‌” என்றாள்‌ சேட்‌. “யார்‌?” 
என்றார்‌ விதுரர்‌. அவர்‌ குரல்‌ குழறியது. “அமைச்சரே, 
அரசியர்‌ வந்துள்ளார்கள்‌. பட்டத்தரசி வந்துள்ளார்‌” 
என்று அவள்‌ சொல்ல “நான்‌ இங்கு அலுவலில்‌ 
உள்ளேன்‌” என்றார்‌ விதுரர்‌. “என்‌ மருகியர்‌ கீழே 
இருப்பார்கள்‌. அல்லது சுருதையிடம்‌ சொல்‌. 
அவர்களுக்குத்தான்‌ அதெல்லாம்‌ தெரியும்‌.” பானுமதி 
“நன்றாக தட்டு” என சொல்ல சேடி வலுவாகத்‌ தட்டி 
“அமைச்சரே...” என்றாள்‌. விதுரர்‌ எரிச்சலுடன்‌ “உள்ளே 
வா” என்றார்‌. 


சேடி உள்ளே செல்ல முயல மெல்ல அவள்‌ தோளை 
தொட்டபின்‌ கதவைத்‌ திறந்து பானுமதி உள்ளே 
நுழைந்தாள்‌. கைகூப்பியபடி “வணங்குகிறேன்‌, 
அமைச்சரே” என்றாள்‌. சிறிய அறைக்குள்‌ விதுரர்‌ 
மஞ்சத்தில்‌ அமர்ந்து தன்னைச்‌ சூழ்ந்து வெவ்வேறு 
பொருட்களை பரப்பி வைத்து நோக்கிக்கொண்டிருந்தார்‌. 
திரும்பி நோக்கி திகைத்து எழுந்து நின்று “அரசி, 
தாங்களா? தாங்கள்‌ வருவதை எவரும்‌ சொல்லவில்லை” 
என்றார்‌. “மறந்துவிட்டிருப்பார்கள்‌” என்றபடி நான்‌ 
“அமரலாமல்லவா?” என்றாள்‌ பானுமதி. “அமர்க! 
அமர்க!” என்றபின்‌ தாரையையும்‌ அசலையையும்‌ 
பார்த்து “வருக! அரசியர்‌ என்‌ இல்லத்திற்கு வந்தது 
பெரும்பேறு. பொறுத்தருள்க! இங்கு தங்களை வரவேற்க 
பெண்டிர்‌ எவரும்‌ இல்லை. என்‌ இரு மகன்களும்‌ 
மருகியரும்‌ யாதவ நிலத்திலிருக்கிறார்கள்‌. நான்‌ 
வேண்டுமென்றால்‌ கீழே சென்று...” என்று உடலில்‌ 
கிளம்பும்‌ அசைவை கொண்டார்‌. 


“அமருங்கள்‌, அமைச்சரே. தங்களை சந்தித்து 
சொல்லுரைத்துச்‌ செல்லலாம்‌ என்றுதான்‌ வந்தேன்‌” 
என்றாள்‌ பானுமதி. “ஆம்‌, நான்‌ 
கிளம்பிக்கொண்டிருக்கிறேன்‌. இன்று இரவுக்குள்‌ நான்‌ 
கிளம்பிச்‌ செல்லவேண்டும்‌. நெடுந்தொலைவு செல்ல 
வேண்டியிருக்கிறது. கங்கையில்‌ படகுக்கு 


என்‌ கைகளைப்பற்றிக்கொண்டு என்னிடம்‌ அடைக்கலம்‌ 
புகுவதாகச்‌ சொன்னாய்‌. அன்றுமுதல்‌ இக்கணம்‌ வரை நீ 
எனக்கு சபத்னி அல்ல, மகள்‌. உன்னை நான்‌ எப்படி 
அதற்கு அனுப்புவேன்‌? அதன்பின்‌ நான்‌ எப்படி 
வாழ்வேன்‌?” என்றபோது மேலும்‌ பேசமுடியாமல்‌ கண்ணீர்‌ 
வழிந்தது. அவளை அப்படியே இழுத்து தன்‌ உடலுடன்‌ 
சேர்த்து இறுக அணைத்தாள்‌. உடல்நடுங்க கைகள்‌ பதற 
அவளை நெரித்தே கொன்றுவிடுவதுபோல இறுக்கி 
“மாட்டேன்‌... நீ என்னைவிட்டுச்செல்ல நான்‌ 
ஒப்பமாட்டேன்‌” என்றாள்‌. 


“அக்கா, நான்‌ சொல்வதைக்கேளுங்கள்‌... நான்‌ 
உங்களிடம்‌ மட்டும்‌ பேசவேண்டும்‌” என்றாள்‌ மாத்ரி 
மூச்சடைக்க. குந்தி அவளை விட்டுவிட்டு விலகி 
அப்படியே பின்னகர்ந்து மஞ்சத்தில்‌ அமர்ந்து தன்‌ 
முகத்தை மூடிக்கொண்டாள்‌. வெம்மையான கண்ணீர்‌ 
தன்‌ கைவிரல்களை மீறி வழிவதை அறிந்தாள்‌. 
நெடுநாளைக்குப்பின்‌ தன்‌ கண்ணீரை தானே அறிவதை 
அவள்‌ அகம்‌ உணர்ந்தது. அந்தத்‌ துயரிலும்‌ அவளை 
அவளே கண்காணித்துக்கொண்டிருப்பதை 
அறிந்தபோது அவள்‌ கண்ணீர்‌ குறைந்தது. தன்‌ 
மேலாடையால்‌ முகத்தைத்‌ துடைத்தாள்‌. 


சேடியர்‌ விலகியதும்‌ மாத்ரி தரையில்‌ அமர்ந்து 
அவளுடைய மடியில்‌ தன்‌ கைகளை வைத்து 
ஏறிட்டுப்பார்த்தாள்‌. “அக்கா, அரசருடன்‌ நான்‌ 
சென்றேயாகவேண்டும்‌. எனக்கு வேறுவழியே இல்லை” 
என்றாள்‌. தெளிந்த விழிகளுடன்‌ தடுமாறாத குரலில்‌ 
“அவர்‌ தன்‌ காமத்தை முழுமைசெய்யவில்லை. நான்‌ 
செல்லாமல்‌ அவர்‌ சென்றால்‌ அவருக்கு நீத்தாருலகு 
இல்லை. வாழ்வுக்கும்‌ மரணத்துக்கும்‌ நடுவே இருக்கும்‌ 
வெளியில்‌ ஊழிக்காலம்‌ வரை அவர்‌ தவிக்கவேண்டும்‌. 
அதை நான்‌ எப்படி ஒப்புக்கொள்வேன்‌? இது என்‌ 
கடமை...” என்றாள்‌. 


குந்தி தன்‌ நடுங்கும்‌ கரங்களால்‌ மார்பைப்‌ 
பற்றிக்கொண்டு பொருளில்லாமல்‌ பார்த்தாள்‌. “நான்‌ 
அவருடன்‌ எரிந்த மறுகணமே அவரை என்னுடன்‌ 
இணைய முடியாமல்‌ தடுத்த இந்த இரு 

வீண்‌ உடல்களையும்‌ துறந்துவிடுவோம்‌. அதன்பின்‌ 
எங்களுக்குத்‌ தடைகள்‌ இல்லை. எங்களை 
வாழ்த்துங்கள்‌ அக்கா.” குந்தி தன்‌ கைகளை அவள்‌ 
தலைமேல்‌ வைத்தாள்‌. கண்ணீர்‌ வழிந்துகொண்டே 
இருக்க விம்மலுடன்‌ ஏதோ சொல்லவந்தாள்‌. 
“வாழ்த்துங்கள்‌” என்றாள்‌ மாத்ரி. கம்மிய குரலில்‌ 


சொல்லிவிட்டேன்‌. மூத்தவரிடம்‌ விடை பெற்றுவிட்டேன்‌. 
பிறிதொன்றும்‌ இங்கு செய்வதற்கில்லை” என்று விதுரர்‌ 
சொன்னார்‌. விந்தையானதோர்‌ விசையும்‌ உரத்த ஒலியும்‌ 
அவர்‌ குரலில்‌ இருந்தது. அது அவரை பிறிதொருவர்‌ என 
காட்டியது. அவர்‌ உடலில்‌ மெல்லிய நடுக்கு 
இருந்துகொண்டிருப்பதை பானுமதி பார்த்தாள்‌. 
வெவ்வேறு அளவிலான பேழைகளும்‌ சிமிழ்களும்‌ 
மஞ்சத்தில்‌ பரவிக்கிடந்தன. 


அவள்‌ விழிபோன திசையில்‌ அவரும்‌ நோக்கினார்‌. 
“இவை என்‌ மறைந்த துணைவி சுருதையின்‌ நகைகள்‌. 
நான்‌ அனைத்தையும்‌ மருகியருக்கு அளிக்கவில்லை. 
சிலவற்றை நானே வைத்துக்கொண்டேன்‌. இந்த 
நகைகளில்‌ அவள்‌ வாழ்கிறாள்‌. இதோ இப்படி இந்த 
மஞ்சத்தில்‌ இந்த ஆரத்தை பரப்பி வைத்தால்‌ சற்று 
நேரத்தில்‌ அவளை பார்த்துவிட முடியும்‌. இளமையாக 
இருப்பாள்‌.” முகம்‌ மலர “அவளை முதுமையில்தான்‌ 
நான்‌ கூடுதலாக பார்த்தேன்‌. இளமையில்‌ அவளைவிட 
அலுவல்களே பெரிதென்று எனக்கு தோன்றின. ஆனால்‌ 
இன்று அவளுடைய முதுமைத்தோற்றம்‌ முற்றாகவே என்‌ 
நினைவிலிருந்து அகன்றுவிட்டிருக்கிறது. ஏனென்றால்‌ 
அவள்‌ இன்றிருக்கும்‌ விண்ணுலகில்‌ முதுமை இல்லை. 
அழியா இளமை வாழும்‌ இடம்‌ அது” என்றார்‌. 


பேச்சை மாற்றும்பொருட்டு பானுமதி “நீங்கள்‌ 
அமைச்சர்களிடம்‌ சொல்லிவிட்டீர்கள்‌ அல்லவா?” 
என்றாள்‌. விதுரர்‌ “இங்கே எனக்கு இப்போது 
அமைச்சுப்பொறுப்பு என ஏதுமில்லை... உண்மையில்‌ 
எனக்கு இன்று எவரிடமும்‌ எப்பொறுப்பும்‌ இல்லை” 
என்றபின்‌ உரக்க நகைத்தார்‌. “நான்‌ இப்போது 
விரும்பினால்‌ இந்த உடைவாளை எடுத்து என்‌ கழுத்தை 
அறுத்துக்கொள்ளலாம்‌. நான்‌ சற்று முன்‌ எண்ணினேன்‌, 
அந்த ஆரத்தின்‌ பதக்கம்‌ வேல்முனை போலிருப்பதாக. 
அது சுருதை அணிந்த ஆரம்‌. அவள்‌ நெஞ்சில்‌ 
எப்போதுமிருந்த வேல்முனை அது. அதை எடுத்து என்‌ 
நெஞ்சில்‌ பாய்ச்சினாலென்ன என்று எண்ணினேன்‌. 
முன்பு செவ்வேள்‌ முருகனுக்கு பலிகொடுக்கும்‌ 
விலங்குகளை பொன்வேலால்‌ குத்திக்‌ கொல்வார்கள்‌. 
நான்‌ பலிவிலங்குபோல்‌ தூயவன்‌ அல்ல.” அவர்‌ மீண்டும்‌ 
நகைத்து “ஆனால்‌ பலியாகப்போவதனாலேயே 
எவ்விலங்கும்‌ தூயதாகிவிடுகிறது” என்றார்‌. 


பானுமதி மீண்டும்‌ பேச்சை மாற்றினாள்‌. “எப்போது 
செல்லவிருக்கிறீர்கள்‌?” என்றாள்‌. “இன்றே. 
சொல்லப்போனால்‌ இப்போதே. நான்‌ சில பொருட்களை 


எடுத்துச்செல்லவேண்டும்‌. அவற்றை 
தேடிக்கொண்டிருந்தேன்‌. நீங்கள்‌ வருவீர்கள்‌ என 
எண்ணவில்லை. ஆகவே உங்களிடம்‌ என்ன 
பேசுவதென்று எனக்கு தெரியவில்லை” என்றார்‌ விதுரர்‌. 
“ஆனால்‌ நான்‌ சென்றாகவேண்டும்‌. இங்கிருந்து 
படைகள்‌ கிளம்புவதற்கு முன்னரே நான்‌ 
கிளம்பியாகவேண்டும்‌. படைகள்‌ கிளம்பிய பின்‌ இந்நகர்‌ 
எப்படி இருக்கும்‌? அம்பு அகன்ற வில்‌ என நாண்‌ தளரும்‌. 
இல்லை கொலைவாளின்‌ குருதிபூசிய அமைதி 
கொண்டிருக்குமா? அதை பார்க்க நான்‌ விரும்பவில்லை. 
உண்மையில்‌ அதை பார்த்தால்‌ என்‌ பெருந்தவிப்பு 
ஒன்றுக்கு விடை கிடைக்கும்‌. ஆனால்‌ நான்‌ இங்கிருக்க 
முடியாது. நான்‌ இன்றே செல்லவேண்டும்‌. எவர்‌ 
சொல்லையும்‌ நான்‌ கேட்கப்போவதில்லை.” 


பானுமதி “தாங்கள்‌ ஏன்‌ செல்கிறீர்கள்‌ என்று நான்‌ 
கேட்கப்போவதில்லை, அமைச்சரே. அது தங்கள்‌ உரிமை. 
இப்போரில்‌ நீங்கள்‌ நடுநிலை வகிப்பதே அனைத்து 
ச உகந்தது என்றும்‌ தோன்றுகிறது” என்றாள்‌. 
விதுரர்‌ சீற்றம்கொண்டு எழுந்து உரத்த குரலில்‌ “நடுநிலை 
வகிக்கப்போவதில்லை, வேண்டிக்கொள்ளப்போகிறேன்‌. 
பாண்டவர்கள்தான்‌ என்‌ மைந்தர்‌. அவர்கள்‌ வெல்ல 
வேண்டுமென்று வேண்டுவேன்‌. அறச்செல்வனாகிய 
ர பப்பட்‌ 
இந்திரப்பிரஸ்தத்தையும்‌ கைப்பற்றி 
முடிசூடவேண்டுமென்று வேண்டுவேன்‌. என்‌ 
மைந்தனென்றால்‌ அவன்‌ யுதிஷ்டிரனே. சுசரிதனோ 
சுபோத்யனோ அல்ல. உடலில்‌ எழுந்தவரா மைந்தர்கள்‌? 
உள்ளம்‌ கொண்டவற்றுக்கு உரிமை உள்ளவர்களே 
மைந்தர்கள்‌. ஆம்‌, என்‌ மைந்தன்‌ அவனே” என்றார்‌. 


“யுயுத்ஸுவும்‌ என்‌ மைந்தன்தான்‌. அவன்‌ இங்கு 
இருந்ததனால்தான்‌ நான்‌ இங்கு இருந்தேன்‌. அவனிடம்‌ 
நான்‌ சொல்லிக்கொண்டிருந்தேன்‌, அறத்தின்பொருட்டு 
உயிர்துறப்பவனுக்குரியதே வீடுபேறு என்று. என்‌ 
சொற்கள்‌ அவனில்‌ முளைத்தெழுந்தன. அவன்‌ 
என்னிடம்‌ வந்து அங்கு செல்லப்போவதாக சொன்ன 
அன்றே முடிவு செய்துவிட்டேன்‌. நானும்‌ அங்கு 
செல்லவேண்டுமென்று.” அவருடைய சொற்கள்‌ 
ஒன்றுடன்‌ ஒன்று முட்டி மோதுவனபோல்‌ வெளிவந்தன. 
“ஆனால்‌ அங்கு நான்‌ சென்றால்‌ அது அவர்களுக்கு 
பெருஞ்சுமை. களம்‌ நின்று பொருதும்‌ உடல்‌ எனக்கு 
இல்லை. வெறுமனே அங்கு அரண்மனையில்‌ 
அமர்ந்திருக்கவும்‌ என்னால்‌ இயலாது. 
படைசூழ்கைகளைப்பற்றி எதுவும்‌ சொல்லும்‌ 


நிலையிலும்‌ நானில்லை. ஆனால்‌ நான்‌ 
அஸ்தினபுரியின்‌ அனைத்துப்‌ படைசூழ்கைகளையும்‌ 
முன்னுரைத்துவிட்டேன்‌ என்னும்‌ பழியும்‌ 
பாண்டவர்களுக்கு வரும்‌. ஆகவேதான்‌ 
அஸ்தினபுரியிலிருந்து கிளம்பி மிகிர நாட்டுக்கு 
செல்கிறேன்‌.” 


“மிகிரநாட்டில்‌ எனக்கான குடில்‌ ஒருங்கியுள்ளது. 

னால்‌ அது தவக்குடில்‌ அல்ல. அங்கு என்‌ உள்ளம்‌ 
போரில்தான்‌ ஈடுபட்டிருக்கும்‌. இப்பிறப்பில்‌ தவமும்‌ 
தனிமையும்‌ எனக்கு அமையப்போவதில்லை. நான்‌ 
வாளேந்தாத படைவீரன்‌... களம்நில்லாமல்‌ கொல்பவன்‌, 
குருதிசிந்துபவன்‌” என்றார்‌ விதுரர்‌. தொடர்ந்து 
பேசியதன்‌ இளைப்பில்‌ இடையில்‌ கையூன்றி நின்றார்‌. 
மூச்சுக்களாலேயே பேசிவந்ததன்‌ தொடர்ச்சியை இழந்து 
தலையை அசைத்தார்‌. கசப்புடன்‌ சிரித்தபடி மீண்டும்‌ 
மஞ்சத்தில்‌ அமர்ந்தார்‌. “இந்த நகரின்‌ முகப்பில்‌ 
தலைமுறை தலைமுறையாக அம்புகள்‌ இறுகிக்‌ 
காத்திருக்கும்‌ கைவிடுபடைகளைப்‌ போன்றவன்‌ நான்‌. 
அவை தங்கள்‌ விசையால்‌ தங்களையே கட்டி 
வைத்திருப்பவை.” நீள்மூச்சுடன்‌ மஞ்சத்தில்‌ கிடந்த ஒரு 
சிமிழை எடுத்து நோக்கியபடி விழிதாழ தலைதாழ்த்தி 
தன்னுள்‌ ஆழ்ந்து அமைதியானார்‌. நுரைக்குமிழிகள்‌ 
உடைந்தழிவதுபோல கண்முன்‌ அவர்‌ சுருங்கி 
இல்லாமலாவதை பார்ப்பதுபோல்‌ பானுமதி 
உணர்ந்தாள்‌. தாரையின்‌ வளையல்கள்‌ ஒலித்த 
ஓசையில்‌ அவர்‌ நிமிர்ந்து அவர்கள்‌ எவர்‌ என 
வியப்பதுபோல அவளை பார்த்தார்‌. 


பானுமதி “தங்கள்‌ விழைவு எதுவாயினும்‌ அது 
நிகழட்டும்‌. அஸ்தினபுரியின்‌ மணிமுடியின்‌ சார்பாக 
நான்‌ வந்து தங்களுக்கு முறைப்படி 
விடையளிக்கவேண்டும்‌. ஆகவேதான்‌ இளையோருடன்‌ 
வந்தேன்‌” என்றாள்‌. விதுரர்‌ மிகையான பணிவுடன்‌ 
உடல்வளைத்து வணங்கி “அஸ்தினபுரியின்‌ அரசி இங்கு 
வந்தது என்னை மகிழ்விக்கிறது. ஆனால்‌ 
அஸ்தினபுரியின்‌ அவையிலிருந்து நான்‌ தலைப்பாகை 
நீங்கி நெடுநேரமாகிறது. அறுபதாண்டுகள்‌ இந்நகரின்‌ 
அமைச்சனாக இருந்தேன்‌. இந்நகரை நான்‌ ஆள்கிறேன்‌ 
என்று எண்ணிக்கொண்டிருந்தேன்‌. சிலந்திபோல வலை 
பின்னி இந்த நாட்டின்‌ அனைத்துச்‌ சிற்றூர்களையும்‌ 
ஒருங்கிணைத்து மையத்தில்‌ நச்சுக்கொடுக்குடன்‌ 
அமர்ந்திருக்கிறேன்‌ என்று நான்‌ சொன்னதுண்டு. 
எல்லாம்‌ வெறும்‌ உளமயக்குகள்‌. யானையை தான்‌ 
செலுத்துவதாக பாகன்‌ எண்ணிக்கொள்வதைப்போல...” 


என்றார்‌. 


“நான்‌ அங்கே சாளரத்தில்‌ இரவுகளில்‌ 
அமர்ந்திருக்கையில்‌ சில தருணங்களில்‌ மிக அருகிலென 
அன்னை சத்யவதியை காண்கிறேன்‌. அவர்‌ விழிகளில்‌ 
சிறிய நகைப்பு இருக்கிறது. இளமையில்‌ நான்‌ போர்‌ 
குறித்து பேசும்போதெல்லாம்‌ அவர்‌ அந்நகைப்பையே 
காட்டினார்‌. அன்று நான்‌...” என தொடங்கி 
நிறுத்திக்கொண்டு உளச்சோர்வுகொண்டவராக தலையை 
அசைத்து “நாம்‌ ஏன்‌ இதை பேச வேண்டும்‌? எல்லாம்‌ 
வீண்மயக்குகள்‌. நன்று, இத்தருணம்‌ 
தெய்வங்களுக்குரியது. நானும்‌ துரோணரும்‌ பீஷ்மரும்‌ 
சல்யரும்‌ ஒவ்வொருவரும்‌ ஒவ்வொரு வகையில்‌ 
தெளிவுகொண்டு துலங்கியிருக்கிறோம்‌. நாங்கள்‌ சூடிய 
அனைத்தையும்‌ களைந்து வெறும்‌ மண்ணில்‌ 
நின்றிருக்கிறோம்‌” என்றார்‌. 


விதுரர்‌ முன்பின்‌ தொடர்பற்ற சொற்களால்‌ பேசுவதை 
அதற்கு முன்‌ பானுமதி கேட்மருக்கவில்லை. விதுரரின்‌ 
வடிவில்‌ பிறிதொருவர்‌ அங்கிருப்பதாக அவள்‌ உள்ளம்‌ 
எண்ணியது. அத்தருணத்தை முடித்து எழுந்துசெல்ல 
அவள்‌ விழைந்தாள்‌. “தாங்கள்‌ எங்களை வாழ்த்தி 
விடைகொள்ள வேண்டும்‌ என்று விரும்புகிறோம்‌, 
அமைச்சரே” என்றாள்‌. “நலம்‌ சூழ்க! அதுவன்றி 
வேறெதை சொல்வேன்‌! நீங்கள்‌ அறியாததா என்ன? 
விண்பேருருவன்‌ இந்நகரைவிட்டு செல்லும்போது 
உரைத்ததென்ன? இந்நகரில்‌, இவ்வரசில்‌, இங்குள்ள 
குடிகள்‌ மேல்‌, இனி அவருக்கு பொறுப்பேதுமில்லை. 
தெய்வம்‌ கைவிட்ட பின்‌ எச்சிறப்பு கூடும்‌? எவர்‌ தங்கி 
வாழமுடியும்‌? கெட்டது குடி, பட்டது கொடிநகர்‌, பரவி 
நிறைகிறது இருள்‌ எங்கும்‌!” 


விதுரரின்‌ விழிகள்‌ வெறிப்புகொண்டிருந்தன. “நான்‌ 
இருளை மட்டுமே பார்க்கிறேன்‌. ஒருதுளி ஒளிக்காக 
இரவும்‌ பகலும்‌ விழி துழாவியதுண்டு. ஆனால்‌ இருளை 
மட்டுமே பார்க்கிறேன்‌” என்றார்‌. விரைந்த 
உடலசைவுகளுடன்‌ எழுந்து கதவைத்‌ திறந்து வெளியே 
சென்று சாளரத்தைச்‌ சுட்டி அங்கு நின்றபடியே பதறும்‌ 
குரலில்‌ சொன்னார்‌ “முன்பு இந்தச்‌ சாளரத்தில்‌ நின்று 
என்‌ அன்னை பார்த்ததென்ன என்று நான்‌ 
வியந்ததுண்டு. அங்கே உங்கள்‌ மாளிகையில்‌ சம்படை 
தேவி அமர்ந்து பார்த்ததென்ன? இன்று அமர்ந்திருக்கும்‌ 
இளவரசியர்‌ பார்ப்பது என்ன? நான்‌ சொல்கிறேன்‌ எதை 
பார்க்கிறார்கள்‌ என்று. இருளை!” 


அவருடைய விழிகள்‌ பித்தனின்‌ விழிகள்போல்‌ 
நிலையற்று அலைந்தன. “இருளை! முற்றிருளை! 
குருதியால்‌, கண்ணீரால்‌, தனிமையால்‌, வெறுமையால்‌ 
நிறைக்கப்பட்ட இருளை! அதைத்தான்‌ அவர்கள்‌ 
பார்த்துக்கொண்டிருந்தார்கள்‌. நாமெல்லாம்‌ 
வேறெதையோ நோக்கி உழன்றுகொண்டிருக்கையில்‌ 
அவர்கள்‌ மெய்யுருவான அதை பார்த்தார்கள்‌. 
செல்வழியில்‌ ஒரு திருப்பத்தில்‌ நாம்‌ பேய்த்தெய்வம்‌ 
ஒன்றை பார்த்துவிடுவதைப்போல.” கைகளைத்‌ தூக்கி 
விரித்து “இருள்‌, வேறொன்றுமில்லை... 
வேறொன்றுமில்லை!” என்றார்‌. “அவர்கள்‌ 
எண்ணியிருக்கவில்லை. ஆனால்‌ பார்த்துவிட்டார்கள்‌. 
இப்போது நானும்‌ அதை பார்த்தேன்‌.” 


தன்னிலை உணர்ந்து பெருமூச்சுவிட்டு தோள்‌ தளர்ந்து 
அவர்‌ மீண்டும்‌ வந்து தன்‌ மஞ்சத்தில்‌ அமர்ந்தார்‌. “என்ன 
பேசிக்கொண்டிருக்கிறேன்‌ என்று தெரியவில்லை. எனக்கு 
பித்தெழுந்துவிட்டதா என்றே ஐயுறுகிறேன்‌. நான்‌ சற்று 
அகிபீனா புகை கொண்டேன்‌. இந்த அலைக்கழிப்பில்‌ 
இருந்து விடுதலைபெற எண்ணினேன்‌. தமையனிடம்‌ 
விடைபெற்று வரும்போது என்‌ உள்ளம்‌ சிதறிவிடும்‌ 
என்று தோன்றியது. சற்றேனும்‌ துயின்றாலொழிய 
நிலையுள்ளத்துடன்‌ நகர்நீங்க இயலாது என்று 
கருதினேன்‌. ஆனால்‌...” அவர்‌ கைகூப்பி “நன்று! 
தாங்கள்‌ வந்தது எனக்கு பெரும்பேறு. என்‌ துணைவி 
இருந்திருந்தால்‌ மகிழ்ந்திருப்பாள்‌. தெரிந்திருக்கும்‌, 
அவள்‌ பெயர்‌ சுருகை. உத்தர மதுராபுரியின்‌ தேவகரின்‌ 
மகள்‌. அவள்‌ தமக்கைதான்‌ தேவகி. அவ்வகையில்‌ 
இளைய யாதவன்‌ எனக்கு மகன்‌” என்றார்‌. 


அவர்‌ உதடுகள்‌ கடுங்குளிரில்‌ என நடுங்கின. “அவள்‌ 
இன்று இருந்திருக்கலாம்‌. இப்புவியில்‌ ஏதேனும்‌ ஒன்று 
எஞ்சியிருக்கும்‌ எனக்கு. நான்‌ பற்றிக்கொள்ள ஒரு 
கோல்‌.” அக்கணமே உள்ளம்‌ பற்றிக்கொள்ள 
கைவீசியபடி கொந்தளிப்புடன்‌ அவர்‌ எழுந்தார்‌. 
“கணவனை விட்டு முன்னரே மறையும்‌ 
மனைவியரைப்போல்‌ கொடியவர்‌ எவருமில்லை. 
அவனைத்‌ தூக்கி முடிவிலாத்‌ தனிமையில்‌ வீசிவிட்டுச்‌ 
செல்கிறார்கள்‌. இரக்கமே இல்லாமல்‌ அவனுக்கு அவர்கள்‌ 
அளித்த அனைத்தையும்‌ திரும்ப எடுத்துச்செல்கிறார்கள்‌. 
அவள்‌ மேலே எங்கிருந்தோ நோக்கி நகைக்கிறாள்‌ என்று 
நினைக்கிறேன்‌. வாழ்நாளெல்லாம்‌ அவளுக்கு நான்‌ ஒரு 
வஞ்சம்‌ இழைத்தேன்‌. உள்ளத்தின்‌ ஆழத்தில்‌ அவள்‌ 
அதை அறிந்திருப்பாள்‌. அதன்‌ பொருட்டே இந்தப்‌ 
பெருவஞ்சத்தை எனக்கிழைத்துச்‌ சென்றிருக்கிறாள்‌.” 


விதுரர்‌ நகைத்து “என்ன வஞ்சம்‌ என்கிறீர்களா? என்‌ 
ஆணவத்தால்‌ நான்‌ உருவாக்கிக்கொண்ட வஞ்சம்‌. என்‌ 
தகுதிக்கு ஒரு பேரரசி எனக்கு துணைவியாக 
வேண்டாமா? பட்டத்து யானைக்கு சற்றும்‌ குறைவான 
எதில்‌ நான்‌ ஊரமுடியும்‌? ஆம்‌, அதுதான்‌. ஆனால்‌ அதை 
நான்‌ கூறப்போவதில்லை” என்றார்‌. அவர்‌ ஒரு 
பேழையை சுட்டிக்காட்டி “இங்கிருந்து கிளம்புகையில்‌ 
நான்‌ அதை எடுத்துச்செல்லக்கூடாதென்று 
எண்ணினேன்‌. என்‌ தமையன்‌ எனக்கு அளித்த 
அஸ்வதந்தம்‌ எனும்‌ வைரம்‌ அது. இத்தனை நாள்‌ 
என்னை ஆணவத்தில்‌ ஆழ்த்தியது அது. இந்நகரை நான்‌ 

ள்கிறேன்‌ என்ற உளமயக்கை எனக்கு அளித்தது. 
நானில்லையேல்‌ இந்நகரில்லை என்று 
எண்ணிக்கொள்ள வைத்தது. அதைச்‌ சுழற்றி அப்பால்‌ 
வீசியிருந்தால்‌ என்றோ விடுபட்டிருப்பேன்‌. எத்தனை 
ஆயிரம்‌ முறை அதை வீசியிருப்பேன்‌! எத்தனை முறை 
அதை வெறுத்து கடுஞ்சொல்‌ உரைத்திருப்பேன்‌! ஆனால்‌ 
என்னால்‌ இயலாதென்று சற்று முன்னர்தான்‌ 
உணர்ந்தேன்‌” என்றார்‌. 


“ஏனென்றால்‌ அது இல்லையேல்‌ நான்‌ வெறும்‌ சூதன்‌. 
கொடுநரகில்‌ உழல்வதைவிட நான்‌ அஞ்சுவது வெறும்‌ 
சூதன்‌ என்னும்‌ நிலையை. அவ்வாறாகாமல்‌ 
இருக்கும்பொருட்டு நான்‌ எவ்வஞ்சத்தையும்‌ 
இயற்றுவேன்‌. பெற்ற தாயை கொல்வேன்‌...” என்றார்‌ 
விதுரர்‌. “நீங்கள்‌ வருவதற்கு முன்‌ அதை எடுத்து 
வீசினேன்‌. கிளம்பிச்‌ செல்வதற்குரிய மரவுரி ஆடைகளை 
கட்டி அதோ அங்கே வைத்தேன்‌. ஆனால்‌ மீண்டும்‌ அதை 
எடுத்தே ஆகவேண்டுமென்று தோன்றியது. வேண்டாம்‌ 
கிளம்புக கிளம்புக என்று எனக்கு நானே 

ணையிட்டேன்‌. சவுக்கடிபோல அந்த வலியை 
வாங்கிக்கொண்டு என்‌ உள்ளம்‌ பின்னால்தான்‌ 
சென்றது. அப்போதுதான்‌ சேடி வந்து சொன்னாள்‌ 
நீங்கள்‌ வந்திருப்பதாக. ஆம்‌, அவள்‌ சொன்னாள்‌. 
நினைவிருக்கிறது. ஆனால்‌ நான்‌ திரும்பிச்‌ சென்று 
அதை தேடத்‌ தொடங்கினேன்‌. மீண்டும்‌ மீண்டும்‌ அவள்‌ 
வந்து ஏதோ சொல்லிக்கொண்டிருந்தாள்‌. சினந்து செல்க, 
நான்‌ வருகிறேன்‌ என்றபின்‌ மீண்டும்‌ தேடினேன்‌.” 


அவர்‌ அப்பேழையை திறந்தார்‌. உள்ளே ஏதுமில்லை 
“ஆ!” என்று பதறியபின்‌ திரும்பி அறைக்குள்‌ 
அலைமோதினார்‌. “இங்குதான்‌ இருந்தது. நான்‌ தேடி 
எடுத்தேன்‌. அதை எவரோ கவர்ந்துவிட்டனர்‌... இல்லை, 
இங்கே எங்கோ உள்ளது அது.” ஒவ்வொரு பொருளாக 
எடுத்து நோக்கி வீசியெறிந்தார்‌. பின்‌ நினைவுகூர்ந்து 


எழுந்து துணியை பற்றமுடியாதபடி பதறி நடுங்கிய 
கைகளால்‌ தன்‌ கச்சையை அவிழ்த்து அதிலிருந்து 
அஸ்வதந்தத்தை எடுத்துக்காட்டினார்‌. வெண்ணிறமான 
சிறு கூழாங்கல்போல்‌ அது ஒளியற்றிருந்தது. பற்கள்‌ 
தெரிய பித்துச்சிரிப்புடன்‌ “இதுதான்‌ அஸ்வதந்தம்‌! 
மொத்த அஸ்தினபுரிக்கும்‌ இது நிகரானது. என்‌ 
உடன்பிறந்தார்‌ பாண்டு எனக்கு இதை அளித்தார்‌. 
நீங்கள்‌ அறிந்திருக்கமாட்டீர்கள்‌. அஸ்தினபுரிக்கு நிகராக 
அளிக்கப்பட்டது இது. அதைவிட பெரிய பலவற்றுக்கும்‌ 
நிகரானது” என்றார்‌. அவர்‌ அந்த வைரத்தை 
நீட்டிக்காட்டினார்‌. அது மிக மெல்ல ஒளிகொள்ளத்‌ 
தொடங்கியது. பறவைவிழி இமை தாழ்ந்து 
ஒளிகொள்வதுபோல. பின்னர்‌ உப்புக்கல்‌ என 
மின்னியது. 


அவர்‌ அதை தன்‌ இரு விரல்களில்‌ வைத்து 
ஓட்டிக்கொண்டிருந்தார்‌. “புரவியின்‌ பல்‌! ஊழிப்புரவி! 
வடவைப்‌ பேரெரி!” அவர்‌ அதை மீண்டும்‌ தன்‌ மடியில்‌ 
வைத்தார்‌. உடனே மீண்டும்‌ அதை எடுத்து நோக்கினார்‌. 
“தென்னெரி இல்லங்களில்‌ எரிவது. வடஎரி வானில்‌ 
திகழ்வது. இரண்டு எரிகள்‌. இரண்டுக்கும்‌ நடுவே 
அலைக்கழிபவன்‌ நான்‌.” பானுமதியை நோக்கி நீர்ப்படல 
விழிகளுடன்‌ “அறிக, தென்னெரிகள்‌ அனைத்திற்கும்‌ 
அனல்‌ அளிப்பது வடக்கே எரியும்‌ ஊழிக்கனல்தான்‌. 
பெருவெள்ளம்‌ எழுந்து ஊற்றுகளையும்‌ 
கிணறுகளையும்‌ நிறைப்பதுபோல்‌ வடளரி எழுகையில்‌ 
தென்னெரி மறைந்துவிடும்‌” என்றார்‌. அந்த வைரம்‌ 
அவர்‌ கையில்‌ அனல்‌ என ஒளிவிடத்‌ தொடங்கியது. 
சிறிய அகல்போல அவர்‌ கை தோன்ற அதில்‌ ஏற்றப்பட்ட 
சுடராக அது தோன்றியது. “அரசி, இதை நான்‌ எடுத்துச்‌ 
செல்கிறேன்‌. இது இல்லாமல்‌ சென்றால்‌ நான்‌ 
விடுபடுவேன்‌. ஆனால்‌ என்‌ உள்ளம்‌ விடுபடுதலை 
விரும்பவில்லை. திரும்ப வரவேண்டுமென்று அது 

ணையிடுகிறது. இப்புரவியின்‌ வாலை 
பற்றிக்கொண்டு ஒருகணமும்‌ நில்லாமல்‌ ஓடுவதே என்‌ 
ஊழ்‌.” 


“நான்‌ எளியவன்‌, சிறியவன்‌. அதை இப்போது 
உணர்கிறேன்‌. இதை எனக்கு அளிக்கையில்‌ என்‌ 
தமையன்‌ என்ன எண்ணியிருப்பார்‌? உனக்கு 
வேண்டியது இதுதானே என்றா? எஞ்சிய 
வாழ்நாளெல்லாம்‌ இதை வைத்து என்னை கட்டிப்போட 
முடியுமென்றா? எத்தனை சரியாக என்னை 
புரிந்துகொண்டிருக்கிறார்‌!” பெருமூச்சுடன்‌ அவர்‌ 
மீண்டும்‌ அமைதியடைந்தார்‌. “பேசலாகாதென்று என்‌ 


ஆவியை கட்டுப்படுத்தினேன்‌. சென்ற பல மாதங்களாக 
அவைகளில்‌ நான்‌ சொல்லுரைத்ததில்லை. இப்போது 
ஏன்‌ இத்தனை பேசுகிறேன்‌ என்று தெரியவில்லை. ஆம்‌, 
நான்‌ அகிபீனா இழுத்தேன்‌. முன்பும்‌ சிலமுறை 
இழுத்துள்ளேன்‌. துயில்வதற்காக. ஆனால்‌ துயில்‌ 
என்னைவிட்டு முழுதாக நீங்கிவிட்டது. நான்‌ துயின்றால்‌ 
அந்தப்‌ பொழுதில்‌ போர்மூண்டு இந்நகரும்‌ என்‌ குடியும்‌ 
முற்றழிந்துவிடும்‌ என அஞ்சுகிறேன்‌. சற்று 
கண்ணயர்ந்தாலும்கூட போர்முரசுகளும்‌ 
படையோசைகளும்‌ சாவோலங்களும்‌ கேட்டு 
விழித்துக்கொள்கிறேன்‌.” 


அவர்‌ முற்றாக அணைந்து நனைந்த துணியென உடல்‌ 
துவண்டார்‌. நெஞ்சில்‌ கைவைத்து தலைவணங்கி 
“நீங்கள்‌ என்னை வழியனுப்ப வந்திருக்கிறீர்கள்‌. 
உங்களிடம்‌ நற்சொல்‌ உரைத்து முறைமை செய்யும்‌ 
பொறுப்புள்ளவன்‌ நான்‌. அதைத்தான்‌ நான்‌ 
செய்யவேண்டும்‌” என்றார்‌. எழுந்து தன்‌ மேலாடையை 
சரிசெய்து கைகூப்பி வணங்கி “நீங்கள்‌ வந்தமைக்கு 
நன்றியுடையவனாக இருப்பேன்‌. உள்ளம்‌ நிறைவுற்றது” 
என்றார்‌. பானுமதி எழுந்து “நன்று அமைச்சரே, சென்று 
வருக! அஸ்தினபுரி உங்கள்‌ முன்‌ பணிந்‌ 
வழியனுப்புகிறது. தாங்கள்‌ திரும்பி வரும்போது இதே 
பணிவுடன்‌ இந்நகர்‌ தங்களை வரவேற்கும்‌. 
அமைச்சரென்றும்‌ சென்ற மூதரசரின்‌ மைந்தரென்றும்‌ 
இன்றுள பேரரசரின்‌ இளையோர்‌ என்றும்‌ தங்களுக்கு 
இருக்கும்‌ இடம்‌ ஒருபோதும்‌ இல்லாமல்‌ ஆவதில்லை” 
என்றாள்‌. 


“ஆம்‌, அதை நான்‌ அறிவேன்‌” என்று சோர்ந்து தழைந்த 
குரலில்‌ அவர்‌ சொன்னார்‌. பானுமதி “பாண்டவர்களின்‌ 
வெற்றிக்காக நீங்கள்‌ வேண்டிக்கொள்வது 
எவ்வகையிலும்‌ தவறல்ல, அமைச்சரே. ஆனால்‌ எளிய 
பற்றுகளின்‌ பொருட்டு சார்புநிலை எடுப்பவர்கள்‌ 
துயரத்தை மட்டுமே ஈட்டுகிறார்கள்‌” என்றாள்‌. அவர்‌ 
முள்ளால்‌ குத்தப்பட்டதுபோல்‌ உடலில்‌ மெல்லிய 
துடிப்பெழ “எவர்‌ மேல்‌ பற்று?” என்று கேட்டார்‌. “எவர்மேல்‌ 
எனக்கு பற்று? சொல்க!” பானுமதி “அறத்தின்மேல்‌ 
பற்றுகொள்க! பேரறத்தானாக நின்றிருக்கும்‌ இளைய 
யாதவர்மேல்‌ பற்று கொள்க! நீங்கள்‌ கொண்ட பற்று 
அதுவல்ல. அது நீங்கள்‌ கைக்கொள்ள முனைந்து 
ஊழால்‌ தவிர்க்கப்பட்ட ஒன்று. அது நீங்களே சற்று முன்‌ 
சொன்னதுபோல்‌ வெற்றாணவம்‌ மட்டுமே” என்றாள்‌. 


விதுரர்‌ “ம்‌” என முனகியபடி மஞ்சத்தில்‌ அமர்ந்தார்‌. 


“எப்பெருந்தவமும்‌ ஒருநாள்‌ நிறைவேறும்‌ என்று 
சொல்லுள்ளது, அமைச்சரே. ஆனால்‌ உலகியலில்‌ 
எதையேனும்‌ தவம்‌ செய்து அடைந்தவர்கள்‌ 
அத்தவத்திற்கு முன்‌ தாங்கள்‌ வென்றடைந்தது மிக மிகச்‌ 
தென்று உணர்வார்கள்‌. அதுவே தங்களுக்கும்‌ 
நிகழும்‌” என்றாள்‌. விதுரர்‌ மெல்லிய விம்மலோசை 
ஒன்றை எழுப்பினார்‌. “தங்களை துன்புறுத்தும்‌ 
பொருட்டு சொல்லவில்லை, அமைச்சரே” என்றாள்‌ 
பானுமதி. “இல்லை, நான்‌ அறிவேன்‌. நீங்கள்‌ 
பிறவியிலேயே பேரரசி. மும்முடி சூடி புவியாள பெற்றி 
கொண்டவர்‌. அன்னை பெருந்தெய்வங்களின்‌ சொல்‌ 
உங்கள்‌ நாவில்‌ எழுகிறது. அது நிகழ்க! அவ்வாறு 
நிகழ்ந்து அதிலிருந்து நான்‌ விடுபட்டேனெனில்‌ அதுவே 
எனக்கு வீடுபேறு. அவ்வாறே ஆகுக!” என்றார்‌ விதுரர்‌. 


“நான்‌ கிளம்புகிறேன்‌, அமைச்சரே” என்று சொல்லி 
மீண்டும்‌ பானுமதி கைகூப்பினாள்‌. திரும்பி தன்‌ 
இளையோரை நோக்கியபின்‌ மேலாடையை இழுத்து 
அணிந்துகொண்டு திரும்பி நடந்தாள்‌. விதுரர்‌ மெல்ல 
நடுங்கியபடி கைகூப்பி நின்றார்‌. 

[1௨2] விதுரரின்‌ மாளிகையிலிருந்து அரண்மனை 
திரும்பும்‌ வரை அரசியர்‌ மூவரும்‌ ஒரு சொல்லும்‌ 
பேசிக்கொள்ளவில்லை. தங்கள்‌ எண்ணங்களில்‌ மூழ்கி 
தேரின்‌ ஒற்றைப்‌ பீடத்தில்‌ மூன்று வெவ்வேறு 
உலகங்களிலென அமர்ந்திருந்தனர்‌. விதுரரின்‌ 
நிலைகுலைவு அவர்களை வெவ்வேறு வகையில்‌ 
உலுக்கிவிட்டிருந்தது. அவ்வரண்மனையில்‌ 
ஒவ்வொன்றும்‌ காற்றுகளால்‌ அலையடிக்கும்‌ 
டைகள்போல கொந்தளித்துக்கொண்டிருக்கையில்‌ 
துரர்‌ அசையாத்‌ தூண்‌ என நின்றிருந்தார்‌ என்னும்‌ 
உளப்பதிவு பானுமதிக்கு இருந்தது. எப்போதோ 
ஒருமுறை “மைந்தரிடையே போர்‌ என்பது முற்றழிவு 
என்று தெரியாதவரா அமைச்சர்‌? எவருக்கோ என 
விலக்கம்‌ கொண்டிருக்க எப்படி இயல்கிறது அவரால்‌?” 
என்று அவள்‌ அசலையிடம்‌ சினந்து கேட்டதும்‌ உண்டு. 
ஆனால்‌ திருதராஷ்டிரரைவிடவும்‌ அவர்‌ 
உள்ளுலைந்துவிட்டிருக்கிறார்‌ என்று தெரியவந்தமை 
அச்சத்தையே அளித்தது. சொல்லளிக்க நிலையுள்ளம்‌ 
கொண்ட எவரும்‌ இனி இந்நகரில்‌ இல்லை என அவள்‌ 
எண்ணிக்கொண்டாள்‌. தாரை பெருமூச்சுடன்‌ 
அசைந்தமர்வது கண்டு திரும்பி நோக்கினாள்‌. அசலை 
தன்‌ ஆடைநுனியை கசக்கி முறுக்கிக்கொண்டு 
உதடுகளை இறுக்கியபடி தேரின்‌ சாளரத்தினூடாக 
ஒளிப்பரப்புகளாக அணுகி அகன்ற 
மாளிகைச்சுவர்களை நோக்கிக்கொண்டிருந்தாள்‌. 


அரண்மனை முகப்பிலேயே பானுமதிக்காக 
அரசுச்சேடியர்‌ காத்து நின்றிருந்தனர்‌. அவள்‌ உள்ளே 
நுழைய அவர்கள்‌ இருபுறமும்‌ என உடன்‌ நடந்தபடி 
செய்திகளை சொன்னார்கள்‌. முதுசேடியும்‌ 
அமைச்சியுமான சுதாமை வணங்கி “ஒற்றர்கள்‌ 
தங்களுக்காக காத்து நின்றிருக்கிறார்கள்‌, அரசி” 
என்றாள்‌. “அவர்களை சிற்றவைக்குள்‌ அமரச்செய்க!” 
என்றபின்‌ அவள்‌ இரண்டாவது சேடியை பார்த்தாள்‌. 
அவள்‌ வந்து வணங்கி “அரசரின்‌ அவைச்‌ செய்தி 
தங்களுக்கு தனியோலையாக அனுப்பப்பட்டுள்ளது, 
அரசி” என்றாள்‌. பானுமதி தலையசைத்தாள்‌. “நாளை 
முதல்நாழிகையில்‌ அரசர்‌ தம்‌ தம்பியர்‌ ஐவருடன்‌ வந்து 
பேரரசியின்‌ வாழ்த்துகளைப்‌ பெற்று கிளம்பவிருக்கிறார்‌. 
தாங்கள்‌ அங்கு உடனிருக்க வேண்டுமென்று அரசர்‌ 


“எனக்காகக்‌ காத்திரு, நானும்‌ வந்துவிடுகிறேன்‌” 
என்றாள்‌ குந்தி. பின்னர்‌ குனிந்து மாத்ரியை அள்ளி 
அணைத்துக்கொண்டாள்‌. 


குந்தி நீராடி ஆடைகள்‌ அணிந்து வந்தபோது 
குடில்முற்றத்தில்‌ அனகையின்‌ இடையில்‌ புத்தாடை 
அணிந்த பார்த்தன்‌ அமர்ந்திருந்தான்‌. “இளவரசர்‌ 
துயிலவேயில்லை அரசி. உணவும்‌ உண்ண 
மறுத்துவிட்டார்‌” என்றாள்‌ அனகை. அவனுடைய கரிய 
விழிகளை குந்தி நோக்கினாள்‌. அவன்‌ என்ன 
அறிகிறான்‌? அந்தச்சிறு உடலுக்குள்‌ இந்திரன்‌ வந்து 
அமர்ந்து எளிய மானுடரை 
நோக்கிக்கொண்டிருக்கிறானா என்ன? “மூத்தவர்கள்‌ 
இருவரும்‌ இந்திரத்யும்னத்திலேயே நீராடிவிடுவார்கள்‌ 
என்றனர்‌” என்றாள்‌ அனகை. 


இருசேடியர்‌ நடுவே மாத்ரி வருவதைக்‌ கண்டதும்‌ 
குந்தியின்‌ நெஞ்சு அதிர்ந்து அந்த ஒலி காதில்‌ 
கேட்பதுபோலிருந்தது. அவளால்‌ ஒரு கணத்துக்குமேல்‌ 
பார்க்கமுடியவில்லை. மாத்ரி மணப்பெண்போல 
பொன்னூல்பின்னல்களும்‌ தொங்கல்களும்‌ கொண்ட 
செம்பட்டாடை அணிந்து முழுதணிக்கோலத்தில்‌ 
இருந்தாள்‌. “நேரமாகிறதே” என்றபடி ஊடுவழியினூடாக 
குடில்முற்றத்துக்கு வந்த துவிதீய கெளதமர்‌ அவளைக்‌ 
கண்டதும்‌ கண்கள்‌ திகைத்து மாறிமாறிப்பார்த்தார்‌. 
குந்தி அவரிடம்‌ “செல்வோம்‌” என்றபின்‌ “நாங்கள்‌ 
வருவதை காஸ்யபருக்கு அறிவியுங்கள்‌” என்றாள்‌. 


அவள்‌ சொல்வதைப்புரிந்துகொண்ட துவிதீய கெளதமர்‌ 
“ஆம்‌ அரசி” என்றபின்‌ திரும்பி பாதையின்‌ வழியாக 
ஓடினார்‌. நகுலனையும்‌ சகதேவனையும்‌ இரு சேடியர்‌ 
கொண்டுவந்தனர்‌. தூக்கத்தில்‌ இருந்து எழுப்பி 
குளிப்பாட்டப்பட்டு அமுதாட்டப்பட்டமையால்‌ இருவரும்‌ 
துறுதுறுப்பாக கால்களை ஆட்டி புறங்கைகளை வாயால்‌ 
சப்பமுயன்றபடி நான்குபக்கமும்‌ எரிந்த பந்தங்களை 
திரும்பித்‌ திரும்பி பார்த்தனர்‌. மாத்ரி மைந்தர்களை 
திரும்பியே பார்க்கவில்லை. அவளை அடையாளம்‌ 
கண்டுகொண்ட நகுலன்‌ “ங்கா!” என ஒலியெழுப்பினான்‌. 
உடனே சகதேவனும்‌ “ங்கா!” என்றான்‌. இருவரும்‌ 
கால்களை சேடியர்‌ விலாவில்‌ உதைத்து கைகளை ஆட்டி 
குதிக்கத்‌ தொடங்கினர்‌. 


ஒற்றையடிப்பாதை வழியாக காஸ்யபரின்‌ இரு 
மாணவர்கள்‌ ஓடிவந்தனர்‌. அவர்கள்‌ மூச்சுவாங்க 
முற்றத்துக்கு வந்து நின்று மாத்ரியைப்‌ பார்த்தனர்‌. 


விரும்புகிறார்‌” என்றாள்‌. 


பானுமதி மூன்றாவது சேடியை பார்த்தாள்‌. 
துரியோதனனின்‌ தனிச்சேடியான அவள்‌ “அரசர்‌ 
அன்னையிடம்‌ செல்வதற்குமுன்‌ தங்களைத்‌ தேடி 
வருவார்‌, அரசி” என்றாள்‌. பானுமதி விழிகளை 
திருப்பிக்கொண்டாள்‌. அவள்‌ நெஞ்சு படபடத்தது. 
துரியோதனன்‌ அவள்‌ மஞ்சத்தறைக்கு வருவதில்லை 
என்பதை அரண்மனையில்‌ அனைவருமே 
அறிந்திருந்தார்கள்‌. அவள்‌ அசயையிடம்‌ திரும்பி 
“பேரரசியிடம்‌ சென்று சொல்‌! நாளை பிரம்மப்‌ பொழுதில்‌ 
அரசர்‌ அங்கு வருவார்‌. அதற்கு முன்னரே நான்‌ அங்கு 
வருவேன்‌. அங்கு மூத்த அரசியர்‌ ஒன்பதின்மரும்‌ 
இருக்கவேண்டும்‌. முறைப்படி வாழ்த்து அளித்து 
செஞ்சாந்திட்டு அனுப்புவதற்கான அனைத்தும்‌ சித்தமாக 
இருக்கவேண்டும்‌” என்றாள்‌. 


தாரை முணுமுணுப்பாக “அதை அங்கே சேடியர்களே 
செய்துகொள்வார்களே...” என்றாள்‌. பானுமதி 
“பேரரசியின்‌ உளநிலை எவ்வாறு இருக்குமென்று 
இப்போது சொல்ல இயலாது. முன்னரே சென்று அதை 
கணித்து அரசர்‌ வருவதற்குள்‌ எனக்கு செய்தி 
அனுப்பவேண்டும்‌” என்றாள்‌. அசலை “ஆம்‌” என்று 
தலை வணங்கினாள்‌. பானுமதி நான்காவது சேடியை 
பார்த்து “கற்றுச்சொல்லிகள்‌ ஓலையுடன்‌ சித்தமாக 
இருக்கும்படி சொல்க! எஞ்சிய ஆணைகளை நான்‌ 
பிறப்பிக்க வேண்டியுள்ளது” என்றாள்‌. தாரையும்‌ 
அசலையும்‌ வணங்கி விடைபெற்றனர்‌. அவள்‌ 
இடைநாழியில்‌ நடக்க மேலும்‌ நான்கு சேடியர்‌ அவளைத்‌ 
தொடர்ந்து நடந்தபடி செய்திகளை சொன்னார்கள்‌. 
அனைத்து கெளரவர்களும்‌ தங்கள்‌ துணைவியரிடம்‌ 
விடைபெற்று படைப்பிரிவுகளுக்கு கிளம்பிவிட்டனர்‌. 
உபகெளரவர்கள்‌ ஒவ்வொருவராக தங்கள்‌ 
துணைவியரிடம்‌ விடைபெற்று 
கிளம்பிக்கொண்டிருக்கிறார்கள்‌. 


“இளந்துணைவியர்‌ துயருற்றிருக்கிறார்களா?” என்று 
பானுமதி கேட்டாள்‌. “ஆம்‌ அரசி, பலர்‌ உளம்‌ மயங்கி 
விழுந்துவிட்டார்கள்‌. நூற்றுக்கு மேற்பட்டவர்களை 
மருந்துநிலைகளுக்கு கொண்டு சென்றுவிட்டார்கள்‌. 
கெளரவ இளவரசர்களின்‌ அரசியரிலேயே பலருக்கு 
தன்னினைவு இல்லை. அகிபீனா உண்டு துயில்வதனால்‌ 
அவர்கள்‌ பித்துக்கு அண்மையில்‌ என 
உளம்சிதைந்துள்ளனர்‌.” பானுமதி வெறுமனே 
தலையசைத்தாள்‌. “விடைபெறும்‌ சடங்குகள்‌ 


அனைத்தும்‌ முடிந்துவிட்டன. அமைச்சர்களில்‌ எழுவர்‌ 
மட்டுமே இங்கு எஞ்சப்போகிறார்கள்‌. அனைத்துப்‌ 
பொறுப்புகளும்‌ இன்று நள்ளிரவில்‌ முறைமாற்ற மணி 
ஓசையிடும்போது அவர்களுக்கு சென்றுசேரும்‌” என்றாள்‌ 
இன்னொரு சேடி. 


“அனைத்து ஆணையோலைகளும்‌ தங்கள்‌ அறையில்‌ 
காத்திருக்கின்றன. தாங்கள்‌ ஒப்புதலை அளித்தால்‌ 
அவற்றை அனுப்பிவைப்போம்‌” என்று ஒரு சேடி 
சொன்னாள்‌. “நான்‌ அரைநாழிகைப்பொழுதில்‌ அங்கு 
வருகிறேன்‌, செல்க!” என்று அவளிடம்‌ சொல்லிவிட்டு 
சிற்றவைக்குள்‌ நுழைந்தாள்‌. அங்கு அமர்ந்திருந்த 
ஒற்றர்கள்‌ எழுந்து வணங்கினார்கள்‌. அவள்‌ 
அவ்வணக்கங்களை ஏற்று பீடத்தில்‌ சென்று அமர்ந்து 
கால்களை நீட்டிக்கொண்டாள்‌. சேடி கதவை 
வெளியிலிருந்து மூடினாள்‌. ஒற்றர்கள்‌ அவளைச்‌ 
சூழ்ந்து தாழ்வான பீடங்களில்‌ அமர்ந்தனர்‌. நடுவே 
அரசிக்குரிய பீடத்தில்‌ கைகளை மார்பில்‌ கட்டியபடி 
விழிமூடி அவள்‌ அமர்ந்திருந்தாள்‌. ஒவ்வொரு ஒற்றராக 
எழுந்து வந்து அவள்‌ அருகே இருந்த பீடத்தில்‌ அமர்ந்து 
தணிந்த குரலில்‌ உணர்ச்சிகள்‌ ஏதும்‌ கலக்காமல்‌ 
அணிச்சொற்களோ முறைமைக்கூற்றுகளோ இன்றி 
தங்கள்‌ செய்தியை உரைத்தனர்‌. நுண்‌ விவரிப்புகள்‌ 
செறிந்ததும்‌ தன்‌ கருத்துகளோ உணர்ச்சிக்‌ கூற்றுகளோ 
இல்லாததுமான அவ்வுரைகள்‌ அனைத்தும்‌ ஒன்றேபோல 
ஒலித்தன. ஆனால்‌ ஒவ்வொன்றிலும்‌ அவ்வொற்றரின்‌ 
பார்வையும்‌ அவருடைய கள வாழ்வின்‌ கால அளவும்‌ 
தெரிந்தது. 


வடபுலத்து ஒற்றர்‌ சுக்ரர்‌ “அஸ்தினபுரியின்‌ படைகளில்‌ 
பெரும்பகுதி கங்கையை கடந்துவிட்டது, அரசி. 
கோட்டையைச்‌ சூழ்ந்திருக்கும்‌ படைகளும்‌ 
அகன்றுகொண்டிருக்கின்றன. நாளை 
உச்சிப்பொழுதுக்குள்‌ படைகள்‌ முழுமையாகவே 
இங்கிருந்து கிளம்பிச்‌ சென்றுவிடும்‌” என்றார்‌. 
“பதினெட்டு பிரிவுகளாக படைகள்‌ நின்றுள்ளன. எவை 
எப்போது கிளம்பவேண்டும்‌ என்று முன்னரே 
வகுக்கப்பட்டு ஆணைகள்‌ அளிக்கப்பட்டுவிட்டன. 
ஜயத்ரதரும்‌ அஸ்வத்தாமரும்‌ அவற்றை 
வகுத்துள்ளமையால்‌ பிழைகளின்றி நிகழ்கின்றன 
அனைத்தும்‌. ஊற்றிலிருந்து ஆறு கிளம்பி 
துணையாறுகளை இணைத்துக்கொண்டு 
பெருகிச்செல்வதுபோல படைகள்‌ செல்லும்‌. 
குருக்ஷேத்திரத்தை அணுகியதும்‌ மீண்டும்‌ பதினெட்டு 
கிளையாறுகளாகப்‌ பிரிந்து முதல்கிளை முகப்பாகவும்‌ 


பதினெட்டாம்கிளை இறுதியாகவும்‌ அமையும்‌.” 


அதை அஸ்வத்தாமன்‌ ஜலபத வியூகம்‌ என்று 
அழைத்தான்‌. அவள்‌ அதை அவையில்‌ கேட்டிருந்தான்‌. 
ஓலையில்‌ பார்த்துமிருந்தாள்‌. ஆனால்‌ அவள்‌ முகத்தில்‌ 
ஏதும்‌ வெளிப்படவில்லை. அரைக்கண்‌ மூடி வெறுமனே 
கேட்டுக்கொண்டிருந்தாள்‌. ஊர்ப்புலத்து ஒற்றரான சிபிரர்‌ 
“போர்‌ அறிவிக்கப்பட்ட பின்‌ ஒவ்வொரு நாளுமென 
பெருகி வந்த உளஎழுச்சி இன்று காலை முதல்‌ அடங்கத்‌ 
தொடங்கியிருக்கிறது, அரசி” என்றார்‌. “பெரும்பாலான 
ஊர்களில்‌ துயரம்‌ மிகுந்த அமைதியே நிலவுகிறது. அது 
இயல்புதான்‌ என்று தோன்றினாலும்‌ இயல்பல்ல என்ற 
உள்ளுணர்வை நான்‌ அடைந்தேன்‌. பெரும்பாலான 
நகர்களில்‌ நிமித்திகர்கள்‌ தீய விளைவுகளையே குறி 
நோக்கி சொல்லியிருக்கிறார்கள்‌. மலைக்குடிகளின்‌ 
பூசகர்களில்‌ தெய்வங்கள்‌ வெறியாட்டெழுந்து பேரழிவை 
முன்னுரைத்திருக்கின்றன. மூதன்னையர்‌ கனவுகளில்‌ 
மண்‌ மறைந்த அன்னைத்தெய்வங்கள்‌ எழுந்து துயர்‌ 
வருவதை கூறியிருக்கின்றன. பெண்கள்‌ பலர்‌ த்ய 
கனவுகளை கண்டிருக்கிறார்கள்‌. மூத்தோரும்‌ நீத்தோரும்‌ 
ஒரு சொல்லும்‌ உரைக்காமல்‌ அழுத கண்ணீருடன்‌ வந்து 
அவர்கள்‌ கனவுகளில்‌ நின்றிருக்கிறார்கள்‌.” 


“தீய நிமித்தங்கள்‌ பலவற்றை பார்த்தோம்‌ என்ற பேச்சு 
எங்கும்‌ உலவிக்கொண்டிருக்கிறது” என்று அவர்‌ 
தொடர்ந்தார்‌. “இன்று புலரியில்‌ பெண்கோழி கூவியதை 
பார்த்ததாக பல சிற்றூர்களில்‌ பேச்சு எழுந்தது. 
வெண்காகம்‌ ஒன்று இல்லமுற்றத்தில்‌ வந்து அமர்ந்தது 
என்று தென்புலத்து ஊர்கள்‌ தோறும்‌ பெண்கள்‌ சொல்ல 
கேட்டேன்‌. எறும்புகள்‌ நிரைகுலைந்து செல்வதையும்‌ 
பசுக்கள்‌ விடாமல்‌ அழுதுகொண்டிருப்பதையும்‌ மீன்கள்‌ 
ஒழுக்குக்கு எதிராக நீந்தி எங்கோ செல்வதையும்‌ 
கண்டோம்‌ என்கிறார்கள்‌. அச்சம்‌ மேலும்‌ அச்சத்தை 
உருவாக்குகிறது. ஒரு தீய நிமித்தம்‌ நூறு தீய 
நிமித்தங்களை விழியில்‌ கொண்டுவந்து வீழ்த்துகிறது. 
நம்‌ குடிகள்‌ இப்போதே போரில்‌ முற்றாக 
தோற்றுவிட்டவர்களாக உணர்கிறார்கள்‌.” 


பானுமதி மெல்ல கலைந்து “அது அவர்களின்‌ 
உளவிழைவாகவும்‌ இருக்கலாம்‌” என்றாள்‌. 
அம்மறுமொழியை எதிர்பாராத சிபிரர்‌ தடுமாறி 
“அறியேன்‌. இருக்கலாம்‌” என்றார்‌. படைப்பிரிவுகளின்‌ 
ஒற்றரான சந்திரர்‌ “ஆனால்‌ நமது படைகள்‌ 
வெறிகொண்டுதான்‌ செல்கின்றன. போருக்குச்‌ 
செல்கிறோம்‌ என்பதே அவர்களை பித்துகொள்ள 


வைக்கிறது. அதற்கு மேல்‌ ஒவ்வொருவருக்கும்‌ உடல்‌ 
நிறைந்து மூக்கினூடாக சொட்டுமளவுக்கு மது 
அளிக்கப்பட்டுள்ளது” என்றார்‌. 
படைப்பிரிவுகளிலிருந்து வந்த மற்றொரு ஒற்றரான 
மூர்த்தர்‌ “நம்‌ படைவல்லமை பெரிது என்பது 
அனைவரையும்‌ எழுச்சிகொள்ளச்‌ செய்துள்ளது. பீஷ்ம 
பிதாமகருக்கு எதிராக அர்ஜுனர்‌ வில்லெடுக்க மாட்டார்‌ 
என்ற நம்பிக்கை நிலவுகிறது. ஆகவே போர்‌ 
முதல்நாளிலேயே முடிந்துவிடும்‌ என எண்ணுகிறார்கள்‌” 
என்றார்‌. 


சாலைகளின்‌ ஒற்றரான குமுதர்‌ “வணிகர்கள்‌ 
பெரும்பாலானவர்கள்‌ பாரதவர்ஷத்தின்‌ தென்பகுதியை 
நோக்கி நகரத்தொடங்கிவிட்டார்கள்‌” என்றார்‌. “எனது 
துணை ஒற்றர்களின்‌ அனைத்துச்‌ செய்திகளையும்‌ 
தொகுத்துப்‌ பார்க்கையில்‌ பெரும்பாலான 
வணிகக்குழுக்கள்‌ ஏற்கெனவே விந்திய மலையை 
கடந்துவிட்டன என்று தெரிகிறது. இன்னும்‌ ஓரிரு 
நாட்களில்‌ இங்கு காங்கேயத்திலும்‌ சைந்தவத்திலும்‌ 
பெருவணிகர்‌ குழுக்களே இல்லாமல்‌ ஆகக்கூடும்‌” 
என்றார்‌. பானுமதி முகமாறுதல்‌ இல்லாமல்‌ கண்மூடி 
அதை கேட்டிருந்தாள்‌. “அவர்கள்‌ சென்ற இடங்களை 
உள்ளூர்‌ சிறுவணிகர்‌ நிரப்புவதனால்‌ இப்போது பெரிய 
இழப்பு தெரியவில்லை. ஆனால்‌ இன்னும்‌ சிலநாட்களில்‌ 
வருபொருள்‌ இன்மையால்‌ வணிகம்‌ தேங்கும்‌. 
பொருட்சுழற்சி நிலைக்கும்‌. அதை நம்பி வாழ்வோரின்‌ 
வாழ்க்கை இடருக்குள்ளாகும்‌.” 


“போருக்குப்‌ பின்‌ இங்கு பெரும்பாலான படைவீரர்கள்‌ 
இறந்துவிடுவார்கள்‌ என்று அவர்கள்‌ கணிக்கிறார்கள்‌. 
ஆகவே இந்நாடுகள்‌ அனைத்திலுமே மிகுதியும்‌ 
கைம்பெண்களே எஞ்சுவார்கள்‌. அவர்கள்‌ பொருள்‌ 
வாங்கி நுகர்வது குறையும்‌. துயர்காக்கும்‌ 
குழந்தைகளுக்கும்‌ அரிய பொருட்கள்‌ 
வாங்கப்படமாட்டாது” என்று அவர்‌ தொடர்ந்தார்‌. 
“போருக்குப்‌ பின்‌ இங்குள்ள அரசர்களின்‌ கருவூலங்கள்‌ 
முற்றொழிவதனால்‌ மிதமிஞ்சி வரி கொள்வார்கள்‌. 
அவற்றை அளித்த பின்‌ வாங்குவதற்கு எவரிடமும்‌ பணம்‌ 
இருக்கப்போவதில்லை. ஆகவே இங்கு இனி 
பெருவணிகத்திற்கு வாய்ப்பில்லை. அன்றாட 
உணவுப்பொருட்களும்‌ ஆடைகளுமன்றி எதுவும்‌ 
வாங்கப்படாது. வணிகத்தில்‌ பெரும்பகுதி அழகுக்கும்‌ 
பெருமைக்கும்‌ வாங்கப்படும்‌ பொருட்களே என்பதனால்‌ 
வணிகர்களுக்கு முதற்பொருள்‌ பெருக வாய்ப்பில்லை 
என்று எண்ணுகிறார்கள்‌.” 


பானுமதி விழிகளை திறக்காமலேயே தலையசைத்து 
“அத்துடன்‌ அனைத்து நாடுகளும்‌ வணிகர்களுக்கு 
மேலும்‌ வரி சுமத்தக்கூடும்‌. சுங்க நிலைகளில்‌ 
கொள்ளையே நிகழ வாய்ப்புள்ளது” என்றாள்‌. “ஆம்‌ 
அரசி, அவ்வாறு அவர்கள்‌ அஞ்சுகிறார்கள்‌. இங்கு 
அனைத்தும்‌ கலங்கி தெளிந்த பின்னரே 
தென்னகத்திலிருந்து வணிகக்‌ குழுக்கள்‌ இங்கு மீண்டும்‌ 
வரும்‌” என்றார்‌ குமுதர்‌. பானுமதி “இதுநாள்வரை 
இந்நாடுகள்‌ அனைத்தையும்‌ ஒன்றுடன்‌ ஒன்று 
இணைத்தவை வணிகநிரைகளே. அவர்கள்‌ 
அகல்வார்கள்‌ என்றால்‌ இந்நிலவிரிவு ஆயிரம்‌ 
துண்டுகளாக சிதறும்‌. அசைவழிந்து, எடைமிகுந்து 
படிந்து நிலைகொள்ளும்‌. மீண்டு எழுவதற்கு 
நெடுங்காலமாகலாம்‌” என்றாள்‌. அரசியல்‌ ஒற்றரான 
பிரகம்பர்‌ “அவ்வாறல்ல அரசி, வென்றவர்களில்‌ ஒருவர்‌ 
முதன்மை ஆற்றல்‌ கொண்டவர்‌ ஆகி பூசல்கள்‌ 
அனைத்தையும்‌ முடிவுக்குக்‌ கொண்டுவந்து 
ஒற்றைப்பேரரசை உருவாக்கி ஆண்டார்‌ என்றால்‌ 
எல்லை கடந்து சென்று அயலாரை வென்று கப்பம்‌ 
கொண்டு வந்து கருவூலத்தை நிறைக்க முடியும்‌. சில 
ஆண்டுகளிலேயே இங்கு மீண்டும்‌ வணிகம்‌ 
தழைக்கக்கூடும்‌. முதிய வணிகர்‌ ஒருவர்‌ அதை சொல்லக்‌ 
கேட்டேன்‌. போரென்பது காட்டெரி. அதற்குப்‌ பின்‌ புதிய 
மரங்கள்‌ துளிர்த்து காடு மேலும்‌ தழைக்கும்‌ என்று அவர்‌ 
சொன்னார்‌” என்றார்‌. 


அந்தண ஒற்றரான செளம்யர்‌ “அமைச்சராகவும்‌ 
பூசகராகவும்‌ வேதியராகவும்‌ போருக்குச்‌ செல்லும்‌ 
அந்தணர்களை அந்தணர்குழுக்கள்‌ குலநீக்கம்‌ செய்யும்‌ 
அதர்வவேதச்‌ சடங்குகள்‌ நிகழ்ந்து வருகின்றன, அரசி. 
குருதிக்களத்திற்குச்‌ செல்பவர்கள்‌ மூன்று 
வேதங்களையும்‌ துறக்கவேண்டும்‌ என்பது தொல்நெறி. 
எரிவளர்த்து அனலோனை வரவழைத்து அவியூட்டி 
அதில்‌ தங்கள்‌ முப்புரி நூலை களைந்திட்டு 
குலமொழிகிறார்கள்‌. குழல்‌ களைந்து நதியில்‌ மூழ்கி 
எழுந்து திரும்பி நோக்காமல்‌ அகல்கிறார்கள்‌. 
சென்றவர்களின்‌ பெற்றோரும்‌ மைந்தரும்‌ அவர்‌ 
இறந்தவர்‌ என்று கருதி நீத்தார்களுக்குரிய நீர்ச்சடங்குகள்‌ 
இயற்றுகிறார்கள்‌. மனைவியர்‌ கைம்பெண்நோன்பு 
கொள்கிறார்கள்‌” என்றார்‌. 


“போர்முடிந்து மீள்பவர்களுக்கு மறுபிறப்புக்குரிய 
சடங்குகள்‌ இயற்றி, நுண்சொல்‌ செவியுரைத்து, 
முப்புரிநூல்‌ அணிவித்து குலத்திற்கு மீண்டும்‌ 
எடுத்துக்கொள்வார்கள்‌. மனைவியையே மீண்டும்‌ 


மணந்துகொள்வார்கள்‌” என்றார்‌ செளம்யர்‌. “எளிய 
சடங்குதான்‌. ஆனால்‌ நெடுங்காலமாக இங்கே அவ்வகைச்‌ 
சடங்குகள்‌ நிகழ்ந்ததில்லை. நூல்களை நோக்கி அதை 
செய்கிறார்கள்‌. சடங்குதான்‌ என்று உணர்ந்தாலும்‌ 
செல்பவர்களின்‌ மைந்தரும்‌ மகளிரும்‌ 
கதறியழுகிறார்கள்‌. பெற்றோர்‌ துயர்தாளாமல்‌ 
விழுந்துவிடுகிறார்கள்‌. அவர்களில்‌ சிலர்‌ அரசர்‌ மேல்‌ 
பழிகூவினர்‌. அங்கே கூடி நின்றிருந்த எவரும்‌ மறுப்புரை 
எழுப்பவில்லை. அவர்கள்‌ அச்சொற்களுடன்‌ 
உளமொப்புகிறார்கள்‌ என்றே தோன்றியது.” 


அவர்கள்‌ ஒவ்வொருவருடனும்‌ அவர்கள்‌ முன்பு 
சொன்ன செய்திகள்‌ இணைந்துகொண்டன. ரிரு 
சொற்களுக்குப்‌ பின்‌ அவள்‌ அந்த நிலத்தில்‌ விழிவிரிய 
செவிகூர்ந்து சென்றுகொண்டிருந்தாள்‌. அவர்கள்‌ 
சொன்னவற்றை அவள்‌ அங்கு நிகழ்வனவாக கண்டாள்‌. 
சொற்களை அவ்வாறு ஓவியங்களாக 
விரித்துக்கொள்வது அவற்றின்‌ அனைத்து கூர்‌ 
செய்திகளையும்‌ சொல்லப்படாத மடிப்பாழங்களையும்‌ 
விரித்துக்கொள்வது என அவள்‌ உணர்ந்திருந்தாள்‌. 
செய்திகள்‌ வந்தணைவதில்‌ உள்ள ஒரு ஒழுங்கை அவள்‌ 
முன்பே அறிந்திருந்தாள்‌. அஸ்தினபுரியிலிருந்து 
அகன்று அகன்று செல்லும்‌ வரிசையில்‌ செய்திகள்‌ 
அவளிடம்‌ வந்தணைந்தன. தொலைதூர எல்லைப்புறச்‌ 
செய்தி இறுதியாக வந்தணைந்தது. அலையொன்று 
விரிந்து பெருகி விசை தளர்ந்து செல்வதன்‌ ஓவியம்‌ 
அவளுள்‌ எழுந்தது. ஒவ்வொரு நிகழ்வும்‌ மையத்தில்‌ 
ஒன்றெனவும்‌ எல்லைகளில்‌ பிறிதொன்றெனவும்‌ 
மாறிவிட்டிருந்தது. மையத்தில்‌ நிகழ்ந்த ஒன்று 
எல்லையை அடைந்து பிறிதொன்றாகி அவளை 
வந்தடையும்‌. 


“எல்லைப்புறச்‌ சிற்றூர்களில்‌ 
உணவுப்பொருட்களை கரந்துவைக்கத்‌ 
தொடங்கிவிட்டனர்‌, அரசி” என்றார்‌ காவல்‌ ஒற்றராகிய 
பத்ரர்‌. “முதலில்‌ பேரூக்கத்துடன்‌ அவர்களே உணவும்‌ 
நெய்யும்‌ படைகளுக்கு அளித்தனர்‌. தங்களுக்கான 
வரைவெல்லை கடந்ததும்‌ அவற்றை சேர்த்து நமக்கு 
விற்கத்தொடங்கினர்‌. ஆனால்‌ நாமளிக்கும்‌ செல்வம்‌ 
ஓலைக்குறிப்பென்றே வந்தணைகிறது என்று 
உணர்ந்ததும்‌ அவர்களின்‌ உளம்‌ 
மாறத்தொடங்கிவிட்டது. அரசக்குறிப்பு பொருளென்று 
கவேண்டுமெனில்‌ அங்கு அரசென்று ஒன்று 
இருக்கவேண்டும்‌. போருக்குப்‌ பின்‌ எவ்வரசு 
எவ்வண்ணம்‌ இருக்குமென்று இப்போது எவரால்‌ 


உரைக்க முடியுமென்று ஒரு முதியவர்‌ சொல்வதை 
கேட்டேன்‌. அவர்கள்‌ நெல்லையும்‌ கோதுமையையும்‌ 
கலங்களில்‌ போட்டு விளிம்புகளை மெழுகும்‌ 
களிமண்ணும்‌ கலந்த பிசினால்‌ ஒட்டி உருக்கிச்‌ சுட்டு 
மண்ணில்‌ ஆழப்புதைத்து வைக்கிறார்கள்‌. உலர்ந்த 
கிழங்குகளை பெரிய தோலுறைகளுக்குள்‌ பொதிந்து 
புதைக்கிறார்கள்‌. நெய்க்கலங்களை சுனைகளின்‌ 
ஆழங்களுக்குள்‌ வேர்களில்‌ கட்டி வைத்திருக்கிறார்கள்‌. 
நாம்‌ எண்ணுவதைவிட மிகுதியான உணவு அங்கே 
உள்ளது. போர்‌ முடிந்து ஆறுமாதம்‌ உண்பதற்குரிய 
உணவு பெரும்பாலான மலைச்சிற்றூர்களில்‌ 
எஞ்சியுள்ளது.” 


பானுமதி எரிச்சலடைந்தாள்‌. களைப்பு 
அவ்வெரிச்சலைப்‌ பெருக்கி உடலெங்கும்‌ பரப்புவது. 
அதை உணர்ந்து அவள்‌ தன்‌ கைவிரல்களை 
ஒவ்வொன்றாக தளர்த்தி நீட்டி மெல்ல தன்னை 
எளிதாக்கிக்கொண்டாள்‌. “அவர்களுக்கு போர்‌ குறித்த 
செய்திகளை எவர்‌ சொல்கிறார்கள்‌?” என்றாள்‌. “அரசி, 
அவர்கள்‌ போரைப்‌ பார்த்து இரண்டு 
தலைமுறைகாலமாகிறது. ஆனால்‌ நாம்‌ படைகொண்டு 
சென்ற எல்லைப்புறங்களுக்குச்‌ சென்றவர்கள்‌ 
ஒவ்வொரு சிற்றூரிலும்‌ ஒருவரேனும்‌ உள்ளனர்‌. 
போரென்பது களத்தில்‌ நடக்கும்‌ படை நடத்தும்‌ 
களமோதல்‌ மட்டுமல்ல. போர்‌ என்பது களம்‌ முடிந்த பின்‌ 
வரும்‌ எரிபரந்தெடுத்தல்‌, கொள்ளை, சூறையாடல்‌, 
படைக்கட்டின்மை, அரசின்மை அனைத்தும்‌ கலந்ததே 
என்று அவர்கள்‌ அறிந்திருக்கிறார்கள்‌. எந்தப்‌ போர்‌ 
முடிந்த பின்னரும்‌ ஏழு நாட்கள்‌ படைவீரர்களை 
அவர்களின்‌ தலைவர்கள்‌ கட்டுப்படுத்த இயலாதென்றும்‌, 
அந்தக்‌ கட்டுப்பாடு உருவாகி வருவதற்குள்‌ குடியினர்‌ 
பெருமளவில்‌ இழந்துவிட்டிருப்பார்கள்‌ என்றும்‌ 
அனைவருக்குமே தெரிந்துள்ளது.” 


“அவ்வாறு ஒவ்வொரு முறையும்‌ நிகழவேண்டியதில்லை” 
என்று பானுமதி முனகிக்கொண்டாள்‌. “ஆம்‌, ஆனால்‌ 
அவ்வாறன்றி முறைப்படி நிகழ்ந்த போரெதுவும்‌ எந்த 
வீரரின்‌ நினைவிலும்‌ இல்லை. எந்த நூலும்‌ இதுவரை 
அப்படி ஒரு போரை சொன்னதில்லை. ராகவராமன்‌ 
படைகொண்டு சென்று இலங்கையை வென்றபோது கூட 
ஏழு நாட்கள்‌ அந்நகர்‌ சூறையாடப்பட்டது என்றே 
தொல்கதைகள்‌ சொல்கின்றன?” என்றார்‌ பத்ரர்‌. பானுமதி 
தலையசைத்தாள்‌. “விளைவயல்களை எரிப்பதும்‌ குடிநீர்‌ 
நிலைகளில்‌ களிறுகளை இறக்கி அழிப்பதும்கூட 
போர்களுக்குப்‌ பின்‌ வழக்கமாக உள்ளது. போர்‌ முடிந்து 


பின்னர்‌ குருதி உலர்ந்து அனைத்தும்‌ சொற்களென்றாகி 
நினைவுகளுக்குச்‌ சென்று சுருங்கிய பின்னரே மேழி 
எடுத்து வயலில்‌ வைக்க முடியும்‌. அதன்‌ பின்‌ பயிர்‌ 
வளர்ந்து விளை பெருகி பெறுவதே உணவு. 
அதுவரைக்குமான உணவு ஒவ்வொருவர்‌ கையிலும்‌ 
இருக்க வேண்டும்‌. போருக்குப்‌ பிந்தைய அரசர்கள்‌ 
வென்றவராயினும்‌ தோற்றவராயினும்‌ வெறிகொண்ட 
திருடர்களே. அவர்கள்‌ கவர்ந்து சென்றது போகவே நம்‌ 
மைந்தருக்கு உணவென்றாகும்‌ என்று மூத்தவர்கள்‌ 
சொல்கிறார்கள்‌” என்றார்‌ பத்ரர்‌. 


பானுமதி சில கணங்களுக்குப்‌ பின்‌ சூதர்குலத்து 
ஒற்றரான ஊர்த்துவரிடம்‌ “நீர்‌ என்ன எண்ணுகிறீர்‌, 
ஊர்த்துவரே?” என்றாள்‌. அவர்‌ சற்று தயங்கிய பின்‌ “நாம்‌ 
அனைத்தையும்‌ பேசித்தான்‌ ஆகவேண்டும்‌. 
அரசுகாலத்தை அறப்பொழுதென்றும்‌ 
மறப்பொழுதென்றும்‌ தொல்மரபு பிரித்துக்கொள்கிறது. 
முடிமன்னரின்‌ கோல்‌ தொல்நெறிகளும்‌, முனிவரும்‌, 
அந்தணரும்‌ வகுக்கும்‌ முறையில்‌ நின்றிருக்கும்‌ 
அமைதிக்காலமே அறப்பொழுது. எதன்பொருட்டு 
எழுந்தது என்றாலும்‌ போருக்கு முன்பும்‌ போருக்குப்‌ 
பின்பும்‌ உருவாவது மறப்பொழுது. அங்கு அறங்களென 
எதுவும்‌ திகழ்வதில்லை” என்றார்‌. பானுமதி “அது 
படைகளைப்பற்றிய குடிகளின்‌ அச்சமும்‌ ஐயமும்‌ 
மட்டுமே” என்றாள்‌. “ஆம்‌, ஆனால்‌ அவை எப்போதும்‌ 
உள்ளன. அவற்றை எவ்வரசரும்‌ நோக்காதொழிய 
இயலாது” என்று ஊர்த்துவர்‌ தொடர்ந்தார்‌. 


“எங்கும்‌ படைகளின்‌ உளநிலை ஒன்றே. உயிர்‌ 
கொடுக்கப்போகிறோம்‌ என்னும்‌ உணர்வால்‌ தாங்கள்‌ 
செய்வதனைத்தும்‌ ஏற்றுக்கொள்ளப்படுமென்று 
படைவீரர்கள்‌ எண்ணுகிறார்கள்‌. போருக்குப்‌ பின்‌ உயிர்‌ 
கொடுத்தோம்‌ என்னும்‌ உணர்வால்‌ எதையும்‌ செய்யலாம்‌ 
என்று துணிகிறார்கள்‌. செருகளத்தில்‌ 
பல்லாயிரக்கணக்கில்‌ தன்னவர்‌ இறந்துகிடப்பதைக்‌ 
கண்டு குருதியிலாடி மீண்டபின்‌ ஒவ்வொரு படைவீரனும்‌ 
வெறிகொண்டிருக்கிறான்‌. போருக்கெழாது ஊரில்‌ 
குடியிருக்கும்‌ அனைத்து குடிகள்‌ மேலும்‌ அவன்‌ தீரா 
பெருவஞ்சம்‌ கொண்டிருக்கிறான்‌. அவர்களின்‌ 
பொருட்டே தானும்‌ தன்னவரும்‌ குருதி சிந்தியதாக 
எண்ணிக்கொள்கிறான்‌. அவர்கள்‌ எவ்வகையிலோ 
தங்களை இறப்பு நோக்கி செலுத்தியதாகவும்‌ அதற்கான 
பொறுப்பை அவர்கள்‌ ஏற்கவேண்டுமென்றும்‌ அதன்‌ 
பொருட்டு அவர்கள்‌ பொருட்கொடையும்‌ தேவையெனில்‌ 
உயிர்க்கொடையும்‌ அளிக்கவேண்டுமென்றும்‌ அவன்‌ 


கருதுகிறான்‌. போருக்குப்‌ பின்‌ நிகழும்‌ கொள்ளை எந்த 
வீரருக்கும்‌ குற்றஉணர்வை அளிப்பதில்லை.” 


பானுமதி அந்த நேரடியான கூற்றை எதிர்பார்க்கவில்லை. 
எண்ணங்கள்‌ ஓய்ந்து அவள்‌ மறுசொல்லின்றி 
அமர்ந்திருந்தாள்‌. “போருக்குப்‌ பின்‌ வீரர்கள்‌ 
பெண்கவர்தலும்‌ வல்லுறவு கொள்ளுதலும்கூட 
தொல்முறைகளால்‌ மறைமுகமாக 
ஏற்றுக்கொள்ளப்பட்டுள்ளன. உயிர்‌ மீண்டதுமே 
படைவீரன்‌ கொள்ளும்‌ முதல்‌ எண்ணம்‌ காமமாகவே 
இருக்கிறது. வாழ்கிறேன்‌ என்று தனக்கும்‌ தன்‌ 
தெய்வங்களுக்கும்‌ அவன்‌ அறிவித்துக்கொள்வது அது. 
வாழ்ந்திருக்கும்‌ கணங்களை கொண்டாடுவது. திரும்பும்‌ 
படைகள்‌ தங்கள்‌ நாட்டு ஊர்களின்‌ மீதே மலையிறங்கும்‌ 
பெருமழையென பரவுகின்றன. பெண்டிர்‌ 

அனைவரும்‌ அவர்களின்‌ களியாட்டிற்கு 
உரியவர்களாகிறார்கள்‌” என்றார்‌ ஊர்த்துவர்‌. 
“தொன்றுதொட்டு இவ்வழக்கம்‌ பழங்குடிகளிடமும்‌ 
முறைமையென ஒப்புக்கொள்ளப்பட்டது. வென்று 
வருபவன்‌ வீரன்‌ என்றும்‌ பெண்கள்‌ அவனுடன்‌ 
உறவுகொண்டு பிறக்கும்‌ குழந்தைகள்‌ வெற்றி வீரர்களாக 
இருப்பார்களென்றும்‌ குலம்‌ பெருக்கும்‌ களிறுகளென 
எழுவார்கள்‌ என்றும்‌ அவர்கள்‌ நம்புகிறார்கள்‌. 
சிறுகுடிகளில்‌ படைவென்று வரும்‌ வீரர்களுக்கு 
மகளிரைத்‌ திரட்டி அளிக்கும்‌ வழக்கமே உள்ளது. 
விலங்குகளில்‌ வென்று வரும்‌ கடுவன்‌ பேடைகள்‌ 
அனைத்தையுமே தனக்கென கொள்ளும்‌ 
வழக்கமுள்ளதுபோல.” 


“உண்மையில்‌ அதை பெண்டிர்‌ அஞ்சுகிறார்களா 
விரும்புகிறார்களா என்று கண்டறிய இயல்வதில்லை. 
எப்போதும்‌ அனைத்துப்‌ பெண்டிரும்‌ அதை 
அஞ்சுகிறார்கள்‌. தங்கள்‌ கணவர்களுக்கும்‌ 
தந்தையருக்கும்‌ பிழை செய்வதாகவே அதை 
கருதுகிறார்கள்‌. மாற்றான்‌ தொடுவதற்கு முன்‌ உயிர்‌ 
மாய்த்துக்கொள்ளவேண்டும்‌ என்ற பேச்சு சிற்றூர்கள்‌ 
அனைத்திலுமே திகழ்வது. ஆனால்‌ போர்‌ 
வெற்றிகொண்ட வெறிக்களிப்புடன்‌ திரும்பிவரும்‌ 
வீரர்களை காண்கையில்‌ அவர்களின்‌ கருப்பைகளில்‌ 
குடிகொள்ளும்‌ தெய்வங்கள்‌ எழுமென்றும்‌ அவர்களை 
அவையே தங்கள்‌ கருவிகளாகக்‌ கொள்ளும்‌ என்றும்‌ 
பெண்டிர்‌ காமவிடாயும்‌ களிப்பும்‌ கொண்டு அவர்களை 
நோக்கி சென்று காமம்‌ கொண்டாடுவார்கள்‌ என்றும்‌ 
தொல்கதைகள்‌ கூறுகின்றன” என்று ஊர்த்துவர்‌ 
சொன்னார்‌. 


“இது சூதர்மொழி... அவர்கள்‌ என்றும்‌ அறம்‌, ஒழுக்கம்‌, 
மரபு அனைத்துக்கும்‌ எதிர்நிலைகொள்பவர்கள்‌” 
என்றார்‌ முதிய ஒற்றரான சுக்ரர்‌. “என்‌ சொல்‌ 
விரும்பப்படவில்லை எனில்‌ நிறுத்திக்கொள்கிறேன்‌” 
என்றார்‌ ஊர்த்துவர்‌. “சொல்க, இதுவும்‌ ஒரு நோக்குதான்‌” 
என்றாள்‌ பானுமதி. “ஒரு போருக்குப்‌ பின்‌ 
போர்வென்றவர்களின்‌ மைந்தர்களால்‌ அந்நிலம்‌ புதுத்‌ 
தளிர்‌ கொண்டெழவேண்டும்‌. அதுவே உயிரின்‌ இயல்பு. 
ஆகவே மகளிர்‌ போர்வென்று வரும்‌ வீரர்களை அஞ்சி 
வெறுக்கிறார்கள்‌, அவர்களின்‌ உயிர்த்துளியை எண்ணி 
அவர்களின்‌ உடல்கள்‌ காத்திருக்கின்றன” என்றார்‌ 
ஊர்த்துவர்‌. “இழிசொல்‌... இது மகளிரைப்பற்றிய 
இழிசொல்‌ அன்றி வேறல்ல” என்றார்‌ சுக்ரர்‌. பிறர்‌ 
சினத்துடன்‌ மெல்ல முனக பானுமதி “ம்‌” என்றாள்‌. 
அவ்வோசை அவிந்தது. 


பானுமதி “என்ன நிகழுமென்று இப்போது நம்மால்‌ 
சொல்லக்கூடுவதில்லை. ஆனால்‌ எவர்‌ வென்றாலும்‌ 
அவர்கள்‌ அஸ்தினபுரிக்கு அயலவர்கள்‌ அல்ல. 
அஸ்தினபுரியை பேணும்‌ உரிமையின்‌ பொருட்டே 
இருசாராரும்‌ போருக்கெழுந்திருக்கிறார்கள்‌. அதை 
நம்புவதன்றி இப்போது வேறு வழி இல்லை” என்றாள்‌. 
ஒற்றர்கள்‌ எழுந்து வணங்கி வெளியேறினர்‌. 


[[ஙage]பானுமதி எழுந்தமர்ந்தபோது சுதாமை உள்ளே 
வந்து “ஒற்றர்பெண்டுகள்‌ வந்துள்ளனர்‌, அரசி” 
என்றாள்‌. மீண்டும்‌ சாய்ந்துகொண்டு “வரச்சொல்க!” 
என்றாள்‌. ஓசையில்லாமல்‌ ஒற்றர்பெண்டிர்‌ வந்து 
அவளைச்‌ சூழ்ந்து அமர்ந்தனர்‌. சூதமகளிராகவும்‌ 
வேட்டுவ வணிகர்களாகவும்‌ ஊர்கள்தோறும்‌ 
செல்பவர்கள்‌. அவள்‌ அவர்களிடம்‌ பேசும்படி 
கைகாட்டினாள்‌. 


சிற்றூர்‌ ஒற்றர்பெண்டான அமிதை முதலில்‌ சொல்லத்‌ 
தொடங்கினாள்‌. “பெரும்பாலான சிற்றூர்கள்‌ தங்கள்‌ 
ஊருக்கு வரும்‌ பாதைகளில்‌ காவல்நிலைகளை 
அமைத்திருக்கின்றன. முதுபெண்டிரில்‌ ஒருவரும்‌ 
முதுவீரர்‌ ஒருவரும்‌ வில்திறனும்‌ வாள்திறனும்‌ கொண்ட 
படைப்பெண்டிரின்‌ சிறு குழுவும்‌ அடங்கியது ஓர்‌ 
வழிக்காவல்‌ அலகு. அவர்கள்‌ சின்னாட்களிலேயே 
தங்கள்‌ வழிகள்‌ அனைத்தையும்‌ காத்துக்கொள்ளத்‌ 
தொடங்கினர்‌. ஓரிரு நாட்களுக்குள்ளேயே அவ்வழி 
செல்பவரிடம்‌ அக்காவலுக்குரிய சிறு பணத்தை கேட்டு 
பெறத்தொடங்கினர்‌. இன்று எல்லைப்புறங்கள்‌ முழுக்க 
அவை சுங்கநிலைகளாக மாறிவிட்டன.” 


“அரசி... சடங்குகள்‌” என்று ஒருவன்‌ நாக்குழறிச்‌ 
சொன்னான்‌. “சொல்‌” என்றாள்‌ குந்தி. “மங்கல இசையும்‌ 
மலரும்‌ தீபமும்‌ தேவை” என்றான்‌ அவன்‌ தலைகுனிந்து. 
சேடி ஒருத்தி முன்னால்‌ வந்து “சொல்லுங்கள்‌ வைதிகரே” 
என்றாள்‌. அவர்கள்‌ இருவரும்‌ மாத்ரியைப்‌ பார்ப்பதைத்‌ 
தவிர்த்தனர்‌. “தசமங்கலங்களும்‌ தேவை” என்று 
இன்னொருவன்‌ மெல்லியகுரலில்‌ சொன்னான்‌. 


சற்றுநேரத்தில்‌ காஸ்யபரின்‌ வேறு இரு மாணவர்கள்‌ 
வந்தனர்‌. சேவகர்கள்‌ அவர்களின்‌ ஆணைக்கேற்ப 
முன்னும்பின்னும்‌ ஓடினர்‌. கருக்கிருட்டு திரைபோல 
சூழ்ந்திருக்க பந்த ஒளிக்கு அப்பால்‌ உலகமே இல்லை 
என்று தோன்றியது. “கிளம்பலாம்‌ அரசி” என்றான்‌ 
ஒருவன்‌. குந்தி தலையசைத்தாள்‌. அங்கே நின்றிருந்த 
அத்தனை பேரும்‌ மெல்லிய பெருமூச்சுடன்‌ தங்கள்‌ 
உடல்களை அசைத்த ஒலி கேட்டது. அதைக்கேட்ட 
நகுலன்‌ “ங்கா!” என உரக்கக்‌ கூவி குதிரையில்‌ 
விரைபவன்‌ போல கால்களை அசைக்க சகதேவனும்‌ 
அதையே செய்தான்‌. மாத்ரியின்‌ உடைகளின்‌ ஒளி 
குழந்தைகளை கவர்கிறது என்று குந்தி 
எண்ணிக்கொண்டாள்‌. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


ஐந்து சேவகர்கள்‌ பந்தங்களை ஏந்தியபடி வழிகாட்டிச்‌ 
செல்ல மூன்று பிரம்மசாரிகள்‌ நிறைகுடத்து 
தர்ப்பையால்‌ தொட்டு தெளித்து வேதத்தை ஓதியபடி 
முதலில்‌ சென்றனர்‌. சங்கும்‌ கொம்பும்‌ முழவும்‌ கிணையும்‌ 
குழலும்‌ யாழும்‌ இசைத்தபடி பிரம்மசாரிகள்‌ அறுவர்‌ 
தொடர்ந்து சென்றனர்‌. தாலங்களில்‌ பொன்‌, வெள்ளி, 
மணி, பட்டு, விளக்கு, அரிசி, கனி, மலர்‌, தாம்பூலம்‌, 
திலகம்‌ என்னும்‌ பத்து மங்கலங்களை ஏந்தியபடி மூன்று 
சேடியர்‌ சென்றனர்‌. சேடிகள்‌ தரையில்‌ விரித்த மரவுரிமேல்‌ 
கால்களைத்‌ தூக்கி வைத்து மாத்ரி நடந்தாள்‌. 
அவளுக்குப்பின்னால்‌ இரு சேடியர்‌ அந்த மரவுரியை 
எடுத்து மீண்டும்‌ முன்பக்கம்‌ கொண்டுசென்றனர்‌. 


மாத்ரிக்குப்பின்‌ கவரி ஏந்திய சேடிகள்‌ செல்ல குந்தியும்‌ 
பார்த்தனை ஏந்திய அனகையும்‌ பின்னால்‌ நடந்தனர்‌. 
அவர்களுக்குப்‌ பின்னால்‌ சேடியர்‌ நகுலனையும்‌ 
சகதேவனையும்‌ கொண்டுவந்தனர்‌. அந்த ஊர்வலம்‌ 
சதசிருங்கத்தின்‌ முனிவர்குடில்களைக்‌ கடந்து 


பானுமதி அதை அறிந்திருந்தாள்‌. “வணிகர்கள்‌ நம்‌ 
எல்லையிலிருந்து கடந்து செல்கிறார்கள்‌. ஆகவே 
இறுதியாகக்‌ கொடுப்பதுதானே என்ற எண்ணத்தில்‌ 
கேட்ட சுங்கத்தை அவர்கள்‌ அளிக்கிறார்கள்‌. சுங்கம்‌ 
மிகுதியாக கிடைக்குந்தோறும்‌ விழைவு பெருகுகிறது. 
வழிகளைத்‌ தவிர்த்து காட்டுப்பாதைகளினூடாக 
வணிகர்கள்‌ செல்லத்தொடங்கும்போது காவல்குழுக்கள்‌ 
சுங்கச்சாவடிகளைவிட்டு நீங்கி வேட்டைக்‌ 
குழுக்களைப்போல வணிகர்களை தேடிச்சென்று 
பொருள்‌ கொள்கிறார்கள்‌. மிக அரிதாகவே இது 
நிகழ்கிறது. ஆனால்‌ இது ஒரு தொடக்கமென்றாகலாம்‌.” 


வழிநிலைகளின்‌ ஒற்றர்பெண்டான சக்ரை “பிற 
நாடுகளிலும்‌ இது நிகழ்கிறதென்கிறார்கள்‌ வணிகர்கள்‌. 
ஏனென்றால்‌ ஆண்களைவிட பெண்கள்‌ 
பொருள்விழைவு மிக்கவர்கள்‌ என்கிறார்கள்‌. மிக 
விரைவில்‌ பெண்கள்‌ விழுமியங்களை 
கைவிட்டுவிடுவார்கள்‌. ஏனெனில்‌ ஆண்களைப்போல்‌ 
ஊர்முறைமையும்‌ குலமுறைமையும்‌ 
தெய்வமுறைமையும்‌ அவர்களை 
கட்டுப்படுத்துவதில்லை. அவர்கள்‌ அறிந்த முறைமை 
குடிமுறைமை மட்டுமே. தங்கள்‌ குடிக்கு வெளியே 
தயக்கமின்றி எதையும்‌ செய்ய அவர்களால்‌ இயலும்‌” 
என்றாள்‌. பானுமதி “அனைத்தையும்விட அவர்கள்‌ 
தங்கள்‌ குழந்தைகளுக்காக கவலை கொள்கிறார்கள்‌. 
போருக்குப்‌ பின்‌ பஞ்சம்‌ வருமென்று அவர்கள்‌ 
செவிச்செய்தியாக அறிந்திருப்பார்கள்‌. ஒவ்வொருவரும்‌ 
தங்கள்‌ களஞ்சியங்களை நிறைத்துவைக்க 
முயல்வார்கள்‌” என்றாள்‌. 


ஊர்க்குழுக்களின்‌ ஒற்றர்பெண்டான சுதீரை “சில 
இடங்களில்‌ ஊர்க்காவல்‌ குழுக்களிடையே சிறுபூசல்கள்‌ 
தோன்றியிருக்கின்றன. சாலைகளில்‌ சுங்கம்கொள்வதில்‌ 
எல்லைகள்‌ சரியாக வகுக்கப்படவில்லை. நாடெங்கும்‌ 
அவ்வாறு வகுப்பது இப்போது எளிதுமல்ல. பூசல்கள்‌ 
பெரிதாகக்கூடும்‌. அவர்களை இப்போதே 
கட்டுப்படுத்தவேண்டும்‌” என்றாள்‌. எல்லையூர்களின்‌ 
ஒற்றர்பெண்டான சத்ரை “எல்லைகளில்‌ 
ஊர்க்குழுக்களிடையே குல மேன்மை குறித்த பூசலும்‌ 
தொடங்கியுள்ளது, அரசி. இப்போது அவை 
சொல்லாடலாகவே உள்ளன?” என்றாள்‌. பானுமதி 
“அவர்களை இப்போது நாம்‌ எவ்வகையிலும்‌ தடுக்க 
இயலாது. நம்மிடம்‌ இப்போது படைகள்‌ இல்லை. நம்மிடம்‌ 
இருக்கும்‌ படைகள்‌ இந்நகரைக்‌ காக்கவே 
போதுமானவை” என்றாள்‌. 


“பொதுவாக படைகளால்‌ தனிக்குழுக்களை வெல்ல 
இயலாது. எல்லைப்புற குலக்குழுக்கள்‌ எப்போதுமே 
படைகளுக்கு பெருந்தொல்லைதான்‌. படைகள்‌ தங்கள்‌ 
பெரிய எண்ணிக்கையால்‌, தங்களுக்குப்‌ பின்னிருக்கும்‌ 
பேரரசு எனும்‌ அச்சுறுத்தலால்‌ மட்டுமே எல்லைப்புறச்‌ 
சிற்றூர்களை வென்றுள்ளன. எதிர்த்தவர்களை 
முற்றழித்து எஞ்சாமல்‌ ஆக்குவதே அரசநிலைகளின்‌ 
வழக்கம்‌. அச்செய்தி உருவாக்கும்‌ அச்சம்‌ 
நிலைத்திருப்பதனால்தான்‌ எல்லைகள்‌ 
ஆளப்படுகின்றன. இப்போது நாம்‌ படைகொண்டு 
சென்று அவற்றில்‌ ஒரு படையை அவர்கள்‌ 
வென்றார்கள்‌ என்றால்‌ எஞ்சியிருக்கும்‌ அச்சம்‌ முற்றாக 
விலகும்‌. தேனீக்கூடு அப்பால்‌ நின்று பார்க்கையில்‌ ஒரு 
பொதியெனத்‌ தோன்றும்‌. ஒரு சிறு அசைவில்‌ 
தனித்தேனீக்களாக சிதறி இன்மையென்றாகக்கூடும்‌. 
நாடுகளும்‌ அவ்வாறுதான்‌. இதை ஒன்றென நிறுத்தும்‌ 
விசை என்பது அச்சமும்‌ தன்னலமும்‌ தொல்குடிகளின்‌ 
நம்பிக்கையும்தான்‌.” 


“பூசல்‌ பெருகினால்‌ நம்மால்‌ கட்டுப்படுத்த இயலாது” 
என்றாள்‌ அந்தணர்குலத்து ஒற்றர்பெண்டான ஹம்ஸை. 
பானுமதி “சில நாட்களுக்குள்ளேயே 
எல்லைப்புறமெங்கும்‌ ஓரிரு பெரிய குழுக்கள்‌ 
உருவாகிவிடும்‌. அக்குழுக்களுக்கே அப்பகுதியை ஆளும்‌ 
பொறுப்பு அளித்து அவற்றை நம்‌ கைகளாக 
மாற்றிக்கொள்வோம்‌. எப்போதும்‌ அரசுகள்‌ 
அவ்வாறுதான்‌ அமைக்கப்பட்டுள்ளன. திருடன்‌ 
கொழுத்தால்‌ அரசன்‌, அரசன்‌ மெலிந்தால்‌ திருடன்‌ என்று 
முதுசொல்‌ ஒன்று உண்டு” என்றாள்‌. ஒற்றர்பெண்டுகள்‌ 
புன்னகைத்தனர்‌. பானுமதி எழுந்து தலையசைக்க 
ஒற்றர்பெண்டுகள்‌ தலைவணங்கி ஒவ்வொருவராக 
ஓசையின்றி வெளியே சென்றனர்‌. அவள்‌ பெருமூச்சுடன்‌ 
எழுந்தாள்‌. களைப்பால்‌ தலைசுழன்றது. ஆனால்‌ 
படுத்துக்கொண்டே செய்திகளை கேட்டமையால்‌ 
உடல்கொண்ட ஓய்வு சற்று உயிரை மீட்டளித்தது. 
கதவைத்‌ திறந்து வந்து பணிந்த சுதாமையிடம்‌ 
“கற்றுச்சொல்லிகளை அழை. ஆணையோலைகள்‌ 
அனைத்தும்‌ இன்றே சென்றுவிடவேண்டும்‌” என்றாள்‌. 

[iஙage]பானுமதியின்‌ மஞ்சத்தறையில்‌ முன்னரே 
துரியோதனன்‌ வந்து காத்திருந்தான்‌. அவள்‌ வாயிலை 
அடைந்தபோது அங்கு நின்றிருந்த ஆணிலி 
தலைவணங்கி அரசர்‌ உள்ளிருப்பதை ஓசையின்றி 
குறிப்பிட்டாள்‌. அவளிடம்‌ செல்லும்படி கைகாட்டிவிட்டு 
ஒருகணம்‌ நின்றாள்‌. தன்‌ ஆடையையும்‌ குழலையும்‌ 
சீரமைக்க விழைந்தாள்‌. அங்கு ஓர்‌ அடி இருந்தால்‌ நன்று 
என்று தோன்றியது. கதவை மெல்ல தொட்டு மீண்டும்‌ 
ஒருகணம்‌ தயங்கி திறந்து உள்ளே சென்றாள்‌. 
துரியோதனன்‌ மஞ்சத்தில்‌ கைகளை மார்பில்‌ கட்டியபடி 
நிகர்கொண்ட தோள்களுடன்‌ விழிதாழ்த்தி அசைவிழந்து 
அமர்ந்திருந்தான்‌. அவள்‌ கதவில்‌ சாய்ந்து நின்றாள்‌. 
அவள்‌ வந்த ஓசையை அவன்‌ கேட்கவில்லை. முற்றிலும்‌ 
தன்னுள்‌ ஆழ்ந்துவிட்டிருந்தான்‌. உடலில்‌ மூச்சு 
ஓடுகிறதா என்றே ஐயம்‌ எழுந்தது. 

அவள்‌ கதவில்‌ தோள்சாய்ந்து நின்று அவன்‌ உடலை 
காலிலிருந்து தலைவரைக்கும்‌ பார்த்தாள்‌. 
ஒவ்வொன்றும்‌ சிற்பிகளால்‌ நோக்கி செதுக்கியதுபோன்ற 
முழுமை. நெடுநாட்களுக்கு முன்னர்‌ அவள்‌ உதறிவிட்டு 
வந்த காமத்தை சென்றுதொட்டது உள்ளம்‌. ஆனால்‌ அது 
உடலறியாத ஒன்றாக எங்கோ இருந்தது. அவனைத்‌ 
தொட்டு பதினாறாண்டுகளுக்கு மேலாகிறதென 
எண்ணிக்கொண்டாள்‌. அவள்‌ நிழல்‌ அப்பால்‌ நீண்டு 
அவனிடமிருந்து விலகிக்‌ கிடந்தது. அவள்‌ மெல்ல 
நடந்து சாளர ஒளிக்குக்‌ குறுக்காக சென்றாள்‌. அவள்‌ 
நிழல்‌ அவன்மேல்‌ விழுந்தபோது உள்ளம்‌ 
கிளர்ந்தெழுந்தது. அவன்‌ தன்மேல்‌ கடந்த 
நிழலசைவைக்கண்டு திரும்பிப்பார்த்தான்‌. 
புன்னகைத்தபடி எழுந்து “அரசி, உன்னிடம்‌ 
போர்விடைபெற்றுச்‌ செல்ல வந்தேன்‌” என்றான்‌. 


அவள்‌ ஏதோ சொல்ல எண்ணினாலும்‌ அதை மூச்செனத்‌ 
திரட்ட இயலவில்லை. சிலமுறை நீள்மூச்சுவிட்டு “ஆம்‌” 
என காற்றாக ஒலித்தாள்‌. “நிமித்திகர்‌ கூற்று நான்‌ 
மீளமாட்டேன்‌ என்கிறது” என்று அவன்‌ சொன்னான்‌. 
அவனிடம்‌ என்றும்‌ தோன்றாத ஓர்‌ உணர்வுநிலை 
முகத்தில்‌ பரவியது. உடனே அதை சிரிப்பென 
க்கிக்கொண்டு “ஆனால்‌ என்‌ உள்ளம்‌ நான்‌ வென்று 
ள்வேன்‌ என்கிறது. ஆம்‌, நான்‌ மீள்வேன்‌. இந்நகரை 


மும்முடி சூடி ஆள்வேன்‌. அதுவே என்‌ பிறவிநோக்கம்‌” 
என்றான்‌. அவள்‌ சொல்கொண்டு “போருக்கு எழுகையில்‌ 
வெற்றியை அன்றி பிறிதெதையும்‌ 
பேசவேண்டியதில்லை” என்றாள்‌. “நான்‌ நிமித்திகர்‌ சொல்‌ 
கேட்பதில்லை. ஆனால்‌ என்னைச்‌ சூழ்ந்திருக்கும்‌ 
அனைவருமே நிமித்திகர்‌ சொல்லை நம்பி 
வாழ்கிறார்கள்‌. அவர்கள்‌ அனைவரின்‌ 
விழிகளிலிருந்தும்‌ அச்சொற்கள்‌ என்னை 
வந்தடைந்துகொண்டே இருக்கின்றன” என்று சொன்ன 
அவன்‌ மீண்டும்‌ புன்னகைத்து “நா தவறிவிட்டேன்‌. 
ஆனால்‌ இங்கேனும்‌ அது நிகழ்ந்தது நன்று” என்றான்‌. 


அவன்‌ அந்தத்‌ தருணத்தை எளிதாக்கிக்‌ 
கடக்கும்பொருட்டு “இன்று முழுக்க 
அரசுப்பணியிலிருந்தாய்‌ என்று கேட்டேன்‌. களைத்து 
துயில்கொண்டிருப்பாயோ என்று எண்ணினேன்‌. சற்று 
முன்‌ துயில்‌ கலைந்து வந்தவள்‌ போலிருக்கிறாய்‌” 
என்றான்‌. பானுமதி “ஆம்‌” என்றாள்‌. “ஒற்றர்‌ 
செய்திகளில்‌ நன்றென மிகக்‌ குறைவே.” அவன்‌ 
புன்னகைத்து “நற்செய்திகளைச்‌ சொல்ல ஒற்றர்‌ 
தேவையில்லை. அவர்கள்‌ குருதிதேடும்‌ மூக்கு 
கொண்டவர்கள்‌” என்றான்‌. “பெண்டிர்‌ 
பொறுப்பேற்றுக்கொண்டிருக்கிறார்கள்‌” என்றாள்‌. “ஆம்‌, 
அறிந்தேன்‌. பெண்கள்‌ சிலநாட்களிலேயே இந்நாட்டை 
நுட்பமாக மாற்றிவிடுவார்கள்‌. மீண்டு வரும்‌ ஆண்கள்‌ 
அவர்கள்‌ அறியாத புதிய நிலம்‌ ஒன்றில்‌ காலடி 
வைப்பார்கள்‌.” பானுமதி புன்னகைத்து “அது அவர்கள்‌ 
இளமையில்‌ அறிந்ததாகவே இருக்கும்‌. அடுமனையிலும்‌ 
புறக்கடையிலும்‌ நுண்வடிவில்‌ இருந்துகொண்டிருப்பது” 
என்றாள்‌. 


அந்தத்‌ தருணத்தின்‌ மையத்தை தொடாமல்‌ அவர்கள்‌ 
சொல்கொண்டு அகற்றினர்‌. அது அவர்கள்‌ நடுவே 
ஊசலாடியது. “நகர்முழுக்க பலியும்‌ படையலும்‌ 
வழிபாடும்‌ பெறாத தெய்வங்கள்‌ என ஏதுமில்லை. 
மண்ணில்‌ புதைந்த அத்தனை தெய்வங்களும்‌ 
விழிதிறந்து எழுந்துவிட்டன” என்று அவன்‌ சொன்னான்‌. 
“ஆம்‌” என்று அவள்‌ சொன்னாள்‌. “விந்தை 
என்னவென்றால்‌ பெரும்பாலான போர்த்தெய்வங்கள்‌ 
பெண்ணுருக்‌ கொண்டு எழுந்தவை” என்றான்‌ 
துரியோதனன்‌. “வெற்றியையும்‌ சாவையும்கூட 
பெண்ணுருவாகவே அறிந்திருக்கிறார்கள்‌.” அவள்‌ 
“ஏனென்றால்‌ நிலம்‌ பெண்‌” என்றாள்‌. “ஆம்‌, அதை நான்‌ 
எண்ணவேயில்லை” என்றான்‌. ஒருகணத்தில்‌ அவள்‌ 
அனைத்துச்‌ சொற்களிலும்‌ சலிப்பு கொண்டாள்‌. 


அதை அவன்‌ பிறிதொருவகையில்‌ புரிந்துகொண்டு 
எழுந்தான்‌. “நன்று, பொழுதாகிறது. உனக்கு 
பணிகளிருக்கும்‌. முறைப்படி நீ செஞ்சாந்து 
அணிவித்தால்‌ விடைபெற்றுச்‌ செல்கிறேன்‌” என்றான்‌. 
அவள்‌ முகம்‌ மாறுவதை உணர்ந்து மீண்டும்‌ 
புன்னகைத்து “இத்தருணத்தில்‌ வஞ்சினச்‌ சொற்களை 
உரைக்கலாகாதென்று அறிவேன்‌. பிறிது சொற்களை 
உரைப்பதை நெடுநாட்களாக மறந்துவிட்டிருக்கிறேன்‌” 
என்றான்‌. பானுமதி நிமிர்ந்து அவன்‌ விழிகளை 
பார்த்தாள்‌. தெளிந்த விழிகள்‌, அழகிய புன்னகை. 
பெருந்தோள்களின்‌ திண்மை. நிகர்கொண்ட 
இத்தோள்கள்‌ ஏன்‌ அதுவரை உள்ளத்தில்‌ அச்சத்தை 
உருவாக்கின? ஆணிடம்‌ சற்று பிழையிருப்பதை பெண்‌ 
விரும்புவது எதனால்‌? அப்பிழையை 
நிறைத்துக்கொள்ளும்‌ இடமே தனக்குரியது என 
எண்ணுவதனாலா? இவருக்கு பிறிதெவரும்‌ 
தேவையில்லை. பெண்‌ மட்டுமல்ல, ஆசிரியர்களோ 
தெய்வங்களோகூட. இந்த முழுதுடலில்‌ நான்‌ சென்றடைய 
பழுதேதுமில்லை. 


“என்ன எண்ணிக்கொண்டிருக்கிறாய்‌?” என்று அவன்‌ 
கேட்டான்‌. ஒன்றுமில்லை என்று அவள்‌ 
தலையசைத்தாள்‌. “அரசுப்‌ பொறுப்பு குறித்து நான்‌ 
உன்னிடம்‌ சொல்வதற்கு ஏதுமில்லை. நீ செய்திருப்பவை 
என்னென்ன என்று கனகர்‌ என்னிடம்‌ சொன்னார்‌. 
என்னைவிட மும்மடங்கு தெளிவுடனும்‌ கூர்மையுடனும்‌ 
இந்நிலத்தை ஆள்கிறாய்‌ என்று தோன்றுகிறது” 
என்றான்‌. “அரசரும்‌ அமைச்சருமாக ஆண்களைவிட 
பெண்களே சிறப்புற திகழ முடியுமென்று சில நாட்களாக 
எண்ணிக்கொண்டிருக்கிறேன்‌. இந்நாடு ஒருபோதும்‌ 
முழுமையாக எனது விழியிலும்‌ செவியிலும்‌ 
இருந்ததில்லை. இந்நாட்டு மக்கள்‌ ஒவ்வொருவரின்‌ 
எண்ணங்களையும்‌ அறிந்தவனாக நான்‌ அரியணையில்‌ 
அமர்ந்ததும்‌ இல்லை. நிகழ்ந்தவற்றுக்கு தீர்வு 
சொல்லக்கூடியவனாக இருந்திருக்கிறேனே ஒழிய நிகழும்‌ 
முன்னர்‌ உய்த்துணர்ந்து என்‌ கைகள்‌ அங்கு 
சென்றதில்லை. நீ அன்னைத்தெய்வம்போல்‌ இந்நிலத்தை 
முற்றிலும்‌ நிறைத்திருக்கிறாய்‌.” 


அவள்‌ அச்சொற்களைத்தான்‌ அவனிடம்‌ 
எதிர்பார்த்துக்கொண்டிருந்தாள்‌ என அப்போது 
உணர்ந்தாள்‌. நூறு கைகளும்‌ ஆயிரம்‌ விழிகளும்‌ 
பல்லாயிரம்‌ செவிகளுமாக அவள்‌ பேருருக்கொண்டது 
அவன்‌ சொல்பெறும்பொருட்டே. அவள்‌ முகம்‌ 
மலர்வதைக்‌ கண்டு அவனும்‌ புன்னகைத்தான்‌. “ஏன்‌ 


ஆண்கள்‌ அரசாளும்‌ முறைமையை உருவாக்கினர்‌ 
மூதாதையர்‌ என்று தெரியவில்லை. தொல்லரசுகள்‌ 
அரசியரால்தான்‌ ஆளப்பட்டன என்கிறார்கள்‌” என்றான்‌. 
“அரசியர்‌ போர்த்தலைவர்களல்ல” என்று அவள்‌ 
சொன்னாள்‌. “பெருந்தோள்‌ கொண்டு அரியணையில்‌ 
அமர்ந்திருக்கும்‌ காவலன்‌ என்னும்‌ உளவடிவம்‌ உருவான 
பின்னர்‌ பெண்கள்‌ சிறந்து ஆளமுடியவில்லை.” அவன்‌ 
முகம்‌ மாறி “ஆம்‌, அரசனென்பவன்‌ அரியணையில்‌ 
வைக்கப்பட்ட ஒரு வாள்தான்‌ என்று நூல்கள்‌ 
சொல்கின்றன” என்றான்‌. 


அந்தப்‌ பேச்சினூடாக அவள்‌ தான்‌ கொண்ட 
விலக்கத்தைக்‌ கடந்து அவனருகே உளம்‌ சென்றாள்‌. 
துரியோதனன்‌ மீண்டும்‌ மஞ்சத்தில்‌ அமர்ந்தான்‌. எதிரில்‌ 
இட்டிருந்த சிறுபீடத்தில்‌ அவள்‌ அமர்வாள்‌ என்று அவன்‌ 
நோக்கினான்‌. அவ்விழி அசைவை நோக்கியதும்‌ அவள்‌ 
உள்ளம்‌ தெளிந்தது. ஏன்‌ மஞ்சத்தில்‌ அமர்ந்தாலென்ன 
என்ற எண்ணம்‌ எழுந்ததுமே குருதியெழ உடல்‌ வெம்மை 
கொண்டது. தோள்களும்‌ கைகளும்‌ வியர்த்து 
குழைந்தன. நான்கடி வைத்து மஞ்சத்தில்‌ அவனருகே 
அமரமுடியும்‌, ஆனால்‌ அத்தொலைவைக்‌ கடப்பது 
எளிதல்ல என்று தோன்றியது. தென்குமரிமுனை வரை 
நடந்தே செல்வதற்கு நிகர்‌ அது. ஆனால்‌ முதல்‌ அடி 
எடுத்துவைத்தால்‌ போதும்‌, மலையுச்சியிலிருந்து 
விழுவதைப்போல அங்கு சென்றுவிடலாம்‌. அதற்கு 
பதினாறு ஆண்டுகளைக்‌ கடந்து, ஒவ்வொரு கணமும்‌ 
நெஞ்சுள்‌ உரைத்த சொற்களனைத்தையும்‌ கரைத்தழித்து 
அங்கு செல்ல வேண்டும்‌. 


“இந்தப்‌ போர்‌ இன்று நம்‌ பக்கமே துலாத்தட்டு தாழும்‌ 
நிலையில்‌ உள்ளது” என்று துரியோதனன்‌ சொன்னான்‌. 
“பதினொரு அக்ஷளைகிணி, பதினெட்டு பெருவீரர்கள்‌. 
அனைத்தையும்விட குருக்ஷேத்திரத்தின்‌ மேடான 
பகுதியில்‌ நமது படைகள்‌ நிற்கின்றன. கீழிறங்கிச்‌ 
செல்லும்‌ நமக்கு விசை மிகுதி. பிதாமகர்‌ பிஷ்மர்‌ 
நம்முடைய முதன்மை படைக்கலம்‌. அவர்‌ வில்லேந்தி 
தேர்த்தட்டில்‌ நின்று படைமுகப்பில்‌ தோன்றும்பொழுதே 
பாண்டவப்படைகளில்‌ பெரும்பாலானவர்கள்‌ 
கைதளர்ந்து வில்‌ தாழ்த்திவிடுவார்கள்‌. தந்தைக்கு எதிர்‌ 
நிற்பதென்பது அத்தனை எளிதல்ல. முதல்‌ நாளிலேயே 
இப்போர்‌ முடிந்துவிடவும்‌ கூடுமென்று இன்று 
பேசிக்கொண்டோம்‌. அதில்‌ சிறு ஐயமென எஞ்சியிருப்பது 
இளைய யாதவரின்‌ சூழ்ச்சித்திறன்தான்‌.” அவளுக்குத்‌ 
தெரிந்தவைதான்‌ அவை என்று அறிந்திருந்தாலும்‌ 
எண்ணாமல்‌ பேச அவனிடமிருந்தது போரே என்பதனால்‌ 


அதையே மேலும்‌ பேசினான்‌. 


“அவருக்கு நிகராக இங்கு நம்மிடம்‌ கணிகர்‌ 
இருக்கிறாரே?” என்று பானுமதி சொன்னாள்‌. அவள்‌ 
அக்கேள்வியை எண்ணிக்‌ கேட்கவில்லை. 
அதைப்போன்ற பேதைமை கொண்ட கேள்வி அவள்‌ 
நாவில்‌ எழுவதில்லை என்பதை அவனும்‌ 
அறிந்திருந்தான்‌. பெண்கள்‌ தங்களை ஆண்களுக்கு 
ஒப்புக்கொடுக்கும்‌ வழிகளில்‌ அதுவும்‌ ஒன்று. 
குரல்திரட்டி தன்னம்பிக்கையுடன்‌ பேசும்‌ நிலையை 
அவனுக்கு அது அளித்தது. “கணிகரும்‌ மாதுலரும்‌ 
அவைக்களத்திலும்‌ தனியறையிலும்‌ அரசுசூழ்வதில்‌ 
நிகரற்றவர்கள்‌. கணிகர்‌ இங்குள்ள எவரும்‌ 
சென்றடையாத தொலைவிற்கு உளம்‌ செலுத்த வல்லவர்‌. 
ஆனால்‌ படைநகர்வுகளையும்‌ களச்சூழ்கைகளையும்‌ 
அவரால்‌ வகுக்க முடிவதில்லை. உண்மையில்‌ 
கணிகருக்கு எவ்வகையிலும்‌ படைத்தொழில்‌ 
தெரிந்திருக்கவில்லை. போர்‌ உறுதியாகி அறிவிப்பு 
எழுந்ததுமே அவர்‌ சொல்லற்றவராகிவிட்டார்‌. ஒவ்வொரு 
நாளுமென மாதுலர்‌ சகுனியின்‌ குரல்‌ தழைந்து 
வருகிறது. நெடுநாட்களுக்குப்‌ பின்‌ அவர்‌ இயற்றிய 
அவைச்சூதென்பது பால்ஹிக மூதாதையின்‌ முடியை 
கவர்ந்தது மட்டும்தான்‌” என்றான்‌. 


“சில நாட்களுக்கு முன்பு நாங்களிருவரும்‌ 
கோட்டைமுகப்பில்‌ சென்றுநின்று பெருகிச்‌ சுழித்து 
சென்றுகொண்டிருக்கும்‌ படைத்திரளை 
பார்த்துக்கொண்டிருக்கையில்‌ தன்‌ கைகால்கள்‌ 
பதறுவதாக மாதுலர்‌ சொன்னார்‌. எளிய எண்ணமென 
என்னுள்‌ இருந்தது பெருகி பேருருக்கொண்டு இத்தனை 
பெரிதாக திசைமறைக்க சூழ்ந்திருப்பதை காண்கையில்‌ 
என்னுள்‌ இருப்பவை அனைத்தையும்‌ நான்‌ 
அஞ்சுகிறேன்‌ மருகனே என்றார்‌. அவர்‌ 
நடுங்கிக்கொண்டிருப்பதை கண்டேன்‌. ஓர்‌ 
உள்ளத்திற்குள்‌ எவருமறியாதிருக்கையில்‌ எண்ணம்‌ 
எத்தனை சிறிதாக இருக்கிறது! சின்னஞ்சிறு புழுபோல. 
அது புவி தாங்கும்‌ ஆயிரம்தலை சேடனென்று மாறும்‌ 
வாய்ப்பு கொண்டது. எண்ணங்களை தாங்களே 
வளரும்படி ஒருபோதும்‌ விடக்கூடாதென்ற எண்ணத்தை 
அடைந்தேன்‌ என்றார்‌ மாதுலர்‌. இங்குள்ள ஒவ்வொரு 
உள்ளத்திற்குள்ளும்‌ வாழும்‌ எண்ணங்கள்‌ 
ஒவ்வொன்றும்‌ அவ்வாறு பேருருக்கொள்ளும்‌ 
வாய்ப்புள்ளவை. கோடானுகோடி சேடர்கள்‌ எழுந்தால்‌ 
புவி தாங்கும்‌ சேடன்‌ தலைதாழ்த்திவிடக்கூடும்‌ என்றார்‌” 
என்றான்‌ துரியோதனன்‌. “இப்போதெல்லாம்‌ அவர்‌ 


பேசுவதென்ன என்பது எனக்கு தெளிவுற புரியாமலே 
இருக்கிறது.” 


பானுமதி புன்னகைத்து “ஆனால்‌ அவையில்‌ இப்போது 
அவர்கள்‌ இருவரும்‌ எண்ணமுடியாத அளவுக்கு 
கூர்கொண்ட சொற்களை நீங்கள்‌ எடுக்கிறீர்கள்‌. உங்கள்‌ 
தோற்றம்‌ ஊழ்‌ நடத்தும்‌ தெய்வங்களுக்குரியது” 
என்றாள்‌. துரியோதனன்‌ முகம்‌ மலர்ந்து “ஆம்‌, என்‌ 
இளையோர்களும்‌ அதை கூறினார்கள்‌” என்றான்‌. “நான்‌ 
எதையும்‌ கணித்துரைப்பதில்லை. என்‌ உணர்வுகளை 
வகுப்பதுமில்லை. என்னிலிருந்து எழும்‌ சொற்களின்‌ 
ஒழுங்கு என்‌ அகத்தை எனக்கு காட்டுகிறது.” அவன்‌ 
மீசையை நீவி “நான்‌ இன்று கலிவடிவன்‌. என்னிலெழுந்த 
தெய்வத்தின்‌ சொற்கள்‌ அவை. மெய்யாக இருக்கலாம்‌” 
என்றான்‌. “முன்பு ஒவ்வொரு நாளும்‌ என்னை கனவுகள்‌ 
அலைக்கழித்தன. இன்று அவை முற்றாக 
மறைந்துவிட்டிருக்கின்றன. என்‌ அகம்‌ கல்லெனச்‌ 
சமைந்துள்ளது. அதன்‌ நிறைவை எங்கும்‌ உணர்கிறேன்‌.” 


அச்சொற்கள்‌ மீண்டும்‌ ஆழத்தில்‌ எதையோ சென்றுதொட 
இருவரும்‌ நோக்கை விலக்கிக்கொண்டார்கள்‌. ஒருவரை 
ஒருவர்‌ உணர்ந்தபடி அமர்ந்திருந்தனர்‌. பின்னர்‌ 
துரியோதனன்‌ “உன்‌ நோன்பு அவ்வாறே இருக்கட்டும்‌. 
அது நான்‌ இயற்றிய எதையோ ஈடு செய்வதாகத்‌ 
தோன்றுகிறது” என்றான்‌. அவள்‌ தன்‌ உணர்வுகள்‌ 
அலைசுருண்டு பின்னடைவதை உணர்ந்தாள்‌. “அன்று 
அவையில்‌ என்‌ மகளும்‌ நீயும்‌ அரசமகளிரும்‌ வந்து 
பாஞ்சாலத்து அரசிக்கு ஆடையளித்தது இத்தனை 
நாட்களில்‌ எவ்வகையிலோ எனக்கு உகந்ததாக உள்ளது. 
ஏனென்றால்‌ எந்த வீணனும்‌ தன்‌ அன்னையும்‌ 
துணைவியும்‌ மகளும்‌ கற்பரசியராக 
இருக்கவேண்டுமென்றே எண்ணுவான்‌. தன்‌ இல்லத்தில்‌ 
அன்னை தெய்வங்களின்‌ அருள்‌ 
நிறைந்திருக்கவேண்டுமென்று எண்ணுவான்‌. 
எழுந்தெழுந்து விலகும்‌ ஆண்களின்‌ உள்ளம்‌ 
அவ்வப்போது பின்திரும்பி இல்லத்தை அடைகிறது. அது 
நிலைக்கோளாக உறுதியுடன்‌ இருக்கவேண்டுமென 
அவர்கள்‌ விழைகிறார்கள்‌” என்றான்‌ துரியோதனன்‌. 


அவள்‌ அவனை ஓரவிழியால்‌ 
நோக்கிக்கொண்டிருந்தாள்‌. துரியோதனன்‌ அவளை 
நோக்கி விழியெடுக்காமல்‌ “ஒருமுறை நான்‌ தம்பியருடன்‌ 
சொல்லாடிக்கொண்டிருக்கையில்‌ இதைப்பற்றி 
பேச்செழுந்தது. அன்று அவையில்‌ நீங்கள்‌ எழுந்து வந்து 
அச்செயலை செய்யாதிருந்தால்‌ என்ன 


ஆகியிருக்குமென்று சுபாகு கேட்டான்‌. பெண்சிறுமை 
செய்யும்‌ வீணன்‌ தன்‌ அன்னையும்‌ துணைவியரும்‌ 
கொண்ட நிறைபிறழ்தலிலிருந்து பிறப்பவன்‌ என்ற 
நம்பிக்கை பாரதம்‌ முழுக்க உண்டு. பிறழ்ந்தவனின்‌ 
பிறப்பே எப்போதும்‌ இழித்துரைக்கப்படும்‌. என்‌ 
குடிப்பெண்டிர்‌ அனைவருக்கும்‌ இழிவு சேர்ந்திருக்கும்‌. 
என்‌ கொழுவழியில்‌ பிறக்கவிருக்கும்‌ அனைத்துப்‌ 
பெண்டிரும்‌ சிறுமை கொண்டிருப்பார்கள்‌. இன்று 
அன்னையர்‌ குலத்தால்‌ முற்றிலும்‌ நான்‌ 
துறக்கப்பட்டிருக்கிறேன்‌. அச்சிறுமை என்னிலேயே 
தங்கிவிடுகிறது. என்‌ குடி வேள்வியனல்போல்‌ 
தூய்மையுடன்‌ நிற்கிறது. அது அவ்வாறே இருக்கட்டும்‌” 
என்றான்‌. 

பானுமதி “நான்‌ அன்று அசலையிடம்‌ சொன்னேன்‌” 
என்றாள்‌. உணர்வுமிக்க சொற்களை அவ்வண்ணம்‌ 
நடுவிலிருந்தே எடுக்கமுடியும்‌ என்பதை அப்போது 
உணர்ந்தாள்‌. “அன்று இளைய யாதவர்‌ இறுதிச்சொல்‌ 
உரைத்து கிளம்பியபோது. இளைய யாதவரின்‌ 
ஆணைப்படி புடவிக்கிறைவனின்‌ ஆலயத்தின்‌ 
படிகளில்‌ கங்கையில்‌ மலரிதழ்‌ இட்டு உங்களை 
வந்தடைந்தேன்‌. ஏழாவது பிறவியில்‌ களிற்றை 
அடைவேன்‌ என நிமித்தச்‌ சொல்‌ எனக்கிருந்தது. 
உங்களை அவர்‌ அளித்த கொடையென்றே 
கொண்டிருந்தேன்‌. ஆகவே உங்களைத்‌ துறக்க எனக்கு 
உரிமையில்லை என்று தோன்றியது. எதன்பொருட்டும்‌ 
உங்களை அகலாமலிருப்பதே என்‌ கடன்‌.” துரியோதனன்‌ 
நிமிர்ந்து நோக்கினான்‌. “கற்பின்பொருட்டு உங்களை 
விலக்கினேன்‌. அதுவே உங்களை ஏற்க 
ஆணையிடுகிறது. உங்கள்‌ பிழைகளோ பிறழ்வுகளோ 
எனக்கு ஒரு பொருட்டே அல்ல. நான்‌ உங்கள்‌ துணைவி. 
அதற்கப்பால்‌ வேறெந்த நிலையும்‌ எனக்கில்லை.” 


அவன்‌ நீள்மூச்சுடன்‌ “அது உனது பேரியல்பு. அதை நான்‌ 
ஏற்றுக்கொள்கையில்‌ மேலும்‌ சிறியவனாவேன்‌” 
என்றான்‌. அவள்‌ அவனை நேர்கொண்டு நோக்கி “களம்‌ 
செல்கையில்‌ எதுவும்‌ எஞ்சவிட்டு எழலாகாதென்பார்கள்‌. 
உங்களில்‌ எஞ்சுவதென்ன என்று நானறிவேன்‌” 
என்றாள்‌. அப்பேச்சு ஏன்‌ அப்படி தொட்டுத்‌ தொட்டு 
நீள்கிறது என்று அவள்‌ அறிந்திருந்தாள்‌. 
அத்தருணத்தில்‌ திரண்டு மறுக்க முடியாததாக வந்து 
நின்ற ஒன்றை நேர்‌ நோக்குவதை தவிர்க்கும்பொருட்டே 
அச்சொல்லாடல்கள்‌. திருமண விளையாட்டுகளில்‌ 
மலர்ப்பந்தை இருபக்கமிருந்தும்‌ மாறி மாறி 
உருட்டுவதுபோல்‌. அவன்‌ என்ன மறுமொழி சொல்வான்‌ 


என்பதை சொல்லும்‌ முன்னரே அவள்‌ அறிந்திருந்தாள்‌. 
அவன்‌ அதை சொன்னதும்‌ நிறைவடைந்து 
பிறிதொன்றை சொன்னாள்‌. “நீ எனக்கென எதையும்‌ 
அளிக்கவேண்டாம்‌” என்று அவன்‌ சொன்னான்‌. 
இச்சொற்களைச்‌ சொல்லாத ஆண்களுண்டா என்று 
எண்ணிக்கொண்டாள்‌. “இது எனக்காகவே” என்றாள்‌. 


துரியோதனன்‌ “கலிங்க அரசியை அவள்‌ மாளிகையில்‌ 
சென்று பார்த்தேன்‌. அவள்‌ என்னை அறியும்‌ நிலையில்‌ 
இல்லை” என்றான்‌. அக்கூற்றினூடாக மீண்டும்‌ அவர்கள்‌ 
மிக அகன்றனர்‌. “ஆம்‌, அவள்‌ நிலையை அறிந்தேன்‌” 
என்று அவள்‌ சொன்னாள்‌. “அவள்‌ அந்தச்‌ 
சிற்றரண்மனையில்‌ இருந்து வெளிவந்தே 
பல்லாண்டுகள்‌ ஆகின்றன. கலிங்கத்திலிருந்து இங்கு 
வந்துசேரவேயில்லை. நோயுற்ற உடலும்‌ பித்தெழுந்த 
விழிகளும்‌ கொண்டிருக்கிறாள்‌. அவளுடைய செவிலி 
அவளிடம்‌ என்‌ வருகையை திரும்பத்‌ திரும்ப 
சொன்னாள்‌. அவள்‌ என்னை நோக்கினாலும்‌ 
அடையாளம்‌ கொள்ளவில்லை.” பானுமதி ஒன்றும்‌ 
சொல்லவில்லை. “கொய்யப்பட்டதுமே அழுகிவிடும்‌ 
கனிகள்‌ சில காமரூபத்தில்‌ உண்டு என்று கேட்டுள்ளேன்‌” 
என்றான்‌ துரியோதனன்‌. அதை மேலும்‌ சொல்ல 
விரும்பினான்‌. ஆனால்‌ அதற்கப்பால்‌ சொல்ல 
ஏதுமில்லை என்றும்‌ தெரிந்தது. “பிழைகள்‌ மீறல்கள்‌ என 
ஒவ்வொருவருக்கும்‌ சித்திரபுத்திரர்‌ கணக்கு _- 
வைத்திருப்பார்‌. இத்தருணத்தில்‌ அதைத்தான்‌ 
எண்ணிக்கொள்கிறேன்‌” என்றான்‌. 


“குடிகளுக்கென களம்நின்று குருதி சிந்துகையில்‌ அரசன்‌ 
தான்‌ இழைத்த அனைத்து தீமைகளுக்கும்‌ நிகர்‌ 
செய்துவிடுகிறான்‌ என்று நூல்கள்‌ சொல்கின்றன” என்று 
அவள்‌ சொன்னாள்‌. அவன்‌ அதைத்தான்‌ 
எதிர்பார்த்திருந்தான்‌ என்பது முகத்தில்‌ தெரிந்தது. “ஆம்‌, 
அரசன்‌ ஒரு வாள்‌ மட்டுமே. அறப்பொழுதுகளில்‌ அதன்‌ 
பிடியின்‌ நுண்செதுக்கும்‌ பதித்த அருமணிகளும்‌ மட்டுமே 
தெரிகின்றன. அதன்‌ ஒளிரும்‌ நாக்கு அணியற்றது. கூர்‌ 
அன்றி பிறிதொன்றும்‌ அல்லாதது” என்றான்‌. 
“அணிச்சொற்கள்‌. முன்பு நீங்கள்‌ இப்படி பேசியதில்லை” 
என்று அவள்‌ புன்னகைத்தாள்‌. “முன்பு நான்‌ பேசியதே 
இல்லை என்று இப்போது தோன்றுகிறது” என்றான்‌. 
பின்னர்‌ எழுந்துகொண்டு “முன்பின்‌ தொடர்பிலாது 
பேசிக்கொண்டிருந்ததாக தோன்றுகிறது. ஏன்‌ இத்தனை 
பேசினேன்‌ என நானே வியந்துகொள்கிறேன்‌. நான்‌ பேச 
விழைந்தவை இவை அல்ல. ஆனால்‌ பேசிவிட்ட 
நிறைவையும்‌ அடைகிறேன்‌” என்றான்‌. 


இந்திரத்யும்னத்தின்‌ ஓரமாகச்‌ சென்றது. தொலைவிலேயே 
பந்தங்களின்‌ செவ்வொளியில்‌ சிதைகூட்டப்பட்டிருந்த 
இடத்தை குந்தி கண்டாள்‌. அருகே சென்றபோது அங்கே 
வேள்வி நடந்துகொண்டிருப்பதைக்‌ காணமுடிந்தது. 


ஆழமான குழியில்‌ சந்தனம்‌,தேவதாரு ப: 
வாசமரங்களும்‌, அரசு, ஆல்‌, வன்னி ஆகிய 
நிழல்மரங்களும்‌ பலா, மா, அத்தி ஆகிய பழமரங்களும்‌ 
செண்பகத்தின்‌ மலர்மரமும்‌ விறகாக அடுக்கப்பட்ட சிதை 
இடையளவு பெரிய மேடையாக இருந்தது. அதன்மேல்‌ 
பாண்டுவின்‌ உடல்‌ படுக்கவைக்கப்பட்டிருந்தது. அவன்‌ 
பொன்னூல்‌ பின்னிய செம்பட்டாலான அரச ஆடை 
அணிந்திருந்தான்‌. தலையில்‌ பொன்னிறச்செண்பக 
மலர்களால்‌ செய்யபபட்ட மணிமுடியும்‌ வலக்கையில்‌ 
மலர்க்கிளையால்‌ ஆன செங்கோலும்‌ வைத்திருந்தான்‌. 
அவன்‌ பாதங்கள்‌ மலர்களால்‌ மூடப்பட்டிருந்தன. 


சிதைக்கு வலப்பக்கம்‌ ஏரியின்‌ நீர்க்கரையில்‌ எரிகுளம்‌ 
அமைக்கப்பட்டு நான்கு பக்கமும்‌ காஸ்யபர்‌ 
தலைமையில்‌ வைதிகர்‌ அமர்ந்து மறைநெருப்பை 
எழுப்பி வேதம்‌ ஓதிக்கொண்டிருந்தனர்‌. மன்னர்களை 
விண்ணகம்‌ சேர்க்கும்‌ அஸ்வமேதாக்னி 
சேவல்கொண்டை போல சிறிதாக எழுந்து சேவல்‌ 
வாலென விரிந்து பட்படத்துக்கொண்டிருந்தது. 
அதர்வவேத மந்திரம்‌ குட்டிக்குதிரைகளின்‌ 
கனைப்பொலி போல எழுந்து நெருப்புடன்‌ சேர்ந்து 
நடமிட்டது. 


மாத்ரியை மாண்டூக்யர்‌ வந்து அழைத்துச்சென்று 
தர்ப்பைப்புல்‌ விரிப்பில்‌ எரிமுன்‌ அமரச்செய்தார்‌. 
அவளுடைய இருபக்கங்களிலும்‌ பீமனும்‌ தருமனும்‌ 
அமர்ந்தனர்‌. பின்‌ பக்கம்‌ குந்தி நகுலனையும்‌ 
சகதேவனையும்‌ தன்‌ மடியில்‌ வைத்துக்கொண்டாள்‌. 
அனகையின்‌ அருகே பார்த்தன்‌ அமர்ந்தான்‌. 
வேள்வித்தீயில்‌ அவர்கள்‌ ஒவ்வொருவரும்‌ மும்முறை 
நெய்யூற்றி மந்திரங்களைச்‌ சொன்னார்கள்‌. நெய்யை 
உண்டு எழுந்த அஸ்வமேதாக்னி அவர்களின்‌ 
தலைக்குமேல்‌ எழுந்து காற்றில்‌ சிதறிப்பரந்து இருளில்‌ 
மறைந்துகொண்டிருந்தது. 


“சந்திரவம்சத்து அரசனே, உன்னை வணங்குகிறோம்‌. 
புரூரவஸின்‌ குருதி நீ. யயாதியின்‌ உயிர்‌ நீ. ஹஸ்தியின்‌ 
அரியணையில்‌ நீ அமர்ந்தாய்‌. குருவின்‌ மணிமுடியை நீ 
சூடினாய்‌. விசித்திரவீரியன்‌ உனது கையின்‌ நீரால்‌ 
விண்ணகமேகினான்‌. உன்னுடைய மனைவியரும்‌ 


அவன்‌ கிளம்புகிறான்‌ என்னும்‌ எண்ணம்‌ எழுந்ததுமே 
அவள்‌ பதற்றமடைந்தாள்‌. சொற்களென ஏதும்‌ 
நெஞ்சிலும்‌ எழவில்லை. கைகளால்‌ ஆடைநுனியைப்‌ 
பற்றி சுழற்றிக்கொண்டிருந்தாள்‌. அவன்‌ தன்‌ 
மேலாடையை மஞ்சத்தில்‌ இருந்து எடுத்து 
அணிந்துகொண்டு “நான்‌ விடைகொள்கிறேன்‌, அரசி” 
என்றான்‌. அவள்‌ தன்னையறியாமல்‌ தன்‌ உடவில்‌ ஓர்‌ 
அசைவென அந்த அடிவைத்தல்‌ நிகழ்ந்ததை 
உணர்ந்தாள்‌. அதை அவன்‌ உணர்ந்துகொண்டு அவள்‌ 
விழிகளை நோக்கினான்‌. 

[1௨] பானுமதி முதற்காலையில்‌ காந்தார அரசியரை 
சந்திக்கும்பொருட்டு அணியாடை 
புனைந்துகொண்டிருக்கையில்‌ அமைச்சர்‌ 
வந்திருப்பதாக சேடி வந்து சொன்னாள்‌. அப்போதுதான்‌ 
அவள்‌ அனுப்பியாகவேண்டிய ஓலைகளின்‌ நினைவை 
அவள்‌ அடைந்தாள்‌. அமைச்சரை சிறுகூடத்தில்‌ 
காத்திருக்கும்படி பணித்துவிட்டுச்‌ சென்று சிறுபீடத்தில்‌ 
கால்‌ நீட்டி அமர்ந்தாள்‌. அங்கு காத்திருந்த 
கற்றுச்சொல்லிகள்‌ அவளைச்‌ சூழ்ந்து அமர்ந்தனர்‌. 
விழிமூடி விரைந்த சொற்களால்‌ அவள்‌ செய்தியை 
சொல்ல அவர்கள்‌ ஓலையில்‌ எழுதிக்கொண்டனர்‌. 
அவளுடைய தாழ்ந்த குரலும்‌ அதனுடன்‌ 
இணைந்துகொண்ட எழுத்தாணியின்‌ ஓசையும்‌ மட்டுமே 
அறையில்‌ ஒலித்துக்கொண்டிருந்தது. நகரெங்கும்‌ 
அனுப்பி வைக்கப்படவேண்டிய அரசாணைகளை 
அவள்‌ பிறப்பித்தாள்‌. 


எந்நிலையிலும்‌ எங்கும்‌ இறப்பு தண்டனை 
அளிக்கப்படலாகாது என்றும்‌, இறப்புக்குரிய குற்றங்கள்‌ 
செய்தவர்கள்‌ அஸ்தினபுரிக்கு 
கொண்டுவரப்படவேண்டுமென்றும்‌, சிறு குற்றங்களுக்கு 
மட்டுமே ஆங்காங்குள்ள மூதன்னையர்‌ குழுக்கள்‌ 
தண்டனைகள்‌ வழங்க ஒப்புதல்‌ உண்டு என்றும்‌ 
முதலாணை. பிறிதொரு ஆணை நிலம்‌, நீர்‌, பாதைகள்‌ 
ஆகியவற்றைப்‌ பற்றிய பூசல்கள்‌ எவையும்‌ போர்‌ முடிந்து 
அரசர்‌ திரும்பிவரும்‌ வரையில்‌ விசாரிக்கப்படமாட்டா 
என்றும்‌ அவை அனைத்தும்‌ அரசர்‌ அவைநீங்கும்‌ 
அந்நாளில்‌ எந்நிலையில்‌ இருந்ததோ அவ்வண்ணமே 
மாற்றமின்றி நீடிக்கவேண்டும்‌ என்றும்‌ கூறியது. 
வணிகர்கள்‌ அரசுக்கு கட்டவேண்டிய நிகுதிகள்‌ 
முழுமையாகவே நிறுத்தம்‌ செய்யப்பட்டுவிட்டன என்றும்‌ 
நகருக்குள்‌ வரும்‌ வணிகர்களுக்கு தங்குமிடமும்‌ 
விலங்குகளுக்கான கொட்டில்களும்‌ அவர்கள்‌ 
சிறுவணிகம்‌ செய்வதாக இருந்தால்‌ அவற்றுக்குரிய 
கடைகளும்‌ அரசால்‌ வழங்கப்படுமென்றும்‌ மூன்றாவது 
ஆணை. 


ஏழு ஆணைகள்‌ அஸ்தினபுரியுடன்‌ முரண்பட்டு 
ங்காங்கே தனியரசுகளை அமைப்பதாக 
அறிவித்துக்கொண்ட சிறுகுடித்தலைவர்களுக்கு 


விடுக்கப்பட்டன. உடனடியாக அவர்கள்‌ கோல்கொண்டு 
அரியணை அமர்வதை தவிர்த்து, அஸ்தினபுரியின்‌ 
கொடி அடையாளத்தையே தாங்களும்‌ கொண்டு, 
ஒவ்வொரு நாளும்‌ அஸ்தினபுரிக்கு 
உறுதிமொழிகொண்டு அவைக்‌ கடன்களை 
நிறைவேற்றவேண்டும்‌ என்றும்‌ அவ்வாறு தாங்கள்‌ 
செய்வதை முறைப்படி ஓலைகளில்‌ பொறித்து 
அஸ்தினபுரிக்கு அனுப்பவேண்டும்‌ என்றும்‌, 
அவ்வோலையின்‌ பிறிது வடிவங்கள்‌ சூழ்ந்திருக்கும்‌ 
அனைத்து குலத்தலைவர்களுக்கும்‌ 
அனுப்பப்படவேண்டுமென்றும்‌ எழுதப்பட்டன. 


அஸ்தினபுரியின்‌ படகுகளைத்‌ தாக்கும்‌ கள்வரோ பிறரோ 
துரத்திச்‌ செல்லப்படவேண்டாம்‌ என்றும்‌, ஆனால்‌ 
அவர்களின்‌ குலஅடையாளங்கள்‌ கணக்கில்‌ 
கொள்ளப்படவேண்டும்‌ என்றும்‌, போர்‌ முடிந்து படைகள்‌ 
திரும்பிவரும்போது அக்குற்றங்களில்‌ ஈடுபட்டவர்களின்‌ 
குலத்தின்‌ இறுதிக்குழவி வரை வேட்டையாடி கொன்று 
அழிக்கப்படும்‌ என்றும்‌, எந்நிலையிலும்‌ 
எதன்பொருட்டும்‌ இச்சூழலில்‌ அவர்கள்‌ செய்யும்‌ 
சிறுகுற்றங்கள்கூட பொறுத்துக்கொள்ளப்படமாட்டா 
என்றும்‌ நான்கு எல்லைகளுக்கும்‌ ஆணை 
வரையப்பட்டது. தெய்வங்களுக்கான பலிகொடைகளும்‌ 
மூதாதையருக்கான படையல்களும்‌ மறு அரசாணை 
வரும்வரை நிறுத்தப்படுவதாக பிறிதொரு ஆணை. 


இறுதி ஓலையை அவள்‌ 
உரைத்துக்கொண்டிருக்கும்போது சேடி வந்து அசலை 
வந்திருப்பதை சொன்னாள்‌. பொன்னணிகளுக்கும்‌ 
பட்டாடைகளுக்கும்‌ பீதர்நாட்டு அணிப்பொருட்கள்‌ 
அனைத்திற்கும்‌ இருமடங்கு நிகுதி வகுக்கும்‌ ஆணையை 
இறுதியாக கூறிமுடித்து அவள்‌ எழுந்தபோது அசலை 
வந்து அறை மூலையிலிருந்த பீடத்தில்‌ 
அமர்ந்திருந்தாள்‌. பானுமதி எழுந்து கைகளை நீட்டி 
சோம்பல்‌ முறித்தாள்‌. உடலை உணர்ந்ததுமே சிறு 
திடுக்கிடலுடன்‌ அசலையின்‌ விழிகளை சந்தித்தாள்‌. 
இளமகள்போல்‌ அவள்‌ உள்ளம்‌ சிறுநாணம்‌ கொண்டது. 
கற்றுச்சொல்லிகள்‌ ஓலைகளை அடுக்கியபடி 
அகன்றனர்‌. அணிச்சேடியர்‌ வந்து அவள்‌ 
ஆடைகளையும்‌ குழலையும்‌ சீர்படுத்தினர்‌. அசலையை 
நோக்காமல்‌ குரலை இயல்பாக்கி “இளையவள்‌ எங்கே?” 
என்று அவள்‌ கேட்டாள்‌. 


“இன்று அவள்‌ துயின்று எழ மிகவும்‌ பிந்தியது என்று 
சேடி சொன்னாள்‌. ஆகவே அவள்‌ வர இயலவில்லை” 


என்று அசலை சொன்னாள்‌. அவள்‌ குரல்‌ இயல்பாக 
இருந்தமையால்‌ பானுமதி திரும்பினாள்‌. அவள்‌ 
விழிகளில்‌ அவள்‌ நாணிய அக்கூர்மையைக்‌ கண்டு 
திரும்பிக்கொண்டு “நோயுற்றிருக்கிறாளா?” என்றாள்‌. 
“இல்லை, ஆனால்‌ கடுந்துயருற்றிருக்கிறாள்‌” என்றாள்‌ 
அசலை. பானுமதி “ஆம்‌, விகர்ணனிடம்‌ அவள்‌ பேசிய 
சொற்கள்‌ எஞ்சிய வாழ்நாளெல்லாம்‌ அவளை 
துன்புறுத்தும்‌” என்றாள்‌. அசலை “அவ்வாறு நான்‌ 
எண்ணவில்லை. இந்நகர்விட்டு அவள்‌ 
சென்றாளென்றால்‌ ஓரிரு நாட்களிலேயே இங்குள்ள 
அனைத்தையும்‌ மறந்துவிடுவாள்‌. எங்கிருக்கிறாளோ 
அங்கு முழுமையாக ஒன்றுவது அவள்‌ இயல்பு. 
இங்கிருக்கையில்‌ அவள்‌ மச்ச நாட்டுப்‌ பெண்ணல்ல. 
எனவே அங்கு சென்றபின்‌ அவள்‌ அஸ்தினபுரியின்‌ 
அரசியாக இருக்கவும்‌ வாய்ப்பில்லை” என்றாள்‌. 


பானுமதி “நாம்‌ கிளம்புவோம்‌” என்று சொல்லி திரும்பி 
சேடியை நோக்கி கையசைத்தாள்‌. அரசி எழுந்தருள்வதை 
அறிவிக்கும்‌ கொம்போசை வெளியே ஒலித்தது. அவள்‌ 
வெளியே சென்றபோது வந்து வணங்கிய அமைச்சர்‌ 
மனோதரரிடம்‌ “ஓலைகளை எழுதிவிட்டேன்‌, அமைச்சரே. 
அவை இன்றே அனைத்துப்‌ பகுதிகளுக்கும்‌ சென்று 
சேரட்டும்‌. அவை முறைப்படி சொல்கொள்ளப்பட்டனவா 
என்ற செய்தியை நாளை மாலைக்குள்‌ எனக்கு 
தெரிவியுங்கள்‌. சொல்மாறு உரைத்த குலக்குழுக்களின்‌ 
செய்திகள்‌ அனைத்தும்‌ தனியாக ஓலையில்‌ எழுதி என்‌ 
முன்‌ வைக்கப்பட வேண்டும்‌” என்றாள்‌. ஓசையின்றி 
மனோதரர்‌ தலைவணங்கி திரும்பிச்சென்றார்‌. அசலை 
“இது ஒருபோதும்‌ தீராது என எண்ணுகிறேன்‌. இந்த 
அரண்மனை வளாகத்தின்‌ அன்றாட ஆட்சிக்கே என்‌ 
முழுப்‌ பொழுதும்‌ செலவழிகிறது” என்றாள்‌. பானுமதி 
“இரண்டும்‌ ஒன்றே” என்றாள்‌. “ஆண்கள்‌ தங்கள்‌ 
பொறுப்புகளை பகிர்ந்துகொள்கிறார்கள்‌. நாம்‌ 
அனைத்தையும்‌ நாமே செய்யவேண்டுமென 
விரும்புகிறோமோ?” என்றாள்‌ அசலை. பானுமதி 
வெறுமனே திரும்பி நோக்கிவிட்டு நடந்தாள்‌. 


கொம்பும்‌ முழவும்‌ சங்கும்‌ என மங்கலமூவொலி எழுப்பி 
இசைச்சூதர்‌ முன்னால்‌ செல்ல அணிச்சேடியர்‌ மூவர்‌ 
மங்கலத்தாலங்களுடன்‌ தொடர அசலையும்‌ பானுமதியும்‌ 
இருபுறமும்‌ சேடியர்‌ வர நடந்தனர்‌. பானுமதி மிகவும்‌ 
களைத்திருந்தாள்‌. அவ்வப்போது நின்று சற்றே 
இளைப்பாறிய பின்‌ நடந்தாள்‌. அசலை “மிகவும்‌ 
களைப்புற்றிருக்கிறீர்கள்‌, அரசி. அத்துடன்‌ 
இந்நாட்களில்‌ தாங்கள்‌ நன்கு எடை மிகுந்தும்‌ 


உள்ளீர்கள்‌” என்றாள்‌. “ஆம்‌, அதுதான்‌ எனக்கு 
விந்தையாக இருக்கிறது. விழித்திருக்கும்‌ நேரமெல்லாம்‌ 
பணியிலிருக்கிறேன்‌. ஒவ்வொரு நாளுமென எடை 
கூடிவருகிறது” என்றாள்‌. “பணியாற்றும்‌ சலிப்பினூடாக 
நாம்‌ உணவருந்திக்கொண்டிருக்கிறோம்‌. உள்ளம்‌ 
மகிழ்ந்திருக்கையில்‌ இத்தனை எடை கூடுவதில்லை” 
என்று அசலை சொன்னாள்‌. “சென்ற ஆண்‌ 
கானாடலுக்குச்‌ சென்றோம்‌. திரும்பி வருகையில்‌ என்‌ 
உடல்‌ காற்றில்‌ மிதப்பதாக உணர்ந்தேன்‌.” 


பானுமதி “அஸ்தினபுரியின்‌ குடிகள்‌ அரசி 
பேருருவத்துடன்‌ இருப்பதையே விரும்புகிறார்கள்‌. 
இங்கிருந்த மூதன்னையர்‌ அனைவருமே பருத்த உடல்‌ 
கொண்டவர்கள்‌” என்றாள்‌. “ஆம்‌, சிலைகளை 
பார்த்துளேன்‌” என்று அசலை சொன்னாள்‌. பானுமதி 
“மெய்யாகவே அவர்கள்‌ பருத்த உடல்‌ கொண்டவர்களா, 
அன்றி காடுகளில்‌ தொல்குடிகள்‌ வழிபடும்‌ மூதன்னையர்‌ 
சிலைகளைப்‌ பார்த்து இவர்களை வடித்தார்களா என்று 
தெரியவில்லை” என்றாள்‌. அசலை “சிலைகளை 
பேருடலுடன்‌ வடித்திருப்பார்கள்‌. பின்னர்‌ மூதன்னையர்‌ 
அவர்களை தங்கள்‌ உடலில்‌ கொணர்ந்திருப்பார்கள்‌” 
என்றாள்‌. பானுமதி புன்னகைத்தாள்‌. அப்பேச்சினூடாக 
மெல்ல மெல்ல எளிதாகி முகத்‌ தசைகள்‌ முறுக்கவிழ்ந்து 
மெல்லிய புன்னகையுடன்‌ அவர்கள்‌ நடந்தனர்‌. அசலை 
“ஆனால்‌ போர்த்தெய்வங்களான அன்னையர்‌ எவரும்‌ 
பருத்தவர்கள்‌ அல்ல” என்றாள்‌. 


[ஙagelகாந்தாரியின்‌ அவைவாயிலில்‌ நின்றிருந்த 
முதுசேடி தொலைவிலேயே கொம்போசையைக்‌ கேட்டு 
உள்ளே சென்று ஆணையிட மூன்று சேடியர்‌ மங்கலத்‌ 
தாலங்களுடன்‌ வந்து பானுமதியை எதிர்கொண்டு 
தலைவணங்கி முகமனுரைத்தனர்‌. முதுசேடியிடம்‌ 
“பேரரசி ஒருங்கியுள்ளார்களா?” என்று பானுமதி 
கேட்டாள்‌. “ஆம்‌, சிறுகூடத்தில்‌ அமர்ந்திருக்கிறார்கள்‌. 
உடன்‌ பிற அரசியரும்‌ அமர்ந்திருக்கிறார்கள்‌” என்றாள்‌. 
அவள்‌ திரும்பிப்பார்க்க சற்று அப்பால்‌ நின்றிருந்த 
சிற்றமைச்சர்‌ உத்பவர்‌ அருகணைந்து தலைவணங்கி 
“இன்னும்‌ அரைநாழிகைப்பொழுதில்‌ அரசரும்‌ தம்பியர்‌ 
மூவரும்‌ மாதுலர்‌ காந்தாரருடன்‌ இங்கு வந்து பேரரசியிடம்‌ 
போர்விடைகொள்ளப்போகிறார்கள்‌, அரசி” என்றார்‌. 
“மூவர்‌ மட்டிலுமா?” என்று அவள்‌ கேட்டாள்‌. “முதலில்‌ 
மூவர்‌ வருகிறார்கள்‌. அவர்களைத்‌ தொடர்ந்து பதின்மர்‌ 
குழுக்களாக இளையோர்‌ வருவார்கள்‌. அன்னையர்‌ 
அனைவரிடமும்‌ ஒரே இடத்தில்‌ வைத்து 
விடைகொள்வது எளிது என்று கனகர்‌ வகுத்துள்ளார்‌” 


என்றார்‌ உத்பவர்‌. “ஆயிரத்தவர்‌ அனைவரும்‌ நேற்றே 
பேரரசியிடம்‌ விடைபெற்றுவிட்டனர்‌.” 


மெல்லிய உளநடுக்கு ஒன்று நிகழ முகத்தில்‌ அதை 
மறைத்தபடி “பேரரசி எவ்வாறு இருந்தார்கள்‌?” என்றாள்‌. 
“வழக்கம்போலத்தான்‌... அனைவரையும்‌ உச்சிமுகர்ந்து 
தழுவி விடையளித்தார்கள்‌.” பானுமதி 
தலையசைத்துவிட்டு முன்னால்‌ நடந்தாள்‌. உடன்‌ வந்த 
முதுசேடியிடம்‌ “பேரரசி இரவில்‌ துயின்றார்களா?” 
என்றாள்‌. “இல்லை, அரசி” என்றபின்‌ அவள்‌ குரல்‌ 
தாழ்த்தி “மூத்த அரசியர்‌ பதின்மரும்‌ பொதுவாக 
துயில்வதேயில்லை” என்றாள்‌. பானுமதி ஒன்றும்‌ 
சொல்லாமல்‌ நடக்க அவள்‌ மேலும்‌ குரல்‌ தாழ்த்தி 
“சிற்றரசியரிலும்‌ எவரும்‌ துயில்வதில்லை. பலர்‌ 
பித்துகொண்டிருக்கிறார்கள்‌. நேற்று ஓர்‌ அரசி தலையை 
தூண்‌ ஒன்றில்‌ மோதிக்கொண்டார்கள்‌” என்றாள்‌. 
பானுமதி அவளிடம்‌ அகலும்படி கைகாட்டினாள்‌. 


பானுமதி கைகூப்பியபடி உள்ளே நுழைந்தாள்‌. 
தொன்மையான அவைக்கூடத்தில்‌ கெளரவர்களின்‌ 
துணைவியர்‌ அனைவரும்‌ அணியாடை புனைந்து 
நிரைவகுத்து காத்து நின்றிருந்தனர்‌. பானுமதி அந்த 
அறை அதைப்போல மகளிரால்‌ நிறைந்து 
அணியோசையும்‌ ஆடையோசையும்‌ மென்சிரிப்புகளும்‌ 
குறும்பேச்சுமாக முழங்கிக்கொண்டிருந்த நாட்களை 
நினைவுகூர்ந்தாள்‌. அத்தனை அரசியரும்‌ தங்களுக்குரிய 
முறைமைத்‌ தோற்றத்தில்‌ இருந்தாலும்‌ எவர்‌ முகமும்‌ 
அருள்‌ கொண்டிருக்கவில்லை. பலர்‌ தலையாடையை 
இழுத்து முகத்தின்‌ மேலிட்டு மூடிக்கொண்டிருந்தனர்‌. 
உவகையில்‌ ஒருவரோடொருவர்‌ ஒட்டிக்கொண்டு 
சிறுகுரலில்‌ பேசிக்கொண்டிருக்கும்‌ அவர்கள்‌ துயரில்‌ 
ஒவ்வொருவரும்‌ முற்றிலும்‌ தனித்தவராக 
மாறிவிட்டிருந்தனர்‌. உடல்கள்‌ ஒன்றையொன்று ஒட்டி 
நின்றிருந்தபோதும்கூட ஒருவரையொருவர்‌ 
நோக்கிக்கொள்ளவில்லை. ஒவ்வொருவரைரச்‌ சுற்றியும்‌ 
ஒலியின்மையாலான குளிர்ந்த பளிங்கு அறை ஒன்று 
அமைந்திருந்ததுபோல. 


அவைக்கூடத்தின்‌ நடுவே அமைந்த பெரும்பீடத்தில்‌ 
காந்தாரி அமர்ந்திருந்தாள்‌. அவளுக்கு இருபுறமும்‌ 
சத்யசேனையும்‌ சத்யவிரதையும்‌ நின்றிருந்தனர. 
சுதேஷ்ணையும்‌ சம்ஹிதையும்‌, தேஸ்ரவையும்‌, 
சுஸ்ரவையும்‌, நிகுதியும்‌, சுபையும்‌, தசார்ணையும்‌ 
பீடத்திற்குப்‌ பின்னால்‌ நிரைவகுத்து நின்றிருந்தனர்‌. 
நூற்றுவர்‌ மருகியர்‌ அறையின்‌ இருபுறங்களிலும்‌ சுவரை 


ஒட்டி நான்கு நிரைகளாக நின்றிருந்தனர்‌. 
மகாநிஷாதகுலத்து இளவரசியரான சந்திரிகையும்‌ 
சந்திரகலையும்‌ அவர்களில்‌ இருக்கிறார்களா என அவள்‌ 
ஒரு விழியோட்டலில்‌ நோக்கி இல்லை என தெளிந்தாள்‌. 
அவர்களுக்கும்‌ அணியாடை அணிவித்து அந்த 
நிரையில்‌ கொண்டுவந்து நிறுத்த துணியாமைக்காக 
அவள்‌ காந்தார அரசியரை நினைத்துக்கொண்டாள்‌. 


நிமித்திகை பானுமதியின்‌ வரவை தட கம்ப தத்து 
அறிவித்தாள்‌. பானுமதி காந்தாரியை அணுகி 
கால்தொட்டு சென்னிசூடி “வணங்குகிறேன்‌, பேரரசி” 
என்றாள்‌. காந்தாரி தன்‌ வலக்கையால்‌ அவள்‌ 
தலைதொட்டு சொல்லின்றி வாழ்த்தினாள்‌. அசலையும்‌ 
அவ்வாறே வணங்கி பானுமதியின்‌ அருகே 
நின்றுகொண்டாள்‌. பானுமதி விழிகளால்‌ 
சத்யசேனையிடம்‌ அனைத்தும்‌ முறைப்படி 
நிகழ்கிறதல்லவா என்றாள்‌. சத்யசேனை மெல்ல 
தலையசைத்தாள்‌. பானுமதி தன்‌ நெஞ்சிலிருந்து எழுந்த 
நீள்மூச்சை மெல்ல அடக்கி வாயால்‌ ஊ 
வெளிவிட்டாள்‌. அங்கு குளிர்வதுபோலவும்‌ வியர்வை 
எழுவதுபோலவும்‌ ஒரே தருணத்தில்‌ தோன்றியது. காற்று 
பேரெடை கொண்டு உடலை அழுத்தியது. த டல்‌ 
அனைவரும்‌ முள்ளில்‌ நீர்த்துளிகள்‌ என ததும்பி 
நின்றிருந்தனர்‌. சற்று அசைவெழுந்தால்கூட 
விழுந்துவிடுவார்கள்‌. அவள்‌ அவர்கள்‌ ஒவ்வொருவரின்‌ 
முகத்தையும்‌ நோக்க விரும்பினாள்‌. ஒவ்வொருவரிடமும்‌ 
ஓரிரு சொற்களாவது பேசவேண்டுமென்று தோன்றியது. 
எக்கணமும்‌ அவர்களில்‌ ஒருத்தி விம்மலென 
வெடித்துவிடக்கூடும்‌. பித்தெழுந்து கூச்சலிட்டபடி 
வெறியாட்டு கொள்ளக்கூடும்‌. 


மாளிகையின்‌ தரை தேன்மெழுகால்‌ 
மெருகூட்டப்பட்டிருந்தது. கெளரவ அரசியரின்‌ 
அணியாடைகளின்‌ வண்ணங்கள்‌ ஈரம்போல்‌ மின்னிய 
அத்தரையில்‌ தெரிந்தன. ஒருத்தியின்‌ தலையில்‌ இருந்த 
மணிகள்‌ பதிக்கப்பட்ட பொன்மீன்‌ நீருக்குள்‌ 
நீந்துவதுபோலத்‌ தெரிய பானுமதி விழிதூக்கி ஒரு 
நோக்கில்‌ அனைவரையும்‌ பார்த்தாள்‌. ஒரு 
பெருவிழவுக்குரிய அணித்திரள்‌. ஒருகணத்தில்‌ 
அதிலிருந்த பொருளின்மை அவளை துணுக்குறச்‌ 
செய்தது. அவ்வாடைகள்‌, அணிகள்‌, முறைமைத்‌ 
தோற்றம்‌ அனைத்தும்‌ ஓர்‌ அவல நாடகத்தின்‌ இளிவரல்‌ 
ஓங்கிய பகுதிகள்‌. அவள்‌ சம்படையை 
நினைவுகூர்ந்தாள்‌. குண்டாசியின்‌ முகம்‌ 
எண்ணத்திலெழுந்தது. மீண்டும்‌ அரசியரை பார்த்தாள்‌. 


முகங்கள்‌ மரப்பாவைகள்போல்‌ உயிரற்றிருந்தன. தோல்‌ 
விரிசல்களுடன்‌ உலர்ந்திருக்க கண்களுக்குக்‌ கீழே 
ஆழ்ந்த கருவளையங்கள்‌. வாயைச்‌ சுற்றி அழுத்தமான 
கோடுகள்‌. துயரம்‌, வஞ்சம்‌, தனிமை, கசப்பு, பித்து என 
ஒவ்வொரு முகமும்‌ ஒவ்வொரு வகையில்‌ 
முறுக்கிக்கொண்டிருந்தது. அனைவரிலும்‌ சம்படை 
எழுந்திருந்தாள்‌. 


கெளரவர்கள்‌ அனைவரும்‌ மணம்புரிந்து அரசியரை 
கொண்டுவந்த அந்நாளில்‌ அங்க நாட்டரசன்‌ உள்ளே 
நுழைய பெண்டிர்‌ அவனை களியாடியதை அவள்‌ 
எண்ணினாள்‌. ஓங்கிய உடலை நாணத்தால்‌ குறுக்கி 
எவர்‌ விழிகளையும்‌ பார்க்காமல்‌, எச்சொற்களையும்‌ 
கேட்காமல்‌ ஊடே அவன்‌ கடந்து சென்ற அதே 
பெண்டிர்தான்‌. அவர்களுக்குள்ளிருந்து அன்றிருந்த 
ஒன்று அகன்றுவிட்டிருக்கிறது. இன்று அந்த நாட்களை 
அவ்வகையில்‌ நினைவுகூரக்கூட அவர்களால்‌ 
இயலாதிருக்கலாம்‌. கனவுகளில்‌ அங்கெங்கோதான்‌ 
அவர்கள்‌ வாழ்ந்துகொண்டிருப்பார்கள்‌. அவர்கள்‌ 
வாழ்ந்தது அரசியர்‌ என மணம்கொள்ளும்‌ வரை 
மட்டுமே. காட்டில்‌ பூத்துநின்றிருக்கும்‌ மரத்தை வெட்டிச்‌ 
செதுக்கி இழைத்து அணிக்கோல்‌ என்றாக்குவதே 
அதன்பின்‌ நிகழ்வது என்று காசிநாட்டில்‌ அவளுடைய 
செவிலியன்னை ஒருமுறை சொன்னாள்‌. ஆயிரம்‌ 
முறைமைகளால்‌ கட்டுண்டவர்கள்‌ அரசர்கள்‌, 
பல்லாயிரம்‌ எச்சரிக்கைகளால்‌ ஆனவர்கள்‌ அரசியர்‌ 
என்றாள்‌. 


காந்தாரி மெல்ல அசைந்து அமர்ந்தபோது சத்யவிரதை 
குனிந்து “என்ன, அக்கையே?” என்றாள்‌. “ஒன்றுமில்லை” 
என்று காந்தாரி கைவீசி சொன்னாள்‌. அவள்‌ 
முகத்தையே பானுமதி நோக்கிக்கொண்டிருந்தாள்‌. 
வெண்கல்லில்‌ செதுக்கிய சிற்பம்‌ போன்ற முகம்‌. சிறிய 
உதடுகள்‌, சிறிய செவிகள்‌. அவள்‌ கைகளும்‌ விரல்களும்‌ 
சிறியவை. சிட்டுக்குருவியின்‌ மூக்கு போன்ற சிவந்த 
மெல்லிய நகங்கள்‌ கொண்ட விரல்கள்‌. 
அவ்வுடலுக்குள்ளிருந்து துரியோதனன்‌ 
எழுந்திருக்கிறான்‌. அவள்‌ முதலைகள்‌ 
முட்டையிலிருந்து விரிவதை ஒருமுறை பார்த்ததை 
நினைவு கூர்ந்தாள்‌. முட்டை எனும்போது உள்ளிருந்து 
பறவை ஒன்றை ஈரமான மென்சிறகுடன்‌ எதிர்பார்க்கும்‌ 
வழக்கம்‌ நெஞுசுக்கும்‌ விழிக்கும்‌ இருந்தது. முட்டை 
உடைந்து செதில்கள்‌ கொண்ட உடலும்‌ நீண்ட வாலும்‌ 
திறந்த வாய்க்குள்‌ கூரிய பற்களுமாக முதலைக்குழவி 
வெளிப்படும்போது ஏற்படும்‌ திடுக்கிடல்‌. 


அவ்வெண்ணத்தை விலக்கும்பொருட்டு அவள்‌ தன்‌ 
ஆடையை சீரமைத்தாள்‌. அவ்வசைவை அங்கிருந்த 
அனைத்துப்‌ பெண்டிரும்‌ உணர்ந்தனர்‌. அத்தனை 
அசைவின்றியா இந்த நூற்றுவரும்‌ நின்றிருக்கிறார்கள்‌? 
உடலில்‌ அவ்வளவு அசைவின்மை கூட 
வேண்டுமென்றால்‌ உள்ளத்தில்‌ அதைவிட பலமடங்கு 
அசைவின்மை நிறைந்திருக்க வேண்டும்‌. அசைவின்மை 
என்பது உள்ளத்தின்‌ இயல்பே அல்ல. அது தன்னை 
மறக்கையில்‌ அசைவின்மை கொள்கிறது. நோயுற்று 
அழிகையில்‌ அசைவின்மை கொள்ளக்கூடும்‌. இது 
பிறிதொன்று. மதங்கொண்ட யானையை எட்டுத்‌ 
திசைகளிலும்‌ இழுத்துக்கட்டிய சங்கிலிகளால்‌ 
அசைவற்று நிறுத்துவதுபோல. அதன்‌ உடலில்‌ 
சங்கிலிகள்‌ இறுக்கிய புண்களில்‌ குருதி வழியும்‌. 
ஒருகணமும்‌ நில்லாது அது ததும்பிக்கொண்டிருக்கும்‌. 
ஒருமுறை காவல்‌ கோட்டத்தின்‌ மேலிருந்து அவள்‌ 
போர்க்களிறான நிக்ரஹன்‌ பன்னிரண்டு சங்கிலிகளால்‌ 
கட்டப்பட்டிருப்பதை பார்த்தாள்‌. அது நிலைகுத்தி நின்று 
மெல்ல அசையும்‌ கருவிழிபோல்‌ என்று தோன்றியது 
அன்று. 

அவள்‌ தன்‌ உள்ளத்தை அஞ்சினாள்‌. ஒன்றுடன்‌ ஒன்று 
தொடர்பற்றவை என சென்றுகொண்டிருக்கும்‌ 
இவ்வெண்ணங்களை எங்கு நிறுத்துவது? இந்த 
அறைக்குள்‌ நூற்றிப்பத்து உள்ளங்கள்‌ 
நிகழ்ந்துகொண்டிருக்கின்றன. ஓசையின்றி 
அசைவின்றி. ஒவ்வொன்றும்‌ ஒவ்வொரு திசை 
கொண்டிருக்கலாம்‌. ஆனால்‌ அனைத்தும்‌ ஒன்றையே 
அளைந்துகொண்டிருக்கின்றன. எத்தனை சொல்‌ 
பெருக்கினாலும்‌ எவ்வளவு எண்ணி எண்ணி 
அடுக்கினாலும்‌ எஞ்சிவிடும்‌ பொருளின்மை. 


வெளியே கொம்பொலி கேட்டது. சிற்றவைக்குள்‌ 
பெருமூச்சொலிகள்‌ எழுந்தன. பெண்கள்‌ அறியா 
கைகளால்‌ தங்கள்‌ ஆடைகளையும்‌ அணிகளையும்‌ 
சீர்படுத்தத்‌ தொடங்கினர்‌. உலோக ஓசையும்‌ ஆடைகளின்‌ 
உரசலோசையும்‌ மெல்லிய குரலில்‌ உரையாடல்களும்‌ 
சேர்ந்த முழக்கம்‌. காந்தாரி மெல்ல உடல்‌ நிமிர்த்தி அமர 
ஒரு சேடி வந்து அவள்‌ அணிந்திருந்த பட்டாடையின்‌ 
மடிப்புகளை சீர்படுத்தினாள்‌. வாழ்த்தொலிகளும்‌ மங்கல 
இசையும்‌ கேட்கத்‌ தொடங்கின. அமைச்சர்‌ உத்பவர்‌ 
உள்ளே வந்து தலைவணங்கி முறைமை முன்சொல்லாக 
“அரசர்‌ தம்பியருடன்‌ எழுந்தருள்கிறார்‌, பேரரசி” என்றார்‌. 
காந்தாரி வெறுமனே கையை மட்டும்‌ அசைத்தாள்‌. 


மங்கலத்‌ தாலங்களேந்திய ஏழு சேடியர்‌ சிற்றவைக்குள்‌ 
நுழைந்தனர்‌. அவர்களைத்‌ தொடர்ந்து சங்கும்‌ மணியும்‌ 
கொம்பும்‌ முழவும்‌ இலைத்தாளமும்‌ முழக்கிய ஐந்து 
இசைச்சூதர்கள்‌ வந்தனர்‌. இசை முழங்க அவர்கள்‌ 
அத்தாலங்களை காந்தாரி முன்‌ காட்டினர்‌. அவள்‌ 
அவற்றிலொன்றை கையால்‌ தொட்டு 
ஏற்றுக்கொண்டாள்‌. கனிகளும்‌ மலர்களும்‌ பொன்னும்‌ 
மணியும்‌ நீரும்‌ அடங்கிய தாலங்களை அவளுக்கு முன்‌ 
தரையில்‌ விரித்தனர்‌. அஸ்தினபுரியின்‌ அமுதகலம்‌ 
பொறிக்கப்பட்ட சிறு கொடியுடன்‌ ஒரு வீரன்‌ முன்னால்‌ 
வந்து அறைக்குள்‌ நுழைந்ததும்‌ அவனுடன்‌ வந்த 
கொம்பூதி சிறுகொம்பை முழக்கி “யயாதியின்‌ கொடிவழி 
வந்தவர்‌! குருகுலத்‌ தலைவர்‌! அஸ்தினபுரியின்‌ அரசர்‌! 
தார்த்தராஷ்டிரராகிய துரியோதனர்‌ எழுந்தருள்கை!” 
என்று அறிவித்தான்‌. 


கொம்பூதி வலப்பக்கமாக விலக கொடியேந்தியவன்‌ 
இடப்பக்கமாக விலகினான்‌. துர்மதனும்‌ துச்சகனும்‌ 
தொடர வலப்பக்கம்‌ துச்சாதனன்‌ நடந்துவர 
துரியோதனன்‌ அவைக்குள்‌ நுழைந்தான்‌. அவனுக்குப்‌ 
பின்னால்‌ சகுனி புண்பட்ட காலை இழுத்துவைத்து 
வலியால்‌ வாயை கடித்திருந்தமையால்‌ தாடியுடன்‌ தாடை 
முன்‌ நீண்டிருக்க மெல்ல நடந்துவந்தார்‌. அவர்கள்‌ 
உள்ளே வந்ததும்‌ இசைச்சூதரும்‌ சேடியரும்‌ கொடிவீரனும்‌ 
பிறரும்‌ இரு வாயில்களூடாக வெளியே சென்றனர்‌. சகுனி 
நின்று இளைப்பாறிக்கொள்ள அவர்‌ உடல்‌ மிகவும்‌ 
வெளுத்து உயிரற்றதுபோல்‌ தெரிவதை பானுமதி 
நோக்கினாள்‌. துரியோதனன்‌ சகுனியை நோக்க அவர்‌ 
“முன்செல்க!” என உதடசைவால்‌ சொல்லி 
கைகாட்டினார்‌. 


துரியோதனன்‌ முறைமைக்குரிய நீண்ட சீரடி வைத்து 
நடந்து காந்தாரியை அணுகினான்‌. “அன்னையே, 
உங்கள்‌ மைந்தன்‌ வணங்குகிறேன்‌. அஸ்தினபுரியின்‌ 
கொடி காக்கவும்‌ நம்‌ குருதிவழியின்‌ உரிமை பேணவும்‌ 
ஷத்ரிய அறத்தை நிலைநாட்டவும்‌ நான்‌ இன்று போருக்கு 
கிளம்புகிறேன்‌. தங்கள்‌ மைந்தர்‌ நூற்றுவரும்‌ என்னுடன்‌ 
வருகிறார்கள்‌. எங்கள்‌ மைந்தர்‌ ஆயிரத்தவரும்‌ 
உடனெழுகிறார்கள்‌. அஸ்தினபுரியின்‌ படைகளும்‌ 
துணைக்கு எழுந்த பத்து அக்ஷ/ளகிணி 
படைப்பெருக்கும்‌ களம்நின்று போராடவிருக்கின்றன. 
பிதாமகர்‌ பீஷ்மர்‌ தலைமை கொள்கிறார்‌. நல்லாசிரியர்‌ 
கிருபரும்‌ துரோணரும்‌ உடனிருக்கிறார்கள்‌. ஜயத்ரதனும்‌ 
அஸ்வத்தாமனும்‌ சல்யரும்‌ கிருதவர்மனும்‌ பூரிசிரவஸும்‌ 
என்‌ தோள்களென நிற்கவிருக்கிறார்கள்‌. இப்போரில்‌ 


மைந்தர்களுமாகிய நாங்கள்‌ இதோ உன்னை 
விண்ணகமேற்றுகிறோம்‌. மங்காப்‌ புகழுடையவனே! 
பாண்டுவே, உன்‌ ஆன்மா நிறைவுறுவதாக! இதோ 
உனக்குப்பிரியமான அனைத்தும்‌ உன்னுடன்‌ 
வருகின்றன. உன்‌ வாழ்த்துக்களை மட்டும்‌ இப்புவியில்‌ 
உன்‌ மைந்தருக்கும்‌ குடிமக்களுக்கும்‌ விட்டுச்செல்‌!” 


“ஒளிமிக்கவனே, உன்‌ நினைவுகள்‌ மண்ணில்‌ என்றும்‌ 
வாழும்‌. உன்‌ சொற்கள்‌ வீரியமிக்க விதைகளாக 
முளைக்கும்‌. உனது வம்சம்‌ அருகுபோல வேரோடி 
ஆல்போலத்‌ தழைத்தெழும்‌. உனது புகழ்பாடும்‌ சூதர்கள்‌ 
ஆதிசேடனின்‌ நாவை பெறுவார்கள்‌. பாரதவர்ஷத்தைச்‌ 
சூழ்ந்து கடல்‌ போல அவர்கள்‌ ஓயாது முழங்குவார்கள்‌. 
உனது ஆன்மா நிறைவடைவதாக!” 


“விடுதலைபெற்றவனே, உன்னை விண்ணகத்தில்‌ உன்‌ 
மூதாதையர்‌ மகிழ்வுடன்‌ வந்து எதிர்கொள்ளட்டும்‌. உன்‌ 
தந்தை விசித்திரவீரியனின்‌ மடியில்‌ சென்று 
அமர்ந்துகொள்‌. உன்‌ தாதன்‌ சந்தனுவை 
அணைத்துக்கொள்‌. உன்‌ பெருந்தாதை பிரதீபனை 
மகிழ்வுறச்செய்‌. அன்புடையவனே, உன்‌ மூதாதையர்‌ 
எல்லாம்‌ உன்னை தழுவித்தழுவி மகிழட்டும்‌. 
அறச்செல்வனே, உன்‌ வருகையால்‌ தேவர்கள்‌ மகிழட்டும்‌. 
ஆம்‌ அவ்வாறே ஆகுக!” 


“மூத்தமைந்தன்‌ வத்‌ வல்ல, மரபு. அரசகுலப்பெண்டிர்‌ 
அன்றி பிறர்‌ மயானமேக நூல்நெறியில்லை” என்றார்‌ 
காஸ்யபர்‌. அனகையும்‌ சேடியரும்‌ மைந்தர்களை 
சேவகர்களிடம்‌ அளித்துவிட்டு விலகிச்சென்றனர்‌. 
காஸ்யபர்‌ தருமனின்‌ கைகளில்‌ தர்ப்பையால்‌ பவித்ரம்‌ 
அணிவித்தார்‌. “இளவரசே, சிதையில்‌ ஐந்து 
உணவுகளையும்‌ அஸ்வமேதாக்னிக்கு அளித்து 
வணங்குங்கள்‌” என்றார்‌. சிதையை மூன்று முறை 
சுற்றிவந்து பொன்னாலான நாணயங்களையும்‌ 
நெய்யையும்‌ எள்ளையும்‌ தயிரையும்‌ அரிசியையும்‌ 
மும்முறை அள்ளி சிதையின்‌ காலடியில்‌ வைத்து தருமன்‌ 
வணங்கினான்‌. மலர்‌ அள்ளியிட்டு வணங்கியபின்‌ 
கைகூப்பி நின்றான்‌. பீமன்‌ அதைச்‌ செய்தபின்‌ தருமன்‌ 
அருகே வந்து தமையனின்‌ இடையில்‌ தொங்கிய 
கச்சைநுனியைப்‌ பற்றியபடி நின்றுகொண்டான்‌. குந்தி 
வணங்கியபின்‌ மூன்று குழந்தைகளையும்‌ 
வணங்கச்செய்தனர்‌. 


மாத்ரி எழுந்ததும்‌ தருமன்‌ “சேவகர்களே, தம்பியரை 
அழைத்துச்செல்லுங்கள்‌” என்றான்‌. ஒவ்வொருவரும்‌ 


நான்‌ வென்று மீளும்‌ பொருட்டு தங்கள்‌ சொல்கோர 
வந்திருக்கிறேன்‌” என்றான்‌. 


பின்னர்‌ முறைப்படி மூன்றடி எடுத்து வைத்து முழங்கால்‌ 
மடித்து நிலத்தமர்ந்து காந்தாரியின்‌ கால்களைத்‌ தொட்டு 
சென்னி சூடினான்‌. காந்தாரி தன்‌ வலக்கையை அவன்‌ 
தலைக்குமேல்‌ நீட்டி “அறம்‌ வெல்க!” என்றாள்‌. பானுமதி 
திகைப்புடன்‌ காந்தாரியின்‌ முகத்தை பார்த்தாள்‌. 
விழியின்மையென்பது எத்தனை பெரிய திரையென்று 
அப்போது தெரிந்தது. சென்று தொடமுடியாத 
பிறிதெங்கோ வெற்றுச்‌ சிலையென காந்தாரியின்‌ முகம்‌ 
தெரிந்தது. துச்சாதனன்‌ திரும்பி நோக்க சகுனி 
“அக்கையே, தங்கள்‌ மைந்தன்‌ தன்‌ முழு 
வெற்றியின்பொருட்டு களம்புகவிருக்கிறான்‌. காந்தார 
நிலத்தின்‌ வடிவென நீங்கள்‌ கொண்ட அத்தொல்கனவு 
நிறைவுகொள்ளப்போகிறது. வெற்றிக்கென உங்களது 
அருள்‌ வேண்டுகிறான்‌” என்றார்‌. 


“வென்று வருக என்றுரைப்பதுதான்‌ மரபு, பேரரசி” 
என்றார்‌ அமைச்சர்‌. காந்தாரி மீண்டும்‌ “அறம்‌ வெல்க!” 
என்றாள்‌. சகுனி சத்யவிரதையை பார்த்து உதடுகளை 
அசைக்க அவள்‌ குனிந்து காந்தாரியின்‌ 
தோளைத்தொட்டு “அக்கையே, இத்தருணத்தில்‌ தங்கள்‌ 
மைந்தர்‌ வென்று மீளவேண்டும்‌ என்று கூறுவதே முறை” 
என்றாள்‌. காந்தாரி மீண்டும்‌ “அறம்‌ வெல்க!” என்றாள்‌. 
சத்யசேனை ஏதோ சொல்வதற்குள்‌ சகுனி “அக்கையே, 
தங்கள்‌ மைந்தர்‌ நீளாயுளுடன்‌ நிறைவாழ்வு 
பெறவேண்டும்‌, அவர்களின்‌ கொடி சிறக்க 
வேண்டுமென்று தாங்கள்‌ வாழ்த்தலாம்‌. மூதன்னையாக 
அச்சொல்லை அளிக்கும்‌ கடமையும்‌ தங்களுக்குண்டு” 
என்றார்‌. 


காந்தாரி இரு கைகளையும்‌ கூப்பி “அறம்‌ வெல்க! அறம்‌ 
வெல்க! அறமே வெல்க!” என்றாள்‌. சினத்துடன்‌ துர்மதன்‌ 
ஏதோ சொல்ல கைதாக்கி முன்னகர விழிதிருப்பி வெறும்‌ 
நோக்கால்‌ அவனை துரியோதனன்‌ அடக்கினான்‌. 
பின்னர்‌ “அன்னையே, உங்கள்‌ சொல்‌ திகழ்க!” என்றபின்‌ 
மீண்டுமொருமுறை கால்தொட்டு சென்னிசூடி எழுந்தான்‌. 
துச்சாதனன்‌ கொந்தளிக்கும்‌ முகத்துடன்‌ உடலெங்கும்‌ 
தசைகள்‌ இழுபட்டு அசைய பற்களைக்‌ கடித்தபடி 
நின்றான்‌. விழிகளால்‌ அன்னையை வணங்கும்படி 
துரியோதனன்‌ ஆணையிட்டான்‌. மேலும்‌ சில கணங்கள்‌ 
தயங்கிவிட்டு துச்சாதனன்‌ முழங்கால்‌ மடித்தமர்ந்து 
“வணங்குகிறேன்‌, அன்னையே” என்றான்‌. அவள்‌ 
கைநீட்டி அவன்‌ தலையை தொடாமல்‌ 


வாழ்த்துரைத்தாள்‌. துர்மதனும்‌ துச்சகனும்‌ வணங்கி 
வாழ்த்து கொண்டனர்‌. 


சகுனியின்‌ முகத்தையே பானுமதி 
நோக்கிக்கொண்டிருந்தாள்‌. அங்கு எந்த 
உணர்வுமாறுபாடும்‌ எழவில்லை. “என்னை வாழ்த்துக, 
அக்கையே” என்று அவள்‌ காலடியில்‌ குனிந்தார்‌. காந்தாரி 
அசைவிலாதிருந்தாள்‌. சத்யசேனை “அக்கையே...” 
என்றாள்‌. காந்தாரியில்‌ எந்த அசைவும்‌ எழவில்லை. 
அவள்‌ எடைமிகுந்து குளிர்ந்துகொண்டே 
செல்வதுபோலிருந்தது. அந்தத்‌ தண்மையில்‌ அக்கூடம்‌ 
விறைத்துக்கொண்டதுபோல. சத்யசேனை மீண்டும்‌ 
காந்தாரியைத்‌ தொட தலையசைத்து அதை தடுத்தபின்‌ 
காந்தாரியின்‌ தாள்தொட்டு சென்னி சூடினார்‌. கையை 
நிலத்தில்‌ ஊன்றி வலிமுனகலுடன்‌ எழுந்தார்‌. அவர்‌ 
சற்று நிலைதடுமாற அவரை பிடிக்கும்பொருட்டு 
கைநீட்டிய துர்மதன்‌ அவர்‌ எழுந்துவிட்டதைக்‌ கண்டு 
பின்னிழுத்துக்கொண்டான்‌. 

காந்தாரியின்‌ முகம்‌ சுண்ணக்கல்‌ பாவை என தெரிந்தது. 
சகுனியின்‌ முகத்தில்‌ தெரிவது உணர்வின்மை அல்ல 
என பானுமதி எண்ணினாள்‌. அவர்‌ முகத்தின்‌ அத்தனை 
தசைகளும்‌ தொய்ந்து சரிந்திருந்தன. சலிப்பும்‌ வலியும்‌ 
அவற்றில்‌ தசையமைப்பாகவே நிலைகொண்டிருந்தன. 
அமைச்சரிடம்‌ ஒரு சொல்லில்‌ ஏதோ ஆணையிட்டுவிட்டு 
துரியோதனன்‌ சீர்நடையிட்டு வாயிலை நோக்கி 
சென்றான்‌. துச்சாதனன்‌ உடன்‌ செல்ல துர்மதனும்‌ 
தொடர்ந்தான்‌. துச்சகன்‌ சகுனிக்காக காத்து நின்றான்‌. 
அவன்‌ தோளைப்‌ பற்றியபடி வலியுடன்‌ மெல்ல நடந்து 
சகுனியும்‌ வெளியேறினார்‌. 


துரியோதனன்‌ தன்னை ஒருகணமேனும்‌ பார்ப்பான்‌ 
என்று பானுமதி எண்ணினாள்‌. ஆனால்‌ அவள்‌ 
நிற்பதையே அறியாதவனாக அவன்‌ அறையைவிட்டு 
நீங்கினான்‌. அனைவரும்‌ வெளியே சென்றதும்‌ அங்கு 
நின்றிருந்த அரசியர்‌ அனைவருமே நீள்மூச்சுகளும்‌ உடல்‌ 
எளிதாகும்‌ ஓசைகளுமாக நிலைமீண்டனர்‌. அம்புகளை 
ஏவி தளரும்‌ விற்களைப்போல. மீண்டும்‌ வெளியே 
கொம்போசை எழுந்தது. பானுமதி நீள்‌ கால்‌ வைத்து 
அரச நடையில்‌ செல்லும்‌ துரியோதனனை உளவிழியால்‌ 
நோக்கிக்கொண்டிருந்தாள்‌. அவள்‌ முந்தைய இரவில்‌ 
கண்ட துரியோதனனை அவன்‌ அவளிடமே 
விட்டுச்சென்றிருந்தான்‌ என்று எண்ணிக்கொண்டாள்‌. 


நிமித்திகை வந்து அறிவிப்பு அளிக்க கெளரவர்கள்‌ 


இரண்டு நிரைகளாக அறைக்குள்‌ வந்து காந்தாரியிடமும்‌ 
ஒன்பது அன்னையரிடமும்‌ வாழ்த்துகள்‌ 
பெறத்தொடங்கினர்‌. ஒருவர்‌ பின்‌ ஒருவராக கரிய 
பேருடலுடன்‌ அவர்கள்‌ தோன்றிக்கொண்டே இருந்தனர்‌. 
காந்தாரி வெண்ணிற முகம்‌ உறைந்திருக்க ஒவ்வொருவர்‌ 
தலையாகத்‌ தொட்டு வாழ்த்தளித்தாள்‌. அவள்‌ 
விழிகளை மூடியிருந்த = பானுமதி 
நோக்கிக்கொண்டிருந்தாள்‌, அது சற்றேனும்‌ நனைந்து 
நிறம்‌ மாறுகிறதா என்று. அனைவரும்‌ வந்து 
சொல்கொண்டு சென்றபின்‌ மெல்ல முனகியபடி காந்தாரி 
கையை நீட்டினாள்‌. சத்யசேனையும்‌ சத்யவிரதையும்‌ 
அவளைப்‌ பற்றி மெல்ல தூக்க சிற்றடிமேல்‌ நிற்க அவள்‌ 
உடல்‌ தடுமாறியது. பின்னர்‌ உடன்பிறந்தார்‌ 
தோள்களைப்‌ பற்றியபடி அவள்‌ உள்ளே சென்றாள்‌. 

[[ஙage]புஷ்பகோஷ்டத்தின்‌ மூன்றாவது மாடத்தில்‌ சற்று 
வெளியே நீட்டியிருந்த சிறிய மரஉப்பரிகையில்‌ பானுமதி 
அசலையுடன்‌ அமர்ந்திருந்தாள்‌. வெளியே இருந்து 
நோக்குபவர்களுக்கு உள்ளிருப்பவர்கள்‌ தெரியாதபடி 
மென்மரத்தாலான மான்கண்‌ சாளரம்‌ 
அமைக்கப்பட்டிருந்தது. அங்கு நெடுநேரம்‌ 
அமர்ந்திருப்பது கடினம்‌. பீடங்கள்‌ குறுகலானவை. 
மூன்று பேர்‌ இயல்பாக அமர்ந்திருக்கும்‌ அளவுக்கே அதன்‌ 
அமைப்பிருந்தது. ஆனால்‌ அங்கிருந்து கீழிருக்கும்‌ 
முற்றத்தையும்‌ அப்பால்‌ இருக்கும்‌ கோட்டைச்சுவர்‌ வரை 
விரிந்த காவலர்வெளிகளையும்‌ அரண்மனையின்‌ 
இடைநாழியையும்‌ தெளிவாக பார்க்க முடிந்தது. முன்பு 
அரசியர்‌ வந்தமர்ந்து கீழே நிகழும்‌ காவலர்படைகளின்‌ 
அணிவகுப்புகளை பார்க்கும்‌ பொருட்டு அது 
அமைக்கப்பட்டது. பின்னர்‌ அஸ்தினபுரியின்‌ 
படைகளின்‌ எண்ணிக்கை பெருகுந்தோறும்‌ 
அணிவகுப்பு நிகழுமிடம்‌ அரண்மனையிலிருந்து 
அகன்று சென்று கோட்டையின்‌ கிழக்குப்‌ 
பெருமுற்றத்தில்‌ நிகழ்வதாக மாறியது. 
போர்க்களியாட்டுகளும்கூட செண்டுவெளிக்கு 
சென்றுவிட்ட பின்னர்‌ அந்த உப்பரிகை பெரும்பாலும்‌ 
எவராலும்‌ பயன்படுத்தப்படாததாக இருந்தது. 


போர்‌ அணுகும்தோறும்‌ ஒவ்வொருநாளும்‌ ஏதேனும்‌ சிறு 
நிகழ்ச்சிகள்‌ அரண்மனையில்‌ நிகழத்தொடங்கிய 
பின்னர்‌ பானுமதி அந்த உப்பரிகையை தூய்மை செய்து 
செப்பனிடும்படி ஆணையிட்டிருந்தாள்‌. அங்கிருந்த 
பீடத்தின்‌ பலகைகள்‌ சற்றே விரிசவிட்டு 
பழையதாகிவிட்டிருந்தன. மான்கண்‌ சாளரங்களில்‌ 
தூசியும்‌ ஒட்டடையும்‌ படிந்திருந்தன. ஒரு மாதம்‌ முன்பு 
அவள்‌ அவ்வழியே பழைய ஏடுகள்‌ இருந்த மாடத்து 
அறை ஒன்றிற்குச்‌ செல்லும்போது கீழே மங்கல இசை 
கேட்க அங்கு சென்று கீழே நோக்கினாள்‌. மாளவஅரசர்‌ 
இந்திரசேனரை துச்சாதனனும்‌ கெளரவ இளையோர்‌ 
பன்னிருவரும்‌ எதிர்கொண்டு முறைமைகள்‌ முடித்து 
திருதராஷ்டிரரை பார்க்கும்பொருட்டு அரண்மனைக்குள்‌ 
அழைத்துச்‌ சென்றுகொண்டிருந்தனர்‌. முதல்‌ முறையாக 
அனைத்திலிருந்தும்‌ விலகி நோக்கிக்கொண்டிருப்பதான 
உணர்வை அவள்‌ அடைந்தாள்‌. 


மாளவர்‌ தனது பதினெட்டு அமைச்சர்களுடனும்‌ இரண்டு 
மைந்தர்களுடனும்‌ படைத்தலைவர்கள்‌ 
பதினெண்மருடனும்‌ வந்திருந்தார்‌. மூன்று நிரைகளாக 
மங்கலச்‌ சேடியரும்‌ இசைச்சூதரும்‌ வர அவர்களுக்கு 
முன்னால்‌ மாளவத்தின்‌ கொடியேந்தி படைவீரன்‌ 
வந்தான்‌. அவர்களை வரவேற்கும்‌ பொருட்டு 
புஷ்பகோஷ்டத்தின்‌ இருபுறமும்‌ அஸ்தினபுரியின்‌ 
படைத்தலைவர்களும்‌ காவலர்தலைவர்களும்‌ முழுக்‌ 
கவச உடையுடன்‌ அணிவகுத்திருந்தனர்‌. 
அஸ்தினபுரியின்‌ கொடியேந்திய வீரன்‌ சென்று அதை 
மும்முறை சுழற்றி வணங்கினான்‌. அவனைத்‌ தொடர்ந்து 
சென்ற மங்கல இசைச்சூதரும்‌ அணிச்சேடியரும்‌ 
இருபக்கங்களிலாக விலக துச்சாதனன்‌ கைகூப்பியபடி 
முன்னால்‌ சென்று மாளவ அரசரின்‌ கைகளைப்பற்றி 
வணங்கி முகமனுரைத்தான்‌. துர்மதனும்‌ துச்சலனும்‌ 
துச்சகனும்‌ சுபாகுவும்‌ அவர்‌ அருகே சென்று 
முகமனுரைத்தனர்‌. அந்நிகழ்வின்‌ பயிற்றுவிக்கப்பட்ட 
அசைவுகளும்‌ தேர்ந்த முக நடிப்புகளும்‌ படைவீரர்களின்‌ 
ஒத்திசைவுகொண்ட நடையும்‌ ஒரு பொருத்தமற்ற 
கூத்தென அங்கிருந்தபோது தோன்றியது. அந்த 
உணர்வை அவள்‌ விரும்பினாள்‌. அவள்‌ சென்று 
பங்கெடுக்கத்‌ தேவையற்ற நிகழ்வுகளை அங்கு சென்று 
அமர்ந்திருந்து பார்ப்பது அவள்‌ வழக்கமாயிற்று. 


அசலை ஓரிருமுறை அவளுடன்‌ வந்து அமர்ந்திருந்தாள்‌. 
அவளுக்கு நெடுநேரம்‌ மான்கண்‌ சாளரத்திலிருந்து கீழே 
பார்க்க இயலவில்லை. “ஒரு கண்ணினூடாக 
நோக்குகையில்‌ தெரிவது ஒரு பகுதி. பிறிதொரு 
கண்ணில்‌ பிறிதொரு பகுதி. ஒவ்வொன்றும்‌ 
தனித்தனியாக எனக்கு தெரிகிறது. என்னால்‌ ஒன்றென 
தொகுத்துக்கொள்ள முடியவில்லை, அக்கையே” என்று 
அவள்‌ சொன்னாள்‌. தாரை ஒருமுறைதான்‌ அங்கு 
வந்தாள்‌. மான்கண்‌ சாளரத்தினூடாக நோக்கியபின்‌ 
“என்ன இது? வெளவால்களைப்போல அனைவரும்‌ 
தலைகீழாக தொங்கிக்கிடக்கிறார்கள்‌. என்னால்‌ இதைப்‌ 
பார்த்து அமர்ந்திருக்க இயலவில்லை. சலிப்பாக 
இருக்கிறது” என்றாள்‌. “சலிப்பா பொறுமையின்மையா?” 
என்று அவள்‌ கேட்க “இரண்டும்தான்‌. மானுடர்‌ இவ்வாறு 
தலைகீழாக தொங்கிக்கிடப்பதை பார்க்கையில்‌ அதில்‌ 
என்ன மகிழும்படி இருக்கிறது?” என்றாள்‌. பானுமதி 
வேண்டுமென்றே “ஏன்‌ வெளவால்களை பார்க்கும்போது 
மகிழ்ச்சி வரவில்லையா?” என்று கேட்டாள்‌. 
“வெளவால்களையா? அவற்றின்‌ முகத்தை 
அருகிலிருந்து பார்க்கையில்‌ ஒரு திடுக்கிடல்‌ 


ஏற்படுகிறது. சிறிய நாய்க்குட்டிகள்போல தோன்றுகிறது” 
என்று அவள்‌ சொன்னாள்‌. “அவற்றுக்கு கீழே புவியில்‌ 
நடப்பது தெரியாது என்று தோன்றவில்லையா? 
அவற்றின்‌ சிறு மணிக்கண்களில்‌ ஒரு திகைப்பு 
எப்போதும்‌ உள்ளதே?” என்று பானுமதி கேட்டாள்‌. 
“எனக்கு தோன்றவில்லை. நீங்கள்‌ பேசும்‌ இத்தகைய 
அணிச்சொற்கள்‌ எனக்கு புரிவதுமில்லை” என்று தாரை 
சொன்னாள்‌. 


கீழே கொம்பொலி எழுந்தது. அஸ்தினபுரியின்‌ இரண்டு 
வேலேந்திய படைப்பிரிவுகள்‌ முற்றத்தின்‌ இரு 
எல்லைகளிலிருந்து சீரான ஒத்திசைவுகொண்ட 
நடையுடன்‌ நீண்டு வந்து அம்முற்றத்தை வளைத்து 
வேலி போலாயின. அவர்கள்‌ அனைவரும்‌ இரும்புக்கவச 
உடையணிந்து புலரியின்‌ பந்த ஒளியில்‌ 
செவ்வலைகளாக நெளிந்துகொண்டிருந்தனர்‌. கையில்‌ 
சிறுகொம்பு ஏந்திய படைநடத்துனர்கள்‌ அதை முழக்கி 
ணைகளை உரக்க கூவினர்‌. அதற்கேற்ப படைவீரர்கள்‌ 
ஒருவரிடமிருந்து ஒருவர்‌ விலகி நான்கு அணிகளாகப்‌ 
பிரிந்து நான்கடுக்குச்‌ சூழ்கையாக மாறினர்‌. முற்றத்தின்‌ 
நடுவே பெரிய மூங்கில்‌ கம்பத்தில்‌ அஸ்தினபுரியின்‌ 
அமுதகலக்‌ கொடி பறந்தது. அதன்‌ படபடப்பின்‌ ஓசை 
கேட்கும்‌ அளவுக்கு சாளரத்திற்கு இணையான உயரத்தில்‌ 
இருந்தது. அக்கொடிக்குக்‌ கீழே அவர்கள்‌ அனைவரும்‌ 
செய்து கொண்டிருந்த அனைத்தும்‌ அந்தக்‌ கொடியை 
மேலே பறக்கவிடுவதற்காகவே என்று அவள்‌ 
எண்ணிக்கொண்டாள்‌. அல்லது ஒற்றைச்‌ சிறகுள்ள 
அறியாத பறவை ஒன்றுபோல அது அவர்களை அந்த 
முற்றத்துடன்‌ பெயர்த்தெடுத்துக்கொள்ள முயல்கிறது. 


கீழே முழவுகள்‌ ஒலிக்க அணிஏவலர்‌ வண்ணத்‌ 
தலைப்பாகைகளும்‌ கச்சைகளும்‌ அணிந்து 
அரண்மனைக்குள்‌ இருந்து மூன்று நிரைகளாக வந்து 
பறி மறு ல ப்‌ | 
இசைச்சூதர்கள்‌ வந்து முற்றத்தின்‌ மேற்குப்‌ பகுதியில்‌ 
அரைவட்ட வடிவமாக அணி கொண்டனர்‌. 
முழுதணிக்கோலத்தில்‌ சேடியர்‌ தாலங்களுடன்‌ வந்து 
கிழக்குத்‌ திசையில்‌ அரைவட்டமாக நிரைவகுத்தனர்‌. 
மீண்டுமொரு முறை முரசு ஒலித்து அமைந்தது. கனகர்‌ 
படிகளில்‌ இறங்கி பதறும்‌ உடலோடு முற்றத்தை 
அடைந்து அங்கு நின்ற அனைவரிடமும்‌ ஆளுக்கொரு 
ஆணையை பிறப்பித்தார்‌. மீண்டும்‌ பதறியபடி 
அரண்மனைக்குள்‌ ஓடினார்‌. அரண்மனைக்குள்ளிருந்து 
மனோதரர்‌ விரைந்து வெளியே வந்து மேலும்‌ 
ஆணைகளை பிறப்பித்தார்‌. அவர்‌ மீண்டும்‌ 


அரண்மனைக்குள்‌ செல்லும்போது வெளியே வந்த கனகர்‌ 
மனோதரரிடம்‌ கைகளை அசைத்து சினமோ பதற்றமோ 
கொண்டவர்போல ஏதோ சொன்னார்‌. மனோதரர்‌ இறங்கி 
வெளியே ஓடி முற்றத்தைக்‌ கடந்து 
கோட்டைமுகப்பிலிருந்த காவல்மாடத்தை நோக்கி 
சென்றார்‌. கனகர்‌ மீண்டும்‌ அரண்மனைக்குள்‌ செல்ல 
அங்கு நின்றிருந்த படைவீரர்கள்‌ அவர்களின்‌ 
அசைவுகளை தலையசைக்காமல்‌ 
பார்த்துக்கொண்டிருந்தனர்‌. 


உள்ளிருந்து நிமித்திகன்‌ ஒருவன்‌ வெளியே வந்து 
மங்கல இசைச்சூதரையும்‌ அணிச்சேடியரையும்‌ 
பார்த்தான்‌. அவனும்‌ கனகரும்‌ படிக்கட்டில்‌ நின்றே 
பேசிக்கொண்டிருந்தனர்‌. அசலை அப்பால்‌ முதுசேடி 
வருவதைக்கண்டு “அவள்‌ வரவில்லை” என்று 
பானுமதியிடம்‌ சொன்னாள்‌. பானுமதி 
திரும்பிப்பார்த்தாள்‌. சேடி பானுமதியின்‌ அருகே வந்து 
“மச்ச நாட்டரசி நோயுற்றிருக்கிறார்‌, எழ முடியவில்லை 
என்று சொன்னார்‌” என்றாள்‌. பானுமதி ஒன்றும்‌ 
சொல்லாமல்‌ தலையசைத்தாள்‌. அசலை “நீ பார்த்தாயா?” 
என்றாள்‌. சேடியின்‌ விழிகள்‌ சற்றே மாறுபட “இல்லை. 
அவர்களின்‌ அணுக்கச்‌ சேடி வந்து என்னிடம்‌ 
சொன்னாள்‌. அதற்கு அப்பால்‌ நான்‌ எதுவும்‌ கேட்கும்‌ 
வழக்கமில்லை” என்றாள்‌. அசலை அவள்‌ செல்லலாம்‌ 
என்று கையசைத்தாள்‌. 


கீழே கொம்போசை கேட்டது. நிமித்திகர்‌ குழுவொன்று 
வெளியே வந்தது. தலைமை நிமித்திகன்‌ கையில்‌ 
திருமுகச்‌ சுருளுடன்‌ முன்னால்‌ செல்ல அவனைத்‌ 
தொடர்ந்து பிறர்‌ நடந்து முற்றத்தில்‌ சென்று நின்றனர்‌. 
தலைமை நிமித்திகன்‌ வானை நோக்கி விண்மீன்களை 
கணிக்கத்‌ தொடங்கினான்‌. சூழ்ந்திருந்த 
நூற்றுக்கணக்கான பந்தங்கள்‌ காற்றே அற்ற முதற்புலரி 
இருளுக்குள்‌ மெல்லிய அசைவுகளுடன்‌ நின்றிருந்தன. 
முதற்பறவை எங்கோ குரலெழுப்பியது. கரிச்சானின்‌ குரல்‌ 
செவியை கீறுவது. அந்தப்‌ பறவை முழவில்‌ 
கைஓட்டியதுபோல கார்வையுடன்‌ கூவியது. 
அரண்மனையின்‌ கூரைவிளிம்புகளில்‌ அமர்ந்திருந்த 
புறாக்களின்‌ குறுகலோசை கேட்டுக்கொண்டிருந்தது. 
உப்பரிகையின்‌ அடிப்பகுதியிலேயே மரக்கூரை விளிம்பு 
முழுக்க சங்குகளை அடுக்கி வைத்ததுபோல்‌ அவை 
உடல்‌ குறுகி அமர்ந்திருந்தன. 


முதல்நாள்‌ அங்கு வந்திருந்தபோது அவை எழுப்பிய 
ஒலியை அவளால்‌ அடையாளம்‌ காணமுடியவில்லை. 


நூற்றுக்கணக்கான புறாக்களின்‌ குறுகலோசைகள்‌ 
இணைந்து சிம்மக்குரல்‌ போலவே மாறிவிட்டிருந்தது. 
அவள்‌ கையிலிருந்த சிறுகலமொன்று மரத்தரையில்‌ 
விழுந்தபோது எழுந்த ஓசையில்‌ அவையனைத்தும்‌ ஒரே 
கணத்தில்‌ சிறகடித்து காற்றில்‌ எழுந்தபோதுதான்‌ அது 
புறாக்களின்‌ ஒலி என்று அவளுக்கு தெரிந்தது. 
சருகுப்புயலென புறாக்கள்‌ காற்றில்‌ கலைந்து சுழன்று 
நீரில்‌ இழுபடும்‌ மெல்லிய ஆடைபோல வளைந்து 
மீண்டும்‌ வந்து கூரை விளிம்புகளில்‌ அமைந்தன. 
புறாக்களின்‌ ஒலி முன்பு அவளுக்கு அங்கிருந்த 
அமைதியை குலைப்பதாகத்‌ தோன்றியது. ஆனால்‌ 
அவற்றை அங்கிருந்து பெயர்க்க முடியாதென்று அவள்‌ 
அறிந்திருந்தாள்‌. ஹஸ்தியால்‌ அவ்வரண்மனை 
கட்டப்பட்டபோது அங்கு குடியேறிய புறாக்களின்‌ 
வழித்தோன்றல்கள்‌. ஒருவகையில்‌ அங்கு குடியிருக்கும்‌ 
எந்த அரசரைவிடவும்‌ அவ்வரண்மனைமேல்‌ உரிமை 
கொண்டவை. பின்னர்‌ அவள்‌ அப்புறாக்களின்‌ 
ஓசையை அங்கிருந்த அமைதியின்‌ பிரதியாக மாற்ற 
உளம்பயின்றாள்‌. கீழே தெரியும்‌ சிறு சாளரத்‌ 
துளையினூடாக அரிதாக புறாக்களின்‌ உருவங்கள்‌ 
தெரியும்‌. சிறிய சிவந்த மணிகளைப்‌ போன்ற விழிகள்‌. 
அவை நோக்கு கொண்டனவா என்றே ஐயம்‌ எழும்‌. 
கீழிருக்கும்‌ எதையும்‌ அவை அறியவில்லை 
என்பதுபோல்‌ தோன்றும்‌. அங்கு தங்களுக்கான 
உணவுக்காக மட்டுமே சென்று மீள்கின்றன. அந்த 
மாடத்தில்‌ அமர்ந்திருக்கையில்‌ தன்னையும்‌ 
அப்புறாக்களில்‌ ஒன்றாக அவள்‌ உணரத்தொடங்கினாள்‌. 


பானுமதி ஓய்வாக உணர்ந்தாள்‌. அன்று காலையுடன்‌ 
அனைத்துப்‌ பணிகளும்‌ முடிவடைந்தன என்றும்‌ 
வெறுமனே ஒரு மரப்பீடம்போல அரண்மனையில்‌ 
இருப்பதைத்தான்‌ இனி செய்துகொண்டிருக்கப்‌ 
போகிறோம்‌ என்றும்‌ தோன்றியது. உடல்‌ பீடத்துடன்‌ 
படிந்து தசைகள்‌ தொய்ந்து மூச்சு துயிலுக்கிணையாக 
சீரடைந்திருந்தது. உடல்‌ ஓய்வுகொண்டதனால்‌ உள்ளமும்‌ 
விசையை இழந்து மெல்ல ஓடிக்கொண்டிருந்தது. 
உள்ளமும்‌ ஆறுகளை போலத்தான்‌. விசை குறைந்ததுமே 
பக்கவாட்டில்‌ கிளைவிட்டு பிரிந்து அகலத்‌ 
தொடங்கிவிடுகிறது. அசலையின்‌ கண்களுக்குக்‌ கீழே 
கருவளையங்கள்‌ விழுந்திருந்தன. கீழிமைகள்‌ 
மடிப்புகளாக தெரிந்தன. சிலநாட்களிலேயே அவள்‌ 
பல்லாண்டுகளின்‌ முதுமை கொண்டிருந்தாள்‌. தன்‌ 
முகமும்‌ அவ்வண்ணம்தான்‌ இருக்கும்‌ போலும்‌. 


கீழே மீண்டும்‌ கொம்போசை எழுந்தது. அசலை மான்கண்‌ 


துளையினூடாக பார்த்து “இளவரசர்கள்‌!” என்றாள்‌. 
பானுமதி கீழே நோக்கி “ஆம்‌” என்றாள்‌. லட்சுமணனின்‌ 
தலைமையில்‌ அரண்மனைக்குள்ளிருந்து 
உபகெளரவர்கள்‌ வெளிவரத்‌ தொடங்கினர்‌. நான்கு 
இணைநிரைகளாக அவர்கள்‌ சீர்நடையிட்டு வந்து 
முற்றத்தில்‌ இறங்கி பதினெட்டு அடுக்குகளாக மாறி 
வெளிநிறைந்து நின்றனர்‌. அசலை தன்‌ மைந்தனை 
அடையாளம்‌ கண்டாள்‌. “துருமசேனன்‌” என்றாள்‌. 
பானுமதியிடம்‌ “அவர்கள்‌ இதை எப்படி 
கற்றுக்கொள்கிறார்கள்‌ என்று தெரியவில்லை. 
தந்தையின்‌ அதே அசைவுகளை கொண்டிருக்கிறான்‌” 
என்றாள்‌. பானுமதி “நன்று! தந்தையைப்போலன்றி தன்‌ 
வாழ்க்கையை தனியாக அமைத்துக்கொண்டிருக்கிறான்‌” 
என்றாள்‌. அசலை புன்னகைத்தாள்‌. 


உபகெளரவர்கள்‌ உள்ளிருந்து உடல்பெருக்காக ஒழுகி 
படிகளில்‌ இறங்கி வந்து அம்முற்றத்தை 
நிரப்பிக்கொண்டே இருந்தனர்‌. அனைவரும்‌ 
இரும்புக்குறடுகளும்‌ கைகளிலும்‌ தொடைகளிலும்‌ 
குழல்கவசங்களும்‌ முதுகிலும்‌ நெஞ்சிலும்‌ இரும்பாலான 
வலைக்கவசங்களும்‌, வெள்ளித்தகடிட்ட இரும்புத்‌ 
தோளிலைகளும்‌ அணிந்திருந்தனர்‌. தலைக்கவசங்கள்‌ 
அவர்களின்‌ முதுகுக்குப்‌ பின்னால்‌ தொங்கியவைபோல 
கிடக்க தோல்வாரால்‌ இழுத்துச்‌ சுருட்டி கொண்டையென 
கட்டப்பட்ட தலைமயிர்‌ உச்சந்தலையில்‌ குவையாக 
அமைந்திருந்தது. அவற்றில்‌ கொற்றவை ஆலயத்து 
செம்மலர்களை சூடியிருந்தனர்‌. நெற்றிகளில்‌ 
செங்குழம்புத்‌ தீற்றல்‌. அனைத்து முகங்களும்‌ 
ஒன்றென்று தோன்றின. ஒரே உணர்வுகள்‌, ஒரே 
விழியசைவுகள்தான்‌ அவற்றில்‌ இருக்குமென்று அவள்‌ 
எண்ணினாள்‌. அவர்கள்‌ பெருந்திரளென 
ஆனதனாலேயே ஒருவரோடொருவர்‌ மாறுபாடின்றி 
ஆகிவிட்டிருந்தனர்‌. நூற்றுவர்‌ என்பதனாலேயே 
கெளரவர்கள்‌ ஒற்றைத்திரளென ஆனதுபோல. 
பாண்டவர்போல்‌ ஐவரென்று இருந்தால்‌ ஐந்து 
தனிஇயல்புகள்‌ கொண்டவர்களாக இருந்திருக்கக்‌ கூடும்‌. 


அரண்மனைக்குள்‌ கொம்போசையும்‌ வாழ்த்துக்களும்‌ 
எழுந்தன. அவ்வோசை அரண்மனையின்‌ வாயில்கள்‌ 
மற்றும்‌ சாளரங்கள்‌ வழியாக முற்றத்தில்‌ பெருகி அங்கு 
சுழன்று மேலெழுந்தமையால்‌ உப்பரிகையில்‌ அமர்ந்து 
கேட்டபோது நேர்‌ எதிர்த்திசையில்‌ சாலையிலிருந்து 
பெருமுற்றம்‌ நோக்கி திறக்கும்‌ கோட்டை வாயிலின்‌ 
வழியாக எழுவதாகத்‌ தோன்றியது. அசலை 
“அங்கிருந்தா?” என்று இயல்பாக கேட்டபடி மான்கண்‌ 


சாளரத்தினூடாக கீழே பார்த்தாள்‌. 
அரண்மனைக்குள்ளிருந்து அஸ்தினபுரியின்‌ அமுதகலக்‌ 
கொடியுடன்‌ முழுக்கவச உடையணிந்த வீரன்‌ 
சீர்நடையிட்டு வெளியே இறங்கி முற்றத்தில்‌ நடந்து 
கொடியை தரையில்‌ ஊன்றி முழந்தாளிட்டு 
பிடித்துக்கொண்டான்‌. தொடர்ந்து துரியோதனனின்‌ 
அரவு பொறித்த போர்க்கொடியுடன்‌ இன்னொரு வீரன்‌ 
வந்தான்‌. மங்கலத்‌ தாலங்கள்‌ ஏந்திய சேடியர்‌ இரண்டு 
நிரைகளாக முன்னால்‌ வந்தனர்‌. தொடர்ந்து 
துச்சாதனனும்‌ துர்மதனும்‌ இருபுறமும்‌ தொடர 
துரியோதனன்‌ கைகூப்பியபடி வந்து படிகளிலிறங்கி 
முற்றத்தின்‌ மையத்தை நோக்கி சென்றான்‌. 


துரியோதனன்‌ பொற்தகடு வேயப்பட்ட இரும்பு 
மார்புக்கவசமும்‌ தொடைக்காப்பும்‌ தோளிலைகளும்‌ 
அணிந்திருந்தான்‌. அவனுடைய தலைக்கவசத்துடன்‌ 
ஒரு வீரன்‌ அணுக்கமாக நடந்து வந்தான்‌. துச்சாதனனும்‌ 
துர்மதனும்‌ இரும்புக்கவசங்கள்‌ அணிந்திருந்தாலும்‌ 
அவர்களின்‌ தலைக்கவசங்கள்‌ மட்டும்‌ பொன்தகடு 
வேயப்பட்டவையாக இருந்தன. தொடர்ந்து வந்த 
துச்சகனும்‌ துச்சலனும்‌ பீமவேகனும்‌ சுபாகுவும்‌ பந்த 
ஒளியில்‌ சுடர்கொண்ட இரும்புக்கவசங்கள்‌ 
அணிந்திருந்தனர்‌. செந்நிற ஒளியில்‌ 
இரும்புக்கவசங்களுக்கும்‌ பொன்னுக்கும்‌ வேறுபாடு 
தெரியவில்லை. துரியோதனன்‌ கைகூப்பி நிகர்நிலையில்‌ 
நின்றான்‌. அவர்கள்‌ உடல்களில்‌ கவசங்களின்‌ தழல்கள்‌ 
மாற்றொளி கொண்டு அப்பகுதியெங்கும்‌ காட்டெரி 
பெருகியதுபோல தெரிந்தது. மேலிருந்து பார்க்கையில்‌ 
ஒரு கனலடுப்பை குனிந்து பார்க்கும்‌ உணர்வேற்பட்டது. 


படைத்தலைவர்களும்‌ அமைச்சர்களும்‌ முறையாக 
இருபுறமும்‌ நிரைகொண்டனர்‌. தொலைவானில்‌ 
மெல்லிய ஒளி தெரிவதுபோல்‌ ஒரு விழிமயக்கு 
ஏற்பட்டது. மிக ஆழத்திலெங்கோ கதிரவன்‌ தன்னை 
உணரும்‌ தருணம்‌ அது என்பார்கள்‌. வானில்‌ ஒளி 
நனைந்து ஊறிப்‌ பரவி முகில்களை துலங்கச்செய்யும்‌. 
முதல்பறவை விழிகளில்‌ அந்த ஒளி பட்டதும்‌ அது 
எழுந்து சிறகடித்து செங்குத்தாக மேலே எழுந்து “எங்கோ 
வாழ்‌!” என்று வாழ்த்துக்‌ குரல்‌ எழுப்பும்‌. ஒருநாள்‌ 
ஒருகாட்டில்‌ ஒருபறவை அதற்கென தேர்வு 
செய்யப்படுகிறது என்றன காவியங்கள்‌. அப்பறவை 
அந்நாளில்‌ முழுமை அடைகிறது. பின்பு அத்தருணம்‌ 
அதற்கு அளிக்கப்படுவதில்லை. 


பானுமதி கிழக்கு வான்விளிம்பையே 


அந்த எண்ணம்‌ அவர்களுக்கு வராததைப்பற்றித்தான்‌ 
அக்கணம்‌ எண்ணினார்கள்‌. சேவகன்‌ ஒருவன்‌ 
நகுலனையும்‌ சகதேவனையும்‌ மாத்ரியிடம்‌ 
கொண்டுசென்று காட்டினான்‌. அவள்‌ 
இருகுழந்தைகளையும்‌ புன்னகையுடன்‌ நோக்கியபின்‌ 
ஒரேசமயம்‌ வாங்கி மார்புடன்‌ அணைத்துக்கொண்டாள்‌. 
இருவர்‌ கன்னங்களிலும்‌ முத்தமிட்டபின்‌ 
திரும்பக்கொடுத்தவள்‌ மெல்லிய விம்மல்‌ ஓசையுடன்‌ 
மீண்டும்‌ இன்னொருமுறை வாங்கி இறுக அணைத்து 
முத்தமிட்டு கொடுத்து கொண்டுசெல்லும்படி 
கையசைத்தாள்‌. 


சேவகர்கள்‌ குழந்தைகளைத்‌ தூக்கிக்கொண்டு பீமனை 
அழைத்துக்கொண்டு சென்றபோது அவன்‌ 
திரும்பித்திரும்பிப்‌ பார்த்து ஏதோ கேட்டபடியே 
சென்றான்‌. மாத்ரி சுற்றிவந்து வணங்கியபோது 
அங்கிருந்த அனைவரும்‌ கைகள்‌ கூப்பி 
வேள்விமேடையில்‌ எரியும்‌ அஸ்வமேதாக்னியையே 
நோக்கிக்கொண்டிருந்தனர்‌. காஸ்யபரின்‌ மாணவர்கள்‌ 
அதற்கு நெய்யூற்றிக்கொண்டிருந்தனர்‌. “அக்னியே, 
உனக்கு ஐந்துவகை உணவுகளை அளிக்கிறோம்‌. இந்தப்‌ 
பொன்‌ உனக்கு உணவாகட்டும்‌. இது எங்கள்‌ கனவு. இந்த 
நெய்‌ உனக்கு உணவாகட்டும்‌. இது எங்கள்‌ குருதி. இந்த 
எள்‌ உனக்கு உணவாகட்டும்‌. இது எங்கள்‌ கண்ணீர்‌. 
இந்தத்‌ தயிர்‌ உனக்கு உணவாகட்டும்‌. இது எங்கள்‌ விந்து. 
இந்த அரிசி உனக்கு உணவாகட்டும்‌. இது எங்கள்‌ 
அன்னம்‌.” 


மாத்ரி சுற்றிவந்து மலரிட்டு வணங்கி 
கைகளைக்கூப்பியபடி விலகி நின்றாள்‌. பாண்டுவின்‌ 
உடல்‌ மென்மையான பட்டை விறகுகளால்‌ மூடப்பட்டது. 
அதன்மேல்‌ நெய்‌ முழுக்காட்டப்பட்டது. காஸ்யபரின்‌ 
ஆணைப்படி தருமன்‌ வந்து வணங்கி ஒரு 
புதுமண்கலத்தில்‌ அள்ளப்பட்ட அஸ்வமேதாக்னியை 
வாங்கிக்கொண்டான்‌. காஸ்யபர்‌ அவனை கைபிடித்து 
அழைத்துச்சென்றார்‌. தீக்கலத்தில்‌ இருந்து முதல்‌ 
கரண்டியை அள்ளி பாண்டுவின்‌ நெஞ்சில்‌ வைத்தான்‌. 
நெய்யில்‌ பற்றிக்கொண்ட நெருப்பு சிவந்து பின்‌ நீலநிறம்‌ 
கொண்டு காற்றிலெழுந்தது. பாண்டுவின்‌ வயிற்றிலும்‌ 
காலடியிலும்‌ நெருப்பு வைத்தபின்‌ தருமன்‌ விலகி 
கைகுவித்து நின்றான்‌. 


“ஏழு வேள்விநெருப்புகளே, கேளுங்கள்‌. மூலாதார 


நெருப்பே, காமத்தை விட்டு விடு. ஓம்‌ அவ்வாறே ஆகுக! 
சுவாதிஷ்டானத்தில்‌ இருந்து பசி அன்று கெல்ல்டடும்‌: 


நோக்கிக்கொண்டிருந்தாள்‌. புலர்வதற்கு இன்னும்‌ 
நெடுநேரம்‌ இருக்கிறது, முதற்பறவைக்‌ குரலையே சற்று 
முன்னர்தான்‌ கேட்டோம்‌ என்று அறிந்திருந்தாள்‌. 
ஆயினும்‌ அப்போது கதிர்‌ எழ வேண்டுமென்று 

ரும்பினாள்‌. சிறு குழவிபோல்‌ விடாப்பிடியாக அவள்‌ 
உள்ளம்‌ அந்த விழைவை ஏந்தி விண்ணுடன்‌ 
மன்றாடியது. ஒரு சிறு கதிர்‌ எழுந்து ஒரு முகில்துளி 
ஒளிகொண்டால்‌ போதும்‌. கீழ்வானின்‌ கோடி சற்று 
மின்னத்தொடங்கினாலே போதும்‌. கீழே இருளில்‌ 
அமைந்திருக்கும்‌ மாளிகைச்‌ சுவர்கள்‌ மிளிர்ந்து 
தெளிந்தெழுந்தாலே போதும்‌. அனைத்தும்‌ 
சீராகிவிடுமென்ற ஓர்‌ உறுதிப்பாட்டை அதிலிருந்து 
உருவாக்கிக்கொள்ள முடியும்‌. ஒரு சிறு நம்பிக்கையை 
பற்றிக்கொள்ள முடியும்‌. 


அவள்‌ தன்‌ வலக்கையை நெஞ்சோடு சேர்த்து விழிமூடி 
தெய்வங்களை வேண்டிக்கொண்டாள்‌. “கதிரவனே! புவி 
முழுதாள்பவனே! ஒளிர்பவனே! அனைத்தையும்‌ ஒளிரச்‌ 
செய்பவனே! இத்தருணத்தில்‌ உன்‌ அருளில்‌ ஒரு 
சிறுதிவலை என்‌ மீது தெறிக்கட்டும்‌. உன்‌ நோக்கின்‌ 
ஒருகணம்‌ எனக்கு அருளப்படட்டும்‌. இத்தருணம்‌ எழில்‌ 
கொள்ளட்டும்‌. இதிலிருந்து நான்‌ மீண்டெழுந்து 
இனியொரு வாழ்வை கடக்க வேண்டும்‌. நான்‌ செல்லும்‌ 
பாதைகள்‌ அனைத்திலும்‌ ஒரு கூழாங்கல்லேனும்‌ 
விழியொளி கொண்டிருக்க வேண்டும்‌. இறையுருவே, 
அலகிலா வெளியின்‌ அழகிய மைந்தனே, எனக்கருள்க! 
இத்தருணத்தில்‌ இங்கெழுந்தருள்க!” 


அவள்‌ விழி திறந்தபோது அவ்வேண்டுதலின்‌ 
விசையாலேயே உள்ளம்‌ அதுவரை கொண்டிருந்த 
பதற்றங்களனைத்தையும்‌ இழந்து அமைதி 
பெற்றிருந்தது. அது அவள்‌ முகத்தில்‌ தெரிந்தது. 
பெருமூச்சுடன்‌ கீழே நோக்கிக்கொண்டிருந்தாள்‌. அவள்‌ 
விழிமூடி வேண்டியதையும்‌ முகம்‌ அமைதி கொள்ள 
இயல்படைந்து அமைந்ததையும்‌ அசலை நோக்கினாள்‌. 
ஆனால்‌ எதுவும்‌ கேட்கக்கூடாதென்று அவள்‌ 
அறிந்திருந்தாள்‌. கீழே மீண்டும்‌ மங்கல ஓசையும்‌ 
வாழ்த்தொலிகளும்‌ எழுந்தன. அசலை “பேரரசர்‌ 
எழுந்தருள்கிறார்‌” என்றாள்‌. அரண்மனைக்குள்ளிருந்து 
அமுதகலக்கொடியுடன்‌ முதல்வீரன்‌ வெளிப்பட்டான்‌. 
திருதராஷ்டிரரின்‌ சர்ப்பக்கொடியுடன்‌ பிறிதொருவன்‌ 
வெளியே வந்து அமுதகலக்கொடிக்கு அருகே அதை 
ஊன்றி முழந்தாளிட்டான்‌. மங்கலச்சேடியர்‌ மூன்று 
நிரைகளாக வெளியே வந்து தாலம்‌ உழிந்து விலகினர்‌. 
இசைச்சூதர்‌ ஐம்மங்கலக்‌ கலங்களை முழக்கியபடி 


மறுபக்கமாக வளைந்தகன்றனர்‌. 


சஞ்சயன்‌ தோளில்‌ கைவைத்தபடி திருதராஷ்டிரர்‌ சிற்றடி 
எடுத்துவைத்து வெளியே வந்தார்‌. நிமித்திகன்‌ கைகளை 
ஓங்கி தாழ்த்த முற்றத்தில்‌ நின்றிருந்த அனைத்து 
வீரர்களும்‌ பெருங்குரலில்‌ வாழ்த்தொலி எழுப்பினர்‌. 
“யயாதியின்‌ கொடிவழிவந்தவர்‌ வாழ்க! குருகுலத்து 
மூத்தோர்‌ வாழ்க! விசித்திரவீரியரின்‌ மைந்தர்‌ வாழ்க! 
புவியாளும்‌ பேரரசர்‌ திருதராஷ்டிரர்‌ வாழ்க! 
அஸ்தினபுரியாளும்‌ அமுதகலக்கொடி வெல்க! வெல்க 
அறம்‌! வெல்க குலம்‌! வெல்க குடி! வெற்றிவேல்‌! வீரவேல்‌!” 
அலையலையாக எழுந்தெழுந்து 
அடங்கிக்கொண்டிருந்தது வாழ்த்தொலிப்பெருக்கு. 
அதனுடன்‌ இணைந்து முழங்கியது மங்கல இசை. 
அவ்வாழ்த்தொலிகளுடன்‌ இணைந்தபோது 
அச்சொற்களையே அதுவும்‌ சொல்வதாகத்‌ தோன்றியது. 


திருதராஷ்டிரருக்குப்‌ பின்னால்‌ நடந்து வந்த சங்குலன்‌ 
அவர்‌ அமரவிருக்கும்‌ பீடத்தை ஒரு கையால்‌ தொட்டு 
சற்றே அசைத்தான்‌. அவன்‌ உறுதி செய்துகொண்ட 
பின்னர்‌ திருதராஷ்டிரர்‌ கைகூப்பியபடி அப்பீடத்தில்‌ 
அமர்ந்தார்‌. அவருக்கு வலப்பக்கம்‌ சஞ்சயன்‌ நின்றான்‌. 
இடப்பக்கம்‌ சங்குலன்‌ சற்று பின்னால்‌ தள்ளி நின்றான்‌. 
காவலர்கள்‌ இருபக்கமும்‌ அணிவகுத்தனர்‌. இசையும்‌ 
வாழ்த்தொலிகளும்‌ உச்சம்கொண்டு பின்னர்‌ 
நிமித்திகர்களின்‌ கையசைவுக்கு ஏற்ப மெல்ல அடங்கி 
அமைதிகொண்டன. மரத்தாலான சிறிய அறிவிப்பு 
மேடையில்‌ ஏறி தன்‌ வெள்ளிக்கோலை இருபுறமும்‌ 
மும்முறை சுழற்றித்‌ தாழ்த்திய நிமித்திகன்‌ ஓங்கிய 
குரலில்‌ “வெற்றி நிறைக! குருகுலம்‌ வெல்க! 
அமுதகலக்கொடி எழுக! ஆம்‌, அவ்வாறே ஆகுக!” 
என்றான்‌. “வெல்லும்‌ பொருட்டு எழுந்தவர்களுக்கு 
தெய்வங்கள்‌ அருள்க! அஸ்தினபுரியின்‌ அரசர்‌, குருகுலத்‌ 
தலைவர்‌, ஹஸ்தியின்‌ கொடிவழி வந்தவர்‌ 
தார்த்தராஷ்டிரராகிய துரியோதனரின்‌ கையில்‌ விளங்கும்‌ 
செங்கோல்‌ வெல்க!” என்றான்‌. அனைவரும்‌ “ஆம்‌, 
வெல்க! வாழ்க!” என்றனர்‌. 


“தெய்வங்களால்‌ அளிக்கப்பட்டதும்‌ குலமுறைகளால்‌ 
உறுதி செய்யப்பட்டதும்‌ குடியறத்தால்‌ 
நிறுத்தப்பட்டதுமாகிய அச்செங்கோலுக்கு எதிராக 
படைகொண்டு எழுந்திருக்கும்‌ அரச வஞ்சகர்களாகிய 
பாண்டவர்களையும்‌, அவர்களை 
துணைக்கொண்டுள்ள அரசர்களையும்‌ போரில்‌ 
களம்கண்டு முற்றழித்து மீளும்‌ பொருட்டு இங்கிருந்து 


கிளம்பவிருக்கிறார்‌ அரசர்‌. தன்‌ தந்தையும்‌ 
அஸ்தினபுரியின்‌ பேரரசரும்‌ குடிமூத்தாருமாகிய 
திருதராஷ்டிரரின்‌ வாழ்த்துக்களைப்‌ பெற்று முதல்‌ 
வெற்றிக்காலடியை வைக்கப்போகிறார்‌. இத்தருணத்தை 
நிறைக்கட்டும்‌ குலதெய்வங்கள்‌! இங்கு மூச்சென 
வந்தமையட்டும்‌ மூதாதையர்‌! இத்தருணத்தில்‌ 
மங்கலத்தைப்‌ பெருக்கும்‌ தேவர்களும்‌ கந்தர்வர்களும்‌ 
கின்னரர்களும்‌ கிம்புருடர்களும்‌ இங்கு சூழ்க! இது சூதர்‌ 
சொல்லில்‌ எக்காலமும்‌ வாழும்‌ தருணமென்றாகுக! 
கொடிவழிகள்‌ இதை உளக்கிளர்ச்சியுடன்‌ நினைவுகூர்க! 
என்றும்‌ இவ்வரலாறு அழியா மலைகள்‌ என 
நிலைகொள்க! ஆம்‌, அவ்வாறே ஆகுக!” என்றான்‌ 
நிமித்திகன்‌. 

பின்னர்‌ கனகர்‌ அறிவிப்பு மேடையிலேறி 
“தொல்முறைப்படி இங்கு வாழ்த்தும்‌ வணக்கமும்‌ 
நிகழவிருக்கிறது. மூப்புமுறைப்படி அரசரும்‌ 
இளவரசர்களும்‌ உபகெளரவர்களும்‌ வந்து தந்தையின்‌ 
வாழ்த்து பெற்றுச்‌ செல்வார்கள்‌” என்றார்‌. அமைச்சர்கள்‌ 
திருதராஷ்டிரரின்‌ முன்‌ வணங்கி அவர்‌ 
ஆற்றவேண்டியவற்றை மெல்லிய குரலில்‌ உரைத்தனர்‌. 
வைதிகர்‌ நூற்றுவர்‌ கங்கை நீர்க்குடங்களுடன்‌ 
அணிநிரந்தனர்‌. குடிமூத்தார்‌ பதினெண்மர்‌ மறுபக்கம்‌ 
நின்றனர்‌. பெருந்தாலத்தில்‌ கொற்றவை அன்னையின்‌ 
குருதிச்சாந்து கொண்டு வைக்கப்பட்டது. திருதராஷ்டிரர்‌ 
தன்‌ பெரிய தலையை பக்கவாட்டில்‌ திருப்பி வேறெங்கோ 
இருந்து ஆணையிடும்‌ எதையோ நோக்குவதுபோல்‌ 
அமர்ந்திருந்தார்‌. அவரது இரு கைகளும்‌ பீடத்தின்‌ 
பிடியில்‌ நிலையழிந்து நெருடிக்கொண்டிருந்தன. 
தன்னிலும்‌ பெரிதான ஒன்றை விழுங்க முற்படும்‌ இரு 
கரிய நாகங்கள்‌ போல. 


கனகர்‌ சென்று துரியோதனனிடம்‌ பணிந்துரைக்க அவன்‌ 
தலையசைத்த பின்‌ கைகளைக்‌ கூப்பியபடி 
சீர்நடையிட்டு வந்து திருதராஷ்டிரரின்‌ முன்‌ கால்களை 
மடித்து அமர்ந்து தன்‌ தலையை அவர்‌ கால்களில்‌ 
படுமாறு வைத்து வணங்கினான்‌. அவர்‌ அவனை 
“வெற்றியும்‌ சிறப்பும்‌ கொள்க!” என்று வாழ்த்தி 
அருகிலிருந்த தாலத்திலிருந்து செஞ்சாந்தெடுத்துத்‌ தீற்றி 
அருள்‌ அளித்தார்‌. மீண்டுமொருமுறை தந்தையை 
வணங்கியபின்‌ வேதியர்‌ முன்‌ நின்றான்‌. அவர்கள்‌ 
கங்கைநீர்‌ தெளித்து வாழ்த்தினர்‌. குடிமூத்தார்‌ 
கோல்களால்‌ அவன்‌ தலையைத்‌ தொட்டு 
தொல்காடுகளில்‌ இருந்து அவர்களிடம்‌ வந்த அறியா 
நுண்சொற்களை உரைத்து வாழ்த்தினர்‌. மறுபக்கம்‌ 


வழியாக மீண்டும்‌ தன்‌ இடத்திற்குச்‌ சென்று அவன்‌ 
நின்றான்‌. தொடர்ந்து துச்சாதனனும்‌ துர்மதனும்‌ 
துச்சகனும்‌ மூப்பு நிலைப்படி திருதராஷ்டிரரிடம்‌ வந்து 
வணங்கி செஞ்சாந்துக்குறி பெற்று திரும்பிச்சென்றனர்‌. 


நூற்றுவர்‌ கெளரவரும்‌ அங்கில்லையென்பதை பானுமதி 
எண்ணிக்கொண்டாள்‌. “ஆம்‌, குண்டாசி அங்கில்லை” 
என்று அவள்‌ எண்ணத்தை அறிந்ததுபோல அசலை 
சொன்னாள்‌. “அவர்‌ நேற்று மாலையே தன்‌ 
படைப்பிரிவுக்கு சென்றுவிட்டார்‌. இங்கிருந்து எவரிடமும்‌ 
விடைகொள்ளவில்லை.” பானுமதி அதை 
அறிந்திருந்தாள்‌. விகர்ணன்‌ திருதராஷ்டிரரை வணங்கி 
செஞ்சாந்து பெற்றுக்கொள்வதை பானுமதி பார்த்தாள்‌. 
அசலை “நடுங்கிக்கொண்டிருக்கிறார்‌. நேற்று முழுவதும்‌ 
கள்‌ மயக்கில்‌ குண்டாசியின்‌ அறையிலிருந்தார்‌. 
அங்கிருந்து எழுப்பி நீராட்டி 
கொண்டுவந்திருக்கிறார்கள்‌. நோயுற்றவர்‌ 
போலிருக்கிறார்‌” என்றாள்‌. பானுமதி தாரையைப்‌ பற்றி 
வெறுமனே எண்ணினாள்‌. அசலை “அவள்‌ அவரை 
சந்திக்க மறுத்துவிட்டாள்‌. நான்குமுறை சேடியர்‌ சென்று 
அழைத்தார்கள்‌” என்றாள்‌. 


கெளரவர்கள்‌ வாழ்த்துகொண்டு முடிந்ததும்‌ 
உபகெளரவர்கள்‌ லட்சுமணன்‌ தலைமையில்‌ வந்து 
திருதராஷ்டிரரை வணங்கினர்‌. பின்னர்‌ தங்கள்‌ 
தந்தையர்‌ காலடிகளை வணங்கி வாழ்த்து பெற்றனர்‌. 
அசலை அத்திரளில்‌ தன்‌ மைந்தனையே 
பார்த்துக்கொண்டிருந்தாள்‌. துருமசேனன்‌ துச்சாதனனை 
வணங்கி வாழ்த்துகொண்டு தன்‌ இடத்தில்‌ சென்று 
நின்றபோது இரு கைகளாலும்‌ மான்கண்‌ சாளரத்தைப்‌ 
பற்றி தலையை அதன்மேல்‌ சாய்த்து உடல்‌ 
தளர்ந்ததுபோல்‌ அமர்ந்திருந்தாள்‌. அவன்‌ வாழ்த்து 
பெற்று முடித்ததும்‌ மெல்லிய தேம்புதல்‌ போல 
“தெய்வங்களே...” என்றாள்‌. பானுமதி திருதராஷ்டிரரின்‌ 
வாய்‌ அசைந்துகொண்டே இருப்பதை கண்டாள்‌. அவர்‌ 
எதையோ பேசுவது போலிருந்தது. ஆனால்‌ பற்களைக்‌ 
கடித்து அரைப்பதுதான்‌ அது என கூர்ந்தபோது 
தெரிந்தது. அவரை அவள்‌ தலையிலிருந்து கால்வரை 
உற்று நோக்கினாள்‌. அவர்‌ கால்கள்‌ தரையை 
அரைத்துக்கொண்டிருந்தன. அவர்‌ காலடியில்‌ ஒரு 
பன்றிக்குழவி தன்‌ அமையா உடலுடன்‌ 
திமிறிக்கொண்டிருப்பதுபோல. 


உபகெளரவர்களும்‌ வாழ்த்து பெற்று முடிக்கையில்‌ 
வானம்‌ நன்கு ஒளிகொண்டு சாம்பல்‌ நிறமாக 


மாறிவிட்டிருந்தது. கீழ்த்திசையில்‌ பறவைகள்‌ தோன்றி 
நீரில்‌ என வானில்‌ நீந்தின. மேலும்‌ சில கணங்களில்‌ 
மெல்லிய செவ்வொளித்‌ தீற்று தெரிந்தது. துரியோதனன்‌ 
தம்பியர்‌ துணையுடன்‌ மிதப்பதுபோல்‌ நடந்தகல 
வைதிகர்கள்‌ வேதமோதி கங்கை நீர்‌ தெளித்து 

அரிமலரிட்டு அவனை வாழ்த்தினர்‌. அதர்வ வேதத்தின்‌ 
லி குறுமுழவை நீட்டி இழுத்து ஒலிப்பதுபோல்‌ கேட்டது. 
போருக்கு உரிய பாடல்‌ அது என்று அவள்‌ எண்ணினாள்‌. 
இருபுறமும்‌ ஒன்றை ஒன்று நோக்கி செவி முன்‌ கோட்டி 
மூக்கு நீட்டி தலைதாழ்த்தி விழிகோத்து நின்று உறுமும்‌ 
செந்நாய்க்கூட்டங்களின்‌ ஓசை. துரியோதனன்‌ 
கோட்டைவாயிலை நடந்து கடந்ததும்‌ நிமித்திகர்கள்‌ 
கைகாட்ட மங்கல இசைக்கலங்கள்‌ இணைந்தொலித்தன. 
வாழ்த்தொலிகள்‌ எழுந்து கலந்தன. 


அரண்மனை முற்றத்திற்கு அப்பால்‌ பெருஞ்சாலையில்‌ 
படைத்தேர்கள்‌ ஒருங்கி நின்றிருந்தன. துரியோதனனும்‌ 
துச்சாதனனும்‌ முதல்‌ தேரிலேறிக்கொண்டதும்‌ பொன்‌ 
தகடு ர. மகுடமுகடுடன்‌ அத்தேர்‌ டல பல்வ 
உயிர்கொண்டு சாலையில்‌ ஒழுகி அகன்றது. சிறு 
காதுக்குழையொன்று சுண்டி வீசப்பட்டதுபோல்‌ அது 
செல்வதாக அவளுக்கு தோன்றியது. விழியிலிருந்து அது 
மறைந்ததும்‌ அதைத்‌ தொடர்ந்து ஒவ்வொன்றாக 
செல்லும்‌ தேர்களை அவள்‌ பார்த்துக்கொண்டிருந்தாள்‌. 
இறுதி உபகெளரவரும்‌ வெளியே சென்று மறைந்ததும்‌ 
திருதராஷ்டிரர்‌ ஒழிந்த பெருமுற்றத்தை பார்த்தபடி இரு 
கைகளையும்‌ கூப்பி தலை நடுங்கி அசைய 
நின்றிருந்தார்‌. பின்னர்‌ கைகளை தன்‌ தலைக்குமேல்‌ 
தூக்கி வணங்கி அண்ணாந்து எதையோ கோரினார்‌. 
அவர்‌ சற்று தள்ளாடுவது போலிருந்தது. சங்குலன்‌ ஓர்‌ 
அடி முன்னால்‌ வந்து அவருடைய இடத்தோளை 
பற்றிக்கொள்வதை பானுமதி பார்த்தாள்‌. வலக்கையை 
சஞ்சயனின்‌ தோளில்‌ வைத்தபடி சிற்றடிகளுடன்‌ மெல்ல 
நடந்து அவர்‌ திரும்பி மாளிகைப்படிகளை நோக்கி 
சென்றார்‌. 


அப்பால்‌ அஸ்தினபுரியின்‌ குடிகள்‌ எழுப்பிய 
வாழ்த்தொலி பெருகி எழுந்தது. அனைத்துத்‌ 
திசைகளிலிருந்தும்‌ அலையலையாக அது வந்து 
செவிகளை நிறைத்தது. மிகமிகத்‌ தொலைவில்கூட 
படைகளும்‌ குடிகளும்‌ வாழ்த்து 
முழக்கிக்கொண்டிருந்தனர்‌. அங்கிருந்து கேட்டபோது 
ஒளிகொண்டிருந்த தொலைவான்கோடு அவ்வோசையில்‌ 
அதிர்ந்து நெளிவதாகத்‌ தோன்றியது. 

[image]தக்ஷிண விராடபுரி என்று அயலவரால்‌ 
அமைக்கப்பட்ட குலாடபுரியில்‌ இருந்து அதன்‌ 
இளவரசனாகிய ஸ்வேதனும்‌ அவன்‌ இளையோனாகிய 
சங்கனும்‌ ஆயிரம்‌ புரவிவீரர்களும்‌ ஈராயிரம்‌ 
வில்லவர்களும்‌ அவர்களுக்குரிய பொருட்களை சுமந்து 
வந்த ஆயிரத்து இருநூறு அத்திரிகளுமாக 
மலைப்பாதையினூடாக சதுப்புகளையும்‌ 
ஆற்றுப்பெருக்குகளையும்‌ கடந்து பாண்டவப்‌ படையை 
சென்றடைந்தனர்‌. குலாடநகரி அவர்களின்‌ 
அன்னையான பிரதீதையால்‌ முடிகொள்ளப்பட்டது. 
அவர்களின்‌ வழக்கப்படி அன்னைசொல்‌ கேட்டு மைந்தர்‌ 
ஆட்சி செய்தனர்‌. 


குலாடநகரி நெடுங்காலமாக பதினெட்டு குலாடர்‌ 
குலங்களின்‌ குலத்தலைவர்கள்‌ மூன்றாண்டுகளுக்கு 
ஒருமுறை கூடி குலஅமைப்பின்‌ மாற்றங்களையும்‌ ஆட்சி 
நெறிகளையும்‌ வகுப்பதற்குரிய இடமாக இருந்தது. 
குலாடகுலங்களைச்‌ சார்ந்த குடித்தலைவர்கள்‌ இறந்தால்‌ 
அவர்களின்‌ உடல்கள்‌ அங்கு கொண்டுவரப்பட்டு 
குலாடம்‌ என்று அழைக்கப்பட்ட பசும்புல்‌ செறிந்த பெரிய 
மண்மேட்டில்‌ புதைக்கப்பட்டன. அவர்களின்‌ 
உடல்களுக்கு மேல்‌ நிறுத்தப்பட்ட குத்துக்கற்கள்‌ 
கல்லாலான காடு என அக்குன்றை முழுமையாக 
மூடியிருந்தன. அக்குன்று அவர்களின்‌ மையம்‌ என்று 
கருதப்பட்டது. 


நெடுங்காலம்‌ குலாடர்‌ தங்கள்‌ அன்னையர்‌ குழுவால்‌ 

ளப்பட்டனர்‌. பின்னர்‌ அவர்கள்‌ அன்னையர்‌ 
சொல்லுக்கிணங்க குடித்தலைவர்கள்‌ கோல்கொண்டனர்‌. 
கலிங்க மன்னன்‌ சூரியதேவன்‌ படைகொண்டு வந்து 
குலாடர்களின்‌ அனைத்து ஊர்களையும்‌ கைப்பற்றி 
அவர்களை தன்‌ ஆட்சிக்குக்கீழ்‌ கொண்டுவந்தபோது 
அந்நிலத்திற்கு ஓர்‌ அரசனை தேர்ந்தெடுக்கும்படி 
ஆணையிட்டார்‌. அதன்படி குலாடர்களின்‌ 
குலத்தலைவர்கள்‌ அக்குன்றில்‌ கூடி அவர்களில்‌ அகவை 
முதிர்ந்தவராகிய பத்ர குலாடரை தங்கள்‌ தலைவராக 
தேர்ந்தெடுத்தனர்‌. அவரை அரசராக கலிங்கம்‌ 
ஏற்றுக்கொண்டது. பின்னர்‌ பதினெட்டு 
தலைமுறைக்காலம்‌ குலாட குடிகள்‌ கலிங்கத்திற்கு கப்பம்‌ 
கட்டின. 


கலிங்கத்திற்கு அளிக்கவேண்டிய கப்பத்தை தங்கள்‌ 
ஊர்கள்‌ அனைத்திலிருந்தும்‌ பெற்று 
தொகுத்துக்கொள்ளும்‌ பொருட்டு ஓர்‌ ஆட்சி 
முறைமையையும்‌ அவற்றை இயற்றும்‌ 
அமைச்சர்களையும்‌ நிகுதி கொள்ளும்‌ 
தண்டலர்களையும்‌ குலாட அரசர்‌ உருவாக்கிக்கொள்ள 
வேண்டியிருந்தது. அவர்களுக்கு காப்பென்று சிறுபடை 
உருவாகியது. பின்னர்‌ குலாடம்‌ எல்லைகள்‌ 
வகுத்துக்கொண்டு காவலரண்களை உருவாக்கியது. 
அக்காவலரண்கள்‌ குதிரைப்பாதைகளால்‌ 
இணைக்கப்பட்டன. அவற்றினூடாகச்‌ சென்று 
அக்குடிகள்‌ அனைத்தையும்‌ ஒன்றென இணைத்து 

ளும்‌ படைவல்லமையை அது 
உருவாக்கிக்கொண்டது. குலாடக்‌ குன்றைச்‌ சுற்றி 
குலாடபுரி என்னும்‌ ஊர்‌ எழுந்து வந்தது. 


அந்நகரைச்‌ சூழ்ந்து மூங்கிலாலும்‌ முள்‌ மரங்களாலுமான 
கோட்டை கட்டப்பட்டது. அதன்‌ நடுவே அரச மாளிகையும்‌ 
படைத்தலைவர்களுக்கான இல்லங்களும்‌ அமைந்தன. 
மெல்ல குலாடபுரி வணிக மையமாகியது. 
கலிங்கத்திலிருந்து வந்த வணிகர்கள்‌ அங்கு 
பொருட்களை கொண்டுவந்து கடைபரப்பி 
மலைப்பொருட்களுக்கு கைமாறு கொடுத்து திரட்டி 
திரும்பிச்‌ சென்றனர்‌. வணிகம்‌ செழித்தபோது 
குலாடபுரியின்‌ அரசகுலம்‌ மேலும்‌ ஆற்றல்‌ கொண்டது. 
கலிங்கம்‌ மூன்று நாடுகளாக உடைந்து 
பிரக்ஜ்யோதிஷத்துக்கும்‌ வங்கத்திற்கும்‌ வேசரத்துக்கும்‌ 
கப்பம்‌ கட்டும்‌ நாடுகளாக மாறியபோது குலாடபுரி தன்‌ 
விடுதலையை அறிவித்தது. 


பின்னர்‌ ஏழு தலைமுறைக்காலம்‌ குலாடபுரி தனி 
நாடென்றே இலங்கியது. விராடபுரி எழுந்து ஆற்றல்‌ 
கொண்ட நாடென்று மாறியபோது அதன்‌ படைகளுக்கும்‌ 
குலாடபுரியின்‌ படைகளுக்கும்‌ பூசல்கள்‌ தொடங்கின. 
கலிங்கத்திலிருந்து விராடபுரிக்குச்‌ செல்லும்‌ பாதையை 
குலாடபுரி தன்‌ ஆளுகைக்குள்‌ வைத்திருந்தது. குலாடபுரி 
தன்னிடம்‌ வரும்‌ வணிகர்களுக்கு சுங்கம்‌ திரட்டுவதை 
விராடர்‌ விரும்பவில்லை. ஏழுமுறை நடந்த 
போர்களுக்குப்‌ பின்‌ இரு கரப்பும்‌ ஒரு உடன்படிக்கையை 
சென்றடைந்தன. குலாடபுரியில்‌ நிகழ்ந்த 
பெருவிருந்துக்குப்‌ பிறகு குலாடபுரியின்‌ அரசர்‌ 
உக்ரதமஸின்‌ மகளாகிய பிரதீதையை விராடர்‌ 
மணம்கொண்டார்‌. 


ஆனால்‌ குலாடர்கள்‌ தங்கள்‌ நாட்டு எல்லையைவிட்டு 


செல்லலாகாது என்று குடிமுறைமை இருந்ததனால்‌ 
குலாடபுரியின்‌ அரசி தன்‌ நகரிலேயே வாழ்ந்தாள்‌. 
அவர்கள்‌ பெண்வழி முடியுரிமை கொண்டவர்கள்‌ 
என்பதனால்‌ அவள்‌ வயிற்றில்‌ பிறந்த ஸ்வேதனும்‌ 
சங்கனுமே குலாடபுரியின்‌ முடியுரிமைக்கு உரியவர்களாக 
இருந்தனர்‌. விராடபுரியும்‌ குலாடபுரியும்‌ இரு தனிநாடுகள்‌ 
என்று இலங்கின. ஆண்டுக்கு ஒருமுறை விராடர்‌ தன்‌ 
படைகளுடனும்‌ அணித்துணைவர்களுடனும்‌ 
அமைச்சர்களுடனும்‌ குலாடபுரிக்கு வந்து தங்கி 
அங்குள்ள பெருங்களியாட்டென்னும்‌ திருவிழாவில்‌ 
பங்கெடுத்து அரசியுடன்‌ மகிழ்ந்திருந்து திரும்பிச்‌ 
சென்றார்‌. 


விராடபுரியின்‌ படைப்பொறுப்புக்கு கீசகன்‌ வந்தபோது 
விராடர்‌ குலாடபுரிக்குச்‌ செல்வது குறைந்தது. கீசகன்‌ 
அவரை தன்‌ ஆட்சிக்குக்‌ கீழ்‌ முழுமையாக 
வைத்திருந்தான்‌. மதுவில்‌ மூழ்கி உடல்‌ தளர்ந்த பின்னர்‌ 
மலைப்பாதையில்‌ நெடுந்தொலைவு புரவியில்‌ அமர்ந்து 
செல்வதை அவர்‌ விரும்பவில்லை. அரசர்‌ பொருட்டு 
உத்தரனே ஆண்டுக்கொருமுறை குலாடபுரிக்கு வந்து 
பெருங்களியாட்டு நிகழ்ச்சியில்‌ கலந்துகொண்டான்‌. தன்‌ 
இளையோர்‌ மீது பற்றற்றவனாகவே உத்தரன்‌ இருந்தான்‌. 
அவர்களிருவருக்கும்‌ உத்தரன்‌ மீது ஏளனம்‌ இருந்தது. 
அவனை தங்களுக்குள்‌ பிரத்யுத்தரன்‌ என்று அவர்கள்‌ 
இளிவரலுடன்‌ குறிப்பிட்டனர்‌. 


உத்தரன்‌ கொள்ளும்‌ மிகைநடிப்புகளும்‌ 
ஒவ்வொருமுறையும்‌ தன்னை இளிவரலுக்குரியவனாக 
மாற்றிக்கொண்டு அவை நீங்குவதும்‌ குலாடபுரியில்‌ மிகப்‌ 
பெரிய வேடிக்கையாக பேசப்பட்டது. அச்செய்திகள்‌ 
ஒவ்வொன்றாக செவியில்‌ விழத்தொடங்கிய பின்னர்‌ 
உத்தரன்‌ குலாடபுரிக்குச்‌ செல்வதை தவிர்த்தான்‌. 
குலாடபுரியும்‌ விராடபுரியும்‌ முற்றிலுமாக விலகிச்‌ 
சென்றன. கீசகன்‌ விராடபுரியில்‌ முழுப்‌ பொறுப்பையும்‌ 
ஏற்ற பிறகு குலாடபுரி முற்றாகவே ஒதுக்கப்பட்டது. 
ஏழுமுறை கீசகனின்‌ படைகள்‌ பெருகி வந்து 
குலாடபுரியை தாக்கி கப்பம்‌ கொண்டு சென்றன. 
குலாடபுரியைச்‌ சூழ்ந்திருந்த அடர்காடுகளும்‌ இரு 
நாடுகளுக்கும்‌ நடுவே ஓடிக்கொண்டிருந்த நீர்மிகுந்த 
காட்டாறுகளும்‌ கீசகனின்‌ படைகள்‌ நிலையாக 
குலாடபுரியை கைப்பற்றி விராடபுரியுடன்‌ 
சேர்த்துக்கொள்ள தடையாக இருந்தன. 


குலாடபுரி சுங்கம்‌ கொண்டு வந்த அனைத்துப்‌ 
பாதைகளிலும்‌ கீசகன்‌ தன்‌ படையினரை நிறுத்தி 


முழுமையாக ஆட்கொண்டான்‌. விராடபுரியின்‌ 
மூன்றடுக்குச்‌ சுங்கங்களையும்‌ கட்டிய பிறகு வணிகர்கள்‌ 
பொருட்களை கொண்டுவந்தமையால்‌ ஒவ்வொரு 
பொருளும்‌ ஏழுமடங்கு விலையேறியது. குலாடபுரியின்‌ 
மலைப்பொருட்கள்‌ அனைத்தும்‌ ஒப்புநோக்க 
விலைகுறைந்தபடியே சென்றன. குலாடபுரியில்‌ 
பெற்றுக்கொண்டு கலிங்கத்திற்கு கொண்டு செல்லும்‌ 
பொருட்கள்‌ மேலும்‌ விராடபுரி சுங்கம்‌ விடுக்கத்‌ 
தொடங்கியதும்‌ குலாடபுரி மேலும்‌ மேலும்‌ வறுமை 
கொண்டது. அதன்‌ தொல்காலத்து வெற்றியும்‌ புகழும்‌ 
குறைந்து தொல்குடி வாழ்க்கைக்கு மீண்டது. காடுகளில்‌ 
மலைப்பொருள்‌ கொணர்ந்தும்‌ ஆபுரந்தும்‌ மலையோர 
நிலங்களில்‌ கிழங்குகளும்‌ நெல்லும்‌ பயிரிட்டும்‌ அவர்கள்‌ 
புற உலகத்‌ தொடர்பின்றி வாழத்‌ தொடங்கினர்‌. அச்சிறு 
நாட்டை விராடரும்‌ கலிங்கரும்‌ மறந்தனர்‌. வணிகரன்றி 
பிற எவர்‌ பேச்சிலும்‌ அவ்வூர்‌ இடம்பெறவில்லை. 


குலாடபுரியின்‌ இரு இளவரசர்களும்‌ விராடநாட்டிலும்‌ 
பாரதவர்ஷத்திலும்‌ என்ன நிகழ்கிறதென்பதை ஒற்றர்கள்‌ 
வழியாகவும்‌ சூதர்கள்‌ வழியாகவும்‌ ஒவ்வொரு 
நாளுமென அறிந்துகொண்டிருந்தனர்‌. ஸ்வேதன்‌ 
இளமையிலேயே அர்ஜுனனின்‌ வெற்றிக்கதைகளைக்‌ 
கேட்டு வளர்ந்திருந்தான்‌. சங்கன்‌ பீமனை தன்‌ உளத்‌ 
தலைவனாக வழிபட்டான்‌. விராடபுரியில்‌ கீசகன்‌ 
கொல்லப்பட்டது குலாடபுரியை மகிழ்வித்த 
பெருஞ்செய்தியாக இருந்தது. முதல்முறையாக 
அச்செய்தியை செவிகொண்டதுமே சங்கன்‌ ஒருவேளை 
விராடபுரிக்கு பீமசேனர்‌ வந்திருக்கக்கூடுமோ என்று 
ஐயுற்றான்‌. அவர்கள்‌ அரசவை முடுந்து 
இடைநாழியினூடாக தனியறைக்கு திரும்புகையில்‌ தன்‌ 
மூத்தவனிடம்‌ அதை சொன்னான்‌. 


ஸ்வேதன்‌ நின்று “என்ன உளறுகிறாய்‌? அவர்கள்‌ 
காட்டில்‌ இறந்து மறைந்துவிட்டதாகவே 
சொல்லப்படுகிறது” என்றான்‌. சங்கன்‌ “அருமணிகள்‌ 
ஒருபோதும்‌ தொலைந்துபோவதில்லை என்று 
கேட்டிருப்பீர்‌, மூத்தவரே. பெருவீரர்களுக்கு 
பிறவிநோக்கம்‌ ஒன்றுள்ளது. அந்நோக்கத்தை 
அடையாது அவர்கள்‌ இறப்பதில்லை. காட்டில்‌ அவர்கள்‌ 
அவ்வண்ணம்‌ எவருமறியாமல்‌ மறைந்தார்கள்‌ என்றால்‌ 
அதில்‌ பெரும்‌ காவியப்பிழை ஒன்றுள்ளது. தெய்வங்கள்‌ 
அவ்வாறு ஒத்திசைவற்று செயல்படுவதில்லை” 
என்றான்‌. 


“மூடன்போல்‌ உளறுகிறாய்‌. கதைகளைக்‌ கேட்டு அதில்‌ 


உளம்‌ திளைத்து வாழப்‌ பழகிவிட்டாய்‌” என்று ஸ்வேதன்‌ 
சொன்னான்‌. “காட்டில்‌ எதிர்கொள்ளும்‌ சிம்மமும்‌ 
காலடியில்‌ மிதிபடும்‌ நாகமும்‌ தங்கள்‌ எல்லைக்குள்‌ 
மானுடரைக்‌ கண்ட கந்தர்வர்களும்‌ 
அப்பிறவிநோக்கத்தை எல்லாம்‌ அறிந்து 
செயல்படுவதில்லை” என்றான்‌. “ஆம்‌, அவர்களுக்குத்‌ 
தெரியாது. ஆனால்‌ ஒவ்வொன்றையும்‌ ஒன்றுடன்‌ ஒன்று 
பிணைத்து இப்புவிநாடகத்தை இயற்றும்‌ 
தெய்வங்களுக்கு தெரியும்‌” என்றான்‌ சங்கன்‌. சில 
கணங்கள்‌ அவனை அற்றுப்பார்த்த பின்‌ ஸ்வேதனும்‌ 
ஐயுற்றான்‌. “ஆம்‌, பீமசேனரன்றி பிறரால்‌ கீசகன்‌ 
கொல்லப்பட இயலாதென்றே சொல்கிறார்கள்‌. ஆனால்‌ 
கந்தர்வர்‌ ஒருவரால்‌ கீசகர்‌ கொல்லப்பட்டார்‌ 
என்கிறார்கள்‌. கந்தர்வர்கள்‌ பெருவீரர்களை கொல்வது 
அரிய நிகழ்ச்சியுமல்ல” என்றான்‌. 


“அக்கந்தர்வர்‌ பீமசேனரா என்பதை உற்று நோக்குவோம்‌. 
நமது ஒற்றர்களை விராடபுரிக்கு அனுப்புவோம்‌” 
என்றான்‌ சங்கன்‌. பன்னிரு நாட்களில்‌ அங்கிருந்து 
ஒற்றன்‌ செய்தி அனுப்பினான்‌. அடுமனையாளன்‌ 
ஒருவன்‌ அனைவராலும்‌ அஞ்சப்படுபவனாக 
இருக்கிறான்‌ என. கீசகனைவிட பெருந்தோளன்‌. 
இருமுறை களத்தில்‌ அவன்‌ பெருமல்லர்களை 
வென்றிருக்கிறான்‌. கீசகனே அவனை 
அஞ்சிக்கொண்டிருந்திருக்கிறான்‌. 
அடுமனையாளனால்தான்‌ கீசகன்‌ 
கொல்லப்பட்டிருக்கலாம்‌ என்று விராடபுரியில்‌ 
பேசிக்கொள்கிறார்கள்‌ என்றது செய்தி. 


சங்கன்‌ அச்செய்தியை கேட்டதும்‌ பீடத்திலிருந்து எழுந்து 
உரத்த குரலில்‌ “ஐயமே இல்லை! அது அவர்தான்‌! 
பீமசேனரேதான்‌! அடுமனை அவருக்குரிய இடம்‌! 
எங்கேனும்‌ ஒளிந்து தங்குவதாக இருந்தால்‌ 
அடுமனையாளன்‌ வடிவையே அவர்‌ எடுப்பார்‌. முன்பு 
கானேகியபோதும்‌ மூன்று இடங்களில்‌ அவர்‌ 
அடுமனையாளனாக பணியாற்றியிருக்கிறார்‌!” என்றான்‌. 
ஸ்வேதன்‌ “அவர்‌ மட்டும்‌ தனியாக அங்கு வந்து 
தங்கியிருக்க வாய்ப்பில்லை. சென்ற ஓராண்டுக்குள்‌ 
அங்கு வந்து எவ்வகையிலேனும்‌ பிறர்‌ நோக்கை 
இழுப்பவர்கள்‌ எவரெவர்‌ என்று கேட்டு ஒற்றர்களிடம்‌ 
செய்தி அனுப்புகிறேன்‌” என்றான்‌. 


மேலும்‌ ஆறு நாட்களுக்குப்‌ பின்‌ அங்கிருக்கும்‌ 
ஐவரையும்‌ அரண்மனையிலிருக்கும்‌ சைரந்திரி என்னும்‌ 
சேடியையும்‌ பற்றிய செய்திகள்‌ அங்கு வந்தன. 


ஓம்‌ அவ்வாறே ஆகுக! மணிபூரகம்‌ பிராணனை 
மறக்கட்டும்‌. ஓம்‌ அவ்வாறே ஆகுக! அநாகதம்‌ 
உணர்வுகளை விட்டுவிடட்டும்‌. ஓம்‌ அவ்வாறே ஆகுக! 
ஆக்ஞையே, எண்ணங்களை அழித்துக்கொள்‌. ஓம்‌ 
அவ்வாறே ஆகுக! சகஸ்ரமே, இருத்தலுணர்வை விட்டு 
மேலெழுந்துசெல்‌. ஓம்‌ அவ்வாறே ஆகுக!” காஸ்யபரும்‌ 
சீடர்களும்‌ சிதையில்‌ நெய்யை ஊற்றியபம சொன்ன 
மந்திர ஓசை எங்கோ தொலைதூரத்துக்‌ காற்றொலி என 
ஓலித்துக்கொண்டிருந்தது. 


குந்தி தன்‌ நெஞ்சுக்குள்‌ மூச்சு செறிந்திருப்பதாக 
உணர்ந்தாள்‌. எத்தனை நெடுமூச்சுகள்‌ விட்டாலும்‌ அதை 
அவளால்‌ கரைக்கமுடியவில்லை. அங்கிருந்து 
சென்றுவிடவேண்டும்‌ என்றும்‌ அங்கே நிகழ்பவற்றை 
எல்லாம்‌ கனவென மறந்துவிடவேண்டும்‌ என்றும்‌ 
விரும்பினாள்‌. அவள்‌ பார்வை மாத்ரியைத்‌ தீண்டி 
துடித்து விலகியது. மாத்ரி ஏற்கெனவே ஒரு 
தெய்வச்சிலையாக ஆகிவிட்டிருந்தாள்‌. மீண்டும்‌ 
விழிகளைத்‌ திருப்பி அவள்‌ தருமனைப்‌ பார்த்தாள்‌. 
அவன்‌ கண்கள்‌ சிதையையே பார்த்துக்கொண்டிருந்தன. 


அந்தவிழிகளில்‌ இருந்த துயரையும்‌ தனிமையையும்‌ எந்த 
விழிகளிலும்‌ அவள்‌ கண்டதில்லை. இனி வாழ்நாளில்‌ 
எப்போதும்‌ அவன்‌ அந்தத்‌ தனிமையிலிருந்து 
மீளப்போவதில்லை என்று அப்போது அவள்‌ அறிந்தாள்‌. 
அங்கிருக்கும்‌ அனைவரிலும்‌ பாண்டு ஒரு பழைய 
நினைவாக மட்டுமே எஞ்சுவான்‌. அவளுக்குள்ளும்‌ 
அப்படித்தான்‌. வரலாற்றில்‌ அவனுடைய இடமே 
அதுதான்‌. தருமனுக்கு மட்டும்தான்‌ அவன்‌ 
ஒவ்வொருநாளும்‌ துணையிருக்கும்‌ உணர்வு. 
வாழ்நாளெல்லாம்‌ கூடவரும்‌ துயரம்‌. ஓடிச்சென்று 
அவனை அள்ளி மார்போடணைக்கவேண்டும்‌ என்று 
அவளுக்குள்‌ பொங்கிவந்தது. ஆனால்‌ அவளால்‌ அந்தப்‌ 
பெருந்துயரை தீண்டக்கூட முடியாதென்று பட்டது. 
ஒருவேளை மண்ணில்‌ எவரும்‌ அதை முழுமையாக 
அறியவும்‌ முடியாது. 


“அக்னியே, இங்கு வருக. இந்த உடலை மண்ணுக்கு 
சமைத்து அளிப்பாயாக. இந்த ஆன்மாவை விண்ணுக்கு 
எடுத்துச்செல்வாயாக. விண்ணில்‌ ஆற்றலாகவும்‌ 
மண்ணில்‌ வெப்பமாகவும்‌ நீரில்‌ யாகவும்‌ உயிர்களில்‌ 
பசியாகவும்‌ நிறைந்திருப்பவன்‌ நீ்‌. உன்னுடைய 
குடிமக்கள்‌ நாங்கள்‌. எங்கள்‌ புனிதமான அவி இந்தப்‌ 
பேரரசன்‌. இவனை ஏற்றுக்கொள்வாயாக. ஓம்‌ அவ்வாறே 


ஆகுக!” 


“அவர்களேதான்‌! ஐயமில்லை!” என்று ஸ்வேதன்‌ 
சொன்னான்‌. “மூத்தவரே, நான்‌ இக்கணமே விராடபுரிக்கு 
செல்ல விரும்புகிறேன்‌. அவரை நான்‌ 
பார்த்தாகவேண்டும்‌. அவர்‌ கால்களைத்‌ தொட்டு 
சென்னிசூடி என்னை வாழ்த்துங்கள்‌ அரசே என்று 
சொல்லவேண்டும்‌. இங்கு அவர்‌ என ஓர்‌ இரும்புக்‌ 
கதாயுதத்தை வைத்து ஆசிரியர்‌ என்று கொண்டு 
ஒவ்வொரு நாளும்‌ கதை பயில்பவன்‌ நான்‌. அவரை 
ஒருமுறைகூட பார்த்திராத மாணவன்‌. பிறிதொரு 
வாய்ப்பு எனக்கு அமையப்போவதில்லை” என்றான்‌. 


ஆனால்‌ ஸ்வேதன்‌ தயங்கினான்‌. கீசகனின்‌ இறப்பு 
குலாடபுரியில்‌ பெரும்களியாட்டென்று மாறியது. முதலில்‌ 
அதை நகர்மக்கள்‌ எவரும்‌ நம்பவில்லை. முன்பும்‌ 
பலமுறை அவ்வாறு கீசகன்‌ கொல்லப்பட்ட செய்தி 
அவர்களுக்கு வந்திருந்தது. மீண்டும்‌ மீண்டும்‌ அச்செய்தி 
உறுதிப்படுத்தப்பட்ட பின்னரே குலாடபுரியில்‌ 
களியாட்டங்கள்‌ தொடங்கின. தேனும்‌ தினையும்‌ கலந்த 
இனிப்புகளை ஒருவரோடொருவர்‌ 
பரிமாறிக்கொண்டனர்‌. மலர்களாலும்‌ 
தளிரிலைச்செண்டுகளாலும்‌ மாறி மாறி அறைந்து கூவி 
நகைத்தனர்‌. குலாடபுரியின்‌ மூத்தோர்‌ குன்றின்மீதேறி 
நடுகற்களுக்கு மாலையிட்டு ஊனும்‌ கள்ளும்‌ படைத்து 
வணங்கி நன்றியுரைத்தனர்‌. 


பூசகர்களில்‌ வெறியாட்டெழுந்த மூதாதையர்‌ 
குலாடபுரியின்‌ இருண்ட காலம்‌ முடிவுற்றுவிட்டது, 
ஒளியெழவிருக்கிறது என்று அறிவித்தார்கள்‌. ஆனால்‌ 
ஸ்வேதன்‌ மட்டும்‌ ஐயம்‌ கொண்டிருந்தான்‌. “ஆணிலி 
என்று அங்கிருப்பவர்‌ அர்ஜுனராக இருக்க 
வாய்ப்பில்லை. பெருவீரர்‌ ஆணிலியாக எப்படி இருக்க 
முடியும்‌?” என்றான்‌. “அவரே என்பதில்‌ எனக்கு 
ஐயமில்லை. விற்கலையும்‌ நடனமும்‌ ஒன்றே. அவர்‌ 
பெருநடிகர்‌” என்றான்‌ சங்கன்‌. அதை ஸ்வேதன்‌ 
அறிந்திருந்தான்‌ எனினும்‌ அர்ஜுனனை 
பெண்ணுருவில்‌ உளத்தால்‌ காண அவன்‌ தயங்கினான்‌. 


மேலும்‌ சிலநாட்களுக்குப்‌ பின்‌ அஸ்தினபுரியிலிருந்து 
அங்க நாட்டரசர்‌ கர்ணன்‌ தலைமையில்‌ துரியோதனனும்‌ 
அஸ்வத்தாமனும்‌ படைகொண்டு விராடபுரி நோக்கி 
வருவதை ஒற்றர்கள்‌ வந்து உரைத்தனர்‌. “இதுவே 
தருணம்‌. தந்தையின்‌ உதவிக்காக நாம்‌ படைகொண்டு 
செல்வோம்‌” என்று சங்கன்‌ சொன்னான்‌. ஸ்வேதன்‌ “நாம்‌ 
இன்று பிறிதொரு நாடு. அவர்கள்‌ நம்மை அழைக்காமல்‌ 
இப்போருக்குச்‌ செல்வது உகந்ததல்ல. இன்றும்‌ நமது 


குலத்தலைவர்களின்‌ அவை அறுதி முடிவை எடுக்கும்‌ 
ஆற்றலுடன்‌ உள்ளது. அவர்களிடம்‌ கோருவோம்‌” 
என்றான்‌. 


குலாடக்‌ குன்றில்‌ கூடிய குலாடர்களின்‌ குடிப்பேரவை 
விராடபுரியின்‌ அரசர்‌ தன்‌ முத்திரை பொறிக்கப்பட்ட 
ஓலையாலோ அரசத்தூதென்று வரும்‌ அந்தணர்‌ 
ஒருவராலோ முறைப்படி குலாடபுரியை போருக்கு 
உடன்வருமாறு அழைத்தாலன்றி அவர்கள்‌ செல்ல 
வேண்டியதில்லை என்று முடிவெடுத்தது. விராடர்‌ தன்‌ 
அரசியையும்‌ மைந்தர்களையும்‌ பதினாறு 
ஆண்டுகளுக்கு முன்னரே முற்றாக மறந்துவிட்டிருந்தார்‌. 
கீசகனின்‌ படைகள்‌ குலாடபுரியை சூறையாடியபோதும்‌ 
விராடரின்‌ துணைவியாகிய அரசி பிரதீதை கீசகனின்‌ 
முன்னால்‌ சென்று முடியும்‌ அரசணியுமின்றி நின்று 
கைகூப்பி அடியறைவு சொல்லி கப்பம்‌ அளித்தபோதும்‌ 
விராடர்‌ மறுவினையாற்றவில்லை. அவ்வஞ்சம்‌ 
குலாடர்களிடம்‌ நஞ்சென தேங்கியிருந்தது. 


குலாடபுரியின்‌ அரசி தனிமணிமுடி சூடலாகாதென்றும்‌ 
அரியணையில்‌ அமர்ந்து அவை நிகழ்த்தலாகாதென்றும்‌ 
கீசகன்‌ ஆணை பிறப்பித்தபோதும்‌ விராடபுரியின்‌ 
அரசரிடமிருந்து ஆதரவென்று எதுவும்‌ எழவில்லை. 
“குலாடபுரியை விராடபுரியின்‌ இணை நாடாகவும்‌, நம்‌ 
அரசியை விராடரின்‌ அரசியாகவும்‌ அவர்கள்‌ 
ஏற்றுக்கொண்ட பின்னரே நாம்‌ படைகொண்டு 
செல்லவேண்டும்‌” என்றனர்‌ குலத்தலைவர்கள்‌. 
“இப்போரில்‌ விராடபுரி தோற்கும்‌. அது நமக்கு நன்று. 
கலிங்கமும்‌ விராடமும்‌ ஆற்றல்‌ குன்றுகையிலேயே நாம்‌ 
வளர்கிறோம்‌” என்றார்‌ பிறிதொருவர்‌. 


சங்கன்‌ “ஐயமே தேவையில்லை, விராடபுரியை 
இந்நிலையில்‌ எவரும்‌ வெல்ல இயலாது” என்றான்‌. “ஏன்‌? 
வருபவர்கள்‌ எவர்‌ என்று தெரியுமா?” என்று ஒரு 
குடித்தலைவர்‌ கேட்டார்‌. “அங்கு பெருவீரன்‌ உத்தரன்‌ 
இருப்பதனாலா?” என்று அவர்‌ சொன்னபோது 
அவையமர்ந்த குடித்தலைவர்‌ அனைவரும்‌ வெடித்து 
நகைத்தனர்‌. சங்கனை விழிநோக்கிய ஸ்வேதன்‌ பேசாதே 
என்று தடுத்தான்‌. “அவர்களுக்கு கந்தர்வர்களின்‌ 
அருளிருக்கிறது. கீசகனைக்‌ கொன்ற கந்தர்வன்‌ 
இப்போதும்‌ அவர்களின்‌ பணிக்கென அங்கிருக்கிறான்‌” 
என்றான்‌ சங்கன்‌. 


குடிமூத்தவர்‌ “நீ கதைகளிலேயே உழலுகிறாய்‌, 
இளையோனே. கந்தர்வர்கள்‌ நள்ளிரவில்‌ உலவும்‌ 


மானுடரை அச்சுறுத்தி வெல்வதுண்டு. இன்று வரை 
எவரும்‌ தேவர்‌ உதவியாலோ கந்தர்வர்களின்‌ 
பின்துணையாலோ போர்களை வென்றதில்லை. 
மானுடப்‌ போர்களில்‌ தெய்வங்கள்‌ ஊடாடுவதில்லை. 
படைக்கலங்களில்‌ வந்தமைந்து குருதி உண்ணும்‌ 
பாதாள தெய்வங்கள்கூட போர்‌ வெற்றிகளை முடிவு 
செய்வதில்லை. ஆற்றலும்‌ உறுதியுமே போர்களை முடிவு 
செய்கின்றன” என்றார்‌. சங்கன்‌ மேலும்‌ ஏதோ சொல்ல 
முனைய ஸ்வேதன்‌ அவனை விழியால்‌ தடுத்தான்‌. 


அவர்கள்‌ அஸ்தினபுரியின்‌ படைகள்‌ விராடபுரியை 
நோக்கி வரும்‌ செய்தியை ஒவ்வொரு நாழிகையும்‌ என 
ஓலைகளால்‌ அறிந்துகொண்டிருந்தனர்‌. விராடரின்‌ 
மைந்தன்‌ உத்தரனின்‌ தலைமையில்‌ படையொன்று 
அவர்களை எதிர்கொள்ளச்‌ செல்கிறது என்ற செய்தி 
வந்தபோது “நன்று! இப்போருக்குப்‌ பின்‌ ஒருவேளை 
உத்தரபுரியையும்‌ நமது இளவரசர்களே ஆளக்கூடும்‌. 
அரசருக்கு வேறு மைந்தர்கள்‌ அங்கில்லை” என்று 
குடிமூத்தார்‌ ஒருவர்‌ சொன்னார்‌. “உத்தரனை 
தேர்த்தூணில்‌ கைகால்‌ பிணைத்து கட்டிவைத்து 
போருக்கு கொண்டு செல்லவேண்டும்‌. கட்டு சிறிது 
நெகிழ்ந்தால்கூட அவர்‌ பாய்ந்து திரும்பி ஓடிவிடக்கூடும்‌” 
என்றார்‌ ஒருவர்‌. அவை அதை எண்ணி எண்ணி 
நகைத்துக்கொண்டிருந்தது. 


ஸ்வேதன்‌ “அவருக்கு தேரோட்டிச்செல்பவர்‌ ஆற்றல்‌ 
கொண்டவர்‌ என்கிறார்கள்‌” என்றான்‌. “யாரவர்‌? 
விராடரே தேரோட்டுகிறாரா?” என்றார்‌ குழுத்தலைவர்‌. 
“அல்ல. அங்கு பிருகந்நளை என்னும்‌ ஆணிலி 
இளவரசிக்கு நடனம்‌ கற்றுக்கொடுப்பதற்காக 
வந்திருக்கிறாள்‌.” அவை ஒருகணம்‌ 
அச்சொற்களைக்கேட்டு அதன்‌ பின்னர்‌ புரிந்துகொண்டு 
தொடைகளிலும்‌ பிறர்‌ தோள்களிலும்‌ அறைந்தபமடி உரக்க 
நகைத்தது. மீண்டும்‌ மீண்டுமென நகைப்பு 
வெடித்தெழுந்தது. முதியவர்‌ கண்களில்‌ நீர்வார சிரித்து 
“உத்தரனுக்கு பேடி தேரோட்டுகிறாள்‌. மிகப்‌ பொருத்தம்‌. 
ஆனால்‌ பேடிக்கு எதிர்நிற்க அங்கர்‌ மறுத்துவிடக்கூடும்‌. 
பேடிகளை எதிர்கொள்ள அவர்களிடமும்‌ பேடிகள்‌ 
இருந்தாகவேண்டும்‌” என்றார்‌. 


அதற்கு மறுநாள்‌ அஸ்தினபுரியின்‌ படை விராடநாட்டுப்‌ 
படையினரால்‌ தோற்கடிக்கப்பட்டு எல்லைவரை 
துரத்தியடிக்கப்பட்டதென்றும்‌ உத்தரர்‌ விழுப்புண்‌ பெற்று 
போர்வீரராக நகர்நுழைந்தாரென்றும்‌ ஒற்றர்‌ செய்தி 
வந்தது. என்ன நிகழ்கிறது என்று அறியாமல்‌ 


குடித்தலைவர்கள்‌ சொல்லிழந்து அமர்ந்திருந்தனர்‌. 
உத்தரர்‌ நகர்நுழைந்த வீறையும்‌ விராடபுரியின்‌ மக்கள்‌ 
மலரள்ளி வீழ்த்தி வெறிகொண்டு கூத்தாடியதையும்‌ 
ஒற்றர்கள்‌ சொல்லச்‌ சொல்ல அவர்களிலொருவர்‌ “இது 
மெய்யென்றால்‌ நாமறியாத ஏதோ தெய்வங்கள்‌ இதில்‌ 
ஊடாடியுள்ளன. இது மானுட நிகழ்வே அல்ல” என்றார்‌. 


சங்கன்‌ “அதைத்தான்‌ நானும்‌ கூறினேன்‌, அங்கு ஐந்து 
தெய்வங்கள்‌ ஊடாடியுள்ளன?” என்றான்‌. ஐந்து என்ற 
எண்ணிக்கை அவர்களனைவரையும்‌ உலுக்க 
அனைவரும்‌ அவனை நோக்கினர்‌. ஸ்வேதன்‌ 
“தேரோட்டிச்‌ சென்றவர்‌ பாண்டவராகிய அர்ஜுனர்‌. 
போருக்கு பீமனும்‌ சென்றுள்ளார்‌” என்றான்‌. “ஆம்‌! ஆம்‌! 
அதுவே மெய்யென்றிருக்கவேண்டும்‌!” என்று குரல்கள்‌ 
ஒலித்தன. “வேறெவர்‌? வேறெவரால்‌ இது இயலும்‌!” 
என்றார்‌ ஒரு குடிமூத்தார்‌. “அவர்கள்‌ இங்கிருப்பதை 
அறிந்துதான்‌ அஸ்தினபுரியின்‌ படைகள்‌ 
வந்திருக்கக்கூடும்‌.” 


மேலும்‌ ஒரு நாள்‌ கழித்து அனைத்தும்‌ தெளிவடைந்தன. 
விராடபுரியின்‌ இளவரசியை அவள்‌ தன்னேற்புக்‌ 
களத்திலிருந்து அர்ஜுனன்‌ கொண்டுசென்று தன்‌ 
மைந்தனுக்கு துணைவியாக்கினார்‌ என்று தெரியவந்தது. 
விராடபுரியில்‌ அவ்வாண்டு நிகழ்ந்த உண்டாட்டுக்கும்‌ 
செண்டு விளையாட்டுக்கும்‌ குலாடபுரிக்கு முறையான 
அழைப்பு வந்தது. ஆனால்‌ குடித்தலைவர்கள்‌ அவர்கள்‌ 
செல்வதை ஒப்பவில்லை. “இவ்வழைப்பை 
விடுக்கவேண்டியவர்‌ உத்தரர்‌ அல்ல. நம்‌ அரசியை 
பதினாறாண்டுகாலம்‌ துறந்த விராடரே. 
உங்களிருவரையும்‌ மைந்தர்களாக அவர்‌ ஏற்று அங்கே 
உத்தரருக்கு நிகரான அரியணையில்‌ 
அமர்த்துவாரென்றால்‌ செல்லலாம்‌. அச்சொல்‌ பெறாமல்‌ 
நாம்‌ அங்கு செல்லக்கூடாது” என்றனர்‌. 


அவ்விழவு முடிந்ததுமே அஸ்தினபுரியின்‌ முடிப்பூசல்‌ 
செய்திகள்‌ வரத்தொடங்கின. பெரும்போரொன்று 
எழவிருக்கிறது என்று ஒவ்வொரு நாளும்‌ ஒற்றர்கள்‌ 
செய்தி கொணர்ந்தனர்‌. மெல்ல மெல்ல 
குடிமூத்தவர்களும்‌ புறவுலகை அறியலாயினர்‌. இளைய 
யாதவரின்‌ முதற்தூது முறிந்து அவர்‌ 
அஸ்தினபுரியிலிருந்து கிளம்பிய அன்று வந்த ஒற்றன்‌ 
அவைநின்று நிகழ்வதை விளக்கினான்‌. அவன்‌ 
குலாடனல்ல, நூல்நவின்ற சூதன்‌. ஆகவே அவன்‌ குரல்‌ 
வேறெங்கிருந்தோ தெய்வமொன்றின்‌ அறைகூவலென 
ஒலித்தது. அதை அவையில்‌ கேட்டபோது மூத்தவர்கள்‌ 


திகைத்து செயலிழந்து அமைந்திருந்தனர்‌. 


“பாரதவர்ஷத்தின்‌ வரலாற்றிலேயே மாபெரும்‌ போர்‌ 
நிகழவிருக்கிறது. ஒரு தரப்பில்‌ தொல்குடி ஷத்ரியர்கள்‌ 
அணிநிரக்கிறார்கள்‌. மறுதரப்பில்‌ இளைய யாதவருடன்‌ 
பாண்டவர்களும்‌ பாஞ்சாலர்களும்‌ வளர்ந்தெழும்‌ புதிய 
அரசுகள்‌ அனைத்தும்‌ நிரைகொள்கின்றன. 
பாரதவர்ஷமே இரண்டெனப்‌ பிரிந்து களம்‌ நிற்கிறது. 
எவர்‌ வெல்வார்‌ என்பதை ஒட்டியே எத்திசையில்‌ 
இப்பெருநிலம்‌ வளருமென்று கூற இயலும்‌. கெளரவர்‌ 
வென்றால்‌ மீண்டும்‌ இங்கு தொல்வேதமே திகழும்‌. 
பாண்டவர்கள்‌ வென்றால்‌ வேத முடிபு ஓங்கும்‌. இங்குள்ள 
அனைத்துப்‌ புறவேதங்களையும்‌ தன்னுள்‌ ஏற்று 
பெருநெறியொன்று எழுந்து வரும்‌. தெய்வங்கள்‌ 
விண்ணிலிருந்து ஆர்வத்துடன்‌ குனிந்து நோக்கும்‌ 
தருணம்‌ இது என்கின்றனர்‌ புலவர்‌.” 


“பாரதவர்ஷத்தின்‌ அனைத்து அவைகளிலும்‌ முனிவரும்‌ 
அந்தணரும்‌ புலவரும்‌ அவைசூழ்வோரும்‌ சான்றோரும்‌ 
இதைப்பற்றி அன்றி பிறிதெதையும்‌ பேசவில்லை. இன்று 
ஒவ்வொருவர்‌ முன்பிலும்‌ இருக்கும்‌ வினா நீங்கள்‌ 
எத்தரப்பு என்பதே” என்றான்‌ ஒற்றுச்சூதன்‌. ஸ்வேதன்‌ 
“இப்போரில்‌ நாம்‌ கலந்து கொள்ளவேண்டும்‌” என்றான்‌. 
குடிமூத்தார்‌ “எவர்‌ பொருட்டு?” என்றார்‌. “பிறிதொரு 
எண்ணமே இல்லை, பாண்டவர்‌ பொருட்டு. அவர்களே 
எங்கள்‌ உள்ளத்தின்‌ ஆசிரியர்கள்‌. அவர்கள்‌ பொருட்டு 
களம்‌ நிற்பதில்‌ நாங்கள்‌ பிறவியின்‌ நிறைவை 
காண்கிறோம்‌” என்றான்‌ சங்கன்‌. 


“ஆனால்‌ நாம்‌ இன்னும்‌ அழைக்கப்படவே இல்லை. 
இருசாராரின்‌ ஓலைகளும்‌ இங்குள்ள அனைத்து 
அரசுகளுக்கும்‌ முன்னரே அனுப்பப்பட்டுள்ளன. 
பாண்டவர்கள்‌ நிஷாதர்களையும்‌ கிராதர்களையும்‌ 
அசுரர்களையும்‌ அரக்கர்களையும்கூட தூதனுப்பி 
தங்களுடன்‌ சேர்த்துக்கொண்டிருக்கிறார்கள்‌. நமக்கு 
இன்னும்‌ எச்செய்தியும்‌ வரவில்லை. அழைக்காமல்‌ 
போருக்குச்‌ சென்று சேர்வதென்பது இழிவு மட்டுமல்ல, 
அரசுசூழ்தலில்‌ பெரும்பிழையும்‌ கூட. போருக்குப்‌ பின்‌ 
என்ன நிகழுமென்பதற்கு ஒரு சொல்லேனும்‌ உறுதி 
நமக்களிக்கப்படவேண்டும்‌. நம்‌ வீரர்கள்‌ அங்கு சென்று 
மறைவதற்கும்‌ குருதி சிந்துவதற்கும்‌ ஈடென நாம்‌ 
பெறுவதென்ன என்பது இங்கிருந்து கிளம்புவதற்கு 
முன்னரே தெளிவுபடுத்தப்படவேண்டும்‌” என்றனர்‌ 
குடித்தலைவர்கள்‌. 


ஸ்வேதன்‌ “இப்போரில்‌ நாம்‌ கலந்துகொள்ளாவிட்டால்‌ 
தனிமைப்படுவோம்‌. போரில்‌ கலந்து கொண்டு 
வென்றவர்கள்‌ தரப்பில்‌ நிற்போமெனில்‌ மேலும்‌ 
வெற்றியும்‌ புகழும்‌ செல்வமும்‌ நம்மை சேரும்‌. தனித்து 
நிற்போமெனில்‌ எவர்‌ வென்றாலும்‌ அவர்களின்‌ 
எதிரியாகவே நாம்‌ கருதப்படுவோம்‌. நம்மை 
முற்றழிப்பார்கள்‌. போரில்‌ கலந்து கொள்ளுகையில்‌ நாம்‌ 
வெல்வதற்கான வாய்ப்புகள்‌ பாதியாவது உள்ளன?” 
என்றான்‌. சங்கன்‌ உரத்த குரலில்‌ “எங்கு 
பெருங்காற்றுகளின்‌ மைந்தன்‌ படைக்கலமேந்தி 
நின்றிருக்கிறானோ அத்தரப்பே வெல்லும்‌. 
ஐயமேயில்லை. இப்புவியை மாருதியின்‌ மைந்தர்‌ 
வெல்வார்‌. களத்தில்‌ அவரை எதிர்கொண்டு 
ஒருநாழிகைப்பொழுது எதிர்நிற்பதற்கு தகுதி கொண்ட 
எவருமில்லை. நாம்‌ அவருடன்‌ நிற்போம்‌. நம்‌ குடிகள்‌ 
வாழ்வார்கள்‌” என்றான்‌. 


ஆனால்‌ குடிப்பேரவை அதற்கு ஒப்புதல்‌ 
அளிக்கவில்லை. “நம்‌ அரசியை மீண்டும்‌ மணிமுடி சூடி 
அவையமரும்படி ஒப்புதல்‌ அளித்து விராடர்‌ ஒரு 
ஓலையாயினும்‌ அனுப்பும்‌ வரைக்கும்‌ அவர்‌ தரப்பில்‌ 
நாம்‌ நிற்பது எவ்வகையிலும்‌ உகந்ததல்ல” என்று 
குடித்தலைவர்‌ இறுதியாக சொன்னார்‌. 
அவைநீங்கும்போது சங்கன்‌ “ஒவ்வொரு முறையும்‌ 
தவறிப்போகிறது, மூத்தவரே. இனியொரு தருணம்‌ 
இல்லை. நான்‌ அவருடன்‌ சென்றாகவேண்டும்‌. 
அவருக்கென படைக்கலம்‌ ஏந்தியாகவேண்டும்‌” 
என்றான்‌. ஸ்வேதன்‌ “நாம்‌ செல்வோம்‌. ஆனால்‌ அது 
முறைப்படியே ஆகட்டும்‌. காத்திருப்போம்‌” என்றான்‌. 

[18௨26]1சங்கன்‌ போருக்கென படைக்கலங்களை 
ஒருக்கினான்‌. குலாடத்தின்‌ குன்றுக்குக்‌ கீழே பலநூறு 
இடங்களில்‌ இரவும்பகலும்‌ அம்புகள்‌ கூர்தீட்டப்பட்டன. 
வேல்கள்‌ முனையொளி கொண்டன. விந்தையான 
பறவையொலி என அவ்வோசை 
கேட்டுக்கொண்டிருந்தது. அம்மக்களை அது 
கனவுகளுக்குள்‌ வந்து எழுப்பியது. குருதி ஒளிகொண்ட 
பறக்கும்‌ நாகங்கள்‌ அவர்களை நோக்கி சீறின. குருதி 
குருதி என அவை சொல்லிக்கொண்டிருந்தன. 
“தீட்டப்படும்‌ கூர்‌ ஒருநாள்‌ குருதியை அறியும்‌ 
என்பார்கள்‌, மூத்தவரே. அதன்பொருட்டே தீட்டுகிறேன்‌. 
இவற்றில்‌ குருதிநாடும்‌ தெய்வங்கள்‌ வந்தமைக! அவை 
நம்மை நடத்துக!” என்றான்‌ சங்கன்‌. 


ஒவ்வொரு நாளுமென சங்கன்‌ 
பொறுமையிழந்துகொண்டிருந்தான்‌. கருக்கிருட்டிலேயே 
தொலைதூரத்திலிருந்து வரும்‌ புறாக்கள்‌ 
அரண்மனையில்‌ ஸ்வேதனின்‌ அறைமுகப்பில்‌ வந்து 
சேரும்படி பழக்கப்படுத்தப்பட்டிருந்தன. அவை வந்து 
சேர்வதற்கு முன்னரே அவன்‌ பின்னிரவில்‌ கிளம்பி வந்து 
அங்கு அவற்றுக்காக காத்திருந்தான்‌. பொழுது 
துளித்துளியாக நகர்ந்ததால்‌ சினம்கொண்டு எழுந்து 
மரத்தரைப்‌ பரப்பில்‌ குறடுகள்‌ உரசி ஒலிக்க 
நடைபயின்றான்‌. அவன்‌ காலடி ஓசையைக்‌ கேட்டு 
புறாக்கள்‌ சாளரத்தில்‌ இறங்காமல்‌ விண்ணிலேயே 
சுழன்று பொழுது கடத்தின. 


அதை ஒற்றுப்புறாப்‌ பயிற்றுனன்‌ கூறியபோது ஸ்வேதன்‌ 
“நீ இங்கு வரவேண்டியதில்லை, இளையோனே. ஓலை 
வந்த அரைநாழிகைக்குள்‌ அதன்‌ செய்தி உனக்கு 
அனுப்பப்பட்டுவிடும்‌” என்றான்‌. “இல்லை மூத்தவரே, 
அந்த ஓலையை பார்ப்பதே நான்‌ வேண்டுவது” என்றான்‌. 
“அப்படியென்றால்‌ அசைவற்றிரு” என்று ஸ்வேதன்‌ 
எரிச்சலுடன்‌ சொன்னான்‌. சங்கன்‌ தலையசைத்தான்‌. 
“மூடன்‌” என்றபடி அவன்‌ மீண்டும்‌ படுக்கைக்கு 
சென்றான்‌. அங்கிருந்து இருளில்‌ பீடத்தில்‌ கைகளைக்‌ 
கட்டியபடி விழிகள்‌ மின்ன அமர்ந்திருக்கும்‌ சங்கனின்‌ 
ஓங்கிய உடலை அப்பால்‌ நின்று பார்க்கையில்‌ ஸ்வேதன்‌ 
வியப்பும்‌ விந்தையானதோர்‌ தவிப்பும்‌ கொண்டான்‌. 
அவர்கள்‌ இருவருமே செருகளத்தில்‌ மாளக்கூடும்‌ என்று 


நிமித்திகர்கள்‌ கூறியிருந்தனர்‌. நீர்வீழ்ச்சிகள்‌ 
அணுகுகையில்‌ மேலும்‌ விசைகொண்டு பாறைகளில்‌ 
முட்டி நுரைத்து பெருகிச்செல்லும்‌ ஆற்றின்‌ 
விழைவுதானோ அது என்று அவன்‌ 
எண்ணிக்கொண்டான்‌. 


செய்திகள்‌ வந்ததும்‌ சங்கன்‌ அவற்றை எடுத்து நடுங்கும்‌ 
கைகளால்‌ பிரித்து ஒரே விழியோட்டலில்‌ படித்து 
முடித்தான்‌. பின்னர்‌ ஒவ்வொரு எழுத்தாக மீண்டும்‌ 
படித்தான்‌. “மூத்தவரே, மீண்டும்‌ ஒரு தூது செல்வதற்கு 
இளைய யாதவர்‌ ஒருங்கியிருக்கிறார்‌!” என்று கூவினான்‌. 
ஸ்வேதன்‌ “ஆம்‌, இம்முறையும்‌ அவர்‌ 
வெல்லப்போவதில்லை. மண்ணை 
விட்டுக்கொடுப்பதுதான்‌ துரியோதனரின்‌ நோக்கம்‌ 
என்றால்‌ அது எப்போதோ நடந்திருக்கும்‌. ஒரு துளி 
மண்கூட அவர்‌ அளிக்கமாட்டார்‌. ஏனெனில்‌ மண்ணை 
அளிப்பதற்கு ஒரு முறைமை உள்ளது என்றே அது 
குடிநினைவுகளில்‌ பதிவாகும்‌. ஒருபிடி மண்ணளித்தவன்‌ 
பாதி நாட்டையும்‌ அளித்திருக்கலாம்‌ என்று பின்னர்‌ 
பேச்செழக்கூடும்‌. மண்ணில்‌ உரிமையே இல்லை என்ற 
தன்‌ சொல்‌ நிலைநிறுத்தப்படவேண்டும்‌ என்றே அவர்‌ 
விரும்புவார்‌” என்றான்‌. 


“அவ்வாறென்றால்‌ ஏன்‌ மீண்டும்‌ மீண்டும்‌ இளைய 
யாதவர்‌ தூது செல்கிறார்‌?” என்று சங்கன்‌ கேட்டான்‌. 
ஸ்வேதன்‌ “கைப்பிடி நிலம்கூட கேட்டுப்‌ பார்த்தார்கள்‌, 
அதுவும்‌ துரியோதனரால்‌ மறுக்கப்பட்டது என்று 
சொல்வதுதானே பாண்டவர்‌ தரப்பை வலுப்பெறச்‌ 
செய்வது? சொல்லிச்‌ சொல்லி அதை பெருக்கி அந்த 
வஞ்சத்தைக்‌ கொண்டே போர்முனைவரை 
படைப்பெருக்கை கொண்டுசென்று நிறுத்தமுடியுமே?” 
என்றான்‌. “இப்போரின்‌ அடிப்படைகள்‌ எவையாயினும்‌ 
ஆகுக! எளிய மக்கள்‌ புரிந்துகொள்வது 
உடன்பிறந்தாரின்‌ உரிமைப்போர்‌ என்றுதான்‌. 
எல்லைப்போரும்‌ உடைமைப்போரும்போல மக்கள்‌ 
புரிந்துகொள்வது பிறிதொன்றில்லை. ஏனெனில்‌ 
ஒவ்வொரு குடியிலும்‌ அத்தகைய பூசல்கள்‌ எப்போதும்‌ 
இருந்துகொண்டிருக்கும்‌.” சங்கன்‌ “ஆம்‌” என்றான்‌. 


படையெழுச்சிக்கான செய்தி வந்த அன்று அவன்‌ 
பித்தன்போல கூச்சலிட்டான்‌. “விராடபுரியிலிருந்து 
படைகள்‌ கிளம்பவிருக்கின்றன. எட்டு குதிரைப்படைப்‌ 
பிரிவுகள்‌ ஒருங்கி நின்றிருக்கின்றன. நாளை அல்லது 
மறுநாள்‌ அவை கிளம்பிச்செல்லக்கூடும்‌.” ஸ்வேதன்‌ 
“எங்கு?” என்று கேட்டான்‌. “குருக்ஷேத்ரத்திற்கு. 


அங்குதான்‌ போர்‌ நிகழும்‌. ஏனெனில்‌ அதுதான்‌ 
குருதிநிலம்‌. இந்திரன்‌ விருத்திரனை வென்ற இடம்‌. 
பரசுராமர்‌ ஷத்ரியர்களின்‌ குருதியை ஐந்து குளங்களாக 
தேக்கிய மண்‌. அங்கு நிகழ்ந்தால்‌ போர்‌ அறத்திலேயே 
இறுதியில்‌ சென்று நிலைக்குமென்று நம்புகிறார்கள்‌. 
அதற்கு தொல்நூல்களில்‌ அறநிலை என்றே பெயர்‌ 
உள்ளது” என்றான்‌. 


“விராடர்‌ முந்திக்கொள்கிறார்‌. தன்‌ படைகளில்‌ ஒன்றை 
அங்கு கொண்டு நிறுத்துவார்‌. அங்கிருந்து 
அஸ்தினபுரிக்கு பாண்டவர்களின்‌ அறைகூவல்‌ சென்று 
சேரும்‌. அறப்போரில்‌ அறைகூவல்‌ விடுப்பவரே போர்‌ 
நிகழுமிடத்தை தெரிவு செய்யும்‌ உரிமைகொண்டவர்‌” 
என்றான்‌ ஸ்வேதன்‌. “அஸ்தினபுரியின்‌ படைகள்‌ 
குருக்ஷேத்ரத்தில்‌ நிலைகொண்டால்‌ போரை அங்கு 
நிகழ்த்தியாகவேண்டிய இடத்திற்கு துரியோதனர்‌ 
தள்ளப்படுவார்‌.” சங்கன்‌ பெருமூச்சுவிட்டான்‌. 
“விராடபுரியின்‌ படைகள்‌ பாண்டவர்களை ஆதரிக்குமா 
என்ற ஐயம்‌ நேற்றுவரைக்கும்‌ இருந்தது. அதை 
நீக்கவிழைகிறார்கள்‌” என்றான்‌ ஸ்வேதன்‌. சங்கன்‌ 
“அவர்கள்‌ பாண்டவர்களுக்கு பெண்‌ கொடுத்தவர்கள்‌. 
போரில்‌ உடன்‌ நின்றாகவேண்டிய கடன்கொண்டவர்கள்‌” 
என்றான்‌. 


“ஆம்‌, ஆனால்‌ பாண்டவர்களுக்கு 
பெண்கொடுத்தவர்களில்‌ முதன்மை பாஞ்சாலர்களுக்கே. 
அவர்கள்‌ ஷத்ரியத்‌ தொல்குடியினர்‌. இப்போர்‌ வென்றால்‌ 
முதன்மைப்‌ பயன்களை அடையப்போகிறவர்களும்‌ 
அவர்களே. பாஞ்சாலர்களுக்கும்‌ விராடர்களுக்கும்‌ 
ஒருபோதும்‌ அவையொருமையும்‌ உளச்சேர்ப்பும்‌ நிகழாது 
என்பதே கெளரவர்களின்‌ எதிர்பார்ப்பாக இருந்தது. 
அப்பூசல்‌ நிகழவில்லை என்றும்‌ தாங்கள்‌ 
ஒருங்கிணைந்து படைகொண்டு சென்றிருக்கிறோம்‌ 
என்றும்‌ கெளரவர்களுக்கும்‌ பிறருக்கும்‌ அறிவிப்பது 
இத்தகைய படைநகர்வினூடாகவே இயல்வது. அத்துடன்‌ 
முதலில்‌ சென்று குருக்ஷேத்ரத்தில்‌ நிலைகொள்ளும்‌ 
படை விராடருடையதாக இருப்பதென்பது பாண்டவப்‌ 
படைக்கூட்டில்‌ விராடருடைய இடத்தை மேலும்‌ 
முதன்மைப்படுத்துவது” என்றான்‌ ஸ்வேதன்‌. 


“முழுப்‌ போரையும்‌ நீங்களே நிகழ்த்திவிடுவீர்கள்‌ 
போலுள்ளது” என்று சங்கன்‌ சொன்னான்‌. ஸ்வேதன்‌ 
புன்னகைத்து “இந்தச்‌ சிற்றூரின்‌ எல்லைக்குள்‌ அமர்ந்து 
பேரரசு ஒன்றை கனவுகாண்பவன்‌ நான்‌, இளையோனே” 
என்றான்‌. சங்கன்‌ உளஎழுச்சி தாளாமல்‌ அறைக்குள்‌ 


சுழன்று நடந்தபடி “போர்‌ நிகழத்தொடங்கிவிட்டது. 
படைக்கலங்கள்‌ மோதும்‌ கணம்‌ வரை அது நுண்வடிவில்‌ 
நிகழ்ந்துகொண்டிருக்கிறது” என்றான்‌. இடையில்‌ 
கைவைத்து நின்று பெருந்தோள்களும்‌ விரிந்த நெஞ்சும்‌ 
உலைந்தசைய “இப்போது போர்‌ 
நிகழ்ந்துகொண்டிருக்கிறது. விண்ணில்‌ நிகழும்‌ 
தேவர்களின்‌ போரை மண்ணிலிருந்து நோக்குவதுபோல 
நாம்‌ எங்கோ இருந்துகொண்டிருக்கிறோம்‌” என்றான்‌. 


ஸ்வேதன்‌ “நாம்‌ மீண்டும்‌ குல அவையை கூட்டுவோம்‌. 
போர்‌ நிகழட்டும்‌. அதில்‌ நமது பங்கும்‌ இருக்கும்‌” 
என்றான்‌. “நம்‌ குலமூத்தோர்‌ அஞ்சுகிறார்கள்‌. இவர்கள்‌ 
தொன்மையான மலைப்பாறைகளைப்போல இருந்த 
இடத்தில்‌ எதுவும்‌ மாறாமல்‌ யுகங்கள்‌ கடந்து செல்ல 
விரும்புபவர்கள்‌. ஒருபோதும்‌ இவர்களின்‌ ஒப்புதல்‌ 
பெற்று நாம்‌ படைக்கு செல்லப்போவதில்லை. 
இவர்களைக்‌ கடந்தே நாம்‌ படைகொண்டெழவேண்டும்‌” 
என்று சங்கன்‌ சொன்னான்‌. ஸ்வேதன்‌ “நாம்‌ இங்கு 
மன்னர்கள்‌. ச படைநகர்வுக்கு ஆணையிடும்‌ 
உரிமை நமக்கில்லை. குலக்குழுவின்‌ முத்திரையிட்ட 
ஓலையை அவைத்தலைவர்‌ கோல்தூக்கி 
படித்துக்காட்டினால்‌ ஒழிய எவரும்‌ படைக்கென 
எழுவதில்லை” என்றான்‌. 


“அது முதியவர்களின்‌ உளநிலை. என்னுடன்‌ 
இளையவர்கள்‌ இருக்கிறார்கள்‌. ஆயிரம்பேரை இங்குள்ள 
இளையவர்களில்‌ எளிதாக திரட்டிவிட முடியும்‌ என்னால்‌. 
மூத்தவரே, எனக்கு ஒப்புதல்‌ கொடுங்கள்‌. நாம்‌ கொண்டு 
செல்லும்‌ படைகள்‌ அவர்களுக்கு பொருட்டல்ல. நாம்‌ 
சென்றோம்‌ என்பதே முதன்மையானது. நான்‌ 
கிளம்பிச்செல்கிறேன்‌” என்றான்‌ சங்கன்‌. ஸ்வேதன்‌ 
“இங்குள்ள குலமூத்தாரைக்‌ கடந்து நான்‌ எதையும்‌ 
செய்யமுடியாது. முறைமைகளை மீறுவது குறித்து 
இளமையில்‌ நாம்‌ எண்ணுவோம்‌. முறைமைகளாலேயே 
நிலம்‌ நாடாகிறது. நம்‌ குரல்‌ ஆணையாகிறது” என்றான்‌. 
“நம்‌ இளையோர்‌ இன்னமும்‌ தொல்குடி உளநிலை 
நீங்காதவர்கள்‌. இறுதியில்‌ அவர்கள்‌ குடிமுறைமையை 
அஞ்சி பணிவார்கள்‌.” 


ஸ்வேதன்‌ திரும்பிச்‌ செல்ல அவனுக்குப்‌ பின்னால்‌ 
உளக்கொதிப்புடன்‌ சங்கன்‌ சென்றான்‌. “அங்கே 
விராடரின்‌ படைகள்‌ ஏன்‌ முன்னரே சென்று 
நின்றிருக்கின்றன என்று புரியவில்லையா தங்களுக்கு? 
அவர்கள்‌ கிழக்கு நோக்கி நிலைகொள்ள 
விரும்புகிறார்கள்‌. மங்கலத்திசை அது. கிழக்கு நோக்கி 


தீயின்‌ தழல்கள்‌ எழுந்து ஓசையிட்டு படபடத்தன. கீழே 
அடுக்கப்பட்டிருந்த விறகுகள்‌ செந்நிறப்பளிங்குகள்‌ 
போல மாறி சுடர்ந்தன. தீயின்‌ ஒலி அத்தனை 
அச்சமூட்டுவதாக இருக்குமென்பதை அவள்‌ 
அப்போதுதான்‌ உணர்ந்தாள்‌. அவள்‌ உடலை 
அதிரச்செய்தபடி சங்குகளும்‌ கொம்புகளும்‌ பறைகளும்‌ 
முழவுகளும்‌ சேர்ந்து ஒலித்தன. “எரிபுகும்‌ பத்தினியை 
வணங்குவோம்‌! சதி அன்னை வாழ்க!” என்னும்‌ 
வாழ்த்தொலிகள்‌ அவளைச்சூழ்ந்து எழுந்தன. மாத்ரி 
திடமான காலடிகளுடன்‌ கைகூப்பி நடந்து சென்று 
நெருப்பை அணுகி இயல்பாக உள்ளே நுழைந்தாள்‌. 


நிற்பவர்கள்‌ மேலும்‌ ஒளிகொண்டு தெய்வங்களின்‌ 
அருள்‌ கொண்டவர்கள்‌ என தோன்றுவர்‌” என்றான்‌. 
“எனக்கு அமைச்சுப்‌ பணிகள்‌ உள்ளன. போர்சூழ்ந்ததுமே 
வணிகர்கள்‌ ஒழிந்துவிட்டனர்‌. ஒவ்வொன்றும்‌ ஏழுமுறை 
விலையேறியிருக்கிறது. அரண்மனையின்‌ 
பொருள்கோடலை கட்டுப்படுத்தாவிடில்‌ கருவூலம்‌ 
வற்றிவிடும்‌. நீ சென்று பொற்கனவில்‌ 
திளைத்துக்கொண்டிரு” என்று ஸ்வேதன்‌ சொன்னான்‌. 


மேலும்‌ சில நாட்களுக்குள்‌ மூன்றாவது தூது முடிந்த 
செய்தி அணைந்தது. விராடபுரியின்‌ படைகள்‌ 
குருக்ஷேத்ரத்தில்‌ சென்று நிலைகொண்டன. இருபக்கமும்‌ 
போருக்கான துணைதேடல்கள்‌ தொடங்கின. 
ஒவ்வொருநாளும்‌ இருபக்கமும்‌ சென்றுசேர்பவர்களின்‌ 
செய்திகள்‌ வந்துகொண்டிருந்தன. சங்கன்‌ 
பொறுமையிழந்து “இப்போதேனும்‌ நாம்‌ முடிவு 
செய்வோமா நாம்‌ செல்கிறோமா இல்லையா என்று? நாம்‌ 
செல்வதில்லை என்றால்‌ அதை நமது குலஅவை 
முறைப்படி அறிவிக்கட்டும்‌. நான்‌ மட்டும்‌ கிளம்பிச்‌ 
செல்கிறேன்‌. என்‌ தலைவனின்‌ பொருட்டு உடன்‌ நின்று 
போரிட்டு உயிர்‌ துறக்கிறேன்‌” என்றான்‌. 


சீற்றத்துடன்‌ தன்‌ கையைச்‌ சுருட்டி ஆட்டி “ஒன்று மட்டும்‌ 
உறுதி கொள்ளுங்கள்‌, எதன்பொருட்டும்‌ நான்‌ இங்கு 
தங்கமாட்டேன்‌. கோழையென்று ஒடுங்கியிருந்தேன்‌ 
என்று என்‌ கொடிவழிகள்‌ என்னைக்‌ கருத இடமளிக்க 
மாட்டேன்‌. நான்‌ சென்ற பின்‌ உளம்‌ மாறி குலாடபுரி 
துரியோதனரின்‌ பக்கம்‌ சேரும்‌ என்றால்‌ குலாடர்களின்‌ 
தலைகளை கதையால்‌ உடைத்துச்‌ சிதறடிக்கவும்‌ 
தயங்கமாட்டேன்‌” என்றான்‌. “என்ன பேசுகிறாய்‌ என்று 
புரிந்துதான்‌ இருக்கிறாயா? நீ ஊரும்‌ குடியுமில்லாத 
படைவீரனல்ல, இளவரசன்‌” என்றான்‌ ஸ்வேதன்‌. 
“இல்லை. படைகொண்டு செல்லும்‌ உரிமை எனக்கில்லை 
என்றால்‌ நான்‌ வெறும்‌ படைவீரனே” என்று சங்கன்‌ 
கூவினான்‌. “படைவீரனுமல்ல இளவரசனுமல்ல என்ற 
இழிநிலை பேடிக்கு நிகரானது. அதற்கு ஒருபோதும்‌ 
ஒப்பேன்‌.” 


கண்ணீருடன்‌ பெருந்தோள்களை விரித்து “உயிர்‌ 
துறப்பதற்குரிய பேரரங்கு குருக்ஷேத்ரம்‌. பாரதவர்ஷத்தில்‌ 
இதுவரை உருவானவற்றிலேயே பெரும்போர்க்களம்‌. 
எவ்வகையிலேனும்‌ படைக்கலமேந்தி போர்புரிந்து 
பழகிய எவரும்‌ இல்லத்தில்‌ இருக்க இயலாது. 
இல்லத்திலிருப்பவர்கள்‌ பெண்கள்‌, முதியவர்‌, குழவிகள்‌. 
நான்‌ என்னை ஆணென்று உணர்கிறேன்‌” என்றான்‌. 


ஸ்வேதன்‌ சற்றே சினத்துடன்‌ “பிறருக்கு தன்மதிப்பும்‌ 
ஆணவமும்‌ இல்லையென்று நீ எண்ணக்கூடாது” என்று 
சொன்னான்‌. “இருந்தால்‌ அதை காட்டுங்கள்‌. 
காட்டாதவரை அது இல்லையென்றே பொருள்‌” 
என்றபின்‌ சங்கன்‌ திரும்பிச்‌ சென்றான்‌. 


அம்முறை குலமூத்தோரின்‌ அவையில்‌ ஸ்வேதன்‌ 
பாண்டவர்களுக்கு ஆதரவாக படைகொண்டு 
செல்லவேண்டும்‌ என்ற தன்‌ கோரிக்கையை முன்வைத்து 
முடித்ததும்‌ மூத்தார்‌ பேசுவதற்குள்ளாகவே சங்கன்‌ 
எழுந்து உரத்த குரலில்‌ கூவத்தொடங்கினான்‌. 
“குலத்தலைவர்களே, உங்களுக்கும்‌ எனக்கும்‌ பெருத்த 
வேறுபாடுள்ளது. நீங்கள்‌ காட்டில்‌ வேட்டையாடி உண்டு 
மறுநாளை எண்ணாமல்‌ முந்தைய நாளை மறந்து 
வாழ்ந்த தொல்குடிகளின்‌ குருதி கொண்டவர்கள்‌. நான்‌ 
விராடரின்‌ மைந்தன்‌. அரசாளும்‌ குலத்தை சார்ந்தவன்‌. 
ஆம்‌, நான்‌ ஷத்ரியன்‌. தொல்குடியினரின்‌ சொல்‌ கேட்டு 
அமர்ந்திருக்கும்‌ ஷத்ரியன்‌ கோழையோ வீணனோ அன்றி 
பிறனல்ல. நீங்கள்‌ எந்த முடிவை எடுத்தாலும்‌ இங்கு நான்‌ 
ஒடுங்கி அமர்ந்திருக்கப்‌ போவதில்லை. நீங்கள்‌ 
ஒப்புதலளித்தால்‌ படையுடன்‌ எழுவேன்‌. இல்லையெனில்‌ 
என்‌ கதையுடன்‌ கிளம்பி குருக்ஷேத்ரத்திற்கு செல்வேன்‌. 
இன்றே இங்கிருக்கும்‌ இறுதிநாள்‌ எனக்கு” என்றான்‌. 


மூத்த குடித்தலைவர்‌ பொறுமையிழக்காமல்‌ “மைந்தா, 
போருக்குச்‌ செல்வதற்குமுன்‌ அதனால்‌ நமக்கு என்ன 
பயன்‌ என்று தெரிந்துகொள்ளவேண்டுமென்று மட்டுமே 
விழைகிறேன்‌. போர்‌ என்றால்‌ என்ன? இறப்பு, இழப்பு, 
துயர்‌. இக்குடியின்‌ ஆண்கள்‌ அனைவரும்‌ சென்று 
போரில்‌ இறந்தால்‌ அதன்பின்‌ இங்குள்ள பெண்டிருக்கும்‌ 
குழவிகளுக்கும்‌ எவர்‌ காப்பு? பிற குடிகள்‌ 
வேட்டைவிலங்கென வந்து இக்குடியை சூறையாடி நம்‌ 
பெண்டிரையும்‌ ஆநிரைகளையும்‌ கவர்ந்து சென்றால்‌ 
எவர்‌ பொறுப்பு? நம்‌ குழந்தைகளை வணிகர்‌ 
அடிமைப்படுத்தினால்‌ எவர்‌ நமக்கு துணைநிற்பார்கள்‌?” 
என்றார்‌. “நான்‌ சொல்வது ஒன்றே. ஒரு சொல்‌ விராடரிடம்‌ 
வாங்கி வாருங்கள்‌. நாமும்‌ அவர்‌ குடிதான்‌ என்று. 
அல்லது, பாண்டவரிடமிருந்து முறையான அழைப்பை 
பெற்றுக்கொடுங்கள்‌. நூறாண்டுகாலம்‌ அப்படைக்கூட்டு 
நீடிக்கும்‌ என்று ஒரு சொல்‌ அவர்களிடமிருந்து எழுந்தால்‌ 
தலைமுறைகளென நாம்‌ தழைத்தெழுவோம்‌. 
அவ்வாறன்றி வெறும்‌ இளமைத்துடிப்பால்‌ 
படைகொண்டு செல்வது நம்மை நாமே அழிப்பதற்கு 
நிகர்‌. அதை ஒருபோதும்‌ மூத்தோரும்‌ அறிந்தோருமாகிய 
குலக்குழு ஓப்புக்கொள்ளாது.” 


“ஆனால்‌ இது வெறும்‌ போரல்ல” என்று ஸ்வேதன்‌ 
சொன்னான்‌. “மூத்தவரே, பாண்டவர்களுடன்‌ 
சிற்றரசர்களும்‌ நிஷாதர்களும்‌ கிராதர்களும்‌ அசுரரும்‌ 
அரக்கரும்‌ படைகொண்டு செல்கிறார்கள்‌. அவர்கள்‌ 
அனைவரும்‌ ஓரிடத்தில்‌ தங்குகிறார்கள்‌. ஒவ்வொரு 
நாளும்‌ உரையாடுகிறார்கள்‌. அங்கு 
உருவாக்கிக்கொள்ளும்‌ நட்புக்கூட்டுகளும்‌ 
படைபுரிதல்களும்‌ பாரதவர்ஷத்தின்‌ அரசியலை 
முற்றாகவே மாற்றப்போகின்றன. போரில்‌ வெற்றியும்‌ 
தோல்வியும்‌ எவ்வண்ணம்‌ என்றாலும்‌ 
ஒவ்வொருவருக்கும்‌ நண்பர்கள்‌ கிடைப்பார்கள்‌. 
தலைமுறைகளென நீளும்‌ உறவுகள்‌ அமையும்‌. 
குருதியுறவுகள்‌, மணப்புரிதல்கள்‌. இனி அவற்றிலிருந்து 
அகன்று எவரும்‌ தனித்த அரசியல்‌ செய்ய இயலாது. நாம்‌ 
தனித்து நிற்க வேண்டுமென்ற எண்ணத்தையே 
கைவிடுங்கள்‌. எந்நிலையிலும்‌ அதற்கு இனி வாய்ப்பே 
இல்லை.” 


அங்கு அமர்ந்திருந்த குல மூத்தவர்கள்‌ முகம்‌ 
மாறவில்லை. “இது புதிய ஓர்‌ அறத்திற்கான போர்‌” என்று 
ஸ்வேதன்‌ சொன்னான்‌. “தொல்வேதங்கள்‌ 
ஷத்ரியர்களுக்களித்த மாறா மண்ணுரிமையை ஒழித்து 
குடியறம்‌ பேணுபவர்கள்‌ அனைவருக்கும்‌ முடிகொள்ளும்‌ 
உரிமையை அளிக்கும்‌ புது வேதத்துக்கான போர்‌. ஆகவே 
இது நமக்கான போரும்கூட.” குடிமூத்தார்‌ ஒருவர்‌ “எந்தப்‌ 
போரும்‌ ஏதேனும்‌ ஓர்‌ அறத்துக்கானதே. எந்தப்‌ போரும்‌ 
குருதிப்பெருக்கு மட்டுமே” என்றார்‌. குடித்தலைவர்‌ 
“நாங்கள்‌ மூதன்னையருடனும்‌ பேசிவிட்டு சொல்கிறோம்‌” 
என்று சொல்ல இளையோர்‌ எழுந்து வெளியே சென்றனர்‌. 


உள்ளே அவர்கள்‌ ஐயத்துடனும்‌ தயக்கத்துடனும்‌ 
ஒருவருக்கொருவர்‌ தாழ்ந்த குரலில்‌ பேசிக்கொண்டனர்‌. 
இழுத்துக்‌ கட்டப்பட்ட தோல்வார்களை வருடியதுபோன்ற 
அவர்களின்‌ தணிந்த குரல்கள்‌ இணைந்த கார்வை 
அவைநிகழ்ந்த பெருங்குடிலுக்குள்‌ 
ஒலித்துக்கொண்டிருந்தது. பின்னர்‌ சொல்சூழ்ந்து 
முடித்து அவர்கள்‌ வெளிவந்தனர்‌. குடிமூத்தார்‌ ஒருவர்‌ 
“எங்கள்‌ முடிவை தலைவர்‌ அறிவிப்பார்‌” என்றார்‌. 
குடித்தலைவர்‌ “இக்குழு எடுத்த முடிவு இதுவே. 
விராடரிடமிருந்து நமது அரசியை மீண்டும்‌ 
ஏற்றுக்கொள்வதாகவும்‌ நம்‌ குடியை தன்‌ குருதியென 
ஏற்பதாகவும்‌ ஒற்றைச்‌ சொல்‌ பெற்றுக்கொள்ள 
வேண்டும்‌. அல்லது பாண்டவர்‌ தரப்பிலிருந்து நம்மை 
போருக்கு அழைப்பதாக ஒரு முத்திரைஓலை 
பெறப்படவேண்டும்‌. அவ்விரண்டுமின்றி இங்கிருந்து 


படை கிளம்புவதற்கு நாங்கள்‌ ஒப்பவில்லை” என்றார்‌. 


சங்கன்‌ “நன்று! இங்கே வந்து சேர்வீர்கள்‌ என்று நான்‌ 
அறிந்திருக்கிறேன்‌. நான்‌ கிளம்புகிறேன்‌. எவ்வகையிலும்‌ 
இனி நான்‌ உங்களுக்கு கட்டுப்பட்டவனல்ல” என்று 
சொல்லி தன்‌ இடக்கையால்‌ கழுத்திலணிந்திருந்த 
கல்மாலையை அறுத்து குழுத்தலைவரின்‌ முன்‌ தரையில்‌ 
வீசினான்‌. குடிமூத்தார்‌ அனைவரும்‌ திகைத்து 
வியப்பொலி எழுப்பினர்‌. குழுத்தலைவர்‌ சினத்துடன்‌ 
கோலைத்‌ தூக்கி முன்னால்‌ வந்து “என்ன செய்கிறாய்‌? 
அறிவிலி! என்ன செய்கிறாய்‌ என்று எண்ணிச்‌ 
செய்கிறாயா?” என்று கூவினார்‌. “எண்ணி நூறுமுறை 
துணிந்த பின்னரே இதை செய்கிறேன்‌. இனி நான்‌ உங்கள்‌ 
குலத்தோன்‌ அல்ல. எக்குலத்தோனுமல்ல. நான்‌ தனியன்‌. 
விரும்பினால்‌ நீங்கள்‌ படைசூழ்ந்து என்னை 
கொல்லலாம்‌” என்றான்‌ சங்கன்‌. 


“அனைவரும்‌ அறிக! இங்கிருந்து கிளம்பி பாண்டவர்‌ 
படை நோக்கி செல்லவிருக்கிறேன்‌. ஆற்றலுள்ளோர்‌ 
என்னை தடுக்கலாம்‌, அவர்களின்‌ தலைகளை உடைத்த 
பின்‌ கடந்துசெல்வேன்‌” என்றவன்‌ திரும்பி அப்பால்‌ 
கூடிநின்றிருந்த தன்‌ குலத்து இளைஞர்களை நோக்கி 
“ஆண்மை கொண்டோர்‌ என்னுடன்‌ வருக! போரென்பது 
ஆண்களுக்குரியதென்று எண்ணுவோர்‌ எழுக! அஞ்சி 
குறுகி இங்கு வேட்டைச்சிறுகுடி என வாழ விழைபவர்கள்‌ 
விலகுக!” என்றபின்‌ தன்‌ கதாயுதத்தை தலைக்குமேல்‌ 
மும்முறை சுழற்றி “வெற்றிவேல்‌! வீரவேல்‌!” என்று 
குரலெழுப்பி முன்னால்‌ நடந்தான்‌. அவனை நோக்கி 
நின்றிருந்த திரளிலிருந்து “வெற்றிவேல்‌! வீரவேல்‌!” என்ற 
குரல்கள்‌ ஆங்காங்கே எழுந்தன. கதைகளும்‌ 
வில்களுமாக இளைஞர்கள்‌ அவனுடன்‌ 
செல்லத்தொடங்கினர்‌. 


ஸ்வேதன்‌ திகைப்புடன்‌ அதைப்‌ பார்த்து நின்றான்‌. 
அத்தகையதோர்‌ எதிர்ப்புணர்ச்சி தன்‌ குடிகளில்‌ 
இருக்கக்கூடுமென்று அவன்‌ எண்ணியதே இல்லை. 
மூத்தார்‌ சொல்லை மீறி அவர்கள்‌ எழுவதென்பது 
கதைகளிலும்‌ நிகழ்ந்ததில்லை. குடிமூத்தார்‌ கைகள்‌ தளர 
வாய்‌ திறந்திருக்க விழித்து நோக்கி நின்றிருந்தனர்‌. 
மணற்கரை இடிந்து சரிவதுபோல மேலும்‌ மேலுமென 
இளைஞர்கள்‌ சங்கனைத்‌ தொடர்ந்து 
சென்றுகொண்டிருந்தனர்‌. ஸ்வேதன்‌ திரும்பி “தாங்கள்‌ 
ணைகளை மாற்றிக்கொண்டே ஆகவேண்டும்‌, 
குழத்தலைவரே. இல்லையேல்‌ நாம்‌ நம்‌ படைகளாலேயே 
கைவிடப்பட்டவர்களாவோம்‌. ஒப்புதலளித்து நீங்கள்‌ 


அவர்களை அனுப்பினால்‌ பாண்டவர்களின்‌ துணை 
நமக்கிருக்கும்‌ என்ற அச்சமாவது நம்‌ எதிரிகளுக்கு 
இருக்கும்‌. அவர்கள்‌ நம்மை கைவிட்டுச்‌ சென்றால்‌ அது 
நம்மைச்‌ சூழ்ந்திருக்கும்‌ எதிரிகளின்‌ முன்‌ துணையின்றி 
விட்டுச்‌ செல்வதே” என்றான்‌. 

மேலும்‌ மேலுமென போர்க்குரல்களுடன்‌ இளைஞர்கள்‌ 
சென்றுகொண்டே இருப்பதை, அவர்களின்‌ தந்தையரும்‌ 
துணைவியரும்கூட அவர்களுக்கு ஆதரவு தெரிவித்து 
வாழ்த்தொலி எழுப்புவதை குடித்தலைவர்‌ கண்டார்‌. 
பின்னர்‌ “ஆம்‌, நாங்கள்‌ ஒப்புதல்‌ அளிக்கிறோம்‌. அதுவே 
ஊழென்றால்‌ இனி அவ்வாறே ஆகுக!” என்று மறுமொழி 
சொன்னார்‌. 


குலாடகுடியின்‌ மிகச்‌ சிறந்த படையை சங்கன்‌ 
திரட்டினான்‌. “நாம்‌ பெரும்படை ஒன்றில்‌ சென்று 
சேரவிருக்கிறோம்‌. பண்டு இலங்கைகடந்த அண்ணலுக்கு 
வால்மானுடர்‌ செய்த உதவிக்கு நிகர்‌ இது. இது நாம்‌ நம்‌ 
ஆசிரியர்களுக்கு அளிக்கும்‌ காணிக்கை மட்டுமே” என்று 
அவன்‌ தன்‌ வீரர்களுக்கு சொன்னான்‌. 
விடைகொள்ளும்பொருட்டு அவர்கள்‌ பிரதீதையை 
அணுகி வணங்கியபோது அவள்‌ முகம்‌ இறுகி 
குளிர்ந்தவள்போல்‌ இருப்பதை கண்டனர்‌. நோயுற்ற புரவி 
என அவள்‌ உடல்‌ மெய்ப்புகொண்டு நின்றது. 
“சென்றுவருகிறோம்‌, அன்னையே. எங்களை வாழ்த்துக!” 
என்று ஸ்வேதன்‌ சொன்னான்‌. அவளால்‌ ஒரு சொல்லும்‌ 
கூறமுடியவில்லை. உலர்ந்த உதடுகள்‌ ஒட்டியிருந்தன. 
சங்கன்‌ வணங்கியபோது மெல்லிய முனகலோசை 
மட்டுமே அவளிடமிருந்து எழுந்தது. 

[[/age]ஸ்வேதனும்‌ சங்கனும்‌ தலைமைகொண்டு நடத்திய 
குலாடகுடிப்‌ படை பதின்மூன்று நாட்கள்‌ பயணம்‌ செய்து 
பீதசிலை என்னும்‌ சிற்றூரில்‌ பாண்டவப்‌ 
படைப்பெருக்குடன்‌ இணைந்துகொண்டது. 
நெடுந்தொலைவிலேயே பாண்டவப்‌ படை அங்கு 
சென்றுகொண்டிருப்பதை ஒற்றர்கள்‌ வந்து 
சொன்னார்கள்‌. “இப்பகுதியினூடாக பாண்டவர்கள்‌ 
படை நிரந்து சென்ற செய்தியைத்தான்‌ ஒவ்வொருவரும்‌ 
சொல்லிக்கொள்கிறார்கள்‌. இளைய யாதவரையும்‌ 
அர்ஜுனனையும்‌ பீமனையும்‌ தங்கள்‌ விழிகளால்‌ 
பார்த்ததாக ஒவ்வொருவரும்‌ சொல்கிறார்கள்‌” என்றான்‌ 
ஒற்றன்‌. உதடுகளில்‌ புன்னகையை காட்டாமல்‌ 
“அத்தனை பேரும்‌ பார்த்திருக்க வேண்டுமென்றால்‌ 
அவர்கள்‌ பலநாட்கள்‌ இங்கே தங்கிச்‌ சென்றிருக்க 
வேண்டும்‌” என்றான்‌. 


ஸ்வேதன்‌ “ஒரு படை சென்றபின்‌ மக்கள்‌ மகிழ்வுரை 
சொல்வது மிக அரிது” என்றான்‌. ஒற்றன்‌ “முன்னோடிப்‌ 
படையினர்‌ சிற்பிகளுடனும்‌ ஏவலருடனும்‌ பன்னிரு 
நாட்களுக்கு முன்னரே வந்து புதர்களை அகற்றியும்‌, 
மரங்களை முறித்தும்‌, ஓடைகளையும்‌ குழிகளையும்‌ 
நிரப்பியும்‌, சிற்றாறுகளுக்குமேல்‌ பாலம்‌ அமைத்தும்‌ 
படைகள்‌ செல்வதற்கான பாதையை அமைத்துள்ளனர்‌. 
சில இடங்களில்‌ சிற்றில்லங்களும்‌ குடில்களும்‌ 
அகற்றப்பட்டுள்ளன. நான்கு தேர்கள்‌ இணைந்து 
செல்லும்‌ அகலம்‌ கொண்ட எட்டு சாலைகள்‌ அவர்களால்‌ 
உருவாக்கப்பட்டன. அவற்றின்மேல்‌ பலகைகள்‌ பரப்பி 
வலுவாக்கினர்‌. அதன்பின்னர்‌ படையின்‌ முதற்குரலோர்‌ 
யானைகளில்‌ வந்து பாண்டவப்படை வருவதாகவும்‌ 
செல்லும்‌ வழியிலுள்ளோருக்கு எந்தத்‌ தீங்கும்‌ வாரா 
என்றும்‌ அறிவித்து குடிகள்‌ நடந்துகொள்ளவேண்டிய 
முறைமைகளை அறிவித்தனர்‌” என்றான்‌. 


“பாண்டவப்‌ படையின்‌ முகப்பு தோன்றி அதன்‌ முடிவு 
தெரிவதற்கு நான்கு நாட்கள்‌ ஆகியிருக்கின்றன. இங்குள 
உணவுப்பொருட்கள்‌ அனைத்தையும்‌ பொன்கொடுத்து 
வாங்கியிருக்கிறார்கள்‌. கால்நடைகளையும்‌ 
ஆடுகளையும்‌ விலைகொண்டிருக்கிறார்கள்‌. படைகள்‌ 
சென்று மறைந்தபின்‌ சிற்பியரும்‌ பிறருமாக 
சாலைப்பலகைகளை விலக்கி, பாலங்களைக்‌ கழற்றி 


கொண்டுசென்றனர்‌. இவர்கள்‌ அதற்கிணையான 
பெரும்படை எதையும்‌ பார்த்ததில்லை என்பதனால்‌ 
அதை விவரிக்கும்‌ சொற்களின்றி தவிக்கிறார்கள்‌. 
அனைவருமே கங்கையில்‌ பெருவெள்ளம்‌ 
எழுந்ததுபோல என்று திரும்பத்‌ திரும்ப சொல்கிறார்கள்‌. 
ஒரு பூசகன்‌ மட்டும்‌ முன்பு விண்ணளந்த பெருமான்‌ 
பாதாளத்திலிருந்து வாசுகியை எடுத்தபோது வாலும்‌ 
தலையும்‌ முடிவிலியில்‌ இருக்க முடிவிலாத மடிப்புகளாக 
அவன்‌ உடல்‌ எழுந்துகொண்டிருந்ததுபோல என்று 
சொன்னான்‌” என்று ஒற்றன்‌ சொன்னான்‌. 


ஸ்வேதன்‌ புன்னகைத்தான்‌. “இளவரசே, பாண்டவப்‌ 
படை நாம்‌ எண்ணுவதைவிட பலமடங்கு பெரிது. நூறு 
இணைநிரைகளாக அணிவகுத்து 
சென்றுகொண்டிருக்கிறது அது. ஒன்றன்பின்‌ ஒன்றென 
நூறு நகர்களை அடுக்கியதுபோல பாடி அமைகிறது” 
என்று இன்னொரு ஒற்றன்‌ சொன்னான்‌. “படையைவிட 
மும்மடங்கு நீளம்கொண்டது அதன்‌ வால்‌. ஏவலரும்‌ 
பணியாளரும்‌ தொடர்கிறார்கள்‌. களஞ்சியங்கள்‌ 
வண்டிகளில்‌ செல்கின்றன.” ஸ்வேதன்‌ “நாம்‌ 
முடிந்தவரை விரைந்து சென்று சேர்வோம்‌. இங்கிருந்து 
எத்தனை தொலைவில்‌ அவர்கள்‌ படை உள்ளது?” 
என்றான்‌. “நாற்பது கல்‌ தொலைவில்‌ இன்று 
தங்கியிருக்கிறார்கள்‌. நாம்‌ விரைந்தால்‌ நாளையே 
சென்றடைய முடியும்‌. பெரும்படையாதலால்‌ ஒவ்வொரு 
நாளும்‌ கிளம்புவதும்‌ தங்குவதும்‌ நெடும்பொழுது 
எடுத்துக்கொண்டே நிகழ்கிறது. விலங்குகளுக்கு நீர்காட்டி 
புரவிகளை உடல்‌ உருவிவிட்டு கூடாரங்களைக்‌ கட்டி 
அந்தியை அமைப்பதற்குள்‌ இரவு எழுந்துவிடுகிறது” 
என்றான்‌ ஒற்றன்‌. 

ஸ்வேதன்‌ தன்‌ படைவீரர்களை நோக்கி “வீரர்களே, 
மலையாறு கங்கையை அடைவதைப்போல நாம்‌ 
இலக்கை அணுகிவிட்டிருக்கிறோம்‌. அணுகுந்தோறும்‌ 
விரைவெழ வேண்டுமென்பது நீரின்‌ நெறி. நமக்கும்‌ 
அவ்வாறே. கிளம்புக!” என்று அறைகூவினான்‌. 
அவர்கள்‌ குறுங்காடுகளை வகுந்தபம விரைந்தனர்‌. 
நடுவே சேற்றுப்‌ பரப்புகளிலும்‌ சிற்றோடைகளிலும்‌ 
பலகைகளை நீட்டி அவற்றின்மேல்‌ புரவிகளையும்‌ 
வண்டிகளையும்‌ கொண்டு சென்று விரைவை கூட்டினர்‌. 
பெருவெள்ளத்‌ தடம்போல படை சென்ற பாதையை 
விழிகளாலே பார்க்க முடிந்தது. யானைகளும்‌ 
வண்டிகளும்‌ போன சுவடுகள்‌ நெடுங்காலமாக 
அங்கிருக்கும்‌ சாலைகள்போல்‌ தெரிந்தன. 
அடுக்கடுக்காக பலநூறு சாலைகள்‌ என்ற 


விழிமயக்கேற்பட்டது. 


ஒற்றன்‌ “வண்டிகள்‌ எட்டு இணைநிரைகளாக சென்றன. 
வண்டித்தடத்திலேயே யானைகளையும்‌ கொண்டு 
சென்றனர்‌. காலாட்படைகள்‌ எட்டுபேர்‌ கொண்ட சிறு 
குழுக்கள்‌ நூறு நிரைகளாக சென்றன. படைகளின்‌ 
அகலம்‌ மட்டும்‌ ஒரு நாழிகைப்‌ பொழுதிருந்தது” 
என்றான்‌. சங்கன்‌ ஒவ்வொரு சொல்லாலும்‌ 
உணர்வெழுச்சி கொண்டான்‌. “எண்ணி நோக்கவே 
இயலவில்லை, மூத்தவரே. எண்ணுந்தோறும்‌ உளவிழி 
மலைப்பு கொள்கிறது. பாரதவர்ஷத்தின்‌ வரலாற்றில்‌ 
எப்போதேனும்‌ இத்தனை பெருந்திரள்‌ படையென 
எழுந்ததுண்டா?” என்றான்‌. ஸ்வேதன்‌ “பண்டு 
விருத்திரனை வெல்ல தேவர்படை இவ்வாறு 
எழுந்ததென்று நூல்கள்‌ சொல்கின்றன. தென்னிலங்கை 
வேந்தனை வெல்ல ராமன்‌ கொண்டு சென்ற படையை 
தொல்காவியம்‌ இவ்வாறு விரிக்கிறது. அவையனைத்தும்‌ 
அணியுரைகளாகவே எஞ்சுகின்றன. மெய்யாகவே 
அப்படியொரு பெரும்படையை பார்க்க முடியுமென்று 
எண்ணியதே இல்லை” என்றான்‌. 


சங்கன்‌ ஒவ்வொரு அடிக்கும்‌ பொறுமையிழந்து 
பின்னால்‌ திரும்பிப்பார்த்து “விரைந்து வாருங்கள்‌! 
விரைக! விரைக!” என்று கூவினான்‌. “படைகள்‌ 
விரைவதற்கு ஓர்‌ எல்லையுள்ளது, இளையோனே. சீரான 
விரைவில்‌ செல்லும்போதே நெடுந்தொலைவை அடைய 
முடியும்‌. நிலம்‌ கருதாது விரைவு கொண்டு புரவிகளோ 
வண்டிகளோ சேற்றில்‌ சிக்குவார்களென்றால்‌ பொழுது 
வீணாகும்‌” என்று ஸ்வேதன்‌ சொன்னான்‌. “ஆனால்‌ 
இவர்கள்‌ வேண்டுமென்றே பிந்துகிறார்கள்‌. 
குறுங்காடுகளை கண்டால்‌ பக்கவாட்டில்‌ பரவி 
கனிகளையும்‌ சிற்றுயிர்களையும்‌ 
கொண்டுவருகிறார்கள்‌. தங்களுக்கு உணவில்லாமல்‌ 
ஆகிவிடுமென்ற அச்சம்‌ இவர்களை வாட்டுகிறது. எளிய 
மலைவேடர்கள்‌!” என்று சங்கன்‌ சொன்னான்‌. 
“படைகளுக்கு ஓர்‌ கட்டுப்பாடு உண்டு. அக்கட்டுப்பாடு 
நிலைநிற்கவேண்டுமெனில்‌ மிகச்‌ சிறிய 
கட்டுப்பாடின்மையை நாம்‌ ஒப்பியாகவேண்டும்‌” 
என்றான்‌ ஸ்வேதன்‌. 


பீதசிலையை அடையுந்தோறும்‌ படைமுழக்கம்‌ 
பேரொலியாக கேட்கத்‌ தொடங்கியது. முதலில்‌ அங்கு 
காற்று மரங்களை சுழற்றிச்‌ செல்லும்‌ ஓசை என்று 
தோன்றியது. சங்கன்‌ திரும்பி ஸ்வேதனிடம்‌ “அது என்ன 
ஓசை? அங்கு ஒரு பெருநகரம்‌ இருப்பதுபோல” என்ற 


கணமே புரிந்துகொண்டு “அதுதான்‌ படைகளின்‌ ஓசை! 
ம்‌, படைகளின்‌ ஓசையேதான்‌!” என்றான்‌. “இத்தனை 
தொலைவில்‌ இவ்வளவு ஓசை கேட்கிறதென்றால்‌ அங்கு 
எத்தனை பேர்‌ இருக்கிறார்கள்‌! மூத்தவரே, அங்கு என்ன 
நிகழ்கிறது?” என்றான்‌. “நாம்‌ இன்னும்‌ சில 
நாழிகைகளில்‌ அதை சென்று அடைவோம்‌. அதுவரை 
சொற்களை தேக்கிவைத்துக்கொள்” என்றான்‌ ஸ்வேதன்‌ 
புன்னகையுடன்‌. “நாம்‌ அந்திக்குள்‌ 
சென்றுவிடவேண்டும்‌, மூத்தவரே. இப்போதே வெயில்‌ 
தாழத்தொடங்கிவிட்டது” என்றான்‌ சங்கன்‌. 


சங்கன்‌ தன்‌ புரவியை குதிமுள்ளால்‌ குத்த அது 
கனைத்தபடி பாய்ந்தோடியது. சிறுகற்கள்‌ பறக்க 
மரக்கிளைகள்‌ அறைபட்டு வளைந்துவீச முன்னால்‌ 
நெடுந்தொலைவு சென்று நின்று திரும்பி “விரைக! 
விரைக!” என்று கைவீசி கூச்சலிட்டான்‌. ஸ்வேதன்‌ 
புன்னகையுடன்‌ புரவியை பெருநடையில்‌ 
நடக்கவிட்டான்‌. படை ஒழுகி வந்துகொண்டிருப்பதை 
அங்கிருந்து பார்த்தபின்‌ பொறுமையிழந்து புரவியைத்‌ 
திருப்பி மீண்டும்‌ வந்தடைந்து “நாம்‌ ஊர்ந்து 
சென்றுகொண்டிருக்கிறோம்‌. அங்கிருந்து பார்க்கையில்‌ 
தெரிகிறது, மிக மெதுவாக ஊர்ந்து செல்கிறோம்‌. மழைநீர்‌ 
வயலை நனைத்து ஊறிப்பரவுவதுபோல்‌ வருகின்றன 
நம்‌ படைகள்‌” என்றான்‌. 


“நாம்‌ கிளம்பி பதினாறு நாட்கள்‌ ஆகின்றன, 
இளையோனே. இத்தனை நாட்களில்‌ எப்படி முன்னால்‌ 
செல்வதென்று நமது படைகள்‌ கற்றுக்கொண்டிருக்கும்‌. 
புரவிக்கால்களும்‌ பழகியிருக்கும்‌. இதுவே அவற்றிற்கு 
உகந்த சிறந்த விரைவு. இதற்குமேல்‌ விரைவை உருவாக்க 
வேண்டியதில்லை” என்றான்‌ ஸ்வேதன்‌. “நான்‌ மட்டும்‌ 
முன்னால்‌ செல்கிறேன்‌. நமது படைகள்‌ 
வந்துகொண்டிருக்கின்றன என்று இளைய 
பாண்டவரிடம்‌ சொல்கிறேன்‌” என்றான்‌ சங்கன்‌. 
ஸ்வேதன்‌ “படையுடன்‌ செல்லும்போது மட்டுமே உனக்கு 
இளவரசனுக்குரிய இடம்‌ கிடைக்கும்‌” என்றான்‌. “எந்த 
இடத்திற்காகவும்‌ நான்‌ இப்போருக்கு வரவில்லை. என்‌ 
தலைவரின்‌ அருகிருக்க வேண்டும்‌, அவருடன்‌ 
இணைந்து போரிட்டேன்‌ என்னும்‌ பெருமை எனக்கு 
வேண்டும்‌. அதற்காக மட்டுமே” என்றான்‌ சங்கன்‌. 


அணுகுந்தோறும்‌ ஓசை பெருகி வந்தது. படைவீரர்கள்‌ 
அனைவரும்‌ உளக்கிளர்ச்சி கொண்டனர்‌. மொத்தப்‌ 
படையும்‌ பேச்சொலிகளால்‌ முழக்கமிட்டுக்‌ 
கொண்டிருந்தது. பின்னர்‌ நெடுந்தொலைவில்‌ 


காவல்மாடத்தின்‌ உச்சியில்‌ கொடியொன்று தெரிந்தது. 
“அது காவல்மாடம்‌! அங்கு படைகள்‌ 
நிலைகொண்டிருக்கின்றன!” என்றான்‌ சங்கன்‌. “இல்லை, 
அது நகரும்‌ காவல்மாடம்‌. வண்டிகளில்‌ வைத்து 
யானைகளால்‌ இழுத்துக்கொண்டு போகிறார்கள்‌ என்று 
எண்ணுகின்றேன்‌. நோக்குக, அது மெல்ல நகர்கிறது” 
என்றான்‌ ஸ்வேதன்‌. காவல்மாடத்தின்‌ உச்சியில்‌ நின்று 
நோக்கிய முதல்‌ வீரன்‌ கொம்பொலி எழுப்ப மேலும்‌ 
மேலுமென கொம்போசைகள்‌ எழுந்தன. அங்கிருந்து 
பதினெட்டு புரவி வீரர்கள்‌, முகப்பில்‌ ஒருவன்‌ 
இந்திரப்பிரஸ்தத்தின்‌ மின்படைக்கொடி ஏந்திவர, 
அவர்களை நோக்கி வந்தனர்‌. 


சங்கன்‌ “வருகிறார்கள்‌! நம்மை நோக்கி வருகிறார்கள்‌! 
நான்‌ செல்கிறேன்‌” என்று புரவியை முடுக்கினான்‌. “நில்‌! 
நாம்‌ இங்கு காத்து நிற்போம்‌. அவர்களுக்கு நாம்‌ 
யாரென்று இப்போது சொல்ல வேண்டியுள்ளது” என்று 
ஸ்வேதன்‌ சொன்னான்‌. புரவியில்‌ முன்னால்‌ சென்ற 
சங்கன்‌ வளைந்து திரும்பி வந்தான்‌. அவன்‌ புரவி 
பொறுமையிழந்து கால்வைத்து துள்ளி தன்னைத்தானே 
சுற்றிக்கொண்டது. அணுகிவந்த புரவி வீரர்கள்‌ 
விரைவழிந்தனர்‌. முதலில்‌ வந்த கொடிவீரன்‌ தன்‌ 
கொடியை அங்கு நாட்டி அசைவற்று நின்றான்‌. 
அவனுக்குப்‌ பின்னால்‌ வந்த படைத்தலைவன்‌ 
அவனுக்கிணையாக நிற்க அவனுடன்‌ வந்த இரு புரவி 
வீரர்கள்‌ மேலும்‌ முன்னால்‌ வந்தனர்‌. 

முதலில்‌ வந்த தூதன்‌ தலைவணங்கி “நாங்கள்‌ 
இந்திரப்பிரஸ்தத்தின்‌ அரசர்‌ யுதிஷ்டிரரின்‌ படையின்‌ 
பின்னணிப்‌ பிரிவை சேர்ந்தவர்கள்‌. உங்கள்‌ வருகையை 
அங்கிருந்து பார்த்தோம்‌. யார்‌ நீங்கள்‌ என்று அறிய 
படைத்தலைவர்‌ விரும்புகிறார்‌” என்றான்‌. ஸ்வேதன்‌ 
“நாங்கள்‌ குலாடபுரியின்‌ படையினர்‌. குலாடகுலத்தைச்‌ 
சேர்ந்த ஸ்வேதனும்‌ சங்கனுமாகிய நாங்கள்‌ விராட 
அரசரின்‌ மைந்தர்கள்‌. எங்களுக்கு முறைப்படி 
அழைப்பில்லையெனினும்‌ மாமன்னர்‌ யுதிஷ்டிரர்‌ மீதும்‌ 
அவர்‌ இளையவர்கள்‌ மீதும்‌ ஆசிரியர்களிடம்‌ 
மாணவர்களென பெரும்பற்று கொண்டுள்ளோம்‌. 
அவர்களின்‌ படைப்பிரிவில்‌ இணைந்து போரிட விரும்பி 
வந்துள்ளோம்‌” என்றான்‌. 


சங்கன்‌ நடுவே புகுந்து எழுச்சியால்‌ உடைந்த குரலில்‌ 
“நான்‌ பீமசேனரை பார்க்கவேண்டும்‌! அடிபணிந்து 
அவருடன்‌ நின்று போரிட விழைகிறேன்‌” என்றான்‌. 
“தங்கள்‌ குடியின்‌ ஓலையையும்‌ முத்திரைக்‌ 

கங்கையின்‌ நீர்‌ மேலேறி கரைமேட்டில்‌ வேர்‌ 
செறிந்துநின்ற மரங்களைத்‌ தழுவி ஓடிக்கொண்டிருந்தது. 
சாலையில்‌ வரும்போதே நீரின்‌ குளிரை உணரமுடிந்தது. 
மரங்களுக்கு அப்பால்‌ அலையடித்த நீரின்‌ ஒளியில்‌ 
அமமரங்கள்‌ புகைக்கு அப்பால்‌ தெரிபவை போல 
விளிம்புகள்‌ அதிர நின்றாடின. கங்கைக்கரைக்கு தேர்‌ 
வந்து நின்றதும்‌ விதுரன்‌ இறங்கி அவனைக்காத்து நின்ற 
முதிய வைதிகரிடம்‌ “நீர்‌ மிகவும்‌ மேலே வந்துவிட்டது” 
என்றான்‌. “ஆம்‌, கோடைநீளும்தோறும்‌ நீர்‌ பெருகும்‌... 
அங்கே இமயத்தின்‌ பனிமுடிகள்‌ 
உருகிக்கொண்டிருக்கின்றன” என்று அவர்‌ சொன்னார்‌. 
புன்னகைசெய்தபடி “நேற்று ஒரு சூதன்‌ பாடினான்‌. 
கைலாயநாதனாகிய பெருமான்கூட வெம்மைதாளாமல்‌ 
தன்‌ சடைமுடிக்கற்றைகளை அவிழ்த்துப்போட்டு 
ஆற்றிக்கொள்கிறான்‌ என்று” என்றார்‌. 


வைதிகர்‌ சடங்குக்கான பொருட்களை எடுத்து 
வைப்பதைப்‌ பார்த்துக்கொண்டு விதுரன்‌ தன்‌ 
அணியாடைகளைக்‌ கழற்றி ஒற்றையாடையை 
அணிந்துகொண்டான்‌. அவனுடைய அணுக்கச்சேவகன்‌ 
ஆடைகளையும்‌ அணிகளையும்‌ வாங்கி தேரிலேயே 
வைத்தான்‌. நதிக்கரைச்சோலைகளில்‌ பறவைகள்‌ 
பெருங்கூச்சலுடன்‌ பூசலிட்டுக்கொண்டிருந்தன. அவன்‌ 
திரும்பிப்பார்ப்பதைக்‌ கண்டு “அவை இப்போதெல்லாம்‌ 
ஆற்றின்‌ மேல்‌ பறப்பதேயில்லை. சோலைக்குள்ளேயே 
அவற்றுக்கான உணவு கிடைத்துவிடுகிறது. 
கரையானைத்‌ தின்றே உயிர்வாழ்கின்றன” என்றார்‌ 
அவர்‌. 


“கோடை நான்குமாதங்களுக்கும்மேல்‌ நீண்டுவிட்டது. 
மழையின்‌ சாயல்களே விண்ணில்‌ இல்லை” என்றான்‌ 
விதுரன்‌. “ஆம்‌. இது ஆறாண்டு அல்லவா? இறையருளை 
நாடவேண்டியதுதான்‌. கங்கை பெருகிவரும்வரை 
மனிதருக்கு உணவுக்குப்‌ பஞ்சம்‌ இல்லை. ஆனால்‌ 
மண்ணில்‌ புழுவும்‌ பூச்சியும்‌ வாழவேண்டும்‌” என்று 
சொல்லி பெரிய தாலத்தில்‌ எள்ளையும்‌ அரிசியையும்‌ 
நெய்யையும்‌ மலரையும்‌ காய்களையும்‌ கனிகளையும்‌ 


கணையாழியையும்‌ அளிக்கும்படி கோருகிறேன்‌. 
பின்னணிப்‌ படையை நடத்திச்‌ செல்பவர்‌ 
பாஞ்சாலராகிய திருஷ்டத்யும்னர்‌. அவரிடம்‌ செய்தி 
அறிவித்து ஒப்புதல்‌ பெற்று நாங்கள்‌ மீண்டு வருகிறோம்‌. 
அது வரை உங்கள்‌ படைப்பிரிவு இங்கு நிலைகொள்க! 
இங்கிருந்து முன்னால்‌ வருவீர்கள்‌ என்றால்‌ எங்கள்‌ 
தொலைவில்லவர்களின்‌ அம்புகளுக்குக்‌ கீழே 
வருகிறீர்கள்‌” என்று படைத்தலைவன்‌ சொன்னான்‌. 


ஸ்வேதன்‌ தன்‌ ஓலையையும்‌ கணையாழியையும்‌ 
அளித்தான்‌. அவர்கள்‌ அதை பெற்றுக்கொண்டு 
திரும்பிச்‌ சென்றனர்‌. குலாடபுரியின்‌ படை முன்னால்‌ 
வந்து விரிந்து அரைவட்டமாக நிலைகொள்ள 
பின்னிருந்து மேலும்‌ மேலும்‌ வந்து செறிந்தது. சங்கன்‌ 
பொறுமையிழந்து “எதற்கு இத்தனை பொழுது? என்ன 
பணி செய்கிறார்கள்‌?” என்றான்‌. “இளையோனே, 
அவர்கள்‌ சென்று தங்கள்‌ படைத்தலைவரை 
பார்க்கவேண்டும்‌” என்றான்‌ ஸ்வேதன்‌. “ஒருவேளை 
திருஷ்டத்யும்னர்‌ நம்மை ஏற்காமவிருக்கக்கூடும்‌. 
இந்திரப்பிரஸ்தத்தின்‌ பெண்கொடை அரசுகளில்‌ 
அவர்களே முதன்மையானவர்கள்‌. நமது படைகளும்‌ 
வந்தால்‌ விராடரின்‌ இடம்‌ ஓங்கிவிடுமென்று 
எண்ணக்கூடும்‌. நம்மை திரும்பிச்‌ செல்ல ஆணையிடவும்‌ 
கூடும்‌” என்றான்‌ சங்கன்‌. “அவ்வாறு உரைத்தால்‌ நான்‌ 
இங்கேயே சங்கறுத்து விழுவேன்‌.” ஸ்வேதன்‌ 
“காத்திருக்கையில்‌ இவ்வாறு எண்ணங்களை 
வளர்த்துக்கொள்வது எவ்வகையிலும்‌ பொருளற்றது” 
என்று பற்களைக்‌ கடித்தபடி சொன்னான்‌. “முதலில்‌ 
அங்கு என்ன நிகழ்கிறது என்று நமக்கு தெரியட்டும்‌. 
அதற்கு முன்‌ நாம்‌ சொல்வளர்ப்பது உணர்வுகளை 
வீணடிப்பதென்றே பொருள்‌.” 


சற்று நேரத்தில்‌ அவனும்‌ பொறுமையிழந்தான்‌. 
நெடுநேரமாக காத்திருப்பதுபோல்‌ தோன்றியது. 
அவ்வாறு காத்திருப்பதில்‌ ஓர்‌ இழிவுள்ளதோ என்று ஐயம்‌ 
கொள்ளத்தொடங்கினான்‌. “இளையோனே, நாம்‌ 
கொள்ள வரவில்லை, அளிக்க வந்திருக்கிறோம்‌. 
பெற்றுக்கொள்வதற்கு இத்தனை பிந்துபவர்கள்‌ நம்மை 
அங்கு எவ்வண்ணம்‌ நடத்துவார்கள்‌?” என்றான்‌. 
“அதைப்பற்றி நாம்‌ ஏன்‌ எண்ண வேண்டும்‌? நாம்‌ 
அளிக்க வந்தது தலையை” என்று சங்கன்‌ சொன்னான்‌. 
“ஆம்‌, ஆனால்‌ நம்‌ குடியின்‌ மாண்பையும்‌ நம்‌ 
மூத்தோரின்‌ பெருமையையும்‌ நாம்‌ விட்டளிக்கலாகாது. 
எங்கேனும்‌ ஓர்‌ இடத்தில்‌ குடிமாண்பை குறைத்து 
ஒப்புக்கொண்டோமெனில்‌ அது மேலும்‌ மேலும்‌ 


குறைவதற்கு ஒப்புகிறோம்‌ என்றே பொருள்‌. ஒரு 
கட்டத்தில்‌ அனைத்தையும்‌ இழந்தவர்களாவோம்‌. அறிக, 
பாரதவர்ஷத்தில்‌ ஒவ்வொரு நாளும்‌ குடிகள்‌ பெருமை 
கொண்டு எழுந்து ஷத்ரியர்களாகிக்‌ 
கொண்டிருக்கின்றன! எங்கோ ஷத்ரிய குடிகள்‌ 
நிலமிழந்து செல்வமும்‌ பெருமையும்‌ அகல 
தொல்குடிகளாக மாறி 
மறைந்துகொண்டுமிருக்கிறார்கள்‌” என்றான்‌. 


சங்கன்‌ “அவர்கள்‌ என்ன செய்யவேண்டுமென்று 
எதிர்பார்க்கிறீர்கள்‌?” என்றான்‌. “அவர்களின்‌ 
துணைப்படைத்தலைவர்‌ அளவுக்காவது ஒருவர்‌ வந்து 
நம்மை நேரில்‌ எதிர்கொள்ளவேண்டும்‌. படைப்பிரிவை 
நோக்கி நாம்‌ செல்கையில்‌ அங்கு முரசொலி எழுந்து 
நம்மை வரவேற்க வேண்டும்‌. இந்திரப்பிரஸ்தத்தின்‌ கொடி 
தாழ்த்தி நாம்‌ படைப்பிரிவுக்குள்‌ அழைத்துச்‌ செல்லப்பட 
வேண்டும்‌. நம்மை சந்திக்கும்‌ பொருட்டு திருஷ்டத்யும்னர்‌ 
தன்‌ கூடாரத்திற்குள்ளிருந்து வெளிவந்து 
முகமனுரைத்து வணங்க வேண்டும்‌” என்றான்‌. சங்கன்‌ 
“இம்முறைமைகள்‌ அனைத்தும்‌ நூல்களில்‌ உள்ளவை. 
அஸ்தினபுரியும்‌ இந்திரப்பிரஸ்தமும்‌ அவற்றை 
கடைபிடிக்கின்றனவா என்று நமக்கெப்படி தெரியும்‌? 
மூத்தவரே, நாம்‌ அங்கிருந்து கிளம்பும்போது இந்த 
எதிர்பார்ப்புகளின்‌ அடிப்படையில்‌ இவர்களுடன்‌ 
சேர்ந்துகொள்வதென்றா எண்ணினோம்‌? 
சேர்ந்துகொள்வதென்ற முடிவை எடுத்தோம்‌, 
அதற்காகவே வந்திருக்கிறோம்‌. மறுஎண்ணங்கள்‌ 
பொருளற்றவை” என்றான்‌. ன்‌ ஆனால்‌ இப்போது நம்‌ 
குடிமூத்தார்‌ நீண்ட வாழ்வறிதலின்‌ அடிப்படையில்‌ 
சொன்னவற்றை செவிகொண்டிருக்க வேண்டுமோ என்று 
ஐயுறுகிறேன்‌” என்றான்‌ ஸ்வேதன்‌. 


சங்கன்‌ “வருகிறார்கள்‌” என்றான்‌. படையில்‌ 
கொம்புகளும்‌ முழவுகளும்‌ முரசுகளும்‌ எழுவதை 
அவர்கள்‌ கேட்டனர்‌. இந்திரப்பிரஸ்தத்தின்‌ மின்கொடி 
பறக்க ஒரு படைவீரன்‌ முன்னால்‌ வர அவனுக்குப்‌ 
பின்னால்‌ சிறிய குதிரைப்படை ஒன்று வந்தது. 
அனைவரும்‌ ஒளிரும்‌ இரும்புக்‌ கவசங்கள்‌ 
அணிந்திருந்தனர்‌. முதலில்‌ வந்த படைத்தலைவன்‌ 
பொன்பூசப்பட்ட தலையணி அணிந்திருந்தான்‌. 
நெருங்குந்தோறும்‌ ஸ்வேதன்‌ உள்ளம்‌ படபடக்க 
நிலையழிந்தான்‌. “முகப்பில்‌ வருவது யார்‌ 
திருஷ்டத்யும்னரேதானா?” என்றான்‌. “என்ன 
சொல்கிறீர்கள்‌?” என்று சங்கன்‌ கேட்டான்‌. “அரசகுடிப்‌ 
பிறந்தவர்களுக்கு மட்டுமே பொன்பூச்சுள்ள 


தலைக்கவசம்‌ அணியும்‌ உரிமை உள்ளது” என்றான்‌ 
ஸ்வேதன்‌. “ஆம்‌, அவரேதான்‌. முன்பொரு முறை அவரை 
எங்கோ பார்த்திருக்கிறேன்‌... அந்த மூக்கை” என்று 
சங்கன்‌ சொன்னான்‌. “மூடா, நீ எங்கும்‌ பார்த்ததில்லை. 
கதைகளைக்‌ கேட்டு பார்த்தாய்‌ என்று 
சொல்லிக்கொண்டிருக்கிறாய்‌” என்றான்‌ ஸ்வேதன்‌. 
அணுகி வருந்தோறும்‌ மேலும்‌ தெளிவுகொண்டு உருவம்‌ 
துலங்கினான்‌ பொற்கவசம்‌ அணிந்தவன்‌. “அவர்‌ 
திருஷ்டத்யும்னர்தான்‌” என்று ஸ்வேதன்‌ சொன்னான்‌. 
“பாஞ்சாலத்தின்‌ முத்திரை தலைக்கவசத்தில்‌ தெரிகிறது.” 
சங்கன்‌ “மூத்தவரே, அவருடையது நாம்‌ ஓவியத்தில்‌ 
பார்த்த அரசி திரெளபதியின்‌ மூக்கு” என்றான்‌. 


கொழுவீரன்‌ நின்று அதை மண்ணில்‌ நாட்டினான்‌. 
அதைத்‌ தொடர்ந்து வந்த இரு வீரர்கள்‌ கொம்பும்‌ சங்கும்‌ 
முழங்கினர்‌. அவர்களுக்குப்‌ பின்னால்‌ வந்த 
பொன்தலைக்கவச வீரர்‌ புரவியை நிறுத்தி அவர்களை 
பார்த்தார்‌. ஸ்வேதன்‌ தன்‌ புரவியை முன்னால்‌ செலுத்த 
சங்கன்‌ தொடர்ந்தான்‌. அவர்‌ தன்‌ இரு அணுக்கர்களுடன்‌ 
புரவியில்‌ முன்னால்‌ வந்தார்‌. தலைக்கவசத்தை சற்றே 
மேலே தூக்கியபோது திருஷ்டத்யும்னனின்‌ முகத்தை 
ஸ்வேதன்‌ தெளிவாகக்‌ கண்டான்‌. திருஷ்டத்யும்னன்‌ இரு 
கைகளையும்‌ விரித்து அணுகி “விராடரின்‌ 
மைந்தர்களும்‌ குலாட குலத்து இளவரசர்களுமான 
ஸ்வேதரையும்‌ சங்கரையும்‌ தலைவணங்கி 
பாண்டவர்களின்‌ படைப்பிரிவுக்கு வரவேற்கிறேன்‌” 
என்றான்‌. 


ஸ்வேதன்‌ பேசுவதற்குள்‌ சங்கன்‌ உரக்க நகைத்து 
“வரவேற்பின்றியும்‌ நாங்கள்‌ வருவோம்‌. என்‌ 
தலைவருக்கு வலத்தே நின்று போர்புரியும்‌ பொருட்டே 
நான்‌ வந்துள்ளேன்‌” என்றான்‌. திருஷ்டத்யும்னன்‌ 
நகைத்து “உங்கள்‌ இருவரையும்‌ பற்றி நான்‌ இதுவரை 
எதுவும்‌ கேள்விப்பட்டதில்லை. விராடர்‌ உங்களைப்பற்றி 
சொல்லத்‌ தயங்குகிறார்‌ என்று எண்ணுகிறேன்‌. ஆனால்‌ 
இத்தருணம்‌ என்‌ வாழ்வில்‌ மிக இனிது. கொடிவழியினர்‌ 
நினைவில்‌ என்றுமிருக்கப்போகும்‌ இருவரை 
சந்திக்கிறேன்‌ என்று என்‌ உள்ளம்‌ சொல்கிறது” என்றான்‌. 
ஸ்வேதன்‌ “தந்தை எங்களிடமிருந்து உளவிலக்கம்‌ 
கொண்டிருக்கிறார்‌. ஆனால்‌ எங்களைப்‌ பார்த்தால்‌ அவர்‌ 
உள்ளம்‌ மாறுமென்று எண்ணுகின்றேன்‌” என்றான்‌. 
“வருக! நம்‌ குலதெய்வங்கள்‌ இவ்வரவால்‌ மகிழ்வு 


கொள்க! இனி இந்திரப்பிரஸ்தத்தின்‌ படை 
உங்களுடையது. படை நிற்பதற்கல்ல, படைத்தலைமை 


கொள்வதற்கு உங்களை அழைக்கிறேன்‌” என்றான்‌. 
ஸ்வேதன்‌ “அது எங்கள்‌ நல்லூழ்‌. எங்கள்‌ மூத்தோர்‌ 
மகிழ்க!” என்றான்‌. சங்கன்‌ “பாஞ்சாலரே, பீமசேனர்‌ 
எங்குள்ளார்‌?” என்றான்‌. “அவர்‌ எங்கிருப்பார்‌ என்று 
எண்ணுகின்றாய்‌?” என்று திருஷ்டத்யும்னன்‌ கேட்டான்‌. 
“ஆம்‌, அடுமனையில்‌! அடுமனையிலெங்கோ 
இருக்கிறார்‌!” என்றான்‌ சங்கன்‌. “உண்மையில்‌ நானும்‌ 
பெரும்பொழுதை அடுமனையில்தான்‌ கழிக்கிறேன்‌. 
மெய்யாகவே நான்‌ நல்ல அடுமனையாளன்‌. 
ஒருமுறையேனும்‌ இளைய பாண்டவருக்கு அன்னம்‌ 
சமைத்து அளிக்க இயலுமென்று எண்ணுகின்றேன்‌” 
என்றான்‌. 


“நீ அடுமனையாளன்‌, பெருமல்லன்‌, கதைப்பயிற்சி 
கொண்டவன்‌, பீமனை எண்ணி கதை பயின்றவன்‌. 
இவையனைத்தையும்‌ நீ நூறு வாரை அப்பால்‌ 
நிற்கையிலேயே எவரும்‌ சொல்லிவிடமுடியும்‌” என்று 
திருஷ்டத்யும்னன்‌ சிரித்தபடி சொன்னான்‌. 
திருஷ்டத்யும்னனுடன்‌ பேசிக்கொண்டு அவன்‌ புரவிக்கு 
இருபுறமும்‌ அவர்கள்‌ சென்றனர்‌. சங்கன்‌ “நமது 
படைகள்‌ எப்போது குருக்ஷேத்ரத்திற்கு சென்று சேரும்‌? 
அங்கு ஏற்கெனவே நமது படைப்பிரிவுகள்‌ சென்று 
நின்றுவிட்டன என்று சொன்னார்கள்‌. நமது 
படைப்பிரிவுகளை ஏற்கெனவே நின்றிருக்கும்‌ 
படைகளுடன்‌ சேர்ப்போமா? இதுவே படையணிவகுப்பா? 
அன்றி சென்ற பின்னர்‌ மீண்டுமொரு அணிவகுப்பு 
நிகழுமா?” என்று உளக்கிளர்ச்சியுடன்‌ கேட்டான்‌. 


“முதற்படைத்தலைவராக தங்களை தேர்ந்தெடுத்ததை 
அறிந்தேன்‌. ஆனால்‌ தாங்கள்‌ இறுதியாகச்‌ செல்கிறீர்கள்‌. 
முதல்‌ படைப்பிரிவிலேயே இளைய பாண்டவர்கள்‌ 
அர்ஜுனரும்‌ பீமசேனரும்‌ இருப்பார்கள்‌ என்று 
தெரிந்துகொண்டேன்‌. நான்‌ முதல்‌ படைப்பிரிவில்‌ நிற்க 
வேண்டுமென்றால்‌ என்ன செய்யவேண்டும்‌? எங்கள்‌ 
வில்லவர்கள்‌ மிக விரைவு கொண்டவர்கள்‌. நாங்கள்‌ 
காடுகளில்‌ விரைந்தபடியே அம்புவிடும்‌ 
பயிற்சிபெற்றவர்கள்‌. எங்கள்‌ புரவிகளும்‌ விரைந்து 
விசைகொள்பவை. தாங்களே வேண்டுமானாலும்‌ 
பார்க்கலாம்‌. எவ்வண்ணமேனும்‌ முதல்‌ 
படைப்பிரிவிலேயே எங்களை சேர்க்கும்படி 
சொன்னீர்களென்றால்‌ எங்கள்‌ வீரம்‌ படைப்பிரிவினர்‌ 
அனைவருக்கும்‌ தெரியும்‌.” 


அவன்‌ மூச்சுவிடாமல்‌ பேசிக்கொண்டே சென்றான்‌. “நான்‌ 
எப்போது பீமசேனரை பார்க்கமுடியும்‌? என்னை 


அவருக்கு தெரிந்திருக்காது. நான்‌ விராடரின்‌ மைந்தன்‌ 
என்று நீங்கள்‌ சொல்லலாம்‌. ஆனால்‌ நீங்கள்‌ வந்து 
என்னை அறிமுகம்‌ செய்தீர்கள்‌ என்றால்‌ நன்று. இல்லை 
நீங்கள்‌ அறிமுகம்‌ செய்யவேண்டியதில்லை. நீங்களே 
என்னைப்‌ பார்த்தவுடன்‌ சொன்னீர்கள்‌, 
நெடுந்தொலைவிலேயே நான்‌ அவருடைய மாணவன்‌ 
என்பதை கண்டுகொள்ளமுடியுமென்று. என்னிடம்‌ பலர்‌ 
நான்‌ பீமசேனரின்‌ மாணவனா என்று 
கேட்டிருக்கிறார்கள்‌. உண்மையில்‌ பலர்‌ நான்‌ பீமசேனரா 
என்றே கேட்டிருக்கிறார்கள்‌. எனது தோள்கள்‌ அவர்‌ 
அளவுக்கு பெரியவை அல்ல. ஆனால்‌ நான்‌ அவரென்று 
நினைத்துக்கொள்வேன்‌. அதனால்‌ என்‌ உடல்‌ 
அவரைப்போல்‌ அசைவு காட்டத்தொடங்கிவிடும்‌.” 


திருஷ்டத்யும்னன்‌ வாய்விட்டு சிரித்து “இளையோரே, 
உங்கள்‌ வினாக்களை ஒவ்வொன்றாக நினைவுகூர்ந்து 
மறுமொழி சொல்வதற்கு எனக்கு இந்த முழுநாளும்‌ 
தேவைப்படும்‌” என்றான்‌. ஸ்வேதன்‌ சிரித்தபடி “இவன்‌ 
பீமசேனரின்‌ அருகே நின்றிருக்கவேண்டும்‌ என்ற 
நோக்கத்துக்காக மட்டுமே இப்போருக்கு வந்துள்ளான்‌” 
என்றான்‌. “அது நன்று. உங்களை நான்‌ அவரிடம்‌ 
அழைத்துச்‌ செல்கிறேன்‌” என்றான்‌ திருஷ்டத்யும்னன்‌. 
“எப்போது? நாம்‌ இப்போதே கிளம்புகிறோமா?” என்றான்‌ 
சங்கன்‌. 


“இப்படைப்பிரிவின்‌ முதல்நிரை இங்கிருந்து நான்கு 
நாட்கள்‌ பயணத்திலிலுள்ளது” என்று திருஷ்டத்யும்னன்‌ 
சொன்னான்‌. “அடுமனைக்‌ களஞ்சியம்‌ இருபுறமும்‌ சீராக 
உணவு செல்லும்‌ பொருட்டு படையின்‌ நடுவில்‌ 
இருக்கிறது. அங்குதான்‌ இளைய பாண்டவர்‌ பீமசேனர்‌ 
இருப்பார்‌. ஒவ்வொரு அக்ஷளகிணிக்கும்‌ ஓர்‌ 
அடுமனைப்‌ பிரிவு உண்டு. எங்கள்‌ அடுமனைப்‌ பிரிவு 
அப்பால்‌ உள்ளது. இப்போது நீங்கள்‌ கிளம்பினால்‌ 
சென்று சேர்வதற்கு இரவாகிவிடும்‌. இன்றிரவு என்னுடன்‌ 
தங்குங்கள்‌. நாளை நானே உரிய தூதனுடன்‌ உங்களை 
அனுப்பி வைக்கிறேன்‌” என்றான்‌. “என்னால்‌ புரவியில்‌ 
அமர்ந்திருக்க முடியவில்லை. இன்றிரவு 
துயில்கொள்வேன்‌ என்றே எனக்கு தோன்றவில்லை” 
என்றான்‌ சங்கன்‌. 


ஸ்வேதன்‌ அப்படைகளை நோக்கியபடி புரவியில்‌ 
தன்னை மறந்து அமர்ந்திருந்தான்‌. படைவீரர்கள்‌ 
அனைவரும்‌ செம்மஞ்சள்‌ வண்ணத்திலான ஆடைகள்‌ 
அணிந்திருந்தனர்‌. அவை புழுதிபடிந்து நிறம்‌ 
மங்கியிருந்தன. புரவிகளும்‌ அத்திரிகளும்கூட புழுதியில்‌ 


மூழ்கியவையாக தெரிந்தன. மிக அப்பால்‌ எங்கோ 
முரசொலி எழுந்தது. அது பலநூறு முரசுகளினூடாகப்‌ 
பெருகி வந்து அவர்களைச்‌ சூழ்ந்து கடந்துசென்றது. 
“நிலைக்கோள்‌ ஆணை” என்று சங்கன்‌ சொன்னான்‌. 
“அந்தி அணைய இன்னும்‌ பொழுதிருக்கிறது.” 
திருஷ்டத்யும்னன்‌ “வெளிச்சமிருக்கையிலேயே படை 
அமையத்‌ தொடங்குவது நன்று. கூடாரங்கள்‌ 
அமைப்பதும்‌ பிறவும்‌ இருள்வதற்குள்‌ நிகழ்ந்துமுடிந்தால்‌ 
குறைவான பந்தங்கள்‌ போதும்‌. கொழுப்பும்‌ நெய்யும்‌ 
மிஞ்சும்‌” என்றான்‌. 


படைப்பிரிவு நிலைகொள்ளத்‌ தொடங்கியிருந்தது. 
முதலில்‌ பின்னால்‌ வந்தவர்கள்‌ அசைவைக்‌ குறைத்து 
நிலைகொண்டனர்‌. அதன்‌ பின்னர்‌ அவ்வசைவின்மை 
பரவி முன்னால்‌ சென்று முன்னணிப்‌ படையினரை 
நிலைகொள்ள வைத்தது. நிலைகொண்டதுமே 
கொம்போசைகள்‌ அவர்களை சிறிய பிரிவுகளாக்கின. 
அவர்கள்‌ ஒருவருடன்‌ ஒருவர்‌ மெல்லிய குரலில்‌ 
உரையாடியபம கொம்போசைகளையும்‌ 
கொடியசைவுகளையும்‌ கொண்டு ஆணைகளைப்பெற்று 
தங்களை வடிவம்‌ மாற்றிக்கொண்டனர்‌. நோக்கி 
நின்றிருக்கையிலேயே நீள்சரடுகளாக இருந்த 
அப்படைப்பரப்பு சிறு வட்டங்களின்‌ தொகுதியாக 
மாறியது. அவ்வட்டங்கள்‌ ஒன்றுடன்‌ ஒன்று நுரையின்‌ 
குமிழிகள்போல இணைந்தும்‌ பிரிந்தும்‌ 
இயங்கத்தொடங்கின. 


படைப்பிரிவிற்குப்‌ பின்னாலிருந்து 
கூடாரத்துணிகளையும்‌ தோல்பட்டைகளையும்‌ 
பாடிவீடமைப்பதற்குரிய மென்மரப்பலகைகளையும்‌ 
யானைத்தோல்களையும்‌ ஈச்சைப்பாய்களையும்‌ 
மூங்கில்தட்டிகளையும்‌ நாணல்பாய்களையும்‌ 
மூங்கில்கழைகளையும்‌ கயிற்றுச்சுருள்களையும்‌ ஏற்றிய 
வண்டிகள்‌ படைகளின்‌ மையம்‌ நோக்கி சென்றன. 
ஆங்காங்கே பிரிந்து விலகி அவை நிலைகொள்ள 
அவற்றிலிருந்த தச்சர்களும்‌ வீரர்களும்‌ இறங்கி விரைந்த 
கைப்பழக்கத்துடன்‌ அவற்றை இறக்கி பிரித்து சிறு சிறு 
குவியல்களாக பரப்பினர்‌. ஒவ்வொருவரும்‌ 
பிறிதொருவரின்‌ ஆணையின்றியே செயலாற்றினர்‌. இடம்‌ 
தெரிவானதும்‌ சிலர்‌ தறிகளை அறைந்தனர்‌. மூங்கில்கள்‌ 
ஆழ ஊன்றப்பட்டன. கயிறுகளை வண்டிகளில்‌ இருந்து 
அவிழ்க்கப்பட்ட எருதுகள்‌ இழுத்து இறுக்கின. 


அவர்களின்‌ கண்ணெதிரே நூற்றுக்கணக்கான 
கூடாரங்களும்‌ பாடிவீடுகளும்‌ 


எழத்தொடங்கிவிட்டிருந்தன. பாஞ்சாலப்‌ 
படைப்பிரிவுகள்‌ பிரிந்து ஆங்காங்கே அமைந்தன. 
ஸ்வேதன்‌ புன்னகையுடன்‌ “ஆறு ஏரியாவதுபோல” 
என்று சொன்னான்‌. திருஷ்டத்யும்னன்‌ “நீங்கள்‌ சூதர்‌ 
கதைகளில்‌ ஈடுபாடுள்ளவர்‌ என்று எண்ணுகின்றேன்‌” 
என்றான்‌. சங்கன்‌ “ஆம்‌, நடனமும்‌ ஆடுவார்‌. கூத்தராக 
மாறுதோற்றம்‌ கொண்டு நடிப்பதுமுண்டு” என்றான்‌. 
“மெய்யாகவா?” என்று திருஷ்டத்யும்னன்‌ நகைத்தான்‌. 
“அதனால்‌ அவருக்கு இளைய பாண்டவர்‌ அர்ஜுனரை 
மிகவும்‌ பிடித்திருக்கிறது. வில்லவரும்‌ கூட” என்று 
சங்கன்‌ சொன்னான்‌. “எண்ணினேன்‌” என்று 
திருஷ்டத்யும்னன்‌ சொன்னான்‌. “ஆனால்‌ அவருக்கு 
இளைய பாண்டவர்‌ பிருகந்நளையாக 
மாற்றுருக்கொண்டது சற்றும்‌ உகக்கவில்லை. மீளமீள 
அதை எண்ணி வருந்திக்கொண்டிருந்தார்‌” என்றான்‌ 
சங்கன்‌. “ஏன்‌?” என்றான்‌ திருஷ்டத்யும்னன்‌. ஸ்வேதன்‌ 
புன்னகைத்தான்‌. படைகளினூடாக அவர்கள்‌ சென்று 
திருஷ்டத்யும்னனின்‌ பாடிவீட்டை அடைந்தனர்‌. 

[10௨6]திருஷ்டத்யும்னனின்‌ பாடிவீடு 
மென்மரப்பட்டைகளாலும்‌ தேன்மெழுகும்‌ அரக்கும்‌ 
பூசப்பட்ட தட்டிகளாலும்‌ ஆன சிறு மாளிகை. அதன்‌ 
முகப்பில்‌ பாஞ்சாலத்தின்‌ விற்கொடி மையத்தில்‌ 
பறந்தது. பாஞ்சாலத்தின்‌ ஐந்து தொல்குடிகளான 
கேசினிகள்‌, துர்வாசர்கள்‌, கிருவிகள்‌, சிருஞ்சயர்கள்‌, 
சோமகர்கள்‌ ஆகியோரின்‌ கொடிகள்‌ தாழ்வாக பறந்தன. 
கேசினிகள்‌ மருதமரத்தின்‌ இலையையும்‌ கிருவிகள்‌ 
எட்டிமரத்தின்‌ இலையையும்‌ சோமகர்கள்‌ 

விலையையும்‌ துர்வாசர்கள்‌ வேம்பிலையையும்‌ 
சிருஞ்சயர்கள்‌ மந்தார மரத்தின்‌ இலையையும்‌ 
அடையாளமாக கொண்டிருந்தனர்‌. அந்த 
அடையாளங்கள்‌ அனைத்தையும்‌ ஸ்வேதன்‌ 
பயின்றிருந்தான்‌. விற்கொடிக்கு நிகராக எழுந்த 
வெண்ணிறக்‌ கொடியில்‌ மந்தார இலைக்கு அடியில்‌ 
அனல்குழியில்‌ எரி எழும்‌ அடையாளம்‌ இருந்தது. 
சிருஞ்சய குடியினனாகிய திருஷ்டத்யும்னனின்‌ 
போர்க்கொடி அது என தெரிந்தது. 


பாடிவீட்டுக்குள்‌ அவர்களை திருஷ்டத்யும்னன்‌ 
அழைத்துச்‌ சென்றான்‌. “இளவரசர்களுக்கு 
பாஞ்சாலத்தின்‌ குடிக்கு நல்வரவு” என முறைமைச்சொல்‌ 
உரைத்து அமரச்செய்தான்‌. “உங்கள்‌ படைகளை 
இப்போது என்‌ படைகளுடன்‌ இணைத்துக்கொள்ள 
ஆணையுரைக்கிறேன்‌, இளவரசே. இப்படையில்‌ உங்கள்‌ 
பங்களிப்பென்ன என்பதை பின்னர்‌ முடிவெடுப்போம்‌” 
என்றான்‌. சங்கன்‌ “நாம்‌ ஏன்‌ இங்கு இருக்கிறோம்‌? நாம்‌ 
உடனே கிளம்பி இளைய பாண்டவரை 
சந்திக்கப்போகிறோம்‌ என்று எண்ணினேன்‌” என்றான்‌. 
திருஷ்டத்யும்னன்‌ “சில முறைமைகள்‌ உள்ளன. நீங்கள்‌ 
இங்கு வந்ததை நான்‌ ஓலைகளினூடாக அரசருக்கும்‌ 
இளைய யாதவருக்கும்‌ அறிவிக்கவேண்டும்‌. 
அவர்களிடமிருந்து ஒப்புதல்‌ ஆணையும்‌ வரவேண்டும்‌” 
என்றான்‌. 


“நாங்கள்‌ சென்றுகொண்டே இருக்கிறோம்‌. அதற்குள்‌ 
ஆணை வரட்டும்‌” என்றான்‌ சங்கன்‌. ஸ்வேதன்‌ 
பொறுமையிழந்து பல்லைக்‌ கடித்து அவனிடம்‌ “பேசாதே” 
என்றான்‌. திருஷ்டத்யும்னன்‌ “அந்திக்குப்‌ பின்‌ 
காவலரும்‌, தூதரும்‌ படைத்தலைவர்களும்‌ அன்றி 


எவரும்‌ படைப்பிரிவுக்குள்‌ பயணம்செய்வதை நெறிகள்‌ 
ஒப்புவதில்லை. அது காவலுக்கு உகந்தது அல்ல” 
என்றான்‌. “இன்று ஓய்வெடுங்கள்‌. நாளை புலரியில்‌ 
கிளம்பலாம்‌. புரவிகளும்‌ புத்தாற்றலுடன்‌ இருக்கும்‌. 
அந்திக்குள்‌ மையத்திலுள்ள அடுமனைக்‌ 
களஞ்சியங்களை அடையமுடியும்‌. இளைய பாண்டவர்‌ 
அங்கிருப்பார்‌” என்றான்‌. “ஆம்‌, அதுவே வழி” என்றான்‌ 
ஸ்வேதன்‌. “அப்படியென்றால்‌ நாங்கள்‌ படைகளை 
பார்க்கிறோம்‌. நான்‌ பார்க்க விரும்பும்‌ பேருருவத்‌ 
தெய்வம்‌ இப்படையேதான்‌...” என்றான்‌ சங்கன்‌. “நன்று, 
நானே காட்டுகிறேன்‌” என திருஷ்டத்யும்னன்‌ எழுந்தான்‌. 


பாண்டவப்‌ படைகளின்‌ நடுவே அவர்கள்‌ புரவிகளில்‌ 
சென்றார்கள்‌. பாண்டவப்‌ படைகளின்‌ பெருந்தோற்றம்‌ 
சங்கனை கிளர்ந்தெழச்‌ செய்தது. புரவி மேலமர்ந்து 
துள்ளியும்‌ திரும்பியும்‌ கைநீட்டி கூச்சலிட்டும்‌ உரக்க 
நகைத்தும்‌ வியப்பொலி எழுப்பியும்‌ அவன்‌ 
கொந்தளித்துக்கொண்டிருந்தான்‌. “இவற்றை பார்த்து 
முடிப்பதற்குள்‌ வாழ்நாள்‌ முடிந்துவிடும்‌ போலிருக்கிறது, 
மூத்தவரே. படையென்றால்‌ இதுதான்‌. நான்‌ இவ்வாறு 
எண்ணவேயில்லை. படையென்பது நம்‌ விழவுகளில்‌ 
மக்கள்‌ பெருக்கெடுத்துச்‌ செல்வது போலிருக்கும்‌ என்று 
எண்ணினேன்‌. இதுவரை இப்படை சென்றதைப்பற்றி 
நம்மிடம்‌ சொன்ன அத்தனை குடிகளும்‌ பெருவெள்ளம்‌ 
எழுவது போலென்றும்‌, காட்டெரி படர்ந்து செல்வது 
போலென்றும்தான்‌ சொன்னார்கள்‌. இது மிக நுட்பமாக 
வகுத்து ஒன்றுடன்‌ ஒன்று பொருத்தப்பட்ட மாபெரும்‌ 
கைவிடுபடை போலிருக்கிறது” என்றான்‌. 


அவனால்‌ சொல்லெடுக்க இயலவில்லை. பலமுறை 
கைகளை விரித்து வியப்பைக்‌ காட்டி பின்னர்‌ 
சொல்கொண்டு “ஒன்றின்‌ அசைவை பிறிதொன்று 
ஆள்கிறது. அனைத்து அசைவுகளும்‌ சேர்ந்து ஒற்றை 
அசைவென்றாகின்றன. தனி ஓர்‌ அலகை பார்த்தால்‌ அது 
தன்‌ விழைவுப்படி முழுமையாக செயல்படுவதாக 
தோன்றுகிறது. ஒன்றெனப்‌ பார்த்தால்‌ தனிஅலகுகள்‌ 
அனைத்தும்‌ இணைந்து ஒருடலாகி இயல்வது தெரிகிறது. 
இப்படி ஒரு படைவிரிவை துளித்‌ துளியாக ஒருங்கு 
சேர்ப்பதற்கு நம்மால்‌ இயலாது. நாம்‌ இதுவரை படை என 
எதையும்‌ அமைக்கவே இல்லை. நம்மிடம்‌ இருப்பது 
வெறும்‌ திரள்‌” என்றான்‌. 

திருஷ்டத்யும்னன்‌ “அவ்வாறல்ல, இளையோனே. உங்கள்‌ 
படைப்பிரிவுகளுக்கு மட்டும்‌ சில தனித்திறன்கள்‌ 
இருக்கும்‌. அவை உங்கள்‌ நிலத்திலிருந்தும்‌ வாழ்க்கை 


முறையிலிருந்தும்‌ நீங்கள்‌ கற்றுக்கொண்டவை. 
அத்தகைய தனித்திறன்களே ஒரு படையின்‌ சிறப்பு. 
கட்டைவிரல்‌ செய்யும்‌ பணியை சுட்டுவிரல்‌ 
செய்வதில்லை. சுட்டுவிரல்‌ செய்யும்‌ பணியை 
கட்டைவிரலும்‌ ஆற்றுவதில்லை. பத்து விரல்களால்‌ 
ஆனதே கை. ஒவ்வொரு படையும்‌ அவ்வாறு தனியென்று 
இருக்கையிலேயே களவெற்றி அடையமுடியும்‌” என்றான்‌. 


“இதோ இந்தப்‌ படைப்பிரிவு பாஞ்சாலத்தின்‌ துர்வாச 
குலத்தை சார்ந்தது. இவர்கள்‌ மலைக்குடியினர்‌. 
கங்கைக்கரையில்‌ அடர்காடுகளில்‌ மரங்களுக்குள்‌ 
மறைந்திருந்து போர்செய்யும்‌ பயிற்சி பெற்றவர்கள்‌. 
இவர்களை தேர்ப்படைக்கும்‌ யானைப்படைக்கும்‌ ஊடாக 
அனுப்பலாம்‌. ஒளியும்‌ கலையறிந்தவர்கள்‌ என்பதனால்‌ 
எதிரி இவர்களைப்‌ பார்ப்பது மிக அரிது. ஒவ்வொரு 
அம்புக்கும்‌ வெளிப்பட்டும்‌ மறைந்தும்‌ 
குரங்குகளைப்போல்‌ இவர்கள்‌ போரிடுவதனால்‌ மாருதர்‌ 
என்று அமைக்கப்படுகிறார்கள்‌” என்று 
திருஷ்டத்யும்னன்‌ தொடர்ந்தான்‌. 
“ஆனால்‌ இவர்களை தனித்து நாம்‌ எதிரிமுன்‌ விட்டால்‌ 
அவர்கள்‌ தங்கள்‌ எண்ணிக்கையால்‌ இவர்களை 
அழிப்பார்கள்‌. இவர்களுக்குப்‌ பின்னால்‌ பாண்டவர்‌ 
படையின்‌ ஒட்டுமொத்தமும்‌ ஏதோ ஒருவகையில்‌ 
நின்றிருக்க வேண்டும்‌. அவ்வாறு இங்குள்ள ஒவ்வொரு 
படைப்பிரிவுக்கும்‌ பின்துணையாக ஒட்டுமொத்த 
படைப்பிரிவும்‌ இருக்கவேண்டும்‌. அந்நோக்குடன்தான்‌ 
இப்படைப்பிரிவுகள்‌ ஒன்றுடன்‌ ஒன்று 
கோக்கப்பட்டுள்ளன. இவ்வாறு வேறுபட்ட 
படைப்பிரிவுகளை ஓருடலென கோப்பதெப்படி என்று 
யிரமாண்டுகளாக தொல்நூல்களில்‌ எழுதி கற்று 
ண்டும்‌ எழுதி பல்லாயிரம்‌ கொள்கைகளை 
உருவாக்கியுள்ளனர்‌.” 


“பெரும்போர்‌ மிக அரிதாகவே நிகழ்கிறது. ஆயினும்‌ 
ஒவ்வொரு நாளுமென இப்படைசூழ்கைகள்‌ 
அறிஞர்களாலும்‌ ஷத்ரியர்களாலும்‌ பயிலப்படுகின்றன. 
போர்‌ ஏடுகளிலேயே நிகழ்ந்து நிகழ்ந்து தன்னை மேலும்‌ 
மேலும்‌ மேம்படுத்திக்கொள்கிறது. இதற்கு முன்‌ நிகழ்ந்த 
பெரும்போர்‌ என்பது மகதத்திற்கும்‌ பிற நாடுகளுக்கும்‌ 
பிருஹத்க்ஷத்ரரின்‌ காலத்தில்‌ நடந்தது. அதன்பின்‌ 
சென்ற நூற்றியிருபது ஆண்டுகள்‌ பாரதவர்ஷத்தில்‌ 
இத்தகைய பெரும்போர்‌ நிகழ்ந்ததில்லை. ஆனால்‌ 
உள்ளத்தால்‌ பெரும்போர்‌ நிகழாத ஒரு நாளும்‌ 
பாரதவர்ஷத்தில்‌ இல்லை என்று என்‌ தந்தை 


எடுத்து வைத்தார்‌ வைதிகர்‌. 


நூற்றியிருபதாண்டுகளுக்கொருமுறை 
ஆரியவர்த்தத்தில்‌ பஞ்சம்‌ வரும்‌ என்பது நிமித்திகர்‌ 
கணக்கு. ஆறாண்டுகளுக்கொருமுறை கோடை 
எல்லைமீறும்‌. ஆறின்‌ மடங்குகளில்‌ அது 
பெருகிச்செல்லும்‌ என்பார்கள்‌. ஆறாண்டுகளுக்கு முன்பு 
கோடை வளர்ந்து நீண்டு சென்று பெருமழையில்‌ 
முடிந்ததையும்‌ புராணகங்கை பெருகிவந்து நகரை 
மூழ்கடித்ததையும்‌ விதுரன்‌ எண்ணிக்கொண்டான்‌. 


“மீண்டும்‌ அந்தப்‌ பெருமழையும்‌ வெள்ளமும்‌ 
வரக்கூடுமா?” என்று கேட்டான்‌. வைதிகர்‌ சிரித்து “பிந்திய 
மழை சேர்ந்துபெய்யும்‌ என்பது கணக்கு. ஆனால்‌ அந்த 
மழை இங்குதான்‌ பெய்யவேண்டுமென்பதில்லை. 
எப்போதும்‌ இப்பக்கமாக வரும்‌ மழை முன்பொருமுறை 
ஆறாண்டுக்கோடையில்‌ கூர்ஜரத்தைத்‌ தாண்டி 
வடமேற்காகச்சென்று வடகாந்தாரத்தையும்‌ 
பால்ஹிகநாட்டையும்‌ முழுக்காட்டியது. பாலைவனமே 
மழையால்‌ அழிந்தது என்றார்கள்‌” என்றார்‌. மெல்ல 
தனக்குத்தானே சிரித்தபடி “பாவம்‌ ஒட்டகங்கள்‌. 
அவற்றுக்கு சளி பிடித்திருக்கும்‌” என்றார்‌. மூப்பு 
காரணமாக எதையுமே எளியவேடிக்கையாக 
எடுத்துக்கொண்டு தனக்குள்ளேயே 
மகிழ்ந்துகொண்டிருப்பவர்‌ அவர்‌ என்று விதுரன்‌ 
எண்ணினான்‌. 


விதுரன்‌ காலையில்‌ இருந்தே சோர்வை 
உணர்ந்துகொண்டிருந்தான்‌. அஸ்தினபுரி 
கோடைவெம்மையில்‌ எரியத்தொடங்கி 
நான்குமாதங்களாகின்றன. இரவு முதிர்வது வரை 
மேற்கிலிருந்து வெங்காற்று வீசிக்கொண்டிருக்கும்‌. 
நள்ளிரவுக்குப்பின்னர்தான்‌ புராணகங்கையில்‌ இருந்து 
மெல்லிய குளிர்காற்று வரத்தொடங்கும்‌. அதிகாலையில்‌ 
கண்விழிக்கும்போதே வெப்பம்‌ ஏறி உடல்‌ வியர்வையில்‌ 
நனைந்திருக்கும்‌. எழுந்ததுமே காவியச்சுவடியை நோக்கி 
கை நீட்டும்‌ வழக்கம்கொண்டிருந்த அவன்‌ 
அரண்மனையின்‌ பின்கட்டில்‌ இருந்த சிறுகுளத்தில்‌ 
நீராடி வந்துதான்‌ ஏட்டுப்பீடத்தின்‌ முன்‌ அமர்வான்‌. ஓரிரு 
செய்யுட்களை வாசிப்பதற்குள்ளாகவே சாளரம்‌ வழியாக 
வெண்ணெருப்பு போல வெயில்‌ பீரிட்டு வந்து 
அறைக்குள்‌ நிற்கத்‌ தொடங்கிவிடும்‌. காகங்கள்‌ 
வாய்திறந்து பதைக்கும்‌ நாக்குகளுடன்‌ மரங்களுக்குள்‌ 
சென்று அமர்ந்துவிடும்‌. 


சொல்வதுண்டு.” 


“ஏனென்றால்‌ போரினூடாகவே ஒவ்வொரு உறுப்பும்‌ 
வளர்கின்றது. காடு என்பது ஒவ்வொரு கணமும்‌ நிகழும்‌ 
பெரும்போரின்‌ கண்நோக்கு வடிவு. மானுடகுலமும்‌ 
அவ்வாறுதான்‌. குருதிப்போர்களை 
கொள்கைப்போர்களாக ஆக்கிக்கொள்வதற்கே 
சான்றோர்‌ முயல்கின்றனர்‌. எளிதில்‌ 
போர்நிகழாதிருப்பதே அமைதி. அதற்குரிய வழி 
பெரும்போர்‌ நிகழும்படி சூழலை அமைப்பதுதான்‌” 
என்றான்‌ திருஷ்டத்யும்னன்‌. “படைகள்‌ ஏதேனும்‌ 
ஒருவகையில்‌ தங்களை கட்டமைத்துக்கொண்டவை. 
அதையே படைசூழ்கை என்கிறோம்‌.” 


“அனைத்துப்‌ படைசூழ்கைகளும்‌ இயற்கையிலிருந்து 
எடுத்த பல்வேறு வடிவங்களைக்கொண்டு 
உருவமைக்கப்பட்டவை. இப்போது நீங்கள்‌ பார்ப்பது 
கொக்குகளின்‌ கூட்டம்‌. அவை எப்போதும்‌ பிறை 
வடிவிலேயே முன்னகர்கின்றன. ஏனெனில்‌ 
தலைமைகொண்டு செல்லும்‌ முதற்கொக்கை 
அனைத்துக்‌ கொக்குகளும்‌ பார்ப்பதற்குத்‌ தகுந்த வடிவம்‌ 
அது. அத்துடன்‌ செல்லும்‌ வழி இடுங்கலாகுமெனில்‌ 
அப்படியே நீள்பட்டு ஒடுங்கி அப்பால்‌ கடப்பதற்கும்‌ அது 
உகந்தது” என்ற திருஷ்டத்யும்னன்‌ “கொக்குகளின்‌ 
கூட்டத்தை வானில்‌ எப்போதேனும்‌ கூர்ந்து 
நோக்கியிருக்கிறீர்களா?” என்றான்‌. 


“ஆம்‌, சில தருணங்களில்‌ அவை ஒன்று சேர்ந்து 
ஒற்றைப்பறவையின்‌ உடலையே அமைப்பதாக 
தோன்றும்‌” என்றான்‌ சங்கன்‌. அவன்‌ தோளில்‌ 
கைவைத்து சிரித்தபடி “அதைத்தான்‌ சொல்ல வந்தேன்‌. 
அனைத்துப்‌ பறவைகளும்‌ இணைந்து உருவாகும்‌ 
ஒற்றைப்பறவை. அந்தப்‌ பெரும்பறவையின்‌ ஆற்றலை 
ஒவ்வொரு பறவையும்‌ பெற்றுக்கொள்கிறது, அதற்குப்‌ 
பெயர்தான்‌ படைசூழ்கை” என்று திருஷ்டத்யும்னன்‌ 
சொன்னான்‌. “வருக, இப்படைசூழ்கையை நீங்கள்‌ 
பார்க்கலாம்‌!” என்று அங்கிருந்த காவல்மாடமொன்றை 
நோக்கி சென்றான்‌. 


அறுபத்துநான்கு சகடங்களுக்குமேல்‌ பெரிய பீடம்‌ என 
அமைந்திருந்த பெரிய மரவண்டியில்‌ பன்னிரு எருதுகள்‌ 
இழுக்கும்படி நுகங்கள்‌ இருந்தன. அதன்மேல்‌ மூங்கிலால்‌ 
அந்த காவல்மாடம்‌ அமைக்கப்பட்டிருந்தது. சங்கன்‌ 
அதை பார்த்து “எட்டு எட்டாக எட்டு சகடங்கள்‌” 
என்றான்‌. “ஆம்‌, சகடங்களின்‌ எண்ணிக்கை 


பெருகுகையில்‌ குழிகளிலும்‌ பள்ளங்களிலும்‌ விழாமல்‌ 
இந்த வண்டியின்‌ பெரும்பரப்பு செல்லமுடியும்‌” என்றான்‌ 
திருஷ்டத்யும்னன்‌. அவர்கள்‌ அந்த வண்டியின்‌ மீதேறி 
அதன்மீது அமைக்கப்பட்டிருந்த காவல்மாடத்தில்‌ 
தொங்கிய நூலேணியில்‌ தொற்றி மேலேறிச்‌ சென்றனர்‌. 
அங்கிருந்த படைவீரர்களில்‌ மூவர்‌ மறுபக்கம்‌ வழியாக 
இறங்கிச்‌ சென்று அவர்களுக்குரிய இடத்தை 
உருவாக்கினர்‌. 


“அணைகளை அளிப்பதற்கும்‌ முழுப்‌ படையையும்‌ 
விழிநோக்கில்‌ வைத்திருப்பதற்கும்‌ இத்தகைய 
காவல்மாடங்களின்‌ பணி மிகப்‌ பெரிது. நாம்‌ நமது 
பாசறைகளில்‌ அமர்ந்து ஏடுகளில்‌ படைநிலைகளை 
உருவாக்குகிறோம்‌. படைசூழ்கைகள்‌ அனைத்தும்‌ 
அங்கேயே முழுமை செய்யப்பட்டுவிடும்‌. ஆயினும்‌ 
படைத்தலைவன்‌ என்பவன்‌ ஒவ்வொரு நாளும்‌ 
காவல்மாடத்தின்‌ மீதேறி ஊன்விழிகளால்‌ தன்‌ படையை 
பார்க்கவேண்டும்‌ என்பார்கள்‌. ஒவ்வொரு முறையும்‌ 
தோற்பரப்பில்‌ படைநிலைகளை எழுதும்போது அவன்‌ 
விழிகளால்‌ பார்த்தது உளத்தில்‌ விரிய வேண்டும்‌. 
விழிகளால்‌ பார்ப்பதற்கு நிகர்‌ பிறிதொன்றில்லை. 
ஒவ்வொரு முறையும்‌ விழிகளால்‌ பார்க்கையில்‌ நான்‌ 
மேலும்‌ மேலும்‌ புதிய எண்ணங்களை அடைகிறேன்‌. 
ஆகவே ஒவ்வொரு நாளும்‌ ஐந்து முறைக்குமேல்‌ ஏறி 
படைகளை நான்‌ பார்ப்பதுண்டு” என்றான்‌ 
திருஷ்டத்யும்னன்‌. 

அவர்கள்‌ காவல்மாடத்தின்்‌ மேலேறி அந்த 
பலகைப்பரப்பில்‌ நின்றனர்‌. சுற்றிலும்‌ பெருகியிருந்த 
படையை அதுவரை உடற்பெருக்கு என 
பார்த்துக்கொண்டிருந்த ஸ்வேதன்‌ அவை 
தலைப்பரப்பென மாறி கீழிறங்குவதை உணர்ந்தான்‌. 
பின்னர்‌ அவை உடல்களை துளிகளாகக்‌ கொண்ட 
நீர்வெளி என மாறின. சுழன்று சுழன்று அவன்‌ அவற்றை 
பார்த்துக்கொண்டிருந்தான்‌. தெற்கே நான்கு 
திசைகளிலும்‌ விழியெட்டும்‌ தொலைவு வரை 
இந்திரப்பிரஸ்தத்தின்‌ படைகள்‌ தங்கியிருந்தன. மிக 
நெருக்கமாக ஒன்றுடனொன்று ஒட்டி அமைக்கப்பட்ட 
தோல்கூடாரங்களிலும்‌ பாடி வீடுகளிலும்‌ 
படைத்தலைவர்‌ தங்கியிருந்தனர்‌. வீரர்கள்‌ 
வெறும்நிலத்தில்‌ பாய்களிட்டு ஓய்வுகொண்டனர்‌. 


அருகிருந்த சிறு ஆற்றிலிருந்து யானைகள்‌ இழுத்துச்‌ 
சுழற்றிய சகடங்களால்‌ தோற்பைகளில்‌ அள்ளப்பட்ட நீர்‌ 
மூங்கில்வழியாக மேலெழுந்து சென்று அங்கிருந்த 


மரத்தாலான பெருங்கலத்தில்‌ நிறைந்தது. அதிலிருந்து 
மூங்கில்‌ குழாய்களினூடாக, மரத்தாலான 
சிற்றோடைகளினூடாக படைநிலைகள்‌ அனைத்திற்கும்‌ 
முகிச்‌ சென்றது. மரத்தொட்டிகளில்‌ விழுந்து நிறைந்த 
ரை வீரர்கள்‌ அள்ளி குடிப்பதற்காக எடுத்துச்‌ 
சென்றனர்‌. விலங்குகளுக்கு படகுபோன்ற 
மரத்தொட்டிகளில்‌ நீர்‌ வைத்தனர்‌. 
அடுமனைகளிலிருந்து புகை எழத்தொடங்கியது. 
படைநிலைகளில்‌ இருந்து ஊக்கமும்‌ உவகையும்‌ 
கொண்ட குரல்களும்‌ முழக்கமும்‌ எழுந்து மேலே வந்தன. 


திருஷ்டத்யும்னன்‌ “படைகளில்‌ வீரர்கள்‌ எப்போதும்‌ 
உவகையுடன்‌ இருக்கிறார்கள்‌. அவர்கள்‌ நினைவறிந்த 
நாள்‌ முதலே இத்தகைய வாழ்க்கைகாக 
பயிற்றுவிக்கப்பட்டவர்கள்‌. பலநூறு முறை அதை 
உள்ளத்தில்‌ எண்ணி நிகழ்த்திக்கொண்டவர்கள்‌. அது 
மெய்யென நிகழ்கையில்‌ பெரும்‌ கிளர்ச்சி 
அடைகிறார்கள்‌” என்றபின்‌ புன்னகைத்து 
“ஒவ்வொருவரும்‌ உள்ளூர அறிந்தது இறப்பு 
அணுகிக்கொண்டிருக்கிறது என்பது. இறப்பு எங்கோ 
இருக்கிறதென்னும்‌ எண்ணமே நாட்களை 
வெறுமையாக்குகிறது. எண்ணி அளிக்கப்பட்ட காலம்‌ 
என்பது ஒவ்வொரு துளியும்‌ அமுது” என்றான்‌. 


சங்கனும்‌ ஸ்வேதனும்‌ மெல்ல பரபரப்பு அழிந்து ஆழ்ந்த 
அமைதியை அடைந்தனர்‌. ஸ்வேதன்‌ பொருளெனத்‌ 
திரளாத உள்ளத்துடன்‌ காட்சிகளில்‌ தன்னை 
அழித்துக்கொண்ட விழிகளுடன்‌ அங்கு நின்றான்‌. ஒரு 
படையென்பது பெருங்காடென்று முன்பு அவன்‌ 
எண்ணியிருந்தான்‌. ஏடுகளில்‌ கற்று அறிந்த 
படைசூழ்கைகள்‌ அனைத்துமே அவ்வெண்ணத்தையே 
உருவாக்கின. குலாடர்கள்‌ பெரும்படைகள்‌ எதிலும்‌ 
பங்குபெற்றதில்லை. ஆனால்‌ அவன்‌ அங்கு பார்த்த 
பாண்டவப்‌ படை நன்கு திட்டமிட்ட பெருநகர்‌ 
போலிருந்தது. பலகையிட்டு உருவாக்கப்பட்டிருந்த எட்டு 
பெருஞ்சாலைகளையும்‌ அவற்றிலிருந்து கிளைபிரியும்‌ 
துணைச்சாலைகளையும்‌ படைநடுவே தெருக்கள்போல 
நிலைநிறுத்தியிருந்தனர்‌. ஒவ்வொரு தெருவிலிருந்தும்‌ 
ஒவ்வொரு படைக்குழுவிற்கும்‌ செல்வதற்கான பாதை 
இருந்தது. அவ்வாறு படைப்பிரிவுக்குள்‌ சீரான பாதை 
அமைக்கவில்லையென்றால்‌ ஒருமுனையிலிருந்து 
மறுமுனைக்கு எவரும்‌ விரைந்து சென்றுவிட 
முடியாதென்பதை அவன்‌ அப்போதுதான்‌ உணர்ந்தான்‌. 
அவன்‌ எண்ணத்தை உணர்ந்ததுபோல சங்கன்‌ 
“இப்படைப்பிரிவுக்குள்‌ எந்த முனையிலிருந்தும்‌ எங்கும்‌ 


புரவியில்‌ ஒருகணம்கூட தயங்காமல்‌ பாய்ந்து 
ஓடிச்செல்லமுடியும்‌, மூத்தவரே” என்றான்‌. 


காவல்மாடங்கள்‌ அனைத்திலும்‌ முரசுகளும்‌ கொடிகளும்‌ 
இருந்தன. முரசு ஒலி ஒன்றுடன்‌ ஒன்று 
தொடுத்துக்கொள்ளும்‌ தொலைவில்‌ காவல்மாடங்கள்‌ 
அமைக்கப்பட்டிருந்தன. முரசொலியைக்‌ கேட்டு 
அவ்வாணையை கொடியசைவுகளாக மாற்றும்பொருட்டு 
படைவெளி முழுக்க புரவிகளால்‌ இழுக்கப்பட்ட சிறிய 
ஆணைமேடைகள்‌ இருந்தன. அங்கு வெவ்வேறு 
வண்ணங்களிலான கொடிகள்‌ தெரிந்தன. தன்னருகே 
நின்றிருக்கும்‌ திருஷ்டத்யும்னனின்‌ ஒரு சொல்‌ 
மறுகணமே முரசோசையாகவும்‌ கொடியசைவுகளாகவும்‌ 
மாறி அப்படை முழுக்க பரந்து அதை எண்ணிய 
வண்ணம்‌ இயக்க முடியும்‌ என்று ஸ்வேதன்‌ 
எண்ணினான்‌. மீண்டும்‌ எதையோ எண்ண உளம்‌ 
எழுந்தபோதுதான்‌ அந்த எண்ணத்தின்‌ உட்பொருளை 
உணர்ந்து அவன்‌ மெய்ப்பு கொண்டான்‌. 


பல்லாயிரம்‌ பேரை தன்‌ நாவின்‌ சிற்றசைவின்‌ மூலம்‌ 

ட்டி வைக்கமுடியும்‌! நாவசைவுகூட வேண்டியதில்லை, 

பழியசைவே போதும்‌. திருஷ்டத்யும்னனின்‌ 
பேருருக்கொண்ட உடல்‌ அப்படை. அவன்‌ கால்கள்‌, 
அவன்‌ கைகள்‌, அவன்‌ விழிகள்‌, அவனுடைய நாக்கு. 
அப்பெரும்படையின்‌ ஆத்மா அவனில்‌ புகுந்து 
அவ்வுடலை ஆள்கிறது. அப்படை தன்‌ ஆழத்தில்‌ 
விழைவதை மட்டுமே அவன்‌ அங்கிருந்து தன்‌ 
எண்ணமென அடைகிறான்‌, சொல்லென்‌ 
வெளிப்படுத்துகிறான்‌. அவன்‌ பெருமூச்சுவிட்டான்‌. 
படை என்பது மானுடர்‌ ஓருடலாதல்‌ மட்டுமல்ல, ஒருவன்‌ 
பேருடல்‌ ஆதலும்கூட. படையே மாமன்னர்களை 
உருவாக்குகிறது. படையென்றான பின்னரே மானுடன்‌ 
தன்‌ பேராற்றலை கண்டுகொண்டிருக்க முடியும்‌. 
தெய்வங்களை நோக்கி விழிதாக்கியிருக்க முடியும்‌. 
விருத்திரன்‌, ஹிரண்யன்‌, நரகன்‌ என தொடரும்‌ 
அனைத்து அசுரர்களும்‌ படை என 
பேருடல்கொண்டமையால்‌ தெய்வங்களை அறைகூவிய 
மண்வாழ்‌ மானுடரே. 


திருஷ்டத்யும்னனும்‌ அப்படையின்‌ காட்சியால்‌ உளம்‌ 
நெகிழ்ந்திருந்தான்‌. அதை தழுவுவதுபோல கைகளை 
விரித்து மெல்ல சுழன்றபடி நோக்கினான்‌. “படைசூழ்கை 
ஒரு பெருங்கலை. நெடுங்காலமாக மானுடர்‌ அதை 
ஊழ்கத்திற்கென கொண்டிருக்கிறார்கள்‌. 
ஒவ்வொருவரும்‌ ஒவ்வொரு எண்ணத்துடன்‌ 


தனித்திருப்பதையே வகுத்துள்ளன தெய்வங்கள்‌. 
ஒவ்வொருவரும்‌ பிறிதொருவருடன்‌ ஒன்றென 
இணைந்து ஓருடலாகுகையில்‌ மானுடரின்‌ அவ்வெற்றி 
கண்டு தெய்வங்கள்‌ மகிழ்கின்றன. இறங்கி வந்து 
அவனுடன்‌ இணைந்துகொள்கின்றன. 
ஆணைகளினூடாகவும்‌ பயிற்சியினூடாகவும்‌ 
மட்டுமல்ல, கனவுகளூடாகவும்‌ 
நம்பிக்கைகளூடாகவும்தான்‌ பெரும்படைகள்‌ 
ஒருங்கிணைகின்றன” என்றான்‌. 


“குலதெய்வங்கள்‌, மூதாதையர்‌, நீத்தார்‌, அறுகொலைகள்‌ 
என ஒவ்வொரு நாளும்‌ பாடிப்‌ பாடி நம்‌ அகத்தில்‌ 
செலுத்திக்கொண்ட ஒன்றுதான்‌ நம்‌ அனைவரையும்‌ 
ஒன்றெனத்‌ திரட்டி இங்கு நிறுத்தியிருக்கிறது. தனியே 
மனிதர்களுக்கு அச்சமுண்டு. வஞ்சங்கள்‌ உண்டு. படை 
என்பது அச்சமோ வஞ்சமோ அறியாதது. அது 
விழைவுகூட இல்லாதது. அதை கிளப்புவதற்கே 
வஞ்சங்களும்‌ வஞ்சினங்களும்‌ தேவையாகின்றன. 
கிளம்பியபின்‌ முற்றிலும்‌ பிறிதொன்றாக அது 
திரள்கிறது. அது ஒற்றைத்‌ திரளென இவ்வுடல்கள்‌ 
அனைத்தையும்‌ இணைத்தெழும்‌ ஒரு பெருவிசை 
மட்டுமே. அதன்‌ விழைவு எந்த மானுடருக்கும்‌ உரியதல்ல. 
அதற்கு இப்புவியுடன்‌ தொடர்பே இல்லை” என்றான்‌ 
திருஷ்டத்யும்னன்‌. 

மெய்ப்பு கொண்ட உடலுடன்‌ ஸ்வேதன்‌ நோக்கி 
நின்றான்‌. அந்தி சிவந்துகொண்டிருந்தது. முகில்கள்‌ 
செம்மையிலிருந்து கருமைக்கு சென்றன. விழிதொடும்‌ 
எல்லையில்‌ எல்லாம்‌ அடுமனைகளின்‌ புகைத்தூண்கள்‌ 
எழுந்து வானை தொட்டன. படைகளின்‌ ஓசை 
மழுங்கலான முழக்கமாக மாறிவிட்டிருந்தது. 
“கிளம்புவோம்‌” என்று திருஷ்டத்யும்னன்‌ அவன்‌ 
தோளை தொட்டதும்‌ அவன்‌ பெருமூச்சுடன்‌ “ஆம்‌” 
என்றான்‌. மெல்லிய மூக்குறிஞ்சல்‌ ஓசை கேட்டு திரும்பி 
நோக்கினான்‌. சங்கன்‌ விழிநீர்‌ வடிய 
அழுதுகொண்டிருந்தான்‌. ஸ்வேதன்‌ சங்கனை 
தொட்டபோது அவன்‌ உடல்‌ நடுங்கி விதிர்த்தது. 
“செல்வோம்‌” என்றான்‌ ஸ்வேதன்‌. 


[11௨௨ஈ]அன்றிரவு திருஷ்டத்யும்னன்‌ அவர்களுக்காக 
ஒருக்கிய விருந்தில்‌ பாஞ்சால இளவரசர்களான 
சித்ரகேதுவும்‌ உத்தமெளஜனும்‌ விரிகனும்‌ பிரியதர்சனும்‌ 
துவஜசேனனும்‌ மைந்தர்களான திருஷ்டகேதுவும்‌ 
க்ஷத்ரதர்மனும்‌ க்ஷத்ரஞ்சயனும்‌ கலந்துகொண்டனர்‌. 
யவனமதுவும்‌ நெய்யில்‌ வறுத்த வெள்ளாட்டு ஊனும்‌ 


இனிய கிழங்குகளும்‌ அப்பங்களும்‌ பரிமாறப்பட்டன. 
இரவு கனிந்து வியாழன்‌ நிலைமாறுவதுவரை அவர்கள்‌ 
பேசிக்கொண்டிருந்தார்கள்‌. 


அவர்கள்‌ பங்கெடுக்கும்‌ முதல்‌ அரசவிருந்து அது. 
தங்களுக்கு அளிக்கப்பட்டிருந்த குடிலில்‌ உடைகளை 
மாற்றி முகம்‌ கழுவிக்கொண்டிருந்தபோது ஸ்வேதன்‌ 
“படைநகர்வு தொடங்கிய பின்னர்‌ போர்‌ முடிவதுவரை 
வீரர்களுக்கு நீராட உரிமையில்லை. அரசகுடியினர்‌ 
மட்டும்‌ முகங்களையும்‌ கைகால்களையும்‌ 
கழுவிக்கொள்ளலாம்‌. போரில்‌ மிக அரிதான பொருள்‌ 
நீர்‌” என்றான்‌. சங்கனின்‌ உள்ளத்து உணர்வை 
புரிந்துகொண்டு “இதேபோல்‌ ஆற்றங்கரையில்‌ 
தங்கும்போதுகூட படைகள்‌ நீரிலிறங்கி குளிப்பது 
ஏற்கப்படுவதில்லை. நீரிலிறங்கும்‌ படை முற்றிலும்‌ 
செயலற்றதாக இருக்கும்‌. அத்தருணத்தில்‌ ஒரு 
எதிர்தாக்குதல்‌ வந்தால்‌ அதனால்‌ எதிர்கொள்ள 
முடியாது. நீராடும்‌ பொருட்டு படைகளை சிறு 
பிரிவுகளாக பிரித்து அனுப்புவதென்பதும்‌ மொத்தப்‌ 
படையையும்‌ கலைத்து திரும்ப அடுக்குவது போன்றது” 
என்றான்‌. “நீராடாமல்‌ இருப்பது நன்று. அனைவரும்‌ ஒரே 
மணம்‌ கொண்டவர்களாகிறார்கள்‌. நம்‌ தரப்பு வீரனை 
நாம்‌ முகர்ந்தே கண்டுபிடித்துவிடலாம்‌” என்று சங்கன்‌ 
சிரித்தபம சொன்னான்‌. 


ஸ்வேதன்‌ உளம்‌ கிளர்ந்திருந்தான்‌. மாற்றாடை 
அணிந்துகொண்டிருக்கையில்‌ “நம்மை பாஞ்சால அரசரே 
நேரில்‌ வந்து வரவேற்பாரென்றும்‌ நமக்கென தனி 
விருந்தொன்றை ஒருக்குவாரென்றும்‌ நான்‌ எண்ணவே 
இல்லை, இளையோனே” என்றான்‌. “ஏன்‌? நாம்‌ 
இளவரசர்களல்லவா?” என்றான்‌ சங்கன்‌ அவ்வுணர்வை 
புரிந்துகொள்ளாமல்‌. “விராடரையே அவர்கள்‌ இன்னும்‌ 
ஷத்ரியர்களாக முழுதேற்கவில்லை. நாமோ 
விராடராலேயே ஏற்கப்படாத குடியினர்‌” என்றான்‌ 
ஸ்வேதன்‌. 


சங்கன்‌ “நிலம்வென்று நெறிநின்று ஆளும்‌ அனைவரும்‌ 
ஷத்ரியர்களாகும்பொருட்டு இளைய யாதவரின்‌ சொல்‌ 
எழுந்திருக்கிறதென்றும்‌ அதை ஏற்று திரண்டதே 
இப்பெரும்‌ படை என்றும்‌ நாம்‌ அறிந்திருக்கிறோம்‌” 
என்றான்‌. “அது கூறப்படுவது. எப்போதும்‌ போருக்கென 
கூறப்படும்‌ கொள்கைகள்‌ பிறருக்கானவை. போரில்‌ 
இறங்குபவர்‌ அனைவருக்கும்‌ வேறு நோக்கங்கள்‌ 
இருக்கும்‌. எளிய வீரர்களுக்குக்கூட. ஆனால்‌ 
அந்நோக்கத்தின்‌ பொருட்டு உயிர்துறப்பது பொருளற்றது 


என அவர்களின்‌ ஆழம்‌ கூறும்‌. ஆகவே பெரிய ஒரு 
கொள்கையும்‌ கனவும்‌ அவர்களை நோக்கி 
சொல்லப்படும்‌. அது பொய்யென்றறிந்தாலும்‌ அவர்கள்‌ 
அதை நம்பி உணர்வெழுச்சியுடன்‌ ஏற்றுக்கொள்வார்கள்‌” 
என்று ஸ்வேதன்‌ சொன்னான்‌. 


திருஷ்டத்யும்னனே பாடிவீட்டிலிருந்து வெளியே வந்து 
இருவரையும்‌ தழுவி அழைத்து உள்ளே சென்று 
அமரச்செய்தான்‌. திருஷ்டத்யும்னனின்‌ இருபுறமும்‌ 
அமர்ந்து அவர்கள்‌ உணவுண்டார்கள்‌. சங்கன்‌ “நாம்‌ 
இன்றிரவே கிளம்பி படைமுகப்பிற்கு செல்லக்கூடாதா?” 
என்றான்‌. “எத்தனைமுறை கேட்பாய்‌, அறிவிலி?” 
என்றான்‌ ஸ்வேதன்‌ எரிச்சலுடன்‌. திருஷ்டத்யும்னன்‌ 
பொறுமையாக “செல்லலாம்‌. ஆனால்‌ அதில்‌ 
பொருளில்லை. எப்படியாயினும்‌ ஒருநாள்‌ முழுக்க 
பயணம்‌ செய்து நாளை மறுநாள்‌ பொழுது புலர்ந்த 
பிறகே நீங்கள்‌ பாண்டவ இளவரசர்களை 
சந்திக்கமுடியும்‌. காலையில்‌ படைக்கணக்கு 
நோக்குதலையும்‌ அணிவகுப்பை பார்வையிடுதலையும்‌ 
அவர்கள்‌ தவறவிடுவதில்லை. அவை முடிந்தபிறகு 
உச்சிவெயில்‌ ஒளிகொள்ளும்போதுதான்‌ பிறரை 
சந்திப்பார்கள்‌. இப்பொழுதே சென்று அங்கு 
காத்திருப்பதற்கு மாறாக இங்கு நன்று துயின்று 
முதற்புலரியில்‌ கிளம்பலாம்‌” என்றான்‌. 


சங்கன்‌ பெருமூச்சுடன்‌ “ஆம்‌, இன்னும்‌ இரண்டு 
இரவுகள்‌!” என்றான்‌. திருஷ்டத்யும்னன்‌ நகைத்தபடி 
“பாரதவர்ஷமெங்கும்‌ இளைய பாண்டவர்‌ பீமனை 
தங்கள்‌ உள்ளத்து ஆசிரியராக ஏற்றுக்கொண்ட 
பல்லாயிரம்‌ பேர்‌ இருக்கிறார்கள்‌. அனைவருமே 
பெருமல்லர்கள்‌, கதை வீரர்கள்‌” என்றான்‌. ஸ்வேதன்‌ 
“அனைவருமே அஞ்சனை மைந்தனின்‌ 
அடிபணிபவர்களும்கூட” என்றான்‌. திருஷ்டத்யும்னன்‌ 
திரும்பி சங்கனிடம்‌ “மெய்யாகவா?” என்றான்‌. “ஆம்‌, 
நான்‌ மாருதனை தலைமேற்கொண்டவன்‌. ஒவ்வொரு 
நாளும்‌ அவரை வழிபடுபவன்‌” என்றான்‌. 


ஸ்வேதன்‌ திருஷ்டத்யும்னனிடம்‌ “இப்போரில்‌ 
எங்களுக்கான இடம்‌ என்ன என்று மட்டுமே 
அறியவிரும்புகிறோம்‌. எங்களுக்கு எது கிடைக்கும்‌ என்ற 
கணிப்பை முன்வைக்க விரும்பவில்லை. ஏனெனில்‌ 
எங்கள்‌ தலைவர்களுக்காக போரிடவேண்டும்‌ என்ற ஒரே 
நோக்கில்‌ கிளம்பி வந்தோம்‌” என்றான்‌. 
திருஷ்டத்யும்னன்‌ “தாங்கள்‌ அறிந்திருப்பீர்கள்‌ குலாடரே, 
இங்கு படைகொண்டு வந்திருக்கும்‌ அரசர்களில்‌ எவரும்‌ 


மெய்யாகவே இன்றுவரை போருக்குப்‌ பின்‌ தங்களுக்கு 
கிடைப்பதென்ன என்று கேட்டதில்லை. அவர்கள்‌ 
கேட்கத்‌ தயங்கியிருக்கக்கூடுமோ என்று ஐயுற்று 
ஒவ்வொருவரிடமும்‌ தனித்தனியாக நான்‌ 
உசாவியிருக்கிறேன்‌. அதன்‌ பொருட்டு விருந்துகளை 
ஒருக்கியிருக்கிறேன்‌. நிஷாதர்களும்‌ கிராதர்களும்‌ 
அசுரர்களும்‌ கோரிப்பெறுவதற்கென எதுவுமே 
அற்றவர்களாக இருக்கிறார்கள்‌. அவர்கள்‌ அளிக்க 
மட்டுமே வந்திருக்கிறார்கள்‌. பாரதவர்ஷத்தில்‌ இதுபோல 
வென்ற பின்‌ கொள்வதற்கில்லாத ஒரு படை இதற்கு முன்‌ 
திரண்டிருக்காது” என்றான்‌. 


“பின்னர்‌ எதன்‌ பொருட்டு அவர்கள்‌ படைகொண்டு 
வந்திருக்கிறார்கள்‌?” என்று ஸ்வேதன்‌ கேட்டான்‌. 
“பெரும்பாலானவர்கள்‌ பெண்பழி தீர்க்கும்‌ கடமை 
தங்களுக்குண்டு என்று வந்திருக்கிறார்கள்‌. அன்னையர்‌ 
அவர்களுக்கு அளித்த ஆணையை 
தலைமேற்கொண்டிருக்கிறார்கள்‌. எஞ்சியோர்‌ இளைய 
யாதவரின்‌ கொள்கைமேல்‌ பற்று கொண்டு அதற்கென 
நிலைகொள்ள விழைந்து வந்தவர்கள்‌. நானும்‌ 
விராடரும்‌ மட்டுமே யுதிஷ்டிரரின்‌ முடி 
நிலைக்கவேண்டுமென்றும்‌ அவர்கள்‌ கொடிவழி 
அஸ்தினபுரியை ஆளவேண்டுமென்றும்‌ விரும்பி 
வந்திருக்கிறோம்‌. ஏனெனில்‌ எங்கள்‌ குருதியின்‌ வெற்றி 
அது” என்றான்‌. 


சங்கன்‌ உணவுண்பதை இயல்பாக திரும்பிப்பார்த்த 
திருஷ்டத்யும்னன்‌ புன்னகைத்து “இவன்‌ இளைய 
பாண்டவரின்‌ மாணவனாக இருக்கத்தக்கவனே” 
என்றான்‌. “ஒருவேளை உணவுண்பதில்‌ இவன்‌ 
அவர்களை கடந்துசெல்லவும்கூடும்‌” என்றான்‌ 
ஸ்வேதன்‌. “இவனுடன்‌ போட்டியாக அமரத்தக்க இரு 
மைந்தர்‌ அவருக்குள்ளனர்‌. இருவருமே பேருடலர்‌. 
உண்மையில்‌ இவர்கள்‌ தோள்தழுவிக்கொள்ளும்‌ 
காட்சியைக்‌ காண பெரிதும்‌ விழைகிறேன்‌” என்று 
திருஷ்டத்யும்னன்‌ சொன்னான்‌. “ஆம்‌, சுதசோமனும்‌ 
சர்வதனும்‌... கேள்விப்பட்டுள்ளேன்‌” என்றான்‌ சங்கன்‌. 
“ஒருமுறை அவர்களுடன்‌ நான்‌ தோள்கோக்கவேண்டும்‌.” 


அன்றிரவு குடிலில்‌ ஈச்சம்பாயில்‌ சங்கன்‌ புரண்டு 
படுத்துக்கொண்டே இருந்தான்‌. அவன்‌ அசைவினால்‌ 
துயில்கலைந்த ஸ்வேதன்‌ எரிச்சலுடன்‌ “என்ன 
செய்கிறாய்‌, அறிவிலி?” என்று கேட்டான்‌. “என்னால்‌ 
யில இயலவில்லை, மூத்தவரே” என்றான்‌ சங்கன்‌. 
“எனில்‌ வெளியே சென்று நின்றுகொள்‌. இதற்குள்‌ 


ஓசையெழுப்பிக்கொண்டிருக்காதே” என்று ஸ்வேதன்‌ 
சொன்னான்‌. “ஆம்‌” என்று சொல்லி சங்கன்‌ எழுந்து 
வெளியே சென்றான்‌. சிறுவாயிலினூடாக அவன்‌ 
கைகளைக்‌ கட்டியபடி வானை நோக்கி நிற்பதை 
ஸ்வேதன்‌ கண்டான்‌. சற்று நேரத்தில்‌ துயிலில்‌ ஆழ்ந்து 
நெடும்பொழுதுக்குப்‌ பின்‌ விழித்துக்கொண்டபோது 
அருகே அவன்‌ இல்லை என்பதை உணர்ந்தான்‌. அதன்‌ 
பின்னரே அவன்‌ வெளியே சென்றதை நினைவுகூர்ந்து 
எழுந்து வெளியே வந்தான்‌. பாண்டவர்களின்‌ படைகள்‌ 
பல்லாயிரக்கணக்கான பந்த ஒளிப்புள்ளிகளாக 
பரவிக்கிடந்தன. பந்தங்கள்‌ நேர்கோடுகளாக 
ஒன்றையொன்று வெட்டி பின்னியிருந்தன. கைகளைக்‌ 
கட்டியபடி அங்கிருந்த மரத்தின்‌ அருகே அந்தப்‌ பரப்பை 
பார்த்துக்கொண்டு நின்றிருந்தான்‌ சங்கன்‌. 

ஸ்வேதன்‌ அருகே சென்று நின்ற பிறகே அவனை 
உணர்ந்து திரும்பிப்‌ பார்த்தான்‌. “துயிலவில்லையா?” 
என்று அவன்‌ கேட்டான்‌. “இல்லை, நான்‌ அவரை மீளமீள 
உள்ளத்தால்‌ சந்தித்துக்கொண்டிருக்கிறேன்‌. அப்போது 
நான்‌ என்ன சொல்ல வேண்டும்‌? எப்படி நடந்துகொள்ள 
வேண்டும்‌? எத்தனை எண்ணியும்‌ என்‌ உள்ளம்‌ 
கலைந்துகொண்டே இருக்கிறது. நாம்‌ மலைமக்கள்‌. நமது 
முறைமைகள்‌ முற்றிலும்‌ வேறு. இன்றுவரை பேரவை 
எதற்கும்‌ நான்‌ சென்றதில்லை. நான்‌ நேரில்‌ கண்ட முதல்‌ 
அரசகுடியினர்‌ திருஷ்டத்யும்னரே. முதற்கணத்திலேயே 
அவர்‌ நம்மை அணைத்து தோள்தழுவி அனைத்து 
முறைமைகளையும்‌ கைவிட்டுவிட்டார்‌. ஆகவே என்‌ 
இயல்புப்படி நான்‌ இருந்தேன்‌” என்றான்‌ சங்கன்‌. 


“மூத்தவரே, இப்போது எண்ணுகையில்‌ நாணுகிறேன்‌. 
அவர்‌ முன்‌ அரக்கனைப்போல இரண்டு கைகளாலும்‌ 
உணவை அள்ளியெடுத்து ஓசையெழ மென்று 
உண்டேன்‌. ஏப்பங்கள்‌ விட்டேன்‌. மேலும்‌ மேலும்‌ என 
தொடையில்‌ அறைந்து உணவை கோரினேன்‌. ஓர்‌ 
இளவரசன்‌ நடந்துகொள்ளவேண்டிய முறைகளல்ல 
அவை” என்றான்‌ சங்கன்‌. “இவ்வண்ணம்‌ நான்‌ இளைய 
பாண்டவர்‌ முன்‌ இருந்தால்‌ என்ன நிகழும்‌? நான்‌ 
வேறொரு வண்ணம்‌ நடக்கவும்‌ அறியேன்‌.” ஸ்வேதன்‌ 
புன்னகைத்து “நீ காட்டு மானுடனாக இருப்பதையே உன்‌ 
தலைவர்‌ விரும்புவார்‌. நீ அறிந்திருப்பாய்‌, அனைத்துச்‌ 
சூதர்‌ பாடல்களிலும்‌ எந்த அவையிலும்‌ தலைக்குமேல்‌ 
கூரையிருப்பதை ஒப்பாத களிறு என அவர்‌ தனித்து 
அமர்ந்திருந்தார்‌ என்றே சொல்லப்பட்டுள்ளது” என்றான்‌. 
“ஆம்‌, இங்கிருக்கும்‌ அனைத்தையும்‌ மீறி எவ்வகையிலோ 
என்னால்‌ அவரை அணுக முடியுமென்று தோன்றுகிறது. 


மூத்தவரே, இப்போது நான்‌ எண்ணுவதைப்போலவே 
எண்ணியபடி எங்கோ அவரும்‌ இதேபோல கைகளை 
மார்பில்‌ கட்டியபடி இப்படைப்பிரிவுகளை பார்த்து 
நின்றிருக்கிறார்‌ என்று எண்ணுகிறேன்‌” என்றான்‌ 
சங்கன்‌. 


“நீ என்ன எண்ணிக்கொண்டிருந்தாய்‌?” என்று ஸ்வேதன்‌ 
கேட்டான்‌. “இன்று திருஷ்டத்யும்னர்‌ சொன்னாரல்லவா, 
அனைத்து மானுடரும்‌ இணைந்து உருவாகும்‌ 
ஒற்றைப்பெருமானுடனே படை என்று. ஒவ்வொருவரும்‌ 
தங்களை அதற்கு முழுமையாக ஒப்புக்கொடுத்து இதை 
உருவாக்கியிருக்கிறார்கள்‌. மாளிகைகளில்‌ செங்கல்‌ 
அமைவதுபோல ஒவ்வொருவரும்‌ பதிந்துள்ளார்கள்‌. 
எந்த மாளிகையிலும்‌ முழுதுமிணையாத உருளைக்கல்‌ 
அவர்‌. அறியா மலையுச்சியிலிருந்து பெருநதியொன்றால்‌ 
உருட்டிக்‌ கொண்டுவரப்பட்டவர்‌. என்னாலும்‌ இந்தப்‌ 
படையில்‌ முற்றாக இணைய முடியாது. முதல்‌ 
வியப்புக்குப்‌ பின்‌ இது என்ன என்ற துணுக்குறலே 
எனக்கு ஏற்பட்டது. இப்படைக்குள்‌ நுழைகையில்‌ இது 
என்னை கிளரச்‌ செய்தது. அந்தி இருளத்தொடங்கி 
என்னைச்‌ சூழ்ந்து இது ஒளியும்‌ ஒலியுமாக மாறியபோது 
முற்றிலும்‌ தனித்தவனானேன்‌. இதன்‌ வெற்றி 
தோல்விகளுக்கும்‌ எனக்கும்‌ தொடர்பில்லை” என்று 
சங்கன்‌ சொன்னான்‌. ஸ்வேதன்‌ புன்னகைத்து அவன்‌ 
தோளை மெல்ல தொட்டு மீண்டும்‌ தன்‌ மஞ்சத்திற்கே 
திரும்பினான்‌. 


அஸ்தினபுரியில்‌ இலைகள்‌ அசைந்தே 
நெடுநாட்களாகிவிட்டன என்று சுருதை சொன்னாள்‌. 
“மதுராபுரியில்‌ இப்படியொரு வெப்பத்தை நான்‌ 
அறிந்ததேயில்லை” என்றாள்‌. “மதுராபுரி 
ற்றங்கரையில்‌ உள்ளது. யமுனையில்‌ 
நீர்வற்றுவதில்லை. கோடைகாலத்தில்‌ பனியுருகிய 
நீருடன்‌ அது குளிர்ப்பெருக்காக வருகிறது” என்று 
சொல்லி சுவடிகளை மூடிக்கட்டியபடி விதுரன்‌ எழுந்து 
“நான்‌ அரண்மனைக்குக்‌ கிளம்புகிறேன்‌” என்றான்‌. 
சுருதை சற்றே முகம்‌ வாடி “தாங்கள்‌ இங்கே 
இருப்பதேயில்லை. மைந்தர்களை தொட்டே 
பலநாட்களாகின்றன” என்றாள்‌. 


விதுரன்‌ “சிலதருணங்களில்‌ யானையை பாகன்‌ 
சுமப்பான்‌ என்று ஒரு பழமொழி உண்டு” என்றான்‌. 
அஸ்தினபுரியின்‌ அரசுச்சுமையை முழுக்கவே 
அவன்தான்‌ ஏற்றிருந்தான்‌. பீஷ்ம பிதாமகர்‌ 
எங்கிருக்கிறார்‌ என்றே தெரியவில்லை. பேரரசிக்கு 
ஆட்சியைப்பற்றிய நினைவுகளே மறைந்துவிட்டன. 
யமுனைக்கரையின்‌ எளிய மீனவ மூதாட்டியாக 
அமர்ந்திருந்தாள்‌. திருதராஷ்டிரனுக்கு இசையன்றி 
ஈடுபாடில்லை. சகுனி தன்‌ மருகர்களை 
பயிற்றுவிப்பதன்றி ஏதுமறியாமல்‌ இருந்தான்‌. 


“கங்கை தன்‌ வழியை தானே கண்டுகொள்கிறது. அதை 
எவரும்‌ ஆட்சிசெய்வதில்லை” என்று சுருதை 
சொன்னாள்‌. அவன்‌ புன்னகைசெய்தபடி 
“குடும்பத்தலைவிகளுக்குத்‌ தேவையான வரிகளை 
எல்லாம்‌ மதுராபுரியிலிருந்தே கற்றுவந்திருக்கிறாய்‌” 
என்றான்‌. அவள்‌ சிரித்தாள்‌. அவன்‌ “மைந்தர்கள்‌ 
எங்கே?” என்றான்‌. “இரவு அவர்கள்‌ நெடுநேரம்‌ 
துயில்வதில்லை. ஆகவே விடிந்தபின்‌ எழுவதுமில்லை” 
என்றாள்‌ சுருகை. 


மைந்தர்கள்‌ பிறந்ததிலிருந்து சுருதை அரண்மனையின்‌ 
மேற்கே இருந்த அறையில்தான்‌ துயின்றாள்‌. அங்கே 
உயரமற்ற மஞ்சத்தில்‌ சுபோத்யன்‌ கருக்குழந்தைபோல 
சிற்றாடையுடன்‌ சுருண்டு துயின்றுகொண்டிருந்தான்‌. 
அவனுடைய மெல்லிய உடலில்‌ விலாவெலும்புகள்‌ 
வரிவரியாகத்‌ தெரிந்தன. விளையாடத்தொடங்கும்‌ 
குழந்தை விரைவாக தன்‌ மழலைக்கொழுப்பை இழக்கத்‌ 
தொடங்குகிறது. சிறுபண்டி வற்றுகிறது. புறங்கைகளில்‌ 
நரம்புகள்‌ தெரியத்தொடங்குகின்றன. கழுத்தெலும்புகள்‌ 
எழுகின்றன. பற்கள்‌ விழுந்து முளைக்கும்போது 
கன்னக்கதுப்பு மாறுகிறது. கண்முன்‌ குழந்தை 

[[/age]ஸ்வேதனும்‌ சங்கனும்‌ புரவியிலமர்ந்து இருபுறமும்‌ 
சென்றுகொண்டிருந்த பாண்டவர்களின்‌ படை 
அணிகளை நோக்கியபடி நடுவே ஓடிய பாதையினூடாக 
முன்னால்‌ சென்றனர்‌. அவர்களுடன்‌ திருஷ்டத்யும்னன்‌ 
அனுப்பிய துணைப்படைத்தலைவன்‌ வஜ்ரகுண்டலன்‌ 
வந்தான்‌. குலாடப்‌ படைகள்‌ திருஷ்டத்யும்னனின்‌ 
படைகளுடன்‌ நான்கு பிரிவுகளாக பிரிக்கப்பட்டு 
இணைந்துகொண்டன. படை கிளம்பிய பின்னரே 
அவர்களுக்கு வழிச்செல்லும்‌ ஒப்புதல்‌ கிடைத்தது. படை 
மிக மெல்லத்தான்‌ கிளம்பியது. “படுத்த யானை 
எழுவதைப்போல” என்றான்‌ சங்கன்‌. 


அவர்கள்‌ கிளம்பியபோது இளவெயில்‌ சரிந்திருந்தது. 
படைக்கலன்களும்‌ இரும்புக்‌ கவசங்களும்‌ 
மின்னிக்கொண்டிருந்தன. அனைவரும்‌ இரும்பு 
அடிகொண்ட தோல்காலணிகள்‌ அணிந்திருந்தனர்‌. 
அவை சீரான ஓசையுடன்‌ நிலத்தை அறைந்து சென்ற 
ஒலியை விழிமூடிக்‌ கேட்டபோது அலையலையெனத்‌ 
தோன்றியது. புரவியில்‌ அமர்ந்து தலைக்கவசங்களின்‌ 
பரப்பை பார்த்தபோதும்‌ அதே அலையை காண 
முடிந்தது. அது எதன்‌ அலை? நிலப்பரப்பின்‌ அலைகள்‌ 
பேரலைகளாக படையில்‌ எழுந்தமைகின்றன. 
அவற்றினுள்‌ ஒவ்வொரு தலையும்‌ கொள்ளும்‌ 
சிற்றலைகள்‌ செறிந்திருந்தன. மனிதர்கள்‌ தங்கள்‌ 
உடலுக்குள்ளேயே எழுந்தமைந்துகொண்டிருக்கிறார்கள்‌. 
அலையென்பது அவர்களின்‌ உள்ளத்திலும்‌ 
நிகழ்வதுபோலும்‌. நிலைகொண்ட உள்ளம்‌ அமைந்த ஒரு 
வீரனாவது இப்பெருந்திரளில்‌ இருக்கக்கூடுமா? முன்னும்‌ 
பின்னுமென அலையாத உள்ளம்‌ கொண்ட மானுடர்‌ 
எவரேனும்‌ உண்டா? 


யானை நிரைகள்‌ கோட்டைச்சுவரென பக்கவாட்டில்‌ 
வந்துகொண்டிருந்தன. கரிய அலைகளாலான கோட்டை. 
புரவிகள்‌ நுரைகொண்ட அலைகள்‌. ஒரு சிறு குன்றின்‌ 
மேலேறி திரும்பிப்‌ பார்த்தபோது கரிய 
மணிமாலைகள்போல்‌ வளைந்தெழுந்து சென்றன 
யானைநிரைகள்‌. பிறிதொரு குன்றின்மேல்‌ சென்று 
திரும்பிப்‌ பார்த்தபோது நீண்ட கரிய தோல்பட்டையென 
நெளிந்தன. ஒரு கணத்தில்‌ அவன்‌ யானைகளாலான 
பெருநாகம்‌ ஒன்றை கண்டான்‌. ஸ்வேதன்‌ திரும்பி 


சங்கனின்‌ தோளைத்தொட்டு “நோக்குக, நாகம்‌!” 
என்றான்‌. சங்கன்‌ திரும்பிப்‌ பார்த்த பின்‌ 
புன்னகைத்தான்‌. 


தேர்நிரைகளின்‌ முகட்டுக்‌ குமிழிகள்‌ செறிந்து நுரையென 
மாறிவிட்டிருந்தன. செம்மஞ்சள்நிற ஆடைகளாலான 
ஒழுக்கு செந்நிறத்தில்‌ மழைக்கலங்கல்‌ பெருகிவரும்‌ 
நதியென தோன்றியது. அவர்கள்‌ படையின்‌ 
நடுப்பகுதியை சென்றடைந்தபோது அங்கு அடுமனைப்‌ 
பணியாளர்களும்‌ உணவுப்பொருட்களும்‌ ஏந்திய 
வண்டிகள்‌ சென்றுகொண்டிருந்தன. பல்லாயிரம்‌ 
வண்டிகளில்‌ ஏற்றப்பட்ட உணவுத்தானியங்களும்‌ 
உலர்கிழங்குகளும்‌ வற்றல்காய்கறிகளும்‌ உலர்‌ஊனும்‌ 
வறட்டிப்பொடித்த மீனும்‌ பெரிய மரப்பீப்பாய்களில்‌ 
அடைக்கப்பட்டும்‌ தேன்மெழுகுபூசப்பட்ட பாய்களில்‌ 
சுருட்டிக்‌ கட்டப்பட்டும்‌ மேல்மேலென்று அடுக்கப்பட்டு 
எடைமிக்க சகட ஒலியுடன்‌ குளம்புகள்‌ மிதிபட இழுத்த 
மாடுகளால்‌ கொண்டு செல்லப்பட்டன. 


அடுமனைக்கலங்கள்‌ ஏந்திய வண்டிகள்‌ 
நூற்றுக்கணக்கில்‌ செல்ல அவற்றைக்‌ கடந்து 
சென்றபோது பல்லாயிரம்‌ கூடங்களால்‌ இரும்பு அடிபடும்‌ 
கொல்லன்‌ உலைக்களத்தில்‌ நுழைந்து அப்பால்‌ 
சென்றதுபோல்‌ தோன்றியது. சங்கன்‌ “உணவுவண்டிகள்‌ 
ஏன்‌ படைநடுவில்‌ இருக்கவேண்டும்‌? அவை படைக்குப்‌ 
பின்‌ வரும்‌ என்றல்லவா எண்ணினேன்‌” என்று 
கேட்டான்‌. “எவரேனும்‌ படைகொண்டு அவற்றை 
மையப்படையிலிருந்து வெட்டிவிடக்கூடும்‌ என்றுகூட 
எண்ணமாட்டாயா?” என்றான்‌ ஸ்வேதன்‌. சங்கன்‌ 
“எத்தனை கணக்குகள்‌!” என வியந்தான்‌. 


பகல்‌ முழுக்க அவர்கள்‌ சென்றுகொண்டே இருந்தனர்‌. 
படையைவிட இருமடங்கு விரைவில்‌ சென்றாலும்‌ 
படைகள்‌ உடன்‌ வந்துகொண்டே இருந்தமையால்‌ 
விரைவு போதவில்லை என்ற எண்ணம்‌ ஏற்பட்டது. 
“எத்தனை பொழுது... மூத்தவரே, இத்தனை நீளம்‌ 
இப்படை என நான்‌ என்‌ கற்பனையை ஓட்டியும்கூட 
எண்ணவில்லை” என்றான்‌ சங்கன்‌. 
அக்ஷளகிணிகளின்‌ எல்லைகளை கடப்பது மட்டுமே 
அவர்கள்‌ முன்னால்‌ செல்வதை அவர்களுக்கு காட்டியது. 
இருபுறமும்‌ சென்றுகொண்டிருந்த படைகள்‌ ஒற்றை 
அசைவில்‌ அத்தனை மனிதர்களையும்‌ 
கோத்துக்கொண்டு இயங்கின. ஒரு மாபெரும்‌ தறி என 
அம்மானுடரை அவை நெய்துகொண்டிருந்தன. நான்கு 
திசைகளிலும்‌ பிரிந்து வளர்ந்து செல்லும்‌ ஒரு ஆடை, 


ஒவ்வொரு மானுடனும்‌ அதிலொரு கண்ணி. 


உச்சிவெயில்‌ எரிந்தெழுந்து சிவந்து மங்கலடைந்தது. 
உச்சியின்‌ வெம்மையில்‌ படைவீரர்களின்‌ வியர்வையும்‌ 
புரவிகளின்‌ வியர்வையும்‌ விலங்குகளின்‌ சிறுநீரும்‌ 
வண்டிப்பாய்களின்‌ தேன்மெழுகும்‌ அரக்கும்‌ கலந்து 
உருகும்‌ வாடையும்‌ சூழ்ந்திருந்தன. உச்சி கடந்தபோது 
வியர்வையாலேயே மழைமுன்பொழுதுபோல்‌ மெல்லிய 
நீராவியை உணரமுடிந்தது. அந்தியணையத்‌ 
தொடங்கியபோதுதான்‌ படைமீது மென்பட்டுப்‌ போர்வை 
என மூடியிருந்த புழுதிப்படலத்தை காணமுடிந்தது. 
அதுவரை நோக்குமங்கலென இருந்தது அதுவே என 
செம்மை கொண்டபோதே புலப்பட்டது. வான்சரிவில்‌ 
கதிரவனை மேலும்‌ சிவக்கச்‌ செய்தது அது. 


பகலெல்லாம்‌ நடந்த படைகள்‌ உச்சியில்‌ தளர்ந்து 
பின்னுச்சியில்‌ மேலும்‌ நடைதொய்ந்து 
வெயிலணைஙந்ததும்‌ மீண்டும்‌ விரைவுகொண்டன. 
முரசுகள்‌ ஒலிக்கவிருப்பதை ஒவ்வொருவரும்‌ 
உணர்ந்திருப்பதாகத்‌ தெரிந்தது. முரசொலி எழுந்ததும்‌ 
இழுபட்ட தோல்பட்டை தளர்வதுபோல படைகளில்‌ 
தழைவு உருவாகியது. விழிகளுக்கே அந்தத்‌ தொய்வு 
தெரிந்தது. முரசுகள்‌ முழங்கி அமைய படைகள்‌ 
விசையழிந்து மெல்ல நின்று அவ்விடத்திலேயே 
கால்வைத்து அடிபயின்றன. மீண்டும்‌ கொம்புகள்‌ 
ஒலித்தபோது சிறுகுழுக்களாக பிரிந்தன. “பால்‌ 
திரிவதுபோல” என்றான்‌ சங்கன்‌. “அனைத்துக்கும்‌ 
அடுமனை ஒப்புமை” என்று சிரித்தபடி ஸ்வேதன்‌ 
சொன்னான்‌. 


நிலைகொண்ட படைப்பிரிவின்‌ நடுவில்‌ அவர்கள்‌ 
சென்றனர்‌. படையோசை மாறிக்கொண்டே இருந்தது. 
படைகள்‌ நிலைகொள்வதை உணர்ந்தவைபோல 
சூழ்ந்திருந்த காடுகளிலிருந்து காகங்கள்‌ பறந்துவந்து 
வானில்‌ சுழன்றன. நான்கு காளைகள்‌ பூட்டப்பட்ட 
அகன்ற நுகமும்‌ எட்டு சகடங்களும்‌ கொண்ட பெரிய 
வண்டிகளில்‌ இருந்து எடைமிக்க அடுகலங்களை மடைப்‌ 
பணியாளர்கள்‌ இறக்குவதைக்கண்டு வியந்து புரவியின்‌ 
கடிவாளத்தை பற்றித்‌ திருப்பி சங்கன்‌ நின்றுவிட்டான்‌. 
மேலும்‌ சற்று தொலைவு சென்ற ஸ்வேதன்‌ 
திரும்பிப்பார்த்து சிற்றடிகளில்‌ அணுகினான்‌. “நான்‌ 
யானைகளைக்‌ கொண்டு இவற்றை இறக்குவார்கள்‌ 
என்று எண்ணினேன்‌” என்று சங்கன்‌ திரும்பிப்பார்த்து 
சொன்னான்‌. “நெடுங்காலமாக இப்பணிகள்‌ 
செய்யப்பட்டுவருவதால்‌ எளிய வழிகள்‌ 


கண்டுபிடிக்கப்பட்டிருக்கும்‌” என்றான்‌ ஸ்வேதன்‌. 


வண்டிகளுக்குப்‌ பின்புறம்‌ தடித்த பலகைகளை சரிவாக 
அமைத்து கயிறுகளால்‌ கட்டி இழுத்தும்‌ உந்தியும்‌ 
கலங்களை அவற்றின்‌ மேல்‌ ஏற்றினர்‌. மெல்ல சரித்து 
சறுக்கி கீழே வரச்செய்து அங்கே வைக்கப்பட்டிருந்த 
சகடங்கள்‌ கொண்ட சிறிய பீடங்களின்மேல்‌ அமரச்செய்து 
அங்கிருந்து தள்ளியும்‌ இழுத்தும்‌ அடுப்புகளை நோக்கி 
கொண்டுசென்றனர்‌. அடுப்புகளின்‌ மீது அவற்றை 
இழுத்துத்‌ தூக்கி அமரவைத்தனர்‌. நிரைநிரையாக வந்த 
மடைத்துணைவர்‌ மரக்குடுவைகளில்‌ காவடியாக கட்டி 
கொண்டுவந்த நீரை அவற்றில்‌ ஊற்றி நிறைத்தனர்‌. 
ஒருவர்‌ இறங்கி நீச்சலிடும்‌ அளவுக்கு பெரிய 
அடுகலங்கள்‌ நீர்‌ நிறைந்தபோது சிறிய குளங்கள்போல்‌ 
அலைகொண்டன. அவற்றுக்குக்‌ கீழே இடப்பட்ட 
அரக்குகளில்‌ அனல்‌ பற்றிக்கொண்டு நாகொண்டது. 


எரிமணம்‌ உணவை நினைவூட்டியமையால்‌ இனிதாக 
இருந்தது. மகிழ்வுடன்‌ முகம்‌ திருப்பிய சங்கன்‌ “சமைத்து 
குவிக்கப்படும்‌ உணவு மலைபோன்றிருக்கும்‌” என்றான்‌. 
“இங்கு தங்கிவிடுகிறாயா?” என்று ஸ்வேதன்‌ கேட்டான்‌. 
“இங்கு எங்கோதான்‌ அவர்‌ இருப்பாரென்று 
தோன்றுகிறது, மூத்தவரே” என்று சங்கன்‌ சிரித்தான்‌. 
“இருட்டுகிறது. நாம்‌ தங்கவேண்டிய குடில்‌ இன்னும்‌ சற்று 
அப்பால்‌ உள்ளது என்று வரைவு காட்டுகிறது” என்றான்‌ 
ஸ்வேதன்‌. புரவியைத்‌ திருப்பியபடி இருவரும்‌ 
சென்றனர்‌. 


அடுகலங்களை மடை உதவியாளர்‌ தூக்கிச்‌ சென்றபோது 
யானைக்கன்றுகளும்‌ எருமைகளும்‌ செல்வதுபோல்‌ 
தோன்றியது. மரத்தாலான குடைவுக்கலங்கள்‌, 
மரச்சிம்புகளை இறுக்கி இரும்புப்‌ பட்டையிட்ட 
நீள்கலங்கள்‌, பெருங்கொப்பரைகள்‌, நீண்ட மரப்பிடியில்‌ 
பொருத்தப்பட்ட சட்டுவங்கள்‌, கிளறிகள்‌, சல்லரிகள்‌. 
“மண்கலங்களே இல்லை” என்றான்‌ சங்கன்‌. 
அகப்பைக்கட்டுகள்‌, நீள்பிடிகொண்ட கோருவைகள்‌, 
செம்புச்சருவங்கள்‌, நிலவாய்கள்‌, உருளிகள்‌, 
குட்டகங்கள்‌, அடுக்குக்‌ கலங்கள்‌. அடுமடையர்கள்‌ 
அவற்றை எடுத்து பிரித்து ஆங்காங்கே 
வைத்துக்கொண்டிருந்தனர்‌. அவற்றை ஒருவன்‌ 
குறித்துக்கொண்டிருந்தான்‌. சங்கன்‌ “மூத்தவரே, அவன்‌ 
எங்கு எக்கலங்கள்‌ உள்ளன என்பதை வரைந்து 
குறிக்கிறான்‌. மிகச்‌ சிறந்த ன்‌ கலங்கள்‌ தொலைவதும்‌ 
தேடுவதும்தான்‌ அடுதொழிலில்‌ பெரும்‌ இடர்‌” என்றான்‌. 


அடுப்புகளில்‌ எரியெழ அனலால்‌ ஆன நீண்ட கோடு 
அரையிருளில்‌ தெரியலாயிற்று. சங்கன்‌ “மூத்தவரே, 
படைகளில்‌ எப்போதுமே புதிதாக சமைத்த உணவுதான்‌ 
அளிக்கப்படுமா?” என்றான்‌. “உணவைப்பற்றி நன்கு 
தெரிந்துகொண்ட பின்‌ படைக்கு வந்திருக்கலாம்‌ என்று 
எண்ணுகிறாயா?” என்றான்‌ ஸ்வேதன்‌. “இல்லை, 
தெரிந்துகொள்ளும்பொருட்டு கேட்டேன்‌” என்றபடி 
அவன்‌ தொடர்ந்து வந்தான்‌. “அந்தியில்‌ புத்துணவு 
காலையில்‌ உலர்சிற்றுணவு உச்சிப்பொழுதுக்கு 
அதிலெஞ்சியது கையுணவாக என்பது படைநெறி. 
படைகள்‌ காலையில்‌ கிளம்பிய பின்னர்‌ அந்திவரை 
எதன்‌ பொருட்டும்‌ நிறுத்தப்படுவதில்லை” என்றான்‌ 
ஸ்வேதன்‌. 


சங்கனின்‌ உள்ளத்தை உணர்ந்தவனாக “புரவிகளும்‌ 
யானைகளும்கூட மெல்ல நடந்தபடியேதான்‌ நீர்‌ 
அருந்தும்‌. அவற்றுக்கு நீர்‌ கொடுப்பதற்கென்று 
சகடங்கள்‌ அமைத்த தொட்டிகள்‌ உண்டு. 
இப்படைப்பிரிவுகளுக்குள்‌ அவற்றை நீ 
பார்த்திருக்கலாம்‌” என்றான்‌. “ஆம்‌, நான்‌ அவை நீர்‌ 
மொண்டு வருவதற்கானவை என்று எண்ணினேன்‌” 
என்று சங்கன்‌ சொன்னான்‌. “ஒருமுறை நின்ற படை 
மீண்டும்‌ கிளம்புவதற்கு அரைநாழிகைப்‌ பொழுதுக்கு 
மேலாகும்‌. ஓர்‌ அக்ஷளகிணியை கலைத்துவிட்டால்‌ 
மீண்டும்‌ ஒருங்கமைவதற்கு இரண்டு நாழிகை 
பொழுதாகும்‌. இவையனைத்தும்‌ நூல்களில்‌ 
கணக்கிடப்பட்டுள்ளன” என்று ஸ்வேதன்‌ சொன்னான்‌. 


“உணவுக்களஞ்சியம்‌” என்றான்‌ சங்கன்‌ முகம்‌ மலர்ந்து. 
“அது நிறைந்திருப்பது எப்போதும்‌ ஒரு மங்கலக்காட்சி.” 
அடுமனையர்‌ உணவுப்பொருட்களை 
வண்டிகளிலிருந்து இறக்கிக்கொண்டிருந்தனர்‌. வெட்டி 
உலர்த்தப்பட்ட மாட்டுத்‌ தொடைகள்‌ கருமை கொண்டு 
இறுகி மரக்கட்டை போலாகியிருந்தன. அவற்றில்‌ 
படிந்திருந்த உப்பும்‌ அவற்றின்‌ இனிய கெடுமணமுமே 
அவை ஊனென்று காட்டின. அவற்றை எடுத்து 
தோளிலேற்றி கொண்டுசென்று அங்கு விரிக்கப்பட்டிருந்த 
பாயில்‌ அடுக்கினர்‌. ஆளுயர விறகுக்குவியல்‌ 
போலிருந்தது அது. 


சங்கன்‌ “எவர்‌ பாடுவது?” என்று கேட்டான்‌. 
“அடுமனையர்கள்‌ பலர்‌ நல்ல பாடகர்கள்‌” என்றான்‌ 
ஸ்வேதன்‌. “அவர்கள்‌ தனிக்‌ குலம்போல. அவர்களின்‌ 
வாழ்வும்‌ மொழியுமே வேறு. இரவெல்லாம்‌ 
சமைப்பவர்களுக்கு தங்களுக்குரிய பாடல்களும்‌ 


கதைகளும்‌ இருந்தாகவேண்டும்‌.” சங்கன்‌ “ஆம்‌, நாங்கள்‌ 
சமைக்கையில்‌ பாடும்‌ பாடல்களை புலரி வெளிச்சம்‌ 
எழுந்தபின்‌ பாடமுடியாது. அக்கணமே நெறியும்‌ 
ஒழுக்கமும்‌ நோக்கும்‌ மூத்தவரால்‌ 
கழுவிலேற்றப்படுவோம்‌” என்று சிரித்தான்‌. 


தொலைவிலெங்கோ அந்தப்‌ பாடல்‌ 
கேட்டுக்கொண்டிருந்தது. “நாளை படைநகர்வு 
இல்லையா என்ன? அடுமனையை முற்றாகப்‌ பிரித்து 
அடுக்குகிறார்கள்‌?” என்று சங்கன்‌ கேட்டான்‌. “ஏழு 
நாட்களுக்கு ஒருமுறை முற்றோய்வென்பது ஓர்‌ 
அக்ஷளகிணிக்குமேல்‌ எண்ணிக்கையுள்ள 
படைகளுக்கான நெறி. அன்று புரவிகளின்‌ கால்கள்‌ 
உருவிவிடப்படவேண்டும்‌. விலங்குகளின்‌ உடலில்‌ 
எங்கேனும்‌ நெறிகட்டியுள்ளதா என்று பார்க்கவேண்டும்‌. 
சிறிய நோய்களுக்கு மருந்திடுவார்கள்‌. படைவீரர்கள்‌ 
தங்கள்‌ பொருட்களையும்‌ படைக்கலங்களையும்‌ 
பழுதுநோக்குவார்கள்‌. சகடங்களின்‌ பிழைகள்‌ 
களையப்படும்‌. ஒருநாள்‌ ஓய்வுக்குப்‌ பின்‌ முற்றிலும்‌ 
புதிய விசையுடன்‌ படைகள்‌ கிளம்பும்‌ என்கிறார்கள்‌” 
என்றான்‌ ஸ்வேதன்‌. 


பாடல்‌ அணுகி வந்தது. “பெண்‌! ஒரு பெண்‌ அங்கிருந்து 
பாடுகிறாள்‌” என்று சங்கன்‌ சொன்னான்‌. “படைகளில்‌ 
பெண்கள்‌ ஏற்கப்படுவதில்லை” என்று ஸ்வேதன்‌ 
சொன்னான்‌. “அது பெண்குரல்‌! ஐயமேயில்லை” 
என்றான்‌ சங்கன்‌. ஸ்வேதன்‌ “பெண்டிருக்குள்ள 
பணிகளை செய்வதற்கு ஆணிலிகள்‌ 
கொண்டுவரப்படுவதுண்டு” என்றான்‌. சங்கன்‌ அதற்குள்‌ 
பாடுபவனை பார்த்துவிட்டான்‌. “அவன்‌ தோள்கள்‌ 
காட்டுகின்றன, அவன்‌ ஆணிலி” என்றான்‌. “ஓர்‌ 

ணிலியை அவள்‌ என்று சொல்வதைப்போல்‌ அவளை 
மகிழ்விக்கக்கூடும்‌ பிறிதொன்றில்லை” என்று ஸ்வேதன்‌ 
சொன்னான்‌. 


அவர்கள்‌ அணுகிச்‌ சென்றபோது அங்கு அந்தக்‌ குரலின்‌ 
இனிமையால்‌ கவரப்பட்டு பேச்சை நிறுத்தினர்‌. 
அவர்களை உணர்ந்த புரவி மென்னடையில்‌ சென்றது. 
அடுமனையாளர்கள்‌ பெருவளையமாக கூடி நின்றிருக்க 
கவிழ்க்கப்பட்ட தொட்டியொன்றின்மேல்‌ நின்று 
நடனம்போல்‌ கைகளை அலையென விசியும்‌ விரல்‌ 
குவித்தும்‌ பலவகையான முத்திரைகளைக்‌ காட்டி அந்த 
ஆணிலி பாடிக்கொண்டிருந்தாள்‌. வயல்களில்‌ முதல்‌ 
பயிர்‌ பசுமைபெற்றெழுவதை. அப்போது பிறந்த 
குழந்தையின்‌ மென்மயிர்போல்‌ அது தொடுவதற்கு 


இனிதாய்‌ இருப்பதை. இளங்காலை ஒளியில்‌ அது 
சுனைநீரின்‌ நீலப்பசுமை கொள்வதை. சேற்றின்‌ 
மணத்தை. கதுப்பில்‌ விழுந்திருக்கும்‌ சிறு குமிழிகளால்‌ 
ஆன துளைகளை. அவற்றினுடாக வெளிவந்து மெல்ல 
குமிழியை உடைத்து எழும்‌ அடிச்சேற்றின்‌ புளிப்பு 
மணத்தை. நண்டுகளின்‌ நான்கு கால்‌ தடத்தை. 
குழிகளுக்குள்ளிருந்து மெல்ல எழும்‌ நண்டுகளின்‌ 
முன்கால்‌ கொடுக்குகளை. வரப்பில்‌ அமர்ந்திருக்கும்‌ 
வெண்கொக்கு நிரையை. காலடியோசை கேட்டு அவை 
சிறகடித்தெழுவதன்‌ படபடப்பை. இளங்காற்று 
வீசுகையில்‌ வயல்மேல்‌ பசுமை அலையென்றாவதை. 
வெயில்‌ தொட்டு நீர்ப்பரப்புகள்‌ ஆடியென்று 
ஒளிகொள்வதை... 


அவள்‌ பாடலைக்‌ கேட்டு அங்கிருந்தோர்‌ முகம்‌ துயரிலா 
உவகையிலா என்றறியாத ஓருணர்வு கூட, விழிகளில்‌ 
மெல்லிய நீரொளி பரவியிருக்க நின்றனர்‌. சிலர்‌ 
கைகளை நெஞ்சோடு சேர்த்திருந்தனர்‌. சிலர்‌ முகத்தை 
கைகளில்‌ தாங்கி விழிமூடியிருந்தனர்‌. ஸ்வேதனும்‌ 
சங்கனும்‌ குளம்படி இன்றி அருகே சென்று புரவியில்‌ 
அமர்ந்தபடி அப்பாடலை கேட்டுக்கொண்டிருந்தனர்‌. 
கண்ணி வடிவிலான அப்பாடல்‌ ஒன்றிலிருந்து 
ஒன்றென்று ஒப்புமைகளுக்கும்‌ நுண்ணிய 
விவரிப்புகளுக்கும்‌ சென்றுகொண்டிருந்தது. 

வேர்‌ கொண்டு அள்ளுக இம்மண்ணின்‌ உப்பை 
இளநாற்றே - உன்‌ 

இலைகளால்‌ அள்ளுக இம்மண்ணின்‌ காற்றை **! 


அடித்தூரால்‌ அறிக என்‌ மண்ணின்‌ வெம்மையை 
இளநாற்றே - உன்‌ 


மென்‌ தளிரால்‌ அறிக என்‌ மண்‌ மேல்‌ விழும்‌ ஒளியை **! 


அந்த ஆணிலி அழகிய பெண்‌ போலவே தோன்றினாள்‌. 
அவள்‌ கழுத்து முழையும்‌ தோளெலும்புகளின்‌ 
அமைப்பும்‌ அவளை ஆணெனைக்‌ காட்டியது. முகத்தில்‌ 
அரும்பிய மயிரை நன்கு மழித்து செம்மஞ்சள்‌ பூசி 
பெண்மை கொள்ளச்‌ செய்திருந்தாள்‌. கண்களுக்கு 
மையிட்டு நீட்டியிருந்தாள்‌. கழுத்தில்‌ கல்மணி மாலை. 
கைகளில்‌ சந்தனக்குடைவு வளையல்கள்‌. 
பெண்களுக்குரிய மேலாடை அணிந்திருந்தாலும்‌ 
இடையாடை படைவீரர்களுக்குரியதாக இருந்தது. 
நெற்றியில்‌ பெரிய குங்குமப்‌ பொட்டு. காதுகளில்‌ 


வெள்ளியாலான மலர்த்தோடுகள்‌. கையில்‌ வைத்திருந்த 
மரக்கொப்பரைமேல்‌ விரல்கள்‌ தாளமிட கண்கள்‌ 
தொடுவான்‌ நோக்கி கனவிலென நிலைத்திருக்க அவள்‌ 
பாடினாள்‌. 


அங்கிருக்கிறது என்‌ மண்‌. நெஞ்சே, எங்கு சென்றாலும்‌ 
நான்‌ மீளவேண்டிய மண்‌. என்‌ மூதாதையர்‌ உறங்கும்‌ 
மண்‌. நான்‌ எங்கு விழுவேன்‌ எவ்வகையில்‌ மட்குவேன்‌ 
என்று அறியேன்‌. என்‌ மண்ணுக்கு மீளும்‌ என்‌ உப்பு. என்‌ 
மூதாதையர்‌ உப்புகள்‌ கலந்த மண்ணில்‌ அதுவும்‌ 
இருக்கும்‌. என்‌ மூதாதையரும்‌ எங்கெங்கோ விழுந்தனர்‌. 
உப்பென்று என்‌ மண்ணை வந்தடைந்தனர்‌. மானுடர்‌ 
எழுவார்கள்‌, பூத்து கனிந்து உதிர்ந்த மீண்டும்‌ 
முளைப்பார்கள்‌. என்‌ நெஞ்சே, அறிக! என்‌ கனவே, 
அறிக! உப்பு என்றுமிருக்கும்‌! உப்பு ஒருபோதும்‌ 
அழிவதில்லை! உப்பு மண்ணின்‌ பொருள்‌! அறியா 
நுண்சொல்‌ இந்த மண்‌. நா, அதில்‌ அறியும்‌ பொருள்‌ இந்த 
உப்பு! 


பாடி முடித்ததும்‌ அவள்‌ தன்‌ கைகளைத்‌ தூக்கி 
தலைக்குமேல்‌ வணங்கினாள்‌. அதன்பின்‌ தலைகுனிந்து 
அசையாமல்‌ நின்றாள்‌. கூடிநின்று கேட்டவர்கள்‌ 
அனைவரும்‌ அக்கனவிலேயே நெடுந்தொலைவு 
சென்றுவிட்டவர்கள்போல்‌ அசைவற்றிருந்தனர்‌. 
சங்கனின்‌ புரவி அந்த அமைதியை உணர்ந்ததும்‌ 
தலையை சிலுப்பி கழுத்து மணியை ஒலிக்கச்‌ செய்தது. 
அ: திரும்பி அவர்களை பார்த்தாள்‌. பீடத்திலிருந்து 

ழ குதித்து தலைவணங்கினாள்‌. சங்கன்‌ “அரிய பாடல்‌! 
படைப்பிரிவுகளிலிருந்து இத்தனை அழகிய பாடல்‌ 
ஒன்று எழுமென்று நான்‌ எண்ணவே இல்லை. நீ 
இசைச்சூதர்‌ குலத்தவளா?” என்றான்‌. 


ணிலி முகம்‌ மலர்ந்து “அல்ல இளவரசே, நான்‌ தெற்கே 
ன விடத்திற்கும்‌ அப்பால்‌ தமிழ்நிலத்தை சார்ந்தவள்‌. 
என்‌ பெற்றோர்‌ சிற்பிகள்‌. இளமையிலேயே என்னை 
ஆணிலி என்று கண்டனர்‌. உத்கலத்திலிருந்து வந்த 
ஆணிலிகளின்‌ குழுவிற்கு என்னை அளித்துவிட்டுச்‌ 
சென்றனர்‌. அவர்கள்‌ ஊர்தோறும்‌ சென்று பாடி 
வாழ்பவர்கள்‌. என்‌ பெயர்‌ ரோகிணி” என்று சொன்னாள்‌. 
“மெய்ப்பெயர்‌ பிறிதொன்று. நான்‌ என்னை 
உடல்மாற்றிக்கொண்டபோது என்‌ பிறவிமீனையே 
பெயராகக்‌ கொண்டேன்‌.” 


கூடி நின்றிருந்த மடைப்பணியாளர்கள்‌ அவர்கள்‌ 
அரசகுடியினர்‌ என்று கண்டு அகன்று 


நோக்கிக்கொண்டிருந்தனர்‌. ஸ்வேதன்‌ தன்‌ கையிலிருந்த 
கணையாழி ஒன்றை கழற்றி “சிறந்த பாடல்களை 
பலமுறை கேட்டிருக்கிறேன்‌. தருணமுணர்ந்து 
பாடுகையில்‌ பாடல்‌ மேலும்‌ அழகுகொள்கிறது. தருணம்‌ 
பொருந்த கேட்கையில்‌ மேலும்‌ பலமடங்கு அழகு 
கொள்கிறது. இன்று கேட்ட இப்பாடல்‌ என்‌ வாழ்நாள்‌ 
முழுக்க நினைவிருக்கும்‌ என்று தோன்றுகிறது. 
இத்தருணம்‌ அழகுறுக!” என்று சொல்லி அதை அவளிடம்‌ 
நீட்டினான்‌. 


இரு கைகள்‌ நீட்டி அதை பெற்று விழிகளில்‌ ஒற்றி 
நெஞ்சோடு சேர்த்துக்கொண்ட ரோகிணி “இளவரசே, என்‌ 
சிறுவாழ்க்கையில்‌ பொன்னணிகளுக்கோ 
அருமணிகளுக்கோ பயனென ஏதுமில்லை. உண்மையில்‌ 
இதை நான்‌ பேணிக்கொள்வதே அரிது. உளமுவந்து 
பிறிதொருவருக்கு இதை அளிப்பதே நான்‌ 
செய்யக்கூடுவது. தங்கள்‌ அன்பு 
இக்கொடையிலிருப்பதனால்‌ இதை பெரும்பேறென்று 
பெற்றுக்கொண்டேன்‌” என்றாள்‌. அவள்‌ உள்ளத்தை 
உணர்ந்த ஸ்வேதன்‌ “உன்‌ விழைவென்ன?” என்றான்‌. 
“என்னை இளைய பாண்டவர்‌ அர்ஜுனரிடம்‌ அழைத்துச்‌ 
செல்லுங்கள்‌. நான்‌ அவரை ஒருகணமேனும்‌ நேரில்‌ 
பார்க்கும்பொருட்டே இப்படையில்‌ வந்து 
இணைந்துகொண்டேன்‌. என்‌ அடுமனைத்திறனால்‌ 
இவர்களுடன்‌ இருக்கிறேன்‌. எங்களைப்‌ போன்றவர்கள்‌ 
போர்முனைக்குச்‌ செல்ல ஒப்புதல்‌ இல்லை. 
அணிஏவலர்களாகவும்‌ அடுமனையாளர்களாகவும்‌ 
மட்டுமே படையில்‌ இடம்பெற இயலும்‌. நான்‌ அணிப்பணி 
தெரிந்தவள்‌. அரசகுடியினர்‌ தங்களுக்கென தனிப்பட்ட 
ஏவலரையும்‌ அணி செய்கையாளர்களையும்‌ 
உடனழைத்துக்கொள்ளலாம்‌ என்று நெறியிருக்கிறது.” 


ஸ்வேதன்‌ புன்னகைத்து “உன்‌ உணர்வுகளை 
புரிந்துகொள்கிறேன்‌. ஏனெனில்‌ நீ விழைவதையே 
இத்தருணத்தில்‌ நானும்‌ விழைகிறேன்‌. அவரை 
சந்திக்கத்தான்‌ நானும்‌ சென்றுகொண்டிருக்கிறேன்‌” 
என்றான்‌. அவள்‌ முகம்‌ மலர்ந்து “தங்களுடன்‌ என்னை 
அழைத்துச்‌ சென்றீர்கள்‌ என்றால்‌ அதை என்‌ நல்லூழ்‌ 
என கொள்வேன்‌. அவர்‌ முன்‌ நான்‌ நின்றால்‌ போதும்‌. 
என்னை அவர்‌ மறுக்கமாட்டாரென்று நன்கறிவேன்‌” 
என்றாள்‌. ஒருகணம்‌ எண்ணிய பின்‌ “சரி, என்னுடன்‌ 
கிளம்புக!” என்றான்‌ ஸ்வேதன்‌. 


அவள்‌ சிறுமியைப்போல கூச்சலிட்டு கைகளைத்‌ 
தூக்கியபடி துள்ளிக்குதித்து இரு கைகளாலும்‌ 


த அ பற்றியபடி மும்முறை சுழன்றாள்‌. “சுதீரரே, 
த்ரரே, நான்‌ கிளம்பிக்கொண்டிருக்கிறேன்‌! 
மடைத்தலைவரிடம்‌ சொல்லிவிடுங்கள்‌! நான்‌ 
கிளம்புகிறேன்‌! இங்கிருந்தே” என்றாள்‌. “உன்‌ 
பொருட்களை எடுத்துக்கொள்‌” என்றான்‌ ஸ்வேதன்‌. 
“பொருளென்று எதுவுமில்லை, இவ்வாடைகளைத்‌ தவிர. 
நான்‌ தங்கள்‌ புரவியுடன்‌ ஓடியே வரமுடியும்‌” என்றாள்‌. 
“நாங்கள்‌ நெடுந்தொலைவு செல்வோம்‌, விரைந்தும்‌ 
செல்வோம்‌. நாளை முழுக்க செல்லவேண்டியிருக்கும்‌. 
மறுநாள்‌ பிற்பொழுதில்தான்‌ சென்றடைவோம்‌.” 
“எத்தொலைவாயினும்‌ நான்‌ உடன்‌ வருவேன்‌. என்‌ 
உடலின்‌ ஆற்றல்‌ நீங்கள்‌ எண்ணுவதை விட மிகுதி” 
என்றாள்‌ ரோகிணி. 


மைந்தனாக ஆகும்‌ மாற்றம்‌. முதல்குழந்தையின்‌ அந்த 
மாற்றம்‌ பெற்றோருக்கு ஒரு இழப்புணர்வையே 
உருவாக்குகிறது. 


சுசரிதனுக்கு ஒருவயதாகவில்லை. அவன்‌ 
இருகைகளையும்‌ விரித்து கால்களை அகற்றி மல்லாந்து 
படுத்திருந்தான்‌. சந்தனக்குழம்பில்‌ குமிழி போல சிறிய 
அழகிய பண்டியில்‌ தொப்புள்‌ தெரிந்தது. உள்ளங்கால்‌ 
மலரிதழின்‌ வெண்மையுடன்‌ இருக்க விரல்கள்‌ ஒன்றுடன்‌ 
ஒன்று ஒட்டியிருந்தன. வாயிலிருந்து எச்சில்‌ வழிந்த தடம்‌ 
உலர்ந்திருந்தது. விதுரன்‌ குழந்தையின்‌ காலின்‌ அடியில்‌ 
மெல்ல வருடி வயிற்றில்‌ முத்தமிட்டான்‌. சுசரிதன்‌ 
துயிலிலேயே புன்னகை செய்து உடலைக்‌ குறுக்கியபின்‌ 
திரும்பிப்படுத்தான்‌. சுபோத்யனின்‌ தலைமுடியை மெல்ல 
வருடியபின்‌ விதுரன்‌ கண்களால்‌ மனைவியிடம்‌ 
விடைபெற்று வெளியே நடந்தான்‌. 


“தாலை தொடங்குவதற்குள்ளாகவே நாளின்‌ நீளத்தை 
உணரத்தொடங்கிவிடுகிறோம்‌” என்றார்‌ வைதிகர்‌. 
விதுரனின்‌ களைப்பைக்‌ கண்டு புன்னகைசெய்தபடி 
“நான்‌ இதுவரை பன்னிரண்டு 
ஆறாண்டுக்கோடைகளைக்‌ கண்டுவிட்டேன்‌. என்‌ 
வயதைவைத்துப்பார்த்தால்‌ வரப்போகும்‌ 
நூற்றியிருபதாண்டுப்பஞ்சத்தைக்‌ காணாமல்‌ 
சென்றுவிடுவேன்‌” என்றார்‌. விதுரன்‌ கைகளை 
சோம்பலுடன்‌ வீசியபடி “வெப்பம்‌ காரணமாக இரவில்‌ 
துயில்ந்ப்பதனால்‌ விழிகள்‌ சோர்ந்திருக்கின்றன” 
என்றான்‌. புராணகங்கைக்குள்‌ இருக்கும்‌ கோடைகால 
மாளிகையில்‌ தங்கலாம்‌. அங்குதான்‌ திருதராஷ்டிரன்‌ 
இரவுறங்குகிறான்‌. அங்கே மண்ணுக்குள்‌ நீரோடுவதனால்‌ 
குளிர்‌ இருக்கிறது. மரங்களும்‌ செறிந்திருக்கின்றன. 
னால்‌ அவன்‌ தன்‌ மாளிகையில்‌ இரவு 
இருந்தாகவேண்டும்‌ என்று எண்ணினான்‌. 


மூன்றுமாதங்களுக்கு முன்னர்தான்‌ அவன்‌ அன்னை 
சிவை மறைந்தாள்‌. மிக எளிய இறப்பு, பறவைகள்‌ 
இறப்பதைப்போல. அதிகாலையில்‌ எப்போதும்‌ 
அவளுடைய வடக்கு உப்பரிகையில்‌ உடலைச்சுருட்டி 
அமர்ந்து வெளியே பார்த்துக்கொண்டிருக்கும்‌ 
நிலையிலேயே அவளை சுருதையும்‌ அவனும்‌ 
கண்டுவந்தார்கள்‌. சுருதை சென்று அவளைத்‌ தொட்டு 
எழுப்பி நீராட்டறைக்குக்‌ கொண்டுசெல்வாள்‌. 
ஆடையணிகள்‌ அணிந்தபின்‌ அவள்‌ அரசியருக்குரிய 
காலைபூசனைகளுக்காக மங்கலத்தாசியரும்‌ 
தாம்பூலச்சேடியரும்‌ சூதரும்‌ சூழ சென்று வருவாள்‌. 

[image] மீண்டும்‌ படைகளின்‌ நடுவே செல்லத்‌ 
தொடங்கியபோது ஸ்வேதன்‌ சற்று விரைவு குறைத்தே 
புரவியை செலுத்தினான்‌. வஜ்ரகுண்டலன்‌ அவர்களை 
நோக்கியபடி சற்று விலகி வந்தான்‌. ஆணிலியுடன்‌ 
செல்வதை அவன்‌ இழிவெனக்‌ கருதுவதை 
காணமுடிந்தது. பந்தங்களின்‌ ஒளி செந்நிறமாக 
வழியெங்கும்‌ சிந்திக்‌ கிடந்தது. வழியில்‌ யானைகளை 
அவிழ்த்து இரட்டைக்‌ கந்துகளில்‌ இருபக்கமும்‌ சங்கிலி 
நீட்டி கட்டியிருந்தார்கள்‌. அவை செவியாட்டியபடி 
உப்புநீரில்‌ நனைக்கப்பட்ட உலர்புல்லைச்‌ சுருட்டி 
மண்போக காலில்‌ அறைந்து தின்றுகொண்டிருந்தன. 
நூற்றுக்கணக்கான மணிகளின்‌ ஓசை இணைந்து 
முழக்கமாக சூழ்ந்தது. 


“நீ எப்போது இளைய பாண்டவரை அறிந்தாய்‌?” என்று 
ஸ்வேதன்‌ கேட்டான்‌. ரோகிணி சிறு ஓட்டமாக 
அவர்களுடன்‌ வந்தபடி “நான்‌ மொழி அறிகையிலேயே 
அவரைப்பற்றி அறிந்துகொண்டேன்‌. மணிபூரக நாட்டில்‌ 
அவர்‌ பெண்ணுருக்கொண்டு சென்று சித்ராங்கதையை 
வென்ற கதையை ஒருநாள்‌ சூதர்‌ ஒருவர்‌ எங்கள்‌ மன்றில்‌ 
பாடினார்‌. அப்போது நான்‌ எந்தையுடனும்‌ 
அன்னையுடனும்‌ இருந்தேன்‌. அப்போது அவர்கள்‌ 
உத்கலத்தில்‌ ஒரு கற்கோயிலை 
செதுக்கிக்கொண்டிருந்தனர்‌. ஒவ்வொரு நாளும்‌ சிற்பப்‌ 
பணி முடிந்த பின்னர்‌ இளைப்பாறும்‌ பொருட்டு 
சூதரைக்கொண்டு கதையும்‌ ஆடலும்‌ நிகழ்த்தினார்‌ 
அவ்வூரின்‌ சிற்றரசர்‌. அன்னை மடியிலிருந்து 
அக்கதையை நான்‌ கேட்டேன்‌” என்றாள்‌. 


“என்‌ நாவில்‌ அப்போதும்‌ மொழி திருந்தியிருக்கவில்லை. 
செவியறியும்‌ சொற்களுக்கு பொருள்‌ விரியும்‌ பருவமும்‌ 
அகவையும்‌ அல்ல. ஆயினும்‌ அக்கதையில்‌ நான்‌ 
முமையாக ஆழ்ந்தேன்‌” என்று அவள்‌ தொடர்ந்தாள்‌. 
“தரைவிளிம்பில்‌ நின்றிருக்கையில்‌ கால்தவறி 
பெருக்கெடுக்கும்‌ நதியொன்றில்‌ விழுந்து 
கொண்டுசெல்லப்படுவதுபோல என்று பின்னாளில்‌ 
அதை மீண்டும்‌ மீண்டும்‌ எண்ணி நோக்கியிருக்கிறேன்‌. 
அந்நாளில்‌ ஒவ்வொரு அந்தியிலும்‌ ஒரு சூதர்கதையை 
கேட்டுக்கொண்டிருந்தேன்‌. மாமன்னன்‌ நளன்‌ புரவி 
வென்ற கதை. ராகவராமன்‌ படைகொண்டு சென்று 


இலங்கையை வென்றது. இந்திரன்‌ வெண்ணிற யானை 
மேல்‌ ஏறி விருத்திரனை அழித்தது. எந்தக்‌ கதையும்‌ 
பிறிதெங்கோ எவரோ இயல்வதாகவே எனக்கு 
தோன்றியது. அந்தக்‌ கதையில்‌ மட்டும்‌ நான்‌ இளைய 
பாண்டவராக மாறினேன்‌.” 


முகம்‌ மலர்ந்தவளாக அவள்‌ சொல்லிக்கொண்டே 
வந்தாள்‌. “வேர்கள்‌ நெளியும்‌ நீராழத்தில்‌ நீந்தி வெளியே 
தெரியும்‌ மங்கலான வானத்தை 
பார்த்துக்கொண்டிருந்தேன்‌. இத்தனை ஆண்டுகளில்‌ 
வேர்‌ நெளியும்‌ நீராழம்‌ எத்தனையோ முறை என்‌ 
கனவுகளில்‌ வந்திருக்கிறது. ஒருமுறைக்கு மேல்‌ அந்தக்‌ 
கதையை நான்‌ கேட்டதில்லை. அதன்‌ சொற்களேதும்‌ என்‌ 
நினைவில்‌ இல்லை. ஆனால்‌ மிதக்கும்‌ பசுந்தீவுகளில்‌ 
ஏறினேன்‌. மூங்கில்‌ சூழ்ந்த கோட்டையை 
தாவிக்கடந்தேன்‌. மூங்கிலாலான ஏழடுக்கு மாளிகை, 
பீதர்முகங்கொண்ட குடிகள்‌ என ஒவ்வொரு காட்சியும்‌ 
என்னுள்‌ நூறாண்டு வாழ்ந்ததற்கு நிகராக 
பதிந்துள்ளது.” 


“வாழ்வைவிட கனவு எத்தனை ஒளிமிக்கதாய்‌ 
பழுதற்றதாய்‌ நோக்குந்தோறும்‌ தெளிவதாக இருக்கிறது! 
ஏனெனில்‌ இவ்வாழ்வைச்‌ சூழ்ந்துள்ள ஒவ்வொரு 
பொருளும்‌ வடிவம்‌ கொண்டுள்ளது. நம்‌ விழைவுக்கேற்ப 
உருமாறுவன எவையுமில்லை. இங்கே எட்டுத்‌ 
திசைகளும்‌ எட்டு விசைகளாக நம்மை இழுக்கின்றன. 
நம்‌ கனவுகளோ நாமன்றி பிறிதொன்றிலாதவை. அங்கு 
தெய்வங்களுமில்லை. ஒரு தருணம்‌ இளைய 
பாண்டவராக அங்கு நான்‌ இருப்பேன்‌. பிறிதொரு 
தருணம்‌ சித்ராங்கதையாக அவர்மேல்‌ பெருங்காதல்‌ 
கொள்வேன்‌. அரிதாக அவர்களுக்கு குற்றேவல்‌ செய்யும்‌ 
சிறுமியாக இருந்தேன்‌” என்றாள்‌ ரோகிணி. 


ஸ்வேதன்‌ “அப்போதே உன்னை சிறுமி என்றுதான்‌ 
எண்ணினாயா?” என்றான்‌. அவள்‌ திரும்பிப்‌ பார்த்து 
“நான்‌ என்னை எண்ணும்போதெல்லாம்‌ சிறுமியாகவே 
உணர்ந்தேன்‌” என்றாள்‌. “அக்கதையை உன்னிலிருந்து 
சென்று தொட்டது எதுவென்று உணர்வதொன்றும்‌ 
கடினமானதல்ல” என்றான்‌ ஸ்வேதன்‌. ரோகிணி “ஆம்‌, 
நீங்கள்‌ சொல்வது என்ன என்று எனக்கு புரிகிறது. நான்‌ 
ஆணிலியானதால்‌ அக்கதைக்குள்‌ சென்றேனா அன்றி 
அக்கதை என்னை ஆணிலியாக வார்த்தெடுத்ததா என்று 
நானும்‌ எண்ணியதுண்டு” என்றாள்‌. 


“பின்னர்‌ பிருகந்நளையாக விராடபுரிக்குச்‌ சென்ற 


கதையை கேட்டேன்‌. அப்போது பெற்றோரைவிட்டு 
ஆணிலிகளுடன்‌ சேர்ந்து பெண்ணுருக்கொண்டு 
ஊர்கள்‌ தோறும்‌ அலையத்தொடங்கிவிட்டிருந்தேன்‌. 
பிறந்த குழந்தைகளை கைதொட்டு வாழ்த்தினேன்‌. 
புத்தில்லங்களில்‌ முதலில்‌ நுழைந்தேன்‌. இந்திரனுக்கு 
கக்‌ நிகழும்‌ இடங்களில்‌ முதல்மலர்‌ கொண்டும்‌ 
சழிக்கா வயல்களில்‌ இடக்கால்‌ வைத்து 
சீற்றம்கொள்ளச்‌ செய்தும்‌ பாரதவர்ஷத்தின்‌ 
நாடுகளெங்கும்‌ அலைந்து திரிந்துகொண்டிருந்தேன்‌. 
விராடபுரியின்‌ பிருகந்நளையின்‌ கதையை கேட்டுக்‌ 
கேட்டு பெருக்கிக்கொண்டேன்‌. ஒருமுறை அக்கதையை 
கேட்டுக்கொண்டிருந்தபோதுதான்‌ என்னை அவரால்‌ 
புரிந்துகொள்ளமுடியும்‌ என்று தோன்றியது.” 


“அந்தக்‌ கணத்தை நினைவுறுகிறேன்‌. சூதன்‌ அதை 
பாடிக்கொண்டிருந்தான்‌. எனக்கு மிக அருகே அவர்‌ 
நின்றிருப்பதாக உணர்ந்தேன்‌. திரும்பிநோக்கினால்‌ 
அவ்வுணர்வை இழந்துவிடக்கூடும்‌ என அஞ்சி 
அவ்வாறே அமர்ந்திருந்தேன்‌. அன்றுமுதல்‌ அவரை 
சென்று சேர விழைவுகொண்டேன்‌. என்றேனும்‌ ஒரு நாள்‌ 
அவரை நான்‌ பார்ப்பேன்‌ என்று என்‌ அகம்‌ உறுதி 
கொண்டிருந்தது. காண்கையில்‌ அவரிடம்‌ எனக்கு 
சொல்வதற்கு ஒன்றே இருக்கிறது. என்‌ இறையே, என்னை 
ஆட்கொள்க! தாங்களன்றி பிறர்‌ என்னை அறிய 
இயலாது. அது ஒன்றே. அச்சொல்லுக்கு அப்பால்‌ 
இப்புவியில்‌ எவரிடமும்‌ எனக்கு சொல்வதற்கு ஏதும்‌ 
இல்லை.” 


ரோகிணி பேசிக்கொண்டே சென்று சொல்முடிந்து 
வெறுமையை சென்றடைந்தாள்‌. பின்னர்‌ நெடுநேரம்‌ 
தலைகுனிந்து நடந்து வந்தாள்‌. அடுமனைகளில்‌ 
பொருட்களிலிருந்து உணவு எழத்‌ தொடங்கியது. கல்லில்‌ 
தெய்வம்‌ எழுவதுபோல என்று அதை சங்கன்‌ 
சொல்வதுண்டு. அவன்‌ புன்னகைத்தான்‌. அத்தனை 
கெளிவாக, தொட்டு உண்டு உணரும்படி தெய்வத்தை 
அறிய வாய்ப்பவர்கள்‌ நல்லூழ்‌ கொண்டவர்கள்‌. 


உணவின்‌ மணத்தை உணர்ந்து அரைத்துயிலில்‌ இருந்த 
படைவீரர்கள்‌ எழுந்து அமர்ந்து மேலும்‌ ஊக்கத்துடன்‌ 
பேசிக்கொண்டிருந்தமையால்‌ படைமுழக்கம்‌ 
இருளுக்குள்‌ கார்வையுடன்‌ எழுந்தது. சங்கன்‌ 
பசிகொண்டிருந்தான்‌. அடுமனை மணம்‌ அவனை 
மேலும்‌ சோர்வுறச்‌ செய்தது. அவர்களின்‌ பேச்சில்‌ அவன்‌ 
உள்ளம்‌ ஈடுபடவில்லை. புரவியின்‌ கடிவாளத்தை 
தளர்வாகப்‌ பிடித்தபடி தயங்கிய நடையில்‌ புரவியை 


செல்லவிட்டு உடலை எளிதாக்கி இருபுறமும்‌ ஆர்வமின்றி 
நோக்கியபடி வந்தான்‌. 


படைவீரர்கள்‌ சகட ஒலி கேட்டு திரும்பி நோக்கினார்கள்‌. 
பேசிக்கொண்டிருந்தவர்களின்‌ ஓசை நின்றது. அது 
விளக்குவண்டிகள்‌ எனத்‌ தெரிந்ததும்‌ தொடர்ந்தனர்‌. 
ஊன்நெய்க்கலம்‌ ஏற்றப்பட்ட ஒற்றைச்‌ சகடவண்டியை 

ருவன்‌ தள்ளியபடி வர இன்னொருவன்‌ 

ள்கைக்குடுவையால்‌ நெய்யை அள்ளி ஊற்றி 
கற்களால்‌ ஆன பந்தவிளக்குகளை எரியவிட்டான்‌. “ஏன்‌ 
கல்விளக்குகள்‌?” என்றான்‌ சங்கன்‌. “அவை எரியால்‌ 
வெம்மை கொள்வதில்லை” என்று ரோகிணி 
சொன்னாள்‌. 


உலர்ந்து விறகுபோலான ஊன்துண்டுகளை 
வெட்டுவதற்கு ஒரு கருவியை உருவாக்கியிருந்தனர்‌. 
பெரிய மரப்பீடத்தில்‌ அதை ஒருவன்‌ வைத்தான்‌. அதை 
வெட்டும்‌ கத்தியின்‌ பிடி மிக நீளமானதாக இருந்தது. முழு 
எடையாலும்‌ அதை ஒருவன்‌ அழுத்த பாக்குவெட்டிபோல 
அது ஊன்தடியை நறுக்கியது. அகன்ற உருளிகளில்‌ 
கொதிக்கும்‌ அரிசியுடன்‌ ஊன்‌ துண்டுகளையும்‌ 
காய்கறிவற்றல்களையும்‌ உலர்கிழங்குகளையும்‌ 
போட்டனர்‌. அவை வெந்து எழ இருபுறமும்‌ நின்றபடி 
துடுப்பிட்டு படகோட்டுபவர்கள் போல கிளறினர்‌. ஊன்‌ 
சோற்றின்‌ மணம்‌ இனிதாக இருந்தது. களத்திலன்றி 
வேறெங்கும்‌ அது அத்தனை மணமும்‌ சுவையும்‌ 
கொண்டிருக்க வாய்ப்பில்லை. நினைவில்‌ மேலும்‌ 
சுவைகொள்ளக்கூடும்‌. முதுமையில்‌ நினைவெழுந்தால்‌ 
அமுதெனவே தோன்றும்போலும்‌. 


உருளிகளை கயிறிட்டுத்‌ தூக்கி மெல்ல சரித்து 
ஊன்சோற்றை பாய்விரிக்கப்பட்ட பீடவண்டியில்‌ 
கொட்டினர்‌. அதை தள்ளிக்கொண்டுசென்று அங்கிருந்த 
சோற்றுமலைமேல்‌ கொட்டிக்‌ குவித்தனர்‌. 
பந்தவெளிச்சத்தில்‌ ஆவி தழலென சுழன்றசைந்தது. 
பதினெட்டு மடைப்‌ பணியாளர்‌ நீண்ட மூங்கில்‌ கழியில்‌ 
பாதியாக வெட்டிய கொப்பரை பொருத்தப்பட்ட 
அகப்பையால்‌ சோற்றுமலையில்‌ அள்ளி அப்பாலிருந்த 
அகன்ற பீடத்தில்‌ அடித்தனர்‌. அங்கே சோற்றுருளை 
உருவாகியது. அதன்மேல்‌ இலைகோட்டிச்‌ செய்யப்பட்ட 
தொன்னையை வைத்து அழுத்தி எடுத்து அப்பால்‌ 
அடுக்கினர்‌. காயில்‌ தோல்போல சோற்றுடன்‌ இலை 
ஒட்டிக்கொண்டது. 


“இரண்டுநாட்களுக்குப்‌ பின்‌ அந்த இலையின்‌ மணம்‌ 


சோற்றை மேலும்‌ இனிதாக்கிவிட்டது” என்று ரோகிணி 
சொன்னாள்‌. அவள்‌ தன்‌ உளஓழுக்கில்‌ இருந்து 
மீண்டுவிட்டாள்‌ என்று தெரிந்தது. “உலருணவு 
சிலநாட்களில்‌ சலித்துவிடும்‌ என நான்‌ எண்ணினேன்‌. 
னால்‌ சுவைமிகுந்தே வருகிறது. வறுத்த கோதுமையும்‌ 
துருவிய இன்கிழங்கும்‌ உலர்மீன்பொடியுடன்‌ 
ஊன்கொழுப்பு சேர்த்து உருட்டி எடுப்பது... உண்ண 
உண்ணப்‌ பெருகும்‌ உணவு அது.” சங்கன்‌ “எங்களூரில்‌ 
ஈசலையும்‌ பனையின்‌ விதைக்குள்‌ உள்ள 
வெண்பருப்பையும்‌ கோதுமையையும்‌ சேர்த்து இடித்து 
உருட்டி கலங்களில்‌ வைத்திருப்பார்கள்‌. 
பெருமழைக்காலத்திற்கான உணவு அது” என்றான்‌. 
ரோகிணி “மழையுடன்‌ போரிடுகிறீர்கள்‌” என்றாள்‌. 


“போரின்போது இனிப்பு உண்பதில்லையா? வெல்லம்‌ 
கொண்டுவரப்படவே இல்லை என்று தோன்றுகிறது” 
என்றாள்‌ ரோகிணி. “போரில்‌ இனிப்பு 
உண்ணலாகாதென்று நூல்கள்‌ சொல்கின்றன” என்றான்‌ 
ஸ்வேதன்‌. “ஏன்‌?” என்று அவள்‌ கேட்டாள்‌. 
“தெரியவில்லை” என்றபின்‌ அவன்‌ நினைவுகூர்ந்து 
“போருக்கெழும்‌ படைகளில்‌ தவிர்க்கவேண்டியவற்றின்‌ 
நிரையை சொல்கிறது யுத்தவித்யா தரங்கிணி. அதில்‌ 
பெண்டிர்‌, குழந்தைகள்‌, வீட்டு விலங்குகள்‌, மலர்கள்‌, 
பொன்னணிகள்‌, அருமணிகள்‌, பட்டாடைகள்‌, 
நறுமணப்பொருட்கள்‌, பஞ்சுச்சேக்கைகள்‌, சாமரம்‌, 
விசிறி, நீராட்டு எண்ணைகள்‌, இண றவ எத்‌ 
வாய்மணம்‌ ஆகியவற்றுடன்‌ பதினாறு இன்பங்களில்‌ 
ஒன்றாகவே இனிப்பும்‌ சொல்லப்பட்டுள்ளது” என்றான்‌. 


அவள்‌ சிரித்து “இன்பங்களும்‌ நுகர்வுகளும்‌ முற்றாக 
மறுக்கப்பட்டுள்ளன” என்றாள்‌. “ஆம்‌, படைவீரனை 
போர்த்துறவி என்று சொல்லும்‌ வழக்கம்‌ உண்டு. அவன்‌ 
அணியும்‌ ஆடையையும்‌ துவராடை என்பார்கள்‌” 
என்றான்‌. “அவர்கள்‌ வீடுபேறை நோக்கி செல்கிறார்கள்‌” 
என்று சொல்லி அவள்‌ மீண்டும்‌ நகைத்தாள்‌. ஸ்வேதன்‌ 
“அவர்கள்‌ தங்கள்‌ துணைவியரையும்‌ மைந்தரையும்‌ 
எண்ணி துயருறுகிறார்களா?” என்றான்‌. “இல்லை, 
துயருற்றால்கூட அதை சொல்லமாட்டார்கள்‌” என்றாள்‌. 
“ஆம்‌, படைமுகம்‌ கொண்டு கிளம்பிவிட்டால்‌ 
ஒருமுறைகூட திரும்பிநோக்கலாகாது என்று 
நெறியுள்ளது. திரும்பி நோக்குபவனை 
பிடித்துக்கொள்வதற்காக நூற்றெட்டு இருள்தெய்வங்கள்‌ 
காத்து நின்றிருக்கின்றன என்கின்றன நூல்கள்‌.” 


“அவை என்ன செய்யும்‌?” என்று அவள்‌ கேட்டாள்‌. 


“அவை நூறாயிரம்‌ மாயத்தோற்றங்கள்‌ கொள்ளும்‌. 
அன்னை என்றும்‌ மனைவி என்றும்‌ மைந்தர்‌ என்றும்‌ 
வந்து நின்று விழிநீர்‌ வடிக்கும்‌. விட்டுச்சென்ற 
கடமைகளும்‌ எஞ்சும்‌ வஞ்சங்களும்‌ எய்தாத 
விழைவுகளும்‌ சலிக்காத இன்பங்களுமாக 
பெருகிச்சூழும்‌. சொற்களின்‌ பொருளனைத்தையும்‌ 
திரிபடையச்‌ செய்யும்‌. நாடும்‌ குலமும்‌ கொடியும்‌ நெறியும்‌ 
கடமையும்‌ பிறிதொன்றென தோன்றச்‌ செய்யும்‌. 
விட்டுவந்த ஒவ்வொன்றையும்‌ கணந்தோறும்‌ பெருக்கும்‌. 
அத்தெய்வங்களால்‌ சூழப்பட்டுவிட்ட படைவீரன்‌ 
அஞ்சுவான்‌, ஐயுறுவான்‌, தனிமைகொள்வான்‌, 
நம்பிக்கை இழப்பான்‌, வெறுமையில்‌ 
உளம்திளைப்பான்‌.” 


“பின்நோக்கியமையால்‌ தெய்வங்களால்‌ பற்றப்பட்டு 
பித்தரானவர்கள்‌ எப்போதும்‌ படைகளில்‌ இருப்பார்கள்‌. 
கூச்சலிட்டு வெறிகொள்பவர்களும்‌ நெஞ்சிலறைந்து 
அழுதபடி திரும்பி ஓடுபவர்களும்‌ உண்டு. உளமுடைந்து 
அழுபவர்களும்‌ சொல்லவிந்து ஆழ்ந்த அமைதிக்கு 
சென்றுவிடுபவர்களும்‌ உண்டு. எப்படையிலும்‌ 
ஆயிரத்திலொருவர்‌ திரும்பி நோக்காமலிருக்க மாட்டார்‌ 
என்கிறார்கள்‌” என்றான்‌ ஸ்வேதன்‌. ரோகிணி “அவர்கள்‌ 
திரும்பி நோக்காமலிருக்கலாம்‌. ஆனால்‌ ஓட்டைக்‌ கலம்‌ 
ஓழுகுவதுபோல வழியெங்கும்‌ அவர்கள்‌ தங்களை 
உதிர்த்தபடிதான்‌ செல்கிறார்கள்‌” என்றாள்‌. 


ஸ்வேதன்‌ “எப்படி சொல்கிறாய்‌?” என்றான்‌. ரோகிணி 
“ஐயமிருந்தால்‌ பின்னிரவில்‌ எழுந்து படைகளை 
பாருங்கள்‌. வழிநடந்த களைப்பாலும்‌ அந்தியில்‌ 
அருந்திய மதுவாலும்‌ அவர்கள்‌ விரைவிலேயே 
துயின்றுவிடுவார்கள்‌. உடல்‌ களைப்பை இழந்ததும்‌ 
உள்ளம்‌ விழித்துக்கொள்ளும்‌. பின்னிரவில்‌ நான்‌ 
அவர்களின்‌ நீள்மூச்சுக்களை கேட்பதுண்டு. துயிலின்றி 
புரண்டு புரண்டு படுப்பார்கள்‌” என்றாள்‌. ஸ்வேதன்‌ 
“ஆம்‌, அதை என்னால்‌ புரிந்துகொள்ள முடிகிறது” 
என்றான்‌. 


சங்கன்‌ “இன்னும்‌ நெடுந்தொலைவா, மூத்தவரே?” 
என்றான்‌. “அணுகிவிட்டோம்‌” என்றான்‌ ஸ்வேதன்‌. 
உணவுருளைகளை ஏற்றியபடி வண்டிகள்‌ படைகள்‌ 
நடுவே செல்லத்‌ தொடங்கின. படைவீரர்கள்‌ கைகளை 
நீட்டி அவற்றை பெற்றுக்கொண்டார்கள்‌. 
“நீத்தார்கடனுக்கு ஆற்று மீன்களுக்கு பொரி 
வீசுவதுபோலுள்ளது!” என்றாள்‌ ரோகிணி. அந்த 
ஒப்புமை ஸ்வேதனை புன்னகைக்கச்‌ செய்தது. அவள்‌ 


கைவீசி பொரிபோடுவதுபோல நடித்தாள்‌. பின்‌ மீன்கள்‌ 
பொரியை பாய்ந்து பாய்ந்து கவ்வுவதுபோல விரல்களை 
காட்டினாள்‌. 


ஸ்வேதன்‌ “நீ நடனமாடுவாயா?” என்று கேட்டான்‌. “நான்‌ 
காவியமும்‌ இசையும்‌ நடனமும்‌ முறைப்படி 
பயின்றுள்ளேன்‌. பாடல்களும்‌ இயற்றுவேன்‌. சற்றுமுன்‌ 
பாடியது நான்‌ அக்கணம்‌ இயற்றிய செய்யுள்‌” என்று 
அவள்‌ தாழ்ந்த குரலில்‌ சொன்னாள்‌. “நடனம்‌ அறிவாய்‌ 
எனில்‌ உனக்கு வில்லும்‌ கைப்பழக்கமே என்று 
எண்ணுகிறேன்‌” என்றான்‌ ஸ்வேதன்‌. “ஆணிலிகள்‌ 
படைக்கலம்‌ ஏந்தலாகாதென்பது அரசநெறி. நான்‌ 
நாணல்‌ கொண்டு பறவைகளை வேட்டையாடுவேன்‌. 
தனித்த பயணங்களில்‌ என்‌ உணவு அவைதான்‌. 
ஒருமுறைகூட இரண்டாவது அம்பொன்றை நான்‌ 
செலுத்த நேர்ந்ததில்லை” என்றாள்‌ ரோகிணி. 


புரவிக்குளம்படி கேட்டுக்கொண்டிருந்தது. 
சிலகணங்களுக்குப்‌ பிறகு ஸ்வேதன்‌ “நானும்‌ என்‌ 
கனவுகளில்‌ பெண்ணென உணர்ந்ததுண்டு” என்றான்‌. 
அவள்‌ விழிதூக்கி “மெய்யாகவா?” என்றாள்‌. “வில்லவர்‌ 
அனைவரும்‌ எங்கேனும்‌ ஆழத்தில்‌ பெண்ணென்றும்‌ 
இருப்பார்கள்‌. ஏனெனில்‌ வில்லென்பது நெளியும்‌ 
பெண்ணுடல்‌. அதனுடன்‌ இணைந்து நெளியும்‌ 
ஆணுடலில்‌ பெண்மை குடியேறாமலிருக்காது” என்றான்‌. 
“ஆம்‌, நான்‌ அதை உணர்ந்திருக்கிறேன்‌. 
வில்பயில்பவர்களை தொலைவிலிருந்து பார்க்கையில்‌ 
அவர்கள்‌ நடனமிடுவதுபோல்‌ தோன்றும்‌. அங்கே தெற்கே 
விற்கலையை வில்நடனமென்றே சொல்கிறார்கள்‌” 
என்றாள்‌ ரோகிணி. 


ஸ்வேதன்‌ “நடனமிலாத விற்கலையும்‌ உண்டு. அம்மரபு 
பரசுராமரிடமிருந்து அங்க நாட்டரசர்‌ கர்ணன்‌ வரை 
வந்தது. இரு கைகளையும்‌ இரு நெளியும்‌ 
நாகங்களென்றாக்கி, அவை சுழன்று பற்றியிருக்கும்‌ 
நெடுந்தூணாக உடலை அசைவிலாது நிறுத்தி வில்‌ 
பயிலும்‌ கலை. அது விற்கலையின்‌ ஆண்வடிவம்‌. 
இளைய பாண்டவரின்‌ விற்பயிற்சியை தனுர்நிருத்யம்‌ 
என்கிறார்கள்‌. அங்கருடையது தனுர்தாண்டவம்‌” 
என்றான்‌. “அவை சிவனும்‌ சக்தியும்‌ போல. இருவரும்‌ 
ஒருவரை ஒருவர்‌ வெல்ல இயலாது. அணுவிலும்‌ 
ஆயிரங்கோடி அளவுக்கே அவர்களிடையே உள்ள 
வேறுபாடு. அக்கணத்தின்‌ தெய்வங்களால்‌ 
முடிவெடுக்கப்படுவது அது.” 


“தாங்கள்‌ இளமையிலேயே இளைய பாண்டவரை 
எண்ணியதுண்டா?” என்று ரோகிணி கேட்டாள்‌. அவள்‌ 
ஸ்வேதனுக்கு மிக அணுக்கமாகி அவன்‌ புரவியின்‌ 
கடிவாளத்தைப்‌ பற்றியபடி நடந்தாள்‌. ஸ்வேதன்‌ “ஆம்‌, 
நான்‌ அன்னை மடியில்‌ இருக்கும்‌ அகவையில்‌ முதல்‌ 
முறையாக அவர்‌ கதையொன்றை கேட்டேன்‌. 
சுபத்திரையை தேரோட்டவிட்டு தேர்ப்பீடத்தில்‌ அமர்ந்து 
இரு கைகளாலும்‌ அம்பு தொடுத்து புயல்காற்றில்‌ கனி 
உதிர்வதுபோல்‌ உப்பரிகைகளிலிருந்தும்‌ காவல்‌ 
மாடங்களிலிருந்தும்‌ வீரர்கள்‌ உதிர விரைந்து சென்று 
துவாரகையின்‌ எல்லையைக்‌ கடக்கும்‌ இளைய 
பாண்டவரின்‌ காட்சி” என்றான்‌. அவன்‌ முகம்‌ மலர்ந்தது. 
“அதன்‌ பின்‌ எத்தனையோ கதைகள்‌ அவரைப்பற்றி. 
ஆனால்‌ அந்த ஒரு காட்சியில்‌ இத்தனை ஆண்டுகளாக 
வாழ்ந்துகொண்டிருக்கிறேன்‌.” 


ரோகிணி “அவை மானுட உடலில்‌ தெய்வமெழும்‌ 
தருணங்கள்‌. நாம்‌ வழிபடுவது அத்தெய்வத்தையே” 
என்றாள்‌. ஸ்வேதன்‌ “இது விராடரின்‌ அக்ஷளகிணி என 
நினைக்கிறேன்‌, இளையோனே” என்றான்‌. “ஆம்‌” என்று 
சொல்லி திரும்பிய எண்ணியிராக்‌ கணத்தில்‌ சங்கன்‌ மிக 
அப்பால்‌ ஓர்‌ உடலசைவை கண்டான்‌. உடல்‌ விதிர்த்து 
கடிவாளத்தை நழுவவிட்டு விந்தையான ஓர்‌ அலறல்‌ 
ஓலியை எழுப்பினான்‌. 


ஸ்வேதன்‌ திரும்பிப்‌ பார்த்து “என்ன? என்ன ஆயிற்று?” 
என்றான்‌. கைசுட்டி வாயசைய சங்கன்‌ நடுங்கினான்‌. 
“என்ன சொல்கிறாய்‌?” என்று திரும்பிப்பார்த்தபோதே 
ஸ்வேதன்‌ அடையாளம்‌ கண்டுகொண்டான்‌. “அவர்தான்‌! 
அவர்தான்‌!” என்று சங்கன்‌ கூவினான்‌. உடலில்‌ 
வலிப்பெழ புரவியிலிருந்து விழப்போகிறவன்‌ 
போலிருந்தான்‌. “கடிவாளத்தை விடாதே, அறிவிலி!” 
என்று ஸ்வேதன்‌ சீறினான்‌. “முதலில்‌ நாம்‌ அவரிடம்‌ 
செல்வோம்‌. நம்மிடம்‌ நம்மை அடையாளம்‌ காட்டும்‌ 
ஓலைகள்‌ உள்ளன. திருஷ்டத்யும்னரின்‌ ஆணை 
உள்ளது.” 


எச்சொற்களையும்‌ செவிகொள்ளாமல்‌ இரு கைகளையும்‌ 
விரித்து தலை நடுங்க அமர்ந்திருந்த சங்கன்‌ மறுகணம்‌ 
தன்‌ இரு கால்களையும்‌ விரித்து ஓங்கி குதிமுட்களால்‌ 
குதிரையின்‌ விலாவில்‌ குத்தி அதை பிளிறிக்‌ 
கனைத்தபடி பாய்ந்தெழச்செய்து படைநடுவே அகன்ற 
சாலையில்‌ கூழாங்கற்கள்‌ அனல்‌ பொறிகள்‌ என மின்னி 
பின்னால்‌ தெறிக்க, குதிரையின்‌ வால்‌ தழல்நெளிய 
பாய்ந்து முன்னால்‌ சென்றான்‌. “இளையவனே, பொறு... 


நில்‌... பொறு...” என்றபடி ஸ்வேதன்‌ தன்‌ புரவியை 
முடுக்கி பின்னால்‌ விரைந்தான்‌. 


முழு விசையில்‌ புரவியில்‌ சென்ற சங்கன்‌ அதை 
நிறுத்தாமலே கையூன்றி கீழே தாவி இறங்கி பக்கவாட்டில்‌ 
ஓடி அங்கு உணவுப்‌ பொதிகளுடன்‌ சென்று 
கொண்டிருந்த இரு வண்டிகளுக்கு நடுவே புரவியில்‌ 
அமர்ந்து வண்டியோட்டிகளிடம்‌ பேசிக்கொண்டிருந்த 
பீமனை அணுகி கைவிரித்தபடி கூவினான்‌. “அரசே! என்‌ 
இறையே!” முழங்கால்‌ மடிந்து மண்ணில்‌ அறைய 
விழுந்து “என்‌ அரசே! என்‌ தந்தையே!” என்று 
அலறினான்‌. அவன்‌ முகம்‌ வலிப்புகொண்டதுபோல்‌ 
இழுபட கண்களிலிருந்து நீர்வழிந்து கன்னங்கள்‌ 
மின்னின. பீமன்‌ திரும்பி அவனை பார்த்தான்‌. 
புருவங்கள்‌ சுளிக்க ஒருகணம்‌ விழிநிலைத்தபின்‌ தன்‌ 
வலக்கையை நீட்டி வருக என்று அழைத்தான்‌. 


கைகளை நீட்டி மூச்சிரைக்க ஓடிய சங்கன்‌ 
அவ்விசையிலேயே முழந்தாள்‌ மண்ணிலறைய விழுந்து 
பீமனின்‌ வலக்காலை பற்றிக்கொண்டான்‌. அவன்‌ 
பாதக்குறடுகள்மேல்‌ தலை வைத்து “எந்தையே! 
ஆசிரியரே! என்‌ இறையே!” என்றான்‌. பீமன்‌ குனிந்து 
அவன்‌ தோளைப்பற்றி தூக்கினான்‌. ஓங்கி படீரென 
அவன்‌ தோளை அறைந்தான்‌. சங்கன்‌ தன்‌ எடைமிக்க 
உடலால்‌ அந்த அறையை வாங்கிக்கொண்டு சற்றே 
அசைந்தான்‌. “பசித்திருக்கிறாய்‌...” என்ற பீமன்‌ திரும்பி 
“சுமூர்த்தரே, அந்த ஊன்துண்டை எடும்‌!” என்றான்‌. 
உலர்ந்து சுருங்கி கருமைகொண்டிருந்த ஆட்டுக்காலை 
எடுத்து நீட்டிய சுமூர்த்தர்‌ “சடா இறைச்சி” என்றார்‌. 


“கதிரவனால்‌ சுடப்பட்டது” என்றபடி அதை வாங்கிய 
பீமன்‌ சங்கனிடம்‌ அதை நீட்டி “உண்க!” என்றான்‌. சங்கன்‌ 
அதை இரு கைகளாலும்‌ வாங்கிக்கொண்டான்‌. அதன்‌ 
ஒரு பகுதியை பிய்த்து சங்கனுக்கு பீமன்‌ ஊட்டினான்‌. 
“இதை உண்டிருக்க மாட்டாய்‌... நம்மைப்போன்றவர்‌ 
வயிறுகளில்தான்‌ இது எரியும்‌” என்றான்‌. சங்கன்‌ 
மென்றபடி “நன்று” என்றான்‌. இன்னொரு துண்டை 
கிழித்து தன்‌ வாயில்‌ இட்டபடி “கொழுப்பில்‌ வெந்த 
ஊன்‌... கதிரவனுக்கு நிகரான அடுமனையாளன்‌ 
வேறில்லை” என்றான்‌. அவர்கள்‌ மெல்லும்‌ ஒலி மட்டும்‌ 
கேட்டுக்கொண்டிருந்தது. ஸ்வேதன்‌ அருகணைந்து 
புரவியில்‌ இருந்து இறங்கி நின்றான்‌. 
அடுமனையாளர்கள்‌ தங்கள்‌ பணிகளை தொடர்ந்தனர்‌. 


“இன்னும்‌ ஒன்று” என்றான்‌ பீமன்‌. “ஆம்‌” என்று சங்கன்‌ 


சொன்னான்‌. “இன்கனிகளை சமைத்த 
அடுமனையாளன்‌ வாட்டிய ஊன்‌!” பீமன்‌ “ஆ! இனிய 
சொல்‌... நீ சொல்பயின்றுள்ளாய்‌” என்று நகைத்தான்‌. 
மீண்டும்‌ இரு ஆட்டுக்கால்களை அடுமனையாளர்‌ 
எடுத்து அளிக்க அவர்கள்‌ உண்டனர்‌. “நான்‌ 
சற்றுமுன்னர்தான்‌ உண்டேன்‌. ஆனால்‌ பிறர்‌ உண்ண 
என்னால்‌ பார்த்திருக்கவியலாது” என்றான்‌ பீமன்‌. 
சங்கன்‌ “பிறர்‌ உண்ணும்‌ ஒலி இனிது... நாம்‌ உண்ணும்‌ 
ஒலி அளவுக்கே” என்றான்‌. பீமன்‌ அவன்‌ தோளில்‌ 
அறைந்து சிரித்தான்‌. ரோகிணி “இருவரும்‌ 
நீண்டகாலமாக அறிந்தவர்கள்‌ போலிருக்கிறார்கள்‌” 
என்றாள்‌. “அறிந்தவர்கள்தான்‌” என்றான்‌ ஸ்வேதன்‌. 


மேலும்‌ இரு ஆட்டுத்தொடைகளை உண்டு முடிப்பது 
வரை அவர்களின்‌ உலகில்‌ எவரும்‌ இருக்கவில்லை. 
ஏப்பத்துடன்‌ எலும்பை அப்பால்‌ வீசிய பீமன்‌ கைகளை 
உரசித்துடைத்த பின்‌ ஸ்வேதனை பார்த்தான்‌. “யார்‌ 
இவன்‌?” என்றான்‌. “என்‌ மூத்தவர்‌, ஸ்வேதன்‌” என்றான்‌ 
சங்கன்‌. “உன்‌ பெயரென்ன?” என்று பீமன்‌ 
வாயைத்துடைத்தபடி கேட்டான்‌. ஸ்வேதன்‌ வணங்கி 
“அரசே, குலாடகுலத்து இளவரசனாகிய என்‌ பெயர்‌ 
ஸ்வேதன்‌. இவன்‌ என்‌ இளையோனாகிய சங்கன்‌. 
நாங்கள்‌...” என்று அவன்‌ சொன்னதை 
நிறைவுறுத்தாமல்‌ பீமன்‌ சங்கனிடம்‌ “நன்று, நீ இந்த 
உணவுக்குவைகளை ஏழாகப்‌ பகிர்ந்து அடுமனையாளர்‌ 
எழுவருக்கு அளித்துவிடு. பணிமுடித்து இன்று ஒளி 
அணைவதற்குள்‌ என்னை என்‌ தனியறையில்‌ வந்து 
பார்‌. இன்றிரவு நாம்‌ இணைந்து உணவுண்போம்‌” 
என்றான்‌. 


“ஆணை?” என்றான்‌ சங்கன்‌. பீமன்‌ அவன்‌ தலையை 
அறைந்து “நீ பன்றி உணவு உண்பாயல்லவா?” என்றான்‌. 
“உண்பேன்‌, மிகுதியாக உண்பேன்‌” என்று சங்கன்‌ 
சொன்னான்‌. “இன்று இரவு உலர்ந்த பன்றியூனுக்கு 
சொல்லியிருக்கிறேன்‌... அதற்குள்‌ கிழங்கை வைத்து 
சுடுகிறார்கள்‌. மதுவுடன்‌ காமம்கொண்டதுபோல்‌ 
இணைவது” என்றபின்‌ பீமன்‌ ஸ்வேதனை மறந்து 
புரவியைத்‌ தட்டி முன்னால்‌ சென்றான்‌. இரு 
கைகளையும்‌ கூப்பியபடி சங்கன்‌ நின்றான்‌. ஸ்வேதன்‌ 
“நாம்‌ செல்வோம்‌” என்று ரோகிணியிடம்‌ சொன்னான்‌. 
“அவர்‌?” என்று அவள்‌ கேட்டாள்‌. “இனி அவனுக்கு 
உறவென்றும்‌ சுற்றமென்றும்‌ எவருமில்லை. அவன்‌ தன்‌ 
முழுமையை அடைந்துவிட்டான்‌” என்று ஸ்வேதன்‌ 
சொன்னான்‌. 


அன்று வழக்கம்போல சுருதை சென்று அவளைத்‌ 
தொட்டதுமே தெரிந்துவிட்டது. அவள்‌ விழிகள்‌ திறந்து 
வெளியே நோக்குபவைபோலத்தான்‌ இருந்தன. 


விசித்திரவீரியனின்‌ பார்ஷவி என்னும்‌ நிலையில்‌ 
அவளுக்குரிய சடங்குகள்‌ அரண்மனையிலும்‌ பின்னர்‌ 
கங்கையிலும்‌ முறைப்படி நடந்தன. அவள்‌ இறப்பு 
எவருக்கும்‌ எந்தத்‌ துயரையும்‌ அளிக்கவில்லை. சுருதை 
மட்டுமே அவளுக்காக கண்ணீர்‌ விட்டாள்‌. சத்யவதி 
“அவளுக்கு இறப்பைத்தவிர வேறு விடுதலை இல்லை” 
என்று மட்டும்‌ சொல்லி பெருமூச்சுடன்‌ “சோமரே, 
அனைத்தும்‌ முறைப்படி நடக்கட்டும்‌. வைதிகர்களுக்கும்‌ 
சூதர்களுக்கும்‌ பரிசுகள்‌ குறையாமல்‌ வழங்குங்கள்‌. 
குடிகள்‌ மூன்றுநாட்கள்‌ துயராடட்டும்‌. அரண்மனையில்‌ 
ஏழுநாட்கள்‌ கொடிகள்‌ இறங்கியிருக்கட்டும்‌” என்றாள்‌. 


அது ஒரு சூதகுலத்து பார்ஷவிக்கு ஒருபோதும்‌ 
அளிக்கப்படாத மதிப்பு. ஆனால்‌ அதை சத்யவதி 
சொல்லிக்‌ கேட்டபோது விதுரன்‌ கூசினான்‌. தன்‌ 
பார்வையை மஞ்சத்தில்‌ உறைந்துகிடந்த சடலத்தை 
நோக்கித்‌ திருப்பிக்கொண்டான்‌. மெலிந்து ஒடுங்கிய 
முகம்‌. கன்னங்களும்‌ கண்களும்‌ குழிந்திருந்தமையால்‌ 
அவள்‌ மூக்கு பெரியதாகப்புடைத்துத்‌ தெரிந்தது. கூந்தல்‌ 
பாதிநரைத்து உமிச்சாம்பல்‌ போல காதுகளை 
மூடியிருந்தது. இருகைகளும்‌ மார்பின்‌ மேல்‌ கோத்து 
வைக்கப்பட்டிருந்தன. மெலிந்திருந்தமையால்‌ விரலில்‌ 
மூங்கில்போல முட்டுகள்‌ பெரியதாகத்‌ தெரிந்தன. 


கங்கை நீரில்‌ இறங்கி நின்று வைதிகர்‌ நீர்ச்சடங்குகளைச்‌ 
செய்துகொண்டிருந்தபோது அவன்‌ அவளைப்பற்றி 
எண்ணிக்கொண்டிருந்தான்‌. அவளுக்கு கங்கையில்‌ 
நீர்க்கடன்‌ அளிக்கையில்‌ மட்டும்தான்‌ அவளைப்பற்றி 
எண்ணிக்கொள்கிறோம்‌ என்று நினைத்தான்‌. அவனை 
ஈன்ற அன்னை. ஆனால்‌ ஒருகட்டத்திலும்‌ அந்த அன்பை 
அவன்‌ அவள்மேல்‌ அறிந்ததில்லை. அது பிழை என 
உணர்ந்து அதற்காக அவன்‌ முயன்றதுண்டு. அவள்‌ 
மறைந்தபின்‌ அவளைப்பற்றி நெகிழ்வுடனும்‌ 
குற்றவுணர்ச்சியுடனும்‌ எண்ணமுயன்றதுண்டு. 
ஆனாலும்‌ அவள்‌ எவரோவாகவே இருந்தாள்‌. நெருங்காத 
ஒருவரை நேசிக்கமுடியாத மானுடமனத்தின்‌ 
எல்லையைப்பற்றி எண்ணிக்கொண்டான்‌. ஒரு 
தொழுவத்தில்‌ கட்டப்பட்டதனால்‌ மட்டும்‌ 
ஒன்றையொன்று நேசிக்கும்‌ பசுக்கள்‌ 
போன்றவர்கள்தானா மனிதர்களும்‌? 

[1௨26]இருபுறமும்‌ பெருகிப்‌ பரந்திருந்த படைவெளிக்கு 
நடுவே மிகத்‌ தொலைவில்‌ வானில்‌ சிறகசையாது 
நின்றிருக்கும்‌ செம்பருந்துபோல தெரிந்த பொன்னிறக்‌ 
கொடியில்‌ குரங்கு முத்திரையை ஸ்வேதன்‌ கண்டான்‌. 
முதற்கணத்தில்‌ அதை எப்படி அடையாளம்‌ காண 
முடிந்ததென்று அவன்‌ உள்ளம்‌ உடனே வியந்து 
கொண்டது. அது ஒவ்வொரு கணமுமென தன்‌ சித்தத்தில்‌ 
இருந்துகொண்டிருந்தது என்றும்‌ உள்ளிருக்கும்‌ அந்த 
நோக்கே எழுந்து வெளியே அதை அடையாளம்‌ கண்டது 
என்றும்‌ எண்ணினான்‌. அருகே வந்துகொண்டிருந்த 
ரோகிணியிடம்‌ “அதுதான்‌” என்று சுட்டிக்காட்டினான்‌. 


அவள்‌ அந்தக்‌ கொடியை அடையாளம்‌ காணவில்லை. 
அப்போதுதான்‌ அப்பகுதியெங்கும்‌ அவ்வாறு பலநூறு 
கொடிகள்‌ பறப்பதை அவன்‌ கண்டான்‌. தன்‌ விழி 
பிறிதொன்றையும்‌ காணவில்லை என்று எண்ணி 
புன்னகைத்துக்கொண்டான்‌. ரோகிணி “எதை 
சுட்டுகிறீர்கள்‌, அரசே?” என்றாள்‌. “உன்னால்‌ 
கண்டுபிடிக்க முடியாது, குரங்குக்கொடி” என்றான்‌. “ஆம்‌, 
அவரது கொடி குரங்கு முத்திரை கொண்டது என்று 
கேட்டிருக்கிறேன்‌” என்று அவள்‌ சொன்னாள்‌. “மூத்த 
பாண்டவர்‌ பீமசேனருக்குரியவர்கள்‌ மாருதர்கள்‌. 
அவர்கள்‌ ஏன்‌ இளைய பாண்டவரின்‌ கொடியில்‌ 
அமர்ந்தார்கள்‌?” 


ஸ்வேதன்‌ “பல கதைகள்‌. நானறிந்த கதை ஒன்றே. 
படைக்கலப்‌ பயிற்சியின்போது வாயுதேவன்‌ 
தனக்கிணையாக பறந்துவந்த அம்பு ஒன்றைக்‌ கண்டு 
திகைத்து நின்றார்‌. பின்னர்‌ அதை எய்தவனை 
தேடிச்சென்றார்‌. அங்கு அர்ஜுனர்‌ வில்பயில்வதைக்‌ 
கண்டு மகிழ்ந்து அவர்‌ யாரென்று கேட்டறிந்தார்‌. அவர்‌ 
பீமசேனரின்‌ இளையோன்‌ எனக்கேட்டு மகிழ்ந்து 
வாழ்த்தினார்‌. தன்‌ மைந்தர்களில்‌ ஒருவனாகிய 
மனோவேகனை அர்ஜுனருக்கு தேராக அளித்தார்‌. அது 
தேவையாகும்போது பெற்றுக்கொள்வதாக இளைய 
பாண்டவர்‌ சொன்னார்‌. குருக்ஷேத்ரம்‌ 
அறிவிக்கப்பட்டதுமே சிற்பிகளை வரவழைத்து 
மனோவேகன்‌ வந்தமையும்‌ தேர்‌ ஒன்றைச்‌ செய்ய 
வ்‌ சப்‌ இன்று பாரதவர்ஷத்திலேயே 
ரைவுமிக்க தேர்‌ இது. இதைவிட விரைவாகச்‌ செல்வது 


வாயுதேவனின்‌ மேலாடை மட்டுமே. இதை 
பெருந்தேர்வலர்‌ மட்டுமே செலுத்த முடியும்‌...” என்றான்‌. 


ரோகிணி பரபரப்புடன்‌ வானை 
துழாவிக்கொண்டிருந்தபின்‌ “பார்த்துவிட்டேன்‌! அதோ, 
அந்தக்‌ கொடி!” என்றாள்‌. “ “ஆம்‌, உனக்கு வில்திறன்‌ 
உள்ளது... ஒப்புகிறேன்‌” என்று ஸ்வேதன்‌ 
புன்னகைத்தான்‌. அவர்கள்‌ அக்கொடியை 
அணுகுந்தோறும்‌ அங்கிருந்த படைப்பிரிவில்‌ 
அனைவருமே வில்லவர்களென்று தெரிந்தது. அவர்கள்‌ 
முற்றிலும்‌ விழியற்றவர்கள்போல்‌ நிலைத்த நோக்குடன்‌ 
சென்றுகொண்டிருந்தனர்‌. “வில்லவர்‌ விழிகள்‌ 
ஒன்றையே நோக்குகின்றன. ஆகவே நோக்கற்றவைபோல்‌ 
சிலைத்தன்மை கொண்டிருக்கின்றன” என்று அவன்‌ 
ரோகிணியிடம்‌ சொன்னான்‌. “அதைத்தான்‌ நானும்‌ 
எண்ணிக்கொண்டு வந்தேன்‌. கூர்விழிகள்‌ 
மானுடத்தன்மையை இழந்துவிடும்‌ ஒரு தருணம்‌ உண்டு” 
என்றாள்‌ ரோகிணி. “மானுடமென்பதே மாபெரும்‌ 
அலைக்கழிவு மட்டும்தானா?” ஸ்வேதன்‌ 
புன்னகைத்தான்‌. 


அவர்கள்‌ முந்தையநாள்‌ இரவு விராடர்களின்‌ 
படைப்பிரிவின்‌ குடிலில்‌ தங்கி காலையில்‌ 
கிளம்பியிருந்தனர்‌. பகலெல்லாம்‌ பயணம்‌ செய்து 
அர்ஜுனனின்‌ படைப்பிரிவை வந்தடைந்திருந்தார்கள்‌. 
படைத்தொடக்கத்தில்‌ இந்திரனின்‌ மின்படை 
பொறிக்கப்பட்ட பெரிய பட்டம்‌ ஒன்று மூங்கில்‌ தூணில்‌ 
கட்டி தொங்கவிடப்பட்டிருந்தது. தொலைவிலிருந்து 
பார்க்கையில்‌ முகபடாம்‌ அணிந்த யானை காது 
அசைத்து மெல்ல திரும்புவதுபோல்‌ தோன்றியது. 
அதனருகே இருந்த காவல்மாடமும்‌ அந்தப்‌ பட்டத்தாணும்‌ 
அருகிருந்த சிற்றில்லும்‌ சீர்நடையில்‌ 
சென்றுகொண்டிருந்த படைகளுடன்‌ சகடங்களில்‌ 
ஒழுகிக்கொண்டிருந்தன. அங்கிருந்த ஒவ்வொன்றும்‌ 
அடியிலொரு நதிப்பெருக்கால்‌ 
கொண்டுசெல்லப்படுபவைபோல்‌ சென்றன. 


காவல்மாடத்தை அணுகியதும்‌ அங்கு நின்றிருந்த 
காவலன்‌ அவர்களை நோக்கி தலைவணங்கி “தங்கள்‌ 

ணையோலை...?” என்றான்‌. ஸ்வேதனுடன்‌ வந்த 

ருஷ்டத்யும்னனின்‌ துணைப்படைத்தலைவன்‌ 
வஜ்ரகுண்டலன்‌ முன்னால்‌ சென்று ஆணையோலையை 
காட்டினான்‌. காவலன்‌ தலைவணங்கி “இளவரசர்‌ தன்‌ 
குடிலில்‌ இப்போது இல்லை. எங்கு சென்றிருக்கிறாரென்று 
தெரியாது. தாங்கள்‌ காத்திருக்கலாம்‌. அவர்‌ 


வரும்பொழுதை எவராலும்‌ உரைக்க இயலாது. 
ஓய்வெடுப்பதென்றால்‌ பாடிவீடுகளை ஒருக்கச்‌ 
சொல்கிறேன்‌” என்றான்‌. “வேண்டியதில்லை, 
காத்திருக்கிறோம்‌” என்று ஸ்வேதன்‌ சொன்னான்‌. 
ரோகிணியிடம்‌ “இருபதாண்டுகளாக காத்திருக்கிறேன்‌” 
என்றான்‌. அவள்‌ புன்னகை புரிந்தாள்‌. அவர்களை ஒரு 
வீரன்‌ அழைத்துச்சென்றான்‌. அந்த இடத்தை 
அடைந்ததுமே அதுவரை இருந்த உளக்கிளர்ச்சி 
அமைந்து ஆழ்ந்த நிறைவொன்றை ஸ்வேதன்‌ 
அடைந்தான்‌. “இனி அவரை பார்க்கவில்லை என்றாலும்‌ 
தாழ்வில்லை. இங்கு கால்வைத்ததே நிறைவு” என்றான்‌. 


அந்தப்‌ பாடிவீடு எட்டு சகடங்களின்‌ மேல்‌ 
அமைக்கப்பட்டு எட்டு காளைகளால்‌ இழுக்கப்பட்டு 
படையுடன்‌ தானும்‌ சென்று கொண்டிருந்தது. 
அதற்கப்பால்‌ எழுந்து நின்ற குரங்குக்கொடி பறக்கும்‌ 
கொடிக்கம்பமும்‌ சகடங்கள்‌ அமைந்த பீடத்தில்‌ 
காளைகளால்‌ இழுக்கப்பட்டு சென்றபடியே இருந்தது. 
அவர்கள்‌ நடக்க நடக்க மிகக்‌ குறைவாகவே இடைவெ 
சுருங்கியது. ஸ்வேதனும்‌ வஜ்ரகுண்டலனும்‌ புரவிகளை 
காவலனிடம்‌ ஒப்படைத்துவிட்டு இறங்கி 
மையக்குடிலுக்கு சென்றார்கள்‌. அங்கு நின்றிருந்த 
காவலன்‌ அவன்‌ அளித்த கணையாழியையும்‌ 
ஓலையையும்‌ சீர்நோக்கி உள்ளே செல்லும்படி 
பணித்தான்‌. சென்று கொண்டிருந்த பாடிவீட்டில்‌ 
படிகளில்‌ கால்‌ வைத்தேறி உள்ளே சென்று அதன்‌ சிறிய 
முகப்பில்‌ போடப்பட்டிருந்த மூங்கில்‌ பீடத்தில்‌ அவன்‌ 
அமர்ந்தான்‌. வஜ்ரகுண்டலன்‌ அருகே நிற்க விளிம்பில்‌ 
ரோகிணி நின்றாள்‌. 


உள்ளிருந்து வெளியே வந்த இளைஞனைப்‌ பார்த்ததுமே 
ஸ்வேதன்‌ அடையாளம்‌ கண்டுகொண்டான்‌. அவன்‌ 
பார்த்த ஓவியங்களில்‌ எழுதப்பட்டிருந்த அர்ஜுனனின்‌ 
இளைய உருவம்‌ போலவே இருந்தான்‌. எழுந்து கைகூப்பி 
“பாண்டவ மைந்தர்‌ சுருதகீர்த்தியை வணங்குகிறேன்‌. 
நான்‌ குலாட குலத்து இளவரசன்‌ ஸ்வேதன்‌. இளைய 
பாண்டவரை அடிபணிய வந்தேன்‌” என்றபின்‌ திரும்பி 
தன்‌ அருகே நின்ற திருஷ்டத்யும்னனின்‌ 
துணைப்படைத்தலைவனை பார்த்தான்‌. அவன்‌ 
ஓலைகளையும்‌ கணையாழியையும்‌ நீட்ட சுருதகீர்த்தி 
முறைப்படி தலைவணங்கி அதை பெற்றுக்கொண்டான்‌. 
“அமருங்கள்‌, குலாடரே. தங்கள்‌ வரவு நிறைவளிக்கிறது. 
இச்சந்திப்பால்‌ நன்மை திகழ்க!” என்றான்‌. பின்னர்‌ 
ஓலையைப்‌ படித்து கணையாழியை ஒருமுறை 
நோக்கியபின்‌ அதை மட்டும்‌ திரும்ப 


படைத்தலைவனிடம்‌ கொடுத்தான்‌. 


ஓலையை உள்ளே கொண்டுசென்று வைத்துவிட்டு 
திரும்பி வந்து “தந்தை இங்கில்லை. புலரியிலேயே 
படைகளின்‌ அணிவகுப்பை பார்க்கச்‌ சென்றார்‌. 
அங்கிருந்து காட்டுக்குள்‌ சென்றிருக்கக்கூடும்‌” என்றான்‌. 
“தனியாகவா?” என்று ஸ்வேதன்‌ கேட்டான்‌. சுருதகீர்த்தி 
புன்னகைத்து “அவர்‌ திரும்பிவரும்‌ பொழுதை எவரும்‌ 
சொல்லிவிடமுடியாது. பெரும்பாலும்‌ பின்காலையில்‌ 
வருவார்‌” என்றான்‌. ஸ்வேதன்‌ “நான்‌ அவருடன்‌ 
படைத்துணையாக நின்றிருக்க விழைந்து வந்துள்ளேன்‌. 
எனது படைகள்‌ அங்கு திருஷ்டத்யும்னரின்‌ 
படைகளுடன்‌ நின்றுள்ளன” என்றான்‌. “ஆம்‌, பாஞ்சாலர்‌ 
தன்‌ ஓலையில்‌ கூறியிருந்தார்‌” என்று சுருதகீர்த்தி 
சொன்னான்‌. வஜ்ரகுண்டலன்‌ வணங்கி விடைபெற்று 
திரும்பிச்‌ சென்றான்‌. 


மேலும்‌ சொல்லெடுக்க ஏதுமின்றி இருவரும்‌ 
அமைதியானார்கள்‌. சுருதகீர்த்தி “தாங்கள்‌ இங்கு 
காத்திருப்பதென்றால்‌ நன்று. எனக்கு சில அலுவல்கள்‌ 
உள்ளன. இன்னும்‌ சற்று நேரத்தில்‌ வந்துவிடுவேன்‌” 
என்றபின்‌ பாடிவீட்டிலிருந்து இறங்கி தொடர்ந்து 
வந்துகொண்டிருந்த தன்‌ படைவீரர்களை நோக்கி 
குதிரைக்காக கையசைத்தான்‌. அவன்‌ 
இறங்கியபோதுதான்‌ அந்தப்‌ பாடிவீடு நகர்ந்து 
சென்றுகொண்டிருக்கும்‌ செய்தி மீண்டும்‌ ஸ்வேதனின்‌ 
உள்ளத்தை அறைந்தது. அருகே இருக்கும்‌ அனைத்து 
சிறுபாடிவீடுகளும்‌ நகர்ந்து வந்துகொண்டிருந்ததனால்‌ 
நிலையான இடமொன்றென விழிகள்‌ 
சமைத்துக்கொண்டிருந்தன. அவ்வப்போது மரங்கள்‌ 
வரும்போது மட்டும்தான்‌ ஒழுக்கு உணரப்பட்டது. 


ஸ்வேதன்‌ திரும்பி ரோகிணியிடம்‌ “உன்னைக்‌ குறித்து 
அவர்‌ ஏதேனும்‌ கேட்டிருந்தால்‌ சொல்லலாம்‌ என்று 
எண்ணினேன்‌” என்றான்‌. “தாழ்வில்லை. எங்களை 
அரசகுடியினர்‌ விழிகொண்டு நோக்குவது இல்லை. 
பெரும்பாலானவர்களுக்கு நாங்கள்‌ கண்களில்‌ படுவதே 
இல்லை” என்றாள்‌ ரோகிணி. அவள்‌ அதை 
புன்னகையுடன்‌ சொன்னாலும்‌ ஸ்வேதன்‌ “அவர்‌ 
இளைய பாண்டவரின்‌ மைந்தர்‌. சிற்றியல்புகள்‌ எதுவும்‌ 
அவரிடம்‌ இருக்க வாய்ப்பில்லை” என்றான்‌. “அவர்‌ 
உங்களை ஓரவிழியால்‌ பார்த்தார்‌. நெடுநேரமல்ல, 
ஒருகணம்தான்‌. அப்போது அவர்‌ விழியை நான்‌ 
பார்த்தேன்‌. அதில்‌ ஒவ்வாமை இருந்தது” என்று ரோகிணி 
சொன்னாள்‌. “ஏன்‌?” என்று ஸ்வேதன்‌ கேட்டான்‌. 


ரோகிணி புன்னகைத்து “ஒருவேளை தாங்கள்‌ அவர்‌ 
மைந்தனோ என்று ஐயுறுகிறார்‌ போலும்‌. தன்‌ தந்தைக்கு 
செல்லுமிடமெல்லாம்‌ மைந்தர்‌ என்பதை கேட்டுதானே 
அவரும்‌ வளர்ந்திருப்பார்‌?” என்றாள்‌. 


ஸ்வேதன்‌ உரக்க நகைத்து “ஆனால்‌ என்னிடம்‌ இளைய 
பாண்டவரின்‌ எந்த உருவ ஒப்பும்‌ இல்லையே?” என்றான்‌. 
ரோகிணி “உருவ ஒப்புமை என்பது குருதியினூடாக 
வந்து தசைகளில்‌ திகழவேண்டுமென்பதில்லை. 
உள்ளத்தூடாக வந்தும்‌ உடலசைவில்‌ எழமுடியும்‌. நான்‌ 
முதலில்‌ உங்களைப்‌ பார்த்ததும்‌ இளைய பாண்டவர்‌ 
என்றே எண்ணினேன்‌. சில கணங்களுக்குப்‌ பின்னரே 
நீங்கள்‌ பிறிதொருவர்‌ என்று விழி தெளிந்தது” என்றாள்‌. 
“நீ இளைய பாண்டவரை முன்னரே பார்த்திருக்கிறாயா?” 
என்றான்‌. “இல்லை. ஆனால்‌ சொற்களினூடாக 
பல்லாயிரம்‌ முறை அவரை என்‌ உள விழிக்குள்‌ 
நிகழ்த்தியிருக்கிறேன்‌” என்றாள்‌. “அது எப்படி அவரது 
தோற்றமாகும்‌? சொல்‌ அத்தனை தெளிவாக ஒருவரை 
விழிமுன்‌ நிறுத்துமா என்ன?” என்றான்‌. “என்‌ உள்ளம்‌ 
சொற்களை உணர்வது. அவரை நிகிழ்த்தும்‌ களமென 
அது முன்னரே ஒருங்கியிருந்தது. அவர்‌ நடந்துசென்ற 
காலடித்தடத்தையேகூட அடையாளம்‌ காண இயலும்‌ 
என்னால்‌” என்றாள்‌ ரோகிணி. 


அப்பால்‌ புரவியொன்று வந்து நிற்க அதிலிருந்து 
இறங்கிய இளைஞனும்‌ துணைப்படைத்தலைவனும்‌ 
அவனை நோக்கி வந்தனர்‌. ரோகிணி “அது அவர்‌ 
மைந்தர்‌!” என்றாள்‌. “என்ன சொல்கிறாய்‌?” என்று 
ஸ்வேதன்‌ கேட்டான்‌. “ஐயமே இல்லை, அது அவர்‌ 
மைந்தர்‌! எங்கிருந்து வருகிறார்‌ என்று கேளுங்கள்‌” 
என்றாள்‌. ஸ்வேதன்‌ எழுந்து வணங்கி “உள்ளே வருக, 
இளவரசே!” என்றான்‌. வந்தவன்‌ அர்ஜுனனின்‌ அதே 
முகமும்‌ உடலும்‌ கொண்டிருப்பதை ஸ்வேதன்‌ 
அப்போதுதான்‌ உணர்ந்தான்‌. அதுவரை விழியை 
தடுத்திருந்தது ஓர்‌ ஒவ்வாமை. அவனால்‌ 
சுருதகீர்த்தியின்‌ ஒவ்வாமையை புரிந்துகொள்ள 
முடிந்தது. 


அவ்விளைஞன்‌ சுருதகீர்த்தியின்‌ இளைய வடிவம்‌ 
போலிருந்தான்‌. சென்றுகொண்டிருந்த பாடிவீட்டிற்கு 
இணையாக நடந்தபடி அவன்‌ “நான்‌ பாண்டவர்களில்‌ 
இளையவராகிய அர்ஜுனரை பார்க்கும்பொருட்டு 
வந்தேன்‌. நாகர்குமயை சார்ந்தவன்‌. என்‌ பெயர்‌ 
அரவான்‌” என்றான்‌. ஸ்வேதன்‌ “தங்களைப்பற்றி 
கதைகளை கேள்விப்பட்மருக்கிறேன்‌. தங்கள்‌ தாயை 


இளைய பாண்டவர்‌ மணந்த கதை சூதர்‌ நாவில்‌ 
திகழ்கிறது. இது அவருடைய பாடிவீடு. நானும்‌ அவரை 
பார்க்கும்பொருட்டே வந்துள்ளேன்‌. உள்ளே வருக, 
இளவரசே!” என்றான்‌. 


அரவான்‌ காலெடுத்து உள்ளேவைத்து மேலே வந்தான்‌. 
ரோகிணியைப்‌ பார்த்து தலைவணங்கி “வணங்குகிறேன்‌” 
என்றான்‌. அவள்‌ திகைத்து “ஆம்‌, வணங்குகிறேன்‌” 
என்றாள்‌. ஸ்வேதன்‌ திரும்பிப்பார்த்து “இவள்‌ பெயர்‌ 
ரோகிணி. அடுமனையாட்டி. இளைய பாண்டவரை 
பார்க்கும்‌ பொருட்டு என்னுடன்‌ வந்தாள்‌” என்றான்‌. 
அரவானின்‌ விழிகளில்‌ அவள்‌ பெண்ணல்ல என்பது 
எந்த மாற்றத்தையும்‌ உருவாக்கவில்லை என்பதை 
கண்டான்‌. சிறு படபடப்புடன்‌ அவனுடன்‌ வந்த 
படைத்தலைவன்‌ “எங்கள்‌ தலைவர்‌ என்னிடம்‌ 
இவருடன்‌ இங்கு வந்து ஓலை ஒன்றை கையளிக்கும்படி 
கூறினார்‌” என்றான்‌. “நான்‌ இப்பாடிவீட்டுக்கு 
பொறுப்பானவன்‌ அல்ல. பாண்டவ மைந்தராகிய 
சுருதகீர்த்தியே இதை நடத்துகிறார்‌. இன்னும்‌ 
சிறுபொழுதில்‌ அவர்‌ இங்கு வருவார்‌. ஓலையை 
அவரிடம்‌ அளிக்கலாம்‌” என்றான்‌ ஸ்வேதன்‌. 


அரவான்‌ நின்றுகொண்டிருக்க ஸ்வேதன்‌ பீடத்தில்‌ 
அமர்ந்த பின்‌ “அமர்க, இளவரசே!” என்று பீடத்தை 
காட்டினான்‌. அரவான்‌ “இல்லை, நான்‌ அவர்‌ வரும்‌ வரை 
நிற்கின்றேன்‌” என்றான்‌. “அமர்வது முறைமை” என்றான்‌ 
ஸ்வேதன்‌. “அமர்ந்தாக வேண்டுமென்று நெறியுள்ளதோ?” 
என்ற பின்‌ அரவான்‌ மூங்கில்‌ பீடத்தில்‌ அமர்ந்தான்‌. 


படைத்தலைவன்‌ “நான்‌ உடனே 
திரும்பிச்செல்லவேண்டும்‌” என்றான்‌. “எங்கிருந்து 
வருகிறீர்கள்‌?” என்று ஸ்வேதன்‌ கேட்டான்‌. “ஏழாவ 
பிரிவின்‌ பதினெட்டாவது துணைப்‌ பிரிவில்‌ இருந்து, 
அதை யாதவராகிய சாத்யகி நடத்துகிறார்‌. இந்த ஓலை 
அவர்‌ அளித்தது.” அத்தருணத்தின்‌ விந்தையால்‌ 
அப்போதுதான்‌ ஸ்வேதன்‌ உளம்‌ மலர்ந்தான்‌. முற்றிலும்‌ 
புதிய இருவர்‌ இரு திசைகளிலிருந்து கிளம்பி 
அர்ஜுனனை பார்க்கும்பொருட்டு வந்திருக்கிறார்கள்‌. 
அவர்களை அவர்‌ மைந்தர்‌ எதிர்கொள்கிறார்கள்‌. 
ஒருவேளை ஒவ்வொரு நாளுமென மைந்தரும்‌ 
மாணவரும்‌ அவ்வாறு தேடிவரக்கூடுமோ? சுருதகீர்த்தி 
அரவானைப்‌ பார்த்ததும்‌ எப்படி எதிர்வினை புரிவான்‌ 
என்னும்‌ எண்ணம்‌ எழுந்தது. அந்த ஒவ்வாமை மேலும்‌ 
பெருகியிருக்கும்‌ என்று தோன்றியது. 


பீடத்தின்‌ விளிம்பில்‌ இலையில்‌ தவளையென தொற்றி 
அமர்ந்திருந்த அரவான்‌ விரல்களை ஒன்றுடன்‌ ஒன்று 
கோத்திருந்தான்‌. சிறிய உதடுகளை மடித்து 
கவ்வியிருந்தான்‌. மென்மயிர்‌ மீசையும்‌ தாடியும்‌ கரிய 
பளபளப்பான தோலும்‌ கொண்ட முகத்தில்‌ கண்கள்‌ 
குழந்தைகளுக்குரிய தெளிவும்‌ கற்றறிந்தோருக்குரிய 
கூர்மையும்‌ கொண்டிருந்தன. உலூபியின்‌ மைந்தன்‌. 
நாகர்‌ குலக்கன்னி. நாகமென்று மாறி இளைய பாண்டவர்‌ 
புணர்ந்து பெற்றெடுத்தவன்‌. இன்று மானுட 
உருக்கொண்டு அமர்ந்திருப்பினும்‌ எக்கணமும்‌ 
பாம்பென மாறி நெளிந்து சீறி படமுயர்த்த இவனால்‌ 
இயலும்‌. பத்து விரல்நகங்களும்‌ நச்சுப்பற்களாகக்கூடும்‌. 
விழிகள்‌ இமையாமை கொள்ளும்‌. சீறி வாய்திறந்தால்‌ 
பிளந்த நாக்கு அனலென வெளிவந்து துடித்தாடும்‌. 


கதைகளிலிருந்து மானுடர்‌ எழுந்துவருவதை அவன்‌ 
முன்னர்‌ கண்டதில்லை. சொற்பரப்பைப்‌ பிளந்து 
கதைகளை ஈரநீர்த்துளிகளென உதறி அவர்கள்‌ வந்து 
நிகழ்காலம்‌ முன்‌ நிற்கிறார்கள்‌. இங்குள்ள காற்றும்‌ 
வெயிலும்‌ அவர்களை உலரச்செய்து பிறிதொருவரைப்‌ 
போலாக்குகிறது. மெல்ல மெல்ல நாம்‌ அனைத்தையும்‌ 
மறந்து அவர்களை நமக்கிணையானவர்கள்‌ என்று 
எண்ணத்தொடங்குவோம்‌. ஆனால்‌ எக்கணமும்‌ திரும்பப்‌ 
பாய்ந்து அப்பெருநதிக்குள்‌ சென்று மறைந்துவிட 
அவர்களால்‌ இயலும்‌. கதைகள்‌ என்றுமுள்ளவை. 
நேற்றென்றும்‌ நாளையென்றும்‌ அறியாது என்றுமுள 
இன்றில்‌ அலைகொள்பவை. அக்கதைப்பெருக்கில்‌ ஒரு 
திவலை இவன்‌. 


அவனால்‌ அரவானை நோக்காமல்‌ இருக்க 
இயலவில்லை. கால்‌ நகங்களிலிருந்து புரிகுழல்‌ 
அலைவரை மீளமீள பார்த்தான்‌. பழுதற்ற முழுதுடல்‌. 
முதுமையும்‌ உலகியல்‌ சுமைகளும்‌ இப்போது இளைய 
பாண்டவரை தளர்த்தியிருக்கலாம்‌. அவரிலிருந்து 
மீண்டும்‌ மீண்டும்‌ முளைத்தெழுந்துகொண்டே 
இருக்கிறது அவரென்றாகி மண்ணில்‌ திகழும்‌ 
இந்திரனின்‌ ஒளி. அரவான்‌ புலித்தோலாடை 
அணிந்திருந்தான்‌. கழுத்தில்‌ நாகவிழிமணிகளைக்‌ 
கோத்த மாலை. நாகமண்டலிக்‌ கொடியால்‌ ஆன 
கங்கணங்கள்‌. நாகமண்டலி பின்னிய கால்தளைகள்‌. 
பாம்புத்தோலால்‌ ஆன இடைக்கச்சை. அதில்‌ மிகச்‌ சிறிய 
குத்துவாள்‌. காதுகளில்‌ சிறு நாகக்குழவி 
சுற்றியிருப்பதுபோன்ற குண்டலங்கள்‌. அதில்‌ இரு 
ஒளித்துளிகளென கற்கள்‌. 


இவன்‌ அன்னை எங்கிருக்கிறார்‌? இப்போர்‌ 
மூண்டெழுந்ததுமே மைந்தனை வாழ்த்தி இங்கு 
அனுப்பியது அவர்தான்‌ போலும்‌. இப்போரில்‌ 
நாகர்களுக்கு என்ன இடம்‌? தன்‌ அம்புப்பெருக்கால்‌ 
மாநாகங்களின்‌ காண்டவத்தை முற்றழித்தவர்‌ இளைய 
பாண்டவர்‌. நாகர்களின்‌ வஞ்சம்‌ ஒரு துளி 
எஞ்சவிடப்பட்டது. அது எங்கோ திரண்டு தன்‌ 
துளித்தன்மையாலேயே விசைகொண்டு, ஒளிகொண்டு 
காத்திருக்கிறது என்கிறார்கள்‌. இப்போரில்‌ இந்திரனின்‌ 
மைந்தனுக்கெதிராக எழுந்த இருபெரும்‌ வல்லமைகள்‌ 
கதிரவனின்‌ வெங்கதிரும்‌ நாகத்தின்‌ நச்சுத்துளியும்‌ 
என்று சூதர்கள்‌ பாடுகிறார்கள்‌. இவன்‌ நாகத்தின்‌ குழவி 
திசைமாறி அனல்நோக்கி நெளிந்தணைவதுபோல்‌ 
வந்திருக்கிறான்‌. 

புரவிக்குளம்படி கேட்டு அவன்‌ திரும்பிப்பார்த்தான்‌. 
சுருதகீர்த்தி புரவியிலிருந்து இறங்கி இயல்பாக நடந்து 
கால்வைத்து பாடிவீட்டின்‌ படிகளிலேறி வந்தான்‌. 
தொடர்பழக்கத்தினால்‌ அதன்‌ ஒழுக்கை அவன்‌ கால்‌ 
நன்கு பழகியிருந்தது. முதற்பார்வையிலேயே அவன்‌ 
அரவானை பார்த்துவிட்டான்‌. அரவான்‌ எழுந்து நின்று 
கைகூப்பி தலைவணங்கினான்‌. அவன்‌ உடல்‌ மெல்ல 
நடுங்கத்தொடங்கியதை ஸ்வேதன்‌ கண்டான்‌. 
சுருதகீர்த்தி அந்த துணைப்படைத்தலைவனைப்‌ பார்த்து 
புருவம்‌ சுழித்து “செய்தியுண்டா?” என்றான்‌. அவன்‌ 
தலைவணங்கி “பாண்டவ மைந்தர்‌ சுருதகீர்த்தியை 
வணங்குகிறேன்‌. நான்‌ சாத்யகியின்‌ 
முதற்படைத்தலைவன்‌ அரூபன்‌. என்னிடம்‌ 
படைத்தலைவர்‌ கொடுத்த ஓலை இது. சான்றுக்‌ 
கணையாழியும்‌ உள்ளது” என்றான்‌. 


சுருதகீர்த்தி வலக்கையை நீட்ட அவன்‌ அந்த ஓலையை 
அளித்தான்‌. கணையாழியை கையில்‌ வாங்கிவிட்டு 
திருப்பிக்கொடுத்து ஓலையை கையால்‌ நீவி இருமுறை 
படித்தான்‌. அவன்‌ மீண்டுமொரு நோக்கு அரவானுக்கு 
அளிக்கவே இல்லை. ஒரு சொல்லும்‌ உரைக்காமல்‌ 
ஓலையுடன்‌ உள்ளறைக்குள்‌ சென்றான்‌. 
துணைப்படைத்தலைவன்‌ நிற்பதா செல்லலாமா என்று 
குழம்பி உள்ளறையை பார்த்துவிட்டு அரவானை 
பார்த்தான்‌. ஸ்வேதன்‌ “தங்கள்‌ பணி முடிந்ததென்றால்‌ 
கிளம்பலாம்‌, படைத்தலைவரே” என்றான்‌. 
தலைவணங்கி அவன்‌ வெளியே இறங்குகையில்‌ 
மண்ணுக்கும்‌ பாடி வீட்டிற்குமான அசைவு மாறுபாடை 
கருத்தில்‌ கொள்ளாமல்‌ கால்‌ வைத்து சற்றே தடுமாறி 
ஓரிரு அடிகள்‌ முன்னால்‌ வைத்து சென்றான்‌. 


சற்று பின்னகர்ந்து அரவான்‌ நின்றுகொண்டிருந்தான்‌. 
ஸ்வேதன்‌ “நீங்கள்‌ அமரலாம்‌” என்றபின்‌ தானும்‌ 
அமர்ந்தான்‌. அரவான்‌ அறைக்குள்‌ பார்த்தபின்‌ 
தயங்கினான்‌. உள்ளிருந்து சுருதகீர்த்தி வெளியே 
வருவான்‌ என்று ஸ்வேதன்‌ எதிர்பார்த்தான்‌. சில 
கணங்களுக்குப்‌ பின்‌ அவன்‌ வரப்போவதில்லை என்று 
தோன்றியது. அந்த வாயில்‌ ஒரு விழியென மாறி 
அவர்களை பார்த்துக்கொண்டிருந்தது. ஸ்வேதன்‌ 
அமைதியிழந்தான்‌. அரவானை நோக்குவதை 
தவிர்த்தான்‌. அரவானும்‌ உள்ளே நோக்கவில்லை 
என்றாலும்‌ அவன்‌ உடல்‌ பட்டாம்பூச்சி இறகென 
நடுங்கிக்கொண்டிருந்ததை காணமுடிந்தது. 


பொழுது ஓடிக்கொண்டிருந்தது. அரவான்‌ இருமுறை 
அறைவாயிலை பார்த்தபின்‌ மெல்ல தயங்கி பீடத்தில்‌ 
அமர்ந்தான்‌. இரு கைகளையும்‌ மடிமேல்‌ கோத்து 
வைத்துக்கொண்டான்‌. அவன்‌ ஏன்‌ உதடுகளை உள்‌ 
மடித்து வாய்மூடியிருக்கிறான்‌ என்று ஸ்வேதன்‌ 
எண்ணினான்‌. அது அவனை அஞ்சிய 
சிறுவனைப்போல்‌ காட்டியது. கைகளை ஒருபோதும்‌ 
விரல்கோத்து மடியில்‌ வைத்துக்கொள்ளக்கூடாது, அது 
பணிவென்று உடல்மொழி காட்டும்‌. தோள்கள்‌ 
முன்தொய்ந்து வளையவும்‌ வழி வகுக்கும்‌. எங்கு 
அமர்ந்திருந்தாலும்‌ இரு தோள்களையும்‌ பின்தள்ளி 
நெஞ்சை முன்விரிக்கவேண்டும்‌. அது நம்பிக்கையென 
வெளிப்படும்‌. எவரையும்‌ பார்க்காதபோது நேர்முன்னால்‌ 
ஏதேனும்‌ ஒரு பொருளில்‌ விழிநட்டு 
அசையாதிருக்கவேண்டும்‌ என்றும்‌, ஒருபோதும்‌ 
விழிதழைந்து கீழ்‌ நோக்கியிருக்கலாகாது என்றும்‌, 
மறுமொழிகளோ நேர்கூற்றுகளோ உரைக்கையில்‌ 
முதற்சொல்லும்‌ இறுதிச்சொல்லும்‌ ஒலி குறைந்து 
மழுங்கிவிடலாகாதென்றும்‌ அவனுக்கு கற்பித்திருந்தனர்‌. 


அவன்‌ அதையெல்லாம்‌ அரவானிடம்‌ சொல்ல 
விரும்பினான்‌. அவன்‌ அன்னை அச்செய்திகளை 
அறியாதவராக இருக்கலாம்‌. குலாடர்களைப்போலவே 
நாகர்களும்‌ அன்னைவழி குலமுறை கொண்டவர்கள்‌. 
அன்னையருக்குரிய முறைமைகளும்‌ உடல்மொழிகளும்‌ 
முற்றிலும்‌ வேறு. அவன்‌ அன்னை கலிங்கத்திலிருந்து 
போர்முறைப்‌ பயிற்சியாளர்‌ ஒருவரை வரவழைத்து 
அவனுக்கு கற்பித்தார்‌. அவர்கள்‌ ஷத்ரியர்களாக 
ஆவதற்கான பயிற்சியில்‌ இருக்கும்‌ குடி. இவன்‌ 
இன்னமும்‌ அந்த எண்ணத்தையே அடையவில்லை. 
ஷத்ரியர்‌ என்பது ஓர்‌ எதிர்நிலை. எதிர்காற்றுக்கு 
நெஞ்சுவிரிப்பதுபோல. ஊழுக்கும்‌ இறப்புக்கும்‌ 


மண்ணுக்கும்‌ சூழுக்கும்‌ எதிராக தருக்குதல்‌. 


உள்ளிருந்து சுருதகீர்த்தி வெளியே வந்தான்‌. அரவானை 
நோக்கி “முறைப்படி அரச குடியினரல்லாதவர்கள்‌ இங்கு 
பீடத்திலமர்வது ஏற்கப்படுவதில்லை. தங்களிடம்‌ நான்‌ 
பீடம்‌ சுட்டவும்‌ இல்லை” என்றான்‌. அரவான்‌ திடுக்கிட்டு 
எழுந்து கைகூப்பி “பொறுத்தருள வேண்டும்‌” என்றான்‌. 
சுவரோடு சாய்ந்து “நான்‌... இவர்‌ என்னிடம்‌...” என்று 
குழறினான்‌. ஸ்வேதன்‌ “இளவரசே, அவருக்கு பீடம்‌ 
அளித்தவன்‌ நான்‌. நான்‌ அரசகுடியினன்‌. எவருக்கும்‌ 
எங்கும்‌ பீடமளிக்கும்‌ உரிமை எனக்குண்டு. அதை நீங்கள்‌ 
மறுப்பீர்கள்‌ என்றால்‌ என்னை இப்போதே தனிப்போரில்‌ 
நீங்கள்‌ வெல்ல வேண்டும்‌” என்றான்‌. 


சுருதகீர்த்தி சினத்தில்‌ நெரிந்த முகத்துடன்‌ “இது உங்கள்‌ 
அரண்மனையல்ல” என்றான்‌. “நான்‌ இருக்கும்‌ 
இடமெல்லாம்‌ என்‌ மாளிகையே. அதை மறுக்கும்‌ 
எவரிடமும்‌ போர்புரியவும்‌ கொன்று வெல்லவும்‌ 
துணிவேன்‌” என்றான்‌ ஸ்வேதன்‌. சுருதகீர்த்தி தன்னை 
அடக்கிக்கொண்டு “இது என்‌ தந்தையின்‌ பாடிவீடு. இங்கு 
நீங்கள்‌ அவருடைய விருந்தினர்‌” என்றான்‌. ஸ்வேதன்‌ 
குரலை உயர்த்தாமல்‌ அழுத்தம்‌ ஏறிய சொற்களுடன்‌ 
“அதை அவரிடமும்‌ நீங்கள்‌ கருதியிருக்க வேண்டும்‌. 
அவரும்‌ அரசகுடியினர்‌ ஒருவரின்‌ ஆணையோலையும்‌ 
முத்திரையும்‌ கொண்டு உங்கள்‌ தந்தையை பார்க்க 
வந்தவர்‌. இங்கு எவரை அமரவைக்கவேண்டும்‌ 
எழவைக்கவேண்டும்‌ என்று முடிவெடுக்கும்‌ 
உரிமைகொண்டவர்‌ அவரை அனுப்பியவரும்‌ 
அவருடைய ஓலைபெறுபவருமே ஒழிய 
குடில்காப்பாளரான நீங்கள்‌ அல்ல. இவர்‌ தனக்கு பீடம்‌ 
மறுக்கப்பட்டதன்‌ பொருட்டு உங்களை தனிப்போருக்கு 
அழைக்க முடியும்‌. அவருடன்‌ தனிப்போர்‌ புரியும்‌ 
உரிமையை உங்கள்‌ தந்தை உங்களுக்கு அளிக்கவில்லை 
என்பதனால்‌ இங்கே அவர்முன்‌ பணியவும்‌ 
வேண்டியிருக்கும்‌. அவ்விழிவை உங்களுக்கு 
அளிக்காமலிருப்பது அவர்‌ உங்களுக்கு அளிக்கும்‌ 
கொடை” என்றான்‌. 


சுருதகீர்த்தி பற்களைக்‌ கடித்து முகம்‌ சிவக்க 
“முறைமைகளை நானும்‌ அறிவேன்‌. எனக்கு எவரும்‌ 
கற்பிக்கவேண்டியதில்லை” என்றபின்‌ எவரையும்‌ 
நோக்காமல்‌ “இந்தப்‌ பாடிவீட்டில்‌ அரசகுடியினரன்றி பிறர்‌ 
அமர்ந்திருப்பதை நான்‌ விரும்பவில்லை. இப்போதே 
அவர்கள்‌ கிளம்பிச்‌ செல்வார்களென்றால்‌ அதுவும்‌ 
நன்றே. அதை எந்த அவையிலும்‌ நான்‌ எழுந்து 


அவளை நினைக்குபோதெல்லாம்‌ அந்த வடக்கு 
உப்பரிகையில்‌ அவள்‌ சுருண்டு அமர்ந்திருக்கும்‌ 
காட்சிதான்‌ நினைவுக்கு வந்தது. அவள்‌ 
ஏங்கிக்கொண்டிருப்பது வெளியே செல்லத்தான்‌ என 
முதலில்‌ அவன்‌ நினைத்தான்‌. நினைத்த இடங்களுக்குச்‌ 
செல்லும்‌ வாழ்க்கை கொண்டிருந்த எளிய சூதப்பெண்‌ 
அவள்‌. அரசியின்‌ முறைமைகளை தளைகளாக 
அணிந்துகொண்டவள்‌. அவளை ஒவ்வொருநாளும்‌ 
அவள்‌ விரும்பும்‌ வெளியிடங்களுக்குக்‌ 
கொண்டுசெல்லும்படி அவன்‌ சேடியருக்கு 

ணையிட்டான்‌. ஆனால்‌ அவள்‌ வெளியே 
செல்லவிரும்பவில்லை. அவள்‌ செல்லும்‌ வழக்கமான 
வழிகளை விட்டு சற்று விலகினால்கூட பதறி 
உடல்நடுங்கினாள்‌. அவள்‌ ஒவ்வொருநாளும்‌ 
பார்த்துக்கொண்டிருந்த வடக்குச்சாலைக்குச்‌ 
சென்றபோதுகூட அதை அவளால்‌ அடையாளம்‌ 
காணமுடியவில்லை. 


நீர்க்கடன்‌ முடிந்து வைதிகருக்கு காணிக்கை கொடுத்து 
வணங்கி அவன்‌ மீண்டும்‌ தேரிலேறிக்கொண்டான்‌. 
இன்னும்‌ சில நீர்க்கடன்கள்‌. அதன்பின்‌ மாதம்தோறும்‌ 
நினைவுகூர்வதுகூட இல்லாமலாகிவிடும்‌. வருடந்தோறும்‌ 
கொடுக்கும்‌ நீர்க்கடனும்‌ மெல்லமெல்ல கடமையாக மாறி 
பொருளிழந்துவிடும்‌. அவனை எவரும்‌ சிவேயன்‌ என 
அமைக்கப்போவதில்லை. சுருதையின்‌ சொற்களில்‌ 
ஒருவேளை இன்னும்‌ சில ஆண்டுகாலம்‌ அவள்‌ 
வாழலாம்‌. மைந்தர்கள்‌ அச்சொற்களாக அவளை 
நினைவுகூரலாம்‌. 


அவன்‌ கருவூலச்சுவடிகளை முழுமையாக வாசித்து 
ணைகளை சுருக்கமாக ஓலைநாயகங்களுக்குச்‌ 
சொல்லிவிட்டு பேரரசியின்‌ அரண்மனைக்குச்‌ சென்றான்‌. 
ஒவ்வொருநாளும்‌ முன்மதியத்தில்‌ அவன்‌ அவளை 
சந்திக்கும்‌ நேரம்‌ அமைந்திருந்தது. சத்யவதியின்‌ 
அரண்மனைக்கு முன்னால்‌ ஒரு பல்லக்கு நின்றிருந்தது. 
நிமித்திகர்களோ கணிகர்களோதான்‌ என அவன்‌ 
புன்னகையுடன்‌ எண்ணிக்கொண்டான்‌. 
அவர்களைத்தவிர எவரையுமே சத்யவதி சந்திக்காமலாகி 
பல்லாண்டுகளாகிவிட்டன. தன்‌ சிறுமைந்தர்களின்‌ 
பிறவிநூல்களை அவள்‌ மீண்டும்‌ மீண்டும்‌ 
கணித்துக்கொண்டிருந்தாள்‌. “அவருடைய 
ஆமாடப்பெட்டிக்குள்‌ ஆயிரம்‌ பிறவிநூல்கள்‌ 
இருக்கின்றன. ஒவ்வொரு மைந்தனுக்கும்‌ இருபது 
வெவ்வேறு பிறவிநூல்கள்‌ உள்ளன. அவற்றைப்‌ 
பார்த்தால்‌ பிரம்மனே திகைத்து தான்‌ படைத்தவர்கள்‌ 


சொல்கிறேன்‌” என்றபின்‌ திரும்பி உள்ளே சென்றான்‌. 


அரவான்‌ அவன்‌ உள்ளே சென்றதை நோக்கியபின்‌ 
ஸ்வேதனைப்‌ பார்த்து மெல்லிய புன்னகை புரிந்தான்‌. 
அப்போதுதான்‌ அவன்‌ யார்‌ என்று ஸ்வேதனுக்கு 
புரிந்தது. முற்றிலும்‌ புதிய சூழலை 
எதிர்கொண்டமையால்‌ உடலில்‌ பதற்றமும்‌ தத்தளிப்பும்‌ 
கூடியிருந்தும்‌ உள்ளத்தில்‌ மாறாநிலை 
கொண்டிருப்பவன்‌ அவன்‌. அத்தருணத்தை 
எதிர்கொள்கையிலேயே உள்ளே ஒருபாதி விலகி நின்று 
நோக்கி புன்னகை கொள்ளவும்‌ இயல்கிறது அவனுக்கு. 
எந்நிலையிலும்‌ தன்னை மறந்தொரு சொல்லோ செயலோ 
அவனிடமிருந்து எழப்போவதில்லை. அவன்‌ களம்நின்று 
பொருதும்‌ ஆற்றல்‌ கொண்டவன்‌ என்பதை 
அப்புன்னகையே உணர்த்தியது. ஸ்வேதன்‌ புன்னகை 
புரிந்து “உங்கள்‌ பொருட்டு நானும்‌ நின்றுகொள்கிறேன்‌” 
என்றான்‌. அரவான்‌ மெல்ல தலைவணங்கினான்‌. 

[ஙagelஅரவான்‌ முன்பிருந்ததைவிட 
இயல்படைந்ததுபோல்‌ தோன்றியது. அச்சூழலை அவன்‌ 
தன்‌ அகத்தால்‌ கடந்து அப்பாலிருந்து அதை 
நோக்கியிருக்கலாம்‌ என ஸ்வேதன்‌ எண்ணினான்‌. 
அல்லது அங்கு நிகழ்ந்தவற்றுக்குள்‌ சென்று 
கண்டிருக்கலாம்‌. ரோகிணி அவனிடம்‌ “நீங்கள்‌ 
நாகர்காடுகளிலிருந்து முதல்‌ முறையாக 
வெளிவருகிறீர்கள்‌ போலும்‌” என்றாள்‌. “ஆம்‌, நான்‌ 
மானுடரை கண்டதே அரிது. காட்டிற்கு அருகேயுள்ள 
சுனையொன்றிற்கு ஊர்மக்கள்‌ மூதாதையருக்கு குருதி 
பலிகொடுத்து வணங்கும்பொருட்டு வருவார்கள்‌. 
நாகரல்லாத மானுடரை நான்‌ பார்ப்பது அப்போது 
மட்டும்தான்‌. அவர்கள்‌ என்னை பார்க்கமுடியாது. 
காட்டுக்குள்‌ நின்று நோக்கிக்கொண்டிருப்பேன்‌. 
அவர்களின்‌ ஆடைகளும்‌ உடலசைவுகளும்‌ விந்தையாக 
தோன்றும்‌. ஆகவே நான்‌ அத்தருணத்தை 
தவறவிடுவதில்லை” என்றான்‌. 


தாங்கள்‌ பேசிக்கொள்வது உள்ளிருக்கும்‌ சுருதகீர்த்திக்கு 
கேட்குமென்பது ஸ்வேதனுக்கு மெல்லிய உவகையை 
அளித்தது. அவன்‌ மேலும்‌ சற்று உரத்த குரலில்‌ “தங்கள்‌ 
அன்னையின்‌ ஆணையை ஏற்று இங்கு வந்தீர்கள்‌ 
போலும்‌. முதற்பார்வையிலேயே தாங்கள்‌ இளைய 
பாண்டவரின்‌ மைந்தர்‌ என்று தெரிந்துகொண்டேன்‌. 
மைந்தர்கள்‌ தந்தையைப்போல்‌ இருப்பது இயல்பு. 
விழியசைவிலும்கூட தந்தையென்றே மைந்தர்‌ 
தோன்றுவது சற்று அரிது” என்றான்‌. “நான்‌ தந்தையை 
பார்த்ததில்லை. அவருடைய ஓவியங்களும்‌ எங்களிடம்‌ 
இல்லை. என்‌ அன்னை சொன்ன கதைகளினூடாகவே 
அவரை அறிந்திருக்கிறேன்‌” என்றான்‌ அரவான்‌. 


“காட்டிலிருந்து முதல்முறையாக வெளிவந்து மானுடரை 
பார்த்த உடனே அவர்கள்‌ என்னை இளைய 
பாண்டவராகவே பார்த்தனர்‌. செல்லுமிடமெங்கும்‌ நான்‌ 
முதற்சொல்லெடுப்பதற்குள்ளாகவே என்னை 
வணங்கினர்‌” என்று அரவான்‌ சொன்னான்‌. 
“ஓவியத்திலோ நேரிலோ இளைய பாண்டவரை 
பார்க்காதவர்கள்‌ இங்கு அரிதினும்‌ அரிது” என்று 
ஸ்வேதன்‌ சொன்னான்‌. “அனைத்து 
படைக்காவல்தலைவர்களும்‌ தலைவணங்கி என்னை 


உள்ளே செல்ல ஒப்பினார்கள்‌. உண்மையில்‌ நான்‌ 
காட்டிலிருந்து வெளிவந்து நுழைந்த நிலம்‌ கெளரவ 
படைக்கூட்டிலுள்ள திரிகர்த்தர்களின்‌ நாடு. அங்கு 
காவலரணுக்கு பொறுப்பாக இருந்தவர்‌ 
அஸ்தினபுரியைச்‌ சேர்ந்த முதிய காவலர்‌. என்னை 
பார்த்ததும்‌ தலைவணங்கி இளவரசே தங்கள்‌ 
வருகையால்‌ அஸ்தினபுரி மகிழ்கிறது என்று 
சொன்னார்‌.” 


அஸ்தினபுரியும்‌ இந்திரப்பிரஸ்தமும்‌ முரண்கொண்டு 
போரிட்டுக்கொண்டிருப்பதை அப்போது நான்‌ 
அறிந்திருக்கவில்லை. தந்தை அஸ்தினபுரியின்‌ 
இளவரசர்‌ என்பதை அறிந்திருந்தேன்‌. “நான்‌ 
அஸ்தினபுரியின்‌ பாண்டுவின்‌ மூன்றாவது மைந்தராகிய 
அர்ஜுனரின்‌ மைந்தன்‌, அவரை பார்க்க விரும்புகிறேன்‌” 
என்று சொன்னேன்‌. “அவர்‌ இப்போது எங்கள்‌ 
அரசுக்கெதிராக படைகொண்டு செல்கிறார்‌. ஆயினும்‌ 
குருதி என்றும்‌ தனிவழி கொண்டது. தாங்கள்‌ இங்கிருந்து 
இந்திரப்பிரஸ்தத்தின்‌ படைப்பிரிவுகளை 
சென்றடைவதற்குரிய வழியைக்‌ காட்டி உடனழைத்துச்‌ 
செல்வதற்கு வீரர்களை அனுப்புகிறேன்‌. தங்கும்‌ 
வழியெங்கும்‌ தங்களுக்கு அரசமுறைப்படி வரவேற்பு 
அளிக்கப்படும்‌” என்று அவர்‌ சொன்னார்‌. 


பின்னர்‌ சற்று தயங்கி “தாங்கள்‌ விரும்பினால்‌ தங்கள்‌ 
பெரிய தந்தை துரியோதனரைப்‌ பார்த்து முறைப்படி 
அரசவணக்கம்‌ செய்து மறுபக்கம்‌ செல்லலாம்‌” என்றார்‌. 
“அவ்வாறு மரபுண்டா?” என்று நான்‌ கேட்டேன்‌. “ஆம்‌, 
அதுவே மரபு. அரசகுடியினர்‌ ஒரு நிலத்தில்‌ நுழைந்தால்‌ 
அரசவைக்குச்‌ சென்று அரசரிடம்‌ முறைமை வணக்கம்‌ 
தெரிவிக்கவேண்டும்‌” என்றார்‌. “அவ்வண்ணமெனில்‌ 
என்னை துரியோதனரிடமே அழைத்துச்‌ செல்க!” 
என்றேன்‌. 


ஸ்வேதன்‌ “அங்கு சென்றா வருகிறீர்கள்‌?” என்றான்‌. 
“ஆம்‌, நான்‌ கிளம்பிவருவதற்குள்‌ அஸ்தினபுரியின்‌ 
படைகள்‌ அங்கிருந்து கிளம்பி குருக்ஷேத்ரத்திற்கு 
வரத்தொடங்கிவிட்டன. தப்தவனம்‌ என்னும்‌ காடருகே 
நான்‌ அஸ்தினபுரியின்‌ படைகளை சென்றடைந்தேன்‌. 
படைப்பிரிவின்‌ தொடக்கத்திலேயே இளைய 
கெளரவரான துர்மதரை நான்‌ சந்தித்தேன்‌. என்னை 
அவரிடம்‌ அழைத்துச்சென்று நிறுத்திய படைத்தலைவர்‌ 
ஏதும்‌ சொல்வதற்குள்ளாகவே ஒற்றர்களிடம்‌ 
பேசிக்கொண்டிருந்த அவர்‌ என்னை திரும்பிப்பார்த்து 
இரு கைகளையும்‌ விரித்தபடி ஓடி வந்து என்னை 


நெஞ்சுடன்‌ அணைத்துக்கொண்டார்‌” என்றான்‌ 
அரவான்‌. 


அவர்‌ என்‌ கைகளை பற்றியபடி “நீ அர்ஜுனனின்‌ 
மைந்தன்‌ அல்லவா? எங்கிருந்து வருகிறாய்‌? உன்‌ 
அன்னை பெயர்‌ என்ன?” என்று கேட்டார்‌. நான்‌ 
சொல்வதற்குள்‌ “இரு! நீ சொல்லாதே. நீ நாகர்குல அரசி 
உலூபியின்‌ மைந்தன்‌” என்றார்‌. “ஆம்‌” என்றேன்‌. “உன்‌ 
நடை நாகர்களுக்குரியது. ஆனால்‌ இளையவன்‌ 
எங்கெங்கு சென்றிருக்கிறான்‌, எத்தனை மைந்தர்‌ என்று 
யாருக்குத்‌ தெரியும்‌?” என்று நகைத்த பின்‌ என்‌ தோளை 
அறைந்தார்‌. அங்கிருந்தவர்களிடம்‌ “அர்ஜுனனின்‌ 
மைந்தன்‌. இளமையில்‌ அவனை பார்த்தது போலவே 
இருக்கிறானல்லவா?” என்றார்‌. அங்கிருந்தவர்களில்‌ 
மூத்தவர்கள்‌ “ஆம்‌, அவ்வுருவேதான்‌” என்றனர்‌. 


என்னிடம்‌ “உன்‌ விழிகள்‌ மட்டும்‌ சற்று 
நாகமணித்தன்மை கொண்டுள்ளன. அதுவும்‌ அழகே” 
என்றபின்‌ “நீ அஸ்தினபுரிக்கு வந்திருக்கவேண்டும்‌. உன்‌ 
மூத்த அன்னையர்‌ உன்னைப்‌ பார்த்தால்‌ மகிழ்ந்து 
கொண்டாடியிருப்பார்கள்‌. அரண்மனையில்‌ உனது 
பேரன்னை இருக்கிறார்‌. அவர்‌ மைந்தர்களை தொட்டுப்‌ 
பார்ப்பதையே வாழ்வின்‌ கொண்டாட்டமாக கொண்டவர்‌. 
நன்று, இப்படைவீட்டில்‌ உன்னை 
சந்திக்கவேண்டுமென்றிருக்கிறது. மூத்தவரிடம்‌ உன்னை 
அழைத்துச்‌ செல்கிறேன்‌” என்றார்‌. பிறிதொரு தலைவர்‌ 
“தாங்கள்‌ இங்கிருந்து இப்போது செல்ல இயலாது, 
இளவரசே. நம்‌ படைகள்‌ நாளை காலையே இங்கிருந்து 
கிளம்பியாகவேண்டும்‌” என்றார்‌. “ஆம்‌, 
வேறுவழியில்லை. நான்‌ என்‌ இளையோனை உன்னுடன்‌ 
அனுப்புகிறேன்‌. எங்களுக்குத்தான்‌ இளையவர்‌ நிரை 
பெரிதாயிற்றே!” என நகைத்தார்‌. 


இளைய கெளரவரான சாருசித்ரருடன்‌ நான்‌ கிளம்பி 
படை நடுவே இருந்த துரியோதனரின்‌ மாளிகைக்கு 
சென்றேன்‌. அது இதைப்போலவே சகடங்களின்‌ மீ 
ஒழுகிச்செல்லும்‌ மாளிகை, இதைவிட இருமடங்கு பெரிது. 
அதன்‌ அருகில்‌ நான்‌ அணுகுவதற்குள்ளேயே இளைய 
கெளரவர்களும்‌ உபகெளரவர்களுமாக பலர்‌ என்னை 
நோக்கி ஓடிவந்தனர்‌. அனைவரும்‌ முதலில்‌ கண்ட 
துர்மதரின்‌ பிறிது வடிவங்களாகவே தெரிந்தனர்‌. 
அவர்களுள்‌ ஒருவர்‌ என்னை அள்ளித்தூக்கி மேலே 
வீசினார்‌. மற்றவர்கள்‌ கைநீட்டி என்னை 
பற்றிக்கொண்டனர்‌. உரக்க நகைத்து கூச்சலிட்டபடி 
என்னை அவர்கள்‌ தூக்கி மீண்டும்‌ மீண்டும்‌ 


வானிலெறிந்து பிடித்தனர்‌. மென்மயிர்த்தூவல்போல 
ஆகிவிட்டேன்‌ என நான்‌ மயங்கினேன்‌. 


என்னை அரசர்முன்‌ கொண்டு சென்றனர்‌. 
அம்மாளிகையின்‌ படியில்‌ நான்‌ ஏறுவதற்குள்ளாகவே 
உள்ளிருந்து படைத்தலைவருடன்‌ பேசிக்கொண்டிருந்த 
அரசர்‌ இறங்கி வெளியே வந்து என்னை அள்ளி தன்‌ 
கைகளில்‌ எடுத்துக்கொண்டார்‌. அவர்‌ அருகே 
அவரைப்போன்ற மூத்தவர்‌ லட்சுமணன்‌ நின்றிருந்தார்‌. 
அவரிடம்‌ என்னை காட்டி “உன்‌ இளையவன்‌! 
அர்ஜுனனின்‌ மைந்தன்‌! நாகர்குலத்து உலூபிக்கு 
பிறந்தவன்‌” என்றார்‌. “ஆம்‌, சற்று முன்‌ செய்தி 
வந்தபோதே அறிந்தேன்‌” என்று அவர்‌ சொன்னார்‌. “பார்‌, 
இவன்‌ விழிகள்‌ நாகத்துக்குரியவை” என்றபின்‌ 
என்னிடம்‌ “உன்னால்‌ இமையாது நோக்கமுடியுமா?” 
என்று கேட்டார்‌. “ஆம்‌, இமையா நோக்கும்‌ 
சிறுவளைக்குள்‌ பதுங்கிக்கொள்வதும்‌ மரங்களில்‌ 
இருந்து மரங்களுக்கு பறப்பதும்‌ எங்கள்‌ குலக்‌ கலைகள்‌” 
என்று நான்‌ சொன்னேன்‌. 


“நச்சு அம்பு! நச்சு அம்பு விடுவாயா?” என்று அவர்‌ 
உவகையுடன்‌ கேட்டார்‌. “ஆம்‌, அரசே. நச்சம்பும்‌ எங்கள்‌ 
குலக்‌ கலையே. சிறுநாணலை ஊதி அம்புவிடுகிறோம்‌” 
என்றேன்‌. என்‌ தோள்களை தன்‌ பெரிய கைகளால்‌ 
அறைந்தார்‌. “இளமையிலேயே வில்‌ பயின்றிருந்தால்‌ 
எதிர்நிற்க எவருமிலாத வீரனாக இருந்திருப்பாய்‌. 
விற்கலைக்குத்‌ தேவையானது உடல்‌ நெளிவு. நாகர்கள்‌ 
எலும்பிலாத உடல்‌ கொண்டவர்கள்‌ என்பார்கள்‌” 
என்றார்‌. “வில்‌ எய்யும்‌ அம்பை நோக்கலாம்‌. எங்கள்‌ 
நாணலை மானுடவிழி அறியாது” என்றேன்‌. “ஆம்‌, 
மெய்தான்‌” என்று சொல்லி “எப்படி மறுமொழி 
சொல்கிறான்‌ பார்‌” என மேலும்‌ நகைத்தார்‌. 


அவன்‌ அதை வேண்டுமென்றே உள்ளிருக்கும்‌ 
சுருதகீர்த்தி கேட்க வேண்டுமென்பதற்காக சற்று உரக்க 
சொல்கிறான்‌ என்று ஸ்வேதன்‌ உணர்ந்தான்‌. அவன்‌ 
விழிகளை சந்தித்தபோது மீண்டும்‌ அரவான்‌ 
புன்னகைத்தான்‌. “நான்‌ ஒருநாள்‌ அங்கிருந்தேன்‌. 
என்னை அவர்‌ தன்னுடன்‌ உணவருந்தும்படி 
அழைத்தார்‌. பாடிவீட்டில்‌ அந்தியில்‌ கெளரவர்களுடன்‌ 
அமர்ந்து உணவுண்டேன்‌. நான்‌ ஊனுணவு மட்டுமே 
உண்பதைக்கண்டு அவர்கள்‌ திகைத்தனர்‌” என்றான்‌. 
ஸ்வேதன்‌ “நீ ஊனுணவு மட்டுமே உண்பாயா?” என்றான்‌. 
“ஆம்‌ எங்கள்‌ நாகர்குடியில்‌ நாங்கள்‌ ஊனை மட்டுமே 
உண்போம்‌. பிறரைப்போல்‌ கனிகளையும்‌ 


தானியங்களையும்‌ கிழங்குகளையும்‌ உண்பதில்லை” 
என்றான்‌. “ஏன்‌?” என்று ஸ்வேதன்‌ கேட்டான்‌. “நாங்கள்‌ 
உயிருள்ள உணவுகளை உண்ணவேண்டுமென்பது 
எங்கள்‌ குலமூதாதையரின்‌ நெறி. நாகங்கள்‌ 
உயிரற்றவற்றை உண்பதில்லை.” ஸ்வேதன்‌ 
ஒருகணத்திற்குப்‌ பின்‌ புன்னகைத்து “ஆம்‌, மெய்‌” 
என்றான்‌. 

அன்று அனைவரிடமும்‌ கால்தொட்டு வணங்கி வாழ்த்து 
கொண்டபின்‌ அங்கிருந்து கிளம்பினேன்‌. நூற்றுவரிடம்‌ 
விடைபெற்றேன்‌. கெளரவ மைந்தர்களிடம்‌ 
விடைபெறுகையில்‌ லட்சுமணரிடமும்‌ துருமசேனரிடமும்‌ 
கால்தொட்டு வாழ்த்துகொண்டேன்‌. கெளரவ தந்தையர்‌ 
ஒவ்வொருவராக என்னை நெஞ்சுடன்‌ அணைத்து 
மீண்டும்‌ மீண்டும்‌ வாழ்த்தினர்‌. மூத்த கெளரவர்‌ 
துச்சாதனர்‌ “நீ இதற்குமுன்‌ படைப்பிரிவுகளில்‌ 
பணியாற்றியிருக்கிறாயா?” என்று கேட்டார்‌. “இல்லை, 
தந்தையே. நான்‌ மானுடரையே இப்போதுதான்‌ 
முதன்முறையாக அணுக்கத்தில்‌ பார்க்கிறேன்‌” என்றேன்‌. 
அரசர்‌ தொடைகளில்‌ அடித்து உரக்க நகைத்து “நாகர்கள்‌ 
மானுடர்களல்ல என்பது மெய்யே” என்றார்‌. நான்‌ 
“காடுகளிலிருந்து மானுடரை பார்த்திருக்கிறேன்‌. 
அவர்கள்‌ கைகூப்பியபம அமைதியாக வருவார்கள்‌. 
வெளிப்போந்து நான்‌ பார்த்த அத்தனை மானுடரும்‌ 
உரக்க கூச்சலிட்டு பேசிக்கொண்டிருக்கிறார்கள்‌” 
என்றேன்‌. “நாங்கள்‌?” என்று துச்சகர்‌ கேட்டார்‌. “நீங்கள்‌ 
பெருமானுடர்‌” என்றேன்‌. 


“இவனிடம்‌ இன்று முழுக்க அமர்ந்து மானுடரிடம்‌ இவன்‌ 
கண்ட சிறப்பியல்புகள்‌ என்ன என்று கேட்டு 
தெரிந்துகொள்ள விழைகிறேன்‌, இளையோனே” என்றார்‌ 
அரசர்‌. “பிற மானுடரிடமிருந்து எங்களை 
வேறுபடுத்துவது எது?” என்று பெரிய தந்தை சுபாகு 
கேட்டார்‌. “மானுடரைவிட நீங்கள்‌ சற்று பேருரு 
கொண்டிருக்கிறீர்கள்‌. அவர்கள்‌ நகைப்பதைவிட நீங்கள்‌ 
மிகுதியாக நகைக்கிறீர்கள்‌” என்றேன்‌. சுபாகு நகைத்து 
“ஆம்‌, களத்திற்கு எழுந்த பின்னர்‌ நாங்கள்‌ நகைப்பது 
மேலும்‌ மிகுதியாகிவிட்டது” என்றார்‌. துச்சகர்‌ “நீ இன்றே 
கிளம்பியாகவேண்டுமா என்ன? உன்‌ மூத்தவர்‌ 
ஆயிரத்தவர்‌ இங்கிருக்கிறார்கள்‌. ஓரிரு நாட்கள்‌ 
இங்கிருந்தால்‌ அனைவருடனும்‌ சின்னாட்கள்‌ மகிழ்ந்து 
விளையாடிவிட்டுச்‌ செல்லலாம்‌” என்றார்‌. 


நானும்‌ அங்கிருக்கவே விழைந்தேன்‌. ஆனால்‌ தந்தை 
சுபாகு இடையுகுந்து “அல்ல, அவன்‌ அன்னை 


தந்தையிடமே அனுப்பியிருக்கிறார்‌” என்றார்‌. அரசர்‌ 
எனக்கு அவருடைய அருமணிக்‌ கணையாழி ஒன்றை 
அளித்து “உன்‌ மூத்த தந்தையின்‌ பரிசென இதை 
கொள்க! என்றேனும்‌ என்‌ தந்தை திருதராஷ்டிரரை நீ 
சந்திப்பாயென்றால்‌ இது என்னால்‌ தரப்பட்டது என்று 
காட்டுக! உன்‌ அன்னையை மீண்டும்‌ பார்க்கும்போது 
எங்கள்‌ குடி அவர்‌ முன்‌ தலைவணங்குகிறது என்று 
கூறுக!” என்றார்‌. 


ஸ்வேதன்‌ உளநெகிழ்வடைந்தான்‌. “அவரைப்பற்றி 
பிறிதொருவகையில்‌ எந்த நூலும்‌ கூறவில்லை. எந்த 
சூதனும்‌ மாற்று நடித்ததுமில்லை” என்றான்‌. “பிறகு ஏன்‌ 
இந்தப்‌ போர்‌ நிகழ்கிறது?” என்றான்‌ அரவான்‌. “இதற்கு 
அவரோ வேறெவருமோ மறுமொழி சொல்லிவிடமுடியாது. 
இப்போரை முன்நின்று நிகழ்த்தும்‌ இளைய யாதவரேகூட” 
என்றான்‌ ஸ்வேதன்‌. துரியோதனனின்‌ நினைவால்‌ முகம்‌ 
மலர்ந்த அரவான்‌ “அங்கிருந்து இங்கு வருகையில்‌ நான்‌ 
பிறிதொன்றை எண்ணிவந்தேன்‌. என்னை 
இந்திரப்பிரஸ்தத்தின்‌ படை உவகையுடன்‌ 
எதிர்கொள்ளும்‌ என்று எண்ணினேன்‌. ஆனால்‌ 
படைமுகப்பில்‌ என்னைப்‌ பார்த்த வீரர்கள்‌ 
முறைமைப்படி தலைவணங்கினார்களே ஒழிய ஒருவரும்‌ 
மகிழ்வென எதையும்‌ காட்டவில்லை. படைத்தலைவர்‌ 
சாத்யகியும்‌ ஓரிரு சொற்கள்‌ பேசி என்‌ 
அடையாளங்களை நோக்கியபின்‌ ஓலை அளித்து இங்கு 
அனுப்பினார்‌. வழியெங்கும்‌ என்னை விந்தையாகப்‌ 
பார்க்கும்‌ விழிகளையே கண்டேன்‌. அது என்னை உளம்‌ 
தளரவைத்தது” என்றான்‌. 


புரவிகள்‌ இரண்டு அணுகிவரும்‌ குளம்படியோசை 
கேட்டது. சுருதகீர்த்தி உள்ளிருந்து வெளியே வந்து 
அவர்களிருவரையும்‌ பார்க்காமல்‌ படிகளிலிறங்கி 
அவர்களை அணுகினான்‌. இரு புரவிகளும்‌ 
விரைவழிந்து நிற்க முதற்புரவியிலிருந்து இறங்கிய 
அர்ஜுனன்‌ தொடர்ந்து வந்த படைத்தலைவனிடம்‌ 
குறுகிய சொற்களில்‌ ஏதோ சொல்லி கையசைத்தபின்‌ 
பாடிவீட்டை நோக்கி வந்தான்‌. சுருதகீர்த்தியை 
பார்த்ததும்‌ “ஓலைகள்‌ வந்தனவா?” என்றான்‌. “ஆம்‌, 
அனைத்தையும்‌ முறைப்படி அடுக்கி தங்கள்‌ பீடத்தின்‌ 
மீது வைத்திருக்கிறேன்‌” என்றான்‌ சுருதகீர்த்தி. படிகளில்‌ 
ஏறிய அர்ஜுனன்‌ அரவானைப்‌ பார்த்ததும்‌ புருவம்‌ 
சுளிக்க நின்றான்‌. பின்னர்‌ “உலூபியிடமிருந்து 
வருகிறாயா?” என்றான்‌. 


“ஆம்‌, தந்தையே. அன்னை என்னை தங்களிடம்‌ வந்து 


சேரும்படி ஆணையிட்டார்கள்‌. இப்போரில்‌ நானும்‌ 
பங்குகொள்ள வேண்டுமென்று அவர்கள்‌ 
விழைகிறார்கள்‌” என்றபின்‌ முன்னால்‌ வந்து 
முழந்தாளிட்டு தன்‌ தலையை அவன்‌ காலடியில்‌ வைத்து 
“வாழ்த்துங்கள்‌” என்றான்‌. அர்ஜுனன்‌ இடக்கையை 
அவன்‌ தலையில்‌ வைத்தபின்‌ ஒரு சொல்லும்‌ 
உரைக்காமல்‌ உள்ளே சென்றான்‌. சுருதகீர்த்தி 
படிகளிலேறி அசையாமல்‌ நின்றான்‌. உள்ளே அர்ஜுனன்‌ 
மரத்தாலான சிறிய மணியொன்றை அடிக்கும்‌ ஓசை 
கேட்டது. சுருதகீர்த்தி உள்ளே சென்று திரும்பி வந்து 
ஸ்வேதனிடம்‌ “உங்களை அழைக்கிறார்‌” என்றான்‌. 


ஸ்வேதன்‌ உள்ளே சென்று அங்கு எழுத்துப்பீடத்தின்‌ முன்‌ 
தரையிலிட்ட மான்தோல்‌ மேல்‌ அமர்ந்திருந்த 
அர்ஜுனனை அணுகி கைகூப்பி வணங்கி “நான்‌ குலாட 
குலத்து ஸ்வேதன்‌. தங்கள்‌ தாள்‌ பணிந்து போர்ப்‌ 
பணியாற்ற படையுடன்‌ வந்தேன்‌” என்றான்‌. “ஓலையில்‌ 
பார்த்தேன்‌” என்றபின்‌ அர்ஜுனன்‌ “நீ விராடரின்‌ 
மைந்தனல்லவா?” என்றான்‌. “ஆம்‌, ஆனால்‌ அவர்‌ 
அவ்வண்ணம்‌ எங்கும்‌ உரைத்ததில்லை. ஆகவே அதை 
கூறும்‌ தகுதியை நான்‌ இழந்துள்ளேன்‌” என்றான்‌. 
“தந்தையின்‌ அடையாளமில்லாதவர்களை இங்கே 
ஏற்கவியலாது. போர்நெறிகளில்‌ அதுவும்‌ ஒன்று” என்று 
அர்ஜுனன்‌ சொன்னான்‌. “நீயே படித்தறிந்திருப்பாய்‌. 
போர்ச்சடங்குகளுக்கு தந்தைபெயர்‌ 
சொல்லியாகவேண்டும்‌.” 


ஸ்வேதன்‌ அதற்கு மறுமொழியாக “என்‌ இளையோன்‌ 
தங்கள்‌ மூத்தவரிடம்‌ பணிக்கு சேர்ந்துள்ளான்‌” என்றான்‌. 
“ஆம்‌, அவர்‌ காட்டுமனிதர்‌. அவருக்கு 
நெறிகளேதுமில்லை” என்றான்‌ அர்ஜுனன்‌. கைகளைக்‌ 
கட்டியபடி சாய்ந்துகொண்டு “நீ உன்‌ தந்தையிடம்‌ சொல்‌ 
கோரலாம்‌. உங்கள்‌ குருதியை மறுக்கும்‌ உரிமை 
விராடருக்கில்லை. ஏனெனில்‌ அது குலமூத்தார்‌ கூடி 
முறைப்படி நிகழ்ந்த திருமணம்‌. விராடர்‌ மூத்தவரின்‌ 
அவையில்‌ உங்களை தம்‌ மைந்தரென்று அறிமுகம்‌ 
செய்தாக வேண்டும்‌. உத்தரன்‌ தன்‌ நிலத்தின்மேல்‌ 
உரிமைகொண்டவர்‌ என்று கூறியுமாக வேண்டும்‌” 
என்றான்‌. 


“அது எனக்கு பெரிதாக படவில்லை. என்‌ சிற்றூரிலிருந்து 
கிளம்பும்வரை அதை நான்‌ எண்ணியதுண்டு. இன்று 
தங்கள்‌ மாணவனாக படை முன்‌ நிற்பதொழிய 
பிறிதொன்றும்‌ பொருட்டெனத்‌ தோன்றவில்லை” 
என்றான்‌. அர்ஜுனன்‌ “ஆனால்‌ போர்‌ ஒரு சாவுக்களம்‌. 


அங்கு என்ன நிகழுமென்று எவரும்‌ கூற இயலாது. குருதி 
வழி முழுமையாக ஒப்பப்பட்ட பின்னரே களம்படுவது 
வகுக்கப்பட்டுள்ளது. எவர்‌ நீர்க்கடன்‌ 
இயற்றவேண்டுமென்பதை வகுக்காமல்‌ எவரும்‌ 
போருக்கிறங்காலாதென்று கூறப்பட்டுள்ளது” என்றான்‌. 
ஸ்வேதன்‌ ஒருகணத்திற்குப்‌ பின்‌ “ஆனால்‌ மைந்தரை 
தந்தையர்‌ மதிக்க வேண்டுமென்று எந்த மூதாதையரும்‌ 
ஆணையிடவில்லை. பெரும்பாலும்‌ தந்தையர்‌ 
மைந்தர்களை தேவையற்ற சுமையென்றே 
கருதுகிறார்கள்‌” என்றான்‌. 


அர்ஜுனனின்‌ முகம்‌ சுருங்கி பின்னர்‌ “நீ 
கூறவருவதென்ன?” என்றான்‌. “தங்கள்‌ மைந்தன்‌ 
கால்தொட்டு வணங்கியபோது வாழ்த்தி ஒரு சொல்லும்‌ 
தாங்கள்‌ உரைக்கவில்லை” என்றான்‌ ஸ்வேதன்‌. 
“அவனை நான்‌ இங்கு அழைக்கவில்லை. இது 
அவர்களுடைய போர்‌ அல்ல” என்று அர்ஜுனன்‌ உரக்க 
சொன்னான்‌. “இது நாகர்களுக்கு எதிரான போர்‌. 
இப்போருக்குப்‌ பின்‌ அவர்கள்‌ எங்கும்‌ எஞ்சமாட்டார்கள்‌. 
நான்‌ இவன்‌ அன்னையை மறுக்கவில்லை. ஆனால்‌ 
அதன்பொருட்டு இவன்‌ என்னிடம்‌ படைகொண்டு வந்து 
சேரவேண்டுமென்று கூறவில்லை. என்‌ மைந்தர்‌ கூறாதன 
இயற்றுவது எனக்கு உகந்ததுமல்ல” என்றான்‌. 


“அவன்‌ அன்னையின்‌ ஆணை அதுவென்றால்‌ அதுவே 
அவன்‌ கடன்‌” என்றான்‌ ஸ்வேதன்‌. அர்ஜுனன்‌ 
“அரசுசூழ்கையில்‌ அவ்வாறு தனிஉணர்வுகளுக்கு 
இடமில்லை. அவன்‌ இங்கு சேர்ந்துகொள்வதனூடாக 
நாகர்களுக்கு எதிரான என்‌ வஞ்சம்‌ குறைவுபடக்கூடும்‌. 
போர்‌ முடிந்தபின்‌ நாகர்களுக்கு சில உரிமைகளை 
இவனூடாக நான்‌ அளிக்கவும்‌ நேரும்‌. எஞ்சவிட்ட நஞ்சு 
என்று நாகர்களை எண்ணுகிறேன்‌. மீண்டுமொரு நஞ்சு 
எஞ்சும்படிவிட எண்ணமில்லை” என்று சொன்னான்‌. 
“இவனை கொல்வீர்களா?” என்றான்‌ ஸ்வேதன்‌. “இவன்‌ 
தூய நாகன்‌ அல்ல” என்றான்‌ அர்ஜுனன்‌. 


“அவன்‌ அன்னை...” என்று ஸ்வேதன்‌ மீண்டும்‌ 
சொல்லத்தொடங்க “ஆம்‌, அவன்‌ அன்னையின்‌ 
ஆணையை ஏற்று அவன்‌ வந்துள்ளான்‌. அவன்‌ 
அன்னையின்‌ எண்ணமென்ன என்று யாரறிவார்‌? 
அவள்‌ தன்‌ குலக்குழுவின்‌ ஆணைக்குட்பட்டவள்‌. 
இப்போரின்‌ இருபுறமும்‌ நாகர்கள்‌ இருக்கவேண்டும்‌ 
என்று அவள்‌ எண்ணியிருக்கலாம்‌. எப்பக்கம்‌ 
வென்றாலும்‌ நாகர்‌ நிலத்தில்‌ ஒரு பகுதி அவர்களுக்கு 
அரசமுறையாக அளிக்கப்படும்‌ என்று கருதியிருக்கலாம்‌” 


என்றான்‌ அர்ஜுனன்‌. 


ஸ்வேதன்‌ சலிப்புடன்‌ தலையை அசைத்து “இதற்குமேல்‌ 
நான்‌ சொல்லெடுக்க விரும்பவில்லை. தாங்கள்‌ என்னை 
படைத்துணைவனாக ஏற்கவேண்டுமென்று மட்டும்‌ 
கோருகிறேன்‌” என்றான்‌. அர்ஜுனன்‌ சிலகணங்களுக்குப்‌ 
பின்‌ உடல்‌ தளர்ந்து இடக்கையால்‌ மீசையை முறுக்கி 
நீவியபடி “அடிபணிய வந்தபோதும்கூட உன்‌ 
உளத்துக்குத்‌ தோன்றிய உன்‌ எண்ணத்தை சொல்லத்‌ 
தயங்கவில்லை. அது உன்‌ கரவின்மையையும்‌ 
துணிவையும்‌ காட்டுகிறது. நீ எனக்கு உகந்தவன்‌. உன்‌ 
படைகள்‌ என்னுடன்‌ நிற்கட்டும்‌. அவையில்‌ உன்‌ 
தரப்பைச்‌ சொல்லி உனக்குரிய இடத்தை அளிக்க ஆவன 
செய்கிறேன்‌” என்றபின்‌ “நீ என்‌ பொருட்டு 
வந்திருக்கலாம்‌. ஆனால்‌ உன்‌ குலத்தின்‌ பொருட்டே 
போர்புரிகிறாய்‌. ஆகவே அரசரின்‌ அவையில்‌ 
இப்போருக்குப்‌ பின்‌ அரசர்‌ உனக்கு 
அளிக்கவிருப்பதென்ன என்பதை கேட்டு முறையாக 
சொல்பெற்றுக்கொள்ளவேண்டும்‌” என்றான்‌. 


ஸ்வேதன்‌ “நாங்கள்‌ விராடபுரிக்கோ கலிங்கத்திற்கோ 
கப்பம்‌ கட்டும்‌ நாடாக இதுவரை 
இருந்துகொண்டிருக்கிறோம்‌. அரசர்‌ யுதிஷ்டிரர்‌ வென்று 
முடிசூடுகையில்‌ நேரடியாக அஸ்தினபுரிக்கு 
கடன்பட்டவர்களாக திகழ வேண்டும்‌. எங்கள்‌ குடியில்‌ ஓர்‌ 
அரசி அஸ்தினபுரிக்கு மணமகளாக செல்லவேண்டும்‌” 
என்று ஸ்வேதன்‌ சொன்னான்‌. “நன்று! அதை 
அவையுரையாக சொல்க! மூத்தவர்‌ ஏற்பாரென்றே 
எண்ணுகின்றேன்‌” என்றான்‌ அர்ஜுனன்‌. 
சுருதகீர்த்தியிடம்‌ திரும்பி “இவரை அழைத்துச்‌ செல்க! 
இவர்‌ தங்கி ஓய்வெடுக்கட்டும்‌. நாளை அரசரின்‌ அவை 
கூடுகையில்‌ இவர்‌ வந்து அமரட்டும்‌” என்றான்‌. 


சுருதகீர்த்தி தலைவணங்கி திரும்பி ஸ்வேதனிடம்‌ மெல்ல 
தலையசைத்தான்‌. ஸ்வேதன்‌ ரோகிணியைப்‌ பார்த்து 
அவளை மறந்துவிட்டதை உணர்ந்தான்‌. அவள்‌ இரு 
கைகளையும்‌ கூப்பியபடி கண்களிலிருந்து நீர்‌ வழிய 
மெல்லிய உடல்‌ நடுக்குடன்‌ தன்னை மறந்தவளாக 
நின்றிருந்தாள்‌. அர்ஜுனன்‌ அறைக்குள்ளிருந்து எழுந்து 
அவர்களுக்குப்‌ பின்னால்‌ வந்து “இவள்‌ உன்னுடன்‌ 
வந்தவளா?” என்று ரோகிணியைச்‌ சுட்டி கேட்டான்‌. “ஆம்‌, 
அரசே. உங்கள்‌ அடியாள்‌. உங்களை எண்ணி உளம்‌ 
நிறைந்தவள்‌. உங்களை பார்க்கவென்று விழைந்தாள்‌” 
என்றான்‌ ஸ்வேதன்‌. 


மொத்தம்‌ எத்தனை என்று மறந்துவிடுவார்‌” என்று 
சியாமை ஒருமுறை சிரித்துக்கொண்டே சொன்னாள்‌. 


மீண்டும்‌ மீண்டும்‌ அவள்‌ எளிய நம்பிக்கைகளை 
நாடிக்கொண்டிருக்கிறாள்‌ என்று விதுரன்‌ அறிந்தான்‌. 
நிமித்திகர்‌ சொல்லும்‌ சிறிய அவப்பயன்‌ கூட அவளை 
பதறச்செய்தது. உடனே இன்னொரு நிமித்திகரை 
வரச்சொல்லி இன்னொருமுறை பிறவிப்பயன்‌ கேட்கத்‌ 
தொடங்குவாள்‌. விதுரன்‌ நிமித்திகர்கள்‌ அனைவரிடமும்‌ 
உறுதியான ஆணைகளை பிறப்பித்தான்‌. அனைத்து 
நிமித்தங்களும்‌ நலன்பயப்பதாகவே 
சொல்லப்படவேண்டும்‌ என்று. முதல்நிலை நிமித்திகர்‌ 
அவளைப்பார்ப்பதையே தவிர்க்கத்‌ தொடங்கினர்‌. 
ஆகவே எளிய நாடோடி நிமித்திகர்களை பொய்யான 
புகழுடன்‌ அவனே அவளிடம்‌ 
அனுப்பிக்கொண்டிருந்தான்‌. அதற்குப்பயனிருந்தது. 
நாள்செல்லச்செல்ல அவள்‌ முகம்‌ தெளிந்து வந்தது. 
அவள்‌ நிறைவும்‌ உவகையும்‌ கொண்டவளாக ஆனாள்‌. 


“தெரியுமா? வேசரதேசத்து நிமித்திகரே சொல்லிவிட்டார்‌. 
என்‌ சிறுமைந்தர்கள்‌ ரகுகுலத்து ராமனின்‌ தம்பியர்‌ போல 
இணைந்து அஸ்தினபுரியை ஆள்வார்கள்‌ என்கிறார்‌. 
அவர்தான்‌ பாரதவர்ஷத்திலேயே பெரிய நிமித்திகராம்‌. 
அவர்தான்‌ மகதத்தில்‌ பிருகத்ரதனின்‌ மைந்தன்‌ 
ஜராசந்தனே ஆட்சியமைப்பான்‌ என்று கணித்துச்‌ 
சொன்னவராம்‌. அப்படியே நடந்ததா இல்லையா? 
இதோபார்‌ அஸ்தினபுரியை பாரதவர்ஷத்தின்‌ 
தலைநகரமாக அவர்கள்‌ மாற்றுவார்கள்‌ என்று எழுதியே 
கொடுத்திருக்கிறார்‌” என்று சொல்லி பரபரப்பாக 
சுவடிகளை எடுத்து விரித்துக்காட்டும்‌ அவளுடைய 
மலர்ந்த முகத்தைப்பார்க்கையில்‌ விதுரன்‌ உள்ளூர ஒரு 
திகைப்பையே உணர்ந்தான்‌. அவள்‌ கற்றவை 
வென்றவை அனைத்தையும்‌ இழந்து பேதைமையையே 
அழகாக அணிந்த வெறும்‌ அன்னை என அவன்‌ முன்‌ 
நின்றிருப்பாள்‌. அத்தனை படிகளும்‌ பீடங்களும்‌ இப்படி 
ஒரு எளிய மூதன்னையாக ஆகி பிறரால்‌ பரிவுடனும்‌ 
இளநகையுடனும்‌ குனிந்து நோக்கப்படுவதற்காகத்தான்‌ 
என்றால்‌ படைப்பை நடத்தும்‌ அது 
மனிதர்களைக்கொண்டு ஒரு கேலிநாடகத்தைத்தான்‌ 
ஆடிக்கொண்டிருக்கிறதா என்ன? 


உள்ளே நிமித்திகர்‌ ராசிக்களத்தில்‌ சோழிகளைப்‌ 
பரப்பிவைத்து பயன்நோக்கிக்கொண்டிருந்தார்‌. விதுரன்‌ 
அருகே பீடத்தில்‌ அமர்ந்துகொண்டான்‌. சத்யவதி 
“சற்றுமுன்னர்தான்‌ விசாலர்‌ என்‌ முதல்‌ 


அர்ஜுனன்‌ குழந்தையை அணைக்க விழைவதுபோல 
தன்‌ இரு கைகளையும்‌ நீட்ட ரோகிணி அறியாது மேலும்‌ 
பின்னகர்ந்தாள்‌. புன்னகையுடன்‌ அருகே வந்து அவள்‌ 
தோள்மேல்‌ கைவைத்து தன்‌ உடலுடன்‌ சேர்த்து 
அணைத்துக்கொண்டு “நீ அழகி. இங்கு நுழைந்தபோதே 
உன்‌ கண்களை பார்த்தேன்‌. நீர்‌ நிறைந்த அழகிய 
கண்கள்‌ எப்போதும்‌ என்னை நிலைகுலைய 
வைக்கின்றன” என்றான்‌. ரோகிணி முழந்தாள்‌ மடிய 
நிலத்தில்‌ விழுந்து அவன்‌ கால்கள்மேல்‌ தலைவைத்து 
உடல்குலுங்க அழுதாள்‌. அர்ஜுனன்‌ அவளை 
தோள்பற்றி தூக்கி “நீ இங்கு என்னுடன்‌ இருக்கலாம்‌. 
எனக்கு ஏவலர்‌ இருவர்‌ இருந்தனர்‌. ஒருவரை நகுலனிடம்‌ 
அனுப்பிவிட்டேன்‌. நீ அணிஏவலர்களுடன்‌ 
சேர்ந்துகொள்” என்றான்‌. விசும்பல்‌ ஓசையுடன்‌ இரு 
கைகளாலும்‌ முகம்‌ பொத்தி ரோகிணி விழிநீர்‌ சிந்தினாள்‌. 


மறுபக்கம்‌ சுவர்‌ சாய்ந்து கூப்பிய கைகளுடன்‌ அரவான்‌ 
நின்றிருந்தான்‌. அர்ஜுனன்‌ அறைக்குள்‌ 
செல்லும்பொருட்டு திரும்ப சுருதகீர்த்தி “தந்தையே, 
இவன்‌ உங்கள்‌ மைந்தன்‌. உங்கள்‌ நாவால்‌ இவன்‌ 
இன்னும்‌ வாழ்த்தப்படவில்லை” என்றான்‌. அர்ஜுனன்‌ 
அரவானை நோக்கி திரும்பி “உனக்கு என்‌ வாழ்த்து 
இல்லை. உனக்கான வாழ்த்துகளை உன்‌ அன்னைக்கே 
அளித்திருக்கிறேன்‌. இங்கு உனக்கு இடமுமில்லை. உன்‌ 
அன்னையின்‌ ஆணைப்படி என்னை வந்து 
பார்த்துவிட்டாய்‌. திரும்பிச்‌ செல்‌. நான்‌ உன்னை 
படைஏற்பு செய்யவில்லை என்று அவளிடம்‌ சொல்‌” 
என்றான்‌. 


“போரில்‌ கலந்துகொள்ளும்படி என்‌ அன்னையின்‌ 
ஆணை. ஆகவே நான்‌ திரும்ப எண்ணமில்லை” என்று 
அரவான்‌ சொன்னான்‌. அர்ஜுனன்‌ உரத்த குரலில்‌ 
“அறிவிலி! நான்‌ ஏற்காது நீ இங்கு படையில்‌ சேர 
இயலாது” என்று சொன்னான்‌. பதற்றமாக கைகளை 
வீசியபடி “நான்‌ வாழ்த்துரைத்தால்‌ என்‌ 
மைந்தனென்றாகிவிடுவாய்‌. அதுவே உன்‌ உரிமையை 
அளிக்கும்‌. ஆகவே அது என்‌ நாவிலிருந்து எழாது. 
செல்க!” என்றான்‌. அரவான்‌ “அரசகுடியினனாக 
இப்படைப்பிரிவில்‌ சேர்வதற்குத்தான்‌ தங்கள்‌ சொல்‌ 
தேவை. எளிய படைவீரனாக எங்கு சேரவும்‌ தங்கள்‌ 
வாழ்த்து எனக்கு தேவையில்லை” என்றான்‌. “என்‌ மறுப்பு 
இருக்குமென்றால்‌ நீ இப்படையில்‌ சேர இயலாது” என்று 
அர்ஜுனன்‌ கூவினான்‌. 


அவன்‌ உடல்‌ பதறுவதையும்‌ முகம்‌ சிவந்து கண்கள்‌ 


ஈரமாவதையும்‌ கண்டு ஸ்வேதன்‌ அந்த மிகையுணர்ச்சி 
ஏன்‌ என்று ஐயம்‌ கொண்டான்‌. அரவான்‌ “எவரும்‌ 
சேர்க்காவிட்டாலும்‌ இக்களத்தில்‌ எங்கேனும்‌ 
எவ்வகையிலேனும்‌ என்னால்‌ இருக்க இயலும்‌. நாகர்கள்‌ 
விழியறியாது உலவும்‌ கலையறிந்தவர்கள்‌. களம்விட்டு 
நீங்கமாட்டேன்‌. வேண்டுமென்றால்‌ நீங்கள்‌ என்னை 
கொன்று அகற்றலாம்‌” என்றான்‌. “கீழ்மகனே... என்ன 
எண்ணிவந்தாய்‌? என்‌ எதிர்நின்று ஏன்‌ 
சொல்லெடுக்கிறாய்‌?” என்றபடி அர்ஜுனன்‌ கையோங்கி 
அரவானை நோக்கி சென்றான்‌. சுருதகீர்த்தி “தந்தையே, 
தாங்கள்‌ இவன்‌ அன்னையுடன்‌ ஆண்‌ என்று இருந்ததை 
மறுக்கிறீர்களா? பாரதவர்ஷமே அறிந்த கதை அது” 
என்றான்‌. “இல்லை, அவள்‌ என்‌ உளத்துக்கு என்றும்‌ 
இனியவள்‌” என்றான்‌ அர்ஜுனன்‌. “மைந்தனை மட்டும்‌ 
ஏன்‌ மறுக்கிறீர்கள்‌?” என்று சுருதகீர்த்தி கேட்டான்‌. 


“ஏனெனில்‌ அவன்‌ வாழவேண்டுமென்று விழைகிறேன்‌. 
அவனாவது எஞ்சியிருக்க வேண்டும்‌. ஆகவேதான்‌ 
மணிபூரகத்திலிருந்து பப்ருவாகனன்‌ இங்கு வந்து 
போரில்‌ கலந்துகொள்ளலாகாதென்று ஆணையை 
அனுப்பினேன்‌. இவன்‌ வாழும்‌ காடுவரை இப்போர்ச்‌ 
செய்தி சென்று சேருமென்று நான்‌ எண்ணவில்லை. 
இவன்‌ அன்னை இப்படி அறிவின்றி இவனை கிளப்பி 
இங்கு அனுப்புவாள்‌ என்று சற்றும்‌ எதிர்பார்க்கவில்லை” 
என்று அர்ஜுனன்‌ உடைந்த குரலில்‌ சொன்னான்‌. 
அரவானிடம்‌ “செல்க! உயிருடனிரு, அறிவிலி... நான்‌ 
உன்னை வாழ்த்துகிறேன்‌. இங்கிருந்தல்ல, 
இப்போர்க்களத்தில்‌ உயிருடன்‌ எஞ்சினால்‌ உன்‌ 
அன்னையிடம்‌ வந்து வாழ்த்துகிறேன்‌. உயிர்துறந்தால்‌ 
விண்ணிலிருந்து வாழ்த்துகிறேன்‌. இப்படைப்பிரிவில்‌ 
உனக்கிடமில்லை” என்றான்‌. 


அரவான்‌ “தந்தையே, தாங்கள்‌ வாழ்த்தளிக்காமல்‌ 
உள்ளே சென்றபோதே நான்‌ அதை உணர்ந்தேன்‌. 
என்னைப்‌ பார்த்த முதற்கணத்திலேயே உளம்‌ நெகிழ்ந்து 
நீங்கள்‌ அளித்த நற்சொல்லை பெற்றுக்கொண்டேன்‌. 
அந்த முதற்கணத்து உளநெகிழ்வின்‌ பொருட்டு இங்கு 
படைநிற்கவும்‌ உயிர்கொடுக்கவும்‌ கடமைப்பட்டுள்ளேன்‌” 
என்று உரைத்தான்‌. சுருதகீர்த்தி “தந்தை கூறுவது 
மெய்தான்‌, இளையோனே. இப்போரில்‌ முதன்மை 
அம்புகள்‌ மைந்தர்களை நோக்கியே எழும்‌. உன்னைப்‌ 
பார்த்ததும்‌ என்னுள்‌ எழுந்த முதல்‌ எண்ணமும்‌ நீயும்‌ 
களம்படக்கூடும்‌ என்பதே. நீ திரும்பிச்‌ செல்வதே நன்று” 
என்றான்‌. 


“பொறுத்தருள்க, மூத்தவரே! நான்‌ எதன்பொருட்டு 
காட்டிலிருந்து கிளம்பினேனோ அது எதன்பொருட்டும்‌ 
மாற்றுப்படுவதில்லை” என்று அரவான்‌ சொன்னான்‌. 
தளர்ந்தவன்போல அர்ஜுனன்‌ “எவரிடமும்‌ எதையும்‌ 
சொல்வதில்‌ பயனில்லை. அனைத்து மானுடரையும்‌ 
மீறிய ஆணைகள்‌ இங்கு நிறைந்துள்ளன” என்றான்‌. 
பொருளில்லாமல்‌ கையை வீசியபடி அரவானை 
பார்க்காமல்‌ “எதுவாயினும்‌ என்‌ வாழ்த்து பெற்று 
இப்படையில்‌ நீ சேரப்போவதில்லை” என்றபின்‌ தன்‌ 
அறைக்குள்‌ சென்றான்‌. சுருதகீர்த்தி ஸவேதனிடம்‌ 
“வருக!” என்றான்‌. பின்பு அரவானிடம்‌ “உன்‌ 
விழைவுப்படி ஆகுக! நாளை அரசரின்‌ அவையில்‌ 
இவருடன்‌ நீயும்‌ சென்று நிற்கலாம்‌” என்றான்‌. பின்னர்‌ 
அவன்‌ தோளைத்‌ தொட்டு “உன்னை நான்‌ மீண்டும்‌ 
பார்க்க விரும்பவில்லை. உன்‌ தோற்றம்‌ அளிப்பது 
அனல்சுடுவதுபோன்ற வலியை” என்றபின்‌ இறங்கி 
வெளியே நடந்தான்‌. 

[inage]யுதிஷ்டிரரின்‌ அரசவை இருக்கும்‌ படைமுன்னணி 
நோக்கி அரவானும்‌ ஸ்வேதனும்‌ சென்றனர்‌. அரவான்‌ 
புரவியில்‌ ஏற மறுத்துவிட்டான்‌. “என்னை கண்டாலே 
புரவிகள்‌ மிரளும்‌...” என்றான்‌. “ஏன்‌?” என்றான்‌ 
ஸ்வேதன்‌. “புரவிகள்‌ நாகங்களை அஞ்சுகின்றன.” 
அவன்‌ அருகே சென்றதும்‌ புரவி விழிகளை உருட்டி 
மெய்ப்புகொண்டு மெல்ல கனைத்தபடி பின்னடி 
வைத்தது. மூக்கை விடைத்து வாய்திறந்து தலையை 
ஆட்டியது. “நீ எப்படி வருவாய்‌?” என்றான்‌ ஸ்வேதன்‌. 
அரவான்‌ “நான்‌ புரவியைவிட விரைவாக நடப்பேன்‌. 
நீங்கள்‌ ஏறிக்கொள்ளுங்கள்‌. நான்‌ உடன்‌ வருகிறேன்‌” 
என்றான்‌. 


படைகள்‌ நடுவே செல்லும்‌ வழியிலெல்லாம்‌ அரவான்‌ 
சொல்நிலைக்காது பேசிக்கொண்டே வந்தான்‌. “இத்தனை 
பெரிய படை இங்கிருக்குமென்று நான்‌ 
எதிர்பார்க்கவில்லை. உண்மை, இதைவிடப்‌ பெரிய படை 
அங்கிருப்பது. ஆனால்‌ அதை முதலில்‌ பார்த்தபோது 
படையை மதிப்பிட எனக்கு தெரியவில்லை. 
தொலைவிலிருந்து பார்த்தபோது பெரிய 
நீர்நிலையொன்றை பார்ப்பதுபோல்‌ தோன்றியது. ஆம்‌, 
அதன்‌ ஓசையும்‌ அலைகளும்‌ தெய்வங்கள்‌ 
விளையாடும்பொருட்டு அமைக்கப்பட்ட விந்தையான 
ஒரு நீர்நிலை என்றே எனக்கு தோன்றச்‌ செய்தன. 
அருகணையுந்தோறும்‌ அதை ஊனுடல்களால்‌ ஆன 
பெருங்காடென்று எண்ணத்தலைப்பட்டேன்‌. மேலும்‌ 
அருகணைந்தபோது அது மானுடரால்‌ ஆன ஒரு சுவர்‌ 
என்றும்‌ உள்ளே நுழைந்த பின்னர்‌ மானுட உடல்களை 
அடுக்கிக்‌ கட்டப்பட்ட வீடுகளின்‌ நிரை என்றும்‌ 
தோன்றியது.” 


“அதன்‌ பேருரு என்‌ சித்தம்‌ கடந்த ஒன்றாக 
இருந்தமையால்‌ அதை நோக்காமல்‌ சிறுகாட்சிகளில்‌ 
விழியூன்றத்‌ தொடங்கினேன்‌. படைக்கலங்கள்‌ 
ஒவ்வொன்றும்‌ விந்தையானவையாக இருந்தன. நீண்ட 
மூங்கில்களின்‌ முனையில்‌ சேவலின்‌ பின்தூவல்போல்‌ 
அலகு வளைந்த ஓர்‌ கருவியை கண்டேன்‌. அது என்ன 
என்று கேட்டேன்‌. அதன்‌ பேர்‌ வளரி என்றும்‌ சுழற்றி 
புரவிகளின்‌ குதிகால்‌ தசையை அதனால்‌ அறுத்துவிட 
முடியுமென்றும்‌ அதன்பின்‌ அப்புரவி ஒருபக்கமாக 


சரிந்து அதன்‌ மேலிருப்பவரை கீழே தள்ளி தானும்‌ 
விழுந்துவிடும்‌ என்றும்‌ சொன்னார்கள்‌. அக்கணமே 
பிறிதொரு வளரியால்‌ அப்படை வீரனின்‌ கழுத்தை 
அறுத்துவிட முடியும்‌. எறிந்தபின்‌ திரும்பி வரும்‌ 
வளைகத்தியை பார்த்தேன்‌. கூர்முனைகொண்ட 
விந்தையான சகடங்கள்‌. காற்றில்‌ மிதந்து பறக்கும்‌ 
தகடுகள்‌. அம்பு முனைகளிலேயே எத்தனை 
வேறுபாடுகள்‌! நாகவால்‌ என கூரியவை, நாகபடம்‌ என 
அகன்றவை. நாக உடல்‌ என மின்னுபவை. நாகமென 
வளைந்தவை.” 


“மனிதர்கள்‌ மனிதர்களை எப்படியெல்லாம்‌ 
கொல்கிறார்கள்‌! விலங்குகளின்‌ கொம்புகளை, 
பற்களை, நகங்களை, கொடுக்குகளை, செதில்வாலை 
படைக்கலங்களென உருவாக்கியிருக்கிறார்கள்‌. 
படைக்கலங்களில்‌ மிகக்‌ கூரியது நாகப்பல்‌. அது மட்டும்‌ 
அவர்களிடமில்லை” என்றான்‌ அரவான்‌. “அம்பு 
முனைகள்‌ அனைத்துமே பறவைகளின்‌ அலகுகளில்‌ 
இருந்து பெற்ற வடிவங்கள்‌ என்றார்‌ கெளரவர்‌. 
அக்கணமே என்‌ நோக்கு திசைமாறியது. வாள்கள்‌ 
அனைத்தும்‌ புல்லிதழ்களின்‌ வடிவங்களே என்றும்‌ 
வேல்களெல்லாம்‌ நாணல்களே என்றும்‌ 
உணர்ந்துகொண்டபோது நான்‌ பிறிதொரு 
காட்டிலிருக்கும்‌ உணர்வை அடைந்தேன்‌. புல்‌ முதிர்ந்து 
கதிர்கொள்வதுபோல்‌ மானுடர்கள்‌ படைக்கலம்‌ 
கொள்கிறார்கள்‌.” 


“அங்கிருக்கும்‌ அத்தனை விலங்குகளும்‌ படை 
பயின்றவை என்பது எனக்களித்த வியப்பு இன்னும்‌ 
தொடர்கிறது. நான்‌ கண்ட விலங்குகள்‌ அனைத்தும்‌ 
மானுடர்‌ அறியா பிறிதொரு உலகில்‌ வாழ்பவை. 
அவற்றின்‌ மொழியும்‌ உள்ளமும்‌ முற்றிலும்‌ வேறு. இங்கு 
யானைகள்‌ மானுடனுடன்‌ உரையாடின. புரவிகளும்‌ 
ஆணையிட்டன, ஆணைகளுக்கு பணிந்தன. மேலே 
பறக்கும்‌ கொடிகளை யானைகள்‌ அறிந்திருக்கின்றன 
என்று அறிந்த கணம்‌ திகைத்து அசையாமல்‌ 
நின்றுவிட்டேன்‌. அவை பறையோசையைக்‌ கேட்டு 
புரிந்துகொள்வதை என்னால்‌ ஏற்றுக்கொள்ள முடிந்தது. 
கொடிகளை அவை விந்தையான மலர்கள்‌ என்றோ 
வானில்‌ பறக்கும்‌ பறவைகள்‌ என்றோ அல்லவா 
எண்ணவேண்டும்‌? இந்த யானைகளும்‌ புரவிகளும்‌ 
காட்டையே அறிந்ததில்லை என்று எண்ணுகின்றேன்‌. 
காட்டில்‌ அவை பூசலிடுவதுண்டு. இப்படி 
பெருந்திரளென அணிவகுத்து போருக்குச்‌ 
செல்வதில்லை. போரென்பதே மானுடர்‌ 


உருவாக்கிக்கொண்ட ஒன்று என்று அதன்பிறகு 
எண்ணினேன்‌.” 


“எங்கள்‌ காடுகளில்‌ நாகர்களுக்குள்‌ பூசல்‌ நிகழ்வதுண்டு. 
ஒருவருக்கொருவர்‌ இருவருக்கிருவர்‌ என்பதே அங்குள்ள 
நெறி. எந்நிலையிலும்‌ நூற்றுவருக்கு மேல்‌ போரில்‌ 
ஈடுபடுவதில்லை. வென்றவர்கள்‌ தோற்றவர்களின்‌ 
காலடியில்‌ தங்கள்‌ படைக்கலங்களை வைத்து மும்முறை 
தலையை நிலந்தொட வணங்க வேண்டும்‌. அதன்‌ பிறகு 
இருவரும்‌ தோள்தழுவி ஒற்றைக்கோப்பையில்‌ 
மதுவருந்தி மகிழ்வார்கள்‌. இங்கு போருக்குப்‌ பின்‌ 
உணவுண்பதுண்டா என்று கேட்டேன்‌. போர்‌ முற்றிலும்‌ 
முடிந்த பிறகு செறுகளத்தில்‌ பேரூட்டு நிகழுமென்றும்‌ 
அதற்கு உண்டாட்டு என்று பெயரென்றும்‌ சொன்னார்கள்‌. 
போர்‌ எப்போது முடியுமென்று கேட்டேன்‌. ஏதேனும்‌ ஒரு 
தரப்பு பெரும்பகுதி கொன்றொழிக்கப்பட்டு 
எஞ்சியவர்கள்‌ இங்கிருந்து தப்பியோடிய பின்பு 
என்றார்கள்‌. எதிர்தரப்பின்‌ அரசர்கள்‌ 
கொல்லப்படவேண்டும்‌, அல்லது 
சிறைபிடிக்கப்படவேண்டும்‌ என்றனர்‌.” 


“இங்கு வரும்‌ வரை நான்‌ அதை எண்ணியும்‌ 
பார்த்திருக்கவில்லை. அப்படியென்றால்‌ இங்கு 
படைகொண்டு நின்றிருக்கும்‌ இரு தரப்பினரில்‌ 
எவரேனும்‌ ஒருவர்‌ இன்னும்‌ சில நாட்களில்‌ 
கொல்லப்படப்‌ போகிறார்‌, அல்லது கொண்ட 
அனைத்தையும்‌ இழந்து இழிவுகொண்டு கண்காணாமல்‌ 
தப்பியோடப்‌ போகிறார்‌. ஒன்று நானறிந்தேன்‌, 
எந்நிலையிலும்‌ கெளரவ மூத்தவர்‌ அடிபணியமாட்டார்‌. 
எந்தை பணிவதைப்பற்றி எண்ணிப்பார்க்கவே 
இயலவில்லை. அவ்வண்ணமெனில்‌ இன்னும்‌ சில 
நாட்களில்‌ இங்கு இருவரில்‌ ஒருவரின்‌ இறப்பு நிகழும்‌” 
என்றான்‌. “ஆம்‌” என்றான்‌ ஸ்வேதன்‌. “அதை நாம்‌ 
பார்க்காமலிருக்க ஒரே வழி முன்னரே நாம்‌ இறப்பதே.” 
அரவான்‌ அதிலிருந்த நகையாடலை உணராமல்‌ 
தலையசைத்தான்‌. 


ஸ்வேதன்‌ “நீ எப்படி எங்கள்‌ மொழியை இத்தனை 
நன்றாக பேசுகிறாய்‌?” என்றான்‌. அவன்‌ திகைத்து “ஆம்‌, 
இது மானுட மொழி அல்லவா?” என்றபின்‌ “என்‌ அன்னை 
எனக்கு கற்பித்தார்‌. இது என்‌ தந்தையின்‌ மொழி என்று 
சொன்னார்‌. என்றாவது நான்‌ என்‌ தந்தையிடம்‌ இந்த 
மொழியில்‌ பேசவேண்டும்‌ என்றார்‌.” ஸ்வேதன்‌ “எழுதவும்‌ 
படிக்கவும்‌ உன்னால்‌ முடியுமா?” என்று கேட்டான்‌. 
“இல்லை, என்‌ அன்னை சில எழுத்துக்களை கற்பித்தார்‌. 


அவை மணலில்‌ நண்டுகள்‌ போலவும்‌ இலைகளில்‌ 
எறும்புகள்‌ போலவும்‌ இருந்தன. நான்‌ எழுதும்போது 
அவை ஒவ்வொருமுறையும்‌ ஒவ்வொன்றாக 
உருக்கொண்டன. அன்னை என்னிடம்‌ எழுத்துக்கள்‌ 
உருமாறலாகாது என்றார்‌. அன்னையே நாம்‌ பார்க்கும்‌ 
ஒவ்வொன்றும்‌ வளர்ந்து உருமாறியும்‌ 
அழிந்துகொண்டும்தான்‌ இருக்கின்றன என்றேன்‌. 
அழியாதவையே எழுத்துக்கள்‌ என்றார்‌. அழியாமல்‌ 
நின்றிருக்கும்‌ நண்டுகளையும்‌ எறும்புகளையும்‌ 
என்னால்‌ எண்ணிப்பார்க்கவே இயலவில்லை. பலமுறை 
முயன்றபின்‌ அன்னை உன்னால்‌ எப்போதும்‌ 
எழுத்துக்களை கற்றுக்கொள்ள முடியுமென்று 
தோன்றவில்லை என்றார்‌.” 


ஸ்வேதன்‌ “ஆனால்‌ உங்கள்‌ நாகர்‌ குடியில்‌ 
நூற்றுக்கணக்கான குழூஉக்குறி குறிப்புகள்‌ 
உண்டல்லவா?” என்றான்‌. “ஆம்‌, ஆனால்‌ 
அவையனைத்தும்‌ மாறிக்கொண்டே இருப்பவை. 
எழுதுபவனுக்கும்‌ பெறுபவனுக்கும்‌ நடுவே அவை 
வலையிலாடும்‌ சிலந்திபோல இருமுனையும்‌ தொட்டு 
ஆடிக்கொண்டிருக்கும்‌” என்றான்‌. ஸ்வேதன்‌ 
புன்னகைத்தான்‌. “மாறாதனவற்றால்‌ ஆனது மானுட 
உலகு. எங்கள்‌ இல்லங்கள்‌ மழைதோறும்‌ உருமாறும்‌. 
எங்கள்‌ காடு நாள்தோறும்‌ வளர்ந்துகொண்டிருக்கும்‌. 
எங்கள்‌ தெய்வங்கள்‌ நெளிந்தபடியே இருப்பவை” 
என்றான்‌ அரவான்‌. 


அந்தியில்‌ அவர்களுக்கு அளிக்கப்பட்ட சிறிய குடிலை 
சென்றடைந்தனர்‌. அங்கு தங்கள்‌ பொருட்களை 
வைத்துக்கொண்டு ஓய்வெடுத்தனர்‌. அந்தி இறங்கத்‌ 
தொடங்கியிருந்தது. தொலைவிலெங்கோ முதல்‌ முரசு 
முழங்கியது. அதை கேட்டு ஒன்று தொட்டு பிறிதென 
படையின்‌ அனைத்து முரசுகளும்‌ முழங்கின. 
“முகில்களில்‌ இடியொலிப்பதுபோல!” என்று அரவான்‌ 
சொன்னான்‌. “அல்லது களிறுகள்‌ 
உரையாடிக்கொள்வதுபோல” என்றான்‌. 
“ஒவ்வொன்றையும்‌ பிறிதொன்றுடன்‌ 
ஒப்பிட்டுக்கொண்டே இருக்கவேண்டுமா என்ன?” என்று 
ஸ்வேதன்‌ கேட்டான்‌. “ஆம்‌, ஒன்றை இன்னொன்றுடன்‌ 
ஒப்பிட்டுத்தானே இரண்டையும்‌ புரிந்துகொள்ளமுடியும்‌?” 
என்றான்‌ அரவான்‌. ஸ்வேதன்‌ சிரித்து “மெய்தான்‌, 
நாங்களும்‌ அதைத்தான்‌ செய்கிறோம்‌. ஆனால்‌ எங்கள்‌ 
மொழியில்‌ அந்த ஒப்புமைகள்‌ முன்னரே மூதாதையரால்‌ 
செய்து முடிக்கப்பட்டுவிட்டன. அவற்றை 
இளமையிலேயே கற்று திருப்பிச்‌ சொல்வதை செய்து 


கொண்டிருக்கிறோம்‌. நீ ஒவ்வொரு கணமும்‌ புதிதாக நீயே 
உருவாக்கிக்கொள்கிறாய்‌” என்றான்‌. 


படைகள்‌ பின்னாலிருந்து விரைவழிந்தன. ஒவ்வொரு 
படைப்பிரிவுக்கும்‌ நடுவே உள்ள இடைவெளி 
பலமடங்காக பெருக அவை ஆங்காங்கே 
நிலைகொண்டன. அரவான்‌ “விந்தைதான்‌! ஒரு பெரும்‌ 
படைப்பிரிவை உலர்ந்த அரக்கை இழுத்து நீட்ட 
முடிவதுபோல்‌ நீளம்கொள்ளச்செய்ய முடிகிறது” 
என்றான்‌. பின்னர்‌ திரும்பிப்‌ பார்த்து “வற்றிய நதியில்‌ 
நீர்க்குட்டைகள்‌ போல்‌” என்றான்‌. ஸ்வேதன்‌ “உன்னுடன்‌ 
ஒருநாள்‌ இருந்தால்‌ இப்புடவியில்‌ பார்க்கும்‌ 
அனைத்தையும்‌ பிறிதொன்றுடன்‌ 
ஒப்பிட்டுக்கொண்டிருப்பேன்‌” என்றான்‌. “மெய்யாகவே 
இப்புடவியிலுள்ள அனைத்தும்‌ பிறவற்றுடன்‌ ஏதேனும்‌ 
ஒருவகையில்‌ ஒப்பிடத்தக்கவையே” என்று அரவான்‌ 
சொன்னான்‌. 


ஸ்வேதன்‌ மீண்டும்‌ நகைத்து “ஓவ்வொரு 
சொற்றொடரிலும்‌ வியக்க வைக்கிறாய்‌” என்றான்‌. “உன்‌ 
மொழியே விந்தையாக உள்ளது. நான்‌ மலைமைந்தர்கள்‌ 
எவருடனும்‌ இத்தனை நெருக்கமாக இருந்ததிலை.” 
அரவான்‌ “நீங்கள்‌ மலைமக்களலல்லவா?” என்று 
கேட்டான்‌. ஸ்வேதன்‌ “யார்‌ சொன்னது?” என்று கேட்டான்‌. 
“நான்‌ வரும்போது என்னுடன்‌ வந்த படைத்தலைவன்‌ 
உங்களைப்பற்றி சொன்னான்‌. நீங்கள்‌ குலாடகுடி எனும்‌ 
மலைக்குடியை சார்ந்தவர்கள்‌ என்றான்‌” என்றான்‌ 
அரவான்‌. “நாங்கள்‌ மலைக்குடியாக இருந்த காலம்‌ 
பலநூறாண்டுகளுக்கு முன்பு” என்றான்‌ ஸ்வேதன்‌. 
“அப்படியென்றால்‌ உங்களை ஏன்‌ இன்னமும்‌ 
மலைக்குடியென்று சொல்கிறார்கள்‌?” என்றான்‌ 
அரவான்‌. “வாழ்வால்‌ உள்ளத்தால்‌ நாங்கள்‌ 
மலைக்குடியல்லாமலாகி நெடுங்காலமாகிறது. ஆனால்‌ 
பாரதவர்ஷத்தின்‌ அவைகளில்‌ மலைக்குடியல்லாமல்‌ 
ஆவதற்கு இன்னும்‌ சில நூறாண்டுகளாகும்‌” என்றான்‌ 
ஸ்வேதன்‌. “ஏன்‌?” என்று அரவான்‌ கேட்டான்‌. “அதை 
புரிந்துகொண்டால்‌ பாரதவர்ஷத்தின்‌ அரசியலையே 
புரிந்துகொண்டதைப்போல” என்றான்‌ ஸ்வேதன்‌. 


அனைத்து படைப்பிரிவினரும்‌ நிரைவகுத்து வெவ்வேறு 
சரடுகளாக பிரிந்தனர்‌. “நீர்க்கலம்‌ அனைத்து 
துளைகளூடாக பீறிடுவதுபோல” என்று அரவான்‌ 
சொன்னான்‌. ஸ்வேதன்‌ தலையில்‌ கைவைத்து 
“உண்மையில்‌ இதை எப்படி நீ ஒப்புமை 
செய்யப்போகிறாய்‌ என்றுதான்‌ நான்‌ 


எண்ணிக்கொண்டிருந்தேன்‌” என்றான்‌. “அவர்கள்‌ 
கலைகிறார்கள்‌. இரவுக்குள்‌ தங்கள்‌ உடற்கடன்களை 
முடித்து உணவுண்டு படுப்பார்கள்‌” என்றான்‌ அரவான்‌. 
“கலைவது என்றால்‌ கல்விழுந்த எறும்புக்கூடுபோல 
என்று எண்ணிக்கொண்டிருந்தேன்‌. இப்படி 
நிரையெனவும்‌ கலையமுடியும்‌ என்பது விந்தை.” 
ஸ்வேதன்‌ “அவ்வாறு கலைந்தால்‌ இப்பெரும்படை 
மீண்டும்‌ ஒருங்கிணைவதெப்படி? ஒவ்வொருவரும்‌ 
இத்திரளில்‌ வழி தவறிவிடுவார்கள்‌” என்றான்‌. அரவான்‌ 
“எறும்புகள்‌ வழி தவறுவதில்லை. மிகச்‌ சில 
கணங்களிலேயே அவை மீண்டும்‌ நிரை வகுத்துவிடும்‌” 
என்றான்‌. “எறும்புகளை நோக்கித்தான்‌ மிகப்‌ 
பெரும்படைகள்‌ அமைக்கப்பட்டுள்ளன. எறும்புகளின்‌ 
முழுமையை எந்தப்‌ படையும்‌ இன்றுவரை 
அடைந்ததில்லை” என்று ஸ்வேதன்‌ சொன்னான்‌. 


குடிலுக்குள்‌ தங்கள்‌ பொதிகளை வைத்து அவிழ்த்து 
உள்ளிருந்து மாற்றாடையை எடுத்துக்கொண்டனர்‌. 
ஸ்வேதன்‌ வெளியே சென்று நின்று தன்‌ பழைய மரவுரி 
ஆடையை அவிழ்த்து பலமுறை உதறி அதைக்கொண்டு 
தன்‌ உடலை துடைத்துக்கொண்டான்‌. பின்னர்‌ அதை 
குடிலின்‌ வெளியே மூங்கில்‌ கழிகளில்‌ தொங்கவிட்டான்‌. 
அரவான்‌ “என்னிடம்‌ ஒரு மாற்றுத்தோலாடையே 
உள்ளது” என்றான்‌. “நீ இப்படைப்பிரிவில்‌ சேருவதாக 
இருந்தால்‌ பொதுவண்ணத்தில்‌ உனக்கு ஆடையை 
அளிப்பார்கள்‌. எனக்கும்‌ ஆடை வண்ணங்கள்‌ இன்னும்‌ 
அளிக்கப்படவில்லை” என்றான்‌ ஸ்வேதன்‌. “நாம்‌ 
எப்போது அரசரை சந்திப்போம்‌?” என்று அரவான்‌ 
கேட்டான்‌. “நாளை காலை” என்று ஸ்வேதன்‌ 
சொன்னான்‌. 


படையின்‌ ஒசை கேட்கும்தோறும்‌ மாறிவந்தது. முதலில்‌ 
மெல்ல கலைவோசை எழுந்தது. அது பெருகி 
முழக்கமென்றாயிற்று. அதில்‌ வெவ்வேறு அலைகளை 
கேட்க முடிந்தது பின்னர்‌ சீரான ஒழுக்காக மாறி 
அமையத்தொடங்கியது. சற்று நேரத்தில்‌ சீவிடுகளின்‌ 
முழக்கம்போல்‌ அமைதியென தோன்றச்செய்யும்‌ 
கார்வையென்றாகியது. விழிமூடி அமர்ந்தாலே 
அப்படைகள்‌ என்ன செய்கின்றன என்று சொல்ல 
முடியுமென்று ஸ்வேதன்‌ எண்ணினான்‌. படைவீரர்கள்‌ 
கலைந்து தங்கள்‌ நண்பர்களையும்‌ அணுக்கர்களையும்‌ 
சந்தித்து நட்புச்‌ சொல்லாடினர்‌. பின்னர்‌ ஆடைகளைக்‌ 
களைந்து புழுதி போக உதறி காற்றில்‌ ஆறவிட்டு 
மாற்றாடைகளை அணிந்துகொண்டனர்‌. பெரும்பாலும்‌ 
இடை மட்டும்‌ மறைக்கும்‌ சிற்றாடை அது. படைகளின்‌ 


விளிம்பு வட்டம்‌ முழுக்க புகைபோடப்பட்டு கொசுக்கள்‌ 
அண்டாமல்‌ செய்யப்பட்டன. அப்புகையில்‌ போடப்பட்ட 
வேப்பந்தழைகளின்‌ மணம்‌ காற்றில்‌ தைலம்போல முறுகி 
நின்றது. பின்னர்‌ அவர்கள்‌ ஒருவரோடொருவர்‌ 
உரையாடியபடி சிறு குழுக்களாக ஆங்காங்கே 
அமைந்தனர்‌. 


உணவு வண்டிகள்‌ படைநடுவே அமைந்த 
சாலைகளினூடாக ஒற்றைக்காளைகளால்‌ இழுத்துக்‌ 
கொண்டுவரப்பட்டன. படைவீரர்கள்‌ பதின்மருக்கு 
ஒருவர்‌ என்ற கணக்கில்‌ பெரிய கொப்பரைகளுடனும்‌ 
தாலங்களுடனும்‌ சென்று நின்று வாங்கிக்கொண்டனர்‌. 
அவற்றை சிறிய வட்டங்களாகக்‌ கூடி நடுவே வைத்து 
இலைத்தொன்னைகளில்‌ அள்ளி பரிமாறிக்கொண்டு 
உண்ணத்தொடங்கினர்‌. உணவு அப்படைகளில்‌ பரவி 
எங்கும்‌ சென்று நிறைந்தபடியே வருவதை அவன்‌ 
ஒலியில்‌ இருந்து உளவிழிக்‌ காட்சியாக 
மாற்றிக்கொண்டான்‌. ஒரு பெருங்கலம்‌ நீர்‌ நிறைந்து 
விளிம்பை அடைந்து அமைதிகொள்வதுபோல. உணவு 
பரிமாறி முடித்ததும்‌ படையின்‌ ஓசை மிகவும்‌ குறைந்தது. 
தொலைவிலிருந்து மதுக்குடங்கள்‌ வருவதை 
உணரமுடிந்தது. இலைகளை உலைத்தபடி 
பெருங்காற்றொன்று அணுகுவதுபோல அவர்களைச்‌ 
சூழ்ந்து ஓசை சுழன்று கடந்து சென்றது. 


ஏவலன்‌ ஒருவன்‌ அவர்களுக்கு உணவை கொண்டுவந்து 
வைத்தான்‌. உலர்ந்த ஊனிட்டு காய்கறிகள்‌ உடன்‌ சேர்த்து 
வேகவைக்கப்பட்ட ஊன்சோறு. குடுவைகளில்‌ கள்‌. 
அரவான்‌ “நான்‌ இதிலுள்ள ஊனை மட்டுமே 
உண்ணவிரும்புகிறேன்‌” என்றான்‌. ஸ்வேதன்‌ திரும்பி 
ஏவலர்களிடம்‌ “இவர்‌ ஊன்மட்டுமே உண்பவர்‌. 
ஊன்சோற்றிலிருந்து ஊன்துண்டுகளை மட்டும்‌ 
தனியாக எடுத்து தாலத்தில்‌ கொண்டு வா” என்றான்‌. 
அரவான்‌ மதுவை தொடவில்லை. “உங்கள்‌ குடியில்‌ மது 
அருந்துவதில்லையா?” என்றான்‌ ஸ்வேதன்‌. “நாங்கள்‌ 
அருந்தும்‌ மது வேறுவகையானது. அது உரகத்தின்‌ 
நஞ்சிலிருந்து எடுக்கப்படுவது. சில சொட்டுகளை 
நாக்கின்‌ அடியில்‌ விட்டு வாய்மூடி அமர்ந்திருப்போம்‌. 
சற்று நேரத்தில்‌ குருதியெங்கும்‌ அனல்‌ பரவ, காதுகள்‌ 
கொதிக்க, களிமயக்கு ஏறத்தொடங்கும்‌. எங்களுடைய 
மது நஞ்சுதான்‌. மானுடர்‌ அவற்றிலொரு துளி 
அருந்தினாலே உடற்தசைகள்‌ நீலம்‌ கொள்ளும்‌. வலிப்பு 
வந்து உயிர்துறப்பார்கள்‌. அந்நஞ்சுக்குப்‌ 
பழகியவர்களுக்கு பிற மது அனைத்தும்‌ நீர்‌ மட்டுமே” 
என்றான்‌ அரவான்‌. 


சிறுமைந்தனைப்பற்றிய பயனைச்‌ சொன்னார்‌. 
துரியோதனனைச்‌ சுற்றி பரமபுருஷனின்‌ சங்கும்‌ 
சக்கரமும்‌ காவல்‌ நிற்கிறதாம்‌. அவனுக்கு எதிரிகளே 
இல்லையாம்‌” என்றாள்‌. “இப்போது அவரிடம்‌ 
இந்தக்கோடையைப்பற்றி பார்க்கச்‌ சொல்லியிருக்கிறேன்‌. 
இரவிலும்‌ வெம்மை தாளவில்லை. ஆறாண்டுக்கோடை 
என்றாலும்‌ நான்‌ இந்த அளவுக்குப்‌ பார்த்ததில்லை. மழை 
வரும்‌ நாளை கணித்து சொல்லச்சொன்னேன்‌.” சென்ற 
சில ஆண்டுகளாகத்தான்‌ அவள்‌ காலநிலை பற்றி 
குறைகளைச்‌ சொல்லத்‌ தொடங்கியிருந்தாள்‌. 
வெயிலையும்‌ குளிரையும்‌ அவள்‌ அறியத்தொடங்குவதே 
இப்போதுதான்‌. 


நிமித்திகர்‌ நிமிர்ந்து “பேரரசி, மழை இன்னும்‌ கடலில்‌ 
கருக்கொள்ளவில்லை” என்றார்‌. “மண்ணில்‌ விழும்‌ 
ஒவ்வொரு மழைத்துளியும்‌ ஓர்‌ உயிரின்‌ 
வேண்டுதலுக்கிணங்கவே விழுகிறது என்கின்றன 
நூல்கள்‌. நாம்‌ வேண்டிக்கொள்ளாமல்‌ மழை 
வருவதில்லை. மண்ணிலுள்ள மானுடரும்‌ மிருகங்களும்‌ 
பூச்சிகளும்‌ புழுக்களும்‌ செடிகொடிகளும்‌ கல்லும்‌ 
மண்ணும்‌ மழைக்காக வேண்டிக்கொள்ளவேண்டும்‌.” 
சத்யவதி “ஆம்‌, அதை நானும்‌ அறிவேன்‌” என்றாள்‌. 
“மழைவேள்வி ஒன்றை செய்யவேண்டும்‌. நாம்‌ தாகம்‌ 
கொண்டிருக்கிறோம்‌ என்றும்‌ வெம்மை 
கொண்டிருக்கிறோம்‌ என்றும்‌ வருணனுக்கும்‌ 
இந்திரனுக்கும்‌ சொல்லவேண்டும்‌.” 


“மழைவேள்விக்கு ஆவன செய்‌ விதுரா... உடனே, அடுத்த 
நன்னாளிலேயே” என்றாள்‌ சத்யவதி. விதுரன்‌ தலை 
வணங்கினான்‌. “அதிராத்ர அக்னிசாயனத்துக்குரிய 
வைதிகர்களை வரச்சொல்‌. தவளைகளை நமக்காக 
விண்ணை நோக்கி இறைஞ்சவைக்கும்‌ வேள்வி அது. 
கங்கைக்கரையின்‌ கோடானுகோடி தவளைகளின்‌ 
நாவில்‌ வேதம்‌ எழும்போது விண்ணோர்‌ 
இரங்கியாகவேண்டும்‌” என்றாள்‌. நிமித்திகர்‌ “ஒவ்வொரு 
கொடுவேனிலும்‌ மேலும்‌ அதிகமான 
தவளைமுட்டைகளை விரியச்செய்கின்றன. 
தவளைகளை மேலும்மேலும்‌ பெருகச்‌ செய்கின்றன. 
தவளைக்குரல்‌ எழும்‌ நாட்டிடம்‌ வருணனும்‌ இந்திரனும்‌ 
கனிவுடனிருக்கிறார்கள்‌” என்றார்‌. 


நிமித்திகர்கள்‌ சென்றபின்னர்‌ விதுரன்‌ முந்தையநாளின்‌ 
நிகழ்ச்சிகளையும்‌ அரசாணைகளையும்‌ சுருக்கமாகச்‌ 
சொன்னான்‌. அது வேள்விமந்திரம்‌ சொல்வதுபோல ஒரு 
சடங்குதான்‌ என்று அவனுக்குத்தோன்றும்‌. அவள்‌ 


ஸ்வேதன்‌ அப்புளித்த மதுவை சிறிது சிறிதாக அருந்தி 
ஊன்‌ சோற்றை உண்டான்‌. “நான்‌ இன்று காலை 
உணவுண்டது. உச்சிப்பொழுதுக்குரிய உணவை 
அங்கிருந்து கிளம்புகையில்‌ எடுத்துக்கொள்ள 
மறந்துவிட்டேன்‌” என்றான்‌. அரவானுக்கு கொண்டுவந்து 
வைக்கப்பட்ட ஊன்‌ துண்டுகளை அவன்‌ விரைந்து 
உண்டான்‌. கைகளை இருமுறை உதறி துடைத்தபின்‌ 
எழுந்து நின்று இடையில்‌ கைவைத்து தொலைதூரம்‌ 
வரை பரந்திருந்த பந்தங்களின்‌ ஒளிப்புள்ளிப்பெருக்கை 
பார்த்தான்‌. “விண்மீன்கள்போல, அல்லவா?” என்று 
ஸ்வேதன்‌ கேட்டான்‌. அவன்‌ திரும்பி “அல்ல, அவை 
என்னவென்று எனக்கு சொல்லத்தெரியவில்லை” 
என்றான்‌. பின்னர்‌ “ஆம்‌, வாழைக்காட்டில்‌ 
மின்மினிகள்போல” என்றான்‌. பின்னர்‌ “இருண்ட 
நாகத்தின்‌ செதில்மினுப்புப்‌ புள்ளிகள்‌” என்றான்‌. 


மிக விரைவிலேயே படைவீரர்கள்‌ துயிலத்தொடங்கினர்‌. 
ஸ்வேதன்‌ “அனைவரும்‌ களைத்திருப்பார்கள்‌. மேலும்‌ 
அவர்களுக்கு பேசவும்‌ ஒன்றுமிருக்காது” என்றான்‌. 
அரவான்‌ திரும்பிப்பார்த்து “ஏன்‌, படைகள்‌ நடந்து 
கொண்டிருக்கையில்‌ பேச இயலாதே? அவர்கள்‌ 
ஒருவருக்கொருவர்‌ 
உரையாடிக்கொள்ளவேண்டுமென்றால்‌ இப்போது 
மட்டும்தானே?” என்றான்‌. “மெய்தான்‌. படை நகரத்‌ 
தொடங்குகையில்‌ முதலிரு நாட்கள்‌ அணிவகுப்பு 
கலைக்கப்பட்ட மறுகணமே பேசத்தொடங்குவார்கள்‌. 
ஒவ்வொருவருக்கும்‌ சொல்ல ஒவ்வொன்று இருக்கும்‌. 
அணுகிக்கேட்டால்‌ விந்தையானவற்றை எல்லாம்‌ 
அறியமுடியும்‌. இப்படைப்‌ பிரிவை எப்படி 
வழிநடத்தவேண்டுமென்றும்‌, இப்போரை எவ்வாறு 
நடத்தி முடிக்கவேண்டும்‌ என்றும்‌ ஒவ்வொரு 
படைவீரனுக்கும்‌ முழுமையான திட்டங்களிருக்கும்‌. 
அவற்றை உளக்கொந்தளிப்புடன்‌ உரத்த குரலில்‌ மாறி 
மாறி சொல்லிக்கொள்வார்கள்‌. மறுப்பார்கள்‌, எள்ளி 
நகையாடுவார்கள்‌. நுணுக்கமாக விளக்குவார்கள்‌. ஓரிரு 
நாட்களில்‌ சொல்லடங்கிவிடும்‌. ஏனெனில்‌ ஒரு 
முழுப்பகலும்‌ அவர்கள்‌ நடந்துகொண்டிருக்கிறார்கள்‌. 
அன்று மாலை சொல்வதற்கென நிகழ்வுகள்‌ 
ஏதுமிருக்காது.” 

“அவர்கள்‌ தங்கள்‌ உள்ளங்களுக்குள்‌ நிகழ்வனவற்றை 
சொல்லலாமே?” என்றான்‌ அரவான்‌. ”உள்ளங்களுக்குள்‌ 
ஒன்றும்‌ நிகழ்வதில்லை. உள்ளம்‌ என்பது தனிமையில்‌ 
நிகழும்‌ ஒன்று. இப்பெரும்படையின்‌ ஒரு துளியாக 
ஆகுகையில்‌ முதலில்‌ உள்ளமென்பது இல்லாமலாகிறது. 


மீண்டும்‌ மீண்டும்‌ ஓரிரு சொற்றொடர்களே உள்ளமென்று 
நிகழ்ந்துகொண்டிருக்கின்றன. பழைய பாடலொன்றில்‌ 
படைவீரர்களின்‌ உள்ளம்‌ குதிரை குளம்படி தாளத்தில்‌ 
ஓடும்‌ நான்கு சொற்களாலானது என்று 
சொல்லப்பட்டுள்ளது. இன்னும்‌ சில நாட்களில்‌ 
முற்றாகவே இப்பெரும்படை சொல்லவிந்துவிட்டிருக்கும்‌. 
அந்தியில்‌ படைக்கலைவை அறிவிக்கையில்கூட 
ஓசையின்றி பிரிவார்கள்‌. வட்டங்களாக 
அமர்ந்திருக்கையில்‌ கையசைவுகளால்‌ 
பேசிக்கொள்வார்கள்‌. அனைத்து விழிகளும்‌ 
ஒன்றேபோல மாறிவிட்டிருக்கும்‌. சொல்லின்மை 
உருவாக்கும்‌ விந்தையானதோர்‌ ஒளி மட்டுமே 
எஞ்சியிருக்கும்‌” என்று ஸ்வேதன்‌ சொன்னான்‌. 


மிக விரைவிலேயே முழுப்படையும்‌ துயில்கொள்ளத்‌ 
தொடங்கியது. காவல்மாடங்களின்மேல்‌ எரிந்த 
பந்தங்கள்‌ அங்கே நின்றிருந்த படைவீரர்களை வானில்‌ 
மிதக்கும்‌ கந்தர்வர்கள்போல்‌ காட்டின. புரவியிலேறிய 
இரவுக்காவலர்கள்‌ மெல்லிய சீர்நடையில்‌ நடுவே சென்ற 
பாதையினூடாக கடந்து சென்றுகொண்டிருந்தார்கள்‌. 
அரவான்‌ “நாங்கள்‌ திறந்த வெளியில்‌ உறங்குவதில்லை. 
எப்போதும்‌ மரப்பொந்துகளுக்குள்ளோ 
புற்றுகளுக்குள்ளோ உடல்‌ ஒடுக்கி துயில்வது எங்கள்‌ 
வழக்கம்‌” என்றான்‌. “திறந்த வெளியில்‌ துயில்பவை 
அரவுகளே இல்லையோ?” என்று ஸ்வேதன்‌ கேட்டான்‌. 
“மரக்கிளையில்‌ உறங்குவது மலைப்பாம்பு ஒன்றுதான்‌. 
ஆனால்‌ அது தன்னை மரத்தோடு பிணைத்துக்கொண்டு 
மரமென்று மாறிவிட்டிருக்கும்‌. தன்னை வெளிக்காட்டித்‌ 
துயிலும்‌ அரவொன்று இல்லை” என்றான்‌ அரவான்‌. “நீ 
இக்குடிலுக்குள்‌ சென்று துயிலலாம்‌” என்றான்‌ ஸ்வேதன்‌. 
“நான்‌ பெரும்பாலும்‌ திறந்த வெளியிலேயே துயில்பவன்‌, 
இங்கிருக்கும்‌ இந்தக்‌ காற்றுக்கு பழகியவன்‌.” 

ஸ்வேதன்‌ பாயை உதறி பெரிய கூழாங்கற்களை காலால்‌ 
தட்டி அகற்றி நிலத்தில்‌ விரித்தான்‌. கைகளை தலைக்கு 
வைத்துக்கொண்டு மல்லாந்து படுத்து விண்மீன்களை 
பார்த்துக்கொண்டிருந்தான்‌. குதிரைக்குளம்படிகள்‌ 
அணுகிவரும்‌ ஓசையைக்கேட்டு கையூன்றி எழுந்து 
பார்த்தான்‌. மெல்லிய நடையில்‌ அணுகிவந்த 
புரவியிலிருந்து சுருதகீர்த்தி இறங்கி “அரவுக்குடியினன்‌ 
இங்குதான்‌ இருக்கிறானா?” என்றான்‌. ஸ்வேதன்‌ “ஆம்‌” 
என்றான்‌. சுருதகீர்த்தி இறங்கிவர உள்ளிருந்து அரவான்‌ 
வெளிவந்து “வணங்குகிறேன்‌, மூத்தவரே” என்றான்‌. 
சுருதகீர்த்தி “நான்‌ உன்னிடம்‌ ஓர்‌ ஆணையை 
கூறிவிட்டுச்‌ செல்லவே வந்தேன்‌. எந்தை கூறியது 


சரியென்று என்‌ குடிலுக்குச்‌ சென்றபோது உணர்ந்தேன்‌. 
அங்கு உடன்பிறந்தவர்‌ இருந்தனர்‌. மூத்தவர்‌ 
பிரதிவிந்தியன்‌ இவ்வாணையை பிறப்பித்தார்‌. அதை 
உன்னிடம்‌ கூறவேண்டியது என்‌ கடமை” என்றான்‌. 


“தந்தையின்‌ ஆணையை மீற உனக்கு உரிமை இல்லை. 
இவ்விரவிலேயே கிளம்பி மீண்டும்‌ உனது காடுகளுக்கு 
செல்‌! உன்‌ அன்னையிடம்‌ சொல்‌, தந்தை உன்னை தன்‌ 
மைந்தனென ஏற்று இப்படைகளுக்குள்‌ பணியாற்ற 
ஒப்புதல்‌ அளிக்கவில்லை என்று” என்றான்‌. “நான்‌ என்‌ 
சொற்களை முன்னரே கூறிவிட்டேன்‌, மூத்தவரே” 
என்றான்‌ அரவான்‌. “மூத்தவரை எதிர்த்துப்‌ பேசுகிறாயா? 

பாண்டவ மைந்தர்களில்‌ மூத்தவராகிய 
பிரதிவிந்தியனின்‌ ஆணை. இன்று வரை எங்களில்‌ 
எவரும்‌ மறுத்தொரு சொல்‌ உரைத்ததில்லை” என்றான்‌ 
சுருதகீர்த்தி. “நான்‌ என்‌ அன்னையின்‌ பொருட்டு 
மறுத்துரைக்க கடன்பட்டிருக்கிறேன்‌. என்‌ அன்னை 
அளித்த ஆணை மாறாதது. அதை கடக்க எனக்கு 
உரிமையில்லை” என்றான்‌ அரவான்‌. 


சுருதகீர்த்தி “அறிவிலி, உன்‌ குடிக்குரிய அறிவின்மையை 
காட்டுகிறாய்‌. இங்கு வந்து படையில்‌ சேருவதென்றால்‌ 
என்னவென்று தெரியுமா? தந்தை ஏன்‌ அத்தனை 
துயரடைந்தாரென்று புரிகிறதா உனக்கு?” என்றான்‌. 
“புரிகிறது” என்று அரவான்‌ சொன்னான்‌. சுருதகீர்த்தி 
என்ன சொல்வதென்றறியாமல்‌ தடுமாறி பின்‌ “தந்தை நீ 
வாழவேண்டுமென்று விரும்புகிறார்‌. எங்களில்‌ 
தந்தையின்‌ முழுதுருவும்‌ அழகும்‌ அமைந்தவன்‌ நீ. 
இப்புவியில்‌ அவர்‌ வடிவாக நீ வாழவேண்டும்‌. நம்‌ தந்தை 
உன்‌ குடிக்கு கனிந்து அளித்த பெருங்கொடை நீ. 
எண்ணுக, இப்போர்‌ முடிந்தால்‌ இங்குள்ள அத்தனை 
அரசர்களும்‌ ஆற்றல்‌ குன்றியிருப்பார்கள்‌! அன்று உன்‌ 
குடிக்கு நீ படைத்தலைமை ஏற்றால்‌ நீங்கள்‌ 
நெடுங்காலத்துக்குமுன்‌ கொண்டிருந்து பின்‌ இழந்த 
அனைத்தையும்‌ மீட்க முடியும்‌. உன்‌ குடிக்கு நீ 
தலைவனாவாய்‌. இந்நிலத்தில்‌ வெல்லமுடியாத 
பேரரசனும்‌ ஆவாய்‌. உன்‌ கொடிவழிகள்‌ இங்கு சிறப்புற்று 
வாழும்‌. தந்தை உனக்களித்த ஆணை அது. சற்றுமுன்‌ 
தமையனும்‌ அதையே சொன்னார்‌” என்றான்‌. 


குரல்‌ கனிய “அவை ஆணையல்ல, உளம்‌ நிறைந்த 
வாழ்த்துக்கள்‌ என்றாவது உனக்கு புரிகிறதா?” என்றான்‌ 
சுருதகீர்த்தி. “ஆம்‌, மூத்தவரே. பிற அனைத்தையும்விட 
எனக்கு புரிந்தது அதுவே. ஆனால்‌ எந்தையும்‌ 
தமையனும்‌ தெய்வங்களும்கூட என்‌ அன்னையின்‌ 


ஆணையிலிருந்து என்னை விலக்க இயலாது. இங்கு 
படைமுகம்‌ நின்று தந்தையின்‌ பொருட்டு போரிடவே 
வந்தேன்‌. தன்‌ பிறவிப்‌ பெருங்கடமை ஒன்றை ஆற்ற 
தந்தை வில்லெடுத்து களம்‌ நிற்கையில்‌ வேறொன்று 
கருதி காட்டில்‌ தயங்கி இருந்தேன்‌ என்னும்‌ இழிசொல்‌ 
எனக்கு வரலாகாது. என்‌ குடிக்கு அது பெருமையல்ல” 
என்றான்‌ அரவான்‌. 


சுருதகீர்த்தி தளர்ந்து திரும்பி ஸ்வேதனிடம்‌ 
“எவ்வகையிலேனும்‌ இந்த அறிவிலிக்கு இதை புரிய 
வைக்கமுடியுமா உங்களால்‌?” என்றான்‌. “அவர்கள்‌ 
வேறுவகை குடிகள்‌, இளவரசே. பெரும்பாலும்‌ இறுதி 
முடிவெடுத்த பின்னரே செயலை தொடங்குகிறார்கள்‌” 
என்று ஸ்வேதன்‌ சொன்னான்‌. சுருதகீர்த்தி பற்களைக்‌ 
கடித்து கழுத்துத்தசைகள்‌ இறுக “எந்தைக்கு நிமித்திகர்‌ 
உரைத்த சொல்லை எண்ணி அவர்‌ 
அஞ்சிக்கொண்டிருக்கிறார்‌. அவர்‌ மைந்தரில்‌ எவரும்‌ 
வாழமாட்டார்கள்‌... தெரிகிறதா? இதற்கு மேலும்‌ 
சொல்லவேண்டுமா உனக்கு?” என்றான்‌. அரவான்‌ “ஆம்‌, 
எங்கள்‌ நிமித்திகரும்‌ என்னைப்பற்றி அதையே 
உரைத்தனர்‌” என்றான்‌. சுருதகீர்த்தி அரவானை சில 
கணங்கள்‌ நோக்கிய பின்‌ “இதன்பொருட்டு உன்‌ குடி 
துயருறும்‌” என்றபின்‌ திரும்பிச்‌ சென்றான்‌. 


தன்‌ புரவியை அணுகி அதன்‌ சேணத்தில்‌ கால்வைத்தேறி 
அமர்ந்து திரும்பி அரவானைப்‌ பார்த்து “நீ தந்தைக்கு 
பெருந்துயரொன்றை அளிக்கிறாய்‌. இப்போது தன்‌ 
அறையில்‌ அவர்‌ துயிலின்றி இருப்பார்‌” என்றான்‌. 
அரவான்‌ “என்‌ ஊழ்‌ அது என்றால்‌ மாற்று பிறிதில்லை” 
என்றான்‌. சுருதகீர்த்தி புரவியைத்‌ தட்டி பெருநடையில்‌ 
இருளுக்குள்‌ சென்றான்‌. ஒருக்களித்து தரையில்‌ 
கையூன்றி வானை நோக்கிக்கொண்டிருந்த அரவான்‌ 
அதுவரை நிகழ்ந்த அனைத்தையும்‌ அக்கணமே 
மறந்தவன்போல விண்மீன்களை பார்த்தான்‌. பின்னர்‌ 
சிறுகுடிலுக்குள்‌ ஓசையிலாது நுழைந்து மறைந்தான்‌. 
பாம்பென அவன்‌ நெளிந்து உட்செல்வதாக ஒருகணம்‌ 
தோன்ற ஸ்வேதன்‌ புன்னகை புரிந்தான்‌. 

[ீஙagel]iகாலையில்‌ முதற்புலரியில்‌ கரிச்சான்‌ 
குரலெழுப்பும்போதே விழித்துக்கொண்ட ஸ்வேதன்‌ 
தன்னைச்‌ சுற்றி நிழல்கள்போல பாண்டவர்களின்‌ படை 
அசைந்துகொண்டிருப்பதை கண்டான்‌. 
எழுந்தமர்ந்தபோது பல்லாயிரக்கணக்கான பந்தங்களின்‌ 
ஒளியில்‌ உருவங்களும்‌ நிழல்களும்‌ இணைந்து 
பலமடங்காக பெருகிய படை பறவைமுழக்கம்போல்‌ 
ஓசையெழுப்பி காலைச்‌ செயல்களை 
ஆற்றிக்கொண்டிருந்தனர்‌. அவன்‌ எழுந்து உடலில்‌ 
படிந்திருந்த புழுதியை தட்டினான்‌. புலரிக்குளிரில்‌ 
புழுதியை அள்ளியபடி தெற்கிலிருந்து மலைக்காற்று 
வீசியிருக்கக்கூடுமென்று உணர்ந்தான்‌. 


குழலை அவிழ்த்து கைகளால்‌ உதறி மீண்டும்‌ சுழற்றிக்‌ 
கட்டியபோதுதான்‌ அரவானின்‌ நினைவு வந்தது. 
குடிலுக்குள்‌ நுழைந்து ஒருகணம்‌ கழித்தே அவன்‌ 
அங்கில்லை என்பதை உணர்ந்து திடுக்கிட்டான்‌. 
வெளியே வந்து நான்குபுறமும்‌ சுற்றிப்‌ பார்த்தான்‌. 
அங்குள்ள அத்தனை பேரும்‌ வேறுவகையான 
உடல்களுடனும்‌ அசைவுகளுடனும்‌ நீருக்குள்‌ தெரியும்‌ 
பாவைகள்போல அப்பாலிருந்தனர்‌. அவர்கள்‌ 
எவரிடமேனும்‌ எதையாவது சென்று கேட்க முடியுமென்று 
தோன்றவில்லை. அப்பெருந்திரளில்‌ அரவான்‌ 
எங்காவது சென்றிருந்தால்‌ அவனாகவே திரும்பி வரும்‌ 
வரை கண்டறிவதும்‌ எளிதல்ல. 


அவன்‌ என்ன செய்வதென்றறியாமல்‌ தன்‌ குடிலிருந்த 
பகுதியை சுற்றி வந்தான்‌. அங்கு படைவீரர்கள்‌ 
காலைக்கழிப்புக்காக சுரைக்குடுவைகளில்‌ நீருடன்‌ 
நீண்ட நிரைகளாக நின்றிருந்தார்கள்‌. இடைவரை 
உயரமான நான்கு தட்டிகளால்‌ ஒருவர்‌ அமரும்படி 
மறைக்கப்பட்ட சிற்றிடத்திற்குள்‌ குழி தோண்டப்பட்டு 
அதன்மேல்‌ குழியுள்ள பலகை போடப்பட்டிருந்தது. 
அந்தப்‌ படைப்பிரிவின்‌ அனைவரும்‌ அங்கு மலம்‌ 
கழித்ததும்‌ அந்த துளையிடப்பட்ட மரமேடையை 
எடுத்தகற்றி தோண்டப்பட்ட குழியை மண்ணிட்டு 
மூடினர்‌. முந்தைய நாளே ஒவ்வொருவரும்‌ 
தங்களுக்கென பிடித்து வைத்திருந்த நீரில்‌ முகம்‌ கழுவி 
பல்தேய்த்துக்கொண்டனர்‌. அதற்குள்‌ அவ்வாழ்க்கை 
பழகிவிட்டிருந்தமையால்‌ மிகுந்த விரைவுடன்‌ அதை 


நிகழ்த்திக்கொண்டிருந்தனர்‌. 

அவன்‌ அங்கு நின்று பிறவற்றில்‌ உளம்‌ செலுத்தியபோது 
அவன்‌ எண்ணத்தின்‌ ஆழம்‌ மறுதிசைக்கு சென்று 
அமைந்தது. அரவான்‌ அக்குடிலுக்குள்தான்‌ இருக்கிறான்‌ 
என ஒரு நுண்புலன்‌ சொன்னது. மீண்டும்‌ குடிலுக்குள்‌ 
சென்று அதன்‌ உட்பகுதியின்‌ மூலைகளை நன்கு 
பார்த்தான்‌. விழிதூக்கியபோது சரிந்த கூரையின்‌ இரு 
மூங்கில்களுக்கு நடுவே கூரையுடன்‌ ஒட்டியதுபோல 
படிந்து அரவான்‌ துயின்றுகொண்டிருப்பதை பார்த்தான்‌. 
முதலில்‌ ஏனென்றறியாத ஒரு நடுக்குதான்‌ உருவாகியது. 
அவன்‌ வேறோர்‌ உயிர்‌ என்னும்‌ எண்ணம்‌. பின்னர்‌ 
துணிந்து கைநீட்டி அவனை தொட்டான்‌. 


அவன்‌ கைவிரல்‌ பட்டதுமே உஸ்‌ என்ற ஒலியெழுப்பி 
பல்காட்டிச்‌ சீறியபடி அவன்‌ நெளிந்து தலைதூக்கினான்‌. 
ஸ்வேதன்‌ கையை பின்னிழுத்து நகர்ந்துகொண்டான்‌. 
அரவானின்‌ விழிகள்‌ நீள்வட்ட கருவிழியுடன்‌ இமையா 
மணிகள்‌ போலிருந்தன. அவன்‌ உடல்‌ அரவெனவே 
மூன்று நெளிவு கொண்டிருந்தது. பின்‌ அவன்‌ 
ஸ்வேதனை அடையாளம்‌ கண்டு புன்னகைத்து 
“மூத்தவரே, நீங்களா?” என்றான்‌. கைநீட்டி 
தூணைப்பற்றி அரவுபோல உடல்‌ நெளித்து கீழே 
வந்தான்‌ “என்ன செய்கிறாய்‌?” என்றான்‌ ஸ்வேதன்‌. 
“நான்‌ நேற்று இங்கு துயில முயன்றேன்‌. இக்குடிலின்‌ 
ஓரங்களில்‌ பதுங்கிப்‌ பார்த்தேன்‌. என்னால்‌ நிலத்தில்‌ 
துயில முடிவதில்லை. பொந்துகளிலோ 
மரக்கிளைகளிலோதான்‌ நாங்கள்‌ துயில்வது வழக்கம்‌. 
ஆகவே மேலே சென்றுவிட்டேன்‌” என்று அவன்‌ 
சொன்னான்‌. 


“மேலேயா? அங்கு எப்படி துயில முடிகிறது?” என்று 
ஸ்வேதன்‌ கேட்டேன்‌. “அங்குதான்‌ நான்‌ இடறின்றி 
துயில்வேன்‌. தரையிலிருந்தால்‌ அனைத்து காலடி 
ஓசைகளும்‌ என்னை அதிரவைத்துக்கொண்டே 
இருக்கும்‌” என்றான்‌ அரவான்‌. ஸ்வேதன்‌ மேலே பார்த்து 
“எப்படி துயிலில்‌ உடலோய்ந்து விழாமல்‌ அங்கு 
ஒட்டியிருக்கிறாய்‌?” என்றான்‌. அரவான்‌ 
புன்னகைத்தான்‌. “வருக, பொழுதாகிறது!” என்றான்‌ 
ஸ்வேதன்‌. அரவான்‌ தன்‌ ஆடையை சீரமைத்தபடி 
வெளியே வந்தான்‌. “நமக்கான நீர்‌ உள்ளது. விரைந்து 
கிளம்பு” என்றான்‌ ஸ்வேதன்‌. “படைகிளம்புவதற்குள்‌ 
நாம்‌ கிளம்பவேண்டும்‌. இன்னும்‌ சற்று நேரத்தில்‌ 
இங்கிருந்து பயணம்‌ தொடங்கினால்‌ வெயில்‌ 
எழுவதற்குள்‌ மாமன்னர்‌ யுதிஷ்டிரரின்‌ படைப்பிரிவை 


சென்றடைவோம்‌. அங்குதான்‌ இன்று அவை 
கூடவிருக்கிறது. முறைப்படி நம்மை சந்தித்து நமக்குரிய 
படையாணையை அளிக்கவேண்டியது அவரே” என்றான்‌ 
ஸ்வேதன்‌. 


“ஆம்‌, நேற்றே சொன்னார்கள்‌. சற்று நேரத்தில்‌ 
சித்தமாகிவிடுவேன்‌” என்றபடி அரவான்‌ வெளியே 
சென்றான்‌. ஸ்வேதன்‌ காலைக்கடன்களை முடித்து 
முந்தைய இரவே ஏவலர்‌ அளித்த உணவுருளைகளில்‌ 
இருந்து ஊன்துண்டுகளை மட்டும்‌ எடுத்து அரவானுக்கு 
அளித்தான்‌. தானும்‌ உண்டு நீரருந்தினான்‌. பொடித்த 
வஜ்ரதானியமும்‌ உலர்‌ ஊனும்‌ உப்புடன்‌ சேர்த்து 
உருட்டப்பட்ட அவ்வுணவு சுவையாக இருந்தாலும்‌ 
விழுங்குவது கடினமாக இருந்தது. அரவான்‌ அதை 
மூன்று கவளங்களிலாக அப்படியே விழுங்கிவிட்டான்‌. 


நடுநடுவே நீரருந்தியபடி உண்டுகொண்டிருந்த ஸ்வேதன்‌ 
“விழுங்கிவிட்டாயா?” என்றான்‌. “ஆம்‌” என்று அரவான்‌ 
சொன்னான்‌. “நேற்றும்‌ பார்த்தேன்‌, நீ ஊனுணவுகளை 
அவ்வாறே விழுங்கிவிடுகிறாய்‌. ஆனால்‌ அவை 
சிறுதுண்டுகளாக இருந்ததால்‌ அத்தனை வேறுபாடு 
தெரியவில்லை” என்றான்‌ ஸ்வேதன்‌. “நாங்கள்‌ உணவை 
விழுங்குவதுதான்‌ வழக்கம்‌” என்றான்‌ அரவான்‌. 
“நெஞ்சில்‌ அடைத்துக்கொள்ளாதா?” என்று ஸ்வேதன்‌ 
கேட்டான்‌. “இல்லையே? அவ்வாறு ஆவதில்லை” 
என்றபின்‌ “நீங்கள்‌ ஒவ்வொரு கவளத்திற்கும்‌ 
நீரருந்துவதுதான்‌ எனக்கு விந்தையாக உள்ளது” 
என்றான்‌. ஸ்வேதன்‌ ஒருகணத்திற்குப்‌ பின்‌ “ஆம்‌, 
பாம்புகள்‌ நீரருந்துவதில்லை” என்றான்‌. 


ஸ்வேதன்‌ தன்‌ புரவியில்‌ ஏறிக்கொண்டான்‌. அரவான்‌ 
அவனுடன்‌ இணைவிரைவுடன்‌ நடக்க அவர்கள்‌ 
படைநடுவே செல்லத்தொடங்கினர்‌. தொலைவில்‌ 
கொம்போசை எழுந்தது. உடன்‌ முரசு எழுந்து 
இணைந்துகொண்டது. கொம்பும்‌ முரசும்‌ கலந்த ஓசை 
ஒற்றைச்சொல்லென ஒலித்து எதிரொலிகளாகப்‌ பெருகி 
படைமுமுக்க பரந்து தழுவியது. அவ்வோசை சென்று 
தொட்ட இடமனைத்தும்‌ படையின்‌ அசைவில்‌ எழுந்த 
மாற்றத்தை விழிகளால்‌ பார்க்க முடிந்தது. அரவான்‌ 
“நீர்ப்பரப்பின்மீது காற்று படுவதுபோல்‌ இந்த ஓசை 
கடந்து செல்கிறது” என்றான்‌. மறுகணமே அந்தப்‌ 
படைகளின்‌ மாற்றத்தை சிற்றலையின்‌ 
வண்ணக்குலைவாக ஸ்வேதன்‌ பார்த்தான்‌. 
கண்மூடியபோது முரசொலியை அப்படை தன்‌ 
குரல்முழக்கத்தால்‌ எதிர்கொள்வதுபோல்‌ தோன்றியது. 


அவன்‌ எண்ணுவதற்குள்ளே அரவான்‌ “ஓசையை 
குகைகள்‌ முழக்கமாக மாற்றிக்கொள்வதுபோல” 
என்றான்‌. 


ஸ்வேதன்‌ கண்ணைத்‌ திறந்து “உன்‌ ஒப்புமைகளைக்‌ 
கொண்டே இனி நான்‌ இப்புவியை பார்க்கமுடியும்‌ 
போலுள்ளது” என்றான்‌. படைப்பிரிவுகள்‌ 
அணிவகுத்துக்கொண்டிருந்தன. அவர்கள்‌ நூறு வாரை 
செல்வதற்குள்‌ அப்பெரும்படை முழுமையாகவே 
சீர்கொண்டுவிட்டிருந்தது. “அரைநாழிகைக்குள்‌ 
இத்தனை ஆயிரம்பேர்‌ பிழையின்றி 
அணிவகுப்பதென்பது நெடுநாள்‌ பயிற்சியினூடாக 
அமைவது” என்று ஸ்வேதன்‌ சொன்னான்‌. “ஆனால்‌ 
அப்பயிற்சியை பெரும்பொருட்டு அதற்கு முன்னரே 
பயிற்சிகொண்ட உள்ளம்‌ அவர்களிடம்‌ இருக்கவேண்டும்‌. 
அது தலைமுறைகள்தோறும்‌ கைமாறி வந்தணைய 
வேண்டும்‌. அப்போது மட்டுமே பயிற்றுவிக்க முடியும்‌.” 


“யானைகளை பயிற்றுவிக்க முடியும்‌, 
காட்டெருமைகளை பயிற்றுவிக்க முடியாதென்பார்கள்‌” 
என்றான்‌ அரவான்‌. ஸ்வேதன்‌ “ஆம்‌. இங்கு வந்துள்ள 
நிஷாதர்களிலும்‌ கிராதர்களிலும்கூட பயிற்றுவிக்கவே 
முடியாத சிலர்‌ இருந்தனர்‌. அவர்களை 
தனிப்படைப்பிரிவாக பின்புறம்‌ 
சேர்த்துக்கொண்டிருக்கின்றனர்‌ என்று அறிந்தேன்‌” 
என்றான்‌. அரவான்‌ “எங்கள்‌ படைகளை இவ்வாறு 
ஒற்றைப்‌ பேருடலென மாற்ற முடியாது. பாம்புகள்‌ 
ஒவ்வொன்றும்‌ தனிநெளிவு கொண்டவை. நூறு 
பாம்புகள்‌ செல்வதைக்‌ கண்டால்‌ உங்களுக்கு புரியும்‌, 
அவை நூறு நெளிவுகளாகவே இருக்கும்‌. அவற்றின்‌ 
உடலிலுள்ள அவற்றுக்குரிய அந்நெளிவு பிறவியிலேயே 
அவற்றுக்கு வருவது. அதை அவற்றின்‌ நுண்ணுடல்‌ 
என்று எங்கள்‌ மூத்தோர்‌ கூறுவர்‌” என்றான்‌. 


“தெய்வங்கள்‌ காற்றிலும்‌ ஒளியிலும்‌ நீரிலும்‌ இருந்து 
அசைவுகளை எடுத்து கலந்து அறியா வெளியில்‌ ஒரு 
நாகத்தை செய்கின்றனர்‌. உடலற்ற வெறும்‌ நெளிவு அது. 
பின்னர்‌ முட்டைக்குள்‌ கருத்‌ துளியென இருக்கும்‌ ஒரு 
நாகத்திற்கு அதை அளிக்கின்றனர்‌. அந்த நுண்நாகத்தை 
கருவடிவிலிருக்கும்‌ பருநாகம்‌ பெற்றுக்கொண்ட 
பின்னரே அது வளரத்‌ தொடங்குகிறது. முட்டைக்குள்‌ 
அதன்‌ முதல்‌ அசைவு நிகழ்ந்ததுமே முட்டை உடையத்‌ 
தொடங்குகிறது. வெளிவந்து விழுந்ததும்‌ தரையில்‌ 
தனக்குரிய தனி நெளிவை அது நிகழ்த்துகிறது” 
என்றான்‌ அரவான்‌. 


காலையொளி எழத்தொடங்கியதும்‌ படை ஏரிப்பரப்பென 
வெள்ளி மின்னல்களால்‌ நிறைந்தது. “ஒவ்வொரு 
கவசப்பரப்பிலும்‌ இப்படை பாவை ஒளிப்பு 
கொண்டுள்ளது. ஒவ்வொருவரும்‌ தன்‌ உடலில்‌ 
இப்படையை ஏந்தியிருக்கிறார்கள்‌” என்று அரவான்‌ 
சொன்னான்‌. பின்னர்‌ “விந்தைதான்‌! ஒவ்வொரு 
வேல்முனையிலும்‌ இப்படை உள்ளது. ஒவ்வொருவர்‌ 
விழிமணிகளிலும்‌ இப்படை இருக்கும்‌” என்றான்‌. 
ஸ்வேதன்‌ “என்‌ இளையோன்‌ இருந்திருந்தால்‌ 
அடுமனையிலிருந்து கற்ற எதையாவது 
சொல்லியிருப்பான்‌” என்றான்‌. 


காவல்மாடங்களுடன்‌ மாளிகைகளுடன்‌ அப்படை 
அவர்களைச்‌ சூழ்ந்து பெருகிச்சென்றது. அத்தனைமுறை 
வியந்த பின்னரும்‌ அவன்‌ அந்த வியப்பில்‌ மீண்டும்‌ 
திளைத்தான்‌. ஒவ்வொரு படைப்பிரிவுக்கும்‌ 
எல்லையென அமைக்கப்பட்ட காவல்மாடத்தில்‌ 
முத்திரைக்‌ கணையாழிகளையும்‌ 
ணையோலைகளையும்‌ காட்டி அவர்கள்‌ கடந்து 
சென்றனர்‌. “மேலும்‌ மேலுமென ஒவ்வொருவரும்‌ 
இப்படையின்‌ ஒரு பகுதியாக 
மாறிக்கொண்டிருக்கிறார்கள்‌” என்றான்‌ அரவான்‌. 


ஸ்வேதன்‌ “படைக்கு அவ்வல்லமை உண்டு. அதன்‌ 
பெரும்பரப்பு அசைவுகளின்‌ ஒத்திசைவு. ஒவ்வொரு 
தனிப்படைவீரனையும்‌ அவன்‌ ஆளுமையை அழித்து 
தன்னுள்‌ கலந்துகொள்கிறது. இவர்களில்‌ ஒருவரை 
நிறுத்தி நீ யாரென்று கேட்டால்‌ தன்‌ படைப்பிரிவின்‌ 
பெயரையும்‌ எண்ணிக்கையையும்‌ மட்டுமே சொல்வார்‌. 
எவரும்‌ பிறிதெதையும்‌ எண்ணுவதில்லை” என்றான்‌. 
“படைகளுக்குச்‌ சென்றுவந்தவர்கள்‌ சொல்லி 
கேட்டிருக்கிறேன்‌. படைப்பிரிவில்‌ வரும்‌ ஆழ்துயில்போல 
எங்கும்‌ வருவதில்லை. ஏனெனில்‌ முற்றிலும்‌ 
கடந்தகாலம்‌ அகன்றுவிடும்போது உள்ளம்‌ எச்சமின்றி 
கரைந்தழியும்‌ நற்துயில்‌ அமைகிறது. உள்ளமென்பது 
நினைவுகளின்‌ பெருந்தொகுதிதான்‌. அரவின்‌ வால்‌ 
வாயால்‌ கவ்வப்படுவதுபோல்‌ அதன்‌ ஒருமுனையை 
பிறமுனை கவ்வி எதிர்காலம்‌ என்றாகிறது. 
அப்பெருஞ்சுழல்‌ நின்றுவிடுவதுபோல்‌ இனிய நிலை 
வேறில்லை.” 


“தவத்தோர்‌ அதையே ஊழ்கம்‌ என்று சொல்கிறார்கள்‌. 
படையிலமைதல்‌ ஒருவகை ஊழ்கம்‌. இறப்பு 
அருகிலிருக்கிறது. அதைவிடக்‌ கொடிது உடற்சிதைவும்‌ 
வாழ்நாளெல்லாம்‌ எஞ்சும்‌ அதன்‌ துயரும்‌. ஆயினும்‌ 


படையில்‌ மானுடர்‌ மகிழ்ச்சியுடனிருக்கிறார்கள்‌. 
போருக்குச்‌ சென்றுவந்தவர்‌ பின்னர்‌ போரைப்பற்றி 
அன்றி பிறிதெதையும்‌ பேசுவதில்லை. மானுடம்‌ 
காதலைவிட உறவுகளைவிட பெருவிழவுகளையும்‌ 
பேரழிவுகளையும்விட போரைப்பற்றியே மிகுதியாக 
பேசியிருக்கிறது. நம்‌ சூதர்‌ பாடல்களில்‌ பெரும்பகுதி 
போர்களின்‌ விவரிப்பே” ஸ்வேதன்‌ சொன்னான்‌. 


“போரில்‌ அல்ல, படையென்றாவதில்‌ மானுடர்‌ 
கொள்ளும்‌ பேருவகை ஒன்றுள்ளது. ஒவ்வொருவரும்‌ 
தங்களில்‌ உள்ள குறையொன்றை பிறரைக்கொண்டு 
நிரப்புகிறார்கள்‌. தந்தையை மைந்தரும்‌ கணவனை 
மனைவியும்‌ தனியனை குடியும்‌ நிரப்புவர்‌. நிரம்பா 
இடைவெளிகள்‌ பல. ஆயின்‌ படை ஒவ்வொருவரையும்‌ 
எச்சமின்றி நிரப்பிவிடுகிறது. ஆற்றில்‌ விழுந்து நிறைந்து 
அமிழ்ந்து செல்லும்‌ சிறுகுடுவைகளாகிவிடுகிறார்கள்‌ 
மானுடர்‌” என்றபின்‌ நகைத்து “நூல்களில்‌ பயின்றது. 
நூல்கள்‌ நேர்காண்கையில்தான்‌ மெய்ப்பொருள்‌ 
கொள்கின்றன?” என்றான்‌ ஸ்வேதன்‌. 


யுதிஷ்டிரரின்‌ மையப்‌ படைப்பிரிவிற்கு அவர்கள்‌ 
இளவெயில்‌ வெம்மைகொள்ளத்‌ தொடங்கும்போது 
சென்று சேர்ந்தனர்‌. அவர்கள்‌ செல்லும்‌ செய்தி முன்னரே 
புறாக்களினூடாக அங்கு சென்றடைந்திருந்தது. 
தலைக்குமேல்‌ பரந்திருந்த காற்றலைகளில்‌ 
அப்படையை ஆளும்‌ ஆணைகள்‌ புறாக்களினூடாக 
மிதந்து கொண்டிருந்தன. “நம்மை ஆளும்‌ சொற்கள்‌” என 
ஸ்வேதன்‌ புறாக்களை சுட்டிக்காட்டினான்‌. அரவான்‌ 
“ஆம்‌, புறாக்களினூடாக செய்திகள்‌ சென்றடையுமென்று 
நான்‌ அறிந்திருக்கிறேன்‌. அப்புறாக்களுக்கு அச்செய்தி 
தெரிவதில்லை என்று என்‌ அன்னை சொன்னாள்‌” 
என்றான்‌. 


“புறாச்செய்திகள்‌ முதன்மையான ஆணைகளை மட்டும்‌ 
கொண்டு செல்கின்றன” என்றான்‌ ஸ்வேதன்‌. 
“ஒருவருக்கான புறா பிற எவரிடமும்‌ செல்வதில்லை. 
அவர்‌ எங்கு இடம்‌ மாறினாலும்‌ தேடிச்‌ சென்று அவர்‌ 
தோளில்‌ மட்டுமே அமரும்‌. அவர்‌ துயின்றிருந்தால்‌ 
காத்திருக்கும்‌, மயங்கியிருந்தாலோ இறந்திருந்தாலோ 
திரும்பி வந்துவிடும்‌. அவ்வேறுபாடு அவற்றுக்கு 
தெரியும்‌.” அரவான்‌ வானை பார்த்தபடி வந்தான்‌. 
“கழுகுகளும்‌ செய்தி கொண்டு செல்கின்றன. 
இந்திரப்பிரஸ்தத்திலிருந்தும்‌ அஸ்தினபுரியிலிருந்தும்‌ 
உபப்பிலாவ்யத்திலிருந்தும்‌ வரும்‌ செய்திகளை அவை 
கொண்டு வருகின்றன” என்றான்‌ ஸ்வேதன்‌. 


விழிகள்‌ எதையுமே உள்வாங்குவதில்லை. அவன்‌ 
சொல்லிமுடித்ததும்‌ அவள்‌ மிக எளிய வினாக்களைக்‌ 
கேட்பாள்‌. அவன்‌ அதற்கு ஒற்றைவரி விடைகளைச்‌ 
சொல்வான்‌. அவள்‌ நிறைவடைந்து விடுவாள்‌. 
“தேவவிரதனைப்பற்றி ஏதாவது தெரிந்ததா?” என்று 
அவள்‌ கேட்டாள்‌. விதுரன்‌ “இல்லை அன்னையே. அவர்‌ 
இம்முறை திருவிடத்துக்கும்‌ அப்பால்‌ தமிழ்நிலத்துக்குச்‌ 
சென்றிருக்கக்கூடும்‌” என்றான்‌. 


சத்யவதி பெருமூச்சுவிட்டு “அவனுக்கு ஓர்‌ உடலும்‌ ஒரு 
வாழ்க்கையும்‌ போதவில்லை” என்றபின்‌ புன்னகைத்து 
“ஓர்‌ உடலிலும்‌ ஒரு வாழ்க்கையிலும்‌ எஞ்சியவற்றை 
என்ன செய்வதென்று தெரியாமல்‌ நான்‌ இருக்கிறேன்‌” 
என்றாள்‌. அவளிடம்‌ பேசப்படும்‌ அனைத்தும்‌ அவளுக்கு 
தன்‌ முதுமையைத்தான்‌ நினைவூட்டுகிறது என்று அவன்‌ 
எண்ணிக்கொண்டான்‌. அவள்‌ முகம்‌ 
மலரவேண்டுமென்றால்‌ இனிய இறந்தகால 
நினைவொன்று மீண்டுவரவேண்டும்‌. எதிர்காலத்தில்‌ 
அவள்‌ அஞ்சுவதற்கும்‌ ஐயம்கொள்வதற்குமானவை 
மட்டுமே இருந்தன. 


விதுரன்‌ மீண்டும்‌ அமைச்சுமாளிகைக்குச்‌ சென்று சற்று 
ஓய்வெடுப்பதற்காக மஞ்சத்தில்‌ படுத்தபோது 
உளவுச்சேவகன்‌ வந்து வாசலில்‌ நின்றான்‌. 
முதன்மையான செய்தி ஏதும்‌ இல்லாமல்‌ அவன்‌ 
ஓய்வுநேரத்தில்‌ வருவதில்லை என்று அறிந்திருந்த 
விதுரன்‌ முதல்கணம்‌ எண்ணியது பீஷ்மபிதாமகரின்‌ 
இறப்பைப்‌ பற்றித்தான்‌. “என்ன?” என்று அவன்‌ 
கேட்டதும்‌ சேவகன்‌ பறவைகொண்டுவந்த ஓலையை 
நீட்டியபடி “மாமன்னர்‌ பாண்டு” என்றான்‌. 


தலைமேல்‌ அடிவிழுந்தது போல அரைக்கணம்‌ 
செயலற்றுவிட்டு பின்‌ உடல்‌ பதற எழுந்து அந்த 
ஒலையை வாங்கி வாசித்தான்‌. முதல்முறை சொற்கள்‌ 
பொருளாக மாறவில்லை. மூன்றாம்‌ முறை அஞ்சிய 
பறவை மீண்டும்‌ கிளையில்‌ அமர்வதுபோல அவன்‌ 
அகம்‌ அச்சொற்களில்‌ அமைந்தது. மீண்டும்‌ மீண்டும்‌ 
அவ்வரிகளை வாசித்துக்கொண்டிருந்தான்‌. 


“மூன்று பருந்துகள்‌ தொடர்ந்து செய்தியைக்‌ 
கொண்டுவந்தன. ஒரே செய்தியின்‌ மூன்று பிரதிகள்‌” 
என்றான்‌ சேவகன்‌. விதுரன்‌ தன்‌ சால்வையைப்‌ 
போட்டுக்கொண்டு வெளியே வந்து பீடத்தில்‌ 
அமர்ந்துகொண்டு “அமைச்சர்களை 

வரச்சொல்‌” என்றான்‌. கண்களை மூடி நெற்றிப்பொட்டை 


அரவான்‌ திரும்பி “ஏன்‌ நாகங்களை செய்தி 
கொண்டுசெல்ல பழக்கலாகாது? புறாக்கள்‌ விண்ணில்‌ 
செல்வதைப்போல அவை காலடியில்‌ செய்திகளுடன்‌ 
சென்றிருக்குமே?” என்றான்‌. ஸ்வேதன்‌ சிரித்து “இதுவரை 
எவரும்‌ அதற்கு முயலவில்லை என்று எண்ணுகின்றேன்‌” 
என்றான்‌. 


1ாவ26]யுதிஷ்டிரரின்‌ படைப்பிரிவின்‌ பொறுப்பாக 
யெளதேயனும்‌ நிர்மித்ரனும்‌ இருந்தார்கள்‌. புரவியை 
ஏவலரிடம்‌ அளித்தபின்‌ யுதிஷ்டிரரின்‌ அலுவல்மாளிகை 
முன்‌ அவர்கள்‌ சென்று நின்றதுமே யெளதேயன்‌ நிமிர்ந்து 
ஒருகணம்‌ அரவானை நோக்கினான்‌. களைப்பால்‌ 
அவன்‌ கண்கள்‌ தளர்ந்தவைபோல்‌ இருந்தன. ஸ்வேதன்‌ 
முகமன்‌ சொல்வதற்குள்‌ “நீங்கள்‌ அந்த 
மையமாளிகைக்கு அருகே இருக்கும்‌ சிறுமாளிகையில்‌ 
அமர்ந்திருக்கலாம்‌. இன்று அரசரின்‌ அவை எட்டு 
நிகழ்வுகளாக ஒருங்கமைக்கப்பட்டுள்ளது. முதல்‌ 
நிகழ்வில்‌ அவர்‌ ஒற்றர்களை சந்திக்கிறார்‌. இரண்டாம்‌ 
நிகழ்வில்‌ படைத்தலைவர்கள்‌ சந்திப்பு நிகழ்கிறது. 
மூன்றாவது சந்திப்பில்தான்‌ படைசூழ்கைகள்‌ குறித்த 
பேச்சு நிகழும்‌. உங்களை மூன்றாவது சந்திப்பில்‌ 
அழைக்க வாய்ப்பு மிகுதி. ஆனால்‌ எப்போதுமே நீங்கள்‌ 
சித்தமாக இருப்பது நன்று” என்றான்‌. 


ஸ்வேதன்‌ தலைதாழ்த்தி “காத்திருக்கிறோம்‌” என்றான்‌. 
யெளதேயன்‌ மீண்டும்‌ அரவானை பார்த்தபின்‌ “இவரை 
பார்க்க ஒருவேளை தந்தை விரும்பக்கூடும்‌. நேற்று 
அவரிடம்‌ வந்த ஓலைச்செய்தியில்‌ இவர்‌ சிறிய 
தந்தையின்‌ இளைய வடிவம்‌ போலிருக்கிறார்‌ என்று ஒரு 
வரி இருந்தது. அதை தந்தை மிக விரும்பியதாக முகக்குறி 
காட்டியது” என்றான்‌. அரவான்‌ புன்னகைத்தான்‌. 
யெளதேயன்‌ “நீ இளமையில்‌ சுருதகீர்த்தி இருந்ததுபோல்‌ 
இருக்கிறாய்‌ என்று எனக்கு தோன்றுகிறது. எங்களில்‌ 
அவனே அழகன்‌. நாங்கள்‌ அனைவரும்‌ அவனை 
நோக்கி மகிழ்வதுண்டு” என்றான்‌. “நீ அவனை 
பார்த்தாயல்லவா?” 


“ஆம்‌” என்றான்‌ அரவான்‌. “எனக்கு தனிச்செய்தி 
அனுப்பியிருந்தான்‌. எங்கள்‌ அனைவருக்குமே உன்‌ 
வருகை மகிழ்ச்சி அளிக்கிறது. ஆனால்‌ நாம்‌ எந்த 
மகிழ்ச்சியையும்‌ கொண்டாடக்கூடாது. படைகளில்‌ 
இருக்கையில்‌ உறவுகள்‌ கொண்டாடக்கூடாது என நெறி 
உள்ளது. நீ முன்னரே வந்திருக்கலாம்‌” என்றான்‌ 
யெளதேயன்‌. “உன்னை படையில்‌ 
சேர்த்துக்கொள்ளலாகாது என்றும்‌ உன்‌ குலத்துக்கு நீ 


எஞ்சவேண்டும்‌ என்றும்‌ சிறிய தந்தை விரும்புகிறார்‌. 
அவர்‌ அதை எண்ணுவதற்குள்ளே அவ்வெண்ணத்தை 
சுருதகீர்த்தி அடைந்திருக்கிறான்‌” என்று யெளதேயன்‌ 
சொன்னான்‌. அரவான்‌ “என்‌ பணி இங்கு போரில்‌ 
ஈடுபடுவதே. என்‌ அன்னையின்‌ ஆணை” என்றான்‌. 


“நீ நாகமணிபோல்‌ அரிதாகவும்‌ அழகாகவும்‌ இருக்கிறாய்‌ 
என்று சுருதகீர்த்தியின்‌ ஓலையில்‌ எழுதப்பட்டிருந்தது. 
படைப்பிரிவில்‌ அருமணியும்‌ ஒரு கூழாங்கல்லே. 
அடுக்கிக்‌ கட்டலாம்‌ பொறுக்கி எறிந்து தாக்கவும்‌ 
செய்யலாம்‌. மணிமுடியில்‌ சூடவேண்டிய வைரம்‌ இங்கு 
எடையும்‌ கூரும்‌ மட்டுமே” என்றான்‌. அரவான்‌ “நான்‌ என்‌ 
முடிவை அவரிடம்‌ தெரிவித்துவிட்டேன்‌” என்றான்‌. 
“எவ்வாறாயினும்‌ இறுதி முடிவை எடுக்கவேண்டியவர்‌ 
தந்தை. அவர்‌ முடிவு இளைய யாதவரின்‌ எண்ணப்படியே 
அமையும்‌. அதற்கு நீயும்‌ நானும்‌ இப்படையிலுள்ள 
ஒவ்வொருவரும்‌ கட்டுப்பட்டவர்கள்‌” என்றான்‌. அரவான்‌ 
“நான்‌ என்‌ அன்னைக்கு மட்டுமே கட்டுப்பட்டவன்‌” 
என்றான்‌. அந்த மறுமொழியை எதிர்பாராத யெளதேயன்‌ 
திகைத்து பின்‌ புன்னகைத்து “நன்று” என்றான்‌. 


ஸ்வேதன்‌ தலைவணங்கி “செல்கிறோம்‌” என்று சொல்லி 
முன்னால்‌ சென்றான்‌. யெளதேயன்‌ இயல்பாக கைநீட்டி 
அரவானின்‌ தோளில்‌ தொட்டு “எங்கள்‌ மொழியை நன்கு 
பேசுகிறாய்‌” என்றான்‌. பின்னர்‌ திரும்பி தன்‌ 
காவல்நிலைக்கு சென்றான்‌. நிர்மித்ரன்‌ “உனக்கு 
இரவுணவு பிடித்திருந்ததா?” என்றான்‌. அரவான்‌ “நான்‌ 
ஊனுணவை மட்டுமே உண்பவன்‌” என்றான்‌. “ஆம்‌, 
அதையும்‌ ஓலையில்‌ சொல்லியிருந்தான்‌. அவ்வாறே 
உனக்கு உணவு அளிக்க மூத்தவர்‌ ஆணையிட்டுள்ளார்‌” 
என்றபின்‌ தவறி கையெடுப்பதுபோல அரவானின்‌ 
தோளை தொட்டான்‌. “செல்க!” என்றான்‌. 


கடந்து செல்கையில்‌ ஸ்வேதன்‌ 
சிரித்துக்கொண்டிருந்தான்‌. அரவான்‌ “ஏன்‌ 
நகைக்கிறீர்கள்‌?” என்று கேட்டான்‌. “ஒன்றுமில்லை” 
என்றபின்‌ ஸ்வேதன்‌ “உன்னை பார்த்த முதற்கணமே 
அவர்கள்‌ நெஞ்சோடு தழுவிவிட்டார்கள்‌. படைப்பிரிவின்‌ 
நெறிகள்‌ அதை ஒப்புவதில்லை என்பதனால்‌ 
தவிர்த்தார்கள்‌. நூறுமுறை எண்ணி கணக்கிட்டு மெல்ல 
தோள்தொட்டு அதை நிறைவேற்றினார்கள்‌” என்றான்‌. 
அரவான்‌ புன்னகைத்தபடி “அத்தொடுகையில்‌ அது 
இருந்தது” என்றான்‌. “விந்தைதான்‌! எவரென்றே 
தெரியாதவரெனினும்‌ குருதி தொட்டுக்கொள்ள 
விழைகிறது” என்றான்‌ ஸ்வேதன்‌. 


அவர்கள்‌ சிறிய குடிலருகே சென்றனர்‌. அதில்‌ 
படைத்தலைவர்கள்‌ மூவர்‌ முன்னரே காத்திருந்தனர்‌. 
அவர்கள்‌ இருவரும்‌ படிகளில்‌ ஏறி அங்கிருந்த பீடத்தில்‌ 
அமர்ந்தனர்‌. படைத்தலைவர்களின்‌ நோக்கு அரவானை 
தொட்டதுமே மாறுவதை ஸ்வேதன்‌ கண்டான்‌. அவர்கள்‌ 
சொல்லின்றி தலைவணங்கினர்‌. ஒருவரை ஒருவர்‌ 
விழிகளால்‌ நோக்கிக்கொண்டனர்‌. அரவான்‌ 
ஸ்வேதனிடம்‌ நெருங்கி அமர்ந்து “இவர்களின்‌ 
டைகளிலிருந்து எந்தப்‌ படைப்பிரிவென்று 
சொல்லிவிடமுடியுமா?” என்று மெல்ல கேட்டான்‌. 


“படைப்பிரிவுகள்‌ அனைத்திற்கும்‌ தனி 
அடையாளங்களும்‌ பெயர்களும்‌ அளிப்பது வழக்கம்‌. 
பாண்டவர்களின்‌ படைகள்‌ முழுக்கவே இலைகளாக 
பிரிக்கப்பட்டுள்ளன. இதோ இவர்‌ மூன்றிலை 
படைப்பிரிவை சேர்ந்தவர்‌. அதற்குக்‌ கீழிருக்கும்‌ எண்‌ 
அவர்களுடைய பெயருக்கு நிகரானது. மின்படைக்‌ 
குறியின்‌ கீழ்‌ இரண்டு கோடுகள்‌ 
பறிக்கப்ப்ப்டுன்ளதால்‌ இவர்‌ இரண்டாம்‌ நிலையினர்‌. 
இவ்வண்ணம்‌ ஏழு நிலைவரை உண்டு. எளிய 
படைவீரன்‌ ஏழாம்‌ நிலையினன்‌” என்றான்‌ ஸ்வேதன்‌. 
“இவர்‌ அணிந்திருக்கும்‌ கவசத்தின்‌ வலப்பக்கம்‌ 
சிந்துநாட்டின்‌ கரடி முத்திரை உள்ளது. அதன்‌ கீழ்‌ உள்ள 
சுருள்கொடி அவருடைய தனி முத்திரை. பெரும்பாலும்‌ 
அது அவருடைய குடியின்‌ அடையாளமாக இருக்கும்‌. 
இக்கவசத்தைக்‌ கொண்டே இவர்‌ சிந்து நாட்டில்‌ 
எக்குடியில்‌ எவ்வூரைச்சேர்ந்தவர்‌ என்று 
கண்டுபிடிக்கமுடியும்‌. இந்தப்‌ பை ப எப்பிரிவில்‌ 
எந்நிலையிலுள்ள எவ்வீரர்‌ என்றும்‌ அறியமுடியும்‌.” 


அரவானின்‌ காதில்‌ மட்டும்‌ விழும்படி அவன்‌ 
பேசிக்கொண்டிருந்தான்‌. அங்கிருந்த காத்திருத்தலின்‌ 
இறுக்கத்தைக்‌ கடக்க அப்பேச்சு உதவியது. அரவானிடம்‌ 
சொல்வதுபோல அவனே அச்செய்திகளை 
சேர்த்துக்கொண்டிருந்தான்‌. “இந்தக்‌ கவசத்திற்கு ஓர்‌ 
எண்ணுண்டு. அந்த எண்‌ இவருடைய மணிக்கட்டில்‌ 
பச்சைகுத்தப்பட்டிருக்கும்‌. இக்கவசமின்றி இவர்‌ களத்தில்‌ 
விழுந்து கிடந்தால்கூட அவ்வெண்ணைக்கொண்டு 
இக்கவசத்தை கண்டெடுக்கலாம்‌. அதில்‌ இவருடைய 
செய்திகள்‌ அனைத்தும்‌ இருக்கும்‌. களத்தில்‌ 
அடையாளம்‌ காணாமல்‌ ஓருடல்கூட மறைவு 
செய்யப்படலாகாதென்பது தொல்நெறி” என்று ஸ்வேதன்‌ 
சொன்னான்‌. 


அரவான்‌ எண்ணுவதை உடனே உணர்ந்துகொண்டு 


ஸ்வேதன்‌ “ஆம்‌, ஒருவர்‌ உடல்‌ துண்டுபடக்கூடும்‌. ஆகவே 
நெஞ்சு தோள்கள்‌ கால்கள்‌ என ஐந்து இடங்களில்‌ அந்த 
எண்‌ பச்சைகுத்தப்பட்டிருக்கும்‌” என்றான்‌. 
“போருக்குமுன்‌ கவசங்களிலும்‌ உடலிலும்‌ எண்களையும்‌ 
குறிகளையும்‌ எழுதும்‌ பணி பலநாட்கள்‌ தொடர்ந்து 
நடக்கும்‌. படைகளில்‌ அது பெரிய சடங்கு. குலத்தையும்‌ 
குடியையும்‌ இளமையிலேயே பொறித்திருப்பார்கள்‌. 
அரசுப்படைவீரனுக்குரிய முத்திரையும்‌ அவன்‌ உடலில்‌ 
முன்னரே இருக்கும்‌. இப்போருக்குரிய படைமுத்திரையை 
அவர்களின்‌ படைக்களரியில்‌ களரிதெய்வங்களுக்கு 
குருதிபலி கொடுத்து களரிஆசிரியர்‌ தொட்டுக்கொடுக்க 
கூராணி எடுத்து பொறித்துக்கொள்வார்கள்‌.” 


“முறைப்படி செய்திகள்‌ உடலிலும்‌ கவசங்களிலும்‌ 
படைக்கலங்களிலும்‌ பொறிக்கப்பட்ட வீரன்‌ எழுதப்பட்ட 
ஓலை ஆகிவிடுகிறான்‌ என்பது நம்பிக்கை. அவன்‌ 
தெய்வங்களுக்கு அனுப்பப்பட்டவன்‌. அவன்‌ திரும்பி 
வரும்போது மீண்டும்‌ விரிவான படையல்‌ 
பூசனைகளுக்குப்‌ பின்‌ அவனுக்கு இப்போருக்கென 
அளிக்கப்பட்ட அடையாளங்கள்‌ அழிக்கப்படும்‌” 
என்றான்‌ ஸ்வேதன்‌. அரவான்‌ “ஏன்‌ அவ்வாறு 
அடையாளம்‌ காணப்படவேண்டும்‌?” என்றான்‌. “ஒருவன்‌ 
படையில்‌ படுவான்‌ எனில்‌ அவன்‌ குலம்‌ அதை 
அறியவேண்டும்‌. இங்கு அவன்‌ எரிமறைவோ 
மண்மறைவோ செய்யப்பட்டாலும்‌ அவன்‌ குடியில்‌ 
அவனுக்கொரு நடுகல்‌ அமையவேண்டும்‌. அங்கு அவன்‌ 
கொடிவழியினர்‌ ஆண்டுதோறும்‌ ஊனும்‌ கள்ளும்‌ 
செம்மலர்களும்‌ படைத்து பலிக்கொடை நிகழ்த்தி 
குறுமுழவு மீட்டி அவன்‌ களம்பட்ட செய்தியை பாட்டாக 
பாடவேண்டும்‌. இங்கு அவனை மண்ணுக்கோ 
நெருப்புக்கோ அளிக்கையில்‌ அவன்‌ பெயர்‌ சொல்லி 
குலத்தையும்‌ ஊரையும்‌ உரைத்து விடையளித்து இறுதிச்‌ 
செயல்‌ முடிக்கவேண்டும்‌” என்றான்‌. 


அரவான்‌ பெருமூச்சுவிட்டான்‌. “உங்கள்‌ குடியில்‌ 
மறைந்தவர்களுக்கு நடுகற்கள்‌ நாட்டுவதுண்டா?” 
என்றான்‌ ஸ்வேதன்‌. “இல்லை” என்று அவன்‌ 
சொன்னான்‌. “எப்படி நினைவுகூர்வார்கள்‌?” என்றான்‌ 
ஸ்வேதன்‌. “எங்கள்‌ தொல்கதைகளின்பம நாங்கள்‌ 
மண்ணுக்கு மேலே வந்து மானுடர்களின்‌ தலைகளை 
மட்டும்‌ சூடிக்கொண்ட நாகங்கள்‌. மறைந்தவர்களின்‌ 
தலையை மட்டும்‌ வெட்டி இங்கே களிமண்ணால்‌ ஆன 
பீடத்தில்‌ வைப்பார்கள்‌. உடலை புதைத்துவிடுவார்கள்‌. 
அவை கீழே நிலத்தின்‌ வேர்வெளியாக செறிந்திருக்கும்‌ 
நாகருலகுக்கு சென்றுவிடும்‌. தலை மட்டும்‌ பதினெட்டு 


நாட்கள்‌ பூசனை செய்யப்படும்‌. பின்‌ அதன்மேல்‌ ஒரு 
கலத்தை வைத்து மூடுவார்கள்‌. ஓராண்டுக்குப்‌ பின்‌ 
அங்கே வெள்ளோடு எஞ்சும்‌. அதை கொண்டுசென்று 
வடகிழக்கே இருக்கும்‌ மூதாதையரின்‌ தலையோடுகளின்‌ 
பெருங்குவியலுடன்‌ சேர்ப்பார்கள்‌” என்றான்‌ அரவான்‌. 

ம வியுதிஷ்டிரரின்‌ அவைமாளிகையை அங்கிருந்து 
நோக்க முடிந்தது. அவர்கள்‌ அமர்ந்திருந்த கூடமும்‌ 
ஒழுகியமையால்‌ அது அசைவிலாது நிற்பதுபோலவும்‌ 
அப்பாலுள்ள வான்புலத்தை நோக்கியபோது 
ஒழுகுவதுபோலவும்‌ விழிகளுடன்‌ விளையாடியது அது. 
அதன்‌ பேருருவே அது அசையாது என்னும்‌ எண்ணத்தை 
உள்ளத்துக்கு அளிப்பதை ஸ்வேதன்‌ உணர்ந்தான்‌. 
சின்னஞ்சிறுபொருட்கள்‌ அசைவிலாதிருந்தாலும்‌ 
உள்ளம்‌ அதே துணுக்குறலை அடைகிறது. 
மரத்தரைகளில்‌ அறையப்பட்டுள்ள ஆணிகளில்‌ 
கால்கள்‌ முட்டிக்கொண்டு புண்ணாவதை அவன்‌ 
பலமுறை நோக்கியதுண்டு. 


பதினெட்டு காளைகளால்‌ இழுக்கப்பட்டு நாற்பத்தெட்டு 
சகடங்களின்‌ மேல்‌ மெல்லிய அதிர்வுடன்‌ 
ஒழுகிக்கொண்டிருந்த அம்மாளிகையை பார்த்தபடூ 
அரவான்‌ “அங்குதான்‌ அரசர்‌ சந்திப்பு நிகழ்த்துகிறார்‌ 
என்று தோன்றுகிறது” என்றான்‌. “ஆம்‌, இப்போது 
ஒற்றர்களிடம்‌ உரையாடிக்கொண்டிருக்கிறார்‌ என்றனர்‌” 
என்று ஸ்வேதன்‌ சொல்லி மீண்டும்‌ புன்னகைத்தான்‌. 
“என்ன? ஏன்‌ புன்னகைக்கிறீர்கள்‌?” என்று அவன்‌ 
காலை தொட்டான்‌ அரவான்‌. “இளைய 
பாண்டவமைந்தர்‌ என்னை பார்த்ததுமே அவர்களில்‌ 
ஒருவர்‌ என்று எண்ணிவிட்டார்‌. இல்லையேல்‌ அங்கு 
என்ன நிகழ்கிறதென்று என்னிடம்‌ 
சொல்லியிருக்கமாட்டார்‌” என்றான்‌. “இதெல்லாம்‌ 
எத்தனை எளிதாக முடிவெடுக்கப்படுகிறது! இம்முடிவு 
இவ்வாறு எடுக்கப்படவில்லை என்றால்‌ எண்ணுவதும்‌ 
இறுதிசூழ்வதும்‌ எத்தனை கடினமானது!” 


“ஆம்‌” என்று அரவான்‌ புன்னகைத்தான்‌. “என்‌ அன்னை 
சொல்வதுண்டு, செவியும்‌ கண்ணும்‌ வெளியுலகிலிருந்து 
உள்ளே வருகின்றன. நாவும்‌ மூக்கும்‌ உள்ளிருந்து 
வெளியுலகுக்கு செல்கின்றன. சுவையும்‌ மணமுமே 
முடிவெடுக்க உதவவேண்டும்‌ என்று” என்றான்‌. பின்னர்‌ 
“இத்தனை முறை ஒழுகும்‌ மாளிகைகளை நோக்கியும்கூட 
இதன்‌ விந்தை விழிக்கு சலிக்கவில்லை” என்றான்‌. 
“வங்கநாட்டில்‌ கங்கையின்‌ அழிமுகத்தில்‌ மிதக்கும்‌ 
ஊர்கள்‌ உண்டு. அங்கே வாழ்பவர்கள்‌ நிலத்துக்கு 
வந்தால்‌ நிலைகொள்ளாமல்‌ தவிப்பதுண்டு. அமர்ந்து 


வாயுமிழ்பவர்களையும்‌ கண்டிருக்கிறேன்‌” என்றான்‌ 
ஸ்வேதன்‌. 


“ஆம்‌, அவர்கள்‌ பீதர்குருதி கொண்ட மக்கள்‌ என்று 
கேட்டிருக்கிறேன்‌” என்றான்‌ அரவான்‌. “அனைத்தும்‌ 
அறிந்துள்ளாய்‌” என்று ஸ்வேதன்‌ சொன்னான்‌. “என்‌ 
அன்னை என்னிடம்‌ எப்போதும்‌ பேசிக்கொண்டே 
இருப்பாள்‌. இளமைமுதல்‌ நாகசூதர்களின்‌ கதைகள்‌ 
கேட்டு வளர்ந்தவர்கள்‌ நாங்கள்‌ இருவருமே” என்றான்‌ 
அரவான்‌. “உங்களுக்கு எதற்கு வெளியுலகு?” என்றான்‌ 
ஸ்வேதன்‌. “நாகம்‌ வளைக்குள்‌ உடல்சுருட்‌ 
வைக்கையிலும்‌ தலையை வாயிலில்‌ வைத்து வெளியே 
விழிநட்டு அமர்ந்திருக்கும்‌. காட்டில்‌ நாகமறியாத எதுவும்‌ 
நிகழ்வதில்லை” என்று அரவான்‌ சொன்னான்‌. 


மீண்டும்‌ மாளிகையை நோக்கி “வழியில்‌ இந்தப்‌ 
பெருமாளிகை போவதற்கு இடமில்லை என்றால்‌ என்ன 
செய்வார்கள்‌? இதை எப்படி படகுகளில்‌ ஏற்றுவார்கள்‌?” 
என்றான்‌. “வெறும்‌ நாற்பத்தெட்டு மரக்கொளுவைகளால்‌ 
இணைக்கப்பட்டது இம்மாளிகை. இரண்டு தச்சர்களால்‌ 
அரைநாழிகையில்‌ இந்த மாளிகையை பலகைகளாகவும்‌ 
சகடங்களாகவும்‌ மாற்றிவிடமுடியும்‌” என்று ஸ்வேதன்‌ 
சொன்னான்‌. “மீண்டுமொரு அரைநாழிகையில்‌ 
மாளிகையாக மாற்றிவிடுவார்கள்‌.” அரவான்‌ 
“உரகங்களில்‌ ஒருவகை செல்வழியின்‌ அளவுக்கேற்ப 
சிறிதாகும்‌. தேவையென்றால்‌ தன்னை துண்டுகளாக 
ஆக்கிக்கொண்டு மறுபக்கம்‌ சென்று மீண்டும்‌ இணையும்‌ 
என்று ஒரு கதை உண்டு” என்றான்‌. “நாகருலகில்‌ 
அனைத்துக்கும்‌ கதைகள்‌ உள்ளன” என்றான்‌ ஸ்வேதன்‌. 


ஸ்வேதன்‌ அம்மாளிகையை மீண்டும்‌ நோக்கியபோது 
அதன்‌ பேருரு அவனை திகைப்புகொள்ளச்‌ செய்தது. 
“இங்கு போர்ச்சிற்பிகள்‌ சில ஆயிரம்‌ பேராவது 
இருப்பார்கள்‌. அவர்களால்‌ நாம்‌ நோக்கி 
நின்றிருக்கையிலேயே கங்கைக்குக்‌ குறுக்காக ஆயிரம்‌ 
பெரும்படகுகளை நிறுத்தி இணைத்துக்கட்டி அவற்றின்‌ 
மேல்‌ பலகைகளை அடுக்கி ஒரு பாலத்தை அமைக்க 
முடியும்‌. படைகள்‌ மறுபக்கம்‌ வந்தவுடனேயே 
பலகைகளை கழற்றி படகுகளை வண்டிகளில்‌ அடுக்கி 
கிளம்பிவிட முடியும்‌” என்று ஸ்வேதன்‌ சொன்னான்‌. 


“இவை மிக எடைகுறைவான பலகைகள்‌” என்றான்‌ 
அரவான்‌. “நன்கு பார்‌! இவை பலகைகளே அல்ல” என்று 
ஸ்வேதன்‌ சொன்னான்‌. தரையை சிலகணங்கள்‌ கூர்ந்து 
பார்த்தபின்‌ எழுந்து அரவான்‌ “ஆம்‌, மூங்கில்கள்‌!” 


என்றான்‌. “நன்கு முற்றி மணியோசை எழும்‌ 
மூங்கில்களை பிளந்து பரப்பி பெரிய உருளைகளால்‌ 
உருட்டி பலகைகளென மாற்றுகிறார்கள்‌. இவை யானை 
நின்றாலும்‌ ஒடியாத அளவுக்கு எடைதாங்கும்‌. ஒரு 
பெரும்பலகையை ஒரு மனிதன்‌ தன்‌ கையால்‌ எளிதில்‌ 
தூக்கி அடுக்கிவிடமுடியும்‌. இவற்றை மடிக்கவும்‌ முடியும்‌ 
சுருட்டவும்‌ முடியும்‌” என்று ஸ்வேதன்‌ சொன்னான்‌. 
அரவான்‌ அப்பலகைகளை கைகளால்‌ தடவி நோக்கி 
“நேற்றுகூட எண்ணினேன்‌, இது எந்த மரப்பலகை என்று. 
வெண்கலம்போல்‌ பொன்மினுப்பு கொண்டுள்ளது” 
என்றான்‌. 


யுதிஷ்டிரரின்‌ மாளிகை முகப்பில்‌ வந்து நின்ற காவலன்‌ 
சிறு கொம்போசையை எழுப்பினான்‌. உள்ளிருந்து 
ஒற்றர்கள்‌ ஒவ்வொருவராக வெளியே வந்து 
ஓசையில்லாமல்‌ புரவிகளிலேறி கலைந்து சென்றனர்‌. 
காற்றில்‌ சருகுகள்‌ பறப்பதுபோல என ஸ்வேதன்‌ 
எண்ணினான்‌. அடுத்த கொம்போசைக்காக அவன்‌ 
புலன்கள்‌ காத்திருந்தன. இருமுறை பெருமூச்சுவிட்டு 
அத்தருணத்தின்‌ இறுக்கத்தை கடந்தான்‌. 
மீண்டுமொருமுறை கொம்புகள்‌ ஒலித்தன. 
அம்மாளிகையிலிருந்து புரவியிலேறி அணுகி வந்த 
வீரன்‌ “இந்திரப்பிரஸ்தத்தின்‌ அரசரின்‌ ஆணை! அரசுசூழ்‌ 
அவை கூடவிருக்கிறது. அதில்‌ குலாடகுடியின்‌ இளவரசர்‌ 
ஸ்வேதனும்‌ உடன்‌ வந்த நாகர்குல இளவரசன்‌ 
அரவானும்‌ அவைமுகம்‌ கொள்க!” என்று அறிவித்தான்‌. 


அரவான்‌ பதற்றத்துடன்‌ எழுந்துகொண்டு உடனே தயங்கி 
நின்று “எனக்கு முறைமைகள்‌ எதுவும்‌ தெரியாது. 
தாங்கள்‌ செய்வதை அவ்வண்ணமே நானும்‌ செய்கிறேன்‌” 
என்றான்‌. ஸ்வேதன்‌ “எந்த முறைமையும்‌ தேவையில்லை. 
நீ பார்க்கப்‌ போவது மும்முடி சூடி இந்திரப்பிரஸ்தத்தின்‌ 
அரியணையில்‌ அமர்ந்த அரசரை அல்ல. உனது மூத்த 
தந்தையை. அவர்‌ பேரரறத்தார்‌, பேரன்பினர்‌ என்பதை 
அறியாதவர்‌ இல்லை. சென்றதும்‌ கால்‌ தொட்டு வணங்கி 
அருகே நில்‌. அவர்‌ உன்னை உடல்‌ சேர்த்தணைத்து 
தழுவிக்கொள்வார்‌” என்றான்‌. அரவான்‌ அச்சம்‌ விலகா 
முகத்துடன்‌ தலையசைத்தான்‌. 


எழுந்து அணுகியதும்‌ மாளிகையின்‌ சகடங்கள்‌ 
பெரிதெனத்‌ தெரிந்தன. எறும்புத்திரளால்‌ 
இழுத்துச்செல்லப்படும்‌ உணவுத்துணுக்கு என ஸ்வேதன்‌ 
எண்ணினான்‌. கீழிருந்து பார்க்கையில்‌ தேரட்டையின்‌ 
கால்கள்போல அதன்‌ சகடங்கள்‌ நிரையாக சென்றன. 
அதன்‌ பின்னால்‌ தானும்‌ நகர்ந்துகொண்டிருந்த 


முற்றத்தில்‌ தேர்களும்‌ புரவிகளும்‌ ஒவ்வொன்றாக வந்து 
நிற்க அவற்றிலிருந்து அரசர்களும்‌ 
படைத்தலைவர்களும்‌ இறங்கி பாண்டவ மைந்தர்களால்‌ 
வரவேற்கப்பட்டு முகமனுரைகளுடன்‌ உள்ளே 
அழைத்துச்‌ செல்லப்பட்டனர்‌. பெரும்பாலான வீரர்கள்‌ 
ஒளிரும்‌ கவசங்கள்‌ அணிந்திருந்தமையால்‌ உருவிய 
உடைவாள்கள்‌ உயிர்கொண்டலைவதுபோல 
தோன்றினர்‌. 


மாளிகையின்‌ ஓரத்தில்‌ இருவர்‌ சேர்ந்து செல்லும்‌ 
அளவுக்கு அகலமிருந்த இடைநாழி இரண்டு 
வாயில்களை இணைத்தது. பின்னாலிருந்த 
வாயிலினூடாக அவையோர்‌ உள்ளே கொண்டு 
செல்லப்பட்டனர்‌. முதல்‌ வாயிவில்‌ யுதிஷ்டிரரின்‌ 
காவலர்கள்‌ இருவர்‌ வாளுடன்‌ நின்றிருந்தனர்‌. ஸ்வேதன்‌ 
வந்திறங்கும்‌ அரசர்களையும்‌ படைத்தலைவர்களையும்‌ 
கூர்ந்து நோக்கி அடையாளம்காண முயன்றான்‌. 
அங்கிருந்து பார்க்கையில்‌ அவர்களின்‌ 
கவசங்களிலிருந்த முத்திரைகளைக்கொண்டு நாடுகளை 
உய்த்துணர முடிந்தது. திருஷ்டத்யும்னன்‌ வந்திறங்கி 
உள்ளே சென்றபோது அவன்‌ அருகே நின்றிருந்த 
அரவானிடம்‌ “பாஞ்சாலர்‌! அவரைத்தான்‌ நாங்கள்‌ 
முதலில்‌ சந்தித்தோம்‌” என்றான்‌. 


அரவான்‌ வந்திறங்கி உள்ளே சென்றுகொண்டிருந்த 
அரசர்கள்‌ எவரையும்‌ பார்ப்பதில்‌ ஆர்வம்‌ காட்டவில்லை. 
அங்கிருந்த முறைமைகளையே கூர்ந்து 
நோக்கிக்கொண்டிருந்தான்‌. “முறைமைகளிலுள்ள 
வேறுபாடு வியப்பூட்டுகிறது, மூத்தவரே” என்றான்‌. “ஆம்‌, 
முறைமைகளின்‌ நோக்கமே வேறுபாடுகளை அழுந்த 
நிறுவுவதுதான்‌” என்றான்‌ ஸ்வேதன்‌. “முடிசூடியவருக்கு 
முதன்மை முறைமை அளிக்கப்படும்‌. மூத்தோருக்கு 
பின்னர்‌. அரசகுடியினருக்கு அதற்குப்‌ பின்னர்‌. 
படைத்தலைவர்களுக்கு அம்முறைமைகள்‌ 
அளிக்கப்படுவதில்லை” என்றான்‌ ஸ்வேதன்‌. 


தேரிலிருந்து துருபதர்‌ இறங்கினார்‌. அவர்‌ சர்வதனால்‌ 
வரவேற்று அழைத்துச்‌ செல்லப்பட்டார்‌. தொலைவிலேயே 
உத்தரன்‌ வருவதை ஸ்வேதன்‌ பார்த்துவிட்டான்‌. தன்னை 
அவன்‌ பார்த்துவிடக்கூடாதென்று எண்ணியவன்போல 
சற்றே பின்னடைந்தான்‌. ஆனால்‌ தன்‌ முகம்‌ அவனுக்கு 
நினைவிருக்க வாய்ப்பில்லை என்று தோன்றியது. 
உத்தரன்‌ புரவியிலிருந்து இறங்கி ஆடையை 
சீர்படுத்தியபடி யெளதேயனிடம்‌ பேசிக்கொண்டு 
இடைநாழிக்குள்‌ ஏறி உள்ளே சென்றான்‌. அதன்‌ பின்னர்‌ 


வந்த தேரின்‌ கொடி தொலைவிலேயே விராடரை 
காட்டியது. அவன்‌ மெல்லிய குரலில்‌ “தந்தை” என்றான்‌. 


அரவான்‌ “உங்கள்‌ தந்தையா?” என்றான்‌. “ஆம்‌, 
நெடுங்காலம்‌ முன்‌ என்‌ அன்னையை துறந்துவிட்டவர்‌” 
என்றான்‌ ஸ்வேதன்‌. “உங்கள்‌ முகம்‌ நினைவிருக்குமா?” 
என்று அரவான்‌ கேட்டான்‌. “இருக்கலாம்‌. ஆனால்‌ என்‌ 
முகம்‌ அவருடையதல்ல. நானும்‌ என்‌ இளையோனும்‌ 
அன்னையின்‌ தோற்றம்‌ கொண்டவர்கள்‌” என்றான்‌ 
ஸ்வேதன்‌. “அது எங்கள்‌ நல்லூழ்‌. இல்லையேல்‌ 
குலாடகுலத்திலும்‌ தனிமைபட்டிருப்போம்‌.” அரவான்‌ 
“முதியவர்‌” என்றான்‌. 


தேரிலிருந்து மெல்லிய நடுக்குடன்‌ இறங்கிய விராடர்‌ தன்‌ 
உடன்‌ இறங்கிய அமைச்சரிடம்‌ முகம்‌ கடுகடுக்க ஏதோ 
சொன்னார்‌. பின்னர்‌ முகமனுரைத்த நிர்மித்ரனிடம்‌ அதே 
முகச்சுளிப்புடன்‌ ஓரிரு வார்த்தைகள்‌ சொன்னபின்‌ 
நடுங்கும்‌ சிற்றடிகள்‌ வைத்து மாளிகை நோக்கி சென்றார்‌. 
அரவான்‌ “உடலெங்கும்‌ நஞ்சு நிறைந்துள்ளது...” 
என்றான்‌. “ஆம்‌, படைஎழுந்தபின்னர்‌ இரவும்‌ பகலும்‌ 
குடித்துக்கொண்டிருக்கிறார்‌ என்றார்கள்‌” என்றான்‌ 
ஸ்வேதன்‌. 


அரவான்‌ “ஓடுடன்‌ விழுங்கிய நாகம்‌ மிகையாக நெளியும்‌ 
என எங்களிடம்‌ ஒரு பழமொழி உண்டு” என்றான்‌. 
ஸ்வேதன்‌ பெருமூச்சுவிட்டு திரும்பி அரவானிடம்‌ “உன்‌ 
தந்தையை பார்த்தபோது என்ன உணர்ந்தாய்‌?” என்றான்‌. 
“ஏன்‌?” என்று அவன்‌ கேட்டான்‌. “சொல்‌, அது 
மகிழ்வூட்டுவதாக இருந்ததா?” என்றான்‌ ஸ்வேதன்‌. 
அரவான்‌ “ஆம்‌, என்‌ வாழ்விலடைந்த பெருமகிழ்வு 
என்பது அதுவே” என்றான்‌. “அக்கணத்தில்‌ நான்‌ 
இனித்து இனித்து எழுந்துகொண்டிருந்தேன்‌.” புன்னகத்து 
“நாகர்குடியின்‌ பழமொழி அதை தன்நிழலை 
இணையென எண்ணி பிணைந்து நெளியும்‌ நாகத்தின்‌ 
நிலை என்கிறது. முடிவிலா திளைப்பு அது” என்றான்‌. 


“நீ அறிந்த அந்த உவகை எப்படிப்பட்டது? ஒரு 
நிலைகுலைவை பெரும்பதற்றத்தை உணர்ந்தாயா?” 
என்றான்‌. அரவான்‌ ஒருகணம்‌ எண்ணியபின்‌ “முதலில்‌ 
அதை ஒரு பதற்றமாகவே உணர்ந்தேன்‌. என்ன செய்ய 
வேண்டும்‌ என்று தெரியாத பரபரப்பு என்‌ உடலில்‌ 
இருந்தது. எண்ணங்கள்‌ தொடர்ச்சி கொள்ளவில்லை. 
னால்‌ எப்போதோ ஒரு தருணத்தில்‌ அவர்‌ 
என்னைப்போல்‌ இருப்பதாக தோன்றியது. ஆடியில்‌ என்‌ 
முதிய உருவை பார்ப்பது போல. அப்போது என்‌ அகம்‌ 


அழுத்தியபடி சற்றுநேரம்‌ அமர்ந்திருந்தான்‌. இந்தத்‌ 
தருணத்துக்கு அப்பால்‌ இனி என்ன நிகழும்‌ என்று 
எண்ணாமலிருப்பதே இதைக்‌ கையாள்வதற்கான சிறந்த 
வழி ன்‌ அதைத்தான்‌ செய்யவேண்டும்‌. இப்போது 
செய்யவேண்டியவற்றை மட்டுமே யோசிக்கவேண்டும்‌. 
ஆனால்‌ எண்ணம்‌ முன்னோக்கித்தான்‌ பாய்ந்து 
சென்றுகொண்டிருந்தது. நடக்கவிருப்பவை, 
நடக்கக்கூடுபவை. எதிர்காலம்‌. எதிர்காலம்‌ என ஒன்று 
உண்டா என்ன? நம்‌ பதற்றங்களைத்தான்‌ எதிர்காலம்‌ 
என்று சொல்லிக்கொண்டிருக்கிறோமா? 


சோமரும்‌ லிகிதரும்‌ விப்ரரும்‌ வந்தனர்‌. பேரமைச்சர்‌ 
யக்ஞ்சர்மர்‌ நடமாடமுடியாதவராக படுக்கையில்‌ 
இருந்தார்‌. அவரது மூத்தமைந்தர்‌ செளனகர்‌ இளைய 
அமைச்சராக சேர்ந்திருந்தார்‌. “சோமரே, தாங்களே 
நேரில்சென்று பேரரசியிடம்‌ செய்தியை அறிவியுங்கள்‌. 
லிகிதரே தாங்கள்‌ மூத்த அரசியிடம்‌ செய்தியைச்‌ 
சொல்லுங்கள்‌. நான்‌ தமையனாருக்கு அறிவிக்கிறேன்‌. 
விப்ரர்‌ சகுனியிடம்‌ செய்தியறிவிக்கவேண்டும்‌. செளனகர்‌ 
வைதிகருக்கும்‌ படைகளுக்கும்‌ நகர்மக்களுக்கும்‌ 
அறிவிக்கட்டும்‌” என்றான்‌ விதுரன்‌. அவர்கள்‌ 
ஏற்றுக்கொண்டனர்‌. 


“படைத்தலைவர்கள்‌ நகரை எட்டு பகுதிகளாகப்‌ 
பிரிக்கவேண்டும்‌. எட்டுப்பகுதிகளும்‌ தனித்தனியாக 
படைகளால்‌ காக்கப்படட்டும்‌. மக்கள்‌ ஓரிடத்தில்‌ 
அதிகமாகக்‌ கூடி நெரிசல்‌ எழாமல்‌ அது தடுக்கும்‌. 
அனைத்து ஒருக்கங்களும்‌ முடிந்தபின்னர்தான்‌ செய்தி 
முறையாக முரசறையப்படவேண்டும்‌. பாரதவர்ஷத்தின்‌ 
அனைத்து மன்னர்களுக்கும்‌ பேரரசியின்‌ செய்தி 
இன்றிரவே தூதர்கள்‌ வழியாக அனுப்பப்படவேண்டும்‌. 
அவற்றில்‌ கடைபிடிக்கப்படும்‌ முறைமைகள்‌ 
வழுவாதிருக்கவேண்டும்‌. அதற்கு தீர்க்கவியோமரும்‌ 
வைராடரும்‌ பொறுப்பேற்றுக்கொள்ளட்டும்‌.” 


செளனகர்‌ “இளையஅரசியிடம்‌ யார்‌ தெரிவிப்பது?” 
என்றார்‌. விதுரன்‌ அவரை பொருள்நிகழாத விழிகளால்‌ 
சிலகணங்கள்‌ நோக்கிவிட்டு நீர்ப்பிம்பம்‌ போல கலைந்து, 
“எவர்‌ சென்று சொன்னாலும்‌ என்ன நிகழுமென்று 
சொல்லமுடியாது அமைச்சரே. என்னால்‌ எம்முடிவையும்‌ 
எடுக்கமுடியவில்லை. இச்செய்தியை தமையனார்‌ எப்படி 
எதிர்கொள்வாரென்றே என்னால்‌ உய்த்துணர 
முடியவில்லை. அவரை அணுகி இச்செய்தியைச்‌ சொல்ல 
என்னால்‌ மட்டுமே முடியும்‌ என்பதனால்தான்‌ நானே 
செல்கிறேன்‌” என்றான்‌. 


துள்ளத்தொடங்கியது. பின்னர்‌ அவர்‌ என்னை சினந்த 
போதும்கூட உள்ளம்‌ கொண்டாடியபடியேதான்‌ இருந்தது” 
என்றான்‌. 


ஸ்வேதன்‌ பெருமூச்சுவிட்டு “நல்லூழ்‌ கொண்டவன்‌ நீ” 
என்றான்‌. “உங்கள்‌ தந்தையை பார்த்தது 
மகிழ்வூட்டவில்லையா?” என்றான்‌ அரவான்‌. “இல்லை. 
அது மகிழ்வூட்டாதென்றே எண்ணியிருந்தேன்‌. 
ஆயினும்கூட இத்தருணம்‌ மிகவும்‌ ஏமாற்றத்தை 
அளிக்கிறது” என்றான்‌ ஸ்வேதன்‌. “ஏன்‌?” என்று 
அரவான்‌ கேட்டான்‌. ஸ்வேதன்‌ சிலகணங்கள்‌ 
வேறெங்கோ நோக்கி விழிகளில்‌ ஒளி நின்றிருக்க 
அமைந்திருந்தான்‌. பின்‌ திரும்பிநோக்கி “மிகச்சிறியவர்‌, 
மிக எளிய மனிதர்‌” என்று சொன்னான்‌. அரவான்‌ “அதை 
எப்படி உணர்ந்தீர்கள்‌?” என்றான்‌. 


ஸ்வேதன்‌ “தெரியவில்லை. அவரது உடலசைவிலும்‌ 
முகத்திலும்‌ அச்சிறுமைதான்‌ இருக்கிறது. அவர்‌ என்‌ 
அன்னையை துறந்தது அன்னையின்‌ பிழையாலோ 
அரசியல்‌ அழுத்தங்களாலோ அல்ல. அவர்கொண்ட 
உளச்சிறுமையால்‌, அறிவின்மையால்‌ மட்டும்தான்‌. என்‌ 
அன்னையை அவர்‌ அஞ்சியிருக்கலாம்‌. அன்றி 
வெறுமனே அறிவின்மையால்கூட இருக்கலாம்‌. 
அறிவற்றோர்‌ நினைவுகளை தொகுத்துப்‌ பேணும்‌ 
ஆற்றல்‌ இல்லாததனாலேயே உறவுகளில்‌ 
அழுத்தமற்றவர்களாக மாறுகிறார்கள்‌. சென்ற காலத்தை 
அவ்வபோது வெட்டிவிட்டு நிகழ்காலத்தில்‌ மட்டும்‌ 
வாழ்கிறார்கள்‌. அவரிடம்‌ என்னைப்பற்றிய 
நினைவுகளல்ல, என்‌ அன்னையைப்பற்றிய 
நினைவுகளேகூட அழுத்தமாக இருக்க வாய்ப்பில்லை. 
அவருடைய இறந்தகாலமே எஞ்சியிருக்காது அவருள்‌. 
உண்மையில்‌ இப்போது இந்த அவையை விரைவாக 
முடித்து மதுவுண்டு மயங்கும்‌ பொருட்டு தன்‌ 
பாடிமாளிகைக்கு மீள்வதைப்பற்றி மட்டுமே 
எண்ணிக்கொண்டிருக்கிறார்‌ என்று தோன்றுகிறது” 
என்றான்‌. “ஆம்‌, அவரது உடல்‌ நடுக்கு நஞ்சு நரம்புகளை 
சிதைத்துவிட்டிருப்பதை காட்டுகிறது” என்றான்‌ 
அரவான்‌. 


அவை நிறைந்துவிட்டதை அறிவிக்கும்‌ சங்கொலி 
எழுந்தது. “நம்மை அழைக்கவிருப்பதாக சொன்னார்கள்‌” 
என்று அரவான்‌ சொன்னான்‌. “நாம்‌ அவையமர்வதற்கு 
வரவில்லை. அவை முன்‌ நின்று சொல்கொள்ள 
வந்துளோம்‌. அவை முறைமைகள்‌ முடிந்தபிறகே 
அமைக்கப்படுவோம்‌” என்றான்‌ ஸ்வேதன்‌. அரவான்‌ “ஓர்‌ 


அவையை முற்றிலும்‌ நோக்கி அறிவதற்கு நான்‌ 
விழைகிறேன்‌, மூத்தவரே” என்றான்‌. அவையின்‌ முன்‌ 
வாயில்‌ மூடப்பட்டது. அரவானிடம்‌ திரும்பி “உங்கள்‌ 
குடியில்‌ அவை இல்லையா?” என்றான்‌ ஸ்வேதன்‌. 


அரவான்‌ “அது அன்னையர்‌ அவை. அவர்கள்‌ 
முறைமைகள்‌ எதையும்‌ பேணுவதில்லை. சிறிய 
வட்டமாக அமர்ந்து மெல்லிய குரலில்‌ ஒருவரோடொருவர்‌ 
பேசிக்கொள்வார்கள்‌. பெரும்பாலும்‌ மூதன்னையர்‌. 
அவைமூத்த அன்னை இறுதியாக உரைப்பதை 
அனைவரும்‌ ஏற்றுக்கொள்வர்‌. நெடுங்காலமாக இதுவே 
வழக்கம்‌” என்றான்‌. ஸ்வேதன்‌ சிரித்து “நாங்கள்‌ சற்றே 
முன்னகர்ந்திருக்கிறோம்‌. எங்களுக்கும்‌ அன்னையர்‌ 
சொல்லே இறுதியானது. ஆனால்‌ ஆண்களும்‌ அவைகூட 
இயலும்‌” என்றான்‌. 


[1௨261] அவையிலிருந்து சிற்றமைச்சர்‌ சுரேசர்‌ இறங்கி 
வந்து “இளவரசர்களே, தாங்கள்‌ அவை முன்‌ 
தோன்றும்பொருட்டு அழைப்பு விடுக்கப்பட்டுள்ளது” 
என்றார்‌. ஸ்வேதன்‌ அதுவரை இல்லாத படபடப்பை 
உணர்ந்தான்‌. அவையில்‌ அர்ஜுனன்‌ இல்லையா என்ற 
எண்ணம்‌ ஏற்பட்டது. ஒருவேளை முதல்‌ அவையிலேயே 
அவர்கள்‌ உள்ளே இருந்திருக்கலாம்‌ என்று தோன்றியது. 
மெல்ல அரவானை தொட்டு “வருக!” என்றபடி அவன்‌ 
நடந்தான்‌. 


நகர்ந்துகொண்டிருந்த அவைமாளிகையில்‌ 
படிகளிலேறும்போது சற்றே இடறி தூணை 
பற்றிக்கொண்டான்‌. இடைநாழியினூடாக பின்புற 
வாயிலில்‌ நுழைய முற்பட்டபோது சுரேசர்‌ “அல்ல. 
அவையோர்‌ நுழைவதற்குரியது இது. அரசர்‌ முன்‌ 
நிற்போர்‌ நுழைவதற்கான வாயில்‌ அது” என்று 
முன்வாயிலை நோக்கி அழைத்துச்‌ சென்றார்‌. 
வாயிலருகே அவர்கள்‌ இருவரையும்‌ நிற்கவைத்துவிட்டு 
அவர்‌ உள்ளே சென்று அவர்களின்‌ வரவை அறிவித்தார்‌. 
பின்‌ வெளியே வந்து “உள்ளே செல்க!” என்றார்‌. 


ஸ்வேதன்‌ அரவானிடம்‌ கைகூப்பியபடி “வருக!” என்று 
உள்ளே நுழைந்தான்‌. அரவானை பார்த்ததும்‌ அவையில்‌ 
எழுந்த வியப்பொலியின்‌ கார்வை அவனை ஒருகணம்‌ 
சொல்லிழக்க வைத்தது. அறியாமொழியின்‌ ஒற்றைச்‌ 
சொல்‌ என. முறைமைப்படி அவை வணக்கத்தையும்‌ 
அரசவணக்கத்தையும்‌ உரைப்பதற்கு அவனால்‌ 
இயலவில்லை. அவையிலிருந்த முதுநிமித்திகர்‌ உரத்த 
குரலில்‌ “இளைய பாண்டவர்‌ அர்ஜுனரின்‌ குருதியில்‌ 


நாகர்குலத்து அரசி உலூபியின்‌ வயிற்றில்‌ பிறந்த 
மைந்தன்‌ அரவான்‌ அவை நிகழ்ந்திருக்கிறார்‌. 
இங்குளோர்‌ அனைவரும்‌ சேர்ந்தளிக்கும்‌ வாழ்த்துக்களும்‌ 
இன்சொற்களும்‌ அவருக்கு உரித்தாகுக! ஆம்‌ அவ்வாறே 
ஆகுக!” என்றார்‌. 


அவையிலிருந்தவர்கள்‌ “வாழ்க! நலம்‌ திகழ்க!” என்று 
குரலெழுப்பினர்‌. அரவான்‌ முன்னால்‌ சென்று கைகூப்பி 
தலைவணங்கினான்‌. யுதிஷ்டிரர்‌ எழுந்து கைநீட்டியபடி 
வந்து அரவானின்‌ தோளை சுற்றிப்‌ பற்றி தன்‌ உடலுடன்‌ 
சேர்த்துக்கொண்டார்‌. ஸ்வேதன்‌ அவருக்குப்‌ பின்னால்‌ 
அர்ஜுனனும்‌ பீமனும்‌ நகுலனும்‌ சகதேவனும்‌ நிற்கக்‌ 
கண்டான்‌. உடனே விழிகளை ஓட்டி அவையில்‌ இளைய 
யாதவர்‌ அமர்ந்திருப்பதை பார்த்தான்‌. அவர்‌ அங்கு 
இல்லாதவர்போல விழிசரித்து அமர்ந்திருந்தார்‌. கைகள்‌ 
இருக்கையின்‌ பிடிகளில்‌ தொய்ந்து அமைந்திருந்தன. 


வாழ்த்தொலிகள்‌ எழுந்தமைந்தன. ஸ்வேதன்‌ 
சாத்யகியை பார்த்தான்‌. யுதிஷ்டிரர்‌ தாழ்ந்த குரலில்‌ 
அரவானிடம்‌ இன்சொற்களை 
சொல்லிக்கொண்டிருந்தார்‌. நிமித்திகர்‌ “குலாடபுரியின்‌ 
இளவரசரும்‌ விராடரின்‌ மைந்தருமான ஸ்வேதனும்‌ 
இளையவரும்‌ தங்கள்‌ படையுடன்‌ நம்‌ தரப்பில்‌ நின்று 
போரிடும்‌ பொருட்டு வந்திருக்கிறார்கள்‌. அறத்திற்காக 
படைகொண்டு எழுந்த அவர்களின்‌ வெற்றிக்காகவும்‌ 
புகழுக்காகவும்‌ இந்த அவை வாழ்த்துவதாகுக!” என்றார்‌. 
“வெல்க! நலம்‌ சூழ்க!” என்று அவையினர்‌ வாழ்த்தினர்‌. 


அப்போதுதான்‌ பீமனுக்குப்‌ பின்னாலிருந்து சங்கன்‌ 
வந்து வணங்குவதை ஸ்வேதன்‌ கண்டான்‌. திடுக்கிட்டு 
நிலைமீண்டு அவையை நோக்கி மும்முறை 
வணங்கியபின்‌ யுதிஷ்டிரரிடம்‌ “அரசே, நானும்‌ என்‌ 
இளையோனும்‌ எங்கள்‌ படையுடன்‌ இங்கு வந்துள்ளோம்‌. 
இப்போரில்‌ எங்கள்‌ குருதியும்‌ ஒருதுளி விழுமென்றால்‌ 
எங்கள்‌ குலம்‌ பெருமையுடையதாகும்‌” என்றான்‌. 
யுதிஷ்டிரர்‌ வலதுகையால்‌ தழுவியிருந்த அரவானை 
இடது கை நோக்கி கொண்டு சென்ற பின்‌ வலக்கையை 
அவனை நோக்கி நீட்டினார்‌. 


ஸ்வேதன்‌ அந்த அழைப்பை புரிந்துகொள்ளாமல்‌ 
மெல்லிய உடல்‌ நடுக்கத்துடன்‌ நின்றான்‌. “வருக!” என்று 
யுதிஷ்டிரர்‌ அழைத்த பின்னரே அவர்‌ தன்னை 
அழைக்கிறார்‌ என்று புரிந்துகொண்டு பதறும்‌ கால்களை 
எடுத்து வைத்து அவரை நோக்கி சென்றான்‌. அவர்‌ கை 
தன்‌ தோளில்‌ பட்டதும்‌ முழந்தாளிட்டு அவர்‌ காலடியைத்‌ 


தொட்டு சென்னி சூடினான்‌. அவர்‌ அவனை தன்‌ 
உடலுடன்‌ இணைத்துக்கொண்டு “இளையவனாக 
இருக்கிறாய்‌. போருக்கு வரும்‌ அகவை உனக்கில்லை 
என்று தோன்றுகிறது” என்றார்‌. 


“எங்கள்‌ குடி சற்று சிறிய உடல்‌ கொண்டது, அரசே” என்று 
ஸ்வேதன்‌ சொன்னான்‌. “என்‌ இளையோன்‌ மட்டுமே 
அதற்கு மாற்று. நான்‌ வில்பயின்றது இளைய 
பாண்டவரின்‌ நினைவை நெஞ்சில்‌ நிறுத்தி. அவன்‌ 
பீமசேனரின்‌ மாணவரென்று கதை பயிண்றான்‌. இங்கு 
வந்து எங்கள்‌ முழுதளிப்பை அவர்களுக்கு 
காணிக்கையாக்க விழைந்தோம்‌” என்றான்‌. யுதிஷ்டிரர்‌ 
திரும்பி சங்கனை அழைக்க அவன்‌ அணுகி கால்தொட்டு 
வணங்கினான்‌. “இளமையில்‌ மந்தன்‌ இருந்ததைப்போல்‌ 
இருக்கிறான்‌. பெருந்தீனிக்காரன்‌ என நினைக்கிறேன்‌” 
என்றார்‌ யுதிஷ்டிரர்‌. “ஆம்‌, அவனாகவே 
நிறுத்துவதில்லை” என்றான்‌ ஸ்வேதன்‌. 


யுதிஷ்டிரர்‌ பெருமூச்சுவிட்டு “மீண்டும்‌ மீண்டும்‌ 
இளையோர்‌! நான்‌ சொல்வதற்கு ஒன்றுமில்லை. 
எத்தருணத்தில்‌ இம்முடிவை எடுத்தேன்‌ என்று 
தெரியவில்லை. ஒவ்வொரு கணமும்‌ இதைத்தானே நீ 
எண்ணினாய்‌ என்று என்‌ முன்‌ தளிர்களாக 
காட்டிக்கொண்டிருக்கிறது ஊழ்‌” என்றார்‌. ஸ்வேதன்‌ 
“நான்‌ பிறந்த குடி இன்றுவரை அரசவைகளில்‌ 
குடியொப்புதல்‌ பெறாதது, அரசே. இப்போர்‌ அதற்குரிய 
தருணமென்றே எண்ணுகிறேன்‌” என்றான்‌. 
“அரசொப்புதல்‌ பெறாத குடியா? என்ன சொல்கிறாய்‌? நீ 
விராடரின்‌ மைந்தனல்லவா?” என்றார்‌ யுதிஷ்டிரர்‌. “ஆம்‌, 

னால்‌ விராடபுரி எங்களை சென்ற 
பதினேமாண்டுகளாக ஏற்றுக்கொள்ளவில்லை” 
என்றான்‌ சங்கன்‌. 


யுதிஷ்டிரர்‌ சினத்துடன்‌ திரும்பி விராடரைப்‌ பார்த்து 
“விராடரே, மைந்தர்களை நீங்கள்‌ துறந்தீர்கள்‌ என்பது 
உண்மையா?” என்றார்‌. விராடர்‌ திடுக்கிட்டு சுற்றும்‌ 
நோக்கி அதன்பின்னர்‌ கேள்வியை உணர்ந்து எழுந்து 
“இல்லை, அவ்வாறு முறைப்படி எதுவும்‌ நிகழவில்லை. 
என்‌ அரசு கீசகனால்‌ கையகப்படுத்தப்பட்டது. 
குலாடபுரியுடனான என்‌ உறவுகளை 
முறித்துக்கொள்ளும்‌ முடிவுகளை அவனே எடுத்தான்‌. 
அவனுக்கப்பால்‌ நான்‌ எதுவும்‌ எண்ணக்கூடவில்லை” 
என்றார்‌. யுதிஷ்டிரர்‌ உத்தரனை நோக்கி திரும்பி 
“குலாடபுரியின்‌ இளவரசர்களான இவர்களை ஏற்க 
உங்களுக்கு ஏதேனும்‌ தடையுள்ளதா உத்தரரே?” என்றார்‌. 


உத்தரன்‌ “இல்லை அரசே, நான்‌ இவர்களை 
சிற்றிளமையில்‌ பார்த்தது. பின்னர்‌ இவர்களைப்பற்றிய 
பேச்சே எழவில்லை. இத்தருணத்தில்‌ எனக்கு ஆற்றல்‌ 
கொண்ட இரு இளையோர்‌ இருக்கிறார்கள்‌ என்ற 
எண்ணமே ஊக்கத்தை அளிக்கிறது” என்றான்‌. “ஆனால்‌ 
என்‌ இளையோன்‌ இப்போரில்‌ களமிறங்க 
வேண்டியதில்லை என்ற எண்ணமும்‌ உடனெழுகிறது. 
இவர்கள்‌ இக்களத்தில்‌ பெரிதாக ஆற்றுவதற்கு 
ஏதுமில்லை. அவர்களை இங்கேயே நான்‌ விராடபுரிக்கும்‌ 
பட்டத்து இளவரசர்களாக நீர்‌ வார்த்து அரியணை 
அமர்த்துகிறேன்‌. எங்கள்‌ இருகுடிக்கும்‌ முடியுரிமை 
கொண்டவர்களாக இவர்கள்‌ திகழவேண்டும்‌.” 


ஸ்வேதன்‌ “நான்‌ முடியையோ கொடியடையாளத்தையோ 
நாடி வரவில்லை. என்‌ ஆசிரியரின்‌ அடிநிழலில்‌ அமர்ந்து 
இங்கு போரிடவே வந்தேன்‌. பிறிதொன்றையும்‌ 
வேண்டேன்‌” என்றான்‌. உத்தரன்‌ மேலும்‌ ஏதோ சொல்ல 
நாவெடுக்க பீமன்‌ “போருக்கென விழைந்து வந்த 
எவரையும்‌ நாம்‌ மறுக்க வேண்டியதில்லை” என்றான்‌. 
ஸ்வேதன்‌ “போரில்‌ சிறப்புற்று கொள்ளும்‌ செல்வமும்‌ 
மண்ணுமே எங்களுக்குரியவை. நான்‌ விழைவது எந்தை 
எங்களை ஏற்கவேண்டும்‌ என்பதை மட்டுமே. அதை 
அவர்‌ அளிப்பாரென்றால்‌ நிறைவுற்றேன்‌” என்றான்‌. 
“இது ஊழி. விதைகள்‌ சில பேணப்படவேண்டும்‌” 
என்றான்‌ உத்தரன்‌. 


இளைய யாதவர்‌ எழுந்து அவையை நோக்கியபோது 
அனைவரும்‌ அமைதி கொண்டனர்‌. “இது 
பாரதவர்ஷத்தின்‌ பெரும்போர்க்களம்‌. உள்ளத்தாலோ 
கனவாலோ இதில்‌ ஈடுபடாதோர்‌ இந்நிலத்தில்‌ இல்லை. 
ஒவ்வொருவரும்‌ தாங்கள்‌ யாரென்றும்‌, தங்களால்‌ 
இயல்வதென்ன என்றும்‌ அறிந்துகொள்ளும்‌ தருணம்‌ 
இது. முனிவரை தவத்திலிருந்தும்‌ வீரனை 
களத்திலிருந்தும்‌ விலக்கலாகாதென்று தொல்நெறிகள்‌ 
சொல்கின்றன. தன்‌ முழுமை நோக்கி செல்லும்‌ உரிமை 
ஒவ்வொருவருக்கும்‌ உண்டு. எனவே எவரையும்‌ நாம்‌ 
விலக்கவேண்டியதில்லை” என்றார்‌. 


“மூத்தோர்‌ சொல்லும்‌, தந்தையரின்‌ அச்சமும்‌, 
குலத்தோரின்‌ விலக்கும்‌, துணைவியின்‌ விழிநீரும்‌ 
படைக்குச்‌ செல்பவனுக்கு குறுக்கே நிற்கலாகாது என்பது 
தொல்வழக்கு. இவ்விளையோர்‌ படைகொண்டு 
இத்துணை தொலைவு வந்ததே இவர்களின்‌ ஊழ்‌ 
செலுத்துவதனால்தான்‌. அது அவ்வாறே ஆகுக!” என்றார்‌ 
இளைய யாதவர்‌. யுதிஷ்டிரர்‌ “உங்கள்‌ சொற்களுக்கு 


அப்பால்‌ எங்கள்‌ அகம்‌ எண்ணுவது ஏதுமில்லை. 
ஆனால்‌...” என்று சொல்லத்‌ தொடங்க பீமன்‌ உரத்த 
குரலில்‌ “மூத்தவரே, நமது படைப்பிரிவில்‌ இவர்‌ அகவை 
கொண்ட பல்லாயிரம்‌ இளைஞர்கள்‌ உள்ளனர்‌. 
அனைவரும்‌ நமது மைந்தர்களே. அவ்வாறிருக்க நம்‌ 
குருதியினர்‌ பொருட்டு மட்டும்‌ நீங்கள்‌ கொள்ளும்‌ 
இத்துயரில்‌ அறமின்மை ஒன்று உள்ளது. அதை 
எண்ணுக!” என்றான்‌. 


யுதிஷ்டிரர்‌ தன்‌ கைகளை விரித்து “நான்‌ சொல்வதற்கு 
ஒன்றுமில்லை. இக்களத்தில்‌ முற்றிலும்‌ சொல்லிழந்து 
செயலற்றிருப்பவன்‌ நானே. இப்பெருக்கு தன்‌ வழி 
சேர்ந்து தன்‌ இலக்கை சென்றடையும்‌. நானும்‌ அதில்‌ ஒரு 
துளி மட்டும்தான்‌” என்றார்‌. பீமன்‌ திருஷ்டத்யும்னனிடம்‌ 
“இவர்களின்‌ படைப்பிரிவு நமது படையில்‌ எங்கு 
எப்பணி ஆற்றும்‌ என்பதை முதன்மை படைத்தலைவர்‌ 
முடிவு செய்யட்டும்‌” என்றான்‌. 


திருஷ்டத்யுமனன்‌ “நேற்றே அப்படைகளை 
நோக்கிவிட்டேன்‌. அவர்கள்‌ குறைந்த தொலைவுக்கு 
விரைந்து சென்றபடி அம்பெடுக்கும்‌ ஆற்றல்‌ 
கொண்டவர்கள்‌. ஆகவே எப்பொழுதும்‌ 
படைமுகப்பிலேயே நிறுத்தத்தக்கவர்கள்‌. அத்தகையோர்‌ 
எந்த படைப்பிரிவிற்கும்‌ பெரும்‌ செல்வமென 
கொள்ளத்தக்கவர்கள்‌. நாகத்தின்‌ நாவாகவும்‌ பருந்தின்‌ 
உகிராகவும்‌ நண்டின்‌ கொடுக்கு முனையாகவும்‌ 
காளையின்‌ கொம்பென்றும்‌ திகழும்‌ ஆற்றல்‌ 
கொண்டவர்கள்‌” என்றான்‌. “இப்போது நம்மிடம்‌ 
அத்தகைய படைப்பிரிவுகள்‌ ஏழு மட்டுமே உள்ளன. 
குருக்ஷேத்ரத்திற்குச்‌ சென்றபின்‌ எதிரியின்‌ படைசூழ்கை 
கண்டே நம்‌ படையமைவை ஒருக்கவிருக்கிறோம்‌. அங்கு 
சென்றபின்‌ முடிவெடுப்போம்‌” என்றான்‌. “அவ்வாறே 
ஆகுக!” என்று யுதிஷ்டிரர்‌ கையசைத்தார்‌. 

[age]நிமித்திகர்‌ அவைமேடையில்‌ ஏறி “வெல்க 
மின்கொடி! வெல்க பாண்டவர்பெருங்குலம்‌!” என 
அறிவித்தார்‌. அவை அமைதியடைந்தது. சுரேசர்‌ 
கைகாட்ட யுதிஷ்டிரரையும்‌ பாண்டவர்களையும்‌ 
வணங்கிவிட்டு அரவானும்‌ ஸ்வேதனும்‌ சென்று 
பின்புறம்‌ இருக்கைகளில்‌ அமர்ந்தனர்‌. சங்கன்‌ மீண்டும்‌ 
பீமனுக்குப்‌ பின்னால்‌ சென்று நின்றான்‌. நிமித்திகர்‌ 
“அரசரின்‌ ஆணைப்படி இங்கு புதிய செய்திகளின்‌ 
அடிப்படையில்‌ போர்சூழ்கைகள்‌ வகுக்கப்படும்‌” 
என்றார்‌. அவை பிறிதொரு உளநிலைக்குச்‌ செல்வதை 
சேர்ந்தசைந்த உடல்களால்‌ ஆன சிற்றலை காட்டியது. 


அரவான்‌ மென்குரலில்‌ “இங்கு படைசூழ்கைகளை 
வகுக்கமாட்டார்களா?” என்றான்‌. “படைசூழ்கைகள்‌ 
ஒவ்வொரு நாளும்‌ வகுக்கப்படும்‌. ஒவ்வொரு நாளும்‌ 
மாற்றப்படும்‌. உண்மையில்‌ போர்‌ அறிவிக்கப்பட்ட 
அன்றே படைசூழ்கை தொடங்கிவிட்டிருக்கும்‌. 
இறுதிக்களத்தில்‌ எப்படைசூழ்கை எதிர்ப்படைகளை 
சந்திக்கும்‌ என்று எவராலும்‌ சொல்லிவிடமுடியாது” 
என்றான்‌ ஸ்வேதன்‌. அரவான்‌ “அவருடைய தொடுகை 
என்னை நிறைவுறச்‌ செய்தது... கைக்குழவிபோல்‌ 
உணர்ந்தேன்‌” என்றான்‌. ஸ்வேதன்‌ புன்னகை செய்தான்‌. 


யுதிஷ்டிரர்‌ திரும்பி கைகாட்ட சகதேவன்‌ எழுந்து 
“அவையீரே, நமது படைநெறிகளை வகுத்து 
அளிக்கவேண்டிய நிலையில்‌ இன்று இருக்கிறோம்‌. இரு 
தரப்பிற்கும்‌ உரிய படைமுறைமைகளை வகுக்கும்‌ 
பொருட்டு அந்தணர்‌ குழு ஒன்று மூன்று நாட்களுக்கு 
முன்‌ அருகே உள்ள சமீகவனத்தில்‌ கூடியுள்ளது. 
அவர்கள்‌ தங்கள்‌ சொற்களை இரு அவைக்கும்‌ 
அனுப்பியுள்ளனர்‌. இங்கு சொல்கொண்டு வந்த முதிய 
அந்தணரும்‌ சமீக குருமரபின்‌ அதர்வ வைதிகருமான 
அத்வேஷரை அவைக்கு அழைக்கிறோம்‌” என்றான்‌. 


அத்வேஷர்‌ தன்‌ ஏழு மாணவர்களுடன்‌ அரங்கின்‌ 
வலப்பக்கத்திலிருந்து எழுந்து அவைமுகப்பிற்கு வந்து 
நின்றார்‌. கையில்‌ ஓலைக்கட்டுடன்‌ அவருக்குப்‌ 
பின்னால்‌ இளம்‌ மாணவர்‌ ஒருவர்‌ நின்றார்‌. அத்வேஷர்‌ 
அவையை வணங்கி அதர்வத்தின்‌ தொன்மையான 
காவல்‌ செய்யுளை ஓதினார்‌. 


“*நீர்களில்‌** உறையும்‌ நெருப்பு 
[x ஆம்‌**!** 


மானுடர்‌ கைகளில்‌ எழும்‌ எரி 


ப. 


காத்தருள்க உங்களை* 


காத்தருள்க உங்களை**!** ஆம்‌**1** 
உயிரென அனைத்திலும்‌ உறையும்‌ தீயாகிய 
வைஸ்வாநரன்‌ உங்களை காத்திடுக**!** ஆம்‌**!** 
மின்னலென விரியும்‌ விண்கனல்கள்‌ 

உங்களை எரிக்காமலிருப்பதாக**!** ஆம்‌**!** 
ஊன்‌ பொசுக்கி உண்ணும்‌ அனல்‌ 
துன்புறுத்தாதிருக்கட்டும்‌ உங்களை**!** 

வானமும்‌ பூமியும்‌ காத்திடுக**!** ஆம்‌**!** 
கதிரோனும்‌ நிலவும்‌ காத்திடுக**!** 

எங்கும்‌ நிறைந்த வெளி 

தன்‌ இறைவல்லமையால்‌ உங்களை காத்திடுக**!** 
தன்னுணர்வும்‌ அதன்‌ எதிருணர்வும்‌ காத்திடுக**!** 
உறங்காதிருப்பதும்‌ அசையாதிருப்பதும்‌ 

காத்திடுக உங்களை**!** ஆம்‌**!** 

தனித்தும்‌ விழித்துமிருக்கும்‌ தெய்வங்கள்‌ 
காத்திடுக உங்களை**!** 

அவை உங்களை காத்திடுக**!** 

உங்களுக்கு துணையென்றமைக**!** 
அவையனைத்தையும்‌ போற்றுகிறோம்‌ 
அவையனைத்திற்கும்‌ இதோ அனற்கொடை 

ஆம்‌ அவ்வாறே ஆகுக**[24* 


அவை ஓமென்று ஒலித்தமைந்தது. அத்வேஷர்‌ 
தொடர்ந்தார்‌. “அரசே, அவையே, அறிக! இது அதர்வம்‌ 
துறைபோகிய அந்தணர்‌ வகுத்தளித்த தொல்நெறி. 
போர்கள்‌ மூன்று வகை என்பதை படைசூழ்கைகள்‌ கற்ற 
அனைவரும்‌ அறிந்திருப்பீர்கள்‌. ஷாத்ரம்‌, கந்தர்வம்‌, 
பைசாசிகம்‌ என்று அவை முன்னோரால்‌ 
வகுக்கப்பட்டுள்ளன. பைசாசிக நெறியென்பது 
நெறியின்மையே ஆகும்‌. எவ்வகையிலும்‌ 
எப்பொழுதிலும்‌ எப்படைகொண்டும்‌ எதிரியைத்‌ தாக்கி 
முற்றழிப்பது அது. அசுரரும்‌ அரக்கரும்‌ கிராதரும்‌ 
நிஷாதரும்‌ அவ்வகைப்‌ போர்முறைகளை 
கொண்டவர்கள்‌. ஷத்ரியர்கள்‌ அரிதாக அம்முறையை 
கைக்கொள்வதுண்டு. அசுரரையும்‌ அரக்கரையும்‌ 
கிராதரையும்‌ நிஷாதரையும்‌ வென்று அறத்தை 
நிலைநாட்ட அது ஒன்றே வழியென்றிருக்கையில்‌ மட்டும்‌ 
அதற்கு ஒப்புதல்‌ உள்ளது.” 


“மகதத்தின்‌ அரசர்‌ ஜராசந்தர்‌ தன்‌ பெரும்பாலான 
போர்களில்‌ அம்முறையையே கடைபிழித்திருக்கிறார்‌. 
ஷத்ரியர்‌ அதை கைகொண்டால்‌ வெற்றிக்கு நிகராக 
பழியையும்‌ அளிப்பது. அறத்தின்‌ பொருட்டு அதை 
செய்தால்‌ நூறுமுறை வேள்விசெய்து நூறாண்டு குடியறம்‌ 
பேணி அப்பழியை களையவேண்டும்‌. செல்வத்தின்‌ 
பொருட்டன்றி வேறெதன்‌ பொருட்டு அப்போர்‌ 
நிகழ்ந்தாலும்‌ அதற்கான பயன்‌ விளைவதில்லை. 
செல்வத்தின்‌ பொருட்டு அப்போர்‌ நிகழ்ந்தால்‌ 
அச்செல்வம்‌ எளியோரையும்‌ கற்றோரையும்‌ 
வேதியரோையும்‌ முனிவரையும்‌ வந்தடைந்தாகவேண்டும்‌. 
அவர்கள்‌ வாழ்த்துக்களே அப்பழியை நீக்கும்‌ 

ற்றல்கொண்டவை. பைசாசிகப்‌ போர்புரியும்‌ அரசன்‌ 

றர்‌ தன்மேல்‌ பைசாசிகப்‌ போர்‌ தொடுக்க ஒப்புதல்‌ 
அளிப்பவன்‌. அவனுக்கு இறுதி வெற்றி அமைவதில்லை. 
ஏனென்றால்‌ நெறியிலா வாழ்வென்பது ஒவ்வொரு 
கூழாங்கல்லும்‌ நாகப்பல்லென்றாகும்‌ நிலத்தில்‌ 
நடப்பதற்கு நிகர்‌” என்றார்‌ அத்வேஷர்‌. 


“பைசாசிகப்‌ போர்புரிபவனை அவன்‌ குடிகளே உள்ளூர 
வெறுப்பார்கள்‌. ஏனென்றால்‌ அதனூடாக அவன்‌ 
அனைத்து அறங்களையும்‌ அழித்துவிடுகிறான்‌. 
ஓவ்வொரு சொல்லும்‌ பொருளிழக்கும்‌ அக்காற்றில்‌ மூச்சு 
நஞ்சென்றாகும்‌. இன்பமென ஏதும்‌ எஞ்சாது. 
சொல்தோறும்‌ தீமை பெருகும்‌. காலத்துளிதோறும்‌ பழி 
சேரும்‌. அவ்வரசனுக்கு அந்தணர்‌ வேத ஒப்புதல்‌ 
அளிக்கமாட்டார்கள்‌. சூதர்‌ அவனை நோக்கி 
இழிசொல்லுரைப்பார்கள்‌. முனிவர்கள்‌ 


தீச்சொல்லிடுவார்கள்‌. தெய்வங்கள்‌ முனியும்‌. வான்மழை 
பொய்க்கும்‌. நதிகள்‌ திசைமாறும்‌. மலைகள்‌ 
அசைந்துருளும்‌. விலங்குகள்‌ எல்லை மீறும்‌. மண்‌ 
பிளக்கும்‌. நோய்கள்‌ பெருகும்‌.” 


“ஷத்ரிய அரசன்‌ பைசாசிகப்‌ போர்முறைகளை 
கையாண்டான்‌ என்றால்‌ ஏழு தலைமுறைகளுக்கு 
அப்பழி நீடிக்கும்‌. அவன்‌ கொடிவழியினரின்‌ மேல்‌ அது 
மேலும்‌ பெருகி நூற்றெட்டு தலைமுறைகளில்‌ 
நிலைகொண்டு வாழும்‌. எனவே எந்நிலையிலும்‌ 
பைசாசிகப்‌ போரை ஒழிவதே அரசர்களுக்கு நன்று” 
என்றார்‌ அத்வேஷர்‌. “பைசாசிகம்‌ போரில்‌ நீரில்‌ நஞ்சென 
நுண்வடிவில்‌ கலந்துள்ளது. விண்ணிறங்கி மண்தொட்ட 
கங்கையின்‌ நீரில்கூட அணுவிலும்‌ அணுவென நஞ்சு 
உறைகிறதென்று அறிக! எண்ணத்திலேனும்‌ பைசாசிகம்‌ 
நிகழாது போர்‌ என ஒன்று மண்ணில்‌ நிகழமுடியாது. 
நோயென்று துளியேனும்‌ இல்லா உடல்‌ இல்லை. ஆனால்‌ 
உயிரனலை அணைக்கும்‌ அளவுக்கு அந்நோய்‌ 
எழுந்துவிடலாகாது என்று மட்டும்‌ உறுதிகொள்க!” 


“காந்தர்வப்‌ போர்முறைக்கு ஷத்ரியர்களுக்கு ஒப்புதல்‌ 
அளிக்கப்பட்டுள்ளது” என அத்வேஷர்‌ தொடர்ந்தார்‌. 
“அது பெண்கொள்ளவும்‌ பொருள்வெல்லவும்‌ குறுகிய 
காலத்திற்கு மட்டுமே ஏற்கப்படுகிறது. எதிரியின்‌ 
எல்லைகடந்து சென்று வென்று அப்பொழுதே மீளும்‌ 
போர்முறை அது. இரவிலும்‌ பெருமழையிலும்‌ காந்தர்வப்‌ 
போர்முறைகள்‌ இயற்றப்படலாம்‌. மாற்றுருக்‌ கொண்டும்‌ 
மாயங்களை பயன்படுத்தியும்‌ அதை ஆற்றலாம்‌. 
நம்பச்செய்து ஏமாற்றலாம்‌. விளையாட்டிலும்‌ 
திருவிழாக்களிலும்‌ உட்புகலாம்‌. ஆலயங்களிலும்‌ 
அப்போர்‌ நிகழலாம்‌.” 


“ஆனால்‌ காந்தர்வப்‌ போர்முறையில்‌ போர்வீரர்‌ அன்றி 
குடிகள்‌ ஒருவர்கூட உயிர்‌ துறக்கலாகாது. ஷத்ரியப்‌ 
படைவீரர்கள்‌ அன்றி பிறர்‌ அப்போரில்‌ ஈடுபடலாகாது. 
நிகரான ஷத்ரிய அரசர்களுக்கு நடுவே அது நிகழ்வது 
நன்று. பிறருடன்‌ என்றால்‌ வேதம்காக்கவும்‌ 
குடியறம்நிலைகொள்ளவும்‌ மட்டுமே அது 
ஆற்றப்படவேண்டும்‌. அப்போருக்குப்‌ பின்‌ தோற்றவர்‌ 
வென்றவரின்‌ உரிமையை ஒப்புக்கொள்ளவேண்டும்‌. 
ஏனென்றால்‌ அது குடிகளுக்கு பேரழிவை அளிக்கும்‌ 
பெரும்போரை தவிர்ப்பதற்காகவே அரசர்களுக்கு 
ஒப்புதல்‌ அளிக்கப்பட்டுள்ளது.” 


“ஷாத்ரமே ஷத்ரியர்களுக்கு பரிந்துரைக்கப்பட்ட போர்‌. 


செளனகர்‌ “இளையபிராட்டியாரிடம்‌ செய்தியைச்‌ சொல்ல 
உகந்தவர்‌ பேரரசிதான்‌” என்றார்‌. அதைக்கேட்டதுமே 
விதுரன்‌ வியப்புடன்‌ அதைவிடச்சிறந்த வழி 
இருக்கமுடியாதென்று உணர்ந்தான்‌. யக்ஞ்சர்மரை 
அறுபதாண்டுகாலம்‌ பேரமைச்சராக நீடிக்கச்செய்த 
நடைமுறைவிவேகம்‌ மைந்தரிலும்‌ நீடிக்கிறது என 
எண்ணிக்கொண்டான்‌. செளனகரின்‌ இளமைநிறைந்த 
விழிகளை நோக்கி “ஆம்‌, அமைச்சரே. அதுவே ஒரே வழி. 
பேரரசி முதலில்‌ செய்தியை அறிந்துகொள்ளட்டும்‌. 
அவர்கள்‌ சற்று மீண்டதும்‌ அவர்களே சென்று 
இளையஅரசியிடம்‌ செய்தியைச்‌ சொல்லட்டும்‌” என்றான்‌. 


அவர்கள்‌ கிளம்பியபின்னரும்‌ அவன்‌ அப்படியே சற்று 
நேரம்‌ அமர்ந்திருந்தான்‌. திருதராஷ்டிரனைக்‌ கண்டு 
அச்செய்தியைச்‌ சொல்வது எப்படி என்று சிந்திக்கத்‌ 
தொடங்கியதுமே அகம்‌ திகைத்து விலகி வேறு சிறிய 
நிகழ்ச்சிகளை நோக்கிச்‌ சென்றது. அங்கே இந்நேரம்‌ 
பாண்டுவின்‌ சிதைமேல்‌ நெருப்பு ஏறியிருக்கும்‌. 
அவனுடைய கூன்‌ விழுந்த வெண்ணிறமான சிறிய உடல்‌ 
அவன்‌ கண்முன்‌ எழுந்ததும்‌ துயரம்‌ 
அலைவெள்ளம்போல எழுந்து அறைந்து அகத்தின்‌ 
அனைத்து இடங்களையும்‌ நடுங்கச்செய்தது. உடனே 
எண்ணங்களை விலக்கிக்‌ கொண்டான்‌. குந்தி இந்நேரம்‌ 
அணிகளையும்‌ மங்கலங்களையும்‌ களைந்திருப்பாள்‌. 
ஒருவேளை எரியேறியிருப்பாள்‌. மீண்டும்‌ ஓர்‌ அதிர்வுடன்‌ 
எண்ணத்தை விலக்கிக்கொண்டான்‌. 


அமர்ந்திருக்கும்‌ தோறும்‌ எண்ணங்கள்‌ திசைகெட்டு 
பாய்கின்றன. கால்‌ எடுத்துவைத்து விரைந்து நடப்பது 
ஒன்றே அவற்றை சீராக்கி முன்னோக்கி மட்டுமே செலுத்த 
முடியும்‌. நடக்கும்போது கால்களின்‌ தாளம்‌ எப்படியோ 
சித்தத்துக்கும்‌ வந்துவிடுகிறது. அவன்‌ இடைநாழி 
வழியாகச்‌ சென்றான்‌. சொற்களை 
ஒழுங்குசெய்யவேண்டும்‌. மிகச்சரியான சொற்களில்‌ 
சொல்லவேண்டும்‌. எப்படி சொல்லப்படமுடியுமோ 
அப்படி. ஆனால்‌ அதைத்தான்‌ திரும்பத்திரும்ப எண்ண 
முடிந்ததே ஒழிய ஒரு சொல்லைக்கூட எடுத்துவைக்க 
முடியவில்லை. 


புஷ்பகோஷ்டத்தை தாண்டிவிட்டிருப்பதை உணர்ந்தான்‌. 
மீண்டும்‌ திரும்பநடந்தான்‌. துரியோதனனின்‌ பிறப்பை 
ஒட்டி திருதராஷ்டிரனுக்கும்‌ அவனுக்கும்‌ இடையே ஒரு 
விலகல்‌ நிகழ்ந்தது. திருதராஷ்டிரன்‌ முன்னாலிருந்து 
எழுந்துசென்ற அவன்‌ எட்டுநாட்கள்‌ புஷ்பகோஷ்டம்‌ 
பக்கமே செல்லவில்லை. அதன்பின்‌ விப்ரன்‌ வந்து 


இரு நாடுகள்‌ ஒன்றுடன்‌ ஒன்று பொருதுகையில்‌ 
ஷாத்ரமுறை மட்டுமே நெறியாகும்‌. அறத்தின்‌ 
பொருட்டோ, தொல்முறைமைகளை காக்கவோ, வேதச்‌ 
சொல்‌ நிலைநிறுத்தவோ, தெய்வ 
ஆணையின்பொருட்டோ நிகழும்‌ போர்கள்‌ ஷாத்ர 
முறைப்படி நிகழ்கையிலேயே நிலையான பயன்‌ 
அளிக்கின்றன. இங்கு இரு நாடுகளுக்கும்‌ நடுவே பிற 
நாடுகளின்‌ துணையுடன்‌ நிகழும்‌ இப்போர்‌ 
ஷாத்ரமுறைப்படி நிகழ்ந்தாகவேண்டும்‌ என அந்தணர்‌ 
அவை ஆணையிடுகிறது” என்றார்‌ அத்வேஷர்‌. “இது 
அதர்வநெறிகளின்படி அனல்தொட்டு அளிக்கப்படும்‌ 
ஆணை! ஆளும்‌ வேதத்தின்‌ சொல்‌. பாரதத்தில்‌ அனல்‌ 
குடியிருக்கும்‌ அவைகொண்ட அனைத்தரசர்களும்‌ 
இதற்கு கட்டுப்பட்டவர்களே.” 


“ஷாத்ரப்போரின்‌ நெறிகளை நூல்களிலிருந்து எடுத்து 
இங்கு முன்வைக்க வேதியர்‌ அவை என்னை 
பணித்துள்ளது. அவை பதினெட்டு நெறிகள்‌” என்றார்‌ 
அத்வேஷர்‌. “புலரியிலிருந்து அந்திவரை மட்டுமே 
களத்தில்‌ போர்‌ நிகழவேண்டும்‌. முதற்கதிர்‌ எழுவதற்கு 
முன்பும்‌ இறுதிக்‌ கதிர்‌ மறைந்த பின்னும்‌ ஓர்‌ அம்போ ஒரு 
வாட்சுழற்சியோகூட நிகழக்கூடாது. போருக்கான 
துவக்கமும்‌ முடிவும்‌ முறைப்படி இரு தரப்பினராலும்‌ 
பெருஞ்சங்கங்களாலும்‌ முரசுகளாலும்‌ அனைத்து 
படைவீரர்களுக்கும்‌ அறிவிக்கப்படவேண்டும்‌. போர்‌ 
நின்றதுமே இரு சாராரும்‌ இயல்புநிலை கொள்ளவும்‌ 
உணவுண்டு உறங்கவும்‌ உரிமைகொண்டவர்களாவர்‌. 
அதை குலைக்கும்‌ எதையும்‌ எதிரித்தரப்பு 
செய்யலாகாது.” 


“படைக்களத்தின்‌ நிலம்‌ நான்காக பகுக்கப்படவேண்டும்‌. 
நான்கிலொன்றில்‌ ஒருமுனையில்‌ ஒருபடையும்‌ 
மறுமுனையில்‌ எதிர்ப்படையும்‌ 
நிலைகொள்ளவேண்டும்‌. இரு படைகளுக்கும்‌ நடுவே 
இருபங்கு நிலம்‌ ஒழிந்துகிடக்கவேண்டும்‌. படைகள்‌ 
நிற்பவை நிலைக்களம்‌ என்றும்‌ ஒழிந்துகிடப்பவை 
செருகளம்‌ என்றும்‌ வகுக்கின்றன நூல்கள்‌. 
செருகளத்தில்‌ போர்‌ நிகழும்போதன்றி பிற 
பொழுதுகளில்‌ இரு நாட்டுப்‌ படைகளும்‌ 
படைக்கலங்களுடனும்‌ வஞ்சத்துடனும்‌ கால்‌ 
வைக்கலாகாது. போர்நிகழும்‌ மண்ணை கிளறுவதோ, 
சேறாக்குவதோ, முட்கள்‌ நிரப்புவதோ, பிறவகைகளில்‌ 
பழுதடையச்‌ செய்வதோ பிழை.” 


“படைகொண்டு போர்கொள்ளும்‌ தரப்பினர்‌ ஒருவர்‌ 


ஆடையை பிறிதொருவர்‌ அணியலாகாது. ஒருவர்‌ 
கொடியை பிறர்‌ கையாளுதல்‌ கூடாது. குறிச்சொற்களும்‌ 
முரசோசைகளும்‌ மாறி மாறி பயன்படுத்தப்படக்கூடாது. 
அது போரில்‌ கரவுரைத்தல்‌ என்றே 
பொருள்கொள்ளப்படும்‌” என்று அத்வேஷர்‌ 
தொடர்ந்தார்‌. “போர்க்களத்தில்‌ நீரோ, காற்றோ, எரியோ, 
நஞ்சோ படைக்கலங்களாக பயன்படுத்தக்கூடாது. 
நேரடியாக உணவுத்தளத்தை தாக்கலாகாது. தாளமுடியாத 
இடியோ மழையோ எழுந்து ஒருதரப்பினர்‌ கோரினால்‌ 
போர்‌ நிறுத்தப்படவேண்டும்‌. பொய்ச்செய்தி பரப்புவதும்‌ 
மாயம்காட்டி அச்சுறுத்துவதும்‌ போர்நெறி மீறல்‌. 
ஷாத்ரப்போர்‌ அதை பழிகோள்‌ என்றே கருதும்‌.” 


“தனிப்போர்‌ நெறிகளும்‌ உள்ளன” என அத்வேஷர்‌ 
தொடர்ந்தார்‌. “களத்தில்‌ ஒருவனை பலர்‌ சூழ்ந்து 
தாக்கலாகாது. நிகராற்றல்‌ கொண்டவனை மட்டுமே 
வீரர்கள்‌ எதிர்கொள்ளவேண்டும்‌. வாள்‌ வாளாலும்‌, வில்‌ 
வில்லாலும்‌, கதை கதையாலும்‌ 
எதிர்கொள்ளப்படவேண்டும்‌. எந்தப்‌ படைக்கலத்தை 
எடுப்பது என்னும்‌ உரிமை எதிரிக்கு எப்போதும்‌ 
வழங்கப்பட்டாகவேண்டும்‌. ஒருவருடன்‌ தனிப்போரில்‌ 
ஈடுபட்டிருப்பவரை பிறிதொருவர்‌ தாக்கலாகாது. 
படைக்கலம்‌ தாழ்த்தினோர்‌ செருநிலையில்‌ இருந்து 
விலக ஒப்பப்படவேண்டும்‌. படைக்கலம்‌ இழந்தோர்‌ 
தாக்கப்படலாகாது. புண்பட்டவரோ, மயங்கியவரோ, 
துயில்வோரோ, ஊழ்கத்திலமர்ந்தோரோ 
தாக்கப்படலாகாது.” 


“எந்நிலையிலும்‌ அடிபணிந்தோர்‌ கொல்லப்படலாகாது. 
சிறைபிடிக்கப்பட்டோர்‌ விருந்தினருக்கு நிகராக 
பேணப்படவேண்டும்‌. எதன்பொருட்டும்‌ அவர்கள்‌ 
துன்புறுத்தப்படலாகாது, சிறுமைப்படுத்தப்படலும்‌ 
ஆகாது. சிறைபிடிக்கப்பட்டவர்களைக்‌ காட்டி எதிரியை 
அச்சுறுத்துவதும்‌ அடிபணியக்‌ கோருவதும்‌ பெரும்பிழை. 
தூதர்கள்‌ எந்நிலையிலும்‌ சிறைபிடிக்கப்படுவதோ 
கொல்லப்படுவதோ கூடாது. அரசகுடிப்பிறந்தோர்‌ 
எதிரிப்படைக்குள்‌ எதன்பொருட்டேனும்‌ சென்றுமீள 
முறைப்படி கோரினால்‌ ஒப்புதல்‌ அளிக்கப்படவேண்டும்‌. 
போரில்‌ பங்கெடுக்காத மானுடனோ விலங்கோ 
கொல்லப்படலாகாது. புறமுதுகிட்டவர்‌ தாக்கப்படுவது 
தாக்குபவனுக்கு மேலும்‌ இழிவை அளிப்பது. போரில்‌ 
தாக்க வராத விலங்கு கொல்லப்படலாகாது” என்றார்‌ 
அத்வேஷர்‌. 


“படைக்கலமுறைமைகள்‌ பேணப்படவேண்டும்‌. 


விற்போரில்‌ கால்களிலோ, கதைப்போரில்‌ இடைக்குக்‌ 
கீழோ தாக்கலாகாது. வாட்போரில்‌ வாளை வீசுவதும்‌ 
கேடயத்தை வீசுவதும்‌ குற்றம்‌. எதிரி அறியாத 
படைக்கலங்களை போரில்‌ கொண்டுசெல்லலாகாது. 
படைக்கலங்களில்‌ நுண்பொறிகளை கரந்தமைப்பது 
பிழை. படைக்கலங்களில்‌ நஞ்சு இருக்குமென்றால்‌ அது 
தெய்வப்பழியேயாகும்‌. போரின்போது எதிரியை 
வசைபாடுவது பிழையல்ல என்றாலும்‌ இழிவு. 
எதன்பொருட்டேனும்‌ எதிரி போரில்‌ பொழுதிடை 
கோரினால்‌ அதை அளிப்பதே மாண்பு. புரவிச்சூதர்களும்‌ 
அடுமனைச்சூதர்களும்‌ ஏவலர்களும்‌ 
களத்திலிருந்தாலும்‌ அவர்களை நோக்கி அம்புகள்‌ 
குறிவைக்கப்படலாகாது. போருக்குப்‌ பின்‌ எளியோர்‌ 
ஒருவர்கூட கொல்லப்படவில்லை என்றால்‌ மட்டுமே 
தெய்வங்கள்‌ அதை அறப்போர்‌ என்று அளிகூர்கின்றன 
என்று அறிக!” 


அத்வேஷர்‌ சொன்னார்‌ “இவை ஓலையில்‌ எழுதப்பட்டு 
அரசரிடம்‌ அளிக்கப்படும்‌. இந்த அவையினராலும்‌ 
அரசாலும்‌ இந்நெறிகள்‌ முழுதேற்கப்பட்டன என்று 
அவையமுத்திரை பொறிக்கப்பட்டு எங்களிடம்‌ 
அளிக்கப்படவேண்டும்‌. இவற்றை எதிரிப்படைக்கு 
நாங்கள்‌ கொண்டுசென்று சேர்ப்போம்‌. அவர்கள்‌ 
முத்திரைச்சாத்திட்ட ஓலை இங்கு வந்து சேரும்‌. போர்‌ 
முடியும்வரை இந்த நெறிகள்‌ இரு படையையும்‌ முற்றிலும்‌ 
கட்டுப்படுத்தும்‌.” அவையினர்‌ பெருமூச்சுடன்‌ 
அசைந்தமர்ந்தனர்‌. “அந்தணரின்‌ விழியிலாத இடம்‌ 
பாரதவர்ஷத்தில்‌ இல்லை என்றுணர்க! 
அறம்பிழைக்குமென்றால்‌ மறுகணமே நாங்கள்‌ அதை 
அறிவோம்‌. எங்கள்‌ கடன்‌ எவ்வரசுக்கும்‌ எக்கொழுக்கும்‌ 
அல்ல; வேதத்துக்கும்‌, வேதம்புரக்கும்‌ எளிய குடிகளுக்கும்‌ 
மட்டுமே” என்று அத்வேஷர்‌ சொன்னார்‌. 


“எதன்பொருட்டேனும்‌ இந்நெறி மீறப்படுமென்றால்‌ 
மீறுபவரை அந்தணர்‌ அவை வேதம்‌ பழித்தோரென்று 
புறக்கணிக்கும்‌. அவர்களின்‌ நிலத்தில்‌ வேள்விகள்‌ 
செய்யவும்‌ மூதாதையரை ஊட்டவும்‌ தெய்வங்களை 
வழிபடவும்‌ அந்தணர்‌ நுழையலாகாது என 
விலக்களிக்கப்படும்‌. வேதநெறி நிற்கும்‌ நான்கு 
குலத்தவரும்‌ அவ்வரசரின்‌ நிலத்தைவிட்டு நீங்கும்படி 
வேதியர்‌ அறைகூவுவர்‌. முனிவர்‌ அந்நிலத்தின்மீதும்‌ 
எஞ்சும்‌ குடிகளின்மீதும்‌ தீச்சொல்லிடுவர்‌” என்றார்‌ 
அத்வேஷர்‌. பின்னர்‌ மீண்டும்‌ ஒருமுறை தலைவணங்கி 
“இச்சொற்கள்‌ பொறிக்கப்பட்ட ஓலையை அரசர்‌ 
பெற்றுக்கொள்ளவேண்டும்‌” என நீட்டினார்‌. 


யுதிஷ்டிரர்‌ எழுந்து தலைவணங்கி “இது அறத்தின்‌ 
பொருட்டு நிகழும்‌ போர்‌. ஆகவே அறப்போரென்றே இது 
நிகழவேண்டும்‌. இங்கு அந்தணர்‌ குழு முன்வைத்த 
அனைத்து நெறிகளையும்‌ நானும்‌ என்‌ உடன்பிறந்தாரும்‌ 
இந்த அவையும்‌ முற்றேற்கிறோம்‌” என்றார்‌. அவையினர்‌ 
அனைவரும்‌ எழுந்து வாள்‌ நீட்டி “ஆம்‌, ஏற்கிறோம்‌!” 
என்றனர்‌. “அந்தணரே, படைக்களத்தில்‌ பொன்னுக்கு 
இடமில்லை என்பதனால்‌ தங்களுக்கு நான்‌ பரிசிலேதும்‌ 
அளிக்கவியலாது. என்‌ ஓலைச்சாத்தை நற்கொடை எனப்‌ 
பெற்று என்‌ குடியை வாழ்த்துக!” என்றார்‌ யுதிஷ்டிரர்‌. 
சுரேசர்‌ கொண்டுவந்து அளித்த ஓலையை வாங்கி அவர்‌ 
அளிக்க அத்வேஷர்‌ அதை பெற்றுக்கொண்டார்‌. 


“முறைப்படி அரசச்‌ சாத்தளித்த இந்த ஓலையை 
அரைநாழிகைக்குள்‌ தங்களிடம்‌ அளிக்கிறோம்‌” என்று 
யுதிஷ்டிரர்‌ சொன்னார்‌. “நாளை மாலைக்குள்‌ கெளரவ 
அரசர்‌ சாத்தளித்த ஓலை இங்கு வந்துசேரும்‌” என்றார்‌ 
அத்வேஷர்‌. பீமன்‌ “அந்தணரே, பொறுத்தருள்க! இது என்‌ 
எளிய ஐயம்‌. இந்த நெறிகளை அவர்கள்‌ ஏற்கவில்லை 
என்றால்‌ நாங்கள்‌ என்ன செய்வது?” என்றான்‌. 
அத்வேஷர்‌ “அது அவர்களுக்கே பழிசேர்ப்பது. எதிரி 
நெறிமீறினாலும்‌ தான்‌ அறப்போரில்‌ அமைவதே 
அரசர்களுக்கு உரிய நன்முறைமை” என்றார்‌. 
“அதெங்ஙனம்‌? அவர்கள்‌ ஏற்காதபோது நாங்கள்‌ எப்படி 
அறத்திலமைய இயலும்‌?” என்றான்‌ பீமன்‌. “அறத்திலும்‌ 
தெய்வங்களிலும்‌ நம்பிக்கை இருந்தால்‌ அமையலாகும்‌” 
என்றார்‌ அத்வேஷர்‌. 

“வீண்பேச்சு. நான்‌ கதை கொண்டுசெல்கையில்‌ அவன்‌ 
வில்கொண்டு வந்து என்னை கொல்வான்‌ என்றால்‌ 
அறம்‌ வந்து எனக்கு காவலாகுமா? வேதம்தான்‌ 
துணைவருமா?” என்றான்‌ பீமன்‌. “ஆம்‌, அறம்‌ 
கேடயமாகும்‌. வேதம்‌ ஒளிரும்‌ வாளும்‌ ஆகும்‌. அவ்வாறு 
நம்புவதனால்தான்‌ எங்கள்‌ வாழ்வின்‌ ஒவ்வொரு 
துளியையும்‌ அறத்திற்கும்‌ வேதத்திற்கும்‌ 
அளித்துள்ளோம்‌. அதை அன்றி பிறிதெதையும்‌ நான்‌ 
சொல்லவியலாது” என்றார்‌ அத்வேஷர்‌. “அவர்கள்‌ 
நெறிகளை ஏற்கமாட்டார்கள்‌... இது உங்கள்‌ 
வெற்றுமுயற்சி” என்றான்‌ பீமன்‌. “நெறிகளை அவர்கள்‌ 
ஏற்றிருந்தால்‌ இப்போரே தேவையில்லையே?” அத்வேஷர்‌ 
“நாம்‌ அறத்தில்‌ நிற்பது நம்‌ இயல்பு அது 
என்பதனால்தான்‌. பிறருக்காக அல்ல. பிறர்‌ 
நெறிமீறுவதே நாம்‌ நெறிபிறழ்வதற்கான நிமித்தம்‌ 
என்பதைப்போல்‌ உளமறிந்த பொய்‌ பிறிதில்லை” 
என்றார்‌. 


“ஆம்‌, நான்‌ என்னுள்ளத்தில்‌ நெறிமீறுகிறேன்‌. அனைத்து 
அறங்களையும்‌ மீறி எங்கள்‌ நிலம்‌ கொண்டவன்‌ அவன்‌. 
எங்கள்‌ குலக்கொடியை இழிவுசெய்தவன்‌. அவனுடன்‌ 
பழிநிகர்‌ செய்ய எழுந்த இப்போரில்‌ இத்தனை நெறிகள்‌ 
என்பதைப்போல விந்தையும்‌ பொருளற்றதும்‌ 
பிறிதொன்றில்லை” என்று பீமன்‌ சொன்னான்‌. 
அத்வேஷர்‌ “ஆம்‌, அவர்கள்‌ அறம்பிழைத்தமையால்தான்‌ 
நீங்கள்‌ போருக்கெழுகிறீர்கள்‌. ஆகவே நீங்கள்‌ 
அறம்நின்றாகவேண்டும்‌. அறம்மீறி அவர்களுடன்‌ 
பொருதினால்‌ அவர்கள்‌ செய்த அறப்பிறழ்வுகளை 
நீங்கள்‌ நிகர்செய்கிறீர்கள்‌” என்றார்‌. பீமன்‌ மேலும்‌ 
சொல்லெடுக்க வாய்‌ திறந்ததும்‌ “அறத்தைச்‌ சொல்லி 
ஏற்கவைக்க எவராலும்‌ இயலாது, பாண்டவரே. அறம்‌ ஒரு 
மெய்மைவட்டம்‌. அதற்குள்‌ நின்றால்‌ மட்டுமே அது 
பொருள்கொள்கிறது. வெளியே சென்றுவிட்டவர்களுக்கு 
பித்தென்றும்‌ அறிவின்மை என்றும்‌ அன்றி அது 
பொருள்படாது” என்றார்‌ அத்வேஷர்‌. 


அவையை பொதுவாக நோக்கி அத்வேஷர்‌ சொன்னார்‌ 
“ஷத்ரியர்களே, உங்கள்‌ உணர்வுகளையும்‌ 
எண்ணங்களையும்‌ அறியவேண்டிய தேவை 
அந்தணர்களுக்கில்லை. நூல்நெறியும்‌ மரபுநெறியும்‌ 
வகுத்தவற்றை அவைமுன்‌ வைப்பதொன்றே எங்கள்‌ 
பணி.” யுதிஷ்டிரர்‌ “அவன்மேல்‌ சினம்‌ ஒழிக, அந்தணரே! 
அரசன்‌ என இது என்‌ சொல்‌. நான்‌ அறப்போரை மட்டுமே 
ஆற்றவிருக்கிறேன்‌. எந்நிலையிலும்‌ நீங்கள்‌ இங்குரைத்த 
நெறிகளை மீறி எதையும்‌ செய்யமாட்டேன்‌ என 
உறுதியளிக்கிறேன்‌” என்றார்‌. 


அத்வேஷர்‌ வாழ்த்தி “ஆம்‌, இச்சொற்கள்‌ உங்கள்‌ நாவில்‌ 
எழும்‌ என்று உறுதிகொண்டே இங்கு வந்தேன்‌. உங்கள்‌ 
சொல்லுடன்‌ அங்கு செல்வோம்‌. அவர்கள்‌ மீறமுடியாது. 
ஏனென்றால்‌ வேதம்‌ காக்கும்பொருட்டு படைகொண்டு 
எழுந்திருப்பதாக சொல்பவர்கள்‌ அவர்களே” என்றார்‌. 
யுதிஷ்டிரர்‌ மீண்டும்‌ வணங்கினார்‌. “பாண்டவ மூத்தவரே, 
நான்‌ இங்கிருந்து நீங்குகையில்‌ உங்கள்‌ தேரை 
வாழ்த்திவிட்டு செல்வேன்‌. அதர்வ வேதத்தால்‌ 
ஆளப்படும்‌ தர்மசண்டிகை என்னும்‌ தெய்வம்‌ அறத்தின்‌ 
காவல்‌ என உங்கள்‌ தேரில்‌ குடியிருப்பாள்‌. உங்கள்‌ 
தேரின்‌ தடம்‌ ஒருபோதும்‌ மண்ணில்‌ பதியாதென்பதை 
காண்பீர்கள்‌” என்றார்‌ அத்வேஷர்‌. 

யுதிஷ்டிரர்‌ தலைவணங்க அவையினர்‌ “பேரறத்தார்‌ 
வாழ்க! குருகுலத்து அரசர்‌ வாழ்க! மின்கொடி வெல்க!” 
என வாழ்த்து கூவினர்‌. யுதிஷ்டிரரின்‌ தலைதொட்டு 


வேதமோதி வாழ்த்தியபின்‌ அத்வேஷர்‌ தன்‌ 
மாணவர்களுடன்‌ மேடையிலிருந்து இறங்கி அகன்றார்‌. 
வாழ்த்தொலிகள்‌ மெல்ல அடங்கின. சகதேவன்‌ “இங்கு 
சொல்லப்பட்ட படைநெறிகளை ஷத்ரியரும்‌ 
அல்லாதவர்களுமான அனைத்து அரசர்களுக்கும்‌ 
வீரர்களுக்கும்‌ அரசாணையென அறிவிக்கிறோம்‌. 
இவற்றில்‌ எவையொன்றை மீறுவதும்‌ அரசவஞ்சம்‌ 
என்றே கொள்ளப்பட்டு தண்டனை வழங்கப்படும்‌” 
என்றான்‌. 


பீமன்‌ “ஆனால்‌ இங்குளோர்‌ அனைவரும்‌ ஷத்ரியர்கள்‌ 
அல்ல” என்றான்‌. “அவர்கள்‌ ஷத்ரியர்‌ பொருட்டு 
வந்தவர்கள்‌. நடக்கவிருப்பது ஷாத்ரமுறைமை சார்ந்த 
போர்‌” என்றான்‌ சகதேவன்‌. “இவ்வாணையின்‌ செய்தியை 
ஒவ்வொருவரும்‌ தங்கள்‌ படைகளுக்கு 
அறிவிக்கவேண்டும்‌. ஒவ்வொரு படைவீரனும்‌ 
இன்றிரவுக்குள்‌ இதை அறிந்துவிட்டிருக்கவேண்டும்‌” 
என்றவன்‌ தலைவணங்கி அமர அவையினர்‌ 
கைக்கோல்களைத்‌ தூக்கி அதை ஏற்றனர்‌. நிமித்திகன்‌ 
மேடையிலேறி “இந்த அவையில்‌ படைநகர்வுக்குரிய 
ஆணைகள்‌ அளிக்கப்படும்‌” என்று அடுத்த நிகழ்வை 
அறிவித்தான்‌. 


அரவான்‌ “போரை அறமென்று கொண்டாலொழிய 
போரறம்‌ என்று ஒன்று இருக்கவியலாது” என்றான்‌. 
ஸ்வேதன்‌ அவனை திரும்பி நோக்கியபின்‌ “என்றேனும்‌ 
போரும்‌ வேட்டையும்‌ ஒழிந்தநாள்‌ இப்புவியில்‌ அமையுமா 
என்ன?” என்றான்‌. மேடையில்‌ சுரேசர்‌ ஓலைகளை 
கொண்டுவந்து யுதிஷ்டிரர்‌ முன்னால்‌ இருந்த பீடத்தில்‌ 
வைத்தார்‌. வழக்கமான அவைநிகழ்வு 
தொடங்கவிருக்கிறது என்னும்‌ சலிப்பு அவையினர்‌ 
உடல்களில்‌ வெளிப்பட்டது. அரவான்‌ “அவ்வாறு ஒரு 
காலம்‌ வராதென்று எவ்வண்ணம்‌ சொல்கிறீர்‌?” என்றான்‌. 
“மானுடர்‌ வஞ்சத்தால்‌ விழைவால்‌ தங்களை 
தொகுத்துக்கொள்பவர்கள்‌” என்றான்‌ ஸ்வேதன்‌. 
அரவான்‌ ஒன்றும்‌ சொல்லவில்லை. ஆனால்‌ மெல்ல 
நெளிந்தமைந்து பெருமூச்சுவிட்டான்‌. 


“இந்நெறிகள்‌ போரை நெடுங்காலம்‌ அறிந்தவர்களால்‌ 
உருவாக்கப்பட்டவை. போரை அறியுந்தோறும்‌ அதில்‌ 
நெறிகளை அமைக்கவே சான்றோர்‌ எண்ணுவார்கள்‌” 
என்று ஸ்வேதன்‌ சொன்னான்‌. “காட்டெரி காட்டின்‌ 
உள்ளுறையும்‌ விழைவிலிருந்து எழுவது. ஆனால்‌ அது 
காட்டை முற்றழிக்காமல்‌ காக்க காடே முயல்வதை 
கண்டிருப்பாய்‌.” அரவான்‌ “ஆம்‌, எரியும்‌ செடிகளின்‌ 


எல்லைகளில்‌ எரியாச்‌ செடிகளாலான காட்டை 
காணலாம்‌” என்றான்‌. ஸ்வேதன்‌ “தாயவிளையாட்டில்‌ 
சோழிகளை கலைத்துப்‌ பரப்பி மீண்டும்‌ வகுப்பதுபோல்‌ 
படைகளை குருக்ஷேத்ரத்தில்‌ அமைத்தாகவேண்டும்‌... 
ஆணைகளாலும்‌ அங்குசத்தாலும்‌ யானையை 
ஆள்வதுபோன்றது அது” என்றான்‌. 

[1௨261]அரவானும்‌ ஸ்வேதனும்‌ பாண்டவப்‌ 
படைப்பெருக்கினூடாக ஒழுகிச்சென்றனர்‌. படையின்‌ 
பொதுவிரைவை உடலால்‌ கற்றுக்கொண்ட புரவிகள்‌ சீரடி 
எடுத்துவைத்து சென்றன. விழிசரித்து பல்லாயிரம்‌ 
குளம்புகளை பார்க்கையில்‌ அவை நன்கு வகுக்கப்பட்ட 
அசைவுகளால்‌ அலைகள்‌ என தெரிந்தன. உடல்‌ மிக 
எளிதாக கற்றுக்கொள்கிறது, விலங்குகளின்‌ உடல்‌ 
மேலும்‌ எளிதாக என்று ஸ்வேதன்‌ எண்ணினான்‌. 
அவ்விலங்குகளின்‌ உடல்களிலிருந்து அதை 
ஊர்பவர்கள்‌ படையின்‌ ஒத்திசைவை 
பெற்றுக்கொண்டார்கள்‌. அவர்கள்‌ உடலிலிருந்து 
உள்ளத்திற்கு அவ்வொத்திசைவு சென்றது. 


ஒவ்வொரு எண்ணத்திலும்‌ திகழ்ந்த அந்தத்‌ தாளம்‌ 
அவர்களை சொல்லெடுக்க முடியாதவர்களாக்கியது. 
அரிதாக எதையேனும்‌ உரைத்தவர்கள்‌ கூட 
தனிச்சொற்கள்‌ அந்த இசைவிலிருந்து மீறி விலகி 
நின்றிருப்பதை உணர்ந்து சொல்லவிந்தனர்‌. அவர்கள்‌ 
ஒருவருக்கொருவர்‌ சொல்லிக்கொள்ளவும்‌ 
ஏதுமிருக்கவில்லை. மொழியிலாத ஒற்றைப்‌ பேருளமாக 
அனைத்து உடல்களிலும்‌ அவர்கள்‌ பரவியிருந்தனர்‌. 
விண்ணில்‌ எழுந்து சுழன்றமைந்த கொடிகளாலும்‌, 
அக்காட்சியை ஒலியென நடித்த முரசுகளாலும்‌ அவர்கள்‌ 
இணைக்கப்பட்டனர்‌. தேவையானபோது 
பிரிக்கப்பட்டனர்‌. 


பாறைகளை கடந்துசெல்லும்‌ ஆறுபோல சிற்றூர்களை 
வளைத்தும்‌ சிறு குன்றுகளை கடந்தும்‌ அப்படை 
சென்றது. ஒரு பெருவிலங்கு பிளிறி செதில்களை 
அசைத்து தனக்குத்தானே ஆணையிட்டுக்கொண்டு 
செல்வதுபோலிருந்தது. தொலைவில்‌ மேட்டில்‌ அது 
மேலேறும்‌ ஆறுபோலிருந்தது. மறுபக்கம்‌ சரிவிறங்கி 
ஏறியபோது வளைந்து மாபெரும்‌ வில்‌ என தோன்றியது. 
ஊடே வந்த பெரிய பாறையொன்றில்‌ முட்ட இரண்டாகப்‌ 
பிரிந்து வளைந்து மறுபக்கம்‌ ஒன்றிணைந்தது. 
பல்லாயிரம்‌ கவசங்களால்‌ ஒளி கொண்டிருந்தது. 
மாபெரும்‌ நத்தை ஒன்று உருவாக்கிச்‌ சென்ற 
வெள்ளித்தடம்‌ என அசைவில்‌ அதில்‌ வண்ணம்‌ 
மின்னியது. 


ஸ்வேதன்‌ அப்படைப்பெருக்கின்‌ ஓசைகள்‌ எப்படி 
செவிக்கு தெரியாதனவாக மாறிவிட்டன என்று 
வியந்தான்‌. ஓசையென எண்ணி உளம்‌ கொடுத்தபோது 
செவிப்பறைகள்‌ கிழியும்‌ முழக்கமென அது ஒலித்தது. 
பல்லாயிரம்‌ குளம்படிகள்‌, உலோகக்‌ குலுங்கல்‌, சகட 
முழக்கம்‌, முரசொலிகள்‌, கொம்பொலிகள்‌. ஆனால்‌ 
சீரான தாளத்தை அவை அடைந்தபோது ஒற்றைப்‌ 
பரப்பென்றாகி பின்பு சித்தத்திலிருந்து மறைந்தது. 
ஓசையென்பது மீறல்‌, அமைதியென்பது ஒத்திசைவு 
என்று ஸ்வேதன்‌ எண்ணினான்‌. 


இப்பெருக்கில்‌ தன்‌ உள்ளம்‌ மட்டுமே அவ்வாறு 
சொற்களை வகுத்துக்கொள்கிறதோ என்ற எண்ணம்‌ 
எழுந்தது. தான்‌ ஒருவன்‌ மட்டுமே சூழ்ந்திருக்கும்‌ 
படைகளை தலைதிருப்பி நோக்கியபடி செல்வதை 
அவன்‌ உணர்ந்தான்‌. பல்லாயிரம்பேரில்‌ ஒருவர்‌ 
அவ்வாறு தன்னை பிரித்துக்கொண்டு அப்படையை 
பார்க்கும்‌ நோக்கு கொள்கிறார்கள்‌. அவர்கள்‌ 
அப்படையால்‌ வெளித்தள்ளப்பட்டு அழியக்கூடும்‌, 
அன்றி அப்படையை வழிநடத்தி தலைமை என்றாகவும்‌ 
கூடும்‌. 


அந்தி இறங்கிக்கொண்டிருந்தது. வானில்‌ முகில்கள்‌ 
சிவந்து விளிம்புவட்டங்கள்‌ மட்டும்‌ 
ஒளிகொண்டிருந்தன. கதிர்‌ முற்றாக மறைவதை 
முடிவெடுப்பது யார்‌? காட்டில்‌ எப்போதும்‌ அது ஒரு 
தனிப்பறவை என்பதை அவன்‌ கண்டிருந்தான்‌. 
அம்பென இலைப்பரப்பிலிருந்து சுழன்று கூச்சலிட்டு 
அது கீழே இறங்கும்போது அந்தியெனும்‌ சொல்லை 
அனைத்துப்‌ பறவைகளும்‌ பெற்றுக்கொள்கின்றன. 
அக்கணமே காட்டின்‌ ஓசைகள்‌ முற்றாக மாறுபடுவதை 
அவன்‌ கண்டிருக்கிறான்‌. இங்கு எங்கோ ஒரு நிமித்திகன்‌ 
அம்முடிவை எடுக்கிறான்‌. இப்போது தேர்த்தட்டில்‌ 
நின்றபம அவன்‌ கதிரவனை 
பார்த்துக்கொண்டிருக்கிறான்‌. இப்பெரும்படையின்‌ 
நாள்முடிவை அவன்‌ வகுக்கிறான்‌. 


எதிர்பார்க்கத்‌ தொடங்கியதும்‌ காலம்‌ நீளலாயிற்று. கதிர்‌ 
முற்றமைந்துவிட்டது என்று அவனுக்கு தோன்றியது. 
அனைத்து முகில்களும்‌ விரைந்து 
அணைந்துகொண்டிருந்தன. ஓரிரு முகில்களில்‌ மட்டும்‌ 
செந்நிறத்‌ தீற்றல்‌ எஞ்சியிருந்தது. இன்னமும்‌ அந்த 
நிமித்திகன்‌ கதிரை பார்த்துக்கொண்டிருக்கிறான்‌. அவன்‌ 
பார்க்கும்‌ கதிரவன்‌ பிறிதொன்று என்றால்‌ 
இப்பெரும்படை இருளில்‌ நடந்துகொண்டாருக்கும்‌. 


அவன்‌ எண்ணி ஒழுகிக்கொண்டிருக்கையிலேயே 
விண்ணில்‌ ஓர்‌ எரிஅம்பு எழுந்து பொறிகள்‌ வெடித்து 
மலராகச்‌ சுழன்று கீழிறங்கியது. முரசுகள்‌ முழங்கின. 
மிகத்‌ தொலைவில்‌ மெல்லிய அதிர்வென அவன்‌ 
முரசுகளின்‌ ஓசையை கேட்டான்‌. யானையின்‌ கரிய 
உடலுக்குள்‌ முனகலோசை எழுவதுபோல. பின்னர்‌ அந்த 
ஓசை பெருகிப்‌ பெருகி சூழ்ந்திருந்த அனைத்து 
முரசுகளிலும்‌ நிகழ்ந்து அவன்‌ சித்தத்தை 
அள்ளிக்கொண்டது. அம்முழக்கில்‌ அவன்‌ சுழன்று 
மையச்சுழி நோக்கி செல்வதைப்போல இருந்தது. 
காதுகளில்‌ அணையாத கார்வையை எஞ்சவிட்டு அது 
அவனைக்‌ கடந்து மேலும்‌ பின்னால்‌ அகன்று சென்றது. 
மிகத்‌ தொலைவில்‌ ஒரு எளிய விம்மலாக மறைந்தது. 


படைகளின்‌ ஓசை முற்றாக மாறுபட்டது. அவன்‌ 
தலைதிருப்பி நோக்கியபோது அதன்‌ அசைவனைத்தும்‌ 
நிலைமாறுவதை கண்டான்‌. ஒரு காட்டில்‌ காற்றில்‌ 
அனைத்து இலைகளும்‌ கவிழ்ந்து வண்ணமாறுபாடு 
கொள்வதைப்போல. அரவான்‌ “பிறிதொரு இரவு, 
மூத்தவரே” என்றான்‌. ஸ்வேதன்‌ “ஆம்‌” என்று சொல்லி 
முன்னால்‌ சென்று அவர்களுக்கான படைக்குடிலை 
ஏவலர்‌ அமைப்பதை பார்த்தான்‌. கழைமூங்கில்களில்‌ 
மெல்லிய மூங்கில்கீற்றுத்‌ தட்டிகள்‌ கட்டப்பட்டு எட்டாக 
மடிக்கப்பட்டிருந்தது அக்குடில்‌. அதை இழுத்தெடுத்து 
மண்ணில்‌ வைத்து மடிப்பை விரித்து இரு இடங்களில்‌ 
தறிகளை அறைந்ததும்‌ கண்ணெதரில்‌ நிலம்‌ திரண்டு 
எழுந்து யானையென்றாவதுபோல்‌ குடில்‌ உருவாகி 
வந்தது. 


அரவான்‌ நின்று சோம்பல்‌ முறித்தான்‌. ஸ்வேதன்‌ தன்‌ 
புரவியை ஏவலனிடம்‌ அளித்துவிட்டு “நாளை 
உச்சிப்பொழுதில்‌ நாம்‌ குருக்ஷேத்ரத்தை சென்றடைவோம்‌ 
என்கிறார்கள்‌” என்றான்‌. அரவான்‌ திரும்பிப்பார்த்து 
“அந்தியாகும்‌ என்றார்களே?” என்றான்‌. “அல்ல, இந்த 
விரைவு நம்மை அறியாமலேயே குருக்ஷேத்ரத்தை 
அணுகுந்தோறும்‌ மிகுந்துவிடும்‌. ஓரிரு நாழிகைகள்‌ 
முன்னரே நாம்‌ சென்று சேர்ந்துவிடுவோம்‌” என்றான்‌ 
ஸ்வேதன்‌. 


அரவான்‌ சிற்றறைக்குள்‌ புகுந்து தன்‌ ஆடையை மாற்றத்‌ 
துவங்கினான்‌. ஸ்வேதன்‌ தன்‌ உடைகளை உதறி மீண்டும்‌ 
அணிந்தபின்‌ குழல்கற்றைகளைப்‌ பிரித்து கைகளால்‌ 
நீவியும்‌ சீவியும்‌ புழுதியையும்‌ சருகுப்பொடிகளையும்‌ 
அகற்றினான்‌. அங்கிருந்த சிறுமரத்தினடியில்‌ அமர்ந்து 
கால்களை நீட்டிக்கொண்டான்‌. ஏவலர்குழு மேலும்‌ 


“உடனே வந்து சந்திக்கும்படி மூத்தவரின்‌ ஆணை” 
என்றான்‌. ஒருகணம்‌ விதுரன்‌ அஞ்சினான்‌. பின்னர்‌ 
அதுவும்‌ நல்லதற்கே என்று தோன்றியது. முதல்நாள்‌ 
அவன்‌ கசப்புடன்‌ திருதராஷ்டிரன்‌ அரண்மனைக்குச்‌ 
செல்லாமலிருந்தான்‌. மறுநாள்‌ அந்தக்‌ கசப்பு மேலும்‌ 
வளர்ந்தது. அடுத்தநாள்‌ அக்கசப்பை அவனால்‌ 
நினைவுகூரத்தான்‌ முடிந்தது. மேலுமொருநாள்‌ 
தாண்டியபோது அது பழையநினைவாக 
ஆகிவிட்டிருந்தது. 


ஆனால்‌ மூன்றுநாட்களின்‌ விலகலைக்‌ கடந்து மீண்டும்‌ 
தமையன்‌ முன்‌ சென்று நிற்க அவனுடைய ஆணவம்‌ 
தயங்கியது. நாளை நாளை என அது ஒத்திப்போட்டது. 
நாட்கள்‌ செல்லச்செல்ல அந்த நாட்களின்‌ இடைவெளியே 
அதை அரியசெயலாக ஆக்கியது. 
எட்டுநாட்களுக்குப்பின்‌ அவன்‌ தமையனை 
அத்தனைநாள்‌ சந்திக்காமலிருந்தது மிகப்பெரிய 
நிகழ்வாக ஆகிவிட்டிருந்தது. அதற்கான விளக்கத்தை 
அவனால்‌ உருவாக்கிக்கொள்ளமுடியவில்லை. மீண்டும்‌ 
அவனை சந்திக்கவே முடியாதென்று தோன்றியது. 
இருபத்தைந்தாண்டுகாலமாக அம்பிகையும்‌ 
அம்பாலிகையும்‌ அப்படித்தான்‌ ஒருவரை ஒருவர்‌ 
சந்திக்காதவர்களாக ஆகியிருப்பார்கள்‌ என 
நினைத்துக்கொண்டான்‌. 


திருதராஷ்டிரனின்‌ அழைப்பு ஒரு வலுவான 
உடனமுக்காரணமாக அமைந்தது. அது அனைத்து 
இக்கட்டுகளையும்‌ முடித்துவிட்டது. அவன்‌ 
புஷ்பகோஷ்டத்துக்குச்‌ சென்று தமையன்‌ முன்‌ நின்றான்‌. 
அவர்‌ வசைபாடினாலும்‌ அடித்தாலும்‌ அமைதியாகப்‌ 
பெற்றுக்கொள்ளவேண்டும்‌ என்று 
எண்ணிக்கொண்டான்‌. ஆனால்‌ திருதராஷ்டிரன்‌ 
அவனைக்‌ கேட்டதும்‌ இரு கைகளை விரித்து 
“இளையவனே?” என்றான்‌. விதுரன்‌ உடைந்து அழுதபடி 
அந்த விரிந்த கைகளுக்குள்‌ தன்னை 
ஒப்புக்கொடுத்தான்‌. அவனைத்‌ தன்‌ மார்புடன்‌ 
அணைத்தபடி திருதராஷ்டிரன்‌ “தம்பி, நீ கற்றவன்‌, 
ஞானி. நான்‌ விழியிழந்த பேதை. என்‌ உணர்ச்சிகளை நீ 
அறியவேண்டாமா? என்‌ அறிவின்மைகளை நீ 
மன்னிக்கவேண்டாமா?” என்றான்‌. “மூத்தவரே, உங்கள்‌ 
பாதங்களில்‌ ஆயிரம்‌ முறை விழுந்து ஒவ்வொரு 
சொல்லுக்கும்‌ மன்னிப்பு கோருகிறேன்‌. மானுட 
உணர்ச்சிகளை அறியாத வெற்று நூலறிஞன்‌ நான்‌” 
என்று அவன்‌ உடைந்து அழுதான்‌. 


மேலும்‌ சிறுகுடில்களை நிரையென அமைத்தபடி கடந்து 
நெடுந்தூரம்‌ சென்றுவிட்டிருந்ததை அங்கிருந்து 
பார்த்துக்கொண்டிருந்தான்‌. அரவான்‌ ஆடை மாற்றி 
குழல்‌ திருத்தி அவனருகே வந்து அமர்ந்தான்‌. 


ஸ்வேதன்‌ “உனது குடியிலிருந்து எவரையும்‌ இப்போருக்கு 
நீ அழைத்து வரவில்லையா?” என்றான்‌. அரவான்‌ சில 
கணங்களுக்குப்பின்‌ “எங்கள்‌ குடிக்கு புஜகர்கள்‌ என்று 
பெயர்‌. பதினெட்டு நாகர்குடிகளில்‌ நாங்கள்‌ 
முதன்மையானவர்கள்‌. என்‌ குடியினர்‌ அனைவருமே 
திரண்டு போருக்கெழுந்துள்ளனர்‌. அவர்கள்‌ கெளரவர்‌ 
பக்கம்‌ சேர்ந்துள்ளனர்‌” என்றான்‌. ஸ்வேதன்‌ விழிகளை 
சுருக்கினான்‌. அரவான்‌ “தாங்கள்‌ என்‌ குலக்கதையை 
அறிந்திருப்பீர்கள்‌. என்‌ அன்னை இளமையில்‌ எங்கள்‌ 
குடியைச்‌ சேர்ந்த காரகன்‌ எனும்‌ நாகனை 
மணந்திருந்தார்‌. சிலகாலமே அவர்கள்‌ சேர்ந்திருந்தனர்‌. 
என்‌ அன்னை காரகனை ஒருநாள்‌ துறந்து தன்‌ 
தந்தையிடம்‌ மீண்டு வந்தார்‌. ஏன்‌ என்று தந்தை 
கேட்டபோது அவனிடம்‌ நஞ்சு இல்லை என்றார்‌. காரகன்‌ 
பெரும்‌ சினத்துடன்‌ என்‌ அன்னையை வெல்ல 
முயன்றார்‌. அவர்களுக்குள்‌ தொடர்ந்து பூசல்கள்‌ 
நிகழ்ந்தன. காட்டில்‌ நிகழ்ந்த ஒரு தழுவல்போரில்‌ என்‌ 
அன்னையின்‌ தொடுகையால்‌ நஞ்சேற்று மூன்று 
நாட்களுக்குப்பின்‌ காரகன்‌ உயிர்‌ துறந்தார்‌.” 


நாகர்‌ குடியில்‌ அவ்வாறு பெண்டிரால்‌ கணவர்கள்‌ 
கொல்லப்படுவது அவ்வப்போது நிகழ்வது. ஆயினும்‌ 
மூதன்னையர்‌ என்‌ அன்னைக்கு மூன்றாண்டுகள்‌ 
கடுநோன்பு அளித்தனர்‌. அன்னை தனியாக காட்டில்‌ 
சிறுபொந்தில்‌ வாழ்ந்து அந்நோன்பை 
கடைக்கொண்டிருந்தார்‌. தன்‌ நஞ்சுக்கும்‌ விசைக்கும்‌ 
ஈடுநிற்கும்‌ ஆற்றல்கொண்ட ஒருவனுக்காக அத்தவத்தை 
அவர்‌ மேற்கொண்டார்‌. அவ்வாறுதான்‌ எங்கள்‌ 
ஐராவதீகம்‌ எனும்‌ நகருக்கு எந்தை வந்தார்‌. அவரைக்‌ 
கண்டதுமே என்‌ அன்னை தான்‌ காத்திருந்தது 
அவரையே என்றுணர்ந்தார்‌. அவர்கள்‌ காதலில்‌ நான்‌ 
பிறந்தேன்‌. என்‌ அன்னை தன்‌ சீற்றத்தை முற்றும்‌ இழந்து 
கனிந்தவளானார்‌. எனது இருபத்தெட்டாவது நாளில்‌ 
எந்தை ஐராவதீகத்திலிருந்து கிளம்பி மேலும்‌ 
கிழக்குத்திசை நோக்கி சென்றார்‌. 


நாகர்களுக்குப்‌ பிறக்கும்‌ குழந்தைகள்‌ அனைவருமே 

ம்‌ பெண்ணுமின்றி குழந்தையென மட்டுமே 
இருப்பார்கள்‌. இருபத்தெட்டாவது நாளில்‌ என்னை 
ஆணென்று வகுத்து அரவான்‌ என்று பெயரிட்டனர்‌. என்‌ 


அன்னையின்‌ தந்தை மறைந்த பின்னர்‌ எங்கள்‌ 
குலமுறைப்படி என்‌ அன்னையின்‌ தாய்மாமன்‌ 
அரசுப்பொறுப்புக்கு மூதன்னையரால்‌ அமர்த்தப்பட்டார்‌. 
அவருடைய மைந்தரே என்‌ அன்னையால்‌ நஞ்சு பெற்று 
மறைந்த காரகன்‌. என்‌ அன்னையின்‌ தாய்மாமனால்‌ 
நான்‌ வெறுக்கப்பட்டேன்‌. என்றோ ஒருநாள்‌ அவரைக்‌ 
கொன்று நான்‌ எங்கள்‌ குடியின்‌ தலைவனாவேன்‌ என்று 
அவர்‌ அஞ்சினார்‌. ஏனெனில்‌ வெறியாட்டெழுந்து 
வருவது உரைக்கும்‌ மூதன்னையர்‌ மும்முறை எங்கள்‌ 
ஐராவத்க நாகர்குடியில்‌ அபாரம்‌ ஆண்டுகளுக்குப்பின்‌ 
நினைவுகூரப்படும்‌ ஒரே பெயர்‌ என்னுடையது மட்டுமே 
என்றனர்‌. என்னை மானுடரின்‌ காவியங்களும்‌ விதந்து 
பாடும்‌ என்று உரைத்தனர்‌. 


என்னை கொல்ல என்‌ அன்னையின்‌ மாதுலர்‌ ஏழுமுறை 
முயன்றார்‌. எனவே என்‌ அன்னை என்னை 
எடுத்துக்கொண்டு நாகர்களுக்கு அயல்நிலமாகிய 
சக்ரதீபத்திற்கு சென்றார்‌. அங்கு நான்‌ என்‌ 
அன்னையரின்‌ உடன்பிறந்தார்‌ சூழ வாழ்ந்தேன்‌. எனக்கு 
நாகர்களின்‌ நச்சுக்கலையையும்‌ நாகமொழியையும்‌ 
கற்பித்தார்‌. உடன்‌ மானுடமொழியும்‌ அவரால்‌ எனக்கு 
கற்பிக்கப்பட்டது. என்றேனும்‌ ஒரு நாள்‌ என்‌ தந்தையை 
நான்‌ காண்பேன்‌ எனில்‌ அம்மொழியில்‌ 
உரையாடவேண்டுமென்று அன்னை சொன்னார்‌. என்‌ 
அன்னையின்‌ தாய்மாமன்‌ எந்தைமேல்‌ தீராச்சினம்‌ 
கொண்டிருந்தார்‌. எங்கள்‌ குடி மாண்பு அவரால்‌ 
குலைக்கப்பட்டது என்று கூறப்பட்டாலும்‌ தன்‌ 
மைந்தனை கொன்றபின்‌ என்‌ அன்னை அடைந்தது 
அயல்குடியினரான இளைய பாண்டவரை என்பதே 
அதற்கு மிகவும்‌ அடிப்படையாக இருந்தது. 


“நான்‌ எந்தையை முன்பொருமுறை பார்த்தேன்‌” என்று 
அரவான்‌ சொன்னான்‌. “முன்பா?” என்று ஸ்வேதன்‌ 
கேட்டான்‌. “அம்‌, என்‌ அன்னையிடம்‌ எந்தையை நான்‌ 
பாக்கவேண்டுமென்று மீண்டும்‌ மீண்டும்‌ கேட்டேன்‌. 
அன்னை என்னை எங்கள்‌ குடியின்‌ பூசகியாகிய 
உதிரையின்‌ சிறு குகைக்கு அழைத்துச்‌ சென்றார்‌. 
இருண்ட சிறிய அப்பொந்திற்குள்‌ நாங்களிருவரும்‌ 
ஒருவர்பின்‌ ஒருவராக தவழ்ந்து நெளிந்து நுழைந்தோம்‌. 
ஏழு சுழல்‌ வழிகளுக்குப்பின்‌ உள்ளே மெல்லிய 
வெளிச்சம்‌ தெரியலாயிற்று. அங்கு வட்ட வடிவமான 
சிற்றறைக்குள்‌ உதிரை அமர்ந்திருந்தார்‌. அவர்‌ 
இடைக்குக்கீழ்‌ அரவுடல்‌ கொண்டிருந்தார்‌. அன்னை 
வணங்கி என்னை தன்‌ மைந்தனென அவரிடம்‌ 
அறிமுகம்‌ செய்தார்‌. தன்‌ தந்தையை இவன்‌ 


காணவிழைகிறான்‌ அன்னையே. அவர்‌ எங்கிருந்தாலும்‌ 
இவன்‌ அங்கு சென்று கண்டுவருக என்றார்‌ அன்னை” 
என்றான்‌ அரவான்‌. 


அன்னை தன்‌ நாவை நீட்டியபோது அதில்‌ இளநீல ஒளி 
பரப்பும்‌ நாகமணி இருந்தது. அவர்‌ நா நீண்டு ஒரு சிவந்த 
கையென மாறியது. அந்த நாகமணியை ஓரிடத்தில்‌ 
வைத்தார்‌. அவர்‌ நா இரண்டெனப்‌ பிரிந்து துடித்து 
வாய்க்குள்‌ மறைந்தது. இரு கைகளையும்‌ அவர்‌ 
விரித்தபோது ஐந்து விரல்களும்‌ ஐந்து நாகக்‌ குழவியென 
நெளிந்தன. பத்து நாகங்களின்‌ நாவுகளும்‌ வெளிவந்து 
படபடத்தன. அவர்‌ குரல்‌ காற்றில்‌ சீறும்‌ ஓலியாலானதாக 
இருந்தது. அதில்‌ சொல்‌ எதுவும்‌ இருக்கவில்லை. நான்‌ 
அந்த நாகமணியின்‌ நீலஒளியால்‌ விழிகவரப்பட்டு 
அமர்ந்திருந்தேன்‌. அதன்‌ ஒளி பெருகிப்‌ பெருகி என்‌ 
நோக்கை முற்றாக கவர்ந்துகொண்டபோது 
அச்சீறலோசை சொல்லென்றாகியது. 


“உன்‌ தந்தை இப்போது இந்திர உலகில்‌ இருக்கிறார்‌. 
இந்திரனின்‌ அவையில்‌ இருக்கும்‌ அவரை நீ விழைந்தால்‌ 
சென்று பார்க்கலாம்‌” என்றார்‌. நான்‌ “ஆம்‌” என்று 
உரைத்தேன்‌. என்‌ உடலை தன்‌ சுட்டுவிரலால்‌ அன்னை 
தொட்டார்‌. அந்தச்‌ சிறு நாகம்‌ எனை தன்‌ நச்சு நாவால்‌ 
முத்தமிட்டதும்‌ குளிர்நடுக்கு கொண்டு என்‌ கால்களும்‌ 
கைகளும்‌ பொன்‌ என்று மாறலாயின. பொன்னிற 
உடல்கொண்டு எடையிழந்து மேலெழத்‌ தொடங்கினேன்‌. 
முகிலென மாறி விண்ணில்‌ பரவிச்‌ சென்றேன்‌. உம்பர்‌ 
உலகிற்கு ஒரு மழைத்துளியென சென்றடைந்தேன்‌. 
அங்கு இடைக்குக்கீழ்‌ பொன்னிற நாகஉடலும்‌ இரு நீண்ட 
நாகக்‌ கைகளும்‌ இமையா மணிவிழிகளும்‌ நாபறக்கும்‌ 
வாயும்‌ கொண்டவனாக ஊர்ந்து இந்திரனின்‌ அறைக்கு 
சென்றேன்‌. 


அங்கு என்‌ தந்தை பீடத்தில்‌ அமர்ந்து இந்திரனுடன்‌ 
உரையாடிக்கொண்டிருந்தார்‌. அவரை அணுகி 
கால்தொட்டு வணங்கினேன்‌. “நான்‌ உலூபியின்‌ 
மைந்தன்‌, தங்களை காணும்பொருட்டு இங்கு வந்தேன்‌” 
என்றேன்‌. தந்தை என்னை இரு கைகளாலும்‌ எடுத்து தன்‌ 
மடிமேல்‌ வைத்துக்கொண்டார்‌. “உன்‌ அன்னையின்‌ 
விழிகள்‌” என்று மகிழ்ந்து சொன்னார்‌. “அவளை 
காண்பதற்கு முன்னரே உன்னை பலமுறை என்‌ கனவில்‌ 
கண்டுள்ளேன்‌” என்று உரைத்தார்‌. “நான்‌ தங்களுக்கு 
என்ன செய்யவேண்டும்‌, தந்தையே?” என்று கேட்டேன்‌. 
“ஒரு பெரும்போர்‌ வரும்‌. அன்று எனக்குத்‌ துணையாக 
வருக! போர்‌ வெற்றி உன்னால்‌ கூடும்‌. என்‌ குடியின்‌ 


குருதி வழியில்‌ எப்போதும்‌ உன்‌ பெயர்‌ திகழும்‌” என்று 
சொல்லி என்‌ நெற்றி தொட்டு தந்தை 
நல்வாழ்த்துரைத்தார்‌. 

குகையிலிருந்து திரும்புகையில்‌ அன்னையிடம்‌ தந்தை 
உரைத்ததை நான்‌ சொன்னேன்‌. “ஆம்‌, அவர்‌ என்னை 
காணவந்தது அதன்‌ நிமித்தமே என்று தோன்றுகிறது” 
என்றார்‌. நான்‌ அயல்‌ நிலத்தில்‌ வளர்ந்தேன்‌. அனைத்து 
திறன்களையும்‌ பெற்றேன்‌. இப்போர்‌ நிகழும்‌ செய்தி சற்று 
பிந்தித்தான்‌ காட்டுக்குள்‌ வந்தது. நாகசூதர்‌ சொல்லி 
அன்னை அறிந்தார்‌. “தந்தை உனக்குரைத்த ஆணை 
அணுகியுள்ளது, கிளம்புக!” என்று வாழ்த்தி 
அனுப்பினார்‌. என்னுடன்‌ வருவதற்கு நாகவீரர்கள்‌ 
எவருமில்லை. எங்கள்‌ குடிகள்‌ அனைத்தும்‌ திரண்டு 
கெளரவர்‌ தரப்புக்கு செல்ல வேண்டுமென்றும்‌ 
காண்டவப்‌ பெருங்காட்டை அழித்து நாகர்குடி ஒறுத்த 
எந்தையையும்‌ அவர்‌ குலத்தையும்‌ முற்றும்‌ 
பழிவாங்குவதே நாகர்களின்‌ இலக்கு என்றும்‌ 
காடுகள்தோறும்‌ செய்தி பரவி வந்தது. 


என்‌ அன்னையின்‌ தாய்மாமன்‌ என்னை அழைத்து தன்‌ 
அவையில்‌ நிறுத்தி நாகர்குலத்தின்‌ ஆணையை 
சொன்னார்‌. “உன்‌ குலத்தின்‌ பொருட்டு நின்று பொருதுக! 
உன்‌ தந்தையுடன்‌ நான்‌ கொண்ட பழியை முடிப்பதும்‌ 
உனது கடமை. நீ யார்‌, நாகனா பாண்டவ மைந்தனா 
என்பதை இத்தருணத்தில்‌ முடிவு செய்‌” என்றார்‌. “நான்‌ 
என்‌ அன்னையின்‌ மைந்தன்‌ மட்டுமே. அன்னை 
தன்னை இளைய பாண்டவருக்கு முற்றளித்துவிட்டார்‌. 
பிறிதொன்றும்‌ எண்ணும்‌ நிலையில்‌ நான்‌ இல்லை” 
என்றேன்‌. என்‌ குடியினர்‌ சினந்து எழுந்து வாய்‌ திறந்து 
பற்கள்‌ ஒளிர என்னை சூழ்ந்தனர்‌. நான்‌ “என்‌ அன்னை 
அளித்த நச்சுக்கலையால்‌ உங்களில்‌ நூற்றுவரைக்‌ 
கொன்று இங்கு இருந்து எழுந்து செல்ல என்னால்‌ 
இயலும்‌, விலகுக!” என்றேன்‌. 


என்‌ அன்னையின்‌ தாய்மாமன்‌ “நீ எங்களுக்கெதிராக 
களம்‌ நிற்பாயெனில்‌ நாகர்குடியின்‌ பழியை நீ ஏற்பாய்‌. 
உன்‌ நஞ்சால்‌ குருக்ஷேத்ரப்‌ பெருங்களத்தில்‌ ஒரு நாகன்‌ 
கொல்லப்பட்டாலும்‌ உன்‌ மூதன்னையர்‌ மண்ணுலகின்‌ 
அடுக்குகளில்‌ பழிவஞ்சம்‌ கொண்டு எழுவர்‌. இது என்‌ 
வஞ்சினம்‌” என்றார்‌. நான்‌ மறுமொழி சொல்லா 
தலைவணங்கி அவர்‌ அவையிலிருந்து மீண்டேன்‌. 
அன்னையிடம்‌ விடைபெற்றுக்கொண்டு இங்கு வந்தேன்‌ 
என்னுடன்‌ என்‌ அன்னை அனுப்பிய நாக வீரர்கள்‌ 
எழுவர்‌ மட்டுமே வந்தனர்‌. அரவான்‌ சொல்‌ ஓய்ந்தபின்‌ 


ஒளியமைந்த கீழ்ச்சரிவை நோக்கியபடி வந்தான்‌. 


[nage] குருக்ஷேத்ரத்தை அன்று சென்றடைவோம்‌ 
என்னும்‌ எண்ணம்‌ விழிப்புவந்த முதற்கணமே 
ஸ்வேதனை வந்து தொட்டது. உடலில்‌ திடுக்கிடலென 
நிகழ்ந்த விசையுடன்‌ அவன்‌ எழுந்தமர்ந்து இருளில்‌ 
ஒலித்துக்கொண்டிருந்த படைகளின்‌ முழக்கத்தை 
கேட்டான்‌. அது முற்றிலும்‌ மாறிவிட்டிருப்பது உடனே 
தெரிந்தது. அனைவருமே அவ்வெண்ணத்துடன்தான்‌ 

விழித்துக்கொண்டிருக்கிறார்கள்‌ என்று உணர்ந்தான்‌. 
எழுந்து குடிலுக்குள்‌ சென்று அதன்‌ மூங்கில்களை ஒட்டி 
துயின்றுகொண்டிருந்த அரவானை அணுகி ஒருமுறை 
விரல்‌ சொடுக்கினான்‌. அவ்வோசையில்‌ அரவானின்‌ 
உடலில்‌ ஒரு சிறு பச கடந்து சென்றது. 
சீறலோசையுடன்‌ விழி திறந்து ள்‌ ஸ்வேதனை 
பார்த்தான்‌. அவை நாகவிழியின்‌ நீள்‌ ஒளி 
கொண்டிருந்தன. பின்னர்‌ நாகவிழியாக மாற அவன்‌ 
நெளிந்து கீழே இறங்கி தரையில்‌ நின்றான்‌. 


“பொழுது விடியப்போகிறது. நாம்‌ கிளம்ப சித்தமாக 
வேண்டும்‌” என்றான்‌ ஸ்வேதன்‌. “ஆம்‌, இன்று 
குருக்ஷேச்ரத்தை அடைவோமல்லவா?” என்றான்‌ 
அரவான்‌. “நீயும்‌ அவ்வெண்ணத்துடன்தான்‌ 
விழித்தாயா?” என்று கேட்டான்‌ ஸ்வேதன்‌. “சற்றுமுன்‌ 
நான்‌ கனவில்‌ அங்கிருந்தேன்‌” என்று அரவான்‌ 
சொன்னான்‌. “விழிதொடும்‌ தொலைவுவரை மரங்களற்ற 
வெட்டவெளி. நடுவே பல குளங்கள்‌. செக்கச்சிவந்து 
தோலுரித்த தசைப்பரப்புபோல்‌ 
மென்மைகொண்டிருந்தது மண்‌. வாள்‌ போழ்ந்த 
காயங்கள்போல்‌ ஆழ்ந்த பிலங்கள்‌. அவற்றில்‌ 
குருதியோட்டம்போல்‌ செந்நிற நீர்‌ 
சென்றுகொண்டிருந்தது.” அரவான்‌ 
கனவிலிருப்பதுபோல்‌ முகம்‌ மலர “அங்கு நாகங்கள்‌ 
நிறைந்திருந்தன. குவியல்‌ குவியலாக விழுதுபின்னி 
நெளிந்துகொண்டிருந்தன. ஒரு புறம்‌ கன்னங்கரிய 
அலைவெளி. மறுபுறம்‌ பொன்னிற நாகங்களின்‌ உடல்‌ 
அலை. இரு பக்கங்களுக்கும்‌ நடுவே பெரும்‌ வெற்றிடம்‌. 
அதில்‌ இளங்காற்றில்‌ புழுதி செவ்வலையென 
சுழன்றுகொண்டிருந்தது” என்றான்‌. 


ஸ்வேதன்‌ “நீ முன்பு குருக்ஷேத்ரத்தை 
பார்த்திருக்கிறாயா?” என்றான்‌. “இல்லை” என்றான்‌ 
அரவான்‌. “உன்‌ குடிகளில்‌ எவர்‌ பார்த்தார்கள்‌?” என்றான்‌ 
ஸ்வேதன்‌. “எவருமில்லை.” ஸ்வேதன்‌ “கதைகளினூடாக 
அறிந்தாயா?” என்றான்‌. “இல்லை, அச்சொல்லையே 


சின்னாட்களுக்கு முன்‌ அங்கிருந்து கிளம்பும்போதுதான்‌ 
என்‌ அன்னை சொன்னார்‌” என்று அரவான்‌ 
சொன்னான்‌. ஸ்வேதன்‌ “நானும்‌ குருக்ஷேத்ரத்தை 
பார்த்ததில்லை. ஆனால்‌ வெவ்வேறு நூல்களில்‌ 
அப்பெருநிலம்‌ எவ்வண்ணமெல்லாம்‌ 
சொல்லப்பட்டிருக்கிறதோ அதையே நீ கனவில்‌ 
கண்டிருக்கிறாய்‌” என்றான்‌. அரவென்றான விழிகளுடன்‌ 
ஸ்வேதனின்‌ விழிகளை பார்த்தபடி “அந்நிலம்‌ என்னுள்‌ 
உறைகிறது. நான்‌ அதை நோக்கியே பிறவிகள்தோறும்‌ 
வந்துகொண்டிருக்கிறேன்‌ போலும்‌” என்றான்‌ அரவான்‌. 


“நாமனைவரும்தான்‌” என்று சொன்ன ஸ்வேதன்‌ 
“கிளம்புவோம்‌” என்றான்‌. அவர்கள்‌ காலைக்கடன்‌ 
முடித்து உணவருந்தி உச்சிப்பொழுதுக்கான உணவை 
துணிப்பையில்‌ எடுத்துக்கொண்டு கிளம்பினர்‌. முதல்‌ 
அணிவகுப்பிற்கான அறைகூவல்‌ எழுந்து 
அணைந்ததும்‌ படைவீரர்கள்‌ நீர்த்துளிகள்‌ ஒன்றுடன்‌ 
ஒன்று இணைவதுபோல குழுக்களாகி மேலும்‌ பெரிய 
குழுக்களாக, படைத்திரள்களாக மாறினர்‌. பன்னிரண்டு 
சாலைகளும்‌ நடுவே பெருஞ்சாலையும்‌ 
நூற்றுக்கணக்கான கிளைச்சாலைகளும்‌ கொண்ட படை 
ஒருங்கியது. “எங்கேனும்‌ உயரத்திலிருந்து இப்படை 
குருக்ஷேத்ரத்திற்குள்‌ நுழைவதை பார்க்கவேண்டுமென்று 
கடல்‌ பங்க என்றான்‌ ஸ்வேதன்‌. “ஒரு 
மூங்கிலிருந்தால்‌ மேலே சென்று பார்க்கலாம்‌” என்று 
அரவான்‌ சொன்னான்‌. 


“மூங்கிலில்‌ ஏறுவது செய்தி நோக்கும்‌ கழையர்களுக்கு 
மட்டுமே தெரிந்த கலை. அல்லது மூங்கிலை ஆழ 
நடவேண்டும்‌” என்றான்‌ ஸ்வேதன்‌. “நான்‌ தங்களை 
கொண்டு செல்கிறேன்‌” என்றான்‌ அரவான்‌. ஸ்வேதன்‌ 
“அவ்வாறெனினும்கூட மூங்கிலை இங்கு நிலையாக 
நடமுடியாது. மேலேறி நோக்கி அக்கணமே கீழிறங்கிவிட 
வேண்டியிருக்கும்‌” என்றான்‌. அரவான்‌ திரும்பிப்பார்த்து 
“அதோ அந்த வண்டியின்‌ மேல்‌ மூங்கில்‌ உள்ளது” 
என்றான்‌. “ஓடும்‌ வண்டியில்‌ மூங்கிலை நிறுத்தி 
மேலேறுவதா? விளையாடுகிறாயா?” என்றான்‌ ஸ்வேதன்‌. 
“நான்‌ தங்களை கொண்டு செல்கிறேன்‌, 
அஞ்சவேண்டாம்‌” என்றான்‌ அரவான்‌. 


படைநகர்வுக்கான அறைகூவல்‌ எழுந்ததும்‌ பல்லாயிரம்‌ 
உடல்களினூடாக அசைவென ஓர்‌ அலை 
கடந்துசென்றது. பின்னர்‌ முன்னாலிருந்த படைப்பிரிவு 
கிளம்பிச்செல்ல அடுத்த படைப்பிரிவுக்கும்‌ அதற்கும்‌ 
நடுவே இடைவெளி உருவாயிற்று. ஒவ்வொரு 


படைப்பிரிவும்‌ தங்களுக்கு முன்‌ ஒரு இடைவெளியை 
வைத்தபடி கிளம்பி செல்லத்தொடங்கின. குருக்ஷேத்ரம்‌ 
என்னும்‌ சொல்லே தன்னுள்‌ நிறைந்திருப்பதை 
ஸ்வேதன்‌ உணர்ந்தான்‌. அதை குறித்த ஒவ்வொரு 
கதையும்‌ அவன்‌ நினைவில்‌ வந்து மோதி மோதி 
சென்றன. 


வெயில்‌ உச்சிக்கு சென்றது. சிறிய மிடறுகளாக நீரை 
அருந்தி அவ்வப்போது உலருணவில்‌ ஒரு பிடியள்ளி 
வாயிலிட்டுக்கொண்டான்‌. வியர்வை பெருகி வழிய 
படைகளில்‌ இருந்தெழுந்த காற்றில்‌ உப்பு வாடை 
நிறைந்திருந்தது. புரவிகளின்‌ உடலிலிருந்து வியர்வை 
துளித்துச்‌ சொட்டியது. விழிகளில்‌ வெயில்வெளி 
அலையழமத்தது. மிக மெல்ல அவர்கள்‌ 
ஒழுகிக்கொண்டிருந்தனர்‌. மிகத்‌ தொலைவில்‌ மெல்லிய 
முழக்கமொன்று கேட்டது. அரவான்‌ “குருக்ஷேத்ரத்தை 
பார்த்துவிட்டார்கள்‌” என்றான்‌. “குருக்ஷேத்ரம்‌!” என்று 
கைவிரித்து கூவினான்‌. “இல்லை, இங்கிருந்து பார்க்க 
இயலாது” என்று ஸ்வேதன்‌ சொன்னான்‌. 


“அல்ல, மூத்தவரே. இது மேட்டு நிலம்‌. இங்கிருந்து 
பதினெட்டு கிளைகளாக பிரிந்து குருக்ஷேத்ரத்திற்குள்‌ 
நுழையவிருக்கிறார்கள்‌” என்றான்‌. “இது மேட்டு நிலம்‌ 
என்று எப்படி அறிந்தாய்‌?” என்று ஸ்வேதன்‌ கேட்டான்‌. 
“அங்கு பறக்கும்‌ பருந்துகள்‌ இங்கிருந்து பார்க்கையில்‌ 
தாழ்வாக செல்கின்றன. இங்கிருந்து பத்து பன்‌ 

ழத்தில்‌ உள்ளது குருக்ஷேத்ரம்‌. ஆனால்‌ மிக மெல்ல 
க ந்தற்த அ அந்த ஆழம்‌ நமக்கு தெரிவதில்லை. 
முன்னால்‌ சென்ற படைகள்‌ தங்கள்‌ குதிகால்‌ தசைகளின்‌ 
இறுக்கமாகவும்‌ சகடங்கள்‌ உரசும்‌ கட்டைகளில்‌ 
எடையாகவும்‌ அச்சரிவை உணரத்தொடங்குவார்கள்‌” 
என்றான்‌ அரவான்‌. 


“நான்‌ பார்க்கவிரும்புகிறேன்‌, எப்படி 
குருக்ஷேத்ரத்திற்குள்‌ நுழைகிறது இப்படை என்று” 
என்றான்‌ ஸ்வேதன்‌. “வருக!” என்று ஸ்வேதனின்‌ 
கைபிடித்து அரவான்‌ அழைத்துச்சென்றான்‌. 
அவர்களுக்கு முன்னால்‌ பொதிகளை ஏற்றியபடி 
சென்றுகொண்டிருந்த வண்டியை அணுகி அதில்‌ 
கிடைமட்டத்தில்‌ வைக்கப்பட்டிருந்த மூங்கிலொன்றை 
எடுத்து அவ்வண்டியின்‌ பின்புறத்தில்‌ ஊன்றினான்‌. 
அதை பற்றிக்கொண்டு மேலேறினான்‌. கழையர்கள்‌ 
மூங்கிலின்‌ கணுக்களில்‌ கால்‌ வைத்து குரங்குபோல்‌ ஏறி 
மேலே செல்வதை ஸ்வேதன்‌ கண்டிருந்தான்‌. ஆனால்‌ 
அரவான்‌ பாம்புபோல அதில்‌ வளைந்து சுற்றிச்‌ சுழன்று 


மேலேறினான்‌. அதன்‌ உச்சியில்‌ சென்று தன்‌ உடலை 
பொருத்திக்கொண்டு கைகளை விரித்து நின்றான்‌. 
சென்று கொண்டிருந்த வண்டியின்‌ மீது எழுந்து நின்ற 
கழைமேல்‌ அவன்‌ கைவிரித்து நின்றது மிக மெல்ல 
பறக்கும்‌ ஒரு பருந்தைப்போல்‌ தோன்றியது. பாம்பு 
பருந்தாவது என ஸ்வேதன்‌ எண்ணிக்கொண்டான்‌. 


மேலே பார்த்தபோது அரவான்‌ மண்ணுடன்‌ தொடர்பற்று 
மிதந்து கொண்டிருப்பதாக தோன்றியது. விழிதாழ்த்தி 
வண்டியின்‌ கட்டையில்‌ ஊன்றியிருந்த அம்மூங்கிலின்‌ 
அடியை பார்த்தபோது எக்கணமும்‌ நிலைதவறி அவன்‌ 
விழக்கூடுமென்று வயிறு கூசியது. அவ்வெண்ணம்‌ 
வந்ததுமே ஸ்வேதனின்‌ உடல்‌ நடுங்கலாயிற்று. அரவான்‌ 
மூங்கிலின்‌ முனையிலிருந்து மீண்டும்‌ வளைந்து 
கீழிறங்கினான்‌. “அது பெருங்காட்சி! தாங்கள்‌ 
பார்த்தாகவேண்டும்‌, மூத்தவரே” என்றான்‌. இன்னொரு 
கழையை சுட்டிக்காட்டி “அதை எடுத்துகொள்ளுங்கள்‌” 
என்றான்‌. “எனக்கு கழையிலேறும்‌ பயிற்சியில்லை” 
என்றான்‌ ஸ்வேதன்‌. “நீங்கள்‌ மூங்கிலை கையால்‌ 
பற்றிக்கொள்ளுங்கள்‌” என்று அரவான்‌ சொன்னான்‌. 


ஸ்வேதன்‌ அம்மூங்கிலை எடுத்து அதன்‌ நுனியை 
வண்டியின்‌ நுகத்திற்குப்‌ பின்னாலிருந்த கட்டையில்‌ 
ஊன்றி கையால்‌ பிடித்துக்கொண்டான்‌. அவன்‌ கையை 
ஒரு கையால்‌ பற்றிக்கொண்டு தன்‌ மூங்கிலினூடாக 
மேலேறிய அரவான்‌ அவனையும்‌ இழுத்து மேலே 
கொண்டு சென்றான்‌. இரு மூங்கிலின்‌ முனைகளையும்‌ 
உச்சியில்‌ ஒன்றாக இணைத்து கைகளால்‌ 
பற்றிக்கொண்டான்‌. ஸ்வேதன்‌ அதன்‌ உச்சிக்குச்‌ சென்று 
சற்று ஆடினான்‌. அவன்‌ உடலுக்குள்‌ திரவங்கள்‌ குலுங்க 
உயிர்‌ பதைத்தது. “விழமாட்டீர்கள்‌. உங்கள்‌ எடையை 
நான்‌ நிகர்‌ செய்துகொண்டிருக்கிறேன்‌” என்று அரவான்‌ 
சொன்னான்‌. சில கணங்களுக்குப்பின்‌ அவன்‌ உடல்‌ 
அதை அறிந்தது. அந்த இரு மூங்கில்களும்‌ 
ஒன்றையொன்று தாங்கி முற்றிலும்‌ நிகர்‌ செய்திருந்தன. 


கீழே சென்றுகொண்டிருந்த வண்டியின்‌ அசைவுகூட 
அவன்‌ உடலில்‌ மெல்ல நிகழ மேலிருந்து கட்டி 
தொங்கவிடப்பட்டிருந்த கண்காணா சரடொன்றில்‌ 
தொங்கிக்கிடப்பதுபோல அவன்‌ வானில்‌ நின்றான்‌. 
“நோக்குக!” என்றான்‌ அரவான்‌. அவன்‌ சுட்டிய திசையில்‌ 
பாண்டவப்‌ படை பற்பல கைவழிகளாக 
பிரிந்துகொண்டிருந்தது. அவை ஒழுகிச்‌ சென்று 
குருக்ஷேத்ரத்திற்குள்‌ இணைந்து அணிகளாகப்‌ பெருகி 
நிறைந்தன. அவன்‌ கனவிலென அக்காட்சியை 


பார்த்துக்கொண்டிருந்தான்‌. 

உடல்களாலான படை நீர்போல மாறி பள்ளங்களை 
நிரப்பி வழிந்தோடி, சென்றமைந்த இடத்தின்‌ வடிவை 
எடுத்து நிரப்பிக்கொண்டே இருந்தது. நெகிழ்கையில்‌ 
அனைத்து பருப்பொருட்களும்‌ திரவங்களாகின்றன 
என்று அவன்‌ எண்ணினான்‌. தனிப்பொருட்களாக 
இருக்கையில்‌ மட்டுமே அவற்றுக்கு மாறா வடிவும்‌ 
நிலையுருவும்‌ உள்ளது. இங்குள்ள மக்கள்‌, ஜனபதங்கள்‌, 
நகரங்கள்‌ அனைத்தும்‌ திரவத்தால்‌ ஆனவை. 
பாரதவர்ஷம்‌ ஒரு பெரும்‌ திரவத்தின்‌ தேக்கம்‌. விண்ணில்‌ 
நிறைந்திருக்கும்‌ நீரின்‌ பிறிதொரு வடிவம்‌. துளிகளில்‌ 
அது பொருள்‌. பெரும்பொதுமையில்‌ அலையடிக்கும்‌ 
நீர்மை. அவன்‌ உளம்விம்ம பெருமூச்செறிந்தான்‌. 

ாவஊவுிதிருஷ்டத்யும்னனின்‌ யானைத்தோல்‌ 
கூடாரத்திற்குள்‌ இருந்து வெளியே வந்தபோது 
ஸ்வேதனின்‌ விழிகள்‌ கூசின. கூடாரத்திற்குள்‌ போதிய 
ஒளி இருந்தது. ஆனால்‌ வெளியே பின்னுச்சிப்பொழுதின்‌ 
வெயில்‌ கண்களை நிறைத்து விழிநீர்‌ பெருகச்செய்தது. 
நெடுநேரமாக தோல்பரப்பில்‌ வரையப்பட்ட 
வரைபடங்களில்‌ மெல்லிய கோடாக குறிக்கப்பட்டிருந்த 
வழிகளையும்‌ செம்புள்ளிகளாகவும்‌ 
நீலப்புள்ளிகளாகவும்‌ தெரிந்த இடங்களையும்‌ கூர்ந்து 
நோக்கியமையால்‌ கண்கள்‌ களைத்திருந்தன. வெளியே 
வந்தபோது முன்னுச்சிப்‌ பொழுதில்‌ இருந்து அங்கே 
கேட்டு அறிந்த அனைத்தையும்‌ முற்றாக மறந்துவிட்டதாக 
உணர்ந்தான்‌. நல்லவேளையாக அனைத்தையும்‌ 
அவ்வப்போது ஓலையிலும்‌ பொறித்துக்கொண்டோம்‌ 
என்று ஆறுதல்கொண்டான்‌. ஓலைக்கட்டை எடுத்து 
சரடை அவிழ்த்து முதல்‌ ஓலையை பார்த்தான்‌. உள்ளம்‌ 
சலித்திருந்தமையால்‌ ஒரு சொல்லும்‌ உள்ளே 
செல்லவில்லை. மீண்டும்‌ அடுக்கிக்‌ கட்டி இடையில்‌ 
வைத்துக்கொண்டு புரவியை நோக்கி சென்றான்‌. 


திருஷ்டத்யும்னனின்‌ அழைப்பை ஏற்று அவன்‌ 
படைமுகப்பிலிருந்து காலையிலேயே கிளம்பி 
வந்திருந்தான்‌. பாஞ்சாலத்து அமைச்சர்களான 
பார்க்கவரும்‌ பத்ரரும்‌ படைத்தலைவர்‌ ரிஷபரும்‌ 
அங்கிருந்தனர்‌. அவர்கள்‌ முன்னரே விரிவாகப்‌ பேசி 
அனைத்தையும்‌ வகுத்துவிட்டிருந்தார்கள்‌. அவன்‌ 
உள்ளே நுழைந்து வணங்கியபோது எதுவும்‌ பேசாமல்‌ 
கையை மட்டும்‌ அசைத்த பின்‌ பேச்சை தொடர்ந்தனர்‌. 
பிரதிவிந்தியனும்‌ சுதசோமனும்‌ சதானீகனும்‌ 
சுருதகீர்த்தியும்‌ சர்வதனும்‌ சேர்ந்து வந்தனர்‌. 
யெளதேயனும்‌ நிர்மித்ரனும்‌ தனியாக வந்தார்கள்‌. 
இறுதியாக உத்தரன்‌ வந்தான்‌. அனைவரும்‌ கைகளைக்‌ 
கட்டியபடி திருஷ்டத்யும்னன்‌ பேசுவதைக்‌ கேட்டு 
நின்றனர்‌. 

“இங்கே எப்போது வேண்டுமானாலும்‌ போர்‌ 
தொடங்கலாம்‌. நாட்கள்‌ பல ஆகவும்‌ கூடும்‌. அதுவரை 
நாம்‌ இங்கே ஒவ்வொருநாளும்‌ போருக்குச்‌ சித்தமாகவே 
தங்கவேண்டும்‌. இப்போது அமைந்துள்ள அணிவகுப்பே 
போர்சூழ்கைகளாக உருமாற்றம்‌ கொள்ளும்‌ வகையில்‌ 


புஷ்பகோஷ்டத்தின்‌ வாயிலை அடைந்தபோது விதுரன்‌ 
தன்னுள்‌ சொல்வதற்கென ஒரு சொல்கூட இல்லை 
என்பதை உணர்ந்தான்‌. மறுகணமே ஒரு இறப்பைச்‌ 
சொல்ல எதற்கு அத்தனை நுண்சொற்கள்‌ என்று 
தோன்றியது. இறப்பு மிகமிக இயல்பாக நிகழ்கிறது. 
மண்ணில்‌ இருக்கும்‌ அனைத்து உணர்ச்சிகளுக்கும்‌ 
அளவையறிதல்களுக்கும்‌ அப்பால்‌ அது உள்ளது. 
அதைச்சொல்லும்‌ எச்சொல்லும்‌ சிறுத்துப்பொருளிழந்தே 
நிற்கும்‌. அல்லது அதைச்சொல்லும்‌ எச்சொல்லையும்‌ 
அதுவே பெரும்பொருள்‌ கொண்டதாக ஆக்கிவிடும்‌. 
எப்படி அது நிகழ்கிறதோ அப்படி அது 
தெரிவிக்கப்படுவதே முறையானது. 


அவன்‌ வாயிலில்‌ நின்ற அணுக்கச்சேவகனாகிய 
விப்ரனிடம்‌ உள்ளே சென்று தமையனிடம்‌ அவரது 
இளையவரின்‌ இறப்பைத்‌ தெரிவிக்கச்‌ சொன்னான்‌. 
”ஆடி மாதம்‌, பரணிநாள்‌, பின்மதியத்தில்‌. நரம்புகளில்‌ 
ஏற்பட்ட நோயால்‌ உயிர்பிரிந்திருக்கிறது.” விப்ரன்‌ 
தலைதாழ்த்திவிட்டு உள்ளே சென்றான்‌. அவனிடம்‌ சிறு 
வியப்புக்கு அப்பால்‌ எந்தத்‌ தயக்கமும்‌ இல்லை என்பதை 
விதுரன்‌ கண்டான்‌. ஏனென்றால்‌ அவன்‌ சொல்லும்‌ 
செய்திக்கும்‌ அவனுக்கும்‌ உறவில்லை. அதுவரை தான்‌ 
உணர்ந்த கொந்தளிப்புக்கான காரணம்‌ தான்‌ 
பாண்டுவின்‌ தம்பி என்பதுதான்‌. சாவு என்பது ஒன்றே. 
தன்‌ சாவு, தன்னைச்சார்ந்தவர்களின்‌ சாவு. 
பிறசாவுகளெல்லாமே வெறும்‌ செய்திகள்‌ மட்டுமே. 


அவன்‌ அங்கே நிற்கவே விழைந்தான்‌. ஆனால்‌ 
அவனையறியாமலேயே விப்ரனைத்‌ 
தொடர்ந்துசென்றான்‌. உள்ளே திருதராஷ்டிரன்‌ ஒரு 
பீடத்தில்‌ அமர்ந்து மடியில்‌ ஒரு மகரயாழை 
வைத்துக்கொண்டு மெல்ல தட்டிக்கொண்டிருந்தான்‌. 
முகத்தில்‌ யாழில்‌ மட்டுமே குவிந்த சித்தத்தின்‌ கூர்மை 
தெரிந்தது. விப்ரனின்‌ காலடியைக்‌ கேட்டதும்‌ முகம்‌ 
தூக்கி “விப்ரா மூடா? சஞ்சயன்‌ எங்கே? அவனை 
வரச்சொல்‌” என்றான்‌. விப்ரன்‌ “அரசே, பெரிய செய்தி 
ஒன்றைச்‌ சொல்லும்படி ஆணையிடப்பட்டிருக்கிறேன்‌” 
என்றான்‌. “என்ன செய்தி” என்று கேட்ட திருதராஷ்டிரன்‌ 
முகம்‌ மாறி “பிதாமகர்‌ நலமல்லவா?” என்றான்‌. 


விப்ரன்‌ “அவர்‌ நலம்‌ அரசே. இச்செய்தி தங்கள்‌ 
இளையவரைப்‌ பற்றியது. மனிதர்களுக்கெல்லாம்‌ உரிய 
இறுதியை அரசர்களுக்குரிய முறையில்‌ அவர்‌ 
அடைந்தார்‌” என்றான்‌ விப்ரன்‌. விதுரன்‌ 
அச்சொற்களைக்‌ கேட்டு திகைத்தான்‌. மிகமிகச்‌ சரியான 


அமையவேண்டும்‌” என்று திருஷ்டத்யும்னன்‌ 
சொன்னான்‌. “படைகளின்‌ பின்புறம்‌ வலப்பக்கம்‌ 
ஒதுங்கி அடுமனைக்கூடங்கள்‌ அமையட்டும்‌. இடப்பக்கம்‌ 
மருத்துவநிலைகள்‌. அடுநிலைகளில்‌ இருந்தும்‌ 
மருத்துவநிலைகளில்‌ இருந்தும்‌ வண்டிகள்‌ படைகளின்‌ 
முகப்புவரை வருவதற்கு பெருவழிகள்‌ இருக்கவேண்டும்‌. 
அவை மரப்பலகைகள்‌ போட்டு 
உறுதிசெய்யப்படவேண்டும்‌. அவற்றிலிருந்து 
கிளைவழிகள்‌ பிரிந்து அனைத்துப்‌ 
படைப்பிரிவுகளுக்கும்‌ செல்லவேண்டும்‌.” அவன்‌ 
விரல்களால்‌ சுட்டிக்காட்டி “அடுமனைக்கும்‌ 
மருத்துவநிலைக்கும்‌ நடுவே உள்ள இடைவெளிக்கு 
நேராகவே படைப்பிரிவில்‌ எங்காயினும்‌ போர்யானைகள்‌ 
நிலைகொள்ளவேண்டும்‌. அவை புண்பட்டால்‌ அஞ்சி 
திரும்பி ஓடும்‌ இயல்புள்ளவை. யானைகளைத்‌ 
தொடர்ந்து செல்லும்‌ படைகள்‌ ஒற்றைக்‌ 
கொம்போசையில்‌ விரிந்து வழிவிட்டு அவற்றை 
பின்னால்‌ செல்லவிடவேண்டும்படியே அமையும்‌” 
என்றான்‌. 


ஸ்வேதன்‌ முதலில்‌ ஒவ்வொரு சொல்லையும்‌ 
உளக்கிளர்ச்சியுடன்‌ கேட்டுக்கொண்டிருந்தான்‌. குடிநீர்‌ 
கலங்களை ஏற்றிய வண்டிகள்‌ படைமுமுக்க செல்லும்‌ 
பாதைகள்‌, ஒவ்வொரு படைப்பிரிவிலும்‌ வீரர்கள்‌ 
ஏந்தியவற்றுக்கு மேலாக மாற்றுப்படைக்கலங்களை 
கொண்டுசெல்லும்‌ வண்டிகள்‌ செல்லும்‌ வழிகள்‌ 
அனைத்தும்‌ குறிக்கப்பட்டிருந்தன. முரசொலியாலும்‌ 
கொடியசைவாலும்‌ ஆணைகளை அளிக்கும்‌ 
செய்திநிலைகள்‌ நீலநிறமாகவும்‌ கைவிடுபடைகளை 
ஏந்திய பீடங்கள்‌ செந்நிறமாகவும்‌ 
அடையாளப்படுத்தப்பட்டிருந்தன. யானைகள்‌ இழுத்த 
காவல்நிலைகளுக்கும்‌ அத்திரிகளும்‌ காளைகளும்‌ 
இழுத்த காவல்நிலைகளுக்கும்‌ வெவ்வேறு 
அடையாளங்கள்‌ இருந்தன. மெல்ல அவன்‌ 
சலிப்புகொண்டான்‌. இவை போர்‌ தொடங்கிய பின்னர்‌ 
இவ்வண்ணமே ஒழுங்குடன்‌ இருக்குமா என்ற ஐயம்‌ 
எழுந்தது. 

“நிலைகுலையாத படையே படை. நிலைகுலைந்த கணம்‌ 
முதல்‌ அது வெறும்‌ திரள்‌” என்று திருஷ்டத்யும்னன்‌ 
சொன்னான்‌. “நிலைகுலையாமலிருக்கச்‌ செய்யும்‌ 
விசைகள்‌ இரண்டு. தாங்கள்‌ ஒருவருக்கொருவர்‌ 
தொடர்புடனிருக்கிறோம்‌ என்று உணர்வது. தங்களை 
மேலிருப்பவர்கள்‌ அறிந்து நடத்துகின்றனர்‌ என்று 
உணர்வது அடுத்து. ஆகவே எந்நிலையிலும்‌ 


செய்திமாடங்களில்‌ ஆளொழியலாகாது. நூறுமுறை 
செய்திமாடங்கள்‌ தாக்கப்பட்டாலும்‌ அடுத்தகட்ட வீரர்கள்‌ 
மேலேறிவிடவேண்டும்‌.” உத்தரன்‌ “படைப்பிரிவுகளில்‌ 
செய்திகளை முற்றாக புரிந்துகொள்ள இயலாத கிராதர்‌ 
பலர்‌ உள்ளனர்‌” என்றான்‌. “ஆம்‌, ஆகவேதான்‌ 
அவர்களின்‌ அத்தனை பிரிவுகளிலும்‌ நூற்றுவர்‌ 
தலைவர்களுடன்‌ ஒரு ஷத்ரிய வீரனையும்‌ 
இணைப்பொறுப்பாளனாக அமைத்திருக்கிறேன்‌” 
என்றான்‌ திருஷ்டத்யும்னன்‌. 

பின்னர்‌ ஒவ்வொருவருக்குமான ஆணைகள்‌ 
பகிர்ந்தளிக்கப்பட்டன. படைப்பிரிவு முழுமைக்கும்‌ 
குடிநீரும்‌ உணவும்‌ அளிக்கும்‌ பொறுப்பு சுதசோமனுக்கும்‌ 
சர்வதனுக்கும்‌ அளிக்கப்பட்டது. படையெங்கும்‌ செல்லும்‌ 
செய்திப்புறாக்களும்‌ தூதர்களும்‌ யெளதேயனுக்கும்‌ 
அனைத்துக்‌ காவல்மாடங்களும்‌ நிர்மித்ரனுக்கும்‌ 
பொறுப்பளிக்கப்பட்டன. “செய்திப்புறாக்கள்‌ அரிதாகவே 
அம்புகள்‌ பட்டு விழுகின்றன. ஒரு புறா விழுந்தால்‌ 
அச்செய்தி ஒருபோதும்‌ சென்றுசேராமலாகக்‌ கூடாது. 
ஒவ்வொரு எளிய செய்திக்கும்‌ இரு புறாக்கள்‌ 
செல்லவேண்டும்‌. முதன்மைச்‌ செய்திகளுக்கு மூன்று 
புறாக்கள்‌. அரிதான மையச்‌ செய்திகளுக்கு நான்கு” 
என்று திருஷ்டத்யும்னன்‌ சொன்னான்‌. 


படைகளுக்குரிய படைக்கலங்களின்‌ பொறுப்பு 
சுருதகீர்த்திக்கும்‌ வண்டிகளின்‌ பொறுப்பு 
சதானீகனுக்கும்‌ அளிக்கப்பட்டது. ஒற்றர்களை 
ஒருங்கிணைக்க சுருதசேனனுக்கு 
பொறுப்பளிக்கப்பட்டது. அரசர்களுக்குரிய 
முறைமைகளை நோக்கவும்‌ அவர்களுக்கிடையேயான 
மோதல்களை பேசிமுடிக்கவும்‌ பிரதிவிந்தியன்‌ 
பொறுப்பேற்றுக்கொண்டான்‌. உத்தரன்‌ யானைகளுக்கும்‌ 
பிற விலங்குகளுக்கும்‌ பொறுப்பேற்றான்‌. 
ஒவ்வொருவரும்‌ தங்களுக்குமேல்‌ நேரடியாக எவருடன்‌ 
தொடர்புகொள்ளவேண்டும்‌ என்று ஆணையிடப்பட்டது. 


ஸ்வேதனை நோக்கி திரும்பிய திருஷ்டத்யும்னன்‌ 
“குலாடரே, நீர்‌ மருத்துவநிலைகளுக்கு பொறுப்பானவர்‌. 
உமக்குக்‌ கீழே நான்கு ஷத்ரியகுலத்தவர்‌ 
மருத்துவநிலைகளை ஒருங்கிணைப்பார்கள்‌. 
மருத்துவநிலைகள்‌ மூன்று சாகைகளாக 
செயல்படுகின்றன. அரசர்களுக்குரியது ராஜன்யம்‌. 
வீரர்களுக்குரியது ஷாத்ரிகம்‌. விலங்குகளுக்குரியது 
வன்யம்‌. மூன்று அமைச்சர்கள்‌ அம்மூன்றுக்கும்‌ 
பொறுப்பேற்பர்‌. பிறிதொருவர்‌ மருந்துகளுக்கு 


பொதுவாக பொறுப்பாவார்‌. இவற்றில்‌ ஷாத்ரசாகை மிகப்‌ 
பெரிது. நூற்றியெட்டு கண்டங்களாக 
பிரிக்கப்பட்டுள்ளது அது. ஒவ்வொரு கண்டத்துக்கும்‌ 
ஒரு மூத்த மருத்துவர்‌ தலைவராக இருப்பார்‌. அவை 
ஒவ்வொன்றும்‌ பத்து பத்ரங்களாக பிரிக்கப்பட்டுள்ளன. 
ஒவ்வொரு பத்ரத்துக்கும்‌ ஏழு முதிர்ந்த மருத்துவர்கள்‌ 
இருப்பார்கள்‌. நூறு துணைமருத்துவர்களும்‌ நாநூறு 
மருத்துவ உதவியாளர்களும்‌ நூறு வண்டிகளும்‌ ஆயிரம்‌ 
மஞ்சங்களும்‌ கொண்டது ஒரு பத்ரம்‌. ஒவ்வொரு 
பத்ரத்திலும்‌ அதற்குரிய மருந்துகளும்‌ பிற பொருட்களும்‌ 
தனியாக கருதப்பட்டிருக்கும்‌. ஒவ்வொன்றிலும்‌ 
புண்படுவோரை நோக்கவும்‌ நோயுற்றோரை பேணவும்‌ 
வெவ்வேறு பகுதிகள்‌ இருக்கும்‌. 
நஞ்சூட்டப்பட்டோருக்கான பிரிவுகளும்‌ உண்டு” 
என்றான்‌. 


“வன்யத்தில்‌ யானைகள்‌, புரவிகள்‌, அத்திரிகள்‌, மாடுகள்‌ 

கியவற்றுக்கு தனித்தனியாக நிலைகள்‌ உண்டு” என்று 

ருஷ்டத்யும்னன்‌ சொன்னான்‌. “அரசகுடியினருக்குரிய 
ராஜன்யத்தில்‌ ஒவ்வொரு அரசகுடிக்கும்‌ தனித்தனியான 
மருத்துவகுழுக்கள்‌ அவர்கள்‌ நாட்டிலிருந்தே 
வந்துள்ளன. அவர்களுக்குரிய அனைத்தையும்‌ 
அவர்களே கொண்டுவந்துள்ளார்கள்‌. ஒவ்வொரு 
அரசகுடியின்‌ மருத்துவக்குழுவும்‌ அந்நாட்டு 
அரசமுத்திரை பொறிக்கப்பட்ட வெண்கொடியுடன்‌ 
செயல்படுவார்கள்‌. ஷாத்ரப்‌ பிரிவில்‌ ஒவ்வொரு 
கண்டத்துக்கும்‌ பத்ரத்துக்கும்‌ தனித்தனியான 
முத்திரைகள்‌ உண்டு. வெண்கொடியில்‌ வலப்பக்கம்‌ 
கண்டத்தின்‌ முத்திரையும்‌ இடப்பக்கம்‌ பத்ரத்தின்‌ 
முத்திரையும்‌ இருக்கும்‌.” 


திருஷ்டத்யும்னன்‌ விரல்சுட்டி மருத்துவநிலைகள்‌ 
இருக்கும்‌ இடத்தை காட்டினான்‌. “இவை அனைத்தும்‌ 
தனியாக புறாக்களாலும்‌ கொடியடையாளங்கள்‌ மற்றும்‌ 
எரியம்புகளாலும்‌ செய்தித்தொடர்பில்‌ இருக்கவேண்டும்‌. 
ஒவ்வொரு குழுவிலும்‌ பிற குழுக்களுடன்‌ 
தொடர்புகொள்வதற்குரிய மருத்துவத்‌ தூதர்கள்‌ 
இருக்கவேண்டும்‌. எவ்வகையிலேனும்‌ படைவழிகள்‌ 
அடைந்துபோனால்‌ அரைநாழிகைக்குள்‌ வ 
உருவாக்கப்படவேண்டும்‌. இவை பிரிந்திருப்பது போதிய 
இடம்‌ தேவை என்பதற்காக. ஆனால்‌ செய்தித்‌ தொடர்பால்‌ 
இவை ஓரிடத்தில்‌ ஒன்றென இருப்பதாகவே 
செயல்படவேண்டும்‌.” ஸ்வேதன்‌ தலைவணங்கினான்‌. 
“உங்களுக்குமேல்‌ செய்திகளை பெற்றுக்கொள்பவர்‌ 
யயாதி. அவருக்குமேல்‌ சகதேவர்‌. இறுதியாகவே இளைய 


யாதவரும்‌ அரசரும்‌. அவர்களிடம்‌ செய்திகள்‌ சென்று 
சேராமலிருக்கும்தோறும்‌ நாம்‌ நன்கு ஒருங்கிணைகிறோம்‌ 
என்று பொருள்‌.” 


ஸ்வேதன்‌ “என்‌ பணியை நான்‌ முழுதாற்றுவேன்‌, அரசே” 
என்றான்‌. “இவை ஒவ்வொன்றும்‌ அமைச்சர்களால்‌ 
முழுமையாகவே வகுக்கப்பட்டுள்ளன. ஆனால்‌ 
ஒருமுறை போர்ச்சங்கு ஊதப்பட்டுவிட்டால்‌ 
அந்தணர்களுக்கு இங்கு இடமில்லை. ஆகவேதான்‌ 
ஷத்ரியர்கள்‌ பொறுப்பேற்கவேண்டியிருக்கிறது. 
படைத்தலைவர்கள்‌ பலர்‌ இருந்தாலும்‌ அரசகுடியினர்‌ 
ஒருவரின்‌ ஆணையே அனைவராலும்‌ இறுதியானதாக 
கொள்ளப்படும்‌ கவேதான்‌ உங்களுக்கு பொறுப்புகள்‌ 
பிரித்தளிக்கப்படுகின்றன” என்றான்‌ திருஷ்டத்யும்னன்‌. 


ஒவ்வொருவரும்‌ க... 2 பெற்றபின்‌ 
கிளம்பினர்‌. வெளியே பாஞ்சாலத்து இளவரசர்கள்‌ 
உள்ளே செல்லும்பொருட்டு கூடி நின்றனர்‌. வெளியே 
சென்ற உபபாண்டவர்கள்‌ அவர்களை வணங்கி முகமன்‌ 
உரைத்தார்கள்‌. ஸ்வேதனிடம்‌ வந்த சதானீகன்‌ “அவர்கள்‌ 
உபபாஞ்சாலர்‌. சுமித்ரர்‌, பிரியதர்சர்‌, யுதாமன்யு, விரிகர்‌, 
பாஞ்சால்யர்‌, சுரதர்‌, உத்தமெளஜர்‌, சத்ருஞ்ஜயர்‌, 
ஜனமேஜயர்‌, துவஜசேனர்‌” என்றான்‌. ஸ்வேதன்‌ “ஆம்‌, 
அவர்களின்‌ முகங்கள்‌ பாஞ்சாலர்களுக்குரியவை” 
என்றான்‌. புரவிகளில்‌ மேலும்‌ இளவரசர்கள்‌ வந்து 
இறங்கிக்கொண்டிருந்தனர்‌. 


“நீர்‌ எங்கு செல்கிறீர்‌?” என்று சுருதகீர்த்தி ஸவேதனிடம்‌ 
கேட்டான்‌. “எனக்கு பொறுப்பளிக்கப்பட்டுள்ளது. இன்று 
மாலைக்குள்‌ மருத்துவநிலையை முழுமையாக 
சுற்றிப்பார்த்து அதன்‌ அமைப்பை 
புரிந்துகொள்ளவேண்டும்‌” என்றான்‌ ஸ்வேதன்‌. 
“எனக்கும்‌ பொறுப்பளிக்கப்பட்டுள்ளது. போர்‌ தொடங்க 
இன்னும்‌ சிலநாட்களே உள்ளன. படைக்கலங்கள்‌ 
குறைந்தால்‌ இனி ஒன்றும்‌ செய்யவியலாது. அவை 
ஒருங்கமைவதென்றால்‌ இதற்குமுன்‌ 
அமைக்கப்பட்மருக்கும்‌. நான்‌ ஒன்றும்‌ 
செய்வதற்கில்லை” என்றான்‌ சுருதகீர்த்தி. “ஆம்‌, 
வண்டிகளின்‌ பொறுப்பு எனக்கு என்றார்கள்‌. 
இங்கிருக்கும்‌ வண்டிகளின்‌ எண்ணிக்கையை 
கணக்கிடவே நாலைந்து நாட்களாகும்‌. நாற்பத்தெட்டு 
சகடங்கள்‌ கொண்ட பாடிவீடுகளையும்‌ வண்டிகளாக 
கணக்கிடவேண்டும்‌. இரண்டு சகடங்களுடன்‌ வீரர்களால்‌ 
தள்ளிச்செல்லப்படும்‌ உணவுவண்டிகளும்‌ 
வண்டிகள்தான்‌...” என்றான்‌ சதானீகன்‌. 


“நான்‌ என்‌ பொறுப்பை முடிந்தவரை நிறைவேற்றவே 
விழைகிறேன்‌” என்றான்‌ ஸ்வேதன்‌. “நான்‌ 
குலாடகுடிமேல்‌ கொண்ட அன்பினால்‌ உம்மை 
அழைத்தேன்‌. என்‌ குடிலில்‌ சிறந்த யவன மதுவும்‌ 
உப்பிட்டு உலர்த்தப்பட்டு கனவில்‌ சுட்ட 
பன்றித்தொடையும்‌ வைத்திருக்கிறேன்‌. நீர்‌ வந்து 
அவற்றை உண்டு குடித்தால்‌ உமது மூதாதையர்‌ 
மகிழ்வார்கள்‌” என்றான்‌ சுருதகீர்த்தி. ஸ்வேதன்‌ 
புன்னகைத்து “பிறிதொருமுறை அவர்களை 
மகிழ்விக்கிறேன்‌, இளவரசே” என்றான்‌. 


பிரதிவிந்தியன்‌ அப்பால்‌ நின்று “அங்கே என்ன 
செய்கிறீர்கள்‌? பணிகள்‌ நிறைந்துள்ளன!” என்றான்‌. 
“தொடங்கிவிட்டார்‌... அவருக்கு ஏற்கெனவே அவர்‌ 
செய்துகொண்டிருக்கும்‌ பணிகள்தான்‌, ஒற்றர்களை 
உளவறிதல்‌” என்ற சுருதகீர்த்தி “சென்று 
மருத்துவநிலைகளை பாரும்‌. உம்மைக்‌ கண்டதும்‌ 
அங்கிருப்போர்‌ மிகையான மதிப்பும்‌ 
முறைமைச்சொற்களும்‌ அளிப்பார்கள்‌. அதன்‌ பொருள்‌ 
எங்களை வேலைசெய்யவிட்டு விலகிச்செல்கிறீர்களா 
என்பதுதான்‌. அதை உணர்ந்ததும்‌ நீரே திரும்பி வருவீர்‌. 
வந்ததும்‌ எங்கள்‌ குடிலில்‌ உமக்கான பன்றித்தொடை 
காத்திருக்கும்‌. யவன மதுவைப்‌ பற்றி சொல்லமுடியாது. 
அது பாற்கடல்‌ வெண்ணையைவிட இங்கே 
போட்டிக்குரியது” என்றான்‌. 


ஸ்வேதன்‌ “இங்கே இளையவர்‌ அபிமன்யூவை 
காணவில்லையே?” என்றான்‌. சுருதகீர்த்தி முகம்‌ மாற 
“அவனிடம்‌ எப்பொறுப்பை ஒப்படைப்பது?” என்றான்‌. 
சதானீகன்‌ ஸ்வேதன்‌ தோளைத்‌ தொட்டு “அவர்‌ 
படைப்பயிற்சியில்‌ இருக்கிறார்‌” என்றான்‌. சுருதகீர்த்தி 
பிரதிவிந்தியனை நோக்கி செல்ல சதானீகன்‌ “அவரிடம்‌ 
அபிமன்யூ குறித்து கேட்கலாகாது” என்றான்‌. “அவருக்கு 
தந்தையின்‌ பிற மைந்தரை பிடிப்பதில்லையா?” 
என்றான்‌ ஸ்வேதன்‌. “அவ்வாறுதான்‌ எண்ணினேன்‌. 

னால்‌ இன்று காலைமுதல்‌ அரவான்‌ அவருடன்தான்‌ 
இருக்கிறான்‌. இருவரும்‌ ச ச”. 
குடில்முகப்பில்‌ நின்று பேசிக்கொண்டிருப்பதை 
கண்டேன்‌” என்றான்‌. 


“வருகிறீர்களா இல்லையா?” என்றான்‌ பிரதிவிந்தியன்‌. 
“பணிகள்‌ அளிக்கப்படுவதென்பது வில்லில்‌ இருந்து 
அம்புகளை ஏவுவது என்பார்கள்‌.” சதானீகன்‌ “இதோ 
கிளம்புகிறோம்‌, மூத்தவரே” என்றபின்‌ குரல்‌ தாழ்த்தி 
“யாதவர்கள்‌ அவர்களின்‌ வளைதடிகள்போல. 


சென்றவிசையில்‌ மீள்வார்கள்‌” என்றான்‌. ஸ்வேதன்‌ 
வாயை இறுக்கி சிரிப்பை அடக்கிக்கொண்டான்‌. 
அவர்கள்‌ புரவிகளில்‌ ஏறி கிளம்பினர்‌. 


[[ஙagel]ஸ்வேதன்‌ தன்‌ புரவியில்‌ ஏறி ஒருகணம்‌ 
தயங்கினான்‌. ஏவலரிடம்‌ வழிகேட்க எண்ணி அதை 
தவிர்த்து தன்‌ சுவடிக்கட்டை பிரித்தான்‌. விளிம்பு 
ஒட்டப்பட்டு இணைக்கப்பட்டிருந்த ஓலையடுக்கை 
விரித்து அதில்‌ வரையப்பட்டிருந்த வரைபடத்தில்‌ 
மருத்துவநிலைகளை பார்த்தான்‌. அதை 
உளம்குறித்துக்கொண்டு கிளம்பினான்‌. 


ஓர்‌ இரவும்‌ அரைப்பகலும்‌ கடப்பதற்குள்‌ பாண்டவப்‌ 
படை முழுமையாகவே தன்னை ஒருங்கமைத்து அங்கே 
நிலைகொண்டுவிட்டது. செல்லும்‌ வழியெங்கும்‌ ஓர்‌ 
இடத்தில்கூட அவனுக்கு தடை ஏதும்‌ நிகழவில்லை. 
ஒவ்வொரு அக்ஷளகிணிக்கும்‌ நான்கு சுற்றும்‌ 
காவல்மாடங்கள்‌ எழுந்து அவற்றில்‌ 
தொலையம்புகளுடனும்‌ முரசுகளுடனும்‌ காவலர்கள்‌ 
அமர்ந்திருந்தார்கள்‌. வழிக்காவலர்‌ முத்திரைகோரி 
நோக்கி அனுப்பிவைத்தனர்‌. படைவீரர்கள்‌ 
பெரும்பாலானவர்கள்‌ தரையிலிட்ட பாய்களில்‌ 
இடையில்‌ கோவணம்‌ மட்டும்‌ சுற்றி அணிந்து 
வெற்றுடலுடன்‌ துயின்றுகொண்டிருந்தனர்‌. பலர்‌ 
சிறுகுழுக்களாக அமர்ந்து தரையில்‌ வரையப்பட்ட 
களங்களில்‌ காய்களையும்‌ கற்களையும்‌ பரப்பி பகை 
ஆடிக்கொண்டிருந்தார்கள்‌. கைகளில்‌ 
மதுக்கோப்பைகளுடன்‌ சிலர்‌ அமர்ந்து 
பேசிக்கொண்டிருந்தனர்‌. எங்கும்‌ ஓய்வும்‌ நிறைவும்‌ 
தென்பட்டது. அவர்கள்‌ அனைவர்‌ முகங்களிலும்‌ 
மகிழ்ச்சியினால்‌ எழும்‌ மெல்லிய சலிப்பே 
நிறைந்திருப்பதாக அவனுக்கு தோன்றியது. 


மருத்துவநிலையில்‌ அவனை பொறுப்பாளர்களான 
சபரரும்‌ சந்திரரும்‌ வக்ரரும்‌ எதிர்கொண்டனர்‌. பிரகதர்‌ 
மருந்துவண்டிகளின்‌ அருகே நிற்பதாக சபரர்‌ சொன்னார்‌. 
அங்கே அப்போதும்‌ ஒருங்கமைவுப்‌ பணிகள்‌ 
நிகழ்ந்துகொண்டிருந்தன. “புண்பட்டோரை 
கொண்டுவரும்‌ இருசகட வண்டிகள்‌ சகடங்கள்‌ 
இன்றித்தான்‌ வந்துசேர்ந்தன. தச்சர்கள்‌ இப்போதுதான்‌ 
அவற்றை பொருத்திக்கொண்டிருக்கிறார்கள்‌” என்றார்‌ 
சபரர்‌. அவன்‌ தொலைவில்‌ ஒரு வண்டியை பார்த்ததுமே 
அது ஏன்‌ என்று புரிந்துகொண்டான்‌. அதன்‌ சகடங்கள்‌ 
பெரிதாக இருந்தன. பெரிய சகடம்கொண்ட வண்டிகள்‌ 
குழிகளில்‌ விழுந்து அதிர்வதில்லை. ஆனால்‌ 


சகடங்களுடன்‌ அவற்றை வண்டிகளில்‌ ஏற்றுவது 
கடினம்‌. “படிகாரம்‌ போதுமான அளவு உள்ளதா என்ற 
ஐயம்‌ எழுந்தது. நோக்க சொல்லியிருக்கிறேன்‌” என்றார்‌ 
வக்ரர்‌. 


அவன்‌ அந்த மருத்துவநிலையை நோக்கியபடி நடந்தான்‌. 
தொலைவிலேயே தெரியும்படி அதன்‌ 
இலச்சினைகள்கொண்ட கொடி மூங்கில்மேல்‌ 
ஏற்றப்பட்டிருந்தது. “இப்பகுதியே மருத்துவநிலைகளால்‌ 
ஆனது என்று அங்கே படைமுகப்பில்‌ நின்றால்‌ 
தெரியுமா?” என்று அவன்‌ கேட்டான்‌. “அங்கிருந்து 
தெரியாது...” என்றார்‌ வக்ரர்‌. “அங்கிருந்தே தெரியும்படி 
இங்கு ஓர்‌ அடையாளம்‌ வேண்டும்‌. உயரமான இரு 
மூங்கில்கள்‌ நடுவே மிகப்‌ பெரிய பட்டம்‌ ஒன்று இங்கே 
தொங்கவேண்டும்‌. ஏனென்றால்‌ போர்‌ தொடங்கியபின்‌ 
திசைகள்‌ அழிந்துவிடும்‌ என்று கேட்டிருக்கிறேன்‌” 
என்றான்‌. வக்ரர்‌ தலைவணங்கினார்‌. 


வண்டிகளில்‌ இருந்து கந்தகப்பொடியை பெரிய 
மூட்டைகளில்‌ இறக்கிக்கொண்டிருந்தார்கள்‌. அழுகிய 
ஊன்‌ வாடையுடன்‌ இருந்த அப்பகுதியெங்கும்‌ 
பணியாளர்கள்‌ மூக்கில்‌ துணிகளை கட்டியிருந்தனர்‌. 
பலகைகளை இறக்கிக்கொண்டிருந்த இடத்தை அடைந்து 
“இவை எதற்காக?” என்று அவன்‌ கேட்டான்‌. 
“போர்க்களத்தில்‌ மஞ்சங்களுக்காக நிறைய இடம்‌ தேவை. 
மஞ்சங்களை விரித்தால்‌ மருத்துவரும்‌ பிறரும்‌ 
நெடுந்தொலைவு நடக்கவேண்டியிருக்கும்‌. இவை 
நான்கடுக்கு மஞ்சங்கள்‌. இருபுறமும்‌ என எட்டு 
மஞ்சங்களால்‌ ஆனது ஒரு கால்‌” என்றார்‌ அங்கிருந்த 
முதிய ஏவலர்‌. பெரிய பிதர்நாட்டு தாழிகள்‌ இறக்கி 
வைக்கப்பட்டன. 


“பெரும்பாலான மருந்துகளை உலர்த்தி இடித்து 
பொடிகளாகவே கொண்டுவந்துள்ளோம்‌. நீரை 
கொதிக்கவைத்து பிழிசாறாக மாற்றிக்கொள்ள 
வேண்டியதுதான்‌” என்று அவனுடன்‌ வந்தபடி சந்திரர்‌ 
சொன்னார்‌. புண்ணில்‌ கட்டு போடுவதற்குரிய 
வாழையிலைச்‌ சருகுகள்‌, நார்கள்‌. கட்டுகளை 
ஒட்டுவதற்குரிய அரக்கும்‌ சுண்ணப்பொழுயும்‌ 
தேன்மெழுகும்‌ பெரிய உருளைகளாகவும்‌ தட்டுகளாகவும்‌ 
இறக்கி அடுக்கப்பட்டன. “முதன்மையான மருந்து 
அகிபீனாதான்‌. கரும்பசையாகவும்‌ 
இலைப்புகையாகவும்‌. புண்பட்டோர்‌ வலிமறப்பர்‌, 
இறப்பவர்‌ இனிய நினைவுகளில்‌ திளைத்து 
கடந்துசெல்வர்‌” என்று சந்திரர்‌ சொன்னார்‌. 


அகிபீனா அடங்கிய மரப்பெட்டிகளை ஏவலர்‌ 
கொண்டுசென்று தோல்கூடாரத்திற்குள்‌ 
அடுக்கிக்கொண்டிருந்தார்கள்‌. “மது?” என்று ஸ்வேதன்‌ 
கேட்டான்‌. “அது உணவுடன்‌ அளிக்கப்படுகிறது. 
போரின்போது காலையில்‌ அதில்‌ ஃபாங்கத்தின்‌ 
இலைகளும்‌ அரைத்து கலக்கப்படும்‌” என்றார்‌ சந்திரர்‌. 
வண்டிகளின்‌ அருகே நின்றிருந்த பிரகதர்‌ வந்து 
வணங்கினார்‌. “அனைத்து வண்டிகளும்‌ 
வந்துசேர்ந்துவிட்டனவா?” என்றான்‌. “அங்கிருந்து 
கிளம்பிய வண்டிகளின்‌ எண்ணிக்கை நம்மிடம்‌ இல்லை. 
வெவ்வேறு நாடுகளின்‌ தலைநகர்களிலிருந்து வந்து 
ஒருங்கிணைந்தவை. இனி அவர்களிடம்‌ கணக்கு 
கோருவதும்‌ இயல்வதல்ல.” ஸ்வேதன்‌ “சரி, இங்கு வந்த 
வண்டிகள்‌ அனைத்துக்கும்‌ ஒரு கணக்கு 
எடுக்கவியலுமா?” என்றான்‌. பிரகதர்‌ “அதற்கான 
பொழுது இப்போதில்லை” என்றார்‌. 


ஸ்வேதன்‌ “அப்படியென்றால்‌ என்னதான்‌ 
செய்யமுடியும்‌?” என்றான்‌. “கோருமிடமெல்லாம்‌ 
முடிந்தவரை வண்டிகள்‌ சென்றுசேரும்படி செய்யலாம்‌” 
என்றார்‌. “ஆம்‌, அதை செய்யவேண்டும்‌. னால்‌ கணக்கு 
இல்லாவிட்டால்‌ நாம்‌ வண்டிகளுக்காக பரிதவிப்போம்‌. 
கட்டுப்பொருட்குவைகளிலோ படைக்கலத்திரளிலோ 
எவராலும்‌ அறியப்படாமல்‌ வண்டிகள்‌ வெறுமனே 
கிடக்கும்‌. அவை மருத்துவநிலை வண்டிகள்‌ என்பதை 
நம்மால்‌ மட்டுமே அடையாளம்‌ காணமுடியும்‌” என்றான்‌. 
பிரகதர்‌ பேசாமல்‌ நின்றார்‌. “வண்டிகளின்‌ அளவுள்ள 
எந்த பொருட்குவை எங்கிருந்தாலும்‌ மருத்துவச்சூதர்‌ 
ஒருவர்‌ சென்று அங்கே வண்டிகள்‌ உள்ளனவா என்று 
நோக்கிவரவேண்டும்‌” என்று அவன்‌ ஆணையிட்டான்‌. 
அவர்‌ தலைவணங்கினார்‌. “மருத்துவப்பொருட்கள்‌ 
உணவுப்பொருட்களுடன்‌ கலந்து சென்றிருக்க 
வாய்ப்புண்டு. மருத்துவர்குழு ஒன்று சென்று அனைத்து 
உணவுநிலைகளையும்‌ நோக்கிவரவேண்டும்‌. 
அவர்களுக்கு அதற்கு உரிமையளிக்கும்‌ 
ஆணையோலையை நான்‌ அளிக்கிறேன்‌. எங்கும்‌ 
எப்பொருளும்‌ வீணாக கிடக்கலாகாது” என்றான்‌ 
ஸ்வேதன்‌. பிரகதர்‌ மீண்டும்‌ தலைவணங்கி 
“ஆணைப்படியே” என்றார்‌. 


அவன்‌ மருத்துவநிலையை சுற்றி முடித்தபோது வெயில்‌ 
இறங்கத்‌ தொடங்கியிருந்தது. பொதிகளிலிருந்து வந்த 
வெவ்வேறு மணமுள்ள பொடிகளினால்‌ அவன்‌ உடல்‌ 
மெல்லிய ஆடையால்‌ என போர்த்தப்பட்டிருந்தது. 
மீசையிலும்‌ தாடியிலும்‌ பொடி படிந்து அவை 


முட்கள்போல தோன்றின. படைகளில்‌ நீராட்டு 
தடைசெய்யப்பட்டிருந்தது. குடிலுக்குச்‌ சென்று 
மரவுரியால்‌ உடலை அடித்துத்‌ துடைத்து தூய்மை 
செய்துகொள்ளலாம்‌ என்று தோன்றியது. கிளம்பும்போது 
“நான்‌ நாளை காலை வருகிறேன்‌. ஆணையோலைகளை 


இரவுக்குள்‌ என்‌ குடிலுக்கு வந்து வாங்கிச்செல்க!” 
என்றான்‌. அமைச்சர்கள்‌ வணங்கி சொல்லேற்றனர்‌. 


மீண்டும்‌ வண்டிகளை நோக்கி “இவற்றில்‌ ஒரே 
தருணத்தில்‌ எத்தனைபேர்‌ ஏற்றி 
கொண்டுவரப்படுவார்கள்‌?” என்றான்‌. “இருவர்‌, 
இளவரசே” என்றார்‌ பிரகதர்‌. “உடல்கள்‌ என்றால்‌?” 
என்றான்‌. “உயிரற்ற உடல்களை புண்பட்டோர்‌ 
முழுமையாக எடுத்துக்கொண்டு வரப்பட்ட பின்னர்‌ 
இறுதியாகவே எடுப்பார்கள்‌. அதற்கான வண்டிகள்‌ வேறு. 
அவை நம்முடன்‌ தொடர்புடையவை அல்ல” என்றார்‌ 
பிரகதர்‌. “அப்பணியை செய்யும்‌ தொழும்பர்கள்‌ 
பன்னிரண்டாயிரம்‌ பேர்‌ தனியாக வந்துள்ளனர்‌. 
அவர்கள்‌ நமக்கும்‌ பின்னால்‌ குறுங்காடுகளின்‌ ஓரமாக 
தங்கியிருக்கிறார்கள்‌. அவர்கள்‌ எருமைகள்‌ இழுக்கும்‌ 
மாட்டுவண்டிகளை வைத்திருக்கிறார்கள்‌. ஒரு 
வண்டியில்‌ ஒன்றன்மேல்‌ ஒன்றென நூறு 
உடல்களைக்கூட ஏற்றுவார்கள்‌. எரிப்பதும்‌ புதைப்பதும்‌ 
அவர்களின்‌ பொறுப்பு. ஒருநாளுக்கு ஐம்பதாயிரம்‌ 
உடல்களை அவர்களால்‌ இங்கிருந்து நீக்கி 
கொண்டுசென்று மண்ணிலும்‌ தீயிலும்‌ மறைவுசெய்ய 
முடியும்‌.” ஸ்வேதன்‌ பெருமூச்சுவிட்டான்‌. 
“அவர்களுக்கான பொறுப்பை சிகண்டித்தேவருக்கு 
அளித்திருக்கிறர்கள்‌. அவரும்‌ அவர்களுடன்‌ அங்குதான்‌ 
பாடிவீடமைத்து தங்கியிருக்கிறார்‌” என்றார்‌ வக்ரர்‌. 


அவன்‌ புரவியில்‌ தொற்றியவன்போல அமர்ந்திருந்தான்‌. 
உடலெங்கும்‌ களைப்பு மிகுந்திருந்தது. ஓவ்வொரு 
தசையும்‌ தொய்ந்திருந்தது. இறுதியாக அந்த 
சடலங்களைப்‌ பற்றி கேட்டிருக்காவிடில்‌ அத்தனை 
களைப்பு இருந்திருக்காதோ என அவன்‌ 
எண்ணிக்கொண்டான்‌. எவ்வண்ணமேனும்‌ தன்‌ 
குடில்வரை சென்றால்போதும்‌ என்று தோன்றியது. 
குதிரையின்‌ ஒவ்வொரு அடிவைப்பும்‌ உடலில்‌ அதிர்வாகி 
நெஞ்சில்‌ பட்டது. கண்களை மூடினால்‌ 
புரவியிலிருந்தபடியே துயில்கொண்டுவிடுவோம்‌ என்று 
தோன்றவே இமைகளைத்‌ தூக்கி தலையை இறுக்கி 
நிறுத்திக்கொண்டான்‌. 


“மூத்தவரே!” என்ற ஓசை கேட்டு அவன்‌ திடுக்கிட்டு 


விழித்தான்‌. அப்போது குலாடபுரியில்‌ இருப்பதாகவே 
தோன்றியது. சங்கன்‌ புரவியில்‌ விரைந்து வந்தான்‌. 
மூச்சிரைக்க நின்று பெரிய பற்கள்‌ தெரிய சிரித்தபடி 
“நான்‌ குடிலுக்கு சென்றிருந்தேன்‌... அங்கு நீங்கள்‌ 
இல்லை. எங்கு சென்றீர்கள்‌ என்று அறியாமல்‌ வந்தபோது 
உங்களை கண்டேன்‌...” என்றான்‌. ஸ்வேதன்‌ “எப்படி 
இருக்கிறாய்‌?” என்றான்‌. “நலமாக. நான்‌ எப்போதுமே 
இளைய பாண்டவரின்‌ கூடவே இருக்கிறேன்‌. அவர்‌ 
என்னை எருமை என்கிறார்‌.” ஸ்வேதன்‌ புன்னகைத்து 
“ஏன்‌?” என்றான்‌. சங்கன்‌ நாணி “தெரியவில்லை. 
ஆனால்‌ அவரை நான்‌ மாருதரே என்று அழைக்கிறேன்‌. 
மெய்யாகவே அவர்‌ மாருதியின்‌ மைந்தர்‌. சொன்னால்‌ 
நம்பமாட்டீர்கள்‌. நேற்று ஒரு பெரிய குரங்கு அருகிருக்கும்‌ 
காட்டிலிருந்து வந்துவிட்டது. அடுமனைக்கு வெளியே 
அவர்‌ அமர்ந்து உண்டுகொண்டிருந்தார்‌. நான்‌ 
பரிமாறினேன்‌. அருகே விறகுக்குவியல்‌ என எண்ணி 
திரும்பிநோக்கினேன்‌. பெருங்குரங்கு. தாட்டான்‌. என்னை 
நோக்கி பல்காட்டி சீறி உணவுபோடு மூடா என்றது. நான்‌ 
தாலமிட்டு உணவை பரிமாறினேன்‌. அவருக்கு 
இணையாக அமர்ந்து உருட்டி உண்டது. அவர்‌ என்னிடம்‌ 
அதற்கு காரம்‌ மட்டும்‌ அளிக்கலாகாது என்றார்‌. அவர்‌ 
அந்த மாருதரிடம்‌ உரையாடுகிறார்‌. ஆம்‌, 
மாருதமொழியில்‌ உரையாடுகிறார்‌. இருவரும்‌ 
சிரித்துக்கொள்கிறார்கள்‌” என்றான்‌. 


“அவர்‌ உன்னிடம்‌ அன்பாக இருக்கிறாரா?” என்றான்‌ 
ஸ்வேதன்‌. “தெரியவில்லை... ஆனால்‌ அவரிடம்‌ 
அனைவரும்‌ அன்பாக இருக்கிறார்கள்‌” என்றான்‌ 
சங்கன்‌. “அன்பானவரிடம்‌ மட்டும்தானே பிறர்‌ 
அனைவரும்‌ அப்படி இருப்பார்கள்‌?” ஸ்வேதன்‌ 
புன்னகைத்தான்‌. “மூத்தவரே, நான்‌ படைமுகப்பை 
பார்க்கச்‌ செல்கிறேன்‌. வருகிறீர்களா?” என்றான்‌ சங்கன்‌. 
“படைமுகப்பையா? இந்நேரத்திலா? நான்‌ 
களைத்திருக்கிறேன்‌” என்று ஸ்வேதன்‌ சொன்னான்‌. 
“இப்போது பார்த்தால்தான்‌... ஒருவேளை நாளையே போர்‌ 
தொடங்கிவிட்டால்‌ படைமுகப்பை நம்மால்‌ பார்க்கவே 
முடியாமலாகலாம்‌. ஆகவே தவறவிடக்கூடாது என்று 
கிளம்பினேன்‌. இது ஓய்வுக்குரிய பொழுது. ஆகவே 
எவரும்‌ தடைசொல்லமுடியாது... வருக!” 


ஸ்வேதன்‌ மறுப்பதற்குள்‌ அவன்‌ ஸ்வேதனின்‌ புரவியின்‌ 
கடிவாளத்தைப்‌ பிடித்து திருப்பினான்‌. “நான்‌ 
இன்னொரு நாள்‌...” என சொன்னதை அவன்‌ 
கேட்கவில்லை. அவனே ஸ்வேதனின்‌ புரவியையும்‌ தட்டி 
விரைவுகொள்ளச்‌ செய்தான்‌. பெருஞ்சாலை நேராகவே 


சொற்கள்‌. அவன்‌ சொல்லவில்லை அதை, இறப்பு 
அச்சொற்களை அதுவே உருவாக்கிக்கொண்டிருக்கிறது. 
திருதராஷ்டிரன்‌ தன்‌ இருகைகளையும்‌ மேலே தூக்கி 
“எப்போது?” என்றான்‌. “ஆடி மாதம்‌, பரணிநாள்‌, 
பின்மதியத்தில்‌. நரம்புச்சிக்கலால்‌ இறப்பு நிகழ்ந்தது.” 
திருதராஷ்டிரன்‌ “விதுரன்‌ எங்கே?” என்றான்‌. விதுரன்‌ 
“அரசே, இங்கிருக்கிறேன்‌” என்றான்‌. 


மறுகணம்‌ இரு கைகளையும்‌ தூக்கியபடி பேரலறலுடன்‌ 
திருதராஷ்டிரன்‌ அவனை நோக்கி ஓடிவந்தான்‌. “தம்பி, 
என்‌ இளையவன்‌ நம்மைவிட்டுச்‌ சென்றுவிட்டான்‌! 
அவன்‌ உடலைக்கூட நாம்‌ பார்க்கமுடியாது” என்று 
கூவியபடி வந்து ஒரு பீடத்தில்‌ முட்டிக்கொண்டான்‌. 
அடுத்தகணம்‌ சினத்துடன்‌ அந்தப்பீடத்தைத்‌ தூக்கி 
பேரொலியுடன்‌ வீசினான்‌. அருகே இருந்த தூணை ஓங்கி 
அறைந்தான்‌. தூணின்‌ மீதிருந்த உத்தரங்களுடன்‌ 
அரண்மனைக்‌ கட்டடத்தின்‌ மேல்தட்டே குலுங்கி 
அதிர்ந்தது. “பாண்டு! என்‌ தம்பி! பாண்டு” என்று 
கூவியபடி அவன்‌ வெறிகொண்டு இருகைகளாலும்‌ தன்‌ 
மார்பில்‌ ஓங்கி ஓங்கி அறைந்துகொண்டான்‌. கண்ணீர்‌ 
வழிய விம்மியபடி அறைந்தபடியே இருந்தான்‌. “பாண்டு! 
பாண்டு! பாண்டு!” என்ற ஒற்றைச்சொல்லாக அவன்‌ 
சித்தம்‌ திகைத்துவிட்டது என்று பட்டது. 


விதுரன்‌ அந்தக்‌ காட்சியை நோக்கியபடி 
அசைவில்லாமல்‌ நின்றான்‌. விப்ரன்‌ விலகிச்சென்று 
கதவோரம்‌ நின்றான்‌. திருதராஷ்டிரன்‌ தீ பட்ட 
யானைபோல அலறியபடி பெரிய கரங்களைச்‌ சுழற்றி 
சுற்றிவந்தான்‌. கைகளுக்குப்பட்ட சுவரிலும்‌ தூணிலும்‌ 
ஓங்கி அறைந்தான்‌. கால்களில்‌ முட்டியவற்றை எடுத்து 
வீசினான்‌. மார்பிலும்‌ தலையிலும்‌ அவற்றை உடைத்து 
திறக்கமுயல்பவன்‌ போல ஓங்கி ஓங்கி 
அறைந்துகொண்டு கூவினான்‌. அந்த பயங்கரக்‌ 
காட்சிதான்‌ மிக இயல்பான துயரம்‌ என்று விதுரன்‌ 
எண்ணிக்கொண்டான்‌. செய்யவேண்டியது அதுதான்‌. 
அப்படி அழமுயன்றால்‌ துயரங்களை எளிதில்‌ 
கடந்துவிடலாம்‌. 


அவன்‌ தன்னை அழைப்பான்‌ என்று சற்றுநேரம்‌ விதுரன்‌ 
காத்திருந்தான்‌. பின்பு தெரிந்தது அந்தத்‌ துயரில்‌ வேறு 
எவருக்கும்‌ இடமில்லை என்று. 
அதைப்பார்த்துக்கொண்டு கைகளைக்‌ கட்டியபடி 
நின்றிருந்தவன்‌ தன்‌ மார்பு கண்ணீரால்‌ 
நனைந்திருப்பதை உணர்ந்தான்‌. அந்தக்‌ கொந்தளிப்பை 
தன்‌ அகமும்‌ அதே உச்சத்தில்‌ நடித்துக்கொண்டிருப்பதை 


படைமுகப்பு நோக்கி சென்றது. அவர்கள்‌ சென்ற பாதை 
முழுக்க பலகையிடப்பட்டிருந்தமையால்‌ புரவிகள்‌ 
ஓசையுடன்‌ எளிதாக ஓடின. “வண்டிப்பாதை... 
குளம்புகளுக்கும்‌ ஏற்றது” என்றான்‌ சங்கன்‌. “அங்கே 
என்ன ஓசை?” என்றான்‌ ஸ்வேதன்‌. “விளையாட்டு... 
எவரோ படைப்பயிற்சி எடுக்கிறார்கள்‌” என்றான்‌ சங்கன்‌. 
“படைப்பயிற்சியா? இங்கா?” என்று ஸ்வேதன்‌ கேட்டான்‌. 
“படையாசிரியர்கள்‌ கொடியவர்கள்‌. கடமையுணர்ச்சியை 
உடலுக்குள்‌ இரும்புக்கம்பியாக குத்தி 
செலுத்திவிடுவார்கள்‌” என்றான்‌ சங்கன்‌. 


இரு படைகளின்‌ நடுவே இருந்த திறந்தவெளியில்‌ 
படைகள்‌ ஒன்றையொன்று நோக்கி நின்றிருந்தன. 
காட்டுக்கு நடுவே பெருநதிபோல இருபுறமும்‌ 
படைவிளிம்புகள்‌ வேலிபோல்‌ எல்லையிட்டிருக்க அந்தச்‌ 
செம்மண்வெளி கிடந்தது. அதன்‌ விளிம்பில்‌ 
உபபாண்டவர்கள்‌ படைக்கலப்‌ பயிற்சி 
எடுத்துக்கொண்டிருந்தனர்‌. ஆனால்‌ அது முன்னரே 
விளையாட்டாக மாறிவிட்டிருந்தது. சுருதகீர்த்தி 
சதானீகனின்‌ வாளை அம்பால்‌ அடித்து 
தெறிக்கவிட்டான்‌. அவன்‌ அதை எடுக்கச்‌ 
செல்லும்தோறும்‌ அது அம்பு பட்டு துள்ளித்‌ தெறித்தது. 
சுதசோமன்‌ அதை நோக்கி சிரித்துக்கொண்டிருந்த 
சர்வதனை தாக்கிச்‌ சுழற்றி வீசினான்‌. அங்கே 
சிரித்துக்கொண்டும்‌ கூச்சலிட்டுக்கொண்டும்‌ இருந்த 
இளவரசர்கள்‌ பலரை ஸ்வேதன்‌ அறிந்திருக்கவில்லை. 
சர்வதன்‌ சுருதசோமனை துரத்திப்பிடிக்க அவர்கள்‌ 
தரையில்‌ புரண்டு மற்போரிட்டனர்‌. 


மறுபக்கம்‌ கெளரவப்படையின்‌ அருகில்‌ 
உபகெளரவர்கள்‌ படைபயின்றுகொண்டிருந்தார்கள்‌. 
அங்கே நின்றிருந்த லட்சுமணன்‌ இடையில்‌ கைவைத்து 
நின்று அவர்கள்‌ விளையாடுவதை நோக்கினான்‌. 
சுதசோமன்‌ மரத்தாலான ஒரு தலைக்கவசத்தை தாக்கி 
வீசி காலால்‌ உதைத்து அவனை நோக்கி செலுத்தினான்‌. 
லட்சுமணன்‌ சிரித்தபடி அதை திரும்ப உதைத்து 
அவர்களை நோக்கி செலுத்தினான்‌. உடன்‌ துருமசேனன்‌ 
வந்து சேர்ந்துகொள்ள சர்வதன்‌ அந்தக்‌ கவசத்தை 
திரும்ப உதைத்து செலுத்தினான்‌. சங்கன்‌ “அவன்‌ பெயர்‌ 
துருமசேனன்‌. துச்சாதனரின்‌ மைந்தன்‌...” என்று 
கூவினான்‌. தலைக்கவசம்‌ பந்துபோல இருபக்கமும்‌ 
பறந்தது. சர்வதன்‌ கூவிநகைத்தபடி களத்தில்‌ இறங்கி ஓட 
இருபக்கமிருந்தும்‌ இளையோர்‌ ஓடிவந்தனர்‌. சில 
கணங்களில்‌ அந்த தலைக்கவசம்‌ ஒரு பந்தென்றாக 
அங்கே களிப்பும்‌ பாய்ச்சலுமாக விளையாட்டு ஒன்று 


தொடங்கியது. 


“வருக, மூத்தவரே!” என்று கூவியபடி சங்கன்‌ இறங்கி 
ஓடினான்‌. சில கணங்கள்‌ தயங்கிவிட்டு ஸ்வேதனும்‌ 
இறங்கி ஓடி அந்த விளையாட்டில்‌ கலந்துகொண்டான்‌. 
இருபக்கமிருந்தும்‌ இளவரசர்கள்‌ வந்து சேர்ந்துகொண்டே 
இருந்தார்கள்‌. மேலும்‌ பல தலைக்கவசங்கள்‌ காற்றில்‌ 
பறக்கலாயின. பல குழுக்களாகப்‌ பிரிந்து அவர்கள்‌ 
உடற்கொப்பளிப்பும்‌ கூச்சல்‌அலைகளுமாக 
விளையாடினார்கள்‌. 

[[/age]துணைப்படைத்தலைவனாகிய கஜன்‌ குனிந்து 
கூடாரத்திற்குள்‌ நுழைந்து முழந்தாளிட்டு அமர்ந்து 
தலைவணங்கி “மாமன்னர்‌ யுதிஷ்டிரரின்‌ அவைக்கு 
தங்களுக்கு அழைப்பு வந்துள்ளது, இளவரசே” என்றான்‌. 
தரையிலிட்ட மரவுரிக்கு மேல்‌ அமர்ந்து சிறுபீடத்தில்‌ 
ஓலைகளை வைத்து படித்துக்கொண்டிருந்த உத்தரன்‌ 
நிமிர்ந்து உள்ளத்தில்‌ எஞ்சிய சொற்கள்‌ விழிகளில்‌ நிற்க 
“எப்போது?” என்றான்‌. “முடிந்த விரைவில்‌” என்று கஜன்‌ 
சொன்னான்‌. “புரவிகளை சீர்செய்க!” என்றபின்‌ அருகே 
கிடந்த மேலாடையை எடுத்தபடி உத்தரன்‌ எழுந்தான்‌. 
யானைத்தோல்‌ இழுத்துக்‌ கட்டப்பட்ட அந்தச்‌ சிறிய 
கூடாரத்திற்குள்‌ தலைநிமிர்ந்து நிற்க இயலாது. ஆனால்‌ 
விரிந்தகன்ற போர்க்களத்தில்‌ அதன்‌ சிறிய உட்பரப்பு 
அணைப்புபோல்‌ விருப்புக்குரியதாக இருந்தது. 


அவன்‌ வெளிவந்து கைகளை விரித்து முதுகை 
வளைத்து சோம்பல்‌ முறித்தான்‌ மெல்லிய 
பொறுமையின்மை ஒன்று முந்தைய நாளே அவனுக்குள்‌ 
எழத்தொடங்கியிருந்தது. குருக்ஷேத்ரத்திற்குள்‌ வந்து 
ஒருநாள்‌ கடந்ததுமே அப்பொறுமையின்மையின்‌ 
விதையை அவன்‌ தன்னுள்‌ உணர்ந்தான்‌. குருக்ஷேத்ரம்‌ 
போருக்கு அன்றி வேறு எதற்குமான இடம்‌ அல்ல என்று 
உள்ளம்‌ கருதியிருந்தது. அங்கு போரில்லாது 
தங்குவதென்பது அந்த இடத்தில்‌ துருத்தி நிற்பதுபோல. 
அங்கு வந்ததுமே படைவீரர்களின்‌ உள்ளங்களும்‌ 
மாறத்தொடங்கியிருப்பதை அணிகளின்‌ நடுவே 
வெறுமனே பார்த்துச்‌ செல்லும்போதே அவன்‌ 
உணர்ந்திருந்தான்‌. அதுவரை ஒழுங்கும்‌ முனைப்பும்‌ 
கொண்ட படைகளாக வந்தவர்கள்‌ அங்கே அவற்றை 
மெல்ல இழக்கத்‌ தொடங்கினர்‌. செயற்கையான 
களியாட்டு உளநிலை ஒன்றை அவர்கள்‌ 
உருவாக்கிக்கொண்டார்கள்‌. பின்னர்‌ அது அவர்கள்‌ 
உள்ளத்திற்கே கடந்து சென்றது. 


அவர்கள்‌ சிறிய குழுக்களாக அமர்ந்து தாயமும்‌ 
பகடையும்‌ ஆடினர்‌. ஆங்காங்கே ஒருவரையொருவர்‌ 
உடல்தழுவி மல்லிட்டனர்‌. அவர்களைச்‌ சூழ்ந்திருந்த 
பிறர்‌ கைதட்டியும்‌ கூச்சலிட்டும்‌ அவர்களை ஊக்கினர்‌. 
படைபயிற்றும்‌ வில்தேர்வும்‌ விளையாட்டுகளாக மாறின. 
பின்னர்‌ வெறும்‌ விளையாட்டுகளே தொடங்கின. 


தலைக்கவசங்களை, குடுக்கைகளை பந்துகளாக்கி 
விளையாடினர்‌. ஓடியும்‌ துரத்தியும்‌ 
விளையாடுவதற்கான இடம்‌ குறைவாக இருப்பதனால்‌ 
அதற்குரிய முறைமைகளை அவர்கள்‌ 
வகுத்துக்கொண்டனர்‌. ஒருபொருளை உயர தூக்கிப்‌ 
போட்டு அது மண்ணில்‌ வந்தடைவதற்குள்‌ முதலில்‌ 
பிடிப்பது யார்‌ என்ற விளையாட்டே பெரும்பாலும்‌ 
நிகழ்ந்தது. 

கூடாரத்தைவிட்டு வெளியே வந்து வெறுமனே 
செவிகூர்ந்து கேட்கையிலேயே எங்கும்‌ 
எழுந்துகொண்டிருந்த களியாட்டோசைகளை அறிய 
முடிந்தது. அது நன்றா தீதா என்று அவனுக்கு 
தெரியவில்லை. துயரடையாமல்‌ வீரர்கள்‌ நாள்கழிப்பதே 
நன்று என்று முதலில்‌ தோன்றியது. படைவீரர்கள்‌ 
அவ்வாறு களியாடுவதே போருக்கு எதிரானதுதான்‌ 
என்றும்‌ பிறகு தோன்றத்‌ தொடங்கியது. படைகளில்‌ 
காமமும்‌ உணவின்பமும்‌ உடல்‌ மகிழ்வுகளும்‌ 
மறுக்கப்படுவதற்கு நிகராகவே இத்தகைய 
களியாட்டுகளும்‌ மறுக்கப்பட வேண்டுமோ என்று அவன்‌ 
எண்ணினான்‌. ஆனால்‌ தன்‌ எண்ணங்களை 
அவையிலெழுந்து சொல்ல அவனால்‌ இயலவில்லை. 
யுதிஷ்டிரர்‌ அவையில்‌ அவன்‌ எப்போதும்‌ 
சொல்லற்றவனாகவே இருந்தான்‌. 


அவையில்‌ ஒவ்வொரு நாளும்‌ பலநாழிகை நேரம்‌ 
அமைச்சர்களும்‌ படைத்தலைவர்களும்‌ இளைய 
பாண்டவர்களும்‌ அமர்ந்து படைக்கான செய்திகளை 
ஓலைகளில்‌ எழுதினார்கள்‌. அவை புறாக்களின்‌ 
கால்கள்‌ வழியாக படைகளில்‌ சென்று 
சேர்ந்துகொண்டிருந்தன. அங்கு ஒரு புதிய நகரம்‌ 
உருவாகி முற்றிலும்‌ புதிய ஆட்சிமுறையொன்று 
எழுவதைப்போல. படையை போருக்கென முன்னகர்த்தி 
கொண்டுசெல்லும்‌ எண்ணமே யுதிஷ்டிரருக்கும்‌ இளைய 
யாதவருக்கும்‌ இல்லையோ என்ற எண்ணத்தை உத்தரன்‌ 
அவைகளில்‌ இருக்கும்போது அடைந்தான்‌. ஆனால்‌ 
தான்‌ எந்தப்‌ பெரும்போரையும்‌ கண்டவனல்ல 
என்பதனால்‌ எதையும்‌ சொல்லலாகாது என்று அவனுக்கு 
தோன்றியது. படைகளுக்குள்‌ முறைமைச்‌ 
சொற்களையும்‌ அவை அடங்கல்களையும்‌ முற்றாக 
தவிர்க்கவேண்டுமென்ற நெறி இருந்தது. கூடுமானவரை 
குறைந்த சொற்களில்‌ நேரடியான செய்தியை சொல்ல 
வேண்டுமென்றும்‌ உரைக்கும்‌ முதற்சொல்லே மையச்‌ 
செய்தியாக இருக்கவேண்டும்‌ என்றும்‌ படைத்தலைவர்‌ 
கூறினார்‌. ஆனால்‌ அப்போதும்‌ அரசகுடியினர்‌ தங்கள்‌ 


நாபயின்ற முறைமைச்‌ சொற்களை உரைத்தபடித்தான்‌ 
இருந்தார்கள்‌. 

முறைமைச்‌ சொற்கள்தான்‌ உத்தரனுக்கு எப்போதும்‌ 
கடினமாக இருந்தன. விராடபுரியில்‌ முறைமைச்‌ 
சொற்கள்‌ மிகக்‌ குறைவு. தங்களை ஷத்ரியர்களாக்கிக்‌ 
கொள்ளும்‌ பொருட்டு சூதர்களையும்‌ கவிஞர்களையும்‌ 
வரவழைத்து அவர்கள்‌ முறைமைச்‌ சொற்களை 
கற்றுக்கொண்டார்கள்‌. அவைகளில்‌ முன்னரே பயிற்சி 
எடுத்துக்கொண்டு பேசும்போது மட்டுமே அவற்றை 
கையாள முடிந்தது. பிற தருணங்களில்‌ அவை இயல்பாக 
மறந்து போய்விடும்‌. ஆகவே பாண்டவர்களின்‌ அவைக்கு 
வந்தபிறகு அங்கு மீள மீள இயல்பாக நிகழ்ந்த 
முறைமைச்‌ சொல்லாடல்‌ உத்தரனை அஞ்சவைத்தது. 
அதுவே பெரும்பாலும்‌ நாவை அடக்கியே வைக்கச்‌ 
செய்தது. முறைமைச்‌ சொற்களிலிருந்து விடுதலை 
என்பதே படைக்கு வந்தபின்‌ அவன்‌ அடைந்த முதல்‌ 
அறிதல்‌. 


ஆனால்‌ முறைமைச்‌ சொற்கள்‌ என்பவை 
ஒருதருணத்தை முன்னரே வகுத்து வைத்திருக்கும்‌ 
இயல்புக்குள்‌ கொண்டு சென்று சேர்ப்பவை. ஒவ்வொரு 
புது தருணத்தையும்‌ அவை பழகிய நடிப்பு என்றாக்கி 
கையாள்வதற்கு எளிதாகவும்‌ சிக்கலற்றதாகவும்‌ 
மாற்றிவிடுகின்றன. முறைமைச்‌ சொற்கள்‌ இல்லாதபோது 
புதிய எண்ணங்களையும்‌ முன்பிலாத்‌ தருணங்களையும்‌ 
மொழியில்‌ எதிர்கொள்வது கடினமாக இருந்தது. 
ஒவ்வொன்றுக்கும்‌ உரிய சரியான சொற்றொடர்களைத்‌ 
தேடி அமைத்துக்கொள்வதற்குள்‌ அத்தருணம்‌ நிகழ்ந்து 
கடந்தது. உத்தரன்‌ படைகளுக்குள்‌ வந்தபின்‌ உள்ளூர 
சொற்களுக்கு தவித்தவனாகவே இருந்தான்‌. அந்தத்‌ 
தவிப்பு அவன்‌ முகத்திலும்‌ உடல்‌ அசைவுகளிலும்‌ 
எப்போதும்‌ வெளிப்பட்டது. பலமுறை சகதேவன்‌ அவன்‌ 
தோளில்‌ கைவைத்து “பதற்றம்‌ கொள்ளாதீர்‌, விராடரே. 
இது ஒன்றும்‌ மணத்தன்னேற்பு அல்ல, வெறும்‌ 
போர்தான்‌” என்று சொன்னான்‌. உத்தரன்‌ பிற 
அனைத்தையும்விட நகையாடலுக்கே மேலும்‌ 
பதற்றமடைந்தான்‌. ஒருவர்‌ நகையாடுகிறார்‌ என்று 
புரிந்துகொள்ளவே சற்று பிந்தியது. அதற்கு 
நகைக்கலாமா, எதிர்நகைச்சொல்‌ எடுக்கலாமா அன்றி 
பணிவை மட்டுமே காட்டவேண்டுமா என்று குழம்பி 
அத்தருணத்தில்‌ அவன்‌ உறைந்த முகத்துடன்‌ நின்றான்‌. 
கஜன்‌ புரவிகளை கொண்டுவந்து நிறுத்தினான்‌ 
அவற்றில்‌ ஏறிக்கொண்டதும்‌ இருவரும்‌ 


படையணிகளினிடையே இருந்த பாதையினூடாக 
விரைந்த அடிகளில்‌ சென்றனர்‌. படைப்பிரிவுகள்‌ 
அணிமாறாமலேயே கலைந்திருப்பதை அவன்‌ கண்டான்‌. 
நிரையாக நட்ட நாற்றுகள்‌ காற்றில்‌ கலைந்து 
கொந்தளிப்பதுபோல என்று அவனுக்கு தோன்றியது. 
கஜனிடம்‌ “எங்கும்‌ இக்கொண்டாட்டம்தானா?” என்றான்‌. 
“ஆம்‌, இளவரசே. மிகச்‌ செறிவாகவும்‌ முற்றொழுங்குடனும்‌ 
வகுக்கப்பட்டுள்ள பாஞ்சாலப்‌ படைகளிலேயே 
வாட்களை தூக்கி வீசி கீழே நின்று நெஞ்சுகாட்டி 
விளையாடும்‌ போட்டிதான்‌ நடந்துகொண்டிருக்கிறது” 
என்றான்‌ கஜன்‌. உத்தரன்‌ திரும்பி நோக்க “ஆம்‌. வாள்‌ 
மிகச்‌ சரியாக இரு கைகளுக்கும்‌ நடுவே வரவேண்டும்‌. 
அக்குளால்‌ அழுத்தி பற்றிக்கொள்ள வேண்டும்‌. சற்று 
பிந்தினாலும்‌ அது நெஞ்சில்‌ பாய்ந்து உயிர்குடிக்கும்‌. 
இரண்டு நாட்களில்‌ எண்பதுபேருக்கு மேல்‌ உயிர்‌ 
துறந்துவிட்டார்கள்‌” என்றான்‌. 


“திருஷ்டத்யும்னர்‌ அவ்வாடலை தடைசெய்து ஏதும்‌ 
சொல்லவில்லையா?” என்று உத்தரன்‌ கேட்டான்‌. 
“இத்தருணத்தில்‌ படைகளுக்கு எந்த முற்றாணையையும்‌ 
அளிக்க இயலாது என்கிறார்கள்‌. இவ்விளையாட்டு 
அரசாணையால்‌ தடைசெய்யப்பட்டுள்ளது, ஆனால்‌ 
அவ்வாணையை கீழ்நிலை வரை 
கொண்டுசெல்லமுடியாது” என்றான்‌ கஜன்‌. “மெய்தான்‌. 
ஆணையிடும்‌ உரிமையை அவை நமக்கு அளிக்கின்றன. 
அதற்கு மாறாக நாம்‌ சில உரிமைகளை அளிக்கிறோம்‌. 
தொடர்ந்து ஒரு சொல்லொப்பு மொழியிலாது இங்கு 
நிகழ்ந்துகொண்டிருக்கிறது. அதன்‌ அடிப்படையிலேயே 
நாம்‌ தலைவர்களாகவும்‌ அவர்கள்‌ படைகளாகவும்‌ 
நீடிக்கின்றோம்‌” என்று உத்தரன்‌ சொன்னான்‌. 
படைகளை நோக்கியபடியே சென்ற உத்தரன்‌ 
“விந்தைதான்‌, படை என திரண்டு வந்தவர்கள்‌ ஏன்‌ 
இதை செய்கிறார்கள்‌? பயின்றவர்கள்‌. தன்‌ குடிக்கு 
புகழும்‌ தன்‌ நாட்டுக்கு பெருமையும்‌ தனக்கு 
வெற்றிச்சிறப்பும்‌ விழைந்து எழுந்தவர்கள்‌” என்றான்‌. 
“நான்‌ அதை மூத்த வீரர்‌ ஒருவரிடம்‌ பேசினேன்‌. இங்கு 
இறப்பு பொருளற்றதாக ஆகிவிடுகிறது என்று அவர்‌ 
சொன்னார்‌. பிறந்த கணம்‌ முதல்‌ இறப்பு 
பொருளற்றதாகும்‌ தருணம்‌ இது ஒன்றே. அது பெரும்‌ 
விடுதலை. அதை கொண்டாடுகிறார்கள்‌ என்றார்‌” 
என்றான்‌ கஜன்‌. 


அவர்கள்‌ யுதிஷ்டிரரின்‌ மையப்படையை 
சென்றடைந்தனர்‌. யெளதேயன்‌ தலைவணங்கி 
“ஏற்கெனவே அவை கூடியிருக்கிறது, விராடரே. 


தாங்களும்‌ இருப்பது நன்று என்று தந்தை விரும்பினார்‌. 
. செய்தியனுப்பினோம்‌” என்றான்‌. உத்தரன்‌ 
ழிகளில்‌ தெரிந்த வினாவை கண்டு “அரசர்கள்‌ மட்டும்‌ 
கலந்துகொள்ளும்‌ அவை இது. தங்கள்‌ தந்தைக்கு செய்தி 
அனுப்பினோம்‌. அவர்‌ எழுந்து நடக்கும்‌ நிலையில்‌ 
இல்லை” என்றான்‌. உத்தரன்‌ விழிகளை 
திருப்பிக்கொண்டான்‌. “விராடபுரிக்கு அரசராக தாங்கள்‌ 
இத்தருணத்தில்‌ அவையில்‌ கலந்துகொள்ளலாம்‌ என்று 
அமைச்சர்‌ சொன்னார்‌” என்று யெளதேயன்‌ சொன்னான்‌. 
உத்தரன்‌ தலையசைத்தான்‌. நிர்மித்ரன்‌ “வருக, 
இளவரசே” என்று அவனை அழைத்துச்‌ சென்றான்‌. 


கஜன்‌ “நான்‌ தங்களிடம்‌ இதை கூறலாகாதென்று 
எண்ணினேன்‌, இளவரசே. அரசர்‌ கள்மயக்கில்‌ பலமுறை 
கீழே விழுந்துவிட்டார்‌. நேற்று விழுந்ததில்‌ நெற்றியிலும்‌ 
உதட்டிலும்‌ புண்ணாகிவிட்டது” என்றான்‌. உத்தரன்‌ 
மறுமொழி சொல்லவில்லை. “இத்தருணத்தில்‌ இச்செயல்‌ 
மிகப்‌ பிழையானது. இங்ஙனம்‌ அரசர்‌ இருக்கும்‌ செய்தி 
படைமுழுக்க தெரிந்துள்ளது” என்றான்‌ கஜன்‌. “ஆம்‌, 
படையில்‌ நின்று ஒன்றை செய்வது குன்றின்மேல்‌ 
ஆடையின்றி நிற்பதுபோல” என்றான்‌ உத்தரன்‌. “நான்‌ 
பலமுறை அரசரின்‌ அணுக்கர்களிடம்‌ சொன்னேன்‌. 
ஆனால்‌ அரசரை அவர்களால்‌ கட்டுப்படுத்த 
இயலவில்லை” என்றான்‌ கஜன்‌. உத்தரன்‌ மறுமொழி 
சொல்லவில்லை. 


“இது கோழைமை என்றும்‌ இறப்புக்கான அச்சம்‌ 
என்றும்தான்‌ கொள்ளப்படும்‌. அரசர்‌ 
அப்படிப்பட்டவரல்ல என்றும்‌ அவர்‌ கொள்ளும்‌ துயர்‌ 
பிறிதொன்றினால்‌ என்றும்‌ நாம்‌ அறிவோம்‌. ஆனால்‌ 
இங்குள பிற நாட்டு அரசர்களுக்கும்‌ படையினருக்கும்‌ 
அதை நாம்‌ எப்படி தெரிவிக்க முடியும்‌?” என்றான்‌ கஜன்‌. 
“நாம்‌ இதைப்பற்றி இனிமேல்‌ பேசிக்கொள்ள 
வேண்டியதில்லை” என்றான்‌ உத்தரன்‌. “ஒன்றுமட்டும்‌ 
சொல்லத்‌ தோன்றுகிறது, இளவரசே. அரசரின்‌ துயர்‌ 
குலாடகுடியின்‌ இளவரசர்களை சார்ந்தது. அவர்களை 
அழைத்துச்‌ சென்று அரசர்‌ முன்‌ நிற்கவைத்தால்‌ போதும்‌. 
அவர்‌ உளம்‌ கனிந்து அவர்களை தன்‌ உடலுடன்‌ சேர்த்து 
அணைத்துக்கொண்டு ஓரிரு விழிநீர்த்துளி உகுத்தால்‌ 
மீண்டுவிடுவார்‌” என்றான்‌ கஜன்‌. “இல்லை, இன்று 
அவருக்குள்‌ நிறைந்திருப்பது நாம்‌ உணர முடியாத ஒரு 
நஞ்சு” என்றான்‌ உத்தரன்‌. 


நிர்மித்ரன்‌ அவை வாயிலை சென்றடைந்து வருக என்று 
கைகாட்டினான்‌. உத்தரன்‌ திரும்பி கஜனிடம்‌ 


தலையாட்டிவிட்டு அவைக்குள்‌ பின்‌ வாயிலினூடாக 
நுழைந்தான்‌. அங்கு மையபீடத்தில்‌ யுதிஷ்டிரர்‌ 
அமர்ந்திருந்தார்‌ அவருக்கு இருபுறமும்‌ தம்பியர்‌ 
இருந்தனர்‌. இளைய யாதவரையும்‌ 
திருஷ்டத்யும்னனையும்‌ துருபதரையும்‌ பிற 
அரசர்களையும்‌ ஒருமுறை பார்த்துவிட்டு முகமனோ 
முறைமையோ உரைக்காமல்‌ தலைவணங்கி உத்தரன்‌ 
தன்‌ பீடத்தில்‌ அமர்ந்தான்‌. அவர்கள்‌ அவனுக்காக 
ஒருகணம்‌ மட்டும்‌ பேச்சை நிறுத்தியபின்‌ மீண்டும்‌ 
தொடர்ந்தார்கள்‌. அவன்‌ முதலில்‌ கலைந்த 
சொற்களாகவே அதை கேட்டான்‌. பின்பு சொல்‌ 
துலங்கலாயிற்று. அதன்‌ முன்தொடர்ச்சியை உள்ளம்‌ 
உய்த்தறிந்தபோது சொற்கள்‌ 
சொற்றொடர்களென்றாயின. 


“சில முறைமைகள்‌ உள்ளன. அவற்றை நாம்‌ 
கைவிடமுடியாது. அவை ஒரு நோக்கில்‌ 
பொருளற்றவையென்று தோன்றலாம்‌. 
பொழுதுகடத்துவது என்றும்‌ ஆகலாம்‌. ஆயினும்‌ 
அவற்றை வகுத்த மூதாதையர்‌ தங்களுக்குரிய 
நோக்கங்களை கொண்டிருந்தார்கள்‌ என்றே 
கொள்ளவேண்டும்‌” என்று யுதிஷ்டிரர்‌ சொன்னார்‌. “நான்‌ 
ஒருமுறைமையைக்கூட இந்தப்‌ போரில்‌ தவிர்க்க 
விரும்பவில்லை. போருக்கு முன்‌ இறுதியாக மீண்டும்‌ 
ஒருமுறை பேச்சுக்கு எதிரியை அழைக்கவேண்டும்‌. 
போரை முறையாக அறிவிக்கவிருக்கும்‌ பொழுதையும்‌ 
படைகளின்‌ எண்ணிக்கையையும்‌ தலைமை 
தாங்குபவர்களையும்‌ எதிரிக்கு தெரிவிக்கவேண்டும்‌. 
போருக்குப்பின்‌ நாம்‌ இயற்றப்போவதென்ன என்பது 
அவர்களுக்கு தெளிவுறுத்தப்படவேண்டும்‌. போரை 
தொடர்ந்து நிகழ்த்தி அழிவையும்‌ இழப்பையும்‌ 
உருவாக்குவதற்கான முழுப்பொறுப்பையும்‌ இதன்‌ 
வழியாக நாம்‌ எதிரிக்கு அளிக்கிறோம்‌. அதன்‌ பின்னரே 
நாம்‌ போர்‌ புரியும்‌ உரிமையை பெறுகிறோம்‌. 
போருக்குப்பின்‌ எதிரிநாடுகளிடமிருந்து போருக்கான 
இழப்புகளையும்‌ கப்பங்களையும்‌ பெறுவதற்கு 
தகுதிகொள்கிறோம்‌.” 


“இங்கு அவையிலிருப்பவர்களின்‌ உணர்வுகள்‌ எனக்கு 
தெரியும்‌” என்று யுதிஷ்டிரர்‌ தொடர்ந்தார்‌. “படைகள்‌ 
உளவிசை அழிந்துவிட்டன, விளையாடுகின்றன 
என்கிறார்கள்‌. அதைப்பற்றி நான்‌ 
கவலைகொள்ளவில்லை. அதை எண்ணவேண்டியவர்‌ 
எனது இளையோரும்‌ இங்கிருக்கும்‌ 
படைத்தலைவர்களும்‌. அனைத்து முறைமைகளும்‌ 


முடிந்துவிட்டன. முறைப்படி அனுப்பப்பட்ட அனைத்து 
ஓலைகளுக்கும்‌ கெளரவரின்‌ தரப்பிலிருந்து 
மாற்றோலை வந்துள்ளது. எந்நிலையிலும்‌ நமது 
எச்சொல்லையும்‌ செவிகொள்ளப்போவதில்லை என்று 
அவர்கள்‌ தெளிவுபடுத்தியிருக்கிறார்கள்‌. 
இப்போரிலிருந்து நாம்‌ ஓழிவதற்கு இறுதியாக ஏதேனும்‌ 
ஒரு வழியை நம்‌ எதிரிகளாகிய அவர்கள்‌ நமக்கு 
காட்டுவார்களா என்று நேற்று நான்‌ அனுப்பிய ஓலையில்‌ 
கேட்டிருந்தேன்‌. அதற்கு நமது முடியுரிமையை முற்றாக 
கைவிட்டு நாம்‌ படைதிரண்டுள்ளமைக்கு 
பொறுத்தருள்கை கோரி பாரதவர்ஷத்தின்‌ மும்முடி 
அரசராகிய திருதராஷ்டிரர்‌ மைந்தர்‌ துரியோதனரை 
சந்தித்து அடிபணிந்து அவர்‌ அருளை பெறுவதொன்றே 
போரை தவிர்க்கும்‌ வழி என்று ஓலை வந்துள்ளது.” 


சிலகணங்கள்‌ அவையை நோக்கியபின்‌ “ஆகவே 
இத்துடன்‌ நமது முறைமைகள்‌ அனைத்தும்‌ 
முடிவடைகின்றன. எப்போது வேண்டுமானாலும்‌ போரை 
தொடங்குவதற்கான உரிமையை நாம்‌ பெறுகிறோம்‌” 
என்றார்‌. பீமன்‌ “படைகள்‌ உளத்தளர்வடைந்துள்ளன 
என்றோ விசை குன்றியுள்ளன என்றோ 
எண்ணவேண்டியதில்லை. இதுவரை வந்தது ஆறு. 
இப்போது ஏரியென தேங்கியுள்ளது. ஆற்றின்‌ 
விசைமுழுக்க ஏரியின்‌ கரைமுழுக்க 
முட்டிக்கொண்டிருக்கிறது என்பார்கள்‌. இப்போது 
படைகள்‌ கொண்டுள்ள விளையாட்டும்‌ நகையாட்டும்‌ 
ஓர்‌ நடிப்பே. அவர்கள்‌ அச்சமின்மையை பழகுகிறார்கள்‌” 
என்றான்‌. சகதேவன்‌ “ஆம்‌, இந்த பின்னடிவைத்தல்‌ 
முழுவிசையுடன்‌ முன்‌ எழுவதற்கு அவர்களுக்கு 
தேவையாகிறது” என்றான்‌. 


யுதிஷ்டிரர்‌ “நன்று” என்றபின்‌ “இறுதியாக ஒரு முறைமை 
உள்ளது. அதன்பொருட்டு நான்‌ இன்று 
பின்னுச்சிப்பொழுதில்‌ இங்கிருந்து கிளம்பி கெளரவர்‌ 
கொண்டுவந்துள்ள படைகளுக்கு செல்லவிருக்கிறேன்‌” 
என்றார்‌. திகைப்புடன்‌ திருஷ்டத்யும்னன்‌ “அவர்களின்‌ 
படைப்பிரிவுக்கா? அவ்வாறு முறைமையுள்ளதை நான்‌ 
இதுவரை அறிந்ததில்லை” என்றான்‌. “அவையோரே, 
எந்தப்‌ போரும்‌ மூத்தோர்‌, ஆசிரியர்‌ ஒப்புதலும்‌ வாழ்த்தும்‌ 
இன்றி தொடங்கப்பட இயலாது. நம்‌ குடிக்கு மூத்தோர்‌ 
பால்ஹிகரும்‌ பீஷ்மரும்‌ சல்யரும்‌. நம்‌ அனைவருக்கும்‌ 
ஆசிரியர்‌ துரோணரும்‌ கிருபரும்‌. அவ்விருவரின்‌ 
சொல்பெறாது படையெழுகைக்கு நான்‌ 
ஆணையிடமாட்டேன்‌” என்றார்‌. 


சினத்துடன்‌ எழுந்த பீமன்‌ “என்ன சொல்கிறீர்‌, மூத்தவரே? 
அவர்கள்‌ இன்று நமக்கெதிராக படைகொண்டு 
நின்றிருக்கிறார்கள்‌” என்றான்‌. “மெய்‌. ஆனால்‌ அதனால்‌ 
அவர்கள்‌ நமது பிதாமகரும்‌ ஆசிரியரும்‌ அல்லாமல்‌ 
ஆவதில்லை” என்றார்‌ யுதிஷ்டிரர்‌. “மிக எளிதாக 
அவர்கள்‌ உங்களை தோற்கடிக்க முடியும்‌. வாழ்த்துரைக்க 
அவர்கள்‌ மறுத்துவிட்டார்கள்‌ என்றால்‌ என்ன 
செய்வீர்கள்‌?” என்றான்‌ பீமன்‌. “அதை 
செய்யமாட்டார்கள்‌ என நான்‌ அறிவேன்‌. செய்வார்கள்‌ 
என்றால்‌ அங்கேயே உயிர்துறப்பேன்‌. பிறிதொன்றும்‌ 
செய்வதற்கில்லை” என்றார்‌ யுதிஷ்டிரர்‌. 


“அறிவின்மை! அறிவின்மையன்றி வேறொன்றும்‌ 
இல்லை இது!” என்று பீமன்‌ உரக்க கூவினான்‌. சகதேவன்‌ 
“மூத்தவரே, இது அரசவை. தாங்கள்‌ அரசரின்‌ 
குடிமட்டுமே” என்று கூரிய குரலில்‌ கூற பீமன்‌ 
கையசைத்து அவனை விலக்கி அவையிலிருந்து 
வெளியே செல்லும்பொருட்டு திரும்பினான்‌. “நாம்‌ 
ஐவரும்‌ சேர்ந்தே செல்கிறோம்‌, மந்தா” என்றார்‌ யுதிஷ்டிரர்‌. 
“நானா?” என்று பீமன்‌ திரும்ப “நீயும்தான்‌. நீயும்‌ உன்‌ 
தம்பியரும்‌ என்னுடன்‌ வருகிறீர்கள்‌. நம்முடன்‌ விராடரும்‌ 
வரட்டும்‌. உடனிருக்கும்‌ மாற்று குடிஅரசர்களின்‌ சார்பாக” 
என்று யுதிஷ்டிரர்‌ சொன்னார்‌. உத்தரன்‌ எழுந்து 
தலைவணங்கினான்‌. பீமன்‌ உடைந்த குரலில்‌ “இது 
என்ன வழக்கம்‌, இளைய யாதவரே? இத்தகையதொரு 
வழக்கத்தை இதுவரை கேள்விப்பட்டதில்லை. எதிரியிடம்‌ 
வாழ்த்து பெற்று தொடங்கும்‌ போரென்று ஒன்று உண்டா? 
இது போரா அன்றி போர்‌ விளையாட்டா?” என்றான்‌. 


இளைய யாதவர்‌ புன்னகையுடன்‌ “எந்தப்‌ போரும்‌ போர்‌ 
விளையாட்டே. எந்த விளையாட்டும்‌ போரே” என்றார்‌. 
“தாங்கள்‌ என்ன எண்ணுகிறீர்கள்‌? நாங்கள்‌ தனியாக 
எதிரியின்‌ படைப்பிரிவுக்குள்‌ செல்வது முறையாகுமா? 
அவர்கள்‌ இதுவரை இழைத்தவை அனைத்துமே 
அறமீறல்கள்‌. எந்தத்‌ தயக்கமுமின்றி அனைத்து 
குடியறங்களையும்‌ மீறி நின்றிருப்பவர்கள்‌ அவர்கள்‌. 
அவர்களிடம்‌ தன்னந்தனியாக நாம்‌ செல்கிறோம்‌. 
அவர்கள்‌ நம்மை கொன்றுவிட்டால்‌ என்ன செய்ய 
முடியும்‌? அன்றி சிறையிட்டுவிட்டு நம்‌ படைகளிடம்‌ 
அடிபணியும்படி ஆணையிட்டால்‌ நாம்‌ என்ன செய்வது? 
போருக்கு முன்‌ தன்‌ குடுமியை எதிரி மல்லனின்‌ 
கைகளுக்கு அளிப்பதற்கு நிகர்‌ இது” என்றான்‌ பீமன்‌. 
“அறப்போர்‌ புரிவதாக அவர்கள்‌ ஏற்று 
முத்திரைச்சாத்திட்ட ஓலை வந்துள்ளது, மந்தா” என்றார்‌ 
யுதிஷ்டிரர்‌. “அந்த ஓலைக்கு என்ன பொருள்‌ என எனக்கு 


அறிந்தான்‌. அதன்‌ வழியாக அவனும்‌ மெல்லமெல்ல 
அகம்‌ ஒழிந்து விடுபட்டுக்கொண்டிருந்தான்‌. 


திருதராஷ்டிரன்‌ தன்‌ தலையில்‌ கையை வைத்தபடி 
அப்படியே பின்னால்‌ சாய்ந்து தரையில்‌ அமர்ந்து 
அழுதான்‌. விதுரன்‌ திரும்பி விப்ரனை நோக்கி 
கைகாட்டிவிட்டு அருகே சென்று திருதராஷ்டிரன்‌ 
தோள்களைப்‌ பற்றி “அரசே வருக!” என்று அழைத்தான்‌. 
திருதராஷ்டிரன்‌ குழந்தைபோல அந்த அழைப்புக்கு 
இணங்கி அழுதுகொண்டே வந்தான்‌. அவனை 
அருகிலிருந்த ஓய்வறைக்கு இட்டுச்சென்று மஞ்சத்தில்‌ 
படுக்கச்செய்தான்‌. தன்‌ பெரிய உடலை 
குறுக்கிக்கொண்டு கருக்குழந்தைபோல கைகளை 
தொழுவதுபோல்‌ மார்பின்‌ மீது வைத்தபடி 
திருதராஷ்டிரன்‌ ஒருக்களித்து படுத்தான்‌. “பாண்டு... என்‌ 
தம்பி! பாண்டு” என்று அடைத்த குரலில்‌ 
அரற்றிக்கொண்டிருந்தான்‌. 


வெண்கலதீச்சட்டியுடன்‌ விப்ரன்‌ அறைக்குள்‌ வந்தான்‌. 
அகிபீனாவின்‌ மணத்தை விதுரன்‌ உணர்ந்தான்‌. 
தலையசைத்துவிட்டு மெல்ல வெளியே நடந்தான்‌. 
அகிபீனா என்ன செய்கிறது? சித்தத்தை அழிக்கிறது. 
விழிக்கும்போது அந்தத்‌ துயர்‌ அங்குதான்‌ இருக்கும்‌. 
ஆனால்‌ அது அந்த நதியின்‌ அலைகளில்‌ ஒழுகி சற்று 
அப்பால்‌ தள்ளிச்சென்றிருக்கும்‌. அப்பால்சென்றதுமே 
அது சிறியதாக ஆகிவிடுகிறது. அயலாக ஆகிவிடுகிறது. 


சேவகன்‌ வந்து பணிந்து இன்னொரு ஓலையை 
நீட்டினான்‌. அதில்‌ இன்னும்‌ சற்று விரிவாக பாண்டுவின்‌ 
எரியேறல்‌ சடங்குகளைப்பற்றி சொல்லப்பட்டிருந்தது. 
மாத்ரி சிதையேறியதை வாசித்ததும்‌ அவன்‌ அவள்‌ 
முகத்தை நினைவில்‌ தேடினான்‌. சற்று பருத்த 
வெண்ணிறமான பெண்‌. நுரைபோலச்‌ சுருண்ட கூந்தல்‌. 
அதற்கப்பால்‌ முகமென ஏதும்‌ தெளிவாக எழவில்லை. 
ஓரிரு சடங்குகளுக்கு அப்பால்‌ அவளை அவன்‌ நேரில்‌ 
பார்த்ததேயில்லை. இன்னும்‌ சிலநாட்களில்‌ அப்படி ஒரு 
பெயர்‌ மட்டும்‌ அரசகுலத்து வரலாற்றில்‌ இருக்கும்‌. அவள்‌ 
முகம்‌ அவளுடைய மைந்தர்களுக்கும்‌ 
நினைவிலிருக்காது. மறைவது இத்தனை எளிதா என்ன? 
இப்படி மறைவதுதான்‌ சரியானதா? 


இறப்பின்‌ கணத்தில்‌ உருவாகும்‌ எண்ண ஓட்டங்கள்‌ 
எல்லாமே இறப்பை எளிதாக்கிக்‌ கொள்வதற்காகத்தான்‌. 
பெரிய உணவை சிறு துண்டுகளாக 
ஆக்கிக்கொள்வதுபோல அந்தப்பேரனுபவத்தை கூறு 


தெரியும்‌...” என்று பீமன்‌ கூவினான்‌. “அது தூண்டில்‌. 
அதை நம்பி நீங்கள்‌ அடுத்த அடி எடுத்துவைக்கிறீர்கள்‌.” 


“அவ்வாறு செய்யமாட்டார்கள்‌” என்று இளைய யாதவர்‌ 
சொன்னார்‌. “அது அவர்களின்‌ நல்லியல்பாலோ 
அறச்சார்பாலோ அல்ல. போர்சூழ்கை என்றவகையில்‌ 
அது பிழையானது. பிதாமகரை முன்னிறுத்தி இப்போரை 
முன்னெடுக்கிறார்கள்‌. தங்கள்‌ தரப்பில்‌ குடியறம்‌ 
நின்றுள்ளது என்றும்‌ நம்‌ தரப்பில்‌ இருப்பது வெறும்‌ 
மண்விருப்பே என்றும்‌ தங்கள்‌ படைவீரர்களுக்கு 
காட்டியே அவர்கள்‌ உணர்வெழுச்சி கொள்ளச்‌ 
செய்திருக்கிறார்கள்‌. இத்தருணத்தில்‌ பிதாமகரின்‌ 
சொல்லை மீறி அப்படி ஒரு சிறுமையை அவர்கள்‌ 
செய்தால்‌ தங்களை தோற்கடித்துக்‌ கொள்கிறார்கள்‌. 
பிதாமகர்‌ பீஷ்மரோ மைந்தர்‌ தன்னை வந்து 
வணங்குவதை ஒருபோதும்‌ தவிர்ப்பவரல்ல” என்றார்‌. 


பீமன்‌ சலிப்புடன்‌ கையசைத்து “ஒருவேளை அவர்கள்‌ 
நம்மை வாழ்த்தி திருப்பியனுப்பினாலும்‌ அவர்களுக்கே 
நற்பெயர்‌ ஆகும்‌. அவர்கள்‌ செய்த அறப்பிழைகளை 
சுட்டித்தான்‌ நாம்‌ நம்‌ படைகளை வஞ்சினம்‌ 
கொள்ளச்செய்து திரட்டிவந்துள்ளோம்‌. அச்செயல்‌ 
வழியாக அவர்கள்‌ மேலெழுந்தால்‌ நம்‌ வீரர்கள்‌ சினம்‌ 
அழிவார்கள்‌. அதைவிட நாம்‌ மெய்யாகவே 
போரிடப்போகிறோமா என ஐயமும்‌ கொள்வார்கள்‌” 
என்றான்‌ பீமன்‌. “அதன்பொருட்டு நான்‌ என்‌ அறத்தை 
கைவிடமுடியாது. என்‌ மூத்தாரும்‌ ஆசிரியரும்‌ 
வாழ்த்தாமல்‌ இப்போர்‌ நிகழாது” என்றார்‌ யுதிஷ்டிரர்‌. 
“அத்துடன்‌ நாம்‌ நமக்கே ஒரு ஆணையை 
பிறப்பித்துக்கொள்கிறோம்‌. இங்கு நாம்‌ போர்புரிவது 
அறத்துக்காக. குடியறமும்‌ பேரறமும்‌ நம்முடன்‌ 
நின்றிருக்கவேண்டும்‌. சிறு அறமீறலை இயற்றி நாம்‌ 
அவற்றை நம்மிடமிருந்து அகற்றிவிடலாகாது.” 


பீமன்‌ பெருமூச்சுவிட்டு “அவையின்‌ முடிவு 
அதுவென்றால்‌ நான்‌ ஒன்றும்‌ கூறுவதற்கில்லை” 
என்றான்‌. யுதிஷ்டிரர்‌ “நாம்‌ ஒரு நாழிகைக்குள்‌ 
கிளம்பவேண்டும்‌. ஆவன செய்க!” என்றார்‌. சுரேசர்‌ 
“அவ்வண்ணமே, அரசே” என தலைவணங்கினார்‌. 


[[/age]கொம்போசை எழுந்து அரசர்‌ வருவதை அறிவிக்க 
யுதிஷ்டிரர்‌ எளிய வெண்ணிற ஆடை அணிந்து, 
அணியேதும்‌ இல்லாமல்‌ தன்‌ பாடிவீட்டிலிருந்து வெளியே 
வந்தார்‌. வெளியே காத்துநின்றிருந்த இளையோரும்‌ 
உத்தரனும்‌ தலைவணங்கினர்‌. அவருடன்‌ வந்த சுரேசர்‌ 


அளித்த மலர்க்குடலையை மட்டும்‌ கையில்‌ 
வாங்கிக்கொண்டார்‌. அவரது வலப்புறம்‌ பீமனும்‌ 
இடப்புறம்‌ அர்ஜுனனும்‌ பின்னால்‌ நகுலனும்‌ 
சகதேவனும்‌ நடந்தனர்‌. நகுலன்‌ திரும்பிப்பார்த்து “வருக, 
விராடரே!” என்றழைத்து தன்னருகே 
சேர்த்துக்கொண்டான்‌. உத்தரன்‌ அவர்களைப்போல்‌ சீரடி 
வைத்து நடந்தான்‌. 


அவர்கள்‌ பாடிவீட்டிலிருந்து நடந்து அணிகளின்‌ நடுவே 
இருந்த பாதையினூடாக சென்றபோது இருபுறமும்‌ இருந்த 
படைகள்‌ கல்லென உறைந்த ஏரிப்பரப்புபோல்‌ 
அசைவிலா அலையுடன்‌ நின்றிருந்தனர்‌. பல்லாயிரம்‌ 
விழிகள்‌ தங்கள்‌ மேல்‌ தொட்டுத்‌ தொடர்வதை உத்தரன்‌ 
உணர்ந்தான்‌. முதலில்‌ அவன்‌ கால்களில்‌ தயக்கம்‌ 
இருந்தது. ஆனால்‌ சற்று நேரத்திற்குப்பின்‌ மெல்லிய 
பெருமிதமொன்று தோன்றியது. அத்தனை நோக்குகளும்‌ 
தன்மேல்‌ படிந்திருப்பது அத்தருணத்தின்‌ முதன்மை என 
உணர்ந்தான்‌. வரலாறென பின்னர்‌ சொல்லுலகில்‌ 
திகழப்போகும்‌ ஒரு நிகழ்வில்‌ அவனும்‌ இருப்பதை 
ஒவ்வொரு அடியிலும்‌ மேலும்‌ மேலுமென உணர்ந்தான்‌. 


திரும்பி அவ்விழிகளை சந்தித்து அங்கிருந்த 
உணர்ச்சிகளை அறிய விரும்பினான்‌. ஆனால்‌ அப்போது 
எவரையும்‌ விழிநோக்கலாகாது என்றும்‌ அறிந்திருந்தான்‌. 
அவன்‌ உள்ளம்‌ அவ்விழிகளை ஒவ்வொன்றாக சென்று 
தொட்டு திரும்பி வந்தது. கண்முன்‌ நிறுத்திய நோக்குடன்‌ 
அவன்‌ சீராக அடிவைத்து நடந்து சென்றான்‌. இரு 
படைகளுக்கும்‌ நடுவே இருந்த தொலைவை 
கடப்பதற்குரிய இரண்டு தேர்கள்‌ ஒருக்கி 
நிறுத்தப்பட்டிருந்தன. படைகளில்‌ அனைத்துத்‌ 
தேர்களுமே போருக்குரியவை என்பதனால்‌ 
அணிகளின்றி பெரிய சகடங்களுடன்‌ உறுதியான 
பீடத்துடன்‌ அமைந்திருந்தன அவை. முதலில்‌ நின்ற 
மூன்று புரவிகள்‌ இழுத்த தேரில்‌ யுதிஷ்டிரரும்‌ பீமனும்‌ 
அர்ஜுனனும்‌ ஏறிக்கொண்டனர்‌. சற்று சிறிய 
இரண்டாவது தேரில்‌ நகுலனும்‌ சகதேவனும்‌ உத்தரனும்‌ 
ஏறினர்‌. 


சுரேசர்‌ கையசைக்க பாகன்‌ வெறுமனே சவுக்கைச்‌ சுழற்றி 
ஓசையெழுப்பியதும்‌ புரவிகள்‌ காலெடுத்து வைத்து 
பெருநடையில்‌ செல்லத்தொடங்கின. அக்கணம்‌ 
எங்கிருந்தோ முதிய குரலொன்று எழுந்தது ன க 
“பேரறச்செல்வர்‌ யுதிஷ்டிரர்‌ வாழ்க! குருகுல முதல்வர்‌ 
வாழ்க! இந்திரப்பிரஸ்தமும்‌ அஸ்தினபுரியும்‌ 
ஆண்டருளும்‌ அறச்செல்வர்‌ வாழ்க!” அங்கிருந்த படை 


மறுகணமே வெடித்தெழுந்த பேரோசையுடன்‌ 
அம்மொழிகளை உரக்கக்‌ கூவியது. “அறத்தோன்‌ வாழ்க! 
குடிமுதல்வோன்‌ வாழ்க! பாண்டுவின்‌ மைந்தன்‌ வாழ்க! 
அவன்‌ கொண்ட பேரறம்‌ வாழ்க!” உத்தரன்‌ மெய்ப்பு 
கொண்டு விழிகசிந்தான்‌. அவனுக்குப்‌ பின்னால்‌ அந்த 
ஓசை மெல்ல அடங்கி அமிழ்ந்தது. 


அங்கிருந்து அவர்கள்‌ கிளம்புவதை மறு எல்லையில்‌ 
கெளரவப்‌ படையினரின்‌ காவல்மாடத்திலிருந்து 
பார்த்துவிட்டிருந்தனர்‌. செய்தி முன்னரே 
துரியோதனனின்‌ அவைக்கு சென்றிருக்கும்‌ என்று 
உத்தரன்‌ அறிந்திருந்தான்‌. அவர்கள்‌ நெருங்குந்தோறும்‌ 
மறுபக்கப்‌ படைப்பிரிவிலிருந்து எழுந்த அதிர்வை 
தொலைவிலேயே காணமுடிந்தது. தாலத்தில்‌ வைத்த 
நீரில்‌ தாலத்தை தட்டும்போது எழும்‌ அலைகள்போல 
என்று உத்தரன்‌ எண்ணிக்கொண்டான்‌. படைவிளிம்பு 
பெரிதாகி அணுகிவருந்தோறும்‌ அவ்வதிர்வு மேலும்‌ 
பெரிய அலைகளாக தென்பட்டது. பின்னர்‌ முகங்கள்‌ 
தெரியலாயின. வியப்பும்‌ விளக்க இயலா உவகையும்‌ 
கொண்ட முகங்கள்‌. பின்னர்‌ அஸ்தினபுரியின்‌ 
படைகளிலிருந்து அரசரை வரவேற்பதற்குரிய முரசுகள்‌ 
முழங்கத்‌ தொடங்கின. 

[ஙagelகெளரவப்‌ படையின்‌ முகப்பு அஸ்வத்தாமனால்‌ 
ஆளப்பட்டது. தொலைவிலேயே அவனும்‌ இரு 
படைத்தலைவர்களும்‌ படை முன்னணிக்கு வந்து 
கைகூப்பியபடி நிற்பதை பார்க்கமுடிந்தது. யுதிஷ்டிரரும்‌ 
இளையோரும்‌ ஏறிய தேர்கள்‌ செருகளத்தின்‌ செம்மண்‌ 

ழியில்‌ சகடத்தடம்‌ பதித்தபடி சென்று கெளரவப்‌ 
படைகளின்‌ விளிம்பை அடைந்தன. அரசரை 
வரவேற்பதற்குரிய முழவுகளும்‌ கொம்புகளும்‌ ஏழுமுறை 
எழுந்தமைந்து ஓய்ந்தன. யுதிஷ்டிரர்‌ கைகளைக்‌ 
கூப்பியபடி தேரிலிருந்து இறங்கி நடந்தார்‌. கையில்‌ 
மலர்க்குடலையுடன்‌ அவருக்கு வலப்பக்கம்‌ அர்ஜுனனும்‌ 
இடப்பக்கம்‌ பீமனும்‌ சென்றனர்‌. தொடர்ந்து வந்த 
தேரிலிருந்து நகுலனும்‌ சகதேவனும்‌ இறங்கி அவர்களைத்‌ 
தொடர்ந்து நடக்க சற்று விலகியவனாக உத்தரன்‌ 
சென்றான்‌. 


அஸ்வத்தாமன்‌ கைகூப்பியபடி நடந்துவந்து குனிந்து 
யுதிஷ்டிரரின்‌ கால்தொட்டு தலைசூடி “வருக, அரசே! 
தங்கள்‌ குருதியினரின்‌ இப்படை தங்கள்‌ வருகையால்‌ 
மகிழ்கிறது. இத்தருணம்‌ மூதாதையருக்கு இனிதாகுக!” 
என்று முகமனுரைத்தான்‌. யுதிஷ்டிரர்‌ அவன்‌ 
தலைதொட்டு வாழ்த்தி “வெற்றி கொள்க! நலம்‌ சிறக்க!” 
என்று நற்சொல்‌ உரைத்தபின்‌ “நான்‌ தொல்முறைப்படி 
போருக்கு முன்‌ பிதாமகர்களையும்‌ ஆசிரியர்களையும்‌ 
சந்தித்து வாழ்த்துகொண்டு மீளும்பொருட்டு வந்துளேன்‌” 
என்றார்‌. அஸ்வத்தாமன்‌ “ஆம்‌, அது அவர்களுக்கும்‌ 
மகிழ்வளிப்பதாகவே இருக்கும்‌. வருக, தங்களை நானே 
பிதாமகரின்‌ பாசறைக்கு அழைத்துச்‌ செல்கிறேன்‌!” 
என்றான்‌. 


அஸ்வத்தாமனுக்காக தேர்‌ ஒன்று ஒருங்கி நின்றிருந்தது. 
அவன்‌ தேர்ப்ப்டத்தில்‌ ஏறி பாகனுக்கு ஆணையிட்டதும்‌ 
செம்மண்‌ புழுதி புகையென பின்னால்‌ கிளம்ப 
சகடங்கள்‌ ஒலிக்க பலகைபாதை மேல்‌ ஏறிக்கொண்டது. 
பலகைகள்‌ நெரியும்‌ ஒலியும்‌ சகடஒலியுமாக விரைந்து 
முன்னால்‌ சென்றது. அவனுக்குப்‌ பின்னால்‌ 
யுதிஷ்டிரரின்‌ தேரும்‌ உத்தரன்‌ ஏறிய தேரும்‌ சென்றன. 
சகதேவன்‌ “நாம்‌ எதன்பொருட்டு வருகிறோம்‌ 
என்பதையும்‌ உய்த்துக்கொண்டிருக்கிறார்‌” என்றான்‌. 
நகுலன்‌ “ஆம்‌, அதுவும்‌ நன்றே” என்றான்‌. 


பாண்டவப்‌ படைகளின்‌ மையப்பாதையைவிட 
இருமடங்கு பெரிது கெளரவர்களின்‌ பாதை என்பதை 
உத்தரன்‌ கண்டான்‌. பாண்டவப்‌ படையைவிடவும்‌ 
கெளரவப்படை அளவில்‌ பெரியது என்பது அச்சிறு 
பகுதியின்‌ அளவிலேயே தெரிந்தது. ஒன்றுக்கொன்று 
எவ்வகையிலும்‌ மாறுபடாத செங்கற்களை அடுக்கி 
கட்டப்பட்டதுபோல்‌ அந்தப்‌ படை இருப்பதாக உத்தரன்‌ 
எண்ணிக்கொண்டான்‌. ஒவ்வொரு படைவீரனும்‌ 
ஒருவன்‌ பிறிதொருவன்‌ போலவே அசைவிலும்‌ 
நோக்கிலும்‌ முழுமை கொண்டிருந்தான்‌. செல்லச்‌ செல்ல 
ஒன்றே மீளும்‌ கொடுங்கனவுக்குள்‌ 
சுழன்றுகொண்டிருப்பதாக உளமயக்கடைந்தான்‌. 


பாண்டவப்‌ படைகளின்‌ கலவை இயல்பு அப்போதுதான்‌ 
அவன்‌ சித்தத்தை வந்தடைந்தது. குலக்குழுக்களின்‌ 
வேறுபாடு, முகத்தோற்றங்களின்‌ உடல்‌ வண்ணங்களின்‌ 
மாறுபாடுகள்‌, படைக்கலங்களின்‌ வகைகள்‌, 
அணிவகுப்பில்‌ எவ்வகையிலோ நிகழும்‌ சிறிய 
தனித்தன்மைகள்‌ என பாண்டவப்‌ படை ஒரு 
பெருந்திரளாகவே தோன்றியது. அவன்‌ எண்ணியதையே 
சகதேவனிடம்‌ நகுலன்‌ சொன்னான்‌. “இப்படையை 
பார்க்கையில்‌ நாம்‌ ஒரு மாபெரும்‌ சந்தையை அழைத்து 
வந்திருக்கிறோம்‌ என்று தோன்றுகிறது” என்றான்‌. 
சகதேவன்‌ “ஆம்‌. அச்சுறுத்தும்‌ ஒழுங்குகொண்ட படை” 
என்றான்‌. 


சற்று கழித்து “ஒத்திசைவும்‌ ஒற்றை இயல்புமே படையின்‌ 
ஆற்றல்‌ என்று நமக்கு போர்நூல்கள்‌ கற்பிக்கின்றன. 
ஆனால்‌ அது எப்போதும்‌ அவ்வாறே இருந்தாக 
வேண்டுமென்பதில்லை. கைவிரல்களில்‌ 
ஒவ்வொன்றையும்‌ ஒவ்வொரு அளவிலும்‌ இயல்பிலும்‌ 
படைத்த தெய்வங்கள்‌ அறிந்த ஒன்று நமது படைகளில்‌ 
உறையக்கூடும்‌” என்றான்‌ சகதேவன்‌. நகுலன்‌ “ஆனால்‌ 
மானுடர்‌ உருவாக்கும்‌ கருவிகள்‌ மானுடக்‌ கைகளைவிட 
பலமடங்கு விசையும்‌ ஆற்றலும்‌ செயல்முழுமையும்‌ 
கொண்டவை. அவற்றில்‌ இந்த மாறுபட்ட இயல்புகளின்‌ 
தொகுப்புத்தன்மை இல்லை” என்றான்‌. 


“ஆம்‌ மானுட உறுப்புகளைக்கொண்டு உருவாக்கும்‌ 
கருவிகள்‌ அவ்வுறுப்புகளைவிட திறன்மிக்கவை, 
விசைகொண்டவை. ஆனால்‌ முன்பு வகுக்கப்படாத ஒரு 
செயலை செய்கையில்‌ கருவிகள்‌ தோற்றுவிடுகின்றன. 
மானுடக்‌ கைகள்‌ தங்கள்‌ வழியை முற்றிலும்‌ புதிதென 
சென்று கண்டுகொள்கின்றன. கணந்தோறும்‌ மாற 
கைகளால்‌ இயலும்‌ கருவிகளுக்கு அத்திறன்‌ இல்லை” 


என்று சகதேவன்‌ சொன்னான்‌. அத்தருணத்தில்‌ உள்ளம்‌ 
முன்னும்‌ பின்னுமென அலைவதை தடுத்து 
அக்காலத்தில்‌ நிற்க அப்பேச்சு அவர்களுக்கு உதவியது 
என உத்தரன்‌ எண்ணினான்‌. ஆனால்‌ அதை 
செவிகொள்வதன்‌ நடுவே அவன்‌ உள்ளம்‌ 
சந்திக்கப்போகும்‌ பிதாமகர்களையும்‌ ஆசிரியர்களையும்‌ 
எண்ணியது. திரும்பிச்சென்று தன்‌ படைகளுடன்‌ 
நின்றது. 


காவல்மாடங்கள் தோறும்‌ முரசொலி எழுந்து யுதிஷ்டிரரை 
வரவேற்றது. ஏழு காவல்மாடங்களுக்கு அப்பால்‌ 
தொலைவில்‌ தெரிந்த துச்சாதனனின்‌ அரவக்கொடியை 
கண்ட நகுலன்‌ “அருகே பிதாமகர்‌ பால்ஹிகர்‌ இருக்கிறார்‌. 
அவருடைய கொடி உடன்‌ பறக்கிறது” 

என்றான்‌. “அருகில்தான்‌ பீஷ்ம பிதாமகரும்‌ இருக்கிறார்‌ 
என்பதை கொடிகள்‌ காட்டுகின்றன” என்று சகதேவன்‌ 
சொன்னான்‌. சல்யரின்‌ கொடியை அதன்பின்‌ அவர்கள்‌ 
கண்டனர்‌. “பெரும்பாலும்‌ பிதாமகர்களையும்‌ 
ஆசிரியர்களையும்‌ நாம்‌ ஓரிடத்திலேயே 
பார்த்துவிடமுடியும்‌” என்றான்‌ சகதேவன்‌. துரோணரின்‌ 
கொடியும்‌ கிருபரின்‌ கொடியும்‌ துலங்கலாயின. 


“அவர்கள்‌ வெவ்வேறு படைப்பிரிவுகளுக்கு தலைமை 
தாங்குவதாகத்தானே சொல்லப்பட்டது?” என்றான்‌ 
நகுலன்‌. “ஆம்‌, ஆனால்‌ அவைசூழ்கையின்‌ பொருட்டு 
எளிதில்‌ வந்தணையும்பம அண்மையிலேயே அவர்கள்‌ 
இப்போது நிலைகொண்டிருப்பார்கள்‌. நாம்‌ கிளம்பி 
வரும்‌ செய்தி உளவுப்புறாக்கள்‌ வழி வந்துசேர்ந்திருக்கும்‌. 
ஆகவே அனைவரும்‌ ஓரிடத்தில்‌ அமைய அரசர்‌ 
ஆணையிட்டிருப்பார்‌” என்றான்‌ சகதேவன்‌. 


அவர்கள்‌ படையணிகளைக்‌ கடந்து யானைத்தோல்‌ 
கூடாரங்களாலான பாசறைகளின்‌ தொகுப்புக்கு சென்று 
சேர்ந்தனர்‌. பதினெட்டு கூடாரங்கள்‌ அரைவட்ட வடிவில்‌ 
அமைந்த முற்றத்தில்‌ தேர்கள்‌ சென்று வளைந்து 
நின்றன. அஸ்வத்தாமன்‌ முதல்‌ தேரிலிருந்து இறங்கி 
வணங்கியபடி நிற்க நடுவே இருந்த பெரிய 
கூடாரத்திலிருந்து பீஷ்மரின்‌ முதல்‌ 

மாணவர்‌ விஸ்வசேனர்‌ கைகளைக்‌ கூப்பியபடி 
வெளிவந்தார்‌. யுதிஷ்டிரர்‌ படிகளில்‌ இறங்கி முற்றமென 
பதிக்கப்பட்டிருந்த பலகைப்பரப்பினூடாக நடந்தார்‌. 
யுதிஷ்டிரரை அணுகிய விஸ்வசேனர்‌ “பாண்டவ 
முதல்வரை பீஷ்ம பிதாமகர்பொருட்டு வணங்கி 
வரவேற்கிறேன்‌” என்றார்‌. யுதிஷ்டிரர்‌ “பிதாமகரின்‌ 
தன்னுருவான மாணவருக்கு என்‌ வணக்கம்‌” என்றார்‌. 


உத்தரன்‌ “ஒருகணம்‌ பிதாமகர்‌ பீஷ்மரே வெளியே வந்து 
வரவேற்கிறார்‌ என்று எண்ணினேன்‌” என்றான்‌. நகுலன்‌ 
“அவர்‌ பிதாமகரின்‌ அணுக்கர்‌. உடனிருந்து உடனிருந்து 
பிதாமகரின்‌ அனைத்து இயல்புகளையும்‌ 
பெற்றுக்கொண்டவர்‌” என்றான்‌. அவர்கள்‌ 
கைகூப்பியபடி விஸ்வசேனரை அணுகி தலைவணங்கி 
முகமனுரைத்தனர்‌. அவர்‌ உள்ளே செல்லலாம்‌ என 
கைகாட்டினார்‌. உத்தரன்‌ சகதேவனும்‌ நகுலனும்‌ உள்ளே 
செல்ல காத்துநின்று பின்‌ தானும்‌ நுழைந்தான்‌. 


பீஷ்மரின்‌ பாசறை வட்டமாக நடப்பட்ட மூங்கில்‌ 
தூண்களுக்குமேல்‌ யானைத்தோல்‌ இழுத்துக்கட்டப்பட்டு 
நான்குபுறமும்‌ வாயில்கள்‌ கொண்டதாக பெரிய 
கூடம்போன்ற விரிவுடன்‌ அமைக்கப்பட்டிருந்தது. அதன்‌ 
முகப்பில்‌ செந்நிற மரவுரித்‌ திரைச்சீலை 
தொங்கிக்கொண்டிருந்தது. அதை மெல்ல விலக்கி 
விஸ்வசேனர்‌ “வருக, அரசே!” என்றார்‌. யுதிஷ்டிரர்‌ 
உள்ளே நுழைந்து கைதொழுது “வணங்குகிறேன்‌, 
பிதாமகரே. தங்கள்‌ மைந்தனாக நான்‌ நிகழ்த்தும்‌ 
பெருஞ்செயலுக்கு வாழ்த்து பெறும்பொருட்டு 
வந்திருக்கிறேன்‌” என்றார்‌. உள்ளே உயரமற்ற 
மரப்பீடத்தில்‌ போடப்பட்ட மரவுரி மீது பீஷ்மர்‌ 
அமர்ந்திருந்தார்‌. அவருக்கு இருபுறமும்‌ துரோணரும்‌ 
கிருபரும்‌ மான்தோல்‌ இருக்கையில்‌ அமர்ந்திருந்தனர்‌. 


பீஷ்மர்‌ வாயை இறுக்கி முகத்தை சற்று மேலே 
தூக்கியிருந்ததனால்‌ நரைத்த தாடி கொக்கின்‌ 
பின்னிறகுபோல நீட்டி நின்றது. அவர்‌ தலையசைத்து 
கைகளால்‌ அருகே வரும்படி அழைத்தார்‌. யுதிஷ்டிரர்‌ 
பீஷ்மரின்‌ அருகே நின்று எட்டு உடலுறுப்புகளும்‌ 
நிலம்தொட விழுந்து வணங்கினார்‌. பீஷ்மர்‌ 
புன்னகையற்ற முகத்துடன்‌ அவர்‌ தலையில்‌ 
வலக்கையை வைத்து சொல்லில்லாது வாழ்த்துரைத்தார்‌. 
யுதிஷ்டிரர்‌ எழுந்து கிருபரையும்‌ துரோணரையும்‌ 
அவ்வாறே வணங்கினார்‌. வாழ்த்துகொண்டு எழுந்து 
கைகூப்பியபடி நின்றார்‌. பீமனும்‌ அர்ஜுனனும்‌ நகுலனும்‌ 
சகதேவனும்‌ சென்று மூவரையும்‌ வணங்கி வாழ்த்து 
பெற்றனர்‌. 


மூவர்‌ முகங்களிலும்‌ விந்தையானதோர்‌ அமைதி 
இருப்பதை உத்தரன்‌ பார்த்தான்‌. அவர்கள்‌ 
மகிழ்கிறார்களா சினங்கொண்டிருக்கிறார்களா அன்றி 
அத்தருணத்தை எவ்வாறு எதிர்கொள்வது என்று 
அறியாது திகைப்பு அடைந்திருக்கிறார்களா என்று 
அவனால்‌ புரிந்துகொள்ள முடியவில்லை. யுதிஷ்டிரர்‌ 


“இத்தருணம்‌ தெய்வங்களை மகிழ்விக்கட்டும்‌. 
நூல்நெறியின்படி மூத்தோரும்‌ ஆசிரியரும்‌ 
வாழ்த்துரைத்த பின்னரே போருக்குச்‌ செல்லவேண்டும்‌ 
என்று அறிந்தேன்‌. நான்‌ முதற்சொல்லை பேசக்‌ 
கற்றுக்கொண்டது தங்களிடமிருந்துதான்‌. நானும்‌ என்‌ 
இளையோரும்‌ படைக்கலம்‌ தொட்டு எடுத்தது 
ஆசிரியர்களாகிய தங்கள்‌ கைகளால்‌. இது எங்கள்‌ 
வாழ்வின்‌ உச்ச தருணம்‌. இப்போரில்‌ நாங்கள்‌ வெல்லவும்‌ 
சிறப்புறவும்‌ உங்கள்‌ வாழ்த்துச்சொல்‌ பெறும்பொருட்டு 
இங்கு வந்தேன்‌” என்றார்‌. 


பீஷ்மர்‌ “நீ அவ்வாறு வந்தது எனக்கு உள 
மகிழ்வளிக்கிறது. நெறிகளின்பால்‌ நிற்பவர்‌ 
எந்நிலையிலும்‌ நிறைவடைவார்‌. நீ அறச்செல்வன்‌ 
என்பதை உன்‌ செயலால்‌ காட்டினாய்‌. உனக்கு எனது 
வாழ்த்துக்கள்‌. ஆனால்‌ எனது நெறியின்படி நான்‌ 
இப்போது உனது எதிரியாகிய துரியோதனனின்‌ 
படைத்தலைமைகொண்டு உனக்கு எதிராக போர்‌ 
வஞ்சினம்‌ உரைத்து இங்கு வந்துள்ளேன்‌. ஆகவே 
எந்நிலையிலும்‌ நீ வெல்ல வேண்டுமென்ற சொல்லை 
என்‌ நா உரைக்காது. என்‌ உளம்‌ அதை எண்ணவும்‌ 
செய்யாது” என்றார்‌. அவர்‌ அதை சொல்லக்கூடும்‌ என 
உத்தரன்‌ எண்ணியிருந்தாலும்‌ மெல்லிய ஏமாற்றம்‌ 
அடைந்தான்‌. 


“தங்கள்‌ நெறிகளை மீறவேண்டுமென்று ஒருபோதும்‌ 
நான்‌ கூறமாட்டேன்‌, பிதாமகரே. நோன்பு என்பதே 
முழுதுளத்தாலும்‌ கடைபிடிக்கவேண்டிய ஒன்றென்பது 
நானும்‌ அறிந்ததே. தாங்களும்‌ ஆசிரியர்களும்‌ என்‌ 
எதிர்தரப்பில்‌ படைக்கலம்‌ கொண்டு நின்றிருக்கிறீர்கள்‌ 
என்றும்‌ போர்முனையில்‌ நானும்‌ என்‌ இளையோரும்‌ 
உங்களை எதிர்கொண்டு வென்ற பின்னரே எங்கள்‌ 
எண்ணத்தை அடையமுடியுமென்றும்‌ அறிவேன்‌. 
ஆனால்‌ தங்கள்‌ வாழ்த்துரை எனக்கு தேவை. 
இத்தருணத்தில்‌ அதை எவ்வகையில்‌ தாங்கள்‌ எனக்கு 
அளிப்பீர்கள்‌ என்று எனக்கு தெரியாது. கல்வியிலும்‌ 
பட்டறிவிலும்‌ தாங்கள்‌ பெரியவர்‌. அம்முடிவை 
உங்களிடமே விட்டுவிடுகிறேன்‌” என்றார்‌ யுதிஷ்டிரர்‌. 


முதல்‌ முறையாக பீஷ்மரின்‌ முகத்தில்‌ மெல்லிய 
புன்னகை வந்தது. பழுத்த விழிகளில்‌ அப்புன்னகை 
உருவாக்கிய ஒளியை பார்த்ததுமே யுதிஷ்டிரர்‌ அவ்வாறு 
தன்னை தேடிவந்தது பீஷ்மருக்கு பெரும்‌ உளநிறைவை 
அளித்துள்ளதென்பதை உத்தரன்‌ உணர்ந்தான்‌. பீஷ்மர்‌ 
“இத்தருணத்திற்குரிய சொல்‌ என்ன என்பதை 


நூல்கற்றும்‌ பல்வேறு களங்களைக்கண்டும்‌ நான்‌ 
அறிந்திருக்கவில்லை. ஆனால்‌ நோக்கு ஒழித்து 
தனியறைக்குள்‌ தன்‌ வாழ்வை நிறைவு செய்த காந்தாரப்‌ 
பேரரசி அறிந்திருக்கிறார்‌. எப்போதும்‌ பெண்களின்‌ 
வாயிலேயே சொல்லரசி எழுகிறாள்‌. அவள்‌ சொன்ன 
சொற்களையே நானும்‌ உனக்கு சொல்கிறேன்‌, பெறுக!” 
என்றார்‌. 


யுதிஷ்டிரர்‌ பீஷ்மரின்‌ முன்‌ முழந்தாளிட்டு கைகூப்பி 
“வாழ்த்துக, பிதாமகரே!” என்றார்‌. “அறம்‌ வெல்க! அறம்‌ 
வெல்க! அறமே வெல்க!” என்றார்‌ பீஷ்மர்‌. யுதிஷ்டிரர்‌ 
முகம்‌ மலர்ந்து “ஆம்‌, அறம்‌ எதுவென்று நம்மால்‌ முடிவு 
செய்ய இய்லாது. நாம்‌ நம்பியிருக்கும்‌ அறத்தின்‌ 
பொருட்டு செயல்படவே கடமைப்பட்டுள்ளோம்‌. எவர்‌ 
வெல்லவேண்டுமென்று அறமே முடிவு செய்யட்டும்‌. 
பிதாமகரே, தங்கள்‌ சொற்கள்‌ எனக்கு விண்வாழும்‌ 
மூதாதையர்நிரையிலிருந்து கிடைத்த வாழ்த்துகள்‌” 
என்றார்‌. பின்னர்‌ எழுந்து துரோணர்‌ முன்‌ பணிந்து 
“உங்கள்‌ சொல்‌, ஆசிரியரே” என்றார்‌. துரோணர்‌ “நான்‌ 
சொல்லக்கூடுவதும்‌ பிறிதொன்றல்ல, மூத்தவனே” 
என்றபின்‌ தன்‌ வலக்கையை அவர்‌ தலைமேல்‌ வைத்து 
“அறம்‌ வெல்க! அறம்‌ வெல்க! அறமே வெல்க!” என்றார்‌. 


அவர்‌ முகத்தில்‌ தெரிந்த தத்தளிப்பை உத்தரன்‌ 
உணர்ந்தான்‌. தன்னுள்‌ இருந்து அரியதொன்றை குருதி 
வழிய பிடுங்கி எடுப்பதுபோல சொற்களை அவர்‌ 
உரைத்தார்‌. கிருபர்‌ எவ்வுணர்ச்சியுமின்றி “அறம்‌ வெல்க! 
அறம்‌ வெல்க! அறமே வெல்க!” என்று வாழ்த்தினார்‌. 
துரோணர்‌ பெருமூச்சுடன்‌ நிலைமீண்டார்‌. “மூத்தோனே, 
பயிற்சியின்றி உன்‌ விரல்கள்‌ நெளிந்துள்ளன. உன்‌ 
அம்புகள்‌ இலக்கடையா. எப்போதும்‌ உன்‌ வலப்பக்கம்‌ 
பெருவில்லவன்‌ ஒருவன்‌ நின்றிருக்கவேண்டும்‌. உன்‌ தேர்‌ 
பின்னகரும்பொருட்டு பின்னால்‌ இடமிருக்கவேண்டும்‌. 
நிலைவில்லை மட்டுமே தேர்க!” என்றார்‌. யுதிஷ்டிரர்‌ 
பணிவுடன்‌ “ஆம்‌ ஆசிரியரே, நூலாய்வில்‌ இறங்கி 
வில்லை மறந்துவிட்டேன்‌” என்றார்‌. 


அர்ஜுனன்‌ பீஷ்மரை முழந்தாளிட்டு தாள்பணிந்து 
“பிதாமகரே, நான்‌ இங்கு உங்கள்‌ பெயர்மைந்தனாகவும்‌ 
ஆசிரியர்‌ இருவருக்கும்‌ அணுக்கமாணவனாகவும்‌ 
வந்துளேன்‌. என்‌ மூத்தவரின்‌ முடியின்பொருட்டும்‌ என்‌ 
இறைவனின்‌ சொல்பொருட்டும்‌ 
களம்பொருதவிருக்கிறேன்‌. நான்‌ வெல்லும்‌ வழியென்ன 
என்றும்‌ என்‌ கல்வியில்‌ எஞ்சியுள்ளதென்ன என்றும்‌ 
கேட்டறியும்‌ உரிமை எனக்குண்டு. அதை நீங்கள்‌ மூவரும்‌ 


எனக்கு உரைக்கவேண்டும்‌” என்றான்‌. 


பீஷ்மரின்‌ முகத்தில்‌ மிக மெல்லிய நிழலசைவுபோல 
வந்து சென்ற உணர்வென்ன என்று உத்தரனால்‌ கணிக்க 
இயலவில்லை. கேள்‌ என்பதுபோல்‌ அவர்‌ கையசைத்தார்‌. 
“முதல்‌ நாள்‌ முதல்‌ போரில்‌ உங்களை 
எதிர்கொள்ளவிருக்கிறேன்‌. நான்‌ தங்களை வெல்லும்‌ 

வழி எது?” என்றான்‌ அர்ஜுனன்‌. “ஆசிரியர்களாகிய 
துரோணரும்‌ கிருபரும்‌ எனக்கு உரைக்கவேண்டும்‌, 
எனக்கு அவர்கள்‌ கற்பித்தனவற்றில்‌ நான்‌ இன்னும்‌ 
அறியாத கலையேதும்‌ நீங்கள்‌ அறிந்ததாக உள்ளதா? 
இல்லையெனில்‌ நான்‌ உங்களை வெல்வதெப்படி? 
ஆமெனில்‌ அக்கலையை நான்‌ கற்பதெப்படி?” 


பீஷ்மர்‌ வாய்விட்டு நகைத்து “நன்று! உண்மையில்‌ உன்‌ 
மூத்தோன்‌ என்னை வணங்கி வாழ்த்து கொண்டதைவிட 
உன்‌ இந்த உரிமைக்குரல்‌ எனக்கு மகிழ்வூட்டுகிறது. 
மைந்தா, தன்னிடம்‌ முறையாக உணவுகோரும்‌ 
மைந்தனைவிட தன்‌ வாயிலிருந்து கைவிட்டு தோண்டி 
எடுத்து உண்ணும்‌ மைந்தனையே தந்தை மேலும்‌ 
விரும்புகிறான்‌. அவனைத்தான்‌ சிரித்து 
கொண்டாடுகிறான்‌” என்றார்‌. துரோணர்‌ அதுவரை 
இருந்த அனைத்து தத்தளிப்புகளையும்‌ கடந்தவராக 
நகைத்து “மெய்தான்‌. இவ்வினாவை இவன்‌ எடுக்கையில்‌ 
ஒருகணம்‌ இவ்வாறு இவன்‌ கேட்பான்‌ என்று எனக்கு 
எப்படி தோன்றாமல்‌ போயிற்று என்றுதான்‌ என்‌ உள்ளம்‌ 
வியப்படைந்தது” என்றார்‌. 


கிருபர்‌ “இளையவனே, குட்டி போட்ட அன்னைநாய்‌ 
அறிந்த ஒன்றுண்டு. அதன்‌ குட்டிகளில்‌ ஒன்று மட்டும்‌ 
முட்டி முட்டி இறுதித்துளி வரை பாலை உறிஞ்சி 
உண்ணும்‌. குருதிவரை உறிஞ்சி அன்னை உயிர்‌ குடிக்கும்‌ 
கூற்றாகவும்‌ அந்தக்‌ குட்டி ஆவதுண்டு. ஆனால்‌ அதை 
பேணி வளர்ப்பதே தன்‌ கடன்‌ என அன்னை அறியும்‌” 
என்றார்‌. “நீ அத்தகையவன்‌ என்பதை முதல்‌ நாள்‌ முதல்‌ 
அம்பை நீ கையில்‌ எடுக்கும்போதே அறிந்திருந்தேன்‌. 
ஆகவே நான்‌ ஒரு துளியும்‌ எனக்கென 
வைத்துக்கொண்டிருக்கவில்லை. இத்தருணத்தில்‌ 
விற்கலையில்‌ நீ அறியாத ஓர்‌ அசைவு கூட என்னிடம்‌ 
இல்லை” என்றார்‌. “என்‌ பேறு அது” என்றான்‌ அர்ஜுனன்‌. 


“பார்த்தா, உண்மையில்‌ உன்னை நிகர்த்த வில்லவன்‌ 
அல்ல நான்‌” என பீஷ்மர்‌ சொன்னார்‌. “வில்‌ பயின்று 
தேர்த்தட்டில்‌ நிற்பவன்‌ அசைவிலா உளம்‌ 
கொண்டவனாக இருக்கவேண்டும்‌. என்னுள்‌ அந்த 


போட்டுக்கொள்வதற்காகத்தான்‌. அதற்குமேல்‌ 
அவற்றுக்குப்‌ பொருளே இல்லை. அவை சிந்தனைகளே 
அல்ல. வெறும்‌ எண்ண அலைகள்‌. அவன்‌ தன்‌ 
அமைச்சகத்துக்குச்‌ சென்று அமர்ந்துகொண்டதும்‌ 
ஓலைநாயகங்கள்‌ மன்னர்களுக்கு அனுப்பவேண்டிய 
ஓலைகளைக்‌ கொண்டு வந்து காட்டினார்கள்‌. அவற்றை 
வாசிக்கக்‌ கேட்டு ஒப்புதலளித்து அனுப்பினான்‌. 
மொழியாக ஆகும்தோறும்‌ அனுபவம்‌ அயலாகிச்‌ சென்று 
கையாள எளிதாவதை உணர்ந்தான்‌. ஒன்றேபோன்ற 
சொற்கள்‌ அதை மேலும்‌ நுட்பமாகச்‌ செய்தன. 
'அஸ்தினபுரியின்‌ அரசரும்‌ குருகுலத்‌ தோன்றலும்‌ 
சந்திரமரபின்‌ மணியும்‌ விசித்திரவீரிய மாமன்னரின்‌ 
அறப்புதல்வருமான மாமன்னர்‌ பாண்டு... 


சோமர்‌ வந்து அவனை மெல்ல வணங்கிவிட்டு பீடத்தில்‌ 
அமர்ந்துகொண்டார்‌. அவர்‌ சொல்வதற்காக அவன்‌ 
காத்திருந்தான்‌. “பேரரசி செய்தியை முழுமையாகக்‌ கூட 
கேட்கவில்லை” என்றார்‌ சோமர்‌. “அலறி நெஞ்சை 
அறைந்தபமடி மயங்கி விழுந்துவிட்டார்‌. அவரது 
அணுக்கச்சேடி சரியானநேரத்தில்‌ 
பிடித்துக்கொள்ளவில்லை என்றால்‌ வலுவான 
காயம்பட்டிருக்கும்‌.” விதுரன்‌ பெருமூச்சுவிட்டான்‌. அதை 
அவன்‌ எதிர்பார்த்திருந்தான்‌. அவன்‌ சொல்லப்போவதை 
எதிர்பார்த்திருந்த சோமர்‌ அதை அவன்‌ சொல்லாததனால்‌ 
அவரே தொடர்ந்தார்‌. “பேரரசியா அது என்று 
திகைத்துவிட்டேன்‌. எப்போதும்‌ அவர்‌ உணர்ச்சிகளை 
வெளிக்காட்டியதில்லை. பேரரசர்‌ சந்தனு 
மறைந்தபோதும்‌ சரி, தன்‌ இரு மைந்தர்களும்‌ 
மறைந்தபோதும்‌ சரி, ஒரு துளி விழிநீர்‌ சிந்தியதில்லை.” 


விதுரன்‌ தலையசைத்துவிட்டு பேசாமலிருந்தான்‌. 
“மானுட உணர்ச்சிகளுக்கெல்லாம்‌ அப்பாற்பட்டவர்‌ 
அவர்‌ என்று சூதர்கள்‌ பாடுகிறார்கள்‌. அத்ரிகை என்னும்‌ 
அப்சரஸின்‌ வயிற்றில்‌ உதித்தமையால்‌ அவருக்கு நமது 
துயர்களும்‌ கவலைகளும்‌ அச்சங்களும்‌ அறவே இல்லை 
என்கிறார்கள்‌. இன்று அவரைப்‌ பார்த்திருந்தால்‌ எளிய 
வேளாண்குடி மூதன்னை என்றே எண்ணியிருப்பார்கள்‌. 
அவர்‌ மீதான அச்சமும்‌ மதிப்பும்‌ விலக அவருக்காக 
கண்ணீர்‌ சிந்தியிருப்பார்கள்‌” சோமர்‌ சொன்னார்‌. பின்‌ 
குரலைத்‌ தாழ்த்தி “இளைய அரசிக்கு இதுவரை செய்தி 
அறிவிக்கப்படவில்லை. பேரரசியால்‌ அது இயலாது” 
என்றார்‌. 


“மூத்தஅரசிக்கு தெரிவிக்கப்பட்டுவிட்டதா?” என்றான்‌ 
விதுரன்‌. “ஆம்‌, லிகிதர்‌ சென்று காந்தாரத்து இளையஅரசி 


அசைவின்மை முழுமையாக கூடியதே இல்லை. உன்னில்‌ 
அதை உனது ஆசிரியன்‌ நிறைத்திருக்கிறான்‌. ஆகவே நீ 
என்னை வெல்வாய்‌.” அர்ஜுனன்‌ தலைவணங்கினான்‌. 
ன. என்னை களத்தில்‌ வெல்வது எளிதல்ல. 
ஏனெனில்‌ என்‌ விழைவின்றி எவனும்‌ என்னை 
வெல்லலாகாது என்னும்‌ சொல்லை என்‌ 
தந்தையிடமிருந்தும்‌ ஆசிரியரிடமிருந்தும்‌ 
பெற்றுக்கொண்டுள்ளேன்‌. நீ என்னை வெல்லவேண்டும்‌ 
என்று எப்போது என்‌ உள்ளத்தில்‌ தோன்றுகிறதோ 
அப்போதே நீ வெல்லத்‌ தொடங்கிவிட்டிருப்பாய்‌. நீ 
வென்று கொண்டிருக்கிறாய்‌ என்பதை அக்கணத்தில்‌ நீ 
உன்னுள்ளே உணர்வாய்‌” என்றார்‌ பீஷ்மர்‌. அர்ஜுனன்‌ 
மீண்டும்‌ தலைவணங்கினான்‌. பீஷ்மர்‌ “இச்சொல்லை 
நினைவுறுக, சிம்மம்‌ உண்ணாத இரை ஒன்றுண்டு” 
என்றார்‌. அர்ஜுனன்‌ அவர்‌ விழிகளை நோக்கியபடி 
“அச்சொல்‌ வழிகாட்டுக!” என்றான்‌. 


துரோணர்‌ “எந்த ஆசிரியனும்‌ ஒரு கலையை மட்டும்‌ 
பிறருக்கு கற்பிக்காமல்‌ தன்னுள்‌ வைத்திருப்பான்‌. சிலர்‌ 
தன்‌ மைந்தனுக்கு அதை கற்பிப்பதுண்டு. தன்‌ 
மாணவனுக்கு அதை கற்பிக்கும்‌ ஆசிரியர்கள்‌ அரிதினும்‌ 
அரிது. நீ என்‌ மாணவனாக இருக்கையில்‌ அன்றே நான்‌ 
உணர்ந்த ஒன்றுண்டு, நீ என்னை கடந்து செல்வாய்‌. 
பின்னர்‌ எப்போதோ உன்‌ அம்பால்‌ நான்‌ வீழ்த்தப்படலாம்‌ 
என்னும்‌ உணர்வையும்‌ அடைந்தேன்‌. அம்பு 
முனைகளை ஒன்றுடன்‌ ஒன்று பொருத்தி கள நிமித்தம்‌ 
நோக்கும்‌ கலையொன்று உண்டு, விற்கலையில்‌ அதுவும்‌ 
ஒரு பகுதி. உனக்கு அதையும்‌ நான்‌ கற்பித்திருக்கிறேன்‌. நீ 
களநிறைவு அடைந்த நாளுக்கு முந்தைய நாள்‌ இரவு 
என்‌ ஊழை அவ்வாறு அம்பு பொருத்தி நானே 
அறிந்துகொண்டேன்‌. வரவிருப்பதென்ன என்று 
தெளிவடைந்த பின்னரே மறுநாள்‌ காலையில்‌ இறுதி 
விற்கலையையும்‌ உனக்கு அளித்தேன்‌” என்றார்‌. 


“ஒருதுளி எஞ்சாமல்‌ என்‌ கலை என்னிலிருந்து 
செல்கையிலேயே அக்கலை எனக்குள்‌ முழுமை 
கொண்டது. ஆணவத்தின்‌ இறுதித்துளி அதுவரை 
அம்முழுமையை தடுத்துவைத்திருந்தது” என்றார்‌ 
துரோணர்‌. “நீ அறியாத ஒன்று என்னிடம்‌ இல்லை. 
ஆகவேதான்‌ நான்‌ உனக்கு ஆணை ஒன்றை அளித்தேன்‌. 
என்‌ மைந்தனை எத்தருணத்திலும்‌ உன்‌ அம்புகள்‌ 
கொல்லலாகாது. அதை மட்டும்‌ இப்போது நினைவுறுத்த 
விரும்புகிறேன்‌” என்றார்‌. “அது நான்‌ அளித்த சொல்‌” 
என்றான்‌ அர்ஜுனன்‌. “எந்நிலையிலும்‌” என்று அவனை 
கூர்ந்து நோக்கியபடி துரோணர்‌ சொன்னார்‌. உத்தரனின்‌ 


உள்ளம்‌ கொடுந்தெய்வமொன்று எழக்கண்டதுபோல்‌ 
திடுக்கிட்டது. ஆனால்‌ அர்ஜுனன்‌ விழிவிலக்காமல்‌ “ஆம்‌ 
ஆசிரியரே, எந்நிலையிலும்‌” என்றான்‌. 


துரோணர்‌ பெருமூச்சுவிட்டார்‌. “நான்‌ என்‌ 
நினைவறிந்தநாள்‌ முதல்‌ கற்றுக்கொண்ட வில்வித்தை 
அனைத்தும்‌ இதுவரை என்‌ உள்ளத்திலேயே நிகழ்ந்தன. 
களத்தில்‌ அவை நிகழ்கையில்‌ நான்‌ ஏமாற்றம்‌ 
அடைந்தபடியே செல்வேன்‌. ஒருகணத்தில்‌ என்‌ விற்கலை 
என்னை விட்டு முற்றாக அகலும்‌. மொழியை முற்றிலும்‌ 
மறந்த உளநோயாளன்போல ஆவேன்‌. அது அகன்ற 
அக்கணத்திலேயே உனக்கு கரியும்‌ மறுகணம்‌ நீ 
என்னை வெல்ல முடியும்‌” என்றார்‌ துரோணர்‌. 
“இச்சொல்லை நினைவுகூர்க, யானை தன்‌ உணவை 
நிறுத்திக்கொள்ளும்‌ ஒரு தருணம்‌ உண்டு” என்றார்‌. 
அர்ஜுனன்‌ அச்சொல்லை ஒருமுறை தன்‌ உதடுகள்‌ 
மட்டும்‌ அசைய சொல்லிக்கொண்ட பின்‌ 
தலைவணங்கினான்‌. 


கிருபர்‌ “என்னிடம்‌ போரிடுகையில்‌ உன்‌ ஆற்றல்‌ 
பெருகிவருவதை நீ உணர்வாய்‌. ஒவ்வொரு அம்பாக என்‌ 
முன்‌ எடுத்து தோற்றுக்கொண்டிருக்கையில்‌ உனக்குள்‌ 
பிறிதொருவன்‌ அதுவரை அறியாத ஒன்றை 
கற்றுக்கொண்டிருப்பான்‌. ஒருகணத்தில்‌ என்‌ 
அம்புகளிலிருந்து நீ கற்றுக்கொள்ள மேலும்‌ 
எதுவுமில்லையென்று உணர்வாய்‌. அத்தருணமே நீ 
என்னை வெல்வது” என்றார்‌. “நீ என்னை வென்ற 
பதினெட்டாவது நாள்‌ என்னிடம்‌ கற்க மேலும்‌ உள்ளது 
என்று உணர்வாய்‌. மீண்டும்‌ வந்து என்‌ அடிபணிவாய்‌. 
இச்சொல்‌ உடனிருக்கட்டும்‌, நதிகள்‌ வற்றும்‌, 
நாழிக்கிணறுகள்‌ என்றுமிருக்கும்‌.” அர்ஜுனன்‌ 
தலைவணங்கினான்‌. 


பின்னர்‌ மூவரையும்‌ மீண்டும்‌ தாள்‌ தலைச்சூடி 
வணங்கினான்‌. “ஆசிரியர்களே, இங்கு வருகையில்‌ 
இவ்வினாவை எழுப்பும்‌ எண்ணம்‌ எனக்கிருக்கவில்லை. 
மூத்தவர்‌ விழைந்தார்‌ என்பதனால்‌ உடன்‌ வந்தேன்‌. 
உங்களை பார்க்கையில்‌ என்‌ உளம்‌ உணர்ந்தது, 
இப்படை நிற்பும்‌ எதிர்கொள்ளலும்‌ பாறைமேல்‌ 
காற்றென மேலே நிகழ்வது என்று. தாங்கள்‌ 
பிதாமகர்களும்‌ ஆசிரியர்களும்‌ என்பதும்‌ நான்‌ 
மைந்தனும்‌ மாணவனும்‌ என்பதும்‌ மட்டுமே என்றுமுள்ள 
உண்மை என்று. எந்தையே, ஆசிரியர்களே, என்றேனும்‌ 
எனது அம்புகளால்‌ உங்கள்‌ நெஞ்சு பிளக்கப்படும்‌ எனில்‌ 
அப்போதும்‌ இச்சொற்கள்‌ உங்களிடம்‌ இருக்கவேண்டும்‌. 


இவை எப்படி உங்கள்‌ மைந்தனின்‌ வணக்கங்களும்‌ 
வாழ்த்துகளுமோ அவ்வாறே அவ்வம்புகளும்‌” என்றான்‌. 


பீஷ்மர்‌ தாடியை நீவியபடி நகைத்து “ஆம்‌, மைந்தர்‌ எட்டி 
நெஞ்சில்‌ உதைப்பதைப்போல்‌ தந்தையருக்கு இனிது 
பிறிதில்லை” என்றார்‌. துரோணரும்‌ சிரித்தார்‌. 
“நினைவுறுகிறாயா, முன்பொருநாள்‌ என்‌ மாணவனாக 
வில்பயின்றபோது பிழையாக எய்த அம்பு என்‌ காலில்‌ 
பாய்ந்து குருதிப்புண்‌ ஆகியது! அதை உன்‌ 
பாதவணக்கமென்று கொண்டேன்‌. இனியும்‌ அவ்வாறே” 
என்றார்‌ கிருபர்‌. “ஆம்‌, அவ்வாறே.” 


பாண்டவர்கள்‌ மீண்டும்‌ அவர்களை வணங்கினர்‌. 
யுதிஷ்டிரர்‌ “விடைகொள்கிறேன்‌, பிதாமகரே” என்றார்‌. 
“நலம்‌ திகழ்க!” என்று பீஷ்மர்‌ வாழ்த்தினார்‌. 


அவர்கள்‌ வெளியே வந்தபோதும்கூட கைகள்‌ கூப்பியே 
இருப்பதை உத்தரன்‌ பார்த்தான்‌. பீமன்‌ மட்டுமே சற்று 
உளமுரண்‌ தெரியும்‌ உடலசைவுகளுடன்‌ கைகளை 
வீசியபடி யானை நடையில்‌ வந்தான்‌. யுதிஷ்டிரர்‌ திரும்பி 
சகதேவனிடம்‌ “இத்தருணத்தில்‌ நான்‌ ஒன்றுணர்ந்தேன்‌ 
இளையோனே, நம்‌ ஆசிரியர்கள்‌ அவர்களின்‌ 
உடலிலேயே வெளிப்படுகிறார்கள்‌. அவர்களின்‌ 
சொல்லைவிட விழிகளைவிட உடலே இனிது. 
அவர்களை வெறுமனே நோக்குதலே ஊழ்கம்‌ போன்றது” 
என்றார்‌. சகதேவன்‌ “உடல்‌ அகத்தை நடிக்கிறது” 
என்றான்‌. 

[ஙage]பீஷ்மரின்‌ குடில்‌ முற்றத்துக்கு வந்ததும்‌ சகதேவன்‌ 
“நாம்‌ மாதுலர்‌ சல்யரை சந்திக்கவேண்டும்‌. பிதாமகர்‌ 
பால்ஹிகரையும்‌ இன்னும்‌ சந்திக்கவில்லை” என்றான்‌. 
யுதிஷ்டிரர்‌ “ஆம்‌, அவர்களிடம்‌ நம்‌ எண்ணத்தை நாம்‌ 
முழுமையாக சொல்லவில்லையா?” என்றார்‌. சகதேவன்‌ 
திரும்புவதற்குள்‌ அஸ்வத்தாமன்‌ அருகே வந்து 
“மத்ரநாட்டரசர்‌ சல்யர்‌ தங்களுக்காக இன்னொரு குடிலில்‌ 
காத்திருக்கிறார்‌, அரசே. பிறருடன்‌ சேர்ந்து தங்களை 
சந்திக்க அவர்‌ விரும்பவில்லை. அந்நிரையில்‌ தான்‌ 
இல்லை என்று மறுத்துவிட்டார்‌” என்றான்‌. “ஆம்‌, அதுவே 
முறை” என்றார்‌ யுதிஷ்டிரர்‌. 


அஸ்வத்தாமன்‌ அவர்களை யானைத்தோல்‌ இழுத்துக்‌ 
கட்டப்பட்ட கூடாரத்திற்கு அழைத்துச்‌ சென்றான்‌. 
வாயிலில்‌ மத்ரநாட்டு இளவரசர்கள்‌ ருக்மாங்கதனும்‌ 
ருக்மரதனும்‌ நின்றிருந்தார்கள்‌. யுதிஷ்டிரர்‌ அணுகியதும்‌ 
அவர்கள்‌ கைகூப்பியபடி வந்து வணங்கி 
“இந்திரப்பிரஸ்தத்தின்‌ அரசருக்கு நல்வரவு. இத்தருணம்‌ 
மூதாதையர்‌ மகிழ்வதற்குரியது. தந்தை தங்களுக்காக 
காத்திருக்கிறார்‌” என்றார்கள்‌. யுதிஷ்டிரர்‌ “ஆம்‌, மீண்டும்‌ 
குருதிச்சுற்றத்தினருடன்‌ ஒரு தருணம்‌... தெய்வங்கள்‌ 
உடனிருக்கட்டும்‌” என வாழ்த்தினார்‌. “வருக!” என 
அவர்கள்‌ உள்ளே அழைத்துச்‌ சென்றார்கள்‌. 


குடிலுக்குள்‌ மான்தோலில்‌ சல்யர்‌ அமர்ந்திருந்தார்‌. 
யுதிஷ்டிரர்‌ கைகூப்பியபடி உள்ளே சென்று நிலம்படிய 
வணங்கினார்‌. “நீ தேடிவந்தது நிறைவளிக்கிறது, 
மைந்தா. உனக்கு நன்று நிகழ்க! நீ வெல்க!” என்றார்‌ 
சல்யர்‌. பீமனும்‌ அர்ஜுனனும்‌ நகுலனும்‌ சகதேவனும்‌ 
அவரை வணங்கி வாழ்த்து கொண்டார்கள்‌. யுதிஷ்டிரர்‌ 
“போருக்குமுன்‌ மூத்தோர்‌ வாழ்த்து அமையவேண்டும்‌ 
என விழைந்தேன்‌. அது நிகழ்ந்துள்ளது. இனி எனக்கு 
உளக்குலைவே இல்லை” என்றார்‌. சல்யர்‌ “நீ 
முறைதேர்பவன்‌ என அறிவேன்‌” என்றார்‌. அவர்‌ உள்ளூர 
நிலைகுலைந்திருப்பதை உத்தரன்‌ கண்டான்‌. அவர்‌ 
மேலும்‌ ஏதோ பேச விழைந்தார்‌. அதை உடனே தவிர்த்தார்‌. 


அதை உணர்ந்தவர்போல யுதிஷ்டிரர்‌ “மூத்தவரே, நீங்கள்‌ 
உங்கள்‌ நாட்டுக்கும்‌ குடிக்கும்‌ உகந்த முடிவை எடுத்ததில்‌ 
எனக்கோ இளையோருக்கோ எந்த உளவிலக்கும்‌ இல்லை. 


அரசன்‌ எந்நிலையிலும்‌ அரசன்‌ என்றே 
எண்ணம்கொள்ளவேண்டும்‌ என நூல்கள்‌ 
சொல்கின்றன. தாங்கள்‌ பிற அனைத்தையும்விட 
நாட்டுநலம்‌ நாடியதில்‌ நான்‌ பெருமையே கொள்கிறேன்‌” 
என்றார்‌. சல்யர்‌ முகம்‌ மலர்ந்து “ஆம்‌, நான்‌ நாடியது 
மத்ரத்தின்‌ நன்மையையே. இன்று நான்‌ ஷத்ரியப்‌ 
பேரவையில்‌ மூத்தோன்‌ என அமர்ந்திருப்பது 
அம்முடிவால்தான்‌. இப்போருக்குப்‌ பின்‌ எவரும்‌ நாங்கள்‌ 
ஷத்ரியர்கள்‌ என்றால்‌ மாற்றுரைக்க மாட்டார்கள்‌” 
என்றார்‌. 


பீமன்‌ “அத்துடன்‌ நீங்கள்‌ உங்கள்‌ உள்ளத்துக்கு 
உகந்தவனின்‌ உடனிருக்கிறீர்கள்‌ எனும்‌ நிறைவும்‌ 
உடனுள்ளது” என்றான்‌. சல்யர்‌ “ஆம்‌” என்றதுமே பீமன்‌ 
குறிப்பது பிறிதொன்று என உணர்ந்துகொண்டு புருவம்‌ 
சுருங்க ஏறிட்டு நோக்கினார்‌. புரியாமல்‌ உத்தரன்‌ 
அவர்களிருவரையும்‌ மாறிமாறி நோக்கினான்‌. 
யுதிஷ்டிரருக்கும்‌ அங்கே நிகழ்ந்தது புரியவில்லை. அவர்‌ 
“ஆம்‌, துரியோதனன்‌ மூத்தவரின்‌ உள்ளத்தை கவர்ந்த 
புரிந்துகொள்ளத்‌ தக்கதே” என்றார்‌. சல்யர்‌ பீமனிடம்‌ த 
சொல்வது புரியவில்லை” என்றார்‌. “நீங்கள்‌ இங்குதான்‌ 
இருக்கமுடியும்‌. உங்கள்‌ அம்புகள்‌ அவரை எதிர்த்து 
எழவியலாது” என்றான்‌ பீமன்‌. “அறிவிலி... நீ சொல்வது 
என்னை மட்டும்‌ அல்ல...” என்றார்‌ சல்யர்‌. பீமன்‌ “ஆம்‌” 
என்றான்‌. 


சல்யர்‌ தளர்ந்தார்‌. பெருமூச்சுவிட்டு “ஆம்‌” என்றார்‌. 
மீண்டும்‌ மூச்செறிந்து “ஆம்‌” என்றார்‌. யுதிஷ்டிரர்‌ 
புரியாமல்‌ பீமனை நோக்கிவிட்டு “நீ மாதுலரிடம்‌ முறை 
மீறி ஒன்றும்‌ சொல்லவில்லை என்று எண்ணுகிறேன்‌, 
இளையோனே?” என்றார்‌. “இல்லை, அவன்‌ உரைத்தது 
முறையே” என்றார்‌ சல்யர்‌. பின்னர்‌ விழிதூக்கி பீமனை 
நோக்கி “ஆம்‌, நீ எண்ணுவதே உண்மை. அதை நானே 
என்னிடம்கூட இதுவரை சொல்லிக்கொள்ளவில்லை. 
ஆனால்‌ அதற்காக நான்‌ நாணவில்லை. மானுடர்‌ 
அனைவரும்‌ என்னைப்‌ போன்றவர்களே” என்றார்‌. 
பீமனும்‌ மெல்ல முகம்‌ கனிந்து “மெய்தான்‌” என்றான்‌. 


அர்ஜுனன்‌ “களத்தில்‌ அங்கரை நான்‌ 
எதிர்க்கவேண்டியிருக்கும்‌, மாதுலரே” என்றான்‌. “ஆம்‌” 
என சொல்லி கூர்ந்து நோக்கினார்‌ சல்யர்‌. “அங்கர்‌ 
களம்புகுந்தால்‌ அவருடைய விற்திறனுக்கு நிகராக 
இங்கே தேர்தெளிக்க எவருமில்லை. உங்களிடம்‌ கெளரவ 
மூத்தவர்‌ அதற்காக கோரக்கூடும்‌” என்றான்‌. சல்யர்‌ 
சீற்றத்துடன்‌ “நானா? நான்‌ ஷத்ரியன்‌...” என்று சொல்ல 


“ஆம்‌, ஆனால்‌ தேர்வலன்‌ வில்லவனுக்கு 
நிகர்நின்றாகவேண்டும்‌ என்பார்கள்‌. அத்துடன்‌ அவன்‌ 
வில்லவனின்‌ உள்ளறிந்தவனாக இருக்கவேண்டும்‌. 
வில்லவனின்‌ நலத்தை அனைத்துக்கும்‌ மேலாக 
நாடுபவனாகவும்‌ அமையவேண்டும்‌” என்றான்‌ 
அர்ஜுனன்‌. 

சல்யர்‌ முகத்தை திருப்பிக்கொண்டார்‌. “நீங்கள்‌ 
தேர்தெளிவித்தால்‌ வில்லேந்திய அங்கரை வெல்வது 
கடினம்‌” என்றான்‌ அர்ஜுனன்‌. “ஆனால்‌ நான்‌ 
வெல்வேன்‌ என நம்புகிறேன்‌. என்னுடன்‌ அறமெனும்‌ 
ஆற்றல்‌ உள்ளது. பாரதவர்ஷத்தின்‌ ஊழெனும்‌ தெய்வம்‌ 
உடனுறைகிறது.” அவன்‌ குரல்‌ கூர்கொள்ள “ஆனால்‌ 
அங்கரின்‌ அம்புகளால்‌ நாங்கள்‌ கொல்லப்படக்கூடும்‌” 
என்றான்‌. சல்யர்‌ “அது நிகழாது... அவன்‌...” என்று 
சொல்லி நிறுத்திக்கொண்டார்‌. 
“செஞ்சோற்றுக்கடனுக்காக எங்களைக்‌ கொல்ல அங்கர்‌ 
துணிவார்‌. அவர்‌ கெளரவ மூத்தவருக்கு 
சொல்லளித்துள்ளார்‌” என்றான்‌ அர்ஜுனன்‌. 


சல்யர்‌ ஏதோ சொல்ல நாவெடுக்க அதை 
தடுப்பவன்போல அர்ஜுனன்‌ மேலும்‌ பேசினான்‌. 
“அத்துடன்‌ வேறு சில நோக்கங்களும்‌ அவருக்கு 
இருக்கலாம்‌. அவருள்‌ வாழும்‌ நஞ்சு மாத்ரியின்‌ 
மைந்தர்களை கொல்லவே விழையும்‌.” சல்யர்‌ வலி 
கொண்டவராக தலையை அசைத்தார்‌. “அன்னை குந்தி 
எனக்கும்‌ மூத்தவருக்கும்‌ அளிக்காத முலைப்பாலை இரு 
இளையோருக்கும்‌ அளித்தார்‌ என்பதை அறிந்திருப்பீர்‌, 
மாத்ரரே. அதன்பொருட்டு என்னுள்ளும்‌ மூத்தவர்‌ 
பீமனின்‌ ஆழத்திலும்கூட வஞ்சம்‌ எஞ்சியிருக்கிறது” 
என்றான்‌ அர்ஜுனன்‌. “மாத்ரி தன்னிடம்‌ அளித்துப்போன 
மைந்தருக்காக அன்னை தன்னை முற்றளித்தார்‌. தன்‌ 
மைந்தர்‌ அனைவரைவிடவும்‌ அவர்களை நெஞ்சோடு 
சேர்த்தார்‌.” 


“அன்னை மாத்ரி தன்‌ மைந்தரை தங்களை நம்பியும்‌ 
ஒப்படைத்துச்‌ சென்றார்‌” என்றான்‌ அர்ஜுனன்‌. 
“தொல்குடிகளாகிய பால்ஹிகர்களுக்கு தாய்மாமன்‌ 
தந்தைக்கும்‌ ஒரு படி மேலானவன்‌. மருகன்களைக்‌ 
கொன்ற தாய்மாமனுக்கு சேர்வது மேலும்‌ கொடிய நரகம்‌” 
என்றான்‌ அர்ஜுனன்‌. போதும்‌ என சல்யர்‌ 
கைகாட்டினார்‌. அர்ஜுனன்‌ அவரை கூர்ந்து 
நோக்கிக்கொண்டு அமர்ந்திருந்தான்‌. சல்யர்‌ மீண்டும்‌ 
முகம்‌ தூக்கியபோது விழிகள்‌ சிவந்திருந்தன. “நான்‌ 
செய்யவேண்டியதென்ன?” என்றார்‌. 


“அவர்‌ கையால்‌ இளையோர்‌ இறக்கலாகாது” என்றான்‌ 
அர்ஜுனன்‌. “நான்‌ அச்சொல்லை அவனிடமிருந்து பெற 
இயலாது... அவனுக்கும்‌ எனக்கும்‌ இக்கணம்‌ வரை 
இணக்கம்‌ இல்லை” என்றார்‌ சல்யர்‌. “மேலும்‌...” என 
தயங்கி “மேலும்‌ நான்‌ சொன்னதனாலேயே அவன்‌ மேலும்‌ 
வஞ்சம்‌ கொள்ளவும்கூடும்‌” என்றார்‌. அர்ஜுனன்‌ “நீங்கள்‌ 
நேரடியாக சொல்ல இயலாது. ஆனால்‌ சொற்களால்‌ 
உணர்த்தலாம்‌” என்றான்‌. “சொல்‌” என்றார்‌ சல்யர்‌. அவர்‌ 
முகம்‌ கசப்பும்‌ வலியும்‌ கொண்டு சுளித்திருந்தது. தாடை 
இறுகி இறுகி அசைந்தது. 


“மாதுலரே, தன்‌ குடிகளின்பொருட்டு எவரை கொல்லவும்‌ 
தெய்வ ஆணை கொண்டவன்‌ ஷத்ரியன்‌ மட்டுமே. 
சூதர்கள்‌ நாடாளலாம்‌, அப்போதுகூட அவர்களுக்கு 
ஷத்ரியர்களுக்குரிய உரிமைகளை மரபு 
வழங்குவதில்லை” என்றான்‌ அர்ஜுனன்‌. சல்யர்‌ “ஆம்‌” 
என்றார்‌. “தன்னை ஷத்ரியர்‌ என்று எண்ணிக்கொள்வது 
அங்கரின்‌ வழக்கம்‌. அவர்‌ சூதரே என நினைவூட்டுக!” 
என்றான்‌ அர்ஜுனன்‌. சல்யர்‌ “எங்கு?” என்றார்‌. “களத்தில்‌. 
அவர்‌ அம்புகளை கையில்‌ எடுக்கையில்‌ எல்லாம்‌” 
என்றான்‌ அர்ஜுனன்‌. சல்யர்‌ “ஆனால்‌...” என்றபின்‌ 
நிறுத்திக்கொண்டார்‌. 


“பெருஞ்செயல்‌ புரிந்து புகம்கொள்பவர்களின்‌ 
பிழைக்கொலைகளையும்‌ தெய்வங்கள்‌ 
பொறுத்தருள்கின்றன. ஆனால்‌ பெருஞ்செயல்‌ என்பது 
அறத்தின்பொருட்டு இயற்றப்படுவது. 
நட்பின்பொருட்டோ குருதியின்‌ ஆணையாலோ 
போரிடுபவன்‌ பெருஞ்செயலாற்றுபவன்‌ அல்ல. 
பிறருக்குப்‌ பணிபவன்‌ எந்நிலையிலும்‌ ஏவலனே. அதை 
அவருக்கு சொல்லுங்கள்‌” என்றான்‌ அர்ஜுனன்‌. சல்யர்‌ 
“படைமுகத்தில்‌ அவற்றை சொல்வதென்பது...” என 
தொடங்க “ஆம்‌, உளவிசையை அழிப்பது. 
சினமெழச்செய்து சித்தம்குலைப்பது. ஆனால்‌ 
பெருவீரர்கள்‌ அவற்றால்‌ உலைக்கப்படுவதில்லை. 
காற்று மலைகளை அசைப்பதில்லை” என்றான்‌ 
அர்ஜுனன்‌. “மாதுலரே, சில படைக்கலங்களை சற்றே 
கூர்மழுங்கச்‌ செய்வதே அப்படைக்கலங்களை 
ஏந்துபவர்களுக்கு நல்லது. நீர்க்கப்பட்ட நஞ்சே 
மருந்தாகிறது” என்றான்‌. 

சல்யர்‌ நெடுநேரம்‌ சரிந்த விழிகளுடன்‌ அசைவிலாது 
அமர்ந்திருந்தார்‌. பின்னர்‌ கலைந்து நிமிர்ந்து நோக்கி 
“பெரும்பழி சேர்ப்பது. மூதாதையரும்‌ தெய்வங்களும்‌ 
உகக்காதது. ஆயினும்‌ செய்கிறேன்‌. என்‌ இளையோள்‌ 


பொருட்டு” என்றார்‌. கைகளை விரித்து “இவ்வண்ணம்‌ 
இரு முனைகளில்‌ சிக்காமல்‌ இப்போர்க்களத்தில்‌ 
எவரேனும்‌ உள்ளனரா? தெய்வங்களே...” என்றார்‌. 
யுதிஷ்டிரர்‌ அவரை புரியாமல்‌ நோக்கியபின்‌ 
அர்ஜுனனை பார்த்தார்‌. “நான்‌ இதை தங்கள்‌ 
சொல்லுறுதியாக கொள்கிறேன்‌, மாதுலரே” என்றபின்‌ 
அர்ஜுனன்‌ எழுந்துகொண்டான்‌. சல்யர்‌ அசைவிலாது 
அமர்ந்திருந்தார்‌. 

அவர்கள்‌ மீண்டும்‌ வணங்கி வெளியே செல்லும்போது 
யுதிஷ்டிரர்‌ “என்ன சொன்னாய்‌, இளையோனே? உங்கள்‌ 
நடுவே நிகழ்ந்த உரையாடல்‌ எனக்கு புரியவில்லை” 
என்றார்‌. புன்னகைத்த அர்ஜுனன்‌ “அதை 
புரிந்துகொள்ளும்‌ கரவு உங்களுக்கில்லை, மூத்தவரே” 
என்றான்‌. சகதேவன்‌ “அவர்‌ சொன்ன அச்சொல்‌ நன்று. 
ஆனால்‌ அது எங்கள்‌ பொருட்டென்பது 
நாணச்செய்கிறது” என்றான்‌. அர்ஜுனன்‌ பீமனிடம்‌ 
“மூத்தவரே, அவர்‌ தன்‌ சொல்லை கடைப்பிடிப்பாரா? 
போர்‌ என்பது மெல்லுணர்வுகள்‌ மழுங்கி 
இருள்தெய்வங்கள்‌ மேலெழும்‌ வெளி” என்றான்‌. 


பீமன்‌ புன்னகைத்து “உறுதியாக செய்வார்‌. ஏனென்றால்‌ 
அவர்‌ இயல்பிலேயே அதை செய்யத்தான்‌ விழைவார்‌. 
அவ்வுறவு அத்தகையது” என்றான்‌. புன்னகை விரிய 
“இப்போது அப்பழியை நம்‌ மீது ஏற்றிவைக்க நாம்‌ 
வாய்ப்பளித்திருக்கிறோம்‌” என்றான்‌. யுதிஷ்டிரர்‌ 
“என்னதான்‌ பேசிக்கொள்கிறீர்கள்‌, அறிவிலிகளே?” 
என்று கூவினார்‌. அர்ஜுனன்‌ “இதை புரிந்துகொள்வதை 
விட்டுவிடுங்கள்‌, பதவ என்றான்‌. பீமன்‌ 
க ரம்‌ பல்லாயிரம்‌ முட்களில்‌ ஒன்றுகூட 
இதுவரை ர: இளையோனே. ஏனென்றால்‌ 
அவர்கள்‌ தனியாக சந்தித்துக்கொண்டதே இல்லை. 
இப்போது போர்நடுவே ஒரு தேருக்குள்‌ 
தனித்திருக்கப்போகிறார்கள்‌. சூழ்ந்து கொந்தளிக்கும்‌ 
படைப்பெருக்கு ஒரு மாபெரும்‌ திரை. 
வந்தணையவிருக்கும்‌ இறப்புக்கான வாய்ப்பு 
அனைத்துத்‌ தடைகளையும்‌ விலக்குவது” என்றான்‌. 


“அவர்கள்‌ அணுக்கமாகக்‌ கூடும்‌” என்றான்‌ அர்ஜுனன்‌. 
“ஆம்‌, ஆனால்‌ உறவுகளில்‌ முட்களெழுவதே மிகுதி” 
என்றான்‌ பீமன்‌. “உங்களுள்‌ உள்ள நஞ்சு 
அச்சுறுத்துகிறது, மூத்தவரே” என்றான்‌ அர்ஜுனன்‌. 
“போதும்‌! இனி இந்தப்‌ புரியாப்‌ பேச்சை நாம்‌ 
தொடரவேண்டியதில்லை” என்றார்‌ யுதிஷ்டிரர்‌. “நாம்‌ 
இன்னமும்‌ மூத்த பால்ஹிகரை சந்திக்கவில்லை.” 


அர்ஜுனன்‌ “அதையும்‌ அஸ்வத்தாமனிடமே கேட்போம்‌” 
என்றான்‌. 


(1/௨26]யுதிஷ்டிரர்‌ கையசைத்து அழைக்க அவர்களை 
அணுகி வந்து நின்ற அஸ்வத்தாமன்‌ “பால்ஹிகர்‌ 
காலையில்‌ இங்கிருந்தார்‌. நாம்‌ 
வந்துகொண்டிருக்கையில்‌ எங்கோ சென்றுவிட்டார்‌. தேடி 
கொண்டுவரும்படி பூரிசிரவஸை அனுப்பியிருக்கிறோம்‌” 
என்றான்‌. யுதிஷ்டிரர்‌ “எங்கு சென்றார்‌?” என்றார்‌. “அவர்‌ 
அங்கிருந்தே ஓர்‌ யானைமேல்தான்‌ வந்தார்‌. 
அதன்மேலேயே பெரும்பாலான பொழுதுகளில்‌ 
இருக்கிறார்‌. அதன்மேலேயே துயில்கொள்வதுமுண்டு 
என்கிறார்கள்‌” என்றான்‌ அஸ்வத்தாமன்‌. யுதிஷ்டிரர்‌ 
புன்னகைத்தார்‌. அஸ்வத்தாமனும்‌ புன்னகைத்து “கவச 
உடைகளையும்‌ கழற்றுவதில்லை” என்றான்‌. 


அவர்கள்‌ அங்கேயே காத்திருந்தனர்‌. எவ்வளவு நேரம்‌ 
நின்றிருக்க முடியும்‌ என உத்தரன்‌ வியந்தான்‌. 
தொலைவில்‌ ஓசை கேட்டதும்‌ அஸ்வத்தாமன்‌ 
“வருகிறார்‌” என்றான்‌. “எப்படி தெரிகிறது?” என்றார்‌ 
யுதிஷ்டிரர்‌. “அவரை படைவீரர்கள்‌ வரவேற்கும்‌ ஓசை 
கேட்கிறது. அவர்‌ இங்குள்ள படைகளில்‌ ஒரு 
போர்த்தெய்வமும்‌ மூதாதைத்தெய்வமுமாக ஆகிவிட்டார்‌. 
அவர்பொருட்டு மட்டுமே இப்படையில்‌ கலைவோசை 
எழும்‌. அவர்‌ செல்லும்‌ வழியை அங்கே எழும்‌ களிப்புக்‌ 
கூச்சலும்‌ நகைப்பும்‌ வாழ்த்துரையுமே காட்டும்‌” என்றான்‌ 
அஸ்வத்தாமன்‌. 


உத்தரன்‌ பால்ஹிகரைப்‌ பற்றி அவன்‌ கேட்ட 
செய்திகளினூடாக உருவாக்கிக்கொண்ட ஓவியத்தை 
காணத்தொடங்கினான்‌. சுண்ணமலை போன்ற பேருரு. 
பளிங்குவிழிகள்‌. விண்ணேகிய மூதாதைநிரையில்‌ 
இருந்து இறங்கிவந்தவர்‌. அவன்‌ உடல்‌ மெய்ப்பு 
கொண்டபடியே இருந்தது. யுதிஷ்டிரர்‌ “நான்‌ அவர்‌ 
உருவை மீளமீள நினைவில்‌ வனைந்தபடியே இருந்தேன்‌, 
அஸ்வத்தாமரே. அனைத்தும்‌ முறையாக இருந்திருந்தால்‌ 
அவர்‌ அடி பணிபவர்களில்‌ முதல்வனாக நானே 
இருந்திருப்பேன்‌” என்றார்‌. “எத்தகைய நற்பேறு! நான்கு 
தலைமுறை முந்தைய மூதாதை ஊனுடலுடன்‌ 
வந்திறங்கியிருக்கிறார்‌. பிரதீபரும்‌ சந்தனுவும்‌ 
தேவாபியும்‌ சித்ராங்கதரும்‌ விசித்திரவீரியரும்‌ வாழும்‌ 
சொல்வெளியில்‌ இருந்து முளைத்தெழுந்திருக்கிறார்‌.” 


அஸ்வத்தாமன்‌ “இங்கு பெரும்பாலானவர்களுக்கு 
இன்னமும்கூட நம்பமுடியாத விந்தைதான்‌” என்றான்‌. 


“உண்மையில்‌ ஏராளமானவர்கள்‌ இவர்‌ 
தொல்மூதாதையான பால்ஹிகர்‌ அல்ல என்றே 
எண்ணுகிறார்கள்‌. ஒரு பிழைப்புரிதல்‌, ஆனால்‌ இனியது 
என்பதே அவர்களின்‌ எண்ணம்‌.” யுதிஷ்டிரர்‌ “அவர்‌ 
வந்திருக்கும்‌ செய்தியை உபப்பிலாவ்யத்தில்‌ ஒற்றர்‌ 
சொல்லி அறிந்தபோது முதற்கணமே என்‌ உள்ளம்‌ 
ஏற்றுக்கொண்டுவிட்டது. சில நிகழ்வுகள்‌ அவற்றிலுள்ள 
விந்தையாலேயே நம்பும்படி ஆகின்றன. இது 
அவற்றிலொன்று” என்றார்‌. “அவரை எவ்வகையிலேனும்‌ 
வந்து சந்திக்கவேண்டுமென விழைந்தேன்‌. ஆனால்‌ 
ஒன்று இன்னொன்று என நிகழ்வுகள்‌ போர்நோக்கி 
வந்துகொண்டிருந்தன.” பெருமூச்சுடன்‌ “இதோ 
குலமூதாதை முன்‌ எவரோ என 
நின்றுகொண்டிருக்கப்போகிறேன்‌” என்றார்‌. 


அஸ்வத்தாமன்‌ “அவருக்கு இங்குள்ள எவரும்‌ ஒரு 
பொருட்டே அல்ல. எவரையும்‌ அவர்‌ அடையாளம்‌ 
கண்டுகொள்வதில்லை” என்றான்‌. யுதிஷ்டிரர்‌ அவன்‌ 
சொல்வதை புரிந்துகொள்ளவில்லை. வலுத்துவந்த 
ஓசையைக்‌ கேட்டு அங்கே நோக்கிக்கொண்டிருந்தார்‌. 
புரவியில்‌ தூசெழ விரைந்துவந்து மூச்சுவாங்க இறங்கிய 
பூரிசிரவஸ்‌ யுதிஷ்டிரரை வணங்கிவிட்டு 
அஸ்வத்தாமனிடம்‌ “பிதாமகர்‌ யானைமேல்‌ 
வந்துகொண்டிருக்கிறார்‌. படை எல்லையை கடந்து 
சென்றுவிட்டார்‌. பின்னால்‌ ஆளனுப்பி பிடித்துவரச்‌ 
செய்துள்ளேன்‌” என்றான்‌. அஸ்வத்தாமன்‌ “நன்று” 
என்றான்‌. பூரிசிரவஸ்‌ மெல்ல வியர்வையுடன்‌ தளர்ந்து 
“அவரை கட்டுப்படுத்துவது எளிதல்ல” என்றான்‌. 


படைகளை பிளந்ததுபோல கவசயானை தோன்றியது. 
“அது அங்காரகன்‌ அல்லவா?” என்றார்‌ யுதிஷ்டிரர்‌. “ஆம்‌, 
அரசர்‌ அதை அவருக்கு அளித்துவிட்டார்‌. அவரை 
யானையும்‌ ஏற்றுக்கொண்டுவிட்டது. க 
பித்தில்‌ வாழ்கிறார்கள்‌” என்றான்‌ பூரிசிரவஸ்‌. பீமன்‌ 
“யானை பித்தை விரும்புவது” என்றான்‌. வெயிலில்‌ 
வெள்ளியென ஒளிவிட்ட கவசங்களுடன்‌ அங்காரகன்‌ 
மெல்ல அசைந்து வந்தது. அதன்மேல்‌ வண்ணங்களாக 
கெளரவப்‌ பெரும்படை நெளிந்தது. ஒரு சிறு குளம்‌ 
அசைந்து வருவதுபோலிருந்தது. அதன்மேல்‌ முழுக்கவச 
உடையணிந்து பால்ஹிகர்‌ அமர்ந்திருந்தார்‌. யானைமேல்‌ 
இருக்கையிலும்‌ அவருடைய பேருருவம்‌ 
திகைப்பூட்டுவதாக இருந்தது. 


அவர்களின்‌ உள்ளத்தை உணர்ந்தவன்போல 
அஸ்வத்தாமன்‌ “அவருக்காக கவசங்கள்‌ 


சத்யசேனையிடம்‌ செய்தியைச்‌ சொல்லியிருக்கிறார்‌. 
அவர்களே மூத்த அரசிக்குத்‌ தெரிவிப்பதாகச்‌ 
சொன்னார்கள்‌.” விதுரன்‌ பெருமூச்சுடன்‌ எழுந்து 
சால்வையைச்‌ சுற்றிக்கொண்டான்‌. “இளைய அரசியிடம்‌ 
தாங்களே சொல்லலாமென்று தோன்றுகிறது அமைச்சரே” 
என்றார்‌ சோமர்‌. “யார்‌ அறிவித்தாலும்‌ ஒன்றுதான்‌ 
சோமரே. அரசமுறைமைக்காகவே நானே செல்கிறேன்‌. 
அவரது அணுக்கச்சேடி சாரிகையிடம்‌ சொல்லலாம்‌ 
என்றுதான்‌ படுகிறது” என்றபின்‌ வெளியே நடந்தான்‌. 


அம்பாலிகையின்‌ அரண்மனைப்பகுதிக்கு அவன்‌ வந்து 
ஆறுவருடங்கள்‌ தாண்டிவிட்டன என்று உணர்ந்தான்‌. 
பாண்டுசென்றபின்‌ அரண்மனையின்‌ இடப்பக்க 
நீட்சியான சித்திரகோஷ்டம்‌ முழுமையாகவே 
கைவிடப்பட்டிருந்தது. பணியாட்களால்‌ அது 
தூய்மையாக பேணப்படுவது தெரிந்தது. ஆனால்‌ 
அனைத்து ஓவியச்சீலைகளும்‌ மங்கலாகி 
நிறமிழந்திருந்தன. சுவர்ச்சித்திரங்கள்‌ சாளரச்சீலைகள்‌ 
அனைத்துமே பழையதாக இருந்தன. ஆனால்‌ அது 
மட்டுமல்ல, அங்கே அதைவிட மையமான ஏதோ ஓர்‌ 
இன்மை திகழ்ந்தது. அது மானுடர்‌ வாழுமிடம்‌ போலத்‌ 
தெரியவில்லை. 


அம்பாலிகையை தான்‌ கண்டு ஆறுவருடங்களுக்குமேல்‌ 
ஆகிறது என்று எண்ணிக்கொண்டான்‌. பாண்டு சென்ற 
அன்று அச்செய்தியை அறிந்து அலறி மூர்சையாகி 
விழுந்த அவளை ஆதுரசாலைக்கு அனுப்ப அவனே 
வந்திருந்தான்‌. அதன்பின்‌ அவள்‌ தன்‌ 
அரண்மனையைவிட்டு எங்கும்‌ தென்படவில்லை. 
அரண்மனையின்‌ அன்றாட 
குலதெய்வப்பூசனைகளுக்கும்‌ மாதம்தோறும்‌ நிகழும்‌ 
கொற்றவை வழிபாட்டுக்கும்‌ பிறசடங்குகள்‌ எதற்கும்‌ 
அவள்‌ வரவில்லை. அவள்‌ வராதது முதலில்‌ சிலநாட்கள்‌ 
ஒரு செய்தியாக இருந்தது. பின்‌ அது ஒரு வழக்கமாக 
ஆகியது. பின்னர்‌ அவள்‌ முழுமையாகவே 
மறக்கப்பட்டாள்‌. 


சித்திரகோஷ்ட வாயிலில்‌ சாரிகை அவனைக்கண்டதும்‌ 
அருகே வந்தாள்‌. அவளை சற்றுநேரம்‌ கழித்துதான்‌ 
விதுரன்‌ அடையாளம்‌ கண்டான்‌. மெலிந்து ஒடுங்கிய 
முகமும்‌ வைக்கோல்சாம்பல்‌ பூத்ததுபோல நரைத்த 
தலைமுடியும்‌ மங்கலாகிய விழிகளுமாக அவள்‌ நோயுற்று 
இறக்கப்போகிறவள்‌ போலிருந்தாள்‌. “அமைச்சருக்கு 
வணக்கம்‌” என மிகத்‌ தாழ்ந்த குரலில்‌ சொன்னாள்‌. 
குரலை மேலெழுப்பவே அவளுடைய உயிரால்‌ 


வார்க்கப்பட்டன. அவை நிலத்திலிருக்கையில்‌ 
கவசமெனும்‌ எண்ணம்‌ எவருக்கும்‌ வருவதில்லை” 
என்றான்‌. பால்ஹிகரின்‌ முன்னால்‌ யானையின்‌ மத்தகம்‌ 
மீதிருந்த பெரிய கதையை பார்த்த யுதிஷ்டிரர்‌ “அது 
அஞ்சனை மைந்தரின்‌ கதை அல்லவா?” என்றார்‌. “ஆம்‌ 
அரசே, அதை அவர்‌ பெயர்த்து தூக்கிக்‌ கொண்டார்‌. 
தன்னுடன்‌ யானைமேல்‌ ஏற்றிக்கொண்டு இங்கே வந்தார்‌. 
எப்போதும்‌ உடன்‌ வைத்திருக்கிறார்‌. அவருக்கு ஒரு 
பொருள்மேல்‌ பற்று எழுந்தால்‌ இரவும்‌ பகலும்‌ அது 
அவருடன்‌ இருக்கும்‌” என்றான்‌ பூரிசிரவஸ்‌. 


பால்ஹிகர்‌ யானைமேல்‌ ஒரு வெண்சுடர்‌ என 
அமர்ந்திருந்தார்‌. கவச உடையில்‌ வானின்‌ ஒளி 
நெளிந்தது. அவர்கள்‌ அருகே வந்துகொண்டிருக்க 
பூரிசிரவஸ்‌ “இங்கிருந்தே நீங்கள்‌ வணங்கலாம்‌. அவர்‌ 
அறிந்து வாழ்த்துரைக்க வழியில்லை. அவர்‌ 
வாழ்த்தினார்‌ என்று கொள்ளவேண்டியதுதான்‌” 
என்றான்‌. யுதிஷ்டிரர்‌ “அது போதும்‌, நான்‌ அவரை வந்து 
வணங்கிச்சென்றேன்‌ என்பதே எனக்கு நிறைவளிப்பது” 
என்றார்‌. யானை அருகணைந்ததும்‌ யுதிஷ்டிரர்‌ 
தலைக்குமேல்‌ கைகூப்பி “வாழ்த்துக, மூதாதையே!” 
என்று கூவினார்‌. இளையவர்களும்‌ அவ்வாறே 
வணங்கினர்‌. பால்ஹிகர்‌ அவர்களை நோக்கியபடி 
கடந்துசென்றார்‌. அங்கிருந்த பல்லாயிரம்‌ 
படைவீரர்களில்‌ அவர்‌ எவர்‌ முகத்தையும்‌ 
தனித்தறிந்ததாக தெரியவில்லை. 


யானை கடந்துசென்றதும்‌ யுதிஷ்டிரர்‌ “பேருருவர்‌! 
ஹஸ்தியின்‌ உடல்‌ கொண்டவர்‌!” என வியப்புடன்‌ 
சொன்னார்‌. “நான்‌ அவர்‌ இத்தனை பெரிய 
உடல்கொண்டவர்‌ என எண்ணியிருக்கவே இல்லை. 
சூதர்களின்‌ மிகையாக்கம்‌ என்றே எண்ணினேன்‌.” 
அவர்கள்‌ ஐவருமே பால்ஹிகரின்‌ பெருந்தோற்றத்தால்‌ 
உளவிம்மிதம்‌ கொண்டிருந்தனர்‌. யுதிஷ்டிரர்‌ 
“தெய்வமெழுகை என்றல்லாமல்‌ வேறெந்த சொல்லாலும்‌ 
விண்டுரைக்க இயலாது!” என்று நடுங்கும்‌ குரலில்‌ 
சொன்னார்‌. சொல்லி ஆற்றாமல்‌ “எந்தையரின்‌ 
மண்வடிவம்‌” என்றார்‌. குரல்‌ இடறியது. உத்தரன்‌ அவர்‌ 
முகத்தை நோக்கினான்‌. அவர்‌ 
அழுதுகொண்டிருப்பவர்போல தோன்றினார்‌. 


அங்காரகன்‌ திரும்பி வருவதை பூரிசிரவஸ்தான்‌ முதலில்‌ 
பார்த்தான்‌. “அவர்‌ மீண்டு வருகிறார்‌” என்றான்‌. “ஆம்‌, 
திரும்பி வந்த இடத்துக்கே செல்கிறார்‌” என்றான்‌ 
அஸ்வத்தாமன்‌. அங்காரகன்‌ வந்து அவர்களின்‌ அருகே 


நின்றது. முதலைவால்‌ என செதில்கவசம்‌ அணிந்த 
அதன்‌ பெரிய துதிக்கை நீண்டு பீமனை நோக்கி மோப்பம்‌ 
பிடித்தது. பால்ஹிகர்‌ மேலிருந்தப்டி தன்‌ கவசமணிந்த 
கையை நீட்டி பீமனைச்‌ சுட்டி “பெருந்தோளன்‌!” என்றார்‌. 
“உன்னை நான்‌ முன்னரே பார்த்திருக்கிறேன்‌.” பீமன்‌ 
கைகூப்பி நின்றிருக்க யுதிஷ்டிரர்‌ “அவன்‌ தங்கள்‌ 
மைந்தன்‌, மூதாதையே. உங்கள்‌ பெயர்மைந்தரின்‌ 
மைந்தனாகிய இவன்‌ பெயர்‌ பீமசேனன்‌. நான்‌ இவன்‌ 
மூத்தவனாகிய யுதிஷ்டிரன்‌” என்றார்‌. அச்சொற்களைக்‌ 
கேளாதவராக பால்ஹிகர்‌ “பெருந்தோளன்‌!” என்று 
மகிழ்வுடன்‌ சொன்னார்‌. பீமன்‌ “வாழ்த்துக, தந்தையே!” 
என்றான்‌. பால்ஹிகர்‌ “நீ உன்‌ உடன்பிறந்தாரை 
தூக்கிக்கொண்டு காட்டில்‌ சென்றுகொண்டிருந்தாய்‌. 
எங்கே? ஆம்‌, காட்டில்‌. நான்‌ ஒரு யானையாக காட்டுக்குள்‌ 
நின்று உன்னை பார்த்தேன்‌. நீ என்னை பார்த்தபின்‌ 
கடந்துசென்றாய்‌” என்றார்‌. “அதன்பின்‌ பன்றிவடிவன்‌ 
ஒருவன்‌ என்னிடம்‌ வந்தான்‌. அவன்‌ என்னிடம்‌ 
கேட்டபோது நான்‌ சொன்னேன்‌, நான்‌ உன்னை 
கொல்வேன்‌ என்று. அல்லது...” அவர்‌ குழம்பி 
அவர்களை மாறி மாறி நோக்கி “அல்லது அவன்‌ 
என்னை கொல்வான்‌ என்று சொன்னேனா?” என்றார்‌. 
பீமன்‌ “இரண்டும்‌ ஆகலாம்‌, மூதாதையே” என்றான்‌. 


அவர்‌ அவன்‌ சொற்களையும்‌ செவிகொள்ளவில்லை. 
“பெருந்தோளன்‌... ஆம்‌, நான்‌ உன்னை பார்த்தேன்‌” 
என்றார்‌. யானை துதிக்கை தூக்கி பிளிறியது. 
இரும்புத்திரளுக்குள்‌ இருந்து அவ்வோசை உலோகம்‌ 
உரசுவதுபோல்‌ எழுந்தது. பால்ஹிகர்‌ “செல்வோம்‌” 
என்றபின்‌ அதை தட்டினார்‌. அது முன்னால்‌ சென்றது. 
அவர்கள்‌ அவரை தொழுத கைகளுடன்‌ நோக்கி 
நின்றனர்‌. யானையின்‌ அசைவு அது அணிந்திருந்த 
உலோகக்‌ கவசங்களில்‌ நிகழ்வது நெஞ்சுதுணுக்குறச்‌ 
செய்வதாக இருந்தது. பின்னர்‌ அவ்வசைவே யானை 
என்று தோன்றியது. 


பெருமூச்சுடன்‌ மீண்ட யுதிஷ்டிரர்‌ “மந்தா, அவர்‌ 
சொன்னதென்ன?” என்றார்‌. “எனக்கும்‌ புரியவில்லை, 
மூத்தவரே” என்றான்‌ பீமன்‌. அஸ்வத்தாமன்‌ “அவர்‌ 
வாழும்‌ பித்துலகில்‌ சொற்களுக்கெல்லாம்‌ வேறு 
பொருள்‌” என்றான்‌. பூரிசிரவஸ்‌ “வணங்குகிறேன்‌, அரசே” 
என விடைகொண்டு புரவியிலேறி பால்ஹிகரின்‌ 
பின்னால்‌ சென்றான்‌. அவர்கள்‌ தங்கள்‌ தேர்நோக்கி 
செல்கையில்‌ ஒரு சொல்லும்‌ பேசிக்கொள்ளவில்லை. 
பீமன்‌ தலைகுனிந்து கால்களால்‌ மண்ணை கீறியபடியே 
நடந்தான்‌. தேர்களின்‌ அருகே வந்தபின்‌ உடன்‌ வந்த 


அஸ்வத்தாமனிடம்‌ அவர்கள்‌ விடைபெற்றனர்‌. 


தேரிலும்‌ நகுலனும்‌ சகதேவனும்‌ பேசாமல்‌ 
அமர்ந்திருந்தார்கள்‌. எதிரே பாண்டவப்‌ படை 
அணுகுவதை கண்டபின்‌ நகுலன்‌ “பிதாமகர்‌ நம்‌ மூத்தவர்‌ 
கையால்‌ கொல்லப்படுவாரா?” என்றான்‌. சகதேவன்‌ 
மறுமொழி சொல்லவில்லை. “ஆம்‌, 
கொல்லப்பட்டாகவேண்டும்‌. குலாந்தகன்‌ என்று அவரை 
சொல்கிறார்கள்‌. அவர்‌ கொள்ளும்‌ குருதி அங்கிருந்தே 
தொடங்கும்‌” என்றான்‌ நகுலன்‌ மீண்டும்‌. சகதேவன்‌ 
அதை கேட்டதாக தோன்றவில்லை. நகுலன்‌ 
பெருமூச்சுடன்‌ “அவரை கொல்ல அவருடைய கை 
எழவேண்டும்‌. நெஞ்சு துணியவேண்டும்‌... அதுவே 
தொடக்கம்‌” என்றான்‌. 


தேர்கள்‌ நின்றன. நகுலன்‌ இறங்கியபடி “அந்த மாபெரும்‌ 
கதாயுதம்‌ கெளரவ மூத்தவர்‌ பிறந்தபோது உடன்‌ 
கிடைத்தது என்பார்கள்‌. அவரை அது கொல்லும்‌ 
என்றும்‌, போரில்‌ அவருக்கு உடன்பிறந்தான்‌ என 
துணைநின்று அவருடைய முதன்மை எதிரியை அது 
வெல்லும்‌ என்றும்‌ இருபாற்பட்ட கதைகள்‌ உள்ளன. 
அதை பீடத்திலிருந்து எவரும்‌ அசைத்தெடுக்கவியலாது 
என்றும்‌ ஆகவே அக்கதைகள்‌ எல்லாம்‌ பொருளற்றவை 
என்றும்‌ அதை கெளரவழூத்தவர்‌ மும்முடி சூடி 
அரசமர்கையில்‌ அரியணைமுன்‌ நிறுத்துவார்‌ என்றும்‌ 
காந்தாரர்கள்‌ கூறுவதுண்டு” என்றான்‌. சகதேவன்‌ “ஆம்‌” 
என்றான்‌. மேலும்‌ ஏதோ சொல்ல வாயெடுத்தபின்‌ நகுலன்‌ 
தலையசைத்து சொல்விலக்கிக்கொண்டான்‌. உத்தரன்‌ 
இறங்கியதும்‌ தேர்‌ விலகிச்சென்றது. 

[10826]புலரி எழத்தொடங்கியபோது உத்தரன்‌ தன்‌ 
படைமுகப்பிலமைந்த சிறுமுற்றத்தில்‌ 
வில்பயின்றுகொண்டிருந்தான்‌. நூறு அகல்சுடர்கள்‌ 
நிரையாக ஏற்றி வைக்கப்பட்டிருக்க அவன்‌ அம்புகள்‌ 
ஒன்றன்பின்‌ ஒன்றாக அச்சுடர்களை அணைத்தன. 
எட்டாவது அம்பு குறிபிழைத்ததும்‌ வில்லை தரையில்‌ 
ஊன்றி சலிப்புடன்‌ தலையை ஆட்டியபடி 
திரும்பியபோது அங்கு நின்றிருந்த தன்‌ ஒற்றனும்‌ 
அணுக்கனுமாகிய கஜனை பார்த்தான்‌. ஏவலன்‌ அளித்த 
பன்னிரு அம்புகளை எடுத்து மேலும்‌ எய்தான்‌. அவற்றில்‌ 
ஒன்பதாவது அம்பு பிழைத்தபோது வில்லை திரும்ப 
அளித்துவிட்டு கஜன்‌ நின்றிருக்கும்‌ இடத்தை பார்த்தான்‌. 
அவன்‌ நோக்குபட்டதும்‌ கஜன்‌ தலைவணங்கினான்‌. 
அதிலிருந்த குறிப்புணர்ந்து போதும்‌ என்று ஏவலனிடம்‌ 
கைகாட்டிவிட்டு கையுறைகளை கழற்றியபம அவன்‌ 
அருகே சென்றான்‌. கஜன்‌ “செய்தி உள்ளது” என்றான்‌. 
“சொல்க!” என்றபடி சிறு மரப்பீடத்தில்‌ உத்தரன்‌ 
அமர்ந்தான்‌. கஜன்‌ அருகே வந்து முழந்தாளிட்டு 
“ஒவ்வாச்‌ செய்தி, அரசே” என்றான்‌. “தந்தையா?” என்று 
உத்தரன்‌ கேட்டான்‌. சில நாட்களாகவே ஒவ்வொரு 
நாளும்‌ காலையில்‌ அந்நாளை முழுக்க கசப்பு 
கொள்ளவைக்கும்‌ விராடரைப்பற்றிய ஒரு செய்தியை 
அவன்‌ கேள்விப்பட்டுக்கொண்டிருந்தான்‌. 


கஜன்‌ “இல்லை” என்றபின்‌ “நேற்று நமது 
படைப்பிரிவுக்குள்‌ எட்டு விலைப்பெண்டிரை அழைத்து 
வந்திருக்கிறார்கள்‌ நம்‌ வீரர்கள்‌” என்றான்‌. 
அச்செய்தியை முழுக்க உள்வாங்கிக்கொள்ளாமல்‌ 
“எவர்‌?” என்று அவன்‌ கேட்டான்‌. “நமது படைவீரர்கள்‌ 
அருகில்‌ உள்ள சிற்றூர்களிலிருந்து விலைப்பெண்டிரை 
மாறுதோற்றம்‌ அளித்து கூட்டிவந்திருக்கிறார்கள்‌. 
அவர்கள்‌ இரவு முழுக்க இங்கு தங்கியிருக்கிறார்கள்‌” 
என்றான்‌ கஜன்‌. “எவர்‌ அழைத்துவந்தது?” என்று 
அப்போதும்‌ முழு அழுத்தத்தையும்‌ பெறாதவனாக 
உத்தரன்‌ கேட்டான்‌. “நமது பன்னிரண்டாவது வில்லவர்‌ 
பிரிவு” என்றான்‌ கஜன்‌. 


“அவர்களா?” என்று தொடங்கிய உடனே சினம்கொண்டு 
முகம்‌ சிவக்க உடல்‌ பதற எழுந்த உத்தரன்‌ 


“படைப்பிரிவுக்குள்‌ கூட்டிக்கொண்டு வந்தார்களா? 
அப்படியெனில்‌ அது சிலர்‌ மட்டுமே செய்த மந்தணம்‌ 
அல்ல. படைகள்‌ அனைவருக்கும்‌ தெரிந்திருக்கிறது. 
தெரியாமல்‌ அது இயல்வதே அல்ல” என்றான்‌. கஜன்‌ 
“ஆம்‌, அரசே. படைகளின்‌ எல்லைக்காவலர்கள்‌, 
அப்பால்‌ சிற்றூர்களுக்கு சென்று மீளும்‌ ஒற்றர்கள்‌, 
பணியாட்கள்‌, நூற்றுவர்‌ தலைவர்கள்‌ அனைவருக்கும்‌ 
தெரியாமல்‌ இது இயல்வதே அல்ல” என்றான்‌. 


உத்தரனால்‌ நிலைகொள்ள முடியவில்லை. தன்‌ 
உடலிலேயே விம்மித்‌ ததும்பியயட அவன்‌ கைகளை 
ஒன்றுடன்‌ ஒன்று உரசிக்கொண்டான்‌. பற்களைக்‌ கடித்து 
“முழுப்‌ படைப்பிரிவும்‌ சேர்ந்து இயற்றியிருக்கிறார்கள்‌ 
இதை” என்றான்‌. “ஆம்‌ இளவரசே, முழுப்‌ படைப்பிரிவும்‌” 
என்று கஜன்‌ சொன்னான்‌. உத்தரன்‌ எழுந்து என்ன 
செய்வதென்றறியாமல்‌ கைகளை வீசி “இழிவு! கீழ்மை! 
இதைவிடப்‌ பேரிழிவு நம்‌ நாட்டிற்கு நிகழப்போவதில்லை” 
என்று கூவினான்‌. முகம்‌ உருகிநெளிய “இது என்‌ 
ஆணை! இதில்‌ தொடர்புடைய அனைவரையும்‌ 
சிறைபிடித்து இழுத்துவாருங்கள்‌. இம்முற்றத்திலேயே 
அனைவர்‌ தலைகளையும்‌ மண்ணிலுருட்ட 
ஆணையிடுகிறேன்‌... இல்லை கழுவேற்றுகிறேன்‌. அலறிச்‌ 
சாகவேண்டும்‌ அவர்கள்‌... இவ்வீணர்களுக்கு தண்டனை 
பிறிதில்லை. பெற்ற அன்னையின்‌ முகத்தில்‌ காறி 
உமிழ்ந்த கீழ்மக்கள்‌” என்றான்‌. 


கஜன்‌ சொல்லில்லாமல்‌ நின்றான்‌. “என்ன தயக்கம்‌? 
படைத்தலைவர்‌ வருக! இப்போதே தொடர்புடைய 
அனைவரும்‌ சிறைபிடிக்கப்படவேண்டும்‌. இந்தப்‌ 
பொதுமுற்றத்தில்‌ வெயிலில்‌ அவர்கள்‌ கழுவேற 
வேண்டும்‌” என்றான்‌ உத்தரன்‌. கஜன்‌ “ஒரு முழுப்‌ 
படைப்பிரிவையும்‌ கழுவேற்றுவதோ தலைகொய்வதோ 
இயல்வதல்ல, இளவரசே” என்றான்‌. “குறைந்தது 
ஆயிரம்பேர்‌ கொல்லப்படவேண்டும்‌. அதற்கு ஈராயிரம்‌ 
படைவீரர்‌ பணியாற்றவேண்டும்‌. இந்நிலையில்‌ அது ஒரு 
பெருநிகழ்வு. எந்தப்‌ படைத்தலைவரும்‌ அப்பிழையை 
செய்யமாட்டார்கள்‌. அது போர்முனையில்‌ 
நின்றிருக்கும்போது உருவாக்கும்‌ உளச்சோர்வு பெரிது.” 


“மேலும்‌ இப்பொழுது முழுப்‌ படைப்பிரிவின்‌ பொறுப்பும்‌ 
தங்களுக்கில்லை. இதை இன்று தலைமை தாங்குபவர்‌ 
திருஷ்டத்யும்னரே. தண்டிக்கும்‌ உரிமை அவருடையது” 
என்றான்‌ கஜன்‌. “இவர்கள்‌ விராடர்கள்‌. எனது 
படைவீரர்கள்‌” என்று உத்தரன்‌ சொன்னான்‌. “அல்ல, 
பிறரும்‌ பொறுப்பில்‌ இருக்கிறார்கள்‌. நமது அடையாளம்‌ 


அவர்களுக்கு இருக்கிறது. ஆனால்‌ படைகள்‌ 
முழுமையாகவே ஒன்றென கலந்துள்ளன. 
அணிவகுக்கப்பட்ட பின்னர்‌ அவை அந்தந்த 
அரசர்களின்‌ தனி ஆட்சிக்கு உட்பட்டவை அல்ல” 
என்றான்‌ கஜன்‌. 

உத்தரன்‌ “சரி, அவ்வண்ணமெனில்‌ கிளம்பி என்ன 
நிகழ்ந்ததென்பதை திருஷ்டத்யும்னரிடம்‌ சொல்கிறேன்‌. 
அவர்‌ தண்டிக்கட்டும்‌” என்றான்‌. “அவர்‌ இவர்களை 
தண்டிக்கும்படி எனக்கு ஆணையிட்டாரென்றால்‌ நான்‌ 
என்‌ கைகளால்‌ இவ்விழிமக்களை கொல்கிறேன்‌.” கஜன்‌ 
“அவ்வாறு தாங்கள்‌ கூறுவது மாண்புடையது. ஆனால்‌ 
உடன்‌ பிறிதொன்றையும்‌ சொல்லியாகவேண்டும்‌. இது 
நமது படைப்பிரிவில்‌ மட்டும்‌ நிகழவில்லை. இங்கு 
வருவதற்கு முன்‌ வேறு ஒற்றர்கள்‌ சிலரிடமும்‌ 
சொல்லாடினேன்‌. நேற்று மட்டும்‌ ஆறு படைப்பிரிவுகளில்‌ 
விலைப்பெண்டிர்‌ அழைத்துவரப்பட்டுள்ளனர்‌” 
என்றான்‌. “ஆறு படைப்பிரிவுகளிலா? எத்தனை பேர்‌?” 
என்றான்‌ உத்தரன்‌. “எப்படியும்‌ நூறு பெண்டிருக்கு 
குறைவிருக்காது” என்றான்‌ கஜன்‌. 


உத்தரனால்‌ மீண்டும்‌ சொல்லெடுக்க இயலவில்லை. 
நிலையழிந்து கைகளை உரசிக்கொண்டான்‌. பலமுறை 
சொல்தவித்தபின்‌ உடைந்த குரலில்‌ “என்னால்‌ 
புரிந்துகொள்ள முடியவில்லை. இவ்வாறு 
போர்முனையில்‌ நிகழ்வதுண்டா? இதற்கு ஏதேனும்‌ முன்‌ 
வரலாறுண்டா?” என்றான்‌. “இறப்புக்கு முன்‌ இவ்வாறு 
படைவீரர்கள்‌ நடந்துகொள்வார்களா என்ற ஐயம்‌ 
எனக்கும்‌ இருந்தது. ஆனால்‌ நூல்களிலோ முதிய ஒற்றர்‌ 
கூறும்‌ பட்டறிவிலோ இவ்வாறு நிகழ்ந்ததே இல்லை” 
என்றான்‌ கஜன்‌. 


“போருக்கு முந்தையநாள்‌ வரை படைவீரர்கள்‌ 
உவகைகொண்டாடுவார்கள்‌. அச்சமின்மையை 
நடிப்பார்கள்‌. இறப்பு பொருளற்றுப்போனதன்‌ விடுதலை 
அது. ஆனால்‌ போருக்கு ஒருநாள்‌ முன்‌ ஒவ்வொரு 
படைவீரரும்‌ தங்கள்‌ உணர்வுகளின்‌ உச்சத்தில்‌ 
நிற்பார்கள்‌. தங்கள்‌ இறப்பு நிகழுமென்றால்‌ அது ஒரு 
பெரும்‌ கொள்கையின்‌ பொருட்டே ஆகவேண்டும்‌ என்று 
அவர்களின்‌ உள்ளம்‌ விழைவதனால்‌ 
அக்கொள்கைகளை எண்ணி எண்ணி பெருக்கி 
உணர்வுக்கொந்தளிப்புகளை அடைவதையே 
இவ்விரவில்‌ அவர்கள்‌ செய்வார்கள்‌. சொல்லப்போனால்‌ 
அவ்வுணர்வின்‌ எழுச்சியால்‌ ஒவ்வொரு கணமும்‌ போர்‌ 
வரவேண்டுமென்று விரும்பி உடல்துடிப்பு 


கொள்வார்கள்‌. மக்களையோ குழந்தைகளையோ 
முற்றாக தவிர்ப்பார்கள்‌. பலியாடுகள்‌ ஒன்றையொன்று 
முட்டி பலிபீடத்திற்கு தங்களை 
செலுத்திக்கொள்வதுபோல படைவீரர்கள்‌ செல்வார்கள்‌ 
என்று நூல்கள்‌ சொல்கின்றன” என்று கஜன்‌ 
சொன்னான்‌. 


“எனில்‌ இது எப்படி நடந்தது? இதன்‌ பொருளென்ன?” 
என்று உத்தரன்‌ கேட்டான்‌. “கீழ்மை! இத்தகையதோர்‌ 
கீழ்மை நம்‌ படைகளில்‌ நிகழுமென்று 
எண்ணவேயில்லை” என்று நிலத்தில்‌ காறி உமிழ்ந்தான்‌. 
“நம்‌ குடிப்படைகளில்‌ மட்டும்‌ இது நிகழவில்லை என்பது 
மட்டுமே பெருத்த ஆறுதல்‌” என்று கஜன்‌ சொன்னான்‌. 
“தாங்கள்‌ இதை திருஷ்டத்யும்னரிடமோ பேரரசரிடமோ 
சொல்லும்போது இதையும்‌ சேர்த்து சொன்னீர்கள்‌ 
என்றால்‌ நம்‌ குடிக்கென தனி இழிவுகளென எதுவும்‌ 
வரப்போவதில்லை.” 


உத்தரன்‌ சற்றே சோர்ந்து மீண்டும்‌ அமர்ந்தவனாக “ஆம்‌, 
மெய்தான்‌” என்றபின்‌ கசப்புடன்‌ புன்னகைத்து 
“இழிவிலும்‌ ஒரு சிறுதுளி நல்லூழ்‌” என்றான்‌. பின்னர்‌ 
“எவ்வாறு இது நிகழ்கிறது?” என்றான்‌. தனக்கே என 
“இதன்‌ பொருள்‌ என்ன?” என்று அரற்றினான்‌. “இதன்‌ 
பொருள்‌ ஒன்றே. இப்படைத்திரள்வை ஒருவகையான 
களியாட்டென்றே இப்போது எண்ணுகிறார்கள்‌” என்றான்‌ 
கஜன்‌. “என்ன சொல்கிறாய்‌?” என்றான்‌ உத்தரன்‌. 


அவன்‌ சொல்வதை புரிந்துகொள்ள முயன்றவனாக 
உத்தரன்‌ கூர்ந்து பார்த்தான்‌. “ஏனென்றால்‌ இது 
போர்முகப்பின்‌ உணர்ச்சி அல்ல. பல்லாயிரம்‌ பேர்‌ 
ஓரிடத்தில்‌ திரளும்போது திரளும்‌ களியாட்டு மட்டுமே. 
ஆகவே இது விழவுக்குரிய உளநிலை. அது எப்போதும்‌ 
காமத்தை நோக்கியே திரும்புகிறது” என்றான்‌ கஜன்‌. 
“போரில்‌ எங்குமே காமம்‌ இல்லை. போர்‌ முடிந்தபின்‌ 
மீண்டும்‌ எழும்‌ விழவுணர்வே காமத்தை நோக்கி 
செல்கிறது. போருக்கு முன்‌ அவ்வாறு நிகழ்வதென்பது 
மிகப்பெரிய பிழை ஒன்று நிகழ்ந்துள்ளது என்பதையே 
காட்டுகிறது.” 


“ஆம்‌, நான்‌ இதை திருஷ்டத்யும்னரிடம்‌ விரித்துரைக்க 
வேண்டும்‌” என்றபின்‌ “உன்னிடம்‌ சான்றுகள்‌ 
உள்ளனவா?” என்றான்‌ உத்தரன்‌. “ஆம்‌, அரசே. எட்டு 
ஒற்றர்கள்‌ சான்றுரைக்கிறார்கள்‌. எங்களை அரசவைக்கு 
அழைத்தால்கூட அங்கு வந்து கூற சித்தமாக உள்ளோம்‌ 
என்றனர்‌” என்றான்‌ கஜன்‌. உத்தரன்‌ “நான்‌ இப்போதே 


கிளம்புகிறேன்‌. திருஷ்டத்யும்னரை சந்தித்து...” என்று 
சொல்லத்தொடங்க இடைமறித்த கஜன்‌ “பொறுத்தருள 
வேண்டும்‌, அரசே. இத்தருணத்தில்‌ திருஷ்டத்யும்னரை 
சந்திப்பதைவிட நேரடியாக மாமன்னர்‌ யுதிஷ்டிரர்‌ 
அவைக்குச்‌ செல்வதே சிறந்தது. திருஷ்டத்யும்னர்‌ அந்த 
அவைக்கு வருகையில்‌ அனைத்தையும்‌ இயல்பாக 
பேசுங்கள்‌” என்றான்‌. புரியாமல்‌ கூர்ந்து நோக்கியபடி 
உத்தரன்‌ “ஏன்‌?” என்று கேட்டான்‌. 


“தங்களைப்போலவே திருஷ்டத்யும்னரும்‌ 
நிலைகுலையும்‌ செய்தி இது. ஏனெனில்‌ பாஞ்சாலப்‌ 
படையிலும்‌ பதினொரு விலைப்பெண்டிர்‌ 
நுழைந்திருக்கிறார்கள்‌. நாம்‌ பயிலாத அரைமலைகுடிப்‌ 
படையினர்‌. அவர்களோ தொல்வரலாறு மிக்க ஷத்ரியப்‌ 
பெருங்குடிப்‌ படையினர்‌. நம்‌ படையினர்‌ 
அனைவருக்கும்‌ முன்காட்டாக திகழவேண்டியவர்கள்‌. 
திருஷ்டத்யும்னர்‌ அதை எண்ணி பெருமிதம்‌ 
கொண்டவர்‌. பல்வேறு சொற்களில்‌ அதை அரசர்‌ 
அவைகளிலும்‌ உரைத்தவர்‌. அவருடைய படைகளில்‌ 
இவ்வண்ணம்‌ நிகழ்ந்தது என்ற செய்தியால்‌ 
தங்களைவிட பலமடங்கு அவர்‌ நிலைகுலைவார்‌” 
என்றான்‌ கஜன்‌. 


“ஆம்‌” என்று உத்தரன்‌ சொன்னான்‌. “அங்கே 
அரசவையில்‌ இளைய யாதவர்‌ இருப்பார்‌. அங்கு 
சொல்லப்படும்‌ ஒவ்வொரு சொல்லும்‌ அவர்‌ 
முன்னிலையிலேயே என்பதை நாமனைவரும்‌ 
அறிவோம்‌. ஒவ்வொன்றுக்கும்‌ உட்பக்கம்‌ சென்று 
பார்க்கவும்‌ ஒவ்வொன்றையும்‌ பிறவற்றுடன்‌ இணைத்து 
முழுமைநோக்கை சென்றடையவும்‌ அவரால்‌ மட்டுமே 
இயலும்‌. அவர்‌ இருக்குமிடத்தில்‌ இச்செய்தியை 
முன்வையுங்கள்‌” என்று கஜன்‌ சொன்னான்‌. உத்தரன்‌ 
“ஆம்‌” என்றபடி எழுந்துகொண்டான்‌. கஜன்‌ 
“இச்செய்தியை இன்று ஒரு நோய்‌ அறிவிப்பாகவே 
பார்க்கவேண்டும்‌. இவ்வாறு நிகழ்ந்தது பிழையென்றல்ல, 
இவ்வாறு நிகழ்வதற்குரிய உளநிலை ஏன்‌ இங்கு 
உருவாயிற்றென்பதை எண்ணவேண்டும்‌. அதை இளைய 
யாதவர்‌ கண்டறிந்து சொல்லக்கூடும்‌” என்றான்‌. 


ஒருகணத்திற்குப்‌ பின்‌ அவன்‌ விழிகளை கூர்ந்து நோக்கி 
உத்தரன்‌ “நீ சொல்‌, ஏன்‌ இந்த உளநிலை இங்கு எழுந்தது?” 
என்றான்‌. கஜன்‌ “அதை உய்த்துணர்ந்து கூறும்‌ 
அரசறிவன்‌ அல்ல நான்‌. எனக்குத்‌ தோன்றியது நமது 
படைகள்‌ இங்கு போர்‌ மெய்யாகவே நிகழும்‌ என்று 
நம்பவில்லை என்று” என்றான்‌. “ஏன்‌?” என்று உத்தரன்‌ 


கேட்டான்‌. “அறியேன்‌. ஆனால்‌ ஓரிரு நாட்களில்‌ இல்லம்‌ 
திரும்பிவிடுவோம்‌ என்ற எண்ணம்‌ நமது 
படைவீரர்களிடம்‌ பரவலாக உள்ளது. ஆகவே இது ஒரு 
போர்நடிப்பு மட்டுமே என எண்ணுகிறார்கள்‌. நமது 
குடிகளில்‌ ஆண்டுதோறும்‌ விழவுகளில்‌ போர்நாடகம்‌ 
வழக்கமானதே. ஒரு சிறு மாற்றுப்போர்‌ நிகழலாம்‌. 
அல்லது இருபுறமும்‌ படைகளை கொண்டு நிறுத்தி 
உளப்போர்‌ ஒன்றை நிகழ்த்தி இருதரப்பும்‌ திரும்பிச்‌ 
செல்லலாம்‌. இதுவே நம்‌ படைகளின்‌ எண்ணமென்று 
தோன்றுகிறது” என்றான்‌ கஜன்‌. 


“ஏவலர்கள்‌, கடைநிலைப்‌ படைவீரர்கள்‌ சிலரிடம்‌ 
உரையாடியபோது அவர்கள்‌ இவ்வெண்ணம்‌ 
கொண்டிருப்பதை அறிந்தேன்‌” என்று கஜன்‌ 
சொன்னான்‌. உத்தரன்‌ “நீ கூறிய அனைத்தையும்‌ நான்‌ 
அவையில்‌ கூறுகிறேன்‌. இளைய யாதவர்‌ மேலும்‌ அறிய 
விழைகின்றார்‌ என்றால்‌ உன்னை அவைக்கு 
அழைக்கிறேன்‌. நீ என்னுடன்‌ வந்து அவைக்கு வெளியே 
நின்றிரு” என்றான்‌. 


றவ வியுதிஷ்டிரரின்‌ அவை நடத்துனனாகிய 
யெளதேயன்‌ மாளிகை வாயிலிலேயே உத்தரனை 
எதிர்கொண்டு தலைவணங்கி முகமனுரைத்து 
“தங்களுக்கு சந்திப்புக்கு நேரம்‌ ஒதுக்கப்பட்டுள்ளதா, 
விராடரே? அன்றி அழைப்பின்‌ பொருட்டா வந்தீர்கள்‌?” 
என்றான்‌. “இல்லை. மந்தணச்செய்தி ஒன்று, 
உடனடியாக...” என்று உத்தரன்‌ சொன்னான்‌. 
“சொல்பெற்றுவருகிறேன்‌. பொறுத்தருள்க!” என்றபின்‌ 
வணங்கி யெளதேயன்‌ உள்ளே சென்றான்‌. 


உத்தரன்‌ நிலையழிந்தவனாக காத்திருந்தான்‌. 
யெளதேயன்‌ வெளியே வந்து “தங்களுக்கு அழைப்பு” 
என்றான்‌. “உள்ளே எவர்‌ இருக்கிறார்கள்‌?” என்று 
உத்தரன்‌ கேட்டான்‌. “அரசருடன்‌ இளையோர்‌ நால்வரும்‌ 
இருக்கிறார்கள்‌. இளைய யாதவரும்‌ 
படைத்தலைவர்களும்‌ இருக்கிறார்கள்‌” என்றான்‌ 
யெளதேயன்‌. “பாஞ்சாலர்‌ இருக்கிறாரா?” என்று உத்தரன்‌ 
கேட்டான்‌. “ஆம்‌” என்று யெளதேயன்‌ சொன்னான்‌. 


உத்தரன்‌ யுதிஷ்டிரரின்‌ அவைக்குள்‌ நுழைந்து 
தலைவணங்கி “அரசரை வணங்குகிறேன்‌. வெற்றி சூழ்க!” 
என்று முகமனுரைத்தபின்‌ தனக்குரிய பீடத்தில்‌ 
அமர்ந்தான்‌. அங்கு நிகழ்ந்துகொண்டிருந்த 
சொல்லாடலை நிறுத்தி அவனை நோக்கிய யுதிஷ்டிரர்‌ 
“விரைவுச்செய்தி ஒன்றுடன்‌ வந்திருக்கிறீர்‌ என்று 


உணர்கிறேன்‌” என்றார்‌. “ஆம்‌ அரசே, எனது ஒற்றன்‌ 


இன்று காலை வந்து சொன்ன செய்தி கருதுவதற்குரியது 
என்று தோன்றியது. ஆகவே வந்தேன்‌” என்றான்‌. 


அனைவர்‌ விழிகளும்‌ கூர்கொண்டு தன்னை 
நோக்குவதை உணர்ந்த உத்தரன்‌ எவரையும்‌ நோக்காது 
விழிதாழ்த்தி நிகழ்ந்த அனைத்தையும்‌ கூறினான்‌. 
பலமுறை அங்கு சொல்லவேண்டியதை நெஞ்சுக்குள்‌ 
ஓட்டியிருந்ததனால்‌ அவனால்‌ சுருக்கமாகவும்‌ 
பிறழ்வுகளின்றியும்‌ உரைக்க முடிந்தது. அவ்வாறு 
கூறுவதனூடாக அனைத்தையும்‌ தொகுத்துக்‌ 
கொண்டமையினாலேயே அவன்‌ உள்ளத்திலிருந்த சுமை 
அகன்று எளிதானது. 


அவன்‌ சொல்லிக்கொண்டிருக்கையிலேயே 
திருஷ்டத்யும்னன்‌ சீற்றத்துடன்‌ எழுந்துவிட்டான்‌. அவன்‌ 


முடித்ததும்‌ “இங்கு இச்செய்தியை சொல்ல வருவதற்குள்‌ 
அவர்கள்‌ சிறையிடப்பட்டிருக்கவேண்டும்‌... 


அவ்வீணர்களின்‌ குருதியீரம்‌ படிந்த கையுடன்‌ இங்கு 
நுழைந்திருக்கவேண்டும்‌” என்று கூவினான்‌. 
“பாஞ்சாலரே, என்‌ படையில்‌ மட்டும்‌ அல்ல. பாஞ்சாலப்‌ 
படையிலும்‌ இதுவே நிகழ்ந்துள்ளது என்கின்றான்‌ என்‌ 
ஒற்றன்‌” என்றான்‌ உத்தரன்‌. திருஷ்டத்யும்னன்‌ 
தீப்பட்டவனாக துடித்து பின்வாங்கி மீண்டும்‌ 
எரிந்தெழுந்து முன்னால்‌ வந்து “பொய்‌... ஒருபோதும்‌...” 
என சொல்லெடுப்பதற்குள்‌ இளைய யாதவர்‌ “அவர்‌ 
சொல்வது உண்மை” என்றார்‌. திருஷ்டத்யும்னன்‌ 
வாய்திறந்து கை அசைவிழக்க அப்படியே நின்றான்‌. பின்‌ 
ஓசையுடன்‌ தன்‌ இருக்கையில்‌ விழுந்தமைந்தான்‌. 


யுதிஷ்டிரர்‌ கலங்கிவிட்டிருப்பது தெரிந்தது 
அவையெங்கும்‌ அமைதி சூழ்ந்திருந்தது. மன்‌ இரு 
கைகளையும்‌ இறுகப்பொருத்தி தோள்தசைகள்‌ 
புடைத்தசைய பற்கள்‌ கிட்டித்த குரலில்‌ “பாஞ்சாலரே, நீர்‌ 
என்ன சொல்கிறீர்‌? உங்கள்‌ படைகளிலிருந் 
தொடங்கவேண்டியிருக்கிறது” என்றான்‌. யுதிஷ்டிரர்‌ 
“பொறு இளையோனே, பெருஞ்சினத்திற்குரிய 
தருணமொன்று அமையுமென்றால்‌ நான்‌ சினம்கொள்ள 
மாட்டேன்‌ என்று நமக்கு நாமே சொல்லிக்கொள்வதே 
முதலில்‌ செய்யவேண்டியது” என்றார்‌. 


“சினம்கொள்ள வேண்டிய இடத்தில்‌ சினம்‌ 
கொள்ளாதவனை கோழை என்பார்கள்‌” என்றான்‌ பீமன்‌. 
யுதிஷ்டிரர்‌ “பொறு” என்று கூரிய குரலில்‌ சொன்னதும்‌ 
“நன்று. படையை கலைத்துவிட்டு பெருங்களியாட்டுக்கு 


இயலவில்லை என்பதுபோல. அவளிடம்‌ செய்தியைச்‌ 
சொல்லியனுப்பவியலாது என்று விதுரன்‌ எண்ணினான்‌. 
“இளையஅரசி நலமாக இருக்கிறார்கள்‌ அல்லவா?” 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சாரிகை “ஆம்‌ அமைச்சரே” என்றாள்‌. “சித்திரசாலையில்‌ 
இருக்கிறார்களா?” என்றான்‌. அக்கேள்வியின்‌ 
பொருளின்மையை அவனே உணர்ந்திருந்தான்‌. 
“அவர்கள்‌ சித்திரசாலைக்குச்‌ செல்வதேயில்லை” என்று 
சாரிகை சொன்னாள்‌. “வலப்பக்க அறையில்‌ தன்‌ 
பாவைகளுடன்‌ இருக்கிறார்கள்‌.” விதுரன்‌ அவளை 
நோக்கி “பாவைகளுடனா?” என்றான்‌. “ஆம்‌. அவர்கள்‌ 
மீண்டும்‌ சிலவருடங்களாக பாவைகளுடன்தான்‌ 
விளையாடுகிறார்கள்‌. பாவைகளுடன்‌ மட்டுமே 
பேசுகிறார்கள்‌.” 


விதுரன்‌ உள்ளே சென்றபோது தன்‌ உள்ளத்தை 
எடைமிக்க ஒன்றாக உணர்ந்தான்‌. சாரிகை அவனை 
பக்கத்து அறைக்கு இட்டுச்சென்றாள்‌. அறைக்கதவு சற்றே 
திறந்திருந்தது. அவன்‌ தயங்கி நின்றான்‌. சாரிகை 
“அழைக்கவா?” என்றாள்‌. அவன்‌ வேண்டாம்‌ என்று 
சொன்னபின்னர்‌ “ஆதுரசாலைக்குச்‌ சென்று 
வைத்தியரை வரச்சொல்‌. அகிபீனாவுடன்‌ வரவேண்டும்‌ 
என்று சொல்‌” என்றான்‌. சாரிகை விளங்கிக்‌ கொண்டதை 
அவள்‌ விழிகள்‌ காட்டின. தலைவணங்கி அவள்‌ 
விலகிச்சென்றாள்‌. 


விதுரன்‌ கதவை மிகமெல்லத்‌ திறந்து உள்ளே 
நோக்கினான்‌. மறுபக்க சாளரத்தின்‌ ஒளியில்‌ அறைக்குள்‌ 
நிலத்தில்‌ அமர்ந்து அம்பாலிகை ஏதோ செய்வதைக்‌ 
கண்டான்‌. அவள்‌ முன்‌ பெரிய மரப்பெட்டி 

திறந்திருந்தது. அதிலிருந்து எடுக்கப்பட்ட பலவகையான 
பாவைகள்‌ அவளைச்சுற்றி கிடந்தன. அவள்‌ ஒரு 
பாவையின்‌ மீது கம்பி ஒன்றால்‌ மெல்லச்‌ 
சுரண்டிக்கொண்டிருந்தாள்‌. முழுமனமும்‌ அதில்‌ 
கூர்ந்திருந்தமையால்‌ உதடுகள்‌ கூம்பியிருந்தன. 


அவளும்‌ சாரிகை போலவே முதுமையும்‌ சோர்வும்‌ 
கொண்டிருந்தாள்‌. நரைத்த வறுங்கூந்தல்‌ தோளில்‌ சரிந்து 
கிடந்தது. உடல்‌ சிறுமி அளவுக்கு மெலிந்து 
ஒடுங்கியிருந்தது. கன்னங்களில்‌ எலும்புகள்‌ புடைத்து 


ஆணையிடுங்கள்‌. அது ஒன்றே எஞ்சியிருக்கிறது. இந்த 
அவையில்‌ எனக்கு பணியேதுமில்லை” என்று பீமன்‌ 
திரும்பினான்‌. “நில்‌! அவை முடிந்த பிறகு நீ செல்கிறாய்‌” 
என்றார்‌ யுதிஷ்டிரர்‌. தன்‌ தொடையில்‌ ஓங்கி அறைந்து 
பற்களைக்‌ கடித்து “ஆணை!” என்றபின்‌ பீமன்‌ சற்றே 
பின்னடைந்து கைகளை மார்பில்‌ கட்டியபடி 
தூண்சாய்ந்து நின்றான்‌. 

யுதிஷ்டிரர்‌ திருஷ்டத்யும்னனிடம்‌ “சொல்க!” என்றதும்‌ 
அவன்‌ தன்‌ உடலை உந்தி எழுந்து கைகூப்பி உடைந்த 
குரலில்‌ “அரசே, இச்செய்தி எனக்கு நஞ்சு 
ஊட்டப்படுவதற்கு நிகர்‌. இவ்வண்ணம்‌ நிகழுமென்று 
சற்று முந்தைய கணம்‌ வரை என்‌ தந்தை 
சொல்லியிருந்தாலும்‌ வாளுருவியிருப்பேன்‌. ஆனால்‌ 
இன்று எனக்கு ஒன்றும்‌ சொல்வதற்கில்லை. 
செய்வதற்கொன்றே உள்ளது, இவ்வவைவிட்டு நீங்கி 
வாளை வானில்‌ வீசி என்‌ கழுத்தை காட்டுவது” 
என்றான்‌. “உங்கள்‌ உயிரும்‌ படைகளும்‌ 
உங்களுக்குரியதல்ல. அவற்றுக்குரியவன்‌ நான்‌” என்று 
யுதிஷ்டிரர்‌ சொன்னார்‌. 

திருஷ்டத்யும்னன்‌ எடையுடன்‌ தன்‌ பீடத்தில்‌ அமர்ந்து 
தன்‌ தலையை கையால்‌ ஓங்கி அறைந்தான்‌. அவன்‌ 
உடல்‌ துவண்டு விதிர்ப்பதை உத்தரன்‌ கண்டான்‌. 
அக்கையிலேயே தலையை சாய்த்து உடலை இறுக்கி பின்‌ 
மெல்ல நெகிழவிட்டான்‌. யுதிஷ்டிரர்‌ அவனை 
சிலகணங்கள்‌ நோக்கியபின்‌ பிறரிடம்‌ “என்ன 
நிகழ்கிறது? நமது படைகள்‌ இத்தனை கீழ்மையில்‌ எப்படி 
திளைக்கின்றன? அதுவும்‌ படைப்பிரிவுக்குள்‌ 
விலைமகளிரை கொண்டுவருவதென்பது...” என்றபின்‌ 
“அவர்களில்‌ எவர்‌ ஒற்றர்‌ என்று எவரும்‌ அறிய முடியாது. 
அனைத்து காவலரண்களும்‌ பயனற்றுவிட்டன. ஒரே 
செயலினூடாக இங்கிருப்பது படையல்ல வீணர்‌ 
திரளென்று நிறுவிவிட்டார்கள்‌” என்றார்‌. 


சகதேவன்‌ “மூத்தவரே, வீணில்‌ இங்கே அமர்ந்து 
சொல்பெருக்கிக்கொண்டிருப்பதில்‌ பொருளில்லை. அது 
மேலும்‌ மேலும்‌ நம்மை சோர்வுறுத்தவே செய்யும்‌. இதன்‌ 
பொருளென்ன என்பதை எண்ணுவோம்‌. முதலில்‌ 
இத்தருணத்தில்‌ இவ்வாறு ஒன்று இங்கு நிகழ்வது 
தெய்வங்களின்‌ ஆணை என கொள்வோம்‌. விண்‌ 
ஆற்றல்கள்‌ நமக்கு எச்செய்தியையோ சொல்லியுள்ளன. 
அதை முழுமையாக உள்வாங்குவதே நாம்‌ 
செய்யவேண்டியது” என்றான்‌. “உன்‌ எண்ணத்தை சொல்‌” 
என்று சோர்வுடன்‌ யுதிஷ்டிரர்‌ சொன்னார்‌. 


“அதற்கு முன்‌ விராடரிடம்‌ ஒற்றர்‌ சொன்னதென்ன? இது 
ஏன்‌ நிகழ்கிறது என்று ஒற்றன்‌ எண்ணுகின்றான்‌?” 
என்று சகதேவன்‌ கேட்டான்‌. உத்தரன்‌ “போர்‌ 
நிகழாதென்று நமது படைகள்‌ எண்ணுகின்றன என்று 
என்‌ ஒற்றன்‌ கஜன்‌ நினைக்கிறான்‌” என்றான்‌. யுதிஷ்டிரர்‌ 
திகைப்புடன்‌ “ஏன்‌?” என்றார்‌. “அதை அவனால்‌ 
உய்த்துணர இயலவில்லை” என்றான்‌ உத்தரன்‌. 
யுதிஷ்டிரர்‌ “ஏன்‌ அவ்வாறு அவர்கள்‌ எண்ணவேண்டும்‌?” 
என்றார்‌. எவரும்‌ மறுமொழி உரைக்கவில்லை 


அனைவரும்‌ அரைவிழியால்‌ இளைய யாதவரை 
நோக்கிக்கொண்டிருந்தனர்‌. அவர்‌ அங்கிலாதவர்‌ 
போலிருந்தார்‌. அவர்‌ எங்கிருக்கிறாரோ அங்கு தானும்‌ 
இருப்பவன்‌ போலிருந்தான்‌ அர்ஜுனன்‌. யுதிஷ்டிரர்‌ 
சகதேவனிடம்‌ “நாம்‌ என்ன செய்வது, இளையோனே?” 
என்றார்‌. “படையில்‌ ஒருசிலர்‌ அவ்வாறு 
எண்ணுகிறார்களா? முழுப்‌ படையும்‌ அவ்வெண்ணம்‌ 
கொண்டுள்ளதா என்றுதான்‌ நாம்‌ இப்போது 
அறியவேண்டும்‌. முழுப்‌ படையும்‌ அவ்வெண்ணம்‌ 
கொண்டுள்ளதென்றால்‌ அது பெருநோய்‌. ஒருசிலர்‌ 
அவ்வாறு எண்ணுகிறார்கள்‌ என்றால்‌ அது பிறழ்வு. 
பிறழ்வை வெட்டி சீரமைக்கவேண்டும்‌. அவர்களில்‌ 
எவரும்‌ உயிருடன்‌ இருக்கக்கூடாது” என்றான்‌ சகதேவன்‌. 


திருஷ்டத்யும்னன்‌ எழுந்து “இக்கணமே கிளம்புகிறேன்‌. 
இதனுடன்‌ தொடர்புடைய அனைவரையும்‌ கொன்று 
தலையுருட்ட ஆணையிடுகிறேன்‌” என்றான்‌. “ஒருபோதும்‌ 
அதை செய்யலாகாது. பல்லாயிரம்‌ பேரை நாமே கொலை 
செய்வதென்பது நம்‌ உடலிலேயே நமது கைவாளை 
பாய்ச்சிக்கொள்வதற்கு நிகர்‌. அந்தக்‌ கை பின்னர்‌ 
எதிரியுடன்‌ போருக்கென எழாது. பட்ட காயம்‌ உயிர்‌ 
பிரிக்கும்‌” என்று சகதேவன்‌ சொன்னான்‌. 


“பிறழ்வு கொண்ட அனைவரும்‌ தண்டிக்கப்பட 
வேண்டும்‌. ஆனால்‌ அத்தண்டனையே நமக்கு மேலும்‌ 
ஊக்கமூட்டுவதாக அமையவேண்டும்‌. பிறழ்வுக்கு 
உட்பட்ட படைப்பிரிவு அனைத்தையும்‌ இணைத்து ஒரு 
படையை உருவாக்குவோம்‌. அப்படையை முன்னால்‌ 
அனுப்பி எதிரிப்படையுடன்‌ மோதவிட்டு முழுமையாகவே 
களப்பலி கொடுப்போம்‌. அது நமது படைகளுக்கு 
வஞ்சத்தை பெருக்கும்‌. உளவிசை கூட்டி களமெழச்‌ 
செய்யும்‌.” 


“ஆம்‌, அதுவே உகந்த வழி” என்று திருஷ்டத்யும்னன்‌ 
சொன்னான்‌. “ஆனால்‌ அதற்கு முன்‌ முழுப்‌ படையும்‌ 


அவ்வாறு எண்ணுகின்றதா என்று நாம்‌ 
அறியவேண்டியுள்ளது” என்று சகதேவன்‌ சொன்னான்‌. 
பின்னர்‌ திரும்பி யெளதேயனிடம்‌ “இங்கிருந்து 
படைகளுக்குள்‌ செல்க! ஒரு மரக்கவசத்தை எடுத்துச்‌ 
சுழற்றி படைமேல்‌ வீசு. அது சென்று எவர்‌ மேல்‌ 
விழுகிறதோ அவ்வீரனை அழைத்து வா” என்றான்‌. 
யெளதேயன்‌ தலைவணங்கி வெளியே சென்றான்‌. 
உத்தரன்‌ “ஒருவீரன்‌ என்றால்‌...” என்றான்‌. “இது 
ஒற்றைப்பெருக்கு. அதில்‌ ஒருவன்‌ தகுதியான சான்றே” 
என்றான்‌ சகதேவன்‌. 


அவர்கள்‌ நிலையழிந்தவர்களாக காத்திருந்தனர்‌. 
ஒவ்வொருவரின்‌ விரல்களும்‌ ஒவ்வொருவகையில்‌ 
அசைந்துகொண்டிருப்பதை உத்தரன்‌ பார்த்தான்‌. 
ஆனால்‌ அவன்‌ மிக எளிதாகிவிட்டிருந்தான்‌. 
எவ்வகையிலோ அவன்‌ அகம்‌ அறிந்துவிட்டிருந்தது, 
அது படை முழுக்க நின்றிருக்கும்‌ உளச்சோர்வு என்று. 
திருஷ்டத்யும்னனின்‌ உடலின்‌ துடிப்பை நோக்கி 
அமர்ந்திருந்தபோது அவன்‌ ஆழ்ந்த துயரை 
அடைந்தான்‌. அவனுடைய இறப்பின்‌ தருணம்‌ அது 
என்று தோன்றியது. 


யெளதேயன்‌ அடிநிலைப்படைவீரன்‌ ஒருவனுடன்‌ 
அவைக்குள்‌ வந்தான்‌. தலைவணங்கி “அரசே, 
நான்காவது அக்ஷளகிணியின்‌ பன்னிரண்டாவது 
படைப்பிரிவைச்‌ சேர்ந்த இவன்‌ பெயர்‌ சுமுகன்‌. படையில்‌ 
சேர்ந்து ஏழாண்டுகளாகின்றன. அஸ்தினபுரியிலிருந்து 
இந்திரப்பிரஸ்தத்திற்கும்‌ அங்கிருந்து 
உபப்பிலாவ்யத்துக்கும்‌ வந்தவன்‌” என்றான்‌. அவ்வீரன்‌ 
நிலத்தில்‌ மண்டியிட்டு அரசரை வணங்கினான்‌. அவன்‌ 
உடல்‌ மெல்ல நடுங்கிக்கொண்டிருப்பதை உத்தரன்‌ 
கண்டான்‌. 


சகதேவன்‌ அவனிடம்‌ “சுமுகரே, இது அரசரின்‌ அவை. 
தெய்வம்‌ குடியிருக்கும்‌ ஆலயத்தின்‌ முகப்பில்‌ 
நின்றிருப்பதைபோல்‌ உணர்க!” என்றான்‌. உடல்‌ முழுக்க 
நடுக்கத்துடன்‌ அவன்‌ மும்முறை வணங்கினான்‌. “நான்‌ 
கோருவதற்கு மெய்யுரைக்கவேண்டும்‌. எங்களிடம்‌ ஒரு 
சொல்லும்‌ ஒளிக்கப்படலாகாது. நீரே உம்‌ உள்ளத்திற்கு 
கரப்பதாகவும்‌ அது அமையலாகாது” என்று சகதேவன்‌ 
சொன்னான்‌. சுமுகன்‌ ஓசையின்றி தலைவணங்கினான்‌. 
“சொல்க, இங்கு எப்போது போர்‌ நிகழுமென 
எண்ணுகிறர்‌?” 


சுமுகன்‌ மீண்டும்‌ தலைவணங்கினான்‌. இருமுறை 


வாயை அசைத்தாலும்‌ ஓசை எழவில்லை. 
“அஞ்சவேண்டாம்‌, சொல்க!” என்றான்‌ சகதேவன்‌. 
சுமுகன்‌ தன்‌ குரலை திரட்ட உடலை கசக்குவது 
தெரிந்தது. பலமுறை முயன்றும்‌ மூச்சு எழவில்லை. 
“அமைதிகொள்க! உம்மை திரட்டிக்கொள்க! இங்கு நீர்‌ 
சொல்லும்‌ எதன்பொருட்டும்‌ தண்டிக்கப்படமாட்டீர்‌. இங்கு 
நீர்‌ சொல்லும்‌ எச்சொல்லுக்காகவும்‌ அரசர்‌ உமக்கு 
பரிசளித்து நிலைஉயர்வும்‌ அளிப்பார்‌” என்றான்‌. 


சுமுகன்‌ தன்‌ ஆடையை சீர்‌ செய்தான்‌. கைகளை 
பலமுறை இறுகச்‌ சுருட்டிபற்றி விட்டான்‌. பின்னர்‌ “இங்கு 
போர்‌ நிகழுமென்று நான்‌ எண்ணவில்லை, அரசே” 
என்றான்‌. யுதிஷ்டிரர்‌ மெல்ல அசைந்தமைந்தார்‌. “ஏன்‌?” 
என்று சகதேவன்‌ கேட்டான்‌. “ஏனெனில்‌ இங்குள 
பெரியவர்களும்‌ பிற அனைவரும்‌ போர்‌ நிகழாதென்றே 
சொல்கிறார்கள்‌” என்றான்‌ சுமுகன்‌. 
“படைத்தலைவர்கள்‌ கூட போர்‌ நிகழாதென்று 
எண்ணுகிறார்கள்‌. அவர்களின்‌ செயல்கள்‌ 
அனைத்திலும்‌ அது தெரிகிறது.” 


“ஏன்‌ போர்‌ நிகழாது?” என்று சகதேவன்‌ கேட்டான்‌. 
“ஏனெனில்‌ இருபுறமும்‌ நின்றிருப்பவர்கள்‌ 
உடன்குருதியினர்‌. அரசருக்கு அஸ்தினபுரியின்‌ அரசர்‌ 
மீதும்‌ அவருக்கு நம்‌ அரசர்‌ மீதும்‌ உள்ள மதிப்பு 
ஒவ்வொரு நாளும்‌ தெளிந்து வருகிறது. எக்கணமும்‌ 
பகை மறந்து தோள்தழுவும்‌ நிலையிலேயே இருவரும்‌ 
இருக்கிறார்கள்‌. நேற்று முன்னாள்‌ நமது அரசர்‌ 
எதிரிப்படைபிரிவுக்குச்‌ சென்றபோது அவர்கள்‌ 
அரசவாழ்த்தளித்து வரவேற்றார்கள்‌. எதிரியின்‌ 
முதற்படைத்தலைவரே கால்தொட்டு வணங்கி வாழ்த்தி 
அழைத்துச்‌ சென்றார்‌. அங்கிருக்கும்‌ மூத்தவர்களை 
அரசர்‌ வணங்கியபோது அவர்‌ வெல்வார்‌ என்று வாழ்த்தி 
அனுப்பியிருக்கிறார்கள்‌.” 


“அவர்கள்‌ சொல்‌ பிறழாது. எனவே அரசர்‌ வெல்வார்‌” 
என்றான்‌ சுமுகன்‌. “ஆனால்‌ அவர்கள்‌ மறுதரப்பில்‌ 
இருப்பதால்‌ அவர்களும்‌ வெல்வார்கள்‌. அதுவே 
அவர்கள்‌ சொன்னதற்கு மெய்ப்பொருள்‌. இருவரும்‌ 
வெல்லும்‌ போரென்றால்‌ அது அமைதிச்‌ சாத்து மட்டுமே. 
அதுவே நிகழும்‌.” யுதிஷ்டிரர்‌ ஏதோ சொல்ல 
வாயெடுத்தார்‌. சகதேவனின்‌ விழிகளை சந்தித்தபின்‌ 
அடக்கிக்கொண்டார்‌. “அப்படியென்றால்‌ 
இப்பெரும்படைத்திரள்‌ எதற்காக என்று எண்ணுகிறர்‌?” 
என்றான்‌ சகதேவன்‌. 


சுமுகன்‌ “இருதரப்பும்‌ படைகளை திரட்ட முடிகிறதென்று 
ஒருவருக்கொருவர்‌ காட்ட விரும்புகிறார்கள்‌ என்று 
எங்கள்‌ படையின்‌ மூத்தவர்‌ காலர்‌ சொன்னார்‌. அவர்கள்‌ 
பதினோரு அக்ஷெளகிணி, நாம்‌ ஏழு. ஆகவே 
அவர்களைவிட நாம்‌ குறைவானவர்கள்‌. அந்தக்‌ 
கணக்கின்படி மண்ணும்‌ கருவூலமும்‌ 
பகுத்துக்கொள்ளப்படும்‌. அமைதிச்‌ சாத்தை 
குடிமூத்தோரும்‌ அமைச்சரும்‌ ஒப்புகையில்‌ இதுவே 
அளவுகோலாக இருக்கும்‌” என்றபின்‌ “அமைதிச்சாத்து 
உருவாகிவிட்டதென்றும்‌ இன்னும்‌ ஓரிரு நாட்களில்‌ அது 
நிகழுமென்றும்‌ சொன்னார்கள்‌” என்றான்‌. 


“நன்று, உன்‌ சொற்கள்‌ எங்களுக்கு பயனுள்ளவை. 
வருக!” என்று யுதிஷ்டிரர்‌ அழைத்தார்‌. அவன்‌ அருகே 
சென்று வணங்க தன்‌ அருகே நின்ற நகுலனிடமிருந்து 
ஒரு செப்புக்‌ கணையாழியை வாங்கி அவனுக்களித்து 
“இதை கொள்க! உன்‌ படையில்‌ ஒருநிலை 
மேலுயர்ந்தவனாவாய்‌” என்றார்‌. சுமுகன்‌ தலைவணங்கி 
“அரும்பேறு பெற்றேன்‌. என்‌ குடி தங்களை 
வாழ்த்துகிறது, அரசே” என்றான்‌. பின்காட்டாமல்‌ நகர்ந்து 
வெளியே சென்றான்‌. 


யுதிஷ்டிரர்‌ “நாண்‌ அவிழ்ந்த வில்போல்‌ கிடக்கிறது நம்‌ 
படை” என்றார்‌. சகதேவன்‌ “ஆம்‌. இவர்களை மீண்டும்‌ 
போருக்கெழச்‌ செய்வதென்பது எளிதல்ல” என்றான்‌. 
பீமன்‌ “இதைத்தான்‌ நான்‌ சொன்னேன்‌. எதிரியிடம்‌ 
சென்று கால்பணிவது, வாழ்த்து பெறுவது எல்லாம்‌ 
சூதர்கள்‌ பாடுவதற்குரியது. போரில்‌ சூதர்சொல்லை 
வைத்து வெற்றி அமைவதில்லை. வெற்றி 
பெற்றவனுக்குப்பின்‌ நாய்போல்‌ வால்‌ குழைத்துச்‌ 
செல்வது அது” என்றான்‌. 


யுதிஷ்டிரர்‌ “நெறிகளைப்பற்றி நாம்‌ இங்கு 
சொல்லாடவேண்டாம்‌. நான்‌ செய்ததில்‌ எனக்கு மாற்று 
எண்ணமே இல்லை” என்றார்‌. “எனக்கு மாற்று 
எண்ணமுள்ளது. நெறிகளின்படி தோற்று களத்தில்‌ 
உயிர்விட எனக்கு விருப்பமில்லை. நெறிமீறியேனும்‌ 
வெல்வதற்கே விழைவேன்‌. நெறிகடந்துசென்றேனும்‌ என்‌ 
குலமகளின்‌ வஞ்சம்‌ முடிப்பதே என்‌ காடு எனக்கு 
அளித்த அறம்‌” என்றான்‌ பீமன்‌. 


“மந்தா, இனி நீ அவையில்‌ ஒரு சொல்லும்‌ 
எடுக்கவேண்டாம்‌. இது என்‌ ஆணை” என்றார்‌ யுதிஷ்டிரர்‌. 
“எந்த அவையிலும்‌ உண்மையில்‌ என்‌ உளச்சொற்களை 
நான்‌ சொன்னதே இல்லை. வெற்று எதிர்வினைகளையே 


ஆற்றியிருக்கிறேன்‌” என்றான்‌ பீமன்‌. யுதிஷ்டிரர்‌ 
“முறைமைகள்‌ ஒருபோதும்‌ நம்மை கைவிடுவதில்லை. 
அவை நமக்கு நன்றையே விளைவிக்கும்‌. அதில்‌ எனக்கு 
அணுவீடும்‌ ஐயமில்லை” என்று மீண்டும்‌ சொன்னார்‌. 
“மூத்தவரே, அம்முறைமைகளினால்தான்‌ இத்தனை 
உளச்சோர்வு நம்‌ படைகளில்‌ பரவியிருக்கிறது” என்றான்‌ 
சகதேவன்‌. யுதிஷ்டிரர்‌ “ஆம்‌, அவ்வாறாயினும்‌ என்‌ 
நிலையில்‌ மாற்றில்லை” என்றார்‌. 


“ஆனால்‌ முறைமைகள்‌ இல்லாவிட்டாலும்‌ 
அவ்வுளச்சோர்வு எழுவதற்கு வாய்ப்புண்டு. முதல்‌ நாள்‌ 
படைத்தலைமை ஏற்று பிதாமகர்‌ பீஷ்மர்‌ வில்லுடன்‌ 
வந்து நின்றால்‌ நமது படைவீரர்கள்‌ எத்தனை பேர்‌ போர்‌ 
வெறி கொண்டு எதிர்த்து நின்றிருப்பார்கள்‌? இன்னும்‌ 
நமக்கே அந்த உளத்துணிவு இல்லை. உண்டென்று 
சொல்பவர்கள்‌ குரலுயர்த்தலாம்‌” என்றான்‌ சகதேவன்‌. 
“மூத்தவரே, தாங்கள்‌ சொல்க! பிதாமகர்‌ பீஷ்மர்‌ 
எதிர்வந்து நின்றால்‌ ஒருகணமும்‌ உங்கள்‌ உளம்‌ 
தயங்காதா? பிதாமகர்‌ பால்ஹிகர்‌ கதையுடன்‌ வந்து 
நின்றால்‌ உங்கள்‌ கதையுடன்‌ எதிர்சென்று நிற்பீர்களா? 
அவர்கள்‌ தலையுடைத்து வீசுவீர்களா?” 


பீமன்‌ மெல்லிய உறுமலுடன்‌ தலையை அசைத்து 
முகத்தை திருப்பிக்கொண்டான்‌. “மாட்டீர்‌. நாம்‌ 
அனைவருமே அவ்வாறுதான்‌. ஆகவே அதைப்பற்றி 
பேசவேண்டியதில்லை” என்றான்‌ சகதேவன்‌. 
“இவ்வுளச்சோர்வை கடப்பதெப்படி என்று மட்டுமே நாம்‌ 
எண்ணவேண்டும்‌.” பீமன்‌ மீண்டும்‌ உறுமினான்‌. 
“இளைய யாதவர்‌ சொல்வதை எதிர்நோக்குகிறேன்‌” 
என்று யுதிஷ்டிரர்‌ சொன்னார்‌. அவையினர்‌ அனைவரும்‌ 
அவரை நோக்க அவ்விழித்தொடுகைகளால்‌ அவர்‌ 
விழிப்புற்று அவையை நோக்கினார்‌. பின்னர்‌ 
மேலாடையை சீரமைத்தப்டி நிமிர்ந்து அமர்ந்தார்‌. 


இளைய யாதவர்‌ சகதேவனிடம்‌ “இன்று காலை உனக்கு 
கெளரவர்களிடமிருந்து ஓலை எதுவும்‌ வந்ததா?” 
என்றார்‌. “நான்‌ கிளம்புகையில்‌ ஓலைகள்‌ வந்தன. 
பிரித்துப்‌ பார்க்கவில்லை” என்று சகதேவன்‌ 
சொன்னான்‌. “அவற்றை நான்‌ பார்ப்பதுண்டு” என்று 
இளைய யாதவர்‌ சொன்னார்‌. “ஓர்‌ ஓலை 
துரியோதனனிடமிருந்து வந்தது. அதில்‌ இன்று 
ஒளியெழும்‌ காலை உன்னை அவர்‌ தனியாக சந்திக்க 
வருவதாக தெரிவித்திருக்கிறார்‌.” அவையில்‌ 
வியப்பொலி எழுந்தது. பீமன்‌ திகைப்புடன்‌ சகதேவனை 
நோக்கினான்‌. 


சகதேவன்‌ “தனியாகவா?” என்றான்‌. “ஆம்‌, தன்‌ தம்பியும்‌ 
தானும்‌ மட்டுமே படைக்குள்‌ நுழைவதாகவும்‌, உன்னை 
சந்தித்து சொல்கேட்டு மீள்வதாகவும்‌ கூறியிருக்கிறார்‌. 
அதற்கான படையொப்புதல்‌ கேட்டு 
திருஷ்டத்யும்னருக்கும்‌ ஓலை போயிருக்கிறது” என்றார்‌. 
திருஷ்டத்யும்னன்‌ “நானும்‌ காலையில்‌ ஓலைகளை 
பார்க்கவில்லை” என்றான்‌. பீமன்‌ “ஏன்‌ அவன்‌ உன்னை 
பார்க்கவேண்டும்‌?” என்று கேட்டான்‌. யுதிஷ்டிரர்‌ “ஆம்‌ 
இளையோனே, எதற்காக?” என்று கேட்டார்‌. 


“சகதேவன்‌ நிமித்த நூல்‌ தேர்ந்தவன்‌ என்பதை நாம்‌ 
மறந்துவிட்டோம்‌” என்று இளைய யாதவர்‌ சொன்னார்‌. 
“இப்பொழுதில்‌ நிமித்தம்‌ நோக்கி அவன்‌ என்ன 
இயற்றப்போகிறான்‌?” என்றார்‌ யுதிஷ்டிரர்‌. பீமன்‌ 
எரிச்சலுடன்‌ “இப்பொழுது எதற்காக நிமித்தநூல்‌ 
தேர்வார்கள்‌? போருக்கு நாள்குறிக்க வருகிறான்‌. உரிய 
பொழுதை சகதேவன்‌ குறித்தளிக்க வேண்டுமென்று 
கோருவான்‌” என்றான்‌. “இதன்‌ பொருளென்ன? 
மெய்யாகவே எனக்கு புரியவில்லை, இதன்‌ 
பொருளென்ன?” என்று யுதிஷ்டிரர்‌ கேட்டார்‌. 


“அரசே, நேற்றுமுன்னாள்‌ நீங்கள்‌ காட்டிய 
அப்பெரும்போக்குக்கு நிகர்‌ செய்யப்படுகிறது. கூப்பிய 
கையுடன்‌ இங்கு வந்து சகதேவனைக்‌ கண்டு 
நாள்குறித்துச்‌ சென்றால்‌ அதன்‌ பொருளென்ன? அது 
நீங்கள்‌ சென்று பீஷ்மரையும்‌ துரோணரையும்‌ வணங்கி 
வாழ்த்து பெற்று வந்ததற்கு ஒரு படி மேலானது” என்றார்‌ 
இளைய யாதவர்‌. “இத்தருணத்தில்‌ அதை ஏன்‌ 
செய்கிறார்‌?” என்று நகுலன்‌ கேட்டான்‌. “மெய்யாகவே 
போருக்கு உகந்த பொழுதை கேட்டறிய 
விரும்பியிருக்கலாம்‌. பிற எவரையும்விட அவர்‌ நம்பும்‌ 
நிமித்திகர்‌ சகதேவனே” என்றார்‌ இளைய யாதவர்‌. 


“ஆம்‌, சகதேவன்‌ தன்‌ கலைக்கு பிழை இயற்றமாட்டான்‌ 
என்று அவன்‌ அறிந்திருப்பான்‌” என்றார்‌ யுதிஷ்டிரர்‌. 
“அதைவிட தன்‌ வருகை இங்கு உருவாக்கும்‌ 
உளச்சோர்வை அறிந்திருக்கிறார்‌, ஐயமே இல்லை. அவர்‌ 
இங்கு வந்து சென்றால்‌ நமது படைகள்‌ போர்‌ 
முடிந்துவிட்டது என்ற உணர்வையே அடைவார்கள்‌. நாம்‌ 
அவருடன்‌ அமைதிச்சாத்துக்கு சென்றே ஆகவேண்டும்‌” 
என்று இளைய யாதவர்‌ சொன்னார்‌. 


“அமைதிச்சாத்து ஒன்று நிகழும்‌ என்றால்‌ நமக்கு 
எவ்வுரிமையும்‌ கிடைக்கப்போவதில்லை” என்று 
யுதிஷ்டிரர்‌ சொன்னார்‌. இளைய யாதவர்‌ “இத்தருணத்தில்‌ 


நாம்‌ செய்வதற்கொன்றுமில்லை. இன்னும்‌ ஓரிரு 
நாழிகையில்‌ துரியோதனன்‌ நமது படைப்பிரிவுக்குள்‌ 
நுழைவார்‌. முறைப்படி அவரை வரவேற்போம்‌. 
யுதிஷ்டிரருக்கு அங்கு அளிக்கப்பட்ட அதே 
அரசமுறைமைகள்‌ அவருக்கும்‌ அளிக்கப்படட்டும்‌” 
என்றார்‌. 

“ஆம்‌” என்று யுதிஷ்டிரர்‌ பெருமூச்சுவிட்டார்‌. உத்தரன்‌ 
அதுவரை இருந்த உளக்கூர்‌ நிலை தளர கைகளை 
தளர்த்தி பீடத்தில்‌ கால்நீட்டி அமர்ந்தான்‌. 

[10௨26] உத்தரன்‌ வெளியே நடந்தபோது சகதேவன்‌ 
அவனுக்குப்‌ பின்னால்‌ வந்து தோள்தொட்டு “என்னுடன்‌ 
வருக, விராடரே” என்றான்‌. உத்தரன்‌ அத்தொடுகையால்‌ 
நெகிழ்வடைந்து “ஆம்‌, ஆணை” என்றான்‌. “கெளரவகுல 
மூத்தவர்‌ என்னை பார்க்க வருகிறார்‌. அவர்‌ போருக்கு 
நாள்குறிக்க விழைகிறார்‌ என்று அறிகிறேன்‌. அதை நான்‌ 
செய்யும்போது நீங்களும்‌ உடனிருக்கவேண்டும்‌.” உத்தரன்‌ 
விழிவினாவுடன்‌ பேசாமல்‌ நின்றான்‌. புன்னகையுடன்‌ 
“என்‌ செயலுக்கு நீங்கள்‌ சான்று” என்றான்‌ சகதேவன்‌. 


உத்தரன்‌ “பாண்டவரே, அவ்வாறு நீங்கள்‌ சான்றை 
உருவாக்கிக்‌ கொள்ளவேண்டுமா? உங்கள்‌ சொல்‌ 
ஒருபோதும்‌ பிழைக்காது என அறியாதோர்‌ எவர்‌?” 
என்றான்‌. “நேர்மையில்‌ அனலோனுக்கு நிகரானவன்‌ 
என்றாலும்‌ பிறரை பாதிக்கும்‌ செயல்களுக்கு உரிய 
சான்றுகளை வைத்திருக்கவேண்டும்‌” என்று சகதேவன்‌ 
புன்னகைத்தான்‌. “எவருக்காக இச்சான்று? உங்கள்‌ 
மூத்தோருக்காகவா?” என்றான்‌ உத்தரன்‌. “முதன்மையாக 
படைகளுக்கு. பல்லாயிரம்‌ விழிகளும்‌ செவிகளும்‌ 
கொண்ட பேருரு அது. பாண்டவகுடியின்‌ படைகளுக்கு 
வெளியே நின்றிருப்பது விராடம்‌. எங்கள்‌ படைக்கூட்டின்‌ 
அரசர்களில்‌ ஒருவர்‌ உடனிருப்பது நன்று” என்ற 
சகதேவன்‌ “அத்துடன்‌ இது என்‌ மூத்தவருக்காகவும்தான்‌. 
மானுட உள்ளத்தை அறிந்தவர்கள்‌ அதை 
எந்நிலையிலும்‌ முழுமையாக நம்பமாட்டார்கள்‌” 
என்றான்‌. 


அவர்கள்‌ வெளியே சென்று புரவிகளில்‌ 
ஏறிக்கொண்டார்கள்‌. சகதேவன்‌ “நான்‌ என்‌ பாடிவீட்டுக்கு 
செல்கிறேன்‌. நீங்கள்‌ படைமுகப்புக்குச்‌ சென்று கெளரவ 
மூத்தவரை முறைப்படி வரவேற்று என்னிடம்‌ அழைத்து 
வாருங்கள்‌. நிமித்திகன்‌ தன்‌ இடத்தில்‌ காத்திருப்பதே 
முறை” என்றான்‌. உத்தரன்‌ தலைவணங்கினான்‌. 
சகதேவன்‌ தன்‌ படைப்பிரிவை நோக்கி பிரிந்துசெல்ல 
அவன்‌ நோக்கி நின்றான்‌. என்ன நிகழ்கிறதென்றே 
அவனுக்கு புரியவில்லை. அனைத்தும்‌ ஒருவகை 
கேலிக்கூத்துகளாக தோன்றின. பெருந்தன்மைகளை, 
நெறிச்சார்புகளை எவரிடம்‌ காட்டிக்கொள்கிறார்கள்‌? 
ஒவ்வொன்றும்‌ உயர்நடத்தையாகவும்‌ 
போர்சூழ்ச்சியாகவும்‌ ஒரேதருணத்தில்‌ தோன்றும்‌ 


விந்தைதான்‌ என்ன? 


அவன்‌ படைமுகப்புக்குச்‌ சென்றபோது அங்கே 
திருஷ்டத்யும்னன்‌ ஏற்கெனவே காத்திருப்பதை 
கண்டான்‌. அவன்‌ அருகே சென்று வணங்கினான்‌. 
திருஷ்டத்யும்னன்‌ உளம்‌ உடைந்தவன்‌ போலிருந்தான்‌. 
உடல்‌ முழுமையாக தளர்ந்து முதுமை குடியேறியதுபோல 
தெரிந்தது. உத்தரன்‌ “என்னிடம்‌ அரசரை தன்னிடம்‌ 
அழைத்துவரும்படி இளைய பாண்டவர்‌ பணித்தார்‌” 
என்றான்‌. “ஆம்‌, அதை செய்ய என்னால்‌ இயலாது. 
அதைத்தான்‌ எண்ணிக்கொண்டிருந்தேன்‌. நீங்கள்‌ 
வந்தது நன்று” என்றான்‌ திருஷ்டத்யும்னன்‌. 

வெயில்‌ ஏறிவந்தது. வியர்வை வழிய கண்கள்‌ கூசின. 
விடாய்‌ எழ உத்தரன்‌ திரும்பி நோக்கினான்‌. ஏவலன்‌ 
கொண்டுவந்த நீர்க்குடுவையை வாயிலிருந்து 
எடுக்காமல்‌ அருந்தினான்‌. திருஷ்டத்யும்னன்‌ 
விடாய்கொண்ட பறவைபோல தொண்டை அசைய 
சற்றே வாய்‌ திறந்து நின்றிருந்தான்‌. “நீர்‌ வேண்டுமா?” 
என்றான்‌ உத்தரன்‌. அவன்‌ வேண்டாம்‌ என 
தலையசைத்தான்‌. படைகள்‌ வெயிலில்‌ 
உருகியவைபோல வழிந்துகிடந்தன. அசைவில்லாதவை 
போலவும்‌ அசைவன போலவும்‌ விழிமயங்கச்‌ செய்தன. 


மறுஎல்லையில்‌ முரசொலி எழுந்தது. “அவர்கள்தான்‌” 
என்றான்‌ திருஷ்டத்யும்னன்‌. “ஆம்‌” என்று உத்தரன்‌ 
சால்வையைச்‌ சீரமைத்தான்‌. திருஷ்டத்யும்னன்‌ 
“என்னென்ன முறைமைகள்‌ என்றே தெரியவில்லை. 
இவ்வகை நடத்தைகள்‌ இதற்குமுன்‌ போர்முனைகளில்‌ 
இருந்திருக்காது... இதில்‌ எவருக்கு உளநிலை 
பிறழ்ந்துள்ளது என்றே தெரியவில்லை” என்றான்‌. 
படைவீரர்கள்‌ அனைவருக்கும்‌ என்ன நிகழ்கிறதென்று 
தெரிந்திருக்கிறது என்று உத்தரன்‌ உய்த்துக்கொண்டான்‌. 
அவர்கள்‌ எப்படியோ செய்திகளை அறிகிறார்கள்‌. 
உடல்களை இணைக்கும்‌ நுண்வடிவ உள்ளம்‌ ஒன்று 
அவர்களின்‌ விழிசெவி கடந்து காற்றென ஒளியென 
சூழ்ந்திருக்கிறது. 

திருஷ்டத்யும்னன்‌ கைகாட்ட பாண்டவர்‌ பக்கம்‌ 
வரவேற்பு முரசுகள்‌ முழங்கத்‌ தொடங்கின. யானைகள்‌ 
என கொம்புகள்‌ பிளிறியடங்கின. மறுபக்கமிருந்து 
ஒற்றைத்தேர்‌ அரவுக்கொடி பறக்க வெயிலில்‌ ஒளிரும்‌ 
செம்புழுதியை சிறகெனச்‌ சூடியபடி வந்தது. அணுகும்‌ 
பறவையின்‌ அலகுபோல அதை இழுத்த ஒற்றைப்புரவி 
கழுத்தை முன்னால்‌ நீட்டி கூர்கொண்டு பெருகியது. 


கண்கள்‌ குழிவிழுந்து வாயைச்சுற்றி சுருக்கங்கள்‌ 
அடர்ந்து அவள்‌ ஆண்டுகளை பலமடங்கு விரைவாகக்‌ 
கடந்து சென்றுவிட்டவள்‌ போலிருந்தாள்‌. 
மெல்லியகுரலில்‌ தனக்குத்தானே என ஏதோ 
சொல்லிக்கொண்டிருந்தாள்‌. 


அவன்‌ திரும்பிவிடலாமென்று எண்ணி மெல்ல காலடி 
எடுத்து வைத்தபோது கதவில்‌ தோள்கள்‌ முட்டி ஒலிக்க 
“அம்பாலிகை! இளையவளே!” என்று கூவியபடி, 
அவிழ்ந்த கூந்தலும்‌, கண்ணீர்‌ வழியும்‌ முகமும்‌, கலைந்து 
பறந்த ஆடையுமாக அம்பிகை உள்ளே ஓடிவந்தாள்‌. 
ப அவள்‌ காணவில்லை என்பதுபோல 
கூடத்தில்‌ நின்று நான்குபக்கமும்‌ நோக்கித்‌ திகைத்தபின்‌ 
அறைக்குள்‌ அம்பாலிகை இருப்பதைப்‌ பார்த்து 
“அம்பாலிகை! இளையவளே!” என்று இரு கைகளையும்‌ 
விரித்து கூவியபடி அவனைக்‌ கடந்து உள்ளே புகுந்தாள்‌. 


திகைத்து எழுந்த அம்பாலிகையை பாய்ந்து அள்ளி தன்‌ 
நெஞ்சோடு இறுகச்சேர்த்துக்கொண்டு உடைந்த குரலில்‌ 
“நம்‌ மைந்தன்‌ இறந்துவிட்டான்‌ இளையவளே. பாண்டு 
மறைந்துவிட்டான்‌...” என்று கூவினாள்‌. “நான்‌ 
இருக்கிறேன்‌. இளையவளே, உன்னுடன்‌ நான்‌ 
இருக்கிறேன்‌...” விதுரன்‌ கதவை மெதுவாக மூடிவிட்டு 
விலகிச்சென்று வெளியேறினான்‌. அமைச்சகம்‌ 
நெடுந்தொலைவில்‌ இருப்பதாகத்‌ தோன்றியது. அத்தனை 
தொலைவுக்கு தன்னால்‌ நடக்கமுடியுமா என்று 
அஞ்சியவன்‌ போல தூண்‌ ஒன்றைப்பற்றியபடி அவன்‌ 
நின்றுவிட்டான்‌. 


அன்று அந்தியில்‌ அவனை அம்பிகை அழைப்பதாக 
சாரிகை வந்து சொன்னாள்‌. அவன்‌ அவளுடன்‌ 
அம்பாலிகையின்‌ சித்திரகோஷ்டத்துக்குச்‌ சென்றான்‌. 
அம்பாலிகையின்‌ மஞ்சஅறைக்கே செல்லும்படி சாரிகை 
சொன்னாள்‌. உள்ளே மஞ்சத்தில்‌ அம்பாலிகை வெறித்த 
விழிகளுடன்‌ மார்பில்‌ கைகளைக்கோத்துக்கொண்டு 
படுத்திருந்தாள்‌. கண்ணீர்‌ ஊறி காதுகளை நோக்கிச்‌ 
சொட்டிக்கொண்டிருந்தது. அருகே அனைத்து 
வண்ணங்களையும்‌ இழந்தவள்‌ போல அம்பிகை 
அமர்ந்திருந்தாள்‌. 

“விதுரா, நாளை விடிவதற்கு முன்‌ நானும்‌ என்‌ தங்கையும்‌ 
இந்நகர்‌ நீங்கிச்‌ செல்கிறோம்‌. நாங்கள்‌ 
திரும்பப்போவதில்லை. எங்கள்‌ வனம்புகுதலுக்குரிய 
அனைத்தையும்‌ ஒருங்குசெய்‌” என்றாள்‌ அம்பிகை. 
விதுரன்‌ ஏதோ சொல்ல வாயெடுத்தாலும்‌ சொற்களைக்‌ 


விரைவழிந்து சிறகுகள்‌ மடக்கி நிலத்தமரும்‌ 
பறவையென நின்றது. புழுதிமுகிலை காற்று பிரித்து 
தள்ளிச்‌ சுழற்றி கொண்டுசென்றது. திருஷ்டத்யும்னன்‌ 
கைகூப்பி வணங்கியபடி முன்னால்‌ சென்றான்‌. உடன்‌ 
உத்தரன்‌ நடந்தான்‌. 

தேரிலிருந்து துரியோதனனும்‌ துச்சாதனனும்‌ கைகளைக்‌ 
கூப்பியபடி இறங்கினர்‌. துச்சாதனன்‌ கையில்‌ ஒரு 
மரவுரிப்பை வைத்திருந்தான்‌. துரியோதனன்‌ எளிய 
வெண்ணிற ஆடை அணிந்து தோல்கச்சை 
கட்டியிருந்தான்‌. அணிகளேதும்‌ இல்லாத கரிய உடல்‌ 
வியர்வையில்‌ நீராடிவரும்‌ எருமைத்தோல்‌ என 
மின்னியது. விழிகளும்‌ பற்களும்‌ மட்டும்‌ 
வெண்மையுடன்‌ தெரிந்தன. திருஷ்டத்யும்னன்‌ 
துரியோதனனை அணுகி குனிந்து கால்தொட்டு 
சென்னிசூடி “வாழ்த்துக, மூத்தவரே!” என்றன்‌. “நலம்‌ 
சூழ்க!” என்று தலைதொட்டு வாழ்த்திய துரியோதனன்‌ 
“பாஞ்சாலர்‌ நலமாக உள்ளார்‌ அல்லவா?” என்றான்‌. 
“ஆம்‌, நலம்‌. அங்கு மூத்தவர்‌ அனைவரும்‌ நலமென 
எண்ணுகிறேன்‌” என்றான்‌ திருஷ்டத்யும்னன்‌. 
துச்சாதனனிடம்‌ சென்று தாள்தொட்டு வணங்கினான்‌. 
அவன்‌ திருஷ்டத்யும்னனின்‌ தலைமேல்‌ கைவைத்து 
வாழ்த்தினான்‌. 


உத்தரன்‌ அருகணைந்து வணங்கி “அஸ்தினபுரியின்‌ 
அரசருக்கு வணக்கம்‌. உங்கள்‌ உடன்குருதியினரின்‌ 
படைக்கு உங்கள்‌ வாழ்த்துக்கள்‌ அமைக!” என்றான்‌. 
துரியோதனன்‌ முகம்‌ மலர்ந்து “விராடர்‌... நாம்‌ களத்தில்‌ 
சந்தித்திருக்கிறோம்‌” என்றான்‌. “ஆம்‌” என்றபோது 
உத்தரன்‌ முகம்‌ சிவந்தான்‌. “உங்களை 
அழைத்துச்செல்லும்‌ பொறுப்பு இவருக்குரியது” என்றான்‌ 
திருஷ்டத்யும்னன்‌. “நன்று” என துரியோதனன்‌ தன்‌ 
பெரிய கையை உத்தரனின்‌ தோள்மேல்‌ வைத்தான்‌. 
உத்தரன்‌ என்னவென்றறியாமல்‌ மெய்ப்பு கொண்டான்‌. 
அவன்‌ கால்கள்‌ தளர்ந்தன. அக்கணம்‌ தன்னுடன்‌ 
சேர்ந்துகொள்ளும்படி துரியோதனன்‌ அழைத்தால்‌ 
சென்றுவிடுவோம்‌ என்று தோன்றியது. ஏன்‌? அது 
வெறும்தொடுகை அல்ல. அத்தகைய அணுக்கத்தை 
அவன்‌ எவரிடமும்‌ உணர்ந்ததில்லை. அறியா 
இளமையில்‌ விராடரிடம்‌ அதை உணர்ந்திருக்கலாம்‌. அது 
தந்தையின்‌ தொடுகைதான்‌. உளம்நிறைந்த கலப்பற்ற 
பேரன்பு திகழ்வதனாலேயே தெய்வச்சொல்போல்‌ 
எண்ணும்தோறும்‌ பொருள்‌ நிறைந்தது. 


இனி ஒருபோதும்‌ இக்கணத்திலிருந்து என்‌ உள்ளம்‌ 


விடுபடப்போவதில்லை. எந்தையே, என்‌ உளமுருகுவதை 
அறிவீர்களா? நான்‌ என்றும்‌ காத்திருந்தவர்‌ நீங்கள்‌ 
என்று உணர்ந்தீர்களா? அவன்‌ விழிநீர்‌ வந்த கண்களை 
சரித்து இமைகொட்டி உலரச்செய்தான்‌. என்ன விந்தை 
இது! முழுப்பித்து. பித்து அன்றி வேறில்லை. ஒரு 
தொடுகையில்‌ நான்‌ முற்றாக என்னை இழந்திருக்கிறேன்‌. 
இதை நானே நேற்று அறிந்திருந்தால்‌ நகைத்திருப்பேன்‌. 
ஆனால்‌ இத்தொடுகை மானுடருக்குரியதல்ல. ஆம்‌, இது 
தெய்வத்தின்‌ தொடுகை. 


துரியோதனன்‌ “அன்று களத்தில்‌ அஞ்சிக்கொண்டிருந்தீர்‌. 
இன்று உம்மை வென்று எழுந்துவிட்டீர்‌... இனி நீர்‌ வெல்ல 
ஏதுமில்லை” என்றான்‌. “அரசே...” என்றபோது உத்தரன்‌ 
குரல்‌ உடைந்தது. “என்னை நீங்கள்‌ ஒருமையில்‌ 
அழைக்கலாம்‌. உங்கள்‌ தம்பியர்‌ நூற்றுவரில்‌ 
ஒருவனாக...” துரியோதனன்‌ நகைத்து “தம்பியர்‌ 
நூற்றுவரல்ல, அதனினும்‌ பலர்‌” என்றான்‌. உத்தரன்‌ 
மீண்டும்‌ மெய்ப்பு கொண்டான்‌. துரியோதனன்‌ அவன்‌ 
தோளைப்பற்றி “நீர்‌ எனக்கு கீசகரை நினைவுறுத்துகிறர்‌. 
நான்‌ மணத்தன்னேற்பரங்குகளில்‌ அவரை 
கண்டிருக்கிறேன்‌. தோள்கோக்க விழைந்திருந்தேன்‌. 
உமது முகம்‌ அவருடையது” என்றான்‌. 


அவர்கள்‌ வந்த தேரில்‌ உத்தரன்‌ ஏறினான்‌. முன்னோக்கு 
வீரர்‌ வழிகாட்ட தேர்‌ படைகளினூடாக செல்கையில்‌ 
அவன்‌ எங்கிருக்கிறோம்‌ என்றறியாத பேருவகையில்‌ 
உடல்‌ திளைக்க நின்றுகொண்டிருந்தான்‌. துரியோதனன்‌ 
சூழ்ந்து நின்றிருந்த பாண்டவப்‌ படைகளை 
நோக்கவில்லை. உத்தரன்‌ ஒரு வீரனின்‌ விழியை 
பார்த்தான்‌. அதிலிருந்தது பணிவு என்று தெரிந்ததும்‌ 
விழிகளை நோக்கிக்கொண்டே சென்றான்‌. அவர்கள்‌ 
நோக்குவது மானுடனை அல்ல, தெய்வ உருவை என்று 
தோன்றியதும்‌ திரும்பி துரியோதனனை பார்த்தான்‌. 
நிகர்கொண்ட உடல்‌. செதுக்கப்பட்டதுபோல சீர்முகம்‌. 
விழியொளி. அசைவுகளின்‌ அமைதி. இவர்‌ மானுடரே 
அல்ல என்றிருக்குமா? தெய்வமேதானா? 


சகதேவனின்‌ பாசறை முன்‌ தேர்‌ நின்றது. உத்தரன்‌ 
இறங்கி நின்று தொழுது “வருக, அரசே!” என்றான்‌. 
துரியோதனன்‌ இறங்கியதும்‌ துச்சாதனன்‌ கூடவே இறங்கி 
நிழலென நின்றிருந்தான்‌. உத்தரன்‌ தன்‌ விழிகளை 
சந்தித்ததும்‌ துச்சாதனன்‌ புன்னகைத்தான்‌. உத்தரன்‌ 
பதறி விலக்கிக்கொண்டான்‌. தன்‌ உள்ளத்திலெழுந்த 
நெகிழ்ச்சியை அவன்‌ உணர்ந்துவிட்டான்‌ என தெரிந்தது. 
அப்படி எத்தனையோ உள்ளங்களை பார்த்திருப்பான்‌. 


சகதேவனின்‌ குடில்முன்‌ நின்றிருந்த நிர்மித்ரன்‌ 
கைகூப்பியபம அணுகினான்‌. அவன்‌ குனிந்து 
துரியோதனனின்‌ தாள்தொட அவனை அள்ளி 
அனைத்தபடி “மெலிந்திருக்கிறாய்‌” என்றான்‌. நிர்மித்ரன்‌ 
தலைகுனிந்து “நாளும்‌ படைக்கலப்பயிற்சி” என்றான்‌. 
“உணவுண்பதற்கு என்ன? உண்பவர்‌ இளைப்பதில்லை” 
என்றான்‌ துரியோதனன்‌. நிர்மித்ரனின்‌ தோள்களை 
அழுத்தி “பயிற்சியும்‌ பெரிதாக இல்லை” என்று 
துச்சாதனனிடம்‌ சொன்னான்‌. 


தணிந்த குரலில்‌ நிர்மித்ரன்‌ “தந்தை காத்திருக்கிறார்‌, 
மூத்த தந்தையே” என்றான்‌. “இவ்வழி, அரசே” என 
உத்தரன்‌ அழைத்துச்‌ சென்றான்‌. நிர்மித்ரன்‌ அவர்கள்‌ 
வந்திருப்பதை உள்ளே சென்று அறிவித்தான்‌. 
உள்ளறைக்குள்‌ இருந்து சகதேவன்‌ கைகூப்பியபடி 
வெளியே வந்து “அஸ்தினபுரியின்‌ அரசருக்கு நல்வரவு” 
என்றான்‌. துரியோதனனின்‌ கால்தொட்டு வணங்க 
அவனை தலையில்‌ கைவைத்து துரியோதனன்‌ 
வாழ்த்தினான்‌. துச்சாதனனையும்‌ வணங்கி 
வாழ்த்துகொண்டு “வருக, மூத்தவரே!” என்றான்‌ 
சகதேவன்‌. 


குடிலை நிறைக்கும்‌ பேருடலுடன்‌ உள்ளே சென்றபடி 
“இளையோனே, உன்னைப்‌ பார்த்து சில 
நிமித்தக்குறிப்புகள்‌ உசாவிச்செல்லலாம்‌ என்று வந்தேன்‌” 
என்றான்‌ துரியோதனன்‌. “உனையன்றி எவரையும்‌ நான்‌ 
முழுக்க நம்பவியலாதென்று உணர்ந்தேன்‌.” சகதேவன்‌ 
“அது என்‌ நல்லூழ்‌. தங்கள்‌ அளி” என்று 
கைகாட்டினான்‌. உள்ளே விரித்திடப்பட்ட மான்தோலில்‌ 
துரியோதனன்‌ அமர அருகே துச்சாதனன்‌ அமர்ந்தான்‌. 
எதிரில்‌ மரவுரியில்‌ சகதேவன்‌ அமர்ந்தான்‌. குடில்‌ 
முகப்பில்‌ உத்தரன்‌ நின்றான்‌. அறைக்குள்‌ ஒளி 
வரும்பொருட்டு நிர்மித்ரன்‌ மறுபக்கச்‌ சாளரத்தை 
திறந்தான்‌. 


“முகமன்கள்‌ இன்றி சொல்லவேண்டியிருக்கிறது, 
இளையோனே. போர்‌ தொடங்கவிருக்கிறது, இன்னும்‌ 
சிலநாட்களில்‌. நான்‌ போர்தொடங்குவதெனில்‌ 
அதற்குரிய சிறந்த பொழுது எது? அதை நீ கணித்துச்‌ 
சொல்லவேண்டும்‌.” சகதேவன்‌ “சிறந்த பொழுது எனில்‌ 
தாங்கள்‌ எண்ணுவதென்ன?” என்றான்‌. துச்சாதனன்‌ 
“நாங்கள்‌ வெல்வதற்குரிய பொழுது” என்றான்‌. சகதேவன்‌ 
“மூத்தவரே, போர்‌ என்றல்ல அனைத்துச்‌ செயல்களும்‌ 
ஊழின்‌ ஆடலே. ஊழ்‌ என்பது நாம்‌ கண்முன்‌ காணும்‌ 
பல்லாயிரம்‌ பொருள்விசைகள்‌. பல்லாயிரம்‌ பல்லாயிரம்‌ 


உளவிசைகள்‌. பலகோடி இணைவுகள்‌. முடிவிலா 
தகவுகள்‌. அவையனைத்துக்கும்‌ அப்பாலென 
நின்றிருக்கும்‌ அறியவொண்ணா நோக்கம்‌” என்று 
சொன்னான்‌. 


“எந்த நிமித்திகனும்‌ வருவதுரைக்க முடியாது என்று 
உணர்ந்தவனே நல்ல நிமித்திகன்‌. அவன்‌ உரைக்கக்‌ 
கூடுவது ஊழின்‌ போக்கை. அதன்‌ விசைகளின்‌ கூட்டை. 
அதிலிருந்து உய்த்தறிந்து அவன்‌ சிலவற்றை 
சொல்கிறான்‌” என்றான்‌ சகதேவன்‌. துரியோதனன்‌ 
“நானும்‌ அதை அறிவேன்‌. நிமித்திகர்‌ தெய்வங்களல்ல. 
நான்‌ கோருவது நற்பொழுதை மட்டுமே. இப்போரை நான்‌ 
என்‌ முழுத்திறனாலும்‌ நிகழ்த்தவேண்டும்‌. ஒருதுளியும்‌ 
எஞ்சாமல்‌ என்னுள்‌ இயல்வன அனைத்தும்‌ 
வெளிப்பட்டு நிறைவடையவேண்டும்‌. அதற்குரிய களமே 
இது. அதன்பொருட்டே நன்னிமித்தம்‌ கோருகிறேன்‌” 
என்றான்‌. 


சகதேவன்‌ புன்னகைத்து “ஆம்‌, அதற்கான பொழுதை 
நான்‌ உரைக்கவியலும்‌” என்றான்‌. “உங்கள்‌ பிறவிநூலும்‌ 
உடன்பிறந்தார்‌ அனைவரின்‌ பிறவிநூலும்‌ என்னிடம்‌ 
உள்ளன. அவற்றைத்‌ தொகுத்து எண்களாலான ஒரு 
கோலமென்றாக்கி வைத்திருக்கிறேன்‌” என்றான்‌. 
அருகிருந்த ஆமாடப்பெட்டியை திறந்து அதற்குள்‌ 
இருந்து அட்‌ த்தோலால்‌ ஆன சுவடிச்சுருள்‌ ஒன்றை 
எடுத்து விரித்து நீவி தன்‌ முன்‌ வைத்தான்‌. “பிதாமகர்‌ 
பீஷ்மர்‌, ஆசிரியர்களான துரோணர்‌, கிருபர்‌, நண்பர்‌ 
அங்கநாட்டரசர்‌, துணைவர்களான சல்யர்‌, 
அஸ்வத்தாமர்‌, ஜயத்ரதர்‌, பூரிசிரவஸ்‌, கிருதவர்மர்‌ 
ஆகியோரின்‌ பிறவிநூல்களையும்‌ கணித்து ஒற்றைச்‌ 
சுவடியென சுருக்கியிருக்கிறேன்‌” என்று இன்னொரு 
சுவடியைப்‌ பிரித்து தன்‌ முன்‌ வைத்தான்‌. 


அவற்றில்‌ அவன்‌ விரல்கள்‌ சுழித்தும்‌ தயங்கியும்‌ 
விசைகொண்டும்‌ ஓடிக்கொண்டிருந்தன. பின்னர்‌ 
கண்களை மூடிக்கொண்டு விரலோட்டினான்‌. விரல்‌ 
இயல்பான விசையுடன்‌ சுழன்றுகொண்டிருக்க 
சுவடிகளை விலக்கிவிட்டு தன்‌ முன்‌ தரையில்‌ 
சுட்டுவிரலால்‌ வரைந்தான்‌. உதடுகள்‌ நுண்சொல்லில்‌ 
நடுங்கிக்கொண்டிருக்க மெல்ல விழிகள்‌ சரிந்து முகம்‌ 
ஊழ்கநிலை கொள்ள தன்னுள்‌ ஆழ்ந்தான்‌. 
துரியோதனன்‌ அவனை நோக்கிக்கொண்டு 
அமர்ந்திருந்தான்‌. பெருமூச்சொன்று எழ உத்தரன்‌ அதை 
அடக்கினான்‌. 


சகதேவன்‌ விழிதிறந்து மூச்சொலியாக “ஓம்‌!” என்றான்‌. 
“நலம்‌ திகழ்க!” என சொல்கொண்டு “தெய்வங்கள்‌ 
உடனிருக்கட்டும்‌. மூத்தார்‌ நிறைவுகொள்ளட்டும்‌. மூத்த 
கெளரவரே, நாளை மறுநாள்‌ புலரியில்‌ போர்‌ தொடங்குக! 
அது ஆடிமாதம்‌ தேய்பிறை முதல்நாள்‌. உங்களுக்குரிய 
தேவனாகிய கலி முழு வடிவுகொண்டு எழும்‌ பொழுது 
அது” என்றான்‌. “ஒவ்வொருநாளுமென உங்கள்‌ தேவன்‌ 
உங்களை முழுதாள்வான்‌. பதினெட்டு நாட்கள்‌ 
உங்களை அவன்‌ தன்‌ பேருருவென்றே நிறுத்துவான்‌. 
உங்கள்‌ மண்நிகழ்நோக்கம்‌ நிறைவேறும்‌. எச்சமில்லாது 
இவ்வாழ்வை நிறைவுசெய்தவராவீர்‌. இப்புவியில்‌ 
மானுடர்‌ பெறும்‌ வெற்றிகளில்‌ முதன்மையானது 
தன்னறம்‌ முழுமைகொள்ளும்‌ பெருவாழ்வே” என்றான்‌ 
சகதேவன்‌. 


“ஆடி நன்று. காற்றுகளின்‌ மாதம்‌” என்றான்‌ துச்சாதனன்‌. 
“ஆடிக்குரிய தெய்வங்கள்‌ கலியும்‌ கொற்றவையும்‌. 
இப்போர்‌ அவர்களுக்குள்‌ நிகழ்வது. தெய்வங்கள்‌ டல்‌ க 
இனி!” என்றான்‌ சகதேவன்‌. துரியோதனன்‌ கைகூப்‌ 
“அவ்வாறே ஆகுக!” என்றான்‌. பின்னர்‌ துச்சாதனனை 
நோக்கி திரும்ப அவன்‌ தன்‌ கையிலிருந்த 
மரவுரிப்பையில்‌ இருந்து சிறு மரத்தாலத்தை எடுத்து 
அதில்‌ தன்‌ கணையாழி ஒன்றை வைத்தான்‌. “இது 
நிமித்திகருக்கு அஸ்தினபுரியின்‌ அரசனின்‌ பரிசு. 
ஏற்றருள்க!” என அளித்தான்‌. சகதேவன்‌ அதை வாங்கி 
கண்களில்‌ ஒற்றிக்கொண்டான்‌. 


துரியோதனன்‌ கைகூப்பியபடி எழுந்து 
“விடைகொள்கிறோம்‌, இளையோனே. களத்தில்‌ 
காண்போம்‌” என்றான்‌. சகதேவன்‌ எழுந்து “தங்கள்‌ 
வருகையால்‌ பெருமைகொண்டேன்‌, மூத்தவரே” 
என்றான்‌. துரியோதனன்‌ “நீ நற்துயில்‌ கொள்வதில்லை 
என எண்ணுகிறேன்‌. விழிகளுக்குக்‌ கீழே கருமை 
படிந்துள்ளது” என்றான்‌. சகதேவன்‌ புன்னகைத்தான்‌. 
துரியோதனன்‌ “உங்கள்‌ படைகள்‌ புதிய வீரர்களால்‌ 
ஆனவை என்றாலும்‌ நன்கு அணிகொண்டுள்ளன. 
படைத்தலைவர்களிடம்‌ என்‌ பாராட்டுதல்களை தெரிவி” 
என்றான்‌. சகதேவன்‌ “அவர்களுக்கு அது பெருமதிப்பு” 
என்றான்‌. 


அவர்கள்‌ வெளியே சென்றனர்‌. சகதேவன்‌ 
கைகூப்பியபடி உள்ளேயே நின்றான்‌. உடன்‌ சென்ற 
உத்தரனை நோக்கி புன்னகைத்த துரியோதனன்‌ “நாம்‌ 
பிறிதொரு தருணத்தில்‌ சந்தித்துக்கொண்டிருக்கலாம்‌, 
இளையோனே. ஆனால்‌ இவ்வண்ணமாவது இது 


நிகழ்ந்தது நன்று” என்றபின்‌ உத்தரனின்‌ தோளை 
வளைத்து மெல்ல தழுவினான்‌. உத்தரன்‌ நிலத்தில்‌ 
மண்டியிட்டு “என்னை வாழ்த்துக, அரசே!” என்றான்‌. 
“புகழ்கொள்க!” என்று துரியோதனன்‌ வாழ்த்தினான்‌. 
அவர்களுடன்‌ தேரை நோக்கி செல்கையில்‌ உத்தரன்‌ 
நடுங்கிக்கொண்மருந்தான்‌. 


[[ஙagelதுரியோதனனும்‌ துச்சாதனனும்‌ ஏறிய தேர்‌ புழுதி 
எழ நீரில்‌ விழுந்த நாணயம்‌ மூழ்குவதைப்போல்‌ சென்று 
மறுபக்கப்‌ படைப்பெருக்கில்‌ மறைவதை நோக்கியபடி 
நின்றபோது உத்தரன்‌ அரியதோர்‌ இழப்புணர்வை 
அடைந்தான்‌. வெறும்‌ குருதியின்‌ பொருட்டு இங்கே 
நின்றிருக்கிறேன்‌ என்று அவன்‌ அகம்‌ அரற்றியது. 
மானுடரை குருதி முழுமையாக இணைக்கமுடியும்‌ 
என்றால்‌ ஏன்‌ அறங்களென்று மண்ணில்‌ சிலவற்றை 
அமைத்தன தெய்வங்கள்‌? அவன்‌ பெருமூச்சுடன்‌ திரும்பி 
நடந்தான்‌. அவன்‌ அருகே நின்றிருந்த திருஷ்டத்யும்னன்‌ 
“இனி எதையுமே எண்ணவேண்டியதில்லை. நம்மை 
முற்றாக தோற்கடித்துவிட்டுச்‌ செல்கிறார்‌ கெளரவ 
மூத்தவர்‌” என்றான்‌. 


உத்தரன்‌ வெறுமனே நோக்கினான்‌. “இன்று 
அவையிலிருந்து வந்ததுமே நோக்கினேன்‌. எந்தப்‌ 
படைவீரன்‌ முகத்திலும்‌ போர்வீரனுக்குரிய தோற்றம்‌ 
இல்லை. இந்திரவிழவுக்கு எழுந்தவர்கள்‌ 
போலிருக்கிறார்கள்‌ மூடர்கள்‌. பெரும்பாலானவர்கள்‌ 
இரவெல்லாம்‌ பேசிக்கொண்மருந்திருக்கிறார்கள்‌. 
குடியால்‌ சிவந்து களைத்த கண்கள்‌. ஒருவரோடொருவர்‌ 
ஏளனமும்‌ நகையாட்டுமாக சொல்லெடுக்கிறார்கள்‌” 
என்றான்‌. “இவர்களால்‌ போரிட இயலாது. ஐயமே 
தேவையில்லை. போர்‌ அறிவிக்கப்படுமென்றால்‌ 
தங்களை அரசர்‌ யுதிஷ்டிரர்‌ ஏமாற்றிவிட்டதாகவே 
உணர்வார்கள்‌.” 


அவனுடைய முகத்தை நோக்காமல்‌ உத்தரன்‌ நடந்தான்‌. 
தளர்ந்த குரலில்‌ ந்‌ வ்‌ ள்‌ போர்‌ 
முடிந்துவிட்டது. ஆம்‌...” என்று திருஷ்டத்யும்னன்‌ 
சொன்னான்‌. “எப்‌ பாது பாஞ்சாலத்து ஷத்ரியவீரர்கள்‌ 
விலைப்பெண்டிரை படைக்குள்‌ கொண்டுவந்தார்களோ 
அப்போதே போரை இழந்து விட்டோம்‌... நாளைமறுநாள்‌ 
ஆழத்‌ தேய்பிறை முதல்நாள்‌ போர்‌ அல்லவா? பீஷ்ம 
தாமகர்‌ பெருவில்லை ஏந்தியபடி வந்து படைமுகம்‌ 
நின்று நாணொலி எழுப்பும்போது இங்கிருப்பவர்கள்‌ 
அவருக்கு வாழ்த்துகூவியபடி சென்று கூடுவார்கள்‌...” 


உத்தரன்‌ “நாம்‌ என்ன செய்ய இயலும்‌ அதற்கு? எந்தப்‌ 
போரும்‌ படைகளின்‌ உள்ளத்தின்‌ ஆழத்திலிருந்து 
எழவேண்டும்‌. வெல்வதையும்‌ தோற்பதையும்‌ 
படைகளின்‌ க வாழும்‌ தெய்வங்கள்‌ 
முன்னரே முடிவெடுத்துவிடுகின்றன என்பார்கள்‌” 
என்றான்‌. “ஆம்‌, ஆனால்‌ இப்போதும்கூட இளைய 
யாதவர்‌ ஏதேனும்‌ செய்ய முடியும்‌. அவருடைய போர்‌ இது. 
அவர்‌ ஒருபோதும்‌ தோற்கமாட்டார்‌ என்ற 
நம்பிக்கையையே இறுதிப்‌ பற்றுக்கோடென 
கொண்டுள்ளேன்‌” என்றான்‌ திருஷ்டத்யும்னன்‌. 
“இத்தனை பெரும்போர்‌ இவ்வளவு நுட்பமாக 
ஒருங்கமைவது தெய்வங்களின்‌ விழைவாலேயே. நாம்‌ 
அஞ்சுவதிலும்‌ விழைவதிலும்‌ பொருளில்லை. அதை 
சொல்லிச்‌ சொல்லி என்னை எழுப்பிக்கொள்கிறேன்‌. 
ஆனால்‌ என்‌ ஆழம்‌ துவண்டுகிடக்கிறது.” 


தொலைவில்‌ வந்த ஸ்வேதனைக்‌ கண்டு உத்தரனின்‌ 
அகம்‌ திடுக்கிட்டது. முதற்கணம்‌ உளம்‌ திடுக்கிட்டது 
தன்னையே ஆடியில்‌ கண்டதுபோல்‌ தோன்றியமையால்‌ 
எனத்‌ தோன்ற அவனிடம்‌ தன்‌ சாயல்‌ உள்ளதா என 
விழிகளால்‌ வருடிநோக்கினான்‌. அவன்‌ அசைவுகளில்‌ 
மட்டுமே தான்‌ இருப்பதை கண்டுகொண்டான்‌. ஸ்வேதன்‌ 
புரவியில்‌ இருந்து இறங்கி தலைவணங்கி “ஆணைகள்‌ 
அனைத்தும்‌ நிறைவேற்றப்பட்டுள்ளன, இளவரசே” 
என்றான்‌. திருஷ்டத்யும்னன்‌ ஆர்வமின்றி “நன்று” 
என்றான்‌. உத்தரன்‌ ஸ்வேதனிடம்‌ “இளையோன்‌ 
எங்குளான்‌?” என்றான்‌. ஸ்வேதன்‌ “அவனுக்கு 
அடுமனையில்‌ பொறுப்பு” என்றான்‌. 


ஸ்வேதனிடம்‌ “அந்த நாகன்‌ எங்குளான்‌?” என்றான்‌ 
திருஷ்டத்யும்னன்‌. “அவனுக்கான பணிகளில்‌ 
முழுமையாக ஈடுபட்டிருக்கிறான்‌” என்றான்‌ ஸ்வேதன்‌. 
“அவனை புரவிகளால்‌ மட்டும்‌ ஏற்றுக்கொள்ள 
இயலவில்லை. அவன்‌ உடலில்‌ நாகமணம்‌ வீசுகிறது.” 
உத்தரன்‌ “அவர்கள்‌ நாகநஞ்சு உண்பவர்கள்‌. குருதியில்‌ 
நஞ்சு ஊறியிருக்கும்‌” என்றான்‌. திருஷ்டத்யும்னன்‌ 
தலையசைக்க அவன்‌ திரும்பிச்‌ சென்றான்‌. உத்தரன்‌ ஒரு 
படபடப்பை உணர்ந்தான்‌. “என்ன?” என்று 
திருஷ்டத்யும்னன்‌ கேட்டான்‌. “இல்லை... ஒரு 
நிலையழிவு” என்றான்‌ உத்தரன்‌. “என்ன?” என்றான்‌ 
திருஷ்டத்யும்னன்‌. உத்தரன்‌ “அறியேன்‌” என்றான்‌. 
அவர்கள்‌ புரவிகளில்‌ ஏறினர்‌. “நிகழ்ந்தவற்றை 
அரசரிடம்‌ சொல்வோம்‌. இப்போது அங்கே 
படைத்தலைவர்கள்‌ அனைவரும்‌ கூடியிருப்பார்கள்‌. 


போர்‌ நாளைமறுநாள்‌ தொடங்குமென்றால்‌ நமக்கும்‌ 
பொழுதில்லை” என்றான்‌ திருஷ்டத்யும்னன்‌. உத்தரன்‌ 
அந்தப்‌ படபடப்பு ஏன்‌ என்று உணர்ந்தான்‌. அவன்‌ 
புரவியை இழுத்ததை உணர்ந்த திருஷ்டத்யும்னன்‌ 
திரும்பி நோக்கி “என்ன?” என்றான்‌. “அவனுக்குப்‌ 
பின்னால்‌ ஒரு நிழலை கண்டேன்‌” என்றான்‌ உத்தரன்‌. 
“நிழல்தானே?” என்றான்‌ திருஷ்டத்யும்னன்‌. “ஆம்‌, 
ஆனால்‌ வெறும்‌ நிழல்‌ அல்ல அது. அது பிறிதொன்று... 
அவன்‌ அசைவுக்கேற்ப அது அசையவில்லை.” 


திருஷ்டத்யும்னன்‌ ஏளனத்துடன்‌ உதட்டை சுழித்தான்‌. 
“அல்ல, பாஞ்சாலரே. நீங்கள்‌ ஷத்ரியர்‌. உங்கள்‌ 
விழிகளுக்கு அது தென்படாது. நான்‌ இன்னமும்‌ 
மலைக்குடி குருதி கொண்டவன்‌. நான்‌ பார்க்கிறேன்‌. 
அந்நிழல்கள்‌ ஒளியால்‌ உருவாகின்றவை அல்ல. அவை 
மானுடரை தொடர்பவை. வளர்ந்தும்‌ குறுகியும்‌ 
எப்போதும்‌ உடனிருப்பவை. அவை பேருருக்கொண்டு 
எழுகையில்‌ அவர்கள்‌ அதில்‌ ஒரு துளியென்று 
ஆகிவிட்டிருப்பார்கள்‌.” திருஷ்டத்யும்னன்‌ “போர்முனை 
இது. எளிய உளமயக்குகளுக்கு இடமில்லை இங்கே” 
என்றான்‌. உத்தரன்‌ பெருமூச்சுவிட்டான்‌. “அவனுக்காக 
அஞ்சுகிறீர்‌, விராடரே. உம்‌ குருதியின்‌ தழுவல்‌ அது” 
என்றான்‌ திருஷ்டத்யும்னன்‌. “நீர்‌ செய்யவேண்டியது 
ஒன்றே. உம்‌ தந்தையிடம்‌ சொல்க! இங்கேயே அவர்‌ 
இவ்விருவரையும்‌ தன்‌ மைந்தராக ஏற்றுக்கொள்ளலாம்‌. 
வேண்டுமென்றால்‌ ஒரு சிறு சடங்கினூடாகவே அதை 
முழுமைப்படுத்தலாம்‌.” 


உத்தரன்‌ பேசாமல்‌ வந்தான்‌. “சொல்க!” 

என்றான்‌ திருஷ்டத்யும்னன்‌. “எந்தை அதற்கு ஒப்புவார்‌ 
என நான்‌ நினைக்கவில்லை” என்றான்‌ உத்தரன்‌. “நீர்‌ 
பேசிப்பாரும்‌” என்றான்‌ திருஷ்டத்யும்னன்‌. “நான்‌ 
அவரிடம்‌ பேசுவதில்லை” என்றான்‌ உத்தரன்‌. “நான்‌ 
பேசுகிறேன்‌... அல்லது எந்தையிடம்‌ பேசும்படி 
சொல்கிறேன்‌.” உத்தரன்‌ ஒன்றும்‌ சொல்லவில்லை. 
“அவர்கள்‌ இணை அகவையர்‌. இருவருமே 
பாண்டவர்களுக்கு மகற்கொடை செய்தவர்கள்‌. 
அவர்களால்‌ பேசிக்கொள்ள முடியும்‌” 

என்றான்‌ திருஷ்டத்யும்னன்‌. 

உத்தரன்‌ மறுமொழி சொல்லாமல்‌ படைகளை 
நோக்கியபடியே சென்றுகொண்டிருந்தான்‌. அவனால்‌ 
ஒவ்வொரு முகத்தையும்‌ தனித்தனியாக பார்க்கமுடிந்தது. 
எவர்‌ முகத்திலும்‌ அச்சமோ பதற்றமோ தென்படவில்லை. 
அனைவரும்‌ முன்பிருந்ததுபோலவே களியாட்டுமுகம்‌ 


கொண்டிருந்தார்கள்‌. அனைவரும்‌ துரியோதனன்‌ 
போருக்கு நாள்குறித்துச்‌ சென்றிருப்பதை 
அறிந்திருப்பார்கள்‌. ஆனால்‌ எவரும்‌ அதை 
நம்பவில்லை. அப்படி போருக்கு நாள்குறிப்பதே இந்தப்‌ 
படைசூழ்கையை முடித்துக்கொள்ளவிருக்கிறார்கள்‌ 
என்று பொருள்படக்கூடும்‌. 


ஒரு படைவீரன்‌ தட்டிகளுக்கு சாயத்தால்‌ 
எண்களிட்டுக்கொண்டிருந்தான்‌. “என்ன செய்கிறாய்‌?” 
என்றான்‌ உத்தரன்‌. “எஞ்சிய தரைப்பலகைகளையும்‌ 
தட்டிகளையும்‌ கொண்டு இந்தக்‌ குடில்‌ அமைக்கப்பட்டது, 
இளவரசே. இதை கழற்றி எடுத்துக்கொண்டு சென்று 
மீண்டும்‌ அமைக்கும்போது இவ்வெண்கள்‌ 
தேவைப்படும்‌” என்றான்‌ படைவீரன்‌. உத்தரனின்‌ 
விழிகளை திருஷ்டத்யும்னனின்‌ விழிகள்‌ சந்தித்தன. “நம்‌ 
பொழுது அணுகுகிறது” என்று அவன்‌ வேறுதிசை 
நோக்கியபடி சொன்னான்‌. 


சற்று தொலைவு சென்றபின்‌ திருஷ்டத்யும்னன்‌ நின்று 
“சகதேவன்‌ குறித்துக்கொடுத்த நாள்‌ அவர்களுக்கு 
வெற்றியை அளிக்கும்‌ என்றாரா?” என்றான்‌. “அதை 
எவரும்‌ சொல்லவியலாது என்றார்‌. அப்பொழுதில்‌ 
தொடங்கும்‌ போரில்‌ முதற்கெளரவர்‌ தன்‌ முழுமையை 
வெளிப்படுத்துவார்‌ என்று மட்டுமே சொன்னார்‌” 
என்றான்‌ உத்தரன்‌. திருஷ்டத்யும்னன்‌ மேலும்‌ எதையோ 
சொல்ல விழைந்தான்‌. ஆகவே புரவியை விரைவிலாது 
நடக்கச்செய்து வேறெங்கோ நோக்கியபடி பொழுதை 
நீட்டினான்‌. உத்தரன்‌ காத்திருந்தான்‌. 


திருஷ்டத்யும்னன்‌ “அவர்‌ உம்மை தோள்தழுவியபோது 
எவ்வாறு உணர்ந்தீர்‌?” என்றான்‌. உத்தரன்‌ “எந்தை என” 
என்றான்‌. மறுகணம்‌ அவனே தன்‌ உணர்வை 
கண்டுகொண்டான்‌. “பெருந்தந்தைக்கான ஏக்கம்‌ 
அனைத்து மைந்தரிடமும்‌ உண்டு. நான்‌ என்‌ மதிப்பை 
ஈட்டாத தந்தைக்கு பிறந்தவன்‌. கெளரவ மூத்தவரின்‌ 
தொடுகையில்‌ என்‌ மூதாதையரை 

உணர்ந்தேன்‌.” திருஷ்டத்யும்னன்‌ “அவர்‌ 
அழைத்திருந்தால்‌ சென்றிருப்பீரா?” என்றான்‌. உத்தரன்‌ 
“அவர்‌ அவ்வாறு எவரையும்‌ அழைக்கமாட்டார்‌” 
என்றான்‌. “அழைத்தால்‌?” என்றான்‌ திருஷ்டத்யும்னன்‌. 
“அழைத்தால்‌ அக்கணமே செல்வேன்‌... அது என்‌ 
தெய்வத்தின்‌ ஆணைக்கு நிகர்‌” என்றான்‌ உத்தரன்‌. 


திருஷ்டத்யும்னன்‌ சீற்றம்‌ கொள்வான்‌ என உத்தரன்‌ 
எண்ணினான்‌. அவன்‌ புரவியில்‌ உடல்‌ தொய்ந்திருக்க 


பேசாமல்‌ செல்வதை கண்டபோது எப்படி சீற்றம்கொள்ள 
முடியும்‌ என்று தோன்றியது. யுதிஷ்டிரரின்‌ பாடிவீட்டை 
அணுகுவதுவரை திருஷ்டத்யும்னன்‌ மேலும்‌ 
பேசவில்லை. அப்பால்‌ படைமாளிகையின்‌ ஒழுக்கை 
கண்டதும்‌ கடிவாளத்தைப்‌ பற்றியபடி நின்று 
“மெய்யுரைப்பதென்றால்‌ நானும்‌ அவ்வண்ணமே 
எண்ணினேன்‌, விராடரே” என்றான்‌. “தன்‌ விழைவையும்‌ 
வஞ்சத்தையும்‌ விண்ணுக்கும்‌ மண்ணுக்கும்‌ ஒளிக்காமல்‌ 
நின்றிருப்பதில்‌ தெய்வங்களுக்குரிய நிமிர்வு ஒன்று 
உள்ளது... அத்தகையவர்‌ பெருந்தந்தை என்பதில்‌ 
ஐயமில்லை.” 


உத்தரன்‌ அவன்‌ சொல்வதை உள்வாங்கிக்கொள்ளாமல்‌ 
நின்றான்‌. திருஷ்டத்யும்னன்‌ புரவியை ஓட்டி முன்னால்‌ 
சென்று யுதிஷ்டிரரின்‌ மாளிகை முகப்பில்‌ தன்னை 
எதிர்கொண்ட யெளதேயனிடம்‌ ஒரு சில சொற்களை 
உரைத்து கடந்துசெல்வதை வெறுமனே 
நோக்கிக்கொண்டிருந்தான்‌. 


கண்டடையவில்லை. “இந்த நகருக்கு 
இருபத்தாறாண்டுகளுக்கு முன்னர்‌ வந்தபோது நான்‌ 
இவளுக்கு அன்னையாக இருந்தேன்‌. இவள்‌ கையில்‌ 
புதிய வெண்மலருடன்‌ குழந்தைபோல இந்நகருக்குள்‌ 
நுழைந்தாள்‌” என்றாள்‌ அம்பிகை. உதடுகள்‌ துடிக்க 
கழுத்தில்‌ தசைகள்‌ அசைய தன்‌ குரலின்‌ இடறலை 
கட்டுப்படுத்திக்கொண்டாள்‌. “அதன்பின்‌ எங்களுக்குள்‌ 
ஏதேதோ பேய்கள்‌ புகுந்து கொண்டன. என்னென்னவோ 
ஆட்டங்களை ஆடினோம்‌. எல்லாம்‌ வெறும்‌ கனவு...” 


அம்பாலிகையின்‌ மெலிந்த கைகளைப்‌ பற்றி தன்‌ 
கைகளுக்குள்‌ வைத்துக்கொண்டு அம்பிகை 
சொன்னாள்‌. “இப்போது எல்லாம்‌ விலகிவிட்டன. இதோ 
இப்போது எஞ்சுவதுதான்‌ உண்மை. இவளுக்கு நானும்‌ 
எனக்கு இவளும்‌ மட்டுமே இருக்கிறோம்‌. மீதியெல்லாம்‌ 
வெறும்‌ மாயை.” அம்பாலிகை எழுந்து தன்‌ தமக்கையின்‌ 
மடியில்‌ முகம்‌ புதைத்துக்கொண்டாள்‌. அவள்‌ தலையை 
வருடியபடி அம்பிகை சொன்னாள்‌ “போதுமடி... எங்கோ 
ஒரு காட்டில்‌ நாமிருவரும்‌ காசியில்‌ வாழ்ந்த அந்த 
நாட்களை மீண்டும்‌ வாழ முயல்வோம்‌. அங்கேயே 
எவருமறியாமல்‌ மடிவோம்‌...” 

[[ஙage]யுதிஷ்டிரரின்‌ அவைக்குள்‌ நுழைகையில்‌ உத்தரன்‌ 
தன்‌ உடல்முழுக்க எடைமிக்க களைப்பை உணர்ந்தான்‌. 
உள்ளே யுதிஷ்டிரரும்‌ பிறரும்கூட அத்தகைய 
களைப்புடன்‌ இருப்பதாகத்‌ தோன்றியது. மதுக்களிப்பில்‌ 
அகம்குழைந்து நாக்குழறி பேசிக்கொண்டிருப்பவர்களின்‌ 
கூட்டம்போல அங்கிருந்த பேச்சொலிகள்‌ முதற்செவிக்கு 
தோன்றின. அவன்‌ உள்ளே நுழைந்ததும்‌ அங்கே அமைதி 
உருவாகியது. அது அவன்‌ உடவில்‌ உருவாக்கிய 
கூச்சத்துடன்‌ தலைவணங்கினான்‌. அவனுக்குப்‌ 
பின்னால்‌ வந்த திருஷ்டத்யும்னன்‌ தலைவணங்கி தன்‌ 
இருக்கையை அடைந்து அமர்ந்தான்‌. உத்தரன்‌ 
“அஸ்தினபுரியின்‌ அரசர்‌ திரும்பிச்சென்றுவிட்டார்‌, 
அரசே” என்றான்‌. 


“நம்‌ படைகளின்‌ உளநிலை என்ன?” என்றார்‌ யுதிஷ்டிரர்‌. 
அதிலிருந்த பொருளின்மையால்‌ உத்தரன்‌ பேச்செழாமல்‌ 

னான்‌. உரத்த குரலில்‌ “வேறென்ன? நம்‌ படைகள்‌ 
உண்டாட்டுக்கு ஒருங்கியிருக்கின்றன. பெண்‌ 
கிடைக்குமா என கேட்க விழைகின்றன, அவ்வளவுதான்‌” 
என்றான்‌ பீமன்‌. “இதைப்பற்றி இன்று முழுக்க 
இங்கிருந்து பேசுவோம்‌. போர்‌ தொடங்கும்போது 
அவர்களின்‌ கதைகளுக்கு முன்‌ மண்டையை கொண்டு 
கொடுப்போம்‌. குமிழி உடைத்து விளையாடும்‌ 
குழந்தைகள்போல அவர்கள்‌ மகிழட்டும்‌.” யுதிஷ்டிரர்‌ 
எரிச்சலுடன்‌ “போதும்‌, மந்தா!” என்றார்‌. 
“அப்படியென்றால்‌ இனி என்ன செய்யவேண்டும்‌ என்று 
மட்டும்‌ சொல்லுங்கள்‌. இனி எவரும்‌ கவலையையும்‌ 
சோர்வையும்‌ இங்கே பேசவேண்டியதில்லை” என்று பீமன்‌ 
சொன்னான்‌. 


“ஆம்‌, அதையே நானும்‌ எண்ணுகிறேன்‌” என்றான்‌ 
சகதேவன்‌. “நாம்‌ இனி சொல்ல என்ன உள்ளது? இளைய 
யாதவர்‌ சொல்லட்டும்‌. இனி வஞ்சினங்களுக்கெல்லாம்‌ 
இடமில்லை. நமக்கு பொழுதே இல்லை” என்றார்‌ துருபதர்‌. 
அனைவரும்‌ இளைய யாதவரோை பார்க்க அவர்‌ அதே 
விலகிய நோக்குடன்‌ அமர்ந்திருந்தார்‌. “இளைய யாதவர்‌ 
இத்தருணத்தில்‌ உரிய வழியொன்றை சொல்லவேண்டும்‌” 
என்றான்‌ நகுலன்‌. இளைய யாதவர்‌ உயிர்கொண்டு “ஆம்‌, 
உடனே ஏதேனும்‌ செய்தாகவேண்டும்‌” என்றார்‌. பின்னர்‌ 
“இங்குள்ள நாம்‌ போர்புரிந்து நெடுங்காலமாகிறது. 


தொடர்ந்து போரிலிருக்கும்‌ குடிகளில்‌ இருந்து எவரேனும்‌ 
அவையிலிருந்தால்‌ அவர்களிடம்‌ பேச விழைகிறேன்‌” 
என்றார்‌. 


எவரும்‌ எழவில்லை. துருபதர்‌ “எப்போதும்‌ 
போரிலிருப்பவர்கள்‌ என்றால்‌ பாணாசுரரின்‌ 
அசுரகுடியினர்தான்‌” என்றார்‌. “அவர்கள்‌ தங்கள்‌ 
உடன்குருதியினரிடம்தான்‌ பெரும்பாலும்‌ பூசலில்‌ 
இருக்கிறார்கள்‌. அவர்களுக்கு எதேனும்‌ தெரிந்திருக்கும்‌” 
என்றார்‌ இளைய யாதவர்‌. “ஆம்‌, அது ஒரு வழி” என்றான்‌ 
திருஷ்டத்யும்னன்‌. “பாணாசுரரின்‌ படையிலுள்ள மூத்த 
படைத்தலைவரை அழைத்துவருக!” என 
ஆணையிட்டார்‌ யுதிஷ்டிரர்‌. “நிஷாதர்களான 
மல்லர்களும்‌ அசுரகுலத்தவரும்‌ தொடர்‌ போர்களில்‌ 
இருப்பவர்கள்‌. அவர்களின்‌ தலைவர்களும்‌ வரட்டும்‌” 
என்றார்‌ இளைய யாதவர்‌. 


ஏவலன்‌ சென்றபின்‌ தனக்குத்தானே என 
“நல்லவேளையாக அனைத்து மூத்த 
படைத்தலைவர்களையும்‌ இங்கே அவைகூடலுக்கு 
வரச்சொல்லி ஆணையிட்டிருந்தேன்‌. அருகில்தான்‌ 
இருக்கிறார்கள்‌” என்றார்‌. அவையில்‌ ஒவ்வாமை 
உருவாக்கும்‌ அமைதி நிலவியது. உத்தரன்‌ 
பெருமூச்சுவிட்டு உடல்தளர்த்தி அமர்ந்தான்‌. “நம்‌ 
இளையோர்‌ அனைவரும்‌ வரட்டும்‌. அவர்களுக்கும்‌ 
ஏதேனும்‌ தோன்றலாம்‌. பொதுவாக இளையோர்‌ 
ஊக்கநிலையில்‌ இருப்பவர்கள்‌. ஊக்கத்தை 
தக்கவைக்கும்‌ கலை அறிந்தவர்கள்‌” என்றார்‌ யுதிஷ்டிரர்‌. 
“ஆம்‌, அதுவும்‌ நன்றே” என்ற திருஷ்டத்யும்னன்‌ திரும்பி 
அவை (ஏவலனிடம்‌ “இளவரசர்‌ அனைவரும்‌ வருக!” 
என்றான்‌. 


ஒவ்வொருவராக வரத்தொடங்கினர்‌. பிரதிவிந்தியனும்‌ 
சுதசோமனும்‌ சுருதகீர்த்தியும்‌ சதானீகனும்‌ சுருதசேனனும்‌ 
முதலில்‌ வந்தனர்‌. யெளதேயனும்‌ நிர்மித்ரனும்‌ 
தொடர்ந்து வந்தனர்‌. ஸ்வேதன்‌ அரவானுடன்‌ வந்து 
அமர்ந்தான்‌. சங்கன்‌ தனியாக வந்தான்‌. 
திருஷ்டத்யும்னனின்‌ மைந்தர்களும்‌ சாத்யகியின்‌ 
மைந்தர்களும்‌ வந்தார்கள்‌. அசுரர்களும்‌ அரக்கர்களும்‌ 
நிஷாதர்களும்‌ கிராதர்களுமாக மெல்ல அவை 
நிறைந்தது. மேலும்‌ வந்த இளையவர்கள்‌ பின்னால்‌ 
சுவர்சாய்ந்து நின்றனர்‌. மேற்கு நிஷாதஅரசின்‌ 
ஹிரண்யநாபனும்‌ அவன்‌ இளையோன்‌ 
ஹிரண்யபாகுவும்‌ உத்தரனின்‌ அருகே வந்து 
நின்றார்கள்‌. மைய நிஷாதநிலத்து அரசர்‌ 


மணிமானையும்‌ அவர்‌ மைந்தர்‌ மணிகர்ணனையும்‌ 
அவன்‌ கைவீசி அருகழைத்தான்‌. அவர்களுடன்‌ 
கீழ்நிஷாதநிலத்து அரசர்‌ தண்டதரனும்‌ அவர்‌ மைந்தர்‌ 
சார்ங்கதரனும்‌ அவனருகே வந்து நின்றனர்‌. 


அவையில்‌ மூச்சொலியே முழங்கத்‌ தொடங்கியது. 
“அபிமன்யூ எங்கே?” என்று யுதிஷ்டிரர்‌ கேட்டார்‌. 
“விற்பயிற்சியில்‌ இருக்கிறார்‌, அழைத்துவரச்சொல்லி 
தூதனை அனுப்பியிருக்கிறேன்‌” என்றான்‌ யெளதேயன்‌. 
அனுபநாட்டு மூதரசர்‌ விருத்தஷர்மரும்‌ அவர்‌ மைந்தர்‌ 
வசுதனரும்‌, இளையோன்‌ நீலனும்‌ உள்ளே வந்தனர்‌. 
தொடர்ந்து அபிமன்யூ மூச்சிரைப்புடன்‌ உள்ளே வந்து 
தலைவணங்கி பின்னால்‌ சென்று நின்றான்‌. அவை 
நிறைந்ததைக்‌ கண்ட யுதிஷ்டிரர்‌ “இளைய யாதவர்‌ அவர்‌ 
விழைவதை உசாவலாம்‌” என்றார்‌. இளைய யாதவர்‌ 
“ஆம்‌” என அசைந்து அமர்ந்தார்‌. முகமன்‌ இன்றி 
நேரடியாகவே பேசலானார்‌. “மூத்த போர்வீரர்களே, நீங்கள்‌ 
இதற்குள்‌ அறிந்திருப்பீர்கள்‌. நம்‌ படைகள்‌ 
ஊக்கமழிந்துள்ளன. போர்‌ வரக்கூடும்‌ என்ற 
நம்பிக்கையை அனைவரும்‌ இழந்துள்ளனர்‌. 
களியாட்டுநிலை கொண்டிுருக்கிறார்கள்‌. இப்படியே 
இவர்களை நாம்‌ போருக்கு கொண்டுசெல்ல இயலாது. 
நாளை மறுநாள்‌ புலரியில்‌ அவர்கள்‌ போருக்கு 
பொழுதுகுறித்துச்‌ சென்றிருக்கிறார்கள்‌.” 


“ஆம்‌” என்றார்‌ பாணாசுரரின்‌ அமைச்சரான சுபூதர்‌. 
“நமது படைகள்‌ முதுகொடிந்த மலைப்பாம்புபோல 
கிடக்கின்றன.” உத்தரமல்லநாட்டு தீர்க்கபிரக்யர்‌ 
“அஸ்தினபுரியின்‌ அரசர்‌ செய்த அந்த சூழ்ச்சியை 
நாங்களும்‌ செய்வதுண்டு. எதிரிகுடியின்‌ தெய்வத்தையோ 
மூதாதையையோ அவர்களுக்குள்‌ புகுந்து 
தொழுதுவருவோம்‌. அவர்களின்‌ வஞ்சத்தை அது 
அணையச்செய்யும்‌, போர்விசை குறையும்‌. கூடவே 
நம்முடைய தன்முனைப்பை அவர்களுக்கு காட்டும்‌. அது 
அவர்களை உள்ளூர அஞ்சவும்‌ வைக்கும்‌.” என்றார்‌. 
அசுரகுலத்து அரசர்‌ ஹிரண்யகட்கர்‌ “அவர்‌ போருக்கு 
நாள்குறித்துச்‌ சென்றது உச்சகட்ட சூழ்ச்சி. இனி போரே 
நிகழாது, நிகழ்ந்தால்‌ வெறும்‌ கொலையாட்டு மட்டுமே” 
என்றார்‌. 

“இந்நிலை உங்களுக்கு வந்தால்‌ என்ன செய்வீர்கள்‌?” 
என்றார்‌ இளைய யாதவர்‌. அவர்கள்‌ அந்த நேரடி 
வினாவால்‌ குழம்பி தங்களுக்குள்‌ பேசிக்கொண்டார்கள்‌. 
“சொல்க!” என்றார்‌ இளைய யாதவர்‌. “எங்கள்‌ 
குடிகளுக்குள்‌ களிப்போர்‌ அடிக்கடி நிகழும்‌. 


சிலதருணங்களில்‌ எங்கள்‌ வீரர்கள்‌ நிகழ்வது களிப்போர்‌ 
என்ற உளநிலையிலேயே இருப்பார்கள்‌. அவர்களை 
அதிலிருந்து மீட்பது கடினம்‌. அவர்கள்‌ 
செவிகொள்வதை நிறுத்திவிட்டிருப்பார்கள்‌. பேசி 
புரியவைக்க முடியாது” என்றார்‌ அசுரகுலத்து அரசர்‌ 
ஹிரண்யகட்கர்‌. “அதற்கான பொழுதும்‌ 
போர்த்தருணங்களில்‌ நமக்கு இருக்காது. அந்நிலையில்‌ 
ஒரு அருறிகழ்வுதான்‌ நமக்கிருக்கும்‌ ஒரே வழி. 
அனைத்துப்‌ படையினரும்‌ இடியுடன்‌ மின்‌ வந்து 
தொட்டதுபோல்‌ அதை உணர்வார்கள்‌. சொல்லின்றியே 
அவர்களை அது கிளர்ந்தெழச்‌ செய்யும்‌. இனி 
பிறிதொன்றில்லை என்ற உறுதிப்பாட்டை அளிக்கும்‌.” 


“என்ன செய்வீர்கள்‌?” என்றார்‌ இளைய யாதவர்‌. 
“எண்ணவும்‌ கடினமானதை. எண்ணினால்‌ உளம்‌ 
நடுங்குவதை” என்றார்‌ ஹிரண்யகட்கர்‌. “நினைவில்‌ 
எழுபவை பல. எதிர்த்தரப்பிலிருந்து சிறைபிடித்துக்‌ 
கொண்டுவந்து பணயப்பொருட்களாக வைத்திருந்த 
படைவீரர்‌ நூற்றுவரை படைமுகப்பில்‌ வைத்து 
தலைவெட்டி குவித்தோம்‌ ஒருமுறை. அவர்களின்‌ 
ஊர்களுக்குள்‌ புகுந்து குழந்தைகளும்‌ பெண்டிரும்‌ 
துயிலும்‌ வீடுகளுக்கு தீவைத்து சாம்பலாக்கிவிட்டு 
மீண்டோம்‌. அவர்களின்‌ குடிநீரில்‌ நஞ்சு கலக்கி கொன்று 
அவர்களின்‌ காதுகளைக்‌ கொய்து மாலையாக்கி 
அணிந்துகொண்டு நான்‌ ஒருமுறை தேரிலெழுந்து 
படைமுன்‌ தோன்றியிருக்கிறேன்‌. எதிர்த்தரப்பில்‌ எழும்‌ 
பெருவஞ்சம்‌ நம்மில்‌ ஒரு துளியைக்கூட எஞ்சவிடாது 
என்று தெரிந்தபின்‌ நம்‌ படைவீரர்‌ 
துணிந்துவிடுவார்கள்‌.” 


பாணாசுரரின்‌ அமைச்சர்‌ சுபூதர்‌ “எங்கள்‌ குருதிக்‌ 
குடிகளுக்குள்‌ போர்‌ நிகழ்வதுண்டு. தங்கள்‌ உற்றாரும்‌ 
உறவினரும்‌ மறுபக்கம்‌ இருக்கக்‌ கண்டு உளம்‌ 
சோர்வுறுவர்‌. தங்கள்‌ அரசர்களும்‌ குடித்தலைவர்களும்‌ 
தங்கள்‌ குருதியினர்‌ ஒருவரை ஒருவர்‌ 
கொன்றுகொள்வதை ஏற்க மாட்டார்கள்‌ என்றும்‌ ஆகவே 
இறுதியில்‌ எப்படியும்‌ இப்போர்‌ சொல்லுறுதியில்‌ 
நிகர்நிலை கொண்டு நின்றுவிடும்‌ என்றும்‌ 
எண்ணிக்கொள்வார்கள்‌. அதுவே இப்போது இங்கேயும்‌ 
படைகளில்‌ திகழும்‌ எண்ணம்‌” என்றார்‌. “சுபூதரே, 
உங்கள்‌ அசுரகுடியினர்‌ இப்போது அவ்வாறு ஐயம்‌ 
கொண்டுள்ளனரா?” என்றார்‌ இளைய யாதவர்‌. அவர்‌ 
மறுமொழி சொல்லவில்லை. காரூஷ நிஷாதகுடித்‌ 
தலைவர்‌ அஷ்டஹஸ்தர்‌ “ஆம்‌, அரசே. எங்கள்‌ குடியினர்‌ 
ஐயம்கொண்டுள்ளனர்‌” என்றார்‌. 


யுதிஷ்டிரர்‌ சினத்துடன்‌ “என்ன சொல்கிறார்கள்‌?” 
என்றார்‌. “ஷத்ரியர்களும்‌ அரசகுடியினரும்‌ 
குருக்ஷேத்திரத்தில்‌ நேருக்குநேர்‌ போரிட வாய்ப்பில்லை 
என்பதுதான்‌ இங்குள்ள படைகளின்‌ பொதுவானபேச்சு. 
வேண்டுமென்றால்‌ தங்கள்‌ தரப்புகளின்‌ ஆற்றலை 
காட்டிக்கொள்ளும்பொருட்டு ஒரு சிறு போர்‌ இங்கு 
நிகழும்‌, அதில்‌ அசுரரும்‌ நிஷாதரும்‌ மடிவார்கள்‌, தங்கள்‌ 
ஆற்றலை நிறுவிக்கொண்டபின்‌ அரசகுடியினர்‌ 
அமைதிப்‌ பேச்சுக்கு என அமர்வர்‌, சொல்லுறுதிச்‌ 
சாத்திட்டபின்‌ தோள்தழுவிக்கொள்வார்கள்‌, பகைமறந்து 
கண்கனிவார்கள்‌, இரு அரசர்களும்‌ ஒருவரோடொருவர்‌ 
காட்டும்‌ நட்பும்‌ கனிவும்‌ அதையே காட்டுகின்றன என்று 
படைகள்‌ எண்ணுகின்றன” என்றார்‌ காரூஷ 
நிஷாதகுடித்‌ தலைவர்‌ அஷ்டஹஸ்தர்‌. யுதிஷ்டிரர்‌ 
“அவ்வெண்ணத்தை அகற்ற நீங்கள்‌ என்ன செய்தீர்கள்‌? 
நான்‌ அறியவிழைவது அதையே” என்றார்‌. சில 
கணங்களுக்குப்பின்‌ “நானும்‌ அவ்வண்ணம்‌ 
ஐயம்கொண்டுள்ளேன்‌, அரசே” என்றார்‌ அஷ்டஹஸ்தர்‌ 


யுதிஷ்டிரர்‌ சொல்லவிந்தார்‌. அவர்‌ உடல்‌ 
பதறிக்கொண்டிருப்பதை காணமுடிந்தது. பின்னர்‌ 
தளர்ந்த குரலில்‌ “இது பெரும்‌ குற்றச்சாட்டு. என்‌ 
நேர்மையை மறுக்கிறீர்கள்‌. என்‌ சொற்களை 
புறந்தள்ளுகிறீர்கள்‌” என்றார்‌. அஷ்டஹஸ்தர்‌ மறுமொழி 
சொல்லவில்லை. உரத்த குரலில்‌ “வேறு எவர்‌ அவ்வாறு 
எண்ணுகிறீர்கள்‌? இந்த அவையில்‌ வேறு எவருக்கேனும்‌ 
அவ்வெண்ணம்‌ உள்ளதா?” என்றார்‌ யுதிஷ்டிரர்‌. 
அவையில்‌ அமைதி நிறைந்திருந்தது. அந்த அமைதி 
யுதிஷ்டிரரை அச்சுறுத்தியது. “என்ன சொல்கிறீர்கள்‌? 
அனைவரும்‌ அந்த எண்ணத்துடன்‌ உள்ளீர்கள்‌ என்றா 
நான்‌ கொள்வது?” என்றார்‌. அரக்கர்‌ குலத்தலைவர்‌ 
வக்ரசீர்ஷர்‌ “அரசே, இதில்‌ தங்கள்மேல்‌ நம்பிக்கையோ 
ஐயமோ கொள்வது என்பது எழவே இல்லை. ஆனால்‌ 
அத்தகைய அரசுசூழ்கைகள்‌ ஷத்ரியக்‌ குடிகளில்‌ 
இயல்பாக நிகழ்வனவே. இல்லை என நீங்கள்‌ 
மறுக்கமாட்டீர்கள்‌” என்றார்‌. யுதிஷ்டிரரின்‌ உடற்தசைகள்‌ 
தளர்வதை காணமுடிந்தது. பெருமூச்சுடன்‌ அவர்‌ 
தலையை அசைத்தார்‌. அவையில்‌ பலவகையான உடல்‌ 
அசைவுகளின்‌ ஓசைகள்‌ எழுந்தன. 


அசுரர்‌ குடித்தலைவர்‌ காகர்‌ “அது தங்கள்‌ நேர்மை மீதான 
நம்பிக்கையின்மையால்‌ அல்ல அரசே, தங்கள்‌ அறம்‌ 
மீதுள்ள நம்பிக்கையால்‌ எழும்‌ எண்ணம்‌. ஒருபோதும்‌ 
உடன்குருதியர்‌ போரிடலாகாதென்று தயங்கியவர்‌ நீங்கள்‌. 
மண்ணுக்காகவும்‌ பெண்ணுக்காகவும்‌ பிதாமகரையும்‌ 


ஆசிரியர்களையும்‌ உடன்பிறந்தவர்களையும்‌ 
எதிர்க்கலாகாதென்று இறுதிக்கணம்‌ வரை எண்ணியவர்‌. 
இன்னும்‌ ஒரு வாய்ப்பு அவ்வாறு அமையும்‌ என்றால்‌ 
அதை தவறவிடமாட்டீர்கள்‌” என்றார்‌. யுதிஷ்டிரர்‌ அந்த 
மறுமொழியால்‌ சற்று அமைதிகொண்டார்‌. ஆனால்‌ முகம்‌ 
சலிப்பும்‌ கசப்பும்‌ கொண்டது போலிருந்தது. பீமன்‌ “இதை 
நான்‌ எதிர்பார்த்திருந்தேன்‌, பலமுறை இதையே 
சொல்லவந்தேன்‌” என்றான்‌. யுதிஷ்டிரர்‌ “மந்தா...” என்று 
கெஞ்சும்‌ குரலில்‌ சொல்ல பீமன்‌ சினத்துடன்‌ தலையை 
அசைத்தான்‌. 


அவை அமைதியாக இருந்தது. சற்றுநேரம்‌ கழித்து “நான்‌ 
என்ன செய்யவேண்டும்‌? உங்கள்‌ ஊக்கம்‌ கெடாமலிருக்க 
நான்‌ ஆற்றவேண்டியது என்ன?” என்று யுதிஷ்டிரர்‌ 
கேட்டார்‌. அவர்கள்‌ பேசாமல்‌ ஒருவரை ஒருவர்‌ 
பார்த்தனர்‌. “நான்‌ உங்கள்‌ படைகளை சந்திக்கிறேன்‌. 
அவர்களுக்கு நான்‌ உறுதியளிக்கிறேன்‌. இது பெண்ப 
தீர்க்க எழுந்த படை. அவ்வஞ்சம்‌ அணையாமல்‌ போரில்‌ 
பின்வாங்குதல்‌ என்பதில்லை.” என்றார்‌. 
பின்னிரையிலிருந்து பாணாசுரரின்‌ மைந்தனான சக்ரன்‌ 
“ஆனால்‌ அது அரசியின்‌ ஆணை மட்டுமே. அதை அரசி 
உரைப்பதுவரை உங்கள்‌ குரல்‌ எழவில்லை என நாங்கள்‌ 
அறிவோம்‌. ஷத்ரியகுடியினர்‌ ஆண்களாலானவர்கள்‌, 
அங்கு பெண்வஞ்சம்‌ ஒரு பொருட்டே அல்ல என்பது 
தொல்கூற்று” என்றான்‌. யுதிஷ்டிரர்‌ ஏதோ சொல்வதற்காக 
வாயை அசைத்தார்‌. பின்னர்‌ கையசைத்து சோர்வுடன்‌ 
சாய்ந்துகொண்டார்‌. 


அவையில்‌ இருந்த அமைதியின்‌ எடை மிகுந்து வந்தது. 
அனைவரும்‌ இளைய யாதவர்‌ ஏதேனும்‌ சொல்வார்‌ என 
எண்ணியவர்களாக ஓரவிழியால்‌ அவரை நோக்கி 
அமர்ந்திருந்தனர்‌. திருஷ்டத்யும்னன்‌ இளைய யாதவரை 
ஒருமுறை நோக்கியபின்‌ எழுந்து “படைகள்‌ நம்பிக்கை 
இழந்துள்ளன என்பது கண்கூடு. நம்பிக்கையிழப்பு 
இப்போது களியாட்டாக தோன்றுகிறதென்றாலும்‌ 
போர்முரசு ஒலிக்குமென்றால்‌ ஒரே கணத்தில்‌ 
உளச்சோர்வாக மாறிவிடும்‌. அது நமக்கு பேரழிவு” 
என்றான்‌. “நாம்‌ போருக்கு மெய்யாகவே எழுந்துள்ளோம்‌ 
என்றும்‌ முழுவெற்றியாலன்றி வேறெதனாலும்‌ 
அமையமாட்டோம்‌ என்றும்‌ படைகளுக்கு 
சொல்லியாகவேண்டும்‌. எத்துணை விரைவாக 
சொல்கிறோமோ அத்துணை நன்று. செவிகொண்டதை 
அவர்களின்‌ உளம்‌ அறியவேண்டும்‌. அதிலிருந்து 
அவர்களின்‌ எண்ணங்கள்‌ ஊறியெழவேண்டும்‌... நமக்கு 
பொழுதில்லை. உடனே நாம்‌ சொல்லியாகவேண்டும்‌.” 


“இனி சொல்ல முடியாது. ஒரு படைமுன்‌ எத்தனைமுறை 
வஞ்சினம்‌ உரைப்பது?” என்று பீமன்‌ உரத்த குரலில்‌ 
சொல்ல திருஷ்டத்யும்னன்‌ தயங்கினான்‌. கெஞ்சும்‌ 
குரலில்‌ “மூத்தவரே...” என்றான்‌ சகதேவன்‌. பீமன்‌ “ஆம்‌, 
இனி எப்படி படைகளுடன்‌ பேசுவீர்கள்‌? 
படைத்தலைவர்களிடம்‌ நீங்கள்‌ சொன்ன சொல்‌ 
கசிந்திறங்கிப்‌ பரவி கீழ்நிலை வீரன்‌ செவிவரை 
சென்றடைய ஐந்து நாட்களாகும்‌. அப்போது 
சொல்சென்று சேர அவர்களுக்குத்‌ தலையிருக்காது” 
என்றான்‌. திருஷ்டத்யும்னன்‌ “நான்‌ சொல்ல வருவதும்‌ 
அதைத்தான்‌, பாண்டவரே. இனி சொற்களால்‌ 
பயனில்லை. எவ்வகையிலேனும்‌ நாம்‌ படைகளுக்கு 
அறிவித்தாகவேண்டும்‌, நாம்‌ முற்றிலும்‌ 
துணிந்துவிட்டோம்‌ என்று” என்றான்‌. 


“பாஞ்சாலரே, நீர்‌ சொல்வதன்‌ பொருளின்மை 
உங்களுக்கு புலப்படவில்லையா?” என்று பீமன்‌ கை 
நீட்டியபடி முன்னால்‌ வந்தான்‌. “இங்கே நாம்‌ போரையும்‌, 
முழுவெற்றியையும்‌, பெண்பழி தீர்ப்பதையும்‌ 
பற்றியெல்லாம்‌ வேண்டியமட்டும்‌ பேசிவிட்டோம்‌. 
அவர்கள்‌ அப்பேச்சே பொய்‌ என எண்ணுகிறார்கள்‌. அது 
நம்‌ மெய்யான நோக்கங்களை மறைத்துக்கொள்ளும்‌ 
சூழ்ச்சி என நினைக்கிறார்கள்‌. நமக்கு எதிரிமேல்‌ ஆழ்ந்த 
பகை ஏதும்‌ இல்லை என்றும்‌ இது வெறும்‌ 
படைவிளையாட்டே என்றும்‌ கருதுகிறார்கள்‌. நாம்‌ 
மேலும்‌ உணர்வெழுச்சியை காட்டலாம்‌. மேலும்‌ 
சொல்லொழுங்குடன்‌ பேசலாம்‌. நம்‌ பேச்சு அழுத்தமும்‌ 
விசையும்‌ கொள்ளும்தோறும்‌ நாம்‌ மேலும்‌ 
ஏமாற்றுக்காரர்காளாகவே தெரிவோம்‌.” 


திருஷ்டத்யும்னன்‌ கைவிரித்து “என்னால்‌ 
சொல்லக்கூடுவதென ஏதுமில்லை. என்‌ உள்ளமும்‌ 
சோர்வடைகிறது” என்றபின்‌ அமர்ந்தான்‌. பீமன்‌ 
கசப்புடன்‌ நகைத்து “நம்‌ அரசர்‌ குடியறமெனும்‌ 
பெரும்படைக்கலத்தை எடுத்து களம்‌ நின்றிருக்கிறார்‌. 
பிதாமகரும்‌ ஆசிரியரும்‌ வாழ்த்தியதும்‌ அப்படைக்கலம்‌ 
பலமடங்கு கூர்கொண்டுவிட்டது. நாம்‌ இங்கே நம்‌ 
தலைகளைக்‌ காத்து நின்றிருப்போம்‌. அது சென்று 
பகைவென்று மீளட்டும்‌” என்றான்‌. “மூத்தவரே, சற்று 
அமர்க! அவை நிகழவிடுங்கள்‌” என்றான்‌ சகதேவன்‌. 
“இனி என்ன அவை? அனைவரும்‌ கிளம்புங்கள்‌. சென்று 
அறத்தை அணைத்துக்கொண்டு படுத்துத்‌ துயிலுங்கள்‌. 
நாளைமறுநாள்‌ காலை தலைகளை கொண்டுசென்று 
கெளரவன்‌ வாள்முன்‌ வைத்து கண்களை 
மூடிக்கொள்ளுங்கள்‌... அறம்‌ நாவில்‌ தித்திக்கும்‌” 


என்றான்‌ பீமன்‌. சகதேவன்‌ சீற்றம்கொண்டு ஓங்கி ஒலித்த 
குரலில்‌ “சொல்லமைக, மூத்தவரே!” என்றபின்‌ திரும்பி 
கைகூப்பி “இளைய யாதவரே, உங்களை அன்றி 
எவரையும்‌ இத்தருணத்தில்‌ நாங்கள்‌ எண்ணவில்லை” 
என்றான்‌. 


இளைய யாதவர்‌ “நான்‌ இத்தகைய தருணத்தை முன்னர்‌ 
எதிர்கொண்டதே இல்லை, நூல்களிலும்‌ கண்டதில்லை” 
என்றார்‌. “ஏனென்றால்‌ இத்தகைய பெரும்போர்த்‌ 

தருணம்‌ முன்னர்‌ இப்பாரதவர்ஷத்தில்‌ 
அமைந்ததுமில்லை. இங்கே உள்ள இடர்‌ 
என்னவென்றால்‌ எவ்வகையிலும்‌ ஒருவரோடொருவர்‌ 
உறவில்லாத குடிகளின்‌ திரள்‌ ஒன்று 
களம்திரண்டுள்ளது. இப்படைகளில்‌ நிற்பவர்களில்‌ 
பெரும்பகுதியினருக்கு இங்கு வருவதற்குமுன்‌ யுதிஷ்டிரர்‌ 
எவரென்றே தெரிந்திருக்காது. வழக்கமாக ஷத்ரியப்‌ 
படைகள்‌ ஓர்‌ அரசுக்கென ,கொடிக்கென வஞ்சினம்‌ 
கொண்டு எழுந்து வந்தவையாக இருக்கும்‌. அவர்கள்‌ 
நிலமும்‌ குலமும்‌ காக்க படைகொண்டெழுவது தங்கள்‌ 
கடன்‌ என பிறவியிலேயே பயின்றவர்களாக 
இருப்பார்கள்‌. ஆனால்‌ இவர்கள்‌ ஒவ்வொருவரும்‌ 
ஒவ்வொன்றின்பொருட்டு களம்வந்துள்ளனர்‌. அவை 
அவர்களுக்கு பிறவிமுதல்‌ அளிக்கப்பட்ட இலக்குகள்‌ 
அல்ல. கற்றவை, அளிக்கப்பட்டவை. ஆகவே ஐயம்‌ 


எழுவது இயல்பே.” 


அவர்‌ என்ன சொல்லவருகிறார்‌ என்று புரியாமல்‌ 
அனைவரும்‌ வெற்றுநோக்குடன்‌ அமர்ந்திருந்தார்கள்‌. 
“ஷத்ரியர்களில்‌ நீண்ட போர்ப்பின்னணி கொண்டவர்‌ 
மூத்த பாஞ்சாலர்‌. அவர்‌ சொல்லட்டும்‌, இத்தகைய 
தருணம்‌ முன்னர்‌ அவருக்கு முன்‌ எழுந்ததுண்டா? 
அதற்கு என்ன செய்தார்கள்‌?” என்று இளைய யாதவர்‌ 
கேட்டார்‌. துருபதர்‌ அமைதியின்மையுடன்‌ 
அசைந்தமர்ந்து “படைமுகப்பில்‌ தலைமைமீது படைவீரர்‌ 
ஐயம்‌ கொள்வது முன்பு நிகழ்ந்ததில்லை” என்றார்‌. 
“ஆனால்‌ படைவீரர்‌ சோர்வுறுவதும்‌ தங்கள்மேல்‌ 
ஐயம்கொள்வதும்‌ நிகழ்வதுண்டு. அத்தகைய 
தருணங்களில்‌ பேச்சுக்களால்‌ எப்பயனும்‌ இல்லை. 
ஏனென்றால்‌ படைநகர்வின்‌ நாட்களில்‌ எல்லாம்‌ 
படைகள்‌ கொம்பும்‌ முழவும்‌ கொடியும்‌ அளிக்கும்‌ 
ஆணைகளை ஏற்று பழகிவிட்டிருப்பார்கள்‌. 
சொற்றொடர்களையும்‌ கருத்துக்களையும்‌ பொருளாக 
மாற்றிக்கொள்ளும்‌ திறன்‌ மறைந்திருக்கும்‌. அவர்களை 
தூண்டுவது செயல்களே.” 


“அசுரரும்‌ நிஷாதரும்‌ இங்கு சொன்னதே ஷத்ரியர்களும்‌ 
செய்வது. அவர்கள்‌ சொன்னமையால்‌ நானும்‌ அதைச்‌ 
சொல்கிறேன்‌” என துருபதர்‌ தொடர்ந்தார்‌. 
“படைத்திரளில்‌ அமைந்தோர்‌ அனைவரும்‌ உடனடியாக 
அறிந்துகொள்ளும்‌ ஒரு நிகழ்வு தேவை. அவர்களை 
நடுங்கச்‌ செய்வது, கொந்தளிக்க வைப்பது. அதன்‌ 
உட்பொருள்‌ கிளர்ந்தெழுக என்னும்‌ அறைகூவலாக 
இருக்கவேண்டும்‌. இனி பின்னகர்தல்‌ இல்லை என்னும்‌ 
அறிவிப்பாக இருக்கவேண்டும்‌. வெல்வோம்‌ என்னும்‌ 
நம்பிக்கையாக இருக்கவேண்டும்‌. எதையும்‌ இழக்கத்‌ 
துணிந்துவிட்டோம்‌ என்னும்‌ வெளிப்பாடாகத்‌ 
தெரியவேண்டும்‌. அத்தகைய ஒன்றை இயற்றுவதே ஒரே 
வழி” என்றார்‌ துருபதர்‌. “போர்முனையில்‌ அது 
தனிப்பெரும்‌ வீரமும்‌ இணையிலா தற்கொடையுமே. 
படைவீரர்‌ ஒவ்வொருவரும்‌ அதை தானும்‌ நடிப்பார்கள்‌. 
அதனூடாக கிளர்ந்தெழுவார்கள்‌. அது நிறுவப்பட்ட 


வழி.” 


“எழுபது ஆண்டுகளுக்கு முன்பு உசிநாரர்களுடனான 
போரில்‌ அவ்வாறு படைகள்‌ சோர்ந்தன. ஏனென்றால்‌ 
பாஞ்சாலத்தைவிட இருமடங்கு அவர்களின்‌ படை. என்‌ 
சிறுதந்தையாகிய பார்த்திபர்‌ வாளை உருவியபடி 
போர்க்கூச்சலுடன்‌ எதிரிமேல்‌ பாய்ந்தார்‌. 
வெட்டிவீழ்த்தியபடி முன்னால்‌ சென்றார்‌. எழுபதுபேர்‌ 
அவர்‌ வாளால்‌ களம்பட்டனர்‌. இறுதியில்‌ அவர்‌ வீழ்ந்தார்‌. 
குருதியில்‌ நனைந்த உடலுடன்‌ அறுந்து தொங்கிய 
கைகளுடன்‌ தேர்ப்பீடத்தில்‌ அமர்ந்து எங்களை நோக்கி 
வெற்றிவேல்‌ வீரவேல்‌ என கூவினார்‌. அடுத்த கணம்‌ 
அவர்‌ தலை அறுந்து ௮ விழுந்தது. உடல்‌ சரிந்து 
தேரிலிருந்து நிலத்தில்‌ விழுந்து துடித்தது. எங்கள்‌ படை 
வெற்றிவேல்‌ வீரவேல்‌ என கூவியபடி பொங்கி 
முன்னெழுந்தது. நாங்கள்‌ வென்றோம்‌.” 


பீமன்‌ தன்‌ தோளை ஓங்கி அறைந்த ஒலிகேட்டு அவை 
திடுக்கிட்ட்து. “ஆம்‌, அதுவே வழி...” என்று கூவியபடி 
அவன்‌ முன்னெழுந்தான்‌. “நான்‌ செல்கிறேன்‌... நான்‌ 
முன்னெழுந்து சென்று காட்டுகிறேன்‌.” யுதிஷ்டிரர்‌ 
“வாயைழூடு, மூடா” என பற்களைக்‌ கடித்தபடி சீறினார்‌. 
பீமன்‌ சீற்றத்துடன்‌ திரும்பி “வேறு எவர்‌ வாளேந்தி முன்‌ 
சென்றாலும்‌ இங்கு எழுந்துள்ள ஐயம்‌ விலகாது. நாம்‌ 
பிறரை வைத்தாடுகிறோம்‌ என்பதே இவர்கள்‌ 
கொண்டுள்ள எண்ணம்‌. நம்‌ ஐவரில்‌ ஒருவர்‌ எழுந்து 
சென்றாகவேண்டும்‌... நம்‌ குருதி களத்தில்‌ 
விழுந்தாகவேண்டும்‌... அல்லது நம்‌ மைந்தரில்‌ ஒருவர்‌.” 
பீமன்‌ கைகளை தூக்கினான்‌. வெடித்தெழுந்த குரலில்‌ 


“ஆம்‌, நம்‌ மைந்தரில்‌ ஒருவர்‌, நம்‌ குருதியினர்‌. அதன்‌ 
பின்‌ எவருக்கும்‌ ஐயமிருக்காது” என்றான்‌. 


“நான்‌ செல்கிறேன்‌, தந்தையே” என்று சுதசோமன்‌ 
கூவினான்‌. தோளில்‌ அறைந்து கூவியபடி சர்வதன்‌ 
அரசமேடை நோக்கி சென்றான்‌. “நான்‌ செல்கிறேன்‌... 
நான்‌ காட்டுகிறேன்‌ வீரமென்றும்‌ தற்கொடையென்றும்‌ 
சொல்வதற்கு என்ன பொருள்‌ என்று...” சுருதகீர்த்தி 
“ததைவீரர்‌ செல்வதில்‌ பொருளில்லை. நான்‌ செல்கிறேன்‌, 
ஒரு நாழிகைப்பொழுது அவர்களின்‌ முழுப்படையையும்‌ 
கலங்க வைப்பேன்‌. ஆயிரம்‌ உடல்‌ சரியாமல்‌ நான்‌ 
விழமாட்டேன்‌... ஐயமே தேவையில்லை” என்றான்‌. 
அபிமன்யூ “என்னால்‌ மட்டுமே இதை செய்ய முடியும்‌ 
என்று நீங்கள்‌ அனைவரும்‌ அறிவீர்கள்‌ தந்தையே” 
என்றான்‌. சதானீகனும்‌ சுருதசேனனும்‌ “நாங்கள்‌ 
செல்கிறோம்‌... எங்களை அனுப்புங்கள்‌” என்று 
கூவியபடி அவைமேடையை அணுகினர்‌. 


இளைய யாதவர்‌ கைதூக்கி “பொறுங்கள்‌... இளமைந்தர்‌ 
சென்று களம்நின்று வீரமென்ன என்று காட்டலாம்‌. நம்‌ 
மைந்தர்‌ களப்பலியானால்‌ அதன்பின்‌ மறு சொல்லே 
இல்லை. நாம்‌ எண்ணுவது குருதியை மட்டுமே என 
களத்திலிருக்கும்‌ அனைவருக்கும்‌ அறிவிப்பதுதான்‌ 
அது” என்றார்‌. “ஆனால்‌ எதிர்முனையில்‌ இருப்பவர்‌ 
பிதாமகர்‌ பீஷ்மர்‌. அவர்‌ நம்‌ மைந்தருக்கு எதிராக 
படைக்கலம்‌ எடுக்கமாட்டார்‌. அவர்களை அவர்‌ 
எதிர்க்கவில்லை என்றால்‌, கெளரவப்படைகளை 
இவர்கள்‌ கொன்று அழித்த பின்னரும்‌ திரும்பிவர 
ஒப்பினார்‌ என்றால்‌, என்ன ஆகும்‌?” 


அவையினர்‌ திகைக்க பிரதிவிந்தியன்‌ “நான்‌ அதை 
எண்ணினேன்‌. பிதாமகர்‌ பீஷ்மர்‌ அந்த இளமைந்தனை 
நோக்கி புன்னகைத்து வாழ்த்தி திருப்பி அனுப்பினால்‌ 
அவர்கள்‌ அறத்தால்‌ பெருகுவர்‌. பலமடங்கு ஆற்றல்‌ 
கொண்டவர்களாக தெரிவர்‌. நாம்‌ 
கேலிக்குரியவர்களாவோம்‌” என்றான்‌. “இன்னொன்றும்‌ 
நிகழலாம்‌. பிதாமகரை எதிர்க்க அஞ்சி பாண்டவர்கள்‌ 
தங்கள்‌ மைந்தர்களை அனுப்புகிறார்கள்‌ என்று 
எண்ணப்படலாம்‌. அது நம்‌ படைகள்‌ எண்ணுவதை 
மேலும்‌ உறுதிப்படுத்தும்‌...” யுதிஷ்டிரர்‌ “போதும்‌” என 
சலிப்புடன்‌ கைகாட்ட பீமனும்‌ சோர்வுடன்‌ கைகளை 
தொங்கவிட்டு பின்னகர்ந்தான்‌. 


“இங்கு நிஷாதர்களும்‌ கிராதர்களும்‌ உள்ளனர்‌. அவர்கள்‌ 
சொல்லட்டும்‌, என்ன செய்வதென்று” என்றார்‌ இளைய 

ஏழு பாய்கள்‌ கொண்டிருந்தாலும்‌ காற்றே 
இல்லாமலிருந்தமையால்‌ படகு துடுப்பின்‌ 
விசையால்தான்‌ கங்கையை எதிர்த்து 
ஓடிக்கொண்டிருந்தது. எட்டு குகர்களும்‌ தசைகள்‌ இறுகி 
நெகிழ, மூச்சு ஒன்றையே ஒலியாகக்‌ கொண்டு, துடுப்பை 
5 துடுப்புபட்டு நீர்‌ நெளியும்‌ ஒலி மட்டும்‌ 

ராகக்‌ கேட்டுக்கொண்டிருந்தது. படகின்‌ அமரத்தில்‌ 
விதுரன்‌ நின்றிருந்தான்‌. கொடிமரத்தில்‌ அஸ்தினபுரியின்‌ 
அமுதகலசக்கொடி மெல்ல பறந்துகொண்டிருந்தது. 


விதுரன்‌ அலைகளே இல்லாத, காற்றசைவே இல்லாத 
கங்கையை முதல்முறையாகப்‌ பார்த்தான்‌. அதன்‌ 
இருவிளிம்புகளும்‌ கரைமேட்டில்‌ ஏறி நீருக்குள்‌ காடு 
தலைகீழாகத்‌ தெரிந்தது. கோடைவெயிலில்‌ கருகிய 
கூரைகளைக்கொண்ட கரையோரத்து கிராமங்கள்‌ 
ஒவ்வொன்றாக பின்னகர்ந்து மறைந்துகொண்டிருந்தன. 
மதியம்‌ கடந்ததும்‌ இருபக்கமும்‌ அடர்ந்த காடு மட்டும்‌ 
வந்தது. கொன்றைகளும்‌ புங்கமும்‌ பூத்த காடு. 


சேவகனை அழைத்து விதுரன்‌ “அரசியருக்கு உணவோ 
நீரோ தேவையா என்று கேள்‌” என்றான்‌. சேவகன்‌ 
“அவர்கள்‌ எதையும்‌ விரும்பவில்லை” என்று 
சொன்னான்‌. விதுரன்‌ தலையசைத்தான்‌. அவன்‌ 
அவர்களை நேராகத்‌ திரும்பிப்‌ பார்ப்பதை தவிர்த்தான்‌. 
சால்வை காற்றில்‌ பறந்தபோது அதை 
இழுத்துக்கொள்வதுபோல திரும்பி படகறைக்குள்‌ 
பார்த்தான்‌. அம்பாலிகை அம்பிகையின்‌ தோள்களில்‌ 
சாய்ந்து துயிலில்‌ இருந்தாள்‌. அம்பிகை கைகளைக்‌ 
கட்டியபடி கங்கைநீரை பார்த்துக்கொண்டிருந்தாள்‌. 
அவர்களுக்கு முன்னால்‌ சத்யவதி 
தூணைப்பற்றிக்கொண்டு தொலைவில்‌ நகரும்‌ 
காடுகளில்‌ விழிநட்டு அமர்ந்திருந்தாள்‌. 


அரசியர்‌ வனம்புகும்‌ செய்தியை சோமரிடமே சொல்லி 
பேரரசிக்குத்‌ தெரிவிக்கச்‌ செய்தான்‌ விதுரன்‌. அவளுக்கு 
அச்செய்தி பெரிதாகத்‌ தெரியாது என்றே அவன்‌ 
எண்ணினான்‌. ஆனால்‌ சோமர்‌ திரும்பி வந்து 


யாதவர்‌. “அவர்களின்‌ குடிகளில்‌ இத்தருணத்தில்‌ என்ன 
செய்வார்கள்‌?” எவரும்‌ ஒன்றும்‌ சொல்லவில்லை. 
“சொல்க, இது நமக்கு இறுதி வாய்ப்பு!” என்றார்‌ இளைய 
யாதவர்‌. பின்நிரையில்‌ இருந்த சம்பராசுரரின்‌ மைந்தர்‌ 
கீர்த்திமான்‌ “எங்கள்‌ வழிகள்‌ உங்களுக்கு உவப்பானவை 
அல்ல” என்றார்‌. “அதை பேசவேண்டாம்‌” என்று மூத்த 
கிராதமன்னர்‌ கூர்மர்‌ திரும்பி அவரை அடக்கினார்‌. 
“அவர்‌ சொல்லட்டும்‌... சொல்லுங்கள்‌, கிராதரே” என்றார்‌ 
இளைய யாதவர்‌. 


“எங்கள்‌ குடியில்‌ போருக்குக்‌ கிளம்புவதற்கு முன்‌ எங்கள்‌ 
மைந்தர்களில்‌ ஒருவரை நாங்களே போருக்குரிய 
தெய்வமாகிய ரக்தைக்கு கழுத்தறுத்து பலிகொடுப்போம்‌. 
அத்தனை போர்வீரர்களும்‌ சூழ்ந்திருக்க இது நிகழும்‌... 
அம்மைந்தனின்‌ குருதி எங்களால்‌ தவிர்க்கமுடியாத ஓர்‌ 
ஆணை. எங்களுக்கே நாங்கள்‌ இரக்கம்‌ 
காட்டிக்கொள்ளவில்லை, எனவே எதிரிக்கு 
எவ்வகையிலும்‌ இரக்கம்‌ காட்டமாட்டோம்‌ என்னும்‌ 
அறிவிப்பு அது. எங்கள்‌ மைந்தர்கள்‌ அனைவரையும்‌ 
போர்முன்‌ நிறுத்தும்‌ கட்டாயத்தை அது எங்களுக்கு 
அளிக்கும்‌. எதிரியின்‌ இளமைந்தர்களைக்கூட 
தயங்காமல்‌ கொல்லும்‌ ஆற்றலை எங்கள்‌ 
போர்வீரர்களுக்கு கொடுக்கும்‌. அம்மைந்தனின்‌ குருதி 
நினைவில்‌ இருக்கும்வரை போரில்‌ எந்நிலையிலும்‌ 
அஞ்சி பின்வாங்க முடியாது. எதன்பொருட்டும்‌ 
எதிரியுடன்‌ போர்முறிவு செய்துகொள்ள இயலாது... 
முழுவெற்றியோ முற்றழிவோ மட்டும்தான்‌ என்னும்‌ 
அறுதி முடிவு அது” என்றார்‌ கீர்த்திமான்‌. 


அவை திகைத்து அமர்ந்திருக்க அரவானின்‌ குரல்‌ 
எழுந்தது. “அதை எங்கள்‌ குடியில்‌ பிறிதொரு வகையில்‌ 
செய்வார்கள்‌. களத்தில்‌ முதன்மைவீரன்‌ ஒருவன்‌ தன்‌ 
கழுத்தை தானே அறுத்து தற்கொடை அளிப்பான்‌.” 
அனைவரும்‌ திடுக்கிட்டு திரும்பி அவனை பார்த்தனர்‌. 
புருவம்‌ சுருங்க முகம்‌ சுளித்து “என்ன சொல்கிறாய்‌?” 
என்று யுதிஷ்டிரர்‌ கேட்டார்‌. “அவன்‌ பெரும்பாலும்‌ 
அரசனின்‌ இளைய மைந்தனாக இருப்பான்‌. 
முதற்குருதியை தன்‌ குடியிலிருந்து அளிக்கும்‌ அரசனின்‌ 
ஆற்றல்‌ அளவிறந்தது. அவன்‌ சொல்‌ மாற்றிலாதது” 
என்றான்‌ அரவான்‌. அர்ஜுனன்‌ “இது அரசப்பேரவை, 
உங்கள்‌ குடியவை அல்ல. நீ அமர்க!” என்று எரிச்சலுடன்‌ 
சொன்னான்‌. 


அரவான்‌ தலைவணங்கி “தந்தையே, நான்‌ இப்போரில்‌ 
படைமுகப்பில்‌ தலைக்கொடை அளிக்கிறேன்‌” என்றான்‌. 


அவையில்‌ மென்முழக்கம்‌ எழுந்தது. அவன்‌ சொற்களை 
உத்தரன்‌ முதலில்‌ செவிகொண்டாலும்‌ உளம்‌ 
தொடவில்லை. பின்னர்‌ ஊசியால்‌ குத்தப்பட்டதுபோல 
உடல்‌ அதிர அதை உணர்ந்து திரும்பி அரவானை 
பார்த்தான்‌. அவன்‌ முகம்‌ மலர்ந்திருந்தது. அவை தன்‌ 
சொற்களை உள்வாங்கவில்லை என உணர்ந்த அரவான்‌ 
“குருக்ஷேத்ரத்தில்‌ முதலில்‌ விழுவது என்‌ குருதியாக 
அமையட்டும்‌. என்‌ குடிக்கும்‌ எனக்கும்‌ அது அழியாப்‌ 
பெரும்புகழை அளிக்கட்டும்‌” என்றான்‌. தன்‌ 
இடையிலிருந்த சிறிய நாகக்குறுவாளை எடுத்துக்‌ காட்டி 
“இது என்‌ மூத்தார்‌ எனக்களித்தது. இது என்‌ கழுத்தை 
துணிக்கும்‌ என்றால்‌ அதைவிடப்‌ பெருமை 
எனக்கில்லை” என்றான்‌. 


உத்தரன்‌ தன்‌ இடத்தொடை துள்ளிக்கொண்டிருப்பதை 
உணர்ந்து கையால்‌ அதை அழுத்திக்கொண்டான்‌. 
மூச்சை பலமுறை இழுத்துவிட்டு தன்னை 

ற்றிக்கொண்டான்‌. அவையில்‌ அரவானின்‌ முகம்‌ 
மட்டும்‌ தனித்துத்‌ தெரிவதாக தோன்றியது. 

[।age]1உத்தரன்‌ அர்ஜுனனின்‌ முகத்தை மட்டுமே 
நோக்கினான்‌. அருகே இருந்த மேற்கு நிஷாதஅரசின்‌ 
ஹிரண்யநாபன்‌ உத்தரனிடம்‌ “என்ன சொல்கிறான்‌ 
நாகன்‌?” என்றான்‌. “படைகளை தூண்டும்பொருட்டு 
அவன்‌ தற்கொடை அளிக்கவிருக்கிறான்‌” என்றான்‌ 
உத்தரன்‌. அவன்‌ வாய்‌ திறந்திருக்க உளமழிந்து 
வெறுமனே நோக்கினான்‌. அர்ஜுனன்‌ அரவானிடம்‌ 
“உன்னை எவர்‌ இங்கே அழைத்தது? உனக்கு பேச 
உரிமையளித்தவர்‌ எவர்‌?” என்று திரும்பி சுரேசரை 
நோக்கி “அமைச்சரே, அரசர்‌ அமர்ந்திருக்கும்‌ இந்த 
அவையில்‌ நேற்று வந்த இளையோன்‌ எப்படி 
நுழைந்தான்‌?” என்றான்‌. “நான்‌ உங்கள்‌ குருதியினன்‌. 
அரசகுடியினருக்கு எந்த அவையிலும்‌ இயல்பாகவே இடம்‌ 
அமைகிறது, தந்தையே” என்றான்‌ அரவான்‌. 


“வாயைமூடு அறிவிலி... உன்னிடம்‌ எவரும்‌ இங்கு 
பேசும்படி சொல்லவில்லை” என்று கையை 
ஓங்கிக்கொண்டு அர்ஜுனன்‌ அரசமேடையிலிருந்து 
பாய்ந்து கீழிறங்கினான்‌. அப்போதுதான்‌ தன்னால்‌ 
அர்ஜுனன்‌ உள்ளத்தை எத்தனை அணுக்கமாக 
தொடரமுடிகிறது என்று உத்தரன்‌ அறிந்துகொண்டான்‌. 
அந்தச்‌ சினப்பெருக்கை அவன்‌ நன்கறிந்திருந்தான்‌. 
அதற்கு அடியில்‌ அர்ஜுனனின்‌ உளம்கொண்ட 
துயரையும்‌ உணர்ந்திருந்தான்‌. எழுந்து சென்று 
அர்ஜுனனின்‌ அருகே நிற்க விழைந்தான்‌. அர்ஜுனன்‌ 
சற்றே திரும்பியபோது பக்கவாட்டில்‌ அவன்‌ விழிகள்‌ 
நீர்கொண்டு மின்னுவதைக்‌ கண்டதும்‌ அவன்‌ கைகளும்‌ 
கால்களும்‌ பதறின. அங்கிருந்த அனைவர்‌ மேலும்‌ சினம்‌ 
ஓங்கியெழுந்தது. எழுந்து நின்று நெஞ்சிலறைந்து 
“நிறுத்துக, இந்தக்‌ கீழ்மைகளை!” என்று கூவவேண்டும்‌ 
என்று நெஞ்சு பொங்கியது. 


மைய நிஷாதநிலத்து அரசர்‌ மணிமான்‌ “பார்த்தரே, 
எங்கள்‌ மைந்தரும்‌ களம்நிற்கிறார்கள்‌. அவர்களும்‌ 
குருதிகொடுக்கவே ஒருங்கியிருக்கிறார்கள்‌” என்றார்‌. 
“ஆம்‌, எங்கள்‌ மைந்தரின்‌ குருதியும்‌ செந்நிறமே” என்றார்‌ 
முதிய கிராதமன்னர்‌ கூர்மர்‌. அர்ஜுனன்‌ ஓங்கிய கை 
அசைவிழக்க அப்படியே நின்றான்‌. அவையினரின்‌ 
அமைதியும்‌ விழிக்கூர்களின்‌ தொடுகையும்‌ அவனை 
நடுக்கு கொள்ளச்‌ செய்தன. அவன்‌ கை மெல்ல 


தளர்ந்தது. “எங்கள்‌ மைந்தருக்காக நாங்களும்‌ இவ்வாறு 
கொந்தளிக்கலாம்‌” என்றார்‌ அசுரர்‌ குடித்தலைவர்‌ காகர்‌. 
“பாண்டவ மைந்தர்கள்‌ அனைவரும்‌ போரில்‌ 
படைகளுக்குப்‌ பின்னால்தான்‌ நிற்கப்போகிறார்கள்‌ 
என்றால்‌ அதை சொல்லுங்கள்‌” என்றார்‌ சம்பராசுரரின்‌ 
மைந்தர்‌ கீர்த்திமான்‌. 

அர்ஜுனன்‌ குரல்‌ தளர்ந்து “அவன்‌ என்‌ மைந்தன்‌ 
ஆயினும்‌...” என்றான்‌. பொருளின்றி இருமுறை கை 
அசைந்தது. பின்‌ விழிகளில்‌ ஈரமெழ “ஆனால்‌ அவன்‌ 
இன்றுவரை இளவரசனாக வாழவில்லை. அரசகுடிக்குரிய 
எந்தச்‌ சிறப்பையும்‌ அடையவில்லை. ஆகவே 
அவனுக்கும்‌ இப்போருக்கும்‌ தொடர்பில்லை” என்றான்‌. 
அரவான்‌ “நான்‌ என்றும்‌ என்னை பாண்டவ 
மைந்தனாகவே எண்ணினேன்‌, தந்தையே. என்‌ 
கடமையை உணர்ந்தே இங்கு வரவேண்டும்‌ என 
முடிவெடுத்தேன்‌” என்றான்‌. அர்ஜுனன்‌ “இல்லை, அவன்‌ 
இதற்குரியவன்‌ அல்ல. அவன்‌ குடிக்கு நாம்‌ செய்யும்‌ 
வஞ்சம்‌ இது... அவன்‌ அன்னைக்கு நான்‌ செய்யும்‌...” 
என்றபின்‌ குரல்‌ ஏங்க பீமனை நோக்கி “மூத்தவரே...” 
என்றான்‌. 


பீமன்‌ “மைந்தர்‌ எவரும்‌ பலியாக வேண்டியதில்லை. எந்த 
மைந்தன்‌ பலியானாலும்‌ அது நமக்கும்‌ நம்‌ 
படைகளுக்கும்‌ உளச்சோர்வையே அளிக்கும்‌. 
பலியாகவேண்டியவர்கள்‌ நம்‌ ஐவரில்‌ ஒருவர்‌” என்றான்‌. 
“மைந்தரை பலிகொடுத்தோம்‌ என்பதனால்‌ நாம்‌ வீரர்‌ 
என தெரிவோம்‌ என்றால்‌ அதைவிட இழிவு நமக்கு 
பிறிதில்லை.” அசுரர்‌ குடித்தலைவர்‌ காகர்‌ “நீங்கள்‌ 
வீரர்கள்‌ என அனைவரும்‌ அறிவார்கள்‌, அரசே. 
இரக்கமற்றவர்களா, வெற்றிக்கென எதையும்‌ 
செய்பவர்களா, அனைத்து இழப்புகளுக்கும்‌ சித்தமாக 
இருக்கிறீர்களா என்பதே வினா” என்றார்‌. 
அவைழமூத்தவரான கூர்மர்‌ “ஆம்‌, நாம்‌ 
பேசிக்கொண்டிருப்பது அதை பற்றியே” என்றார்‌. பீமன்‌ 
மேலும்‌ எதையோ சொல்வதற்குள்‌ “அரசே, உங்கள்‌ மேல்‌ 
நம்பிக்கையில்லை என்றே இந்த அவை சொல்கிறது” 
என்றார்‌ அரக்கர்‌ குலத்தலைவர்‌ வக்ரசீர்ஷர்‌. “அரிதினும்‌ 
அரிதை அளிக்கவும்‌ துணிபவர்களுக்கே தெய்வங்கள்‌ 
அருள்கின்றன. நீங்களோ இல்லக்கிழவியர்போல 
மைந்தரை தழுவி அமைய விழைகிறீர்கள்‌.” 


பீமன்‌ “நான்‌ செல்கிறேன்‌. எவர்‌ ஆணையும்‌ எனக்கு 
தேவையில்லை” என்றான்‌. திருஷ்டத்யும்னன்‌ “பாண்டவ 
ஐவரில்‌ எவர்‌ முதற்பலியானாலும்‌ அது கெளரவர்களின்‌ 


முதல்வெற்றி என்றே கொள்ளப்படும்‌. அவர்களில்‌ 
ஒருவரை பீஷ்மர்‌ கொல்வார்‌ என்றால்‌ அது அவர்களின்‌ 
இரக்கமின்மைக்குத்தான்‌ சான்றாகும்‌. பிதாமகர்‌ பீஷ்மர்‌ 
அதை செய்யத்‌ தயங்கவும்‌ மாட்டார்‌. எனவே அது 
அறிவின்மை, அதை எண்ணவே வேண்டாம்‌” என்றான்‌. 
பீமன்‌ “நிறுத்துங்கள்‌ இந்த வெற்றுச்சொற்களை! 
சொல்லிச்சொல்லியே கோழைகளென்றும்‌ 
வீணர்களென்றும்‌ வாள்தீனியாக வந்து 
அமர்ந்திருக்கிறோம்‌. செயலற்ற வெற்றுத்தசையுருளை 
எழுப்பும்‌ சொல்லுக்கும்‌ அடிக்காற்றுக்கும்‌ 
வேறுபாடென்ன?” என்றான்‌. பொறுமையிழந்த 
யுதிஷ்டிரர்‌ “மந்தா, நீ சொல்லடக்கு...” என்றார்‌. 


அரவான்‌ “ஐயமே வேண்டாம்‌. என்‌ தலைக்கொடை 
பாண்டவர்கள்‌ எதையும்‌ இழக்கவும்‌ எத்தொலைவு 
செல்லவும்‌ ஒருங்கிவிட்டனர்‌ என்பதை படைகளுக்கு 
காட்டும்‌. ஏனென்றால்‌ நான்‌ எந்தையின்‌ அதே உருவம்‌ 
கொண்டவன்‌. களத்தில்‌ வாளுடன்‌ நான்‌ சென்று 
நின்றாலே படையினர்‌ உளம்பதறி விழிநீர்‌ 
விடத்தொடங்குவர்‌” என்றான்‌. “எங்கள்‌ குலத்தில்‌ 
தொன்றுதொட்டே அவ்வழக்கம்‌ இருப்பதனால்‌ நான்‌ 
அவர்களின்‌ பெருங்கல்லுக்கு உரியவன்‌ ஆவேன்‌. 
அச்சமோ தயக்கமோ இன்றி நான்‌ அச்செயலை செய்ய 
இயலும்‌. ஏனென்றால்‌ அதற்கான உளப்பயிற்சி 
பெற்றவன்‌ நான்‌.” அர்ஜுனன்‌ தளர்ந்து பீடத்தில்‌ 
அமர்ந்தான்‌. உத்தரன்‌ தனக்கென எண்ணமில்லாமல்‌ 
முகங்களிலிருந்து முகங்களுக்குச்‌ சென்று படியும்‌ 
விழிகளுடன்‌ சொற்களை கேட்டுக்கொண்டிருந்தான்‌. 


“அனைத்துக்கும்‌ மேலாக ஒன்றுண்டு, நான்‌ என்‌ 
நஞ்சினால்‌ மட்டுமே போரிடமுடியும்‌. என்‌ நஞ்சுக்கு 
மாற்றோ முறிவோ இங்கு எவரிடமும்‌ இல்லை. மானுடர்‌ 
விழிதொடவியலா அம்புகளால்‌ நான்‌ பீஷ்மரையும்‌ 
துரோணரையும்‌ கெளரவர்‌ அனைவரையும்‌ 
கொன்றழித்துவிடமுடியும்‌. என்னால்‌ கொல்லப்பட 
முடியாதவர்‌ அங்கநாட்டரசர்‌ கர்ணன்‌ ஒருவரே. 
அவையோரே, நான்‌ களமுகப்பில்‌ நின்றால்‌ ஒருநாள்‌ 
மாலைக்குள்‌ இப்போர்‌ முடிந்துவிடும்‌. எதிர்த்தரப்பில்‌ 
தலைமை என எவரும்‌ எஞ்சமாட்டார்கள்‌. ஐயமிருப்பின்‌ 
சொல்க, இந்த அவையில்‌ நின்றபடியே அங்கிருக்கும்‌ ஒரு 
தலைவனை கொன்று காட்டுகிறேன்‌. நீங்கள்‌ 
விழைந்தால்‌ அரைநாழிகையில்‌ பிதாமகர்‌ பீஷ்மரை 
கொன்று காட்டுகிறேன்‌.” 


உறைந்தவர்களாக அவை நோக்கியிருக்க அரவான்‌ 


சொன்னான்‌ “ஆனால்‌ அது எந்தையின்‌ வீரத்திற்கு 
மாண்பல்ல. பாண்டவ அரசருக்கு தீரா இழிவை 
அளிக்கும்‌. போரில்‌ நஞ்சூட்டுவதற்கு ஷத்ரியகுடிகளில்‌ 
நெறியொப்புகை இல்லை.” புன்னகையுடன்‌ அவன்‌ 
அவையினரை நோக்கி கைகூப்பி சொன்னான்‌ “ஆகவே 
வீரன்‌, பாண்டவ மைந்தன்‌ என நான்‌ இங்கே 
செய்யக்கூடுவது களப்பலியாவது மட்டுமே.” அவை 
முழுமையாகவே குழம்பி நிலையழிந்து அமர்ந்திருந்தது. 
ஒவ்வொருவரும்‌ தனிமைப்பட்டுப்‌ பிரிந்து 
பிறிதொருவராக ஆனார்கள்‌. அங்கிருந்து எழுந்து 
அகன்றுவிடவேண்டும்‌ என்பதே 
பெரும்பாலானவர்களின்‌ எண்ணமாக இருந்தது. 
அத்தருணத்தை பிறிதொருபோதும்‌ மீண்டும்‌ 
எண்ணிநோக்கவும்‌ கூடாது என அவர்கள்‌ விழைந்தனர்‌. 
உத்தரன்‌ தன்னைச்‌ சூழ்ந்திருந்த உடல்கள்‌ 
வெம்மையுமிழ்வதைப்போல்‌ உணர்ந்தான்‌. 


அரவான்‌ அந்த அமைதியை பயன்படுத்திக்கொண்டு 
அத்தருணத்தை முழுமையாக நிரப்பினான்‌. புன்னகை 
நிறைந்த முகமும்‌ தணிந்த மென்குரலுமாக அவன்‌ 
சொன்னான்‌ “இச்செயல்‌ துயரத்திற்குரியதோ 
அஞ்சத்தக்கதோ அல்ல. ஏனென்றால்‌ இங்கிருக்கும்‌ 
மைந்தர்களில்‌ எவர்‌ எஞ்சுவார்‌ என்பதை இப்போது 
எவரும்‌ சொல்லிவிடமுடியாது. மிகப்‌ 
பெரும்பாலானவர்கள்‌ களம்படுவார்கள்‌ என்பதே 
உண்மை. அவர்களில்‌ சிலர்‌ கொடிய புண்பட்டு பலநாள்‌ 
துன்புற்று உயிர்துறக்கலாம்‌. சிலருக்கு தலையுடைவது, 
புறப்புண்படுவது போன்ற இழிந்த இறப்பு அமையலாம்‌. 
அவையோரே, உரிய வீரரால்‌ அன்றி கொல்லப்படுவது 
வீரருக்கு பேரிழிவு. களத்தில்‌ மிக எளிய வீரன்‌ கையால்‌ 
இறப்பதற்கான வாய்ப்பு எந்தப்‌ பெருவீரனுக்கும்‌ 
உள்ளது. நான்‌ என்‌ இறப்பை நானே தேர்கிறேன்‌. எம்மவர்‌ 
சூழ்ந்திருக்க, வாழ்த்தொலிகள்‌ முழங்க என்‌ 
படைக்கலத்தால்‌ மாண்புடன்‌ உயிர்விடுகிறேன்‌. 
பெருவீரர்களும்‌ கனவுகாணும்‌ சிறப்பை அடைகிறேன்‌. 
அவ்வகையில்‌ இது ஒரு குறுக்குவழி அன்றி வேறல்ல.” 


அவன்‌ அர்ஜுனனை நோக்கி “ஐயம்‌ வேண்டாம்‌ 
தந்தையே, உங்கள்‌ தனிவடிவான மைந்தனை 
களப்பலிக்கு அனுப்பினீர்கள்‌ என்றால்‌ உங்கள்‌ 
தயங்காமையே புகழப்படும்‌. மண்ணுக்கும்‌ குடிக்கும்‌ 
அறத்துக்கும்‌ நீங்கள்‌ அளிக்கும்‌ தற்கொடையென்றே அது 
கருதப்படும்‌. இப்போரில்‌ முதற்பெரும்‌ வீரராக மட்டும்‌ 
அல்ல முதன்மை இழப்பை அடைந்தவராகவும்‌ 
எண்ணப்படுவீர்கள்‌. நீங்களே காண்பீர்கள்‌, நான்‌ 


படைமுகத்தில்‌ விழுந்த அக்கணமே நம்‌ படைகளின்‌ 
சோர்வு அகலும்‌. களத்தில்‌ தற்பலி 
கொடுத்துக்கொள்பவனின்‌ குருதியைத்‌ தொட்டு 
நெற்றியிலிட்டு போருக்கெழுவது மரபு. என்‌ குருதி 
அனலென்றாகி நம்‌ படைப்பெருக்கில்‌ பற்றி எரிந்து 
காட்டெரியாக மாறிச்‌ சூழ்வதை காண்பீர்கள்‌” என்றான்‌. 


அவன்‌ குரல்‌ இறைஞ்சியது. “எந்தையே, உங்கள்‌ 
படையெழுச்சிக்கு என்னால்‌ இயன்ற பெருங்கொடை இது 
ஒன்றே. இத்தருணத்தை எனக்களியுங்கள்‌, என்‌ 
குடிமாண்பு குன்றாமல்‌ புகழ்கொள்கிறேன்‌. இது 
மறுக்கப்பட்டால்‌ இப்படையில்‌ எளியோரில்‌ ஒருவனாக 
சிறுமைகொண்டு நிற்பேன்‌. புரவிப்படை நடுவே நாகம்‌ 
என மிதிபட்டு இறப்பேன்‌. அந்த இழிவை எனக்கு 
அளிக்கவேண்டாம்‌...” மீண்டும்‌ ஒரு முறை தலைதாழ்த்தி 
வணங்கியபின்‌ கூப்பிய கைகளை பிரிக்காமல்‌ அவன்‌ 
நின்றான்‌. 


உத்தரன்‌ பெருமூச்சுவிட்டான்‌. அவன்‌ அகம்‌ 
கொந்தளித்தபடியே இருந்தது. உடலுக்குள்‌ பிறிதொன்று 
புரண்டு எழுந்தமைந்தது. பீமன்‌ ஏதோ சொல்ல 
வாயெடுப்பதற்குள்‌ அவ்வசைவை மறித்து ஸ்வேதன்‌ 
எழுந்தான்‌. உரத்த குரலில்‌ “அரசே, மூத்தவர்களே, மீள 
மீள இந்த அவையில்‌ நிகழ்வதைக்‌ கண்டு 
சலிப்புற்றுவிட்டேன்‌. நீங்களெல்லாம்‌ பெருவீரர்கள்‌, 
களம்நின்று போர்புரியவேண்டியவர்கள்‌, நாங்கள்‌ 
பேணிக்காக்கப்பட வேண்டிய இளமைந்தரன்றி வேறல்ல 
என்று எண்ணிக்கொள்கிறீர்கள்‌. அளிகூர்ந்து அதை 
நிறுத்துங்கள்‌. நாங்களும்‌ வீரர்கள்தான்‌. நாங்களும்‌ 
களம்கண்டு புகழ்பெறும்பொருட்டே படைக்கலம்‌ ஏந்தி 
இங்கு வந்துள்ளோம்‌. நாங்கள்‌ செய்யவேண்டியதென்ன 
என்பதை நாங்களே முடிவெடுக்கிறோம்‌. போரிடவும்‌ 
களப்பலியாகவும்‌ உங்கள்‌ ஒப்புதலுக்கு நாங்கள்‌ ஏங்கி 
நிற்கவில்லை” என்றான்‌. 


சர்வதன்‌ தன்‌ தோளில்‌ அறைந்து வெடிப்போசை எழுப்பி 
பெருங்குரலில்‌ “ஆம்‌, நான்‌ சொல்ல விழைவதும்‌ 
அதையே. இது களம்‌. இங்கே தந்தையென்றும்‌ 
மைந்தரென்றும்‌ உறவு ஏதுமில்லை. 
படைத்தலைவர்களாக பேசுங்கள்‌, சிற்றுணர்ச்சிகளை 
அவையில்‌ காட்டி உங்களை சிறுமை 
செய்துகொள்ளவேண்டாம்‌” என்றான்‌. சுருதகீர்த்தி “ஆம்‌, 
இளையோருக்கும்‌ எண்ணமும்‌ தரப்பும்‌ உண்டு என 
எண்ணுக!” என்றான்‌. அர்ஜுனன்‌ “வாயை மூடு, 
அறிவிலி!” என்று கூவியபடி முன்னால்‌ வந்தான்‌. “நான்‌ 


இங்கு உங்கள்‌ மைந்தனாக நிற்கவில்லை, தந்தையே. என்‌ 
புகழ்நோக்கி செல்ல எனக்கு உரிமையுண்டு. எவரும்‌ 
அதை தடுக்கமுடியாது” என்றான்‌ சுருதகீர்த்தி. 
அர்ஜுனன்‌ மேலும்‌ ஏதோ சொல்லி முன்னெழ அவனை 
நகுலன்‌ தணிந்த குரலில்‌ பேசி தடுத்தான்‌. 


பாண்டவ மைந்தர்கள்‌ அனைவரும்‌ “ஆம்‌, நாங்கள்‌ 
வீரர்கள்‌, மழலைகள்‌ அல்ல” என்று கூவினர்‌. “போருக்கு 
வந்துள்ளோம்‌, விளையாட்டுக்கு அல்ல.” “தந்தையரின்‌ 
களிப்பாவைகள்‌ அல்ல நாங்கள்‌.” “எங்களை எவரும்‌ 
பேணவேண்டியதில்லை” என்று சேர்ந்து குரலெழுப்பினர்‌. 
அரவான்‌ “நான்‌ சொன்னதையே அனைவரும்‌ 
சொல்கிறார்கள்‌, தந்தையரே. எங்கள்‌ புகழை நாங்கள்‌ 
ஈட்ட ஒப்புக்கொள்ளுங்கள்‌. உங்கள்‌ விழிநீருக்கு 
கட்டுப்பட்டவர்கள்‌ அல்ல நாங்கள்‌” என்றான்‌. பாண்டவ 
மைந்தர்‌ கை தூக்கி கூச்சலிட்டார்கள்‌. “அஞ்சுவதில்லை, 
தயங்குவதில்லை.” “இங்கு ஆணென எழாவிட்டால்‌ 
நாங்கள்‌ பேடிகள்‌ என்றே பொருள்‌.” பீமன்‌ “படைபொருத 
வந்தீர்களா, களத்தில்‌ மடிய வந்தீர்களா? மூடர்களாக 
பேசுகிறீர்கள்‌” என்றான்‌. 


“ஆம்‌, நாங்கள்‌ அனைவரும்‌ களம்படுவோம்‌. அதனூடாக 
புகழ்பெறுவோம்‌. எவர்‌ தடுப்பார்‌?” என்றான்‌ சுதசோமன்‌. 
அவனுடன்‌ பாஞ்சால மைந்தர்களும்‌ சாத்யகியின்‌ 
மைந்தர்களும்‌ இணைந்துகொண்டு குரலெழுப்பினர்‌. 
“வெற்றியும்‌ புகழும்‌ எங்களுக்கும்‌ உரியவை! நாங்கள்‌ 
களத்தில்‌ முன்னிற்போம்‌...” என்றனர்‌. “தந்தையர்‌ விலகி 
நிற்கட்டும்‌. வெற்றியை ஈட்டி உங்கள்‌ கால்களில்‌ 
படைக்கிறோம்‌!” என்றான்‌ அபிமன்யூ. “ஆம்‌, தந்தையர்‌ 
விலகட்டும்‌. நாங்கள்‌ நடத்துகிறோம்‌ இப்போரை” 
என்றான்‌ சர்வதன்‌. யெளதேயன்‌ “படைசூழ்கைகளை 
நாங்களே அமைக்கிறோம்‌... தந்தையர்‌ எங்கள்‌ திறம்‌ 
என்ன என்று இனிமேலாவது உணர்ட்டும்‌” என்றான்‌. 
கூச்சல்களும்‌ கையசைவுகளுமாக அவை 
கொந்தளித்தது. 


துருபதர்‌ எழுந்து கையமர்த்தி “அமைக... அமைக!” 
என்றார்‌. அவர்கள்‌ மெல்ல அமைந்ததும்‌ “நாம்‌ 
ஆற்றுவதென்ன என கூடி முடிவெடுப்போம்‌. உங்கள்‌ 
சொற்களை உரைத்துவிட்டீர்கள்‌. படைசூழ்கையை 
பின்னர்‌ வகுப்போம்‌. இப்போது இளைய யாதவர்‌ 
சொல்லட்டும்‌, இனி ஆவதென்ன என்று” என்றார்‌. 
அப்போதுதான்‌ அங்கே இளைய யாதவர்‌ இருப்பதை 
உணர்ந்தவர்களாக அனைவரும்‌ அமைதிகொண்டனர்‌. 
இளைய யாதவர்‌ “தற்கொடை என்பது அவ்வாறு 


எளிதாக செய்வது அல்ல. அதற்கென நெறிகள்‌ 
உள்ளன... கிராதர்களே, உங்கள்‌ குடிநெறிகள்‌ 
என்னென்ன?” என்றார்‌. 


அரக்கர்‌ குலத்தலைவர்‌ வக்ரசீர்ஷர்‌ “எங்கள்‌ 
குடிமரபின்படி எட்டு இலக்கணங்கள்‌ 
முழுதமையவேண்டும்‌. தன்‌ விண்மீன்‌ முழுநிலையில்‌ 
அமைந்த பொழுதில்‌ பிறத்தல்‌, அரசக்குருதி 
கொண்டிருத்தல்‌, பழுதற்ற உடலும்‌ புலன்களும்‌ 
உள்ளமும்‌ அமைதல்‌, காமத்தை அறியாதவனாக 
இருத்தல்‌, படைப்பயிற்சி பெற்றிருத்தல்‌, எவருக்கும்‌ 
ஏவலனாகவோ அடிமையாகவோ இல்லாமலிருத்தல்‌, 
அன்னையிடமும்‌ குடிமூத்தாரிடமும்‌ முழுதுளத்துடன்‌ 
விடைபெற்று வருதல்‌, எங்கும்‌ எஞ்சும்‌ கடமையேதும்‌ 
இல்லாதிருத்தல்‌ என அவை வகுக்கப்பட்டுள்ளன?” 
என்றார்‌. அர்ஜுனன்‌ உளவிசையுடன்‌ “நாகர்குடியில்‌ 
அவற்றில்‌ நான்கு அமைவது மிகக்‌ கடினம்‌” என்றபடி 
எழுந்தான்‌. 

“இல்லை தந்தையே, நான்‌ பிறந்ததுமே பெருமைக்குரிய 
இறப்பு எனக்கு அமையும்‌ என நிமித்திகர்‌ கணித்தனர்‌. 
ஆகவே இந்த எட்டு இலக்கணமும்‌ பொருந்தவே நான்‌ 
வளர்ந்துள்ளேன்‌” என்றான்‌ அரவான்‌. “ஒன்று குறைய 
இவ்வெட்டும்‌ எங்கள்‌ குலத்திலும்‌ உள்ள நெறிகளே.” 
அர்ஜுனன்‌ சினமா கசப்பா என்று மயங்கிய முகத்துடன்‌ 
“உன்‌ அன்னையிடம்‌ விடைபெற்றாயா? போருக்கென்று 
அல்ல, இங்கு தற்பலிக்கென வாழ்த்துகொண்டாயா?” 
என்று உரக்க கேட்டான்‌. “மெய்‌ சொல்‌, உன்‌ அன்னை 
உளம்கனிந்து அனுப்பினாளா உன்னை?” அரவான்‌ 
“ஆம்‌, நான்‌ கிளம்பும்போது அன்னையிடம்‌ சொன்னேன்‌, 
வேண்டுமென்றால்‌ தற்பலியாக என்னை அளித்து 
பாண்டவர்களை வெல்லச்‌ செய்வேன்‌ என்று. அன்னை 
அதற்கும்‌ வாழ்த்தளித்தார்‌” என்றான்‌. பீமன்‌ இரு 
கைகளையும்‌ விரித்து “அவன்‌ இதற்கெனவே 
வந்துள்ளான்‌, இளையோனே” என்றபின்‌ சினத்துடன்‌ 
தலைதிருப்பிக்கொண்டான்‌. 


அர்ஜுனன்‌ சோர்ந்தவனாக மீண்டும்‌ பீடத்தில்‌ அமர்ந்து 
தலையை கைகளால்‌ பற்றிக்கொண்டான்‌. அரவான்‌ 
“நான்‌ தற்பலியாவதனூடாகவே இப்போர்‌ 
வெல்லவிருக்கிறது. இத்தருணத்தில்‌ அதை உறுதியாக 
உணர்கிறேன்‌” என்றான்‌. சுருதகீர்த்தி “ஆம்‌, அவன்‌ 
தேரும்‌ வழி அதுவென்றால்‌ அதுவே ஆகட்டும்‌. நீ 
முன்னால்‌ விண்செல்க இளையோனே, நாங்கள்‌ 
அனைவரும்‌ புகழீட்டி ஒளிகொண்டு அங்கு வந்து 


சேர்கிறோம்‌” என்றான்‌. “அங்கே மீண்டுமொரு 
பந்தாடலை நிகழ்த்துவோம்‌!” என்றான்‌ சர்வதன்‌. சங்கன்‌ 
உரக்க சிரித்தபடி “அங்கேயும்‌ நானே வெல்வேன்‌! ஆம்‌, 
மீண்டும்‌ நானே வெல்வேன்‌!” என்றான்‌. அவர்கள்‌ 
மாறிமாறி கூச்சலிட்டு நகைத்தனர்‌. தோள்களையும்‌ 
கைகளையும்‌ அறைந்து கொண்டாடினர்‌. 


அரவான்‌ “தந்தையே, என்னை வாழ்த்துக!” என்றான்‌. 
அர்ஜுனன்‌ சரிந்து நிலம்‌ நோக்கிய விழிகளுடன்‌ 
அசையாமல்‌ அமர்ந்திருந்தான்‌. இளைய யாதவர்‌ 
“இளைய பாண்டவரே, அவன்‌ இறப்பை தவிர்க்க ஒரு 
வழி உங்கள்‌ முன்‌ உள்ளது. அவன்‌ உங்கள்‌ மைந்தன்‌ 
அல்ல என அவைமறுப்பு உரைக்கலாம்‌. அவன்‌ 
தற்பலியாவதே பொருளற்றதாக ஆகிவிடும்‌” என்றார்‌. 
அரவான்‌ திகைத்து நின்றான்‌. இளைய யாதவர்‌ 
அரவானிடம்‌ “சென்று வணங்குக, மைந்தா! ஏற்பதும்‌ 
மறுப்பதும்‌ அவருடைய தெரிவென்றாகுக!” என்றார்‌. 


அரவான்‌ கைகூப்பியபம மேடையேறி அர்ஜுனனை 
அடைந்து கால்தொட்டு வணங்கினான்‌. அர்ஜுனன்‌ 
உதடுகளை இறுக்கி கழுத்துத்தசைகள்‌ இழுபட்டு அசைய 
நின்றான்‌. பின்‌ குனிந்து மைந்தன்‌ தலையில்‌ கைவைத்து 
வாழ்த்தினான்‌. மெல்லிய கேவலோசையுடன்‌ அவனை 
தோள்தொட்டு தூக்கி தன்‌ மார்புடன்‌ அணைத்து 
இறுக்கிக்கொண்டான்‌. அவன்‌ பிடி மேலும்‌ மேலும்‌ இறுக 
அரவான்‌ மூச்சுத்திணறினான்‌. அவன்‌ தோளில்‌ முகம்‌ 
பதித்து உடல்தசைகள்‌ நெரிபட்டு அசைய நின்றான்‌. 
அவையினர்‌ விழிகளும்‌ நீரணிந்திருப்பதை உத்தரன்‌ 
கண்டான்‌. நகுலன்‌ அர்ஜுனன்‌ தோளைத்தொட்டு 
அவனை தன்னுணர்வுகொள்ளச்‌ செய்தான்‌. மைந்தனை 
விட்டுவிட்டு அர்ஜுனன்‌ மறுபக்கம்‌ 
திரும்பிக்கொண்டான்‌. 


நகுலனின்‌ காலடிகளைத்‌ தொட்டு அரவான்‌ 
வணங்கினான்‌. அவன்‌ தலைதொட்டு வாழ்த்தினான்‌. 
சகதேவன்‌ ஓரிரு சொற்கள்‌ சொல்லி வாழ்த்தினான்‌. 
பீமனை வணங்கியபோது அவனும்‌ அரவானை அள்ளித்‌ 
தூக்கி நெஞ்சோடு இறுக்கி அணைத்துக்கொண்டான்‌. 
அரவானின்‌ கால்கள்‌ நிலம்தொடாமல்‌ காற்றில்‌ 
துழாவின. பீமன்‌ அரவானின்‌ நெற்றியிலும்‌ 
தோள்களிலும்‌ முத்தமிட்டான்‌. நகுலன்‌ அவன்‌ 
தோளைத்தொட அரவானை கீழிறக்கிவிட்டு மீண்டும்‌ 
அள்ளி அணைத்து வெறியுடன்‌ முத்தமிட்டான்‌. நகுலன்‌ 
தோள்தொட்டு உலுக்கி அரவானை விடுவித்து 
யுதிஷ்டிரரிடம்‌ வாழ்த்து பெறும்படி சொன்னான்‌. 


“அமைச்சரே, பேரரசி அவரும்‌ அவர்களுடன்‌ 
வனம்புகுவதாகச்‌ சொல்கிறார்‌. ஆவன செய்யும்படி 
ணையிட்டிருக்கிறார்‌” என்றார்‌. விதுரன்‌ திகைத்து 
“பேரரசி உங்களிடம்‌ என்ன சொன்னார்‌?” என்று மீண்டும்‌ 
கேட்டான்‌. “அரசியருடன்‌ நானும்‌ செல்வேன்‌. மீண்டும்‌ 
திரும்பமாட்டேன்‌. விதுரனிடம்‌ சொல்லி அனைத்தையும்‌ 
ஒருக்கும்படி சொல்‌ என்றார்‌” என்று சோமர்‌ சொன்னார்‌. 


அச்செய்தியை சிறிதுசிறிதாகப்‌ பிரித்தே அவனால்‌ 
உள்வாங்கிக்கொள்ளமுடிந்தது. முதல்‌ 
சிலநாழிகைநேரத்து பதற்றத்துக்குப்‌ பின்னர்‌ அவனால்‌ 
அம்பிகையும்‌ அம்பாலிகையும்‌ எடுத்த முடிவை 
விளங்கிக்கொள்ள முடிந்தது. ஆனால்‌ சத்யவதியின்‌ 
உள்ளம்‌ அவனுக்கு நெடுந்தொலைவில்‌ இருந்தது. 
அவளைச்‌ சென்று பார்த்து அதைப்பற்றிப்பேச அவன்‌ 
துணியவில்லை. அச்செய்தி வந்துசேர்ந்த 
உணர்ச்சிகளற்ற விதமே சொன்னது அது 
மாற்றமில்லாதது என்று. 


அவன்‌ மீண்டும்‌ மீண்டும்‌ சிந்தித்துவிட்டு உணவுக்காக 
தன்‌ மாளிகைக்குச்‌ சென்றபோது சுருதையிடமே 
கேட்டான்‌. “பேரரசி அம்முடிவை ஏன்‌ எடுத்தார்கள்‌ என்று 
உனக்குப்புரிகிறதா?” அவள்‌ “இல்லை. ஆனால்‌ அப்படி 
விளங்கிக்கொள்ளும்படியான ஒரு முடிவு அது என்று 
தோன்றவில்லை. அம்முடிவு ஒருகணத்தில்‌ அவருக்குள்‌ 
தோன்றியிருக்கவேண்டும்‌” என்றாள்‌. “ஆனால்‌ அதை 
மாற்றிக்கொள்ளமாட்டார்கள்‌ என்பது உறுதி” என்று 
பெருமூச்சுடன்‌ சேர்த்துக்கொண்டாள்‌. 


அவனை சத்யவதி கூப்பிட்டனுப்புவது வரை அவனால்‌ 
சென்று பார்க்க முடியவில்லை. அவன்‌ அவள்‌ 
அறைக்குள்‌ சென்று நின்றதும்‌ அவள்‌ புன்னகையுடன்‌ 
நிமிர்ந்து “வா... உன்னிடம்‌ எனக்கு சொல்வதற்கேதும்‌ 
இல்லை. இந்த சுவடிப்பெட்டி உனக்குரியது. இதில்‌ 
இதுவரையிலான அரசுநிகழ்வின்‌ அனைத்து 
ஆவணங்களும்‌ உள்ளன. இதை உன்னிடம்‌ 
கையளித்துவிட்டால்‌ என்னிடம்‌ எஞ்சுவதேதும்‌ இல்லை” 
என்றாள்‌. அவளுடைய முகம்‌ அத்தனை தெளிவுடன்‌ 
இருந்து அவன்‌ பார்த்ததேயில்லை என்று உணர்ந்தான்‌. 

னால்‌ மேலும்‌ பலமடங்கு முதுமையையும்‌ 
அடைந்திருந்தாள்‌. முகத்தின்‌ அனைத்துத்‌ தசைகளும்‌ 
எலும்பின்‌ பிடிவிட்டு தளர்ந்து தொங்கியிருக்க 
கனிந்தவள்போல, மறுகணமே கரைந்துவிடுபவள்‌ போல 
தோன்றினாள்‌. 


அரவான்‌ யுதிஷ்டிரரை வணங்கினான்‌. அவர்‌ 
உணர்வேதுமின்றி தலையில்‌ கைவைத்து வாழ்த்தினார்‌. 


துருபதர்‌ “இது அவையில்‌ முடிவாயிற்று என்றால்‌ 
எவ்வண்ணம்‌ இது நிகழவேண்டுமோ அவ்வண்ணம்‌ 
அமைக!” என்றார்‌. அரக்கர்‌ குலத்தலைவர்‌ வக்ரசீர்ஷர்‌ 
“போர்தொடங்குவதற்கு முன்பு தன்‌ வாளுடன்‌ 
படைமுகப்புக்கு ஓடிச்சென்று எதிரித்தரப்பை நோக்கி 
முழந்தாளிட்டமர்ந்து குடித்தெய்வங்ளையும்‌ 
மூதாதையரையும்‌ அழைத்து எதன்பொருட்டு 
தற்பலியாகிறோம்‌ என்று விண்நோக்கி கூவியறிவித்த 
பின்‌ தன்‌ கழுத்தை அறுத்துக்கொண்டு வலப்பக்கமாக 
சரிந்து விழுந்து உயிர்துறக்கவேண்டும்‌” என்றார்‌. “ஆம்‌, 
எங்கள்‌ குடியின்‌ நெறியும்‌ ல. என்றான்‌ அரவான்‌. 
அரக்கர்‌ குலத்தலைவர்‌ வக்ரசீர்ஷர்‌ “இறுதிவிழைவாக 
மூன்றை கோரிப்பெற தற்பலிவீரனுக்கு உரிமை உண்டு 
என்பார்கள்‌. இளைய நாகர்‌ அவர்‌ விழைவை 
சொல்லலாம்‌” என்றார்‌. 


“ஆம்‌, அதுவும்‌ எங்கள்‌ குடிமுறைதான்‌” என்றான்‌ 
அரவான்‌. “என்‌ விழைவுகள்‌ இவை. எங்கள்‌ 
குடிநெறியின்படி என்‌ உடல்‌ மட்டுமே எரியூட்டப்பட 
வேண்டும்‌. நான்‌ கொண்ட வஞ்சினம்‌ 
முழுமைகொள்ளும்‌ வரை என்‌ தலை இந்தக்‌ களத்தில்‌ 
ஒரு களிமண்‌ பீடத்தில்‌ வைக்கப்பட்டிருக்க வேண்டும்‌. 
பின்னர்‌ என்‌ மண்டையோடு என்‌ நிலத்திற்கு கொண்டு 
செல்லப்பட்டு அங்கே புதைக்கப்பட்டு நடுகல்‌ எழுப்பப்பட 
வேண்டும்‌.” அவையில்‌ பெருமூச்சுகள்‌ எழுந்தன. 
அரவான்‌ யுதிஷ்டிரரை பார்க்க அவர்‌ ஆகுக என 
கையசைத்தார்‌. “என்‌ தந்தைகுலத்தில்‌ நீத்தாருக்கு 
அளிக்கப்படும்‌ அன்னமும்‌ நீரும்‌ பதினெட்டு 
தலைமுறைக்காலம்‌ எனக்கும்‌ அளிக்கப்படவேண்டும்‌” 
என்றான்‌ அரவான்‌. யுதிஷ்டிரர்‌ தலையசைத்தார்‌. 
“இறுதிக்கோரிக்கை எந்தையிடம்‌. அவர்‌ என்‌ 
அன்னையை மீண்டும்‌ சென்று சந்திக்கவேண்டும்‌. அவர்‌ 
அன்னையுடன்‌ ஒருநாளேனும்‌ மகிழ்ந்திருக்கவேண்டும்‌.” 
அர்ஜுனன்‌ சொல்லின்றி அமர்ந்திருந்தான்‌. “எந்தை 
சொல்லளிக்கவில்லை” என்றான்‌ அரவான்‌. அர்ஜுனன்‌ 
கைவீசி அதை ஏற்பதாக அறிவித்தான்‌. 


சகதேவன்‌ “மைந்தா, ஒன்று குறைய எட்டு நெறியும்‌ உன்‌ 
குடிக்கும்‌ உண்டு என்றாயே, அது என்ன?” என்றான்‌. 
“சிறிய தந்தையே, என்‌ குடியில்‌ மணமான பின்னரே 
தற்கொடைக்குச்‌ செல்லவேண்டும்‌ என்பது மரபு” 
என்றான்‌ அரவான்‌. “ஆனால்‌ பெண்ணில்‌ காமத்தை 


அறிந்தவன்‌ போர்நிலத்திற்கு உகந்த பலி அல்ல என்பதே 
எங்கள்‌ குடிவழக்கு” என்றார்‌ அரக்கர்‌ குலத்தலைவர்‌ 
வக்ரசீர்ஷர்‌. அரவான்‌ “என்‌ குடிநெறியை இங்கு நான்‌ 
பொருட்டென கருதவில்லை. உங்கள்‌ குடிநெறி 
திகழட்டும்‌” என்றான்‌. “உன்‌ குடிநெறியை கடந்தவன்‌ 
என்றால்‌ உனக்கு நாகநிலத்தில்‌ கல்நிற்குமா? அறிவிலி...” 
என்றான்‌ பீமன்‌. “அவ்வாறென்றால்‌ நான்‌ இன்றே 
ஒருத்தியை மணக்கிறேன்‌. காமத்தை அறியாது 
களம்புகுகிறேன்‌” என்றான்‌ அரவான்‌. 


“போர்க்களத்தில்‌ பெண்கள்‌ இல்லை என்று 
அறியாதவனா நீ?” என்றான்‌ பீமன்‌. “இங்கு ஒரு 
பெண்ணை கொண்டுவர இனி பொழுதும்‌ இல்லை. 
நாளைமுழுக்க படைநிலை ஒருக்கவே தேவைப்படும்‌...” 
அரவான்‌ “ஆம்‌, ஆனால்‌ இங்கு ரோகிணி என்னும்‌ 
ஆணிலி இருக்கிறாள்‌. அவளை நான்‌ 
மணந்துகொள்கிறேன்‌” என்றான்‌. பீமன்‌ சீற்றம்‌ தாளாமல்‌ 
இரு கைகளையும்‌ ஓங்கி அறைந்தபடி “என்ன 
பேசுகிறாய்‌? அறைந்தே கொன்றுவிடுவேன்‌ உன்னை” 
என்றபடி அரசமேடையிலிருந்து கீழே தாவ துருபதர்‌ 
எழுந்து அவனை தடுத்தார்‌. அரவான்‌ “அரசே, எங்கள்‌ 
நாகர்குடி நெறிகளின்படி நாங்கள்‌ அனைவருமே ஆணோ 
பெண்ணோ அல்லாதவர்களாகவே பிறக்கிறோம்‌. 

ணென்றும்‌ பெண்ணென்றும்‌ எங்களை நாங்களே 
சூடிக்கொள்கிறோம்‌. எங்கள்‌ குடிவழக்கப்பட ரோகிணி 
தன்னை பெண்‌ என உணர்கிறாள்‌ எனில்‌ அவள்‌ 
பெண்ணே. அவளை மணப்பதில்‌ எப்பிழையும்‌ இல்லை” 
என்றான்‌. 


“இது ஷத்ரிய நிலம்‌. இங்கே ஆணிலியை ஆண்கள்‌ 
மணப்பதில்லை” என்று துருபதரால்‌ தடுக்கப்பட்டு 
அப்பால்‌ நின்ற பீமன்‌ கைநீட்டி கூவினான்‌. “ஆம்‌, 
ஆனால்‌ இந்த மணமே என்‌ குடியின்‌ ஏற்புக்காகத்தான்‌ 
செய்யப்படுகிறது” என்றான்‌ அரவான்‌. “இங்கு நான்‌ 
நுழைந்தபோதே அவளை கண்டேன்‌. அப்போதே அவள்‌ 
எனக்கு மிக அணுக்கமானவள்‌ என்னும்‌ எண்ணத்தை 
அடைந்தேன்‌. முற்பிறப்பின்‌ எச்சம்‌ ஒன்று எங்கள்‌ நடுவே 
உள்ளது என எண்ணுகிறேன்‌.” சகதேவன்‌ “ஆம்‌, உன்‌ 
பிறவிநூலை நான்‌ கணித்துள்ளேன்‌. உனக்கு மனைவி 
உண்டு, மைந்தர்‌ இல்லை என்பதே நான்‌ கண்டது” 
என்றான்‌. 


“வாயை மூடு! உன்‌ பிறவிநூல்‌ குவியலை அள்ளி 
தீவைப்பேன்‌... அறிவிலி!” என பீமன்‌ சகதேவனை 
நோக்கி சீறினான்‌. துருபதர்‌ “அவன்‌ சொல்வது 


மெய்தான்‌, பாண்டவரே. அவன்‌ குடியில்‌ அது 
வழக்கமென்றால்‌ நாம்‌ எப்படி மறுக்கமுடியும்‌?” என்றார்‌. 
“அறிவிலிகள்‌.... வீணர்கள்‌” என்று நிலத்தில்‌ துப்பிய 
பின்‌ பீமன்‌ வெளியே செல்ல முற்பட “மந்தா, 
அவைமேடையில்‌ அமர்க!” என்றார்‌ யுதிஷ்டிரர்‌. “இங்கு 
நான்‌ இருக்க விழையவில்லை. இது பித்தர்களின்‌ கூட்டம்‌ 
போலிருக்கிறது” என்றான்‌ பீமன்‌. “அமர்க, இது என்‌ 
ஆணை!” என்றார்‌ யுதிஷ்டிரர்‌. பீமன்‌ பற்களைக்‌ கடித்து 
தன்‌ தொடையை அறைந்தபம எடையுடன்‌ பீடத்தில்‌ 
அமர்ந்து கைகளை கோத்துக்கொண்டான்‌. 


யுதிஷ்டிரர்‌ “அது அவன்‌ விருப்பம்‌ என்றால்‌ அதுவே 
நிகழ்க! மணம்‌ எவ்வகையில்‌ எங்கு நிகழவேண்டும்‌?” 
என்றார்‌. “நமக்கு பொழுதில்லை. இப்போதே அந்தி 
எழுந்துவிட்டது. நாளை புலரிமுதல்‌ படைநிலை 
அமைக்கத்‌ தொடங்கவேண்டும்‌... இங்கேயே 
மணம்நிகழட்டும்‌. மூத்தோரும்‌ அரசரும்‌ கூடிய அவை 
அதற்கு பொருந்துவதே” என்றார்‌ துருபதர்‌. யுதிஷ்டிரர்‌ 
“களத்தில்‌ மணம்‌ நிகழ்வதற்கென ஏதேனும்‌ 
முறைமைகள்‌ உண்டா, பாஞ்சாலரே?” என்றார்‌. “களத்தில்‌ 
மணம்‌ நிகழ்வதில்லை. ஆனால்‌ அரிதாக படைகள்‌ 
தங்கும்‌ ஊர்களில்‌ மணம்‌ நிகழ்வதுண்டு. படைக்கு வந்த 
அந்தண மூத்தவர்‌ அதை முன்னின்று நிகழ்த்துவார்‌” 
என்றார்‌. “அதற்கென தனி முறைமைகள்‌ உண்டா என 
தெரியவில்லை. அந்தணர்‌ அறிந்திருப்பார்‌.” 


யுதிஷ்டிரர்‌ “ஆம்‌, அவ்வாறே ஆகுக! அந்த ஆணிலியை 
அழைத்து வருக! திருமணத்துக்கான அனைத்தும்‌ 
ஒருங்குக!” என்றார்‌. ஏவலர்தலைவன்‌ தலைவணங்கி 
வெளியே சென்றான்‌. அவனுடன்‌ ஸ்வேதனும்‌ சங்கனும்‌ 
சென்றார்கள்‌. அவர்கள்‌ செல்வதை அவை ஓசையவிந்து 
நோக்கி அமர்ந்திருந்தது. உத்தரன்‌ மீண்டும்‌ தன்னையும்‌ 
சூழலையும்‌ உணர்ந்தான்‌. 

[10௨261]அவை மெல்ல தளர்ந்தமையத்‌ தொடங்கியது. 
பெருமூச்சுகளும்‌ மெல்லிய முணுமுணுப்புகளும்‌ 
ஒலித்தன. அதுவரை அந்தச்‌ சொல்லாடல்‌ செல்லும்‌ திசை 
எது என்பதே அவர்களை முன்னெடுத்துச்‌ சென்ற 
விசையாக இருந்தது. அது கண்ணுக்குத்‌ தெரிந்ததும்‌ 
முதலில்‌ மெல்லிய சலிப்பும்‌ பின்னர்‌ சோர்வும்‌ 
அவர்களை ஆட்கொண்டது. அங்கிருந்து கிளம்பிச்‌ 
செல்லவும்‌ தங்கள்‌ சிறிய பாடிவீடுகளுக்குள்‌, அறிந்த 
சுற்றங்களுக்குள்‌ ஒடுங்கிக்கொள்ளவும்‌ அவர்கள்‌ 
விழைந்தனர்‌. 


உத்தரன்‌ கண்களை மூடி குருதித்துளிகள்‌ உடலுக்குள்‌ 
உதிர்ந்து அமையும்‌ ஓசையை கேட்டுக்கொண்டு 
அமர்ந்திருந்தான்‌. அதுவரை எத்தனை உளவுச்சத்தில்‌ 
இருந்திருக்கிறோம்‌ என அப்போதுதான்‌ தெரிந்தது. குருதி 
படிவது இனிய களைப்பை அளித்தது. கைகால்கள்‌ 
தளர்ந்து விரல்கள்‌ விடுபட்டன. நினைவுகள்‌ தவறித்‌ 
தவறிச்‌ செல்ல அவன்‌ விராடபுரியில்‌ இருந்தான்‌. 
இளவேனில்‌ எழுந்திருந்தது. அணிக்காடுகள்‌ 
பூத்திருந்தன. தரையெங்கும்‌ பொன்மலர்களை 
விரித்திருந்தன கொன்றையும்‌ வேங்கையும்‌. அவன்‌ ஒரு 
மரநிழலில்‌ அமர்ந்து அப்பால்‌ ஒளிகொண்டு சென்ற 
ஆற்றை நோக்கிக்கொண்டிருந்தான்‌. 


தன்‌ குறட்டையை தானே கேட்டு விழித்துக்கொண்டான்‌. 
பாண்டவ மைந்தர்கள்‌ ஒருவரோடொருவர்‌ மெல்லிய 
குரலில்‌ பேசிக்கொண்டிருந்தனர்‌ அரவானுடன்‌ 
சர்வதனும்‌ சுருதகீர்த்தியும்‌ யெளதேயனும்‌ சதானீகனும்‌ 
நகையாடிக்கொண்டிருந்தனர்‌. நிர்மித்ரனும்‌ 
சுருதசேனனும்‌ பிரதிவிந்தியன்‌ அருகே நின்றிருந்தார்கள்‌. 
அரவானின்‌ தோளில்‌ கைவைத்து சர்வதன்‌ ஏதோ 
சொல்ல அவர்கள்‌ வெடித்துச்‌ சிரித்து உடனே ஓசை 
அடக்கினர்‌. உத்தரன்‌ அவைமேடையை நோக்கினான்‌. 
அங்கே பீமன்‌ தன்‌ கைகளை நோக்கியபடி தலைகுனிந்து 
அமர்ந்திருந்தான்‌. அர்ஜுனன்‌ வேறெங்கோ நோக்கியபடி 
கோணலாக பீடத்தில்‌ வீற்றிருந்தான்‌. யுதிஷ்டிரர்‌ 
அருகணைந்த ஒற்றர்தலைவரிடம்‌ மெல்லிய குரலில்‌ 
பேசிக்கொண்டிருந்தார்‌. அவ்வப்போது நகுலனிடமும்‌ 
சகதேவனிடமும்‌ ஓரிரு சொற்கள்‌ உசாவினார்‌. இளைய 
யாதவர்‌ அங்கிலாதவர்போலிருந்தார்‌. 


உத்தரன்‌ நீள்மூச்சுடன்‌ அசைந்தமர்ந்தான்‌. 
ஏவலர்தலைவன்‌ உள்ளே வந்து வணங்கினான்‌. நகுலன்‌ 
“வருகிறாளா?” என்றான்‌. ஏவலர்தலைவன்‌ 
“மணப்பெண்ணென அணிகொள்ளவேண்டும்‌ என்றாள்‌. 
அணிகொள்ளாமல்‌ வர மறுத்துவிட்டாள்‌. இங்கே 
அணிப்பொருட்கள்‌ எதற்கும்‌ ஒப்புதல்‌ இல்லை. 
அணிசெய்வோரும்‌ இல்லை. அடுமனைப்‌ 
பொருட்களைக்‌ கொண்டே அணிசெய்யும்படி குலாடர்‌ 
ஆணையிட்டார்‌. சற்றுநேரத்தில்‌ வந்துவிடுவாள்‌” 
என்றான்‌. அமைச்சர்‌ சுரேசர்‌ இரு 
துணையமைச்சர்களுடன்‌ உள்ளே வந்து வணங்கினார்‌. 
“அரசே, இங்கு படைகளில்‌ நானே மூத்த அந்தணன்‌. இந்த 
மணத்தை நிகழ்த்தும்பொருட்டு எனக்கு 
ஆணையிடப்பட்டது” என்றார்‌. 


உத்தரன்‌ ஒவ்வாமையால்‌ உடல்கூச விழிகளை 
தழைத்தான்‌. நெற்றி நரம்புகள்‌ 
துடித்துக்கொண்டிருந்தன. என்ன நிகழ்கிறது என அவன்‌ 
உள்ளம்‌ சலித்துக்கொண்டே இருந்தது. எழுந்து சென்றால்‌ 
என்ன என்ற எண்ணம்‌ எழுந்ததுமே உடலில்‌ மெல்லிய 
அசைவும்‌ உருவாகிவிட்டது. அதை அடக்கும்பொருட்டு 
பெருமூச்சுவிட்டு தன்னை தளர்த்திக்கொண்டான்‌. ஏன்‌ 
என்‌ உள்ளம்‌ கூசுகிறது? ஆணிலியை மணப்பதனாலா? 
அல்ல, அது மணமே அல்ல. வாழ்வை முன்னிறுத்தி அது 
இயற்றப்படவில்லை. நீத்தார்‌ சடங்குகளில்‌ 
தெரிவதுபோல்‌ மங்கலமே மங்கலமின்மையென ஆகும்‌ 
தருணம்‌. அவ்வெண்ணத்தால்‌ அவனே திகைத்து அதை 
விலக்கும்பொருட்டு தன்னை அசைத்து அமர்ந்தான்‌. 


வெளியே சங்கொலி கேட்டது. காவலன்‌ ஒருவன்‌ 
இந்திரப்பிரஸ்தத்தின்‌ கொடியுடன்‌ அவைக்குள்‌ 
நுழைந்தான்‌. தொடர்ந்து ஸ்வேதன்‌ கைகூப்பியபடி வர 
அவனைத்‌ தொடர்ந்து சங்கன்‌ வந்தான்‌. அவர்களுக்குப்‌ 
பின்னால்‌ பொன்னிற கச்சைத்துணியை மேலாடையாக 
அணிந்து கழுத்தில்‌ மலர்மாலையுடன்‌ தலைகுனிந்து 
ரோகிணி நடந்து வந்தாள்‌. வாயிலில்‌ அவளுடைய நடை 
தளர்ந்தது. ஏவலன்‌ ஏதோ சொல்ல அவள்‌ கைகளைக்‌ 
கூப்பியபடி வந்து அவைநடுவே நின்றாள்‌. அவள்‌ 
முகத்தை அங்கிருந்து நோக்க இயலவில்லை. 
குளிர்கொண்டவள்போல தோள்களை நன்கு 
குறுக்கியிருந்தாள்‌. 

ஸ்வேதன்‌ “அரசே, இவள்‌ பெயர்‌ ரோகிணி. என்‌ 


குலத்தையும்‌ தங்கையின்‌ இடத்தையும்‌ இவளுக்கு 
அளிக்கிறேன்‌. நானும்‌ என்‌ இளையோனும்‌ 


உடன்பிறந்தாராக இருபுறமும்‌ நின்று இவளை இந்த 
அவைக்கு கொண்டுவந்தோம்‌. தங்கள்‌ அவையில்‌ இவள்‌ 
மாண்புறட்டும்‌” என்றான்‌. ரோகிணி கைகூப்பி 
தலைவணங்கினாள்‌. “குலாடகுடியினளாகிய 
ரோகிணியே, இங்கே நீ எதன்பொருட்டு வந்திருக்கிறாய்‌ 
என்று அறிவாயா?” என்றார்‌ யுதிஷ்டிரர்‌. “ஆம்‌, அறிவேன்‌” 
என்றாள்‌ ரோகிணி. “நீ என்‌ இளையோனின்‌ மைந்தனுக்கு 
மணமகளாக வருகிறாய்‌. மூதன்னையராலும்‌ 
பேரரசியராலும்‌ சிறப்புற்ற என்‌ குடி உன்னால்‌ மேலும்‌ 
சிறப்புறுக! என்‌ அன்னை குந்தியும்‌ அம்பையும்‌ 
அம்பிகையும்‌ அம்பாலிகையும்‌ உன்னை வாழ்த்துக! 
விண்ணுறையும்‌ பேரன்னை சத்யவதி உனக்கு அருள்க!” 
என்றார்‌ யுதிஷ்டிரர்‌. 

அவர்‌ தளர்ந்த குரலில்‌ மெல்ல பேசினாலும்‌ 
அவையிலிருந்த அமைதியால்‌ அக்குரல்‌ அனைவருக்கும்‌ 
நன்கு கேட்டது. “எங்கு எவ்வகையில்‌ நிகழ்ந்தாலும்‌ 
மூத்தோரும்‌ சான்றோரும்‌ சுற்றமும்‌ வாழ்த்தினால்‌ அ 
நல்மணமே என்கின்றன நூல்கள்‌. இந்த அவையில்‌ 

என்‌ மைந்தனை மணம்கொள்கிறாய்‌. என்‌ குடியின்‌ 
மருமகளாக நீ வருக! உனக்கு அனைத்து தெய்வங்களும்‌ 
அருள்‌ பொழிக!” ரோகிணியின்‌ விசும்பலோசை 
அவையெங்கும்‌ கேட்டது. மெல்லிய இறகு ஒன்று வந்து 
தொட்டு கூரிய கத்திபோல்‌ உடல்கிழித்துச்‌ சென்றதுபோல 
என உத்தரன்‌ எண்ணிக்கொண்டான்‌. கண்களை 
மூடிக்கொண்டு ஓசை வழியாகவே அங்கே நிகழ்வதை 
கண்டான்‌. 


துருபதர்‌ எழுந்து “குலாடர்களே, இந்த அவையின்‌ 
மூத்தவனாகவும்‌ ஷத்ரியக்குடிகளில்‌ முதல்வனாகவும்‌ 
இந்த மணத்திற்கு நான்‌ ஒப்புதல்‌ அளிக்கிறேன்‌. இதை 
நடத்தி வைக்கும்பொருட்டு அந்தணராகிய சுரேசரிடம்‌ 
விண்ணப்பிக்கிறேன்‌” என்றார்‌. சுரேசர்‌ கைகூப்பி அதை 
ஏற்றார்‌. பின்‌ ஸ்வேதனிடம்‌ “குலாடரே, உங்கள்‌ 
குலமகளின்‌ கைகளை பற்றி முன்னால்‌ வருக!” என்றார்‌. 
ஸ்வேதன்‌ ரோகிணியின்‌ கைபற்றியபடி மூன்றடி 
முன்னால்‌ சென்றான்‌. அவனுக்குப்‌ பின்‌ சங்கன்‌ 
வாளைந்தியபடி தொடர்ந்தான்‌. “பாண்டவ குடியில்‌ 
இளையவரான அர்ஜுனனுக்கு நாகர்குலத்து உலூபியில்‌ 
மைந்தனாகப்‌ பிறந்த அரவான்‌ இந்த இளையோளை 
மணம்கொள்ள விழைந்திருக்கிறான்‌. தந்தை கைபற்றி 
அவன்‌ முன்னெழுக!” என்றார்‌ சுரேசர்‌. 


உத்தரன்‌ விழிதிறந்து அர்ஜுனனை நோக்கினான்‌. 
அர்ஜுனன்‌ அதே உடற்கோணலுடன்‌ அமர்ந்திருந்தான்‌. 


“இளைய பாண்டவரே, உங்கள்‌ மைந்தன்‌ மணம்கொள்ள 
உடன்‌ வருக!” என்று சுரேசர்‌ சொன்னார்‌. அர்ஜுனனின்‌ 
தாடை இறுகி அசைந்தது. அவன்‌ திரும்பவில்லை. 
பிரதிவிந்தியன்‌ “அந்தணரே, என்‌ இளையோருக்கு நான்‌ 
தந்தையுமானவன்‌. நான்‌ கைபிடித்து மணம்‌ 
செய்விக்கிறேன்‌” என்றான்‌. சுரேசர்‌ “ஆம்‌, அதற்கும்‌ 
நெறியுள்ளது” என்றார்‌. பிரதிவிந்தியன்‌ அரவானின்‌ 
வலக்கையை பற்றி முன்னால்‌ வர அவனுக்குப்‌ 
பின்னால்‌ சுருதகீர்த்தியும்‌ சுதசோமனும்‌ சுருதசேனனும்‌ 
சதானீகனும்‌ யெளதேயனும்‌ நிர்மித்ரனும்‌ சர்வதனும்‌ இரு 
நிரைகளாக வந்தனர்‌. கைகளைக்‌ கட்டியபடி விழிகூர்ந்து 
நோக்கி அபிமன்யூ மட்டும்‌ அப்பால்‌ நின்றான்‌. 


“குலமகளை கைப்பிடித்து அளியுங்கள்‌, குலாடரே” 
என்றார்‌ சுரேசர்‌. ஸ்வேதன்‌ ரோகிணியின்‌ கைபற்றி 
அரவானிடம்‌ நீட்டி “பாண்டவ மைந்தரே, என்‌ தங்கையை 
கொள்க! இவளால்‌ உங்கள்‌ குடி சிறப்புறுக!” என்றான்‌. 
“குலமகளை கைக்கொள்க, பாண்டவ மைந்தரே!” 
என்றார்‌ சுரேசர்‌. பிரதிவிந்தியன்‌ “என்‌ இளையோன்‌ 
அரவானின்‌ பொருட்டு இக்குலமகளை என்‌ 
குடிக்குரியவளாக கொள்கிறேன்‌” என்றான்‌. 
ரோகிணியின்‌ கையைப்‌ பற்றி அரவானின்‌ கையில்‌ 
சேர்த்து வைத்தான்‌. அவர்கள்‌ விரல்பற்றிக்கொள்ள 
மென்துகிலால்‌ அவர்களின்‌ கைகளை சேர்த்துக்‌ 
கட்டினான்‌. 


சுரேசர்‌ “மனையாட்டியின்‌ கைபற்றி கிழக்கு நோக்கி ஏழு 
அடி எடுத்து வையுங்கள்‌. குலமகளே, நீ அங்கே 
விழியறியாது உளமறிய மின்னிக்கொண்டிருக்கும்‌ 
அருந்ததியை எண்ணிக்கொள்க!” என்றார்‌. அரவான்‌ 
ரோகிணியின்‌ கை பற்றி ஏழு அடி எடுத்து வைத்தான்‌. 
அவள்‌ நடுங்கிக்கொண்டிருந்தமையால்‌ 
விழப்போகிறவள்போல தோன்றினாள்‌. தொலைவிலேயே 
அவள்‌ தோள்கள்‌ அழுகையில்‌ அதிர்வதை 
காணமுடிந்தது. “அன்னையர்‌ என்றும்‌ தந்தையர்‌ என்றும்‌ 
மூவர்‌ என்றும்‌ முப்பத்து முக்கோடி என்றும்‌ நம்‌ 
தெய்வங்கள்‌ பலர்‌. ஆனால்‌ போர்க்களத்தில்‌ வாளே நம்‌ 
தெய்வம்‌. இளையோனே, உன்‌ வாளை உருவி மும்முறை 
தாழ்த்தி வணங்குக! இவள்‌ உன்‌ துணைவி என்றும்‌, 
எந்நிலையிலும்‌ நீ இவளுக்குரியவன்‌ என்றும்‌ 
உறுதிபூணுக!” என்றார்‌ சுரேசர்‌. 

அரவான்‌ தன்‌ வாளை உருவி மும்முறை ஓங்கி 


நிலம்தொட தாழ்த்தினான்‌. “அரசரையும்‌ தந்தையையும்‌ 
வணங்குக! அவர்கள்‌ சொல்லால்‌ தெய்வங்கள்‌ உங்களை 


ஏற்றருள்க!” என்றார்‌ சுரேசர்‌. ரோகிணியுடன்‌ 
அரசமேடையில்‌ ஏறிச்சென்ற அரவான்‌ யுதிஷ்டிரரை 
அணுகி கால்தொட்டு வணங்கினான்‌. அவர்‌ இருவர்‌ 
தலை மேலும்‌ கை வைத்து “சிறப்புறுக!” என 
வாழ்த்தினார்‌. பீமனை அவர்கள்‌ வணங்கியபோது 
அவன்‌ பேருடலில்‌ தசைகள்‌ அலையிளகின. அர்ஜுனன்‌ 
முகம்‌ திருப்பி அவர்களை நோக்காமலேயே கைகளால்‌ 
இருவர்‌ தலையிலும்‌ தொட்டு வாழ்த்தினான்‌. 
நகுலனையும்‌ சகதேவனையும்‌ வணங்கியபின்‌ கீழிறங்கி 
வந்து துருபதரையும்‌ விராடரையும்‌ வணங்கி வாழ்த்து 
கொண்டான்‌. 


அரவான்‌ ரோகிணியுடன்‌ இளைய யாதவரை நோக்கி 
சென்றபோதுதான்‌ அவர்‌ அங்கிருப்பதை மீண்டும்‌ 
உத்தரன்‌ உணர்ந்தான்‌. அவர்கள்‌ வணங்கும்போது 
இளைய யாதவரின்‌ உணர்வு என்னவாக இருக்கும்‌ என 
அவன்‌ எண்ணினான்‌. அவர்‌ இனிய புன்னகையுடன்‌ 
அவர்களை வாழ்த்தி நற்சொல்‌ உரைத்தார்‌. அரவானின்‌ 
தோள்தொட்டு மெல்ல தழுவிக்கொண்டார்‌. உத்தரன்‌ 
மீண்டும்‌ ஏனென்றறியாத எரிச்சலையும்‌ கசப்பையும்‌ 
அடைந்தான்‌. அவன்‌ அருகே நின்றிருந்த ஹிரண்யபாகு 
“அவர்‌ அவ்வப்போது இங்கிருந்து மறைகிறார்‌. மீண்டும்‌ 
தோன்றுகிறார்‌” என்றான்‌. உத்தரன்‌ மறுமொழி 
உரைக்கவில்லை. “வேறு எங்கிருந்தோ அவர்‌ நம்மை 
நோக்கிக்கொண்டிருக்கிறார்‌ என்ற உணர்வை 
அடைந்தேன்‌. எறும்புக்கூட்டை குனிந்து 
நோக்குபவர்போல நம்மை பேருருவாக நின்று 
பார்த்துக்கொண்டிருக்கிறார்‌” என்று ஹிரண்யபாகு 
மீண்டும்‌ சொன்னான்‌. 


மீண்டும்‌ கொம்பொலி எழுந்தது. அரவான்‌ அவைநோக்கி 
திரும்பி தலைவணங்கி “அவையினர்‌ வாழ்த்தையும்‌ 
மூத்தோரின்‌ நற்சொல்லையும்‌ விழைகிறேன்‌” என்றான்‌. 
அவையிலிருந்த அனைவரும்‌ எழுந்து நின்று தங்கள்‌ 
குடிக்கோல்களையும்‌ வாள்களையும்‌ தூக்கி 
வாழ்த்துக்கூவினர்‌. மங்கலப்பொருட்கள்‌ எதற்கும்‌ 
படையில்‌ ஒப்புதல்‌ இல்லாமையால்‌ வாழ்த்தொலி 
மட்டுமே அவர்களுக்கு அளிக்கப்பட்டது. அரவான்‌ 
ரோகிணியின்‌ கை பற்றி நிலத்தில்‌ நெற்றிதொட விழுந்து 
வணங்கினான்‌. 


மீண்டும்‌ கொம்போசை எழுந்தது. சகதேவன்‌ “இளையோர்‌ 
அவை அகல்க!” என்றான்‌. பாண்டவ மைந்தரும்‌ பிற 
இளையோரும்‌ அவை நீங்கினர்‌. உத்தரனும்‌ எழுந்தான்‌. 
இளைய யாதவர்‌ “நீங்கள்‌ இருக்கலாம்‌, இளைய விராடரே. 


இங்கே நாங்கள்‌ நாளைய படைநகர்வைப்‌ பற்றிய 
இறுதிமுடிவை எடுக்கவிருக்கிறோம்‌” என்றார்‌. உத்தரன்‌ 
அமர்ந்தான்‌. திருஷ்டத்யும்னன்‌ “நமக்கு இனி நேரம்‌ 
இல்லை. இப்போதே நடுநிசி. இன்னும்‌ சில நாழிகைகளில்‌ 
பொழுது விடியும்‌. நாளை பகல்‌ முழுக்க படைகளை 
அமைக்கவே தேவைப்படும்‌. அனைத்து முடிவுகளும்‌ 
இன்றே எடுக்கப்படவேண்டும்‌. நாளை கெளரவர்‌ 
படைகளிலிருந்து போர்‌ அறிவிப்பு எழும்போது நாம்‌ 
ஒருக்கமாக இருக்கவேண்டும்‌” என்றான்‌. 


பீமன்‌ “நமது சூழ்கை என்ன என்று இளைய பாஞ்சாலர்‌ 
வகுத்துள்ளார்‌ என்றால்‌ முன்வைக்கட்டும்‌” என்றான்‌. 
திருஷ்டத்யும்னன்‌ “நாளைமறுநாள்‌ நாம்‌ 
முதற்செருகளத்தை சந்திக்கிறோம்‌. எதிரியின்‌ 
படைவல்லமை மட்டுமே இப்போது நமக்கு தெரியும்‌. 
அவர்களின்‌ உளவிசை நாம்‌ இன்னும்‌ அறியாதது. 
அவர்களின்‌ கருதல்பிழைகளும்‌ சூழ்கைப்பிழைகளும்‌ 
முதற்போரிலேயே தெரியவந்துவிடும்‌. உண்மையில்‌ 
அதன்‌ பின்னரே நாம்‌ மெய்யாக போர்புரியத்‌ 
தொடங்குகிறோம்‌. முதற்போரில்‌ முதன்மைப்‌ 
படைவீரர்கள்‌ முன்னணியில்‌ நின்று பொருதும்‌ வழக்கம்‌ 
இல்லை. படைகளை மதிப்பிட்டபடி அவர்கள்‌ 
பின்னணியில்‌ நின்றிருப்பார்கள்‌” என்றான்‌. 


“வெம்மையை அறியும்பொருட்டு மெல்ல 
தொட்டுநோக்குவதே முதல்நாள்‌ போர்‌ என்பார்கள்‌” 
என்றான்‌ திருஷ்டத்யும்னன்‌. “என்‌ படைசூழ்கை 
அதனடிப்படையிலேயே அமைந்துள்ளது. முதல்நாள்‌ 
நாம்‌ அமைக்கவிருக்கும்‌ படை மாண்டூக்யம்‌. நான்கு 
கால்களை நன்கு பரப்பி மிக மெல்ல எதிரியை நோக்கி 
செல்கிறோம்‌. கூடவே பெரிய விழிகளால்‌ முப்புறமும்‌ 
கூர்ந்து நோக்குகிறோம்‌. தேவையான அனைத்தையும்‌ 
அறிந்துகொள்கிறோம்‌. நாம்‌ நோக்குகிறோம்‌ என்று 
அவர்கள்‌ அறிவதுமில்லை. தவளையை நோக்கினால்‌ 
அது கல்லென்றே தோன்றும்‌. அதனால்‌ 
விரைவுகொள்ளலாகுமா என ஐயம்‌ எழும்‌. ஆனால்‌ 
தவளை தேவையென்றால்‌ தாவும்‌. எதிரி 
தொடுதொலைவில்‌ வந்தால்‌ சற்றும்‌ எதிர்பாராத 
கணத்தில்‌ நாவை எய்து கொய்தெடுத்து மீளும்‌. 
முதல்நாள்‌ போரில்‌ ஒரேயொரு வலுவான எதிரியை 
வென்று மீண்டால்கூட நம்‌ படைகளை அது 
ஊக்கமூட்டும்‌. மறுநாள்‌ புத்தெழுச்சியுடன்‌ கிளம்பிச்‌ 
செல்லச்‌ செய்யும்‌” என்று திருஷ்டத்யும்னன்‌ சொன்னான்‌. 


“தவளையின்‌ கால்கள்‌ என அர்ஜுனரும்‌ பீமசேனரும்‌ 


சாத்யகியும்‌ விராடரும்‌ அமைக! விழிகள்‌ என துருபதரும்‌ 
யுதிஷ்டிரரும்‌ கூர்கொள்க! நாவென நான்‌ நிற்பேன்‌. 
விரைந்தெழுந்து நீண்டு கெளரவப்‌ படைப்பிரிவுக்குள்‌ 
ஊடுருவி அதே விரைவில்‌ மீள்வேன்‌. என்‌ கொடுக்கில்‌ 
ஓர்‌ இரை சிக்குமென்று உறுதியளிக்கிறேன்‌” என அவன்‌ 
தொடர்ந்தான்‌. “ஆனால்‌ மிகுவிரைவுப்‌ புரவிகள்‌ 
கொண்ட படை நமக்கு தேவை. மலைச்சரிவில்‌ 
பயின்றவர்களாக அவர்கள்‌ இருக்கவேண்டும்‌” என்று 
இளைய யாதவர்‌ சொன்னார்‌. “அவர்களை 
தெரிவுசெய்துள்ளேன்‌. விராடகுடிப்‌ படைகள்‌ குறுகிய 
தொலைவுக்கு மிகுவிரைவில்‌ செல்லும்‌ பயிற்சி 
கொண்டவை” என்றான்‌ திருஷ்டத்யும்னன்‌. 
“விராடபுரியின்‌ நிலமும்‌ புரவிகள்‌ விரைவை 
பழகுவதற்குரியது. முதல்நாள்‌ போரில்‌ மையமென 
அமையவேண்டியவர்‌ விராடரே.” 


“ஆம்‌, இதுவே சிறந்த படைசூழ்கை. இவ்வாறே அமைக!” 
என்றார்‌ யுதிஷ்டிரர்‌. “இளைய யாதவரின்‌ கருத்தை அறிய 
விழைகிறேன்‌” என்றான்‌ திருஷ்டத்யும்னன்‌. இளைய 
யாதவர்‌ “நாம்‌ அறியவேண்டியது பாண்டவப்‌ படைகளை 
அல்ல, பீஷ்ம பிதாமகரைப்‌ பற்றி மட்டுமே” என்றார்‌. 
“முதல்நாளே நாம்‌ அவர்‌ முன்‌ சென்று நிற்கவிருக்கிறோம்‌. 
இப்போரின்‌ முடிவை அமைக்கும்‌ மாவீரர்களில்‌ ஒருவர்‌ 
முன்‌ அவ்வாறு முதற்கணமே சென்று நிற்பதுதான்‌ 
நமக்கிருக்கும்‌ பேரிடர்‌. அதை குறித்து மட்டுமே 
பேசுவோம்‌.” 


துருபதர்‌ “நானும்‌ அவ்வண்ணமே எண்ணினேன்‌” 
என்றார்‌. “நாளை மறுநாள்‌ போரில்‌ அவர்‌ மெய்யாகவே 
போர்வெறி கொள்வாரா, கடமைக்கென வில்லேந்துவாரா 
என்ற ஐயம்‌ என்னுள்‌ அலைகொள்கிறது.” இளைய 
யாதவர்‌ “நாளைமறுநாள்‌ முதல்நிகழ்வு அரவானின்‌ 
தற்பலி. அது ஒருவகையில்‌ நன்று. அர்ஜுனனின்‌ 
இளமைமுகத்தை அறிந்தவர்‌ பிதாமகர்‌. அவர்‌ 
கண்ணெதிரே அவன்‌ கழுத்தறுத்து விழுவது அவருக்கு 
நிகழப்போவதென்ன என்பதை காட்டிவிடும்‌. அவர்‌ 
வாழ்நாளெல்லாம்‌ அஞ்சி தவிர்த்துவந்தது 
தொடங்கிவிட்டது என்னும்‌ அறிவிப்பு அது. அவர்‌ உளம்‌ 
நடுங்கும்‌ என நான்‌ எண்ணுகிறேன்‌. கையில்‌ வில்லும்‌ 
நடுங்குமென்றால்‌ நமக்கு முதல்‌ வெற்றி” என்றார்‌ 
இளைய யாதவர்‌. “அந்நடுக்கு குறைவதற்குள்‌ நாம்‌ 
அவரை கைசோரச்‌ செய்தாகவேண்டும்‌. அவருக்கு முன்‌ 
நம்‌ இளமைந்தர்களே படைகொண்டு செல்லட்டும்‌.” 


திருஷ்டத்யும்னன்‌ “ஆனால்‌ நம்‌ மைந்தர்‌...” என்று தயங்க 


அவன்‌ அதுவரை கட்டுப்படுத்தியிருந்த கண்ணீர்‌ 
கன்னங்களில்‌ வழிய “அன்னையே, எதனால்‌ இந்த 
முடிவு?” என்றான்‌. “கனி மண்ணை நோக்கி விழும்‌ 
முடிவை எப்போது எடுக்கிறது என்று ஒரு பழமொழி 
உண்டு. அதற்குத்தெரிகிறது அவ்வளவுதான்‌” என்றாள்‌. 
“அன்னையே நாங்கள்‌ ஏதேனும்‌ பிழை 
செய்துள்ளோமா?” என்றான்‌ விதுரன்‌. “இதென்ன வீண்‌ 
வினா? நீயா இதைக்கேட்பது? இத்தனை காவியம்‌ 
படித்தும்‌ இம்மனநிலையை உன்னால்‌ 
உணரமுடியவில்லையா என்ன?” 


அவன்‌ கண்ணீரைக்‌ கண்டு நெகிழ்ந்து 
புன்னகைசெய்தாள்‌ சத்யவதி. அவன்‌ அவளிடம்‌ 
கண்டதிலேயே மிக அழகிய புன்னகை அது. அவளாக 
அவன்‌ நினைவில்‌ இனி எஞ்சப்போவது அதுதான்‌ என 
அக்கணம்‌ உணர்ந்தான்‌. “நீ என்‌ குழந்தை. க பிழை 
செய்தால்‌ அதை நான்‌ சொல்லமாட்டேனா? இ 

இயல்பான ஒரு முடிவு. நான்‌ மிகுந்த றட 
இங்கிருந்து விடைபெறுகிறேன்‌. வருந்தாதே” என்றாள்‌. 
“இத்தனை எளிதாக இந்த முடிவை என்னால்‌ 


எடுக்கமுடியும்‌ என்று நேற்றிரவுகூட நான்‌ 
எண்ணவில்லை.” 


“அன்னையே, நீங்கள்‌ சொன்னவை...” என விதுரன்‌ 
தொடங்கியதும்‌ அவள்‌ கைகாட்டி “நான்‌ இதுவரை 
சொன்ன எந்தச்சொல்லுக்கும்‌ இனி நான்‌ பொறுப்பல்ல. 
நான்‌ கண்டகனவுகள்‌ கொண்ட இலக்குகள்‌ அதற்காக 
வகுத்த திட்டங்கள்‌ அனைத்தும்‌ இன்று சற்றுமுன்‌ இறந்த 
இன்னொருத்தியுடையவை. நான்‌ வேறு” என்றாள்‌. 
அவன்‌ தலையசைத்தான்‌. அவள்‌ எழுந்து அவன்‌ 
தோளை மெல்லத்‌ தொட்டு அழகிய மனப ப்‌ 
மீண்டும்‌ புன்னகைத்து “அனைத்தையும்‌ அ 
விலகிக்கொள்வதில்‌ உள்ள விடுதலையை ris க்‌ 
உணர்வாய்‌ விதுரா. அன்று என்னை நினைத்துக்கொள்‌” 
என்றாள்‌. 


அவர்கள்‌ விடைபெற்றுச்செல்லும்‌ செய்தியை அன்றிரவே 
அரண்மனையில்‌ உள்ள அனைவருக்கும்‌ அறிவிக்கச்‌ 
செய்தான்‌ விதுரன்‌. திருதராஷ்டிரன்‌ அகிபீனா புகையில்‌ 
மயங்கிக்கிடப்பதாக சோமர்‌ சொன்னார்‌. “அவர்‌ 
உறங்கட்டும்‌. அவரால்‌ இக்கணத்தை தாளமுடியாது” 
என்று விதுரன்‌ சொன்னான்‌. “நகர்மக்களுக்கு நாளை 
அவர்கள்‌ சென்றபின்னர்‌ முறைப்படி அறிவிப்போம்‌” 
என்றான்‌. இரவெல்லாம்‌ அரண்மனை எரியும்‌ 
விளக்குகளுடன்‌ துயிலிழந்து மெல்லிய ஒலிகளுடன்‌ 


துருபதர்‌ “அது உகந்தது அல்ல. அங்கே அறம்‌ உணராத 
சகுனியும்‌ ஜயத்ரதனும்‌ உள்ளனர்‌. அஸ்வத்தாமனும்‌ 
வஞ்சமென்று வந்தால்‌ அனைத்து எல்லைகளையும்‌ 
கடப்பவர்‌. நம்‌ மைந்தர்‌ சிலர்‌ களம்பட்டால்‌ அதன்‌ 
விளைவுகள்‌ கணிக்கக்கூடியவை அல்ல. படையினர்‌ 
உளச்சோர்வடையக்கூடும்‌. பாண்டவர்களேகூட 
அத்துயரால்‌ நிலையழிந்துவிடுவதும்‌ ஆகும்‌” என்றார்‌. 
இளைய யாதவர்‌ “ஆம்‌, அதையும்‌ எண்ணித்தான்‌ 
ஆகவேண்டும்‌” என்றார்‌. சாத்யகி 
“அவ்வண்ணமென்றால்‌ பாண்டவ மைந்தர்‌ அல்லாத 
இளையோர்‌ செல்லட்டும்‌” என்றான்‌. “அவர்களுக்கு 
பின்துணை என நாம்‌ நிற்போம்‌. எதிரி அம்புகளில்‌ 
இருந்து அவர்களை காப்போம்‌. அவர்களைக்‌ கண்டு 
பீஷ்மரின்‌ உளம்தழையும்‌ என்றால்‌ எழுந்து நின்று 
அடிப்போம்‌.” 


திருஷ்டத்யும்னன்‌ “அவ்வண்ணமெனில்‌ குலாடர்கள்‌ 
முன்னிற்கட்டும்‌. முதன்மைப்படைகள்‌ குலாடநாட்டு 
புரவியர்களே” என்றான்‌. சாத்யகி “ஆம்‌, சங்கனும்‌ 
ஸ்வேதனும்‌ பெருவீரர்கள்‌” என்றான்‌. உத்தரன்‌ “எங்கள்‌ 
புரவிப்படைகளே போதும்‌. முதல்நாள்‌ போரை நாங்கள்‌ 
நிகழ்த்துகிறோம்‌. நானும்‌ படைமுகப்பில்‌ நிற்கிறேன்‌” 
என்றான்‌. “ஆனால்‌...” என சாத்யகி தொடங்க “யாதவரே, 
குலாடர்‌ படைமுகப்பில்‌ நிற்கையில்‌ நான்‌ பின்னிற்க 
இயலாது. நானும்‌ முகப்பில்‌ நிற்பேன்‌” என்று உத்தரன்‌ 
உறுதியாக சொன்னான்‌. இளைய யாதவர்‌ “ஒருவகையில்‌ 
அது நன்று. நாம்‌ பயிலாத கிராதரையும்‌ நிஷாதரையும்‌ 
முன்னிறுத்தவில்லை. முன்றிற்போர்‌ ஷத்ரியரும்‌ அல்ல. 
விராடர்களும்‌ குலாடர்களும்‌ சிறுவெற்றிகளை 
அடைந்தால்கூட ஷத்ரியர்‌ சீண்டப்படுவார்கள்‌” என்றார்‌. 
“குலாடர்களும்‌ விராடர்களே. நாங்கள்‌ இப்போரை 
தொடங்கிவைக்கிறோம்‌” என்றான்‌ உத்தரன்‌. 


திருஷ்டத்யும்னன்‌ “அவ்வாறே ஆகுக!” என்றபின்‌ 
யுதிஷ்டிரரிடம்‌ “எனில்‌ உகந்த சூழ்கை முப்புரிவேல்‌. 
நடுவே உத்தரர்‌. இருபுறமும்‌ ஸ்வேதனும்‌ சங்கனும்‌. நாம்‌ 
வேலின்‌ பிடி என பின்னால்‌ நீண்டிருப்போம்‌. 
வேண்டுமெனில்‌ நீட்டிக்குத்தியும்‌ உகந்தமுறையில்‌ சுழற்றி 
வெட்டியும்‌ முறைப்படி பின்னிழுத்தும்‌ போரிடுவோம்‌” 
என்றான்‌. யுதிஷ்டிரர்‌ “முப்புரிவேலுக்கு அவர்கள்‌ என்ன 
எதிர்சூழ்கை அமைக்கக்‌ கூடும்‌?” என்றார்‌. “நான்‌ 
என்றால்‌ மான்கொம்புச்‌ சூழ்கை. மையத்தண்டென 
பிதாமகரும்‌ கிளைகள்‌ என பிறரும்‌. முப்புரிவேலை 
கவர்களால்‌ தடுக்கவும்‌ கூர்களால்‌ முறிக்கவும்‌ இயலும்‌” 
என்றான்‌. “யானைமருப்பும்‌ நல்ல சூழ்கை. மையத்தில்‌ 


கவசத்துடன்‌ பிதாமகர்‌. இருபுறமும்‌ கொம்புகளாக 
துரோணரும்‌ கிருபரும்‌” என்றார்‌ யுதிஷ்டிரர்‌. 


“பிதாமகரின்‌ உளச்சோர்வு எஞ்சினால்‌ இரு நாழிகை 
நீடிக்கலாம்‌. சேற்றுக்குத்‌ தயங்கும்‌ யானை என கருதுக! 
அதற்குள்‌ நம்‌ இளையோர்‌ வென்று 
முன்சென்றிருக்கவேண்டும்‌” என்றார்‌. “ஆம்‌, 
அன்றுமாலை கொண்டாடுவதற்கு சில 
முதன்மைத்தலைகள்‌ கொய்யப்படவேண்டும்‌” என்றான்‌ 
திருஷ்டத்யும்னன்‌. “தெய்வங்கள்‌ உடனிருக்கட்டும்‌” 
என்று துருபதர்‌ சொன்னார்‌. “களம்கண்டவர்கள்‌ அறிவர்‌, 
அறிவும்‌ ஆற்றலும்‌ அங்கு இரண்டாம்நிலையே. வாய்ப்பும்‌ 
இறையருளுமே முதன்மை.” சாத்யகி “இறை நம்முடன்‌ 
உள்ளது” என்றான்‌. “ஆம்‌” என்றார்‌ யுதிஷ்டிரர்‌. 


சகதேவன்‌ கைகாட்ட அவை நிறைவை அறிவித்து 
நிமித்திகன்‌ எழுந்து கொம்போசை எழுப்பினான்‌. 
யுதிஷ்டிரர்‌ களைப்புடன்‌ எழுந்து கைகூப்பி 
பின்னாலிருந்த சகதேவனிடம்‌ ஏதோ சொன்னபின்‌ 
வெளியே நடந்தார்‌. சகதேவனும்‌ நகுலனும்‌ அவரை 
தொடர்ந்தனர்‌. பீமன்‌ கைகளை பின்னால்‌ கட்டியபடி 
வெளியே சென்றான்‌. இளைய யாதவர்‌ தன்னருகே வந்த 
சாத்யகியிடம்‌ பேசியபடி செல்ல திருஷ்டத்யும்னன்‌ 
துருபதரை அணுகி சொல்லுரைத்தான்‌. அவர்‌ அவன்‌ 
தோளைத்தொட்டு செவிகொடுத்தபடி வெளியேறினார்‌. 
அர்ஜுனன்‌ மட்டும்‌ அந்தப்‌ பீடத்தில்‌ தனியே 
அமர்ந்திருந்தான்‌. 

நிஷாதஅரசின்‌ ஹிரண்யநாபனும்‌ அவன்‌ இளையோன்‌ 
ஹிரண்யபாகுவும்‌ உத்தரனின்‌ தோளைத்‌ தொட்டு 
“வரவில்லையா?” என்றனர்‌. “ஆம்‌, வரவேண்டும்‌” 
என்றான்‌ உத்தரன்‌. அர்ஜுனன்‌ அருகே சென்று ஏதேனும்‌ 
சொல்லவேண்டும்‌ என அவன்‌ விழைந்தான்‌. 
ஹிரண்யநாபன்‌ “அந்த நாகனுக்கு வேறு வழியில்லை. 
அவன்‌ தந்தைக்கென உயிர்கொடுத்தாகவேண்டும்‌. 
படைமுகம்‌ நின்றால்‌ மறுபக்கம்‌ திரண்டுள்ள தன்‌ 
குடியினரை அவன்‌ கொல்லவேண்டியிருக்கும்‌” என்றான்‌. 
ஹிரண்யபாகு “வருக, விராடரே!” என வெளியே 
நடந்தான்‌. அவை முழுமையாகவே ஒழிந்துவிட்டிருந்தது. 
அர்ஜுனன்‌ இருக்கையில்‌ உடல்தொய்ந்து தலைசரிந்து 
விழிமூடியதுபோல்‌ அமர்ந்திருந்தான்‌. உத்தரன்‌ 
ஹிரண்யபாகுவுடன்‌ வெளியே சென்றான்‌. 

1௨) படைகளின்‌ முகப்பினூடாக புரவியில்‌ 
பெருநடையில்‌ செல்கையில்‌ திருஷ்டத்யும்னன்‌ தன்னுள்‌ 
ஒரு நிறைவை உணர்ந்தான்‌. பலநாட்களாக செதுக்கி 
முடித்த சிற்பம்‌ கண்திறந்து நிற்கக்‌ காண்பது 
போலிருந்தது. எங்கோ ஒரு சிறு குறை இருப்பதாக அஞ்சி 
விழி துழாவிக்கொண்டே இருந்தது. அந்த விந்தையான 
இருநிலையை அவன்‌ வியந்தான்‌. குறைகளை 
தேடிக்கொண்டருந்தமையால்‌ ஒரு சிறு குறை 
காணநேரிட்டபோது உள்ளம்‌ மகிழ்வுகொண்டது. ஆனால்‌ 
ஒவ்வொரு குறைக்குப்‌ பின்னரும்‌ பதற்றமும்‌ 
உருவாகியது. முன்புலரியின்‌ அரையிருளில்‌ முகங்கள்‌ 
அனைத்தும்‌ விழிகள்‌ ஒளிர அரைநிழல்‌ பரவிய நீண்ட 
ஆலயச்‌ சுற்றுவட்ட சிற்பநிரைகளைப்‌ போன்று 
தோன்றின. 


அவனை நோக்கி வந்த சாத்யகியின்‌ மைந்தன்‌ அசங்கன்‌ 
“அரசர்‌ ஒருங்கிவிட்டார்‌. உங்களை உசாவினார்‌” 
என்றான்‌. அவன்‌ “இளையவர்கள்‌ வந்துவிட்டார்களா?” 
என்றான்‌. “சகதேவரும்‌ நகுலரும்‌ பின்னிரவிலேயே 
வந்துவிட்டார்கள்‌. பீமசேனரும்‌ பார்த்தரும்‌ சற்றுமுன்‌ 
வந்தனர்‌” என்று அவன்‌ சொன்னான்‌. “பாண்டவ 
மைந்தர்‌ அனைவரும்‌ அவர்களின்‌ படைப்பிரிவுகளுக்கே 
சென்றுவிட்டார்கள்‌. அங்கே சிற்றலுவல்களை நோக்க 
என்னிடம்‌ பணித்தார்‌ பாஞ்சால அரசர்‌.” 
திருஷ்டதுய்ம்னன்‌ பெருமூச்சுவிட்டான்‌. பின்னர்‌ 
“இளைய யாதவர்‌ இருக்கிறாரா?” என்றான்‌. “இன்னும்‌ 
அவர்‌ வரவில்லை.” 


காலையில்‌ இளங்குளிர்‌ இருந்தது. முந்தையநாள்‌ 
கீழ்ச்சரிவில்‌ சற்று முகில்கணங்கள்‌ சேர்ந்து இடிமுழக்கம்‌ 
எழுப்பிக்கொண்டிருந்தன என அவன்‌ 
நினைவுகூர்ந்தான்‌.பின்னிரவில்‌ காற்று விசையுடன்‌ 
கிழக்கு நோக்கி சென்றுகொண்டிருந்தது. தெற்குப்‌ 
படைப்பிரிவை நோக்கும்பொருட்டு அவன்‌ சென்றபோது 
நீர்த்துளிகள்‌ காற்றில்‌ கலந்து வீச உடல்‌ மெய்ப்பு 
கொண்டது. மழை பெய்யுமா என அவன்‌ ஜஐயுற்றான்‌. 
ஆனால்‌ நிமித்திகர்‌ “இன்னும்‌ இரண்டு வாரங்களுக்கு 
மழை இல்லை, ஐயமே தேவையில்லை” என்று பலமுறை 
கூறியிருந்தனர்‌. 


யுதிஷ்டிரரின்‌ பாடிவீட்டின்‌ முன்னால்‌ காவல்படை ஒன்று 
அணிவகுத்து நின்றது. புலரிக்காற்றில்‌ மின்கொடியும்‌ 
யுதிஷ்டிரரின்‌ நந்தக்கொடியும்‌ பறந்துகொண்டிருந்தன. 
அவன்‌ புரவியை நிறுத்திவிட்டு ற்ப i iC 
சென்றான்‌. அங்கு நெய்விளக்கின்‌ ஒளி 
முதன்மைப்பீடத்தில்‌ யுதிஷ்டிரர்‌ a 
பூண்டு அமர்ந்திருந்தார்‌. அடகு அருகே ஒரு சிறு 
டையில்‌ அவருடைய மணிமுடி வைக்கப்பட்டிருந்தது. 
நகுலனும்‌ சகதேவனும்‌ முழுக்கவச உடையில்‌ பின்னால்‌ 
தலைக்கவசங்களை கைகளில்‌ வைத்தபடி 
நின்றிருந்தனர்‌. இரும்புக்கவசம்‌ மின்ன பீமன்‌ எதிரே 
பீடத்தில்‌ கால்நீட்டி அமர்ந்திருந்தான்‌. பெரிய 
இரும்புக்கலம்போல தலைக்கவசம்‌ அவன்‌ மடிமேல்‌ 


இருந்தது. திருஷ்டத்யும்னன்‌ உள்ளே நுழைந்து 
சொல்லின்றி தலைவணங்கி பீடத்தில்‌ அமர்ந்தான்‌. 


யுதிஷ்டிரர்‌ “பாஞ்சாலரே, இன்று துரியோதனன்‌ 
யானைமேல்‌ ஏறி அரசணிக்கோலத்தில்‌ படைமுகம்‌ 
கொள்ளக்கூடும்‌ என்று செய்தி வந்தது. நான்‌ 
எவ்வண்ணம்‌ படைமுகம்‌ கொள்வது என்று பேசினேன்‌. 
கவசமும்‌ மணிமுடியும்‌ அணிந்து செல்வதென்று 
முடிவெடுத்தோம்‌. ஆனால்‌ யானைமேல்‌ செல்வதில்‌ 
எனக்கு உடன்பாடில்லை. போர்க்களத்தில்‌ அம்பாரிமேல்‌ 
அமரவியலாது. யானையின்‌ வெற்றுமுதுகின்மேல்‌ 
நெடுநேரம்‌ அமர்வது எனக்குக்‌ கடினம்‌” என்றார்‌. 
திருஷ்டத்யும்னன்‌ “அரசர்கள்‌ போருக்கு மணிமுடிசூடி 
எழுவது வழக்கம்தான்‌, அரசே. அது படைகளுக்கு 
ஊக்கமளிக்கும்‌” என்றான்‌. “ஆனால்‌ தேரில்‌ 
எழுந்தருளினால்‌ எவர்‌ அதை பார்க்கவியலும்‌?” 
என்றான்‌ நகுலன்‌. பீமன்‌ “செய்திமாடத்தில்‌ ஏறி 
நின்றிருக்கலாம்‌. வேண்டுமென்றால்‌ யானைகளைக்‌ 
கொண்டு அதை இழுக்கலாம்‌” என்றான்‌. 


அந்த இளிவரல்‌ யுதிஷ்டிரரை சினம்கொள்ளச்‌ செய்தது. 
“மந்தா, நான்‌ உன்‌ அரசன்‌. எனக்காகவே நீ படைமுகம்‌ 


கொண்டிருக்கிறாய்‌. என்மேல்‌ மதிப்பில்லை என்றால்‌ 
கவசம்‌ களைந்து நீ கிளம்பலாம்‌” என்றார்‌. “என்‌ 
குலமகளின்‌ வஞ்சம்‌ முடித்தபின்‌ கிளம்பத்தான்‌ 
போகிறேன்‌” என்றான்‌ பீமன்‌. “அவள்‌ எனக்கும்‌ 
குலமகள்தான்‌” என்றார்‌ யுதிஷ்டிரர்‌. “மெய்யாகவா?” 
என்றான்‌ பீமன்‌. “மூத்தவரே...” என்று சகதேவன்‌ பீமனை 
அடக்கினான்‌. திருஷ்டத்யும்னன்‌ “அரசே, உங்கள்‌ 
தேருக்குத்‌ தடம்‌ விழாது என்று அதர்வர்‌ 
அருளியிருக்கிறார்‌” என்றான்‌. யுதிஷ்டிரர்‌ முகம்‌ மலர்ந்து 
“ஆம்‌, மெய்யாகவே அது உருண்டுசெல்கையில்‌ தடம்‌ 


விழவில்லை. பலமுறை நோக்கிவிட்டேன்‌. 
சேற்றுப்பரப்பிலும்‌ தடமில்லை. அதர்வர்‌ கொண்டுவந்த 
கலிங்கச்‌ சிற்பிகளின்‌ திறனா அல்லது ஏதேனும்‌ மாயமா 
என்று வியந்தேன்‌” என்றார்‌. 


“அப்போதுகூட தன்‌ அறம்‌ மீது நம்பிக்கை வரவில்லை. 
அந்தத்‌ தன்னடக்கம்‌ நன்று” என்றான்‌ பீமன்‌. “வாயை 
மூடு, அறிவிலி!” என்று யுதிஷ்டிரர்‌ சீறினார்‌. “மூத்தவரே, 
இது நாம்‌ போர்முகம்‌ கொள்ளும்‌ தருணம்‌. இத்தனை 
கசப்பும்‌ பூசலும்‌ தேவையில்லை” என்றான்‌ சகதேவன்‌. 
“கசப்பும்‌ பூசலும்‌ இருப்பதனால்தான்‌ போர்முகம்‌ 
கொள்கிறோம்‌” என்றான்‌ பீமன்‌. “அன்பும்‌ அறமும்‌ 
கொண்டா மண்ணுக்கும்‌ பெண்ணுக்கும்‌ 
வாளெடுக்கிறோம்‌?”. திருஷ்டத்யும்னனே சற்று 
சலிப்படைந்தான்‌. நகுலனிடம்‌ “இளைய யாதவர்‌ 
வரவில்லையா?” என்றான்‌. “வந்துகொண்டிருக்கிறார்‌. 
அவரை எதிர்கொள்ள பார்த்தன்‌ வெளியே சென்று 
நின்றிருக்கிறான்‌” என்றார்‌ யுதிஷ்டிரர்‌. 


“இந்தப்‌ போரில்‌ இளைய யாதவர்‌ எப்படி 
கலந்துகொள்ளவிருக்கிறார்‌?” என்று திருஷ்டத்யும்னன்‌ 
கேட்டான்‌. நகுலன்‌ தயங்கியபடி “அவர்‌ இப்போது அரசர்‌ 
அல்ல. ஷத்ரியரும்‌ அல்ல. ஆகவே தேர்ச்சூதராக 
போர்முகப்புக்கு வருவதாக சொன்னார்‌. மூத்தவர்‌ 
பார்த்தருக்கு தேரோட்டுகிறார்‌” என்றான்‌. 
திருஷ்டத்யும்னன்‌ சில கணங்களுக்குப்பின்‌ 
“தேரோட்டியாகவா?” என்றான்‌. “ஆம்‌” என்றான்‌ நகுலன்‌. 
யுதிஷ்டிரர்‌ “இப்படை ஒரு தேர்‌ எனில்‌ அவர்‌ அதன்‌ 
பாகன்‌” என்றார்‌. “சூதர்பாடலுக்கு சிறந்த முதலடி” என 
பீமன்‌ முனகிக்கொண்டு அசைந்து அமர்ந்தான்‌. 
யுதிஷ்டிரர்‌ சலிப்புடன்‌ தலையசைத்து 
பெருமூச்சுவிட்டார்‌. திருஷ்டத்யும்னன்‌ மீண்டும்‌ பேச்சை 
விலக்கி “அரசே, தங்கள்‌ தேர்‌ மண்‌ தொடுவதில்லை 
என்று படைகளிடம்‌ பேச்சு உள்ளது. அத்தேரில்‌ நீங்கள்‌ 
படைமுகப்புக்கு எழுவதே உகந்தது. அதைக்‌ கண்டதுமே 
வீரர்கள்‌ அதன்‌ சகடங்களைத்தான்‌ உற்றுப்பார்ப்பார்கள்‌. 
தேர்த்தடம்‌ விழவில்லை என்றால்‌ அதுவே பெரும்‌ 
கொந்தளிப்பாக ஆகும்‌” என்றான்‌. 


“ஆம்‌, அது உகந்ததே” என்றார்‌ யுதிஷ்டிரர்‌. “படைகளுக்கு 
முன்‌ சிலமுறை முன்னும்பின்னும்‌ ஓட்டிக்காட்டலாம்‌” 
என்றான்‌ பீமன்‌. திருஷ்டத்யும்னன்‌ “மெய்யாகவே அதை 
செய்யலாம்‌, மாருதரே. படைகளை பார்வையிட அரசர்‌ 
அவ்வாறு செல்வது வழக்கம்தான்‌” என்றான்‌. யுதிஷ்டிரர்‌ 
“மூத்தவர்களும்‌ ஆசிரியர்களும்‌ கூடி நின்றிருக்கும்‌ 


படையை எதிர்த்து நான்‌ படைகொண்டு செல்வது 
அந்தத்‌ தேர்‌ அளிக்கும்‌ நம்பிக்கையால்தான்‌” என்றார்‌. 
“அது என்னை அறத்தோன்‌ என எனக்கே காட்டுகிறது. 
அறத்தை தன்னுள்‌ எவரும்‌ ஐயமற உணரமுடியாது. 
உள்ளிருக்கும்‌ அந்த துலாமுள்‌ 
அலைபாய்ந்துகொண்டேதான்‌ இருக்கும்‌. புறத்தேதான்‌ 
நம்‌ அறத்தின்‌ சான்றுகளை நாம்‌ தேடிக்‌ 
கண்டடையவேண்டும்‌” 


வெளியே சங்கொலி எழுந்தது. யுதிஷ்டிரர்‌ பேச்சை 
நிறுத்தி பெருமூச்சுடன்‌ நிமிர்ந்து அமர்ந்தார்‌. குறடுகள்‌ 
ஒலிக்க தலைகுனிந்து குடிலுக்குள்‌ அர்ஜுனன்‌ 
நுழைந்தான்‌. வெள்ளியென மின்னிய இரும்புக்‌ கவச 
உடை அணிந்திருந்தான்‌. இரும்பு வளையங்கள்‌ 
பதிக்கப்பட்ட கையுறைகளை இழுத்துவிட்டபடி வந்து 
யுதிஷ்டிரரை வணங்கி “யாதவர்‌ 
வந்துகொண்டிருக்கிறார்‌” என்றான்‌. திருஷ்டத்யும்னன்‌ 
“அவர்‌ உங்களுக்கு பாகன்‌ என்றார்கள்‌” என்றான்‌. 
அர்ஜுனன்‌ அவனை நோக்காமல்‌ “ஆம்‌” என்றான்‌. 


அர்ஜுனன்‌ நிலைகுலைந்திருப்பதுபோல தோன்றியது. 
“அவர்‌ உடனிருப்பது நன்று. புரவியின்‌ உள்ளமறிந்த 
தேர்ப்பாகன்‌ தேரின்‌ ஆத்மா என்பார்கள்‌. உன்‌ 
எண்ணங்கள்‌ அனைத்தும்‌ அவரினூடாக புரவிக்கு 
செல்லும்‌. கவிஞர்‌ பாடும்‌ உளத்தேர்‌ போல அது உன்‌ 
உள்ளமென்றே செயல்படும்‌” என்றார்‌ யுதிஷ்டிரர்‌. 
அர்ஜுனன்‌ பெருமூச்சுடன்‌ “அவர்‌ துயருற்றிருக்கிறார்‌” 
என்றான்‌. யுதிஷ்டிரர்‌ அமைதியாக நோக்க “நேற்றிரவு 
அவரை பாடிவீட்டில்‌ சென்று தேடினேன்‌. அவருடன்‌ 
இருந்த அணுக்கன்‌ அவர்‌ முன்மாலையில்‌ கிளம்பிச்‌ 
சென்றுவிட்டதாக சொன்னான்‌. நான்‌ அவரைத்‌ 
தேடிச்சென்றேன்‌. எப்போதுமே அவரை 
தேடிச்செல்கையில்‌ என்‌ எண்ணங்களை மயங்கவிட்டு 
உள்ளத்தை அதர்தேடிச்‌ செல்லவிடுவேன்‌. என்னை அது 
கொண்டுசென்று சேர்த்துவிடும்‌. அவர்‌ கிழக்குமூலை 
அறிவிப்புமேடைமேல்‌ இருந்தார்‌” என்றான்‌. “ஆம்‌, 
சிலமுறை அவரை அங்கே கண்டிருக்கிறேன்‌” என்றார்‌ 
யுதிஷ்டிரர்‌. 


“நானும்‌ மேலேறி அவர்‌ அருகே சென்றேன்‌” என்றான்‌ 
அர்ஜுனன்‌. “அவர்‌ நான்‌ வருவதை உணர்ந்ததாக 
தெரியவில்லை. அருகே நின்றிருந்தேன்‌. நெடுநேரம்‌ அவர்‌ 
என்னை உணரவில்லை. அவர்‌ விழிகள்‌ 
எங்கிருக்கின்றன என்று பார்த்தேன்‌. அவர்‌ நேர்முன்னால்‌ 
விரிந்துகிடந்த கெளரவப்படைகளை 


நோக்கிக்கொண்டிருந்தார்‌. அவர்‌ என்ன எண்ணுகிறார்‌ 
என்று எனக்கு புரிந்தது. மூத்தவரே, அவர்‌ அங்கே 
தன்னை எதிர்த்து படைக்கலம்‌ கொண்டு நின்றிருக்கும்‌ 
தன்‌ குடியினரை எண்ணிக்கொண்டிருந்தார்‌” என்றான்‌ 
அர்ஜுனன்‌. “நான்‌ திரும்பி வந்துவிட்டேன்‌. இன்று 
புலரியில்‌ மீண்டும்‌ அவரைத்‌ தேடிச்சென்றேன்‌. அவர்‌ 
அதே செய்திமாடத்தில்‌ அவ்வண்ணமே 
அமர்ந்திருப்பதாக சொன்னார்கள்‌. ஆகவேதான்‌ 
திரும்பிவிட்டேன்‌.” 


“அவர்‌ துயர்கொள்வது தன்‌ குடியினருக்காக மட்டும்‌ 
அல்ல” என்றான்‌ பீமன்‌. அர்ஜுனன்‌ அவனை திரும்பி 
வெறுமனே நோக்கினான்‌. அங்கிருந்தவர்கள்‌ 
அச்சொற்றொடரைக்‌ கடக்க சற்று பொழுதாகியது. 
யுதிஷ்டிரர்‌ “இளையோனே, நீ ஓர்‌ உறுதியை கொள்க! 
ஒருபோதும்‌ உன்‌ கைகளால்‌ நீ யாதவரை 
கொல்லலாகாது” என்றார்‌. “எவர்‌ கொன்றால்‌ என்ன?” 
என்றான்‌ பீமன்‌. “நம்‌ கைகளால்‌ 
கொல்லவேண்டியதில்லை” என்றார்‌ யுதிஷ்டிரர்‌. 
“அதாவது நாம்‌ குற்றவுணர்வுகொள்ளாது காப்போம்‌ 
என்கிறீர்கள்‌?” என்றான்‌ பீமன்‌. “உன்னிடம்‌ பேச 
என்னால்‌ இயலாது” என்று யுதிஷ்டிரர்‌ சொன்னார்‌. 
அர்ஜுனன்‌ “என்னால்‌ அவரை எதிர்கொள்ள முடியாது 
என்று தோன்றிவிட்டது, மூத்தவரே” என்றான்‌. “இப்போது 
அவர்‌ இங்கு வருவார்‌. அவ்விழிகளை நோக்கி நான்‌ 
ஒருசொல்லும்‌ உரைக்கவியலாது” 


“நீ கனவில்‌ கேட்ட வேதாமுடிபுப்பாடல்‌ உன்னை 
ட்கொள்ளவில்லையா? உனக்கு அது எதையும்‌ 
அளிக்கவில்லையா?” என்றார்‌ யுதிஷ்டிரர்‌. “அது விடை. 
நான்‌ சென்றடையும்‌ எல்லை. மூத்தவரே, நான்‌ 
கிளம்புவது என்‌ துயரிலிருந்தும்‌ தத்தளிப்பில்‌ 
இருந்தும்தான்‌. மீண்டும்‌ மீண்டும்‌ பலநூறு 
முனைகளிலிருந்து அந்த புள்ளிக்குச்‌ 
சென்றுசேர்ந்துகொண்டிருக்கிறேன்‌” என்றான்‌ 
அர்ஜுனன்‌. “நகர்நடுவே தெய்வம்‌ என என்னுள்‌ அது 
உறைந்துள்ளது. அங்காடிகளில்‌ அடுமனைகளில்‌ 
மதுவிடுதிகளில்‌ எங்கும்‌ அதன்‌ நோக்கு திகழ்கிறது” 


வெளியே சங்கொலி கேட்டது. யுதிஷ்டிரர்‌ 
எழுந்துகொண்டு “அவரை நாம்‌ சென்று வரவேற்போம்‌. 
இது அவருடைய போர்‌” என்றார்‌. கைகளைக்‌ கூப்பியபடி 
அவர்‌ செல்ல உடன்‌ பீமனும்‌ நகுலனும்‌ சகதேவனும்‌ 
சென்றனர்‌. அர்ஜுனன்‌ தயங்கி நின்றான்‌. அருகே நின்ற 
திருஷ்டத்யும்னன்‌ “அவர்‌ இப்போரை தவிர்த்திருக்க 


முடியாது என்றே எண்ணுகிறேன்‌, இளவரசே” என்றான்‌. 
“ஆம்‌” என்றான்‌ அர்ஜுனன்‌. “ஆகவே அவர்‌ 
துயர்கொள்ளவேண்டியதில்லை” என்றான்‌ 
திருஷ்டத்யும்னன்‌. “மூத்தவர்‌ சொன்னதே சரி,ஞானிகள்‌ 
துயர்கொள்வது தங்கள்‌ பொருட்டல்ல, 
மானுடர்பொருட்டு” என்றான்‌ அர்ஜுனன்‌. “ஆகவே 
பிறிதிலாத மாற்றிலாத துயர்‌ அது. அதன்முன்‌ நாம்‌ மிகச்‌ 
சிறியோர்‌.” 


அவன்‌ சொல்வது புரியாமல்‌ வெறுமனே நோக்கி விட்டு 
திருஷ்டத்யும்னன்‌ பெருமூச்செறிந்தான்‌. பின்னர்‌ “வருக!” 
என அர்ஜுனனை அழைத்துக்கொண்டு வெளியே 
சென்றான்‌. அர்ஜுனனின்‌ காலடிகளின்‌ ஓசையிலேயே 
தயக்கத்தை உணரமுடிந்தது. துயருக்கும்‌ ஐயத்திற்கும்‌ 
பருநிலை எடை உண்டுபோலும்‌. செவிகளால்‌ அதை 
உணரமுடியும்போலும்‌. 

பாடிவீட்டின்‌ முற்றத்தில்‌ யுதிஷ்டிரர்‌ கைகூப்பி நின்றார்‌. 
அவர்‌ அருகே வலப்பக்கம்‌ பீமனும்‌ இடப்பக்கம்‌ நகுலனும்‌ 
சகதேவனும்‌ நின்றனர்‌. தொலைவில்‌ மரப்பாதையில்‌ 
குளம்படி முழங்க புரவி வருவது தெரிந்தது. 
வெண்புரவிமேல்‌ இளைய யாதவர்‌ நெஞ்சில்‌ மட்டும்‌ 
கவசம்‌ அணிந்து வந்துகொண்டிருந்தார்‌. அவருடன்‌ 
வேறெவரும்‌ இருக்கவில்லை. புரவித்தாளம்‌ மெல்ல ஓய 
அவர்‌ வந்து கால்சுழற்றி இருந்து இறங்கி கடிவாளத்தை 
ஏவலனிடம்‌ அளித்துவிட்டு கைகூப்பியபடி யுதிஷ்டிரரை 
நோக்கி வந்தார்‌. 


யுதிஷ்டிரர்‌ அவரை வணங்கி “வருக, யாதவனே! 
இந்நாளில்‌ உன்‌ அருளால்‌ களம்காண்கிறோம்‌” என்றார்‌. 
“நன்று நிகழ்க!” என்று இளைய யாதவர்‌ அவரை 
வாழ்த்தினார்‌. நகுலனும்‌ சகதேவனும்‌ அவர்‌ கால்களைத்‌ 
தொட்டு வணங்க “வெல்க!” என அவர்‌ அவர்களை 
வாழ்த்திவிட்டு அர்ஜுனனை பார்த்தார்‌. அவர்‌ முகம்‌ 
உவகைமிக்க செய்தியொன்றை சற்றுமுன்‌ கேட்டதுபோல்‌ 
மலர்ந்திருந்தது. “போருக்கு ஒருங்கிவிட்டாய்‌ அல்லவா?” 
என்றார்‌. அர்ஜுனன்‌ “ஆம்‌” என்றான்‌. அவர்‌ தலையில்‌ 
நீலப்பீலி பிறிதெங்கோ நோக்கு கொண்டிருந்தது. 


இளைய யாதவர்‌ அருகே வந்து அர்ஜுனனின்‌ தோளில்‌ 
கைவைத்து “மகிழ்வுடன்‌ செய்யப்படாத எச்செயலும்‌ 
முழுமைகொள்வதில்லை” என்றார்‌. பின்‌ 
திருஷ்டத்யும்னனின்‌ தோளைத்‌ தொட்டு “படைகள்‌ 
முற்றொருங்கிவிட்டனவா?” என்றார்‌. “ஆம்‌, அரசே” என்று 
திருஷ்டத்யும்னன்‌ சொன்னான்‌. “நன்று, நாம்‌ 


களம்செல்வதற்கான நற்பொழுது குறிக்கப்பட்டுள்ளதா?” 
என்றார்‌ இளைய யாதவர்‌. சகதேவன்‌ “ஆம்‌ யாதவரே, 
இந்த ஒருநாழிகையும்‌ உகந்த நற்பொழுதுதான்‌...” 


என்றான்‌. “இத்தருணத்தின்‌ தெய்வம்‌ எது?” என்றார்‌ 
இளைய யாதவர்‌. “கருவிழிக்‌ கொற்றவை” என்றான்‌ 
சகதேவன்‌. “அன்னையை துதிக்கும்‌ பாடல்‌ எழுக!” 
என்றார்‌ இளைய யாதவர்‌. 

சகதேவன்‌ கைகாட்ட ஏவலன்‌ ஓடிச்சென்று முதிய சூதரை 
அழைத்துவந்தான்‌. நரம்புகள்‌ பரவிய எலும்புடலும்‌ 
பழுத்த விழிகளும்‌ கொண்ட சூதர்‌ தன்‌ 
கிணைப்பறையை மீட்டி ஆழ்ந்த குரலில்‌ 
பாடத்தொடங்கினார்‌. 

யோகிகளின்‌ தலைவியை வணங்குகிறேன்‌ **.** 
பரம்பொருளின்‌ தோற்றமே 

அலகிலியில்‌ வாழ்பவளே 

அழிவற்றவளே குன்றாதவளே 

மூவிழியன்‌ துணைவியே 

கரியவளே இருண்டவளே 

வணங்குகிறேன்‌ உன்னை**,** 

அடியார்க்கு அருள்பவளே 

உன்‌ அடிவணங்குகிறேன்‌ 

காளி**,** நலமருள்‌ நங்கை 

வணங்குகிறேன்‌ உன்னை 

அனைத்தையும்‌ அழிப்பவனின்‌ துணையே 
பெரியவளே காப்பவளே 

அனைத்தும்‌ அருள்பவளே 

என்னுடன்‌ நிலைகொள்க**!** 


காத்யரின்‌ குலத்தோளே 
தொழுதற்குரியவளே 


கொடியோளே வெற்றித்திருமகளே 
வெற்றிவடிவானவளே 

மயிற்கொடியினளே 

அணிநிறைந்தோளே 

அணியென சூலம்‌ கொண்டவளே 

வாளும்‌ கேடயமும்‌ ஏந்தியவளே 

இடையருக்கு உகந்தவளே 

எழுக இத்தருணத்தில்‌**!** 

இருளெருமைச்‌ செங்குருதி ஆடுபவளே 

குசிகருக்கு உரியவளே 

மஞ்சள்‌ சுற்றியவளே 

ஓநாய்‌ பசி கொண்டு 

தீயோரை விழுங்குபவளே 

போரில்‌ களிப்போளே 

வணங்குகிறேன்‌ உன்னை 

வெண்ணிறத்தோளே கரியோளே 

கைடபனை கொன்றவளே 

அலகிலா விழியோளே 

புகைவண்ண விழிவிரித்தோளே 

நோக்குக என்னை 

அருள்க அன்னையே**!** 

அர்ஜுனன்‌ கைகூப்பி விழிமூடி நின்றான்‌. சகதேவன்‌ 
கைகாட்ட அப்பால்‌ ஒருங்கி நின்றிருந்த தேர்‌ வந்து 
நின்றது. அதன்‌ மேல்‌ குரங்குக்‌ கொடி பறந்தது.அப்பால்‌ 
இசைச்சூதர்கள்‌ தங்கள்‌ கலங்களுடன்‌ வந்து 


அணிவகுத்தனர்‌. தேர்ப்பாகன்‌ அமரமேடையில்‌ இருந்து 
மறுபக்கம்‌ இறங்கினான்‌. ஏழு வெண்புரவிகளும்‌ நீண்ட 


இயங்கிக்கொண்டிருந்தது. காலையில்‌ காஞ்சனம்‌ 
முழங்கியதும்‌ அந்தப்புர முற்றத்தில்‌ இரண்டு 
குதிரைகளால்‌ இழுக்கப்பட்ட மூடுவண்டி வந்து நின்றது. 


எந்த முறைமைச்சடங்குகளும்‌ இருக்கலாகாது என்று 
சத்யவதி சொல்லியிருந்தாள்‌. சூதர்களும்‌ வைதிகர்களும்‌ 
சேடிகளும்‌ பரத்தையரும்‌ எவரும்‌ 
வரவமைக்கப்படவில்லை. முற்றத்தில்‌ எவரும்‌ 
கூடவேண்டியதில்லை என்றும்‌ சத்யவதி 
ஆணையிட்டிருந்தாள்‌. இருப்பினும்‌ முற்றத்தில்‌ 
தளகர்த்தர்களாகிய உக்ரசேனரும்‌, சத்ருஞ்சயரும்‌, 
வியாஹ்ரதத்தரும்‌ வலப்பக்கம்‌ நின்றிருந்தனர்‌. 
லிகிதரும்‌, சோமரும்‌, தீர்க்கவ்யோமரும்‌, விப்ரரும்‌, 
வைராடரும்‌ மறுபக்கம்‌ நின்றனர்‌. பந்தங்களின்‌ ஒளியில்‌ 
அரண்மனையின்‌ தூண்‌ நிழல்கள்‌ 
வளைந்தாடிக்கொண்டிருந்தன. தழலின்‌ ஒலி மட்டுமே 
கேட்கும்‌ அமைதி நிலவியது. குதிரை ஒன்று மணிகுலுங்க 
கால்களை மாற்றிக்கொண்டு செருக்கடித்தது. 


உள்ளிருந்து அம்பாலிகையின்‌ கையைப்பற்றி அம்பிகை 
வெளியே வந்தபோது ஓர்‌ அசைவு அனைவரிலும்‌ 
நிகழ்ந்தது. அவர்கள்‌ எவரையுமே திரும்பிப்பாராமல்‌ 
விரைந்து சென்று வண்டியில்‌ ஏறிக்கொண்டார்கள்‌. 
சத்யவதி எவரிடமும்‌ விடைபெறாமல்‌ முழங்கால்களில்‌ 
கையூன்றி மெல்ல அரண்மனைப்‌ படிகளில்‌ இறங்கி 
பின்னர்‌ நின்று திரும்பி அங்கே நின்ற சியாமையைப்‌ 
பார்த்தாள்‌. அம்பாலிகையின்‌ சேடி சாரிகையும்‌ 
அம்பிகையின்‌ சேடி ஊர்ணையும்‌ அழுதபடி தூணில்‌ 
மறைந்து நின்றனர்‌. ஆனால்‌ சியாமை அழவில்லை. 
அவள்‌ முகத்தில்‌ துயரமும்‌ இல்லை. தலைநடுவே 
உயர்ந்து நின்ற கொண்டையுடன்‌ கரியமுகத்தில்‌ விரிந்த 
வெண்விழிகளுடன்‌ அசையாமல்‌ நின்றாள்‌. 


“யமுனைக்கரோைக்குச்‌ செல்‌ சியாமை” என்றாள்‌ சத்யவதி. 
“நாமிருவரும்‌ சிறுமிகளாக அங்கிருந்து வந்தோம்‌. 
இன்னும்‌ உன்‌ அகத்தில்‌ யமுனை ஓடிக்கொண்டிருக்கிறது 
என்று நான்‌ அறிவேன்‌. அதன்‌ கரையில்‌ உனக்கு இன்னும்‌ 
நீண்ட வாழ்க்கை இருக்கிறது. இங்கே என்னுடன்‌ இருந்த 
நாட்களை மறந்துவிடு. யமுனையில்‌ உன்னுடன்‌ நீந்திய 
அந்தச்‌ சிறுமியாகிய மச்சகந்தியை மட்டும்‌ நினைவில்‌ 
வைத்துக்கொள்‌” என்றாள்‌. சத்யவதி அழகிய 
வெண்ணிறப்‌ பற்கள்‌ தெரிய புன்னகைசெய்தபோது 
சியாமையும்‌ புன்னகைத்தாள்‌. 


தங்களுடன்‌ எவரும்‌ வரக்கூடாதென்று சத்யவதி 


கழுத்துக்களுடன்‌ மெலிந்த கால்களுடன்‌ நாரைகள்‌ 
லங்குருக்‌ கொண்டவைபோல தோன்றின. இளைய 
யாதவர்‌ நிலம்தொட்டு வணங்கி தேரை அணுகி 
வலக்கால்‌ வைத்து ஏறி அமரமேடையில்‌ அமர்ந்தார்‌. 
அவர்‌ கடிவாளத்தை எடுத்தபோது புரவிகளில்‌ ஒன்று 
அவர்‌ ஏறிக்கொண்டதில்‌ மகிழ்வுற்று பர்ர்ர்‌ என 
ஓசையிட்டது. இன்னொரு புரவி மணிகள்‌ கட்டப்பட்ட 
தலையை அசைத்து சலங்கையோசை எழுப்பியது. 


“பார்த்தா, உன்‌ தேரில்‌ ஏறிக்கொள்க! உன்‌ தெய்வங்கள்‌ 
உடனமைக! உன்‌ மூதாதையர்‌ வாழ்த்துக! 
சீற்றம்கொண்டெழும்‌ அறம்‌ உன்‌ வில்லில்‌ குடியேறுக! 
அறத்தின்பொருட்டு எழுந்த அத்தனை சொற்களும்‌ 
அம்புகளென உன்‌ ஆவநாழியில்‌ நிறைக!” என்றார்‌ 
இளைய யாதவர்‌. அர்ஜுனன்‌ கைகளைக்‌ கூப்பியபடி 
சென்று அங்கே நடப்பட்டிருந்த மின்கதிர்க்கொடியை 
வணங்கியபடி நின்றான்‌. மிக மெல்ல ஒரு மின்னல்‌ 
கீழ்வானில்‌ எழுந்தமைய தொலைவில்‌ ஓர்‌ இடியோசை 
முழங்கியது. திருஷ்டத்யும்னன்‌ அறியாது மெய்ப்பு 
கொண்டான்‌. குளிர்காற்றில்‌ ஆடைகள்‌ எழுந்து 
சிறகடிக்க அந்த ஓசை மட்டும்‌ கேட்டது. 


அர்ஜுனன்‌ யுதிஷ்டிரரையும்‌ பீமனையும்‌ வணங்கிவிட்டு 
தேரை சுற்றிவந்தான்‌. இளைய யாதவரின்‌ கால்களைத்‌ 
தொட்டு வணங்கிவிட்டு நின்றான்‌. காண்டீபத்தை இரு 
வீரர்கள்‌ எடுத்துவந்தார்கள்‌. சூதர்கள்‌ மங்கல 
இசைமுழக்க அவன்‌ காண்டீபத்தை தொட்டு வணங்கி 
கையில்‌ எடுத்தான்‌. தேரின்‌ படியைத்‌ தொட்டு 
வணங்கியபின்‌ மேலேறி பீடத்தில்‌ நின்று இடக்கையில்‌ 
காண்டீபத்தை பற்றி தனக்கிணையாக 
நிறுத்திக்கொண்டான்‌. புரவிகளில்‌ ஒன்று முன்காலால்‌ 
நிலத்தை தட்டி கனைத்தது. அர்ஜுனன்‌ வில்லில்‌ நாண்‌ 
பொருத்தி ஒரே இழுப்பில்‌ பூட்டினான்‌. முழவுகள்‌ 
விசைகொண்டு துடிக்க மங்கல இசை 
விரைவுகொண்டது. 


அர்ஜுனன்‌ தேர்த்தட்டில்‌ நிமிர்ந்த தலையுடன்‌ நின்றான்‌. 
அவன்‌ நெஞ்சு ஏறியிறங்கியது. இளைய யாதவர்‌ திரும்பி 
நோக்கி புன்னகையுடன்‌ “அனைத்தறங்களையும்‌ 
கைவிடுக, என்னையே அடைக்கலம்‌ புகுக!” என்றார்‌. 
பின்‌ தன்‌ இடையிலிருந்த பாஞ்சஜன்யத்தை எடுத்து 
ஓங்கி முழக்கமிட்டார்‌. அர்ஜுனன்‌ நாணில்‌ வலக்கை 
விரலோட்டி அதை விம்மச்‌ செய்தான்‌. உரத்த 
யாழிசைபோல நாண்‌ ஒலி செய்தது. பின்னர்‌ 
சிம்மம்போல்‌ உறுமியது. அவன்‌ தன்‌ தேவதத்தத்தை 


எடுத்து ஓமென்ற ஒலியை எழுப்பினான்‌. இளைய 
யாதவர்‌ சாட்டையால்‌ புரவியை மெல்ல தொட அவை 
குலுங்கி எழுந்து சீரான விரைவுத்தாளம்‌ கொண்டு 
பலகைப்பாதையில்‌ ஏறி கிழக்கு நோக்கி சென்றன. 


வ்‌ ளர்‌ ல்‌ யுதிஷ்டிரரை நோக்கினான்‌. அவர்‌ 
விழிநீர்‌ வழிய கைகூப்பி நின்றிருந்தார்‌. நகுலனும்‌ 
சகதேவனும்கூட விழிவழிந்துகொண்டிருந்தார்கள்‌. பீமன்‌ 
சினமோ சலிப்போ கொண்டவன்போல்‌ தலையை 
அசைத்தான்‌. திருஷ்டத்யும்னன்‌ யுதிஷ்டிரரின்‌ 
அருகணைந்து “தாங்கள்‌ கிளம்பும்‌ பொழுதும்‌ 
அணைகிறது, அரசே” என்றான்‌. 

[mage] கருக்ஷேத்ரத்திற்கு வடக்கே கஜபதம்‌ என 
அழைக்கப்பட்ட மேட்டுநிலத்தில்‌ அமைந்திருந்த 


திருதராஷ்டிரரின்‌ பெரிய கூடாரத்திற்கு வெளியே 
சஞ்சயன்‌ கைகளைக்‌ கட்டியபடி காத்து நின்றான்‌. 


உள்ளே அவரை சங்குலன்‌ அணிவித்து 
ஒருக்கிக்கொண்டிருந்தான்‌. அவர்கள்‌ 
ஒருவருக்கொருவர்‌ பேசிக்கொள்வது மிக அரிது என்று 
சஞ்சயன்‌ அறிந்திருந்தான்‌. பெரும்பாலும்‌ தனக்குள்‌ என 
திருதராஷ்டிரரே பேசிக்கொள்வார்‌. சங்குலன்‌ 
எப்போதாவது மறுமொழி இறுத்தால்கூட அதுவும்‌ 
திருதராஷ்டிரரின்‌ குரல்‌ என்றே கேட்கும்‌. வெளியே 
நின்றிருப்பவர்களுக்கு உள்ளே இருவர்‌ இருக்கும்‌ 
உணர்வே எழாது. இருவரும்‌ பேருடலும்‌ எடைமிக்க 
கால்களும்‌ கொண்டவர்களாயினும்‌ யானைபோல்‌ 
ஓசையிலாது நடப்பவர்கள்‌. ஆகவே அவ்வுரையாடல்‌ 
ஓலி மிகையாக கேட்கும்‌. 


ஒருக்கங்கள்‌ முடிந்ததை அறிவிக்கும்‌ பொருட்டு 
கைகளால்‌ சங்குலன்‌ இருமுறை கதவைத்‌ தட்டியதும்‌ 
சஞ்சயன்‌ கைகளை விலக்கி தலைவணங்கி நின்றான்‌. 
உள்ளிருந்து நிமிர்ந்த பேருடலுடன்‌ வெளியே வந்த 
திருதராஷ்டிரர்‌ பெருமூச்சுடன்‌ “சஞ்சயா, என்ன 
செய்கிறாய்‌?” என்றார்‌. சஞ்சயன்‌ அருகே சென்று 
வணங்கி “இங்குளேன்‌, அரசே” என்றான்‌. அவன்‌ தோளில்‌ 
கைவைத்து “பொழுது புலர்ந்துவிட்டதா?” என்று 
திருதராஷ்டிரர்‌ கேட்டார்‌. “ றிய ர. அனால்‌ 
இன்னும்‌ இரண்டு நாழிகை ஆகும்‌ முதல்‌ ஒளி 
எழுவதற்கு” என்றான்‌ சஞ்சயன்‌. “அப்பமயென்றால்‌ 
கருக்கிருட்டு...” என்றார்‌ திருதராஷ்டிரர்‌. 


சங்குலன்‌ தலைவணங்கி அவர்கள்‌ செல்லலாம்‌ 

என்பதை அறிவித்தான்‌. அவ்வசைவின்‌ காற்றை ஏற்று 
சங்குலனை நோக்கி செவிதிருப்பிய பின்‌ “இவன்‌ 
வரவில்லையா?” என்று திருதராஷ்டிரர்‌ கேட்டார்‌. 

“இல்லை அரசே, நாம்‌ இருவர்‌ மட்டுமே அங்கு 
செல்கிறோம்‌. வேறெவரும்‌ செல்ல ஒப்புதல்‌ இல்லை” 
என்றான்‌ சஞ்சயன்‌. “செல்வோம்‌” என்றார்‌ திருதராஷ்டிரர்‌. 
அவரது வலக்கையை பற்றி அழைத்துச்சென்று அங்கே 
காத்து நின்றிருந்த தேரை அணுகினான்‌. அதன்‌ 
பக்கவாட்டிலிருந்த படியை விரித்து கீழிறக்கினான்‌. 


திருதராஷ்டிரர்‌ போர்த்தேருக்கு பழகிவிட்டிருந்தமையால்‌ 
படியில்‌ கால்வைத்து அதன்‌ அமைப்பை உணர்ந்தபின்‌ 
ஒரே மூச்சில்‌ ஏறினார்‌. பீடத்தில்‌ எடையுடன்‌ அமர்ந்து 
கால்களை நீட்டி கைகளை பீடத்தில்‌ வைத்து முதுகை 
நன்கு சரித்து தலையை மேலே தாக்கி “தெய்வங்களே...” 
என்று முனகினார்‌. படிகளினூடாக ஏறி உள்ளே சென்று 
படிகளை மடித்து பின்னால்‌ வைத்து பாகனிடம்‌ 
செல்லலாம்‌ என்று சஞ்சயன்‌ கைகாட்டினான்‌. பாகன்‌ 
சவுக்கு முனையால்‌ புரவிகளை தொட அவை 
குளம்போசை எழுப்பியபடி விரைவு கொண்டன. 


காற்று குளிராக வந்து ஆடைகளை படபடக்கச்‌ செய்தது. 
குழல்‌ கட்டவிழ்ந்து பறக்கத்‌ தொடங்கியதும்‌ சஞ்சயன்‌ 
விடுதலை உணர்வை அடைந்தான்‌. மலைச்சரிவில்‌ 
கட்டப்பட்டிருந்த அந்தக்‌ கூடாரத்தில்‌ அவர்கள்‌ வந்து 
தங்கியிருந்த அந்நான்கு நாட்களும்‌ பெரும்பாலான 
பொழுதுகளில்‌ முகப்பிலிடப்பட்டிருந்த மரப்பீடத்தில்‌ 
திருதராஷ்டிரர்‌ அமர்ந்திருக்க அவரருகே நின்றபடி 
அவன்‌ அவர்‌ கேட்கும்‌ வினாக்களுக்கு 
மறுமொழியிறுத்துக்‌ கொண்டிருந்தான்‌. இரண்டு நாள்‌ 
கழிந்த பின்னர்‌ ஒரு கணம்‌ அவன்‌ உணர்ந்தான்‌, அவர்‌ 
மீள மீள ஐந்து கேள்விகளையே 
கேட்டுக்கொண்டிருக்கிறார்‌ என்று. அவ்வைந்து 
கேள்விகளையும்கூட ஒற்றைக்கேள்வியாக 
சுருக்கிவிடமுடியுமென்று மீண்டும்‌ 
எண்ணிக்கொண்டான்‌. “படைகளில்‌ என்ன நிகழ்கிறது?” 


ஆனால்‌ அவர்கள்‌ இருந்த கூடார முகப்பிலிருந்து மிகத்‌ 
ச. குருக்ஷேத்ரமாக ஆகும்‌ 
செம்மண்வெளியின்‌ சரிவு மட்டுமே தெரிந்தது. 
இருபுறமும்‌ நிலைகொண்ட படைகளின்‌ ஓசை அங்கு ஒரு 
சிறு வண்டுக்கூடு இருப்பதுபோல்‌ தோன்றச்‌ செய்தது. 
“இங்கிருந்தால்‌ எதுவும்‌ தெரிவதில்லை, அரசே” என்று 
அவன்‌ பலமுறை சொன்ன பின்னரும்‌ என்ன நிகழ்கிறது 
என்று திருதராஷ்டிரர்‌ கேட்டுக்கொண்டே இருந்தார்‌. 
“என்ன செய்கிறார்கள்‌?” என்று சலித்துக்கொண்டார்‌. 
மீண்டும்‌ ஒரு சொல்பரிமாற்றம்‌ நிகழ்ந்து போர்‌ 
தவிர்க்கப்படுமென அவர்‌ எதிர்பார்க்கிறாரா என அவன்‌ 
எண்ணிக்கொண்டான்‌. ஆனால்‌ அவர்‌ அவ்வாறு 
சொல்லவில்லை. உடலோ உள்ளமோ எங்கும்‌ 
அமரவியலாதவராக இருந்தார்‌. 

அவர்‌ துயின்றுவிட்டார்‌ என்று குறட்டையொலி கேட்டு 
அவன்‌ புரிந்துகொண்டான்‌. அவர்‌ இரவில்‌ துயில்வது மிக 
அரிதாகிவிட்டிருந்தது. ஆகவே பகலில்‌ எண்ணங்களில்‌ 


அமையும்போதெல்லாம்‌ துயிலில்‌ மூழ்கி குறட்டை ஒலி 
எழுப்பினார்‌. முழுத்‌ துயில்‌ உடலை அழுத்துகையில்‌ 
அந்த எடையாலேயே விழித்துக்கொண்டு உரத்த குரலில்‌ 
மூச்சிரைத்து இருமி தன்னை உணர்ந்தார்‌. ஒவ்வொரு 
முறை துயில்‌ விழிக்கும்போதும்‌ அவர்‌ நெஞ்சில்‌ ஒரு 
வேல்‌ பாய்ந்ததுபோல்‌ உடலில்‌ விதிர்ப்பு பரவுவதை 
அவன்‌ பார்த்திருந்தான்‌. துயில்‌ நீப்பினால்‌ அவர்‌ உடல்‌ 
வெளிறி மெலிந்திருந்தது. வாய்‌ உலர்ந்து மடிந்திருக்க, 
பெரிய வெண்பற்கள்‌ எழுந்து வெளியே நீட்டியிருந்தன. 
பெரும்பாலான பொழுதுகளில்‌ அவர்‌ 
சீற்றம்கொண்டிருப்பதாக தோன்றச்செய்தது அது. 


அவன்‌ அறிந்திருந்த திருதராஷ்டிரர்‌ அவ்வுடலுக்குள்‌ 
தன்னை இழுத்துக்கொண்டு மறைய உள்ளே சிறு 
விதையென உறங்கிய பிறிதொருவர்‌ எழுந்து 
அவ்வுடலில்‌ பரவி முன்னால்‌ நிற்பதுபோல இருந்தது. 
திருதராஷ்டிரர்‌ உடலில்‌ எப்போதும்‌ ஓர்‌ அழகு இருப்பதை 
அவன்‌ கண்டிருந்தான்‌. அவ்விழிகளின்‌ வெறுமை 
உருவாக்கும்‌ துணுக்குறலை விழி கடந்து 
சென்றுவிட்டதென்றால்‌ ஒவ்வொன்றிலும்‌ தணியாத 
ஆர்வம்‌ கொண்ட ஒரு பேருருவச்சிறுவனை அவரில்‌ 
கண்டடைய முடியும்‌. மைந்தரையோ விலங்குகளையோ 
தொடுகையில்‌ அவர்‌ முகத்திலெழும்‌ கனிவுக்கு நிகரான 
பிறிதொன்றை மானுட முகத்தில்‌ அவன்‌ கண்டதில்லை. 
இப்போது அவரால்‌ ஒரு குழவியை தன்‌ மடியில்‌ 
எடுத்துவைத்து கனிந்து முத்தமிடமுடியும்‌ என்று 
அவனுக்கு தோன்றவில்லை. 


விழித்துக்கொண்ட திருதராஷ்டிரர்‌ இரு தொடைகளிலும்‌ 
கைகளால்‌ அறைந்தபடி “எங்கிருக்கிறோம்‌? 
எங்கிருக்கிறோம்‌?” என்றார்‌. 
“சென்றுகொண்டிருக்கிறோம்‌, அரசே” என்றான்‌ சஞ்சயன்‌. 
“இங்கிருந்து படைகள்‌ தெரிகின்றனவா?” என்று அவர்‌ 
கேட்டார்‌. “இவ்விருளில்‌ எங்கிருந்தாலும்‌ படை 
தெரியாது” என்றான்‌ சஞ்சயன்‌. 
“விடிந்துகொண்டிருக்கிறது என்றாய்‌?” என்றார்‌. “இரவு 
என்பது விடியலின்‌ முன்வடிவம்‌. உள்ளத்தில்‌ விடிவு 
தொடங்கி நெடும்பொழுதுக்குப்‌ பின்னரே முதல்‌ ஒளி 
வந்தடைகிறது” என்றான்‌ சஞ்சயன்‌. “மூடன்‌! மூடன்‌!” 
என்று கூறியபடி தன்‌ இரு தொடைகளிலும்‌ அவர்‌ 
அறைந்து கொண்டார்‌. தேர்ச்சகடம்‌ சீராக ஒலித்தது. 
வளைவுகளில்‌ நிறுத்துகட்டைகள்‌ உரசி முனகின. 


“இன்னும்‌ நெடுந்தொலைவா?” என்றார்‌. 
“அணுகிக்கொண்டிருக்கிறோம்‌” என்றான்‌ சஞ்சயன்‌. 


“அதுவும்‌ இதைப்போலத்தான்‌ அல்லவா? நாம்‌ 
அணுகத்தொடங்கிய பின்னரே பாதை குறுகத்‌ 
தொடங்குகிறது” என்றார்‌ திருதராஷ்டிரர்‌. சஞ்சயன்‌ 
புன்னகைத்தான்‌. அவன்‌ புன்னகைப்பதை 
விழியின்மையாலேயே அவரால்‌ உணரமுடியும்‌. அது 
அவரை சற்றே எளிதாக்கியது. “அறிவிலி, உனக்கு 
சொற்கள்‌ விளையாட்டுப்‌ பொருட்கள்‌. வெளியே சென்று 
உலகை அறியாதவன்‌. நீ அறிந்ததெல்லாம்‌ நூல்களில்‌ 
இருந்து. இருந்த இடத்திலிருந்தே சொல்லாடி இதோ 
பாருளின்மையை நோக்கி சென்றுகொண்டிருக்கிறாய்‌” 
என்றார்‌ திருதராஷ்டிரர்‌. “இன்று கண்முன்‌ 
நிகழ்வுப்பெருக்கை காணவிருக்கிறாய்‌.” 


“ஆம்‌ அரசே, சொல்லில்‌ இருந்து காட்சிகளை 
உருவாக்குபவன்‌ நான்‌. இன்றுமுதல்‌ காட்சிகளில்‌ இருந்து 
சொல்லை உருவாக்கவேண்டும்‌” என்றான்‌ சஞ்சயன்‌. 
திருதராஷ்டிரர்‌ மீண்டும்‌ பெருமூச்சுடன்‌ தளர்ந்து 
“விடியும்போது நாம்‌ அங்கிருப்போம்‌” என்றார்‌. “ஆம்‌” 
என்று சஞ்சயன்‌ சொன்னான்‌. “அங்கிருந்தால்‌ படைகள்‌ 
நன்கு தெரியுமா?” என்று அவர்‌ கேட்டார்‌. “நன்கு 
தெரியுமிடத்திலேயே நோக்குமாடம்‌ 
அமைக்கப்பட்டுள்ளது” என்றான்‌ சஞ்சயன்‌. “அங்கு பீதர்‌ 
நாட்டிலிருந்து வரவழைக்கப்பட்ட தொலைநோக்கு 
ஆடியொன்று பொருத்தப்பட்டுள்ளது. அதனூடாக நாம்‌ 
தேவர்களுக்கிணையாக விழிகளை பெறமுடியும்‌. 
நெடுந்தொலைவை அங்கிருந்தே பார்க்கமுடியும்‌” 
என்றான்‌. “ஆடியினூடாகவா?” என்று அவர்‌ கேட்டார்‌. 
“நீர்த்துளியை அழுத்திப்‌ பரப்பியது போன்றது அது 
என்றார்கள்‌. நான்‌ இன்னமும்‌ அதை பார்க்கவில்லை” 
என்று அவன்‌ சொன்னான்‌. 


“ஆம்‌, நீர்த்துளியினூடாக நோக்கினால்‌ பொருட்கள்‌ 
அண்மையில்‌ வரும்‌ என்று நான்‌ கேட்டிருக்கிறேன்‌” 
என்று திருதராஷ்டிரர்‌ சொன்னார்‌. “இரண்டு 
நீர்த்துளிகளை ஒன்றன்பின்‌ ஒன்றென வைத்தால்‌ 
தொலைவு அவ்விரண்டிற்கும்‌ நடுவே பலமடங்கு மடிந்து 
சுருங்கிவிடுகிறது என நான்‌ கண்டுள்ளேன்‌. 
அண்மையும்‌ சேய்மையும்‌ தங்களை 
நிலைமாற்றிக்கொள்கின்றன” என்றான்‌ சஞ்சயன்‌. 
“பீதர்கள்‌ இப்பருவெளியுடன்‌ ஓயாது 
விளையாடிக்கொண்டிருக்கிறார்கள்‌” என்றார்‌ 
திருதராஷ்டிரர்‌. சஞ்சயன்‌ “நமது முனிவர்கள்‌ தங்கள்‌ 
அகத்துடன்‌ விளையாடுவதுபோல” என்றான்‌. “நம்‌ 
முனிவர்கள்‌ ஊழ்கத்தில்‌ சென்று அடைந்த 
அனைத்தையும்‌ கையிலும்‌ கருத்திலும்‌ தொட்டு 


அடையும்‌ பொருள்வெளியில்‌ அளைந்தே பீதர்களும்‌ 
அடைந்திருக்கிறார்கள்‌.” 


தேர்‌ மலைப்பாதையின்‌ வளைவினூடாக வளைந்து 
சென்றுகொண்டிருந்தது. புரவிகளின்‌ கால்பட்டு தெறித்த 
சில கூழாங்கற்கள்‌ மலைவிளிம்பினூடே உருண்டு ஆழம்‌ 
நோக்கி சென்றன. பாதை மேலேறிச்‌ சென்றமையால்‌ 
புரவிகள்‌ மூச்சிரைத்து மெல்ல விரைவழிய மேலும்‌ 
மேலும்‌ அவற்றை சாட்டையால்‌ அடித்து ஊக்கி 
முன்செல்லச்‌ செய்தான்‌ பாகன்‌. “அவர்கள்‌ 
எங்கிருக்கிறார்கள்‌?” என்று திருதராஷ்டிரர்‌ கேட்டார்‌. 
அவர்‌ கேட்பதை புரிந்துகொண்ட சஞ்சயன்‌ “நேற்று 
ஒற்றர்களை அனுப்பி செய்தி கொண்டுவரச்‌ சொன்னேன்‌. 
பாஞ்சாலப்‌ பேரரசி திரெளபதியும்‌ பாண்டவர்களின்‌ 
அன்னை குந்தியும்‌ குருக்ஷேத்ரத்திற்கு வெளியே 
பாண்டவர்களின்‌ படைகளுக்குப்‌ பின்னால்‌ மிருண்மயம்‌ 
என்னும்‌ சிற்றூரில்‌ தங்கியிருக்கிறார்கள்‌” என்றான்‌. “ம்ம்‌” 
என்றார்‌ திருதராஷ்டிரர்‌. 


“அங்கிருந்து ஒவ்வொரு நாளும்‌ நூறு புறாக்கள்‌ 
பாண்டவர்‌ படைகளுக்கு சென்று மீள்கின்றன. அங்கு 
நிகழ்வன அனைத்தையும்‌ ஒற்றர்களினூடாக 
தெரிந்துகொண்டிருக்கிறார்கள்‌. ஒவ்வொருநாளும்‌ 
ஆணைகளை இடுகிறார்கள்‌” என்றான்‌ சஞ்சயன்‌. “வேறு 
பெண்டிர்‌ எவரும்‌ உடனில்லையா?” என்று திருதராஷ்டிரர்‌ 
கேட்டார்‌. “இரண்டு சேடியர்‌ உள்ளனர்‌. அரசகுடியினர்‌ 
எவருமில்லை” என்றான்‌ சஞ்சயன்‌. “இப்போரை 
நிகழ்த்துபவர்கள்‌ அவர்கள்‌ இருவரும்தான்‌” என்று 
திருதராஷ்டிரர்‌ சொன்னார்‌. “பாண்டவரின்‌ படை ஒரு 
பெருந்தேர்‌. தேரோட்டியின்‌ இடத்தில்‌ குந்தி 
அமர்ந்திருக்கிறாள்‌. தேர்த்தட்டில்‌ வில்லுடன்‌ நிற்பவள்‌ 
பாஞ்சாலத்து அரசி.” மீண்டும்‌ பெருமூச்சுடன்‌ கைகளை 
உரசிக்கொண்டு “வெல்லப்போகிறவர்கள்‌ அவர்களே. 

னால்‌ வெல்வதென்ன என்று அவள்‌ இன்னும்‌ 
அறிந்திருக்கவில்லை” என்றபின்‌ “தெய்வங்களே! 
மூதாதையரே!” என்று முனகியபடி மீண்டும்‌ பீடத்தில்‌ 
அசைந்து அமர்ந்தார்‌. 


தேர்‌ மிக மெல்ல சென்றுகொண்டிருந்தது. மலை உச்சியில்‌ 
தனித்த விண்மீன்போல தெரிந்த ஒளியைக்‌ கண்டு 
சஞ்சயன்‌ “அணுகிவிட்டோம்‌. நோக்குமாடத்தின்‌ 
நெய்விளக்கு தெரிகிறது” என்றான்‌. “இன்னும்‌ எத்தனை 
பொழுதாகும்‌ அங்கு சேர?” என்றார்‌ திருதராஷ்டிரர்‌. “முதல்‌ 
முகில்‌ ஒளிகொண்டுவிட்டது, அரசே. நாம்‌ அங்கு சென்று 
அமர்கையில்‌ கீழே ஒளிபரந்துவிடும்‌” என்றான்‌ சஞ்சயன்‌. 


திருதராஷ்டிரர்‌ “விடிவது என்பதன்‌ பொருளே 
மாறிவிட்டது” என்றார்‌. அவன்‌ திரும்பி வானத்தை 
நோக்கிக்கொண்டிருந்தான்‌. எத்தனை விரைவில்‌ 
ஒன்றிலிருந்து ஒன்றென முகில்கள்‌ பற்றிக்கொண்டன 
என்று வியந்தான்‌. 


“இங்கிருந்தால்‌ நமது படைகளின்‌ ஓசை கேட்குமா?” 
என்று திருதராஷ்டிரர்‌ கேட்டார்‌. “இல்லை, இது 
நெடுந்தொலைவு. ஆனால்‌ அதுவும்‌ நன்று. ஓசை 
திரைபோல நிகழ்வன அனைத்தையும்‌ மறைத்துவிடும்‌” 
என்றான்‌ சஞ்சயன்‌. பின்னர்‌ “தொலைவு மிக நன்று. அது 
விரைவை அழிக்கிறது. ஒவ்வொன்றையும்‌ உற்று 
நோக்குவதற்கு நமக்கு முழுப்பொழுதும்‌ கிடைக்கிறது. 
தேவர்‌ விண்ணிலிருந்து மானுடரை 
அசைவில்லாதவர்களாகத்தான்‌ 
பார்த்துக்கொண்டிருக்கிறார்கள்‌ என்று ஒரு தொல்நூல்‌ 
சொல்கிறது. அத்தனை பெருந்தொலைவில்‌ இருந்து 
நோக்குகையில்‌ அசைவு முற்றிலும்‌ பொருளிழந்துவிடும்‌” 
என்றான்‌. 


“எனக்கு நீ இந்த அணிச்சொற்களால்‌ எதையும்‌ 
சொல்லவேண்டியதில்லை. உன்‌ சொற்களினூடாக நான்‌ 
அனைத்தையும்‌ பார்க்கவேண்டும்‌. பொருள்வய 
வெளியென மாறாத நுண்சொற்கள்‌ ஒன்றுகூட எனக்குத்‌ 
தேவையில்லை” என்றார்‌ திருதராஷ்டிரர்‌. சஞ்சயன்‌ 
“அரசே, இறுதியாக நான்‌ ஒன்றை சொல்ல விழைகிறேன்‌. 
தாங்கள்‌ எதன்‌ பொருட்டு இதை பார்க்கவேண்டும்‌ என்று 
இன்னமும்‌ எனக்கு தெரியவில்லை” என்றான்‌. “நானும்‌ 
அறியேன்‌. முதலில்‌ இதை பார்க்க விழையவில்லை. 
ஆனால்‌ பார்க்காமலிருக்க என்னால்‌ இயலவில்லை 
என்று பின்னர்‌ உணர்ந்தேன்‌. இதை பார்க்காதொழிய 
என்னால்‌ இயலுமென்றால்‌ எப்போதோ இளையோனுடன்‌ 
கிளம்பி நானும்‌ காட்டுக்கு சென்றிருப்பேன்‌” என்றார்‌ 
திருதராஷ்டிரர்‌. “நான்‌ இதனுள்‌ இருக்கிறேன்‌. இங்குள்ள 
ஒவ்வொரு படைவீரனுக்குள்ளும்‌ என்‌ ஒரு துளி 
உள்ளது. என்னால்‌ இதை பார்க்காமலிருக்க இயலாது.” 


“பார்த்தவற்றிலிருந்து நீங்கள்‌ எஞ்சிய வாழ்நாள்‌ முழுக்க 
விடுபட இயலாது என்று அறிந்துகொள்ளுங்கள்‌ அரசே” 
என்றான்‌ சஞ்சயன்‌. “ஆம்‌, அதை நானும்‌ அறிவேன்‌. 
ஆனால்‌ அதன்பொருட்டு எவரும்‌ வாழ்க்கையின்‌ 
பெருந்தருணங்களை தவறவிடுவதில்லை” என்று 
திருதராஷ்டிரர்‌ சொன்னார்‌. “இது நற்தருணமாக அமைய 
வாய்ப்பில்லை” என்றான்‌ சஞ்சயன்‌. “இளையோனே, என்‌ 
நீண்ட வாழ்நாளில்‌ கண்டறிந்த ஒன்றுண்டு. வாழ்வின்‌ 


பெருந்தருணங்கள்‌ அனைத்தும்‌ தீயவையே” என்றார்‌ 
திருதராஷ்டிரர்‌. “அதன்பொருட்டு எந்த மானுடனும்‌ 
அவற்றை தவறவிடுவதுமில்லை.” சற்றுநேரத்திற்குப்‌ பின்‌ 
சஞ்சயன்‌ “ஒருவேளை தெய்வங்கள்‌ மானுடருக்கு 
வீசியிருக்கும்‌ தூண்டிலே இதுதான்‌ போலும்‌” என்றான்‌. 


தேர்‌ நோக்குமாடத்தின்‌ முன்‌ சென்று நின்றபோது 
இலைகள்‌ மெழுக்குப்பூச்சு ஒளிரும்படி தெளியும்‌ 
அளவுக்கு நுண்வெளிச்சம்‌ எங்கும்‌ பரவியிருந்தது. 
“இன்னும்‌ சற்று நேரத்தில்‌ பொழுது விடிவதற்கான 
அறிவிப்பு எழுந்துவிடும்‌” என்று அவன்‌ 
திருதராஷ்டிரரிடம்‌ சொன்னான்‌. “ஆம்‌, நான்‌ 
பறவைக்குரல்களை கேட்டுக்கொண்டிருக்கிறேன்‌. 
கரிச்சான்‌ ஓய்ந்தது. காகங்கள்‌ கரைந்து பறக்கின்றன” 
என்று திருதராஷ்டிரர்‌ சொன்னார்‌. 
நோக்குமாடத்திலிருந்து இரண்டு காவலர்கள்‌ வந்து தேர்‌ 
அருகே வணங்கி நின்றனர்‌. சஞ்சயன்‌ திருதராஷ்டிரரை 
மெல்ல கைபற்றி இறக்கினான்‌. படிகளினூடாக இறங்கி 
நிலத்தில்‌ நின்ற அவர்‌ உடலை நிமிர்த்தி “தெய்வங்களே... 
மூதாதையரே...” என்று முனகினார்‌. 


தேர்‌ நகர்ந்ததும்‌ இரு வீரர்களும்‌ தலைவணங்கி “இவ்வழி, 
அரசே” என்றனர்‌. “வருக!” என்று சஞ்சயன்‌ அவர்‌ 
கைபற்றி அழைத்துச்‌ சென்றான்‌. பன்னிரண்டு 
அடுக்குகளாக மரத்தாலும்‌ மூங்கிலாலும்‌ கட்டப்பட்டிருந்த 
அந்த நோக்குமாடத்தின்‌ படிகளை அணுகியதும்‌ “அரசே, 
செங்குத்தான படிகள்‌. கைப்பிடியை பற்றிக்கொண்டு 
மெல்ல ஏறுங்கள்‌” என்றான்‌ சஞ்சயன்‌. இரண்டு படிகளில்‌ 
கால்‌ வைத்ததும்‌ அதன்‌ கணக்கை புரிந்துகொண்ட 
திருதராஷ்டிரர்‌ விரைந்து மேலேறினார்‌. சஞ்சயன்‌ மெல்ல 
காலெடுத்துவைத்து தொடர்ந்தான்‌. 


இறுதி நிலையை அடைந்தபோது சஞ்சயன்‌ 
மூச்சிரைத்துக்கொண்டிருந்தான்‌. திருதராஷ்டிரர்‌ 
திரும்பிப்பார்த்து “என்ன ஓசை அது? நீயா 
மூச்சிரைக்கிறாய்‌?” என்றார்‌. “ஆம்‌” என்றான்‌ சஞ்சயன்‌. 
“செங்குத்தான ஏணி... மிகு உயரம்‌.” திருதராஷ்டிரர்‌ 
“சொற்களில்‌ அளைகிறாய்‌. ஒருநாளாவது களரிக்குச்‌ 
சென்று உடல்பயில அமர்ந்துளாயா?” என்றார்‌. சஞ்சயன்‌ 
“சொற்களை நிறுத்திவிட்டு உடல்பயில 
வேண்டியிருக்கிறது. அது என்னைப்‌ போன்றவர்களால்‌ 
இயலாது” என்றான்‌. “அறிவிலி” என்று கையை 
வீசியபின்‌ “இங்கே எந்த இடம்‌?” என்றார்‌ திருதராஷ்டிரர்‌. 
“வருக!” என அவரை அழைத்துச்சென்று அங்கு 
அவருக்கென போடப்பட்டிருந்த பீடத்தில்‌ அமர்த்தினான்‌. 


அவர்‌ கால்களை முன்னால்‌ நீட்டிக்கொள்ளும்‌ பொருட்டு 
குறும்பீடத்தை முன்னால்‌ நகர்த்திவைத்தான்‌. 


“முழுநாளும்‌ தாங்கள்‌ இங்கு அமர்ந்திருக்கலாம்‌, அரசே. 
வெயில்‌ தங்களைத்‌ தொடாதபம மேலே யானைத்தோல்‌ 
கூரையிடப்பட்டுள்ளது. நோக்கு நெடுந்தொலைவை 
சென்றடையும்பொருட்டு முப்புறமும்‌ முற்றிலும்‌ 
திறந்திருந்தாலும்‌ வெயிலுக்கேற்ப நாம்‌ கூரையை 
சாய்த்து வைக்கலாம்‌” என்று சஞ்சயன்‌ சொன்னான்‌. 
சுற்றும்‌ நோக்கி, “இதோ தோல்போர்வையிட்டு 
மூடப்பட்டிருப்பதுதான்‌ பீதர்நாட்டு தொலைநோக்கி 
என்று எண்ணுகின்றேன்‌” என்றான்‌. கீழிருந்து வந்து 
ஓரமாக நின்ற பீதர்நாட்டு ஏவலன்‌ “ஆம்‌” என்று 
தலைவணங்கினான்‌. சஞ்சயன்‌ “காட்டுக!” என்றான்‌. 


பீதர்நாட்டு ஏவலன்‌ அருகே வந்து அத்தோல்‌ 
போர்வையை விலக்கினான்‌. நீண்ட அமரப்பலகையின்‌ 
முதல்‌ முனையில்‌ பெரிய குவியாடி 
பொருத்தப்பட்டிருந்தது. அதற்குப்‌ பின்னால்‌ சற்று சிறிய 
இன்னொரு குவியாடி இருந்தது. முதல்‌ ஆடி மெலிந்து 
பரந்ததாகவும்‌ இரண்டாம்‌ ஆடி குவிந்து 
உருளைபோலவும்‌ இருந்தது. “இரண்டு பெரிய 
நீர்த்துளிகளேதான்‌” என்று அவன்‌ திருதராஷ்டிரரிடம்‌ 
சொன்னான்‌. உளக்கிளர்ச்சி தெரியும்‌ குரலில்‌ 
“பனிக்கட்டியில்‌ செய்யப்பட்டவை என எண்ணுக! 
முற்றிலும்‌ ஒளி ஊடுருபவை. இங்கிருந்து 
நோக்குகையிலேயே வெளியே தெரியும்‌ காட்சி அதற்குள்‌ 
சுருங்கி சுழன்று சுழியென்று ஆவதை என்னால்‌ காண 
முடிகிறது” என்றான்‌. 


பீதர்நாட்டு ஏவலன்‌ இரண்டாவது ஆடிக்குப்‌ பின்னால்‌ 
இடப்பட்ட சிறிய பீடத்தில்‌ அமர்ந்தான்‌. அதன்‌ முன்‌ 
அமைந்த சிறிய குழிவளைவின்‌ மீது தன்‌ தாடையைப்‌ 
பதித்து இரண்டாவது ஆடியினூடாக ஒருகண்ணை மூடி 
மறுகண்ணை கூர்ந்து பார்த்து ஆடிகளை 
முன்னும்பின்னும்‌ நகர்த்தி சீரமைத்தான்‌. “தாங்கள்‌ 
அமர்ந்து பார்க்கலாம்‌. தங்கள்‌ விழிநோக்கின்‌ 
அளவுக்கேற்ப என்னால்‌ ஒழுங்கு செய்ய இயலும்‌” 
என்றான்‌. அவன்‌ எழுந்துகொள்ள சஞ்சயன்‌ சிறுபீடத்தில்‌ 
அமர்ந்து தாடையை அதில்‌ பதித்து 
வைத்துக்கொண்டான்‌. அவன்‌ கண்களுக்குள்‌ நேரடியாக 

ளிவிழ கூசி விழிகளை விலக்கிக்கொண்டான்‌. பின்னர்‌ 
நீர்வழியும்‌ கண்களை துடைத்தபடி மீண்டும்‌ 
நோக்கினான்‌. 


ணையிட்டிருந்தாள்‌. சேவகர்கள்‌ கங்கைக்கரையில்‌ 

ன்றுவிட்டனர்‌. விதுரனும்‌ படகுக்காரர்களும்‌ மட்டும்‌ 
படகில்‌ இருந்தனர்‌. வண்டி கிளம்பும்போது அவர்கள்‌ 
மூவருமே அரண்மனையை பார்க்கவில்லை. நகரம்‌ 
பின்னிட்டபோதும்‌ திரும்பிப்பார்க்கவில்லை. படகு 
நகரும்போது அவர்கள்‌ எதிர்க்கரையைத்தான்‌ 
பார்த்தனர்‌. 
“இதுதான்‌” என்று சத்யவதி சொன்னாள்‌. அம்பிகையும்‌ 
அம்பாலிகையும்‌ எழுந்துகொண்டனர்‌. “விதுரா, 
படகுகளை அந்த கொன்றைமரச்‌ சோலையருகே நிறுத்தச்‌ 
சொல்‌! அதுதான்‌ நாங்கள்‌ இறங்கவேண்டிய இடம்‌.” 
அக்கணம்‌ அம்முடிவை அவள்‌ எடுத்திருக்கிறாள்‌ என 
அறிந்தான்‌ விதுரன்‌. திரும்பி குகர்களிடம்‌ 
கையசைத்தான்‌. படகு கரையொதுங்கியது. குகர்களில்‌ 
இருவர்‌ நீரில்‌ குதித்து நீந்திச்சென்று கரையோரத்து 
நீர்மருத மரத்தின்‌ வேரில்‌ தொற்றி ஏறிக்கொண்டபின்‌ 
தங்கள்‌ இடையில்‌ கட்டப்பட்டிருந்த கயிறுகளை 
இருபக்கமும்‌ இழுத்து படகை மரத்துடன்‌ 
சேர்த்துக்கட்டினர்‌. கனத்த வேர்களுடன்‌ ஒட்டிக்கொண்டு 
படகு நின்றதும்‌ சத்யவதி அம்பிகையிடம்‌ “இறங்குவோம்‌” 
என்றாள்‌. 


அணிந்திருந்த மரவுரியாடை அன்றி ஏதும்‌ 
அவர்களிடமிருக்கவில்லை. சத்யவதி வேர்ப்புடைப்பில்‌ 
கால்வைத்து இறங்கி நின்று அம்பிகைக்காக 
கைநீட்டினாள்‌. அம்பிகையும்‌ அவளுமாக 
அம்பாலிகையை கைப்பற்றி இறக்கினர்‌. வேரில்‌ கால்கள்‌ 
வழுக்கி அம்பாலிகை தடுமாறியபோது இருவரும்‌ 
பற்றிக்கொண்டனர்‌. மூவரும்‌ அவர்களை 
திரும்பிப்பார்க்காமல்‌ ஒரு சொல்லும்‌ சொல்லாமல்‌ 
புதர்கள்‌ மண்டிய கங்கைக்கரைச்‌ சோலைக்குள்‌ புகுந்து 
மறைந்தனர்‌. 


அவர்களின்‌ தோற்றம்‌ மறைந்து காலடியோசைகளும்‌ 
கரைவது வரை காத்திருந்தபின்‌ விதுரன்‌ திரும்பலாம்‌ 
என்று கைகாட்டினான்‌. குகர்கள்‌ படகை உந்தி 
நீரோட்டத்திற்குக்‌ கொண்டு சென்று துடுப்பிட்டு சமன்‌ 
செய்தனர்‌. இலைதழைத்த கிளைகளின்‌ நிழல்கள்‌ பரவிய 
கரையோரமாகவே படகு சென்றது... விதுரன்‌ 
பெருமூச்சுடன்‌ சென்று அமரத்தில்‌ அமர்ந்து கொண்டு 
நீரையே பார்த்தான்‌. கங்கைநீர்‌ சற்று கருமை கொண்டது 
போலத்‌ தோன்றியது. அண்ணாந்து வானைப்பார்த்தான்‌. 
மேகமற்றிருந்தாலும்‌ வானில்‌ சூரிய ஒளி இருக்கவில்லை. 


முதலில்‌ அவனுக்கு கண்கூசும்படி உடைந்த காட்சிகளின்‌ 
சுழல்‌ மட்டுமே தெரிந்தது. “தங்கள்‌ விழி இன்னும்‌ 
இவ்வாடிகளை புரிந்துகொள்ளவில்லை. கூர்ந்து 
நோக்குக! உளம்‌ அதில்‌ ஒருங்கட்டும்‌. மெல்ல காட்சிகள்‌ 
கெளியத்தொடங்கும்‌. அதன்‌ பின்‌ இந்நெடுந்தொலைவை 
விழிகடந்து சென்று நோக்குவீர்கள்‌” என்று பீதர்நாட்டு 
ஏவலன்‌ சொன்னான்‌. இரு ஆடிகளையும்‌ அவன்‌ 
அணுவணுவாக நகர்த்தி ஒன்றுடன்‌ ஒன்று இணையச்‌ 
செய்துகொண்டிருந்தான்‌. காட்சிகள்‌ வளைந்தும்‌ 
நெளிந்தும்‌ இழுபட்டும்‌ குவிந்தும்‌ 
உருமாறிக்கொண்டிருந்தன. ஒரு கணத்தில்‌ எதையோ 
அடையாளம்‌ கண்டுகொண்ட சஞ்சயனின்‌ உள்ளம்‌ 
திடுக்கிட்டது. “பொறு” என்று கைகாட்டினான்‌. பின்‌ 
“மெல்ல மெல்ல” என்று ஆடிகளை நகர்த்தும்படி 
கைகாட்டினான்‌. போதும்‌ என்று கைகாட்டியபின்‌ 
விழிகள்‌ பொருந்தியிருக்க அசைவற்று அமர்ந்தான்‌. 


பின்னர்‌ விழிவிலக்கி தான்‌ பார்த்ததென்ன என்று அவன்‌ 
உளம்கூர்ந்தான்‌. மீண்டும்‌ நோக்கினான்‌. அது 
குரங்குமுத்திரை பொறிக்கப்பட்ட கொழு. 
“குரங்குக்கொடி!” என்றான்‌. பின்னர்‌ அவனே கைந்ட்டி 
ஆடிகளை மெல்ல நகர்த்தினான்‌. “இளைய பாண்டவர்‌ 
அர்ஜுனரின்‌ தேர்‌” என்றான்‌. திருதராஷ்டிரர்‌ 
“படைமுகப்பில்‌ நிற்கிறார்களா?” என்றார்‌. “ஆம்‌ பேரரசே, 
அவர்களின்‌ தேர்‌ படைமுகப்பில்தான்‌ நின்றுள்ளது” 
என்றான்‌ சஞ்சயன்‌. 


ஆடியை கீழே சரித்து தேரை முழுவதும்‌ பார்த்து “அவர்‌ 
தேர்த்தட்டில்‌ அமர்ந்திருக்கிறார்‌. தேரை இளைய யாதவர்‌ 
ஓட்டிக்கொண்டிருக்கிறார்‌” என்றான்‌. “இளைய 
யாதவனா?” என்று திருதராஷ்டிரர்‌ கேட்டார்‌. i 
அவர்தான்‌. நன்கு தெரிகிறது. இங்கிருந்து புரவிகளின்‌ 
குளம்புகளைக்கூட நோக்க முடிகிறது. அவற்றின்‌ 
விழிகளை, குஞ்சி முடிகள்‌ ஒவ்வொன்றையும்‌ பார்க்க 
இயல்கிறது” என்றான்‌. “இளைய யாதவர்‌ தேர்த்தட்டில்‌ 
சவுக்குடன்‌ அமர்ந்திருக்கிறார்‌. இடையில்‌ அவருடைய 
வெண்சங்கு. சூதர்களுக்குரிய வகையில்‌ குழல்சுழற்றிக்‌ 
கட்டியிருக்கிறார்‌ அதில்‌ பீலி சூடியிருக்கிறார்‌” என்றான்‌. 


“ஆழி கொண்டிருக்கிறானா?” என்றார்‌ திருதராஷ்டிரர்‌. 
“இல்லை, அவர்‌ படைக்கலத்துடன்‌ இருப்பதாகத்‌ 
தெரியவில்லை” என்றான்‌ சஞ்சயன்‌. “அறிவிலி... அவன்‌ 
படைக்கலம்‌ இன்றி இருக்கமாட்டான்‌. நோக்கு!” என்றார்‌ 
திருதராஷ்டிரர்‌. அவன்‌ கூர்ந்து நோக்கி “இடையில்‌ 
குறுவாள்‌ ஒன்று இருப்பதுபோல்‌ உள்ளது” என்றான்‌. 


“அது குறுவாள்‌ அல்ல, படையாமி. எட்டு பிறைகளாக 
அதை பிரிக்க முடியும்‌. பீதர்நாட்டு விசிறிபோல்‌ ஒன்றென 
விரிக்கவும்‌ இயலும்‌... இப்போர்க்களத்திலேயே கொடிய 
படைக்கலம்‌ அது. அது எந்நிலையிலும்‌ இடையிலிருந்து 
கைகளுக்கு வராமலிருக்கவேண்டும்‌” என்றார்‌ 
திருதராஷ்டிரர்‌. சஞ்சயன்‌ “நீலப்பீலி விழிதிறந்து 
களத்தை நோக்கிக்கொண்டிருக்கிறது” என்றான்‌. 

[10௨26] உதடுகளின்‌ அசைவிலிருந்து பேசப்படும்‌ 
சொற்களை விழிகளால்‌ கேட்டறியும்‌ அதரஸ்புடம்‌ 
என்னும்‌ கலையை ஏழாண்டுகள்‌ பயின்றிருந்தான்‌ 
சஞ்சயன்‌. அவன்‌ இளைய யாதவரின்‌ உதடுகளையே 
நோக்கிக்கொண்டிருந்தான்‌. காலமே அற்றவனாக 
அச்சொற்களினூடாக அவன்‌ கடந்துசென்றான்‌.”பார்த்தா 
சித்தத்தைக்‌ குவித்து நீ சொற்களைக்‌ கேட்டாயா? உன்‌ 
உளமயக்கு அழிந்ததா?” என்றார்‌ இளைய யாதவர்‌. 
அர்ஜுனன்‌ ”ஆம்‌, உன்‌ அருளால்‌ என்‌ அகத்திகைப்பு 
அழிந்தது. நான்‌ நிலைமீண்டேன்‌. ஐயங்கள்‌ அழிந்தேன்‌. நீ 

ணையிடுவதைச்‌ செய்வேன்‌”. சஞ்சயன்‌ 
பெருமூச்சுவிட்டான்‌ 


“என்ன? என்ன?” என்றார்‌ திருதராஷ்டிரர்‌. 
”வாசுதேவனுக்கும்‌ பேருள்ளத்தோனாகிய பார்த்தனுக்கும்‌ 
இடையே நிகழ்ந்த சொற்களை நான்‌ கேட்டேன்‌. 
விண்ணோரும்‌ அறியவிழையும்‌ ஆழ்பொருள்‌ 
கொண்டவை அவை”. திருதராஷ்டிரர்‌ “சொல்‌, என்ன? 
என்ன அங்கே?” என்றார்‌. சஞ்சயன்‌ பெருமூச்சுவிட்டு 
“தேரோட்டியும்‌ வில்லவனும்‌ ஒன்றென்றாகும்‌ தருணம்‌” 
என்றான்‌. 


திருதராஷ்டிரர்‌ பரபரப்படைந்திருந்தார்‌. இரு 
கைகளாலும்‌ பீடத்தின்‌ கைப்பிடிகளை தட்டியபடி 
“என்ன நிகழ்கிறது? சொல்‌! என்ன நிகழ்கிறது?” என்றார்‌. 
“பொறுங்கள்‌ அரசே, முதலில்‌ நான்‌ 
பார்த்துக்கொள்கிறேன்‌” என்று சஞ்சயன்‌ சொன்னான்‌. 
“பொறுத்துக்கொள்வதற்காக இங்கு வரவில்லை. 
இன்னும்‌ பொழுதில்லை. சொல்‌! அங்கென்ன நிகழ்கிறது? 
படைகள்‌ எவ்வண்ணம்‌ உள்ளன? எவர்‌ எங்கு 
நிற்கிறார்கள்‌? என்ன சூழ்கை அமைக்கப்பட்டுள்ளது? நீ 
பார்க்கப்‌ பார்க்க சொல்லிக்கொண்டே இரு” என்றார்‌. 


சஞ்சயன்‌ “நான்‌ பார்த்து தொகுத்துச்‌ சொன்னாலொழிய 
தங்களால்‌ புரிந்துகொள்ள முடியாது, பேரரசே. ஒருகணம்‌ 
நுண்காட்சியாகவும்‌ மறுகணம்‌ பெருந்தோற்றமாகவும்‌ 
படைகளை பார்த்துக்கொண்டிருக்கிறேன்‌” என்றான்‌. 
“நான்‌ தொகுத்துக்கொள்கிறேன்‌. நான்‌ 
தொகுத்துக்கொள்கிறேன்‌” என்று திருதராஷ்டிரர்‌ 
கூவினார்‌. “நீ பார்த்ததை அவ்வண்ணமே சொல்‌! உன்‌ 


கண்‌ அவ்வாறே சொற்களாக மாறட்டும்‌. உன்‌ கண்ணை 
நான்‌ அடைவேன்‌. சொல்‌!” என்றார்‌. ஒரு கணம்‌ அவரை 


திரும்பி நோக்கியபின்‌ “ஆம்‌, அதுவும்‌ உகந்த வழியே” 
என்று சஞ்சயன்‌ சொன்னான்‌. 


“பேரரசே, கீழே குருக்ஷேத்ரப்‌ பெருங்களம்‌ மாபெரும்‌ 
பன்னிரு படைக்களம்போல்‌ தோற்றமளிக்கிறது. அதன்‌ 
மேற்கு எல்லையில்‌ கிழக்கு நோக்கியவர்களாக 
பாண்டவர்களின்‌ படை நின்றுகொண்டிருக்கிறது. 
மறுபக்கம்‌ மேற்கு நோக்கி கெளரவப்‌ படை நிற்கிறது. இரு 
படைகளுக்கும்‌ பின்புறம்‌ மிக விலகி ஐந்து வெவ்வேறு 

குழுக்களாக அடுமனையாளர்களும்‌, ஏவலர்‌ குழுக்களும்‌, 
மருத்துவ நிலைகளும்‌, அமைச்சர்‌ குடில்களும்‌, பொருள்‌ 
வைப்பு நிலைகளும்‌ அமைந்துள்ளன. பாண்டவப்‌ 
படைகள்‌ முப்புரிவேலின்‌ வடிவில்‌ இப்போது சூழ்கை 
கொண்டுள்ளன. வேலின்‌ நடுவே அதன்‌ கூர்‌ என விராட 
மைந்தனாகிய உத்தரன்‌ நின்றிருக்கிறார்‌. அவருக்குப்‌ 
பின்னால்‌ விராடர்களின்‌ விரைவுப்புரவிப்‌ படை 
வெள்ளி ஒளிவிடும்‌ கவசங்களுடன்‌ 
அணிவகுத்துள்ளது. தொடர்ந்து இருபுறமும்‌ 
திருஷ்டத்யும்னராலும்‌ பீமனாலும்‌ அவர்‌ 
காக்கப்படுகிறார்‌.” 


“முப்புரிவேலின்‌ இடப்பக்கக்‌ கூராக குலாடகுடியின்‌ 
சங்கன்‌ தன்‌ விரைவுப்புரவிப்‌ படையுடன்‌ 
நின்றிருக்கிறார்‌. வலது கூர்முனையாக குலாடகுடியின்‌ 
மூத்தவனாகிய ஸ்வேதன்‌ நின்றிருக்கிறார்‌. 
விரைவுப்படைகள்‌ அனைத்தும்‌ புரவிகளில்‌ 
எடுத்துச்செல்லத்தக்க நீளமில்லாத விற்களை 
ஏந்தியவர்கள்‌. அப்புரவிப்படைகளின்‌ பின்னால்‌ 
நீள்வில்‌ ஏந்திய வில்லவர்‌ அமர்ந்த 
விரைவுத்தேர்ப்படைகள்‌ நின்றிருக்கின்றன. 
அவற்றுக்குப்‌ பின்னால்‌ காலாட்படைகள்‌ 
நிலைகொள்கின்றன” என்றான்‌ சஞ்சயன்‌. “ஆம்‌, 
விற்புரவிப்‌ படைகள்‌ ஊடுருவ தேர்ப்படைகள்‌ 
அவற்றைத்‌ தொடர்ந்து வழியமைக்க அதில்‌ 
காலாட்படைகள்‌ நுழையும்படி அமைந்துள்ளது சூழ்கை” 
என்றார்‌ திருதராஷ்டிரர்‌. “தேர்ப்படைகளுக்குப்‌ பின்னால்‌ 
அத்தேர்கள்‌ அளிக்கும்‌ இடைவெளியின்‌ அகலத்திலேயே 
நீளமாக வேலேந்திய காலாட்படைகள்‌ அமைந்துள்ளன” 
என்று சஞ்சயன்‌ சொன்னான்‌. “ஆம்‌, அவை தேர்களால்‌ 
இழுத்துச்‌ செல்லப்படுவதுபோல்‌ தோன்றும்‌” என்றார்‌ 
திருதராஷ்டிரர்‌. 


அவர்‌ எவ்வகையிலோ விழிநோக்கு 


கொண்டிருக்கிறார்போலும்‌ என்னும்‌ திகைப்பை 
சஞ்சயன்‌ அடைந்தான்‌. “அரசே, ஒவ்வொரு படை 
நடுவிலும்‌ பின்னாவிருக்கும்‌ படை தேவையெனில்‌ 
மேலும்‌ பிரிந்து முன்னால்‌ வருவதற்கான இடைவெளி 
உள்ளது. ஒன்றிலிருந்து ஒன்றை பிரித்து நீளமாக்கவும்‌ 
ஒன்றுடன்‌ ஒன்று செருகிக்கொண்டு அகலமாக்கவும்‌ 
இயலும்‌ வகையில்‌ படைகள்‌ அமைந்துள்ளன. 
படைகளின்‌ முகப்புகளில்‌ ஆயிரத்தவர்‌ தங்கள்‌ 
கொடிகளுடன்‌ நின்றிருக்கிறார்கள்‌. ஒவ்வொரு 
ஆயிரத்தவர்‌ குழுக்களுக்குள்ளும்‌ நூற்றுவர்களின்‌ 
பத்துக்‌ கொடிகள்‌ தென்படுகின்றன. ஓர்‌ ஆயிரத்தவர்‌ 
குழுவுக்கு மூன்றடுக்கு கொண்ட காவல்நிலையொன்று 
சகடங்கள்‌ அமைந்த பீடத்தின்‌ மேல்‌ ஏழு புரவிகளால்‌ 
இழுக்கப்படுவதாக அமைக்கப்பட்டுள்ளது. அதன்மேல்‌ 
கொடிவீரர்களும்‌ முழவோசை எழுப்புபவர்களும்‌ 
அமைந்திருக்கிறார்கள்‌. ஓர்‌ அக்ஷெளகிணிக்கு 
மையத்தில்‌ பெருங்காவல்நிலை உள்ளது. அதன்மேல்‌ 
பெருமுரசும்‌ கொம்புகளும்‌ ஏந்தி வீரர்கள்‌ 
அமர்ந்திருக்கிறார்கள்‌.” 


டப்‌ அவை வெவ்வேறு ஒலி எழுப்பும்‌ முழவுகள்‌. 
அக்ஷளகிணிகளின்‌ முழவுகள்‌ இடியோசை 
கொண்டவை. ஆயிரத்தவர்‌ முரசுகள்‌ சற்றே உலோக ஒலி 
கலந்தவை” என்றார்‌ திருதராஷ்டிரர்‌. “நமது படைகளும்‌ 
அவ்வாறே அணிவகுத்துள்ளன, அரசே” என்றான்‌ 
சஞ்சயன்‌. “அமுதகலக்கொடி பறக்கும்‌ பதினெட்டு 
செய்திமாடங்களால்‌ சூழப்பட்டுள்ளது நமது படையின்‌ 
முகப்பு. நமது படைகள்‌ பூண்டுள்ள மான்கொம்பு 
வடிவின்‌ முதற்கிளையின்‌ கூர்முகப்பில்‌ மீன்கொடி 
பறக்கும்‌ தேரில்‌ தன்னைவிட இருமடங்கு பெரிய 
நிலைவில்லை இடக்கால்‌ கட்டைவிரலுக்கும்‌ 
நெடுவிரலுக்கும்‌ நடுவே ஊன்றி இடையில்‌ கையூன்றி 
களத்தை கூர்ந்து நோக்கியபடி பீஷ்மர்‌ நின்றுள்ளார்‌. 
அவர்‌ வெண்ணிறத்‌ தலைப்பாகை அணிந்திருக்கிறார்‌. 
அவருடைய தேரும்‌ வெள்ளி என ஒளிவிடுகிறது. 
அவருடைய முதன்மை மாணாக்கனாகிய விஸ்வசேனர்‌ 
அவருக்கு தேர்‌ செலுத்துகிறார்‌. அரசே, ஒருகணம்‌ 
பீஷ்மரே அங்கும்‌ அமர்ந்திருப்பதாக எண்ணி 
திகைப்புகொண்டேன்‌.” 


“அவருக்குப்‌ பின்னால்‌ பன்னிரு கவர்களாக பிரிந்து 
நின்றிருக்கிறது நமது படை. ஒவ்வொரு கவர்‌ 
முனையிலும்‌ நமது பெருவீரர்‌ ஒருவர்‌ நின்றிருக்கிறார்‌. 
துரோணர்‌, கிருபர்‌, சல்யர்‌, துரியோதனர்‌, சகுனி, 
அஸ்வத்தாமர்‌, ஜயத்ரதர்‌, பூரிசிரவஸ்‌, கிருதவர்மர்‌, 


பிரக்ஜ்யோதிஷ மன்னர்‌ பகதத்தர்‌, மாளவமன்னர்‌ 
இந்திரசேனர்‌, கலிங்க மன்னர்‌ ஸ்ருதாயுஷ்‌ ஆகியோரை 
தெளிவாக காண முடிகிறது” என்று சஞ்சயன்‌ 
சொன்னான்‌. “ஒவ்வொருவரையாக பார்க்கிறேன்‌, அரசே. 
கமண்டலமும்‌ வில்லும்கொண்ட கொடியுடன்‌ துரோணர்‌, 
எருதுக்கொடியுடன்‌ கிருபர்‌, சிம்மவால்‌ கொடியுடன்‌ 
அஸ்வத்தாமர்‌, கரடிக்கொடியுடன்‌ ஜயத்ரதர்‌, 
கலப்பைக்கொடியுடன்‌ சல்யர்‌, பசுக்கொடியுடன்‌ 
கிருதவர்மர்‌, சூரியக்கொடியுடன்‌ கலிங்கனான கேதுமான்‌, 
ஈச்சையிலைக்‌ கொடியுடன்‌ சகுனி, மலைச்சூரியக்‌ 
கொடியுடன்‌ ஸ்ருதாயுஷ்‌, படகுக்கொடியுடன்‌ பகதத்தர்‌” 
என்று சஞ்சயன்‌ தொடர்ந்தான்‌. 


“அவர்களின்‌ கவசங்களில்‌ அந்த முத்திரைகள்‌ உள்ளன. 
தேர்க்குஞ்சியிலும்‌ தெரிகின்றன. ஒவ்வொருவர்‌ 
அருகிலும்‌ கழையன்‌ ஒருவன்‌ நீள்கழையுடன்‌ 
செல்கிறான்‌. தேர்களில்‌ ஆவத்துணைவர்‌ இருவரும்‌ 
அறிவிப்பாளர்‌ ஒருவரும்‌ உடன்‌ நிற்கிறார்கள்‌. 
அவர்களின்‌ புரவிகளும்‌ கழுத்திலும்‌ விலாவிலும்‌ 
இரும்புவலைக்‌ கவசங்கள்‌ அணிந்துள்ளன. முழங்கால்‌ 
வளை களும்‌ மூட்டுக்காப்புகளும்‌ கொண்டு 
காக்கப்பட்டுள்ளன” என்றான்‌ சஞ்சயன்‌. 
“மான்கொம்பின்‌ ஒவ்வொரு கவரும்‌ முனையில்‌ ஒரு 
வேல்கொண்டு முன்‌ வளைந்து நீண்டுள்ளது.” 


“ஆம்‌, மான்கொம்புச்‌ சூழ்கை நன்று” என்று 
திருதராஷ்டிரர்‌ சொன்னார்‌. பெரிய வெண்பற்களைக்‌ 
காட்டி சிரித்து தலையைச்‌ சுழற்றியபடி “மிகச்‌ சரியான 
படைசூழ்கை அது. முப்புரி வேலுக்கு மான்கொம்புதான்‌ 
கேடயமாக இயலும்‌. மிக எளிதில்‌ ஏதேனும்‌ ஒரு கவரில்‌ 
வேலின்‌ கணு சிக்கிக்கொள்ளும்‌. சற்றே சுழற்றினால்‌ 
போதும்‌” என்றார்‌. அவர்‌ கையை தூக்கி மான்கொம்பை 
சுழற்றுவதுபோல்‌ அசைத்து “முப்புரிவேலை 
கைவிட்டுவிடவேண்டியிருக்கும்‌. வலு காட்டினால்‌ 
வேலின்‌ மூன்று கவர்களும்‌ ஒன்றிலிருந்து ஒன்று விலகி 
நெளியும்‌. ஆம்‌!” என்றார்‌. இரு கைகளாலும்‌ பீடத்தின்‌ 
கைப்பிடியை அறைந்து “ஆம்‌! ஆம்‌! அதுதான்‌ 
நிகழவிருக்கிறது. அதுதான்‌! நான்‌ அறிகிறேன்‌! பிதாமகர்‌ 
பீஷ்மர்‌ முன்னணியில்‌ நிற்கையில்‌ மான்கொம்பு 
கொல்திறல்‌ படைக்கலம்‌ என்றும்‌ ஆகும்‌. மான்கொம்பின்‌ 
இயல்பு அது. கேடயமாகவும்‌ படைக்கலமாகவும்‌ 
மாறிமாறி செயல்படும்‌ விந்தையான கருவி” என்றார்‌. 


சஞ்சயன்‌ திரும்பி அவருடைய உணர்வெழுச்சியை 
பார்த்தான்‌. அதுவரை அவரிலிருந்த துயரமும்‌ 


விலக்கமும்‌ முற்றாக பறந்துபோய்‌ போர்க்களத்தில்‌ 
படைக்கலமேந்தி போர்முரசு முழங்கக்‌ காத்திருக்கும்‌ 
படைவீரனின்‌ வெறியும்‌ உவகைக்கொப்பளிப்பும்‌ 
கொண்டவராக மாறிவிட்டிருந்தார்‌. அவர்‌ உடலின்‌ 
வாயில்களைத்‌ திறந்து முற்றிலும்‌ புதிய ஒருவர்‌ 
வந்தமர்ந்திருப்பதைப்போல. ஆனால்‌ அந்தப்‌ புதியவரை 
அவன்‌ மேலும்‌ நன்கறிந்திருப்பதாக அவனுக்கு 
தோன்றியது. அவன்‌ தொடர்ந்து சொன்னான்‌. “நம்‌ 
படைகள்‌ முற்றிலும்‌ பழுதின்றி நிரைகொண்டுள்ளன, 
அரசே. என்ன நிகழ்கிறதென்பதை இங்கிருந்து தெளிவாக 
பார்க்க இயல்கிறது. புறாக்கள்‌ படைகளுக்குமேல்‌ புலரி 
ஏரியில்‌ நீராவிப்படலம்போல்‌ 
படர்ந்துகொண்டிருக்கின்றன. அவை சென்றமரும்‌ 
இடங்களில்‌ எல்லாம்‌ செய்திகள்‌ சென்று விழுந்து 
எரியென பற்றிக்கொண்டு அக்கணமே முரசொவியும்‌ 
கொம்போசையுமாக மாறுகின்றன. அதற்கேற்ப படை 
மேலும்‌ மேலும்‌ தன்னை கூர்மைப்படுத்தி 
திரட்டிக்கொள்கிறது.” 


“படைவீரர்கள்‌ எருமைத்தோலாலும்‌ யானைத்தோலாலும்‌ 
ஆன கவசங்களும்‌ ஆமையோட்டுக்கவசங்களும்‌ 
அணிந்திருக்கிறார்கள்‌. வில்லவர்களை எதிர்கொள்ளும்‌ 
காலாட்படையினர்‌ மார்பில்‌ இரும்புச்‌ சங்கிலி பின்னிய 
கவசங்களை அணிந்திருக்கிறார்கள்‌. தலைக்கவசங்கள்‌ 
இரும்புக்குமிழிகள்போல்‌ மின்ன இங்கிருந்து 
பார்க்கையில்‌ ஒரு பெரும்நுரைப்படலமென தெரிகிறது 
படைப்பெருக்கு” என்றான்‌ சஞ்சயன்‌. “ஆம்‌, அதை 
என்னால்‌ பார்க்கமுடிகிறது... நுரைப்படலம்‌! இரும்பு 
நுரைப்படலம்‌!” என்று திருதராஷ்டிரர்‌ கூவினார்‌. “அரசே, 
இரு நகரங்கள்‌ ஒன்றையொன்று நோக்கி 
அமைக்கப்பட்டுள்ளதுபோல்‌ உள்ளன படையமைவுகள்‌. 
மிதக்கும்‌ படகுகளாலான பெருநகரங்கள்‌ என்று 
சொல்லலாம்‌. எக்கணத்திலும்‌ தன்னை கலைத்து புதிய 
வடிவில்‌ அடுக்கிக்கொள்ள வாய்ப்புள்ளவை. 
இங்கிருந்து பார்க்கையில்‌ அவை ஒன்றையொன்று 
முட்டும்போது ஒன்றின்‌ இடைவெளிகளில்‌ இன்னொன்று 
மிகச்‌ சரியாக புகுந்துகொண்டு ஒற்றை வெளியென 
ஆகும்பொருட்டு அமைக்கப்பட்டவைபோல்‌ 
தோன்றுகின்றன.” 


“இருவகை கவசப்படைகளை காண்கிறேன்‌. தேர்களால்‌ 
கொண்டுசெல்லப்பட்டு ஒன்றுடன்‌ ஒன்று இணைத்து 
அடுக்கப்படும்‌ ஆளுயர நிலைக்கவசங்கள்‌. அவற்றை 
கொண்டுசெல்லும்‌ தேர்களுக்கு மேல்‌ அவை தூக்கி 
வைக்கப்பட்டுள்ளன. ஆணை எழுந்ததும்‌ அவற்றை 


தாழ்த்தியபடி முன்னால்‌ சென்று இணைத்து 
கவசங்களாலான சுவரை அமைக்க முடியும்‌. யானைகள்‌ 
கொண்டுசெல்லும்‌ இரும்புக்கவசங்கள்‌ இரண்டு ஆள்‌ 
உயரமானவை. அவை யானைகளின்‌ முட்டுதலையும்‌ 
தாங்குபவை. அவற்றை தங்கள்‌ முன்‌ சாற்றி வைத்தபடி 
நின்றிருக்கின்றன யானைகள்‌” என்றான்‌ சஞ்சயன்‌. 
“யானைப்படை மூன்றுவகை. முள்கொண்ட 
உருளைகளை சங்கிலிகளில்‌ கட்டி துதிக்கையில்‌ 
வைத்திருக்கும்‌ தாக்குதல்யானை. முன்ன 
கவசத்தடைகளை உடைக்கும்‌ நீண்ட தூண்களை ஏந்திய 
தண்டானை. கவசங்களை ஏந்திய தடையானை” 
என்றான்‌. “இந்தப்‌ போரில்‌ இருபுறமும்‌ யானைப்படை 
முன்னணிக்கு அனுப்பப்படவில்லை.” திருதராஷ்டிரர்‌ 
“எதிரியின்‌ படைசூழ்கை கோட்டைபோலிருந்தாலொழிய 
யானைகளால்‌ பெரும்பயன்‌ ஏதுமில்லை” என்றார்‌. 


“நீர்ப்பரப்பில்‌ மீன்கள்‌ துள்ளி எழுந்தமைவதுபோல 
படைவெளியின்‌ நடுவே கழையர்‌ எழுந்து 
இறங்கிக்கொண்டிருக்கிறார்கள்‌. படையணிவகுப்பை 
ஒவ்வொரு தலைவரும்‌ தீரா ஐயத்துடன்‌ 
நோக்கிக்கொண்டிருக்கிறார்கள்‌. கிருதவர்மர்‌ மேலும்‌ 
மேலும்‌ பதற்றம்‌ கொண்டிருக்கிறார்‌. ஏனென்றால்‌ 
அவருடன்‌ வந்திருப்பவர்கள்‌ யாதவர்கள்‌. அவர்களில்‌ 
விருஷ்ணிகளின்‌ நிலை குறித்த ஐயம்‌ நின்றிருக்கிறது. 
படைமுகத்தில்‌ தங்கள்‌ தலைவரான இளைய யாதவரை 
கண்டால்‌ அவர்கள்‌ எப்படி எதிர்வினையாற்றுவார்கள்‌ 
என்று பிற யாதவகுடியினர்‌ 
எண்ணிக்கொண்டிருக்கிறார்கள்‌” என்றான்‌ சஞ்சயன்‌. 
திருதராஷ்டிரர்‌ “அவர்கள்‌ மேலும்‌ கடுமையாக 
நடந்துகொள்வார்கள்‌. மேலும்‌ மேலுமென 
பாண்டவர்களை கொன்று குவிப்பார்கள்‌. ஏனென்றால்‌ 
மானுட உள்ளம்‌ எப்போதும்‌ ஓர்‌ உச்சநிலையில்‌ இருந்து 
மறுஎல்லைக்கே செல்கிறது. அவர்கள்‌ பாண்டவர்கள்‌ 
மீது கொண்டிருந்த அன்புக்கு அடியில்‌ எஞ்சியிருந்த 
வெறுப்பு பேருருக்‌ கொள்ளும்‌. இளைய யாதவரை 
வாழ்த்தி கண்ணீர்மல்கிய போதெல்லாம்‌ அடிபட்டு 
நஞ்சுகொண்ட ஆணவம்‌ ஆயிரம்‌ படம்‌ விரித்து எழுந்து 
வரும்‌” என்றார்‌. 


“அரசே, நமது படைகளில்‌ அவந்தியின்‌ விந்தனும்‌ 
அனுவிந்தனும்‌ மாங்கனி கொடிகளுடன்‌ 
நின்றிருக்கிறார்கள்‌. அவர்களுக்கு அருகே 
கோசலமன்னன்‌ பிரஹத்பலன்‌ மயில்கொடியுடன்‌ 
நின்றிருக்கிறார்‌. செளவீரர்களும்‌ பால்ஹிகர்களும்‌ 
பால்ஹிக மன்னர்‌ சலன்‌ தலைமையில்‌ 


அணிகொண்டிருக்கிறார்கள்‌. காந்தாரர்களின்‌ 
படைப்பிரிவுகளை சுபலர்‌ தலைமைதாங்குகிறார்‌. 
மறுபக்கம்‌ ஒட்டகக்‌ கொடியுடன்‌ காம்போஜத்தின்‌ 
சுதக்ஷிணனும்‌ சூரியக்கொடியுடன்‌ அங்கநாட்டரசர்‌ 
கர்ணனின்‌ மைந்தர்‌ விருஷகேதுவும்‌ இளையோரும்‌ 
நின்றிருக்கின்றார்கள்‌. காமரூபத்தின்‌ படைகளை 
அவர்களுக்குப்‌ பின்னால்‌ பார்க்கிறேன்‌. இணையாக 
வங்கநாட்டுப்‌ படைகளும்‌ நின்றிருக்கின்றன. அதற்கும்‌ 
அப்பால்‌ நின்றிருப்பவை திரிகர்த்தர்களும்‌ 
உசிநாரர்களும்‌ இணைந்த பெரும்படை. அதை 
திரிகர்த்தனாகிய சுசர்மன்‌ தலைமை தாங்குகிறார்‌. மிகத்‌ 
தொலைவில்‌ கூர்ஜரத்தின்‌ படைகளை காண்கிறேன்‌. 
அவர்கள்‌ சைப்ய நாட்டு கோவாசனரால்‌ 
நடத்தப்படுகிறார்கள்‌.” 


திருதராஷ்டிரர்‌ மெல்ல அமைதியடைந்தார்‌. பற்களைக்‌ 
கடித்து தாடையை முன்‌ நீட்டி கூர்ந்த தணிந்த குரலில்‌ 
“மறுபக்கம்‌ பார்த்தனும்‌ பீமனும்‌ நின்றுள்ளனர்‌ 
அல்லவா?” என்றார்‌. “ஆம்‌, அவர்கள்‌ தங்கள்‌ 
படைகளின்‌ அணிகளை நோக்கிவிட்டு படைமுகப்புக்கு 
வந்துகொண்டிருக்கிறார்கள்‌. முப்புரிவேலின்‌ 
கைப்பிடியில்‌ அமைந்த இரு கவர்களென அவர்களின்‌ 
படைகளை நிறுத்தியிருக்கிறார்கள்‌. இளைய 
பாண்டவராகிய பீமன்‌ உடலெங்கும்‌ இரும்புக்கவசங்கள்‌ 
அணிந்திருக்கிறார்‌. தலைக்கவசத்தை வலக்கையில்‌ 
நெஞ்சோடணைத்து பற்றியிருக்கிறார்‌. சிம்மக்கொடி 
பறக்கும்‌ பெருந்தேரில்‌ நெஞ்சகன்ற ஏழு யவனப்புரவிகள்‌ 
பூட்டப்பட்டுள்ளன. தேர்த்தட்டில்‌ நின்றபடி கைசுட்டி தன்‌ 
படையின்‌ பல்வேறு பகுதிகளை நோக்கி தேரை 
திருப்பும்படி பாகனுக்கு 
ஆணையிட்டுக்கொண்டிருக்கிறார்‌. அவரைப்போன்றே 
இரும்புக்கவச உடையணிந்தவர்களால்‌ ஆன படைகள்‌ 
அவரைப்போலவே உடல்நடிக்கின்றன. அவர்களின்‌ 
முகப்பில்‌ புரவிவீரர்களும்‌ தொடர்ந்து தேர்களும்‌ பின்னர்‌ 
காலாட்படையினரும்‌ நின்றிருக்கிறார்கள்‌.” 


“பார்த்தன்‌! பார்த்தன்‌ எங்கே? அவர்களைப்பற்றி சொல்‌! 
அவர்களைப்‌ பற்றி சொல்லவந்து விட்டுவிட்டாய்‌!” 
என்றார்‌ திருதராஷ்டிரர்‌. சஞ்சயன்‌ “அரசே, மறுப்பக்க 
கவரில்‌ இப்போது நான்‌ அர்ஜுனரை பார்க்கிறேன்‌. 
அவரது படைமுகப்பில்‌ நின்றிருக்கும்‌ தேரில்‌ 
குரங்குக்கொடி பறக்கிறது. இளைய யாதவர்‌ 
தேர்ப்பாகனாக அமர்ந்திருக்கிறார்‌. முழுக்கவச 
உடையணிந்து தலையில்‌ அணிந்த தலைக்கவசத்தை 
தோளுக்குப்‌ பின்னால்‌ சரித்து நின்றுகொண்டிருக்கிறார்‌ 


பாண்டவர்‌. இளைய யாதவர்‌ அவருக்கு படைகளை 
கைசுட்டி எதையோ சொல்லிக்கொண்டிருக்கிறார்‌. 
பின்னால்‌ நின்றிருக்கும்‌ இரண்டு ஆவத்துணைவர்‌ 
அம்புகளை எடுத்து சீராக 
அடுக்கிக்கொண்டிருக்கிறார்கள்‌. அத்தேரின்‌ பின்பக்கம்‌ 
தூண்கள்‌ முழுக்க அம்பறாத்தூணிகள்‌ அம்புநிறைத்து 
தொங்கவிடப்பட்டுள்ளன. போருக்கென அவர்கள்‌ 
ஒருங்கிக்கொண்டிருப்பதுபோல்‌ தோன்றவில்லை. ஒரு 
இனிய விழாவிற்கான உளநிலை அவர்கள்‌ முகத்தில்‌ 
தெரிகிறது” என்றான்‌. 


அவன்‌ ஆடியை மீண்டும்‌ மெல்ல நெருக்கி “இளைய 
யாதவர்‌ கனவிலிருப்பதுபோல்‌ அரைவிழி 
மூடியிருக்கிறார்‌. நான்‌ அவர்‌ விரல்களை பார்க்கிறேன்‌. 
ஊழ்கத்தில்‌ என அவை ஒன்றுடன்‌ ஒன்று படிந்து 
அமைந்திருக்கின்றன. அவர்‌ உதடுகளும்‌ 
ஊழ்கநுண்சொல்லை உரைப்பவைபோல்‌ மெல்ல 
அசைகின்றன. அவர்‌ இளைய பாண்டவருக்கு சொல்லும்‌ 
சொற்களை செவிகளால்‌ கேட்க அவராலும்‌ இயலாது. 
அவை ஒருவரை ஒருவர்‌ நன்கறிந்தவர்கள்‌ சொல்லின்றி 
அறியும்‌ மொழியாலானவை போலும்‌. அரசே, கார்நீலரின்‌ 
தலையிலிருக்கும்‌ பீலி விழிதிறந்து திகைத்ததுபோல்‌ 
அப்பெரும்‌ போர்க்களத்தை பார்த்துக்கொண்டிருக்கிறது. 
அவர்‌ மஞ்சள்‌ மரவுரி ஆடை மட்டும்‌ அணிந்திருக்கிறார்‌. 
மார்பிலோ கைகளிலோ தோளிலோ எங்கும்‌ 
கவசங்களில்லை. ஏழு புரவிகள்‌ பூட்டப்பட்ட தேர்‌ அது. 
ஒன்றுடன்‌ ஒன்று முற்றிலும்‌ ஒத்த, மெலிந்து நீண்ட 
கால்களும்‌ ஒட்டிய வயிறும்‌ கொக்கின்‌ கழுத்தும்‌ கொண்ட 
வெண்புரவிகள்‌. சிவந்த மூக்கும்‌ சிவந்த கண்களும்‌ 
கொண்டவை. அவை சோனக நாட்டிலிருந்து 
வரவமைக்கப்பட்டவை. பாலையின்‌ வெண்மணல்‌ 
அலைகளால்‌ உருவாக்கப்பட்ட கால்கள்‌ கொண்டவை. 
மிகுவிரைவு கொள்ளும்‌ ஆற்றல்‌ பெற்றவை” என்றான்‌ 
சஞ்சயன்‌. 


“என்‌ மைந்தர்‌ எங்கே? என்‌ மைந்தர்‌ என்ன 
செய்கிறார்கள்‌? அதை சொல்‌!” என்றார்‌ திருதராஷ்டிரர்‌. 
“அரசே, துரியோதன மாமன்னர்‌ யானைமேல்‌ 
வெண்கொற்றக்குடை சூடி போர்க்களத்தின்‌ முகப்பு 
நோக்கி செல்கிறார்‌. அவரைச்‌ சூழ்ந்து இசைச்சூதரும்‌ 
பிறரும்‌ வாழ்த்தொலி எழுப்பியபடி செல்கிறார்கள்‌. 
அவருக்கு முன்னால்‌ செல்லும்‌ யானைமேல்‌ 
அமுதகலக்கொடி பறக்கிறது. அவர்‌ தலைக்குமேல்‌ 
அரவுக்கொடி பறக்கிறது. முற்றிலும்‌ உடல்மறைக்கும்‌ 
இரும்புக்கவசத்துடன்‌ அவர்‌ தோன்றுகிறார்‌. களமெழுந்த 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


சற்று நேரம்‌ கழித்துத்தான்‌ விதுரன்‌ தவளை ஒலியைக்‌ 
கேட்டான்‌. அது தவளை ஒலிதானா என்று ஐயத்துடன்‌ 
எழுந்தான்‌. உடுக்கின்‌ தோலை சுட்டுவிரலால்‌ 
சுண்டுவதுபோன்ற ஒலி. மெல்லிய குரலில்‌ எங்கோ 
தவளைகள்‌ தங்கள்‌ மந்திரத்தைச்‌ சொல்லத்‌ தொடங்கின. 
மழை! மழை! மழை! மழை! மழை! மழை! மழை! மழை! 
கோடிகோடி மானுடக்குரல்கள்‌ இணைந்தாலும்‌ 
விண்ணளவுக்கு எழமுடியாத வேதநாதம்‌. மாபெரும்‌ 
அக்னிஹோத்ரம்‌. மழை! மழை! மழை! மழை! 


மழை பெய்யட்டும்‌. வெந்த மண்‌ குளிரட்டும்‌. காய்ந்த 
பாறைகள்‌ சிலிர்த்துக்கொள்ளட்டும்‌. வெடித்த ஏரிகளில்‌ 
வானமிறங்கி நிறையட்டும்‌. கருகிய ஊற்று முகங்களில்‌ 
கனிவு எழட்டும்‌. இருள்‌ நிறைந்த கிணறுகளுக்குள்‌ 
மெல்ல ஒளி ஊறி நிறையட்டும்‌. கோடையின்‌ அனைத்து 
எச்சங்களையும்‌ பெருக்கிச்‌ சுழற்றிக்‌ கொண்டு 
செல்லட்டும்‌ மழை. மண்‌ மீண்டும்‌ புதியதாகப்‌ 
பிறந்தெழட்டும்‌. உயிர்கள்‌ மீண்டும்‌ புதுநம்பிக்கை 
கொள்ளட்டும்‌. ஏனென்றால்‌ இங்கு உயிர்கள்‌ 
வாழ்ந்தாகவேண்டும்‌. அவை வாழாமல்‌ விண்ணில்‌ 
தெய்வங்களுக்கும்‌ வாழ்வில்லை. 


படகு செல்லச்செல்ல மேலும்‌ இருட்டிக்கொண்டே வந்தது. 
கங்கை கருமையாக அலையின்றி பளபளத்தது. 
தவளைகளின்‌ ஒலிகள்‌ வலுத்தன. மேலும்‌ மேலும்‌ 
பெருகிக்கொண்டே இருந்தன. மழை! மழை! மழை! மழை! 
பல்லாயிரம்‌ கனத்த குரல்கள்‌. மழை! மழை! மழை! மழை! 
பல லட்சம்‌ அதிரும்‌ தொண்டைகள்‌. 
ஒற்றைப்பேரொலியாக வானைநோக்கி இறைஞ்சியது 
தவளை வேதம்‌. ரிஷி மைத்ராவர்ணி வசிஷ்டனின்‌ 
சொற்களை தன்னுள்‌ கேட்டுக்கொண்டிருந்தான்‌ விதுரன்‌. 


ஆண்டுமுழுக்க தவம்செய்த தவளைகள்‌ 
நெறிமுழுமைசெய்த வைதிகர்களென 
மழைத்தேவனுக்கு பிடித்தமான 

குரலை எழுப்புகின்றன 


காய்ந்த தோல்‌ என வறண்ட ஏரியின்‌ 
சேற்றில்‌ உறங்கிய தவளைகள்‌ மேல்‌ 
விண்ணக ஒளி பொழிந்ததும்‌ 


போர்த்தேவன்‌ என தோன்றுகிறார்‌. அவரைச்‌ சூழ்ந்து 
இலங்கும்‌ கொடிகளும்‌ பாவட்டாக்களும்‌ மின்னும்‌ 
கொம்புகளின்‌ வளைவுகளும்‌ மலர்க்காடென 
உளம்மயங்கச்‌ செய்கின்றன.” 


“துரியோதன மாமன்னரை தலைக்கவசமின்றி 
நோக்கினால்‌ பீமசேனர்‌ என்றே தோன்றும்‌. அவருக்கு நேர்‌ 
பின்னால்‌ துச்சாதனரும்‌ அவர்களுக்குப்‌ பின்னால்‌ 
துச்சகரும்‌ துச்சலரும்‌ துர்மதரும்‌ தேர்களில்‌ 
நின்றிருக்கிறார்கள்‌. பிற கெளரவ இளவரசர்கள்‌ 
தொடர்ந்து அணி நிரந்துள்ளனர்‌. அவருக்கு வலப்பக்கம்‌ 
சுபாகு அவரைப்‌ போலவே கவசம்‌ அணிந்து கதையுடன்‌ 
தேர்த்தட்டில்‌ நின்றிருக்கிறார்‌. அனைவரும்‌ ஒருவர்‌ 
பிறிதொருவர்போல்‌ தோன்றுகிறார்கள்‌. அவர்கள்‌ 
நூற்றுவருக்குப்‌ பின்னால்‌ கெளரவ மைந்தர்‌ 
ஆயிரத்தவரும்‌ அதேபோல கவச உடையணிந்து 
புரவிகளில்‌ அமர்ந்திருக்கிறார்கள்‌. அனைவருமே தங்கள்‌ 
தமையனுக்குரிய அரவுக்கொடியும்‌ அரவு முத்திரையும்‌ 
கொண்டிருக்கிறார்கள்‌. அரசே, ஒருகணம்‌ பீமனாகவும்‌ 
துரியோதனராகவும்‌ கெளரவ பாண்டவ மைந்தராகவும்‌ 
உருக்கொண்டு நின்றிருப்பது ஒன்றே என்னும்‌ 
உளமயக்கு உருவாகிறது.” 


“மறுபக்கம்‌ யுதிஷ்டிரர்‌ தேருக்கு வந்துவிட்டார்‌” என்று 
சஞ்சயன்‌ தொடர்ந்தான்‌. “நந்தமும்‌ உபநந்தமும்‌ அமைந்த 
வெண்கொடி பறக்கும்‌ அவருடைய தேரின்‌ இடப்பக்கம்‌ 
சரபக்கொம கொண்ட நகுலரின்‌ தேரும்‌ வலப்பக்கம்‌ 
அன்னக்கொடியுடன்‌ சகதேவரின்‌ தேரும்‌ தெரிகின்றன. 
நகுலரும்‌ சகதேவரும்‌ தேரிலிருந்து இறங்கி மூத்தவரின்‌ 
கால்தொட்டு வணங்கி வாழ்த்துகொண்டு தங்கள்‌ 
படைப்பிரிவுகளுக்கு திரும்பிச்செல்கிறார்கள்‌. அவர்கள்‌ 
அகன்றதும்‌ காத்து நின்றிருந்த அபிமன்யூ துள்ளும்‌ மீன்‌ 
பொறிக்கப்பட்ட கொடியுடன்‌ வந்து யுதிஷ்டிரரை 
வணங்குகிறார்‌. அவரைத்‌ தொடர்ந்து சுருதகீர்த்தி 
காளைக்கொம்பு பொறிக்கப்பட்ட கொடிகொண்ட தேரில்‌ 
வந்து அவரிடம்‌ வாழ்த்து பெறுகிறார்‌. பாண்டவ மைந்தர்‌ 
ஒவ்வொருவராக வந்துகொண்டிருக்கிறார்கள்‌.” 


“கோவிதாராக்‌ கொடி கொண்ட தேரில்‌ திருஷ்டத்யும்னர்‌ 
ணைகளை பிறப்பித்தபடி படைமுகப்பில்‌ தேரில்‌ 
சென்றுகொண்டிருக்கிறார்‌. விற்கொழுத்தேரில்‌ பாஞ்சாலர்‌ 
நின்றிருக்க அவரைத்‌ தொடர்ந்து அவருடைய படைகள்‌ 
ஏழு நீள்சுவர்கள்‌ என அணிகொண்டிருக்கின்றன. 
சாத்யகியின்‌ காளைக்கொடியை காண்கிறேன்‌. 
தொலைவுவரை விரிந்துள்ள இந்திரப்பிரஸ்தத்தின்‌ 


படைகளை அவர்‌ ஆள்கிறார்‌. மச்சர்களின்‌ 
மீன்கொடிகளும்‌ முதலைக்கொடிகளும்‌ 
மீன்குத்திக்கொடிகளும்‌, மல்லநாட்டவரின்‌ 
எருமைக்கொடிகளும்‌ பன்றிக்கொடிகளும்‌ 
கழுதைக்கொடிளும்‌, கிராதர்களின்‌ காகக்கொடிகளும்‌ 
ஆந்தைக்கொடிகளும்‌, நிஷாதர்களின்‌ 
ஆமைக்கொடிகளும்‌ முள்ளம்பன்றிக்கொடிகளும்‌ 
அசுரர்களின்‌ யானைக்கொடிகளும்‌ கழுகுக்கொடிகளும்‌ 
வல்லூறுக்கொடிகளும்‌ நெடுந்தொலைவுவரை 
நிரந்துள்ளன.” 


“கெளரவர்களின்‌ புரவிகள்‌ அனைத்தும்‌ கரும்பட்டுபோல்‌ 
உடல்‌ கொண்டவை. விரிந்த நெஞ்சும்‌ உறுதியான 
கால்களும்‌ நரம்புகள்‌ புடைத்த பெரும்‌ கழுத்தும்‌ 
கொண்டிருக்கின்றன” என்றான்‌ சஞ்சயன்‌. “ஆம்‌, அவை 
தளராதவை. எத்தனை விரைந்தாலும்‌ போர்க்களத்தில்‌ 
அவை நாக்கை நீட்டுவதில்லை. நுரை உமிழ்வதில்லை” 
என்றார்‌ திருதராஷ்டிரர்‌. “தேர்களிலும்‌ வேறுபாடுள்ளது. 
கெளரவர்களின்‌ தேர்கள்‌ எடைமிக்கவை, 
வலிமையானவை. பெரும்பாலும்‌ அவை 
ஒன்றுக்குமேற்பட்ட புரவிகளால்‌ இழுக்கப்படுகின்றன. 
சகடங்களில்‌ அச்சுகளில்‌ பிற சகடங்களை வெட்டும்படி 
சுழலும்‌ கத்திகள்‌ கொண்டவை. அவற்றின்‌ 
புரவிக்கால்களிலும்‌ அணுகுபவர்களை வெட்டும்‌ 
கூர்கத்திகள்‌ உள்ளன. பாண்டவர்‌ படைகளில்‌ 
ஒற்றைப்புரவிகளால்‌ இழுக்கப்படும்‌ மெல்லிய தேர்களே 
மிகுதி. அங்கே பெரும்பாலான படைவீரர்கள்‌ எளிய 
காலாட்கள்‌” என்றான்‌ சஞ்சயன்‌. “அவர்கள்‌ அவன்‌ 
ஒருவனை மட்டுமே நம்பி வந்துள்ளனர்‌” என்றார்‌ 
திருதராஷ்டிரர்‌. 


“நான்‌ இப்போது அஸ்வத்தாமரை பார்க்கிறேன்‌. அவர்‌ 
இரு கைகளையும்‌ கட்டி ஊழ்கத்திலென முகம்கொண்டு 
வலக்காலை முன்வைத்து வில்லூன்றி தேர்த்தட்டில்‌ 
காத்து நின்றிருக்கிறார்‌. பீஷ்மர்‌ அதோ தேர்த்தட்டில்‌ 
அரைவிழிமூடி நின்றிருக்கிறார்‌. அவருடைய வில்லின்‌ 
நாண்‌ மட்டும்‌ இறுகி விம்மி நின்றுள்ளது. பூசனைக்கோ 
நூல்நவிலவோ அமர்ந்திருக்கும்‌ யோகியினுடையதுபோல்‌ 
தோன்றுகிறது அவர்‌ முகம்‌. அரசே, துரோணரை 
பார்க்கிறேன்‌. அவர்‌ தன்‌ தாடியை மென்மயிர்‌ வலையால்‌ 
கட்டி கொண்டை போலாக்கியிருக்கிறார்‌. தலையிலும்‌ 
தோலாலான நாடாக்களைச்‌ சுற்றி 
கொண்டையிட்டிருக்கிறார்‌. அவர்‌ மடியிலுள்ளது நீண்ட 
வில்‌. அம்பறாத்தூணியை வலப்பக்கம்‌ வைத்து 
ஒவ்வொரு அம்பாக எடுத்து அதன்‌ கூர்முனையை 


நோக்கி மீண்டும்‌ வைத்துக்கொண்டிருக்கிறார்‌. முட்டை 
விரித்து அப்போதே வெளிவந்த சிறு கோழிக்குஞ்சுகளை 
கை அழுத்தாமல்‌ எடுத்து மென்மயிர்ப்பட்டு நலுங்காமல்‌ 
நோக்கி அவற்றின்‌ நெல்மணி அலகை வருடி வைப்பவர்‌ 
போலிருக்கிறார்‌. முகமும்‌ அவ்வண்ணமே 
கனிந்துள்ளது” என்றான்‌ சஞ்சயன்‌. “கிருபர்‌ அருகே 
நின்றிருக்கும்‌ ஏவலனுக்கு ஆணைகளை 
பிறப்பித்துக்கொண்டிருக்கிறார்‌. அவர்‌ ஓர்‌ வகுப்பில்‌ 
இருப்பவர்போலவே தோன்றுகிறார்‌.” 


“ஜயத்ரதர்‌ தன்‌ கைகளில்‌ தோலுறைகளை ஒவ்வொரு 
விரலாக இழுத்து நன்கு அணிந்துகொண்டிருக்கிறார்‌. 
இல்லை, அவற்றை அவர்‌ கழற்றுகிறார்‌. மீண்டும்‌ 
அணிந்துகொள்கிறார்‌” என்றான்‌ சஞ்சயன்‌. 
திருதராஷ்டிரர்‌ “ஆம்‌, அவன்‌ இயல்பு அது. 
ஒவ்வொன்றும்‌ அதன்‌ மிகச்‌ சரியான வடிவிலேயே 
அமையவேண்டுமென்று எண்ணுபவன்‌. ஆகவே ஓயாமல்‌ 
தன்னை திருத்திக்கொண்டிருப்பவன்‌” என்றார்‌. 
“அவ்வியல்பாலேயே அவன்‌ இலக்குகள்‌ குறிதவறாமல்‌ 
சென்று அமைகின்றன.” “கிருதவர்மரும்‌ தன்‌ 
கவசங்களை சீரமைத்துக்கொண்டிருக்கிறார்‌. 
அஸ்வத்தாமர்‌ விழிகளைச்‌ சுழற்றி படைகளை மீள மீள 
நோக்குகிறார்‌. பூரிசிரவஸ்‌ பதற்றம்‌ கொண்டிருக்கிறார்‌. 
தேரின்‌ தூணை கைகளால்‌ தட்டிக்கொண்டிருக்கிறார்‌. 
கைகளை மார்பில்‌ கட்டியபடி நிலைகொண்ட உடலுடன்‌ 
இரும்புச்சிலை என வீற்றிருக்கிறார்‌ துரியோதனர்‌.” 


திருதராஷ்டிரர்‌ மெல்ல தளர்ந்து “போர்‌ ஒருங்கிவிட்டது. 
முன்னரே உளங்களில்‌ நிகழத்‌ தொடங்கிவிட்டது. நான்‌ 
இப்போது என்‌ முன்‌ நிகழவிருக்கும்‌ போரை 
கண்டுகொண்டிருக்கிறேன்‌” என்றார்‌. 
எரிச்சலுற்றவரைப்போல “வானை பார்‌. பொழுது விடிய 
இன்னும்‌ எவ்வளவு நாழிகையிருக்கிறது?” என்றார்‌. 
சஞ்சயன்‌ “வானம்‌ நன்கு ஒளிபெற்றுவிட்டது, பேரரசே. 
ஒவ்வொருவரும்‌ பிறிதொருவர்‌ விழியை நன்கு நோக்கும்‌ 
கணம்‌ வரை போருக்கு பொழுது விடியவில்லை என்பதே 
கணக்கு. ஆகவே இன்னும்‌ சற்று நேரத்தில்‌ அறிவிப்பு 
மேடையிலிருந்து செய்தி எழக்கூடும்‌” என்றான்‌. “ஆம்‌” 
என்று திருதராஷ்டிரர்‌ பெருமூச்சுவிட்டார்‌. 


“ஒவ்வொருவரும்‌ பொறுமையின்‌ எல்லையில்‌ 
நின்றிருக்கிறார்கள்‌. அரசே, யானைகள்‌ நிலையழிந்து 
அசைகின்றன. புரவிகள்‌ முன்கால்களால்‌ நிலத்தை 
தட்டுகின்றன. தேர்களின்‌ சகடங்கள்‌ முன்னும்‌ 
பின்னுமென அசைந்துகொண்டிருக்கின்றன. மெல்ல 


திரும்பும்‌ வேல்முனைகளில்‌ விழியொளி தோன்றி 
மறைகிறது. தேர்களின்‌ குமிழ்முகடுகளில்‌ காலையொளி 
குடியேறிவிட்டிருக்கிறது. ஒவ்வொருவரும்‌ தங்கள்‌ 
உயிர்நிகழ்வின்‌ உச்சத்தில்‌ நின்றிருக்கிறார்கள்‌” என்றான்‌ 
சஞ்சயன்‌. திருதராஷ்டிரர்‌ “ஆம்‌, நாண்‌ இழுபட்டு 
நின்றிருக்கும்‌ அம்பின்‌ உறைநிலை” என்றார்‌. “அப்போது 
அதன்‌ கூரில்‌ அமைந்த தெய்வம்‌ ஆம்‌ ஆம்‌ ஆம்‌ என 
சொல்லிக்கொள்கிறது என்பார்கள்‌.” 

சஞ்சயன்‌ “அரசே...” என்றான்‌. மேலும்‌ பேச அவனால்‌ 
இயலவில்லை. அவன்‌ மேற்கிலிருந்து எழுந்து 
பாண்டவப்‌ படைகளைக்‌ கடந்து கிழக்குநோக்கி சென்ற 
காற்றை கண்களால்‌ பார்த்துக்கொண்டிருந்தான்‌. 
பல்லாயிரம்‌ ஆடைகளும்‌ கொடிகளும்‌ பாவட்டாக்களும்‌ 
அசைய செம்மஞ்சள்‌ வண்ண ஓஒழுக்கெனச்‌ சென்று 
கெளரவர்‌ படையை அடைந்தது அது. அங்கே வண்ணம்‌ 
மாறி செந்நீல அலையென்று உருக்கொண்டது. 
எதிர்காற்றில்‌ கெளரவர்‌ விழிமூடி தூசுப்படலத்தை 
தவிர்த்தனர்‌. கொடிகளும்‌ யானைகளின்‌ செவிகளும்‌ 
பின்னோக்கி திரும்பின. “என்ன?” என்றார்‌ 
திருதராஷ்டிரர்‌. “காற்று” என்று அவன்‌ சொன்னான்‌. 
“எங்கிருந்து?” என்று அவர்‌ கேட்டார்‌. “மேற்கிலிருந்து” 
என்றான்‌. அவர்‌ மறுமொழி சொல்லாமல்‌ 
நீள்மூச்செறிந்தார்‌. 

[1826]கரிச்சான்‌ குரலெழுப்பிய முற்புலரியிலேயே சங்கன்‌ 
விழித்துக்கொண்டான்‌. முந்தையநாள்‌ முன்னிரவிலேயே 
அவன்‌ துயின்றுவிட்டிருந்தான்‌. வழக்கத்திற்கு மாறாக 
அன்று ஒளியறா மாலையிலேயே உணவு 
பரிமாறப்பட்டுவிட்டிருந்தது. பன்றியிறைச்சித்‌ 
துண்டுகள்‌ இட்டு சமைக்கப்பட்ட ஊனுணவை 
தொட்டியில்‌ இருந்து பெரிய உருளைகளாக அள்ளி 
உண்டபடி இடக்கையில்‌ இருந்த ஆட்டுத்‌ தொடையையும்‌ 
கடித்துத்‌ தின்றான்‌. வயிறு நிறைந்த உணர்வை 
அடைந்தபின்‌ எழுந்து குடில்‌ வாயிலுக்கு வந்து மெழுக்கு 
படிந்த கையை மண்ணில்‌ துடைத்தபின்‌ அங்கேயே 
படுத்து விண்மீன்களை பார்த்துக்கொண்டிருந்தான்‌. 


பெரும்பாலும்‌ திறந்த வானின்‌ கீழ்‌ வெறுந்தரையில்‌ 
துயில்வதே அவன்‌ வழக்கம்‌. குலாடகுடியின்‌ இளையோர்‌ 
பலரிடம்‌ அவ்வழக்கம்‌ இருந்தாலும்‌ அரசிளமைந்தன்‌ 
அவ்வாறு துயில்வது குறித்த ஏளனச்‌ சொற்கள்‌ 
அங்கிருந்தன. “மண்ணில்‌ படுத்து விண்ணை 
நோக்காதவன்‌ துயிலென்பதை அறிவதில்லை” என்று 
அவனுக்கு கதைப்படை பயிற்றுவித்த குலாட 
மூத்தவரான விசோகர்‌ கூறியது அவன்‌ நினைவில்‌ 
எழுவதுண்டு. இளநாள்‌ முதலே விண்மீன்களை 
விழித்துநோக்கிக்கொண்டு எண்ணங்கள்‌ மெல்ல 
நிலைக்க உளமழிந்து துயிலில்‌ ஆழ்வது அவன்‌ வழக்கம்‌. 
மண்ணிலுள்ள அனைத்துப்‌ பொருட்களும்‌ ஏதேனும்‌ 
பொருள்‌ கொண்டவையாக இருக்க விண்மீன்கள்‌ 
மட்டிலும்‌ முற்றிலும்‌ பொருளற்றவையாக விழிநிறைத்து 
வெளி அமைத்து இருப்பதாக அவன்‌ எண்ணினான்‌. ஒரு 
விண்மீனைக்கூட தனித்துப்‌ பார்த்ததில்லை என்று 
முன்பொருமுறை அவன்‌ வியந்துகொண்டதுண்டு. 
ஒருமுறை நோக்கிய விண்மீனை மறுமுறை அடையாளம்‌ 
கண்டுகொண்டதில்லை. ஒவ்வொரு நாளும்‌ 
அங்கெழுவது ஒவ்வொரு விண்மீனா என்றும்‌ தோன்றும்‌. 


அன்று சித்தத்தின்‌ இறுதித்‌ துளியில்‌ “நாளை” என்றொரு 
சொல்‌ எஞ்சியிருந்தது. முதல்‌ விழிப்பில்‌ அச்சொல்லே 
மீண்டும்‌ எழுந்துவந்தது. நாளை! ஆனால்‌ மறுகணம்‌ சிறு 
துரட்டியால்‌ குத்தப்பட்டதுபோல உடல்‌ அதிர அச்சொல்‌ 
அவனுள்‌ உருமாறியது... “இன்று”. “ஆம்‌, இன்று!” 
என்றபடி இரு கைகளையும்‌ தரையில்‌ அறைந்து எழுந்து 


அமர்ந்தான்‌. சூழ நோக்கியபோது பாண்டவப்‌ படைகளில்‌ 
பந்தங்கள்‌ ஒழுகி அலையத்‌ தொடங்கியிருப்பதை 
கண்டான்‌. வானை நோக்கி விடிவதற்கு மேலும்‌ 
பொழுதிருப்பதை உணர்ந்தான்‌. எழுந்து ஆடையிலிருந்த 
மண்ணையும்‌ பொடியையும்‌ உதறி உடல்‌ 
நிமிர்த்திக்கொண்டான்‌. தசைகள்‌ இழுபட்டு 
நிமிர்கையில்‌, எலும்புகள்‌ ஓசையுடன்‌ மூட்டுகளில்‌ 
அமைகையில்‌ எழும்‌ உடலின்பமே அவனுக்கு 
இருக்கிறேன்‌ என்னும்‌ உணர்வென்றாவது. 
ஒவ்வொருநாளையும்‌ அழகுறச்‌ செய்யும்‌ தொடக்கம்‌. 


புலரியின்‌ குளிர்காற்று உடலை மெய்ப்பு கொள்ளச்‌ 
செய்தது. அதில்‌ குதிரைகளும்‌ யானைகளும்‌ வீழ்த்திய 
சாணியும்‌ சிறுநீரும்‌, அரைபட்ட புல்லும்‌ கலந்த மணம்‌ 
நிறைந்திருந்தது. குலாடபுரியிலேயே அவன்‌ 
பெரும்பாலும்‌ யானைக்கொட்டிலருகேதான்‌ துயில்வது 
வழக்கம்‌. புலரியில்‌ மட்டும்‌ எழும்‌ அந்த வாடையே 
புலரிக்கான மணம்‌ என்று அவன்‌ உள்ளத்தில்‌ 
பதிந்திருந்தது. அரிதாக சூதர்‌ பாடல்களை 
செவிகொள்கையில்‌ புலரி மணமென்பது 
மலர்களிலிருந்து எழுவது என்றும்‌ புலரியின்‌ 
ஓசையென்பது பறவைகளின்‌ குரல்களே என்றும்‌ 
அவர்கள்‌ பாடக்‌ கேட்பான்‌. ஒருபோதும்‌ அவன்‌ அதை 
உணர்ந்ததில்லை. தொழுமணமும்‌ யானைச்சங்கிலிகளும்‌ 
குதிரைமணிகளும்‌ ஒலிக்கும்‌ ஓசை குளம்போசையுடன்‌ 
கலந்தொலிக்கும்‌ முழக்கமும்‌ அச்சொற்களின்‌ 
பொருளென்று அவனுள்‌ மாறின. 


அவன்‌ சிறுகுடிலை அடைந்து அதன்‌ வாயில்‌ திரையை 
விலக்கி உள்ளே பார்த்தான்‌. தென்மேற்கு மூலையில்‌ 
அரவான்‌ நிமிர்ந்த உடலுடன்‌ கைகளை மடியில்‌ கோத்து 
விழிமூடி ஊழ்கத்தில்‌ அமர்ந்திருப்பதை கண்டான்‌. 
அவன்‌ முகம்‌ கனவுகண்டு புன்னகைக்கும்‌ 
குழந்தையினுடையதாக தோன்றியது. சிறிய சிவந்த 
உதடுகள்‌ மெல்ல அசைவு கொள்கின்றனவா? திரும்பி 
வந்து குடிலுக்கு அப்பால்‌ பாயில்‌ ஒருக்களித்து 
துயின்றுகொண்டிருந்த ஸ்வேதனை அணுகி 
“மூத்தவரே...” என்றான்‌. முதல்‌ அழைப்பிலேயே 
விழித்துக்கொண்ட ஸ்வேதன்‌ எழுந்தமர்ந்து “புலரி 
அழைப்பு எழுந்துவிட்டதா?” என்றான்‌. “இல்லை. ஆனால்‌ 
இன்னும்‌ சற்று நேரத்தில்‌ எழும்‌” என்றான்‌ சங்கன்‌. 
ஸ்வேதன்‌ எழுந்து தன்‌ ஆடைகளையும்‌ குழலையும்‌ 
புழுதி போக தட்டிக்கொண்டான்‌. சங்கன்‌ கிழக்கே 
குருக்ஷேத்ரத்தின்‌ உயரமான எல்லையில்‌ 


அமைக்கப்பட்டிருந்த ஏழு அடுக்குள்ள பொழுதறிவிப்பு 
மேடையை எண்ணிக்கொண்டான்‌. கெளரவர்களும்‌ 
பாண்டவர்களும்‌ சேர்ந்து அமைத்த நிமித்திகர்‌ குழு 
அங்கே முதல்தளத்தில்‌ அமர்ந்திருந்தது. அவர்களின்‌ 
அறிவிப்புகளை படைகளுக்கு தெரிவிக்கும்‌ பொருட்டு 
முரசறைவோரும்‌ எரியம்பு எய்வோரும்‌ கொம்பூதிகளும்‌ 
இரண்டாம்‌ தளத்தில்‌ நின்றனர்‌. மூன்றாம்‌ தளத்தில்‌ 
படைக்கலமேந்திய காவலர்‌. இரு பக்கமும்‌ பல்லாயிரம்‌ 
விழிகளும்‌ செவிகளும்‌ கிழக்கே அந்த மேடையைத்தான்‌ 
கூர்ந்திருக்கின்றன என்று சங்கன்‌ எண்ணினான்‌. 


“உணவருந்தினாயா?” என்றான்‌ ஸ்வேதன்‌. “இல்லை, 
மூத்தவரே. இப்போதுதான்‌ எழுந்தேன்‌. தங்களை 
எழுப்பிவிட்டுச்‌ செல்லலாம்‌ என்றிருந்தேன்‌” என்றான்‌ 
சங்கன்‌. “அரவான்‌ எங்கே?” என்று ஸ்வேதன்‌ கேட்டான்‌. 
சங்கன்‌ “ஊழ்கத்தில்‌ அமர்ந்திருக்கிறார்‌” என்றான்‌. 
“நேற்று முன்னிரவில்‌ அமர்ந்தது” என்றான்‌ ஸ்வேதன்‌. 
சங்கன்‌ தலையசைத்தான்‌. சங்கனை நோக்காமல்‌ “அவள்‌ 
எங்கே?” என்று ஸ்வேதன்‌ கேட்டான்‌. 
“அடுமனைப்பிரிவில்‌ வைப்பறைகளின்‌ இடுக்கில்‌ 
அவள்‌ அமர்ந்திருப்பதை நேற்று அந்தியில்‌ பார்த்தேன்‌” 
என்று சங்கன்‌ சொன்னான்‌. “எவர்‌ முகத்தையும்‌ ஏறிட 
மறுக்கிறாள்‌. எவர்‌ சொல்லையும்‌ செவி அறிவதில்லை. 
தெய்வமெழுந்தவள்போல்‌ விழிகொண்டிருக்கிறாள்‌.” 


ஸ்வேதன்‌ அக்கறையில்லாதவன்‌ போன்ற 
ஒலிக்குறிப்புடன்‌ “அழுகிறாளா?” என்றான்‌. சங்கன்‌ 
“இல்லை. வேறெங்கோ இருந்துகொண்டிருக்கிறாள்‌” 
என்றான்‌. ஸ்வேதன்‌ “நான்‌ அவனிடம்‌ 
பொழுதணைகிறதென்று சொல்கிறேன்‌. நீ ஒருங்கி 
உணவுண்டு சித்தமாகு. இன்று நம்‌ நாள்‌” என்றான்‌. இன்று 
எனும்‌ சொல்‌ சங்கனை அதிரச்செய்தது. “ஆம்‌ மூத்தவரே, 
இன்று” என்றான்‌. ஸ்வேதன்‌ திரும்பிப்‌ பார்க்கவில்லை. 
“நான்‌ நேற்று முன்மாலையிலேயே இளைய 
பாண்டவரைக்‌ கண்டு கால்தொட்டு வணங்கி வாழ்த்து 
பெற்றேன்‌” என்றான்‌ சங்கன்‌. ஸ்வேதன்‌ “நன்று!” 
என்றபடி அரவானை எழுப்ப குடிலுக்குள்‌ நுழைந்தான்‌. 


சங்கன்‌ தன்‌ புரவியிலேறிக்கொண்டு விரைந்து 
அடுமனைப்‌ பகுதியை அடைந்தான்‌. அங்கு அவனுக்கு 
அணுக்கமான அடுமனையாளர்கள்‌ விதர்க்கரும்‌ 
விடங்கரும்‌ புன்னகையுடன்‌ தலைவணங்கினர்‌. “உணவு 
ஒருக்கமல்லவா?” என்று அவன்‌ கேட்டான்‌. “புலரியில்‌ 
அடுமனை எழவேண்டியதில்லை என்று ஆணை. 
நேற்றைய உணவு பெருமளவு எஞ்சியுள்ளது. 


படைகளுக்கான உணவு அனைத்தும்‌ இரவே 
அளிக்கப்பட்டுவிட்டன” என்றார்‌ விதர்க்கர்‌. “நன்று! 
சிறுபொழுது” என்றான்‌ சங்கன்‌. பின்னர்‌ “அவள்‌ என்ன 
செய்கிறாள்‌?” என்றான்‌. “அவ்வண்ணமே” என்றார்‌ 
விடங்கர்‌. ஒருகணம்‌ அவரை நோக்கிவிட்டு அவன்‌ 
சென்று காலைக்கடன்‌ முடித்து அங்கிருந்த 
கொப்பரையிலிருந்த சிறிதளவு நீரில்‌ முகம்‌ கைகழுவி 
வந்தமர்ந்தான்‌. 

முந்தைய நாள்‌ எஞ்சிய உணவு இரு மரத்தொட்டிகளில்‌ 
அவன்‌ முன்‌ கொண்டுவைக்கப்பட்டது. பன்றியூன்‌ 
துண்டுகளை இரு கைகளாலும்‌ எடுத்து விரைந்து 
உண்டான்‌. அப்பங்களையும்‌ கள்ளையும்‌ அருந்தி 
முடித்து எழுந்து கைகளை உதறியபடி “நான்‌ படைமுகம்‌ 
கிளம்புகிறேன்‌” என்றான்‌. “வெற்றி சூழ்க!” என்றார்‌ 
விடங்கர்‌. சங்கன்‌ “இந்நாட்களில்‌ என்‌ நாவும்‌ வயிறும்‌ 
மகிழும்படி உணவளித்தீர்கள்‌, விடங்கரே. உங்கள்‌ 
அனைவருக்கும்‌ நான்‌ நன்றிக்கடன்‌ பட்டிருக்கிறேன்‌. 
இச்சொல்‌ ஒன்றே இப்போது என்னால்‌ அளிக்கத்தக்கது” 
என்றான்‌. விடங்கர்‌ “இவ்வாய்ப்பும்‌ இச்சொல்லும்‌ இறை 
எங்களுக்கு அளித்த பரிசு. என்றும்‌ எண்ணியிருப்போம்‌, 
இளவரசே” என்றார்‌. 


மீண்டும்‌ அவன்‌ தன்‌ குடிலை அடைந்தபோது அங்கு 
அவனுக்கான கவசங்களுடனும்‌ படைக்கலங்களுடனும்‌ 
ஏவலர்‌ காத்திருந்தனர்‌. அவன்‌ அவற்றை நோக்கியபடியே 
அணுகினான்‌. அது அவனுடைய பிறிதுடல்‌ என 
சிதறிக்கிடந்தது. அவ்வெண்ணம்‌ எழுந்ததுமே உள்ளம்‌ 
அதிர்ந்தது. அவன்‌ சென்று நின்றதும்‌ அவர்கள்‌ அவன்‌ 
தோளிலும்‌ மார்பிலும்‌ இரும்புவலையாலான 
கவசங்களை அணிவித்தனர்‌. தோளிலைகளும்‌ 
முழங்கைக்காப்பும்‌ முழங்கால்காப்பும்‌ கைகால்களில்‌ 
மூட்டுக்காப்பும்‌ பொருத்தி ஆணியிட்டு இறுக்கினர்‌. 
அவன்‌ எழுந்ததும்‌ இடையில்‌ இரும்புக்கச்சையை கட்டி 
அதில்‌ உடைவாளையும்‌ குத்துக்கத்தியையும்‌ 
பொருத்தினர்‌. 


அவன்‌ விரலில்‌ தோலுறைகளை அணிந்து விரல்களை 
நீவி இழுத்துவிட்டான்‌. இரு கால்களிலும்‌ இரும்புப்‌ 
பட்டையிட்ட தோல்குறடுகளை ஏவலர்‌ அணிவித்து 
இறுக்கிக்‌ கட்டினர்‌. தன்‌ உடல்‌ இருமடங்கு 
எடைகொண்டுவிட்டதென்று தோன்றியது. காலடி 
எடுத்துவைத்து சற்று நடந்தான்‌. பின்னர்‌ திரும்பி 
புன்னகைத்து “யானையென்று உணர்கிறேன்‌” என்றான்‌. 
அவன்‌ தலைக்கவசத்தை ஒரு வீரன்‌ கையில்‌ 


வைத்திருந்தான்‌. அரைக்கணம்‌ விழிதிருப்பியபோது தன்‌ 
தலையே அவன்‌ கையிலிருப்பதாக உளமயக்கெழ சங்கன்‌ 
உரக்க நகைத்து “நன்று! உடைந்தால்‌ மீண்டும்‌ 
அணிந்துகொள்ள இன்னொரு தலை” என்றான்‌. பின்னர்‌ 
அதை கையில்‌ வாங்கிக்கொண்டு “என்‌ கதை 
தேரிலிருக்கட்டும்‌. வில்லும்‌ அம்புகளும்‌ 
ஆவக்காவலனிடம்‌” என்றான்‌. “ஆணை!” என்று ஏவலன்‌ 
தலைவணங்கினான்‌. 


சங்கன்‌ காலடிகள்‌ மண்ணில்‌ அழுந்தி ஒலிக்க நடந்து 
ஸ்வேதனின்‌ குடில்‌ முகப்பை அடைந்தான்‌. அங்கு 
ஸ்வேதனுக்கு இரண்டு ஏவலர்‌ கவசங்களை 
அணிவித்துக்கொண்டிருந்தனர்‌. கையுறைகளை 
இழுத்தணிந்தபின்‌ எழுந்த ஸ்வேதன்‌ அவனை நோக்கி 
திரும்பி “கற்சிலை போலிருக்கிறாய்‌, இளையோனே” 
என்றான்‌. “சற்றுமுன்‌ யானை என உணர்ந்தேன்‌” 
என்றபடி சங்கன்‌ அருகே வந்தான்‌. ஸ்வேதன்‌ அணிந்த 
இரும்புக்கவசத்தின்‌ மார்புவளைவில்‌ தன்‌ முகத்தை 
பார்த்தான்‌. அது நீரலையிலென வளைந்திருந்தது. 
“நேற்று நன்று துயின்றீர்களா, மூத்தவரே?” என்றான்‌. 
“ஆம்‌” என்றான்‌ ஸ்வேதன்‌. “சற்றுநேரம்தான்‌. ஆனால்‌ 
ஆழ்ந்த உறக்கம்‌.” 

“போருக்கு முன்னர்‌ வீரர்கள்‌ ஆழ்ந்துறங்குவர்‌ என்று 
கேட்டிருக்கிறேன்‌” என்றான்‌ சங்கன்‌. “நானும்‌ நன்கு 
உறங்கினேன்‌. ஆனால்‌ அது வழக்கமான உறக்கம்‌ என்று 
எண்ணிக்கொண்டேன்‌.” ஸ்வேதன்‌ “ஆனால்‌ 
பின்னிரவிலேயே விழித்துக்கொண்டேன்‌. என்னுள்‌ 
ஏற்கெனவே படுகளம்‌ பேரோசையுடன்‌ 
நிகழத்தொடங்கிவிட்டது” என்றான்‌. “நான்‌ பார்க்கும்‌ 
அனைவரும்‌ போர்க்களத்துள்‌ நிற்பதுபோன்ற 
விழிகளுடன்தான்‌ தெரிகிறார்கள்‌” என்றான்‌ சங்கன்‌. 
ஸ்வேதன்‌ “போரைப்போல மானுடன்‌ தன்னை 
முழுமையாக ஒப்புக்கொடுக்கும்‌ பிறிதொன்று இல்லை” 
என்றான்‌. “நாகர்‌ எழுந்துவிட்டாரா?” என்றான்‌ சங்கன்‌. 
“ஆம்‌, ஆடைமாற்றிக்கொண்டிருக்கிறான்‌” என்று 
ஸ்வேதன்‌ சொன்னான்‌. 


“நாம்‌ விடைகொள்கிறோம்‌, மூத்தவரே. எனது இடம்‌ இடது 
எல்லையில்‌. தங்களது வலது எல்லை. இன்று போர்‌ 
அணைந்து இரவெழுகையில்‌ இறையருளிருந்தால்‌ 
மீண்டும்‌ பார்ப்போம்‌” என்றான்‌ சங்கன்‌. ஸ்வேதன்‌ தன்‌ 
உணர்வுகளை வென்று புன்னகைத்து “எங்கிருந்தாலும்‌ 
நாம்‌ பார்த்துக்கொண்டுதான்‌ இருப்போம்‌, இளையோனே” 
என்றான்‌. சங்கன்‌ குனிந்து ஸ்வேதனின்‌ கால்களைத்‌ 


தொட்டு தலைசூடி “வாழ்த்துக, மூத்தவரே!” என்றான்‌. 
“என்றும்‌ என்‌ தந்தையின்‌ இடத்தில்‌ தாங்கள்‌ 
இருந்தீர்கள்‌.” ஸ்வேதன்‌ உணர்ச்சிகளை உள்ளே 
சுருக்கிக்கொண்டு அவன்‌ தலையில்‌ கைவைத்து 
“சிறப்புறுக! தெய்வங்கள்‌ துணையமைக! மூதாதையர்‌ 
வாழ்த்துக!” என்று வாழ்த்தினான்‌. 


குடிலுக்குள்ளிருந்து அரவான்‌ பாண்டவப்‌ 
படைகளுக்குரிய செம்மஞ்சள்‌ வண்ண உடையுடன்‌ 
வெளிவருவதை சங்கன்‌ கண்டான்‌. புன்னகைத்து 
“படைக்கோலம்‌ பூண்டுவிட்டீர்கள்‌, நாகரே” என்றான்‌. 
அரவான்‌ புன்னகைத்து “ஆம்‌, நான்‌ பிறிதொரு 
ஆடையை அணிவது வாழ்வில்‌ முதல்முறை” என்றான்‌. 
சங்கன்‌ “பிறிதொருவர்‌ ப்‌. என்றான்‌. வானில்‌ 
ஒரு சிறுபறவை இன்குரலெழுப்பி கடந்து சென்றது. 
அரவான்‌ அண்ணாந்து நோக்கி “நற்பொழுது” என்றான்‌. 


சங்கன்‌ தன்‌ தேரில்‌ ஏறி பாகனிடம்‌ “படைமுகப்புக்கு” 
என்றான்‌. தேர்த்தட்டில்‌ அவனுடைய கதை 
வைக்கப்பட்டிருந்தது. வில்லும்‌ ஆவநாழியும்‌ கொண்டு 
ஆவக்காரன்‌ நின்றிருந்தான்‌. சங்கன்‌ தேர்த்தட்டில்‌ 
கைகளைக்‌ கட்டியபடி நின்று இருபுறமும்‌ பாண்டவப்‌ 
படைகள்‌ அரையிருளில்‌ அசைவதை நோக்கினான்‌. 
பந்தங்கள்‌ அலைந்துகொண்டிருந்தன. படைவீரர்கள்‌ 
அனைவருமே விழித்தெழுந்து ஒருக்கச்செயல்களில்‌ 
ஈடுபட்டிருந்தனர்‌. அவர்கள்‌ ஒவ்வொருவரும்‌ ஒவ்வொரு 
செயலில்‌ கலைந்திருந்தாலும்‌ அதற்குள்‌ வழியும்‌ 
நீருக்குள்‌ படிகளின்‌ வடிவம்‌ என படையணிவகுப்பு 
தெரிந்தது. அவன்‌ நோக்கியபடியே சென்றான்‌. “என்‌ 
படை!” என்ற எண்ணம்‌ முதன்முதலாக எழுந்தது. “நான்‌!” 
என அவ்வெண்ணம்‌ வளர்ந்தது. 


கிழக்கில்‌ தொலைவில்‌ புலரியெழுகையை அறிவிக்கும்‌ 
ஏழு எரியம்புகள்‌ ஒன்றன்மேல்‌ ஒன்று எழுந்து இருண்ட 
விண்ணில்‌ புதைந்தன. அவ்வொளியின்‌ ஒலிவடிவமாக 
கொம்புகள்‌ ஆர்த்தன. போர்முரசுகள்‌ அதிரத்தொடங்கின. 
ஒரு முரசிலிருந்து பிறிதொன்று தொடுத்துக்கொண்டு 
விரிந்து ஒற்றைப்பேரலை என படைப்பெருக்கினூடாக 
கடந்து விளிம்புகளை நோக்கி சென்றது அவ்வோசை. 
தொடர்ந்து பெருமுழக்கத்துடன்‌ படை தன்னுணர்வு 
கொண்டது. அத்தருணம்‌ பாகனின்‌ சவுக்கினூடாக 
புரவியை அடைந்து அதை ஓடச்செய்தது. சங்கன்‌ 
“மெல்ல” என்றான்‌. பாகன்‌ புரவியின்‌ மேல்‌ மெல்ல தட்டி 
விரைவழியச்‌ செய்தான்‌. இடைச்சாலையினூடாக பலகை 
மேல்‌ சகடங்கள்‌ ஓசையிட தேர்‌ விரைந்து சென்றது. 


கன்றுடன்‌ மகிழும்‌ பசுக்கூட்டம்போல 
அவை மகிழ்ந்து கூவுகின்றன 


மழைக்காலம்‌ தோன்றியதும்‌ 
தாகத்தால்‌ தவித்து நீரைநாடும்‌ தவளைகள்மேல்‌ 
மழையின்‌ இறைவன்‌ 

அருளைப்பொழிகிறான்‌ 
மகிழ்ந்து எழுந்த ஒரு தவளை 
தந்தையைக்‌ கண்ட மைந்தன்‌ போல 
இன்னொரு தவளையைநோக்கித்‌ தாவுகிறது 


மழையைக்‌ கொண்டாடும்‌ இருதவளைகள்‌ 
ஒன்றையொன்று வாழ்த்துகின்றன 
மழையில்‌ ஆடிய ஒருதவளை 

முன்னோக்கிப்‌ பாய்கிறது 
பச்சைநிறத்தவளை ஒன்றும்‌ 

புள்ளிகள்‌ கொண்ட இன்னொன்றும்‌ 

தங்கள்‌ பாடல்களை கோத்துக்கொள்கின்றன 


தவளைகளே! 

உங்களில்‌ ஒருவன்‌ இதோ 

குருவிடம்‌ கற்கும்‌ மாணவனைப்போல 
இன்னொருவனின்‌ குரலை பின்பற்றுகிறான்‌. 
நீங்கள்‌ நீரில்‌ பாய்ந்து திளைத்து 
அசைவுகளால்‌ பேசிக்கொள்ளும்போது 
உங்கள்‌ உடல்கள்‌ வீங்கிப்பெருக்கின்றன. 


பசுவைப்போல அழைக்கும்‌ ஒன்று 
ஆடுபோல்‌ கத்தும்‌ இன்னொன்று 
புள்ளியுடையது ஒன்று 

பச்சை நிறமான பிறிதொன்று 

ஒரே பெயரால்‌ அழைக்கப்படுபவை அவை 
வெவ்வேறு தோற்றம்கொண்டவை 
உரையாடிக்கொள்ளும்‌ அவை 

நாதத்தை பரிமாறிக்கொள்கின்றன. 


அதிராத்ர வேள்வியின்போது 


நிறைந்த அவிப்பொருளைச்‌ சூழ்ந்து அமர்ந்திருக்கும்‌ 


வைதிகர்களைப்போல 

மழைதோன்றிய முதல்நாளில்‌ 
ஏரியைச்சூழ்ந்து அமர்ந்துகொண்டு 

இரவெல்லாம்‌ பாடுகிறீர்கள்‌! 


இந்தத்‌ தவளை வைதிகர்கள்‌ 
சோமரசத்துடன்‌ வேள்வியை நிறைவுசெய்து 


படை கிளர்ந்தெழுந்துவிட்டிருந்தது, அதற்குள்‌ இருந்து 
பேருருக்கொண்ட பிறிதொன்று எழத்‌ திமிறுவதுபோல. 
பெருவெள்ளம்‌ எழுகையில்‌ கங்கையின்‌ நீருக்குள்‌ 
போர்வைக்குள்‌ போரிடும்‌ பெருமல்லர்கள்‌ இருப்பதாக 
சிற்றகவையில்‌ அவன்‌ எண்ணுவதுண்டு. கவசங்களை 
பொருத்தியவர்களும்‌, காப்புகளில்‌ ஆணியை 
இறுக்கிக்கொண்டிருந்தவர்களும்‌ ஒருவருக்கொருவர்‌ 
உதவிக்கொண்டார்கள்‌. அனைவருமே உளவிசையால்‌ 
உடல்‌ ததும்பிக்கொண்டிருந்தனர்‌. ஆகவே 
ஒவ்வொன்றையும்‌ மிக விரைவில்‌ ஆற்றினர்‌. 
ஒருவரையொருவர்‌ நோக்கி வீசும்‌ கையசைவுகளுடன்‌ 
கூச்சலிட்டனர்‌. எதையேனும்‌ எடுப்பதற்கு 
ஓடிச்சென்றனர்‌. சந்துவழியில்‌ எதிர்ப்பட்டவர்களிடம்‌ 
ஒற்றைச்‌ சொல்லாமினர்‌. சிலர்‌ வெடித்து நகைத்தனர்‌. 
சிலர்‌ இரு கைகளையும்‌ விரித்து உடலை 
பெருக்கிக்கொள்வதைப்போல்‌ நெஞ்சு விரிப்பதை, சிலர்‌ 
தங்கள்‌ படைக்கலங்களை தீட்டி கூர்நோக்குவதை அவன்‌ 
பார்த்தான்‌. 


படைகளில்‌ பெரும்‌ சோர்வு ஒன்றிருப்பதாக முந்தைய 
நாள்‌ ஸ்வேதன்‌ சொன்னதை நினைவுகூர்ந்தான்‌. 
அத்தருணத்தில்‌ அவர்கள்‌ அனைவரும்‌ 
கிளர்ந்தெழுந்தவர்களாகவே தோன்றினர்‌. அவன்‌ 
விழிகளை நோக்கிக்கொண்டே சென்றான்‌. ஊக்கமும்‌ 
திளைப்புமே தெரிந்தது. ஆனால்‌ சற்றுநேரம்‌ கழித்து 
இயல்பாக ஒருவனின்‌ விழிகளை நோக்கியபோது அவன்‌ 
உணர்ந்தான்‌, அவனிடம்‌ போருக்குரிய உணர்வு இல்லை 
என. உடனே அத்தனை முகங்களிலும்‌ அதை 
காணலானான்‌. அவர்கள்‌ ஒரு பெருவிழவுக்கு எழும்‌ 
கொண்டாட்டத்தையே கொண்டிருந்தனர்‌. போர்‌ ஒரு 
பெருவிழவு, ஆனால்‌ இறப்பால்‌ அடியிடப்பட்டது. 
அனைத்திற்கும்‌ அடியில்‌ அச்சமென ஒன்று 
இல்லாமலிருக்காது. பொருளின்மை ஒன்றை உளம்‌ 
சென்று தொடாமலிருக்காது. 


போர்முகம்‌ கொள்ளும்‌ படைவீரர்களின்‌ விழிகளில்‌ 
வெறி நகைப்பும்‌, புரிந்துகொள்ள இயலாமை ஒன்றின்‌ 
திகைப்பும்‌ தெரியுமென்று அவன்‌ ஆசிரியர்‌ சொன்னதை 
நினைவுகூர்ந்தான்‌. “இவர்கள்‌ போரை 
எதிர்நோக்கவில்லை” என்று தனக்குள்‌ 
சொல்லிக்கொண்டான்‌. தங்கள்‌ முன்னணிப்படைவீரர்‌ 
இறந்து விழும்போது, பின்னால்‌ செல்பவர்கள்‌ அந்தப்‌ 
பிணக்குவையில்‌ முட்டி விழுந்து குருதிபூசி எழுந்து 
நிற்கும்போது, அருகே நின்றிருப்பவர்‌ அலறிவிழத்‌ 
தொடங்கும்போது, என்றும்‌ கண்டு கண்பழகிய 


படைக்கலங்களின்‌ கூர்களனைத்தும்‌ புதுப்பொருள்‌ 
கொள்ளத்‌ தொடங்கும்போது இக்கொண்டாட்டம்‌ 
நீரலைபட்டு சுடர்கள்‌ அணைவதுபோல்‌ மறையும்‌. 
இவர்கள்‌ என்ன செய்வார்கள்‌? அஞ்சி அலறியபடி 
பின்வாங்குவார்களா? 


பின்வாங்கும்‌ படை என்பது அதிலுள்ள அனைவரையும்‌ 
அடித்துச்‌ சுழற்றிக்‌ கொண்டுசெல்லும்‌ பேராற்றல்‌ 
கொண்டது. பின்வாங்கும்‌ எண்ணம்‌ அனைவருக்கும்‌ 
எழவேண்டியதில்லை. எவரோ ஒருவர்‌ உள்ளத்தில்‌ 
தோன்றினால்‌ போதும்‌. சொல்லின்றியே அது பரவும்‌. 
கணப்பொழுதில்‌ முழுப்படையும்‌, வளைந்து 
பின்மடிந்துவிடும்‌. அதன்பின்‌ எதுவும்‌ அவர்களை 
தடுக்கவியலாது. குலாடகுடியின்‌ முதல்‌ போர்‌. இதில்‌ 
அவர்கள்‌ பின் வாங்கினால்‌ 
பெரும்போர்களுக்குரியவர்களல்ல நிஷாதர்‌ என்னும்‌ 
இழிசொல்‌ மீண்டும்‌ உறுதிப்படும்‌. இன்னும்‌ 
ஆயிரமாண்டுகாலம்‌ குலாடர்‌ அரசர்களென்று அறியப்பட 
இயலாது. 


இப்போரில்‌ ஒருவர்‌ எச்சமின்றி கொல்லப்பட்டால்கூட 
அவர்களின்‌ புகழ்‌ நிலைகொள்ளும்‌. அவர்களை 
பின்னகர விடக்கூடாது. பின்னகர்ந்தாலும்‌ அம்புகளால்‌ 
கொன்று முற்றழிக்கப்படும்படி அமைக்கவேண்டும்‌ தன்‌ 
படைநிலையை. ஆனால்‌ அதை முன்னரே ஷத்ரியர்‌ 
கணித்துவிட்டனரா? அவர்களின்‌ படைகளை 
அதனால்தான்‌ முன்னால்‌ நிறுத்தினார்களா? 
அவர்களுக்கு நேர்பின்னால்‌ திருஷ்டத்யும்னனின்‌ 
படைகளும்‌ அதற்குப்‌ பின்னால்‌ நகுலனின்‌ படைகளும்‌ 
நின்றன. பின்னகர விடாத தடைச்சுவர்கள்‌ அவை. 
அவ்வாறென்றால்‌ இன்று அவர்களின்‌ நாள்‌. பலிபீடம்‌ 
ஒருங்கிவிட்டிருக்கிறது. 


படைமுகப்பில்‌ அவனுடைய தேர்‌ வந்து நின்றபோது 
அவன்‌ உள்ளம்‌ எண்ணங்களால்‌ 
கொந்தளித்துக்கொண்டிருந்தது. அவனைக்‌ கண்டதும்‌ 
வாழ்த்தொலிகள்‌ எழுந்தன. இடையில்‌ கைவைத்தபடி 
அவன்‌ தன்‌ படைகள்‌ அணிவகுப்பதை நோக்கி 
நின்றான்‌. ஒவ்வொருவரும்‌ முன்னரே தங்களுக்கு 
அளிக்கப்பட்ட இடத்தை சென்றடைய 
அரைநாழிகைக்குள்‌ அவன்‌ படை செங்கல்‌ அடுக்கிக்‌ 
கட்டப்பட்ட சுவராகி மடிந்து மாளிகையாகி எழுந்தது. 
சங்கன்‌ எங்கேனும்‌ சிறு பிழையோ பழுதோ உள்ளதா 
என்று விழிகளால்‌ தொட்டு தேடினான்‌. ஒவ்வொன்றும்‌ 
முழுதமைந்திருந்தன. ஒவ்வொரு படைவீரனும்‌ 


முற்றிலும்‌ அணியும்‌ ஆடையும்‌ கொண்டிருந்தான்‌. 
படைக்கலங்களின்‌ விளிம்புகள்‌ ஒற்றை நேர்கோடென 
நின்றன. 


விழிசுழன்று மீண்டும்‌ வருகையில்‌ அவன்‌ ஒரு 
படைக்கலம்‌ சற்றே விலகி நிற்பதை கண்டான்‌. அது 
அவனுக்கு விந்தையான ஓர்‌ ஆறுதலை அளித்தது. 
அதை சீரமைக்க முயலாமல்‌ புன்னகையுடன்‌ கடந்து 
அப்பால்‌ சென்றான்‌. படைமுகப்பில்‌ வந்து அவன்‌ தேர்‌ 
நின்றபோது அவனுக்குப்‌ பின்னால்‌ குலாடர்களின்‌ படை 
பன்னிரண்டு நிரைகளாக நின்றது. அங்கிருந்து 
அவனால்‌ பாண்டவப்‌ படைகளின்‌ விரிவை உளத்தால்‌ 
அறிய இயலவில்லை. அவன்‌ படை முப்புரிவேலின்‌ ஒரு 
முகம்‌. நடுவில்‌ உத்தரனின்‌ படை. அப்பால்‌ ஸ்வேதனின்‌ 
படை. வேலுக்கு ஏழு கவர்கொண்ட பிடியென 
பாண்டவர்களும்‌ திருஷ்டத்யும்னனும்‌ சாத்யகியும்‌. 
படைப்பிரிவுகள்‌ ஒன்றுடன்‌ ஒன்று இணைந்து 
நீளுருக்கொள்வதை அவன்‌ கண்டான்‌. பொழுது 
எழுவதற்காக பாண்டவப்‌ படை காத்து நின்றது. 
முகில்களையே அவர்கள்‌ நோக்கிக்கொண்டிருந்தனர்‌. 
சங்கன்‌ செருகளத்தின்‌ செம்மண்‌ பரப்பை பார்த்தான்‌. 
முந்தைய நாள்‌ அதில்‌ விழுந்த காலடிகள்‌ 
அனைத்தையும்‌ இரவெலாம்‌ சுழன்று வீசிய காற்று 
அகற்றி மெல்லிய செவ்வலைவெளியை 
உருவாக்கியிருந்தது. தோல்‌ உரிக்கப்பட்ட ஊன்பரப்பென 
அது உயிரசைவு கொண்டிருப்பதாக தோன்றியது. 
இன்னும்‌ சற்று நேரத்தில்‌ பல்லாயிரம்‌ அம்புகள்‌ எழுந்து 
அதன்‌ மேல்‌ தைக்கும்‌. பல்லாயிரம்பேர்‌ குருதி வழிய 
அலறி அதில்‌ விழுவார்கள்‌. அதில்‌ உடல்‌ புதைந்து 
துடித்து உயிர்‌ விடுவார்கள்‌. அது குருதிச்சேறென்றாகி 
மிதிபட்டு குழம்பும்‌. அதன்‌ மடிப்புகளில்‌ குருதி 
ஓடையென செல்லும்‌. 


அவ்வெண்ணம்‌ தன்னுள்‌ எந்த அச்சத்தையும்‌ 
உருவாக்கவில்லை என்று அவன்‌ உணர்ந்தான்‌. ஆனால்‌ 
கிளர்ச்சியையும்‌ உருவாக்கவில்லை. முன்னரே நிகழ்ந்து 
முடிந்த ஒன்றை எத்தொடர்பும்‌ இன்றி எண்ணுவதாகவே 
தோன்றியது. முகில்களின்‌ விளிம்புகள்‌ ஒளிகொள்ளத்‌ 
தொடங்கின. அவன்‌ கையசைக்க கழையறிவிப்பாளன்‌ 
தன்‌ கணுக்கழையை நாட்டி அதன்‌ மேல்‌ தொற்றி 
அணிலென ஏறி ஒரேகணம்‌ நாற்புறமும்‌ நோக்கி உடனே 
கீழிறங்கினான்‌. “படைகள்‌ முற்றணிகொண்டுவிட்டன! 
முப்புரிவேல்‌ கெளரவப்படை நோக்கி நின்றுள்ளது. 
மறுபுறம்‌ கலைமான்‌ கொம்பு எழுந்துள்ளது. அதன்‌ 


முகப்பின்‌ முதல்கூர்‌ என பிதாமகர்‌ பீஷ்மரின்‌ படை. 
பீஷ்மர்‌ தன்‌ வில்லும்‌ அம்பும்‌ கொண்டு தேர்த்தட்டில்‌ 
அமர்ந்திருக்கிறார்‌” என்றான்‌. 


சங்கன்‌ மீண்டும்‌ தன்‌ உடலை நிமிர்த்தி கைகளை இறுக்கி 
பின்பு தளர்த்தினான்‌. துளித்துளியென பொழுது 
கடந்துகொண்டிருந்தது. அங்கிருந்து பார்க்கையில்‌ 
விராடர்‌ படைப்பிரிவின்‌ கூர்மூக்கின்‌ வளைவு 
துலக்கமாக தெரிந்தது. அங்கே அரவான்‌ இருக்கக்கூடும்‌ 
என்று எண்னினான்‌. அரையிருளில்‌ விழிகூர்ந்து 
நோக்கிக்கொண்டிருந்தான்‌. நோக்க நோக்க 
தெளிவதுபோல்‌ காலை எழுந்தது. ஒருகணத்தில்‌ அவன்‌ 
அரவானை பார்த்தான்‌. படைமுகப்பில்‌ இடையில்‌ தன்‌ 
நாகக்கத்தியுடன்‌ வெறுந்தரையில்‌ அவன்‌ 
நின்றிருந்தான்‌. அவனுக்குப்‌ பின்னால்‌ உத்தரன்‌ தேரில்‌ 
நின்றிருக்க வலது பக்கம்‌ விராடரின்‌ தேர்‌ நின்றது. 
அரவான்‌ தனித்து நின்றிருந்தான்‌. காட்டிலிருந்து ஓர்‌ 
இலை மட்டும்‌ உதிர்ந்து விலகிக்கிடப்பதுபோல. 
அப்படையினர்‌ அனைவரும்‌ நிகழப்போவதென்ன என்று 
அறிந்திருந்தார்கள்‌ என்று தோன்றியது. 


சங்கன்‌ மீண்டும்‌ கையசைக்க கழையன்‌ மேலேறி நோக்கி 
இறங்கி “கெளரவப்‌ படைகளில்‌ அனைவரும்‌ 
கொடியுடன்‌ தேரிலெழுந்துவிட்டனர்‌, இளவரசே. 
கலைமான்‌ கொம்பின்‌ பத்து கவர்முனைக்‌ கூர்கள்‌ என 
துரோணரும்‌ கிருபரும்‌ சல்யரும்‌ துரியோதனரும்‌ 
அஸ்வத்தாமரும்‌ ஜயத்ரதரும்‌ கிருதவர்மரும்‌ மாளவர்‌ 
இந்திரசேனரும்‌ கலிங்கமன்னர்‌ ஸ்ருதாயுஷும்‌ 
பிரக்ஜ்யோதிஷத்தின்‌ பகதத்தரும்‌ நின்றிருக்கிறார்கள்‌” 
என்றான்‌. “போர்‌ வெடிப்புறுவதற்கு முந்தைய கணங்கள்‌ 
முற்றமைந்துவிட்டன என்பதை படைநிலைகள்‌ 
காட்டுகின்றன. நம்‌ படைகளில்‌ விழிதொடும்‌ எல்லை 
வரை அசைவின்மை ஆற்றல்கொண்டு நின்றுள்ளது” 
என்றான்‌. 


சங்கன்‌ கைவீசினான்‌. அவன்‌ கழையை சரித்தபடி 
முன்னால்‌ சென்று நின்றான்‌. சங்கன்‌ பெருமூச்சுவிட்டு 
தன்‌ வில்லை எடுத்து இணையாக நிறுத்தி அதன்‌ 
நாணை கையால்‌ வருடினான்‌. அவன்‌ மட்டுமே 
கேட்கும்படி அது “ஆம்‌” என விம்மியது. ஓர்‌ அம்பை 
எடுத்து அதில்‌ குலாடகுடியின்‌ முத்திரையை பார்த்தான்‌. 
முதல்‌ அம்பு. அதற்கு இரையாகும்‌ கெளரவ வீரன்‌ 
இப்போது பொறுமையிழந்து போர்‌ தொடங்குவதற்காக 
காத்திருப்பான்‌. கனியின்‌ கனிந்த காம்பு என அவன்‌ கால்‌ 
மண்ணிலிருந்து எழ வெம்பிக்கொண்டிருக்கும்‌. 


வானில்‌ ஒற்றை எரியம்பு எழுந்து சுடர்ந்து அணைந்தது. 
படைகளிலிருந்து குரலற்ற ஓசை ஒன்று முழக்கமென 
எழுந்து சுழன்றது. முகில்கள்‌ ஒளிகொள்வதை சங்கன்‌ 
கண்டான்‌. ஒவ்வொரு கணமும்‌ அத்தனை நீளம்‌ என 
அப்போதறிந்தான்‌. இரண்டாவது அம்பு எழுந்து வெடித்து 
அணைந்தது. செவிகள்‌ மேலும்‌ மேலும்‌ துலங்க 
பெருமுழக்கத்திற்குள்‌ ஒவ்வொரு தனியோசையும்‌ 
தெளிந்தது. ஒவ்வொரு படைக்கலமும்‌ தனியாக 
ஒலித்தது. ஒவ்வொரு மூச்சொலியையும்‌ தனித்தனியாக 
கேட்க இயலும்‌ என தோன்றியது. தலைப்பாகைகள்‌ 
வண்ணம்‌ துலங்கின. வாள்‌ முனைகளில்‌ 
ஒளிப்புள்ளிகள்‌ குடியேறின. தேர்வளைவுகளும்‌ 
கவசங்களின்‌ பரப்புகளும்‌ மெழுக்கும்‌ மினுக்கும்‌ 
கொண்டன. புலரியில்‌ அவன்‌ அன்று அடைந்த 
சொல்லை மீண்டும்‌ அடைந்தான்‌. “இன்று! ஆம்‌, இன்று!” 


மூன்றாவது அம்பு எழுந்து அணைந்ததும்‌ பொழுது 
அறிவிப்பு முரசுகளும்‌ கொம்புகளும்‌ முழங்கின. 
தொடர்ந்து இரு படைகளிலும்‌ பல்லாயிரம்‌ போர்முரசுகள்‌ 
ஒற்றைப்‌ பெருங்குரலில்‌ ஒலித்தன. அவ்வோசை கேட்டு 
உடலில்‌ குடியேறிய விதிர்ப்புடன்‌ அவன்‌ விழிகள்‌ 
படைகளில்‌ அலைந்தன. மறுகணம்‌ சித்தம்‌ சென்று 
தொட அவன்‌ ஆழம்‌ திகைத்தெழுந்தது. விழிகளால்‌ 
துழாவி அரவானை பார்த்தான்‌. அவன்‌ தன்‌ 
நாகக்கத்தியை தூக்கியபடி கூச்சலிட்டு முன்னால்‌ ஓடி 
செருகளத்தின்‌ எல்லையைக்‌ கடந்து சிவந்த மண்ணில்‌ 
விழுவதுபோல சென்று முழங்கால்‌ மடிய அமர்ந்து வான்‌ 
நோக்கி இரு கைகளையும்‌ விரித்து மும்முறை 
குரலெழுப்பியபின்‌ இடக்கையால்‌ தன்‌ குடுமியை 
பிடித்திழுத்து வலக்கையால்‌ தன்‌ கழுத்தை கத்தியால்‌ 
அறுத்தான்‌. 


இழுத்த இடக்கையில்‌ அவன்‌ தலை தனியாக பிரிந்து 
விலகி அதிர்ந்தது. வலப்பக்கமாக அவன்‌ உடல்‌ 
மண்ணில்‌ விழுந்தது. அவன்‌ தலையை இடக்கை நீட்டி 
பிடித்திருக்க அவன்‌ உடல்‌ அங்கு கிடந்து துடிப்பதை 
சங்கன்‌ பார்த்தான்‌. தன்‌ இடத்தொடை 
வெட்டுண்டதுபோல்‌ துள்ளிக்கொண்டிருப்பதை 
உணர்ந்து அதை கையால்‌ பற்றி நிறுத்தினான்‌. 
படைமுகப்பில்‌ நின்ற உத்தரன்‌ தன்‌ வாளை உருவி 
மும்முறை ஆட்டி “வெற்றிவேல்‌! வீரவேல்‌!” என்று 
கூவினான்‌. அக்கூச்சலுடன்‌ அவன்‌ தேர்‌ கிளம்பிய 
அக்கணம்‌ “வெற்றிவேல்‌! வீரவேல்‌!” என்ற போர்க்குரல்‌ 
எழுந்தது. பாண்டவப்‌ படை பேரலையென பெருகிச்‌ 
சென்று செருகளத்தை அடைந்தது. 

[i/age]சங்கன்‌ ககனவெளியிலிருந்து பல நூறு 
தெய்வங்கள்‌ திரண்டெழுந்து தன்‌ உடலில்‌ வந்து 
பொருந்தும்‌ உணர்வை அடைந்தான்‌. உடற்தசைகள்‌ 
அனைத்தும்‌ வெவ்வேறு உயிரும்‌ தனித்தனியே 
விழைவும்‌ தமக்கென்றேயான அசைவும்‌ 
கொண்டவைபோல்‌ தோன்றின. தோள்கள்‌ சினமெழுந்த 
இரு பெரும்மல்லர்கள்‌. இரு கால்களும்‌ புரவிகள்‌. 
நெஞ்சுள்‌ தேரேறிய வில்லவர்கள்‌ இருவர்‌. விழிகளில்‌, 
செவிகளில்‌, உடலெங்கும்‌ பரவி பலகோடி 
விழிகளென்றான தோலில்‌ தெய்வங்கள்‌ கூர்கொண்டன. 
வில்லை நாட்டி அம்பை கையிலெடுத்து செவிவரை 
நாணிழுத்து முதல்‌ அம்பை தொடுத்தான்‌. 


அது விம்மிச்‌ சென்று தைக்க உடல்‌ திடுக்கிட்டு 
பாய்ந்துவந்த கரிய புரவியிலிருந்து சரிந்து உதிர்ந்த 
கெளரவ வீரனின்‌ இறுதி விழிமின்னை ஒருகணம்‌ 
அருகிலென கண்டான்‌. அத்தருணத்தில்‌ உடல்விதிர்க்க 
எழுந்த துள்ளல்‌ தன்னுடையதல்ல என்றுணர்ந்தான்‌. 
அது பல்லாயிரம்‌ குருதி குடித்து சுவையறிந்த 
தொல்தெய்வமொன்றின்‌ களிப்பு. ஒவ்வொரு அம்பும்‌ 
நாணிழுக்கப்படுகையில்‌ தன்னுள்‌ முறுகி மேலும்‌ மேலும்‌ 
என்று வெறிகொண்ட தெய்வங்களின்‌ ததும்பலை அவன்‌ 
அறிந்தான்‌. இம்மென்று ஒலித்து எழுந்து சென்ற 
அம்புடன்‌ அவர்கள்‌ தாங்களும்‌ பறந்து சென்றனர்‌. 
சென்று தைத்து மெல்ல இறகு நடுங்கி நின்ற 
அம்பிலிருந்து அவ்வுடலுக்குள்‌ பாய்ந்தேறினர்‌. வழிந்த 
குருதியை ஆயிரம்‌ மென்‌ நாக்குகளால்‌ நக்கி உண்டு 
திளைத்தனர்‌. சரிந்து மண்ணில்‌ அறைந்து விழுந்த 
அவ்வுடலுக்குள்‌ ஒருவரோடொருவர்‌ முட்டிமோதி 
கொந்தளித்து களித்தனர்‌. 


இறந்த விழிகளில்‌ இருந்த வியப்பை அவன்‌ பார்த்தான்‌. 
அன்றுவரை அவர்கள்‌ காணாத ஒன்றைக்‌ கண்டு 
அக்கணமே நிலைத்தவை. ஆனால்‌ அவர்கள்‌ 
நன்கறிந்திருந்தவை. எப்போது முதலில்‌ 
புண்பட்டார்களோ, முதற்குருதித்துளி தொட்டு 
சுட்டுவிரலால்‌ தரையில்‌ இழுத்து விளையாடினார்களோ, 
என்று முதற்படைக்கலத்தை ஆசிரியன்‌ தொட்டளிக்க 
வாங்கி அச்சமும்‌ தயக்கமுமாக மெல்ல சுழற்றி நான்‌ நான்‌ 
என்று உணர்ந்தார்களோ அப்போது அவர்கள்‌ கண்டது 


அந்த தெய்வம்‌. என்றும்‌ உடனிருந்தது. கனவுகளில்‌ 
வந்து புன்னகைத்தது. தனித்தது, மானுடனை 
நன்கறிந்தது, முடிவிலாது காத்திருப்பது. 


அம்புகள்‌ சென்று சென்று தைத்து வீரர்களை 
வீழ்த்திக்கொண்டிருந்தன. எண்ணியவை பிழைத்தன. 
எண்ணா இலக்கில்‌ சென்று தைத்தன சில. மண்ணில்‌ 
தைத்து நடுங்கின சில. தேர்த்தட்டில்‌ முட்டி உதிர்ந்தன 
பிற. இலக்கடையாத தெய்வங்கள்‌ சீற்றம்கொண்டு 
திரும்பி வந்தன. குருதிக்கென நெடுந்தவம்‌ இருந்தவை. 
விழிகொண்டு நாநீட்டி எழுந்தவை. அவை 
கணத்திற்கொன்று படைக்கலத்திற்கொன்று. ஒன்று 
பிறிதொன்றாகின்றவை. ஒன்றிலிருந்து நூறு ஆயிரமென 
முளைத்தெழுபவை. தெய்வங்களாலான 
பெருவெளிக்குக்‌ கீழே அவற்றின்‌ கால்புழுதியின்‌ 
கொந்தளிப்பென இரு படைகளும்‌ ஒன்றுடன்‌ ஒன்று 
சென்று நெஞ்சறைந்துகொண்டன. கைகளும்‌ கால்களும்‌ 
பின்னிக்‌ கோக்க ஒற்றை உடலென ஆகி இறுகி விதிர்த்து 
விசையுச்சியில்‌ அசைவிழந்து பின்‌ சுழன்றன. 


ஒவ்வொரு வீரனும்‌ முற்றிலும்‌ தனித்தவனாக, தன்னை 
முழுமையாக தன்னுள்‌ எழுந்த தெய்வங்களுக்கு 
ஒப்புக்கொடுத்தவனாக, நூறு கைகளும்‌ நூறுநூறு 
கால்களும்‌ ஆயிரம்‌ விழிகளும்‌ ஆயிரமாயிரமென 
பெருகும்‌ செவிகளும்‌ கொண்டு எழுந்தான்‌. அம்புகள்‌ 
பறவைகளாக எழுந்து சிறகு விம்ம வளைந்திறங்கி 
தைத்து நடுங்கின. உடல்களை துளைத்து சரிந்து உடன்‌ 
விழுந்து துடிக்கும்‌ உடல்மேல்‌ குத்தி நின்றிருந்தன. 
வாள்கள்‌ காற்றில்‌ குறுமின்னல்களென வளைந்து 
சுழன்றன. வேல்கள்‌ எழுந்து அரைவட்டமென சுழன்று 
வெட்டி, குருதி தெறிக்க மீண்டும்‌ சுழற்சி கொண்டன. 
கைகளிலிருந்தெழுந்து விசையுடன்‌ வளைந்து 
உடல்களில்‌ குத்திச்‌ சரித்து மண்ணிலிறங்கி 
நின்றதிர்ந்தன. விழுந்தவர்கள்மேல்‌ விழுந்தவர்கள்‌ 
இறுதித்‌ திணறலில்‌ ஒருவரையொருவர்‌ 
தழுவிக்கொண்டனர்‌. மண்ணில்‌ ஒரு திரள்‌ மற்போர்‌ என. 


விழுந்தவர்களின்‌ துடிப்புகள்‌ திளைப்பு கொள்ள 
அவற்றுக்கு மேல்‌ புரவிகள்‌ குளம்புகள்‌ அறைந்து தாவி 
முன்‌ சென்றன. தேர்ச்சகடங்கள்‌ ஏறி விழுந்து அதிர்ந்து 
மீண்டும்‌ ஏறிச்‌ சென்றன. சகடங்களால்‌ எலும்புகள்‌ 
உடைவதை தசைகள்‌ கிழிபடுவதை மேலிருந்தே 
உணரமுடிந்தது. படைகள்‌ முதலில்‌ எழுந்த விசையை 
எதிரிப்படையின்‌ விசை தடுக்க விரிசலிட்டு பக்கவாட்டில்‌ 
விரிந்தன. அவை உருவாக்கிய இடைவெளியில்‌ 


பின்னாலிருந்த படைகள்‌ வந்து நிறைய நீண்ட 
கூர்முக்கோணமென அமைந்திருந்த சங்கனின்‌ படை 
விரிந்து பிறைவடிவம்‌ கொண்டது. வில்‌ஓயாது 
அம்புதொடுத்தபட அவன்‌ ஆணைகளை கூவினான்‌. 
அங்கே எழுந்த பேரொலியில்‌ சொற்கள்‌ சிதறி மூழ்கின. 
ஆனால்‌ உதடுகளை விழிகளால்‌ கூர்ந்தால்‌ 
அச்சொற்களை செவி சென்றடைந்தது. அவன்‌ 
சொற்களை நோக்கியபடி இரு 
துணைப்படைத்தலைவர்கள்‌ இருபுறமும்‌ 
வந்துகொண்டிருந்தனர்‌. அவன்‌ ஆணைகளை அவர்கள்‌ 
கூவ கொடிமேடையில்‌ இருந்து அவை 
விழிச்சொல்லாயின. முரசொலியென எழுந்து 
இடிகொண்டன. 


ஒருநோக்கை தான்‌ தாக்கும்‌ இலக்குக்கும்‌ மறுநோக்கை 
தன்னைச்சுற்றி இருந்த படைக்குமென மாறி மாறி 
அளித்தபடி அவன்‌ முன்சென்றான்‌ “இதோ! இதோ!” என்று 
அம்பெடுத்து எய்து நகைத்த மறுநாவசைவால்‌ 
“வலதுமுனை முன்னேறுக! வலதுமுனைக்கு மேலும்‌ 
எண்பதின்மர்‌ செல்க! பன்னிரண்டாவது நூற்றுவன்‌ 
பின்னடைகிறான்‌. உதவிக்கு செல்க!” என்று 

ணைகளை கூவினான்‌. அவனது ஒவ்வொரு 
சொல்லும்‌ மறுகணமே கொடியசைவென வண்ண நா 
கொண்டது. ஒலிவடிவென எழுந்து படைக்குமேல்‌ 
முழங்கியது. அவன்‌ எண்ணியது சிலகணங்களில்‌ 
நிகழ்வென்று மாறியது. சற்று நேரத்தில்‌ அந்த ஒத்திசைவு 
முழுமையாக கைகூட அப்படையை அவன்‌ தன்‌ 
எண்ணத்தால்‌ ஆண்டான்‌. தன்‌ கைகளென அதை 
உணர்ந்தான்‌. பேருருக்கொண்டு எதிரிப்‌ படைப்பிரிவை 
தாக்கினான்‌. 


தனக்கு முன்‌ அஸ்வத்தாமனின்‌ தேர்‌ வருவதை சங்கன்‌ 
கண்டான்‌. அவனுடைய தேரின்‌ விரைவு மிகுதியாக 
இருக்க தொடர்ந்து வந்த காவல்படைகளை அம்புகள்‌ 
தாக்கி தயங்கச்செய்தமையால்‌ தனித்து முன்னால்‌ 
வந்துவிட்டிருந்தான்‌. “தாக்குக! இன்று நமக்கு ஒரு 
பெருந்தலை சிக்கவிருக்கிறது! முன்னேறுக!” என்று 
கூவியபடி அஸ்வத்தாமனை நோக்கி சென்றான்‌. 
“மும்மடங்கு அம்புகள்‌ பொழியவேண்டும்‌. 
துணைப்படையினர்‌ அருகணையாது வானில்‌ 
வேலியெழுக!” என்றபடி கையை தாக்கி 
போர்க்கூச்சலெழுப்பினான்‌. அஸ்வத்தாமனின்‌ 
காவல்படை முன்னால்‌ விழுந்த புரவிகளின்‌ உடல்களில்‌ 
தொடர்ந்த புரவிகள்‌ கால்தடுக்க மேலும்‌ மேலும்‌ 
பின்னடைந்தது. குலாடர்களின்‌ விரைவுக்‌ குதிரைப்‌ 


படை அஸ்வத்தாமனின்‌ படையைச்‌ சூழ்ந்து வந்த 
புரவிகளை எதிர்கொண்டது. அலறல்களும்‌ குருதித்‌ 
தெறிப்புகளும்‌ தலைக்கவசங்களின்‌ கொப்பளிப்புமாக 
அப்பகுதி ஏரியில்‌ இரைவீசப்பட்ட மீன்கொப்பளிப்பு என 
கொந்தளித்தது. 


சங்கனின்‌ தேர்‌ அஸ்வத்தாமனை நோக்கி சென்றது. 
தேர்த்தட்டில்‌ நின்ற அஸ்வத்தாமன்‌ அவனைக்‌ கண்டு 
நகைத்து “மைந்தா, இல்லத்துக்கு திரும்புக! 
இளமைந்தரை நான்‌ கொல்வதில்லை” என்றான்‌. சங்கன்‌ 
“இளமைந்தரால்‌ உயிர்துறப்பதென்பது நற்பேறு. உங்கள்‌ 
தந்தையின்‌ நல்லூழால்‌ அது அமைந்துள்ளது, 
பாஞ்சாலரே” என்றான்‌. அவனுடைய சொற்களை 
உதடசைவிலிருந்தே புரிந்துகொண்ட அஸ்வத்தாமன்‌ 
விழிதொடரா விரைவுடன்‌ கைசுழல அம்பெடுத்து 
அவன்மேல்‌ எய்தான்‌. சங்கன்‌ முழந்தாளிட்டு அவ்வம்பை 
தவிர்த்த மறுகணமே தன்‌ அம்பை எய்தான்‌. இரு 
அம்புகளும்‌ ஒன்றையொன்று விண்ணில்‌ சந்தித்தன. 
உலோக நகைப்பொலி எழுப்பி முட்டிக்கொண்டு 
உதிர்ந்தன. 


சங்கனின்‌ வில்‌ போர்வெறி எழுந்ததுபோல்‌ நின்று 
துள்ளியது. அவன்‌ அம்புகள்‌ இரைகொண்டுவரும்‌ 
அன்னையைக்‌ கண்ட குருவிக்குஞ்சுகள்‌ என தூளியில்‌ 
எம்பித்தாவின. அவன்‌ நாண்‌ விரல்விளையாடும்‌ யாழின்‌ 
நரம்பென அதிர்ந்து முழங்கியது. காற்றாடி இறகென 
கைசுழல அவன்‌ அம்புகளை செலுத்தினான்‌. ஒவ்வொரு 
அம்பும்‌ தைக்குமிடத்தில்‌ ஒருகணம்‌ விழிசென்று 
தொட்டது. உளம்‌ சென்று தொட்ட இடத்தில்‌ தான்‌ சென்று 
தொட்ட அம்பு தன்‌ கனவிலிருந்து எழுவதுபோல்‌ 
தோன்றியது. ஒருபோதும்‌ அவன்‌ அம்புகள்‌ அத்தனை 
கூர்மையாக இலக்கடைந்ததில்லை. 


அவர்களிருவரையும்‌ இரு பக்கங்களிலும்‌ காத்த 
புரவிவீரர்கள்‌ அம்புகளால்‌ சூழ வேலியொன்றை 
அமைத்தனர்‌. அதில்‌ முட்டிச்‌ சிதறியவர்களாக 
புரவியூர்ந்த வீரர்கள்‌ விழுந்தனர்‌. அஸ்வத்தாமனின்‌ 
வில்லை தன்‌ அம்பு முறித்தபோது ஒருகணம்‌ திகைத்து 
பின்‌ கைதூக்கி வெடிப்பொலி எழுப்பினான்‌ சங்கன்‌. 
அஸ்வத்தாமன்‌ அதை எதிர்பாராமல்‌ துணுக்குற்று 
மறுகணமே இடக்காலால்‌ இன்னொரு வில்லை எடுத்து 
நாணிழுத்து சங்கனின்‌ தேரை அடித்தான்‌. தேர்த்தூணில்‌ 
பட்டு அந்த அம்பு துள்ளியது. அஸ்வத்தாமன்‌ “நன்று! நீ 
வில்‌ பயின்றிருக்கிறாய்‌! நன்று!” என்று கூவினான்‌. 
“இன்னும்‌ காண்பீர்கள்‌, பாஞ்சாலரே” என்றபடி சங்கன்‌ 


தன்‌ பிறையலகு அம்புகளை தொடுத்தான்‌. 
அஸ்வத்தாமன்‌ வெடித்து நகைத்து “நன்று! நன்று!” 
என்று கூவினான்‌. 


அம்புகளாலேயே ஆன சரடால்‌ தொடுத்துக்கொண்டு 
மெல்ல சுழன்றனர்‌. சங்கன்‌ அப்பெருங்களத்தை, அங்கு 
நின்றுகொண்டிருந்த படைப்பெருக்கை, 
போர்க்கொந்தளிப்பை முற்றிலும்‌ மறந்தான்‌. 
அஸ்வத்தாமனும்‌ அவனும்‌ மட்டுமே அங்கே இருந்தனர்‌. 
ஒருவரையொருவர்‌ அம்புச்‌ சரடுகளால்‌ 
தொடுத்துக்கொண்டு அம்புகளினூடாகவே 
ஒருவரையொருவர்‌ முற்றிலும்‌ அறிந்தவர்களாக 
தனிமையில்‌ அங்கு நின்றனர்‌. வேறெப்போதும்‌ 
இன்னொரு மானுடனை அவ்வளவு அணுக்கத்தில்‌ 
உணர்ந்ததில்லை என்று சங்கன்‌ அறிந்தான்‌. 
அஸ்வத்தாமனின்‌ ஒவ்வொரு விழியசைவையும்‌ 
அவனால்‌ பார்க்க முடிந்தது. அவனுடைய கை 
எழுவதற்குள்‌ அது எடுக்கும்‌ அம்பை அவன்‌ 
விழிதொட்டுவிட்டிருந்தது. தன்னை அவ்வாறே அவன்‌ 
உணர்கிறான்‌ என்பதை அவன்‌ அறிந்தான்‌. ஒருவர்‌ 
இருவரென பிரிந்து நின்றாடும்‌ ஆடல்‌ போரிலன்றி 
மானுடரால்‌ இயலாது. போரென்பது உடல்‌உதறி 
உள்ளங்கள்‌ எழுந்த ஒரு வெளியில்‌ ஒன்றாகி 
நின்றிருக்கும்‌ தருணம்‌. 

மேலும்‌ மேலும்‌ என்று அவர்கள்‌ சுற்றிவந்தனர்‌. 
பெருங்காதலுடன்‌ காமம்‌ கொண்டாடுபவர்களின்‌ 
முத்தங்கள்போல அம்புகளால்‌ 
மொய்த்துக்கொண்டார்கள்‌. ஊடே புகுந்த 
ஒவ்வொருவரும்‌ அலறி வீழ்ந்தனர்‌. குருதியால்‌ நனைந்த 
செம்மண்‌ மீது விழுந்து துடித்தவர்களின்மேல்‌ சகடங்கள்‌ 
ஏற உடலுடைந்து அலறிய ஓலம்‌ எங்கிருந்தோ என 
கேட்டது. இளஞ்சாரல்‌ என குருதித்துளி தெறித்தது. குருதி 
வழிந்து உடல்‌ குளிர்ந்து தசைகளில்‌ வெம்மையை 
ஆற்றியது. உலர்ந்த குருதி தோல்‌ மேல்‌ பிறிதொரு 
தோலென இருக்க அதன்‌ மேல்‌ விழுந்த பசுங்குருதி உப்பு 
கரைத்து நிணவிழுதென்றாகி தயங்கி வழிந்தது. தன்‌ 
புருவங்களிலிருந்தும்‌ மூக்கு நுனியிலிருந்தும்‌ சொட்டும்‌ 
குருதியை தலையுதறி அவன்‌ உதிர்த்தான்‌. 


ஒருவரை ஒருவர்‌ அணுகிய ஒரு கணத்தில்‌ தன்‌ 
தொடையில்‌ ஓங்கி அறைந்து கூச்சலிட்டபடி சங்கன்‌ 
கதையை எடுத்துக்கொண்டு பாகனைத்‌ தாண்டி 
புரவிமேல்‌ நடந்து குதித்து தரையில்‌ இறங்கினான்‌. அதை 
ஏற்று நகைத்தபடி அஸ்வத்தாமன்‌ தன்‌ கதையுடன்‌ 


தங்கள்‌ கரங்களைத்‌ தூக்குகிறார்கள்‌ 
தங்கள்‌ ஆவியெழும்‌ கலங்களிலிருந்து 
இந்த வேள்வித்தவத்தவர்கள்‌ 
வியர்வை வழிய வெளிவருகிறார்கள்‌ 
எவரும்‌ மறைந்திருக்கவில்லை! 


வேள்வித்தலைவர்களான இந்தத்‌ தவளைகள்‌ 
தேவர்கள்‌ விதித்த அறங்களைப்‌ பேணுகிறார்கள்‌! 
ஆண்டின்‌ உரிய பருவத்தை 

அவர்கள்‌ தவறவிடுவதில்லை. 

வருடம்‌ சுழன்று மீள்கிறது. 

மழை மீண்டும்‌ வருகிறது. 

வெம்மைகொண்டு பழுத்த அவர்கள்‌ 
மறைவிடங்களில்‌ இருந்து வெளிவந்து 
விடுதலையை கொண்டாடுகிறார்கள்‌ 


பசுவைப்போல்‌ அழைப்பவனும்‌ 

ஆடுபோல கத்துபவனும்‌ 

புள்ளியுள்ளவனும்‌ 

பச்சைநிறமானவனும்‌ 

எங்களுக்கு செல்வங்களை அளிப்பார்களாக! 
எங்களுக்கு பசுக்கூட்டங்களையும்‌ 
வளங்களையும்‌ 

நீண்ட வாழ்நாளையும்‌ அளிப்பார்களாக! 


ஓம்‌ ! ஓம்‌! ஓம்‌! 


[மழைப்பாடல்‌ முழுமை ] 


பறந்து இறங்கி மண்ணில்‌ சிறகொடுக்கி அமையும்‌ 
சிறுபுள்ளென குதித்து கதையுடன்‌ நிலத்தில்‌ நின்றான்‌. 
சங்கனின்‌ கதையின்‌ ஐந்திலொரு பங்கு எடையும்‌ 
அளவும்தான்‌ அஸ்வத்தாமனின்‌ கதைக்கு இருந்தது. 
அவன்‌ எண்ணியது போலவே அஸ்வத்தாமனின்‌ கதை 
விழிதொட்டு நோக்க இயலாத விரைவு கொண்டிருந்தது. 
இரு கதைகளும்‌ ஒன்றையொன்று முட்டிய கணத்தில்‌ 
விசையாலேயே அது எடைகொண்டிருப்பதை அவன்‌ 
உணர்ந்தான்‌. 


கதைகளின்‌ ட்‌ ஒன்றுடன்‌ ஒன்று 
முட்டிக்கொண்டு அனல்‌ தெறித்தன. கால்களை 
நிலைமண்டிலமாக விரித்து தோள்களை அகற்றி கதை 
சுழற்றி அவன்‌ அஸ்வத்தாமனை எதிர்கொண்டான்‌. கீழே 
விழுந்து ஒன்றின்‌ மேல்‌ ஒன்றென 
அடுக்கப்பட்டவைபோல்‌ கிடந்த சடலங்களின்‌ மீது கால்‌ 
வைத்து அவர்கள்‌ தாவியும்‌ அமைந்தும்‌ எழுந்தும்‌ 
போரிட்டனர்‌. இரும்புக்கோள்கள்‌ இருவரைச்‌ சுற்றி 
பறந்தன. காற்றுவெளியில்‌ மோதி மோதி அனல்தெறிக்க 
அதிர்ந்தன. சுழலும்‌ கதையின்‌ இரும்புக்குமிழ்‌ பெருகி 
உருவான கவசமொன்றை அஸ்வத்தாமன்‌ 
அணிந்திருந்தான்‌. அதில்‌ சிறுவிரிசல்‌ தேடி தவித்தது 
சங்கனின்‌ கதை. அமர்வதற்கு கிளை தேடும்‌ 
பறவையென சங்கனைச்‌ சூழ்ந்து பறந்தது 
அஸ்வத்தாமனின்‌ கதை. 


பின்‌ ஒரு கணத்தில்‌ என்ன நிகழ்ந்ததென்று அறியாமல்‌ 
சங்கன்‌ பின்னால்‌ சரிந்து விழுந்தான்‌. அவன்‌ தோளை 
அறைந்த அஸ்வத்தாமனின்‌ கதை சுழன்று தலை நோக்கி 
வருவதற்குள்‌ பின்னாலிருந்து விரைந்து வந்த 
திருஷ்டத்யும்னனின்‌ புரவி சங்கனை அணுகி அவன்‌ 
மேல்‌ தாவி அப்பால்‌ சென்றது. அதே விசையில்‌ குனிந்த 
திருஷ்டத்யும்னன்‌ சங்கனின்‌ தோள்‌ பற்றி சுழற்றித்‌ தூக்கி 
தன்‌ முன்‌ படுக்கவைத்து கொண்டுசென்றான்‌. 
திருஷ்டத்யும்னனை தொடர்ந்து வந்த படைகள்‌ 
அரண்போல அஸ்வத்தாமனுக்கும்‌ அவர்களுக்கும்‌ 
நடுவே குவிந்தன. அஸ்வத்தாமனின்‌ கதையால்‌ தலை 
உடைடட்டு வீரர்கள்‌ நிலத்தில்‌ விழுந்தனர்‌. அவர்களின்‌ 
அலறல்களும்‌ சிதறும்‌ குருதியும்‌ அவர்களை சூழ்ந்தன. 


திருஷ்டத்யும்னன்‌ “தேர்‌ வருக! தேர்‌ நிரை தொடர்க!” 
என்று கூவினான்‌. சங்கனின்‌ தேர்‌ தொடர்ந்து வந்தது. 
அவன்‌ மீண்டுமொருமுறை சங்கனை தாக்கிச்‌ சுழற்றி 
தேர்த்தட்டிலிட்டான்‌. சங்கன்‌ தேர்த்தட்டில்‌ கையூன்றி 
புரண்டெழுந்து நின்றான்‌. “இளையோனே, செல்க... சற்றே 


ஓய்வெடு” என்றான்‌ திருஷ்டத்யும்னன்‌. “இல்லை, தசை 
மட்டுமே அடிபட்டிருக்கிறது. மீண்டும்‌ களம்‌ நிற்போம்‌. 
தாழ்வில்லை” என்று சங்கன்‌ கூவினான்‌. 
திருஷ்டத்யும்னன்‌ “நன்று இளையோனே, நீ நமது 
படைகளின்‌ சுவையின்‌ ஒரு திவலையை அவர்களுக்கு 
அளித்துவிட்டாய்‌” என்று கைதாக்கிக்‌ கூவியபடி 
முன்னால்‌ சென்றான்‌. அவன்‌ கையசைவுக்கு ஏற்ப 
பின்னால்‌ காவல்மாடத்திலிருந்து “அணிகொள்க! 
அடியை மீண்டும்‌ இறுக்குக!” என்று ஆணை எழுந்தது. 


சிதறிப்பரந்த படைவீரர்கள்‌ பின்னகர்ந்து எஞ்சியவர்கள்‌ 
ஒருங்கிணைந்து மீண்டும்‌ முப்புரிவேல்‌ வடிவத்தை 
அடைந்தனர்‌. போர்‌ விசைகொண்டு மீண்டும்‌ 
தொடங்கியபோது சங்கன்‌ தன்னுள்‌ தெய்வங்கள்‌ 
உறுமியெழுவதை உணர்ந்தான்‌. தன்‌ வில்லை எடுத்து 
நிறுத்தி நாணிழுத்தபோது உடலில்‌ ஒரு சிறு 
நிலையின்மை தோன்றியது. மறுகணம்‌ உள்ளிருந்து ஒரு 
தெய்வம்‌ “செல்க... செல்க!” என ஆர்ப்பரித்தது. 
வலத்தோளை அசைக்க இயலவில்லை. முழுமூச்சையும்‌ 
இழுத்து எரிய வைத்‌ ற்றல்திரட்டி எய்தான்‌. 
அவ்விசையிலேயே மீண்டும்‌ தன்னை 
முன்செலுத்திக்கொண்டான்‌. 


முதல்‌ அம்பிலேயே எதிரிவீரனின்‌ உடல்‌ தைத்து அப்பால்‌ 
சென்றது அம்பு. அடுத்த அம்பு இன்னொருவனின்‌ 
நெஞ்சுபிளந்து நின்றது. இன்னொருவன்‌ கவசம்‌ 
உடைந்து தெறிக்க சரிந்து விழுந்தான்‌. அவன்‌ தலையை 
கொய்தது பிறையம்பு. தலையற்ற உடல்‌ தள்ளாடி 
முன்னகர்ந்து அணைப்பதுபோல்‌ கைவிரித்து மண்ணில்‌ 
விழுந்தது. திகைத்த புரவி தன்னைத்தான்‌ சுழன்றபடி 
கனைத்தது. சங்கன்‌ வெறிகொண்டு கூவியபடி முன்னால்‌ 
சென்றான்‌. “செல்க! ஒருகணமும்‌ நில்லற்க!” என்று 
கூச்சலிட்டான்‌. கெளரவ மைந்தர்‌ குத்ஸிதனும்‌ 
சுபானுவும்‌ அவனை எதிர்கொண்டனர்‌. இரு அம்புகளால்‌ 
அவர்களின்‌ கவசங்களை உடைத்து 
கொன்றுவீழ்த்தினான்‌. வெறிக்கூச்சலுடன்‌ வந்த 
அவர்களின்‌ மூத்தவனான உன்மத்தனை கொன்றபடி 
கடந்துசென்றான்‌. 


அப்பால்‌ அஸ்வத்தாமனுக்கும்‌ திருஷ்டத்யும்னனுக்கும்‌ 
உச்சகட்டப்‌ போர்‌ நிகழ்வதை அவன்‌ பார்த்தான்‌. 
மறுபக்கம்‌ நகுலனின்‌ தேரை சகுனியின்‌ தேர்‌ 
எதிர்கொண்டது. துரியோதனனைச்‌ சூழ்ந்து 
தாக்கிக்கொண்டிருந்தனர்‌ பாண்டவ மைந்தர்‌. காற்றில்‌ 
இறகதிரும்‌ அம்புகள்‌ நிறைந்திருந்தன. 


சருகுப்புயலடிக்கும்‌ காட்டுக்குள்‌ என தன்னை 
உணர்ந்தான்‌. ஏதோ ஒருகணத்தில்‌ போர்‌ தனக்கு 
சலிப்பூட்டும்‌ என முன்னர்‌ எண்ணியிருந்தான்‌. ஆனால்‌ 
அது ஒவ்வொரு கணமும்‌ பெரும்‌ களியாட்டென்று 
தொடர்ந்தது. இத்தனை ஆண்டுகள்‌ அள்ளி உண்ட 
உணவனை த்தும்‌ இத்தருணத்திற்காகவே. அன்னை 
கருவிலிருந்து உடல்‌ திரட்டி எழுந்ததும்‌ இதற்காகவே. 
இன்றொரு நாள்‌! இன்று! ஆம்‌ இன்று! இத்தனை 
அம்புகளுக்குப்பின்‌ இருக்கும்‌ ஊழ்க நுண்சொல்‌ அது! 
இன்று! 


இன்று இன்று இன்று இன்று... ஒவ்வொரு சொல்லுக்கும்‌ 
அம்புபட்டு வீரர்கள்‌ விழுந்துகொண்டிருந்தனர்‌. அவன்‌ 
கவசத்தின்மீது வந்து முட்டி உலோக ஓசையை எழுப்பி 
விழுந்தன அம்புகள்‌. அவன்‌ தலைக்கவசத்தை உரசி 
கேவலொலி எழுப்பிச்‌ சென்றது ஓர்‌ அம்பு. புரவி ஒன்று 
அவனை விரைந்தணுகி அம்புபட்டு கனைத்தபடி 
விழியுருட்டி சரிந்தது. அதன்‌ குளம்புகள்‌ 
உதைத்துக்கொள்ள அதன்‌ மேல்‌ உருண்டு வந்து 
கவிழ்ந்தது ஒரு தேர்‌. ஒரு கேடயம்‌ பறந்து வந்து பூழி 
மண்ணில்‌ விழுந்தது. அதன்மேல்‌ கணகணவென 
ஒலியுடன்‌ அம்புகள்‌ பெய்தன. 


“சைந்தவரை சூழ்க!” என்று அவன்‌ ஆணையிட்டான்‌. 
அவன்‌ படை அக்கணமே இரு கைகளாக மாறி நீண்டு 
அணைப்பதுபோல்‌ ஜயத்ரதன்‌ படைகளை நோக்கி 
சென்றது. ஜயத்ரதன்‌ படைகளிலிருந்து எழுந்த இரு 
கைகள்‌ அவற்றை கோத்துக்கொள்ள இரு மல்லர்கள்‌ என 
படைகள்‌ கைகோத்துக்கொண்டன. படைசுழிப்பென 
போர்‌ நிகழத்தொடங்கியது. அம்புகளால்‌ 
எதிர்ப்படுபவரை வீழ்த்தி வழிவகுந்தபடி விழுந்த 
உடல்களின்‌ மேல்‌ ஏறி தேர்‌ முன்செல்ல அவன்‌ 
ஜயத்ரதனை அணுகினான்‌. 


அவன்‌ அணுகுவதை பாராமல்‌ மறுபக்கம்‌ அம்புகளை 
தொடுத்துக்கொண்டிருந்தான்‌ ஜயத்ரதன்‌. களத்தில்‌ 
அத்தனை ஒன்றி அவனால்‌ போர்புரிய முடிவதை சங்கன்‌ 
வியந்தான்‌. அத்தனை பொறுப்பின்மையுடன்‌ 
இருக்குமளவுக்கு தன்‌ ஆற்றல்‌ மேல்‌ நம்பிக்கையுடன்‌ 
இருப்பதை எண்ணி வியந்தான்‌. அவன்‌ அம்பு 
ஜயத்ரதனை நோக்கி சென்றபோது விழி அறியாமலேயே 
அவன்‌ உடல்‌ நெளிந்து அதை தவிர்த்தது. மீண்டும்‌ 
மீண்டுமென பதினெட்டு அம்புகளை அவன்‌ ஜயத்ரதனை 
நோக்கி அனுப்பினான்‌. ஒவ்வொரு அம்பையும்‌ அவன்‌ 
உடலே ஒழிந்தது. 


தான்‌ எடுத்த இலக்கை முற்றாக அழித்தபின்‌ ஜயத்ரதன்‌ 
திரும்பினான்‌. நிஷாதகுடித்‌ தலைவர்கள்‌ எழுவர்‌ 
தலையறுந்து விழ அவர்களைச்‌ சூழ்ந்து படை 
வீரர்களின்‌ உடல்கள்‌ விழுந்து துள்ளிக்கொண்டிருந்தன. 
அவர்கள்‌ வந்த பகுதியே ஒழிந்து ஒரு வெற்றிடமாக 
அங்கு எழுந்த வெறுமையை நோக்கி களிக்கூச்சலிட்டபடி 
திரும்பி அவன்‌ சங்கனை பார்த்தான்‌. “நீயா? வா வா... 
இன்று ஒரு பெரிய மீனுடன்‌ பாடிவீடு திரும்புவேன்‌” 
என்றபடி அவன்‌ சங்கனை நோக்கி வந்தான்‌. 
நீந்துபவனுக்கு முன்‌ எழும்‌ அலை என அவனுக்கு 
முன்னால்‌ அம்புச்சுழல்‌ எழுந்து அணைந்தது. 
அவ்வம்புகளாலேயே அவன்‌ சுமந்து 
கொண்டுவரப்படுபவன்‌ போலிருந்தான்‌. 


சங்கனைச்‌ சுற்றி நூறுநூறு அம்புகள்‌ 
பறந்துகொண்டிருந்தன. பெருநதியின்‌ ஆழத்தில்‌ நீந்தித்‌ 
திளைக்கையில்‌ வெள்ளி மீன்களால்‌ 
சூழப்பட்டிருப்பதுபோல்‌ அவன்‌ உணர்ந்தான்‌. அவன்‌ 
கவசங்களை அம்புகள்‌ அறைந்தறைந்து 
துடிக்கவைத்தன. மீன்கள்‌ கொத்தி புரட்டும்‌ 
தசைத்துண்டென அவன்‌ அவற்றால்‌ சுழற்றப்பட்டான்‌. 
தன்னை தேர்த்தட்டிலிருந்து விலக்கி தூணுடன்‌ உடல்‌ 
ஒட்டி நிறுத்திக்கொண்டபடி அவன்‌ அம்புகளை எய்து 
ஜயத்ரதனை தாக்கினான்‌. “ஓர்‌ அம்பு! இளையோனே, 
ஒரேயொரு அம்பேனும்‌ என்‌ மேல்‌ தொடுத்தாய்‌ என்றால்‌ நீ 
வென்றாய்‌” என்று சிரித்தபடி ஜயத்ரதன்‌ கூவினான்‌. 
அவன்‌ பற்களின்‌ மின்னலை, கண்ணிலெழுந்த 
நகைப்பின்‌ ஒளியை மிக அருகிலென கண்டான்‌. 


பாரதவர்ஷத்தின்‌ மாபெரும்‌ வில்லவன்‌ ஒருவனை 
எதிர்கொண்டிருக்கிறேன்‌. இத்தருணத்தில்‌ 
அரைநாழிகைப்‌ பொழுது இங்கு தலையறுந்து விழாது 
நின்றிருப்பேனெனில்‌ என்‌ குடி எனக்காக 
பெருமைகொள்ளும்‌. “ஒருநாழிகைப்பொழுது! 
ஒரேநாழிகை!” சங்கன்‌ உள்ளம்‌ கூவியது. ஜயத்ரதன்‌ 
அம்பு அவன்‌ தேர்‌ முகடை உடைத்தெறிந்தது. 
அவனுக்குப்‌ பின்னால்‌ நின்ற அறிவிப்பாளனின்‌ தலை 
தெறித்து அப்பால்‌ விழ அவன்‌ தேர்த்தட்டில்‌ தள்ளாடி 
சங்கனின்‌ மேல்‌ விழுந்தான்‌. அவனை வலது தோளால்‌ 
உந்தி அப்பால்‌ தள்ளிய சங்கன்‌ அம்புகளை 
தெறிக்கவிட்டான்‌. ஜயத்ரதனின்‌ தேரை ஓர்‌ அம்புகூட 
நெருங்க இயலவில்லை. 


“ஓர்‌ அம்பு! ஒருநாழிகைப்பொழுது!” என்று உள்ளம்‌ 
ஓலமிட சங்கன்‌ அம்பை எய்துகொண்டிருந்தான்‌. இதோ... 


இதோ... எத்தனை பொழுது ஒருகணத்திற்கு? ஓர்‌ அம்பு! 
ஒருகணத்திற்கு நூறு அம்புகள்‌ எதிர்வருகின்றன. கணம்‌ 
கணமெனச்‌ செல்லும்‌ காலம்‌. ஒரு நாழிகையின்‌ 
நீளமென்ன? இக்கணம்‌ உயிர்பிழைத்தேன்‌. மீண்டும்‌ ஒரு 
கணம்‌. ஒருகணத்தில்‌ மானுடன்‌ இத்தனை நெடுந்தூரம்‌ 
வாழ முடியுமா? ஒருகணத்தில்‌ இத்தனை அறிந்து, 
இத்தனை துயருற்று, இவ்வளவு களிகொண்டு நிறைய 
முடியுமா? ஒவ்வொரு கணமும்‌ தோள்களால்‌ அசைக்க 
முடியாத பெரும்பாறைபோல்‌ கடந்து சென்றது. கணம்‌ 
கணமென அந்தி உந்தித்‌ கள்ளி அவன்‌ 
போரிட்டுக்கொண்டிருந்தான்‌. 


காதளவு இழுத்து விட்ட நாணின்‌ ஓசை அவனுடன்‌ 
பேசிக்கொண்டிருந்தது. விம்‌ விம்‌ என்று ஒற்றைச்‌ சொல்‌. 
பின்‌ அது ஒரு மொழியாயிற்று. இத்தருணம்‌. 
புகழ்கொள்ளும்‌ தருணம்‌. இதுவரை நீ வாழ்ந்தது 
ஒருகணம்‌. இக்கணம்‌ முழு வாழ்வின்‌ பெருக்கு. இங்கிரு! 
இதை நிறை! இதை வென்று ஆள்‌! இதிலிருந்து 
வென்றெழுவது என ஏதுமில்லை. இரு! 
இருந்துகொண்டிரு! நிறை! நிறைந்து கடந்து அப்பால்‌ 
செல்‌! அவன்‌ தோள்‌ கவசம்‌ உடைந்து தெறித்தது. 
ஜயத்ரதனின்‌ அம்பு ஒன்று வந்து அவன்‌ தோளில்‌ தைத்து 
நின்றது. ஒருநாழிகைப்‌ பொழுதுக்கு இன்னும்‌ எவ்வளவு 
கணம்‌? இந்நாழிகையை நான்‌ நிறைவுறச்‌ 
செய்யப்போவதில்லை. இதோ இது அறுபட்டு நிற்கும்‌. 
இவ்வம்பில்‌. இது பிழைத்தது. அதில்‌. அதுவும்‌ 
பிழைக்கிறது. பிழைக்கும்‌ அம்புகளாலானது என்‌ காலம்‌. 


நிற்பேன்‌. விழமாட்டேன்‌. ஒருநாழிகைப்பொழுது 
ஜயத்ரதன்‌ முன்‌ நின்ற முதல்‌ வீரன்‌ நான்‌. ஆனால்‌ இதோ 
தொடுவானில்‌ இருக்கிறது இந்நாழிகையின்‌ எல்லை. 
ஒருகணம்‌ அவன்‌ உளம்‌ சோர்ந்தான்‌. மறுகணம்‌ 
உள்ளிருந்து எழுந்த பிறிதொரு தெய்வம்‌ அவன்‌ 
பிடரியில்‌ ஓங்கி அறைந்து ஆணையிட்டது. “முன்செல்‌, 
மூடா! இத்தருணத்தில்‌ இறந்தால்‌ நீ மூங்கில்‌ கழைமேல்‌ 
துடித்து எழும்‌ வெற்றிக்கொடி!” அவன்‌ தன்‌ 
முழுவிசையால்‌ உடல்‌ திரட்டி எழுந்து மீண்டும்‌ 
அம்புகளால்‌ ஜயத்ரதனை அடித்தான்‌. அவன்‌ 
நெஞ்சக்கவசம்‌ பிளந்தது. சற்றே திரும்புவதற்குள்‌ அவன்‌ 
இடத்தோள்‌ தசையை சீவிச்சென்றது ஓர்‌ அம்பு. 


“இளையோனே, செல்‌! அவ்வளவுதான்‌, போர்‌ 
முடிந்துவிட்டது” என்று ஜயத்ரதன்‌ கூவினான்‌. “வெற்று 
நெஞ்சுடன்‌ என்‌ முன்‌ நிற்கத்‌ துணிபவர்‌ பாரதவர்ஷத்தில்‌ 
எவருமில்லை. செல்க!” சங்கன்‌ தன்‌ அம்பை இழுத்து 


ஜயத்ரதனின்‌ கவசத்தை அறைந்தான்‌. கைவிலக்கி 
அதை ஏற்று நகர்ந்த ஜயத்ரதன்‌ “துணிவு 
கொண்டிருக்கிறாய்‌, நன்று!” என்றான்‌. “இன்னும்‌ ஒரு சில 
கணங்கள்‌! ஒரு நாழிகைப்பொழுது உங்கள்‌ முன்‌ 
நின்றிருக்கிறேன்‌. ஓர்‌ அம்பையாவது உங்கள்‌ உடலில்‌ 
தொடுக்காமல்‌ அகலமாட்டேன்‌.” சங்கன்‌ ஒவ்வொரு 
அம்பும்‌ எழுகையில்‌ ஒரு துளி குருதி அகன்றதுபோல்‌ 
உடல்‌ ஒழிந்து எடை இழந்தான்‌. ஒவ்வொரு எண்ணமும்‌ 
விலக உளமொழிந்து வெற்றுத்‌ தக்கையென அங்கே 
அலையடித்த உடற்பெருக்கின்‌ மேல்‌ ததும்பினான்‌. 


ஜயத்ரதன்‌ தன்‌ வில்லை தூக்கி “வென்றுவிட்டாய்‌ 
குலாடனே, ஒரு நாழிகை என்‌ முன்‌ நின்றாய்‌. நீ எனக்கு 
நிகரானவன்‌ என்று இதோ அறிவிக்கிறேன்‌” என்றான்‌. 
“ஆம்‌, உங்களை வெல்லவும்‌ கூடும்‌ நான்‌” என்றபடி 
அவன்‌ நாணிழுத்து அம்பைவிட்டான்‌. அது பறந்து 
சென்று சற்றே வளைந்து ஜயத்ரதனின்‌ கவசங்களுக்கு 
நடுவே முழங்கையை தைத்தது. உரக்க நகைத்தபடி 
அந்தக்‌ கையை மேலே தூக்கி “நன்று! நன்று!” என்று 
அவன்‌ கூவினான்‌. படைகள்‌ “வெற்றிவேல்‌! வீரவேல்‌! 
குலாடர்‌ வெல்க! பெருவீரர்‌ சங்கர்‌ வெல்க!” என்று 
கூவின. 


சங்கன்‌ முழு ஆற்றலையும்‌ இழந்தவன்போல்‌ தேர்த்தட்டில்‌ 
சாய்ந்தான்‌. அவனுக்கு பின்பக்கமிருந்து சாத்யகியின்‌ 
படை பெருகிவந்து அவர்களுக்கு நடுவே புகுந்தது. 
ஜயத்ரதன்‌ தன்‌ தேரை திருப்பிக்கொண்டு மறுபக்கம்‌ 
செல்ல வாழ்த்தொலிகளும்‌ வெற்றிக்கூச்சல்களுமாக 
வீரர்கள்‌ சங்கனின்‌ தேரை கைகளால்‌ தள்ளி 
முன்னெடுத்தனர்‌. தேர்த்தட்டில்‌ நீண்ட மூச்சுவிட்டு தன்‌ 
தோளிலிருந்த அம்பை சங்கன்‌ உருவி எடுத்தான்‌. 
ஜயத்ரதனின்‌ கையில்‌ பதிந்திருந்த தன்‌ அம்பை மிக 
அருகில்‌ காண்பவன்போல்‌ நினைவுகூர்ந்தான்‌. அதில்‌ 
குலாடகுடியின்‌ போர்‌ முத்திரை இருந்தது. அது ஜயத்ரதன்‌ 
தனக்களித்த பரிசு என்று அப்போது அவன்‌ உணர்ந்தான்‌. 

[1௱age]ஆடிப்பீடத்தில்‌ முகவாயை அழுத்தி ஒரு கண்‌ மூடி 
ஒரு கண்ணால்‌ கூர்ந்து நோக்கி வலக்கையால்‌ இரு 
ஆடிகளையும்‌ விலக்கியும்‌ இணைத்தும்‌ பார்வையை 
முழுப்‌ படை நோக்கி விரித்தும்‌ தனிவீரன்‌ விழியளவு 
நோக்கி குவித்தும்‌ குருக்ஷேத்ரப்‌ போர்க்களத்தை 
நோக்கிக்கொண்டிருந்த சஞ்சயன்‌ ஆடிக்குழிவால்‌ 
சூரியன்‌ இரண்டாக தெரிவதைக்‌ கண்டான்‌. 
ஒன்றையொன்று காய்ந்தன இரு எரிவட்டங்களும்‌. 
பப்ப விலக்கி இணைத்து ஒரு கணம்‌ சேய்மை 

றிதொரு கணம்‌ அண்மையென்றாக்கி நோக்கினான்‌. 
தன்‌ விழிதொட்ட அனைத்தையும்‌ அக்கணமே 
சொல்லாக்கினான்‌. மிக விரைவிலேயே அச்செயல்கள்‌ 
அனைத்தும்‌ முற்றிலும்‌ ஒத்திசைவு கொள்ள 
அவனிடமிருந்து இடைமுறியாது எழுந்த சொற்பெருக்கில்‌ 
திருதராஷ்டிரர்‌ அங்கு அமர்ந்திருப்பதை முற்றிலும்‌ 
மறந்து இரு கைகளாலும்‌ பீடத்தின்‌ கைப்பிடிகளை 
பற்றிக்கொண்டு உடல்‌ முன்சரித்து தலையை சற்றே 
திருப்பி தசைகள்‌ விதிர்க்க உதடுகள்‌ குவித்தும்‌, மீண்டும்‌ 
பற்களைக்‌ கடித்தும்‌, அவ்வப்போது முனகியும்‌, ஊடே 
கூச்சலிட்டலறியும்‌ மெய்ப்பாடுகளை காட்டியபடி 
களத்தை கண்முன்‌ பார்த்துக்கொண்டிருந்தார்‌. 


பருந்தென அகன்றும்‌ சிறுபுள்ளென களத்திற்குள்‌ 
தோளிலிருந்து தோள்பாய்ந்தும்‌ சஞ்சயன்‌ 
அனைத்தையும்‌ பார்த்தான்‌. “பேரரசே, இரு 
கண்ணீர்த்துளிகளுக்கு நடுவே என இந்த ஆடிகளுக்குள்‌ 
காலமும்‌ வெளியும்‌ மடிந்து மடிந்து செறிந்துள்ளன. என்‌ 
சித்தத்தால்‌ ஒவ்வொரு அடுக்காகப்‌ 
பிரித்துக்கொண்டிருக்கிறேன்‌” என்றான்‌. “இதோ இரு 
படைகளும்‌ ஒன்றுடன்‌ ஒன்று ஊடுருவி 
நெடுந்தொலைவுக்கு சென்றுவிட்டிருக்கின்றன. 
இங்கிருந்து பார்க்கையில்‌ இரு படைகளுக்கும்‌ நடுவே 
அச்சந்திப்புக்கோடு பாறைவெளியில்‌ சரிந்திறங்கி வரும்‌ 
வெண்நுரை ஆற்றுவழிவுபோல கொந்தளிக்கும்‌ நீண்ட 
பெருக்கென்று தோன்றுகிறது. அதில்‌ நுரைக்குமிழிகள்‌ 
என தேர்முகடுகளும்‌ தலைக்கவசங்களும்‌. இரு 
படைகளின்‌ வண்ணங்களும்‌ ஒன்றுடனொன்று 
கலக்கின்றன. செம்மஞ்சள்‌ நிறமும்‌ செந்நீலமும்‌ கலந்து 
உருவான புதிய வண்ணம்‌ சொல்லற்கரியது” என்றான்‌. 


நமது படைகள்‌ மான்கொம்பின்‌ வடிவை 
தக்கவைத்துக்கொண்டே போரிடுகின்றன. மான்கொம்பு 
விரிந்தும்‌ ஒவ்வொரு கணுவும்‌ ஒரு விழுதுபோல்‌ நீண்டும்‌ 
சென்று பாண்டவர்களின்‌ படைப்பிரிவுகளை 
வளைத்துக்கொள்கின்றன. பீஷ்மரும்‌ அஸ்வத்தாமரும்‌ 
நடத்தும்‌ படைகளால்‌ ஆன இரு கணுக்களின்‌ நடுவே 
விராட மைந்தனாகிய உத்தரன்‌ 
சிக்கிக்கொண்டிருக்கிறார்‌. அவருக்கு வலப்பக்கம்‌ 
ஜயத்ரதரும்‌ இடப்பக்கம்‌ சல்யரும்‌ இப்போது 
நின்றிருக்கிறார்கள்‌. ஆயினும்‌ அவர்‌ அஞ்சியதுபோல்‌ 
தெரியவில்லை. போர்க்களம்‌ அவரை மேலும்‌ மேலும்‌ 
ஆற்றல்கொள்ளச்‌ செய்கிறது. 


பீஷ்மர்‌ மான்கொம்பின்‌ முனையிலிருந்து 
சருகுப்பரப்பை எரித்து ஊடுருவும்‌ அனல்துளிபோல 
பாண்டவர்களின்‌ படைப்பிரிவுக்குள்‌ நுழைந்திருக்கிறார்‌. 
பீஷ்மரின்‌ அம்புகளால்‌ அவரைச்‌ சூழ்ந்துள்ள பரப்பு நாம்‌ 
நோக்கியிருக்கவே ஆளொழிந்து 
வெட்டவெளியென்றாகிறது. இங்கிருந்து பார்க்கையில்‌ 
அவருடைய தேர்முகடு காலைஒளியில்‌ 
வெண்சுடர்விடுகிறது. இதோ அணுகிச்சென்று அவர்‌ 
முகத்தை பார்க்கிறேன்‌. கண்கள்‌ நன்கு இடுங்கி 
இருப்பதனால்‌ அவரது உணர்வை கண்டுபிடிக்க 
இயலவில்லை. காற்றில்‌ தாடி பறந்துகொண்டிருக்கிறது. 
அதில்‌ குருதி வழிந்து மயிர்முனைகளில்‌ 
செம்மணிகளெனத்‌ திரண்டு காற்றில்‌ பறக்கிறது. அவர்‌ 
கொன்ற வீரர்கள்‌ அலறிச்‌ சரிகையில்‌ தெறிக்கும்‌ 
குருதிச்சாரல்‌ பட்டு அவரது வில்‌ கையில்‌ வழுக்குகிறது. 


அரசே, இத்தனை தொலைவில்‌ இருந்தும்‌, ஒவ்வொன்றும்‌ 
அசைவின்மை கொள்ளும்‌ தேவர்‌ நோக்கிலும்‌, என்னால்‌ 
அவருடைய கையசைவை பார்க்க இயலவில்லை. 
அவருடைய அம்புகள்‌ மிகச்‌ சிறியவை. அவை எழும்‌ 
கணத்தை வில்லதிர்வால்‌ நோக்குகிறேன்‌. தொடும்‌ 
கணத்தை வீழ்பவனில்‌ பார்க்கிறேன்‌. அவை எழுந்து 
காற்றிலேறிச்‌ செல்வதைக்‌ காண இங்கிருந்து மேலும்‌ 
பின்னகர்ந்து விண்‌ விளிம்பில்‌ நின்றிருக்க வேண்டும்‌ 
போலும்‌. படைகள்‌ நீள்வாக்கில்‌ சிறு அலகுகளாக 
பிரிக்கப்பட்டுள்ளன. ஆகவே பெரிய பல்கொண்ட 
சீப்பால்‌ சீவி நிறுத்தப்பட்ட கூந்தலென அவை இங்கே 
தெரிகின்றன. ஒரு படையென முன்னெழுகையிலும்‌ 
அவர்கள்‌ தனிநிரைகளென்றே செல்கிறார்கள்‌. இது 
நிரைகள்‌ விலகிப்‌ பரக்கவும்‌ மீண்டும்‌ இணைந்து 
இறுகவும்‌ உதவுகிறது. ஒரு சரடு சற்றே விலக 
அவ்விடைவெளியில்‌ பிறிதொன்று புகுந்துகொள்கிறது. 


வீழ்பவர்களை வருபவர்கள்‌ இடைவெளியின்றி 
நிரப்பிக்கொண்டிருக்கிறார்கள்‌. படைமுகப்பில்‌ குவிந்த 
பிணங்களைக்‌ கடந்து தேர்களும்‌ புரவிகளும்‌ 
செல்கின்றன. இப்போரில்‌ இதுவரை யானைகள்‌ 
களமிறக்கப்படவில்லை. 


இதோ அர்ஜுனரை பீஷ்மர்‌ எதிர்கொள்கிறார்‌. அவர்கள்‌ 
ஒருவரையொருவர்‌ பார்த்துவிட்டதுமே சூழ்ந்திருக்கும்‌ 
இரு தரப்புப்‌ படைகளும்‌ விற்களையும்‌ வேல்களையும்‌ 
தூக்கி கூச்சலிடுகின்றன. அவ்வசைவை ஒரு 
சிற்றலையென இங்கிருந்து பார்க்க முடிகிறது. 
அனைவரும்‌ விலகி உருவான வட்டத்திற்குள்‌ அவர்கள்‌ 
இருவரின்‌ தேர்களும்‌ ஒன்றையொன்று சந்திக்கின்றன. 
அர்ஜுனர்‌ பீஷ்மரை நோக்கி வணங்கி முதல்‌ அம்பை 
அவர்‌ காலடி நோக்கி எய்கிறார்‌. அடுத்த அம்பு 
அவருடைய நெஞ்சுக்குச்‌ செல்ல அதை அவர்‌ தடுக்கிறார்‌. 
அவர்‌ கையிலிருந்த அம்பு அர்ஜுனர்‌ தலையிலிருந்த 
செம்பருந்தின்‌ இறகை சீவிச்செல்கிறது. இரு 
வீரர்களுக்கும்‌ நடுவே புகைக்கீற்று ஒன்று இருப்பதுபோல்‌ 
ஒளிரும்‌ அம்புகள்‌ படலமாகி அலைகொண்டு 
தெரிகின்றன. ஒளிவிடும்‌ அம்புகளால்‌ ஆன வளைந்த 
பாலம்‌. இந்தத்‌ தொலைவில்‌ அது ஓர்‌ இறகுக்கீற்று. 


அரசே, அதோ இரு படைகளும்‌ எல்லைக்கு 
வெளியிலிருந்து நிரைநிரையாக அம்புகளை 
ஒற்றைப்புரவிகள்‌ இழுக்கும்‌ சிறுவண்டிகளில்‌ 
படைமுகப்புக்கு கொண்டுசென்று 
கொண்டிருக்கிறார்கள்‌. எரியனலில்‌ அவியூற்றுவதுபோல 
அம்புகள்‌ அப்பொருதுமுனை நோக்கி 
சென்றுகொண்டிருக்கின்றன. செருகளத்தை அடியிலி 
நோக்கி திறக்கும்‌ பெரும்‌ பிலம்‌ என்று எண்ணுகிறேன்‌. 
இருபுறத்திலிருந்தும்‌ நீர்ப்பரப்பு பெருகிவந்து மடிந்து 
அதிலிறங்கி மறைந்துகொண்டிருக்கிறது. மானுட 
உயிர்கொள்ளத்‌ திறந்த கவந்தனின்‌ வாய்‌. சுவைத்து 
உண்டு மேலும்‌ பசிகொண்டு உறுமி 
அதிர்ந்துகொண்டிருக்கிறது அது. 


அரசே, அஸ்வத்தாமரை திருஷ்டத்யும்னர்‌ 
எதிர்கொள்கிறார்‌. அப்பால்‌ பீமன்‌ ஜயத்ரதரை 
சந்திக்கிறார்‌. இருபுறமும்‌ அம்புகளால்‌ வெறிகொண்டு 
தாக்கிக்கொள்கிறார்கள்‌. பீமன்‌ தன்‌ தேரிலிருந்து 
பாய்ந்திறங்கி கதையைச்‌ சுழற்றியபடி முன்னகர்கிறார்‌. 
தேரிலிருந்து ஜயத்ரதரும்‌ இறங்கி நிற்கிறார்‌. இருவரும்‌ 
கதைகளால்‌ ஒருவரை ஒருவர்‌ குறிநோக்கியபடி 
மண்டிலக்‌ கால்வைத்து மெல்ல சுழன்றுவருகிறார்கள்‌. 


ஒருகணம்‌ மறுகணம்‌ என காலம்‌ செல்ல சூழ்ந்து 
நின்றிருக்கும்‌ படைவீரர்கள்‌ மூச்சடக்கி 
காத்திருக்கிறார்கள்‌. இரு குமிழிகளென 
கதையுருளைகள்‌ தாக்கிக்கொள்கின்றன. சூழ்ந்திருக்கும்‌ 
வீரர்கள்‌ படைக்கலங்களைத்‌ தூக்கி கூச்சலிட்‌ 
ஆர்ப்பரிக்கிறார்கள்‌. இருபுறமும்‌ கதைகள்‌ பறக்கும்‌ 
வட்டம்‌ ஒரு நீர்ச்சுழி. அல்ல, ஒரு வெள்ளி நாகம்‌. 
அவர்கள்‌ அதன்‌ நடுவே நின்று நடனமிடுகிறார்கள்‌. 


பீமனின்‌ அறைபட்டு ஜயத்ரதரின்‌ கவசம்‌ உடைந்து 
தெறிக்கிறது. பீமன்‌ கதையைச்‌ சுழற்றி அவர்‌ தலையை 
அறைந்துடைக்கச்‌ செல்கிறார்‌. பின்னிருந்து 
பிரக்ஜ்யோதிஷத்தின்‌ பகதத்தரும்‌ உத்தரகலிங்க நாட்டு 
சூரியதேவரும்‌ இரு கைகளென நீண்டு வந்து 
ஜயத்ரதருக்கும்‌ பீமனுக்கும்‌ நடுவே நுழைகிறார்கள்‌. 
அவர்கள்‌ ஜயத்ரதரை அள்ளி விலக்கி கொண்டுசெல்ல 
கெளரவர்களின்‌ தேர்ப்படையினர்‌ இடையுகுந்து 
அவர்களை பீமனிடமிருந்து விலக்கி 
கொண்டுசெல்கிறார்கள்‌. பீமன்‌ தன்‌ கதையை வானில்‌ 
தூக்கி வெறிக்கூச்சலிட்டு நகைக்கிறார்‌. ஜயத்ரதரை 
வீரர்கள்‌ தேரிலிட்டு கொண்டுசெல்ல அணுக்கர்‌ தேரிலேறி 
அவர்‌ புண்களை பார்க்கிறார்கள்‌. அவர்‌ கலம்நிறைய 
மதுவாங்கி அருந்தி ஓய்வெடுக்கிறார்‌. அவர்‌ 
உயிர்ப்புண்பட்டிருக்கவில்லை என்று தேர்த்தட்டில்‌ 
எழுந்து நிற்பதிலிருந்து தெரிகிறது. 


“அம்‌, கதைப்போரில்‌ என்‌ மைந்தனன்றி எவர்‌ பீமனை 
எதிர்க்கவியலும்‌?” என்று திருதராஷ்டிரர்‌ சொன்னார்‌. 
சஞ்சயன்‌ தொடர்ந்தான்‌. “இங்கிருந்தே 
குருதிச்செம்மையை பார்க்க இயல்கிறது. பொருதுகளமே 
சிவந்து நீண்ட சாட்டைப்‌ புண்போல்‌ தெரிகிறது. 
செந்நிறக்‌ கரையிட்ட பெருந்துகில்‌ என குருக்ஷேத்ரத்தை 
பார்க்கிறேன்‌. முன்‌ முகப்பில்‌ விழுந்த வீரர்களை ஈடு 
செய்ய பின்னிருந்து படைகளை அனுப்பும்‌ கொடிகள்‌ 
அசைகின்றன. இரு படைகளும்‌ பின்னிரையிலிருந்து 
பெரிய ஒழுக்குகளாக மழைநீர்‌ ஓடைகளெனப்‌ பெருகி 
ஆறு நோக்கி செல்வதுபோல பொருதுமுனை நோக்கி 
சென்றுகொண்டிருக்கிறார்கள்‌. அரசே, பொருதுமுனை 
மிக மெல்ல பாண்டவர்‌ படைகளை பின்னுக்குத்‌ தள்ளி 
முன்னேறுவதை பார்க்கிறேன்‌. 


இரு கைகளாலும்‌ தொடையை அறைந்தபடி “ஆம்‌! பீஷ்ம 
பிதாமகர்‌ வெல்வார்‌! அவருக்கு நிகர்‌ எங்கும்‌ இல்லை! 
அவரை எதிர்கொள்ள அவர்களால்‌ இயலாது!” என்று 
திருதராஷ்டிரர்‌ கூவினார்‌. “ஆம்‌ அரசே, பீஷ்மர்‌ 

ஏழ்பனைநாட்டு மருதூர்‌ சாத்தன்‌ பெரும்பாணன்‌ மகன்‌ 
இளநாகன்‌ அவைக்காவலனால்‌ வழங்கப்பட்ட 
பரிசில்பொருளைப்பார்த்து சற்றே திகைத்தபின்‌ திரும்பி 
தன்‌ முன்னால்‌ நின்ற வயதான பாணரிடம்‌ “ஐயா, 
தங்களுக்கு அளிக்கப்பட்டது எவ்வளவு?” என்றான்‌. 
அவர்‌ புலி சேர்ந்து போகிய கல்‌அளை போன்ற 
பல்லில்லாத வாயைத்திறந்து மகிழ்ந்து புன்னகை செய்து 
“அனைவருக்கும்‌ ஒரே பரிசில்தான்‌ இளம்பாணரே. 
எங்கள்‌ அரசர்‌ ஏழுதெங்குநாட்டு சேந்தூர்க்கிழான்‌ 
தோயன்பழையன்‌ என்றுமே இரவலரிடம்‌ வேறுபாடு 
நோக்குவதில்லை” என்றார்‌. 


இளநாகன்‌ “தாங்கள்‌ பாணரா பாவலரா?” என்றான்‌. 
அவர்‌ “என்னை என்‌ மைந்தன்‌ அழைத்துவந்தான்‌. 
அவனிடம்தான்‌ கேட்கவேண்டும்‌” என்றார்‌. இளநாகன்‌ 
“சரி, இதை வேறுவிதமாகக்‌ கேட்கிறேன்‌. தாங்கள்‌ 
ஓலையை பார்த்ததுண்டா?” என்றான்‌. அவர்‌ கறங்குபுள்‌ 
என ஒலியெழுப்பிச்‌ சிரித்து “தம்பி, எங்கள்‌ ஊரெல்லாம்‌ 
பனைமரம்தான்‌. இளம்பனையோலையால்‌ கூடைகள்‌ 
செய்வோம்‌. முதுபனையோலையால்‌ வீட்டுக்கூரை 
அமைப்போம்‌...” என்றார்‌. அருகே நின்ற முதியவரைத்‌ 
தொட்டு “கண்ணரே, இதோ ஓர்‌ இளம்பாணர்‌ நாம்‌ 
பனையைப்பார்த்ததுண்டா என்று கேட்கிறார்‌” என்று 
சொல்ல அவர்‌ திரும்பி நகைத்தார்‌. அவருக்கு 
வெண்பற்கள்‌ இருந்தன. 


“நான்‌ கேட்கவருவது அதுவல்ல” என்று இளநாகன்‌ 
மீண்டும்‌ தொடங்கினான்‌. கொஞ்சம்‌ 
சிந்தனைசெய்துவிட்டு “தங்களுக்கு அகவலில்‌ பயிற்சி 
உண்டா?” என்றான்‌. அவர்‌ முகம்‌ மலர்ந்து 
“எப்படித்தெரியும்‌? எங்கள்‌ தினைப்புனத்தில்‌ நான்தான்‌ 
மயிலோட்டுவேன்‌. மயில்போலவே நான்‌ அகவும்போது 
பெண்மயில்கள்‌ எல்லாம்‌ சிதறிஓடும்‌. கூடவே 
ஆண்மயில்களும்‌ சென்றுவிடும்‌... என்னை எங்களூரில்‌ 
அகவன்‌ என்றே அழைப்பார்கள்‌” என்றபின்‌ 
வெண்பல்லரைத்‌ தொட்டு “தம்பி நம்மைப்பற்றி 
அறிந்துவைத்திருக்கிறார்‌” என்றார்‌. 


நெடுந்தொலைவு உள்ளே சென்றுவிட்டார்‌. அவர்‌ 
உருவாக்கிச்‌ சென்ற பாதையினூடாக பூரிசிரவஸும்‌ 
அஸ்வத்தாமரும்‌ பின்தொடர்ந்து அவ்விரிசலை அகற்றி 
பெரிதுபடுத்துகிறார்கள்‌. இரு எல்லையில்‌ கிருபரும்‌ 
துரோணரும்‌ பாண்டவப்‌ படைகள்‌ தங்கள்‌ பிறை 
வட்டத்தை முழுமை செய்து கெளரவப்படைகளை 
வளைத்துக்கொள்ளாமல்‌ காக்கிறார்கள்‌. அரவொன்றின்‌ 
தலையை துரோணர்‌ அம்புகளால்‌ அறைந்தறைந்து 
பின்னுக்கு தள்ளுகிறார்‌. அதன்‌ வாலை கிருபர்‌ 
அறைந்து பின்செலுத்துகிறார்‌. எதிரியை சுற்றிவளைத்து 
கவ்வ முயன்ற நாகம்‌ உயிர்வலி கொண்டு நெளிகிறது. 
எனினும்‌ இழந்த வஞ்சத்தை மீட்டுக்கொண்டு மீண்டும்‌ 
மீண்டும்‌ நெளிந்து வருகிறது. 


பாண்டவப்‌ படைகள்‌ அடிவைத்து அடிவைத்து 
பின்னகர்கின்றன. நமது படைகள்‌ ஒவ்வொரு 
முன்னகர்வுக்கும்‌ களிகொள்கின்றன. நான்‌ கெளரவ 
அரசரை பார்க்கிறேன்‌. யானையிலிருந்து இறங்கி 
தேரிலேறிக்கொண்டு முன்னால்‌ செல்கிறார்‌. தனது 
தேர்த்தட்டில்‌ களிவெறிகொண்டு கூச்சலிட்டபடி 
தோளிலும்‌ தொடையிலும்‌ ஓங்கி அறைந்து அவர்‌ 
நடனயிடுகிறார்‌. அவருக்கு வலப்பக்கம்‌ துச்சாதனர்‌ 
கூச்சலிட்டபடி தேர்த்தட்டில்‌ நின்று சுழல்கிறார்‌. துர்மதர்‌ 
முன்‌ நோக்கி அம்பு செலுத்தி பின்நோக்கி ஆணைகளை 
கூவுகிறார்‌. இதோ இதோ அவர்‌ உதடுகளை நான்‌ 
பார்க்கிறேன்‌. அவர்‌ சொல்வதென்ன? வென்றுவிட்டோம்‌! 
வெல்கிறோம்‌! இதோ சரிகிறது அந்த மாளிகை. 
அடித்தளம்‌ விரிசலிட்டுவிட்டது. தூண்கள்‌ 
நிலையழிகின்றன. செல்லுங்கள்‌ இன்னும்‌ ஒரு முட்டு. 
இன்னும்‌ ஓர்‌ உந்தல்‌. முற்றிலும்‌ நிலைசரிந்து விழும்‌ அது. 
எழவிடாதீர்கள்‌. ஒருவரையும்‌ எஞ்சவிடாதீர்கள்‌. 


வெறிகொண்டு தேரிலிருந்து தன்‌ கதையுடன்‌ இரு 
புரவிகளின்மேல்‌ கால்வைத்து பாய்ந்து முன்னால்‌ 
மண்ணில்‌ இறங்கி தன்‌ முன்வந்து நின்ற 
படைவீரர்களின்‌ தலைகளை அறைந்து உடைத்து 
மூளையும்‌ குருதியும்‌ சிதறி தன்மேலேயே விழுந்து உடல்‌ 
நனைத்து வழுக்கிச்‌ சொட்ட முன்னகர்கிறார்‌ அரசர்‌. 
அவரை எதிர்கொள்ள வருகிறார்கள்‌ கிராத மன்னர்‌ 
கார்த்தரும்‌ ஏழு இளவரசர்களும்‌. அவர்களின்‌ தலைகள்‌ 
சிறுகுமிழிகள்‌ என உடைந்து தெறிக்கின்றன. மல்ல 
நாட்டு இளவரசர்கள்‌ பிரதக்ஷிணரும்‌ உபபிரதக்ஷிணரும்‌ 
சிதைந்தனர்‌. கீழமச்ச நாட்டு சம்ப்ரதனும்‌ செளகிருதனும்‌ 
செளமூர்த்தனும்‌ இதோ இறந்தனர்‌. யானை சேற்றுவயலை 
மிதித்து குழப்பி முன்செல்வதுபோல்‌ 


சென்றுகொண்டிருக்கிறார்‌ அரசர்‌. அரசே, விராட நாட்டு 
அரசர்‌ இப்போது உங்கள்‌ மைந்தரை எதிர்கொள்கிறார்‌. 
தன்‌ கதையை எடுத்தபடி தேரிலிருந்து இறங்கி அவர்‌ ஓடி 
வருகிறார்‌. வெறிநகைப்புடன்‌ துரியோதனர்‌ அவரை 
நோக்கி செல்கிறார்‌. அவர்களை சுற்றி படைகள்‌ விலகி 
அமைந்த சிறுகளத்தின்‌ நடுவே இருவரும்‌ கதைகளால்‌ 
முட்டிக்கொள்கிறார்கள்‌. 


முதல்‌ அறையிலேயே விராடரின்‌ நெஞ்சை அறைந்து 
பிளக்கிறார்‌ துரியோதனர்‌. வாயிலும்‌ மூக்கிலும்‌ குருதி 
வழிய மல்லாந்து விழுந்த விராடரின்‌ தலையை 
பிறிதொரு அறையால்‌ உடைக்க முன்னெழுகிறார்‌. 
கொக்கிச்சரடை வீசி விராடரின்‌ கால்தளையில்‌ 
கொளுத்தி இழுத்து பின்னால்‌ எடுத்துக்கொள்கிறார்கள்‌ 
விராடப்‌ படையினர்‌. தரையில்‌ விழுந்து கிடந்த 
விராடரின்‌ கொழுங்குருதியை ஓங்கி காலால்‌ மிதித்து 
சிதறடிக்கிறார்‌ அரசர்‌. சூழ்ந்திருந்த நமது வீரர்கள்‌ 
பெருங்கூச்சலெழுப்பி ஆர்ப்பரிக்கிறார்கள்‌. விராடர்கள்‌ 
அஞ்சி நடுங்கியபடி பின்னகர்கிறார்கள்‌. துச்சாதனர்‌ 
“தொடருங்கள்‌! ஒரு அணுவும்‌ இடைவிடாது 
தொடருங்கள்‌” என்று கூச்சலிட்டபடி தன்‌ படைத்திரளை 
குவித்து முன்னகர்கிறார்‌. 


விராட இளவரசர்‌ உத்தரன்‌ தன்‌ தந்‌ைத 
கொல்லப்பட்டதாக எண்ணி பெருஞ்சினம்‌ கொண்டு 
கைகளால்‌ தொடையிலும்‌ நெஞ்சிலும்‌ அறைந்தபடி 
வில்லுடன்‌ படைகளைப்‌ பிளந்தோடி வருகிறார்‌. 
அவரைத்‌ தொடர்ந்து வரும்‌ விரைவுப்‌ புரவிப்படையின்‌ 
அம்புகளால்‌ நமது புரவி வீரர்கள்‌ மடிந்து உதிர்கிறார்கள்‌. 
நிலையழிந்த புரவிகள்‌ சுற்றிச்‌ சுற்றி வர அவற்றை தன்‌ 
கதையால்‌ அறைந்து விலக்கியபடி உத்தரனை நோக்கி 
செல்கிறார்‌ துரியோதனர்‌. தன்‌ தேரிலேறிக்கொண்டு 
வில்லெடுக்கிறார்‌. இருவரும்‌ அம்புகளால்‌ 
சந்தித்துக்கொள்கிறார்கள்‌. ஒவ்வொரு அம்பும்‌ இலக்கு 
தேடி மயிரிழையில்‌ தவறவிட்டு உதிர்கின்றன. ஒன்றுடன்‌ 
ஒன்று மோதி முறிகின்றன. நம்‌ அரசரின்‌ தேர்‌ 
முள்ளம்பன்றியின்‌ உடலென தைத்த அம்புகளால்‌ 
நிறைந்திருக்கிறது. உத்தரனின்‌ வெறிகண்டு நம்‌ அரசரே 
சற்று உளம்‌ திகைத்தவர்‌ போலிருக்கிறார்‌. அவரது கை 
சோர்ந்துவிட்டது. 


உத்தரனின்‌ அம்பொன்று அரசரின்‌ மணிக்கட்டை 
தாக்குகிறது. கையை உதறி அவர்‌ பின்நகர 
வலப்பக்கத்திலிருந்து பூரிசிரவஸ்‌ தன்‌ அம்புகளை 
ஒன்றன்பின்‌ ஒன்றென ஏவி ஒரு முள்வேலியை 


ஏற்படுத்தியபடி உதவிக்கு வருகிறார்‌. 
மறுபக்கத்திலிருந்து அஸ்வத்தாமரும்‌ வருகிறார்‌. 
அரசரை மீட்டு பின்னால்‌ கொண்டுசெல்கிறார்கள்‌. 
இருவருக்கும்‌ நடுவே கேடயங்கள்‌ சுமந்த படையொன்று 
திரையென இழுத்துவிடப்படுகிறது. தேர்த்தட்டிலிருந்து 
நின்று தலையை அறைந்தபடி வெறிக்கூச்சலிடுகிறார்‌ 
உத்தரன்‌. விராடர்‌ இறக்கவில்லை என அவரிடம்‌ 
சொல்கிறார்‌ திருஷ்டத்யும்னர்‌. உத்தரனை 
சினமடங்கச்செய்து அழைத்துச்செல்கிறார்‌. 


நான்‌ குலாடகுடியின்‌ ஸ்வேதனை பார்க்கிறேன்‌. அரசே, 
அவர்‌ இப்போது பகதத்தரை எதிர்க்கிறார்‌. 
இளையவனென்று எண்ணி சற்றே இயல்பு நிலையுடன்‌ 
அவரை எதிர்கொண்ட பகதத்தர்‌ தொடர்ந்து வந்த 
அம்புகளால்‌ நிலையழிந்து பலமுறை தேர்த்தட்டில்‌ 
பின்வாங்கினார்‌. அவரது கவசங்கள்‌ உடைந்தன. காலின்‌ 
உருளைக்கவசம்‌ உடைய தொடையில்‌ அம்பொன்று 
தைத்தது. முழந்தாளிட்டு அமர்ந்தபோது அவர்‌ கொல்லும்‌ 
வெறியுடன்‌ தன்‌ தலைக்கு மேல்‌ சென்ற மூன்று 
அம்புகளை பார்த்தார்‌. மீண்டும்‌ அம்பெடுத்தபோது வில்‌ 
உடைந்து தெறித்தது. அடுத்த அம்பில்‌ தலைக்கவசம்‌ 
உடைந்து விழுந்தது. தேர்த்தட்டிலேயே அவர்‌ உடல்‌ பதிக்க 
அவர்‌ பாகன்‌ தேரைத்‌ திருப்ப பின்னணியில்‌ 
வந்துகொண்டிருந்த நூறு தேர்களுக்கு நடுவே சென்று 
மறைந்துகொண்டார்‌. 


நூறு தேர்‌ வீரர்களும்‌ அம்பெடுத்து எய்ய அந்த அம்பு 
மழையிலிருந்து தப்பும்பொருட்டு உடல்‌ வளைத்து 
தலைகுனிந்து தேர்ப்பாகனிடம்‌ பின்னால்‌ நகர 

ணையிட்டார்‌ ஸ்வேதன்‌. அவரது தேர்ப்படையினர்‌ 
இருபுறத்திலிருந்தும்‌ வந்து அவரை காத்தனர்‌. இரு 
தேர்ப்படைகளும்‌ அம்புகளால்‌ ஒன்றையொன்று 
தாக்கிக்கொண்டன. தேர்த்தட்டிலிருந்து வில்லவர்கள்‌ 
அலறிவிழுகிறார்கள்‌. ஆளற்ற தேர்கள்‌ விசையழியாது 
ஒன்றுடன்‌ ஒன்று முட்டிக்கொள்கின்றன. கவிழ்ந்த 
தேரின்‌ சகடமொன்று பித்தெடுத்ததுபோல்‌ 
சுழன்றுகொண்டிருக்கிறது. எழமுயன்ற புரவிகள்‌ மேல்‌ 
மீண்டும்‌ மீண்டும்‌ அம்புகள்‌ விழுந்து இறங்குகின்றன. 
அவற்றின்‌ விழித்த கண்ணுருளைகளை, வெறித்த 
சோழிப்பல்நிரைகளை காண்கிறேன்‌. அவை சென்ற 
பிறவியில்‌ களம்படாது இறந்தவர்களின்‌ மறுபிறவிகள்‌. 
துடித்துத்‌ துடித்து தங்கள்‌ கடன்‌ முடிப்பவை. 


துரோணரை யுதிஷ்டிரர்‌ எதிர்கொள்கிறார்‌. அவரது 
அம்புகளை மிக எளிதில்‌ அறைந்தொடுக்கி அவர்‌ நெஞ்சு 


நோக்கி பேரம்பு ஒன்றைத்‌ தொடுத்து உரக்க நகைக்கிறார்‌ 
துரோணர்‌. திகைத்து ஒரு கையில்‌ அம்பும்‌ ஒரு கையில்‌ 
வில்லுமென நின்றிருக்கும்‌ யுதிஷ்டிரரை பார்த்து “செல்க! 
எனது அம்பு இலக்கு பிழைப்பதில்லை” என்றபின்‌ 
துரோணர்‌ திரும்பி மறுபக்கம்‌ சென்றார்‌. நான்‌ யுதிஷ்டிரர்‌ 
கண்களை பார்க்கிறேன்‌. சிறுமைகொண்டு துயருற்று 
தேரில்‌ நிற்கிறார்‌. அவர்‌ உதடுகளை பார்க்கிறேன்‌. 
“போதும்‌, திரும்புக!” என்று அவர்‌ தன்‌ பாகனிடம்‌ 
சொல்கிறார்‌. அவரை காக்கும்பொருட்டு இரு மைந்தர்கள்‌ 
தேர்களில்‌ அம்பு தொடுத்தபம வருகிறார்கள்‌. 


ஒருபுறம்‌ சுருதசேனனும்‌ மறுபுறம்‌ சுருதகீர்த்தியும்‌ வந்து 
அவருக்கு அரணமைக்க தொலைவில்‌ இருந்து 
அபிமன்யூ தன்‌ பெருந்தேரில்‌ ஊடே சென்ற வில்லவர்‌ 
புரவிகளை விலக்கி முன்னால்‌ வருகிறார்‌. “நில்லுங்கள்‌, 
ஆசிரியரே! நில்லுங்கள்‌!” என்று அவர்‌ துரோணரை 
அழைக்கிறார்‌. துரோணரும்‌ அவரும்‌ அம்புகளால்‌ 
சந்தித்துக்கொள்கின்றனர்‌. துரோணரின்‌ அம்புகள்‌ 
முறிந்து தெறிக்கின்றன. அவரது நெஞ்சுக்கவசம்‌ 
உடைந்து தெறிக்கிறது. இதோ தலைக்கவசம்‌ சரிகிறது. 
துரோணரின்‌ விலாவிலும்‌ நெஞ்சிலும்‌ அவர்‌ அம்புகள்‌ 
தைக்கின்றன. ஒரு அம்பைக்கூட அவரால்‌ அபிமன்‌ 
உடலில்‌ செலுத்த முடியவில்லை. இளையோன்‌ காற்‌ 
தாவும்‌ சிறு புள்‌ போலிருக்கிறார்‌. வில்லை நாணேற்றி 
அம்பு தொடுத்தபடியே தேரிலிருந்து புரவிகளில்‌ 
தாவுகிறார்‌. புரவித்தலைமேல்‌ கால்‌ வைத்து பிறிதொரு 
தேர்‌ மேல்‌ ஏறிக்கொள்கிறார்‌.  தரிவிருந்தி தேர்‌ முகடுக்குச்‌ 
சென்று அம்பு விடுகிறார்‌. அங்கிருந்து விரையும்‌ 
புரவிகள்‌ மீதும்‌ நின்றிருக்கும்‌ அறிவிப்புமாடத்தின்‌ 
விளிம்பிலும்‌ தொற்றிகொள்கிறார்‌. அரசே, அவர்‌ 
ஊர்வதற்கு காற்றே போதுமென்று தோன்றுகிறது. 


நச்சை உமிழ்ந்து காட்டுப்பறவைகள்‌ அனைத்தையும்‌ 
கொன்று சருகுகள்‌ என உதிர்க்கும்‌ பெருநாகம்போல்‌ 
சென்ற வழியெங்கும்‌ அவர்‌ வீரர்களை அழிக்கிறார்‌. 
துரோணர்‌ இப்போது அம்புகளால்‌ தன்னை 
தற்காத்துக்கொள்கிறார்‌. அம்புகளை எய்தபடியே தன்‌ 
தேரை பின்னெடுத்துச்‌ செல்கிறார்‌. அவர்‌ 
பின்னகர்வதைக்‌ கண்டு உதவிக்கு இருபுறமும்‌ மாளவ 
மன்னர்‌ இந்திரசேனரும்‌ பால்ஹிக இளவரசன்‌ சலனும்‌ 
வருகிறார்கள்‌. அவர்களும்‌ கவசமுடைந்து அம்புபட்டு 
தேர்த்தட்டில்‌ விழுகிறார்கள்‌. கூர்ஜர இளவரசன்‌ 
மஹிபாலன்‌ நெஞ்சுக்கவசம்‌ உடைய கழுத்தில்‌ அம்பு 
பாய்ந்து தேர்த்தட்டில்‌ கைவிரித்து மல்லாந்து விழுகிறார்‌. 
மேலும்‌ மேலுமென பின்னகர்ந்து துரோணர்‌ தன்‌ வில்‌ 


குலைத்து அம்புவிட்டுக்கொண்டே மறைகிறார்‌. 


உரக்க நகைத்து “செல்க ஆசிரியரே, பிறிதொரு முறை 
நாம்‌ எதிர்கொண்டால்‌ உங்கள்‌ உயிருடன்‌ திரும்பிச்‌ 
செல்வேன்‌” என்று அபிமன்யூ கூச்சலிடுகிறார்‌. 
சுருதகீர்த்தி ஜயத்ரதரை எதிர்கொள்கிறார்‌. 
புண்பட்டிருப்பதனால்‌ ஜயத்ரதர்‌ சுருதகீர்த்தியை 
எதிர்கொள்ளத்‌ திணறுகிறார்‌. அதோ சுதசோமனும்‌ 
துச்சாதனரும்‌ கதையுடன்‌ சந்தித்துக்கொள்கிறார்கள்‌. 
அப்பால்‌ சர்வதனும்‌ லட்சுமணனும்‌ கதையுடன்‌ 
போர்புரிகிறார்கள்‌. நான்‌ பார்ப்பது ஒவ்வொருவரும்‌ 
தங்களுக்கு நிகரானவருடன்‌ செய்துகொண்டிருக்கும்‌ 
போரை. 


இதோ இந்த தனிவீரனை பார்க்கிறேன்‌. பாஞ்சாலத்தின்‌ 
முத்திரை கொண்டவன்‌. இன்னமும்‌ அவனுக்கு மீசை 
முளைக்கவில்லை. பற்களைக்‌ கடித்து வெறிகொண்டு 
அம்புகளை கொடுத்தபடி புரவியை பாயச்செய்கிறான்‌. 
மேலும்‌ மேலும்‌ புரவியை விரையச்‌ செய்து கெளரவப்‌ 
படைகளுக்குள்‌ தாவுகிறான்‌. அரசே, பிறையம்பு ஒன்று 
அவன்‌ தலையை வெட்டி அப்பாலிட உடல்‌ மட்டும்‌ 
புரவியூர்ந்து பாய்ந்து செல்கிறது. உடல்‌ உதிர்ந்த 
பின்னரும்‌ விசையழியாத புரவி முன்னால்‌ சென்று 
வீழ்ந்து கிடப்பவனின்‌ தூக்கிய வேல்மேல்‌ பாய்ந்து 
அடிவயிற்றில்‌ செருகிய வேலுடன்‌ நின்று குளம்பு 
காற்றில்‌ உதைத்துக்கொள்ள சடலங்கள்‌ மேல்‌ புரண்டு 
அப்பால்‌ உருண்டு செல்கிறது. 


அவனுக்கு நேர்‌ பின்னால்‌ ஒரு கெளரவ வீரன்‌ 
சற்றுமுன்னர்தான்‌ கைவெட்டப்பட்டான்‌. பிறிதொரு 
கையில்‌ வாளுடன்‌ முன்‌ செல்கிறான்‌. அவனை 
எதிர்கொண்ட இன்னொருவன்‌ தலையை வெட்டி அவன்‌ 
உடலை சரித்து விழச்செய்கிறான்‌. ஓங்கிய கையிலிருந்து 
வாள்‌ விசை குறையாமல்‌ காற்றை வெட்டுவதை 
காண்கிறேன்‌. இதோ பிறிதொரு இளைஞன்‌ கதை 
சுழற்றியபடி முன்னால்‌ பாய்கிறான்‌. கெளரவ 
மைந்தனான குஜநாசன்‌ அவனை எதிர்கொள்கிறார்‌. 
இளவரசர்‌ விந்தரின்‌ மைந்தன்‌. அவர்கள்‌ கதைகள்‌ 
சுழன்று தாக்குகின்றன. மூன்றாவது சுழற்சியில்‌ 
தலையுடைந்து அவ்வீரன்‌ விழுகிறான்‌. குஜநாசன்‌ தன்‌ 
கதையை வானில்‌ தூக்கிப்போட்டு பிடித்து வெறிக்கூச்சல்‌ 
எழுப்புகிறார்‌. அவர்‌ தசைகள்‌ வெறிகொண்டு 
கொப்பளிப்பதை காண்கிறேன்‌. 


இங்கு நிகழ்வது போரெனில்‌ நாம்‌ நூல்களில்‌ கற்ற 


எதுவும்‌ போரல்ல. இது வெறும்‌ கொலை 
வெறியாட்டென்றால்‌ இங்கு இனி போரென்பது இதுதான்‌. 
நமது கெளரவ மைந்தர்‌ ஆயிரத்தவரும்‌ இதோ களத்தில்‌ 
இருக்கிறார்கள்‌. பெரும்பாலானவர்கள்‌ கதைகொண்டு 
போரிடுகிறார்கள்‌. சுருதசேனனின்‌ அம்புகளுக்கு முன்‌ 
நமது ஆயிரத்தவர்‌ மைந்தர்‌ இருவர்‌ இதோ அலறி 

மண்ணில்‌ விழுகிறார்கள்‌. சர்வதன்‌ கதை வீசி மூவரின்‌ 
தலைகளை அறைந்து உடைக்கிறார்‌. சுதசோமனை 
சூழ்ந்திருக்கிறார்கள்‌ கெளரவ மைந்தர்‌ எழுவர்‌. 
ஒருவனை ஒருவன்‌ எதிர்கொள்ளவேண்டுமென்பதை 
அவர்கள்‌ வெறியில்‌ மறந்துவிட்டார்கள்‌ போலும்‌. ஏழு 
கதைகளை தனி கதையால்‌ எதிர்கொள்கிறார்‌ 
சுதசோமன்‌. அரசே, ஒவ்வொருவராக எழுவரும்‌ 
தலையுடைந்து விழ தன்‌ கதையை சுழற்றியபடி 
வெறிகொண்டு கூச்சலிட்டு ஓடிச்சென்று தேரிலேறி 
முன்னால்‌ செல்க என்று கைவீசி கூச்சவிடுகிறார்‌. 


போர்‌ நிகழும்‌ மண்ணை வேட்டை முடித்த வேங்கையின்‌ 
செந்நா என்கின்றன நூல்கள்‌. வானளாவிய 
வேங்கையொன்றை நான்‌ பார்க்கிறேன்‌. 
விண்ணிலெழுந்துள்ளன இரு பெருவிழிகள்‌. பேரரசே, 
அதோ அக்களத்தின்‌ தெற்கு மூலையில்‌ களிமண்ணால்‌ 
எழுப்பிய பெருமேடைக்குமேல்‌ அரவானின்‌ தலை 
வெறித்த விழிகளுடன்‌ அங்கு நிகழ்வன அனைத்தையும்‌ 
நோக்கி அமர்ந்திருக்கிறது. அத்திறந்த வாயில்‌ பற்களில்‌ 
நான்‌ ஒரு பெருஞ்சிரிப்பை பார்க்கிறேன்‌. 

[।agel போர்முரசு கொட்டும்‌ கணம்‌ வரை என்ன 
நிகழ்கிறது என்பதையே உணராதபடி பலவாகப்‌ பிரிந்து 
எங்கெங்கோ இருந்துகொண்டிருந்தான்‌ உத்தரன்‌. 
இளமைந்தனாக விராடநகரியின்‌ ஆறுகளில்‌ நீந்திக்‌ 
களித்தான்‌. அரண்மனைச்‌ சேடியருடன்‌ காமம்‌ 
கொண்டாடிக்கொண்டிருந்தான்‌. அறியா நிலமொன்றில்‌ 
தனித்த புரவியில்‌ சென்றுகொண்டிருந்தான்‌. 
அர்ஜுனனுடன்‌ வில்பயின்றுகொண்டிருந்தான்‌. கனவு 
நிலமொன்றில்‌ எவரென்றறியாத நாககன்னிகை 
ஒருத்தியை துரத்திக்கொண்டிருந்தான்‌. படைமுழக்கம்‌ 
எழுந்து கண்முன்‌ இரு படைகளும்‌ அலையோடு 
அலையென மோதிக்கொள்வதை கண்ட பின்னரே 
திடுக்கிட்டு விழித்தான்‌. இரு கைகளையும்‌ தூக்கி 
“வெற்றிவேல்‌! வீரவேல்‌!” என்று பெருங்குரலெழுப்பியபடி 
“செல்க! செல்க!” என்று தன்‌ பாகனை அஊக்கினான்‌. தேர்‌ 
அதற்கென படைபிளந்துகொண்டு அமைந்த 
பாதையினூடாக விரைந்து முன்னகர்ந்தது. 


அம்புகளை ஆவக்காவலரிடமிருந்து வாங்கி வாங்கி 
நாணேற்றி காதளவு இழுத்து செலுத்தினான்‌. ஒவ்வொரு 
அம்புடனும்‌ தன்னுள்‌ ஒரு துளி எழுந்து 
விம்மிச்செல்வதை கண்டான்‌. அது சென்று தைத்து 
சரித்த வீரனை முற்பிறவிகளில்‌ அறிந்திருந்தான்‌. 
கொல்பவனுக்கும்‌ கொல்லப்படுபவனுக்கும்‌ நடுவே 
அவ்விறுதிக்‌ கணத்தில்‌ நிகழும்‌ விழித்தொடர்பு எத்தனை 
விந்தையானது! “பீஷ்மரை அணுகுக! பீஷ்மரை!” என்று 
அவன்‌ கூவினான்‌. பாகன்‌ சவுக்கை வீசி புரவிகளை 
ஊக்கி தேரை அணிபிளந்து செலுத்தி பீஷ்மரை நோக்கி 
கொண்டுசென்றான்‌. அங்கிருந்து பார்க்கையில்‌ 
பீஷ்மரின்‌ முகம்‌ பின்புறம்‌ எழுந்த சூரியனின்‌ ஒளியில்‌ 
பொற்கம்பிகளாக கூந்தலிழைகள்‌ மின்ன வெண்ணிறத்‌ 
தாடி பறக்க மூதாதை தெய்வம்‌ ஒன்று எழுந்து 
வந்ததுபோல்‌ தெரிந்தது. 


பீஷ்மரின்‌ தேர்‌ நீரலைபோல்‌ மின்னிக்கொண்டிருந்தது. 
அவர்‌ கையிலிருந்த வில்லை விழிகொண்டு நோக்க 
இயலவில்லை. வலக்கை அம்பறாத்தூணிக்கும்‌ 
நாணுக்குமென சுழல்வது பறக்கும்‌ பறவையின்‌ சிறகென 
ஓர்‌ அரைவட்டமாக, பளிங்குத்தீற்றலாக, நீர்வளையமாக 
தெரிந்தது. அவரிலிருந்து எழுந்த அம்புகள்‌ 


தீப்பொறிபோல்‌ இருபுறமும்‌ சிதறித்‌ தெறித்து 
படைவீரர்களை சாய்த்தன. ஓற்றைக்கணத்தில்‌ வெடித்து 
விழிநோக்கவே பதினெட்டு ப ப அறுபத்துநான்கு 
என்று பெருகும்‌ அம்புகளை அவர்‌ 
தொடுப்பதுபோலிருந்தது. அவர்‌ ரபா 

வழியெங்கும்‌ வெற்றிடமென தடம்‌ எஞ்சியது. 


“மேலும்‌ நகர்க! ஓவ்வொரு கணமும்‌ அவரை 
எதிர்கொள்க!” என்று உத்தரன்‌ தனது படைவீரர்களுக்கு 
ட்‌. அவர்கள்‌ முன்னால்‌ விழுந்த 

ங்களையே தங்களுக்கு எல்லைக்காப்பென 
அமைத்து மேலும்‌ மேலும்‌ என இறந்துவிழுந்து 
முன்னேறினர்‌. விழுந்தவர்கள்‌ எழுவதுபோல்‌ விழிமயக்கு 
காட்டியது அந்நகர்வு. முன்னேறிச்சென்ற தேர்கள்‌ 
புரவிகள்‌ அம்புபட்டு விழ விசை நிலைமாறி 
பக்கவாட்டில்‌ சரிந்தன. பிறையம்புகளால்‌ தலையறுந்து 
விழுந்து துடித்த குதிரைகள்மேல்‌ ஏறி மேலும்‌ சரிந்தன 
தேர்கள்‌. குளம்புகள்‌ உதைக்க கனைத்துப்‌ புரண்டெழுந்த 
புரவிகளை மீண்டும்‌ சாய்த்தன அம்புகள்‌. அம்புகளின்‌ 
பெருக்கு கரையுடைத்து பெருவெள்ளம்‌ ஒன்று 
அலைசுருண்டு முன்வருவதுபோல்‌ தோன்றியது. 
பல்லாயிரக்கணக்கில்‌ டா பறவைக்கூட்டம்போல 
வளைந்து படைகளின்‌ பொழிந்தது. 


உத்தரன்‌ தன்‌ கை அம்புகளை, நாணை, இலக்கை தானே 
அறிந்துகொண்டிருப்பதை உணர்ந்தான்‌. தன்‌ 
கட்டுகளுக்கு அப்பாலென தன்‌ முன்‌ எழுந்து செல்லும்‌ 
தன்‌ அம்புகளை அவனுள்‌ அமைந்து அவனே திகைத்து 
நோக்கினான்‌. பீஷ்மரின்‌ அம்புவெளிக்குள்‌ அவன்‌ 
குளிர்நீர்‌ பெய்யும்‌ மலையருவிக்குள்‌ என தலைதாழ்த்தி 
உடல்குறுக்கி நுழைந்தான்‌. அவன்‌ உடலெங்கும்‌ 
பீஷ்மரின்‌ அம்புகள்‌ உலோக முத்தங்களுடன்‌ மொய்த்து 
ட உதிர்ந்தன. விரிகலத்தில்‌ கொதிக்கும்‌ நெய்யின்‌ 
ழியுடையும்‌ ஓசை. வெறிக்கூச்சலுடன்‌ அவன்‌ தன்‌ 
அம்புகள்‌ அவரை நோக்கி தொடுத்தான்‌. முட்ட வரும்‌ 
களிற்றெருதை எதிர்கொள்வதுபோல்‌ அந்த 
அம்புக்கொந்தளிப்பில்‌ முட்டிக்கொண்டான்‌. எதிரே வந்த 
பீஷ்மரின்‌ அம்புகளால்‌ அவை ஒவ்வொன்றும்‌ காற்று 
வெளியிலேயே முறியடித்து கீழே உதிர்க்கப்பட்டன. 


மேலும்‌ மேலுமென சலிக்காமல்‌ அம்புகளை 
செலுத்திக்கொண்டே இருந்தான்‌. தன்‌ கை நூறு 
அம்புகளுக்குள்‌ சலித்துவிடுவதையே முன்னர்‌ அவன்‌ 
அறிந்திருந்தான்‌. ஆனால்‌ களத்தில்‌ ஒவ்வொரு 
அம்புக்குமென தோள்களின்‌ ஆற்றல்‌ பெருகி வந்தது. 


விழிகள்‌ கூர்மை கொண்டன. அம்பும்‌ விழியும்‌ 
கைகளுமன்றி பிற எதுவும்‌ அவனல்ல என்று ஆயிற்று. 
அவன்‌ அம்பொன்று சென்று பீஷ்மரின்‌ தேரின்‌ தூணில்‌ 
பட்டு நின்றது. பீஷ்மர்‌ திரும்பி அவனை நோக்கி 
புன்னகைத்தார்‌. “ஆசிரியரே, இதோ உங்களுக்கு என்‌ 
அன்பு!” என்றபடி உத்தரன்‌ இன்னொரு அம்பை எய்தான்‌. 
“மேலும்‌ அணுகுக! மேலும்‌ அணுகுக!” என்றபடி தன்‌ 
பாகனை தூண்டினான்‌. அம்புகள்‌ சென்று எதிரம்பால்‌ 
தடுக்கப்பட்டு சரிந்தபடியே இருக்க பிறிதொரு அம்பு 
பீஷ்மரின்‌ மிக அருகே சென்று தேர்த்தூணில்‌ பாய்ந்தது. 
மறுகணம்‌ பீஷ்மரின்‌ அம்பு ஒன்று அவன்‌ தோளை 
தைத்தது. 


அது அளித்த சிற்றுதையால்‌ நிலைநடுங்கி சற்றே 
பின்னடைந்தபின்‌ அவன்‌ மீண்டும்‌ வெறிகொண்டு 
அம்புகளை எய்தான்‌. அவனுடைய விழி 
தொடுமிடமெல்லாம்‌ அம்புகள்‌ உள்ளத்திலிருந்தே 
ஆணை பெற்று சென்று கொண்டிருப்பதுபோல்‌ 
தோன்றியது. அருகணைந்து அவன்‌ இன்னொரு அம்பை 
அவருடைய நெஞ்சுக்கு எய்தான்‌. 
அம்பறாத்தூணியிலிருந்து அம்பெடுக்கும்‌ 
விசையாலேயே அதை தட்டித்‌ தெறிக்கவிட்டு 
அவ்வம்பினாலேயே அவன்‌ நெஞ்சுக்கவசத்தை 
பிளந்தார்‌ பீஷ்மர்‌. அவன்‌ முழந்தாளிட்டு தேரில்‌ அமர்ந்து 
காவலன்‌ எடுத்தளித்த அடுத்த கவசத்தை நெஞ்சில்‌ 
பொருத்திக்கொண்டான்‌. அதே விசையில்‌ எழுந்து 
இன்னொரு அம்பை அவரை நோக்கி எய்தான்‌. “நன்று! 
நன்று!” என்று பீஷ்மர்‌ சிரித்து கூச்சலிட்டார்‌. மீண்டும்‌ ஓர்‌ 
அம்பு அவன்‌ தலைக்கவசத்தை உடைத்தெறிந்தது. 
அவன்‌ அம்பெடுப்பதற்குள்‌ அவனது இரண்டாவது 
கவசமும்‌ உடைத்தெறியப்பட்டது. மூன்றாவது அம்பு 
அவன்‌ தோளில்‌ தைத்து நின்றது. 


மீண்டும்‌ ஓர்‌ அம்பு அவன்‌ விலாவில்‌ தைத்ததுமே 
பின்னிருந்து அர்ஜுனன்‌ “விலகு! விலகு!” என்று 
கூவியபடி தன்‌ தேரில்‌ பாய்ந்து முன்னால்‌ வந்தான்‌. 
அவன்‌ தேரின்‌ முன்னால்‌ சவுக்குடன்‌ அமர்ந்திருந்த 
இளைய யாதவர்‌ புன்னகைப்பதுபோல்‌ தோன்றியது. இரு 
பக்கங்களிலும்‌ இருந்து தேர்ப்படை எழுந்துவந்து 
இரும்புக்கேடயங்களை சுவர்கள்‌ என்றாக்கி உத்தரனை 
சூழ்ந்துகொண்டது. தேர்த்தட்டில்‌ அவன்‌ விழுந்து கிடக்க 
பாகன்‌ தேரை பின்பக்கம்‌ கொண்டு சென்றான்‌. “என்‌ 
அம்புகளை பிடுங்குக! அம்புகளை பிடுங்குக!” என்று 
உத்தரன்‌ கூவினான்‌. தேரில்‌ பாய்ந்தேறிய அணுக்க 
வீரனொருவன்‌ அவன்‌ உடலில்‌ இருந்து அம்புகளை 


பிடுங்கி எடுத்தான்‌. உருகிக்கொண்டிருந்த தேன்மெழுகில்‌ 
மூலிகைச்சாறு கலந்து அக்காயங்களின்‌ மேல்‌ வைத்து 
துணியால்‌ அழுந்தக்‌ கட்டினான்‌. வலியுடன்‌ முனகியபடி 
உத்தரன்‌ கண்களை மூடிக்கொண்டான்‌. 
“தசைக்காயங்கள்தான்‌, விராடரே” என்றான்‌ அணுக்கன்‌. 
உத்தரன்‌ கையூன்றி எழுந்து தேர்த்தூணைப்‌ பற்றியபடி 
நின்று தொலைவில்‌ பீஷ்மருக்கும்‌ 
அர்ஜுனனுக்குமிடையே மூண்டுவிட்ட கடும்போரை 
பார்த்தான்‌. 


அர்ஜுனன்‌ தன்‌ முதல்‌ அம்பை எடுத்து பீஷ்மரின்‌ 
காலடியை நோக்கி செலுத்தினான்‌. அவரது இரு 
கால்களுக்கு நடுவே சென்று தைத்து நின்று சிறகதிர்ந்தது 
அது. பீஷ்மர்‌ அதை நோக்கியபின்‌ அவனைப்‌ பார்த்து 
புன்னகைத்தார்‌. அவருடைய அம்பு ஒன்று பறந்து வந்து 
அர்ஜுனனின்‌ தலைக்கவசத்திலிருந்த செம்பருந்தின்‌ 
இறகை தட்டியெறிந்தது. அக்கணமே என எழுந்த 
இருவரின்‌ அடுத்த அம்புகளும்‌ வானில்‌ ஒன்றையொன்று 
முறித்து கீழே விழுந்தன. இயல்பாக அவர்களை 
சூழ்ந்திருந்தவர்கள்‌ போரை நிறுத்திக்கொண்டு நோக்கி 
நிற்கலாயினர்‌. படைக்கலங்களில்‌ இருந்து பித்து ஒழிய, 
உடற்தசைகள்‌ தளர, விழிகளும்‌ முகங்களுமென்றாகி 
சூழ்ந்தனர்‌. பின்னர்‌ போரில்‌ அவர்களின்‌ உள்ளங்கள்‌ 
ஈடுபட்டன. கூச்சல்கள்‌, முனகல்கள்‌, சிரிப்புகள்‌, 
வாழ்த்தொலிகள்‌ என அவர்கள்‌ அப்போருக்கு அருகு 
வகுத்தனர்‌. 

பீஷ்மரின்‌ தேரிலிருந்த விஸ்வசேனர்‌ பீஷ்மரே 
பிறிதுடலாக ஆனது போலிருந்தார்‌. பீஷ்மர்‌ அவரிடம்‌ 
ஒரு சொல்லும்‌ உரைக்கவேண்டியிருக்கவில்லை. இளைய 
யாதவரோ தானே வில்லேந்தி தேர்த்தட்டில்‌ 
நின்றிருப்பதுபோல்‌ தேர்‌ செலுத்தினார்‌. சூழ்கையையும்‌ 
திசையையும்‌ விசையையும்‌ தேரிலிருந்தே பார்த்தனின்‌ 
வில்‌ பெற்றுக்கொண்டது. ஒருசில கணங்களில்‌ இரு 
தேர்களும்‌ இரு சிம்மங்கள்‌ என நிலம்‌ அறைந்து 
இடியோசை எழுப்பி சுற்றிவந்து பாய்ந்து அறைந்து 
விலகி பதுங்கி மீண்டும்‌ பாய்ந்து அப்போரை 
நிகழ்த்திக்கொண்டிருப்பதாக தோன்றியது. 
பருப்பொருட்கள்‌ மானுடரை புரிந்துகொள்ளும்‌ 
தன்மைபோல்‌ விந்தை பிறிதில்லை என உத்தரன்‌ 
எண்ணினான்‌. பருப்பொருட்களில்‌ தன்‌ உள்ளத்தைப்‌ 
பொறித்து எடுத்து மானுடன்‌ செய்தவை தேர்கள்‌, 
படைக்கலங்கள்‌. அவை தங்கள்‌ பருவியல்பை உதறி 
விழிநோக்கும்‌ மானுட உள்ளமென்றாகும்‌ தருணம்‌ எழும்‌. 


“ஐயா, தாங்கள்‌ எதன்பொருட்டு இங்கே பரிசில்‌ 
பெறுகிறீர்கள்‌ என்று நான்‌ அறியலாமா?” என்றான்‌ 
இளநாகன்‌. “என்‌ மைந்தன்‌ என்னை அழைத்துவந்தான்‌. 
தலைப்பாகையும்‌ குண்டலமும்‌ அணிந்து இப்படி 
விசிறியை மடித்து பட்டில்சுற்றி கையில்‌ 
வைத்துக்கொண்டு வந்து நின்றால்‌ மூன்று 
செம்புநாணயங்களும்‌ வயிறுமுட்ட குதிரைவாலிச்‌ 
சோறும்‌ அயிரைமீன்‌ கறியும்‌ கீரைக்கூட்டும்‌ 
வழுதுணங்காய்‌ வாட்டும்‌ முரமுரவென்றே புளித்த 
மோரும்‌ அளிக்கிறார்கள்‌ என்று சொன்னான்‌” என்றார்‌. 


“விசிறியா?” என்றான்‌ இளநாகன்‌. “ஆம்‌... இதோ 
அவன்தான்‌ இதைச்செய்து அளித்தான்‌” என்று சொல்லி 
அவர்‌ கையிலிருந்த சுவடிக்கட்டுபோன்ற 
நீள்பட்டுப்பொதியை அவிழ்த்து உள்ளே மடித்து 
வைக்கப்பட்டிருந்த கிழிந்த பழைய பனையோலை 
விசிறியைக்‌ காட்டினார்‌. “இதைத்தான்‌ என்‌ ஊரிலுள்ள 
அனைவருமே கொண்டுவந்திருக்கிறார்கள்‌ இளைஞரே.” 


“தங்கள்‌ தலைப்பாகை கூட அழகாக உள்ளது” என்று 
இளநாகன்‌ சொன்னான்‌. அவர்‌ புள்‌ இமிழ்‌ ஒலி எழுப்பிச்‌ 
சிரித்து “தம்பி, நாங்களெல்லாம்‌ வேளாண்குடிமக்கள்‌. 
எங்களுக்கு ஏது தலைப்பாகை? இது என்‌ மகளின்‌ 
பழைய சேலை. அதை அவள்‌ சுருட்டி 
தலையணைப்பொதிக்குள்‌ வைத்திருந்தாள்‌. ஒன்றை 
நான்‌ எடுத்துக்கொண்டேன்‌. என்‌ மகன்‌ ஒன்றை அவன்‌ 
தலையில்‌ கட்டிக்கொண்டான்‌?” என்றார்‌. 


“தங்கள்‌ குண்டலமும்‌ எழிலுடையது” என்றான்‌ 
இளநாகன்‌. அவர்‌ மேலும்‌ சிரித்து பல்லரை கையால்‌ 
தொட்டு “தம்பி நன்றாகவே ஏமாந்துவிட்டார்‌. ஐயா, இது 
எங்கள்‌ வீட்டுக்‌ கன்றின்‌ கழுத்துமணி. இதை 
பனைநாரில்‌ கோத்து கடுக்கனைக்‌ கழற்றிவிட்டு அந்தத்‌ 
துளையில்‌ கட்டி தொங்கவிட்டிருக்கிறேன்‌. ஆகவேதான்‌ 
நான்‌ எதை ஒப்புக்கொள்ளும்போதும்‌ என்‌ காதில்‌ 
மணியோசை கேட்கிறது!” என்றார்‌. 


அப்போது கிழவரின்‌ மைந்தன்‌ தலைப்பாகையும்‌ 
குண்டலமுமாக வந்து “தந்தையே, பரிசில்‌ 
பெற்றவர்களுக்கெல்லாம்‌ ஊண்கொடை அங்கே 
பந்தலில்‌ நிகழ்கிறது. விரைவாகச்‌ சென்றால்‌ 
முதல்பந்தியிலேயே அமரமுடியும்‌. மூன்றாம்‌ பந்திக்குமேல்‌ 
அக்காரஅடிசிலும்‌ தேன்புட்டும்‌ மிஞ்சாது என எனக்கு 
நம்பும்படியான செய்தி வந்துள்ளது” என்றான்‌. கிழவர்‌ 
உடனே தன்‌ கீழாடை நுனியை தாக்கி இழுத்துக்கட்டி 


அம்புகளாலான ஓர்‌ உரையாடல்‌. அம்புகள்‌ வானில்‌ 
தங்களுக்கென ஒரு உலகை 
அமைத்துக்கொண்டவைபோல. அந்த உலகில்‌ அவை 
காமம்‌ கொண்டாடின. சிணுங்கியும்‌ சிரித்தும்‌ 
சொல்லாடிக்கொண்டன. முத்தமிட்டன. தழுவிச்‌ சரிந்தன. 
இருவர்‌ கவசங்களும்‌ உடைந்தன. வீரர்கள்‌ எடுத்தளித்த 
மறு கவசங்களை மறுகணமே அணிந்துகொண்டனர்‌. 
கவசங்களை அணிவதும்‌ அம்பை எடுப்பதும்‌ 
தொடுப்பதும்‌ ஆகிய மூன்று செயல்களையும்‌ ஒற்றை 
அசைவாலேயே செய்ய அவர்களால்‌ இயன்றது. பீஷ்மர்‌ 
புன்னகைத்து அர்ஜுனனை நோக்கி கையசைத்தார்‌. 
அர்ஜுனனின்‌ மார்புக்கவசம்‌ பிளந்துவிழுந்தது. அவன்‌ 
அதை நோக்கும்‌ கணத்தில்‌ அவன்‌ தொடைக்கவசமும்‌ 
பிளந்தது. பிறிதொரு அம்பு அவன்‌ தலைகொய்ய வர 
இளைய யாதவர்‌ புரவிக்கடிவாளத்தைப்‌ பற்றி மெல்ல 
இழுத்துத்‌ திருப்பி அதை கடந்துசெல்லச்‌ செய்தார்‌. 
கூகைபோல்‌ கதறியபடி வந்தது பின்னும்‌ ஒரு வாளி. 
மீண்டும்‌ ஒன்று. கழுதைப்புலி என நகைத்தபடி 
மின்‌அதிர்ந்து வந்தது பஞ்சமுக ஆவம்‌. 


இளைய யாதவரின்‌ கையில்‌ கடிவாளம்‌ தேர்ந்த 
இசைச்சூதனிடம்‌ யாழ்நரம்பென இழுபட்டு சுண்டப்பட்டு 
தெறிப்புகொண்டது. அக்கடிவாளத்தின்‌ அசைவுகளை 
புரவிக்குளம்புகள்‌ பெருக்கி தாங்களும்‌ நடித்தன. தேர்‌ 
இளவிறலி என நடனமிட்டது. தரையில்‌ கிடந்த 
சடலங்களின்‌ மேல்‌ கழைக்கூத்தி என நின்று ஆடியது. 
பீஷ்மரின்‌ அம்புகள்‌ வேழாம்பல்‌ என முறச்சிறகு வீசும்‌ 
ஒலியுடன்‌ வந்து பதிந்தன. தேரின்‌ தூண்கள்‌ சிதறின. 
கொடியுடன்‌ முகடு உடைந்து சிம்புகளாகத்‌ தெறித்தது. 
அர்ஜுனன்‌ அம்புகள்‌ பீஷ்மரைச்‌ சூழ்ந்து பறந்து 
திகைத்து அப்பால்‌ விழுந்தன. விஸ்வசேனரின்‌ கைகள்‌ 
அசைவதாகவே தெரியவில்லை. ஆனால்‌ 
கடிவாளங்களினூடாக புரவி அவர்‌ 
எண்ணுவதனைத்தையும்‌ அறிந்தது. அர்ஜுனனின்‌ 
தலைக்கவசம்‌ உடைந்தது. அவன்‌ குனிந்து தலையை 
காக்க கழுத்துக்கு வந்த பிறையம்பு கடந்துசென்று ஒரு 
வீரனை தலைகொய்து சென்றது. அவன்‌ எழுவதற்குள்‌ 
பிறிதொரு அம்பு அவன்‌ காதுள்‌ கொசுவென மீட்டிக்‌ 
கடந்துசென்றது. அவன்‌ எய்த மூன்று அம்புகளில்‌ ஒன்று 
பீஷ்மரின்‌ முழங்காலில்‌ குத்தி நின்றது. அதேகணம்‌ அவர்‌ 
எய்த அம்பு அவன்‌ தோளிலையை உடைத்தெறிந்தது. 
மறுகணமே அடுத்த அம்பு தோளில்‌ குத்தி நின்றது. 


இளைய யாதவர்‌ கைவீச அர்ஜுனனை 
காப்பாற்றும்பொருட்டு பின்பக்கம்‌ படைறிரையிலிருந்து 


முரசொலி எழுந்தது. பீமனும்‌ மறுபுறம்‌ 
திருஷ்டத்யும்னனும்‌ அம்புகளை எய்து பீஷ்மருக்கும்‌ 
அர்ஜுனனுக்கும்‌ நடுவே திரையொன்றை அமைத்தபடி 
அணுகி வந்தனர்‌. கவசத்தேர்கள்‌ உள்ளே புகுந்து 
முற்றிலும்‌ அம்புகளைத்‌ தடுத்து சுவரென்றாக்கின. குருதி 
வழிய தேர்த்தட்டில்‌ சற்றே தளர்ந்த அர்ஜுனனை இளைய 
யாதவர்‌ ஒரே கணத்தில்‌ தேரைத்‌ திருப்பி எழுப்பி 
படைநிரைகளுக்குள்‌ புதைத்து மூழ்கடித்து அப்பால்‌ 
கொண்டு சென்றார்‌. அவன்‌ அந்த அம்பை பிடுங்கி 
எடுக்க முயல “வேண்டாம்‌, தசையை 
கிழித்துக்கொள்ளாதே!” என்று இளைய யாதவர்‌ 
கூவினார்‌. அவர்கள்‌ மறைந்த இடைவெளியிலிருந்து 
வில்லவர்கள்‌ நின்ற விரைவுத்தேர்கள்‌ புற்றிலிருந்து 
ஈசல்கள்‌ என கிளம்பி வந்தன. அம்புகள்‌ பீறிட்டு 
பிஷ்மரை சூழ்ந்தன. ஆனால்‌ பீஷ்மரை எவரும்‌ அணுக 
இயலவில்லை. பீமன்‌ அவருடைய அம்புச்சுழலுக்குள்‌ 
சிக்கிக்கொள்ள “பின்னகருங்கள்‌... தனியாக 
செல்லவேண்டாம்‌” என்று திருஷ்டத்யும்னன்‌ கூவினான்‌. 
பீமன்‌ உடைந்த கவசங்களும்‌ தோளிலும்‌ மார்பிலும்‌ 
பாய்ந்த அம்புகளில்‌ ஊற்றெடுத்துப்‌ பெருகிய 
குருதியுமாக பின்னடைந்தான்‌. 


“துணை! துணை! துணை!” என முரசுகள்‌ முழங்கின. 
நகுலனும்‌ சகதேவனும்‌ சிசுபாலனின்‌ மைந்தன்‌ 
திருஷ்டகேதுவும்‌ அம்புகளைப்‌ பெய்தபடி பிதாமகரை 
சூழ்ந்துகொண்டார்கள்‌. “முழுப்‌ படையும்‌ எழுக! முழுப்‌ 
படையாலும்‌ பிதாமகரை செறுத்து நில்லுங்கள்‌” என்று 
முரசொலி அறைகூவியது. “பிதாமகர்‌ முதல்‌ நாள்‌ முதல்‌ 
போரிலேயே முற்றிலும்‌ கொலைவெறி 
கொண்டிருக்கிறார்‌” என்று திருஷ்டத்யும்னன்‌ கூவினான்‌. 
“பிதாமகர்‌ பீஷ்மரை படைத்தலைவர்‌ அணுக 
வேண்டியதில்லை... பிதாமகர்‌ பீஷ்மரை அணுக 
வேண்டியதில்லை” என்று முரசுகள்‌ 
ஆணையிட்டுக்கொண்டே இருந்தன. “கவசவீரர்கள்‌ 
மட்டும்‌ அவரை சூழ்ந்துகொள்க! அம்புகளை 
எதிர்கொண்டு அவரை தடுத்து நிறுத்துக!” நூறு 
தேர்வீரர்களால்‌ பீஷ்மர்‌ சூழப்பட்டார்‌. செந்நாய்த்திரளை 
மதயானை என அவர்‌ அவர்களை எதிர்கொண்டார்‌. 
“கேடயங்களால்‌ சூழ்ந்துகொள்க!” என்று முரசு 
அறைகூவியது. பெருங்கேடயங்களை கொண்டு 
சுவரமைத்து அவரை சூழ்ந்தனர்‌ தேர்வீரர்கள்‌. ஆனால்‌ 
பீஷ்மரின்‌ அம்புகள்‌ தைக்க புரவிகள்‌ கால்மடிந்து 
வீழ்ந்தன. நிலையழிந்த தேர்வீரனின்‌ கேடயம்‌ சரிய 
அவ்விடைவெளியில்‌ நாகமென நுழைந்து அவனை 


கொன்றது அவருடைய வாளி. ஒருவன்‌ விழுந்தால்‌ 
அவ்விடைவெளியை இன்னொரு தேர்‌ நிறைப்பதற்குள்‌ 
மூவர்‌ அலறிவிழுந்தனர்‌. உடைந்த தேர்களும்‌ துடிக்கும்‌ 
குதிரையுடல்களும்‌ அவற்றுக்குமேல்‌ அலறிவிழும்‌ 
வில்லவர்களுமாக அப்பகுதி சூழப்பட்டது. 


பீஷ்மருடன்‌ போரிடுகையில்‌ அர்ஜுனன்‌ கையிலிருந்து 
அம்புகள்‌ தவறிவிட்டதை உத்தரன்‌ பார்த்தான்‌. அவ்வாறு 
நிகழுமென்று அவன்‌ எண்ணவேயில்லை. “பார்த்தன்‌ கை 
தளர்வதென்றால்‌ நம்‌ படைகள்‌ தோற்றுவிட்டன என்று 
பொருள்‌” என்றான்‌. தேர்ப்பாகன்‌ “அவருடைய புண்‌ 
எளியதுதான்‌” என்றான்‌. அப்பால்‌ நின்றிருந்த 
திருஷ்டத்யும்னன்‌ “பீஷ்மர்‌ பல்லாயிரம்‌ கைகொண்டு 
எழுந்திருக்கிறார்‌. இப்போது முக்கண்‌ விழியனோ 
உலகளந்தானோகூட அவரை எதிர்கொள்ள இயலாது... 
விலகிசெல்க!” என்றான்‌. மறுபக்கம்‌ பீமன்‌ தன்‌ 
புண்களை மெழுகுத்துணியால்‌ கட்டிக்கொண்டு மீண்டும்‌ 
பீஷ்மரை எதிர்கொண்டான்‌. “விலகுக!” என்று கூவி இரு 
தேர்களை விலக்கி அவன்‌ உட்புகுந்தான்‌. அவன்‌ 
அம்புகளில்‌ ஒன்று பீஷ்மரின்‌ புரவி ஒன்றை கொன்றது. 
அவருடைய தேர்‌ நிலையழிய அவன்‌ அவருடைய 
தோளிலையை உடைத்தான்‌. விஸ்வசேனர்‌ அக்கணமே 
புண்பட்ட புரவியை தேரிலிருந்து அறுத்து அகற்றி தேரை 
திருப்பி நிலைமீட்டார்‌. 


உறுமியபடி பீஷ்மர்‌ ஒரே வீச்சில்‌ எழுந்த பன்னிரு 
அம்புகளால்‌ பீமனின்‌ கவசங்களையும்‌ காதிலணிந்த 
குண்டலம்‌ ஒன்றையும்‌ வெட்டி எறிந்தார்‌. குனிந்தும்‌ 
துள்ளியும்‌ அவ்வம்புகள்‌ தன்‌ தலையை அறுக்காமல்‌ 
தப்பிய பீமன்‌ தேர்த்தூணருகே மண்டியிட்டமர்ந்தான்‌. 
பீஷ்மர்‌ கைதூக்கி “ஓடுக சிறியவனே, உயிர்‌ கொண்டு 
ஓடுக!” என்று கூவினார்‌. “உங்கள்‌ கண்முன்‌ 
கெளரவக்குடியை கொன்றழிப்பேன்‌ பாருங்கள்‌, 
பிதாமகரே! ஒன்று உணர்க, எந்நிலையிலும்‌ குந்தியின்‌ 
மைந்தன்‌ புறம்காட்டமாட்டான்‌!” என்று பீமன்‌ 
கூவினான்‌. மீண்டும்‌ மீண்டும்‌ பீமனை அம்புகள்‌ 
தாக்கின. இருண்ட பலநூறு வெளவால்களால்‌ 
தாக்கப்படும்‌ கரடி என அவன்‌ தேர்த்தட்டில்‌ 
நிலைகுலைந்து சுழன்றான்‌. “பீமனை காக்கவேண்டும்‌! 
பீமனை காக்கவேண்டும்‌!” என்றது முரசு. படை 
அலையெழுந்து அணையும்‌ சுடரை கைகாப்பதுபோல 
பீமனைக்‌ காத்து அப்பால்‌ எடுத்துச்‌ சென்றது. 


உத்தரன்‌ “என்னை களமுகப்புக்கு கொண்டு செல்க!” 
என்றான்‌. துயருடன்‌ “விராடரே...” என்று தேர்ப்பாகன்‌ 


அழைத்தான்‌. “இல்லை, இனி தயங்குவதில்லை. 
இத்தருணத்தில்‌ தயங்கினால்‌ இனி ஒருபோதும்‌ நாம்‌ 
வெல்லப்போவதில்லை” என்று உத்தரன்‌ கூவினான்‌. 
“நாம்‌ இங்கு வந்ததே பெருவாய்ப்பு. முதலணி 
பின்வாங்கிய படை வென்ற வரலாறே இல்லை.” 
அவனுக்குப்‌ பின்னால்‌ விராடப்‌ படைகள்‌ பின்வாங்கத்‌ 
தொடங்கியிருந்தன. இரு கைகளையும்‌ விரித்து 
“முன்னேறுக! முன்னேறுக!” என்று கூவியபடி அவன்‌ 
தேரை முன்னோக்கி செலுத்தினான்‌. நீர்ப்பாசியை 
சுட்டுவிரல்‌ என அவன்‌ தேரால்‌ அவனுடைய படை 
இழுபட்டு தேருக்குப்‌ பின்னால்‌ ஒழுகி வந்தது. 


பீஷ்மரைச்‌ சுற்றி குவிந்துகிடந்த பிணங்களைக்‌ கண்டு 
ஒருகணம்‌ உத்தரன்‌ உளம்‌ தயங்கினான்‌. பின்னாலிருந்த 
திருஷ்டத்யும்னன்‌ “நீ அவரை எதிர்கொள்ள இயலாது. 
எவ்வகையிலும்‌ அவருக்கு முன்நிற்க இயலாது. விலகுக! 
விலகிச்‌ செல்க!” என்று கூவினான்‌. “இல்லை, நான்‌ 
அவரை எதிர்கொள்வேன்‌. இக்களத்தில்‌ புகழுடன்‌ 
இறப்பேன்‌! முதற்பலியென என்னை இங்கு நிறுவுவேன்‌!” 
என்று உத்தரன்‌ கூவினான்‌. “இத்தருணத்தில்‌ இங்கு 
என்னை நான்‌ நிறுவிக்கொள்ளாவிட்டால்‌ இனி ஒரு 
தருணம்‌ எனக்கு வாய்க்கப்‌ போவதில்லை! செல்க! 
செல்க!” என்றான்‌. அவனுக்குப்‌ பின்னால்‌ தன்‌ 
அம்புகளை ஏவியபடி வந்த திருஷ்டத்யும்னன்‌ 
“வேண்டாம்‌ இளையோனே, நமக்கின்னும்‌ 
போர்க்களங்கள்‌ பல உள்ளன!” என்று கூவினான்‌. 
உத்தரன்‌ அச்சொற்கள்‌ தேய்ந்து அகல முன்னேறி 
முகப்புக்கு சென்றான்‌. 


உத்தரன்‌ தனக்கு முன்னால்‌ தோன்றிய அஸ்வத்தாமனை 
எதிர்கொண்டான்‌. அஸ்வத்தாமன்‌ “விலகி ஓடுக, 
மைந்தா! இப்போரில்‌ முதல்‌ நாள்‌ பலி நீயாக 
வேண்டியதில்லை” என்றான்‌. “ஆம்‌, நானே முதற்பலி. 
அதன்பொருட்டே வந்துளேன்‌. உங்கள்‌ கையால்‌ அல்ல, 
பிதாமகர்‌ பீஷ்மரின்‌ கையால்‌” என்றான்‌ உத்தரன்‌. 
அஸ்வத்தாமனின்‌ மேல்‌ அம்புகளை எய்தபட அவன்‌ 
முன்னால்‌ செல்ல அஸ்வத்தாமன்‌ அவனை தடுத்தான்‌. 
திருஷ்டத்யும்னன்‌ உத்தரனைத்‌ தொடர்ந்து வந்து 
அஸ்வத்தாமனை எதிர்கொண்டான்‌. இருவரும்‌ ஒருவரை 
ஒருவர்‌ நோக்கி பெய்த அம்புகளால்‌ இணை நின்று 
பொருதியபடி சுழன்று வர திருஷ்டத்யும்னன்‌ 
உத்தரனிடம்‌ “பிதாமகர்‌ முன்‌ நம்‌ கேடயத்தேர்கள்‌ மட்டும்‌ 
எழட்டும்‌. ஆணை, அவர்‌ முன்‌ எவரும்‌ நிற்கலாகாது” 
என்றான்‌. உத்தரன்‌ “இல்லை, பாஞ்சாலரே. அவர்‌ 
குருதிவெறி கொண்டுவிட்டார்‌. விசை கொண்டுவரும்‌ 


பெருந்தேரின்‌ முன்‌ மரச்சக்கையை இட்டு 
விரைவழிப்பதுபோல அவர்‌ முன்‌ செல்கிறேன்‌” என்று 
கூவியபடி தன்‌ தேரை பீஷ்மரை நோக்கி செலுத்தினான்‌. 


பீஷ்மரைச்‌ சூழ்ந்து நின்றிருந்த கேடயத்தேர்களின்‌ நடுவே 
இடைபிளந்து அவன்‌ அவ்வளையத்தின்‌ 
உள்நுழைந்தான்‌. பீஷ்மர்‌ அவனைக்‌ கண்டதும்‌ உரக்க 
நகைத்து “மீண்டும்‌ வந்துளாய்‌, வா!” என்றார்‌. “ஆம்‌, 
உங்கள்‌ எதிர்நிற்கப்‌ போகிறேன்‌” என்று அவன்‌ 
கூவினான்‌. பீஷ்மரின்‌ அம்புகள்‌ அவனை அறைந்தன. 
அவ்வம்புமுனைகளையன்றி அவன்‌ பிறிதொன்றையும்‌ 
பார்க்கவில்லை. தன்‌ அம்புகளால்‌ ஒவ்வொன்றையும்‌ 
அடித்து கீழே உதிரச்செய்தான்‌. எத்தனை பொழுதென்பதே 
அவன்‌ முன்‌ உள்ள வினாவாக இருந்தது. அம்புகள்‌ 
சென்று அறைந்தபடியே இருந்தன. பீஷ்மரின்‌ 
அம்புகளால்‌ செத்து உதிர்ந்துகொண்டிருக்கும்‌ வீரர்களை 
அவன்‌ நோக்கினான்‌. உடைந்த தேர்களால்‌, விழும்‌ 
பிணங்களால்‌ அவன்‌ அகற்றப்பட்டான்‌. 


அவன்‌ புரவிகளில்‌ ஒன்று வெட்டுண்டு சரிய தேர்‌ 
நிலையழிந்தது. தொடர்ந்த அம்புகளால்‌ அவன்‌ புரவிகள்‌ 
அனைத்தும்‌ கழுத்தறுந்து முகம்‌ பதித்து நிலத்தில்‌ விழ 
அவன்‌ தேர்‌ சரிந்தது. அவன்‌ பிணங்கள்‌ நடுவே 
விழுந்தான்‌. “இளவரசே...” என அலறியபடி எழுந்த 
தேர்ப்பாகனின்‌ தலை அறுந்து சரிய அவன்‌ அசைந்தாடி 
உத்தரன்‌ மேல்‌ விழுந்தான்‌. அவன்மேல்‌ ஒரு தேர்ச்சகடம்‌ 
ஓடி அப்பால்‌ சென்றது. தன்மேல்‌ விழுந்த பிணங்களை 
உந்தி அகற்றியபடி உத்தரன்‌ தவழ்ந்து இரு 
தேர்களினூடாக அப்பால்‌ சென்றான்‌. பின்னிருந்து 
திருஷ்டத்யும்னன்‌ மேலும்‌ மேலுமென தேர்நிரைகளை 
அனுப்பினான்‌. அலையென அவை அவனைத்‌ தாக்கி 
அகற்றின. 


உடலெங்கும்‌ குருதியும்‌ நிணமுமாக உத்தரன்‌ எழுந்து 
நின்றான்‌. வெறியுடன்‌ இரு கைகளையும்‌ விரித்து 
வானோக்கி கூவினான்‌. திரும்பி அங்கே கிடந்த நீண்ட 
வேலை எடுத்துக்கொண்டு நோக்கியபோது மேலிருந்து 
பாகன்‌ விழுந்துவிட நிலையழிந்துகொண்டிருந்த கேடயம்‌ 
ஏந்திய களிற்றை கண்டான்‌. ஓடிச்சென்று அதன்‌ 
கழுத்துக்கயிற்றைப்‌ பற்றி தொற்றி மேலேறினான்‌. அதன்‌ 
இரு விலாவிலும்‌ எடைமிக்க வேல்கள்‌ அடுக்கப்பட்ட 
தூளிகள்‌ தொங்கின. கைவேலைச்‌ சுழற்றி அங்கே நின்ற 
கெளரவ நூற்றுவர்தலைவனை நோக்கி வீசினான்‌. 
அவன்‌ இரும்புக்கவசத்தை உடைத்து உட்புகுந்து 
அப்பால்‌ சென்று தேர்த்தட்டில்‌ அவனை தைத்தது அது. 


வேல்களை உருவி தேர்வீரர்களை எறிந்து வீழ்த்தியபடி 
அவன்‌ முன்னெழுந்தான்‌. 


“நில்‌, விராடனே!” என்று கூவியபடி சல்யர்‌ அவனெதிரே 
வந்தார்‌. சீற்றத்துடன்‌ கூவியபடி அவன்‌ அவரை 
எதிர்கொண்ட முதற்கணத்திலேயே அவருடைய தேரின்‌ 
மூன்று புரவிகளை வேலெய்து வீழ்த்தினான்‌. சரிந்த 
தேரிலிருந்து அருகே வந்த புரவிமேல்‌ பாய்ந்த சல்யர்‌ 
அப்புரவியும்‌ அவன்‌ வேலால்‌ குத்தப்பட்டு சரிய நிலத்தில்‌ 
பாய்ந்து நின்றார்‌. ஒரு தேர்‌ அவரை மறைத்தபடி 
சென்றமையால்‌ அவர்‌ நெஞ்சுநோக்கி அவன்‌ செலுத்திய 
வேலில்‌ இருந்து தப்பினார்‌. தேர்ச்சகடத்துக்கு அப்பால்‌ 
ஒளிந்துகொண்டு வில்லை இழுத்து நாண்‌ தொடுத்து 
அவன்‌ தோளில்‌ எய்தார்‌. அவன்‌ வீசிய வேல்‌ அவர்‌ 
அருகே வந்து தைக்க பாய்ந்து நிலத்தில்‌ விழுந்து சுழன்று 
எழுந்த விசையில்‌ அடுத்த அம்பை எய்தார்‌. அவன்‌ 
யானைமேலிருந்து கீழே விழுந்தான்‌. அவர்‌ கீழிருந்து 
வாளொன்றை எடுத்தபடி பாய்ந்து ஒரே வீச்சில்‌ அந்த 
யானையின்‌ துதிக்கையை வெட்டி எறிந்தார்‌. 


சரிந்து விழுந்த யானைக்கு அடியிலிருந்து உருண்டு உடல்‌ 
விடுவித்து எழுந்த உத்தரன்‌ இறுதி வேலை அவர்‌ மேல்‌ 
வீச அவர்‌ அதை ஒழிந்தபோது தொடையில்‌ வேல்‌ 
குத்தியது. ஆழ இறங்கிய வேலுடன்‌ அவர்‌ நின்று 
தள்ளாடினார்‌. யானையின்‌ உயிர்த்துடிப்புக்கு அடியில்‌ 
இருந்து அவன்‌ தன்னை முழுமையாக விடுவித்து 
காலூன்றி எழுந்தபோது வெறிகொண்டு கூவியபடி 
பாய்ந்து அவன்‌ நெஞ்சில்‌ ஓங்கி உதைத்தார்‌. அவன்‌ 
நிலையழிந்து தள்ளாட மேலும்‌ உதைத்த சல்யர்‌ அதே 
வீச்சில்‌ மல்லாந்து விழுந்த அவன்‌ தலையை 
வெட்டினார்‌. கழுத்திலிருந்து துண்டுபட்ட அவன்‌ தலை 
உருண்டு தெறிக்க அதை அவர்‌ ஓங்கி உதைத்து 
உருட்டினார்‌. உடல்‌ நிலத்தில்‌ கிடந்து கைகளை 
மண்ணில்‌ அறைந்து கால்கள்‌ உதைத்துக்கொண்டு 
துடித்து இழுபட அவர்‌ வேல்‌ தைத்த காலை நிலத்தில்‌ 
ஊன்றி நின்றபின்‌ நிலையழிந்து வேலுடன்‌ பக்கவாட்டில்‌ 
தள்ளாடி விழுந்தார்‌. 


உத்தரன்‌ கொல்லப்பட்டதை கண்ட முதல்‌ வீரன்‌ தன்‌ 
இடையிலிருந்த கொம்பை எடுத்து ஊத ஒன்றிலிருந்து 
ஒன்றென கொம்புகளும்‌ முரசுகளும்‌ ஒலிக்கலாயின. 
சூழ்ந்திருந்த படைவீரர்கள்‌ அதிர்ந்து படைக்கலம்‌ 
தாழ்த்தி செய்வதறியாது நின்றனர்‌. முரசொலிதான்‌ 
அவர்களுக்கு ர விராடர்‌! விராடர்‌ வீரச்சாவு! 
விராட பெரும்பலி!” என்று கூவி அறிவித்தது. பாண்டவப்‌ 


படையிலிருந்து “விராட மைந்தர்‌ விண்ணேகுக! 
வீரவிராடர்‌ நிறைவுறுக! விராடகுலச்‌ சிம்மம்‌ புகழ்‌ 
நிலைகொள்க!” என வாழ்த்தொலிகள்‌ எழுந்தன. 
திருஷ்டத்யும்னன்‌ தன்‌ தேரைத்‌ திருப்பி விரைந்து வந்து 
துண்டாகிக்‌ கிடந்த உத்தரனின்‌ உடலைக்‌ கண்டு 
திகைத்து வில்‌ தாழ்த்தினான்‌. உடைந்து குவிந்த 
தேர்களினூடாக சல்யரின்‌ மகன்‌ ருக்மாங்கதன்‌ 
தலைமையில்‌ வந்த கெளரவப்‌ படையினர்‌ சல்யரைத்‌ 
தூக்கி தேரிலிட்டு கொண்டுசென்றார்கள்‌. எலும்பில்‌ 
கோத்த அவருடைய தொடைவேல்‌ நின்று ஆடியது. அவர்‌ 
கை வாளை இறுகப்பற்றியபடி நினைவிழந்திருந்தார்‌. 
சல்யரின்‌ இளைய மகன்‌ ருக்மரதன்‌ தன்‌ கொம்பை 
எடுத்து வெற்றிக்கூச்சலை எழுப்ப கெளரவப்‌ படை 
வெற்றிமுழக்கமிடத்‌ தொடங்கியது. 

[1௨௨6] உத்தரன்‌ களம்பட்ட செய்தியை முரசுகளின்‌ 
ஓசையிலிருந்து ஸ்வேதன்‌ அறிந்தான்‌. விராடர்‌ களத்தில்‌ 
விழுந்த செய்தியால்‌ விராடப்‌ படையினர்‌ உளளஎழுச்சி 
அணைந்து ஒருவரை ஒருவர்‌ தோளோடு தோள்பட 
அழுத்தியபடி பின்னகர்ந்துகொண்டிருந்தனர்‌. உத்தரன்‌ 
இறந்த செய்தி அவர்களை மேலும்‌ தளரச்செய்தது. 
உடலில்‌ இருந்து உடலுக்கெனப்‌ பரவிய சோர்வு 
அவர்களை அலைவளைவென பின்னகரச்‌ செய்தது. 
படைகளின்‌ பின்னால்‌ இருந்த அறிவிப்பு 
மேடையிலிருந்து “விராடப்‌ படைகளை தடுத்து 
நிறுத்துங்கள்‌. அவை கலைந்து குவிவதை தடுங்கள்‌. 
அவற்றுக்கிடையே ஐந்து விரல்களென பாஞ்சாலத்தின்‌ 
படைகளும்‌ இந்திரப்பிரஸ்தத்தின்‌ படைகளும்‌ 
ஊடுருவட்டும்‌. ஒவ்வொரு விராடப்‌ படைப்பிரிவுடனும்‌ 
பிற படைப்பிரிவு ஒன்று இணைந்திருக்கவேண்டும்‌. 
பின்னடைவை நிறுத்துக! ஒருமுனை கொண்டு எழுந்து 
நில்லுங்கள்‌!” என்று ஆணை வந்துகொண்டிருந்தது. 
அந்த ஆணையால்‌ சிறுமையுணர்ந்த ஸ்வேதன்‌ தன்‌ 
படைகளை நோக்கி “முன்னேறுங்கள்‌! முன்னேறுங்கள்‌!” 
என்று கூச்சலிட்டான்‌. 


விராடர்களின்‌ உளநிலையை குலாடர்களும்‌ 
அடைந்தனர்‌. அவர்களுக்கிடையே எந்த ஒப்புமையும்‌ 
உரையாடலும்‌ இல்லாத போதும்கூட உடல்மொழியால்‌, 
புரவிகளை செலுத்தும்‌ முறையால்‌ ஒருவரோடொருவர்‌ 
அடையாளம்‌ கண்டுகொண்டிருந்தனர்‌. தன்னுடைய 
படை பின்னால்‌ செல்வதைக்‌ கண்டு ஸ்வேதன்‌ கையை 
தூக்கி “பின்னிருக்கும்‌ படை அசையாமல்‌ நிற்க 
வேண்டும்‌. பின்னிருந்து தேர்நிரையொன்று முன்னால்‌ 
காலாட்களை உந்தி வரவேண்டும்‌. புரவிப்படைவீரர்கள்‌ 
பதினெட்டு பிரிவுகளாக பிரிந்து தங்கள்‌ நடுவே 
காலாட்படைகளுக்கு இடங்கொடுங்கள்‌. புரவிப்படையும்‌ 
காலாட்படையும்‌ இணைந்து முன்னகர வேண்டும்‌” என்று 
ஆணையிட்டான்‌. 


புரவிப்படை காலாட்கள்‌ நடுவே செல்லும்போது அதன்‌ 
விரைவு குறைகிறது. விரைவு குறைவது பட வத்தல்‌ 
குறைக்கும்‌. ஆனால்‌ பின்நகர்கையில்‌ அதுவே 
பின்நகர்வதற்குரிய தடையுமென்றாகி படையை 
நிறுத்தும்‌. “முன்நகர்க! முன்நகர்க!” என்று கூவியபடி 


அவன்‌ தன்‌ தேரை எதிர்த்து வந்துகொண்டிருந்த 
கெளரவப்‌ படைகளின்‌ நடுவே நிறுத்தி அம்புகளால்‌ 
தாக்கிக்கொண்டிருந்தான்‌. கெளரவ நூற்றுவரும்‌ 
இருண்ட கோட்டைச்சுவரென தங்கள்‌ தேர்களில்‌ 
நின்றவாறு பிறை வடிவில்‌ அவனை 
சூழ்ந்‌ ந்துகொண்டிருந்தனர்‌. உலோகநீரலை ஒன்று 
லாகநீரலையைச்‌ சந்திப்பதுபோல அம்புகளால்‌ 
முட்டியபடி அவன்‌ துச்சகனை எதிர்கொண்டான்‌. 
அம்புகளால்‌ பொருதி ஒருசிறு இடைவெளியினூடாக 
துச்சகனின்‌ கவசத்தை உடைத்தான்‌. அவன்‌ நெஞ்சிலும்‌ 
தோளிலும்‌ அம்பை செலுத்தி தேர்த்தட்டில்‌ 
விழவைத்தான்‌. அவனை காக்கும்பொருட்டு இடைபுகுந்த 
ப்‌ தலைக்கவசத்தை சிதறடித்து அவன்‌ காதை 
வி எறிந்தான்‌. பிறிதொரு அம்பினால்‌ அவன்‌ கழுத்தில்‌ 
தாக்கி குருதி பீறிட தேரிலிருந்து பாய்ந்திறங்கச்‌ 
செய்தான்‌. 


விந்தனும்‌ அனுவிந்தனும்‌ அவர்களின்‌ காவலுக்கு வர 
அவர்களை ஒரே தருணத்தில்‌ எதிர்கொண்டான்‌. 
தொடைக்கவசம்‌ உடைந்து தெறிக்க அம்பு பாய்ந்து 
தேரிலிருந்து முத்‌ விந்தனை படைவீரர்கள்‌ 
சூழ்ந்தனர்‌. அனுவிந்தன்‌ தன்‌ புரவியை இழுத்தபடி 
பின்னால்‌ சென்றான்‌. துச்சலன்‌ “கொல்லுங்கள்‌ அந்த 
விராடனை! கொல்லுங்கள்‌ நிஷாதனை! அவனை 
கொல்லாமல்‌ இன்னொரு அடியை நாம்‌ முன்னெடுக்க 
இயலாது” என்று கூவினான்‌. உரக்க நகைத்தபடி 
ஸ்வேதன்‌ “என்னை கொல்ல உங்களால்‌ இயலாது, 
கெளரவரே. நான்‌ வில்விஜயனின்‌ மாணவன்‌” என்று 
கூவினான்‌. சதாசுவாக்‌, உக்ரசிரவஸ்‌, உக்ரசேனன்‌, 
சேனானி ஆகியோர்‌ வில்கொண்டு முன்னால்‌ வந்தனர்‌. 
அவர்களின்‌ விற்களை உடைக்கவும்‌ கைகளிலும்‌ 
தோளிலும்‌ கவசங்களை உடைத்து அம்புகளை 
செலுத்தவும்‌ அவனுக்கு சில கணங்களே தேவைப்பட்டன. 


அத்தருணத்தில்‌ துச்சலன்‌ எய்த அம்பு வந்து அவன்‌ 
நெஞ்சுக்‌ கவசத்தை தாக்கியது. அவன்‌ நிலைகுலைந்து 
தேர்த்தட்டில்‌ முழங்காலிட்டு அமர தலைக்கவசத்தை 
பிறிதொரு அம்பு உடைத்துச்‌ சென்றது. தான்‌ ஓர்‌ அடி 
பின்னகர்ந்தால்கூட தன்‌ ஒட்டுமொத்தப்‌ படையும்‌ இடிந்து 
பின்னால்‌ சரியும்‌ என்று உணர்ந்து “முன்நகர்க! 
முன்நகர்க!” என்று கூவியபடி ஸ்வேதன்‌ தேரை 
செலுத்தினான்‌. அவனைத்‌ தொடர்ந்து குலாடர்களின்‌ 
படை முட்டித்ததும்பி வந்தது. “ஒரு கணமும்‌ 
நில்லாதீர்கள்‌! அம்பு தொடுங்கள்‌! தயங்கவேண்டாம்‌!” 
என்று அவன்‌ கூவினான்‌. பின்னாலிருந்து சாத்யகியின்‌ 


மைந்தர்கள்‌ உத்‌ஃபுதனும்‌ சந்திரபானுவும்‌ சபரனும்‌ 
சாந்தனும்‌ முக்தனும்‌ தேரில்‌ வந்தனர்‌. பாஞ்சால 
மைந்தர்கள்‌ திருஷ்டகேதுவும்‌ க்ஷத்ரதர்மனும்‌ 
க்ஷத்ரஞ்சயனும்‌ மனாதனும்‌ உடன்‌ எழுந்து வந்தனர்‌. 
படைகளிலிருந்த இளையோரின்‌ திரளொன்று அவனைச்‌ 
சூழ அவர்கள்‌ வெறிகொண்டு அம்புகளால்‌ தாக்கியபடி 
கெளரவர்களை பின்னகர்த்திச்‌ சென்றனர்‌. 


ரிசிரவஸின்‌ குரல்‌ அப்பால்‌ கேட்டது. “பாண்டவ 

ளையோர்‌ இங்கிருக்கிறார்கள்‌! அவர்களை 
சூழ்ந்துகொள்க!” ஸ்வேதன்‌ பூரிசிரவஸை நோக்கி 
சென்றான்‌. கெளரவப்‌ படையிடம்‌ “இளையோர்‌ 
அச்சமற்றவர்கள்‌. அவர்களின்‌ விசை நம்மை 
இரண்டாகப்‌ பிளந்துவிடக்கூடும்‌” என்றான்‌ பூரிசிரவஸ்‌. 
ஸ்வேதன்‌ தொலையம்பை எடுத்து பூரிசிரவஸின்‌ தேரை 
தாக்கினான்‌. அம்பு குறிதவறி பூரிசிரவஸின்‌ 
தேர்ப்பாகனின்‌ தலையை துண்டித்தது. தேர்‌ 
மேடையிலிருந்து விழுந்து புரவிகளின்‌ காலடியில்‌ அவன்‌ 
சிக்கிக்கொண்டான்‌. பூரிசிரவஸ்‌ முழந்தாளிட்டு அமர்ந்து 
புரவிகளின்‌ கடிவாளத்தை பிடித்து இழுத்து தேரை 
திருப்பி அப்பாலிருந்த தன்‌ படைகளுக்குள்‌ புகுந்தான்‌. 
கெளரவ மைந்தர்கள்‌ எழுவர்‌ கூச்சலிட்டபடி விற்களுடன்‌ 
அவனை நோக்கி வந்தனர்‌. ஸ்வேதன்‌ அவர்களை 
ஒவ்வொருவரையாக அம்பால்‌ அறைந்தான்‌. சப்தமனும்‌ 
தசமனும்‌ வராகனும்‌ விப்ரலிப்தனும்‌ ஒவ்வொருவராக 
அவன்‌ அம்புகளை நெஞ்சிலும்‌ கழுத்திலும்‌ ஏற்று 
தேரிலிருந்து அலறி விழுந்தனர்‌. கராளனும்‌ முகுந்தனும்‌ 
முத்ரனும்‌ தலையறுந்து விழுந்தார்கள்‌. கெளரவ 
மைந்தர்களை காக்க மேலும்‌ இளையோர்‌ அங்கிருந்து 
கிளம்பி கூச்சலிட்டபடி வந்தனர்‌. 


ஸ்வேதன்‌ ஒவ்வொருவரையாக வீழ்த்தினான்‌. ஒருவர்‌ 
வீழ்வது இன்னொருவரின்‌ கண்‌ பிறழவும்‌ கை தளரவும்‌ 
செய்தது. மாளவ மன்னனின்‌ இளைய மைந்தன்‌ 
உலூகனையும்‌ கூர்ஜர மன்னனின்‌ இளைய மைந்தன்‌ 
உத்‌ஃபுதனையும்‌ அவன்‌ அம்புகளால்‌ துளைத்து 
சரியச்செய்தான்‌. தொடர்ந்த விசைகொண்ட தாக்குதலால்‌ 
கெளரவர்கள்‌ பின்னடையத்‌ தொடங்கினர்‌. குறையா 
விசையுடன்‌ பாண்டவர்களை 
பின்தள்ளிக்கொண்டிருந்த கெளரவப்‌ படையின்‌ 
அப்பகுதி மட்டும்‌ தொய்வுற்றுப்‌ பின்னகரத்‌ 
தொடங்கியது. “விடாதீர்கள்‌! மேலும்‌ சற்று 
தொலைவுதான்‌! இப்படையை இரண்டாக 
பிளந்துவிடலாம்‌! ஊடுருவி பிளந்துவிட்டால்‌ அதன்‌ 
பிறகு அவர்களால்‌ முன்னேற இயலாது” என்று ஸ்வேதன்‌ 


“உடனே செல்வோம்‌... நம்மை எவர்‌ 
முந்திச்செல்வாரென்று பார்த்துவிடுவோம்‌” என்றார்‌. 
திரும்பி இளநாகனை சுட்டி “இவ்விளவல்‌ நம்மைப்பற்றி 
நன்கறிந்திருக்கிறார்‌. இவரையும்‌ 
அழைத்துச்செல்வோமே” என்றார்‌. 


இளைஞன்‌ ஐயத்துடன்‌ நோக்கி “தங்கள்‌ ஊர்‌ எது?” 
என்றான்‌. இளநாகன்‌ “அகவன்‌ மகனே! அகவன்‌ மகனே! 
தலையணை பறித்த நன்னெடும்பாகை அகவன்‌ மகனே! 
பாடுக பாட்டே! இன்னும்‌ பாடுக பாட்டே! பழையன்‌ 
நன்னெடுங்‌ குன்றம்‌ பாடிய பாட்டே!” என்று கையைத்‌ 
தூக்கிப்‌ பாட பலர்‌ திரும்பி நோக்கிச்‌ சிரித்தனர்‌. அவன்‌ 
தன்‌ தந்தை கையைப்பிடித்து அழைத்துக்கொண்டு 
விரைந்து விலகிச்சென்றான்‌. கிழவர்‌ “அவர்‌ பாடிய 
அந்தப்பாடலை நாம்‌ குறித்துக்கொள்ளலாமே. நம்‌ 
குலத்தைப்பற்றியல்லவா பாடுகிறார்‌?” என்று 
சொன்னபடி பின்னால்‌ சென்றார்‌. 


அப்பால்‌ ஊண்பந்தலின்‌ வாயிலை மறித்த மூங்கில்‌ 
விலக மக்கள்‌ வெள்ளம்‌ உள்ளே பிதுங்கி மிதித்து கூவி 
ஆர்ப்பரித்துச்‌ செல்லும்‌ ஒலி எழுந்தது. இளநாகன்‌ 
புன்னகையுடன்‌ அவற்றைப்பார்த்தபம நின்றிருந்தான்‌. 
மறுபக்கம்‌ அரண்மனையின்‌ பெருங்கதவம்‌ திறக்க 
ஏவல்மைந்தர்‌ எழுவர்‌ வெளியே வந்து கொம்புகளையும்‌ 
பறைகளையும்‌ ஒலித்தனர்‌. நிமித்திகன்‌ உரத்தகுரலில்‌ 
“ஐந்நிலத்தையும்‌ வெண்குடையால்‌ மூடி ஆளும்‌ அரசன்‌, 
மூவேந்தரும்‌ அடிபணியும்‌ மூத்தோன்‌, தென்கடல்‌ தொட்டு 
வடமலை ஈறாக மண்ணளக்கும்‌ தண்கோலேந்திய 
கொற்றவன்‌, தென்முடி என மணிமுடி சூடிய மன்னன்‌ 
சேந்தூர்‌ கிழான்‌ தோயன்பழையன்‌ எழுந்தருள்கிறார்‌!” 
என அறிவித்தான்‌. கூடி நின்றவர்கள்‌ கைகளைத்‌ தூக்கி 
“வாழ்க! வாழ்க!” என்றனர்‌. 


மங்கலப்பரத்தையர்‌ எழுவர்‌ அணித்தாலங்கள்‌ ஏந்தி 
முன்னால்‌ வர தொடர்ந்து சேந்தூர்‌ கிழான்‌ 
தோயன்பழையன்‌ கனத்து உருண்டு தன்னை 
ஆரத்தழுவிய துணைபோலத்‌ தெரிந்த பெருவயிற்றின்‌ 

து மார்பிலணிந்த மணியாரம்‌ சுருண்டு அமர்ந்திருக்க 
கைகூப்பி வணங்கியபடி வெளியே வந்தார்‌. அவர்‌ 
தலைக்குமேல்‌ ஒருவன்‌ வெண்கொற்றக்குடையைப்‌ 
பிடித்திருந்தான்‌. பழையனின்‌ தலையில்‌ பொன்னாலான 
மணிமுடி வைக்கப்பட்டிருந்தது. பழங்காலத்து 
மணிமுடியாதலால்‌ அது சற்றுப்பெரிதாக இருந்தது. 
தலையில்‌ சுற்றிய துணிமீது அதை அழுத்தி 
வைத்திருந்தார்‌. 


கூவினான்‌. வெற்றி இளையோரோை களிப்புறச்‌ செய்தது. 
ஒருவருக்கொருவர்‌ கூச்சலிட்டு நகையாடியபம அவர்கள்‌ 
கெளரவர்களை அழுத்தி வளைத்து பின்னால்‌ 
கொண்டுசென்றனர்‌. 


பின்னடைந்த விராடர்களின்‌ படையை சாத்யகியும்‌ 
திருஷ்டத்யும்னனும்‌ நகுலனும்‌ இணைந்து தடுத்து 
ஒன்றாக்கினர்‌. படைகளின்‌ பின்நிரையில்‌ நின்றிருந்த 
யானைப்படை பெரிய கேடயத்‌ தடுப்புகளை 
துதிக்கைகளால்‌ தூக்கி ஒன்றுடன்‌ ஒன்று 
பொருந்தவைத்து ஒரு கோட்டைச்சுவரென்று ஆக்கி 
பின்னகர்ந்தவர்களை தடுத்து முன்னால்‌ உந்திகொண்டு 
வந்தது. முன்நகர்வு நிகழ்ந்ததுமே ஒவ்வொரு 
படைவீரனுக்கும்‌ அது ஓர்‌ உடற்செய்தியாக சென்று 
சேர்ந்தது. சில அடிகள்‌ முன்நகர்ந்ததுமே பின்னடைய 
வேண்டுமென்ற விழைவை அவர்கள்‌ இழந்தார்கள்‌. 
தன்னியல்பால்‌ மேலும்‌ மேலும்‌ முன்னகரத்‌ தொடங்கினர்‌. 
உடலின்‌ முன்நகர்வே உள்ளத்தின்‌ முன்நகர்வாக மாற 
வெறிக்கூச்சலெழுப்பி மேலும்‌ சென்றனர்‌. அவர்கள்‌ 
முன்நகர்ந்து வரக்கண்டதுமே தடையின்றி முன்நகர்ந்து 
கொண்டிருந்த கெளரவப்‌ படைகள்‌ அறியாமல்‌ பின்னடி 
வைத்தன. அவர்களை பின்னடைய வைக்க முடிகிறது 
என்ற எண்ணம்‌ பாண்டவப்‌ படைகளை மேலும்‌ 
விசைகொண்டு முன்நகரச்‌ செய்தது. 


கெளரவப்‌ படைகளின்‌ சூழ்கை மெல்ல 
மாறிக்கொண்டிருப்பதை ஸ்வேதன்‌ பார்த்தான்‌. 
மான்கொம்பின்‌ கிளைகள்‌ ஒன்றின்‌ வாலை பிறிது 
விழுங்கும்‌ நாகங்கள்‌ என கவ்விக்கொண்டு பெருஞ்சுருள்‌ 
என்றாயின. அச்சுழியின்‌ மையத்தில்‌ பீஷ்மர்‌ 
நின்றிருந்தார்‌. அணுகும்‌ அனைவரையும்‌ சுழற்றி 
இழுத்துக்கொண்டு சென்று பீஷ்மர்‌ முன்‌ செலுத்தியது 
அச்சுழியின்‌ சுழற்சி. “மண்டலச்சூழ்கை!” என்று அவன்‌ 
கூவினான்‌. திருஷ்டத்யும்னன்‌ அதை 
உணர்ந்திருக்கிறானா என்று அவன்‌ எண்ணி 
திரும்புவதற்குள்‌ “மண்டலம்‌ சூழ்கிறது. பின்நகர்ந்து 
ஒன்றுதொடுத்துக்கொள்க! மின்கதிர்‌ எனச்‌ சூழ்க!” என்று 
முரசொலி எழுந்தது. 


பாண்டவப்‌ படையினர்‌ ஒருவரோடொருவர்‌ மலர்கள்‌ 
சரமாவதுபோல்‌ தொடுத்துக்கொள்ள மின்கதிர்‌ என 
சூழ்கை ஒருங்கியது. சவுக்கென நெளிந்தும்‌ நாகமென 
பாய்ந்தும்‌ சுருங்கி விரிந்து தாக்கியது அவர்களின்‌ படை. 
“மின்படை கூர்கொண்டு செல்க! மண்டலத்தின்‌ 
வளைவுகளை உடைத்து சிதறடியுங்கள்‌!” என ஆணை 


எழுந்தது. சுழியின்‌ அறுபடாச்‌ சுழற்சியே அதன்‌ ஆற்றல்‌. 
அதை எங்கு உடைத்தாலும்‌ அது சிதறத்தொடங்கும்‌. 
ஸ்வேதன்‌ “முன்செல்க... வளையத்தை உடையுங்கள்‌!” 
என்று ஆணையிட்டபடி முன்னால்‌ பாய்ந்தான்‌. 


அவர்களின்‌ முதல்‌ அடியிலேயே கெளரவப்‌ படையின்‌ 
அலைவளைவு இரண்டாக துண்டிக்கப்பட்டது. 
“தொடர்ந்து செல்லுங்கள்‌! அவ்விரிசலை 
விரிவாக்குங்கள்‌! அவர்களை இணைய விடாதீர்கள்‌!” 
என்று பின்னாலிருந்து திருஷ்டத்யும்னன்‌ கூவினான்‌. 
எஞ்சிய விராடப்படையும்‌ குலாடர்களின்‌ படையும்‌ 
இணைந்து அந்த இடைவெளியினூடாக உள்ளே 
நுழைந்தன. கெளரவப்‌ படைகளின்‌ பிளவின்‌ இரு 
விளிம்புகளையும்‌ ஒன்றாக இணைக்கும்பொருட்டு 
ஒருபுறம்‌ அஸ்வத்தாமனும்‌ மறுபுறம்‌ ஜயத்ரதனும்‌ 
அம்புகளை எய்தபடி தங்கள்‌ படைகளால்‌ அழுத்தினர்‌. 
ஆனால்‌ முன்நகரும்‌ விசைகொண்டிருந்த குலாடர்களின்‌ 
படை அவர்களை மேலும்‌ மேலும்‌ விலக்கிச்‌ சென்றது. 


“இன்றொரு நாள்‌! இன்றொரு நாள்‌!” என்று ஸ்வேதனின்‌ 
உள்ளம்‌ தாவியது. உள எழுச்சியால்‌ கைவிரல்‌ நுனிகளில்‌ 
குருதி உறுத்துவதை அப்போதுதான்‌ உணர்ந்தான்‌. எழும்‌ 
படையை பின்னடையச்‌ செய்துவிட்டால்‌ இந்த நாளை 
கடந்துவிடுவேன்‌. இன்றொரு நாள்‌! குலாடம்‌ 
பாரதவர்ஷத்தை வென்று முன்‌ நிற்கும்‌. என்‌ மூதாதையர்‌ 
ஆயிரமாண்டு கண்ட கனவு. இதை எங்கிருந்து 
எண்ணிக்கொண்டிருக்கிறேன்‌? என்‌ கைகள்‌ 
வெறிகொண்டு அம்புகளை எய்கின்றன. என்‌ உள்ளம்‌ 
ஒவ்வொரு இலக்கை வெல்லும்போதும்‌ கூச்சலிடுகிறது. 
என்‌ சித்தம்‌ அம்புகளையும்‌ படைநகர்வுகளையும்‌ 
எதிரியின்‌ சூழ்கைகளையும்‌ அங்கிருக்கும்‌ ஒவ்வொரு 
படைவீரனின்‌ எண்ணத்தையும்‌ தொட்டு கணக்கிடுகிறது. 
இவற்றுக்கு அப்பால்‌ நின்று காலமின்மையில்‌ திளைத்து 
இத்தருணத்தை நோக்கிக்கொண்டிருக்கிறது 
பிறிதொன்று. ஒரு மனிதனுக்குள்‌ குடிகொள்வது 
எத்தனை ஆழம்‌? பல்லாயிரம்பேர்‌ திரண்டு ஒருடலென 
போர்புரியும்‌ இப்படைப்பிரிவும்கூட ஓர்‌ உடல்தானா? 
சிதறிப்பரந்த பெருமானுடன்‌! ஒன்றென்று 
குடிகொள்பவன்‌! 


அப்பாலிருந்து சங்கொலி எழுந்தது. “பீஷ்மர்‌! பீஷ்மர்‌!” 
என்று குரல்கள்‌ முழங்கின. பிஷ்மர்‌ 
வந்துகொண்டிருக்கிறார்‌ என்று பாண்டவர்களின்‌ 
முரசுகள்‌ ஆணையிட்டன. “சூழ்ந்து கொள்ளுங்கள்‌! 
பீஷ்மரை இவ்விரு படைகளை இணைக்கும்‌ இடத்துக்கு 


வரவிடாதீர்கள்‌! முன்னேறுங்கள்‌! ஒருகணமும்‌ 
நில்லாதீர்கள்‌!” என்று ஆணையிட்டபடி தன்‌ 
படைவீரர்கள்‌ தன்னைத்‌ தொடர கைகாட்டி 
கெளரவர்களின்‌ தேர்நிரையை உடைத்து 
சித்ரகுண்டலனையும்‌ சுஜாதனையும்‌ அம்புகளால்‌ 
அறைந்து தேர்த்தட்டில்‌ விழச்செய்தான்‌ ஸ்வேதன்‌. 
சுஜாதனின்‌ தேர்ப்பாகன்‌ தலையறைந்து விழ தேர்கள்‌ 
விசைகொண்டு முன்நகர்ந்து கவிழ்ந்தன. அதில்‌ முட்டி 
குண்டசாயியின்‌ தேர்‌ கவிழ்ந்தது. சித்ராயுதன்‌ அம்புபட்டு 
புரவியிலிருந்து விழுந்தான்‌. சுஜாதன்‌ அம்பு பாய்ந்த 
விலாவுடன்‌ புண்பட்ட காலை இழுத்து கூச்சலிட்டபடி 
துர்விகாகனின்‌ தேரை நோக்கி ஓடினான்‌. 


ஸ்வேதன்‌ தன்னை வழிமறித்த புரவிகள்‌ இரண்டை 
வாளால்‌ வெட்டிச்‌ சரித்து அந்த இடைவெளியினூடாக 
புரவியை கொண்டு சென்று பீஷ்மரை அணுகினான்‌. 
பின்னாலிருந்து “பீஷ்மரை சூழ்ந்துகொள்க! வில்லவர்‌ 
அனைவரும்‌ பஷ்மரை சூழ்ந்துகொள்க!” என்று முரசு 
ஆணையிட்டது. மல்ல நாட்டு இளவரசர்கள்‌, கிராதர்கள்‌, 
அசுரர்கள்‌, அரக்கர்கள்‌ என வில்லவர்‌ அனைவரும்‌ 
தங்கள்‌ தேர்களில்‌ வெவ்வேறு படைகளிலிருந்து பிதுங்கி 
திரண்டெழுந்து வலை போலாகி பீஷ்மரை 
சூழ்ந்துகொண்டனர்‌. ஸ்வேதன்‌ தலை திருப்பி 
நோக்கியபோது அனைவருமே இளமைந்தர்‌ என்பதை 
கண்டான்‌. பீஷ்மர்‌ அவர்களை எப்படி எதிர்கொள்வார்‌ 
என்று எழுந்த எண்ணம்‌ முடிவதற்குள்ளகாவே மச்சர்‌ 
குலத்து இளவரசன்‌ குண்டலன்‌ தலையறுந்து 
தேர்த்தட்டில்‌ விழுந்து துடித்தான்‌. கீர்வ நாட்டு இளவரசன்‌ 
ஹயன்‌ பிறையம்பால்‌ துண்டுபட்டு கீழே விழுந்தான்‌. 
மீசைஅரும்பாத முகம்‌, சிறுகுழவிக்குரியவை என 
உதடுகள்‌, அப்போதும்‌ புன்னகை எஞ்சியிருந்த அழகிய 
விழிகள்‌. 


உடலெங்கும்‌ நடுக்கு எழ ஸ்வேதன்‌ பீஷ்மரை பார்த்தான்‌. 
அவர்‌ தலையிலிருந்து கால்வரை நிணமும்‌ குருதியும்‌ 
வழிந்துகொண்டிருந்தன. நாணிழுத்து அம்புவிட்டபோது 
துடித்த வில்லிலிருந்து குருதித்துளிகள்‌ தெறித்தன. 
இளையோரின்‌ அம்புகள்‌ எவையும்‌ அவரை 
சென்றடையவில்லை. ஆனால்‌ அவர்‌ விடுத்த ஒவ்வொரு 
அம்பும்‌ இளவரசர்களின்‌ தேர்களை சிதைத்தன. 
கவசங்களை உடைத்து வீழ்த்தின. அவர்கள்‌ 
நிலைதடுமாறிய கணம்‌ கழுத்தறுத்து வீசின. 
நெஞ்சுபிளந்து தேர்த்தட்டிலிருந்து ழ்‌ சரித்தன. 
வெறிகொண்டவர்போல்‌ நகைத்தபடி பீஷ்மர்‌ 
இளையவரை கொன்று குவித்தார்‌. மகாநிஷாதகுலத்து 


சந்திரகனும்‌ அவன்‌ ஏழு உடன்பிறந்தாரும்‌ இறந்து 
விழுந்தனர்‌. குலித குடியின்‌ இளவரசன்‌ உக்ரசீர்ஷனும்‌ 
பன்னிரு உடன்பிறந்தாரும்‌ கொல்லப்பட்டார்கள்‌. 
சுருதசேனன்‌ நெஞ்சில்‌ அம்புபட்டு தேர்த்தட்டில்‌ 
விழுந்தான்‌. அவனுக்கு உதவச்சென்ற சதானீகன்‌ 
தொடையில்‌ அம்புபட்டு தேரிலிருந்து கீழே விழுந்தான்‌. 
அவர்களை கொக்கிகளை வீசி தூக்கி எடுத்து அகற்றி 
கொண்டுசென்றனர்‌ காப்புப்படையின்‌ கேடய வீரர்கள்‌. 


பீஷ்மரைச்‌ சூழ்ந்து இளைய உடல்கள்‌ மண்ணில்‌ 
புழுத்திரள்‌ எனத்‌ துடித்துக்‌ 
குமிழியிட்டுக்கொண்டிருந்தன. தலையோ கால்களோ 
அறுபட்டு உருவழிந்ததுமே தசையென்றாகிவிடுகின்றன 
உடல்கள்‌. உயிர்‌ வெற்றசைவென எஞ்சியிருப்பவை. 
இறுதிவிசையால்‌ முள்ளில்‌ சிக்கியிருக்கும்‌ ஆடை 
காற்றிலெழுந்து பறப்பதுபோல விலகி அகல விழைந்து 
துடிக்கிறது உடல்‌. மண்ணில்‌ உதைக்கும்‌ கால்கள்‌. 
காற்றைப்‌ பற்றும்‌ கைகள்‌. வெறித்த விழிகள்‌, 
வெண்பற்கள்‌. இவன்‌ அஸ்வகுடியின்‌ இளவரசன்‌ 
காமிகன்‌. இவன்‌ காந்தகுடியின்‌ குமுதன்‌. அதோ மாதல 
குடியின்‌ சுதீரன்‌. போர்‌ என்று உளம்‌ கிளர்ந்து எழுந்த 
இளையோர்‌. அன்னையர்‌ மடியில்‌ அமர்த்தி ஊட்டிய 
பால்சோறு இன்னமும்‌ அவர்களின்‌ உடல்களில்‌ இருந்து 
அகன்றிருக்காது. சாவின்‌ பெருங்களம்‌. தன்‌ நெஞ்சில்‌ 
அச்சொற்கள்‌ துயரில்லா பெருக்கென ஓடுவதை 
ஸ்வேதன்‌ உணர்ந்தான்‌. சாவின்‌ பெருங்களம்‌ என்ற 
சொல்‌ காற்றில்‌ ஒரு சித்திரப்பதாகை என அவன்‌ முன்‌ 
நின்றது. அதை கிழித்தபடி அவன்‌ முன்னால்‌ சென்றான்‌. 


“இளையோர்‌ பின்வாங்குக! இளையோர்‌ பின்வாங்குக!” 
என்று முரசு முழங்கத்‌ தொடங்கியது. ஆனால்‌ 
இளவரசர்கள்‌ எவரும்‌ அதை செவி கொள்ளவில்லை. 
கூர்வ குலத்து இளவரசன்‌ சம்ப்ரகன்‌ “முன்னேறுக! இது 
தருணம்‌! வெல்வோம்‌ அல்லது வீழ்வோம்‌!” என்று 
கூவியபடி பீஷ்மரை நோக்கி அம்புகள்‌ தொடுத்தபடி 
முன்னேறினான்‌. அவன்‌ கை துண்டாகி கீழே வி 
திகைத்துத்‌ திரும்பிய உடல்‌ இறந்த மீனை பசித்த மீன்கள்‌ 
கொத்தித்‌ தூக்கி குதறுவதுபோல அம்புகளால்‌ 
அலைக்கழிக்கப்பட்டது. தேர்‌ தூணில்‌ ஒட்டி உடலெங்கும்‌ 
அம்புகளுடன்‌ நின்று துடித்தபின்‌ அவன்‌ சரிந்து 
ஓடிக்கொண்டிருந்த குதிரைகளின்‌ காலடியில்‌ 
விழுந்தான்‌. அவன்‌ மேல்‌ ஏறி அப்பால்‌ சென்றது 
அவனுடைய தேர்‌. ஜம்புக குடியின்‌ இளவரசன்‌ சுக்ரனை 
பீஷ்மரின்‌ அம்புகள்‌ நீர்பட்ட அகல்சுடர்‌ என துளைத்து 
துள்ளி நடமிட்டு சரியச்‌ செய்தன. ஸ்வேதன்‌ தன்‌ 


அம்புகளைப்‌ பெய்தபடி நடுவே புகுந்து இளையோரைக்‌ 
காத்து அப்பால்‌ இட்டுச்சென்றான்‌. 


எதிர்த்துவந்த இளவரசர்‌ அனைவரையும்‌ கொன்று 
சரித்தபின்‌ பீஷ்மர்‌ நாணொலி எழுப்பியபடி அவனை 
நோக்கி வந்தார்‌. அவன்‌ வில்லோசையுடன்‌ அவரை 
நோக்கி செல்ல அவனுக்குப்‌ பின்னால்‌ 
திருஷ்டத்யும்னனின்‌ குரல்‌ கேட்டது. “குலாடரே, 
பின்நகருங்கள்‌. பிதாமகர்‌ கொலைவெறியுடன்‌ 
இருக்கிறார்‌. பார்த்தரன்றி பிறர்‌ எவரும்‌ அவரை 
எதிர்கொள்ள இயலாது. பின்நகர்க! பின்நகர்க!” அவன்‌ 
அச்சொற்களைத்‌ தவிர்த்து “முன்னால்‌ செல்க!” என்று 
காலால்‌ தன்‌ தேரோட்டியின்‌ விலாவை மிதித்தான்‌. 
“இளவரசே... மைந்தர்களை பீஷ்மர்‌ கொல்லாது 
தவிர்ப்பார்‌ என்று எண்ணி இச்சூழ்கையை 
அமைத்திருக்கிறார்கள்‌. அது பொய்யாயிற்று. 
தளிர்மரங்களை ஒடித்துக்குவிக்கும்‌ மதவேழம்போல்‌ 
வந்துகொண்டிருக்கிறார்‌. இது நம்‌ தருணமல்ல... 
வேண்டாம்‌ திரும்புவோம்‌” என்று பாகன்‌ சொன்னான்‌. 


“செல்‌, மூடா! முன்னால்‌ செல்‌!” என்றபடி ஸ்வேதன்‌ 
அவன்‌ விலாவை ஓங்கி ஓங்கி மிதித்தான்‌. பற்களைக்‌ 
கடித்தபடி சவுக்கை எடுத்து ஓங்கி அறைந்த பாகன்‌ 
கண்ணில்‌ நீருடன்‌ “இது உகந்ததல்ல, குலாடரே! இது 
போரல்ல, தற்கொலை!” என்றான்‌. “முன்னால்‌ செல்‌! 
முன்னால்‌ செல்‌!” என்று ஸ்வேதன்‌ கூவினான்‌. பீஷ்மரின்‌ 
அம்பு வளையத்திற்குள்‌ சென்றதும்‌ நாணிழுத்து முதல்‌ 
அம்பால்‌ அவர்‌ தலையிலணிந்திருந்த தோல்பட்டையை 
அறைந்தான்‌. பீஷ்மர்‌ திரும்பி நகைத்தபடி “வருக! நீ 
ஒருவனே எஞ்சியிருக்கிறாய்‌” என்றபடி எட்டு 
அம்புகளால்‌ அவனை எதிர்கொண்டார்‌. அவன்‌ 
இணையாக அம்புகளை அவர்மேல்‌ எய்தான்‌. 


அம்புகள்‌ ஒன்றையொன்று விம்மிக்கடந்து செல்கையில்‌ 
ஸ்வேதன்‌ ஒன்று உணர்ந்தான்‌. முதியவர்‌ இளமைந்தரை 
கனிந்து எதிர்கொள்வார்‌ என்று எண்ணியதைப்போல்‌ 
பிழை பிறிதில்லை. தந்தையாயினும்‌ மூதாதையாயினும்‌ 
உடலால்‌ உள்ளத்தால்‌ அவர்‌ முதியவர்‌ என்பதே 
முதன்மையானது. மண்ணிலுள்ள அனைத்து 
இளையவரும்‌ முதியவர்களுக்கு எதிரிகளே. அவர்கள்‌ 
கொண்டுள்ள இளமையால்‌, அவர்களுக்கு 
எஞ்சியிருக்கும்‌ வாழ்க்கையால்‌, எங்கும்‌ முதுமை 
தளர்ந்து கைவிடும்‌ இடங்களையெல்லாம்‌ 
எடுத்துக்கொள்வது இளமை என்பதனால்‌. வாழ்த்தும்‌ 
கைகளுக்கும்‌ நோக்கி மகிழும்‌ கண்களுக்கும்‌ அடியில்‌ 


வஞ்சம்‌ கொண்ட விலங்கொன்றிருக்கிறது. பீஷ்மர்‌ அங்கு 
போரிட்டுக்கொண்டிருப்பது குருக்ஷேத்ரத்தில்‌ அல்ல. 
அவருள்‌ என்றுமிருந்த தொல்தெய்வம்‌ ஒன்று எழுந்து 
ஆயிரம்‌ கை கொண்டு நின்றது. 


அவர்களுக்குக்‌ குறுக்கே அம்புடன்‌ புகுந்த சுதீர நாட்டு 
இளவரசன்‌ கபந்தன்‌ தலையறுந்து விழுந்தான்‌. காகன்‌, 
ககோலன்‌, ககோடன்‌, குனிலன்‌ என இளவரசர்கள்‌ அவர்‌ 
அம்புக்குமுன்‌ அலறியும்‌ ஓசையிலாது உடல்துடித்தும்‌ 
அனல்பட்டதுபோல்‌ துள்ளிவிதிர்த்தும்‌ 
விழுந்துகொண்டே இருந்தனர்‌. நெஞ்சு துளைத்த அம்பு 
முதுகில்‌ புடைத்தெழ சம்புகன்‌ விழுந்தான்‌. சுகிர்தன்‌ 
நெஞ்சில்‌ தைத்த அம்பைப்‌ பற்றியபடி சரிந்தான்‌. 
கவசங்களை எளிய முட்டை ஓடு என உடைக்கும்‌ 
விசைகொண்டிருந்தன பீஷ்மரின்‌ அம்புகள்‌. எங்கோ ஒரு 
கணத்தில்‌ ஸ்வேதன்‌ தன்‌ உடல்‌ நெஞ்சு துளைபடக்‌ 
கிடந்து துடிக்கும்‌ காட்சியைக்‌ கண்டான்‌. அவன்‌ 
உடலெங்கும்‌ வெப்ப அலை ஒன்று எழுந்தது. அது உடனே 
குளிர்ந்து நடுக்கென்றாகியது. அக்காட்சி அவன்‌ மிக 
நன்றாக அறிந்ததாக இருந்தது 


அறியாது தன்‌ வில்லை ஸ்வேதன்‌ தாழ்த்த பாகன்‌ அதை 
உணர்ந்து தேரை திருப்பி பின்னடையச்‌ செய்தான்‌. 
பீஷ்மர்‌ “அறிவிலியா நீ? அஞ்சி திரும்புவதென்றால்‌ ஏன்‌ 
வில்லெடுத்து வந்தாய்‌?” என்று கூவியபடி முன்னால்‌ 
வந்தார்‌. ஸ்வேதன்‌ தன்‌ நெஞ்சுக்குள்‌ எடைமிக்க 
பாறாங்கல்‌ என அச்சம்‌ திரள்வதை உணர்ந்தான்‌. 
கைகளும்‌ கால்களும்‌ அசைவிழந்தன. ஆனால்‌ 
மறுகணம்‌ முழு விசையையும்‌ திரட்டி தேர்ப்பாகனின்‌ 
விலாவை உதைத்து “முன்னால்‌ செல்‌! முன்னால்‌ செல்‌!” 
என்று கூவினான்‌. பாகன்‌ “வேண்டாம்‌, குலாடரே” என்று 
கூவினான்‌. அவன்‌ கண்களிலிருந்து நீர்‌ வழிந்தது. 
ஸ்வேதன்‌ தொண்டை உடைந்தொலித்த குரலில்‌ 
“அறிவிலி! முன்னால்‌ செல்‌!” என்றான்‌. தேர்ப்பாகன்‌ இரு 
கால்களையும்‌ நுகத்திலூன்றி எழுந்து நின்று சவுக்கை 
வீசி புரவிகளை முன்னால்‌ செலுத்தினான்‌. 


பீஷ்மரின்‌ அம்புகள்‌ பறக்கும்‌ சிம்மங்களென 
ஓசையிட்டபடி அவனை கடந்துசென்றன. தேர்ப்பாகன்‌ 
தலையறுந்து குதிரை மேலேயே விழுந்தான்‌. அவன்‌ 
கழுத்திலிருந்து குருதி வெண்குதிரையின்மேல்‌ 
பெருகிவழிந்து செம்மணிகளென உருண்டது. ஒரு 
குதிரை தலையறுந்து துண்டாகி குருதியுடன்‌ தொய்ந்து 
விழ தேர்‌ பக்கவாட்டில்‌ சரிந்து விழுந்தது. சகடம்‌ ஒன்று 
விலகிச்சுழல அதன்‌ நுகத்திற்கடியில்‌ இருந்து உதைத்து 


எழுந்த இன்னொரு புரவியால்‌ தேர்‌ மீண்டும்‌ 
நிலைகொண்டது. நிலத்தில்‌ விழுந்து உருண்டு எழுந்த 
ஸ்வேதன்‌ தன்‌ முழு ஆற்றலையும்‌ திரட்டி நாணிழுத்து 
அம்பை எய்து பீஷ்மரின்‌ தோள்கவசத்தை சிதறடித்தான்‌. 
அவர்‌ திரும்பி நோக்கும்‌ அரைக்கணத்திற்குள்‌ அவர்‌ 
தோளில்‌ அம்பை பாய்ச்சினான்‌. பிறிதொரு அம்பால்‌ 
அதே அம்பை முறித்து இன்னொன்றைப்‌ பாய்ச்சினான்‌. 
செயலிழந்த இடக்கையை உதறியபடி காலால்‌ வில்லைப்‌ 
பிடித்து ஒற்றைக்கையால்‌ அம்பெடுத்து இழுத்துத்‌ 
தொடுத்து அவன்‌ நெஞ்சின்‌ மேல்‌ எய்தார்‌ பீஷ்மர்‌. 

அந்த அம்பு பறந்து வரும்‌ ஒவ்வொரு கணத்துளியையும்‌ 
அவன்‌ பார்த்தான்‌. பெருவிசையுடன்‌ வந்து அவன்‌ 
கவசத்தைப்‌ பிளந்து நெஞ்சுக்குள்‌ சென்றது. அவன்‌ 
எண்ணிக்கொண்டிருந்த உளச்சொல்லை இரண்டாகத்‌ 
துண்டித்தது. “என்ன?” எனும்‌ சொல்லை அவன்‌ உளம்‌ 
இறுதியாக அடைந்தது. தரையில்‌ விழுந்து வானை 
பார்த்தான்‌. மிக அண்மையில்‌ பிறிதொரு அம்பு வந்து 
குத்தி நின்றது. ஸ்வேதன்‌ “ஆம்‌!” எனும்‌ சொல்லை 
தன்னுள்‌ மிக ஆழத்தில்‌ உணர்ந்தான்‌. 

(10௨26]“திரும்புக, பின்‌ திரும்புக... எதிர்கொள்ளல்‌ ஒழிக! 
நிலைக்கோள்‌! நிலைக்கோள்‌” என பாண்டவப்‌ படையின்‌ 
முரசுகள்‌ முழங்கிக்கொண்டிருந்தன. திருஷ்டத்யும்னன்‌ 
தன்‌ படைகளுக்கு “நிலைகொள்ளுங்கள்‌... எவரையும்‌ 
பின்நகர விடாதிருங்கள்‌” என்று ஆணையிட்டபடி 
தேரிலிருந்து தாவி புரவியிலேறிக்கொண்டு 
படைகளினூடாக விரைந்தான்‌. அவனைச்‌ சூழ்ந்து 
அம்புபட்டு பாண்டவப்‌ படையின்‌ வீரர்கள்‌ 
விழுந்துகொண்டிருந்தனர்‌. ஒன்றுமேல்‌ ஒன்றென 
விழுந்து குவியல்களாக துடித்துக்கொண்டிருந்தன சாகும்‌ 
பிணங்கள்‌. அவன்‌ புரவி பல இடங்களில்‌ தயங்கி 
கனைத்தபடி மறுபக்கம்‌ தாவிச்சென்றது. 


யுதிஷ்டிரரின்‌ தேரை அணுகியதும்‌ அவன்‌ விரைவை 
குறைத்தான்‌. மறுபக்கம்‌ தேரில்‌ வந்த சாத்யகி புரவியில்‌ 
வந்து யுதிஷ்டிரரின்‌ தேரின்‌ அருகே நின்றான்‌. யுதிஷ்டிரர்‌ 
தேர்த்தட்டில்‌ அமர்ந்திருந்தார்‌. அவருடைய புண்களுக்கு 
மருத்துவன்‌ வெதுப்புமருந்து வைத்து 
ஓட்டிக்கொண்டிருந்தான்‌ “என்ன நடந்தது?” என்று 
திருஷ்டத்யும்னன்‌ கேட்டான்‌. “சல்யருக்கும்‌ 
அரசருக்குமான தனிப்போர்‌... அரசரை மீட்கும்படி 
ஆகிவிட்டது” என்றான்‌ சாத்யகி. அவனும்‌ பதற்றம்‌ 
கொண்ட நிலையில்தான்‌ இருந்தான்‌. 
நெடுந்தொலைவுவரை அலைக்கொந்தளிப்பின்‌ 
சருகுப்படலம்‌ என நெளிந்தமைந்த பாண்டவப்‌ படை 
முழுக்க பதற்றம்‌ நிறைந்திருந்தது. “அரசே” என்றான்‌ 
திருஷ்டத்யும்னன்‌. 

யுதிஷ்டிரர்‌ விழிதிறந்து பதறியபடி எழுந்தார்‌. “என்ன 
நிகழ்கிறது? நம்‌ தரப்பின்‌ இளையோர்‌ 
பெரும்பாலானவர்கள்‌ கொல்லப்பட்டுவிட்டனர்‌. பீஷ்மர்‌ 
இரக்கமே இன்றி சிறுவர்களை கொன்று குவிக்கிறார்‌. 
உங்கள்‌ சூழ்கைக்‌ கணக்குகள்‌ அனைத்தும்‌ 
பிழைத்துவிட்டன. சிறுவரை முன்னே அனுப்பினால்‌ 
பிதாமகரின்‌ வில்‌ தயங்கும்‌ என எண்ணினிர்கள்‌. 
சிறுவர்களைக்‌ கொன்று வீசி தான்‌ எதனாலும்‌ 
தயங்கப்போவதில்லை என அவர்‌ தன்‌ படைகளுக்கு 
காட்டிவிட்டார்‌. அவருடைய தயங்காமை கண்டு 
கெளரவர்‌ வெறிகொள்ள நம்மவர்‌ சோர்ந்துவிட்டனர்‌... 
பேரழிவு... முதல்நாளே நம்‌ படைகளில்‌ ஐந்திலொன்று 


அழிந்துவிட்டது...” என்று கூவினார்‌. மூச்சுவாங்காமல்‌ 
“போதும்‌, இனி இளையோர்‌ அழியக்கூடாது... 
பின்வாங்கும்படி சொல்க... இளையோர்‌ எவரும்‌ 
படைமுகம்‌ செல்லக்கூடாது” என்றார்‌. 


திருஷ்டத்யும்னன்‌ “அரசே, பீஷ்மர்‌ எண்ணியிராதபடி 
கொலைவெறி கொண்டிருக்கிறார்‌. நிகழ்ந்தது பேரழிவு. 
இரண்டுமே உண்மை. ஆனால்‌ இத்தருணத்தில்‌ நாம்‌ 
பின்வாங்குவோம்‌ என்றால்‌ நாளை நம்மால்‌ எழவே 
முடியாது. இன்று மாலை வரை எதிர்த்து நிற்போம்‌... 
இப்போதே வெயில்‌ மங்கலடைந்து வருகிறது. இன்னும்‌ 
சற்றுநேரம்தான்‌...” என்றான்‌. பற்களைக்‌ கடித்து 
விழிகளில்‌ ஈரத்துடன்‌ “நிறுத்து... இது போரே அல்ல. இது 
வெறும்‌ படுகொலை. பலியாடுகள்‌ என சென்று 
நின்றிருக்கிறோம்‌...” என்று யுதிஷ்டிரர்‌ கூவினார்‌. “அரசே, 
நீங்கள்‌ உளம்சோர வேண்டியதில்லை. அர்ஜுனர்‌ 
பீஷ்மரை நிறுத்தினார்‌. அதைவிட இளையவர்‌ 
அபிமன்யூவால்‌ பீஷ்மர்‌ வெல்லப்பட்டார்‌. நாம்‌ 
வெல்வோம்‌...” என்றான்‌ திருஷ்டத்யும்னன்‌. “அது 
பிதாமகரின்‌ விளையாட்டு... வெல்லமுடியும்‌ என விருப்பு 
காட்டி நம்‌ மைந்தரை களத்திற்கு ஈர்க்கிறார்‌. அவர்களை 
இன்றே அவர்‌ கொன்று கூட்டுவார்‌... வேண்டாம்‌! 
இக்கணமே அவர்கள்‌ திரும்பியாகவேண்டும்‌.” 


சாத்யகி “நாம்‌ பொருதிநிற்கவேண்டும்‌ என்றே 
எண்ணுகிறேன்‌, அரசே” என்றான்‌. மேலும்‌ உரக்க “போரில்‌ 
தோற்பவர்கள்‌ தோல்வியை முன்னரே 
ஏற்றுக்கொண்டவர்கள்தான்‌. நாம்‌ தோற்கக்கூடும்‌ என்ற 
ஐயமே எழக்கூடாது. நம்மால்‌ வெல்லமுடியும்‌” என்றான்‌. 
யுதிஷ்டிரர்‌ சினத்துடன்‌ “எப்படி? 
கொன்றுகுவித்துக்கொண்டிருக்கிறார்‌ முதியவர்‌. நச்சு 
கலக்கப்பட்ட குளத்தில்‌ மீன்கள்போல கிடக்கிறார்கள்‌ நம்‌ 
வீரர்கள்‌. இனிமேலும்‌ நாம்‌ நம்‌ இளையோரை 
பலிகொடுக்க வேண்டியதில்லை” என்றார்‌. சாத்யகி 
“இளையோர்‌ செல்லவேண்டியதில்லை. நாம்‌ செல்வோம்‌. 
அரசே, பாண்டவ மைந்தர்‌ அபிமன்யூ முதியவரை ஒரு 
நாழிகைப்பொழுது திணறச்செய்தார்‌. நாம்‌ இளைய 
பாண்டவர்‌ அர்ஜுனரையும்‌ அபிமன்யூவையும்‌ 
சுருதகீர்த்தியையும்‌ சேர்த்து அனுப்பி அவரை தடுத்து 
நிறுத்துவோம்‌” என்றான்‌. 


“இளையோர்‌ செல்லவேண்டாம்‌... இது என்‌ ஆணை! 
பார்த்தனும்‌ திருஷ்டத்யும்னனும்‌ நீயும்‌ சென்று அவரை 
செறுத்து நிறுத்துங்கள்‌” என்று யுதிஷ்டிரர்‌ சொன்னார்‌. 
அப்போது படைகளிலிருந்து பெருங்குரலில்‌ 


வாழ்த்தொலிகள்‌ எழுந்தன. “என்ன? என்ன நிகழ்கிறது 
அங்கே?” என்றார்‌ யுதிஷ்டிரர்‌. ஒரு வீரன்‌ புரவியில்‌ 
விரைந்து வந்து திரும்பி “அரசே, தன்‌ தந்தையையும்‌ 
உடன்பிறந்தாரையும்‌ கொன்ற துரோணருக்கும்‌ 
சல்யருக்கும்‌ பீஷ்மருக்கும்‌ எதிராக மண்ணில்‌ 
கையறைந்து வஞ்சினம்‌ உரைத்து சங்கன்‌ 
எழுந்துள்ளார்‌” என்றான்‌. யுதிஷ்டிரர்‌ “அறிவிலி... 
அறிவிலி... உடனே செல்க! அவனை தடுத்து நிறுத்துக!” 
என்றார்‌. 

“அரசே, அவர்களை கொல்வேன்‌ என அவர்‌ 
மண்ணறைந்துள்ளார்‌” என்றான்‌ வீரன்‌. “அவன்‌ 
சொன்ன சொற்களை சொல்‌” என்றார்‌ யுதிஷ்டிரர்‌. 
“தமையன்‌ கொல்லப்பட்டதைக்‌ கேட்டதும்‌ அவர்‌ 
தேரிலிருந்து பாய்ந்திறங்கினார்‌. வானை நோக்கி 
கைநீட்டி தெய்வங்களே மூதாதையரே என்று கூவினார்‌. 
நாங்கள்‌ அவரை சூழ்ந்தோம்‌. மண்ணில்‌ மும்முறை 
அறைந்து வஞ்சினம்‌ வஞ்சினம்‌ என்றார்‌. கண்ணீர்‌ வழிய 
என்‌ மூத்தோரை, என்‌ படைத்துணைவரைக்‌ 
கொன்றழித்த துரோணர்‌, சல்யர்‌, பீஷ்மர்‌ எனும்‌ 
மூவரையும்‌ களத்தில்‌ எதிர்த்து நின்று கொல்வேன்‌. 
குருதிப்பழி கொள்வேன்‌. ஆணை என்றார்‌. நாங்கள்‌ 
தெய்வங்கள்‌ அறிக, வானோர்‌ அறிக, மூத்தோர்‌ அறிக, 
வஞ்சம்‌ நிகழ்க, வெற்றிவேல்‌ வீரவேல்‌ என வாழ்த்து 
கூவினோம்‌” என்றான்‌ வீரன்‌. 


“வஞ்சினம்‌ உரைத்தவனை அதை ஒழியச்செய்வது 
மாண்பல்ல” என்றான்‌ சாத்யகி. “நன்று, அவ்வஞ்சம்‌ 
நடக்கட்டும்‌. ஆனால்‌ அதில்‌ இன்று மாலைக்குள்‌ என்னும்‌ 
சொல்‌ இல்லை. ஆகவே இன்றல்ல, வரும்நாளில்‌ அவன்‌ 
தன்‌ க நிறை மட்டும்‌ இது என்‌ ஆணை!” 
என்றார்‌ யுதிஷ்டிரர்‌. திருஷ்டத்யும்னனை நோக்கி 
“முதியவர்களை பின்னர்‌ பார்த்தன்‌ எதிர்கொள்வான்‌. 
குலாடகுடியின்‌ இளையோனின்‌ வஞ்சம்‌ நம்மால்‌ 
முடிக்கப்படும்‌. இப்போது அவனை தடுத்து நிறுத்துக! 
அவன்‌ பிதாமகரின்‌ முன்‌ சென்றுவிடலாகாது” என்றார்‌. 


திருஷ்டத்யும்னன்‌ தலைவணங்கி புரவியைத்‌ திருப்பி 
படையணிகளின்‌ நடுவே பாய்ந்துசென்றான்‌. அம்புகள்‌ 
படாமலிருக்க அவன்‌ புரவிமேல்‌ முதுகு வானுக்குக்‌ காட்டி 
நன்கு குனிந்திருந்தான்‌. அவன்‌ புறக்கவசம்மீது அம்புகள்‌ 
கூழாங்கல்‌ மழை என உதிர்ந்துகொண்டிருந்தன. அலறி 
விழுந்துகொண்டிருந்த வீரர்களின்‌ உடல்கள்‌ மேல்‌ 

பாய்ந்து சென்றுகொண்டிருக்கையில்‌ அவன்‌ உள்ளம்‌ 
சொல்லின்றி திகைத்திருந்தது. முதல்நாள்‌ முதல்நாள்‌ 


அரண்மனை முற்றத்தில்‌ மன்னனுக்காக போடப்பட்ட 
மலரணிப்பந்தலில்‌ பழையன்‌ வந்து நின்றபோது 
முரசுகளும்‌ சங்குகளும்‌ கிணையும்‌ மணியும்‌ சல்லரியும்‌ 
முழங்கின. மன்னன்‌ அருகே நின்றிருந்த நிமித்திகன்‌ 
உரக்க “மாமன்னரின்‌ பரிசிலைப்பெற்ற பாவாணர்கள்‌ 
ஒவ்வொருவராக முன்னால்‌ வந்து அவரை வாழ்த்திப்‌ 
பாடலாமென மன்னர்‌ ஆணையிட்டிருக்கிறார்‌” என்றான்‌. 
அதை எதிர்பாராததுபோல அங்கே முற்றத்தில்‌ கூடி 
நின்றவர்கள்‌ திகைத்து ஒருவரை ஒருவர்‌ 
பார்த்துக்கொண்டார்கள்‌. 


இளநாகன்‌ கையைத்தாக்கி “நிமித்திகரே, நான்‌ 
வாழ்த்துப்பா பாட விழைகிறேன்‌” என்றான்‌. 
கூடிநின்றவர்களின்‌ உடல்கள்‌ எளிதாவதை 
உணரமுடிந்தது. பலர்‌ கைநீட்டி இளநாகன்‌ 
தோளைத்தொட்டு அவனை முன்னால்‌ செலுத்தினர்‌. 
கையில்‌ தன்‌ கிணைப்பறையும்‌ முதுகில்‌ 
தோல்மூட்டையுமாக இளநாகன்‌ மணிப்பந்தல்‌ முன்‌ 
சென்று நின்றபோது அனைவரும்‌ மெல்ல 
பேசிக்கொள்ளும்‌ ஒலி கலந்து ஒலித்தது. நிமித்திகன்‌ 
கையைக்‌ காட்டி “அமைதி! இனி எவர்‌ பேசினாலும்‌ 
அவர்களுக்கு ஊண்பந்தலில்‌ நுழைவு மறுக்கப்படும்‌” 
என்று சொன்னதும்‌ அப்பகுதியெங்கும்‌ பேரமைதி 
நிறைந்தது. 


இளநாகன்‌ மேடையேறி தன்‌ முன்‌ கூடியிருந்தவர்களை 
வணங்கி கிணைப்பறையில்‌ மயில்நடைத்‌ தாளத்தை 


வாசித்து அகவல்‌ சந்தத்தில்‌ உரத்தகுரலில்‌ 
பாடத்தொடங்கினான்‌. 


கொற்றக்‌ குடையோய்‌ கொற்றக்‌ குடையோய்‌ 
புதுமழை கலித்த வெண்குடை அன்ன 
பொல்லா பெருநிழல்‌ கொற்றக்குடையோய்‌! 
இன்சோறு மணப்ப சூழ்ந்தெழு ஞமலியின்‌ 
பெருநிரை அன்ன பாணர்‌ குழுமி 
தினைப்புனம்‌ புக்க புன்செவிக்‌ காரான்‌ 
ஓட்டுதல்‌ எனவே பெருஞ்சொல்‌ ஒலிக்கும்‌ 
மாண்புகழ்‌ சிறப்பின்‌ பழையன்‌ முடிமேல்‌ 
கவிகை செய்யா கொற்றக்குடையோய்‌ 
வாழிய அம்ம நின்திறம்‌ இனிதே. 


கூடிநின்றவர்கள்‌ கைகளைத்‌ தூக்கி “வாழிய! வாழிய!” 
என வாழ்த்தினர்‌. இளநாகன்‌ திரும்பி மன்னனை 
வணங்கினான்‌. பழையன்‌ தன்‌ கைகளைத்‌ தூக்கி 
“பாணரே பரிசில்‌ பெற்றுக்கொண்டீரல்லவா?” என்றார்‌. 


என்று அது துடித்து விழித்துக்கொண்டது. 


அவன்‌ சங்கனை தொலைவிலேயே பார்த்துவிட்டான்‌. 
கைகளைத்‌ தூக்கி “சங்கனை சூழ்ந்துகொள்க!” என 
ஆணையிட்டான்‌. அவன்‌ உதடுகளில்‌ இருந்தும்‌ 
கையசைவிலிருந்தும்‌ ஆணையைப்‌ பெற்ற 
கேட்டுச்சொல்லி அதை உரையாக்க முரசுகள்‌ அதை 
இடியோசையாக்கின. கவசவீரர்களும்‌ வில்லவர்களும்‌ 
சங்கனை சூழ்ந்தனர்‌. கேடயத்‌ தேர்கள்‌ சங்கனை மறித்து 
கோட்டை அமைத்தன. அவன்‌ அவர்களை நோக்கி 
“வழிவிடுக... வழிவிடுக!” என்று கூவினான்‌. அவனை 
அணுகிய திருஷ்டத்யும்னன்‌ “இளையோனே, இது 
அரசாணை. இன்று நம்‌ போர்‌ முடிந்துவிட்டது. குறைந்த 
இழப்புகளுடன்‌ காப்புப்பூசல்‌ நிகழ்த்தி அந்தியை 
அணைவதே இனி நம்‌ போர்முறை. போதும்‌, 
பின்வாங்குக! உன்‌ படைகளைத்‌ தொகுத்து மீண்டும்‌ 
வேல்முனைச்‌ சூழ்கை அமைத்துக்கொள்க! குறைந்த 
இறப்புகளுடன்‌ பின்நகர்ந்து மையப்படையுடன 
இணைக!” என்றான்‌. 


சங்கன்‌ வெறிகொண்டிருந்தான்‌. “இல்லை பாஞ்சாலரே, 
இனி இக்களத்திலிருந்து நான்‌ குருதிப்பழி கொள்ளாது 
மீள்வேன்‌ என்றால்‌ எனக்கும்‌ என்‌ குலத்திற்கும்‌ இழிவு... 
நான்‌ வஞ்சினம்‌ உரைத்துவிட்டேன்‌” என்றான்‌. 
“வஞ்சினம்‌ அவ்வாறே இருக்கட்டும்‌. இன்று மட்டும்தான்‌ 
பின்னடைகிறோம்‌. அந்தியில்‌ அமர்ந்து புதிய 
படைசூழ்கைகளை அமைப்போம்‌. ஆற்றலை 
தொகுத்துக்கொண்டு நாளை வந்து திருப்பி அடிப்போம்‌. 
அதுவே அறிவுடைமை. இன்று முந்துவது பொருளிலாச்‌ 
செயல்‌. நாம்‌ செல்லவேண்டிய தொலைவு மிகுதி” 
என்றான்‌ திருஷ்டத்யும்னன்‌. “இல்லை, உரைத்த 
வஞ்சினத்திற்கே வீரன்‌ கடன்பட்டவன்‌. 
தெய்வங்களைவிட, மூதாதையரைவிட, அரசனையும்‌ 
தந்தையையும்விட” என்றான்‌ சங்கன்‌. 


“ஆம்‌, உன்‌ வஞ்சினம்‌ நிலைகொள்ளட்டும்‌. இன்று 
மாலைக்குள்‌ குருதிப்பழி கொள்வேன்‌ என நீ 
சொல்லவில்லை அல்லவா?” என்றான்‌ 
திருஷ்டத்யும்னன்‌. “இன்று மாலைக்கு இன்னும்‌ 
மிகைப்பொழுதில்லை. நோக்கியிருக்கவே கதிரிறக்கம்‌ 
நிகழும்‌.” வெறியுடன்‌ சிரித்தபடி சங்கன்‌ “நீங்கள்‌ 
சொல்வது புரிகிறது, பாஞ்சாலரே. அது நான்‌ என்னையே 
ஏமாற்றிக்கொள்வதன்றி வேறல்ல. நான்‌ வஞ்சினம்‌ 
உரைக்கையில்‌ இன்று இக்கணம்‌ என எண்ணியே 
சொன்னேன்‌. அதுவே நான்‌ கொள்ளும்‌ பொருள்‌” 


என்றான்‌. “இது முதன்மை படைத்தலைவனாக என்‌ 
ணை!” என்றான்‌ திருஷ்டத்யும்னன்‌. “அதை நான்‌ 
றுகிறேன்‌. விழைந்தால்‌ என்னைக்‌ கொல்ல 
ணையிடுக!” என்றபடி சங்கன்‌ தன்‌ தேரைச்‌ 
செலுத்தும்படி பாகனுக்கு ஆணையிட்டான்‌. 


தேர்‌ விசைகொண்டு சென்று கேடயத்தேர்‌ ஒன்றை 
முட்டியது. அது உருவாக்கிய இடைவெளியினூடாக 
சங்கன்‌ அப்பால்‌ சென்றான்‌. “அவரை சூழ்ந்துகொள்க! 
எக்கணமும்‌ அவர்‌ உதவிக்கு இரும்புத்திரை 
எழவேண்டும்‌” என்று திருஷ்டத்யும்னன்‌ 
ணையிட்டான்‌. “அரசே, துரோணரின்‌ தாக்குதல்‌ 
குந்து வருகிறது. நெடுந்தொலைவு உள்ளே 
வந்துவிட்டார்‌” என்றான்‌ தூதன்‌. “இதோ” என்று அவன்‌ 
புரவியைத்‌ திருப்பி விரைந்து தன்னை நோக்கி வந்த 
தேரில்‌ ஏறிக்கொண்டான்‌. துரோணருடன்‌ அபிமன்யூ 
வில்கோத்திருந்தான்‌. “அபிமன்யூவை காத்து 
நில்லுங்கள்‌. சுருதகீர்த்தி சல்யரை எதிர்கொள்ளட்டும்‌. 
பாண்டவ மைந்தர்‌ பின்னடைக! அபிமன்யூவின்‌ 
பின்னால்‌ சாத்யகி செல்க!” என அவன்‌ ஆணையிட்டான்‌. 


சங்கன்‌ கைகளைத்‌ தூக்கி கூச்சலிட்டபடி பீஷ்மரை 
நோக்கி செல்வதை திருஷ்டத்யும்னன்‌ கண்டான்‌. தேரைத்‌ 
திருப்பி சங்கனின்‌ பின்னால்‌ செல்ல ஆணையிட்டான்‌. 
“ஆலிலை, பன்னிரண்டாவது பிரிவு இரண்டாக 
உடைந்துள்ளது. நடுவே துரியோதனரின்‌ படை 
உட்புகுந்துள்ளது” என செய்தி வந்தது. “ஆணை, 
அர்ஜுனன்‌ அங்கே சென்று அப்படைப்பிரிவை 
இணைக்கவேண்டும்‌. கெளரவர்‌ பின்னுக்குத்‌ 
தள்ளப்படவேண்டும்‌” என்றான்‌. அலறியபடி துதிக்கை 
வெட்டுண்ட யானை ஒன்று ஓடி வந்தது. 
எதிர்ப்பட்டவர்களை மிதித்துத்‌ தள்ளியபடி தேர்களைச்‌ 
சரித்தபடி வந்து முழங்கால்‌ மடித்து விழுந்து கொம்புகள்‌ 
நிலத்தில்‌ குத்தியிறங்க உடல்துடித்து பக்கவாட்டில்‌ 
சரிந்தது. 


அந்த யானை உருவாக்கிய வழியில்‌ பூரிசிரவஸ்‌ 
தோன்றினான்‌. உடலெங்கும்‌ யானையின்‌ கொழுங்குருதி 
உருகிய செவ்வரக்கென விழுதுகளாக வழிய அவன்‌ தன்‌ 
வழுக்கும்‌ வில்லை ஏந்தி அம்புகளை 
தொடுத்துக்கொண்டிருந்தான்‌. சங்கனும்‌ பூரிசிரவஸும்‌ 
விற்களால்‌ எதிர்கொண்டார்கள்‌. அம்புகள்‌ பறந்து முட்டி 
உதிர நோக்கை மறைக்கும்‌ குருதிவழிவை தலையை 
உதறித்‌ தெறிக்கவைத்தபம சங்கன்‌ போரிட்டான்‌. இரு 
தேர்களும்‌ ஒரு சுழலும்‌ சகடத்தின்‌ இருமுனைகளில்‌ 


அமைந்த ஆணிப்புள்ளிகள்‌ என ஒன்றையொன்று 
சுற்றிவந்தன. கீழே கிடந்த குதிரை ஒன்றின்மேல்‌ ஏறிய 
பூரிசிரவஸின்‌ தேர்‌ சற்றே சரிய அவன்‌ தலையை 
அறைந்து கவசத்தை உடைத்தது சங்கனின்‌ அம்பு. 
மீண்டுமொரு அம்பு பூரிசிரவஸின்‌ தலைக்குச்‌ செல்ல 
அவன்‌ திரும்பி அதை ஒழிந்தபோது கன்னத்தை 
கீறிச்சென்றது. அவன்‌ விட்ட அம்பு சங்கனின்‌ 
தோளிலையை உடைத்தது. 


திருஷ்டத்யும்னன்‌ மேலே நோக்கினான்‌. கதிரவன்‌ மேற்கே 
சரியத்‌ தொடங்கிவிட்டிருந்தான்‌. பாண்டவப்‌ படையின்‌ 
நீள்நிழல்கள்‌ கெளரவப்‌ படைகள்‌ மேல்‌ விழுந்து 
சுழன்றாடின. கெளரவர்கள்‌ அனைவருமே அனல்‌ பற்றி 
எரிவதுபோல்‌ ஒளிகொண்டிருந்தார்கள்‌. 
கவசங்களிலிருந்து தழலெழுந்தாடுவதுபோல 
தோன்றியது. இன்னும்‌ சற்று பொழுது. பூரிசிரவஸின்‌ 
புரவி ஒன்று சங்கனின்‌ அம்பில்‌ கழுத்து அரிபட்டு 
தலைதாழ்ந்துவிட அவன்‌ தேர்‌ சரிந்தது. அவன்‌ தன்‌ 
வாளை உருவியபடி தேரிலிருந்து பாய்ந்து நிலத்தில்‌ 
நின்று அறைகூவினான்‌. திருஷ்டத்யும்னன்‌ “சங்கனை 
காக்க!” என ஆணையிட்டபடி தன்‌ புரவியில்‌ 
பிணக்குவியல்களைக்‌ கடந்து தாவி “பால்ஹிகரே, 
என்னுடன்‌ பொருதுக! இளையோனுடன்‌ ஆற்றல்காட்டி 
தருக்கவேண்டாம்‌” என்றான்‌. 


ரிசிரவஸ்‌ நகைத்து “நீர்‌ அங்கநாட்டரசர்‌ அல்ல என்றால்‌ 
இன்று என்‌ வாளுக்கு பலியாவீர்‌. இந்நிலத்தில்‌ 
வேறெவரும்‌ எதிர்நிற்கவியலாது என்று அறிந்திருப்பீர்‌” 
என்று கூவினான்‌. சங்கனை கேடயப்படை சூழ்ந்து 
அப்பால்‌ தள்ளிக்கொண்டு சென்றது. திருஷ்டத்யும்னன்‌ 
நிறைவுணர்வுடன்‌ பூரிசிரவஸை வாளெதிர்கொண்டான்‌. 
“நோக்குவோம்‌... போரில்‌ திறனல்ல, தெய்வங்களே 
ஊழாடுகின்றன” என்றான்‌ திருஷ்டத்யும்னன்‌. தன்‌ 
வாளால்‌ அவன்‌ பூரிசிரவஸின்‌ வாளை சந்தித்தான்‌. 
அவன்‌ வாள்‌ எடைமிக்கது, நீண்டது. அதன்‌ ஓர்‌ அடியை 
பூரிசிரவஸின்‌ வாள்‌ எதிர்கொள்ளவியலாது. ஆனால்‌ 
விழிநோக்கவியலா விரைவுகொண்டது பூரிசிரவஸின்‌ 
வாள்‌ என அவன்‌ அறிந்திருந்தான்‌. அவன்‌ தன்‌ வாளைச்‌ 
சுழற்றி வீச கைகளால்‌ காற்றை உந்தி மெல்ல எழுந்து 
பின்‌ விலகி அந்த வீச்சை ஒழிந்தான்‌ பூரிசிரவஸ்‌. 


அவன்‌ முழு விசையுடன்‌ வாளை 
சுழற்றிக்கொண்டிருந்தான்‌. வண்ணத்துப்பூச்சியை 
வாளால்‌ வெட்ட முயல்வதுபோல தோன்றியது. 
எதிர்பாராத கணத்தில்‌ பூரிசிரவஸ்‌ பாய்ந்து முன்னால்‌ 


வந்தான்‌. அவன்‌ கண்கள்‌ இரு கரிய வண்டுகள்‌ என 
நேருக்குநேர்‌ பறந்து வரக்‌ கண்டு அவன்‌ உள்ளம்‌ 
திகைத்தது. அவன்‌ வாள்‌ அப்போது ஒரு வீச்சின்‌ 
சுழற்சியில்‌ வளைந்து அப்பால்‌ சென்றிருக்க அவன்‌ 
நெஞ்சு காப்பற்றிருந்தது. அவன்‌ கவசத்தின்‌ 
இடைவெளியில்‌ புகுந்தது பூரிசிரவஸின்‌ வாள்‌. அவன்‌ 
தன்‌ உடலை உந்தி பின்‌ தள்ளி மல்லாந்து விழுந்தான்‌. 
வாள்‌ தன்‌ நெஞ்சை ஊடுருவிவிட்டதென்றே 
தோன்றியது. வலக்கை தனியாக துடித்தது. அதிலிருந்த 
வாள்‌ கீழே விழுந்தது. 


கேடயங்களுடன்‌ காப்புப்படை வந்து அவனை 
சூழ்ந்துகொண்டது. இரண்டு வீரர்கள்‌ 
தூண்டில்கொக்கிகளை அவனை நோக்கி வீசி அவன்‌ 
கச்சையில்‌ கோத்து இழுத்து தூக்கிக்கொண்டனர்‌. கேடய 
வீரர்கள்‌ இருவரை வீழ்த்திவிட்டு பாய்ந்து 
புரவியொன்றின்மேல்‌ ஏறிய பூரிசிரவஸ்‌ அதன்‌ விலாவில்‌ 
தொங்கிய வில்லை எடுத்து அவன்‌ மேல்‌ அம்புகளை 
எய்தான்‌. திருஷ்டத்யும்னனை தேரிலேற்றிக்கொண்டு 
பின்னகர்ந்தனர்‌ பாஞ்சாலர்‌. பூரிசிரவஸுடன்‌ வந்து 
சேர்ந்துகொண்ட சலனும்‌ தார்விக நாட்டரசன்‌ சசாங்கனும்‌ 
திரிகர்த்த நாட்டரசன்‌ ஷேமங்கரனும்‌ செளவீர நாட்டரசன்‌ 
சுமித்ரனும்‌ அம்புகளால்‌ பாண்டவப்‌ படைகளை தாக்கி 
பின்னடையச்‌ செய்தனர்‌. எடை மிகுந்தோறும்‌ தாழும்‌ 
தாளி என பாண்டவப்‌ படை தழைந்து வளைந்து 
பின்னடைந்தது. தேரில்‌ படுத்தபடி திருஷ்டத்யும்னன்‌ 
“மேலும்‌ படைகள்‌ இம்முகப்புக்கு வருக! அவர்களை 
தடுத்து நிறுத்துக” என ஆணையிட்டான்‌. 


அணுக்கன்‌ தேரிலேறி அவன்‌ தோள்‌ கவசத்தை 
கழற்றினான்‌. புண்மேல்‌ மெழுகுச்சீலையை வைத்து 
இறுகக்‌ கட்டினான்‌. குருதி நின்றாலும்‌ தீப்புண்‌ என 
காந்தியது தோள்‌. “கழுத்துநரம்புக்கு வந்த வெட்டு 
இளவரசே, திறம்படத்‌ தப்பிவிட்டீர்கள்‌” என்றான்‌ 
அணுக்கள்‌. “திறமையால்‌ அல்ல, கால்தடுக்கி பின்னால்‌ 
விழுந்தேன்‌. மூத்தோர்‌ அருளால்‌. நாம்‌ செல்ல இன்னும்‌ 
நெடுந்தொலைவுள்ளது. ஆற்றவேண்டிய கடமைகள்‌ பல 
உள்ளன?” என்றான்‌ திருஷ்டத்யும்னன்‌. அவனிடம்‌ 
ஓடிவந்த படைத்தாதன்‌ “நூற்றுவர்தலைவர்‌ எழுபதுபேர்‌ 
இறந்தனர்‌ இளவரசே, ஆயிரத்தவர்‌ அறுவர்‌ பூரிசிரவஸால்‌ 
கொல்லப்பட்டுவிட்டனர்‌” என்றான்‌. “கழையர்‌ நோக்குக!” 
என்று அவன்‌ சொன்னான்‌. ஏறி இறங்கிய கழையன்‌ 
“இளவரசே, நமது படைகள்‌ மிகவும்‌ 
பின்வாங்கிவிட்டிருக்கின்றன. செருகளத்தின்‌ 
எல்லைவரை நம்மை செலுத்திவிட்டனர்‌ கெளரவர்‌” 


என்றான்‌. “சொல்க!” என அவன்‌ கூவினான்‌. “அர்ஜுனர்‌ 
துரோணருடன்‌ பூசலிடுகிறார்‌. துரியோதனருக்கும்‌ 
பீமனுக்கும்‌ போர்‌ நிகழ்கிறது. சகுனியை சாத்யகி 
எதிர்கொள்கிறார்‌. அப்பால்‌ ஜயத்ரதரிடம்‌ அபிமன்யூ 
போரிட்டுக்கொண்டிருக்கிறார்‌. அவருக்குத்‌ துணையாக 
சர்வதனும்‌ சுதசோமனும்‌ இருபுறமும்‌ 
நின்றிருக்கிறார்கள்‌.” 
திருஷ்டத்யும்னன்‌ “சங்கன்‌ எங்கே? சங்கன்‌ என்ன 
னான்‌?” என்றான்‌. “அரசே, அவர்‌ பீஷ்மரை 
எதிர்கொள்கிறார்‌.” திருஷ்டத்யும்னன்‌ தேரில்‌ கையூன்றி 
எழுந்தமர்ந்து “எங்கே?” என்றான்‌. “எத்தனை 
பொழுதாக?” வீரன்‌ “அரைநாழிகைப்பொழுதாக. அவர்‌ 
துரியோதனரை எதிர்கொண்டார்‌. அங்கிருந்து பீஷ்மரிடம்‌ 
சென்றார்‌” என்றான்‌. தேர்த்தூணைப்‌ பற்றி எழுந்து 
நின்று திருஷ்டத்யும்னன்‌ ஆணையிட்டான்‌ “செல்க! 
படைமுகப்புக்கு... பீஷ்மரின்‌ முன்னிலைக்கு!” 
தேர்ப்பாகன்‌ “அரசே...” என “செல்க!” என அவன்‌ 
கூவினான்‌. தேர்ப்பாகன்‌ புரவியை தட்டியதுமே அது 
கிளம்பி பாய்ந்தது. தேரின்‌ ஒவ்வொரு அசைவுக்கும்‌ 
அவன்‌ உடல்‌ அதிர்ந்து புண்‌ வலிகொண்டது. “விரைக! 
விரைக!” என கூவினான்‌. தேர்‌ 
சென்றுகொண்டிருக்கையிலேயே “சங்கனை 
காத்துகொள்க!” என ஆணையிட்டான்‌. “கேடயப்‌ படை 
அவனை சூழ்க!” 


திருஷ்டத்யும்னன்‌ வானை பார்த்தான்‌. முகில்கள்‌ 
ஒளியிழந்து வெண்பஞ்சுகளாகிவிட்டிருந்தன. “இன்னும்‌ 
எத்தனை பொழுது?” என்றான்‌. “இளவரசே, ஒரு 
நாழிகை... மிஞ்சினால்‌ ஒன்றேகால்‌” என்றான்‌ பாகன்‌. 
“நிமித்திகர்‌ அதை முடிவெடுக்கவேண்டும்‌. நாம்‌ 
அவர்களை நம்பியுள்ளோம்‌.” அவன்‌ சங்கனை 
பார்த்துவிட்டான்‌. சங்கன்‌ அருகே ஒருபுறம்‌ 
பாஞ்சாலத்தின்‌ சத்ருஞ்ஜயனும்‌ விரிகனும்‌ நின்றிருக்க 
மறுபக்கம்‌ மத்ஸ்யநாட்டு சதானீகன்‌ நின்றிருந்தான்‌. 
அவர்கள்‌ இணைந்து பீஷ்மரை எதிர்கொண்டனர்‌. 
அம்புத்திரைக்கு அப்பால்‌ உதடுகளை உள்மடித்து 
அரைவிழி மூடி ஊழ்கத்திலென பீஷ்மரின்‌ முகம்‌ 
தெரிந்தது. அவனை நோக்கி ஓடிவந்த பாஞ்சால 
இளவரசன்‌ யுதாமன்யு “இளையோனே, இங்கு 
ண. வெறும்‌ படுகொலை. 
பீஷ்மரின்‌ உடலில்‌ ஒரு கீறலைக்கூட எம்மவரால்‌ 
அளிக்கமுடியவில்லை. அவர்‌ அறுவடைசெய்வதுபோல்‌ 
கதிரும்‌ தளிருமாக சீவி அடுக்கிக்‌ கொண்டிருக்கிறார்‌” 
என்றான்‌. 


திருஷ்டத்யும்னன்‌ “இன்னும்‌ ஒரு நாழிகை... அதுவரை 
எதிர்த்து நில்லுங்கள்‌. நாளை என்ன செய்வதென்று 
எண்ணுவோம்‌...” என்றான்‌. அவனை நோக்கி புரவியில்‌ 
வந்த உத்தமெளஜன்‌ “இளையோனே, உபமல்லநாட்டு 
இளவரசர்கள்‌ கார்த்தன்‌, கடம்பன்‌, கருணன்‌, கும்பிகன்‌ 
ஆகியோர்‌ கொல்லப்பட்டுவிட்டனர்‌. இன்று இறந்த 
இளவரசர்களின்‌ எண்ணிக்கை எண்பதை 
கடந்துவிட்டது” என்றான்‌. “ஒரு நாழிகைப்பொழுது...” 
என்று திருஷ்டத்யும்னன்‌ கூவினான்‌. “ஒரு நாழிகைப்‌ 
பொழுது மட்டும்‌ நிலைகொள்ளுங்கள்‌.” அவன்‌ உடல்‌ 
வலியால்‌ சோர்ந்தது. தேரின்‌ தூணை பற்றிக்கொண்டு 
நின்றான்‌. தலைசுழல கண்களை மூடிக்கொண்டான்‌. 
“உபநிஷாத நாட்டு இளவரசர்கள்‌ சுந்தரனும்‌ சுதீரனும்‌ 
காமிகனும்‌ கொல்லப்பட்டார்கள்‌” என குரல்‌ எழுந்தது. 
“நூறு... இன்று அணைவதற்குள்‌ நூறு இளையோரின்‌ 
உயிர்‌ உண்பார்‌ பிதாமகர்‌” என்று பாகன்‌ சொன்னான்‌. 
“அவரை சூழ்ந்துகொள்க!” என்று திருஷ்டத்யும்னன்‌ 
ஆணையிட்டான்‌. 


எதிரில்‌ சங்கன்‌ வெறிகொண்டவனாக பீஷ்மரிடம்‌ 
பொருதிக்கொண்டிருப்பதை அவன்‌ கண்டான்‌. அவன்‌ 
தேர்மாடமும்‌ கொடியும்‌ சிதைந்திருந்தன. தேர்த்தூண்கள்‌ 
சிம்புகளாக உடைந்து நின்றிருந்தன. வலத்தோளின்‌ 
தோளிலை உடைந்திருக்க அங்கே ஓர்‌ அம்பு தைத்து 
நின்றது. தொடைக்கவசத்தை உடைத்து ஓர்‌ அம்பு 
பாய்ந்திருந்தது. “ஒரு நாழிகை பிதாமகர்‌ முன்‌ 
நின்றுவிட்டார்‌. இன்று உயிருடன்‌ மீண்டார்‌ எனில்‌ இவரே 
இன்றைய நாளின்‌ வீரர்‌” என்று பாகன்‌ சொன்னான்‌. 
சங்கனின்‌ தோள்களின்‌ விசை வியப்புறச்‌ செய்தவாக 
இருந்தது. அவன்‌ அம்புகளில்‌ அவ்விசை இருந்தது. 
அவன்‌ அம்புபட்டு பீஷ்மரின்‌ குதிரை ஒன்று கழுத்தறுந்து 
மூச்சு சீறி குருதி தெறிக்க முகம்‌ தாழ்த்தி முன்னால்‌ 
விழுந்தது. பீஷ்மரின்‌ தேர்‌ நிலைகுலைய அசைந்து 
அலைக்கழிந்த தேர்மேல்‌ அவர்‌ விளக்குச்சுடர்‌ என 
நிலையழியாமல்‌ நின்றார்‌. 


“விலகுக!” என்று கூவியபடி திருஷ்டத்யும்னன்‌ 
அச்சூழ்கை நடுவே புகுந்தான்‌. “என்னை தொடர்க!” 
என்று கேடயவீரர்களுக்கு ஆணையிட்டு சங்கனை 
நோக்கி சென்றான்‌. கேடயத்‌ திரையால்‌ மறைக்கப்பட்ட 
சங்கன்‌ அவனை நோக்கிய அம்புகள்‌ 
இரும்புப்பலகைகள்‌ மேல்‌ அறைபடுவகதைக்‌ கேட்டு 
திரும்பிநோக்கி “விலகுக பாஞ்சலரே, இது என்‌ 
பகைமுடிக்கும்‌ பொழுது” என்று கூவினான்‌. “நீ வென்று 
நின்றுவிட்டாய்‌, இளையோனே... போதும்‌” என்று 


திருஷ்டத்யும்னன்‌ கூவினான்‌. “இதோ 
பொழுதணைகிறது. இன்று நீ அவரை எவ்வண்ணமும்‌ 
கொல்லவியலாது. திரும்பு!” சங்கன்‌ “என்னை 
தடுக்கவேண்டாம்‌, பாஞ்சாலரே” என்று கூவ “அவனை 
அழைத்துச்செல்லுங்கள்‌” என்றான்‌ திருஷ்டத்யும்னன்‌. 
கேடயப்படை சங்கனை தள்ளிக்கொண்டு சென்றது. 
கைதாக்கி “சூழ்ந்துகொள்க... பிதாமகர்‌ இந்த 
வட்டத்தைவிட்டு மீறலாகாது” என்று ஆணையிட்டு 
திரும்பிய திருஷ்டத்யும்னன்‌ தன்‌ எதிரே துரோணரை 
கண்டான்‌. தாடிமயிர்‌ குருதி உலர்ந்து சடையென 
கருமைகொண்டு தொங்க தேரில்‌ அமர்ந்து அணுகிய 
துரோணர்‌ நகைத்து “இன்று என்னுடன்‌ பொருதுக, 
பாஞ்சாலனே! உன்‌ தந்தையின்‌ கடனை நீ முடி, அல்லது 
நான்‌ முடிக்கிறேன்‌” என்றார்‌. “இதோ... இதுவே 
அத்தருணம்‌” என்றபடி திருஷ்டத்யும்னன்‌ தன்‌ நாணை 
ஒலிக்கவிட்டுக்கொண்டு அவரை நோக்கி சென்றான்‌. 

னால்‌ பின்னால்‌ விராடரின்‌ குரல்‌ கேட்டது. “விலகுக 
பாஞ்சாலரே, இது என்‌ மைந்தனின்‌ சாவுக்கு என்‌ 
வஞ்சம்‌... விலகுக!” அவன்‌ “செல்க, விராடரே! இது 
உங்களுக்குரிய போர்‌ அல்ல” என்று சொன்னான்‌. 
அதற்குள்‌ விராடர்‌ தன்‌ தேருடன்‌ துரோணரின்‌ 
அம்புவளையத்திற்குள்‌ புகுந்து வெறிகொண்டு 
தொடுக்கத்‌ தொடங்கிவிட்டிருந்தார்‌. 


விராடர்‌ அழுதுகொண்டும்‌ பொருளிலாது 
கூச்சலிட்டுக்கொண்டும்‌ அம்புகளை எய்தார்‌. 
அவருடைய பயிலா கைகளால்‌ ஒற்றை அம்பைக்கூட 
துரோணரை அணுகச்செய்ய முடியவில்லை. 
துரோணரின்‌ அம்புகள்‌ அவரை அறைந்து அறைந்து 
கவசங்களை உடைத்தன. அவர்‌ வில்‌ ஒடிந்தது. தோளில்‌ 
பாய்ந்த அம்புடன்‌ அவர்‌ தேர்த்தட்டில்‌ அமர்ந்தார்‌. 
துரோணரின்‌ அம்புகளால்‌ அவர்‌ தேர்ப்புரவிகள்‌ 
வெட்டுண்டு சரிந்தன. தேர்‌ அவரைச்‌ சரித்து கீழே தள்ளி 
சகடங்கள்‌ உருள இழுத்துச்சென்றது. திருஷ்டத்யும்னன்‌ 
“துரோணரே, இது நமது போர்‌” என்று கூவியபடி அவரை 
நோக்கி பாய்ந்து அம்புகளால்‌ அவர்‌ தோளிலைகளை 
உடைத்தான்‌. அவர்‌ உடலின்‌ கவசங்களை அணுக்கன்‌ 
அகற்றிக்கொண்டிருக்க அதை அறியாதவர்போல்‌ அவர்‌ 
வில்தொடுத்துக்கொண்டிருந்தார்‌. 


பின்னாலிருந்து சங்கன்‌ “தந்தையே...” என்று கூவியபடி 
வந்தான்‌. விராடர்‌ மண்ணில்‌ உருண்டு எழுந்து 
ஓடிச்சென்று மைந்தனின்‌ தேரில்‌ ஏறிக்கொண்டார்‌. 
சங்கனைத்‌ தழுவியபடி அவர்‌ “நம்‌ குடியை முற்றழித்தவர்‌ 


இவர்‌... மைந்தா, நம்‌ குடியை முற்றழித்தவர்கள்‌ இவரும்‌ 
பீஷ்மரும்‌” என்று கூவியபடி நடுங்கினார்‌. 
“அமைதிகொள்க, தந்தையே!” என்று சொன்னபடி சங்கன்‌ 
தேரை முகப்புக்கு செலுத்தினான்‌. “விலகுக... 
விலகிச்செல்க!” என்றான்‌ திருஷ்டத்யும்னன்‌. “இன்னும்‌ 
பொழுதில்லை... இதோ முடிகிறது இந்நாள்‌. நீ 
களம்நின்று காட்டிவிட்டாய்‌, மைந்தா. செல்க!” என்று 
கூவிக்கொண்டே துரோணரை எதிர்த்தான்‌. 


சங்கன்‌ “என்‌ குலத்தோரின்‌ குருதிக்கு இன்றே பழிநிகர்‌ 
செய்கிறேன்‌” என்றபடி அம்புகளை ஏவிக்கொண்டு 
துரோணர்‌ முன்‌ சென்றான்‌. அவன்‌ தலைக்கவசம்‌ 
ஓசையுடன்‌ உடைந்தது. அவன்‌ திரும்புவதற்குள்‌ 
பிறையம்பு அவன்‌ தலையை வெட்டி வீழ்த்தியது. 
தலையற்ற உடல்‌ விராடரின்‌ மடியில்‌ விழுந்து துள்ளியது. 
கவிழ்த்த குடத்தில்‌ இருந்து என குருதி அவர்‌ மேல்‌ 
கொப்பளித்துக்‌ கொட்டியது. விலங்கொலியில்‌ “மைந்தா! 
என்‌ மைந்தா!” என்று கூவியபடி விராடர்‌ உடல்‌ 
வலிப்புகொள்ள நினைவிழந்து பின்னால்‌ சரிந்தார்‌. 
அவரை கேடயப்படை சூழ்ந்துகொண்டது. 


தொலைவில்‌ பொழுதணைந்துவிட்டதை அறிவித்தபடி 
எரியம்புகள்‌ எழுந்தன. முரசுகள்‌ தொடர்ந்து 
முழங்கலாயின. படைவீரர்கள்‌ காற்று ஓயும்‌ காடு என 
மெல்ல அசைவிழந்தனர்‌. வெட்டுண்டவர்கள்‌ இறுதியாகச்‌ 
சரிய வெட்டியவர்கள்‌ அவர்களை என்ன நிகழ்ந்தது 
என்று அறியாதவர்கள்‌ போல்‌ திகைத்து நோக்கி 
நின்றனர்‌. “போர்‌ முடிவு! போர்‌ முடிவு!” என அறிவித்தபடி 
கொம்புகள்‌ ஒலித்தன. படைகளின்‌ பின்னிரையில்‌ 
இருந்து ஆர்ப்பொலிகளும்‌ கூச்சல்களும்‌ எழுந்தன. 
முன்னிரையில்‌ நின்றவர்கள்‌ கால்கள்‌ தாளாமல்‌ உடல்‌ 
எடைகொண்டவர்கள் போல்‌ வாளையும்‌ கதையையும்‌ 
ஊன்றி நின்றனர்‌. சிலர்‌ கால்தளர்ந்து அமர்ந்தனர்‌. சிலர்‌ 
புண்களில்‌ இருந்து குருதி வழிய நிலத்தில்‌ படுத்தனர்‌. 


“கூடுக! கூடுக! கூடுக!” என முரசு முழங்கியது. 
படைவீரர்கள்‌ ஒருவரோடொருவர்‌ தழுவியபடி சிறு 
தொகைகளாக மெல்ல நடந்தார்கள்‌. ஒவ்வொருவரும்‌ 
முற்றிலும்‌ எண்ணமொழிந்து தெய்வமொழிந்த 
வெறியாட்டன்போல உடல்மட்டுமாக எஞ்சினார்கள்‌. 
கெளரவப்‌ படைகளில்‌ இருந்து “வெற்றி! வெற்றி! 
வெற்றி!” என முரசு முழங்கத்‌ தொடங்கியது. அங்கே 
பின்நிரையில்‌ இருந்த வீரர்கள்‌ படைக்கலங்களைத்‌ 
தூக்கி “வெற்றிவேல்‌! வீரவேல்‌! கெளரவர்‌ தலைவருக்கு 
வெற்றி! அஸ்தினபுரிக்கு வெற்றி!” என முழக்கமிட்டனர்‌. 

[ஙagelகதிர்‌ இறங்கிய பின்னரும்‌ மண்ணில்‌ 
வான்வெளிச்சம்‌ எஞ்சியிருந்தது. உலோகப்பரப்புகளில்‌ 
ஒளி ததும்பியது. சாத்யகி தன்‌ புரவியில்‌ களத்தினூடாகச்‌ 
சென்று திரண்டு மீண்டும்‌ நிரைகொண்டுவிட்ட 
பாண்டவப்‌ படைகளின்‌ நடுவே மையப்பாதையில்‌ 
நுழைந்தான்‌. புண்பட்ட வீரர்களை 
கொண்டுசெல்வதற்காக அமைக்கப்பட்டிருந்த சிறிய 
பலகைப்பாதைகளினூடாக ஒற்றை அத்திரிகள்‌ இழுத்த 
இருசகட வண்டிகள்‌ நீண்ட நிரையாக 
சென்றுகொண்டிருந்தன. தோளுடன்‌ தோள்‌ என 
இணையாக அடுக்கப்பட்டிருந்த வீரர்கள்‌ குருதி வழிய 
முனகிக்கொண்டும்‌ அரற்றிக்கொண்டும்‌ இருந்தனர்‌. 
வண்டிகளில்‌ இருந்து சொட்டிய குருதியால்‌ பலகை 
சிவந்து தசைக்கதுப்புபோல்‌ ஆகிவிட்டிருந்தது. 
வண்டிகள்‌ சென்ற வழியெங்கும்‌ குருதி ஊறி வழிந்தது. 
சாலையின்‌ பலகைப்பொருத்துக்களில்‌ சகடம்‌ விழ 
வண்டி அதிர்ந்தபோது புண்பட்டவர்கள்‌ உடல்‌ உலைந்து 
அலறினார்கள்‌. 


சாத்யகி முகங்களை நோக்கிக்கொண்டு சென்றான்‌. 
புண்பட்டவர்களில்‌ சிலர்‌ பித்துநிறைந்த கண்களுடன்‌ 
வெறித்து நோக்கினர்‌. சிலர்‌ காய்ச்சல்கண்டவர்களாக 
நடுங்கிக்கொண்டிருந்தார்கள்‌. சிலர்‌ தங்களுக்குள்‌ 
மென்குரலில்‌ அரற்றினார்கள்‌. சிலர்‌ அருகே 
செல்பவர்களை நோக்கி “வீரர்களே! தலைவர்களே!” என 
கூவி அழைத்தனர்‌. அவர்களில்‌ சிலர்‌ ஏற்கெனவே 
இறந்துவிட்டிருந்தனர்‌ என்பது நிலைத்த விழிகளில்‌ 
இருந்து தெரிந்தது. ஒன்றன்பின்‌ ஒன்றாக வண்டிகள்‌ 
முடிவிலாது சென்றுகொண்டே இருந்தன. அவற்றை 
ஓட்டிச்சென்றவர்களும்‌ குருதியில்‌ நனைந்திருந்தார்கள்‌. 
போர்‌ நிகழ்ந்த பகல்‌ முழுக்க குருதிமணம்‌ நிறைந்திருந்த 
காற்று சித்தத்தை அடையவில்லை. விழிகளும்‌ 
செவிகளும்‌ விழிசெவியென்றான உடலும்‌ மட்டுமே 
புலன்களென்றிருந்தன. போர்‌ அணைந்த மறுகணமே 
மூக்கு உயிர்கொண்டது. வானும்‌ மண்ணும்‌ 
குருதிவாடையால்‌ மூடப்பட்டன. 

களத்தில்‌ இருந்த அனைத்தும்‌ வெட்டிவைத்த 
தசைகளின்‌ வாடைகொண்டிருந்தன. காற்று 
சுழன்றடிக்கையில்‌ குமட்டல்‌ எழுந்தது. அறியாமல்‌ வயிறு 


அதிர வாய்‌ உளறிக்கொண்டே இருந்தது. அங்கிருந்த 
அனைவருமே காறிக்காறி துப்பினர்‌. களத்தில்‌ விரிந்து 
கிடந்த சடலப்பரப்பை அவன்‌ இடையில்‌ கைவைத்து 
நின்று விழியோட்டி நோக்கினான்‌. உடல்‌ 
வலிப்புகொண்டமையால்‌ முகம்‌ கோணலாகி உதடுகள்‌ 
இழுபட பற்கள்‌ வெறித்து அவை நகைப்பவைபோல்‌ 
தோன்றின. வெட்டுண்ட தலைகளில்‌ மட்டும்‌ விழிமூடிய 
ஆ ந்த அமைதி தெரிந்தது. உடலின்‌ பொறுப்பிலிருந்து 
எட்டடி பின்‌ அமைதியா அது? 


ஒருவன்‌ அலறிக்கொண்டே இருந்தான்‌. அவனை 
நோக்கியபின்னரே அந்த அலறல்‌ காதில்‌ விழுந்தது. 
அவன்‌ எவரையும்‌ நோக்கி அழவில்லை. வானிடம்‌ 
இறைஞ்சிக்கொண்டிருந்தான்‌. புண்பட்ட அனைத்து 
விலங்குகளுமே வானிடம்தான்‌ முறையிடுகின்றன. 
அங்கு எவரேனும்‌ இருக்கிறார்களா? தேவர்கள்‌, 
தெய்வங்கள்‌, அலகிலியாகிய பிரம்மம்‌? இல்லை என்றால்‌ 
இந்தக்‌ கண்ணீருக்கும்‌ முறையீட்டுக்கும்‌ என்ன பொருள்‌? 
எதற்குத்தான்‌ பொருள்‌? அன்பு, அளி, மானுடம்‌ 
அனைத்தும்‌ போர்‌ தொடங்குவதற்கு முன்னரே 
பொருளிழந்து உதிர்ந்துவிடுகின்றன. நெறி, அறம்‌ என 
ஒவ்வொன்றாக உடைந்து களத்தில்‌ சரிகின்றன. வெற்றி 
என்ற சொல்‌ மட்டுமே எஞ்சியிருக்கிறது. தெய்வங்களே, 
மூதாதையரே, இறுதியில்‌ அச்சொல்லேனும்‌ பொருளுடன்‌ 
எஞ்சவேண்டும்‌. 


உயிர்நோக்கிகள்‌ நீண்ட ஈட்டிகளுடன்‌ சடலங்களின்‌ 
நடுவே கால்தூக்கி வைத்து நடமிடுபவர்கள்போல 
சென்றனர்‌. கீழே கிடந்த உடல்களைப்‌ புரட்டி நோக்கி 
உயிரில்லை என்றால்‌ அப்பால்‌ சென்றனர்‌. 
தேறும்புண்பட்டு உயிர்‌ எஞ்சியிருப்பதைக்‌ கண்டால்‌ 
அவ்வுடல்‌ மேல்‌ வெண்சுண்ணத்தால்‌ வட்டமுத்திரை 
ஒன்றை பதித்தபின்‌ அருகே ஒரு சிறிய வெண்கொடி 
கட்டப்பட்ட மூங்கிலை நட்டுவிட்டு முன்னால்‌ சென்றனர்‌. 
சிறுவிரல்‌ அளவுள்ள மூங்கில்களின்‌ கீழ்நுனியில்‌ 
இரும்புக்கூர்‌ இருந்தது. குருதி நனைந்து ஊறிய தரையில்‌ 
அதை எளிதில்‌ குத்தி நிறுத்த முடிந்தது. 


அவர்களுக்கு அப்பால்‌ வந்துகொண்டிருந்த 
களக்காப்பர்கள்‌ அந்தக்‌ கொடிகளை அடையாளமாகக்‌ 
கொண்டு அணுகி புண்பட்டவர்களின்‌ அருகே குருதியில்‌ 
ஊறி துளிசொட்டிக்கொண்டிருந்த மரவுரியை விரித்து 
உடல்களை புரட்டி அதிலிட்டு இருபுறமும்‌ பற்றித்தூக்கி 
சகடப்பரப்பில்‌ வைத்தபின்‌ மரவுரியை உருவி எடுத்தனர்‌. 
உடலில்‌ தைத்திருந்த அம்புகளை அவர்கள்‌ 


“ஆம்‌ அரசே, மூன்று செம்புக்காசுகளை முறையே 
பெற்றுக்கொண்டேன்‌” என்றான்‌. பழையன்‌ உரக்க 
நகைத்து த்து இன்னும்‌ ஆயிரம்‌ பாணர்‌ வரினும்‌ 
என்னால்‌ இதே நாணயங்களை அளிக்க இயலும்‌... 
செல்க. உணவுண்டு மகிழ்க!” என்றார்‌. அமைச்சர்‌ 
பெருஞ்சாத்தனார்‌ “அரசே” என ஏதோ சொல்ல வர 
பழையன்‌ கையைக்‌ காட்டி “வேறுபாணர்கள்‌ 
பாடுவதென்றால்‌ பாடச்சொல்லும்‌ அமைச்சரே!” என்றார்‌. 


இளநாகன்‌ தலைவணங்கி தன்‌ கிணைப்பறையுடன்‌ 
கூட்டத்துக்குள்‌ புகுந்து மறைந்தான்‌. அமைச்சர்‌ 
பெருஞ்சாத்தனார்‌ “அரசே, நான்‌ 
சொல்வதைக்கேளுங்கள்‌” என்றார்‌. “பொறுங்கள்‌ 
அமைச்சரே, அரசுசூழ்தலுக்குரிய நேரம்‌ இதுவல்ல” என்று 
சொன்ன பழையன்‌ “கற்றுச்சொல்லிகள்‌ இந்தப்பாடலை 
எழுதிக்கொண்டீர்கள்‌ அல்லவா?” என்றார்‌. “ஆம்‌” என்று 
மூன்று கற்றுச்சொல்லிகள்‌ தலையசைத்தனர்‌. “அவற்றில்‌ 
இரண்டு ஓலைகளை பாணர்களுக்குக்‌ கொடுங்கள்‌. 
விறலியரும்‌ பாணரும்‌ அவற்றை தமிழ்நிலமெங்கும்‌ 
பாடட்டும்‌. ஓர்‌ ஓலை நம்‌ அரசு ஓலைநாயகத்திடம்‌ 
அளிக்கப்படட்டும்‌” என்றார்‌. “அவ்வண்ணமே ஆகுக” 
என்று சொல்லி வணங்கினர்‌ கற்றுச்சொல்லிகள்‌. 


மேலாடையை சுழற்றிப்‌ போட்டுக்கொண்டு பழையன்‌ 
எழுந்து கனத்த ஏப்பம்‌ விட்டு “வைத்தியரே, 
இரவுணவுக்குமுன்‌ நான்‌ ஒரு மண்டை இஞ்சிமிளகு 
எரிநீர்‌ அருந்தவேண்டுமென எண்ணுகிறேன்‌. 
ஆவனசெய்யும்‌” என்று ஆணையிட்டுவிட்டு மெல்ல 
நடக்க அமைச்சர்‌ பின்னால்‌ சென்று “அரசே” என்றார்‌. 
“பொறுங்கள்‌ அமைச்சரே, ஆணைகளை 
இட்டுவிடுகிறேன்‌” என்றபின்‌ திரும்பி 
அணுக்கப்பாங்கனிடம்‌ “ஏழாவது அரசியை இன்று என்‌ 
மஞ்சத்துக்கு வரும்படி சொல்லும்‌” என்றார்‌. 


இடைநாழியில்‌ நடக்கும்போது திரும்பி அமைச்சரிடம்‌ 
“இனி அமைச்சுப்பணியைச்‌ சொல்லும்‌... சொல்லவந்தது 
என்ன?” என்றார்‌ பழையன்‌. “அரசே, அந்த இளம்பாணன்‌ 
பாடியது இசை அல்ல வசை” என்றார்‌ பெருஞ்சாத்தனார்‌. 
பழையன்‌ நின்று திரும்பி ஒன்றும்‌ துலங்காத 
விழிகளுடன்‌ நோக்கி “வசையா? யார்‌ மேல்‌?” என்றார்‌. 
“அரசே, அவன்‌ தங்களை வசைபாடிவிட்டுச்‌ 
சென்றிருக்கிறான்‌.” பழையன்‌ உரக்க நகைத்து 
“என்னையா? என்னை எதற்காக அவன்‌ 
வசைபாடவேண்டும்‌? அவனுக்கு நான்‌ மூன்று 
செம்புக்காசுகளும்‌ வயிறுநிறைய ஊனுணவும்‌ அல்லவா 


பிடுங்கவில்லை. அம்புகள்‌ அசைந்தபோது புண்பட்டோர்‌ 
முனகினர்‌, விழித்தவர்கள்‌ கூச்சலிட்டனர்‌. விழுந்த 
மரங்களில்‌ எழுந்த தளிர்கள்‌ என அவன்‌ உடல்களில்‌ 
நின்ற அம்புகளைப்பற்றி எண்ணினான்‌. பின்னர்‌ 
அவ்வெண்ணத்திற்காக நாணி அகம்‌ 
விலக்கிக்கொண்டான்‌. 


அலறிக்கொண்டிருந்தவனை அணுகிய 
உயிர்நோக்கிகளில்‌ ஒருவர்‌ குனிந்து அவன்‌ உடலை 
நோக்கினார்‌. அவன்‌ வயிற்றில்‌ பெரிய வாய்‌ ஒன்று 
திறந்திருந்தது. உள்ளே செக்கச்சிவந்த நாக்கு ஒன்று 
தவித்தது. அவன்‌ “மூத்தோரே! மூத்தோரே!” என்று 
கூவினான்‌. உயிர்நோக்கி முதிர்ந்தவராக இருந்தார்‌. 
விழிகள்‌ விலங்கு விழிகள்‌ என உணர்வற்று, மானுடரை 
அறியும்‌ மொழியொளி அற்று, இரு வெறிப்புகளாக 
தெரிந்தன. அவர்‌ கையை அசைக்க பின்னால்‌ வந்த 
வீரன்‌ ஈட்டியை ஓங்கினான்‌. அவர்‌ தலையசைத்ததை 
உணர்ந்த புண்பட்டவன்‌ “வீரரே! தந்தையே” என்று கூவி 
கையை நீட்டி தடுக்க அவன்‌ மிக இயல்பாக, 
செயல்தேர்ந்த கையசைவின்‌ பிழையின்மையுடன்‌ 
ஈட்டியால்‌ அவன்‌ நெஞ்சில்‌ இரு விலாவெலும்புகளுக்கு 
நடுவே குத்தி இறக்கி சற்றே சுழற்றினான்‌. ஈட்டியை 
உருவியபோது குருதி சொட்டியது. அதை 
அப்புண்பட்டவனின்‌ உடையிலேயே துடைத்தபின்‌ 
அவன்‌ முன்னால்‌ சென்றான்‌. 


நெஞ்சக்குமிழை ஈட்டிமுனை வெட்டியதனால்‌ இருமுறை 
உடல்‌ உலுக்கிக்கொண்டு புண்பட்டவன்‌ வாய்திறந்து 
ஒலியிலாச்‌ சொல்‌ உரைத்து உறைந்தான்‌. 
உயிர்நோக்கிகள்‌ அவனை திரும்பி நோக்காமல்‌ 
முன்னால்‌ சென்றனர்‌. இன்னொருவனை குனிந்து 
நோக்கி மீண்டும்‌ தலையசைத்தார்‌ முதியவர்‌. மீண்டும்‌ 
ஈட்டி மேலெழுந்து இறங்கியது. அதே விலாவெலும்பின்‌ 
இடைவெளி. அதேபோன்ற ஆம்நடுகை, அவர்களின்‌ 
ஒவ்வொரு செயலிலும்‌ தேர்ச்சியின்‌ முழுமை இருந்தது. 
இக்களத்தில்‌ இன்று பல்லாயிரம்பேர்‌ 
விழுந்திருக்கக்கூடும்‌. மானுடருக்கும்‌ உடல்களுக்கும்‌ 
நடுவே மெல்லிய வேறுபாடு மட்டுமே. அதை அவர்கள்‌ 
அறிவார்கள்‌. அவர்களின்‌ விழிகள்‌ அதை மட்டுமே 
அறியும்‌. 


[।agelசாத்யகி திருஷ்டத்யும்னனின்‌ கூடாரத்தை 
அணுகியபோது மிகவும்‌ தளர்ந்திருந்தான்‌. வெளியே 
தோல்வார்கள்‌ இழுத்துக்‌ கட்டிய உயரமற்ற கட்டிலில்‌ 
ஆடையில்லாமல்‌ திருஷ்டத்யும்னன்‌ படுத்திருந்தான்‌. 


அவன்‌ உடலில்‌ இருந்து அம்புமுனைகளையும்‌ உடைந்த 
தேர்ச்சிம்புகளையும்‌ மருத்துவர்‌ 
பிடுங்கிக்கொண்டிருந்தனர்‌. அவன்‌ அவ்வப்போது 
நடுங்கி முனகிக்கொண்டிருந்தாலும்‌ சூழ்ந்து நின்றிருந்த 
துணைப்படைத்தலைவர்களுக்கு ஆணைகளை 
இட்டுக்கொண்டிருந்தான்‌. படைத்தலைவன்‌ 
சிம்மவக்த்ரன்‌ பாண்டவப்‌ படைகளின்‌ இழப்பை 
சொல்லிக்கொண்டிருந்தான்‌. “இன்னும்‌ கணக்கு 
எடுக்கப்படவில்லை. இறந்தவர்களை முத்திரை நோக்கி 
கணக்கிட ஏவலர்களை அனுப்பியிருக்கிறோம்‌. ஆனால்‌ 
பப கற்கள்‌ நன்ன தெரிகிறது நம்‌ இழப்பு அரை 
அக்ஷளகிணிக்கு குறையாது...” பின்னர்‌ தயங்கி 
“ஒருவேளை ஓர்‌ அக்ஷெளகிணிகூட இருக்கலாம்‌” 
என்றான்‌. 


திருஷ்டத்யும்னன்‌ “ஆம்‌, இருக்கும்‌. பீஷ்மர்‌ இன்று ஆடிய 
கொலைத்தாண்டவம்‌ எண்ணற்கும்‌ அரிது” என்றான்‌. 
“இத்தனை நாள்‌ இரவும்பகலும்‌ அவர்‌ பயின்ற வில்‌ 
இதன்பொருட்டே போலும்‌... இளமைந்தர்களின்‌ 
குருதியாட!” கசப்புடன்‌ சிரித்து “இறந்த மைந்தர்களின்‌ 
ஆத்மாக்கள்‌ இன்று அவர்‌ துயிலும்‌ கூடாரத்தை 
சூழ்ந்திருக்கும்‌... நன்கு உறங்கட்டும்‌ பிதாமகர்‌” என்றான்‌. 
சாத்யகியை கண்டதும்‌ “யாதவரே, நமது பிணங்களை 
முறைப்படி விண்ணேற்றும்‌ பொறுப்பை உம்மிடம்‌ 
அளிக்கிறேன்‌. எரியேற்றுவதும்‌ புதைப்பதும்‌ அந்தந்தக்‌ 
குடிகளின்‌ முறைமைப்படி நிகழ்க! சுடலைப்பொறுப்பை 
மூத்தவர்‌ சிகண்டி ஏற்றுக்கொண்டிருக்கிறார்‌” என்றான்‌. 
“முறைப்படி அதை செய்ய ஈராயிரம்‌ ஏவலர்களை எட்டு 
பிரிவுகளாக அமைத்துள்ளேன்‌. ஆயிரம்‌ வண்டிகள்‌ 
அதற்கென்றே அனுப்பப்பட்டுள்ளன. நள்ளிரவுக்குள்‌ 
மானுடர்‌ அனைவரும்‌ மண்ணோ எரியோ 
புகுந்தாகவேண்டும்‌. அதன்பின்‌ விலங்குகள்‌. 
விடிவதற்குள்‌ மீண்டும்‌ களம்‌ தூய்மையடையவேண்டும்‌” 
என்றான்‌. 


சாத்யகி தலையசைத்தான்‌. “ஒருவர்‌ உடல்கூட முறைப்படி 
இறுதிச்செயல்கள்‌ இன்றி செல்லக்கூடாது. அதை 
உறுதிசெய்க! இறந்தவர்களின்‌ எண்ணிக்கை புலரிக்கு 
முன்‌ என்‌ கைக்கு வரவேண்டும்‌. முற்புலரியில்‌ அரசர்‌ 
அவைகூடும்போது நான்‌ அதை அளிக்கவேண்டும்‌” 
என்றான்‌ திருஷ்டத்யும்னன்‌. “ஆணை!” என்றான்‌ 
சாத்யகி. திருஷ்டத்யும்னன்‌ அருகே நின்றிருந்த 
படைத்தலைவன்‌ சிம்ஹநேத்ரனிடம்‌ “எனக்கு ஒவ்வொரு 
படைப்பிரிவிலும்‌ எஞ்சியுள்ளோரின்‌ கணக்கு இன்று 
இரவு எழுவதற்குள்‌ வந்தாகவேண்டும்‌. நள்ளிரவுக்குள்‌ 


தேய்ந்துவிட்ட படைப்பிரிவுகளுக்கு புதிய வீரர்களை 
அனுப்பவேண்டும்‌” என்றான்‌. சாத்யகி தலைவணங்கி 
விடைகொண்டான்‌. 


மீண்டும்‌ புரவியை அடைந்தபோது அவன்‌ இறப்பின்‌ 
தருணம்‌ என களைத்திருந்தான்‌. எங்காவது விழுந்து 
மண்ணில்‌ உடல்பதித்து மறந்து உறங்கவேண்டும்‌ என 
விழைந்தான்‌. புரவிமேல்‌ உடல்‌ கோணலாக அமைய 
தளர்ந்த தோள்களுடன்‌ அமர்ந்திருந்தான்‌. எச்சில்‌ 
மார்பில்‌ விழுந்தபோதுதான்‌ விழித்துக்கொண்டான்‌. 
புரவி குளம்புகள்‌ செந்தாளம்‌ இட சீராக 
சென்றுகொண்டிருந்தது. அவன்‌ தன்‌ சித்தத்துக்குள்‌ 
பெரும்போர்‌ ஒன்று நிகழ்ந்துகொண்டிருந்ததை எண்ணி 
பெருமூச்சுவிட்டான்‌. அங்கிருந்து நோக்கியபோது 
எறும்புநிரை என புண்பட்டோரை ஏற்றிய 
அத்திரிவண்டிகள்‌ ஒன்றுடன்‌ ஒன்று நெருக்கியபடி 
மருத்துவநிலை நோக்கி செல்வதை கண்டான்‌. ஒழிந்த 
வண்டிகள்‌ இன்னொரு சாலையினூடாக மீண்டும்‌ 
களம்நோக்கி சென்றன. நீர்‌ இரைக்கும்‌ சகடக்‌ கலநிரை 
என அவ்வரிசை சுழன்றுகொண்டிருந்தது. 


அவன்‌ எரிநிலையை சென்றடைந்தபோது அங்கே 
சிகண்டி இருக்கவில்லை. அவருடைய 
துணைப்படைத்தலைவன்‌ காதரன்‌ “பாஞ்சாலர்‌ தெற்குக்‌ 
காட்டுக்குள்‌ சென்றிருக்கிறார்‌, யாதவரே” என்றான்‌. 
“நான்‌ அரக்கு கொண்டுசெல்லும்‌ வண்டிகளை 
கணக்கிட்டு செலுத்தும்பொருட்டு இங்கே 
அமைக்கப்பட்டுள்ளேன்‌.” சாத்யகி தெற்கே விரிந்திருந்த 
குறுங்காட்டுக்குள்‌ சென்றான்‌. தொலைவிலேயே 
பேச்சொலிகள்‌ கேட்டன. அவன்‌ உள்ளே நுழைந்தபோது 
சிகண்டியின்‌ அணுக்கக்‌ காவலன்‌ வணங்கி 
எதிர்கொண்டான்‌. சாத்யகி “மூத்த பாஞ்சாலரை 
பார்க்கவந்தேன்‌” என்றான்‌. அக்காவலனுக்கும்‌ 
சிகண்டியின்‌ உயிரிழந்த விழிகள்‌ இருந்தன. அவன்‌ 
சொல்லில்லாமல்‌ தலைவணங்கி அவனை உள்ளே 
அழைத்துச்‌ சென்றான்‌. 


குறுங்காட்டில்‌ நீர்‌ வழிந்தோடி உருவான ஆழமான 
பள்ளத்திற்குள்‌ பத்து பெருஞ்சிதைகள்‌ 
ஒருக்கப்பட்டுக்கொண்டிருந்தன. எருதுகள்‌ இழுத்த 
வண்டிகளில்‌ கொண்டுவரப்பட்ட எடைமிக்க விறகுக்‌ 
கட்டைகள்‌ பள்ளத்திற்குள்‌ உருட்டப்பட்டன. 
அங்கிருந்தவர்கள்‌ அவற்றை பிடித்துத்‌ தூக்கி 
அடுக்கினர்‌. இரண்டு சிதைகள்‌ அடுக்கப்பட்டு 
இறுதிநிலையில்‌ இருந்தன. மேலே அரக்குக்‌ கட்டைகளை 


அடுக்கி அவற்றின்மேல்‌ மெல்விறகை நிரப்பினர்‌. 
சிகண்டி அப்பால்‌ ஏவலருடன்‌ பேசிக்கொண்டு 
நின்றிருந்தார்‌. அவன்‌ அருகே சென்று 
தலைவணங்கினான்‌. “சொல்‌!” என்று அவர்‌ சொன்னார்‌. 
“பாஞ்சாலரே, இறந்தவர்களின்‌ மொத்தக்‌ கணக்கு நாளை 
காலைக்குள்‌ அரசருக்கு அளிக்கப்படவேண்டும்‌ என்றார்‌ 
படைத்தலைவர்‌” என்றான்‌ சாத்யகி. “கணக்கிடாமல்‌ 
இங்கே எரிப்போம்‌ என எவர்‌ சொன்னது?” என்றார்‌ 
சிகண்டி. அவருடைய எரிச்சலை நோக்கி மேலும்‌ 
பணிவுகொண்டு “இல்லை, பாஞ்சாலரே. நீங்கள்‌ 
முறையாகவே செய்வீர்கள்‌ என அறிவேன்‌. 
அனைத்தையும்‌ ஒருங்கிணைப்பது மட்டுமே என்‌ பணி” 
என்றான்‌ சாத்யகி. 


“பிணக்கணக்கு குறிப்பதற்கு அறுபது பேரை 
அமரச்செய்துள்ளேன்‌. இறந்தவரின்‌ பெயர்‌, குலம்‌, 
படைப்பிரிவு, நாடு - முறையாக 
பதிவுசெய்யப்படும்‌. கிளம்பும்போதே அனைத்துச்‌ 
செய்திகளும்‌ ஏடுகளில்‌ பதிவுசெய்யப்பட்டிருந்தன. 
அச்சுவடிகளின்‌ பிறிதோலைகள்‌ அனைவரிடமும்‌ 
அளிக்கப்பட்டுள்ளன. நோக்கி கண்டு 
பதிவுசெய்வார்கள்‌” என்று சிகண்டி சொன்னார்‌. சாத்யகி 
“நன்று” என்றான்‌. “எங்களுக்கிருக்கும்‌ மிகப்‌ பெரிய இடர்‌ 
பிழையாக அடையாளம்‌ காணப்பட்டு கெளரவர்‌ 
தரப்பினரின்‌ உடல்கள்‌ இங்கு வந்துவிடுவது. அவற்றை 
மீண்டும்‌ திரும்ப கொண்டுசெல்வது பெரும்பணி. அங்கு 
சென்று அடையாளம்‌ காணும்‌ பணிகளை மேலும்‌ 
செம்மை செய்க... இதுவரை எழுபது உடல்கள்‌ 
வந்துவிட்டன” என்றபின்‌ அவன்‌ செல்லலாம்‌ என 
கைகாட்டியபடி சிகண்டி அப்பால்‌ சென்றார்‌. 


சாத்யகி அருகே நின்ற சூதரை நோக்கி புன்னகைத்தான்‌. 
அவரும்‌ புன்னகைக்கும்‌ வழக்கம்‌ இல்லாதவராக, இறந்த 
விழிகொண்டவராக தோன்றினார்‌. எதையாவது 
பேசவேண்டும்‌ என்பதற்காக “ஏன்‌ குழிகளில்‌ சிதைகள்‌ 
ஒருக்கப்படுகின்றன?” என்றான்‌ சாத்யகி. “மேட்டில்‌ 
என்றால்‌ சிதை மேலும்‌ மேடாகும்‌. விறகுகளைத்‌ தூக்கி 
மேலே கொண்டுசென்று அடுக்கவேண்டியிருக்கும்‌. 
சிதையடுக்க யானைகளை கொண்டுவரும்‌ 
வழக்கமில்லை” என்றார்‌ சூதர்‌. சினம்‌ எழுந்தாலும்‌ 
அவன்‌ அதை அடக்கிக்கொண்டான்‌. “நன்று” என்றபடி 
நடந்தான்‌. 


சிதைகளை அடுக்கிக்கொண்டிருந்தவர்கள்‌ 
பெரும்பாலும்‌ படைவீரர்கள்‌. பிறப்பால்‌ 


இடுகாட்டுத்தொழில்‌ செய்பவர்கள்‌ அங்கே மேல்நோட்டப்‌ 
பொறுப்புகளை மட்டுமே ஆற்றினர்‌. சிதைகளின்‌ 
அளவை அப்போதுதான்‌ அவன்‌ நோக்கினான்‌. 
ஒவ்வொன்றும்‌ மூன்று ஆள்‌ உயரம்‌ இருக்கும்‌. இருபது 
வாரை நீளமும்‌ இரண்டுவாரை அகலமும்‌ கொண்ட 
விறகுக்குவைகள்‌. “ஒவ்வொன்றிலும்‌ எத்தனை பேரை 
எரிப்பார்கள்‌?” என்றான்‌. மேல்நோட்டக்காரர்‌ திரும்பி 
“ஒன்றில்‌ இருநூறுபேர்‌ வரை அடுக்கலாம்‌” என்றார்‌. 
அவன்‌ உள்ளத்தில்‌ ஓடிய எண்ணத்தை உணர்ந்து 
“குருதியும்‌ சலமும்‌ நிறையவே இருக்கும்‌. ஆகவேதான்‌ 
இத்தனை விறகு. அரக்கும்‌ இருப்பதனால்‌ விறகு எளிதில்‌ 
எரிந்தேறும்‌. ஆனால்‌ பேரனல்‌ எழுந்துவிட்டதென்றால்‌ 
வாழைத்தண்டையும்‌ விறகாக்கலாம்‌” என்றார்‌. 


அப்பால்‌ நின்றிருந்த முதிய சிதைக்காரர்‌ ஈறிலிருந்து 
நீண்டு நின்ற பற்களைக்‌ காட்டி சிரித்து “முதல்‌ நூறு 
எரிந்துகொண்டருக்கையிலேயே அடுத்த நூறை உள்ளே 
செலுத்துவோம்‌. பின்னர்‌ விறகே தேவையில்லை. உடல்‌ 
உருகும்‌ கொழுப்பே எரியுணவாகும்‌. ஒரு பிணம்‌ 
இன்னொரு பிணத்துக்கு விறகாகும்‌” என்றார்‌. அவன்‌ 
அவர்களின்‌ முகங்களை மாறிமாறி நோக்கினான்‌. 
அவற்றில்‌ ஓர்‌ அறியவொண்ணா நுண்களிப்பு 
இருக்கிறதா? அது தங்கள்‌ பணியை திறம்படச்‌ 
செய்பவர்களுக்கு உருவாகும்‌ நிறைவா? 
அடுமனையாளர்‌ விழவூட்டுகளில்‌ அடையும்‌ உவகை. 
அன்றி வேறேதுமா? அவனுக்கு சிதையில்‌ ஊனுண்ண 
வரும்‌ பாதாள தெய்வங்களைக்‌ குறித்த சூதர்பாடல்கள்‌ 
நினைவிலெழுந்தன. அத்தெய்வங்கள்‌ இவர்களில்‌ 
குடியேறியுள்ளனவா? 


அவன்‌ சிதைகளில்‌ இருந்து விலகிச்சென்றான்‌. 
சிற்றமைச்சர்‌ ஜலஜர்‌ சாலமரத்தடியில்‌ நிற்பதை 
கண்டான்‌. அவனைக்‌ கண்டதும்‌ அவர்‌ 
தலைவணங்கினார்‌. அவன்‌ அருகணைந்து “தாங்கள்‌ 
இங்கு பொறுப்பிலிருக்கிறீர்களா, உத்தமரே?” என்றான்‌. 
“இல்லை, இங்கு நிகழவேண்டிய வைதிகச்‌ சடங்குகளுக்கு 
மட்டுமே நான்‌ பொறுப்பு” என்றார்‌. “நாங்கள்‌ நூறு 
அந்தணர்‌ இங்கு வந்துள்ளோம்‌. வைதிக முறைப்படி 
இறந்தவர்களுக்கு அவர்களின்‌ மைந்தர்களோ 
தந்தையோ ஆசிரியரோ எரியூட்டி இறுதிச்சடங்கு 
இயற்றலாம்‌. ஆசிரியர்களாக நின்று நாங்கள்‌ அதை 
செய்வோம்‌.” அப்பால்‌ ஒரு கூண்டு வண்டியில்‌ இருந்து 
வைதிகர்கள்‌ இறங்கி வெண்ணிற ஆடைகள்‌ 
அந்திவெளிச்சத்தில்‌ துலங்கித்தெரிய கைகளில்‌ 
தர்ப்பையும்‌ மரக்‌ கமண்டலங்களுமாக ஓசையில்லாமல்‌ 


நடந்து வந்தனர்‌. 


“தாங்கள்‌ இங்கே பொறுப்பு கொள்கிறீர்களா?” என்றார்‌ 
ஜலஜர்‌. “ஆம்‌, இவையனைத்தையும்‌ ஒருங்கிணைக்க 
என்னிடம்‌ பணித்துள்ளனர்‌. ஆனால்‌ இங்கே நான்‌ 
செய்வதற்கென்ன உள்ளது என்றுதான்‌ புரியவில்லை” 
என்றான்‌ சாத்யகி. ஜலஜர்‌ “ஆம்‌, பாஞ்சாலர்‌ இங்கு 
வருவதற்குமுன்‌ உபப்பிலாவ்யத்திலேயே இங்கு எத்தனை 
பேர்‌ இறக்கக்கூடும்‌ என மதிப்பிட்டிருந்தார்‌. இன்று போர்‌ 
முடிந்ததுமே எத்தனை பேர்‌ இறந்திருப்பார்கள்‌ என 
முழுமையாக கணக்கிட்டுவிட்டார்‌. விறகு, அரக்கு 
வண்டிகள்‌, அத்திரிகள்‌, அந்தணர்‌ என அனைத்தையும்‌ 
முன்னரே முடிவுசெய்துவிட்டார்‌” என்றார்‌. “மெய்‌, நான்‌ 
அவரிடம்‌ ஒரு சொல்லும்‌ உசாவமுடியாது என்றும்‌ 
உணர்ந்துகொண்டேன்‌” என்றான்‌ சாத்யகி. 
“புதைப்பவர்களை என்ன செய்கிறார்கள்‌ என்று மட்டும்‌ 
நோக்கிவிட்டால்‌ களத்துக்கு செல்வேன்‌.” 


ஜலஜர்‌ “முன்னரே பாஞ்சாலர்‌ இக்களத்திற்கு வந்து 
நோக்கி புதைப்பதற்கு உரிய எளிய வழிகளை 
கண்டடைந்துவிட்டிருக்கிறார்‌. இங்கே மண்ணுக்குள்‌ 
மாபெரும்‌ வெடிப்புகளும்‌ பிலங்களும்‌ உள்ளன. 
அவ்வெடிப்புகளில்‌ உடல்களைப்‌ போட்டு மண்ணிட்டு 
மூடுகிறார்கள்‌. மண்ணுக்குள்‌ ஓடும்‌ பிலங்களுக்குமேல்‌ 
சிறு குழிகளை தோண்டி அத்துளைகளினூடாக 
பிணங்களை உள்ளே போட்டு துளையை மூடுகிறார்கள்‌” 
என்றார்‌. “இல்லாவிடில்‌ இத்தனைபேருக்கும்‌ குழிகள்‌ 
தோண்டுவது போரைவிட பெரிய பணி. நள்ளிரவுக்குள்‌ 
பிணங்கள்‌ முழுமையாகவே மறைந்துவிடும்‌. நாளை 
களம்‌ தூய்மையாக இருக்கும்‌.” அவர்‌ பற்கள்‌ தெரிய 
சிரித்து “உண்ட தாலத்தை அடுத்த உணவுக்கு கழுவி 
வைப்பதுபோல” என்றார்‌. 


சாத்யகி “முன்பும்‌ இவ்வாறுதான்‌ செய்தார்கள்‌ போலும்‌” 
என்றான்‌. அங்கே பெரும்பாலானவர்கள்‌ எதையாவது 
சொல்லி சிரிப்பதை அவன்‌ உணர்ந்தான்‌. அச்சிரிப்பு 
அவர்களின்‌ உள்ளம்‌ கொள்ளும்‌ இறுக்கத்தை 
நிகர்செய்யும்‌ வழியா? அதனூடாக அவர்கள்‌ உடையாது 
தங்களை தொகுத்துக்கொள்கிறார்களா? அன்றி 
அவர்களில்‌ வந்தமர்ந்து அறியாத்‌ தெய்வங்கள்தான்‌ 
மானுடரை நகையாடுகின்றனவா? ஜலஜர்‌ “ஆம்‌, 
பெரும்பாலான பிளவுகளுக்குள்‌ நொதிக்கும்‌ செஞ்சேறு 
குருதி என நிறைந்துள்ளது. ஓரிரு நாட்களில்‌ உடல்களை 
செரித்துக்கொள்ளும்‌ பசி கொண்டவை அவை. 
பிலங்கள்‌ அடியிலிபோல்‌ ஆழமானவை. இங்குள்ள 


முழுப்‌ படையினரையும்‌ உள்ளே செலுத்தினாலும்‌ 
நிறையாதவை” என்றார்‌. சாத்யகி பெருமூச்சுவிட்டான்‌. 
“பிலங்களுக்குள்‌ பல்லாயிரமாண்டு எலும்புகள்‌ 
குவிந்திருப்பதாகவும்‌ பலகோடி பேய்கள்‌ வாழ்வதாகவும்‌ 
கதைகள்‌ உள்ளன, யாதவரே” என்றார்‌ ஜலஜர்‌. 


மீண்டும்‌ புரவியிலேறி குறுங்காட்டின்‌ மறுபக்கம்‌ வழியாக 
அவன்‌ வெளியே சென்றான்‌. அங்கே உடல்களை ஏற்றிய 
வண்டிகள்‌ எருதுகளால்‌ இழுக்கப்பட்டு நீண்ட நிரையாக 
வந்து வளைந்து நின்றன. அவற்றிலிருந்து பிணங்களை 
இறக்கி நீண்ட பன்னிரு வரிசைகளாக அடுக்கி நிரத்தினர்‌ 
வீரர்கள்‌. தோளோடு தோள்‌ ஒட்டி மல்லாந்து கிடந்த 
உடல்களில்‌ அறுபட்ட தலைகளை பொருத்தாமல்‌ சற்று 
அப்பால்‌ தனியாக வைத்தனர்‌. வெட்டுண்ட கைகளையும்‌ 
கால்களையும்‌ வயிற்றின்மேல்‌ வைத்தனர்‌. உடல்களை 
அடையாளம்‌ காண்பதற்குரிய முத்திரைகளையும்‌ 
படைக்கலங்களையும்‌ பிற பொருட்களையும்‌ மார்பின்‌ 
மேல்‌ சீராக அமைத்தனர்‌. அங்கிருந்து நோக்கியபோது 
ஒரு பெரும்படையை கிடைமட்டமாக பார்ப்பதுபோல்‌ 
தோன்றியது. அவர்களனைவரும்‌ எங்கோ போருக்கு 
சென்றுகொண்டிருப்பதுபோல. 


துணைக்கணக்கர்கள்‌ ஒவ்வொரு சடலத்தையாக நோக்கி 
அடையாளங்களைக்‌ கொண்டு குலத்தையும்‌ பெயரையும்‌ 
படைப்பிரிவையும்‌ நாட்டையும்‌ அடையாளம்‌ கண்டு 
உரக்க கூவிச்‌ சொன்னார்கள்‌. “கிருவிகுலத்தைச்‌ சேர்ந்த 
முத்ரன்‌. எட்டாவது பாஞ்சாலப்‌ படைப்பிரிவு.” அந்த 
இளைஞனின்‌ தலை தனியாக தரையில்‌ மல்லாந்து 
விண்நோக்கி வெறித்திருந்தது. வெண்பற்களுடன்‌ 
அவன்‌ எதையோ சொல்ல விழைவதுபோல. அவனுடைய 
உடல்‌ அந்த ஓசைக்கு அப்பால்‌ வெறும்‌ பருப்பொருளாக 
கிடந்தது. விழிகள்‌ இருந்தமையால்‌ அந்தப்‌ பெயரை 
அவன்‌ தலை அறிந்தது, ஆனால்‌ அதற்கு எதிர்வினை 
ஆற்றவில்லை. அந்தப்‌ பெயரையும்‌ குலத்தையும்‌ 
படையையும்‌ நாட்டையும்‌ கேட்டு அது திகைப்பதுபோல 
தோன்றியது. பெயர்கள்‌ ஒலித்துக்கொண்டே இருந்தன. 
“துர்க்ரும குலத்து அகாதன்‌. மூன்றாவது விராடப்‌ 
படைப்பிரிவு.” அவன்‌ கண்மூடி 
துயின்றுகொண்டிருந்தான்‌. சூழ நிகழ்வதை அவன்‌ 
கேட்பதுபோல, அவன்‌ கனவுக்குள்‌ வேறொன்றாக அதை 
அறிந்துகொண்டிருப்பதுபோல. 

மீண்டும்‌ செல்லத்தொடங்கியபோதுதான்‌ ஏன்‌ தலைகள்‌ 
இணைத்து வைக்கப்படவில்லை என்பதை சாத்யகி 
எண்ணி புரிந்துகொண்டான்‌. வெட்டுண்ட தலை 


சேர்க்கப்பட்டால்‌ பாதாள உயிர்கள்‌ அவ்வுடலில்‌ 
குடியேறிவிடக்கூடும்‌. புதிய விழிகளுடன்‌ எழுந்து 
நிற்கக்கூடும்‌. ஏனென்றறியாமல்‌ அவன்‌ உடல்‌ 
மெய்ப்புகொண்டது. தன்‌ உடலெங்கும்‌ வந்து மொய்த்த 
அறியா விழிகளின்‌ நோக்கை அவன்‌ உணர்ந்தான்‌. 
இறந்தவர்களின்‌ விழிகள்‌! காற்றில்‌ எழுந்த அவர்களின்‌ 
ஆத்மாக்களின்‌ மூச்சு அவன்‌ மேல்‌ மெல்லிய காற்றென 
தொட்டது. அவன்‌ புரவிக்கு வலப்பக்கம்‌ முடிவிலாது 
பிணங்களின்‌ அடுக்கு வந்தபடியே இருந்தது. அது 
முடிந்ததை விழிதிருப்பாமலேயே கண்டு அவன்‌ 
நீள்மூச்சுவிட்டு எளிதானான்‌. 


தென்மேற்கே ஏழு ஆழ்ந்த நிலவெடிப்புகள்‌ உண்டு என 
அவன்‌ கேட்டிருந்தான்‌. புரவியை அவன்‌ 
செலுத்தாமலேயே அது அத்திசை நோக்கி சென்றது. 
அங்கேயும்‌ பிணங்களின்‌ நீண்ட நிரை 
உருவாகிக்கொண்டிருந்தது. அவன்‌ சென்று இறங்கி 
அங்கே நின்றிருந்த துணைப்படைத்தலைவனிடம்‌ 
“பாஞ்சாலர்‌ ஆணைப்படி கணக்குகள்‌ பதிவாகின்றன 
அல்லவா?” என்றான்‌. அத்துணைப்படைத்தலைவனின்‌ 
முகமும்‌ சிகண்டியின்‌ முகம்போலவே இருந்தது. 
எப்போதோ உள்ளூர இறந்துவிட்ட முகம்‌. “ஆம்‌, 
இப்போதுதான்‌ தொடங்கியிருக்கின்றன” என்று அவன்‌ 
சொன்னான்‌. சாத்யகி உள்ளே சென்றான்‌. 


அங்கே நிலப்பிளவின்‌ விளிம்பில்‌ படைவீரர்கள்‌ 
நின்றிருந்தார்கள்‌. அவர்கள்‌ அனைவருமே 
நிஷாதர்களும்‌ கிராதர்களும்‌ அரக்கர்களும்‌ 
அசுரர்களும்தான்‌ என்பதை கண்டான்‌. அகன்ற 
பலகைகள்‌ சாலையென வந்து உடைந்த பாலம்போல 
பிலத்தின்‌ விளிம்பில்‌ நீட்டி நின்றன. நிரையிலிருந்து ஓர்‌ 
உடலை ஒருவர்‌ சிறு நடைவண்டியில்‌ வைத்து 
தள்ளிக்கொண்டுவந்து அந்தப்‌ பலகையில்‌ வைத்தார்‌. 
குடிமூத்தார்‌ ஒருவர்‌ தலையில்‌ கழுகிறகு சூடி 
குடிக்கோலை இடக்கையில்‌ ஏந்தி நின்றிருந்தார்‌. 
அவருக்கு உதவ இருவர்‌ தாலங்களில்‌ காட்டு 
மலர்களுடன்‌ பின்னால்‌ நின்றனர்‌. குடிமூத்தார்‌ “சூக 
குலத்து காரகனே, மூதாதையருடன்‌ மகிழ்ந்திரு! உனக்கு 
அங்கே நிறைவுண்டாகுக! உன்‌ கொடிவழியினருக்கு நீ 
வேரென்றாகுக! மண்ணுக்கு அடியில்‌ இருந்து உயிரும்‌ 
உப்புமென எழுந்து நீ மீண்டும்‌ வருக! ஆம்‌, அவ்வாறே 
ஆகுக!” என்றார்‌. அவ்வுடல்மேல்‌ ஒரு மலர்‌ 
வைக்கப்பட்டதும்‌ ஏவலன்‌ பலகையை சரித்தான்‌. உடல்‌ 
சரிந்து ஆழத்தில்‌ சென்று விழுந்தது. அடுத்த உடல்‌ 
கைவண்டியில்‌ அருகணைந்தது. 


சாத்யகி அதை நோக்கியபடி நின்றான்‌. இருபது 
இடங்களில்‌ அவ்வாறு நீப்புச்சொற்களுடன்‌ உடல்கள்‌ 
மண்ணுக்குள்‌ செலுத்தப்பட்டன. பசிஅணையா வாய்‌ 
ஒன்றுக்கு ஊட்டிக்கொண்டே இருந்தனர்‌. எடைகொண்டு 
குளிர்ந்திருந்த கால்களை உந்தி நீக்கியபடி நடந்து அவன்‌ 
மீண்டும்‌ புரவியை அணுகினான்‌. 
துணைப்படைத்தலைவனிடம்‌ “நான்‌ புலரிக்கு முன்‌ 
வந்து இந்த பெயர்பதிவை பெற்றுக்கொள்கிறேன்‌” 
என்றபின்‌ கிளம்பினான்‌. இருட்டத்‌ 
தொடங்கிவிட்டிருந்தது. அவன்‌ படைமுகப்பு நோக்கி 
செல்லத்‌ தொடங்கியபோது தொலைவில்‌ ஒரு சங்கொலி 
கேட்டது. மணியோசையும்‌ வாழ்த்துக்குரல்களும்‌ உடன்‌ 
எழுந்தன. அவன்‌ நின்று செவிகூர்ந்தான்‌. பின்னர்‌ 
அத்திசைநோக்கி புரவியை செலுத்தினான்‌. 


அப்பகுதி குறுங்காட்டில்‌ தனியாக காவவிட்டு 
பிரிக்கப்பட்டிருந்தது. அவன்‌ அணுகியபோது அங்கிருந்த 
காவலர்தலைவன்‌ தலைவணங்கி உள்ளே செல்ல 
ஒப்புதல்‌ அளித்தான்‌. உள்ளே மேலும்‌ காவலர்கள்‌ 
தென்பட்டனர்‌. சிற்றமைச்சர்‌ சந்திரசூடர்‌ அங்கே 
நின்றிருந்தார்‌. அவனைக்‌ கண்டதும்‌ அருகணைந்து 
தலைவணங்கினார்‌. “என்ன நிகழ்கிறது?” என்றான்‌. 
“இங்கே அரசகுடியினருக்கான எரியூட்டல்‌ நிகழ்கிறது. 
இளவரசர்‌ அரவான்‌ முதலில்‌ சிதைகொள்கிறார்‌” என்றார்‌. 
தயக்கத்துடன்‌ “அந்த உடல்‌ இங்குதான்‌ உள்ளதா?” 
என்றான்‌ சாத்யகி. “ஆம்‌, யாதவரே. பிற இளவரசர்களின்‌ 
உடல்கள்‌ அவர்களின்‌ படைப்பிரிவுக்கு 
கொண்டுசெல்லப்பட்டுள்ளன. அங்கே 
அரசகுடியினருக்குரிய நீப்புச்சடங்குகள்‌ நிகழ்கின்றன. 
அவை இங்கே நள்ளிரவுக்குப்‌ பின்னர்தான்‌ 
ஒவ்வொன்றாக வந்துசேரும்‌” என்றார்‌ சந்திரசூடர்‌. 
“இந்நாளில்‌ பெரும்பலி விராடர்களுக்கும்‌ 
குலாடர்களுக்கும்தான்‌. அவர்களின்‌ உடல்கள்‌ அங்கே 
குடிச்சடங்குகளுக்காக வைக்கப்பட்டுள்ளன. அரசரும்‌ 
உடன்பிறந்தாரும்‌ அங்கு சென்றுள்ளனர்‌.” 


பின்னர்‌ குரல்‌ தாழ்த்தி “இது அரவானின்‌ உடல்‌ மட்டுமே. 
முறைப்படி நாகர்குடிக்குரிய சடங்குகள்‌ அந்த 
தலைக்குத்தான்‌ செய்யப்படும்‌. இதை வெறுமனே 
எரித்துவிடும்படி ஆணை?” என்றார்‌. “எச்சடங்கும்‌ 
இன்றியா?” என்றான்‌ சாத்யகி. அவருடைய விழிகள்‌ 
மேலும்‌ சுருங்கின. “சடங்கு என்றால்‌...” என்றபின்‌ “அந்த 
ஆணிலி வந்திருக்கிறாள்‌. அவள்‌ அவரை தன்‌ கணவன்‌ 
என்கிறாள்‌. அவருடன்‌ சிதையேறுவேன்‌ என்று 
சொல்கிறாள்‌. அதை ஒப்புவதா என்று அறியாமல்‌ குழம்பி 


அரசருக்கே செய்தியனுப்பினோம்‌. அவள்‌ விருப்பம்‌ 
நிறைவேறுக என ஆணை வந்துள்ளது” என்றார்‌. 


சாத்யகி புரவியில்‌ இருந்து இறங்கி குறுங்காட்டின்‌ சிறு 
பாதையினூடாக நடந்தான்‌. அவன்‌ உடல்‌ ஓய்ந்து 
தசைகள்‌ உயிரற்றவைபோல தோன்றின. கண்ணிமைகள்‌ 
அவனை மீறி மூடிமூடி எழுந்தன. ஒரு சில கணங்கள்‌ 
எண்ணங்கள்‌ சூழலிழந்து எங்கோ அலைந்து மீண்டன. 
சற்று பள்ளமான இடத்தில்‌ ஓர்‌ ஆள்‌ உயரமுள்ள நீண்ட 
சிதை ஒருக்கப்பட்டிருந்தது. அதன்மேல்‌ அரக்குபொழிந்த 
விறகு அடுக்கப்பட்டு அரவானின்‌ தலையிலாத உடல்‌ 
வெண்கூறை மூடி வைக்கப்பட்டிருந்தது. அவன்‌ கீழே 
செல்ல எண்ணினாலும்‌ உடலை அசைக்காமல்‌ மேலேயே 
மகிழமரத்தின்‌ அடியில்‌ நின்று 
நோக்கிக்கொண்டிருந்தான்‌. அரவானுக்கான 
சிதைநெருப்பை வைக்கும்‌ அந்தணர்‌ தெற்குமூலையில்‌ 
அமர்ந்து சடங்குகளை செய்துகொண்டிருந்தார்‌. 
அங்கிருந்து நோக்கியபோது அவர்‌ செய்வதென்ன என்று 
தெரியவில்லை. அவர்‌ அருகே முழவும்‌ மணியும்‌ சங்கும்‌ 
கொண்டு மூவர்‌ நின்றிருந்தனர்‌. 


கீழே சிதையின்‌ கால்பகுதியில்‌ கைகளைக்‌ கூப்பியபடி 
ரோகிணி நின்றிருப்பதை கண்டான்‌. அவள்‌ அருகே 
குலாடகுடியின்‌ இரு படைத்தலைவர்கள்‌ உருவிய 
வாளுடன்‌ நின்றனர்‌. அவள்‌ செந்நிறமான புத்தாடை 
சுற்றி கழுத்தில்‌ செம்மலர்மாலை அணிந்திருந்தாள்‌. 
குழலிலும்‌ மலர்களை சூடியிருந்தாள்‌. முகம்‌ சிலைபோல்‌ 
உறுதிகொண்டிருந்தது. முழவொலியும்‌ சங்கொலியும்‌ 
மணியோசையும்‌ எழ அந்தணர்‌ சடங்குகளை முடித்து 
கையில்‌ அனற்கலத்துடன்‌ எழுந்தார்‌. அவருக்கு 
முன்னால்‌ சங்கூதியபடி ஒருவன்‌ சென்றான்‌. அவர்‌ 
மும்முறை சிதையை வலம்‌ வந்து அதன்‌ காலடியை 
வணங்கியபின்‌ நெஞ்சில்‌ அனல்கலத்தை வீசினார்‌. 
மீண்டும்‌ மும்முறை வணங்கிவிட்டு திரும்பிப்பாராமல்‌ 
நடந்து அப்பால்‌ சென்றார்‌. முழவும்‌ மணியும்‌ 
உச்சவிசைகொண்டு ஓசையெழுப்பி ஓய்ந்தன. சங்கை 
மும்முறை ஊதியபின்‌ அவர்கள்‌ சென்று ரோகிணியின்‌ 
அருகே நின்றனர்‌. 


அரக்கில்‌ நெருப்பு பற்றிக்கொண்டு செவ்விதழ்களாகப்‌ 
பெருகி கொழுந்துவிட்டு எரிந்து மேலேறுவதை சாத்யகி 
கண்டான்‌. அவன்‌ உள்ளம்‌ எந்தப்‌ பரபரப்பும்‌ இன்றி 
உறைந்து கிடந்தது. இப்பெரும்போருக்குப்‌ பின்‌ அன்றி 
வேறெப்போதாவது இந்நிகழ்வை பார்த்திருந்தால்‌ உடலும்‌ 
உள்ளமும்‌ பதறித்‌ துடித்திருக்கும்‌ என்று 


அளிக்கிறேன்‌?” என்றார்‌. 


பெருஞ்சாத்தனார்‌ “அரசே, பாணர்களை தாங்கள்‌ 
இன்னும்‌ விளங்கிக்கொள்ளவில்லை. அவர்கள்‌ செருக்கு 
மிக்கவர்கள்‌. தங்கள்‌ சொல்திறம்‌ எங்கும்‌ 
மதிக்கப்படவேண்டுமென விழைபவர்கள்‌. இங்கே நீங்கள்‌ 
அனைவருக்கும்‌ ஒரே பரிசில்‌ அளித்ததை அவர்கள்‌ 
அவமதிப்பாகவே கொள்வார்கள்‌” என்றார்‌. பழையன்‌ 
சில கணங்கள்‌ திகைத்து நோக்கிவிட்டு “அமைச்சரே, 
குடிகளனைவரையும்‌ நிகரென நோக்குவதல்லவா 
கொற்றவனின்‌ கடன்‌?” என்றார்‌. 


“அரசே, செருகளத்தில்‌ யானைமருப்பெறிந்த 
மறவனையும்‌ வேலேந்தி வெறுமனே நிரைவகுக்கும்‌ 
வீரனையும்‌ நிகரென கொள்வோமா என்ன?” என்றார்‌ 
பெருஞ்சாத்தனார்‌. “அதெப்படிக்‌ கொள்ளமுடியும்‌? 
களமறம்‌ வணங்கத்தக்கதல்லவா?” என்றார்‌ பழையன்‌. 
“ஆம்‌, அதற்குநிகரே சொல்திறமும்‌. 
முதன்மைச்சொல்லாண்மை கொண்ட பாணனை அரசன்‌ 
நூறு களம்‌ கண்ட மறவனுக்கு நிகராக வணங்கி 
அமரச்செய்து சொல்கேட்டு பாராட்டி பரிசில்‌ கொடுத்து 
வணங்குவதே தமிழ்முறைமை. இங்கே நீங்கள்‌ 
கற்றோரையும்‌ மற்றோரையும்‌ நிகரென நிற்கச்செய்தீர்கள்‌. 
வரிசையறியாப்பரிசிலை அவர்கள்‌ நஞ்சென்றே 
எண்ணுவர்‌.” 


“எல்லா பாணரும்‌ சொல்கற்றவர்கள்‌ அல்லவா? 
அதனாலல்லவா அவர்கள்‌ குண்டலம்‌ 
அணிந்திருக்கிறார்கள்‌? அதைக்கொண்டுதானே நாம்‌ 
அவர்களை அடையாளம்‌ கண்டுகொள்ள முடியும்‌?” 
என்றார்‌ பழையன்‌. “அவர்களில்‌ முதன்மைச்சொல்‌ 
கொண்ட பாணன்‌ வேறுவகை குண்டலங்கள்‌ 
அணிந்திருப்பான்‌ என்றால்‌ அதைச்‌ 
சொல்லவேண்டியவர்‌ நீர்‌ அல்லவா?” என்றார்‌ பழையன்‌ 
சினத்துடன்‌. “இந்தச்‌ சிறுவன்‌ சொல்லிவிட்டுப்போனதன்‌ 
பொருளென்ன, சொல்லும்‌!” பெருஞ்சாத்தனார்‌ பேசாமல்‌ 
நின்றார்‌. 

“அவன்‌ என்‌ வெண்குடையை வாழ்த்தினான்‌ என்று 
சற்றொப்ப நான்‌ விளங்கிக்கொண்டிருக்கிறேன்‌...” 
என்றார்‌ பழையன்‌. “ஆம்‌ அரசே, அவன்‌ பாடியது 
பாணர்நாவில்‌ வாழும்‌ தொல்தமிழ்‌ மொழி. நம்‌ 
செவிமொழிக்குச்‌ சற்றே அயலானது அது...” என்றார்‌ 
பெருஞ்சாத்தனார்‌. பழையன்‌ சினத்துடன்‌ “நீர்‌ அதன்‌ 
உண்மைப்பொருளைச்‌ சொல்லும்‌” என்று உறுமினார்‌. 


எண்ணிக்கொண்டான்‌. மீண்டும்‌ சூதர்கள்‌ 
முழவுகளையும்‌ மணிகளையும்‌ முழக்கத்‌ தொடங்கினர்‌. 
மும்முறை சங்கு முழங்கியது. ரோகிணி சிதையின்‌ எரியும்‌ 
கால்பகுதியை வணங்கி கைகளை கூப்பியபடி மும்முறை 
சுற்றிவந்தாள்‌. முழவோசை தேம்பல்போல ஒலித்தது. 
மூன்றாவது சுற்றுக்குப்பின்‌ அவள்‌ சற்றே பின்னகர்ந்து 
பாய்ந்து சென்று சிதைமேல்‌ ஏறி கைகளை விரித்தபடி 
அரக்குடனும்‌ விறகுடனும்‌ உருகி உடைந்து பொசுங்கி 
கொழுந்தாடி எரிந்துகொண்டிருந்த அரவானின்‌ 
உடல்மேல்‌ விழுந்தாள்‌. அவள்‌ உடல்‌ அங்கே இருமுறை 
துள்ளியது. பின்னர்‌ தழல்கள்‌ அவளை முழுமையாக 
மூடிக்கொண்டன. 


சாத்யகி தழலை நோக்கிக்கொண்டிருந்தான்‌. அதற்குள்‌ 
அவள்‌ உடலின்‌ அசைவுகள்‌ தெரிவன போலவும்‌ அது 
தழலாட்டம்‌ மட்டுமே என்றும்‌ தோன்றியது. பின்னர்‌ 
பெருமூச்சுடன்‌ திரும்பியபோது இடக்கால்‌ 
செயலிழந்ததுபோல மண்ணில்‌ பதிந்திருந்தது. அவன்‌ 
காலை இழுத்து நடந்தபோது ஒரு தசைமட்டும்‌ 
விதிர்த்தபடியே இருந்தது. 


[1௨28]பூரிசிரவஸ்‌ கெளரவப்‌ படைகளினூடாக புரவியில்‌ 
செருமுகப்பு நோக்கி சென்றான்‌. படைகள்‌ 
முற்றமைந்துவிட்டிருந்தமையால்‌ மரத்தாலான 
பாதையில்‌ அவனால்‌ விரைந்து செல்ல முடிந்தது. 
வானில்‌ வெளிச்சம்‌ மீதியிருந்தது. தொலைவில்‌ 
மருத்துவநிலைகளில்‌ மட்டும்‌ நெய்விளக்குகள்‌ 
ஏற்றப்பட்டிருந்தன. அடுமனை நெருப்புகளை 
தொலைவில்‌ காணமுடிந்தது. அந்தச்‌ செவ்வெளிச்சத்தை 
பார்த்ததுமே பசி பொங்கி எழுந்தது. சூடான ஊணன்களஞுசி, 
இப்பொழுதை நிறைக்கவல்லது அதுதான்‌. இப்போது 
இங்கிருக்கும்‌ வீரர்‌ அனைவருக்கும்‌ பிற எவற்றையும்விட 
முதன்மையானது சூடான புத்துணவு. 


பிறிதெப்போதும்‌ உணவு இத்தனை சுவைகொள்ள 
வாய்ப்பில்லை. உணவு என உருக்கொண்டு மண்‌ தன்‌ 
அத்தனை சுவைகளுடன்‌ சூழ்ந்துகொள்ளும்‌. வானம்‌ 
அத்தனை மணங்களுடன்‌ அணைத்துக்கொள்ளும்‌. 
உயிர்‌ “ஆம்‌, இதோ நான்‌” என்று உணவிடம்‌ சொல்லும்‌. 
உணவு “ஆம்‌, இதோ நீ” என்று உயிரிடம்‌ சொல்லும்‌. 
நல்லுணவுக்குப்பின்‌ மல்லாந்து மண்மேல்‌ படுத்து 
விண்ணைநோக்கும்‌ வீரன்‌ நிறைவுடன்‌ 
புன்னகைப்பான்‌. ஒவ்வொருநாளும்‌ மரங்கள்‌ விண்‌ 
நோக்கி அடையும்‌ விரிவை முதல்முறையாக தானும்‌ 
அடைவான்‌. 


பூரிசிரவஸ்‌ படைமுகப்பை அடைந்தபோது மெல்லிய 
பாடலோசை கேட்டது. அதை முதலில்‌ அழுகையோசை 
என்றுதான்‌ பழகிப்போன செவி புரிந்துகொண்டது. 
மேலும்‌ அணுகியபோதுதான்‌ அது பலர்‌ இணைந்து 
மெல்லிய குரலில்‌ பாடுவது என்று புரிந்தது. அவன்‌ 
புரவிமேல்‌ தளர்வாக அமர்ந்து அப்பாடலை 
கேட்டுக்கொண்டே சென்றான்‌. சொற்கள்‌ புரியவில்லை. 
ஆனால்‌ சீரான தாளத்துடன்‌ அது அமைந்திருந்தது. 
அதில்‌ துயரில்லை என்பது முதலில்‌ தெரிந்தது. மெல்லிய 
களியாட்டு இருப்பது பின்னர்‌ புரிந்தது. மேலும்‌ 
அணுகியபோதுதான்‌ அது செருகளத்தின்‌ 
பிணக்குவியல்களின்‌ நடுவிலிருந்து ஒலிப்பதை அவன்‌ 
புரிந்துகொண்டான்‌. 


செருகளம்‌ முதற்பார்வைக்கு பெருவெள்ளம்‌ வடிந்தபின்‌ 
சேற்றை நிறைத்துப்‌ பரவியிருக்கும்‌ மட்கிய 
மரக்கட்டைகளின்‌ குவியல்போல தெரிந்தது. 
இடைவெளியே இல்லாமல்‌ உடல்கள்‌. மனிதர்கள்‌, 
புரவிகள்‌. நடுவே பாறைகள்‌ என ஆங்காங்கே 
யானைகள்‌. அவற்றின்‌ நடுவே அலைநீரில்‌ 
ஆடுபவைபோல சிறிய நெய்விளக்குகள்‌ அலைந்தன. 
அவற்றின்‌ பின்‌ அவற்றை ஏந்தியவர்களின்‌ நிழல்கள்‌ 
எழுந்து ஆடின. சிறுகுழுக்களாக அவர்கள்‌ செருகளத்தில்‌ 
பரவியிருந்தனர்‌. அவர்கள்‌ ஒன்றாகச்‌ சேர்ந்து 
அப்பாடலை பாடிக்கொண்டிருந்தார்கள்‌. பிணங்களின்‌ 
நடுவே காலடி வைத்து நடக்கும்போதும்‌ பிணங்களை 
குனிந்து நோக்கும்போதும்‌ அவர்களின்‌ உடல்கள்‌ 
இயல்பான தாளத்துடன்‌ அசைய அந்தப்‌ பாடல்‌ எழுந்தது. 


விளக்கொளியால்‌ பிணங்களின்‌ அடையாளங்களை 
நோக்கி கண்டடைந்ததும்‌ “யானை!” என்றோ “எருது!” 
என்றோ கூவினர்‌. யானை என்பது கெளரவப்‌ படையை 
குறிக்கிறது என்று அந்த உடல்‌ உடனே அங்கிருந்து 
தூக்கப்பட்டு கிழக்குப்‌ பக்கமாக ஒதுக்கப்படுவதிலிருந்து 
கபம்‌ அறிந்தான்‌. ஒதுக்கி வைக்கப்பட்ட 
ணங்களை அவை அணிந்திருந்த ஆடையால்‌ 
தலையும்‌ உடற்பகுதிகளும்‌ சேர்த்து தரையிலிட்டு உருட்டி 
சுற்றிக்‌ கட்டினர்‌. அவற்றை இருவர்‌ தூக்கி சிறிய 
கைவண்டிகளில்‌ வைக்க ஒருவர்‌ தள்ளிக்‌ 
கொண்டுவந்து செருகளத்தின்‌ விளிம்பில்‌ 
மரப்பாதைமேல்‌ நின்றிருந்த பிணவண்டிகளில்‌ 
அடுக்கினர்‌. விறகுபோல ஒன்றன்‌ மேல்‌ ஒன்றென வண்டி 
நிறைந்து கவியும்‌ அளவுக்கு அடுக்கியதும்‌ அது 
முன்னகர அடுத்த வண்டி வந்து நின்றது. 
வண்டியோட்டிகளும்‌ அப்பாடலை மெல்ல 


பாடிக்கொண்டிருந்தார்கள்‌. 


த்தி அங்கே நின்று அவர்களின்‌ பணியை 
நாக்கிக்கொண்டிருந்தான்‌. மேலும்‌ சற்று தொலைவில்‌ 
நின்று அந்த இடத்தை நோக்கினால்‌ அங்கே 
உளம்நிறைவடையச்‌ செய்யும்‌ இனிய சடங்கொன்று 
நிகழ்வதாகவே எவருக்கும்‌ தோன்றும்‌ என 
எண்ணிக்கொண்டான்‌. அந்தப்‌ பாடல்‌ 
கொஞ்சுவதுபோலவும்‌ வேடிக்கையாக ஊடுவதுபோலவும்‌ 
ஒலித்தது. ஆனால்‌ மென்முழக்கமாக ஒலித்தமையால்‌ 
சொல்‌ புரியவில்லை. அந்தப்‌ பாடலில்‌ அவர்கள்‌ 
வானிலிருந்து தொங்கும்‌ சரடு ஒன்றில்‌ ஆடிச்‌ சுழலும்‌ 
பாவைகள்‌ என ஆனார்கள்‌. சற்றுநேரம்‌ கழித்தே 
அவர்கள்‌ ஒரே திரளாக பணியாற்றுவதை அவன்‌ 
உணர்ந்தான்‌. அவர்களில்‌ இரு தரப்பிலும்‌ இருந்து வந்த 
ஏவலர்‌ இருந்தனர்‌. ஓர்‌ உடலை மேற்கே இழுத்து 
விலக்கிவிட்டு இன்னொன்றை கிழக்கே கொண்டு 
சென்றனர்‌. 


அப்பால்‌ புரவியில்‌ வருவது சாத்யகி என அவன்‌ 
புரவியில்‌ அமர்ந்திருந்ததில்‌ இருந்தே உணர்ந்தான்‌. 
சாத்யகி புரவியை இழுத்து நிறுத்தி அவர்களை 
நோக்கினான்‌. அவன்‌ தன்னை பார்த்துவிட்டதை 

ரிசிரவஸ்‌ உணர்ந்தான்‌. “அவர்கள்‌ கழையர்கள்‌, முரசும்‌ 

காம்பும்‌ ஒலிக்கும்‌ அறிவிப்பாளர்கள்‌” என்று அவன்‌ 
வேறெங்கோ நோக்கியபடி சொன்னான்‌. அது அவனை 
நோக்கி சொல்லப்படாததனாலேயே விந்தையானதோர்‌ 
அழுத்தம்‌ கொண்டிருந்தது. சற்றுநேரம்‌ கழித்து “ஆம்‌” 
என்றான்‌. “அவர்கள்‌ போரின்‌ நடுவே இருக்கிறார்கள்‌. 
ஆனால்‌ போரிடுவதில்லை. முழுப்‌ படையையும்‌ 
பறவைநோக்கில்‌ பார்க்கிறார்கள்‌. அவர்கள்‌ பார்க்கும்‌ 
படையை பிற எவரும்‌ பார்ப்பதில்லை” என்று சாத்யகி 
மீண்டும்‌ சொன்னான்‌. அப்பேச்சு ஏன்‌ என அவனுக்கு 
புரியவில்லை. சாத்யகி பேசவிழைகிறான்‌ என்று மட்டும்‌ 
புரிந்தது. ஆனால்‌ அதன்பின்‌ நெடுநேரம்‌ இருவரும்‌ 
பேசிக்கொள்ளவில்லை. 


மீண்டும்‌ பேசியபோது சாத்யகியின்‌ குரல்‌ 
மாறிவிட்டிருந்தது. “வலுவான புண்களேதும்‌ 
இல்லையே?” என்றான்‌. “இல்லை, தங்களுக்கு?” என்றான்‌ 
பூரிசிரவஸ்‌. “இல்லை” என்று சாத்யகி சொன்னான்‌. 
படைகளில்‌ பந்தங்கள்‌ எழத்தொடங்கின. சற்றுநேரத்தில்‌ 
நெடுந்தொலைவு வரை செந்தழல்களின்‌ நிரை எழுந்தது. 
சாத்யகி “இன்னும்‌ சில நாழிகைகளில்‌ மனித உடல்கள்‌ 
அகற்றப்பட்டுவிடும்‌” என்றான்‌. “ஆம்‌, ஆனால்‌ 


அதன்பின்னர்‌ புரவிகளும்‌ யானைகளும்‌ உள்ளன. 
தேர்களின்‌ உடைவுகளை நீக்கவே நெடும்பொழுதாகும்‌” 
என்றான்‌. சாத்யகி “யானைகளை அரசன்போலவும்‌ 
புரவிகளை வீரன்போலவும்‌ எரியூட்டவேண்டும்‌ என்று 
நெறி” என்றான்‌. 


பூரிசிரவஸுக்கு அது புதிய செய்தியாக இருந்தது. 
a என்றான்‌. “ஆம்‌, யானைகள்‌ 
கான்வேந்தர்‌ என்றே நூல்களில்‌ சொல்லப்பட்டுள்ளன. 
யானைகள்‌ இறந்தால்‌ அரசனின்‌ ஓலை படிக்கப்பட்டு 
முறைப்படி இறுதிச்சடங்குகள்‌ செய்யப்பட்டு 
சிதையேற்றப்படவேண்டும்‌. ஏழாண்டுகள்‌ நீர்க்கடன்‌ 
அளிப்பார்கள்‌” என்றான்‌ சாத்யகி. “புரவிகள்‌ இறந்தால்‌ 
புதைக்கலாம்‌. ஆனால்‌ அவற்றுக்கு நடுகல்‌ 
நிறுத்தப்படும்‌. ஓராண்டு நிறைவில்‌ கள்ளும்‌ மலரும்‌ 
படைத்து வணங்கி விண்ணேற்றுவார்கள்‌.” 


மீண்டும்‌ அவர்கள்‌ சொல்லின்மையை அடைந்தனர்‌. 
ee சிலமுறை பேச எண்ணினான்‌. ஆனால்‌ 

சாற்கள்‌ எழவில்லை. பின்னர்‌ அவன்‌ அம்முயற்சியை 
கைவிட்டு அமைதியிலாழ்ந்தான்‌. சாத்யகியும்‌ பிறகு பேச 
முற்படவில்லை. ஆனால்‌ அருகருகே இருக்க 
விழைந்தனர்‌. களம்‌ முழுக்க ஒலித்துக்கொண்டிருந்த 
அந்தப்‌ பாடலை கேட்டபடி நின்றிருந்தார்கள்‌. 


[**செந்நா** வேங்கை நிறைவு**]** 

பகுதி ஒன்று : விண்புரள்தல்‌ 


[।agelகுருக்ஷேத்ரத்தில்‌ பாண்டவரின்‌ படைமுகப்பில்‌ 
அமைந்த கொடிமேடையில்‌ காவலிருந்த பாண்டவ 
வீரனாகிய ஜலன்‌ கீழ்வானில்‌ ஒரு சிறிய செந்தீற்றலை 
கண்டான்‌. அது ஓர்‌ எரிவிண்மீன்‌ என எண்ணி அதை 
சொல்ல தன்னருகே அமர்ந்திருந்த 
துணைக்காவலனாகிய சோமிதனை நோக்கினான்‌. 
அவன்‌ அரைத்துயிலில்‌ கொடித்தூணுடன்‌ உடலைச்‌ 
சேர்த்து தலைகுனிந்து முகவாய்‌ மார்பில்‌ படிந்திருக்க 
அமர்ந்திருந்தான்‌. அவனைத்‌ தொட்டு “எரிவிண்மீன்‌!” 
என்றான்‌ ஜலன்‌. “ஆம்‌” என துயிலிலேயே சோமிதன்‌ 
மறுமொழி சொன்னான்‌. “எரிவிண்மீன்‌” என்றான்‌ ஜலன்‌. 
“ஆம்‌, அம்புகள்‌!” என்று அவன்‌ சொல்லி 
சப்புக்கொட்டியபின்‌ திரும்பியமர்ந்து மெல்ல 
குறட்டைவிட்டான்‌. ஜலன்‌ விழிதிருப்பியபோது 
மீண்டுமொரு எரிவிண்மீன்‌ இறங்குவதை கண்டான்‌. 
அவனுக்கு மெய்ப்பு எழுந்தது. நெஞ்சு ஓசையுடன்‌ 
அறைந்தது. 


முதல்நாள்‌ போர்‌ முடிந்த குருக்ஷேத்ரக்‌ களம்‌ 
முன்னிரவிலேயே புண்பட்டோரும்‌ பிணங்களும்‌ உடைந்த 
தேர்களும்‌ சிதறிய படைக்கலங்களும்‌ அகற்றப்பட்டு 
தூய்மைசெய்யப்பட்டிருந்தது. குருதிபடிந்த களத்திற்கு 
சூழ்ந்திருந்த குறுங்காட்டிலிருந்து செந்நாய்களும்‌ 
நரிகளும்‌ கழுதைப்புலிகளும்‌ வராமலிருக்க 
எல்லைகளில்‌ மீன்‌ எண்ணைப்‌ பந்தங்கள்‌ நெருக்கமாக 
எரியவைக்கப்பட்டிருந்தன. தொலைவில்‌ ஒரு 
அனல்கோடென அது குருக்ஷேத்ரத்தை வளைத்துச்‌ 
சென்றது. களமெங்கும்‌ கல்லெறித்தொலைவு 
இடைவெளி விட்டு நடப்பட்டிருந்த தூண்களின்‌ 
பந்தங்களில்‌ எரிந்த தழலொளி அலையடித்த நிலம்‌ 
கூர்ந்துநோக்கியபோது செந்நிற நீர்ப்பரப்புபோல 
தோன்றியது. எடைமிக்க யானைப்பிணங்களை 
அகற்றும்பொருட்டு தடித்த பலகைகள்‌ போடப்பட்டு 
உருவாக்கப்பட்டிருந்த பாதைகள்‌ இறுதியாக எடுத்து 
அகற்றப்பட்டபோது அவற்றின்‌ தடம்‌ மட்டும்‌ மண்ணில்‌ 
எஞ்சியிருந்தது. புழுதிபறக்கும்படி காற்று ஏதும்‌ 
வீசவில்லை, ஆனால்‌ அந்தத்‌ தடம்‌ நோக்க நோக்க 
அழிந்தபடி வந்தது. 


காற்றிலிருந்த குருதிவாடை மாறிக்கொண்டே இருந்தது. 
எரியும்‌ செங்குருதியின்‌ நிலையழியச்‌ செய்யும்‌ மணம்‌ 
மெல்ல உருமாறி புதுச்சீழ்வாடை ஆயிற்று. பின்னர்‌ 
நாள்பட்ட நெஞ்சுச்சளியின்‌ வாடை. பின்னிரவில்‌ 
அழுகும்‌ ஊனின்‌ கெடுநாற்றம்‌ எழுந்து குமட்டச்‌ செய்தது. 
செல்லச்செல்ல கந்தகம்‌ கலந்ததுபோல்‌, புளிப்பு 
ஏறுவதுபோல அந்த வீச்சம்‌ மாறியது. காற்று வீசும்‌ 
திசைக்கேற்ப அதன்‌ இயல்பு 
வேறுபட்டுக்கொண்டிருந்தது. நேர்‌ எதிரில்‌ ஒழிந்துகிடந்த 
படுகளத்தில்‌ இருந்து வந்தபோது கெடுநாற்றம்‌ உடலைச்‌ 
சூழ்ந்து தோல்வழியாகவே உள்ளே நுழைந்து 
உள்ளுறைந்தவற்றை நடுங்கச்‌ செய்தது. வாயிலூறிய 
நீரே அந்த கெடுநாற்றம்‌ கொண்டிருந்தது. அவர்கள்‌ 
துப்பிக்கொண்டே இருந்தனர்‌. “வாய்‌ சீழ்கொண்ட புண்‌ 
என ஆகிவிட்டிருக்கிறது” என்று சோமிதன்‌ சொன்னான்‌. 
அதை சொல்லெனக்‌ கேட்டபின்‌ ஒரு துளிகூட வாய்நீரை 
விழுங்க இயலவில்லை. ஆனால்‌ சற்றுநேரமானதும்‌ 
தொண்டையில்‌ குருதிவாடை ஒரு கரகரப்பாக 
எஞ்சியிருப்பதாக தோன்றியது. 


அரைநாழிகைக்கு ஒருமுறை இரு பக்கங்களிலும்‌ உள்ள 
காவல்மாடத்திற்கு அவன்‌ அகல்சுடரைச்‌ சுழற்றி 
கொம்பூதி செய்தியனுப்பவேண்டும்‌. அவர்களின்‌ 
மறுசெய்தி வந்ததும்‌ அதை ஏற்றுச்‌ சுழற்றி ஊதியபின்‌ 
வேலுடன்‌ அமர்ந்துகொள்ளவேண்டியதுதான்‌. 
ஒவ்வொருமுறையும்‌ செய்தியனுப்பியதுமே உடல்‌ மெல்ல 
தளர உள்ளம்‌ ஓய்வை உணர்ந்தது. இன்னும்‌ 
அரைநாழிகைப்பொழுது அரைத்துயில்‌ கொள்ளலாம்‌. 
அரைநாழிகைப்‌ பொழுதுதான்‌ எத்தனை நீண்டது! 
முழுத்துயிலுக்கு அது ஒரு கணம்‌. அரைத்துயிலில்‌ 
எத்தனை கனவுகள்‌, எவ்வளவு எண்ணங்கள்‌! 
நிகழ்வுப்பெருக்கு. கால அடுக்கு புரண்டபடியே 
இருக்கிறது. வாழவாழ தீராதது. விழித்துக்கொண்டு 
அருகே நேரம்காட்ட வைத்திருக்கும்‌ மணல்குடுவையை 
நோக்குகையில்‌ மேலும்‌ பொழுதிருக்கும்‌. அந்தச்‌ 
சிறுபொழுது மேலும்‌ நீண்டது. அதற்குள்‌ நூறு 
வாழ்க்கைகளை திணிக்கமுடியும்‌. 


துயில்‌ அத்தனை இனிதானதென்று அவன்‌ எப்போதும்‌ 
அறிந்திருந்ததில்லை. படைப்புறப்பாடு தொடங்கிய 
நாள்முதல்‌ ஒருபோதும்‌ நான்கு நாழிகைப்‌ 
பொழுதுக்குமேல்‌ உளமழிந்து உறங்கியதில்லை. 
பயணத்திலும்‌ அவனுக்கு குறைவான துயிலே வாய்த்தது. 
ஆனால்‌ ஒவ்வொருமுறையும்‌ காலையில்‌ எழும்போது 
உள்ளம்‌ நிறைவு கொண்டிருந்தது, உடல்‌ புதியதெனத்‌ 


தோன்றியது. அந்தப்‌ பயணத்தைப்போல வேறெப்போதும்‌ 
அவன்‌ தன்‌ வாழ்க்கையில்‌ மகிழ்ந்திருந்ததில்லை. அவன்‌ 
மெய்மறந்து துயின்றது போருக்கு முந்தையநாள்தான்‌. 
குருக்ஷேத்ரத்திற்கு வந்தபின்‌ செய்வதற்கு ஏதுமில்லை. 
பெரும்பாலான பொழுதுகளில்‌ நண்பர்கள்‌ 
சொல்லாடுவதைக்‌ கேட்டபடி மடியில்‌ வேலுடன்‌ 
அமர்ந்திருந்தான்‌. போரைப்பற்றியே 
பேசிக்கொண்டிருந்தார்கள்‌. தொல்கதைகள்‌, 
மூத்தார்கூற்றுகள்‌, நம்பிக்கைகள்‌. 


“அம்பு ஆலையில்‌ நெருப்பில்‌ உருகி, அனலென்றாகி 
கூடத்தால்‌ அறையுண்டு உருப்பெறும்போதே அது 
எவரைக்‌ கொல்லும்‌ என்பது முடிவாகிவிடுகிறது. 
அம்புக்கும்‌ அதன்‌ பலிக்குமிடையேயான ஆடலே போர்‌” 
என்றார்‌ சம்பர்‌. “அந்த அம்பு பிழைத்ததே இல்லையா?” 
என்றான்‌ இளைஞன்‌ ஒருவன்‌. “பிழைக்காது. 
பிழைத்தால்‌ அது மீண்டும்‌ வரும்‌. அறிக, களத்தில்‌ 
விழுந்த அனைத்துப்‌ படைக்கலங்களும்‌ பொறுக்கிச்‌ 
சேர்க்கப்படும்‌. இறந்தவர்‌ உடல்களில்‌ தைத்தவைகூட 
பிடுங்கி கொண்டுசென்று மீண்டும்‌ உருக்கி அடித்து 
வளைவும்‌ சதைவும்‌ நீக்கி படைக்கலக்கூர்‌ 
அளிக்கப்படும்‌. அவை அழியா வஞ்சத்துடன்‌ மீண்டும்‌ 
களம்‌ நுழையும்‌. இலக்கை தேடிவரும்‌.” அவன்‌ அதை 
கேட்டபோது சிற்றுயிர்‌ ஒன்று முதுகெலும்பில்‌ 
ஊர்வதுபோல உடல்சிலிர்த்தான்‌. அவனருகே 
அமர்ந்திருந்த சூலன்‌ “மானுடரிடம்‌ தோற்பதில்‌ இங்கே 
எவருக்கும்‌ உடன்பாடில்லை. ஊழ்வடிவென எழும்‌ 
தெய்வங்களுடன்‌ போரிட்டு வீழ்ந்ததாக எண்ண 
விழைகிறார்கள்‌” என்றான்‌. 


மறுநாள்‌ காலையில்‌ போர்‌ என்று அறிவித்தபோது முதல்‌ 
கொந்தளிப்புக்குப்‌ பின்‌ அதுவரை போரைப்பற்றி 
பேசிக்கொண்டே வந்த அத்தனை படைவீரர்களும்‌ 
முற்றாகவே சொல்லழிந்துவிட்டிருந்தார்கள்‌. எவருமே 
போரைப்பற்றி பேசிக்கொள்ளவில்லை. 
ஒற்றைச்சொற்களில்‌ அன்றாடச்‌ செய்திகளையே 
பேசினர்‌. உணவுண்டதுமே ஆங்காங்கே 
படுத்துக்கொண்டார்கள்‌. அவன்‌ அன்று 
துயிலப்போவதில்லை என்றே எண்ணினான்‌. ஆனால்‌ 
படுத்ததுமே கைகால்கள்‌ உடலில்‌ இருந்து உதிர்ந்து அகல 
உடல்‌ எடைகொண்டு மண்ணில்‌ பதிய சித்தம்‌ கரைந்து 
அழிய ஆழ்துயிலில்‌ மூழ்கி மறுநாள்‌ கொம்போசை 
கேட்டுத்தான்‌ விழித்தெழுந்தான்‌. தன்னைச்‌ சூழ்ந்திருந்த 
படை விழவுக்களிப்புடன்‌ ஒருங்கிக்கொண்டிருப்பதை 
கண்டான்‌. கவசங்களை அணிகையில்‌, படைக்கலம்‌ 


சூடுகையில்‌ சிரிப்பும்‌ களியாட்டுமென படைகள்‌ 
முழங்கின. 


அணிகொண்டு படைமுகப்புக்குச்‌ செல்கையில்‌ அவன்‌ 
அதற்கும்‌ படைநகர்வுக்கும்‌ வேறுபாடிருப்பதாக 
உணரவில்லை. முரசுகள்‌ ஒலித்து கொம்புகள்‌ அறைகூவி 
போர்க்கூச்சல்‌ எழுந்தபோது எண்ணத்தில்‌ ஏதும்‌ 
பதியாமலேயே உடல்‌ மட்டும்‌ மெய்ப்புகொண்டது. 
இடக்கால்‌ துடிக்கலாயிற்று. “வெற்றிவேல்‌! வீரவேல்‌!” 
என்ற கூச்சல்‌ அவனை சூழ்ந்தபோது அறியாமல்‌ தானும்‌ 
கூவியபடி வேலுடன்‌ முன்னால்‌ ஓடினான்‌. 
படைக்கலங்கள்‌ கலக்க, உடல்கள்‌ முட்டித்‌ ததும்பிய 
அணுக்கப்‌ போரில்‌ அவன்‌ ஒருகணமும்‌ தன்னை 
அறியவில்லை. அலைக்கொந்தளிப்பு கொண்டு ஒழுகும்‌ 
பெருநதியில்‌ தானும்‌ மிதந்து செல்வதாகவே 
உணர்ந்தான்‌. தன்‌ நூற்றுவர்தலைவனின்‌ ஆணைகளை 
மட்டுமே விழிசெவிகொண்டு அவற்றுக்கேற்ப 
செயல்படுவதன்றி எதையுமே எண்ணவில்லை. 


பின்னர்‌ அவன்‌ எதையுமே 
எண்ணிச்செய்யவேண்டியதில்லை என்றாயிற்று. அவன்‌ 
உடலும்‌ உள்ளமும்‌ முன்னரே முடுக்கிவிடப்பட்ட கைவிடு 
பாவை என செயல்படலாயின. முடிவிலாது நீண்டு நீண்டு 
சென்றது பொழுது. எண்ணுகையில்‌ ஒருகணமே என 
உளம்மயங்கச்‌ செய்தது. அவன்‌ சென்ற படை கேடயம்‌ 
உருகி நீண்டு வேலாவதுபோல்‌ வடிவம்‌ கொண்டபோது 
அவன்‌ படைமுகப்புக்கு சென்றான்‌. அங்கே அம்புகள்‌ 
விண்ணிலிருந்து சிறுபுட்களின்‌ கூட்டம்‌ என 
விழுந்துகொண்டே இருந்தன. அவற்றின்‌ ஓசையிலாத்‌ 
தொடுகைக்கு திடுக்கிட்டு இறுதிச்‌ சொல்லுக்கு 
காற்றில்லாது விழுந்துகொண்டிருந்தனர்‌ வீரர்கள்‌. 
அவர்கள்‌ வேறெங்கோ விழுந்தபம இருக்க அவன்‌ தன்‌ 
உலகில்‌ வேலுடன்‌ இயங்கிக்கொண்டிருந்தான்‌. இறப்பு 
எனும்‌ எண்ணம்‌ ஒருகணம்கூட உள்ளத்திலெழவில்லை. 


அவன்‌ அவர்கள்‌ மேல்‌ கால்வைத்து முன்னால்‌ 
சென்றான்‌. நீண்ட வேலால்‌ எதிரில்‌ வந்தவர்களின்‌ 
கழுத்தில்‌ கவச இடைவெளியை மட்டும்‌ குறிவைத்து 
குத்திக்கொண்டே சென்றான்‌. அவர்கள்‌ மானுடர்‌ 
அல்லாமலாயினர்‌. கவசம்‌ நடுவே ஒரு சிறு இடைவெளி 
அன்றி வேறேதுமல்ல அவர்கள்‌. அவன்‌ முன்‌ 
காற்றுப்பரப்பில்‌ அலையடித்த அந்த இடைவெளிகள்‌ 
கரந்தும்‌ தெளிந்தும்‌ விளையாடின. அவன்‌ வேல்‌ 
சென்றபோது ஒழிந்தும்‌ வேல்‌ தூக்கப்பட்டபோது 
அணைந்தும்‌ அவனைச்‌ சுற்றிச்‌ சுழன்றன. அவனுக்கு 


அருகே அவன்‌ படைத்தோழன்‌ சூலன்‌ 
வந்துகொண்டிருந்தான்‌. பொருளின்றி அவன்‌ எதையோ 
கூவிக்கொண்டே இருந்தான்‌. அவன்‌ ஊரில்‌ விழவுகளில்‌ 
கூவும்‌ பொருளிலா மொழி அது. அவர்கள்‌ ஒரு 
கன்றுக்குட்டியை தோளிலேற்றியபமட ஓடி மலை ஒன்றில்‌ 
ஏறி மேலிருக்கும்‌ சிற்றாலயத்திற்கு கொண்டுசெல்லும்‌ 
போட்டி ஒன்றை நிகழ்த்துவார்கள்‌. அதில்‌ வென்றவனை 
அழகிய மகளிர்‌ மணப்பார்கள்‌. சூலனின்‌ தோளில்‌ 
இருக்கும்‌ கன்றை அவன்‌ உணர்ந்தான்‌. ஆனால்‌ தான்‌ 
கூவிக்கொண்டிருப்பது எதை என சூலன்‌ அறிந்திருக்க 
வாய்ப்பில்லை. 


வேலுடன்‌ திரும்பிய அவன்‌ ஒருகணத்தின்‌ 
மயி க அய்‌ துளியிலென பீஷ்மரின்‌ விழிகளை 
ழிநோக்கினான்‌. அவனருகே வந்துகொண்டிருந்த 
சூலன்‌ தோல்பறை கிழியும்‌ மூச்சொலியுடன்‌ மண்ணில்‌ 
விழுந்து இரு கைகளையும்‌ இழுத்துக்கொண்டு 
கால்களை அறைந்து உயிரிழந்தான்‌. அவன்‌ திரும்பி 
நோக்குவதற்குள்‌ படை அவனை தள்ளிக்கொண்டு 
சென்றது. அது பீஷ்மரின்‌ அம்பு என எண்ணுவதற்குள்‌ 
அவனை கடந்து சென்றது ஒரு எறிவேல்‌. அவன்‌ 
கைவேல்‌ சுழல உள்ளம்‌ பொருளிலா சுழற்சியென்றானது. 
வேல்வடிவப்‌ படை மீண்டும்‌ விரிந்து கேடயமாகியது. 
அவன்‌ மீண்டும்‌ படையின்‌ பின்பக்கம்‌ சென்றான்‌. 
கேடயம்‌ வாளென்றாகியபோது மிக விலகிச்‌ சென்றான்‌. 
அதன்பின்‌ அவன்‌ சூலனின்‌ உடலை காணவில்லை. 
அவன்‌ குடிவழக்கப்படி எரியேறியிருப்பான்‌. விண்ணில்‌ 
நிறைந்துள்ள மூச்சுலகில்‌ இருப்பான்‌. எஞ்சிய போரை 
ஆற்றாமையுடன்‌, கசப்புடன்‌, கண்ணீருடன்‌ 
நோக்கிக்கொண்டிருப்பான்‌. 


அந்திக்‌ கொம்புகள்‌ முழங்கியபோது அவன்‌ 
எங்கிருக்கிறான்‌, என்ன செய்கிறான்‌ என்பதையே 
உணரவில்லை. அவனருகே நின்றிருந்த வீரர்கள்‌ 
படைக்கலம்‌ தாழ்த்தி “மாமன்னர்‌ யுதிஷ்டிரருக்கு வெற்றி! 
மின்கொடிக்கு வெற்றி! குருகுலம்‌ வாழ்க!” என்று 
கூவியதை திரும்பித்திரும்பி நோக்கினான்‌. “செல்வோம்‌” 
என்றான்‌ ஒரு வீரன்‌. “எங்கே?” என்றான்‌. “இன்றைய 
போர்‌ முடிவடைந்தது. மகிழ்க, நாம்‌ உயிருடன்‌ 
இருக்கிறோம்‌.” அவன்‌ உளம்‌ வெறித்து நின்றான்‌. 
“கள்ளுண்க, களிகொள்க, நாம்‌ சாகவில்லை. நாம்‌ 
எஞ்சியிருக்கிறோம்‌.” பெருமழை அறைந்ததுபோல 
உடல்குளிர்ந்து மெய்ப்புகொள்ள அவன்‌ அச்சொற்களின்‌ 
பொருளை உணர்ந்தான்‌. உயிருடனிருக்கிறேன்‌, 
எஞ்சியிருக்கிறேன்‌. இன்னமும்‌ காலம்‌ இருக்கிறது. 


இன்னுமிருக்கிறது வாழ்வு. அவன்‌ வேலைத்‌ தூக்கி 
“வெற்றிவேல்‌ வீரவேல்‌!” என்று கூச்சலிட்டான்‌. 


அன்று உலர்ந்த குருதி ஆடையென உடலில்‌ 
ஓட்டிப்படிந்திருக்க படைநிலையை அடைந்து அப்படியே 
வெறும்‌ மண்ணில்‌ விழுந்து விழிமயங்கினான்‌. பெரிய 
மரப்பீப்பாய்‌ வண்டிகளில்‌ ஃபாங்கம்‌ கலந்த புளித்த கள்‌ 
கொண்டுவரப்பட்டது. கொப்பரைக்‌ குடுவைகளை நீட்டி 
அதை வாங்கி அருந்தினர்‌ வீரர்கள்‌. சிரிப்பு, 
வெறிக்கூச்சல்‌. மதுக்கொப்பரையை தலைக்குமேல்‌ 
தூக்கி “வெற்றிவேல்‌! வீரவேல்‌!” என கூவினர்‌. “தோழா, 
நாம்‌ ஏன்‌ வெற்றிகூவுகிறோம்‌? நம்‌ படைகளில்‌ 
பத்திலொன்றை ஒரே நாளில்‌ பீஷ்மர்‌ 
கொன்றழித்துவிட்டார்‌, அறிவாயா?” என்றான்‌ ஒருவன்‌. 
“ஆம்‌, அதற்கென்ன? நான்‌ உயிருடன்‌ இருக்கிறேன்‌. என்‌ 
வெற்றி இதுவே” என்று வெற்றிகூவியவன்‌ சொன்னான்‌. 
கூடிநின்றவர்கள்‌ வெறிநகைப்பொலித்தனர்‌. 
கொப்பரையை தலைமேல்‌ வைத்து நடனமிட்டபடி 
“உண்மின்‌ கள்ளே! அடுமின்‌ சோறே! எறிக திற்றி! 
ஏற்றுமின்‌ புழுக்கே!” என்று ஒருவன்‌ கூச்சலிட்டான்‌. 


புரவியில்‌ ஊர்ந்து படைநிரைகளின்‌ ஊடாக வந்த 
நூற்றுவர்தலைவன்‌ ஜலனிடம்‌ “இன்று பின்னிரவில்‌ நீ 
களக்காவல்‌. இப்போதே உறங்கி எழுக!” என்று 
ஆணையிட்டுச்‌ சென்றான்‌. “ஆம்‌, அவ்வாறென்றால்‌ 
நாளை நீ களத்தில்‌ இல்லை... பீஷ்மரின்‌ 
அம்புகளிலிருந்து இன்னொரு நாள்‌ உனக்கு விலக்கு... 
அருந்துக கள்‌! ஆடுக கூத்து! உனக்கு பீஷ்மரின்‌ கொடை 
ஒரு நாள்‌!” என்றான்‌ ஒருவன்‌. வீரர்கள்‌ கூவிச்சிரித்து 
அவன்‌ தலைமேல்‌ கள்ளை சரித்தனர்‌. அவன்‌ ஊன்சோறு 
உண்டு மீண்டும்‌ கள்ளருந்தி படுத்துக்கொண்டபோது 
பீஷ்மரின்‌ அந்த விழிமின்னை எண்ணிக்கொண்டான்‌. 
நெஞ்சு துணுக்குற புரண்டுபடுத்து அவ்வெண்ணத்தை 
விரட்டினான்‌. இருந்துகொண்டிருக்கிறேன்‌, இன்னும்‌ 
இறக்கவில்லை. அவ்வெண்ணமே இனித்தது. மேலும்‌ 
மேலும்‌ ஆறுதல்‌ அளித்தது. மெல்லிய 
தலைவருடல்போல்‌. அன்புமொழிபோல்‌. மடி 
வெம்மைபோல்‌. 


[[ஙagelதுயிலின்‌ களைப்பு தசைகளில்‌ இனிய 
உளைச்சலாக, வாயில்‌ மெல்லிய உலர்தலாக, கண்களில்‌ 
எரிச்சலாக பரவியது. கைகளை நீட்டி 
சோம்பல்முறித்துக்கொண்டான்‌. உடலை நீட்டி இனிய 
வலியை அடைந்தான்‌. எங்கோ ஒரு மென்முழக்கம்‌ 
கேட்டுக்கொண்டிருந்தது. பல்லாயிரக்கணக்கான 


“அரசே, அப்பாடலின்‌ பொருள்‌ இதுதான்‌. “கொற்றக்குடை 
ஏந்தியவனே, a முளைத்த நாய்க்குடை 
போன்று சிறிய நிழலை அளிக்கும்‌ கொற்றக்குடையை 
ஏந்தியவனே. இனிய சோற்றுமணம்‌ அறிந்து வந்து சூழும்‌ 
நாய்களின்‌ கூட்டம்போல பாணர்கள்‌ குழு 
தினைப்புனத்தில்‌ புகுந்த சிறியசெவியுடைய எருமையை 
ஓட்டுவது போல பேரொலி எழுப்பும்‌ பெரும்‌ புகழ்‌ 
கொண்ட பழையனின்‌ மணிமுடிமேல்‌ கவிந்திருக்கும்‌ 
கொற்றக்குடையை ஏந்தியவனே. உன்‌ சிறப்பு இனிதே 
வாழ்க” என்றார்‌ பெருஞ்சாத்தனார்‌. அணிப்பரத்தையர்‌ 
வாயைமூடிக்கொண்டு சிரிக்க பழையன்‌ அவர்களை 
சினந்து நோக்கி திரும்பி அமைச்சரை நோக்கினார்‌. 


சிலகணங்கள்‌ திகைத்து வெறித்த விழிகளுடன்‌ நின்ற 
பழையன்‌ “பிடியுங்கள்‌... பிடியுங்கள்‌ அந்த 
பாணச்சிறுவனை... இப்போதே அவன்‌ என்‌ காலடியில்‌ 
கிடக்கவேண்டும்‌” என்று உடைந்த குரலில்‌ கூவியபடி 
திரும்பி வெளிமுற்றம்‌ நோக்கி ஓடினார்‌. 
அவரைத்தொடர்ந்து அணிப்பரத்தையர்‌ தாலங்களுடன்‌ 
ஓட கொம்பும்‌ சங்கும்‌ ஏந்தியவர்கள்‌ தொடர்ந்தனர்‌. 
மன்னன்‌ தோளிலிருந்து நழுவிய மேலாடையை எடுக்க 
ஒரு சேவகன்‌ குனிய அவன்‌ மேல்‌ முட்டிக்கொண்டு 
பரத்தையர்‌ தாலங்கள்‌ பேரொலி எழுப்ப புரண்டு 
விழுந்தனர்‌. வெண்குடையுடன்‌ ஓடியவன்‌ குடை நுனி 
வாயில்சட்டத்தில்‌ முட்டிக்கொள்ள திகைத்து பின்னால்‌ 
சரிந்தான்‌. 


மணிமுடியை கையில்‌ எடுத்துக்கொண்டு வெளியே 
ஓடிவந்த பழையன்‌ உரக்க “இப்போது கவிதை பாடிய 
அந்த சிறுவனைப்பிடியுங்கள்‌... உடனே...” என்று 
ணையிட்டார்‌. நூற்றுவர்‌ தலைவர்கள்‌ 
அவ்வாணையை ஏற்று திரும்ப ஒலிக்க படைவீரர்கள்‌ 
வாள்களும்‌ வேல்களும்‌ ஒலிக்க பாணர்கூட்டம்‌ நடுவே 
புகுந்தனர்‌. கூச்சல்களும்‌ ஓலங்களும்‌ எழுந்தன. 
படைவீரர்கள்‌ ஐயத்துக்குரிய பாணர்களை எல்லாம்‌ 
இழுத்துக்கொண்டு வந்து அரசன்‌ முன்‌ நிறுத்தினர்‌. 


பழையன்‌ அவர்களின்‌ முகங்களை மாறிமாறிப்‌ 
பார்த்தார்‌. அவரால்‌ எந்த முகத்தையும்‌ அடையாளம்‌ 
காணமுடியவில்லை. “அமைச்சரே, அந்தப்பதர்‌ 
இவர்களில்‌ யார்‌? உடனே சொல்லும்‌. தலையை 
வெட்டுவதா யானைக்காலில்‌ இடறுவதா என்று 
முடிவுசெய்வோம்‌” என்றார்‌. “அரசே, அவர்‌ சிறுவர்‌. 
இவர்களெல்லாம்‌ அகவை நிறைந்த முதுபாணர்கள்‌” 
என்றார்‌ பெருஞ்சாத்தனார்‌. “ஆம்‌. நான்‌ 


பன்றிமுகமுள்ள பாதாளதெய்வங்கள்‌ கெடுநாற்ற 
ஆவியெழும்‌ வாய்களைத்‌ திறந்து 
சூழ்ந்துகொண்டதுபோல கனவு கண்டு 
விழித்துக்கொண்டான்‌. உடல்நடுங்கிக்கொண்டிருந்தது. 
வாயில்‌ குளிர்ந்த சீழ்‌ என நீர்‌ ஊறச்செய்யும்‌ கெடுநாற்றம்‌. 
மலைமலையென மலம்‌ குவிந்திருப்பதுபோல. அவன்‌ 
தக உதறியபடி எழுந்து நின்றபோதுதான்‌ 
ண்ணில்‌ எரிகோடு தீற்றிச்செல்வதை கண்டான்‌. 


அவன்‌ எறிவேலை தன்‌ இரு கால்களுக்கு நடுவே 
வைத்தபடி நோக்கி அமர்ந்திருந்தான்‌. 
துயின்றுகொண்டிருக்கிறோம்‌ என்னும்‌ உணர்வு 
அவனுக்கு இருந்தது. துயிலில்‌ நோக்க முடியுமா என்ற 
ஐயம்‌ ஊடே எழுந்தது. அவ்வாறென்றால்‌ அது கனவு. 
ஆனால்‌ அவன்‌ அதை மிகத்‌ தெளிவாக நோக்கி 
எண்ணத்தாலும்‌ தொடர்ந்துகொண்டிருந்தான்‌. 
மீண்டுமொரு எரிவிண்மீன்‌ இறங்கி இருளில்‌ புதைந்து 
மறைந்தது. இந்த எரிவிண்மீன்கள்‌ எங்கே விழுகின்றன? 
அங்கே அவை விண்ணின்‌ விழிகளென 
ஒளிகொண்டிருக்குமா? அணையாது எஞ்சி குளிர்ந்தும்‌ 
ஒளிகொண்டிருக்கும்‌ எரிவிண்மீனே அரசர்களின்‌ 
மணிமுடிகளில்‌ அருமணிகளென அமர்ந்திருக்கிறது 
என்று மூதன்னை சொல்வதுண்டு. ஒளிகரந்த கல்‌. 
அங்கிருந்தபடி உலகை இமைக்காது நோக்குகிறது. 
மொழியிலாது ஆணையிடுகிறது. அரசர்கள்‌ அவற்றின்‌ 
ஆணைகளை சொல்லாக்குபவர்கள்‌ மட்டுமே. குருதி என 
அது கூவுகிறது. மேலும்‌ குருதி, உலராப்‌ பெருங்குருதி என 
ஆர்ப்பரிக்கிறது. அனைத்து தெய்வங்களுக்கும்‌ 
மானுடக்குருதி பிடித்திருக்கிறது. குருதி கோராத்‌ 
தெய்வங்களே இல்லை. குருதிவிடாயை அவை 
அரசர்களுக்கு அளிக்கின்றன. 


மீண்டுமொரு எரிவிண்மீன்‌! இன்று ஏன்‌ இத்தனை 
எரிவிண்மீன்கள்‌? அவை அரிதாகவே உதிருமென்று 
அவன்‌ கேட்டிருக்கிறான்‌. விண்ணிலிருந்து ஓர்‌ 
எரிவிண்மீன்‌ உதிர்வதென்றால்‌ பெருவீரர்‌, 
பேரறத்தார்கள்‌, அறிவமர்ந்தோர்‌, முனிவர்‌ என 
எவரேனும்‌ அங்கே சென்றிருக்கவேண்டும்‌. 
அவர்களுக்கான இடத்தை அளிக்கும்பொருட்டு அவை 
உதிர்கின்றன. ஏனென்றால்‌ விண்ணில்‌ ஒரு 
விண்மீன்கூட கூடவோ குறையவோ முடியாது. அவற்றை 
எண்ணி அடையாளமிட்டு நிரத்தியிருப்பது பிரம்மம்‌. 
மணல்பருக்களையும்‌, மழைத்துளிகளையும்‌, 
உயிர்களின்‌ ஒவ்வொரு முடியையும்‌ எண்ணி 
அமைத்திருப்பது. “இங்கே ஒன்றும்‌ கூடுவதோ 


குறைவதோ இல்லை. குறையாநிறையா பரப்பு இது. 
இதைப்போல எண்ணவொண்ணா உலகுகள்‌. அவற்றின்‌ 
எண்ணிக்கை மாறாது காப்பதே பிரம்மம்‌” 
மூதன்னையின்‌ சொற்கள்‌. 


இது கனவல்ல. கனவில்‌ இத்தனை தெளிவாக சொற்கள்‌ 
எழுவதில்லை. மீண்டுமொரு விண்மீன்‌ உதிர்ந்தது. 
விண்மீன்களா? அல்லது வேறு ஏதேனுமா? 
விண்ணிறங்கும்‌ தெய்வங்களா? தெய்வங்கள்‌ தங்கள்‌ 
விழிகளில்‌ இருப்பென எஞ்சி ஒளிர்ந்தபடி மண்ணில்‌ 
விழுகின்றன. இங்கே சிறகுமீட்டும்‌ வண்டுகளாகின்றன. 
ஒளிரும்‌ மின்மினிகளாகின்றன. இளங்காற்றும்‌ 
நறுமணமும்‌ ஆகின்றன. விண்ணின்‌ முடிவின்மையில்‌ 
இருந்தாலும்‌ அவை விழைவையும்‌ வஞ்சத்தையும்‌ 
வைத்து ஆடும்‌ களமென்று அமைந்தது இப்புவிமட்டுமே. 
மீண்டும்‌ ஒரு விண்மீன்‌ உதிர அவன்‌ 
பெருமூச்சுவிட்டான்‌. விண்மீன்களேதான்‌. நேற்று 
குருக்ஷேத்ரத்தில்‌ இறந்தவர்கள்‌ விண்ணமைகிறார்கள்‌. 
இத்தனை அறத்தோரா? மாவீரர்களா? இறந்த அரசர்கள்‌ 
சிலர்தானே? 


ஏன்‌, அரசர்களல்லாத அறத்தோர்‌ இருக்கவியலாதா? 
நேற்று எளிய வீரர்‌ எத்தனைபேர்‌ பெருவீரத்தை 
விளைவித்திருப்பர்‌? அறத்தின்‌ குன்றேறி 
விண்ணிலூர்ந்திருப்பர்‌? ஐயமில்லை, அவ்விண்மீன்கள்‌ 
எளிய படைவீரர்களையே வாழ்த்தி வீழ்கின்றன. 
அரசர்கள்‌ அங்கே செல்வதில்லை. அவர்களின்‌ 

ணவத்தால்‌ அடைந்த அனைத்தையும்‌ 
ஈடுசெய்துவிடுகின்றனர்‌. அறியப்படாத வீரனே 
தெய்வத்தை அணுகமுடியும்‌. இங்கு எவராலும்‌ அவன்‌ 
அறியப்படுவதில்லை என்பதனாலேயே அவனை 
தெய்வம்‌ அறிந்தாகவேண்டும்‌. இனிய, எடைமிக்க, துயர்‌ 
ஒன்று நெஞ்சை அடைக்க ஜலன்‌ செருமிக்கொண்டான்‌. 
அழுகையோசைபோல அவனுக்கே அவ்வொலி கேட்க 
விழித்துக்கொண்டான்‌. வேல்‌ அருகே சரிந்துகிடந்தது. 
அதை கைநீட்டி எடுத்தபோது அவன்‌ களத்தின்‌ நடுவே 
ஒரு பெண்‌ நடந்துவருவதை கண்டான்‌. 


சற்றுநேரம்‌ அது கனவென்றே அவன்‌ எண்ணினான்‌. 
இல்லை, இல்லை என அவன்‌ விழியும்‌ சித்தமும்‌ 
வலியுறுத்தின. அதன்பின்னர்‌ ஒரு திடுக்கிடல்‌ ஏற்பட்டு 
உடல்‌ அதிர மேலாடையை எடுத்து அணிந்தபடி எழுந்து 
நின்றான்‌. கொம்பை எடுத்து ஊதி பிற காவலரை 
எழுப்பலாமா என எண்ணினான்‌. ஆனால்‌ அது வெறும்‌ 
கனவென்றால்‌ அவர்கள்‌ அவனை ஏளனம்‌ 


செய்வார்கள்‌. இது களம்‌, இங்கே உயிருக்கு மதிப்பில்லை, 
நூற்றுவர்தலைவன்‌ வாளை உருவி தலையை 
வெட்டிவீசினால் கூட வியப்பதற்கில்லை. அவன்‌ 
கண்களை இமைத்து இமைத்து கூர்கொள்ளச்‌ செய்து 
உற்றுநோக்கினான்‌. அது பெண்ணுருவேதான்‌. என்ன 
செய்கிறாள்‌? நிலத்தை தொட்டுத்தொட்டு பார்க்கிறாள்‌. 
இரு கைகளையும்‌ வான்‌ நோக்கி விரிக்கிறாள்‌. அவள்‌ 
ஆடையும்‌ குழலும்‌ எழுந்து நீண்டு பறந்து 
அலைகொள்கின்றன. த்‌ எங்கும்‌ 
காற்றுவீசவில்லை. ஐயமில்லை, இது கனவேதான்‌. 


ஜலன்‌ எண்ணி அடிவைத்து நடந்து அவள்‌ அருகே 
சென்றான்‌. எதிர்பார்த்ததுபோல்‌ அணுகும்தோறும்‌ 
கலைந்து உருவழிந்து அவள்‌ மறையவில்லை. மேலும்‌ 
தெளிவடைந்தபடியே சென்றாள்‌. அவன்‌ அஞ்சி நடை 
தயங்கினான்‌. பால்‌ பள்ளம்‌ நோக்கி விழுபவன்‌ என 
அவளை நோக்கி செலுத்தப்பட்டான்‌. அவள்‌ கூந்தலின்‌ 
நீளம்‌ அவனை திகைக்கச்‌ செய்தது. 
நெடுந்தொலைவுவரை அது அலையழடித்தது, 
அவளுக்குப்‌ பின்‌ ஒரு நீரோடை 
பெருகிச்செல்வதைப்போல. அவள்‌ அவனை 
அறியவில்லை. மிக அருகே சென்று அவன்‌ 
நின்றபோதுகூட அவள்‌ விழிகள்‌ அவனை 
நோக்கவில்லை. அவள்‌ பிச்சி என தெரிந்தது. மெல்லிய 
குரலில்‌ தனக்குத்தானே என ஏதோ 
சொல்லிக்கொண்டாள்‌. உதடுகள்‌ அசைந்தபடியே 
இருந்தன. கருவிழிகள்‌ நிலையற்று அலைந்தன. 
கைவிரல்களில்‌ ஏதேதோ முத்திரைகளாக ஒரு தனிமொழி 
ஓடிக்கொண்டிருந்தது. 


“அன்னையே...” என அவன்‌ அழைத்தான்‌. 
அதன்பின்னர்தான்‌ அவள்‌ அரசகுடியினள்‌ என தன்‌ 
உள்ளம்‌ உணர்ந்திருப்பதை அறிந்தான்‌. “அன்னையே, 
நீங்கள்‌ யார்‌?” என்றான்‌. அவள்‌ அவன்‌ சொற்களை 
செவிகொள்ளவில்லை. “அன்னையே, நீங்கள்‌ 
எவரென்று நான்‌ அறியலாமா?” என்றான்‌. “ஏனென்றால்‌ 
இது படுகளம்‌. இங்கே படைநோன்புகொண்ட வீரர்‌ அன்றி 
பிறர்‌ வரலாகாது. பெண்டிர்‌ நுழைய நெறியில்லை.” 
அவள்‌ திரும்பி அவனை நோக்கினாள்‌. அவன்‌ 
மெய்ப்புகொண்டு கைகூப்பினான்‌. கருவறையிலமைந்த 
தெய்வமுகம்‌, தெய்வங்களுக்குரிய கடந்த நோக்கு. “நான்‌ 
பாண்டவப்‌ படையின்‌ களக்காவலன்‌... ஹம்சபுரத்தைச்‌ 
சேர்ந்த துஷாரகுடியினன்‌” என்றான்‌ ஜலன்‌. அவள்‌ 
மீண்டும்‌ களத்தை நோக்கி குனிந்தாள்‌. அவள்‌ 
நோக்குவதென்ன என்று அவன்‌ நோக்கினான்‌. அது 


மண்ணில்‌ பதிந்த வடு. தொடுக்கப்பட்டு குறிபிழைத்த 
அம்பு புதைந்து உருவானது. 


“அவன்‌ விட்ட அம்புகள்‌... இந்தப்‌ போரில்‌ அவன்‌ விட்ட 
நான்காயிரம்‌ அம்புகள்‌ பிழைத்தன” என்று அவள்‌ 
சொன்னாள்‌. “ஆயிரத்தில்‌ ஒன்று மட்டுமே பிழைக்கும்‌ 
திறன்கொண்டவன்‌ அவன்‌. இந்த அம்புக்குரிய வீரன்‌ ஒரு 
கணநேர இடைவெளியில்‌ உயிர்பிழைத்தான்‌. இன்று 
அங்கே தன்‌ அணிகளுடன்‌ வெறுந்தரையில்‌ உளமழிந்து 
உறங்கிக்கொண்டிருக்கிறான்‌.” அவள்‌ தன்‌ கால்களால்‌ 
அம்புத்தடங்களை தொட்டபடி நடந்தாள்‌. “இதோ இங்கே 
இன்னொன்று... இதோ பிறிதொன்று.” ஜலன்‌ 
“அன்னையே, நீங்கள்‌ யார்‌?” என்றான்‌. அவள்‌ இரு 
கைகளையும்‌ விரித்தாள்‌. “அவன்‌ கொன்றுகுவித்தான்‌... 
இப்படைகளில்‌ பத்திலொன்று ஒருநாளிலேயே அழிந்தன. 
அவனுக்கு எதிர்நின்றிருக்க எவராலும்‌ இயலவில்லை...” 
அவளிடமிருந்து எழுந்த உறுமலோசை ஜலனை 
எலும்புகுளிரச்‌ செய்தது. “அன்னையே...” என்றான்‌. “வா 
என்னுடன்‌!” என்று அவள்‌ சொன்னாள்‌. “நான்‌ 
காவல்பணியில்‌ இருக்கிறேன்‌, அன்னையே!” அவள்‌ 
அதை கேட்கவில்லை. வெறிப்புகொண்ட விழிகளுடன்‌ 
“என்னுடன்‌ வா!” என்றாள்‌. 


அவள்‌ நடக்க அவன்‌ உடன்‌ நடந்தான்‌. கீழே கிடந்த 
அம்புத்தடங்கள்‌ ஒவ்வொன்றையும்‌ நோக்கி உடல்‌ 
நடுக்குகொள்ளும்‌ பெருஞ்சினத்துடன்‌ அவள்‌ 
கூச்சலிட்டாள்‌. “அன்னையே, நீங்கள்‌ யார்‌?” என்று 
அவன்‌ அழுகை கலந்த குரலில்‌ கேட்டான்‌. அவள்‌ 
களத்தின்‌ மறுபக்கமாக செல்ல அவனும்‌ உடன்‌ 
நடந்தான்‌. அவள்‌ நிலத்திலிருந்த வடு ஒன்றை நோக்கி 
“அறிவிலி!” என்று கூவினாள்‌. “வீணன்‌!” என 
இன்னொரு அம்புவடு நோக்கி பற்களை கடித்தாள்‌. 
இன்னொன்றை ஓங்கி உதைத்தாள்‌. இன்னொரு வடுமேல்‌ 
காறி உமிழ்ந்தாள்‌. வடுக்களை நோக்க நோக்க அவள்‌ 
கொண்ட வெறி ஏறிக்கொண்டே செல்வதை அவன்‌ 
உணர்ந்தான்‌. இரு கைகளையும்‌ ஓங்கி 
அறைந்துகொண்டு தலைதாக்கி விண்ணை நோக்கி 
பெருங்குரலெழுப்பினாள்‌. பின்னர்‌ ஓடத்தொடங்கினாள்‌. 
மண்மேல்‌ விழுந்துகிடந்த பல்லாயிரம்‌ 
அம்புவடுக்களின்மேல்‌ வெறியால்‌ இலக்கழிந்து 
சுற்றிவந்தாள்‌. கால்‌ தளர்ந்தவள்போல்‌ அமர்ந்தாள்‌. 


“அன்னையே” என அருகே சென்று ஜலன்‌ அழைத்தான்‌. 
“அவன்‌ இன்னமும்‌ உயிருடன்‌ இருக்கிறான்‌... அவனை 
இவர்கள்‌ எவராலும்‌ கொல்ல இயலவில்லை. இந்தக்‌ 


கடையர்களால்‌ அவன்‌ உடல்மேல்‌ ஒற்றை 
அம்பையேனும்‌ தொடுக்கமுடியவில்லை...” என்று அவள்‌ 
இரு கைகளையும்‌ நீட்டி சொன்னாள்‌. அக்கைகள்‌ 
நரம்புகள்‌ புடைத்து நாணேற்றிய வில்‌ என இழுபட்டு 
நின்றிருந்தன. கழுத்துத்‌ தசைகள்‌ தெறிக்க வாய்‌ திறந்து 
வெண்பற்கள்‌ தெரிந்தன. “இவர்கள்‌ எவரும்‌ அவனை 
கொல்லப்போவதில்லை... கோழைகள்‌... அறிவிலிகள்‌!” 
அவள்‌ உளமுடைந்து விம்மினாள்‌. கண்ணீர்‌ வழிய 
“பல்லாயிரம்‌ அம்புகள்‌... இவையனைத்தும்‌ 
அவனுக்காகத்‌ தொடுக்கப்பட்டு இலக்கிழந்தவை. 
வீணாக மண்‌ அடைந்தவை... பல்லாயிரம்‌ முறை 
எண்ணத்தால்‌ கொல்லப்பட்டவன்‌, தொடப்படாதவனாக 
திரும்பிச்‌ சென்றான்‌. தெய்வங்களே! தெய்வங்களே!” 
என்றாள்‌. அவள்‌ தன்‌ நெஞ்சில்‌ ஓங்கி ஓங்கி 
அறைந்துகொண்டாள்‌. தலையை அசைத்தபடி 
வீறிட்டலறி அழுதாள்‌. 


அவன்‌ அவள்‌ எவரென்று உணர்ந்துகொண்டான்‌. 
மூதன்னை கதைகளினூடாக அவனை 
குழவிப்பருவத்திலேயே வந்தடைந்தவள்‌. கைகளை 
மார்பில்‌ கட்டி தலைகுனிந்து நின்றிருந்தான்‌. “அவனை 
எவர்‌ வெல்வார்‌? அவன்‌ குருதி என்று இக்களத்தில்‌ 
விழும்‌? கணங்களே! காலதேவர்களே!” அவள்‌ அலறி 
கைகளால்‌ குருக்ஷேத்ரத்தின்‌ மண்ணை அறைந்தாள்‌. 
அந்தக்‌ குருதிச்சேற்றை அள்ளி தன்‌ முகத்திலும்‌ 
நெஞ்சிலும்‌ பூசிக்கொண்டாள்‌. “அன்னையே, அவரைக்‌ 
கொல்லும்‌ அம்பு எத்தனைமுறை பிழைத்தாலும்‌ மீண்டும்‌ 
உருகிமீண்டு கூர்கொண்டு வரும்‌” என்றான்‌. “இங்கு தடம்‌ 
விட்டுச்சென்ற அம்புகளில்‌ சில அங்கே அப்பிழைக்காக 
வெந்து அறைவாங்கிக்கொண்டிருக்கின்றன. உளம்‌ 


ஆறுக!” 


அவள்‌ சுடர்‌ பொங்குவதுபோல்‌ எழுந்து “எங்கே அவன்‌?” 
என்றாள்‌. அவன்‌ மறுமொழி சொல்லவில்லை. “எங்கே 
அந்தச்‌ சிறுமையாளன்‌? வீரன்‌ என்று காண்டீபம்‌ எடுத்த 
கீழ்மகன்‌? என்ன செய்கிறான்‌? துயில்கிறானா? அவன்‌ 
நெஞ்சை அறைந்து எழுப்புகிறேன்‌. அவன்‌ முகத்தில்‌ 
காறியுமிழ்கிறேன்‌” என்றபடி திரும்பி ஓடலானாள்‌. 


ஜலன்‌ “அன்னையே!” என்று கூவியபடி அவளுக்குப்‌ 
பின்னால்‌ ஓடினான்‌. அவள்‌ காற்றெனச்‌ சென்றாள்‌. 
அவ்விரைவை எண்ணி அவன்‌ வியந்தபோதே அதே 
விரைவில்‌ தானும்‌ சென்றுகொண்டிருப்பதாக 
உணர்ந்தான்‌. பாண்டவப்‌ படைகளின்‌ நடுவே சென்ற 
பெரும்பாதையில்‌ இருபுறமும்‌ எரிந்த பந்தங்களின்‌ 


ஒளியில்‌ செந்நிற ஆடை சுடர்விட அவள்‌ சென்றாள்‌. 
அவளைத்‌ தொடர்வதன்றி எதையும்‌ 
எண்ணவியலாதவனாக ஜலன்‌ உடன்‌ சென்றான்‌. 


வெண்முரசு விவாதங்கள்‌ தளம்‌ 


திசைகேர்‌ வெள்ளம்‌ - 2 


வ: பயாண்டவப்‌ படைகளின்‌ நடுவினூடாக காசிநாட்டு 
இளவரசி அம்பை கூந்தல்‌ எழுந்து நீண்டு பறக்க 
பெருங்குரலெழுப்பியபடி ஓடினாள்‌. ஒவ்வொரு 
ஆயிரத்தவர்‌ குழுவுக்கும்‌ இருவர்‌ என காவலர்‌ சிறிய 
மரமேடைமேல்‌ வேலுடன்‌ விழித்து அமர்ந்திருந்தனர்‌. 
ஒவ்வொரு அக்ஷளகிணியின்‌ தொடக்கத்திலும்‌ சிறு 
காவலரணில்‌ எழுவர்‌ தாழாப்‌ படைக்கலங்களுடன்‌ 
இருந்தனர்‌. எவரும்‌ அவளை காணவில்லை. 
பெருவெள்ளம்‌ அகன்ற பின்‌ சேற்றில்‌ பரவிக்‌ கிடக்கும்‌ 
சருகுகளும்‌ சுள்ளிகளும்‌ தடிகளும்போல பாண்டவப்‌ 
படை நிலம்படிந்து துயின்றுகொண்டிருந்தது. 
இரவிலெழுந்த நீர்வெம்மை மிக்க காற்று 
அவர்களின்மேல்‌ அசையாது நின்றிருக்க மீன்நெய்ப்‌ 
பந்தங்களின்‌ ஒளிவட்டங்களில்‌ கொசுத்திரள்கள்‌ 
பொறிகளென, புகையென சுழன்றன. அவர்கள்‌ எவரும்‌ 
அவள்‌ ஓசையை கேட்கவில்லை. 


ஜலன்‌ அவர்கள்‌ தன்னை அறியக்கூடுமென அஞ்சி 
மறுகணமே அது நிகழவில்லை என்பதை உணர்ந்தான்‌. 
அவன்‌ காற்றுபோல விழியறியாது 
சென்றுகொண்டிருந்தான்‌. அவ்வாறென்றால்‌ நான்‌ 
இறந்துவிட்டேனா? அந்த எண்ணம்‌ எழுந்ததுமே 
அச்சத்தில்‌ உடல்நடுக்குற ஒருகணம்‌ நின்றான்‌. 
இறக்கவில்லை என எவ்வாறு உணர்வது? தன்னை 
உயிருடன்‌ இருப்பதாக உணர்வதற்கு பிறர்‌ 
தேவைப்படுகிறார்கள்‌ என்னும்‌ விந்தையால்‌ அவன்‌ 
உளநிலைப்பு அடைந்தான்‌. அவ்வண்ணமென்றால்‌ 
உயிரோடிருப்பது என்பதே பிறர்‌ அளிக்கும்‌ நிலைதானா? 
தன்னிருப்பென்பது காலமும்‌ இடமும்‌ கடந்தது. தான்‌ 
மட்டுமே அறிந்தது. 


என்ன செய்வதென்றறியாமல்‌ அவன்‌ சுழன்று 
நோக்கினான்‌. அறிக, என்னை அறிக! நான்‌ இருக்கிறேன்‌. 
நான்‌ இங்கிருக்கிறேன்‌. கூச்சலிடலாம்‌, நெஞ்சிலறைந்து 
வீறிடலாம்‌. இவர்களில்‌ எவரேனும்‌ என்னை கேட்டால்‌, 
எவர்‌ விழியேனும்‌ என்னை அறிந்தால்‌, நான்‌ 
உயிருடனிருக்கிறேன்‌. கேட்டாகவேண்டும்‌, 
அறிந்தாகவேண்டும்‌. இல்லையேல்‌ நான்‌ இப்புவியில்‌ 
இல்லை என்றாவேன்‌. அவன்‌ “காவலர்தலைவரே! 
காவலர்தலைவரே!” என அழைத்தான்‌. 


காவலர்தலைவன்‌ அவ்வொலி எட்டும்‌ தொலைவுக்கு 
அப்பால்‌ என இயல்பாக வேலை கைமாற்றியபடி 
கொசுக்களை விரட்டினான்‌. அவனருகே பந்தம்‌ மெல்லிய 
ஓசையுடன்‌ வாய்திறந்து ஒரு வண்டை விழுங்கியது. 


ஜலன்‌ பெருகும்‌ அச்சத்துடன்‌ கால்கள்‌ நடுங்க நின்றான்‌. 
பின்னர்‌ எண்ணி காலெடுத்து முன்னால்‌ சென்று 
காவலர்தலைவனின்‌ தோளை மெல்ல தொட்டான்‌. 
அவன்‌ அதை உணரவில்லை என்று உணர்ந்ததும்‌ இரு 
கைகளாலும்‌ அவன்‌ உடலைப்பற்றி உலுக்கினான்‌. 
அவனால்‌ தொட முடிந்தது, மானுட உடலின்‌ 
வெம்மையையும்‌ மென்மையையும்‌ அறியமுடிந்தது. 
க்ளா காவலர்தலைவன்‌ வெறுமனே கொட்டாவி 
ட்டபடி சாய்ந்து அமர்ந்துகொண்டான்‌. ஜலன்‌ தளர்ந்து 
வேலை ஊன்றி மண்ணில்‌ குந்தி அமர்ந்தான்‌. சில 
கணங்கள்‌ உளம்‌ தொய்ந்து அசைவிழந்து கிடந்தது. ஒரு 
கணத்தில்‌ பற்றிக்கொள்ள துயரா சினமா என்றறியாத 
உளப்பொங்குதல்‌ எழுந்தது. கண்களிலிருந்து நீர்‌ 
வழியலாயிற்று. எழுந்து வேலால்‌ அங்குளோர்‌ 
அனைவரையும்‌ குத்திவீசவேண்டும்‌ என்றும்‌, 
அவர்களின்‌ குருதிமேல்‌ நின்றாடவேண்டும்‌ என்றும்‌ 
வெறிகொண்டான்‌. ஆனால்‌ உடல்‌ செயலற்று இருந்தது. 


பின்னர்‌ எழுந்து திரும்பி நோக்கினான்‌. ஒன்றே 
செய்வதற்குள்ளது, சென்று தன்‌ காவல்மேடையை 
அடைவது. அங்கு என்‌ உடல்‌ இருக்கும்‌. அரைத்துயிலில்‌, 
விண்மீன்கள்‌ உதிர்வதை நோக்கிக்கொண்டிருக்கும்‌. 
சென்று அதில்‌ பொருந்திக்கொள்வேன்‌. அவ்வுடலில்‌ 
இருந்து “எல்லாம்‌ கனவு!' என உணர்ந்து 
விழித்துக்கொள்வேன்‌. அவன்‌ திரும்புவதற்குள்‌ 
அப்பாலிருந்து வெறிக்கூச்சல்‌ எழுந்தது. அவன்‌ பதைத்து 
நோக்கியபோது இரு கைகளையும்‌ விரித்தபடி அம்பை 
அவனை நோக்கி சுழல்காற்றென வருவது தெரிந்தது. 
அவன்‌ “அன்னையே?” என்றான்‌. “வா. வந்து காட்டு... 
எங்குளான்‌ அவன்‌? அவன்‌ எங்குளான்‌?” என்று அவள்‌ 
கூவினாள்‌. “வருகிறேன்‌, அன்னையே” என்று சொல்லி 
அவன்‌ அவளுடன்‌ ஓடினான்‌. 


வற்றிய ஏரியின்‌ மீன்படிவு என துயிலும்‌ 
படைகளினூடாக அவர்கள்‌ சென்றார்கள்‌. “வீணர்கள்‌... 
கோழைகள்‌...” என்று அவள்‌ பற்களைக்‌ கடித்து 
கைகளை நீட்டி கூவினாள்‌. “போர்புரிய வந்தவர்களல்ல 
இவர்கள்‌... கீழ்மக்கள்‌. தலைகொடுக்க வந்த 
வெள்ளாடுகள்‌...” என சிலரை ஓங்கி உதைத்தாள்‌. 
அவர்கள்‌ திடுக்கிட்டு உடலதிர்ந்தபின்‌ மீண்டும்‌ துயிலில்‌ 


மூழ்கினர்‌. ஜலன்‌ “அதோ அதுதான்‌ இளைய பாண்டவர்‌ 
அர்ஜுனரின்‌ பாடிவீடு, அரசி” என்றான்‌. 
உறுமலோசையுடன்‌ அவள்‌ அதை நோக்கி சென்றாள்‌. 


தட்டிகளாலும்‌ மரப்பலகைகளாலும்‌ செய்யப்பட்ட சிறிய 
பாடிவீட்டின்‌ கதவு திறந்திருந்தது. வெளியே இரு காவலர்‌ 
வேல்களுடன்‌ அமர்ந்திருந்தனர்‌. அவள்‌ அவர்களைக்‌ 
கடந்து உள்ளே சென்று அங்கே மஞ்சப்பலகையில்‌ 
மல்லாந்து படுத்திருந்த அர்ஜுனனை அணுகினாள்‌. 
அவள்‌ உள்ளே நுழைந்த காலடியோசையை அவன்‌ 
உடலே கேட்டது. மூடிய விழியிமை விதிர்ப்பு கொள்ள 
அவன்‌ எழுவதற்குள்‌ அவள்‌ அவன்‌ நெஞ்சின்மேல்‌ தன்‌ 
காலைத்‌ தூக்கி வைத்தாள்‌. “எழுக, மூடா! கீழ்மகனே, 
நாணிலையா உனக்கு?” என்றாள்‌. “அரசி! அன்னையே!” 
என அவன்‌ தடுமாறினான்‌. “உன்‌ ஆயிரம்‌ அம்புகள்‌ 
ஒற்றை இலக்கை அடையாது உதிர்ந்தன. வீரனென்று 
வில்தூக்கி அலைகிறாயா? இழிந்தோனே, நீ அரசமகனா?” 
என்று கூவினாள்‌. 


அர்ஜுனன்‌ விழிமலைக்க அவளை நோக்கினான்‌. 
கைகளைக்‌ கூப்பியபடி “அன்னையே, நான்‌ என்‌ 
இறுதித்திறன்‌ வரை குவித்தே அவரை எதிர்கொள்கிறேன்‌. 
என்னிடம்‌ இனி எஞ்சுவதேதுமில்லை” என்றான்‌. “பிறகு 
ஏன்‌ உன்னை இருதோள்‌ வில்லவன்‌ என்கிறார்கள்‌? 
எங்குளது உன்‌ கலை? எவர்‌ உன்‌ ஆசிரியர்‌?” என்றாள்‌ 
அவள்‌. அர்ஜுனன்‌ “என்‌ கலையை நான்‌ 
ஒவ்வொருநாளும்‌ கணமும்‌ என வழிபட்டேன்‌. ஆனால்‌ 
மும்முறை அதன்மேல்‌ நான்‌ ஐயம்‌ கொண்டு 
வில்தாழ்த்தினேன்‌. அரசி, ஒவ்வொருமுறை 
ஐயம்கொள்கையிலும்‌ என்‌ கலை என்னை ஏழுமுறை 
கைவிடுகிறது. வழுக்குமரம்‌ ஏறுபவன்போல்‌ இழந்து 
இழந்து எய்தியவன்‌ நான்‌. அவரோ ஒருகணமும்‌ தன்‌ 
வில்லை ஐயுறவில்லை. பெருங்கலை சலியா நோன்பை 
விலையெனக்‌ கோருகிறது” என்றான்‌. 


அவள்‌ “கீழ்மகனே!” என்று கூவியபடி அவன்‌ தலையை 
ஓங்கி உதைத்தாள்‌. “இழிமகனே, கோழையே, கீழோனே!” 
என்று கூவியபடி வெறிகொண்டு அவன்‌ தலையை 
உதைத்துக்கொண்டே இருந்தாள்‌. பின்னர்‌ மூச்சுவாங்க 
நின்று “நீ பிறந்ததற்கு வேறேது பயன்‌? இக்கடன்‌ தீர்க்க 
ஆற்றலில்லாதோன்‌ என்றால்‌ தின்று கழித்து செத்து 
மட்கும்‌ ஊன்பிண்டமன்றி வேறென்ன நீ?” என்றாள்‌. 
சினவெறியில்‌ அவள்‌ கைகள்‌ பெருகுவதுபோல 
தோன்றின. நெஞ்சிலும்‌ தலையிலும்‌ மாறிமாறி 
ஓசையுடன்‌ அறைந்தபடி திரும்பி நான்கு பக்கமும்‌ 


நோக்கி “எங்கு சென்றீர்கள்‌? இழிமகள்களே, எங்கு 
சென்றீர்கள்‌? வந்து சொல்லுங்கள்‌, உங்கள்‌ குருதியின்‌ 
துளியிடம்‌ அவன்‌ ஏன்‌ பிறந்தான்‌ என்று... வருக...” 
என்று குரலெழுப்பினாள்‌. 


குடிலின்‌ மறுபக்கக்‌ கதவினூடாக அவளைப்போலவே 
தோன்றிய அரசமகள்‌ ஒருத்தி மெல்ல உள்ளே வந்தாள்‌. 
அவளைத்‌ தொடர்ந்து அவள்‌ ஆடிப்பாவை என 
இன்னொருத்தி. அவர்களை நோக்கி அம்பை “இதோ 
உங்கள்‌ உடலில்‌ முளைத்தெழுந்த வில்லவன்‌. 
திறனிழந்து நம்பிக்கையழிந்து உயிர்பிரிந்த உடல்‌ என 
கிடக்கிறான்‌... பார்த்துக்கொள்ளுங்கள்‌. இவனுக்காகவே 
இத்தனை நாள்‌ விண்ணிலிருந்து பெருமிதம்‌ 
கொண்டீர்கள்‌...” என்றாள்‌. சினம்‌ தாளாமல்‌ அவள்‌ 
நகைத்தாள்‌. விழிகளில்‌ அழுகையுடன்‌, பற்கள்‌ துறித்துத்‌ 
தெரிய, தொண்டை ஏறியிறங்க, தலையை பின்தள்ளி 
முழங்கிச்‌ சிரித்து “நீங்கள்‌ உளம்‌ கரந்த வஞ்சம்‌ எனக்கு 
அளித்த பரிசு இந்த ஊன்தடி. உங்கள்‌ தவம்‌ முதிர்ந்து 
எழுந்தது இந்த வெற்றுரு... நன்றாக பார்த்துக்கொள்க... 
நன்று... இதற்குமேல்‌ உங்களுக்கும்‌ ஒன்றுமில்லை என்று 
அறிக!” என்றாள்‌. 


அர்ஜுனன்‌ எழுந்து அமர்ந்து கைகூப்பி அவ்விரு 
பெண்களையும்‌ நோக்கி “அன்னையரே!” என்றான்‌. 
கசப்புடன்‌ முகம்‌ சுளிக்க முன்னால்‌ வந்து “உன்‌ 
தந்தையரைப்‌ பெற்ற அன்னையர்‌ நாங்கள்‌. என்‌ பெயர்‌ 
அம்பிகை” என்றாள்‌ முதல்‌ அரசி. “இவள்‌ என்‌ தங்கை 
அம்பாலிகை. எங்கள்‌ கொழுநரை நாங்கள்‌ 
விரும்பினோம்‌. எளிய விழைவுகளிலும்‌ அதைவிட 
எளிய வஞ்சங்களிலும்‌ திளைத்தோம்‌. எங்கள்‌ 
கனவுகளில்‌ நாங்கள்‌ எங்கள்‌ அக்கையாகி எரிந்து 
எழுந்துகொண்டிருந்தோம்‌. அதை எங்கள்‌ 
உள்ளத்திடமிருந்தே மறைத்தோம்‌.” 


“என்‌ மைந்தன்‌ பிறந்து அவன்‌ விழியிலாதோன்‌ என 
வயற்றாட்ட சொன்ன முதற்கணம்‌ நான்‌ ஏங்கியது இவன்‌ 
எப்படி அவரை எதிர்கொள்வான்‌, எங்ஙனம்‌ வஞ்சம்‌ 
முடிப்பான்‌ என்றுதான்‌. அன்று உளமழிந்து கண்களை 
மூடிக்கொண்டு விழிநீர்‌ வடித்தேன்‌. அவன்‌ கொண்ட 
விழியின்மையால்‌ அக்கண்ணீர்‌ என எண்ணி சேடியர்‌ 
என்னை நோக்கி ஆறுதலுரைத்தனர்‌. நான்‌ 
வியந்துகொண்டிருந்தேன்‌. அந்த முதல்‌ எண்ணம்‌ என்‌ 
உள்ளத்தில்‌ இயல்பாக எழுந்தபோதுதான்‌ என்‌ 
கனவுக்குள்‌ இருப்பதென்ன என்று என்‌ உள்ளம்‌ 
அறிந்தது” என்றாள்‌ அம்பிகை. “நான்‌ என்‌ அக்கையன்றி 


குண்டலங்களையே பார்த்தேன்‌” என்றார்‌ பழையன்‌. 


“அரசே, அவன்‌ தப்பிச்சென்றுவிட்டிருப்பான்‌. நான்‌ 
அவன்‌ சொல்லை விளங்கிக்கொண்டுவிட்டேன்‌ என 
அவன்‌ அப்போதே உணர்ந்தான்‌. ஆகவே உடனே 
இங்கிருந்து விலகிச்சென்றிருப்பான்‌. அதற்கான நேரமும்‌ 
அவனுக்கு நம்மால்‌ அளிக்கப்பட்டது” என்றார்‌ 
பெருஞ்சாத்தனார்‌. “ஆம்‌, ஆனால்‌ அவன்‌ எங்கே 
சென்றிருக்கமுடியும்‌? நம்‌ நாட்டை விட்டு அவன்‌ 
சென்றிருக்கமுடியாது... உடனே நம்‌ ஒற்றர்கள்‌ 
கிளம்பட்டும்‌. பதினாறு வயதுக்குள்‌ இருக்கும்‌ அத்தனை 
பாணர்களையும்‌ பிடுத்து இங்கே கொண்டு வந்து 
சேருங்கள்‌... உடனே செல்லுங்கள்‌!” என்றார்‌. 


“அரசே, பாணர்களை நாம்‌ பகைக்க முடியாது. அவர்கள்‌ 
மூவேந்தர்களாலும்‌ புரக்கப்படுபவர்கள்‌” என்றார்‌ 
பெருஞ்சாத்தனார்‌. “அதைப்பற்றி நான்‌ 
எண்ணப்போவதில்லை. உடனே என்‌ முன்‌ 
அந்தப்பாணன்‌ வந்தாகவேண்டும்‌. என்‌ வெண்குடையை 
நாய்க்குடை என்றவனை என்‌ கையாலேயே 
சாட்டையாலடிக்காவிட்டால்‌ நான்‌ மன்னனே அல்ல” 
என்றார்‌ பழையன்‌. அப்போது பேரொலி எழுந்தது. 
“என்ன ஒலி அது?” என்றார்‌ பழையன்‌ அதிர்ந்து. 
“பந்தியில்‌ அக்கார அடிசில்‌ நுழையும்‌ ஒலி அது அரசே” 
என்றார்‌ பெருஞ்சாத்தனார்‌. பின்‌ குரலைத்‌ தாழ்த்தி 
“மணிமுடியை அவ்வாறு கையில்‌ வைத்திருக்கலாகாது 
அரசே... உள்ளே செல்லுங்கள்‌” என்றார்‌. 


பாடலைப்பாடி இறங்கியதுமே கூட்டத்துக்குள்‌ சென்ற 
இளநாகன்‌ அவ்வழியே யானைக்கொட்டிலுக்குள்‌ 
சென்றான்‌. தலைப்பாகையையும்‌ குண்டலங்களையும்‌ 
கழற்றி தலைப்பாகை துணியை கச்சையாகக்‌ 
கட்டிக்கொண்டு கிணைப்பறையை அங்கேயே 
போட்டுவிட்டு மறுபக்கம்‌ சென்று குறுஞ்சாலையில்‌ 
இறங்கி விரைந்து விலகிச்சென்றான்‌. ஊரில்‌ எங்கும்‌ 
மக்களே இருக்கவில்லை. அனைவரும்‌ அரண்மனைக்கு 
விருந்துண்ணச்‌ சென்றிருந்தனர்‌. புல்வேய்ந்த 
சிறுவீடுகளின்‌ முன்றில்களில்‌ ஆட்டுப்புழுக்கைகளில்‌ 
அணில்கள்‌ ஆடிக்கொண்டிருக்க ஓரிரு எருமைகள்‌ 
போதிய ஆர்வமில்லாமல்‌ திரும்பிப்பார்த்தன. ஒரு 
எருமை மட்டும்‌ ஏதோ வினவியது. 


சேந்தூர்‌ பாண்டியனுக்குக்‌ கப்பம்‌ கட்டிவந்த சிற்றரசு. 
மொத்தமாக எட்டு வீதிகளும்‌ பன்னிரு தெருக்களும்‌ 
கொண்டது. ஊர்‌ நடுவே மரத்தாலான பெரிய 


வேறல்ல. அவள்‌ பிறிதொரு உடலில்‌ பிறிதொரு வழியில்‌ 
வெளிப்பட்டதே நான்‌.” 


அம்பாலிகை “ஆம்‌, நானும்‌ என்‌ மைந்தன்‌ வெளிறிய 
சிறுபாவை என பிறந்தபோது முதல்‌ எண்ணமாக 
அடைந்தது இவன்‌ கையில்‌ வில்‌ நிற்குமா, இவனால்‌ 
அவ்வஞ்சத்தை முடிக்கவியலுமா என்றுதான்‌...” 
என்றாள்‌. அம்பிகை மேலும்‌ அருகே வந்தாள்‌. “எங்கள்‌ 
வஞ்சம்‌ எங்கள்‌ மைந்தரின்‌ ஆழத்தில்‌ 
பொறிக்கப்பட்டிருந்தது. அவர்கள்‌ தங்கள்‌ கனவுகளில்‌ 
அதை அறிந்துகொண்டிருந்தனர்‌. ஆகவே நனவில்‌ 
அதற்கு எதிராக நெடுந்தொலைவு சென்றனர்‌. அந்தக்‌ 
கனவுகளிலிருந்து பிறந்தவர்கள்‌ நீங்கள்‌...” 


அவள்‌ முகம்‌ அம்பையின்‌ முகம்போலவே 
உணர்வுக்கொதிப்பு கொண்டு அசைந்தது. “உன்‌ கைவில்‌ 
எங்களால்‌ அளிக்கப்பட்டது. அதற்கு நாங்கள்‌ இட்ட 
முதற்பணி அவ்வஞ்சத்தை முடிப்பதே. அதை 
செய்யாதொழிந்தால்‌ உன்மேல்‌ விண்ணிலிருந்து காறி 
உமிழ்வோம்‌. நீ விண்ணுலகு எய்த ஒருபோதும்‌ ஒப்போம்‌. 
அறிக, விண்ணேறிய முன்னோரின்‌ சொல்லின்றி எவரும்‌ 
மூச்சுலகையும்‌ அடைவதில்லை. சிறுமதியனே, நீ தோற்று 
மீண்டாயென்றால்‌ உன்னை எங்கள்‌ எரிசொல்லால்‌ மீளா 
இருளுலகுக்கே அனுப்புவோம்‌. உன்‌ குடியின்‌ மைந்தர்‌ 
எவரும்‌ அளிக்கும்‌ எள்ளும்‌ நீரும்‌ ஏற்கமாட்டோம்‌...” 


அம்பாலிகை “நீ உன்‌ தந்தையின்‌ மைந்தன்‌ என்றால்‌ 
உன்‌ வஞ்சம்‌ எரிந்தெழுக! வென்றால்‌ மட்டுமே நீ எங்கள்‌ 
மைந்தன்‌. இது எங்கள்‌ ஆணை! அறிக தெய்வங்கள்‌, இது 
எங்கள்‌ இறுதிச்‌ சொல்‌!” என்றாள்‌. அம்பை “வில்லுக்கும்‌ 
தனக்கும்‌ நடுவே சொல்வந்து நிற்கக்‌ கண்டவன்‌ இவன்‌. 
இனி இவன்‌ வெல்லப்போவதில்லை. விலகுக... இனி 
இவனிடம்‌ எனக்கு சொல்‌ இல்லை” என்றபடி வாசல்‌ 
நோக்கி சென்றாள்‌. அர்ஜுனன்‌ கைநீட்டியபடி அவள்‌ 
பின்னால்‌ சென்று “அன்னையே... அன்னையே... 
நில்லுங்கள்‌. ஆணை, நான்‌ என்‌ வில்லுடன்‌ களம்நின்று 
அவரை கொல்வேன்‌. என்‌ அன்னையர்‌ உளம்கொண்ட 
வஞ்சம்‌ ஒழிப்பேன்‌. ஆணை!” என்றான்‌. 


அம்பை நின்று இகழ்ச்சியால்‌ வளைந்த உதடுகளுடன்‌ “நீ 
அவனுடன்‌ களம்‌ நின்றுபொருதுவாய்‌, அது எனக்கு 
தெரியும்‌. எவ்வகையிலும்‌ அவனை வெல்வேன்‌ என 
வஞ்சினம்‌ உரைத்துள்ளாயா?” என்றாள்‌. அர்ஜுனன்‌ 
“அவரை வெல்வேன்‌ என்று வில்தொட்டு 
ஆணையிட்டுள்ளேன்‌” என்றான்‌. “அறிவிலி!” என 


அவள்‌ கைநீட்டி கூவினாள்‌. கழுத்துத்‌ தசைகள்‌ அதிர 
விழிகள்‌ நீர்மைகொள்ள பெருங்குரலில்‌ கேட்டாள்‌ “நான்‌ 
கேட்டதற்கு மறுமொழி சொல்‌. எவ்வண்ணமேனும்‌ 
வெல்வேன்‌, எந்நிலையிலும்‌ கொல்வேன்‌ என்று 
வஞ்சினம்‌ உரைத்தாயா?” அர்ஜுனன்‌ பேசாமல்‌ நின்றான்‌. 


அம்பை பற்களைக்‌ கடித்து சீறும்‌ குரலில்‌ “இப்போது நான்‌ 
கேட்கிறேன்‌, அவனைக்‌ கொல்ல எந்த எல்லைக்கும்‌ 
செல்வாயா?” என்றாள்‌. இரைகண்ட சிறுத்தைபோல்‌ 
தலையை முன்‌ நீட்டி மெல்லடி வைத்து அவனை அணுகி 
“சொல்‌, எவ்விலையும்‌ கொடுத்து அதை எய்துவாயா?” 
என்றாள்‌. அவன்‌ திறந்த வாயும்‌ விழித்த கண்களுமாக 
நின்றான்‌. “சொல்‌, நீ கொண்ட நெறிகளனைத்தையும்‌ 
கைவிடுவாயா? நீ உயர்வென்று எண்ணும்‌ 
அனைத்தையும்‌ கடந்துசெல்வாயா? அரக்கனாக 
அசுரனாக விலங்காக பாதாளதெய்வமாக மாறி நின்று 
போரிடவும்‌ சித்தமாவாயா?” 


அர்ஜுனன்‌ “இல்லை அன்னையே, நான்‌ என்‌ 
வாழ்க்கையை இளைய யாதவருக்கு அளித்தவன்‌. அவர்‌ 
சொல்லுக்கு கட்டுப்பட்டவன்‌!” என்றான்‌. “நீ யாதவனை 
விட்டு எழுவாயா? அவன்‌ குருதிகொள்ளும்பொருட்டு 
நாராயணவேதத்தை உடைப்பாயா?” அர்ஜுனன்‌ 
“மாட்டேன்‌” என்றான்‌. “சீ, இன்று முடிந்தது உனக்கும்‌ 
எனக்குமான உறவு... இழிவிலங்கே, விலகு!” என்றபடி 
அவள்‌ திரும்ப அர்ஜுனன்‌ “அன்னையே...” என்றான்‌. 
“என்னை இனி அச்சொல்லால்‌ அழைக்காதே” என்றபடி 
அவள்‌ வெளியே ஓடினாள்‌. 


இரு அன்னையரும்‌ அவளைத்‌ தொடர ஜலன்‌ 
அர்ஜுனனை நோக்கியபடி நின்றான்‌. அவன்‌ உடல்‌ 
காய்ச்சல்கண்டவன்போல்‌ நடுங்கிக்கொண்டிருந்தது. 
பலமுறை வாயைத்‌ திறந்து மூடினான்‌. பின்னர்‌ மெல்ல 
பின்னகர்ந்து சுவரை பற்றிக்கொண்டு மஞ்சத்தில்‌ 
அமர்ந்தான்‌. வெளியே அன்னையரின்‌ பெருங்கூச்சல்‌ 
கேட்டது. ஜலன்‌ பாடிவீட்டிலிருந்து வெளியே ஓடினான்‌. 
அங்கே மூவரும்‌ கைகளை விரித்து ஆர்ப்பரித்தபடி 
சென்றார்கள்‌. 


ஜலன்‌ துயின்றுகொண்டிருப்பவர்களை நோக்கினான்‌. 
அவர்கள்‌ அவ்வோசையை கேட்கவில்லை என்று 
முதலில்‌ தோன்றியது. ஆனால்‌ துயின்றுகொண்டிருந்த 
ஒருவனின்‌ முகத்தை நோக்கியபோது அதில்‌ தெரிந்த 
உணர்வெழுச்சியின்‌ நெளிவு அவனை திகைக்கச்‌ 
செய்தது. அவன்‌ முகங்களை மாறி மாறி பார்த்தான்‌. 


அத்தனை முகங்களிலும்‌ அச்சமும்‌ சினமும்‌ துயரும்‌ என 
உணர்வுகள்‌ கொந்தளித்துக்கொண்டிருந்தன. 
படுத்தபடியே அவ்வுடல்கள்‌ 
போர்புரிந்துகொண்டிருந்தன. 


மூன்று அன்னையரும்‌ பீமனின்‌ பாடிவீட்டை அணுகி 
அதன்‌ இரு கதவுகளையும்‌ மாறிமாறி அறைந்தனர்‌. 
பெருங்காற்றிலென கதவுகள்‌ உடைந்து திறக்க உள்ளே 
புகுந்து சுழன்று வெளியே வந்தனர்‌. மகிழமரத்தின்‌ 
அடியில்‌ பீமன்‌ வெறுந்தரையில்‌ மல்லாந்து 
படுத்திருந்தான்‌. அவனருகே ஊனுணவுக்‌ கலங்களும்‌ 
மதுக்குடங்களும்‌ உருண்டு கிடந்தன. அம்பை பாய்ந்து 
வந்த விசையில்‌ அவன்‌ தோளை ஓங்கி உதைத்து “எழுக! 
எழுக, மூடா!” என்றாள்‌. பீமன்‌ எழுந்தமர்ந்து அவளை 
நோக்கி உடனே அடையாளம்‌ கண்டுகொண்டு 
கைகூப்பியபடி எழுந்து நின்று “அன்னையே!” என்றான்‌. 


“நீ அவனை கொல்லலாகுமா? சொல்‌, நீ அவனை 
கொல்வாயா?” என்றாள்‌ அம்பை. “அன்னையே, 
அவரைக்‌ கொல்ல வஞ்சினம்‌ உரைத்தவன்‌ என்‌ 
இளையவனாகிய அர்ஜுனன்‌” என்றான்‌. அம்பை 
பாய்ந்து அவன்‌ நெஞ்சை எட்டி உதைக்க அவன்‌ இரண்டு 
அடி பின்னடைந்தான்‌. அவன்‌ முகத்தில்‌ உமிழ்ந்து 
“கோழை... கீழ்மகன்‌... என்‌ ஆணையை தவிர்க்கிறாயா?” 
என்றாள்‌. “இல்லை, அன்னையே. அதன்பொருட்டு 
இமையசைக்காது உயிர்துறப்பேன்‌. இது என்‌ சொல்‌. 
ஆனால்‌ அவரைக்‌ கொல்ல அவனால்தான்‌ இயலும்‌ 
என்பது நிமித்திகர்‌ கூற்று” என்றான்‌ பீமன்‌. 


“இல்லை, அவனைக்‌ கொல்ல அவனால்‌ இயலாது. அல்ல 
அல்ல என அனைத்தையும்‌ விலக்கி ஒன்றை மட்டும்‌ 
தான்‌ என கொண்டுள்ளவனின்‌ தன்னிலையை மூன்று 
பெருந்தெய்வங்களும்‌ காக்கின்றன. அவனைக்‌ கொல்ல 
அந்த இழிமகனால்‌ இயலாது. அவனைக்‌ கொல்பவன்‌ 
அவனுக்கு நேர்‌ எதிர்த்திசையில்‌ செல்பவன்‌. அவனுக்கு 
விண்ணுலாவும்‌ தேவர்கள்‌ அனைவரும்‌ 
துணையிருப்பர்‌. இருளுலாவும்‌ அத்தனை 
தெய்வங்களையும்‌ துணைக்கொள்பவனே அவனை 
கொல்லமுடியும்‌” என்றாள்‌ அம்பை. “நான்‌ 
துணைக்கொள்கிறேன்‌. நான்‌ என்னை பலியிட்டு 
அவர்களின்‌ ஆற்றலனைத்தையும்‌ அடைகிறேன்‌” 
என்றான்‌ பீமன்‌. 


“சொல்‌, எதை துறப்பாய்‌? நீ அவனைக்‌ 
கொல்லும்பொருட்டு எதை கடப்பாய்‌?” பீமன்‌ தன்‌ 


நெஞ்சில்‌ ஓங்கியறைந்து “அனைத்தையும்‌ துறப்பேன்‌, 
எதையும்‌ கடப்பேன்‌. இது என்‌ ஆணை!” என்றான்‌. “நீ 
கொண்ட நல்லியல்புகள்‌ அனைத்தையும்‌ துறப்பாயா? 
தெய்வம்‌ நீத்தோர்‌ சான்றோர்‌ என நீ பெற்ற நல்லருள்‌ 
அனைத்தையும்‌ இழப்பாயா?” என்றாள்‌ அம்பிகை. 
கைநீட்டியபடி அவள்‌ அவனை நோக்கி வந்தாள்‌. “சொல்‌, 
நீ எங்கள்‌ பொருட்டு முடிவிலாப்‌ பெருநரகுக்குச்‌ 
செல்லவும்‌ துணிவாயா?” பீமன்‌ “ஆம்‌ அன்னையே, 
செல்வேன்‌. எனக்கென்று எதையும்‌ நாடமாட்டேன்‌” 
என்றான்‌. 


அம்பாலிகை அருகே வந்து அவன்‌ தோளைத்‌ தொட்டு 
“உன்னை வாழ்த்துகிறேன்‌, மைந்தா. என்‌ கருவில்‌ உன்‌ 
தந்தை எழுந்தபோது அடைந்த உவகையை இன்று 
அடைகிறேன்‌” என்றாள்‌. அவன்‌ மறுதோளைத்‌ தொட்டு 
“எழுக! உன்‌ இருளனைத்தும்‌ பெருகுக! நீ வெல்வாய்‌!” 
என்றாள்‌ அம்பை. பீமன்‌ “ஆணை, அன்னையே!” 
என்றான்‌. அம்பை தன்‌ இரு கைகளையும்‌ விரிக்க 
இருபுறமும்‌ இருளில்‌ அசைவுகள்‌ எழுந்தன. ஜலன்‌ 
அறியாது பின்னடைந்தான்‌. பேருருவ 
நிழல்தோற்றங்களை அவன்‌ அங்கே கண்டான்‌. 


இருளில்‌ நாகங்கள்‌ என விழியொளி சூடியவை. 
கள்ளிச்செடியென கைகள்‌ பெருகியவை. 
விடாய்கொண்ட வாயும்‌ வெறிநகைப்பாகிய பற்களும்‌ 
கொண்டவை. அவை கைகளை விரித்து 
வெறிக்கூச்சலெழுப்பின. ஒன்றுடன்‌ ஒன்று இணைந்த 
உடல்கள்‌ சுழித்து சுற்றிவந்தன. பீமன்‌ தன்‌ கைகளை 
விரித்தபடி அவற்றை நோக்கி போர்க்குரலெழுப்பினான்‌. 
நெஞ்சில்‌ ஓங்கி அறைந்து வஞ்சினம்‌ கூவினான்‌. அவை 
அதை ஏற்று முழக்கமிட்டன. ஒலி விரியவிரிய அவை 
பெருகிப்‌ பரந்தன. ஆயிரம்‌ பல்லாயிரம்‌ தெய்வங்கள்‌. 
இருண்ட ஏழடுக்குகளிலிருந்து அவை எழுந்தெழுந்து 
வந்தபடியே இருந்தன. 


பீமனின்‌ உடல்‌ கருமைகொண்டு ஒளிவிடத்‌ 
தொடங்கியது. அவன்‌ கைநகங்கள்‌ எருமை விழிகளென 
தெரிந்தன. கைகளை விரித்து அசைத்து மதயானை என 
பிளிறியபடி அவன்‌ துயிலும்‌ படைகள்‌ நடுவே 
சுற்றிவந்தான்‌. அவனுடன்‌ நோக்க நோக்க 
பெருகிக்கொண்டிருந்த பேயுருக்களும்‌ 
சேர்ந்துகொண்டன. அவை துயின்றுகொண்டிருந்த 
படைவீரர்களின்‌ நெஞ்சிலும்‌ தலையிலும்‌ மிதித்து 
எழுப்பின. தங்கள்‌ தலையிலும்‌ மார்பிலும்‌ அறைந்தபடி 
கூச்சலிட்டன. அவர்கள்‌ ஒவ்வொருவராக அக்குரல்‌ 


கேட்டு எழுந்தார்கள்‌. அவர்களின்‌ விழிகள்‌ 
மாறிவிட்டிருந்தன. அவர்களும்‌ கைகளை விரித்து 
போர்க்கூச்சலெழுப்பினர்‌. அலையலையென பாண்டவப்‌ 
பெரும்படை எழுந்துகொண்டிருந்தது. பூதவடிவுகொண்ட 
தெய்வங்களும்‌ வெறியெழுந்த படைவீரர்களும்‌ 
இணைந்து நிழலுடன்‌ நிழல்‌ கலந்ததுபோல்‌ 
அவ்வெளியை நிறைத்து கொந்தளித்தனர்‌. 


“செல்க! நாளை அவன்‌ நெஞ்சுபிளந்து குருதி கொள்க! நீ 
வெல்வாய்‌. பிறிதொன்றிலாதவன்‌ வெல்லாமலிருக்க 
ஊழ்நெறியில்லை!” என்று அம்பை சொன்னாள்‌. “ஆம்‌. 
நான்‌ வெல்வேன்‌. நான்‌ குருதியிலாடுவேன்‌!” என்று பீமன்‌ 
நெஞ்சிலறைந்து கூச்சலிட்டான்‌. அம்பை “அங்கே இலக்கு 
பிழைத்த அம்புகள்‌ அனைத்தும்‌ வஞ்சம்‌ திரட்டி 
மீண்டெழுகின்றன. அவை உங்கள்‌ அம்புத்தூளிகளில்‌ 
மீண்டும்‌ வந்தமர்க... நாளை பெரும்போரில்‌ இந்த மண்‌ 
குருதி வயலாகும்‌” என்றாள்‌. 


முதல்முறையாக அவள்‌ முகத்தில்‌ மகிழ்ச்சி தெரியும்‌ 
சிரிப்பு எழுந்தது. “அறிக, தெய்வங்கள்‌! ஒரு துளி விழிநீர்‌ 
ஏழு குருதிக்கடல்களுக்கு நிகரானது. ஒரு 
பெண்ணுக்கிழைத்த பழிக்கென பன்னிரு 
தலைமுறைகள்‌ நிணப்பலி அளித்தாகவேண்டும்‌!” 
மறுகணமே மகிழ்வு வஞ்சமும்‌ வெறியும்‌ துயரமும்‌ 
கசப்புமென்றாக அவள்‌ வீறிட்டாள்‌ “வஞ்சம்‌ எழுக! 
பெண்வஞ்சம்‌ எழுக! குருதி! குருதி! கொழுங்குருதி! 
செங்கொழுங்குருதி!” 


அவர்கள்‌ மூவரும்‌ பாண்டவப்‌ படைகளினூடாக 
பறப்பதுபோல ஊடுருவிச்‌ சென்றார்கள்‌. 
படைப்பிரிவுகளுக்கு பின்பக்கம்‌ அடுமனையும்‌ 
மருத்துவநிலையும்‌ பலநூறு நெய்விளக்குகள்‌ எரிய 
ஒளிகொண்டிருந்தன. அடுமனைகளில்‌ கலங்கள்‌ 
அனல்கொள்ளத்‌ தொடங்கிவிட்டிருந்தன. எழுந்த புகை 
பந்த வெளிச்சத்தில்‌ தழலென்றே விழிக்கு தெரிந்தது. 
நிழலுரு மேலெழுந்து விண்ணில்‌ பரவியாட 
அடுதொழிலர்‌ உலவிக்கொண்டிருந்தனர்‌. 
மருத்துவநிலைகளில்‌ கைகளில்‌ அகல்விளக்குகளுடன்‌ 
அலைந்துகொண்டிருந்த மருத்துவப்பணியாளர்கள்‌ 
மின்மினி செறிந்த சேற்றுப்பரப்பென அதை தோன்றச்‌ 
செய்தனர்‌. 


அவர்களுக்கும்‌ அப்பால்‌ யானைக்கொட்டடிகளும்‌ 
புரவிநிலைகளும்‌ இருந்தன. அவர்களைக்‌ கண்ட 
யானைகள்‌ கால்‌ மாற்றிவைத்து மெல்ல பிளிறின. 


கட்டுத்தறியில்‌ துள்ளிச்சுழன்ற புரவிகள்‌ கனைத்தன. 
அப்பால்‌ விழிதொடு எல்லைவரை விரிந்த ஏவலர்‌ 
படைகளில்‌ கட்டப்பட்டிருந்த காளைகள்‌ கொம்புதாழ்த்தி 
பெருமூச்சுவிட்டன. ஏவலர்‌ சிலர்‌ துயிலில்‌ புரண்டுபடுத்து 
முனகினர்‌. சிலர்‌ கடுங்குளிரை உணர்ந்து 
இடையாடையால்‌ உடல்‌ போர்த்திக்கொண்டனர்‌. 


அதற்கும்‌ அப்பாலிருந்த கொல்லர்களின்‌ ஆலைநிரை 
உமிநீற்றுக்‌ குவைகள்போல்‌ புகை 
எழுப்பிக்கொண்டிருந்தது. அங்கே துருத்திகள்‌ மூச்செறிய 
எரிகனல்‌ சீறி சீறி எழுந்தது. பலநூறு கொல்லர்கள்‌ 
பழுக்கக்‌ காய்ச்சப்பட்ட வேல்முனைகளையும்‌ 
அம்புமூக்குகளையும்‌ கிடுக்கியால்‌ எடுத்து பீடத்தில்‌ 
வைத்தனர்‌. பெருங்கூடங்கள்‌ காற்றில்‌ சுழன்று வந்து 
அறைய உலோகம்‌ அடிவாங்கி சிலம்பி துள்ளியது. பின்‌ 
அடங்கிய ஒலியெழுப்பி வடிவம்‌ சூடியது. அதன்‌ மேல்‌ 
அடிமேல்‌ அடியென விழுந்துகொண்டே இருக்க சிவந்து 
சிவந்து அது தன்‌ சிதைவுகள்‌ அனைத்திலிருந்தும்‌ 
விடுபட்டெழுந்தது. 


ஜலன்‌ விழித்து நோக்கியபடி நின்றான்‌. அன்னையர்‌ 
உலைப்பீடங்கள்‌ நடுவே பரவினர்‌. ஒவ்வொரு அம்பாக 
நோக்கி தலையசைத்தபடி, பற்களைக்‌ கடித்து உதடுகளை 
நெரித்து உறுமியபடி சுற்றிவந்தனர்‌. அவன்‌ பழுக்கக்‌ 
காய்ச்சப்பட்ட அம்புகள்‌ மலரிதழ்கள்போல பணிவதை, 
வழிந்து நீண்டு முனைகொள்வதை, நீரில்‌ விழுந்து சீறி 
மூழ்குவதை கண்டான்‌. அவற்றை எடுத்து சுழலும்‌ 
சாணைகற்களில்‌ வைத்தபோது செம்பொறிகள்‌ நீண்டு 
தெறித்தன. கூர்கொண்டு வெள்ளித்துளி ஒன்றை 
சூடிக்கொண்டன. ஒரு விழி அவற்றில்‌ 
திறப்பதுபோலிருந்தது. முட்டைக்குள்ளிருந்து 
வெளிவந்த நாகத்தின்‌ முதல்‌ விழிநோக்கு. 


“பிறந்து பிறந்தெழுக! ஒழியாது இலக்கு தேடுக! 
குருதியுண்டு அமையும்வரை செல்க!” என்று அம்பை 
கூவினாள்‌. “நாளை... விடிகிறது... நாளை அவன்‌ வீழும்‌ 
நாள்‌... பல்லாயிரம்‌ தலைகள்‌ உருள்க! பல்லாயிரம்‌ 
நெஞ்சுகள்‌ பிளந்தழிக! சோரி பெருகுக! வீழ்வோர்‌ 
குரலால்‌ விண்நிறைக!” அவளுடன்‌ இணைந்து 
கைகளை விரித்தபடி அம்பிகையும்‌ அம்பாலிகையும்‌ 
“ஆம்‌, நாளை! நாளை!” என்று கூவினர்‌. “நாளை 
வஞ்சநிறைவு. நாளை பழிப்பொலிவு!” அவர்கள்‌ 
கைகளை விரித்து நகைத்துக்கூவியபடி வெளியே செல்ல 
ஜலன்‌ பின்னால்‌ சென்றான்‌. இருளலைகளாக 
கொந்தளித்துக்கொண்டிருந்த பாண்டவப்‌ 


படைகளுக்கும்‌ பாதாளதெய்வங்களுக்கும்‌ நடுவே 
அவர்கள்‌ வெறிக்கூச்சலிட்டுக்கொண்டு முன்னால்‌ 
செல்ல அவன்‌ தொடர்ந்தான்‌. 


வெண்முரசு விவாதங்கள்‌ தளம்‌ 

[1௨2௦1இரு கைகளையும்‌ தூக்கி ஆர்ப்பரித்தபடி 
செருகளத்தின்‌ முகப்பு நோக்கி ஓடிய அம்பையைத்‌ 
தொடர்ந்து இருபக்கமும்‌ அம்பிகையும்‌ அம்பாலிகையும்‌ 
சென்றனர்‌. அவர்களின்‌ குரல்‌ கேட்டு அங்கே 
துயின்றுகிடந்த போர்வீரர்கள்‌ அனைவரும்‌ எழுந்தனர்‌. 
ஒற்றைச்சரடால்‌ கோக்கப்பட்ட பாவைகள்‌ என ஒருவரால்‌ 
ஒருவர்‌ தூக்கப்பட்டு எழுந்து படைக்கலங்களைத்‌ தூக்கி 
ஆட்டி போர்க்கூச்சலெழுப்பியபடி அவளுடன்‌ 
பெருகிச்சென்றனர்‌. துறுத்த கனல்விழிகளும்‌ இளித்த 
வெண்பற்களும்‌ பெருகிச்சுழலும்‌ கைகளுமாக ஆழுலகத்‌ 
தெய்வங்கள்‌ அவர்களுடன்‌ ஊடுகலந்து கொந்தளித்தன. 
கன்னங்கரு நிறத்தில்‌ ஒரு நதி அலையடித்துச்‌ 
சரிவிறங்குவதுபோல அப்படை முன்னால்‌ சென்றது. 


செருகளத்திற்குள்‌ சென்றதும்‌ பேய்த்தெய்வங்கள்‌ 
குருதிமணம்‌ கொண்ட ஓநாய்களையும்‌ 
கழுதைப்புலிகளையும்போல தரையை முகர்ந்தும்‌ 
கைகால்களால்‌ சுரண்டியும்‌ எக்களிப்போசையிட்டு 
துள்ளிக்குதித்துச்‌ சுழன்றன. பல்லிளித்து உறுமி 
ஒன்றுடனொன்று பூசலிட்டன. வானோக்கி முகம்தூக்கி 
ஊளையிட்டு நெஞ்சிலறைந்துகொண்டன. ஜலன்‌ 
அவர்களின்‌ நடுவே அஞ்சியும்‌ ஒதுங்கியும்‌ முன்னால்‌ 
சென்று அம்பையை அடைந்தான்‌. அவள்‌ தன்‌ முன்‌ 
விரிந்துகிடந்த கெளரவப்‌ படையை நோக்கி சென்று 
அதன்‌ முகப்பில்‌ நின்று இரு கைகளையும்‌ விரித்து 
அறைகூவினாள்‌. அவள்‌ விரல்நகங்களில்‌ 
விழிகளெழுந்ததுபோல்‌ ஒளியிருந்தது. அவள்‌ குரல்‌ 
அலையலையாக எழுந்து இருளில்‌ பரவியது. 


மறுபக்கமிருந்து ஒரு பெண்ணுருவம்‌ வருவதை ஜலன்‌ 
கண்டான்‌. விழிகூரும்தோறும்‌ அவள்‌ உருவம்‌ 
தெளிவுற்றது. இளநீலப்‌ பட்டாடை அலைகொண்டு 
காற்றில்‌ பறக்க கூந்தல்‌ எழுந்து சிறகென உலைய அவள்‌ 
சீரடியில்‌ நடந்து வந்தாள்‌. கண்கள்‌ அம்பையை நோக்கி 
உறுத்திருந்தன. அவளுக்குப்‌ பின்னால்‌ 
அவளைப்போலவே நீலப்‌ பட்டாடை அணிந்த எழுவர்‌ 
வந்தனர்‌. மேலும்‌ பலர்‌ தொடர்வதுபோல்‌ இருளுக்குள்‌ 
அசைவுகள்‌ திளைத்தன. கெளரவப்‌ படையே எழுந்து 
வருவதுபோல்‌ ஜலன்‌ உணர்ந்தான்‌. 


அம்பை தன்னைத்‌ தொடர்ந்து வந்தவர்களிடம்‌ 
கைகாட்டிவிட்டு செருகளத்து எல்லையை கடக்க 
முனைந்தபோது அவள்‌ இரு கைகளையும்‌ விரித்துத்‌ 
தடுத்து “நில்‌!” என்றாள்‌. “யார்‌ நீ? என்னை 
தடுப்பதென்றால்‌ என்ன பொருளென்று அறிவாயா?” 
என்று அம்பை உறுமினாள்‌. “ஒவ்வொன்றையும்‌ 
எரியாக்கி சாம்பலாக்கும்‌ தழல்‌ நான்‌. விலகுக, என்‌ 
சினத்தைத்‌ தாங்குபவரென எவரும்‌ இங்கில்லை. 
அகல்க!” எதிரில்‌ நின்றவள்‌ “நான்‌ கங்கை. 
அனைத்தையும்‌ உண்டு வயிற்றிலடக்கும்‌ நீர்‌ நான்‌. 
எரிவடிவனின்‌ இணையமர்ந்தவள்‌. என்‌ மைந்தனைக்‌ 
கொன்று வஞ்சம்‌ தீர்க்கும்பொருட்டே நீ களம்‌ 
புகுந்துள்ளாய்‌ என்று அறிவேன்‌. எண்ணுக, ஒருபோதும்‌ 
அது நிகழப்போவதில்லை! அவன்‌ வாழ்நாளெல்லாம்‌ 
என்னால்‌ காக்கப்பட்டவன்‌. இந்நிலத்தில்‌ நீரென்று 
ஒழுகுவன அனைத்தும்‌ என்‌ வடிவே. அவனுக்கென 
எழுந்து திரள பல்லாயிரம்‌ அன்னையர்‌ இங்குள்ளனர்‌” 
என்றாள்‌. 


அம்பை ஒருகணம்‌ திகைத்து பின்‌ சினத்துடன்‌ 
கைநீட்டியபடி அவளை அணுகி “பெண்ப 
கொள்பவனின்‌ அன்னைக்கே முதல்பழி. ந்‌ கொண்ட பழி 
தீர்வது உன்‌ மடியில்‌ கிடந்து அவன்‌ குருதிவடிய 
உயிர்துறக்கும்போதுதான்‌. நீயல்ல, முதல்மூவரும்‌ 
அவர்களின்‌ இடம்‌ அமர்ந்த அன்னையரும்‌ 
எண்ணினாலும்‌ அவனை காக்கவியலாது. 
தெய்வங்களுக்கும்‌ மேலானது சொல்‌. குருதியும்‌ 
கண்ணீரும்‌ கொடுத்து கணம்தோறும்‌ பேணப்படும்‌ 
சொல்லுக்கு அவிநிலைக்கா வேள்வித்தீயின்‌ 
ஆயிரம்மடங்கு விசை உண்டு என்று அறிக... விலகுக, 
என்‌ வழியை எவரும்‌ தடுக்கவியலாது!” என்று 
அலறினாள்‌. வெறிச்சிரிப்புடன்‌ “வையம்‌ காத்திருக்கிறது 
அவன்‌ வீழ்வதைக்காண. அன்று தொடங்கிய ஒன்று 
இக்களத்தில்‌ நிறைவுறுகிறது. நீர்மகளே, எப்போதும்‌ 
சமன்களால்‌ ஆனது இப்புடவி. எனவே முடியாக்‌ 
கணக்குகளென ஏதும்‌ இங்கு எஞ்சுவதில்லை” என்றாள்‌. 


அம்பை போர்க்கூச்சலுடன்‌ முன்னகர அவளை 
எதிர்க்குரலுடன்‌ கங்கை தடுத்தாள்‌. அம்பை அவளை 
முட்டிக்கடக்க முயல அவர்களுக்குப்‌ பின்னால்‌ 
பெருகிவந்த படைகள்‌ ஒன்றுடன்‌ ஒன்று 
மோதிக்கொண்டன. சில கணங்களுக்குள்‌ விழிமலைக்கச்‌ 
செய்யும்‌ பெரும்போர்‌ அங்கே நிகழத்‌ தொடங்கியது. 
வாள்களும்‌ வேல்களும்‌ மின்னிச்‌ சுழன்று உலோக 
ஒலியுடன்‌ மோதிக்கொண்டன. வெறிகொண்ட 


பேய்த்தெய்வங்கள்‌ ஒன்றையொன்று வெறுங்கைகளால்‌ 
கிழித்துக்கொண்டன. குருதிவெறிகொண்டு 
கூச்சலிட்டன. வெளவால்கள்போல்‌ கைகளை 
சிறகுகளாக்கி எழுந்து பறந்து அமைந்து போரிட்டன. 
புதுக்‌ குருதியின்‌ வாடை எழுந்து சூழ்ந்தது. 


ஜலன்‌ சொல்லின்றி ஒழிந்த சித்தத்துடன்‌ 
வெற்றுவிழிகளாக நின்று அதை 
நோக்கிக்கொண்டிருந்தான்‌. சுழன்று நோக்கியபோது 
விழிதொடும்‌ எல்லைவரை போரின்‌ அலைக்குமுறலையே 
அவன்‌ கண்டான்‌. மெல்ல கால்தளர்ந்து நிலத்தில்‌ 
அமர்ந்து முகத்தை கைகளால்‌ பொத்திக்கொண்டான்‌. 
செவிபுகுந்து உடலை நிறைத்து 
கைவிரல்நுனிகளைக்கூட அதிரச்செய்யும்‌ அளவுக்கு 
எழுந்துகொண்டிருந்தது போரின்‌ முழக்கம்‌. ஓசை அவன்‌ 
விழிகளுக்குள்‌ ஒளிவெடிப்புகளாகவும்‌, நாவில்‌ 
கடுங்கசப்பாகவும்‌, தோலில்‌ நடுக்காகவும்‌ கூடியது. 
இருமுறை வயிறு எக்கி வாயுமிழ்ந்தான்‌. பின்னர்‌ 
களைப்புடன்‌ மல்லாந்து விழுந்தான்‌. 


அவன்மேல்‌ கால்கள்‌ பறந்தோடின. எடைமிக்க 
பிணங்கள்‌ துடித்தபடி மேலும்‌ மேலுமென விழுந்தன. 
குருதி பெரிய மழைத்துளிகளாக பொழிந்துகொண்டே 
இருந்தது. அவன்‌ குருதிச்சேற்றில்‌ மிதந்ததுபோல 
கிடந்தான்‌. எங்கோ இருந்து அங்கு நிகழும்‌ 
போர்க்கொப்பளிப்பை நோக்கிக்கொண்டிருந்தான்‌. 
எடைமிக்க ஒன்று நீரில்‌ அமிழ்ந்திறங்குவதுபோல 
குமிழிகளுடன்‌ சுழித்தது அப்பெருந்திரள்‌. கணந்தோறும்‌ 
பெருகும்‌ வெறியுடன்‌ ஒவ்வொரு உடலும்‌ இன்னொன்றை 
கவ்விக்கொண்டது. விழுந்த உடல்கள்மேல்‌ 
போரிட்டவர்கள்‌ ஏற மேலும்மேலுமென குவிந்து 
குவிந்தெழுந்தது. 


விழிகளுக்குமேல்‌ மெல்லிய வெளிச்சம்‌ பரவுவதை 
உணர்ந்ததும்‌ ஜலன்‌ கண்விழித்தான்‌. எழுந்தமர்ந்தபோது 
படுகளத்தில்‌ அசைவுகள்‌ நிலைத்திருந்ததை கண்டான்‌. 
கையூன்றி எழுந்து தள்ளாடும்‌ கால்களில்‌ நின்றபடி 
சுற்றிலும்‌ நோக்கினான்‌. வாள்களையும்‌ 
படைக்கலங்களையும்‌ தாழ்த்தி களைப்புடன்‌ 
மூச்சிளைத்தபடி இருபுறமும்‌ வீரர்கள்‌ நின்றிருந்தனர்‌. 
பேய்த்தெய்வங்கள்‌ நிலத்தில்‌ கால்களையும்‌ 
கைகளையும்‌ ஊன்றிப்பரவி நிணத்தையும்‌ குருதியையும்‌ 
அள்ளி அள்ளி மாந்திக்கொண்டிருந்தன. ஓசையின்றி 
உறிஞ்சியும்‌ ஒன்றோடொன்று பல்காட்டி சீறியும்‌ அவை 
சுவைகொண்டாடின. அவற்றின்‌ உடல்களே குருதியில்‌ 


அரண்மனை. ஊரைச்சுற்றி மண்ணைக்குவித்து சுவர்‌ 
எழுப்பி மேலே முள்மூங்கிலை அடர்த்தியாக வளர்த்து 
சேர்த்துக்கட்டி வேலியமைத்திருந்தனர்‌. கோட்டை 
வாயிலில்‌ ஒரே ஒரு காவலன்‌ ஈட்டியை சாய்த்து 
வைத்துவிட்டு மேலாடையை தரையில்‌ விரித்து 
கண்மூடிப்‌ படுத்திருந்தான்‌. இளநாகன்‌ கடந்துசென்றதை 
கோட்டைமேல்‌ குந்தியிருந்த இரண்டு சேவல்கள்தான்‌ 
பார்த்தன. அப்பால்‌ மூன்றுகாலில்‌ நின்று 
தூங்கிக்கொண்டிருந்த குதிரை அந்த ஒலிக்கு தோல்‌ 
சிலிர்த்ததென்றாலும்‌ கண்ணைத்திறக்க 
பொருட்படுத்தவில்லை. 

ஓவியம்‌: ஷண்முகவேல்‌ 


நடுப்பகலின்‌ வெயில்‌ மின்னிக்கிடந்த வயல்வெளியை 
விரைவாகக்‌ கடந்து அப்பால்‌ இருந்த குறுங்காட்டுக்குள்‌ 
நுழைந்து புதர்கள்‌ வழியாகச்‌ சென்றபோதுதான்‌ 
புரவிகளின்‌ குளம்போசையைக்‌ கேட்டான்‌. 
புதர்களுக்குள்‌ ஒடுங்கியமர்ந்து அவனைக்‌ 
கடந்துசெல்லும்‌ கனத்த கால்களை 
பார்த்துக்கொண்டிருந்தான்‌. பின்னர்‌ எழுந்து 
காடுவழியாகவே அடுத்த ஊருக்குச்‌ சென்றபோது அங்கே 
பழையனின்‌ வீரர்கள்‌ ஊர்மக்களிடம்‌ 
வினாக்களெழுப்பியபடி நிற்பதைக்‌ கண்டான்‌. இனிமேல்‌ 
சேந்தூர்‌ அரசின்‌ எந்த சிற்றூருக்குள்ளும்‌ நுழைய 
முடியாது என்று உணர்ந்துகொண்டான்‌. 


காட்டுக்கிழங்குகளையும்‌ காய்களையும்‌ தின்று 
ஊற்றுநீரைக்‌ குடித்தபடி, மரக்கிளைக்‌ கவர்களில்‌ 
துயின்றபடி, இளநாகன்‌ சென்றுகொண்டிருந்தான்‌. 
நான்காம்நாள்‌ அவன்‌ சேந்தூருக்கு மிக அப்பால்‌ விரிந்த 
பொட்டல்‌ பாதையில்‌ சென்றுகொண்டிருந்த உமணர்குழு 
ஒன்றைக்‌ கண்டான்‌. பெரிய வெள்ளெருதுகளால்‌ 
இழுக்கப்பட்ட பன்னிரு கனத்த சகடங்கள்‌ 
உப்புச்சுமைகளுடன்‌ சென்றன. அவற்றைச்சூழ்ந்து 
உமணர்கள்‌ கைகளில்‌ கூர்வேல்களும்‌ விற்களுமாக 
நடக்க அவர்களின்‌ உடைமைகளுடன்‌ மூன்று 
சிறியவண்டிகள்‌ பின்னால்‌ சென்றன. 


கைகளைத்‌ தூக்கியபடி அவர்களை அணுகிய 
இளநாகன்‌ தன்னை ஒரு கணியன்‌ என்றும்‌ தன்பெயர்‌ 
இளநாகன்‌ என்றும்‌ அறிமுகம்‌ செய்துகொண்டான்‌. 
அக்குழு மதுரைக்குச்செல்வதை அறிந்து தானும்‌ 


திளைக்கும்‌ நாவுகள்‌ போன்றிருந்தன. 


அவன்‌ படைமுகப்பில்‌ அம்பையும்‌ அவளுக்குப்‌ 
பின்னால்‌ அம்பிகையும்‌ அம்பாலிகையும்‌ நிற்பதை 
கண்டான்‌. அவர்களுக்கு எதிர்முகம்‌ கொண்டு கங்கையும்‌ 
ஏழு தங்கைகளும்‌ நின்றிருந்தனர்‌. இருசாராரும்‌ 
ஒருவரை ஒருவர்‌ முட்டி உச்சவிசையில்‌ 
அசைவிழந்தவர்கள்‌ போலிருந்தனர்‌. ஜலன்‌ 
“அன்னையே!” என அழைக்க விழைந்தான்‌. ஆனால்‌ 
அவன்‌ கூற விழைந்த எவற்றுக்கும்‌ சொல்‌ திரளவில்லை. 
அவன்‌ நா வறண்டு ஒட்டியிருந்தது. கால்கள்‌ மண்ணில்‌ 
ஆழப்பதிந்தவை போலிருந்தன. 


“இந்த நாள்‌ முடியலாம்‌, இந்தப்‌ போர்‌ ஓயாது... 
ஆயிரமாண்டுகளாகட்டும்‌. இப்புவியிலுள்ள குருதி 
முழுக்க இங்கே பெருகட்டும்‌. என்‌ பழி கொள்ளாமல்‌ 
இங்கிருந்து நான்‌ அகலப்போவதில்லை” என்று அம்பை 
சொன்னாள்‌. “உன்‌ வஞ்சத்திற்கு என்‌ மைந்தனை நான்‌ 
விட்டுத்தர இயலாது. நானும்‌ என்‌ தங்கையர்‌ 
பன்னீராயிரவரும்‌ அவனுடன்‌ நிற்போம்‌. அவன்‌ தேரை 
எங்கள்‌ விசையால்‌ செலுத்துவோம்‌. அவன்‌ அம்புகளை 
நாங்கள்‌ ஏந்தி வருவோம்‌. அவனை வெல்ல எவராலும்‌ 
இயலாது” என்றாள்‌ கங்கை. “உன்‌ குருதிவழியினர்‌ 
முற்றழியலாகாது எனில்‌ திரும்பிச்செல்‌. அவர்களை 
அவன்‌ கால்தொட்டு வணங்கி சொல்பெற ஆணையிடு...” 


அம்பை “என்‌ குருதிவழியா?” என்று சிரித்தாள்‌. “என்‌ 
குருதி இவர்களல்ல... இங்குள்ள அத்தனை மகளிர்‌ 
நெஞ்சங்களிலும்‌ வஞ்சமென மறைந்திருப்பது அது. அது 
எந்நிலையிலும்‌ அழியாது... நீ எதுவரை காக்க இயலும்‌ 
உன்‌ மைந்தனை? பார்க்கிறேன்‌. இங்கே அவன்‌ 
நெஞ்சக்குருதி சிதற விழுவதை நான்‌ காண்பேன்‌. 
அக்குருதியாலன்றி எதனாலும்‌ என்‌ நெஞ்செரி 
அணையாது.” கங்கை கீழ்வானை நோக்கினாள்‌. 
அம்பையும்‌ தங்கையரும்‌ உடன்‌ நோக்கினர்‌. அங்கே முதல்‌ 
கதிரின்‌ வண்ணத்தீற்றல்‌ தெரிந்தது. அம்பை 
பெருமூச்சுடன்‌ திரும்பி “இரவு செல்க! நான்‌ பகலிலும்‌ 
இங்குதான்‌ இருப்பேன்‌. இவர்களின்‌ கனவுகளில்‌... 
ஒருகணமும்‌ இங்கிருந்து ஒழியமாட்டேன்‌” என்றபின்‌ 
மறுதிசை நோக்கி விலகிச்சென்றாள்‌. அவள்‌ 
உடன்பிறந்தாரும்‌ உடன்‌ சென்றனர்‌. 


ஜலன்‌ அவர்கள்‌ சென்று மறைவதை நோக்கியபடி 
நின்றான்‌. திரும்பிப்‌ பார்த்தபோது தன்‌ தங்கையருடன்‌ 
கங்கையும்‌ அப்பால்‌ சென்று மறைவதை கண்டான்‌. 


குருதியுண்ட பேய்த்தெய்வங்கள்‌ பெருத்த வயிறுகளை 
கைகளால்‌ ஏந்தியபடி வண்டுகள்‌ போல நிலத்தில்‌ 
ஊர்ந்து அகன்றுகொண்டிருந்தன. ஒளி 
மேலெழுந்தோறும்‌ அவர்கள்‌ நிழல்களென இழுபட்டு 
சுருங்கி மறைந்தனர்‌. படைக்கலங்களுடன்‌ நின்றிருந்த 
வீரர்கள்‌ பெருமூச்சுடன்‌ திரும்பி நடந்தனர்‌. 
தொய்நடையில்‌ சென்று தாங்கள்‌ ஏற்கெனவே 
படுத்திருந்த இடங்களை அடைந்து கையூன்றி அமர்ந்து 
கால்நீட்டி சலிப்போசையுடன்‌ மீண்டும்‌ 
படுத்துக்கொண்டார்கள்‌. களைத்த மூச்சொலிகளும்‌ 
மென்முனகல்களும்‌ ஒலித்தன. 


ஜலன்‌ அவர்களின்‌ நடுவே நடந்தான்‌. மிக விரைவிலேயே 
அவர்கள்‌ துயில்கொண்டுவிட்டனர்‌ என்று தோன்றியது. 
முகத்தசைகள்‌ மெல்ல தளர கைகால்கள்‌ தொய்ந்துவிழ 
அவர்கள்‌ உதடுகள்‌ அதிரும்‌ குறட்டையொலியுடன்‌ 
ஆழ்துயிலில்‌ மூழ்கினர்‌. ஜலன்‌ தன்‌ காவல்மேடையை 
அடைந்தான்‌. அங்கே சோமிதன்‌ கால்களை நீட்டி 
மார்பின்மேல்‌ வேலை வைத்து அணைத்தபடி 
படுத்திருந்தான்‌. அவன்‌ தன்‌ இடத்தில்‌ அமர்ந்து வேலை 
கால்‌ நடுவே வைத்துக்கொண்டு வானை நோக்கினான்‌. 
மேலும்‌ இரு முகில்கள்‌ செந்நிறப்பூச்சு கொண்டிருந்தன. 
இன்னும்‌ சற்றுநேரத்தில்‌ விடியத்‌ தொடங்கும்‌. 
முதற்கொம்பொலி எழ அரைநாழிகைகூட இல்லை. 
அவன்‌ விண்ணையே நோக்கிக்கொண்டிருந்தான்‌. 
உதிர்ந்த விண்மீன்களை எண்ணினான்‌. எண்ணங்கள்‌ 
குழம்பிக்‌ கரைந்து உருவழிவதை அவனே எங்கோ 
இருந்து நோக்கிக்கொண்டிருந்தான்‌. 


[age] முன்காலையில்‌ தன்னை எழுப்புவது எது என்று 
பீஷ்மர்‌ எண்ணி வியப்பதுண்டு. நெடுநாள்‌ நோன்பால்‌ 
உடலில்‌ உருவான ஒழுங்கு அது என்று அறிந்திருந்தாலும்‌ 
எங்கிருந்தோ எவரோ வந்து தொட்டு எழுப்புவதாகவே 
அவர்‌ உணர்வது வழக்கம்‌. அந்தத்‌ தொடுகையை 
அரிதாக உடலால்‌ உணரமுடியும்‌. மென்மையான கை. 
அன்னைக்குரியது, அல்லது இளமகவுக்குரியது. 
அத்தொடுகைக்கு முந்தைய கணம்‌ ஒவ்வொரு முறையும்‌ 
ஒன்று. அவர்‌ காட்டில்‌ நின்றிருப்பார்‌. நதிக்கரைகளில்‌, 
அருவியின்‌ ஓரம்‌, அவைகளில்‌ அமர்ந்திருப்பார்‌. 
எவருடனேனும்‌ சொல்லாடிக்‌ கொண்டிருப்பார்‌ அல்லது 
நூல்நோக்கிக்‌ கொண்டிருப்பார்‌. இலக்கு நோக்கி 
அம்புகளை எய்தபடி ஊழ்கத்திலிருப்பார்‌. அக்கனவுக்கு 
வெளியிலிருந்து மென்மையாக அது நீண்டுவரும்‌. 


அத்தொடுகை அதுவரை நிகழ்ந்த அனைத்தையும்‌ 


கனவென்றாக்கி பின்னால்‌ தள்ளும்‌. அந்த நாளை 
நோக்கி சித்தம்‌ விரிந்தெழச்‌ செய்யும்‌. அத்தொடுகையை 
உணர்ந்த கணமே அது இல்லையென்றாகும்‌. கனவினுள்‌ 
தானும்‌ சென்று மறையும்‌. ஆனால்‌ அதை அவரால்‌ 
எண்ணி எடுக்க முடியும்‌. நெடுநேரம்‌ மீட்டிக்கொள்ளவும்‌ 
இயலும்‌. அக்கனவின்‌ பொருளையோ 
பொருளின்மையையோ எண்ணியபடி நீராடச்‌ 
செல்கையில்‌ அத்தொடுகையை வந்தடையும்‌ எண்ணம்‌ 
புன்னகையுடன்‌ முகம்‌ மலரச்செய்யும்‌. நீருக்குள்‌ 
எப்போதும்‌ அவர்‌ தன்னை முழுமையாக உணர்வார்‌. 
நெடும்பொழுது நீந்தித்திளைக்காமல்‌ அவர்‌ 
நீராடியதேயில்லை. 


கைகளைக்‌ கூப்பியபடி மஞ்சத்தில்‌ கண்விழித்து 
கையூன்றாமல்‌ உடல்‌ மடித்து எழுந்து அமர்ந்து கைகளை 
விரித்து நோக்கினார்‌. காலை வழுத்தலை உரைத்தபின்‌ 
பெருமூச்சொலியுடன்‌ எழுந்து சுவரில்‌ தொங்கிய 
மரவுரியை எடுத்தார்‌. அவர்‌ அறைவாயிலில்‌ 
விஸ்வசேனர்‌ நின்றிருந்தார்‌. அவர்‌ எழுந்த ஓசை 
பீஷ்மரை எழுப்புவது என்றுமுள வழக்கம்‌. அவரை 
வெறுமனே நோக்கிவிட்டு நடக்க அவர்‌ பீஷ்மருக்கு 
முன்னால்‌ சென்றார்‌. வானில்‌ செந்தீற்றல்கள்‌ எழத்‌ 
தொடங்கியிருந்தன. மிக அப்பால்‌ ஒரு தனி கரிச்சானின்‌ 
கீறல்‌ ஒலி எழுந்து இருளில்‌ அகன்றது. விஸ்வசேனர்‌ 
கொப்பரையில்‌ நீரை கொண்டுவந்து மருதமரத்தின்‌ 
அடியில்‌ வைத்தபின்‌ அகன்று நின்றார்‌. 


அவர்‌ சிறுகுடுவையை கையில்‌ எடுத்து 
கொப்பரையிலிருந்து நீரை அள்ளியபோது நீல ஆடை 
அலைவுறும்‌ அசைவுடன்‌ அக்கால்களை கண்டார்‌. 
நெஞ்சு துணுக்குற நிமிர்ந்து நோக்கினார்‌. அவளை அவர்‌ 
நன்கறிந்திருந்தார்‌. “அன்னையே...” என்றார்‌ பீஷ்மர்‌. 
“இது என்‌ நீர்‌. இதனருகே உனக்காக காத்திருந்தேன்‌...” 
என்றாள்‌ கங்கை. அவர்‌ பெருமூச்சுடன்‌ “உன்னிடம்‌ 
விடைபெற்றுச்‌ செல்லவேண்டும்‌ என வந்திருந்தேன்‌... 
அன்று மாலைவரை உன்‌ கரையிலேயே இருந்தேன்‌. 
உன்னை சந்திக்க என்னால்‌ இயலவில்லை” என்றார்‌. 
“ஆம்‌, நான்‌ உன்னை நோக்கிக்கொண்டிருந்தேன்‌. நீ 
கிளம்பவிருந்த அப்போருக்கு வாழ்த்துரைக்க என்‌ உளம்‌ 
எழவில்லை” என்றாள்‌ கங்கை. 


“என்‌ கடமை” என்றார்‌ பீஷ்மர்‌. “நன்று, வாழ்நாளெல்லாம்‌ 
முதல்‌ நெறியெனக்‌ கொண்ட ஒன்றை இறுதியில்‌ 
போட்டுடைப்பதுதான்‌ நெறிபோலும்‌” என்று கங்கை 
சொன்னாள்‌. பீஷ்மர்‌ துயருடன்‌ ஏறிட்டு நோக்கி “எனக்கு 


தெரியவில்லை, அன்னையே. நான்‌ செய்வதென்ன என்று 
எத்தெளிவும்‌ எனக்கில்லை. என்‌ உள்ளியல்பு 
சொல்வதை செய்வதொன்றே என்‌ வழி எனத்‌ 
தோன்றியது” என்றார்‌. “தவிர்க்கமுடியாமைக்கு எதிராக 
நோன்புகொண்டவன்‌ நீ” என்றாள்‌ கங்கை. 
“ஒருவகையில்‌ அது நன்று, எவ்வகையிலும்‌ 
தவிர்க்கமுடியாதது அது என நீ கண்டுகொண்டாய்‌. 
தந்தையால்‌ கொல்லப்படாத சிம்மக்குருளையே காட்டை 
ஆளவேண்டும்‌ என்பது உயிர்நெறி.” 


பீஷ்மர்‌ “இனி நான்‌ சொற்களை விரும்பவில்லை, 
அன்னையே” என்றார்‌. “உள்ளும்‌ புறமும்‌ சொல்லிச்‌ 
சொல்லி சொற்பொருள்‌ அனைத்தையும்‌ முற்றாக 
கடந்துவிட்டிருக்கிறேன்‌.” கங்கை “நான்‌ உன்‌ நலம்காக்க 
வந்தேன்‌. ஏனென்றால்‌ இப்புவியில்‌ நான்‌ ஈன்ற ஒரே 
மைந்தன்‌ நீ” என்றாள்‌. பீஷ்மர்‌ “அது என்‌ பேறு” என்றார்‌. 
“உன்னை அவர்கள்‌ களத்தில்‌ வெல்லக்கூடும்‌” என்றாள்‌ 
கங்கை. அவர்‌ மறுமொழி சொல்லவில்லை. “வாய்திறந்து 
பேசு, அறிவிலி... நீ களம்பட்டுக்‌ கிடப்பதைக்‌ காண நான்‌ 
விழையவில்லை” என்று கங்கை சீறினாள்‌. 


“ஊழ்‌ அதுவெனில்‌ நான்‌ என்ன செய்வது?” என்றார்‌ 
பீஷ்மர்‌. “ஊழை துணைக்கொள்வது கோழைகளும்‌ 
வலிவிலாதோரும்‌ சொல்லும்‌ வீண்சொல்‌. நீ 
களம்படலாகாது. இப்புவியில்‌ எவரும்‌ உன்னை 
வெல்லலாகாது” என்று கங்கை மூச்சிரைக்க சொன்னாள்‌. 
கைநீட்டி அவர்‌ அருகே வந்து “ஏனென்றால்‌ மைந்தன்‌ 
எனும்‌ நீ என்‌ பிறிதுவடிவம்‌. ர௬ுத்ரப்பிரயாகையில்‌ நான்‌ 
கொண்ட பேராற்றலை உன்‌ தோள்களுக்கு 
அளித்திருக்கிறேன்‌” என்றாள்‌. பீஷ்மர்‌ “ஆற்றலால்‌ 
என்ன பயன்‌? அன்னையே, இப்போரில்‌ எத்துணை 
விரைவில்‌ நான்‌ களம்படுவேனோ அத்துணை நன்று 
என்று கொள்கிறேன்‌” என்றார்‌. 


“அறிவிலி... என்ன பேசுகிறாய்‌ என்று தெரிகிறதா? மூடா, 
வெற்றியுடையவனுக்கே சிறப்பு அமைகிறது. நீ பயின்ற 
வில்‌ உனக்கு அதை சொல்லவில்லையா என்ன?” என்று 
கங்கை பற்களைக்‌ கடித்து சீற்றத்துடன்‌ கேட்டாள்‌. “நீ 
களத்தில்‌ வீழ்ந்தால்‌ உன்‌ செயல்களெல்லாம்‌ பழியென்று 
ஆகும்‌. உன்‌ வாழ்க்கையே தீயதென்று மாறும்‌. 
சூதர்சொல்லில்‌ கொடியோனாக வாழ்வாய்‌.” பீஷ்மர்‌ “ஆம்‌, 
தோல்வி என்றால்‌ அதுவே பொருள்‌” என்றார்‌. “நீ 
வென்றாகவேண்டும்‌. களத்தில்‌ உன்‌ சொல்லே இறுதியாக 
நிலைகொள்ளவேண்டும்‌. அதன்பின்‌ துறந்து வந்து என்‌ 
மடியில்‌ அமர்ந்து உயிர்துறந்து விண்ணெழுக! மண்ணில்‌ 


உன்‌ பெயர்‌ என்றும்‌ நிலைக்கும்‌.” 


குரல்‌ தழைய விழிகள்‌ சற்றே கனிய “என்‌ மைந்தனிடம்‌ 
நான்‌ கோருவது அதை மட்டுமே, பழியற்ற 
வாழ்வொன்றை இங்கு நினைவென்று 
விட்டுச்செல்லவேண்டும்‌ நீ” என்று கங்கை சொன்னாள்‌. 
“உன்னை வீழ்த்த அங்கே பெருவஞ்சம்‌ வீறுகொண்டு 
நின்றுள்ளது. இதோ சற்றுமுன்‌ அதை நேருக்குநேர்‌ 
பார்த்துவிட்டு வந்துள்ளேன்‌. அவர்கள்‌ உன்னை வெல்ல 
ஒருபோதும்‌ ஒப்பேன்‌. உன்‌ அன்னையரின்‌ பெருநிரை 
உனக்குத்‌ துணை என உடனிருக்கும்‌. உன்‌ தோள்‌ 
ஒருபோதும்‌ தளர்வுறாது. உன்‌ இலக்குகளை எந்த 
விசையும்‌ விலக்காது” என்றாள்‌ கங்கை. 


“நான்‌ வெல்வதற்காக போரிடுகிறேனா என்றே எனக்கு 
தெரியவில்லை, அன்னையே” என்றார்‌ பீஷ்மர்‌. 
“போர்க்களத்தில்‌ வில்லுடன்‌ சென்று நின்றிருக்கையில்‌ 
அங்கிருந்து அவ்வழியே கிளம்பிச்சென்றுவிடுவதைப்‌ 
பற்றியே எண்ணிக்கொண்டிருப்பேன்‌. போர்முடிந்து 
வில்தாழ்த்தி கிளம்பும்போது சலிப்பும்‌ கசப்பும்‌ 
தன்வெறுப்புமென என்‌ உள்ளம்‌ தொய்ந்திருக்கும்‌. 
ஆனால்‌ போர்முரசுகள்‌ ஒலிக்கக்‌ கேட்டதும்‌ என்னுள்‌ 
இருந்து நான்‌ அஞ்சும்‌ பிறனொருவன்‌ எழுகிறான்‌. என்‌ 
வில்லை அவன்‌ ஏந்திக்கொள்கிறான்‌. அவனுக்கு 
உறவுகளேதுமில்லை. இம்மண்ணில்‌ அவன்‌ எய்தவும்‌ 
ஏதுமில்லை. அளியும்‌ அன்பும்‌ அறமும்‌ 
அவனறியாதவை. அம்புகள்‌ இலக்கடைவதையன்றி 
எதையும்‌ அவன்‌ நோக்குவதில்லை. பழுதற்ற 
கொலைக்கருவி என மாறி களம்நின்றாடுகிறான்‌.” 


“அவனே நீ. இந்தச்‌ சோர்வும்‌ தவிப்பும்‌ அல்ல. 
வில்லென்பது நாண்பூண்டு இறுகித்‌ துள்ளி 
நின்றிருப்பதே. தளர்ந்து மேடையில்‌ இருப்பது வெறும்‌ 
மூங்கில்‌” என்றாள்‌ கங்கை. பீஷ்மர்‌ மீண்டும்‌ 
பெருமூச்சுவிட்டார்‌. “இது ஒரு நுண்ணிய தன்நடிப்பு என 
நீ ஏன்‌ புரிந்துகொள்ளவில்லை? களத்தில்‌ 
முழுவிசையுடன்‌ எழுந்து குருதியாடுவதற்காக நீ உன்‌ 
ஆற்றல்‌ அனைத்தையும்‌ சேமித்துக்‌ கொள்கிறாய்‌. 
அதன்பொருட்டு உன்‌ உடலையும்‌ உள்ளத்தையும்‌ 
ஓய்வுக்கு கொண்டுசெல்கிறாய்‌. அதற்காகவே இப்பற்றற்ற 
நிலையை பூண்கிறாய்‌. இந்தச்‌ சொற்களினூடாக நீ 
குற்றவுணர்ச்சிகளையும்‌ வெறுமையையும்‌ பெருக்கிக்‌ 
கொள்வது ஊசல்‌ இம்முனையின்‌ உச்ச எல்லைவரை 
வருவதற்கே. அம்முனையில்‌ முழுவீச்சுடன்‌ 
எழுவதற்குரிய வழி அது.” 


பீஷ்மர்‌ “இருக்கலாம்‌” என்றார்‌. கங்கை மேலும்‌ 
அருகணைந்து அவர்‌ தோளில்‌ கைவைக்க வர அவர்‌ 
அறியாது பின்னடைந்தார்‌. “செயல்வீச்சு கொண்ட 
அனைவருமே இந்த உளச்சோர்வை கொள்கிறார்கள்‌. நீ 
இன்று தேரிலேறியதுமே படைப்பெருக்குகளை அழிக்கும்‌ 
காலமானுடனாகிவிடுவாய்‌ என்பதற்கான சான்று இது” 
என்றாள்‌. “ஆனால்‌ உனக்கு எதிர்நிற்பவள்‌ எளியவள்‌ 
அல்ல. உன்னிலிருந்து எழுந்தவள்‌ என்பதனாலேயே 
உன்னை வெல்லும்‌ வாய்ப்புள்ளவள்‌” என்றாள்‌ கங்கை. 
இறைஞ்சும்‌ குரலில்‌ “அன்னையே!” என்று பீஷ்மர்‌ 
அழைத்தார்‌. 


கங்கையின்‌ முகம்‌ மீண்டும்‌ இனிதாகியது. “சற்றுமுன்‌ 
நான்‌ தொடவந்தபோது நீ விலகியது என்‌ உள்ளத்தை 
இனிக்கச்‌ செய்தது” என்றாள்‌. “மைந்தா, முழுதமைந்த 
ஆண்மையின்‌ நிமிர்வும்‌ வீரமும்‌ நீ. பெண்ணிடம்‌ காமம்‌ 
கொள்வதுகூட அந்த ஆண்மைக்கு குறைவு 
என்பதனால்தான்‌ நீ அதையும்‌ கடந்தவனானாய்‌. 
பெண்மையின்‌ முழுநிலை தாய்மை என்றால்‌ 
ண்மையின்‌ முழுநிலை என்பது தன்னிலேயே 
றைவுற்று தொடப்படா மலைமுடியென நின்றிருத்தலே. 
நிறைவுகொண்ட பேராண்மையே நீ. உன்‌ ஆண்மையின்‌ 
ஆணவமே அவளை உருவாக்கியது. அதுவும்‌ நீயே.” 


“அறிக, எவராயினும்‌ அவரை வெல்வது அவரால்‌ 
உருவானதாகவே இருக்கவியலும்‌. அது 
புடவிப்பெருவிசையின்‌ நெறிகளில்‌ ஒன்று” என்று 
கங்கை தொடர்ந்தாள்‌. “உனக்கிணையான உளவிசை. 
உனக்கு சற்றும்‌ குறைவிலாத நோன்புறுதி. மைந்தா, உன்‌ 
பிறிதுவடிவம்‌ அவள்‌. உன்னை வென்றபின்‌ ஒருபால்‌ 
அமர்ந்து நான்‌ நெஞ்சுருகி அழுகையில்‌ மறுபால்‌ 
அமர்ந்து அழவிருப்பவள்‌.” பீஷ்மர்‌ 
விழிவிலக்கிக்கொண்டார்‌. பின்னர்‌ “அன்னையே” என 
மென்குரலில்‌ அழைத்தார்‌. “அவளை ஏன்‌ விலக்கினேன்‌, 
ஏன்‌ சிறுமைசெய்தேன்‌ என்று பல்லாயிரம்‌ முறை நான்‌ 
கேட்டுக்கொண்டதுண்டு. அது நான்‌ உங்களுக்கு எதிராகச்‌ 
செய்தது.” 


கங்கை திகைத்து நின்றாள்‌. “அன்று ஒருகணம்‌ 
உங்களை வென்றேன்‌” என்றார்‌ பீஷ்மர்‌. கங்கை 
சீற்றத்துடன்‌ “ஆம்‌, அவள்‌ நானே” என்றாள்‌. மேலும்‌ 
விசைகொண்டு “ஆகவே அவளுக்காக நீ உன்‌ வில்லை 
தாழ்த்தக்கூடும்‌. அவளிடம்‌ விரும்பி தோற்கவும்கூடும்‌” 
என்றாள்‌ கங்கை. “அதைவிட நான்‌ அஞ்சுவது மறுபால்‌ 
நின்றிருக்கும்‌ இளைய யாதவனை. வானறிந்தது 


அனைத்தும்‌ அறிந்த மானுடன்‌ அவன்‌. உன்‌ ஆழம்வரை 
வந்து தொடும்‌ விழிகொண்டவன்‌. அவன்‌ அவளை 
உன்முன்‌ நிறுத்துவான்‌. அவள்முன்‌ உன்னை 
மண்டியிடச்‌ செய்வான்‌. நீ புகழ்‌ அழிந்து இழிவுறுவாய்‌... 
இனியவனே, இக்களத்தில்‌ நீ விழுந்தாய்‌ எனில்‌ 
மைந்தர்கொலை புரிந்த கொடுந்தாதை என்ற பெயரையே 
குடிகள்‌ நாவிலும்‌ கொடிவழியினர்‌ நெஞ்சிலும்‌ 
எஞ்சவிடுவாய்‌.” 


“நான்‌ என்ன செய்யவேண்டும்‌, அன்னையே?” என்றார்‌ 
பீஷ்மர்‌. “உன்னைக்‌ காத்து உடனிருக்க என்‌ மைந்தர்‌ 
எழுவருக்கும்‌ ஆணையிட்டிருக்கிறேன்‌. அந்த 
நீர்ப்பரப்பை தொடு.” பீஷ்மர்‌ ஐயத்துடன்‌ ஒருகணம்‌ 
நோக்கிவிட்டு நீர்ப்பரப்பை தொட்டார்‌. நீரிலிருந்து 
எழுந்தவர்களாக எழுவர்‌ அவருடைய உருவையே 
தாங்களும்‌ கொண்டு எழுந்து விரிந்து நின்றனர்‌. 
“மைந்தா, நீ விண்ணாளும்‌ எட்டு வசுக்களில்‌ 
இளையவனாகிய பிரபாசனின்‌ மண்ணுரு என அறிக. 
உன்‌ மூத்தவர்களான தரன்‌, துருவன்‌, சோமன்‌, ஆபன்‌, 
அனிலன்‌, அனலன்‌, பிரத்தியூடன்‌ ஆகியோரை 
வணங்குக!” என்றாள்‌ கங்கை. அவர்கள்‌ நீண்டு எழுந்த 
உடலும்‌ வெண்தாடியும்‌ களைத்த விழிகளும்‌ 
கொண்டிருந்தனர்‌. 


பீஷ்மர்‌ அவர்களை நோக்கி தலைவணங்கினார்‌. “உன்‌ 
இரு விழிகளிலும்‌ இரு தோள்களிலும்‌ இரு கால்களிலும்‌ 
முதுகிலும்‌ இவர்கள்‌ குடிகொள்வார்கள்‌. உன்னுடன்‌ 
இருந்து இப்போரை தாங்களும்‌ நடத்துவார்கள்‌. இனி 
உன்னுடன்‌ பொருதுபவர்கள்‌ உங்கள்‌ எண்மரையும்‌ 
எதிர்கொள்வார்கள்‌. விண்ணளந்தோனும்‌ 
கங்கைசூடியோனும்‌ நேரிலெழுந்தால்‌ அன்றி மண்ணில்‌ 
எவரும்‌ உன்னை வெல்லவியலாது” என்றாள்‌ கங்கை. 
பீஷ்மர்‌ “உங்கள்‌ அருள்‌, அன்னையே” என்றார்‌. 


முதல்‌ வசுவாகிய தரன்‌ “அன்னையே, இளையோனின்‌ 
ஆற்றலென அவன்‌ உடலில்‌ உறைவோம்‌ என 
ஆணையிடுகிறேன்‌. ஆனால்‌ அறுதியிலாது எதையும்‌ 
அளிக்கலாகாது என்பது நெறி. போர்க்களத்தில்‌ 
ஒருமுறை இவன்‌ உளம்தளர்ந்து வில்தாழ்த்துவான்‌ 
என்றால்‌ எங்களில்‌ ஒருவர்‌ விலகிச்செல்வோம்‌ என்று 
உணர்க! ஏழுமுறை வில்தாழ்த்தினால்‌ இவன்‌ மட்டுமே 
எஞ்சுவான்‌. எட்டாவது முறை வில்தாழ்த்துகையில்‌ 
இவனில்‌ உறையும்‌ பிரபாசனும்‌ மறைவான்‌. 
வெற்றுடலென அங்கே நின்றிருப்பான்‌” என்றான்‌. 
“அவன்‌ உளம்தளர மாட்டான்‌. குன்றா ஊக்கமே அவனை 


தேவவிரதனாக்கியது” என்றாள்‌. 


“ஆயிரத்தில்‌ ஓர்‌ அம்பு குறிதவறுபவனாகவே அவன்‌ 
இருக்கிறான்‌. அந்த அம்பு என்றுமிருக்கும்‌” என்றான்‌ 
அனலன்‌. “நோன்புகொண்டோர்‌ செல்லத்தக்க உச்சம்‌ 
அதுவே, ஆயிரத்திலொன்றுமட்டும்‌ பிழைபடும்‌ 
நிலையை எய்துதல்‌.” கங்காதேவி சீற்றத்துடன்‌ “என்ன 
சொல்கிறீர்கள்‌? அவன்‌ நோன்பு குறையுடையதென்றா? 
அவன்‌ ஆற்றலில்‌ பிறழ்வுண்டு என்றா?” என்றாள்‌. 
அனிலன்‌ “ஆயிரத்தில்‌ ஒரு முறை, அன்னையே” 
என்றான்‌. கங்காதேவி சினத்தில்‌ உடல்‌ எழுந்தமைய 
அவர்களை மாறி மாறி நோக்கி “இனி எதையும்‌ சொல்ல 
நான்‌ விரும்பவில்லை. அவனுடன்‌ நீங்கள்‌ 
இருந்தாகவேண்டும்‌. அவன்‌ களத்தில்‌ விழலாகாது. 
அன்னை என என்‌ ஆணை இது” என்றபின்‌ திரும்பிச்‌ 
சென்றாள்‌. 


பீஷ்மர்‌ ஏழு தன்னுருக்களையும்‌ நோக்கியபடி நின்றார்‌. 
“அந்த ஆயிரமாவது அம்பு உன்‌ விழைவே அல்லவா, 
இளையோனே?” என்றான்‌ சோமன்‌. “அதுவல்லவா 
உன்னை மானுடனாக இங்கு நிலைநிறுத்துகிறது?” 
என்றான்‌ துருவன்‌. “அது உன்‌ இனியவர்களுக்கு நீ 
அளிக்கும்‌ நற்கொடை அல்லவா?” என்றான்‌ ஆபன்‌. 
பீஷ்மர்‌ கைசோர்ந்தவராக நின்றார்‌. பிரத்தியூடன்‌ அவர்‌ 
கைகளைப்‌ பற்றி கனிந்த புன்னகையுடன்‌ “நீ விழைவதே 
நிகழும்‌ இளையோனே, துயர்‌ ஒழிக!” என்றான்‌. பீஷ்மர்‌ 
புன்னகைத்தார்‌. 


வெண்முரசு விவாதங்கள்‌ தளம்‌ 

பகுதி இரண்டு**:** தாள்வோன்‌ 


[நஙage]இருள்‌ விலகத்‌ தொடங்கிய முன்புலரியில்‌ 
படைகளை எழுப்பியபடி கொம்புகளும்‌ முழவுகளும்‌ 
ஒலித்துக்கொண்டிருந்தன. முதல்‌ ஆணைக்கு 
அவர்களனைவரும்‌ துயிலெழுந்தனர்‌. அடுத்த 
ஆணைக்குள்‌ காலைக்கடன்களை முடித்தனர்‌. 
தொடர்ந்த ஆணைகளுக்கு உணவருந்தி கவசங்கள்‌ 
அணிந்தனர்‌. அரையிருளுக்குள்‌ நிழல்கள்‌ என 
அசைவுகள்‌ கொப்பளித்த படையின்‌ நடுவே பீமன்‌ 
புரவியில்‌ சென்றான்‌. அவனைக்‌ கண்டு தலைவணங்கிய 
சுருதகீர்த்தி “அவை கூடிவிட்டது, தந்தையே” என்றான்‌. 
தலையசைத்தபின்‌ அவன்‌ யுதிஷ்டிரரின்‌ மாளிகை முன்‌ 
இறங்கி புரவியை ஏவலனிடம்‌ அளித்துவிட்டு உள்ளே 
சென்றான்‌. 


யுதிஷ்டிரரின்‌ சொல்சூழவை முழுமைகொண்டிருந்தது. 
அவனுக்காக அவர்கள்‌ காத்திருந்தது அவையில்‌ எழுந்த 
மெல்லிய உடலசைவுகளில்‌ தெரிந்தது. பீமன்‌ 
சொல்லின்றி அரசரையும்‌ இளைய யாதவரையும்‌ 
வணங்கிவிட்டு தன்‌ பீடத்தருகே சென்றான்‌. அமர்வதற்கு 
உடல்‌ தாழ்த்தி, பின்‌ அமர விடாத உளவிசையால்‌ 
தவிர்த்து, பீடத்தின்‌ பின்னால்‌ சென்று கைகளால்‌ அதன்‌ 
சாய்வுப்பகுதியை பற்றியபடி நின்றான்‌. அவை அவனை 
நோக்கிக்கொண்டிருந்தது. வெளியே படைகள்‌ 
கிளம்புவதன்‌ ஓசை எழுந்து சாளரங்களினூடாக 
அறைக்கூடத்தை நிரப்பியது. இளங்காற்றில்‌ குருதியும்‌ 
சீழும்‌ கந்தகமும்‌ கலந்த மணம்‌ வந்தது. அங்கிருந்து 
அருகேதான்‌ மருத்துவநிலை இருந்தது. 


யுதிஷ்டிரர்‌ “இளையோனே, இன்றைய படைசூழ்கையை 
நாம்‌ முடிவு செய்ய வேண்டும்‌. மேலும்‌ விசையுடன்‌ சற்றும்‌ 
பிழைக்காத வழிமுறைகளை கண்டடையவேண்டும்‌. 
அதன்‌ பொருட்டே பாஞ்சால இளவரசர்‌ இங்கு 
வந்துள்ளார்‌. அவருடைய திட்டங்கள்‌ முன்னரே 
அவையமுன்‌ வைக்கப்பட்டுவிட்டன. உன்‌ சொற்களைக்‌ 
கேட்டு முடிவு செய்வதற்காக காத்திருந்தோம்‌” என்றார்‌. 
பீமன்‌ அவையை ஒருமுறை நோக்கிவிட்டு “நேற்றைய 
செய்திகள்‌ அவைக்கு முழுமையாக வந்துவிட்டனவா?” 
என்றான்‌. யுதிஷ்டிரர்‌ அதிலிருந்த உட்குறிப்பை 


உணர்ந்து ஒருகணம்‌ சொல்லிழந்து விழிதாழ்த்தினார்‌. 


சகதேவன்‌ “ஆம்‌ மூத்தவரே, பின்னிரவிலேயே 
அனைத்துக்‌ கணக்கெடுப்பும்‌ முடிந்து எல்லாச்‌ 
செய்திகளும்‌ வந்து சேர்ந்துவிட்டன. அவை 
அனைத்தையும்‌ படித்து சுருக்கி மூத்தவரிடம்‌ நான்‌ 
கூறிவிட்டேன்‌” என்றான்‌. “அவைக்கும்‌ கூறலாமே” என்று 
பீமன்‌ சொன்னான்‌. சகதேவன்‌ யுதிஷ்டிரரை ஒருகணம்‌ 
நோக்கிவிட்டு “அனைவரும்‌ அறிந்த செய்திகள்தான்‌. 
நேற்று நமது படைகள்‌ நாம்‌ எண்ணியிராத பேரழிவை 
சந்தித்திருக்கின்றன. ஆகவே படைவீரர்‌ அனைவரிடமும்‌ 
பெருஞ்சோர்வு நிறைந்துள்ளது. வெல்வோமெனும்‌ 
நம்பிக்கை எவரிடமும்‌ இல்லை. ஒழுங்கின்மை 
பரவிக்கொண்டிருக்கிறது” என்றான்‌. “நேற்று நள்ளிரவில்‌ 
குலாடர்களின்‌ ஏழு நூற்றுவர்‌ தலைமையில்‌ ஒரு சாரார்‌ 
படையிலிருந்து தப்பிச்செல்ல முயன்று பிடிபட்டனர்‌.” 


பீமன்‌ “அசுரர்களும்‌ நிஷாதர்களும்‌ கிராதர்களும்‌ எவரும்‌ 
செல்லவில்லையா?” என்றான்‌. யுதிஷ்டிரர்‌ “அவர்களின்‌ 
போர்‌ அல்ல இது. அவர்கள்‌ செல்ல விழைந்தால்‌ 
தடுக்கவேண்டாம்‌ என்று நான்‌ சொன்னேன்‌” என்றார்‌. 
“அறிவின்மை... படை என்பது உடைப்பெடுத்த கரையை 
மேலும்‌ உடைக்கும்‌ ஏரி” என்றான்‌ பீமன்‌. “ஆம்‌, ஆனால்‌ 
நேற்று இங்கே நடந்தது இரக்கமில்லா படுகொலை. அதற்கு 
அவர்களை இழுத்துக்கொண்டு சென்று படைக்க நான்‌ 
விரும்பவில்லை” என்றார்‌ யுதிஷ்டிரர்‌. பீமன்‌ சினத்துடன்‌ 
மேலும்‌ சொல்லெடுக்க முயல “அதைப்பற்றி 
பேசவேண்டியதில்லை, இளையோனே” என்று யுதிஷ்டிரர்‌ 
கைநீட்டி தடுத்தார்‌. கசப்புடன்‌ தலையசைத்தபடி பீமன்‌ 
திரும்பிக்கொண்டான்‌. 


சகதேவன்‌ “நமது துணையரசர்களில்‌ பன்னிருவர்‌ 
களம்பட்டனர்‌. களம்பட்ட இளவரசரின்‌ எண்ணிக்கை 
எட்டு மடங்கு. குலாடர்‌ குலத்து இளவரசர்கள்‌ ஸ்வேதனும்‌ 
சங்கனும்‌ மறைந்தது நம்‌ படைக்கு பேரிழப்பு. அவர்கள்‌ 
மாவீரர்களாக தங்களை நிறுவி விண்புகுந்தனர்‌. விராட 
குலத்து இளவரசர்‌ உத்தரரின்‌ களப்பலி நமக்கு நேரிழப்பு. 
அவர்‌ இன்று நம்‌ குடியில்‌ ஒருவர்‌. நம்‌ படைகளுக்கு மிகப்‌ 
பெரும்‌ எச்சரிக்கை ஒன்று விடப்பட்டுள்ளது பிதாமகர்‌ 
பீஷ்மரால்‌” என்றான்‌. பீமன்‌ “அச்சுறுத்தல்‌ என்று சொல்‌” 
என்றான்‌. சகதேவன்‌ கண்களில்‌ பொறுமை இழப்பின்‌ 
சிறு சுருங்கல்‌ வந்து மறைய “ஆம்‌” என்றான்‌. 


அவை சகதேவனின்‌ சொற்களுக்காக காத்திருந்தது. 
“நேற்று ஒருநாளில்‌ நமது படைகளில்‌ பத்தில்‌ ஒன்று 


சேர்ந்துகொள்ளலாமா என்று கேட்டான்‌. அவர்களின்‌ 
தலைவன்‌ இளநாகனை அருகே அழைத்து அவன்‌ 
கைகளை விரித்து நோக்கினான்‌. உழுபடையும்‌ 
கொலைப்படையும்‌ தேராத கைகள்‌ கொண்டவன்‌ அவன்‌ 
என உணர்ந்ததும்‌ “மதுரைக்குச்‌ சென்று என்ன 
செய்யப்போகிறீர்‌?” என்று கேட்டான்‌. “அங்கே 
பேரவையில்‌ என்‌ திறம்‌ காட்டி பரிசில்‌ பெறப்போகிறேன்‌” 
என்றான்‌ இளநாகன்‌. “இங்கே என்‌ திறமறிந்து 
பரிசிலளிக்கும்‌ மன்னரென எவருமில்லை.” 


உரக்க நகைத்து உமணர்தலைவன்‌ சொன்னான்‌ “ஆம்‌, 
சின்னாட்களுக்கு முன்புகூட இங்கே பழையன்‌ 
அவையில்‌ ஒரு பாணன்‌ வரிசையறியா 
பரிசிலளித்தமைக்கு வசைபாடி மறைந்துவிட்டான்‌ 
என்கிறார்கள்‌.” அவனைச்சூழ்ந்திருந்த உமணர்கள்‌ 
நகைத்தனர்‌. “கீரா, அந்தப்பாடலைப்பாடு” என்றான்‌ 
தலைவன்‌. இளையவனாகிய கீரன்‌ புன்னகையுடன்‌ தன்‌ 
கையில்‌ இருந்த மரப்பெட்டியில்‌ தட்டியபடி “கொற்றக்‌ 
குடையோய்‌ கொற்றக்‌ குடையோய்‌! புதுமழை கலித்த 
வெண்குடை அன்ன பொல்லா பெருநிழல்‌ 
கொற்றக்குடையோய்‌!” என பாடத்தொடங்கினான்‌. 


இளநாகன்‌ புன்னகைசெய்தான்‌. “வாரும்‌” என்றான்‌ 
உமணர்தலைவன்‌. “இன்னும்‌ பன்னிருநாட்களில்‌ நாம்‌ 
பெருநீர்‌ பறுளியைக்‌ கடந்து தென்மதுரை மூதூரை 
அடைவோம்‌. அங்கே உமக்குரிய பரிசில்கள்‌ 
காத்திருக்கக்கூடும்‌. மதுரை கல்வியின்‌ நகரம்‌. 
கல்விசேர்த்த செல்வம்‌ ஒளிவிடும்‌ நகரம்‌” என்றான்‌. கீரன்‌ 
பாடி முடித்ததும்‌ ஒருவன்‌ சிரித்துக்கொண்டு “பழையன்‌ 
இந்தப்பாடலை தமிழ்கூறும்‌ நல்லுலகெங்கும்‌ பரப்ப 
அரும்பாடுபடுகிறான்‌. நூற்றுக்கணக்கான வீரர்கள்‌ 
வேல்களுடன்‌ ஓடிக்கொண்டிருக்கிறார்கள்‌” என்றான்‌. 
அனைவரும்‌ நகைத்தனர்‌. 


“உணவு அருந்தினீரா பாணரே?” என்றான்‌ தலைவன்‌. 
இளநாகன்‌ இல்லை என தலையசைத்ததும்‌ கீரனை 
நோக்கி தலைவன்‌ தலையசைத்தான்‌. அவர்கள்‌ அங்கே 
ஒரு ஆலமரத்தடியில்‌ நுகமிறக்கி கொடுங்கால்‌ 
ஊன்றினர்‌. அங்கே சிறிய ஊற்று ஒன்று இருந்தது. 
வண்டியில்‌ இருந்து பானையை இறக்கி வைத்து 
அதனுள்‌ இருந்து அள்ளிய புளித்த கம்புக்கூழை 
கமுகுப்பாளை கோட்டிய தாலத்தில்‌ அகப்பையால்‌ 
அள்ளி வைத்து இளநாகனுக்கு அளித்தான்‌ கீரன்‌. 


இளநாகன்‌ உண்ணும்போது கீரன்‌ புன்னகையுடன்‌ 


முற்றழிந்தது என்கின்றன கணக்குகள்‌. எரிக்கப்பட்ட, 
புதைக்கப்பட்ட உடல்களின்‌ கணக்குகளை மூத்த 
பாஞ்சாலர்‌ சிகண்டி தனியாகவே எழுதியளித்திருக்கிறார்‌. 
புண்பட்டோர்‌ அவர்களைவிட இருமடங்கு. 
அக்கணக்குகளும்‌ வந்துசேர்ந்துள்ளன.” சகதேவன்‌ 
கைகாட்ட இரு ஏவலர்‌ ஓலைகளைக்‌ கொண்டுவந்து 
பீமனிடம்‌ நீட்டினர்‌. அவன்‌ அதை கையால்‌ வாங்கி 
பீடத்தின்மேல்‌ இட்டுவிட்டு “அவர்கள்‌... அவர்களின்‌ 
இழப்பு என்ன?” என்று கேட்டான்‌. “நமது அழிவில்‌ 
மூன்றில்‌ ஒன்று, அல்லது அதைவிடக்‌ குறைவு” என்றான்‌ 
சகதேவன்‌. 


பீமன்‌ கைகள்‌ பீடத்தின்‌ மேல்‌ இறுகின. பற்கள்‌ கடிபட 
தாடை முறுகியது. மூச்சொலியுடன்‌ “நாம்‌ என்னதான்‌ 
செய்தோம்‌ களத்தில்‌? நாணிழந்தனவா நமது விற்கள்‌? 
நமது அம்புகள்‌ அனைத்துமே குறி தவறினவா?” 
என்றான்‌. சகதேவன்‌ “இல்லை மூத்தவரே, நம்‌ படைகள்‌ 
முழுவீச்சுடன்‌ போரிட்டன என்பதே உண்மை. மூத்தவர்‌ 
அர்ஜுனனும்‌ தாங்களும்‌ பாஞ்சாலர்‌ திருஷ்டத்யும்னனும்‌ 
நேற்று வில்திறனின்‌ உச்சத்தில்‌ இருந்தீர்கள்‌. நம்‌ 
மைந்தர்களும்‌ களத்தில்‌ ஒருகணம்‌ சளைக்கவில்லை. 
உங்கள்‌ அனைவரை விடவும்‌ பெருந்திறல்‌ 
கொண்டவனாக திகழ்ந்தான்‌ நமது மைந்தன்‌ அபிமன்யூ. 
நாம்‌ அவர்களுக்கு அளித்த அழிவும்‌ சிறிதல்ல. ஆனால்‌ 
பீஷ்மபிதாமகர்‌ நேற்று முப்புரம்‌ எரிக்கவந்த 
சிவன்போலிருந்தார்‌...” என்றான்‌. 


“அவர்‌ விட்ட அம்புகளில்‌ குறி தவறியவை மிகச்‌ சிலவே. 
அவர்‌ முன்னிருந்து நம்மவர்‌ உயிர்‌ தப்பியவர்‌ அதனினும்‌ 
சிலர்‌...” என்றான்‌ நகுலன்‌. “காவல்மேடைமேல்‌ ஒருமுறை 
ஏறியபோது கண்டேன்‌ அவர்‌ போரிட்ட இடத்தின்‌ 
விந்தையை. பரவிப்பெருகும்‌ வெள்ளம்‌ நடுவே பிலத்தில்‌ 
சுழித்து இறங்கி மறைவதுபோல நமது படை அவரை 
அணுகி மறைந்துகொண்டிருந்தது. அவருடைய தேர்‌ 
சென்ற வழி இருபுறமும்‌ எழுந்த பிணக்குவியல்களால்‌ 
நன்கு தெரிந்தது.” பீமன்‌ பெருமூச்சுவிட்டான்‌. 
திருஷ்டத்யும்னன்‌ “மெய்யாகவே அவரை தேரில்‌ 
தொடர்வதற்குத்‌ தடையாக இருந்தது 
அப்பிணக்குவியல்தான்‌. பிணவேலி என்று என்‌ 
தேர்ப்பாகன்‌ சொன்னான்‌” என்றான்‌. 


யுதிஷ்டிரர்‌ “அனைத்தையும்‌ அழித்தபடி பற்றிப்‌ 
படர்ந்தேறுகிறார்‌ பிதாமகர்‌. நேற்று நாம்‌ வகுத்த 
சூழ்கைகள்‌ அனைத்தும்‌ பொய்யென்றாயின. அவரை 
நாம்‌ சரியாக மதிப்பிடவில்லை. முதியவர்‌ என்றும்‌ 


மூத்தவரென்றும்‌ மட்டுமே நோக்கினோம்‌. ஏனென்றால்‌ 
அவரது மைந்தர்களாக நாம்‌ பிறிதெவ்வகையிலும்‌ 
அவரை எண்ணியதில்லை. இரக்கமற்ற களப்போர்‌ வீரர்‌ 
என்றும்‌ குறிதவறாத வில்லவர்‌ என்றும்‌ நாம்‌ அவரை 
மதிப்பிட்டதில்லை. அதை நேற்று கண்டோம்‌” என்றார்‌. 
தலையை அசைத்து “களத்தில்‌ இளையோரை 
முன்னிறுத்தினால்‌ மூதாதையின்‌ கைதளரும்‌ என்று 
எண்ணியதைப்போல்‌ இப்போரில்‌ நாமிழைத்த 
பெரும்பிழை பிறிதொன்றில்லை” என்றார்‌. 


“அது நம்‌ பிழை அல்ல, அரசே. அவருடைய திறன்‌ என்று 
கொள்க! ஒவ்வொருவருக்கும்‌ அவர்கள்‌ தாண்டுதற்கரிய 
எல்லைகள்‌ உண்டு. தந்தை எனும்‌ எல்லையை கடந்தார்‌ 
பீஷ்மர்‌” என்றான்‌ சாத்யகி. யுதிஷ்டிரர்‌ “என்‌ கண்‌ 
முன்னால்‌ செத்துக்‌ குவிந்தனர்‌ மென்மயிர்‌ பரவிய 
மழலை மாறா முகத்தோர்‌, நம்‌ குருதிவழியை 
கொண்டுசெல்லவேண்டிய மைந்தர்‌. அவர்கள்‌ 
மண்ணோடு மண்ணாகக்‌ கிடப்பதை கண்ட பின்னரும்‌ 
உயிருடன்‌ மீண்டதை எண்ணி நேற்று நான்‌ ஒருகணமும்‌ 
துயிலவில்லை” என்றார்‌. அவரிடம்‌ சீற்றம்‌ குடியேறியது. 
“இங்கு படைசூழ்கையில்‌ எவரோ உரைத்தனர்‌ தன்‌ 
மைந்தரை தானே பலிகொடுக்கும்‌ குலம்‌ வெல்லும்‌ என்று. 
தனக்கு கருணையும்‌ இரக்கமும்‌ இல்லையென்று அது 
பிறருக்கும்‌ தனக்கும்‌ அறிவித்துக்கொள்கிறது என்று. 
அதை சொன்னபோது அந்த அவையில்‌ நின்ற தெய்வம்‌ 
நகைத்தது போலும்‌. இதோ அள்ளிக்‌ குவித்திருக்கிறோம்‌ 
நம்‌ வீட்டு வாயிலில்‌ நம்‌ குலத்து மைந்தர்களை. நாமே 
கொன்று கூட்டினோம்‌ அவர்களை. இனி விண்வாழும்‌ 
மூதாதையரிடம்‌ சென்று சொல்ல நம்மிடம்‌ 
சொற்களில்லை.” 


பீமன்‌ கைவீசி “போதும்‌, அழுது புலம்புவதற்கு நாம்‌ 
அவை கூட்டவில்லை. ஆவதென்னவென்று 
உரையுங்கள்‌. இன்று எப்படி பிதாமகர்‌ பீஷ்மரை 
எதிர்கொள்ளப்போகிறோம்‌?” என்றான்‌. “ஒன்று 
உரைக்கிறேன்‌, இன்று அம்முதியவர்‌ அதே 
வில்துடிப்புடன்‌ களம்‌ நின்றாரென்றால்‌ நம்மில்‌ பாதி 
பேர்கூட எஞ்சப்போவதில்லை. இன்றும்‌ களம்படாது 
அவர்‌ திரும்பிச்‌ செல்வாரென்றால்‌ நாளை மறுநாள்‌ 
இப்போர்‌ முடியும்‌. பாண்டவர்‌ தரப்பில்‌ படையென்றும்‌ 
குடியென்றும்‌ எதுவும்‌ எஞ்சப்போவதில்லை.” சகதேவன்‌ 
“மூத்தவரே...” என்றான்‌. “நான்‌ எதையும்‌ எண்ணிச்‌ 
சொல்லவேண்டியதில்லை. அவைசூழ்கை அறியா 
மந்தன்‌ என நின்று இதை சொல்கிறேன்‌. இப்போருக்கு 
நாம்‌ எழுகையில்‌ விழைவுக்கேற்ப ஒவ்வொருவரையும்‌ 


மதிப்பிட்டோம்‌. பிதாமகர்‌ பீஷ்மரை வெறும்‌ தந்தை 
என்று...” 


அவன்‌ வாய்‌ ஏளனமாக சுழித்தது. “சென்று கண்டு 
கால்பணிந்து தந்தையே என்றால்‌ அவர்‌ கனிவார்‌ என்று 
கருதியிருக்கலாம்‌. அவ்வாறு சென்றதே அவருக்கு 
வாய்ப்பென்றாயிற்று. வாழ்த்திவிட்டார்‌ என்பதனால்‌ 
நெறிநின்றவர்‌ ஆனார்‌. வாழ்த்தியமையால்‌ உருவான 
ஐயத்தைப்‌ போக்க கொன்று குவிக்கிறார்‌.” எவரும்‌ 
ஒன்றும்‌ சொல்லவில்லை. யுதிஷ்டிரர்‌ “மந்தா, உன்‌ 
சொல்லின்‌ நஞ்சு ஒன்றே எனக்கு இனி எஞ்சியிருக்கிறது” 
என்றார்‌. சகதேவன்‌ கடுமையான குரலில்‌ பீமனிடம்‌ 
“மூத்தவரே, நாம்‌ பழிச்சொல்‌ உரைக்கவும்‌ 
அவைகூடவில்லை. இனி படைசூழ்கை குறித்து நீங்கள்‌ 
பேசினால்‌ போதும்‌. அவை சொல்லெடுக்கட்டும்‌” 
என்றான்‌. 


அவையில்‌ அமர்ந்திருந்த அனைவருமே 
நோயுற்றவர்கள்போல்‌ தோன்றினர்‌. துயில்நீப்பின்‌ 
கருவளையங்கள்‌ படிந்த விழிகளும்‌, உலர்ந்த 
உதடுகளும்‌, இருக்கை கைப்பிமமேல்‌ தளர்ந்தமைந்த 
கைகளுமாக அமர்ந்திருந்தனர்‌. அர்ஜுனன்‌ பீமனை 
நோக்கி “இந்தத்‌ தருணத்தில்‌ இனி நாம்‌ இழந்தவற்றை 
கணக்கிலெடுக்க வேண்டியதில்லை என்று 
எண்ணுகின்றேன்‌. இழந்ததென்ன என்று அறியாத 
எவரும்‌ இன்று நம்‌ படையில்‌ இருக்கமாட்டார்கள்‌. 
ஆவதென்ன என்று எண்ணுவோம்‌” என்றான்‌. யுதிஷ்டிரர்‌ 
கசப்புடன்‌ “ஆவது ஒன்றே. நாம்‌ பிதாமகரை வெல்ல 
வேண்டும்‌. அது நம்மால்‌ இயல்வதல்ல என்று ஒருநாளில்‌ 
அவர்‌ நமக்கு காட்டிவிட்டார்‌” என்றார்‌. 


சீற்றத்துடன்‌ திரும்பிய பீமன்‌ “எனில்‌ சென்று 
அஸ்தினபுரியை ஆளும்‌ இழிமகனின்‌ காலடியில்‌ 
தலைவைத்து பணியுங்கள்‌. மணிமுடியை அவனுக்கு 
அளித்து தொழும்பர்‌ குறியேற்று பணிபுரியுங்கள்‌. வெல்ல 
இயலாதென்ற உணர்வுடன்‌ களம்‌ நிற்கிறீர்கள்‌ என்றால்‌ 
உங்களை நம்பி வேல்‌ கொண்டெழுந்த பல்லாயிரவரை 
பலி கொடுக்க எண்ணுகிறீர்கள்‌ என்றே பொருள்‌” 
என்றான்‌. “மூத்தவரே, பொறுங்கள்‌” என்றான்‌ சகதேவன்‌. 
“என்ன பொறுப்பது? நிகழ்ந்தது ஒருநாள்‌ போர்‌. 
அதற்குள்‌ ஒவ்வொருவரும்‌ அரைப்பிணங்களென 
அமர்ந்திருக்கிறார்கள்‌. அவை நடுவே அமர்ந்து ஒருவர்‌ 
வான்நோக்கி ஓலமிடுகிறார்‌. தொல்புகழ்‌ கொண்ட 
குருகுலம்‌, பாண்டுவின்‌ குருதி இத்தனை 
இழிந்தமையுமென்று எண்ணியதில்லை” என்றான்‌ பீமன்‌. 


கைநீட்டியபடி யுதிஷ்டிரர்‌ எழுந்தார்‌. உடல்‌ நடுங்க, 
வாயோரம்‌ எச்சில்‌ தெறிக்க கூவினார்‌. “இழிந்தமைவது 
இன்றல்ல, மூடா. நேற்று நீ பிதாமகரின்‌ அம்புகளுக்கு 
முன்‌ நிற்கவொண்ணாது பின்னடைந்தாயல்லவா 
அப்போது” என்றார்‌. “இன்று பின்னடைவதில்லை” என்று 
பீமன்‌ கூவினான்‌. “நேற்று நான்‌ நாளைப்‌ போருக்கென 
காக்கப்பட்டேன்‌. நோக்குக அவை, இன்று களம்படுவேன்‌! 
அன்றி அம்முதியவரைக்‌ கொன்று மீள்வேன்‌.” 
அர்ஜுனன்‌ “வெறும்‌ வஞ்சினங்களுக்கான இடமல்ல இது, 
மூத்தவரே. இது என்‌ போர்‌, இதை நான்‌ நிகழ்த்துகிறேன்‌” 
என்றான்‌. “அவ்வண்ணமெனில்‌ நேற்று 

பவ கவன கக்க தத்து நேற்று எங்கு போயிற்று உன்‌ 
வீரம்‌?” என்றான்‌ பீமன்‌. 


அர்ஜுனன்‌ சொல்லெடுப்பதற்குள்‌ “உன்‌ காண்டீபத்தை 
வந்து பற்றியது அறம்‌. தொல்குடியின்‌ நெறி. தந்தைமுன்‌ 
நின்று கால்நடுங்கும்‌ சிறுவனென்றானாய்‌. அறிவிலி, 
இன்றுமட்டும்‌ அந்த எல்லையை எப்படி கடப்பாய்‌?” 
என்றான்‌ பீமன்‌. “இப்போது சென்றதை 
பேசிக்கொண்டிருப்பவர்‌ நீங்கள்‌, மூத்தவரே” என்று 
நகுலன்‌ சொன்னான்‌. “மூடு வாயை!” என்று கையை 
ஓங்கியபடி அவனை நோக்கி ஓர்‌ அடி எடுத்து வைத்தான்‌ 
பீமன்‌. இளைய யாதவர்‌ மெல்ல கனைத்தபோது 
அவையில்‌ ஓர்‌ அசைவு ஏற்பட்டது. பீமன்‌ உடல்‌ பதிந்து 
அமைய திரும்பி அவரை பார்த்தான்‌. “நாம்‌ எதையும்‌ 
மிகைப்படுத்திக்கொள்ள வேண்டியதில்லை, குறைத்துக்‌ 
கருதவும்‌ வேண்டியதில்லை. நேற்று நிகழ்ந்தது நாம்‌ 
எண்ணியிராதது” என்றார்‌. 


“நம்‌ இளையோரை இழந்தோம்‌. பீஷ்மரின்‌ கைத்திறனை 
முன்னரே அறிந்திருந்தும்‌ நெஞ்சக்கடுமையை 
நேற்றுதான்‌ அறிந்தோம்‌. இழந்தது எதுவானாலும்‌ 
ஈட்டியது அவ்வறிதல்‌ என்று கொள்க!” என்றார்‌. பின்னர்‌ 
அவர்‌ உதடுகளில்‌ மெல்லிய புன்னகை ஒன்று வந்தது. 
“எய்தவேண்டியவை அனைத்தையும்‌ தந்தையரைக்‌ 
கடந்து சென்றுதான்‌ அடையவேண்டுமென்று 
நெறியுள்ளது போலும்‌. தடையென்று எழுந்து வந்து 
நிற்கும்‌ தந்தையர்ப்‌ பெருந்திரளின்‌ வடிவமாக பீஷ்மர்‌ 
இங்கு வில்லேந்தி நம்முன்‌ வந்து நிற்கிறார்‌.” பீமன்‌ 
அர்ஜுனனை நோக்கினான்‌. அவன்‌ கைகளை மார்பில்‌ 
கட்டி வெறித்து நோக்கி அமர்ந்திருந்தான்‌. 

“மைந்தரை இழந்ததும்‌ நன்றே. இழப்பு குறித்த அச்சமே 
செயலில்‌ தயக்கமென்று ஆகிறது. நாம்‌ எய்தும்‌ இழப்பு 
எதுவரை என்றும்‌ இப்போது கண்டோம்‌. நம்‌ எல்லைகள்‌ 


இரண்டும்‌ தெளிவடைந்தன. நம்மால்‌ கடக்க முடியுமா 
என்று பார்ப்போம்‌.” பீமன்‌ “யாதவரே, நம்‌ படைகள்‌ 
இருக்கும்‌ நிலையை தாங்கள்‌ அறிந்திருக்கிறீர்களா 
என்று தெரியவில்லை. நேற்று நம்‌ படைகளை 
கொடுங்கனவுகள்‌ அலைக்கழித்திருக்கின்றன. 
அடுக்கடுக்காக மண்‌ திறந்துகொள்ள 
பாதாளதெய்வங்கள்‌ எழுந்து வந்து பரவி 
குருதிகொண்டாடுவதை கண்டிருக்கிறார்கள்‌. பலர்‌ 
அலறி கூச்சலிட்டு எழுந்து விழுந்திருக்கின்றனர்‌. தங்கள்‌ 
படைக்கலங்களாலேயே உடலை 
கிழித்துக்கொண்டிருக்கின்றனர்‌ சிலர்‌. நம்‌ படைகளில்‌ 
அனைவருமே கனவுகண்டதாக சொல்கிறார்கள்‌. 
காலையில்‌ எழுந்து காய்ச்சல்கொண்டவர்களைப்போல்‌ 
நடுங்கி அமர்ந்திருக்கின்றனர்‌ இளையவர்களும்‌ 
முதியவர்களும்‌” என்றான்‌. 


“ஆம்‌, அதை என்னிடமும்‌ சொன்னார்கள்‌” என்றார்‌ 
இளைய யாதவர்‌. “நீங்கள்‌ கனவுகாணவில்லையா?” 
என்று பீமன்‌ கேட்டான்‌. அவர்‌ புன்னகையுடன்‌ “இல்லை” 
என்றார்‌. மேலும்‌ புன்னகை விரிய “அதன்பொருள்‌ 
நீங்கள்‌ கனவுகண்டீர்கள்‌ என்பதுதான்‌ அல்லவா?” 
என்றார்‌. பீமன்‌ “ஆம்‌” என்றபடி 
தலைதிருப்பிக்கொண்டான்‌. யுதிஷ்டிரர்‌ “இங்கு 
அனைவருமே அக்கனவுகளை கண்டிருக்கிறார்கள்‌” 
என்றார்‌. அர்ஜுனன்‌ பெருமூச்சுடன்‌ அசைந்தமர்ந்தான்‌. 
“நாம்‌ பகலைப்பற்றி மட்டும்‌ பேசுவோம்‌” என்றார்‌ இளைய 
யாதவர்‌. “ஆம்‌, அதற்குமுன்‌ நான்‌ அறியவேண்டுவது 
ஒன்றுண்டு. நேற்று நாம்‌ படைகளின்‌ 
நம்பிக்கையின்மையை போக்க அரவானை பலி 
கொடுத்தோம்‌. இன்று மும்மடங்கு சோர்வில்‌ அவர்கள்‌ 
உ இன்று செய்யவேண்டியதென்ன?” என்றான்‌ 
மன்‌. 


இளைய யாதவர்‌ “இனி இப்போரை பீஷ்மரே 
கொண்டுசெல்வார்‌” என்று அதே புன்னகையுடன்‌ 
சொன்னார்‌. “ஒவ்வொரு வீரனும்‌ தன்‌ எல்லையை 
கண்டுவிட்டான்‌. சாவதொன்றே வழி என்றால்‌ புகழுடன்‌ 
சாகலாமென்று எண்ணுவான்‌. இனி நம்‌ படைகள்‌ 
பின்னடி வைக்க இயலாது. காண்க, இன்று அவை 
உச்சவெறிகொண்டு களம்‌ நிற்கும்‌! வேட்டையாடப்படும்‌ 
விலங்கிலும்‌ வீரம்‌ எழுவதுண்டு.” பீமன்‌ 
பெருமூச்சுவிட்டபின்‌ பீடத்தில்‌ அமர்ந்து கைகளை 
கட்டிக்கொண்டான்‌. 


இளைய யாதவர்‌ “இன்று நாம்‌ அமைக்கவிருக்கும்‌ 


படைசூழ்கை என்ன என்று படைத்தலைவர்‌ கூறுக!” 
என்றார்‌. யுதிஷ்டிரர்‌ கைகாட்ட திருஷ்டத்யும்னன்‌ “இன்று 
காலை எழுந்தவுடனே அப்படைசூழ்கையை முடிவு 
செய்துவிட்டேன்‌. ஏழு பகுதிகளாக முழுமையாக 
வரைந்து அவைமுன்‌ படைத்திருக்கிறேன்‌” என்று 
கைகாட்டினான்‌. படைத்தலைவன்‌ வஜ்ரசீர்ஷன்‌ அந்தப்‌ 
படைசூழ்கை வரைவுகளை கன்றுத்தோல்‌ சுருள்களாக 
கொண்டுசென்று இளைய யாதவரிடம்‌ அளித்தான்‌. அவர்‌ 
அவற்றை ஒவ்வொன்றாக விரித்து கூர்ந்து நோக்கி 
தலையசைத்தார்‌. அவை அவர்‌ நோக்குவதை நோக்கி 
அமர்ந்திருந்தது. யுதிஷ்டிரர்‌ “கிரெளஞ்ச வியூகம்‌” 
என்றார்‌. இளைய யாதவரின்‌ முகத்தில்‌ எவ்வுணர்வும்‌ 
வெளிப்படவில்லை. 


சுருள்களைச்‌ சுருட்டி அப்பால்‌ வைத்துவிட்டு “இதன்‌ 
நோக்கம்‌ என்ன?” என்றார்‌. திருஷ்டத்யும்னன்‌ “யாதவரே, 
நாரைச்சூழ்கையை நான்‌ வெவ்வேறு கோணங்களில்‌ 
நோக்கிவிட்டேன்‌. நமக்கு இன்று தேவை விரைந்து 
செல்லும்‌ பறவையுடல்‌. உடலிலிருந்து நெடுந்தூரம்‌ விலகி 
சொடுக்கி எழும்‌ நீள்கழுத்து கொண்டது நாரை. அதன்‌ 
முனையில்‌ கூர்கொண்ட அலகு அமைந்துள்ளது. 
நாரையின்‌ கழுத்து எண்புறமும்‌ வளைவது. தன்‌ உடலில்‌ 
எங்கும்‌ சென்று தொடுவது. தன்‌ எதிரியை பாம்பென்றாகி 
வளைக்கவும்‌ கொத்தவும்‌ வல்லது. நாகத்‌ தொடுகையின்‌ 
விரைவு கொண்டது” என்றான்‌. இளைய யாதவர்‌ “மெய்‌, 
இன்று விரைஷவொன்றே நம்மை காக்கும்‌” என்றார்‌. 


“நாரையின்‌ உடல்‌ என நம்‌ படை அமையட்டும்‌. அதன்‌ 
முகப்பில்‌ கூரலகு என அர்ஜுனன்‌ அமைக! தொடர்ந்து 
அதன்‌ நீள்கழுத்தில்‌ பீமசேனரும்‌ அபிமன்யூவும்‌ 
சாத்யகியும்‌ நானும்‌ பிற மைந்தரும்‌ அமைவோம்‌. அதன்‌ 
இறகுகளாக பாஞ்சாலப்‌ படை விரிந்திருக்கும்‌. 
உடலென்றும்‌ காலென்றும்‌ பிற படைகள்‌ 
நிலைகொள்ளும்‌” என திருஷ்டத்யும்னன்‌ தொடர்ந்தான்‌. 
“நாரை இன்றைய போரில்‌ ஒன்றை மட்டுமே இலக்கெனக்‌ 
கொண்டது. எந்த ஆழத்தில்‌ மூழ்கியும்‌ அதையே கொத்தி 
எடுக்க அது முயலும்‌, அதன்‌ முழுதுடலும்‌ அவ்வலகுக்கும்‌ 
கழுத்துக்கும்‌ துணைப்புலம்‌ என அமையும்‌.” அவன்‌ 
சொல்லிமுடித்ததும்‌ அவையினர்‌ கைகளைத்‌ தூக்கி 
“ஆம்‌!” “வெற்றிச்சூழ்கை!” “கொத்தி எடுப்போம்‌ 
இரையை!” என்று கூவினர்‌. 


பீமன்‌ “அவையோரே, நேற்று என்‌ கனவில்‌ நான்‌ 
எனக்கென வஞ்சினமொன்றை உரைத்தேன்‌. இன்று 
அதை நெஞ்சில்‌ கொண்டே களத்தில்‌ எழவிருக்கிறேன்‌” 


என்றான்‌. அனைவரும்‌ அவனை நோக்க “நேற்று எந்தத்‌ 
தடைகளெல்லாம்‌ என்‌ கால்களை தடுத்தன, தோள்களில்‌ 
எடையாகியன என்று எண்ணி நோக்கினேன்‌. அவை 
அனைத்தையும்‌ இன்றுடைப்பேன்‌. என்னுள்‌ வாழும்‌ 
தந்தையையும்‌ மைந்தனையும்‌ இன்று குருக்ஷேத்ரக்‌ 
களத்தில்‌ பலி கொடுப்பேன்‌. அவையோர்‌ அறிக! 
என்னுள்‌ வாழும்‌ நல்லறத்தோனையே இன்று பலி 
கொடுப்பேன்‌. பயின்ற உடலென, வெறிகொண்ட 
உள்ளமென, விலங்கென நின்று எதிர்ப்பேன்‌. இன்று 
பெருங்குருதியாடியே மீள்வேன்‌” என்றான்‌. 


இளைய யாதவர்‌ அர்ஜுனனை நோக்கி “இது உன்‌ போர்‌, 
பார்த்தா” என்றார்‌. அர்ஜுனன்‌ “ஆம்‌, எண்ணியிராப்‌ 
பெருவீரத்துடன்‌ எழுந்து நிற்கிறார்‌ பீஷ்ம பிதாமகர்‌. 
எல்லையற்றது எனத்‌ தெரிகிறது அவர்கொண்ட 
இரக்கமின்மை. ஆயினும்‌ நான்‌ அவரை வெல்வேன்‌. 
ஏனெனில்‌ வென்றாகவேண்டுமென்பதே நெறி. இப்புடவி 
அத்தகைய பல்லாயிரம்‌ நெறிகளின்‌ நெசவால்‌ ஆனது” 
என்றான்‌. தன்‌ மார்பில்‌ கைவைத்து “அவையோரே, 
பிறிதின்மை ஒன்றை என்‌ உள்ளத்தில்‌ ஆழ 
உணர்கிறேன்‌. அவ்வாறன்றி வேறு வழியில்லை என என்‌ 
அகம்‌ சொல்லிக்கொண்டே இருக்கிறது. அது ஒன்றே 
என்னை செலுத்துகிறது” என்றான்‌. 


“அது உன்‌ இயலாமைக்கு நீ அளிக்கும்‌ அணிகலனாகவும்‌ 
இருக்கலாம்‌. உன்‌ கால்‌ தயங்குவது ஏன்‌ என்று நீ 
அறிவாய்‌” என்று பீமன்‌ சொன்னான்‌. சீற்றத்துடன்‌ ஏதோ 
சொல்ல நாவெடுத்து பின்‌ அடக்கிக்கொண்ட அர்ஜுனன்‌ 
“என்‌ எல்லையையும்‌ நான்‌ அறிவேன்‌” என்றான்‌. 
பற்களைக்‌ கடித்து கைகளை ஓங்கியபடி “இன்று உன்‌ 
கண்முன்‌ அதை நான்‌ கடக்கிறேன்‌. இன்றுடன்‌ நீ 
என்னை கைவிடுவாய்‌, அன்றி உன்னைக்‌ கடந்து 
மேலெழுவாய்‌” என்றான்‌ பீமன்‌. 


யுதிஷ்டிரர்‌ “பொழுதணைந்துவிட்டது... அவை எழுக!” 
என்றார்‌. அவையினர்‌ அனைவரும்‌ எழுந்து நின்று 
தங்கள்‌ வாள்களை உருவி தலைக்குமேல்‌ தூக்கி 
அசைத்து “வெல்க குருகுலம்‌! வெல்க மின்கொடி! வெல்க 
யுதிஷ்டிரப்‌ பேரறத்தான்‌! வெற்றி! வெற்றி! வெற்றி!” 
என்று போர்வஞ்சினம்‌ ஒலித்தனர்‌. 


வெண்முரசு விவாதங்கள்‌ தளம்‌ 

ஜவ பீமனுக்குப்‌ பின்னால்‌ சாத்யகி நடந்து வந்தான்‌. 
காலடியோசை கேட்டு நின்ற பீமனை அணுகிய சாத்யகி 
“மூத்தவரே, நாம்‌ உளம்சோரும்‌ அளவுக்கு நிலைமை 
இன்னும்‌ நம்மை மீறிவிடவில்லை. உண்மை, பீஷ்ம 
பிதாமகர்‌ பேராற்றலுடன்‌ நின்றிருக்கிறார்‌. துரோணரும்‌ 
சல்யரும்‌ நிகராற்றலுடன்‌ களம்‌ நின்றிருக்கிறார்கள்‌. 
ஆயினும்‌ நமக்கு நம்பிக்கையூட்டும்‌ ஒன்றுண்டு, நம்‌ 
இளையோரின்‌ ஆற்றல்‌ நாம்‌ எண்ணியதைவிட பல 
மடங்கு. ஒருநாள்‌ போரை வைத்து நோக்கினால்‌ நம்‌ 
வீரர்களில்‌ முதல்வன்‌ அபிமன்யூவே என்கின்றனர்‌ 
படைவீரர்கள்‌. மறுதரப்பில்‌ துரியோதனரின்‌ மைந்தர்‌ 
லக்ஷ்மணர்‌ மட்டுமே சற்றேனும்‌ ஆற்றல்கொண்டவராக 
தெரிகிறார்‌” என்றான்‌. 


பீமன்‌ “போருக்கு முன்பு கணிப்பதெல்லாம்‌ போரில்‌ 
பிழையாகும்‌ என்பார்கள்‌. பார்ப்போம்‌” என்றபின்‌ 
“என்னுடன்‌ இரும்‌ யாதவரே, இப்போரில்‌ நாம்‌ 
முன்சென்றாகவேண்டும்‌. இன்று வென்று திரும்புவதில்‌ 
உள்ளது நம்‌ இறுதி வெற்றி” என்றான்‌. “இன்று 
பிதாமகரை எதிர்கொள்கிறீர்களா?” என்றான்‌ சாத்யகி. 
“ஆம்‌, அவரை. அவரைச்‌ சூழ்ந்துள்ள அனைவரையும்‌. 
இன்று எந்த எல்லைக்கும்‌ செல்பவன்‌ நான்‌ என்று 
அவர்களுக்கு காட்டுவேன்‌” என்றான்‌ பீமன்‌. சாத்யகி 
புன்னகைத்து “ஆம்‌, இன்று நம்மை முழுதும்‌ 
வெளிக்காட்டுவோம்‌” என்றான்‌. 


அவர்கள்‌ புரவிகளில்‌ ஏறிக்கொண்டு படைகளினூடாக 
சென்றனர்‌. சாத்யகி “நேற்று ஒரு கொடுங்கனவு” 
என்றான்‌. “தலையறுந்த உடல்‌ ஒன்று இடக்கையில்‌ தன்‌ 
தலையையும்‌ வலக்கையில்‌ வாளையும்‌ ஏந்தியபடி 
குருதியால்‌ நனைந்திருந்த புரவிமேல்‌ ஏறி நம்‌ படைகள்‌ 
நடுவே அலறியபடி ஓடியது. அதனுடன்‌ பேய்த்தோற்றம்‌ 
கொண்ட பாதாளதெய்வங்கள்‌ வெறிகொண்டு 
தொடர்ந்தன. கெளரவர்களின்‌ படையிலுள்ள 
யாதவர்கள்‌ அனைவரும்‌ பித்தெழுந்த விழிகளுடன்‌ 
படைக்கலங்களைத்‌ தூக்கியபடி 
போர்க்கூச்சலிட்டுக்கொண்டு வந்து நம்மை 
தாக்கினார்கள்‌. குருதித்திவலை பேரருவிச்‌ சிதறலெனத்‌ 
தெறிக்கும்‌ பெரும்போர்‌...” 


பீமன்‌ அது யார்‌ என்று கேட்கவில்லை. சாத்யகி 
“சததன்வா... அவன்‌ இங்கிருந்து செல்லவில்லை. 
அணையா வஞ்சம்‌ கொண்டிருக்கிறான்‌” என்றான்‌. பீமன்‌ 
அதற்கும்‌ மறுமொழி சொல்லவில்லை. 
“கொல்லப்பட்டவர்கள்‌ எப்படி இங்ஙனம்‌ பேருருக் 
கொள்கிறார்கள்‌ என்று புரிந்துகொள்ளவே 
முடியவில்லை” என்றான்‌ சாத்யகி. “அவர்களின்‌ 
அனைத்துப்‌ பிழைகளும்‌ சிறுமைகளும்‌ 
மறக்கப்படுகின்றன. அவர்களின்‌ வஞ்சம்‌ மட்டும்‌ 
கணந்தோறும்‌ வளர்கிறது. விண்ணளவு பெரியதாகும்‌ 
ஒவ்வொன்றையும்‌ மானுடர்‌ தெய்வங்களென தொழத்‌ 
தொடங்கிவிடுகிறார்கள்‌. பாண்டவரே, யாதவக்‌ குடிகளை 
மறுநிலை நோக்கி கொண்டுசென்றவை பெருவிழைவும்‌ 
குலப்பெருமையும்‌ அச்சமும்‌ மட்டுமல்ல, அவர்களின்‌ 
நெஞ்சின்‌ ஆழத்திற்குள்‌ எங்கோ எப்போதுமே சததன்வா 
இருந்தான்‌” என்றான்‌. 


பீமன்‌ “அவர்கள்‌ அவனை மறக்கமுடியாது” என்றான்‌. 
“அவன்‌ கொல்லப்பட்டபோது துவாரகை எப்படி 
மகிழ்ந்துகொண்டாடியது என நினைவுறுகிறேன்‌. 
கிருதவர்மன்‌ சிறைபிடிக்கப்பட்டு நகருக்குள்‌ 
கொண்டுவரப்பட்டபோது யாதவர்‌ அவனைச்‌ சூழ்ந்து 
காறியுமிழ்ந்தனர்‌. அவர்களறியாத நச்சுவிதைகள்‌ 
அவர்களின்‌ நெஞ்சுக்குள்‌ விழுந்து கரந்துவிட்டிருந்தன. 
இளையவர்‌ மீது விலக்கமும்‌ அச்சமும்‌ அதன்‌ 
விளைவான காழ்ப்பும்‌ எழுந்ததுமே அவை 
முளைத்துவிட்டன” என்றான்‌ சாத்யகி. “கிருதவர்மன்‌ 
இன்னும்‌ இருக்கிறான்‌. ஒவ்வொருநாளும்‌ தன்‌ தோழனை 
எண்ணிக்கொண்டுமிருக்கிறான்‌” என்றான்‌ பீமன்‌. 


“ஆம்‌, பாண்டவரே” என்ற சாத்யகி சற்று தயங்கி “கனவில்‌ 
எதுவும்‌ எப்படியும்‌ வரும்‌. ஆனால்‌...” என்றபின்‌ “நேற்று 
என்‌ கனவில்‌ அறுந்த தலையை ஏந்தி சததன்வா 
தலைமைகொண்டு போருக்கெழுந்தபோது 
வெறிக்கூச்சலிட்டபடி உடன்‌ பெருகிவந்த யாதவர்‌ படை 
கிருதவர்மர்‌ வாழ்க என்றுதான்‌ கூவியது...” என்றான்‌. 
பீமன்‌ திரும்பி நோக்கினான்‌. “அந்தத்‌ தலைமட்டும்தான்‌ 
சததன்வாவுடையது...” என்றான்‌ சாத்யகி. பீமன்‌ 
கண்களில்‌ மகிழ்ச்சியில்லாமல்‌ உரக்க நகைத்து 
“கனவுகளை ஆராயப்புகுந்தால்‌ அவை நம்‌ 
படைகளைவிட நூறுமடங்காகும்‌. நேற்று நம்‌ 
படைவீரர்கள்‌ இரவெல்லாம்‌ கனவுகண்டிருக்கிறார்கள்‌” 
என்றான்‌. 


படைகளின்‌ முகப்பினூடாக அவர்கள்‌ பெருநடையில்‌ 


சென்றார்கள்‌. சாத்யகி “நான்‌ கடக்கவேண்டிய 
எல்லையை இன்று வகுத்துக்கொண்டேன்‌” என்றான்‌. 
பீமன்‌ திரும்பி நோக்காமலேயே தலையை அசைத்தான்‌. 
“நேற்று என்‌ எதிரில்‌ யாதவர்கள்‌ வராமல்‌ 
பார்த்துக்கொண்டேன்‌. என்‌ கைகளால்‌ என்‌ குலத்தவரை 
கொல்லவியலுமா என்று அஞ்சினேன்‌. இன்று 
கொல்வேன்‌. பாண்டவரே, இன்று யாதவக்குருதியிலாடியே 
மீள்வேன்‌” என்றான்‌. “ஒவ்வொருவரும்‌ தங்கள்‌ 
எல்லைகளை தலையால்‌ அறைந்துடைத்துக்‌ 
கடந்தாகவேண்டிய நாள்‌ இது. அதையே இளைய யாதவர்‌ 
இன்று அவையில்‌ சொன்னார்‌.” 


பீமன்‌ புரவியை நிறுத்தி தன்‌ படைகள்‌ அணிவகுத்து 
நின்றிருப்பதை கண்டான்‌. பெரும்பாலானவர்கள்‌ 
துயில்நீப்பின்‌ நிழல்‌ படிந்த கண்களுடன்‌ சுருங்கிய 
வாயுடன்‌ காய்ச்சல்கண்டவர்கள்‌ போலிருந்தனர்‌. சிலர்‌ 
கைகளும்‌ உதடுகளும்‌ நடுங்குவதாகவே தோன்றியது. 
முரசுகளும்‌ கொம்புகளும்‌ முழங்க கொடிகள்‌ சுழன்று 
சுழன்றசைய படை தன்‌ பிரிவுகளை முள்ளம்பன்றி 
முட்களை அமைப்பதுபோல விரித்து சீராக அடுக்கியது. 
அதன்‌ வெவ்வேறு பகுதிகள்‌ தனித்தனியாகப்‌ பிரிந்து 
ஒன்றாக இணைந்துகொண்டிருந்தன. தோல்சுருளில்‌ 
பார்த்த வரைபடத்தை நினைவுகூர்ந்து படைகள்‌ 
நாரைச்சூழ்கை அமைப்பதை பீமன்‌ உணர்ந்தான்‌. 


சாத்யகி தன்‌ படைகளின்‌ முகப்பை நோக்கி செல்ல பீமன்‌ 
மேலும்‌ முன்னகர்ந்து தன்‌ படைகளை அணுகினான்‌. 
அவனைக்‌ கண்டதும்‌ வாழ்த்தொலிகள்‌ எழுந்தன. 
ஆனால்‌ அவை தளர்ந்த வில்லின்‌ நாணொலிபோல்‌ 
பதிந்து ஒலித்தன. பீமன்‌ தன்‌ தேரை அணுகி 
புரவியிலிருந்து இறங்கி நின்றான்‌. வீரர்கள்‌ அவன்‌ 
கவசங்களை பொருத்தத்‌ தொடங்கினர்‌. அவன்‌ 
விழிசுருக்கி ஒளிபரவத்‌ தொடங்கிய வானத்தைப்‌ 
பார்த்தபடி நின்றிருந்தான்‌. படைசூழ்கை 
முடிவடைந்ததை அறிவிக்கும்‌ கொம்போசை எழுந்ததும்‌ 
அவன்‌ அருகே நின்றிருந்த முரசு மாடத்தை அணுகி 
ஏணியென அமைக்கப்பட்டிருந்த கணுமூங்கிலில்‌ 
தொற்றி மேலேறினான்‌. மறுபக்கம்‌ முரசறைவோர்‌ இருவர்‌ 
அவனுக்காக கீழிறங்கினர்‌. அவன்‌ எடை தாளாது மேடை 
முனகியது. 


பெருமுரசும்‌ சிறுமுரசும்‌ சிவக்கும்‌ வானொளியில்‌ 
செந்நிறத்‌ தோற்பரப்புகள்‌ மின்ன அமைந்திருந்தன. 
கொம்புகளுடன்‌ ஒரு காவலன்‌ மட்டும்‌ அங்கிருந்தான்‌. 
வண்ணக்‌ கொடிகள்‌ சுருட்டி வைக்கப்பட்டிருந்தன. பீமன்‌ 


“அழகிய பாடல்‌ பாணரே” என்றான்‌. இளநாகன்‌ கூழ்‌ 
புரைக்கேறி இருமியபடி நிமிர்ந்தான்‌. “உமது 
காதுத்துளைகள்‌ நீண்டவை. குண்டலங்களை 
அணிந்தமையால்‌ உருவான நீளம்‌. நீர்‌ தப்பி மதுரைக்கு 
ஓடுகிறீர்‌” என்று கீரன்‌ புன்னகைசெய்தான்‌. இளநாகன்‌ 
பேசாமல்‌ பார்த்தான்‌. “அஞ்சாதீர்‌... எங்கள்‌ குழுவில்‌ 
இருக்கையில்‌ எவரும்‌ உம்மை ஏதும்‌ செய்யமுடியாது” 
என்றான்‌ கீரன்‌. இளநாகன்‌ புன்னகைசெய்தான்‌. 


“எங்கு செல்கிறீர்‌? மதுரையில்‌ எவரைப்‌ 
பார்க்கவிருக்கிறீர்‌?” என்றான்‌ கீரன்‌. “எங்கு 
செல்வதென்று இன்னும்‌ எண்ணவில்லை” என்றான்‌ 
இளநாகன்‌. “நேற்றிரவு துயிலாமல்‌ மரத்தின்‌ 
மேலிருக்கையில்‌ எண்ணிக்கொண்டேன்‌. வீரன்‌ வாழ்வு 
சிறிது. மன்னன்‌ வாழ்வு அதைவிடச்சிறிது. அவர்களைப்‌ 
பாடிவாழும்‌ பாணன்‌ வாழ்வோ கால்களைக்க ஓடியும்‌ 
காலடி நீளம்‌ கடக்காத எறும்புக்கு நிகர்‌ என...” 


கீரனை நோக்கி எழுச்சி ஒளிவிட்ட விழிகளுடன்‌ 
இளநாகன்‌ சொன்னான்‌ “எங்கும்‌ இல்லை. வெறுமனே 
சென்றுகொண்டே இருக்கவேண்டுமென எண்ணுகிறேன்‌. 
இச்சிறு மண்ணில்‌ இன்றிருந்து நாளை மறையும்‌ 
மக்களை பாடி சிறுவாழ்வு வாழலாகாது. மதுரை அல்ல 
என்‌ இலக்கு. அது என்‌ ஏணியின்‌ முதலடி. நான்‌ 
ஏறிச்செல்லவிழைகிறேன்‌.” கீரன்‌ சிரித்து “எங்கே?” 
என்றான்‌. “வடக்கே... அவ்வளவுதான்‌ இன்று என்‌ 
எண்ணம்‌” என்றான்‌ இளநாகன்‌. “அஸ்தினபுரிவரை 
சென்றுவிடுவீர்கள்‌ போலிருக்கிறதே” என்றான்‌ கீரன்‌. 


அச்சொல்‌ எழுந்த கணம்‌ தலைவன்‌ மணியோசை எழுப்பி 
“உணவுண்டவர்கள்‌ எழுக! பொழுதடைய இன்னும்‌ 
நேரமில்லை” என்றான்‌. “நன்னிமித்தம்‌” என்றான்‌ கீரன்‌. 
“அவ்வாறே ஆகட்டும்‌ கீரரே” என்றான்‌ இளநாகன்‌. 


நின்றபடி புருவம்மேல்‌ கைவைத்து பாண்டவப்‌ படையை 
பார்த்தான்‌. நாரை கழுத்தை கட்டுவிரியன்போல 
மும்முறை வளைத்து உள்ளிழுத்து, சிறகுகளை 
உடலுடன்‌ ஒட்டிக்கொண்டு ஒடுங்கி நீண்டிருந்தது. 
சிறகுகளின்‌ இறகுகளாக அமைந்த விரைவுத்தேர்களின்‌ 
கொடிகள்‌ காற்றில்லாமையால்‌ துவண்டு கிடந்தன. 
அலகுமுனையில்‌ இளைய யாதவர்‌ தேரைத்‌ தொட்டு 
வணங்கியபின்‌ அமரத்தில்‌ ஏறி அமர்ந்து சவுக்கை 
கையிலெடுத்தார்‌. புரவிகளின்‌ புட்டங்களை 
இடக்கையால்‌ மெல்லத்‌ தொட்டு அவற்றுடன்‌ 
உரையாடினார்‌. கவசங்கள்‌ மின்ன அர்ஜுனன்‌ 
நிலம்தொட்டு வணங்கி தேரிலேறிக்கொண்டான்‌. 

உ பப ல்‌ கக பின்னால்‌ ஏறி 
அம்பறாத்தூணிகளை எடுத்து தேரில்‌ அடுக்கினர்‌. 


அர்ஜுனனைச்‌ சூழ்ந்து அவனுடைய தனிப்படை 
வில்லவர்‌ நூற்றெண்மர்‌ இரட்டைப்புரவி இழுத்த 
எடையற்ற தேர்களில்‌ ஏறி பீடத்தில்‌ வில்லேந்தி நின்றனர்‌. 
அவர்களின்‌ ஆவக்காவலர்‌ பின்பக்கம்‌ 
அம்புத்தாளிகளுடன்‌ ஏற பாகன்கள்‌ முன்னால்‌ ஏறி 
அமரத்தில்‌ அமர்ந்தனர்‌. விசைவில்லவர்‌ 
ஆயிரத்தெண்மர்‌ புரவிகளில்‌ ஏறிக்கொண்டு 
வலக்கையில்‌ வில்லை வாங்கி தொடையுடன்‌ ஒட்டி 
நீட்டுவாக்கில்‌ வைத்தனர்‌. அவர்களின்‌ புரவிகளின்‌ 
வலப்பக்கம்‌ அம்புத்தூளிகளை ஏவலர்‌ கட்டினர்‌. 
அவர்கள்‌ கவசங்களை சீரமைத்து கையுறைகளை 
அணிந்துகொண்டனர்‌. தலைக்கவசங்கள்‌ வெட்டுண்ட 
தலைகள்போல தோல்நாடாவில்‌ கட்டப்பட்டு 
புறங்கழுத்தில்‌ தொங்கின. 


பீமனின்‌ படையிலிருந்த நூற்றெட்டு தேர்வீரர்களும்‌ 
ஆயிரத்தெட்டு புரவியினரும்‌ முன்னரே 
ஒருங்கிவிட்டிருந்தனர்‌. அர்ஜுனனும்‌ பீமனும்‌ தங்கள்‌ 
படைகளை தாங்களே தெரிவுசெய்திருந்தனர்‌. 
அவர்களின்‌ இயல்பு படைகளிலும்‌ தெரிந்தது. 
அர்ஜுனனின்‌ படைவீரர்கள்‌ தங்கள்‌ திறன்மேல்‌ 
நம்பிக்கைகொண்டவர்களாகவும்‌ அதனால்‌ எதையும்‌ 
பெரிதாக பொருட்படுத்தாதவர்களுமாக இருந்தனர்‌. 
அங்கிருந்து நோக்கியபோதே அவர்களின்‌ படைகளில்‌ 
உருவாகி மறைந்துகொண்டிருந்த சிறிய கலைவு 
தெரிந்தது. பீமனின்‌ படைகள்‌ முன்னரே முழுமையாக 
சித்தமாகி பொறுமையிலாது தங்கள்‌ உடல்களுக்குள்‌ 
ததும்பிக்கொண்டிருந்தன. சிலர்‌ தரையை கால்களால்‌ 
மெல்ல உதைத்தனர்‌. சிலர்‌ கைகளின்‌ தோலுறைகளை 
உரசிக்கொண்டனர்‌. 


அவனுக்குப்‌ பின்னால்‌ சாத்யகியின்‌ படைகளும்‌ 
அதற்கப்பால்‌ திருஷ்டத்யும்னனின்‌ படைகளும்‌ 
நாரையின்‌ கழுத்தென்று அமைந்திருந்தன. நாரையின்‌ 
வலச்சிறகின்‌ முனையில்‌ அபிமன்யூவும்‌ இடச்சிறகின்‌ 
முனையில்‌ சுருதகீர்த்தியும்‌ இருந்தனர்‌. அபிமன்யூவின்‌ 
அருகே துருபதரும்‌ சுருதகீர்த்தியின்‌ அருகே விராடரும்‌ 
தேர்கொண்டிருந்தனர்‌. நாரையின்‌ நெஞ்சில்‌ 
யுதிஷ்டிரரின்‌ கொடியும்‌ அருகே இருபுறமும்‌ நகுலனின்‌ 
கொடியும்‌ சகதேவனின்‌ கொழுயும்‌ தெரிந்தன. படை 
முழுமையாக ஒருங்கிவிட்டிருந்தது. ஆனால்‌ வெறும்‌ 
விழிகளாலேயே நோக்கத்தக்க சோர்வு அதில்‌ இருந்தது. 


எதிரே விழியெல்லை வரை கெளரவர்களின்‌ படை 
நிரந்து படர்ந்திருந்தது. அவர்களின்‌ முகப்பெல்லையை 
கடல்விளிம்பென காணமுடிந்தது. அப்பாலிருக்கும்‌ படை 
ஓசையென்றே அறியவந்தது. ஆயினும்‌ அவர்கள்‌ 
கொண்டிருக்கும்‌ உளஊக்கமும்‌ பெருமிதமும்‌ 
எவ்வண்ணமோ அனைவருக்கும்‌ தெரிந்தது. அவர்கள்‌ 
பருந்துச்சூழ்கை அமைத்திருந்தார்கள்‌. பருந்தின்‌ கூரலகு 
என பீஷ்மரின்‌ படை நின்றது. அவருடைய மாணவர்கள்‌ 
மட்டுமே அடங்கிய தேர்வில்லவர்‌ சூழ்ந்திருக்க அவர்‌ 
தேர்த்தட்டில்‌ வில்லை மதலையென மடியில்‌ போட்டு 
கைகளை மார்பில்‌ கட்டி ஊழ்கத்திலென 
அமர்ந்திருந்தார்‌. வலப்பக்கமிருந்து வீசிய மென்காற்றில்‌ 
தாடி பறந்தது. பரிவில்லவர்‌ ஆயிரத்தெண்மர்‌ அவருக்கு 
இருபுறமும்‌ அவருடைய கைகள்‌ விரிந்ததென 
நிரைகொண்டிருந்தனர்‌. 


பருந்தின்‌ வலப்பக்கச்‌ சிறகின்‌ எல்லையில்‌ துரோணர்‌. 
அருகே கிருபர்‌. இறகுத்தொகையாக கெளரவர்களின்‌ 
அணி. இடப்பக்கச்‌ சிறகின்‌ எல்லையில்‌ அஸ்வத்தாமன்‌. 
அருகே இறகுகளாக சல்யரும்‌ கிருதவர்மனும்‌ 
லட்சுமணனும்‌ அவன்‌ இளையோரும்‌. பருந்தின்‌ 
கூருகிர்கால்களாக ஜயத்ரதனும்‌ பூரிசிரவஸும்‌. பருந்தின்‌ 
நெஞ்சில்‌ சகுனியும்‌ துரியோதனனும்‌ அருகருகே 
நின்றிருப்பது கொடிகளினூடாக தெரிந்தது. பருந்து 
சிறகுகளை நன்கு விரித்து கழுத்தைத்‌ தாழ்த்தி கூரலகு 
நீட்டி மறுகணம்‌ காற்றிலெழுந்து பாயும்‌ கணத்தில்‌ 
நிலைகொண்டிருந்தது. 


பருந்தின்‌ கழுத்து நீளமற்றிருந்தாலும்‌ அதில்‌ வலுவான 
மூன்று அரசர்களின்‌ படைகள்‌ இருப்பதை பீமன்‌ 
கண்டான்‌. சூரியக்கொடி பறக்கும்‌ தேர்களின்‌ நிரை 
கலிங்கப்‌ படைகள்‌ என்று தெரிந்தது. உசிநாரத்தின்‌ 
அஸ்வக்‌ கொடியையும்‌ துஷாரத்தின்‌ நாகக்‌ கொடியையும்‌ 


அடையாளம்‌ கண்டான்‌. புருவம்‌ சுருக்கி அவன்‌ 
படையின்‌ அப்பகுதியை மட்டும்‌ பார்த்துக்கொண்டு 
நின்றான்‌. பின்னர்‌ கணுமூங்கில்‌ வழியாக இறங்கி கீழே 
வந்தான்‌. அவனை அணுகிய அணுக்கப்படைவீரன்‌ 
சிம்ஹபாகு “தாங்கள்‌ பருந்தின்‌ கழுத்தை நோக்குவதை 
கண்டேன்‌, அரசே” என்றான்‌. “ஆம்‌, பீஷ்மரை 
மையப்படையுடன்‌ பிணைப்பது அது” என்றான்‌ பீமன்‌. 


சிம்ஹபாகு “ஆனால்‌ அது நீளமற்றது. மைய உடலின்‌ 
பகுதியேதான்‌. மையப்பெரும்படைக்குள்‌ 
எத்தருணத்திலும்‌ தங்களை உள்ளிழுத்துக்கொள்ள 
அவர்களால்‌ இயலும்‌. அவர்களை தொடர்ந்து 
சென்றோமென்றால்‌ மையப்படையால்‌ சூழப்படுவோம்‌” 
என்றான்‌. பீமன்‌ தலையசைத்தான்‌. தேரின்‌ அருகே 
சென்று அதன்‌ சகடக்காப்பின்மேல்‌ கையூன்றி மேலே 
மெல்ல நுடங்கிய மின்கதிர்கொடியை நோக்கியபடி 
நின்றான்‌. சிம்ஹபாகு “அங்கே என்ன நிகழ்ந்தது என்ன 
புரியவில்லை” என்றான்‌ பீமன்‌ “கலிங்கம்‌ 
மூன்றுநாடுகளாகி பல ஆண்டுகளாகின்றது. 
ஸ்ருதாயுஷ்‌ ஆட்சிசெய்யும்‌ மையக்கலிங்கம்‌ பெரியநாடு. 
அவருடைய முதல்மைந்தர்‌ ௬ுதாயு சூரியதேவர்‌ என்னும்‌ 
பெயர்‌ சூடி தென்கலிங்கத்தை ஆள்கிறார்‌. அவருடைய 
இளையோன்‌ கேதுமானும்‌ தனிப்படையும்‌ கொடியுமாக 
உடன்வந்துள்ளான்‌. இளையவராகிய சித்ராங்கதர்‌ 
ராஜபுரத்திலமைந்து வடகலிங்கத்தை ஆள்கிறார்‌. ஒரே 
குருதி. ஒன்றென இணைவதே நன்று என அவர்களுக்குப்‌ 
புலப்படுவதற்கு இத்தகைய பெருங்களம்‌ உகந்த 
சூழல்தான்‌”.சிம்ஹபாகு ”ஆம்‌”என்றான்‌. 


பீமன்‌ முகவாயை தடவியபடி எண்ணத்திலாழ்ந்து 
நின்றிருக்க “மல்ல நாட்டு ஆகுகர்‌, உசிநார மன்னர்‌ சிபி, 
துஷார நாட்டு அரசர்‌ வீரசேனர்‌ ஆகியோர்‌ கலிங்கத்துடன்‌ 
இணைந்துள்ளனர்‌” என்றான்‌ சிம்ஹபாகு. “பருந்தின்‌ 
கழுத்தை நாம்‌ வெட்டியாகவேண்டும்‌” என்றான்‌ பீமன்‌. 
சிம்ஹபாகு “ஆணை” என்றான்‌. “எந்த விசை 
கலிங்கர்களை பிரித்ததோ அது துளியளவிலேனும்‌ 
அங்கே இருக்கும்‌. பாறைக்குள்‌ நீரோட்டம்போல 
என்பார்கள்‌. அந்த விரிசலை நாம்‌ கண்டடைந்தால்‌ 
போதும்‌. அவர்களை உடைப்போம்‌.”. சிம்ஹபாகு 
“ஆனால்‌ அவர்கள்‌ தந்தையும்‌ மைந்தரும்‌ 
பெயர்மைந்தரும்‌” என்றான்‌. பீமன்‌ “ஆகவேதான்‌ 
இத்தனை மோதல்கள்‌” என்றபடி தன்‌ கையுறைகளை 
இழுத்து அணிந்துகொண்டு “இப்போரில்‌ பீஷ்மர்‌ 
கொல்லப்படவேண்டும்‌. அல்லது புண்பட்டு தேர்த்தட்டில்‌ 
விழுந்து கொண்டுசெல்லப்படவேண்டும்‌. அவர்‌ 


வெல்லப்படக்கூடியவரே என்பதை நம்‌ படைகளுக்கு 
நாம்‌ காட்டவேண்டும்‌” என்றான்‌. 


சிம்ஹபாகுவின்‌ முகத்தில்‌ எவ்வுணர்ச்சியும்‌ 
வெளிப்படவில்லை. “இன்று நம்‌ இலக்கு வேறேதுமல்ல. 
பீஷ்மரை அவர்‌ அமைந்துள்ள பீடத்திலிருந்து பெயர்த்து 
அர்ஜுனன்‌ முன்‌ நிறுத்துவோம்‌. இரு இளமைந்தரும்‌ 
வந்து சூழ்ந்துகொள்ளட்டும்‌. நம்‌ வில்லவர்‌ அனைவரும்‌ 
இணைந்தாலும்‌ சரி, இன்று அவர்‌ களத்தில்‌ 
விழுந்தாகவேண்டும்‌.” சிம்ஹபாகு “ஆம்‌” என்றான்‌. பீமன்‌ 
தேரில்‌ ஏறி பீடத்தில்‌ நின்று தன்‌ வில்லை எடுத்து 
நாணேற்றினான்‌. படைகளெங்கும்‌ ஒரு மெல்லிய 
விதிர்ப்பு பரவுவதை உணர்ந்த மறுகணமே புலரியை 
அறிவிக்கும்‌ கொம்போசை எழுந்தது. முரசுகள்‌ உடன்‌ 
எழுந்தன. திரை ஒன்று நாற்புறமும்‌ இழுத்துக்‌ 
கட்டப்படுவதுபோல படை இறுக்கம்‌ கொள்வதை பீமன்‌ 
கண்டான்‌. 


புலரி அறிவிப்பு ஓய்ந்ததும்‌ கெளரவர்‌ படைகளின்‌ 
முகப்பிலிருந்து போர்முரசு ஒலிக்கத்‌ தொடங்கியது. 
கொம்போசைகளுக்கு நிகராக போர்க்கூச்சல்கள்‌ 
எழுந்தன. அங்கிருந்து நோக்கியபோதே வாள்களும்‌ 
வேல்களும்‌ காற்றிலெழுந்து அலையடிப்பதன்‌ ஒளியை 
காணமுடிந்தது. பாண்டவர்‌ தரப்பின்‌ போர்முரசு சற்று 
பிந்தியே ஒலித்தது. அதன்‌ தோற்பரப்பு சற்று 
நனைந்திருப்பதுபோல அதன்‌ நடை சோர்ந்திருந்தது. 
கொம்புகள்‌ ஊதியடங்கியதும்‌ மேலும்‌ சிலகணங்கள்‌ 
இடைவெளிவிட்டுதான்‌ போர்க்கூச்சலெழுந்தது. 
அர்ஜுனனின்‌ தேர்‌ உச்சவிசையுடன்‌ எழுந்து முன்செல்ல 
அவனைச்‌ சூழ்ந்து அணுக்கவில்லவர்‌ சென்றனர்‌. இரு 
படைகளும்‌ இரண்டு பெருமழைப்‌ பொழிவுகள்‌ என 
சென்று முட்டிக்கொண்டன. 


[[ஙage]பீமன்‌ தேர்முன்‌ நின்றபடி “செல்க! செல்க!” என்று 
பாகனை ஊக்கினான்‌. அவன்‌ தேர்‌ கவணிலிருந்து 
எழுந்த கல்‌ என விரைய சற்று பிந்தியே 
அணுக்கவில்லவர்‌ வந்தார்கள்‌. நாரையின்‌ கழுத்து 
மூன்று வளைவுகளாக மாறி மும்முனைகொண்டு 
கெளரவப்‌ படையை எதிர்கொண்டது. பீமன்‌ தன்முன்‌ 
வந்த தேரிலிருந்த துஷாரநாட்டு இளவரசன்‌ சுகேசனை 
முதல்‌ அம்பிலேயே தலைகொய்து வீழ்த்தினான்‌. அவன்‌ 
தலை தேர்த்தட்டிலிருந்து உருள பாகன்‌ கடிவாளத்தை 
இழுத்து தேரை திருப்பினான்‌. உடன்பிறந்தான்‌ 
வீழக்கண்டு கூச்சலிட்டபடி அவனை நோக்கி வந்த 
துஷாரநாட்டு இளவரசன்‌ காமிகனை மறு அம்பால்‌ 


வீழ்த்தினான்‌. அவர்களின்‌ உடல்கள்‌ மேல்‌ அவன்‌ தேர்‌ 
ஏறிச்‌ சென்றது. துஷாரர்களின்‌ படைத்தலைவன்‌ 
கீர்த்திமானும்‌ அவனுடைய அணுக்கவீரர்‌ பன்னிருவரும்‌ 
வீழ்ந்தனர்‌. 

பீமன்‌ தன்‌ அணுக்கரை திரும்பிநோக்கி “நாம்‌ போருக்கு 
எழவில்லை. கொல்லவே வந்திருக்கிறோம்‌. வெறுமனே 
கொல்ல. கொலைக்கூத்தாட! கொல்லுங்கள்‌! எவரும்‌ 
விலக்கல்ல. எதுவும்‌ தடையல்ல... கொல்க! கொல்க!” 
என்று ஆணையிட்டான்‌. “பாகன்‌, அணுக்கன்‌, ஏவலன்‌ 
எவராயினும்‌ நம்‌ அம்புபட்டு எவரும்‌ எஞ்சலாகாது. 
கொல்லுங்கள்‌. கொன்று குவியுங்கள்‌!” என்று கூவினான்‌. 
அவன்‌ படைவீரர்கள்‌ அவனுக்கு இருபுறத்துமிருந்த 
வெளியை பறக்கும்‌ அம்புகளால்‌ நிறைத்தனர்‌. 
சிட்டுகளின்‌ சிறகோசை என காற்று விம்மியது. 


துஷாரநாட்டு அரசர்‌ வீரசேனர்‌ தன்‌ மைந்தர்கள்‌ 
வீழ்ந்ததை அறிந்ததும்‌ தன்‌ சங்கை எடுத்து ஊதினார்‌. 
அவ்வொலி கேட்டு துஷாரப்‌ படைகள்‌ இழுபடும்‌ 
வலையென அவரை நோக்கி குவிந்து அணுகின. அவர்‌ 
வெறிகொண்டவர்போல காலால்‌ தேர்த்தட்டை 
உதைத்தபடி சங்கை ஊதிக்கொண்டே இருந்தார்‌. 
வலிமிக்க அலறல்போல, துயர்பீறிடும்‌ தேம்பல்போல 
அவ்வோசை களத்தில்‌ எழுந்தது. அதைக்‌ கேட்டு மல்ல 
நாட்டு ஆகுகரும்‌ உசிநார மன்னர்‌ சிபியும்‌ தங்கள்‌ 
சங்குகளை முழக்கினர்‌. அவர்களின்‌ படைகளும்‌ 
சூழ்ந்துகொள்ள மூன்று முனைகளாக கெளரவப்படை 
எழுந்து பீமனை நோக்கி வந்தது. 


அப்பாலிருந்து அதை நோக்கிய திருஷ்டத்யும்னனின்‌ 
செய்தி வந்தது. “பாண்டவரே, பின்னகர்க! அவர்கள்‌ 
மையப்பெரும்படையால்‌ தொடரப்படுகிறார்கள்‌. 
சகுனியும்‌ சுபலரும்‌ பால்ஹிகர்‌ சலனும்‌ கெளரவர்‌ 
பதினெண்மரும்‌ அவர்களுக்குப்‌ பின்னால்‌ 
வருகிறார்கள்‌. உங்களை சூழ்ந்துகொள்வார்கள்‌... 
அணிவிலகுக!” அந்த முரசொலிக்‌ குரலை கேட்டு அவன்‌ 
படை சற்றே தயங்க பீமன்‌ “முன்னேறுக... முன்னேறுக!” 
என்று பாகனை நோக்கி கூவினான்‌. அவன்‌ அம்புகளால்‌ 
துஷாரப்‌ படைவீரர்கள்‌ அலறியபடி விழ நிலையழிந்த 
புரவிகளால்‌ தேர்கள்‌ கவிழ அம்புபட்டு விழுந்த புரவிகள்‌ 
எழுந்தும்‌ விழுந்தும்‌ கால்கள்‌ துடிக்க அவற்றின்‌ மேலேறி 
விழுவதுபோல்‌ மறுபுறம்‌ சென்று அவன்‌ 
துஷாரர்களையும்‌ மல்லர்களையும்‌ உசிநாரர்களையும்‌ 
எதிர்கொண்டான்‌. 


“ஊன்மலையே, தந்தையறியா கீழ்மகனே, என்‌ 
மைந்தனைக்‌ கொன்ற உன்‌ குருதியை 
அள்ளிச்சுவைக்காமல்‌ செல்லப்போவதில்லை” என்று 
துஷாரரான வீரசேனர்‌ கூவினார்‌. “கொல்லுங்கள்‌ 
அவனை. சூழ்க... ஒருகணமும்‌ ஒழியாமல்‌ அவன்மேல்‌ 
அம்புகள்‌ பொழிக!” என்று கண்ணீருடன்‌ வீறிட்டார்‌. 
பீமன்‌ கையை உதறி குருதித்‌ திவலைகளை தெறிக்கச்‌ 
செய்தபடி உரக்க நகைத்து “கீழ்மகனே, நீ அரசனல்ல 
வேடன்‌. உன்னை அரசனுக்குரிய முறையில்‌ 
கொல்லப்போவதில்லை. உன்‌ தலையை என்‌ காலால்‌ 
உதைத்து வீசுவேன்‌” என்று கூவியபடி அம்புகளை 
ஏவினான்‌. வீரசேனரின்‌ தேர்த்தூணிலும்‌ 
குவைமுகட்டிலும்‌ அம்புகள்‌ பெய்து மூடின. 


மிக அண்மையிலென வீரசேனரின்‌ கண்களை நோக்கி 
“அறிவிலி, நீ ஷத்ரியனாக நடிக்கும்‌ இழிகுலத்தான்‌. 
பழித்துத்‌ துரத்தப்பட்ட அனுவின்‌ குருதி நீ. உன்‌ குடியே 
பாரதவர்ஷத்தால்‌ இழிவுசெய்யப்பட்டது... 
ண்மையிருந்தால்‌ வில்தாழ்த்தாது போரிடு” என்றான்‌ 
மன்‌. செவிமறைக்கும்‌ பேரோசை நடுவே உதடசைவால்‌ 
ஒலித்த மொழி பெருமுரசுகளைவிட முழக்கம்‌ 
கொண்டிருந்தது. “இன்று நீ களத்தில்‌ மடிவாய்‌. உன்‌ 
தலையை மூக்கைச்‌ சீவி என்‌ தேர்மேல்‌ வைப்பேன்‌... 
இன்று என்‌ தேரின்‌ கண்ணேற்றுக்‌ கலமுகம்‌ நீ” என்றான்‌ 
மன்‌. 


அச்சொற்கள்‌ ஒவ்வொன்றாலும்‌ இரும்புக்‌ கதாயுதத்தால்‌ 
அறைவாங்கியவர்போல துஷார வீரசேனர்‌ அதிர்ந்தார்‌. 
அவர்‌ துணைக்கு வந்த மல்ல ஆகுகரும்‌ உசிநார சிபியும்‌ 
இருபக்கமும்‌ சூழ்ந்தனர்‌. “சூழ்ந்துகொள்க... அவன்‌ 
தனியன்‌. சூழ்ந்துகொள்க!” என்று சிபி கூவினார்‌. “செல்க! 
செல்க! அவனை கால்நாழிகைப்பொழுது நிறுத்துக... 
நாங்கள்‌ வந்துகொண்டிருக்கிறோம்‌!” என்று 
பின்னாலிருந்து சலன்‌ செய்தியனுப்பினான்‌. “கலிங்கம்‌ 
நிலைபெயர வேண்டியதில்லை. பீஷ்மரை பின்காத்து 
நிலைகொள்க! இப்போரை நாங்கள்‌ முடிக்கிறோம்‌” என்று 
சகுனியின்‌ ஆணை வந்தது. 


தன்‌ உள்ளம்‌ அஞ்சி தளர்ந்துவிட்டதை வீரசேனர்‌ 
உணர்ந்தார்‌. உடல்களும்‌ படைக்கலங்களும்‌ 
கொப்பளித்துக்‌ கொண்டிருந்த அந்தப்‌ பெருக்கில்‌ 
முற்றிலும்‌ தனியராக உணர்ந்தார்‌. கொண்ட அனைத்தும்‌ 
முற்றிலும்‌ பொருளிழந்தன. உடல்‌ தன்‌ 
செயற்பழக்கத்தால்‌ மட்டும்‌ அம்புகளை எய்துகொண்டு 
களம்‌ நின்றது. மல்ல ஆகுகர்‌ தன்‌ இளமைந்தரிடம்‌ 


“கைநிலைக்காது எய்து நிறையுங்கள்‌. கணமொழியாது 
அம்பு பெருக்குங்கள்‌... இது வெற்றியின்‌ தருணம்‌...” 
என்று கூவியபடி பீமனை நெருங்கினார்‌. அவர்‌ மைந்தன்‌ 
பலதேவனின்‌ உடல்‌ தேரிலிருந்து யானையால்‌ தூக்கி 
வீசப்பட்டதுபோல்‌ களத்தில்‌ விழுந்தது. இன்னொரு 
மைந்தன்‌ சுகிர்தனின்‌ தலை அதன்மேல்‌ தெறித்தது. 
அவர்‌ அலறி திரும்புவதற்குள்‌ அவருடைய கவசம்‌ 
உடைந்தது. மறுகணமே அடுத்த நீளம்பு நெஞ்சில்‌ 
புதைந்து மறுபக்கம்‌ சென்று தேர்த்தூணுடன்‌ அவரை 
அறைந்து நிறுத்தியது. கைகால்கள்‌ துடிக்க வில்நழுவ 
அவர்‌ வாயிலும்‌ மூக்கிலுமிருந்து கொழுங்குருதி பெருக்கி 
நின்றார்‌. 

உசிநார சிபி “செல்க! செல்க!” என்று வீறிட்டபடி 
அவருக்கும்‌ பீமனுக்கும்‌ நடுவே புகுந்தார்‌. மறுகணம்‌ 
கதையுடன்‌ தேர்ப்புரவிகள்‌ மேல்‌ தாவி உடைந்துசரிந்த 
தேர்முகடொன்றில்‌ கால்வைத்து காற்றிலெனப்‌ பறந்து 
அவர்‌ தேரிலேயே ஏறிய பீமன்‌ அவரை கால்தாக்கி 
நெஞ்சில்‌ மிதித்துத்‌ தள்ளி கதையைச்‌ சுழற்றி தலையை 
அறைந்து உடைத்தான்‌. “தந்தையே!” என்று கூவியபடி 
புரவி திருப்பி அருகணைந்த உசிநார நாட்டு இளவரசன்‌ 
நிகும்பனை ஒரே அடியில்‌ தேர்த்தட்டில்‌ குருதிக்குமிழியாக 
உடைந்து தெறிக்கச்‌ செய்தான்‌. அவன்‌ உடலெங்கும்‌ 
குருதி வழிந்தது. தலையை உதறியபோது தலைக்கவச 
முனைகளிலிருந்து கூழாங்கற்களென நிணமும்‌ 
உறைசோரியும்‌ தெறித்தன. பெருங்கதையை சுழற்றித்‌ 
தூக்கி மதயானைபோல்‌ பிளிறலோசை எழுப்பினான்‌. 
அவன்‌ படைவீரர்கள்‌ “வெற்றிவேல்‌! வீரவேல்‌!” என்று 
போர்க்குரலெழுப்பி பறவைக்கூட்டமென 
வீழ்ந்தவர்கள்மேல்‌ பாய்ந்து மேலெழுந்து வந்தனர்‌. 


துஷார வீரசேனர்‌ தன்‌ கையிலிருந்து வில்நழுவுவதை 
உணர்ந்தார்‌. தேர்த்தட்டில்‌ விழப்போகிறவரைப்போல்‌ 
அசைந்தாடினார்‌. அரைக்கணத்தில்‌ இரு மைந்தரையும்‌ 
அருகிலெனக்‌ கண்டார்‌. இளையவர்களாக அவருடன்‌ 
நதியில்‌ நீராடினார்கள்‌. பற்களும்‌ விழிகளும்‌ ஒளிர 
நகைத்தபடி புரவிகளில்‌ பாய்ந்தேறி மலைச்சரிவுகளில்‌ 
கூழாங்கற்கள்‌ தெறிக்க உருளைக்கற்கள்‌ உடன்‌ உருள 
விரைந்தனர்‌. பாணனின்‌ பாடலைக்‌ கேட்டு பந்த ஒளி 
விழிகளில்‌ மின்ன கனவு காய்ச்சலெனப்‌ படிந்த 
முகங்களுடன்‌ அமர்ந்திருந்தனர்‌. “மைந்தா!” என்று 
கூவியவாறு அவர்‌ அம்புகளைத்‌ தொடுத்தபடி முன்னால்‌ 
பாய்ந்தார்‌. “மைந்தர்களே, உங்கள்‌ பொருட்டு அவன்‌ 
உடலில்‌ ஒரு புண்‌... இப்பழிமகனின்‌ ஒருதுளிக்‌ குருதி... 
தெய்வங்களே, என்‌ மைந்தர்களுக்காக அக்கொடையை 


எனக்களியுங்கள்‌... மூதாதையரே, இத்தருணத்தில்‌ 
என்னுடனிருங்கள்‌.” 


னால்‌ அவருடைய அம்புகளை பீமன்‌ எளிதில்‌ 
கைவில்லாலேயே அறைந்து தெறிக்கச்‌ செய்தான்‌. அவன்‌ 
வில்‌ நெளிந்து முறுகுவதை, பிறவிபிறவியென அவரைத்‌ 
தொடர்ந்து வரும்‌ அந்த அம்பு ஒளித்துளியை கூரில்‌ 
சூடியபடி அதிலமர்ந்து இறுகுவதை, எழுந்து 
பின்சிறகுகள்‌ காற்றில்‌ நீர்ப்பாசி இலைகள்‌ என ஒதுங்க 
மிதந்து வருவதை அவர்‌ கண்டார்‌. அவர்‌ நெஞ்சில்‌ ஓர்‌ 
உதையென அது பதிந்தது. மூச்சு இறுக ஓசையின்றி 
தேரில்‌ மல்லாந்து விழுந்தார்‌. 


“பின்னடைக! பாண்டவரே, பின்னடைக! பெரும்படை 
சூழ்ந்துகொள்கிறது... பின்னடைக!” என்று 
திருஷ்டத்யும்னனின்‌ ஆணை எழுந்தது. “பின்னடைக! 
பிற படைகளுடன்‌ ஒருங்கிணைக! எதிரி சூழ்ந்துகொள்ள 
விடாதீர்கள்‌!” பீமன்‌ இடைவாளால்‌ துஷார வீரசேனரின்‌ 
தலையை வெட்டி எடுத்தான்‌. தலைக்கவசத்தை 
உடைத்து அவர்‌ மூக்கை அரிந்து வீசிவிட்டு 
புரவிகள்மீதும்‌ தேர்க்குடங்கள்‌ மீதும்‌ குரங்குபோலத்‌ தாவி 
தன்‌ தேரை அடைந்தான்‌. அவருடைய 
கொண்டையினூடாக அம்பொன்றை செலுத்தி தன்‌ 
தேர்முகப்பில்‌ குத்தி நிறுத்தி அதை ஆடவிட்டான்‌. 
“செல்க! முன்செல்க!” என்றான்‌. “அரசே!” என்றான்‌ 
பாகன்‌. “முன்னால்‌ செல்க... முன்னால்‌ செல்க!” என்று 
பீமன்‌ காலால்‌ தேர்த்தட்டை ஓங்கி மிதித்தபடி கூவினான்‌. 
“குருதியாடி மகிழ்க என்‌ தேவர்கள்‌! மூச்சுலகில்‌ 
துள்ளிக்களிக்கட்டும்‌ என்‌ மூதாதையர்‌... செல்க!” 


தேர்‌ அதிர்ந்தபடி முன்னால்‌ சென்றது. அவன்‌ வீரர்களில்‌ 
வீழ்ந்தவர்களின்‌ புரவிகளும்‌ தேர்களும்‌ பின்னடைய 
பிறர்‌ தங்களை ஒருங்கிணைத்துக்கொண்டு அவனைத்‌ 
தொடர்ந்து போர்க்கூச்சலுடன்‌ சென்றனர்‌. “சாத்யகியை 
என்னை தொடரச்‌ சொல்க... என்‌ பின்‌ சாத்யகி 
இருக்கவேண்டும்‌!” என்று பீமன்‌ கூவினான்‌. “எவர்‌ 
வரினும்‌ கொன்றே மீள்வேன்‌... மையப்பெரும்படையே 
ஆயினும்‌ எதிர்கொள்வேன்‌... விரைக! விரைக! விரைக!” 


வெண்முரசு விவாதங்கள்‌ தளம்‌ 

[ஙagelவீரசேனர்‌ விழுந்ததை துஷாரர்களின்‌ 
கொம்போசையிலிருந்து உத்தர கலிங்க மன்னர்‌ 
சித்ராங்கதர்‌ அறிந்தார்‌. வீரசேனரின்‌ பாகன்‌ தேர்த்தட்டில்‌ 
எழுந்து நின்று விழிநீருடன்‌ தன்‌ சங்கை 
வெறிகொண்டவன்போல்‌ திரும்பத்‌ திரும்ப ஊதினான்‌. 
சூழ்ந்திருந்த துஷாரப்‌ படையினர்‌ “விண்ணெழுந்த வீரர்‌ 
வெல்க! துஷார வீரசேனர்‌ நிறைவுறுக! துஷாரச்‌ 
செங்கோல்‌ நீடுவாழ்க!” என்று வாழ்த்தொலி எழுப்பினர்‌. 
துஷாரர்களின்‌ படைத்தலைவர்கள்‌ பறைகளையும்‌ 
கொம்புகளையும்‌ முழக்கி கொடிகளை அசைத்து சிதறி 
சிறுகுழுக்களாக எஞ்சிய படைகளை ஒருங்கு திரட்டி 
மேலும்‌ மேலும்‌ பின்னுக்கிழுத்தபம மையப்படைக்குள்‌ 
சென்று அமைந்தனர்‌. 


சித்ராங்கதர்‌ தன்‌ உடல்‌ ஒரு பக்கம்‌ எடை மிகுந்து நிலை 
சரிந்ததுபோல்‌ உணர்ந்தார்‌. இடக்கால்‌ 
துடித்துக்கொண்டிருந்தது. ஒவ்வொரு கணமுமென 
வீரசேனரின்‌ இறப்பை தான்‌ 
எதிர்பார்த்துக்கொண்டிருப்பது அவருக்குத்‌ தெரிந்தது. 
முதலில்‌ மல்ல நாட்டு ஆகுகர்‌ விழுந்தபோது அவருள்‌ ஒரு 
திடுக்கிடலாக எழுந்தது அது. கடுங்குளிர்போல 
உடலுக்குள்‌ நிறைந்து விரல்நுனிகள்‌ அனைத்தையும்‌ 
விறைப்படையச்‌ செய்தது. பின்னர்‌ உசிநாரர்‌ 
விழுந்தபோது பற்கள்‌ இரும்பைக்‌ கடித்ததுபோல்‌ கூசின. 
விழிகள்‌ நீர்கோத்தன. இனி ஒருவர்‌, இனி ஒருவர்‌ என்று 
அவர்‌ உள்ளம்‌ சொல்கொண்டது. வீரசேனர்‌ 
விழுந்தபோது ஒரு வட்டம்‌ முழுமையடையும்‌ நிறைவை 
அடைந்தார்‌. இழுத்துக்கட்டியிருந்த சரடுகள்‌ அனைத்தும்‌ 
அறுபட உடல்‌ நிலம்‌ நோக்கி விழ விரும்பியது. 


அவருடைய படைத்தலைவன்‌ திரிசக்ரன்‌ முன்னால்‌ 
தேர்மேல்‌ எழுந்து கலிங்கப்‌ படைகளை நோக்கி 
“முன்னேறுக! முன்னேறுக!” என்று 
கூவிக்கொண்டிருந்தான்‌. அவருடைய மைந்தர்கள்‌ 
சித்ரரதனும்‌ சித்ரபாகுவும்‌ இருபுறமும்‌ தேர்களில்‌ 
போரிட்டபடி முன்னால்‌ சென்றுகொண்டிருந்தனர்‌. 
பின்னாலிருந்து முரசொலியாக சகுனியின்‌ ஆணை 
வந்தது. “கலிங்கப்‌ படை அணிபிரிய வேண்டியதில்லை. 
மூன்று கலிங்கங்களும்‌ இணைந்து வடிவை நிலை 
நிறுத்துக! பருந்து பறந்து முன்னேறட்டும்‌. நாரையின்‌ 


சிறகுகளை சிறகால்‌, உடலை உகிரால்‌ எதிர்கொள்க! 
செல்க! செல்க!” அவருக்கு வலப்பக்கமிருந்து சித்ரரதன்‌ 
“இளைய பாண்டவர்‌ நம்‌ படைகளில்‌ ஒரு பகுதியை 
முற்றழித்துவிட்டார்‌. பருந்தின்‌ கழுத்துக்குள்‌ 
ஊடுருவிக்கொண்டிருக்கிறார்‌” என்றான்‌. இடப்பக்கம்‌ 
இருந்த சித்ரபாகு “அவரால்‌ உள்ளே வர முடியாது. 
இன்னும்‌ சற்று நேரத்தில்‌ முற்றிலும்‌ 
சூழ்ந்துகொள்ளப்படுவார்‌. ஒருவேளை இன்றே 
களம்படுவார்‌” என்றான்‌. சித்ரரதன்‌ உரக்க நகைத்து 
“அணைவ தற்கு முந்தைய தழலெழுகை!” என்றான்‌. 


எச்சொற்களும்‌ அவர்‌ உள்ளத்தில்‌ பதியவில்லை. தேர்ந்த 
பயிற்சியால்‌ தன்‌ முன்வந்த அம்புகளுக்கு 
உடலொழிந்தும்‌, வில்லெடுத்து இலக்கு கூர்ந்து 
கவசங்களின்‌ இடைவெளி நோக்கி வீரர்களை வீழ்த்தியும்‌ 
முன்‌ சென்றுகொண்டிருக்கையில்‌ அவர்‌ உள்ளிருந்து 
இரு விழிகளும்‌ சிறுபறவையென்றாகி பறந்து 
மேலெழுந்து கீழே படைக்கலங்களும்‌ உடல்களும்‌ 
கொந்தளிக்கும்‌ போர்ப்பரப்பை பார்த்து திகைத்து 
தத்தளித்துக்கொண்டிருந்தன. பின்னால்‌ தன்‌ மையப்‌ 
படைகள்‌ அகன்று விலகிக்கொண்டே இருக்க அதை 
சற்றும்‌ பொருட்படுத்தாமல்‌ பீமன்‌ மேலும்‌ மேலுமென 
பருந்தின்‌ கழுத்தை வெட்டி உள்ளே 
வந்துகொண்டிருந்தான்‌. அவனுடைய சூழ்படை 
அவனிலிருந்தே வெறியை பெற்றிருந்தது. அவனைப்‌ 
போலவே உடலசைவுகள்‌. அவனுடைய அதே 
போர்க்கூச்சல்‌. பீமனே நூறென ஆயிரமென பெருகியது 
போலிருந்தது. குருதி வழியும்‌ கவசங்களுடன்‌ வில்லாலும்‌ 
கதையாலும்‌ வேலாலும்‌ கொன்று கொன்று பெருகி 
எழுந்து அணுகும்‌ அப்படையில்‌ எவர்‌ பீமன்‌ என்பதை 
ஒருகணம்‌ விழிமயங்கித்‌ தெளிந்த பின்னரே 
உணரமுடிந்தது. 


மூன்று கலிங்க நாடுகளும்‌ ஒன்றென கலந்துருவானது 
கலிங்கப்படை எனினும்‌ ஆயிரத்தவரும்‌ நூற்றுவரும்‌ 
தங்கள்‌ பழைய அடையாளங்களுடன்தான்‌ 
படைகளுக்குள்‌ திரண்டிருந்தனர்‌. மையக்கலிங்க மன்னர்‌ 
ஸ்ருதாயுஷ்‌ தன்‌ நான்கு மைந்தர்களுடன்‌ 
முகப்பிலிருந்தார்‌. அதன்‌ இடது எல்லையில்‌ தட்சிண 
கலிங்கநாட்டு மன்னர்‌ சூரியதேவர்‌ தன்‌ இளையோன்‌ 
கேதுமானுடனும்‌ ஏழு மைந்தர்களுடன்‌ படை 
நடத்தினார்‌. அவர்களிருவரையும்‌ திருஷ்டத்யும்னனின்‌ 
படைகள்‌ எதிர்கொண்டன. நாரையின்‌ கழுத்து நன்றாக 
வளைந்து மூன்று முனைகள்‌ கொண்ட அலை போலாகி 
பருந்தை வளைக்க முயன்றுகொண்டிருந்தது. பீமன்‌ 

மருதூர்‌ சாத்தன்‌ பெரும்பாணன்‌ மகன்‌ இளநாகன்‌ 
“மேலும்‌” என்று கேட்டபோது எதிரே இருந்த கற்சிலை 
புன்னகைத்தது. ஈதென்ன கற்சிலைக்கு வண்ண உடை 
என கலுழ்ந்து மூக்கைச்‌ சிந்தியபின்‌ அதை 
தொட்டுப்பார்க்க முன்னகர்ந்தபோது தரை 
பின்னோக்கிச்சென்றது. ஆகவே இன்னொரு 
தூணைப்பற்றிக்கொண்டு கால்தளர்ந்து 
அமர்ந்துகொண்டான்‌. அந்தக்‌ கற்தூணிலிருந்த 
சிலையின்‌ கை நீண்டு அவனைப்பற்றி மெல்ல 
அமரச்செய்தது. அது வியர்வையும்‌ ஈரமுமாக இருந்த 
முதிய கை. சிலையின்‌ கையைப்பற்றியபடி இளநாகன்‌ 
“மேலும்‌ ஒரு குவளை” என்று விண்ணப்பித்தான்‌. யாரோ 
பீரிட்டுச்‌ சிரித்தார்கள்‌. 

“பாணரே, தென்னவன்‌ ஆளும்‌ தொல்நிலமாம்‌ 
மதுரையைப்‌ பாடுக!” என்று வேறு யாரோ 
சொன்னார்கள்‌. “தென்வலசை வந்த பாணர்கள்‌ எவரும்‌ 
மதுரையைப்‌ பார்த்ததில்லை. மதுக்குடுவையை மட்டுமே 
பார்த்திருக்கிறார்கள்‌” என்று ஒருவன்‌ சொன்னான்‌. 
இளநாகன்‌ தலையைத்‌ தூக்கி “நான்‌ மது 
அருந்துவதில்லை... யவனர்‌ நன்கலம்‌ தந்த 
இன்கடுந்தேறல்‌ மட்டுமே சற்று அருந்தினேன்‌...” என்றான்‌. 
“எனக்கு ஒரு கிணைப்பறை கொடுங்கள்‌. அதன்‌ 
நலத்தை நவில்வேன்‌...” 


ஏன்‌ அத்தனைபேரும்‌ நகைத்துக்கொண்டிருக்கிறார்கள்‌ 
என்று இளநாகனுக்கு விளங்கவில்லை. தென்மதுரையில்‌ 
அனைவரும்‌ பேசுவதற்குப்பதில்‌ நகைக்கும்‌ வழக்கம்‌ 
உண்டுபோலும்‌ என எண்ணிக்கொண்டான்‌. “இதோ என்‌ 
சொல்‌! மேலும்‌ ஒரு குவளை யவன மது 
கொடுப்பவர்களுக்கு மருதூர்‌ சாத்தன்‌ பெரும்பாணன்‌ 
குலம்‌ அடிமை” என்று சொல்லி தரையை கையால்‌ 
இருமுறை அறைந்தான்‌. 

அப்பால்‌ ஒரு கதவு திறந்து அதன்‌ வழியாக 
பொற்சிலம்பணிந்த இரு கரும்புநிறக்‌ கால்கள்‌ 
வெளித்தெரிந்தன. அவை இரு அழகிய மணிப்புறாக்கள்‌ 


மட்டும்‌ அந்தப்‌ படைசூழ்கையின்‌ வடிவ ஒழுங்கையும்‌ 
மீறி மேலும்‌ மேலுமென நீண்டு உள்ளே வந்திருந்தான்‌. 
திருஷ்டத்யும்னனை தடுத்து நிறுத்தவும்‌ மேலும்‌ 
மேலுமென பின்னால்‌ தள்ளிக்கொண்டு செல்லவும்‌ 
கலிங்கப்‌ படைகளால்‌ இயன்றது. 


அவர்‌ விழியோட்டித்‌ திரும்பிய கணத்தில்‌ பீமனின்‌ தேரை 
நெடுந்தொலைவில்‌ கண்டார்‌. மறுகணம்‌ மிக 
அருகிலென உணர்ந்தார்‌. உள்ளம்‌ திடுக்கிட்டு வில்‌ 
கைநழுவியபோது பாய்ந்து பிடித்து அந்த 
நிலைகுலைவால்‌ இரு அம்புகள்‌ தோளிலும்‌ 
தொடையிலும்‌ தைக்க முட்டுகள்‌ மடித்து தேரில்‌ அமர்ந்து 
தலையை நன்கு குனித்து தேர்த்தட்டின்மேல்‌ 
பதித்துக்கொண்டார்‌. மூடிய விழிக்குள்‌ பீமனின்‌ 
தேர்முகப்பிலாடிய வீரசேனரின்‌ வெட்டுண்ட தலை 
அவருக்கெனவே வெட்டி வைக்கப்பட்டதுபோல்‌ 
தெரிந்தது. திறந்த உதடுகளுக்குள்‌ இரண்டு பற்கள்‌ சற்று 
எழுந்தன. கண்கள்‌ களைப்பும்‌ சலிப்பும்‌ 
கொண்டவைபோல்‌ நிலைத்திருந்தன. அவர்‌ குமட்டல்‌ 
கொண்டு வயிற்றை எக்கி வாயுமிழ்ந்தார்‌. அதுவரை 
அவர்‌ வீரசேனரின்‌ முகத்தை பலமுறை நோக்கியிருந்தார்‌, 
அது போரில்‌ ததும்பும்‌ முகங்களில்‌ ஒன்றாக இருந்தது. 
இறந்த முகம்‌. இங்கே அனைத்து முகங்களும்‌ 
இறந்தவர்களுடையவைதானா? 


அவர்‌ புண்பட்டு விழுந்துவிட்டாரென்றெண்ணி பாகன்‌ 
தேரை பக்கவாட்டில்‌ திருப்பி படைப்பெருக்குக்குள்‌ 
அமிழ வைக்க முயல தன்‌ உடலிலிருந்த அம்புகளை 
பிடுங்கி வீசியபின்‌ எழுந்து “செல்க! செல்க!” என்றார்‌ 
சித்ராங்கதர்‌. “தந்தையே!” என்று சித்ரரதன்‌ கூவினான்‌. 
“ஒன்றுமில்லை! ஒன்றுமில்லை! படை முன்செல்லட்டும்‌!” 
என்று சித்ராங்கதர்‌ கூறினார்‌. சற்று தொய்வடைந்த அவர்‌ 
படை மீண்டும்‌ ஒருங்கிணைந்து எதிரில்‌ 
வந்துகொண்டிருந்த சாத்யகியின்‌ படைகளை தடுத்தது. 
இரு படைகளும்‌ சந்தித்துக்கொண்ட முனையில்‌ 
முப்புரிகளாக வடம்‌ ஒன்று முறுகி, பின்‌ பிரிந்து, மீண்டும்‌ 
முறுகுவதுபோல உச்சப்‌ போர்‌ நிகழ்ந்தது. 
வலையினூடாக நீர்‌ என முன்னின்று பொருதிய 
தேர்வில்லவர்களின்‌ இடைவெளியினூடாக 
பரிவில்லவர்கள்‌ உள்ளே நுழைந்தனர்‌. அவர்கள்‌ 
போரிட்டு விரிய அவ்விடைவெளியினூடாக வேலேந்திய 
காலாள்படையினர்‌ வந்தனர்‌. 


அவர்களை கலிங்கத்து தேர்வில்லவர்‌ சூழ்ந்துகொண்டு 
அம்புகளால்‌ தாக்கினர்‌. தேர்கள்‌ தாக்கி அழுத்திப்‌ பிரித்த 


தேர்களை | |ரவிட படைகள்‌ சூழ்ந்துகொண்டன. கலிங்கப்‌ 
படைத்தலைவன்‌ யுதாமன்யூவை சாத்யகியின்‌ அம்பு 
தலைகொய்து சென்றது. துணைப்படைத்தலைவன்‌ 
சித்ரரூபன்‌ தேர்த்தட்டில்‌ அலறி வீழ்ந்தான்‌. அவர்களின்‌ 
துணைப்படையினர்‌ நிலைகுலைந்தபோது சாத்யகியின்‌ 
படைவீரர்கள்‌ தேர்களிலிருந்து நீள்வேல்களை ஊன்றி 
தாவி வந்து தேர்களிலேயே தொற்றிக்கொண்டு வாளால்‌ 
வெட்டி வீழ்த்தினர்‌. சினத்துடன்‌ “முன்‌ செல்க! அந்த 
யாதவனை எதிர்கொள்க! குருதிகொள்க!” என்று 
a ஆணையிட்டார்‌. அவருடைய தேர்‌ கீழே 

விழுந்து கிடந்த உடைந்த சகடங்களின்‌ மீதும்‌ 
புண்பட்டோர்‌ உடல்கள்‌ மீதும்‌ ஏறிச்‌ சரிந்து எழுந்து 
அலைகொண்டு சென்று சாத்யகிக்கு நேர்‌ முன்னால்‌ 
வந்தது. 


சாத்யகி சிரித்தபடி “வருக! இன்று கலிங்கன்‌ 
குருதிகொள்ள வேண்டுமென்பது என்‌ நூலெழுத்து 
போலும்‌!” என்றான்‌. “இன்று களத்தில்‌ சிறப்புறுவேன்‌ 
என்று நிமித்திகர்‌ உரைத்த பின்னரே 
கிளம்பியிருக்கிறேன்‌, கீழ்மகனே. அது 
இழிகுலத்தோனாகிய யாதவனுடன்‌ போர்‌ புரிந்தல்ல, 
உன்னை இங்கு ஏவிய ஷத்ரியர்களுடன்‌ 
வில்கோர்ப்பதனூடாக!” என்றார்‌ சித்ராங்கதர்‌. அவர்கள்‌ 
இருவரின்‌ அம்புகளும்‌ வானில்‌ சந்தித்தன. நாணிழுத்து 
தான்‌ விடும்‌ ஒவ்வொரு அம்பையும்‌ அவன்‌ எளிதாக 
தவிர்ப்பதை, அவன்‌ அம்புகள்‌ தன்‌ தேரிலும்‌ 
கவசங்களிலும்‌ அனற்பொறி கிளம்ப வந்து அறைவதை 
சித்ராங்கதர்‌ உணர்ந்தார்‌. மைந்தர்களை துணைக்கு 
அழைக்கவேண்டுமா என்று அவர்‌ 
எண்ணுவதற்குள்ளாகவே இரு மைந்தர்களும்‌ அவருக்கு 
இருபுறமும்‌ வந்தனர்‌. “கொல்க! கொல்க!” என்று 
கூவியபடி அவர்‌ சாத்யகியை நோக்கி அவர்களை 
ஏவினார்‌. 


சாத்யகியின்‌ கவசங்கள்‌ மேல்‌ பட்டு முனை மழுங்கி 
உதிர்ந்தன அவர்களின்‌ அம்புகள்‌. அவன்‌ நாணிழுத்து 
அம்பெடுக்க வலக்கையை சற்றே தூக்கிய 
இடைவெளியில்‌ முதல்‌ முறையாக அவர்‌ அம்பு சென்று 
அவன்‌ உடலை தைத்தது. சீற்றத்துடன்‌ பிறைஅம்பு 
ஒன்றை எடுத்து இழுத்து வலப்பக்கமாக விட்டு அவன்‌ 
சித்ரரதனின்‌ நெஞ்சை பிளந்தான்‌. அவன்‌ ஊதி 
அணைக்கப்படும்‌ சுடர்‌ என ஓசையிலாது தேர்த்தட்டில்‌ 
விழுந்தான்‌. “மைந்தா!” என்று அலறி அவர்‌ 
திரும்புவதற்குள்‌ அவருடைய தோளில்‌ சாத்யகியின்‌ 
அம்பு பாய்ந்தது. “தந்தையே, பின்னடைக! பின்னடைக!” 


என்று சித்ரபாகு கூவுவதற்குள்‌ அவன்‌ கழுத்தை 
பிறையம்பால்‌ வெட்டி தேரில்‌ வீழ்த்தினான்‌ சாத்யகி. 
சித்ராங்கதர்‌ “மைந்தர்களே!” என்று அலறியபடி வில்லை 
நழுவவிட்டு இரு கைகளையும்‌ தூக்கினார்‌. அவர்‌ 
நெஞ்சில்‌ ஓசையுடன்‌ வந்தறைந்த பேரம்பினால்‌ கவசம்‌ 
இரண்டாகப்‌ பிளந்து கீழே விழுந்தது. அடுத்த அம்பு 
நெஞ்சைப்‌ பிளப்பதற்குள்‌ பாகன்‌ புரவிகளை முழு 
ஆயம்‌ கூட்டி இழுத்து தேரை ஒடித்து திருப்பினான்‌. 
நெஞ்சுக்கென வந்த அம்பு பட்டு தூண்‌ உடைந்து தேரின்‌ 
குவைமுகடு அவர்‌ மேலேயே விழுந்தது. சாத்யகியின்‌ 
அடுத்த அம்புகளால்‌ அக்குவடு முகடும்‌ உடைந்தது. 
பாகன்‌ தேரைத்‌ திருப்பி பின்னகரச்‌ செய்து 
படைகளுக்குள்‌ அமிழ்த்தி கொண்டு சென்றான்‌. 


தன்‌ மேல்‌ விழுந்த தேர்க்குவடுக்குள்‌ உடல்‌ வளைத்து 
முழங்காலில்‌ அமர்ந்து நடுங்கிக்கொண்டிருந்தார்‌ 
சித்ராங்கதர்‌. அவர்‌ நெஞ்சு உறைந்தது போலிருந்தது. 
இத்தனை எளிதா? இத்தனை பொருளற்றதா? அவர்‌ 
உள்ளம்‌ சொல்கொண்டபோது “இவ்வளவா? 
இவ்வளவேதானா?” என வீறிட்டது. இருபுறத்திலிருந்தும்‌ 
அவர்‌ தேருக்குள்‌ பாய்ந்தேறிய காவல்வீரர்கள்‌ 
அவரைப்பற்றி பின்புறத்தினூடாக இழுத்து கீழே 
இறக்கினார்கள்‌. மரவுரி விரிப்பில்‌ அவரை இட்டு 
இருபுறமும்‌ பற்றி மேலும்‌ மேலும்‌ படைகளுக்குப்‌ 
பின்னால்‌ கொண்டு சென்றனர்‌. பின்னிலிருந்து 
“என்னாயிற்று? என்னாயிற்று?” என்று துரியோதனனின்‌ 
வினா எழுந்தது. “புண்பட்டிருக்கிறார்‌! 
புண்பட்டிருக்கிறார்‌!” என்று கலிங்கத்தின்‌ முரசுகள்‌ 
மறுமொழி சொல்லின. 


படைகள்‌ நடுவே வந்துகொண்டிருந்த மருத்துவ 
வண்டிக்குள்‌ அவரை கொண்டுசென்று படுக்க 
வைத்தனர்‌. அங்கே முன்னரே கிடந்த இளவரசர்களில்‌ 
ஒருவன்‌ இறந்துவிட்டிருந்தான்‌. அவன்‌ மூக்கில்‌ 
கைவைத்த பின்‌ மருத்துவர்‌ தலையசைக்க அவனை 
மறுபக்கத்தினூடாக கொண்டு சென்றனர்‌. பிறிதொருவன்‌ 
மெல்ல முனகியபடி தலையை 
அசைத்துக்கொண்டிருந்தான்‌. அவன்‌ வாயிலிருந்து 
மூச்சு வெம்மையான குருதிக்கொப்புளங்களாக 
வெடித்தது. அவன்‌ உடலில்‌ எழுந்த வலிப்பில்‌ திடுக்கிட்டு 
எழப்போகிறவன்‌ என தோன்றினான்‌. வழிந்த குருதி 
வண்டியின்‌ விளிம்பில்‌ மழைநீர்‌ என சொட்டியது. 
சித்ராங்கதர்‌ அக்குருதி மேலேயே படுக்க வைக்கப்பட்டார்‌. 
வெங்குருதி உடலில்‌ பட்டதும்‌ விழிப்பு கொண்டு 
“மைந்தா! மைந்தா!” என்று கூவினார்‌. “இது களம்‌, அரசே. 


சற்று உளம்கூருங்கள்‌” என்று ஏவலன்‌ சொன்னான்‌. 


மருத்துவர்‌ அவர்‌ தலையைப்பற்றி சற்றே தூக்கி 
இளஞ்சூடான மதுவை அவர்‌ வாயில்‌ விட்டார்‌. 
பாலையில்‌ கைவிடப்பட்டவன்‌ நீரை என வாய்நீட்டி 
அதை அள்ளி இழுத்து அவர்‌ அருந்தினார்‌. ஒவ்வொரு 
துளியும்‌ உடல்‌ முழுக்கச்‌ சென்று தசைகளை 
உயிர்கொள்ளச்‌ செய்தது. வயிற்றுக்குள்‌ உலை ஒன்று 
பற்றிக்கொள்வதுபோல. குருதியிலோடும்‌ அமிலத்தை 
உணர்ந்தபம கண்களை மூடி உள்ளே சுழன்ற 
ஒளிப்புள்ளிகளை பார்த்துக்கொண்டு படுத்திருந்தார்‌. 
மருத்துவர்‌ அவர்‌ உடலிலிருந்து அம்புகளை பிடுங்கினர்‌. 
அவை அசைந்தபோது நரம்புகள்‌ வலிகொண்டு சுருண்டு 
அதிர்ந்தன. அகன்றபோது புண்வாய்‌ அனல்‌ என 
எரிந்தது. அவற்றின்‌ மேல்‌ மருந்தும்‌ மெழுகும்‌ வைத்து 
மரவுரியால்‌ இறுக்கிக்கட்டினர்‌. இரு இடங்களில்‌ அம்பு 
கிழித்த தசையை குதிரைவால்‌ மயிரால்‌ இழுத்துக்கட்டி 
அவற்றுக்கு மேல்‌ மரவுரிச்‌ சுற்று அமைத்தனர்‌. அவர்‌ 
மூக்கில்‌ புகைக்குடுவையை வைத்து “அகிபீனா...” 
என்றார்‌ மருத்துவர்‌. ஆழ இழுத்து தன்‌ நெஞ்சை 
நிரப்பிக்கொண்டார்‌. புகை எரிந்துகொண்டிருந்த 
உள்ளுடலுக்குள்‌ குளிர்ந்த மழைமுகில்போல கடந்து 
சென்றது. 


[ந।agelசித்ராங்கதர்‌ மெல்ல வெம்மையான நீரில்‌ 
அமிழ்ந்துகொண்டிருப்பதைப்போல்‌ உணர்ந்தார்‌. 
இருபுறத்திலிருந்தும்‌ நீர்‌ அவருடலை வருடியபடி 
மேலெழுந்தது. நீர்‌ விளிம்பு ஆடை தைக்க வந்த பீதனின்‌ 
மென்பட்டு நூல்போல்‌ அவருடைய தோலைத்‌ தொட்டு 
அளந்து மேலெழுந்தது. இன்னும்‌ சற்று எஞ்சியுள்ளது. 
தொடைகளில்‌, வயிற்றில்‌, முகத்தில்‌... மூக்கு 
முழுகுகையில்‌ இந்த இனிய பெருக்கில்‌ அமிழ்வேன்‌. 
இதில்‌ கரைந்து மறைவேன்‌. மிக அருகே துரியோதனனின்‌ 
குரல்‌ எழுந்தது. “தங்கள்‌ வருகையை நான்‌ 
எதிர்பார்க்கவில்லை, கலிங்கரே!” அவனுடைய 
அவையில்‌ அவர்‌ அமர்ந்திருந்தார்‌. துரியோதனன்‌ 
அரசர்களுக்குரிய பீடத்தில்‌ அமர்ந்திருக்க அவனுக்குப்‌ 
பின்னால்‌ துச்சாதனன்‌ நின்றான்‌. அறையின்‌ மறு 
எல்லையில்‌ துர்மதனும்‌ துர்முகனும்‌ நின்றிருந்தார்கள்‌. 
சாளரத்தோரமாக பானுமதி நின்றாள்‌. அவருக்குப்‌ 
பின்னால்‌ மைந்தர்கள்‌ இருவரும்‌ சுவர்‌ ஓரமாக நின்றனர்‌. 


அவ்வினாவுக்கான விடையை கலிங்கத்திலிருந்து தன்‌ 
படையுடன்‌ கிளம்புவதற்கு முன்னரே அவர்‌ நூறுமுறை 
எண்ணியிருந்தார்‌. பயணம்‌ முழுக்க அத்தருணத்தை 


பலநூறுமுறை நடித்திருந்தார்‌. ஆகவே இயல்பாக “இது 
என்‌ கடமை. அரசர்கள்‌ கடமைக்கு கட்டுப்பட்டவர்கள்‌” 
என்று கூறினார்‌. அத்தருணத்திற்குரியது அச்சொல்‌ 
ஆயினும்‌ அது ஒலித்ததுமே எத்தனை பொய்யானது 
என்று தோன்றியது. துரியோதனன்‌ அந்த 
முறைமைச்சொற்களால்‌ சற்றே எரிச்சலுற்றவன்போல 
முகக்குறி காட்டி உடனே புன்னகைத்து “ஆம்‌, நாம்‌ 
பிறப்பதற்கு முன்னரே ஆற்றவேண்டியவையும்‌ 
அடிபணியவேண்டியவையும்‌ எதிர்க்கவேண்டியவையும்‌ 
வகுக்கப்பட்டுவிட்டன. பிறப்பு முதல்‌ இறப்பு வரை 
எழுதப்பட்ட பிறகே அரசன்‌ பிறக்கிறான்‌ என்று 
நிமித்திகர்கள்‌ கூறுவதுண்டு” என்றான்‌. அவன்‌ 
சொல்வதும்‌ அணிச்சொல்‌ என்று உணர்ந்தாலும்‌ அவர்‌ 
உடல்‌ மெல்ல தளர்ந்தது. 


கைகளை பீடத்தின்‌ கைப்பிடி மேல்‌ வைத்து சற்றே 
சாய்ந்து “மெய்‌. ஆயினும்‌ அந்தந்த தருணங்களில்‌ பெரும்‌ 
மனக்கொதிப்பை அடைகிறோம்‌. நான்‌ பொய்யுரைக்க 
விரும்பவில்லை. என்‌ அரண்மனைக்குள்‌ புகுந்து 
மணத்தன்னேற்பு அன்றே என்‌ மகளிரை நீங்கள்‌ 
சிறைபிடித்துச்‌ சென்றதை பல ஆண்டுகள்‌ என்னால்‌ 
மறக்க இயலவில்லை. ராஜபுரம்‌ அந்த அடியிலிருந்து 
மீளவேயில்லை. நாங்கள்‌ ஆற்றலற்றவர்கள்‌ என்பது 
நிறுவப்பட்டது. ஆகவே எங்கும்‌ மதிப்பில்லாதவர்கள்‌ 
னோம்‌. ஆனால்‌ அஸ்தினபுரி படைத்துணை 
செய்யக்கூடும்‌ என்பதனால்‌ மட்டுமே தாக்கப்படாமல்‌ 
இதுவரை கடந்துவந்தோம்‌” என்றார்‌ சித்ராங்கதர்‌. 
“அஸ்தினபுரியுடன்‌ போர்கொண்டெழுவதற்கு 
எவ்வகையிலும்‌ ஆற்றல்‌ உடையதல்ல ராஜபுரம்‌ 
என்பதனால்‌ மட்டுமே அங்கு ஒடுங்கியிருந்தேன்‌. 
இயலாதவனின்‌ நெஞ்சிலெழும்‌ வஞ்சம்‌ எத்தனை 
கொடிதென்பதை ஒவ்வொரு நாளும்‌ உணர்ந்தேன்‌. 
முற்றிய நஞ்சு நாகத்தையே எரிக்கும்‌ என்பார்கள்‌.” 


துரியோதனன்‌ “கலிங்கரே, நான்‌ பிறப்பதற்கு முன்னரே 
இந்த ஆடற்களம்‌ முடிவாகிவிட்டது. இன்று 
அணுகியிருக்கும்‌ இப்போர்‌ என்‌ மூதன்னை சத்யவதியின்‌ 
ஆட்சிக்காலத்திலேயே முனை கொள்ளத்தொடங்கியது 
என அறிக! சென்ற மூன்று தலைமுறைகளாக 
பாரதவர்ஷத்தில்‌ நிகழ்ந்தவை அனைத்தும்‌ இப்போருக்கு 
அணிதிரட்டுவது மட்டுமே. நான்‌ இயற்றியதும்‌ அவ்வணி 
திரட்டலில்‌ ஒரு நிகழ்வுதான்‌” என்றான்‌. எங்கிருந்தென்று 
அறியாமல்‌ உளக்கொதிப்பொன்று எழுந்து அவர்‌ 
முகத்தை இறுக வைத்தது. பற்கள்‌ கிட்டிக்க சில 
கணங்களில்‌ முறுகிய கைகளை ஒவ்வொன்றாக 


விடுவித்து உடலை தளரவைத்து அதனூடாக 
உள்ளத்தை இயல்பாக்கி செயற்கையாக உதடுகளை 
புன்னகைக்கென விரித்தார்‌. முகத்தசைகள்‌ 
புன்னகைபோல்‌ ஆனால்‌ எவ்வண்ணமோ உள்ளத்திலும்‌ 
சொற்களிலும்‌ அப்புன்னகை குடியேறுவதை அவர்‌ 
பயின்றிருந்தார்‌. 


“ஆம்‌, பாரதவர்ஷத்தின்‌ அரசர்கள்‌ அனைவருமே 
மாபெரும்‌ நாற்களப்‌ படைக்களத்தின்‌ கருக்களாகவே 
நின்றுள்ளனர்‌. தாங்கள்‌ என்‌ மகளை கவர்ந்து வந்தது 
இயல்பென்றே எனக்கு தோன்றுகிறது. ஆனால்‌...” 
என்றதுமே துரியோதனனின்‌ கண்களில்‌ வந்த 
மாற்றத்தை அவர்‌ கண்டார்‌. அத்தருணத்தில்‌ அது 
அவருக்கு உவகையளித்தது. அவனுடைய உள்ளத்தின்‌ 
மிக நுண்ணிய பகுதியொன்றை 
கண்டடைந்துவிட்டவர்போல்‌ அங்கே தன்‌ சொற்களை 
ஆழக்‌ குத்தினார்‌. “சிறுகுடியினனாகிய 
சூதனொருவனுக்கு என்‌ மகள்‌ துணைவியானதை 
மட்டும்தான்‌ இத்தருணத்தில்‌ என்னால்‌ ஏற்க 
இயலவில்லை” என்றார்‌. 

னால்‌ அவர்‌ எண்ணியதுபோல துரியோதனன்‌ 
சினந்தெழவில்லை. துச்சாதனன்‌ உடலில்‌ மட்டும்‌ 
எதையோ சொல்ல வருபவன்போல்‌ ஓர்‌ அசைவு 
வெளிப்பட்டது. துரியோதனன்‌ “ஆம்‌, உங்களை 
புரிந்துகொள்கிறேன்‌. ஆயினும்‌ அங்க நாட்டின்‌ கலிங்க 
அரசி பெற்ற இளமை ந்தர்‌ இன்று பெருவீரர்களாக 
வளர்ந்து நின்றிருக்கிறார்கள்‌. வருங்காலங்களில்‌ 
அவர்கள்‌ பாரதவர்ஷத்தின்‌ பெருநிலங்களை 
ஆள்வார்கள்‌ என்று நிமித்திகர்கள்‌ கூறியிருக்கிறார்கள்‌” 
என்றான்‌. சித்ராங்கதர்‌ எண்ணிச்‌ சொல்லெடுத்து 
“அவர்களைப்பற்றிய செய்திகளை நான்‌ கேட்பதுண்டு. 
சின்னாட்களுக்கு முன்‌ ஒருமுறை அவர்களுடைய 
ஓவியங்களை கொண்டுவந்து காட்டினார்கள்‌. 
அழகர்கள்‌. என்‌ அரசி அவற்றை நோக்கி விழிநீர்‌ 
உகுத்தாள்‌” என்றார்‌. 


துரியோதனன்‌ “இன்னும்‌ தருணம்‌ உள்ளது. தாங்கள்‌ 
இங்கு தேடி வந்தது ஒரு தொடக்கம்‌ என்று அமையட்டும்‌. 
உங்கள்‌ தோள்கள்‌ பெயர்மைந்தரை 
அணைத்துக்கொள்ளும்‌ தருணத்தை காத்திருக்கிறேன்‌” 
என்றான்‌. சித்ரரதன்‌ சினத்துடன்‌ “அவர்கள்‌ 
மாவீரர்களாக இருக்கலாம்‌. நிமித்திகர்‌ சொற்படி நாளை 
இப்பாரதவர்ஷத்தின்‌ மீது அவர்களின்‌ கொடியும்‌ 
பறக்கலாம்‌. சூதனின்‌ குருதி என்பது மட்டும்‌ மாறாது. 


கலிங்கம்‌ ஒருபோதும்‌ அவர்களை ஏற்காது” என்றான்‌. 
சித்ராங்கதர்‌ அவனை திரும்பிப்பார்த்துவிட்டு த 
கலிங்கம்‌ தன்‌ குலப்‌ பெருமையை ஒருபோதும்‌ விட்டுத்தர 
இயலாது” என்றார்‌. 


பானுமதி புன்னகையுடன்‌ “அதை புரிந்துகொள்ள 
இயல்கிறது, கலிங்கரே. தீர்க்கதமஸின்‌ குருதியில்‌ பிறந்த 
கலிங்கக்‌ கொடிவழியினருக்கு என்றுமே தொல்குடி 
ஷத்ரியர்களின்‌ மதிப்பும்‌ அவைப்படமும்‌ இருந்ததில்லை. 
உங்கள்‌ முன்னோர்கள்‌ செய்த அஸ்வமேதமும்‌ 
ராஜசூயமுமே ஷத்ரியத்‌ தகுதியை 
ஈட்டியளித்திருக்கின்றன. அதை விட்டுவிடுவதென்பது 
அருஞ்செல்வத்தை கையளிப்பது போன்றது” என்றாள்‌. 
“ஆனால்‌ அங்கர்‌ எண்ணினால்‌ மும்முறை 
அஸ்வமேதமும்‌ ராஜசூயமும்‌ செய்ய இயலும்‌. அவர்‌ 
மைந்தருக்கு அது இன்னும்‌ எளிது. மிக விரைவிலேயே 
நீங்கள்‌ சென்று அமரும்‌ அவைகளில்‌ மிகச்‌ சிறந்ததாக 
அங்கம்‌ அமையும்‌. அன்று அவர்களின்‌ பொருட்டு 
உங்களுக்கு நீங்கள்‌ விழையும்‌ அவைப்பீடமும்‌ 
கிடைக்கக்கூடும்‌. அதுவரை பொறுத்திருக்கலாம்‌ 
என்றாள்‌. 


அவள்‌ சொன்னதன்‌ உட்குறிப்புகள்‌ அனைத்தையும்‌ 
புரிந்துகொள்வதற்கு முன்னரே சித்ரரதன்‌ “அப்போது 
பார்ப்போம்‌. அவைப்பீடம்‌ ஈட்டுவது வரை எவரும்‌ 
புறத்தோரே” என்றான்‌. சலிப்புடன்‌ தலையசைத்த 
சித்ராங்கதர்‌ “இவ்வண்ணம்‌ சொற்போரிடும்பொருட்டு 
நான்‌ இங்கு வரவில்லை. என்ன செய்யலாம்‌ என்று 
எங்கள்‌ அவைகூடி எண்ணினோம்‌. என்‌ பேரமைச்சர்‌ 
சொன்னது இதுதான்‌. கலிங்கர்களுக்கு இரு வாய்ப்புகளே 
உள்ளன. பாண்டவர்‌ தரப்பில்‌ நான்‌ செல்வேனென்றால்‌ 
எனது ஷத்ரியக்‌ குலப்பெருமையை இழந்தவனாவேன்‌. 
மண்வென்று முடிகொண்ட குடியனைத்துக்கும்‌ ஷத்ரிய 
நிலை வேண்டுமென்று நின்றிருக்கிறார்‌ இளைய யாதவர்‌. 
அதை ஏற்று கிராதருடனும்‌ நிஷாதருடனும்‌ இணை அமர 
என்னால்‌ இயலாது” என்றார்‌. 


அவருக்கு தான்‌ சொல்வது சரியான சொற்கள்தானா 
என்னும்‌ ஐயம்‌ எழுந்தது. ஆயினும்‌ நிறுத்தமுடியவில்லை. 
“தென்கலிங்கமும்‌ மையக்‌ கலிங்கமும்‌ இங்கு வந்து 
சேர்ந்திருக்கையில்‌ நான்‌ என்‌ படைகளுடன்‌ 
அவர்களுக்கெதிராக நின்றிருக்க வேண்டியிருக்கும்‌. 
மையக்கலிங்க அரசர்‌ என்‌ தந்தை. தென்கலிங்கத்து 
சூரியதேவர்‌ என்‌ தமையன்‌. மூன்று கலிங்கங்களும்‌ 
முன்பு பிரிந்தது வணிகப்போட்டியால்‌. நாங்கள்‌ ஒரே 


குருதி, ஒரே கொடிவழி. ராஜபுரத்தின்‌ பெரும்‌ செல்வத்தை 
கலிங்கம்‌ கொண்டுசெல்கிறது என்பதே தனிநாடாக 
மாறவேண்டுமென்ற எண்ணத்தை உருவாக்கியது. 
அவ்வண்ணமே தண்டபுரமும்‌ எண்ணியிருக்ககூடும்‌. 
ஆனால்‌ இன்று தோன்றுகிறது, அதைவிட 
முதன்மையானது எங்கள்‌ உள்ளத்தில்‌ மகதம்‌ 
விளைவித்த திரிபு என்று. முன்பு பிருஹத்ரதரும்‌ பின்னர்‌ 
ஜராசந்தரும்‌ தங்கள்‌ சூழ்ச்சிகளினூடாக தந்தைக்கு 
மைந்தரை எதிரியாக்கினர்‌. எங்கள்‌ நாட்டை மூன்றெனப்‌ 
பகுத்தனர்‌. மூன்றுடனும்‌ நல்லுறவிலும்‌ இருந்தனர்‌. 
ஆனால்‌ எத்தருணத்திலும்‌ மகதத்தின்‌ 
படைவல்லமையை எதிர்கொள்ளும்‌ ஆற்றல்‌ 
கொண்டதாக கலிங்கம்‌ இருந்ததில்லை. தாம்ரலிப்தி 
இல்லாமல்‌ மகதத்தின்‌ வணிகம்‌ இல்லை. ஆனால்‌ 
தாம்ரலிப்தியில்‌ கலிங்கம்‌ கொள்ளும்‌ சுங்கத்தைவிட 
பன்னிரு மடங்கு சுங்கத்தை ராஜகிருஹத்திலும்‌ 
பாடலிபுரத்திலும்‌ மகதம்‌ ஈட்டிக்கொண்டிருந்தது. 
ராஜபுரம்‌ இல்லையேல்‌ விதர்ப்பமும்‌ விராடமும்‌ வாழ 
இயலாது. ஆனால்‌ அவர்கள்‌ உவந்தளிக்கும்‌ 
கொடையினால்‌ வாழ்பவர்களாகவே இத்தனை காலமும்‌ 
வாழ்ந்தோம்‌. இனியாகிலும்‌ நாங்கள்‌ மூவரும்‌ 
ஒருங்கிணைந்தாக வேண்டும்‌.” 


“கலிங்கம்‌ ஒன்றுபட்டு எழவேண்டுமெனில்‌ 
இப்போருக்குப்‌ பின்னரே அது இயலும்‌. ஆகவே இங்கு 
வரலாம்‌ என்று முடிவெடுத்தேன்‌. தந்தையை நேரில்‌ 
சந்திப்பது கடினம்‌ என்றாலும்‌ எனக்கு வேறுவழி 
இருக்கவில்லை.” அதுவரை இருந்த அனைத்து 
சொற்கட்டுப்பாடுகளையும்‌ இழந்து சித்ராங்கதர்‌ 
சொன்னார்‌ “மெய்‌, எனக்கு இம்முடிவு எளிதானதாக 
இருக்கவில்லை. என்‌ உடல்‌ ஆயிரம்‌ முட்களில்‌ 
சிக்கியிருப்பதாகவே உணர்ந்தேன்‌. ஒவ்வொன்றையாக 
குருதி வழிய கிழித்து முன்னகர வேண்டியிருந்தது.” அவர்‌ 
குரல்‌ மாறுபட்டது. அறியாமல்‌ கை நெஞ்சில்‌ பதிந்தது. 
“என்‌ இரு மகள்களின்‌ வாழ்வும்‌ அழிந்தது. ஒருத்தி இங்கே 
சித்தம்‌ பிறழ்ந்து சிறையிருக்கிறாள்‌. பிறிதொருத்தி 
பிச்சியென எங்கோ அலைந்துகொண்டிருக்கிறாள்‌. 
இருவரையும்‌ குழவிகளாகக்‌ கண்ட அந்நாட்களை நான்‌ 
இன்னும்‌ மறக்கவில்லை. தந்தையென்று உங்கள்‌ இரு 
அரசுகளுக்கும்‌ மேல்‌ நான்‌ கொண்ட வஞ்சம்‌ என்‌ 
உள்ளத்திலிருந்து இன்னும்‌ அழியவில்லை. ஆயினும்‌ 
எனக்கு வேறு வழியில்லை. என்‌ மைந்தர்கள்‌ மூன்று 
கலிங்கமும்‌ ஒன்றாக வேண்டுமென்று கூறினார்கள்‌. என்‌ 
அமைச்சர்கள்‌ வலியுறுத்தினார்கள்‌. அதன்‌ பொருட்டே 


கிளம்பினேன்‌” என்றார்‌. 


அவர்‌ உதடுகள்‌ துடிக்க கண்களிலிருந்து நீர்‌ வழியத்‌ 
தொடங்கியது. வெறும்‌ முதியவராக மாறி கைநீட்டி “என்‌ 
மகள்‌! இங்கு அவள்‌ எதை அடையவில்லை? எதனால்‌ 
அப்படி உடைந்தாள்‌?” என்றார்‌. துரியோதனன்‌ 
விழிதாழ்த்தி மெல்ல உடலை அசைத்து “நான்‌ ஒன்றும்‌ 
சொல்வதற்கில்லை, கலிங்கரே. அதுவும்‌ என்‌ ஊழின்‌ ஒரு 
பகுதி என்று உணர்கிறேன்‌. எந்தை தன்‌ துணைவியரின்‌ 
பெண்‌ பழி கொண்டவர்‌. அவர்‌ கொள்ளும்‌ துயரமும்‌ 
கொள்ளவிருப்பதும்‌ அதற்கான விலை. நானும்‌ 
அவ்வாறே. இப்புவியிலோ விண்ணிலோ அதன்‌ 
பொருட்டு நான்‌ பிழையீடு செய்கிறேன்‌” என்றான்‌. 
சித்ராங்கதர்‌ விம்மலோசை எழுப்பி அழுதார்‌. சித்ரரதன்‌ 
சீற்றத்துடன்‌ அவர்‌ தோளைத்‌ தொட்டு குரலைத்‌ தாழ்த்தி 
“தந்தையே” என்றான்‌. 


துரியோதனன்‌ “அரசே, இப்போது நான்‌ அதன்‌ பொருட்டு 
தங்களிடம்‌ என்ன சொல்ல வேண்டும்‌? தங்கள்‌ அடிமேல்‌ 
என்‌ தலையை வைத்து பொறுத்தருளும்படி 
கோரவேண்டுமெனில்‌ அவ்வாறே செய்கிறேன்‌” என்றான்‌. 
சித்ரபாகு எழுந்து “வேண்டாம்‌, அரசே. தங்கள்‌ கீழ்‌ 
படைநிரத்தவே வந்துள்ளோம்‌. எளிய தந்தையென 
உணர்வுகளை காட்டலாகாது என்று சொல்லியே 
அழைத்து வந்தோம்‌. அவருக்கு தன்‌ சொற்கள்‌ மேல்‌ 
முழுதாள்கை இல்லை” என்றான்‌. அவன்‌ கையைத்‌ 
தட்டியபடி முன்சாய்ந்து சித்ராங்கதர்‌ கூவினார்‌ “ஆம்‌, 
நான்‌ அரசனல்ல. வெறும்‌ தந்தை. என்ன ஆயிற்று என்‌ 
மகளுக்கு? அங்கனின்‌ துணைவி எதை இழந்தாளென்று 
நான்‌ உணர்கிறேன்‌. அவள்‌ உளத்தமர்ந்தவன்‌ அனைத்து 
அவைகளிலும்‌ தலைநிமிர்ந்து நிற்கும்‌ பேரரசன்‌. அவள்‌ 
அடைந்ததோ இழிவன்றி பிறிதொன்றை அறியாத சூதன்‌. 
அஸ்தினபுரியின்‌ பேரரசனுக்குத்‌ துணைவியாக 
வந்தவளுக்கென்ன?” 


பானுமதி “ஏனெனில்‌ அவள்‌ இரண்டாமவள்‌” என்றாள்‌. 
அவள்‌ குரல்‌ அடைத்திருந்தமையால்‌ எவரோ 
பேசுவதுபோல்‌ ஒலித்தது. சித்ராங்கதர்‌ திறந்த வாயுடன்‌ 
ஒருகணம்‌ திகைத்து அவளை பார்த்தார்‌. அவர்‌ 
கன்னங்களில்‌ விழிநீர்‌ பரவி தாடி மீது நீர்த்துளிகள்‌ 
நின்றன. தலை ஆடிக்கொண்டிருந்தது. பின்னர்‌ மூச்சு 
சீறி, தொண்டையைக்‌ கனைத்து “ஆனால்‌ அது 
அரசகுடியினருக்கு இயல்பானதே” என்றார்‌. பானுமதி 
“அவ்வரசர்கள்‌ புரிந்துகொள்ள எளியவர்கள்‌” என்றாள்‌. 
சித்ராங்கதர்‌ புருவம்‌ சுருங்க பானுமதியை நோக்கினார்‌. 


பானுமதி “தெய்வம்‌ அமர உறுதியான கருங்கல்லால்தான்‌ 
பீடம்‌ அமைப்பார்கள்‌, கலிங்கரே” என்றாள்‌. 
ஒருகணத்தில்‌ அனைத்தும்‌ புரிந்துவிட சித்ராங்கதர்‌ 
தளர்ந்து பீடத்தில்‌ மீண்டும்‌ சாய்ந்தார்‌. 
சிலகணங்களுக்குப்‌ பின்‌ நீண்ட பெருமூச்சுடன்‌ மீண்டு 
வந்து “ஆம்‌, அதற்கொன்றும்‌ செய்வதற்கில்லை. அதற்கு 
மானுடர்‌ எவரும்‌ எதுவும்‌ செய்வதற்கில்லை” என்றார்‌. 


“பொறுத்தருளும்படி கோருகிறேன்‌. பிறிதொன்றும்‌ நான்‌ 
சொல்வதற்கில்லை” என்றான்‌ துரியோதனன்‌. சித்ரரதன்‌ 
“இதை இனிமேல்‌ பேச வேண்டியதில்லை, அரசே. இன்று 
அவையில்‌ மூன்று கலிங்க அரசர்களும்‌ ஒன்றென 
அமர்ந்திருக்கவேண்டும்‌. நாங்கள்‌ இப்படைப்பெருக்கில்‌ 
ஒற்றைக்கொடியுடன்‌ நின்று பொருத வேண்டும்‌” 
என்றான்‌. “இளவரசே, உண்மையில்‌ மையக்கலிங்க அரசர்‌ 
ஸ்ருதாயுஷ்‌ அதை முன்னரே கூறியிருந்தார்‌. தன்‌ 
மைந்தருடன்‌ ஒன்றாகவேண்டும்‌ என்று அவர்‌ 
விரும்பினார்‌. தென்கலிஙகத்தின்‌ சூரியதேவருக்கும்‌ 
மாற்றுக்‌ கருத்தில்லை. அவர்களிடையே பெரும்‌ 
பிளவென ஏதுமில்லை.அவர்களிருவரும்‌ படைகளை 
இணைப்பதைப்பற்றி சில நாட்களாகவே பேச்சு 
நடந்துவந்துள்ளது. உத்தர கலிங்கத்திலிருந்து தாங்கள்‌ 
இங்கு வருவீர்கள்‌ என்பது மட்டுமே எங்களால்‌ 
எதிர்பாராததாக இருந்தது” என்று துரியோதனன்‌ 
சொன்னான்‌. 


மூச்சுத்‌ திணறுவதுபோல்‌ உணர அவர்‌ திரும்பி 
அருகிலிருந்த சித்ரரதனிடம்‌ மூச்சு திணறுகிறது என்றார்‌. 
ஆனால்‌ அவன்‌ இறந்த உடலுடன்‌ அமர்ந்திருந்தான்‌. 
நோக்கு நிலைத்திருந்தது. “என்ன ஆயிற்று உனக்கு?” 
என்று சித்ராங்கதர்‌ கேட்டார்‌. அவன்‌ உடல்‌ பீடத்தில்‌ 
பக்கவாட்டில்‌ சரிந்தது. பீடத்தின்‌ கீழே குருதி பெருகி 
வழிந்து அறையிலிருந்து வழிந்தோடுவதை அவர்‌ 
கண்டார்‌. “மைந்தா” என்று அலறியபடி எழுந்து அவன்‌ 
தோளை பற்றிக்கொண்டதும்‌ விழித்துக்கொண்டார்‌. 
குருதிப்‌ பெருக்கொன்றில்‌ அவர்‌ 
மூழ்கிக்கொண்டிருந்தார்‌. மூக்கும்‌ கண்களும்‌ மூழ்கின. 
தொண்டையில்‌ குருதியின்‌ உப்பு. இரு கைகளாலும்‌ அந்த 
வெம்மை கொண்ட நீர்ப்பரப்பை அளைந்து நீந்தி 
முகத்தை மேலே தூக்கினார்‌. கைகளால்‌ உந்தி எழுந்து 
அமர்ந்தார்‌. அவர்‌ அருகே அந்த இளவரசன்‌ இறந்து 
மூக்கில்‌ எஞ்சிய குருதிக்குமிழி அசைவிலாது நிற்க 
விழிமலைத்துக்‌ கிடந்தான்‌. மருத்துவர்‌ 
“ஓய்வுகொள்ளுங்கள்‌, அரசே. உங்களை பாடிவீட்டுக்கு 
கொண்டு செல்ல தேர்‌ வந்திருக்கிறது” என்றார்‌. “இல்லை, 


போல தத்தித்‌ தத்தி அருகணைந்தன. இளநாகன்‌ 
கைகளை நீட்டி அவற்றை தொட முயல அவை 
பின்னகர்ந்து இனிய சிரிப்பொலி எழுந்தது. “பாணரே, 
எழுக! மருதூர்‌ பெரும்பாணர்‌ இப்படி இரண்டு குவளை 
யவனமதுவுக்காக மண்ணில்‌ நீந்தலாமா?” என்று 
பெண்குரல்‌ எழுந்தது. வாயைத்‌ துடைத்து கண்களை 
இருமுறை கொட்டியபடி இளநாகன்‌ தலைதூக்கினான்‌. 


அவளைக்‌ கண்டதும்‌ அனைத்து மயக்குகளும்‌ விடுபட்டு 
விலக கையூன்றி எழுந்து தூணில்‌ சாய்ந்தமர்ந்து “சற்று 
பயணக்களைப்பு. பிறிதொன்றில்லை” என்றான்‌. மதுரை 
செழியன்‌ அவைப்பரத்தை நறுங்கோதை தன்‌ 
சிறுவெண்பற்கள்‌ தெரிய நகைத்து “சற்று புளித்த மோர்‌ 
அருந்துங்கள்‌ பாணரே, சொல்மகள்‌ தங்கள்‌ நாவில்‌ 
நிற்கமுடியாது வழுக்குகிறாள்‌” என்றாள்‌. 


இளநாகன்‌ நகைத்து “ஆம்‌, அது உன்‌ கைகளில்‌ இருந்து 
என்னிடம்‌ சேர வரும்‌ பொன்மகளைக்‌ கண்டு அவள்‌ 
கொள்ளும்‌ பிணக்கு” என்றான்‌. கோதை முகம்‌ தூக்கி 
உரக்க நகைத்துக்கொண்டு “எழுந்து பீடத்தில்‌ 
அமருங்கள்‌ இளம்பாணரே. இங்கே எவரும்‌ குடுமியால்‌ 
நடப்பதில்லை” என்றாள்‌. 


இளநாகன்‌ எழுந்து தன்‌ தலையை நான்குமுறை 
கைகளால்‌ தட்டினான்‌. நறுங்கோதையின்‌ சேடிப்பெண்‌ 
கொண்டுவந்து தந்த புளித்த மோரை சற்று உண்டபின்‌ 
பின்னால்‌ அசைந்துசென்று பீடத்தில்‌ 
அமர்ந்துகொண்டான்‌. “பாணரே, தங்கள்‌ சொல்நலம்‌ 
இப்போது தேவையாகிறது. வடபுலத்துப்‌ பாணர்‌ குழு 
ஒன்று சற்று நேரத்தில்‌ இங்கு வரவிருக்கிறது. 
அவர்களிடம்‌ வடமொழி கேட்டு தென்தமிழ்‌ உரைக்கவே 
நான்‌ நாத்திறன்‌ மிக்க ஒருவரை தேழூயிருந்தேன்‌...” 
என்றாள்‌. 


“வடபுலத்துப்பாணர்‌ ஏன்‌ பரத்தையர்‌ இல்லம்‌ 
தேடிவரவேண்டும்‌? அரசவைக்குச்‌ செல்ல 
வழியறியாரோ?” என்றான்‌ இளநாகன்‌. “அரசவைக்கு 
அவர்களை நானே இன்று மாலை அழைத்துச்செல்வேன்‌. 
அதுவரை இங்கே அவர்கள்‌ நீராடி உணவுண்டு 
ஓய்வெடுப்பார்கள்‌” என்றாள்‌ நறுங்கோதை. 


திண்ணையில்‌ இருந்த முதுபாங்கன்‌ “கூடவே மதுரை 
தென்வீதி தலைக்கோலி மருதி மகள்‌ நறுங்கோதையின்‌ 
கூந்தல்மணத்தையும்‌ அவர்கள்‌ தங்கள்‌ சொற்களில்‌ 
கொண்டு சென்று பரப்புவார்கள்‌” என்றான்‌. பிற 


என்‌ தேர்‌ ஒருங்கட்டும்‌. என்னால்‌ போர்புரிய முடியும்‌. 
நான்‌ களம்‌ மீள்கிறேன்‌” என்று சித்ராங்கதர்‌ சொன்னார்‌. 


வெண்முரசு விவாதங்கள்‌ தளம்‌ 

[i௱age]“போர்‌ என்பது போர்‌ மட்டுமே” எனும்‌ சொல்‌ 
எத்தொடர்பும்‌ இன்றி சித்ராங்கதரின்‌ உள்ளத்தில்‌ எழுந்து 
ஊழ்கநுண்சொல்லென மீண்டும்‌ மீண்டும்‌ ஒலித்தது. 
போர்‌ என்பது போர்‌ மட்டுமே. இழப்பு அல்ல, இறப்பு 
அல்ல, வெற்றியோ தோல்வியோ அல்ல, துயரமும்‌ 
களிப்பும்கூட அல்ல, போர்‌ மட்டுமே. போருக்கெனவே 
அது நிகழ்கிறது. போரென்று மட்டும்‌ நிகழ்கிறது. 
போரென்று மட்டுமே எஞ்சுகிறது. பிறிதொன்றல்ல. 
போர்க்கலை பயின்ற நாட்களில்‌ ஆசிரியர்‌ உத்தபாகு 
கூறிய வரி அது. பின்‌ எத்தனையோ முறை அவர்‌ அதை 
சொன்னதுண்டு. பிறர்‌ ஆற்றிய போர்களைப்பற்றி 
பேசுகையில்‌, காவியங்களின்‌ போர்களைப்பற்றி 
சொல்லாடுகையில்‌. அது மானுடன்‌ தனக்கென 
சொல்லிக்கொள்ளும்‌ வெறும்‌ சொல்‌. போர்‌ என்பது 
எப்போதும்‌ பிறிதொன்றுதான்‌. கணம்தோறும்‌ 
ஒவ்வொன்று. 


அத்தருணத்தில்‌ அது இழப்பு மட்டும்தான்‌. என்‌ இரு 
மைந்தர்‌! என்‌ கண்முன்‌ இறந்ததன்றி பிறிதொன்றுமல்ல 
போர்‌. அவர்களின்‌ புன்னகைக்கும்‌ இளமுகங்களன்றி 
பிறிதொன்றும்‌ இத்தருணத்தில்‌ என்னுள்‌ இல்லை. 
ஒருகணம்‌ உள்ளிருந்து எரிகுமிழி ஒன்று வெடித்து 
உடலெங்கும்‌ பற்றிக்கொண்டதுபோல்‌ தோன்றியது. 
சினமோ வஞ்சமோ வெறியோ அதற்கப்பால்‌ ஒன்றோ 
அவரில்‌ நிறைந்தது. வில்லை ஊன்றி குருதி வழுக்கிய 
இடக்கால்‌ விரல்களால்‌ பற்றி வலக்கையால்‌ நாணிழுத்து 
செவிக்கு மேல்‌ நீட்டி அம்பு தொடுத்து எதிரில்‌ தோன்றிய 
முதல்‌ வீரன்‌ நெஞ்சக்‌ கவசத்தை உடைத்து உள்ளே 
நாட்டினார்‌. துடித்து அவன்‌ விழுந்தபோது எரிபட்ட 
தோள்மேல்‌ குளிர்தைலத்‌ துளி விழுந்ததுபோல்‌ ஓர்‌ 
றுதலை உணர்ந்தார்‌. மீண்டும்‌ மீண்டும்‌ அம்புகளை 
எடுத்து எதிர்ப்பட்ட ஒவ்வொரு வீரனையும்‌ வீழ்த்தியபடி 
முன்‌ சென்றார்‌. “செல்க! முன்‌ செல்க!” என்று பாகனை 
நோக்கி கூவியபடியே தேர்த்தட்டில்‌ நின்று தவித்தார்‌. 


இது என்‌ மைந்தருக்கான போர்‌. என்‌ 
உடன்பிறந்தாருக்கான குருதிப்பழி. இன்னும்‌ எத்தனை 
பொழுது நான்‌ உயிரோடிருப்பேன்‌ என்று அறியேன்‌. 
சித்தம்‌ எஞ்சுமட்டும்‌ என்‌ மைந்தருக்கென பழிநிகர்‌ 
செய்தேன்‌ என்றிருக்கட்டும்‌. எழுந்து சென்று என்‌ 


தெய்வங்களிடம்‌ “ஆம்‌, என்‌ மைந்தரின்‌ பொருட்டு 
களத்தில்‌ நின்றேன்‌” என்று கூறும்‌ ஒரு சொல்‌ மட்டும்‌ 
எனக்கு எஞ்சட்டும்‌. செல்க! செல்க! செல்க! எதை 
சொல்லிக்கொண்டிருக்கிறேன்‌? எவரிடம்‌ சொல்கிறேன்‌? 
போரில்‌ சற்றும்‌ பயனற்ற உறுப்பாகிவிடுகிறது 
சொல்லோடும்‌ உளம்‌. அது செய்வதறியாது நின்று 
தவிக்கிறது. இரண்டாக, மூன்றாக, நூறாகப்‌ பிரிந்துநின்று 
முட்டிக்கொள்கிறது. செய்வனவற்றை சொல்லாக்கிக்‌ 
கொள்கிறது. கேளாச்‌ செவிகளுக்கு அவற்றை அள்ளி 
வீசுகிறது. அறியாத்‌ தெய்வங்களிடம்‌ முறையிடுகிறது. 


ஒவ்வொரு அம்பிலும்‌ தன்‌ உடல்‌ அளித்த விசைக்கப்பால்‌ 
மும்மடங்கு விசையை உள்ளம்‌ அளிப்பதை உணர்ந்தார்‌. 
இரும்புக்‌ கவசங்களைக்கூட பிளந்தது அவரது நீள்வாளி. 
நெஞ்சில்‌ பாய்ந்து மறுபுறம்‌ சென்று தேர்க்காலில்‌ குத்தி 
நின்று அவ்வீரன்‌ அலறியபடி உருவி விழ குருதி சொட்டி 
நின்றாடியது. வலப்பக்கம்‌ பீமன்‌ துஷாரர்களின்‌ 
படைகளை தொடர்ந்து அறைந்து பின்னால்‌ 
கொண்டுசென்று கொண்டிருந்தான்‌. “சூழ்ந்து கொள்க! 
பீமசேனனை சூழ்ந்து கொள்க!” என்று முரசுகள்‌ ஒலிக்க 
சகுனியும்‌ சலனும்‌ இருபுறத்திலும்‌ நீண்டு வலை போலாகி 
பீமனை நோக்கி சென்றனர்‌. ஏழு கெளரவர்கள்‌ 
அவ்வளைவின்‌ மையத்தில்‌ அவனை நேருக்கு நேர்‌ 
எதிர்கொண்டனர்‌. பீமன்‌ கொல்வதன்றி பிறிதறியா 
வெறிகொண்டிருந்தான்‌. அன்றே களத்தில்‌ 
உயிர்துறக்கவேண்டுமென முடிவெடுத்தவன்‌ 
போலிருந்தான்‌. 


பின்னிருந்து சாத்யகியின்‌ படை பீமனைத்‌ தொடர்ந்து 
வந்து மையப்படையுடன்‌ அவன்‌ கொண்ட இணைப்பை 
விடாமல்‌ தக்கவைத்தது. பீமன்‌ வில்‌ இழுபடுகையிலேயே 
துஷார வீரர்களின்‌ உடலுக்குள்‌ உயிர்‌ நின்று அதிர்ந்தது. 
எண்ணியிராக்‌ கணத்தில்‌ நீள்வேல்‌ ஊன்றி காற்றில்‌ 
பறந்தெழுந்து புரவிகள்‌ மேல்‌ பாய்ந்து எதிரில்‌ 
வந்தவர்களை குத்தி தலைக்குமேல்‌ அவர்கள்‌ 
உடல்களை சுற்றித்‌ தூக்கி அப்பாலிட்டான்‌. சிறகு 
கொண்டவனைப்போல்‌ தேர்க்கூடுகளின்‌ மேல்‌ தாவி 
அலைந்தான்‌. மீண்டும்‌ தன்‌ தேரில்‌ வந்திறங்கி 
அவ்விசையிலேயே அம்பெடுத்து தொலைவில்‌ 
தெரிந்தவர்களை வீழ்த்தினான்‌. 


சித்ராங்கதர்‌ திரும்பி அவனுக்கு எதிராக படைகொண்டு 
செல்ல விழைந்தார்‌. ஆனால்‌ எதிரே படை எழுந்து வந்த 
சாத்யகியை தென்கலிங்கத்துச்‌ சூரியதேவரும்‌ 
மையக்கலிங்கத்துச்‌ ஸ்ருதாயுஷும்‌ 


சூழ்ந்துகொண்டிருந்தனர்‌. சாத்யகி அணுக்கவில்லவர்‌ 
சூழ அலையென எழுந்துவந்து அவர்களிருவரையும்‌ 
எதிர்கொண்டான்‌. “கலிங்கர்களுக்கு துணை செல்க! 
யாதவன்‌ விழுந்தாகவேண்டும்‌... யாதவனை கொல்க!” 
என்று அவருக்குப்‌ பின்னிருந்து சகுனியின்‌ ஆணை 
வந்தது. அக்கணம்‌ ஸ்ருதாயுஷ்‌ அம்புபட்டு தேரில்‌ 
விழுந்தார்‌. பாகன்‌ அவர்‌ தேரைத்‌ திருப்பி பின்னால்‌ 
கொண்டுசெல்ல கேடயப்‌ படையினர்‌ எழுந்து அவரை 
மூடிக்கொண்டனர்‌. 


சித்ராங்கதர்‌ தன்‌ தேரை கிளப்பி சாத்யகியை நோக்கி 
சென்றார்‌. அவன்‌ முகம்‌ எவ்வுணர்வும்‌ இன்றி 
கனவிலென நிலைத்திருந்தது. கிளையில்‌ தொங்கி 
காதலாடும்‌ அரவுகள்‌ என அவன்‌ கைகள்‌ குழைந்தும்‌ 
வளைந்தும்‌ தேரில்‌ நிறைந்திருந்தன. அசையும்‌ 
ஆடியிலிருந்து ஒளிச்சரடுகள்‌ என அம்புகள்‌ 
தெறித்தெழுந்தபடியே இருந்தன. ஒருகணம்‌ அவனை 
தன்னால்‌ அணுகவே இயலாதென்ற திகைப்பை 
சித்ராங்கதர்‌ அடைந்தார்‌. மறுகணம்‌ தன்‌ இரு மைந்தரின்‌ 
முகங்களும்‌ நினைவிலெழ வெறிக்கூச்சலுடன்‌ “செல்க! 
அவன்‌ முன்‌ செல்க!” என்று பாகனுக்கு ஆணையிட்டார்‌. 
சாத்யகி அவர்‌ வருவதை பார்த்தான்‌. மறுகணம்‌ 
அவனுடைய அம்பு வந்து அவருடைய தேர்த்தட்டை 
அறைந்து அதிரச்‌ செய்தது. 


சித்ராங்கதர்‌ தன்‌ வில்லை முழு விசையுடன்‌ இழுத்து 
அவன்‌ மேல்‌ எய்தார்‌. அம்பு எய்த விசையில்‌ அவன்‌ 
திரும்ப அவன்‌ தொடைக்கவசம்‌ உடைந்து தெறித்தது. 
அடுத்த அம்பை அவன்‌ தொடைமேல்‌ தறைக்கச்‌ 
செய்தார்‌. வலியுடன்‌ அவன்‌ முழங்காலிட அடுத்த அம்பு 
அவன்‌ தலைக்கவசத்தை உடைத்து தெறிக்கச்‌ செய்தது. 
அவனுடைய அணுக்க வில்லவர்கள்‌ 
இருபுறத்திலிருந்தும்‌ சூழ்ந்து கொண்டு அவருடைய 
அம்புகளை தடுத்தனர்‌. கவச வீரர்கள்‌ நால்வர்‌ 
அத்தேருக்கு முன்‌ இரும்பாலான சுவரொன்றை 
உருவாக்க சித்ராங்கதரின்‌ அம்புகள்‌ அச்சுவரின்‌ மேல்‌ 
பட்டு உலோக ஓசையுடன்‌ உதிர்ந்தன. 
துணைவில்லவர்கள்‌ எழுவரை அவர்‌ கொன்று 
வீழ்த்தினார்‌. மேலும்‌ மேலுமென துணைவில்லவர்கள்‌ 
வந்து சாத்யகியை பின்னால்‌ கொண்டு சென்றனர்‌. 


ஸ்ருதாயுஷ்‌ புண்ணில்‌ கட்டுடன்‌ மீண்டும்‌ தேர்மேல்‌ 
தோன்றி “தொடர்க! யாதவனை தொடர்க!” என்று 
கூவியபடி சாத்யகியைத்‌ தொடர்ந்து அம்புகளால்‌ 
அறைந்துகொண்டு சென்றார்‌. சாத்யகியின்‌ 


துணைவில்லவர்கள்‌ மேலும்‌ பன்னிருவர்‌ களம்பட்டனர்‌. 
அவர்கள்‌ ஏறிவந்த புரவிகள்‌ அம்பு பட்டு நிலத்தில்‌ 
விழுந்து துடிக்க துணைத்தேர்கள்‌ பின்னிழிந்து 
சென்றன. எழுந்த முரசொலிகளிலிருந்து பீமனை 
கெளரவப்‌ படைகள்‌ அணுகிவிட்டன என்று தெரிந்தது. 
“பீமசேனரை வளைக்கிறார்கள்‌!” என்று அருகிலிருந்த 
தேர்வில்லவன்‌ கூவினான்‌. “அவர்‌ களத்தில்‌ விழுந்தால்‌ 
இன்றும்‌ வென்றோம்‌!” அவர்‌ “ஆம்‌! செல்க... இந்த 
யாதவனையும்‌ வீழ்த்துவோம்‌!” என்றார்‌. ஆனால்‌ 
கெளரவப்‌ படை பீமனை சந்திக்கும்‌ தருணத்தில்‌ 
பின்னிருந்து திருஷ்டத்யும்னன்‌ அனுப்பிய 
யானைகளின்‌ நிரையொன்று கவசங்கள்‌ மின்ன இரண்டு 
ஆள்‌ உயரமான எடைமிக்க இரும்புக்‌ கேடயங்களை 
சுமந்தபடி இடையே புகுந்தது. ஒளிவிடும்‌ 
இரும்புச்சுவரொன்றை உருவாக்கியபடி யானைகள்‌ 
பீமனிலிருந்து கெளரவர்களை முற்றாக வெட்டின. 


சினமும்‌ வெறியும்‌ கொண்டு துர்மதன்‌ நெஞ்சில்‌ 
அறைந்து கூச்சலிட்டான்‌. சகுனி “உடையுங்கள்‌! 
அச்சுவரை சிதறடியுங்கள்‌! அவனை 
கொன்றாகவேண்டும்‌. கொல்லுங்கள்‌! முன்னகருங்கள்‌!” 
என்று அறைகூவினார்‌. கெளரவப்‌ படைகளின்‌ வேல்கள்‌ 
யானைகள்‌ ஏந்திய பெருங்கேடயங்களில்‌ பட்டு 
உதிர்ந்தன. யானைகளின்‌ கவசங்களின்‌ 
இடைவெளிகளில்‌ பாய்ந்து அவற்றின்‌ உடலில்‌ தைத்த 
அம்புகளால்‌ அவை பிளிறியபடி தயங்க பின்னிருந்து 
வந்த யானைகள்‌ அவற்றை அழுத்தி முன்னால்‌ 
செலுத்தின. 


யானைகள்‌ மேலும்‌ மேலும்‌ முன்னகர்ந்து 
சூழ்ந்துகொண்ட பருந்தின்‌ சிறகிலிருந்து, உடலிலிருந்து 
பீமனை காத்தன. பீமன்‌ தன்‌ படைகளின்‌ முன்னால்‌ 
வந்த யானையின்‌ மத்தகத்தின்மேல்‌ கதாயுதத்தால்‌ ஓங்கி 
அறைந்தான்‌. அலறியபடி அந்த யானை தன்னைத்தானே 
சுற்றிக்கொண்டு, துதிக்கை தூக்கி பிளிறி கேடயத்தை 
வீசிவிட்டு, படைமேல்‌ பாய்ந்தது. பீமன்‌ கதாயுதத்தை 
எடுத்து அதன்‌ பின்புறம்‌ ஓங்கி அறைந்தான்‌. பிளிறியபடி 
புரவிகளையும்‌ தேர்களையும்‌ சிதைத்து நீண்ட வழி 
ஒன்றை உருவாக்கியபடி அது கலிங்கப்‌ படைகளுக்குள்‌ 
புகுந்தது. 


என்ன செய்கிறான்‌ என்பதை ஒருகணம்‌ திகைப்புடன்‌ 
எண்ணி, மறுகணம்‌ புரிந்துகொண்டு சித்ராங்கதர்‌ 
“நம்மை நோக்கி வருகிறார்‌! இளைய பாண்டவர்‌ கலிங்கப்‌ 
படைகளுக்குள்‌ புகுந்துவிட்டார்‌. திரும்புங்கள்‌! 


திரும்புங்கள்‌!” என்று கூவினார்‌. அவருடைய 
செய்தியறிவிப்பாளன்‌ கொடிகளை எடுத்து ஆட்ட 
தொலைவில்‌ கொம்பூதியும்‌ முரசறைபவனும்‌ 
அச்செய்தியை செவியொலியாக மாற்றி படைகளில்‌ 
பரவவிட்டனர்‌. கலிங்கப்‌ படைகள்‌ அனைவரும்‌ திரும்பி 
நோக்க புண்பட்ட யானை வெறிகொண்டு பிளிறியபடி 
வந்து சேற்றில்‌ விழுந்த இரும்புருளைபோல அவர்கள்‌ 
படைகளுக்குள்‌ புதைந்தது. அது உருவாக்கிய 
இடைவெளியினூடாக பீமனின்‌ தேர்‌ கொடி பறக்க 
குருதியாடிய கொலைத்தெய்வம்போல வந்தது. அதற்கே 
விடாய்கொண்ட வாய்களும்‌ சின விழிகளும்‌ 
இருப்பதுபோலத்‌ தோன்றியது. அவனைச்‌ சூழ்ந்து 
அணுக்க வில்லவர்களின்‌ தேர்களும்‌ பரிவில்லவரும்‌ 
கூர்கொண்ட வேல்வடிவில்‌ வந்தனர்‌. 


ஸ்ருதாயுஷ்‌ “சூழ்ந்து கொள்க! பீமசேனரை சூழ்ந்து 
கொள்க!” என்று கூவினார்‌. கலிங்கப்‌ படைவீரர்கள்‌ 
போர்க்குரலுடன்‌ பீமனை சூழ்ந்துகொண்டனர்‌. 
ஸ்ருதாயுஷ்‌ கவசம்‌ குருதியால்‌ நனைந்து சொட்ட 
தேர்த்தட்டில்‌ நின்றிருந்த பீமனை மிக அருகிலென 
கண்டார்‌. நாணிழுத்து அவர்‌ விட்ட அம்பு அவனை 
இயல்பாகக்‌ கடந்து அப்பால்‌ சென்றது. அவர்‌ 
வெறிகொண்டு அம்புகளை ஏவியபடி அவனை மேலும்‌ 
மேலுமென அணுகிச்‌ சென்றார்‌. வேண்டாம்‌ வேண்டாம்‌ 
என ஓசையின்றி சித்ராங்கதர்‌ அலறினார்‌. தந்தையே, 
உடன்பிறந்தாரே வேண்டாம்‌. ஆனால்‌ அவரும்‌ 
போரிட்டுக்கொண்டுதான்‌ இருந்தார்‌. 


ஸ்ருதாயுஷின்‌ அம்புகள்‌ பீமனை தொடவில்லை. 
அவருடைய நான்கு அணுக்கர்களை 
கொன்றுவீழ்த்தியபின்‌ அவன்‌ விட்ட அம்பு அவருடைய 
தேர்ப்பாகன்‌ தலையை அரிந்து தெறிக்கச்‌ செய்தது. 
ஸ்ருதாயுஷ்‌ தன்‌ தேரிலிருந்து பாய்ந்திறங்கி 
பிறிதொன்றில்‌ ஏறிக்கொண்டார்‌. “வலப்பக்கம்‌ சூழ்ந்து 
கொள்ளுங்கள்‌! தனித்து வந்திருக்கிறார்‌! சூழ்ந்து 
கொள்ளுங்கள்‌” என்று கூவியபடி பீமனை நோக்கி 
சென்றார்‌. இறப்புக்கு பெருங்கவர்ச்சி உண்டா? அது 
மானுடரை கைபற்றி அருகே இழுக்குமா? சித்ராங்கதர்‌ 
அத்தருணத்தை விழிதிகைக்க நோக்கி நின்றார்‌. 


எக்கணமும்‌ தேரிலிருந்து பாய்ந்திறங்கி 
தோள்கோப்பவர்கள்போல ஸ்ருதாயுஷும்‌ பீமனும்‌ 
அணுகினர்‌. விசைகொண்ட அம்புகளால்‌ காற்றில்‌ 
மோதிக்கொண்டனர்‌. ஸ்ருதாயுஷின்‌ அம்புகளை உடல்‌ 
திருப்பி தவிர்த்து ஒருகணத்திற்குள்‌ அவர்‌ தேர்ப்பாகனை 


தலை மீது அம்பெய்து வீழ்த்தினான்‌. ஸ்ருதாயுஷ்‌ 
திகைத்து நிற்க கேடயப்படை வந்து அவரை மீட்டது. 
ஸ்ருதாயுஷின்‌ இளமைந்தர்கள்‌ சக்ரதேவனும்‌ 
உக்ரதேஜஸும்‌ “கொல்லுங்கள்‌! அவரை சூழ்ந்து 
கொள்ளுங்கள்‌” என்று அலறியபடி பீமனை இருபுறமும்‌ 
நெருங்கினர்‌. “தந்தையை பின்னால்‌ கொண்டுசெல்க...” 
என்று சக்ரதேவன்‌ ஆணையிட்டான்‌. சித்ராங்கதர்‌ தன்‌ 
அணுக்கப்‌ படையுடன்‌ பீமனின்‌ பின்பக்கம்‌ சென்று 
வளைத்துக்கொண்டார்‌. சக்ரதேவன்‌ பீமனை நேர்நின்று 
எதிர்த்தான்‌. அம்புகள்‌ வானில்‌ எறும்புகள்‌ என 
முகம்தொட்டு ஒருசொல்‌ பேசி திரும்பி விழுந்தன. உரசி 
பொறிபறக்கச்‌ செய்தன. சக்ரதேவனின்‌ துணிவு கலிங்கப்‌ 
படைகளை விசைகொள்ளச்‌ செய்தது. “அனைவரும்‌ 
சூழ்ந்து கொள்ளுங்கள்‌... பிறர்‌ பாண்டவரின்‌ 
அணுக்கவில்லவரை வீழ்த்துங்கள்‌” என்று சக்ரதேவன்‌ 
ஆணையிட்டான்‌. 


பீமனின்‌ அணுக்கர்கள்‌ ஒவ்வொருவராக அலறி 
வீழ்ந்தனர்‌. சக்ரதேவன்‌ எழுவரை கொன்றான்‌. 
சித்ராங்கதர்‌ மூவரை சிதறிவிழச்‌ செய்தார்‌. சூரியதேவர்‌ 
பொருளிலா ஒலியை கூவியபடி பீமனின்‌ நான்கு 
அணுக்கர்களை கொன்று வீழ்த்தினார்‌. சித்ராங்கதர்‌ 
தேர்களின்‌ அச்சுகளை நோக்கி அம்புதொடுத்து 
சகடங்கள்‌ உடைந்து அவை சரியச்‌ செய்தார்‌. உடைந்த 
தேர்களால்‌ பீமன்‌ சூழப்பட்டான்‌. அவன்‌ தேர்‌ முன்னகர 
முடியாமல்‌ விசையிழந்தது. பீமன்‌ வில்லை தேரிலிட்டு 
நீண்ட வேலை மண்ணில்‌ ஊன்றி தேரிலிருந்து தாவி 
புரவியொன்றின்‌ மேல்‌ கால்வைத்து மீண்டுமொருமுறை 
எழுந்து இறங்கி கைசுழற்றி அவ்வேலை நீட்டி ஓங்கி 
சக்ரதேவனை கவசத்துடன்‌ குத்தி தேர்த்தூணில்‌ 
அறைந்து நிறுத்தினான்‌. கலிங்கப்‌ படைகள்‌ திகைத்து 
நின்றன. பின்னர்‌ அலறியபம நாற்புறமும்‌ சிதறின. 
சித்ராங்கதர்‌ “தாக்குக! தாக்குக!” என்று கூவியபடி பீமனை 
நோக்கி அம்புகளை தொடுத்தபடி அணுக பீமன்‌ 
சக்ரதேவனின்‌ உடலிலிருந்து பெருவேலை 
உருவியெடுத்து அதே விசையில்‌ ஓங்கி வீசி உக்ரதேஜஸை 
கொன்று தேர்த்தட்டில்‌ வீழ்த்தினான்‌. மூன்றாமவனாகிய 
பிரபவதேஜஸ்‌ தயங்கி பின்னடைவதற்குள்‌ 
உக்ரதேஜஸின்‌ தேரிலிருந்த வேலொன்றைப்‌ பிடுங்கி 
எறிந்து அவனை கொன்றான்‌ பீமன்‌. 


சூரியதேவரும்‌ அவர்‌ மைந்தர்களும்‌ அஞ்சி பின்னடையத்‌ 
தொடங்கினர்‌. “நில்லுங்கள்‌! பின்னடையாதீர்கள்‌! இதோ 
வந்துகொண்டிருக்கிறோம்‌!” என்று பின்னால்‌ சகுனியின்‌ 
அறிவிப்புக்குரல்‌ கேட்டது. யானைச்‌ சுவரால்‌ 


தடுக்கப்பட்ட கெளரவப்படை மறுபக்கம்‌ 
முழுவிசையுடன்‌ ஒருங்கு கூடிக்கொண்டிருந்தது. 
யானைகளை உடைக்கும்பொருட்டு புரவிகள்‌ இழுத்த 
வண்டிகளில்‌ பொருத்தப்பட்ட பெருவில்கள்‌ 
கொண்டுவரப்பட்டன. யானைச்சுவருக்கு அப்பால்‌ 
அவை குரங்குவால்கள்போல்‌ எழுந்து வளைந்து 
தெரிந்தன. யானைகளால்‌ இழுக்கப்பட்டு 
நாணேற்றப்பட்ட அவ்விற்களில்‌ இரண்டு ஆள்‌ 
நீளமுள்ள நீளம்புகள்‌ பொருத்தப்பட்டு க பப்பு 
அவை கவசங்களிலும்‌ கேடயங்களிலும்‌ பட்டு 
பொறிபறக்க ஓசையெழுப்பின. கவசங்கள்‌ உடைய 
பிளிறியபடி யானைகள்‌ முன்காலும்‌ பின்காலும்‌ 
எடுத்துவைத்து நிலையழிந்தன. ஓர்‌ யானை கேடயத்தை 
வீசியது. அவ்விடைவெளியை மேலும்‌ மேலும்‌ அம்பெய்து 
பிளவாக்கி அதனூடாக பருந்தின்‌ உடலில்‌ இருந்து படை 
ஒன்று மதகுநீரென பீறிட்டு இப்பால்‌ வந்தது. நிஷாத 
மன்னன்‌ கீர்த்திமானை அதன்‌ முகப்பில்‌ சித்ராங்கதர்‌ 
கண்டார்‌. 


“கொல்லுங்கள்‌... சூழ்ந்துகொள்ளுங்கள்‌!” என்று 
கூச்சலிட்டபடி சீர்த்‌ மான்‌ தன்‌ மைந்தன்‌ பானுமான்‌ 
தொடர நிஷாதப்‌ படைகளுடன்‌ வந்து சூரியதேவரின்‌ 
படை பின்னகர்ந்த இடைவெளியை நிறைத்து பீமனை 
எதிர்கொண்டான்‌. பீமன்‌ அவன்‌ வருவதை திரும்பிக்கூட 
பார்க்காமல்‌ கலிங்கப்‌ படைகளை சிதறடித்தபடி மேலும்‌ 
மேலுமென முன்சென்றான்‌. எந்த விசையாலும்‌ 
தடுக்கப்படாதவனாக தோன்றினான்‌. பின்னடைந்த 
க அவர்‌ மைந்தர்கள்‌ சத்யனும்‌ சத்யதேவனும்‌ 
மீண்டும்‌ படைகளை திரட்டிக்கொண்டு முழவுகளும்‌ 
கொம்புகளும்‌ ஒலிக்க பீமனை நோக்கி வந்தனர்‌. சில 
கணங்களிலேயே பீமன்‌ முற்றிலும்‌ சூழப்பட்டான்‌. 
அவனுடைய அணுக்கப்படையின்‌ பெரும்பகுதி 
அழிந்துவிட்டிருந்த்து. முற்றுகையிட்ட படையிலிருந்து 
நாற்புறமும்‌ என வந்த அம்புகளை எதிர்கொள்ள 
முடியாமல்‌ பீமனின்‌ அணுக்கர்கள்‌ வீழ்ந்தபடியே 
இருந்தனர்‌. நோக்கிநிற்கவே அவர்கள்‌ பன்னிருவராக 
குறைந்தனர்‌. பரிவில்லவர்‌ அனைவரும்‌ விழுந்த பின்‌ 
நிஷாதர்களாலும்‌ கலிங்கர்களாலும்‌ சூழப்பட்டு ஏழு 
தேர்வில்லவர்களுடன்‌ பீமன்‌ நின்றான்‌. 


“தாக்குங்கள்‌... தாக்குங்கள்‌” என்று வெறிகொண்டவராக 
சூரியதேவர்‌ கூவிக்கொண்டே இருந்தார்‌. சாத்யகியின்‌ 
படைகள்‌ அப்பால்‌ துண்டுபட்டு அகன்றுவிட்டிருந்தன. 
அவன்‌ வந்து பீமனை காக்கலாம்‌. மறுபக்கம்‌ 
யானைச்சுவர்‌ பல இடங்களில்‌ உடைந்துகொண்டிருந்தது. 


சகுனியும்‌ சலனும்‌ கெளரவர்களும்‌ வந்துசூழ பருந்து 
பீமனை கவ்விக்கொண்டு செல்லலாம்‌. சித்ராங்கதர்‌ 
கைகால்‌ செயலிழக்க தேரில்‌ சில கணங்கள்‌ நின்றார்‌. 
அந்த கணத்திற்காக காத்திருந்ததுபோல அம்புகள்‌ 
அவரை அறைந்தன. கவச இடைவெளியில்‌ புகுந்த இரு 
அம்புகளால்‌ அவர்‌ தேரிலிருந்து வீழ்த்தப்பட்டார்‌. 
அவருடைய பாகன்‌ நெஞ்சைப்‌ பற்றியபடி அமரபீடத்தில்‌ 
சரிய தேர்‌ நிலையழிந்து சகடம்‌ தூக்கி ஒருக்களித்தது. 
அவர்‌ பாய்ந்து மண்ணில்‌ இறங்கி நிலையழிந்த புரவி 
ஒன்றைப்பற்றி அதன்மேல்‌ ஏறிக்கொண்டார்‌. 
அவருடைய கால்‌ இறந்ததுபோல்‌ குளிர்ந்து 
எடைகொண்டது. கவசத்திற்குள்‌ குருதி பெருகி 
விளிம்புகள்‌ வழியாக ஊறி வழிந்தது. 


சித்ராங்கதர்‌ புரவியில்‌ உடலை நன்கு தாழ்த்தி அதன்‌ 
கழுத்துடன்‌ தலைவைத்தபடி நிகழ்வதை 
நோக்கிக்கொண்டிருந்தார்‌. சூழ்ந்துகொள்ளப்பட்டதை 
பீமன்‌ பொருட்படுத்தவேயில்லை. சேற்றிலிறங்கிய 
யானைபோல உடலெங்கும்‌ குருதிக்குழம்பு வடிய வில்சூடி 
தேரில்‌ நின்று வெறியாடினான்‌. சூரியதேவர்‌ அவன்‌ அம்பு 
பட்டு தேர்த்தட்டிலிருந்து உருண்டு கீழே விழுந்தார்‌. தேரில்‌ 
அவரை கடந்துசென்ற பீமன்‌ அவ்விசையிலேயே வேலால்‌ 
ஓங்கி அவர்‌ கழுத்தைக்‌ குத்தி அவர்‌ இறப்பை உறுதி 
செய்தான்‌. சத்யனும்‌ சத்யதேவனும்‌ அந்தத்‌ 
தயக்கமின்மை கண்டு உளம்‌ உறைந்து நின்றனர்‌. அதே 
வேலால்‌ அவர்களைக்‌ குத்தி அப்பாலிட்டான்‌. ஊடே 
புகுந்த படைத்தலைவன்‌ ஒருவனை குத்தித்‌ தூக்கி 
வேலுடன்‌ தலைமேல்‌ எடுத்தபடி போர்க்குரலெழுப்பி 
சுற்றிநோக்கினான்‌. அவனை வேலுடன்‌ எதிர்கொண்ட 
கீர்த்திமான்‌ மீது அந்தச்‌ சடலத்தை தூக்கி வீசி அவன்‌ 
நிலையழிந்த தருணத்தில்‌ வாளால்‌ அவன்‌ தலையை 
அறுத்தெறிந்தான்‌. 


வில்தொடுக்க இயலாதபடி நெருங்கி படைகள்‌ 
ஊடுகலந்துவிட்டிருந்தன. “விலகுங்கள்‌... 
வில்தொடுக்கும்‌ அகலம்‌ எழுக!” என்று ஆணையிட்டபடி 
கீர்த்திமானின்‌ மைந்தன்‌ பானுமான்‌ தன்‌ படைகளுடன்‌ 
பின்னால்‌ சென்றுகொண்டே இருக்க பீமன்‌ அவனை 
துரத்திச்‌ சென்றான்‌. உடைந்த தேரொன்றில்‌ சகடம்‌ சிக்க 
பானுமானின்‌ தேர்‌ தடுமாறியது. பீமன்‌ தன்‌ கதையை 
தூக்கி வீசி அவன்‌ தலையை கவசத்துடன்‌ அறைந்து 
உடைத்தான்‌. அந்த அடியில்‌ தேர்த்தூண்‌ நொறுங்க 
தேர்முகடு உடைந்து அவன்‌ மேல்‌ விழுந்தது. சங்கிலியை 
இழுத்து கதையைத்‌ தூக்கி அதைச்‌ சுழற்றி 
கலிங்கர்களின்‌ தலைகளை உடைத்து சுழன்றுவந்தான்‌. 


மறுபக்கம்‌ யானைச்சுவர்‌ இரண்டாகப்‌ பிளந்தது. 
புண்பட்டு அலறிய யானைகள்‌ இருபுறமாக சிதறி ஓட 
வெள்ளம்‌ இடிக்கும்‌ ஏரிக்கரை என மேலும்‌ மேலுமென 
அது சிதைந்தது. முன்யானையை பின்னால்‌ வந்த 
யானை சினத்துடன்‌ தந்தங்களால்‌ குத்தித்‌ தூக்கியது. 
குத்துபட்ட யானை கதறியபடி சரிந்து விழ அப்பாலிருந்து 
சகுனியும்‌ சலனும்‌ பாய்ந்து வந்தனர்‌. பீமனின்‌ 
அணுக்கத்தேர்வீரர்களில்‌ மூவரே எஞ்சியிருந்தனர்‌. 
ஆயினும்‌ அவன்‌ தயங்காமல்‌ கலிங்கர்களைக்‌ கொன்று 
முன்சென்றபடியே இருந்தான்‌. தலைவர்களை இழந்த 
கலிங்கப்படை சிறு சிறு குழுக்களாக சிதறி பின்னடைய 
அவர்களினுூடே புகுந்து வளைத்து கொன்று 
வீழ்த்தினான்‌. ஸ்ருதாயுஷ்‌ கலிங்கப்‌ படைகளின்‌ 
நடுவிலிருந்து எழுந்து “ஒன்றுதிரள்க... நமக்கு 
துணைப்படை வந்துவிட்டது... கொடிகளின்‌ கீழ்‌ திரள்க!” 
என்று ஆணையிட்டார்‌. பிமன்‌ சிரித்தபடி நீள்‌ அம்பு 
ஒன்றை எடுத்து அவர்‌ நெஞ்சுக்காக குறிவைத்தான்‌. 
அதைக்‌ கண்ட கணம்‌ பூனையைக்‌ கண்ட எலி என அவர்‌ 
அசைவிழந்தார்‌. அம்பு அவரை அறைந்து தெறிக்கச்‌ 
செய்தது. அவர்‌ உடல்‌ அப்பால்‌ படைத்திரளுக்குள்‌ 
எங்கோ விழுந்து மறைந்தது. கைகள்‌ செயலற்று விழ 
சித்ராங்கதர்‌ சொல்‌ உறைநத நெஞ்சுடன்‌ நின்றார்‌. 


முன்புறம்‌ கலிங்கப்படை உடைந்த இடைவெளியின்‌ 
வழியாக சாத்யகி தன்‌ படையுடன்‌ உள்ளே நுழைந்தான்‌. 
சிறு குழுக்களாக முட்டி மோதிய கலிங்கர்களை கொன்று 
பரப்பியபடி அவன்‌ படை வந்து பீமனை அணுகி 
சூழ்ந்துகொண்டது. சாத்யகி “வெட்டிவிட்டோம்‌, 
பாண்டவரே! பருந்தின்‌ தலை துண்டாகிவிட்டது!” என்று 
கூவினான்‌. அப்போதுதான்‌ பீமனின்‌ அன்றைய 
திட்டமென்ன என்று சித்ராங்கதருக்கு புரிந்தது. அவர்‌ 
உறைவு உடைந்து பல்லாயிரம்‌ படிகச்சில்லுகளாக 
தெறிக்க உடல்‌ பதற்றம்‌ கொண்டு துள்ளியது. பீஷ்மரை 
மையப்படையிலிருந்து முற்றிலும்‌ பிரித்து அர்ஜுனன்‌ 
முன்‌ நிறுத்துவது அவர்களின்‌ எண்ணம்‌. இன்று 
அர்ஜுனனாலும்‌ அவர்‌ இளம்‌ மைந்தர்களாலும்‌ 
சூழப்பட்டு பீஷ்மர்‌ தனித்து களம்‌ நிற்பார்‌. ஒருவேளை 
இன்று அவர்‌ களம்படவும்‌ கூடும்‌. ஆனால்‌ 
அத்தருணத்தில்‌ அச்செய்தி அனைத்தும்‌ எங்கோ எவரோ 
சொல்லிக்கொண்டிருப்பதுபோல்‌ பொருளற்று அவருக்கு 
கேட்டது. கண்‌ முன்‌ வில்லுடன்‌ பெருந்தோள்களில்‌ குருதி 
சொட்டும்‌ கவசங்களுடன்‌ நின்று கொலையாடிய 
பேருருவனன்றி வேறெதுவுமே மெய்யில்லை 
என்பதுபோல்‌ தோன்றியது. அவர்‌ போரிடுவதை 


இருவரும்‌ பற்களைக்‌ காட்டி நகைத்தனர்‌. இளநாகன்‌ 
எழுந்து “எனக்கும்‌ நல்லாடையும்‌ நல்லுணவும்‌ தேவை. 
என்‌ சொற்களுக்கும்‌ கூந்தல்‌ நறுமணம்‌ கோதும்‌ 
வல்லமை உண்டு” என்றான்‌. நறுங்கோதை சிரித்து 
“பதினாறு அகவை நிறையவில்லை எனினும்‌ 
நீந்தலறிந்த மின்குஞ்சாக இருக்கிறீர்‌” என்றபின்‌ “வருக” 
என்றாள்‌. 


இளநாகன்‌ எழுந்து தன்‌ கச்சையை நன்கு உடுத்து 
கைகளை விரித்துச்‌ சுழற்றி இயல்பமைத்துக்கொண்டு 
சுற்றும்‌ நோக்கினான்‌. மதுரைமூதூர்‌ தெற்குவீதியின்‌ 
முதல்பெருமாளிகை முகப்பு அது. வெண்சுண்ணம்‌ 
அரைத்துக்கட்டிய சுவர்களும்‌ மலைவேங்கை மரம்‌ 
செதுக்கிச்‌ செய்த சிற்பத்தூண்களும்‌ கொண்ட 
மாளிகைக்கு முன்‌ அணியெழினிகளும்‌ 
வண்ணமாலைகளும்‌ தொங்கி 
அசைந்துகொண்டிருந்தன. பிறைவடிவ முற்றத்தில்‌ 
செம்பட்டுத்‌ திரையசைய நான்கு பல்லக்குகள்‌ நின்றன. 
இல்லங்களுக்குப்‌ பின்னால்‌ எழுந்த தென்மதிலுக்கு 
அப்பால்‌ குமரிப்பெருங்கடல்‌ அலையழடித்து 
ஓசையிட்டுக்கொண்டிருந்தது. 


பன்னிருநாள்‌ பயணத்தில்‌ முந்தையநாள்‌ இரவுதான்‌ 
இளநாகன்‌ ஏழுதெங்குநாட்டு சேந்தூர்‌ அரசு விட்டு 
முதுமதுரையின்‌ பஃறுளி ஆற்றுக்கரையில்‌ அமைந்த 
உமணர்குடியிருப்புக்கு அவர்களின்‌ வண்டியுடன்‌ 
வந்தடைந்தான்‌. அங்கே ஆற்றின்‌ எழில்‌ கண்டு நீராடி 
உணவுண்டு ஒருநாள்‌ கழித்தபின்‌ கீரன்‌ அளித்த மூன்று 
செப்புக்காசுகளை தன்னிடமிருந்த மூன்று 
செப்புக்காசுகளுடன்‌ சேர்த்து மடியில்‌ முடிந்துகொண்டு 
நகர்‌ புகுந்தான்‌. 


எட்டு சரடுகளாக இடையளவு நீர்‌ சுழித்துச்‌ சென்ற 
பஃறுளியின்‌ மீது பெரிய வேங்கைத்தடிகளை ஆழ 
ஊன்றி அதன்மேல்‌ பாலம்‌ கட்டியிருந்தனர்‌. அதில்‌ 
எறும்புநிரை போல வண்டிகள்‌ ஏறி மறுபக்கம்‌ சென்றன. 
அவை வடக்கே நெல்வேலியிலிருந்து நெல்லும்‌ 
வடகிழக்கே கொற்கையிலிருந்து ஆடைகளும்‌ 
கொண்டுவந்தவை. தென்மதுரை மூதூரில்‌ சுங்கமில்லை 
என்பதனால்‌ காவலுமில்லை. சிறுகொடிகள்‌ பறக்க 
வண்டிகள்‌ அசைந்து அசைந்து உள்ளே சென்றன. 


வடக்கே குவிந்தோங்கி நின்ற குமரிக்கோட்டின்‌ 
உச்சிப்பாறையில்‌ குமரியன்னையின்‌ ஆலயம்‌ எழுந்து 
வானில்‌ நின்றது. மலையின்‌ காலடியில்‌ கிடந்தது 


முற்றிலும்‌ நிறுத்திவிட்டிருந்தார்‌. ஆனால்‌ களத்திலிருந்து 
விலகி ஓட விரும்பவில்லை. 


சலனின்‌ மைந்தன்‌ பீஷ்மனின்‌ உடல்‌ அம்புகளால்‌ 
தலையறுந்து நின்று தேர்த்தட்டில்‌ உலைந்து துடித்தபடி 
கீழே விழுந்து தன்‌ தேரின்‌ சகடங்களாலேயே 
அறைபடுவதை சித்ராங்கதர்‌ கண்டார்‌. மைந்தன்‌ 
கொல்லப்பட்டதைக்‌ கண்டு வெறியுடன்‌ கூச்சலிட்டபடி 
சலன்‌ முன்னால்‌ வந்தான்‌. படைகள்‌ சினம்கொண்ட 
யானைகளின்‌ மத்தகங்கள்‌ என மோதிக்கொண்டன. 
சித்ராங்கதர்‌ தலைதூக்கி தொலைவில்‌ பாண்டவப்‌ 
படைகள்‌ சென்று மறுபக்கம்‌ திருஷ்டத்யும்னன்‌ நடத்திய 
படையுடன்‌ இணைந்துகொள்ள மேலும்‌ மேலுமென 
அப்படையிணைவு பருத்து வலுக்கொண்டு விரிய 
பருந்தின்‌ தலை பாண்டவப்‌ படைகளால்‌ தனியாக 
விலக்கிக்கொண்டு செல்லப்படுவதை பார்த்தார்‌. 
பீஷ்மரின்‌ கொடி பறக்கும்‌ தேர்‌ மிக அப்பால்‌ பாண்டவப்‌ 
படைகளால்‌ சூழப்பட்டு தெரிந்தது. திரும்பி அவர்‌ 
பீமனை பார்க்கையில்‌ அப்பாலிருந்து பறந்து வந்த வேல்‌ 
ஒன்று அவர்‌ நெஞ்சில்‌ பாய்ந்தது. அதன்‌ மரத்தண்டை 
பிடித்தபடி உடல்‌ துடிக்க அவர்‌ புரவியில்‌ மல்லாந்து 
விழுந்தார்‌. 


அவரை சித்ரரதன்‌ பற்றிக்கொண்டான்‌. “மைந்தா!” என்று 
அவர்‌ கூவினார்‌. அவன்‌ உடலில்‌ குருதியே இல்லை. 
கைகள்‌ உறுதிகொண்டிருந்தன. விழிகள்‌ அவர்‌ அறியா 
வெறிப்புடன்‌ இருந்தன. அப்பால்‌ சித்ரபாகு “எழுக 
தந்தையே, இனி வலி இல்லை” என்று கூவினான்‌. அவர்‌ 
எழுந்து நின்றபோது உடலில்‌ வலியோ நிகரழிவோ 
இல்லை என்று உணர்ந்தார்‌. “செல்க... செல்க!” என்று 
சித்ரரதன்‌ அறைகூவியபடி தேர்கள்‌ மேலும்‌ புரவிகள்‌ 
மேலும்‌ தாவியபடி முன்னால்‌ சென்றான்‌. அவர்‌ 
ஸ்ருதாயுஷையும்‌ அவர்‌ மைந்தர்களையும்‌ கண்டார்‌. 
கேதுமானும்‌ பானுமானும்‌ அப்பால்‌ 
போரிட்டுக்கொண்டிருந்தனர்‌. சூழநோக்கியபோது அவர்‌ 
அதுவரை கண்டதைவிட மேலும்‌ பலமடங்கினர்‌ அங்கே 
பொருதிக்கொண்டிருந்ததை அறிந்தார்‌. மண்ணளவுக்கே 
விண்ணும்‌ போரால்‌ அலைக்கொந்தளிப்பு 
கொண்டிருந்தது. 


வெண்முரசு விவாதங்கள்‌ தளம்‌ 

[[ஙage]கெளரவப்‌ படையின்‌ பருந்துச்சூழ்கையின்‌ 
அலகுமுனை என விஸ்வசேனரால்‌ செலுத்தப்பட்ட 
பீஷ்மரின்‌ தேர்‌ நின்றிருந்தது. அதைச்‌ சூழ்ந்திருந்த 
நூற்றெட்டு தேர்வில்லவரும்‌ ஆயிரத்தெட்டு 
பரிவில்லவரும்‌ கொண்ட அணுக்கப்படை பருந்தின்‌ 
நெற்றியிறகு என வகுக்கப்பட்டிருந்தது. அதில்‌ 
தேர்வில்லவர்களில்‌ ஒருவனான சுஜயன்‌ தன்‌ நிழல்‌ 
நீண்டு களத்தில்‌ விழுந்திருப்பதை நோக்கியபடி 
நின்றான்‌. அவன்‌ கையிலிருந்த வில்லின்‌ நிழல்‌ கரிய 
நாகம்போல்‌ நெளிந்து கிடந்தது. அவன்‌ அம்பை தூக்கி 
நிழலில்‌ பார்த்தான்‌. அது கூர்கொண்டிருக்கவில்லை. 
அதனால்‌ ஒரு இலைக்குருத்தைக்கூட கிழிக்க முடியாது. 
அவன்‌ புன்னகைத்து தனக்கு வலதுபக்கம்‌ தேரில்‌ 
கவசங்கள்‌ ஒளிவிட நின்றிருந்த சம்பனை பார்த்தான்‌. 
அவன்‌ நெஞ்சில்‌ படைகளின்‌ தேர்கள்‌ 
வண்ணக்கரைசலாக சிற்றலைகொண்டன. 
தலைக்கவசத்தில்‌ வானொளி ஒரு துளியென 
மின்னியது. 


அன்று காலை பாசறையிலிருந்து கிளம்புகையிலேயே 
அவனுடைய தேர்‌இணையனாகிய சம்பன்‌ “இன்று 
பார்த்தரும்‌ பிதாமகரும்‌ களம்‌ பொருதுவார்கள்‌. 
ஒருவேளை இறுதி வெற்றி எவருக்கென முடிவு செய்யும்‌ 
தருணமாக அது அமையும்‌” என்றான்‌. சுஜயன்‌ நெஞ்சு 
படபடக்க “ஆனால்‌ நேற்றும்‌ அவர்கள்‌ 
பொருதிக்கொண்டனர்‌” என்றான்‌. “ஆம்‌, அது எருதுகள்‌ 
கொம்பால்‌ தட்டி ஆற்றல்‌ நோக்கிக்கொள்வதுபோல. 
நேற்று பார்த்தர்‌ தன்‌ முதல்‌ அம்பால்‌ பிதாமகரின்‌ 
கால்தொட்டு வணங்கி அருள்பெற்று சென்றார்‌. நேற்றிரவு 
முழுக்க நெடுந்தொலைவு உள்ளத்தால்‌ சென்று இன்று 
எதிரியென வஞ்சம்‌ திரட்டி வருவார்‌. உரிய சூழ்கையை 
இன்று வகுத்திருப்பார்கள்‌. இருவரில்‌ ஒருவர்‌ என முடிவு 
செய்து போரிடுவது இன்றே நிகழும்‌” என்றான்‌ சம்பன்‌. 


சுஜயன்‌ பெருமூச்சுவிட்டு “ஒவ்வொரு நாளுமென 
எதிர்பார்த்திருந்த களம்‌. ஆனால்‌ இன்று காலை ஏனோ 
சோர்வடைந்தேன்‌” என்றான்‌. சம்பன்‌ “நானும்தான்‌. 
நேற்றிரவு முழுக்க கனவுகளால்‌ படவி பட்டனை 

ந்தையான கனவுகள்‌. பாதாள தெய்வங்கள்‌ 
எழுந்துவந்து படைகளின்‌ மேல்‌ நின்று 


கூத்தாடுவதுபோல. பிறிதொரு இடத்தில்‌ பிறிதொரு 
வகையில்‌ பல்லாயிரம்‌ மடங்கு விசையுடன்‌ இப்போர்‌ 
நிகழ்ந்துகொண்டிருக்கிறது என கண்டேன்‌. இறந்தவர்கள்‌ 
அனைவரும்‌ எழுந்து வந்து அப்போரில்‌ 
ஈடுபட்டிருந்தனர்‌. வாழ்ந்தபோதெல்லாம்‌ அவர்கள்‌ 
அனைவரும்‌ விழைந்தது இப்போரைத்தானோ என்று 
தோன்றியது” என்றான்‌. “போரை தெய்வங்கள்‌ 
விரும்புகின்றன என்பார்கள்‌. தெய்வமாதலுக்காகவே 
மானுடர்‌ போர்புரிகிறார்கள்‌.” 


சுஜயன்‌ “எனக்கும்‌ இரவெல்லாம்‌ கனவுகள்‌ 
அலைக்கழித்தன. ஒருவேளை முதல்நாள்‌ போருக்குப்‌ 
பின்‌ எப்போதும்‌ இத்தகைய கனவுகள்‌ எழும்போலும்‌ 
என்று எண்ணிக்கொண்டேன்‌. அவ்வாறுதானா என்று 
எவரிடமும்‌ கேட்டு அறிந்துகொள்ளக்‌ கூடவில்லை. 
மூத்தவர்‌ எவரேனும்‌ அறிந்தால்‌ அது நம்‌ 
கோழைத்தனத்திற்கு சான்றாகிவிடுமென்று தோன்றியது” 
என்றான்‌. சம்பன்‌ சிரித்து “ஆம்‌, நாம்‌ அஞ்சாதவர்கள்‌ 
என நடிக்கவேண்டியிருக்கிறது” என்றான்‌. எப்போதுமே 
கற்றறிந்தவனின்‌ மொழியில்‌ மெல்லிய இளக்காரத்துடன்‌ 
பேசுவது அவன்‌ இயல்பு. “இன்று என்ன நிகழும்‌ என 
உள்ளம்‌ அலைக்கழிகிறது” என்று சுஜயன்‌ சொன்னான்‌. 
“இன்று களத்தில்‌ நாம்‌ எவரென்று காட்ட முடியும்‌. இன்று 
அந்தியில்‌ மீண்டு வந்தால்‌ இனி எவரிடமும்‌ நம்மை 
நிறுவிக்கொள்ள வேண்டியதில்லை” என்றான்‌ சம்பன்‌. 


அவன்‌ சொற்களில்‌ இன்று இன்று என்னும்‌ ஒலி மட்டுமே 
சுஜயன்‌ காதில்‌ ஒலித்தது. கவசம்‌ அணிகையில்‌, 
கையுறைகளை இழுத்துக்கொள்கையில்‌, தேரிலேறி 
விற்பீடத்தில்‌ நின்று நாணிழுத்து விம்மலொலி 
எழுப்புகையில்‌ இன்று இன்று என்று உளம்‌ 
ஒலித்துக்கொண்டிருந்தது. “செல்க!” என்று ஆணை 
வந்தபோது தேர்கள்‌ எழுந்து அரைவட்டமாக பீஷ்மரின்‌ 
தேரை சூழ்ந்து களமுனை நோக்கி சென்றன. சகட 
ஒலிகள்‌ இன்று இன்று என்று ஒலித்தன. வில்லை நிறுத்தி 
நாணைச்‌ சுண்டியபோது ஆம்‌ இன்று ஆம்‌ இன்று என்று 
அது ஆணையிட்டது. அவன்‌ உள்ளம்‌ முதலில்‌ இருந்த 
விசையை இழந்து மெல்ல அமைந்து அசைவின்மை 
கொண்டது. ஒவ்வொரு சொல்லாக வானிலிருந்து 
பொழிந்து மண்ணில்‌ அமைந்து நிலைகொண்டு 
அதனாலேயே விழியிலிருந்து மறையும்‌ 
சிற்றிறகுகள்போல ஒழிந்தன. 


உள்ளம்‌ சொல்லடங்கியபோதுதான்‌ அதுவரை அந்த 
அகப்பெருக்கு புலன்கள்மேல்‌ படிந்து தன்னை 


திரைபோலச்‌ சூழ்ந்திருந்ததென்பதை அவன்‌ 
உணர்ந்தான்‌. செவிகளும்‌ கண்களும்‌ மூக்கும்‌ 
கூர்கொண்டன. உடல்‌ விழியாகவும்‌ செவியாகவும்‌ மாற 
ஒருகணத்தில்‌ அப்பெருங்களத்தை அணுவணுவாக 
முற்றறிய முடியுமென்று தோன்றியது. பீஷ்மரின்‌ தேர்‌ 
சீரான விரைவில்‌ முன்னால்‌ செல்ல அவர்களின்‌ 
துணைத்தேர்வரி தொடர்ந்தது. படைமுகப்பில்‌ 
புலரிக்கெனக்‌ காத்து பீஷ்மர்‌ ஊழ்கத்திலென 
அமர்ந்திருக்க ஊன்றிய வில்லுடன்‌ கைகளை 
தொங்கவிட்டு அவன்‌ தேர்த்தட்டில்‌ நின்றான்‌. மெல்லிய 
காற்றில்‌ தேர்களின்‌ முனைகளில்‌ கட்டப்பட்ட கொடிகள்‌ 
படபடக்கும்‌ ஓசை கேட்டது. தலைக்குமேல்‌ 
பறவைக்கூட்டமொன்று வந்து சுழல்வதுபோல. 


அவன்‌ பீஷ்மரையே நோக்கிக்கொண்மருந்தான்‌. முதல்‌ 
கொம்பொலி எழுந்ததும்‌ ஒரு மங்கல சடங்குக்கு 
முனைபவர்போல அமைதியாக எழுந்து நின்று தன்‌ 
வில்லை இடக்கால்‌ நுனியால்‌ குமிழ்பற்றி நிறுத்தி 
வலக்கையால்‌ மேல்முனையைப்பற்றி மிக எளிதாக 
அவர்‌ நாணேற்றினார்‌. அந்த வில்லை அவன்‌ பலமுறை 
பார்த்திருக்கிறான்‌. அதன்‌ எடை தோள்‌ தசைகளை 
தெறிக்க வைப்பது. எருமைத்‌ தோலில்‌ முறுக்கிய அதன்‌ 
தடித்த நாண்‌ மூன்றுவிரல்‌ தடிமன்‌ கொண்டது. 
பெருந்தோள்‌ வீரன்‌ ஒருவன்‌ தன்‌ முழு எடையையும்‌ 
கையிலாக்கி, ஏறுதழுவலில்‌ பெருங்களிற்றை கொம்பு 
பற்றி வளைத்து நிலம்‌ தொடத்தாழ்த்தும்‌ 
முயற்சியுடன்தான்‌ அதை நாணேற்ற இயலும்‌ என்று 
அவன்‌ எண்ணியிருந்தான்‌. 


பீஷ்மர்‌ தொலையம்பு செலுத்தும்‌ பெருவில்லை கையில்‌ 
தொட்டு அவன்‌ பார்த்ததேயில்லை. முதல்‌ நாள்‌ போரில்‌ 
அவ்வில்லை இடக்கையில்‌ பற்றி அவர்‌ எழுந்து 
நின்றபோது எவ்வண்ணம்‌ நாணேற்றப்போகிறார்‌ என்று 
ஓரவிழியால்‌ பார்த்துக்கொண்டிருந்தான்‌. வலப்பக்கம்‌ 
சம்பன்‌ “ஒளி எழுகிறது” என்றான்‌. இயல்பாக 
திரும்புகையில்‌ எங்கோ ஒரு கேடயத்தின்‌ பரப்பு அவன்‌ 
கண்ணை அறுத்துச்‌ சென்றது. திரும்பிப்பார்த்தபோது 
பீஷ்மர்‌ நாணேற்றி முடித்திருந்தார்‌. நெஞ்சு ஓசையிட 
அவன்‌ அந்த வில்லை பார்த்துக்கொண்டிருந்தான்‌. 
மெய்யாகவே தேவர்களால்‌ துணைக்கப்படுகிறாரா? எட்டு 
வசுக்களில்‌ ஒருவரா? ஏழு உடன்பிறந்தார்‌ சூழ களம்‌ 
வந்துள்ளாரா? 


அன்று மாலை போருக்குப்‌ பின்‌ 
உணவருந்திக்கொண்டிருக்கையில்‌ அதை அவன்‌ 


சொன்னபோது சம்பன்‌ நகைத்தான்‌. “இன்று மாலை 
வில்லவர்‌ அனைவருமே அதைத்தான்‌ 
பேசிக்கொண்டிருக்கிறார்கள்‌. சாலைத்தூணின்‌ உச்சியின்‌ 
அகல்விளக்கில்‌ சுடர்‌ பொருத்துவதுபோல அத்தனை 
எளிதாக நாண்‌ பூட்டினாரென்று குணதன்‌ சொன்னான்‌. 
அது வில்நாண்‌ அல்ல யாழ்‌ நரம்பென்று தோன்றியது 
என்று மரீசி சொன்னான்‌. அத்தனை எளிதாக 
பூட்டப்பட்டதனாலேயே அந்த வில்‌ அம்புக்கு போதிய 
விசையளிக்குமோ என்று ஐயுற்றதாக நாசிகன்‌ கூறினான்‌. 
களத்தில்‌ பார்த்திருப்பாய்‌, களிற்று மத்தகத்தின்‌ 
பெருங்கவசத்தையே மும்முறை அறைந்து உடைத்தார்‌. 
அவர்‌ வில்லிருந்து எழுந்த அம்பின்‌ அறைகொண்டு 
வீரர்கள்‌ தேரிலிருந்து தெறித்து பின்னால்‌ விழுந்தனர்‌. 
பலர்‌ தேர்த்தாண்களோடு சேர்த்து அறைந்து 
நிறுத்தப்பட்டனர்‌. புரவிகள்‌ தலையறுந்து விழும்படி 
பிறையம்பு செலுத்த முடியுமென்பதை முன்னர்‌ 
கதைகளில்தான்‌ கேட்டிருப்போம்‌” என்றான்‌. 


சில கணங்களுக்குப்‌ பின்‌ சுஜயன்‌ “பிதாமகரை வெல்ல 
இளைய பாண்டவரால்‌ இயலுமா?” என்றான்‌. 
“வெல்லக்கூடும்‌ என்ற எண்ணம்‌ இன்று போர்‌ தொடங்கும்‌ 
கணம்‌ வரை பெரும்பாலானோரிடம்‌ இருந்தது. ஏனெனில்‌ 
இளைய பாண்டவர்‌ களத்தில்‌ தோற்றதே இல்லை. 
அவருக்குப்‌ பெருந்துணையாக இடிமின்னலின்‌ தேவன்‌ 
களத்தில்‌ எழுந்தருள்வான்‌ என்றார்கள்‌. இன்று 
தெரிந்தது, இப்புவியில்‌ எவரும்‌ பீஷ்மர்‌ முன்‌ வில்லுடன்‌ 
நிற்க இயலாது. ஐயமே கொள்ள வேண்டாம்‌, போர்‌ 
முடிந்துவிட்டது. போர்‌ முடிந்துவிட்டதென்பதை 
அவர்களின்‌ தன்முனைப்பு புரிந்துகொள்ளும்‌ 
வரைதான்‌ இக்களக்‌ கொலை நிகமும்‌. பெரும்பாலும்‌ 
நாளை அதுவும்‌ இயலும்‌” என்றான்‌ சம்பன்‌. 


அவர்கள்‌ அன்று இரவு புழுதியில்‌ விண்மீன்களை 
நோக்கி படுத்திருந்தார்கள்‌. காற்றில்‌ கூடாரங்கள்‌ 
விலாவிம்மி அமைந்துகொண்டிருக்க, கொடிகளின்‌ 
சிறகோசை இருண்ட வானில்‌ ஒலித்தது. அருகே 
படுத்திருந்த வில்லவர்கள்‌ பலரும்‌ 
துயின்றுவிட்டிருந்தார்கள்‌. நெடுநேரம்‌ 
விண்மீன்களையே நோக்கி படுத்திருந்த சுஜயன்‌ 
தொண்டையை கனைத்து மெல்லிய குரலில்‌ 
எவரிடமென்றில்லாமல்‌ “நான்‌ வழிபடுதெய்வமென 
உளத்தே நிறுத்தியிருப்பவர்‌ இளைய பாண்டவர்‌ 
அர்ஜுனர்தான்‌” என்றான்‌. சம்பன்‌ ஒன்றும்‌ 
சொல்லவில்லை. “ஆனால்‌ என்றோ ஒருநாள்‌ களத்தில்‌ 
அவருக்கெதிராக வில்லுடன்‌ நிற்பேன்‌ என்றும்‌ 


எண்ணியிருந்தேன்‌. ஏனெனில்‌ நான்‌ பிறக்கும்போதே 
எந்தையருக்கும்‌ பாண்டவர்களுக்கும்‌ பூசல்‌ 
தொடங்கிவிட்டிருந்தது. அப்பூசல்‌ ஒருபோதும்‌ 
அமைவுறாதென்பது அரண்மனைப்‌ பெண்டிரின்‌ பேச்சில்‌ 
தெளிவாகவே இருந்தது.” 


சம்பன்‌ “உங்களுக்கு மட்டுமல்ல இளவரசே, இன்று 
பீஷ்மரை சூழ்ந்து வில்கொண்டு செல்லும்‌ 
நூற்றெண்மரும்‌ இளைய பாண்டவர்‌ அர்ஜுனரை தங்கள்‌ 
உளத்தே ஆசிரியராக நிறுத்தி வில்‌ 
தொட்டெடுத்தவர்களே” என்றான்‌. “நீயுமா?” என்றான்‌ 
சுஜயன்‌. “ஆம்‌, எனது ஆசிரியர்‌ எனக்கு வில்‌ 
கற்பிக்கையில்‌ அதைத்தான்‌ சொன்னார்‌. காண்டீபத்தை 
எண்ணி வில்லெடுங்கள்‌. காண்டீபனுக்கு நிகரென ஓர்‌ 
அம்பையேனும்‌ செலுத்துவேன்‌ என உறுதி 
கொள்ளுங்கள்‌. அவன்‌ நிற்கும்‌ களத்தில்‌ நின்றிருக்க 
வேண்டுமென்று மூதாதையரை 
வேண்டிக்கொள்ளுங்கள்‌. வில்லுக்குரிய 
தெய்வங்களனைத்தும்‌ உங்களுக்கும்‌ அருள்க என்றார்‌. 
என்‌ அன்னையரிடமிருந்து இளைய பாண்டவரின்‌ 
பயணங்களையும்‌ பெண்கோள்‌ கதைகளையும்‌ கேட்டு 
வளர்ந்தேன்‌. ஆசிரியரிடமிருந்து அவர்‌ வில்திறனை 
அறிந்துகொண்டேன்‌. இந்நாள்வரை 
பிறிதெவரைப்பற்றியும்‌ ஒவ்வொரு நாளும்‌ நான்‌ 
எண்ணியதில்லை. பிறிதெவரைப்பற்றியும்‌ ஒவ்வொரு 
நாளும்‌ செவிகொண்டதுமில்லை” என்றான்‌ சம்பன்‌. 


சுஜயன்‌ “நான்‌ இளமையில்‌ மஞ்சத்தில்‌ 
நீர்கழிப்பவனாகவும்‌ பேய்களையும்‌ நாகங்களையும்‌ 
கண்டு அஞ்சி துயில்‌ விழிப்பவனாகவும்‌ இருந்தேன்‌. 
எந்தை என்னை அச்சம்‌ களைந்து படைபயில்பவனாக 
ஆக்கும்பொருட்டு தவச்சாலைக்கு அனுப்பினார்‌. அங்கு 
ஒரு செவிலியன்னையிடமிருந்து ஒவ்வொரு நாளுமென 
இளைய பாண்டவரின்‌ பயணத்தின்‌ கதைகளை 
கேட்டேன்‌. அவர்‌ நாகருலகுக்குச்‌ சென்றது, விண்‌ புகுந்து 
தன்‌ தந்தையாகிய இந்திரனை கண்டது, மணிபூரக 
நாட்டுக்குச்‌ சென்று சித்ராங்கதை அன்னையை 
மணந்தது என பல கதைகளை நூறுமுறைக்குமேல்‌ 
சொல்லியிருக்கிறாள்‌. சுபத்ரை அன்னையை அவர்‌ 
துவாரகைக்குள்‌ புகுந்து தூக்கி வந்த கதையை இன்று 
எண்ணுகையிலும்‌ மெய்ப்பு கொள்கிறேன்‌” என்றான்‌. 
சம்பன்‌ சிரித்து “அது இளங்குழவியருக்கு 
சொல்வதற்கேற்ற கதைதான்‌. ஒரு நகருக்குள்‌ புகுந்து 
யிரம்‌ பேரை வீழ்த்தி ஒரு அம்புகூட உடலில்‌ படாமல்‌ 
ள முடியுமா என்ற வினா எழும்‌ வரைக்கும்தான்‌ 


அக்கதைகளை கேட்க முடியும்‌” என்றான்‌. 


“ஆனால்‌ இன்றுவரை அவ்வினா எழாதவனாகவே 
என்னை வைத்துக்கொண்டுள்ளேன்‌” என்றான்‌ சுஜயன்‌. 
“களம்‌ முற்றிலும்‌ பிறிதொன்று. தேரிலிருந்து தவறி 
விழுந்து புரவிக்குளம்பால்‌ மிதிபட்டு இறந்த மாவீரர்கள்‌ 
இங்குண்டு” என்றான்‌ சம்பன்‌. சுஜயன்‌ உடலை நன்கு 
நீட்டி கைகளை தலைக்குமேல்‌ வைத்துக்கொண்டான்‌. 
“அவருக்கு காண்டீபம்‌ கிடைத்த கதை... அதை 
எப்போதும்‌ ஒருமுறை சொல்லும்படி 
செவிலியன்னையிடம்‌ கேட்பேன்‌. அன்னைக்கும்‌ பிடித்த 
கதை அதுதான்‌” என்றான்‌. “காண்டீபம்‌ இளைய 
பாண்டவரின்‌ விற்திறன்‌ மட்டும்‌ தனியாக பிரிந்து ஒரு 
பொருளென்று உடல்‌ கொண்டது என எண்ணுகிறேன்‌. 
நான்‌ ஒருமுறை செவிலியன்னையிடம்‌ கேட்டேன்‌, 
அவளுக்கு ஏன்‌ காண்டீபம்‌ அவ்வளவு உவப்பானதாக 
இருக்கிறதென்று. அம்மனிதர்‌ மூப்பும்‌ தளர்வும்‌ 
கொள்வார்‌, இன்றிருந்து நாளை மறைவார்‌, இப்புவியில்‌ 
காண்டீபம்‌ என்றுமிருக்கும்‌ என்றாள்‌. அதன்‌ பின்‌ 
அச்சொல்‌ எனக்கு ஒரு வில்லைக்‌ குறித்ததே இல்லை. 
என்றும்‌ அழியாத ஒன்று அது.” 


“காண்டீபம்‌ என்றுமிருக்கும்‌. இந்த வரியைப்போல 
என்னை ஊக்கியது பிறிதொன்றில்லை” என்றான்‌ 
சுஜயன்‌. “செவிலியன்னையுடன்‌ இந்திரப்பிரஸ்தம்‌ 
சென்று நெடுநாள்‌ அங்கு தங்கியிருக்கிறேன்‌. பாண்டவ 
மைந்தருக்கு களித்தோழனாக. அன்று இளைய 
பாண்டவரின்‌ வில்பயிற்சி நிலையம்‌ 
இந்திரப்பிரஸ்தத்தின்‌ தென்மேற்குக்‌ காட்டிலிருந்தது. 
பாண்டவ மைந்தருக்கு அங்குதான்‌ விற்பயிற்சி 
அளிக்கப்பட்டது. அங்கு படைக்கலங்கள்‌ வைக்கும்‌ 
இல்லத்தில்‌ சிறு சாளரத்தினூடாக காண்டீபத்தை பார்க்க 
முடியும்‌. நான்‌ இளையவனாகையால்‌ கம்பிகளைப்பற்றி 
உடலைத்‌ தாக்கி நுனிவிரலில்‌ நின்று அதை பார்ப்பேன்‌. 
கால்‌ வலி கொண்டு உடல்‌ தளரும்‌ வரை நிற்பேன்‌. சில 
தருணங்களில்‌ அது ஒரு பொன்னிற நாகமென 
நெளிவதாக விழிமயக்கு ஏற்படும்‌. அல்லது கண்ணுக்குத்‌ 
தெரியாத நரம்புகள்‌ இழுத்துக்கட்டிய ஒரு யாழ்‌. என்‌ 
கனவுகளில்‌ அது உருமாறிக்கொண்டே இருந்தது.” 


“அபிமன்யூ அன்று இளையோன்‌. என்னை தூக்கு 
என்னை தூக்கு என்று கூவுவான்‌. அவனுடைய 
மூத்தவர்களில்‌ இளைய பாண்டவர்‌ அர்ஜுனரின்‌ 
மைந்தன்‌ சுருதகீர்த்தி அவனுடன்‌ எப்போதும்‌ 
போட்டியிடுவதுண்டு. பீமசேனரின்‌ மைந்தர்‌ சுதசோமனோ 


சர்வதனோதான்‌ அவனைத்‌ தூக்கி தோளில்‌ வைத்து 
காண்டீபத்தை காட்டுவார்கள்‌. கால்களை உதைத்தபடி 
இக்கம்பிகளை வளைத்துக்கொடுங்கள்‌ மூத்தவரே, நான்‌ 
உள்ளே சென்று அதை தூக்குகிறேன்‌, அதை என்னால்‌ 
எடுக்க முடியும்‌ என்று அவன்‌ கூவுவான்‌. பின்னர்‌ 
ஒருமுறை இளைய பாண்டவர்‌ காண்டீபத்தை எடுத்து 
அதை மடித்து சிறிதாக்கி அவனுக்கு அளித்தார்‌. அவர்‌ 
எங்களுக்கு பயிற்சி அளித்த முதல்‌ நாளிலேயே அவன்‌ 
அதை கையிலெடுத்து முதல்‌ முயற்சியிலேயே நாணேற்றி 
விண்ணில்‌ பறந்த ஒரு புறாவின்‌ நான்கு இறகுகளை 
மட்டும்‌ அப்புறா அறியாமலேயே அம்பினால்‌ சீவி 
நிலத்திட்டான்‌.” 


நான்‌ காண்டீபத்தை தொட விரும்பினேன்‌. விழிகளால்‌ 
பல்லாயிரம்‌ முறை அதை தொட்டிருக்கிறேன்‌. நீண்ட 
பயணம்‌ ஒன்றுக்குப்‌ பின்‌ இளைய பாண்டவர்‌ திரும்பி 
வந்தபோது நான்‌ அங்கிருந்தேன்‌. என்‌ விருப்பத்தை 
விழிகளிலேயே அறிந்தார்‌. அவர்‌ மைந்தர்கள்‌ இருவரும்‌ 
சென்று அதை வாங்கி அம்பு தொடுத்து இலக்கில்‌ 
அறைந்தனர்‌. அவர்‌ திரும்பி என்னைப்‌ பார்த்து அருகே 
அழைத்தார்‌. நான்‌ நாணியவனாக பின்னடி எடுத்து 
வைத்தேன்‌. அவர்‌ எழுந்து வந்து என்‌ தோள்களைப்பற்றி 
“வா” என்றார்‌. “வேண்டாம்‌ வேண்டாம்‌” என்று நான்‌ 
சொன்னேன்‌. “அஞ்சுகிறாயா?” என்றார்‌. “இல்லை” 
என்றேன்‌. “இது ஏந்துபவனுக்கு இணக்கமாகும்‌ 
படைக்கலம்‌, உன்‌ வாழ்வில்‌ பிறிதெவரும்‌ இதைப்போல்‌ 
உன்னை புரிந்துகொண்டவராக அமையப்போவதில்லை. 
எடு!” என்று காண்டீபத்தை நீட்டினார்‌. உடைந்த குரலில்‌ 
“தந்தையே, என்‌ குறிகள்‌ தவறும்‌. என்‌ கைகளும்‌ 
விழிகளும்‌ பயின்றவை அல்ல” என்று நான்‌ 
சொன்னேன்‌. “காண்டீபம்‌ அறியும்‌. பெற்றுக்கொள்‌” 
என்று சொல்லி அவர்‌ வலியுறுத்தினார்‌. 


என்னால்‌ அதை வாங்க இயலவில்லை. என்‌ கைகள்‌ 
எழவில்லை. சற்று கடுமையான குரலில்‌ “வாங்குக!” 
என்றார்‌. நான்‌ ஆணையை மீற முடியாமல்‌ அதை 
வாங்கிக்கொண்டேன்‌. நான்‌ எண்ணியதுபோல்‌ அது 
பேரெடை கொண்டிருக்கவில்லை. ஆனால்‌ என்னை 
சற்று நிலைதடுமாறவைக்கும்‌ அறியா விசை ஒன்று 
அதற்கு இருந்தது. “நாணேற்று!” என்றார்‌. அபிமன்யூ 
என்னிடம்‌ “அதைப்பற்றி எண்ண வேண்டாம்‌, மூத்தவரே. 
எந்த வில்லையும்‌ எப்படி நாணேற்றுவீர்களோ 
அதைப்போல நாணேற்றுங்கள்‌. அது உங்களை 
அறிந்துகொள்ளும்‌” என்றான்‌. அவன்‌ என்ன 
சொல்கிறான்‌ என்று எனக்கு புரியவில்லை. நான்‌ 


நாணேற்ற முயன்றபோது கன்று கயிற்றை 
உதறுவதுபோல தலைசிலுப்பி மும்முறை அது என்னை 
தவிர்த்தது. அதை திருப்பி இளைய பாண்டவரிடம்‌ 
கொடுக்கச்‌ சென்றேன்‌. அவர்‌ கைநீட்டாமல்‌ “உம்‌” 
என்றார்‌. “தந்தையே...” என்றேன்‌ தளர்ந்த குரலில்‌. மேலும்‌ 
கடுமையாக “உம்‌” என்றார்‌. 


சூழ்ந்து இருந்த உடன்பிறந்தாரின்‌ விழிகள்‌ என்‌ உடலை 

ர்க்கச்‌ செய்தன. இன்று சிறுமைகொண்டு 
கண்ணீருடன்‌ திரும்பப்போகிறேன்‌. இன்றே இங்கிருந்து 
மீண்டு அஸ்தினபுரிக்கு கிளம்பிவிடவேண்டும்‌. இனி 
ஒருபோதும்‌ வில்லை கையால்‌ தொடப்போவதில்லை. 
என்‌ உடன்பிறந்தாரைப்போல இரும்புக்கதைதான்‌ 
எனக்கான படைக்கலம்‌. எந்த நுட்பமும்‌ அற்றது, தோள்‌ 
வல்லமையினாலேயே பயிலப்பட வேண்டியது. இது 
கரவுகள்‌ நிறைந்த படைக்கலம்‌. மானுடனுடன்‌ 
விளையாடுவது. தன்னுள்ளிருக்கும்‌ கள்ளத்தை எடுத்து 
இதனுடன்‌ பொருத்திக்‌ கொள்பவனே வெல்கிறான்‌. 
பாம்பாட்டியின்‌ பாம்பு. அவன்‌ கையிலிருந்தாலும்‌, 
அவன்‌ பாடலுக்கு நெளிந்தாலும்‌ ஒருபோதும்‌ அவனால்‌ 
அதை அறிந்துகொள்ள முடியாது. 


என்ன எண்ணிக்கொண்டிருக்கிறேன்‌ என்று தெரியாமல்‌ 
நின்றிருந்தேன்‌. “நாணேற்றுக!” என்றார்‌ இளைய 
பாண்டவர்‌. என்ன செய்கிறேன்‌ என்று அறியாமல்‌ 
நாணை தொடுத்தேன்‌. காண்டீபம்‌ அதை 
ஏற்றுக்கொண்டது. சூழ நின்றிருந்த உடன்பிறந்தோர்‌ 
வாழ்த்தொலி எழுப்பி சிரித்தபோதுதான்‌ 
நாணேற்றிவிட்டிருப்பதை நானே உணர்ந்தேன்‌. 
நாணேற்றிவிட்டேன்‌. இதோ என்‌ கையில்‌ 
அமர்ந்திருக்கிறது காண்டீபம்‌. பாரதவர்ஷத்தின்‌ 
ஒவ்வொரு வில்லவரும்‌ தங்கள்‌ வில்லை காண்டீபத்தின்‌ 
மறுவடிவமென்றே எண்ணுகிறார்கள்‌. என்‌ கையில்‌ இதோ 
இருக்கிறது வில்லென்று மண்ணில்‌ வந்த சிவம்‌. 
என்னால்‌ நிற்க இயலவில்லை. “அந்தத்‌ தவளை 
இலக்கை அடி” என்று தந்தை சொன்னார்‌. தொலைவில்‌ 
மரத்தாலான சிறுதவளையொன்று கயிற்றில்‌ கட்டப்பட்டு 
தொங்கியது. நாணை இழுத்து குறி நோக்கி அதை 
அறைந்தேன்‌. அம்பு அணுகுவதற்குள்ளே தவளை 
துள்ளி அப்பால்‌ சென்றது. 


அன்று நான்‌ வில்பயிலத்‌ தொடங்கி 
ஓராண்டாகிவிட்டிருந்தது. ஒவ்வொரு முறை குறி 
தவறுகையிலும்‌ முதலில்‌ ஒரு சோர்வும்‌ பின்னர்‌ 
எரிச்சலும்தான்‌ எழும்‌. மும்முறை ஒரு 


குறிதவறிவிட்டதென்றால்‌ வில்லை தாழ்த்திவிடுவது என்‌ 
வழக்கம்‌. அன்று என்‌ ஆணவம்‌ சீறி எழுந்தது. என்னை 
வென்று ஒரு இலக்கு நின்றிருப்பதை ஏற்றுக்கொள்ள 
இயலவில்லை. அடுத்த அம்பு மேலும்‌ விசையுடன்‌ 
சென்றது. தவளை துள்ளி தவிர்த்தபோது மேலும்‌ வெறி 
எழுந்தது. பின்னர்‌ பலமுறை அத்தருணத்தை 
எண்ணியிருக்கிறேன்‌. அது காண்டீபம்‌ என்னும்‌ 

ணவம்‌ எனக்கு ஆணையிட்டதனால்தான்‌. என்னை 
எடுத்துச்சென்றது அதன்‌ விழைவு. மூன்றாம்‌ முறை 
தவளை என்‌ அம்பை ஒழிந்தபோது பற்களை 
இறுகக்கடித்து வெறிக்குரலெழுப்பியபடி நான்காவது 
அம்பால்‌ தவளையை சிதறடித்தேன்‌. ஐந்தாவது அம்பால்‌ 
அச்சிதறலை மேலும்‌ சிதறடித்தேன்‌. மீண்டும்‌ ஏழு 
அம்புகளால்‌ ஒவ்வொரு துண்டையும்‌ சிதறடித்தேன்‌. 
என்னையறியாமலேயே போர்க்குரல்‌ எழுப்பி 
கொந்தளித்துக்கொண்டிருந்தேன்‌. 


தன்னுணர்வு கொண்டபோது காண்டீபத்தை தாழ்த்தி 
தலைவணங்கினேன்‌. “வந்து என்‌ கால்தொட்டு வாழ்த்து 
பெற்றுக்கொள்‌” என்று தந்தை சொன்னார்‌. 
“காண்டீபத்தை பீடத்தில்‌ வைத்துவிட்டு எட்டுறுப்பும்‌ 
நிலம்தொட விழுந்து அவர்‌ காலடியில்‌ தலைவைத்து 
வணங்கினேன்‌. பெருவில்லவனாவாய்‌ என்று அவர்‌ 
என்னை வாழ்த்தினார்‌” என்றான்‌ சுஜயன்‌. சம்பன்‌ “பிறர்‌ 
தங்களை அணுவணுவாக வெற்றி நோக்கி 
நகர்த்திக்கொண்டிருக்கிறர்கள்‌, இளவரசே. நீங்கள்‌ 
இப்பிறவியின்‌ முழு வெற்றியிலிருந்து 
வாழத்தொடங்கியிருக்கிறீர்கள்‌” என்றான்‌. சுஜயன்‌ 
“அதன்‌ பின்‌ நான்‌ இந்திரப்பிரஸ்தத்துக்கு செல்ல 
நேரவில்லை. பாண்டவ மைந்தர்‌ எவரையும்‌ நேரில்‌ 
பார்க்கவுமில்லை. அஸ்தினபுரிக்கு மீண்டேன்‌. 
ஆயிரத்தவரில்‌ தனித்தவனானேன்‌. என்‌ காண்டீபத்தை 
நானே அமைத்துக்கொண்டேன்‌” என்றான்‌. 


அதை காண்டீபம்‌ என்றே சொன்னேன்‌. ஒருமுறை நான்‌ 
வில்‌ பயின்றுகொண்டிருக்கையில்‌ அங்கே மூத்த தந்தை 
துரியோதனர்‌ வந்தார்‌. அவருடன்‌ அங்கரும்‌ இருந்தார்‌. 
பன்னிருமுறை ஒரே இலக்கை அடித்து வானில்‌ நிறுத்தி 
மீண்டபோது பெரிய தந்தை ஓடிவந்து என்னைத்‌ தூக்கி 
தோளுடன்‌ அணைத்துக்கொண்டார்‌. உரக்க நகைத்தபடி 
“நம்‌ குடியில்‌ ஒரு பெருவில்லவன்‌! எண்ணியதே இல்லை! 
நம்‌ தோள்கள்‌ வில்லுக்குரியதென எவரும்‌ 
சொன்னதுமில்லை” என்றார்‌. நான்‌ “காண்டீபம்‌ 
குறிதவறுவதில்லை, தந்தையே” என்றேன்‌. அவர்‌ புருவம்‌ 
சுளித்து “காண்டீபமா?” என்றார்‌. “இது எனது காண்டீபம்‌” 


மதுரைப்‌ பெருநகர்‌. சிப்பிகள்‌ கலந்த கடற்பாறைகளை 
வைத்துக்கட்டப்பட்ட கோட்டைமதில்‌ வளைந்து நகரைத்‌ 
தழுவி தெற்கே இழிந்து கடலை அணுகி 
வேலியிட்டிருந்தது. தெற்கே விழியெட்டும்‌ வரை 
அலையடித்துக்கிடந்த கடலின்‌ அலைகள்‌ 
பெருமதில்மேல்‌ அறைந்து துமி தெறிக்க அதில்‌ 
வெயிலொளி மின்னியது. அங்கிருந்த 
மாளிகைமுகடுகளிலெல்லாம்‌ கடற்காற்று பனித்த ஈரம்‌ 
கசிந்து ஒளியுடன்‌ வழிந்துகொண்டிருந்தது. 


தென்மதில்‌ சென்று இணைந்த பஃறுளி கடல்‌ அணைந்த 
பொழிப்‌ பெருந்துறையில்‌ நெடுந்தொலைவில்‌ 
நூறுநாவாய்கள்‌ பாய்‌ தாழ்த்தி கடலலைகளில்‌ எழுந்தாடி 
நின்றுகொண்டிருந்தன. அந்நாவாய்கள்‌ கரும்பாறைகள்‌ 
சூழ்ந்த மதுரைத்துறையை அணைய முடியாது. எனவே 
நாவாய்களிலிருந்து சுமையிறக்கிக்‌ கொண்ட படகுகள்‌ 
பாய்‌ விரித்து அலைகளில்‌ எழுந்தமைந்து கரைசேர்ந்தன. 
கரையில்‌ அவற்றை அணைத்து பொதியிறக்கும்‌ 
வினைவலரின்‌ குரல்கள்‌ மெலிதாகக்‌ கேட்டன. 


மேற்கு வாயில்தான்‌ நகருக்குள்‌ நுழையும்‌ முகப்பு. 
கோட்டை முகப்பில்‌ நின்ற காவல்மறவர்‌ எவரையும்‌ 
எதுவும்‌ கேட்காமல்‌ வேல்களைக்‌ குவித்து ஓரமாகச்‌ 
சாற்றிவைத்து கல்தரையில்‌ களம்வரைந்து குடுமிதாழக்‌ 
குந்தியமர்ந்து சூதாடிக்கொண்டிருந்தனர்‌. கோட்டைக்குள்‌ 
வலப்பக்கத்து ஒழிந்த இடத்தில்‌ எட்டுபேர்‌ கீழாடையை 
முறுக்கியணிந்து வேறு பத்துபேருடன்‌ கடும்‌ போரில்‌ 
ஈடுபட்டிருந்தனர்‌. அருகே ஒரு கல்லில்‌ அமர்ந்திருந்த 
நரை மீசைக்கிழவர்‌ கடற்காக்கை இறகால்‌ 
காதைக்குடைந்துகொண்டிருந்தார்‌. 


இளநாகன்‌ நின்று அதைப்பார்த்தான்‌. அது ஆடல்போர்‌ 
எனத்‌ தோன்றவில்லை. எந்த நெறிகளுமில்லாமல்‌ 
கட்டற்று நிகழ்ந்தது. மாறிமாறி அறைந்தும்‌, உதைத்தும்‌, 
மண்ணை அள்ளி கண்களில்‌ வீசியும்‌, கற்களையும்‌ 
கம்புகளையும்‌ எடுத்து அடித்தும்‌ அவர்கள்‌ போரிட்டனர்‌. 
“இது போர்விளையாடலா?” என்று அவன்‌ கிழவரிடம்‌ 
கேட்டான்‌. “இல்லை, அவர்கள்‌ சினந்து 
பூசலிடுகிறார்கள்‌” என்றார்‌ கிழவர்‌. “அவர்கள்‌ 
பாண்டியப்படை மறவர்‌ அல்லவா?” என்றான்‌ 
இளநாகன்‌. “ஆம்‌” என்றார்‌ கிழவர்‌. “அப்படியென்றால்‌ 
இது பிழையல்லவா?” என்று இளநாகன்‌ கேட்டான்‌. “ஆம்‌, 
இது முறைமீறலே” என்றார்‌ கிழவர்‌. 


போரிடுபவர்களில்‌ நால்வர்‌ பிறநால்வருடன்‌ மண்ணை 


என்று நான்‌ சொன்னேன்‌. அவர்‌ என்னை கீழே இறக்கி 
சினத்துடன்‌ குனிந்து நோக்கி “என்ன உளறுகிறாய்‌? 
காண்டீபம்‌ அவனுடையது மட்டுமே” என்றார்‌. 


அங்கர்‌ பெரிய தந்தையின்‌ தோள்மேல்‌ கைவைத்து 
“இப்புவியில்‌ இன்று பல்லாயிரம்‌ காண்டீபங்கள்‌ 
இருக்கின்றன, அரசே” என்றார்‌. சினத்துடன்‌ “அது அவன்‌ 
பெற்ற தவப்பரிசில்‌. அவன்‌ பெற்றதாயினும்‌ நம்‌ குடிக்கு 
தெய்வங்கள்‌ அருளியது. பிறிதொன்றிலாதது அது” 
என்றார்‌. அங்கர்‌ நகைத்து “பிறிதொன்றிலாதது எத்தனை 
வடிவம்‌ கொண்டாலும்‌ மாறாது, அரசே” என்றார்‌. பெரிய 
தந்தை அதை புரிந்துகொள்ளவில்லை. அங்கர்‌ “இது 
அவன்‌ அளிக்கும்‌ நல்வாழ்த்து. நம்‌ மைந்தருக்கு 
ஆசிரியரும்‌ தந்தையுமாக அவன்‌ அமைவது நன்றே” 
என்றார்‌. பெரிய தந்தை மீசையை நீவியபடி “நன்று, அது 
உன்னிடம்‌ எப்போதுமிருக்கட்டும்‌” என்றார்‌. 


சம்பன்‌ சிலகணங்கள்‌ மறுமொழி சொல்லவில்லை. 
பின்னர்‌ “அவர்‌ ஏன்‌ சினந்தார்‌?” என்றான்‌. சுஜயன்‌ 
“அவரை புரிந்துகொள்வது அத்தனை எளிதல்ல” 
என்றான்‌. “என்னை இந்திரப்பிரஸ்தத்திற்கு வாழ்த்தி 
அனுப்பியவர்‌ அவர்‌. தன்‌ செவிபட பாண்டவர்கள்‌ 
எவரையும்‌ பிறர்‌ இழித்துரைக்க ஒப்பமாட்டார்‌” என்றான்‌. 
“ஆம்‌, ஒருமுறை அவையிலேயே யுதிஷ்டிரரை 
பேரறத்தான்‌ என்றும்‌ பீமசேனரை பெருந்தோளர்‌ என்றும்‌ 
அவர்‌ சொல்லி கேட்டிருக்கிறேன்‌” என்றான்‌ சம்பன்‌. 
“இக்குடிகளில்‌ எவராலும்‌ பீமசேனரை எண்ணாமல்‌ 
அரசரை எண்ணமுடியாது. அவர்கள்‌ 
பிரிக்கமுடியாதவர்கள்‌.” 

சுஜயன்‌ “ஒவ்வொரு நாளும்‌ அவர்‌ எண்ணும்‌ 
உடன்பிறந்தான்‌ பீமசேனர்‌ மட்டுமே. அவருடைய தனி 
மாளிகையில்‌ பீமசேனரின்‌ உடல்‌ அளவுகளுடன்‌, அதே 
தோளாற்றலுடன்‌ கைவிடு பாவை ஒன்றை செய்து 
வைத்திருப்பதாகவும்‌ அதனுடன்‌ போர்புரிந்தே தன்‌ தோள்‌ 
ஆற்றலை பெருக்கிக்கொள்வதாகவும்‌ சொல்கிறார்கள்‌. 
யவன நாட்டிலிருந்து பொறியாளர்‌ வந்து உருவாக்கியது 
அப்பாவை. அதை அங்கே அரண்மனைக்குள்‌ ஓர்‌ 
ஆலயத்தில்‌ நிறுத்தி பூசனைகள்‌ செய்வதாகக்கூட 
சூதர்கள்‌ நகரில்‌ பாடி அலைகிறார்கள்‌. எவரும்‌ அதை 
பார்த்ததில்லை. ஒவ்வொரு நாளும்‌ பீமசேனருடன்‌ 
தோள்கோப்பவர்‌. உளம்கோக்காமல்‌ தோள்‌ 
இணையவியலாது என்பதே மற்போரின்‌ நெறி என்பர்‌” 
என்றான்‌. 


சம்பன்‌ “பிறகெதற்கு போர்புரிகிறார்கள்‌?” என்று 
கேட்டான்‌. “அதனால்தானோ என்னவோ?” என்று சுஜயன்‌ 
சொன்னான்‌. அவர்கள்‌ மீண்டும்‌ அமைதியானார்கள்‌. 
“காண்டீபத்துக்கு எதிர்நிற்கிறோம்‌” என்று சுஜயன்‌ 
தனக்குள்‌ ஒலிக்க சொல்லிக்கொண்டான்‌. “ஆம்‌” 
என்றான்‌ சம்பன்‌. “இப்போருக்கு அணிதிரண்டபோது 
பெருவில்லவராகிய பீஷ்மரையும்‌ ஜயத்ரதரையும்‌ 
அஸ்வத்தாமரையும்‌ துரோணரையும்‌ கிருபரையும்‌ 
சூழ்ந்திருக்கும்‌ தேர்வில்லவர்களை தெரிவு செய்தனர்‌. 
ஜயத்ரதரும்‌ அஸ்வத்தாமரும்‌ தங்கள்‌ நாட்டிலிருந்தே 
அணுக்கர்களை கொண்டுவந்திருந்தார்கள்‌. 
துரோணருக்கும்‌ கிருபருக்கும்‌ அவரவர்‌ மாணவர்கள்‌ 
அணுக்கர்களாக அமைந்தனர்‌. பீஷ்ம பிதாமகர்‌ 
நெடுங்காலமாக எவரையும்‌ பயிற்றுவித்ததில்லை. 
ஆகவே அவருக்கான வில்லவர்களை படைகளில்‌ 
இருந்து அவரே தெரிவு செய்தார்‌.” 

முதல்‌ வில்லவன்‌ அவர்‌ முன்‌ சென்று நின்று மூன்று 
தாவும்‌ மீன்களை விற்களால்‌ அறைந்து உடைத்துக்‌ 
காட்டியதும்‌ “நீ எங்கு பயின்றாய்‌?” என்று அவர்‌ கேட்டார்‌. 
“நான்‌ என்‌ சிற்றூர்‌ ஆசிரியரிடம்‌ பயின்றேன்‌” என்று 
அவன்‌ சொன்னான்‌. “அவர்‌ எங்கு பயின்றார்‌?” என்று 
அவர்‌ கேட்டார்‌. “அதே சிற்றூரில்‌ பிறிதொரு ஆசிரியரிடம்‌” 
என்று அவன்‌ சொன்னான்‌. “உங்கள்‌ குருமரபில்‌ 
எவரேனும்‌ வில்முனிவராகிய சரத்வானிடம்‌ 
பயின்றிருக்கிறீர்களா?” என்றார்‌. “இல்லை பிதாமகரே, 
நாங்கள்‌ எளிய ஷத்ரியர்கள்‌” என்றான்‌. சில 
கணங்களுக்குப்‌ பின்‌ அவர்‌ “நீ அர்ஜுனன்‌ 
வில்பயிலுமிடத்தில்‌ இருந்திருக்கிறாயா?” என்றார்‌. 
“அவரை நான்‌ பார்த்ததே இல்லை” என்று அவன்‌ 
சொன்னான்‌. பிய ஒவ்வொரு நாளும்‌ 
விழித்திருக்கும்‌ பொழுதெல்லாம்‌ 
எண்ணிக்கொண்டிருக்கிறேன்‌. என்‌ ஆசிரியர்‌ அவர்‌ 
வில்வென்ற கதைகளைச்‌ சொல்லி என்னை 
பயிற்றுவித்தார்‌. என்‌ உள்ளத்தில்‌ அவரை 
வரைந்துகொண்டேன்‌. அவரென என்னை நிறுத்தி 
முதலம்பை எடுத்தேன்‌. இங்கு சற்று முன்‌ எய்த இறுதி 
அம்புவரை என்னுள்ளிருந்து எய்தது அவரே” என்றான்‌. 
“உம்‌” என்று பீஷ்மர்‌ தலையசைத்தார்‌. 


தொலைவிலிருந்து நோக்கியபோது அவர்‌ அதை 
விரும்புகிறாரா சினம்‌ கொள்கிறாரா என்று கண்டுபிடிக்க 
முடியவில்லை. நூற்றெட்டு வீரர்களை அவர்‌ தெரிவு 
செய்தார்‌. இறுதியாக நான்‌ சென்று நின்றேன்‌. புருவம்‌ 
சுளித்து “நீ வில்லவனா?” என்று அவர்‌ கேட்டார்‌. பின்‌ 


என்‌ விரல்களைப்‌ பார்த்து “ஆம்‌, விரல்கள்‌ 
வில்லறிந்தவை” என்று சொல்லி தலையசைத்தார்‌. 
“நானும்‌ பார்த்தரே” என்று சொன்னேன்‌. “ஆம்‌, 
இந்நூற்றெண்மரும்‌ அவனே” என்று சொல்லி அவர்‌ 
தலையசைத்தார்‌. “நன்று, களத்தில்‌ நாம்‌ அவனை 
எதிர்கொள்ளப்‌ போகிறோம்‌. அவனே பெருகி அவனுக்கு 
எதிர்நிற்றல்‌ நன்று” என்றார்‌. முகத்தில்‌ அப்போதும்‌ 
புன்னகை எழவில்லை. ஆனால்‌ விழிகளில்‌ கனிவு 
இருந்தது. 


சம்பன்‌ “முதல்‌ நாள்‌ நானும்‌ அதையே எண்ணினேன்‌. 
போர்‌ முரசுகள்‌ ஒலிக்க படைகிளம்பி நம்மை நோக்கி 
வந்தபோது பல்லாயிரம்‌ இளைய பாண்டவர்கள்‌ வில்‌ 
பூண்டு எதிர்வருவதாகத்‌ தோன்றியது. அவருடைய 
படையினர்‌ ஒவ்வொருவரும்‌ அவரென்றே 
ஆகிவிட்டிருக்கின்றனர்‌” என்றான்‌. “அது நம்‌ 
உளமயக்கல்ல. மெய்யாகவே அப்படையில்‌ 
ஒவ்வொருவரிலும்‌ ஒருதுளியேனும்‌ அவர்‌ இருக்கிறார்‌” 
என்றான்‌ சுஜயன்‌. 


போர்‌ தொடங்குவதற்கான கொம்போசை எழுந்தபோது 
மெல்லிய விதிர்ப்பொன்று அவன்‌ காலில்‌ ஓடிச்சென்றது. 
ஆனால்‌ உள்ளத்தை அது அடையவில்லை. சொல்லின்றி 
அது உறைந்து கிடந்தது. போர்முரசுகள்‌ எழுந்து 
அடங்கிய பின்னரும்‌ முதல்‌ அம்பு எழவில்லை. 
கெளரவப்‌ படைகளின்‌ போர்க்கூச்சல்‌ எழுந்து சற்று 
நேரம்‌ கழிந்து பாண்டவப்‌ படைகளில்‌ எதிர்க்கூச்சல்‌ 
எழுந்தது. சம்பனின்‌ நாணில்‌ காற்று கிழிபடும்‌ ஒலியை 
சுஜயன்‌ கேட்டான்‌. அவன்‌ புரவிகளில்‌ ஒன்று 
பொறுமையிழந்து காலெடுத்து வைக்க தேர்‌ அசைந்தது. 
எதிரே பாண்டவப்‌ படைகளின்‌ முகப்பு இடிந்து சரியும்‌ 
பெருங்கோட்டை என அவர்களை நோக்கி வந்தது. 
“காண்டீபம்‌ எழுகிறது” என்று சம்பன்‌ சொன்னான்‌. 


வெண்முரசு விவாதங்கள்‌ தளம்‌ 

[।agelசுஜயன்‌ இரண்டாம்நாள்‌ போரின்‌ முதல்‌ தருணமே 
பீஷ்மரும்‌ அர்ஜுனனும்‌ அம்புகோத்துக்கொள்வதாக 
அமையுமென்று எண்ணியிருந்தான்‌. நாரையின்‌ அலகை 
பருந்தின்‌ அலகு கூர்‌ கூரால்‌ என சந்திக்கும்‌ தருணம்‌. 
புலரியிலேயே அத்தருணத்தை 
உளம்கண்டுகொண்டுதான்‌ அவன்‌ எழுந்தான்‌. 
கவசங்களணிந்து தேரிலேறுகையில்‌ பலமுறை அவன்‌ 
உள்ளத்தில்‌ அது நடந்துவிட்டிருந்தது. ஆனால்‌ 
முரசொலித்து படைமுகப்புகள்‌ சந்தித்துக்கொண்டபோது 
நாரையின்‌ நீள்கழுத்து சவுக்குபோல வளைந்து 
சுழன்றது. அதன்‌ அலகுமுனை மிக அப்பால்‌ பருந்தின்‌ 
இடச்சிறகில்‌ இருந்த கிருபரை நோக்கி சென்றதை அவன்‌ 
கண்டான்‌. பீஷ்மரை திருஷ்டத்யும்னனின்‌ ஏழு 
படைப்பிரிவுகள்‌ அலையென எழுந்து வந்து 
எதிர்கொண்டன. நாரையின்‌ கழுத்தை ஓங்கிக்‌ 
கொத்தியது பருந்து. சிறகுகள்‌ சிதறிப்பரக்க உருவான 
பள்ளத்தினூடாக பருந்தின்‌ அலகு நுழைந்தேறியது. 
நாரைக்கழுத்து வளைந்து வளைந்து சூழ்ந்துகொண்டு 
அம்புகளால்‌ தாக்கத்தொடங்கியது. 


மிகச்‌ சில கணங்களுக்குள்ளேயே உச்சகட்டப்‌ போர்‌ 
நிகழலாயிற்று. அம்புகளால்‌ நிறைந்த 
காற்றுவெளியினூடாக சுஜயன்‌ பீஷ்மரின்‌ கைகள்‌ 
சுழன்று அம்புகளை எடுத்து நாணிலமைத்து 
நீட்டித்தொடுத்து, விம்மி விழிதெரியாமலாகி, 
இலக்கடைந்து நின்று நடுங்கிய அம்புக்கு மேல்‌ அடுத்த 
அம்பை எய்ததை கண்டான்‌. அவர்‌ விழிதிருப்பி 
களத்தை நோக்க விழித்தொடுகையே அம்பென்றாகியது. 
எண்ணமே அம்பென்ற பருவடிவெடுத்து எழுந்து 
தைத்தது, உடைத்தெறிந்தது. பீஷ்மரைச்‌ சூழ்ந்து 
நின்றிருந்த அணுக்கத்தேர்‌ வீரர்கள்‌ அனைவரும்‌ 
தாங்கள்‌ விற்தொழிலின்‌ உச்சத்தில்‌ உடல்‌ நெளிந்தாடி 
கைபறந்து விழிசுழன்று கொண்டிருக்கையிலும்கூட 
பீஷ்மரின்‌ போர்க்கலையை மூன்றாவது விழியொன்றால்‌ 
நோக்கிக்கொண்டுமிருந்தனர்‌. நோக்கற்கரிய நடனம்‌ 
போலிருந்தது அது. விழியறியாக்‌ கையொன்று 
ஏந்திச்சுழற்றிய சாட்டை. 


முதல்நாள்‌ போருக்குப்‌ பின்‌ கெளரவப்‌ படையினரில்‌ 
பீஷ்மரின்‌ போர்க்கலையைப்பற்றிய பேச்சுக்களே 


ஓங்கியிருந்தன. அவருடைய போர்ப்பயிற்சியை 
அத்தலைமுறையினரில்‌ பெரும்பாலானவர்கள்‌ 
பார்த்திருக்கவில்லை. முந்தைய இரவில்‌ 
பரிவில்லவனாகிய ஊர்த்துவன்‌ “முப்புரம்‌ எரித்த 
டல்வல்லான்‌ மட்டுமே இங்ஙனம்‌ போரிட்டிருக்க 
இயலும்‌. வில்லுடன்‌ தேரில்‌ நிற்பதற்கன்றி 
பிறிதெதற்காகவும்‌ வடிவமைக்கப்படாத உடல்‌ என்று 
எண்ணினேன்‌” என்றான்‌. “உள்ளம்‌ அலைவுறாது 
நிலைகொள்பவரின்‌ உடலில்‌ மட்டுமே அத்தகைய 
முழுமை அமையும்‌” என்றான்‌ தேர்வில்லவனாகிய 
கூகன்‌. “ஏனென்றால்‌ அவருடைய ஆழம்‌ இப்போரில்‌ 
ஈடுபடவில்லை. அது ஊழ்கத்திலமர்ந்த தவத்தோன்‌ என 
தன்னைத்‌ தானே சுவைத்து களிப்பில்‌ செயலற்று 
நிலைத்துள்ளது” என்றார்‌ முதிய வில்லவராகிய சாமர்‌. 


பீஷ்மருக்கு முன்பாக முதன்முதலில்‌ காண்டீபம்‌ எழுந்து 
வந்த தருணத்தை சுஜயன்‌ தன்‌ உள்ளத்தில்‌ மீள மீள 
நிகழ்த்தியிருந்தான்‌. கொந்தளிக்கும்‌ கடலலைகள்‌ மேல்‌ 
தோணி எழுந்து வருவதுபோல்‌ படைகளின்‌ முகப்பில்‌ 
யாதவர்‌ ஓட்டிய தேர்‌ வந்தது. குரங்குக்கொடி பாறிய 
அமரமுனையில்‌ பீலி விழி மலர்ந்து அமர்ந்திருந்த 
இளைய யாதவர்‌. ஏழு புரவிகளும்‌ நீர்‌ உலையாமல்‌ 
அலையிலெழுந்தமைந்து அணுகும்‌ ஏழு 
அன்னப்பறவைகளின்‌ நிரை என்று எண்ணினான்‌. 
அவற்றின்‌ கால்கள்‌ நடனமங்கையர்‌ என ஒத்திசைந்தன. 
புரவிகளின்‌ கால்கள்‌ நிலம்‌ தொடவில்லை என 
தோன்றியது. தேர்ச்சகடம்‌ காற்றில்‌ உருண்டு வருவது 
போலிருந்தது. போர்க்களத்தில்‌ பீடமுலையாது குவடு 
அசையாது ஒரு தேர்வரமுடியுமென்று அன்றுதான்‌ 
கண்டான்‌. ஒருமுறைகூட இளைய யாதவரின்‌ சவுக்கு 
புரவிகளின்‌ மேல்‌ படவில்லை. ஏழு புரவிகளின்‌ 
கடிவாளங்களின்மேல்‌ ஏழ்நரம்பு யாழ்‌ மேலென அவர்‌ 
கைகள்‌ அசைந்தன. அச்சரடுகளினூடாக அவர்‌ 
உள்ளத்தை அவை அறிந்தன. எண்ணத்தை 
உடலுறுப்புகள்‌ அறிவதுபோல அவரை அவை நடத்தின. 


அர்ஜுனனுடனான அந்தப்‌ போரில்தான்‌ பிதாமகர்‌ தன்‌ 
முழுப்‌ பேருருவுடன்‌ வெளிப்பட்டார்‌. அவருடைய 
அணுக்கர்களாகச்‌ சென்ற எவரும்‌ அவருக்கு 
மெய்த்துணையாக இருக்க வேண்டியிருக்கவில்லை. 
இளைய பாண்டவரைச்‌ சூழ்ந்துவந்த வில்லவர்களை 
மட்டுமே அவர்கள்‌ எதிர்கொண்டனர்‌. முதல்‌ அம்பை 
வணங்கி எடுத்து பீஷ்மரின்‌ காலடி நோக்கி எய்தபின்‌ 
நாணொலி எழுப்பி நிமிர்ந்த அர்ஜுனன்‌ உதடுகளை 
இறுகக்‌ கடித்து விழிகூர்ந்து நோக்கால்‌ அம்பு 


செலுத்துபவன்போல தேர்த்தட்டில்‌ நின்று போரிட்டான்‌. 
குறைந்த நேரமே அப்போர்‌ நிகழ்ந்தது. கேடயப்படையால்‌ 
வளைக்கப்பட்டு அர்ஜுனன்‌ அகற்றிக்கொண்டு செல்லும்‌ 
வரை அவன்‌ தன்‌ இரு கைகளாலும்‌ அம்புகளை 
செலுத்திக்கொண்டிருக்கும்போதும்‌ விழிமலைத்து 
அவரை நோக்கிக்கொண்டிருந்தான்‌. முகிலிலிருந்து 
எழுந்து ஒளியுடன்‌ தோன்றி மீண்டும்‌ மறைந்த 
இளங்கதிரவன்‌ என்று எண்ணிக்கொண்டான்‌. 


அதை சொன்னபோது “சூதர்‌ பாடலின்‌ வரிபோல” என்று 
சம்பன்‌ நகைத்தான்‌. சுஜயன்‌ “அவர்களின்‌ 
சொற்களால்தான்‌ நாம்‌ பேசிக்கொள்ள முடியும்‌” 
என்றான்‌. இருவரும்‌ சொல்லடங்கி படுத்திருந்தனர்‌. 
அச்சிரிப்பால்‌ அந்நிகழ்விலிருந்து நெடுந்தூரம்‌ 
சென்றுவிட்டிருந்தான்‌. “நாளை மெய்யாகவே போர்‌ 
நிகழும்‌. இருவரும்‌ களமெதிர்கொள்கிறார்கள்‌. நாமும்‌ 
உடனிருப்போம்‌” என்றான்‌ சம்பன்‌. “எனது 
காண்டீபத்துடன்‌ அவர்‌ முன்‌ நின்றிருக்கையில்‌ ஒரு 
வட்டம்‌ முழுமையடைகிறது” என்று சுஜயன்‌ சொன்னான்‌. 
சம்பன்‌ சற்றுநேரம்‌ கழித்து “அல்லது ஒரு கடன்‌ 
தீர்க்கப்படுகிறது” என்றான்‌. 


பீஷ்மரின்‌ அம்புகள்‌ பட்டு வீரர்கள்‌ அலறி தேரிலிருந்தும்‌ 
புரவிகளிலிருந்தும்‌ உதிர்ந்துகொண்டிருந்தனர்‌. 
விழுந்தவர்களுக்கு மேல்‌ தலையறுபட்ட புரவிகள்‌ 
விழுந்தன. திசைஇழுபட்டு சகடம்‌ சிதறி தேர்கள்‌ சரிந்தன. 
அவருடைய தேர்‌ விழுந்தவர்களின்‌ மேல்‌, உடல்களின்‌ 
மேல்‌, தேர்களின்‌ உடைசல்களின்‌ மேல்‌ பறந்து 
செல்வதுபோல்‌ சென்றது. அலைகளிலாடும்‌ படகென 
தேர்த்தட்டு உலைந்தபோதும்கூட அதற்குமேல்‌ மெல்லிய 
புகைப்படலம்போல இன்மையும்‌ இருப்புமாக 
நின்றிருந்தார்‌. நெளிவுடன்‌ கலைந்து 
நிலைகொள்கையில்‌ திரண்டு உடல்காட்டினார்‌. பறக்கும்‌ 
தேன்சிட்டின்‌ சிறகுகள்‌ போன்றிருந்தன கைகள்‌. 


மச்சர்‌ நாட்டு சலஃபனின்‌ மைந்தர்‌ இருவர்‌ தலையறுந்து 
விழுந்தனர்‌. நிஷாத குலத்து கோமுகனின்‌ ஏழு 
மைந்தர்களும்‌ ஒருவர்‌ பின்‌ ஒருவராக கொல்லப்பட்டனர்‌. 
பாணாசுரரின்‌ அமைச்சரான சுபூதர்‌ தேர்த்தட்டிலிருந்து 
தலையற்றவராக விழுந்து புரவிக்கால்களால்‌ 
உதைத்தெறியப்பட்டார்‌. பாஞ்சால படைத்தலைவர்‌ 
உக்ரபாகுவும்‌ வஜ்ரசிருங்கனும்‌ நெஞ்சக்‌ கவசமுடைந்து 
தேரில்‌ விழுந்தனர்‌. அவர்களை பீஷ்மரின்‌ அம்புகள்‌ 
மொய்த்து கொத்திப்புரட்டின. முட்பன்றிபோல அம்புகள்‌ 
சூடி அவர்கள்‌ விழுந்து நெளிந்தனர்‌. தேர்த்தட்டில்‌ 


விழுந்தவர்களை அம்புகளால்‌ தாக்க இயலாதென்பது 
சுஜயன்‌ கற்றிருந்தது. A அம்பு இரைதேடும்‌ 
பருந்தென வளைந்திறங்கி விழுந்தவன்‌ நெஞ்சி ல்‌ 
பாய்ந்து நிற்கும்‌ என்பதை அப்போது கண்டான்‌. பீஷ்மர்‌ 
எவரையும்‌ புண்பட்டு களத்தில்‌ விழவிடவில்லை 
என்பதை அவன்‌ முந்தைய நாளே அறிந்திருந்தான்‌. ஒரே 
அம்பிலேயே கொன்று வீழ்த்தவே அவர்‌ எண்ணினார்‌. 
உயிர்பிரியாதென அவர்‌ உணர்ந்தால்‌ மேலும்‌ மேலுமென 
அம்புகள்‌ தேடிச்சென்றன. உத்தர மல்லநாட்டு 
தீர்க்கபிரக்யர்‌ கழுத்தில்‌ அம்புபட்டு சரிய அவருடைய 
விலாக்‌ கவசத்தை உடைத்து உட்புகுந்து தைத்து நின்ற 
நீளம்பு “ஆம்‌” என தலையசைத்தது. 


“இன்றும்‌ கொலைத்தாண்டவத்தின்‌ உச்சத்திலிருக்கிறார்‌ 
பிதாமகர்‌!” என்று சம்பன்‌ கூவினான்‌. “பாண்டவப்‌ 
படையின்‌ பெரும்பகுதியை ஒன்று அ ம: 
என்று கூகன்‌ சொன்னான்‌. பீஷ்மரை நோக்கி 
வந்துகொண்டிருந்த எதிரியம்புகளை அவருக்குப்‌ 
பின்னாலிருந்து அம்பு பெய்து வலையொன்றை காற்றில்‌ 
நிறுத்தி தடுத்துக்கொண்டிருந்தனர்‌ நூற்றெண்மரும்‌. 
திருஷ்டத்யும்னனின்‌ அம்பு நெஞ்சிலறைய சம்பன்‌ 
தேர்த்தட்டில்‌ இருந்து தெறித்தான்‌. அவன்‌ மேல்‌ கூகனின்‌ 
தேர்‌ ஏறியது. நிலைகுலைந்து கூகன்‌ விழிதிருப்ப அவன்‌ 
தலையை அறுத்தெறிந்தது திருஷ்டத்யும்னனின்‌ அடுத்த 
அம்பு. கூகனின்‌ தேர்‌ விசையழியாமல்‌ சம்பனின்‌ தேரை 
முட்டி சரிய அவர்களுக்குப்‌ பின்னாலிருந்த 
வக்ராக்ஷனின்‌ பாகன்‌ தேரை வளைத்து சுற்றிவந்து 
அவ்விடத்தை நிரப்பினான்‌. திருஷ்டத்யும்னனைச்‌ 
சூழ்ந்து வந்த அவன்‌ மைந்தர்கள்‌ திருஷ்டகேதுவும்‌ 
க்ஷத்ரதர்மனும்‌ க்ஷத்ரஞ்சயனும்‌ தந்தையை சூழ முயன்ற 
கெளரவத்‌ தேர்வீரர்களை எதிர்த்து தடுத்தனர்‌. சுஜயன்‌ 
தன்‌ சலியா அம்புகளால்‌ அவர்களை அறைந்து நிரை 
பிளந்தான்‌. தந்தையைச்‌ சூழ்ந்து அவர்கள்‌ உருவாக்கிய 
பிறைசூழ்கையை உடைத்தான்‌. க்ஷத்ரதர்மனின்‌ கவசம்‌ 
பிளந்தது. அவன்‌ பின்னடைவதற்குள்‌ அவனை 
அம்பால்‌ அடித்து வீழ்த்தினான்‌. வெறியுடன்‌ கூவியபடி 
அவனைத்‌ தாக்கிய க்ஷத்ரஞ்சயனை தோளில்‌ அம்பு 
தொடுத்து தேர்த்தட்டில்‌ மடிந்தமரச்‌ செய்தான்‌. 
திருஷ்டகேது சுஜயனின்‌ அம்புகளால்‌ பின்னடைய 
அவனை கேடயப்படை காத்தது. 


காவல்சூழ்கை விலக்கப்பட்ட திருஷ்டத்யும்னன்‌ 
பீஷ்மரிடம்‌ போரிடுவதன்‌ உளக்கூரால்‌ அறியாது 
முன்னகர்ந்து கெளரவப்‌ படைகளின்‌ முன்‌ 
வந்துவிட்டிருந்தான்‌. சுஜயன்‌ அவனை அம்புகளால்‌ 


அறைந்தபம முன்னால்‌ சென்றான்‌. தன்‌ அம்புகள்‌ 
எவையும்‌ அவன்‌ இரும்புக்கவசங்களை உடைக்க 
ஆற்றல்‌ கொண்டதல்ல என்று உணர்ந்தான்‌. அவை 
தட்டையான தகட்டுக்‌ கவசங்கள்‌ அல்ல. சிறு 
குமிழிகளால்‌ ஆன பரப்பு கொண்டவை. 
எடைகுறைந்தவை, ஆனால்‌ அறைகளின்‌ விசையை 
வளைவுப்பரப்பால்‌ வாங்கிக்கொள்பவை. ஆனாலும்‌ 
இடைவிடாத அம்புகள்‌ அவன்‌ விசையை தடுத்தன. 
பீஷ்மரின்‌ முன்‌ வெற்று நெஞ்சுடன்‌ நிற்பதுபோல 
அவனை ஆக்கின. ஆயினும்‌ அவன்‌ வெறிமிகுந்து 
கூச்சலிட்டபடி பீஷ்மரிடம்‌ போரிட்டான்‌. 


பீஷ்மர்‌ அவனுக்குப்‌ பின்னால்‌ வந்தவர்களை 
ஒவ்வொருவராக கொன்றார்‌. கிராத குலத்து கூர்மரை 
பீஷ்மரின்‌ அம்பு கொன்று வீழ்த்தியது. அலறியபடி 
தந்தையை காக்க வந்த மைந்தர்கள்‌ மூவரையும்‌ 
கொன்றார்‌. இலை நுனி நீர்க்குமிழீகளைத்‌ தொட்டு 
உடைத்து விளையாடும்‌ சிறுமைந்தர்‌ போலிருந்தார்‌. 
தேரை வளைத்து பின்னகர்ந்த இறுதி மைந்தன்‌ 
குத்ஸிதனின்‌ தலையும்‌ பிறையம்பால்‌ வெட்டப்பட்டு 
உடல்‌ சிதறடிக்கப்பட்டது. அப்பகுதியில்‌ நின்றிருந்த 
கிராத வீரர்கள்‌ அலறியபடி விலகிச்‌ சிதற 
ஒவ்வொருவரையாக தேடிச்சென்று வீழ்த்தியது பீஷ்மரின்‌ 
அம்பு. இலைகளின்‌ மேல்‌ விழும்‌ மழைத்துளி என 
அவர்களை அதிரச்‌ செய்து மெல்ல விடுபட வைத்தது. 
விழிகளில்‌ இறப்பின்‌ திகைப்பை கணம்‌ கணமென 
சுஜயன்‌ கண்டான்‌. 


திருஷ்டத்யும்னன்‌ வெறியுடன்‌ கூவியபடி தேர்ப்பாகனை 
தலையில்‌ வில்லால்‌ அடித்து “செலுத்துக! 
முன்செலுத்துக!” என்று கூச்சலிட்டான்‌. தேர்ப்பாகன்‌ 
அவன்‌ முன்‌ பரல்மீன்‌ திரளென வந்து கடந்துசென்ற 
அம்புகளை தலைகுனிந்து கடந்து பீஷ்மருக்கு முன்‌ 
சென்று நின்றான்‌. பீஷ்மரின்‌ அம்பு அவன்‌ தேர்த்தாணை 
உடைத்தது. பீஷ்மர்‌ “விலகிச்‌ செல்‌ பாஞ்சாலனே, இது 
உன்‌ போர்‌ அல்ல. உன்‌ தந்தை எனக்கு அணுக்கன்‌, 
உன்னைக்‌ கொல்ல நான்‌ விழையவில்லை” என்றார்‌. 
“இது போர்‌ முதியவரே, இங்கு வில்‌ ஒன்றே பேசவேண்டும்‌” 
என்றபடி திருஷ்டத்யும்னன்‌ பீஷ்மரை நோக்கி 
அம்புகளை கொடுத்தான்‌. கவசங்களில்‌ பட்டு 
அனற்பொறிகள்‌ தெறிக்க அம்புகள்‌ பீஷ்மரை 
மின்மினிகளெனச்‌ சூழ்ந்தன. அவருடைய 
தோள்கவசத்தை அவன்‌ உடைத்தான்‌. மறுகணமே 
முழந்தாளிட்டு அமர்ந்து பிறிதொரு கவசத்தை 
அணிந்துகொண்டு புரண்டெழுந்து அவ்விசையிலேயே 


அடுத்த அம்பால்‌ அவன்‌ தோள்கவசத்தை உடைத்தார்‌. 
அவன்‌ நிலைதடுமாறுவதற்குள்‌ நெஞ்சக்கவசம்‌ 
உடைந்தது. அம்பு அவன்‌ நெஞ்சில்‌ பாய்ந்தது. 
திருஷ்டத்யும்னன்‌ தேரில்‌ மல்லாந்து விழ அவன்‌ 
அணுக்கப்படையினர்‌ கேடயங்களுடன்‌ முன்‌ வந்து 
அவனை மறைத்தனர்‌. 


துணைவில்லவர்‌ இடைவெளியில்லாத அம்புகளுடன்‌ 
வேலியொன்றை அமைக்க அவனை பாஞ்சாலப்‌ படை 
பின்னாலெடுத்துச்‌ சென்றது. அவன்‌ உயிர்‌ 
பிரிந்திருக்கக்கூடுமென்று சுஜயன்‌ எண்ணினான்‌. 
ஆனால்‌ பாஞ்சாலத்தரப்பிலிருந்து சங்கொலி 
எழவில்லை. “பிழைத்துக்கொண்டார்‌!” என்று அருகிருந்த 
உர்வன்‌ சொன்னான்‌. சுஜயன்‌ பீஷ்மரை நோக்கிவந்த 
வேலொன்றை தன்‌ அம்பினால்‌ உடைத்தான்‌. அதை எய்த 
கிராத நாட்டு மன்னன்‌ காலகேயனை கழுத்தில்‌ அம்பை 
அறைந்து தேர்த்தூணுடன்‌ நிறுத்தினான்‌. அவனுக்குப்‌ 
பின்‌ வந்த உத்‌ஃபுத நாட்டு சுப்ரதீபனை அம்பால்‌ 
அறைந்து சரித்தான்‌. பீஷ்மர்‌ “முன்னேறுக! நாரையின்‌ 
கழுத்தை உடைத்து அதன்‌ முனையை நம்‌ 
படைகளுக்குள்‌ எடுத்துக்கொள்ளவேண்டும்‌” என்று 
கூவியபடி மேலும்‌ முன்னகர்ந்தார்‌. அவருடைய 
அணுக்கவில்லவரில்‌ பாதிப்பங்கினர்‌ 
விழுந்துவிட்டிருந்தனர்‌. எஞ்சியவர்கள்‌ ஒருங்கிணைந்து 
மேலும்‌ சிறிய அரைவட்டமொன்றை அமைத்து அவரைத்‌ 
தொடர நாண்முழங்க அம்புவிட்டபம அவர்‌ முன்னால்‌ 
சென்றார்‌. 


சுஜயன்‌ பக்கவாட்டில்‌ அலறல்களையும்‌ விலங்குகளின்‌ 
ஓசைகளையும்‌ கேட்டான்‌. பின்னிருந்து “பின்நகர்க! 
பிதாமகர்‌ பின்நகர்க! பருந்தின்‌ உடலுடன்‌ தலை 
பொருந்திக்கொள்க! நாரை நம்‌ கழுத்தை ஊடுருவுகிறது! 
அது நம்மை துண்டிக்கலாகாது... பின்னகர்க!” என்று 
முரசு ஓலித்தது. என்ன நிகழ்கிறதென்று தேர்த்தூணில்‌ 
உடல்‌ மறைத்து நின்று நுனிக்காலேந்தி நோக்கி சுஜயன்‌ 
புரிந்துகொண்டான்‌. பீமனின்‌ படை பெருகி கூர்கொண்டு 
சரிவிறங்கும்‌ ஆறென விசை பெற்று பருந்தின்‌ தலையை 
முற்றாக அறுத்து அப்பால்‌ சென்று அங்கிருந்த 
துருபதரின்‌ படைகளுடன்‌ இணைந்துகொள்ள 
முயன்றது. “சூழ்ந்துகொள்ளப்பட்டுவிட்டோம்‌, 
பிதாமகரே!” என்று சுஜயன்‌ கூவினான்‌. பீஷ்மர்‌ திரும்பி 
நோக்கியபோது பீமனின்‌ படைகள்‌ முழுமையாகவே 
மறுபுறம்‌ சென்று அங்கிருந்த பாஞ்சாலப்‌ படைகளுடன்‌ 
இணைந்துகொண்டதை கண்டார்‌. “நாற்புறமும்‌ 
பாண்டவப்‌ படைகளால்‌ சூழப்பட்டுவிட்டோம்‌... 


இச்சூழ்கையை உடைத்தாகவேண்டும்‌” என்று சுஜயன்‌ 
சொன்னான்‌. “யானைத்தடையை உடைத்துவிட்டோம்‌. 
சூழ்ந்துகொண்டிருக்கிறோம்‌. இன்னும்‌ சிறுபொழுதில்‌ 
பீமனை நேர்நின்று தாக்குவோம்‌. பிதாமகர்‌ அவனை 
பின்னிருந்து தாக்கி அழிக்க வேண்டும்‌” என சிறுமுரசுகள்‌ 
பேசின. “பின்னிருந்து தாக்குக! பின்னிருந்து தாக்குக!” 
என்று பெருமுரசுகள்‌ முழங்கின. 


ஆனால்‌ பீஷ்மர்‌ திரும்பி நோக்காமல்‌ “முன்செல்க! 
முன்செல்க!” என்று ஆணையிட்டார்‌. சுஜயன்‌ தன்னுடன்‌ 
வந்த வில்லவர்களிடம்‌ “அறுபதின்மர்‌ பிதாமகருக்கு 
பின்காப்பாகுக... எஞ்சியவர்கள்‌ என்னுடன்‌ எழுக!” என 
ஆணையிட்டான்‌. அவனுடைய முழவறிவிப்பாளன்‌ 
அதை ஒலியாக்கியதும்‌ கெளரவப்‌ படை இரண்டாகப்‌ 
பிரிந்தது. தனக்குப்‌ பின்‌ இரு சிறகுகள்‌ என எழுந்த 
படையுடன்‌ அவன்‌ பின்னால்‌ திரும்பி பீமனை நோக்கி 
சென்றான்‌. நடுவே சிதறிக்கிடந்த கெளரவர்களின்‌ 
உடல்கள்‌ திருஷ்டத்யும்னன்‌ உருவாக்கிய அழிவு என்ன 
என்று காட்டின. அப்போதுதான்‌ ஒரு திடுக்கிடலாக 
சுஜயன்‌ இன்னமும்‌ அர்ஜுனன்‌ பீஷ்மரை 
எதிர்கொள்ளவில்லை என்று உணர்ந்தான்‌. இதுவே 
அவர்கள்‌ வகுத்த தருணம்‌. அவன்‌ திகைத்து 
நெஞ்சழிந்து இருபக்கமும்‌ மாறிமாறி நோக்கினான்‌. 
“பீமனை தாக்குக... பின்னிருந்து தாக்குக!” என 
சகுனியின்‌ முழவு அறைகூவியது. “செல்க!” என்று அவன்‌ 
த துணைவில்லவன்‌ அக்ரன்‌ “இளவரசே, 

தாமகர்‌ தனித்துச்‌ செல்கிறார்‌” என்றான்‌. “முதலில்‌ 
இந்தப்‌ பின்சுவரை உடைப்போம்‌. அப்பாலிருக்கும்‌ நம்‌ 
படைகள்‌ நம்முடன்‌ இணைந்துகொண்டால்‌ பிதாமகரை 
நாம்‌ முழுப்‌ படையாலும்‌ ஏந்திக்கொள்வோம்‌. அதுவரை 
அவர்‌ களம்நின்றிருப்பார்‌. எளிதில்‌ அவரை 
வெல்லமுடியாது!” என்றான்‌ சுஜயன்‌. 


பீமனின்‌ படைகள்‌ பாஞ்சாலப்‌ படைகளுடன்‌ இணைய 
அவர்களின்‌ படை பெருத்து அகன்று 
பெருஞ்சுவரென்றாகியது. யானைக்கோட்டை உடைந்து 
பெருகிவந்த சலனின்‌ படை முதலில்‌ பீமனின்‌ 
படைகளை எதிர்கொண்டது. சகுனியின்‌ 
படைப்பிரிவுகள்‌ உடன்வந்து சேர்ந்துகொண்டன. 
பருந்தின்‌ உடலில்‌ இருந்து ஏழு படைப்பிரிவுகள்‌ 
எழுந்துவந்தன. துரியோதனன்‌ துச்சாதனனும்‌ துச்சகனும்‌ 
துர்முகனும்‌ சுபாகுவும்‌ துணைவர மையத்தில்‌ வந்தான்‌. 
அவனுக்கு வலப்பக்கம்‌ சலனும்‌ அவன்‌ மைந்தர்களும்‌ 
இடப்பக்கம்‌ சகுனியும்‌ சுபலரும்‌ அவர்‌ மைந்தர்களும்‌ 
இணைந்தனர்‌. பூரிசிரவஸின்‌ படையும்‌ கெளரவப்‌ 


அறைந்து ஒலியுடன்‌ விழ கிழவர்‌ கால்களை சற்றே 
அகற்றி வைத்தார்‌. “எதற்காகப்‌ போரிடுகிறார்கள்‌?” என்று 
இளநாகன்‌ கேட்க “அவர்களில்‌ எட்டுபேர்‌ 
கொண்டையங்கோட்டையார்‌. பத்துபேர்‌ செம்புநாட்டார்‌. 
அவர்கள்‌ வழக்கம்போல முன்மதியம்‌ போரிடுவார்கள்‌. 
பின்மதியம்‌ இன்கள்‌ அருந்துவார்கள்‌” என்றார்‌ கிழவர்‌. 
“இங்கே இவர்களின்‌ காவலர்தலைவர்‌ என 
எவருமில்லையா?” என்றான்‌ இளநாகன்‌. “நான்தான்‌ 
காவலர்‌ தலைவன்‌” என்றார்‌ கிழவர்‌. “நீங்கள்‌ 

ணையிடலாமே!” என்று இளநாகன்‌ கேட்டான்‌. 
“அதெப்படி? நான்‌ ஆப்பநாட்டான்‌ அல்லவா?” என்று 
கிழவர்‌ ஐயத்துடன்‌ கேட்டார்‌. 


இளநாகன்‌ மதுரை கூலவாணிக வீதியில்‌ ஒரு 
செப்புக்காசுக்கு புட்டும்‌ தெங்குப்பாலும்‌ கலந்து 
உண்டான்‌. இன்னொரு செப்புக்காசுக்கு இன்கடுங்கள்‌ 
சற்று அருந்தி சிற்றேப்பத்துடன்‌ கொடிகளசைந்த 
கடைகள்‌ நடுவே அங்கே விற்கப்படும்‌ பொருட்களைப்‌ 
பார்த்துக்கொண்டு அலைந்தான்‌. நறுஞ்சுண்ணம்‌, 
சந்தனம்‌, அகில்‌, துகில்‌, உலர்மீன்‌, ஆமையிறைச்சி, 
மீனெண்ணை, புன்னைக்காய்‌ எண்ணை, 
ஆமணக்கெண்ணை, எள்ளெண்ணை, நெய்‌, 
எருமைத்தோல்‌, மரப்பொருட்கள்‌, தந்தச்செதுக்குகள்‌, 
கொம்புப்பிடியிட்ட குத்துவாட்கள்‌, யவனத்தேறல்‌, 
பொற்கலங்கள்‌, அணிகள்‌, சீனப்பட்டுகள்‌, 
கலிங்கங்கள்‌... 


இளைப்பாறும்‌ பொருட்டு மீண்டும்‌ சற்று இன்கடுங்கள்‌ 
அருந்தி ஓரிரு பேரியேப்பங்கள்‌ விட்டு மீண்டும்‌ சுற்றிக்‌ 
கொண்டிருந்தபோதுதான்‌ அவ்வழி சென்ற 
முத்துப்பல்லக்கைக்‌ கண்டான்‌. அதன்‌ 
செம்பட்டுத்திரைக்கு வெளியே பொற்சிலம்பணிந்த 
ஒற்றைப்பாதம்‌ மட்டும்‌ வைக்கப்பட்டிருந்தது. 
இளவெயிலில்‌ அது மின்னிக்கொண்டிருந்தது. 
வணிகர்களும்‌ கொள்பவர்களும்‌ எழுந்து சொல்லிழந்த 
வாயுடன்‌ நோக்கினர்‌. 


பல்லக்கின்‌ முன்னால்சென்ற முதுபாங்கன்‌ கையிலிருந்த 
மணியை ஒலித்தபடி “தென்வீதியை எழிலாக்கும்‌ 
அணிமகள்‌ நறுங்கோதைக்கு விழிநீக்கி வழிவிடுங்கள்‌!” 
என்று கூவிக்கொண்டு சென்றான்‌. பல்லக்கு சென்றபின்‌ 
வணிகர்கள்‌ நெடுமூச்செறிந்து உடல்‌ தளர்ந்தனர்‌. “ஏன்‌ 
பாதங்களை மட்டும்‌ காட்டுகிறாள்‌?” என்று கூலம்‌ 
கொள்ள நின்ற ஒருவர்‌ கேட்க கடையமர்ந்த முதுவணிகர்‌ 
“அது ஒரு சோற்றுப்பதம்‌ என்னும்‌ கொள்கை சார்ந்தது” 


பருந்தின்‌ சிறகிலிருந்து வளைந்து பீமனை நோக்கி 
வந்தது. “பின்னிருந்து தாக்குக! இச்சூழ்கையை 
உடைப்போம்‌. பின்னிருந்து தாக்குக!” என்று மீண்டும்‌ 
மீண்டும்‌ சகுனியின்‌ முரசுகள்‌ அழைத்தன. அது பீமனின்‌ 
படைப்பிரிவுகளை குழப்புவதற்கான அறிவிப்பும்‌ கூட 
என சுஜயன்‌ புரிந்துகொண்டான்‌. 


ஆனால்‌ சாத்யகியும்‌ துருபதரும்‌ பீமனுடன்‌ 
இணைந்துகொண்டார்கள்‌. எளிதில்‌ பீமனின்‌ 
படைகளை உடைத்து பருந்தின்‌ கழுத்தை 
இணைக்கமுடியாதென்று சுஜயன்‌ அறிந்தான்‌. 
“பிதாமகரே, பின்னிருந்து தாக்கி பீமசேனரின்‌ 
படைகளை உடைப்போம்‌. அன்றேல்‌ பாண்டவப்‌ 
படைக்குள்‌ நாம்‌ கொண்டுசெல்லப்படுவோம்‌” என்று 
அவன்‌ கூவினான்‌. திரும்பி நோக்கிய பீஷ்மர்‌ 
புன்னகையுடன்‌ கைவீசி அவனை அகற்றிவிட்டு கன்‌ 
வில்லை ஓங்கி தேர்த்தட்டில்‌ அறைந்து முன்னால்‌ 
செல்லும்படி விஸ்வசேனரிடம்‌ சொன்னார்‌. அவர்‌ தேர்‌ 
முன்னால்‌ சென்றதை திரும்பி நோக்கிய சுஜயன்‌ 
விழிநிலைத்தான்‌. பாண்டவப்‌ படை முகப்பில்‌ கேடயப்‌ 
படைவரர்கள்‌ பிளந்து வழிவிட ஒளிரும்‌ 
கவசங்களுடனும்‌ காண்டீபத்துடனும்‌ அர்ஜுனன்‌ 
தோன்றினான்‌. 


[i/age]சுஜயன்‌ எண்ணியதுபோல்‌ இருக்கவில்லை 
அத்தருணம்‌. வஞ்சினங்கள்‌ கூறப்படவில்லை. படைவீரர்‌ 
வாழ்த்தொலி எழுப்பவில்லை. வணக்கமுறைமைகள்‌ 
நிகழவில்லை. பறக்கும்‌ அம்பென முழு விசையில்‌ 
அர்ஜுனனின்‌ தேர்‌ பீஷ்மரை நோக்கி வந்தது. அதே 
விரைவில்‌ பீஷ்மர்‌ அர்ஜுனனை நோக்கி சென்றார்‌. 
இருதரப்பின்‌ அணுக்க வில்லவர்களும்‌ விசைகொண்ட 
படகின்‌ பின்னால்‌ நீளலை தொடர்வதுபோல்‌ 
அத்தேர்களை தொடர்ந்து சென்றனர்‌. இருவரும்‌ 
சந்தித்துக்கொண்ட தருணத்தை அவர்கள்‌ இருவரன்றி 
வேறெவரும்‌ அறியவில்லை. பீஷ்மரின்‌ முதல்‌ அம்பை 
அர்ஜுனன்‌ தன்‌ மறுஅம்பால்‌ உடைத்தான்‌. 
தொடர்ந்தெழுந்த பன்னிரு அம்புகளை பன்னிரு 
அம்புகள்‌ அறைந்து வீழ்த்தின. அம்புகள்‌ 
வெள்ளிமின்னல்கள்‌ என வானை நிறைத்தன. இருவர்‌ 
தேர்களும்‌ ஒளிர்மழைத்துளிகளால்‌ என கூரம்புகளால்‌ 
முழுக்காட்டப்பட்டன. 

துரியோதனனும்‌ சகுனியும்‌ சலனும்‌ பீமனின்‌ படைகளை 


சந்தித்தனர்‌. அங்கே வெறியெழுந்த போர்‌ 
மூண்டுவிட்டிருந்தது. சாத்யகியின்‌ அணுக்கர்களை 


சுஜயன்‌ வீழ்த்தினான்‌. பீஷ்மரின்‌ வில்துணைவர்‌ எழுவர்‌ 
சருகுகள்‌ என உதிர்வதைக்‌ கண்டு திரும்பி “திரும்புக... 
பிதாமகரை காப்போம்‌!” என்று தன்‌ படைகளுக்கு 
ஆணையிட்டான்‌. முழுவிசையில்‌ பீஷ்மரை நோக்கி 
சென்றபடியே அர்ஜுனனின்‌ அணுக்கவீரனை தன்‌ 
அம்பினால்‌ அறைந்து வீழ்த்தினான்‌. அவன்‌ தேர்‌ 
நிலைதயங்கி சரிய பின்னாவிருந்து வந்த தேர்‌ 
அவ்விடத்தை நிரப்பியது. அர்ஜுனனின்‌ நோக்கு 
ஒருகணம்‌ வந்து சுஜயனை தொட்டுச்சென்றது. 
மெய்ப்புகொண்டு உடல்‌ உலுக்கிக்கொள்ள பற்களை 
கிட்டித்து மூச்சை இழுத்து மேலும்‌ மேலுமென அம்பு 
தொடுத்தபடி சுஜயன்‌ பீஷ்மரின்‌ அருகே சென்றான்‌. 


அப்போர்‌ மிகத்‌ தொன்மையான ஒரு பலிச்சடங்குபோல்‌ 
அவனுக்குத்‌ தோன்றியது. ஒவ்வொரு அம்பும்‌ பிறிதொரு 
அம்பால்‌ நிகர்‌ செய்யப்பட்டது. ஒவ்வொரு அசைவும்‌ 
இணையான அசைவால்‌ சுழிநிரப்பப்பட்டது. முற்றிலும்‌ 
நிகர்நிலை கொண்ட இருவர்‌ நடுவே போரென்பது 
எத்தனை பெரிய வீண்செயல்‌ என்று தெரிந்தது. 
ஓரவிழியால்‌ அப்போரை பார்த்தபடியே இருதரப்பிலும்‌ 
அணுக்கர்கள்‌ போரிட்டனர்‌. பீஷ்மரின்‌ விழிகள்‌ 
அர்ஜுனனின்‌ விழிகளை மட்டுமே நோக்கின. 
விழியசைவுகளிலிருந்தே அவர்களின்‌ கைகள்‌ 
ஆற்றப்போவதை உணர்ந்து தம்‌ கைகளால்‌ 
எதிர்வினையாற்றினர்‌. இரு தேர்களும்‌ இருவரின்‌ 
பேருடல்கள்‌ என்றாயின. தேர்கள்‌ சீறின, தயங்கின, 
கூர்ந்தன, பாய்ந்தன, சினந்து பின்னடைந்து மீண்டும்‌ 
விசைகொண்டன. ஒருகணம்‌ அது தேர்களின்‌ 
போரென்று தோன்றியது. 


தேர்த்தட்டில்‌ பீஷ்மரின்‌ மறுவடிவென்றே அமர்ந்திருந்தார்‌ 
விஸ்வசேனர்‌. இளைய யாதவரின்‌ மறுவடிவென்று 
தேர்த்தட்டில்‌ நின்றிருந்தான்‌ அர்ஜுனன்‌. மீண்டும்‌ 
மீண்டும்‌ ஒன்றே நிகழ்வது போலிருந்தது. காலம்‌ 
தோன்றியது முதல்‌ அது நிகழ்ந்து வருவதுபோல, இனி 
எப்போதும்‌ இத்தருணம்‌ இங்ஙனமே நீளும்‌ என்பதுபோல, 
நிகழ்ந்து கொண்டிருந்தது. இருவர்‌ அம்புகளும்‌ பிறர்‌ 
உடலில்‌ தொட்டுத்‌ தொட்டு துழாவித்‌ தேடின. ஒரு சிறு 
உளப்பிழைக்காக, அசைவுப்பிறழ்வுக்காக, அது 
உருவாக்கும்‌ சின்னஞ்சிறு இடைவெளிக்காக. சுஜயன்‌ 
அப்போரின்‌ முழுமையான ஒத்திசைவு மிக 
விரைவிலேயே சலிப்பூட்டுவதென உணர்ந்தான்‌. 
அப்போர்‌ முடிவடைவதற்கு ஒன்றே வழி. முழுமை 
மானுடரில்‌ உருவாக்கும்‌ சலிப்பை இருவரில்‌ ஒருவர்‌ 
உணரவேண்டும்‌. அடுக்கியவற்றை கலைக்கும்‌ குழந்தை 


அவரில்‌ எழவேண்டும்‌. ஒரு துளி, துளியின்‌ துளி, 
கணப்பிசிறு, அணுக்காலம்‌. அவர்கள்‌ அதை உணரும்‌ 
வரை அதுவே நிகழும்‌. அக்கணம்‌ நிகழ்ந்தால்‌ ஒருவரில்‌ 
மற்றவர்‌ மட்டுமே அறியும்‌ விரிசல்‌ ஒன்று திறக்க அம்பு 
அங்கே தைக்கும்‌. 


ஓர்‌ அம்பு ஒருவரை தைத்துவிட்டால்கூட அங்கு உருவாகி 
நின்றிருந்த பழுதற்ற முழுமை பின்னர்‌ கைகூடாது. 
நிலைகுலைவே போர்‌. பிறழ்வே வாழ்வு. அசைவின்மை 
வானின்‌ அமைதி கொண்டது. அங்கு தேவர்கள்‌ 
சூழ்ந்திருக்கக்கூடும்‌. பாதாள தெய்வங்களும்‌ 
மண்ணெங்கும்‌ விழியெனப்‌ பரவி 
நோக்கிக்கொண்டிருக்கக்கூடும்‌. அவர்கள்‌ 
பொறுமையிழப்பார்களா? முடிவிலி என்பது 
மானுடருக்கு அளிக்கப்பட்டிருக்கவில்லை. எனவே 
இருவரில்‌ ஒருவர்‌ இடைவெளிவிட்டாக வேண்டும்‌. 
இருவரில்‌ ஒருவர்‌ ஒருகணமேனும்‌ தலைதாழ்த்தியாக 
வேண்டும்‌. ஆனால்‌ மேலும்‌ மேலுமென விசைகொண்டு 
அவ்விசையின்‌ நிகர்த்தன்மையால்‌ மேலும்‌ மேலுமென 
அசைவிழந்து இருவரும்‌ அம்புகளால்‌ ஆன 
சரடொன்றின்‌ இரு முனைகளில்‌ கட்டப்பட்டு சுழன்று 
வந்தனர்‌. 


இரு தரப்பிலும்‌ அணுக்க வீரர்கள்‌ அம்பால்‌ அறைபட்டு 
கீழே விழுந்தனர்‌. அர்ஜுனனின்‌ அணுக்க வீரர்களை 
பீஷ்மர்‌ அம்பெய்து வீழ்த்திக்கொண்டிருந்தார்‌. 
அத்தேர்கள்‌ ஏதேனும்‌ ஒன்று நிலையழிந்து அர்ஜுனனின்‌ 
தேரை முட்டுகையில்‌ அவ்வசைவின்‌ சிறு வாயிலினூடாக 
நுழைவதற்கு அடுத்த கணமே அவர்‌ அம்பு கிளம்பியது. 
அணத அணுக்க வீரனொருவன்‌ அறைபட்டு 

முந்ததுமே அர்ஜுனனின்‌ தேர்‌ நீர்‌ என இயல்பாக 
அவன்‌ தேரிலிருந்து ஒசிந்து விலகி தன்னை 
காத்துக்கொண்டது. நூற்றெட்டு அணுக்கத்தேர்களாலும்‌ 
ஆயிரத்தெட்டு அணுக்கப்புரவிகளாலும்‌ சூழ்ந்திருந்த 
அப்படை அவனுடைய உருவற்ற நிழல்‌ என தோன்றியது. 
பீஷ்மரின்‌ வலப்பக்கம்‌ சென்று கொண்டிருந்த திரிதன்‌ 
விழுந்தான்‌. அந்த இடத்தில்‌ வந்தமர்ந்த சாமனும்‌ 
அக்கணமே விழுந்தான்‌. சுஜயனின்‌ நெஞ்சுக்கு வந்து 
அவன்‌ ஒழிய தேரின்‌ தூணை அறைந்து சிம்புகளாக 
தெறிக்க வைத்தது ஓர்‌ அம்பு. அவன்‌ பாகன்‌ 
தலைக்கவசம்‌ உடைந்து தெறித்தது. அவன்‌ திரும்பி 
மாற்றுக்கவசத்தை எடுப்பதற்குள்‌ தலை 
கொய்யப்பட்டது. 


தேர்க்கூண்டு சரிய சுஜயன்‌ தன்‌ வேல்‌ முனையால்‌ அதை 


ஓங்கி அறைந்து திறந்து அப்பால்‌ தள்‌ 
வீழ்த்தினான்‌. நாற்புறமிருந்தும்‌ சுழன்று வீசிய காற்று 
அவன்‌ கவசங்களுக்குள்‌ புகுந்து சீழ்க்கை ஒலி 
எழுப்பியது. கீழிருந்து புரவி வீழ்ந்த வீரனொருவன்‌ 
பாய்ந்து அவன்‌ தேரிலேறி அமரத்திலமர்ந்து 
கடிவாளங்களை பற்றிக்கொண்டான்‌. “செல்க! செல்க!” 
என சுஜயன்‌ கூவினான்‌. அர்ஜுனனின்‌ இரு 
அணுக்கர்களை அவன்‌ அறைந்து வீழ்த்தினான்‌. 
அங்கிருந்து அர்ஜுனனின்‌ விழிகளை நோக்க இயலுமா 
என அவன்‌ விழிகள்‌ தவித்தன. இரு அசைவிலா 
வேல்நுனிகளென அர்ஜுனனின்‌ கண்கள்‌ பீஷ்மரில்‌ 
நிலைகொண்டிருந்தன. 


விழுந்துதுடிக்கும்‌ அக்குதிரையுடலில்‌ ஏறி சகடம்‌ 
நொடிக்கலாம்‌. தெறிக்கும்‌ அம்பொன்று சகடத்தின்‌ 
ஆரக்கால்களில்‌ சிக்கலாம்‌. ஊடே புகும்‌ அம்பால்‌ புரவி 
அஞ்சி நிலையழியலாம்‌. எத்தருணத்திலும்‌ ஒன்று 
நிகழலாம்‌. பெருந்திறல்‌ வீரர்களாக இருந்தாலும்‌ 
அவர்கள்‌ காலமென ஒழுகும்‌ செயல்பெருக்கில்‌ 
தூசுத்துகள்களே. ஒன்று பிறிதொன்றென கோக்கப்பட்ட 
இம்முடிவின்மைமேல்‌ ஆட்சி கொண்டவை தெய்வங்கள்‌ 
மட்டுமே. எங்கோ ஒரு கண்ணியை ஒரு தெய்வம்‌ 
அறுக்கும்‌. ஒரு புரவியின்‌ குளம்பு பிறிதொன்றுடன்‌ 
முட்டக்கூடும்‌. ஓர்‌ அம்பு அதன்‌ வால்‌ சூடிய 
சிறகொன்றின்‌ திரும்பலால்‌ அணுவிடை திசை 
பெயரக்கூடும்‌. அணுவில்‌ ஆயிரத்திலொன்று, 
கணத்துளியில்‌ கோடியிலொன்று எக்கணமும்‌ 
நிகழக்கூடும்‌. 


ஒரு கட்டத்தில்‌ அவன்‌ உணர்ந்தான்‌, இருபுறமும்‌ 
அணுக்கவீரர்கள்‌ போரிடுவதை நிறுத்திவிட்டிருந்தனர்‌. 
சூழ்ந்திருந்த படைகள்‌ பெரும்பாலானவர்கள்‌ 
வில்தாழ்த்தி அந்தப்‌ போரை நோக்கிக்கொண்டிருந்தனர்‌. 
என்ன நிகழுமென்று சுஜயன்‌ எண்ணினான்‌. முதியவர்‌ 
நீள்வாழ்வினூடாக எண்ணத்தின்‌, உளச்சோர்வின்‌ 
அலைகளினூடாக கடந்து வந்தவர்‌. நெஞ்சின்‌ ஏதோ ஒரு 
சிறு துளி பொருளின்மையை சென்று தொட்டால்‌ அவர்‌ 
சலிப்புறக்கூடும்‌. ஆனால்‌ முதியவர்களைவிட 
எப்போதும்‌ இளையவர்களே பொறுமையிழக்கிறார்கள்‌. 
காலத்தை நிலைக்க வைக்க முதியவர்கள்‌ விழைகையில்‌ 
அது ஆயிரம்‌ குளம்புகள்‌ தாளமிட விரைந்து 
செல்லவேண்டுமென்று இளையோர்‌ விழைகிறார்கள்‌. 
அர்ஜுனன்‌ சலிப்புறுவதற்கே வாய்ப்பு மிகுதி. 


அந்த நிகர்நிலை மீது கற்றறிந்த அனைத்துச்‌ சொற்களும்‌ 


முட்டி பொருளிழந்து உதிர்வதை அவனுள்‌ எங்கோ 
இருந்து அது பார்த்துக்கொண்டுதான்‌ இருக்கும்‌. 
ஓவ்வொரு அம்புடனும்‌ ஒரு சொல்‌ எழுந்தகல்கிறது. ஒரு 
சொல்லை எஞ்சவைக்க அர்ஜுனன்‌ விரும்பக்கூடும்‌. 
கோபுரமுகட்டுக்‌ கலசத்தின்‌ விதைநெல்போல ஒரு விதை 
அவ்வொரு சொல்‌. இந்த அம்புகள்‌ பறக்கும்‌ வெளியில்‌ 
அவ்வொரு சொல்லின்‌ இன்மை நடுவில்‌ வந்து நின்றால்‌ 
போதும்‌. இப்போர்‌ முடியும்‌ தருணம்‌. எப்போது முடிவது? 
இனி எப்போது? மேலும்‌ மேலுமென சென்று 
கொண்டிருக்கும்‌ இந்நிகர்நிலையில்‌ சூழ்ந்திருக்கும்‌ 
போர்க்கொந்தளிப்பு முற்றிலும்‌ பொருளிழந்து வெறும்‌ 
பித்தென்றாகும்‌. இது முடியப்போவதில்லை. இது கனவு. 
வெறும்‌ பித்து. இது முடிவிலாதொழுகும்‌ வீண்பெருக்கு. 
என்ன றி அவன்‌ உணர்வதற்குள்‌ 
அர்ஜுன ன்‌ நெஞ்சக்கவசத்தை உடைத்தது பீஷ்மரின்‌ 
அம்பு. அர்ஜுனன்‌ அசைவதற்குள்‌ அவன்‌ உடலில்‌ 
பீஷ்மரின்‌ அம்பு பாய்ந்தது. நிலை தடுமாறி தேர்த்தூணில்‌ 
அவன்‌ சாய இளைய யாதவர்‌ புரவிகளை தன்‌ 
உளத்தாலேயே திருப்பி தேரை தன்‌ 
அணுக்கப்படைகளுக்கப்பால்‌ கொண்டு சென்றார்‌. 


அர்ஜுனனின்‌ தேர்‌ மறைந்த பின்னரே என்ன 
நிகழ்ந்ததென்று உணர்ந்து பீஷ்மரின்‌ படைவீரர்கள்‌ 
ஓங்கி வெற்றிக்‌ குரலெழுப்பினர்‌. சுஜயன்‌ தன்னை மறந்து 
வில்லையும்‌ அம்பையும்‌ தூக்கி தலைக்குமேல்‌ அசைத்து 
“வெற்றிவேல்‌! வீரவேல்‌! பிதாமகருக்கு வெற்றி! கெளரவப்‌ 
படையினருக்கு வெற்றி!” என்று கூவினான்‌. ஆனால்‌ 
அவன்‌ குரல்‌ எழவில்லை. தனக்குள்‌ ஏன்‌ அந்த ஏமாற்றம்‌ 
நிலைகொள்கிறது என்று அவனுக்கு தெரியவில்லை. 
பாண்டவப்‌ படையின்‌ இருபுறத்திலிருந்தும்‌ 
அபிமன்யூவும்‌ சுருதகீர்த்தியும்‌ வந்து பீஷ்மரை 
சூழ்ந்துகொண்டனர்‌. உரக்க நகைத்தபடி அவர்‌ 
இருவரையும்‌ எதிர்கொண்டார்‌. சுஜயன்‌ அபிமன்யூவை 
நோக்கி அம்பெடுத்தபோதுதான்‌ தன்‌ வலக்கை 
செயலற்றிருப்பதை உணர்ந்தான்‌. திரும்பி 
நோக்கியபோது அவன்‌ தோளில்‌ அம்பு பாய்ந்திருந்தது. 
அதை இடக்கையால்‌ பற்றி அசைத்தபோது மூச்சு சிடுக்கு 
கொள்வதை உணர்ந்தான்‌. கவசங்களுக்குள்‌ 
கொழுங்குருதியின்‌ வெம்மை நிறைந்திருந்தது. அவன்‌ 
தசைகள்‌ உடலெங்கும்‌ அறுபட்டவைபோல்‌ 
துடித்துக்கொண்டிருந்தன. நெஞ்சுக்கவசத்தின்‌ சிறிய 
இடைவெளிக்குள்‌ புகுந்து வாலிறகு வரை புதைந்திருந்த 
அம்பை அதன்‌ பின்னரே அவன்‌ கண்டான்‌. 


மெல்ல தேர்த்தட்டில்‌ அமர்ந்தான்‌. இருமுறை 


இருமியபோது குருதித்துண்டுகள்‌ வாயிலிருந்தும்‌ 
மூக்கிலிருந்தும்‌ தெறித்தன. பாகன்‌ தேரை திருப்பி 
பின்னால்‌ கொண்டுசென்றான்‌. அவனுடைய இடத்தை 
அணுக்கப்போர்‌ வில்லவன்‌ ஒருவன்‌ 
எடுத்துக்கொண்டான்‌. தேர்த்தட்டில்‌ சரிந்து படுத்த 
சுஜயன்‌ அந்த அம்பை குனிந்து நோக்கினான்‌. அதில்‌ 
அர்ஜுனனின்‌ குரங்குமுத்திரை இருப்பதை பார்த்தபின்‌ 
நீள்மூச்செறிய விழிமூடினான்‌. 


வெண்முரசு விவாதங்கள்‌ தளம்‌ 

[1வ2வியுயுத்ஸு அபிமன்யூவின்‌ தேரை அமரத்தில்‌ 
அமர்ந்து செலுத்திக்கொண்டிருந்தான்‌. பீஷ்மரின்‌ 
அம்புபட்டு தேர்த்தட்டில்‌ விழுந்த அர்ஜுனனை 
கேடயப்படை காப்பாற்றி அழைத்துச்‌ 
சென்றுவிட்டிருந்தது. “தடுத்து நிறுத்துக... பிதாமகரை 
தடுத்து நிறுத்துக... சூழ்க! சூழ்க!” என 
திருஷ்டத்யும்னனின்‌ முரசொலி ஆணையிட்டது. 
அபிமன்யூ தேர்த்தட்டில்‌ நின்று கூச்சலிட்டும்‌ 
வெறிகொண்டு தேர்த்தாண்களை கால்களால்‌ உதைத்தும்‌ 
வில்லைச்‌ சுழற்றி தேரில்‌ அறைந்தும்‌ 
கொப்பளித்துக்கொண்டிருந்தான்‌. 


“செல்க! செல்க! அவர்‌ முன்‌ சென்று நிற்கவேண்டும்‌. 
இத்தருணமே! இப்போதே!” என்று கூச்சலிட்டான்‌. 
அவனில்‌ கொந்தளிக்கும்‌ உணர்வென்ன என்று 
யுயுத்ஸுவால்‌ புரிந்துகொள்ள இயலவில்லை. பீஷ்மர்‌ 
இரு நாட்களிலுமாக கொன்று வீழ்த்திய இளவரசர்களின்‌ 
எண்ணிக்கை நூறுக்கு மேல்‌ என்று அவன்‌ 
அறிந்திருந்தான்‌. அர்ஜுனன்‌ ஒரு விழியிமைப்பொழுது 
தோற்று பின்வாங்கியதை நேரில்‌ கண்டுமிருந்தான்‌. 
“இளவரசே, ஒற்றைநிரையாக நின்று எதிர்க்கும்படி 

ணை? என்றான்‌. “இது என்‌ ஆணை... செல்க! செல்க!” 
என்றான்‌ அபிமன்யூ. 


இளமை எப்போதுமே தன்னை சற்று மிகையாகவே 
மதிப்பிட்டுக்கொள்கிறது, தனக்குரிய வாய்ப்புகள்‌ 
அமையாதுபோகுமென்று அஞ்சுகிறது. வாழ்வு கண்முன்‌ 
விரிந்து கிடக்கையில்‌ அதை பணயம்‌ வைத்தாடி 
வாழ்வுக்கு அப்பாலென எதையோ அடையத்‌ துடிக்கிறது. 
“இளவரசே, இளவரசர்‌ சுருதகீர்த்தியும்‌ நீங்களும்‌ 
இருமுனையிலும்‌ நிகர்நின்று தாக்கவேண்டும்‌. பின்புறம்‌ 
சாத்யகி எழுவார்‌. நாம்‌ செய்யக்கூடுவது இணையான 
விசையில்‌ முப்புறமும்‌ தாக்கி பிதாமகரை தடுத்து 
நிறுத்துவது மட்டுமே. இனி அவரை வென்று செல்ல 
நம்மால்‌ இயலாது. பொழுது அடங்கிக்கொண்டிருக்கிறது” 
என்று யுயுத்ஸு சொன்னான்‌. “இன்று நான்‌ அவரை 
வெல்வேன்‌! இன்று அவர்‌ நெஞ்சு பிளந்து 
குருதியுடன்தான்‌ பாடிவீடு மீள்வேன்‌! செல்க! முன்‌ 
செல்க!” என்று அபிமன்யூ கூச்சலிட்டான்‌. 


யுயுத்ஸு பொறுமையை சேர்த்துக்கொண்டு “ஒருவர்‌ 
நிரையிலிருந்து முன்‌ எழுவதைப்போல்‌ பிழை 
பிறிதில்லை. பிதாமகர்‌ வெறிகொண்டிருக்கிறார்‌. 
அவருடைய அம்புகளின்‌ எல்லைக்குள்‌ தனித்து 
நெஞ்சுகொண்டு நிறுத்துவது போன்றது அது” என்றான்‌. 
“அஞ்சுகிறீர்களா? அச்சமிருந்தால்‌ தேரிலிருந்து 
இறங்கிக்கொள்ளுங்கள்‌” என்றான்‌ அபிமன்யூ. அவன்‌ 
பேசிக்கொண்டிருக்கையிலேயே அவனிடமிருந்து 
ஆணைபெற்று தனித்தியங்குவதுபோல வில்‌ அம்புகளை 
பெய்தது. பீஷ்மரின்‌ ஏழு அணுக்கவில்லவர்‌ அலறி 
விழுந்தனர்‌. யுயுத்ஸு “நான்‌ அஞ்சுவதஞ்சுபவன்‌” 
என்றான்‌. அபிமன்யூ “செல்க! செல்க! மாற்றுச்‌ சொல்லை 
பொருட்படுத்தமாட்டேன்‌! செல்க!” என்று கூச்சலிட்டான்‌. 


யுயுத்ஸு பற்களைக்‌ கடித்து நெஞ்சிலெழுந்த சொற்களை 
அடக்கி புரவியைச்‌ சுண்டி தேரை பீஷ்மரின்‌ 
அம்புவளையத்தின்‌ முன்‌ கொண்டு சென்றான்‌. 
அபிமன்யூவின்‌ அம்புகள்‌ பீஷ்மரின்‌ அம்புகளை 
இடைமுறித்து அறைந்து தெறிக்கவைத்தன. அவர்‌ 
திரும்பி நோக்கி எழுந்து பறந்த தாடியை தலையை 
அசைத்து பின்னால்‌ தள்ளி முதிய உடலின்‌ 
நடுக்கத்துடன்‌ நகைத்து “வருக! இன்று பிறிதொரு 
சிறுமைந்தனின்‌ குருதியுடன்‌ பாடிவீடு மீளப்போகிறேன்‌ 
போலும்‌!” என்றார்‌. “பார்ப்போம்‌, பிதாமகரே. என்றும்‌ 
முதியதை இளையது வெல்வதே காட்டின்‌ நெறி” 
என்றான்‌ அபிமன்யூ. பீஷ்மர்‌ சிறுவனின்‌ 
குதலைப்பேச்சை மகிழ்ந்து செவிகொள்பவர்‌ என சிரித்து 
“தொன்மையானவை அறங்கள்‌. அவையே வெல்லும்‌...” 
என்றார்‌. “வருக!” என கைகாட்டினார்‌. அபிமன்யூ “இன்று 
இவரை கொல்வேன்‌... இந்தச்‌ சிரிப்பைக்‌ கண்டபின்‌ 
பாடிவீடு மீண்டால்‌ நான்‌ ஆணே அல்ல” என்றான்‌. 


அபிமன்யூவின்‌ தொலையம்புகள்‌ பீஷ்மரின்‌ 
தலைக்குமேல்‌ எழுந்து பறந்து வளைந்து விழுந்து 
அவருக்குப்‌ பின்னால்‌ பீமனின்‌ படைகளுக்கும்‌ அப்பால்‌ 
பொருதிக்கொண்டிருந்த சகுனியின்‌ படைவீரர்களை 
கொன்றன. விழியோட்டியபோது ஒரு அம்புகூட 
வீணாவதில்லை என்று கண்டு யுயுத்ஸு அவன்‌ 
அம்புகளை வெறுமனே பெய்யவில்லை, குறிநோக்கியே 
எய்கிறான்‌ என உணர்ந்தான்‌. எவ்வண்ணம்‌ என 
திகைத்ததுமே ஒரு வீரன்‌ வீழ்ந்தான்‌. உடன்‌ 
பிறிதொருவன்‌. மறுகணமே இன்னொருவன்‌. அபிமன்யூ 
கவசங்களோ தேர்முகடுகளோ ஒளிவிட்டுத்‌ திரும்பும்‌ 
மின்னலை மறுகணம்‌ அறைகிறான்‌ என்று தெரிந்தது. 
ஓர்‌ அம்பு அங்கே சென்றதும்‌ பிறிதொரு வில்லில்‌ இருந்து 


என இன்னொரு அம்பு பீஷ்மரை நோக்கி சென்றது. “ஆம்‌, 
இவனே இருகைவில்லவன்‌... தந்தையைக்‌ கடந்தவன்‌. 
உடல்‌ விழியாக்கி கைகளை உளமாக்கி தன்னை 
எச்சமின்றி வில்லென்று மாற்றிக்கொள்பவன்‌...” என்று 
யுயுத்ஸு எண்ணினான்‌. “பெருவில்லவன்‌. 
தேவர்களாலும்‌ கந்தர்வர்களாலும்‌ விரும்பப்படுபவன்‌!” 
மறுகணம்‌ அவன்‌ நெஞ்சு பதைத்தது. அக்கணம்‌ அவன்‌ 
கெளிவுறக்‌ கண்டான்‌. இவனை தேவர்கள்‌ 
கொண்டுசெல்வார்கள்‌. களத்தில்‌ அபிமன்யூ 
விழுந்துகிடப்பதை நேர்விழியால்‌ என அவன்‌ கண்டான்‌. 


யுயுத்ஸு “இளவரசே, இது காடல்ல, களம்‌. இங்கு போரை 
நிகழ்த்துபவை மனிதர்களல்ல. படைக்கலங்களும்‌ 
அவற்றை ஆளும்‌ தெய்வங்களும்தான்‌” என்றான்‌. 
“பேசவேண்டாம்‌, முன்‌ செல்க!” என்று அபிமன்யூ 
கூவினான்‌. “அவரை சென்றறையவேண்டும்‌ என்‌ 
அம்புகள்‌... அவர்‌ நெஞ்சுக்கவசத்தை பிளக்கும்‌ விசை 
கூடவேண்டும்‌ அவற்றில்‌.” யுயுத்ஸு தேரை மீண்டும்‌ 
அணுக்கமாக கொண்டு சென்றான்‌. ஒவ்வொரு அம்பும்‌ 
சிறுத்தை என உறுமும்‌ அண்மை. அம்பு செல்லும்‌ 
காற்றில்‌ செவிமடல்‌ குளிரும்‌ அண்மை. அவன்‌ பீஷ்மரின்‌ 
கண்களை அருகிலென கண்டான்‌. அவை 
சிவந்திருந்தன. காமத்தில்‌ சிவந்த பெண்விழிகள் போல. 
அவர்‌ கொள்ளும்‌ உடலுச்சங்கள்‌ இவைதானா? 
அனைத்தையும்‌ உதறி ஆயிரம்‌ படியிறங்கி வந்து நின்று 
குருதியாடி களிவெறிகொள்கிறாரா? பிதாமகரே, 
இங்கிருந்து எப்படி மீள்வீர்கள்‌ என அவன்‌ உள்ளம்‌ 
கூவியது. அவரை வெவ்வேறு அவைகளில்‌ கண்ட 
நினைவுகள்‌ ஓடின. அவரல்ல இவர்‌. அந்த ஒவ்வொரு 
பீஷ்மரிலிருந்தும்‌ அவர்‌ சேர்த்து கரந்து வைத்த ஒன்று. 
ஒவ்வொரு முறையும்‌ நிகழாமல்‌ அவர்‌ அப்பால்‌ கடத்திய 
ஒன்று. 


பீஷ்மரும்‌ அபிமன்யூவும்‌ கணமொழியா அம்புகளால்‌ 
ஒருவரை ஒருவர்‌ தாக்கிக்கொண்டனர்‌. அம்புகளின்‌ 
ஓசை பாறைகளை அலைத்து சரிந்து பரந்தொழுகும்‌ 
அருவி போலவும்‌ நடுவே பாறையொன்றில்‌ நின்று அதை 
கேட்டுக்கொண்டிருப்பது போலவும்‌ யுயுத்ஸு 
உணர்ந்தான்‌. பீஷ்மரின்‌ அம்புகளின்‌ திசை கணித்து 
அதற்கேற்ப தேரை திருப்பினான்‌. அவன்‌ திருப்பும்‌ திசை 
கணித்து அதற்கேற்ப அம்பு செலுத்தினான்‌ அபிமன்யூ. 
அபிமன்யூவின்‌ உளம்‌ செல்லும்‌ வழிகளை அவனால்‌ 
உய்த்துணர முடியவில்லை. அவன்‌ வெறிக்கூச்சலிட்டபடி, 
நகைத்தபடி போரிட்டான்‌. வஞ்சமோ விழைவோ 
இல்லாதபோது போர்‌ வெறும்‌ விளையாட்டென்று 


ஆகிவிடுவதை யுயுத்ஸு கண்டான்‌. விளையாட்டில்‌ 
வெற்றி ஒரு பெருங்களிப்பு, ஆனால்‌ தோல்வி இழப்பல்ல. 
விளையாடுபவர்களே மாவீரர்கள்‌. மறுபக்கம்‌ பீஷ்மரும்‌ 
விளையாடுகிறார்‌. அவருக்கும்‌ அடையவோ ட தகவ்‌ 
ஏதுமில்லை. அம்புகளின்‌ ஆடலன்றி வேறேதுமில்லை 
இப்போர்‌. 


அபிமன்யூவின்‌ அம்பு ஒன்று பீஷ்மரின்‌ 
தலைக்கவசத்தை அறைய அவர்‌ நிலைதடுமாறியபோது 
அவர்‌ தோள்கவசத்தை உடைத்தது இன்னொரு அம்பு. 
“ஆம்‌, அதை எண்ணிக்‌ கொள்க! தந்தை அல்ல 
இத்தனயன்‌” என்று அவன்‌ கூவினான்‌. அர்ஜுனன்‌ 
தோற்றுப்‌ பின்னகர்ந்ததே அபிமன்யூவை முன்னகர்ந்து 
சென்று வென்றுகாட்டவேண்டுமென்று துடிப்பு கொள்ளச்‌ 
செய்கிறதென்று யுயுத்ஸு அப்போதுதான்‌ உணர்ந்தான்‌. 
அவன்‌ கொள்ளும்‌ அந்த விசை பீஷ்மருக்கு மட்டுமல்ல 
அர்ஜுனனுக்கும்‌ எதிரானது. வில்லேந்தி நின்றிருப்பவன்‌ 
களம்கண்டு முதிர்ந்த பிறிதொரு அர்ஜுனன்‌. 


அவன்‌ உள்ளம்‌ வியப்பால்‌ அலைக்கழிந்தது. ஒரு 
போர்க்களம்‌ எத்தனை ஆயிரம்‌ வாழ்வுத்தருணங்களால்‌ 
ஆனது! எத்தனை கோடி உளக்கணக்குகள்‌ 
முடிச்சவிழ்வது! அவன்‌ விழிகள்‌ அம்புக்கு திசைதேர்ந்து 
கைகளுக்கு ஆணையிட, கடிவாளங்கள்‌ தறியின்‌ 
நாடாக்களென ஓட, தேர்‌ போர்க்களத்தை தானே 
புரிந்தகொண்டதைப்போல விலகியும்‌ பாய்ந்தும்‌ 
பின்னகர்ந்தும்‌ பொருத, அப்பாலிருந்து அவன்‌ 
அனைத்தையும்‌ வியந்து நோக்கிக்கொண்டிருந்தான்‌. 
வாழ்வின்‌ பெருவெளி முழுக்க ஒவ்வொரு தருணத்திலும்‌ 
நிகழ்ந்துகொண்டிருக்கும்‌ முடிவிலாப்‌ போரின்‌ உச்சங்கள்‌ 
மட்டுமேயான ஒரு வெளி இக்குருக்ஷேத்ரம்‌. தந்தையர்‌ 
தனயரை, மைந்தர்‌ மூதாதையரை, உடன்பிறந்தார்‌ 
மறுகுருதியினரை எதிர்கொள்ளும்‌ களம்‌. 
தன்னைத்தானே பிளந்து பூசலிடும்‌ தளம்‌. 


அபிமன்யூவின்‌ விரைவும்‌ ஒரு கணமும்‌ சலிக்காத 
உளவிசையும்‌ அவனை திகைக்கச்‌ செய்தது. அர்ஜுனன்‌ 
மெய்த்தேடலின்றி, காமமின்றி வில்லவன்‌ மட்டுமென்றே 
எழுந்ததுபோல. பீஷ்மரின்‌ முகத்திலும்‌ அந்தத்‌ 
திகைப்பையும்‌ பின்‌ மகிழ்ச்சியையும்‌ அவன்‌ கண்டான்‌. 
பீஷ்மர்‌ அவன்‌ கவசங்களை உடைத்தார்‌. அவன்‌ 
வில்லையும்‌ மும்முறை சிதறடித்தார்‌. ஆடியில்‌ பாவை 
மாறும்‌ விரைவுடன்‌ அவன்‌ கவசம்‌ மாற்றிக்கொண்டான்‌. 
உலைளரியில்‌ பொறிச்சிதறல்‌ என அவனிடமிருந்து 
எழுந்தன அம்புகள்‌. முதலில்‌ விளையாட்டென அவனை 


என்றார்‌. 


“ஏன்‌ கைகளைக்‌ காட்டலாமே?” என கொள்பவர்‌ கேட்க 
முதுவணிகர்‌ சினந்து “நீர்‌ மூதூர்மதுரைக்கு புதிதோ?” 
என்றார்‌. “ஆம்‌, வணிகரே. நான்‌ நெல்வேலி கொற்றம்‌ 
சார்ந்தவன்‌” என்றார்‌. “அங்கே நீங்களெல்லாம்‌ 
முறைமீறிச்செல்பவர்கள்‌. நாங்கள்‌ நூல்நெறி 
வழுவாதோர்‌” என்றார்‌ முதுவணிகர்‌. “யாது நூல்நெறி?” 
என்றார்‌ நெல்வேலிக்‌ கூலம்கொள்வோர்‌. “...கால்கோள்‌ 
என்றுதானே நூல்கள்‌ சொல்கின்றன?” என்று 
முதுவணிகர்‌ கேட்க திகைத்தபின்‌ அவர்‌ 
தலையசைத்தார்‌. 


இளநாகன்‌ பல்லக்கைத்‌ தொடர்ந்து சென்றான்‌. 
தென்வீதியில்‌ அணிமாடம்‌ முன்பு அது நின்றதும்‌ 
உள்ளிருந்து பட்டாடையால்‌ உடல்‌ மறைத்த 
நறுங்கோதை இறங்கி சிலம்பொலிக்க உள்ளே சென்றதும்‌ 
முதுபாணனிடம்‌ சென்று வணங்கி தன்னை அறிமுகம்‌ 
செய்துகொண்டான்‌. “என்ன சொன்னிர்‌? மருதூர்‌ சாத்தன்‌ 
பெரும்பாணன்‌ மைந்தரா நீர்‌? நான்‌ அவரை 
நன்கறிவேன்‌. நாங்களிருவரும்‌ இணைந்தல்லவா 
சோழநாட்டுக்குச்‌ சென்றோம்‌!” என்றவர்‌ ஏங்கி 
நெடுமூச்செறி ந்த! “பொழிகடல்‌ புகாரின்‌ பெரும்பரத்தை 
பரவை இந்நேரம்‌ முதுமைகொண்டிருப்பாள்‌!” என்றார்‌. 


பாங்கன்‌ அழிசி “வருக, இன்கடுந்தேறல்‌ மாந்துக. 
எஞ்சியவற்றை பின்னர்‌ சொல்வோம்‌” என்றான்‌. மதுவை 
முகர்ந்த இளநாகன்‌ முகம்‌ மலர்ந்து “நாட்பட்ட 
இறைச்சியென நாறுகிறது!” என்றான்‌. ஒரே மிடறில்‌ 
அதை அருந்திவிட்டு மேலும்‌ முகம்‌ மலர்ந்து “என்‌ உடலே 
ஒரு எருக்குழியென ஆகிவிட்டது பாங்கரே” என்றபின்‌ 
இருமுறை உடலை உலுக்கி நடுநடுங்கி “மேலும்‌” 
என்றான்‌. அதன்பின்‌ அவனில்‌ தமிழ்‌ அந்த ஒரு 
சொல்லாகவே நிகழ்ந்தது. 

ஓவியம்‌: ஷண்முகவேல்‌ 
[பெரிதுபடுத்த படத்தின்மீது சொடுக்கவும்‌] 


நீராடி நல்லாடை அணிந்து, கொண்டையில்‌ 
வெண்முல்லைச்‌ சரம்‌ சூடி இளநாகன்‌ 
முகப்புக்கூடத்துக்கு வந்தபோது வடபுலத்துப்‌ பாணர்கள்‌ 
சிறுபாணரும்‌ விறலியரும்‌ சேடியரும்‌ முதுபரத்தையரும்‌ 
இளங்கணிகையரும்‌ சூழ அமர்ந்திருந்தனர்‌. அவர்கள்‌ 


எதிர்கொண்டார்‌ பீஷ்மர்‌. மறுபக்கம்‌ சுருதகீர்த்தி 
இணையான விரைவுடன்‌ அவரை தாக்க இரு விழிகளும்‌ 
இரு திசைக்குமென அளித்து நின்று வில்லாடினார்‌. 
பின்பக்கம்‌ சாத்யகியின்‌ படைகளை அவருடைய 
அணுக்கப்போர்வீரர்களில்‌ பாதிப்பேர்‌ எதிர்கொண்டனர்‌. 
சாத்யகி பீஷ்மரை அம்புதொடும்‌ தொலைவுக்கு 
வந்தடையவில்லை. அவன்‌ அங்கே வந்துவிட்டால்‌ அவர்‌ 
தணிந்தேயாகவேண்டும்‌. ஆனால்‌ அவர்‌ அதை 
எண்ணியதாகத்‌ தெரியவில்லை. 


அபிமன்யூ பீஷ்மரின்‌ கவசங்களை உடைத்தான்‌. அது 
நிகழ்ந்த பின்னரே நெஞ்சு அதிர அது எவ்வாறு 
நிகழ்ந்ததென்று யுயுத்ஸு எண்ணினான்‌. தந்தை 
உடைத்து செல்ல இயலாத பெருஞ்சுவரை தனயன்‌ 
திறந்திருக்கிறான்‌. பிறிதொரு முறை அம்பெய்து 
அபிமன்யூ பீஷ்மரின்‌ தொடைக்கவசத்தை 
உடைத்தபோதுதான்‌ என்ன நிகழ்கிறதென்று அவன்‌ 
உளம்‌ தெளிந்தான்‌. முதலில்‌ பீஷ்மர்‌ அவனுக்கு இடம்‌ 
கொடுக்கிறார்‌ என்று அவனுக்கு தோன்றியது. ஆனால்‌ 
அவ்விழிகளில்‌ எழுந்த சினம்‌ அவ்வாறல்ல என்று 
காட்டியது. முதல்முறையாக பீஷ்மர்‌ வாய்திறந்து 
உறுமலோசை எழுப்பினார்‌. மீண்டுமொரு அம்பு அவர்‌ 
தோள்கவசத்தை உடைக்க அவர்‌ இமைப்பதற்குள்‌ 
தோளில்‌ அபிமன்யூவின்‌ அம்பு தைத்தது. பாண்டவப்‌ 
படைகளில்‌ இருந்து அபிமன்யூவுக்கு வாழ்த்தொலியும்‌ 
வெற்றிக்கூச்சல்களும்‌ எழுந்தன. 


யுயுத்ஸுவால்‌ திரும்பி அபிமன்யூவை பார்க்க 
இயலவில்லை. பீஷ்மர்‌ நீளம்பு ஒன்றால்‌ வ்‌ லு 
தாக்க அவன்‌ தேரை திருப்பினான்‌. தேர்க்குவடின்மேல்‌ 
அது அறைந்த விசை அவன்‌ உடலிலேயே அதிர்ந்தது. 
சிம்புகளாகத்‌ தெறித்த தேர்முகடின்‌ மேல்‌ இன்னொரு 
அம்பு அறைந்து அபிமன்யூவின்‌ தேரை 
கூரையற்றதாக்கியது. தன்‌ தலைக்கு வந்த அம்பை 
தடுக்க யுயுத்ஸு நுகத்தின்மேலேயே மல்லாந்து படுத்தான்‌. 
அண்ணாந்த விழிகளுக்கு மேல்‌ சிறகதிர்வோசையுடன்‌ 
சென்றது அம்பு. அடுத்த அம்பில்‌ தேர்த்தூண்‌ சிதறி 
சிம்புகள்‌ அவன்‌ முகத்தின்மேல்‌ தெறித்தன. 
அம்புகளுக்கு ஒதுங்கி நிலம்படிய தவழ்ந்தெழுந்த 
அபிமன்யூ நாண்‌ உறும, தலைமயிர்‌ அசையும்‌ 
விசையுடன்‌ பேரம்பு ஒன்றைச்‌ செலுத்தி பீஷ்மரின்‌ 
தேர்த்தூாணை உடைத்தான்‌. பீஷ்மரின்‌ அம்பு புலியென 
உறுமியபடி வந்து அபிமன்யூவின்‌ புரவியை தாக்கியது. 
இடப்பக்கப்‌ புரவியின்‌ கழுத்தறுந்து தொங்க 
பிறபுரவிகளின்‌ நடை சிதறி தேர்‌ வலமிழுத்தது. யுயுத்ஸு 


வாளை உருவி கழுத்தறுந்து கவிழ்த்த தோல்பை என 
குருதி கொப்பளிக்க தொங்கி உதறிக்கொண்டிருந்த 
புரவியின்‌ கடிவாளத்தை அறுத்து அதே விசையில்‌ பிற 
புரவிகளின்‌ கடிவாளங்களை இழுத்து திருப்பி 
இடம்திருப்பினான்‌. அவன்‌ எண்ணியதை 
உணர்ந்துகொண்ட ஆறு புரவிகளும்‌ விழுந்த புரவியின்‌ 
இடத்தை நிரப்பிக்கொண்டு தேரை நிலைவிசை 
கொள்ளச்செய்தன. 


அபிமன்யூ தேரைப்பற்றி உணரவேயில்லை. தேவர்களின்‌ 
விண்ணூர்தியில்‌ இருப்பவன்போல அவன்‌ அம்புகளை 
பெய்தான்‌. பீஷ்மர்‌ நடுங்கிக்கொண்டிருப்பதை அவன்‌ 
கண்டான்‌. முதுமைக்குரிய முறையில்‌ தாடை விழுந்து 
வாய்‌ திறந்திருந்தது. அவருடைய அம்புகள்‌ தன்‌ 
தலைக்குமேல்‌ பறந்து செல்வதை உணர்ந்து அவன்‌ 
செவிகூர்ந்தபோது பின்னால்‌ எழுந்த ஓசையிலிருந்து 
அபிமன்யூ என்ன செய்கிறான்‌ என்று புரிந்தது. நீளம்பு 
தொடுத்த அவ்விசையிலேயே தேர்த்தட்டில்‌ ஒருக்களித்து 
விழுந்து படுத்தபடியே மேலும்‌ அம்புகளை விடுத்தான்‌. 
அது விற்போரின்‌ முறைமை அன்று, கிராதரும்‌ 
நிஷாதரும்‌ கொள்ளும்‌ படைசூழ்ச்சி. அதை அவன்‌ 
செய்யக்கூடுமென்று பிதாமகர்‌ எண்ணியிருக்கவில்லை 
என்பதே அவ்வெற்றிகளுக்கு வழிவகுத்ததென்று 
தெரிந்தது. 


யுயுத்ஸு ஒருகணம்‌ சலிப்புடன்‌ தலையசைத்து பற்களை 
கடித்தான்‌. அவன்‌ கைகளில்‌ கடிவாளம்‌ தொய்ந்தது. 
அவ்விடைவெளியில்‌ பீஷ்மரின்‌ அம்பு வந்து அவன்‌ 
நெஞ்சக்கவசத்தை பிளந்தது. யுயுத்ஸு அடுத்த அம்பு 
வருவதற்குள்‌ அமரபீடத்திலிருந்து பாய்ந்து 
நுகத்தின்மேல்‌ உடலொட்டி படுத்தான்‌. கடிவாளத்தை 
விடாமல்‌ தேரை செலுத்தியபடி எழுந்து அமர்ந்து 
கீழிருந்து கவசத்தை எடுத்து தலைவழியாக அணிந்தான்‌. 
அடுத்த அம்பு கூகைபோல்‌ ஒலியெழுப்பி வந்து 
அபிமன்யூவை அறைந்தது. அவன்‌ நெஞ்சுக்கவசத்தின்‌ 
துண்டுகள்‌ யுயுத்ஸுவின்‌ தலைமேல்‌ விழுந்தன. 
கவசத்தை எடுத்தணிந்தபடி “செல்க! செல்க!” என்று 
அபிமன்யூ கூச்சலிட்டான்‌. யுயுத்ஸு தன்‌ வலப்புரவியின்‌ 
கடிவாளத்தை இழுத்து தேரை திருப்ப “மேற்செல்க! 
மேற்செல்க!” என்று அபிமன்யூ கூவினான்‌. 


மறுபக்கம்‌ அணுகி வந்துவிட்ட சுருதகீர்த்தியின்‌ 
அம்புகள்‌ பீஷ்மரை தாக்கின. அவர்‌ சுருதகீர்த்தியின்‌ 
கவசங்களை உடைத்து அவன்‌ தொடையில்‌ அம்பை 
தறைத்தார்‌. அபிமன்யூவின்‌ மீறல்களை 


கருத்தில்கொண்ட பின்னர்‌ பீஷ்மரின்‌ உடலை 
அவனுடைய ஒரு அம்புகூட சென்று தொட 
இயலவில்லை. ஆனால்‌ பீஷ்மரின்‌ முன்நகர்வை 
அவர்களிருவரும்‌ சேர்ந்து நிறுத்திவிட முடிந்தது. 
பின்னிருந்து சாத்யகியின்‌ படை வந்து பீஷ்மரை 
சூழ்ந்துகொண்டது. சாத்யகியின்‌ அம்புகள்‌ பட்டு 
பீஷ்மரின்‌ அணுக்க வில்லவர்‌ அனைவரும்‌ சரிந்தனர்‌. 
அவரும்‌ நான்கு தேர்வில்லவரும்‌ மட்டும்‌ படைநடுவே 
எஞ்சினர்‌. சாத்யகியின்‌ அம்பு வந்து பீஷ்மரின்‌ பின்‌ 
தோளை அறைய திரும்பி அவனை தாக்கி பின்னடையச்‌ 
செய்தபின்‌ பீஷ்மர்‌ மூன்று பக்கமும்‌ சுழன்று 
வில்தொடுத்தார்‌. விஸ்வசேனர்‌ நிலையுணர்ந்து தேரை 
பின்செலுத்தத்‌ தொடங்கினார்‌. 


அபிமன்யூ “துரத்திச்‌ செல்க! துரத்திச்‌ செல்க பிதாமகரை! 
இன்று கொல்லாமல்‌ திரும்ப மாட்டேன்‌! துரத்திச்‌ செல்க!” 
என்று ஆர்ப்பரித்தான்‌. யுயுத்ஸு “பின்பக்கம்‌ சாத்யகியின்‌ 
படை பிளந்துகொண்டிருக்கிறது, இளவரசே. இன்னும்‌ 
சற்றுப்பொழுதில்‌ துரியோதனரும்‌ சகுனியும்‌ வென்று 
முன்வருவார்கள்‌” என்றான்‌. செவியற்றவனாக 

அபிமன்யூ “செல்க... பின்செல்க!” என்று கூச்சலிட்டான்‌. 
னெவ. அங்கிருப்பது கெளரவர்களின்‌ முழுப்‌ படை. 
சாத்யகியும்‌ பீமசேனரும்‌ நெடும்பொழுது 
எதிர்நிற்கவியலாது. பீஷ்ம பிதாமகர்‌ திரும்பி சாத்யகியை 
தாக்கத்‌ தொடங்கினால்‌ அவர்‌ இருபுறமும்‌ 
தாக்கப்படுவார்‌” என்று எரிச்சலுடன்‌ சொன்னான்‌. 
“பிதாமகர்‌ திரும்பி தன்‌ மையப்படை நோக்கி செல்கிறார்‌. 
அவரை தொடர்வது நம்மால்‌ இயலாது.” 


ஆனால்‌ அபிமன்யூ பித்தெழுந்த கண்களுடன்‌ வாயில்‌ 
எச்சில்‌ நுரைக்க “செல்க! பின்‌ தொடர்க!” என்று 
கூவிக்கொண்டே இருந்தான்‌. “இளவரசே, இதோ நோக்குக! 
பீமசேனர்‌ கெளரவர்களால்‌ 
சூழ்ந்துகொள்ளப்பட்டிருக்கிறார்‌” என்றான்‌ யுயுத்ஸு. 
“மூடா, பின்னகர்கிறார்‌ என்பதே அவர்‌ ஆற்றல்‌ 
இழந்திருக்கிறார்‌ என்பதை காட்டுகிறது. செல்வோம்‌! 
சென்று அடிப்போம்‌!” என்றான்‌ அபிமன்யூ. “இல்லை, 
பிதாமகர்‌ வீண்‌ உணர்ச்சிகளால்‌ போரிடுபவர்‌ அல்ல. 
இமைக்கணமும்‌ பின்‌அடி எடுத்துவைக்காமல்‌ நமது 
படையின்‌ பெருவில்லவர்களை எதிர்கொண்டிருக்கிறார்‌. 
இப்பெரும்படையை தனிமையில்‌ எதிர்ப்பது வீணென்று 
உணர்ந்து பின்னடைகிறார்‌. நம்மை கெளரவப்‌ 
படைகளுக்குள்‌ இழுக்கும்‌ எண்ணமும்‌ இருக்கலாம்‌” 
என்று யுயுத்ஸு கூச்சலிட்டான்‌. 


“சொல்லாட நான்‌ விழையவில்லை. முன்செல்க!” 
என்றபடி அபிமன்யூ பீஷ்மரின்‌ பின்னால்‌ 
வந்துகொண்டிருந்த அணுக்கவீரர்கள்‌ இருவரை 
அம்பால்‌ வீழ்த்தினான்‌. அவர்களின்‌ தேர்கள்‌ உடைந்து 
களத்தில்‌ கிடக்க பீஷ்மரின்‌ தேர்‌ பின்னகர்வது 
குறைந்தது. விஸ்வசேனர்‌ தேரை பக்கவாட்டில்‌ திருப்பி 
அரைவட்டமாக ஓட்டி கெளரவப்‌ படைகளை நோக்கி 
கொண்டுசென்றார்‌. “செல்க! பின்தொடர்க!” என்றான்‌ 
அபிமன்யூ. “இளவரசே...” என்று யுயுத்ஸு 
சொல்லதொடங்குவதற்குள்‌ அபிமன்யூ காலால்‌ அவன்‌ 
தலையை ஓங்கி மிதித்து “ஆணைக்கு இணங்கு, 
அறிவிலி... இன்றேல்‌ இப்போதே உன்‌ தலைகொய்வேன்‌!” 
என்றான்‌. கையில்‌ சவுக்கு எழ உளம்பொங்கிய யுயுத்ஸு 
உடனே தன்னை வென்று “ஆணை!” என்றான்‌. 


அபிமன்யூவின்‌ தேர்‌ பீஷ்மரை துரத்தியது. “ஓடுகிறார்‌! 
தப்பி ஓடுகிறார்‌! பிடியுங்கள்‌! பிடியுங்கள்‌ கிழவரை!” 
என்று அபிமன்யூ கூவினான்‌. தன்‌ சங்கை எடுத்து 
மும்முறை ஒலித்து “வெற்றி! பீஷ்மரை புறமுதுகிட்டு 
ஓடச்செய்துவிட்டேன்‌! வெற்றி!” என்று முழக்கினான்‌. 
அவனைத்‌ தொடர்ந்துவந்த வீரர்கள்‌ வில்களையும்‌ 
அம்புகளையும்‌ தூக்கி “பீஷ்மரை புறமுதுகுகண்ட 
பாண்டவ மைந்தர்‌ வெல்க! மின்கொடி வெல்க! வெல்க 
குருகுலம்‌!” என்று சர முரசுகள்‌ 
வெற்றிமுழக்கமிடத்‌ தொடங்க பாண்டவப்‌ படை 
வில்களையும்‌ வேல்களையும்‌ வானில்‌ தாக்கி எறிந்து 
கூச்சலிட்டது. அபிமன்யூ “வென்றேன்‌! ஆம்‌, நான்‌ 
வென்றேன்‌! இனி கொன்றே தீர்வேன்‌! தொடர்க! 
தொடர்க!” என்றான்‌. 


யுயுத்ஸு பற்களைக்‌ கழுத்து “இளவரசே, நாம்‌ அவரை 
வெல்லவில்லை. பொய்ச்செய்தியை கூறுவது அரசகுடி 
வீரர்களுக்கு அழகல்ல” என்றான்‌. அபிமன்யூ கூரம்பு 
ஒன்றை ஓங்கியபடி “நோக்குக, மூடா! அவர்‌ யாரை அஞ்சி 
ஓடுகிறார்‌ என்று பார்‌! அணுவிடை நகராது எந்தையை 
எதிர்கொண்டவர்‌. புவியின்‌ பெருவில்லவரை வென்று 
துரத்தியவர்‌ ஏன்‌ பின்‌ திரும்பி ஓடுகிறார்‌?” என்றான்‌. 
“போரில்‌ பின்னடைவது அறிவும்‌ தொடர்வது மடமையும்‌ 
ஆகும்‌ தருணங்களுண்டு” என்றான்‌ யுயுத்ஸு. “வாயை 
மூடு... இக்கணமே உன்னை கொல்வேன்‌!” என அம்பை 
ஓங்கினான்‌ அபிமன்யூ. “கொல்க!” என யுயுத்ஸு திரும்பி 
நெஞ்சுகாட்டினான்‌. அபிமன்யூ ஆற்றாமையும்‌ எரிச்சலும்‌ 
விழிநீராக வழிய “செல்க! செல்க! செல்க!” என்று 
உளறலாக கூச்சலிட்டான்‌. 


யுயுத்ஸு சலிப்புடன்‌ தலையை அசைத்தபடி தேரை 
பீஷ்மரின்‌ தேரை பின்தொடர்ந்து செலுத்தத்‌ 
தொடங்கினான்‌. உடைந்து கிடந்த தேர்ச்சகடங்களின்‌ 
மீதேறி சடலங்களை உடைத்துச்‌ சென்றது அத்தேர்‌. 
அப்பால்‌ பீமன்‌ சகுனியாலும்‌ சலனாலும்‌ இருபுறமும்‌ 
நெருக்கப்படுவதை கண்டான்‌. அவன்‌ நேர்முன்னால்‌ 
கெளரவர்‌ பதினெண்மர்‌ தங்கள்‌ நூற்றுக்கு மேற்பட்ட 
மைந்தர்களுடன்‌ எதிர்நின்றனர்‌. “இளவரசே, 
பீமசேனருக்கு பின்னால்‌ பீஷ்மர்‌ சென்றுவிடலாகாது. 
அவரை தடுப்பதொன்றே நாம்‌ செய்யவேண்டியது” 
என்றான்‌ யுயுத்ஸு. பக்‌ அவரை கொல்வோம்‌” 
என்றபடி அபிமன்யூ பிஷ்மரைத்‌ தொடர்ந்து சென்று 
அம்புகளை சவுக்கின்‌. அவன்‌ அம்புகள்‌ அவரை 
எட்டவில்லை. “விரைக! அம்பெல்லைகளுக்குள்‌ அவர்‌ 
இப்போதே வந்துவிடவேண்டும்‌. விரைக!” என்று 
அபிமன்யூ ஆணையிட்டான்‌. 


மறுபுறம்‌ சுருதகீர்த்தி பீஷ்மரின்‌ வழியில்‌ குறுக்கே புகுந்து 
தடுத்தான்‌. பீஷ்மர்‌ அவனை எதிர்கொண்டு 
தயங்கியபோது அபிமன்யூ மீண்டும்‌ து அம்பு 
எல்லைக்குள்‌ கொண்டுவந்தான்‌. பிறிதொரு போர்‌ 
தொடங்கியது. பீமன்‌ சலனையும்‌ சகுனியையும்‌ 
அம்புகளால்‌ எதிர்கொண்டபடி போரிடுவதை யுயுத்ஸு 
கண்டான்‌. ஒருகணமும்‌ அஞ்சாத அவன்‌ விசை 
அவர்களை அகத்துள்‌ தயங்கச்‌ செய்தது. அதை 
அவர்கள்‌ தங்களிடமிருந்தே மறைத்தாலும்‌ தொலைவில்‌ 
அவர்களின்‌ மொத்த அசைவில்‌ அது தெளிவாகவே 
தெரிந்தது. ஒவ்வொரு கணமாக, ஒவ்வொரு அம்பாக 
அவர்கள்‌ பின்னகர்ந்துகொண்டிருந்தார்கள்‌. பின்னகரத்‌ 
தொடங்கியதுமே முன்நோக்கும்‌ உள்ளம்‌ கூரழிய பீமனின்‌ 
அம்புகளால்‌ கெளரவ மைந்தர்‌ விழத்‌ தொடங்கினர்‌. 
சமனும்‌, சார்த்ரனும்‌, குஜனும்‌, உத்பவனும்‌ 
தேர்த்தட்டிலிருந்து அலறி விழுந்தனர்‌. 


மைந்தர்‌ சாவதைக்‌ கண்ட துர்முகன்‌ வெறிகொண்டு 
நெஞ்சிலறைந்து “கொல்க! அவனை கொல்க!” என்று 
அலறினான்‌. விருத்தனும்‌ நிர்மதனும்‌ காஞ்சனனும்‌ 
காகேயனும்‌ உதகனும்‌ மூர்த்தனும்‌ விழுந்தனர்‌. அஞ்சிக்‌ 
கூச்சலிட்டபடி கெளரவ மைந்தர்‌ ஒருவரோடொருவர்‌ 
இணைந்து திரண்டனர்‌. பீமன்‌ தேரிலிருந்து தாவி 
யானையொன்றின்‌ கழுத்துச்சரடில்‌ 
தொற்றிக்கொண்டான்‌. அவன்மேல்‌ அம்பு 
தொடுத்தவர்களை யானையின்‌ மறுபக்கம்‌ இருந்த 
பெருங்கவசம்‌ தடுத்தது. கெளரவ மைந்தரின்‌ தேர்களின்‌ 
அருகே சென்றதும்‌ அவன்‌ சங்கிலி கட்டப்பட்ட கதையை 


வீசி அவர்களின்‌ தலைகளை உடைத்தான்‌. குருதி சிதற 
தலை உடைந்து அவர்கள்‌ தேர்களிலிருந்து விழுந்து பின்‌ 
மறைந்தனர்‌. துச்சலனும்‌ துர்முகனும்‌ துர்மதனும்‌ 
அலறினர்‌. “மைந்தர்களை காத்து நில்லுங்கள்‌... 
மைந்தர்களை காத்து நில்லுங்கள்‌!” என்று துரியோதனன்‌ 
அலறினான்‌. 


துர்மதனையும்‌ துச்சலனையும்‌ பீமன்‌ கதையால்‌ 
எதிர்கொண்டான்‌. இருவரும்‌ சிறிதுநேரம்கூட அவனுக்கு 
எதிர்நிற்க இயலவில்லை. தோளில்‌ அறை விழ துர்மதன்‌ 
தேரிலிருந்து விழுந்தான்‌. நெஞ்சுக்கவசம்‌ நொறுங்க 
விழுந்த அறையால்‌ துச்சலன்‌ தேர்த்தட்டில்‌ மல்லாந்தான்‌. 
துர்முகன்‌ அஞ்சி பின்னடைந்தான்‌. கெளரவ மைந்தர்‌ 
பின்னடைந்து விலக அவர்களை பீமன்‌ யானைமேல்‌ 
துரத்திச்‌ சென்றான்‌. தேர்கள்‌ சகடம்‌ சிக்கி நிற்க 
னகனையும்‌ குரகனையும்‌ உதரனையும்‌ குண்டனையும்‌ 
சீர்ஷனையும்‌ அறைந்து கொன்றான்‌. அவர்களின்‌ 
குருதியும்‌ மூளைச்சேறும்‌ அவன்மேல்‌ தெறித்து 
கவசங்களில்‌ கொழுப்புபடிய வழிந்தன. தலையை உதறி 
குருதித்துளிகளை தெறிக்கச்‌ செய்து அவன்‌ 
நெஞ்சிலறைந்தபமடி வெறிக்கூச்சலெழுப்பினான்‌. 


பீஷ்மர்‌ சுருதகீர்த்தியின்‌ அணுக்கத்தேர்வீரர்கள்‌ எழுவரை 
கொன்றார்‌. அத்தேர்கள்‌ ஒன்றுடன்‌ ஒன்று முட்டி கவிழ 
சுருதகீர்த்தியின்‌ தேர்‌ முன்னகர முடியாமல்‌ நின்றது. 
அபிமன்யூ “தொடர்க! தொடர்க!” என்று அலறினான்‌. 
பீஷ்மரின்‌ அம்பு அவன்‌ தலைக்கவசத்தை சிதறடித்தது. 
அவன்‌ நெஞ்சுக்கவசம்‌ சிதற அம்பொன்று அவனை 
அறைந்து தேர்த்தட்டில்‌ தள்ளியது. யுயுத்ஸு தன்‌ தேரைத்‌ 
திருப்பி பாண்டவப்‌ படைகளுக்குள்‌ கொண்டு 
சென்றான்‌. அங்கு நின்ற பாகன்‌ ஒருவனிடம்‌ “விரைக! 
மருத்துவ நிலைக்கு செல்லட்டும்‌ தேர்‌” என்றபடி பாய்ந்து 
புரவியொன்றில்‌ ஏறிக்கொண்டான்‌. பீஷ்மர்‌ பீமனை 
நோக்கி பெரும்சினத்துடன்‌ செல்வதை கண்டான்‌. அவன்‌ 
திரும்பி அவர்‌ வருவதை பார்த்தான்‌. என்ன நிகழ்கிறது 
என்பதை உணராத பித்தன்‌ போலிருந்தான்‌. 


கையில்‌ சங்கிலியில்‌ கட்டிய கதாயுதத்துடன்‌ வேல்பட்டுச்‌ 
சரிந்த யானை மேலிருந்து பாய்ந்து வேறு 
யானையொன்றின்‌ மேல்‌ ஏறிக்கொண்டான்‌. கதாயுதம்‌ 
காற்றில்‌ இரும்புகுண்டு சீறிப்பறக்க அவனைச்‌ சுற்றி 
சுழன்றது. தேர்க்குவடுகள்‌ உடைந்தன, தேர்‌ மகுடங்கள்‌ 
அறைபட்டு தெறித்தன. சுஜாதனின்‌ நெஞ்சை கதை 
அறைந்து உடைத்து மூக்கிலும்‌ காதிலும்‌ வாயிலும்‌ குருதி 
பீறிட அவனை வீழ்த்தியது. கெளரவ மைந்தர்‌ சதமனும்‌ 


அக்ஷனும்‌ விரூபனும்‌ விகிர்தனும்‌ நெஞ்சுடைந்து 
களம்பட்டார்கள்‌. “மைந்தர்‌ பின்னகர்க! மைந்தர்‌ 
பின்னகர்க! மைந்தரைச்‌ சூழ்ந்து காத்துக்கொள்க!” என 
முரசு அலறியது. 


பீமனின்‌ குருதிக்கோலம்‌ கண்டு சகுனி திகைத்து 
வில்தாழ்த்தி தேரில்‌ நிற்க சலன்‌ கால்‌ தளர்ந்து 
அமர்ந்தான்‌. யானை மேலிருந்து தேர்மேல்‌ குதித்த பீமன்‌ 
நெஞ்சுடைந்து கிடந்த கெளரவ மைந்தன்‌ 
கஜபாகுவினின்‌ குருதியை இரு கைகளாலும்‌ அள்ளி தன்‌ 
முகத்திலும்‌ நெஞ்சிலும்‌ அறைந்தபடி வீறிட்டான்‌. பீஷ்மர்‌ 
திரும்பி அவனை நோக்கியதும்‌ சீற்றம்‌ கொண்டு 
உறுமியபடி தேரைத்‌ திருப்பி அவனை நோக்கி செல்ல 
ஆணையிட்டார்‌. பீமன்‌ பீஷ்மரை நோக்கி வாய்‌ வெறித்து 
பற்கள்‌ தெரிய “வருக! வருக!” என்று கூவியபடி 
தேர்த்தட்டிலிருந்த வில்லை எடுத்து நாணேற்றினான்‌. 
அக்கணம்‌ ஊடே புகுந்த சாத்யகியின்‌ அம்புபட்டு 
விஸ்வசேனர்‌ தலையறுந்து அமரபீடத்தில்‌ அசைந்து 
பக்கவாட்டில்‌ விழுந்தார்‌. தோலிணைப்பில்‌ தொங்கிய 
அவருடைய தலை தேர்பீடத்தில்‌ அறைந்து கீழே 
தொங்கியது. 


பீஷ்மர்‌ தேரிலிருந்து பாய்ந்து புரவிமேல்‌ கால்வைத்து ஏறி 
பறவையெனப்‌ பறந்து பிறிதொரு தேரின்‌ விளிம்பில்‌ 
தொற்றி வில்பூட்டி நாணிழுத்தார்‌. பீமன்‌ அவர்மேல்‌ 
அம்புகளை சீறவைத்தபம நேர்முன்னால்‌ வந்தான்‌. 
பீஷ்மரின்‌ வில்‌ சீற்றத்துடன்‌ மேலெழுவதை யுயுத்ஸு 
கண்டான்‌. ஆனால்‌ மறுகணம்‌ அவர்‌ தோள்‌ தளர்ந்து வில்‌ 
தாழ்த்தினார்‌. கையிலிருந்த அம்பு செயலற்று தழைய 
பீஷ்மர்‌ தேர்த்தட்டில்‌ அசையாது நின்றிருந்தார்‌. 

[[௱age]கதிர்‌ மேற்றிசை அமைந்து களம்‌ ஒடுங்குவதை 
அறிவிக்கும்‌ பெருமுரசுகள்‌ ஒன்றிலிருந்து ஒன்றென 
தொடுத்துக்கொண்டு திசை எல்லைவரை முழங்கி 
விரிந்தன. படைக்கலங்கள்‌ தாழ்த்தப்படும்‌ அசைவு 
அலைகளாக சூழ்ந்து செல்வதை பார்க்கமுடிந்தது. 
வேல்களையும்‌ விற்களையும்‌ ஊன்றி உடல்‌ தளர்ந்து 
தலை தாழ்த்தி நின்றனர்‌ வீரர்கள்‌. தெய்வம்‌ மலையேறிய 
வெறியாட்டர்களைப்போல. பெரும்பாலானவர்கள்‌ மண்‌ 
நோக்கி விழுந்தனர்‌. சிலர்‌ முழந்தாளிட்டு அமர்ந்தனர்‌. 
தேரிலோ புரவியிலோ பற்றிக்கொண்டு சாய்ந்தனர்‌. 
நெடுந்தொலைவு ஓடி நீர்‌ கண்ட புரவிகளைப்போல 
நீள்மூச்சுவிட்டனர்‌. பயனிழந்த படைக்கலங்கள்‌ 
ஓசையிட்டபடி உறைகளிலும்‌ தேர்த்தட்டுகளிலும்‌ 
அமைந்தன. ஒவ்வொருவரும்‌ குருதியை உணர்ந்தனர்‌. 


கெளரவப்‌ படைகளில்‌ ஆங்காங்கே வெற்றி முழக்கங்கள்‌ 
எழுந்தாலும்‌ முந்தைய நாளிருந்த ஊக்கம்‌ முற்றாக 
வடிந்திருப்பதை உணரமுடிந்தது. மறுபக்கம்‌ பாண்டவப்‌ 
படைகளின்‌ மையத்திலிருந்து எழுந்த வெற்றிக்கூச்சல்‌ 
ஒவ்வொரு படையணியாக பற்றிக்கொண்டு பெருகி 
செவிநிறைத்து அதிர்ந்தது. தன்‌ தேர்த்தட்டில்‌ பீஷ்மர்‌ 
காலோய்ந்தவர்போல்‌ அமர்ந்து வில்லை தன்‌ மடியில்‌ 
வைத்துக்கொண்டார்‌. அமரப்டத்தில்‌ விஸ்வசேனரின்‌ 
குருதி உலர்ந்து கருமைகொள்ளத்‌ தொடங்கியது. 
வெண்புரவிகளின்‌ உடலில்‌ மென்மயிர்ப்பரப்பில்‌ தெச்சி 
மொட்டுகள்‌ போல குருதித்‌ துளிகள்‌ உலர்ந்து 
ஒட்டியிருந்தன. அப்போதும்‌ உலராத குருதித்‌ துளிகள்‌ 
வழிந்து ஒன்றுடன்‌ ஒன்று இணைந்து கீழ்‌ நோக்கி 
சென்றன. தோற்பரப்பை ஆங்காங்கே சிலிர்த்து 
குருதியின்‌ வழிவை உதற முயன்று கொண்டிருந்தன 
புரவிகள்‌. 


அவருடைய தேரை நோக்கி புரவியில்‌ வந்த பூரிசிரவஸ்‌ 
இறங்கி அணுகி “பிதாமகரே...” என்றான்‌. வில்லை 
தேர்த்தட்டிலேயே வைத்துவிட்டு பீஷ்மர்‌ எழுந்தார்‌. முதிய 
எலும்புகள்‌ சொடுக்கி உரசிக்கொள்ளும்‌ ஓசைகள்‌ 
உடலெங்கும்‌ எழுந்தன. படிகளில்‌ கால்வைத்திறங்கி 
பூரிசிரவஸின்‌ தோள்களில்‌ கைவைத்து நின்று காலை 
தூக்கி அணிந்திருந்த இரும்புக்‌ குறடின்‌ தோல்பட்டையை 
சற்று தளர்த்திக்கொண்டார்‌. பின்னர்‌ கையுறைகளை 


இழுத்துக்கழற்றியபடி நடந்தார்‌. பூரிசிரவஸ்‌ அவருக்குப்‌ 
பின்னால்‌ வந்தபடி “படைகள்‌ சோர்வுற்றிருக்கின்றன, 
பிதாமகரே” என்றான்‌. பின்னர்‌ அதை 
சொல்லியிருக்கலாகாதோ என்று உணர்ந்தவன்போல்‌ 
“பீமசேனரின்‌ இன்றைய வெறியாட்டு நம்‌ படைகளை 
அச்சுறுத்தியிருக்கிறது” என்றான்‌. 


அவர்‌ திரும்பிநோக்காமல்‌ நடந்தார்‌. படைவீரர்கள்‌ 
முதற்தருணத்து உளமழிவிலிருந்து தன்னுணர்வு மீண்டு 
ஒருவரை ஒருவர்‌ நோக்கினர்‌. ஒவ்வொருவரும்‌ 
தங்களுக்குத்‌ தெரிந்த முகம்‌ ஒன்றை விழிதுழாவி 
கண்டுகொண்டு அணுகி தோளிலும்‌ கைகளிலும்‌ 
தொட்டுக்கொண்டார்கள்‌. இன்னொரு உடலைத்‌ 
தொடாது தனித்து நடந்த எவரும்‌ இருக்கவில்லை. 
அத்தொடுகையினூடாகவே அவர்கள்‌ தங்கள்‌ உடலை 
உணர்ந்தார்கள்‌. தங்கள்‌ உடலுக்கு எதையோ 
உணர்த்தினார்கள்‌. ஆனால்‌ அவர்களின்‌ விழிகள்‌ 
தனிமை கொண்டிருந்தன. நோக்கா வெறிப்புடன்‌ 
உறைந்த உணர்ச்சிகளுடன்‌ நடந்தனர்‌. 


பூரிசிரவஸ்‌ பீஷ்மருடன்‌ நடந்தபடி “நம்‌ படைசூழ்கையின்‌ 
கழுத்தை அவரால்‌ முறிக்க முடிந்ததை நம்‌ படைகளால்‌ 
இன்னமும்‌ ஏற்றுக்கொள்ள முடியவில்லை. உண்மையில்‌ 
அரசர்‌ உளம்‌ சோர்ந்திருக்கிறார்‌. அவரிடமிருந்தே 
இவ்வுளச்‌ சோர்வு நம்‌ படைகளை நோக்கி பரவுகிறது” 
என்றான்‌. அப்பேச்சும்‌ எதிர்மறையானதாகத்‌ தோன்ற 
“அனால்‌ என்‌ நோக்கில்‌ இன்றைய போரும்‌ நமக்கு 
வெற்றியே. படைமுகத்தில்‌ அர்ஜுனன்‌ வில்தாழ்த்தி 
பின்னடைவதை நான்‌ என்‌ கண்ணால்‌ பார்த்தேன்‌. 
அதுவும்‌ நம்‌ படைசூழ்கை துண்டுபடுத்தப்பட்டு தாங்கள்‌ 
தன்னந்தனியாக எதிரிகளால்‌ வளைக்கப்பட்டு 
நின்றிருந்தபோது. பாரதவர்ஷத்தின்‌ மாபெரும்‌ 
வில்லவர்கள்‌ என்று புகழ்பெற்ற மூவர்‌ ஒருங்கிணைந்து 
எதிர்த்தும்‌ தங்கள்‌ உடலில்‌ ஒரு கீறலைக்கூட உருவாக்க 
இயலவில்லை என்பது கண்கூடென தெரிந்தது. இப்போர்‌ 
எவரால்‌ முடிவு செய்யப்படுமென்பதை இன்று நான்‌ 
கண்டேன்‌” என்றான்‌. 


பீஷ்மர்‌ அவன்‌ சொற்களை கேட்டதாகவே 
தெரியவில்லை. தலை குனிந்து நீண்ட கால்களை கீழே 
கிடந்த உடல்கள்‌ மீதும்‌ அப்போதும்‌ குளம்புதறி 
துடித்துக்கொண்டிருந்த புரவிகளைக்‌ கடந்தும்‌ உடைந்து 
சிதறிக்கிடந்த தேர்ச்சகடங்களை தாண்டியும்‌ 
சென்றுகொண்டிருந்தார்‌. அவருடன்‌ செல்ல பூரிசிரவஸ்‌ 
ஓடவேண்டியிருந்தது. மலைமகன்களுக்குரிய 


உயரமின்மையால்‌ அவரருகே அவன்‌ சிறுவன்போல்‌ 
தோன்றினான்‌. “இன்றைய போரில்‌ இன்னொரு வெற்றி 
துரோணர்‌ அடைந்தது, பிதாமகரே” என்றான்‌. 
“திருஷ்டத்யும்னன்‌ தன்‌ தந்தை கொண்ட வஞ்சினத்தை 
தீர்க்கும்‌ எண்ணத்துடன்‌ இன்று களத்தில்‌ துரோணரை 
எதிர்கொண்டார்‌. மூன்று நாழிகைப்பொழுது அப்போர்‌ 
நிகழ்ந்தது. தனக்கு எவரும்‌ துணை வரவேண்டியதில்லை 
என்று ஆசிரியர்‌ தடுத்துவிட்டார்‌. அவரோ தன்‌ முழு 
அணுக்கப்‌ படையினருடன்‌ அவரை 
சூழ்ந்துகொண்டிருந்தார்‌. ஆசிரியர்‌ இடத்தோளிலொரு 
கவச இலையை உடைத்தெறிவது ஒன்றையே அவரால்‌ 
ஆற்றமுடிந்தது.” 


“ஆனால்‌ அவர்‌ ஊர்ந்த தேரை ஆசிரியர்‌ உடைத்து 
தெறிக்கச்செய்தார்‌. அவர்‌ கவசங்களை சிதறடித்து 
தோளிலும்‌ தொடையிலும்‌ அம்புகளை செலுத்தினார்‌. 
இன்று அவர்‌ உயிர்பிழைத்து மீண்டது உண்மையில்‌ 
ஆசிரியரின்‌ உள்ளே குடிகொண்ட அவரே அறியாத 
கனிவால்தான்‌. ஆம்‌, அதை நான்‌ உறுதியாக சொல்ல 
இயலும்‌. அப்போரை நான்‌ அருகிருந்து கண்டேன்‌. 
திருஷ்டத்யும்னன்‌ மேலும்‌ மேலும்‌ வெறிகொண்டார்‌. 
அனைத்தையும்‌ மறந்து முன்னால்‌ வந்து அவருடைய 
அம்புவளையத்திற்குள்ளேயே நின்றார்‌. துரோணர்‌ ஏழு 
முறையேனும்‌ அவர்‌ நெஞ்சை பிளப்பதற்கு நீளம்பை 
எடுத்தார்‌. ஆனால்‌ செலுத்துகையில்‌ அவரை 
அறியாமலேயே அவர்‌ தேர்த்தண்டுக்கும்‌ முகடுக்குமே 
குறிவைத்தார்‌.” 


“ஆம்‌, பிதாமகரே. அவரால்‌ தன்‌ கையால்‌ 
திருஷ்டத்யும்னனை கொல்ல இயலவில்லை. 
சூழ்ந்திருந்த அனைவருமே அதை உணர்ந்தோம்‌. 
ஐயமில்லை, அவரும்‌ உணர்ந்திருக்கக்கூடும்‌. ஆனால்‌ 
எட்டாவது முறை அவருள்ளிருந்து அவரே அறியாத 
பிறிதொரு தெய்வம்‌ கையைப்பற்றி தான்‌ 
செலுத்திவிடக்கூடும்‌ என்று எனக்குப்பட்டது. 
மெய்யாகவே அது நிகழுமென்று அஞ்சினேன்‌. அதற்குள்‌ 
கேடயப்படை வந்து திருஷ்டத்யும்னனை மறைத்து 
இழுத்து அப்பால்‌ கொண்டு சென்றது” என்றான்‌ 

ரிசிரவஸ்‌. “ஆனால்‌ போர்‌ முடிந்தபின்‌ நம்மவரேகூட 

ருஷ்டத்யும்னனையே போற்றினர்‌. பரத்வாஜரின்‌ முதல்‌ 
மாணவர்‌ முன்‌ நின்றுபொருதும்‌ ஆற்றல்‌ பார்த்தனுக்கும்‌ 
இல்லை என்பதே நாமறிந்தது. அவர்‌ நின்றார்‌ அல்லவா? 
அது வெற்றிதான்‌.” 


“ஆனால்‌ அவ்வெற்றியே அவருக்கு இறப்பாகும்‌. அவரை 


எண்மர்‌ இருந்தனர்‌. மூவர்‌ முதியவர்கள்‌. ஒருவர்‌ 
இளநாகன்‌ அகவையே ஆன இளையவர்‌. அனைவரும்‌ 
பெரிய பூசணிக்காய்‌ போல தலைப்பாகையை 
சுற்றிச்சுற்றிக்‌ கட்டியிருந்தனர்‌. காதுகளில்‌ ஒளிவிடும்‌ 
குண்டலங்கள்‌ அணிந்து நீண்டு தொங்கும்‌ மீசை 
கொண்டிருந்தனர்‌. முதுபாணர்களின்‌ கண்களைச்சுற்றி 
தோல்‌ கருகிச்சுருங்கியிருந்தது. 


“மருதூர்‌ சாத்தன்‌ பெரும்பாணன்‌ மகன்‌ இளநாகன்‌ 
வணங்குகிறேன்‌” என்று இளநாகன்‌ வடமொழியில்‌ 
சொன்னான்‌. அவர்களில்‌ மூத்தவர்‌ “அஸ்தினபுரத்து 
பாரஸவ குலத்து முதுசூதர்‌ பில்வகர்‌ வணங்குகிறேன்‌. 
நீள்வாழ்வும்‌ நற்சொல்லும்‌ அமைவதாக!” என்று 
வாழ்த்தினார்‌. “அமருங்கள்‌ இளநாகரே. நாங்கள்‌ எங்கள்‌ 
மொழியறிந்த ஒருவரைத்‌ தேடிக்கொண்டிருந்தோம்‌. 
இங்கே வடமொழியறிந்தவர்கள்‌ வணிகர்கள்‌ மட்டுமே. 
அவர்கள்‌ கவிதையை காசாகவே 
மொழிபெயர்க்கிறார்கள்‌” என இளையவர்‌ சொன்னார்‌. 
“என்‌ பெயர்‌ கலிகர்‌. நான்‌ லோமச குலத்துதித்த பாணன்‌. 
அஸ்தினபுரியிலிருந்து வருபவன்‌.” 


“மதுரை தங்கள்‌ வரவால்‌ மகிழ்கிறது” என்றான்‌ 
இளநாகன்‌. “இந்நகர்‌ பற்றி தங்கள்‌ சொற்களை கேட்க 
விழைகிறேன்‌.” லோமச கலிகர்‌ தன்‌ யாழை எடுத்து 
சுட்டுவிரலால்‌ சுண்டி “சிம்மமில்லா காட்டின்‌ 
பெருங்களிறுபோலிருக்கிறது மதுரை. தலைமுறை 
தலைமுறையாக எதிரிகளைக்‌ காணாமையால்‌ அதன்‌ 
தந்தங்களின்‌ கூர்‌ மழுங்கியிருக்கிறது. வீரர்கள்‌ 
வேல்களை எறிந்து மாங்கனிகளை வீழ்த்துகிறார்கள்‌. 
கொலைவாளால்‌ அவற்றைப்‌ போழ்ந்து உப்பு கலந்து 
கேடயங்களில்‌ பரப்பி வைத்து உண்கிறார்கள்‌” என்றார்‌. 


“வணிகவீதிகளில்‌ விற்கப்படாதது என அன்னையரின்‌ 
அன்பின்றி வேறேதுமில்லை. செல்வம்‌ வந்தால்‌ 
மனிதர்கள்‌ தேவையற்றதையே விரும்புவர்‌ என்பதற்குச்‌ 
சான்று இங்குள்ள வணிகவீதிகளேயாகும்‌. மீன்முடையை 
அகிற்புகை கொண்டு நிகர்த்தும்‌ கலையை அங்கே 
காணலாம்‌” என்றார்‌ லோமச கலிகர்‌. “திருமகள்‌ தன்‌ 
டைக்குள்‌ ஒளித்துவைத்திருக்கும்‌ பொற்குடுவை 
போலிருக்கிறது இந்நகரம்‌” என்றார்‌ லோமச சைத்ரர்‌. 


“வீதிகளெங்கும்‌ இசையும்‌ களியாட்டமும்‌ 
நிறைந்திருக்கிறது. வேளாண்‌ தெருக்களில்‌ அக்கார 
அடிசில்‌ மணக்கிறது. பரத்தையர்‌ வீதிகளில்‌ செங்குழம்பு 
மணக்கிறது. எங்கும்‌ கண்ணீர்‌ மணக்கவில்லை. குருதி 


வெல்லமுடியுமென்று எண்ணச்‌ செய்யும்‌. அவரால்‌ 
சிறுமையுண்டேன்‌ என்று இன்னொரு அகம்‌ சீறும்‌. அவர்‌ 
வருவார்‌, மிதிபட்ட நாகம்‌ மணம்கூர்ந்து பின்தொடரும்‌. 
அவர்‌ துரோணரை எண்ணி வாழ்ந்தவர்‌. அவரை 
கொல்லும்பொருட்டே யாஜரும்‌ உபயாஜரும்‌ அதர்வ 
வேள்வியில்‌ அவரை சமைத்தனர்‌ என்றார்கள்‌...” மேலும்‌ 
பேச பூரிசிரவஸ்‌ விரும்பினான்‌. முதலில்‌ இயல்பாக 
சொன்ன ஒற்றைச்சொல்லை நஞ்சிழக்கச்‌ 
செய்யும்பொருட்டே பிற அனைத்தையும்‌ 
சொல்லிக்கொண்டிருக்கிறோம்‌ என்பதை அவன்‌ 
உணர்ந்திருந்தான்‌. “இன்று அவர்கள்‌ வெற்றி 
கொண்டாடுவது இளைய பாண்டவர்‌ பீமனின்‌ 
பெருஞ்செயலுக்காக. அது பெருஞ்செயல்‌ என்பதில்‌ 
ஐயமில்லை. ஒருகணமும்‌ அவர்‌ தயங்கவில்லை, 
எந்நிலையிலும்‌ பின்னடையவில்லை.” 


“இன்று அவர்‌ கொன்றுமீள்வேன்‌ என வஞ்சினம்‌ 
உரைத்தே வந்திருக்கிறார்‌. அது மானுடர்க்களித்த 
வஞ்சினச்சொல்‌ அல்ல, தெய்வங்களுக்கு அளித்தது 
என்கிறார்கள்‌. பிதாமகரே, பெருவீரர்‌ அணிநிரந்த நம்‌ 
படையைச்‌ சிதைத்து உள்ளே நுழைந்து மறுபக்கம்‌ வர 
அவரால்‌ இயன்றிருக்கிறது. ஆனால்‌ அது படைமடம்‌ 
அன்றி வேறல்ல. நான்‌ நேரில்‌ பார்க்கவில்லை, ஆனால்‌ 
இங்கிருக்கும்‌ அத்தனை வீரர்களும்‌ அதைத்தான்‌ 
சொல்லிக்கொண்டிருக்கிறார்கள்‌. நூறுமுறையேனும்‌ 
இறப்பின்‌ கணத்தில்‌ இருந்தார்‌. இறுதியில்‌ உங்கள்‌ ஓர்‌ 
அம்பின்‌ முன்‌ செயலற்றவராக வந்து நெஞ்சு காட்டினார்‌. 
பிதாமகரே, இன்று அவரை நீங்கள்‌ வீழ்த்தியிருக்க 
முடியும்‌. பீமசேனர்‌ விழுந்திருந்தால்‌ பாண்டவர்களின்‌ 
ஆற்றலில்‌ பாதி அழிந்திருக்கும்‌. ஒருவேளை இன்றே 
போர்‌ முடிந்தும்‌ இருக்கும்‌. தந்தையென நின்று அவர்‌ 
உயிரை அவருக்கு அளித்தீர்கள்‌” என்றான்‌ பூரிசிரவஸ்‌. 


பீஷ்மர்‌ ஒருகணம்‌ நடை தயங்குவதுபோல தெரிய அவன்‌ 
நின்றான்‌. அவர்‌ சென்றுகொண்டே இருக்க 
மங்கிக்கொண்டிருந்த மாலையொளியில்‌ எதிரே 
துரியோதனனும்‌ துச்சாதனனும்‌ வருவதைக்கண்டு 
அவன்‌ ஓரிரு அடிகள்‌ முன்னே சென்றான்‌. ஆனால்‌ 
அப்படியே விடுவித்துக்கொள்ளலாம்‌ என்னும்‌ 
ஆறுதலையே அடைந்தான்‌. துரியோதனன்‌ கவசங்களை 
கழற்றவில்லை. அவனுடைய கவசங்களை 
கழற்றும்பொருட்டு அவனுக்குப்‌ பின்னால்‌ வந்த 
ஏவலர்கள்‌ அவன்‌ விரைந்து பீஷ்மரை அணுகுவதைக்‌ 
கண்டு தயங்கி நின்றனர்‌. அவர்களின்‌ விழிகளில்‌ 
அத்தனை தொலைவிலேயே கசப்பையும்‌ 


ஆற்றாமையையும்‌ பூரிசிரவஸால்‌ பார்க்கமுடிந்தது. 


கைகளை விரித்து “பிதாமகரே!” என்றபடி துரியோதனன்‌ 
அருகணைந்தான்‌. “இதோ சற்று முன்னர்தான்‌ கேட்டேன்‌, 
நீங்கள்‌ பீமனுக்களித்த உயிர்க்கொடையைப்பற்றி. நன்று! 
நன்று! உயிர்க்கொடை அளிக்கும்போது நீங்கள்‌ 
எங்களை எண்ணியிருக்கமாட்டீர்கள்‌. அவர்கள்‌ 
அ... எண்ணியிருக்கமாட்டீர்கள்‌. 
ண்ணுலகில்‌ உங்களுக்குக்‌ கிடைக்கும்‌ புகழன்றி 
வேறேதும்‌ உங்கள்‌ உள்ளத்தில்‌ இருந்திருக்காது. 
தந்தையர்‌ ஓர்‌ அகவைக்குப்‌ பின்‌ தங்கள்‌ மூதாதையரின்‌ 
நல்லெண்ணத்தை அன்றி வேறெதையும்‌ 
எண்ணுவதில்லை. விண்புகுதற்குரியவற்றை மட்டுமே 
மண்ணில்‌ செய்ய எண்ணுகிறார்கள்‌. நன்று!” அவன்‌ 
பற்களைக்‌ கடித்தபோது தாடை இறுக கழுத்தில்‌ தசைகள்‌ 
இழுபட்டன. “என்‌ குடி மைந்தர்‌ எண்பத்தேழுபேர்‌ இன்று 
சிதைந்து இறந்தனர்‌. அவர்களின்‌ குருதி அள்ளி 
முகத்தில்‌ பூசிக்கொண்டு அவன்‌ களியாடினான்‌. 
நீங்களும்‌ கண்டு மகிழ்ந்தீர்கள்‌. தங்கள்‌ நற்செயலால்‌ 
இனி இதே களத்தில்‌ என்‌ தம்பியர்‌ தலையுடைந்து 
சாகக்கூடும்‌. நான்‌ நெஞ்சுபிளந்து விழவும்‌ கூடும்‌.” 


அவன்‌ குரல்‌ ஓங்கியது. “பிதாமகரே, இனி நீங்கள்‌ 
அவர்களுக்கு அளிப்பதற்கு ஒரே கொடையே உள்ளது, 
தலைக்கொடை. சென்று அர்ஜுனன்‌ முன்‌ உங்கள்‌ 
தலையை காட்டுங்கள்‌” என்றான்‌. போதும்‌ என்பதுபோல்‌ 
பீஷ்மர்‌ கைகாட்டினார்‌. அவன்‌ தணிந்து இடறிய குரலில்‌ 
“நான்‌ உங்களை குற்றம்‌ சாட்டவில்லை. அதற்கு எனக்கு 
என்ன தகுதி? இப்படைமுகம்‌ நின்று எனக்கு வெற்றியை 
ஈட்டித்தருவதாக சொல்லளித்தவர்‌ நீங்கள்‌. அது உங்கள்‌ 
கொடை. அதைவிடப்‌ பெரிய கொடையை அவர்களுக்கு 
அளிக்கிறீர்கள்‌. முதல்‌ நாள்‌ போரில்‌ உங்கள்‌ பெருவீரம்‌ 
கண்டு மகிழ்ந்திருந்தவன்‌ நான்‌. ஆனால்‌ அந்த 
வீரமெல்லாம்‌ அயல்குடியின்‌ இளமைந்தரிடமே. தன்‌ 
குடியை கண்டதும்‌ உங்கள்‌ வில்‌ தாழ்ந்தது” என்றான்‌. 


“களத்தில்‌ அளியும்‌ நெறியும்கூட கோழைத்தன்மையின்‌ 
பிறிது வடிவமே. வெற்றி நோக்கி செல்லா எச்செயலும்‌ 
வீண்செயலே. இளமையில்‌ நீங்கள்‌ கற்பித்த 
நூல்களிலிருந்து சொல்கிறேன்‌” என்றான்‌ துரியோதனன்‌. 
ஒன்றுடன்‌ ஒன்று பொருந்தா சொற்களென அவனுக்கே 
தோன்ற இரு கைகளையும்‌ விரித்து “இனி தாங்கள்‌ 
எண்ணுவது என்ன என்று மட்டும்‌ சொல்க! நாளை 
களம்காணவிருக்கிறீர்களா? எவ்வண்ணமெனினும்‌ 
மீண்டும்‌ மீண்டும்‌ பாண்டவர்‌ ஐவரையே நீங்கள்‌ 


களத்தில்‌ எதிர்கொள்ள வேண்டியிருக்கும்‌. நீங்கள்‌ 
அவர்களை கொல்லமாட்டீர்கள்‌ என்றால்‌ அவர்கள்‌ 
உங்களை கொல்லமாட்டார்களென்று சொல்லுறுதி 
உள்ளதா? உங்களை நம்பி இதோ இத்தனை படைகள்‌ 
திரண்டு நிற்கின்றன. நீங்கள்‌ அவர்களுக்கு அளித்தது 
அவன்‌ உயிரை மட்டுமல்ல, உங்களை நம்பி வந்த 
இப்பல்லாயிரவரின்‌ உயிர்களையும்தான்‌” என்றான்‌. 


“மெய்‌, உங்களுக்கு அந்த உரிமை உண்டு. உங்களை நம்பி 
வந்தமையால்‌ நாங்கள்‌ உங்கள்‌ உடைமை. நாளை 
எங்கள்‌ தலைகளையும்‌ அவர்களிடம்‌ உருட்டிவிடுங்கள்‌. 
ஒன்று செய்கிறேன்‌, அவர்களால்‌ அது 
நிகழவேண்டியதில்லை. உங்கள்‌ அம்புகளாலேயே அதை 
செய்க!” என்றான்‌ துரியோதனன்‌. உறுமலோசையுடன்‌ 
“போதும்‌, நிறுத்து!” என்று பீஷ்மர்‌ சொன்னார்‌. 
துரியோதனன்‌ தளர்ந்து “நான்‌ உங்களை வருத்தமுறச்‌ 
செய்யவில்லை. அதற்கு எனக்கு உரிமையில்லை என்று 
இப்போது உணர்கிறேன்‌. பிதாமகரே, இன்று நீங்கள்‌ 
உயிர்க்கொடை அளித்து திருப்பி அனுப்பிய அவன்‌ நம்‌ 
படைகளுக்குச்‌ செய்தது என்ன என்று அறிவீர்களா? என்‌ 
உடன்பிறந்தார்‌ மூவர்‌ இன்று களத்தில்‌ விழுந்துள்ளனர்‌. 
அவர்கள்‌ உயிர்‌ பிழைப்பார்களா என்று தெரியவில்லை. 
பிழைத்தெழுந்தால்‌ அவர்கள்‌ பெற்ற மைந்தர்‌ 
மறைந்ததை எண்ணி மீண்டும்‌ இறக்கவே துணிவர்‌” 
என்றான்‌. 


“குலத்தானை கொல்லலாகாதென்று நீங்கள்‌ கொண்ட 
நெறி அவனால்‌ பேணப்படவில்லை. குலாந்தகனுக்கு 
உயிர்க்கொடை அளித்தீர்கள்‌ என்றால்‌ அதற்கு என்ன 
பொருள்‌? என்னையும்‌ என்‌ தம்பியரையும்‌ என்‌ 
குலத்தையும்‌ முற்றழிப்பதற்கு நீங்கள்‌ அவனுக்கு 
ஒப்புதல்‌ அளிக்கிறீர்கள்‌ என்றன்றி வேறென்ன?” பீஷ்மர்‌ 
ஏதோ சொல்ல கையெடுக்க உடைந்த குரலில்‌ 
துரியோதனன்‌ “அளிகூருங்கள்‌, பிதாமகரே. நாங்கள்‌ 
உங்களை நம்பி வந்த உங்கள்‌ பெயர்மைந்தர்‌. 
முதுவேங்கை மைந்தரை கொன்று தின்னும்‌ என்பார்கள்‌. 
உங்களை அவ்வாறு கண்டு அஞ்சுகிறோம்‌. பிதாமகரே, 
எங்களை காத்தருளுங்கள்‌” என்றான்‌. 


பீஷ்மர்‌ குருதிப்பசையால்‌ சடைத்திரிகளெனத்‌ தொங்கிய 
தாடியை கையால்‌ தடவியபடி “இன்று ஒரு கணம்‌ என்‌ 
கைதாழ்ந்தது உண்மை. எவ்வண்ணம்‌ அது 
நிகழ்ந்ததென்று என்‌ உள்ளம்‌ இப்போதும்‌ திகைப்பு 
கொண்டிருக்கிறது. நம்முள்‌ நிகழ்வதென்ன என்பதை 
நாம்‌ முன்னரே அறிய இயலாது” என்றார்‌. எரிச்சலுடன்‌ 


“தன்‌ உள்ளத்தின்மேல்‌ ஆணை இல்லாதவன்‌ வீரனல்ல. 
இது தாங்கள்‌ எனக்கு சொன்ன சொல்‌” என்றான்‌ 
துரியோதனன்‌. “மெய்‌. ஆனால்‌ போர்க்களமென்பது 
தனிக்கணங்களாக சிதறிப்போன காலத்தாலானது. 
ஒவ்வொரு கணத்திலும்‌ முன்பும்‌ பின்பும்‌ அற்ற ஒன்று 
நிகழ்கிறது. முழு வாழ்க்கையையும்‌ துலங்கச்‌ செய்கிறது” 
என்றார்‌ பீஷ்மர்‌. “எண்ண எண்ண சித்தம்‌ பேதலிக்கிறது. 
எத்தனை ஆயிரம்‌, லட்சம்‌, கோடி மெய்யறியும்‌ 
தருணங்களின்‌ தொகை இது! இன்று எனக்கும்‌ ஒன்று 
வாய்த்தது. அதற்கு மேல்‌ நான்‌ ஒன்றும்‌ 
சொல்வதற்கில்லை.” 


“பிதாமகரே, நான்‌ கேட்பது ஒன்றே. தங்களை நாங்கள்‌ 
நம்பினோம்‌. எங்களை கைவிடுகிறீர்களா? எங்களை 
எதிர்த்து படைகொண்டு வந்து நின்றிருக்கும்‌ 
பாண்டவர்கள்‌ அனைவருக்கும்‌ இதேபோல்‌ 
அளிகூரவிருக்கிறீர்களா?” என்றான்‌ துரியோதனன்‌. 
“இல்லை” என்று பீஷ்மர்‌ சொன்னார்‌. “அந்த ஐயம்‌ 
உனக்கு தேவையில்லை. இன்று நான்‌ என்னை 
கண்டடைந்தேன்‌. ஆயிரம்‌ கடிவாளங்களால்‌ அங்ஙனம்‌ 
கண்டடைந்த என்னை அணைகட்டி நிறுத்துகிறேன்‌.” 
அவன்‌ தோளைத்‌ தொட்டு “ஐயம்‌ தேவையில்லை. நாளை 
பாண்டவரைக்‌ கொன்று களத்திடுவேன்‌. நாளை 
படையென்று எழுந்துவருபவர்களில்‌ பாதிபேர்‌ கூட 
திரும்பிப்போகப்‌ போவதில்லை. இது நான்‌ 
உனக்களிக்கும்‌ சொல்லுறுதி” என்றார்‌. 


துரியோதனன்‌ வெற்று விழிகளுடன்‌ நோக்கி நின்றான்‌. 
அவர்‌ துரியோதனனின்‌ தோளில்‌ மெல்ல அறைந்துவிட்டு 
நடந்து அப்பால்‌ சென்றார்‌. பின்னால்‌ நின்ற 
ர பார்த்து துரியோதனன்‌ “படைகள்‌ 
சார்ந்துள்ளன. இன்று துயின்று நாளை எழுகையில்‌ 
அவர்களது உள்ளம்‌ எவ்வண்ணமிருக்கும்‌ என்று 
என்னால்‌ சொல்ல இயலவில்லை” என்றான்‌. பூரிசிரவஸ்‌ 
“நேற்றைய எழுச்சி இன்று சோர்வாகிறது. எனவே 
இன்றைய சோர்விலிருந்து நாளை எழுவார்கள்‌. நாளை 
விடிவதற்குள்‌ இன்று பிதாமகர்‌ பீஷ்மரும்‌ துரோணரும்‌ 
அடைந்த களவெற்றியின்‌ கதைகளை படைமுழுக்க 
பரப்புவோம்‌. புலரியில்‌ அவர்கள்‌ இருவரும்‌ கவசம்‌ 
அணிந்து வில்லுடன்‌ தேர்த்தட்டில்‌ நிற்கையில்‌ நமது 
வீரர்கள்‌ விசைகொண்டெழுவார்கள்‌” என்றான்‌. 
[nage] பீஷ்மர்‌ தன்‌ பாடிவீடு வரை தனியாக நடந்து 


சென்றார்‌. அவர்‌ செல்வதை முதலில்‌ எவரும்‌ 
உணரவில்லை. தற்செயலாக நிமிர்ந்து பார்த்த ஒரு வீரன்‌ 


தலைக்குமேல்‌ தேவனென அந்தியொளியில்‌ சிவந்த அவர்‌ 
முகம்‌ செல்வதைக்கண்டு கைதாக்கி 
கலைவோசையிட்டுக்‌ கொண்டிருந்த தன்‌ தோழர்களை 
அடக்கினான்‌. அந்த அமைதியே அவர்கள்‌ 
அனைவருக்கும்‌ கேட்க அவர்கள்‌ ஒருவரை ஒருவர்‌ 
அடக்கி அவர்‌ செல்லும்‌ வழியை ஓசையடங்கச்‌ 
செய்தனர்‌. பாடிவீடு திரும்பும்‌ படைவீரர்களின்‌ 
கூச்சல்களால்‌ முழங்கிக்கொண்டிருந்த அந்த 
மானுடப்பரப்பில்‌ அவர்‌ சென்ற வழி மட்டும்‌ குளிர்ந்து 
இறுகியதென அமைதிகொண்டபடியே நீண்டது. 


தன்‌ பாடிவீட்டுக்கு வந்து எழுந்தோடி எதிர்கொண்ட 
ஏவலனிடம்‌ கையசைவாலேயே நீர்‌ எடுத்து வைக்கும்படி 
அவர்‌ ஆணையிட்டார்‌. அவன்‌ மரக்குடுவையில்‌ நீரை 
கொண்டுவைத்ததும்‌ அதன்‌ அருகே சென்று நின்றார்‌. 
அவன்‌ நிலத்தமர்ந்து அவரது கால்‌ குறடுகளை 
தோல்பட்டையை அவிழ்த்து அப்பால்‌ வைத்தான்‌. 
வெறுந்தரையில்‌ கால்‌ பட்டதும்‌ அவர்‌ நிறைவுணர்வை 
அடைந்தார்‌. அதுவரை கால்‌ கீழில்‌ இருந்த தேரசைவு 
அகன்றது. கைகளின்‌ உறைகளை ஏவலன்‌ கழற்றினான்‌. 
கைகள்‌ வீங்கியமையால்‌ அவை இறுகியிருந்தன. 
கைமூட்டுகள்‌ சிறுபந்துகளென்றாகியிருந்தன. அவன்‌ 
இட்ட முக்காலிமேல்‌ அமர்ந்து தன்‌ கவசங்களை அவன்‌ 
கழற்றுகையில்‌ கண்மூடி சூழ்ந்தொலித்த படை 
முழக்கத்தை கேட்டுக்கொண்டிருந்தார்‌. 


ஏவலன்‌ கவசங்கள்‌ அனைத்தையும்‌ கழற்றிவிட்டதை 
அறிவிக்கும்பொருட்டு “வணங்குகிறேன்‌, பிதாமகரே” 
என்றதும்‌ விழிதிறந்து ஒருகணம்‌ எங்கிருக்கிறோம்‌ 
என்பதை உணராமல்‌ “ஆம்‌, ஆம்‌” என்றார்‌. தலை சற்று 
நடுங்கிக்கொண்டிருந்தது. தாடியை சற்று நீவியபடி 
“என்ன நிகழ்கிறது?” என்றார்‌. அவரது உள்ளம்‌ 
அங்கில்லை என்பதை உணர்ந்த ஏவலன்‌ “நீர்‌ எடுத்து 
வைத்திருக்கிறேன்‌” என்றான்‌. “ஆம்‌” என்றபடி அவர்‌ 
எழுந்தார்‌. “விஸ்வசேனனிடம்‌ எனக்கான புதிய 
மரவுரியை எடுத்து வைக்கச்‌ சொல்‌” என்றபடி 
நீர்க்கொப்பரையை நோக்கி சென்றார்‌. ஏவலன்‌ 
மறுமொழி சொல்லாமையை உணர்ந்து திரும்பி நோக்கிய 
கணம்‌ அவருக்கு நிகழ்ந்தவை புரிந்து இரு கைகளும்‌ 
தொடை நோக்கி விழ, தாடை தொய்ந்து வாய்‌ திறக்க 
அசைவிழந்து நின்றார்‌. ஏவலன்‌ தலைகுனிந்தான்‌. “ஆம்‌” 
என்று சொன்னபடி அவர்‌ திரும்பி குடுவையிலிருந்த 
நீரை நோக்கி சென்றார்‌. 


நீர்‌ குளிர்ந்திருந்தது. அந்தியின்‌ இருள்‌ அதில்‌ 


அலைகொண்டது. நீரை அள்ளி தன்‌ கைகளை 
கழுவிக்கொண்டார்‌. சுண்ணம்‌ கலந்த மணல்பொடி ஒரு 
சிறு மரக்கிண்ணத்தில்‌ வைக்கப்பட்டிருந்தது. அதை 
அள்ளி கைகளில்‌ உரசி முழங்கால்‌ வரைக்கும்‌ தேய்த்து 
நீர்விட்டு கழுவினார்‌. கருமை கொண்டிருந்த குருதி 
கரைந்து மீண்டும்‌ செந்நிறமாக சொட்டத்‌ தொடங்கியது. 
உடம்பிலும்‌ தலையிலும்‌ சுண்ணப்பொடி போட்டு 
கழுவினார்‌. கழுவும்தோறும்‌ குருதி வழிந்தபடியே 
இருந்தது. பலமுறை கழுவியதும்‌ விரல்களைக்‌ குவித்து 
ஒரு சொட்டுவிட்டு நோக்கியபோது சற்றே தெளிந்த 
செங்குருதியாகவே அது முகிழ்த்தது. நீள்மூச்சுடன்‌ அவர்‌ 
நிமிர்ந்து தரையிலிருந்து மண்ணை காலால்‌ திரட்டி 
உள்ளங்காலிலும்‌ விரல்களிலும்‌ த்க்‌ 
கால்களை ஒன்றுடன்‌ ஒன்று உரசி நீர்விட்டு கழுவினார்‌. 


தன்‌ அருகே ஏவலன்‌ வந்து நிற்பதைக்‌ கண்டு “இன்னும்‌ 
சற்று நீர்‌” என்றபடி நிமிர்ந்து பார்த்தார்‌. ஒருகணம்‌ 
திகைத்த பின்னரே அவனை அடையாளம்‌ 
கண்டுகொண்டார்‌. அவரைப்‌ போன்ற தோற்றத்துடன்‌ 
நின்றிருந்த தரன்‌ “இன்று நான்‌ விடைபெற்றேன்‌, 
இளையோனே” என்றான்‌. “ஆம்‌, உணர்ந்தேன்‌” என்று 
பீஷ்மர்‌ சொன்னார்‌. “இனி இக்களத்தில்‌ எனக்கு 
பணியில்லை. விண்ணேகுகிறேன்‌. எழுவரில்‌ அறுவர்‌ 
உன்னுடன்‌ இருப்பார்கள்‌” என்றான்‌. பீஷ்மர்‌ விழிகளை 
தாழ்த்தி தலையசைத்தார்‌. “அனைத்தையும்‌ 
பொறுத்துக்கொள்பவன்‌ என்பதனால்‌ எனக்கு இப்பெயர்‌. 
என்‌ அன்னை புவிமங்கை. எழுவதனைத்தும்‌ 
திரும்பிச்செல்லும்‌ மடி அவள்‌. சொல்‌ பொறுப்பவள்‌. 
செயல்கள்‌ அனைத்தையும்‌ ஏற்பவள்‌” என்றான்‌ தரன்‌. 


பீஷ்மர்‌ விழியிமைகள்‌ சரிய கேட்டுக்கொண்டிருந்தார்‌. 
“நான்‌ மானுடரின்‌ எண்ணங்கள்‌ ஒவ்வொன்றையும்‌ 
புரிந்துகொள்ளவும்‌ அவர்களின்‌ துயர்களை ஆற்றவும்‌ 
எப்போதும்‌ உடனிருப்பவன்‌. எங்கெல்லாம்‌ உளம்விரிந்து 
மானுடர்‌ துயரையும்‌ சிறுமையையும்‌ வலியையும்‌ 
பொறுத்துக்கொள்கிறார்களோ அங்கெல்லாம்‌ நான்‌ 
உடனிருப்பேன்‌” என்றான்‌. பீஷ்மர்‌ “இன்று நான்‌ 
பொறுத்துக்கொண்டதற்கு சினந்து நீங்கள்‌ 
கிளம்புகிறீர்கள்‌, மூத்தவரே” என்றார்‌. “இல்லை” என்று 
தரன்‌ புன்னகைத்தான்‌. “பொறுத்துக்கொண்ட 
மறுகணமே அதன்பொருட்டு நீ நாணினாய்‌. உன்‌ 
ஆணவம்‌ சினந்தெழுந்து மறுமுறை பொறுப்பதில்லை 
என்று முடிவு செய்தது. உன்னைவிட்டு 
அகலவேண்டுமென்ற முடிவை நான்‌ எடுத்தது 
அப்போதுதான்‌” என்றான்‌. 


பீஷ்மர்‌ பெருமூச்சுடன்‌ “என்‌ கடமை அது” என்றார்‌. 
“என்னை இருக்கச்செய்ய உன்னால்‌ இயலும்‌. அதை 
சொல்லிச்‌ செல்லவே நான்‌ வந்தேன்‌” என்றான்‌ தரன்‌. 
“இச்சிறு மரக்கொப்பாரையிலிருப்பதும்‌ நம்‌ அன்னையே. 
அவளைத்‌ தொட்டு நீ ஆணையிடவேண்டும்‌, அனைத்துத்‌ 
தருணங்களிலும்‌ நான்‌ உன்னுடன்‌ இருக்க 
வேண்டுமென்று.” பீஷ்மர்‌ “இல்லை, இனி ஒருமுறை 
படையில்‌ எதிர்வரும்‌ எவரிடமும்‌ அளிகொள்ள நான்‌ 
எண்ணவில்லை” என்றார்‌. “எனில்‌ இது நம்‌ பிரிவுத்‌ 
தருணம்‌” என்றான்‌ தரன்‌. பீஷ்மர்‌ நிமிர்ந்து ஆடிப்பாவை 
போலிருந்த அவன்‌ விழிகளை நோக்கி “ஆம்‌, அவ்வாறே 
ஆகுக!” என்றார்‌. அவர்‌ கைவணங்க வாழ்த்தளிக்காமல்‌ 
தலைதாழ்த்தி மூன்று அடிவைத்து பின்னால்‌ நகர்ந்து 
காற்றுத்திரைக்கு அப்பால்‌ தரன்‌ மறைந்தான்‌. 


பீஷ்மர்‌ திரும்பி ஏவலன்‌ கொப்பரையில்‌ நீர்‌ 
கொண்டுவருவதை பார்த்தார்‌. அவன்‌ அதை 
ஊற்றிவிட்டு “தங்களுக்கான உணவும்‌ மாற்றாடையும்‌ 
பாடிவீட்டிற்குள்‌ உள்ளன, பிதாமகரே” என்றான்‌. “நன்று” 
என்றபடி பீஷ்மர்‌ மீண்டும்‌ குருதியை கழுவத்‌ 
தொடங்கினார்‌. உடலில்‌ இருந்து குருதி ஊறிவந்தபடியே 
இருந்தது. நகக்கண்களில்‌ உறைந்திருந்தது. மீண்டும்‌ 
கைதூக்கி துளிகளை நோக்கினார்‌. புதுக்குருதிபோல 
துளித்து வந்தது. 

3. நிலைத்தோன்‌ 


[।agel]lபாண்டவப்‌ படைகளின்‌ பின்புறம்‌ மேற்கு 
எல்லையில்‌ அசங்கன்‌ தன்‌ இளையோரான சாந்தனும்‌ 
உத்‌ஃபுதனும்‌ துணைக்க படைக்காவல்‌ பணியில்‌ 
இருந்தான்‌. முதல்‌ நாள்‌ படைகள்‌ குருக்ஷேத்ரத்திற்குள்‌ 
நுழைந்தபோதே திருஷ்டத்யும்னன்‌ அவனை அழைத்து 
எல்லைக்காவல்‌ பணியில்‌ அமர்த்தினான்‌. மூச்சுவிடும்‌ 
பசுவின்‌ அடிவயிறென அலையடித்துக்கொண்டிருந்த 
கூடாரத்திற்குள்‌ வெங்காற்று நிறைந்திருந்தது. 
திருஷ்டத்யும்னனின்‌ ஆணைக்காக நான்கு தூதர்‌ 
காத்திருந்தனர்‌. அவன்‌ தலைவணங்கிய அசங்கனை 
நிமிர்ந்து நோக்கி “மேற்கு எல்லைக்காவலுக்கு முதிர்ந்த 
காவலர்தலைவர்‌ சுவீரர்‌ முன்னரே பொறுப்பிலிருந்தார்‌. 
நான்‌ ஓலை தருகிறேன்‌. சுவீரரின்‌ கீழ்‌ பணியில்‌ 
இணைந்துகொள்க!” என்றான்‌. 


படைப்பணியை எதிர்பார்த்து வந்திருந்த அசங்கன்‌ 
ஏமாற்றத்துடன்‌ “ஆனால்‌... எனக்கு படைக்காவல்‌ 
பயிற்சி...” என்று தாழ்ந்த குரலில்‌ சொன்னான்‌. “ஆம்‌, 
படைக்காவலில்‌ நீயாக எதையும்‌ 
செய்யவேண்டியதில்லை. சுவீரர்‌ படைக்காவலில்‌ இருபது 
ஆண்டு பட்டறிவு கொண்டவர்‌. அவர்‌ ஆணையை ஏற்று 
நீ உன்‌ கடமையை செய்யலாம்‌” என்று திருஷ்டத்யும்னன்‌ 
சொன்னான்‌. அசங்கனின்‌ விழி சற்றே மாறுபட்டதைக்‌ 
கண்டு “ஆனால்‌ நீ அரசகுடியினன்‌ என்பதனால்‌ 
ஆணைகளை வேண்டுகோளாக முன்வைக்கவும்‌, 
முறைமைகளை ஒன்று தவறாமல்‌ இயற்றவும்‌ சுவீரர்‌ 
உளம்‌ கொள்வார்‌. பட்டறிவு இங்கே ஒருவருக்கு 
முதன்மையாக கற்பிப்பது அதுதான்‌” என்றான்‌ 
திருஷ்டத்யும்னன்‌. 

தன்‌ அகத்தை அவன்‌ அறிந்துகொண்டதனால்‌ அசங்கன்‌ 
சீற்றமடைந்து “அப்படியென்றால்‌ நான்‌ ஏன்‌ 
அங்கிருக்கவேண்டும்‌?” என்று கேட்டான்‌. 
“எல்லைக்காவல்‌ நிகழ்வுகளைக்‌ குறித்து முறைமையான 
ஓலைகளனைத்தும்‌ நான்‌ அவரிடமிருந்தே பெறுவேன்‌. 
அதற்கு மேல்‌ என்னுடைய தனிவிழி ஒன்றும்‌ 
அங்கிருக்கவேண்டும்‌. முன்முடிவுகளில்லாத, 
தன்முனைப்பற்ற விழி. அத்துடன்‌ நெடுங்காலப்‌ 


பட்டறிவினால்‌ பணியில்‌ சலிப்புற்றுப்‌ போகாத ஒரு விழி. 
அதற்காகவே உன்னை அனுப்புகிறேன்‌. உன்னுடைய 
தனிமொழியும்‌ அரசகுடியினர்‌ மட்டுமே அறிந்தது. 
ஒவ்வொரு நாளும்‌ மூன்று ஓலைகள்‌ எனக்கு 
உன்னிடமிருந்து வரவேண்டும்‌” என்று திருஷ்டத்யும்னன்‌ 
சொன்னான்‌. 


தனக்கு தனிப்பணி உள்ளது என்றதை அறிந்து 
றுதல்கொண்டு அசங்கன்‌ தலையசைத்தான்‌. 
ருஷ்டத்யும்னன்‌ எழுந்து வந்து அவன்‌ தோளில்‌ தட்டி 
“காவல்‌ பணி என்பது ஒருகணமும்‌ ஆர்வமிழக்காமல்‌ 
இருப்பது. ஆகவே இளையோர்‌ காவற்பணிக்கு 
உகந்தவர்கள்‌. அவர்களால்‌ எந்தச்‌ சிறுநிகழ்வையும்‌ 
கண்டறிந்துவிட முடியும்‌. ஆனால்‌ நெடுங்காலக்‌ 
காவல்பணி அறிதல்கொண்டவர்களால்‌ மட்டுமே 
அந்நிகழ்வை புரிந்துகொள்ள இயலும்‌. ஆகவே 
எப்போதும்‌ இளையோரும்‌ முதியோரும்‌ கலந்தே 
காவலுக்கு அனுப்பப்படவேண்டும்‌” என்றான்‌. 


அசங்கன்‌ தலையசைத்து “இச்சொற்களுக்கு 
அப்பாலுள்ளதென்ன என்று நான்‌ அறிவேன்‌. காவல்‌ 
பணி என்றால்‌ என்னை போர்முகப்பிலிருந்து 
விலக்குகிறீர்கள்‌. அரசகுடியினனாகிய நான்‌ இங்கு 
வந்தது படைமுகம்‌ நின்று பொருதி புகழ்‌ கொள்ளவே. 
அன்றி புறஎல்லையில்‌ காவல்‌ நின்றிருப்பதற்காக அல்ல” 
என்றான்‌. திருஷ்டத்யும்னன்‌ புன்னகைத்து “உன்‌ துடிப்பு 
புரிகிறது. உனக்கான வாய்ப்பு வரும்வரை 
காத்திருப்பதும்‌ போர்க்கலையில்‌ ஒன்றுதான்‌. தேர்‌ 
செய்யும்‌ தச்சன்‌ உகந்த கருவியை தொட்டெடுப்பது 
போலத்தான்‌ படைத்தலைவன்‌ வீரர்களின்‌ தனித்திறனை 
பயன்படுத்திக்கொள்ளவேண்டும்‌ என்பார்கள்‌. 
சிறுகருவியாக இருந்தாலும்‌ அது மட்டுமே ஆற்றக்கூடிய 
பணி உண்டு. உனது தருணம்‌ வரும்‌” என்றான்‌. 


“அதை எதிர்பார்க்கிறேன்‌” என்று சொல்லி அசங்கன்‌ 
தலைவணங்கினான்‌. “செல்க!” என்றான்‌ 
திருஷ்டத்யும்னன்‌. அசங்கன்‌ விழிவிலக்கிக்கொண்டு 
“உங்கள்‌ மகளை எண்ணி இம்முடிவு எடுக்கப்படவில்லை 
என எண்ணுகிறேன்‌” என்றான்‌. திருஷ்டத்யும்னனின்‌ 
விழிகளில்‌ சினம்‌ வந்து உடனே நகைப்பாக மாறியது. 
“நான்‌ என்‌ மைந்தரையும்‌ எண்ணியதில்லை” என்றான்‌. 
அசங்கன்‌ தலைவணங்கினான்‌. “செல்க, அனைத்து 
திறன்களும்‌ அமையட்டும்‌!” என்றான்‌ திருஷ்டத்யும்னன்‌. 
அசங்கன்‌ நடந்தபோது மெல்ல தொண்டையை கனைத்து 
“ஆனால்‌ அதன்பொருள்‌ என்‌ மகளை நீ 


கருத்தில்கொள்ளவேண்டியதில்லை என்றல்ல” 
என்றான்‌. ஒருமுறை நோக்கிவிட்டு அசங்கன்‌ வெளியே 
சென்றான்‌. 


காவல்பணிக்கு சுவீரரிடம்‌ அவன்‌ சென்று சேர்ந்தபோது 
முதலில்‌ எழுந்த சலிப்பும்‌ ஏமாற்றமும்‌ 
விலகிவிட்டிருந்தன. அவன்‌ எண்ணியதநற்கு நேர்மாறாக 
இருந்தது படைகளின்‌ பின்புலம்‌. செயலும்‌ அசைவும்‌ 
படைகளின்‌ முன்புறத்தில்‌ மட்டுமே இருக்குமென்றும்‌ 
பின்புறம்‌ ஓய்ந்து கிடக்குமென்றும்‌ அவன்‌ 
எண்ணியிருந்தான்‌. அவ்வெண்ணெம்‌ ஏன்‌ வந்தது 
என்பதை பின்னர்‌ பலமுறை எண்ணி வியந்தும்‌ 
கொண்டான்‌. அவன்‌ நாட்டில்‌ அரண்மனையிலும்‌ 
கல்விநிலையிலும்‌ அரசகுடியைச்‌ சேர்ந்த ஆண்கள்‌ 
மாளிகைகளின்‌ பின்புறங்களுக்குச்‌ செல்வது உகந்ததாக 
கருதப்படவில்லை. அவன்‌ வாழ்ந்த அரண்மனையின்‌ 
பின்புறத்திற்கு விழிதெளியா இளமைக்குப்‌ பின்னர்‌ 
அவன்‌ சென்றதே இல்லை. அறிந்ததும்‌ கற்பனையில்‌ 
விரித்ததும்‌ எப்போதும்‌ மாளிகை முற்றங்களும்‌ 
கூடங்களும்‌ இடைநாழிகளுமாகவே இருந்தன. 
அவ்வண்ணமே படைகளைப்பற்றி எண்ணும்போதும்‌ 
படைமுகப்பைக்‌ குறித்த உள ஓவியமே விரிந்தது. 


படைமுகப்பில்‌ பிறர்‌ அனைவரும்‌ நோக்க ஒளிரும்‌ தேரில்‌ 
நாண்முழங்கும்‌ வில்லுடன்‌ செல்லும்‌ அவனையே அவன்‌ 
கற்பனை செய்துகொண்டருந்தான்‌. பிறர்‌ 
மெய்ப்புகொள்ளும்‌ பெருவீரச்‌ செயல்களை புரிந்தான்‌. 
பாண்டவ அரசர்களாலும்‌ திருஷ்டத்யும்னனாலும்‌ 
தந்தையாலும்‌ தோள்தழுவி பாராட்டப்பட்டான்‌. முடிசூடி 
அமர்ந்து பாஞ்சாலத்தை ஆண்டான்‌. படைகொண்டு 
சென்று பரிவேள்வி புரிந்தான்‌. அத்திசை சலிக்கையில்‌ 
எண்ணம்‌ புரள நிகர்ப்போரில்‌ ஒருகணமும்‌ சளைக்காது 
பகல்‌ முழுக்க எதிர்த்து நின்று பஷ்மரின்‌ கையால்‌ 
உயிர்துறந்தான்‌. அவன்‌ பொருட்டு பாண்டவப்‌ 
படையினர்‌ அனைவரும்‌ வாள்‌ தாழ்த்தி புகழ்‌ மொழி 
கூறினர்‌. அவனுடைய பெருவீரத்தை வியந்து கெளரவப்‌ 
படைகளிலிருந்தும்‌ வாழ்த்தொலி எழுந்தது. 


வெற்றியைவிட தித்தித்தது அவ்வீழ்ச்சி. அவனை 
செம்பட்டில்‌ மூடி சிதையேற்ற கொண்டுசென்றனர்‌. 
துயரில்‌ இறுகிய முகத்துடன்‌ தந்தை அவனை 
சிதையேற்றினார்‌. விழிநீர்‌ வழிய உடன்பிறந்தோர்‌ சூழ 
நின்றனர்‌. அவன்‌ விண்ணேற்று நிகழ்வுக்கு யுதிஷ்டிரரும்‌ 
இளையோரும்‌ வந்திருந்தனர்‌. அவன்‌ உடல்மேல்‌ எரி 
எழுந்தபோது பல்லாயிரம்‌ குரல்களாகத்‌ திரண்டு 


மணக்கவில்லை” என்றார்‌ இன்னொரு சூதரான அக்னிசர 
குலத்து கிரீஷ்மர்‌. “செழியன்‌ கோலேந்தி ஆட்சி 
செய்யவில்லை. மக்கள்‌ எதற்காகவும்‌ மன்னனை நோக்கி 
நிற்கவுமில்லை. மூதூர்‌ மதுரை துயரறியாக்‌ 
குழந்தைமுகத்தை நிகர்த்துள்ளது.” 


அவர்கள்‌ மதுரையை விவரித்துக்கொண்டே சென்றனர்‌. 
வெண்ணிறமான சுதைக்கூரைகள்‌ கொண்ட 
மாடங்களாலான மாமதுரை ஒரு வெண்தாமரைக்குளம்‌. 
அதன்‌ நான்மாட வீதிகளில்‌ தரைகளில்‌ எங்கும்‌ 
கற்பலகைகள்‌ பதிக்கப்பட்டு முதலை 
முதுகுபோலிருக்கின்றன. அவற்றில்‌ ஓடும்‌ 
ரதச்சகடங்களும்‌ குதிரைக்குளம்புகளும்‌ தாளமாக 
ஒலிக்க மக்கள்‌ மகிழ்ந்துபேசும்‌ ஒலி இசையாகக்‌ 
கேட்டுக்கொண்டே இருக்கிறது. 


கரிய கோட்டைக்குள்‌ வெண்ணிற மாளிகைகள்‌ செறிந்த 
நகரின்‌ வடபுலத்தில்‌ மூங்கில்‌ கூரையிட்ட 
மாளிகைமுகடுகள்‌ கொண்ட மறவர்‌ தெருக்கள்‌ 
கொற்றவை அமர்ந்த ஆலயம்‌ எழுந்த பெருவீதியிலிருந்து 
பிரிந்து செல்கின்றன. மேற்குப்புலத்தில்‌ இந்திரனுக்குரிய 
வேளாண்வீதிகளில்‌ புல்கூரையிட்ட வீடுகளில்‌ இருந்து 
நறுஞ்சோற்று மணம்‌ எழுகிறது. தென்புலத்தில்‌ 
ஆமையோட்டுக்‌ கூரையிட்ட மாளிகைகள்‌ நிறைந்த 
நகரத்தார்‌ வீதிகள்‌ மையமாக அமைந்துள்ள 
செந்தழலோன்‌ கோட்டத்திலிருந்து பிரிந்துசெல்கின்றன. 
அங்கே மாளிகை முற்றங்களில்‌ பல்லக்குகள்‌ 
நிற்கின்றன. வெண்பல்லக்குகள்‌ அவர்களை 
அங்காடிக்கும்‌ செம்பல்லக்குகள்‌ பரத்தையர்‌ விடுதிக்கும்‌ 
கொண்டுசெல்கின்றன. 


தென்கோட்டத்து முகப்பிலுள்ள அணிப்பரத்தையர்‌ 
வீதியோ மதுரையெனும்‌ மங்கை அணிந்துள்ள 
மணிச்சரம்‌. வெண்கடற்சிப்பியாலான ஓடுகள்‌ வேய்ந்த 
கூரைக்குவைகளுக்குமேல்‌ அப்பரத்தையர்‌ குலத்து 
முத்திரை கொண்ட கொடிகள்‌ கையசைத்து கையசைத்து 
விண்ணவரை அமைக்கின்றன. அவ்விண்ணவர்‌ முன்பு 
வந்து சென்றமைக்குச்‌ சான்றுகளென திகழும்‌ மங்கையர்‌ 
அம்மாளிகை முகப்புகளில்‌ அமர்ந்திருக்கின்றார்கள்‌. 
முன்னழகை பின்னழகால்‌ சமன்செய்திருக்கும்‌ அவர்கள்‌ 
துலாக்கோல்‌ என அசைந்தாட கண்களோ அதன்‌ 
ஊசிகள்‌ என துள்ளுகின்றன. 


கிழக்கு எல்லையில்‌ ஏழடுக்கு மாளிகையாக எழுந்துள்ள 
செழியனின்‌ அரண்மனை அவள்‌ அணிமகுடம்‌. 


பாண்டவப்‌ படை “யாதவ இளையோன்‌ வாழ்க! அசங்கன்‌ 
வாழ்க! விண்‌ நிறைக மாவீரன்‌! மூதாதையென அமைக! 
வெல்க சத்யகரின்‌ பெருங்குடி!” என்று வாழ்த்தொலி 
எழுப்பியது. 


படைநகர்வின்‌ தருணங்களில்‌ தனிமையில்‌ மல்லாந்து 
படுத்து இருண்ட வானின்‌ விண்மீன்களை 
பார்த்துக்கொண்டிருக்கையில்‌ அவன்‌ 
அவ்வெண்ணங்களால்‌ உள நெகிழ்வடைந்து விழிநீர்‌ 
உகுத்தான்‌. மூக்கு உறிஞ்சும்‌ ஒலியை இளையோர்‌ 
கேட்டுவிடலாகாது என்பதற்காக ஓசையின்றி 
மேலாடையால்‌ துடைத்துக்கொண்டான்‌. 
விண்ணிலிருக்கும்‌ அத்தனை விண்மீன்களும்‌ 
மண்ணிலிருந்து புகழுடன்‌ எழுந்த மாவீரரும்‌ 
சான்றோரும்‌ என்பார்கள்‌. பல்லாயிரவரில்‌ ஒருவருக்கே 
விண்மீனென ஒளிகொண்டு மண்ணை நோக்கி 
முடிவின்மையில்‌ நிலைக்கும்‌ பெருவாய்ப்பு அமைகிறது. 
விண்மீன்கள்‌ நோக்க நோக்க பெருகிவந்தன. பல்லாயிரம்‌ 
பல்லாயிரம்‌ கோடி. அவற்றின்‌ ஆயிரம்‌ மடங்கு வீரர்கள்‌ 
இம்மண்ணில்‌ விழுந்திருக்கிறார்கள்‌! 


அவர்களை எவ்வகையில்‌ நினைவுகொள்ள இயலும்‌? 
பிறர்‌ நினைவில்‌ நின்றிருக்க வேண்டுமென்று ஒன்றை 
செய்வதைப்போல்‌ பொருளற்ற பிறிதொன்று இருக்க 
இயலுமா? ஆனால்‌ மண்ணில்தான்‌ காலம்‌ 
அலையமடிக்கிறது. ஒன்றுமேல்‌ ஒன்றென நாள்களை 
அடுக்கி சென்றவற்றை இன்மையென ஆக்குகிறது. 
விண்ணில்‌ நாளென எழுவதே இல்லை. அங்குளது 
பிளவுறாக்‌ காலம்‌. ஆகவே மறதி அங்கில்லை. முடிவிலா 
விண்மீன்கள்‌ ஒவ்வொன்றும்‌ ஒவ்வொரு கணமும்‌ 
இருந்துகொண்டுமிருக்கின்றன. அங்கே ஒவ்வொரு 
விண்மீனும்‌ பிற அனைத்தையும்‌ அறியும்‌. 


அவன்‌ காவல்பணிக்குக்‌ கிளம்பியபோது இளையோர்‌ 
அனைவரும்‌ உடன்‌ கிளம்பினார்கள்‌. சினி “நானும்‌ 
வருவேன்‌! நானும்‌ வருவேன்‌!” என்று அவன்‌ கையை 
பிடித்தபடி துள்ளினான்‌. “காவல்பணி கடுமையானது, 
இளையோனே. இங்கு இருப்பதைப்போல்‌ மும்மடங்கு 
பணி அங்குண்டு. உன்னால்‌ இயலாது” என்று அசங்கன்‌ 
அவன்‌ தலையை தட்டினான்‌. “இங்கே என்னை 
படைக்கலங்களை கணக்கெழுதும்‌ பணிக்கு 
அமர்த்தியிருக்கிறார்கள்‌. நான்‌ வாளுடன்‌ களத்திற்கு 
வந்தவன்‌. ஓலையையும்‌ எழுத்தாணியையும்‌ அளித்து 
என்னை சூதர்களுடன்‌ செல்லச்‌ சொல்கிறார்கள்‌. 
என்றேனும்‌ ஒரு நாள்‌ இவர்கள்‌ அனைவரையும்‌ 


எழுத்தாணியால்‌ குத்திவிட்டுச்‌ சென்று படையில்‌ 
நிற்பேன்‌” என்றான்‌ சினி. “இன்னும்‌ சில நாட்கள்‌ 
மட்டும்தான்‌. போர்‌ தொடங்கிவிடும்‌. அதுவரை மட்டுமே 
படைக்கலங்கள்‌ கணக்கிலெடுக்கப்படும்‌. பொறு” என்று 
அசங்கன்‌ சொன்னான்‌. 


சினி “அதுவரை நானும்‌ காவல்பணிக்கு வருகிறேனே” 
என்றான்‌. “ஆணையிட்டதை செய்யவேண்டுமென்பது 
படைக்கலம்‌ ஏந்தியவனுக்கு தெரிந்திருக்கவேண்டும்‌” 
என்று அசங்கன்‌ சொன்னான்‌. சினி தலைதாழ்த்தி நிற்க 
அவன்‌ தோளில்‌ தட்டி புன்னகைத்துவிட்டு அசங்கன்‌ 
கிளம்பினான்‌. உடன்பிறந்தார்‌ கூடி அவனை 
வழியனுப்பி வைத்தனர்‌. அந்நிகழ்வு ஒரு 
செருமுனைக்குச்‌ செல்லும்‌ தன்மை கொண்டிருந்ததனால்‌ 
அவன்‌ உளநிறைவடைந்தான்‌. அங்கே படைகளின்‌ 
பின்புலத்துப்‌ போர்‌ நிகழக்கூடும்‌. பின்னிருந்து தாக்க 
துரியோதனன்‌ கரவுப்படைகளை காட்டுக்குள்‌ நிறுத்தி 
வைத்திருக்கிறார்‌. போர்‌ தொடங்குகையில்‌ அவர்கள்‌ 
திரண்டு வந்து எதிர்பாராது தாக்க முகப்பைவிட 
பெரும்போர்‌ பின்புலத்தில்‌ நிகழக்கூடும்‌. 
அவனைப்போன்ற போர்க்குடியினன்‌ ஒருவனை அங்கு 
திருஷ்டத்யும்னன்‌ அனுப்புகிறார்‌ என்றால்‌ அதுதான்‌ 
பொருள்‌. 


மெய்யாகவே அங்கு ஒரு பின்‌ போரை அவர்‌ 
எதிர்பார்க்கிறார்‌. அதற்கு எதிரான செறுப்பை அவன்‌ 
நிகழ்த்தவேண்டுமென்று மறைமுகமாக 
ஆணையிடுகிறார்‌. முகப்பில்‌ போர்களுக்கு 
நெறிகளுண்டு பின்புலப்‌ போர்‌ தன்னளவிலேயே 
நெறியற்றது. எனவே அங்கு நிகழவிருப்பவு இரக்கமற்ற 
கொலையாட்டம்‌. வாளை உருவி “வெற்றிவேல்‌! 
வீரவேல்‌!” என்று கூவியபடி அவன்‌ 
எதிர்கொள்ளவிருப்பது கொன்றாலன்றி வெல்ல 
முடியாத எதிரிகளை. குருதியாடி புறமுதுகுகண்டு வாள்‌ 
தூக்கி காற்றிலசைத்து “வெற்றி! வெற்றி! என்‌ குடிக்கு 
வெற்றி! யாதவகுலத்துக்கு வெற்றி!” என்று அவன்‌ 
போர்க்குரல்‌ எழுப்புகையில்‌ திருஷ்டத்யும்னனும்‌ 
தந்தையும்‌ தங்கள்‌ காவல்படைகளுடன்‌ 
இருபுறத்திலிருந்தும்‌ திரண்ட படையுடன்‌ வருகிறார்கள்‌. 


அதற்குள்‌ அங்கே அவன்‌ போரை முடித்துவிட்டிருந்தான்‌. 
தந்தை அவனை ஒருகணம்‌ பார்த்துவிட்டு விழி திருப்பி 
அமைதியாக இருக்க திருஷ்டத்யும்னன்‌ புரவியிலிருந்து 
பாய்ந்திறங்கி ஓடிவந்து அள்ளி நெஞ்சோடணைத்து 
“உன்‌ குலத்தின்‌ நற்பெயரை காத்தாய்‌, இளையோனே. 


உன்‌ தந்தைக்கு உரிய கைமாறு செய்தாய்‌. உன்னால்‌ 
பாஞ்சாலமும்‌ பெருமை கொள்க!” என்றான்‌. அவன்‌ தன்‌ 
தந்தையை பார்த்தான்‌. அவர்‌ ஒரு விழிமின்னலென 
அவனை பார்த்துவிட்டு வேறெங்கோ திரும்பி 
“இளையோருக்கு புண்கள்‌ எதுவும்‌ இல்லையல்லவா?” 
என்றார்‌. “ஆம்‌ தந்தையே, குறிப்பிடும்படியான புண்‌ 
எதுவும்‌ இல்லை” என்று அவன்‌ சொன்னான்‌. அவர்‌ 
“நன்று” என்பதுபோல்‌ தலையசைத்தார்‌. 


எண்ணியது போலவே சுவீரர்‌ சலிப்புற்றிருந்தார்‌. “இதற்கு 
முன்‌ தாங்கள்‌ படைக்காவல்‌ பணியிலிருந்ததுண்டா, 
இளவரசே?” என்றார்‌. அவர்‌ முறையான வணக்கத்தை 
கூறவில்லை என்பதை அசங்கன்‌ உளத்தில்‌ 
குறித்துக்கொண்டு “இல்லை. கள பன்னிரண்டு 
ஆண்டுகாலம்‌ படைக்கலப்‌ ப சி பெற்றிருக்கிறேன்‌” 
என்றான்‌. “படைக்கலப்‌ பயிற்சி என்பது வேறு. 
காவல்பணி என்பது எதிரிகளின்றி போர்புரிவது. 
நம்முள்ளே உருவாகும்‌ சலிப்புக்கும்‌ 
அக்கறையின்மைக்கும்‌ எதிராக ஒவ்வொரு கணமும்‌ நாம்‌ 
விழிப்புணர்வு கொள்வது. பொ ட இங்கு திறன்‌ 
என்று கருதப்படும்‌” என்றார்‌ சு 


எரிச்சலுடன்‌ “நான்‌ அதையும்‌ பயின்றிருக்கிறேன்‌” 
என்றான்‌ அசங்கன்‌. “அது கல்வி. களப்பயிற்சி மட்டுமே 
போரில்‌ கருத்தில்‌ கொள்ளப்படும்‌. கல்வி என்பது 
களப்பயிற்சியை அடைவதற்கு உரிய தொடக்கத்தை 
அளிப்பது மட்டுமே” என்ற சுவீரர்‌ “நன்று, தங்களுக்கான 
பணிகளை நான்‌ வகுத்தளிக்கிறேன்‌” என்றார்‌. அசங்கன்‌ 
“ஆம்‌” என்றான்‌. “மேற்குக்‌ காவல்மாடங்கள்‌ ஒன்றில்‌ 
இரவுக்காவலுக்கு அமர்க!” என்றார்‌. “அங்கே இருக்கும்‌ 
காவல்படைகளுக்கு தலைமையாகவா?” என்றான்‌ 
அசங்கன்‌. சுவீரர்‌ ஒருகணம்‌ கழித்து “ஆம்‌, 
அவர்களுக்குத்‌ தலைமையாக. மேடையில்‌ ஒரு 
தருணத்தில்‌ இருவர்‌ இருப்பார்கள்‌” என்றார்‌. அவருடைய 
புன்னகையின்‌ பொருள்‌ புரியாது அவன்‌ 
தலையசைத்தான்‌. 


அசங்கன்‌ முதல்முறை காவல்பணிக்குச்‌ சென்றபோது 
படைப்பின்புலத்தில்‌ படைமுகப்பைவிட பேரோசை 
நிறைந்திருப்பதை கண்டான்‌. பத்துக்கும்‌ மேற்பட்ட 
கைவழிகளாக காட்டிலிருந்து நிஷாதர்களும்‌ 
கிராதர்களும்‌ படைகளை நோக்கி 
வந்துகொண்டிருந்தனர்‌. அவர்கள்‌ புல்கட்டுகளையும்‌ 
தழைச்சுமைகளையும்‌ விறகுக்குவைகளையும்‌ 
கொண்டுவந்தனர்‌. சிலர்‌ கள்‌ கொப்பரைகளையும்‌ 


மூங்கிலில்‌ கோக்கப்பட்ட ஊன்‌ விலங்கின்‌ 
உடல்களையும்‌ சுமந்தனர்‌. அரக்கும்‌ அகிலும்‌ மூங்கில்‌ 
கூடைகளில்‌ வந்தன. படைக்கு இத்தனை பொருட்கள்‌ 
தேவையாக இருப்பதை அவன்‌ அதற்கு முன்‌ எண்ணி 
நோக்கியதே இல்லை. திரும்பி உடன்வந்த காதரரிடம்‌ 
“இத்தனை அரக்கு எதற்கு?” என்று கேட்டான்‌. காதரர்‌ 
“புண்படுபவர்‌ உடலில்‌ அரக்கு தோய்த்த மரவுரியை 
சுற்றிக்கட்டியிருப்பது வழக்கம்‌” என்றார்‌. 


அவன்‌ உடலில்‌ மெல்லிய விதிர்ப்பு கடந்துசென்றது. 
போரில்‌ வெற்றியையும்‌ இறப்பையும்‌ மட்டுமே அவன்‌ 
எண்ணியிருந்தான்‌. புண்பட்டு விழுவதை, திறந்த 
புண்வாயை குதிரைவால்‌ முடியால்‌ தைப்பதை, 
சீழ்கொண்டு உடல்‌ மஞ்சளாக, காய்ச்சலில்‌ நினைவழிந்து 
இறப்புக்கும்‌ வாழ்வுக்கும்‌ நடுவே ஊசலாடியபடி 
அரைப்பிணம்‌ என கிடப்பதை, தன்‌ உடல்‌ அழுகி 
மடிவதை தானே பார்த்தபடி நாள்‌எண்ணிக்‌ 
காத்திருப்பதை கற்பனை செய்ததில்லை. அக்கணமே 
அவ்வெண்ணங்களை அழித்தான்‌. “என்‌ தங்குமிடம்‌ 
எது?” என்றான்‌. “இங்கு கூடாரங்கள்‌ அன்றி தங்குமிடம்‌ 
எதுவுமில்லை” என்றார்‌ காதரர்‌. அவர்‌ காட்டிய கூடாரம்‌ 
இடையளவே உயரமிருந்தது. அதற்குள்‌ கையூன்றி 
தவழ்ந்து செல்லவேண்டும்‌. உள்ளே காவலர்‌ உடலோடு 
உடல்‌ ஒட்டி துயின்றுகொண்டிருந்தார்கள்‌. 


“இதற்குள்ளா?” என்றான்‌ உத்‌ஃபுதன்‌. “இதுவும்‌ 
பயிற்சிதான்‌” என்றான்‌ அசங்கன்‌. 


அன்று மாலை அவன்‌ தம்பியருடன்‌ காவல்மாடத்தில்‌ 
அமர்ந்திருந்தபோது அனைத்துச்‌ சோர்வுகளையும்‌ மீறி 
உள்ளம்‌ எழுச்சிகொண்டது. பணி என ஒன்றை அவன்‌ 
செய்துகொண்டிருக்கிறான்‌. அவன்‌ பொறுப்பில்‌ 
இருக்கிறது ஒரு காவல்‌ மாடம்‌. பிழை நேர்ந்தால்‌ தன்‌ 
படைக்கே அவன்‌ அழிவை ண்டு அறவிட அரும்‌ 
பின்னால்‌ விரிந்திருக்கும்‌ அப்பெரும்படை அவன்‌ 
காவலில்‌ உள்ளது. நெடுந்தொலைவு தாக்கும்‌ வில்லுடன்‌ 
இரண்டு படைக்காவலர்‌ காவல்மாடத்திலிருந்தனர்‌. 
மூங்கிலேணியினூடாக அவன்‌ இளையோருடன்‌ 
ஏறிவந்தபோது அவர்கள்‌ எழுந்து நின்று முறைப்படி 
தலைவணங்கி வாழ்த்துரை கூறினர்‌. அவன்‌ அமர்ந்ததும்‌ 
ஒருவன்‌ புன்னகைத்தான்‌. “தங்கள்‌ இளையோர்‌ 
படைக்கும்‌ புதியவர்‌ போலும்‌” என்றான்‌. “ஆம்‌” என்றான்‌ 
அசங்கன்‌. 


“நான்‌ பாஞ்சாலன்‌. என்‌ பெயர்‌ உதிரன்‌” என்றான்‌ 
காவலன்‌. அவனுக்கு தான்‌ பாஞ்சால அரசியின்‌ கணவன்‌ 


என்பது தெரியுமா என அசங்கன்‌ எண்ணிக்கொண்டான்‌. 
“இரவுக்காவலென்பது துயிலுடன்‌ போர்புரிவதுதான்‌, 
இளவரசே” என்றான்‌ உதிரன்‌. காவல்தலைவனாகிய 
மகரன்‌ “அதில்‌ எப்போதுமே எதிரிதான்‌ வெல்வான்‌” 
என்று பெரிய பற்களைக்‌ காட்டி புன்னகைத்தான்‌. 
அசங்கன்‌ “துயிலலாகாது என்பதை அறிந்த பின்னரே 
காவலுக்கு வந்துள்ளேன்‌” என்றான்‌. “நன்று” என்று 
மகரன்‌ புன்னகைத்தான்‌. உத்‌ஃபுதன்‌ 
“படைப்பயணத்தின்போது பெரும்பாலான நாட்களில்‌ 
இரவில்‌ எங்களுக்கு பணிகள்‌ இருந்தன. துயிலாது 
பணியெடுப்பது என்பதை நாங்களும்‌ கற்றிருந்தோம்‌” 
என்றான்‌. காவலர்தலைவன்‌ வாய்விட்டு நகைத்து 
“துயிலாது பணியாற்றுவது எளிது. துயிலை மட்டுமே 
எண்ணியபடி துயிலுக்கு மிக அருகே, துயிலாது இருப்பது 
மிகக்‌ கடினம்‌” என்றான்‌. 


னால்‌ காவல்பணி அவன்‌ எண்ணியதுபோல்‌ 
இருக்கவில்லை. இரவு சற்றே அடர்வுகொள்ளத்‌ 
தொடங்கியதும்‌ அவனுக்குப்‌ பின்புறம்‌ பாண்டவப்‌ 
படைகளின்‌ பெரும்பரப்பு முற்றாக அடங்கி 
இல்லையென்றே ஆனதுபோல்‌ இருட்டுக்குள்‌ மறைந்தது. 
படைகளுக்குள்‌ குறுக்கும்‌ நெடுக்கும்‌ பரவியிருந்த 
சாலைகளில்‌ எரிந்த மீன்நெய்‌ இட்ட பீதர்‌ விளக்குகளின்‌ 
நீண்ட நிரை மட்டுமே அங்கு ஒரு படை இருப்பதற்கான 
சான்றாக இருந்தது. கொந்தளிக்கும்‌ கடல்‌ உறைந்து 
கற்பரப்பாக ஆனதுபோல. அங்கிருந்து சங்குக்குள்‌ செவி 
வைத்து கேட்பதுபோல ஒரு மென்முழக்கம்‌ மட்டுமே 
எழுந்தது. அதை முழக்கமென்று எண்ணினால்‌ மிகத்‌ 
தொலைவில்‌ ஒலித்தது. செவிகூர்ந்தால்‌ 
பேரோசையென்று எழுந்தது. இல்லையென்று 
எண்ணிக்கொண்டால்‌ வெறும்‌ செவிமயக்கென்றும்‌ 
தோன்றியது. அவ்வொலி எது என்று அவனால்‌ எத்தனை 
எண்ணியும்‌ புரிந்துகொள்ள முடியவில்லை. பல்லாயிரம்‌ 
பேர்‌ மூச்சுவிடுவதன்‌ ஒலியா? அத்தனை விளக்குகள்‌ 
எரிவதன்‌ ஓலி இணைந்து அம்முழக்கமாகிறதா? அது ஒரு 
பானைக்குள்‌ காற்று சென்று வருவதன்‌ ஒலி என்று 
ஒருமுறை தோன்றியது. வெற்றிடத்தின்‌ ஓலி. 


பிறிதெப்போதும்‌ தன்‌ எண்ணங்கள்‌ அப்படி பொருளற்று 
பித்தோ என ஜஐயுறும்படி ஓடிச்‌ செல்வதை அவன்‌ 
உணர்ந்ததில்லை. இருளுக்குள்‌ தனித்து 
அமர்ந்திருப்பதென்பது தன்‌ உள்ளத்துடன்‌ 
அமர்ந்திருப்பதென்று அவன்‌ அறிந்தான்‌. நாற்புறமும்‌ 
சுழன்றடிக்கும்‌ காற்றில்‌ மேலாடை பறப்பதுபோல்‌ 
உள்ளம்‌ துடித்து விடுபட்டு இருள்வெளியில்‌ மறைய 


முயன்றது. நம்பிக்கை, ஏமாற்றம்‌, ஏனென்றறியாத 
கசப்புகள்‌, கிளர்ச்சியூட்டும்‌ காமக்காட்சிகள்‌. 
விந்தையான மணங்கள்‌ தன்‌ உடலுக்குள்‌ இருந்தே 
எழுவதுபோல்‌ உணர்ந்தான்‌. நினைவுகள்‌ அத்தனை 
துல்லியமான காட்சியாக எழுந்ததே இல்லை. 
அவையனைத்தும்‌ ஒற்றைக்கணத்தில்‌ சுருங்கி 
அணுவென்றாகி மறைய வானமென விளிக்கும்‌ 
பெருந்தனிமை. 


அங்கு ஒரு படை இருக்கிறது. பல்லாயிரம்‌ பேர்‌. இந்தக்‌ 
கொம்பை எடுத்து ஊதினால்‌ ஒரு கணத்தில்‌ எழுந்து 
பேரோசையுடன்‌ கொந்தளிக்கத்‌ தொடங்குவார்கள்‌. 
முரசுகள்‌ ஒலிக்கும்‌. கொம்புகள்‌ ஓலமிடும்‌. யானைகளும்‌ 
புரவிகளும்‌ எழும்‌. படை பொங்கிப்‌ பெருகி வரும்‌. என்‌ 
கையில்‌ இருக்கும்‌ இக்கொம்பு. ஆனால்‌ இங்கு முற்றிலும்‌ 
தனிமையை உணர்கிறேன்‌. அவர்கள்‌ அவன்‌ உள்ளம்‌ 
சென்று தொடமுடியாத தொலைவிலிருந்தனர்‌. 
பிறிதெவரோ ஆக மாறிவிட்டிருந்தனர்‌. காவலனுக்கு 
காவல்‌ காக்கப்படுவதன்மேல்‌ உள்ள அகவிலக்கம்‌ 
விந்தையானது. அவன்‌ அதை காவல்‌ காக்கிறான்‌ 
என்பதனாலேயே அதை துய்க்கவோ எவ்வகையிலும்‌ 
அதனுடன்‌ உறவுகொள்ளவோ 
இயலாதவனாகிவிடுகிறான்‌. வெறுமனே அதை 
பார்த்துக்கொண்டிருக்கும்‌ வாய்ப்புகூட அவனுக்கு 
இல்லை. அதற்கு எதிராக வருவனவற்றையே அவன்‌ 
நோக்கவேண்டும்‌. 


முதல்நாள்‌ சுவீரர்‌ அவனிடம்‌ “காவலன்‌ ஒருபோதும்‌ 
கற்பனை செய்துகொள்ளக்கூடாது, எதிரிகளை, 
ஐயங்களை?” என்றார்‌. “ஐயமின்றி எவ்வாறு காவல்‌ 
காக்கமுடியும்‌?” என்று அவன்‌ கேட்டான்‌. 
“ஐயமெழும்போது அனைத்தும்‌ ஐயத்துக்குரியதாகி 
விடுவதை பார்ப்போம்‌. அதன்பிறகு காவலென்பது 
பெருந்துன்பம்‌. ஐயம்கொள்ளும்‌ எவற்றையும்‌ நம்மால்‌ 
நோக்கி சரிபார்க்க இயலாது. அவையே முன்‌ எழுந்து 
தங்களை தெளிவுபடுத்திக்‌ கொள்ளவேண்டும்‌ என்று 
காத்திருக்க வேண்டும்‌. காவல்‌ அமர்ந்திருப்பது வேறு, 
காத்திருப்பது வேறு. காத்திருப்பவர்களால்‌ 
நெடும்பொழுது அமர்ந்திருக்க இயலாது. அவர்கள்‌ 
ஒவ்வொரு கணமும்‌ காலத்தை 
உணர்ந்துகொண்டிருப்பார்கள்‌. எண்ணிக்‌ கணக்கிட்டு 
அமர்ந்திருப்பவன்‌ காவலன்‌ அல்ல” என்றார்‌ சுவீரர்‌. 


“பிறகு எப்படி காவல்‌ காப்பது? ஐயங்கொள்ளாது 
வெறுமனே அமர்ந்திருப்பதா?” என்றான்‌ அசங்கன்‌. 


“காவலன்‌ எண்ணம்சூழ்பவன்‌ அல்ல. கருத்துக்களில்‌ 

டுபவனுமல்ல. அவன்‌ தூய வேட்டை விலங்கு. 
செவிகளையும்‌ விழிகளையும்‌ மூக்கையும்‌ தோலையும்‌ 
சூழலுக்கு முற்றளித்து தானின்றி அங்கு 
அமர்ந்துகொள்கிறான்‌. அறியவேண்டிய அனைத்தையும்‌ 
வெறும்‌ புலன்களே அறியும்‌. புலன்களிலாடும்‌ உள்ளம்‌ 
அவற்றிலிருந்து முடிவுகளை எடுக்கும்‌. வெறும்‌ 
புலனென்று அமர்ந்திருப்பதைப்போல்‌ இனியது 
எதுவுமில்லை என்று கண்டவன்‌ சிறந்த 
காவலனாகிறான்‌” என்றார்‌ சுவீரர்‌. 


அனைத்துப்‌ புலன்கள்‌ மீதும்‌ எண்ணங்கள்‌ எடையுடன்‌ 
மீள மீள விழுந்துகொண்டிருந்தன. எடைதாளாத 
புலன்கள்‌ அவற்றை உந்தி அப்பால்‌ மீண்டும்‌ நிமிர்ந்து 
உடல்‌ சிலிர்த்துக்கொண்டன. முதல்‌ நாள்‌ முதல்‌ 
நாழிகையிலேயே இளையோர்‌ இருவரும்‌ வேல்களை 
மடியில்‌ வைத்தபடி துயிலத்‌ தொடங்கினர்‌. உத்‌ஃபுதன்‌ 
தன்‌ தோள்மேல்‌ சரிந்து விழுந்தபோது அசங்கன்‌ அவனை 
உலுக்கி எழுப்பி “அப்பால்‌ சென்றமர்க! துயிலவா 
வந்தாய்‌?” என்றான்‌. முதலில்‌ உடனிருந்த காவலர்‌ 
அறியாமல்‌ தாழ்ந்த குரலில்‌ அவர்களை எச்சரித்தான்‌. 
ஆனால்‌ அக்காவலர்‌ புன்னகைத்தபடி “மெல்ல 
காவலுக்கு பழகலாம்‌, இளவரசே” என்றனர்‌. “பணியில்‌ 
துயில்பவர்களல்ல அவர்கள்‌” என்று அவன்‌ சினத்துடன்‌ 
மறுமொழி சொன்னான்‌. “ஆம்‌, தெரிகிறது” என்று 
ஒருவன்‌ சொல்ல பிறிதொருவன்‌ புன்னகைத்தான்‌. 


உத்‌ஃபுதனின்‌ தோளில்‌ அறைந்து “விழித்தெழு, மூடா! 
என்ன செய்கிறாய்‌?” என்றான்‌ அசங்கன்‌. அவன்‌ 
திடுக்கிட்டு விழித்து “அன்னை!” என்றான்‌. பின்னர்‌ 
வாயைத்‌ துடைத்தபடி “என்ன சொன்னீர்கள்‌, 
மூத்தவரே?” என்றான்‌. காவலன்‌ “படுத்து 
துயிலச்சொல்கிறார்‌. அமர்ந்து துயில்வதனால்‌ துயிலும்‌ 
நிகழ்வதில்லை காவலும்‌ நிகழ்வதில்லை” என்றான்‌. 
இன்னொரு காவலன்‌ “படுத்தாலும்‌ காவல்தான்‌ 
காக்கிறோம்‌” என்றான்‌. “ஆம்‌, என்னால்‌ 
அமரமுடியவில்லை” என்றபடி உத்‌ஃபுதன்‌ உடல்சுருட்டி 
படுத்துக்கொண்டான்‌. அவன்‌ படுத்ததைப்‌ பார்த்ததும்‌ 
சாந்தனும்‌ அவனருகே ஒண்டி படுத்து அவன்‌ 
போர்த்திக்கொண்டிருந்த போர்வையை இழுத்து தானும்‌ 
போர்த்திக்கொண்டான்‌. 


சலிப்புடன்‌ தலையை அசைத்தபடி அசங்கன்‌ “மிக 
இளையோர்‌” என்றான்‌. “ஆம்‌, அரசகுடியினரும்‌ கூட” 
என்றான்‌ காவலன்‌. பிறிதொருவன்‌ நகைத்தான்‌. 


அசங்கன்‌ அவர்களை நோக்குவதை தவிர்த்தான்‌. அவன்‌ 
மீதும்‌ அரக்குபோல துயில்‌ வழிந்து உடல்தசைகளை 
அசைவிழக்கச்‌ செய்தது. உள்ளம்‌ மயங்கி எண்ணங்கள்‌ 
வெற்றுச்‌ சொற்களென்றாகி அசையாமல்‌ நின்றன. 
பின்னிரவு வரை அவன்‌ தன்‌ உள்ளத்துடன்‌ 
சமரிட்டுக்கொண்டிருந்தான்‌. குளிர்‌ எடை மிகுந்து 
காதுகளை நடுங்க வைத்து மூச்சுக்குள்‌ புகுந்து உடலை 
உலுக்கத்‌ தொடங்கியபோது போர்வையால்‌ 
போர்த்திக்கொண்டு நன்கு ஒடுங்கிக்கொண்டான்‌. 
அவ்வாறு ஒடுக்கிக்கொள்வதே துயிலுக்கான ஆணை 
என அகம்‌ புரிந்துகொள்ள எடைமிக்க வழிவு என 
நாற்புறத்திலிருந்தும்‌ துயில்‌ வந்து அவன்‌ மேல்‌ பதிந்தது. 


தேர்ச்சகடங்கள்‌ உளைசேற்றில்‌ சிக்கி செயலிழப்பதுபோல்‌ 
அவன்‌ எண்ணங்கள்‌ ஆங்காங்கே நின்றன. இடைவரை 
பதிந்த சேற்றிலென ஒவ்வொரு அடியையும்‌ பிடுங்கிப்‌ 
பிடுங்கி மீண்டும்‌ புதைத்து வைக்க வேண்டியிருந்தது. 
நெடுநேரம்‌ ஒற்றைச்‌ சொற்றொடரையே 
எண்ணிக்கொண்டிருப்பதை அவனே உணர்ந்து 
திகைத்து எழுந்தமர்ந்து வாயை துடைத்தான்‌. 
அச்சொற்றொடர்‌ என்ன என்று பார்த்தான்‌. யானையின்‌ 
காலடி. எதற்காக அச்சொற்றொடரை என்‌ உள்ளம்‌ 
உணர்ந்தது? யானையின்‌ காலடி! அச்சொற்றொடர்‌ 
பாறைபோல்‌ அவன்‌ முன்‌ நின்றது. அதை உந்தி விலக்க 
இயலவில்லை. தலை எதிலோ முட்டிக்கொண்டபோது 
அவன்‌ விழித்தான்‌. 


நிலத்தில்‌ விழுந்து கிடந்திருந்தான்‌. கையூன்றி எழுந்து 
அமர்ந்தபோது காவலன்‌ “துயில்க, இளவரசே! இன்னும்‌ 
இரண்டு நாழிகைதான்‌. இன்னும்‌ சற்றே ஓய்வெடுப்பது 
நன்றுதான்‌” என்றான்‌. “இல்லை, நான்‌ துயிலவில்லை” 
என்றான்‌ அசங்கன்‌. “தாழ்வில்லை. நாங்களும்‌ 
முதல்நாள்‌ துயின்றவர்களே” என்றான்‌ இன்னொருவன்‌. 
அவர்களிருவரையும்‌ மாறி மாறி பார்த்தபோது அவர்கள்‌ 
தன்னை களியாடவில்லை என்று அவன்‌ உணர்ந்தான்‌. 
பெருமூச்சுடன்‌ படுத்து போர்வையை நன்றாக 
சுற்றிக்கொண்டான்‌. 


மறுநாள்‌ புலரிக்கு முந்தைய சங்கொலி எழுந்ததும்‌ 
காவலர்‌ அவன்‌ கால்களைத்‌ தட்டி “எழுக!” என்று 
உலுக்கினர்‌. அவன்‌ எழுந்தமர்ந்து சில கணங்கள்‌ 
எங்கிருக்கிறோம்‌ என்று அறியாமல்‌ திகைத்தபின்‌ 
ஒருகணத்தில்‌ தன்நிலை கொண்டான்‌. இளையோரை 
தட்டி எழுப்பினான்‌. அவர்கள்‌ எழுந்து அமர்ந்து உடலை 
சொறிந்துகொண்டார்கள்‌. அரண்மனை மஞ்சத்தில்‌ 


விழித்தமர்ந்தவர்கள்போல வாய்‌ திறந்து, தோள்கள்‌ 
தொய்ந்து, சரியும்‌ இமைகளுடன்‌ அமர்ந்திருந்தனர்‌. 
“அறிவிலிகளே! நாம்‌ காவலுக்கு வந்திருக்கிறோம்‌. 
அரசமாளிகை மஞ்சத்தில்‌ அமர்ந்திருக்கவில்லை” என்று 
அசங்கன்‌ சொன்னான்‌. “அரசமாளிகையில்‌ 
அமர்ந்தவர்களை காவலர்‌ என்று சொல்லும்‌ 
வழக்கமுண்டு, அரசே” என்றான்‌ காவலர்தலைவன்‌. 
அசங்கன்‌ சினம்கொண்டு “எழுக! எழுக!” என்று 
அவர்களை உலுக்கினான்‌. “நீர்‌ உள்ளது. முகம்‌ 
கழுவிக்கொள்ளுங்கள்‌. இன்னும்‌ சற்று நேரத்தில்‌ 
விடிந்துவிடும்‌” என்றான்‌ காவலன்‌. அசங்கன்‌ எழுந்து 
முகத்தை கழுவிக்கொண்டான்‌. 


தொலைவிலிருந்து நூற்றுக்கணக்கான செந்நிற 
ஓடைகள் போல பந்தங்களும்‌ விளக்கொளிகளும்‌ ஒழுகி 
படையை நோக்கி வந்துகொண்டிருந்தன. அவன்‌ 
விந்தையுடன்‌ எழுந்து கூர்ந்து நோக்கினான்‌. 
பச்சைப்ப்புல்பெருக்கு ஒரு வேலியென, ஆறென நீண்டு 
வந்தது. நிஷாதரும்‌ கிராதரும்‌ தலைச்சுமையோடு சுமை 
முட்ட வந்தனர்‌. “இத்தனை புல்லும்‌ தழையும்‌ எதற்கு?” 
என்றான்‌ அசங்கன்‌. “இங்குள்ள மானுடரைவிட 
விலங்குகள்‌ மிகுதி. மானுடர்‌ உண்பதைவிட பத்துமடங்கு 
உணவுண்பவை அவை” என்றான்‌ காவலன்‌. “இந்த 
நிஷாதரைப்போல உருமாறி எதிரிகள்‌ படைகொணர்ந்து 
பின்புறம்‌ தாக்கினால்‌ நாம்‌ என்ன செய்வது? இங்கே மிகக்‌ 
குறைவாகவே காவலர்‌ இருக்கிறோம்‌” என்றான்‌ 
அசங்கன்‌. “நாம்‌ சென்று களப்பலியாக வேண்டியதுதான்‌” 
என்றான்‌ காவலன்‌. 


அசங்கனின்‌ முகமாறுதலைப்‌ பார்த்து இன்னொருவன்‌ 
அவன்‌ தோளை அறைந்து “இளவரசே, இவன்‌ 
களியாடுகிறான்‌. நாம்‌ காவலுக்கு வந்திருக்கிறோம்‌, 
ஐயங்களை பெருக்கிக்‌ கொள்வதற்கல்ல. பின்புறம்‌ 
படைகள்‌ தாக்குமென்றால்‌ என்ன செய்வதென்று 
எண்ணுவது நமது பணி அல்ல. அதை 
எண்ணிச்சூழவேண்டியவர்‌ படைத்தலைவர்‌” என்றான்‌. 
அசங்கன்‌ எரிச்சலுடன்‌ “நீங்கள்‌ எளிய காவலர்கள்‌. நான்‌ 
அரசகுடியினன்‌. நாளை படைநடத்த வேண்டியவன்‌. 
நான்‌ எண்ணித்தான்‌ ஆகவேண்டும்‌” என்றான்‌. “ஆம்‌, 
னால்‌ இப்போது காவலை கற்றுக்கொள்ள இங்கு 
வந்திருக்கிறீர்கள்‌. படைசூழ்கை கற்றுக்கொள்ள 
திருஷ்டத்யும்னரின்‌ அவையில்‌ அமர்ந்திருக்கையில்‌ 
அதை எண்ணிச்சூழலாம்‌” என்றான்‌ காவலன்‌. 
“பணிகளை கலந்துகொள்வது பிழை என்பதே முதலில்‌ 
கற்றுக்கொள்ள வேண்டியது.” அசங்கன்‌ சீற்றத்துடன்‌ 


ஏதோ சொல்ல எண்ணி பின்‌ தவிர்த்து 
பெருமூச்சுவிட்டான்‌. 


இந்திரனின்‌ வெள்ளையானை தன்‌ குட்டிகளுடன்‌ 
நின்றதுபோல சிறுவெண்குடை முகட்டு மாளிகைகள்‌ 
சூழ அது ஓங்கியிருக்கின்றது. அங்கே பறக்கும்‌ 
மீன்கொடிகள்‌ வெற்றி வெற்றி என்று மட்டுமே 
சொல்லிப்பழகிய நாக்குகள்‌ போன்றவை. “ஆம்‌! 
மதுரைமூதுர்‌ பாரதவர்ஷமெனும்‌ பெருங்காவியத்தின்‌ 
நிறைமங்கலச்‌ செய்யுள்‌. அவள்‌ வாழ்க! இமயப்பனிமுடி 
தாழ்த்தி பாரதவர்ஷமெனும்‌ அன்னை குனிந்துநோக்கும்‌ 
ஒண்டொழுப்‌ பாதம்‌. அவள்‌ வாழ்க!” என்றார்‌ பாரஸவ 
பில்வகர்‌. 


அவர்கள்‌ பாடியதை இளநாகன்‌ தென்மொழியில்‌ தன்‌ 
செய்யுளில்‌ மீண்டும்‌ பாடினான்‌. அவன்‌ 
சொற்களைக்கேட்டு அங்கிருந்தவர்கள்‌ நகைத்தும்‌ 
உவந்தும்‌ வாழ்த்தொலி எழுப்பினர்‌. சேடியர்‌ 
இன்னுணவும்‌ வெய்யநீரும்‌ கொண்டுவந்து வைக்க 
சூதர்கள்‌ பயணிகளுக்குரிய முறையில்‌ அடுத்தவேளை 
இல்லையெனும்‌ பாவனையில்‌ அவற்றை அருந்தினர்‌. 
நறுங்கோதை “சூதர்களே அந்தி இறங்கவிருக்கிறது. நாம்‌ 
அரண்மனைக்குச்‌ செல்லும்‌ நேரம்‌ நெருங்குகிறது. நீங்கள்‌ 
உங்கள்‌ மாலைவழிபாடுகளை முடிக்கவேண்டுமென்றால்‌ 
அவ்வண்ணமே ஆகுக!” என்றாள்‌. 


லோமச கலிகர்‌ “எங்களுக்கு கவிதையும்‌ இசையும்‌ அன்றி 
நெறிகளென ஏதுமில்லை” என்றார்‌. தன்‌ சிறிய யாழை 
எடுத்து ம்க்‌ ல முறுக்கி கட்டைகள்சேர்த்து சுதி 
ஒருக்கி விரலால்‌ மீட்டியபின்‌ “எம்பெருமான்‌ 
விண்ணளந்த பெருமாளின்‌ புகழை அந்தியில்‌ பாடுவது 
எங்கள்‌ மரபு” என்றார்‌. “பாடுக!” என்றாள்‌ தலைக்கோலி 
மருதி. அங்கிருந்த அனைவரும்‌ விண்ணவன்‌ புகழ்கேட்க 
செவிகளைக்‌ குவித்தனர்‌. 


எண்மரும்‌ தங்கள்‌ கருவிகளை எடுத்துக்கொண்டனர்‌. 
கிணையும்‌ யாழும்‌ துணைசேர்க்க விண்ணளந்த 
பெருமானின்‌ புகழ்பாடத்தொடங்கினர்‌. தன்‌ கிணையை 
எடுத்து விரல்‌ சேர்த்து துடிப்பறிந்தபின்னர்‌ இளநாகன்‌ 
எதிரே அமர்ந்து அவர்களின்‌ ஒரு பாடலை அதே 
சந்தத்தில்‌ தென்மொழியில்‌ பாடினான்‌. 


முதல்முடிவில்லாத பிரம்மம்‌ தூங்கிக்கொண்டிருக்கும்‌ 
குழந்தை தன்‌ உமிழ்நீர்‌ தன்‌ உடவில்‌ வழிந்து 
திடுக்கிட்டெழுவதுபோல விழித்து தன்னை அறிந்தபோது 
காலம்‌ உருவாகியது. முடிவில்லாத காலம்‌ கருமையாக 
இருந்தது. அதைக்கண்டு அஞ்சிய பிரம்மம்‌ 
அதைத்தூக்கிப்‌ புரட்டிப்போட்டு வெண்மையாக்கியது. 

[108261]அசங்கனின்‌ காவல்‌ வாழ்க்கை முதல்‌ நான்கு 
நாட்களும்‌ பகல்‌ முழுக்க படைகளின்‌ நடுவே மரநிழலில்‌ 
முகத்தின்‌ மேல்‌ மரவுரியை போட்டுக்கொண்டு 
துயில்வதும்‌, அந்தி எழுந்ததும்‌ ஆடையை உதறி 
அணிந்துகொண்டு வில்லையும்‌ அம்புத்தூளியையும்‌ 
வேலையும்‌ எடுத்துக்கொண்டு காவல்மாடத்தில்‌ 
இரவெல்லாம்‌ அலையழூத்துச்‌ சுழலும்‌ காற்றிலும்‌ 
குளிரிலும்‌ வெறித்து நடுங்கும்‌ விண்மீன்களால்‌ ஆன 
வான்வெளிக்குக்‌ கீழே அமர்ந்திருப்பதுமாக சென்றது. 
முதல்‌ சிலநாட்கள்‌ பிறகாவலர்களுடன்‌ 
உரையாமக்கொண்டிருந்தான்‌. பின்னர்‌ 
சொல்லின்மையே அங்குள்ள இயல்பான நிலை என்று 
கண்டுகொண்டான்‌. 


காவல்பணியினூடாக தனித்திருக்கையில்‌ 
பேருருக்கொள்ளும்‌ உள்ளத்தை ஆள்வதெப்படி என்று 
அவன்‌ கற்றுக்கொண்டான்‌. ஒன்றிலிருந்து ஒன்றென 
ஓடும்‌ எண்ணங்களைக்‌ கண்டு அஞ்சாமல்‌, அவற்றை 
பொருளுணர முயலாமல்‌ அவ்வண்ணமே விட்டு 
அமர்ந்திருப்பதே செய்யக்கூடுவது. விழிகளால்‌ சூழலை 
துழாவவோ காட்சிகளை ஒன்றுடன்‌ ஒன்று பொருத்தி 
பொருளென்றாக்கவோ முயலலாகாது. காண்பன, 
கேட்பன எதையும்‌ சித்தத்திற்கு கொண்டுசெல்ல 
வேண்டியதில்லை. சித்தத்தை அதில்‌ நிகழும்‌ 
அலைகளாக தன்‌ ஒழுக்கில்‌ செல்லவிட்டு புலன்களை 
அதனுடன்‌ தொடர்பற்ற தனியிருப்புகளாக அமைத்து 
அங்கிருப்பதொன்றே காவல்‌. 


புலன்கள்‌ சலிப்படைவதில்லை என்பதை அவன்‌ 
உணர்ந்தான்‌. உள்ளம்‌ கொள்ளும்‌ எந்த உணர்வுகளும்‌ 
புலன்களுக்கில்லை. அவை வெறும்‌ கருவிகள்‌. நோக்கி 
நோக்கி சலிப்புற்றதென்றால்‌ விழி எத்தனை 
பயனற்றதாகும்‌ என்றெண்ணியபோது காவல்மாடத்தில்‌ 
அமர்ந்து அவன்‌ வானிருளை நோக்கி புன்னகைத்தான்‌. 
வெறுமனே நோக்கி அமர்ந்திருப்பதனூடாக மிகச்‌ சிறந்த 
காவல்பணியை ஆற்ற இயலுமென்பதை 
கற்றுக்கொண்டதுமே அவன்‌ உள்ளம்‌ அனைத்து 
அலைக்கழிப்புகளிலிருந்தும்‌ விடுபட்டது. பின்னர்‌ 
காட்டை நோக்கி கற்றுக்கொள்ளத்‌ தொடங்கினான்‌. 
இருளுக்கு விழி பழகியதும்‌ காடு தெளிந்து 


அருகணையலாயிற்று. அடிமரங்களும்‌ கிளைகளும்‌ 
புடைப்புகொண்டு பட்டைவடுக்களும்‌ கோடுகளும்‌ 
தெளிய தெரியத்தொடங்கின. பின்னர்‌ இலைநுனிகளும்‌ 
காய்களும்கூட துலங்கின. 


காடு அவனுடன்‌ பேசத்‌ தொடங்கியது. காட்டுக்குள்‌ 
இரவில்‌ செல்லும்‌ விலங்குகளின்‌ காலடிகளை செவிகள்‌ 
பிரித்தறிந்தன. காற்று கடந்து செல்வதுபோல செல்லும்‌ 
மான்கூட்டம்‌. நரிகள்‌ புதர்களுக்குள்‌ நரோடைபோல்‌ 
செல்கின்றன. பெரும்பாறை ஒன்று மிக மெல்ல உருண்டு 
செல்வது போன்ற ஒலியுடன்‌ யானைகள்‌. கிளைகள்‌ 
ஒடியும்‌ ஓசை அருகே யானை நின்றிருக்கிறதென்பதன்‌ 
தடம்‌. மேலிருந்து பார்க்கையில்‌ காட்டுத்தழைப்பு 
உலையும்‌ தடமாகவே யானைத்திரள்‌ செல்வதை 
பார்க்கமுடிந்தது. புலி முற்றிலும்‌ ஓசையற்றது, காடு உளம்‌ 
கரந்த எண்ணம்போல. ஆனால்‌ மேலே பறவைகளும்‌ 
குரங்குகளும்‌ அதை அறிவித்து கூச்சவிடும்‌. 


இத்தனை ஆயிரம்பேர்‌ படைக்கலன்களுடன்‌ இங்கு 
அமைந்திருக்கையிலும்‌ காட்டுக்குள்‌ மிக அருகே 
விலங்குகள்‌ வந்து செல்கின்றன. விலங்குகளின்‌ 
தன்னுணர்வுகளில்‌ நுண்மையானது எல்லை 
வகுத்துக்கொள்வது. தன்‌ எல்லை மட்டுமல்ல பிற 
எல்லைகளையும்‌ வகுத்துக்கொள்கின்றன அவை. ஆயர்‌ 
சிற்றூர்களில்‌ சாலை ஓரங்களில்‌ மேயும்‌ எருமைகள்‌ 
விரைந்து செல்லும்‌ தேர்களுக்கு வெறும்‌ பத்து விரற்கடை 
இடைவெளிவிட்டு செவியசைவின்றி பொருட்படுத்தாமல்‌ 
நிற்பதை அவன்‌ கண்டிருக்கிறான்‌. மானுட 
உள்ளங்களையும்‌ அவை அவ்வாறே கணித்து 
எல்லையிட்டிருக்கின்றன. இந்த எல்லைக்கு அப்பால்‌ 
நீங்கள்‌ என்று குறுங்காட்டின்‌ எல்லையில்‌ விழிசுடர 
காதுகூர்ந்து தலைதூக்கிய செந்நாய்‌ சொன்னது. 


காட்டை அறியத்‌ தொடங்குந்தோறும்‌ அங்கிருப்பது 
பேருவகை அளிப்பதாக மாறியது. முற்காலையில்‌ முதல்‌ 
பந்தம்‌ காட்டுக்குள்‌ எழுந்து ஒழுகி அணைவதை 
காண்பது கிளர்ச்சியூட்டியது. விண்ணிலிருந்து எரிமீன்‌ 
வருவதைப்போல. ஒன்றன்பின்‌ ஒன்றென்று பந்தங்கள்‌ 
தொடர சிறு ஊற்று பெருகி ஓடையாவதைப்போல 
பந்தநிரை படைகளை நோக்கி வரும்‌. 
கொள்முதலுக்கென அமைக்கப்பட்டிருந்த 
கணக்கர்களும்‌ பணியாளர்களும்‌ படைவிளிம்பு முழுக்க 
மரப்பீடங்களிட்டு அமர்ந்திருப்பார்கள்‌. புற்கட்டுகளை 
க்கி எடை பார்த்து அப்பாலிருக்கும்‌ குவியலை நோக்கி 
வீசிவிட்டு பணியாட்கள்‌ கூவியறிவிக்க கணக்கர்கள்‌ 


ஓலையில்‌ குறித்துக்கொண்டு செம்பு நாணயங்களை 
விலையாக வழங்கினர்‌. புல்மலைகள்‌, பசுந்தழைக்‌ 
குன்றுகள்‌, விறகுமேடுகள்‌. அவற்றை வண்டிகளிலேற்றி 
படைகளுக்குள்‌ அமைந்த வெவ்வேறு 
பொருள்நிலைகளை நோக்கி கொண்டு சென்றது 
பிறிதொரு ஏவலர்‌ படை. 


ஒன்றுடன்‌ ஒன்று இணைந்து மாபெரும்‌ 
கைவிடுபடைபோல இயங்கிக்கொண்டிருந்த படையைப்‌ 
பார்த்தபம அமர்ந்திருப்பது என்பது விந்தையான 
நிறைவை அளிப்பதாக இருந்தது. ஒன்று 
பிறிதொன்றுடன்‌ சரியாகப்‌ பொருந்துவதை 
பார்ப்பதுபோல்‌ மானுட உள்ளத்திற்கு உவகை அளிப்பது 
பிறிதொன்றுமில்லை போலும்‌. இவை அனைத்தும்‌ இங்கு 
சிதறிப்பரந்து ஒன்றையொன்று எங்ஙனமேனும்‌ 
பொருத்திக்கொள்கின்றன. அனைத்தையும்‌ ஒன்றென 
தொகுத்துக்கொள்ள விழையும்‌ ஒன்று உள்ளிருக்கிறது. 
அதுவே உள்ளமென்று உணர்கிறேன்‌. ஒரு பொருள்‌ 
பிறிதொன்றுடன்‌ பொருந்துகையில்‌ இங்குள்ள 
ஒவ்வொன்றும்‌ ஒன்றுடன்‌ ஒன்று பொருந்துவதே என 
அறிகிறேன்‌. இவையனைத்தையும்‌ ஒன்றென்றாக்கும்‌ 
பெருநெறி ஒன்று உள்ளே இலங்குவதாகவும்‌ 
எண்ணிக்கொள்கிறேன்‌. அவன்‌ கற்ற வேதமுடிபுச்‌ 
செய்யுள்‌ ஒன்று அப்போது நினைவிலெழுந்தது. 
“ஒன்றொன்றாய்‌ தொட்டெண்ணி எண்ணும்‌ பொருள்‌ 
ஒடுங்குகையில்‌ நின்றிடும்‌ பரம்‌.” அதை கற்றபோது 
வெறும்‌ வரிகளாக, பொருளிலா அறிதலாக இருந்தது. 
அப்போது அவ்வரி வெடிப்புற்று திறந்துகொண்டது. 
ஆனால்‌ தொடரும்‌ வரிகள்‌ நினைவிலெழவில்லை. 


அவ்வெண்ணத்தை எண்ணி அவன்‌ மீண்டும்‌ 
புன்னகைத்தான்‌. காவல்பணியில்‌ அமர்ந்த நாள்‌ முதல்‌ 
தன்‌ எண்ணங்கள்‌ மேலும்‌ மேலும்‌ கூர்மைகொள்வதை 
அவன்‌ உணர்ந்திருந்தான்‌. கல்விச்சாலையிலோ 
அரண்மனையிலோ எங்கும்‌ அவ்வாறு தன்னைத்தான்‌ 
நோக்கி அவன்‌ அமர்ந்திருந்ததே இல்லை. 
திருஷ்டத்யும்னனின்‌ எண்ணமென்ன என்று 
அப்போதுதான்‌ அவனால்‌ புரிந்துகொள்ள முடிந்தது. 
உள்ளூர நிலைகொள்ளாது கொப்பளித்துக்கொண்டே 
இருக்கும்‌ கன்று ஒன்றை நுகம்‌ பயில 
அனுப்பியிருக்கிறார்‌. நுகம்‌ அறிந்த காளை 
அமைதிகொண்டுவிடுகிறது. அளந்த காலடிகளும்‌ 
கருதிய உடலசைவுகளுமாக நடக்கிறது. 
தன்னைப்போலவே தன்‌ இளையோரும்‌ 
மாறிவிட்டிருப்பதை அவன்‌ உணர்ந்தான்‌. அவர்களும்‌ 


தேவையின்றி சொல்லெடுப்பதை, விளையாட்டுக்கு 
பூசலிடுவதை தவிர்க்கத்‌ தொடங்கியிருந்தனர்‌. 


அவர்களில்‌ வந்த மாற்றத்தை காவலர்களும்‌ 
உணர்ந்தனர்‌. “காவலனாகிவிட்டீர்‌, இளவரசே. ஒரு 
காவல்மாடத்தை ஆளத்தெரிந்தவன்‌ நாட்டுக்கும்‌ 
காவலனாக இயலும்‌” என்றார்‌ சுவீரர்‌. அசங்கன்‌ 
புன்னகை புரிந்தான்‌. “ததும்பாதிருப்பதே தலைவனுக்கு 
இயல்பு என்பார்கள்‌. எங்கும்‌ தேவைக்குமேல்‌ ஒரு துளி 
உணர்வோ, சொல்லோ, செயலோ வெளிப்படலாகாது. 
அதை கற்க உகந்த இடம்‌ காவல்மாடமே.” அவன்‌ 
உளம்பணிய “ஆம்‌ சுவீரரே, நான்‌ தலைபணியும்‌ 
ஆசிரியர்களில்‌ தாங்களும்‌ ஒருவர்‌” என்றான்‌. 


ஒவ்வொரு நாளுமென போர்‌ 
அணுகிக்கொண்டிருந்தபோது அவன்‌ அதை நோக்கி 
உருவழிந்து மறுவுரு கொண்டு சென்றபடியே இருந்தான்‌. 
போருக்கு முந்தைய அத்தனை உளநாடகங்களையும்‌ 
கண்டான்‌. போரே வரப்போவதில்லை என்று நம்பி 
போருக்கென விழைந்தனர்‌. போர்‌ வரக்கூடும்‌ என அஞ்சி 
போர்‌ வராதென்று சொல்லாடினர்‌. நோக்க நோக்க 
பேருருக்கொண்டு அணுகும்‌ மலை என போர்‌ வந்தது. 
மறுநாள்‌ போர்‌ என்று அறிவிக்கப்பட்டபோது தன்னை 
போருக்குச்‌ செல்ல திருஷ்டத்யும்னன்‌ ஆணையிடக்கூடும்‌ 
என எண்ணினான்‌. ஆனால்‌ அவனும்‌ உடன்பிறந்தாரும்‌ 
காவலிலேயே நீடிக்கவே படையோலை கூறியது. 


போர்‌ தொடங்கிய முதல்‌ நாள்‌ அவன்‌ படைக்குப்‌ 
பின்னால்‌ காவல்மாடமொன்றின்‌ உச்சியில்‌ 
அமர்ந்திருந்தான்‌. அன்றிரவு காவலுக்கு மேலே 
செல்லும்போதே உடல்‌ பதறிக்கொண்டிருந்தது. நாளை 
நாளை என உள்ளம்‌ அரற்றியது. ஆனால்‌ பழகிய 
காட்டுத்தழை மணம்கொண்ட காற்றும்‌ பழுத்து நிறையத்‌ 
தொடங்கிய விண்மீன்களும்‌ மெல்ல அவனை ஆற்றி 
அறிந்து பழகிய அவ்வூழ்கத்தில்‌ அமைத்தன. புலரியின்‌ 
முதல்‌ போர்முரசு விம்மத்‌ தொடங்கியபோது ஒரே 
கணத்தில்‌ எல்லாவற்றையும்‌ உணர்ந்தான்‌. உடலுக்குள்‌ 
அனைத்து நீர்மைகளும்‌ கொந்தளிப்பு கொள்ள, 
விழிமங்க, செவிகள்‌ அடைத்துக்கொள்ள, அடியிலா 
ஆழமொன்றில்‌ விழுந்துகொண்டிருக்கும்‌ உணர்வை 
அடைந்தான்‌. பின்பு கைகள்‌ நடுங்கி நெஞ்சு துடிக்க 
தன்னுணர்வு கொண்டான்‌. 


பதறும்‌ கால்களுடன்‌ காவல்மாடத்தில்‌ எழுந்து நின்று 
போருக்கு ஒருங்கி முகத்தொடு முகம்‌ நின்ற 


படைப்பெருவெளியை நோக்கினான்‌. போர்முரசு ஒலித்து 
கொம்புகள்‌ தொடர்ந்து பின்‌ அமைந்த அமைதிக்குப்‌ பின்‌ 
நடைமாறி “எழுக! எழுக!” என பெருமுரசம்‌ ஒலித்தது. 
அவன்‌ முன்‌ இரு படைகளும்‌ ஒன்றுக்கொன்று 
அறைந்துகொண்டு, ஒன்றுடன்‌ ஒன்று கலந்து, ஒன்றை 
ஒன்று கவ்வி, ஒன்றுள்‌ ஒன்று ஊடுருவின. கீழே அது 
பெருவிசையுடன்‌, விரைவுடன்‌ நிகழ மேலே மிக மெல்ல 
தழுவிக்கொள்வதுபோல தோற்றம்‌ அளித்தது. 
காவலர்தலைவர்‌ அவனை மெல்ல தொட்டபோது உடல்‌ 
துள்ளினான்‌. அவர்‌ அவனிடம்‌ “நிலைமீள்க! உங்கள்‌ 
பணி முடிந்தது” என்றார்‌. அவன்‌ அங்கேயே இருக்க 

ரும்பினான்‌. “நான்‌ போரை...” என சொல்லத்தொடங்க 
அவர்‌ “செல்க!” என குரல்மாறி கடுமை காட்டினார்‌. 


நடுங்கும்‌ உடலுடன்‌ தன்‌ கூடாரத்தை அடைந்தான்‌. 
பின்னர்‌ பகல்‌ முழுக்க அவன்‌ அறிந்ததெல்லாம்‌ வெறும்‌ 
அலைக்கொந்தளிப்பு மட்டுமே. ஓசைகள்‌ காட்சியாயின. 
முரசுகளும்‌ கொம்புகளும்‌ எழுப்பிய முழக்கங்கள்‌ 
ஒன்றாகக்‌ கலந்து வானை அறைந்து எதிரொலியாக 
திரும்பிக்கொண்டிருந்தன. மழையோசையை 
கேட்டுக்கொண்டிருக்கையில்‌ பெருகி அணைவது 
போலவும்‌, நின்று அலைகொள்வது போலவும்‌ செவி 
மயக்கேற்படுவது போலவே தோன்றியது. அந்த 
படைமுழக்கத்தை சொற்களாக மாற்றிக்கொள்ள 
உள்ளிருந்து ஒரு புலன்‌ துடித்தது. “ஆம்‌ அவ்வாறே! ஆம்‌ 
அவ்வாறே! ஆம்‌ அவ்வாறே!” என்று. “அல்ல! அல்ல! 
அல்ல!” என்று. பின்‌ “எழுக! எழுக! எழுக!” என்று. 
நடைமாறி “வெல்க! வெல்க! வெல்க!” என்று. அல்லது 
“கொல்க! கொல்க! கொல்க!” என்றா? இறுதியில்‌ எஞ்சியது 
“அல்ல! அல்ல! அல்ல! அல்ல! அல்ல!” எனும்‌ ஓயா 
நுண்சொல்‌ மட்டுமே. 


அன்று அந்திக்குள்‌ “அல்ல! அல்ல!” என்ற சொற்களாக 
மட்டுமே அவன்‌ முழக்கத்தை கேட்டுக்கொண்டிருந்தான்‌. 
அந்தி முரசு முழங்குவதற்குள்ளாகவே அவனுக்கு 
காவல்பணிக்கு அழைப்பு வந்தது. அவன்‌ 
காவல்மாடத்தில்‌ நின்று நோக்கியபோது அவன்‌ 
உள்ளத்தால்‌ உணர்ந்த ஓசைக்காட்சியுடன்‌ இணையாது 
பொருளற்ற கொந்தளிப்பாக களம்‌ தெரிந்தது. வெறித்து 
நோக்கிக்கொண்டு அவன்‌ நின்றபோது அந்தி வீழ்வதை 
அறிவித்து முரசொலி எழுந்தது. ஒற்றைப்‌ பெருங்காற்றில்‌ 
பெருமழை நின்றுவிடுவதுபோல களம்‌ ஓய்ந்தது. 

சைக்குப்‌ பழகிய செவி கீழே விழுந்த தாலமென 

ங்கரித்தது. விந்தையான பற்கூச்சம்‌ ஒன்றை அடைந்து 
அவன்‌ கண்மூடினான்‌. 


பின்னர்‌ மெல்ல உடல்‌ தளர்த்தி தொலைவை 
நோக்கினான்‌. படைகள்‌ விரிந்து விரிந்து சிறுசிறு 
குழுக்களாக மாறி பின்வாங்கிக்கொண்டிருந்தன. உதிரும்‌ 
சருகுகளை மேலிருந்து நோக்குவது போலிருந்தது. இரு 
படைகளுக்கும்‌ நடுவே விரிசல்போல இடைவெ 
தோன்றியது. நிலப்பிளவுபோல அது அகன்றது. 
பல்லாயிரவர்‌ நிலம்‌ படிந்து கிடந்த குருதிச்‌ செருகளம்‌ 
துலங்கலாயிற்று. மேலும்‌ மேலுமென படைநடுவெளி 
அகன்று மனித உடல்களால்‌ ஆன பரப்பாக மாறி விரிந்து 
கிடந்தது. இருபுறமிருந்தும்‌ மருத்துவப்‌ பணியாளர்களும்‌ 
வண்டியோட்டிகளும்‌ பலநூறு சிற்றோடைகள் போல்‌ 
வழிந்து வந்து அந்தக்‌ களத்தில்‌ பரவினர்‌. 

அவன்‌ உளம்‌ ஓய்ந்து வெற்றுவிழி என நோக்கிநின்றான்‌. 
புழுத்த ஊன்பரப்புபோல தோன்றியது குருக்ஷேத்ரச்‌ 
செருகளம்‌. பல்லாயிரம்‌ நெளிவுகள்‌. மனித உடல்‌ 
மண்ணில்‌ விழுந்ததுமே புழுவென்றாகிவிடுகிறது. 
முன்பெப்போதோ புழுவென்றிருந்து அறியாத தெய்வ 
ஆணையொன்றால்‌ எழுந்து நின்று மானுடனாகியது. 
புழுவென அதை வைத்திருந்த விசைகள்‌ மீண்டும்‌ 
எழுகின்றன. அவற்றின்‌ தெய்வங்கள்‌ இரக்கமின்றி 
கைவிடுகின்றன. என்ன எண்ணிக்கொண்டிருக்கிறேன்‌! 
இவ்வெண்ணங்களை இதற்கு முன்‌ அடைந்ததே இல்லை. 
ஒருநாளில்‌ ஒருவன்‌ எத்தனை தொலைவு செல்லமுடியும்‌? 
ஆனால்‌ இச்சிலநாட்களில்‌ நான்‌ அடைந்த வாழ்வு 
இதுவரை வாழ்ந்த நாளைவிட பலமடங்கு. ஒவ்வொரு 
கணமுமென முதிர்ந்துகொண்டிருக்கிறேன்‌. இன்னும்‌ சில 
நாட்களில்‌ முதுமை அடையக்கூடும்‌. இறப்பு 
இயல்பானதாக வந்தணையக்கூடும்‌. 


இறப்பு எனும்‌ சொல்‌ அவனை மெய்ப்பு 
கொள்ளச்செய்தது. வியர்வை எழ உடல்‌ நடுங்கியது. 
இறப்பு. பல்லாயிரவர்‌ இறப்புக்கு நிகரல்ல என்‌ இறப்பு. 
என்‌ இறப்பு இங்கு எவருக்கும்‌ ஒரு பொருட்டல்ல. 
ஒருவேளை தந்தையும்கூட ஓரிரு நாட்களில்‌ அதை 
கடந்து செல்லலாம்‌. என்‌ இறப்பு எனக்கு மட்டுமே 
பொருட்டு. அவ்விறப்பால்‌ நான்‌ எதை அடைவேன்‌? 
அவன்‌ பாஞ்சால இளவரசியை எண்ணிக்கொண்டான்‌. 
அந்த உளக்கிளர்ச்சியில்‌ இருப்பும்‌ இன்மையும்‌ காலமும்‌ 
இடமும்‌ மயங்க அவள்‌ மிக அருகிலென நின்றிருந்தாள்‌. 
மெல்லிய மயிர்ப்பரவல்களும்‌ பருக்களும்‌ கொண்ட 
சிவந்த வட்டமுகம்‌. அடர்ந்த புருவங்கள்‌. சற்றே 
வளைந்து தடித்த கீழுதடு. சின்னஞ்சிறு மூக்குக்கு மேல்‌ 
நீலப்புகை என மயிர்ப்பரவல்‌. சற்றே பச்சை ஊடுருவிய 
சிறிய விழிகள்‌. சிறுகுருவிகளுக்குரிய மென்‌ துடிப்பு 


கொண்ட உடலசைவுகள்‌. குருவிகளுக்குரிய கூரிய 
ஒலிகொண்ட சிரிப்பு. அவன்‌ உடற்கிளர்ச்சி அடைந்தான்‌. 
உடனிருந்த காவலர்களிடமிருந்து அதை 
மறைப்பவன்போல்‌ அமர்ந்துகொண்டான்‌. 


1௨: படைநகர்வு முழுக்க பாஞ்சால இளவரசி 
செளம்யை அவனுடன்‌ வந்தாள்‌. ஒவ்வொரு நாளும்‌ 
அவர்களுக்கு யானைத்தோலாலான சிறு கூடாரம்‌ 
அமைத்து அளிக்கப்பட்டது. அதிலிருந்த 
வெளிப்படைத்தன்மை அவர்கள்‌ இருவருக்குமே 
கூச்சத்தை அளித்தது. படைகளுக்கு மிகவும்‌ பின்னால்‌ 
தனி அணியாக வந்துகொண்டிருந்த அரசமகளிரின்‌ 
குழுவுடன்‌ செளம்யை வந்தாள்‌. படைகள்‌ அந்தியில்‌ 
அடங்கிய பின்னர்‌ மூடுதிரையிடப்பட்ட விரைவுத்தேரில்‌ 
படைகளுக்குள்‌ வந்து கூடாரத்திற்குள்‌ புகுந்து 
அவனுக்காக காத்திருந்தாள்‌. அவன்‌ இருளிலேயே வந்து 
இருளுக்குள்‌ அவளுடன்‌ தங்கி இருள்‌ எழுவதற்கு 
முன்னரே திரும்பிச்சென்றான்‌. ஆயினும்‌ அவனுக்கு பிறர்‌ 
விழிநோக்க நாணமிருந்தது. அதை தவிர்த்திருக்கலாம்‌ 
என்று முதலில்‌ இருவருமே எண்ணினர்‌. முதல்‌ நாள்‌ 
செளம்யை “நாளை முதல்‌ இது வேண்டாம்‌. என்னால்‌ 
விழிகளை சந்திக்க இயலவில்லை” என்றாள்‌. ஆனால்‌ 
ஒவ்வொருநாளும்‌ அவர்கள்‌ அணுகி அறிந்தனர்‌. மேலும்‌ 
மேலும்‌ தெளிவுகொண்டபடியே வந்தாள்‌. காலை எஞ்சிய 
வினாவுக்கு அந்தியில்‌ விடையுடன்‌ தோன்றினாள்‌. 


மணம்முடித்த முதல்நாள்‌ இரவு உபப்பிலாவ்யத்தின்‌ 
சிற்றறையில்‌ அவர்கள்‌ இரு நெடுந்தொலைவு 
எல்லைகளில்‌ திகைத்து நின்றிருந்தனர்‌. மாளிகையைச்‌ 
சூழ்ந்து படைநகர்வின்‌ முழக்கம்‌ 
ஓலித்துக்கொண்டிருந்தது. சாளரத்தினூடாக காற்று 
வரும்போதெல்லாம்‌ மழைபோல அவ்வோசை வந்து 
அறைந்தது. அவன்‌ ஏவலரால்‌ அழைத்துவரப்பட்டு 
அறைவாயிலில்‌ விடப்பட்டான்‌. கால்கள்‌ குளிர்ந்து 
உறைந்து நிற்க வெளியே சற்று நேரம்‌ நின்றான்‌. பின்னர்‌ 
உள்ளே சென்று வாயிலிலேயே தயங்கினான்‌. அவளை 
அணுகவோ சொல்லெடுக்கவோ முயலவில்லை. சாளரக்‌ 
கதவுகளை மூடி சூழலறியாது ஒலித்த அந்த ஓசையை 
துண்டிக்க விரும்பினான்‌. ஆனால்‌ அது 
எவ்வகையிலேனும்‌ நாணிலாச்‌ செய்கையாக 
தோன்றிவிடுமோ என்று எண்ணி ஒழிந்தான்‌. 


நெடும்பொழுதுக்குப்‌ பின்‌ செளம்யை விழிதூக்கி 
அவனை நோக்கி புன்னகைத்தாள்‌. அதிலிருந்த துணிவு 
அவனை அஞ்சச்‌ செய்தது. கைகளால்‌ சாளரத்தின்‌ 


மரக்கட்டையை பற்றிக்கொண்டான்‌. அவள்‌ 
“பேரோசையிடுகிறது படை, அதை மூடுக!” என்று 
சொன்னாள்‌. “ஆம்‌, நானும்‌ அதையே எண்ணினேன்‌” 
என்று நடுங்கும்‌ குரலில்‌ சொல்லி அவன்‌ சாளரக்‌ கதவை 
இழுத்து மூடினான்‌. ஓசை மட்டுப்பட்டது. 
அவ்விடைவெளியை உள்ளம்‌ நிரப்ப மேலும்‌ 
பேரோசையை அகச்செவியில்‌ கேட்கத்‌ தொடங்கினான்‌. 
“ஏனிந்தப்‌ பேரோசை?” என்று அவள்‌ கேட்டாள்‌. 
“படைநகர்வு தொடங்கிவிட்டது. இன்னும்‌ சில நாட்களில்‌ 
நாம்‌ குருக்ஷேத்ரத்தில்‌ இருப்போம்‌” என்று அவன்‌ 
சொன்னான்‌. 


செளம்யை உதடுகளை நாவால்‌ வருடி கழுத்து அசைய 
மூச்செறிந்து “நானும்‌ உடன்வருவேன்‌ என்று தந்தை 
சொன்னார்‌” என்றாள்‌. “என்னிடமும்‌ சொன்னார்கள்‌” 
என்றான்‌. “ஏன்‌ நிற்கிறீர்கள்‌? அமர்ந்துகொள்ளலாமே” 
என்று அவள்‌ மஞ்சத்தை காட்டினாள்‌. அவன்‌ தளர்ந்த 
கால்களை உளவிசையால்‌ தள்ளி வைத்து மெல்ல 
நடந்து மஞ்சத்தருகே சென்றான்‌. “அமர்க!” என்றாள்‌. 
அவள்‌ அருகே மஞ்சத்தின்‌ விளிம்பில்‌ அவன்‌ 
அமர்ந்துகொண்டான்‌. “நாணம்‌ கொள்கிறீர்கள்‌. 
ஆண்கள்‌ இத்தனை நாணுவார்களென்று நான்‌ 
அறிந்ததே இல்லை” என்றாள்‌ செளம்யை. “நாணமல்ல” 
என்று அவன்‌ சொன்னான்‌. பின்னர்‌ புன்னகைத்து 
“நாணமேதான்‌” என்றபின்‌ “நீ... நீங்கள்‌ இத்தனை 
துணிவுடன்‌ இருப்பீர்கள்‌ என்று எண்ணவில்லை” 
என்றான்‌. 


“நான்‌ எப்போதுமே துணிவானவள்தான்‌” என்று 
செளம்யை சொன்னாள்‌. “படைக்கலம்‌ 
பயின்றிருக்கிறேன்‌. புரவியும்‌ யானையும்‌ ஊர்வேன்‌.” 
அவன்‌ “ஆம்‌, அரசகுடியினருக்கு அவை 
கற்பிக்கப்படுமென்று கேட்டிருக்கிறேன்‌” என்றான்‌. “ஏன்‌ 
உங்கள்‌ குலத்தில்‌ கற்பிக்கப்படுவதில்லையா?” என்று 
செளம்யை கேட்டாள்‌. அச்சொல்லிலிருந்த 
சிறுமுள்ளொன்று அவனை குத்த “எங்கள்‌ குலமும்‌ 
அரசகுலம்தான்‌” என்றான்‌. அவள்‌ கைநீட்டி அவன்‌ 
தொடையை மெல்ல தொட்டு “இல்லையென்று நான்‌ 
சொல்லவில்லை” என்றாள்‌. “அவ்வாறல்ல” என்றான்‌ 
அவன்‌. செளம்யை “நம்முள்‌ உளப்பூசலென்று ஏதேனும்‌ 
நிகழ வாய்ப்பிருப்பது இவ்வேறுபாடால்தான்‌. என்‌ குலம்‌ 
தொன்மையான ஷத்ரிய குலம்‌. நீங்கள்‌ எழுந்து வரும்‌ 
யாதவர்‌ குடி. இருவருக்குமே மெய்யென்ன என்று 
தெரியும்‌” என்றாள்‌. அந்தத்‌ தெளிவு அவனை 
நிறைவுறச்செய்ய “ஆம்‌” என்றான்‌. 


அவள்‌ குரல்‌ அன்னையருக்குரிய கனிந்த தணிவை 
கொண்டிருந்தது. “உங்கள்‌ தந்தை என்னை நீங்கள்‌ 
மணந்தபோது உணர்வு மீதூற மிகைபணிவு காட்டி 
நெகிழ்ச்சிச்‌ சொல்‌ பெருக்கினார்‌. இவ்வுறவு எந்தை 
உங்கள்‌ குடிக்கு அளிக்கும்‌ பெருங்கொடை என்பதுபோல. 
அந்த உணர்வுகளுக்குள்‌ நாமிருவரும்‌ சென்றுவிட்டால்‌ 
ஒருபோதும்‌ நாம்‌ நல்லுறவு கொள்ளப்போவதில்லை. 
குடியும்‌ குலமும்‌ இந்த அறைக்கு வெளியே இருக்கட்டும்‌. 
நாம்‌ இதற்குள்‌ கணவனும்‌ மனைவியுமாக மட்டும்‌ 
இருப்போம்‌” என்றாள்‌. நடுங்கும்‌ குரலில்‌ “ஆம்‌, நானும்‌ 
அவ்வாறே எண்ணினேன்‌” என்றான்‌ அசங்கன்‌. அவள்‌ 
மேலும்‌ அணுக்கமானவளாக ஆகிவிட்டிருந்தாள்‌. 
அவளிடம்‌ எத்தயக்கமும்‌ உளவிளையாட்டும்‌ 
தேவையில்லையென்ற உறுதி தோன்றியது. ஆனால்‌ 
அவன்‌ கைகள்‌ நடுங்கிக்கொண்டிருந்தன. 


“உண்மையில்‌ குலம்‌, குடிப்பெருமை எதுவும்‌ பெண்டிர்க்கு 
ஒரு பொருட்டல்ல. யாதவர்குலத்துப்‌ பெண்களுக்கு 
இருக்கும்‌ உரிமையும்‌ விடுதலையும்‌ ஷத்ரியப்‌ 
பெண்களுக்கில்லை. அவர்கள்‌ பொன்மாளிகையின்‌ 
சுடர்கன்னிச்‌ சிலைகள்‌ போல. காம்பில்யத்தில்‌ இருந்து 
விடுதலை பெற்று உங்கள்‌ யாதவநகரிக்கு 
வரமுடியுமென்றால்‌ அதைவிட நான்‌ விரும்புவது 
பிறிதொன்றில்லை” என்று செளம்யை சொன்னாள்‌. 
அவன்‌ “இந்தப்‌ போர்‌ முடிந்ததும்‌ நாம்‌ ரிஷபவனத்துக்கு 
செல்வோம்‌” என்றான்‌. “ஆம்‌” என்றபடி அவள்‌ அவன்‌ 
கைகளை பற்றிக்கொண்டாள்‌. “ஏன்‌ உங்கள்‌ விரல்கள்‌ 
குளிர்ந்திருக்கின்றன?” என்றாள்‌. “நான்‌ அஞ்சுகிறேன்‌” 
என்றான்‌. “ஏன்‌?” என்று அவள்‌ கேட்டாள்‌. அவனால்‌ 
மறுமொழி சொல்ல இயலவில்லை. அவள்‌ மீண்டும்‌ 
தாழ்ந்த குரலில்‌ “ஏன்‌?” என்றாள்‌. அவள்‌ கைவிரல்கள்‌ 
அவன்‌ கைவிரல்களுடன்‌ பிணைந்தன. 


அவன்‌ உடைந்த குரலில்‌ “எனக்கு பெண்கள்‌ 
அறிமுகமாகவில்லை” என்றான்‌. “அதனால்‌ என்ன?” 
என்றபடி அவள்‌ அவனருகே அசைந்தமர்ந்து அவன்‌ 
கைகளை எடுத்து தன்‌ மடியில்‌ வைத்து இரு கைகளாலும்‌ 
பொத்திக்கொண்டாள்‌. அவன்‌ “என்னை உங்களால்‌ 
விரும்பலாகுமா, இளவரசி?” என்றான்‌. “இதென்ன 
கேள்வி? விரும்பாதவனை மணமுடிப்பாளா ஷத்ரியப்‌ 
பெண்‌?” என்றாள்‌. அவன்‌ உள்ளம்‌ படபடக்கலாயிற்று. 
“என்னில்‌ உங்களுக்கு பிடித்ததென்ன?” என்றான்‌. 
“இளமைந்தருக்குரிய நாணமும்‌ தயக்கமும்‌. சில 
தருணங்களில்‌ சொல்திருந்தா சிறுமைந்தன்‌ 
போலிருக்கிறீர்கள்‌.” 


அசங்கன்‌ மேலும்‌ நாணி “ஆம்‌, என்னால்‌ விழிநோக்கி 
பேச இயலவில்லை என்றும்‌ எதையேனும்‌ பேசுகையில்‌ 
நாக்குழறி குரல்‌ தழுதழுக்கிறது என்றும்‌ தந்தை 
சொல்வதுண்டு. ஆகவே அவை முறைமைகளை 
முன்னரே பலமுறை எனக்குள்‌ சொல்லி தெளிவான 
சொற்றொடர்களாக ஒப்பித்துவிடுவேன்‌” என்றான்‌. 
அவள்‌ “அதற்கு இன்னும்‌ காலம்‌ உள்ளது. முடிசூடி 
அவையமர்ந்து முறைச்சொல்‌ பேசி ஒன்றையே 
நாள்தோறும்‌ நிகழ்த்தி சலிப்புற்று வாழ்வதை 
முடிந்தவரை கடத்திவைப்போம்‌. அரசர்களின்‌ இனிய 
வாழ்வு சூதர்களின்‌ சொற்களில்‌ மட்டும்தான்‌. 
முடிந்தவரை இளமையுடன்‌ இருங்கள்‌. அறியாதவராகவும்‌ 
பதற்றம்‌ கொள்பவராகவும்‌ நீங்கள்‌ இருப்பதையே நான்‌ 
விழைகிறேன்‌” என்றாள்‌. 


அவன்‌ “உங்களிடம்‌ பதற்றமோ அறியாமையோ 
இருப்பதாக தெரியவில்லையே?” என்றான்‌. செளம்யை 
“எங்கள்‌ குடியில்‌ அத்தைதான்‌ அனைவருக்கும்‌ 
முற்காட்டு. பாரதவர்ஷத்தின்‌ அரண்மனை மகளிர்‌ 
அனைவருமே துருபதன்மகள்போல்‌ ஆகவேண்டுமென்ற 
ஆழ்கனவை கொண்டிருக்கிறார்கள்‌. எங்கள்‌ 
அரண்மனையில்‌ அனைவருமே அத்தையாக 
மாறும்பொருட்டு இளமையிலேயே முறையாக 
பயிற்றுவிக்கப்பட்டிருக்கிறோம்‌” என்றாள்‌. அவன்‌ 
“அவர்களின்‌ நிமிர்வே நெஞ்சு நடுங்கவைப்பது. 
என்னால்‌ அவர்களின்‌ கால்களை மட்டுமே விழிதூக்கி 
பார்க்க இயல்கிறது” என்றான்‌. 


ஆனால்‌ அவள்‌ உதடு சுழித்து “அத்தனை பேருருக் 
கொண்டு நின்றிருப்பது எத்தனை கடினம்‌ என்றுதான்‌ 
நான்‌ எப்போதும்‌ எண்ணுவேன்‌” என்றாள்‌. “ஏன்‌?” என்று 
அவன்‌ கேட்டான்‌. “வாழ்நாளில்‌ ஒருமுறையாவது 
தாவிக்களிக்க வேண்டுமென்று யானைக்கு 
எண்ணமிருந்தால்‌ அதன்‌ வாழ்வுக்கு என்ன பொருள்‌?” 
என்றாள்‌. அவன்‌ புரியாமல்‌ தலையசைத்து “என்ன 
சொல்கிறீர்கள்‌?” என்றான்‌. “என்னை ஒருமையிலேயே 
அழைக்கலாம்‌. நாம்‌ மணமுடித்து ஒரு பகல்‌ 
முடிந்துவிட்டது” என்று அவள்‌ சொன்னாள்‌. அக்குரலின்‌ 
ஒலிமாறுபாடால்‌ அவன்‌ உளம்விழித்து அவள்‌ 
விழிகளை பார்த்தான்‌. அவை மெல்லிய புன்னகையுடன்‌ 
நனைந்த இலைநுனிகள்‌ போலிருந்தன. அவள்‌ 
தொண்டை மெல்ல அசைந்தது. உதடுகள்‌ சிவந்து ஈரமாக 
இருந்தன. அவை நெளிவு கொள்வதைப்போல்‌ 
தோன்றியது. மிக மந்தணமாக எதையோ 
சொல்லவருபவள்போல்‌. 


அதுவே பாற்கடலென்றாயிற்று. அலையில்லாத 
வெண்கடலவில்‌ பிரம்மம்‌ கருவில்‌ நீந்தும்‌ குழந்தையாக 
திளைத்து விளையாடியது. 


தன்‌ பாற்கடலை யாரேனும்‌ குடித்துவிடுவார்களோ என்று 
அஞ்சிய குழந்தை அதற்குள்‌ ஒரு பாம்பை 
பிடித்துப்போட்டது. ஆயிரம்‌ நாக்கிருந்தாலும்‌ 
பேசமுடியாமையால்‌ அது நல்லபாம்பு என 
அமைக்கப்பட்டது. அதன்மேல்‌ அவன்‌ 
பள்ளிகொண்டான்‌. என்ன சொன்னாலும்‌ 
ஒப்புக்கொண்டு தலையாட்டும்‌ பாம்பு அலுத்துப்போய்‌ 
மறுத்துரைக்கும்‌ பேச்சுத்துணைக்காக தன்‌ நெஞ்சின்‌ 
ஒளியைக்‌ கொண்டு ஒரு பெண்ணைப்படைத்தான்‌. 
அப்பெண்ணை அறிவதற்காக தன்னை 

ணாக்கிக்கொண்டான்‌. பாம்பணையில்‌ 
பள்ளிகொண்ட பெருமானை வாழ்த்துவோம்‌. பாவம்‌, 
மனைவி அருகிருப்பதனால்‌ அவன்‌ அறிதுயிலே 
கொள்ளமுடியும்‌. 


பிள்ளையில்லா மனைவிக்கு நகையாட்டு 
காட்டும்பொருட்டு அவன்‌ தன்‌ தொப்புளில்‌ இருந்து ஒரு 
தாமரையை முளைக்கவைத்தான்‌. தாமரைக்குள்‌ 
நான்குதலை எட்டுகரத்து வண்டு ஒன்று ரிங்கரித்து ஏதோ 
செய்வது கண்டு :யாரது?' என்றான்‌. அவ்வடிவம்‌ எழுந்து 
வணங்கி தன்னை பிரம்மன்‌ என்று சொன்னது. அவன்‌ 
திடுக்கிட்டு “அங்கே என்ன செய்கிறாய்‌?” என்றான்‌ “இந்தத்‌ 
தாமரைக்குள்‌ இருந்து மேலும்‌ தாமரைகளை 
முளைக்கவைக்கிறேன்‌. அவற்றுக்குள்‌ உலகங்களை 
உருவாக்குகிறேன்‌” என்றான்‌. “எதற்கு?” என்று அவன்‌ 
பதறினான்‌. “அதெல்லாம்‌ நானறியேன்‌. இது என்‌ தொழில்‌' 
என்றான்‌ பிரம்மன்‌. 


“உருவாக்கி என்னசெய்வாய்‌?” என்றான்‌ அவன்‌ 
அச்சத்துடன்‌. “திரும்பிப்பார்க்காமல்‌ போவேன்‌. 
அவ்வுலகங்களைக்‌ காக்கும்‌ பொறுப்பு உன்னுடையது” 
என்றான்‌ பிரம்மன்‌. “நானா? நான்‌ எதற்குக்‌ 
காக்கவேண்டும்‌?” என்று அவன்‌ சீறினான்‌. “நீதானே 
இவையெல்லாம்‌?” என்றான்‌ பிரம்மன்‌. “ஆனால்‌ நான்‌ 
அவையாக இல்லையே” என்றான்‌ அவன்‌. “ஆம்‌, 
அதனால்தானே அவற்றை நீ அறிகிறாய்‌” என்றான்‌ 
பிரம்மன்‌. அவன்‌ தன்‌ கதாயுதத்தால்‌ தன்‌ தலையை 
அறைந்துகொண்டு “என்னசெய்வேன்‌? இதற்கு ஓர்‌ 
எல்லையே இல்லையா?” என்றான்‌. 
“எல்லையற்றவனல்லவா நீ?” என்றான்‌ பிரம்மன்‌. 
“வாயைமூடு” என்று அவன்‌ கூவ “எந்த வாயை? நான்கு 


அவன்‌ “என்ன?” என்றான்‌. அவள்‌ எழுந்து அவன்‌ 
தலையை அள்ளி தன்னை நோக்கி இழுத்து அவன்‌ 
உதடுகளில்‌ முத்தமிட்டாள்‌. அவளுடைய துணிவும்‌ 
முதிர்ச்சியும்‌ அவனுக்கு ஆறுதல்‌ அளித்தன, 
அடிதுழாவித்‌ தவிக்கும்‌ பெருக்கில்‌ சிக்கிய பற்றுக்கொடி 
என. ஆனால்‌ வேறெங்கோ ஒருவன்‌ அதனால்‌ 
சீண்டப்பட்டான்‌. அவ்விரவில்‌ அவ்விருநிலையில்‌ நின்று 
அவன்‌ அவளுடன்‌ இருந்தான்‌. பெண்‌ உடலின்‌ புதுமை 
அவனுடலில்‌ காமத்தை எழுப்பியது. பெண்ணுடலெனும்‌ 
கனவு கலைந்தது பிறிதொருவனை ஏமாற்றம்‌ 
கொள்ளச்செய்தது. உடல்களின்‌ ஊடாடுதல்‌ நீர்துழாவிக்‌ 
களிக்கும்‌ சிறுவனென விடுதலை அளித்தது. மிகச்‌ 
சிறிதாகிவிட்டோமோ என ஆழத்திலிருந்தவனை 
சலிப்புகொள்ள வைத்தது. 


அவள்‌ அவனை நன்றாக பழகிய ஒருவனை என 
ட்கொண்டாள்‌. விலகி அவளருகே மல்லாந்து 
புக கிருற்க பிர தன்‌ கையை அவன்‌ மார்பின்மேல்‌ 
போட்டு தோளில்‌ தலை சாய்த்து அருகே கிடந்த 
அவளிடம்‌ “உன்‌ அகவை என்ன?” என்றான்‌. அவள்‌ 
“பதினேழு” என்றாள்‌. “என்னைவிட ஓர்‌ அகவை 
குறைவுதான்‌” என்றான்‌. “ஆம்‌, அதற்கென்ன?” என்று 
அவள்‌ கேட்டாள்‌. “ஒன்றுமில்லை” என்றான்‌. அவன்‌ 
உள்ளம்‌ போகும்‌ திசையை உணர்ந்து அவள்‌ 
“பெண்களுக்கு உளஅகவை சற்று மிகுதி என்பார்கள்‌” 
என்றாள்‌. அவன்‌ “ஆம்‌” என்றான்‌. அவள்‌ அவன்‌ காதில்‌ 
“அதனால்‌ ஏமாற்றமா?” என்றாள்‌. “ஏமாற்றமா?” என்றபடி 
அவளை திரும்பி தழுவிக்கொண்டு “ஏமாற்றம்‌ என்றா 
தோன்றுகிறது?” என்றான்‌. “இத்தருணத்தில்‌ என்ன 
தோன்றுகிறதென்று இருவருக்குமே தெளிவிருக்காது” 
என்று அவள்‌ சொன்னாள்‌. 


“தருணத்தைப்‌ பற்றி நன்கறிந்திருக்கிறாய்‌” என்றான்‌. 
அவள்‌ “முதிய பெண்டிர்‌ பேசுவதில்‌ பெரும்பகுதி 
இதைப்பற்றித்தானே?” என்றாள்‌. அவன்‌ “ஆண்கள்‌ மிகக்‌ 
குறைவாகவே இதைப்பற்றி பேசிக்கொள்வோம்‌. மூத்தவர்‌ 
முன்னிலையில்‌ பேசுவது அரிதினும்‌ அரிது” என்றான்‌. 
“ஆம்‌, அறிந்திருக்கிறேன்‌” என்று அவள்‌ சொன்னாள்‌. 
“இவ்வாறு நிகழும்‌ என்று நான்‌ எண்ணவில்லை” என்று 
அசங்கன்‌ கூறினான்‌. “ஏன்‌?” என்று அவள்‌ கேட்டாள்‌. 
“போருக்கென்று கிளம்பி வந்தேன்‌” என்றான்‌. “இதுவும்‌ 
போரின்‌ ஒரு பகுதியே” என்றாள்‌. “ஏன்‌?” என்று அவன்‌ 
கேட்டான்‌. “இத்திருமணம்‌ ஏன்‌ நிகழ்கிறதென்று நம்‌ 
இருவருக்குமே தெரியும்‌” என்றாள்‌. “ஏன்‌?” என்று அவன்‌ 
மீண்டும்‌ கேட்டான்‌. அவன்‌ சித்தம்‌ உறைந்திருந்தது. 


அவள்‌ பேசாமல்‌ கிடந்தாள்‌. “சொல்‌” என்றான்‌. “உங்கள்‌ 
குலத்தின்‌ இளையோர்‌ அனைவருமே போருக்கு 
செல்கிறீர்கள்‌.” அவள்‌ சொல்லவந்ததை புரிந்துகொண்டு 
“ஆம்‌” என்று அவன்‌ சொன்னான்‌. அவள்‌ 
பெருமூச்சுவிட்டு மல்லாந்து தன்‌ இரு கைகளையும்‌ 
மார்பில்‌ கோத்து மாளிகையின்‌ கூரையை பார்த்தபடி 
படுத்திருந்தாள்‌. பின்னர்‌ “அரசியரைப்போல 
வேறெங்கேனும்‌ பெண்டிர்‌ வெறும்‌ கருப்பை மட்டுமாக 
எண்ணப்படுவார்களா என்று தெரியவில்லை” என்றாள்‌. 


அவள்‌ உள்ளம்‌ செல்லும்‌ திசை அவனுக்கு முற்றிலும்‌ 
புரியவில்லை. ஆனால்‌ சற்றுமுன்‌ மிக அணுக்கமாக 
இருந்தவள்‌ மிகத்‌ தொலைவில்‌ விலகிச்சென்றிருப்பதை 
உணரமுடிந்தது. தான்‌ இருக்கும்‌ இடத்திலிருந்து அவளை 
சென்றடைவதற்கு நெடுந்தொலைவு கடந்து 
பிறிதொருவனாக உருமாற வேண்டுமென்று 
எண்ணினான்‌. அவள்‌ “துயில்‌ கொள்க!” என்றாள்‌. 
உண்மையில்‌ அவன்‌ அப்போது துயிலையே 
விரும்பினான்‌. கண்களை மூடிக்கொண்டபோது 
பிறிதொருவனாக ஆகிவிட்டதுபோல்‌ தோன்றியது. 
விட்டுவிட்டு வந்த அனைத்தும்‌ மிக உகந்தவையாக 
இருந்தன. 


அவன்‌ தன்னை ஒரு சிறுவனாக எண்ணிக்கொண்டான்‌. 
நீர்நிலைகளில்‌ கூச்சலிட்டபடி ஓடிப்பாய்ந்து நீந்தி 
கரையேறி தலைசிலுப்பி துளிசிதற நின்றிருக்கும்‌ 
ஒருவனை அவன்‌ கண்டான்‌. ஒளிமேவிய அலைகள்‌ 
கொந்தளிக்க நீர்மை அவன்‌ கண்களுக்குள்‌ 
நிறைந்திருந்தது. காவல்மாடத்தின்‌ இருளுக்குள்‌ 
விழிகளுக்குள்‌ ஒளிததும்பி அலைப்பதன்‌ விந்தையை 
உணர்ந்து அவன்‌ தன்னுணர்வு கொண்டபோது ஒருவர்‌ 
அருகே அமர்ந்திருப்பதுபோல அவன்‌ உணர்ந்த 
உண்மையொன்று உடனிருந்தது. உடல்‌ திடுக்கிட அவன்‌ 
“ஆ!” என்றான்‌. காவல்துணைவன்‌ “என்ன?” என்றான்‌. 
“ஒன்றுமில்லை” என்றான்‌. அவன்‌ உடல்‌ 
நடுங்கிக்கொண்டே இருந்தது. விடாய்கொண்டு 
தொண்டை தவித்தது. கையூன்றி எழுந்து மரக்குடைவுக்‌ 
கலத்தை அணுகி அள்ளி அள்ளி குளிர்நீரை உடலுக்குள்‌ 
நிறைத்துக்கொண்டான்‌. பின்னர்‌ நிமிர்ந்து 
விண்மீன்களை நோக்கினான்‌. பெருமூச்சுடன்‌ கைகளை 
மார்பில்‌ கட்டியபடி அவற்றின்‌ பொருளிலா பெருவிரிவை 
நோக்கிக்கொண்டு நின்றிருந்தான்‌. 

[1age]காவலரண்‌ வாழ்க்கையில்‌ ஓரிரு நாட்களிலேயே 
அசங்கனுக்குள்‌ விசைகொண்டு ஊசலாடிய எண்ணம்‌ 
இரு சொற்களென சுருங்கியது. ஒருமுனையில்‌ 
செளம்யை இருந்தாள்‌. மறுமுனையில்‌ அவன்‌ எண்ணிய 
கணமே அஞ்சி பின்னடையும்‌ அச்சொல்‌ இருந்தது. 
முதலில்‌ அச்சொல்‌ கூரிய அம்பெனப்‌ பாய்வதாக 
இருந்தது. பின்னர்‌ அதை அவன்‌ முற்றிலும்‌ தவிர்த்தான்‌. 
அதன்‌ பின்‌ அச்சொல்‌ நோக்கி செல்லும்‌ அனைத்தையும்‌ 
தவிர்த்தான்‌. அவனுள்‌ இருந்து எழுந்து 
அனைத்துமாகிச்‌ சூழ்ந்திருந்தது அச்சொல்‌. பல்லாயிரம்‌ 
படைக்கலங்களின்‌ கூரொளியாக. உலோக ஒலியாக. 

ணைகளாக. முரசொலியும்‌ கொம்போசையுமாக. 
இரவில்‌ கோடிகோடி விழிகளாக நடுங்கி விண்ணைப்‌ 
பார்க்கும்‌ இருண்ட வெளியாக. 


அதை அஞ்சி அவன்‌ அவளை நோக்கி வந்தான்‌. 
அவளை வகைவகையாக புனைந்துகொண்டான்‌. 
அவளுடன்‌ ரிஷபவனத்தின்‌ சோலைகளிலும்‌ 
நீரோடைகளிலும்‌ களித்தான்‌. மலைச்சரிவுகளில்‌ 
அவளுடன்‌ விரைந்திறங்கி கூச்சலிட்டான்‌. 
இளந்தென்றல்‌ மேவும்‌ கொடிமண்டபங்களில்‌ தழுவியபடி 
அமர்ந்திருந்தான்‌. அந்த இனிமை சலித்தபோது மெல்லிய 
துயர்களை உருவாக்கிக்கொண்டான்‌. அவள்‌ அவனை 
கன்றோட்டும்‌ குலத்தான்‌ என பழித்தாள்‌. சினந்து 
அவளை ஐவரை மணக்கும்‌ குலம்‌ என்று 
வசைபாமனான்‌. ஊடி அரண்மனையின்‌ பிறிதொரு 
அறையில்‌ இருந்தான்‌. அவள்‌ வந்து அவனை 
தழுவிக்கொண்டாள்‌. கண்ணீருடன்‌ அவர்கள்‌ கூடினர்‌. 
இனிமையை மிகையாக்க மேலும்‌ மேலும்‌ துயர்‌ 
தேவையாகியது. அவளிடம்‌ விடைபெற்று 
களம்சென்றான்‌. வழிதவறி பல்லாண்டு கடந்து 
மீண்டான்‌. நோயுற்று நைந்து உடல்தேறினான்‌. காதலில்‌ 
முதலில்‌ கண்டடையும்‌ தருணத்தின்‌ இனிமை 
பிறிதெதிலும்‌ இல்லை என்று அறிந்தான்‌. எனவே 
மீண்டும்‌ மீண்டும்‌ சூழல்களை மாற்றி, காலங்களை 
மாற்றி அவளை கண்டடைந்துகொண்டே இருந்தான்‌. 


ஆனால்‌ தனிமையில்‌ நாட்கள்‌ நீண்டு நீண்டு அகன்றன. 


ஒருநாளில்‌ பலநூறு வாழ்க்கைகள்‌. பிறந்திறந்து 
முதிர்ந்து உருமாறினான்‌. அவளும்‌ அவனுள்‌ 


மாறிக்கொண்டிருந்தாள்‌. அவன்‌ எதிலிருந்து தப்பி 
அவளிடம்‌ சென்றுகொண்டிருந்தானோ அதுவே 
அவளென்று ஆவதை அச்சத்துடன்‌ 
பார்த்துக்கொண்டிருந்தான்‌. பின்னர்‌ அவள்‌ அதுவே 
என்றானாள்‌. ஒரு வட்டம்‌ முழுமையடைந்து 
இரண்டுமுனைகளும்‌ இணைந்தன. அவன்‌ உள்ளத்தை 
குளிர்ந்துறையச்‌ செய்யும்‌ நோக்குடன்‌ அவள்‌ அவன்‌ முன்‌ 
நின்றாள்‌. விண்மீன்‌ விரிந்த கரிய வான்‌ என. 


படைநகர்வு முழுவதும்‌ செளம்யை அவனுடன்தான்‌ 
இருந்தாள்‌. ஒவ்வொரு அந்தியிலும்‌ மிக இயல்பாக 
சாத்யகியின்‌ அணுக்கனாகிய நேமிதரன்‌ வந்து அவனை 
அழைத்துச்சென்றான்‌. ஒவ்வொரு முறையும்‌ படைநகர்வு 
குறித்த எதையேனும்‌ ஒன்றை பேசியபடி மேலும்‌ அதை 
உசாவும்‌ பொருட்டென அவனை அழைத்துச்சென்று 
படைப்பிரிவுக்குப்‌ பின்னால்‌ தனியாக 
வந்துகொண்டிருந்த ஏவலர்களின்‌ பகுதிக்கு 
கொண்டுசென்றான்‌. அங்கே யானைத்தோல்‌ 
கூடாரத்திற்குள்‌ அவள்‌ அவனுக்காக காத்திருந்தாள்‌. 
நாள்‌ செல்லச்‌ செல்ல காமம்‌ தொடங்கியது முதல்‌ இருந்த 
இருநிலையை அவன்‌ இழந்தான்‌. அதில்‌ முற்றாக 
தன்னைக்‌ களைந்து உடலென்றாகி திளைத்தான்‌. 


அதுவரை எண்ணிய அனைத்திலிருந்தும்‌ 
வேறுபட்டிருந்தது மெய்க்காமம்‌. அது உடலே 
என்றுணர்ந்து, ஆம்‌ உடலே என ஏற்று, ஆம்‌ உடலன்றி 
வேறேது என தெளிந்து அகம்‌ அமைந்த பின்னர்‌ 
உடலிலிருந்து மேலும்‌ வளர்த்து உள்ள விளையாட்டாக 
மாற்றிக்கொள்ள இயன்றது. வ பணக்‌ ஊடல்கள்‌, 
உளமுருகும்‌ அணுக்கம்‌ என ஒவ்வொரு நாளும்‌ ஒரு 
நாடகவெளி விரிந்தது. ஒவ்வொரு அந்தியும்‌ ஒரு தனி 
வாழ்வின்‌ கீற்றெனத்‌ தெரிந்தது. அவனை முற்றாக 
இழுத்து பதினாறு கைகளால்‌ அணைத்து தன்னுள்‌ 
வைத்திருக்க அவளால்‌ இயன்றது. அவன்‌ சலிக்கையில்‌ 
விழைவை கொட்ட, விழைவு கொள்கையில்‌ ஊடி மேலும்‌ 
எழுப்ப, தனித்திருக்கையில்‌ அறியாது உடனிருக்க, 
தனித்திருக்க விரும்புகையில்‌ இயல்பாக அகல, 
எப்போதும்‌ தனது ஒரு பகுதியென அவனை 
உணரவைக்க, அவனில்‌ ஒரு பகுதி தானென்று காட்டி 
அவ்வுண்மையை மறைக்க அவள்‌ திறன்‌ 
கொண்டிருந்தாள்‌. 


ஆனால்‌ இருவருக்குள்ளும்‌ நஞ்சுத்துளி என இருவரும்‌ 
ஆழத்தில்‌ உணர்ந்த ஒன்று இருந்தது. இனிப்பை 
சுவைகொண்டதாக்கும்‌ துளிக்‌ கசப்புபோல. அவர்களின்‌ 


கூடல்களை அது விசைமிக்கதாக்கியது. ஒழிந்த 
பொழுதுகளில்‌ மாற்று எண்ணமே இல்லாதவர்களாக 
ஆக்கியது. இன்னும்‌ இன்னும்‌ என செல்லும்‌ நாள்நோக்கி 
ஓர்‌ அகம்‌ தவிக்க, இதோ இதோ என ஒவ்வொருநாளையும்‌ 
நூறுமடங்கு நீட்டி விரித்துக்கொண்டது பிறிதொரு அகம்‌. 
அவன்‌ விழிகளில்‌ அப்பித்து இருந்தது. ஆகவே அவன்‌ 
இளையோர்‌ எவரும்‌ அவனை முகம்நோக்கி பேசவில்லை. 
சினி மட்டும்‌ “மூத்தவரே, நீங்கள்‌ தானாகவே புன்னகை 
செய்கிறீர்கள்‌” என்றான்‌. உத்‌ஃபுதன்‌ அவன்‌ தலையை 
தட்டினான்‌. “தலையை தட்டுகிறார்‌, மூத்தவரே!” என்றான்‌ 
சினி. 


குருக்ஷேத்ரத்தை அணுகிய அன்றிரவு என்றும்‌ போலன்றி 
செளம்யை சோர்ந்தும்‌ தனித்தும்‌ இருந்தாள்‌. அந்நாளின்‌ 
பொருளை அவன்‌ உணர்ந்திருக்கவில்லை. படை 
குருக்ஷேத்ரத்தில்‌ அமைந்தது முதல்‌ ஒவ்வொருகணமும்‌ 
அவன்‌ கற்றுக்கொண்டிருந்தான்‌. 
பொறுப்பேற்கையிலேயே கல்வி நிகழ்கிறது என்பதை 
உணரத்‌ தொடங்கியிருந்தான்‌. ஆவலுடன்‌ அருகணைந்து 
அவளருகே அமர்ந்து அன்று தான்‌ செய்த 
பணிகளைப்பற்றி உளஎழுச்சியுடன்‌ 
பேசத்தொடங்கினான்‌. அடுமனை 
கணக்குகளனைத்தையும்‌ ஒழுங்குபடுத்தி 
திருஷ்டத்யும்னனுக்கு அளித்திருந்தான்‌. 
அப்படைகளின்‌ அடுமனைத்‌ தேவை அவனை 
எண்ணிவியக்கச்‌ செய்தது. எவரிடம்‌ அதை 
சொன்னாலும்‌ அவர்களும்‌ வியந்து 
விழிநிலைப்பார்களென்று அறிந்திருந்தான்‌. 


னால்‌ அவள்‌ அச்சொற்களை கேட்டதாகத்‌ 
தெரியவில்லை. அவள்‌ உளவிலக்கம்‌ அவனை 
வந்தடைந்தபோது அகளழுச்சி ஓய்ந்து “என்ன?” 
என்றான்‌. “ஒன்றுமில்லை” என்று அவள்‌ விழியொளிரா 
புன்னகையுடன்‌ சொன்னாள்‌. “என்ன உணர்கிறாய்‌?” 
என்றான்‌. “ஒன்றுமில்லை” என்று சொல்லி அவன்‌ 
கையை தொட்டாள்‌. “இல்லை, நீ வழக்கம்‌ போலில்லை” 
என்றான்‌. “ஓவ்வொரு நாளும்‌ வழக்கம்‌ போலத்தான்‌ 
இருக்கிறேனா?” என்று அவள்‌ கேட்டாள்‌. “இல்லை, 
ஒவ்வொரு நாளும்‌ ஒரு புதிய பெண்ணாக இங்கு 
வருகிறாய்‌. ஆனால்‌ இன்றுவரை நான்‌ பார்த்த பெண்கள்‌ 
அனைவரிலும்‌ இருந்த உவகை உன்னிடம்‌ இன்று 
இல்லை” என்றான்‌. அவள்‌ விழிகளை நோக்கி 
“உயிர்விசை குறைந்தவள்‌ போலிருக்கிறாய்‌” என்றான்‌. 


அவள்‌ அவனை நோக்கியபோது விழிகள்‌ மேலும்‌ 


வெளுத்து ஒளி இழந்திருப்பதை கண்டான்‌. 
ஏனென்றறியாது உளம்‌ நடுக்கு கொண்டது. அருகே 
நின்று பிறிதொரு உளம்‌ திகைத்தது. அவள்‌ 
“குருக்ஷேத்ரத்தை அடைந்துவிட்டோம்‌” என்றாள்‌. அவன்‌ 
“ஆம்‌” என்றான்‌. “இனி நாம்‌ சந்திக்க இயலாது. அங்கே 
பெண்களுக்கு ஓப்புதலில்லை.” அவன்‌ அப்போதுதான்‌ 
முழுதுணர்ந்து தோள்‌ தளர்ந்தான்‌. அவள்‌ அவன்‌ 
கையை பற்றி “வெற்றிவீரராக நீங்கள்‌ திரும்பி 
வரும்போது சந்திக்கிறேன்‌” என்றாள்‌. அவன்‌ 
அச்சொற்களை வெறுத்தான்‌. பொருளிலாச்‌ சொற்கள்‌ 
உள்ளே வாழும்‌ தெய்வமொன்றை சீற்றம்கொள்ளச்‌ 
செய்கின்றன. “ஆம்‌, மீண்டு வருவேன்‌. மீண்டு 
வந்தாகவேண்டும்‌” என்று சொல்லி புன்னகைத்தான்‌. 
வெறும்‌ தசைவிரிவாக எஞ்சியது அப்புன்னகை. 


அவள்‌ அவன்‌ கையை இறுகப்பற்றி 
“குருக்ஷேத்ரத்திற்குள்‌ படை நுழைவதற்குள்‌ திரும்பிச்‌ 
சென்றுவிடவேண்டுமென்று எனக்கு ஆணை. தேர்கள்‌ 
ஒருங்கிவிட்டன” என்றாள்‌. “பாஞ்சாலத்தரசியும்‌ 
யாதவப்பேரரசியும்‌ வந்து அருகே மிருண்மயம்‌ எனும்‌ 
சிற்றூரில்‌ தங்குவதாக சொன்னார்களே?” என்றான்‌. “ஆம்‌. 

னால்‌ என்னிடம்‌ திரும்ப காம்பில்யத்திற்கே 
செல்லும்படி தந்தை ஆணையிட்டிருக்கிறார்‌” என்றாள்‌ 
செளம்யை. “காம்பில்யத்திற்கா?” என்றான்‌. “ஆம்‌” என்று 
அவள்‌ சொன்னாள்‌. “ஏன்‌?” என்றான்‌ அவன்‌. அவள்‌ 
ஒன்றும்‌ சொல்லாமல்‌ அமைதியாக இருந்தாள்‌. “ஏன்‌?” 
என்று அவன்‌ மீண்டும்‌ கேட்டான்‌. “என்‌ நாள்‌ 
தவறியிருக்கிறது” என்றாள்‌. 


அவனுக்கு அது புரியவில்லை. “அதனால்‌ என்ன?” 
என்றான்‌. அவள்‌ புன்னகைத்தபோது அதில்‌ 
அன்னையருக்குரிய கனிவிருந்தது. அவன்‌ தலைமயிரை 
கைகளால்‌ வருடி செவியோரம்‌ ஒதுக்கி “அதன்‌ பொருள்‌ 
நம்‌ குழவி ஒன்று இப்புவிக்கு வர விரும்புகிறது என்பது” 
என்றாள்‌. “நம்‌ குழவியா?” என்றபின்‌ அவன்‌ 
திடுக்கிட்டவன்போல்‌ மஞ்சத்திலிருந்து எழுந்து 
நின்றான்‌. அவள்‌ அவனை நோக்கி சிரித்து “ஆம்‌, 
அதற்கென்ன?” என்றாள்‌. “நம்‌ குழவியா?” என்றான்‌. 
“ஆம்‌” என்றாள்‌. “எப்போது அது வெளியே வரும்‌?” 
என்றான்‌. “இன்னும்‌ ஒன்பது மாதங்களுக்குப்‌ பின்‌” 
என்றாள்‌ செளம்யை. 


அவன்‌ “ஒன்பது மாதங்கள்‌! நான்கு பருவங்கள்‌ 


கடந்திருக்கும்‌. நெடுங்காலம்‌” என்றான்‌. “ஆம்‌, ஆகவே 
நான்‌ காம்பில்யத்தில்‌ சேடியரும்‌ மருத்துவச்சிகளும்‌ 


உடனிருக்க தங்க வேண்டுமென்று தந்தை 

ணையிட்டிருக்கிறார்‌” என்றாள்‌. அவன்‌ விரைவுடன்‌ 
“செல்க! இங்கு போர்‌ நிகழ்கிறது. இது கடுமையான சூழல்‌. 
நம்‌ குழவிக்கு எதுவும்‌ ஆகிவிடக்கூடாது” என்று 
சொன்னான்‌. “அது ஆற்றலுடையது. ஆற்றலுடன்‌ 
மண்ணுக்கு வரும்‌” என்றாள்‌ செளம்யை. “நம்‌ குழவி, 
அல்லவா?” என்று அவன்‌ கேட்டான்‌. “ஆம்‌” என்றாள்‌. 
“என்‌ குழவி, அல்லவா?” என்றான்‌. “ஆம்‌” என்றாள்‌ 
அவள்‌. அவள்‌ முகம்‌ சிரிப்பில்‌ மலர்ந்தது. 


“குழவி” என்று அவன்‌ தனக்குத்தானே என 
சொல்லிக்கொண்டான்‌. பின்னர்‌ அவளருகே அமர்ந்து 
“நம்‌ குழவி என்றால்‌ அது ஆணா பெண்ணா?” என்றான்‌. 
“ஆண்‌” என்றாள்‌. அவன்‌ புருவம்‌ சுளித்து “எப்படி 
தெரியும்‌?” என்றான்‌. “எப்படியோ தெரிகிறது” என்றாள்‌. 
“ஏன்‌?” என்று அவன்‌ மீண்டும்‌ கேட்டான்‌. “அனைவரும்‌ 
விரும்புவது ஆணே” என்றாள்‌. “ஏன்‌?” என்று அவன்‌ 
கேட்டான்‌. “ஆணிலிருந்து குலம்‌ பெருக 
வேண்டுமல்லவா?” என்றாள்‌ செளம்யை. அவன்‌ “எங்கள்‌ 
குலம்‌ பெண்களினூடாக பெருகுவது” என்றான்‌. “பெருக 
விழையும்‌ குலம்‌ ஷத்ரியருக்குரியது அல்லவா?” என்றாள்‌ 
செளம்யை. “ஆம்‌” என்று அவன்‌ சொன்னான்‌. 


அந்தச்‌ சிற்றுரையாடல்‌ வழியாக உணர்வெழுச்சிகள்‌ 
அணைந்து மீண்டு “இதன்‌ பொருட்டுத்தானா?” என்று 
அவன்‌ தனக்கென்று சொல்லிக்கொண்டான்‌. “ஏன்‌, இதன்‌ 
பொருட்டென்றால்‌ அது பிழையா?” என்றாள்‌. “இல்லை. 
இது ஒரு பெருவேள்விபோல. சொல்லப்போனால்‌ 
மானுடர்‌ புவியில்‌ பிறப்பதின்‌ முதன்மைப்‌ பொருளும்‌ 
கடமையும்‌ இதுதான்‌. சற்று முன்னர்‌ வரை அதை நான்‌ 
ஏற்றுக்கொண்டிருக்க மாட்டேன்‌. இப்போது அதுவன்றி 
பிறிதெல்லாம்‌ பொய்யென்று தோன்றுகிறது” என்று 
அவன்‌ சொன்னான்‌. “நம்‌ குழவி என்று நீ சொன்னபோது 
என்‌ உளம்‌ நடுங்கியது. என்‌ அகம்‌ அதை 
ஏற்றுக்கொள்வதற்குள்ளாகவே உடல்‌ அதை 
ஏற்றுக்கொள்வதுபோல்‌ தோன்றுகிறது. இன்னும்‌ 
பருத்துளி ஆகாத குழவி. வெறும்‌ எண்ணமென்றே 
இப்போது இருப்பது. ஆனால்‌ எத்தனை அணுக்கமாக 
அது தோன்றுகிறது! இப்புவியில்‌ எனக்கு பிற எவருமே 
அணுக்கமானவரல்ல. எந்தையோ, உடன்பிறந்தோரோ, 
அன்னையோ, நீயோ கூட. அது நானே.” “ஆம்‌, அவ்வாறு 
ஒரு உபநிஷத்‌ வரி உண்டு” என்றாள்‌ செளம்யை. 
“மகனெனும்‌ நீ நானேதான்‌.” அவன்‌ மெய்ப்புகொண்டு 
“ஆம்‌, நானேதான்‌” என்றான்‌. “ஆம்‌ ஆம்‌” என்று 
சொல்லிச்‌ சொல்லி அவன்‌ அமைதியடைந்தான்‌. 


கைகளை மார்பில்‌ கட்டியபடி தலைகுனிந்து விழிதிறந்து 
அமர்ந்திருந்தான்‌. அவன்‌ தோளைப்பற்றி மெல்ல 
அசைத்து “என்ன எண்ணம்‌?” என்று கேட்டாள்‌. “நானே” 
என்றான்‌. அவள்‌ புன்னகைத்தாள்‌. “நானே, அல்லவா?” 
என்றான்‌. “ஆம்‌, நீங்களே” என்றாள்‌. “ஆம்‌, நானே” என்று 
அவன்‌ சொல்லிக்கொண்டான்‌. 


அன்றிரவு அவர்கள்‌ உடல்‌ தழுவியபடி, சொல்லின்றி 
ஒருவரை ஒருவர்‌ நோக்கி, படுத்திருந்தனர்‌. அவள்‌ 
விழிகளை சந்தித்தபோது புன்னகைத்து “என்ன?” 
என்றாள்‌. “ஏன்‌?” என்றான்‌. அவள்‌ “இன்று கைகள்‌ 
ஓய்ந்திருக்கின்றன” என்றாள்‌. “ஏன்‌?” என்றான்‌. “இன்று 
வேண்டாமா?” என்றாள்‌. அவன்‌ அவள்‌ சிரிப்பால்‌ தானும்‌ 
சிரித்து “வேண்டாம்‌” என்றான்‌. அவள்‌ “இன்றிரவு 
தாண்டினால்‌ போர்‌ முடிந்த பின்னரே வாய்ப்பு” என்றாள்‌. 
அவன்‌ “வேண்டாம்‌, நம்‌ மைந்தன்‌...” என்றான்‌. 
“மைந்தன்‌ இப்போது வெறும்‌ எண்ணம்‌ மட்டும்தான்‌” 
என்றாள்‌ செளம்யை. “எண்ணமாக இருந்தாலும்‌ 
உடனிருக்கிறான்‌” என்றான்‌. அவள்‌ சிரித்தபோது முகமும்‌ 
விழிகளும்‌ ஒளிகொண்டிருந்தன. 


“உன்னை இனி நீ மட்டுமே என என்னால்‌ பார்க்க 
இயலாது” என்று அசங்கன்‌ சொன்னான்‌. 
“அஞ்சவேண்டியதில்லை. இப்போது அதற்கு 
தடையேதுமில்லை என்று மருத்துவச்சி சொன்னாள்‌” 
என்றாள்‌ செளம்யை. “மருத்துவத்தால்‌ அல்ல, என்‌ 
உள்ளத்தால்‌” என்றான்‌ அசங்கன்‌. அவள்‌ “நன்று” என்று 
சொல்லி அவன்‌ குழலை தன்‌ விரலால்‌ வருடினாள்‌. 
அவன்‌ அவளருகே கருக்குழவிபோல்‌ உடல்‌ சுருட்டி 
படுத்துக்கொண்டான்‌. அவன்‌ குழலை கைகளால்‌ சுருட்டி 
கசக்கி நீவி, காதுமடல்களை வருடி, கழுத்தையும்‌ 
தோளையும்‌ கையோட்டியபடி அவள்‌ அருகே 
படுத்திருந்தாள்‌. கன்றை நக்கும்‌ பசு போலிருந்தாள்‌. 


அவன்‌ அன்றிரவு முழுக்க துயிலாது அருகே படுத்திருக்க 
வேண்டும்‌, இமைக்காது அவளை நோக்கிக்கொண்டிருக்க 
வேண்டும்‌ என்று எண்ணினான்‌. ஆனால்‌ அவன்‌ 
விழிகள்‌ துயிலில்‌ சரியத்‌ தொடங்கின. தன்‌ 
மூச்சொலியை தானே கேட்டு அவன்‌ கையூன்றி 
எழுந்தமர்ந்தான்‌. “என்ன?” என்று அவள்‌ கேட்டாள்‌. 
“துயில்‌ வருகிறது” என்றான்‌. “துயிலுங்கள்‌” என்றாள்‌. 
“இல்லை, நான்‌ துயில விரும்பவில்லை. இவ்விரவை 
இழக்கமாட்டேன்‌” என்றான்‌. “துயில்வதனால்‌ இழப்பதாக 
யார்‌ சொன்னது? படுத்துக்கொள்ளுங்கள்‌” என்றாள்‌. 
அவன்‌ தயங்க அவன்‌ கையைப்பற்றி அருகணைத்து 


தாழ்ந்த குரலில்‌ “படுத்துக்கொளுங்கள்‌” என்றாள்‌. 


அவன்‌ முகத்தை இழுத்து தன்‌ முலைகளுக்கு நடுவே 
வைத்து அணைத்துக்கொண்டாள்‌. “துயில்க!” என்று 
அவள்‌ அவன்‌ காதில்‌ சொன்னாள்‌. “உம்‌” என்று அவன்‌ 
சொன்னான்‌. “துயில்க! துயில்க!” என்று மேலும்‌ 
மெதுவாக சொன்னாள்‌. அவன்‌ உடலுக்குள்ளிருந்து 
அவள்‌ அச்சொற்களை உரைத்ததுபோல்‌ உணர்ந்தான்‌. 
அவன்‌ உடற்தசைகள்‌ ஒவ்வொன்றும்‌ மெல்ல தளர்ந்தன. 
“நம்‌ மைந்தன்‌” என்றான்‌. “அவனுக்கென்ன?” என்றாள்‌. 
“அவன்‌ முகம்‌ என்‌ முகம்‌ போலிருக்குமா?” என்றான்‌. 
“ஆம்‌” என்று அவள்‌ சொன்னாள்‌. “ஆம்‌, நானேதான்‌” 
என்று அவன்‌ சொன்னான்‌. புன்னகைத்தபடி மேலும்‌ தன்‌ 
முகத்தை அவள்‌ மென்முலைகளுக்கு நடுவே 
புதைத்துக்கொண்டான்‌. அவள்‌ அவன்‌ தலையையும்‌ 
தோளையும்‌ மெல்ல தட்டிக்கொண்டிருந்தாள்‌. 


முன்புலரியின்‌ இருளுக்குள்‌ உள்ளுணர்ந்து அவன்‌ 
எழுந்தபோது அவள்‌ தன்‌ ஆடைகளை 
அணிந்துகொண்டிருந்தாள்‌. “ஏன்‌?” என்றான்‌. “புலரி 
அணுகுகிறது” என்றாள்‌. “இல்லையே, ஒலி மாறுபாடுகள்‌ 
தெரியவில்லை” என்றான்‌. “கரிச்சான்‌ 
ஒலியெழுப்பிவிட்டது” என்றாள்‌ அவள்‌. அவன்‌ 
விழிகளைத்‌ தவிர்த்து “விடைகொடுங்கள்‌, மீண்டும்‌ 
காண்போம்‌” என்றாள்‌. அவன்‌ எழுந்து அவளை அணுகி 
இடைவளைத்துப்‌ பற்றி தன்னுடன்‌ சேர்த்து 
அணைத்துக்கொண்டான்‌. அவள்‌ உதடுகளை அழுந்த 
முத்தமிட்டான்‌. அவை மெல்லிய துடிப்பும்‌ வெம்மையும்‌ 
கொண்டிருந்தன. கன்னங்களில்‌, கழுத்தில்‌ முத்தமிட்டு 
இரு கைகளையும்‌ சேர்த்துபற்றி தன்‌ நெஞ்சோடு 
வைத்துக்கொண்டான்‌. அவள்‌ கண்களில்‌ மெல்லிய 
ஈரப்படலம்‌ இருந்தது. உதடுகள்‌ புன்னகைத்தன. 


“போர்‌ எனில்‌ அஞ்சலாகாதென்று சொல்லி 
வளர்க்கப்பட்டவன்‌ நான்‌. ஆனால்‌ எப்போதுமே 
என்னுள்‌ அச்சம்‌ இருந்து கொண்டிருந்தது” என்றான்‌. 
“அஞ்சாதவர்‌ எவருமில்லை” என்று அவள்‌ சொன்னாள்‌. 
“அப்படித்தான்‌ நானும்‌ எண்ணுகிறேன்‌. உன்னை 
அடைந்தபோது அவ்வச்சம்‌ மிகுந்தது. 
களம்படுவதைப்பற்றி எண்ணும்போதே என்‌ அகம்‌ 
நடுங்கத்தொடங்கும்‌. ஆகவே அவ்வெண்ணத்தையே 
முற்றிலும்‌ ஒதுக்கினேன்‌. இன்று களம்படுவது ஒன்றும்‌ 
பெரிதல்ல என்று தோன்றுகிறது.” அவள்‌ “நாம்‌ ஏன்‌ 
அதை பேசவேண்டும்‌?” என்றாள்‌. “இல்லை, களம்படினும்‌ 
நான்‌ இருப்பேன்‌. மீள மீள நிகழ்வேன்‌. அதை 


சொல்லவந்தேன்‌. அவன்‌ நானேதான்‌” என்றான்‌. 


அவள்‌ ஒன்றும்‌ சொல்லவில்லை. ஆனால்‌ முகம்‌ 
அவனால்‌ புரிந்துகொள்ள முடியாத ஓர்‌ உணர்வை 
காட்டியது. சலிப்போ இகழ்ச்சியோ ஒரு நிழலாட்டமென 
வந்து சென்றதா என ஐயுற்றான்‌. மேலாடையை எடுத்துச்‌ 
சுழற்றி இடையில்‌ செருகியபடி “விடைகொள்கிறேன்‌” 
என்றாள்‌. “சென்று வருக!” என்று அவன்‌ சொன்னான்‌. 
அவள்‌ சற்று விலகி பின்‌ திரும்பி அவனை பார்த்ததும்‌ 
மெல்லிய விம்மலோசையுடன்‌ பாய்ந்து அவன்‌ 
கழுத்தைச்சுற்றி கைகளை வளைத்து தலைமுடியைப்‌ 
பற்றி இழுத்து குனித்து வெறிகொண்டு அவனை 
முத்தமிடலானாள்‌. அவன்‌ முகத்திலும்‌ கழுத்திலும்‌ 
தோள்களிலும்‌ பனித்துளிகள்‌ உதிர்வதுபோல்‌ அவள்‌ 
முத்தங்கள்‌ விழுந்தன. 

பின்னர்‌ நீண்ட விசும்பலோசையுடன்‌ ஓய்ந்து அவன்‌ 
நெஞ்சில்‌ முகம்‌ புதைத்தாள்‌. அவள்‌ விழிநீர்த்துளிகளை 
அவன்‌ தன்‌ மார்பில்‌ வெம்மையாக, பின்‌ 
குளிர்ந்துவழிவதாக உணர்ந்தான்‌. அவள்‌ அவனை சற்று 
உந்தியதுபோல்‌ விலக்கி விரைந்த காலடிகளுடன்‌ 
கூடாரத்தைவிட்டு வெளியே சென்றாள்‌. அங்கு 
நின்றிருந்த சேடியிடம்‌ கையால்‌ தொடரும்படி 
காட்டிவிட்டு இருளில்‌ நடக்க சேடி அவனை 
திரும்பிப்பார்க்காமல்‌ உடன்‌ நடந்தாள்‌. அவன்‌ அவள்‌ 
சென்று இருளில்‌ மறைவதை பார்க்க விரும்பாமல்‌ 
குடிலை நோக்கி திரும்பிக்கொண்டான்‌. பின்னர்‌ நீண்ட 
பெருமூச்சுடன்‌ தன்‌ உடலை தளர்த்திக்கொண்டான்‌. 
அவள்‌ கண்ணீர்‌ அவன்‌ கன்னங்களிலும்‌ மார்பிலும்‌ 
மெல்லிய பசைபோல உலர்ந்து ஒட்டியது. 


உள்ளனவே?” என்றான்‌ பிரம்மன்‌. 


அவன்‌ சினமெழுந்து “அங்கே என்ன சத்தம்‌?” என்றான்‌. 
“அது முனிவர்கள்‌ உங்களை ஏத்தி துதிக்கும்‌ இசை.” 
“என்னையா? ஏன்‌ துதிக்கிறார்கள்‌?” 
'அசுரர்களிடமிருந்தும்‌ அரக்கர்களிடமிருந்தும்‌ 
அவர்களை நீங்கள்‌ காப்பதற்காக: பிரம்மன்‌ 
சொன்னான்‌. “அவர்கள்‌ எப்போது உதித்தார்கள்‌?” என்று 
அவன்‌ திகைத்தான்‌. “இதோ சற்று முன்பு... அவர்கள்‌ 
உருவாகி நூறு மகாயுகங்களாகின்றன' அவன்‌ 
சொல்லிழந்து பின்‌ அழுகை வர “எனக்குத்தெரியாமல்‌ 
எப்படி நிகழ்ந்தது அது?” என்றான்‌. “உங்கள்‌ ஒரு இமைப்பு 
இந்த முதல்தாமரையில்‌ ஒரு யுகம்‌. 
இரண்டாம்தாமரையில்‌ ஒரு மகாயுகம்‌. அதற்கடுத்த 
தாமரையில்‌ ஒரு கல்பம்‌. அதற்கடுத்த தாமரையில்‌... 


'போதும்‌ நிறுத்து” என்று பெருமான்‌ கூவி 
எழுந்தமர்ந்தான்‌. “என்ன இது? நீ செய்பவற்றுக்கெல்லாம்‌ 
நானா பொறுப்பு?” பிரம்மன்‌ கைவணங்கி “அய்யனே 
அனைத்தையும்‌ செய்பவன்‌ நீயல்லவா?” என்றான்‌. ஆம்‌ 
ஆம்‌ ஆம்‌ என பேரொலி எழுந்தது. “அதென்ன ஓலி?” 
என்றான்‌ அவன்‌. “இறைவா அவர்களெல்லாம்‌ 
பிரம்மன்கள்‌. என்னிடமிருந்து உருவானவர்கள்‌. 
முப்பத்துமுக்கோடிப்பேர்‌ இப்போது இருக்கிறார்கள்‌... 
பிரம்மன்‌ சொன்னான்‌. 


“எவ்வளவு?” என்றான்‌ அவன்‌ நடுங்கிப்போய்‌. “முந்நூற்று 
முப்பத்து மூன்றுகோடி!” என்றான்‌ பிரம்மன்‌. அவன்‌ 
குழம்பி “சற்றுமுன்‌ வேறு தொகை சொன்னாயே” 
என்றான்‌. “அது சற்றுமுன்பு அல்லவா? அவர்கள்‌ 
கணம்தோறும்‌ பெருகுகிறார்கள்‌ பெருமானே...” என்றான்‌ 
பிரம்மன்‌. “உண்மையில்‌ இந்த மூவாயிரத்து முந்நூற்று 
முப்பத்து மூன்றுகோடி பிரம்மன்களும்‌...' அவன்‌ “போதும்‌ 
இனி எண்ணிக்கையை மட்டும்‌ சொல்லாதே” என்றான்‌. 
“யார்‌ போய்‌ எண்ணுவது? எல்லாம்‌ ஒரு 
கைக்கணக்குதான்‌” என்றான்‌ பிரம்மன்‌. 


பெருமான்‌ பீதாம்பரத்தைச்‌ சுருட்டி இடுக்கிக்கொண்டு 
நடுங்கி அடைத்த குரலில்‌ “அவர்களெல்லாம்‌ அங்கே 
என்ன செய்கிறார்கள்‌?” என்றான்‌. “வேறென்ன 
செய்வார்கள்‌? வேறு பிரம்மன்களைப்‌ 
படைத்துக்கொண்டிருக்கிறார்கள்‌.' விண்ணவன்‌ 
விம்மியழுத கண்ணீர்‌ துளி பாற்கடலில்‌ விழுந்தது. 
“இதற்கு நான்‌ வெறுமனே நிர்குண பிரம்மமாகவே 
இருந்திருப்பேனே! தெரியாமல்‌ சகுண பிரம்மமாக 

[1௨261அசங்கன்‌ காவல்மேடையை நோக்கி சென்றபோது 
உலோகப்பரப்புகள்‌ மின்னும்‌ அளவுக்கு காற்றில்‌ 
ஒளியிருந்தது. கதிரவன்‌ மறைந்த பின்னரும்‌ 
முகில்களின்‌ மேற்குமுகங்கள்‌ மிளிர்ந்துகொண்டிருந்தன. 
படைகள்‌ சிறுகுழுக்களாக பிரிந்து தங்கள்‌ 
அணியமைவுகளை நோக்கி சென்றுகொண்டிருக்க 
அதுவரை எழுந்துகொண்டிருந்த போர்முழக்கம்‌ காற்று 
திசைமாறுவதுபோல்‌ பிரிந்து கலைவோசையாக மாறிச்‌ 
சூழ்ந்தது. மரப்பலகை விரிக்கப்பட்ட 
படைப்பாதைகளினூடாக புண்பட்டவர்களை 
ஏற்றிக்கொண்டு வண்டிகள்‌ சகட ஒலியுடன்‌ கடந்து 
சென்றன. போரூழியர்களுக்கான ஆணைகளை இடும்‌ 
சிறுகொம்புகள்‌ குருவிகள்போல செவிகீறும்‌ 
ஒலியெழுப்பின. அவ்வொலிகளால்‌ களம்‌ இணைத்து 
நெய்யப்பட்டது. அசங்கன்‌ ஒரு பெரிய சிலந்திவலை என 
அவ்வொலி சாவுப்பரப்பென அகன்றிருந்த 
குருக்ஷேத்ரத்தை மூடுவதாக உள்ளத்தால்‌ உணர்ந்தான்‌. 
வண்டிகள்‌ பின்கட்டையுடன்‌ நுகம்‌ முட்ட 
சென்றுகொண்டிருந்த ஏழு பாதைகளை நின்று, காத்து, 
இடைகண்டு கடந்து அவன்‌ காவல்‌ மாடத்தை 
அடைந்தான்‌. அவனைக்‌ கண்டதும்‌ மேலிருந்த காவலன்‌ 
எழுந்து சங்கொலி எழுப்பிய பின்‌ தன்‌ வில்லையும்‌ 
அம்புத்தூளியையும்‌ எடுத்துக்கொண்டு மறுபக்கம்‌ 
வழியாக இறங்கிச்‌ சென்றான்‌. அசங்கனின்‌ நரம்புகள்‌ 
தளர்வுற்று உடற்தசைகள்‌ மெல்லிய உளைச்சலுடன்‌ 
தொய்ந்திருந்தன. கணுமூங்கிலைப்‌ பற்றி ஏறும்போது 
எலும்புகள்‌ உரசிக்கொள்வதுபோல்‌ வலித்தன. இருமுறை 
நின்று மூச்செறிந்து மேலே சென்றான்‌. மேலே 
செல்லுந்தோறும்‌ காற்றின்‌ வெம்மை மாறுபடுவதை 
காதுமடல்களில்‌ உணர்ந்தான்‌. 


அசங்கன்‌ மேலேறி காவல்‌ மாடத்தின்‌ சிறிய 
சதுரப்பரப்பை அடைந்தான்‌. அங்கு 
மரக்குடைவுக்கலத்தில்‌ குடிநீர்‌ வைக்கப்பட்டிருந்ததையே 
அவன்‌ நா முதலில்‌ நாடியது. தன்‌ வில்லையும்‌ 
அம்புத்தூளியையும்‌ தூணில்‌ தொங்கவிட்டு, வேலை 
சாய்த்து வைத்துவிட்டு நீர்‌ அருந்தினான்‌. மூங்கில்‌ 
நீட்சியில்‌ உடலெடையை வைத்து கைகளைக்‌ கட்டி 
நின்றதுபோல்‌ அமர்ந்தான்‌. மேலெழுந்ததும்‌ கீழே 


நிறைந்திருந்த குருதியும்‌ சீழும்‌ கலந்த கெடுமணம்‌ சற்றே 
குறைந்து நெஞ்சு ஆறுதல்‌ கொண்டது. குமட்டி 
அதிர்ந்துகொண்டிருந்த வயிறு சற்றே அமைந்தது. 


அங்கிருந்து பார்த்தபோது இரு படைகளும்‌ மேலும்‌ 
மேலுமென விலகி தங்களுக்குள்‌ 
சுருங்கிக்கொண்டிருப்பதை காணமுடிந்தது. சேறு 
உலர்ந்து வெடிப்பதுபோல்‌ படைப்பெருக்கின்‌ நடுவே 
நூற்றுக்கணக்கான பாதைகள்‌ உருவாயின. அவை 
பெருகி ஒன்றுடன்‌ ஒன்று இணைந்தன. பின்‌ நேராகி 
வகுக்கப்பட்ட வயல்வரப்புகளென்றாயின. 
நாற்றுநிரைபோல படையணிகள்‌. அவற்றுக்குள்‌ மேலும்‌ 
மேலும்‌ சிறிய அணிகளாக தங்களை 
தொகுத்துக்கொண்ட படைவீரர்கள்‌ ஆங்காங்கே 
அமர்ந்தும்‌ படுத்தும்‌ ஓய்வு கொள்ளத்தொடங்கினர்‌. 
அவன்‌ பெருமூச்சுவிட்டபடி மருத்துவநிலைகளை 
நோக்கி ஒழுகிச்‌ சென்றுகொண்டிருந்த வண்டிநிரைகளை 
பார்த்தான்‌. முந்தைய நாள்‌ புண்பட்டவர்கள்‌ 
பெரும்பாலானவர்கள்‌ உயிரிழந்துவிட்டிருந்தமையால்‌ 
இப்போது செல்பவர்களுக்கு இடம்‌ தேடுவது அரிதானதாக 
இருக்காது என்று தோன்றியது. இரண்டு நாள்‌ போரிலேயே 
பாண்டவப்‌ படையின்‌ பெரும்பகுதி 
அழிந்துவிட்டிருந்தது. இனிவரும்‌ போரில்‌ தொடர்ந்து 
கொன்று குவிக்கப்பட்டாலும்கூட புண்பட்டோரும்‌ 
இறந்தோரும்‌ எண்ணிக்கை குறைவாகவே இருப்பார்கள்‌ 
என்று அவன்‌ மேலும்‌ கசப்புடன்‌ எண்ணிக்கொண்டான்‌. 
தன்‌ உடலில்‌ குடியேறிய குமட்டல்‌ உள்ளத்தில்‌ உணர்வாக 
மாறி எல்லா எண்ணங்களுடனும்‌ கலந்துவிட்டிருந்ததை 
அறிந்தான்‌. 


மருத்துவநிலைக்குச்‌ சென்று பார்க்கவேண்டுமென்று 
அவன்‌ உள்ளம்‌ விழைந்தது. ஆனால்‌ பகல்‌ அவனுக்கு 
அயலாகிவிட்டிருந்தது. விடிந்ததுமே படைகளுக்குப்‌ 
பின்புறம்‌ அமைக்கப்பட்டிருந்த இடையளவு உயரமான 
தோல்‌ கூடாரங்களுக்குள்‌ புகுந்துகொண்டு 
துயிலவேண்டுமென்று ஆணை. இரவில்‌ பணியாற்ற 
வேண்டிய மருத்துவர்களும்‌ ஏவலரும்‌ சுடலைப்‌ 
பணியாளர்களும்‌ பிறரும்‌ பகலில்‌ எங்கும்‌ 
நடமாடக்கூடாது, துயின்றே ஆகவேண்டுமென்று ஏவலர்‌ 
படைகளை ஆண்ட சிகண்டியின்‌ பிறழ்விலா ஆணை 
இருந்தது. முதல்நாள்‌ போரில்‌ எழுந்து செவிகளைத்‌ 
துளைத்து, உடலெங்கும்‌ விதிர்ந்து, வயிற்றையும்‌ 
நெஞ்சையும்‌ அதிரவைத்த பெருமுழக்கத்தால்‌ அவனால்‌ 
சற்றும்‌ துயில இயலவில்லை. அவ்வோசையில்‌ அவன்‌ 


மிதந்து அலைந்தான்‌. அவனுள்‌ அது போர்வெளி 
ஒன்றை உருவாக்கியது. 


பலமுறை எழுந்து அமர்ந்தான்‌. அவனருகே படுத்திருந்த 
முதுகாவலர்‌ உக்ரர்‌ “எழுந்தமர்வது தண்டனைக்குரியது. 
படுத்துக்கொள்ளுங்கள்‌, இளவரசே” என்றார்‌. “என்னால்‌ 
துயில முடியவில்லை. இப்போரொலி என்னை 
பித்தனாக்குகிறது” என்றான்‌. “இன்று எவராலும்‌ துயில 
இயலாது, ஏனெனில்‌ இவ்வொலி புதியது. நாளை 
பெரும்பாலானவர்கள்‌ துயின்றுவிடுவார்கள்‌. 
இவ்வொலியை நம்‌ துயிலுக்குரிய தெய்வங்கள்‌ 
புரிந்துகொண்டுவிடும்‌” என்றார்‌ அவர்‌. பதைக்கும்‌ 
குரலில்‌ “அங்கு பல்லாயிரவர்கள்‌ 
இறந்துகொண்டிருக்கிறார்கள்‌” என்றான்‌ அசங்கன்‌. 
“ஆம்‌, அதனால்‌ என்ன? போரென அறிந்துதானே இங்கு 
வந்தோம்‌?” என்றார்‌ அவர்‌. அசங்கன்‌ பற்களை 
ஓசையெழக்‌ கடித்து உள்ளங்கையில்‌ நகங்கள்‌ 
புதையுமளவுக்கு இறுகப்பற்றி குனிந்து 
அமர்ந்திருந்தான்‌. 


“அகிபீனா இருக்கிறது, உண்கிறீர்களா?” என்றார்‌ உக்ரர்‌. 
“இல்லை, வேண்டாம்‌” என்றான்‌. உக்ரர்‌ “போரை 
நடத்துவதாயினும்‌ இதுவன்றி எவரும்‌ களம்‌ நின்றாட 
இயலாது. கொல்வதும்‌ அதுவே, வலி தாங்கச்செய்து உயிர்‌ 
பிழைக்க வைப்பதும்‌ அதுவே” என்றார்‌. கையூன்றி 
எழுந்து தன்‌ சிறு தோல்பையிலிருந்து கரிய உருளை 
ஒன்றை எடுத்து அவனிடம்‌ நீட்டி “வாயிலிட்டு 
அதக்கிக்கொள்ளுங்கள்‌. கரைந்து ஊறும்‌ எச்சிலை 
மட்டும்‌ விழுங்கிக்கொண்டிருங்கள்‌” என்றார்‌. 
“வேண்டாம்‌” என்றான்‌. “வெல்லமிட்டு உருட்டப்பட்டது. 
இனிய சுவையுடையது. உங்கள்‌ உள்ளம்‌ இப்போது 
கொடுங்காற்றில்‌ கொடிக்கூறை என 
பறந்துகொண்டிருக்கும்‌. அதை எடைகொண்டு 
அமையவைக்க இதனால்‌ இயலும்‌” என்றார்‌. அவன்‌ 
பேசாமல்‌ அமர்ந்திருக்க “தயங்கவேண்டாம்‌. தங்கள்‌ 
தந்தை உட்பட இந்தப்‌ போரில்‌ அகிபீனா உண்ணாத 
எவருமில்லை” என்றார்‌. 


அவன்‌ ஏன்‌ தயங்கினான்‌ என்பது அவனுக்கு தெரிந்தது. 
அதை வாங்கி கையில்‌ உருட்டிப்பார்த்தான்‌. 
ஆட்டுப்புழுக்கை போலிருந்தது. அவர்‌ புன்னகைத்து 
“ஆட்டுப்புழுக்கை போலவேதான்‌. ஆட்டுப்புழுக்கையின்‌ 
அளவே ஒரு மாத்திரை என்பார்கள்‌. உண்ணுங்கள்‌” 
என்றார்‌. அவன்‌ அதை தன்‌ வாயிலிட்டு உதடுகளை 
மூடிக்கொண்டு மீண்டும்‌ படுத்தான்‌. வெல்லத்தின்‌ 


முதற்சுவைக்குப்‌ பிறகு மென்கசப்பு கொண்ட 
தழைச்சுவை எழுந்தது. தழை உண்ட ஆட்டின்‌ புழுக்கை. 
மெல்லிய குமட்டல்‌ எழுந்தாலும்‌ இனிப்பு அதை 
உணவென்று ஆக்கியது. வழுவழுப்பான எச்சில்‌ சுரந்து 
தொண்டையை நனைத்தது. அதை அவன்‌ 
விழுங்கிக்கொண்டே இருந்தான்‌. 


கண்ணை மூடியபோது ஓசைகள்‌ மிக அருகிலெனத்‌ 
தெரிந்தன. கூடாரங்களுக்கு மேல்‌ அம்புகள்‌ பறந்து 
செல்வது போலவும்‌ அலறி விழுபவர்கள்‌ கூடாரத்தை 
சுற்றியே சிதறிக்கிடப்பது போலவும்‌ தோன்றியது. 
கூடாரத்தின்‌ கீழ்விளிம்புகளினுடாக குருதி ஊறி உள்ளே 
வருகிறது. தரையில்‌ நனைந்துகொண்டிருக்கும்‌ 
செங்குருதி. அதன்‌ வெம்மை எழும்‌ குமிழியுடைவுகளின்‌ 
மெல்லிய ஓசை. மண்ணில்‌ அது ஊறி இறங்குவது 
வெங்கல்லில்‌ நீர்‌ கொதித்து மறைவதுபோல ஒலித்தது. 
குருதி வழிந்து அவன்‌ உடலை நோக்கி வளைந்து வந்தது. 
அவன்‌ எழ விரும்பினான்‌. அவன்‌ உடல்‌ முற்றாக 
உதிர்ந்து சிதறி தனித்தனித்‌ துண்டுகளாக கிடந்தது. _- 
அதை குருதி தழுவியது. அவன்‌ படுத்திருந்த மண்பரப்பு 
சேறாகி நெகிழ்ந்து அவன்‌ உடலை வாங்கிக்கொண்டது. 
குருதியில்‌ அவன்‌ மிதந்து கிடந்தான்‌. 


வெம்மையான குருதி வியர்வைபோல்‌ அவன்‌ உடலை 
முற்றாக மூடியது. ஓசைகள்‌ மிகத்‌ தொலைவிலென 
அகன்று சென்றுவிட்டிருந்தன. வேறெங்கோ நிகழ்கின்றது 
போர்‌. அவன்‌ தன்‌ கைகால்கள்‌ துண்டாகி குடிலுக்குள்‌ 
வெவ்வேறு மூலைகளிலாக கிடப்பதை உணர்ந்தான்‌. 
அந்தக்‌ கால்களின்மேல்‌ கடிக்கும்‌ கொசுக்களை 
உணரமுடிந்தது. தலை எடைமிக்க இரும்புக்குண்டென 
முருக்கு மரத்தடியாலான தலையணைமேல்‌ 
படிந்திருந்தது. அதை அசைக்க எண்ணினான்‌. 
அவ்வெடை கழுத்தை தெறிக்க வைத்தது. இருண்ட 
வானை பார்த்தபடி படுத்திருந்தான்‌. இது வானல்ல, 
தோல்‌ கூடாரத்தின்‌ அடிப்பரப்பு. ஆனால்‌ அங்கு 
விண்மீன்கள்‌ எப்படி வந்தன? விண்மீன்களின்‌ ஒளிகள்‌ 
நீண்ட வெள்ளிச்சரடுகளாக நீண்டு வந்தன. அவன்‌ 
உடலை அம்புகளாக துளைத்தன. மண்ணுடன்‌ அவனை 
அசையவிடாமல்‌ தைத்தன. ஒளிரும்‌ வெள்ளிக்கம்பிகள்‌. 
கூரியவை, குளிர்ந்தவை. விண்மீன்களுக்கு நடுவே 
இருக்கும்‌ இருளுக்குள்‌ எவரோ அசைகிறார்கள்‌. 
வான்படலத்தைக்‌ கிழித்து உதிர முயல்கிறார்கள்‌. 


மேலும்‌ மேலும்‌ விண்மீன்களை அள்ளிப்பரப்பினர்‌. 
எவரோ “மூன்று” என்றார்‌. என்ன சொல்கிறார்‌? “மூன்று!” 


என்று மிக அருகில்‌ ஒலித்தது மீண்டும்‌ ஒரு குரல்‌. 
“மூன்று.” அதற்கு என்ன பொருள்‌? மூன்று! மூன்று! 
மூன்று என்பது ஓர்‌ எண்‌. அதன்‌ பொருளென்ன? மூன்று 
என்பது ஒரு சொல்‌. ஒரு சொல்‌ எப்படி எண்ணிக்கையை 
குறிக்கிறது? ஒற்றைச்சொல்வில்‌ எப்படி 
பல்லாயிரங்களை குறிக்கமுடிகிறது? மூன்று! மீண்டும்‌ 
அவன்‌ மூன்று என உணர்ந்தபோது ஓசைகள்‌ 
மாறுபட்டிருந்தன. அவனருகே உக்ரர்‌ எழுந்து 
அமர்ந்திருந்தார்‌. அவன்‌ பதறி “என்ன? என்ன?” 
என்றான்‌. வேலுடன்‌ பெரும்படை ஒன்று வாயிலில்‌ 
நின்றுள்ளதா என்ன? கொலைவெறியுடன்‌ அவனுக்காக 
வந்தவர்கள்‌? 


“பொழுதணையத்‌ தொடங்குகிறது. இன்னும்‌ சற்று 
நேரத்தில்‌ படை பின்வாங்குவதற்குரிய முரசுகள்‌ 
ஒலிக்கும்‌” என்றார்‌ உக்ரர்‌. “எப்படி தெரியும்‌?” என்று 
அவன்‌ கேட்டான்‌. அவர்‌ கூடாரத்தின்‌ சிறிய 
ஊசித்துளையினூடாக உள்ளே விழுந்து கிடந்த 
ஒளிக்கோட்டின்‌ சாய்வை சுட்டிக்காட்டினார்‌. அவன்‌ 
“நான்‌ துயின்றுவிட்டேனா?” என்றான்‌. “ஆழ்துயில்‌” 
என்றார்‌. கரிய பற்கள்‌ தெரிய சிரித்து “முதல்முறையாக 
அகிபீனாவை எடுக்கிறீர்கள்‌. ஆகவே நற்பயன்‌ 
கிடைத்துள்ளது” என்றார்‌. அசங்கன்‌ சோர்வுடன்‌ “நான்‌ 
துயின்றிருக்கக்கூடாது” என்றான்‌. “ஏன்‌?” என்று அவர்‌ 
கேட்டார்‌. “போர்‌! அதை பார்க்கவே இத்தனை தொலைவு 
வந்தேன்‌. இது ஓர்‌ அருந்தருணம்‌.” 


உக்ரர்‌ புன்னகைத்து “உங்களுக்கான தருணம்‌ 
வாய்க்கவேண்டும்‌. அப்போது திகட்டத்‌ திகட்ட 
பார்ப்பீர்கள்‌” என்றார்‌. “என்னை காக்க எண்ணுகிறார்‌ 
திருஷ்டத்யும்னர்‌. ஆகவேதான்‌ காவலுக்கு 
அனுப்பியிருக்கிறார்‌” என்றான்‌. உக்ரர்‌ “சென்றவர்களில்‌ 
மீண்டவர்கள்‌ குறைவு. இன்னும்‌ சில நாட்கள்‌ 
கடக்கையில்‌ இங்குள்ள ஏவலர்களிடம்‌ கூட 
படைக்கலத்தை அளித்து போர்முகப்புக்கு 
அனுப்பிவிடுவார்கள்‌ என்று தோன்றுகிறது” என்றார்‌. 
வாய்விட்டு நகைத்து “ஆகவே உங்களுக்கும்‌ வாய்ப்பு 
வரும்‌. கலங்கவேண்டாம்‌. நாமெல்லாம்‌ களப்பலியாவது 
தெய்வங்களுக்கு உகந்ததோ இல்லையோ அரசர்களுக்கு 
தேவையானது” என்றார்‌. 


அவன்‌ கையூன்றி எழுந்தபோது உடலுக்குள்‌ திரவங்கள்‌ 
குலுங்க கூடாரம்‌ படகென மிதந்தது. “முதலில்‌ சற்று 
குமட்டும்‌. வாயுமிழத்‌ தோன்றினால்‌ உமிழ்ந்துவிடுங்கள்‌. 
நிறைய வெல்லமிட்டு ஒரு மொந்தை புளிப்புநீர்‌ 


அருந்தினால்‌ உடலிலிருந்து அகிபீனா வெளியே 
செல்லும்‌” என்றார்‌. “தெளிந்துவிடுவேனா?” என்றான்‌. 
“இல்லை, அகிபீனா உடலிலிருந்து செல்ல ஒரு முழு 
நாளாகும்‌. ஆனால்‌ அது உடலில்‌ இருப்பது நல்லது. 
மேலே காவலுக்கு அமர்கையில்‌ காலத்தை அது அழுத்தி 
சுருட்டி அளிக்கும்‌” என்றார்‌ உக்ரர்‌. “நான்‌ காவலுக்கு 
நன்கு பழகியிருக்கிறேன்‌” என்றான்‌ அசங்கன்‌. “ஆம்‌. 
ஆனால்‌ போர்‌ முடிந்த இரவின்‌ காவலுக்கு இன்னும்‌ 
பழகவில்லை” என்றபின்‌ உக்ரர்‌ மீண்டும்‌ 
புன்னகைத்தார்‌. அவனை சிறுகுழவியெனக்‌ கருதும்‌ 
புன்னகை. அவன்‌ எரிச்சலுடன்‌ திரும்பிக்கொண்டான்‌. 


அவன்‌ வெளியே சென்று முகங்கழுவ குனிந்தபோது 
வயிறு குமட்டி உடல்‌ உலுக்கியது. மும்முறை வாயுமிழ்ந்து 
கொப்பளித்த பின்‌ கண்கள்‌ சுழல அங்கு அருகிலேயே 
மரத்தடியில்‌ அமர்ந்து தலையை அடிமரத்தில்‌ 
சாய்த்துக்கொண்டான்‌. உக்ரர்‌ அவரே சென்று பெரிய 
மொந்தை நிறைய புளித்தநீர்‌ கொண்டுவந்து அளித்தார்‌. 
அதை பார்த்ததுமே அவன்‌ வயிறு குமட்டியது. 
“வேண்டாம்‌” என்றான்‌. “அருந்துக! இது உங்கள்‌ 
ஆற்றலை மீட்டளிக்கும்‌. அருந்தாமல்‌ உங்களால்‌ 
காவல்மாடத்தில்‌ கணுமூங்கில்மேல்‌ ஏற முடியாது” 
என்றார்‌. 

அவன்‌ அதை வாங்கி இரு கைகளாலும்‌ பற்றி 
முகர்ந்தான்‌. மீண்டும்‌ வயிறு குமட்டி எழுந்தது. அவன்‌ 
முகம்‌ சுளிப்பதைக்‌ கண்டு “முதல்‌ மிடறு வயிற்றுக்குள்‌ 
இருக்கும்‌ அமிலத்தை கரைக்கும்‌. அதன்‌ பின்னர்தான்‌ 
விடாய்‌ எழும்‌” என்றார்‌. அவன்‌ கண்களை 
மூடிக்கொண்டு இரு மிடறு விழுங்கினான்‌. வயிற்றுக்குள்‌ 
நெருப்பின்‌ அலை ஒன்றெழுந்து கொப்பளித்து 
அடங்கியது. அவர்‌ கூறியது போலவே விடாய்‌ எழுந்து 
மேலும்‌ மேலுமென நீர்‌ கேட்டது. அவன்‌ முழுக்‌ 
கொப்பரையையும்‌ குடித்து நிலத்தில்‌ வைத்து வாயை 
துடைத்தபின்‌ கண்களை மூடி அமர்ந்தான்‌. “சில 
கணங்களில்‌ உடலெங்கும்‌ இந்த நீர்‌ சென்று நெருப்பை 
அணையவைப்பதை காண்பீர்கள்‌” என்றார்‌ உக்ரர்‌. 


நன்கு வியர்த்து மெல்லிய தலைசுற்றலுடன்‌ அவன்‌ 
விழிதிறந்தபோது அருகில்‌ உக்ரர்‌ இல்லை. மரத்தைப்‌ 
பற்றியபடி எழுந்து நின்றான்‌. உடல்‌ 
நிலைகொண்டுவிட்டதுபோலத்‌ தோன்றியது. ஆனால்‌ 
கால்களைத்‌ தூக்கி வைத்தபோது ஒவ்வொரு அடிக்கும்‌ 
காற்றில்‌ எழுந்து மிதந்து நெடுந்தொலைவு 
செல்வதுபோல எண்ணினான்‌. பலரை தலைக்குமேல்‌ 


கடந்து காலான்றுவதுபோல. வில்லையும்‌ 
அம்புத்தூளியையும்‌ எடுத்துக்கொண்டு 
கணுமூங்கிலருகே சென்று நின்றான்‌. 


பின்னர்‌ உணர்ந்தபோது காவல்‌ மாடத்தின்மேல்‌ 
இருந்தான்‌. சூழ நோக்கியபோது பந்தங்கள்‌ 
ஒவ்வொன்றாக எரிந்துகொண்டிருப்பதை கண்டான்‌. 
பல்லாயிரம்‌ மானுட உடல்கள்‌ விழுந்து கிடக்கும்‌ 
பெரும்பரப்பு. அதை எந்த எண்ணமுமில்லாமல்‌ 
நோக்கிக்கொண்டிருந்தான்‌. பின்னர்‌ திரும்பி மறுபுறம்‌ 
காடுகளுக்குள்ளிருந்து விளக்கொளிச்‌ சரடுகளாக 
வந்துகொண்டிருந்த கிராதர்களையும்‌ நிஷாதர்களையும்‌ 
பார்த்தான்‌. பின்னர்‌ உணர்ந்தபோது ஓசைகள்‌ அடங்க 
தென்மேற்கே சிதைநெருப்புகள்‌ காட்டுத்தீபோல எழுந்து 
தழலாடுவதை பார்த்தான்‌. தீ சிதறிச்‌ சிதறி கிழிந்து 
வானில்‌ எழ விழிவிலக்கவொண்ணாது 
நோக்கிக்கொண்டிருந்தான்‌. ஒருமுறை நோக்கினால்‌ 
அதிலிருந்து விலக நெடுநேரமாயிற்று. பல நாட்கள்‌, 
மாதங்கள்‌, ஆண்டுகள்‌. பின்னர்‌ தன்னை உணர்ந்தபோது 
வானில்‌ ஒளி எழுந்திருந்தது. 


அவன்‌ உடலை எடை தாளா கணுக்கால்கள்‌ தெறிக்க, 
நிலையழிந்து தோள்கள்‌ ஊசலாட சுமந்து சென்று தன்‌ 
குடிலை அடைந்தான்‌. அங்கிருந்த உக்ரர்‌ அவனை 
நோக்கி புன்னகைத்து “அகிபீனா இன்று தங்களுக்கு 
தேவைப்படுமா, இளவரசே?” என்றார்‌. “ஆம்‌, வேண்டும்‌” 
என்று அவன்‌ சொன்னான்‌. “அது இன்றி துயில 
இயலாது.” உக்ரர்‌ கனிவுடன்‌ “எடுத்துவைத்திருக்கிறேன்‌” 
என்றார்‌. “என்‌ இளையோர்‌... அவர்கள்‌ 
எங்கிருக்கிறார்கள்‌?” என்று அவன்‌ கேட்டான்‌. “போரில்‌ 
உறவுகளுக்கு பொருளேதுமில்லை. எங்கிருந்தாலும்‌ 
அவர்களுக்கும்‌ எவரேனும்‌ அகிபீனா 
அளித்திருப்பார்கள்‌. உண்க!” என்றபடி அவர்‌ சிறிய கரிய 
உருளையை எடுத்து அளித்தார்‌. அவன்‌ அதை வாங்கி 
வாயிலிட்டு அதக்கியபடி கண்களை மூடி 
படுத்துக்கொண்டான்‌. 


அதன்‌ இனிய சாறு உடலுக்குள்‌ ஒழுகி இறங்கியது. அவன்‌ 
படுத்திருந்த தரை மெல்லிய ஊன்பரப்பென்றாயிற்று. 
மூச்சுவிடும்‌ பசுவின்‌ வயிற்றின்மேல்‌ படுத்திருப்பதுபோல 
அசைந்தது. எங்கோ முரசொலிகள்‌ எழுந்தன. 
அம்புகளின்‌ சிறகதிர்வு. அலையோசை. பாறைகள்மேல்‌ 
அலைத்து மலைச்சரிவில்‌ இறங்கிச்செல்லும்‌ 
நீர்ப்பெருக்கின்‌ ஓசை. அவன்‌ கண்களுக்குள்‌ ஒரு 
ஒளிப்புள்ளியை பார்த்தான்‌. மின்மினிபோல அது 


எழுந்து எழுந்து பறந்து சுழன்றது. உள்ளத்தால்‌ அதை 
பற்ற முயன்றான்‌. அது எழுந்து இருளில்‌ விழுவதுபோல்‌ 
தொலைவுக்குச்‌ சென்றது. அதை தொடர்ந்து அவனும்‌ 
சென்றான்‌. செல்லச்‌ செல்ல விசை கூடிக்கொண்டே 
சென்றது. முடிவிலி நோக்கி அவன்‌ விழுந்துகொண்டே 
இருந்தான்‌. 


விழித்துக்கொண்டபோது முதவில்‌ திரும்பி விழிதுழாவி 
அந்த ஒளிச்‌ சரடைத்தான்‌ பார்த்தான்‌. முந்தைய நாள்‌ 
போலவே வெள்ளிக்கம்பியென அது நிலத்தில்‌ ஊன்றி 
நின்றிருந்தது. விரல்‌ நீட்டி அதன்‌ முனையை 
கையிலேந்தினான்‌. விரல்கள்‌ குருதி நனைந்ததுபோல்‌ 
சிவந்திருந்தன. ஆனால்‌ உள்ளங்கையில்‌ ஒரு 
வெள்ளிநாணயம்‌. உக்ரர்‌ “பொழுதாகிறது, இளவரசே” 
என்றார்‌. “ஆம்‌” என்றபடி அவன்‌ எழுந்துகொண்டான்‌. 
அன்று குமட்டலெடுக்கவில்லை. புளிநீர்‌ அருந்தியபோது 
உடல்‌ ஆற்றலை மீட்டெடுத்தது. வில்லையும்‌ அம்பையும்‌ 
எடுத்துக்கொண்டு கிளம்பியபோது தன்‌ இளையவரை 
பார்த்தான்‌. அவர்கள்‌ தலைவணங்கி முகமனுரைத்தனர்‌. 
“எந்தக்‌ காவல்மாடம்‌?” என்று அவன்‌ சாந்தனிடம்‌ 
கேட்டான்‌. “வடமேற்கு, எட்டு” என்று அவன்‌ சொன்னான்‌. 
அவன்‌ விழிகள்‌ அவனறிந்த சாந்தனை காட்டவில்லை. 


உத்‌ஃபுதன்‌ “நாம்‌ போர்முகத்துக்கு 
செல்லபோவதில்லையா, மூத்தவரே?” என்றான்‌. 
“படையில்‌ நமது பணியை நாம்‌ வகுக்க இயலாது. 
எப்பணியாயினும்‌ அதை முற்றிலும்‌ சிறப்பென முடிப்பது 
நமது கடன்‌” என்று அவன்‌ சொன்னான்‌. “நேற்று பீஷ்ம 
பிதாமகர்‌ பலநூறு இளவரசர்களை கொன்று 
வீழ்த்தியிருக்கிறார்‌ என்று அறிந்தேன்‌” என்றான்‌ 
உத்‌ஃபுதன்‌. “ஆம்‌, அதனால்‌ என்ன?” என்றான்‌. “களம்‌ 
சென்றிருந்தால்‌ ஒருவேளை நாமும்‌ அவர்‌ வில்லுக்கு 
இரையாகியிருப்போம்‌” என்றான்‌ சாந்தன்‌. அவன்‌ “களம்‌ 
வந்தபிறகு வாழ்வும்‌ இறப்பும்‌ ஒன்றே” என்றான்‌. 
அவர்களின்‌ விழிகள்‌ சொற்களை வாங்கும்‌ நிலையில்‌ 
இருக்கவில்லை. அவற்றில்‌ அவன்‌ என்றும்‌ காணாத ஒரு 
விலக்கம்‌ குடியேறியிருந்தது. இளையோரின்‌ 
தோள்களைத்‌ தட்ம விடைகொண்டு தன்‌ காவல்மாடம்‌ 
நோக்கி நடந்தான்‌. 


மேலிருந்து நோக்கியபோது காடுகளுக்குள்‌ சிறிய 
பந்தங்களும்‌ விளக்குகளும்‌ ஒளிரத்‌ தொடங்கியதை 
கண்டான்‌. அவை அணிவகுத்து அனல்வேர்ப்பரப்புகள்‌ 
என்றாகி இணைந்து பெருவேராகி பாண்டவப்‌ 
படைகளை நோக்கி வந்தன. காவல்மாடங்களில்‌ 


இருந்தவர்கள்‌ வருபவர்களை தொலைவிலேயே 
அடையாளம்‌ கண்டு அவர்கள்‌ மலைப்பொருட்களுடன்‌ 
வரும்‌ நிஷாதர்களும்‌ கிராதர்களுமென உறுதிசெய்து 
அதை முழவொலியினூடாக அறிவித்தனர்‌. 
மருத்துவநிலைகளில்‌ அனைத்துப்‌ பலகைகளும்‌ நிரம்ப, 
வெளியே திறந்தவெளியில்‌ நிலத்தில்‌ மரவுரிகளையும்‌ 
பாய்களையும்‌ விரித்து புண்பட்டவர்களை 
படுக்கவைத்திருந்தனர்‌. அவர்களுக்கு நடுவே 
சிறுதாண்களில்‌ அகல்‌ விளக்குகளை பொருத்தும்‌ 
ஏவலர்கள்‌ அலைகளில்‌ சுடர்விளக்கென அலைந்தனர்‌. 


அங்கிருந்து பார்க்கையில்‌ விளக்குகளின்‌ அருகில்‌ 
படுத்திருந்தவர்கள்‌ மட்டுமே தெரிந்தனர்‌. பலர்‌ வலி 
தாளாமல்‌ புரண்டும்‌ அசைந்தும்‌ 
நெளிந்துகொண்டிருந்தனர்‌. மருத்துவநிலைகளை 
நோக்கி வண்டிகளில்‌ தேன்மெழுகும்‌ அரக்கும்‌ மரவுரியும்‌ 
சென்றுகொண்டிருந்தன. புண்பட்டவர்கள்‌ முழுக்க 
களத்திலிருந்து நீக்கம்‌ செய்யப்பட்ட பிறகே உடல்களை 
எடுப்பதற்குரிய வண்டிநிரைகள்‌ செருகளம்‌ நோக்கி 
சென்றன. அவை தெற்குமூலையில்‌ நெருங்கிச்‌ செறிந்து 
மறுமுனை காட்டில்‌ உள்ளே புதைந்திருக்க காத்து 
நின்றிருந்தன. புரவிகள்‌ படை நடுவே விரிந்த 
மரப்பாதையினூடாக தடதடத்தோடின. 


சிகண்டி ஏவலர்நிரை நடுவே கூந்தல்‌அலைகள்‌ தோளில்‌ 
புரள செல்வதை அவன்‌ கண்டான்‌. அவர்‌ அவர்களின்‌ 
நடுவே சென்று நிற்க ஏவலர்தலைவர்கள்‌ சூழ்ந்து 
வணங்கினர்‌. புரவியிலிருந்து இறங்கி அவர்களுக்கு 
கைநீட்டி சுட்டி ஆணையிட்டபடி அவர்‌ சென்றார்‌. அவரை 
நோக்கிக்கொண்டிருந்த அசங்கன்‌ மிகத்‌ தொலைவில்‌ 
மரவுச்சியில்‌ நின்றிருந்த காவலர்களில்‌ ஒருவன்‌ 
எழுப்பிய ஓசையைக்‌ கேட்டு திரும்பி நோக்கினான்‌. 
வேய்மூங்கில்‌ ஊதுகுழலால்‌ விந்தையான பறவைக்குரல்‌ 
ஒன்றை அவன்‌ எழுப்பினான்‌. “அறியாதோர்‌! அயலோர்‌!” 
எச்சரிக்கை அடைந்து அசங்கன்‌ எழுந்து காட்டுக்குள்‌ 
விழிகூர்ந்து பார்த்தான்‌. அவ்வொலியை அருகிலிருந்த 
பிற காவல்மாடங்களில்‌ இருந்தவர்களும்‌ 
கேட்டுவிட்டிருந்தனர்‌. ஆனால்‌ எதுவும்‌ விழிக்கு 
தெரியவில்லை. 


முதற்காவல்மாடத்திலிருந்து கொம்போசை எழ 
தொடர்ந்து அனைத்துக்‌ காவல்மாடங்களிலும்‌ 
கொம்போசை எழுந்தது. பின்புறம்‌ படைகளிலிருந்து 
காவலர்கள்‌ எச்சரிக்கை அடைந்து முழவுகளை ஒலிக்கத்‌ 
தொடங்கினர்‌. முகப்பில்‌ இரண்டாவது சீழ்க்கை 


ஒலித்தது. பின்னர்‌ காடுகளுக்குள்‌ கோபுரமென எழுந்த 
தேவதாரு மரங்களின்‌ மேலிருந்த காவலர்களின்‌ 
குறுமுழவுகள்‌ பேசலாயின. “அரக்கர்‌ குடியினரின்‌ படை 
ஒன்று அணுகுகிறது. ஆயிரத்தவர்‌. படைக்கலங்கள்‌ 
ஏந்தியிருக்கிறார்கள்‌. முகப்பில்‌ வருவோன்‌ பேருருவன்‌. 
அவர்கள்‌ அனைவருமே பேருருக்‌ கொண்டவர்கள்‌. 
அவர்களில்‌ பெரும்பாலானவர்கள்‌ மரங்களினூடாக 
பறப்பவர்கள்போல்‌ தாவி வருகிறார்கள்‌.” 


அசங்கன்‌ அவர்களை நோக்கும்பொருட்டு 
காவல்மாடத்தின்‌ விளிம்பில்‌ வந்து நின்று 
விழிகூர்ந்தான்‌. இருட்டு பரவத்தொடங்கியிருந்த 
பெருங்காட்டுக்குள்‌ மெல்லிய காற்று வருவது போன்ற 
இலையசைவு தெரிந்தது. அனைத்துக்‌ 
காவல்மாடங்களிலும்‌ வில்லவர்‌ நாணில்‌ அம்பு 
தொடுத்தனர்‌. பின்புறம்‌ பாண்டவப்‌ படையிலிருந்து 
காவல்வீரர்கள்‌ பூட்டிய விற்களுடனும்‌ வேல்களுடனும்‌ 
வந்து கூர்வேல்‌ வடிவில்‌ ஒருங்கு திரண்டனர்‌. ஏழு 
படைமுகப்புகளாக மாறி மருத்துவநிலைகளையும்‌, 
ஏவலர்‌ நிலைகளையும்‌, அடுமனை நிரைகளையும்‌, 
கடந்து அப்பால்‌ சென்று வருபவர்களுக்காக காத்து 
நின்றனர்‌. 

அசங்கன்‌ இருளில்‌ விழிதெளிய முதலில்‌ வருபவனை 
பார்த்தான்‌. முற்றிலும்‌ மயிரற்ற பெரிய மண்டை 
கலம்போல ஒளியுடன்‌ இருந்தது. கன்னங்கரிய பேருடல்‌. 
கைகள்‌ போலவே கால்களாலும்‌ அவனால்‌ கிளைகளை 
பற்றமுடிந்தது. மரக்கிளைகளினூடாக இயல்பாகத்‌ 
துள்ளி காற்றில்‌ எழுந்து தாவி மறுகிளை பற்றி பறந்து 
வந்து நிலத்தில்‌ இறங்கி இரு கைகளாலும்‌ தரையை 
ஓங்கி அறைந்து தலைதூக்கி அறைகூவலோசை 
எழுப்பினான்‌. எதிரே பாண்டவப்‌ படையில்‌ ஆயிரம்‌ 
விற்கள்‌ அம்புகளுடன்‌ நாணிழுபட்டன. அவன்‌ 
அப்படைகளைக்‌ கண்டாலும்‌ ஒரு பொருட்டாக 
கருதவில்லை. அவனைத்‌ தொடர்ந்து வந்த அரக்க 
வீரர்கள்‌ கைகளில்‌ கல்லுருளை கொண்ட 
கதாயுதங்களையும்‌ கூர்முனைகொண்ட மிக நீண்ட 
ஈட்டிகளையும்‌ விற்களையும்‌ வைத்திருந்தனர்‌. 
அனைவருமே தங்கள்‌ கைகளால்‌ நெஞ்சில்‌ ஓங்கி 
அறைந்து ஓசையெழுப்பினர்‌. ஒரு போர்முனை இறுகித்‌ 
திரள்வதுபோலிருந்தது. 

அசங்கன்‌ தன்‌ கொம்பை எடுத்து ஊதினான்‌. 
“பொறுங்கள்‌! பொறுங்கள்‌! அவரை நான்‌ அறிவேன்‌!” 
என்றான்‌. “நான்‌ யாதவ அரசகுடியினன்‌. பாஞ்சாலியின்‌ 


டா.” என்றான்‌. ஆதிசேடன்‌ ஆயிரம்‌ தலையை 


“இப்போது எதற்காகத்‌ தலையாட்டுகிறாய்‌? 
பகடிசெய்கிறாயா?” என்று அவன்‌ சீறினான்‌. நாகம்‌ 
அப்படித்தான்‌ தலையை ஆட்டும்‌. இதுகூடத்‌ தெரியாதா? 
பிடிக்கவில்லை என்றால்‌ சொல்லுங்கள்‌ நான்‌ திரும்பவும்‌ 
இருட்டுக்கே சென்றுவிடுகிறேன்‌. எனக்கென்ன 
தலையெழுத்தா முடிவில்லாகாலம்‌ முழுக்க மூன்றாக 
மடிந்து பாலில்‌ விழுந்து கிடக்க?” என்றான்‌ சேடன்‌. “சரி 
சரி, நமக்குள்‌ என்ன? அதை நாம்‌ பிறகு பார்ப்போம்‌” 
என்றான்‌ அவன்‌. திரும்பி பிரம்மனிடம்‌ “உடனே உன்‌ 
படைப்புச்செயலை நிறுத்து' என்றான்‌. பிரம்மன்‌ 
“நிறுத்தினால்‌ நான்‌ இல்லாமலாவேனே!? என்றான்‌. 


பெருமான்‌ சக்ராயுதத்தை எடுத்து “உன்னை இதோ 
அழிக்கிறேன்‌” என்றான்‌. “நான்‌ இல்லாமலானால்‌ இல்லாத 
பிரம்மன்‌ இல்லாத கோடி உலகங்களை உருவாக்குவான்‌. 
இல்லாத உலகங்கள்‌ முடிவில்லாமல்‌ பெருகும்‌. அவற்றை 
இருக்கும்‌ நீ எப்படி புரக்கமுடியும்‌?” என்றான்‌ பிரம்மன்‌. 
தலையிலறைந்துகொண்டு அவன்‌ தேவியிடம்‌ 
“என்னசெய்வது தேவி? இப்படி வந்து உலகியல்‌ 
பெருஞ்சக்கரத்தில்‌ சிக்கிக்கொண்டேனே?' என்றான்‌. 

லோசனை கேட்கப்படுகையில்‌ மனைவியர்‌ அடையும்‌ 
பூரிப்புடன்‌ அம்மை 'இவனைப்போல இவற்றை அழிக்கும்‌ 
ஒருவனை உருவாக்குக” என்றாள்‌. அவ்வாறு அவன்‌ தன்‌ 
கடும்‌ சினத்தைக்கொண்டு செவ்வண்ணமேனியனாகிய 
சிவனைப்படைத்தான்‌. 


சடைமுடிக்கற்றையும்‌ நெருப்பெழும்‌ புலித்தோலாடையும்‌ 
ஊழித்தீ வாழும்‌ நுதல்விழியுமாக சிவன்‌ பிறந்து 
அடிபணிந்து “ஆணையிடுக” என்றான்‌. “இவன்‌ 
படைப்பவற்றையெல்லாம்‌ அதே விரைவில்‌ அழித்து 
என்னை விடுதலைசெய்க” என்றான்‌. “ஆம்‌, 
சிரமேற்கொள்கிறேன்‌. ஆனால்‌ எங்களுக்கு நடுவே 
இப்போதிருக்கும்‌ தொலைவே முடிவிலிப்பெருவெளியாக 
எஞ்சுமே” என்றான்‌ சிவன்‌. “சற்று விரைவாகவே 
அழித்துச்செல்‌... இதெல்லாம்‌ சொல்லியா 
தெரியவேண்டும்‌?” என்றான்‌ பெருமான்‌ எரிச்சலுடன்‌. 
“அய்யனே, பிரம்மனின்‌ அதே விரைவில்தான்‌ நான்‌ 
செயல்பட முடியும்‌ என்று வேதங்கள்‌ சொல்கின்றனவே. 
நான்‌ அவற்றுக்குக்‌ கட்டுப்பட்டவன்‌ அல்லவா?” என்று 
சிவன்‌ சொன்னான்‌. 


“எந்த வேதங்கள்‌?” என்றான்‌ அவன்‌. “கங்கள்‌ 


கணவன்‌. நான்‌ அறிவேன்‌ அவரை!” கொம்பின்‌ மொழி 
கேட்டு கீழிருந்த காவல்படை வீரர்கள்‌ அண்ணாந்து 
மேலே பார்த்தனர்‌. “அவரை நானறிவேன்‌! அவரை 
நானறிவேன்‌!” என்று கொம்பு முழக்கியபடி 
கணுமூங்கிலினூடாக கீழிறங்கி விரிந்த நிலத்தில்‌ 
புதர்களையும்‌ பெருஞ்செடிகளையும்‌ தாவிக்கடந்து 
அசங்கன்‌ முன்னால்‌ ஓடினான்‌. 

[1௨26]அசங்கன்‌ மூச்சுவாங்க விரைந்தோடிச்‌ சென்று 
அரக்கர்நிரைமுன்‌ வந்தவன்‌ அருகே சிற்றுருவாக நின்று 
தலைவணங்கி “வணங்குகிறேன்‌ மூத்தவரே, தாங்கள்‌ 
இடும்பவனத்தின்‌ அரசர்‌ கடோத்கஜர்‌ என்று 
எண்ணுகிறேன்‌. நான்‌ ரிஷபவனத்தின்‌ சாத்யகரின்‌ 
சிறுமைந்தனும்‌ யுயுதானரின்‌ முதல்‌ மைந்தனுமான 
அசங்கன்‌” என்றான்‌. கடோத்கஜன்‌ முழு உடலாலும்‌ 
புன்னகை புரிந்தான்‌. கரிய உதடுகள்‌ அகல பெரிய 
பற்கள்‌ பளிங்குப்‌ படிக்கட்டுகள்போல விரிந்தன. “நான்‌ 
இடும்பவனத்தின்‌ காகரின்‌ சிறுமைந்தனும்‌ பாண்டவர்‌ 
பீமசேனரின்‌ மைந்தனுமாகிய கடோத்கஜன்‌” என்று 
சொல்லி வணங்கி அவன்‌ தோளில்‌ கைவைத்து 
“இந்திரப்பிரஸ்தத்தின்‌ செய்திகளை குறைவாகவே 
கேட்டிருக்கிறேன்‌. உங்கள்‌ தந்தையின்‌ பெயர்‌ எப்போதோ 
செவியில்‌ ஒலித்திருக்கிறது. அவர்‌ இளைய யாதவரின்‌ 
படைத்தலைவர்‌ அல்லவா?” என்றான்‌. 


அசங்கன்‌ கடோத்கஜனின்‌ கைகளை பற்றிக்கொண்டு 
“என்னை இளையோனே என்று அழையுங்கள்‌. 
உங்களுக்கு அணுக்கமாக இருப்பது என்‌ பேறு. இங்கு 
அரண்மனைகள்‌ அனைத்திலுமே உங்களைப்பற்றிய 
கதைகள்‌ எப்போதும்‌ பேசப்படுகின்றன. உங்கள்‌ 
தந்தையிடம்‌ எதிர்நின்று பொருதவும்‌ வெல்லவும்‌ 
வாய்ப்புள்ள ஒரே மானுடர்‌ நீங்களே என 
அறிந்திருக்கிறேன்‌. நான்‌ சிறுவனாக இருக்கையிலேயே 
உங்களை கதைகளினூடாக நன்கறிவேன்‌. ஒருவேளை 
நீங்களே அறிந்திராத உங்கள்‌ வீரச்செயல்கள்‌” என்‌ 
சிரித்த அசங்கன்‌ “என்னால்‌ காலூன்றி நிற்கவே 
முடியவில்லை. என்‌ உடன்பிறந்தார்‌ உங்களை 
பார்க்கவேண்டும்‌. என்‌ இளையோன்‌ சினி தங்களை 
பார்த்தால்‌ அருகிலிருந்து விலகமாட்டான்‌. 
இப்புவியிலேயே அவனுக்கு மிக உகந்த வீரர்‌ 
தாங்கள்தான்‌” என்றான்‌. 


கடோத்கஜன்‌ இரு கைகளையும்‌ ஓங்கி அறைந்து 
வெடிப்பொலி எழுப்பி முழவோசையுடன்‌ நகைத்தான்‌. 
உடலை அலைக்கழித்து துள்ளியமைவதுபோல 
கால்களை மடித்து நீட்டி சிரித்தபடி அருகே நின்ற 
அவனளவே பேருருக்கொண்ட துணைவனிடம்‌ 
“சகுண்டரே, கேட்டீர்களா? நமது வீரச்செயல்கள்‌!” 


என்றான்‌. அவன்‌ “ஆம்‌!” என தலையைச்‌ சுழற்றி 
சிரித்தான்‌. கடோத்கஜன்‌ அசங்கனை இழுத்து தன்‌ 
நெஞ்சோடணைத்துக்கொண்டான்‌. பெரிய கைகள்‌ இரு 
கரிய காட்டாறுகள்போல அவனை வளைத்தன. 
இறுக்கத்தில்‌ அவனுக்கு மூச்சுத்திணறியது. அவன்‌ 
உடலில்‌ கரடிகளுக்குரிய புழுதிமணமும்‌ 
வியர்வைநாற்றமும்‌ கலந்த வீச்சம்‌ இருந்தது. 
கடோத்கஜனின்‌ உடவில்‌ எங்கும்‌ மயிரே இல்லை என்று 
முகம்‌ அவன்‌ மார்பில்‌ அழுந்திய போதுதான்‌ அசங்கன்‌ 
உணர்ந்தான்‌. ஆகவே அவன்‌ உடலின்‌ ஒவ்வொரு 
நரம்பும்‌ எலும்பும்‌ தசையும்‌ நன்றாகத்‌ தெளிய அவன்‌ 
கருங்கல்லில்‌ செதுக்கப்பட்டவன்போல தெரிந்தான்‌. 


“உன்னை சந்தித்ததில்‌ மகிழ்வு, இளையோனே. உன்‌ 
தந்தைக்கு என்‌ வணக்கங்கள்‌. எங்கள்‌ காடுவரை 
இப்போர்‌ நிகழும்‌ செய்தி வந்து சேர மிகவும்‌ பிந்திவிட்டது. 
அறிந்த அக்கணமே கிளம்பிவிட்டோம்‌. போதிய 
படைப்புறப்பாடு எதுவும்‌ செய்துகொள்ளவில்லை. 
ஆகவே எங்களிடம்‌ குறைவாகவே படைக்கலங்கள்‌ 
உள்ளன?” என்றான்‌. அசங்கன்‌ “இங்கு 
படைக்கலங்களுக்கு குறைவே இல்லை. மானுடர்‌ மீண்டு 
வருவதில்லை, படைக்கலங்கள்‌ அனலாடி மீண்டு 
வந்தபடியே இருக்கின்றன” என்றான்‌. “அரசர்‌ 
இருக்குமிடமே இந்திரப்பிரஸ்தம்‌. பாண்டவர்களின்‌ 
நகரிக்கு தங்கள்‌ வரவு சிறப்புறுக!” என்றான்‌. 


பின்னர்‌ நினைவுகூர்ந்து “இங்கு நில்லுங்கள்‌... ஒருகணம்‌ 
இங்கு நில்லுங்கள்‌” என்று சொல்லி திரும்பி ஓடினான்‌. 
காவல்மேடையை அவன்‌ அடைவதற்குள்‌ எதிரே சுவீரர்‌ 
புருவங்கள்‌ சுளிக்க கடோத்கஜனை உறுத்துப்‌ பார்த்தபடி 
வேலை அன்றி விரைந்து வந்தார்‌. “யாரவர்‌? எங்கிருந்து 
வருகிறார்கள்‌?” என்றார்‌. அசங்கன்‌ “சுவீரரே, இது என்‌ 

ணை. வருபவர்‌ என்‌ மூத்தவர்‌, பீமசேனரின்‌ மைந்தர்‌ 
இடும்பவனத்தின்‌ கடோத்கஜன்‌. அரசமுறைப்படி 
முரசுகள்‌ முழங்கட்டும்‌. கொம்போசையும்‌ சங்கொலியும்‌ 
எழ வாழ்த்துக்குரல்கள்‌ சூழ அவரை நாம்‌ 
வரவேற்கவேண்டும்‌” என்றான்‌. சுவீரர்‌ மேலும்‌ கண்கள்‌ 
இடுங்க “அதற்கான முறையான ஆணையில்லை. 
ஏனெனில்‌...” என்று சொல்ல “இது என்‌ ஆணை” 
என்றான்‌ அசங்கன்‌. 


சுவீரர்‌ உளநிகர்‌ அடைந்து “இளவரசே, அவர்கள்‌ 
அரக்ககுலத்தோர்‌. அவர்களின்‌ நோக்கமென்ன என்று 
இன்னமும்‌ நமக்கு தெளியவில்லை. அவர்களை நம்‌ 
படை ஏற்றுக்கொள்ளப்போகிறதா என்பதும்‌ 


முடிவாகவில்லை. அம்முடிவுகளை படைசூழ்வோர்தான்‌ 
எடுக்கமுடியும்‌. அதற்குள்‌ அரசமுறைப்படி 
வரவேற்பளிப்பதற்கு வழியில்லை. காவலர்களான நாம்‌ 
முடிவெடுத்து முந்தலாகாது” என்றார்‌. அசங்கன்‌ “நான்‌ 
முடிவெடுத்துவிட்டேன்‌” என்றான்‌. அவன்‌ குரல்‌ 
மாறுபடுவதைக்‌ கண்டு சுவீரர்‌ ஏறிட்டுப்‌ பார்த்தார்‌. 
“ரிஷபவனத்து யாதவன்‌ என்ற வகையிலும்‌ பாஞ்சால 
அரசமகளை மணந்தவன்‌ எனும்‌ வகையிலும்‌ உங்கள்‌ 
படைப்பிரிவுகள்‌ அனைத்திற்கும்மேல்‌ சொல்லாட்சி 
கொண்டவன்‌ நான்‌. இது என்‌ ஆணை” என்றான்‌ 
அசங்கன்‌. 


“இதை அரசுசூழ்தல்‌ முறைகளால்‌ முடிவெடுக்கவில்லை, 
குருதியால்‌ முடிவெடுத்திருக்கிறேன்‌. இப்பாண்டவ 
குலத்தின்‌ முதல்‌ மைந்தர்‌ அவரே. முரசும்‌ கொம்பும்‌ 
வாழ்த்தொலிகளும்‌ இன்றி அவர்‌ 
எதிர்கொள்ளப்படலாகாது. என்‌ ஆணை 
மீறப்படுமெனில்‌ அரசமகன்‌ அனைவரையும்‌ 
தலைவெட்டி குவிக்க ஆணையிடுவேன்‌. அன்றி 
உயிர்துறப்பேன்‌” என்றான்‌. கைகளை நீட்டி “அரசே...” 
என்றார்‌ சுவீரர்‌. அசங்கன்‌ “ம்ம்‌” என்று உறுமினான்‌. 
“அணை” என்று சுவீரர்‌ தலைவணங்கி பின்னால்‌ 
திரும்பிச்சென்று இரு கைகளையும்‌ விரித்து 
காவல்மாடத்திலிருந்து அவரை பார்த்துக்கொண்டிருந்த 
வீரர்களிடம்‌ செய்கையால்‌ பேசினார்‌. 


காவல்மாடத்தில்‌ நின்றவர்களும்‌ முதலில்‌ திகைப்பதை 
அவர்கள்‌ அமைதியிலிருந்து உணரமுடிந்தது. பின்னர்‌ 
ஒரு காவல்மாடத்திலிருந்து பெருமுரசு அரசகுடியினரை 
வரவேற்பதற்குரிய களிற்றுநடைத்‌ தாளத்தை எழுப்பத்‌ 
தொடங்கியது. மும்முறை மும்முறையென கொம்புகள்‌ 
ஒலித்து “அரச மைந்தருக்கு நல்வரவு! பாண்டவ 
மைந்தருக்கு வாழ்த்து!” என்று முழங்கின. சங்குகளும்‌ 
மணிகளும்‌ இணைந்துகொள்ள பலநூறு 
தொண்டைகளிலிருந்து “கடோத்கஜர்‌ வாழ்க! குருகுல 
மைந்தர்‌ வாழ்க! பாண்டவ மைந்தர்‌ வாழ்க!” என்று 
வாழ்த்தொலிகள்‌ எழுந்தன. 


அசங்கன்‌ மீண்டும்‌ கடோத்கஜனை நோக்கி சென்றான்‌. 
“வருக, மூத்தவரே! தங்களை முறைப்படி 
வரவேற்கவேண்டும்‌ என்பதற்காகத்தான்‌ 

அ அ சென்றேன்‌” என்றான்‌. 
கடோத்கஜன்‌ சூழ ஒலித்த முரசொலிகளை 
திரும்பிப்பார்த்த பின்‌ “இவை போர்முரசுகளா என்ன?” 
என்றான்‌. “இல்லை, தங்களை வரவேற்கும்‌ பொருட்டு 


ஒலிப்பவை” என்றான்‌ அசங்கன்‌. “எங்கள்‌ ஊர்களில்‌ 
தோட்டங்களிலோ இல்லத்தொகைகளுக்குள்ளோ யானை 
புகுந்துவிட்டால்‌ இவ்வண்ணம்‌ முழவோசை 
எழுப்புவார்கள்‌” என்றான்‌ கடோத்கஜன்‌. அவனுக்குப்‌ 
பின்னால்‌ நின்ற பிறிதொரு கரியவன்‌ வெடித்து 
நகைத்தான்‌. “இவன்‌ உத்துங்கன்‌, என்‌ அணுக்கன்‌” 
என்றான்‌ கடோத்கஜன்‌. 


அசங்கன்‌ “தங்களைப்போன்றே இருக்கிறார்‌” என்றபின்‌ 
கடோத்கஜனின்‌ படைவீரர்களைப்‌ பார்த்து 
“அனைவருமே தங்களைப்போல பேருருவர்‌. 
அனைவருமே தங்களைப்போல அள்ளிப்‌ பற்றும்‌ 
கால்களை கொண்டிருக்கிறார்கள்‌” என்றான்‌. “நாங்கள்‌ 
அங்கு மரங்களின்‌ மேலே பிறந்து வாழ்கிறோம்‌. நிலத்தில்‌ 
நடப்பதே எங்களுக்கு கடினமானது” என்று உத்துங்கன்‌ 
சொன்னான்‌. “ஆம்‌, நீங்கள்‌ நடப்பதை முதலில்‌ 
நோக்கியபோதே விந்தையை உணர்ந்தேன்‌. உங்கள்‌ 
கால்கள்‌ கைகளைவிட மிகச்‌ சிறியவை. பக்கவாட்டில்‌ 
வளைந்தும்‌ உள்ளன” என்றான்‌ அசங்கன்‌. 
“குரங்குகளின்‌ கால்கள்போல” என்று சொன்ன 
சகுண்டன்‌ “எங்கள்‌ தெய்வங்கள்‌ குரங்குவடிவம்‌ 
கொண்டவை” என்றான்‌. 


எதிரில்‌ சுவீரர்‌ வரவேற்பாளர்நிரை ஒன்றை இட்டுவந்தார்‌. 
இருப்பவர்களைக்கொண்டு அதை அமைத்திருந்தார்‌. 
ஏழு படைவீரர்கள்‌ உணவுண்ணும்‌ மரத்தாலத்தில்‌ மண்‌, 
நீர்‌, அன்னம்‌, கத்தி, குருதி என்னும்‌ ஐந்து 
படைமங்கலங்களை ஏந்தி வந்தனர்‌. கடோத்கஜன்‌ 
திகைப்புடன்‌ “என்ன கொண்டுவருகிறார்கள்‌?” என்றான்‌. 
“ஐந்து மங்கலங்கள்‌, இவை வரவேற்புக்குரிய சடங்கு” 
என்றான்‌ அசங்கன்‌. “அவற்றில்‌ ஒன்றில்‌ நீர்‌ இருக்கிறது. 
அதை என்ன செய்யவேண்டும்‌, அருந்தவேண்டுமா?” 
என்றான்‌. “அல்ல, அவற்றை நோக்கி கைகூப்பிவிட்டு 
கடந்து சென்றால்‌ போதும்‌” என்றான்‌ அசங்கன்‌. 
“வெறுமனே கைகூப்புவதற்கு இத்தனை பொருட்களா?” 
என்றான்‌ கடோத்கஜன்‌. 


“அன்னமும்‌ உள்ளது” என்றான்‌ உத்துங்கன்‌. சகுண்டன்‌ 
“அரசே, நாம்‌ மெளரியர்‌ நகருக்குச்‌ செல்கையில்‌ 
இதேபோல ஐந்து மங்கலங்களை தாலங்களில்‌ 
கொண்டுவந்தார்கள்‌” என்றான்‌. “ஆம்‌, ஆனால்‌ அவை 
வேறுபொருட்கள்‌” என்றான்‌ கடோத்கஜன்‌. “அவை 
நகர்மங்கலங்கள்‌. இது களம்‌. இங்கே சில பொருட்களுக்கு 
ஒப்புதல்‌ இல்லை” என்றான்‌ அசங்கன்‌. கடோத்கஜன்‌ 
“ஆம்‌, அறிவேன்‌” என்றபின்‌ பெரிய தலையை சற்றே 


குனித்து பற்கள்‌ வெளிவர முகம்‌ சுளித்து நோக்கி 
“நிரையாக வருகிறார்கள்‌” என மகிழ்ந்தான்‌. “ஆனால்‌ 
பெண்டிரைப்போல தாலமேந்தி வருகிறார்கள்‌” என்றான்‌ 
உத்துங்கன்‌. 

“நாம்‌ உள்ளே செல்கையில்‌ இனியவற்றின்‌ மேல்‌ நம்‌ விழி 
படவேண்டுமென்பதற்காக” என்றான்‌ அசங்கன்‌. “ஆம்‌, 
அவை இனியவை” என்ற உத்துங்கன்‌ அதிலிருந்து தன்‌ 
முகத்தில்‌ வீசிய ஒளிக்கற்றைக்காக தலை திருப்பி “ஆடி 
வைக்கப்பட்டுள்ளது” என்றான்‌. “அது ஆடி அல்ல, 
வாள்‌” என்றான்‌ அசங்கன்‌. “வாளை எதற்கு 
வைக்கவேண்டும்‌?” என்று கடோத்கஜன்‌ கேட்டான்‌. “அது 
மங்கலப்பொருள்‌” என்றான்‌ அசங்கன்‌. “குறுவாளா? அது 
எப்படி மங்கலப்பொருள்‌ ஆகும்‌?” என்றான்‌ உத்துங்கன்‌. 
“தீட்டப்பட்ட வாளில்‌ வானம்‌ நிறைந்துள்ளது” என்றான்‌ 
அசங்கன்‌. 


கடோத்கஜன்‌ புரியாமல்‌ அசங்கனை சிலகணங்கள்‌ 
பார்த்துவிட்டு “நான்‌ பார்த்ததில்லை” என்றான்‌. 
“மூத்தவரே, நீர்நிறைந்த ஏரியில்‌ வானம்‌ விரிந்திருப்பதை 
பார்த்திருப்பீர்கள்‌” என்றான்‌ அசங்கன்‌. “ஆம்‌ ஏரியில்‌!” 
என்றபின்‌ மேலும்‌ குழம்பி “ஏரியில்‌ நான்‌ நீரைத்தான்‌ 
பார்த்திருக்கிறேன்‌!” என்றான்‌ கடோத்கஜன்‌. உத்துங்கன்‌ 
மேலும்‌ ஆர்வமாக “மீன்களும்‌ உண்டு!” என்றான்‌. 
அசங்கன்‌ வாய்விட்டு நகைத்தான்‌. உத்துங்கன்‌ “அந்த 
வாளுக்கு மாற்றாக ஆடியை வைத்திருக்கலாம்‌. 
அதைவிட அழகான வேறொன்றில்லை. விளையாட 
உகந்தது” என்றான்‌. 


அசங்கன்‌ சிரித்துக்கொண்டே இருந்தான்‌. “வருக, 
மூத்தவரே” என்று அவர்களை உள்ளே 
அழைத்துச்சென்றான்‌. மங்கலத்தால நிரை அவர்களை 
அணுகி இரு பிரிவாகப்‌ பிரிந்து தலைவணங்கியது. 
கடோத்கஜன்‌ இருபக்கமும்‌ நோக்கி ஒவ்வொருவருக்கும்‌ 
தலைவணங்கினான்‌. “இவர்கள்‌ படைவீரர்களா?” என்று 
கேட்டான்‌. “அல்ல, காவலர்கள்‌” என்றான்‌ அசங்கன்‌. 
“ஆம்‌, அவ்வாறுதான்‌ எண்ணினேன்‌. ஏனெனில்‌ 
இவர்கள்‌ உடலில்‌ புழுதியோ குருதியோ இல்லை” என்ற 
உத்துங்கன்‌ “காவலர்கள்‌ எதற்கு?” என்று கேட்டான்‌. 
சுவீரர்‌ “படைகளுக்கான காவல்‌” என்றார்‌. 


திகைப்புடன்‌ படைகளை நோக்கிய கடோத்கஜன்‌ 
“படைக்குக்‌ காவலா?” என்றபின்‌ இரு கைகளையும்‌ ஓங்கி 
அறைந்துகொண்டு உரக்க நகைத்தான்‌. “முள்வேலிக்கு 
மூங்கில்வேலியிடுவது போலவா? படைக்கலம்‌ ஏந்திய 


படைக்கு காவலர்களை நிறுத்துவதை இப்போதுதான்‌ 
கேள்விப்படுகிறேன்‌” என்றான்‌. உத்துங்கனும்‌ 
சகுண்டனும்‌ உடன்‌ சேர மொத்தப்‌ படையும்‌ நகைக்கத்‌ 
தொடங்கியது. “படைக்கு படை காவல்‌... 
எப்படியிருக்கிறது?” என்று உத்துங்கனின்‌ தோளில்‌ 
அறைந்தான்‌ கடோத்கஜன்‌. உத்துங்கன்‌ கண்ணீர்வர 
நகைக்க அவர்களை நோக்கி திகைத்து நின்றனர்‌ 
சுவீரரின்‌ அணியினர்‌. அப்போதுதான்‌ அதிலிருந்த 
வேடிக்கை புரிய அசங்கனும்‌ நகைத்தான்‌. சிரிப்பை 
நிறுத்தி கண்ணீரை துடைத்தபடி, நோக்கி வாய்திறந்து 
நின்ற சுவீரரிடம்‌ “மூத்தோரின்‌ வருகையை அரசருக்கு 
அறிவிக்க வேண்டும்‌” என்றான்‌. “ஆம்‌, புறாச்செய்தி 
சென்றுவிட்டது” என்று சுவீரர்‌ சொன்னார்‌. 


பின்னர்‌ தன்னிலை மீண்டு கடோத்கஜனிடம்‌ “இளவரசே, 
தங்கள்‌ வருகை எங்களுக்கு நலம்‌ பயக்கட்டும்‌. எங்கள்‌ 
படைகளுக்கும்‌ குடிகளுக்கும்‌ வெற்றியும்‌ மங்கலமும்‌ 
அளிக்கட்டும்‌!” என்றார்‌. “வருக!” என அவனை அவர்‌ 
இட்டுச்சென்றார்‌. கடோத்கஜன்‌ ஆடியாடி நடந்தபடி “மிகப்‌ 
பெரிய படை... ஆனால்‌ நான்‌ இன்னும்‌ இதை 
முழுமையாக பார்க்கவில்லை” என்றான்‌. சகுண்டன்‌ 
“ஆம்‌, மிகப்‌ பெரிய படை. காடுபோல” என்றான்‌. 
உத்துங்கன்‌ “எறும்புக்கூடுபோல” என்றான்‌. அந்தச்‌ 
சொல்லாட்சியால்‌ கவரப்பட்ட கடோத்கஜன்‌ திரும்பி 
கண்கள்‌ இடுங்க உற்றுநோக்கினான்‌. அவனுக்கு அது 
சரியாகப்‌ புரியவில்லை. ஆகவே ஒன்றும்‌ சொல்லாமல்‌ 
திரும்பிக்கொண்டான்‌. 


[[/age]படைகளினூடாக நடந்து செல்கையில்‌ ஒவ்வொரு 
காலடிக்கும்‌ கடோத்கஜனும்‌ அவன்‌ படையினரும்‌ 
தயங்குவது போலிருந்தது. அது புதுப்‌ பொருள்மேல்‌ 
குரங்குகள்‌ கொள்ளும்‌ கால்தயக்கம்‌ என்று 
அசங்கனுக்குள்‌ ஓர்‌ எண்ணம்‌ எழுந்தது. அவ்வாறு 
தோன்றியதுமே அவர்கள்‌ அனைவரும்‌ பேருடல்‌ 
குரங்குகள்‌ போலவே நடப்பதை அவன்‌ கண்டான்‌. 
அவர்களின்‌ சிறிய கால்கள்‌ உடல்‌ எடையால்‌ வளைய 
மென்மூங்கில்மேல்‌ என அவர்கள்‌ ததும்பினர்‌. தோள்கள்‌ 
பேருருக்‌ கொண்டு தசைபுடைப்புகளும்‌ நரம்புவரிகளும்‌ 
பாறைநிறக்‌ கீற்றுகள்‌ என தேமல்களுமாக திரண்டிருக்க 
தொடைகள்‌ வற்றியிருந்தன. பின்திரட்சிகளே 
அவர்களுக்கு இருக்கவில்லை. 

கடோத்கஜன்‌ தவிர பிறருக்கு உடவில்‌ மயிர்‌ இருந்தது. 
உத்துங்கனின்‌ உடவில்‌ காய்ந்த பாறைப்புல்போல 
செம்மைகலந்த மயிர்‌ புறங்கையிலும்‌ அடர்ந்திருந்தது. 


தாடி தேன்கூடுபோல்‌ முகவாய்க்கு கீழே தொங்கியது. 
மீசை மென்மையாக மென்பாசிப்படர்வு போலிருந்தது. 
ஒவ்வொரு கணமும்‌ மின்னி மின்னி திரும்பி சூழலை 
நோக்கிகொண்டிருந்தன அவர்களின்‌ சிறிய கண்கள்‌. 
கடோத்கஜன்‌ “நாங்கள்‌ இவ்வாறு நெடுந்தொலைவு 
நடந்து செல்வதில்லை” என்றான்‌. அசங்கன்‌ “அங்கிருந்து 
நடந்துதானே வந்திருப்பீர்கள்‌?” என்றான்‌. “நீ என்ன 
நினைத்தாய்‌? அங்கிருந்து நடந்து வந்திருந்தால்‌ போர்‌ 
முடிந்த பின்னரே வந்து சேர்ந்திருப்போம்‌. நாங்கள்‌ 
மரங்களின்‌ மீது பாய்ந்து பறந்து வந்தோம்‌” என்றான்‌ 
சகுண்டன்‌. 


“அங்கிருந்து இங்குவரை தொடர்ச்சியாக மரங்கள்‌ 
இருந்தனவா?” என்றான்‌ அசங்கன்‌. மரங்களில்லாத 
இடங்களில்‌ கழைகளை கொண்டு நாங்கள்‌ தாவினோம்‌. 
பாறைகளிலும்‌ இல்லங்களின்‌ மீதும்‌ தாவி வரமுடியும்‌. 
அரிதாக காட்டு யானைகள்‌ மீதும்‌ தாவுவோம்‌” என்று 
சொல்லி உத்துங்கன்‌ சிரித்தான்‌. அவன்‌ உதடுகள்‌ கரிய 
படகு போலிருந்தன. அத்தனை பெரிய வாயின்‌ நகைப்பு 
இந்திரப்பிரஸ்தத்தின்‌ இந்திர ஆலயத்தின்‌ 
கீழ்நிலைகளில்‌ செதுக்கப்பட்டிருந்த பேருருவ 
நிலப்பூதங்களுக்கு மட்டுமே இருந்தது. ன 
விழிகளில்‌ இருந்த மென்மையும்‌ ஓசையிலிருந்த நட்பும்‌ 
அச்சிரிப்பை உளத்திற்கு மிக அணுக்கமென்றாக்கின. 


கடோத்கஜனின்‌ உடலை தொட்டுக்கொண்டிருக்க 
அசங்கன்‌ விழைந்தான்‌. அவன்‌ கைகளைப்‌ பற்றியபடி 
“என்‌ இளையோரோை தங்களுக்கு அறிமுகம்‌ 
செய்யவேண்டும்‌, மூத்தவரே” என்றான்‌. திரும்பி அருகே 
வந்த சுவீரரிடம்‌ “என்‌ தம்பியர்‌ அனைவரும்‌ உடனடியாக 
இங்கு வரவேண்டும்‌” என்று சொன்னான்‌. “ஆணை” 
என்றார்‌ சுவீரர்‌. “எத்தனை உடன்பிறந்தார்‌ உனக்கு?” 
என்றான்‌ உத்துங்கன்‌. கடோத்கஜன்‌ அவனை 
ஒருமையில்‌ அமைக்கத்‌ தொடங்கியதுமே அவனும்‌ 
அவ்வாறு அழைப்பதை உணர்ந்து அசங்கன்‌ 
புன்னகைத்தான்‌. “நாங்கள்‌ பதின்மர்‌” என்றான்‌. 
“அனைவருமே இங்கிருக்கிறீர்களா? நன்று நன்று!” 
என்றான்‌ கடோத்கஜன்‌. 


“இங்கே உங்களுக்கு மாபெரும்‌ இளையோர்‌ நிரை 
உள்ளது, மூத்தவரே. உங்கள்‌ ஐந்து தந்தையரின்‌ குருதி 
வழிவந்த இளையோர்‌ ஒன்பதின்மர்‌. எந்தையின்‌ 
மைந்தர்களும்‌ பாஞ்சால இளவரசரின்‌ மைந்தர்களும்‌ 
உள்ளனர்‌. மேலும்‌ பல இளவரசர்கள்‌ இருக்கின்றனர்‌.” 
அவன்‌ பீஷ்மரால்‌ கொல்லப்பட்டவர்களை 


எண்ணினான்‌. சொல்‌ தணிய தலையை 
திருப்பிக்கொண்டான்‌. “நான்‌ முன்னரே பலமுறை இங்கு 
வர எண்ணியிருந்தேன்‌. ஒவ்வொரு முறையும்‌ வருகை 
தவிர்த்தது என்‌ கால்கள்‌ அளித்த தயக்கத்தால்தான்‌. 
அஸ்தினபுரியிலும்‌ நாங்கள்‌ நிலத்தில்‌ நடந்தே 
ஆகவேண்டுமென்றனர்‌ ஒற்றர்‌. நிலத்தில்‌ நடந்து 
செல்கையில்‌ ஆற்றலற்றவர்களாகவும்‌ 
கேலிக்குரியவர்களாகவும்‌ தோன்றுகிறோம்‌” என்றான்‌ 
கடோத்கஜன்‌. 


அசங்கன்‌ “தங்கள்‌ நடை மாறுபட்டிருக்கிறது என்பது 
உண்மை. ஆனால்‌ உங்கள்‌ குடியினரின்‌ 
பெருந்தோள்களைக்‌ கண்டு விழிமலைக்காத ஒரு 
வீரனைக்கூட இதுவரை பார்க்கவில்லை” என்றான்‌. 
“நாங்கள்‌ இதுவரை பார்த்த பேருருவர்கள்‌ தங்கள்‌ 
தந்தையும்‌ கெளரவ மூத்தவரும்‌ பேரரசர்‌ 
திருதராஷ்டிரரும்தான்‌. அனைவரை விடவும்‌ பெரியவர்‌ 
மூதரசர்‌ பால்ஹிகர்‌. அவர்களின்‌ தோள்களைவிடவும்‌ 
பெரியவை தங்களுடையவை. கதை ஏந்தி தாங்கள்‌ 
களம்புகுந்தால்‌ எதிர்கொள்ள இங்கு எவருமில்லை” 
என்றான்‌. கடோத்கஜன்‌ சிரித்து கண்களை சிமிட்டியபடி 
“படைமுகம்‌ நிற்கவே வந்துள்ளேன்‌. எந்தைக்கு 
துணைறநிற்க...” என்றான்‌. “எங்கள்‌ உதவி களத்தில்‌ 
இருக்கவேண்டும்‌ என பேரன்னை குந்திதேவி முன்னர்‌ 
சொல்லியிருந்தார்கள்‌. ஆனால்‌ போர்‌ தொடங்கியபோது 
எங்களுக்கு செய்தி அனுப்பாதொழிந்துவிட்டார்கள்‌...” 
அசங்கன்‌ “அது இயல்புதானே?” என்றான்‌. 
“அழைக்காவிட்டாலும்‌ வருவோம்‌ என அவருக்குத்‌ 
தெரியாது” என்றான்‌ சகுண்டன்‌. 


“இது மாபெரும்‌ படை” என்றான்‌ கடோத்கஜன்‌. “எங்கள்‌ 
இனத்துக்குள்ளேயே மற்போர்களில்‌ ஈடுபட்டிருக்கிறேனே 
ஒழிய இதுவரை போரென்‌ எதுவும்‌ புரிந்ததில்லை.” 
சுற்றிலும்‌ நோக்கி “இப்பெரும்போர்‌... இது எங்கு 
நிகழ்கிறது?” என்றான்‌. அசங்கன்‌ குழம்பி “இங்குதான்‌” 
என்றான்‌. “நான்‌ படைகளை பார்க்கிறேன்‌. 
நான்குபுறமும்‌ விழிதொடும்‌ எல்லைவரை 
நிறைந்திருக்கிறார்கள்‌. அவர்கள்‌ சென்று போரிடும்‌ இடம்‌ 
எது?” என்றான்‌ கடோத்கஜன்‌. “இளவரசே, இங்கு நம்‌ படை 
நின்றிருக்கிறது. எதிரில்‌ அவர்களின்‌ படை. ஒவ்வொரு 
நாளும்‌ புலரியிலிருந்து அந்திவரை 
மோதிக்கொள்வோம்‌.” 


கடோத்கஜன்‌ நின்று இடையில்‌ கைவைத்து திகைப்புடன்‌ 
கூர்ந்துநோக்கி “மொத்தப்‌ படையினரும்‌ முழுமையாகவே 


மோதிக்கொள்கிறார்களா?” என்றான்‌. “ஆம்‌ மூத்தவரே, 
அதுதான்‌ போர்‌” என்றான்‌ அசங்கன்‌. “இங்கு 
பல்லாயிரவர்‌ இருப்பார்‌ போலிருக்கிறதே” என்றான்‌ 
உத்துங்கன்‌. “பல லட்சம்‌” என்றான்‌ அசங்கன்‌. 
“அஸ்தினபுரி இந்திரப்பிரஸ்தம்‌ போன்ற நகரங்களைவிட 
மிகையான வீரர்கள்‌ இங்கு இருக்கிறார்கள்‌.” சகுண்டன்‌ 
“இவர்கள்‌ அனைவரும்‌ ஒரே தருணத்தில்‌ ஒருவருடன்‌ 
ஒருவர்‌ போரிட்டுக்கொள்கிறார்களா?” என்றான்‌. “ஆம்‌” 
என்று அசங்கன்‌ சொன்னான்‌. “தேர்ந்தெடுத்த வீரர்களை 
அனுப்புவதில்லையா?” என்றான்‌ சகுண்டன்‌. 


“இதை நான்‌ எத்தனை விளக்கினாலும்‌ தங்களுக்கு 
புரியப்போவதில்லை. நாளை ஒருநாளில்‌ அனைத்தும்‌ 
தெளிவாகிவிடும்‌” என்றான்‌ அசங்கன்‌. “ஆம்‌” என்று 
கடோத்கஜன்‌ சொன்னான்‌. பின்னிருந்து 
மரப்பலகைமேல்‌ புரவிகளின்‌ குளம்போசை கேட்டது. 
கடோத்கஜன்‌ படையிலுள்ள அனைவரும்‌ 
திடுக்கிட்டவர்கள்போல்‌ பார்த்தனர்‌. முதலில்‌ வந்த 
புரவியிலிருந்து அசங்கனின்‌ இளையவன்‌ சினி இறங்கி 
அதே விரைவில்‌ கைகளை விரித்தபடி ஓடினான்‌. 
மூச்சுவாங்க கடோத்கஜன்‌ அருகே நின்று தலைதாக்கி 
நோக்கி “இவரா?” என்றான்‌. அவன்‌ கை சுட்டுவிரல்‌ 
நீண்டு அசைவிழிந்து காற்றில்‌ நீண்டிருந்தது. 


“ஆம்‌, இவரேதான்‌. நமக்கெல்லாம்‌ மூத்தவர்‌, குருகுலத்து 
முதல்‌ மைந்தர்‌” என்றான்‌ அசங்கன்‌. “இவரது தலைதான்‌ 
குடம்‌ போன்றிருக்கும்‌. ஆகவே தான்‌ இவருக்கு 
கடோத்கஜன்‌ என்று பெயர்‌” என்றபின்‌ சினி “ஆனால்‌ 
இங்கிருந்து தலை தெரியவில்லை. மிக உயரம்‌...” 
என்றான்‌. கைகளை விரித்து “பாறைகளைப்போல... 
அவ்வளவு உயரம்‌!” என்றான்‌. கடோத்கஜன்‌ முழங்காலில்‌ 
கைகளை வைத்து குனிந்து தலையை கீழே 
கொண்டுவந்தான்‌. “தொட்டுப்‌ பார்‌!” என்றான்‌. சினி 
சிரித்தபடி தயங்கி பின்னடைந்தான்‌. “அஞ்சவேண்டாம்‌. 
தொட்டுப்‌ பார்‌” என்றான்‌ கடோத்கஜன்‌ . சினி 
பின்னடைந்து தன்‌ மூத்தவனாகிய உத்‌ஃபுதனை 
பற்றிக்கொண்டான்‌. 


கடோத்கஜன்‌ சினியின்‌ இடையை இரு கைகளாலும்‌ பற்றி 
ப அதக கலு தூக்கிச்‌ சுழற்றி மேலெடுத்து தன்‌ 
வலத்தோளில்‌ வைத்துக்கொண்டான்‌. சினி மேலிருந்து 
அலறிச்சிரித்தான்‌. அச்சமும்‌ பதற்றமுமாக கால்களை 
உதறினான்‌. “தொட்டுப்‌ பார்‌!” என்றான்‌ கடோத்கஜன்‌. 
சினி அவன்‌ தலையை கைகளால்‌ அறைந்து “யானை 
மத்தகம்‌ போலிருக்கிறது” என்றான்‌. சாந்தன்‌ சிரித்து 


சொற்களெல்லாம்‌ உடனடியாக வேதங்களாக 
ஆகிக்கொண்டிருக்கின்றன என்று அறியமாட்டீரா 
என்ன? சற்றுமுன்‌ நீங்கள்‌ சொன்ன வேதம்தான்‌ 
அவ்வாறு உரைக்கிறது.” அவன்‌ திகைத்து “அது நான்‌ 
நாத்தடுமாறிச்‌ சொன்னது. இதோ மாற்றிச்சொல்கிறேன்‌” 
என்றான்‌. சிவன்‌ “பெருமானே, அது இன்னொரு 
வேதமாகவே அமையும்‌. ஏனெனில்‌ வேதம்‌ அழியாது. 
வேதங்களுக்கிடையே முரண்பாடு எழுமென்றால்‌ 
அதற்கடுத்த வேதத்தைக்கொண்டு அதை 
விளக்கவேண்டும்‌ என்பதே நெறியாகும்‌” என்றான்‌. 


கொதிப்புடன்‌ “அப்படியென்றால்‌ இந்த 
முப்பத்துமூவாயிரத்து முப்பத்து மூன்றுகோடி 
பிரம்மன்களையும்‌ நான்தான்‌ புரக்கவேண்டுமா?” என்ற 
பெருமான்‌ மனமுடைந்து கண்ணீர்‌ விட்டான்‌. “இனி 
எனக்கு ஓய்வே இல்லையா?” முதல்பிரம்மன்‌ வணங்கி 
'பழைய கணக்கைச்‌ சொல்கிறீர்கள்‌ இறைவா... - இப்போது 


முப்பத்துமூன்றுலட்சத்து முப்பத்துமூவாயிரத்து முப்பத்து 
மூன்றுகோடி...' என்றான்‌. 


பெருமான்‌ சினவெறியுடன்‌ எழுந்து சிவனை நோக்கி 
“அங்கே அவர்கள்‌ பெற்றுப்‌ 
பெருகிக்கொண்டிருக்கிறார்கள்‌. இங்கே நின்று 
வேதவிவாதமா செய்கிறாய்‌? ஓடு, உடனே ஓடிப்போய்‌ 
தொழிலைத்‌ தொடங்கு” என்று கூவினான்‌. சிவன்‌ “வெறும்‌ 
முப்பத்துமூன்றுலட்சத்து முப்பத்துமூவாயிரத்து முப்பத்து 
மூன்றுகோடிதானே இதோ?” என இடக்கையின்‌ 
ஊழித்தீயைக்‌ காட்டினான்‌. “அது பழைய கணக்கு. 
இப்போது மொத்தம்‌ முப்பத்து மூன்றுகோடியே 
முப்பத்துமூன்றுலட்சத்து முப்பத்துமூவாயிரத்து முப்பத்து 
மூன்றுகோடி பிரம்மன்கள்‌ உலகங்களை 
படைத்துக்கொண்டிருக்கிறார்கள்‌” என்றான்‌ பிரம்மன்‌. 
“ஆனால்‌ இது முந்தைய கணத்துக்கணக்கு...' 


கெளஸ்துபத்தின்‌ மீது ஓங்கி அறைந்து கண்ணீருடன்‌ 
“எப்படியோ போங்கள்‌ எல்லாம்‌ நானே எழுதிக்கொண்ட 
என்‌ தலையெழுத்து” என்று அழுதபடி சொல்லி 
மூக்கைப்பிழிந்துகொண்டு திரும்பி “தேவி அது என்ன 
வாசனை? என்றான்‌ உலகாக்கியவன்‌. அறிநகை 
கொண்டு “அய்யனே தங்கள்‌ விழிநீர்‌ சொட்டி பாற்கடல்‌ 
சற்று திரிந்துவிட்டது...' என்றாள்‌ அன்னை. அதன்பின்‌ 
அனைத்து இல்லாள்களும்‌ சொல்லும்‌ “நான்தான்‌ 
அப்போதே சொன்னேனே?” என்ற மந்திரத்தையும்‌ 
முறைப்படிச்‌ சொல்லலானாள்‌. 


“மதோத்கஜன்‌ என்று தங்களுக்கு பெயர்‌ இட்டிருக்க 
வேண்டும்‌, மூத்தவரே” என்றான்‌. அசங்கன்‌ நகைத்து 
“மதங்கோத்கஜன்‌... சிறந்த பெயர்‌! ஏன்‌ நாம்‌ அவ்வாறே 
அழைக்கக்கூடாது?” என்றான்‌. “இது எனக்கு என்‌ தந்‌ைத 
சூட்டிய பெயர்‌” என்று கடோத்கஜன்‌ சொன்னான்‌. 


இளையோர்‌ ஒவ்வொருவராக அவன்‌ அருகே வர இரு 
கைகளாலும்‌ அவர்களை பற்றி இழுத்து 
நெஞ்சோடணைத்தான்‌. உத்‌ஃபுதனையும்‌ சாந்தனையும்‌ 
அணைத்து நெற்றியிலும்‌ கன்னங்களிலும்‌ 
முத்தமிட்டான்‌. உத்துங்கனும்‌ சகுண்டனும்‌ பிறரும்‌ கூட 
வந்து அவர்களை மாறிமாறி தூக்கி முத்தமிட்டார்கள்‌. 
முத்தமிடுவது அவர்களின்‌ குலவழக்கம்‌ போலும்‌ என்று 
எண்ணிக்கொண்டான்‌ அசங்கன்‌. முத்தம்‌ பெற்றபோது 
மைந்தர்‌ நாணி உடல்‌ மெய்ப்புகொள்ள தோள்‌ குறுகினர்‌. 


புரவிகள்‌ வரும்‌ ஓசை கேட்டது. எதிரே பன்னிரு 
புரவிகளில்‌ படைவீரர்‌ சூழ வந்த யிரத்தவனாகிய 
சூசிகட்கன்‌ புரவியிலிருந்து பாய்ந்திறங்கி “பாஞ்சால 
இளவரசருக்கு செய்தி சென்றுவிட்டது. தங்களை 
முறைப்படி வரவேற்று கொண்டு செல்லும்‌ 
பொறுப்பிலிருக்கிறேன்‌” என்றான்‌. அவர்களின்‌ 
கால்களை நோக்கியபின்‌ “தங்களுக்கான தேர்கள்‌ 
அல்லது புரவிகள்‌...” என்று தயங்கினான்‌. “நாங்கள்‌ பிற 
உயிர்கள்மேல்‌ ஊர்வதில்லை” என்றான்‌ கடோத்கஜன்‌. 
“உயிர்கள்மேல்‌ ஊர்பவர்களை மரங்கள்‌ 
ஏற்றுக்கொள்வதில்லை” என்று உத்துங்கன்‌ சொன்னான்‌. 
அசங்கன்‌ “அவர்கள்‌ நடந்தே வருவார்கள்‌” என்றான்‌. 


இருபுறமும்‌ பாண்டவப்‌ படை மணற்கரையென செறிந்து 
விழிகளாகி கடோத்கஜனை பார்த்தது. ஆங்காங்கே 
வாழ்த்துக்குரல்கள்‌ எழுந்தாலும்கூட சொல்லற்ற 
பெருமுழக்கமே படையில்‌ நிரம்பியிருந்தது. 
கடோத்கஜனின்‌ தலை அவர்கள்‌ அனைவருக்கும்‌ மேலாக 
எழுந்திருந்தது. எனவே விண்ணில்‌ ஊரும்‌ கந்தர்வனை 
பார்ப்பவர்கள்போல அவர்கள்‌ முகம்‌ 
தூக்கியிருந்தார்கள்‌. காவல்வீரர்கள்‌ முன்னால்‌ சென்று 
கடோத்கஜனின்‌ வரவை முழவோசையால்‌ 
அறிவித்துக்கொண்டிருந்தனர்‌. அம்முழக்கம்‌ 
ஒன்றிலிருந்து ஒன்றென தொட்டுப்பெருகி விலகிச்செல்ல 
படைகளிலிருந்து கார்வை என எதிர்முழக்கம்‌ எழுந்தது. 


அசங்கன்‌ கடோத்கஜனுக்கு அவைமுறைமைகள்‌ 
தெரியுமா என்று ஐயுற்றான்‌. மிகவும்‌ பிழையாக ஏதேனும்‌ 
ஆகிவிடக்கூடுமென்று தோன்றியது. அவன்‌ 


யுதிஷ்டிரரையும்‌ அர்ஜுனனையும்‌ பீமனையும்‌ தழுவி 
முத்தமிடுவதைப்பற்றி எண்ணியபோது 
தன்னையறியாமலேயே புன்னகையை அடைந்தான்‌. 
“மூத்தவரே, இங்கு அரசவையில்‌ முறைமைகளென சில 
உள்ளன?” என்றான்‌. “நான்‌ அறிவேன்‌” என்று 
கடோத்கஜன்‌ சொன்னான்‌. “அவர்களுக்கு நாம்‌ புறம்‌ 
காட்டலாகாது. அவர்கள்‌ பேசுகையில்‌ 
ஒவ்வொருமுறையும்‌ தலைதாழ்த்தி ஆணை என்று 
சொல்லவேண்டும்‌. அவர்கள்‌ பேசும்போது நாம்‌ 
சிரிக்கவோ ஓசையிடவோ கூடாது” என்றான்‌. “ஆணை 
என ஒவ்வொரு முறையும்‌ சொல்லவேண்டியதில்லை” 
என்று அசங்கன்‌ சொன்னான்‌. “அப்படித்தானே 
சொன்னார்கள்‌?” என்று நின்று திரும்பிப்பார்த்தான்‌ 
கடோத்கஜன்‌. ஒருகணம்‌ எண்ணியபின்‌ “ஆம்‌, அவ்வாறே 
சொல்வதில்‌ தவறில்லை” என்று அசங்கன்‌ கூறினான்‌. 
“அவர்கள்‌ எவரையும்‌ நீங்கள்‌ தொடக்கூடாது. அவர்களே 
உங்களை தொட்டால்‌ கூட அதற்கு உங்கள்‌ உடலை 
அளிக்கவேண்டுமேயொழிய திரும்பி அவர்களை 
தொடுவதோ அணைப்பதோ கூடாது” என்றான்‌. 


கடோத்கஜன்‌ குழப்பமாகத்‌ தலையை அசைத்தான்‌. 
“அவர்களை ஒருபோதும்‌ நீங்கள்‌ என்று 
அமழைக்கலாகாது. தாங்கள்‌ என்ற சொல்லை 
தேவையென்றால்‌ மட்டும்‌ பயன்படுத்தலாம்‌. அவர்களை 
நோக்கி பேசுகையில்‌ விரல்‌ சுட்டுவதோ 
இருப்பிடத்திலிருந்து அவர்களை நோக்கி எழுந்து 
செல்வதோ எவ்வகையிலேனும்‌ படைக்கருவி எதையும்‌ 
கையிலெடுப்பதோ பெரும்பிழையென கருதப்படும்‌.” 
கடோத்கஜன்‌ மீண்டும்‌ நின்று “இவை அனைத்தையும்‌ 
என்னால்‌ நினைவில்‌ வைத்துக்கொள்ள இயலாது” 
என்றபின்‌ உத்துங்கனை பார்த்தான்‌. உத்துங்கன்‌ “ஆம்‌, 
ஏராளமான செய்திகள்‌” என்றான்‌. 


“பேரரசர்கள்‌ எவரையும்‌ நான்‌ இதுவரை நேரில்‌ 
பார்த்ததில்லை. நான்‌ பார்த்த ஒரே அரசர்‌ மெளரிய யாதவ 
குடியின்‌ அரசர்‌ முரு மட்டுமே. அவர்‌ 
கன்றோட்டிக்கொண்டு காட்டுக்குச்‌ செல்பவர்‌” என்றான்‌ 
கடோத்கஜன்‌. “முதல்முறையாக ஓர்‌ அரசரை பார்க்கும்‌ 
வாய்ப்பு அமைகையில்‌ அவரை வேடிக்கை பார்ப்பதை 
விடுத்து இவை அனைத்தையும்‌ ஒவ்வொன்றாக 
எண்ணத்துள்‌ அடுக்கிக்கொண்டிருப்பது என்னால்‌ 
இயலாது.” உத்துங்கன்‌ “ஒன்று செய்யலாம்‌. இவனை நம்‌ 
அருகில்‌ நிறுத்திக்கொள்ளலாம்‌” என்றான்‌. கடோத்கஜன்‌ 
“ஆம்‌” என்று சொல்லி அசங்கனின்‌ தோளில்‌ கல்லால்‌ 
ஆனதோ என எடைகாட்டிய பெரிய கையை வைத்து “நீ 


என்னுடன்‌ இரு. நான்‌ செய்யும்‌ பிழைகளை சொல்‌” 
என்றான்‌. 


உடன்‌ நடந்துகொண்டிருந்த சினி கடோத்கஜனின்‌ 
இடையாடையைப்பற்றி அசைத்து “மூத்தவரே, நான்‌ 
உங்களுடன்‌ இருக்கிறேன்‌. நான்‌ உங்களுக்கு 
சொல்கிறேன்‌” என்றான்‌. உத்துங்கன்‌ “ஆம்‌, 
இவனென்றால்‌ இன்னும்‌ எளிது. ஓர்‌ ஆடையால்‌ இவனை 
உங்கள்‌ முதுகில்‌ சேர்த்து கட்டிக்கொள்ளலாம்‌. 
பின்னாலிருந்து காதுகளில்‌ சொல்லிக்கொண்டே 
இருப்பான்‌” என்றான்‌. சகுண்டன்‌ “கிளிபோல” என்றான்‌. 
அவர்கள்‌ வேடிக்கையாக சொல்கிறார்கள்‌ என எண்ணி 
நோக்கிய அசங்கன்‌ உண்மையாக 
எண்ணிச்சொல்கிறார்கள்‌ என உணர்ந்து திகைக்க சினி 
“ஆம்‌. உங்கள்‌ உடலுடன்‌ கட்டிக்கொள்ளுங்கள்‌, 
மூத்தவரே. மெய்யாகவே என்னை உங்கள்‌ உடலுடன்‌ 
கட்டிக்கொள்ளுங்கள்‌” என கூவினான்‌. 


அசங்கன்‌ சினத்துடன்‌ “பேசாமல்‌ வா. இது அரச நிகழ்வு, 
விளையாட்டல்ல” என்றான்‌. முன்னால்‌ சென்ற 
படைவீரர்கள்‌ அதே விரைவில்‌ திரும்பி வருவதைக்‌ 
கண்டு அசங்கன்‌ நின்றான்‌. “என்ன ஆயிற்று?” என்றான்‌ 
கடோத்கஜன்‌. “அவர்களை யாரோ துரத்தி வருகிறார்கள்‌!” 
என்றான்‌ சகுண்டன்‌. “அல்ல” என்று அசங்கன்‌ சொல்லி 
முன்னால்‌ ஓடினான்‌. சூசிகட்கன்‌ புரவியிலிருந்து 
வேகமழியாமலே தாவி ஓடி அருகே வந்து “அரசர்‌! 
பேரரசர்‌!” என்றான்‌. “என்ன? என்ன?” என்றான்‌ 
அசங்கன்‌. மூச்சடைக்க “பேரரசர்‌ நேரில்‌ அவரே வருகிறார்‌. 
அரக்ககுலத்து இளவரசரை வரவேற்பதற்கு அவரே 
குடையும்‌ சாமரமும்‌ அணுக்கப்படையுமாக 
வந்துகொண்டிருக்கிறார்‌!” என்றான்‌. 


சூசிகட்கனால்‌ நிற்கமுடியவில்லை “அரசரே வருவதாக 
புறா வந்துள்ளது. நான்‌ ஓடிவந்தேன்‌” என்றான்‌. சுவீரர்‌ 
பதைப்புடன்‌ “மெய்யாகவா?” என்றார்‌. சூசிகட்கன்‌ 
“இதற்கென்ன முறைமை என்று எனக்கு தெரியவில்லை. 
இங்கு இவர்‌ என்ன ஆற்றவேண்டும்‌?” என்றான்‌. அசங்கன்‌ 
“தாங்கள்‌ விலகிக்கொள்க! இதை நான்‌ நிகழ்த்துகிறேன்‌” 
என்றான்‌. “அரசர்‌ பிற நாட்டின்‌ முதன்மை அரசர்களை 
மட்டுமே நேரில்‌ சென்று வரவேற்பது வழக்கம்‌. அந்த 
அரசர்கள்‌ தாங்களும்‌ வெண்குடை சூடியிருக்க 
வேண்டும்‌. இருபுறமும்‌ சாமரங்கள்‌ விசிறப்படவேண்டும்‌. 
இரு தரப்பிலிருந்தும்‌ அமைச்சர்களும்‌ 
படைத்தலைவர்களும்‌ முதலில்‌ முன்னால்‌ 
செல்லவேண்டும்‌. படைத்தலைவர்கள்‌ முழந்தாளிட்டு 


அமர்ந்து வாள்‌ தாழ்த்தி வணங்கியபின்‌ விலக 
அமைச்சர்கள்‌ ஒருவருக்கொருவர்‌ வாழ்த்துச்சொல்‌ 
பரிமாற வேண்டும்‌. அதன்‌ பின்னரே அரசர்கள்‌ 
சந்திக்கவேண்டும்‌” என்றார்‌ சுவீரர்‌. 


அசங்கன்‌ “அம்முறைமைகள்‌ எதுவும்‌ இங்கு 
தேவையில்லை. தந்தை தன்‌ மைந்தரை பார்க்க 
வருகிறார்‌ என்பதன்றி வேறெதற்கும்‌ பொருள்‌ இல்லை. 
விலகுக!” என்றான்‌. காவலர்கள்‌ விலக அசங்கன்‌ தன்‌ 
உள்ளம்‌ எடைகொண்டு நிறைந்து துடிப்பதை 
உணர்ந்தான்‌. தொலைவில்‌ இந்திரப்பிரஸ்தத்தின்‌ 
மின்கொடி பறப்பது தெரிந்தது. அது அணுகி வருவதை 
அதன்‌ பின்னரே உணர முடிந்தது. 


திசைகேர்‌ வெள்ளம்‌ - 17 


[வ] விண்மீன்கள்‌ விரிந்த வானின்‌ கீழ்‌ 
விளக்கொளிகளாக அரச ஊர்வலம்‌ வருவது தெரிந்தது. 
சுடர்கொண்ட கொடிகள்‌ நுடங்கின. மங்கல இசையும்‌ 
வாழ்த்தொலிகளும்‌ அணுகிவந்தன. தொலைவில்‌ 
வெண்குடையின்‌ கின்னரிகள்‌ நலுங்கிச்‌ சுழன்றன. 
நின்று கண்கூர்ந்து “வருவது யார்‌?” என்று கடோத்கஜன்‌ 
கேட்டான்‌. “தங்கள்‌ பெரிய தந்தை, இந்திரப்பிரஸ்தத்தின்‌ 
அரசர்‌” என்றான்‌ அசங்கன்‌. “அவரை மிக மெலிதாக 
நினைவுகூர்கிறேன்‌” என்று கடோத்கஜன்‌ சொன்னான்‌. 
“குழவிப்பருவத்தில்‌ நான்‌ அவரை கண்டதுண்டு... உடன்‌ 
தந்தை வருகிறாரா?” என்றான்‌. “ஆம்‌ என்று 
எண்ணுகின்றேன்‌” என்றான்‌ அசங்கன்‌. “தந்தை 
வருகிறார்‌!” என்றபின்‌ கடோத்கஜன்‌ திரும்பி ஓங்கி 
உத்துங்கனின்‌ தோளில்‌ அறைந்து “தந்தை! தந்தையை 
பார்க்கத்தான்‌ வந்தோம்‌! தந்தை வருகிறார்‌!” என்று 
கூச்சலிட்டான்‌. 


உத்துங்கன்‌ இரு கைகளையும்‌ விரித்து “ஆம்‌, 
வந்துகொண்டிருக்கிறார்‌!” என்றான்‌. திரும்பி 
படையினரை நோக்கி “பீமசேனர்‌ வருகிறார்‌! தந்தை 
வருகிறார்‌!” என்று கூவினான்‌. படையினர்‌ அனைவரும்‌ 
இரு கைகளையும்‌ தூக்கி உடலை அலையழுக்கச்செய்து 
பெருங்குரங்குகள்போல்‌ ஓசையெழுப்பினர்‌. அசங்கன்‌ 
“இளவரசே, தங்கள்‌ படையினரை சற்று அமைதியாக 
வரச்சொல்லுங்கள்‌” என்றான்‌. “அவர்கள்‌ மகிழ்ச்சி 
அடைகிறார்கள்‌!” என்றான்‌ கடோத்கஜன்‌. “அவர்கள்‌ 
எந்த ஓசையையும்‌ இட வேண்டியதில்லை. அவரைக்‌ 
கண்டதும்‌ முறைப்படி வாழ்த்தொலி மட்டுமே 
எழுப்பவேண்டும்‌” என்றான்‌ அசங்கன்‌. 
“வாழ்த்தொலியை இவ்வாறு எழுப்புவதுதான்‌ எங்கள்‌ 
பழக்கம்‌” என்றான்‌ கடோத்கஜன்‌. அசங்கன்‌ ஏதோ 
சொல்ல விரும்பி பின்னர்‌ அதை முற்றிலும்‌ தவிர்த்தான்‌. 
நிகழ்வது அதன்‌ போக்கில்‌ அமையட்டும்‌ என்று 
தோன்றியது. 


மங்கலத்தாலங்களுடன்‌ பன்னிரு வீரர்கள்‌ இரண்டு 
நிரைகளாக வந்தனர்‌. அவர்கள்‌ கடோத்கஜனின்‌ 
முன்னால்‌ வந்து தாலமுழிந்து தலைவணங்கி விலக 
அவர்களைத்‌ தொடர்ந்து பறைகளும்‌ கொம்புகளும்‌ 
சங்குகளும்‌ மணிகளும்‌ இலைத்தாளங்களும்‌ முழங்க 


ஐந்திசை பெருகிச்சூழ இசைச்சூதர்‌ எழுவர்‌ வந்தனர்‌. 
இசைக்கேற்ப கடோத்கஜனின்‌ உடலில்‌ எழுந்த 
அசைவைக்கண்டு அசங்கன்‌ அறியாது அவன்‌ கைகளை 
பற்றினான்‌. அசங்கனை நோக்கி “என்ன?” என்றான்‌ 
கடோத்கஜன்‌. திரும்பிப்பார்த்தபோது கடோத்கஜனின்‌ 
படையிலிருந்த அனைவருமே மெல்ல 
நடனமிட்டுக்கொண்டிருப்பதைக்‌ கண்டு அசங்கன்‌ 
ஒன்றுமில்லை என்று தலையசைத்தான்‌. 


சினியும்‌ அவர்களுடன்‌ சேர்ந்து தாளத்திற்கு உடலை 
அசைத்தபடி வந்தான்‌. புருவத்தை நெரித்து 
உதட்டசைவால்‌ “பேசாமல்‌ வா” என்று அவனுக்கு 
அசங்கன்‌ ஆணையிட்டான்‌. ஆனால்‌ அவனைப்‌ பார்த்து 
சிரித்தபடி மேலும்‌ உடலை அசைக்கத்‌ தொடங்கினான்‌ 
சினி. பொறுமையிழந்து நோக்கை விலக்கிக்கொண்டான்‌ 
அசங்கன்‌. அவனைச்‌ சூழ்ந்து அரக்கர்கள்‌ அனைவரும்‌ 
மெல்லிய நடமிட அவன்‌ மட்டும்‌ நேர்நடை கொண்டது 
மேலும்‌ அமைதியின்மையை உருவாக்கியது. தன்‌ 
உடலில்‌ அந்த நடனம்‌ கூடிவிடக்கூடாது என்பதற்காக 
உடலை இறுக்கிக்கொண்டான்‌. கைகளை 
முறுக்கிப்பற்றியிருப்பதையும்‌ பற்களைக்‌ 
கடித்திருப்பதையும்‌ சற்றுநேரம்‌ கழித்தே உணர்ந்து 
எளிதாகி புன்னகையை முகத்தில்‌ 
வரவழைத்துக்கொண்டான்‌. 


யுதிஷ்டிரர்‌ இரு கைகளையும்‌ விரித்தபடி புன்னகை 
நிறைந்த முகத்துடன்‌ முன்னால்‌ வர அவருக்குப்‌ 
பின்னால்‌ நகுலனும்‌ சகதேவனும்‌ வந்தனர்‌. கடோத்கஜன்‌ 
விரைந்து ஓடிச்சென்று முழங்கால்‌ தரையில்‌ அறைபட 
விழுந்து தன்‌ தலையை அவர்‌ கால்களில்‌ வைத்து 
வணங்கினான்‌. தலையையும்‌ கைகளையும்‌ மும்முறை 
மண்ணில்‌ அறைந்தான்‌. அவனுக்குப்‌ பின்னால்‌ சென்ற 
அத்தனை படைவீரர்களும்‌ அதைப்போலவே நிலம்படிய 
விழுந்து வணங்கினர்‌. யுதிஷ்டிரர்‌ குனிந்து அவனை 
தூக்க முயல எடையால்‌ அவனை அசைக்க 
முடியவில்லை. அவன்‌ எழுந்து யுதிஷ்டிரரின்‌ 
தலைக்குமேல்‌ தன்‌ தோள்‌ விரிந்திருக்க “தந்தையே, நான்‌ 
உங்கள்‌ மைந்தன்‌ கடோத்கஜன்‌!” என்றான்‌. 


அவர்‌ அவனை கைகளால்‌ சுற்றித்‌ தழுவி, அவன்‌ 
நெஞ்சில்‌ தலைசாய்த்துக்கொண்டார்‌. நகுலனும்‌ 
சகதேவனும்‌ அவன்‌ இரு கைகளையும்‌ தொட்டார்கள்‌. 
யுதிஷ்டிரர்‌ மெல்ல விசும்பி அழுதார்‌. அவன்‌ அவரை 
குனிந்து நோக்கி “தந்தையே, என்ன இது? தந்தையே!” 
என்றான்‌. நகுலனும்‌ சகதேவனும்கூட 


விழிகசிந்திருந்தனர்‌. யுதிஷ்டிரர்‌ தன்‌ முகத்தை 
துடைத்துக்கொண்டு பெருமூச்சுவிட்டார்‌. கடோத்கஜன்‌ 
“தந்தை எங்கே?” என்றான்‌. யுதிஷ்டிரர்‌ 
திரும்பிப்பார்த்தபோது பீமன்‌ அவர்கள்‌ நிரையின்‌ 
பின்பகுதியில்‌ தனியாக கைகளை மார்பில்‌ 
கட்டிக்கொண்டு வேறேங்கோ நோக்கியவன்போல 
நின்றிருப்பதை கண்டார்‌. 


கடோத்கஜன்‌ ஓடிச்சென்று பீமனை அணுகி கால்களில்‌ 
தலை வைத்தான்‌. பீமன்‌ குனிந்து அவன்‌ தலையைத்‌ 
தொட்டு வாழ்த்துச்சொல்லை முணுமுணுத்தான்‌. 
கடோத்கஜன்‌ எழுந்து சற்று நிலைகொள்ளாமல்‌ 
நாற்புறமும்‌ ததும்பிவிட்டு மீண்டும்‌ ஓடிவந்து 
நகுலனையும்‌ சகதேவனையும்‌ நினைவுகூர்ந்து 
கால்தொட்டு வணங்கினான்‌. அவர்கள்‌ அவனை அள்ளி 
தூக்கி அணைத்துக்கொண்டார்கள்‌. “இளையவன்‌ 
விற்பயிற்சிக்கு சென்றிருக்கிறான்‌. இல்லையேல்‌ அவன்‌ 
இத்தருணத்தை கொண்டாடியிருப்பான்‌” என்றார்‌ 
யுதிஷ்டிரர்‌. 


எண்ணியிராப்‌ பொழுதில்‌ கடோத்கஜன்‌ திரும்பி 
யுதிஷ்டிரரை இரு கைகளாலும்‌ அள்ளி மேலே தூக்கி வீசி 
மீண்டும்‌ பற்றிக்கொண்டான்‌. அவர்‌ பதறிப்போய்‌ 
கூச்சலிட படைவீரர்கள்‌ சிறிய அலையென அசைந்து 
முன்வர முயன்றனர்‌. சகதேவன்‌ கையசைவால்‌ 
அவர்களை அகற்றினான்‌. கடோத்கஜன்‌ யுதிஷ்டிரரை 
நெஞ்சோடணைத்து உரக்க நகைத்தபடி சுற்றி வந்தான்‌. 
அவர்‌ தோள்களிலும்‌ கன்னங்களிலும்‌ முத்தமிட்டான்‌. 
அவனுடைய படைவீரர்கள்‌ “ஹோ! ஹோ! ஹோ!” என 
முழக்கமிட்டார்கள்‌. யுதிஷ்டிரர்‌ “மூடா! மூடா!” என 
கூச்சலிட்டு அவன்‌ தலையை தன்‌ கையால்‌ அறைய 
அவன்‌ தாக்கிவீசி பிடித்துக்கொண்டே இருந்தான்‌. 


அசங்கன்‌ தலையில்‌ கைவைத்து உடல்‌ நடுங்க நிலம்‌ 
நோக்கி நின்றான்‌. அவனைச்‌ சூழ்ந்திருந்த 
கடோத்கஜனின்‌ படைவீரர்கள்‌ பெண்களைப்போல 
கைகளைத்‌ தூக்கி குரவையோசையிட்டனர்‌. வாயால்‌ 
முழவுத்தாளமிட்டு அதற்கேற்ப உடலை அசைத்தனர்‌. 
சினி அசங்கனின்‌ பட ற்்கக்‌ தொட்டு இழுத்து 
“மூத்தவரே! மூத்தவரே!” என்றான்‌. கைசுட்டி உரக்க 
நகைத்து “தூக்கிப்போட்டு பிடிக்கிறார்‌. அரசரை 
மரப்பாவைபோல பிடிக்கிறார்‌!” என்றான்‌. “விலகிச்‌ செல்‌, 
அறிவிலி!” என்று அசங்கன்‌ பற்களைக்‌ கடித்து 
மூச்சொலியால்‌ அவனை அப்பால்‌ துரத்தினான்‌. அவன்‌ 
கால்கள்‌ நிலத்திலிருந்து வழுவின. ஓசைகள்‌ மங்கலாக, 


காதுகள்‌ மூளலோசை எழுப்பின. சூழ்ந்திருந்த 
விளக்குகளின்‌ ஒளி விசைகொண்டு கரைந்து ஒற்றைச்‌ 
செம்பரப்பாக அவனை சுற்றிச்‌ சுழித்தது. 


அசங்கன்‌ பின்னர்‌ விழிநிமிர்ந்து நோக்கியபோது 
யுதிஷ்டிரர்‌ கண்ணீர்வர முகம்‌ சிவந்து 
நகைத்துக்கொண்டிருப்பதை கண்டான்‌. நகுலனும்‌ 
சகதேவனும்‌ சூழ்ந்திருந்த படைவீரர்கள்‌ அனைவருமே 
உடல்‌ ஓய நகைத்துக்‌ களைத்திருந்தனர்‌. அப்பால்‌ பீமன்‌ 
கைகளை மார்பில்‌ கட்டியபம உதடுகள்‌ மெல்லிய 
புன்னகையில்‌ விரிந்திருக்க கடோத்கஜனை 
பார்த்துக்கொண்டிருந்தான்‌. யுதிஷ்டிரர்‌ கடோத்கஜனிடம்‌ 
“வருக, இங்கே உனக்கு இன்னுணவு இல்லையென்றாலும்‌ 
நல்லுணவு உள்ளது. விருந்துண்டு அவைக்கு வருக!” 
என்றார்‌. “நான்‌ எப்போதும்‌ ஊனுணவு மட்டுமே 
உண்பேன்‌...” என்றான்‌ கடோத்கஜன்‌. “நன்று, 
ஓய்வெடுத்துவிட்டு வருக!” என்றார்‌ யுதிஷ்டிரர்‌. “நான்‌ 
ஓய்வே எடுப்பதில்லை” என்றான்‌ கடோத்கஜன்‌. “உன்‌ 
படையினர்‌ ஓய்வெடுக்கட்டும்‌” என்றார்‌ யுதிஷ்டிரர்‌. 
“அவர்களும்‌ ஓய்வெடுக்கும்‌ வழக்கமில்லை” என்றான்‌ 
கடோத்கஜன்‌. 


யுதிஷ்டிரர்‌ சலிப்புற்று “சரி, நான்‌ ஓய்வெடுக்கவேண்டும்‌... 
அதன்‌ பிறகு வா” என்றபின்‌ அசங்கனை நோக்கி 
“அவைக்கு அழைத்து வருக!” என்றார்‌. அவர்‌ தன்னை 
நோக்கி பேசியது அசங்கனை நிலைபதறச்‌ செய்தது. 
“ஆம்‌, அரசே” என்றபோது குரல்‌ வரவில்லை. “ஆணை” 
என்று தலைவணங்கவேண்டும்‌ என அவன்‌ 
எண்ணியபோது யுதிஷ்டிரர்‌ திரும்பிக்கொண்டிருந்தார்‌. 
அசங்கன்‌ ஏமாற்றத்துடன்‌ அதை இளையோர்‌ 
பார்த்துவிட்டார்களா என்று பார்த்தான்‌. அவர்களின்‌ 
விழி கடோத்கஜனிலேயே இருந்தது. அசங்கன்‌ தன்‌ 
ஆடையை நீட்டி இழுத்து நிமிர்ந்து நின்றான்‌. பொறுப்பு 
ஒன்று வந்துள்ளது. அதை திறம்படச்‌ செய்தாகவேண்டும்‌ 
என சொல்லிக்கொண்டான்‌. அவனுக்கு அப்போது 
தன்னை இளையோர்‌ பார்க்கவேண்டும்‌ என்ற எண்ணம்‌ 
எழுந்தது. தொண்டையை கனைத்து “செல்வோம்‌” 
என்றான்‌. 


[[ஙagelகsகடோத்கஜனை பார்க்க பாண்டவப்‌ படைவீரர்கள்‌ 
முண்டியடித்தார்கள்‌. அணிநிரைகள்‌ கலைவகதைக்‌ கண்ட 
படைத்தலைவர்கள்‌ கொம்புகளையும்‌ முழவுகளையும்‌ 
ஒலித்து அவர்களை நெறிப்படுத்தும்‌ ஆணைகளை 
விடுத்தனர்‌. யாரோ ஒருவன்‌ “பேருருவர்‌ வாழ்க! இளைய 
பாண்டவர்‌ கடோத்கஜர்‌ வாழ்க!” என கூவ மொத்த 


பாண்டவப்‌ படையும்‌ பெருங்குரலில்‌ வாழ்த்தொலி 
எழுப்பத்‌ தொடங்கியது. செவிகளை நிறைத்துச்‌ சூழ்ந்த 
பேரொலி நடுவே கடோத்கஜன்‌ சூழ நோக்கி தன்னை 
பார்த்து கையசைத்த அனைவரிடமும்‌ சிரித்து வாழ்த்து 
சொல்லி நடந்தான்‌. “இவர்கள்‌ நம்மைக்‌ கண்‌ 
மகிழ்கிறார்கள்‌, அரசே” என்றான்‌ உத்துங்கன்‌. “ஆம்‌, நாம்‌ 
இவர்களை மேலும்‌ மகிழ்விப்போம்‌” என்றான்‌ சகுண்டன்‌. 


யானைத்தோல்‌ கூடாரத்திற்குள்‌ செல்ல கடோத்கஜன்‌ 
மறுத்துவிட்டான்‌. வெளியே சாலமரத்தடியில்‌ கவிழ்த்திட்ட 
மரத்தொட்டிமேல்‌ அமர்ந்தான்‌. உத்துங்கனும்‌ சகுண்டனும்‌ 
அப்பால்‌ நிலத்தில்‌ கால்மடித்து குரங்குகள்போல 
அமர்ந்தனர்‌. கடோத்கஜன்‌ சுற்றிலும்‌ நோக்கிவிட்டு 
“இத்தனை படைவீரர்கள்‌, இவ்வளவு படைக்கலங்கள்‌... 
இருந்தும்‌ நாம்‌ ஏன்‌ வெல்லவில்லை?” என்றான்‌. 
“ஏனென்றால்‌ அவர்கள்‌ நம்மைவிட மிகுதி” என்றான்‌ 
அசங்கன்‌. “அனைவரும்‌ சேர்ந்து போரிட்டால்‌...” 
என்றபின்‌ கடோத்கஜன்‌ “எத்தனைபேர்‌ இறப்பார்கள்‌?” 
என்றான்‌. “இரண்டு நாட்கள்‌ நடந்த போரில்‌ இங்கு 
வந்தவர்களில்‌ பாதிப்பேர்‌ மறைந்துவிட்டனர்‌” என்றான்‌ 
அசங்கன்‌. “பாதிப்பேர்‌ என்றால்‌?” என அவன்‌ வியப்பில்‌ 
சுருங்கிய சிறிய விழிகளுடன்‌ கேட்டான்‌. “பல லட்சம்பேர்‌” 
என்றான்‌ அசங்கன்‌. “அவர்களை என்ன செய்தீர்கள்‌?” 
என்றான்‌ கடோத்கஜன்‌. “புதைத்தோம்‌, எரித்தோம்‌” என்று 
அசங்கன்‌ சொன்னான்‌. அவனுக்கே ஒரு பொருளின்மை 
தோன்றலாயிற்று. 


கடோத்கஜன்‌ சில கணங்கள்‌ கழித்து “இப்போர்‌ எதற்கு?” 
என்றான்‌. “நாட்டுக்காக” என்றான்‌ அசங்கன்‌. 
“நாடென்றால்‌ நிலம்‌ அல்லவா?” என்றான்‌ கடோத்கஜன்‌. 
“ஆம்‌” என்றான்‌ அசங்கன்‌. அவன்‌ மேலே பேச 
விரும்பவில்லை. அச்சொல்லாடல்‌ மேலும்‌ 
பொருளின்மையை உருவாக்கி 
உயிர்கொண்டிருப்பதையே வீணென்று காட்டிவிடும்‌ என 
அஞ்சினான்‌. “நிலம்‌ எதற்காக?” என்றான்‌ கடோத்கஜன்‌. 
“மானுடர்‌ வாழ்வதற்காக. மானுடர்‌ பேணும்‌ தெய்வங்கள்‌ 
பெருகுவதற்காக” என்றான்‌ அசங்கன்‌. “மானுடரைக்‌ 
கொன்றழித்து மண்ணை வெல்வதில்‌ என்ன பொருள்‌?” 
என்றான்‌ கடோத்கஜன்‌. உத்துங்கன்‌ “ஆம்‌, மண்‌ 
வேண்டுமென்றால்‌ பாரதவர்ஷத்தில்‌ விரிந்துபரந்து 
கிடக்கிறதே” என்றான்‌. சகுண்டன்‌ “அவர்கள்‌ அரசர்கள்‌. 
அவர்களுக்கு இன்னொருவர்‌ ஆளும்‌ மண்‌ மட்டுமே 
தேவைப்படும்‌” என்றான்‌. 


அசங்கன்‌ ஏனென்றறியாமல்‌ சீற்றம்கொண்டான்‌. 


“மண்ணுக்காக அல்ல. அறத்துக்காக. பாரதவர்ஷத்தை 
ஆளும்‌ தொல்வேதங்களை வென்று அறத்திலமைந்த 
நாராயணவேதம்‌ நிலைகொள்வதற்காக” என்றான்‌. “ஆம்‌, 
அவ்வாறு சொன்னார்கள்‌” என்றான்‌ கடோத்கஜன்‌. 
“ஆனால்‌ அந்த வேதங்களே மானுடருக்காகத்தானே?” 
என்றான்‌. “ஆம்‌, ஆனால்‌ அது நாளை வரவிருக்கும்‌ 
தலைமுறைகளுக்காக. இன்று மானுடர்‌ அதை 
உயிர்கொடுத்து நிலைநாட்டியாகவேண்டும்‌.” கடோத்கஜன்‌ 
“இளையோனே, நீரில்‌ முளைத்த செடி நீரின்றி 
அமையாது” என்றான்‌. அசங்கன்‌ உள்ளம்‌ திடுக்கிட 
அவனை நோக்கினான்‌. கடோத்கஜன்‌ தலையை 
அசைத்து “ஆம்‌, அவ்வாறே” என்றான்‌. 


நெடுநேரம்‌ கடந்து “குருதியில்‌ அல்லாது அறம்‌ 
நிலைகொள்ள முடியுமா?” என்றான்‌ அசங்கன்‌. 
கடோத்கஜன்‌ “இயலவேண்டும்‌. அவ்வாறொன்று 
எழவேண்டும்‌” என்றான்‌. உத்துங்கன்‌ “அது நம்‌ 
மூதன்னையர்‌ ஆண்ட நாட்களை போலிருக்கும்‌” 
என்றான்‌. கடோத்கஜன்‌ “நான்‌ இன்று நம்‌ அரசரை 
பார்த்தேன்‌. எத்தனை ஆடைகள்‌... ஆடையே இல்லாத ஓர்‌ 
அரசன்‌ இருக்கலாகுமா என எண்ணினேன்‌” என்றான்‌. 
குழப்பமும்‌ கலக்கமுமாக முகம்‌ சுளித்திருக்க “ஆடையே 
இல்லாத அரசர்கள்‌. அவர்கள்‌ போரிடமாட்டார்கள்‌. 
எவரையும்‌ தண்டுக்கமாட்டார்கள்‌...” என்றான்‌. “நம்‌ 
மூதன்னையர்‌ அவர்களுக்கு காவலாக 
அமர்ந்திருப்பார்கள்‌” என்றான்‌ உத்துங்கன்‌. 


அசங்கன்‌ மேலும்‌ எரிச்சலடைந்தான்‌. “நீங்கள்‌ 
தொல்குடிகள்‌ போரிடுவதே இல்லையா?” 

என்றான்‌. கடோத்கஜன்‌ “போரிடா விலங்குகள்‌ 
எங்குள்ளன? ஆனால்‌ குடி முற்றழியும்‌ போர்கள்‌ 
எங்களுக்குள்‌ இல்லை” என்றான்‌. அவனுடைய தோற்றம்‌ 
எண்ணநுண்மை அற்றவன்‌ என எவ்வாறு தனக்கு 
தோன்றச்‌ செய்கிறது என அசங்கன்‌ வியந்தான்‌. 
பேருருவர்கள்‌ அனைவருமே அந்த உளப்பதிவை 
உருவாக்குகிறார்கள்‌. தன்‌ எளிமையாலேயே 
நெடுந்தொலைவு செல்பவன்‌ அவன்‌ என்று அசங்கன்‌ 
எண்ணினான்‌. மேலும்‌ பேச அவன்‌ விரும்பவில்லை. 


“பாவம்‌ தந்தை” என்றான்‌ கடோத்கஜன்‌. “ஏன்‌?” என்றான்‌ 
அசங்கன்‌. “அவரால்‌ இப்போரில்‌ ஈடுபட இயலாது” 
என்றான்‌ கடோத்கஜன்‌. “அது மெய்யல்ல. இப்போரில்‌ 
நிகர்நிற்கவியலாத வீரர்‌ அவரே. நேற்றைய போரில்‌ அவர்‌ 
வெறிகொண்ட யானையென எதிரிகளை 
சூறையாடினார்‌” என்றான்‌ அசங்கன்‌. கடோத்கஜன்‌ 


அழகிய தாமரை மூக்கைப்பொத்தியபடி அய்யனும்‌, 
வாசனை அறியும்‌ நாக்கை உள்ளிழுத்தபடி சேடனும்‌, 
முந்தானையால்‌ முகம்‌ பொத்தி திருமகளும்‌ 
திகைத்தமர்ந்திருந்தனர்‌. “என்னசெய்யலாம்‌ தேவி?” 
என்றான்‌ அவன்‌. “இங்கிருந்து நாற்றமேற்பதற்குப்பதில்‌ 
இந்த முடிவிலா உலகங்களில்‌ ஒவ்வொன்றாகப்‌ 
பிறப்பெடுத்து லீலை செய்யலாம்‌” என்றாள்‌ அவள்‌. 


“அவ்வாறாக மண்நிகழ்ந்த ஐந்து அவதாரங்களை 
வாழ்த்துவோம்‌. மீனாமைபன்றிசிம்மக்குறியோனாக 
வந்தவனை வணங்குவோம்‌. உலகாகி உலகுபுரந்து 
உலகழித்து உலகுகடந்து நிற்பவனை ஏத்துவோம்‌. 
நாராயணா நமோ நாராயணா!” என்று லோமச கலிகர்‌ 
வணங்கியதும்‌ மற்ற சூதர்கள்‌ “ஓம்‌ ஓம்‌ ஓம்‌' என்று 
துதித்தனர்‌. சிரித்துக்கொண்டிருந்தவர்கள்‌ அனைவரும்‌ 
அக்குரலை எதிரொலித்து வணங்கினர்‌. 


“அதனால்‌ அவர்‌ போரில்‌ உளமீடுபட்டிருக்கிறார்‌ என்று 
பொருளா என்ன?” என்றான்‌. “உள்ளத்தால்‌ 
அகன்றிருப்பதனால்கூட அவ்வாறு போரிடலாம்‌ 
அல்லவா?” 


அசங்கன்‌ அவன்‌ முகத்தை நேர்கொண்டு நோக்கி “நீங்கள்‌ 
போரில்‌ உளமீடுபாடு கொண்டிருக்கிறீர்களா, மூத்தவரே?” 
என்றான்‌. “இல்லை” என்றான்‌ கடோத்கஜன்‌. “நான்‌ என்‌ 
தந்தையின்பொருட்டே வந்தேன்‌. அவருக்கு மைந்தர்‌ 
துணைநின்றாக வேண்டும்‌ என்பதனால்‌. அவர்‌ 
இல்லையென்றால்‌ இத்திசைக்கே வந்திருக்கமாட்டேன்‌.” 
அசங்கன்‌ “எப்போரிலும்‌ ஈடுபட்டிருக்கமாட்டீர்களா?” 
என்றான்‌. “பிறரை கொன்றமைவதல்ல என்‌ வெற்றி” 
என்றான்‌ கடோத்கஜன்‌. 


“மூத்தவரே, நீங்கள்‌ இப்போரில்‌ பெரும்புகழ்‌ அடையலாம்‌. 
வெற்றிக்குப்‌ பின்‌ உங்கள்‌ குடியும்‌ நாடும்‌ செல்வமும்‌ 
சிறப்பும்‌ அடையும்‌” என்றான்‌ அசங்கன்‌. “புகழா? 
அதிலென்ன இருக்கிறது? எங்கள்‌ நடுகல்குன்றுகளில்‌ 
மாவீரர்‌ நிரைநிரையாக நின்றிருக்கிறார்கள்‌. அவர்கள்‌ 
எவருக்கும்‌ தனிப்‌ பெயர்கள்‌ இல்லை” என்றான்‌ 
கடோத்கஜன்‌. “உங்கள்‌ நாட்டுக்கு நலம்‌ 
அமையுமென்றால்‌? உங்கள்‌ குடி வாழும்‌ என்றால்‌?” 
என்றான்‌ அசங்கன்‌. 


“ஆம்‌, அது மெய்‌. இனியும்‌ காடுகளுக்குள்‌ நாங்கள்‌ 
வாழவியலாது. கானுறைவாழ்விலுள்ள எந்த இன்பமும்‌ 
ஊர்திகழ்‌ வாழ்வில்‌ இல்லை. ஆனால்‌ கானுறைவோர்‌ 
இனி அவ்வண்ணம்‌ நீடிக்கமுடியாது. அவர்கள்‌ 
அழிக்கப்படுவார்கள்‌. பெரும்புகழ்கொண்ட அசுரகுல 
வேந்தர்கள்‌ அனைவரும்‌ அழிந்தனர்‌. நிஷாதரும்‌ 
கிராதரும்‌ அரக்கரும்‌ அசுரரும்‌ வெல்லப்படுகிறார்கள்‌. 
எங்கள்‌ குலம்‌ வாழவேண்டும்‌ என்றால்‌ நாங்கள்‌ 
நாடாகவேண்டும்‌. படைகொள்ளவேண்டும்‌. எங்கள்‌ 
கருவூலங்களில்‌ பொன்‌ இருக்கவேண்டும்‌” 

என்று கடோத்கஜன்‌ சொன்னான்‌. 


பன்னிரு ஏவலர்‌ நிரைவகுத்து பெரிய கடவங்களில்‌ 
கொண்டுவந்து இறக்கி அகன்ற மரத்தாலங்களில்‌ உணவு 
பரிமாறினர்‌. சுட்ட மாட்டுத்தொடைகளும்‌ முழுப்‌ 
பன்றியும்‌ தோலுடன்‌ பொரிக்கப்பட்ட ஆடும்‌. 
கடோத்கஜன்‌ உணவைப்‌ பார்த்ததும்‌ அதுவரை இருந்த 
உணர்வுகள்‌ அகல கைகளை தட்டிக்கொண்டு உரக்க 
நகைத்தான்‌. உத்துங்கன்‌ எழுந்து நின்று கைகளை நீட்டி 
“இங்கே இங்கே” என்று கூச்சலிட்டான்‌. உணவை 


முன்னால்‌ வைத்ததும்‌ அவர்கள்‌ கைகளை 
உரசிக்கொண்டு நாவால்‌ வாயை துழாவினார்கள்‌. 


கடோத்கஜன்‌ “என்‌ படைவீரர்கள்‌ அனைவரும்‌ 
உண்டுவிட்டார்களா?” என்று கேட்டான்‌. 
அடுமனையாளன்‌ “ஆமென்று எண்ணுகிறேன்‌. நான்‌ 
வரும்போது உணவு சென்றுகொண்டிருந்தது” என்றான்‌. 
கடோத்கஜன்‌ அசங்கனிடம்‌ “சென்று நோக்கிவிட்டு வருக! 
அனைவரும்‌ உணவில்‌ கைவைத்துவிட்டிருக்கவேண்டும்‌. 
ஒருவர்கூட உணவுக்காக காத்திருக்கக்கூடாது” என்றான்‌. 
அசங்கன்‌ எழுந்து விரைந்து அப்பால்‌ சென்று மூன்று 
ஏவலரிடம்‌ ஆணையிட்டு குதிரைகளில்‌ அவர்களை 
அனுப்பிவிட்டு காத்து நின்றான்‌. அவர்கள்‌ மரப்பாதை 
பெருந்தாளமிட வந்திறங்கி “அனைவருக்கும்‌ உணவு 
சென்றுவிட்டது, இளவரசே. 
உண்ணத்தொடங்கிவிட்டனர்‌” என்றனர்‌. 


அசங்கன்‌ அதை கடோத்கஜனிடம்‌ வந்து சொன்னான்‌. 
கடோத்கஜன்‌ பிறரை பார்க்க அவர்கள்‌ இருவரும்‌ 
உணவை கையில்‌ எடுத்த பின்னர்‌ தான்‌ 
மாட்டுத்தொடையை எடுத்துக்கொண்டான்‌. அசங்கன்‌ 
“இது உங்கள்‌ குலவழக்கமா, மூத்தவரே?” என்றான்‌. “ஆம்‌, 
எங்கள்‌ குடியில்‌ குழவியர்‌, பெண்டிர்‌, முதியோர்‌, வீரர்‌, என 
அனைவரும்‌ உணவுண்ட பின்னரே அரசன்‌ 
உணவுண்ண வேண்டும்‌. ஒருவர்‌ பசித்திருக்க அரசன்‌ 
உண்டாலும்‌ அவ்வுணவு நஞ்சு. அதற்கு அவன்‌ ஏழுமுறை 
கங்கையில்‌ நீராடி பிழையீடு செய்யவேண்டும்‌” என்றான்‌. 


அசங்கன்‌ கடோத்கஜன்‌ உண்ணுவதை 
நோக்கிக்கொண்டிருந்தான்‌. அவன்‌ இரு கைகளாலும்‌ 
ஊன்தடியைப்‌ பிடித்து சுழற்றிச்‌ சுழற்றி கடித்து 
இழுத்தான்‌. பெரிய துண்டுகளாக கிழித்து ஓசையுடன்‌ 
மென்றான்‌. ஏப்பம்விட்டபடி கள்ளை குடித்து 
புறங்கையால்‌ துடைத்துக்கொண்டான்‌. அவனுடைய 
அசைவுகளனைத்தும்‌ குரங்குகளுக்குரியவை. சுவையை 
உணர்ந்தபோது புலிபோல உறுமியபடி தன்‌ தோழரை 
நோக்கி சிரித்தான்‌. 


“தாங்கள்‌ இப்போது இடும்பவனத்தின்‌ அரசர்‌ அல்லவா?” 
என்றான்‌ அசங்கன்‌. “அம்‌, பதினெட்டு அகவை 
நிறைந்ததும்‌ என்‌ காட்டுக்கு பொறுப்பேற்றேன்‌. இப்போது 
அது காடல்ல. கங்கைக்கரை துறைமுகத்தில்‌ இருந்து ஏழு 
வண்டிச்சாலைகளால்‌ இடும்பவனம்‌ 
இணைக்கப்பட்டுள்ளது. தெருக்களும்‌ ஆலயங்களும்‌ 
கல்விச்சாலைகளும்‌ கொண்ட இடும்பவனம்‌ இன்று ஒரு 


பேரூர்‌. நூற்றெட்டு அந்தணர்குடிகள்‌ உள்ளன. ஆயரும்‌ 
உழவரும்‌ வாழும்‌ தெருக்கள்‌ நாள்தோறும்‌ 
பெருகிக்கொண்டிருக்கின்றன. ஊரைச்சுற்றி 
மரத்தாலான கோட்டை அமைத்துள்ளேன்‌” என்றான்‌ 
கடோத்கஜன்‌. 


“மரத்தாலா?” என்று அசங்கன்‌ வியப்புடன்‌ கேட்டான்‌. 
“எளிதில்‌ எதிரிகள்‌ அதை எரித்துவிட முடியுமே?” 
கடோத்கஜன்‌ “வாழும்‌ மரங்களால்‌ ஆன கோட்டை. 
சொல்லப்போனால்‌ செறிந்த சிறுகாடொன்றால்‌ ஆன 
கோட்டை. பன்னிரு அடுக்குச்சுற்றுகளாக 
பெருமரங்களை வளர்த்து முள்ளாலும்‌ மூங்கிலாலும்‌ 
இணைத்துக்கட்டி உருவாக்கப்பட்டது. அனைத்து 
மரங்களுக்கு மேலும்‌ எங்கள்‌ வீரர்கள்‌ அமர்ந்திருக்கும்‌ 
காவல்மாடங்கள்‌ உண்டு” என்றான்‌. அசங்கன்‌ “ஆம்‌, 
அவ்வாறு கதைகளில்‌ கேட்டுள்ளேன்‌” என்றான்‌. 
கடோத்கஜன்‌ “இன்று பாரதவர்ஷத்தில்‌ எந்த அரசும்‌ 
எளிதில்‌ என்‌ நகரை வென்றுவிட இயலாது” என்றான்‌. 


அந்தக்‌ கோட்டையை தன்‌ உளவிழிக்குள்‌ 
விரித்துக்கொண்டு “அங்காடிகள்‌ உள்ளனவா?” என்றான்‌ 
அசங்கன்‌. “ஆம்‌, நாளங்காடி கோட்டைக்கு வெளியே 
அமைந்துள்ளது. கங்கைக்கரையில்‌ இன்னொரு 
அங்காடி. கூலமும்‌ படைக்கலங்களும்‌ பிற கலங்களும்‌ 
படகுகளில்‌ வந்திறங்குகின்றன. தென்மேற்கே 
தேவபாலபுரத்திலிருந்தும்‌ தென்கிழக்கே 
கலிங்கத்திலிருந்தும்‌ வணிகர்கள்‌ ஆண்டுக்கு 
எட்டுமுறை எங்கள்‌ ஊருக்கு வருகிறார்கள்‌. 
சிந்துவிலிருந்தும்‌ கூர்ஜரத்திலிருந்தும்‌ மலைப்பொருள்‌ 
கொள்ளும்‌ வணிகர்கள்‌ ஒவ்வொரு வாரமும்‌ 
வருகிறார்கள்‌” என்று கடோத்கஜன்‌ சொன்னான்‌. 
“அல்லங்காடி கோட்டைக்குள்‌ உள்ளது. அருமணிகளும்‌ 
ண்களும்‌ இன்னுணவுகளும்‌ மதுவும்‌ விற்கும்‌ கடைகள்‌ 
டாட்‌ நாற்கை வடிவம்‌ கொண்டது.” 


கடோத்கஜன்‌ விழிகள்‌ விரிய கைகளைத்‌ தூக்கி 
சொன்னான்‌ “நகர்‌ நடுவே அரசமாளிகை 
அமைந்துள்ளது.” அவன்‌ கையில்‌ பன்றித்தொடை 
வானிலென நின்றது. “மூன்றடுக்கு மாளிகை அது.” 
அசங்கன்‌ “உங்கள்‌ அரண்மனையா?” என்றான்‌. “ஆம்‌, 
ஆனால்‌ மண்மானுடரின்‌ அரண்மனைகளை போன்றது 
அல்ல” என்றான்‌ கடோத்கஜன்‌. “எங்கள்‌ மாளிகையை 
அரக்கர்‌ குடிகளுக்குரிய முறையிலே அமைத்துள்ளேன்‌. 
எழுந்த பெரிய மரங்களுக்குமேல்‌ மூங்கில்‌ வேய்ந்து 
உருவாக்கப்பட்டது அது. நடந்து அதில்‌ ஏறுவதைவிட 


மரங்களினூடாக பறந்து செல்வது எளிது. எங்கள்‌ 
இடும்பநகரியில்‌ அனைத்து மாளிகைகளும்‌ மரங்களுக்கு 
மேலேயே அமைந்துள்ளன. தரை எங்கள்‌ 
விலங்குகளுக்குரியது. யானைகளும்‌ புரவிகளும்‌ 
மாடுகளும்‌ பன்றிகளும்‌ அங்கு வாழ்கின்றன.” 


“அயல்நிலத்தாரும்‌ அவர்களுடன்‌ வாழ்கிறார்கள்‌” 
என்றபின்‌ கன்றுத்தொடையை மென்றான்‌ உத்துங்கன்‌. 
கடோத்கஜன்‌ உரக்க நகைத்து “எந்நிலையிலும்‌ எங்களை 
தலை தூக்கியே நோக்கும்‌ நிலையிலிருப்பவர்கள்‌ 
அவர்கள்‌” என்றான்‌. “நீங்கள்‌ நிலத்தில்‌ நின்றாலும்‌ 
பாரதவர்ஷத்தில்‌ பெரும்பாலானவர்கள்‌ உங்களை 
அண்ணாந்துதான்‌ பார்க்கவேண்டியிருக்கிறது, 
மூத்தவரே” என்றான்‌ அசங்கன்‌. 

[1௨26] உணவுக்குப்‌ பின்‌ சகுண்டனும்‌ உத்துங்கனும்‌ 
கைகளை நக்கியபடியே எழுந்துசென்று உடல்நீட்டி 
சோம்பல்முறித்தபடி சுற்றுமுற்றும்‌ நோக்கினர்‌. “நீங்கள்‌ 
ஓய்வுகொள்ளலாம்‌. அரசரும்‌ இளையோரும்‌ 
முற்புலரியில்‌ அவையமர்வார்கள்‌. அப்போதுதான்‌ 
நீங்கள்‌ செல்லவேண்டும்‌” என்றான்‌ அசங்கன்‌. 
கடோத்கஜன்‌ “ஆம்‌, அவ்வாறுதான்‌ சொல்லப்பட்டது. 
ஆனால்‌ எங்கே துயில்வது?” என்றான்‌. “இங்குதான்‌. 
கூடாரங்களுக்குள்‌ துயிலலாம்‌. அல்லது வெளியே 
நிலத்தில்‌ பாய்விரித்து...” என்றான்‌ அசங்கன்‌. “நாங்கள்‌ 
தரையில்‌ துயில்வதில்லை” என்றான்‌ கடோத்கஜன்‌. 


“இங்கே மரங்கள்‌ இல்லையே?” என்றான்‌ அசங்கன்‌. 
“குருக்ஷேத்ரத்தில்‌ மரங்கள்‌ முளைப்பது அரிது... 
ஆகவேதான்‌ இது தொன்மையான போர்நிலமாக 
உள்ளது.” கடோத்கஜன்‌ சூழ நோக்கி “மெய்தான்‌... 
மரங்களெல்லாம்‌ மிகச்‌ சிறியவை” என்றான்‌. உத்துங்கன்‌ 
“நன்று, நாங்கள்‌ அப்படியே அமர்ந்துகொள்கிறோம்‌” 
என்றான்‌. அசங்கன்‌ “மூத்தவரே, நான்‌ ஒன்று 
செய்கிறேன்‌” என்று எழுந்துசென்று கூடாரத்தின்‌ 
மேலிருந்த யானைத்தோல்பரப்பை அழுத்திநோக்கி 
“இதன்மேல்‌ படுத்துக்கொள்ளலாம்‌” என்றான்‌. 
உத்துங்கன்‌ அழுத்தி நோக்கி “ஆம்‌, தழைக்கூரை 
போலவே உள்ளது” என்றபின்‌ மூங்கில்‌ வழியாக ஏறி 
மேலே சென்றான்‌. படுத்துநோக்கி “மெய்யாகவே 
மரங்களின்மேல்‌ தழைப்பரப்பில்‌ படுத்திருப்பதுபோல” 
என்றான்‌. 


சகுண்டனும்‌ மேலேறி படுத்தான்‌. “நீங்களும்‌ 
படுத்துக்கொள்ளலாம்‌, மூத்தவரே. நான்‌ இங்கேயே 
நிலத்தில்‌ மரவுரியில்‌ ஓய்வெடுக்கிறேன்‌” என்றான்‌ 
அசங்கன்‌. “நானும்‌ தரையிலேயே அமர்ந்திருக்கிறேன்‌. 
தேவையென்றால்‌ மேலே செல்கிறேன்‌” என்றான்‌ 
கடோத்கஜன்‌. அசங்கன்‌ மரவுரியை விரித்து 
படுத்துக்கொண்டான்‌. “அசையாத தரையில்‌ படுத்தால்‌ 
துயில்வது கடினம்‌” என்றான்‌ கடோத்கஜன்‌. “ஆம்‌, சில 
மாலுமிகளும்‌ அவ்வாறு பழகியிருக்கிறார்கள்‌” என்றான்‌ 
அசங்கன்‌. “அதைவிட மண்ணில்‌ நாகங்கள்‌ மிகுதி. 
எங்கள்‌ முதலெதிரிகள்‌ அவையே” என்றான்‌ 
கடோத்கஜன்‌. “இங்கே நாகங்கள்‌ இல்லை” என்று 


அசங்கன்‌ சொன்னான்‌. “அவை இல்லாத இடமே இல்லை” 
என்றான்‌ கடோத்கஜன்‌. 


அவர்கள்‌ விண்மீன்களை நோக்கிக்கொண்டிருந்தார்கள்‌. 
கடோத்கஜனின்‌ விழிகள்‌ வானில்‌ நிலைத்திருக்க முகம்‌ 
மட்டும்‌ அசைந்துகொண்டிருந்தது. அவ்விழிகளில்‌ 
விளங்கவியலா துயர்‌ ஒன்றை அசங்கன்‌ கண்டான்‌. 
கட்டுண்ட அனைத்து விலங்குகளிலும்‌ அதை அவன்‌ 
கண்டிருந்தான்‌. மானுடருடன்‌ கலந்து 
அரைமானுடராகவே ஆகிவிட்டிருந்தாலும்கூட 
புரவிகளின்‌ விழிகளில்‌ தனிமையும்‌ துயரும்‌ 
நிறைந்திருக்கும்‌. யானைவிழிகளுக்குள்‌ அத்துயர்‌ 
மிகமிக ஆழத்திலென மின்னிக்கொண்டிருக்கும்‌. அவன்‌ 
அப்போது கடோத்கஜனிடமிருந்து மிக 
விலகிவிட்டிருந்தான்‌. மீண்டும்‌ அணுக விரும்பினான்‌. 
எதையாவது பேசவேண்டும்‌. அவன்‌ ஆளும்‌ அரசை. 
அவன்‌ குடியை. ஆம்‌, அவற்றைப்பற்றிய பேச்சே 
அவனை அருகே கொண்டுவருகிறது. 


கடோத்கஜனுக்கு மைந்தர்கள்‌ இல்லையா என்ற 
எண்ணம்‌ அசங்கனின்‌ உள்ளத்தில்‌ எழுந்தது. 
அவனறிந்த கடோத்கஜனின்‌ கதைகள்‌ அனைத்துமே 
அவனுடைய சிற்றகவையிலேயே நின்றுவிட்டிருந்தன. 
காட்டுக்குள்‌ பதினான்காண்டுகள்‌ அலைந்தபோது 
நினைத்தபோதெல்லாம்‌ தோன்றி குந்தியையும்‌ ஐந்து 
தந்தையரையும்‌ தன்‌ தோளில்‌ சுமந்து விழைவிடம்‌ 
நோக்கி கொண்டுசென்ற பேருருவனாகிய சிறுவன்‌. 
அவன்‌ முன்‌ அமர்ந்திருந்த கடோத்கஜன்‌ முதிர்ந்தவனாக 
இருந்தான்‌. அவ்வண்ணமென்றால்‌ மைந்தர்‌ 
இருக்கவேண்டும்‌. அவர்கள்‌ போருக்கு 
வந்திருக்கிறார்களா? 


அதை நேரடியாக கேட்கலாமா என்று தயங்கி “உங்கள்‌ 
குடியில்‌ மணச்சடங்குகள்‌ உண்டா?” என்றான்‌. “என்ன?” 
என்று கடோத்கஜன்‌ திரும்பி நோக்கினான்‌. “இல்லை, 
கதைகளில்‌ இளைய பாண்டவர்‌ பீமசேனர்‌ உங்கள்‌ 
அன்னையை கொள்மணம்‌ புரிந்ததாக வருகிறது. பல 
தொல்குடிகளில்‌ முறையான மணச்சடங்குகள்‌ இல்லை 
என்பார்கள்‌. நான்‌ எவரையும்‌ இதற்குமுன்‌ 
சந்தித்ததில்லை” என்றான்‌ அசங்கன்‌. “நான்‌ 
மணம்புரிந்துகொண்டவன்‌” என்றான்‌ கடோத்கஜன்‌. 
“ஆனால்‌ என்‌ குடியில்‌ அல்ல. என்‌ குடியில்‌ அரசர்கள்‌ 
எல்லா குலக்குழுவிலிருந்தும்‌ ஒரு பெண்ணை 
மணக்கவேண்டும்‌. நான்‌ அவ்வாறு 
மணம்புரிந்துகொள்ளவில்லை. நான்‌ மணந்தவள்‌ 


அரசமகள்‌.” 


அசங்கன்‌ ஒன்றும்‌ கேட்கவில்லை. ஆனால்‌ கடோத்கஜன்‌ 
பேச விரும்பினான்‌. “நான்‌ என்‌ குடியிலேயே 
மணம்புரிந்துகொள்ள விரும்பினேன்‌. ஆனால்‌ 
மூதன்னை குந்திதேவி அதை விரும்பவில்லை” 
என்றபின்‌ “எந்தையின்‌ அன்னை. இளஅகவையிலேயே 
என்‌ மூதன்னை என நெஞ்சிலமர்ந்தவர்‌. 
இந்திரப்பிரஸ்தத்தின்‌ பேரரசியாயினும்‌ எனக்கு 
களித்தோழி என்றே ஆனவர்‌” என்றான்‌. அசங்கன்‌ “அவர்‌ 
உங்களை தன்‌ குடியின்‌ முதல்‌ மைந்தனாக 
ஏற்றுக்கொண்டதாக கதைகள்‌ கேட்டிருக்கிறேன்‌” 
என்றான்‌. கடோத்கஜன்‌ முகம்மலர்ந்து “ஆம்‌, என்னை 
அவர்‌ பைமி என்றும்‌ பைமசைனி என்றும்தான்‌ 
அழைப்பார்கள்‌. என்‌ அன்னையிடம்‌ தன்‌ குலத்தின்‌ 
முதல்‌ மாற்றில்மகள்‌ அவரே என்றும்‌ மூத்தவரால்‌ 
மணக்கப்பட்டிருந்தால்‌ அஸ்தினபுரியின்‌ 
பட்டத்தரசியென அவரை அமரச்செய்திருப்பேன்‌ என்றும்‌ 
சொன்னார்‌.” 


தன்‌ ஆடையிலிருந்து அருமணி பதித்த கணையாழி 
ஒன்றை காட்டினான்‌. “இது பாண்டவ 
அரசகுடியினருக்குரியது. இடும்பவனத்திலிருந்து 
கிளம்பும்போது இதை மூதன்னை என்‌ அன்னையிடம்‌ 
அளித்தார்‌.” அதை திருப்பிக்காட்டி “அருமணி... 
மலர்மொட்டுபோலவோ குருதித்துளிபோலவோ தெரிவது. 
இதை என்‌ கைகளில்‌ அணிந்திருக்கவேண்டும்‌ 
என்பார்கள்‌. எப்போதும்‌ இதை அணிந்திருப்பது கடினம்‌. 
மரங்களினூடாக செல்லும்போது எங்கேனும்‌ தவறி 
விழுந்துவிடும்‌. ஆகவே இதை சரடில்‌ கட்டி என்‌ இடையில்‌ 
அணிந்திருக்கிறேன்‌. அரியணை அமரும்போது மட்டும்‌ 
விரலில்‌ அணிந்துகொள்வேன்‌” என்றான்‌. 


அதை வாங்கி நோக்கிய அசங்கன்‌ “பாண்டவ மைந்தர்‌ 
அனைவரும்‌ இத்தகைய கணையாழியை 
வைத்திருக்கிறார்கள்‌. அவையனைத்தும்‌ இதைவிட 
சிறியவை. இந்த அருமணிக்குள்‌ விழிகளால்‌ 
நோக்கமுடியாதபடி சிறிதாக அமுதகல முத்திரை 
பொறிக்கப்பட்டுள்ளது” என்றான்‌. அதை அப்பாலிருந்து 
வந்த விளக்கொளியில்‌ காட்டி அதன்‌ ஊடொளியை தன்‌ 
உள்ளங்கையில்‌ ஏந்தினான்‌. அதில்‌ சிறிய நிழலுருவாக 
அமுதகலம்‌ தெரிந்தது. கடோத்கஜன்‌ “ஆம்‌, அதில்‌ 
கதிரொளி பட்டால்‌ அமுதகலம்‌ எழும்‌... அதை சுவரில்‌ 
காட்டினால்‌ பேருருவாகும்‌” என்றான்‌. “உங்களில்‌ 
பீமசேனர்‌ என இது இந்த அருமணிக்குள்‌ 


அமைந்துள்ளது, மூத்தவரே” என்றான்‌ அசங்கன்‌. 


“இது முதல்‌ மைந்தனுக்குரியது” என்றான்‌ கடோத்கஜன்‌. 
“இந்த அருமணியால்தான்‌ எனக்கு அரசமகள்‌ 
மணமகளாக வந்தாள்‌.” அசங்கன்‌ “அரசமகளா?” என்று 
கேட்டான்‌. “ஆம்‌. என்‌ காடு நாடாகவேண்டும்‌ என்றும்‌ 
நான்‌ வேள்விச்செயல்‌ முடித்து அந்தணர்‌ அரிமலரிட்டு 
வாழ்த்த முடிசூடவேண்டும்‌ என்றும்‌ அரசமகளை 
மணம்புரிந்து பட்டத்திலமர்த்தவேண்டும்‌ என்றும்‌ 
குந்திதேவி ஆணையிட்டார்‌. ஆனால்‌ நூல்கள்‌ எதையும்‌ 
நான்‌ சென்று கற்கலாகாதென்றும்‌ அனைத்து 
மெய்மையையும்‌ என்‌ காட்டுக்குள்‌ அமர்ந்தே 
கற்றறியவேண்டும்‌ என்றும்‌ சொன்னார்‌.” 


நான்‌ கற்றுத்தேர்ந்தேன்‌. படைதிரட்டினேன்‌. நகர்‌ சமைத்து 
கோட்டைகட்டி செல்வம்‌ பெருக்கினேன்‌. என்‌ நகரில்‌ 
குடியேற அந்தணர்‌ ஒருங்கவில்லை. ஆகவே 
விந்தியனுக்கு அப்பாலிருந்து அனற்குலத்து அந்தணரை 
குடியமர்த்தி வேள்விகள்‌ செய்தேன்‌. அவர்களின்‌ 
நூல்நெறிப்படி குடித்தலைமை கொண்டேன்‌. முடிசூடி 
அமர எனக்கு அருகே அரசி அமையவேண்டும்‌. 
அந்தணரே என்‌ பொருட்டு அரசர்களிடம்‌ தூது 
சென்றனர்‌. ஆயினும்‌ எனக்கு பெண்‌ தருவதற்கு 
அரசர்கள்‌ எவரும்‌ சித்தமாகவில்லை. பலமுறை 
முயன்றும்‌ பயனின்றிப்‌ போயிற்று. அப்போது அவர்‌ 
இந்திரப்பிரஸ்தத்தில்‌ இருந்தார்‌. அரசகுடி மணமகள்‌ 
அமையாமையால்தான்‌ நான்‌ இந்திரப்பிரஸ்த 
பெருவேள்விக்கு செல்லவில்லை. அதை அன்னைக்கு 
செய்தியாக அனுப்பினேன்‌. 


அன்னை எனக்கு செய்தி அனுப்பினார்‌. “நீ 
பாரதவர்ஷத்தின்‌ பெருவீரனின்‌ மைந்தன்‌. உனக்கு 
நிகரான வீரர்கள்‌ இந்நிலத்தில்‌ மிகக்‌ குறைவே. ஆயினும்‌ 
உன்‌ குருதியின்‌ தோற்றமோ அரக்கர்களுக்குரியது. 
அரக்கர்‌ குடிக்கு மகற்கொடை நிகழ்த்த அரசர்‌ சித்தமாக 
மாட்டார்கள்‌” என்றார்‌. “நான்‌ விழைந்தால்‌ என்‌ மைந்தர்‌ 
வென்று அடியறைவு செய்யவைக்கும்‌ அரசர்களின்‌ 
மகளிர்‌ எவரையாவது உனக்கு மணமுடிக்க முடியும்‌. 
ஆனால்‌ நீ உன்‌ தோள்வல்லமையால்‌ வென்ற 
அரசமகளை மணப்பதே பெருமை. ஏனென்றால்‌ நாளை 
உன்‌ குடியினர்‌ அதன்பொருட்டு 
பெருமைகொள்ளவேண்டும்‌” என்றார்‌. 


என்‌ குடியின்‌ மூத்தவர்கள்‌ நான்‌ படைகொண்டு சென்று 
அரசமகள்‌ எவரையேனும்‌ கவர்ந்து வந்து 


மணமுடிக்கலாம்‌ என்றார்கள்‌. அரக்கர்குலத்துக்கு 
கொள்மணம்‌ உகந்த நற்செயல்தான்‌ என்றனர்‌. ஆனால்‌ 
அதை நான்‌ விரும்பவில்லை. அன்னை எனக்கிட்ட 
ஆணை முறைப்படி ஷத்ரிய குடியொன்றிலிருந்து 
பெண்கொள்வதும்‌ அவளுக்குப்‌ பிறக்கும்‌ 
மைந்தர்களுக்கு எனது நாட்டை 
உரிமையாக்குவதும்தான்‌. எனக்கு பெண்கொடுக்கும்‌ 
ஷத்ரியர்‌ என்னை அரசன்‌ என ஏற்கவேண்டும்‌. தன்‌ 
மகளை அரக்கன்‌ கவர்ந்தான்‌ என்று சொல்லி அவர்‌ 
அந்தணரை அழைத்து கொல்வேள்வி செய்தால்‌, அதற்கு 
பிற அரசரை அழைத்தால்‌ அரசமகளை மணந்தமையின்‌ 
நலம்‌ ஏதும்‌ எனக்கோ என்‌ குடிக்கோ பிறக்கவிருக்கும்‌ 
மைந்தருக்கோ அமையாது போகும்‌. 


என்‌ தந்தையர்‌ காடேகி மறைந்தனர்‌. அஸ்தினபுரி 
துரியோதனரால்‌ கைப்பற்றப்பட்டது. அந்நாளில்‌ சிந்து 
மலையிறங்கி நிலம்பரவும்‌ காட்டில்‌ இருந்த அஷ்டதச 
ஃபீகரர்‌ என்னும்‌ அரக்கர்களுக்கும்‌ அங்கு குடியேறிய 
யாதவக்குடி ஒன்றுக்கும்‌ பூசல்கள்‌ நிகழ்வதாக 
அறிந்தேன்‌. அவர்கள்‌ முரு என்னும்‌ தொல்மூதாதையின்‌ 
வழிவந்தவர்கள்‌ என்பதனால்‌ மெளரியர்‌ என 
அமழைக்கப்பட்டார்கள்‌. அவர்களின்‌ அன்றைய அரசரின்‌ 
பெயரும்‌ முரு என்பதே. நாற்பத்தெட்டாவது முரு 
பதினெட்டு அரக்கர்குடிகள்‌ இணைந்த படையிடம்‌ 
தோற்று படைவீரர்களையும்‌ குடிகளையும்‌ இழந்து மேலும்‌ 
மேலும்‌ ஆற்றங்கரை நோக்கி சென்றுகொண்டிருந்தார்‌. 
அவர்களின்‌ பசுக்கள்‌ அரக்கர்களால்‌ தொடர்ந்து 
கவரப்பட்டன. ஊர்கள்‌ கொளுத்தப்பட்டன. மகளிரும்‌ 
இளமைந்தரும்‌ சிறைபிடிக்கப்பட்டனர்‌. 


முரு தனித்திருந்தார்‌. ஏன்‌ அவர்களுக்கு பிற 
யாதவர்களின்‌ உதவி கிடைக்கவில்லை என்பதை 
ஆராய்ந்தேன்‌. கூர்ஜரத்துக்கு மேற்கே இருக்கும்‌ 
வெண்பாலை நிலத்தில்‌ வாழ்ந்த 
தொல்யாதவக்குடியிலிருந்து முன்பு விலக்கப்பட்டவர்கள்‌ 
அவர்கள்‌. ஒருமுறை பெரும்பஞ்சம்‌ வந்து பாலை 
நிலத்தில்‌ தனிமைப்பட்டபோது அவர்கள்‌ தங்கள்‌ 
மாடுகளைக்‌ கொன்று தின்றதாகவும்‌, இறுதியாக 
கன்றுதங்கிய வயிற்றுடன்‌ சினைப்பசு ஒன்றை 
கொன்றதாகவும்‌ அதனால்‌ பிற யாதவர்களால்‌ 
விலக்கப்பட்டதாகவும்‌ கதைகள்‌ கூறின. 


அவர்களின்‌ முது மூதாதையாகிய முரு தன்‌ 
குலத்தாருடன்‌ சிந்துவை அடைந்து ஆயிரம்‌ 
தெப்பங்களில்‌ நீர்‌ஒபெருக்கினூடாக வடக்கே வந்து 


இக்காட்டை அடைந்தார்‌. அது அன்று புல்‌ ஒழியா 
பெருவெளி. ஆகவே கன்றுகள்‌ பெருகின. ஊர்களும்‌ 
நடுநகரும்‌ கோட்டையும்‌ காவலும்‌ மாளிகையுமென 
அவர்கள்‌ நிலைகொண்டனர்‌. நெடுங்காலத்துக்குப்‌ பின்‌ 
சிந்துவினூடாக அங்கு வந்த பரசுராமரை சென்றுகண்டு 
தலை தாள்வைத்து வணங்கி முருகுலத்து அஜன்‌ 
தன்னை அளித்தார்‌. அவருடன்‌ வந்து நகரில்‌ தங்கிய 
பரசுராமர்‌ பன்னிரு நாட்கள்‌ நீண்ட வேள்வியொன்றை 
நிகழ்த்தி அதன்‌ இறுதியில்‌ அவரை அனல்குலத்து 
ஷத்ரியரா கட்டத்‌ செங்கோல்‌ சூடவும்‌ 
மணிமுடியணியவும்‌ அரியணை அமரவும்‌ 
உரிமையளித்தார்‌. வஹ்னி என்னும்‌ பெயர்கொண்டு 
அவர்‌ அரசரானார்‌. 


ஷத்ரிய நிலையை அடைந்த பின்னர்‌ தன்‌ யாதவக்‌ 
குடிகளுடன்‌ எத்தொடர்பையும்‌ வைத்துக்கொள்ள 
வஹ்னி எண்ணவில்லை. பிற அனற்குலத்து ஷத்ரியக்‌ 
குடிகளிலிருந்தே மகற்கொடை பெற்றார்‌. மேலும்‌ அவர்‌ 
குடி பெருகியபோது காடுகளுக்குள்‌ ஊடுருவிப்‌ பரந்தனர்‌. 
புதிய சிற்றூர்களை அமைத்தனர்‌. சிந்துவிலிருந்து 
தங்கள்‌ நகர்வரை படகுகளில்‌ சென்றுவரும்‌ கால்வாய்‌ 
ஒன்றை வெட்டிக்கொண்டார்கள்‌. வணிகர்‌ வந்து 
செல்வதனால்‌ அங்காடியும்‌ வணிகர்‌ குடியிருப்புகளும்‌ 
உருவாயின. பிற அனற்குலத்து அரசர்களுடன்‌ 
தொடர்புகொண்டமையால்‌ படைவல்லமை பெருகியது. 


நாற்பத்திரண்டாம்‌ முருவாகிய தேவபர்‌ திரைகொள்ளும்‌ 
பொருட்டு காடுகளுக்குள்‌ படைகளை அனுப்பி அரக்கர்‌ 
குடிகளை தாக்கினார்‌. அவர்கள்‌ மேலும்‌ மேலும்‌ 
காடுகளுக்குள்‌ சென்று ஒளிந்துகொண்டனர்‌. மேலும்‌ 
செல்ல இடமில்லாதபோது நூறாண்டுகளுக்கு முன்‌ சிதறி 
அழிந்திருந்த அரக்கர்கள்‌ கூட்டமைப்பு ஒன்றை 
மலையடிவாரத்தில்‌ தொல்குகையொன்றில்‌ கூட்டினர்‌. 
அங்கு அக்குடிகள்‌ அனைவருக்கும்‌ தலைவராக 
தொல்லரக்கர்‌ குடியைச்‌ சார்ந்த கீகடரை 
தேர்ந்தெடுத்தனர்‌. அவர்‌ தலைமையில்‌ அரக்கர்‌ குடிகள்‌ 
முரு குடிகளை திருப்பி தாக்கத்‌ தொடங்கினர்‌. 


முதலில்‌ அரக்கர்களின்‌ கட்டுப்பாடற்ற படைகளை முரு 
குடியினர்‌ எளிதில்‌ வென்றனர்‌. ஆனால்‌ 
தோல்வியிலிருந்து மேலும்‌ வெறி காள்வதற்கு 
கற்றவர்கள்‌ அரக்கர்‌. உயிரிழந்தவர்களின்‌ அடல்‌ 
தங்கள்‌ உடல்களில்‌ வந்து அணைந்து 

அளிப்பதாக நம்புகிறவர்கள்‌. இறந்தோ ப ட்கள்‌ துளியுடலை 
உண்டு தானாக மாற்றிக்கொண்டு இருவராக 

“விரிகடல்‌ சூழ்ந்த தென்னிலமாளும்‌ நிகரில்‌ கொற்றத்து 
நிலைபுகழ்‌ செழியனே கேள்‌! இமயப்பனிமலை முதல்‌ 
தென்திசை விரிநீர்‌ வெளிவரை பரந்துள்ள 
பாரதவர்ஷத்தின்‌ பெரும்புகழ்‌ நகரமான 
அஸ்தினபுரியின்‌ கதையைச்‌ சொல்கிறேன்‌” என்று 
சொல்லி லோமச கலிகர்‌ தலைவணங்கினார்‌. 
அவருக்குப்பின்‌ அமர்ந்திருந்த பிற சூதர்கள்‌ தங்கள்‌ 
இசைக்கருவிகளிலிருந்து கை தூக்கி அரசனை 
வணங்கினர்‌. 


தென்மதுரை மூதூர்‌ நடுவே அமைந்த 
வெண்மாடமெழுந்த அரண்மனையின்‌ செவ்வெழினி 
சூழ்ந்த பேரவையில்‌ தன்‌ அரியணையில்‌ பாண்டியன்‌ 
ஒள்வாள்‌ கருந்தோட்‌ செழியன்‌ வீற்றிருக்க அவன்‌ முன்‌ 
அவனுடைய பேராயத்து மூத்தோரும்‌, அமைச்சரும்‌, 
அவைப்புலவர்களும்‌ அமர்ந்திருந்தனர்‌. அனைவருக்கும்‌ 
நறுவெற்றிலையும்‌ இன்னீரும்‌ அளிக்கும்‌ சேவகர்‌ 
ஓசையில்லாமல்‌ ஊடே செல்ல தூண்களில்‌ நெய்யூற்றி 
திரியிட்ட வெண்கல விளக்குகள்‌ ஒளிவிட்டன. 
பாண்டியன்‌ வெண்பட்டாடையும்‌ மணியாரமும்‌ வைரக்‌ 
குண்டலங்களும்‌ அணிந்து ஒன்பது மணிகளும்‌ 
ஒளிவிடும்‌ முடியைச்‌ சூடியிருந்தான்‌. 


“ஒருபோதும்‌ ஆண்கள்‌ முன்‌ தாழா ஆணவம்‌ கொண்ட 
பெண்கள்‌ இவ்வுலகில்‌ உண்டு. அவர்கள்‌ வயிற்றில்தான்‌ 
அவர்களை சிறுமியரும்‌ பேதையருமாக ஆக்கி 
விளையாடும்‌ மைந்தர்கள்‌ பிறக்கிறார்கள்‌. நிமிர்ந்து 
உலகாளும்‌ வல்லமை கொள்கிறார்கள்‌. அதுவே 
படைப்புநெறியாகும்‌. சிறுமியாக இருக்கையிலேயே ஐந்து 
மடங்கு ஆணவம்‌ கொண்டவளாக இருந்தவள்‌ 
யாதவமன்னன்‌ குந்திபோஜனின்‌ மகளாகிய பிருதை 
என்னும்‌ குந்தி” என்றார்‌ லோமச கலிகர்‌. 


அந்நாளில்‌ ஒருமுறை அங்கே வந்த துர்வாசமுனிவர்‌ 

அவள்‌ பணிவிடைகண்டு உளம்‌ மகிழ்ந்து “உன்‌ அகம்‌ 
கொள்ளும்‌ ஆண்மகனை அடைவாய்‌' என அவளை 
வாழ்த்தினார்‌. அவள்‌ கைகூப்பி “ஓர்‌ ஆண்மகன்‌ 


ஆற்றல்கொண்டு எழுவார்கள்‌. மழைக்காலம்‌ வந்தபோது 
முருக்களின்‌ ஆற்றல்‌ குறைந்தது. மழையின்‌ மறைவு 
அரக்கர்களுக்கு மிக உகந்தது. குளிரும்‌ நீரும்‌ 
அவர்களுக்கு இனிதானவையும்‌ கூட. மழைக்காலப்‌ 
போரில்‌ மெளரியர்களின்‌ மெளரியபுரியை தாக்கி 
கோட்டையை சிதறடித்து உட்புகுந்தனர்‌. மாளிகைகளை 
உடைத்தெறிந்தனர்‌. மகளிரை சிறைப்பிடித்தனர்‌. 
இளையோரை கொன்று குவித்தனர்‌. எஞ்சிய 
படைகளுடனும்‌ குடிகளுடனும்‌ அரசர்‌ முரு ஊர்களை 
ஒவ்வொன்றாக கைவிட்டு சிந்துவின்‌ கரைவரை 
சென்றார்‌. 


அரக்கர்கள்‌ மேலும்‌ தாக்கக்கூடுமென அஞ்சி சிந்துவின்‌ 
கரையிலேயே தங்கியிருந்தார்‌. சிந்துவினூடாக கிளம்பி 
மீண்டும்‌ அவர்‌ வந்த மேற்குப்‌ புல பாலைக்கே சென்றுவிட 
எண்ணினார்‌. அதன்பொருட்டு தெப்பங்கள்‌ 
கட்டப்பட்டன. உதவும்படி தொல்குடி யாதவர்களை 
நோக்கி தூதர்களை அனுப்பினார்‌. ஆனால்‌ 
கன்றுண்டவன்‌ என்னும்‌ பெரும்பழி இருந்ததனால்‌ 
யாதவர்கள்‌ அவரை ஏற்கவில்லை. கூர்ஜரரும்‌ 
சைந்தவரும்‌ சைப்யரும்‌ காந்தாரரும்‌ முரு தன்னை அரசர்‌ 
என சொல்லிக்கொண்டதனால்‌ சினம்கொண்டிருந்தனர்‌. 


கூர்ஜரர்‌ முரு தன்‌ மணிமுடியையும்‌ செங்கோலையும்‌ 
களைந்து, அரியணை அமரும்‌ உரிமையைத்‌ துறந்து, 
யாதவ குடிக்குரிய வளைகோலையும்‌ மரவுரியையும்‌ 
அணிந்து அவருடைய நகருக்கு வந்து அனல்‌ தொட்டு 
தானும்‌ தன்‌ கொடிவழியும்‌ இனி ஒருபோதும்‌ முடிகோரப்‌ 
போவதில்லை என ஆணையிட்டு தன்‌ அரசுக்குக்‌ கீழ்‌ ஒரு 
குடியென அமைய முடியுமெனில்‌ தன்‌ நிலத்திற்குள்‌ புக 
இடமளிப்பதாகவும்‌ அவ்வாறில்லையென்றால்‌ 
ஒருவர்கூட எஞ்சாது கொன்றொழிப்பதாகவும்‌ செய்தி 
அனுப்பினார்‌. 


முரு அனலுக்கும்‌ சிம்மத்துக்கும்‌ நடுவே என நின்றிருந்த 
பொழுது அது. அதுவே உகந்ததென்று கண்டு நான்‌ என்‌ 
தூதர்களை அனுப்பினேன்‌. அரக்கர்களை வென்று அவர்‌ 
நகரத்தை நான்‌ காப்பேன்‌ என்றும்‌ அதற்கு ஈடாக 
என்னை அரசனென ஏற்று அவர்‌ மகளை எனக்கு 
மணமுடித்தளிக்க வேண்டுமென்றும்‌ கோரினேன்‌. என்‌ 
தூதராகச்‌ சென்றவர்‌ முதிய அந்தணரான ஆக்னேயர்‌. தன்‌ 
அவையில்‌ சுற்றத்துடன்‌ அமர்ந்திருந்த முரு 
அச்செய்தியைக்‌ கேட்டு உறுமியபடி கைகளை அறைந்து 
ஓசையிட்டுக்கொண்டு கல்லரியணையிலிருந்து எழுந்து 
“என்ன சொல்கிறீர்‌? இதென்ன சூழ்ச்சி?” என்று கூவினார்‌. 


“இவர்‌ அந்தணர்‌ என்பதனால்‌ பொறுத்துக்கொள்கிறேன்‌. 
இவரை நாடுகடத்துக! இவருடன்‌ வந்த அரக்கர்களை 
கழுவேற்றுங்கள்‌” என்று தன்‌ படைநிரைகளுக்கு 
ஆணையிட்டார்‌. 


னால்‌ அவருடைய அமைச்சராகிய மூர்த்தர்‌ 
“பொறுங்கள்‌, அரசே. உங்களிடம்‌ மணம்கோரி 
வந்திருப்பவர்‌ வெறும்‌ அரக்கரல்ல” என்றார்‌. “வெறும்‌ 
அரக்கரோ ஆடையணி ந்த அரக்கரோ, அரக்கர்‌ 
குடியினரிடம்‌ மணம்கொண்டோமெனில்‌ அதன்‌ பின்‌ 
பாரதவர்ஷத்தில்‌ நம்‌ இடம்‌ என்ன? என்‌ மூதாதையர்‌ 
பரசுராமரின்‌ முன்‌ அமர்ந்து பன்னிரு நாட்கள்‌ 
பெருவேள்வி செய்து ஈட்டியது இச்செங்கோலும்‌ 
மணிமுடியும்‌. கூர்ஜரன்‌ முன்‌ இதை துறக்கமாட்டோம்‌ 
என்று தயங்கியே இங்கு அமர்ந்துள்ளோம்‌. துறந்துசென்று 
கூர்ஜரத்தில்‌ தொல்குடியாக அமைவது இங்கு 
இவ்வல்லரக்கனின்‌ மாதுலனாக அமைவதைவிட 
எத்தனையோ மடங்கு மதிப்புடையது” என்றார்‌ முரு. 


“நாம்‌ இதைப்பற்றி மேலும்‌ கூர்ந்து எண்ணுவோம்‌, 
பொறுங்கள்‌” என்று மூர்த்தர்‌ மீண்டும்‌ மீண்டும்‌ கூறினார்‌. 
“என்ன சொல்கிறீர்கள்‌? என்னை குலமிலி என நீங்களும்‌ 
எண்ணுகிறீர்களா?” என்று முரு கூச்சலிட்டார்‌. சினத்தால்‌ 
நிலையழிந்து அவையில்‌ அலைமோதினார்‌. ஆக்னேயர்‌ 
அதை எதிர்பார்த்துச்‌ சென்றிருந்தமையால்‌ 
உளமழியவில்லை. தருணம்‌ நோக்கியிருந்தார்‌. முரு 
“சேற்றில்‌ சிக்கிய யானைமேல்‌ தவளைகள்‌ ஏறி 
விளையாடுகின்றன. தெய்வங்களே, மூதாதையரே, 
என்ன பிமை செய்தேன்‌!” என நெஞ்சுலைந்தார்‌. அதுவே 
இடம்‌ என கண்டு ஆக்னேயர்‌ எந்தையின்‌ அடையாளமாக 
இந்திரப்பிரஸ்தத்தின்‌ பேரரசி அளித்த 
இக்கணையாழியை எடுத்துக்காட்டி “இது என்‌ அரசரின்‌ 
கணையாழி. இதை தன்‌ வலக்கை ஆழிவிரலில்‌ அணிந்து 
அரியணை அமர்பவர்‌ அவர்‌” என்றார்‌. 

மூர்த்தர்‌ அதை வாங்கி பார்த்த பின்‌ ஒன்றும்‌ சொல்லாமல்‌ 
அரசரிடம்‌ அளித்தார்‌. அதை முரு கையிலேந்தி சற்றே 
திருப்பியபோது எதிரே சுவரில்‌ அமுதகலம்‌ பேருருவாக 
எழுந்தது. “அஸ்தினபுரியை ஆளும்‌ தேவனின்‌ வடிவம்‌” 
என்று மூர்த்தர்‌ சொன்னார்‌. அதை திகைத்து நோக்கிய 
பின்‌ “இதை எவர்‌ அளித்தது?” என்று முரு கேட்டார்‌. 
“இந்திரப்பிரஸ்தத்தின்‌ அரசி குந்திதேவி அளித்தது இது. 
தங்களைப்போலவே யாதவ குடியிலிருந்து எழுந்து 
ஷத்ரிய அரசுகளின்‌ தலைமைக்கு வந்தவர்‌ அவர்‌” என்று 
ஆக்னேயர்‌ சொன்னார்‌. “அவர்களின்‌ குடியின்‌ முதல்‌ 


மாற்றில்மகளாக ஏற்கப்பட்டவர்‌ என்‌ அரசரின்‌ அன்னை. 
அரசரோ பாண்டவ மைந்தர்களில்‌ மூத்தவர்‌ என 
நிலைகொள்பவர்‌. இந்தக்‌ கணையாழியே சான்று.” 


முரு மீண்டும்‌ அரியணையில்‌ அமர்ந்து 
அக்கணையாழியை திருப்பி நோக்கிக்கொண்டிருந்தார்‌. 
மூர்த்தர்‌ “இப்போது நமக்கு வந்துள்ள உதவி சிறிதல்ல, 
அரசே. வெறுமொரு அரக்கர்‌ குடியின்‌ உதவியல்ல இது. 
இந்திரப்பிரஸ்தத்தின்‌ பாண்டவ குலத்தின்‌ உதவி இது. 
நாட்டிலிருந்தாலும்‌ காட்டிலிருந்தாலும்‌ அர்ஜுனரின்‌ 
வில்லும்‌ பீமசேனரின்‌ கதையுமே பாரதவர்ஷத்தை 

ள்பவை” என்றார்‌. “நாளை இந்திரப்பிரஸ்தத்தின்‌ 

ன்கொடியே இந்நிலத்தை ஆளும்‌. ஐயமே 
தேவையில்லை. இனி ஆயிரம்‌ ஆண்டுகள்‌ அக்கொடியே 
இங்கு பறக்கும்‌. அவரது குடியின்‌ ஒரு குருதித்தொடர்பு 
நமக்கு உருவாவது அனைத்து வகையிலும்‌ நம்மை 
நிலைநிறுத்தும்‌” என்றார்‌. 


“நமது அரசுக்கு அரக்க மகளை நாம்‌ எடுக்கவில்லை. 
நமது இளவரசரின்‌ குருதி தூயதே. அவருக்கு மகள்‌ 
தேடுகையில்‌ தூய ஷத்ரியக்‌ குடியிலிருந்தே நாம்‌ பெண்‌ 
தேடமுடியும்‌. மறுப்பார்களென்றால்‌ இந்திரப்பிரஸ்தத்தின்‌ 
வாளையே அவர்களிடம்‌ காட்டி பெண்‌ கோரமுடியும்‌” என 
மூர்த்தர்‌ சொன்னார்‌. “நமது குடி இங்கு வாழும்‌. 
கூர்ஜரத்துக்கோ யாதவ நிலத்துக்கோ சென்றால்‌ நாம்‌ 
மேலும்‌ மேலும்‌ இறங்குவோம்‌. எழுகுடி எழ வீழ்குடி வீழ 
வரலாறு ஒழுகுகிறது என கொள்க!” என்று மூர்த்தர்‌ 
தொடர்ந்தார்‌. 


“எண்ணுக அரசே, நிமித்திகர்‌ கூறிய மாறாச்‌ சொல்‌ ஒன்று 
உண்டு! ஒருநாள்‌ மெளரியப்‌ பெருங்குலம்‌ 
பாரதவர்ஷத்தை முற்றாளும்‌. காமரூபம்‌ முதல்‌ காந்தாரம்‌ 
வரை, காஷ்மீரம்‌ முதல்‌ திருவிடத்துக்கும்‌ அப்பால்‌ 
முக்கடல்‌ முனைவரை நாவலந்தீவு முழுக்க நம்‌ 
குருதிவழியில்‌ வந்த அரசர்களின்‌ கொடி பறக்கும்‌. 
ஆற்றலும்‌ அறமும்‌ கொண்ட பேரரசர்களின்‌ பெயர்‌ 
இந்நிலத்தில்‌ என்றுமிருக்கும்‌. இன்று உருவாகியிருக்கும்‌ 
இவ்வாய்ப்பு அதற்கான தொடக்கம்‌ போலும்‌. 
அருமணிகள்‌ தெய்வத்தின்‌ விழிகள்‌. நம்மை நோக்கி 
தெய்வம்‌ ஒன்று திரும்பியுள்ளது என்பதையே இந்த மணி 
காட்டுகிறது. மகற்கொடை அளிப்போம்‌, தயங்க 
வேண்டாம்‌” என்றார்‌ மூர்த்தர்‌. 


முரு “ஆனால்‌ இக்குலக்‌ கலப்பு...” என சொல்லத்‌ 
தொடங்க “குலக்‌ கலப்பிலிருந்தே ஷத்ரியப்‌ 


பெருங்குடிகள்‌ பிறக்கின்றன. அரக்கர்குருதியோ 
அசுரர்குருதியோ இல்லாத தொல்குடி ஷத்ரியர்‌ யார்‌? 
அஸ்தினபுரியின்‌ குடியே அசுர மூதன்னை 
சர்மிஷ்டையிலிருந்து உருவானது என அறிக! மீனவப்‌ 
பேரன்னை சத்யவதியால்‌ குருதிகொண்டது அது. அரசே, 
உலோகக்‌ கலவைகளே வலுமிக்கவை. ஷத்ரியர்‌ என்னும்‌ 
படைக்கலம்‌ உருவாக அவையே ஏற்றவை. பொன்னுடன்‌ 
இரும்பு கலந்து புதிய பெருங்குடி எழுக...” என்றார்‌ 
மூரத்தர. 


முரு பெருமூச்சுவிட்டு “என்றும்‌ என்‌ குடி அந்தணர்‌ 
சொல்லை அடிபணிந்திருக்கும்‌ என்று பரசுராமருக்கு 
எம்மூதாதை சொல்லளித்துள்ளார்‌. தங்கள்‌ சொல்லை 
தெய்வ ஆணை என்று ஏற்கிறேன்‌, ஆசிரியரே” என்றார்‌. 
ஆக்னேயர்‌ “அந்தணர்‌ சொல்‌ மீறாதோன்‌ அழிந்ததில்லை. 
இந்தக்‌ கருவூலங்களில்‌ இருந்து ஒரு 
செம்புநாணயத்தைக்கூட கொள்ள எண்ணாதோர்‌ 
நாங்கள்‌. தர்ப்பையே எங்கள்‌ பொன்‌. எங்கள்‌ சொல்லை 
ஓம்புக, சிறப்புறுக!” என்றார்‌. கைகூப்பி “அவ்வண்ணமே 
ஆகுக!” என்றார்‌ முரு. அவை வாழ்த்தொலி எழுப்பியது. 


மெளரிய குலத்து முருவின்‌ முதல்‌ மகள்‌ அகிலாவதியை 
நான்‌ மணந்தேன்‌. வெற்றியுடன்‌ திரும்பிவந்து முருவின்‌ 
ஏற்புச்‌ செய்தியை ஆக்னேயர்‌ சொன்னபோது என்‌ 
குலத்தாரால்‌ அதை நம்ப இயலவில்லை. ஆனால்‌ நான்‌ 
அது நிகழுமென்றே கணித்திருந்தேன்‌. என்‌ குடியில்‌ 
முதலில்‌ குழப்பமும்‌ விளக்கவியலா கலக்கமும்தான்‌ 
நிலவியது. பின்னர்‌ பதினெட்டு நாள்‌ நீண்ட 
பெருங்களியாட்டு தொடங்கியது. அன்னை 
இந்திரப்பிரஸ்தத்தில்‌ இருந்தார்‌. நான்‌ செய்தி அனுப்பி 
வாழ்த்து கோரினேன்‌. அன்னை எட்டு சகடங்களில்‌ 
பொன்னும்‌ பட்டும்‌ வெள்ளிக்கலங்களும்‌ பரிசென 
அனுப்பினார்‌. “நான்‌ நகர்நீங்கா 
நோன்புகொண்டிருக்கிறேன்‌. ஆகவே அங்கு வரவில்லை. 
நீ நுழைய இந்நகரில்‌ உனக்கு உரிமை இல்லை. உன்‌ 
மைந்தர்‌ வழியாக என்‌ குடி வாழ்க!” என அவருடைய 
சொல்‌ வந்தது. 


நான்‌ அஸ்தினபுரிக்கு திருதராஷ்டிரருக்கும்‌ 
துரியோதனருக்கும்‌ செய்தி அனுப்பினேன்‌. “உங்கள்‌ குடி 
என நான்‌ என்னை எண்ணுவதால்‌ பெருந்தந்தையாகிய 
உங்களுக்கு இச்செய்தியை அனுப்புகிறேன்‌. உங்கள்‌ 
சொல்லன்றி ஏதும்‌ வேண்டேன்‌. உங்கள்‌ காலடியில்‌ என்‌ 
தலை அமைக!” என பொறிக்கப்பட்ட என்‌ ஓலையுடன்‌ 
என்‌ தூதராக அவையந்தணர்‌ ஜ்வாலர்‌ சென்றார்‌. 


அச்செய்தியை கேட்டதும்‌ திருதராஷ்டிரர்‌ எழுந்து 
கைகளை விரித்து மகிழ்ச்சிக்‌ கூச்சலிட்டார்‌. “விரிகிறது 
என்‌ குடி! காடுகளிலும்‌ என்‌ குருதி பரவுகிறது... விதுரா, 
என்‌ பெயர்மைந்தனின்‌ மணநிகழ்வுக்கு அரசமுறைப்படி 
அனைத்தும்‌ செய்யப்படவேண்டும்‌. இது என்‌ ஆணை” 
என்றார்‌. 


அச்செய்தியைக்‌ கேட்டதும்‌ அரசவையில்‌ 
அரியணையமர்ந்திருந்த துரியோதனர்‌ எழுந்து “என்‌ 
குடியின்‌ முதல்‌ மைந்தன்‌ மணம்கொள்கிறான்‌. 
அனைத்து முறைமைகளும்‌ நிகழ்க! நானே 
மணநிகழ்வுக்குச்‌ செல்கிறேன்‌” என்றார்‌. “அரசே, அது 
இன்னும்‌ நாடென வகுக்கப்படாதது. நமக்கும்‌ 
மகதத்திற்கும்‌ பாஞ்சாலத்திற்கும்‌ நடுவே உள்ளது. 
முறைமைப்படி அவ்விரு அரசர்களின்‌ ஒப்புதலின்றி 
நீங்கள்‌ அங்கே செல்வது உகந்தது அல்ல” என்றார்‌ 
கனகர்‌. “அவ்வண்ணமென்றால்‌ என்‌ இளையோர்‌ 
செல்லட்டும்‌. நானே செல்வதற்கு அது நிகர்‌” என்றார்‌ 

துரியோதனர்‌. அங்கிருந்து நாற்பத்தெட்டு வண்டிகளில்‌ 
அருவம்‌ எனக்கு சீர்பரிசிலாக வந்தது. என்‌ 
மணநிகழ்வுக்கு துச்சாதனரும்‌ துச்சலரும்‌ துர்முகரும்‌ 
சுபாகுவும்‌ சுஜாதரும்‌ வந்திருந்தார்கள்‌. 


முரு குலத்து அரசமகளுக்கு என்‌ மூதன்னை அளித்த 
பீதர்நாட்டு பொன்னிழைப்‌ பட்டும்‌ அஸ்தினபுரியின்‌ 
பட்டத்தரசி அளித்த அருமணி பதித்த பதினெட்டு சங்கு 
வளை களும்‌ வந்து சேர்ந்தன. அஸ்தினபுரியின்‌ 
அரசிளையோர்‌ முன்னிலையில்‌ அந்த மணநிகழ்வு 
நடந்தது. அரக்க குடிக்கு அரசமகளைக்‌ கொடுப்பதில்‌ 
மெளரிய குடிகளுக்கு பெரும்‌ தயக்கமிருந்தது. அவர்கள்‌ 
பேசிய அலர்‌ அரசரையும்‌ சோர்வுறச்‌ செய்த தத்‌. ஆ ஆனால்‌ 
பதினெட்டு சகடங்களில்‌ நான்‌ அனுப்பிய சீர்நிரை 
மெளரிய நகரிக்கு வந்திறங்கியபோது அவர்கள்‌ 
சொல்லடங்கினர்‌. அவற்றின்‌ பெருமதிப்பை வணிகர்கள்‌ 
சொன்னபோது மறு எண்ணமில்லாதாயினர்‌. 
அஸ்தினபுரியின்‌ அரசரின்‌ இணையான துச்சாதனரே 
வருகிறார்‌ என்றபோது களிவெறி கொண்டனர்‌. 


நான்‌ திருமண அணிகொண்டு அந்நகருக்குள்‌ 
நுழைந்தபோது மெளரியர்களின்‌ பெருந்திரள்‌ என்னை 
எதிர்கொள்ள நகர்‌ வாயிலில்‌ மங்கலங்களுடன்‌ காத்து 
நின்றது. அன்றும்‌ இவ்வாறே சென்றிருந்தேன்‌. வேங்கைத்‌ 
தோலணிந்து இரும்பு அணிகள்‌ பூண்டு என்னைக்‌ 
கண்டதும்‌ அவர்கள்‌ நகைக்கலாயினர்‌. ஆனால்‌ எவரோ 
வாழ்த்தொலி எழுப்ப சற்று நேரத்தில்‌ அந்நகரமே 


வாழ்த்தொலிகளால்‌ நிறைந்தது. அரிமலர்‌ மழையெனப்‌ 
பெய்ய அதன்‌ நடுவே என்‌ அன்னையரும்‌ குலமூத்தாரும்‌ 
தோழரும்‌ உடன்வர சென்றேன்‌. மாளிகை முகப்பில்‌ 
கட்டப்பட்ட அணிப்பந்தலில்‌ பேரரசி அளித்த அனல்மணி 
ஆழியை அகிலாவதியின்‌ கையிலணிவித்து மணந்தேன்‌. 


கைபற்றி அவளை அழைத்துவந்து குடிமக்கள்‌ முன்‌ 
நின்றபோது வாழ்த்தொலிகள்‌ நெடுநேரம்‌ எழுந்து ஓய 
மறுத்தன. உளம்‌ பொறாது மீண்டும்‌ எழுந்து 
அலையடித்தன. துச்சாதனரின்‌ கால்களைத்‌ தொட்டு 
வாழ்த்து பெற்றபோது எங்கோ அறியாக்‌ காட்டில்‌ 
அலையும்‌ என்‌ தந்தையை வணங்குவதாகவே 
உணர்ந்தேன்‌. வஞ்சத்துக்கும்‌ வெறுப்புக்கும்‌ அப்பால்‌ 
அவருடைய குருதி அதை மகிழ்ந்து ஏற்றிருக்கும்‌ என 
எண்ணிக்கொண்டேன்‌. மெளரியர்களின்‌ 
தொல்தெய்வமாகிய அஜமுகி அன்னையின்‌ ஆலயத்தின்‌ 
முன்‌ சென்று நின்றோம்‌. குறும்பாட்டை பலிகொடுத்து 
குருதி காட்டி பூசகர்‌ அன்னைக்கு படையலிட்டார்‌. 


அப்போது வெறியாட்டெழுந்த பூசகன்‌ நாவில்‌ ஒரு 
சொல்லெழுந்தது. “அறிக, குடிகளே! அறிக, மானுடரே! 
இவ்வரசியின்‌ வயிற்றில்‌ மாவீரர்கள்‌ பிறப்பர்‌. அவர்களே 
முருக்களின்‌ குடிக்கும்‌ கொடிவழியாவர்‌. அவர்களின்‌ 
குருதிவழியில்‌ எழுபவன்‌ ஒருவன்‌ பாரதவர்ஷத்தை 
முழுதாள்வான்‌. சைந்தவமும்‌ காங்கேயமும்‌ தட்சிணமும்‌ 
அவனால்‌ ஒரு கொடிக்கீழ்‌ ஆளப்படும்‌. இது ஊழி வரை 
கணம்‌ கணமென அணு அணுவென இவ்வுலகை 
வகுத்துள்ள தெய்வங்களின்‌ ஆணை! ட இதுவே 
ஆணை!” என்று கூவி, பலிகுருதி அள்ளி முகத்தில்‌ 
அறைந்து, துள்ளிச்‌ சுழன்றாடி, தன்‌ வேலை தன்‌ 
தொடையில்‌ குத்தி, அக்குருதியை தானே அருந்தி விடாய்‌ 
தீர்ந்து விழுந்து உறைந்தான்‌. எழுந்து சென்ற தெய்வம்‌ 
சொன்ன அச்சொற்கள்‌ மட்டும்‌ எஞ்சியிருந்தன. 


“என்‌ நகரியில்‌ அகிலாவதியுடன்‌ அரியணை அமர்ந்தேன்‌. 
அந்தணர்‌ அதர்வ வேதம்‌ ஓதி அரிமலரிட்டு வாழ்த்தி 
கங்கைநீர்‌ முழுக்காட்டி என்னை அரசனாக்கினர்‌” 
என்றான்‌ கடோத்கஜன்‌. “முருக்களின்‌ முத்திரையாகிய 
பீடத்திலமர்ந்த சிம்மத்தை என்‌ குடிச்‌ சின்னமாக நான்‌ 
ஏற்றுக்கொண்டேன்‌. அவ்வடையாளம்‌ பொறிக்கப்பட்ட 
பொன்‌ நாணயத்தை என்‌ நகரில்‌ எங்கள்‌ அச்சில்‌ வார்த்து 
வெளியிட்டேன்‌. ஆயிரத்தெட்டு பொன்‌ நாணயங்களை 
அந்தணருக்கும்‌ புலவருக்கும்‌ சூதருக்கும்‌ அளித்து என்‌ 
ஆட்சியை தொடங்கி வைத்தேன்‌.” 


அசங்கன்‌ “தெய்வச்சொற்களில்‌ பிழை வருவதில்லை” 
என்றான்‌. கடோத்கஜன்‌ “நான்‌ நாகர்குலத்து அரசன்‌ 
வக்ரனின்‌ மகள்‌ லக்ஷ்மணையையும்‌ 
மணந்துகொண்டேன்‌. அகிலாவதியில்‌ எனக்கு இரு 
மைந்தர்கள்‌ பிறந்தனர்‌. மூத்தவனாகிய பார்பாரிகனுக்கு 
பதின்மூன்று அகவை ஆகிறது. இளையவன்‌ 
மேகவர்ணனுக்கு பத்து. லக்ஷ்மணையில்‌ பிறந்தவள்‌ 
இடும்ப இளவரசி மேகவதி” என்றான்‌. முகம்மலர்ந்து “என்‌ 
மைந்தர்‌ இருவரும்‌ என்னைவிடப்‌ பேருருவர்கள்‌. 
என்னை வெல்லும்‌ போர்த்தொழில்‌ அறிந்தவர்கள்‌. 
அவர்களின்‌ குருதியில்‌ வெல்ல முடியாத 
அரசநிரையொன்று எழுமென்பதை ஐயமின்றி 
உணர்கிறேன்‌” என்றான்‌. 


அசங்கன்‌ “அவர்கள்‌ இடும்பவனத்தில்‌ இருக்கிறார்களா?” 
என்றான்‌. “இல்லை” என்றபின்‌ சற்று தயங்கிய 
கடோத்கஜன்‌ “இளையவன்‌ மேகவர்ணன்‌ அன்னையுடன்‌ 
இருக்கிறான்‌. மூத்தவன்‌ பார்பாரிகன்‌ பாதிப்பங்கு 
இடும்பர்‌ படையுடன்‌ கெளரவப்‌ படைகளுக்கு ஆதரவாக 
போரிடும்பொருட்டு சென்றிருக்கிறான்‌. நாங்கள்‌ சேர்ந்தே 
கிளம்பினோம்‌. குருக்ஷேத்ரத்தை அணுகியபோது 
பிரிந்தோம்‌” என்றான்‌. அசங்கன்‌ திகைப்புடன்‌ “ஏன்‌?” 
என்றான்‌. “அது என்‌ மைந்தனின்‌ முடிவு. தந்தைக்காக 
நான்‌ இங்கே வந்து நின்றிருக்கவேண்டும்‌. ஆனால்‌ 
எங்கள்‌ முடியை ஆதரித்த நாடு அஸ்தினபுரி. எனவே 
இடும்பர்கள்‌ அங்கு செல்லவேண்டும்‌ என்றான்‌” என்று 
கடோத்கஜன்‌ சொன்னான்‌. 


அசங்கன்‌ சிலகணங்கள்‌ வெறுமனே நோக்கி 
அமர்ந்திருந்தான்‌. பின்னர்‌ இமைகளை மூடித்திறந்து 
எண்ணம்‌ மீண்டு “இதை என்னால்‌ உளம்கொள்ள 
இயலவில்லை. ஆனால்‌ நீங்கள்‌ சொல்கையிலேயே அதில்‌ 
பொருள்‌ உள்ளது என்றும்‌ தோன்றுகிறது” என்றான்‌. 
“மறுபக்கம்‌ இவ்விரவில்‌ விண்மீன்களை நோக்கியபடி 
என்‌ மைந்தன்‌ என்னை எண்ணிக்கொண்டிருக்கிறான்‌.” 

[ஙagelமுற்புலரியில்‌ கடோத்கஜன்‌ அணிந்தொருங்கி 
கிளம்பியபோது ஒரே தருணத்தில்‌ வியப்பும்‌ ஏமாற்றமும்‌ 
அசங்கனுக்கு ஏற்பட்டது. இடையில்‌ அனல்நிறப்‌ 
புலித்தோல்‌ அணிந்து, தோளில்‌ குறுக்காக 
இருள்வண்ணக்‌ கரடித்தோல்‌ மேலாடையை சுற்றி, 
கைகளிலும்‌ கழுத்திலும்‌ நீர்வண்ண இரும்பு 
வளையங்கள்‌ பூட்டி, தலையில்‌ செங்கருமையில்‌ 
வெண்பட்டைகள்‌ கொண்ட பெருவேழாம்பல்‌ சிறகுகள்‌ 
சூடி அவன்‌ சித்தமாகி வந்தான்‌. வானம்‌ பின்னணியில்‌ 
விண்மீன்களுடன்‌ விரிந்திருக்க மயிரிலாத அவனுடைய 
பெரிய தலை முகில்கணங்களுக்குள்‌ இருந்தென குனிந்து 
அவனை பார்த்தது. அசங்கன்‌ உடல்மெய்ப்பு 
கொண்டான்‌. சற்றுநேரம்‌ அவனுக்கு குரலெழவில்லை. 


கடோத்கஜன்‌ “நான்‌ நீண்டபொழுது 
எடுத்துக்கொள்ளவில்லை அல்லவா?” என்றான்‌. 
“இல்லை, மூத்தவரே” என மூச்சிரைத்து பின்‌ மீண்டு 
“இங்கு குடித்தலைவர்கள்‌ இந்த ஆடையை அணிந்தே 
வருகிறார்கள்‌” என்றான்‌ அசங்கன்‌. “நீங்கள்‌ அவர்களை 
அரசர்களென ஒப்பாவிட்டாலும்‌ தங்கள்‌ குடிக்கு 
அவர்கள்‌ அரசர்களே” என்ற கடோத்கஜன்‌ அவன்‌ 
தோளில்‌ எடைமிக்க கைவைத்து “செல்வோம்‌” என்றான்‌. 
வெறும்‌ தொடுகையிலேயே எப்படி பேராற்றலை 
உணரமுடிகிறது என அசங்கன்‌ வியந்தான்‌. யானையின்‌ 
துதிக்கை மிக மெல்ல தோளில்‌ படிகையில்‌ அவ்வாறு 
பேராற்றலை அவன்‌ உணர்ந்ததுண்டு என 
எண்ணிக்கொண்டான்‌. 


யுதிஷ்டிரரின்‌ அவைமாளிகைக்குச்‌ செல்லும்‌ பாதையின்‌ 
முகப்பிலேயே பிரதிவிந்தியன்‌ தன்‌ உடன்பிறந்தாருடன்‌ 
அவர்களுக்காக காத்து நின்றிருந்தான்‌. அசங்கன்‌ 
“உங்கள்‌ உடன்பிறந்தார்‌, மூத்தவரே” என்றான்‌. 
கடோத்கஜன்‌ “தெரிகிறது, முதலில்‌ நிற்பவன்‌ 
பிரதிவிந்தியன்‌, அவனுக்குப்‌ பின்னால்‌ நிற்பவன்‌ 
யெளதேயன்‌. இருவரும்‌ மூத்த தந்தையைப்‌ போலவே 
இருக்கிறார்கள்‌. அவர்‌ எங்கள்‌ காட்டுக்கு 
வந்திருந்தபோது இதே போன்ற முகத்துடன்‌ இருந்தார்‌” 
என்றான்‌. “அவனுக்குப்‌ பின்னால்‌ நிற்பவர்கள்‌ நகுலரின்‌ 
மைந்தர்கள்‌ சதானீகனும்‌ நிர்மித்ரனும்‌. அவர்கள்‌ 
இளைய தந்தை சகதேவரின்‌ வார்ப்புத்‌ தோற்றம்‌ 


கொண்டுள்ளனர்‌.” 


கடோத்கஜனின்‌ உடலே மகிழ்ச்சியிலாடி நகைப்பதுபோல 
அசங்கனுக்கு தோன்றியது. “நானே சொல்கிறேன்‌. அதோ 
பின்னால்‌ நிற்பவன்‌ சுருதகீர்த்தி, இன்னொருவன்‌ 
சுருதசேனன்‌” என்றான்‌. விலகி பின்னால்‌ 
நின்றிருந்தவர்களை நோக்கி “அப்பெருந்தோளர்களை 
சொல்லவே வேண்டாம்‌. அவர்களில்‌ முன்னால்‌ நிற்பவன்‌ 
சுதசோமன்‌, பின்னால்‌ நிற்பவன்‌ சர்வதன்‌” என்றான்‌. 
“அடுமனை வாழ்க்கை தெரிகிறது உடலில்‌” என்று 
சொல்லி தலையை அசைத்து சிரித்தான்‌. 


கடோத்கஜனுடன்‌ உத்துங்கனும்‌ உடன்வந்தான்‌. 
தொலைவிலேயே அவர்களை பார்த்த பிரதிவிந்தியன்‌ 
கைகளைக்‌ கூப்பியபடி இருபுறமும்‌ சதானீகனும்‌ 
சுருதகீர்த்தியும்‌ நிர்மித்ரனும்‌ சுருதசேனனும்‌ 
வணங்கியபடி உடன்வர அருகணைந்தான்‌. “நீங்கள்‌ 
முறைமைச்சொல்‌ உரைக்கவேண்டும்‌, மூத்தவரே. 
அவர்கள்‌ உங்களை வணங்கினால்‌ புகழும்‌ செல்வமும்‌ 
நல்வாழ்வும்‌ அமைக என வாழ்த்தவேண்டும்‌” என்றான்‌ 
அசங்கன்‌. “இன்னொருமுறை சொல்‌” என்றான்‌ 
கடோத்கஜன்‌. “புகழும்‌ செல்வமும்‌ நல்வாழ்வும்‌ அமைக 
என்று...” என்றான்‌ அசங்கன்‌. 


பிரதிவிந்தியன்‌ அரசமுறைப்படி சீரான நடையுடன்‌ வர 
கடோத்கஜன்‌ சிறிய வளைந்த கால்களில்‌ தாவித்தாவி 
சென்றான்‌. இரு கைகளையும்‌ விரித்து உரக்க நகைத்தபடி 
பிரதிவிந்தியனை அணுகினான்‌. பிரதிவிந்தியனை 

க்கி தலைக்கு மேல்‌ வீசப்போகிறான்‌ என்று 
எண்ணியதுமே திகைப்பெழ அசங்கன்‌ நின்றுவிட்டான்‌. 
பிரதிவிந்தியன்‌ குனிந்து கடோத்கஜனை கால்களைத்‌ 
தொட்டு வணங்கி “வணங்குகிறேன்‌, மூத்தவரே. தங்கள்‌ 
காலடிகளை வணங்கும்‌ பேறு வாய்த்தது” என்றான்‌. 


கடோத்கஜன்‌ அவன்‌ இரு தோள்களையும்‌ பற்றி மேலே 
தாக்கி தன்‌ நெஞ்சோடணைத்துக்‌ கொண்டான்‌. 
பிரதிவிந்தியனின்‌ கால்கள்‌ காற்றில்‌ தவித்தன. 
கடோத்கஜன்‌ அவன்‌ இரு கன்னங்களிலும்‌ மாறி மாறி 
முத்தமிட்டு நிலத்தில்‌ நிறுத்திவிட்டு பிற உடன்பிறந்தாரை 
நோக்கி கைவிரித்தான்‌. அவர்கள்‌ குனிந்து வணங்கி 
முறைச்சொல்‌ உரைப்பதற்குள்ளாகவே ஒவ்வொருவராக 
பாய்ந்து பற்றி இழுத்து உடலுடன்‌ சேர்த்துக்கொண்டு 
முத்தமிட்டான்‌. அவன்‌ விட்டதுமே உத்துங்கனும்‌ 
பிரதிவிந்தியனையும்‌ இளையவர்களையும்‌ அள்ளி 
அணைத்து முத்தமிட்டான்‌. பிரதிவிந்தியன்‌ 


திகைத்தாலும்‌ உடனே புரிந்துகொண்டு நகைத்தான்‌. 


கடோத்கஜன்‌ நிர்மித்ரனை அவன்‌ எதிர்பாராத கணம்‌ 
தூக்கி மேலே வீசிப்பிடித்து சுழற்றினான்‌. சதானீதனை 
உத்துங்கன்‌ தூக்கி வீசிப்‌ பிடித்தான்‌. அவர்கள்‌ கூவி 
கைவிரித்து நகைத்தனர்‌. அனைத்து முறைமைகளும்‌ 
அகல அவர்களனைவருமே கடோத்கஜனின்‌ உடலுடன்‌ 
ஓட்டிக்கொண்டிருக்க விழைந்தார்கள்‌. அவர்களை 
அவன்‌ வீசிப்பிடித்தான்‌. குடுமியைப்பற்றிச்‌ சுழற்றினான்‌. 
தூக்கி உத்துங்கனை நோக்கி எறிய அவன்‌ 
பற்றிக்கொண்டு திரும்ப வீசினான்‌. மூச்சிரைக்க சிரிப்பு 
முகத்தில்‌ அசையாச்‌ சுடர்‌ என நின்றிருக்க அவர்கள்‌ 
ஓய்ந்தனர்‌. 

நிர்மித்ரன்‌ “தாங்கள்‌ மூதன்னை குந்திதேவியை இப்படி 
தூக்கி வீசி விளையாடுவீர்கள்‌ என்று 
சொல்லியிருக்கிறார்கள்‌” என்றான்‌. “ஆம்‌, அது 
நெடுங்காலம்‌ முன்பு... அன்று நான்‌ இளமையாக 
இருந்தேன்‌. என்‌ தலையில்கூட புன்மயிர்‌ இருந்தது” என்று 
அவன்‌ சொன்னான்‌. “அன்றே தாங்கள்‌ பேருருவர்‌ 
என்றார்கள்‌” என்றான்‌ சதானீகன்‌. “அரக்கர்கள்‌ 
அனைவருமே பேருருவர்கள்‌. உங்கள்‌ தோழர்களும்‌ 
தங்களைப்போல இருக்கிறார்கள்‌” என்றான்‌ 
சுருதசேனன்‌. “ஆம்‌, இன்று படைகளில்‌ எங்களைத்தான்‌ 
அனைவரும்‌ பார்த்தார்கள்‌” என்றான்‌ கடோத்கஜன்‌. 
“போர்க்களத்தில்‌ கெளரவர்கள்‌ உங்களை 
பார்க்கப்போகிறார்கள்‌” என்றான்‌ சுருதசேனன்‌. 
கடோத்கஜன்‌ “ஆம்‌! ஆம்‌! பார்ப்பார்கள்‌... முழு உருவை 
பார்ப்பார்கள்‌” என்று கூவி தன்‌ தோள்களில்‌ 
அறைந்துகொண்டு நகைத்தான்‌. 


சதானீகன்‌ “இப்போது தாங்கள்‌ வந்திருப்பது 
ஏக்கத்தையே அளிக்கிறது, மூத்தவரே. முன்னரே 
இந்திரப்பிரஸ்தத்திற்கு தாங்கள்‌ வந்திருந்தால்‌ மகிழ்ந்து 
கொண்டாட எத்தனையோ தருணங்களிருந்தன” 
என்றான்‌. “போரும்‌ மகிழ்ந்து கொண்டாடுவதற்கு 
உரியதுதானே?” என்று சொன்ன கடோத்கஜன்‌ “நாம்‌ 
போரை கொண்டாடுவோம்‌! போரிலாடுவோம்‌!” என்றான்‌. 
சுருதகீர்த்தி “ஆம்‌, போரை கொண்டாடுவோம்‌!” என்றான்‌. 
“நம்‌ இளையோர்‌ அனைவரும்‌ இங்குள்ளனரா?” என்றான்‌ 
கடோத்கஜன்‌. “இல்லை, அபிமன்யூவை நாங்கள்‌ 
பார்ப்பதே இல்லை. அவன்‌ தனக்கான தனி வழிகள்‌ 
கொண்டவன்‌” என்றான்‌ பிரதிவிந்தியன்‌. 


கடோத்கஜன்‌ திரும்பி அப்பால்‌ நின்றிருந்த 


கொள்ளுமளவுக்கு சிறியதா என்‌ அகம்‌?” என்று 
கேட்டாள்‌. சிறுமியின்‌ சொல்கேட்டுத்‌ திகைத்த முனிவர்‌ 
“என்ன சொல்கிறாய்‌ நீ? ஆணுக்காட்பட்டு மைந்தரைப்‌ 
பெறுவதல்லவா பெண்டிர்‌ முறை?” என்றார்‌. 
“அடங்கிப்பெறும்‌ மைந்தர்‌ என்னை அடக்குபவரை 
விடவும்‌ சிறியவராக இருப்பாரல்லவா?” என்று அவள்‌ 
கேட்டாள்‌. 


துர்வாச மாமுனிவர்‌ பெண்ணின்‌ ஆணவத்தை வெல்லும்‌ 
வழி அவளிடமே பொறுப்புகளை அளிப்பதுதான்‌ என்று 
அறிந்து முதுமைகொண்டவர்‌. சற்று சிந்தித்தபின்‌ “நீ 

ழையும்‌ எவரையும்‌ உன்‌ மைந்தனின்‌ தந்தையாக்கும்‌ 
நுண்சொல்லை அளிக்கிறேன்‌” என்று அருளிச்‌ சென்றார்‌. 
குந்திபோஜனின்‌ இளமகள்‌ விண்ணிலும்‌ மண்ணிலும்‌ 
எவரையும்‌ அழைத்து ஏவல்செய்யவைக்கும்‌ 
சொல்வல்லமை கொண்டவளானாள்‌. 


இளம்பெண்ணான பிருதை மண்ணிலுள்ள அத்தனை 
ஆண்களையும்‌ எண்ணி நோக்கினாள்‌. 

ணெனப்படுபவன்‌ ர ஆகும்போதே 
சிறுமைகொண்டுவிடுகிறான்‌ என்று உணர்ந்தாள்‌. 
கைகால்‌ உடலெடுக்கையிலேயே வடிவின்‌ சிறுமை. 
நானென எண்ணும்போதே ஆணவத்தின்‌ சிறுமை. 
படைக்கலமெடுக்கையிலேயே அப்படைக்கலம்‌ எட்டும்‌ 
தொலைவுக்கப்பால்‌ செல்லாதவனாக அவன்‌ 
ஆகிவிடுகிறான்‌. 


ஒவ்வொன்றாய்‌ எண்ணி எண்ணிக்‌ கசந்தும்‌, 
ஒவ்வொருவராக எண்ணி எண்ணித்‌ துறந்தும்‌ அவள்‌ 
தன்‌ உப்பரிகையில்‌ நடந்துகொண்டிருந்தபோது 
கிழக்குவானில்‌ பேரொளியுடன்‌ எழுந்த சூரியனைக்‌ 
கண்டாள்‌. வெந்தழல்‌ வடிவினனாகிய அவன்‌ மீது 
பெருங்காமம்‌ கொண்டாள்‌. குன்றாப்பெருமை 
கொண்டவன்‌ இவன்‌, இவன்‌ வருக என்னுள்‌ என்று அந்த 
நுண்சொல்லை சொன்னாள்‌. கோடிப்பொற்கரங்களுடன்‌ 
சூரியன்‌ மண்மீதிறங்கி அவளை அள்ளிக்கொண்டான்‌. 
கோடிமுறை அனலில்‌ பொசுங்கி கோடிமுறை ஒளியாக 
மாறி விரிந்து அவள்‌ அவனுடன்‌ கூடினாள்‌. 


முதலில்‌ காமத்தை பெண்கள்‌ அஞ்சுகிறார்கள்‌. 
அதன்பின்‌ காமத்தை கைக்கருவியாக்கிக்‌ 
கொள்கிறார்கள்‌. இறையருளால்‌ அதில்‌ அவர்கள்‌ 
தேர்ச்சிபெறும்போது அவர்களுக்கு முதுமை 
வந்துவிடுகிறது. முதற்காமத்தையும்‌ அது 
முழுமைகொண்டு அவள்‌ பெற்ற குழந்தையையும்‌ குந்தி 


சுதசோமனையும்‌ சர்வதனையும்‌ பார்த்து “எந்தையின்‌ 
மைந்தர்‌... என்ன ஆயிற்று அவர்களுக்கு?” என்றபின்‌ 
குரல்‌ தாழ்த்தி “முறைமையா?” என்றான்‌. பிரதிவிந்தியன்‌ 
“அவர்கள்‌ தாங்கள்‌ பெருந்தோளர்கள்‌ என்னும்‌ 
எண்ணம்‌ கொண்டிருந்தார்கள்‌. தங்களை பார்த்ததுமே 
உளம்‌ சுருங்கிவிட்டனர்‌” என்றான்‌. கடோத்கஜன்‌ 
புரியாமல்‌ “ஏன்‌?” என்றான்‌. “தங்கள்‌ தோள்களை 
பார்த்தால்‌ தேவர்களே பொறாமை கொள்வார்கள்‌, 
மூத்தவரே” என்றான்‌ சதானீகன்‌. கடோத்கஜன்‌ 
நகைத்தபடி அவர்கள்‌ அருகே செல்ல நாணத்தால்‌ முகம்‌ 
சிவந்த சர்வதன்‌ “அவ்வாறல்ல, மூத்தவரே. ஆனால்‌...” 
என்றான்‌. சுதசோமன்‌ “எனக்கு எவரிடமும்‌ பொறாமை 
இல்லை” என்றான்‌. 


கடோத்கஜன்‌ அவன்‌ தோளை வெடிப்போசை எழ ஓங்கி 
அறைய சர்வதன்‌ இரண்டடி பின்னால்‌ நகர்ந்தான்‌. 
மற்போருக்கு நிற்பதைப்போல்‌ சற்றே குனிந்து இரு 
கைகளையும்‌ விரித்து நின்றான்‌ கடோத்கஜன்‌. சர்வதன்‌ 
பாய்ந்து கடோத்கஜனை மார்பில்‌ தலையால்‌ அறைய 
கடோத்கஜன்‌ பின்னால்‌ சரிந்தான்‌. அதே விசையில்‌ 
சர்வதன்‌ கடோத்கஜனின்‌ கால்களை தன்‌ கால்களால்‌ 
அறைந்தான்‌. கடோத்கஜன்‌ பின்னகர்ந்து நிலை தடுமாறி 
தரையில்‌ பேரோசையுடன்‌ வீழ்ந்தான்‌. மறுகணமே 
கையூன்றி தாவி எழுந்து நின்றான்‌. சிரித்தபடி “தரையில்‌ 
நான்‌ ஆற்றல்‌ குறைந்தவன்‌, இளையோனே. உங்களுடன்‌ 
எதிர்நிற்க என்னால்‌ இயலாது” என்றான்‌. 


“ஆம்‌, தங்கள்‌ கால்கள்‌ ஆற்றலற்றவை. தரையில்‌ அழுந்த 
ஊன்றுவதுமில்லை” என்றான்‌ சர்வதன்‌. சுதசோமன்‌ 
அப்போதுதான்‌ அதை நோக்கியவன்போல முன்னால்‌ 
வந்தான்‌. “ஆம்‌. விந்தையானவை” என்றான்‌. “மூத்தவரே, 
தங்கள்‌ கால்கள்‌ குரங்குகளின்‌ கால்கள்‌ போலுள்ளன” 
என்று நிர்மித்ரன்‌ சொன்னான்‌. “குரங்குகளைப்போல 
மரங்களைப்‌ பற்றும்‌ கால்கள்‌!” என்றான்‌ சதானீகன்‌. 
குனிந்து நோக்கிய நிர்மித்ரன்‌ “இன்று போர்க்களத்தில்‌ 
எவ்வாறு செல்வீர்கள்‌?” என்றான்‌. “நாங்கள்‌ பறக்கும்‌ 
அரக்கர்கள்‌. தேர்களுக்கு மேல்‌, யானைகளுக்கும்‌ 
புரவிகளுக்கும்‌ மேல்‌” என்றான்‌ கடோத்கஜன்‌. பின்னர்‌ 
சுதசோமனை நோக்கி “உன்‌ தோள்வல்லமையை 
பார்ப்போம்‌” என்றான்‌. அவன்‌ “ஆம்‌” என்றான்‌. 


கடோத்கஜன்‌ இரு கைகளையும்‌ விரித்து வரும்படி 
அழைத்தான்‌. சுதசோமன்‌ மற்போர்‌ முறையில்‌ 
நிலைமண்டிலமாக நின்று இரு கைகளையும்‌ விரித்து 
கூர்ந்துநோக்கியப்டி மெல்ல அணுகினான்‌. ஒருகணத்தில்‌ 


அறைவோசையுடன்‌ இருவரும்‌ பாய்ந்து 
உடல்முட்டிக்கொண்டனர்‌. ஒருவர்‌ ஒருவரை கவ்வியபடி 
பெருந்தோள்கள்‌ பின்னி முறுகி தசையதிர விசைநிகர்‌ 
கொண்டு சுற்றிவந்தனர்‌. இரு உடல்களும்‌ 
ஒன்றையொன்று உந்தி தசைகள்‌ இழுபட்டு தெறிக்க 
மெல்ல சுழன்றன. ஓசையில்லாமல்‌ வெறும்‌ 
விழிகளாலேயே உள்ளம்‌ உடைந்து தெறிக்குமளவுக்கு 
பெருவிசையை உணரமுடிவது அசங்கனை 
வியப்பிலாழ்த்தியது. 


தசைகள்‌ உரசிக்கொள்ளும்‌ முறுகலோசை எழுந்தது. 
ஒருகணத்தில்‌ தன்‌ காலால்‌ கடோத்கஜன்‌ காலை தடுக்கி 
அவனை பின்னால்‌ தள்ளி விழவைத்தான்‌ சுதசோமன்‌. 
அவன்‌ மல்லாந்து விழ அவன்‌ மேல்‌ தான்‌ விழுந்து 
அவனுடைய இரு கால்களையும்‌ தன்‌ கால்களால்‌ 
பின்னிக்கொண்டு தோளை நிலத்துடன்‌ 
அழுத்திக்கொண்டான்‌. கடோத்கஜன்‌ நகைக்க சுதசோமன்‌ 
எழுந்து நின்று கைநீட்டி அவனை தூக்கினான்‌. சர்வதன்‌ 
பாய்ந்து கடோத்கஜனை தழுவிக்கொள்ள அவர்கள்‌ 
மூவரும்‌ உடல்‌ தழுவி மாறி மாறி தோள்களில்‌ 
தட்டிக்கொண்டு நகைத்தனர்‌. பிரதிவிந்தியன்‌ “இப்போது 
இருவரும்‌ நிறைவுற்றிருப்பார்கள்‌. இனி இப்புவியில்‌ 
அவர்களை வெல்ல எந்தையும்‌ பால்ஹிகரும்‌ மட்டும்‌ 
உள்ளனர்‌” என்றான்‌. கடோத்கஜன்‌ “ஆம்‌, 
பெருந்திறலோர்‌ இவர்‌” என்றான்‌. 


சர்வதன்‌ “நான்‌ அகன்று நின்று நோக்குகையில்‌ 
தெரிகிறது மூத்தவரே, நீங்கள்‌ எங்களை 
வெல்லவிடுகிறீர்கள்‌” என்றான்‌. “ஏன்‌ சொல்கிறாய்‌?” 
என்று கடோத்கஜன்‌ கேட்டான்‌. “உங்கள்‌ 
பெருங்கைகளுக்கு எங்கள்‌ உடல்கள்‌ ஒரு பொருட்டே 
அல்ல. உங்களுடன்‌ போரிட வேண்டுமென்றால்‌ ஒன்றே 
வழி. உங்கள்‌ கைகளுக்கு சிக்கக்‌ கூடாது. நீங்கள்‌ 
அறைவதை ஒழிந்துகொண்டே இருக்கவேண்டும்‌” 
என்றான்‌. கடோத்கஜன்‌ அவன்‌ தோளை அறைந்து 
நகைத்தான்‌. சுதசோமன்‌ “ஆம்‌, நானும்‌ இப்போது அதை 
உணர்கிறேன்‌. முழு வல்லமையையும்‌ கைகளுக்கு 
அளிக்காமல்‌ ஒழிந்தீர்கள்‌” என்றான்‌. “நாம்‌ 
பிறிதொருமுறை மெய்யாக போரிடுவோம்‌” என்றான்‌ 
கடோத்கஜன்‌. 


“மூத்தவரே, நீங்கள்‌ தந்தை பீமசேனரை 
வெல்லக்கூடுமா?” என்றான்‌ சர்வதன்‌. “அவரை எவரும்‌ 
வெல்லமுடியாது...” என்றான்‌ கடோத்கஜன்‌. “அவரை 
வெல்லற்கரியவராக ஆக்குவதே என்‌ கடமை.” “அவரை 


இன்னும்‌ முதுதந்தை பால்ஹிகர்‌ களத்தில்‌ 
சந்திக்கவில்லை. அவர்களின்‌ போரை அனைவரும்‌ 
எண்ணி நோக்கிக்கொண்டிருக்கிறார்கள்‌” என்றான்‌ 
சர்வதன்‌. “நீங்கள்‌ இன்று களத்தில்‌ பால்ஹிகரை 
எதிர்கொள்க, மூத்தவரே!” என்றான்‌ சுதசோமன்‌. 
ப. வருகிறோம்‌. மூவரும்‌ சேர்ந்து அவரை 

ந்து கொள்வோம்‌” என்றான்‌. “ஆம்‌, அவரை களத்தில்‌ 

எதிர்ப்போம்‌ என்றான்‌ கடோத்கஜன்‌. 


“நேற்றும்‌ இன்றும்‌ களத்தில்‌ அவராடிய கொலையாடல்‌ 
எண்ண எண்ண மெய்ப்புகொள்ளச்‌ செய்வது. அசைக்க 
முடியத பெரும்‌ கதாயுதம்‌ ஒன்றை சங்கிலியால்‌ கட்டித்‌ 
தூக்கி யானை மேல்‌ அமர்ந்திருக்கிறார்‌. ஒரே அறையில்‌ 
தேர்களை சிம்புகளாக தெறிக்கவிடுகிறது அது. 
யானைகள்‌ எலும்புடைந்து விழுந்து குருதி பெருகுகிறது. 
புரவிகள்‌ சிறு பேன்களைப்போல்‌ நொறுங்கித்‌ 
தெறிக்கின்றன. அவர்‌ இருக்கும்‌ இடத்தை எவரும்‌ அணுக 
இயலவில்லை. எடைமிக்க கவசங்கள்‌ 
அணிந்திருப்பதால்‌ அம்புகள்‌ எவையும்‌ அவரை 
வீழ்த்துவதுமில்லை. ஒரு நிறைவுறா மூதாதை 
விண்ணிறங்கி பலிகொள்ள வந்ததுதான்‌ அவர்‌ என்று 
வீரர்கள்‌ சொல்கிறார்கள்‌” என்றான்‌ சுருதகீர்த்தி. 


“மூதாதையை களத்தில்‌ எதிர்கொள்வது என்பது ஒரு 
பேறு” என்றான்‌ கடோத்கஜன்‌. பிரதிவிந்தியன்‌ “அவை 
கூடியிருக்கிறது. வருக!” என்றான்‌. அவர்கள்‌ 
யுதிஷ்டிரரின்‌ அவைமாளிகை நோக்கி செல்கையில்‌ 
பிரதிவிந்தியன்‌ “தங்கள்‌ வேங்கைத்தோலாடை பேரழகு 
கொண்டிருக்கிறது. மூத்தவரே, தொலைவிலிருந்து 
பார்க்கையில்‌ சிறிய தந்தைக்கு பாசுபதம்‌ அளித்த 
வெள்ளிமலை கிராதனே எழுந்து வருவதுபோல்‌ 
தோன்றியது” என்றான்‌. சதானீகன்‌ “கிராதனுக்கு 
சடைத்தொகை உண்டு அல்லவா?” என்றான்‌. 
கடோத்கஜன்‌ அவன்‌ தோளை மெல்ல அறைந்து உரக்க 
நகைத்தான்‌. 


[inage]யுதிஷ்டிரரின்‌ அவைக்குள்‌ கடோத்கஜன்‌ 
உத்துங்கன்‌ தொடர நுழைந்தபோது அங்கிருந்தவர்கள்‌ 
சேர்ந்தெழுப்பிய வியப்பொலி வாழ்த்துபோல்‌ ஒலித்தது. 
கடோத்கஜன்‌ அவையை நோக்கி வணங்கி “என்‌ பெயர்‌ 
கடோத்கஜன்‌. நான்‌ என்‌ தந்தைக்கு உதவும்பொருட்டு 
போரிட வந்தேன்‌” என்றான்‌. யுதிஷ்டிரர்‌ சிரித்து “எங்கே 
முறைமைச்சொல்‌ எதையாவது உனக்கு பயிற்றுவிப்பதில்‌ 
சாத்யகியின்‌ மைந்தன்‌ வெற்றிபெற்றிருப்பானோ என 
அஞ்சினேன்‌... நன்று. அமர்க!” என்றார்‌. கடோத்கஜன்‌ 


அமர்ந்து கால்களைத்‌ தூக்கி இருக்கைமேல்‌ மடித்து 
வைத்துக்கொண்டான்‌. இரு கைகளும்‌ இருபக்கமும்‌ 
தொங்கின. அவனருகே தரையில்‌ உத்துங்கன்‌ 
அமர்ந்தான்‌. 

“இருக்கை உள்ளது” என ஏவலன்‌ மெல்ல சொல்ல 
உத்துங்கன்‌ “இல்லை, எனக்கு தரையிலமர்வதே உகந்தது” 
என்றான்‌. யுதிஷ்டிரர்‌ “மைந்தா, இன்று நிகழவேண்டிய 
போரைப்பற்றி பேசிக்கொண்டிருந்தோம்‌. நேற்றைய 
போரில்‌ நாம்‌ வென்றுள்ளோம்‌. அவர்களுக்கு பேரிழப்பு. 
அவர்களின்‌ சூழ்கையை இளையோன்‌ 
உடைத்துவிட்டான்‌ என்பதே அவர்களுக்கான 
செய்திதான்‌. இன்றும்‌ நாம்‌ வென்றாகவேண்டும்‌... 
அதன்பொருட்டே நாம்‌ படைசூழ்கை அமைத்துள்ளோம்‌” 
என்றார்‌. 


“படைசூழ்கை என்றால்‌ என்ன?” என்றான்‌ கடோத்கஜன்‌. 
அவை நகைக்க பீமன்‌ “உனக்கு கல்வி கற்பிக்கும்‌ 
இடமல்ல இது. அமைதியாக இருந்து பேசுவதை 
செவிகொள்க!” என்றான்‌. கடோத்கஜன்‌ 
தலைவணங்கினான்‌. யுதிஷ்டிரர்‌ “சொல்லும்‌ 
திருஷ்டத்யும்னரே, இன்றைய சூழ்கை என்ன?” என்றார்‌. 
“இன்றும்‌ அவர்கள்‌ பருந்துச்சூழ்கை அமைக்கவே 
வாய்ப்பு” என்றான்‌ திருஷ்டத்யும்னன்‌. “ஏனென்றால்‌ 
பீஷ்மரை மையமாகக்‌ கொண்ட சூழ்கையையே அவர்கள்‌ 
அமைக்கவியலும்‌... ஆனால்‌ நாரைச்சூழ்கை அமைத்து 
பீஷ்மரை நம்‌ படைகளுக்குள்‌ ஊடுருவ 
விடமாட்டார்கள்‌... பீமசேனர்‌ நேற்று பருந்தின்‌ 
கழுத்தையே உடைத்துவிட்டபின்‌ நீள்கழுத்துள்ள 
சூழ்கையை அமைப்பது அறிவின்மை.” 


“அவர்கள்‌ இம்முறை பருந்தின்‌ கழுத்தை மும்மடங்கு 
வலுவாக அமைப்பார்கள்‌” என்றான்‌ திருஷ்டத்யும்னன்‌. 
“சென்றமுறை ஆற்றல்குறைவான கலிங்கர்களை அங்கே 
நிறுத்தியதுபோன்ற பிழையை செய்யமாட்டார்கள்‌.” 
அவன்‌ தன்‌ கையிலிருந்த தோல்சுருளை நீட்ட அதை 
ஏவலன்‌ வாங்கி யுதிஷ்டிரருக்கு அளித்தான்‌. “நாம்‌ 
கழுகை பிடிக்கும்‌ வலுவான வலை ஒன்றை 
அமைப்போம்‌. நம்‌ படைக்கு அரைநிலவுச்‌ சூழ்கையை 
அமைத்திருக்கிறேன்‌. அணைக்க விரிந்த மல்லனின்‌ 
கைகளைபோல அது விரிந்திருக்கும்‌. நம்‌ வீரர்கள்‌ 
அனைவருமே முன்னணியில்‌ இருப்பார்கள்‌. நாம்‌ 
இலக்காக்குவது ஒன்றே, முடிந்தவரை அனைவரும்‌ 
சேர்ந்து தாக்கி பீஷ்ம பிதாமகரை இன்றே வெல்வது...” 


“ஆம்‌, அவரை வெல்லாமல்‌ இனி நாம்‌ படைநடத்தவே 
இயலாது. நம்‌ படைகள்‌ பாதிப்பங்கு அவரால்‌ 
கொல்லப்பட்டுவிட்டன” என்றான்‌ சாத்யகி. 
திருஷ்டத்யும்னன்‌ “இனி எவரும்‌ தனித்தனியாக 
பிதாமகரை எதிர்கொள்ள வேண்டியதில்லை. அது 
இயலாதென்பது உறுதியாயிற்று. நம்‌ படையின்‌ 
அனைத்து வில்லவரும்‌ இணைநிரையாக நிற்கட்டும்‌. 
வலை விரிந்து விரிந்து அவரை உள்ளே 
இழுத்துக்கொண்டு சுருங்கிச்‌ சூழ்ந்து அழிக்கட்டும்‌” 
என்றான்‌. குந்திபோஜர்‌ “ஒரே ஒருவரை முன்வைத்த 
போர்‌” என முனகினார்‌. திருஷ்டத்யும்னன்‌ அவரை 
நோக்கி திரும்பி “ஆம்‌, மெய்‌. ஆனால்‌ அவர்கள்‌ 
எடுப்பதும்‌ ஒற்றை ஒருவரை மையமாக்கிய சூழ்கையே” 
என்றான்‌. 


யுதிஷ்டிரர்‌ சுருளைச்‌ சுருட்டி பீமனிடம்‌ அளித்துவிட்டு 
“நன்றாகவே உள்ளது. இது வெல்லவேண்டும்‌” என்றார்‌. 
பீமன்‌ நோக்கிவிட்டு “ஆம்‌, இதைவிடச்‌ சிறந்த சூழ்கை 
இயல்வதல்ல” என்றான்‌. சாத்யகி “படைமுகப்பில்‌ 
நிற்பவர்களில்‌ வில்லவர்‌ அல்லாதோர்‌ எவர்‌?” என்றான்‌. 
“நான்‌ நிற்கிறேன்‌” என்றான்‌ பீமன்‌. பின்னர்‌ “என்‌ 
மைந்தனும்‌ முன்னிரையில்‌ நிற்கட்டும்‌...” என்றான்‌. 
திருஷ்டத்யும்னன்‌ “அவர்களை பார்த்தேன்‌... 
அவர்களிடம்‌ படைக்கருவிகள்‌ இல்லை. விற்களை 
கேட்டும்‌ அறியாதோர்‌ போலிருக்கிறார்கள்‌. தேரிலோ 
புரவியிலோ ஊர்வதற்கும்‌ பயிற்சியில்லை. அவர்களை 
எப்படி முன்னணியில்‌ நிறுத்துவது?” என்றான்‌. 


“அவர்களைப்பற்றி நான்‌ நன்கறிவேன்‌” என்றான்‌ பீமன்‌. 
“இப்போரில்‌ அவர்களே முதன்மை வீரர்கள்‌ நம்‌ தரப்பில்‌. 
அவர்களின்‌ விசையை நாம்‌ தேரிலேறியும்‌ 
அடையமுடியாது.” திருஷ்டத்யும்னன்‌ “எங்ஙனம்‌? அதை 
சொல்லுங்கள்‌” என்றான்‌. “அவர்கள்‌ காற்றின்‌ மைந்தர்‌... 
காற்றே அவர்களின்‌ ஊர்தி” என்றான்‌ பீமன்‌. 
திருஷ்டத்யும்னன்‌ “நீங்கள்‌ சொன்னால்‌ 
மறுசொல்லில்லை. ஆனால்‌...” என்றான்‌. “களத்தில்‌ 
காண்போம்‌” என்றான்‌ பீமன்‌. அசங்கன்‌ திரும்பி 
கடோத்கஜனை நோக்கினான்‌. அந்தப்‌ பேச்சே 
தன்னைப்பற்றியதல்ல என்பதுபோல்‌ அவன்‌ 
அமர்ந்திருந்தான்‌. மெய்யாகவே அங்கு பேசப்படுவன 
அவனுக்கு புரியவில்லை என்று தெரிந்தது. 
“சூழ்கைக்கான ஆணைகள்‌ எழுதப்பட்டுள்ளன எனில்‌ 


அவற்றுக்கு அமைச்சர்களே அரசச்சாத்து அளிக்கட்டும்‌... 
அவை கலையலாம்‌” என்றபடி யுதிஷ்டிரர்‌ எழுந்தார்‌. 


அவையினரும்‌ எழுந்தார்கள்‌. நிமித்திகன்‌ எழுந்து 
சங்கொலி எழுப்பி யுதிஷ்டிரரின்‌ புகழ்கூறி அவை 
கலைவதை அறிவித்தான்‌. யுதிஷ்டிரர்‌ கைகூப்பியபடி 
நகுலனும்‌ சகதேவனும்‌ தொடர நடந்து வெளியே 
சென்றார்‌. பீமன்‌ அவைமேடையில்‌ இருந்து கீழிறங்கி 
வந்து கடோத்கஜனை அணுகி அவனை நோக்காமல்‌ 
கடுமையான குரலில்‌ “சென்று இளைய யாதவரை 
வணங்கி வாழ்த்து கொள்க!” என்றான்‌. 


கடோத்கஜன்‌ இளைய யாதவரை சில கணங்கள்‌ 
நோக்கிவிட்டு “தாங்கள்‌ சொன்னால்‌ நான்‌ வாழ்த்து 
கொள்கிறேன்‌, தந்தையே. ஆனால்‌ நான்‌ இவரிடம்‌ 
வாழ்த்து கொள்ள விரும்பவில்லை” என்றான்‌. பீமன்‌ 
சினத்துடன்‌ கையை ஓங்கியபடி திரும்பி “என்ன 
சொல்கிறாய்‌, அறிவிலி?” என்று கூவினான்‌. இளைய 
யாதவர்‌ புன்னகையுடன்‌ நோக்க பீமன்‌ தன்னை அடக்கி 
“நீ சொல்வதென்ன என்று அறிவாயா?” என்றான்‌. 
கடோத்கஜன்‌ “நான்‌ இங்கு வந்த பின்னர்தான்‌ 
அறிந்துகொண்டேன்‌. இந்தப்‌ போரே இவருக்காகத்தான்‌. 
இவர்‌ சொல்லும்‌ எதையோ இங்கே நிலைநாட்டத்தான்‌” 
என்றான்‌. பீமன்‌ உரக்க “ஆம்‌, அவருடைய சொல்‌ 
நிலைகொள்ளும்பொருட்டே இப்போர்‌” என்றான்‌. 


“தந்தையே, எவருடைய சொல்லும்‌ மானுடரின்‌ அழிவுக்கு 
நிகரானதல்ல. சொல்லுக்காக மானுடர்‌ சாவதைப்போல்‌ 
வீண்செயல்‌ வேறில்லை” என்றான்‌ கடோத்கஜன்‌. 
“அவ்வாறென்றால்‌ நீ ஏன்‌ இங்கே வந்தாய்‌?” என்று பீமன்‌ 
கூவியபடி மீண்டும்‌ கடோத்கஜனை அறைய 
கையோங்கினான்‌. அவனை அஞ்சாமல்‌ நோக்கி 
கடோத்கஜன்‌ “தங்களுக்காக” என்றான்‌. “நான்‌ என்‌ 
மூதன்னைக்கு அளித்த சொல்லுக்காக. அதன்பொருட்டு 
கொல்கிறேன்‌. ஆனால்‌ ஒரு மானுடன்‌ இன்னொருவனை 
கொல்லவேண்டுமென்றால்‌ அது தனிப்‌ பகைக்காகவும்‌ 
தனிப்‌ போரிலும்‌ மட்டுமே நிகழவேண்டும்‌. பிற இறப்புகள்‌ 
அனைத்தும்‌ வீண்கொலையே.” 


“நீ எனக்காக வரவேண்டியதில்லை... கிளம்பு... என்‌ 
பங்க்‌ கிளம்பு!” என்று பீமன்‌ கூவினான்‌. 
கடோத்கஜனின்‌ தோளைப்பற்றி தள்ளி “செல்‌... 
இப்போதே செல்‌!” என்றான்‌. “அதை சொல்லவேண்டியவர்‌ 
உங்கள்‌ மூத்தவர்‌, பாண்டவரே” என்றார்‌ இளைய யாதவர்‌. 
“அல்லது நான்‌.” பீமன்‌ தளர்ந்து “இவன்‌, இந்த 
அறிவிலி...” என்று கைசுட்டி நடுங்கினான்‌. அவன்‌ முகம்‌ 
சிவந்து மூச்சிரைத்தது. சுடரொளியில்‌ முகம்‌ 
வியர்வையால்‌ மின்னியது. “அவர்‌ தன்‌ 


தொல்மரபிலிருந்து பெற்ற மெய்மையை சொல்கிறார்‌” 
என்றார்‌ இளைய யாதவர்‌. “ஆனால்‌ இப்போரில்‌ 
ஒவ்வொரு படைக்கலமும்‌ நமக்கு தேவை.” 


பீமன்‌ இருவரையும்‌ மாறிமாறி நோக்கியபின்‌ திரும்பி 
நடந்து வெளியே சென்றான்‌. இளைய யாதவர்‌ “நீங்கள்‌ 
உங்கள்‌ தந்தையின்பொருட்டு களம்நிற்க வேண்டும்‌, 
அரக்கரே. உங்கள்‌ தந்தை இப்போரில்‌ வென்றாக 
வேண்டும்‌” என்றார்‌. “அவர்‌ இக்களத்தில்‌ வெல்வார்‌” 
என்றான்‌ கடோத்கஜன்‌. “ஆனால்‌ முழுமையாகவே 
தோற்பார்‌.” இளைய யாதவர்‌ அதே புன்னகையுடன்‌ 
நோக்கிறிற்க “பெரியவர்கள்‌ தோற்றாக வேண்டும்‌. மிகப்‌ 
பெரியவர்கள்‌ முற்றாக தோற்கவேண்டும்‌. அதுவே 
இவ்வுலகின்‌ நெறி” என்றான்‌ கடோத்கஜன்‌. இளைய 
யாதவர்‌ “ஆம்‌, மெய்‌” என்று அவன்‌ தோளில்‌ தட்டியபின்‌ 
வெளியே நடந்தார்‌. கடோத்கஜன்‌ திரும்பி அசங்கனை 
நோக்கி பெரிய பற்கள்‌ தெரிய புன்னகைத்தான்‌. 

[[ஙage]துரியோதனன்‌ அவைக்குள்‌ நுழைவதுவரை 
கலைந்த சொற்களின்‌ முழக்கம்‌ அங்கு நிறைந்திருந்தது. 
கைகளை கூப்பியபடி அவன்‌ முதல்‌ வாயிலினூடாக 
உள்ளே நுழைந்து தன்‌ பீடத்தை நோக்கி செல்ல 
அவையினர்‌ வாழ்த்தொலி எழுப்பினர்‌. பீடத்தில்‌ 
அமர்ந்து களைப்புடன்‌ உடலை நீட்டிக்கொண்டு அருகே 
வந்து தலைவணங்கிய விகர்ணனிடம்‌ தாழ்ந்த குரலில்‌ 
சில ஆணைகளை பிறப்பித்துவிட்டு அவையை சிவந்த 
கண்களால்‌ நோக்கினான்‌. ஒருகணம்‌ அவன்‌ விழி வந்து 
தன்னை தொட்டுச்செல்வதைக்‌ கண்டு லட்சுமணன்‌ 
உளம்‌ இறுகி மீண்டான்‌. அவ்வப்போது அவனை 
அவையிலும்‌ பொதுவிலும்‌ துரியோதனனின்‌ விழிகள்‌ 
வந்து தொட்டுச்செல்வது அண்மைக்கால 
வழக்கமாகிவிட்டிருந்தது. முன்பெல்லாம்‌ துரியோதனன்‌ 
அவன்‌ இருப்பதையே அறியாதவன்‌ போலிருப்பான்‌. 
அரிதாகவே விழிதொடுவான்‌. அவனை அதுவரை மிகச்‌ 
சில முறையே உடல்தொட்டிருக்கிறான்‌. 


லட்சுமணன்‌ தந்தையை நோக்கியபடி அவையை 
முற்றிலும்‌ மறந்து அமர்ந்திருந்தான்‌. துரியோதனன்‌ 
மிகவும்‌ உடல்‌ தளர்ந்திருப்பதாக அவனுக்கு தோன்றியது. 
முந்தைய நாளிரவு அவன்‌ இயல்பான துயிலை 
அடைந்திருக்க வாய்ப்பில்லை. நெடுநாட்களாகவே 
நற்துயில்‌ இல்லாமை அவனது கண்களைச்‌ சுற்றி 
கருமையையும்‌ தோல்சுருக்கத்தையும்‌ 
உருவாக்கியிருந்தது. இமைகள்‌ தடித்து உதடுகள்‌ 
கருகியிருந்தன. பிறர்‌ பேசிக்கொண்டிருக்கையில்‌ அவன்‌ 
விரல்கள்‌ பொறுமையிழந்து 
அசைந்துகொண்டிருப்பதை, காற்றில்‌ எதையோ எழுதி 
அழிப்பதை லட்சுமணன்‌ கண்டான்‌. துர்மதன்‌ 
துரியோதனனை அணுகி ஏதோ சொல்ல முகம்‌ சுளித்து 
வேண்டாம்‌ என்று தலையசைத்து விலகிச்செல்லும்படி 
கைகாட்டினான்‌. அமைச்சர்‌ அவை தொடங்கலாமா என 
விழிகளால்‌ வினவ துச்சாதனன்‌ ஆம்‌ என தலையசைக்க 
அமைச்சர்‌ வாழ்த்துரையுடன்‌ அவை 
தொடங்கவிருப்பதை அறிவித்தார்‌. 

அவை அமைதியாகவே இருந்தது. துச்சாதனன்‌ 


ரிசிரவஸை நோக்கி விழிகளால்‌ பேசத்தொடங்கும்படி 
காரினான்‌. மேலாடையை இரண்டுமுறை சீரமைத்தபடி 


பூரிசிரவஸ்‌ எழுந்து “அரசே, இன்றைய படைசூழ்கையை 
ஆசிரியர்‌ துரோணர்‌ வகுத்துள்ளார்‌. இன்றும்‌ 
பருந்துச்சூழ்கையே உகந்ததென்பது அவரது எண்ணம்‌. 
ஒற்றை வீரரை முன்‌ நிறுத்தி முழுப்‌ படையும்‌ 
போரிடுவதற்கு உகந்த வடிவம்‌ அது. இன்றும்‌ நமது 
முதன்மை படைக்கலம்‌ பீஷ்ம பிதாமகரே. அவரை 
வெல்ல அவர்களில்‌ எவராலும்‌ இயலாதென்பது இரு 
நாட்களில்‌ நிறுவப்பட்டுவிட்டது” என்றான்‌. “அவர்களும்‌ 
இன்று நாரைச்‌ சூழ்கையை அமைக்கக்கூடும்‌ என்றனர்‌” 
என்றார்‌ சல்யர்‌. பூரிசிரவஸ்‌ “ஆம்‌, அவர்களுக்கும்‌ 
அர்ஜுனனே முதன்மை படைக்கலம்‌” என்றான்‌. 


ஜயத்ரதன்‌ “அல்ல, நேற்றைய போரில்‌ பீமன்‌ காட்டிய 
பெருவிசையையும்‌ நிலைபெயரா உறுதியையும்‌ 
அர்ஜுனன்‌ வெளிப்படுத்தவில்லை. இன்னமும்கூட 
படைமுகப்பில்‌ சற்றே கைதளர்பவனாகவே அவன்‌ 
இருக்கிறான்‌” என்றான்‌. “ஏன்‌?” என்று கிருதவர்மன்‌ 
கேட்டான்‌. “நேற்று பிதாமகரிடம்‌ அவர்‌ புரிந்த போரை 
நானும்‌ பார்த்தேன்‌. எவ்வகையிலும்‌ கைத்தளர்வும்‌ 
உளச்சோர்வும்‌ தென்படவில்லை.” ஜயத்ரதன்‌ 
புன்னகைத்து “கைகளிலோ அம்புகளிலோ அத்தளர்வு 
தென்படாது. அது உள்ளத்தின்‌ ஆழத்தில்‌ இருப்பது. மிக 
அகன்றிருந்து நோக்கினால்‌ அது தெரியும்‌. அம்புக்கு 
கைசெல்வதில்‌, நாண்‌ இழுப்பதில்‌ தெரியும்‌ மிகுவிரைவு 
தொடுப்பதற்கு முன்‌ அரைக்கணம்‌, அரைக்கணத்தில்‌ 
ஆயிரத்திலொரு அளவு தயங்குவதை காணலாம்‌. 
அதைக்கூட முகவிழியால்‌ அல்ல மெய்விழியால்தான்‌ 
காண இயலும்‌” என்றான்‌. 


அவை ஜயத்ரதனை நோக்கியது. சல்யர்‌ “அது வெறும்‌ 
உளமயக்கு” என்றார்‌. “அகன்றிருப்பவனுக்கு 
உளமயக்கும்‌ விழிமயக்கும்‌ ஏற்படுவதில்லை” என்ற 
ஜயத்ரதன்‌ “அவ்வாறென்றால்கூட தாழ்வில்லை. பீஷ்ம 
பிதாமகரை ஏன்‌ அர்ஜுனன்‌ வெல்ல இயலவில்லை 
என்பதற்கான விளக்கம்‌ இதுவே” என்றான்‌. “சொல்க!” 
என்றான்‌ துரியோதனன்‌. “அரசே, இன்னமும்‌ அர்ஜுனன்‌ 
போரில்‌ அருங்கொலை எதையும்‌ செய்யவில்லை” 
என்றான்‌ ஜயத்ரதன்‌. பூரிசிரவஸ்‌ “அவர்‌ கொன்று குவித்த 
நம்‌ படைவீரர்களின்‌ எண்ணிக்கை...” என சொல்ல 
ஜயத்ரதன்‌ கைகாட்டி தடுத்து “அவர்கள்‌ 
முகமில்லாதவர்கள்‌. போரில்‌ இறப்பதற்கென்றே பிறவி 
கொள்ளும்‌ படைவீரர்கள்‌. எதிர்த்து வரும்‌ 
படைக்கலங்களேந்திய கைகள்‌ மட்டுமே போரில்‌ நம்‌ 
விழிக்கு தெரியும்‌. எதிரிவீரனின்‌ விழிகளை எவரும்‌ 
நோக்குவதில்லை” என்றான்‌. 


“ஆம்‌, படைவீரனை போரில்‌ கொல்வதில்‌ எந்த 
உளத்தடையும்‌ ஏற்படுவதில்லை” என்றான்‌ கிருதவர்மன்‌. 
“போரில்‌ மெய்யாகவே ஓர்‌ அருங்கொலை நிகழ்வது 
கொல்பவன்‌ தன்னாலும்‌ பொறுத்துக்கொள்ள இயலாத 
ஒன்றை நிகழ்த்துகையில்தான்‌” என்றான்‌ ஜயத்ரதன்‌. 
“தன்‌ அனைத்து எல்லைகளையும்‌ மீறிச்சென்று அதை 
அவன்‌ ஆற்றவேண்டும்‌. அத்தருணத்தில்‌ அவனுள்‌ ஏதோ 
ஒன்று உடைவதை காண்கிறான்‌. பிறகு ஒருபோதும்‌ 
திரும்பிச்செல்ல முடியாத இடத்திற்கு வந்துவிட்டதை 
திகைப்புடன்‌ திரும்பிப்பார்க்கிறான்‌. அதை அவன்‌ 
மீண்டும்‌ எண்ணிப்பார்க்க விரும்புவதில்லை. அது 
இயல்பாக எழுந்துவரும்போது உடலும்‌ உள்ளமும்‌ 
தவிக்கிறான்‌. அதை வெல்ல ஒரே வழிதான்‌ உள்ளது, 
மேலும்‌ மேலுமென அதையே செய்து உள்ளத்தை அதற்கு 
பழக்கப்படுத்துதல்‌. அவ்வழியே நெடுந்தொலைவு சென்று 
மேலும்‌ மேலும்‌ நிகழ்வுகளால்‌ முதற்கணத்தை மூடி 
புதைத்துவிடுதல்‌.” 


லட்சுமணன்‌ ஏனென்றே தெரியாமல்‌ மெய்க்கூச்சம்‌ 
அடைந்தான்‌. உடல்‌ தவிக்க கைகளை 
இறுகப்பற்றிக்கொண்டு தலைதாழ்த்தி பற்களை 
நெரித்தான்‌. அங்கிருந்து எழுந்து ஓடிவிடவேண்டும்‌ 
என்றே அகம்‌ தவித்தது. ஜயத்ரதன்‌ இவற்றை ஏன்‌ 
சொல்கிறான்‌? அவன்‌ அவ்வெல்லையை கடப்பதைப்‌ 
பற்றி எண்ணி எண்ணி 
உளம்‌உருட்டிக்கொண்டிருக்கிறான்‌. அவன்‌ 
அவ்வெல்லையை உறுதியாக கடப்பான்‌. பெரும்பழி 
ஒன்றை செய்வதற்கு முன்‌ மானுடர்‌ உளம்கிளர்கிறார்கள்‌. 
அவர்களின்‌ அகம்‌ கொண்ட சலிப்பு முற்றாக 
விலகிவிடுகிறது. அதை அஞ்சித்தயங்கும்‌ ஆழமே 
அவர்களை கொந்தளிக்கச்‌ செய்து அதை அருநிகழ்வாக 
ஆக்கிவிடுகிறது. பெரும்பழிகளைச்‌ செய்தவர்கள்‌ 
தங்கள்‌ கட்டுகளை மீறிவிட்டதாக, 
ஆற்றல்பெற்றுவிட்டதாக உணர்கிறார்கள்‌. 
தெய்வங்களால்‌ அறைபட்டு விழும்வரை தருக்கி 
நின்றிருக்கிறார்கள்‌. 

“போர்க்களத்தில்‌ முதல்‌ அருங்கொலையை செய்த 
பின்னரே வெல்ல முடியாதவனாக இயலும்‌. நேற்று பீமன்‌ 
அதை செய்துவிட்டான்‌” என்று ஜயத்ரதன்‌ சொன்னான்‌. 
“தன்‌ கைகளால்‌ தன்‌ குருதிமைந்தர்‌ எண்பத்தைந்து 
பேரை தலையறைந்து கொன்றான்‌. அக்குருதியை 
அள்ளி தன்‌ முகத்தில்‌ பூசி வெறியாடினான்‌. எங்ஙனம்‌ 
அவன்‌ திரும்பி தன்‌ பாடிவீட்டுக்குச்‌ சென்றான்‌ என்பதை 
என்னால்‌ உய்த்துணர இயலவில்லை. குற்றஉணர்வும்‌ 


அஞ்சினாள்‌. காதுகளில்‌ மணிக்குண்டலங்களும்‌ மார்பில்‌ 
ஒளிக்கவசமும்‌ கொண்டு பிறந்த அக்கரியமைந்தனை 
அவள்‌ அன்றே பொற்தொட்டிலில்‌ வைத்து யமுனையில்‌ 
ஒழுக்கிவிட்டாள்‌. அவனை சூரியனின்‌ எட்டு 
துணைத்தேவதைகள்‌ சூழ்ந்து கொண்டுசென்றன. 
அவனைக்‌ காக்கும்‌ கரங்களும்‌ அமுதாட்டும்‌ முலைகளும்‌ 
அவனுக்கு கல்வியும்‌ ஞானமும்‌ அளிக்கும்‌ உதடுகளும்‌ 
எங்கோ அணிகொண்டு காத்து நின்றிருந்தன. 


அவள்‌ அஸ்தினபுரியின்‌ அரசியானாள்‌. பாண்டு 
அவளைத்‌ தேடிவந்து மாலையிட்டான்‌. ஆணவம்‌ 
கொண்டவர்களை அடிமைகள்‌ தேடிவரும்‌ விந்தையை 
பிரம்மனே விளக்கமுடியும்‌. அவன்‌ பெருமாளை 
தேடிப்போய்‌ அதைக்கேட்டு சொல்லக்கூடும்‌. தன்னுள்‌ 
எரிந்த ஆணவத்துடன்‌ தன்‌ மைந்தனைத்‌ 
தேடிக்கொண்டிருந்தாள்‌ பிருதை. ஆகவே 
மன்னுயிரனைத்தையும்‌ விழுங்கும்‌ பேராற்றலாகிய 
காலத்தை புணர்ந்து கருத்தரித்தாள்‌. காலனின்‌ 
மைந்தனைப்‌ பெற்றும்‌ அடங்காமல்‌ எழுந்த அவள்‌ 
ப்‌ மலைகளை உலுக்கி மரங்களை அள்ளிவீசி 

ளையாடும்‌ பெரும்புயல்‌ மேல்‌ மோகம்‌ கொண்டது. 
காற்றின்‌ மைந்தன்‌ அவள்‌ மடியில்‌ நிறைந்தான்‌. 
அதன்பின்‌ விண்ணைக்கிழிக்கும்‌ மின்னலைக்‌ 
காமித்துக்‌ கருக்கொண்டு வெற்றிச்செல்வனைப்‌ 
பெற்றாள்‌. அவள்‌ இளையவளோ விண்புரவிகளின்‌ 
குன்றா வீரியத்தைப்‌ புணர்ந்து இரு மைந்தர்களைப்‌ 
பெற்றாள்‌. 


தருமன்‌, பீமன்‌, பார்த்தன்‌, நகுலன்‌, சகதேவன்‌ என்னும்‌ 
ஐந்து மைந்தர்களும்‌ பாண்டுவின்‌ 
மைந்தர்களென்பதனால்‌ பாண்டவர்‌ 
என்றழைக்கப்படுகிறார்கள்‌. குந்தியின்‌ குருதி 
என்பதனால்‌ அவர்கள்‌ கெளந்தேயர்கள்‌. குருகுலத்துத்‌ 
தோன்றல்களென்பதனால்‌ அவர்கள்‌ கெளரவர்கள்‌. 
பாரகத்தின்‌ மைந்தர்கள்‌ என்பதனால்‌ அவர்கள்‌ 
பாரதர்கள்‌. அவர்களின்‌ ஆட்சியில்‌ அஸ்தினபுரி 
வெற்றியும்‌ புகழும்‌ பொலியும்‌ என்கின்றனர்‌ நிமித்திகர்‌. 
அஸ்தினபுரியின்‌ பொன்னொளிர்காலம்‌ வந்துவிட்டது 
என்றனர்‌ கணிகர்‌. விண்ணக ஆற்றல்கள்‌ மண்ணாள 
வரும்பொருட்டு தன்னை படியாக்கிக்‌ கொண்டவள்‌ 
பேரரசி குந்தி என்கின்றனர்‌ சூதர்கள்‌. அவர்கள்‌ மூவரும்‌ 
அத்தனை மன்னர்களின்‌ பிறப்பிலும்‌ அதையே 
சொன்னார்கள்‌ என்றனர்‌ குலமூத்தார்‌. 


பிருதை விண்ணகப்பேராற்றல்களின்‌ ஐந்து மக்களைப்‌ 


தன்கசப்பும்‌ கொண்டு தனிமையில்‌ ஆழ்ந்து 
சென்றிருக்கலாம்‌. அல்லது இதுநாள்வரை தன்னை கட்டி 
வைத்திருந்த பெருந்தளையொன்றிலிருந்து 
விடுபட்டதன்‌ கொண்டாட்டத்தை உணர்ந்திருக்கலாம்‌. 
அல்லது இவ்விரு உணர்வுகளுக்குமிடையே இடைவிடா 
ஊசலாட்டமாகி நேற்றிரவை கழித்திருக்கலாம்‌.” தன்‌ 
எண்ணங்களே சொற்களென ஒலிப்பதைக்‌ கண்டு 
திடுக்கிட்டான்‌. 

“ஆனால்‌ அவன்‌ நெடுந்தொலைவு வந்துவிட்டான்‌” என 
ஜயத்ரதன்‌ தொடர்ந்தான்‌. “அர்ஜுனன்‌ இன்னமும்‌ 
கிளம்பவே இல்லை. ஆகவே சொட்டுவதற்கு முந்தைய 
துளி என ததும்பிக்கொண்டிருக்கிறான்‌.” புன்னகைத்து 
“ஆனால்‌ இது பெருங்களம்‌. இது கடல்‌. 
துளிகளனைத்தையும்‌ இழுத்து தன்னில்‌ 
சேர்த்துக்கொள்வதே கடலின்‌ பேராற்றல்‌. அவன்‌ மீறி 
எழுவான்‌. ஏனென்றால்‌ ஒவ்வொரு கணமும்‌ அவன்‌ 
அகம்சீண்டப்படுகிறான்‌. சிறுத்து ஆணவம்‌ அழிந்து 
மறைந்துகொண்டே இருக்கிறான்‌. நான்‌ நான்‌ என 
அவனுள்‌ நின்று திமிறும்‌ ஒன்று அவ்வில்லை 
ஏந்தவேண்டும்‌. அது நிகழ்ந்தே தீரும்‌. எப்போது எங்கு 
என்பதே நம்‌ வினா” என்றான்‌. 


சுபாகு “நாம்‌ எதைப்பற்றி பேசிக்கொண்டிருக்கிறோம்‌?” 
என்றான்‌. அதுவரை ஜயத்ரதனின்‌ சொற்களில்‌ 
ஒழுகிச்சென்றுகொண்டிருந்த அவை திகைப்புடன்‌ 
கலைவுகொள்ள துச்சாதனன்‌ “ஆம்‌, நாம்‌ 
செய்யவேண்டியதென்ன என்று பேசவந்தோம்‌” என்றான்‌. 
“அவர்கள்‌ இனிமேல்‌ எந்த தனி வீரரையும்‌ 
முன்னிறுத்தமாட்டார்கள்‌. ஆகவே நாரைச்சூழ்கையோ 
அன்றி பிற அலகுள்ள வடிவுகளையோ தெரிவுசெய்ய 
மாட்டார்கள்‌. பீஷ்மரை சூழவும்‌ சேர்ந்து அழிக்கவும்தான்‌ 
முயல்வார்கள்‌. பெரும்பாலும்‌ நண்டு அல்லது 
தேள்சூழ்கை... அதையே நான்‌ எதிர்பார்க்கிறேன்‌.” 


“ஆம்‌, இன்று பீமனும்‌ திருஷ்டத்யும்னனும்‌ சாத்யகியும்‌ 
அர்ஜுனனுக்கு இணையான வீரத்துடன்‌ களத்தில்‌ 
நின்றிருக்கிறார்கள்‌. அவர்கள்‌ அனைவரும்‌ 
இணைந்தமையும்‌ சூழ்கைக்கே வாய்ப்பு” என்றார்‌ சல்யர்‌. 
சகுனி மெல்லிய கனைப்போசை எழுப்ப அவர்கள்‌ 
அனைவரும்‌ திரும்பி அவரை நோக்கினர்‌. “அவர்கள்‌ 
பிறைச்சூழ்கை அமைக்கிறார்கள்‌. ஒற்றுச்செய்தி நான்‌ 
கிளம்பும்போது வந்தது” என்றார்‌. அவை மெல்லிய 
ஓசையுடன்‌ எளிதானது. “அவர்கள்‌ பீஷ்ம பிதாமகரை 
முழுப்‌ படையாலும்‌ சூழ எண்ணுகிறார்கள்‌. அவர்களின்‌ 


பெருவீரர்கள்‌ அனைவருமே இணைநிரையென 
படைமுகம்‌ நிற்பார்கள்‌.” துரியோதனன்‌ “ம்ம்‌” என முனகி 
தன்‌ கைகளால்‌ இருக்கையின்‌ பிடியை நெருடினான்‌. 


“அத்துடன்‌ நேற்று அந்தியில்‌ பீமனின்‌ மைந்தன்‌ 
கடோத்கஜன்‌ வந்து அவர்களுடன்‌ இணைந்திருக்கிறான்‌. 
இன்றைய போரில்‌ அவன்‌ ஆற்றவிருப்பதென்ன 
என்பதை இனிமேல்தான்‌ பார்க்கவிருக்கிறோம்‌” என்றான்‌ 
ஜயத்ரதன்‌. “வெறும்‌ காட்டுமனிதன்‌. இத்தகைய 
பெரும்போரை முன்னர்‌ பார்த்திருக்க மாட்டான்‌. இங்கே 
நிகழ்வதென்ன என்று அவன்‌ உணர்ந்துகொள்வதற்குள்‌ 
நெஞ்சை பிளந்துபோட இயலும்‌” என்றான்‌ கிருதவர்மன்‌. 
அஸ்வத்தாமன்‌ “அல்ல யாதவரே, அவன்‌ நாம்‌ 
அனைவரும்‌ கொண்டிருக்கும்‌ அந்த உளத்தடைகள்‌ 
எதுவும்‌ இல்லாதவனாக இருக்கலாம்‌. இயல்பிலேயே நாம்‌ 
சற்று முன்‌ பேசிய அனைத்து உளத்தடைகளையும்‌ 
கடந்தவனாக இருக்கலாம்‌” என்றான்‌. 


சல்யர்‌ “ஆம்‌, போர்க்களங்களில்‌ அரக்கர்கள்‌ பேரழிவை 
உருவாக்குகிறார்கள்‌. அவர்களிடமிருந்து வெளிவரும்‌ 
குருதி வெறிகொண்ட தொல்விலங்கொன்று எளிதில்‌ 
வெல்லப்பட இயலாதது” என்றார்‌. சலன்‌ “நம்மிடமும்‌ 
ஆற்றல்‌ மிக்க அரக்கர்கள்‌ இருக்கிறார்கள்‌. அவனை 
எதிர்கொள்ள அலம்புஷனை அனுப்புவோம்‌” என்றான்‌. 
ஜயத்ரதன்‌ “அலம்புஷன்‌ வெறும்‌ அரக்கன்‌. 
அவனிடமிருப்பது கண்மூடி எழும்‌ காற்றுவிசை மட்டுமே. 
கடோத்கஜன்‌ அரக்கனின்‌ குருதியில்‌ ஷத்ரியன்‌ 
முளைத்தெழுந்தவன்‌. அவனை எதிர்கொள்வது மேலும்‌ 
கடினம்‌” என்றான்‌. சகுனி “அவர்கள்‌ விந்தையான 
திறன்கள்‌ கொண்டவர்கள்‌ என்று ஒற்றர்கள்‌ 
சொல்கிறார்கள்‌. இடும்பவனத்திலிருந்து எந்த 
ஊர்திகளும்‌ இன்றி கிளம்பி ஓரிரவில்‌ குருக்ஷேத்ரம்‌ 
வந்திருக்கிறார்கள்‌” என்றார்‌. 


அவையில்‌ வியப்பு ஒலித்தது. சல்யர்‌ “எப்படி வந்தனர்‌?” 
என்றார்‌. “அவர்களால்‌ பறக்கவியலும்‌. பறக்கும்‌ அரக்கர்‌ 
என்றே அவர்கள்‌ அழைக்கப்படுகிறார்கள்‌” என்றார்‌ 
சகுனி. துர்மதன்‌ “அவர்கள்‌ மரங்களிலிருந்து 
மரங்களுக்கு தாவுவார்கள்‌. குரங்குகள்‌ பறப்பதுபோல 
காற்றில்‌ செல்லும்‌ அவர்களின்‌ வடிவம்‌ இன்னும்‌ என்‌ 
விழிகளில்‌ உள்ளது” என்றான்‌. “அவர்களின்‌ உடல்களும்‌ 
அதற்காகவே தெய்வங்களால்‌ அருளப்பட்டவை. 
குரங்குபோல சிறிய எடையற்ற கால்கள்‌ கொண்டவர்கள்‌. 
நமக்கெல்லாம்‌ உடலின்‌ எடையில்‌ பெரும்பகுதி இடையும்‌ 
கீழும்தான்‌ உள்ளது. அவர்களுக்கு அது உடலெடையின்‌ 


ஐந்திலொன்று மட்டுமே.” துச்சாதனன்‌ “இயல்புக்கு 
மாறான உடல்கொண்ட எவரும்‌ படைகளில்‌ 
குலைவையும்‌ அழிவையும்‌ உருவாக்குவார்கள்‌” 
என்றான்‌. “நான்‌ கடோத்கஜனுடன்‌ 
மற்போரிட்டிருக்கிறேன்‌. என்னால்‌ அவன்‌ தோள்களை 
நிலைகொண்ட பாறை என்று மட்டுமே உணர முடிந்தது.” 


“நாம்‌ இக்களத்தில்‌ வெல்ல இயலாதென்பதையா 
பேசிக்கொண்டிருக்கிறோம்‌?” என்றான்‌ ஜயத்ரதன்‌ 
எரிச்சலுடன்‌. “அனைத்தையும்‌ பேசித்தான்‌ 
ஆகவேண்டும்‌” என்று சீற்றத்துடன்‌ துர்மதன்‌ 
சொன்னான்‌. “நாம்‌ பருந்துச்சூழ்கையை அமைப்பது 
தவிர்க்க இயலாது. அவர்கள்‌ நம்மை 
சூழ்ந்துகொள்ளாமலிருக்க என்ன செய்யவிருக்கிறோம்‌?” 
லட்சுமணன்‌ மெல்ல அசைந்து “அவர்கள்‌ அனைவரும்‌ 
இணைந்து சூழ்ந்துகொண்டால்‌ நாம்‌ பிதாமகரை மட்டும்‌ 
முன்னிறுத்துவது...” என்று மெல்ல தொடங்க துரோணர்‌ 
“நாம்‌ பருந்துச்சூழ்கையை முன்பு அமைத்ததுபோல்‌ 
எளிமையாக அமைக்கவில்லை. இந்தச்‌ சூழ்கையை 
போர்த்தருணத்திலேயே கலைத்து நண்டோ தேளோ 
நாகமோ ஆக மாற்றிக்கொள்ள நம்மால்‌ இயலும்‌. 
இம்முறை பருந்தின்‌ சிறகுகளில்‌ முட்களும்‌ கால்களில்‌ 
கூருகிர்களும்‌ உள்ளன. அதன்‌ அலகின்‌ இருபுறமும்‌ 
கால்கள்‌ எப்போதுமிருக்கும்‌” என்றார்‌. “அவர்கள்‌ ஒற்றை 
வீரனை நம்பி இல்லை என்பதை உளம்‌ கொள்வோம்‌. 
நாம்‌ ஒற்றை வீரரை முன்‌ நிறுத்துகிறோம்‌. அவர்கள்‌ பலர்‌ 
என்பதையும்‌ மறக்காமலிருப்போம்‌” என்றார்‌. 


“பிதாமகர்‌ பீஷ்மர்‌ வெல்ல முடியாத களவீரர்‌ என்பதை 
எவரும்‌ மறுக்கவில்லை. ஆனால்‌ நம்‌ தரப்பிலும்‌ மாவீரர்‌ 
பலர்‌ உள்ளனர்‌. சைந்தவர்‌ இருக்கிறார்‌. பால்ஹிகர்‌ 
இருக்கிறார்‌. நாம்‌ ஏன்‌ மீள மீள ர ம 
அமைக்கிறோம்‌?” என்றார்‌ சல்யர்‌. “ஏனெனில்‌ 
பிதாமகரை மட்டுமே அவர்கள்‌ அஞ்சுகிறார்கள்‌. 
பிதாமகரிடம்‌ மட்டுமே அர்ஜுனனின்‌ வில்‌ 
ஒருகணமேனும்‌ தாழ்கிறது. அவரை நிறுத்தியே நாம்‌ 
இப்போரை முன்னெடுக்க இயலும்‌” என்றார்‌ துரோணர்‌. 
சல்யர்‌ மேற்கொண்டு பேசவிரும்பவில்லை என்பதுபோல்‌ 
கையசைத்தார்‌. 


பூரிசிரவஸ்‌ “ஒரு படைவீரருக்குப்‌ பின்‌ மொத்தப்‌ 
படையும்‌ தன்‌ ஆற்றலை செலுத்துவதற்குரியது 
பறவைச்சூழ்கைகள்‌. பிதாமகரை நேற்று பருந்தின்‌ 
அலகுமுனையென நிறுத்தினோம்‌. இன்று அலகுக்குக்‌ 
காவலென உகிர்களாக ஜயத்ரதரும்‌ பால்ஹிகரும்‌ 


தாங்களும்‌ நானும்‌ நின்றிருப்போம்‌. கூர்கொண்டு புகுந்து 
பாண்டவப்‌ படைகளுக்குள்‌ சென்று பிளந்து கிழித்து 
அழிப்போம்‌. இன்றைய போரில்‌ பாண்டவப்‌ படை 
மூன்றிலொன்றாக குறையவேண்டும்‌. அவர்கள்‌ எண்ணி 
பெருமிதம்‌ கொள்ளும்‌ சிலரேனும்‌ களம்பட்டாக 
வேண்டும்‌” என்றான்‌. 


துரியோதனன்‌ “இன்று நாம்‌ நிகர்நிலையில்‌ 
நின்றிருக்கிறோம்‌. முதல்நாள்‌ போர்‌ நமக்கு உகந்ததாக 
முடிந்தது. இவ்விரண்டாம்‌ நாள்‌ போர்‌ அவர்களுக்கு 
வெற்றியாகியது. மூன்றாம்‌ நாள்‌ போரில்‌ நாம்‌ வென்றாக 
வேண்டும்‌. இன்று நம்மை பார்த்தனோ பாஞ்சாலனோ 
ஊடுருவுவான்‌ என்றால்‌ நமது படைகளின்‌ உளவிசை 
அழியும்‌. நாம்‌ எழ இயலாது” என்றான்‌. சகுனி “மருகனே, 
நேற்று நம்மை ஊடுருவி துண்டுபடுத்த பீமனால்‌ 
இயன்றதென்பது உண்மை. ஆனால்‌ பீஷ்மர்‌ கொன்று 
குவித்த பாஞ்சாலர்களின்‌ எண்ணிக்கையை இன்று 
காலைதான்‌ அறிந்தேன்‌. அவர்கள்‌ படை எண்ணியிரா 
அழிவுகளை கண்டுவிட்டது. இன்றும்‌ பிதாமகரின்‌ விசை 
குறையாது தொடருமென்றால்‌ பாண்டவப்‌ படையில்‌ 
பெரும்பகுதி அழிந்துவிட்டிருக்கும்‌” என்றார்‌. 


[[/aஜge]வெளியே கலைவோசை கேட்டது. அணுக்கக்‌ 
காவலன்‌ உள்நுழைந்து “பிதாமகர்‌ பீஷ்மர்‌!” என்றான்‌. 
அவையினரும்‌ துரியோதனனும்‌ எழுந்து கைகூப்பியபடி 
நிற்க வணங்கியபடி பீஷ்மர்‌ உள்ளே வந்தார்‌. எவரையும்‌ 
பார்க்காமல்‌ துரோணரின்‌ அருகிலிருந்த பீடத்தில்‌ சென்று 
அமர்ந்து கால்களை மடித்து வைத்துக்கொண்டார்‌. 
கைகள்‌ தாடியை நீவத்‌ தொடங்கின. விழிகள்‌ 
தழைந்திருந்தன. அவருடைய தாடி குருதிச்செம்மை 
கொண்டு முடியிழைகள்‌ தடித்து பொற்கம்பிச்‌ 
சுருள்கள்போல்‌ இருந்தது. தோளில்‌ கிடந்த குழலும்‌ 
செந்நிறச்‌ சடைத்திரிகளாகத்‌ தெரிந்தது. 


அவை பீஷ்மருக்கு வாழ்த்தொலி எழுப்பி வணங்கி 
மீண்டும்‌ அமர்ந்தது. பூரிசிரவஸ்‌ தலைவணங்கி 
“பிதாமகரே, இன்றும்‌ பருந்துச்சூழ்கை அமைத்துள்ளோம்‌. 
அலகென தாங்கள்‌ நின்றிருக்க வேண்டுமென்றும்‌ 
பருந்து தன்‌ அலகால்‌ பாண்டவப்‌ படைகளை கழித்‌ 
துண்டுபடுத்தி அளிக்கவேண்டுமென்றும்‌ ஆசிரியர்‌ 
துரோணர்‌ விழைகிறார்‌. அவ்வழியே பருந்தின்‌ கால்‌ 
உட்புகும்‌” என்றான்‌. “ஆகுக!” என்று பீஷ்மர்‌ எந்த 
உணர்வும்‌ இன்றி சொன்னார்‌. ஜயத்ரதன்‌ “பிதாமகர்‌ 
இன்னும்‌ தன்‌ முழு உருவை கொண்டு போரிடத்‌ 
தயங்குகிறார்‌ என்று அவையிலோர்‌ எண்ணம்‌ உள்ளது” 


என்றான்‌. 


பீஷ்மர்‌ சினத்துடன்‌ “எவருக்கு அவ்வெண்ணம்‌?” 
என்றார்‌. ஜயத்ரதன்‌ “எனக்கு உள்ளதென்றே 
வைத்துக்கொள்ளுங்கள்‌” என்றான்‌. “அறிவிலி” 
என்றபடி பீஷ்மர்‌ கசப்புடன்‌ முகம்‌ திரும்பிக்கொண்டார்‌. 
“நான்‌ அறிவிலி என்பது இன்னொரு பக்கம்‌ அமைக! 
பிதாமகரே, இந்த இரு நாட்களும்‌ தாங்கள்‌ ஆற்றல்மிக்க 
படைக்கருவிகளுடன்‌ பொருதினீர்கள்‌, பேரழிவை 
விளைவித்தீர்கள்‌, ஐயமில்லை. ஆனால்‌ நீங்கள்‌ பயின்ற 
அரிய அம்புகள்‌ எவையும்‌ நேற்றும்‌ முன்னாளும்‌ 
களத்தில்‌ எழவில்லை. உங்கள்‌ நீண்ட வாழ்நாள்‌ முழுக்க 
தேடியலைந்து ஈட்டிய அம்புகளெல்லாம்‌ எங்கே? 
அனலெழுப்பவும்‌ இடிமின்னல்‌ உருவாக்கவும்‌ ஒலியால்‌ 
செவிதுளைக்கவும்‌ விழியும்‌ உளமும்‌ மயங்கச்செய்யவும்‌ 

ற்றல்கொண்ட அம்புகள்‌ உங்களிடம்‌ உள்ளன என்று 
கேட்டிருக்கிறேன்‌” என்றான்‌. 


“அவையெல்லாம்‌ வெறும்‌ பேச்சுகள்‌. அம்புவித்தைகள்‌ 
பல உண்டு. அவை இத்தகைய அறப்போருக்குரியவை 
அல்ல. மாயங்கள்‌ கோழைகளுக்குரியவை” என்றார்‌ 
பீஷ்மர்‌. துரியோதனன்‌ பற்கள்‌ நெரிபட, ஆனால்‌ முகம்‌ 
சிரிப்பென நீள “அறப்போரா? அது எங்கு நடக்கிறது, 
பிதாமகரே? இன்னும்‌ அச்சொற்களை என்‌ முன்‌ 
உரைக்காதீர்கள்‌” என்றான்‌. இரு கைகளாலும்‌ பீடத்தின்‌ 
கைப்பிடியை அறைந்து “என்‌ இளமைந்தர்‌ 
தலையறைந்து விழுவதை என்‌ கண்ணால்‌ கண்டேன்‌. 
அவர்களின்‌ குருதியை முகத்தில்‌ பூசி நின்றாடிய 
வெறியனை நேற்றிரவெல்லாம்‌ என்‌ கனவில்‌ கண்டு 
விழித்தெழுந்துகொண்டிருந்தேன்‌. மதுவருந்தி 
மயக்கமருந்து உண்டு அவன்‌ முகத்தை மறைக்க 
முயன்றேன்‌” என்றான்‌. அவன்‌ உளவிசையால்‌ 
எழுந்துவிட்டான்‌. “எது அறம்‌? இன்னும்‌ நீங்கள்‌ 
சொற்களால்‌ உங்களை ஏன்‌ தளையிட்டுக்‌ 
கொள்கிறீர்கள்‌?” என்றான்‌. 


பீஷ்மர்‌ “நான்‌ என்ன செய்யவேண்டும்‌ என எனக்குத்‌ 
தெரியும்‌. உன்‌ அவையில்தான்‌ அந்தணர்‌ வந்து 
ஆணையிட்டனர்‌, நஞ்சும்‌ நீரும்‌ விழிசெவிச்‌ சூழ்ச்சிகளும்‌ 
உளமாயங்களும்‌ இப்போரில்‌ இடம்பெறலாகாது என்று. 
ஆம்‌ என்று சொல்லளித்தவன்‌ நீ” என்றார்‌. “ஆம்‌, ஆனால்‌ 
அச்சொற்கள்‌ அனைத்தும்‌ நேற்றே இறந்தன. என்‌ குடி 
மைந்தர்‌ இறந்தபோதே அனைத்து நெறிகளும்‌ அழிந்தன. 
இனி எதற்கும்‌ நான்‌ கட்டுப்பட்டவன்‌ அல்ல. அந்தணர்‌ 
அல்ல, தேவர்களும்‌ கந்தர்வர்களும்‌ அல்ல, புடவியாளும்‌ 


மூன்று தெய்வங்களும்‌ எழுந்து வந்தாலும்‌ அவர்களிடம்‌ 
சொல்ல எனக்கு இனி ஒன்றே உள்ளது. இனி எனக்கு 
நெறிகள்‌ இல்லை. நஞ்செனில்‌ நஞ்சு, நெருப்பெனில்‌ 
நெருப்பு ,வென்று இக்களம்விட்டுச்‌ செல்வதொன்றே என்‌ 
இலக்கு” என்றான்‌. 


பீஷ்மர்‌ “நான்‌ என்‌ நெறிகளை நானே 
வகுத்துக்கொண்டவன்‌” என்றார்‌. “அதைத்தான்‌ நான்‌ 
சொல்லிக்கொண்டிருக்கிறேன்‌. நெறியென்ற பேரில்‌ 
உங்களை நீங்களே கட்டுப்படுத்திக்‌ கொள்கிறீர்கள்‌. 
ஆகவே அவர்கள்‌ எழவும்‌ நம்‌ மைந்தரை நம்‌ 
கண்முன்னில்‌ தலையுடைத்துக்‌ கொல்லவும்‌ 
வழிவகுக்கிறீர்கள்‌. பிதாமகரே, நேற்று நம்‌ களத்தில்‌ 
நிகழ்ந்த அருங்கொலைகளுக்கு பொறுப்பேற்க 
வேண்டியவர்‌ நீங்கள்‌ மட்டுமே” என்றான்‌. துரோணர்‌ 
“என்ன பேச்சு இது?” என்றார்‌. “பிதாமகர்‌ அல்ல, இங்கே 
அவையமர்ந்திருப்பவர்‌ நம்‌ முதன்மை வீரர்‌.” 


பீஷ்மர்‌ அவரை கையமர்த்திவிட்டு “ஆம்‌, நானே 
பொறுப்பு. அதை மேலும்‌ மேலும்‌ உணர்கிறேன்‌. 
இவ்வழிவெல்லாம்‌ என்னால்தான்‌. ஆம்‌, மெய்தான்‌” 
என்றார்‌. அவர்‌ குரலில்‌ எவ்வுணர்வும்‌ இருக்கவில்லை. 
“இப்போரில்‌ நெறிநின்றமைக்காக பழி கொள்கிறேன்‌ 
எனில்‌ அவ்வாறே ஆகுக! நெறிக்குமேல்‌ எழுவது 
ஷத்ரியனின்‌ வீரம்‌ என்று எண்ணியிருந்தேன்‌ எனில்‌ 
இப்போரே நிகழ்ந்திருக்காது. என்‌ குருதிவழியினர்‌ மோதி 
களம்படும்‌ காட்சியைக்‌ கண்டு இரவெலாம்‌ துயிலழிந்து 
விண்மீன்களை நோக்கி வெறுமைகொண்டு நிற்கவும்‌ 
நேரிட்டிருக்காது.” 


கைகளைத்‌ தூக்கி ஏதோ சொல்லவந்து சொல்சிக்காது 
உழன்று மீண்டு “இந்த மணிமுடி என்னிடம்‌ வந்தபோது 
செளனகரின்‌ தந்தை காதரர்‌ சொன்னார்‌, ஷத்ரியனின்‌ 
கடன்‌ முடிகொள்வதே என்று. நல்லாட்சியே அனைத்தறம்‌ 
என்று. எளிய மானுடரின்‌ நெறிகளால்‌ ஷத்ரியனின்‌ 
தனியறத்தை மீறவேண்டாம்‌ என்று. நான்‌ என்‌ 
தந்தைக்கும்‌ தாய்க்கும்‌ அளித்த சொல்லை 
கடக்கவில்லை. நான்‌ காத்து நின்ற நெறியால்தான்‌ 
இவையனைத்தும்‌ நிகழ்கின்றன. நன்று, இத்தனை நாள்‌ 
காத்த அந்நெறியை இனியும்‌ காத்து நிற்கிறேன்‌. 
அதன்பொருட்டு களம்படுவேன்‌ என்றால்‌ அதுவும்‌ 
ஆகுக!” என்றார்‌. 


சல்யர்‌ “நாம்‌ இவற்றைப்‌ பற்றியெல்லாம்‌ பேசி பொழுது 
கழிக்க வேண்டியதில்லை. இன்றைய படைசூழ்கையை 


முடிவு செய்வோம்‌” என்றார்‌. “அதில்‌ பேச ஒன்றுமில்லை. 
அந்த முடிவு எடுக்கப்பட்டுவிட்டது” என்று துரியோதனன்‌ 
சொன்னான்‌. “இன்னும்‌ முடிவெடுக்க வேண்டியது 
பிதாமகர்‌ பீஷ்மர்‌ தன்‌ அனைத்துத்‌ தடைகளையும்‌ 
கடந்து முழு விசையுடன்‌ போரிடுவாரா 
என்பதொன்றைத்தான்‌.” பீஷ்மர்‌ “இல்லை, எனது 
நெறிகளுக்குள்‌ நின்றே போரிடுவேன்‌” என்றார்‌. 
துரியோதனன்‌ மேலும்‌ பேசுவதற்குள்‌ பூரிசிரவஸ்‌ 
“தாங்கள்‌ கொள்ளும்‌ முழு விசை எங்களுக்கு உதவட்டும்‌, 
பிதாமகரே. தங்களை நம்பி களம்‌ வருகிறோம்‌. 
எங்களுக்கு வெற்றி ஈட்டித்‌ தருக!” என்றான்‌. “நான்‌ 
போரிடுகிறேன்‌. வெற்றியும்‌ தோல்வியும்‌ தெய்வங்களின்‌ 
முடிவு” என்றார்‌ பீஷ்மர்‌. அவர்‌ மெல்ல 
நடுங்கிக்கொண்டிருந்தார்‌. 


பூரிசிரவஸ்‌ “இதுவே அவையின்‌ ஆணை. இந்த 
அவையை இப்போதே முடிவு செய்வோம்‌. இன்னும்‌ 
அரைநாழிகைக்குள்‌ புலரவிருக்கிறது” என்றான்‌. 
பூரிசிரவஸ்‌ கைகாட்ட அவை நிறைவை 
அறிவிக்கும்பொருட்டு அமைச்சர்‌ எழுந்தார்‌. அவையினர்‌ 
தங்கள்‌ வாள்களையும்‌ வேல்களையும்‌ தூக்கி 
வாழ்த்தொலி எழுப்பினர்‌. துரியோதனன்‌ எழுந்து 
தலைவணங்கி அவையிலிருந்து வெளியே சென்றான்‌. 
பீஷ்மர்‌ எழுந்துகொள்ள துரோணர்‌ அவர்‌ அருகே சென்று 
தாழ்ந்த குரலில்‌ பேசிக்கொண்டு உடன்‌ நடந்தார்‌. 
லட்சுமணன்‌ பெருமூச்சுடன்‌ அவையை நோக்கி 
நின்றான்‌. அவை மூலையிலிருந்து அவனை நோக்கி 
வந்த துருமசேனன்‌ அவன்‌ அருகே நின்றான்‌. அவனை 
நோக்கிவிட்டு லட்சுமணன்‌ வெளியே நடந்தான்‌. 


திசைதேர்‌ வெள்ளம்‌ - 21 


ரஷ விலட்சுமணன்‌ அவையிலிருந்து வெளியே வந்து 
குளிர்காற்றை உணர்ந்தபோது மேலும்‌ 
களைப்படைந்தான்‌. கால்கள்‌ நீரிலென நீந்தி நீந்தி 
அவனை கொண்டுசெல்வதுபோல தோன்றியது. 
வெளியே அவனுக்காகக்‌ காத்து நின்றிருந்த 
துருமசேனன்‌ அருகணைந்து “களமொருக்குதானே 
அடுத்த பணி, மூத்தவரே?” என்றான்‌. லட்சுமணன்‌ 
தலையசைத்தான்‌. துருமசேனன்‌ “இன்று படைவீரர்கள்‌ 
சோர்ந்திருக்கிறார்கள்‌. நேற்றும்‌ அவர்களை கனவுகள்‌ 
அலைக்கழித்தன என்கிறார்கள்‌...” என்றான்‌. 
லட்சுமணன்‌ “உம்‌” என்றான்‌. “அதே கனவுகள்தான்‌. 
பேயுருக்கொண்ட ஆழத்துதெய்வங்களும்‌ 
விண்வாழ்தெய்வங்களும்‌ மண்ணிலிறங்கி பூசலிட்டன” 
என்றான்‌ துருமசேனன்‌. 


“அவர்கள்‌ சொல்வதை கேட்டால்‌ இதுவரை மண்ணில்‌ 
உருக்கொண்ட அத்தனை தெய்வங்களும்‌ இங்கு 
வந்துள்ளன என்று தோன்றுகிறது. 
பல்லாயிரக்கணக்கான குலதெய்வங்கள்‌, 
லட்சக்கணக்கான அன்னைதெய்வங்கள்‌, பலகோடி 
மூதாதைதெய்வங்கள்‌. இங்கே தெய்வங்களுக்குப்‌ போக 
எஞ்சிய இடமே மானுடருக்கு” என்று துருமசேனன்‌ 
தொடர்ந்தான்‌. லட்சுமணன்‌ “தெய்வங்களுக்கு 
ஊசிமுனைமேல்‌ நூறு நகர்‌ அமைக்கும்‌ ஆற்றல்‌ உண்டு” 
என்றான்‌. “ஆம்‌” என்றான்‌ துருமசேனன்‌. லட்சுமணன்‌ 
என்ன சொல்கிறான்‌ என அவனுக்கு புரியவில்லை. 
“உணவுண்டாயா?” என்றான்‌ லட்சுமணன்‌. “ஆம்‌” என 
அவன்‌ நாணத்துடன்‌ சொன்னான்‌. “நீங்கள்‌ 
உணவருந்தவில்லை என அறிவேன்‌. ஆனால்‌ என்னால்‌ 
காலையில்‌ எழுந்தவுடன்‌ உண்ணாமலிருக்க 
இயல்வதில்லை.” 


லட்சுமணன்‌ புன்னகையுடன்‌ அவன்‌ முதுகில்‌ 
கைவைத்து “அதிலென்ன? நீ அடுமனையில்‌ வாழ்பவன்‌ 
என அறியாதவனா நான்‌?” என்றான்‌. துருமசேனன்‌ 
“நான்‌ அடுமனைக்கே செல்லவில்லை” என்றான்‌. 
“உணவை கூடாரத்தில்‌ கொண்டுவந்து 
வைத்திருந்தாயா?” என்றான்‌ லட்சுமணன்‌. “எப்படி 
தெரியும்‌?” என்று துருமசேனன்‌ கேட்டான்‌. லட்சுமணன்‌ 
புன்னகை செய்தான்‌. துருமசேனன்‌ குற்றவுணர்ச்சியுடன்‌ 


“ஆனால்‌ நான்‌ உங்களுக்கான உணவை கொண்டுவந்து 
வைத்துள்ளேன்‌. சென்றதுமே நீங்கள்‌ உண்ணலாம்‌” 
என்றான்‌. லட்சுமணன்‌ “நன்று” என்றான்‌. 


அவர்கள்‌ படைகளின்‌ நடுவே நடந்தார்கள்‌. 
முந்தையநாள்‌ களம்பட்ட இளையோர்‌ எண்பத்தைந்து 
பேர்‌ வரிசையாக சிதைக்கு முன்‌ அடுக்கி 
போடப்பட்டிருந்ததை அவன்‌ பார்த்திருந்தான்‌. 
அவர்களின்‌ உடல்கள்‌ சிதைந்திருந்தமையால்‌ செந்நிற 
மரவுரியால்‌ சுருட்டி உருளையாக வைக்கப்பட்டிருந்தனர்‌. 
“மலைப்பாறைகளால்‌ உருட்டி சிதைக்கப்பட்டவர்கள்‌ 
போலிருந்தன உடல்கள்‌, மூத்தவரே” என்றான்‌ 
துருமசேனன்‌. லட்சுமணன்‌ சீற்றத்துடன்‌ “வாயை மூடு!” 
என்றான்‌. ஆனால்‌ அவனால்‌ அந்த 

உள ஓவியத்திலிருந்து மீளவே முடியவில்லை. 


கெளரவ மைந்தர்‌ சிலரே வந்திருந்தார்கள்‌. 
“எஞ்சியவர்கள்‌ உண்டு துயிலச்‌ சென்றாகவேண்டும்‌ என 

ணையிட்டேன்‌, மூத்தவரே” என்றான்‌ துருமசேனன்‌. 
“அவர்கள்‌ அனைவரும்‌ துயரில்‌ இருக்கிறார்கள்‌. இங்கு 
வந்தால்‌ தாளமாட்டார்கள்‌. அவர்கள்‌ ஓர்‌ உடல்போல. 
ஒவ்வொருவரின்‌ இறப்பும்‌ தங்கள்‌ இறப்பென்றே 
தோன்றும்‌.” லட்சுமணன்‌ புன்னகையுடன்‌ “நன்று, 
ய்ய வறை இறப்பதற்கு நல்லூழ்‌ வேண்டும்‌. இனி 

றப்பும்‌ இறப்பும்‌ இல்லை போலும்‌” என்றான்‌. அவன்‌ 
சொல்வது புரியாமல்‌ துருமசேனன்‌ விழித்து 
நோக்கினான்‌. 


சத்யனும்‌ சத்யசந்தனும்‌ அவர்களுக்குப்‌ பின்னால்‌ 
வந்தனர்‌. நாகதத்தன்‌, சம்பு, கன்மதன்‌, துர்தசன்‌, சுப்ரஜன்‌ 
ஆகியோர்‌ ஒரு சிறு குழுவாக நின்றனர்‌. அப்பால்‌ 
துந்துபி, துர்ஜயன்‌, சுஜலன்‌, சுமுகன்‌ ஆகியோர்‌ கூடி 
நின்றனர்‌. சுபூதன்‌, சுபாதன்‌, பாவகன்‌, பரமன்‌ ஆகியோர்‌ 
இன்னொரு குழுவாக நின்றனர்‌. அவர்கள்‌ ஒருவரை 
ஒருவர்‌ தழுவிக்கொண்டு ஒற்றை உடலென நின்றனர்‌. 
அவர்கள்‌ எப்போதுமே அப்படித்தான்‌ நிற்பது வழக்கம்‌, 
ஆகவே அவர்களை ஆலமர விழுதுகள்‌ என பிறர்‌ 
களியாடுவதுமுண்டு. ஆனால்‌ அப்போது 
இழுத்துச்செல்லவிருக்கும்‌ ஏதோ சரடு ஒன்று அவர்களை 
கட்டி நிறுத்தியிருப்பதுபோலத்‌ தோன்றியது. 


தனியாக நின்றிருந்த இருவரை நோக்கி லட்சுமணன்‌ 
நின்றான்‌. “அவர்கள்‌ இளைய தந்தை குண்டாசியின்‌ 
மைந்தர்கள்‌ அல்லவா?” என்றான்‌. “ஆம்‌, தீர்க்கநேத்ரனும்‌ 
சுரகுண்டலனும்‌. அவர்கள்‌ எப்போதும்‌ தனித்தே 


நிற்கிறார்கள்‌. ஒருவருக்கொருவர்கூட 
பேசிக்கொள்வதில்லை” என்றான்‌ துருமசேனன்‌. 
லட்சுமணன்‌ “தந்தையிடமிருந்து நோய்களை தவறாமல்‌ 
பெற்றுக்கொள்கின்றனர்‌ மைந்தர்‌” என்றான்‌. கைநீட்டி 
அவர்களை அருகே அழைத்தான்‌. அவர்கள்‌ அவன்‌ 
அழைப்பை விழிகடந்து உளம்‌ பெற்றுக்கொள்ளவே 
சற்று பிந்தியது. இருவருமே எதையும்‌ நோக்காத முகம்‌ 
கொண்டிருந்தனர்‌. அருகே வந்ததும்‌ தீர்க்கநேத்ரன்‌ 
சொல்லின்றி வணங்கினான்‌. சுரகுண்டலனின்‌ வாயில்‌ 
ஒரு சொல்‌ எழுவதுபோல ஓர்‌ அசைவு வந்து மறைந்தது. 


லட்சுமணன்‌ ஒன்றும்‌ சொல்லாமல்‌ வெறுமனே கைநீட்டி 
அவர்களின்‌ தோளை மட்டும்‌ தொட்டான்‌. சுரகுண்டலன்‌ 
பெருமூச்சுவிட்டான்‌. ஏதாவது சொல்லவேண்டும்‌ என 
லட்சுமணன்‌ எண்ணினான்‌. ஆனால்‌ 
அவர்களிருவரிடமும்‌ அவன்‌ பேசுவதே அரிது. 
அவர்களின்‌ கைகளை மட்டும்‌ மெல்லப்‌ பிடித்து 
அழுத்தினான்‌. அங்கிருந்து நடந்தபோதும்‌ அவர்களின்‌ 
கைகளை தன்‌ கையிலேயே வைத்திருந்தான்‌. 
அவர்களும்‌ சொல்லின்றி உடன்‌ நடந்தார்கள்‌. ஒவ்வொரு 
உடலாக பார்த்தபடி மெல்ல நடந்து சிதையை 
அணுகியபோது உள்ளம்‌ வெறுமைகொண்டு 
எடையற்றிருந்தது. 


முந்தையநாள்‌ இறந்தவர்களுக்கான செல்கைச்‌ 
சடங்குகள்‌ அரசர்களின்‌ பாடிவீடுகளின்‌ 
முற்றங்களிலேயே நிகழ்ந்தன. களத்திலிருந்து 
அவர்களின்‌ உடல்கள்‌ கொண்டுவரப்பட்டு முற்றங்களில்‌ 
நிரையாக வைக்கப்பட்டிருந்தன. ஷத்ரிய முறைப்படி 
வெண்கூறைக்குமேல்‌ வாளும்‌ வேலும்‌ சாத்தப்பட்டு 
வைக்கப்பட்டிருந்த அவ்வுடல்களுக்கு இறந்தவர்களின்‌ 
தந்தையர்‌ வாய்க்கரிசியிட்டு வணங்கினர்‌. அவர்களின்‌ 
களப்போர்த்திறத்தையும்‌ வெற்றியையும்‌ போற்றி பாணர்‌ 
எருமைமறம்‌ பாடினர்‌. அங்கிருந்து உடன்பிறந்தார்‌ 
தொடர அவ்வுடல்கள்‌ எரிகளத்துக்கு 
கொண்டுசெல்லப்பட்டன. 


ஆனால்‌ மறுநாளே அரசர்‌ உடல்கள்‌ எவையும்‌ 
படைகளுக்குள்‌ கொண்டுவரப்படலாகாது என்று 
ணையிட்டுவிட்டார்‌. அவ்வுடல்கள்‌ படைகளின்‌ 
உளச்செறிவை அழிக்கின்றன என்று அவருக்கு 
சொல்லப்பட்டிருந்தது. அது உண்மை என லட்சுமணன்‌ 
படைகளில்‌ இருந்து உணர்ந்திருந்தான்‌. போருக்குப்‌ பின்‌ 
படைகள்‌ களைப்பையும்‌ உயிருடனிருப்பதன்‌ 
மகிழ்வையும்‌ மட்டுமே கொண்டிருந்தன. ஆனால்‌ 


பெற்றவளானாள்‌. அவர்களை மண்ணில்‌ நிறுத்தும்‌ 
பெரும்பொறுப்பை தானேற்றுக்கொண்டாள்‌. பிரம்மனின்‌ 
ஆடலை சிவனும்‌ விஷ்ணுவும்‌ கூட ஆடுவதில்லை. 
தானென்று தருக்கி நின்றவள்‌ தன்‌ மைந்தர்களுக்காக 
தன்னை அவியாக்குகிறாள்‌. இனி வாழும்‌ கணமெல்லாம்‌ 
அவர்களையே எண்ணுவாள்‌. பெண்ணெனும்‌ 
ஆணவத்தின்‌ படிகளில்‌ ஏறி ஏறி வந்துசேர்ந்த இடத்தில்‌ 
எஞ்சுவது வெறும்‌ அன்னையென்னும்‌ அடையாளம்‌ 
மட்டுமே என்று அவள்‌ அறியவே போவதில்லை. 


“அன்னையை வாழ்த்துங்கள்‌! முற்றாகத்‌ 
தோல்வியடையும்‌ கணத்தில்‌ மட்டுமே நிறைவடையும்‌ 
மாமாயையை வாழ்த்துங்கள்‌! முழுமையாக 
உண்ணப்படுவதன்மூலமே அடங்கும்‌ பசிகொண்டவளை 
வாழ்த்துங்கள்‌! பேரறிவின்‌ வழியாக 
பெரும்பேதைமையைச்‌ சென்றடையும்‌ கனிவை 
வாழ்த்துங்கள்‌! ஓம்‌ ஓம்‌ ஓம்‌!” என்று லோமச கலிகர்‌ பாடி 
முடித்ததும்‌ அவை திகைத்து அமர்ந்திருந்தது. 
சிலகணங்களுக்குப்பின்‌ செழியன்‌ அடக்கமாட்டாமல்‌ 
சிரிக்க, சிரிப்பதா வேண்டாமா எனக்குழம்பியிருந்த 
அவையினரும்‌ அது நகையாடல்தான்‌ என 
உறுதிகொண்டு சிரிக்கத்தொடங்கினர்‌. 


அக்னிசர கிரீஷ்மர்‌ தன்‌ யாழை மீட்டினார்‌. 
“பிறிதொருவள்‌ இருந்தாள்‌. காந்தாரத்தில்‌ அவள்‌ 
பிறந்ததுமே பேரரசி எனப்பட்டாள்‌. ஆகவே அவள்‌ 
அரண்மனைச்‌ சுவர்களுக்குள்‌ வாழ்ந்தாள்‌. விழிவிரித்து 
சாளரம்‌ வழியாகப்‌ பார்ப்பதே அவள்‌ வெளியுலகாக 
இருந்தது. அச்சாளரத்துக்கு வெளியே வெட்டவெளிவரை 
விரிந்த வெறும்‌ மணலும்‌ மேகமற்ற வானுமே தெரிந்தது. 
அவற்றுக்கிடையே வேறுபாடு தெரியவுமில்லை. 
அந்நாளில்‌ ஒருமுறை அவள்‌ 
கன்னிநோன்பெடுக்கையில்‌ பெருங்கற்புத்தெய்வமாகிய 
அனசூயை அவள்‌ முன்‌ தோன்றினாள்‌. “என்ன வரம்‌? 
கேள்‌” என்றாள்‌. 


“அன்னையே நான்‌ முடிவில்லாது பார்க்கவேண்டும்‌. என்‌ 
கண்கள்‌ தீராத காட்சிகளால்‌ நிறையவேண்டும்‌” என்றாள்‌ 
காந்தாரி. “வெளியே உள்ளவையெல்லாம்‌ 
பருப்பொருட்கள்‌ அல்லவா? அவை பார்க்கப்பார்க்கத்‌ 
தீரக்கூடியவை. வெளிநிறைத்துள்ள விண்மீன்களுக்கும்‌ 
எண்‌ கணக்குண்டு என்று பிரம்மன்‌ அறிவான்‌” என்றாள்‌ 
அனசூயை. “முடிவில்லாது விரிவது உன்‌ அகமேயாகும்‌. 
தன்னுள்‌ தான்‌ காண்பவை தீர்வதில்லை. ஆகவே 
கண்ணைக்கட்டிக்கொண்டவர்கள்‌ காண்பதற்கு 


தழைந்த தோற்பரப்பில்‌ விரல்கள்‌ குழைந்தாட பருபருத்த 
குரலில்‌ பாணர்‌ பாடிய எருமைமறப்‌ பாடல்கள்‌ 
கேட்டவர்களை விழிநீர்விடச்‌ செய்தன. அத்துயர்‌ 
சொல்லில்லாமல்‌ கடுங்குளிர்‌ என படையில்‌ பரவியது. 


சிதையருகே இளைய தந்தை குண்டாசி நின்றிருந்தார்‌. 
அவர்‌ ஏன்‌ அங்கே வந்தார்‌ என்னும்‌ திகைப்பை அவன்‌ 
அடைந்தான்‌. பின்னர்தான்‌ முந்தையநாளே அவர்தான்‌ 
கெளரவப்‌ படைத்தரப்பின்‌ ஈமநிகழ்வுகளுக்கு 
பொறுப்பேற்றிருக்கிறார்‌ என்று சொல்லப்பட்டது 
நினைவு வந்தது. அவனுடைய மெலிந்த சிற்றுடல்‌ 
காற்றில்‌ சருகு பறப்பதுபோல அங்கே தத்தி அலைந்தது. 
கைகளை வீசி ஆணைகளை பிறப்பித்தபடி 
சுற்றிவந்தான்‌. லட்சுமணனைக்‌ கண்டதும்‌ 
அருகணைந்து “என்ன? உன்‌ தந்தை எங்கே?” என்றான்‌. 
“அரசர்‌ வரவில்லை என செய்தி...” என்றான்‌ லட்சுமணன்‌. 
“ஆம்‌, அது இங்கு வந்துள்ளது. வாய்க்கரிசிச்‌ 
சடங்குகளுக்காக இறந்தோரின்‌ தந்தையர்‌ 
வரவேண்டும்‌...” என்றான்‌ குண்டாசி. 
“வந்துகொண்டிருக்கிறார்கள்‌” என்று லட்சுமணன்‌ 
சொன்னான்‌. குண்டாசி தன்‌ மைந்தர்‌ அங்கிருப்பதை 
அறியாதோன்போல “பொழுதில்லை... இச்சிதை 
கொளுத்தப்பட்ட பின்னரே பிற சிதைகள்‌... இன்று மட்டும்‌ 
நாநூற்று எழுபது சிதைகள்‌. அவை முழு இரவும்‌ 
எரிந்தாலே இன்று வீழ்ந்தவர்கள்‌ விண்ணேறமுடியும்‌. 
மின்னலும்‌ தூறலும்‌ உள்ளது, மழைவருமென்றால்‌ 
இடர்தான்‌” என்றான்‌. 


குண்டாசி சற்று மிகையான ஊக்கத்துடன்‌ 
இருக்கிறானோ என்னும்‌ ஐயம்‌ அவனுக்கு எழுந்தது. 
அங்கே நிரையென நீண்டுசென்றிருந்த இளையோரின்‌ 
உடல்களை அவன்‌ ஒருகணத்துக்கு மேல்‌ 
நோக்கவில்லை. ஆனால்‌ அவன்‌ உள்ளம்‌ குளிரை 
உணர்ந்து நடுங்குவதுபோல்‌ அவ்வப்போது 
சிலிர்ப்புகொண்டது. குண்டாசி எதையுமே 
எண்ணுவதுபோல தெரியவில்லை. 
படைப்புறப்பாட்டுக்கு முந்தைய ஏற்பாடுகளை 
செய்பவன்போல பரபரப்பாக இருந்தான்‌. அவன்‌ உடல்‌ 
மெலிந்து கூன்விழுந்திருந்தமையால்‌ அது வில்மூங்கில்‌ 
நிலத்தில்‌ ஊன்றப்படுகையில்‌ என சற்று 
துள்ளுவதுபோலத்‌ தோன்றியது. 


எண்பத்தைவருக்கும்‌ ஒற்றைச்‌ சிதை 
அடுக்கப்பட்டிருந்தது. அங்கே ஆலயம்‌ ஒன்று 
எழுப்பப்படவிருப்பதாகவும்‌ மரங்கள்‌ அடுக்கப்பட்டு 


அடித்தளம்‌ ஒருக்கப்பட்டிருப்பதாகவும்‌ தோன்றியது. 
அரக்கும்‌ மெழுகும்‌ நெய்யும்‌ பொழியப்பட்ட விறகுகள்‌ 
நனைந்தவை போலிருந்தன. குண்டாசி ஒருவனை உரக்க 
அதட்டி கீழ்மொழியில்‌ ஏதோ சொன்னான்‌. துருமசேனன்‌ 
“எப்போதுமே சிறிய தந்தையை செயலூக்கத்துடன்‌ 
பார்த்ததில்லை” என்றான்‌. “இத்தருணத்துக்காகத்தான்‌ 
அவர்‌ அப்படி இருந்தார்‌ போலும்‌” என்ற லட்சுமணன்‌ 
எண்ணிக்கொண்டு குண்டாசியின்‌ மைந்தர்களை 
பார்த்தான்‌. அவர்கள்‌ சொல்கேளாதோர்போல அணைந்த 
விழிகளுடன்‌ இருந்தனர்‌. 


தேர்கள்‌ ஒலிக்க அனைவரும்‌ திரும்பிப்பார்த்தனர்‌. 
“வந்துவிட்டார்களா?” என்று கேட்ட குண்டாசி “விரைக... 
பொழுதணைகிறது!” என ஏவலரை ஊக்கினான்‌. ஏழு 
தேர்களில்‌ இருந்து சித்ராங்கனும்‌, பீமவேகனும்‌, 
உக்ராயுதனும்‌, சுஷேணனும்‌, மகாதரனும்‌, சித்ராயுதனும்‌, 
நிஷங்கியும்‌, திருதகர்மனும்‌, சேனானியும்‌, உக்ரசேனனும்‌, 
துஷ்பராஜயனும்‌, திருதசந்தனும்‌, சுவர்ச்சஸும்‌, 
நாகதத்தனும்‌, சுலோசனனும்‌, உபசித்ரனும்‌, சித்ரனும்‌, 
குந்ததாரனும்‌, சோமகீர்த்தியும்‌, தனுர்த்தரனும்‌, பீமபலனும்‌ 
இறங்கி வந்தனர்‌. ஒருவரே மீண்டும்‌ மீண்டும்‌ 
வருவதுபோல்‌ விழிச்சலிப்பு ஏற்பட லட்சுமணன்‌ நோக்கு 
விலக்கிக்கொண்டான்‌. 


அவர்கள்‌ வந்து நின்றதும்‌ குண்டாசி “இறந்தவர்களின்‌ 
தந்தையர்‌ மட்டும்‌ நிரையாக வந்து தனியாக 
நிற்கவேண்டும்‌. ஒருவர்‌ சிதையேற்றினால்‌ போதும்‌” 
என்றான்‌. அருகே நின்றிருந்த அந்தணர்‌ ஏதோ சொல்ல 
தலையசைத்து ன்‌ ஒரு கொள்ளியை அனைவரும்‌ 
கைமாற்றி இறுதியில்‌ ஒருவர்‌ சிதையில்‌ வைக்கலாம்‌...” 
என்றான்‌. கெளரவர்களில்‌ பன்னிருவர்‌ உடல்களில்‌ 
கட்டுகள்‌ போட்டிருந்தனர்‌. துஷ்பராஜயனும்‌, 
திருதசந்தனும்‌ தடி ஊன்றி காலை நீட்டி வைத்து 
நடந்தார்கள்‌. அவர்களின்‌ முகங்கள்‌ இருண்டு ஆழ்நிழல்‌ 
போலிருந்தன. “விரைவு... சடங்குகள்‌ பெரும்பாலும்‌ 
முடிந்துவிட்டன. வாய்க்கரிசியிட்டு, நீரூற்றி, 
மலர்பொழிந்து சிதையேற்றுவதே எஞ்சியுள்ளது” 
என்றான்‌ குண்டாசி. 


இறந்தவர்களின்‌ உடல்கள்‌ நிரையாக 
கொண்டுவரப்பட்டன. இறந்த மைந்தனின்‌ தந்தை மட்டும்‌ 
முன்னால்‌ சென்று அரிசியை அள்ளி மும்முறை 
வாய்க்கரிசி இட்டு, நீர்‌ தெளித்து வணங்கினான்‌. மலரிட்டு 
தலைதாழ்த்தியபோது அவன்‌ விம்மியழ அவன்‌ 
துணைவர்‌ இருவர்‌ விழிநீர்‌ வழிய தூக்கி அகற்றினர்‌. 


சடங்குகள்‌ முடிந்ததும்‌ சடலங்கள்‌ சிதைமேல்‌ 
பரப்பப்பட்டன. இருபது சடலங்கள்‌ பரப்பப்பட்டதும்‌ 
அரக்கும்‌ மெழுகும்‌ கலந்து இறுக்கப்பட்ட பலகைகள்‌ 
அவர்களுக்குமேல்‌ அடுக்கப்பட்டு மென்விறகு செறிவாக 
பரப்பப்பட்டது. அதன்மேல்‌ மீண்டும்‌ இருபதுபேர்‌. நான்கு 
அடுக்குகளாக அவர்களின்‌ உடல்கள்‌ அடுக்கப்பட்டபின்‌ 
மேலே மீண்டும்‌ மெழுகரக்குப்‌ பலகைகளும்‌ விறகும்‌ 
குவிக்கப்பட்டன. அவர்கள்‌ விழிகளிலிருந்து 
மறைந்ததுமே லட்சுமணன்‌ ஒரு விடுதலையுணர்வை 
அடைந்தான்‌. ஆனால்‌ கெளரவத்‌ தந்தையரிடமிருந்து 
விம்மலோசைகளும்‌ அடக்கப்பட்ட அழுகைகளும்‌ 
எழுந்தன. 


தீப்பந்தம்‌ கெளரவர்‌ கைகளுக்கு அளிக்கப்பட்டது. 
பீமவேகன்‌ அதை வாங்கத்‌ தயங்கி பின்னடைந்தான்‌. 
துஷ்பராஜயனும்‌ பின்னடைய குண்டாசி “எவரேனும்‌ 
வாங்குக... பொழுதாகிறது!” என்றான்‌. உபசித்ரன்‌ அதை 
வாங்கிக்கொண்டான்‌. அவனிடமிருந்து சித்ரன்‌ 
பெற்றுக்கொள்ள கைகள்‌ வழியாகச்‌ சென்ற தழல்‌ 
மகாதரனை அடைந்தது. “தழல்‌ மூட்டுக, மூத்தவரே!” 
என்றான்‌ குண்டாசி. மகாதரன்‌ தன்‌ பெரிய வயிற்றுடன்‌ 
மெல்ல கால்வைத்து நடந்தான்‌. இருமுறை நின்றபோது 
“செல்க!” என்றான்‌ குண்டாசி. சிதையருகே சென்று 
அவன்‌ நின்று விம்மியழுதான்‌. நிஷங்கியும்‌ சுஷேணனும்‌ 
அருகே சென்று அவன்‌ தோள்களை 
பற்றிக்கொண்டார்கள்‌. அவன்‌ விழப்போகிறவன்போல 
காலை நீட்டி வைத்து நடந்தான்‌. சிதையருகே சென்றதும்‌ 
எதிர்பாரா விசையுடன்‌ பந்தத்தை வீசி எறிந்தான்‌. 
சிதையின்‌ அரக்கும்‌ நெய்யும்‌ கலந்த ஈரம்‌ நீலநிறமாக 
பற்றிக்கொண்டது. நூறாயிரம்‌ நாக்குகள்‌ என நீண்டு 
எழுந்த தழலால்‌ சிதை கவ்வப்பட்டது. வெடித்து 
நீலத்தழல்‌ துப்பி நின்றெரியலாயிற்று. 


குண்டாசி “திரும்பிச்செல்லலாம்‌. இது களமென்பதனால்‌ 
இனி நீராட்டு முதலிய சடங்குகள்‌ ஏதுமில்லை” என்றான்‌. 
பின்னர்‌ “சாவு தொடர்ந்து வந்துவிடக்கூடும்‌ என 
அஞ்சவேண்டியதில்லை. அது எப்போதும்‌ உடனுள்ளது” 
என்று சொல்லி புன்னகைத்தான்‌. ஒடுங்கிய முகமும்‌ 
துறித்த விழிகளும்‌ எழுந்த பற்களுமாக அச்சிரிப்பு 
அச்சுறுத்தியது. மகாதரன்‌ ஏதோ சொல்ல வாயெடுக்க 
சித்ரன்‌ அவன்‌ தோளைத்‌ தொட்டு தடுத்தான்‌. 
கெளரவர்கள்‌ கால்களை தள்ளித்‌ தள்ளி வைத்து 
தேர்களை நோக்கி நடந்தார்கள்‌. 


சடங்குகளை முடித்து தம்பியருடன்‌ திரும்பி 


பாடிவீட்டுக்குச்‌ செல்கையில்‌ லட்சுமணன்‌ எதையும்‌ 
உணரவில்லை. அங்கிருந்து சென்றுவிடவேண்டும்‌ என்று 
மட்டுமே அகம்‌ தவித்தது. முற்றத்தில்‌ சென்றமர்ந்து 
கைகளை கழுவிக்கொண்டதும்‌ கள்ளும்‌ ஊனுணவும்‌ 
கொண்டு வரப்பட்டது. உணவை கையிலெடுத்த 
கணம்தான்‌ உடலுக்குள்ளிருந்தென ஓர்‌ அலை வந்து 
அவன்‌ நெஞ்சை அறைந்தது. தம்பியர்‌ அனைவரும்‌ 
உணவு அருந்தியாயிற்றா என்னும்‌ சொல்லன்றி 
நினைவறிந்த நாள்‌ முதல்‌ அவன்‌ ஒருபோதும்‌ 
உண்டதில்லை. பற்கள்‌ உரசிக்கொள்ளும்‌ ஓசை 
தலைக்குள்‌ வெடித்தது. அவன்‌ அதிர்வதை நோக்கி 
“என்ன? என்ன, மூத்தவரே?” என்றான்‌ துருமசேனன்‌. 
ஒன்றுமில்லை என அவன்‌ தலையசைத்தான்‌. உடல்‌ 
உலுக்கிக்கொண்டே இருந்தது. ஊன்‌ துண்டை மீண்டும்‌ 
தாலத்தில்‌ வைத்துவிட்டு எழுந்து சென்றான்‌. 


துருமசேனன்‌ “மூத்தவரே!” என்றான்‌. அவனை கையை 
காட்டி விலக்கிவிட்டு லட்சுமணன்‌ நடக்க துருமசேனன்‌ 
பின்னால்‌ வந்து “உணவுண்ணாவிட்டால்‌ நாளை 
களைத்திருப்பர்கள்‌. உண்க, மூத்தவரே!” என்றான்‌. 
“இல்லை, என்னால்‌ உண்ண இயலாது” என்றான்‌ 
லட்சுமணன்‌. “மூத்தவரே!” என்று அவன்‌ மீண்டும்‌ கூற 
“என்னை தனிமையில்‌ விடு” என்றான்‌. துருமசேனன்‌ 
பேசாமல்‌ நின்றான்‌. லட்சுமணன்‌ விண்மீன்களை 
பார்த்தபடி சாலமரத்தடியில்‌ சரிவான பீடத்தில்‌ சென்று 
அமர்ந்தான்‌. விண்மீன்களின்‌ பொருளின்மை அவனை 
திகைக்க வைத்தது. உளம்‌ பதைத்து அதிலிருந்து 
விலகிக்கொள்ள முயன்றான்‌. ஆனால்‌ பிறிதொரு விசை 
விழிகளை அதிலிருந்து விலக்கவும்‌ விடவில்லை. 


நெடுநேரம்‌ கழித்து பெருமூச்சொன்று எழ உளம்‌ 
கலைந்தபோது அருகே துருமசேனன்‌ 
நின்றுகொண்டிருந்ததை கண்டான்‌. “நீ 
துயிலவில்லையா?” என்றான்‌. “இல்லை” என்று அவன்‌ 
சொன்னான்‌. “இளையவர்கள்‌ துயின்றுவிட்டார்களா?” 
என்றான்‌ லட்சுமணன்‌. “அனைவருக்கும்‌ இருமடங்கு 
அகிபீனா அளிக்கும்படி ஆணையிட்டேன்‌. 
பெரும்பாலானவர்கள்‌ துயின்றுவிட்டார்கள்‌” என்றான்‌ 
துருமசேனன்‌. “நீ சென்று துயில்கொள்” என்று 
லட்சுமணன்‌ சொன்னான்‌. “இல்லை, மூத்தவரே” என்று 
துருமசேனன்‌ சொன்னான்‌. “நீ உணவுண்டாயா?” என்று 
லட்சுமணன்‌ கேட்டான்‌. அவன்‌ மறுமொழி 
சொல்லவில்லை. பெருமூச்சுடன்‌ “சரி, உணவை 
கொண்டுவா. நாமிருவரும்‌ இணைந்து உண்போம்‌” 
என்றான்‌ லட்சுமணன்‌. 


தலைவணங்கியபின்‌ துருமசேனன்‌ சென்று தாலத்தில்‌ 
ஊன்‌ துண்டுகளை கொண்டுவந்தான்‌. ஒரு துண்டை 
எடுத்தபின்‌ இன்னொன்றை எடுத்து அவனுக்கு 
அளித்தான்‌ லட்சுமணன்‌. ஆனால்‌ துருமசேனன்‌ அதை 
கையிலேயே வைத்திருந்தான்‌. அவன்‌ கடித்து 
உண்ணத்தொடங்கிய பின்னரே உண்டான்‌. உண்டு 
முடித்து கைகளைக்‌ கழுவியதும்‌ லட்சுமணன்‌ “எனக்கும்‌ 
அகிபீனா வேண்டும்‌. இரண்டு உருளை” என்றான்‌. 
“மூன்று வைத்திருக்கிறேன்‌” என்றான்‌ துருமசேனன்‌. 
“அம்‌” என்றபின்‌ அவன்‌ அவற்றை 

எடுத்துக சொல்ரான்‌: கையிலிட்டு உருட்டிக்கொண்டே 
இருந்தான்‌. அதிலிருப்பது என்ன? அது ஒரு சிறு ஊற்று. 
அது ஊறி ஊறிப்‌ பெருகி பெருவெள்ளமாகி 
அனைத்தையும்‌ மூடிவிடுகிறது. முழுமையாக தன்னுள்‌ 
அமைத்துக்கொண்டு மெல்ல அலைகொண்டு 
முடிவிலாது பெருகி நிற்கிறது. 


மூன்று உருண்டைகளையுமே வாயிலிட்டு கரைந்துவந்த 
சாற்றை விழுங்கிக்கொண்டு விண்மீன்களை 
பார்த்துக்கொண்டு லட்சுமணன்‌ படுத்திருந்தான்‌. சற்று 
நேரத்தில்‌ துருமசேனனின்‌ குறட்டையொலி கேட்கத்‌ 
தொடங்கியது. விண்மீன்கள்‌ சிலந்திகள்‌ வலையில்‌ 
இறங்குவதுபோல நீண்ட ஒளிச்சரடொன்றில்‌ தொங்கி 
கீழிறங்கி வந்தன. மிக அருகே வந்து அவனைச்‌ சுற்றி 
ஒளிரும்‌ வண்டுகள்போல்‌ பறந்தன. பறக்கும்‌ 
விண்மீன்களின்‌ சிறகோசையை அவன்‌ கேட்டான்‌. அந்த 
ரீங்காரம்‌ யாழ்குடத்திற்குள்‌ கார்வை என அவன்‌ 
தலைக்குள்‌ நிறைந்தது. புலரிக்கு முன்‌ அவன்‌ 
விழித்துக்கொண்டபோதும்‌ அது எஞ்சியிருந்தது. 


லட்சுமணன்‌ படைகளை நோக்கியபடி நின்றான்‌. 
அவனால்‌ நடக்கமுடியவில்லை. “நம்‌ இளையோர்‌ 
எங்கிருக்கிறார்கள்‌?” என்றான்‌. “அவர்கள்‌ எட்டு 
படைப்பிரிவுகளிலாக இணைந்து பணியாற்றுகிறார்கள்‌, 
மூத்தவரே” என்றான்‌ துருமசேனன்‌. “இப்போது 
கிளம்பினால்‌ எட்டு படைப்பிரிவுகளிலும்‌ சென்று 
அவர்களை நாம்‌ பார்த்துவர முடியுமா?” என்றான்‌ 
லட்சுமணன்‌. துருமசேனன்‌ அவனைப்‌ பார்த்து 
ஒருகணம்‌ தயங்கி “ஆம்‌, சற்று விரைந்து சென்றால்‌ 
இயலும்‌... ஆனால்‌” என்றான்‌. “சொல்‌” என்றான்‌ 
லட்சுமணன்‌. “அது அமங்கலப்பொருள்‌ அளிக்கக்கூடும்‌” 
என்றான்‌. லட்சுமணன்‌ “ஆம்‌, ஆனால்‌ அது கைநெல்லி 
என துலங்கும்‌ உண்மை. அவர்களை 
நோக்காதொழிந்தால்‌...” என்றபின்‌ “நேற்று சென்றவர்கள்‌ 
என்‌ கனவில்‌ வந்தனர்‌. பலரை நான்‌ அருகணைந்து ஒரு 


சொல்‌ உரைத்தே பல ஆண்டுகளாகின்றன என்று 
உணர்ந்தேன்‌” என்றான்‌. துருமசேனன்‌ “அழைத்துவரச்‌ 
சொல்கிறேன்‌” என தலைவணங்கினான்‌. 


[ஙagelலட்சுமணன்‌ காவல்மாடத்தருகே புரவியை 
நிறுத்திவிட்டு இறங்கி அதன்‌ கணுமூங்கில்‌ வழியாக 
மேலேறிச்‌ சென்றான்‌. அங்கிருந்த ஒரு காவலன்‌ இறங்கி 
அவனுக்கு இடமளித்தான்‌. புதிய முரசின்‌ சிவந்த தோவில்‌ 
கழி விழுந்த தடம்‌ நிறமாற்றமாக தெரிந்தது. லட்சுமணன்‌ 
தன்னை நோக்கி தலைவணங்கிய காவலனிடம்‌ “மறுபால்‌ 
படைகள்‌ எழுந்துள்ளனவா?” என்றான்‌. “ஆம்‌ இளவரசே, 
இன்று அவர்கள்‌ மேலும்‌ ஊக்கம்‌ கொண்டுள்ளனர்‌” 
என்றான்‌. 


அவன்‌ மேலே சொல்லும்பொருட்டு லட்சுமணன்‌ காத்து 
நின்றான்‌. “அங்கே பமசேனரின்‌ மைந்தர்‌ கடோத்கஜன்‌ 
வந்துள்ளார்‌. பேருருவ அரக்கர்‌” என்றான்‌ காவலன்‌. 
“நம்மவரும்‌ அச்செய்தியை 
அறிந்துகொண்டிருக்கிறார்கள்‌. அது அனைவரையும்‌ 
அஞ்சவைத்திருப்பதையும்‌ காணமுடிகிறது. இன்று 
களத்தில்‌ பெரும்‌ கொலைவெறியாட்டு நிகழுமெனத்‌ 
தோன்றுகிறது.” 


லட்சுமணன்‌ தலையாட்டியபின்‌ பாண்டவப்‌ படைகளை 
நோக்கிக்கொண்டிருந்தான்‌. அங்கே வாழ்த்தொலிகளும்‌ 
வெறிக்கூச்சல்களும்‌ கேட்டுக்கொண்டிருந்தன. 
போர்க்களத்தின்‌ இயல்பான உளநிலை சோர்வே என்று 
அவனுக்கு தோன்றியது. அதை அவர்கள்‌ வெவ்வேறு 
நிமித்தங்களால்‌ ஊக்கமென மாற்றிக்கொள்கிறார்கள்‌. 
மிகையாக்கி களியாடுகிறார்கள்‌. சிரித்துக்கொண்டே 
சாவுக்குச்‌ செல்வதே மேலும்‌ எளிதானது. 


துருமசேனன்‌ வருவதை அவன்‌ ஓரவிழியில்‌ அசைவாகக்‌ 
கண்டு திரும்பி நோக்கினான்‌. முன்னால்‌ துருமசேனனின்‌ 
புரவி பலகைப்பாதையில்‌ பெருநடையில்‌ வந்தது. 
தொடர்ந்து அவன்‌ தம்பியர்‌ நிரை வந்தது. கருமணி 
மாலை ஒன்று நீண்டுகொண்டே இருப்பதுபோல. ஒருவரே 
மீளமீள வருவதைப்போல. அவர்களின்‌ முகங்களும்‌ 
தோற்றங்களும்‌ வெவ்வேறு என்பதை விழிநிலைத்தால்‌ 
காணமுடியும்‌. ஆனால்‌ அவர்களை ஒற்றைத்திரளெனக்‌ 
காணவே உள்ளம்‌ விழையும்‌. அவ்வாறு ஒன்றென 
அவர்களைத்‌ திரட்டும்‌ ஏதோ ஒன்று 
அவர்களிடமிருந்தது. 


லட்சுமணன்‌ மேலிருந்து கீழிறங்கினான்‌. அவன்‌ 


நிலத்தை அடைந்தபோது புரவியில்‌ அணுகி வந்த 
துருமசேனன்‌ கடிவாளத்தை இழுத்து நிறுத்தி இறங்கி 
தலைவணங்கினான்‌. பிறர்‌ ஒவ்வொருவராக இறங்கினர்‌. 
அவர்கள்‌ ஆயிரத்தவராக இருந்தமையாலேயே அந்தத்‌ 
திரள்தன்மை அவர்களுக்கு உருவாகிறது என 
லட்சுமணன்‌ எண்ணினான்‌. கலைந்துபரவும்‌ 
கட்டின்மையை அவர்கள்‌ எப்போதும்‌ 
கொண்டிருந்தாலும்‌ அது புகை என, நீர்ப்பாசி என 
தனக்குரிய ஒரு வடிவையும்‌ கொண்டிருந்தது. 
அவர்களில்‌ எவரும்‌ தொலைந்து தனித்துச்‌ 
செல்வதில்லை. அதை எண்ணியதுமே அவன்‌ 
குண்டாசியின்‌ இரு மைந்தரை நினைவுகூர்ந்தான்‌. 
அவர்கள்‌ எப்போதும்‌ தனியர்‌. அவர்கள்‌ அத்திரளில்‌ 
இருக்கிறார்களா என்று அவன்‌ பார்த்தான்‌. இல்லை 
என்று கண்டதும்‌ அவன்‌ தலையசைத்து ஆம்‌ என 
எண்ணிக்கொண்டான்‌. 


துருமசேனன்‌ “நாங்கள்‌ எங்களுக்கென ஒரு 
முரசொலியை உருவாக்கிக்கொண்டோம்‌, மூத்தவரே. 
அதை எழுப்பினால்‌ எளிதில்‌ இணைந்துகொள்ள 
இயல்கிறது” என்றான்‌. விப்ரசித்தியும்‌ நமுசியும்‌ 
நிசந்திரனும்‌ குபடனும்‌ அகடனும்‌ சரபனும்‌ வந்து அவன்‌ 
அருகே நின்றார்கள்‌. அஸ்வபதியும்‌ அஜகனும்‌ சடனும்‌ 
சவிஷ்டனும்‌ தீர்க்கஜிஹ்வனும்‌ மிருதபனும்‌ நரகனும்‌ 
அவர்களுக்குப்‌ பின்னால்‌ நின்றனர்‌. லட்சுமணன்‌ 
அவ்வாறு அவர்களை வரச்சொன்னதை எண்ணி 
கூச்சமடைந்தான்‌. அதில்‌ மங்கலமின்மை இருந்தது. 
அதை அகம்‌ உணர்ந்தது. 


“நான்‌ உங்களைப்‌ பார்த்து சிலநாட்களாகின்றது. நலமாக 
இருக்கிறீர்களா என்று அறிய விழைந்தேன்‌” என்றான்‌ 
லட்சுமணன்‌. அவன்‌ உள்ளத்தை அச்சொற்களிலிருந்தே 
உணர்ந்த துருமசேனன்‌ “நாம்‌ உடன்பிறந்தார்‌ போரில்‌ 
நமக்கென படைச்சூழ்ச்சிகள்‌ சிலவற்றை 
வகுத்துக்கொள்ள வேண்டியிருக்கிறது. அதை சொல்ல 
மூத்தவர்‌ விழைகிறார்‌” என்றான்‌. ஆனால்‌ பின்னால்‌ 
நின்றிருந்த அஸ்வசங்கு “நானும்‌ மூத்தவர்‌ எங்களை 
சந்திப்பது நன்று என்று எண்ணினேன்‌. ஏனென்றால்‌ 
நேற்று மட்டும்‌ எண்பத்துமூன்றுபேர்‌ இறந்துள்ளனர்‌. 
முதல்நாள்‌ போரில்‌ பன்னிருவர்‌. அறுவர்‌ புண்பட்டுக்‌ 
கிடக்கின்றனர்‌. இப்போது ஆயிரத்தவரில்‌ நூற்றுவர்‌ 
குறைகிறோம்‌...” என்றான்‌. அவனை துருமசேனன்‌ 
தடுப்பதற்குள்‌ அவனருகே நின்றிருந்த கேசி “இன்றும்‌ 
நூற்றுவருக்குக்‌ குறையாமல்‌ இறப்போம்‌. எங்களை 
முழுமையாக மூத்தவர்‌ பார்ப்பது நன்று என 


தோன்றியது” என்றான்‌. 


துருமசேனன்‌ அலுப்புடன்‌ தலையசைத்தான்‌. 
லட்சுமணன்‌ அப்பேச்சை நேரடியாக எதிர்கொள்வதே 
நன்று என உணர்ந்து “ஆம்‌, நாம்‌ எஞ்சியோர்‌ இன்றே 
சந்தித்துக்கொள்வதே நன்று. இப்போரில்‌ நான்‌ 
விழுந்தால்‌ உங்கள்‌ முகங்கள்‌ நினைவில்‌ எஞ்ச 
விண்புகுவேன்‌” என்றான்‌. “இங்கிருந்தாலும்‌ மேலுலகில்‌ 
இருந்தாலும்‌ ஒன்றென்றே இருப்போம்‌, இளையோரே.” 
அதை சொன்னதும்‌ அவன்‌ தொண்டை இடறியது. அந்த 
உணர்வெழுச்சியை அவனே நாணி தலையை 
குனித்துக்கொண்டான்‌. கைகளால்‌ விழிகளை துடைக்க 
முயன்று அசைவு நிகழ்வதற்குள்ளே உள்ளத்தால்‌ 
அடக்கினான்‌. 


துருமசேனன்‌ அந்த இடைவெளியை 
நிறைக்கும்பொருட்டு “மூத்தவரை வணங்குக!” என்று 
இளையோரிடம்‌ சொன்னான்‌. அவர்கள்‌ ஒவ்வொருவராக 
வந்து லட்சுமணனை வணங்கினர்‌. அவன்‌ அவர்களை 
நெஞ்சோடு அணைத்து வாழ்த்துரைத்தான்‌. அணைக்க 
அணைக்க தம்பியர்‌ பெருகுவதுபோல்‌ உணர்ந்தான்‌. 
இறந்தவரும்‌ இவர்களுக்குள்‌ இருப்பார்கள்போலும்‌ என்று 
எண்ணி மெய்ப்புகொண்டான்‌. ஆயிரத்தவர்‌. 
கார்த்தவீரியனின்‌ ஆயிரம்‌ தம்பியர்‌. அவன்‌ கண்களில்‌ 
இருந்து நீர்‌ வழியத்தொடங்கியது. இளையோரும்‌ 
விழிசொரிந்தனர்‌. பின்னர்‌ அடக்கவேண்டியதில்லை 
என்றாக அவர்கள்‌ விம்மலோசை எழ அழுதனர்‌. அழுகை 
ஏதோ இடத்தில்‌ நின்றுவிட சிரித்தனர்‌. 


“மூத்தவரே, அவனை இருமுறை வாழ்த்திவிட்டீர்கள்‌” 
என்றான்‌ சம்பிரமன்‌. “சிலர்‌ கூட்டத்தில்‌ புகுந்து மீண்டும்‌ 
மீண்டும்‌ வாழ்த்து பெறுகிறார்கள்‌. இப்படி போனால்‌ 
அந்திவரை இந்த வாழ்த்துரை தொடரக்கூடும்‌.” 
லட்சுமணன்‌ வாய்விட்டு நகைத்து “வாழ்த்து 
பெற்றவர்களெல்லாம்‌ அப்பால்‌ செல்க!” என்றான்‌. 
“வாழ்த்து பெற்றவர்களின்‌ முகத்தில்‌ ஏதேனும்‌ 
அடையாளம்‌ வைக்கலாம்‌” என்றான்‌ சத்ருதபனன்‌. 
“முகத்திலா? ஓங்கி அறையலாம்‌. சிவந்த தடம்‌ எஞ்சும்‌” 
என்றான்‌ துருமசேனன்‌. சிரித்துக்கொண்டே அவர்கள்‌ 
வணங்க அவர்களின்‌ தோள்களில்‌ அறைந்தும்‌ முதுகைத்‌ 
தட்டியும்‌ லட்சுமணன்‌ தழுவிக்கொண்டான்‌. 


“மூத்தவரே, நேற்று சிறிய தந்தை பீமசேனரின்‌ 
போராடலை கண்டேன்‌. எனக்கு மெய்ப்பு எழுந்தது. 
போர்த்தெய்வம்‌ எழுந்தது போலிருந்தார்‌” என்றான்‌ 


கிரதன்‌. தரதன்‌ “அவருடைய 

கைகளையும்‌ கால்களையும்‌ பெருங்காற்றுகள்‌ 
எடுத்துக்கொண்டன என்று சூதர்‌ பாடினர்‌. அவர்‌ 
காற்றின்‌ மேலேயே ஊர்வதை பலமுறை கண்டேன்‌” 
என்றான்‌. “அவர்‌ கையால்‌ சாவதென்பதே நற்பேறு. 
நம்குடியின்‌ மாவீரர்‌ அவர்‌. ஒருமுறையேனும்‌ அவருடன்‌ 
கதைபொருதி களத்தில்‌ வீழ்ந்தால்‌ நான்‌ பிறந்தது 
ஈடேறும்‌” என்றான்‌ குகரன்‌. ”ஆம்‌, அவருடைய 
தோள்தசைகளையே நோக்கிக்கொண்டிருந்தேன்‌. கதை 
அவரைச்‌ சூழ்ந்து பறக்கும்‌ மெல்லிய இறகு போலிருந்தது” 
என்றான்‌ ஆஷாடன்‌. 


லட்சுமணன்‌ முதலில்‌ சற்று திகைப்படைந்தான்‌. ஆனால்‌ 
அவர்களின்‌ முகங்களை பார்க்கையில்‌ அவன்‌ உள்ளம்‌ 
மலர்ந்தது. “ஆம்‌, போர்க்கலைகளில்‌ கதைப்பயிற்சியே 
உச்சமென நேற்று நானும்‌ எண்ணினேன்‌” என்றான்‌. 
துருமசேனன்‌ அச்சொல்லால்‌ ஊக்கம்‌ பெற்று “நான்‌ 
அவருடன்‌ இருமுறை கதைபொருதினேன்‌. என்‌ கதையை 
தட்டித்தெறிக்கச்‌ செய்தார்‌. யானைக்குப்‌ பின்‌ சென்று 
உயிர்‌ தப்பினேன்‌. பின்னர்‌ எண்ணினேன்‌, 
பெருங்காற்றுகளின்‌ மைந்தனுடன்‌ நின்று பொருதி 
மீண்டிருக்கிறேன்‌. நானும்‌ கதைத்திறலோன்‌ என்று 
ஆனேன்‌ என்று...” என்றான்‌. 


“இளமையில்‌ அவருடைய தோளில்‌ தொற்றி 
களிநீராடியிருக்கிறோம்‌, மூத்தவரே. அதைப்போல ஒரு 
விளையாட்டுதான்‌ இது என்று எனக்கு பட்டது” என்றான்‌ 
உத்வகன்‌. லட்சுமணன்‌ “ஆம்‌, இது வெறும்‌ விளையாட்டு. 
நாம்‌ எஞ்சுவோம்‌. அழியாது வாழும்‌ ஓர்‌ இடத்திலிருந்து 
இவை அனைத்தையும்‌ எண்ணி எண்ணி மகிழ்வோம்‌” 
என்றான்‌. துருமசேனன்‌ “பொழுதணைகிறது, மூத்தவரே” 
என்றான்‌. அவர்கள்‌ தனி முகங்களை இழந்து மீண்டும்‌ 
திரளென்றாகி தங்கள்‌ புரவிகளை நோக்கி சென்றார்கள்‌. 

[ஙagelபுரவிகள்‌ பெருநடையிட தன்‌ படையணிக்குச்‌ 
செல்லும்போது லட்சுமணன்‌ நிறைவுற்றிருந்தான்‌. 
துருமசேனன்‌ “முதலில்‌ அவர்களை சந்திக்கவேண்டாமே 
என எண்ணினேன்‌. உங்கள்‌ உளம்‌ விழைந்ததனால்‌ 
சென்றேன்‌. ஆனால்‌ நீங்கள்‌ அவர்களை சந்தித்தது நன்று 
என இப்போது தோன்றுகிறது, மூத்தவரே” என்றான்‌. 
லட்சுமணன்‌ திரும்பி நோக்க “அவர்கள்‌ 
நம்பிக்கையிழந்திருந்தனர்‌. முகங்கள்‌ உயிரிழந்தவை 
போலிருந்தன. திரும்பிச்செல்கையில்‌ ஒவ்வொருவரும்‌ 
மீண்டருப்பதை கண்டேன்‌” என்றான்‌. லட்சுமணன்‌ 
“நானும்‌ மீண்டுள்ளேன்‌” என்றான்‌. 


“அவர்களுக்கு வேண்டியிருந்தது உங்கள்‌ தொடுகை... 
உங்கள்‌ கை அவர்கள்மேல்‌ பட்டபோதே சுடரேற்றப்பட்ட 
விளக்குகள்போல ஆகிவிட்டார்கள்‌” என்றான்‌. 
லட்சுமணன்‌ புன்னகைத்தான்‌. “தந்தையரின்‌ தொடுகை 
ஏன்‌ மைந்தருக்கு தேவைப்படுகிறது என 
எண்ணிக்கொண்டேன்‌” என்று துருமசேனன்‌ 
சொன்னான்‌. “அது நம்மிடம்‌ நீ இருக்கிறாய்‌ என்று 
சொல்கிறதா? இரு என வாழ்த்துகிறதா?” லட்சுமணன்‌ 
“நான்‌ தந்தையை தொட விழைகிறேன்‌. இருமுறை அவர்‌ 
அருகே சென்றேன்‌. அவர்‌ இயல்பாக என என்‌ தோள்மேல்‌ 
கைவைப்பதுண்டு. ஆனால்‌ போர்‌ தொடங்கியபின்‌ 
ஒருமுறைகூட தொடவில்லை. கை நீள்கிறது. 
அஞ்சியதுபோல்‌ அகல்கிறது” என்றான்‌. 


துருமசேனன்‌ “ஏன்‌?” என்றான்‌. லட்சுமணன்‌ அதற்கு 
மறுமொழி சொல்லவில்லை. அவர்கள்‌ படைகளின்‌ 
நடுவே எண்ணத்தில்‌ மூழ்கியவர்களாக புரவிகளில்‌ 
சென்றனர்‌. “தேர்கள்‌ ஒருங்கியிருக்கும்‌” என துருமசேனன்‌ 
பொதுவாக சொன்னான்‌. அதற்கு லட்சுமணன்‌ ஒன்றும்‌ 
சொல்லவில்லை. “அங்கே சிறிய தந்தை பீமசேனரின்‌ 
மைந்தர்‌ போர்முகப்புக்கு வந்திருக்கிறார்‌. பெருமல்லர்‌ 
என்றார்கள்‌. தம்பியர்‌ அவரைப்பற்றி 
உள்ளக்கிளர்ச்சியுடன்‌ பேசிக்கொண்டார்கள்‌” என்றான்‌ 
துருமசேனன்‌. லட்சுமணன்‌ “நம்‌ படைகளில்‌ ஓர்‌ பேருருவ 
அரக்கன்‌ உளன்‌ என்றார்களே?” என்றான்‌. “ஆம்‌, அவன்‌ 
பெயர்‌ அலம்புஷன்‌...” என்றான்‌ துருமசேனன்‌. 
“உண்மையில்‌ நானும்‌ இன்னமும்‌ அவனை 
பார்க்கவில்லை.” 


முடிவேயில்லை” என்றாள்‌. அவ்வாறே அவள்‌ 
நீலப்பட்டால்‌ கண்களைக்‌ கட்டிக்கொண்டு 
முடிவில்லாமல்‌ பார்க்கத்‌ தொடங்கினாள்‌. 


அவளுக்குள்‌ தோன்றிய அன்னையரின்‌ முதல்தெய்வம்‌ 
சொன்னது “அன்னையெனும்‌ நீ எதற்கு 
தேவையற்றதையெல்லாம்‌ பார்க்கவேண்டும்‌? உன்‌ 
மைந்தனை மட்டும்‌ பார்த்தால்‌ போதுமே!' “ஆம்‌' என்றாள்‌ 
அவள்‌. அன்னையரின்‌ இரண்டாம்‌ தெய்வம்‌ சொன்னது 
“எதற்கு மைந்தனை முழுமையாகப்‌ பார்க்கிறாய்‌? அவன்‌ 
உன்‌ மடியில்‌ விழுந்த குழவித்தோற்றம்‌ மட்டும்‌ போதாதா 
என்ன?” “ஆம்‌, ஆம்‌” என்றாள்‌ அவள்‌. மூன்றாம்‌ 
அன்னைத்தெய்வம்‌ சொன்னது. “எதற்கு குழவியை 
முற்றாகப்‌ பார்க்கிறாய்‌? ஓர்‌ அன்னை வாழ 
அக்குழவியின்‌ ஒரு கணம்‌ போதாதா என்ன?” “ஆம்‌, ஆம்‌, 
ஆம்‌” என்றாள்‌ அவள்‌. அவள்‌ அக்கணத்தை 
முடிவில்லாமல்‌ பார்த்துக்கொண்டே இருக்கிறாள்‌. 


[image] 
ஓவியம்‌: ஷண்முகவேல்‌ 


அவள்‌ பெற்ற மைந்தர்கள்‌ ஆடிப்பிம்பத்தை ஆடியில்‌ 
நோக்கி பெருக்கியவை. அவர்கள்‌ நூற்றுவர்‌ என்றும்‌ 
ஆயிரத்தவர்‌ என்றும்‌ இல்லை முடிவிலிவரை 
செல்பவர்கள்‌ என்றும்‌ சொல்லப்படுகிறது. அவர்களை 
கெளரவர்‌ என்று சொல்கின்றனர்‌ சூதர்‌. முதல்வன்‌ 
துரியோதனன்‌ என்றும்‌ அண்ணனின்‌ இணைபிரியாத 
தம்பி துச்சாதனன்‌ என்றும்‌ சொல்லப்படுகின்றனர்‌. 
அரசே, அங்கே அரண்மனையில்‌ மீதியுள்ள 
கெளரவர்களின்‌ பெயர்களை அவர்களின்‌ 
அன்னையரும்‌ செவிலியரும்‌ கூட முறையாகச்‌ 
சொல்லமுடியாது. ஆடிப்பிம்பங்களுக்கு ஏது 
தனிப்பெயர்‌? 


ஆனால்‌ சூதர்கள்‌ அத்தனை பெயர்களையும்‌ 
குறித்துவைத்திருக்கிறார்கள்‌. அவற்றைப்போட்டு 
நிரப்புவதன்‌ வழியாகவே அவர்கள்‌ சிறுகவிதைகளை 
குறுங்காவியங்களாக ஆக்கி பெரிய பரிசில்‌ 
பெறுகிறார்கள்‌. உடன்பிறந்தார்‌ எண்ணிக்கை கூடுவது 
நன்று. இரண்டு உடன்பிறந்தார்‌ முரண்படுவர்‌. ஐந்து 
உடன்பிறந்தார்‌ முரண்படுதல்‌ குறித்து முரண்படுவர்‌. 
நூறு உடன்பிறந்தார்‌ எதில்‌ முரண்படுவதென்றறிவதற்கே 
மூத்தவனின்‌ குரல்தேடுபவர்களாக இருப்பர்‌. கெளரவர்‌ 
நூற்றுவரும்‌ துரியோதனனின்‌ இருநூறு கைகளாக 


“அவனை நான்‌ பார்க்க விழைகிறேன்‌” என்றான்‌ 
லட்சுமணன்‌. “அவனை நம்‌ வழியில்‌ வந்து சந்திக்க 
ஆணையிடுகிறேன்‌” என்றபடி துருமசேனன்‌ அருகிருந்த 
முரசுமாடம்‌ நோக்கி சென்றான்‌. அங்கே விந்தையான 
சிறிய முரசு ஒன்று நாய்க்குரைப்பின்‌ ஓசையில்‌ முழங்கத்‌ 
தொடங்கியது. லட்சுமணனுடன்‌ வந்து சேர்ந்துகொண்ட 
துருமசேனன்‌ “அவன்‌ மிகச்‌ சிறிய படையுடன்‌ 
வந்துள்ளான்‌. ஆனால்‌ விந்தையான பேருருக் 
கொண்டவர்கள்‌ அவர்கள்‌ என்றனர்‌” என்றான்‌. 
லட்சுமணன்‌ “இன்றைய போரில்‌ கடோத்கஜன்‌ தடுத்து 
நிறுத்தப்படவேண்டும்‌, இளையோனே” என்றான்‌. 
துருமசேனன்‌ ஒன்றும்‌ சொல்லவில்லை. லட்சுமணன்‌ “நம்‌ 
இளையோருக்காக” என்றான்‌. 


தொலைவில்‌ அவர்களை எதிர்கொள்ளும்‌ கையசைவு 
எழுந்தது. அங்கே நின்றிருந்த காவலனை நோக்கி 
துருமசேனன்‌ கையசைத்த பின்‌ “வந்துள்ளான்‌” 
என்றான்‌. பாதையின்‌ வலப்பக்கம்‌ இரும்புக்‌ கவசங்கள்‌ 
அணிந்த ஒருவன்‌ அவர்களுக்காக காத்திருந்தான்‌. 
முதலில்‌ அவன்‌ எதன்‌ மேலோ அமர்ந்திருப்பதாகத்தான்‌ 
லட்சுமணனுக்கு தோன்றியது. மீண்டும்‌ 
விழிகூர்ந்தபோதுதான்‌ அவன்‌ நின்றிருப்பவன்‌, 
உயரமற்றவன்‌ என்பதனால்‌ அத்தோற்றம்‌ என்று 
தெரிந்தது. அவன்‌ கால்கள்‌ ஆமைக்கால்கள்போல 
பருத்து குறுகி இருபக்கமும்‌ வளைந்து பெரிய 
நகங்களுடன்‌ தெரிந்தன. ஆனால்‌ பருத்த உடலும்‌ நீண்ட 
பெருந்தோள்களும்‌ கொண்டிருந்தான்‌. 


“அவனா?” என்றான்‌ லட்சுமணன்‌. “ஆம்‌, மூத்தவரே. 
அவன்‌ பெயர்‌ சாலகண்டகன்‌, அலம்புஷர்கள்‌ என்னும்‌ 
அரக்கர்குலத்தை சேர்ந்தவன்‌” என்றான்‌ துருமசேனன்‌. 
அவனருகே அவனைப்போலவே உடல்கொண்ட நால்வர்‌ 
நின்றிருந்தனர்‌. இரும்புக்கவசங்களில்‌ படையின்‌ 
அசைவுகள்‌ நீரலைகளென நெளிய சிறுசுனை என 
தெரிந்தனர்‌. “விந்தையான உடல்கள்‌” என்றான்‌ 
லட்சுமணன்‌. “தேள்போன்ற தோள்கள்‌ கொண்டவர்கள்‌ 
என்பதனால்‌ இவர்களை துரூணர்கள்‌ என்றும்‌ 
அழைக்கிறார்கள்‌. இவர்களின்‌ எண்ணிக்கை மிகக்‌ 
குறைவென்றாலும்‌ காடுகளில்‌ இவர்களை மிக 
அஞ்சுகிறார்கள்‌ என்று காவலன்‌ சொன்னான்‌.” 


அவர்கள்‌ அருகே சென்றதும்‌ அலம்புஷன்‌ 
தலைவணங்கி “சுயோதனரின்‌ மைந்தரும்‌ 
அஸ்தினபுரியின்‌ இளவரசருமான லட்சுமணரை 
வாழ்த்துகிறேன்‌. தங்கள்‌ ஆணைப்படி வந்துள்ளேன்‌” 


என்றான்‌. லட்சுமணன்‌ “நலம்பெறுக!” என்றபின்‌ அவன்‌ 
அருகே நின்றிருந்தவர்களை பார்த்தான்‌. அவன்‌ திரும்பி 
நோக்கிய பின்‌ “என்‌ குடியினர்‌ நாற்பத்தெட்டுபேர்‌ 
என்னுடன்‌ வந்துள்ளனர்‌” என்றான்‌. லட்சுமணன்‌ “நீ 

புரவியூர்வாயா? வில்பயின்றுள்ளாயா?” என்றான்‌. 
ல்லை. என்‌ படைக்கலங்கள்‌ பாசமும்‌ கதையும்தான்‌” 
என அவன்‌ தரையில்‌ சுருட்டி வைக்கப்பட்டிருந்த 
சுருள்கயிற்றையும்‌ கல்லால்‌ ஆன பெரிய கதையையும்‌ 
காட்டினான்‌. 


“இக்கயிற்றை எளிதில்‌ வாளால்‌ அறுத்துவிட முடியுமே?” 
என்றான்‌ லட்சுமணன்‌. “இல்லை அரசே, இது இரும்புக்‌ 
கம்பிகளுடன்‌ சேர்த்து முறுக்கப்பட்டது. இதைக்கொண்டு 
யானையைக்‌ கட்டி இழுப்பேன்‌. கோடரியாலும்‌ இதை 
வெட்ட முடியாது” என்றான்‌ அலம்புஷன்‌. “இதன்‌ 
முனையிலுள்ள இரும்புக்கூர்‌ எடைமிக்கது. இதை 
நாங்கள்‌ நாகப்பல்‌ என்கிறோம்‌. பறந்துசென்று 
அம்பெனத்‌ தாக்கும்‌.” அந்தக்‌ கூர்முனை 
ஒளியுடனிருந்தது. அதற்குக்‌ கீழே நான்கு இரும்புக்‌ 
கொக்கிகள்‌ இருந்தன. “முன்பு கழுகின்‌ நகத்தால்‌ இதை 
செய்திருந்தனர்‌ என்‌ முன்னோர்‌. இப்போது உருக்கி 
கரியுடன்‌ சேர்த்து சிறுகச்சிறுக ஓராண்டு குளிரச்செய்த 
இரும்பால்‌ செய்கிறோம்‌.” 


அவனுடைய முகம்‌ பேருடல்‌ ஒன்றுக்குமேல்‌ 
அமையவேண்டியது என லட்சுமணன்‌ எண்ணினான்‌. 
கண்கள்‌, மூக்கு, உதடுகள்‌ அனைத்துமே மானுடரைவிட 
இருமடங்கு பெரியவையாக இருந்தன. மிகப்‌ பெரிய 
பற்கள்‌ மிக வெண்மையாக, சீரான நிரையாக 
வெளித்தெரிய அவன்‌ பேசும்போதே சிரிப்பவன்போல 
தோன்றியது. “நீ எதில்‌ ஊர்வாய்‌? உன்‌ கால்கள்‌ மிகச்‌ 
சிறியவை” என்றான்‌ லட்சுமணன்‌. “ஆம்‌, ஆனால்‌ மிக 
வலுவானவை. என்னால்‌ யானைக்கு நிகராக எதிர்விசை 
அளிக்கவியலும்‌” என்றான்‌ அலம்புஷன்‌. “நான்‌ தனியாக 
ஊர்திகளில்‌ ஏறுவதில்லை. என்‌ பாசக்கயிற்றில்‌ சிக்கும்‌ 
விலங்குகளும்‌ தேர்களுமே எனக்கான விசையை 
அளிக்கும்‌.” அவன்‌ புன்னகைத்து “நம்புங்கள்‌ என்னை. 
என்னை களத்தில்‌ பார்க்கையில்‌ நான்‌ மறுபக்கத்தில்‌ 
இல்லை என்பதற்காக மகிழ்ச்சிகொள்வீர்கள்‌” என்றான்‌. 


“அதையே நானும்‌ எண்ணினேன்‌. நீ ஏன்‌ இங்கு வந்தாய்‌? 
மறுநிரையில்‌ அல்லவா உன்‌ குலத்தோர்‌ அனைவரும்‌ 
நின்றுள்ளனர்‌?” என்றான்‌ லட்சுமணன்‌. “ஆம்‌. ஆனால்‌ 
என்‌ குலத்தைவிட பெரிது என்‌ வஞ்சம்‌” என்றான்‌ 
அலம்புஷன்‌. லட்சுமணன்‌ விழிசுருக்கி நோக்க அவன்‌ 


“இளவரசே, முன்பு உசிநாரத்தின்‌ எல்லைக்குள்‌ அமைந்த 
சிருங்கபுரிக்கு அருகே கிருஷ்ணசிலை மலைச்சாரலில்‌ 
ஊஷரர்கள்‌ என்னும்‌ நூறு அரக்கர்குடியினர்‌ வாழ்ந்தனர்‌. 
வறுநிலத்தோர்‌ என்று அச்சொல்லுக்கு பொருள்‌. 
ஆற்றலற்ற கால்களும்‌ மங்கலான விழிகளும்‌ 
கொண்டிருந்தவர்கள்‌ அம்மக்கள்‌. அடர்காடுகளுக்குள்‌ 
குகைகளில்‌ வாழ்ந்தனர்‌. கைக்கு சிக்கும்‌ அனைத்தையும்‌ 
உண்டனர்‌. ஒவ்வொருநாளும்‌ உசிநாரத்தின்‌ நிலம்‌ 
விரிந்து காட்டை உண்டு உடலாக்கிக்கொண்டது. 
காட்டுக்குள்‌ ஊடுருவிய யாதவர்களாலும்‌ அவர்களுக்குத்‌ 
துணைவந்த ஷத்ரியர்களாலும்‌ ஊஷரர்‌ 
வேட்டையாடப்பட்டு புழுக்களைப்போல கொன்று 
அழிக்கப்பட்டனர்‌” என்றான்‌. 


“அக்குடியில்‌ குலத்தலைவராகிய தூமருக்கும்‌ அவர்‌ 
துணைவியாகிய யமிக்கும்‌ பிறந்த பன்னிரண்டு 
மைந்தர்களில்‌ இளையவர்‌ என்‌ மூத்தவராகிய பகன்‌. 
யமியின்‌ தங்கை சூர்ணையின்‌ எட்டு மைந்தர்களில்‌ 
இளையவன்‌ நான்‌. நாங்கள்‌ தொல்லரக்கர்‌ குடியினர்‌. 
பெரும்புகழ்கொண்ட ராவணப்பிரபுவின்‌ குருதியினர்‌. 
ராகவகுலத்து ராமனால்‌ எங்கள்‌ குலம்‌ அழிந்தது. 
சிதறுண்டு காடுகளுக்குள்‌ பரவி உளம்‌ தேங்கி உடல்‌ 
நலிந்து சிறுகுடியினரானோம்‌. விலங்குக்கும்‌ கீழென்று 
அமைந்தோம்‌” என்றான்‌ அலம்புஷன்‌. விழிகள்‌ சிவக்க, 
கன்னத்தசைகள்‌ இழுபட்டு அசைய அவன்‌ 
கனல்கொண்டான்‌. அவ்வுணர்ச்சியாலேயே அவன்‌ 
உயர்ந்தெழுவதுபோல்‌ உளமயக்கு எழுந்தது. 


“அறிக, பிரம்மனிலிருந்து பிறந்த ஹேதியும்‌ பிரஹேதியும்‌ 
எங்கள்‌ முதல்‌ மூதாதையர்‌! அவர்களின்‌ கொடிவழியில்‌ 
வந்த சுகேசருக்கும்‌ தேவவதிக்கும்‌ மூன்று மைந்தர்கள்‌ 
பிறந்தார்கள்‌. மாலி, சுமாலி, மால்யவான்‌. அவர்களில்‌ 
சுமாலி கேதுமதியை மணந்து பெற்ற பகைதேவி எங்கள்‌ 
மூதன்னை. அன்னை பெயரால்தான்‌ என்‌ மூத்தவர்‌ பகன்‌ 
என்று பெயர்‌ பெற்றார்‌. அன்னை பெற்ற பன்னிரு 
குடிகளில்‌ இருந்து பிறந்தவர்கள்‌ ஊஷரர்களின்‌ 
கொடிவழியினர்‌” என்றபோது அவன்‌ பிறிதொருவனாக 
இருந்தான்‌. “அக்குருதிவழியில்‌ வந்த அன்னை 
கைகசியை விஸ்ரவஸ்‌ என்னும்‌ முனிவர்‌ மணந்து ஈன்ற 
மைந்தரே அசுரகுலத்துப்‌ பேரரசர்‌ ராவண மகாபிரபு. 
அவரை அழித்தவர்‌ ராகவகுலத்து ராமன்‌. 
வென்றவனைவிட தோற்றவன்‌ பெரும்புகழ்கொண்டு 
பன்னிரண்டாயிரம்‌ தொல்குடிக்கு தெய்வமென்று 
அமர்ந்தான்‌.” 


“இளவரசே, அஸ்வத்தாமரால்‌ ஊஷரர்‌ குடி 
அழிக்கப்பட்டது. எஞ்சிய குடிகளுடன்‌ ஏகசக்ரபுரிக்குச்‌ 
சென்று அங்கே ஒரு சிற்றூர்‌ அமைத்து தங்கிய என்‌ 
மூத்தவராகிய பகனை கொன்றவர்‌ இளைய 
பாண்டவராகிய பீமசேனர்‌. பிறந்த நாள்முதல்‌ அவர்‌ 
கொல்லப்பட்ட கதைகேட்டு வளர்ந்தவன்‌ நான்‌. கைவளர 
கால்வளர என்‌ பகையும்‌ வளர்ந்தது. ஒருநாள்‌ 
பீமசேனரின்‌ குருதிகொள்வேன்‌ என எங்கள்‌ 
குழமூதன்னை பகைதேவியின்‌ கிடைக்கல்‌ அருகே 
குருதிதொட்டு வஞ்சினம்‌ உரைத்தேன்‌” என்றான்‌ 
அலம்புஷன்‌. 


லட்சுமணன்‌ “அது எங்கள்‌ குடிக்கு எதிரான வஞ்சம்‌” 
என்றான்‌. “ஆம்‌, இன்று அவர்கள்‌ உங்கள்‌ எதிரணியில்‌ 
நின்றிருக்கிறார்கள்‌. என்னால்‌ தனியனென அவரை 
எதிர்கொண்டு கொல்லவியலாது. இப்பெரும்போரில்‌ 
அவர்‌ சூழப்படுகையில்‌ என்‌ வஞ்சத்துடன்‌ எதிர்கொண்டு 
செல்வேன்‌. என்‌ பாசத்தால்‌ அவரை வளைப்பேன்‌. 
கதையால்‌ தலைபிளப்பேன்‌. அக்குருதியில்‌ ஒரு 
துணிச்சுருளை முக்கிச்‌ சுருட்டி எடுத்து என்‌ படைவீரன்‌ 
ஒருவனிடம்‌ அளித்து காட்டில்‌ நடுகல்லென 
நின்றிருக்கும்‌ என்‌ மூத்தவர்‌ பகனுக்கு படைக்கச்‌ 
சொல்வேன்‌” என்றான்‌ அலம்புஷன்‌. “அரசே, இறந்த நாள்‌ 
முதல்‌ இன்றுவரை என்‌ மூத்தவர்‌ எந்தப்‌ பலியையும்‌ 
ஏற்றதில்லை. ஆண்டுதோறும்‌ அவர்‌ வீழ்ந்த நாளில்‌ 
நாங்கள்‌ அந்நடுகல்லுக்கு குருதியும்‌ அன்னமும்‌ கள்ளும்‌ 
மலரும்‌ படைத்து வணங்குவோம்‌. ஒருமுறைகூட 
காகமென்றோ காட்டுநாய்‌ என்றோ உருக்கொண்டு அவர்‌ 
பலிச்சோறு கொள்ள வந்ததில்லை.” 


“இக்குருதியே முதற்பலி... அவர்‌ நிறைவுற்று வந்து இதை 
ஏற்றுக்கொள்வார்‌. எங்கள்‌ கொடிவழியினர்‌ அவருக்கு 
அன்னமூட்டி மண்ணுக்கு அடியில்‌ வேர்வெளியென 
விரிந்துள்ள எங்கள்‌ மூதாதையருடன்‌ 
நிலைநிறுத்துவார்கள்‌” என்றான்‌ அலம்புஷன்‌. “என்‌ 
பிறவிநோக்கமே இதுதான்‌ போலும்‌. அஸ்வத்தாமரால்‌ 
அழிக்கப்பட்ட குடியில்‌ எஞ்சிய என்‌ அன்னையும்‌ ஏழு 
ஊஷரகுடியினரும்‌ பன்னிரு மைந்தருடன்‌ வடக்கே 
மலையேறிச்சென்று திரிகர்த்தத்தின்‌ ஆழ்காட்டுக்குள்‌ 
குடியேறினர்‌. அங்கே என்‌ அன்னை அளித்த 
இவ்வஞ்சத்தையே ஆற்றலெனக்‌ கொண்டு நான்‌ 
வளர்ந்தேன்‌. என்‌ உடலின்‌ அனைத்து விசைகளும்‌ 
அப்பழியால்‌ ஊறி எழுபவையே. அவரை 
கொல்லும்பொருட்டே இப்படையில்‌ சேர்ந்திருக்கிறேன்‌.” 


துருமசேனன்‌ “ஆனால்‌ உன்‌ குடியின்‌ முதல்‌ வஞ்சம்‌ 
அஸ்வத்தாமருடன்‌ அல்லவா?” என்றான்‌. “ஆம்‌, 
ஆகவேதான்‌ நூற்றெட்டு ஊஷரகுடியினரும்‌ மறுபக்கம்‌ 
பாண்டவர்களுடன்‌ சேர்ந்து நின்றுள்ளனர்‌. என்‌ வஞ்சம்‌ 
இளைய பாண்டவர்‌ பீமசேனரிடம்‌ மட்டும்தான்‌” என்றான்‌ 
அலம்புஷன்‌. லட்சுமணன்‌ புன்னகைக்க அலம்புஷன்‌ 
“எங்களை உங்களால்‌ புரிந்துகொள்ள முடியாது, 
ஷத்ரியரே. இங்கே எங்கள்‌ குலத்தான்‌ பிறிதொருவன்‌ 
வந்திருக்கிறான்‌. அவன்‌ தந்தை மறுபக்கம்‌ நின்று 
போரிடுகிறான்‌, அவன்‌ இங்கு வந்துள்ளான்‌” என்றான்‌. 
லட்சுமணன்‌ “யார்‌ அவன்‌?” என்றான்‌. “இடும்ப 
குலத்தவன்‌, அவன்‌ தந்த இளைய பாண்டவர்‌ 
பீமசேனரின்‌ மைந்தன்‌. அவன்‌ பெயர்‌ பார்பாரிகன்‌” 
என்றான்‌ அலம்புஷன்‌. 


லட்சுமணன்‌ திரும்பி துருமசேனனை நோக்கி “இங்கு 
வந்துள்ளானா?” என்றான்‌. “தெரியவில்லை, மூத்தவரே” 
என்றான்‌ அவன்‌. “எங்குள்ளான்‌?” என்று 
அலம்புஷனிடம்‌ லட்சுமணன்‌ கேட்டான்‌. “இங்குதான்‌. மிக 
இளையவன்‌, ஆனால்‌ பேருருவன்‌. தாங்கள்‌ 
விரும்பினால்‌ அவனை வரச்சொல்கிறேன்‌” என்று 
தன்னருகே நின்றிருந்தவனிடம்‌ முழவொலிக்கும்‌ 
மொழியில்‌ ஆணையிட்டான்‌. அவன்‌ தன்‌ கையிலிருந்த 
கதையைச்‌ சுழற்றி ஊன்றி அதன்‌ விசையில்‌ 
தவளைபோல எழுந்து தாவி காலூன்றி மீண்டும்‌ சுழற்றித்‌ 
தாவி விரைந்து அகன்றான்‌. “சகடம்போல்‌ உருள்கிறான்‌” 
என்றான்‌ துருமசேனன்‌. அலம்புஷன்‌ நகைத்து “அது 
எங்கள்‌ வழிமுறை” என்றான்‌. “நாங்கள்‌ புரவிகளையே 
கடந்து விரைவோம்‌... மரங்களில்‌ என்றால்‌ குரங்குகள்‌ 
எங்களிடம்‌ பிந்தும்‌.” 


துருமசேனன்‌ அவன்‌ கைகளை நோக்கி “விந்தையான 
கைகள்‌” என்றான்‌. அவன்‌ விரல்கள்‌ 
உள்ளங்கையிலிருந்து மிக நீண்டு காக்கையலகு போன்ற 
கரிய நகங்களுடன்‌ இருந்தன. அவன்‌ தன்‌ கைகளைக்‌ 
காட்டி “ஆம்‌, இக்கைகளால்‌ எங்களால்‌ மரக்கிளைகளை 
நன்கு வளைத்துக்கொள்ள முடியும்‌. அலம்புஷர்கள்‌ 
என்றால்‌ நீள்விரலர்‌ என்று பொருள்‌” என்றான்‌. “இவை 
கழுகுக்கால்கள்‌ போன்றவை என்பதனால்‌ எங்களுக்கு 
ஃபாசர்கள்‌ என்றும்‌ பெயருண்டு.” 


“நீ இன்று களத்தில்‌ கடோத்கஜனை எதிர்கொள்‌” 
என்றான்‌ லட்சுமணன்‌. “நானும்‌ உடனிருப்பேன்‌. என்‌ 
இளையோரை நாம்‌ அவரிடமிருந்து காக்கவேண்டும்‌.” 
அலம்புஷன்‌ “அது என்‌ கடமை” என்றான்‌. “என்னால்‌ 


அவரை எதிர்கொள்ள முடியும்‌. ஊழிருப்பின்‌ 
கொல்லவும்‌ கூடும்‌.” லட்சுமணன்‌ “நன்று. போரில்‌ என்‌ 
அருகே நீ எப்போதுமிருக்கவேண்டும்‌” என்றான்‌. 
அலம்புஷன்‌ “உண்மையில்‌ சற்றுமுன்‌ அதைப்பற்றி நான்‌ 
பார்பாரிகனுடன்‌ பேசிக்கொண்டிருந்தேன்‌. அவன்‌ 
தந்தையை களத்தில்‌ எதிர்கொள்ளப்போவதைப்பற்றி” 
என்றான்‌. 


[[ஙagelதுருமசேனன்‌ அப்பால்‌ நோக்கி “அவனா?” 
என்றான்‌. அலம்புஷன்‌ “ஆம்‌, அவனே. அவனை எவரும்‌ 
விழிதவற இயலாது” என்றான்‌. தொலைவில்‌ பார்பாரிகன்‌ 
வருவதை லட்சுமணன்‌ கண்டான்‌. கைகளை நிலத்தில்‌ 
ஊன்றி நடந்து வருகிறானா என்ற ஐயம்‌ ஏற்பட்டது. 
பின்னர்தான்‌ அவன்‌ கால்களும்‌ நீளம்‌ குறைவானவை 
என்று தெரிந்தது. ஆனால்‌ அலம்புஷனின்‌ 
கால்களைப்போல அவை தடித்திருக்கவில்லை. 
குரங்குக்கால்களைப்போல பக்கவாட்டில்‌ 
வளைந்திருந்தன. 


அணுகுந்தோறும்‌ பார்பாரிகனின்‌ உருவம்‌ அகன்று 
பெரிதாகிக்கொண்டே இருந்தது. பெரிய தோள்களும்‌, 
தசையுருளைகள் போல நீண்ட கைகளும்‌, உந்திச்சரிந்த 
வயிறும்‌, இரு உருளைகளாக அசைந்த மார்புகளும்‌ 
கொண்டிருந்தான்‌. அவன்‌ அருகணைந்தபோது 
விலங்குகளிலிருந்து எழும்‌ மயிர்மணம்‌ எழுந்தது. 
அவனுடைய பெரிய முகத்திலிருந்தும்‌ கொழுத்து விரிந்த 
தோள்களிலிருந்தும்‌ வியர்வை வழிந்தது. லட்சுமணன்‌ 
அருகே வந்து மூச்சுவாங்க நின்று அரசர்களை வீரர்‌ 
வணங்கும்‌ முறைப்படி தலைதாழ்த்தி “இடும்பர்‌ 
குடியினனாகிய பார்பாரிகன்‌ நான்‌. கெளரவ இளவரசரை 
வணங்குகிறேன்‌” என்றான்‌. 


லட்சுமணன்‌ அவனிடம்‌ சினத்துடன்‌ “என்‌ கால்தொட்டு 
வணங்கு, அறிவிலி. நீ என்‌ குருதியினன்‌, எனக்கு மகன்‌ 
முறையானவன்‌” என்றான்‌. அவன்‌ அச்சொற்கள்‌ 
புரியாமல்‌ தத்தளித்து ஒருமுறை அலம்புஷனை 
நோக்கியபின்‌ “ஆம்‌, ஆனால்‌” என்றான்‌. அலம்புஷன்‌ 
நகைத்து “அவர்‌ உன்‌ தந்தையின்‌ குலமைந்தர்‌” என்றான்‌. 
“ஆம்‌” என்றபின்‌ பார்பாரிகன்‌ நீள்மூச்செறிந்து 
முன்னால்‌ வந்து எடைமிக்க உடலை மூச்சொலிக்க 
வளைத்து லட்சுமணனின்‌ கால்களைத்‌ தொட்டு 
வணங்கினான்‌. “நீள்வாழ்வும்‌ புகழும்‌ செல்வங்களும்‌ 
அமைக!” என லட்சுமணன்‌ அவன்‌ தலைதொட்டு 
வாழ்த்தினான்‌. 


பார்பாரிகன்‌ எழுந்தபோது மேலும்‌ வியர்வை வழிந்தது. 
மழைபெய்யும்‌ பாறைச்சரிவுபோல இருந்தது அவன்‌ 
உடல்‌. மயிரற்ற கரிய தோல்பரப்பு ஈரமாக மின்னியது. 
“இவன்‌ உன்‌ சிறிய தந்தை துருமசேனன்‌” என்றான்‌ 
லட்சுமணன்‌. “ஆம்‌” என்றபின்‌ பார்பாரிகன்‌ 
துருமசேனனின்‌ கால்களையும்‌ தொட்டு வணங்கி 
வாழ்த்துகொண்டான்‌. முகம்‌ மலர பார்பாரிகனின்‌ 
தோள்களை பற்றிக்கொண்ட துருமசேனன்‌ “பேருடலன்‌... 
னால்‌ கால்கள்தான்‌ விந்தையானவை” என்றான்‌. 
“எங்கள்‌ குலத்தின்‌ கால்கள்‌ இவ்வாறுதான்‌ 
அமைந்துள்ளன” என்றான்‌ பார்பாரிகன்‌. 


அலம்புஷன்‌ “அவர்கள்‌ மரங்களுக்குமேல்‌ மீன்‌ என 
நீந்துபவர்கள்‌” என்றான்‌. “நீ எப்போது வந்தாய்‌?” 
என்றான்‌ லட்சுமணன்‌. “நான்‌ நேற்று மாலையே 
வந்துவிட்டேன்‌, தந்தையே. இளைய கெளரவர்‌ துர்மதர்‌ 
என்னை வரவேற்றார்‌. இளைய கெளரவராகிய 
சுபாகுவிடம்‌ அழைத்துச்சென்றார்‌.” லட்சுமணன்‌ “என்ன 
சொல்கிறாய்‌? அவர்கள்‌ உன்‌ தாதையர்‌” என்றான்‌. 
பார்பாரிகன்‌ “ஆம்‌, தாதையர்‌” என மெல்ல சொன்னான்‌. 
துருமசேனன்‌ “பலமுறை தாதையர்‌ என உள்ளத்திற்குள்‌ 
சொல்லிக்கொள்‌” என்று புன்னகையுடன்‌ சொல்ல 
பார்பாரிகன்‌ “ஆம்‌, தாதையர்‌” என்றான்‌. அவனுடைய 
கொழுத்த பேருடலில்‌ வியர்வை வழிந்து ஓடைகளாக 
இறங்கியது. 


லட்சுமணன்‌ பரிவுடன்‌ அவன்‌ தோளில்‌ கைவைத்து 
“சொல்‌” என்றான்‌. “என்ன சொல்ல?” என்றான்‌ 
பார்பாரிகன்‌. லட்சுமணன்‌ சிரித்துவிட்டான்‌. 
துருமசேனன்‌ “நீ என்ன செய்கிறாய்‌ என்று சொல்‌” 
என்றான்‌. “நான்‌ ஒன்றுமே செய்யவில்லை. காலையில்‌ 
உணவருந்தினேன்‌” என்றான்‌ பார்பாரிகன்‌. “அதை நீ 
சொல்லவேண்டிய தேவையே இல்லை” என்றான்‌ 
லட்சுமணன்‌. துருமசேனன்‌ “நீங்கள்‌ எத்தனைபேர்‌ 
வந்தீர்கள்‌?” என்றான்‌. “நாங்கள்‌ பாதிப்பேர்‌ இங்கு 
வந்துள்ளோம்‌. எஞ்சியோர்‌ அங்கு சென்றனர்‌” என்றான்‌ 
பார்பாரிகன்‌. “நான்‌ போரிடவேண்டிய படைப்பிரிவு 
எதுவென்று இன்று கூறுவதாக சொன்னார்‌ இளைய 
கெளரவர்‌ சுபாகு” என்றபின்‌ குரல்‌ தாழ்த்தி “தாதை” 
என்றான்‌. 


லட்சுமணன்‌ “நீங்கள்‌ எத்தனைபேர்‌?” என்றான்‌. 
பார்பாரிகன்‌ “நாங்கள்‌ இருநூறுபேர்‌ வந்துள்ளோம்‌. 
இன்று காலைதான்‌ முகப்புப்படையில்‌ கழுகின்‌ 
கழுத்தென அமையும்படி ஆணை வந்தது. போருக்கெழ 


ஒருங்கிக்கொண்டிருந்தேன்‌” என்றான்‌. பேருருக்கொண்ட 
அரக்கர்களின்‌ குலத்தில்‌ பிறந்த கைக்குழந்தை அவன்‌ 
என லட்சுமணன்‌ நினைத்துக்கொண்டான்‌. “நீ ஏன்‌ 
இங்கே போர்புரிய வந்தாய்‌? உன்‌ தந்தை அங்குள்ளார்‌. 
பீமசேனர்‌ உன்‌ குருதித்தாதை” என்றான்‌ துருமசேனன்‌. 


“ஆம்‌, எங்கள்‌ நாட்டுக்கு முதலில்‌ ஆதரவளித்தவர்‌ 
கெளரவப்‌ பேரரசர்‌ துரியோதனர்‌. எங்கள்‌ நகருக்கு 
துச்சாதனர்‌ வந்து என்‌ தந்தைக்கு மணம்புரிந்து 
வைத்தார்‌. நாங்கள்‌ அரசமுறைப்படி அஸ்தினபுரிக்கு 
கடமைப்பட்டிருக்கிறோம்‌” என்ற பார்பாரிகன்‌. “எங்கு 
போருக்குச்‌ செல்வது என்ற வினா எழுந்தபோது இதை 
நான்‌ அவையில்‌ சொன்னேன்‌. எங்கள்‌ குடிமூத்தார்‌ நான்‌ 
சொன்னது உண்மை என ஏற்றனர்‌. ஆகவே நாங்கள்‌ 
இங்கே வந்தோம்‌” என்றான்‌ பார்பாரிகன்‌. “நான்‌ என்‌ 
தந்தையிடம்‌ ஒப்புதலும்‌ வாழ்த்தும்‌ பெற்றேன்‌.” 


துருமசேனன்‌ “நீ உன்‌ குடியுடன்‌ போரிடுவாயா?” 
என்றான்‌. “என்‌ தந்தையுடனும்‌ போரிடுவேன்‌. 
எதிர்கொண்டு மோதினால்‌ கொல்வேன்‌. அது களநெறி” 
என்றான்‌ பார்பாரிகன்‌. “அவரை வெல்ல இவனால்‌ 
எளிதில்‌ இயலும்‌” என்று அலம்புஷன்‌ நடுவே புகுந்தான்‌. 
“இவன்‌ நகரில்‌ நிகழும்‌ அனைத்துப்‌ போர்களிலும்‌ தன்‌ 
தந்தையை கைக்குழவி என தூக்கி அறைந்திருக்கிறான்‌. 
இவன்‌ வல்லமை அவரைப்போல நால்வருக்கு நிகர்‌.” 
துருமசேனன்‌ “மெய்யாகவா?” என்றான்‌. “ஆம்‌, தந்தையே. 
என்னால்‌ எந்தையை மிக எளிதில்‌ வெல்லமுடியும்‌. 
தாதை பீமசேனரையும்‌ இடரின்றி வெல்வேன்‌. 
நேர்ப்போரில்‌ என்னிடம்‌ எதிர்நிற்கும்‌ ஆற்றல்‌ 
கொண்டவர்‌ பால்ஹிகர்‌ மட்டுமே. இளைய யாதவரும்‌ 
அங்கநாட்டரசர்‌ கர்ணனும்‌ மட்டுமே என்னை 
வெல்லக்கூடும்‌ என எந்தை சொன்னார்‌” என்றான்‌ 
பார்பாரிகன்‌. 


லட்சுமணன்‌ முகம்‌ சுளித்து தலையை திருப்பிக்கொண்டு 
“உன்‌ அகவை என்ன?” என்றான்‌. “பதின்மூன்று, 
ஆனால்‌...” என அவன்‌ தொடங்க “நீ களம்புகலாகாது. 
இது என்‌ ஆணை!” என்றான்‌ லட்சுமணன்‌. “தந்தையே, 
நான்‌...” என அவன்‌ சொல்லத்தொடங்க “என்‌ சொல்‌... 
அதை என்‌ மைந்தர்‌ மீறலாகாது” என்று லட்சுமணன்‌ 
உரக்க சொன்னான்‌. “நீ மேற்குமூலை காவல்மாடத்தில்‌ 
அமர்ந்துகொள்க! அங்கிருந்து போரை நோக்கு. 
ஒவ்வொருநாளும்‌ போரில்‌ என்ன நிகழ்கிறதென்பதை 
உள்ளத்தில்‌ பதித்து அன்று மாலை என்னிடம்‌ வந்து 
விரிவாக சொல்‌.” 


பார்பாரிகன்‌ நிறைவின்மையுடன்‌ உடலை அசைக்க 
அவன்‌ தசைத்திரள்கள்‌ நெளிந்தன. “என்ன?” என்றான்‌ 
லட்சுமணன்‌. “ஆணை” என்றான்‌ பார்பாரிகன்‌. 
லட்சுமணன்‌ தன்‌ புரவிமேல்‌ ஏறிக்கொண்டு மறுசொல்‌ 
இல்லாது அதை செலுத்தி முன்னால்‌ சென்றான்‌. 
துருமசேனன்‌ பார்பாரிகனை நோக்கி புன்னகைத்து 
அவன்‌ தலைமேல்‌ கையை வைத்து “உன்‌ மண்டை 
விந்தையானது... பெருங்குடம்போல” என்றான்‌. பின்னர்‌ 
“நன்று சூழ்க, மைந்தா!” என்றபின்‌ லட்சுமணனை 
தொடர்ந்துசென்றான்‌. 


லட்சுமணன்‌ எதனாலோ துரத்தப்பட்டவன்போல 
புரவியை விரைவுகொள்ளச்‌ செய்தான்‌. துருமசேனன்‌ 
அவனுக்குப்‌ பின்னால்‌ விரைந்தான்‌. பின்னர்‌ 
மூச்சிரைக்க கடிவாளம்‌ தளர்த்தி குதிரையை 
பெருநடைக்கு இறக்கிய லட்சுமணன்‌ 
பெருமூச்சுவிட்டான்‌. துருமசேனன்‌ அருகணைந்து 
மூச்சிரைக்க நின்றான்‌. லட்சுமணன்‌ அவனை திரும்பி 
நோக்கவில்லை. கண்கள்‌ சுருங்க போர்முனையை 
நோக்கிக்கொண்டு புரவிமேல்‌ நெடுநேரம்‌ 
அமர்ந்திருந்தான்‌. பின்னர்‌ பெருமூச்சுடன்‌ புரவியை 
செலுத்தினான்‌. 

[[ஙage]lலட்சுமணன்‌ பீஷ்மரை முதலில்‌ பார்த்தபோது 
அவரும்‌ விஸ்வசேனரும்‌ உரையாடிக்கொண்டு வருவதை 
கண்டான்‌. தன்‌ அம்பையும்‌ வில்லையும்‌ எடுக்க 
குனிந்தபோதுதான்‌ அதிர்ச்சிகொண்டு நிமிர்ந்து 
பார்த்தான்‌. பீஷ்மர்‌ தனக்குள்‌ என தலைகுனிந்து 
கையசைத்து மெல்ல முணுமுணுத்தபடி வந்தார்‌. 
அவருக்குப்‌ பின்னால்‌ அவன்‌ பார்த்தது அவரது 
நிழலைத்தான்‌. ஆனால்‌ பார்த்தது அவருடைய நிழல்‌ 
அல்ல என்று நினைவு வீறிட்டது. அது வண்ணமும்‌ 
வடிவும்‌ கொண்டிருந்தது என்று அது மீளமீள 
வலியுறுத்தியது. என்ன நிகழ்ந்தது என்று அவனுள்‌ 
எழுந்த உளக்கூர்‌ துழாவியது. அவையனத்துக்கும்‌ 
அப்பால்‌ உடல்‌ சிலிர்ப்பு கொண்டு பின்‌ அடங்கி 
வியர்வை பூத்து குளிர்ந்தது. மீண்டும்‌ ஒருமுறை 
நோக்கிவிட்டு விழிவிலக்கிக்கொண்டான்‌. 


குனிந்து தன்‌ காலின்‌ இரும்புக்குறடின்‌ தோற்சரடை 
இன்னொரு முறை இறுக்கிவிட்டு தலைதூக்கி பார்த்தான்‌. 
உடல்‌ அதிர உள்ளம்‌ படபடக்கத்‌ தொடங்கிய பின்னரே 
முதலில்‌ பார்த்ததையே மீண்டும்‌ கண்டதை உணர்ந்தான்‌. 
பீஷ்மருக்குப்‌ பின்னால்‌ அவரைவிடப்‌ பெரிய ஓர்‌ உடல்‌ 
தெரிந்தது. ஒருவர்‌ பின்‌ ஒருவராக நால்வர்‌. அவன்‌ 
விழியிமைத்த பின்னரும்‌ அக்காட்சி மறையவில்லை. 
எட்டு கைகளுடன்‌ ஒருவர்‌ என அது மேலும்‌ தெளிந்தது. 
இரும்புக்‌ கவசங்கள்‌ அணிந்த பேருடலர்‌. பீஷ்மரிடம்‌ 
பேசிக்கொண்டு இணையாக, சற்று பின்னால்‌ அவர்‌ 
வந்துகொண்டிருந்தார்‌. 


உள்ளம்‌ அச்சத்தால்‌ துடித்தபோது, அச்சத்தாலேயே விழி 
மேலும்‌ கூர்கொள்ள அவன்‌ பீஷ்மரைத்‌ தொடர்ந்து 
வருபவரை நிலைவிழியால்‌ நோக்கினான்‌. அவர்‌ ஏன்‌ 
விஸ்வசேனர்‌ என்று தோன்றினார்‌ என்று புரிந்தது. அவர்‌ 
பீஷ்மரின்‌ அதே வடிவிலிருந்தார்‌. விஸ்வசேனரை 
எப்போது நோக்கினாலும்‌ பீஷ்மரோ என உள்ளம்‌ 
திடுக்கிட்டு பின்னர்‌ மெல்ல அமைவது அவன்‌ வழக்கம்‌. 
பலமுறை பீஷ்மர்‌ என எண்ணி அவன்‌ வணங்கியதும்‌ 
உண்டு. இயல்பாக பீஷ்மரைப்போல வாழ்த்திவிட்டு 
கடந்துசெல்வது அவர்‌ வழக்கம்‌. தான்‌ பீஷ்மரல்ல 
என்றுகூட அவர்‌ அறிந்திருப்பதில்லை. பீஷ்மரிடம்‌ 
சொல்லாடுவதுபோல, அவர்மேல்‌ எரிச்சல்‌ 


இருந்தனர்‌. 


இருநூறு கரம்‌ கொண்டிருந்த அரசமைந்தன்‌ ஒற்றை 
உள்ளம்‌ கொண்டிருந்தான்‌. அது அவன்‌ உள்ளம்‌. 
தம்பியர்‌ அனைவராலும்‌ பகிரப்பட்டது அது. அவன்‌ 
ஒற்றை அறிவும்‌ கொண்டிருந்தான்‌. அதுவும்‌ அவன்‌ 
அறிவே. அதுவும்‌ நூறால்‌ வகுபட்டது. வகுபடுதலின்‌ 
வழியில்‌ இறுதிமைந்தனை அது இன்னும்‌ 
சென்றடையவில்லை என்கின்றனர்‌ நிமித்திகர்‌. 
அறிதலுக்கறிவை அறியாமலேயே அறிவழிந்தமர்ந்த 
அறிவுச்செல்வர்களை வாழ்த்துவோம்‌ நாம்‌! அறிவின்‌ 
மதிப்பென்ன என உலகுக்கு அறிவிக்கவே அவர்கள்‌ 
பிறந்தனர்‌ என்கின்றனர்‌ முனிவர்‌.” 


அக்னிசர கிரீஷ்மர்‌ பாடி முடித்ததும்‌ மீண்டும்‌ பாண்டியன்‌ 
சிரிக்க சபையும்‌ உடன்‌ சேர்ந்துகொண்டது. 

கிரீஷ்மர்‌ தலைவணங்கி பின்னகர்ந்தார்‌. பாரஸவ 
பில்வகர்‌ தன்‌ யாழுடன்‌ முன்னால்‌ வர அவருடைய 
சந்தத்துக்காக இளநாகன்‌ தன்‌ தாளத்தை 
சரிபார்த்துக்கொண்டான்‌. முதியவர்‌ பாடத்தொடங்கும்‌ 
வரை அவையில்‌ மெல்லிய சிரிப்பு நீடித்தது. 


“ஐந்து மைந்தர்களால்‌ பொலிவுற்றது சதசிருங்கத்துக்‌ 
காடு. முதல்மைந்தனை பேரறத்தான்‌ என்றனர்‌ 
நிமித்திகர்‌. சாவினூடாகவே அறம்‌ வாழமுடியுமென 
அறிந்த முன்னோர்களை வணங்குவோம்‌. தந்தைக்கு 
பிரியமான அவன்‌ பெயர்‌ தருமன்‌. பிறந்த மறுகணம்‌ 
முதல்‌ அவனை அவன்‌ தந்தை பாண்டு தன்‌ 
தோளிலிருந்து இறக்கவேயில்லை. தன்‌ காலடியில்‌ 
எப்போதும்‌ ஒரு மன்னன்‌ தலையிருப்பதைக்‌ கண்டுதான்‌ 
அவன்‌ வளர்ந்தான்‌. அவ்வுயரத்திலிருந்தே அவன்‌ 
உலகை நோக்கினான்‌. ஆகவே மானுடரின்‌ 
உச்சந்தலைகளையே அவன்‌ அதிகம்‌ கண்மருந்தான்‌. 
மண்ணென்பது நெடுந்தொலைவிலிருப்பது என்று 
அறிந்திருந்தான்‌. 


காய்த்தவையும்‌ கனிந்தவையும்‌ எல்லாம்‌ தன்‌ கைப்படும்‌ 
தொலைவில்‌ தொங்கி அசைவதையே அவன்‌ கண்டான்‌. 
கிளைகளில்‌ கூடும்‌ பறவைகளுள்‌ ஒருவனாக 
எண்ணிக்கொண்டான்‌. செடிகளில்‌ பூக்கும்‌ 
மலர்களைப்பறித்து விளையாடி அவன்‌ வளரவில்லை. 
மரங்களில்‌ செறியும்‌ மலர்களை உலுக்கித்‌ தன்மேல்‌ 
பொழியவைத்து விளையாடினான்‌. அவன்‌ கால்களுக்கு 
நடைபழக்கமிருக்கவில்லை. விண்ணிலொழுகும்‌ 
காற்றில்‌ மிதந்து அவனறிந்த காடே அவனுலகமாக 


கொண்டவர்போல, அவருக்கு ஆணையிடுபவர்போல 
இடைவிடாது பேசிக்கொண்டிருந்தார்‌. 


லட்சுமணன்‌ திரும்பி தன்‌ அருகே நின்ற 
இளையோனாகிய துருமசேனனை பார்த்தான்‌. அவன்‌ 
விழிகள்‌ இயல்பாக இருப்பதைப்‌ பார்த்து “இளையோனே, 
பிதாமகர்‌ எவரிடம்‌ பேசிக்கொண்டு வருகிறார்‌?” 
என்றான்‌. “அது நெடுநாள்‌ வழக்கம்தான்‌ மூத்தவரே, 
அவர்‌ தனக்குத்தானே சொல்லாடுவார்‌. அரிதாக 
தன்னிடமே சினம்கொண்டு பற்களைக்‌ கடித்து கைகளை 
முறுக்கி உறுமுவதும்‌ உண்டு” என்றான்‌. “அவருக்குப்‌ 
பின்னால்‌ எவரோ வருவதுபோல்‌ எனக்கு தோன்றுகிறது” 
என்றான்‌ லட்சுமணன்‌. “அவர்‌ நிழலல்லவா அது, 
மூத்தவரே” என்றான்‌ துருமசேனன்‌. டக்‌ என்றபின்‌ 
லட்சுமணன்‌ பெருமூச்சுடன்‌ தன்‌ தேரிலேறிக்கொண்டான்‌. 


பீஷ்மர்‌ அவருடைய தேர்‌ நோக்கி சென்றார்‌. 
தேரோட்டுவதற்காக அவருடைய மாணவன்‌ உக்ரசிம்மன்‌ 
கையில்‌ சவுக்கும்‌ மறுகையில்‌ தலைக்கவசமுமாக 
நின்றிருந்தான்‌. அவன்‌ சற்று இளமையான பீஷ்மரைப்‌ 
போலிருப்பதாக லட்சுமணன்‌ எண்ணினான்‌. அவர்கள்‌ 
அனைவரிலும்‌ அவர்‌ எப்படி அவ்வாறு பதிகிறார்‌? 
ஏனென்றால்‌ அவர்‌ மிகையாக வெளிப்படுவதில்லை. 
ஓரிரு சொற்களும்‌ முகக்குறிகளும்‌ 
கையசைவுகளும்தான்‌ அவர்‌ மொழி. அதை அறிய 
உளமும்‌ விழியும்‌ கூர்ந்திருக்க வேண்டியிருக்கிறது. 
அவன்‌ தன்னருகே வந்து கடந்துசென்ற பீஷ்மரை நோக்கி 
தலைவணங்கினான்‌. 


பீஷ்மர்‌ அவனைப்‌ பார்த்து மெல்ல தலையை 
அசைத்தபின்‌ தேர்‌ அருகே போடப்பட்டிருந்த 
சிறுமரக்கூடைமேல்‌ சென்று அமர்ந்தார்‌. காத்து 
நின்றிருந்த ஏவலர்கள்‌ அவருடைய பேழையிலிருந்து 
கவசங்களை எடுத்து அணிவிக்கத்‌ தொடங்கினார்கள்‌. 
அதன்‌ ஆணிகளை திருகி, தோல்பட்டைகளை 
முறுக்கினர்‌. அவர்‌ இரு கைகளையும்‌ முட்டில்‌ ஊன்றி 
சற்றே தலைகுனிந்து அமர்ந்திருந்தார்‌. அவர்களின்‌ 
செயல்களுக்கேற்ப அவர்‌ உடல்‌ அசைந்தது. இறந்த 
எருதின்‌ உடலை காக்கைகள்‌ கொத்துவதுபோல. அவர்‌ 
இறந்து உடல்மட்டும்‌ அங்கிருப்பதுபோல ஒருகணம்‌ 
தோன்ற அவன்‌ அவ்வெண்ணங்களுக்காக உளம்கூசி, 
விழிதிருப்பிக்கொண்டான்‌. 


துருமசேனன்‌ “ஒவ்வொருநாளும்‌ என நாமறியாத எவரோ 
ஆக மாறிவருகிறார்‌ பிதாமகர்‌” என்றான்‌. லட்சுமணனால்‌ 


திரும்பி அவரை நோக்காமலிருக்க இயலவில்லை. 
அங்கிருந்த அனைவரும்‌ அவரைத்தான்‌ 
பார்த்துக்கொண்டிருக்கிறார்கள்‌ என்பதை அவன்‌ 
கண்டான்‌. புரவிகளும்‌ தலைதிருப்பி அவரை 
நோக்கிக்கொண்டிருந்தன. இறுதியாக நின்ற புரவி 
நாக்கை நீட்டி தலையை குலைத்தது. அவர்‌ கைகளை 
நீட்டியிருக்க ஏவலர்‌ கைக்கவசத்தை பொருத்தினர்‌. 
தோளிலைகளை இறுக்கியபின்‌ அவர்கள்‌ மெல்ல 
அவரை அழைக்க இருமுறை சொல்லெழுந்தபின்‌ 
முனகியபடி அவர்‌ எழுந்து நின்றார்‌. 
இடைக்கச்சையையும்‌ தொடைக்கவசங்களையும்‌ ஏவலர்‌ 
அணிவித்தனர்‌. 


அவருடைய நரைத்த நீண்ட குழல்‌ தோல்சரடால்‌ 
கட்டுண்டு தோளில்‌ சரிந்திருந்தது. முதியவர்களுக்குரிய 
வகையில்‌ உதடுகளை மடித்து கவ்வியிருந்தமையால்‌ 
முகம்‌ மேலும்‌ அழுந்தி தாடி முன்‌ நீட்டி இருந்தது. மூக்கு 
தளர்ந்து வளைந்து மீசைமேல்‌ படிந்ததுபோல்‌ தெரிந்தது. 
அவருடைய தலை மெல்ல நடுங்கிக்கொண்டிருந்தது. 
லட்சுமணன்‌ அவருடன்‌ அந்த உருவம்‌ தெரிகிறதா என்று 
பார்த்தான்‌. அந்த தேவன்‌ யார்‌? அவர்‌ எட்டு வசுக்களால்‌ 
பேணப்படுபவர்‌ என்கிறார்கள்‌. அவன்‌ துருமசேனனிடம்‌ 
“இளையோனே, எட்டு வசுக்களில்‌ எண்கையர்‌ யார்‌?” 
என்றான்‌. “மூத்தவரே, இரண்டாமவரான துருவர்‌” 
என்றான்‌. 


லட்சுமணன்‌ ஒன்றும்‌ சொல்லாமல்‌ தன்‌ தேரை அடைந்து 
ஏறி அமர்ந்தான்‌. அவனுடைய தேரோட்டி அவன்‌ 
கால்வைத்து ஏறிய மரப்பீடத்தை அகற்றிய பின்‌ 
கையூன்றித்‌ தாவி அமரபீடத்தில்‌ அமர்ந்து தன்‌ 
தலைக்கவசத்தை அணிந்து அதன்‌ தோல்பட்டைகளை 
இறுக்கிக்கொண்டான்‌. ஆவக்காவலன்‌ தேருக்குப்‌ 
பின்பக்கம்‌ ஏறிக்கொண்டு தன்னைச்‌ சுற்றி 
அம்புக்கூடைகளை பொருத்தி தோல்நாடாக்களால்‌ 
கட்டினான்‌. அம்புகள்‌ தங்களுக்குள்‌ மென்குரலில்‌ 
பேசிக்கொள்பவைபோல ஓசையிட்டன. துருமசேனன்‌ 
தன்‌ தேரிலேறிக்கொண்டான்‌. அனைவரும்‌ வானை 
நோக்கிக்கொண்டிருந்தார்கள்‌. படைக்கலங்களில்‌ சுடர்‌ 
ஏறிவிட்டிருந்தது. துதிக்கவசங்கள்‌ அணிந்த 
யானைகளின்‌ காதுகள்‌ காட்டுச்சேம்பின்‌ இலைகளென 
திரும்பின. அவற்றின்‌ உடல்கள்‌ ஊசலாட 
மணியோசைகள்‌ எழுந்தன. சகடங்கள்‌ அசைவதும்‌, 
படைக்கலங்கள்‌ முட்டிக்கொள்வதும்‌, மெல்லிய 
பேச்சொலிகளும்‌, புரவிகளின்‌ சினைப்போசைகளும்‌ 
கலந்து சூழ்ந்திருந்தன. 


லட்சுமணன்‌ நிலைகொள்ளாமையுடன்‌ 
தலைக்கவசத்தின்மேல்‌ விரல்களால்‌ தாளமிட்டான்‌. 
முந்தையநாள்‌ இரவில்‌ அவன்‌ கண்ட கனவில்‌ பீமனால்‌ 
தலையுடைந்து இறந்த இளையோர்‌ அனைவருமே தங்கள்‌ 
தலைகளை அதேபோல கைகளில்‌ ஏந்தியபடி 

சையின்றி அவனை நோக்கி வந்தனர்‌. குளிர்ந்த 

ரோடும்‌ அறியா ஆறொன்றின்‌ கரை. ஆற்றுநீர்‌ 
அத்தனை கருமையாக இருந்து அவன்‌ பார்த்ததே 
இல்லை. இருள்‌ அலை ஒன்று சுழித்தோடுவதுபோல. 
அதன்‌ இரு கரைகளிலுமிருந்த மரங்கள்‌ கொத்துக்‌ 
கொத்தென தழைத்து எடைகொண்ட இலைகளைத்‌ 
தாழ்த்தி நீரை வருடிக்கொண்டிருந்தன. 


அங்கே அவன்‌ எதற்காக வந்தான்‌ என தெரியவில்லை. 
நதிநீரை குனிந்து தொட்டு அது பனியின்‌ குளுமை 
கொண்டிருப்பதை உணர்ந்தபோதுதான்‌ முதல்‌ 
இளையோனை பார்த்தான்‌. தலையற்றிருந்த அவனுடல்‌ 
விதிர்ப்பை உருவாக்க குனிந்து கையிலிருந்த முகத்தை 
பார்த்தான்‌. “மூத்தவரே” என்று ஒலியிலாது உதடுகள்‌ 
உச்சரித்தன. “இளையோனே? என்று அவன்‌ அழைத்த 
குரல்‌ அச்செவியைச்‌ சென்று எட்டவில்லை. “மூத்தவரே! 
மூத்தவரே! மூத்தவரே!” என்று அவன்‌ 
அழைத்துக்கொண்டிருந்தான்‌. பின்னர்‌ அவனுடைய 
நிழலில்‌ இருந்து எழுந்தவன்போல்‌ இன்னொரு 
இளையவன்‌ தோன்றினான்‌. ஒவ்வொருவராக அவர்கள்‌ 
ஒருடலிலிருந்து மீள மீள முளைத்தெழுபவர்கள்போல 
வந்துகொண்டிருந்தனர்‌. லட்சுமணன்‌ அவர்களில்‌ 
ஒருவனை தொடுவதற்காக கைநீட்டினான்‌. நிழலுரு என 
நெளிந்து அவன்‌ விலக “இளையோனே! என்றபடி 
விழித்துக்கொண்டான்‌. 


தாளவியலா உடற்களைப்பால்‌ படுத்த சில 
நொடிகளிலேயே அவன்‌ துயில்கொண்டிருந்தான்‌. 
விழித்தபோது அரை நாழிகைப்பொழுது 
ஆகியிருக்குமென்று தோன்றியது. உடல்‌ சற்று ஓய்வு 
கொண்டுவிட்டிருந்தமையால்‌ உள்ளம்‌ முற்றிலும்‌ 
விழித்துக்கொண்டு நின்றது. அவனுக்கு மிக அருகிலென 
அவன்‌ இறந்தவர்கள்‌ அமர்ந்திருப்பதை கண்டான்‌. 
குளிர்ந்த இரவுக்குள்‌ அவர்கள்‌ மேலும்‌ செறிந்த குளிரென 
தோன்றினர்‌. நீர்த்துளிகள்போல்‌ கரவொளி கொண்ட 
விழிகளும்‌ சருகசைவதுபோல எழுந்த மென்குரலும்‌ 
கொண்டிருந்தார்கள்‌. 


முழு இரவும்‌ அவன்‌ தன்‌ இறந்த இளையோருடன்‌ 
இருந்தான்‌. அவர்களுக்குமேல்‌ மூடா விழிகளென 


விண்மீன்கள்‌ செறிந்த கருவெளி வளைந்திருந்தது. 
எங்கோ பெரும்போர்‌ நடந்துகொண்டிருக்கும்‌ ஓசையை 
அவன்‌ கேட்டான்‌. “என்ன நிகழ்கிறது? என்ன நிகழ்கிறது 
அங்கே?” என்று அவன்‌ கேட்டான்‌. இறந்த 
இளையோனாகிய கீர்த்திசிம்மன்‌ “அங்கே போர்‌ 
நிகழ்ந்துகொண்டிருக்கிறது, மூத்தவரே” என்றான்‌. 
“போரா? இவ்விரவிலா?” என்றான்‌ லட்சுமணன்‌. “ஆம்‌, 
இப்போது போரிடுபவர்கள்‌ மனிதர்கள்‌ அல்ல, 
தெய்வங்கள்‌. இருளும்‌ ஒளியுமான பேருருக்கள்‌” 
என்றான்‌ அவன்‌. 


“அவர்களில்‌ சிலர்‌ மானுடரை ஊர்திகளாக 
கொண்டிருக்கிறார்கள்‌. சிலர்‌ காற்றை. சிலர்‌ 
இடிமின்னலை” என்றான்‌ இன்னொரு இளையோனாகிய 
ரேணுகன்‌. லட்சுமணன்‌ சோர்ந்து “இங்கு என்ன 
நிகழ்ந்துகொண்டிருக்கிறது, இளையோனே?” என்றான்‌. 
அவர்களில்‌ இளையவனாகிய உலூகன்‌ “போர்‌!” 
என்றான்‌. “புவியில்‌ தெய்வங்கள்‌ போரிடாத ஒருகணமும்‌ 
இருந்ததில்லை, மூத்தவரே. இது அவர்களின்‌ 
போருக்கென உருவாக்கப்பட்ட களம்‌.” லட்சுமணன்‌ 
பெருமூச்சுடன்‌ “ஆம்‌” என்றான்‌. “போரினூடாகவே அவை 
வாழ்கின்றன. போர்‌ அனலுக்கு அவியென 
அத்தெய்வங்களுக்கு இன்றியமையாதது. இது எரிகுளம்‌” 
என்றான்‌ நிமோஷன்‌. 


புலரியில்‌ உலூகன்‌ தன்‌ மடியிலிருந்த தலையை 
கையிலெடுத்துக்கொண்டு “சென்று வருகிறேன்‌, 
மூத்தவரே” என்றான்‌. “நீங்கள்‌ இவ்வாறு மீண்டும்‌ 
வரமுடியுமென்பது எனக்கு உளநிறைவளிக்கிறது, 
இளையோனே” என்றான்‌ லட்சுமணன்‌. “ஆம்‌, ஆனால்‌ 
நாங்கள்‌ உங்கள்‌ உலகில்‌ இருப்பவர்களை அணுக 
இயலாது. அங்கிருந்து எங்களை நோக்கி 
வரத்தொடங்கியவர்களையே நாங்கள்‌ அணுகுகிறோம்‌” 
என்றான்‌. “நான்‌ வந்துகொண்டிருக்கிறேனா?” என்று 
லட்சுமணன்‌ கேட்டான்‌. ஆனால்‌ அவனுள்‌ துயர்‌ 
இருக்கவில்லை. மெல்லிய ஆவலும்‌ உவகையுமே 
எழுந்தது. “ஆம்‌, நீங்கள்‌ எங்களை அணுகி 
வந்துவிட்டீர்கள்‌. இன்னும்‌ சில நாட்கள்தான்‌.” 


“எவ்வளவு நாட்கள்‌?” என்று லட்சுமணன்‌ கேட்டான்‌. “சில 
நாட்கள்‌ மட்டுமே. எவ்வளவு நாட்கள்‌ என்பதை 
தெய்வங்கள்‌ மட்டுமே அறியும்‌, அல்லது அவையும்‌ 
அறியாது. இப்பெரும்‌ பூசலில்‌ எத்தருணத்தில்‌ எது 
நிகழுமென்பதை அனைத்துமான பிரம்மமும்‌ 
அறியாதிருக்கவே வாய்ப்பு” என்றான்‌ புளினன்‌. 


லட்சுமணன்‌ துயருடன்‌ “காத்திருப்பது சுமையானது” 
என்றான்‌. அவர்கள்‌ துயரால்‌ வெளிறிய உதடுகளுடன்‌ 
புன்னகைத்தனர்‌. தலைகளை கையில்‌ 
எடுத்துக்கொண்டு ஒவ்வொருவராகக்‌ கிளம்பி முதலில்‌ 
சென்றவன்‌ நிழலுக்குள்‌ தாங்களும்‌ சென்று மறைந்தனர்‌. 
எறும்புநிரை பொந்துக்குள்‌ புகுந்து மறைவதுபோல. 


அவன்‌ எழுந்து அந்தச்‌ சிறு வாயிலினூடாக தானும்‌ 
நுழைந்துவிடவேண்டுமென்று விரும்பினான்‌. 
விழித்துக்கொண்டபோது புலரியின்‌ குளிர்‌ உடலை 
மெய்ப்புகொள்ளச்‌ செய்வதை உணர்ந்து 
நெடுந்தொலைவில்‌ எழுந்த துருவ விண்மீனை 
பார்த்துக்கொண்டிருந்தான்‌. நோக்க நோக்க விண்மீன்கள்‌ 
ஒளிகொள்வதன்‌ விந்தை அவனை நிறைத்தது. 
துருமசேனன்‌ எழுந்து அவன்‌ அருகே வந்து 
“துயிலவில்லையா, மூத்தவரே?” என்றான்‌. “இல்லை” 
என்றான்‌ லட்சுமணன்‌. “நானும்‌ துயிலவில்லை. சென்று 
மறைந்தவர்களை எண்ணிக்கொண்டிருந்தேன்‌. 
அவர்களால்‌ நம்மை விட்டுச்செல்லவே இயலவில்லை” 
என்றான்‌ துருமசேனன்‌. 


“ஆம்‌” என்று லட்சுமணன்‌ சொன்னான்‌. துருமசேனன்‌ 
சற்றே உடைந்த குரலில்‌ “இறந்தவர்கள்‌ ஏன்‌ இத்தனை 
இரக்கமிலாதிருக்கிறார்கள்‌!” என்றான்‌. லட்சுமணன்‌ 
காய்ச்சல்‌ படிந்த கண்களால்‌ நிமிர்ந்து நோக்கி 
“அவர்களுக்கு வேறு வழியில்லை, இளையோனே” 
என்றான்‌. அவன்‌ நோக்கிய துருவ விண்மீனை 
துருமசேனனும்‌ நிமிர்ந்து நோக்கினான்‌. “நிலைக்கோள்‌!” 
என்றான்‌. “ஆம்‌, நிலைக்கோள்‌ அடைந்த ஒரே ஒருவன்‌” 
என்றான்‌ லட்சுமணன்‌. “மீதி அனைவரும்‌ இங்கே இடம்‌ 
அறியாது, இருப்பிலாது அலைக்கழிபவர்கள்தானா?” 
என்றான்‌ துருமசேனன்‌. 


லட்சுமணன்‌ “நாம்‌ இந்த எண்ணங்களை கடப்போம்‌. 
இவற்றினூடாகச்‌ சென்றால்‌ நாம்‌ வாழும்‌ இவ்வுலகுக்கு 
எப்பொருளும்‌ இல்லாத பிறிதெங்கோ சென்று சேர்கிறேன்‌. 
வேண்டாம்‌” என்றான்‌. “ஆம்‌, இரவில்‌ பலமுறை நான்‌ 
அவ்வாறே எண்ணினேன்‌. இது தேவையற்ற அல்லல்‌. 
வான்வெளியில்‌ சிதறுண்டு சித்தம்‌ அழிகிறது” என்றபின்‌ 
அவன்‌ மேலே நோக்கி “நெடும்பொழுதாக நானும்‌ 
துருவனையே பார்த்துக்கொண்டிருந்தேன்‌, மூத்தவரே. 
விழிவிலக்காது துருவனை நோக்கிக்கொண்டிருப்பது ஓர்‌ 
நிலைப்பேறை அளிக்கிறது. அலைக்கழியும்‌ படகில்‌ 
செல்கையில்‌ அமரத்தில்‌ சுக்கான்‌ நிலையை மட்டுமே 
நோக்குக என்று முன்பொருமுறை தந்தை சொன்னார்‌” 


என்றான்‌ துருமசேனன்‌. 


லட்சுமணன்‌ “நாளை படைநடத்தவிருப்பவர்‌ பீஷ்மர்‌. 
நமது தரப்பின்‌ நிலைக்கோள்‌ அவரே” என்றான்‌. 
துருமசேனன்‌ “ஆம்‌, இம்முறையும்‌ பிறழாது 
நிலைகொண்டாரெனில்‌ ஒருவேளை நாளையே போர்‌ 
முடியக்கூடும்‌. எஞ்சியோருடன்‌ நாம்‌ நகர்மீள முடியும்‌” 
என்றான்‌. “நம்மில்‌ சிலரேனும்‌ எஞ்சவேண்டும்‌, 
மூத்தவரே.” லட்சுமணன்‌ “அதில்‌ உனக்கு 
ஐயமிருக்கிறதா?” என்றான்‌. குரல்‌ தாழ 
“ஐயமென்றில்லை...” என்றான்‌ துருமசேனன்‌. “சொல்‌” 
என்றான்‌ லட்சுமணன்‌. “ஐயமில்லை, மூத்தவரே, நான்‌ 
மானுடனின்‌ எல்லைகளைப்‌ பற்றி 
எண்ணிக்கொண்டிருந்தேன்‌” என்றான்‌ துருமசேனன்‌. 
லட்சுமணன்‌ “என்ன?” என்றான்‌. 


துருமசேனன்‌ “ஒவ்வொரு பொருளும்‌ எடைதாளாது 
உடையும்‌ ஒரு புள்ளி உண்டு. மானுடர்‌ உடையும்‌ 
இறுதிப்புள்ளிகள்‌ வெளிப்படுவது இத்தகைய 
போர்க்களத்திலேயே. இங்கு உடையாது எவரும்‌ 
எஞ்சப்போவதில்லை” என்றான்‌. “அதுவே எண்ணுதற்கு 
பொருத்தமாக உள்ளது. ஆயினும்‌ ஒருவரேனும்‌ 
உடையாது தன்‌ முழுநிலையுடன்‌ எஞ்சவேண்டுமென்று 
விழையாமலும்‌ இருக்க இயலாது. இல்லை எனில்‌ எதை 
நம்பி இப்புவியில்‌ வாழ்வோம்‌? எதன்‌ பொருட்டு உயிர்‌ 
கொடுப்போம்‌?” என்று லட்சுமணன்‌ சொன்னான்‌. 


[[/age]மிக அப்பால்‌ இளையோர்‌ ஒவ்வொருவராக 
தேரிலேறிவிட்டதை லட்சுமணன்‌ பார்த்தான்‌. அவர்கள்‌ 
உவகையுடன்‌ ஒருவருக்கொருவர்‌ கைகளைக்‌ காட்டி 
பேசிக்கொண்டார்கள்‌. ஒருவன்‌ கதையைத்‌ தூக்கி 
இன்னொருவனை அச்சுறுத்துவதுபோல ஆட்டினான்‌. 
குண்டாசியின்‌ மைந்தர்களான தீர்க்கநேத்ரனும்‌ 
சுரகுண்டலனும்‌ தங்கள்‌ தேர்களில்‌ வெறித்த 
விழிகளுடன்‌ நின்றிருந்தனர்‌. அவர்களுக்குப்‌ பின்னால்‌ 
நிழல்கள்‌ நீண்டு விழுந்திருந்தன. நிழல்களா, இன்னமும்‌ 
ஒளியே எழவில்லையே? அவன்‌ விழிகளை 
மூடித்திறந்தான்‌. இந்தக்‌ களத்தில்‌ துயிலின்மையால்‌ 
அகம்‌ பேதலித்து மெய்மைக்கும்‌ மாயைக்கும்‌ நடுவே 
ஊசலாடும்‌ உள்ளத்துடன்‌ நின்று எப்போரை 
எடுக்கவிருக்கிறேன்‌? நான்‌ கொல்லப்பட்டால்‌ அதை 
நான்‌ அறியவே சற்று பொழுதாகும்போலும்‌ என்று 
எண்ணி லட்சுமணன்‌ புன்னகைத்தான்‌. 


புலரிமுரசுகள்‌ முழங்கியதும்‌ லட்சுமணனின்‌ உடல்‌ 


இயல்பாக போருக்கென எழுந்தது. நாணேற்றி வில்லை 
நிறுத்தி ஒற்றை அம்பில்‌ கை தொட்டு காத்துநின்றான்‌. 
திரும்பி பீஷ்மரை பார்த்தான்‌. தேரில்‌ அவருக்குப்‌ 
பின்புறம்‌ ஆவக்காவலனும்‌ உதவியாளனும்‌ 
அமர்ந்திருந்தனர்‌. அவருடைய இடப்பக்கம்‌ கைகளைக்‌ 
கட்டியபடி அவ்வுருவம்‌ நின்றிருந்தது. பீஷ்மர்‌ கையை 
காற்றில்‌ வீசும்‌ எளிய அசைவால்‌ வில்பூட்டி நாணோசை 
எழுப்பினார்‌. எதிரில்‌ பாண்டவப்‌ படையிலிருந்து 
பாஞ்சஜன்யமும்‌ தேவதத்தமும்‌ ஒலித்தன. பீஷ்மர்‌ தன்‌ 
இடையிலிருந்து சசாங்கம்‌ என்னும்‌ பெருஞ்சங்கத்தை 
எடுத்து ஊதினார்‌. அந்த ஒலி பாண்டவப்‌ படைகளை 
அதிர்வென ஊடுருவுவதை காணமுடிந்தது 


போர்முரசு முழங்கியபோது அவன்‌ உள்ளம்‌ 
எழுவதற்குள்ளேயே வில்லையும்‌ அம்பையும்‌ எடுத்து 
உடல்‌ போரில்‌ இறங்கிவிட்டிருந்தது. மெய்யாகவே அதை 
தான்‌ அறியாத்‌ தேவர்கள்‌ ஆள்கிறார்களா என்று அவன்‌ 
உளம்‌ துணுக்குற்றது. இரு படைகளும்‌ கொதித்தெழும்‌ 
நுரையெனப்‌ பொங்கி எழுந்து ஒன்றோடொன்று 
அறைந்துகொண்டன. அவனைச்‌ சூழ்ந்து கடலென 
கொந்தளிக்கத்‌ தொடங்கியது படைச்சூழ்கை. போர்‌ 
தொடங்கி பலநூறு வீரர்கள்‌ அம்புபட்டு சிதறி விழுந்த 
பின்னரும்கூட உள்ளம்‌ போர்‌ தொடங்கிவிட்டதென்பதை 
உணராததுபோல்‌ பேதலித்திருந்தது. அர்ஜுனன்‌ மிக 
அப்பால்‌ இளம்பிறையின்‌ மையவளைவில்‌ தன்‌ ஒளிரும்‌ 
தேரில்‌ நின்று போரிடுவதை அவன்‌ கண்டான்‌. 
பூரிசிரவஸும்‌ சலனும்‌ ஜயத்ரதனும்‌ அவனை 
எதிர்கொண்டனர்‌. அம்புகள்‌ வானில்‌ உரசிக்கொண்டு 
அனல்தெறிக்க சிதறின. அவனைச்‌ சூழ்ந்து சென்ற 
அம்புகளில்‌ சிலவற்றின்‌ ஒளி தேர்த்தூணில்‌ 
விழுந்துசென்றது. எதிர்சென்று உரசிக்கொள்ளும்‌ 
அம்புகள்‌ சிட்டுக்குருவிச்‌ சிலம்புவதென ஓசையிட்டன. 


பிறைநிலவு வீசப்பட்ட வலைபோல வளைந்து வளைந்து 
பருந்தின்‌ கழுத்தில்‌ சுற்றிக்கொள்ள முயன்றது. 
பீஷ்மரின்‌ தேர்‌ சவுக்கு முனையில்‌ சொடுக்கப்பட்டு 
பறந்து தெறிக்கும்‌ இரும்பு அங்குசம்போல்‌ பாண்டவப்‌ 
படைகளுக்குள்‌ புகுந்து அந்த வலையை கிழித்தது. 
கிழிந்த பகுதிகள்‌ கல்‌ விழுந்த நீரென விலகி சுழித்து 
மீண்டும்‌ குவிந்தன. தொலைவிலிருந்து 
பார்க்கையிலேயே பருந்தின்‌ தலை சென்று கொத்துமிடம்‌ 
சிதறி விரியவும்‌ மீண்டும்‌ இணையவும்‌ பிறைசூழ்கையே 
உகந்தது என காண முடிந்தது. எந்தப்‌ படைக்கும்‌ 
பின்னால்‌ படையினர்‌ எவரும்‌ முன்னுந்தி வரவில்லை. 
ஆனால்‌ பிறையை பருந்து இரண்டாகப்‌ 


பிளந்துவிட்டதென்றால்‌ அச்சூழ்கை முற்றிலும்‌ 
பொருளிழந்துவிடும்‌. 


பீஷ்மரை சாத்யகியும்‌ திருஷ்டத்யும்னனும்‌ இருபுறமும்‌ 
நின்று எதிர்த்தனர்‌. பீஷ்மர்‌ வாயை சுருக்கி, தாடி 
முன்னால்‌ நீட்டியிருக்க, காற்றிலெனச்‌ சுழலும்‌ நீண்ட 
கைகளால்‌ அம்புகளை செலுத்தினார்‌. அவர்‌ முன்‌ 
அம்புபட்டு அலறிச்சரிந்த உடல்கள்‌ ஒன்றன்மேல்‌ 
ஒன்றெனக்‌ குவிய சற்றே சரிந்து அவற்றை தவிர்த்து 
உருண்டது அவருடைய தேர்‌. சாத்யகியும்‌ 
திருஷ்டத்யும்னனும்‌ தங்கள்‌ முன்‌ உடைந்து சிதறிய 
தேர்களாலும்‌ சிதறி விழுந்த உடல்களாலும்‌ விரைவழிந்து 
புதுத்தடம்‌ தேரும்பொருட்டு சற்று பின்னடைய 
பிறைசூழ்கை சற்று விரிந்தது. அந்த மையத்தில்‌ 
அபிமன்யூவும்‌ சுருதகீர்த்தியும்‌ தோன்றினார்கள்‌. 

பீஷ்மர்‌ நுண்ணிதின்‌ கூர்ந்து செதுக்கிக்கொண்டிருக்கும்‌ 
சிற்பியின்‌ முகத்துடன்‌ அம்புகளை தொடுத்தபடி 
அவர்களை நோக்கி சென்றார்‌. அவருடைய அம்புகளால்‌ 
சுருதகீர்த்தி திணறி பின்னடைய அபிமன்யூவின்மேல்‌ 
அம்புகள்‌ முட்புதர்போல மூடிக்கொண்டன. அவனுடைய 
கைகள்‌ தேன்சிட்டின்‌ சிறகென விழிதொடா 
விரைவுகொண்டிருந்தன. அவன்‌ அங்கில்லை என்று 
தோன்றும்படி உடல்‌ எழுந்து திரும்பி அம்புகளை 
தவிர்த்தது. அவன்‌ தொடைக்கவசம்‌ உடைந்தது. 
தலையிலணிந்திருந்த செம்பருந்தின்‌ இறகுடன்‌ ஓர்‌ அம்பு 
அப்பால்‌ சென்றது. சினம்கொண்டு கூச்சலிட்டபடி மேலும்‌ 
மேலும்‌ முன்னால்‌ வந்தான்‌. 


மேலும்‌ சில கணங்களுக்குள்‌ அவனை பீஷ்மரின்‌ 
அம்புகள்‌ அறைந்து வீழ்த்தும்‌ என லட்சுமணன்‌ 
எதிர்பார்த்தான்‌. அவன்‌ கை வில்லுடன்‌ தாழ்ந்தது. 
அபிமன்யூவின்‌ தலைக்கவசம்‌ சிதறியது. நெஞ்சுக்கவசம்‌ 
உடைந்ததும்‌ தன்‌ தேரிலிருந்து அவன்‌ தேருக்குப்‌ பாய்ந்த 
சாத்யகி அதை திருப்பி பிறைக்குள்‌ கொண்டுசென்றான்‌. 
வெறிகொண்டு தேரின்‌ தூண்களை மாறிமாறி உதைத்து 
கூச்சலிட்டான்‌. நெஞ்சிலறைந்து அலறினான்‌. 
தேரிலிருந்து பாய்ந்திறங்க அவன்‌ முயல அவனை இரு 
ஆவக்காவலரும்‌ சேர்ந்து பற்றிக்கொண்டனர்‌. அவனுக்கு 
முன்னால்‌ திருஷ்டத்யும்னன்‌ தோன்றி பீஷ்மரை 
எதிர்கொண்டான்‌. 


தன்முன்‌ தேரில்‌ வந்த சர்வதனை அம்புகளால்‌ அறைந்து 
நிலைகுலையச்‌ செய்தான்‌ லட்சுமணன்‌. சர்வதனின்‌ 
உதவிக்கு வந்த காரூஷ நாட்டு இளவரசர்கள்‌ 


ஹஸ்திபதனையும்‌ சுரவீரனையும்‌ மூஷிகாதனையும்‌ 
லட்சுமணன்‌ தன்‌ அம்புகளால்‌ வீழ்த்தினான்‌. சர்வதன்‌ 
அவன்‌ முன்‌ விழுந்த அந்த உடல்களால்‌ விசையழிந்த 
தருணத்தில்‌ தன்‌ தேரிலிருந்து கதையுடன்‌ 
பாய்ந்தெழுந்து புரவிகள்மேல்‌ கால்வைத்துத்‌ தாவி 
கதையால்‌ ஓங்கி அறைந்து சர்வதனின்‌ தேர்ப்பாகனை 
கொன்றான்‌. சர்வதன்‌ கதையுடன்‌ பாய்ந்திறங்க 
இருவரும்‌ எண்ணுவதற்குள்‌ கதைபொருதலாயினர்‌. 
இரும்புருளைகள்‌ அறைபட்டு எழுந்த ஓசை 
அப்பெருக்கில்‌ மறைய அவற்றின்‌ அதிர்வாலேயே 
நோக்கினோர்‌ எடையையும்‌ விசையையும்‌ உணர்ந்தனர்‌. 


சர்வதனுக்கு உதவியாக வந்த சுதசோமனை தன்‌ சங்கை 
ஒலித்துக்கொண்டு பாய்ந்துசென்ற துருமசேனன்‌ 
எதிர்கொண்டான்‌. அம்புகளால்‌ இருவரும்‌ மாறிமாறி 
அடித்தனர்‌. இருவருமே அம்புத்திறன்‌ குன்றியவர்கள்‌ 
என்பதனால்‌ அவர்களின்‌ உள்ளம்‌ மேலும்‌ மேலுமென 
எழ தேரிலிருந்து பாய்ந்திறங்கி 
கதைபொருதிக்கொண்டார்கள்‌. உடன்பிறந்தார்‌ 
கதைகளுடன்‌ வந்து சூழ எதிர்ப்புறமிருந்து அஸ்மாக 
அரசர்‌ செளதாசனின்‌ மைந்தர்கள்‌ சம்வர்த்தகனும்‌ 
பூர்ணபத்திரனும்‌ நாணொலியுடன்‌ வந்து அவர்களை 
தடுத்தனர்‌. அஸ்மாக அரசரின்‌ இளையோள்‌ 
மைந்தனாகிய சங்கசிரஸ்‌ கெளரவர்களின்‌ 
தரப்பிலிருந்தான்‌. அஸ்மாகர்கள்‌ வருவதைக்‌ கண்டு 
அவன்‌ பின்னிருந்து “விலகுக, இது என்‌ போர்‌!” என்று 
கூவியபடி வில்லை ஒலித்துக்கொண்டு ஊடுருவி 
வந்தான்‌. அவன்‌ அணுகுவதற்குள்‌ சம்வர்த்தகனை 
நாகதத்தன்‌ கொன்றான்‌. சத்யசந்தனால்‌ பூர்ணபத்திரன்‌ 
கொல்லப்பட்டான்‌. சங்கசிரஸ்‌ வெறியுடன்‌ 
கூவிச்சிரித்தபடி வந்து தேரில்‌ தொங்கியபடி சென்று 
சம்வர்த்தகனின்‌ தலையை ஓங்கி மிதித்துச்‌ சுழன்று 
மீண்டும்‌ ஏறிக்கொண்டான்‌. 


குனிந்த மன்னர்‌ அமோக்பூதியின்‌ மைந்தர்கள்‌ 
ஆர்யகனும்‌ ஐராவதனும்‌ துருமசேனனை 
சூழ்ந்துகொள்வதைக்‌ கண்ட லட்சுமணன்‌ 
“இளையோனை காக்க! அலம்புஷா, இளையோனை 
காக்க!” என்று கூவியபடியே சர்வதனின்‌ அறையை 
தடுத்து தலையை குனிந்து அவன்‌ தோளில்‌ அறைய 
காற்றில்‌ இலை என திரும்பி அதை சர்வதன்‌ தடுத்தான்‌. 
அலம்புஷன்‌ தன்‌ பாசத்தின்‌ கொக்கியை வீசி 
ஆர்யகனின்‌ தேரை இழுத்தான்‌. தேர்‌ தூண்டில்‌ மீன்‌ என 
எழுந்து அவனை நோக்கி செல்ல அவ்விசையில்‌ அவன்‌ 
எழுந்து பிறர்‌ தலைக்குமேல்‌ பறந்து வந்து தன்‌ கதையால்‌ 


ர்யகனின்‌ தலையை உடைத்து சிதறடித்தான்‌. 

கைத்து வில்லை நழுவவிட்ட ஐராவதன்‌ அக்கணமே 
சிதைந்தான்‌. அவன்‌ இளையோர்‌ ததிமுகனும்‌ 
கோடரகனும்‌ அலம்புஷனின்‌ துணைவரால்‌ 
கொல்லப்பட்டனர்‌. 


கெளண்டிவிசர்களின்‌ ஏழு இளவரசர்களான 
ஹேமகுகனும்‌, பாஹ்யகர்ணனும்‌, பில்வகனும்‌, 
பாண்டுரனும்‌, அபராஜிதனும்‌, ஸ்ரீவகனும்‌, சுமுகனும்‌ 
தேர்களில்‌ வந்து அலம்புஷனை சூழ்ந்துகொண்டனர்‌. 
அவன்‌ அவர்களின்‌ தேர்களை கொக்கிக்கயிற்றால்‌ 
தொடுத்துக்கொண்டு சிலந்தி என காற்றில்‌ 
சுழன்றெழுந்தான்‌. அவர்களின்‌ அம்புகள்‌ அனைத்தும்‌ 
குறி தவறின. ஏழு தேர்களும்‌ அவன்‌ கதையால்‌ 
அதிலிருந்தவர்களுடன்‌ சேர்த்து உடைத்து 
எறியப்பட்டன. சிதைந்த உடல்களுக்குள்‌ நெஞ்சுக்குமிழ்‌ 
கொப்புளம்போல துடித்துப்‌ பதைத்தது. தலைவெண்கூழ்‌ 
சிதறி தேர்த்தூண்களில்‌ வழிந்தது. அலம்புஷனின்‌ 
படையின்‌ அரக்கர்கள்‌ அக்குருதியை அள்ளி தங்கள்‌ 
முகத்திலும்‌ நெஞ்சிலும்‌ பூசிக்கொண்டு 
வெறிக்கூச்சலிட்டனர்‌. 


சர்வதனின்‌ ஓர்‌ அறை லட்சுமணன்மேல்‌ பட்டது. 
நிலைதடுமாறி அவன்‌ நிலத்தில்‌ கையூன்றினான்‌. அவன்‌ 
எழுவதற்குள்‌ கதையை ஓங்கியபடி சர்வதன்‌ பாய்ந்து 
மேலெழுந்தான்‌. அந்த வெறிமீதூறல்‌ அவன்‌ ஆற்றிய 
பிழையென்றாக அக்கணமே அவன்‌ விலாவை 
அறைந்தது லட்சுமணனின்‌ கதை. மூச்சொலியுடன்‌ உடல்‌ 
மடிந்து நிலத்தில்‌ விழுந்தான்‌ சர்வதன்‌. அவன்‌ 
மூக்கிலிருந்தும்‌ வாயிலிருந்தும்‌ குருதி குமிழிகளாக 
கொப்பளித்து மார்பில்‌ வழிந்தது. அவனை 
அப்பாலிருந்து வந்த கொக்கி ஒன்று கவசத்தில்‌ 
தொடுத்து இழுத்து அப்பாலெடுத்துக்‌ கொண்டது. கேடயப்‌ 
படை வந்து அவன்‌ சென்றவழியை மூடி லட்சுமணனை 
விலக்க மறுபக்கம்‌ துருமசேனனின்‌ முன்னாலிருந்து 
சுதசோமன்‌ பின்னகர்ந்தான்‌. 


துருமசேனன்‌ தன்‌ சங்கை எடுத்து வெற்றிக்கூவலை 
எழுப்பினான்‌. கெளரவ மைந்தர்கள்‌ துர்தசன்‌, சுப்ரஜன்‌ 
ஆகியோர்‌ தங்கள்‌ சங்குகளை எடுத்து முழக்கினர்‌. 
அப்பால்‌ துந்துபி, துர்ஜயன்‌, சுஜலன்‌, சுமுகன்‌ 
ஆகியோரும்‌ சங்கொலி எழுப்ப கெளரவப்‌ படையின்‌ 
முரசு வெற்றி வெற்றி வெற்றி என ஓசையிடத்‌ 
தொடங்கியது. 


இருந்தது. 


அவன்‌ காலடியிலிருந்து எழுந்துகொண்டிருந்தன 
சொற்கள்‌. அவன்‌ தன்‌ தந்தையிடமிருந்து பெற்ற 
அனைத்துச்‌ சொற்களையும்‌ சொற்களாகவே கற்றவனாக 
இருந்தான்‌. சொற்களை பொருளாக்கும்‌ பொருள்களை 
அவன்‌ தொட்டறியவேயில்லை. சொல்லுக்குப்‌ பொருள்‌ 
கொடுப்பது இன்னொரு சொல்லே என்று அவன்‌ 
உணர்ந்தான்‌. அச்சொல்லுக்கு இன்னொரு சொல்‌. அந்த 
முதற்சொல்லுக்குப்‌ பொருள்தரும்‌ ஒரு பொருளை மட்டும்‌ 
அவன்‌ தொட்டறிந்திருந்தான்‌. தன்‌ நெஞ்சைத்தொட்டு 
“நான்‌” என அவன்‌ சொல்லிக்கொண்டான்‌. 


அறம்‌ என்ற சொல்லை அவன்‌ தந்தை 
அவனுக்களித்திருந்தார்‌. அனைத்துச்‌ சொற்களையும்‌ 
அவன்‌ நான்‌ என்றே புரிந்துகொண்டிருந்தான்‌. அறம்‌ 
என்பது சொற்களுக்கு நடுவே நிகழும்‌ ஒரு நுண்ணிய 
சமநிலை என்று உணர்ந்துகொண்டிருந்தான்‌. 
அச்சமநிலையை அடையும்போது ஆடும்‌ மரக்கிளைமேல்‌ 
அசையாது நிற்கும்‌ உவகையை அவன்‌ 
அடைந்தமையால்‌ ஒவ்வொரு கணமும்‌ சொற்களில்‌ 
சொற்களை அடுக்கி சமநிலைகண்டு அதில்‌ 
மகிழ்வதையே வாழ்க்கையாகக்‌ கொண்டிருந்தான்‌. 
சான்றோரே, சொற்களைக்‌ கொண்டு சூதாடுபவன்‌ 
நல்லூழ்‌ கொண்டவன்‌. அவன்‌ ஆட்டக்காய்கள்‌ 
முடிவடைவதில்லை. அவனை அவை வெல்ல 
விடுவதுமில்லை. முடிவிலா ஆட்டத்தில்‌ அவன்‌ தன்னை 
ஒப்பளிக்கமுடியும்‌. 


இரண்டாம்‌ மைந்தனை பெருவலியான்‌ என்றனர்‌ சூதர்‌. 
பெரும்புயல்களின்‌ புதல்வன்‌ என்றனர்‌. புயல்களின்‌ 
விரைவை குறைப்பவை இவ்வுலகத்துப்‌ பொருட்களே. 
உடல்‌ வல்லமையை குறைப்பவை உள்ளமென 
பொருள்கொண்டு அமைந்திருக்கும்‌ இவையனைத்துமே. 
பொருளில்லா அகம்‌ கொண்டவனாக இருந்தமையால்‌ 
தடையில்லா உடல்கொண்டிருந்தான்‌ பீமன்‌. 
அதைவீரமென்று கொண்டாடினர்‌ சூதர்‌. வீரமென்று 
அவர்கள்‌ சொல்வதென்ன? கொன்றும்‌ இறந்தும்‌ 
அவர்கள்‌ பாடல்களுக்கிரையாதலை அல்லவா? 
பொருளில்லாச்‌ செய்கைகளின்‌ மேல்‌ பொருள்‌ 
திகழ்வதற்கே அவர்கள்‌ சொற்களில்‌ 
பொருளேற்றுகிறார்கள. அதற்கு பொருளைப்‌ 
பரிசிலாகப்பெறுகிறார்கள்‌. 


எங்கும்‌ செல்லாமல்‌ தன்னுள்‌ திரையழடுக்கும்‌ 


வெண்முரசு விவாதங்கள்‌ 

[[ஙage]lகெளரவர்களின்‌ வெற்றிச்சங்கொலி ஓர்‌ 
அறைகூவலென எழ பாண்டவப்‌ படை வளையும்‌ 
வில்லின்‌ நாண்‌ என தளர்ந்தது. “தளருமிடத்தில்‌ 
தாக்குக... விரிசல்‌ விழுந்த இடத்தை உடைத்து 
உட்செல்க... அங்கே அனைவரும்‌ வேல்முனை என 
குவிக!” என சகுனியின்‌ முரசு பின்பக்கம்‌ ஆணையிட்டது. 
லட்சுமணன்‌ தன்‌ தம்பியருக்கு கையசைவால்‌ 

ணையிட்டுக்கொண்டு பாண்டவப்‌ படைகளை 
தாக்கினான்‌. தித்திரகுலத்து இளவரசர்களான 
சங்கபிண்டனையும்‌ கர்க்கரனையும்‌ அகர்க்கரனையும்‌ 
வீழ்த்தினான்‌. அவர்களின்‌ தந்தை பகுமூலகன்‌ அதை 
கண்டு உரக்கக்‌ கூவியபடி வில்லுடன்‌ வந்தான்‌. அவனை 
துருமசேனன்‌ கொன்றான்‌. 


விந்தியமலைச்சரிவின்‌ துந்துபக்‌ குலத்து விரஜஸ்‌ தன்‌ 
மைந்தர்கள்‌ சாலி, உபசாலி, பத்மசாலி ஆகியோருடன்‌ 
லட்சுமணனை எதிர்கொண்டான்‌. அவர்களை 
லட்சுமணன்‌ தடுக்க அவனுக்கு வலப்பக்கமாக வந்த 
விதர்ப்பநிலத்தின்‌ தண்டகத்‌ தொல்குடியின்‌ அரசர்‌ 
கெளணபர்‌ தன்‌ மைந்தர்களான சரணனும்‌ மானசனும்‌ 
கோடிசனும்‌ துணைவர அவனை பக்கவாட்டில்‌ 
தாக்கினார்‌. அவர்களை துருமசேனனும்‌ இளையோர்‌ 
சுபூதன்‌, சுபாதன்‌, பாவகன்‌, பரமன்‌ ஆகியோரும்‌ 
எதிர்த்தனர்‌. அந்த இடைவெளியில்‌ அலம்புஷன்‌ தன்‌ 
சிறிய அரக்கர்‌ படையுடன்‌ பாண்டவர்களை கோடரியால்‌ 
என வெட்டிப்பிளந்து உள்ளே சென்றான்‌. 


லட்சுமணன்‌ இடியோசைபோல்‌ எழுந்த முரசுகளின்‌ 
முழக்கத்தை கேட்டான்‌. போர்க்களத்தில்‌ அப்புதிய ஒலி 
அனைவரையும்‌ திகைத்து திரும்பிப்பார்க்கச்‌ செய்தது. 
எதிரே வந்துகொண்டிருந்த பாண்டவர்களின்‌ தேர்கள்‌ 
மீதாக கரிய பேருருவர்கள்‌ விண்ணிலிருந்து தொங்கும்‌ 
விழியறியா சரடில்‌ தொங்கி பறந்து 
அணுகுபவர்கள் போல்‌ பாய்ந்து வந்தனர்‌. ஒரு தேர்‌ 
முகடிலிருந்து பிறிதொன்றுக்குத்‌ தாவுகையில்‌ அவர்கள்‌ 
மடிந்து உடலோடு ஒட்டிய தவளைக்கால்களும்‌ 
நண்டுக்கொடுக்குபோல்‌ இருபுறமும்‌ விரிந்த 
பெருங்கைகளும்‌ கொண்டு தெரிந்தனர்‌. “மாபெரும்‌ 
வெளவால்கள்‌ போல!” என்று துருமசேனன்‌ கூவினான்‌. 
“கடோத்கஜர்‌!” என கெளரவப்‌ படை கூச்சலிட்டது. 


இடக்கையிலிருந்த இரும்புக்கொக்கி கொண்ட கயிற்றால்‌ 
வீசி அறைந்து பற்றிய தேர்முகடை அவ்விசையாலேயே 
உந்தி மீண்டும்‌ எழுந்தனர்‌ இடும்பர்‌. வலக்கையில்‌ 
இரும்புக்கல்லாலான கதாயுதம்‌ வானிலிருந்து பாறை 
விழுவதுபோல தேர்களையும்‌ யானை முதுகுகளையும்‌ 
புரவித்தலைகளையும்‌ அறைந்து உடைத்தது. தேருடன்‌ 
அவர்கள்‌ அறைந்து உடைக்க தம்மை காக்கும்‌ 
வழியேதுமின்றி சிம்புகள்‌ நடுவே சிதைந்து அமைந்தனர்‌ 
வில்வீரர்‌. வாயால்தான்‌ அம்முழவொலியை அவர்கள்‌ 
எழுப்புகிறார்கள்‌ என்று தெரிந்தது. அது அவர்களுக்கே 
உரிய ஒரு தனி மொழியாக ஒருவரோடொருவரென 
அவர்களை கோத்தது. 


“சிலந்திகள்‌!” “வெறிகொண்ட வல்லூறுகள்‌!” என 
கெளரவப்‌ படை கூச்சலிட்டது. கொக்கியால்‌ பற்றப்பட்ட 
தேர்கள்‌ எரிநோக்கி சருகுகள்‌ என அவர்களை அணுகி 
உடைந்து தெறித்தன. அவர்களின்‌ கதைகள்‌ 
சுழன்றெழுந்தபோது குருதிச்சரடு வானில்‌ வளைந்து 
பறந்தமைந்தது. அந்த வெறி கெளரவப்‌ படைகளை 
அச்சுறுத்த தேர்கள்‌ ஒன்றுடன்‌ ஒன்று முட்டி தயங்கின. 
அத்தயக்கமே அவர்களை எக்காவலுமில்லாமல்‌ 
அவர்கள்‌ முன்‌ கொண்டு நிறுத்தியது. உடைந்து 
தெறிக்கும்‌ தேர்களும்‌ புரவியின்‌ தலைகளும்‌ குருதிக்‌ 
குமிழிகளென சிதைந்து பறந்த தலைகளுமென அவர்கள்‌ 
வந்த வழியின்‌ தடம்‌ நதிவற்றிய பரப்பென செஞ்சேற்றில்‌ 
சருகுகளும்‌ தடிகளும்‌ படிந்து விழிக்கு புலப்பட்டது. 


அவர்களில்‌ எவர்‌ கடோத்கஜன்‌ என்று உய்த்துணரக்‌ 
கூடவில்லை. அனைவரும்‌ ஒன்றுபோலிருந்தனர்‌. 
பின்னர்‌ அவன்‌ கடோத்கஜனை அடையாளம்‌ கண்டான்‌. 
அவனுடைய வாயிலிருந்து எழும்‌ ஒலியே பிறரை 
ஆள்கிறதென்று அப்போது உணர்ந்தான்‌. அவன்‌ 
கையிலிருந்த கதாயுதம்‌ மலையில்‌ வெட்டி வெப்பத்தில்‌ 
அறைந்துருட்டி எடுக்கப்பட்ட இரும்புக்கல்லால்‌ ஆனது. 
பிறர்‌ அதை அசைக்கவும்‌ இயலாத எடை கொண்டது. 
இடக்கையில்‌ நீண்ட சங்கிலியால்‌ தொடுக்கப்பட்ட 
கொக்கி இருந்தது. சினம்‌ கொண்ட நாகமென காற்றில்‌ 
எழுந்து வளைந்து பறந்து அக்கொக்கி தேர்களின்‌ 
குவடுகளிலும்‌ தூண்களிலும்‌ கவ்விக்கொண்டது. 


பெருந்தோளால்‌ தேர்களை சுண்டி இழுத்து 
அருகணையச்செய்து அவ்விசையாலேயே தானும்‌ தேரை 
நோக்கி தாவி எழுந்து வலக்கையிலிருந்த கதாயுதத்தால்‌ 
ஓங்கி அறைந்து தேருடன்‌ வில்லவனையும்‌ 
சிதறடித்துவிட்டு அவனுக்கு என்ன ஆயிற்று என்று 


அரைக்கணமும்‌ திரும்பி நோக்காமல்‌ மறுதிசை நோக்கி 
பாய்ந்தான்‌. அவர்கள்‌ ஒவ்வொருவரும்‌ 
அவனைப்போன்றே இருந்தனர்‌. வெறும்‌ 
கொலைவிலங்குகள்‌. அல்லது மண்‌ வெடித்துத்‌ திறந்த 
வழியினூடாக பெருகி எழுந்து வந்த அதலத்து 
தெய்வங்கள்‌. 


அவர்கள்‌ களத்தில்‌ போரிடும்‌ முறை கெளரவ வீரர்கள்‌ 
தேர்ந்து பயின்றதற்கு முற்றிலும்‌ வேறாக இருந்தது. 
விண்ணிலிருந்து என வரும்‌ அத்தாக்குதலை 
எதிர்கொள்ள அவர்களால்‌ இயலவில்லை. அம்புகள்‌ 
அவர்களை நோக்கி சென்றபோதுகூட பெரும்பாலும்‌ 
இடைக்குக்‌ கீழே தொடைக்கவசங்களில்‌ பட்டு தெறித்தன. 
நிலத்தூன்றிய வில்லை தலைக்குமேல்‌ தூக்கி குறிபார்க்க 
இளைய கெளரவர்களால்‌ இயலவில்லை. அவர்கள்‌ 
அம்புகள்‌ விசையுடன்‌ நெடுந்தொலைவுக்கு 
செல்வதற்காக தேர்த்தட்டில்‌ ஊன்றி தலைக்குமேல்‌ 
நிற்கும்‌ பெரிய நிலைவிற்களுடன்‌ வந்திருந்தனர்‌. 
ஒற்றைக்கையால்‌ அவற்றை தலைக்குமேல்‌ 
தூக்கியபோது நிலை பிறழ அம்புகள்‌ இலக்கு தவறின. 


லட்சுமணன்‌ தன்‌ வில்லை தாழ்த்தி நீளம்புகளை 
குறிபார்த்து இடும்பர்களை நோக்கி எய்தான்‌. பேருருவன்‌ 
ஒருவனின்‌ நெஞ்சக்கவசத்தை பிளந்து அடுத்த அம்பை 
அவ்விடைவெளியில்‌ செலுத்துவதற்குள்‌ வில்‌ இருமுறை 
துடித்து அவன்‌ கையிலிருந்து நழுவியது. அடுத்த 
அம்பை அவன்‌ எடுத்தபோது உடைந்த கவசத்துடன்‌ 
அவ்விடும்பன்‌ அவன்‌ தேருக்கு முன்னால்‌ வந்திருந்தான்‌. 
அவன்‌ கதை சங்கிலி குலுங்கும்‌ ஓசையுடன்‌ 
மேலெழுவதை விழியாலோ செவியாலோ அன்றி 
வேறேதோ புலனால்‌ லட்சுமணன்‌ உணர்ந்தான்‌. 
மறுகணம்‌ அவன்‌ தாவி அப்பால்‌ வந்துகொண்டிருந்த 
யானை ஒன்றின்‌ விலாவில்‌ சுற்றப்பட்டிருந்த கயிற்றில்‌ 
படுத்து தொங்கி விலகிக்கொள்ள அவன்‌ இருந்த தேர்‌ 
அறைபட்டு நூறாயிரம்‌ சிம்புகளாக மாறி தெறித்தது. 


லட்சுமணன்‌ “தேர்‌! தேர்‌ அளியுங்கள்‌ எனக்கு!” என்று 
கூவுவதற்குள்‌ அவ்விடும்பன்‌ அவனுக்கு முன்னால்‌ வந்த 
பிறிதொரு தேர்மேல்‌ கால்‌ ஊன்றி மேலெழுந்து அவன்‌ 
தொங்கிக்கொண்டிருந்த யானையின்மேல்‌ கதாயுதத்தால்‌ 
ஓங்கி அறைந்தான்‌. அலறியபடி உள்ளுடல்‌ உடைய அது 
பக்கவாட்டில்‌ சரிந்தது. அதனுடன்‌ தானும்‌ விழுந்த 
லட்சுமணன்‌ அடுத்த கதாயுதம்‌ தன்னை அறைவதற்குள்‌ 
நகர்ந்து இரண்டாவது அறையில்‌ சிதைந்து துதிக்கை 
குழாய்‌ வழியினூடாக குருதி பீறிட செவியில்‌ 


குருதிக்கொப்புளங்கள்‌ வெடிக்க கால்கள்‌ விலுக்கிட்டு 
துடித்துக்கொண்டிருந்த யானைமேல்‌ கால்‌ வைத்ததும்‌ 
அவன்‌ முன்‌ வந்து நின்றான்‌ இடும்பன்‌. 

லட்சுமணன்‌ மேலும்‌ மேலுமென பின்னகர்ந்தபடி 
அவனை எதிர்கொள்வதெப்படி என்று எண்ணினான்‌. 
அடுத்த அறையை தாவி தவிர்த்து அங்கு 
நின்றுகொண்டிருந்த வில்லவன்‌ ஒருவனின்‌ 
தேரிலேறிக்கொண்டான்‌. அவனிடம்‌ “பின்‌ செல்க! 
பிறிதொரு தேர்‌ கண்டடைக!” என்று கூவியபடி அவன்‌ 
வில்லை வாங்கிக்கொண்டான்‌. இடும்பன்‌ கொக்கியை 
அவன்‌ தேர்‌ நோக்கி வீச ஒற்றை அம்பால்‌ 
அக்கொக்கியின்‌ கண்ணியை உடைத்தான்‌. அடுத்த 
அம்பு இடும்பனின்‌ கால்மேல்‌ பட்டது. எண்‌ 
அனுப்பியதல்ல அது. ஆனால்‌ உள்ளுறையும்‌ 
உயிர்விசை அதை கண்டுகொண்டிருந்தது. காலில்‌ பட்ட 
அம்புடன்‌ அலறியபடி இடும்பன்‌ நிலத்தில்‌ விழுந்தான்‌. 
அவன்‌ மறுமுறை எழும்போது பேருடலின்‌ எடை 
தாங்காத கால்‌ பிறழ லட்சுமணனின்‌ அம்பு அவன்‌ 
நெஞ்சக்கவசம்‌ அகன்ற இடத்தில்‌ ஆழத்‌ தைத்தது. அவன்‌ 
மல்லாந்து விழுந்தபோது முழு விசையுடன்‌ அடுத்த 
அம்பை செலுத்தி அவன்‌ நெஞ்சை பிளந்தான்‌. 


தேரை திருப்பியபடி லட்சுமணன்‌ உரக்க கூவினான்‌. 
“அவர்களின்‌ கால்களை மட்டும்‌ நோக்குக! 
கால்களுக்கென மட்டும்‌ அம்பு விடுக!” அவன்‌ கூச்சலை 
சொல்நோக்கிகள்‌ விழிகூர்ந்து அறிந்து முழவொலியாக்க 
“கால்களை நோக்குக! கால்களை நோக்குக!” என்று 
முரசுகள்‌ விம்மின. இடும்பர்கள்‌ பேரொலி எழுப்பி 
அவனை சூழ்ந்துகொண்டனர்‌. தேரை மேலும்‌ மேலும்‌ 
பின்னுக்கு விலக்கியபடி லட்சுமணன்‌ அவர்களின்‌ 
கால்களை நோக்கி அம்புகளை செலுத்தினான்‌. 


ஆனால்‌ விரைவிலேயே இடும்பர்கள்‌ அதை 
உணர்ந்துகொண்டனர்‌. நிலத்துக்கு வராமல்‌ 
தேர்முகடுகள்‌ மீதும்‌ யானைகள்‌ மீதும்‌ மட்டுமென தாவி 
போரிட்டனர்‌. வானில்‌ எழுகையில்‌ அவர்கள்‌ 
தலைக்குமேல்‌ சென்றுவிட்டிருந்ததனால்‌ அம்புகள்‌ 
சென்றடையவில்லை. லட்சுமணன்‌ இயல்பாக நிலத்தில்‌ 
கால்‌ மடித்தமர்ந்து அம்பொன்றை செலுத்த இடும்பன்‌ 
ஒருவன்‌ அலறியபம அவன்‌ தேர்மேலேயே விழுந்தான்‌. 
தேர்க்குதிரைகள்‌ கால்‌ விலக்கி கனைத்தபடி சிதற அவன்‌ 
தேர்நிலையழிந்தது. லட்சுமணன்‌ ஒருக்களித்து படுத்தபடி 
வில்லை இழுத்து அம்பை அவன்‌ கால்‌ நடுவே மீண்டும்‌ 
செலுத்தினான்‌. இடும்பன்‌ பேரம்பு தன்‌ உடலில்‌ தைக்க 


இரு கைகளையும்‌ நிலத்தில்‌ அறைந்தபடி எழுந்து 
நிலைகொள்ள முடியாது இருபுறமும்‌ அசைந்து 
விழுந்தபோது அவன்‌ தலையை துண்டித்தது அடுத்த 
அம்பு. 


“படுத்துக்கொள்ளுங்கள்‌! தேரில்‌ படுத்தபடி 
அம்பெய்யுங்கள்‌!” என அவன்‌ கூவினான்‌. “தேரில்‌ 
படுத்துக்கொள்ளுங்கள்‌!” “படுத்துக்கொள்ளுங்கள்‌!” 
என்று முழவுகள்‌ ஒலித்தன. கெளரவப்‌ படையினர்‌ 
அதற்குள்‌ பல துகள்களாக சிதறியவர்கள்போல 
அகன்றுவிட்டிருந்தனர்‌. இளைய கெளரவர்களின்‌ 
தேர்கள்‌ மட்டும்‌ இடும்பர்களை சூழ்ந்துகொண்டிருந்தன. 
லட்சுமணன்‌ அம்புகளைச்‌ செலுத்தி அவர்களை தடுத்து 
விசையிழக்கச்‌ செய்தபடி களத்தில்‌ நின்று “சூழ்ந்து 
கொள்க! இடைவெளி விடாதீர்கள்‌! இடைவெ 
விடாதீர்கள்‌!” என்று கூவினான்‌. ஆனால்‌ கெளரவப்‌ 
படையினர்‌ மீதூறும்‌ அச்சத்தால்‌ நெடுந்தொலைவுக்கு 
விலகிச்‌ சென்றுவிட்டிருந்தனர்‌. “அணுகுக! அணுகுக!” 
அவர்களுக்குப்‌ பின்னால்‌ சகுனியின்‌ ஆணை 
முழவொலியாக எழுந்துகொண்டே இருந்தது. 


லட்சுமணன்‌ அருகே கணுமூங்கிலில்‌ எழுந்தமைந்த 
தொழும்பன்‌ நோக்கிக்கூற அப்பால்‌ வலப்பக்கம்‌ பீமனும்‌ 
துச்சாதனனும்‌ வெறிகொண்ட போரில்‌ ஈடுபட்டிருப்பதை 
அறிந்தான்‌. நெடுந்தொலைவில்‌ சாத்யகியும்‌ 
சுருதகீர்த்தியும்‌ இணைந்து துரியோதனனை 
செறுத்துவிட்டிருந்தனர்‌. இடும்பர்கள்‌ கணந்தோறும்‌ 
பெருகுபவர்கள்‌ போலிருந்தனர்‌. தன்னால்‌ அவர்களை 
முழுமையாக எதிர்கொள்ள இயலாது என்று அவனுக்கு 
புலப்பட்டது. கதாயுதத்தால்‌ மட்டுமே எதிர்கொள்ளத்தக்க 
தோள்வலர்கள்‌ அவர்கள்‌. அவர்களை எதிர்கொள்ளும்‌ 
விசை பால்ஹிகரிடமும்‌ துரியோதனனிடமும்‌ 
துச்சாதனனிடமும்‌ மட்டுமே உண்டு. “படை உதவி! படை 
உதவி வருக!” என்று லட்சுமணன்‌ கூவினான்‌. “இதோ 
வந்துகொண்டிருக்கிறது... செறுத்து நிற்கவும்‌” என்று 
சகுனியின்‌ அறைகூவல்‌ எழுந்தது. 


லட்சுமணன்‌ தன்னைச்‌ சுற்றி கெளரவ மைந்தர்களின்‌ 
தேர்கள்‌ உடைந்து தெறிப்பதை உணர்ந்தான்‌. இடும்பன்‌ 
ஒருவனை நீள்வேல்‌ கொண்டு குத்தி அவ்விசையாலேயே 
தேரிலிருந்து எழுந்து அதில்‌ தொங்கிச்‌ சுழன்று இறங்கி 
அவ்வேலை உருவ முயன்றபோது எதிரே முழக்கமிடும்‌ 
கரிய முகில்போல்‌ கடோத்கஜனை கண்டான்‌. வேலை 
விட்டுவிட்டு தன்‌ தேரை நோக்கி ஓடினான்‌. கடோத்கஜன்‌ 
அவனுக்கெதிர்‌ வந்த இரண்டு வில்தேர்களை அறைந்து 


நொறுக்கிவிட்டு லட்சுமணனை நோக்கி வந்தான்‌. 
லட்சுமணன்‌ பாய்ந்து இளையவன்‌ படவாஸகனின்‌ 
தேரிலேறிக்கொள்ள அத்தேரை அறைந்து உடைத்த 
கடோத்கஜன்‌ பெருங்கூச்சலிட்டான்‌. 


கதை சுழன்று மேலெழும்‌ விம்மலோசையிலேயே 
தேரிலிருந்து தாவும்‌ உணர்வை அடைந்துவிட்டிருந்த 
லட்சுமணன்‌ அவ்வறையிலிருந்து தப்பினான்‌. ஆனால்‌ 
படவாஸகனின்‌ கொழுங்குருதி அவன்‌ மேல்‌ 
வெஞ்சேறென தெறித்தது. மேலும்‌ மேலுமென இடும்பர்கள்‌ 
சூழ்ந்துகொண்டிருந்தனர்‌. அவர்களுக்கு எதிரே வந்த 
இடும்பன்‌ ஒருவனை இளையோனாகிய கூர்மன்‌ தன்‌ 
அம்பால்‌ அறைந்தான்‌. அவ்வம்பை கவசத்திலிருந்து 
பிடித்து அப்பால்‌ இட்டபின்‌ ஓங்கி அவனை அறைந்து 
கொன்றான்‌ இடும்பன்‌. அப்போர்‌ வெறும்‌ 
படுகொலையாக நிகழ்ந்துகொண்டிருந்தது. 


சல்யரின்‌ மைந்தர்கள்‌ இருபுறமும்‌ தேரில்‌ வந்து 
சூழ்ந்தனர்‌. “எங்களை அரசர்‌ இங்கு வரச்சொன்னார்‌. 

த ம்ப்ர்த்ளை தடுத்து நிறுத்தச்சொன்னார்‌” என்று 
கூவினான்‌ ருக்மாங்கதன்‌. “வில்‌ ஒழியும்‌ மட்டும்‌ போர்‌ 
புரிவோம்‌, இளவரசே” என்றான்‌ ருக்மரதன்‌. “அதற்குள்‌ 
அவர்கள்‌ வந்துவிடுவார்கள்‌.” அவர்கள்‌ இருவரும்‌ தேரில்‌ 
முட்டு மடக்கி படுத்தபடி இடும்பர்களின்‌ கால்களை 
நோக்கி அம்பெய்தனர்‌. இரு இடும்பர்கள்‌ அலறியபடி 
நிலம்சரிய லட்சுமணன்‌ அவர்களை அம்பெய்து 
கொன்றான்‌. தேரின்மேல்‌ தாவி வந்திறங்கிய கடோத்கஜன்‌ 
ஒரே சுழற்றலில்‌ ௬ுக்மாங்கதனையும்‌ ர௬ுக்மரதனையும்‌ 
கொன்றான்‌. ருக்மரதனின்‌ தலை உடலில்‌ இருந்து பறந்து 
நிலத்தில்‌ எடையுடன்‌ விழுந்தது. அதிலிருந்து உயிருள்ள 
சிப்பிகள்போல விழிகள்‌ வெளியே தெறித்து 
குருதிக்குழாய்ச்‌ சரடில்‌ தொங்கின. 


இடும்பர்கள்‌ வெறியுடன்‌ நெஞ்சிலறைந்து கூச்சலிட்டனர்‌. 
போர்‌ மேலும்‌ விசை கொண்டது. “அரசர்‌ முன்னேறுக! 
இளையோரை துணை செய்க!” என்று சகுனியின்‌ 
முழவொலி எழுந்துகொண்டிருந்தது. எவராலும்‌ 
எதிர்க்கப்படாமல்‌ இடும்பர்கள்‌ மேலும்‌ மேலுமென 
படைக்குள்‌ புகுந்தனர்‌. விந்தையான அவர்களின்‌ குரல்‌ 
அனைத்து செவிகளையும்‌ மலைக்க வைத்தது. 
தோன்றும்‌ இடத்திலிருந்து அக்கணமே எழுந்து மறையும்‌ 
அவர்களின்‌ விசை விழிகளை குழப்பியது. அவர்களை 
நோக்கி செலுத்தப்பட்ட அம்புகள்‌ அனைத்தும்‌ 
வீணாயின. 


பீஷ்மர்‌ தொலைவில்‌ அவர்களை கண்டார்‌. “செல்க! 
அவனை நோக்கி செல்க!” என்று அவர்‌ தேரோட்டியிடம்‌ 
தன்‌ கைகளைக்‌ காட்டுவதை காண முடிந்தது. ஆனால்‌ 
அவரைச்‌ சூழ்ந்திருந்த திருஷ்டத்யும்னனும்‌ நகுலனும்‌ 
சகதேவனும்‌ சலிக்கா தொடர்‌ அம்புகளால்‌ அவரை 
சூழ்ந்து வேலியிட்டனர்‌. மறுபக்கம்‌ ஜயத்ரதன்‌ சினந்து 
கடோத்கஜனை நோக்கி வர அர்ஜுனன்‌ அவனை தடுத்து 
நிறுத்தினான்‌. பூரிசிரவஸ்‌ மிக அப்பால்‌ துருபதனை 
எதிர்கொண்டான்‌. 


உடைந்து புரண்டு மலையிறங்கி வரும்‌ 
பாறைத்திரள்போல கடோத்கஜனின்‌ படை கெளரவப்‌ 
படையினரை சிதறடிப்பதை லட்சுமணன்‌ கண்டான்‌. 
“விரைக! விரைக! அவனை சூழ்ந்துகொள்க!” என்று தன்‌ 
தம்பியருக்கு ஆணையிட்டு அவர்கள்‌ அரைவட்டமென 
தன்னை சூழ்ந்து வர நாண்‌ முழக்கியபடி கடோத்கஜனை 
நோக்கி சென்றான்‌. அவன்‌ முதலில்‌ விட்ட அனைத்து 
அம்புகளும்‌ வீணாயின. அம்பு தொடுக்கும்‌ 
விரைவைவிட அவர்கள்‌ எழுந்து தாவிச்செல்லும்‌ 
விரைவு மிகுதியென அவன்‌ அறிந்தான்‌. அம்புகள்‌ 
அவர்களை கரும்புகையை என கடந்துசெல்வதுபோல 
தோன்றியது. மானுடப்‌ படைக்கலங்களுக்கு 
அப்பாற்பட்டவர்கள்‌ அவர்கள்‌ என்று நெஞ்சு மலைத்தது. 


கடோத்கஜன்‌ லட்சுமணனை நோக்கி வரும்‌ வழியிலேயே 
துந்துபி, துர்ஜயன்‌, சுஜலன்‌, சுமுகன்‌ ஆகியோரை 
தலையுடைத்துக்‌ கொன்றான்‌. ஒரு கணம்‌ 
விழிமுனையால்‌ தன்‌ உடன்பிறந்தோர்‌ சிதைந்து தேரின்‌ 
உடைசல்களுக்கு நடுவே கிடப்பதைக்‌ கண்டதும்‌ 
லட்சுமணனின்‌ தொடை துடிக்கத்‌ தொடங்கியது. சுபூதன்‌, 
சுபாதன்‌, பாவகன்‌, பரமன்‌ ஆகியோர்‌ வீழ்ந்தனர்‌. 
ஹிரண்யபாகு, கக்ஷ்கன்‌, பிரகாலனன்‌, சுரபன்‌, பங்கன்‌, 
சலகரன்‌, மூகன்‌, முத்கரன்‌, சுரோமன்‌, மஹாஹனு, 
உச்சிகன்‌, பிச்சாண்டகன்‌, மண்டலகன்‌ என கெளரவ 
மைந்தர்‌ அறைபட்டு விழுந்தபடியே இருந்தனர்‌. 
“நூறுக்குமேல்‌ தம்பியர்‌ கொல்லப்பட்டுவிட்டனர்‌, 
மூத்தவரே” என கண்ணீருடன்‌ துருமசேனன்‌ கூவினான்‌. 
லட்சுமணன்‌ தன்‌ நெஞ்சு ஒரு பெரும்பாறை என 
எடைகொண்டிருப்பதை உணர்ந்தான்‌. “உளம்‌ 
சலிக்கலாகாது. என்‌ கை தளரலாகாது...” என அவனே 
தனக்கு ஆணையிட்டுக்கொண்டான்‌. “தெய்வங்களே! 
மூதாதையரே! உடனிருங்கள்‌... தெய்வங்களே!” 


காற்றில்‌ உதிர்ந்த பல அம்புகளுக்குப்‌ பின்‌ பறக்கும்‌ 
இடும்பர்களை அம்பால்‌ தாக்கும்‌ பிறிதொரு முறையை 


லட்சுமணன்‌ கற்றுக்கொண்டான்‌. அவர்கள்‌ தாவி 
எழுகையில்‌ கால்களால்‌ உந்தப்பட்டு அசையும்‌ தேரின்‌ 
எதிர்த்திசையில்‌ அவர்களின்‌ நீள்‌ நிழல்களுக்கு மேல்‌ 
வான்நோக்கி அம்பால்‌ அறைந்தான்‌. நிழல்‌ தலைக்கு 
மேல்‌ தாவிச்சென்ற அவர்களை அடையாளம்‌ காட்டியது. 
அவனுடைய அம்புகள்‌ பட்டு முதல்‌ இடும்பன்‌ அலறியபடி 
தேர்‌ மேல்‌ விழுந்தான்‌. துருமசேனன்‌ “மூத்தவரே, 
கற்றுக்கொண்டேன்‌” என்று கூவினான்‌. 


ஆனால்‌ ஆள்நீளப்‌ பேரம்புகூட அவர்களின்‌ உயிர்பறிக்க 
இயலவில்லை. நெஞ்சில்‌ பாய்ந்து இறங்கிய வேலம்பின்‌ 
முனையை ஓடித்தெறிந்துவிட்டு பெரும்பற்கள்‌ தெரிய 
முழவோசை எழுப்பி கைகளால்‌ அருகிருந்த 
தேர்களையும்‌ புரவிகளையும்‌ கல்கம்‌ அல்ப வத்‌ 
அவன்‌ அம்பு வந்த திசை நோக்கியே மீண்டும்‌ வந்தான்‌. 
லட்சுமணன்‌ அவன்‌ கால்களில்‌ அம்பை செலுத்தினான்‌. 

னால்‌ தோள்களே அவர்களின்‌ கால்களும்‌ என்று 
தெளிய தோள்கவசத்தையே குறிவைத்து அடித்தான்‌. 
அது உடைந்து தெறித்த இடைவெளியில்‌ அம்புகளால்‌ 
அறைந்தபோது விசையிழந்து இடும்பன்‌ 
நிலையழிந்தான்‌. மீண்டும்‌ மீண்டுமென அம்பு செலுத்தி 
அவன்‌ இரும்புக்கவசங்களை உடைத்து உயிரை 
அணைக்க வேண்டியிருந்தது. 


எழுவரை வீழ்த்தி முடிப்பதற்குள்‌ அம்பறாத்தூணி ஒன்று 
முடிந்தது. துருமசேனன்‌ இடும்பர்‌ மூவரை வீழ்த்திவிட்டு 
“மூத்தவரே, பாறைகள்மேல்‌ அம்பெய்வது 
போலிருக்கிறது” என்று கூவினான்‌. “பறக்கும்‌ 
யானைகள்போல்‌ இருக்கிறார்கள்‌” என்றான்‌ 
இளையோன்‌ பிரவேபனன்‌. மறுகணமே அவன்‌ தலை 
கதையால்‌ அறைபட்டு சிதறியது. “மூத்தவரே!” என 
அலறிய அமாகடன்‌ கொக்கி ஒன்றால்‌ பருந்தின்‌ உகிரால்‌ 
என கவ்வப்பட்டு வானிலெழுந்து சுழன்று தரைமேல்‌ 
அறைபட்டான்‌. அவன்‌ தலையை ஒரு கதை அறைந்து 
சிதறடித்தது. 


மழையில்‌ மலை என கடோத்கஜனின்‌ கவசங்களிலிருந்து 
குருதி வழிந்தது. அவன்‌ கதை மாபெரும்‌ ஊன்துண்டு 
என சிவந்திருந்தது. அது அதிர்வதுபோல்‌ உளமயக்கு 
எழுந்தது. அவனை எதிர்கொள்ள முடியாமல்‌ 
துருமசேனன்‌ பின்னகர்ந்தான்‌. கெளரவ மைந்தர்களான 
ர்ணாங்கதன்‌, குடாரமுகன்‌, பூர்ணன்‌, அவ்யகன்‌, 
காமலகன்‌, வேகவான்‌, ரக்தாங்கன்‌ ஆகியோர்‌ 
உடலுடைந்து விழுந்தனர்‌. பைரவன்‌, பிசங்கன்‌, 
சம்ருத்தன்‌, படாவாசகன்‌, வராகன்‌, தருணகன்‌, 


துர்ப்பிரபன்‌, துர்க்கிரமன்‌ ஆகியோர்‌ கொல்லப்பட்டனர்‌. 
ஒருவனை ஒருகணத்திற்கு மேல்‌ கடோத்கஜன்‌ 
நோக்கவில்லை. ஓர்‌ அறைக்குமேல்‌ வீழ்த்தவில்லை. 
விழிகள்‌ அசையும்‌ விரைவில்‌ கதை பறப்பதை 
லட்சுமணன்‌ அன்றுதான்‌ கண்டான்‌. 


“மைந்தர்‌ விலகுக... கடோத்கஜனிடமிருந்து மைந்தர்‌ 
அகல்க... அரசரும்‌ இளையோரும்‌ அவனை சூழ்க!” என்று 
பின்னால்‌ முரசுகள்‌ ஓசையிட்டன. பாண்டவப்‌ படையால்‌ 
சூழப்பட்டிருந்த அலம்புஷனும்‌ அவன்‌ துணைவரும்‌ 
அந்த வளையத்தை உடைத்துக்கொண்டு 
பேரோசையுடன்‌ கடோத்கஜனை நோக்கி வந்தனர்‌. 
இடும்பர்களும்‌ ஊஷரர்களும்‌ கதைமுட்டிக்கொண்டனர்‌. 
கொக்கிக்கயிறுகளை வீசி ஒருவரை ஒருவர்‌ இழுத்து 
கதையால்‌ அறைந்தனர்‌. ஏழு இடும்பர்களைக்‌ கொன்று 
யானையொன்றின்‌ மேல்‌ கால்வைத்து ஏறிய அலம்புஷன்‌ 
சகுண்டனுடன்‌ கோத்துக்கொண்டான்‌. உறுமியபடியும்‌ 
கூச்சலிட்டபடியும்‌ இருவரும்‌ கொக்கியாலும்‌ கதையாலும்‌ 
போரிட்டனர்‌. 


லட்சுமணன்‌ இரண்டு இடும்பர்களை வீழ்த்தியபின்‌ 
கடோத்கஜனை அணுகினான்‌. அம்பைச்‌ செலுத்தி அவன்‌ 
கவசத்தை உடைத்தபோதுதான்‌ அது கடோத்கஜனின்‌ 
துணைவனாகிய உத்துங்கன்‌ என்று தெரிந்தது. அவன்‌ 
வீசிய கொக்கிக்கயிறு லட்சுமணனின்‌ தேர்த்தூணில்‌ 
பற்றிக்கொள்ள இழுவிசையால்‌ தேர்‌ சரிந்து முன்னால்‌ 
சென்றது. கதை வருவதற்குள்‌ லட்சுமணன்‌ பாய்ந்து 
அப்பால்‌ குதித்தான்‌. தன்‌ கதையுடன்‌ பாய்ந்து 
யானையொன்றின்‌ மேலேறி நின்றபடி மேலேழுந்த 
உத்துங்கனின்‌ விலாவை அறைந்தான்‌. உடைந்த 
கவசத்துடன்‌ கீழே விழுந்த உத்துங்கன்மேல்‌ பாய்ந்து 
அவன்‌ தலையை கவசத்துடன்‌ அறைந்து உடைத்தான்‌. 


இடும்பன்‌ ஒருவனை கொன்றபின்‌ துருமசேனன்‌ 
“மூத்தவரே, நோக்குக!” என்று கூவினான்‌. கடோத்கஜன்‌ 
அவன்‌ இளையோர்‌ துர்த்தகன்‌, ராதன்‌, கிருசன்‌, 
விகங்கன்‌, ஹரிணன்‌, பாராவதன்‌, பாண்டகன்‌ 
ஆகியோரை கொன்றபடியே அவனை நோக்கி வந்தான்‌. 
லட்சுமணன்‌ திரும்பி ஓடி பிறிதொரு தேரில்‌ 
ஏறிக்கொள்ள தங்கள்‌ தேர்களுடன்‌ குண்டாசியின்‌ 
மைந்தர்‌ தீர்க்கநேத்ரனும்‌ சுரகுண்டலனும்‌ ஊடே 
புகுந்தனர்‌. “இவர்கள்‌ இங்கே எப்படி வந்தனர்‌?” என்று 
லட்சுமணன்‌ கூச்சலிட்டான்‌. “அவர்களை பின்னகரச்‌ 
சொல்‌... பின்னகர்க! பின்னகர்க!” 


பெருந்தடாகம்‌ போன்றவன்‌ பீமன்‌. அதன்‌ 
ற்றலெல்லாம்‌ அதன்‌ கரைகளாலேயே 

றுத்தப்பட்டுவிட்டிருக்கின்றன. அவன்‌ உடலாற்றலால்‌ 
அவன்‌ முழுமைசெய்யப்பட்டிருந்தான்‌. ஒவ்வொரு 
தசைக்காகவும்‌ அவன்‌ உண்டான்‌. ஒவ்வொரு 
அசைவுக்காகவும்‌ அவன்‌ உண்டான்‌. ஒவ்வொரு 
ஓய்வுக்காகவும்‌ மீண்டும்‌ உண்டான்‌. விஷமற்ற 
மலைப்பாம்புக்குத்தான்‌ தசைவல்லமையை 
அளித்திருக்கிறது பெருவிளையாடல்‌. 


மாருதிகளால்‌ முலையூட்டப்பட்டு வளர்ந்தவன்‌ அவன்‌ 
என்று சூதர்கள்‌ பாடினர்‌. ஆகவே தன்னுடல்‌ தானே 
ததும்புபவனாகவும்‌ கையையும்‌ வாலையும்‌ கொண்டு 
என்னசெய்வதென்றறியாதவனாகவும்‌ அவன்‌ இருந்தான்‌. 
கிளைவிட்டுக்‌ கிளைதாவியபின்‌ ஏன்‌ தாவினோம்‌ என்று 
எண்ணிக்‌ குழம்பி, அக்குழப்பம்‌ தீர்க்க மேலுமிருமுறை 
தாவினான்‌. பிடித்தபிடியை விடாதவனாக இருந்தான்‌. 
பிடுங்கக்கூடிய அனைத்து ஆப்புகளிலும்‌ பேரார்வம்‌ 
கொண்டிருந்தான்‌. அவன்‌ அஞ்சக்கூடுவதாக இருந்தது 
நினைத்திருக்காது வந்து தன்னைத்‌ தீண்டும்‌ தன்‌ வாலை 
மட்டுமே. 


மூன்றாம்‌ மைந்தனை நுண்கூரான்‌ என்றனர்‌ நிமித்திகர்‌. 
அவன்‌ விழிகள்‌ பெருநிலமளக்கும்‌ 
மலைக்கழுகுக்குரியவை என்றனர்‌. விண்ணில்‌ 
பறந்தாலும்‌ விண்ணையறியாமல்‌ மண்ணை 
நோக்குவதற்கே அதற்கு நுண்விழி அளிக்கப்பட்டுள்ளது 
என்றனர்‌ அந்நிமித்திகரின்‌ மனையாட்டிகள்‌ இரவில்‌. 
எக்கோடையிலும்‌ அழியா வேருள்ள புல்லின்‌ 
பெயர்கொண்டவன்‌ அர்ஜுனன்‌. இந்திரனுக்குரியது 
விசும்பின்‌ துளிபெறும்‌ பசும்புல்‌. இந்திரவீரியம்‌ 
புல்லுக்குப்‌ பொசியும்‌ வழியில்‌ நடுவே சிலர்‌ முதுகொடியப்‌ 
பாடுபட்டால்‌ நெல்லுக்கும்‌ பொசிவதென்பது விண்ணின்‌ 
விதி. 


பார்த்தனின்‌ தோளின்‌ அம்பறாத்தூணியில்‌ 
அமர்வதற்காக பாரதவர்ஷத்துக்‌ காடுகளில்‌ சரப்புற்கள்‌ 
முளைக்கத்‌ தொடங்கிவிட்டிருந்தன. அவற்றை 
நெஞ்சிலேந்தி அவனுக்குப்‌ புகழ்‌ அளித்து குருதியுடன்‌ 
மண்ணில்‌ சரிபவர்களும்‌ பிறக்கத்தொடங்கிவிட்டனர்‌. 
அதற்கான காரணங்களைத்தான்‌ தெய்வங்கள்‌ இன்னும்‌ 
விவாதித்து முடிக்கவில்லை. சூதர்கள்‌ 
முடிவுசெய்துவிட்டனர்‌. சூதர்களிடம்‌ தெய்வங்கள்‌ 
பேசுவதில்லை. அவர்கள்‌ சுமந்தலையும்‌ வேதாளங்களே 
பேசிக்கொண்டிருக்கின்றன. அவற்றை அவர்கள்‌ 


அவன்‌ தன்‌ வில்லை எடுத்து அம்பு தொடுத்தபடி முன்னே 
செல்ல மிக அருகே பெரும்பற்களுடன்‌ அறைகூவல்‌ 
எழுப்பிய இடும்பன்‌ ஒருவனை நீள்‌ வேலால்‌ ஓங்கி 
நெஞ்சில்‌ குத்தி அவ்வேல்‌ நுனியில்‌ பற்றி தாவிப்‌ பறந்து 
பிறிதொரு தேரிலேறிக்கொண்டான்‌. இடும்பன்‌ அந்த 
வேலுடனே எழுந்து அவன்‌ தேரை அறைந்து உடைத்து 
தேர்ப்பாகனுடன்‌ அள்ளி அப்பாலிட்டான்‌. நுகத்தில்‌ 
இருந்து சரிந்த புரவிகளை வெறிகொண்டு கைகளால்‌ 
அறைந்து உடைத்தான்‌. இன்னொரு வேலால்‌ அவன்‌ 
கழுத்தை ஓங்கிக்‌ குத்தி சரித்தான்‌ லட்சுமணன்‌. அதற்குள்‌ 
கடோத்கஜன்‌ தீர்க்கநேத்ரனையும்‌ சுரகுண்டலனையும்‌ 
அணுகினான்‌. அவர்கள்‌ செயலிழந்து வெறித்து 
நோக்கிநிற்க அரைக்கணமும்‌ விழிநிலைக்காமல்‌ இரண்டு 
அறைகளால்‌ அவர்களை நசுக்கியபம அவன்‌ முன்னால்‌ 
சென்றான்‌. 


சகுண்டனைத்‌ தூக்கி மண்ணில்‌ அறைந்து அவன்‌ 
தலையை உடைத்தபின்‌ நிமிர்ந்த அலம்புஷனை நோக்கி 
வந்து கதையால்‌ அவன்‌ தோளை அறைந்தான்‌ 
கடோத்கஜன்‌. அலம்புஷன்‌ தெறித்து அப்பால்‌ விழுந்து 
அவ்விசையாலேயே உருண்டு எழுந்து கதையையும்‌ 
கொக்கிக்கயிற்றையும்‌ எடுத்துக்கொண்டு கடோத்கஜனை 
முகம்கொண்டான்‌. இருவரும்‌ கதாயுதங்களால்‌ 
அறைந்தனர்‌. பாய்ந்தெழுந்து வானில்‌ முட்டிக்கொண்டு 
அப்பால்‌ சென்றிறங்கி அங்கிருந்து கழுகென மீண்டும்‌ 
காற்றில்‌ எழுந்தனர்‌. 

“இவர்களைத்‌ தடுக்க நம்மால்‌ இயலாது. தந்தையர்‌ 
வரவேண்டும்‌” என்றான்‌ லட்சுமணன்‌. “தந்தையர்‌ 
வரவேண்டும்‌! தந்தையர்‌ வருக!” என முழவுகள்‌ அவன்‌ 
ஆணையை ஒலிக்கத்‌ தொடங்கின. அலம்புஷனைத்‌ 
தூக்கி அறைந்து வெறும்‌ கைகளால்‌ அவன்‌ 
தலையைப்பற்றி திருப்பி விறகுடையும்‌ ஒலி எழ 
உடைத்து மும்முறை திருகி பிடுங்கி எடுத்து வலக்கையில்‌ 
தூக்கி வெறிமுழக்கம்‌ எழுப்பினான்‌ கடோத்கஜன்‌. 
இடும்பர்கள்‌ நெஞ்சில்‌ அறைந்து முழவுக்குரல்‌ எழுப்பி 
அவனை சூழ்ந்துகொண்டனர்‌. 


லட்சுமணன்‌ எடுத்த அம்பு காற்றில்‌ திகைத்து நிற்க 
விழிநிலைத்து நோக்கிக்கொண்டிருந்தான்‌. அக்களத்தில்‌ 
இருக்கும்‌ எவரையுமே கடோத்கஜன்‌ முன்பு 
அறிந்திருக்கவில்லை. வஞ்சமோ பகையோ 
அவனுக்கில்லை. அக்கள வெற்றியால்‌ அவன்‌ 
அடைவதும்‌ ஒன்றுமில்லை. அதனாலேயே விழைவும்‌ 
வஞ்சமும்‌ கொண்டவர்களைவிட கொடிய போர்வீரனாக 


அவன்‌ இருந்தான்‌. அவன்‌ அறியாமல்‌ மேலும்‌ மேலுமென 
பின்னகர்ந்தான்‌. கடோத்கஜன்‌ கதையையும்‌ 
கொக்கிக்கயிற்றையும்‌ சுழற்றியபடி அணுகி வந்தான்‌. 
அலம்புஷர்கள்‌ முழுமையாகவே 
கொல்லப்பட்டுவிட்டிருந்தனர்‌. “வருக! வருக, இளவரசே! 
இன்று என்‌ கணக்கில்‌ நீங்களும்‌ உண்டு!” என்று 
கூவியபடி கடோத்கஜன்‌ அவனை நோக்கி வந்தான்‌. “ஆம்‌, 
இது என்‌ தம்பியருக்காக!” என்று கூவியபடி லட்சுமணன்‌ 
அவனை நோக்கி கதையுடன்‌ பாய்ந்தான்‌. “வேண்டாம்‌ 
மூத்தவரே, பின்னகர்க!” என துருமசேனன்‌ அவனுக்குப்‌ 
பின்னால்‌ கூச்சலிட்டான்‌. 


கடோத்கஜனின்‌ கதையும்‌ அவன்‌ கதையும்‌ 
முட்டிக்கொண்டன. இரண்டாம்‌ அறையிலேயே அவன்‌ 
கதை தெறித்தது. கடோத்கஜனின்‌ கதை அறைய அவன்‌ 
உருண்டு விலகினான்‌. தரையிலிருந்து வெடித்தெழுந்த 
செம்மண்ணும்‌ கற்களும்‌ அவன்மேல்‌ பெய்தன. கொக்கி 
அவன்‌ கவசத்தை பற்ற அவன்‌ அதை தலைவழியாக 
கழற்றிவிட்டு தப்பி தாவி எழுந்து அகன்றான்‌. வாய்‌ 
முழவென ஒலிக்க பெரிய பற்களைக்‌ காட்டி சிரித்தபடி 
கடோத்கஜன்‌ அவனை அணுகினான்‌. 


அப்பால்‌ முரசொலி எழுந்ததும்‌ லட்சுமணன்‌ 
உடல்தளர்ந்தான்‌. பாண்டவர்களின்‌ சூழ்கையை 
உடைத்துக்கொண்டு துரியோதனனும்‌ துச்சாதனனும்‌ 
தேர்களில்‌ அணுகி வந்தனர்‌. துரியோதனன்‌ வந்த 
விசையிலேயே கடோத்கஜனை கதையால்‌ சந்தித்தான்‌. 
நான்குமுறை அறை விழுந்ததுமே நிலைதடுமாறி 
பின்னால்‌ சரிந்த கடோத்கஜன்‌ துரியோதனனின்‌ 
ஆற்றலை புரிந்துகொண்டு பாய்ந்து தேர்களுக்குமேல்‌ 
தாவினான்‌. துரியோதனன்‌ யானை ஒன்றின்மேல்‌ 
ஏறிக்கொண்டு கதையால்‌ அவனை அறைந்தான்‌. 
துச்சாதனன்‌ யானைபோல பிளிறியபடி துரியோதனனை 
தாக்க எழுந்த இரு இடும்பர்களை கதையால்‌ அறைந்து 
கொன்றான்‌. 


துரியோதனனின்‌ அறை நெஞ்சுக்கவசத்தை உடைக்க, 
அடுத்த அறைக்குத்‌ தப்பி எழுந்து பறந்த கடோத்கஜன்‌ 
துரியோதனன்‌ கையிலிருந்து நீண்ட சங்கிலியில்‌ பறந்து 
வந்த கதையால்‌ அறைபட்டு பேரோசையுடன்‌ 
தேர்மகுடம்மேல்‌ விழுந்து மண்ணை அறைந்தான்‌. 
துச்சாதனன்‌ வெறிக்கூச்சலுடன்‌ அவன்‌ தலையை 
அறையப்போக அவன்‌ கையை ஊன்றி எழுந்து 
பின்னால்‌ தாவி இருமுறை துள்ளி பாண்டவப்‌ 
படைகளுக்குள்‌ புகுந்துகொண்டான்‌. “தொடர்ந்து 


செல்க... இன்றே அவ்வரக்கமகனை கொல்க!” என்று 
துரியோதனன்‌ கூவினான்‌. கெளரவப்படை முரசொவியும்‌ 
கொம்போசையும்‌ சூழ தொடர்ந்துசென்றது. 

[।agelகொந்தளிக்கும்‌ படை நடுவே அலையில்‌ 
எழுந்தமைந்து சுழன்றுகொண்டிருந்த அபிமன்யூவின்‌ 
வலப்பக்கம்‌ பின்காப்போனாக தேரில்‌ வில்பூண்டு 
நின்றிருந்தான்‌ பிரலம்பன்‌. சாத்யகி அபிமன்யூவின்‌ 
தேரிலேறி அதை பின்னால்‌ ஓட்டிச்சென்று படைகளில்‌ 
ஆழ்த்தி நிறுத்தியபின்‌ பாய்ந்திறங்கி மீண்டும்‌ தன்‌ 
தேரிலேறிக்கொண்டதும்‌ அவன்‌ தேரிலிருந்து இறங்கி 
அபிமன்யூவை நோக்கி ஓடினான்‌. நேர்‌ எதிராக 
திருப்பப்பட்டு புரவிகள்‌ கால்விலக அசைவிழந்த 
தேரிலிருந்து பாய்ந்திறங்கிய அபிமன்யூ “இன்னொரு 
தேர்‌! இன்னொரு தேர்‌ கொடுங்கள்‌ எனக்கு!” என்று 
கூவினான்‌. 


பிரலம்பன்‌ அவன்‌ அருகே சென்று கைகளைப்பற்றி 
“தாங்கள்‌ புண்பட்டிருக்கிறீர்கள்‌, இளவரசே” என்றான்‌. 
“இல்லை, எனக்கொன்றும்‌ ஆகவில்லை. என்னை 
போர்முனையிலிருந்து யாதவர்‌ 
திருப்பிக்கொண்டுவந்துவிட்டார்‌. இன்று அம்முதியவரின்‌ 
குருதி கண்டு திரும்புவேன்‌. என்னை எவரும்‌ 
வெல்லவியலாது. இப்புவியில்‌ எவராலும்‌ இயலாது! இதோ 
கிளம்புகிறேன்‌” என்றான்‌ அபிமன்யூ. காய்ச்சலில்‌ 
பிதற்றுபவன்‌ போலிருந்தான்‌. பிரலம்பன்‌ “பொறுங்கள்‌ 
இளவரசே, இக்கவசங்களை கழற்றிப்‌ பார்ப்போம்‌. 
அம்புகள்‌ ஏதேனும்‌ தைத்திருந்தால்‌ முதலில்‌ அவற்றைப்‌ 
பிடுங்கி ஊனைத்‌ தைத்து இளகாமல்‌ கட்டுப்போடுவோம்‌” 
என்றான்‌. 


“நான்‌ களம்புகுவேன்‌... களம்புகுவேன்‌... தேர்‌ 
கொண்டுவருக!” என்ற அபிமன்யூ அவன்‌ கையை உதறி 
“விடு, மூடா... என்னை என்ன நோயாளி என்று 
எண்ணினாயா? விடு!” என்று கூச்சலிட்டான்‌. “ஆம்‌, நாம்‌ 
மீண்டும்‌ களம்புகவே உறுதி கொண்டுள்ளோம்‌. ஆனால்‌ 
அதற்கு முன்‌ புண்களை பார்ப்போம்‌. புண்களை 
கட்டிக்கொண்டால்‌ நாம்‌ மேலும்‌ உறுதிகொண்டு 
களம்நிற்போம்‌” என்றான்‌ பிரலம்பன்‌ மீண்டும்‌ அவன்‌ 
தோளைப்பற்றி நிறுத்தியபடி. “எனக்கு புண்ணில்லை. 
எங்கே என்‌ தேர்‌? என்‌ தேரை கொண்டுவருக!” என்று 
அபிமன்யூ கழுத்துத்தசைகள்‌ இழுபட, நெற்றிநரம்புகள்‌ 
புடைக்க கூவினான்‌. 


“இளவரசே, போர்க்களத்தில்‌ புண்ணின்‌ வலி தெரியாது... 
குருதியிழப்போ நரம்பு வெட்டோ நிகழ்ந்திருந்தால்‌ 
களத்தில்‌ உங்கள்‌ அம்புகள்‌ குறிதவறும்‌” என்றபின்‌ 
அபிமன்யூவின்‌ ஒப்புதலின்றியே தோளில்‌ கைவைத்து 
தோல்பட்டையை இழுத்து அவிழ்த்து மார்புக்கவசத்தை 
விலக்கினான்‌ பிரலம்பன்‌. அவற்றிலிருந்து குருதி 
சொட்டியது. தோள்கவசத்தையும்‌ தொடைக்கவசத்தையும்‌ 
அவிழ்த்தான்‌. அபிமன்யூ குனிந்து பார்த்து “பார்‌... 
விரைவாகப்‌ பார்‌” என்றான்‌. அபிமன்யூவின்‌ 
உடம்பெங்கும்‌ சிறுபுண்கள்‌ நிறைந்திருந்தன. அறைபட்ட 
கவசங்கள்‌ உருவாக்கிய சிராய்ப்புகள்‌. சிற்றம்புகளும்‌ 
உடைந்த தேர்ச்சிம்புகளும்‌ பாய்ந்த ஆழ்புண்கள்‌. 
தோளுக்கருகே அம்பு ஒன்று ஆழ தறைத்திருந்தது. 


“இது ஒன்றுமில்லை. ஒவ்வொருநாளும்‌ இதைவிட 
அதிகமான புண்ணுடன்தான்‌ பாடி மீள்கிறேன்‌” என்றான்‌ 
அபிமன்யூ. பிரலம்பன்‌ “பொறுங்கள்‌” என்றான்‌. 
அதற்குள்‌ மருத்துவஏவலர்‌ இரும்புக்கவசங்களை 
ஆமைஓடுபோல முதுகுக்குமேல்‌ அமைத்து முற்றாக 
குனிந்து ஊர்ந்து வந்தனர்‌. தலைக்குமேல்‌ அம்புகள்‌ 
சீழ்க்கை ஓசையுடன்‌, சிறகதிர்வோசையுடன்‌ 
சென்றுகொண்டிருந்தன. சில அம்புகள்‌ அவர்களின்‌ 
கவசங்களுக்குமேல்‌ விழுந்து பொறியெழ உரசி 
அகன்றன. “இங்கே, இங்கே” என பிரலம்பன்‌ கூவினான்‌. 
அவர்கள்‌ மருந்துப்பெட்டிகளுடன்‌ அருகணைந்து 
அபிமன்யூவை சூழ்ந்தனர்‌. “இந்தத்‌ தேருக்கு அடியில்‌ 
அமர்க, இளவரசே! தங்களுக்காக அல்ல, எங்களுக்காக” 
என்றான்‌ மருத்துவன்‌. அபிமன்யூ தேர்ச்சகடங்களுக்கு 
நடுவே அமர்ந்தான்‌. 


பிரலம்பன்‌ உடைந்த தேரொன்றின்‌ தட்டை எழுப்பி 
அதை கொண்டு தன்னை வதன்‌ அறிவமுது அருகே 
நின்றான்‌. அதன்மேல்‌ அம்புகள்‌ சீற்றம்கொண்ட 
வண்டுகள்‌ என வந்து அறைந்துகொண்டிருந்தன. 
அவர்களுக்குப்‌ பின்னால்‌, பாண்டவப்‌ படையின்‌ 
பின்றிரையிலும்கூட அம்புபட்டு அலறி விழும்‌ 
வீரர்களின்‌ ஓசைகள்‌ கேட்டுக்கொண்டிருந்தன. 
உயரமான படத்தேர்களில்‌ நின்று தொலையம்புகளை 
நீள்வளைவாக வானில்‌ செலுத்தி முன்நிரைப்படைக்கு 
மேலாக அம்புகளை கெளரவப்படை நோக்கி 
ஏவிக்கொண்டிருந்தனர்‌ பின்னணி வில்லவர்‌. 
கெளரவர்களின்‌ தொலையம்புகள்‌ இரைதேடும்‌ 
கழுகுகள்போல்‌ தலைக்குமேல்‌ பறந்து வந்து 
விரைந்திறங்கி படையினரை கொன்றன. களத்தில்‌ எங்கு 
நின்றாலும்‌ வானிலிருந்து சீற்றம்கொண்ட அம்புகள்‌ 


வந்து உயிர்கொள்ளும்‌ என்று தோன்றியது. 


மருத்துவ ஏவலர்‌ அபிமன்யூவை தோள்பற்றி 
அமரச்செய்து விரைந்த கைகளால்‌ அவன்மேல்‌ தைத்த 
அம்புகளை பிடுங்கி எடுத்து புண்வாயில்‌ கந்தகமும்‌ 
மெழுகும்‌ கலந்த பஞ்சை வைத்து அழுத்தி மரவுரியால்‌ 
கட்டினர்‌. தோள்புண்னை ஒருவன்‌ குதிரைவால்‌ முடியால்‌ 
தைத்தான்‌. “விரைவு... 
பொழுதணைந்துகொண்டிருக்கிறது!” என்றான்‌ 
அபிமன்யூ. “இதோ” என்றான்‌ மருத்துவன்‌. 
இடையிலிருந்த அம்பு உள்ளே சற்று 
திரும்பியிருந்தமையால்‌ தசையை கவ்வியிருந்தது. 
பிடுங்கியபோது தசை கிழிய அவன்‌ பற்களை இறுகக்‌ 
கடித்தான்‌. “ஒவ்வொரு புண்ணும்‌ என்னை 
வெறிகொள்ளச்‌ செய்கிறது. இன்று நூறு 
தலைகொள்ளாது திரும்புவதில்லை. முதல்‌ தலை 
அம்முதியவருடையதே. பிரலம்பரே, ஒன்று 
தெளிந்துவிட்டது. அவரைக்‌ கொன்று குருதியாடாது 
இப்போர்‌ எவ்வகையிலும்‌ முடிவுறாது” என்றான்‌ 
அபிமன்யூ. 


குதிரை வாலால்‌ கிழிந்த தசையை மூன்று முடிச்சுகள்‌ 
போட்டு இறுக்கி தேன்மெழுகும்‌ அரக்கும்‌ கலந்த 
மரவுரியால்‌ இறுக்கிக்‌ கட்டிவிட்டு “தசை மட்டுமே 
கிழிந்துள்ளது” என்றார்‌ மருத்துவர்‌. “அதை நானே 
அறிவேன்‌. என்‌ கவசங்களை எடு” என்றபடி அபிமன்யூ 
எழுந்தான்‌. மருத்துவன்‌ “தாங்கள்‌ விரும்பினால்‌...” 
என்று சொல்லி சிறு தாலத்தை நீட்ட அதிலிருந்த இரண்டு 
அகிபீனா உருண்டைகளை எடுத்தான்‌. “இரண்டு சற்று 
மிகுதி, இளவரசே” என்று அவன்‌ சொல்வதற்குள்‌ 
இரண்டையும்‌ வாய்க்குள்ளிட்டு கடைவாயில்‌ 
அதக்கிக்கொண்டான்‌. அவன்‌ கைகாட்ட ஏவலர்‌ அவன்‌ 
கவசங்களை இழுத்துக்கட்டினர்‌. “கிளம்புக!” என்று 
சொல்லி அபிமன்யூ புண்பட்ட குதிரைகளை நீக்கி 
புண்படாத குதிரைகள்‌ கட்டப்பட்டு ஒருங்கி நின்றிருந்த 
புதிய தேரில்‌ ஏறிக்கொண்டான்‌. 


தேர்ப்பாகன்‌ நிமிர்ந்து நோக்க “பீஷ்மரின்‌ இடம்‌ நோக்கி” 
என்றான்‌. தேர்ப்பாகன்‌ தன்‌ சவுக்கை வீச தேர்‌ எழுந்து 
விசைகொண்டது. உடன்சென்றபடி பிரலம்பன்‌ “நம்‌ 
படையினர்‌ அதோ தொடர்ந்து பின்வாங்கி வருகிறார்கள்‌. 
அங்குதான்‌ பீஷ்மர்‌ இருக்கிறார்‌” என்றான்‌. “பிறை 
ஏற்கெனவே இரண்டு துண்டுகளாக உடைந்துவிட்டது. 
அதை இணைக்கும்பொருட்டு திருஷ்டத்யும்னரும்‌ 
சாத்யகியும்‌ போராடிக்கொண்டிருக்கிறார்கள்‌.” அபிமன்யூ 


“செல்க! செல்க!” என்று கூவினான்‌. தேர்‌ விரைவுகூடியது. 
முன்னால்‌ நின்றிருந்த தேர்கள்‌ விலகி வழிவிட 
நீரிலிருந்து மீன்‌ என எழுந்தது. 


அபிமன்யூ தொழும்பனிடம்‌ கைகாட்ட அவன்‌ 
கணுமூங்கிலை ஊன்றி காற்றிலென மேலெழுந்து 
நோக்கி அதே விரைவில்‌ கீழிறங்கி உரத்த குரலில்‌ “போர்‌ 
எட்டு முனைகளில்‌ நிகழ்ந்துகொண்டிருக்கிறது, 
இளவரசே. கிருபரும்‌ துரோணரும்‌ ஒருங்கிணைந்து நமது 
படைகளை தாக்குமிடத்தில்‌ துருபதரும்‌ யுதிஷ்டிரரும்‌ 
நகுல சகதேவர்களும்‌ அவர்களை தடுத்திருக்கிறார்கள்‌. 
பீமசேனருக்கும்‌ பால்ஹிகருக்கும்‌ நிகர்ப்போர்‌ 
நிகழ்ந்துகொண்டிருக்கிறது. கடோத்கஜர்‌ மீண்டும்‌ களம்‌ 
புகுந்திருக்கிறார்‌. அவரை கெளரவ நூற்றுவரில்‌ 
பன்னிருவர்‌ சேர்ந்து எதிர்கொள்கிறார்கள்‌. 
துரியோதனரும்‌ துச்சாதனரும்‌ களமுகப்பில்‌ 
நின்றிருக்கிறார்கள்‌. அவர்களுக்கு எதிராக 
யுதாமன்யுவும்‌ சிகண்டியும்‌ குந்திபோஜரும்‌ 
உத்தமெளஜரும்‌ நின்றிருக்கிறார்கள்‌” என்றான்‌. 


“இளவரசே, பூரிசிரவஸை சத்யஜித்‌ எதிர்கொள்கிறார்‌. 
சலனை பாஞ்சால இளவரசர்கள்‌ தடுத்து 
நிறுத்தியிருக்கிறார்கள்‌. கிருதவர்மருடன்‌ சுருதகீர்த்தியும்‌ 
சுருதசேனரும்‌ போரிடுகிறார்கள்‌. லட்சுமணரை 
சுதசோமரும்‌ துருமசேனரை சர்வதரும்‌ நேரிடுகிறார்கள்‌. 
கெளரவ மைந்தர்களை எதிர்த்துக்கொண்டிருக்கிறார்கள்‌ 
சதானீகரும்‌ நிர்மித்ரரும்‌. ஜயத்ரதருடன்‌ அம்புக்கு அம்பு 
குறைவின்றி போரிட்டுக்கொண்டிருக்கிறார்‌ அர்ஜுனர்‌. 
நமக்கு வலப்பக்கம்‌ சீற்றம்கொண்டு போரிடும்‌ பிதாமகர்‌ 
பீஷ்மரை சாத்யகியும்‌ திருஷ்டத்யும்னரும்‌ 
இருபுறங்களிலாக நின்று 
தடுத்துக்கொண்டிருக்கிறார்கள்‌. பீஷ்மருக்கு அரண்‌ என 
கெளரவப்‌ படையின்‌ விந்தரும்‌ அனுவிந்தரும்‌ கெளரவ 
இளையோரும்‌ போரிடுகிறார்கள்‌.” 


“ஒவ்வொரு அணுவிலும்‌ முழு விசையுடன்‌ இரு 
படைகளும்‌ மோதுவதனால்‌ படைமுகப்பு சிதைந்து 
உடல்களும்‌ உடைசல்களுமாக திரண்டு 
கொண்டிருக்கிறது. இளவரசே, கெளரவப்‌ படைகள்‌ 
நம்மை அழுத்தி பின்னகர்த்துகின்றன. பருந்தின்‌ 
சிறகுகள்‌ நம்‌ படைகளால்‌ தடுக்க ப்பட்டுவிட்டன. 
ஆனால்‌ பிறையை கொத்தி கிழித்துக்கொண்டிருக்கிறது 
கழுகின்‌ தலை. இன்றும்‌ நமக்கு பேரழிவே” என்றான்‌ 
தொழும்பன்‌. “இன்று அதை மாற்றுகிறேன்‌. இதோ!” 
என்றான்‌ அபிமன்யூ. “செல்க! செல்க!” என்று கூவி 


தேர்த்தட்டில்‌ நின்று துள்ளினான்‌. தேர்‌ விரைவழிய 
போர்முனை தெரியலாயிற்று. 


பிரலம்பன்‌ தொலைவிலேயே அருவி வீழ்வதை துமிப்‌ 
புகையிலிருந்து அறிவதுபோல்‌ பீஷ்மரின்‌ இடத்தை 
அம்புகள்‌ வழியாக கண்டான்‌. அங்கிருந்து ஓலங்களும்‌ 
போர்க்கூச்சல்களும்‌ கேட்டுக்கொண்டிருந்தன்‌. அவன்‌ 
எண்ணியிரா விரைவில்‌ மழைக்குள்‌ நுழைவதைப்போல 
அந்த அம்புகளின்‌ எல்லைக்குள்‌ தேர்‌ சென்றது. அதன்‌ 
குடமுகடிலும்‌ தூண்களிலும்‌ தன்‌ கவசங்களிலும்‌ பெய்த 
அம்புகளால்‌ உலோகமுழக்கம்‌ சூழ்வதை கேட்டான்‌. 
“மூதாதையரே! தெய்வங்களே!” என்று கூவியபடி 
பிரலம்பன்‌ தன்‌ வில்லை நாணிழுத்து பற்களை இறுகக்‌ 
கடித்து முதல்‌ அம்பை பீஷ்மரின்‌ இருபுறமும்‌ 
வந்துகொண்டிருந்த வில்லவர்களில்‌ ஒருவனை நோக்கி 
செலுத்தினான்‌. அவன்‌ தலை திருப்பிய அக்கணம்‌ அம்பு 
தலைக்கவசத்திற்கும்‌ நெஞ்சிற்கும்‌ நடுவே பாய்ந்தது. 
உலுக்கிக்கொண்ட உடலுடன்‌ தேர்த்தட்டில்‌ 
அமர்வதுபோல்‌ விழுந்து தன்‌ இரு கால்களுக்கும்‌ நடுவே 
தலை பதித்து அவன்‌ விழ தேரோட்டி திரும்பிப்‌ 
பார்த்தான்‌. புரவியில்‌ அருகே வந்துகொண்டிருந்த 
வில்லவர்களில்‌ ஒருவன்‌ அக்கணமே விட்டிலென தாவி 
அத்தேரிலேறி விழுந்த வில்வீரனை புரட்டி கீழே தள்ளி 
அவன்‌ அம்புகளை தான்‌ எடுத்துக்கொண்டான்‌. 
அவனை நோக்கி இரண்டாவது அம்பை பிரலம்பன்‌ 
செலுத்தினான்‌. அது அவன்‌ இரும்புக்கவசத்தை உரசி 
அப்பால்‌ செல்ல அம்பு வந்த திசையை கணித்து அவன்‌ 
நாணிழுத்து தன்‌ அம்பை செலுத்தினான்‌. தன்‌ காதருகே 
விம்மி அப்பால்‌ கடந்து சென்ற அம்பின்‌ விசையை 
பிரலம்பன்‌ உணர்ந்தான்‌. அடுத்த அம்பால்‌ அவனை 
வீழ்த்தி மீண்டும்‌ அம்பெடுத்தபோதும்‌ அவன்‌ செவியில்‌ 
கடந்துசென்ற அம்பின்‌ உறுமல்‌ எஞ்சியிருந்தது. ஓர்‌ 
எச்சரிக்கை சொல்‌ என. 


இக்களத்தில்‌ ஒவ்வொரு அம்புடனும்‌ எத்தனை விசை 
இணைந்துள்ளது என்று அவன்‌ அகம்‌ திகைத்தது. 
மலையிறங்கும்‌ பேராறொன்றின்‌ விசையைவிட பல 
மடங்கு. பெருங்காடுகளை சூறையாடும்‌ புயல்‌ 
விசையைவிட பற்பல மடங்கு. திறலோர்‌ தோள்களில்‌ 
திரண்டு வயல்களென, சாலைகளென, மாளிகையென 
மாறுவது. கால்களில்‌ குவிந்து தொலைவுகளை 
வெல்வது. சொற்களில்‌ எழுந்து நூல்களும்‌ 
நெறிகளுமாவது. இன்று கொலை மட்டுமேயாக 
இக்களத்தில்‌ அலை ததும்புகிறது. ஆயிரத்தில்‌ ஒன்றே 


உயிர்குடிக்கிறது. எஞ்சிய விசை எங்கு செல்கிறது? 
காற்றில்‌ மண்ணில்‌ சென்று பதிகிறது. அவை 
தெய்வங்களுக்கு திரும்ப அளிக்கப்படுகின்றன. போர்‌ 
ஒரு பெரும்‌ பலிக்கொடை. தெய்வங்கள்‌ தாங்கள்‌ 
அளித்த அனைத்தையும்‌ இரக்கமின்றி திரும்பப்‌ 
பெற்றுக்கொள்ளும்‌ தருணம்‌. 


இலக்கு நோக்கவும்‌ அம்பெடுக்கவும்‌ நாணெடுத்து 
செலுத்தவும்‌ அதுவரை பல்வேறு பயிற்சிக்களங்களில்‌ 
உடல்‌ அடைந்த கல்வியே போதுமானதாக இருந்தது. 
அத்தனை பயிற்சிக்களங்களிலும்‌ அவன்‌ இரண்டாக 
பிளந்தே இருந்தான்‌ என அன்று அறிந்தான்‌. உடல்‌ 
பயிற்சி கொள்கையில்‌ உள்ளம்‌ சொற்பெருக்கென 
ஓடிக்கொண்டிருந்தது. உன்‌ உள்ளம்‌ இங்கில்லை என 
பலமுறை அவன்‌ கால்களிலும்‌ தோள்களிலும்‌ அவன்‌ 
ஆசிரியர்‌ அம்பால்‌ அறைந்ததுண்டு. வெயிவில்‌, வெறும்‌ 
மண்ணில்‌ முழந்தாளிட்டு நிற்கவைத்ததும்‌ உண்டு. 
னால்‌ போர்க்களத்தில்‌ அவ்வாறு இரண்டாகப்‌ 
ளந்தது அவனுக்கு பேராற்றலை அளித்தது. 
அவனுடைய பதற்றங்களும்‌ கொந்தளிப்புகளும்‌ முழுக்க 
வேறெங்கோ நிகழ்ந்துகொண்டிருந்தன. அவை 
எவ்வகையிலும்‌ அக்களத்தில்‌ அவன்‌ நின்று 
போரிடுவதற்கு நடுவே ஊடுருவவில்லை. 


[[age]lஅபிமன்பூ சாத்யகிக்கும்‌ திருஷ்டத்யும்னனுக்கும்‌ 
நடுவே புகுந்து உரத்த குரலில்‌ “பிதாமகரே, இதோ திரும்பி 
வந்துவிட்டேன்‌. உங்கள்‌ தலைகொண்டு 
திரும்பிச்செல்லப்‌ போகிறேன்‌!” என்றபடி தன்‌ முதல்‌ 
அம்பை தொடுத்து பீஷ்மரின்‌ தோள்கவசத்தை 
உடைத்தான்‌. கணப்பொழுதில்‌ திரும்பி அருகே 
நின்றிருந்த காவலனுக்கு தோள்‌ காட்டி அதே விசையை 
அம்பு எடுக்கவும்‌ அளித்து அபிமன்யூவின்‌ தேரை தன்‌ 
அம்பால்‌ அறைந்தார்‌ பீஷ்மர்‌. போர்‌ எத்தனை விரைவாக 
விழிதொடாக்‌ கணம்‌ ஒன்றில்‌ தொடங்கிவிடுகிறது என்று 
பிரலம்பன்‌ கண்டான்‌. 


பீஷ்மரும்‌ அபிமன்யூவும்‌ அவர்கள்‌ இருவரும்‌ மட்டுமே 
இருந்த ஒரு வெளியில்‌ ஒருவரோடொருவர்‌ மட்டுமே 
நோக்கி ஒருவர்‌ பிறிதொருவரென ஆகி போரிட்டனர்‌. 
அது ஒரு ஊழ்கம்‌. ஊழ்கங்களெல்லாம்‌ போரேதான்‌ 
போலும்‌. அருள்‌ எழும்‌ தெய்வம்‌ இறுதி எல்லை காணும்‌ 
வரை எதிரி என்றே நின்றிருக்கிறது. சில கணங்களுக்குள்‌ 
அங்கிருந்த பலரும்‌ வில்தாழ்த்தி அப்போரை 
நோக்கத்தொடங்கினர்‌. அம்புகள்‌ காற்றில்‌ முனையொடு 
முனை தொட்டு சிதறி வீழ்ந்தன. பறந்து வரும்‌ அம்பின்‌ 


முன்னோர்‌ என்கிறார்கள்‌. 


கூரியவிழியுள்ளவனை பெண்கள்‌ விரும்புகிறார்கள்‌. 
அக்கூரிய விழிகள்‌ தங்களை மட்டும்‌ 
பார்த்தால்போதுமென அவர்கள்‌ எண்ணுவது இயல்பே. 
விழியினால்‌ விளக்குபவனை எளிதில்‌ அவர்கள்‌ 
புரிந்துகொள்கிறார்கள்‌. விளக்கப்படுவது மிகமிக 
எளிமையானது என்றும்‌ அதற்கும்‌ விழிக்கும்‌ பெரிய 
தொடர்பேதுமில்லை என்றும்‌ அவர்கள்‌ அறியும்போது 
அவர்களுக்குள்‌ அவ்விழிகள்‌ ஒளியுடன்‌ 
திறந்துகொள்கின்றன. இந்திரவீரியம்‌ முளைக்கும்‌ 
இளவயல்கள்‌ எங்கெங்கும்‌ பிறப்பதாக! அஸ்வமேதம்‌ 
அஸ்வத்தைக்கொண்டே நடத்தப்படமுடியுமென யார்‌ 
சொன்னது? 


நான்காம்‌ மைந்தனை கரியபேரழகன்‌ என்றனர்‌ 
அன்னையர்‌. பேரழகு என்பது விரும்பப்படுவது, 
கொஞ்சப்படுவது. கொஞ்சுபவர்களால்‌ குழந்தையாகவே 
நீட்டிக்கப்படுவது. பேதைமையை குழந்தைமையாக 
எண்ணுபவர்களே தாய்மைகொண்டவர்கள்‌ 
எனப்படுகிறார்கள்‌. அவர்களாலேயே கொஞ்சமுடியும்‌. 
இவ்வுலகின்‌ பேரழகுப்பொருட்களெல்லாம்‌ பட்டாலும்‌ 
இரும்பாலும்‌ பொதியப்பட்டு கருவூலங்களின்‌ இருளில்‌ 
துயில்கின்றன. பேரழகு கொண்டவையை உடனே 
மானுடக்‌ கண்களிலிருந்து மறைத்துவிட்டு 
அழகற்றவையை எங்கும்பரப்பிவைத்து புழங்குவதே 
உலக வழக்கம்‌. அழகற்றவை தங்கள்‌ 
அழகின்மையாலேயே பயனுள்ளவையாகின்றன. 
மானுடர்‌ அழகின்மையை விரும்புகிறார்கள்‌, அழகை 
அவை நினைவிலெழுப்புகின்றன. அழகானவற்றை 
அஞ்சுகிறார்கள்‌. அவை அழகின்மைகளை 
சுட்டிக்காட்டுகின்றன. 


நகுலன்‌ கன்றிலக்கணமும்‌ புரவிக்கணக்கும்‌ 
அறிந்தவனாக மலர்வான்‌ என்றனர்‌ மூதன்னையர்‌. புரவி 
ஆற்றல்‌ மிக்க கால்கள்‌ கொண்டது. அழகிய பிடரி 
கொண்டது. நுண்ணிய விழிகள்‌ கொண்டது. 
எச்சரிக்கையான காதுகள்‌ கொண்டது. உயிர்நிறைந்த 
மூக்கு கொண்டது. கடிவாளத்தை ஏந்தும்‌ சிறந்த வாய்‌ 
கொண்டது. சேணத்துக்கே உரிய பரந்த முதுகு 
கொண்டது. எவரோ எங்கோ எதற்கோ செல்வதற்குரிய 
சிறந்த பாய்ச்சலைக்‌ கொண்டது. அது வாழ்க! இங்குள்ள 
பேரரசுகளெல்லாம்‌ புரவிகளால்‌ உருவானவை. புரவிகள்‌ 
அதையறியாமல்‌ இன்னும்‌ புல்வெளிகளைக்‌ 
கனவுகண்டு கண்களை மூடி 


முனையை பிறிதொரு அம்பு சென்று 
தொடமுடியுமென்பதை காவியங்களில்‌ அவன்‌ 
கற்றிருந்தான்‌. அது ஒரு கனவுநிலையென்றே 
எண்ணியிருந்தான்‌. போரிடும்‌ இருவர்‌ 
ஒருவரையொருவர்‌ உச்சத்திலும்‌ உச்சமென எழும்‌ 
உளக்கூரொன்றில்‌ சந்தித்துக்கொண்டால்‌ அது 
இயல்வதே என்று அப்போது கண்டான்‌. 


அவர்கள்‌ இருவரின்‌ விழிகளும்‌ ஒன்றுடன்‌ ஒன்று 
கோத்துக்கொண்டிருந்தன. இருவர்‌ விழிகளின்‌ 
அசைவுகளும்‌ ஒன்றென்றே ஆயின. இருவர்‌ கைகளும்‌ 
ஒரு நடனத்தின்‌ இரு பகுதிகளென சுழன்றன. அம்புகள்‌ 
ஒரு சொல்லுக்கு மறுசொல்‌ வைத்தன. காற்றில்‌ 
தெய்வச்சொல்‌ ஒன்றை இரண்டாக பகிர்ந்துகொண்டன. 
பீஷ்மரின்‌ கவசங்களை அபிமன்யூ உடைத்தான்‌. 
அவருடைய இடையிலும்‌ தோளிலும்‌ உடைந்து தெறித்த 
கவசங்களைக்‌ கண்டு கெளரவர்கள்‌ 
வெறிக்கூச்சலிட்டனர்‌. சாத்யகியும்‌ திருஷ்டத்யும்னனும்‌ 
பீஷ்மரின்‌ இருபுறமும்‌ சூழ்ந்துகொண்டு அபிமன்யூவை 
தாக்க முயன்ற அரசர்களை செறுத்தனர்‌. 


பிரலம்பன்‌ அபிமன்யூவின்‌ தேர்ப்பாகனை குறிவைத்த 
வில்லவன்‌ ஒருவனை அம்பால்‌ அறைந்து நிலையழியச்‌ 
செய்தான்‌. அவனுக்கு உதவிக்கு வந்த இன்னொருவனை 
வீழ்த்தினான்‌. தடுமாறி எழுந்த அவன்‌ பிரலம்பனின்‌ 
தேர்த்தூணை உடைத்தான்‌. இன்னொரு அம்பால்‌ அவன்‌ 
தலைக்கவசத்தை உடைத்தான்‌. சீறி அணுகிய அம்புக்கு 
முழந்தாளிட்டு தலைகாத்து அதே விசையில்‌ அம்பெய்து 
அவன்‌ நெஞ்சை பேரம்பால்‌ பிளந்தான்‌ பிரலம்பன்‌. 
அபிமன்யூ தன்‌ விரைவம்புகளால்‌ பீஷ்மரைச்‌ சூழ்ந்து 
வந்துகொண்டிருந்த அபிசாரநாட்டு இளவரசர்கள்‌ 
நிசந்திரனையும்‌ மிருதபனையும்‌ சுவிஷ்டனையும்‌ 
கொன்றான்‌. 


இறப்புகள்‌ பீஷ்மரை சற்றே கைதளரச்‌ செய்ய 
அவருடைய தேரை பாகன்‌ பின்னோட்டிச்‌ சென்றான்‌. 
சாத்யகியும்‌ திருஷ்டத்யும்னனும்‌ அவரை உந்தி 
பின்செலுத்துபவர்கள்போல தொடர்ந்து செல்ல 
“நில்லுங்கள்‌, பிதாமகரே... நில்லுங்கள்‌” என்று கூவியபடி 
அபிமன்யூ அவரை தொடர முயன்றான்‌. மகதமன்னன்‌ 
ஜயசேனன்‌ “என்னை எதிர்கொள்க, சிறுவனே!” என்று 
நாணொலி எழுப்பியபடி ஊடே புகுந்தான்‌. எள்ளலுடன்‌ 
நகைத்தபடி அபிமன்யூ அவனை அம்புகளால்‌ 
அடித்தான்‌. ஜயசேனனின்‌ அம்புகள்‌ அபிமன்யூவைச்‌ 
சூழ்ந்து பறந்தன. 


ஜயசேனன்‌ பித்துகொண்டிருந்தான்‌. 
அத்தருணத்திற்கென்றே காத்திருந்தவன்‌ என 
தெரிந்தான்‌. களத்தில்‌ போருக்கெழும்‌ 
ஒவ்வொருவரிடமும்‌ ஒரு வெற்றிக்கனவும்‌ ஒரு 
வீழ்ச்சிக்கனவும்‌ இருக்கிறது. புகழ்சூழ இறப்பதை 
எண்ணி தனிமையில்‌ உளமுருகாத வீரன்‌ இல்லை. 
ஜயசேனன்‌ அதன்பொருட்டே வந்தவன்‌ போலிருந்தான்‌. 
“வில்தொட்டுத்‌ தேறுவது குடிச்செல்வம்‌ அல்ல மூடா, அது 
பெருந்தவம்‌!” என்று ஜயசேனன்‌ கூவினான்‌. 
“பெருஞ்செல்வம்‌ மூதாதையர்‌ ஆற்றிய தவத்தால்‌ 
ஈட்டப்படுவது, அறிவிலி...” என்று அபிமன்யூ 
சொன்னான்‌. “உன்‌ குலமென்ன? காட்டில்‌ வாழ்ந்த 
ஜரையின்‌ குருதியில்‌ அம்புத்தொழில்‌ எப்படி 
அமைந்தது?” என்று சிரித்தான்‌. “உன்‌ அம்புகள்‌ 
எவ்வளவு என்று பார்க்கிறேன்‌. வா... வந்து என்‌ முன்‌ 
அரைநாழிகையேனும்‌ நில்‌ பார்ப்போம்‌!” 


கட்டற்றுப்‌ பெருகிய வெறி ஜயசேனனின்‌ கைகளின்‌ 
ஆற்றலை பெருக்க அவன்‌ அம்புகள்‌ அபிமன்யூவின்‌ 
கவசங்களை உடைத்தன. ஒவ்வொரு முறை அவன்‌ 
அம்புகள்‌ அபிமன்யூவை தாக்கும்போதும்‌ அவனைச்‌ 
சூழ்ந்திருந்த வீரர்கள்‌ ஆர்ப்பரித்தனர்‌. பிரலம்பன்‌ 
ஜயசேனனின்‌ அணுக்கவீரனை வீழ்த்தினான்‌. 
அவ்விடத்தை நிரப்பிய பிறிதொருவனை அம்புகளால்‌ 
தடுத்து பின்னடையச்‌ செய்தான்‌. அபிமன்யூவின்‌ 
அம்புகளால்‌ மேலுமிருவர்‌ தேர்த்தட்டிலிருந்து 
கழுத்தறுபட்டு அப்பால்‌ வீசப்பட்டனர்‌. “உன்‌ உடலும்‌ உன்‌ 
தந்தையைப்போல இரண்டாக கிழிபடவிருக்கிறது, 
கீழ்மகனே” என்று அபிமன்யூ நகைத்தான்‌. 


அவன்‌ ஜயசேனனின்‌ சினத்தைக்‌ கூட்டி அவன்‌ 
உடல்தாளா விசையை எமச்செய்கிறான்‌ என 
பிரலம்பனுக்கு புரிந்தது. போர்முனையில்‌ வஞ்சினம்‌ 
என்பது தன்சோர்வை அழிப்பது, எதிரிக்கு சோர்வை 
ஊட்டுவது. “நீ தலையற்று வீழ்வதற்கு முன்‌ உன்‌ 

ணவம்‌ அழியும்‌, சிறுவனே” என்றான்‌ ஜயசேனன்‌. 
“தன்றோட்டும்‌ குடியினன்‌ நீ. உனக்கெதற்கு சொல்வீரம்‌?” 
என்றபடி மேலும்‌ அணுகி நீளம்புகளால்‌ அபிமன்யூவை 
அறைந்தான்‌. அனால்‌ அவன்‌ தோள்‌ 
தளரத்தொடங்கியது. உள்ளத்தின்‌ வெறியில்‌ அவன்‌ 
அதை உணரவில்லை. 


கால்‌ தளரும்‌ மானை மேலும்‌ விரைவுகொண்டு துரத்தும்‌ 
சிறுத்தை என அபிமன்யூ விசைகொண்டான்‌. அறியாது 
அபிமன்யூவின்‌ பேரம்பின்‌ வட்டத்திற்குள்‌ ஜயசேனன்‌ 


கால்வைத்தான்‌. அக்கணமே அவன்‌ தலையை 
பிறையம்பு கொய்தது. ஏழு அம்புகளால்‌ அத்தலை 
வானில்‌ தாக்கப்பட்டது. எழுந்துகொண்டே இருந்த 
அம்புகளால்‌ வானில்‌ பட்டம்போல்‌ நிறுத்தப்பட்டது. 
மகதவீரர்கள்‌ அலறியபடி பின்னடைந்தனர்‌. முரசுகள்‌ 
“மகதர்‌ மகதர்‌ மகதர்‌” என முழங்கத்‌ தொடங்கின. 


மகதப்படை விலகிய இடைவெளியினூடாக அபிமன்யூ 
பீஷ்மரை நோக்கி சென்றான்‌. அவர்‌ தேர்த்தட்டில்‌ 
ஜயசேனனின்‌ தலை வந்து விழுந்தது. பீஷ்மர்‌ 
சீற்றத்துடன்‌ உறுமியபடி தேர்த்தட்டில்‌ ஓர்‌ அடி 
பின்னெடுத்து வைத்தார்‌. ஜயசேனனின்‌ தோழனின்‌ 
தலை அதன்மேல்‌ வந்து விழுந்தது. பீஷ்மர்‌ அவற்றை 
காலால்‌ உதைத்து அகற்றிவிட்டு “கீழ்மகனே!” என்று 
கூவியபடி அபிமன்யூவை எதிர்கொண்டு 
முன்னெழுந்தார்‌. மீண்டும்‌ இருவரும்‌ அம்புகளால்‌ 
இணைந்துகொண்டனர்‌. முதுமையும்‌ இளமையும்‌ 
அகன்றன. அறிவும்‌ அறியாமையும்‌ மறைந்தன. உடல்‌ 
நிகழ்த்தியது போரை. பின்னர்‌ உடலும்‌ மறைய 
எஞ்சியிருந்தது காலத்தை கணமென, அணுவென ஆக்கி 
பிளந்து பிளந்து சென்ற ஒரு நிகழ்வு மட்டும்‌. 


பீஷ்மர்‌ கண்ணறியாது சித்தம்‌ மட்டுமே அறியும்‌ 
காலத்துணுக்கொன்றில்‌ கை தளர்வதை பிரலம்பன்‌ 
கண்டான்‌. அவன்‌ அனைத்து நரம்புகளும்‌ முறுக்கேறின. 
இக்கணம்‌, இதோ இக்கணம்‌ என்று அவன்‌ இறுகி இறுகி 
நெரிபட்டு உடையப்போகும்‌ கணமொன்றில்‌ நின்றான்‌. 
அபிமன்யூவின்‌ தேர்முகடு உடைந்து தெறித்தது. அவன்‌ 
புரவிகளிலொன்று கழுத்தறுந்து விழுந்தது. ஒவ்வொரு 
அம்பிலும்‌ தேவைக்கு மிஞ்சிய விசை இருந்தது. அது 
பீஷ்மரின்‌ அகம்‌ நிலையழிந்துவிட்டதென்பதை 
காட்டியது. அதை அபிமன்யூவும்‌ உணர்ந்துவிட்டான்‌ 
என்பதை விழிசுருங்க சற்றே உடல்‌ வளைத்து 
நாணிழுத்த விசையில்‌ தெரிந்தது. 


பீஷ்மரின்‌ தொடைக்கவசம்‌ உடைந்தது. அவர்‌ சற்றே 
வளைந்து தடுப்பதற்குள்‌ அடுத்த அம்பு அவர்‌ 
தொடைமேல்‌ பாய்ந்தது. பீஷ்மர்‌ தேர்த்தட்டில்‌ கையூன்றி 
சரிந்தார்‌. அவர்‌ தலைக்கவசத்தை உடைத்து அடுத்த 
அம்பை கழுத்திற்கு ஏவுவதற்குள்‌ தேர்ப்பாகன்‌ கைகாட்ட 
இருபுறமுமிருந்து கேடயப்படை வந்து அவரை சூழ்ந்தது. 
கேடையநிரைக்கு அப்பால்‌ எழுந்து வளைந்து சரியும்‌ 
நீளம்புகளால்‌ அப்படைவீரர்களை அபிமன்யூ 
வீழ்த்தினான்‌. ஓரிடத்தில்‌ கேடயச்சுவர்‌ உடைய அங்கே 
தோன்றிய அஸ்வாக நாட்டு அரசன்‌ உபநாகனை 


கொன்றான்‌. கேடயச்சுவர்‌ மீண்டும்‌ இணைந்தது. மீண்டும்‌ 
அதை உடைத்து அஜநேயநாட்டு இளவரசர்கள்‌ இருவரை 
கொன்றான்‌. 


சிதறிய கேடயப்படைக்கு அப்பால்‌ கெளரவப்‌ படையினர்‌ 
ஒருங்குகூடி அபிமன்யூவை எதிர்கொண்டனர்‌. 
அபிமன்யூ கைகளைத்‌ தூக்கி பீஷ்மர்‌ 
பின்வாங்கிவிட்டார்‌ என அறிவித்தான்‌. பாண்டவப்‌ 
படையில்‌ வெற்றி முரசுகள்‌ ஒலிக்கத்‌ தொடங்கின. 
கெளரவப்‌ படையில்‌ பதற்றமும்‌ நிலையழிவும்‌ எழுவதை 
பிரலம்பன்‌ கண்டான்‌. போர்‌ நிலையில்‌ ஒரு சிறு 
உளவீழ்ச்சிகூட அக்கணமே விழிக்குத்‌ தெரியும்‌ 
அசைவுகளென்றாவதை அவன்‌ வியந்தான்‌. அவ்வுள 
வீழ்ச்சி எதிரிக்கு விரியத்திறந்த வாயில்‌. 


அபிமன்யூ உரக்க நகைத்து “இன்று ஐம்பது மணிமுடித்‌ 
தலைகள்‌ இன்றி பாடி மீள்வதில்லை” எனக்‌ கூவியபடி 
பேரம்புகளைத்‌ தொடுத்து கேடய நிரையை உடைத்தான்‌. 
பிரலம்பன்‌ அபிமன்யூவை நோக்கி அம்புகளைக்‌ குவித்த 
வில்லவர்களை தன்‌ அம்புகளால்‌ தடுத்தபடியே உடன்‌ 
சென்றான்‌. பீஷ்மரின்‌ படைகள்‌ நீர்‌ பட்டணையும்‌ 
தழலென அணைந்து பின்வாங்கத்‌ தொடங்கின. 
அபிமன்யூ அடுத்தடுத்த அம்புகளால்‌ காம்போஜ நாட்டு 
சுதக்ணிணனின்‌ மைந்தர்கள்‌ அபிஷந்தியனையும்‌ 
அமத்யனையும்‌ கொன்றான்‌. மறுபுறம்‌ முரசுகள்‌ 
எச்சரிக்கை ஒலி எழுப்புவதை பிரலம்பன்‌ கேட்டான்‌. 
அவற்றின்‌ மொழி அறியவொண்ணாததாக இருப்பினும்‌ 
அவை ஆணையிடுவதென்ன என்பதை புரிந்துகொள்ள 
முடிந்தது. அபிமன்யூ உருவாக்கும்‌ உடைவை சீர்செய்ய 
அவை வீரர்களை அறைகூவின. 


பூரிசிரவஸும்‌ ஜயத்ரதனும்‌ இருபுறத்திலிருந்தும்‌ 
அம்புகளுடன்‌ வந்து கெளரவப்‌ படைகளின்‌ விரிசலை 
இணைத்தனர்‌. இருவரும்‌ ஒரே தருணத்தில்‌ நாணிழுத்து 
அம்புகளால்‌ அபிமன்யூவை தாக்கினர்‌. அவன்‌ தன்‌ 
விசையாலேயே இரண்டாகப்‌ பிளந்தவன்‌ போலானான்‌. 
இருபுறமும்‌ அம்புகள்‌ தொடுத்து இருவர்‌ அம்புகளையுமே 
எதிர்கொண்டான்‌. ஜயத்ரதன்‌ அந்த வெறியைக்கண்டு 
விழிதிகைப்பதை மிக அருகிலென பிரலம்பன்‌ 
அறிந்தான்‌. பூரிசிரவஸ்‌ சினமும்‌ அதனால்‌ எழுந்த 
சீற்றமும்‌ கொண்டு மேலும்‌ மேலுமென அம்புகளை 
தொடுத்தான்‌. 


அபிமன்யூ அவன்‌ கவசங்களை உடைத்தான்‌. தேரில்‌ 
முழந்தாளிட்டு அமர்ந்த அவன்‌ தலைக்கவசத்தை 


உடைத்து அடுத்த அம்பை கழுத்தை நோக்கி 
அறைந்தான்‌. அந்த அம்பை பிறிதொரு அம்பு தெறித்துச்‌ 
ச டா 0 
தேர்களுக்குப்‌ பின்னிருந்து பீஷ்மர்‌ தன்‌ அம்பை இழுத்து 
அபிமன்யூவின்‌ தொடைக்கவசத்தைத்‌ தெறிக்க 
வைத்தார்‌. “பிதாமகரே!” என்று திகைப்புடன்‌ கூவியபடி 
அபிமன்யூ தேர்த்தட்டில்‌ விழுந்தான்‌. பீஷ்மரின்‌ அம்பு 
அவன்‌ தொடையை தைத்தது. அடுத்த அம்பு கழுத்துக்கு 
வர அதை பிரலம்பன்‌ தன்‌ அம்பால்‌ வீழ்த்தினான்‌. 


“இருவர்‌ பொருதும்‌ களத்திற்கு சங்கொலியிலாமல்‌ 
நுழைவதா பிதாமகரின்‌ நெறி?” என்று திருஷ்டத்யும்னன்‌ 
உரத்த குரலில்‌ கூவினான்‌. தேர்‌ அலைமேல்‌ என எழுந்து 
வர அதன்‌ மேல்‌ அதுவரை கண்டிராத வஞ்சமும்‌ 
வெறுப்பும்‌ நிறைந்த முகத்துடன்‌ நின்ற பீஷ்மர்‌ குவிந்து 
சுருங்கிய வாயும்‌ இறுகிய தாடையுமாக சொல்லின்றி 
நாணிழுத்து திருஷ்டத்யுமனின்‌ நெஞ்சக்கவசத்தை 
உடைத்தார்‌. அவன்‌ புரள்வதற்குள்‌ தோளில்‌ அம்பை 
அறைந்து வீழ்த்தினார்‌. சாத்யகி தன்‌ தேரில்‌ குப்புற 
விழுந்து அவன்‌ மேல்‌ விம்மிச்‌ சென்ற மூன்று 
பிறையம்புகளை தவிர்த்தான்‌. 


“அனைத்து நெறிகளையும்‌ கடந்துவிட்டீர்கள்‌, 
பிதாமகரே” என்று திருஷ்டத்யும்னன்‌ தேர்த்தட்டில்‌ குப்புற 
விழுந்தபடி கூவ அவன்‌ தேரோட்டி தேரை மேலும்‌ மேலும்‌ 
பின்னுக்கிழுத்தான்‌. கேடயப்படை ஒன்று அவர்களுக்கு 
எதிரே வந்தது. பாண்டவப்‌ படை இருபுறமும்‌ கிழிபட்டு 
விலக அந்த இடைவெளியில்‌ மெழுகை உருக்கி இறங்கும்‌ 
பழுக்கக்‌ காய்ச்சிய வாளென பீஷ்மர்‌ உள்ளே 
வந்துகொண்டிருந்தார்‌. பிரலம்பன்‌ அபிமன்யூவை 
பார்த்தான்‌. அவன்‌ புண்பட்ட தொடையுடன்‌ 
தேர்த்தூணைப்பற்றி எழுந்து நின்றான்‌. கையிலிருந்து 
வில்‌ நழுவிவிட்டிருந்தது. 


அரைக்கணம்‌ என பீஷ்மரின்‌ பார்வை அபிமன்யூவை 
தொட வந்தது. அதன்‌ பொருளை உணர்ந்த பிரலம்பன்‌ 
தன்‌ தேரிலிருந்து எழுந்து அபிமன்யூவின்‌ தேரை நோக்கி 
பாய்ந்து அந்தப்‌ பேரம்பை தன்‌ நெஞ்சில்‌ வாங்கி 
அபிமன்யூவின்‌ மேல்‌ விழுந்தான்‌. அபிமன்யூ குனிந்து 
அவனை தாக்க பிரலம்பன்‌ நீருக்குள்ளென அவன்‌ முகம்‌ 
கலங்கித்‌ தெரிவதை இறுதியாக பார்த்தான்‌. 

[1ஙage]அர்ஜுனனது தேரின்‌ பின்தட்டில்‌ தாழ்ந்து 
அமைந்த பீடத்தில்‌ யாதவ வீரனாகிய கதன்‌ 
ஆவக்காவலனாக அமர்ந்திருந்தான்‌. போர்‌ தொடங்கிய 
மறுநாள்‌ அந்தியில்தான்‌ அவன்‌ தன்‌ ஊராகிய 
சுஷமத்திலிருந்து தன்னந்தனியனாகக்‌ கிளம்பி இளைய 
யாதவரிடம்‌ வந்துசேர்ந்தான்‌. படைமுகப்பிலேயே 
அவனை காவலர்‌ தடுத்து சிறைப்பிடித்தனர்‌. 
விருஷ்ணிகுலத்தோன்‌, இளைய 

யாதவரின்‌ குருதியினன்‌ என்று அவன்‌ சொன்னமையால்‌ 
அழைத்துவந்தனர்‌. 


பாடிவீட்டில்‌ அர்ஜுனனும்‌ நகுலனும்‌ உடனிருக்க 
சொல்லாடிக்கொண்டிருந்த இளைய யாதவர்‌ எழுந்து 
வெளியே வந்து அவனை பார்த்ததும்‌ வீரர்களிடம்‌ 
கையசைக்க அவர்கள்‌ அவனை விட்டு 
விலகிச்சென்றனர்‌. அவர்‌ தாழ்ந்த குரலில்‌ “தனியாகவா 
வந்தாய்‌?” என்றார்‌. “ஆம்‌ அரசே, என்‌ பணி தங்களுடன்‌ 
இருப்பதே என தெளிந்தேன்‌. வராமலிருக்க 
இயலவில்லை” என்றான்‌ கதன்‌. “எங்கிருந்து வந்தாய்‌?” 
என்றார்‌. “சுஷமத்திலிருந்து நேராக வருகிறேன்‌...” 
இளைய யாதவர்‌ “எவரிடம்‌ ஒப்புதல்‌ பெற்றாய்‌?” என்றார்‌. 
“முதுதாதை உத்தவரிடம்‌ சொன்னேன்‌, என்‌ உள்ளம்‌ 
உங்களுடன்‌ இருப்பதை. அவர்‌ செல்க என ஒப்புதல்‌ 
அளித்தார்‌.” 


இளைய யாதவர்‌ தலையசைத்து “ஆனால்‌ உன்‌ 
திறன்களுக்கு இங்கே இடமில்லை. இது நேர்ப்போர்‌” 
என்றார்‌. “ஆம்‌, அறிவேன்‌. நான்‌ எவ்வகையிலேனும்‌ 
களத்தில்‌ இருக்கவே விழைகிறேன்‌. உங்கள்‌ காலடியில்‌ 
நான்‌ பாதுகாப்பாக இருப்பேன்‌. உங்கள்பொருட்டு 
உயிர்துறந்தால்‌ விண்ணில்‌ சிறப்பேன்‌” என்றான்‌ கதன்‌. 
இளைய யாதவர்‌ தலையசைத்து “நீ வந்தது நன்று, 
உன்பொருட்டு மகிழ்கிறேன்‌” என்றார்‌. “என்னைப்போல்‌ 
இங்கு வர உளம்கொண்டோர்‌ மேலும்‌ இருக்கக்கூடும்‌. 
குலத்தின்‌ ஆணைக்குக்‌ கட்டுப்பட்டு 
அங்கிருக்கிறார்கள்‌.” 


“எப்போது குலத்தின்‌ ஆணை பொருளற்றதாகிறது?” 
என்று இளைய யாதவர்‌ புன்னகையுடன்‌ கேட்டார்‌. 
“இறப்பு அணையக்கூடும்‌ எனும்போது. அப்போது 


அறமும்‌ புகழும்‌ அன்றி வேறேதும்‌ 
பொருட்டல்லாமலாகிவிடுகிறது. என்‌ மைந்தரையும்‌ 
மனையாட்டியையும்‌ அஞ்சியே இதுநாள்வரை 
அங்கிருந்தேன்‌” என்றான்‌ கதன்‌. “இனி எனக்கு எதுவும்‌ 
ஒரு பொருட்டல்ல. நான்‌ களம்பட்டேன்‌ என்றால்‌ அதுவே 
நிறைவு... அதற்கு உளம்‌ ஒருக்கிய பின்னரே வந்தேன்‌.” 


பேச்சொலி கேட்டு எழுந்து வந்த அர்ஜுனன்‌ “கதரே, 
நீங்களா? அறிந்த குரல்‌ என எண்ணினேன்‌” என்றான்‌. 
அவன்‌ கைவிரிக்க கதன்‌ அவனை சென்று 
தழுவிக்கொண்டான்‌. “எப்படி இவ்வணுக்கம்‌?” என்றான்‌ 
நகுலன்‌. “இவனுடைய தூதால்தான்‌ சுபத்திரையை உன்‌ 
தமையன்‌ மணக்கமுடிந்தது” என்றபடி இளைய யாதவர்‌ 
புலித்தோல்‌ மஞ்சத்தில்‌ அமர்ந்தார்‌. நகுலன்‌ “ஆம்‌, 
கேள்விப்பட்டிருக்கிறேன்‌” என்றான்‌. 


அர்ஜுனன்‌ கதனை மஞ்சத்தில்‌ அமரச்செய்த பின்‌ “இவர்‌ 
இளைய யாதவரின்‌ குலத்தோன்‌” என்றான்‌. 
“மெய்யாகவா?” என்றான்‌ நகுலன்‌. “மதுவனத்தின்‌ 
அரசரும்‌ என்‌ தாதையுமான சூரசேனருக்கு லவண 
குலத்து இளவரசி மரீஷைக்குப்‌ பிறந்த மைந்தர்கள்‌ 
பதின்மர்‌. வசு, தேவபாகர்‌, தேவசிரவஸ்‌, ஆனகர்‌, 
சிருஞ்சயர்‌, காகனீகர்‌, சியாமகர்‌, வத்ஸகர்‌, காவுகர்‌, 
வசுதேவர்‌. ஒரே மகள்‌ பிருதை மார்த்திகாவதியின்‌ 
குந்திபோஜருக்கு மகளாகிச்‌ சென்று குந்திதேவியாகி 
உங்கள்‌ அன்னையானார்‌. என்‌ பெரிய தந்தை வசு 
இப்போது மதுவனத்தை ஆள்கிறார்‌” என்றார்‌ இளைய 
யாதவர்‌. 


“எந்தை வசுதேவர்‌ மணந்தவர்கள்‌ எழுவர்‌. ரோகிணி 
மூத்தவர்‌. என்‌ அன்னை தேவகி இளையவர்‌. மதுராவின்‌ 
அரசரான பின்னர்‌ அனைத்து குலங்களிலிருந்தும்‌ ஒரு 
மனைவியை ஏற்றார்‌. அன்னை ரோகிணி எங்கள்‌ 
விருஷ்ணி குலத்தை சேர்ந்தவர்‌. பெளரவ குடியில்‌ 
பிறந்தவர்‌. சுஷமம்‌ என்னும்‌ யாதவர்பாடியை ஆளும்‌ 
உத்தவரின்‌ மகள்‌. பெளரவியாகிய அவருக்கு 

சாரணர்‌, துர்த்தரர்‌, தாமர்‌, பிண்டாரகர்‌, மஹாஹனு 
என்னும்‌ மைந்தர்கள்‌ பிறந்தனர்‌. அவர்களுக்குப்‌ பின்‌ 
பிறந்தவர்‌ பெரும்‌ தோள்‌ கொண்டவரான பலராமர்‌. முதல்‌ 
ஐவரும்‌ பெளரவ குடிக்கு உரியவர்கள்‌ என்பதால்‌ 
அவர்கள்‌ ரோகிணியின்‌ தந்தை உத்தவரின்‌ பொறுப்பில்‌ 
சுஷமத்திலேயே வளர்க்கப்பட்டார்கள்‌” என்றார்‌ இளைய 
யாதவர்‌. “இவன்‌ விருஷ்ணிகுலத்தில்‌ பெளரவகுடியினன்‌. 
அன்னை ரோகிணியின்‌ மருகன்‌.” 


“எவரைப்பற்றியும்‌ அறிந்ததே இல்லை. இந்திரப்பிரஸ்தக்‌ 
கால்கோளின்போதுகூட எவரும்‌ வந்ததில்லை” என்றான்‌ 
நகுலன்‌. “ஆம்‌, அவர்களுக்கும்‌ அரசவாழ்க்கைக்கும்‌ 
தொடர்பில்லை. கன்றோட்டி காட்டில்‌ வாழ்கிறார்கள்‌. 
அதிலேயே நிறைவும்‌ காண்கிறார்கள்‌” என்றார்‌ இளைய 
யாதவர்‌. “நிறைவு காணாதவர்கள்‌ கன்றோட்டாது 
அரசுவாழ்வுக்கு வந்த நானும்‌ என்‌ மூத்தவரும்தான்‌.” 
கதன்‌ “நானும்‌ கன்றோட்டும்‌ வாழ்விலேயே இருந்தேன்‌. 
ஆனால்‌ இங்கு உங்கள்‌ காலடியிலேயே நிறைவை 
காணமுடியும்‌ என வந்தேன்‌” என்றான்‌. 


“போரில்‌ உம்மால்‌ என்ன செய்யமுடியும்‌?” என்றான்‌ 
அர்ஜுனன்‌. “நான்‌ அம்புகளை எடுத்துத்‌ தருவேன்‌. 
கைத்திறன்‌ யாதவர்களுக்கு பழகியது” என்றான்‌ கதன்‌. 
“என்னால்‌ வளைதமடி ஏந்தி போரிடவும்‌ முடியும்‌.” இளைய 
யாதவர்‌ “சென்று மீளும்‌ வளையம்புகளை அவனால்‌ 
பிடித்து மீண்டும்‌ ஆவநாழிக்குள்‌ நிறைக்கமுடியும்‌” 
என்றார்‌. “ஆம்‌... நான்‌ காற்றில்‌ பறக்கும்‌ ஈயை சிறு 
நாணலால்‌ குத்திக்கோக்கும்‌ திறன்கொண்டவன்‌” 
என்றான்‌ கதன்‌. சுற்றிலும்‌ நோக்கி கீழே கிடந்த 
சிறுகூழாங்கல்‌ ஒன்றை எடுத்து விரலால்‌ சுண்டி 
பறந்துகொண்டிருந்த கொசுவை அழித்து வீழ்த்தினான்‌. 


“விந்தை!” என்றான்‌ நகுலன்‌. “ஒரு வளைதடியால்‌ 
ஆயிரம்‌ பசுக்களை தொட்டு திரும்ப அழைப்பதுண்டு 
நான்‌” என்றான்‌ கதன்‌. “நாங்கள்‌ பயன்படுத்தும்‌ 
அனைத்து அம்புகளும்‌ திரும்பிவரும்‌ 
தன்மைகொண்டவையே.” அர்ஜுனன்‌ “நன்று, 
முடிவிலாது நிறையும்‌ ஆவநாழி ஒன்று தேவைப்படும்‌ 
எனக்கு” என்றான்‌. “நான்‌ பின்னிருக்கையில்‌ 
உள்ளவரை உங்கள்‌ கை நீளும்போது அம்பு 
அதிலிருக்கும்‌, பாண்டவரே” என்றான்‌ கதன்‌. 


[।ageliகதனின்‌ தலை தேரில்‌ நின்றிருந்த அர்ஜுனனின்‌ 
இரும்பாலான முழங்கால்‌ காப்புக்கு இணையாக 
அமைந்திருந்தது. அவனைச்சுற்றி பன்னிரு 
ளிகளிலாக அம்புகள்‌ நிறைந்திருந்தன. அர்ஜுனனின்‌ 
விரல்கள்‌ காட்டும்‌ முத்திரைகளுக்கேற்ப உரிய அம்பை 
எடுத்து அவன்‌ அளித்துக்கொண்டிருந்தான்‌. போர்‌ 
தொடங்கிய அன்றே பல தருணங்களில்‌ அர்ஜுனனின்‌ 
கை எழுவதற்குள்ளாகவே அவன்‌ எண்ணிய அம்பு தன்‌ 
கைகளில்‌ வந்துவிட்டிருப்பதை அவன்‌ உணர்ந்தான்‌. 
மெல்ல அவனே போரிடுபவனும்‌ ஆனான்‌. எவரை 
தாக்கவேண்டுமென்பதை அர்ஜுனனின்‌ உள்ளம்‌ 
முடிவெடுக்கும்‌ அக்கணத்திலேயே அவனும்‌ 


முடிவெடுத்தான்‌. 


போரிலிறங்கிய முதல்நாள்‌ இரவு அதை எண்ணி 
வியந்தபடி வான்‌ நோக்கி கிடக்கையில்‌ போர்‌ என்பது ஓர்‌ 
இசை நிகழ்வு என்று அவனுக்கு தோன்றியது. வெவ்வேறு 
இசைக்கருவிகள்‌ வெவ்வேறு கலைஞர்களால்‌ 
தனித்தனியாக இசைக்கப்படுகின்றன. இசை அவை 
அனைத்தையும்‌ ஒன்றென இணைத்து பெருக்கெடுத்துச்‌ 
செல்கிறது. அதன்‌ ஒழுக்கில்‌ விசையில்‌ ஒழுங்கமைவில்‌ 
ஒவ்வொருவரும்‌ முற்றழிகிறார்கள்‌. ஒற்றை உளம்‌ 
கொண்டவர்களாக ஆகிவிடுகிறார்கள்‌. அதன்‌ பின்‌ 
தங்களை ஒத்திசைத்துக்கொள்ள அவர்கள்‌ எதுவும்‌ 
செய்யவேண்டியதில்லை. 


கதன்‌ பிறிதொன்றும்‌ ஆகி அங்கு நிகழும்‌ போரை 
ஒவ்வொரு அசைவும்‌ ஒலியும்‌ வண்ணமுமென 
நோக்கிக்கொண்டிருந்தான்‌. அர்ஜுனனின்‌ முன்னால்‌ 
அமரபீடத்தில்‌ அமர்ந்து தேரை ஓட்டிக்கொண்டிருந்த 
இளைய யாதவர்‌ தன்னை கடந்து சென்ற அம்புகளை 
முற்றிலும்‌ உடலால்‌ அறிந்து வளைந்தும்‌ சரிந்தும்‌ உடல்‌ 
திருப்பியும்‌ எளிதாக தவிர்த்து, வலக்கையால்‌ ஏழு 
கடிவாளச்‌ சரடுகளை சேர்த்துப்பற்றி, முதல்‌ மூன்று 
விரல்களால்‌ அவ்வேழையும்‌ தனித்தனியான யாழ்‌ 
நரம்புபோல்‌ மீட்டி புரவிகளுக்கு ஆணையிட்டு தேரை 
செலுத்தினார்‌. 


இடக்கையில்‌ இருந்த சவுக்கு பறக்கும்‌ பாம்பென எழுந்து 
சென்று புரவிகளின்‌ முதுகை மெல்ல தொட்டு 
வளைந்தெழுந்தது. அதன்‌ முனையில்‌ அமைந்திருந்த 
சிறு படிகமணி ஒளிவிடும்‌ வண்டுபோல்‌ ஏழு 
புரவிகளுக்கும்‌ மேல்‌ பறந்து எழுந்து சுழன்றது. 
புரவிகளும்‌ அவரும்‌ முற்றிலும்‌ ஒருளம்‌ என்று 
ஆனதுபோல்‌ அவர்‌ எண்ணியதை அவற்றின்‌ கால்களும்‌ 
உடல்களும்‌ இயற்றின. தேர்‌ அவரை தன்‌ உயிராக அகத்தே 
கொண்டதுபோல்‌ விரைந்தது, தயங்கியது, திரும்பியது, 
சீறிஎழுந்தது, ஒசிந்தும்‌ வளைந்தும்‌ நிலைத்தும்‌ 
களைத்தும்‌ களத்தில்‌ நின்றது. ஏழு கால்கள்‌ கொண்ட 
சிறுத்தை என அதை முந்தைய நாள்‌ சூதன்‌ ஒருவன்‌ 
பாடியதை அவன்‌ கேட்டிருந்தான்‌. 


இளைய யாதவரின்‌ முகம்‌ தேரில்‌ முகப்புத்தூணின்‌ 
வளைந்த இரும்புப்பரப்பில்‌ இருபுறமும்‌ தெரிந்தது. 
இரண்டு இணைத்தெய்வங்களாக அத்தூண்களில்‌ 

எழுந்து அவர்‌ அர்ஜுனனை நோக்கிக்கொண்டிருந்தார்‌. 
அவருடைய உதடுகள்‌ குவிந்தும்‌ விரிந்தும்‌ அவனுடன்‌ 


அசைபோட்டுக்கொண்டிருக்கின்றன. அவை 
வென்றடக்கிய மண்ணில்‌ அவை மூன்றுகாவில்‌ நின்று 
நான்காவது காலை விண்ணுக்காக தூக்கி 
வைத்திருக்கின்றன. 


ஐந்தாம்‌ மைந்தன்‌ நாளைய கோளறிஞன்‌ என்றனர்‌ 
குலமூதாதையர்‌. கோளறிந்ததை நாள்கொண்டு 
தேர்வதில்‌ அவன்‌ தேர்ச்சிகொண்டிருப்பான்‌. மிகச்சிறந்த 
சொற்களை எப்போதும்‌ சொல்லக்கூடியவனாக அவன்‌ 
ஆவான்‌ என்று குறியுரை கூறினர்‌. அவன்‌ சொல்லும்‌ 
அறவுரைகள்‌ எப்போதும்‌ செயலாக 
விளையப்போவதில்லை என்பதனால்‌ மேலும்‌ மேலும்‌ 
அறமுரைக்கும்‌ நல்வாய்ப்பை அவன்‌ பெறுவான்‌. 
என்னென்ன நடந்திருக்கலாகாது என்று சொன்னவனாக 
அவன்‌ சிறந்த புகழுடன்‌ தலைமுறைகளால்‌ 
நினைக்கப்படுவான்‌. பேரறிஞர்களே, நல்லறம்‌ என்பது 
எப்போதும்‌ ஏக்கப்பெருமூச்சுடன்‌ 
நினைக்கப்படுவதேயாகும்‌. 


ஐந்து மைந்தர்களையும்‌ ஐந்து படைக்கலங்களாகப்‌ 
பெற்ற கொற்றவை தானென்றெண்ணி சதசிருங்கத்து 
மரவுரிப்படுக்கையில்‌ கண்துயிலும்‌ அவள்‌ பெயர்‌ குந்தி. 
விண்ணைத்தவம்செய்து மண்ணிவிறக்கி தான்பெற்ற 
ஐந்துபடைக்கலங்களால்‌ மண்ணுலகை வென்று 
மணிமுடிசூடுவதை அவள்‌ எண்ணிக்கனவுகண்டு 
மெல்லப்புரள்கையில்‌ இன்னொரு கனவுவந்து குறுக்கே 
நின்றது. ஐந்து படைக்கலங்களைப்‌ 
போட்டுவைத்திருக்கும்‌ ஒருதோலுறையைக்‌ கண்டு 
திகைத்துக்‌ கண்விழிக்கிறாள்‌. அப்போது வெளியே 
சாதகப்பறவை ஒன்று “ஓம்‌ ஓம்‌ ஓம்‌” என்று ஒலித்தது. ஓம்‌ 
அவ்வாறே ஆகுக!” 


பாரஸவ பில்வகர்‌ பாடி முடித்து நெடுநேரமாகியும்‌ 
பாண்டியன்‌ தன்‌ முகத்தை மேலாடையால்‌ மறைத்து 
உடல்‌ குலுங்கச்‌ சிரித்துக்கொண்டிருந்தான்‌. அவையின்‌ 
சிரிப்பொலி அலையலையாக ஒலிக்க அமைச்சர்‌ 
கொடுங்குன்றூர்‌ கிழார்‌ என்னசெய்வதென்றறியாமல்‌ 
திரும்பித்திரும்பி அவையைப்‌ பார்த்து விட்டு 
அரசியைப்பார்த்தார்‌. ஒன்றும்புரியாமல்‌ மன்னன்‌ அருகே 
விழித்து அமர்ந்திருந்த அரசி அவர்‌ விழிகளைக்‌ கண்டு 
புரிந்துகொண்டு மேலாடைக்குள்‌ கையை நீட்டி 
பாண்டியனின்‌ தொடையைப்பற்றி அழுத்தினாள்‌. 


பாண்டியன்‌ தன்னிலை அடைந்து இருமுறை செருமி 
மேலாடையால்‌ கண்களைத்‌ துடைத்துக்கொண்டு நிமிர 


உரையாமின. விழிகள்‌ அவ்வுரையாடலுக்கு அப்பால்‌ 
கனவு நிறைந்த புன்னகையுடன்‌ உற்று நோக்கி 
பிறிதெதையோ கூறிக்கொண்மருந்தன. தேர்த்தட்டில்‌ 
நின்று சுடரென, புகையென, ஒளிக்கதிரென மெல்ல 
நடமிட்டு அம்புகளை தொடுத்துக்கொண்டிருந்த 
அர்ஜுனன்‌ அதற்கு அப்பால்‌ பிறிதொருவனென்றாகி 
அவருடன்‌ தனியுரையாடலில்‌ ஈடுபட்டிருந்தான்‌. 


கதன்‌ தன்‌ தாழ்ந்த பீடத்திலிருந்து நோக்கியபோது அந்தத்‌ 
தூண்களில்‌ அவர்கள்‌ இருவரின்‌ முகங்களும்‌ ஒன்றெனக்‌ 
கலந்து தெரிந்தன. தேர்‌ திரும்புகையில்‌ எழுந்த இளைய 
யாதவரின்‌ முகம்‌ மறுகணமே அர்ஜுனனின்‌ முகமாகியது. 
இரு முகங்களும்‌ உருகி கலந்து பிரிந்து மீண்டும்‌ அணுகி 
முத்தமிட்டு ஒன்றாயின. எதிரி அம்பொன்று 
தொடுப்பதற்குள்ளாகவே இளைய யாதவரின்‌ உதடுகள்‌ 
அதை அர்ஜுனனுக்கு கூறிவிட்டனவா என்று அவன்‌ 
ஐயம்‌ கொண்டான்‌. அதை நோக்குந்தோறும்‌ சூழ 
அலையடித்த போரின்‌ ஓசைக்கொந்தளிப்புக்கு நடுவே 
செவி முற்றழியும்‌ பேரமைதி ஒன்று நீர்த்துளிபோல்‌ நுனி 
நின்று ஒளிர்வதாகவும்‌ அதற்குள்‌ அத்தேர்‌ மட்டும்‌ 
முழுத்தனிமை கொண்டிருப்பதாகவும்‌ அவனுக்கு 
தோன்றியது. 


அர்ஜுனன்‌ செல்லுமிடமெல்லாம்‌ சிலந்திவலை வண்டை 
அறுத்து விடுவிப்பதுபோல கெளரவப்‌ படை அவனை 
உள்ளே விட்டு சிதைந்து பின்னகர்ந்தது. அவனுடன்‌ 
வில்லெதிர்கொண்ட கிருபர்‌ மெல்ல தளர்ந்து 
பின்னடைந்தார்‌. துரோணரின்‌ எண்ணமுணர்ந்து 
கேடயப்படை வந்து அவரை உள்ளே இழுத்து 
மறைத்துக்கொண்டது. அவன்‌ மாகிஷ்மதியின்‌ நீலனின்‌ 
ஐந்து உடன்பிறந்தார்களான மணிர்மன்‌, குரோதவான்‌, 
மகாக்குரோதன்‌, சண்டன்‌, சுருரோணிமான்‌ ஆகியோரை 
கொன்றான்‌. ஆரவாக அரசன்‌ சுதர்மனையும்‌ அவன்‌ ஏழு 
மைந்தர்களையும்‌ வீழ்த்தினான்‌. கீடவ அரசன்‌ 
பார்வதீயனையும்‌ குந்தல அரசன்‌ கீடகனையும்‌ அவன்‌ 
மைந்தர்களான அக்தர்தீர்த்தன்‌, குஹரன்‌, ஆஷாடன்‌ 
ஆகியோரையும்‌ கொன்றான்‌. 


அரசர்கள்‌ கொன்றுகுவிக்கப்பட்ட செய்தி சென்றதும்‌ 
பின்னாலிருந்து சகுனியின்‌ முரசுகள்‌ “அர்ஜுனன்‌ 
தடுக்கப்படவேண்டும்‌. எழுக சைந்தவர்‌! எழுக உத்தர 
பாஞ்சாலர்‌!” என ஆணையிட்டன. 
இருபுறங்களிலிருந்தும்‌ படைகள்‌ கூர்கொண்டு 
முன்னெழ அவற்றின்‌ முகப்பில்‌ ஜயத்ரதனும்‌ 
அஸ்வத்தாமனும்‌ வந்தனர்‌. அவர்களின்‌ சங்கொலியை 


கேட்டதுமே வாளால்‌ தழலை வெட்டுவதுபோல்‌ ஓர்‌ 
அசைவு அர்ஜுனனில்‌ உருவானது. அவன்‌ இரண்டென்று 
ஆகி இருபுறமும்‌ நின்று எதிர்த்த அவர்களை 
நேர்கொண்டான்‌. 


ஜயத்ரதனைச்‌ சூழ்ந்து தேர்ந்த வில்லவர்களாலான 
சைந்தவத்‌ துணைப்படையினர்‌ தேரில்‌ வந்தனர்‌. 
அஸ்வத்தாமனை அவன்‌ மாணவர்களான 
மலைவில்லவர்‌ புரவிகளில்‌ குறுவில்லேந்தி 
சூழ்ந்திருந்தனர்‌. அவர்களின்‌ அம்புகள்‌ இரு 
திசைகளிலிருந்தும்‌ வந்து அர்ஜுனனை சூழ்ந்து 
கொப்பளித்தன. அர்ஜுனன்‌ இருபுறமும்‌ புன்னகையுடன்‌ 
எழுந்த தன்‌ தேரோட்டியிடம்‌ விழியாடியபடி 
அவ்விருவரையும்‌ தனித்தனியாக எதிர்கொண்டான்‌. 
அர்ஜுனனை சூழ்ந்து வந்த பாண்டவ வில்லவர்‌ 
எதிர்வந்த அம்புப்பெருக்கை தங்கள்‌ அம்புகளால்‌ 
காற்றுவெளியிலேயே எதிர்கொண்டனர்‌. அம்புகள்‌ 
மண்ணில்‌ இருந்து தங்கள்‌ விசைகளை 
பெற்றுக்கொண்டு காற்றில்‌ தங்களுக்குரிய போர்‌ ஒன்றை 
நிகழ்த்திக்கொண்டிருந்தன. 


தலையை தேர்த்தட்டின்‌ விளிம்புக்குக்‌ கீழாக தழைத்து 
மேலே எழுந்த ஓசையாக கதன்‌ அந்தப்‌ போரை 
கேட்டுக்கொண்டிருந்தான்‌. குழல்‌ போலவும்‌ யாழ்‌ 
போலவும்‌ முழவு போலவும்‌ ஓசையிட்டு கடந்து 
செல்பவை. விம்முபவை, சீறிச்செல்பவை, அதிர்பவை, 
சுழலோசை எழுப்புபவை, கனைப்பவை, உறுமுபவை. 
ஒவ்வொரு அம்பும்‌ தனக்குரிய குரல்‌ கொண்டிருந்தது. 
வேறுபட்ட வடிவங்களில்‌ சிறகும்‌ அலகும்‌ 
கொண்டிருந்தது. எழுந்து வளைந்து அமைபவை, 
காற்றைக்‌ கிழித்து நேர்கோடென வருபவை, 
ஒளிக்கீற்றென நோக்கும்‌ கணமே வந்து செல்பவை, 
நாரைபோல்‌ எழுந்து மிதந்து அணுகுபவை, சிட்டுபோல்‌ 
வானிலேயே துள்ளிச்‌ சுழல்பவை, பனந்தத்தைபோல்‌ 
காற்றில்‌ எழுந்தபின்‌ எண்ணி விசைகொண்டு 
பாய்பவை. 


இத்தனை அம்புகளும்‌ இதுகாறும்‌ எங்கிருந்தன? 
பல்லாயிரம்‌ கொல்லர்‌ உலைகளில்‌ 
இரும்புத்துண்டுகளாக எழுந்து நூறுநூறு முறை 
அறைகொண்டு சிவந்து கூர்‌ பெற்று உடல்‌ நீட்டி சிறகு 
கொண்டு பிறந்து வந்தவை. அதற்கு முன்‌ அவை 
எங்கிருந்தன? மண்ணின்‌ ஆழத்தில்‌ கல்லுடனும்‌ 
மண்ணுடனும்‌ கலந்து இரும்பென்றிருந்தன. மண்‌ 
முழுக்கவே கனியில்‌ சாறென இரும்பு நிறைந்திருப்பதாக 


சூதர்‌ பாடல்‌ கூறுவதுண்டு. இரும்பின்‌ மீது மானுடர்‌ 
நடமாடுகிறார்கள்‌. விளைநிலங்களொருக்கி அன்னம்‌ 
சமைக்கிறார்கள்‌. மாளிகைகளை 
எழுப்பிக்கொள்கிறார்கள்‌. மறைந்து அவர்கள்‌ மண்ணை 
அணுகுகையில்‌ அனைத்து திசைகளிலிருந்தும்‌ 
வஞ்சத்துடன்‌, இன்னளியுடன்‌ ஊறிப்‌ பெருகி வந்து 
இரும்பு அவர்களை சூழ்ந்து கொள்கிறது. மென்மையாக 
அணைத்து தன்‌ உப்பால்‌ மூடுகிறது. 


அஸ்வத்தாமனும்‌ ஜயத்ரதனும்‌ அர்ஜுனனுக்கு பாதி 
நிகரானவர்கள்‌ என்று அவனுக்கு தோன்றியது. அவர்கள்‌ 
இருவரும்‌ இணைந்தபோது முற்றிலும்‌ நிகர்‌ நின்று 
அர்ஜுனனை அணுவிடை முன்னகர ஒண்ணாமல்‌ 
தடுக்க முடிந்தது. பலமுறை அர்ஜுனன்‌ தன்‌ கவசங்களை 
மாற்றினான்‌. அவன்‌ கவசக்கைவளைகள்‌ உடைந்தன. 
செவிக்குழையொன்று தெறித்தது. தேர்த்தூண்கள்‌ 
அம்பால்‌ அறைபட்டு சிதைந்து தெறித்தன. ஒவ்வொரு 
கணமும்‌ போர்‌ நிகழ்ந்தும்‌ ஓர்‌ அணுவிடைகூட 
இருசாராரும்‌ முன்னகரவில்லை என்று கதன்‌ 
உணர்ந்தான்‌. பின்னர்‌ ஒரு கணத்தில்‌ தன்னை 
சூழ்ந்திருந்தவர்களை பார்த்தபோது அர்ஜுனனின்‌ தேர்‌. 
நெடுந்தூரம்‌ முன்னகர்ந்து வந்திருப்பதை கண்டான்‌. நீர்‌ 
வற்றுவதுபோல நோக்கி நிற்கவே விழியறியாது 
கெளரவப்‌ படை பின்னகர்ந்துகொண்டிருந்தது. 


அஸ்வத்தாமனின்‌ அணுக்கவில்லவர்கள்‌ 
ஒவ்வொருவராக களம்பட பின்னிருந்து அவனுடைய 
களரிவீரர்கள்‌ வந்து அவ்விடத்தை நிரப்பி அப்படை 
உருவழியாது விசை குறையாது காத்தனர்‌. ஆனால்‌ 
அரைக்கணம்‌ விழியோட்டி தன்‌ முன்‌ குவிந்து கிடந்த 
உத்தர பாஞ்சாலத்தின்‌ படைகளை கண்டதுமே 
அஸ்வத்தாமன்‌ அகம்‌ தளர்ந்தான்‌. தொலைவில்‌ 
அப்போருக்கு அப்பால்‌ இருந்து நோக்குகையில்‌ 
அத்தளர்வை மிகச்‌ சிறிய அசைவாக ஆனால்‌ முற்றிலும்‌ 
தனித்து காணமுடிந்தது. அஸ்வத்தாமனின்‌ தளர்வு 
மறுகணமே இயல்பாக ஜயத்ரதனிடம்‌ வெளிப்பட்டது. 
கழுகின்‌ சிறகு காற்றில்‌ பிசிறுவதுபோல்‌ சிதையலாயிற்று. 


மேலும்‌ மேலுமென அர்ஜுனன்‌ முன்னகரும்‌ விரைவு 
மிகுந்தது. தொலைவில்‌ முழவோசை “அர்ஜுனன்‌ எழுக! 
அர்ஜுனன்‌ வலம்‌ எழுக!” என்று முழங்கியது. இளைய 
யாதவரின்‌ புருவங்கள்‌ சுருங்கி மீண்டன. முழவோசை 
“அபிமன்யூ புண்பட்டுள்ளான்‌! திருஷ்டத்யும்னனும்‌ 
சாத்யகியும்‌ பின்னகர்கின்றனர்‌! பிறை இரண்டாக 
உடையவிருக்கிறது! பீஷ்மரை எதிர்கொள்க! பீஷ்மரை 


நிறுத்துக!” என்று ஆணையிட்டது. 


ஒருகணத்தில்‌ அவர்களுக்குள்‌ உரையாடல்‌ முடிய 
இளைய யாதவர்‌ தேர்‌ திருப்பி பீஷ்மரின்‌ படைகளை 
நோக்கி சென்றார்‌. அர்ஜுனனின்‌ அணுக்கப்படை 
திரளென அவனைத்‌ தொடர அவ்விடைவெளியை 
பின்னிருந்து வந்த யானைப்படை முற்றாக மூடி 
இரும்புக்கோட்டையொன்றை அமைத்தது. ஜயத்ரதனும்‌ 
அஸ்வத்தாமனும்‌ அர்ஜுனனை தடுக்கும்பொருட்டு 
பின்னால்‌ வர அர்ஜுனனுக்குப்‌ பின்னாவிருந்து 
சேதிநாட்டு அரசன்‌ திருஷ்டகேதுவும்‌ குமார மன்னர்‌ 
சிரேனிமாதரும்‌ உல்லூகநாட்டரசர்‌ பிருஹந்தனும்‌ 
அவர்களை செறுத்தனர்‌. 


ஜயத்ரதன்‌ நகைத்தபடி “எத்தனை பொழுது உங்களால்‌ 
எங்களை தடுக்க இயலும்‌, அறிவிலிகளே?” என்றான்‌. 
“எங்கள்‌ இளைய பாண்டவரால்‌ உங்கள்‌ முதியவர்‌ 
கொல்லப்படும்‌ கணம்வரை!” என்றார்‌ பிருஹந்தன்‌. 
அஸ்வமாதன நாட்டரசர்‌ ரோஜமானரும்‌ நிஷாதராகிய 
மணிமானும்‌ வந்து இணைந்துகொண்டபோது 
அஸ்வத்தாமனும்‌ ஜயத்ரதனும்‌ முழுமையாக 
சூழப்பட்டனர்‌. அவர்கள்‌ சென்று சூழ்வதை 
செவிகளாலேயே அறிந்தபடி கதன்‌ படைநடுவே பிளந்து 
சென்ற அர்ஜுனனின்‌ தேரிலிருந்து அம்பு 
தேர்ந்தளித்தான்‌. 

[[/age]தேர்‌ படைகளை ஊடுருவிச்சென்றபோது இளைய 
யாதவர்‌ அர்ஜுனனிடம்‌ “இத்தருணம்‌ உன்னுடையது. 
இன்றே அவரை வெல்க!” என்றார்‌. “ஆம்‌, இன்று அவரை 
கொல்வேன்‌!” என்று அர்ஜுனன்‌ சொன்னான்‌. “ஆனால்‌ 
அது எளிதல்ல. நெறி முழுமை கொண்டவர்களை 
வெல்வது இரு வழிகளில்‌ மட்டுமே இயல்வது. ஒன்று 
அவர்கள்‌ நெறி பிறழவேண்டும்‌. அன்றி நாம்‌ நெறி 
பிறழவேண்டும்‌” என்றார்‌ இளைய யாதவர்‌. 
“நெறிபிறழ்தல்‌ வீரர்களுக்குரியதா?” என்று அர்ஜுனன்‌ 
கேட்டான்‌ . “வெற்றி ஒன்றே வீரர்களுக்குரியது” என்று 
இளைய யாதவர்‌ சொன்னார்‌. 


“மீறல்கள்‌ அனைத்தும்‌ தொடக்கங்களே. அவை 
முடிவிலாது பெருகும்‌” என்று அர்ஜுனன்‌ சொன்னான்‌. 
“மீறுவோர்‌ மீறுக என அறைகூவுகின்றனர்‌. மீறலை 
நிலைநிறுத்தும்‌ பொறுப்பை ஏற்றுக்கொள்கின்றனர்‌. 
அவர்களை தெய்வங்கள்‌ பொறுத்துக்கொள்வதில்லை.” 
இளைய யாதவர்‌ சிரித்து “பாரதா, ஷத்ரியன்‌ என்பதே ஒரு 
பிறழ்நிலைதான்‌. போரென்பது மாபெரும்‌ பிறழ்வு. 


அறம்நின்ற தோல்வியைவிட அறம்பிழைத்த வெற்றியே 
வீரனுக்குரியது. பேரறங்களை நிலைநிறுத்துபவை 
சிறுஅறமின்மைகளே. பெருநெறிகள்‌ சிறும்றல்களால்‌ 
வாழ்கின்றன. கொற்றவை கொலைச்சிம்மம்‌ மீதே 
எழுந்தருள்கிறாள்‌” என்றார்‌. 


மிகத்‌ தொலைவிலெங்கோ பீஷ்மர்‌ இருப்பதாக கதன்‌ 
எண்ணியிருந்தான்‌. தேர்‌ படைமுனை ஒன்றில்‌ 
திரும்பியபோது எண்ணியிராது மிக அருகே பெருமலை 
ஒன்றை கண்டதுபோல்‌ பீஷ்மரை எதிர்கொண்டு அவன்‌ 
திடுக்கிட்டான்‌. அந்த அதிர்ச்சி அர்ஜுனனுக்கும்‌ 
இருப்பதை அவன்‌ உணர்ந்தான்‌. மீண்டும்‌ ஒரு கணத்தில்‌ 
எச்சொல்லுமில்லாமல்‌ அவர்கள்‌ ஒருவருக்கொருவர்‌ 
அம்பு கோத்துக்கொண்டார்கள்‌. ஒவ்வொரு முறையும்‌ 
முற்றிலும்‌ இணையாக அப்போர்‌ 
நிகழ்ந்துகொண்டிருந்தமையால்‌ முன்பு முடிந்த 
அக்கணத்தின்‌ முறிவிலிருந்து அதே விசையில்‌ மீண்டும்‌ 
தொடங்கியது. 


ஒருவரையொருவர்‌ முற்றறிந்தவர்களாக, 
ஒருவரோடொருவர்‌ முழுமையாக இணைந்தவர்களாக, 
விழியும்‌ செவியும்‌ முனை தொடுத்து நிற்க, ஒற்றை 
அசைவின்‌ இரு வடிவாக கைகளும்‌ உடலும்‌ நடமிட 
இருவரும்‌ போரிட்டனர்‌. முன்புபோல்‌ அப்போர்‌ முடிவிலா 
கணமொன்றில்‌ நிகழ்ந்துகொண்டே இருக்கும்‌ என்று 
கதன்‌ எண்ணினான்‌. ஆனால்‌ அரைநாழிகைக்குள்‌ 
பீஷ்மரின்‌ அம்பு அர்ஜுனனின்‌ தொடைக்கவசத்தை 
அறைந்து சிதறடித்தது. பிறிதொரு அம்பு அவன்‌ 
தோள்கவசங்களை உடைத்தது. அம்பொன்று அவன்‌ 
நெஞ்சை பொறியுடன்‌ உரசிச்சென்றது. 


பீஷ்மர்‌ பேருருவம்‌ கொண்டு அணுகி வருவதாக 
தோன்றியது. அவர்‌ முகம்‌ முற்றிலும்‌ மாறிவிட்டிருந்தது. 
போர்க்களத்தில்‌ ஊழ்கத்திலமர்ந்த முனிவரென இனிய 
மயக்கொன்றில்‌ அரைவிழி சரிந்து 
துயில்கொண்டதுபோல்‌ முகத்தசைகள்‌ தளர்ந்து தெரியும்‌ 
அந்த முகம்‌ மறைந்து இரை நோக்கி பசியுடன்‌ முகம்‌ 
கூர்ந்து செல்லும்‌ வேங்கையின்‌ தோற்றம்‌ வந்திருந்தது. 
இளைய யாதவர்‌ “அவர்‌ தனக்குத்‌ தான்‌ 
அமைத்துக்கொண்ட எல்லை ஒன்றை மீறிவிட்டார்‌, 
பார்த்தா. இதுகாறும்‌ அவர்‌ கொண்ட அனைத்தையும்‌ 
இழந்துவிட்டார்‌. அது உனக்கு அளிக்கப்படும்‌ ஒப்புதல்‌ 
என கொள்க! இதுவே தருணம்‌. உன்‌ எல்லையை மீறி 
அவரை கொல்க!” என்றார்‌. 


அர்ஜுனன்‌ “ஆம்‌, இதோ!” என்றான்‌. ஆனால்‌ அவனால்‌ 
ஆளப்படாததுபோல்‌ அவன்‌ உடல்‌ முற்றிலும்‌ 
ஒத்திசைந்த முந்தைய அசைவுகளின்‌ தொடராகவே 
இருந்தது. “மீறுக! கடந்து செல்க! நிலத்தமர்ந்து அவர்‌ 
கால்களை நோக்கி அம்பை விடுக!” என்று இளைய 
யாதவர்‌ சொன்னார்‌. “ஆம்‌!” என்று சொன்னான்‌ 
அர்ஜுனன்‌. ஆனால்‌ மீண்டும்‌ மீண்டும்‌ பீஷ்மரின்‌ 
தோள்களையும்‌ நெஞ்சையும்‌ தொடையையுமே 
அவனுடைய அம்புகள்‌ குறிநோக்கின. “செல்க! செல்க!” 
என்று இளைய யாதவர்‌ கூவினார்‌. 


அர்ஜுனனின்‌ தேரைத்‌ தொடர்ந்து வந்த வில்லவர்கள்‌ 
ஒவ்வொருவராக தேர்த்தட்டிலிருந்து சிதறி விழுந்தனர்‌. 
தலையிழந்து பின்சரிந்து அமர்ந்து உடல்‌ துடித்தனர்‌. 
தேர்கள்‌ சகடம்‌ கவிழ்ந்து உருண்டன. குருதி நாளங்கள்‌ 
வெட்டுபட்ட கவிழ்த்த குடம்போல்‌ குருதி கொட்ட கால்‌ 
குழைந்து விழுந்து விசை குறையாது நிலத்தில்‌ 
இழுபட்டன. அர்ஜுனனின்‌ தேர்‌ மேலும்‌ மேலும்‌ 
தனிமைகொண்டு சென்றது. “செல்க! அவ்வெல்லையைக்‌ 
கடந்து செல்க!” என்று இளைய யாதவர்‌ மேலும்‌ 
வெறிகொண்டு கூவினார்‌. 


இரு தூண்களிலும்‌ அவர்‌ முகம்‌ சினமும்‌ சீற்றமும்‌ 
கொண்டு கொந்தளித்தது. “என்னால்‌ இயலவில்லை, 
யாதவரே! எந்தை முன்‌ என்‌ இயல்பு மீற இயலவில்லை!” 
என்று அர்ஜுனன்‌ உடைந்த குரலில்‌ சொன்னான்‌. 
பீஷ்மரின்‌ பேரம்பு ஒன்று அர்ஜுனனின்‌ தேர்த்தட்டை 
உடைத்து சில்லுகளாக தெறிக்கவைத்தது. அதிலிருந்து 
தலைகாக்க முழங்கால்‌ மடித்து குனிந்து அவன்‌ எய்த 
அம்பு பீஷ்மரின்‌ உடலை கடந்து செல்ல பிறிதொரு 
பேரம்பால்‌ அவன்‌ தேர்‌ முகடை முற்றாக உடைத்து 
பறக்கவைத்தார்‌. தலைக்குமேல்‌ பறந்து சென்ற சிம்புகள்‌ 
காற்றில்‌ ஓசையிட்டன. 


ஏழு அம்புகளால்‌ அவன்‌ தேரை முற்றாக உடைத்து 
தெறிக்கவைத்தார்‌ பிஷ்மர்‌. திறந்த தேர்த்தட்டில்‌ நின்று 
விசை கூட்டி அவன்‌ அனுப்பிய அம்புகள்‌ எதுவும்‌ 
அவரை தொடவில்லை. சிரிப்பதுபோல்‌ பல்‌ காட்டி முகம்‌ 
நெரித்து “வருக! வருக!” என்று கூவியபடி பீஷ்மர்‌ 
அம்புகளால்‌ அர்ஜுனனை அறைந்தார்‌. பிறிதொரு அம்பு 
வந்து அவன்‌ தலைக்கவசத்தை மீண்டும்‌ சிதறடித்தது. 
அடுத்த கவசத்தை எடுத்தளித்த கதனின்‌ கை நடுங்க 
அதையும்‌ சிதறடித்தது இன்னொரு அம்பு. அர்ஜுனன்‌ 
மூன்றாவது கவசத்திற்கு கை நீட்டுவதற்குள்‌ அவன்‌ 
தோள்களில்‌ தறைத்தது அடுத்த அம்பு. 


அவர்‌ வில்லில்‌ நாணேறுவதை கதன்‌ மிக 
அண்மையிலென கண்டான்‌. அந்த அவன்‌ 
நெஞ்சுத்துடிப்பு நிலைகொள்ள விழிமட்டுமே 
என்றானான்‌. மறுகணம்‌ இளைய யாதவர்‌ தன்‌ புரவிக்‌ 
கடிவாளங்களையும்‌ சவுக்கையும்‌ வீசிவிட்டு 
தேர்முகப்பிலிருந்து பாய்ந்திறங்கி முன்னால்‌ ஓடி 
வலக்கையை மேலே தூக்கினார்‌. அதில்‌ சுழல்‌ஒளியென 
படையாழி தோன்றியது. 


பீஷ்மர்‌ புன்னகையுடன்‌ தன்‌ வில்லை தேர்த்தட்டிவிட்டு 
இரு கைகளையும்‌ விரித்து அசைவற்று நின்றார்‌. இளைய 
யாதவரின்‌ கையில்‌ சுழன்ற படையாழி தயங்கியது. பின்‌ 
அவர்‌ கை தளர ஆழி தன்‌ உடல்‌ சுருக்கி அவர்‌ 
உள்ளங்கைகளுக்குள்‌ மறைந்தது. யாதவர்‌ விழிதாழ்த்தி 
இரு கைகளையும்‌ என்‌ செய்வேன்‌ என விரித்த பின்‌ தன்‌ 
தேர்த்தட்டு நோக்கித்‌ திரும்பி வந்தார்‌. உதடுகளில்‌ 
புன்னகையுடன்‌ விரித்த கைகள்‌ அவ்வாறே காற்றில்‌ 
நிலைக்க இளைய யாதவரை நோக்கிக்கொண்டு நின்றார்‌ 
பீஷ்மர்‌. உதடுகளில்‌ இருந்த அப்புன்னகை அவர்‌ 
விழிகளில்‌ இருக்கவில்லை. இளைய யாதவர்‌ தாவி 
அமரத்தில்‌ அமர்ந்து ஒரு சொல்‌ உரைக்காமல்‌ தேரைத்‌ 
திருப்பி கொண்டுசென்றார்‌. 


[image] 


வெண்முரசின்‌ கட்டமைப்பு 


திசைதேர்‌ வெள்ளம்‌ - 27 
பகுதி நான்கு : களியாட்டன்‌ 


1்ா௨ஊ:]மருத்துவநிலை நாளுக்குநாள்‌ விரிந்து 
குறுங்காட்டுக்குள்‌ புகுந்து பரவியிருந்தது. கைக்கு சிக்கிய 
அனைத்துப்‌ பலகைகளாலும்‌ ஏழடுக்காக படுக்கைகளை 
அமைத்திருந்தனர்‌. உடைந்த தேர்தட்டுகளும்‌ மூங்கில்‌ 
துண்டுகளும்‌ காட்டிலிருந்து வெட்டி கொண்டுவரப்பட்ட 
மரத்துண்டுகளும்‌ சேர்த்து கட்டி அவை 
உருவாக்கப்பட்டன. ஆயினும்‌ மருத்துவநிலையின்‌ 
மையத்திலிருந்து மருத்துவர்‌ நெடுந்தூரம்‌ சென்று 
நோக்கவேண்டிய அளவிற்கு அது விரிந்தபோது 
தலைமை மருத்துவராகிய சுதேஷ்ணர்‌ அதை மூன்று 
பகுதிகளாக பிரித்தார்‌. மூன்றுக்கும்‌ வெவ்வேறு 
மருந்துக்கருவூலத்தையும்‌ மருத்துவர்‌ நிரைகளையும்‌ 
ஏவலர்த்‌ தொகுதிகளையும்‌ காவலர்‌ அணியையும்‌ 
உருவாக்கினார்‌. அவர்கள்‌ ஒருவரோடொருவர்‌ தொடர்பு 
கொள்ளும்‌ பொருட்டு ஊடே செய்திகளுடன்‌ விரையும்‌ 
ஒரு தூதர்‌ குழுவும்‌ உருவாக்கப்பட்டது. 


அந்தியில்‌ புண்பட்டோர்‌ தாழ்வான தளம்‌ கொண்ட 
வண்டிகளில்‌ வந்து இறங்குவதை நோக்கிக்கொண்டு 
நின்றபோது அவர்‌ கசப்பு நிறைந்த சிரிப்புடன்‌ அருகே 
நின்றிருந்த துணைமருத்துவர்‌ சாக்ஷரிடம்‌ “நமக்கு 
உதவியாக இயங்குபவர்கள்‌ இருவர்‌. இக்களத்தில்‌ 
போருக்குரிய தெய்வங்களான ருத்ரர்கள்‌, 
மருத்துவநிலையில்‌ இறப்பின்‌ தெய்வமான யமன்‌. 
இல்லையேல்‌ இந்த மருத்துவநிலை ஒரு நகரளவுக்கு 
விரிந்திருக்கும்‌” என்றார்‌. சாக்ஷர்‌ “மெய்தான்‌, ஆசிரியரே. 
நேற்று காவல்மாடத்தில்‌ ஏறி நின்று போர்க்களத்தை 
பார்த்தேன்‌. சிறிய அம்புபட்டு விழுபவர்களைக்கூட 
தேர்ச்சகடங்களும்‌ புரவிக்குளம்புகளும்‌ படைவீரர்களின்‌ 
குறடணிந்த கால்களும்தான்‌ மிதித்துக்‌ கொல்கின்றன. 
இங்கு இறந்தவர்களில்‌ பெரும்பாலானோர்‌ தன்‌ 
படையால்‌ மிதித்துக்‌ கொல்லப்பட்டவர்கள்‌” என்றார்‌. 


“குருதிகள்‌ கலந்துவிடுகின்றன. நம்‌ கைக்கு புண்பட்டோர்‌ 
வரும்போது உடலிலிருந்து குருதியும்‌ மூச்சும்‌ 
பெருமளவுக்கு ஒழுகிச்சென்றுவிட்டிருக்கின்றன. 
வாழவேண்டுமென்ற விழைவையும்‌ அவர்கள்‌ 
இழந்துவிட்டிருக்கிறார்கள்‌. இங்கு வந்தவர்களில்‌ மிகச்‌ 


சிலரே உயிருடன்‌ எஞ்சுகிறார்கள்‌. இங்கு நாம்‌ செய்வது 
அவர்கள்‌ மருத்துவம்‌ பெறாமல்‌ இறந்தார்கள்‌ என்று 
மூச்சுலகில்‌ நின்று எண்ணலாகாதே என்று கருதி 
அளிக்கும்‌ ஒரு நுண்ணிய நடிப்பை மட்டுமே” என்றார்‌ 
சுதேஷ்ணர்‌. சாக்ஷர்‌ தலையசைத்து “போரின்‌ இறுதி 
நாழிகையில்‌ புண்பட்டு விழுந்து வழியும்‌ குருதியுடன்‌ 
இங்கு வருபவர்கள்‌ மட்டுமே பிழைத்துக்கொள்கிறார்கள்‌. 
எஞ்சியவர்கள்‌ நாம்‌ மருந்து அளிக்காவிடிலும்‌ புண்‌ ஆறி 
உயிர்‌ மீளும்‌ நிலையிலிருப்பவர்கள்‌” என்றார்‌. 


“நல்ல நடிப்புக்கு பழகிவிட்டிருக்கிறோம்‌” என்றார்‌ 
சுதேஷ்ணர்‌. “நடிப்பில்லை, புண்பட்டு கதறுபவர்களைக்‌ 
கண்டதும்‌ நம்‌ மருத்துவர்களின்‌ கைகள்‌ பதறுகின்றன. 
உள்ளம்‌ கனிகிறது. ஒருவேளை அவர்கள்‌ விழைவதே 
இத்தகைய எளிய அன்பை மட்டும்தானோ என்னவோ?” 
என்றார்‌ சாக்ஷர்‌. “மருத்துவம்‌ இத்தனை பொருளிழந்த 
செய்கையாக மாறி நிற்பதை நான்‌ கண்டதே இல்லை. 
இங்கிருந்து திரும்பி மீண்டும்‌ நகருக்குச்‌ சென்றால்‌ 
நோயுற்று வரும்‌ மக்களை நம்பிக்கையுடன்‌ உடல்‌ 
தொட்டு மீட்க என்னால்‌ இயலுமா என்று ஐயுறுகிறேன்‌” 
என்றபின்‌ சுதேஷ்ணர்‌ திரும்பி நடந்தார்‌. சாக்ஷர்‌ ஒன்றும்‌ 
சொல்லாமல்‌ உடன்‌ நடந்தார்‌. 


மருத்துவநிலைகளில்‌ இளம்‌ மருத்துவர்கள்‌ 
வெறிகொண்டவர்கள்போல அங்குமிங்கும்‌ 
ஓடிக்கொண்டிருந்தனர்‌. ஏவலர்களில்‌ இரண்டாயிரம்‌ 
பேரை தெரிவுசெய்து அவர்களுக்கு புண்களை 
கட்டுவதற்கும்‌ மருந்துகளை அளிப்பதற்குமான 
பயிற்சியை முந்தையநாள்‌ பகல்‌ முழுக்க அவர்கள்‌ 
அளித்திருந்தார்கள்‌. அவர்கள்‌ எப்போது துயில 
வேண்டுமென்று தெளிவான ஆணை 
இருந்தபோதிலும்கூட பகலில்‌ அவர்கள்‌ துயில்கொள்ளும்‌ 
பொழுதில்‌ படைமுகப்பில்‌ எழுந்த பேரோசை ஆழ்துயில்‌ 
கொள்ள அவர்களை இயலாதவர்களாக்கியது. 
துயிலின்மையால்‌ விழி சிவந்து வாய்‌ வறண்டு சித்தம்‌ 
மயங்க அவர்கள்‌ பித்துகொண்டவர்கள்‌ போலிருந்தனர்‌. 


அவர்களின்‌ கண்களை நோக்கியபடி சென்ற சுதேஷ்ணர்‌ 
திரும்பி புன்னகைத்து “மருத்துவர்களுக்குரிய 
தேவர்களில்‌ அஸ்வினி தேவர்களைவிட சோமனே 
முதலாட்சி புரிகிறான்‌” என்றார்‌. “சோமன்‌ இன்றி போர்‌ 
இல்லை” என்றார்‌ சாக்ஷர்‌. “இங்கு குடிக்கப்பட்ட மதுவும்‌ 
உண்ணப்பட்ட அகிபீனாவும்‌ அஸ்தினபுரியில்‌ சென்ற 
நூறாண்டுகளில்‌ உண்ணப்பட்டவற்றைவிட மிகுதி.” 
சுதேஷ்ணர்‌ “சோமன்‌ வாழ்க... அவன்‌ களிவெறியின்‌ 


செங்கோல்தொண்டர்‌ கோலைத்‌ தூக்கினார்‌. அவையோர்‌ 
மெல்ல அமைதியடைந்தனர்‌. பாண்டியன்‌ 
இருகைகளையும்‌ கூப்பி பாரஸவ பில்வகரிடம்‌ ஏதோ 
சொல்ல வாயெடுத்து அதைமீறி உள்ளிருந்து எழுந்த 
சிரிப்பால்‌ அதிர்ந்து இருமி அடக்கமுயன்று தோற்று 
குலுங்கத்‌ தொடங்கினான்‌. அவை மீண்டும்‌ சிரிப்பில்‌ 
நிறைந்தது. 


சிரித்த களைப்புடன்‌ அரியணையில்‌ சற்றே சாய்ந்தபின்‌ 
பாண்டியன்‌ “சூதர்களே, உங்கள்‌ நன்மொழிகளால்‌ 
எங்களை நிறைத்தீர்கள்‌. நீங்கள்‌ வாழ்க! பஃறுளி 
ஆறொடு பன்மலையடுக்கத்து குமரிக்கோடும்‌ 
ஏழ்பனைநாடும்‌ ஏழ்தெங்கநாடும்‌ ஏனையநாடும்‌ 
குடைநீழல்‌ கொண்டு ஆண்ட என்‌ முன்னோர்களின்‌ 
பெயரால்‌ உங்களை வாழ்த்துகிறேன்‌. சொல்லுக்கு 
நிகராகா எளிய முத்துக்களால்‌ உங்களை வணங்க 
விழைகிறேன்‌” என்றான்‌. சூதர்கள்‌ தங்கள்‌ 
தலைகளைத்தாழ்த்தி அப்பரிசில்களை ஏற்றுக்கொண்டு 
“மீன்கொடி வாழ்க! பழையோன்‌ வாழ்க! செழியன்‌ வாழ்க!” 
என்று வாழ்த்தினர்‌. 

ஒவ்வொருவராகச்‌ சென்று பாண்டியனைப்‌ பணிந்து 
வணங்கி பரிசில்பெற்றனர்‌. படைத்தலைவர்‌ 
இரும்பிடர்க்கிழார்‌ முதுசூதர்‌ அவர்‌ அருகே சென்றதும்‌ 
வணங்கி பெருங்குரலில்‌ நகைத்து “அஸ்வமேதத்துக்கு 
குதிரை தேவையா என்ன? ஆகா!” என்றார்‌. மீண்டும்‌ 
சிரித்துக்கொண்டு “அந்த அஸ்வம்‌ இங்கும்‌ 
வந்துவிடப்போகிறது என்று நினைத்தபோது 
அடக்கமுடியவில்லை” என்றார்‌. “கன்றை நுகமும்‌ 
அஸ்வத்தை மேழியும்‌ வழிநடத்துகின்றன 
படைத்தலைவரே” என்று கிழவர்‌ பணிந்து சொல்லி 
பாண்டியன்‌ முன்‌ பரிசு பெறச்‌ சென்ற பின்னர்தான்‌ 
இரும்பிடர்க்கிழார்‌ பேரொலியுடன்‌ வெடித்துச்சிரித்து 
அவையை நடுக்குறவைத்தார்‌. 


லோமச கலிகரிடம்‌ பாண்டியன்‌ ஏதோ பாராட்மச்சொல்லிச்‌ 
சிரித்துக்கொண்டு பரிசிலை அளித்தான்‌. ஒவ்வொரு 
சூதருக்கும்‌ அவன்‌ பாராட்டி பரிசில்‌ அளித்தான்‌. 
“அனைவரும்‌ அரண்மனை விருந்துண்டு, கலையில்‌ 
களித்து மீளவேண்டும்‌ சூதர்களே” என்றான்‌. பாண்டியன்‌ 
பரிசில்களை அளித்தபின்‌ அவையிலிருந்த 
அமைச்சர்களும்‌ படைத்தலைவர்களும்‌ 
குடித்தலைவர்களும்‌ பரிசில்களை அளித்தனர்‌. 
அதன்பின்‌ அணிப்பரத்தை நறுங்கோதையும்‌ அவள்‌ 
தோழிகளும்‌ ஆடிய எழுவகைக்‌ கூத்துகள்‌ அங்கே 


தெய்வம்‌. அழிக்கையில்‌, கால்கீழிலிட்டு மிதிக்கையில்‌ 
எழும்‌ களிவெறிக்கு நிகர்‌ வேறேது?” என்றார்‌. 


சித்தம்‌ அழிந்தமையால்‌ காலமின்மையில்‌ இருந்தனர்‌ 
மருத்துவஏவலர்‌. அவர்களுக்கு சொல்லப்பட்டதை 
மட்டும்‌ செய்தனர்‌. பூத வேள்விகளில்‌ முதல்‌ சில 
நாட்களுக்குப்‌ பின்‌ அவிபெய்வோர்‌ வேத முழக்கத்தாலும்‌ 
எரியிலெழும்‌ புகையாலும்‌ தங்களுக்குள்‌ உருவான 
தாளத்தாலும்‌ சித்தம்‌ அழிந்து பிறிதொரு விழிகளுடன்‌, 
வெறிகொண்ட கைகளுடன்‌, தானாகவே முழங்கும்‌ 
நாவுகளுடன்‌ தெய்வமெழுந்தவர்கள்போல 
ஆடிக்கொண்டிருப்பதை அவர்‌ பார்த்திருக்கிறார்‌. 
அருவியைச்‌ சூழ்ந்து நிற்கும்‌ மரக்கிளைகள்‌ என 
எரிகுளத்திலெழும்‌ அனலோனை 
சூழ்ந்துகொண்டிருப்பவர்கள்‌ அசைவு 
கொண்டிருப்பதாக தோன்றும்‌. 


அப்போதுதான்‌ புண்பட்டவர்கள்‌ வண்டிகளில்‌ வந்து 
முடிந்திருந்தனர்‌. அந்தப்‌ பொழுது ஒவ்வொருவரும்‌ 
கைகளால்‌ நிலத்தை அறைந்தும்‌ தலையை முடிந்த 
அளவுக்கு தூக்கியும்‌ “இங்கே! இங்கே பாருங்கள்‌! நான்‌ 
இறந்துகொண்டிருக்கிறேன்‌! உத்தமரே, என்னை 
காப்பாற்றுங்கள்‌... உத்தமரே, ஏழு மைந்தரின்‌ தந்தை... 
என்னை சாகவிடாதீர்கள்‌... என்‌ குருதி 
ஒழுகிக்கொண்டிருக்கிறது!” என்று கூவினார்கள்‌. 
“தெய்வங்களே! மூதாதையரே!” என்று அரற்றி அழுதனர்‌. 
உதடுகள்‌ கிழிந்தவர்கள்‌, பற்களை இழந்தவர்கள்‌, 
கழுத்தில்‌ துளைவிழுந்து மூச்சு சிதைந்தவர்கள்‌ 
வெற்றோசைகளை எழுப்பினர்‌. ஓசைகள்‌ 
உடலுக்குள்ளேயே சிக்கிக்கொண்டவர்கள்‌ நெளிந்தனர்‌. 


மெய்யாகவே இறக்கத்‌ தொடங்கியிருப்பவர்களின்‌ 
கண்களில்‌ உலக நோக்கு மறைந்து 
பொருளின்மையெனத்‌ தோன்றும்‌ வெறிப்பு 
எழுந்துவிட்டிருந்தது. அவர்கள்‌ தங்கள்‌ அருகே 
மிருத்யூதேவியை பார்த்துவிட்டிருக்கிறார்கள்‌ என்று 
மருத்துவர்‌ சொல்வதுண்டு. அவர்களின்‌ சித்தம்‌ அவளை 
நோக்கி ஒழுகத்‌ தொடங்கிவிட்டிருக்கும்‌. மிக அருகில்‌ 
சிம்மம்‌ வந்துவிட்டதென்றால்‌ செயலிழந்து தன்னை 
ஒப்படைக்கும்‌ எளிய வேட்டை விலங்கென 
பணிவார்கள்‌. கொழுந்தாடும்‌ பெருந்தழலை நோக்கி 
இழுபட்டுச்‌ செல்லும்‌ எளிய சருகுகள்‌ என அவளை 
நோக்கி செல்வார்கள்‌. 


புண்பட்டு வந்தவர்களை படுக்கவைக்கும்‌ பொருட்டு 


இடம்‌ தேடி அலைந்த மருத்துவ ஏவலர்‌ அடுக்குப்‌ 
பலகைகளில்‌ கிடந்திருந்த முந்தைய நாள்‌ புண்பட்ட 
நோயாளிகளின்‌ கால்களைப்‌ பற்றி மெல்ல உலுக்கினர்‌. 
அதன்‌ பொருளென்னவென்று அறிந்திருந்த 
அவ்வீரர்களில்‌ தன்னிலை கொண்டிருந்தவர்கள்‌ “நான்‌ 
இறக்கவில்லை! உத்தமரே, நான்‌ இன்னும்‌ 
இறக்கவில்லை!” என்று கூவினர்‌. காய்ச்சலின்‌ தடித்த 
போர்வைக்குள்‌ இளவெம்மையில்‌ உடல்‌ சுருண்டு 
துயில்கொண்டிருந்தவர்கள்‌ அவ்வாழத்திலிருந்து 
குரலெழுப்பினர்‌. அது நெடுந்தொலைவு கடந்து வந்து 
மெல்லிய முனகலாக ஒலித்தது. 


ஓசையற்றவர்களை இழுத்து கீழே போட்டு அவர்கள்‌ 
நெஞ்சிலும்‌ மூக்கிலும்‌ கைவைத்து பார்த்தனர்‌. உயிர்‌ 
பிரிந்திருப்பதை உறுதி செய்தபின்‌ மரவுரி விரிப்பில்‌ 
புரட்டிப்‌ போட்டு தூக்கிச்சென்று அப்பால்‌ காத்திருந்த 
வண்டிகளில்‌ ஒன்றன்மேல்‌ ஒன்றென அடுக்கினர்‌. 
மெல்லிய மணியோசையுடன்‌, மீன்நெய்‌ விளக்கின்‌ 
ஒளியில்‌ குருதியில்‌ முட்டையிடும்‌ பூச்சிகள்‌ 
ஒளித்துகள்களாகச்‌ சுழன்று பறக்க அவ்வண்டிகள்‌ 
மருத்துவநிலையிலிருந்து கிளம்பிச்சென்றன. 
மருத்துவநிலைக்குள்‌ வரும்‌ வண்டிகளின்‌ அளவுக்கே 
செல்பவையும்‌ இருந்தன. வருபவை நின்றுவிட்ட 
பின்னரும்‌ செல்பவை புலரி வரை தொடர்ந்தன. 


சுதேஷ்ணர்‌ அரசகுடியினருக்கென அமைக்கப்பட்டிருந்த 
பகுதியை நோக்கி சென்றார்‌. மேலே விண்ணில்‌ துயில்‌ 
விழித்த சிம்மத்தின்‌ வயிற்றுக்குள்‌ ஒலிக்கும்‌ உறுமல்‌ என 
இடியோசை எழுந்தது. அவர்‌ அண்ணாந்து 
நோக்கியபோது மிக அப்பால்‌ முகில்களுக்குள்‌ 
மின்னலொன்று அதிர்ந்து சென்றது. முகில்குவைகள்‌ 
உருத்தெளிந்து மறைந்தன. தொடர்ந்து 
வந்துகொண்டிருந்த சாக்ஷரிடம்‌ “மழை பெய்யுமென்றால்‌ 
அதைவிட தீங்கு பிறிதில்லை. இங்கிருப்பவர்கள்‌ மிகச்‌ 
சிலர்‌ தவிர பிறர்‌ புண்‌ பழுத்து உயிர்துறப்பார்கள்‌” 
என்றார்‌. 


சாக்ஷர்‌ மறுமொழி சொல்லவில்லை. “யானைத்தோல்‌ 
கூடாரங்கள்‌ அமைக்கலாம்‌. மெழுகுத்தட்டிகளும்‌ ஓரளவு 
உள்ளன?” என்றார்‌ சுதேஷ்ணர்‌. “ஆனால்‌ 
இங்கிருப்பவர்கள்‌ ஆயிரத்தில்‌ ஒருவருக்குக்கூட அவை 
போதுமானவை அல்ல. பெரும்பாலும்‌ அரசகுடியினருக்கு 
மட்டுமே அவற்றை அளிக்க முடியும்‌” என்ற சுதேஷ்ணர்‌ 
மீண்டும்‌ புன்னகைத்து “எளிய வீரர்கள்‌ இறப்பார்கள்‌. 
அவர்கள்‌ இருந்தாலென்ன இறந்தாலென்ன? வெட்டிச்‌ 


சரிக்கப்படும்‌ வாழைகள்‌. புதிய கன்றுகள்‌ சில 
ஆண்டுகளிலேயே தலையெடுக்கும்‌” என்றார்‌. 


அவர்‌ தனக்குள்‌ பேசிக்கொள்ளத்‌ 
தொடங்கிவிட்டிருப்பதை சாக்ஷர்‌ உணர்ந்திருந்தார்‌. “ஒரு 
தலைமுறைக்குள்‌ இப்போர்‌ வெறும்‌ வீரச்செயல்களின்‌ 
கதைகளாக மாறும்‌. புகழ்கொண்டு 
விண்புகுந்தவர்களின்‌ வரலாறுகள்‌ பெருகும்‌. 
அவற்றைக்‌ கேட்டு மீண்டும்‌ ஒரு பெரும்போரை கனவு 
காணத்தொடங்குவார்கள்‌. மானுடர்‌ உள்ள அளவும்‌ 
போரும்‌ இங்கிருக்கும்‌” என்றார்‌ சுதேஷ்ணர்‌. “இன்றுவரை 
பேசப்பட்ட எந்தப்‌ போரிலாவது மானுடத்துயரின்‌ கதை 
உள்ளதா? எவரேனும்‌ மருத்துவநிலைகளைப்பற்றி, 
சுடுகாடுகளையும்‌ இடுகாடுகளையும்‌ பற்றி ஒரு 
வரியேனும்‌ பாடியிருக்கிறார்களா?” 


அவர்கள்‌ மெழுகுத்‌ தட்டிகளாலும்‌ மூங்கில்களாலும்‌ 
கட்டப்பட்ட உயரமற்ற விரிந்த கொட்டகைக்குள்‌ 
நுழைந்தனர்‌. அங்கே தரையில்‌ வைக்கப்பட்டிருந்த 
பலகைகளில்‌ அரசகுடியின்‌ வீரர்கள்‌ படுத்தும்‌ அமர்ந்தும்‌ 
பேசிக்கொண்டிருந்தனர்‌. பலர்‌ அகிபீனா மயக்கில்‌ 
துயின்றனர்‌. ஏழு திரியிட்ட நெய்விளக்கு அசைவிலாச்‌ 
சுடர்‌ சூடி நின்றது. சுதேஷ்ணரை பார்த்ததும்‌ மருத்துவ 
உதவியாளர்‌ நால்வர்‌ அருகே வந்து வணங்கினார்கள்‌. 
“எப்படி இருக்கிறார்கள்‌?” என்று அவர்‌ கேட்டார்‌. “கிராத 
குடியின்‌ பன்னிரு இளவரசர்கள்‌ சற்று முன்‌ உயிர்‌ 
துறந்தார்கள்‌. பதினெண்மர்‌ காய்ச்சல்‌ கொண்டு பழுத்துக்‌ 
கொண்டிருக்கிறார்கள்‌. ஓரிரு நாழிகை கடந்த 
பின்னர்தான்‌ உறுதி சொல்ல இயலும்‌” என்றார்‌ இளைய 
மருத்துவரான கண்டகர்‌. 


“பாண்டவ இளையோர்‌?” என்று சுதேஷ்ணர்‌ கேட்டார்‌. 
“அவர்களில்‌ எவருக்கும்‌ உயிர்ப்புண்‌ இல்லை” என்றார்‌ 
கண்டகர்‌. “அபிமன்யூ?” என்றார்‌ சுதேஷ்ணர்‌. “ஆழமான 
புண்தான்‌. ஆயினும்‌ அது உயிர்‌ குடிக்க வல்லதல்ல” 
என்றார்‌ இன்னொரு மருத்துவரான சுமுகர்‌. சுதேஷ்ணர்‌ 
“இறுதிக்கணத்தில்‌ பிதாமகரின்‌ கையைப்பற்றி 
தடுக்கிறார்கள்‌ மண்‌ மறைந்த மூதாதையர்கள்‌” 
என்றபின்‌ கசப்புச்‌ சிரிப்புடன்‌ “அவர்‌ தன்‌ மூதாதையரின்‌ 
கைகளையும்‌ தட்டி விலக்கும்‌ தருணமொன்று வரும்‌” 
என்றார்‌. 


“நேற்று அவர்‌ முதல்முறையாக போர்நெறியை 
மீறிவிட்டார்‌ என்றனர்‌” என்றான்‌ மருத்துவ 
உதவியாளனாகிய சபரன்‌. “ஆம்‌, தெரியும்படியான மீறல்‌. 


அவருக்கும்‌ பிறருக்கும்‌. ஆனால்‌ படைக்கலம்‌ எடுத்து 
களம்நின்ற அனைவரும்‌ முதற்கணம்‌ முதல்‌ ஒவ்வொரு 
அம்புக்கும்‌ அணுஅணுவென நெறிகளை 
மீறிக்கொண்டுதான்‌ இருந்திருப்பார்கள்‌” என்றார்‌ 
சுதேஷ்ணர்‌. “நேற்று மறைந்திருந்து அம்பு தொடுத்து 
அபிமன்யூவை வீழ்த்தியிருக்கிறார்‌. அந்நெறி மீறலால்‌ 
மேலும்‌ சீற்றம்‌ கொண்டு நெறிகளனைத்தையும்‌ மீறி 
களத்தில்‌ சுழன்று பல்லாயிரவரை கொன்றிருக்கிறார்‌. 
நேற்று மட்டும்‌ நாற்பத்தெட்டு இளவரசர்கள்‌ அவரால்‌ 
கொல்லப்பட்டிருக்கின்றனர்‌” என்றார்‌ கண்டகர்‌. 


“ஆசிரியரே, பிதாமகர்‌ இவ்வண்ணமே போரிடுவாரெனில்‌ 
இன்னும்‌ ஓரிரு நாட்களில்‌ நமது படைகள்‌ முற்றாகவே 
அழியும்‌” என்றான்‌ சபரன்‌. சுதேஷ்ணர்‌ “அதைப்பற்றி 
கவலை கொள்ளவேண்டியவர்கள்‌ அரசர்கள்‌. 
மருத்துவநிலையில்‌ போர்வெற்றிகளோ தோல்விகளோ 
நமக்கு பொருட்டல்ல. நமது எதிரி அவள்‌ மட்டுமே. 
அனல்வண்ணக்‌ கூந்தலும்‌ செங்குருதி இதழ்களும்‌ 
சுடர்விழிகளும்‌ கொண்டு களத்தில்‌ எழுபவள்‌. 
யாதனையையும்‌ வியாதியையும்‌ தன்‌ இருபக்கமும்‌ 
நிறுத்தி பேருருக்கொண்டு பரவும்‌ மிருத்யூதேவி. நம்‌ 
கணக்குகள்‌ அவளுடன்‌ மட்டுமே” என்றார்‌. 


மீண்டும்‌ மீண்டும்‌ சொல்லப்படும்‌ வரியாயினும்கூட 
சபரனின்‌ விழிகள்‌ மாறின. “ஆம்‌” என்று அவன்‌ 
தலையை அசைத்தான்‌. “வருக!” என்று சுதேஷ்ணர்‌ 
முன்னால்‌ சென்றார்‌. அபிமன்யூ தனது மஞ்சத்தில்‌ 
மலரமர்வில்‌ கண்மூடி அமர்ந்திருந்தான்‌. அவன்‌ 
விரல்நுனிகளில்‌ இருந்த அசைவின்மை அகம்‌ 
அமைந்திருப்பதை காட்டியது. அருகில்‌ சென்று 
“வணங்குகிறேன்‌, இளவரசே” என்றார்‌ சுதேஷ்ணர்‌. 
“தங்கள்‌ உடற்புண்கள்‌ இணைத்துக்‌ கட்டப்பட்டிருக்கும்‌ 
என்று எண்ணுகின்றேன்‌.” 


அபிமன்யூ விழிதிறந்து “அனைத்து திறப்புகளையும்‌ 
சேர்த்துக்‌ கட்டினர்‌. ஒன்பது இயற்கை வாயில்களை 
மட்டும்‌ விட்டுவிடுங்கள்‌, இன்னும்‌ ஒருமுறை எண்ணி சரி 
பாருங்கள்‌ என்றேன்‌” என்று சொல்லி நகைத்தான்‌. 
சுதேஷ்ணர்‌ அவனருகே அமர்ந்து அவன்‌ இடக்கையைப்‌ 
பற்றி நாடி பார்த்தார்‌. இளம்‌ புரவிக்கன்றின்‌ 
குளம்புகள்போல பிங்கலை கட்டின்றி துடித்தது. 
விரைவுக்காலத்தில்‌ எழும்‌ இசையில்‌ அதிரும்‌ யாழ்‌ 
நரம்புகள்போல இடை இழுபட்டிருந்தது. ஆனால்‌ 
ஒத்திசைவு இருந்தது. “தாழ்வில்லை. ங்கள்‌ இன்றிரவு 
இங்கு துயின்று காலையில்‌ திரும்பிச்‌ செல்லலாம்‌” 


என்றார்‌. 


“நீங்கள்‌ சொல்லவில்லையென்றாலும்‌ காலை எழுந்து 
களம்செல்லத்தான்‌ போகிறேன்‌. நாளை பீஷ்மரைக்‌ 
கொன்று மீள்வேன்‌” என்றான்‌ அபிமன்யூ. உள்ளெழுந்த 
எரிச்சலால்‌ விழிகள்‌ சுருங்க “மேலும்‌ ஒருநாள்‌ நீங்கள்‌ 
ஓய்வெடுத்தல்‌ நன்று. இணைத்துக்‌ கட்டப்பட்ட தசைகள்‌ 
ஒன்றையொன்று புரிந்துகொள்ள நாம்‌ 
பொழுதளிக்கவேண்டும்‌” என்றார்‌ சுதேஷ்ணர்‌. 
“படுத்துக்கிடப்பதா? முகப்பில்‌ போர்‌ நிகழ்கையில்‌ இங்கே 
தன்னுணர்வுடன்‌ இப்படுக்கையில்‌ கிடப்பேன்‌ என்று 
எண்ணுகிறீர்களா?” என்றான்‌ அபிமன்யூ. 


“இளவரசே, உங்கள்‌ போர்வெறிகளையோ 
இலக்குகளையோ அறியவேண்டிய தேவை எனக்கில்லை. 
என்‌ முன்‌ இருப்பது வெறும்‌ உடல்‌. அதை அணிகளும்‌ 
அடையாளங்களும்‌ சூட்டி அரசென்றும்‌ படைகளென்றும்‌ 
ஆக்குவது உங்கள்‌ நெறி. எனக்கும்‌ எனையாளும்‌ 
தெய்வங்களுக்கும்‌ இது உயிர்‌ தேங்கியிருக்கும்‌ ஊன்கலம்‌ 
மட்டுமே. நான்‌ சொல்வது அதற்குரிய நெறிகளைத்தான்‌” 
என்றார்‌ சுதேஷ்ணர்‌. “நீங்கள்‌ தேர்‌ சீரமைக்கும்‌ தச்சன்‌. 
நான்‌ அதிலேறி களம்புகும்‌ வீரனைப்பற்றி 
பேசிக்கொண்டிருக்கிறேன்‌, அகல்க!” என்று அவன்‌ 
கைவீசி காட்டினான்‌. 


சுதேஷ்ணர்‌ “நன்று” என்று தலைவணங்கி எழுந்தார்‌. 
அப்பால்‌ துயிலில்‌ படுத்திருந்த சுருதகீர்த்தியின்‌ அருகே 
சென்று அவன்‌ விழிக்காமல்‌ இடக்கையைப்பற்றி நாடி 
பார்த்தார்‌. சீரான பெருநடையில்‌ சென்று 
கொண்டிருந்தது இடை. சுஷும்னையில்‌ விசை இருந்தது. 
“சிறிய புண்கள்தான்‌” என்று அவருடன்‌ வந்த கண்டகர்‌ 
சொன்னார்‌. “பன்னிரு இடங்களில்‌ அம்புகள்‌ 
தைத்திருந்தன. பெரும்பாலும்‌ அம்பு முழுவிசை 
குறைந்து மண்வளையும்‌ தொலைவிலேயே இருந்து 
போரிட்டிருக்கிறார்‌. ஆகவே முதல்‌ தசையரணைக்‌ கடந்து 
எந்த அம்பும்‌ நுழையவில்லை. உள்ளுறுப்புகள்‌ 
பாதுகாப்பாகவே இருக்கின்றன.” 


“அது உயிரின்‌ எச்சரிக்கை. உடலை அது ஆள்கிறது. 
இயல்பாக அவ்வெல்லையை எவ்வுயிரும்‌ மீறுவதில்லை. 
வெறியூட்டி கனவுபெருக்கி சாவை விழைந்து 
அவ்வெல்லையை கடக்கிறார்கள்‌. அவ்வெல்லையை 
கடப்பதொன்றிலேயே குறியாக இருக்கிறார்‌ அவர்‌” என்று 
விழிகளால்‌ அபிமன்யூவைக்‌ காட்டி சாக்ஷர்‌ சொன்னார்‌. 
“ஆம்‌, அவர்‌ களம்படுவார்‌. அதன்‌ பொருட்டே இங்கு 


வந்துள்ளார்‌” என்றபடி சுதேஷ்ணர்‌ எழுந்தார்‌. 
சுதசோமனின்‌ அருகே சென்றார்‌. அவன்‌ உடலில்‌ 
தசைகள்‌ சதைந்து நீலம்பாரித்தும்‌ செந்நிறமாகக்‌ 
கன்றியும்‌ வீங்கி நரம்புகள்‌ புடைத்தும்‌ தெரிந்தன. சீரான 
மூச்சு எழுந்துகொண்டிருந்தது. 


“களம்படுவதற்கு என்றே போருக்கெழுபவர்கள்‌ 
உண்டோ?” என்றார்‌ சாக்ஷர்‌. “சிலர்‌ உண்டு. களத்திற்கு 
வெளியே உள்ள வாழ்க்கை அவருக்கு பொருளற்றதாகத்‌ 
தோன்றுகிறது. அங்கே அவர்கள்‌ ஒருகணமும்‌ 
நிறைவையோ மகிழ்வையோ உணர்வதில்லை” என்றபடி 
சுதேஷ்ணர்‌ நாடியை பார்த்தார்‌. இடையும்‌ பிங்கலையும்‌ 
முற்றிலும்‌ இணையாக இருந்தன. “ஆனால்‌ அவர்‌ 
எப்போதும்‌ நகையாட்டிலும்‌ பெண்களியாட்டிலும்‌ 
திளைப்பவரல்லவா?” என்றார்‌ சாக்ஷர்‌. “நகையாட்டிலும்‌ 
களியாட்டிலும்‌ தங்களை ஆழ்த்திக்கொள்பவர்கள்‌ 
வாழ்க்கையை அதனூடாக புறக்கணிக்கிறார்கள்‌. 
மதுவுண்டு மயங்கி காலத்தை கடப்பவர்களைப்போல” 
என்றபின்‌ எழுந்த சுதேஷ்ணர்‌ “அதற்கும்‌ அப்பால்‌ 
பிறிதொரு ஆழமான புண்‌ அவருக்குள்‌ உள்ளது” 
என்றார்‌. 


“எப்படி அறிந்தீர்கள்‌, ஆசிரியரே?” என்றார்‌ சாக்ஷர்‌. 
“அவருடைய விரல்களால்‌. எட்டு விரல்களும்‌ 
ஊழ்கத்திலென ஓய்ந்திருக்க கட்டைவிரல்‌ நாணேற்றிய 
வில்‌ என நின்றது. உள்ளே இழுபட்டு நின்றிருக்கிறது 
நாடி ஒன்று” என்றார்‌ சுதேஷ்ணர்‌. “ஆழ்ந்து புண்பட்ட 
உடல்‌ தன்னை முடிச்சவிழ்த்துக்கொண்டு சிதறியழிய 
விரும்புகிறது. உள்ளமும்‌ அவ்வாறே.” சாக்ஷர்‌ திரும்பி 
நோக்கிவிட்டு “உள்ளப்புண்‌ என்றால்‌?” என்று கேட்டு 
சுதேஷ்ணரை நோக்கி ஒருகணத்திற்குப்‌ பின்‌ 
விழிவிலக்கிக்கொண்டார்‌. 


சுதேஷ்ணர்‌ சுருதசேனனை நோக்கி சென்றார்‌. அவனும்‌ 
துயின்றுகொண்டிருந்தான்‌. “இடை சற்று ஊடியுள்ளது. 
பிங்கலை ஆற்றல்கொண்டிருப்பதனால்‌ தன்‌ 
துணைவியை ஆற்றும்‌. பழுதில்லை” என்றார்‌. திரும்பி 
கண்டகரிடம்‌ “மருந்துகளால்‌ ஆவதொன்றுமில்லை. 
ஆனாலும்‌ நோக்கிக்கொள்க! இவர்கள்‌ நல்லுறக்கம்‌ 
கொள்வார்களென்றாலே நலம்பெறுவர்‌” என்றார்‌. 
கண்டகர்‌ “அவரை துயிலவைக்க இயலவில்லை, 
ஆசிரியரே” என அபிமன்யூவை விழிகாட்டினார்‌. “அவர்‌ 
தந்தையும்‌ துயில்வதில்லை” என்றார்‌ சுதேஷ்ணர்‌. 


ஒவ்வொரு பாண்டவர்களையாக நோக்கிக்கொண்டு 


சொல்லின்றி சுதேஷ்ணர்‌ நடந்தார்‌. அவருடன்‌ நடந்தபடி 
சாக்ஷர்‌ “மீள மீள அனைத்து அம்புகளும்‌ இவர்களையே 
குறிநோக்குகின்றன. ஒவ்வொருநாளும்‌ அந்திமுரசு 
ஒலித்ததும்‌ படையினர்‌ அனைவரும்‌ இவர்களில்‌ எவர்‌ 
எஞ்சியிருக்கிறார்‌ என்றே பார்க்கிறார்கள்‌. மறுபக்கம்‌ 
கெளரவ அரசமைந்தர்‌ நாளுமென உயிர்‌ துறக்கிறார்கள்‌” 
என்றார்‌. 


“இன்னும்‌ ஒரு கண்காணா எல்லையை இருதரப்பும்‌ 
நடுவே வைத்து விளையாடிக்கொண்டிருக்கின்றன. அது 
கடக்கையில்‌ எத்தனை மைந்தர்‌ எஞ்சுவார்கள்‌ என்பது 
தெய்வங்களுக்கே சொல்லற்குரியது” என்றார்‌ சுதேஷ்ணர்‌. 
அவர்‌ கைகழுவ தாலத்தில்‌ படிகாரமிட்ட நீரை நீட்டினர்‌. 
அவர்‌ கழுவி மரவுரியில்‌ துடைத்த பின்‌ “பிற 
இளவரசர்கள்‌ எப்படி உள்ளனர்‌ என்பதை நோக்கி 
என்னிடம்‌ சொல்லுங்கள்‌, சாக்ஷரே” என்றார்‌. 


வெளியே பிரதிவிந்தியன்‌ நின்றிருந்தான்‌. யெளதேயன்‌ 
சற்று அப்பால்‌ நின்றான்‌. யெளதேயனுடன்‌ நின்ற 
சதானீகன்‌ அருகே வந்து வணங்கி “மூத்தவர்‌ தங்களிடம்‌ 
பேச விழைகிறார்‌, மருத்துவரே” என்றான்‌. சுதேஷ்ணர்‌ 
அருகே சென்று தலைவணங்கி நின்றார்‌. 
“இளையோருக்கு உயிர்ப்புண்‌ ஏதேனும்‌ உண்டா?” 
என்றான்‌ பிரதிவிந்தியன்‌. “இல்லை. அவர்களில்‌ 
கூடுதலாக புண்பட்டவர்‌ அபிமன்யூதான்‌. அவர்‌ 
உயிர்விசையின்‌ உச்சத்திலிருக்கிறார்‌” என்றார்‌ 
சுதேஷ்ணர்‌. 


“அவர்களில்‌ எவரும்‌ நாளை போருக்கெழ 
இயலாதல்லவா?” என்று சதானீகன்‌ கேட்டான்‌. “அவர்கள்‌ 
போருக்கெழமாட்டார்கள்‌ என்று என்னால்‌ சொல்ல 
இயலவில்லை” என்றார்‌ சுதேஷ்ணர்‌. பிரதிவிந்தியன்‌ 
“நாளைய போர்‌ கடுமையானதாக இருக்குமென்று 
தோன்றுகிறது, மருத்துவரே. இன்று பிதாமகர்‌ பீஷ்மர்‌ 
பிறிதொருவராக ஆனார்‌. தொலைவிலிருந்து நான்‌ 
அதை பார்த்தேன்‌. வெறிகொண்டு கைகள்‌ பெருகி 
கொலைத்தெய்வம்‌ என்றாகி நம்‌ படைகளை 
சூறையாடினார்‌” என்றான்‌. சுதேஷ்ணர்‌ தலையசைத்தார்‌. 


பிரதிவிந்தியன்‌ “இன்று அமைத்த படைசூழ்கையே 
எங்களால்‌ இயல்வதில்‌ உச்சம்‌. அனைத்துப்‌ 
படைவீரர்களையும்‌ தோளுக்குத்‌ தோள்‌ இணைநிறுத்தி 
சூழ்கை அமைத்தோம்‌. இருந்தும்‌ அவர்களின்‌ முகப்பை 
எங்களால்‌ வளைத்துக்கொள்ள இயலவில்லை. பிதாமகர்‌ 
பீஷ்மர்‌ கூர்வாளால்‌ என எங்களை இரண்டாக உடைத்து 


சிதைத்தார்‌. ஒவ்வொரு நாளும்‌ அவர்‌ எங்களுக்கு 
அளிக்கும்‌ அழிவு பெருகிவருகிறது. இன்று சென்ற 
வெறியுடன்‌ நாளை வருவார்‌ எனில்‌ என்‌ இளையோர்‌ 
எவரும்‌ களத்திலிருந்து மீள இயலாது” என்றான்‌. 


சுதேஷ்ணர்‌ வெறும்‌ விழிகளுடன்‌ நின்றார்‌. கண்டகர்‌ 
“நாளை அவர்‌ அவ்விசையுடன்‌ வர வாய்ப்பில்லை. 
இன்றைய மீறலால்‌ அவர்‌ உளம்‌ நைந்திருப்பார்‌. 
களைத்தவராகவே களம்புகுவார்‌” என்றார்‌. 
பிரதிவிந்தியன்‌ “அதை எவ்வாறு சொல்லமுடியும்‌?” 
என்றபின்‌ “சொல்க மருத்துவரே, அது அவ்வாறுதானா?” 
என்றான்‌. “இல்லை” என்றார்‌ சுதேஷ்ணர்‌. 
“களியாட்டுக்குரிய தேவன்‌ சோமன்‌. நஞ்சுக்கும்‌ அவனே 
தெய்வம்‌. நஞ்சைப்போல்‌ உடலை மதர்ப்பு 
கொள்ளச்செய்வது பிறிதேதும்‌ இல்லை. நஞ்சூறி 
இறப்பவர்களின்‌ இறுதிக்‌ கணங்களில்‌ நாடியை 
பார்த்திருக்கிறேன்‌. சிவசக்தி நடனம்‌ போலிருக்கும்‌” 
என்றார்‌. 


அவர்‌ சொல்வது புரியாமல்‌ வெறுமனே நோக்கினான்‌ 
பிரதிவிந்தியன்‌. “அவருடைய ஆழம்‌ 
மகிழ்வுகொண்டிருக்கும்‌. துயில்நீப்பால்‌ 
களைத்திருப்பார்‌. களத்தில்‌ வந்தால்‌ களியாட்டின்‌ 
தேவன்‌ அவரை எடுத்துக்கொள்வான்‌” என்று சுதேஷ்ணர்‌ 
சொன்னார்‌. “தம்பியர்‌ நாளை எழாமலிருக்க ஏதேனும்‌ 
செய்ய இயலுமா? உங்களிடம்‌ அதற்கான மருந்துகள்‌ 
இருக்கும்‌. அகிபீனா சற்று மிகுதியாக அளித்துவிடுங்கள்‌. 
காலையில்‌ அவர்கள்‌ தன்னிலை மறந்து துயிலட்டும்‌” 
என்றான்‌ பிரதிவிந்தியன்‌. 


“ஓரிரு நாட்களில்‌ எப்படியும்‌ அவர்கள்‌ களம்‌ புகுந்துதான்‌ 
ஆகவேண்டும்‌” என்று சுதேஷ்ணர்‌ சொன்னார்‌. “ஓரிரு 
நாட்களில்‌ எப்படியும்‌ பிதாமகர்‌ பீஷ்மரை என்‌ சிறிய 
தந்தை வீழ்த்திவிடுவார்‌” என்றான்‌ பிரதிவிந்தியன்‌. 
சுதேஷ்ணர்‌ “இன்று களத்திலிருந்து அவர்‌ உயிர்‌ தப்பி 
ஓடினார்‌, சினந்து யாதவர்‌ தன்‌ படையாழியை எடுத்து 
பின்‌ ஒழிந்தார்‌ என்று அறிந்தேன்‌” என்றார்‌. சினத்துடன்‌ 
யெளதேயன்‌ “களத்தில்‌ பின்வாங்குவது தப்பி 
ஓடுவதல்ல. அதுவும்‌ போரின்‌ ஒரு பகுதியே” என்றான்‌. 


“நான்‌ போரைப்பற்றி நுண்ணிதின்‌ அறிந்தவனல்ல” 
என்றார்‌ சுதேஷ்ணர்‌. “இங்கு ஏவலர்‌ சொல்வதை 
சொன்னேன்‌.” பிரதிவிந்தியன்‌ “எங்கள்‌ போரை 
நிகழ்த்துவது தந்தையர்‌ அல்ல, இளைய யாதவர்‌. 
ஒருபோதும்‌ ஒரு நிலையிலும்‌ இப்போரில்‌ நாங்கள்‌ 


தோற்கப்போவதில்லை. எங்கள்‌ எல்லை என்ன, நாங்கள்‌ 
அளிக்கும்‌ உச்சக்கொடை என்ன என்று அவர்‌ 
நோக்கிக்கொண்டிருக்கிறார்‌. ஐயமே வேண்டியதில்லை, 
பீஷ்மரை களத்தில்‌ இன்று அவர்‌ வீழ்த்துவார்‌” என்றான்‌. 
சுதேஷ்ணர்‌ “நன்று, பிணங்கள்‌ குறையும்‌” என்றார்‌. 


“இன்று தன்‌ படையாழியுடன்‌ அவர்‌ எழுந்தாரென்றால்‌ 
அதுவும்‌ ஒரு நாடகம்தான்‌. எங்களுக்கோ வேறு 
எவருக்கோ எதையோ அவர்‌ அறிவுறுத்துகிறார்‌. 
இன்றிருக்கும்‌ நிலையில்‌ நாங்கள்‌ அவரை 
புரிந்துகொள்ளவில்லை. ஒருவேளை அதை இளைய 
தந்தை புரிந்துகொண்டிருக்கக்கூடும்‌” என்று 
பிரதிவிந்தியன்‌ சொன்னான்‌. “ஆனால்‌ இனிமேலும்‌ 
பிதாமகர்‌ முன்‌ என்‌ இளையோரை கொண்டு நிறுத்துவது 
என்னால்‌ இயலாது. எண்ணிநோக்கவே 
அச்சமூட்டுகிறது.” 


“நான்‌ ஒன்றும்‌ செய்வதற்கில்லை, இளவரசே” என்றார்‌ 
சுதேஷ்ணர்‌. “அகிபீனாவை அளிப்பது மிக இடர்மிக்கது. 
அது சித்தத்தை அமிழ்த்தி வைக்கிறது, அழிப்பதில்லை. 
காலையிலெழும்‌ போரின்‌ பேரோசை அவர்களுக்குள்‌ 
சென்றபடிதான்‌ இருக்கும்‌. அதை உள்ளுறையும்‌ போராளி 
நன்கறிவான்‌. மிதமிஞ்சிய அகிபீனாவுடன்‌ அவர்கள்‌ 
போருக்கெழுந்து களம்புகுவார்கள்‌ என்றால்‌ திறனழிந்து 
அம்புகளுக்குமுன்‌ நின்றிருக்க வாய்ப்பாகும்‌.” 

கெஞ்சும்‌ குரலில்‌ “நான்‌ சொல்வதை சற்று 
புரிந்துகொள்ளுங்கள்‌, மருத்துவரே” என்றான்‌ 
பிரதிவிந்தியன்‌. “மருத்துவத்தை மட்டுமே நான்‌ செய்ய 
இயலும்‌. போர்சூழ்கைகளில்‌ எனக்கு பங்கில்லை” 
என்றபின்‌ சுதேஷ்ணர்‌ தலைவணங்கினார்‌. சற்றுநேரம்‌ 
நோக்கியபின்‌ பிரதிவிந்தியன்‌ திரும்பிச்சென்றான்‌. 
அவன்‌ தம்பியர்‌ உடன்சென்றனர்‌. 

[inage]யுதிஷ்டிரரின்‌ பாசறையில்‌ வெள்ளிக்கு முன்‌ 
படைத்தலைவர்கள்‌ மட்டுமே கூடியிருந்த அவையில்‌ 
வாயில்காவலனாக சுருதகீர்த்தி நின்றிருந்தான்‌. பின்பக்க 
வாயிலில்‌ சுருதசேனன்‌ நின்றான்‌. பிரதிவிந்தியன்‌ 
மட்டுமே அவைக்குள்‌ இருந்தான்‌. யுதிஷ்டிரர்‌ வந்து 
அமர்வதுவரை அவையினர்‌ ஒருவருக்கொருவர்‌ 
உதிரிச்சொற்களால்‌ மெல்ல பேசியபடி அமர்ந்திருந்தனர்‌. 
அந்த ஒலிகள்‌ இணைந்த முழக்கம்‌ தூங்கும்‌ பூனையின்‌ 
ஓசையென கேட்டுக்கொண்டிருந்தது. அவர்கள்‌ 
அனைவருமே புண்பட்டிருந்தனர்‌. கட்டுகளுக்குமேல்‌ 
ஊற்றப்பட்டிருந்த களிம்பிலிருந்து எழுந்த கந்தகமணம்‌ 
அறையை நிறைத்திருந்தது. 


அந்த மணம்‌ படையின்‌ மணமாகவே ஆகிவிட்டிருந்தது. 
அது எரிமணம்‌. விழிக்குத்‌ தெரியாத நெருப்பு ஒன்று 
அங்கே எரிந்துகொண்டிருப்பதுபோல. கந்தகம்‌ மண்ணில்‌ 
உப்பென உறங்கும்‌ நெருப்பு என்றார்‌ மருத்துவரான 
குணதர்‌. “புண்களில்‌ வந்தமர்கின்றன ஊனும்‌ குருதியும்‌ 
உண்ணும்‌ பாதாளதெய்வங்களான க்ஷதையும்‌ 
வ்ரணையும்‌ ஜீர்ணையும்‌. குருதிவண்ணத்துடன்‌, 
கொடுவாயுடன்‌, கூர்விழிகளுடன்‌, எட்டு கைகளிலும்‌ 
வாளும்‌ வேலும்‌ ஏந்திய க்ஷதை செம்புண்களின்‌ 
தெய்வம்‌. கரிய உடல்கொண்ட வ்ரணை புண்களின்‌ 
தெய்வம்‌. நான்கு கைகளிலும்‌ பாசமும்‌ அங்குசமும்‌ 
சவுக்கும்‌ வேலும்‌ கொண்டவள்‌. ஜீர்ணை இரு 
கைகளிலும்‌ கலமும்‌ கோலும்‌ கொண்டு நீள்நாக்கு 
நெஞ்சுதொட அமர்ந்திருப்பவள்‌. வெண்நிறமானவள்‌. 
சீழின்‌ தெய்வம்‌. அவர்கள்‌ மிருத்யூதேவியின்‌ மகளிர்‌” 
குணதர்‌ சொன்னார்‌. 


“நாம்‌ ஊனில்‌ ஓர்‌ எரிகுளம்‌ அமைக்கிறோம்‌. அதில்‌ கந்தக 
வடிவில்‌ எரியேற்றுகிறோம்‌. ஊனையும்‌ குருதியையும்‌ 
அவியென்றாக்கி அளிக்கிறோம்‌. உண்டு நிறைவுற்று 
மீள்கின்றன மூன்று தெய்வங்களும்‌. அவை சென்று 
அவ்வன்னையிடம்‌ சொல்லி அவளை அகற்றிக்கொண்டு 
செல்கின்றன. அவியால்‌ நிறைவடையாது சினந்தால்‌ 
அவை உடலை முழுதுண்கின்றன. அவர்களின்‌ 
அன்னை அவ்வுடல்மேல்‌ எழுந்தருள்கிறாள்‌” என்றார்‌ 
குணதர்‌. “கந்தகம்‌ உப்பென்றான அனல்‌. படிகாரம்‌ 
உப்பென்றான நீர்‌. கழுவித்‌ தூய்மையாக்குகிறது 


அரங்கேறின. 


சூதர்களுடன்‌ மீண்டும்‌ தலைக்கோலி மாளிகைக்குத்‌ 
திரும்பும்போது இளங்கன்று இழுத்த சிறுவண்டியில்‌ 
அமர்ந்திருந்த இளநாகன்‌ கலிகரிடம்‌ “நான்‌ 
அஸ்தினபுரிக்குச்‌ செல்லவிரும்புகிறேன்‌” என்றான்‌. 
“ஏன்‌?” என்று அவர்‌ கேட்டார்‌. “நீங்கள்‌ பாடிய அந்த ஐந்து 
மைந்தர்களும்‌ இப்போது வளரத்தொடங்கியிருப்பார்கள்‌. 
அவர்களைச்சென்று பார்க்கவேண்டும்‌. அவர்கள்‌ 
கட்க களங்களை அறியவேண்டும்‌ என 

மைகிறேன்‌” என்றான்‌ இளநாகன்‌. “நான்‌ மேலே 
செல்லும்‌ வழியை நீங்கள்தான்‌ விளக்கியருள 
வேண்டும்‌.” 


கலிகர்‌ சிரித்துக்கொண்டு “இளம்பாணரே, இந்த 
பாரதவர்ஷம்‌ நதிகளாலும்‌ மலைகளாலும்‌ 
பிரிக்கப்பட்டுள்ளது. மொழிகளாலும்‌ குலங்களாலும்‌ 
மதங்களாலும்‌ பிரிக்கப்பட்டுள்ளது. இதை இணைக்கும்‌ 
பாதைகள்‌ இன்றில்லை. இந்தப்பேருடலின்‌ 
நரம்புப்பின்னலாக இருப்பவை சூதர்பாடல்களே. 
சூதர்பாடல்களைப்‌ பற்றியபடி மெல்லமெல்ல 
மேலேறிச்செல்லவேண்டியதுதான்‌” என்றார்‌. 


“அஸ்தினபுரி நெருங்குவது எனக்கு எப்படித்தெரியும்‌?” 
என்றான்‌ இளநாகன்‌. “சூதர்கதைகளில்‌ 
அஸ்தினபுரியைப்பற்றிய உண்மை கூடிக்கூடி 
வருவதைக்கொண்டு அதைக்‌ கண்டுபிடிக்கலாம்‌” 
என்றார்‌ கலிகர்‌ சிரித்தபடி. “அதைத்தான்‌ பாண்டியனும்‌ 
என்னிடம்‌ சொன்னான்‌.” இளநாகன்‌ வியப்புடன்‌ “என்ன 
சொன்னார்‌?” என்றான்‌. “அரசன்‌ இரண்டாம்‌ முறை 
சிரித்தது எதற்குத்தெரியுமா? நாங்கள்‌ அஸ்தினபுரியில்‌ 
இருந்து கிளம்பும்போது கேட்ட சூதர்பாடல்களில்‌ 
இங்கிருந்து சென்ற சூதர்கள்‌ அவனைப்பற்றி என்ன 
பாடியிருப்பார்கள்‌ என்பதை எண்ணித்தான்‌” என்றபின்‌ 
கலிகர்‌ அடக்கமுடியாமல்‌ உரக்கச்சிரிக்கத்‌ தொடங்கினார்‌. 


படிகாரம்‌. எரித்துத்‌ தூய்மையாக்குகிறது கந்தகம்‌. நீர்‌ 
ஒளிகொண்டு படிகாரமானது. அனல்‌ தணிந்து 
கந்தகமென்றானது. தந்தையரின்‌ உளக்கனிவே 
மகள்களாக உருக்கொள்கின்றன. உப்பென்று எழுந்த 
இரு தேவியரால்‌ காக்கப்படுகின்றனர்‌ மானுடர்‌. 
அவர்களை ஸ்படிகை என்றும்‌ சுபீதை என்றும்‌ 
வழிபட்டனர்‌ முன்னோர்‌.” 


முழவொலி மட்டும்‌ எழுந்து அடங்கியது. தளர்ந்த 
மயிலகவல்‌ என கொம்போசை. கொடியுடன்‌ முகவீரன்‌ வர 
தொடர்ந்து யுதிஷ்டிரர்‌ வந்தார்‌. அம்மூன்று 

நாட்களுக்குள்‌ மிகவும்‌ கூன்விழுந்து உடல்‌ தளர்ந்தவர்‌ 
போலிருந்தார்‌. நடந்துவந்தபோது அவரது உடல்‌ 
குளிரிலென நடுங்கிக்கொண்டிருப்பதை சுருதகீர்த்தி 
பார்த்தான்‌. பீடத்தில்‌ அவர்‌ அமர்ந்ததும்‌ அவருக்குப்‌ 
பின்னால்‌ நகுலனும்‌ சகதேவனும்‌ நின்றனர்‌. பீமன்‌ 
சாளரத்தருகே கைகளைக்‌ கட்டியபடி மூங்கில்‌ தூணில்‌ 
சற்றே சாய்ந்து நின்றான்‌. ஒவ்வொருவராக அமரும்‌ ஓசை. 
இருக்கைகளின்‌ முனகல்‌. ஒரு சிறுபறவை அந்தப்‌ 
பாடிவீட்டின்‌ மேலிருந்து எழுந்து இருளில்‌ பறந்தகன்றது. 
சுருதகீர்த்தி வெளியே குளிர்காற்று மெல்ல 
அலையடிப்பதை உடலால்‌ உணர்ந்தான்‌. உள்ளே 
உடல்கள்‌ உருவாக்கும்‌ வெம்மை. ஊனை கந்தகம்‌ 
உண்பதன்‌ வெம்மையா அது? 


அவைமுறைமைகள்‌ முடிந்த பின்னரும்‌ எவரும்‌ எதுவும்‌ 
பேசத்தொடங்கவில்லை. அவர்கள்‌ இளைய 
யாதவருக்காக காத்திருக்கிறார்கள்‌ என்பது அவனுக்கு 
தெரிந்தது. சற்று நேரத்தில்‌ இளைய யாதவரின்‌ 
அணுக்கன்‌ நேமிதரன்‌ விரைந்து வந்து சுருதகீர்த்தியிடம்‌ 
“யாதவ அரசர்‌ வருகை” என்று மெல்ல சொன்னான்‌. 
உள்ளே செல்லலாம்‌ என்று அவன்‌ கைகாட்டினான்‌. 
விரைந்த நடையில்‌ வந்த இளைய யாதவர்‌ படிகளிலேறி 
புன்னகையுடன்‌ சுருதகீர்த்தியின்‌ தோளில்‌ கைவைத்து 
“நேற்று உன்‌ களநிற்றல்‌ நன்று” என்றபின்‌ உள்ளே 
சென்றார்‌. அப்புன்னகையும்‌ தொடுகையும்‌ 
சுருதகீர்த்தியை மெய்ப்பு கொள்ளச்செய்து விழிநீர்‌ 
நிறைத்தன. அவர்‌ அவையின்‌ வணக்கங்களை ஏற்று 
அப்பீடத்தில்‌ சென்று அமர்ந்துகொள்வது வரை அவன்‌ 
எங்கு இருக்கிறான்‌ என்றே அறியாதிருந்தான்‌. 


யுதிஷ்டிரர்‌ “இளையவன்‌ வரவில்லையா, யாதவரே?” 
என்ற பின்புதான்‌ தந்தை அவருடன்‌ வரவில்லை 
என்பதை சுருதகீர்த்தி எண்ணிக்கொண்டான்‌. “இல்லை” 
என்று மட்டும்‌ இளைய யாதவர்‌ சொன்னார்‌. யுதிஷ்டிரர்‌ 


பெருமூச்சுவிட்டு தாடியை நீவியபடி பேசாமல்‌ இருந்தார்‌. 
ஒவ்வொருவரும்‌ பிறர்‌ ஏதேனும்‌ பேசட்டும்‌ என்று 
எதிர்பார்த்துக்கொண்டிருந்தார்கள்‌. அவையின்‌ அமைதி 
மேலும்‌ மேலுமென நீண்டது. திருஷ்டத்யும்னன்‌ எழுந்து 
“நாம்‌ இன்றைய படைசூழ்கையைப்பற் 
எண்ணவேண்டியுள்ளது” என்றான்‌. துருபதர்‌ “ஆம்‌” 
என்றார்‌. மேலும்‌ பேச சொற்களற்றவர்கள்போல்‌ அவர்கள்‌ 
அமர்ந்திருந்தார்கள்‌. 

துருபதர்‌ “நேற்றைய போரின்‌ இழப்புகள்‌ குறித்து 
அறிக்கைகள்‌ அளிக்கப்பட்டுவிட்டனவா?” என்றார்‌. 
“பின்னிரவிலேயே அரசருக்கு அனுப்பியிருந்தேன்‌” என்று 
திருஷ்டத்யும்னன்‌ சொன்னான்‌. “சொல்லப்போனால்‌ 
அதை ஒவ்வொரு நாளும்‌ கணக்கிட்டு 
அனுப்பவேண்டியதே இல்லை. மேலும்‌ மேலும்‌ 
உளச்சோர்வூட்டக்கூடியது அது” என்று பீமன்‌ 
சொன்னான்‌. “உண்மையின்‌ மீது நின்றுதான்‌ போர்புரிய 
முடியும்‌, இளைய பாண்டவரே” என்றான்‌ 
திருஷ்டத்யும்னன்‌. “உண்மையின்மீது நின்றா? அப்படி 
ஒரு போர்‌ உண்டா?” என்றான்‌ பீமன்‌. “அகிபீனாவை 
உண்மையின்‌ பீடம்‌ என சொல்லமாட்டீர்‌ என்று 
நினைக்கிறேன்‌.” அவை அமைதியின்மையுடன்‌ 
அசைவதை சுருதகீர்த்தி கண்டான்‌. 


“உண்மை எவரும்‌ அறிந்ததே. நாம்‌ 
தோற்றுக்கொண்டிருக்கிறோம்‌. கெளரவப்‌ படையினரிடம்‌ 
அல்ல, ஒற்றைத்தனிமனிதரிடம்‌. அவரை 
எதிர்கொள்ளும்‌ ஆற்றல்‌ எம்‌ ஐவருக்கும்‌ இல்லை. 
பெரும்புகழ்‌ கொண்ட பார்த்தனின்‌ காண்டீபம்‌ அவர்‌ 
முன்‌ நாண்தளர வளைகிறது. எரிதீயின்‌ முன்‌ தழை 
அள்ளிப்போட்டு அணைக்கமுயல்வது போலிருக்கிறோம்‌. 
நாம்‌ அள்ளி அள்ளி அணைகட்டுவது நம்‌ 
இளமைந்தரைக்‌ கொண்டு. இனியும்‌ நமக்கிருக்கிறார்கள்‌ 
சிலர்‌. அவர்களும்‌ கணக்கு முடிவது வரை இப்போர்‌ 
நீளும்‌. அதன்‌ பின்னர்‌ சென்று தலைகொடுப்போம்‌. 
பிதாமகரை எத்தனை நாள்‌ எதிர்த்து நின்றோம்‌ என்னும்‌ 
கணக்கையே வெற்றி என கொள்ளட்டும்‌ நம்‌ 
கொடிவழியினர்‌” என்றான்‌. 


“மந்தா, படைசூழ்கைக்கான அவையில்‌ நம்பிக்கையை 
அழிக்கும்‌ சொற்களை பேசலாகாது” என்றார்‌ யுதிஷ்டிரர்‌. 
“வெற்றிவேல்‌! வீரவேல்‌! வெல்வோம்‌! கொல்வோம்‌! 
நம்பிக்கையூட்டுவதற்கு இந்தச்‌ சொற்கள்‌ அன்றி 
வேறில்லை, மூத்தவரே” என்றான்‌ பீமன்‌. எரிச்சலுடன்‌ 
“மூத்தவரே, தாங்கள்‌ சற்று பேசாமலிருங்கள்‌. இதுவே 


தங்களுக்கு சொல்வதற்கு இருக்கிறதென்றால்‌ நாளை 
முதல்‌ தாங்கள்‌ அவைச்சூழ்கைக்கு 
வரவேண்டியதில்லை” என்று சகதேவன்‌ சொன்னான்‌. 
“நன்று. இளையவன்‌ ஏன்‌ வரவில்லை என்று இப்போது 
தெரிகிறது. இங்கு சொல்வதற்கு ஒன்றுமில்லை. சென்று 
களத்தில்‌ நிற்பதொன்றே நானும்‌ அவனும்‌ 
செய்யக்கூடியது. இங்குள்ள சொற்கள்‌ எவற்றுக்கும்‌ 
எப்பொருளுமில்லை” என்றான்‌ பீமன்‌. 


திருஷ்டத்யும்னன்‌ “பொழுதில்லை, நாம்‌ நமது 
படைசூழ்கையை அமைக்கவேண்டியுள்ளது” என்றான்‌. 
“நேற்று அமைத்தீர்களே பிறைசூழ்கை. என்ன ஆயிற்று? 
சூதாடுபவன்‌ தன்‌ கையிலுள்ள அனைத்துப்‌ 
பகடைகளையும்‌ வெளிக்காட்டுவது போன்றது அது. 
நமது வில்லவர்கள்‌ அனைவருமே முகப்பில்‌ நின்ற 
சூழ்கை. ஆனால்‌ நுரையை ஊதி பறக்கவிடுபவர்போல 
அதை அழித்தார்‌ பீஷ்மர்‌. அதன்‌ பிறகென்ன 
படைசூழ்கை இங்கு அமைக்கவிருக்கிறோம்‌?” என்றான்‌ 
பீமன்‌. திருஷ்டத்யும்னன்‌ “அப்படைசூழ்கையின்‌ ஆற்றல்‌ 
அனைவருமே முன்னிலையில்‌ நின்றோம்‌ என்பது. அதன்‌ 
குறைபாடு எவருக்கும்‌ பின்புலத்தில்‌ எதுவுமே இல்லை 
என்பது. ஒற்றைப்புள்ளியில்‌ குவிந்த பீஷ்மர்‌ நம்‌ 
சூழ்கையை உடைத்தார்‌. இம்முறை குறைகளைக்‌ 
களைந்து அடுத்த சூழ்கை அமைப்போம்‌. இம்முறை 
வெல்வோம்‌. இன்று நம்மால்‌ பீஷ்மரை கொல்ல முடியும்‌” 
என்றான்‌. 


திருஷ்டத்யும்னனை நோக்கி மெல்லிய சிரிப்புடன்‌ “உன்‌ 
வஞ்சம்‌ துரோணரிடம்‌ அல்லவா? எத்தனை முறை 
எதிர்கொண்டாய்‌ அவரை?” என்றான்‌ பீமன்‌. “அவரை 
தனியனாக நான்‌ எதிர்கொண்டு வெல்ல 
இயலாதென்பதை அறிவேன்‌. பீஷ்மரை வீழ்த்திய 
பின்னரே அவரை வீழ்த்த இயலும்‌. 
சூழ்ந்துகொள்ளவேண்டும்‌. ஆற்றலை அழிக்க வேண்டும்‌. 
அதற்குரிய கணக்குகள்‌ என்னிடம்‌ உள்ளன?” என்று 
திருஷ்டத்யும்னன்‌ சொன்னான்‌. “இன்று நம்‌ இலக்கு 
கெளரவப்‌ படையின்‌ கூர்முனையான பிதாமகரை 
வெல்வது மட்டுமே. அதைப்பற்றி பேசுவோம்‌.” 


துருபதர்‌ “நான்‌ மும்முறை துரோணரை 
எதிர்கொண்டேன்‌. தன்னை எவரும்‌ வெல்ல 
இயலாதென்ற எண்ணத்திவிருக்கிறார்‌. அவ்வண்ணம்‌ 
தருக்குபவர்கள்‌ உண்மையில்‌ வெல்ல 
இயலாதவர்களாகிறார்கள்‌. ஏனென்றால்‌ அந்நம்பிக்கை 
அவர்களை பதற்றமில்லாதவர்களாக ஆக்குகிறது. 


போரை ஓர்‌ இனிய கலையென்று நடிக்கச்‌ செய்கிறது. 
அந்த இறுமாப்பின்‌ உச்சம்வரை அவர்‌ செல்லவேண்டும்‌. 
தெய்வங்கள்‌ அவர்மீது எரிச்சல்‌ கொள்ளவேண்டும்‌. 
அந்த எல்லைக்குச்‌ சென்று முட்டி நிலையழியும்‌ கணம்‌ 
வரை அவரை நாம்‌ தொட இயலாது. ஆணவம்‌ 
கொண்டோர்‌ சரியும்‌ கணம்‌ வரை வெற்றிகளை மட்டுமே 
அடைவார்கள்‌ என்று நூல்கள்‌ சொல்கின்றன” என்றார்‌. 


“நூற்கல்விக்கு நம்மில்‌ எந்தக்‌ குறையும்‌ இல்லை” 
என்றான்‌ பீமன்‌. “களத்தில்‌ நூல்களை மேற்கோள்‌ 
காட்டமுடிந்தால்‌ நம்‌ மூத்தவரே போதும்‌ வெற்றிக்கு. ப 
அனைவரும்‌ திகைத்து யுதிஷ்டிரரை நோக்க அவர்‌ 
இயல்பாக பீமனை தவிர்த்து “இன்று பீஷ்மரை வீழ்த்த 
என்ன சூழ்கை வகுத்துள்ளோம்‌?” என்று கேட்டார்‌. 
திருஷ்டத்யும்னன்‌ தோற்சுருளை எடுத்து விரித்து 
யுதிஷ்டிரரிடம்‌ காட்டி “இது இன்றைய சூழ்கை. இது 
அவர்களை உடைக்கும்‌. பிதாமகரை தனிமைப்படுத்தும்‌. 
நாம்‌ மூன்று நாட்கள்‌ போரிட்டு அனைத்திவிருந்தும்‌ 
பெற்ற பாடங்கள்தான்‌ நமது முதன்மை படைக்கலங்கள்‌. 
நமது காவல்தெய்வம்‌ அறம்‌. அதன்‌ வடிவமாக நம்‌ முன்‌ 
அமர்ந்திருக்கும்‌ இளைய யாதவரின்‌ சொற்கள்‌. நாம்‌ 
வெல்வோம்‌” என்றான்‌. 


துருபதர்‌ மெல்ல அசைந்து “நேற்று இளைய பாண்டவர்‌ 
அர்ஜுனர்‌ அஞ்சி பின்னோடினார்‌ என்ற செய்தி 
கெளரவர்களிடையே பரந்துள்ளது. நேற்றிரவு முழுக்க 
அங்கு கெளரவர்‌ படைகளுக்குள்‌ உண்டாட்டின்‌ 
முழவுகள்‌ முழங்கிக்கொண்டிருந்தன. வென்றுவிட்டோம்‌ 
என்றே அவர்கள்‌ உறுதி கொண்டுவிட்டார்கள்‌” என்றார்‌. 
அனைவரும்‌ இளைய யாதவரோை பார்க்க அவர்‌ கைகட்டி 
புன்னகையுடன்‌ அமர்ந்திருந்தார்‌. திருஷ்டத்யும்னன்‌ 
“பின்னடைதல்‌ தோல்வியல்ல” என்றான்‌. மெல்ல 
நகைத்து “தோல்வி வீழ்ச்சியல்ல என்று இன்னொரு சொல்‌ 
உண்டு” என்று சிகண்டி சொன்னார்‌. 


அதுவரை அவர்‌ அங்கு இருப்பதை எவரும்‌ 
நோக்கவில்லை. அனைவரும்‌ திரும்பிப்பார்த்தனர்‌. 
சிகண்டி அந்நோக்குகளை உணர்ந்ததும்‌ “நேற்று 
நிகழ்ந்ததென்ன என்பதும்‌ அனைவருக்கும்‌ தெரியும்‌. 
எந்தப்‌ படைக்கலம்‌ அவரை வீழ்த்துமோ அதை எடுக்க 
அஞ்சி களம்நின்று தவித்து திரும்பிச்சென்றார்‌ இளைய 
பாண்டவர்‌” என்றார்‌. அனைவரும்‌ ஒருகணம்‌ அவர்‌ 
சொல்லப்போவதென்ன என்பதைக்‌ காத்து 
நின்றிருந்தனர்‌. “மாறாக அனைத்துப்‌ 
படைக்கலங்களையும்‌ பிதாமகர்‌ எடுக்கிறார்‌. நேற்று 


பீஷ்மர்‌ போர்நெறி மீறி பின்னின்று தாக்கியபோது 
இங்குள்ள அனைவரும்‌ அதிர்ச்சியடைந்தனர்‌. நான்‌ 
வியப்படையவில்லை. ஏனெனில்‌ இத்தனை 
ஆண்டுகளாக அவராக மாறி 
நடித்துக்கொண்டிருப்பவன்‌. பகை என்பது நம்‌ 
எதிரியென்று நம்மை நாமே வைத்துக்கொண்டு நடிப்பது. 
அத்தருணத்தில்‌ நானும்‌ அதையே செய்திருப்பேன்‌” 
என்றார்‌ சிகண்டி. 


“பிதாமகரை இயக்கும்‌ முதல்‌ விசை என்பது அவருடைய 
ஆணவமே. பெருநோன்புகளை தான்‌ ஏற்றுக்கொள்வது, 
தன்‌ குலத்திற்கே பொறுப்பேற்றுக்கொள்வது, களம்முன்‌ 
நின்று போரிடுவது அனைத்தும்‌ அவ்வாணவத்தாலேயே. 
ஆணவம்‌ சிதறும்‌ எதையும்‌ அவர்‌ செய்யப்போவதில்லை. 
தன்‌ ஆணவத்தை அவர்‌ முற்றழிக்காதவரை அவரை 
நம்மால்‌ வெல்லவும்‌ இயலாது” என்று சிகண்டி 
தொடர்ந்தார்‌. “அதற்கு நம்மால்‌ இயலவில்லை. நம்‌ 
அச்சமும்‌ தயக்கமும்‌ அவரை மேலும்‌ ஆணவம்‌ 
கொள்ளச்செய்கின்றன. ஆணவத்தாலேயே 
வானுருக்கொண்டு தேவன்‌ என நின்றிருக்கிறார்‌.” 


“நேற்று என்ன செய்திருக்கவேண்டும்‌ இளைய 
பாண்டவர்‌?” என்று சேதிநாட்டு திருஷ்டகேது கேட்டான்‌. 
“தன்‌ ஆணவத்தை பெருக்கியிருக்க வேண்டும்‌. மாறாக 
யானை மீதேறி வருபவரை மண்ணில்‌ நின்று 
எதிர்கொண்டார்‌” என்றார்‌ சிகண்டு. எரிச்சலுடன்‌ 
“நெறிநின்றவனுக்குரியது ஆணவம்‌” என்றார்‌ யுதிஷ்டிரர்‌. 
சிகண்டி மேலும்‌ விரிந்த கோணல்‌ சிரிப்புடன்‌ “அவர்‌ 
நின்றது நெறியின்‌ மீதல்ல அரசே, பிதாமகரின்‌ முன்‌ 
தானொரு மைந்தன்‌ என்னும்‌ எண்ணத்தை ஒருகணமும்‌ 
அவரால்‌ உதறமுடியவில்லை. களத்தில்‌ மைந்தனில்லை, 
தந்தையுமில்லை. வேலுக்கும்‌ வில்லுக்கும்‌ மானுட 
உணர்வுகள்‌ ஏதுமில்லை. கடந்து செல்லவேண்டிய 
எல்லையொன்றை கண்முன்‌ கண்டு அஞ்சி திரும்பி 
ஓடினார்‌ நேற்று. அதை எண்ணி எண்ணிச்‌ சோர்ந்து 
இன்று எங்கோ வில்பயின்று 
உளமொழித்துக்கொண்டிருக்கிறார்‌” என்றார்‌. 


அவர்‌ சொல்வது உண்மை என்று ஒவ்வொருவரும்‌ 
எண்ணினர்‌. சிகண்டி “நான்‌ சொல்வது பொய்யென்று 
இளைய யாதவர்‌ சொல்லட்டும்‌. ஏன்‌ பொறுமையிழந்து 
அவர்‌ படையாழி ஏந்தினார்‌? ஏன்‌ அவர்‌ பிதாமகருக்கு 
எதிராக சென்றார்‌?” என்றார்‌. அனைவரும்‌ இளைய 
யாதவரை நோக்க அவர்‌ அதே புன்னகையுடன்‌ 
அமர்ந்திருந்தார்‌. “நான்‌ சொல்கிறேன்‌” என்று சிகண்டி 


தொடர்ந்தார்‌. “தன்‌ முழுதுளத்தாலும்‌ உந்தி இளைய 
பாண்டவரை எல்லை கடக்கச்செய்ய அவர்‌ முயன்றார்‌. 
அதில்‌ மீண்டும்‌ மீண்டும்‌ தோற்று சினந்தார்‌. இறுதியில்‌ 
அது இயல்வதேயல்ல என்று உணர்ந்ததும்‌ கரைகடந்தார்‌.” 


“அவர்‌ படைக்கலம்‌ எடுத்ததைப்போல்‌ நம்மை நாமே 
களத்தில்‌ காட்டிக்கொடுக்கும்‌ செயல்‌ வேறெதுவுமில்லை” 
என்று சிகண்டி தொடர்ந்தார்‌. “இளைய பாண்டவர்‌ 
அர்ஜுனர்‌ சோர்ந்திருக்கிறார்‌, காண்டீபம்‌ முழு 
விசையுடன்‌ இல்லை என்பதை கெளரவர்களுக்கு 
அறிவிக்கும்‌ செயல்தான்‌ அது. இன்று அவர்கள்‌ உண்டாடி 
கொண்டாடுவது அந்த வெற்றியைத்தான்‌.” இளைய 
யாதவரின்‌ முகம்‌ மாறுபடவில்லை. சுருதகீர்த்தி தன்‌ உடல்‌ 
பதற்றம்‌ கொண்டிருப்பதை உணர்ந்தான்‌. அவையில்‌ 
இருந்திருந்தால்‌ எழுந்து சொல்லெடுத்திருப்பேன்‌ என்று 
எண்ணிக்கொண்டான்‌. தன்‌ குரலாக பிரதிவிந்தியன்‌ 
எழுந்து பேசவேண்டுமென்று அவன்‌ உள்ளம்‌ திமிறியது. 


உரத்த குரலில்‌ சிகண்டி சொன்னார்‌ “ஆனால்‌ நேற்று 
களத்தில்‌ இளைய யாதவர்‌ காட்டியது ஒரு நற்குறி. தன்‌ 
நோன்பையும்‌ நெறியையும்‌ எக்கணத்திலும்‌ ஆடையென 
கழற்றி வீசிவிட சித்தமாக இருப்பதாக அறிவித்தார்‌. 
அவையில்‌ ஆடை களைவது சிறுமை, ஆனால்‌ 
தீப்பற்றும்‌ இல்லத்திலிருந்து எரியும்‌ ஆடையுடன்‌ தப்பி 
ஓடுபவன்‌ அதை கிழித்தெறியாவிட்டால்‌ அவன்‌ 
அறிவிலி. நாம்‌ ஒவ்வொருவரும்‌ எரிந்துகொண்டு 
எண்ணி தயங்கிக்கொண்டிருக்கிறோம்‌. நம்மில்‌ எல்லை 
கடந்தவர்‌ எவர்‌? சொல்க... எவரால்‌ இயன்றது அது?” 


இளைய யாதவர்‌ மறுத்து நடத்‌ சொல்வாரென்று 
சுருதகீர்த்தி எதிர்பார்த்தான்‌. பீமன்‌ “யாதவரும்‌ 
கடக்கவில்லை. கடந்திருந்தாரெனில்‌ நேற்று 
படையாழியால்‌ அவர்‌ பீஷ்மரை கொன்றிருக்க 
வேண்டும்‌” என்றான்‌. “அறிவிலி! கை விரித்து 
படைக்கலமின்றி நின்றிருப்பவரை 
கொன்றிருக்கவேண்டுமா யாதவர்‌?” என்றார்‌ யுதிஷ்டிரர்‌. 
“அதுவும்‌ ஓர்‌ எல்லைமீறல்தானே? எல்லையை 
மீறுவதென்றால்‌ ஒன்றில்‌ கடந்து பிறிதொன்றில்‌ ஏன்‌ 
நிற்கவேண்டும்‌?” என்றான்‌ பீமன்‌. 


இளைய யாதவர்‌ மெல்லிய குரலில்‌ “கொன்றிருப்பேன்‌” 
என்றார்‌. அவை மெய்ப்புகொள்வதைப்போல சுருதகீர்த்தி 
உணர்ந்தான்‌. “அர்ஜுனனால்‌ கொல்ல இயலாதென்று 
எனக்கு உறுதி இருந்தால்‌ தயங்கியிருக்கமாட்டேன்‌.” 
அமர்ந்தவாறே மிக இனிய நற்சொல்‌ ஒன்றை 


அவர்களிடம்‌ சொல்வதுபோல அவர்‌ பேசினார்‌. முகத்தில்‌ 
அப்புன்னகையும்‌ கண்களில்‌ இளமைந்தனுக்குரிய 
ஒளியும்‌ இருந்தன. “என்‌ பொருட்டு இங்கு நின்று 
போரிடும்‌ ஒவ்வொருவருக்கும்‌ சொல்கிறேன்‌. உங்கள்‌ 
எவராலும்‌ நான்‌ பேணப்படுவதில்லை, 
காக்கப்படுவதுமில்லை. என்‌ சொற்களின்‌ பொருட்டு 
நீங்கள்‌ போரிடவில்லை, விதைத்த வயலைச்‌ சூழ்ந்து 
வேலியிடுகிறீர்கள்‌ என்று உணர்க!” 


“அவியிட்டு தேவர்களை வளர்க்கும்‌ வைதிகர்‌ 
தங்களைத்தான்‌ வளர்த்துக்கொள்கிறார்கள்‌. மண்ணில்‌ 
இருந்து ஒரு துளி நெய்யோ அன்னமோ செல்லாவிடினும்‌ 
தேவர்கள்‌ குறைபடுவதில்லை என்றுணர்க! நீங்கள்‌ 
அறியும்‌ தேவர்‌ வளரும்‌ பொருட்டே உங்கள்‌ வேள்விகள்‌ 
இயற்றப்படுகின்றன. இந்த அவையிலிருந்து 
இப்போதெழுந்து இன்று அந்தியில்‌ கதிர்‌ மேற்குமுகம்‌ 
கொள்வதற்குள்‌ இப்போர்‌ முடித்து மீள என்னால்‌ இயலும்‌. 
ஐயுறுபவர்‌ எழுக!” என்றார்‌. 


சுருதகீர்த்தி உளக்கிளர்ச்சியால்‌ நடுங்கியபடி 
வாயில்தூணாக அமைந்த மூங்கிலை 
பற்றிக்கொண்டான்‌. இழுத்துக்‌ கட்டப்பட்ட நாண்‌ 
போலிருந்தது அவை. “இப்போர்‌ என்‌ சொல்‌ வெல்வதில்‌ 
மட்டுமே முடியும்‌. பிறிதெவ்வகையிலும்‌ இது முடியாது. 
உங்கள்‌ பொருட்டு நீங்கள்‌ இதை 
நிகழ்த்தவேண்டுமென்பது என்‌ ஆணை. அது 
நிகழுமென்று அறிந்திருக்கிறேன்‌. என்‌ பொருட்டென்றால்‌ 
நான்‌ இமைப்பதுபோல்‌ இதை ஆற்றுவேன்‌. ஆற்றுதலும்‌ 
ஒழிதலும்‌ எனக்கு வேறுவேறல்ல என்றும்‌ இருப்பேன்‌” 
என்றார்‌ இளைய யாதவர்‌. 


அவை மெல்ல மூச்செறிந்து தளர்ந்தது. ஒவ்வொருவரும்‌ 
நிலைமீள்வதை காணமுடிந்தது. திருஷ்டத்யும்னன்‌ 
கைகளில்‌ இறுகப்பற்றி கசங்கிய தோற்சுருளை 
நீவினான்‌. துருபதர்‌ மேலாடையை இழுத்து அணிந்தார்‌. 
யுதிஷ்டிரர்‌ பெருமூச்சுடன்‌ இளகியமைந்தார்‌. சிகண்டி 
பீமனை நோக்கி “இளைய பாண்டவர்‌ பார்த்தரைப்‌ பற்றி 
பேசிக்கொண்டிருக்கிறோம்‌. இளைய பாண்டவர்‌ 
பீமசேனர்‌ என்ன செய்கிறார்‌? அவரது கால்களும்‌ அந்த 
எல்லையில்‌ சென்று தயங்கி மீளத்தானே செய்கின்றன?” 
என்றார்‌. 

பீமன்‌ சினத்துடன்‌ “எத்தயக்கமும்‌ எனக்கு இல்லை. 


களத்தில்‌ கொழுங்குருதி அள்ளிக்குடித்தவன்‌ நான்‌. 
உங்கள்‌ ஷத்ரிய நெறிகளுக்கு கட்டுப்பட்டவன்‌ அல்ல, 


நெறியிலாதவன்‌, வெறும்‌ காட்டாளன்‌!” என்றான்‌. “எனில்‌ 
இம்மூன்று நாட்களில்‌ நீங்கள்‌ கொன்ற உடன்பிறந்தார்‌ 
எத்தனை பேர்‌?” என்றார்‌ சிகண்டி. பீமனின்‌ எழுந்த கை 
அசையாமல்‌ நின்றது. சிகண்டியின்‌ உடல்‌ சற்றே வளைய 
முகம்‌ கோணலாக “ஆம்‌, மைந்தரை கொன்றீர்கள்‌. 
உடன்பிறந்தார்‌ எத்தனை பேரை கொன்றீர்கள்‌? 
நூற்றுவரும்‌ அங்கு உயிருடன்தானே இருக்கிறார்கள்‌?” 
என்றார்‌. 


அங்கே ஒரு அறியாத்‌ தெய்வம்‌ தோன்றியதென 
சுருதகீர்த்தி உணர்ந்தான்‌. காற்றிலொரு கெடுமணம்‌ 
வந்து சூழ்வதுபோல. சிகண்டி “இம்மூன்றுநாள்‌ போரில்‌ 
அவர்களில்‌ பதின்மர்‌ வீழ்ந்திருந்தால்‌ அந்த 
அரியணையில்‌ தன்னிறைவுடன்‌ நிமிர்ந்து 
அமர்ந்திருப்பானா சுயோதனன்‌? வஞ்சம்‌ உரைக்கும்‌ 
சொல்லுக்கும்‌ வீறுகாட்டும்‌ விழிக்கும்‌ அடியில்‌ அவன்‌ 
நெஞ்சுக்குருதி பெருகியிருக்காதா? ஆணவத்துடன்‌ தேர்‌ 
மேலேறி களம்புகுந்தான்‌ இன்று. அவனது நூறு கைகளும்‌ 
எழுந்து விரிந்திருந்தன. அதன்முன்‌ நாம்‌ தோற்றோம்‌” 
என்றார்‌. சிரிப்பொலி எழ “நேற்றும்‌ களத்தில்‌ கண்டேன்‌ 
எத்தனை முறை நீங்கள்‌ அஞ்சி பின்னடைந்தீர்கள்‌ 
என்று” என்றார்‌. 


சினத்தால்‌ கைநீட்டி “எவர்‌ அஞ்சினார்கள்‌? எண்ணி 
சொல்லெடுங்கள்‌. அவையில்‌ எழுந்து என்ன 
சொல்கிறீர்கள்‌ என கருதுக! எவர்‌ அஞ்சினார்கள்‌?” 
என்று கேட்டபடி பீமன்‌ முன்னால்‌ வந்தான்‌. இமையேனும்‌ 
அசைக்காமல்‌ நின்று “நீங்கள்‌ அஞ்சினீர்கள்‌. எதிரிகளை 
அல்ல, உங்களை” என்றார்‌ சிகண்டி. பீமன்‌ செயலற்று 
நின்றான்‌. “இனியொரு சொல்லெடுக்கும்‌ முன்‌ இந்த 
வஞ்சினத்தை அவைமுன்‌ வையுங்கள்‌, இன்று 
அந்திக்குள்‌ ஓர்‌ உடன்பிறந்தோன்‌ குருதியையேனும்‌ உடல்‌ 
பூசிக்கொண்டே மீள்வீர்கள்‌ என்று. அதன்பின்‌ 
பார்ப்போம்‌” என்றார்‌ சிகண்டு. 


தன்‌ தொடையில்‌ ஓங்கி அறைந்து பீமன்‌ உரக்க குரல்‌ 
கொடுத்தான்‌ “அவை அறிக! இன்று தார்த்தராஷ்டிரர்கள்‌ 
எண்மரைக்‌ கொன்று அக்குருதியை என்‌ உடலெங்கும்‌ 
பூசிக்கொண்டு மட்டுமே பாசறை மீள்வேன்‌. இன்றிரவு 
அவ்விழிமகன்‌ தன்‌ அரியணையிலிருந்து அவர்‌ 
பொருட்டு விழிநீர்‌ சிந்த வைப்பேன்‌! ஆணை!” 
புன்னகைத்தபடி சிகண்டி அவையைப்‌ பார்த்து “போதும்‌. 
இன்று இது நிகழுமென்றால்‌ பீஷ்மர்‌ நம்மில்‌ எத்தனை 
பேரை கொன்று குவித்தாலும்‌ நாம்‌ 
வென்றவர்களாவோம்‌. முதல்‌ அடியை சுயோதனனுக்கு 


அளித்துவிட்டால்‌ நாம்‌ முன்னகரும்‌ பாதை 
தொடங்குகிறது” என்றார்‌. 


“வீழ்வார்‌ பீஷ்மர்‌, நான்‌ அறிவேன்‌ அவரை. 
கால்தளர்வார்‌ பிதாமகர்‌. அறிக! மைந்தரைவிட 
இனியோர்‌ பெயர்மைந்தர்களே! மறுபெயர்மைந்தர்களோ 
வெறும்‌ பெயர்கள்தான்‌. பிதாமகர்‌ பீஷ்மர்‌ கெளரவ 
மைந்தர்கள்‌ எவரையும்‌ அறியார்‌. கெளரவர்களோ அவர்‌ 
தோளில்‌ வளர்ந்த குழந்தைகள்‌. நூற்றுவரைக்‌ 
கொன்றபின்‌ அவர்‌ உயிர்வாழமாட்டார்‌. ஒவ்வொருவர்‌ 
இறப்பிலும்‌ நூற்றிலொரு முறை அவர்‌ இறக்கிறார்‌” 
என்றார்‌ சிகண்டி. “பீஷ்மரை முற்றிலும்‌ கொல்ல இன்று 
நம்மால்‌ இயலாது போகலாம்‌. ஒவ்வொரு துளியாக 
கொல்வோம்‌. நூறுமுறை கொல்வோம்‌! ஆம்‌, நூறுமுறை 
கொல்வோம்‌!” 


அவ்வுரை அவையை கிளர்ந்தெழச்‌ செய்வதை 
சுருதகீர்த்தி பார்த்தான்‌. துருபதர்‌ சிறுநடுக்குடன்‌ எழுந்து 
“வெற்றிவேல்‌! வீரவேல்‌!” என்று கூவ அவையிலிருந்த 
அனைவரும்‌ கைகளைத்‌ தூக்கி “வெற்றிவேல்‌! வீரவேல்‌!” 
என்று முழங்கினர்‌. ஆனால்‌ அரியணை அமர்ந்திருந்த 
யுதிஷ்டிரர்‌ வெளிப்படையாகவே 
நடுங்கிக்கொண்டிருந்தார்‌. விரல்கள்‌ அதிர்வதை தடுக்க 
கைகளை கோத்து அதன்‌ மேல்‌ தாடையை 
வைத்துக்கொண்டார்‌. பேச முடியாதபடி அவர்‌ உதடுகள்‌ 
துடித்தன. 


சகதேவன்‌ “இன்று நமது சூழ்கை என்ன?” என்றான்‌. 
நகுலன்‌ “நாம்‌ யானைத்திரள்‌ சூழ்கை அமைத்துள்ளோம்‌. 
காட்டு யானைகள்‌ செல்வதுபோல்‌ களம்புகுவோம்‌. 
முதன்மை யானையென செல்லவிருப்பவர்‌ மூத்தவர்‌ 
பீமசேனர்‌. முதல்‌ யானையின்‌ வால்சுழிப்பும்‌ 
செவியசைவும்‌ துதிக்கை நெளிவும்‌ கண்டு பிற 
யானைகள்‌ அணுகியும்‌ விரிந்தும்‌ களம்நிற்கவேண்டும்‌” 
என்றான்‌. துருபதர்‌ “கஜவியூகம்‌ தொன்மையானது. 
பெருநகர்களை தாக்குவதற்கு அதை அமைப்பதுண்டு. 
மத்தகங்களால்‌ கோட்டைகளை உடைத்து 
திறப்பதற்குரியது” என்றார்‌. “பன்னிரண்டு 
மத்தகங்களால்‌ ஆனது நம்‌ சூழ்கை. ஒவ்வொன்றும்‌ ஒரு 
சிகரம்‌ எனப்படும்‌. அவற்றை விரிவாக குறித்துள்ளேன்‌” 
என்றான்‌ திருஷ்டத்யும்னன்‌. 

“அவர்கள்‌ அமைக்கவிருக்கும்‌ சூழ்கை என்ன என்ற 
செய்தி ஏதேனும்‌ உண்டா?” என்று சகதேவன்‌ கேட்டான்‌. 
திருஷ்டத்யும்னன்‌ “நேற்று அது குறித்து என்ன 


எண்ணப்பட்டதென்று தெரியாது. அங்குள்ள நமது 
ஒற்றர்கள்‌ அளித்த செய்தியின்படி பெரும்பாலும்‌ அது 
யானைகளால்‌ ஆன முகில்திரள்‌ படையாக இருக்கும்‌” 
என்றான்‌. சிகண்டி “வ்யாள வியூகம்‌ பெரிய 
நிலப்பரப்பில்‌ பரவிச்செல்வதற்குரியதல்லவா?” என்றார்‌. 
“ஆம்‌, வடிவிலா வடிவு அது. நோக்கிற்கு 
யானைகள்போல்‌. ஆனால்‌ ஒவ்வொரு கணமும்‌ 
உருவழிந்து இணைந்தும்‌ பிரிந்தும்‌ அணுகும்‌ அதில்‌ 
மின்கொடிபோல்‌ பீஷ்மர்‌ இருப்பார்‌. முகில்திரளில்‌ 
எங்கிருந்தும்‌ எங்கும்‌ தாவ அவரால்‌ இயலும்‌. எந்த 
வடிவத்தையும்‌ வழியையும்‌ அவர்‌ தக்க 
வைத்துக்கொள்ள வேண்டியதில்லை.” 


எண்ணியிராத கணம்‌ யுதிஷ்டிரர்‌ எழுந்து “அவ்வாறே 
குக நன்று நிகழ்க!” என்று சொல்லி கைகூப்பி 

வெளியே சென்றார்‌. அவர்‌ தன்னை கடந்து செல்ல 
சுருதகீர்த்தி தலைவணங்கினான்‌. அவர்‌ சென்ற 
அக்காற்றிலேயே அவர்‌ உளம்கொண்ட வெம்மை 
இருப்பதாக அவனுக்கு தோன்றியது. நிமித்திகர்‌ எழுந்து 
கொம்போசை எழுப்ப அவையினர்‌ மெல்லிய 
சொற்களுடன்‌ கலைந்தனர்‌. அவர்கள்‌ ஒவ்வொருவராக 
செல்வதை சுருதகீர்த்தி பார்த்துக்கொண்டிருந்தான்‌. 
திருஷ்டத்யும்னன்‌ அவனை அழைத்து “உங்கள்‌ 
ஒவ்வொருவருக்குமான ஆணைகொண்ட ஓலைகள்‌ 
பிரதிவிந்தியனிடம்‌ அளிக்கப்பட்டுள்ளன. இன்று 
கடோத்கஜனுடன்‌ இணைக! இரண்டாவது சிகரம்‌ 
அவனே” என்றான்‌. 


சுருதகீர்த்தி தலைவணங்கினான்‌. திருஷ்டத்யும்னன்‌ 
அப்பால்‌ செல்ல பிரதிவிந்தியன்‌ எழுந்து அருகே வந்து 
“உனக்கான ஆணையோலை, இளையோனே” என்றான்‌. 
சுருதகீர்த்தி அதை வாங்கி படிக்காமலே தலைவணங்கி 
தன்‌ இடையில்‌ செருகிக்கொண்டு வெளியில்‌ சென்றான்‌. 
வெளிக்காற்றின்‌ தண்மை அவனுக்கு ஆறுதல்‌ 
அளித்தது. கந்தகம்‌ இல்லாத காற்று. ஆனால்‌ அதன்‌ 
திசை சற்றே மாற கந்தகத்தின்‌ எரிமணம்‌ 
வரத்தொடங்கியது. 

2... ஐந்து புத்தம்புதிய பாதைகள்‌ 
அஸ்தினபுரி நோக்கிக்‌ கிளம்பின. அது மரங்கள்‌ பூத்த 
பின்வேனிற்காலம்‌. சதசிருங்கத்திலிருந்து குந்தியும்‌ ஐந்து 
மைந்தர்களும்‌ சேவகரும்‌ சேடியரும்‌ சூழ காட்டுக்குள்‌ 
நுழைந்தனர்‌. ஹம்சகூடத்து மலர்வனத்திலிருந்து 
அஸ்தினபுரிக்குக்‌ கிளம்பிய மிகமெல்லிய 
ஒற்றையடிப்பாதையில்‌ வில்லேந்திய வீரர்கள்‌ 
முன்சென்றபின்னர்‌ பின்வந்த குந்தி தன்‌ 
முதல்மைந்தனிடம்‌ “தருமா, உன்‌ வலதுபாதத்தை 
முதலில்‌ எடுத்துவை” என்று ஆணையிட்டாள்‌. 


குடுமித்தலையில்‌ நீலமலர்‌ சூடியிருந்த தருமன்‌ 
விழிவிரித்து நிலம்நோக்கி, இலைவெளிக்குள்‌ தெரிந்த 
ஒளிவானை ஒரு கணம்‌ ஏறிட்டு, குனிந்து 
அம்மண்ணைத்‌ தொட்டு தன்‌ தலையில்‌ வைத்து 
வணங்கியபின்‌, தந்தையை எண்ணி தன்‌ வலக்காலை 
எடுத்துவைத்தான்‌. அவனுக்குப்பின்‌ எதையும்‌ பார்க்காத 
பீமன்‌ தன்‌ கனத்த பாதத்தை வைத்து நடந்தபோது மண்‌ 
அதிர்ந்து குழிந்தது. 


சேடியர்‌ கைபற்றி நடந்த பார்த்தன்‌ தமையன்களிருவர்‌ 
முன்செல்வதையும்‌ சூழ்ந்திருந்த காட்டையும்‌ ஒரு 
விழியோட்டலால்‌ பார்த்தபின்‌ தன்‌ வலக்காலெடுத்து 
வைத்தான்‌. நகுலனையும்‌ சகதேவனையும்‌ சேடியர்‌ 
மண்ணிலிறக்கி அவர்களின்‌ சிறிய வலக்கால்களை 
ஒருசேரத்‌ தூக்கி அம்மண்ணில்‌ வைத்தனர்‌. சேடியர்‌ 
தோள்பற்றி நடத்திய குழந்தைகள்‌ இருமுறை 
மென்பொதிப்பாதம்‌ தூக்கி வைத்து இளம்கால்களில்‌ 
தள்ளாடி திரும்பி சேடியர்‌ ஆடைகளைப்‌ பற்றிக்கொண்டு 
அண்ணாந்து தூக்கிக்கொள்ளும்படி குதித்து எம்பின. 


குந்தி குனிந்து அப்பாதையைப்‌ பார்த்து தன்னுள்‌ 
சுருளவிழ்ந்து நீண்டுசென்ற பெரும்தொலைவை 
உணர்ந்து நீள்மூச்செறிந்து சேடியரிடம்‌ போவோமென 
தலையசைத்து காலடியெடுத்து வைத்தாள்‌. 
இளங்காலையில்‌ குளிர்ந்திருந்த காட்டுப்பாதையில்‌ 
பன்றிகள்‌ உழுதுபுரட்டியிருந்த புதுமண்ணின்மேல்‌ சிறு 


வெண்முரசின்‌ கட்டமைப்பு 


வெண்முரசு விவாதங்கள்‌ 

[[ஙage]சுதசோமன்‌ தன்‌ புரவியில்‌ அமர்ந்து ஆணைகள்‌ 
இடுவதற்குள்ளாகவே புரவி கிளம்பிச்சென்றது. அவன்‌ 
எண்ணத்தை உடலசைவிலிருந்தே அது உணர்ந்தது. 
சீர்நடையில்‌ பாதையின்‌ பலகை வழியாக சென்றான்‌. 
குளிரலைகள்‌ பரவியிருந்த முற்காலையில்‌ பாண்டவப்‌ 
படை போருக்கு ஒருங்கிக்கொண்டிருந்தது. மேலே 
விடிவெள்ளி விழுந்துவிடும்‌ என நின்றிருந்தது. 
விளக்குகளின்‌ நிழல்கள்‌ ஆடின. வீரர்கள்‌ கவசங்கள்‌ 
அணிந்துகொண்டும்‌, படைக்கலங்களை 
தேர்ந்துகொண்டும்‌, உணவருந்திக்கொண்டும்‌ இருந்தனர்‌. 
போர்‌ என்னும்‌ கிளர்ச்சி அமைந்து அது நாள்கடன்‌ என 
கிவிட்டதுபோல மிக மெல்லவே ஒவ்வொன்றும்‌ 
கழ்ந்துகொண்டிருப்பதாக அவனுக்கு தோன்றியது. 


“தோற்றுக்கொண்டிருக்கும்‌ படை!” என்ற எண்ணம்‌ 
வந்ததுமே அதை அகற்றும்‌ பொருட்டு அவன்‌ தன்னை 
கலைத்துக்கொள்ள முயன்றான்‌. ஆனால்‌ 
அவ்வெண்ணத்திலிருந்து அவன்‌ உள்ளம்‌ விலகவே 
இல்லை. படைகளின்‌ நடுவே புரவிக்குளம்புகள்‌ ஒலிக்க 
சென்றுகொண்டிருந்தான்‌. இருபுறமும்‌ காவலர்‌ 
தலைவணங்கினர்‌. கடோத்கஜனின்‌ பாடிவீட்டருகே 
சென்றபோது அங்கு காவல்‌ நின்ற இடும்பனாகிய 
லம்போதரன்‌ தலைவணங்கினான்‌. “அரசர்‌ இருக்கிறாரா? 
பார்க்க வந்துளேன்‌” என்றான்‌. “அவர்‌ பலிச்சடங்கு 
செய்துகொண்டிருக்கிறார்‌” என்றான்‌ லம்போதரன்‌. 
“இங்கில்லையா? காட்டிலா?” என்றான்‌. “இங்குதான்‌, 
அதோ?” என்று அவன்‌ சொன்னான்‌. 


புரவியிலிருந்து இறங்கி கடிவாளத்தை 
ஒப்படைத்துவிட்டு சுதசோமன்‌ முன்னால்‌ சென்றான்‌. 
தொலைவிலேயே கடோத்கஜன்‌ முழந்தாளிட்டு அமர்ந்து 
தரையில்‌ மண்‌ ஒதுக்கி உருவாக்கிய வட்டத்தடத்தில்‌ 
நிறுத்தப்பட்டிருந்த சிறு கற்களுக்கு முன்‌ இலை விரித்து, 
அதில்‌ அன்னமும்‌ மலரும்‌ படைத்து, நீர்‌ தெளித்து பூசை 
செய்துகொண்டிருப்பதை பார்த்தான்‌. அருகே ஓர்‌ 
இடும்பன்‌ சிறு முழவை விரல்களால்‌ மீட்டி கருங்குரங்கு 
முழங்குவதுபோல்‌ ஓசையெழுப்பிக்கொண்டிருந்தான்‌. 
மேலும்‌ இருவர்‌ கைகட்டி நின்றிருந்தார்கள்‌. மூன்று 
கற்கள்‌ முகப்பில்‌ மலர்சூடி இருந்தன. நூற்றுக்கணக்கான்‌ 
சிறு கூழாங்கற்கள்‌ அவற்றுக்குப்‌ பின்னால்‌ 


அடுக்கப்பட்டிருந்தன. வாழையிலையில்‌ அன்னம்‌ 
வெண்மையின்‌ வெறுமையுடன்‌ கிடந்தது. 


ஏழு முறை நீர்‌ தெளித்து பன்னிரு முறை மலர்‌ 
அளித்துவிட்டு கைகூப்பி நெற்றி நிலந்தொட வணங்கி 
கடோத்கஜன்‌ எழுந்தான்‌. கனவிலிருந்து விழித்ததுபோல்‌ 
அவனை பார்த்து “வருக, இளையோனே? என்றான்‌. “இது 
என்ன சடங்கு?” என்று சுதசோமன்‌ கேட்டான்‌. “இது 
முதற்கல்‌ நாட்டுதல்‌. பின்னர்‌ எங்கள்‌ மலையில்‌ 
நிலைக்கற்களாக இவை ஆகும்‌” என்றான்‌. மீண்டும்‌ 
அந்தக்‌ களத்தை பார்த்த பின்‌ “அக்கூழாங்கற்கள்‌?” 
என்றான்‌ சுதசோமன்‌. “நேற்று போரில்‌ 
கொல்லப்பட்டவர்களில்‌ இடும்பர்களும்‌ அரக்கர்களும்‌” 
என்றான்‌ கடோத்கஜன்‌. முன்னாலிருந்த மூன்று பெரிய 
கற்களை சுட்டிக்காட்டி “இவை சகுண்டனும்‌ உத்துங்கனும்‌ 
அலம்புஷனும்‌” என்றான்‌. 


சுதசோமன்‌ “மூத்தவரே, அலம்புஷன்‌ தங்களால்‌ 
கொல்லப்பட்டவன்‌” என்றான்‌. “அதனாலென்ன? 
நாங்கள்‌ அரக்கர்கள்‌. நானளிக்கும்‌ அன்னத்தை அவன்‌ 
மறுக்கப்போவதில்லை. இங்கு இவ்வண்ணம்‌ இருக்கலாம்‌. 
பிறிது வடிவில்‌ நாங்கள்‌ வாழும்‌ மண்ணுக்கடியில்‌ 
நாங்கள்‌ ஒன்றென்றிருப்போம்‌. இறப்புக்குப்‌ பின்‌ நாங்கள்‌ 
வேர்களின்‌ உலகில்‌ வாழ்வோம்‌. தழுவிக்கொள்ளும்‌ 
கலையறிந்தவை வேர்கள்‌” என்றான்‌ கடோத்கஜன்‌. 
சுதசோமன்‌ அவன்‌ அச்சடங்கை ஏழுமுறை கைகளை 
நொடித்துச்‌ செய்து முடிக்கும்வரை காத்து நின்றான்‌. 


கடோத்கஜன்‌ “இன்று யானைச்சூழ்கை என அறிந்தேன்‌” 
என்றான்‌. “ஆம்‌, நீங்கள்‌ யானையின்‌ துதிக்கை” 
என்றான்‌ சுதசோமன்‌. திரும்பி அந்தச்‌ சிறுகற்களை 
சிலகணங்கள்‌ நோக்கிவிட்டு ஏளனச்‌ சிரிப்புடன்‌ 
“இக்களத்தில்‌ மாண்டவர்கள்‌ அனைவருக்கும்‌ நாளை 
கல்நாட்டுவதைப்பற்றி எண்ணினேன்‌” என்றான்‌. 
“மலைக்குடியினருக்கு மட்டும்‌ கல்நாட்டினால்‌ போதும்‌. 
ஏனென்றால்‌ அவர்கள்‌ ஒவ்வொருவரும்‌ தனித்தன்மை 
கொண்டவர்கள்‌, உங்கள்‌ படைவீரர்‌ ஒவ்வொருவரும்‌ 
பிறிதொருவரை போன்றவர்கள்‌. படைப்பயிற்சி என 
நீங்கள்‌ எண்ணுவது அவ்வாறு அவர்களை 
ஆக்குவதைத்தான்‌” என்றான்‌. “நானும்‌ அதையே 
எண்ணினேன்‌, மூத்தவரே. கங்கைமணற்பரப்பை 
ஒட்டுமொத்தமாக இன்றுவரை வாழ்ந்து களம்பட்ட 
அனைவருக்கும்‌ உரியதாக உருவகித்து ஒரு கை 
நீரள்ளிவிட்டால்‌ கடன்‌ முடியும்‌” என்றான்‌ சுதசோமன்‌. 


கடோத்கஜன்‌ அமர்ந்துகொள்ள இரு இடும்பர்‌ 
கவசங்களை அணிவித்தனர்‌. சுதசோமன்‌ “சகுண்டன்‌... 


என சொல்லத்‌ தொடங்க “அவர்கள்‌ மண்ணுக்குள்‌ 
சென்றுவிட்டனர்‌. இனி சொல்லில்‌ அவர்களுக்கு 
இடமில்லை. கனவில்மட்டுமே அவர்கள்‌ 
தோன்றவேண்டும்‌” என்றான்‌ கடோத்கஜன்‌. “அவர்களை 
நீங்கள்‌ நினைவுறவே போவதில்லையா?” என்றான்‌ 
சுதசோமன்‌. “இல்லை, பேச்சில்‌ அவர்கள்‌ எழலாகாது. 
கதையென நிலைகொள்ளுதலும்‌ பிறழ்வு. நாம்‌ இங்கே 
பேசுந்தோறும்‌ அவர்களை இங்கே இழுக்கிறோம்‌. நாம்‌ 
மறந்தாலொழிய அவர்கள்‌ இங்கிருந்து முற்றாகச்‌ 
செல்வதில்லை.” 


“விந்தைதான்‌” என்றான்‌ சுதசோமன்‌. “நாங்கள்‌ சொல்லிச்‌ 
சொல்லி நிலைநிறுத்துகிறோம்‌. கடோத்கஜன்‌ “அதுவும்‌ 
நன்றே, அவர்களை கனவிலிருந்து துரத்துவதற்கான 
வழி அது” என்றான்‌. “நீங்கள்‌ பலிகொடுப்பதுண்டு 
அல்லவா?” என்றான்‌ சுதசோமன்‌. “ஆம்‌, 
ஆண்டுக்கொருமுறை. நினைவுநாட்களில்‌ அல்ல. 
அனைவருக்கும்‌ ஒரேநாளில்‌, ஒரே பலியாக. ஆடிமாதம்‌ 
கருநிலவுநாளில்‌” என்றான்‌ கடோத்கஜன்‌. சுதசோமன்‌ சில 
கணங்களுக்குப்‌ பின்‌ “இரண்டும்‌ வெவ்வேறு என 
எண்ணினேன்‌. அவ்வாறல்ல, இரண்டுமே நிகர்தான்‌, 
மூத்தவரே” என்றான்‌. “எவ்வாறு?” என்றபடி கடோத்கஜன்‌ 
எழுந்தான்‌. “அறுதியாக இரண்டுமே பொருளற்றவை” 
என்றான்‌ சுதசோமன்‌. 


கடோத்கஜன்‌ பேருருளையை சங்கிலி பற்றி எடுத்தான்‌. 
அதை கையில்‌ சுழற்றிச்சுருட்டி அதன்‌ தண்டில்‌ பிடித்து 
தூக்கி தலைக்குமேல்‌ சுழற்றினான்‌. “தந்தை இன்று 
வஞ்சினம்‌ உரைத்துள்ளார்‌ என்று அறிந்தேன்‌” என்றான்‌ 
சுதசோமன்‌. கடோத்கஜன்‌ கொக்கிச்சரடை 
சுழற்றிக்கொண்டிருந்தமையால்‌ நோக்கவில்லை. “இன்று 
கெளரவ உடன்பிறந்தாரில்‌ எண்மரைக்‌ கொன்று 
மீள்வேன்‌ என்று” என்று அவன்‌ சொன்னான்‌. 
“அதிலென்ன?” என்றான்‌ கடோத்கஜன்‌. “நீங்கள்‌ 
வஞ்சினம்‌ உரைக்கவில்லையா? உங்கள்‌ அணுக்கர்களை 
கொன்றவர்களை...” என்றான்‌ சுதசோமன்‌. “எனக்கு 
வஞ்சம்‌ இல்லை” என்றான்‌ கடோத்கஜன்‌. “நான்‌ 
கொல்லலாம்‌ என்றால்‌ அவர்கள்‌ என்னை கொல்வதும்‌ 
அறமே.” 

சுதசோமன்‌ “ஆனால்‌ உங்கள்‌ குருதியினர்‌...” என்று 


தொடங்க “குருதியினர்‌ போரிடலாகாது. 
போரிடலாமென்றால்‌ கொல்லலாம்‌” என்ற கடோத்கஜன்‌ 


“இதை உளநாடகங்களாக, உணர்ச்சிப்பெருக்குகளாக 
ஆக்கிக்கொண்டாலொழிய உங்களால்‌ போரிட இயலாது. 
நான்‌ அவ்வாறல்ல, போரின்பொருட்டே போரிடுபவன்‌” 
என்றபின்‌ பெரிய பற்கள்‌ தெரிய புன்னகைத்து “செல்க... 
களத்தில்‌ காண்போம்‌!” என்றான்‌. “நான்‌ உங்களிடம்‌ 
பிறிதொன்றைச்‌ சொல்ல வந்தேன்‌” என்றான்‌ சுதசோமன்‌. 
“ஆனால்‌ உங்கள்‌ உணர்ச்சியின்மை அதை 
சொல்லவேண்டாமென என்னை தடுக்கிறது.” 
கடோத்கஜன்‌ “சொல்லாது சென்றால்‌ எஞ்சாது எனில்‌ 
சொல்லவேண்டியதில்லை” என்றான்‌. 


அந்தக்‌ கூற்றிலிருந்த கூர்மையை வியந்தபடி “ஆம்‌, 
சொல்லாமல்‌ சென்றால்‌ அது பெருகும்‌, மூத்தவரே” 
என்றான்‌ சுதசோமன்‌. பெருமூச்சுடன்‌ அணுகிவந்து 
“நான்‌ தங்களிடம்‌ கோர வந்தது இதுவே. இந்தப்‌ போரில்‌ 
என்‌ உடன்பிறந்தார்‌ களம்படக்கூடும்‌” என்றான்‌. “ஆம்‌” 
என்றான்‌ கடோத்கஜன்‌. “மூத்தவர்கள்‌ பிரதிவிந்தியனும்‌ 
யெளதேயனும்‌ போர்வல்லவர்கள்‌ அல்ல. களத்தில்‌ 
அவர்கள்‌ திகைத்து நின்றிருப்பதைக்‌ காண நெஞ்சு 
பதைக்கிறது. சுருதசேனனும்‌ சதானீகனும்‌ கூட 
போர்தேராதவர்களாகவே தெரிகிறார்கள்‌ இக்களத்தில்‌. 
நானும்‌ சர்வதனும்‌ சுருதகீர்த்தியும்‌ அபிமன்யூவும்‌ 
மட்டுமே போர்க்கலை தேர்ந்தவர்கள்‌. நாங்கள்‌ 
போரிடுவதும்‌ இறப்பதும்‌ இயல்பு. அவர்கள்‌ இறந்தால்‌ 
அது வெறும்‌ கொலை...” 


“ஆம்‌, அவ்வண்ணம்‌ பலர்‌ இங்குள்ளனர்‌. தோள்வளராச்‌ 
சிறுவர்கள்கூட இங்கே பலியாகிக்கொண்டிருக்கிறார்கள்‌. 
நான்‌ இதை கோருவது பெரும்பிழை. அரசமைந்தன்‌ என 
நின்று இப்படி எண்ணுவதே அறமீறல்‌. ஆயினும்‌ 
உடன்பிறந்தான்‌ என இதையே என்‌ உள்ளம்‌ 
சொல்லிக்கொண்டிருக்கிறது. மூத்தவரே, அவர்கள்‌ 
காக்கப்படவேண்டும்‌” என்று சுதசோமன்‌ தொடர்ந்தான்‌. 
“அளிகூர்க! தாங்கள்‌ அவர்களைக்‌ 
காத்துநிற்கவேண்டும்‌...” கடோத்கஜன்‌ பேச 
நாவெடுப்பதற்குள்‌ சுதசோமன்‌ சொன்னான்‌ “நான்‌ இதை 
எந்தையர்‌ எவரிடமும்‌ சொல்ல இயலாது. முதல்‌ நாள்‌ 
முதல்‌ இளவரசன்‌ களம்பட்டதுமே எங்களுக்கு எந்தத்‌ 
தனிக்காவலும்‌ கூடாதென்ற முடிவுக்கு அவர்கள்‌ 
வந்துவிட்டனர்‌.” 


“நான்‌ இங்கே எந்தைக்கு துணைபுரியவே வந்தேன்‌” 
என்றான்‌ கடோத்கஜன்‌. “எவருக்கும்‌ 
பொறுப்பேற்றுக்கொள்ள என்னால்‌ இயலாது.” 
சுதசோமன்‌ தளர்ந்து “ஆம்‌, நீங்கள்‌ இவ்வாறுதான்‌ 


சொல்வீர்கள்‌ என எண்ணினேன்‌” என்றான்‌. “வருகிறேன்‌, 
மூத்தவரே” என நடக்க உடன்வந்த கடோத்கஜன்‌ தணிந்த 
குரலில்‌ “நான்‌ இருக்கும்வரை...” என்றான்‌. சுதசோமன்‌ 
நின்றான்‌. கடோத்கஜன்‌ அவனை பார்க்காமல்‌ மறுதிசை 
நோக்கி திரும்பியிருந்தான்‌. “தாங்கள்‌ இருக்கும்‌ வரை 
எவரும்‌ அவர்களை அணுகமுடியாது... அதுபோதும்‌” 
என்றபின்‌ சுதசோமன்‌ சென்று தன்‌ புரவிமேல்‌ 
ஏறிக்கொண்டான்‌. 


(1௨2: காவல்மாடத்தின்‌ மேலிருந்து பாண்டவப்‌ படை 
திரண்டுகொண்டிருப்பதை சுதசோமன்‌ 
வெற்றுவிழிகளுடன்‌ நோக்கிக்கொண்டு நின்றிருந்தான்‌. 
ஒவ்வொருவரும்‌ தங்களுக்கான இடத்தை நோக்கி செல்ல 
மிக விரைவாக படை நிரையமைந்தது. 
மணல்துகள்களும்‌ கற்களும்‌ தாமாகவே எழுந்து 
இணைந்து கோட்டையென்றாவதுபோல. பின்னர்‌ 
ஒவ்வொரு கணமும்‌ உடைந்து சிதறிப்பரந்து மீண்டும்‌ 
மணல்வெளியாக ஆகிவிடத்‌ துடிப்பதுபோல 
ததும்பிக்கொண்டே இருந்தது. படை எனத்‌ 
திரளாவிட்டால்‌ இத்தனை பெரிய நிகழ்வை இம்மானுடர்‌ 
எதிர்கொள்ள முடியுமா? படையில்‌ ஒரு துளிமட்டுமே என 
உணராவிட்டால்‌ இயல்பாக இதில்‌ அமைய முடியுமா? 


அவன்‌ ஒவ்வொரு முகங்களையாக பார்க்க விழைந்தான்‌. 
உறுதியும்‌ களைப்பும்‌ இணையாகக்‌ கலந்திருந்த 
முகங்கள்‌. ஒவ்வொருவரும்‌ இரவில்‌ நன்கு துயிலப்‌ 
பழகிவிட்டிருந்தனர்‌. ஆயினும்‌ கனவுகள்‌ அவர்களை 
அலைக்கழித்தன. அவர்களுக்கு மேல்‌ இரவில்‌ 
இறந்தவர்களின்‌ போர்‌ ஓயாது நிகழ்ந்துகொண்டிருந்தது. 
முன்னிரவிலேயே படுத்து காலையில்‌ எழுந்தாலும்கூட 
அவர்கள்‌ துயிலிழந்தவர்கள்போல்‌ இமை தடித்து, முகம்‌ 
வீங்கி, வாய்‌ உலர்ந்து, சொல்லிழந்திருந்தனர்‌. 
அங்கிருந்து நோக்கியபோது ஒட்டுமொத்தமாகவே படை 
அனைத்து ஊக்கத்தையும்‌ இழந்து வெளிறிய உடலென 
உயிரின்மை தெரிய நின்றிருப்பதை காணமுடிந்தது. 
இறந்தவர்கள்‌ உயிருள்ளவர்களை வகதைக்கிறார்கள்‌. 
இரவில்‌ கனவென வந்து குருதி உறிஞ்சுகிறார்கள்‌. 


சுதசோமன்‌ பெருமூச்சுவிட்டான்‌. அங்கே படைக்கெழுந்து 
வந்தபோதிருந்த உணர்வுகளை மிகமிக அகலே, 
கனவென நினைவுகூர இயன்றது. எதன்பொருட்டு 
பிறந்தோமோ, எதற்காக நாள்நாளென கணம்‌ கணமென 
காத்திருந்தோமோ அதற்காக எழுந்துள்ளோம்‌ என்ற 
உணர்வு. வெற்றி அல்லது வீரன்‌ எனும்‌ புகழ்‌. 
கற்பனையில்‌ மாவீரர்களான மூதாதையர்‌ 


வந்துகொண்டிருந்தனர்‌. பாரதவர்ஷத்தின்‌ அவைகளில்‌, 
இல்லத்‌ திண்ணைகளில்‌, கல்விநிலைகளில்‌ 
அகல்விளக்கில்‌ நெய்ச்சுடர்‌ எரிய அவன்‌ கதையை 
சூதர்கள்‌ பாடுவதை அவன்‌ கண்டான்‌. அவன்‌ 
பெயரெழுந்த காவியத்தின்‌ வரிகளை விழிகூர்ந்தால்‌ 
படித்துவிடமுடியுமெனத்‌ தோன்றியது. 


குருக்ஷேத்ரம்‌ முதன்முதலாக கண்முன்‌ விரிந்தபோது 
மெய்ப்பு கொண்டு சிலிர்த்து புரவிமேல்‌ 
அமர்ந்துவிட்டான்‌. பின்னர்‌ உடலை உணர்ந்தபோது 
காமத்தின்‌ தசையிறுக்கத்தை அறிந்து சூழ நோக்கினான்‌. 
அத்தனை படைவீரர்களும்‌ சொல்லிழந்து 
நின்றிருந்தனர்‌. எங்கோ ஓசை ஒன்று எழுந்தது. மழை 
பெருகிவருவதுபோல்‌ அனைவரையும்‌ சூழ்ந்து மூடியது. 
“குருநிலம்‌ சிவக்கட்டும்‌! குருதி அவியாகட்டும்‌! தேவர்கள்‌ 
மகிழ்க! மூதாதையர்‌ உவகை கொள்க! வெற்றிதேவியே, 
அணுகுக! இனியவளே, தூயவளே, சாவுதேவியே 
அணுகுக! வெற்றிவேல்‌! வீரவேல்‌!” அவனும்‌ உடல்‌ 
திறந்தெழும்‌ பேரொலியுடன்‌ கைகளைத்‌ தூக்கி 
எக்களித்தான்‌. 


வெற்றியும்‌ சாவும்‌ இணைச்சரடுகளென முயங்கியே 
எப்போதும்‌ சொல்லப்பட்டுள்ளன. சாவு சாவு என்று 
சொல்லிச்சொல்லி சாவின்‌ பொருளை மழுங்க 
வைத்திருக்கின்றனர்‌. வெற்றி, தோல்வி, போர்‌, களம்‌ என 
அத்தனை சொற்களும்‌ பொருள்‌ மழுங்கிய பின்னரே 
படைக்கு எழமுடிகிறது. “வேல்களும்‌ அம்புகளும்‌ 
கூர்கொள்கின்றன, சொற்கள்‌ on போர்‌ 
அணுகும்போது” என்றான்‌ சுருதகீர்த்தி. எப்போதுமே 
கூரிய சொற்கள்‌ கொண்டவன்‌. “சென்றுபழகி 
மென்மையாகின்றன பாதைகள்‌. சாவும்‌ அவ்வாறே 
ஆகியிருக்கக்கூடும்‌.” 


oe முதல்நாள்‌ போருக்குப்‌ பின்‌ பாடிவீட்டுக்கு 
கையில்‌ அவன்‌ உள்ளம்‌ ஏமாற்றம்‌ கொண்டிருந்தது. 
இதுவா போர்‌? இவ்வண்ணமா அது நிகழும்‌? அனைத்தும்‌ 
இத்தனை எளிதானதா? மீளமீள சொல்‌ 
ஓடிக்கொண்டிருந்தது. அந்தியில்‌ உடலை 
மென்மரவுரியால்‌ ஏவலன்‌ 
துடைத்துக்கொண்டிருக்கையில்‌ அருகே அமர்ந்திருந்த 
சுருதகீர்த்தியிடம்‌ “நாம்‌ கற்றவற்றுக்கெல்லாம்‌ போரில்‌ 
எப்பொருளும்‌ இல்லை போலும்‌!” என்றான்‌. “போரில்‌ 
கற்றுக்கொள்வனவற்றுக்கு மட்டுமே இங்கே பொருள்‌” 
என்றான்‌ சுருதகீர்த்தி. “கற்றுக்கொள்வதற்கு முதலில்‌ 
தேவை சாகாமலிருப்பது.” 


சுதசோமன்‌ “நான்‌ இவ்வாறு எண்ணவில்லை” என்றான்‌. 
“வேறு எவ்வாறு எண்ணினீர்கள்‌?” என்று சுருதகீர்த்தி 
கேட்டான்‌. “இது வெறும்‌ கொலை... அருங்கொலை” 
என்றான்‌ சுதசோமன்‌. சுருதகீர்த்தி வெடித்துச்‌ சிரித்தான்‌. 
“என்ன சிரிப்பு?” என்றான்‌ சுதசோமன்‌ எரிச்சலுடன்‌. 
அவன்‌ மறுமொழி சொல்லவில்லை. 


சுதசோமனை வலப்பக்கம்‌ இருந்து குறுமுழவு அழைத்து 
ஆணையிட்டது. தனக்கான ஆணை என்பதை 
களம்பழகிய செவி அக்கணமே உணர்ந்துகொண்டது. 
“சுதசோமன்‌ எழுக! முகக்களிற்றை சென்று காண்க!” 
முழவோசையையும்‌ கொம்போசையையும்‌ அது 
எவருடைய தனிக்குரலும்‌ அல்ல என்பதனால்‌ அது 
படையென எழுந்த பேருருவின்‌ ஆணை என்று 
கொள்வதே அவன்‌ வழக்கம்‌. களிறொன்று பேசத்‌ 
தொடங்கியதுபோல அது ஒலித்தது. ஆனால்‌ புரவியில்‌ 
ஏறும்போது மீண்டும்‌ அது ஒலிக்கக்‌ கேட்டபோது 
தந்தையின்‌ முகம்‌ நினைவிலெழ அகம்‌ 
சிலிர்த்துக்கொண்டான்‌. 


புரவியில்‌ சென்றுகொண்டிருந்தபோது அவ்வாணை 
மீண்டும்‌ எழுந்தது. அப்போது அது பீமனின்‌ குரலாகவே 
இருந்தது. புரவி நாற்கால்தாளம்‌ துள்ளி 
தொடர்ந்தொலிக்க பலகைச்சரடுமேல்‌ விரைகையில்‌ தன்‌ 
உள்ளம்‌ ஆவலும்‌ உவகையும்‌ கொண்டு துடிப்பதை 
அவன்‌ உணர்ந்தான்‌. பீமன்‌ அரிதாகவே அவனுடன்‌ 
பேசுவது வழக்கம்‌. மகவுடன்‌ பேசும்‌ அன்னை 
யானையின்‌ உள்ளிருந்து உள்ளேயே ஒலித்தோயும்‌ 
மெல்லிய உறுமல்போல அது ஒலிக்கும்‌. அவன்‌ தன்னிடம்‌ 
அவர்‌ பேசிய ஒவ்வொரு சொற்களையும்‌ உள்ளே மிக 
ஆழத்தில்‌ அவன்‌ வைத்திருந்த சிறு பொற்செப்பு ஒன்றில்‌ 
இட்டு வைத்திருந்தான்‌. அருமணிகள் போல. 
நீர்தொட்டால்‌ முளைத்தெழும்‌ மலர்‌ விதைகள்‌ போல. 


நினைவறிந்த நாள்‌ முதல்‌ கிடைத்த தந்தையின்‌ 
அனைத்து தொடுகைகளும்‌ அவன்‌ உடலில்‌ நினைவென 
வாழ்ந்தன. எப்போதுமே விடைபெறுவதற்கு சற்று முன்பு 
இயல்பாக வேறெதன்‌ பொருட்டோ என தந்தை அவனை 
தொட்டார்‌. எதையாவது சுட்டிக்காட்ட விரும்புபவர்போல, 
எதையேனும்‌ நினைவுறுத்துபவர்போல, வேறெவரிடமோ 
பேசிக்கொண்டிருக்கையில்‌ அறியாது கைவந்து 
படிந்ததுபோல. வேழத்துதிக்கையின்‌ எடையுள்ள 
அப்பெருங்கை தன்மீது படிகையில்‌ அதன்‌ எடையும்‌ 
அழுத்தமுமேகூட அத்தனை மென்மையையும்‌ எப்படி 
உணர்த்துகிறது என்பது என்றும்‌ அவன்‌ எண்ணி 


வியப்பது. 


படைமுகப்பில்‌ இறங்கி அங்கு முழுக்‌ கவசங்களணிந்து 
பிறிதொருவரிடம்‌ பேசிக்கொண்டிருந்த பீமனை 
அணுகினான்‌. மிகத்‌ தொலைவிலேயே அது தந்தை 
என்று தெரிந்தது. அவர்‌ உடலில்‌ ஒரு துளிகூட வெளியே 
தெரியவில்லை. பேருருவத்தால்‌ என்றால்‌ அவர்‌ 
அளவுக்கே உருவம்‌ கொண்ட பலர்‌ அரக்கர்‌ குடியிலிருந்து 
போருக்கெழுந்திருக்கிறார்கள்‌. களிற்றுச்சூழ்கையில்‌ 
முகப்பில்‌ மத்தகம்‌ எனவும்‌ துதிக்கை எனவும்‌ 
அமைக்கப்பட்டிருந்த வீரர்கள்‌ அனைவருமே 
பேருருவர்கள்‌. அவரது அசைவே அவரென காட்டியது. 
முகம்போல, குரல்போல, அவற்றினும்‌ நுண்ணிதாக 
மானுடரை அடையாளப்படுத்துவது அசைவு. 
முகத்திலும்‌ குரலிலும்‌ எழுவதைவிட உள்ளமெழுவது 
அசைவில்தான்‌. உள்ளமென தன்னை 
நிறுத்தியிருப்பதன்‌ கண்சூழ்‌ தோற்றம்‌. 

சுதசோமன்‌ தலைவணங்கியபோது தலைக்கவசத்துடன்‌ 
திரும்பிப்‌ பார்த்த பீமன்‌ கைதாக்கி “நீ மத்தகத்தின்‌ 
செவியென அமைக!” என்றான்‌. “ஆணை” என்றான்‌ 
சுதசோமன்‌. “இப்போரில்‌ நாம்‌ உடைத்து 
உட்புகவிருக்கிறோம்‌. செல்லும்‌ தொலைவு 
முதன்மையானதல்ல. செல்லும்‌ இடமெங்கும்‌ முற்றழிவு 
நிகழவேண்டும்‌. இப்போர்‌ முடிகையில்‌ அவர்கள்‌ தங்கள்‌ 
இழப்புகளை எண்ணி ஏங்கவேண்டும்‌. புரிகிறதென்று 
எண்ணுகின்றேன்‌” என்றான்‌ பீமன்‌. “அவ்வாறே” என்று 
சுதசோமன்‌ தலைவணங்கினான்‌. “உன்‌ இளையோன்‌ 
மறுபுறச்‌ செவியென நிலைகொள்கிறான்‌. துதிக்கை என 
அவன்‌” என்று பீமன்‌ சொன்னான்‌. 


சுதசோமன்‌ உள்ளம்‌ பொறாமையால்‌ பொங்கி பின்‌ 
மெல்ல அமைந்தது. பெயர்‌ சுட்ட நாணுமளவுக்கு 
தந்தையின்‌ உள்ளத்தில்‌ ஆழ்ந்த அன்பை 
விளைவித்திருக்கிறாரா கடோத்கஜன்‌? அவர்‌ 
அரக்கர்குலத்தவர்‌ என்பதனால்‌ நாணுகிறார்‌ என்று 
எண்ணவியலாது. அவ்வாறு நாணுபவர்‌ அல்ல தந்தை. 
ஒருமுறைகூட கடோத்கஜனை நேர்‌ நின்று அவர்‌ 
நோக்கியதில்லை. அவரைக்‌ குறித்து ஒரு சொல்லும்‌ 
உரைத்ததில்லை. தன்‌ அன்பின்‌ எடை தாளாதவர்போல்‌ 
அப்பேரன்பின்‌ உலகப்பொருளை, அல்லது 
பொருளின்மையை எண்ணி நாணுபவர்போல 
அத்தனை பின்னகர்ந்து தனக்குள்‌ அமர்ந்துகொள்கிறார்‌. 


சுதசோமன்‌ மீண்டும்‌ அவரது ஆணைக்காக 


காத்துநின்றான்‌. பீமன்‌ “செல்க!” என்று கையசைத்து 
திரும்பி அருகே நின்ற பேருருவ அரக்கர்‌ குலத்தோனிடம்‌ 
“கவசங்களணிந்த யானைகள்‌ ஆயிரம்‌ முகப்பில்‌ 
நின்றாகவேண்டும்‌. நெடுந்தூண்கள்‌ ஏந்திய ஐநூறு 
யானைகள்‌ இருநிரையென நிற்கட்டும்‌. அவை 
இக்களிற்றின்‌ தந்தங்கள்‌” என்றான்‌. அரக்கன்‌ 
சுதசோமனை திரும்பிப்பார்த்துவிட்டு தலையசைத்தான்‌. 
படைசூழ்கை முற்றிலும்‌ வகுக்கப்பட்டுவிட்டபின்‌ எழும்‌ 
அந்த ஆணை பொருளற்றது என்று சுதசோமன்‌ 
புரிந்துகொண்டான்‌. அவனை தவிர்க்கும்பொருட்டு 
பேசப்படுவது. தான்‌ அவனிடம்‌ படைசூழ்கை அன்றி 
எதையும்‌ பேச விழையவில்லை என தந்தை காட்டுகிறார்‌. 


மீண்டும்‌ தலைவணங்கி அவன்‌ திரும்பி நடந்தபோது 
அவ்வழைப்பும்‌ ஆணையும்‌ எதற்காக என்று 
எண்ணிக்கொண்டான்‌. இறுதியாக தன்னை பார்க்க 
விழைகிறாரா என்று எண்ணியபோது அவன்‌ உதடுகளில்‌ 
புன்னகை விரிந்தது. சர்வதனையும்‌ அவ்வாறு அழைத்து 
ஒரு சொல்‌ பேசியிருக்கக்கூடும்‌. அவர்‌ தன்னை 
தொடவில்லை என்பதை அவன்‌ அதன்பின்னர்‌ 
எண்ணிக்கொண்டான்‌. தொடவில்லை என்றால்‌ 
தொடுவதைப்பற்றியே அவர்‌ எண்ணியிருக்கக்கூடும்‌. 
அவ்வாறு மிகையாக எண்ணியமையாலேயே அதை 
இயற்றமுடியாமலாகும்‌ அச்செயல்‌ மேலும்‌ மேலும்‌ 
உணர்வுகள்‌ செறிந்து எடை மிகுந்து உள்ளத்தால்‌ 
அசைக்கவொண்ணாததாக மாறும்‌. சுதசோமன்‌ தன்‌ 
படைப்பிரிவுக்கு திரும்பி வரும்‌ வரை 
புன்னகைத்துக்கொண்டே இருந்தான்‌. 


சுதசோமன்‌ படைமுகப்பில்‌ வந்து நின்று அருகே நின்ற 
ஏவலனிடம்‌ “அனைத்தும்‌ ஒருங்கிவிட்டனவா?” 
என்றான்‌. மதங்க குலத்தை சேர்ந்த கூர்மிகன்‌ எனும்‌ 
பேருருவ கதைவீரன்‌ அவன்‌. “ஆம்‌ இளவரசே, நமது 
களிறுகள்‌ பொறுமையிழக்கத்‌ தொடங்கிவிட்டன” என்று 
அவன்‌ சொன்னான்‌. புன்னகையுடன்‌ கிழக்கை 
சுட்டிக்காட்டினான்‌ சுதசோமன்‌. பொறுமையிழப்பின்‌ 
ஓசைகள்‌ படைகளிலிருந்து வந்தன. 
யானைச்சங்கிலிகளின்‌ குலுக்கம்‌. புரவிகளின்‌ 
செருக்கடிப்பு. வாழக்கிடைக்கும்‌ இறுதிக்கணமாக 
இருக்கக்கூடும்‌ இது. இதில்‌ ஏன்‌ 
திளைக்காமலிருக்கிறார்கள்‌? ஏனென்றால்‌ உள்ளம்‌ 
ஏற்கெனவே போரிலிறங்கிவிட்டது. உடல்‌ தங்கி 
நின்றிருக்கிறது. உள்ளம்‌ உடலை இழுக்கிறது. 


முதல்முறையாக சுதசோமன்‌ தன்‌ உடலெங்கும்‌ ஒரு 


குருவிகள்‌ இரைதேடி சிறகசைத்து 
எழுந்தமர்ந்துகொண்டிருந்தன. காலடிகேட்டு அவை 
எழுந்து மணிவிழி திருப்பி, கூரலகு திறந்து சில்லொலி 
எழுப்பின. முதல்‌ குருவியான காமினி தன்‌ 
துணைவனாகிய குலிகனிடம்‌ “ஐந்து கண்கள்‌!” என்றாள்‌. 
அவன்‌ திரும்பிப்பார்த்து “ஆம்‌, ஐந்துபாதைகள்‌!” 
என்றான்‌. 

ஒளிவிடும்‌ சின்னஞ்சிறு பூச்சிகள்‌ நுண்யாழிசைத்து 
சிறகதிர சூழப்பறப்பதாக இருந்தது சகதேவனின்‌ பாதை. 
அவை ஒவ்வொன்றின்‌ பார்வையையும்‌ உணர்ந்தவனாக 
அவன்‌ மென்‌ தொடைகளால்‌ சேடியின்‌ இடையில்‌ 
உதைத்து எம்பிஎம்பிக்‌ குதித்து வாய்நீர்‌ மார்பில்‌ சொட்ட 
சிரித்தும்‌ நாக்கைநீட்டி சிற்றொலி எழுப்பியும்‌ 
சுட்டுவிரலை வளைத்துச்‌ சுட்டிக்காட்டினான்‌. இசைமேல்‌ 
ஏறிச்சென்ற கொசுக்கள்‌. நீலமணியுடலை காற்றில்‌ எவ்வி 
விம்மல்‌ ஒலிக்கப்‌ பறந்து இருந்தெழுந்த ஈக்கள்‌. 
துடிப்பின்‌ துளியான தெள்ளுக்கள்‌. ஒளிரும்‌ கருவிழி 
மட்டுமேயான வண்டுகள்‌. கண்ணீரை நூலாக்கி 
அதிலாடும்‌ சிறு வெண்சிலந்திகள்‌. ஒளியூடுருவும்‌ 
தம்தம்‌ பால்துளிகள்‌, பனித்துளிகள்‌, 
குருதித்துளியென இந்திரகோபம்‌. 


கைகளை வீசி சகதேவன்‌ அவற்றைப்‌ பற்ற முயன்றான்‌. 
பட்டு நகம்‌ நீண்ட சின்னஞ்சிறு விரல்களை விரித்து 
அவற்றின்‌ அசைவை அவன்‌ நடித்தான்‌. கால்களை 
எம்பி அவற்றுடன்‌ பறக்க முனைந்தான்‌. பறக்கும்‌ 
மலர்கள்‌. இமைக்கும்‌ விழிகள்‌. இசைக்கும்‌ யாழ்கள்‌. 
சிதறும்‌ வண்ணங்கள்‌. சுழலும்‌ ஒளிப்பொறிகள்‌. அவன்‌ 
“அதோ நான்‌ அதோ நான்‌!” என்றான்‌. அவன்‌ 
சொல்வதென்ன என்று விளங்காத சேடிப்பெண்‌ “அதோ... 
அதோபாருங்கள்‌ அரசே... பாறை. பாறைக்கு அப்பால்‌ 
மலை!” என்றாள்‌. “பாறை... எவ்வளவு பெரிது! எத்தனை 
அசைவற்றது!” 


அவன்‌ சிரித்துக்கொண்டு சொட்டும்‌ வாயால்‌ 
ஒற்றைப்பால்துளிப்‌ பல்காட்டிச்‌ சிரித்து துள்ளித்‌ துள்ளி 
எழுந்தான்‌. அவன்‌ கையருகே இரு ஒளிக்கதிர்களை 
சிறகெனச்‌ சூடி ஒரு தும்பி பறந்துசென்றது. அவன்‌ நீட்டிய 
கையின்‌ விரல்கள்‌ நடுவே ஒரு ஈ விம்மியபடி சுழன்றது. 
நிறைதுளித்‌ தேனுடன்‌ பிங்கலன்‌ என்னும்‌ தே 
அவனைக்கண்டு அருகே வந்து அவன்‌ கண்களை 
நோக்கியபின்‌ சுழன்று விலகிச்‌ சென்றது. தன்‌ கூடு 
சென்று தேனைச்‌ சொட்டியபின்‌ தோழர்‌ முன்‌ நின்று தான்‌ 
கண்ட பேரழகனின்‌ விழிகளை விவரிக்க 


பதற்றத்தை உணர்ந்தான்‌. அது அவன்‌ ஈடுபடும்‌ 
நான்காம்நாள்‌ போர்‌. இம்மூன்று நாட்களிலும்‌ ஒவ்வொரு 
கணமுமென அவன்‌ களம்நின்று கதையும்‌ வில்லும்‌ ஏந்தி 
போராடி இருக்கிறான்‌. மும்முறை லட்சுமணனிடமும்‌, 
நான்கு முறை துருமசேனனிடமும்‌, கெளரவ மைந்தர்கள்‌ 
நூற்றுக்கு மேற்பட்டோரிடமும்‌ நிகர்சமர்‌ புரிந்திருந்தான்‌. 
கெளதம குலத்து சுஷ்மிதன்‌, ஊஷ்மளன்‌, மதங்கசேனன்‌ 
ஆகியோரையும்‌, மாளவத்து இளவரசர்கள்‌ அசீதன்‌, 
அஸ்மாதன்‌, அப்ரமாதன்‌ ஆகியோரையும்‌ தலை சிதற 
அடித்து கொன்றான்‌. அவந்தியின்‌ புஷ்கரனையும்‌, 
புஷ்பதந்தனையும்‌, புஷ்பமித்திரனையும்‌ கொன்றான்‌. 
ஆனால்‌ ஒரு படைசூழ்கையில்‌ முகப்பில்‌ அவன்‌ நிற்க 
நேர்ந்தது அதுவே முதல்‌ முறை. 


அவன்‌ தந்தை தன்‌ தோளில்‌ தொட்ட இடத்தின்மேல்‌ 
கைவைத்தான்‌. அதன்‌ பின்னரே அவர்‌ தன்னை 
தொடவில்லை என நினைவுகூர்ந்தான்‌. முதல்கணத்‌ 
திகைப்புக்குப்பின்‌ அவனுக்கு புன்னகையே மீண்டும்‌ 
எழுந்தது. அவர்‌ தொட எண்ணிய இடமா அது? 
உள்ளத்தால்‌ விழிகளால்‌ நூறுமுறை தொட்டிருப்பாரா? 
போர்முரசு எழுவதை அவன்‌ அக்கணம்‌ உயிர்பிரியும்‌ 
கணத்தின்‌ துடிப்புபோல்‌ உணர்ந்தான்‌. களம்புகுந்து 
கதைசுழற்றி வென்று செல்லவேண்டும்‌. “சுதசோமன்‌! 
சுதசோமன்‌!” என எழும்‌ குரல்கள்‌ மெல்ல ஓய்ந்து 
“இளைய பைமி! இளைய பைமி!” என ஒலிக்கவேண்டும்‌. 
மீண்டும்‌ மீண்டும்‌ மெய்ப்புகொண்டபடி விழிநீர்‌ நிறைந்த 


கண்களுடன்‌ அவன்‌ காத்து நின்றிருந்தான்‌. 
[image] 

(10826]கிழக்கே புலரியை அறிவிக்கும்‌ முரசொலி 
எழுந்ததும்‌ சிலிர்த்து, செவி முன்‌ குவித்து, முன்கால்‌ 
தூக்கி பாய ஒருங்கும்‌ படைப்புரவியென தன்னில்‌ விசை 
கூட்டியது பாண்டவப்‌ படை. கதையை வலக்கையால்‌ 
பற்றியபடி சுதசோமன்‌ மூச்சை இழுத்து மெல்ல விட்டு 
தன்னை ஆற்றிக்கொண்டான்‌. “எழுக! எழுக! எழுக!” என 
முரசுகள்‌ அதிரத்தொடங்கியதும்‌ “வெற்றிவேல்‌! வீரவேல்‌!” 
எனும்‌ பேரோசையுடன்‌ பாண்டவப்‌ படை எழுந்து 
கெளரவப்‌ படையை நோக்கி சென்று விசை அழியாது 
முட்டி ஊடுகலந்தது. 


எத்தனை பழகிய ஓசையாக அது உள்ளதென்று 
சுதசோமன்‌ வியந்தான்‌. ஒவ்வொரு நாளுமென 
பல்லாண்டுகள்‌ கேட்ட ஓசைக்கு நிகர்‌. நான்குமுறை 
மட்டுமே கேட்ட ஓசை, நாலாயிரம்முறை உள்ளத்தில்‌ 
அதை மீட்டிக்கொண்டிருந்திருக்க வேண்டும்‌. போர்‌ 
எழுந்த பின்‌ படையிலெழும்‌ ஓசை பிறிதொன்று. படை 
நின்றிருக்கையில்‌ எழுவது வேறு. படை எழுந்து 
எதிர்ப்படையை சந்திக்கும்‌ தருணம்‌ வரை அது 
முற்றிலும்‌ தனித்த ஓசை. அறைகூவல்‌ என முதலில்‌ 
தோன்றும்‌. வெறியெழுகை என எண்ண முடியும்‌. அரிதாக 
துயரின்‌ ஓலம்‌ என்றும்‌ தோன்றும்‌. எண்ண எண்ண 
பொருளிலாதாகும்‌ ஓசை அது. ஆனால்‌ அறியமுடியாத 
பொருள்‌ ஒன்றை கரந்தது என்றும்‌ தோன்றச்‌ செய்வது. 


போர்நிகழ்வின்‌ ஓசையில்‌ எதிரியின்‌ ஓசையும்‌ 
கலந்துள்ளது. அதில்‌ தன்னுணர்வென எதிரி எப்போதும்‌ 
உள்ளான்‌. எழும்‌ படையின்‌ ஓசையில்‌ எதிரி இல்லை. 
அது ஒரு பெருந்திரள்‌ தன்னை படையென உணரும்‌ 
கணம்‌ மட்டுமே. வியனுருக்கொண்டு கைவிரித்து 
நானென தருக்கும்‌ தருணம்‌. ஒவ்வொருவரும்‌ தன்னை 
உதிர்த்து தன்னிலிருந்து வேறாகி எழும்‌ கணங்களின்‌ 
பெருந்தொகை. விண்வடிவம்‌ கொண்டெழும்‌ 
தெய்வங்கள்‌ அவ்வோசை எழுப்பக்கூடும்‌. சுதசோமன்‌ 
கதையைச்‌ சுழற்றி எதிர்வருபவர்களை அறைந்து 
தலையுடைத்து, குருதி சுழன்றுதெறிக்க கைசுழற்றி 
அவ்விசையாலேயே மீண்டும்‌ மேலெடுத்து மீண்டும்‌ 
பறக்கவிட்டு அடித்தான்‌. அடியின்‌ எதிர்விசையால்‌ 
தசைகள்‌ குலுங்கின. உள்ளே நெஞ்சக்குலை புல்நுனிப்‌ 
பனித்துளிபோல்‌ அதிர்ந்தது. உள்ளே ஓடிக்கொண்டிருந்த 


சொற்கள்‌ நடுங்கி ஒன்றன்மேல்‌ ஒன்றென 
ஏறிக்கொண்டன. 


சங்கிலியில்‌ கட்டப்பட்ட கதை அவனுடலிலிருந்து 
கிளைத்த பேருருவத்தெய்வமொன்றின்‌ விரல்முறுக்கிய 
கைபோல்‌ பாய்ந்து அறைந்து மீண்டது. தேர்களை 
உடைத்து, புரவிகளின்‌ தலைகளை அறைந்து சிதறடித்து, 
யானை மத்தகங்கள்‌ மேல்‌ பிறிதொரு மத்தகமென முட்டி 
அதிர்ந்து எழுந்தது. அவை குருதி கொட்ட, துதிக்கை 
தளர்ந்து, கால்‌ வளைந்தமைய, முன்னால்‌ சரிந்தன. 
“செல்க! செல்க!” என்று அவன்‌ தன்‌ தேர்ப்பாகனுக்கு 
ஆணையிட்டுக்கொண்டே இருந்தான்‌. அவன்‌ உடல்‌ 
குருதியால்‌ நனைந்து குளிரத்‌ தொடங்கியது. அவன்‌ 
விழிகள்‌ தொட்டுத்தொட்டு பறந்தலைந்தன. 


பாண்டவப்‌ படை எழுந்து முன்சென்று கலந்ததுமே 
கெளரவப்‌ படை பல சிறுதுணுக்குகளாக விலகி மத்தகம்‌ 
பாய்ச்சி வந்த களிற்றை தன்‌ உடலுக்குள்‌ சேறென, நீரென 
மாறி உள்ளிழுத்துக்கொண்டு அனைத்து 
திசைகளிலிருந்தும்‌ சூழ்ந்தது. அம்புகளும்‌ வேல்களும்‌ 
மத்தகங்களின்‌ மேல்‌ பொழிந்தன. கவசங்களேந்திய 
யானைகளால்‌ உருவான இரும்புக்கோட்டை இருபுறமும்‌ 
சூழ்ந்து அரணமைக்க அதன்‌ வாயில்‌ திறப்பில்‌ 
கதையுடன்‌ நின்று சுதசோமன்‌ போர்‌ புரிந்தான்‌. 
“முன்செல்க... கொன்று முன்செல்க!” என முரசொலி 
அறைகூவியது. “யானையின்‌ வலக்கொம்பு 
முன்சென்றுள்ளது... இடக்கொம்பு தொடர்க... 
இடைவெளியை துதிக்கை சிதைக்கட்டும்‌!” 


எதிரே அரைக்கணம்‌ என எழுந்த தேர்திரும்பலில்‌ 
துருமசேனனின்‌ உருவை சுதசோமன்‌ கண்டான்‌. தன்‌ 
பொருட்டே அவன்‌ வந்திருப்பதை அக்கணத்தில்‌ 
உணர்ந்தான்‌. முன்நோக்கி என்று அவன்‌ கைநீட்டி 
ஆணையிட தன்‌ முன்‌ நீண்டிருந்த தேர்‌ நுகத்தில்‌ 
தீட்டப்பட்ட இரும்புப்பரப்பில்‌ அவ்வசைவைக்‌ கண்டு 
பாகன்‌ தேரை துருமசேனனை நோக்கி 
கொண்டுசென்றான்‌. செல்லும்‌ விசையிலேயே நாணொலி 
எழுப்பி, சங்கொலி முழக்கி பிறரை விலக்கி முதல்‌ 
அம்பை துருமசேனனின்‌ நெஞ்சை நோக்கி எய்து 
சுதசோமன்‌ போருக்குள்‌ தன்னை ஆழ 
தொடுத்துக்கொண்டான்‌. ஆடிப்பாவை என 
நாணொலியும்‌ சங்கொலியுமாக அவனை நோக்கி வந்த 
துருமசேனனின்‌ வில்லதிர்ந்து எழுந்த அம்பு அவன்‌ 
நாணின்‌ அதிர்வு அடங்குவதற்குள்ளாகவே வந்து 
நெஞ்சை அறைந்து அவன்‌ அணிந்திருந்த 


இரும்புக்கவசத்தை அதிரச்‌ செய்தது. அவன்‌ தன்‌ சொல்‌ 
ஒன்று இணைச்சொல்லுடன்‌ இணைந்ததுபோல்‌ 
உணர்ந்தான்‌. 


சுதசோமன்‌ அம்புகளை எய்தபடி துருமசேனனை 
அரைவட்ட வடிவில்‌ சுற்றி வந்தான்‌. அரைவட்டத்தில்‌ 
மறுவளைவை நிரப்பியபடி துருமசேனன்‌ சுற்றினான்‌. 
துருமசேனனின்‌ கை எடுக்கவிருக்கும்‌ அம்பை முன்னரே 
சென்றடைந்தது சுதசோமனின்‌ உள்ளம்‌. அவ்வம்பு 
எழுந்த பின்னர்‌ அதிரும்‌ நாணை ஒருகணமும்‌, அறையும்‌ 
அம்பின்‌ சிறகை மறுகணமும்‌, அது தன்னை கடந்து 
போகவிட்டு சுழன்று எழுகையில்‌ விம்மலோசையை 
பிறிதொரு கணமும்‌ உணர்ந்தான்‌. ஒற்றைக்கணத்தில்‌ 
மூன்று பட்டைகள்‌ என அவை அமைந்திருப்பதை 
அறிந்தான்‌. பிறிதொரு முறையும்‌ அவ்வாறு 
படைக்களத்தில்‌ தன்‌ முழுதுளமும்‌ குவிந்ததில்லை என்று 
உணர்ந்தான்‌. 

அம்புகள்‌ விம்மி ஓங்கரித்து உறுமி கூச்சலிட்டுச்‌ 
சென்றன. உரசி பொறிகளுடன்‌ மண்ணில்‌ பாய்ந்தன. 
ஒன்றையொன்று சிதறடித்து நிலைகுலைந்து துள்ளித்‌ 
துடித்தபடி நிலத்தில்‌ விழுந்தன. துருமசேனனின்‌ 
தேர்ப்பாகன்‌ தலைக்கவசம்‌ உடைந்து இரு கைகளையும்‌ 
விரித்து நுகத்தில்‌ மல்லாந்து இன்னொரு கவசத்தை 
எடுப்பதற்குள்‌ சுதசோமன்‌ அவன்‌ கழுத்தில்‌ பிறையம்பை 
எய்தான்‌. தலைதுண்டுபட்டு அவன்‌ பக்கவாட்டில்‌ சரிய 
நிலை தடுமாறி அழிந்த தேரில்‌ நின்று “தேர்வலர்‌ வருக! 
தேர்வலர்‌ வருக!” என்று கூச்சலிட்டபடி துருமசேனன்‌ 
சுதசோமனை அம்புகளால்‌ இடைவிடாது அறைந்து 
காற்றில்‌ வேலி ஒன்றை நிறுத்தினான்‌. 


தன்‌ தேரிலிருந்த நீள்மூங்கிலை எடுத்து ஓங்கி ஊன்றி 
காற்றில்‌ தாவியெழுந்து எதிர்வந்த தேரின்‌ புரவி மேல்‌ 
காலூன்றி துருமசேனனின்‌ தேரில்‌ ஏற முயன்ற மாற்றுத்‌ 
தேர்ப்பாகனின்‌ தலையை கவசத்துடன்‌ அறைந்துடைத்து 
அடுத்த சுழற்றலில்‌ துருமசேனனின்‌ தோளை 
அறைந்தான்‌ சுதசோமன்‌. தன்‌ கதையுடன்‌ தேரிலிருந்து 
பின்புறம்‌ பாய்ந்திறங்கி மண்ணில்‌ நின்ற துருமசேனன்‌ 
அடுத்த அடியை ஒழிய, தேர்த்தூணில்‌ பட்டு அதன்‌ 
இரும்புக்‌ கவசத்தை உடைத்தது ககை. தேரிலிருந்து தாவி 
எழுந்து துருமசேனனின்‌ முன்னால்‌ நின்று “பொருதுக, 
மூத்தவரே!” என்றான்‌ சுதசோமன்‌. “ஆம்‌, இதற்காகவே 
அனைத்தும்‌ பயின்றுள்ளோம்‌!” என்று கூவியபடி 
சுதசோமனை தன்‌ கதையால்‌ அறைந்தான்‌ துருமசேனன்‌. 


இரு கதைகளும்‌ வெடிப்போசையுடன்‌ முட்டிக்கொண்டன. 
இரும்புக்குண்டுகள்‌ இரு வண்டுகளென ரீங்கரித்து 
ஒன்றையொன்று துரத்தின. விசையுடன்‌ 
முட்டிக்கொண்டு அதிர்ந்து விலகி மீண்டும்‌ சுழன்று 
விசைகொண்டன. ஒன்றை ஒன்று உடைக்க 
வெறிகொண்டவைபோல. உருகி உடல்‌ பிணைத்து 
காற்றில்‌ திளைக்க விழைபவைபோல. சுதசோமன்‌ 
பிறகொருபோதும்‌ ஒருவரை அத்தனை புலன்‌ குவிந்து 
உளம்கூர்ந்து அணுகியதில்லை என்று உணர்ந்தான்‌. 
துருமசேனனின்‌ ஒவ்வொரு தசையசைவும்‌ ஒவ்வொரு 
விழியோட்டலும்‌ அவையென வெளிப்பட்ட உள்ளமும்‌ 
அவனுக்கு எச்சமின்றி அவனுக்காக திறந்திருந்தன. 
மிகச்சில கணங்களிலேயே உள்ளங்கள்‌ மட்டுமே 
மோதிக்கொள்ளும்‌ போரென்று ஆகியது அது. 


கால்வைக்கும்‌ கணக்குகளாக முதலில்‌ பயின்றது கதை. 
போருக்கெழும்‌ நிலைமண்டிலம்‌, விசைகொண்ட 
தாக்குதலை எதிர்கொள்கையில்‌ அரைமண்டிலம்‌, 
எழுந்தடிக்கையில்‌ முன்நீள்‌ அரை மண்டிலம்‌. அடிஏற்று 
நிலைகொள்கையில்‌ பின்நீள்‌ அரைமண்டிலம்‌. 
அடியொழிந்து விசைகூட்டுகையில்‌ பின்குதிகால்‌ 
ஊன்றிச்சுழலும்‌ செக்குச்சுழல்கை. அறைவிசையை 
சிதறாது காத்து மற்றொரு அறையென்றாக்குகையில்‌ 
முன்கட்டைவிரல்‌ நின்றுசுழலும்‌ தாழ்குடுமிச்‌ சுழல்கை. 


களரியில்‌ கற்கையில்‌ ஒவ்வொன்றும்‌ தனித்தனியாக 
தொடர்பற்ற அறிதல்களாக இருந்தன. அவற்றை 
என்றேனும்‌ போரில்‌ நிகழ்த்தப்போகிறோம்‌ என்றே 
எண்ணியதில்லை. கற்றவை அனைத்தும்‌ முற்றாக 
மறந்து அமிழ்ந்து வேறெங்கிருந்தோ எழுந்து உடலில்‌ 
கூடின. சுழன்றறைந்து வாங்கும்‌ ஓதிரம்‌. நின்று 
இருநிலைகளிலும்‌ சுழற்றும்‌ கடகம்‌. நான்கு என 
திசைமடிந்து சூழ்ந்துசெல்லும்‌ மண்டிலம்‌, எண்ணியிராது 
எழுந்து அடிக்கும்‌ சடுலம்‌. நின்று எதிர்கொள்ளும்‌ 
விஜயம்‌. ஒவ்வொன்றும்‌ உடலில்‌ எழுவதன்‌ உவகை. 
ஒவ்வொன்றுக்குமுரிய தெய்வங்கள்‌ 
எடுத்துக்கொள்கின்றன என்‌ உடலை. என்‌ தசைகளில்‌ 
ஊறுவது தேவர்க்கினிய அமுது. 


சுதசோமன்‌ அனைத்து சினங்களையும்‌ பதற்றங்களையும்‌ 
வெறிகளையும்‌ இழந்து உவகையால்‌ நிறைந்தான்‌. 
அந்தத்‌ தருணத்தின்‌ விடுதலையில்‌ திளைத்தான்‌. 
அத்தனை ஆண்டுகளில்‌ எவரிடமும்‌ அந்த 
தன்னிலையழிந்த அணுக்கத்தை உணர்ந்ததில்லை என 
உணர்ந்தான்‌. எவரையும்‌ அத்தனை விரும்பியதில்லை. 


எவரையும்‌ தானென்றே எண்ணிக்கொண்டதில்லை. 
தோள்தொடும்‌ கணங்களில்‌ தந்தையிடம்‌ மட்டுமே 
உணர்ந்த அணுக்கம்‌ அது. ஒரு வாயில்‌ சற்றே திறந்து 
ஒளிக்கோடெனக்‌ காட்டி மூடும்‌ தருணம்‌ அது. கண்கூச 
அனைத்து வாயில்களும்‌ திறந்துகொண்டிருக்கின்றன 
இப்போது. 


உருளைகளில்‌ அறைவு கைகளுக்கும்‌, 
தோள்தசைகளுக்கும்‌, உள்ளங்கால்‌ ஊன்றிய மண்‌ 
வரைக்கும்‌ அதிர்வென்றாகி சென்றது. ஒவ்வொரு 
அடிக்கும்‌ உள்ளிருந்து புழுதி மூடிய அனைத்தும்‌ நடுங்கி 
திரையுதிர்த்து உறைவிலிருந்து எழுந்தன. 
பிறிதொன்றாயின. ஒளி கொண்டன. அக்கதைப்போர்‌ 
தொடங்கி சற்று நேரமே ஆகியிருந்த போதிலும்கூட அதில்‌ 
நெடுநாள்‌ அவன்‌ வாழ்ந்திருந்தான்‌ என்றுணர்ந்தான்‌. 
அதுவரை வாழ்ந்த வாழ்வைவிட செறிந்து நீண்ட 
பிறிதொரு வாழ்வு. 


அதுவரையிலான வாழ்வில்‌ அருந்தருணங்கள்‌ 
ஒவ்வொன்றும்‌ மிகக்‌ குறைவானவை. 
அவ்வருந்தருணங்களில்கூட அவன்‌ உடலிலும்‌ 
உள்ளத்திலும்‌ ஒரு சிறு கூறு மட்டுமே வாழ்ந்தது. விழியோ 
செவியோ நாவோ தோளோ காலோ நெஞ்சோ... அதை 
நோக்கி பிற கூறுகள்‌ உறைந்து இன்மையென்றே ஆகி 
சூழ்ந்திருந்தன. வாழ்ந்த உறுப்பு துடித்து தன்னிலை 
உணர்கையில்‌ அவை வந்து சூழ்ந்துகொண்டன. அது 
அந்த தித்திப்பை நினைவு வைத்திருந்தது. தான்‌ 
பிறிதென்றுணர்ந்தது. தன்னுடையதே என பொத்தி 
வைத்துக்கொண்டது. அந்த இனிமையை பிற 
அனைத்திற்கும்‌ எதிராக நின்றே அது அடைந்தது. 


உவகையின்‌ கணங்களில்‌ உவகை கொள்ளும்‌ 
கூர்முனை பிற அனைத்துடனும்‌ முரண்கொண்டு 
நின்றிருப்பதனாலேயே பல்லாயிரம்‌ கைகளால்‌ அழுத்தி 
மண்ணுடன்‌ பற்றப்பட்டது. திமிறித்திமிறி அது தான்‌ 
தான்‌ என்று தெறிக்கையில்‌ மேலும்‌ அழுத்தப்பட்டது. 
உவகை என்பது ஒரு திணறல்‌. பெருந்திமிறல்‌. 
பிறிதொருவகையில்‌ அதை அவன்‌ அறிந்ததில்லை. 
ஆனால்‌ அப்போரில்‌ அக்கணத்தில்‌ ஒவ்வொரு உறுப்பும்‌ 
முழுதுவகையில்‌ தானழிந்து திளைத்தது. ஒவ்வொன்றும்‌ 
ஓர்‌ உலகை படைத்தது. கணங்கள்‌ ஒன்றுக்குப்‌ பின்‌ 
ஒன்றென அடுக்கி உருவாகும்‌ காலம்‌ அங்கில்லை. 
கணங்களுக்குள்‌ கணங்களுக்குள்‌ கணங்கள்‌ எனச்‌ 
செல்லும்‌ காலத்தில்‌ ஒரு கணமே ஆயிரம்‌ ஆண்டுகளாக 
மாற முடியும்‌. 


துருமசேனனின்‌ கதை சுதசோமனின்‌ தோளை 
அறைந்தது. அவன்‌ நிலைகுலைந்த கணம்‌ அடுத்த 
அறை வந்து அவன்‌ நெஞ்சைத்‌ தாக்கி தூக்கி வீசியது. 
அவன்‌ எழுந்தபோது விழுந்த அறையில்‌ இடைக்கவசம்‌ 
உடைந்து கீழே தெறித்தது. பின்னிருந்து அவன்‌ 
தேர்ப்பாகன்‌ “இளவரசே!” என்றான்‌. மேலும்‌ ஒரு அடி பின்‌ 
வைத்து கவசத்தை கவர எண்ணி அவ்வெண்ணத்திற்கு 
செல்லாமல்‌ முன்‌ சென்ற உடலால்‌ கதைசுழற்றி 
துருமசேனனை தாக்கினான்‌ சுதசோமன்‌. அவன்‌ 
அறையை ஒழிந்து துருமசேனன்‌ பின்னகர்ந்தான்‌. மேலும்‌ 
மேலும்‌ வெறிகொண்டு தாக்கியபடி சுதசோமன்‌ முன்னால்‌ 
சென்றான்‌. 


ஆனால்‌ ஒவ்வொரு அடியும்‌ இலக்கு பிழைத்தது. உடலில்‌ 
பட்ட ஓர்‌ அடி எண்ணத்தை விழிகளை எப்படி 
குலையச்செய்ய இயலும்‌? ஆனால்‌ ஒவ்வொரு 
எண்ணத்தின்‌ முனையும்‌ கூரிழந்திருந்தது. கதை 
சென்றுசேருமிடம்‌ அணுவிடை காலம்‌ பிழைத்தது. 
அவன்‌ மூச்சிரைக்கலானான்‌. இதோ என்‌ உடலை 
அறையவிருக்கிறது அந்தக்‌ கதை. இங்கே 
உடன்பிறந்தான்‌ கையால்‌ உயிர்விடப்போகிறேன்‌. அவன்‌ 
விழிகளில்‌ ஒன்று துளிக்கணத்தில்‌ அந்த மண்ணை 
நோக்கியது. அங்கே மேலும்‌ பலர்‌ மண்தழுவிக்‌ கிடந்தனர்‌. 
இந்த இடமா? இதுதானா? இந்த மண்‌ இதை 
காத்திருந்ததா? என்‌ கருவுறும்‌ கணத்தில்‌ இங்கும்‌ ஒரு 
தேவன்‌ வந்து காத்திருந்தானா? 


அவன்‌ கொண்ட அந்த துளித்‌ தயக்கமே துருமசேனனை 
ஏமாற்றியது. அவன்‌ பின்னடி வைக்கப்போகிறான்‌ என்று 
எண்ணி எழுந்த துருமசேனனின்‌ கை அரைக்கணம்‌ 
உர்ந்த பது சீறி முன்னெழுந்து அவனை அறைந்து 
பின்னால்‌ வீழ்த்தியது சுதசோமனின்‌ கதை. 
நெஞ்சுக்கவசம்‌ உடைந்து தெறிக்க துருமசேனன்‌ 
மல்லாந்து விழுந்து துள்ளிச்சுழன்று கதையையே ஓங்கி 
ஊன்றி உடலைச்‌ சுழற்றித்‌ துள்ளி அப்பால்‌ சென்றான்‌. 
அவனை அறைந்த சுதசோமனின்‌ கதையின்‌ உருளை 
குருதி விழுந்து நனைந்த குருக்ஷேத்ர மண்ணை 
மும்முறை குழியாக்கியது. நான்காவது அறை 
தலைமேலெழ துருமசேனன்‌ தன்‌ கதையால்‌ அதை 
தடுத்தான்‌. தன்‌ கதையைச்சுழற்றி சுதசோமனின்‌ 
கதையை விலக்கியபடி எழுந்து ஓங்கி அறைந்து அது 
தன்‌ விலாவை எட்டாமலிருக்க பின்னடி வைத்து உடல்‌ 
வளைத்து விலகி மீண்டும்‌ அறைந்தான்‌. 


சுதசோமனின்‌ கதை உரசி பொறிபறக்க நழுவியது. 


அதைச்‌ சுழற்றி அறைந்தபோது “உம்‌” என்றான்‌ 
துருமசேனன்‌. அக்கணம்‌ வரை அருகிலென, தானேயென 
நின்றிருந்த அவன்‌ அகன்று நெடுந்தொலைவில்‌ 
இருந்தான்‌. பிறிதொருவன்‌, பிறிதொன்று. அது 
மானுடனின்‌ ஒலி அல்ல. உயிரின்‌ உறுமல்‌. அனைத்து 
விலங்குகளிலும்‌ பசியென்றும்‌ காமம்‌ என்றும்‌ 
குடிகொள்வது. கொன்று கிழித்துண்பது. அறமென்றும்‌ 
அளியென்றும்‌ நெறியென்றும்‌ குருதியென்றும்‌ 
அறியாதது. அந்த எண்ணம்‌ சுதசோமனை களிகொள்ளச்‌ 
செய்தது. இது விலங்கு. இது வெறுந்தசை. இது 
குருதிப்பை. பிறிதொன்றல்ல. இதற்கு உறவில்லை. இது 
அறியும்‌ நெறியென்று ஏதுமில்லை. ஒருகணம்‌ என்‌ 
கைபிழைத்தால்‌ என்‌ குருதி அள்ளிக்‌ குடிப்பது. என்‌ கை 
ஓங்குமென்றால்‌ என்‌ கையில்‌ வெஞ்செம்மைவிழுதென 
வழியும்‌ வெற்றி. கொல்‌! கொல்‌! அறை! அறை! இக்கணம்‌. 
இக்கணமே வெற்றி. இக்கணம்‌ அவன்‌ இறப்பது நீ 
வாழ்வதற்கென்று தெய்வங்கள்‌ அளிக்கும்‌ ஆணை. 
பிறிதொன்றல்ல. இது போரல்ல. வெற்றியும்‌ தோல்வியும்‌ 
அல்ல. இருத்தலும்‌ மறைதலும்‌ மட்டுமே. அறைக! 
அறைக! கொல்க! கொல்க! 


அவன்‌ சொல்லனைத்தும்‌ அறைகளாக துருமசேனன்‌ 
மேல்‌ வீசி மண்ணில்‌ அறைபட்டன. கையூன்றி புரண்டு 
எழுந்து தன்‌ கதையால்‌ அவனை அறைந்தான்‌ 
துருமசேனன்‌. அந்த அறை தளர்ந்திருந்தது. அத்தளர்வே 
சுதசோமனை விசைகொள்ளச்‌ செய்தது. துருமசேனனின்‌ 
விழிகளை அருகிலென கண்டான்‌. அவை முற்றிலும்‌ 
அறியாதவையாக இருந்தன. வெற்று ஒளிகொண்டவை. 
ஒரு சொல்லும்‌ நில்லாதவை. கொல்‌, கொல்‌, கொல்‌ என 
அவையும்‌ கூறின. அவன்‌ துருமசேனனின்‌ கதையை 
அறைந்து அது தெறித்து விலகிய இடைவெளியில்‌ 
மீண்டுமொருமுறை அறைந்து அவன்‌ நெஞ்சக்கவசத்தை 
உடைத்தான்‌. அடுத்த அறையை துருமசேனன்‌ ஒழிய 
மீண்டுமொரு அறையால்‌ அவன்‌ உடலை விதிர்த்து 
செயலிழக்கச்‌ செய்தான்‌. அறைகாத்து மெய்ப்புகொண்டு 
காத்திருந்தது துருமசேனனின்‌ உடல்‌. கரிய தோலில்‌ 
விலாவெலும்புகளின்‌ அலை. தோல்‌ மெய்ப்புகொண்டு 
மழைத்துளி விழுந்த மென்நிலப்பரப்பெனத்‌ தெரிந்தது. 


சுதசோமன்‌ இறுதி அறைக்கென அவன்‌ கதை 
தூக்கியபோது கொம்பொலி எழுந்தது. துருமசேனன்‌ 
“தந்தை!” என்று கூவினான்‌. அச்சொல்‌ சுதசோமனை 
உளம்நிலைக்கச்‌ செய்தது. அப்படியென்றால்‌ என்‌ 
உள்ளம்‌ இதுவரை ஓடிக்கொண்டா இருந்தது? செயலே 
சொல்லென ஓடும்‌ அந்தப்‌ பெருக்கே என்‌ உள்ளமா 


என்ன? மீண்டுமொரு கொம்பொலி எழுந்தது. “தந்தையர்‌ 
இருவர்‌!” என்றபடி வெறிகொண்டெழுந்து முன்னால்‌ 
வந்தான்‌ துருமசேனன்‌. எவருடைய தந்தை? அச்சொல்‌. 
தந்தை! அச்சொல்‌ ஏன்‌ எழுந்தது? தந்தையர்‌! 
துருமசேனன்‌ வெறிகொண்டு கூச்சலிட்டபடி கதையை 
வீசி முன்னெழுந்தான்‌. அந்தப்‌ புத்தூக்கத்தை 
எதிர்பாராத சுதசோமன்‌ பின்காலடி எடுத்துவைத்தான்‌. 
மேலும்‌ மேலுமென அறை வந்து அவன்‌ முன்‌ 
காற்றொலியுடன்‌ சுழன்று சென்றது. அதன்மேல்‌ வந்து 
பட்ட அம்பொன்று உலோகக்‌ கூரொலியுடன்‌ சிதறியது. 
சுதசோமனின்‌ காலடியில்‌ யானைச்சடலம்‌ ஒன்று தடுக்க 
அவன்‌ இயல்பான அசைவுடன்‌ பாய்ந்து பின்னால்‌ 
சென்று அரைமண்டிலத்தில்‌ அமைந்தான்‌. யானையைக்‌ 
கடந்து பாய்ந்து அவன்‌ அருகே வந்து அமரும்‌ பறவை 
என முன்கால்மண்டிலத்தில்‌ நிலம்‌ பதிந்த துருமசேனன்‌ 
அதே விசையுடன்‌ அவன்‌ தலையை நோக்கி கதையை 
வீசினான்‌. 


துருமசேனனின்‌ அறைவந்து அவன்மேல்‌ படுவதற்குள்‌ 
பின்னிருந்து கொக்கியால்‌ அவன்‌ கதை 
கைப்பற்றப்பட்டது. பெருங்கதையைச்‌ சுழற்றி 
ஓங்கியறைந்த கடோத்கஜனின்‌ தாக்குதலை பின்னால்‌ 
தாவிச்சென்று ஓழிந்தான்‌ துருமசேனன்‌. அந்த 
அறைசென்று பட்ட தேர்‌ நொறுங்கி அதிலிருந்த வீரனின்‌ 
குருதி உடைந்த குடத்து நீரெனத்‌ தெறிக்க அப்பால்‌ 
குவிந்தது. புரவிகள்‌ கனைத்தபடி நிலையழிந்தன. 
துருமசேனன்‌ இன்னொரு வீரனின்‌ கதையை 
பெற்றுக்கொண்டு உறுமியபடி முன்னால்‌ வந்து 
கடோத்கஜனை எதிர்கொண்டான்‌. ஓரிரு 
அறைகளுக்குள்ளாகவே அவனால்‌ கடோத்கஜனை 
தடுக்கவியலாதென்று சுதசோமன்‌ உணர்ந்தான்‌. 
அவனுக்குப்‌ பின்னால்‌ முரசுகள்‌ ஒலிக்க 
இருபுறத்திலிருந்தும்‌ கெளரவர்கள்‌ வந்து 
சூழ்ந்துகொண்டனர்‌. அவர்களை 

தனியொருவனாக கடோத்கஜன்‌ எதிர்க்க அவனுக்குத்‌ 
துணையாக இடும்பர்கள்‌ முழவொலி எழுப்பியபடி 
சூழ்ந்தனர்‌. 

சுதசோமன்‌ தேரிலேறிக்கொண்டு கைகளை வீசினான்‌. 
தேர்‌ பின்னால்‌ சென்றது. அவன்‌ தேரிலிருந்து இறங்க 
அணுகிவந்த மருத்துவர்கள்‌ அவன்‌ கவசத்தை 
கழற்றினர்‌. உள்ளே குருதி நிறைந்திருந்தது. உடைந்த 
இரும்புக்கவசம்‌ தசையில்‌ கிழித்திறங்கியிருந்தது. 
அவர்கள்‌ அதை மருந்துவைத்து கட்ட “துணைசெல்க! 
பீமனுக்கு துணைசெல்க! அவர்‌ சூழப்பட்டிருக்கிறார்‌!” 


என்று அறைகூவியது முரசு. அவன்‌ மருத்துவர்களை 
விலக்கியபடி ஓடிச்சென்று தேரிலேறிக்கொண்டு 
“தந்தையை நோக்கி... தந்தையை நோக்கி!” என 
ஆணையிட்டான்‌. 


தேரிலிருந்து பொறுமையிழந்து அவன்‌ 
துடித்துக்கொண்டிருந்தான்‌. அவன்‌ செல்வதை முழவுகள்‌ 
அறிவித்தன. “விரைக! விரைக!” என அவன்‌ தேர்க்காலில்‌ 
குறடால்‌ ஓங்கி உதைத்தான்‌. அப்பால்‌ சர்வதன்‌ 
வந்துகொண்டிருப்பதை கேட்டறிந்தான்‌. 
தொலைவிலேயே அவன்‌ பீமனின்‌ தேரின்‌ கொடியை 
பார்த்துவிட்டான்‌. கெளரவப்‌ படையின்‌ மிக ஆழத்தில்‌. 
வண்டுநுழைந்த தேனீக்கூடு என அங்கே கெளரவப்‌ படை 
கொந்தளித்துக்கொண்டிருந்தது. முழவுகள்‌ உறுமின. 
முரசுகள்‌ வானிலிருந்தென ஆணையிட்டுக்கொண்டே 
இருந்தன. சுதசோமன்‌ தன்‌ கதையை எடுத்துச்‌ சுழற்றி 
அறைந்து புரவிகளையும்‌ தேர்களையும்‌ உடைத்தபடி 
பீமனை நோக்கி சென்றான்‌. அப்பால்‌ கடோத்கஜனும்‌ 
சூழப்பட்டிருப்பதை அறிவித்தன முரசுகள்‌. 


“செய்தி சொல்க! செய்தி சொல்க!” என அவன்‌ 
கழையனிடம்‌ ஆணையிட்டான்‌. அவன்‌ மேலெழுந்து 
இறங்கி “அரசே, யானை முற்றிலும்‌ சூழப்பட்டுள்ளது. 
அப்பால்‌ இளைய பாண்டவர்‌ அர்ஜுனரை பீஷ்மர்‌ 
எதிர்கொள்கிறார்‌. அபிமன்யூவை ஜயத்ரதர்‌ நேரிடுகிறார்‌. 
சுருதகீர்த்தியை அஸ்வத்தாமரின்‌ படைகள்‌ 
தடுத்துள்ளன. சாத்யகியும்‌ பூரிசிரவஸும்‌ 
போரிட்டுக்கொண்டிருக்கிறார்கள்‌. மீண்டும்‌ துரோணரும்‌ 
திருஷ்டத்யும்னரும்‌ போரிட்டுக்கொண்டிருக்கிறார்கள்‌. 
ஒவ்வொரு தருணத்திலும்‌ போர்‌ விசையுச்சம்‌ கொண்டு 
நிகழ்கிறது. மத்தகம்‌ சூழப்பட்டுள்ளது. துதிக்கை 
வளைத்து பற்றப்பட்டுள்ளது. கால்கள்‌ சேற்றில்‌ 
புதையுண்டிருக்கின்றன. யானை அசைவிழந்துள்ளது” 
என்றான்‌. 


சுதசோமன்‌ அணுகியதும்‌ பீமனைச்‌ சூழ்ந்து நின்றிருந்த 
கெளரவர்களில்‌ சலன்‌, சத்வன்‌, சித்ரன்‌ ஆகியோர்‌ 
அவனை நோக்கி திரும்பினர்‌. அவர்களின்‌ ஓசைகேட்டு 
ஜலகந்தன்‌, சமன்‌, சகன்‌, விந்தன்‌, அனுவிந்தன்‌, 
துர்தர்ஷன்‌ ஆகியோரும்‌ அவனை நோக்கி கதைகளுடன்‌ 
கூச்சலிட்டபடி பாய்ந்து வந்தனர்‌. சுதசோமன்‌ அவர்களை 
அம்புகளால்‌ எதிர்த்தபடி அணுகி அதே விசையில்‌ 
தேரிலிருந்து பாய்ந்தெழுந்து சமனின்‌ தோளில்‌ 
அறைந்தான்‌. அலறியபடி அவன்‌ தேர்த்தட்டிலிருந்து 
விழுந்தான்‌. கதையுடன்‌ பாய்ந்து தன்னை நோக்கி வந்த 


நடனமொன்றைத்‌ தொடங்கியது. 


இலைச்செறிவிலிருந்து நீட்டி நின்ற 
மலர்க்கொத்திலிருந்து எழுந்தன சிறுபூச்சிகள்‌. 
வண்ணவிசிறியென விரிந்து காற்றில்‌ படபடத்து 
எழுந்தமைந்து அவனை நோக்கி வந்து பொய்விழி 
விரித்து அவனை நோக்கி பின்‌ திரும்பிச்சென்றது ஒரு 
வண்ணத்துப்பூச்சி. காற்றிலமைந்து திரும்பியது 
கணநேரச்‌ சிறுத்தை. தோகை விரித்து மீண்டது 
மாயமயில்‌. காற்று அதையள்ளி பச்சை 
இலைகளுக்கப்பால்‌ செலுத்த அவன்‌ எம்பிக்குதித்து 
கைநீட்டி வீரிட்டான்‌. “இந்தா... இதோ பழம்‌... 
பழம்வேண்டுமா?” என்று சேடி கேட்டபோது அவன்‌ 
வாயருகே வந்த அவள்‌ கையை தள்ளிவிட்டு அழுதான்‌. 


கலைந்த காட்டுக்குள்ளிருந்து நூறு 
வண்ணத்துப்பூச்சிகள்‌ எழுந்தன. 
கபிலநிறப்புரவியொன்று காற்றில்‌ குஞ்சியுலைத்தது. 
இளநீல விழியொன்று இரு இமை தவிக்க ஏனென்று 
வினவியது. செங்கனல்‌ கீற்றுகளிரண்டு காற்றை 
அறிந்தன. பிங்கலக்‌ குதிரைக்கூட்டம்‌ குளம்பின்றிச்‌ 
சிதறிப்பரந்து குவிந்து சென்றது. எங்கும்‌ 
பற்றிக்கொள்ளாமல்‌ நெருப்பு பரிதவித்தது. சொல்லற்ற 
விழிகள்‌ திகைப்பொன்றையே அறிந்திருந்தன. அவன்‌ 
தன்‌ வாய்க்கு மேல்‌ கையை மடித்து அழுத்தி அசைத்தபடி 
உள்ளங்கால்களை வளைத்து சிறுகட்டைவிரலை 
நெளித்துக்கொண்டிருந்தபின்‌ வாய்நீர்‌ குழாய்‌ 
சிறுநெஞ்சில்‌ சொட்டி வழிய சேடியின்‌ தோளில்‌ 
தலைசாய்த்து துயின்றான்‌. கனவுக்குள்‌ அவன்‌ 
சிறகுகளுடன்‌ பறந்தெழுந்தான்‌. 


மலர்களால்‌ ஆனதாக இருந்தது நகுலனின்‌ பாதை. 
பல்லாயிரம்‌ காலூன்றி பல்லாயிரம்‌ கைநீட்டி 
வண்ணங்களேந்தி நின்றன மரங்கள்‌. எரிமஞ்சள்‌ 
கொழுந்துகள்‌. செவ்வெரித்‌ தழல்கள்‌. பொன்னொளிர்‌ 
மணிகள்‌. நீலக்குலைகள்‌. அவன்‌ சிறுவிழிகளுக்குள்‌ 
காட்டின்‌ வண்ணங்கள்‌ சிறுதுளியெனச்‌ சுழன்று சுழன்று 
கடந்துசென்றன. சிறுமேனியில்‌ பூமுள்‌ என 
புல்லரித்திருந்தது. இடக்கையை மடித்து வாய்க்குள்‌ 
வைத்து சேடியின்‌ தோளில்‌ தலைசாய்த்து அவன்‌ 
இல்லாமலிருந்துகொண்டு வந்தான்‌. 


அவள்‌ குனிந்து “என்ன பார்க்கிறீர்கள்‌ அரசே? என்‌ 
இளவரசர்‌ என்ன பார்க்கிறார்‌ அப்படி?” என அவன்‌ 
மென்கன்னத்தில்‌ தன்‌ மூக்கை உரசியபோது கலைந்து 


ஜலகந்தனை அறைந்து வீழ்த்தினான்‌. தரையில்‌ நின்ற 
அவனை விந்தனும்‌ அனுவிந்தனும்‌ துர்தர்ஷனும்‌ 
சூழ்ந்துகொண்டனர்‌. கதைமுழைகள்‌ அவனைச்‌ சூழ்ந்து 
பறந்தன. விழியில்‌ உளம்‌ முற்றிலும்‌ கூட அவன்‌ 
அவற்றின்‌ சுழற்சியை அணுவணுவாக கண்டான்‌. 
நெளிந்தும்‌ அமர்ந்தும்‌ பாய்ந்தெழுந்தும்‌ அவற்றை 
ஒழிந்தான்‌. 

பின்பக்கம்‌ முரசொலி எழுந்தது. சுதசோமன்‌ கதைச்‌ 
சுழற்சியில்‌ திரும்பியபோது துரியோதனன்‌ கதையைச்‌ 
சுழற்றியபடி யானையொன்றின்மேல்‌ அமர்ந்து வருவதை 
கண்டான்‌. யானையின்‌ கழுத்துச்சரடை வலக்கையால்‌ 
பற்றிக்கொண்டு இடக்கையால்‌ கதையைச்‌ சுழற்றியபடி 
காற்றில்‌ பறந்தணைவதுபோல வந்த துரியோதனனின்‌ 
கதையுடன்‌ பீமனின்‌ கதை வெடிப்பொலியுடன்‌ 
முட்டிக்கொண்டது. ஒரு கணத்தில்‌ இருவரும்‌ நேருக்குநேர்‌ 
என போரிலீடுபட்டிருந்தனர்‌. 

[age] பீமனும்‌ துரியோதனனும்‌ புரிந்த போரை மிக 
மெல்ல அனைவரும்‌ அசைவிழந்து கதைகள்‌ நிலம்தாழ 
நின்று நோக்கலாயினர்‌. அவர்கள்‌ ஓர்‌ ஆற்றின்‌ இரு 
கரைகளெனத்‌ தோன்றினர்‌. ஒருவர்‌ பிறிதொருவர்‌ என 
இடம்‌ மாறினர்‌. ஒருவர்‌ உடலின்‌ அசைவே 
பிறிதொன்றிலும்‌ உருவாகியது. மிக மெல்ல பஞ்சென, 
மலரென காலடி எடுத்து வைத்து மூக்கு நீட்டி 
மயிர்சிலிர்த்து அணுகி நிலமறைந்து ஓசையெழுப்பியபடி 
பாய்ந்து ஒன்றோடொன்று அறைந்தும்‌ தழுவியும்‌ 
விழுந்து புரண்டு எழுந்து மீண்டும்‌ அறைந்து போரிடும்‌ 
வேங்கைகளின்‌ போரென்றிருந்தது அது. பின்னர்‌ செவி 
முன்மடித்து விரைந்து பின்னடைந்து துதிசுழற்றி 
வெள்ளம்போல்‌ வருவதறியாமல்‌ பாய்ந்து அணைந்து 
மத்தகம்‌ முட்டி உடலதிர்ந்து பிளிறி துதிக்கைபற்றி 
முறுக்கிச்‌ சுழற்றி சுற்றிவந்து உதறிவிலகி மீண்டும்‌ 
ஆயம்கொள்ளும்‌ களிற்றுப்போர்‌ என ஆயிற்று. 


சுதசோமன்‌ தேரை நிறுத்தி அவர்களின்‌ களமாடலை 
பார்த்துக்கொண்டிருந்த அத்தனை வீரர்களையும்‌ 
விழியொடு விழிதொட்டு நோக்கினான்‌. இரு இணைவீரர்‌ 
தோள்‌ கோத்துக்கொள்கையில்‌ போர்‌ 
பிறிதொன்றாகிவிடுகிறது. அதுவரை அத்தனை 
படைவீரர்களிலும்‌ எழுந்து தங்கள்‌ ஆற்றலை நிகர்‌ 
நோக்கிக்கொண்டிருந்த தெய்வங்கள்‌ இரு முனையிலென 
குவிந்துவிடுகின்றன. அங்கிருந்த அனைவரும்‌ 
உள்ளத்தால்‌ எழுந்து இருவருடனும்‌ 
அமைந்துவிட்டிருந்தனர்‌. 


தேர்ந்த மல்லர்களின்‌ போர்‌ என தோன்றியது அது. 
வஞ்சமற்ற, சினமற்ற, வெற்றிவிழைவுமற்ற மோதல்‌. 
தசைகள்‌ மட்டுமே ஈடுபடும்‌ பூசல்‌. தசைகள்‌ மண்போல்‌, 
நீர்போல்‌, காற்றுபோல்‌ இருப்பொன்றே 
இயல்வதென்றானவை. அப்பாலற்றவை. 
ஆழமில்லாதவை. முட்டிமோதி அதிர்ந்து விலகி மீண்டும்‌ 
மோதித்தெறித்துக்கொண்டிருந்த கதை மீளமீள ஒற்றைச்‌ 
சொல்லையே உரைத்தது. அச்சொல்‌ பொருளற்றதாக, 
விண்ணிலிருந்து விழுந்துகிடக்கும்‌ அறியாத்‌ 
தெய்வம்போல தோன்றியது. ஆனால்‌ நோக்க நோக்க 
அதன்‌ முழுமைகூடிய அசைவுகளுக்குள்‌ இருந்த 
வஞ்சத்தையும்‌ சினத்தையும்‌ உணரமுடிந்தது. அத்தனை 


அமிழ்ந்தமையால்‌ அத்தனை அழுந்தியமையால்‌, 
அத்தனை எரிகொண்டமையால்‌ 
வைரமென்றாகிவிட்டவை அவை. அனைத்து 


அணுக்களும்‌ கூர்கொண்டு எழுந்தவை. 


நீக்கிலாப்‌ பெருவஞ்சத்தின்‌ விசையை ஒவ்வொரு 
அறையிலும்‌ உணர்ந்து அவன்‌ உடல்‌ விதிர்த்தபடியே 
இருந்தது. மறு எல்லையில்‌ அவனுடைய போர்க்கலை 
பயின்ற அகம்‌ ஒவ்வொரு அசைவையும்‌ அடையாளம்‌ 
கண்டது. ஒவ்வொன்றும்‌ உச்சமுழுமையில்‌ அங்கே 
நிகழ்ந்தன. நின்று இருபுறமும்‌ சீர்நிலைகொண்டு 
செம்மைக்காலடியில்‌ முன்செல்லும்‌ ஓதிரம்‌. எதிரடியை 
இருபுறமும்‌ தடுத்து நடுவில்‌ நிலைநிறுத்தி எழுந்தமையும்‌ 
கடகம்‌. காற்றை உதைத்து விசைகொண்டெழும்‌ 
பனந்தத்தையின்‌ பாய்ச்சலென சடுலம்‌. நிலைக்கால்‌ 
ஊன்றி வரும்‌ அடி காத்து அழுத்தி எழும்‌ மண்டிலம்‌. 
அரைவட்டமெனச்‌ சுழலும்‌ விருத்தசக்ரம்‌. 
அலையலையென எழும்‌ சுகங்காளம்‌. அறைந்து 
சுழன்றெடுக்கும்‌ விஜயம்‌. 


மீண்டும்‌ பின்னகர்ந்து நிலைகொண்டு நோக்கி உணர்ந்து 
சுவடுக்குச்‌ சுவடும்‌ தோள்விரிவுக்கு விரிவும்‌ கண்ணுக்குக்‌ 
கண்ணும்‌ இமைப்புக்கு இமைப்புமென சுழலும்‌ 
விஸ்வமோகனம்‌. கதைகள்‌ தழுவிக்கொண்டு நிற்க 
தொடுத்துச்சுழலும்‌ அன்யோன்யம்‌. அறைந்து 
துள்ளிப்பின்னெழுந்து பாய்ந்தமையும்‌ சுரஞ்சயம்‌. 
அமர்ந்து உடல்நீட்டி சிறுத்தையென மண்ணுடன்‌ 
வயிறமைய முன்னகர்ந்து பாயும்‌ செளபத்ரம்‌. கால்நடுவே 
கால்புகுத்தி வீழ்த்தும்‌ பாடலம்‌. விலாநோக்கி விலாவால்‌ 
பாயும்‌ புரஞ்சயம்‌. உடலே விழியென உணர்ந்து 
கதையொழியும்‌ காயவிருத்தி. கணமொழியாது 
அறைந்தறைந்து பின்னால்‌ கொண்டுசெல்லும்‌ 
சிலாகண்டம்‌. எழுந்து காற்றில்‌ காலுதைத்து மேலேறி 
நடுத்தலையில்‌ அறையும்‌ சிரோகதம்‌. நெஞ்சைத்‌ தாக்கும்‌ 
அனுத்தமம்‌. கதையால்‌ சூழ்ந்துகொள்ளும்‌ கதாயகட்டம்‌. 


துரியோதனனிடமிருந்து முதல்முறையாக ஓர்‌ உறுமல்‌ 
எழுந்தது. மறுமொழி என பீமன்‌ பிளிறலோசை 
எழுப்பினான்‌. அவ்வொலி சூழ்ந்திருந்தோரை 
திகைக்கவைத்தது. அவர்கள்‌ 
விழித்தெழுந்தவர்கள்போல்‌ கூச்சலிட்டபடி தாக்கத்‌ 
தொடங்கினர்‌. சர்வதனை மகாபாகுவும்‌ சித்ராங்கனும்‌ 
சித்ரகுண்டலனும்‌ பீமவேகனும்‌ பீமபலனும்‌ 
சூழ்ந்துகொண்டார்கள்‌. தனுர்த்தரனும்‌ அலோலுபனும்‌ 
அபயனும்‌ திருதகர்மனும்‌ அப்ரமாதியும்‌ தீர்க்கரோமனும்‌ 


சுவீரியவானும்‌ சுதசோமனை சூழ்ந்தனர்‌. கதையால்‌ 
அவர்களை அறைந்து பின்னடையச்செய்து பீமனின்‌ 
பின்பக்கத்தை காத்தான்‌ சுதசோமன்‌. மேலும்‌ மேலும்‌ 
கெளரவர்கள்‌ வந்துகொண்டிருந்தனர்‌. பெருகிச்சுழன்று 
நதிச்சுழல்‌ என்றாயினர்‌. நடுவே பீமன்‌ சுழிவிசையில்‌ என 
சுழன்றபடி கதையால்‌ அவர்களைத்‌ தாக்கி தடுத்தான்‌. 


எதிர்பாராக்‌ கணமொன்றில்‌ பீமன்‌ எழுந்து பாய்ந்து 
சேனானியின்‌ தலையை அறைந்து உடைத்தான்‌. 
ஒருகணம்‌ அனைத்தும்‌ உறைந்து மீண்டதுபோல 
சுதசோமன்‌ நெஞ்சு நடுங்கினான்‌. கெளரவர்கள்‌ நடுவே 
அதிர்ச்சிக்கூச்சல்கள்‌ எழுந்தன. துரியோதனன்‌ என்ன 
நிகழ்ந்தது என உணராதவன்போல திகைத்து நின்றான்‌. 
அந்த கணத்‌ தேக்கத்தில்‌ புகுந்து ஜலகந்தனை 
நெஞ்சிலறைந்து வீழ்த்தினான்‌. கெளரவர்கள்‌ 
திரளென்று நின்று போர்புரிகையில்‌ ஒற்றை உளம்‌ 
கொண்டிருந்தார்கள்‌. ஒருவரோடொருவர்‌ நன்கு 
கோத்துக்கொள்ளும்படி அனைத்து உடல்களும்‌ 
நிகரென்று அமையும்‌ தன்மை கொண்டிருந்தன. ஆனால்‌ 
முதல்‌ கணங்களிலேயே அவர்களில்‌ இருவரை பீமன்‌ 
வீழ்த்தியது அனைவரையும்‌ கால்தளரச்‌ செய்திருந்தது. 
அந்தச்‌ சிறு தளர்வின்‌ ஒத்திசைவின்மையே அவர்களின்‌ 
கதை சுழற்றலில்‌ சிறு பிழையென எழ அதனூடாக 
நுழைந்து பீமன்‌ அவர்களை அறைந்தான்‌. 


ததும்பிய உடல்கள்‌ நடுவே அலையில்‌ நெற்றுகளென 
கெளரவர்‌ தலைகள்‌ எழுந்தமைந்தன. பீமன்‌ ஒருவனின்‌ 
இடையில்‌ மிதித்து மேலேறி எழுந்து சுழற்றி அறைந்த 
கதையால்‌ சுஷேணனை தலைசிதற குப்புறச்‌ சரித்தான்‌. 
கெளரவர்களின்‌ சுழிவளையம்‌ விரிந்து அகல அவனைச்‌ 
சூழ்ந்து உருவான வெற்றிடத்தில்‌ கெளரவர்‌ மூவரும்‌ 
வாயிலும்‌ மூக்கிலும்‌ குருதிக்குமிழிகள்‌ கொப்பளிக்க 
கிடந்துநெளிந்தனர்‌. துரியோதனனுக்கு காப்பெனக்‌ கருதி 
பாய்ந்து அவனைச்‌ சூழ்ந்திருந்த கெளரவர்கள்‌ 
அவ்விசையால்‌ அவனை கால்தடுமாறச்‌ செய்து 
பின்னால்‌ கொண்டுசென்றனர்‌. வெறிக்கூச்சலுடன்‌ 
அவர்களை கைகளால்‌ அறைந்து விலக்கி பற்கள்‌ 
நெரித்து உடல்தசைகள்‌ இழுபட்டு அதிர துரியோதனன்‌ 
பீமனை நோக்கி பாய்ந்தான்‌. பீமன்‌ பின்னடைந்து 
கதையால்‌ அவனைத்‌ தடுத்து மேலும்‌ பின்னடைந்து 
பக்கவாட்டில்‌ தாவி வீரபாகுவின்‌ தலையை கவசத்துடன்‌ 
அறைந்து உடைத்தான்‌. 


திகைத்து ஒருகணம்‌ செயலற்று நின்ற பின்னர்‌ 
துரியோதனன்‌ பீமன்‌ மேல்‌ பாய்ந்தான்‌. துர்மதனும்‌ 


துச்சலனும்‌ துச்சகனும்‌ அவனுடன்‌ இணைந்தனர்‌. பீமன்‌ 
அவர்களை முற்றாகத்‌ தவிர்த்து விட்டிலென பின்னால்‌ 
தாவித்தாவி அகன்று விலகிச்‌ சென்றுகொண்டிருந்த 
சுலோசனனின்‌ தலையை அறைந்து வீழ்த்தினான்‌. 
அவன்‌ நெஞ்சில்‌ மிதித்துக்‌ குனிந்து இடைவாளை உருவி 
அவன்‌ தலையைத்‌ துணித்து குழல்கற்றையைப்பற்றித்‌ 
தூக்கி அவனை நோக்கி கதையுடன்‌ ஓடிவந்த 
துரியோதனன்‌ மேல்‌ வீசினான்‌. தன்‌ நெஞ்சிலறைந்து 
விழுந்த இளையோனின்‌ தலையால்‌ விதிர்ப்புற்று மெய்‌ 
துள்ள துரியோதனன்‌ கால்தளர்ந்து அமரப்போனான்‌. 
பாய்ந்து அவன்‌ தலையை அறைந்த பீமனின்‌ கதையை 
துச்சலனின்‌ கதை தடுத்தது. அவன்‌ அதை எடுப்பதற்குள்‌ 
பீமன்‌ துச்சலனின்‌ தலையை அறைந்தான்‌. 
தலைகுனித்து தப்பிய துச்சலனின்‌ தோளை அறைந்து 
கவசங்களை உடைத்து தூக்கி வீசியது கதை. துர்மதன்‌ 
துரியோதனனை இழுத்து அப்பால்‌ கொண்டுசெல்ல 
துச்சகன்‌ வெறிகூவியபடி கதை சுழற்றி பீமனை 
அறைந்தான்‌. 


தாவி பின்னகர்ந்த பீமன்‌ விழுந்துகிடந்த தேர்ச்சகடம்‌ 
ஒன்றின்‌ மேல்‌ ஏறி புரவி ஒன்றை தாவிக்கடந்து அப்பால்‌ 
நின்றிருந்த கெளரவ இளையவன்‌ பீமபலனை அறைந்து 
வீழ்த்தினான்‌. அருகே நின்றிருந்த பீமவேகனின்‌ 
முகத்தில்‌ குருதியும்‌ வெண்‌ தலைச்சேறும்‌ தெறிக்க அவன்‌ 
உள்ளமும்‌ உடலும்‌ செயலிழந்து அசைவற்று நின்றான்‌. 
அவன்‌ தலையை வாளால்‌ வெட்டி நிலத்திலிட்டான்‌ 
பீமன்‌. துரியோதனன்‌ தீ பட்ட யானை என வீறிட்டபடி 
கதை சுழற்றி பாய்ந்தெழுந்தபோது கீழிருந்த 
பீமவேகனின்‌ தலையை எடுத்து இடக்கையில்‌ தூக்கி 
பிடித்தான்‌ பீமன்‌. கதையை நழுவவிட்டு அலறியழுதபடி 
துரியோதனன்‌ மயங்கி விழுந்தான்‌. அத்தலையை 
துச்சகன்‌ மேல்‌ வீசி அவன்‌ நிலைகுலைந்த கணம்‌ ஓங்கி 
அறைந்தான்‌. தேர்ந்த பயிற்சியால்‌ அவன்‌ 
தலையொழிந்தான்‌. அவன்‌ புரள்வதற்குள்‌ விலாவை 
அறைந்தது பீமனின்‌ கதை. 


கெளரவர்கள்‌ அணிசிதைந்து ஒருவரோடொருவர்‌ 
முட்டியபடி தத்தளித்து உடல்ததும்பினர்‌. பீமன்‌ 
உறுமலோசையுடன்‌ அவர்களை நோக்கி பாய “மூத்தவரே” 
என்று அலறியபடி அவர்கள்‌ சிதறியோடினர்‌. கால்தவறி 
கீழே விழுந்த சுவர்மன்‌ “மூத்தவரே! மூத்தவரே!” என்று 
கூவினான்‌. பீமன்‌ அவன்‌ நெஞ்சை உதைத்து மண்ணில்‌ 
வீழ்த்தி தன்‌ வாளால்‌ அவன்‌ தலையை வெட்டி 
குடுமியைப்பற்றித்‌ தூக்கி காட்டியபடி 
வெறிநகையாடினான்‌. கெளரவர்கள்‌ முட்டி மோதி 


அகன்றுவிட அவனைச்சுற்றி எவருமிருக்கவில்லை. 
உடைந்த குடமென கொழுங்குருதி வழிந்த தலையைத்‌ 
தூக்கி தன்‌ முகத்தின்மேல்‌ அதை ஊற்றினான்‌. காலால்‌ 
தரையை ஓங்கி அறைந்து “குலமகள்‌ பழிசூடிய 
வீணர்கள்‌! இனி தொண்ணூற்றி இருவர்‌! எஞ்சியோர்‌ 
வருக! வருக, கீழ்மக்களே! வருக, இழிசினரே! 
எவருள்ளனர்‌ இங்கே? இக்களத்தில்‌ ஒவ்வொருவரையும்‌ 
நெஞ்சுபிளந்து குருதியுண்பேன்‌! அறிக தெய்வங்கள்‌! 
அறிக மூதாதையர்‌!” என்று கூச்சலிட்டான்‌. 


அவன்‌ விழிகளை அரைக்கணம்‌ கண்ட சுதசோமன்‌ 
நெஞ்சு நடுங்க பின்னடைந்தான்‌. அவன்‌ கால்கள்‌ 
நடுங்கிக்கொண்டிருந்தன. “கெளரவர்கள்‌. எண்மர்‌ 
வீழ்ந்துவிட்டார்கள்‌, இளவரசே! அவர்கள்‌ எழுந்து 
படைசூழக்கூடும்‌!” என்று சுதசோமனின்‌ தேர்ப்பாகன்‌ 
கூவினான்‌. கெளரவர்களின்‌ படையிலிருந்து முரசுகள்‌ 
வெறிகொண்டவைபோல முழங்கி 
ஆணையிட்டுக்கொண்டிருந்தன. புயல்காற்றில்‌ 
மலர்க்கிளைகள்‌ என கொடிகள்‌ சுழன்றன. 
பிரக்ஜ்யோதிஷத்தின்‌ கொடி எழுந்து அணுகுவதை 
சுதசோமன்‌ கண்டான்‌. சங்கொலி எழுப்பியபடி 
யானைமேல்‌ அமர்ந்தவராக பகதத்தன்‌ படைமுகப்பில்‌ 
வந்தார்‌. யானை விரைந்து வர அவ்விசை 
குறையாமலேயே கதையுடன்‌ பாய்ந்திறங்கினார்‌. பீமன்‌ 
குருதி சொட்டும்‌ உடலுடன்‌ போர்க்கூச்சலெழுப்பியபடி 
பகதத்தனை எதிர்கொண்டான்‌. 


பிரக்ஜ்யோதிஷத்தின்‌ படைவீரர்கள்‌ பீமனை 
சூழ்ந்துகொண்டார்கள்‌. படைத்தலைவனாகிய 
பேருருவன்‌ வியாஹ்ரஹஸ்தன்‌ பீமனை அணுகாமல்‌ 
சுதசோமன்‌ தடுத்தான்‌. மறுபக்கம்‌ இன்னொரு 
அணுக்கவீரனாகிய உக்ரவிரதனை சர்வதன்‌ செறுத்தான்‌. 
ஒவ்வொரு அடியிலும்‌ வியாஹ்ரஹஸ்தனின்‌ 
பேராற்றலை உணரமுடிந்தது. ஒவ்வொரு அழுக்கும்‌ 
அவன்‌ கதை மோதித்‌ தெறித்தது. அவ்விசையையே 
தோளுக்குப்‌ பின்‌ சுழற்றி தன்‌ உடலுக்கு கொண்டுவந்து 
துள்ளி விலகுவதற்கான சிறகசைவாகவும்‌ அவன்‌ 
பயன்படுத்திக்கொண்டதனால்‌ எதிர்நின்று போரிட 
இயன்றது. ஆனால்‌ அந்தப்‌ போர்‌ நெடும்பொழுது நீளாது 
என அறிந்திருந்தான்‌. “துணையெழுக!” என அவன்‌ 
கையசைத்து ஆணையிட்டான்‌. தேர்வீரனால்‌ 
கொம்போசையாக அது மாற மிக அப்பால்‌ “பீமசேனருக்கு 
துணையெழுக! பீமசேனருக்கு துணையெழுக!” என்று 
ஆணைமுரசு முழங்கியது. 


பீமன்‌ ஒரு கையில்‌ கதையும்‌ மறுகையில்‌ அங்குசமும்‌ 
கொண்டு உடலெல்லாம்‌ குருதி வழிய செங்கதுப்புபோல 
தோள்தசைகளும்‌ நெஞ்சுத்தசைகளும்‌ இறுகி நெளிந்து 
அசைய “வருக! இன்று குருதியாடுகிறேன்‌... வருக!” என 
வஞ்சினம்‌ கூவியபடி போரிட்டான்‌. “வருக! இன்று 
உடன்பிறந்தோர்‌ குருதியிலாடியே மீள்வேன்‌ என்று 
எழுந்து வந்தேன்‌!” என்றான்‌. பித்தன்போல 
நகைத்தபடியும்‌ காலால்‌ நிலத்தை மிதித்து பொருளிலாக்‌ 
கூச்சலிட்டபடியும்‌ போரிட்டான்‌. தன்‌ தலையை நோக்கி 
வந்த பகதத்தனின்‌ கதையை பிறிதொரு அறையால்‌ 
தடுத்து அவ்விசையடங்குவதற்குள்‌ அப்பால்‌ நின்ற 
கதைவீரனை அங்குசத்தால்‌ இழுத்து தன்‌ முன்‌ இட்டு 
அவன்‌ தலையை அறைந்துடைத்து முன்‌ சென்றான்‌. 
அவன்‌ கதைவீச்சின்‌ விசை மெல்ல மெல்ல பகதத்தனை 
பின்னால்‌ தள்ளியது. 


“பிதாமகர்‌ பால்ஹிகர்‌! எழுக பிதாமகர்‌! பால்ஹிகர்‌ 
எழுக!” என்று சகுனியின்‌ முரசு அறைகூவுவதை 
சுதசோமன்‌ கேட்டான்‌. கெளரவர்கள்‌ உக்ரசாயியும்‌ 
கவசீயும்‌ கிருதனனும்‌ கண்டியும்‌ பீமவிக்ரனும்‌ 
தனுர்த்தரனும்‌ அலோலுபனும்‌ அபயனும்‌ சூழி 
துச்சாதனன்‌ போர்ச்சங்கூதியபடி தேரில்‌ களமெழுந்து 
வந்தான்‌. சுதசோமன்‌ தன்‌ தேரில்‌ பாய்ந்தேறி அதை 
முன்செலுத்தி அவர்களை தடுத்தான்‌. அவர்களைச்‌ 
சூழ்ந்து கெளரவர்களின்‌ தேர்வீரர்கள்‌ வந்தனர்‌. 
சுதசோமனின்‌ அம்புபட்டு இருவர்‌ தேர்த்தட்டில்‌ 
விழுந்தனர்‌. துச்சாதனனின்‌ கதை தேரிலிருந்து 
பறந்தெழுவதை கண்டான்‌. பாய்ந்து அவன்‌ நிலத்தில்‌ 
விழ கதையால்‌ அறைபட்டு அவன்‌ தேர்‌ உடைந்து 
தெறித்தது. கதையுடன்‌ பாய்ந்தணைந்த கிருதனனின்‌ 
நெஞ்சில்‌ ஓங்கி அறைந்து அவன்‌ நிலைதடுமாறிய கணம்‌ 
பிறிதொரு அறையால்‌ அவனை வீழ்த்தினான்‌ 
சுதசோமன்‌. கையூன்றி புரண்டெழுந்து உடலை 
பின்னிழுத்து விலக்கி அப்பால்‌ சென்ற கிருதனனின்‌ 
தோளை அறைந்தது சுதசோமனின்‌ கதை. 


மறுபுறம்‌ உக்ரசேனனையும்‌ துஷ்பராஜயனையும்‌ 
அபராஜிதனையும்‌ எதிர்த்து பின்செலுத்திக்கொண்டிருந்த 
சர்வதன்‌ “மூத்தவரே, இச்சூழ்கையை இரண்டாக 
உடைப்போம்‌. எஞ்சியதை தந்தை பார்த்துக்கொள்வார்‌” 
என்றான்‌. போர்‌ செல்லும்‌ திசை விழிக்கு 
தெரியத்தொடங்கியது. கெளரவர்களும்‌ 
பிரக்ஜ்யோதிஷத்தவரும்‌ பிதாமகர்‌ பால்ஹிகர்‌ 
களம்புகுவது வரை பீமனை தடுத்து நிறுத்த மட்டுமே 
விழைந்தனர்‌. நெஞ்சில்‌ அறைபட்டு மூக்கிலும்‌ காதிலும்‌ 


குருதி வழிய விழுந்து இருமுறை இருமி குருதிச்சேறை 
உமிழ்ந்து நிலத்தில்‌ விழுந்து துடித்த கெளரவ 
மைந்தர்களான சுஜனனையும்‌ கிரந்தனையும்‌ 
கபந்தனையும்‌ காலகனையும்‌ உக்ரவேகனையும்‌ 
உஜ்வலனையும்‌ கடந்து தாவி வீழ்ந்த யானையொன்றின்‌ 
நெஞ்சை மிதித்தேறி சக்ரனையும்‌ சுதீரனையும்‌ அறைந்து 
வீழ்த்தித்‌ தாவி பின்னால்‌ சென்று விழுந்த குர்மிதன்‌ 
கையூன்றி எழுவதற்குள்‌ ஓங்கி அறைந்து 
முதுகெலும்பை முறித்தான்‌ பீமன்‌. 


பின்புறம்‌ கெளரவர்களின்‌ மறைவை அறிவித்து 
முழங்கியது முரசு. கெளரவப்‌ படையே உளம்‌ தளர்வதை 
சுதசோமன்‌ கண்டான்‌. மீண்டுமொரு கெளரவ மைந்தன்‌ 
அறைபட்டு ஓசையே இன்றி விழுந்தான்‌. தழலை ஊதி 
அணைப்பதுபோல அத்தனை எளிதாக, அத்தனை 
அமைதியாக கெளரவ மைந்தர்கள்‌ களம்பட்டனர்‌. 
ஒருவரையொருவர்‌ உடல்‌ முட்டி ததும்பினர்‌. ஒற்றை 
உடலென்றாகும்‌ அவர்களின்‌ இயல்பே சற்றே அணி 
சிதைந்தால்‌ ஒன்றுடன்‌ ஒன்று முட்டி வெற்றுத்திரளென்று 
மாறுவதை சுதசோமன்‌ கண்டான்‌. அவர்களின்‌ கால்கள்‌ 
பின்னிக்கொள்ள தோள்கள்‌ ஒன்றையொன்று முட்ட 
ஒருவரையொருவர்‌ நோக்கி நாய்கள்போல்‌ பல்காட்டி 
சீறினர்‌. “விலகு, மூடா!” என்று ஒருவன்‌ கூவுவதற்குள்‌ 
அவன்‌ தலையுடைந்து குருதி பிறிதொருவன்‌ 
முகத்திலறைந்தது. நால்வர்‌ தோள்‌ அறைபட்டு 
விழுந்தனர்‌. 


மேலும்‌ அஞ்சி கதையை தூக்கவும்‌ உளம்‌ துணியாது 
வெற்றுக்கூச்சலிட்டபடி அவர்கள்‌ சிதறி விலக கெளரவப்‌ 
படைக்கு அப்பால்‌ முரசுகளும்‌ கொம்புகளும்‌ எழுந்தன. 
துச்சாதனன்‌ தன்‌ முன்‌ நின்றிருந்த சுதசோமனின்‌ 
கதையை அறைந்து தெறிக்கச்செய்து தன்‌ கதையைச்‌ 
சுழற்றி மேலே தாக்கி “பிதாமகர்‌! பிதாமகர்‌ 
எழுந்துவிட்டார்‌! அணிதிரள்க! இக்குலாந்தகனை 
இங்கேயே கொன்றொழிப்போம்‌!” என்று கூவினான்‌. 
பறந்து வருபவர்போல்‌ பால்ஹிகர்‌ படைகளுக்கு மேல்‌ 
அசைவதை அவன்‌ கண்டான்‌. பாண்டவப்‌ 
படைகளுக்குள்‌ ஊடுருவி நெடுந்தொலைவு சென்றவர்‌ 
அங்கிருந்து திரும்பி வளைந்து மீண்டு 
வந்துகொண்டிருந்தார்‌. பெருங்கதை பறக்கும்‌ களிறெனச்‌ 
சுழன்று தேர்களை சிதறடித்தபடி வந்தது. மானுட 
உடல்கள்‌ குருதித்‌ துளிகள்போல்‌ துமி சிதறிப்பரந்தன. 
தொடுத்த அம்பென அவர்‌ நேராக பீமனை நோக்கி 
வந்தார்‌. 


கெளரவர்கள்‌ ஒருவருடன்‌ ஒருவர்‌ இணைந்து பீமனைச்‌ 
சூழ்ந்து அவன்‌ கதைவீச்சிலிருந்து விலகி 
பின்சென்றனர்‌. பால்ஹிகருக்காக அவனை சிறைநிறுத்த 
அவர்கள்‌ விழைந்தனர்‌. பீமன்‌ தன்‌ தலையை சிலுப்பி 
முழுக்காட்டப்பட்டதுபோல்‌ கூந்தலிலிருந்து 
வழிந்துகொண்டிருந்த குருதியை தெறிக்கவிட்டு 
மூச்சிழுத்து நெஞ்சை விடைத்தபடி பால்ஹிகரை நோக்கி 
சென்றான்‌. பாண்டவத்‌ தேர்வீரர்களை கொன்றபடி வந்த 
பால்ஹிகரைச்‌ சூழ்ந்து நகரொன்றின்‌ இடிபாடுபோல்‌ 
உடல்களும்‌ சிதைந்த தேர்களும்‌ கிடந்தன. மத்தகம்‌ 
உடைந்த யானைகள்‌ ஏழு மண்ணில்‌ கிடந்து கரிய உடல்‌ 
கொப்பளித்துக்கொண்டிருந்தன. 


பால்ஹிகர்‌ வெண்சுண்ணத்தால்‌ செய்த சிலை 
போலிருந்தார்‌. அத்தனை பொழுது படைக்களத்தில்‌ 
இருந்தபோதும்கூட அவர்‌ உடலில்‌ ஒரு துளி குருதியேனும்‌ 
பட்டிருக்கவில்லை. அரிய உலோகமொன்றால்‌ ஆன 
அவருடைய கதையும்‌ குருதித்துளிகூட நில்லாமல்‌ 
புதியதென தெரிந்தது. விண்ணிலிருந்து விளையாடும்‌ 
தேவன்‌. அந்தக்‌ கதை ஒரு விழிமாயம்‌. அது எவரையும்‌ 
தொடுவதில்லை. சுதசோமன்‌ அவரையே 
நோக்கிக்கொண்டிருந்தான்‌. அவர்‌ முகம்‌ விளையாடும்‌ 
மைந்தரை நோக்கும்‌ தந்தைபோல்‌ புன்னகை 
கொண்டிருந்தது. 


தன்னுள்‌ எழுந்த ஒன்று அவர்‌ வருகையை விழைவதை 
உணர்ந்த அவன்‌ திடுக்கிட்டான்‌. அவர்‌ என்‌ தந்தையை 
கொல்ல வேண்டுமென்று விழைகிறேனா என்று 
தனக்குள்‌ கேட்டுக்கொண்டான்‌. அக்கணமே இல்லை 
இல்லையென்‌ அகம்‌ மறுத்தது. அதற்கப்பால்‌ ஒன்று ஆம்‌ 
என்றது. அவ்வாறே அது நிகழவேண்டும்‌. நிகழ்ந்தே தீரும்‌. 
அதுவே மானுடரை மண்ணில்‌ இணைத்து 
நிறுத்தியிருக்கும்‌ நெறியொன்றின்‌ விளக்கம்‌. பீமன்‌ 
பாய்ந்து சென்று அங்கு நின்றிருந்த யானை ஒன்றின்‌ 
மேல்‌ ஏறி அதன்‌ பாகனை தள்ளிவிட்டு மத்தகத்தில்‌ 
அமர்ந்தான்‌. அவன்‌ கால்கள்‌ காதுகளை உதைத்து 
ஆணையிட யானை அடுக்குக்கவசம்‌ அணிந்த தன்‌ 
துதிக்கையைச்‌ சுழற்றி வீறிட்டபடி பால்ஹிகரை நோக்கி 
சென்றது. தன்‌ கையில்‌ சுற்றியிருந்த சங்கிலியை சுழற்றி 
மீட்டி கதையை பறக்கவிட்டபடி பீமன்‌ பால்ஹிகரை 
அணுகினான்‌. இரு கதைகளும்‌ வானில்‌ சுழன்றெழுந்து 
பெருவிசையுடன்‌ முட்டிக்கொண்டன. 


சுதசோமன்‌ பால்ஹிகரின்‌ மாபெரும்‌ கதையின்‌ 
விம்மலோசையை கேட்பதுபோல்‌ உணர்ந்தான்‌. பீமன்‌ 


அதன்‌ வீச்சிலிருந்து தன்‌ யானையின்‌ மத்தகத்தை 
காக்கும்பொருட்டு அதை மேலும்‌ மேலும்‌ 
பின்னடையச்செய்து இருபுறமும்‌ தலைதிருப்பி 
அடிகளை ஒழிந்துகொண்டு நகர்ந்தான்‌. பிதாமகரின்‌ 
கதையை தன்‌ கதையால்‌ தடுக்க இயலாதென்று முதல்‌ 
சில அறைகளிலேயே கற்றுக்கொண்டிருந்தமையால்‌ 
எவ்வகையிலும்‌ அதை எதிர்கொள்ளவில்லை. 
பால்ஹிகர்‌ கதைப்பயிற்சி அற்றவர்‌ போலிருந்தார்‌. 
எண்ணற்கரிய தோள்விசையால்‌ அப்பெருங்கதையை 
வானில்‌ பறக்கவும்‌ விட்டார்‌. க அது பீமனால்‌ 
திறமையாக உடலொழிந்து தவிர்க்கப்‌ படுகையில்‌ அந்த 
அசைவின்‌ ஒழுங்கை உய்த்துணர்ந்து அதற்கேற்ப தன்‌ 
வீச்சின்‌ முறைமையை மாற்றிக்கொள்ளவில்லை. 


மீண்டும்‌ மீண்டும்‌ ஒரே சுழற்சியுடன்‌ குன்றாத ஒரே 
வீச்சுடன்‌ வந்துகொண்டிருந்தது பிதாமகரின்‌ கதை. 
அதன்‌ சுழல்‌ உருவாக்கிய இரும்புக்கோட்டையில்‌ 
உருவாகும்‌ சிறுவிரிசல்‌ திறப்பொன்றுக்காக தந்தை 
விழிகொண்டிருந்தார்‌. ஒருகணம்‌ அதனூடாக 
உள்நுழைந்து அவருடைய யானையின்‌ மத்தகத்தை 
அறைந்துவிட்டாரெனில்‌ பிதாமகரை வீழ்த்திவிடுவார்‌ 
என்று சுதசோமன்‌ எண்ணினான்‌. அவ்வாறு 
நிகழலாகாதென்று அவன்‌ உளம்‌ ஏங்கியது. அதன்பின்‌ 
இப்புவியில்‌ எஞ்சுவதொன்றில்லை. யானை மேல்‌ 
முகிலூரும்‌ விண்ணவனென அமர்ந்து சிரித்தும்‌ 
நகைத்தும்‌ களித்தும்‌ விளையாடிய அம்மூதாதையால்‌ 
இவர்‌ கொல்லப்படுவதே முறை. 


தெய்வங்களே! நான்‌ என்ன 
எண்ணிக்கொண்டிருக்கிறேன்‌! இத்தீயோன்‌ எங்கிருந்து 
என்னுள்‌ முளைத்தான்‌! ஏனிங்கு இவ்வண்ணம்‌ தன்னை 
நடத்திக்கொள்கிறான்‌! தீயோர்‌ மைந்தருள்‌ எழும்‌ 
தந்தையரே. அனைத்து விதைகளும்‌ மரங்களே 
என்பதுபோல்‌. நானும்‌ அவரே. பிதாமகரே, இங்கு இதை 
நன்கு நிறைவுறச்‌ செய்க! தங்கள்‌ பெருங்கதையால்‌ இதை 
முழுமை செய்க! அதன்‌ பின்‌ என்‌ தலை 
சிதறடிக்கப்படட்டும்‌. குருதிச்‌ சேறென இக்களத்தில்‌ 
கிடந்து நூறு கால்களால்‌ மிதிபடுவேன்‌ எனில்‌ 
அனைத்தும்‌ உரிய முழுமையை சென்றடைகிறது. 


பின்னர்‌ அவன்‌ உணர்ந்தான்‌. பால்ஹிகரின்‌ அந்தப்‌ 
பழுதற்ற கதைசுழற்றலில்‌ ஒருபோதும்‌ பிழை 
நிகழவில்லை என்று. அது மானுட உள்ளத்தால்‌ ஏந்தி 
சுழற்றப்படும்‌ கதையல்ல. விண்ணிலிருந்து 
சுழற்றப்படுவது. விண்ணென்பது மண்ணில்‌ ஒருபோதும்‌ 


அசைந்து கையால்‌ கன்னங்களைத்‌ தடவியபின்‌ மீண்டும்‌ 
வண்ணங்களில்‌ ட தன்‌ இடைக்குழந்தை 
நெடுந்தொலைவிலிருப்பதை அஞ்சியவள்‌ போல அவன்‌ 
கன்னங்களைப்பற்றித்‌ திருப்பி “இதோ யானை 
வரப்போகிறது! யானை...” என்று அவள்‌ சொன்னாள்‌. 
அவன்‌ இமைகள்‌ ஒருமுறை தாழ்ந்து எழுந்தன. 


ஒளிவெள்ளத்தைக்‌ கிழித்து அசைந்தன 
இலைநுனிக்கூர்கள்‌. காற்றில்‌ உலையும்‌ 
அல்லிகளிலிருந்து உதிரும்‌ மலர்ப்பொடிகளையும்‌ 
கண்டது குழந்தையின்‌ கண்‌. இதழ்களுக்குள்‌ தேங்கிய 
ஒளியின்‌ விளிம்புவட்டம்‌. இதழ்க்குடுவைக்குள்‌ விழும்‌ 
புல்லிவட்டத்தின்‌ நிழல்‌. மலர்நிழல்‌ விழுந்த மலரின்‌ 
வண்ணத்திரிபு. வண்ணங்கள்‌ ஒளியை அறியும்‌ 
முடிவிலி. விஷம்குளிர்ந்த நீலம்‌. தழலெரியும்‌ மஞ்சள்‌. 
குமிழிகள்‌ வெடிக்கும்‌ கொழுங்குருதி... 


விண்பனித்து திரண்ட முதல்துளியென சிற்றுடலில்‌ 
விழித்த பிரக்ஞை உணர்வு குடியேறா வண்ணங்களில்‌ 
உவமை நிகழா வடிவங்களில்‌ தன்னைக்‌ கண்டு நீ 
பிரம்மம்‌ என்றது. குழந்தையின்‌ கைகள்‌ குளிர்ந்து 
வாயிலிருந்தும்‌ தோளிலிருந்தும்‌ நழுவிச்சரிந்தன. அதன்‌ 
கால்கள்‌ மெல்லிய வலிப்பு போல இருமுறை சொடுக்கி 
உலுக்கிக்கொள்ள சேடி திரும்பி “என்ன?” என்றாள்‌. ஒளி 
மயங்கிய விழிகளுடன்‌ குழந்தை பெருமூச்சு விட்டு 
துவண்டு அவள்‌ தோள்களில்‌ தலைசாய்த்து மெல்ல 
முனகியது. 


பறவைகளின்‌ பாதையில்‌ சென்றுகொண்டிருந்தான்‌ 
பார்த்தன்‌. வெயில்‌ அலையமூத்த விசும்புநுனியில்‌ 
மெல்லச்சுழன்ற செம்பருந்தின்‌ விழிகளை அவன்‌ 
விழிகள்‌ ஒருகணம்‌ சந்தித்துச்சென்றன. அவன்‌ “ம்‌ என 
முனக அது வல காற்றில்‌ மூழ்கி கீழிறங்கி 
சிறகசைத்து நீந்தி மீண்டும்‌ மேலே சென்றது. 
ஏரிக்களிமண்‌ நிறத்தில்‌ காற்றில்‌ பிசிறிய 
மென்சிறகுகளை அசைத்து எம்பி சிற்றடி எடுத்துவைத்து 
மண்ணில்‌ குனிந்து கொத்திய பிலுக்கான்குருவிகளில்‌ 
ஒன்று “ஆ! ஒருவன்‌” என்றது. “ஆம்‌ ஆம்‌ ஆம்‌!” என 
வித்து யைப்‌ றர ற்றின்‌ 
சரடுகளைப்பற்றி மேலேறி ஆடிய மரக்கிளைகளில்‌ 
அமர்ந்துகொண்டன. 


புதர்களுக்கிடையே காற்றசைவு போல ஓடிய செம்போத்து 
ஒன்று எழுந்து கனல்துளிவிழி உருட்டி நோக்கி “ஆம்‌! 
ஒருவன்‌!” என்றது. அதன்‌ உறுமல்‌ ஒலிகேட்டு 


நிகழாத முழுமைகளின்‌ முடிவிலி. ஒவ்வொன்றும்‌ தன்‌ 
நிறைவை, அழகை, ஒழுங்கை எய்திவிட்ட இடம்‌. 
பல்லாயிரம்‌ யுகங்கள்‌ இந்தப்‌ பெருங்கதை இவ்வாறு 
சுழலக்கூடும்‌. ஓர்‌ அணுவிடைக்காலம்கூட அதில்‌ பிழை 
நிகழப்போவதில்லை. அது ஒன்றென்றே முடிவிலி வரை 
நிகழும்‌. மாற்றமில்லை என்பதனால்‌ காலமில்லாதது. 
காலமின்மையில்‌ எதுவும்‌ வளர இயலாது. ஒரு கணம்‌ 
கோடி யுகங்களாகும்‌ இந்தப்‌ பெருக்கில்‌ இது 
இவ்வண்ணமே நின்றிருக்கும்‌. வான்போல்‌ அழிவிலாது. 


அதை பீமன்‌ உணர்ந்துகொண்டதுபோல்‌ அவன்‌ 
இடக்கையை தூக்க பின்புறம்‌ முரசுகள்‌ முழங்கின. 
கேடயங்களை ஏந்திய யானை நிரைகள்‌ எழுந்து 
இருபுறமும்‌ குவிந்து வந்து பீமனை பால்ஹிகரிடமிருந்து 

ரித்தன. பால்ஹிகரின்‌ பெருங்கதை அறைவால்‌ 
கேடயமேந்திய யானைகள்‌ பிளிறியபம உடல்‌ 
பின்னடைந்து நிலத்தில்‌ விழுந்து கால்களை 
உதைத்துக்கொண்டு துதிக்கை சுழல துடித்தன. 
அவ்விடத்தை பிறிதொரு யானை நிரப்பிக்கொள்ள 
பால்ஹிகர்‌ கேடயமேந்திய யானைகளின்‌ கோட்டையால்‌ 
முற்றிலும்‌ சூழப்பட்டார்‌. பீமன்‌ மேலும்‌ மேலுமென தன்‌ 
தேரை பின்‌ இழுத்து பாண்டவப்‌ படைகளுக்குள்‌ 
தன்னை உள்செலுத்திக்கொண்டான்‌. 


“மத்தகம்‌ தளர்கிறது! படைவீரர்‌ அனைவரும்‌ எழுக! 
அம்புகளால்‌ பிதாமகரை சூழ்க! மத்தகம்‌ தாழலாகாது!” 
என்று திருஷ்டத்யும்னனின்‌ முரசுகள்‌ அறைகூவின. 
சுதசோமன்‌ தன்‌ தேரை மேலும்‌ பின்னிழுத்து பாண்டவப்‌ 
படைகளுக்குள்‌ செல்ல முயன்றான்‌. கெளரவர்கள்‌ 
நீர்த்துளிகள்‌ ஒன்றிணைந்து பெருந்துளியாவதுபோல 
தங்களை தொகுத்துக்கொண்டு பின்னடைந்தனர்‌. 
பால்ஹிகரின்‌ வெற்றிக்கென முரசுகள்‌ இயம்பியபோது 
அவர்கள்‌ எவரும்‌ கதைகளைத்‌ தூக்கி வெற்றிக்கூச்சல்‌ 
எழுப்பவில்லை. களத்திலிருந்து சிதைந்து விழுந்த 
கெளரவர்களின்‌ உடல்களை கொக்கி வீசி கவ்வி 
இழுத்துத்‌ திரட்டி தரையோடு தரையென 
கொண்டுசென்றனர்‌ ஏவலர்‌. கால்தளர்ந்து துச்சாதனன்‌ 
போர்க்களத்தில்‌ அமர்ந்தான்‌. துர்விகாகன்‌ கதைகளை 
நிலத்திலிட்டு இரு கைகளையும்‌ விரித்து வான்‌ நோக்கி 
கூச்சலிட்டு அழுதான்‌. 


கெளரவப்‌ படைகளின்‌ மறுபுறம்‌ முரசுகளும்‌ 
கொம்புகளும்‌ எழக்கேட்டு திரும்பியபோது சங்கின்‌ 
பேரோசையுடன்‌ பீஷ்மர்‌ வருவதை பார்த்தான்‌. 
நடுவிலிருந்த பாண்டவப்‌ படை சிதறி அப்பால்‌ சென்றது. 


பீஷ்மர்‌ வில்‌ அதிர அம்புவிட்டு படைவீரர்களை 
கொன்றுகொண்டே வந்தார்‌. பால்ஹிகர்‌ தன்‌ கதையை 
நிலம்பதிய வைத்து யானை மேல்‌ நிமிர்ந்து அமர்ந்து 
அவரை பார்த்தார்‌. பீஷ்மர்‌ பால்ஹிகரை சந்தித்த கணம்‌ 
என்ன நிகழ்ந்ததென்று சுதசோமனால்‌ 
உணரக்கூடவில்லை. அவரது வில்‌ தழைத்தது. விழி 
திரும்ப தலை தாழ்த்தி ஒருகணம்‌ நின்றபின்‌ 
வில்லாலேயே பாகனை அறைந்து நேர்‌ எதிர்த்திசைக்கு 
தன்‌ தேரை திருப்பிக்கொண்டு செல்ல அவர்‌ 
ஆணையிட்டார்‌. 

போர்ச்சூழ்கையை வகுப்பதற்காக துரியோதனனின்‌ 
சிற்றவை முற்புலரியில்‌ கூடியிருந்தது. கிருதவர்மன்‌ தன்‌ 
உடலெங்கும்‌ சோர்வு படர்ந்து எடையென அழுத்துவதை 
உணர்ந்தான்‌. பஞ்சால்‌ ஆன தன்னுடல்‌ துயிலெனும்‌ 
நீரால்‌ நனைக்கப்பட்டு ஊறிக்‌ குழைந்து வடிவிழந்து 
எடைகொண்டு மண்ணில்‌ அழுந்துவதாகத்‌ தோன்றியது. 
பிறிதெப்போதும்‌ கைவிரல்களில்கூட துயில்‌ வந்து 
நின்றிருப்பதை அவன்‌ உணர்ந்ததில்லை. 
அவையிலிருந்த அனைவருமே துயிலால்‌ 
அழுத்தப்பட்டுக்கொண்டிருப்பதைப்போல்‌ தோன்றியது. 
அவர்களில்‌ சிலரே பேசிக்கொண்டிருந்தனர்‌. நனைந்த 
மரவுரியால்‌ மூடப்பட்டவைபோல அந்தச்‌ சொற்கள்‌ 
முனகலாக ஒலித்தன. 


அவனருகே அஸ்வத்தாமன்‌ கைகளை மார்பில்‌ 
கட்டியபடி நிலைத்த நோக்குடன்‌, நிமிர்ந்த முதுகுடன்‌ 
அமர்ந்திருந்தான்‌. ஒரு யோகநிலையில்‌ தன்னில்‌ ஆழ்ந்து 
பிறிதொன்றை நேர்கண்டு இருப்பவன்போல. 
அஸ்வத்தாமன்‌ பெரும்பாலான தருணங்களில்‌ ஒரு சில 
நொடிகளுக்குள்‌ சூழ்ந்திருக்கும்‌ அனைத்திலிருந்தும்‌ 
தன்னை முற்றாக விடுவித்துக்கொண்டு தனிமைக்குள்‌ 
சென்றுவிடுவதை அவன்‌ பலமுறை கண்டிருக்கிறான்‌. 
அப்போது அவனை நோக்க சிலை என்று விழியும்‌ 
உயிர்க்குவை என்று உட்புலனும்‌ சொல்லும்‌ துணுக்குறல்‌ 
எழும்‌. ஆனால்‌ அவன்‌ அதை கலைப்பதில்லை. 
பெரும்பாலும்‌ அவனருகிலிருந்து மெல்ல விலகிச்‌ 
சென்றுவிடுவான்‌. 


“பாஞ்சாலரே, தாங்கள்‌ அவ்வாறு தனிமைப்படுவது ஏன்‌ 
என்று நான்‌ அறிந்துகொள்ளலாமா?” என்று ஒருமுறை 
அவன்‌ அஸ்வத்தாமனிடம்‌ கேட்டான்‌. “அதை நீங்கள்‌ 
என்னிடம்‌ கேட்கலாகாது, யாதவரே. ஏனெனில்‌ நான்‌ 
எண்ணி முயன்று அவ்வாறு தனிமைப்படுவதில்லை” 
என்று அஸ்வத்தாமன்‌ சொன்னான்‌. “புகை 
கலைவதுபோல்‌ இயல்பாக நான்‌ இல்லாமலாகிறேன்‌” 
என்றான்‌. அதை அவனால்‌ புரிந்துகொள்ள 
முடியவில்லை. அஸ்வத்தாமன்‌ புன்னகைத்து “என்னால்‌ 


நான்‌ என என்னை தொகுத்துக்கொள்வதற்கே முயற்சி 
தேவையாகிறது” என்றான்‌. அவர்கள்‌ போருக்குப்‌ பின்‌ 
கூடாரத்தின்‌ முகப்பில்‌ ஓய்வெடுத்துக்கொண்டிருந்தனர்‌. 
அஸ்வத்தாமன்‌ கால்களை நீட்டிக்கொண்டு “மிக 
இளமையில்‌ எனக்கு தந்தை கற்றுத்‌ தந்தது. அம்புக்கு 
கூர்கையில்‌ குவிவதே நான்‌. பிறபொழுதுகளில்‌ நான்‌ 
ஐம்பருக்களில்‌ கலந்துள்ளேன்‌” என்றான்‌. 


கிருதவர்மன்‌ “நானும்‌ தனிமைகொள்ள விழைபவனே. 
ஆனால்‌ தனிமையை உருவாக்கிக்கொள்ள என்னை 
சூழ்ந்திருக்கும்‌ ஒவ்வொன்றையும்‌ என்னிடமிருந்து 
அகற்றவேண்டியிருக்கிறது. சூழ்ந்திருக்கும்‌ 
இவையனைத்திலிருந்தும்‌ என்னை வந்து பற்றும்‌ 
ஆயிரம்‌ கைகளை அகற்றி அகற்றி என்னை மீட்பேன்‌. 
அன்பும்‌ அளியும்‌ கொண்ட கைகள்‌. சினமும்‌ 
ஆற்றாமையுமாக என்னை பற்றுபவை. வினாக்களுடன்‌, 
கோரிக்கைகளுடன்‌, மன்றாட்டுகளுடன்‌ என்னை 
கவ்வுபவை. தனிமைபோல்‌ எய்த அத்தனை அரிதான 
பிறிதொன்றில்லை” என்றான்‌. 


அஸ்வத்தாமன்‌ “ஆம்‌, ஊழ்கம்‌ பயில்கையில்‌ பிறர்‌ 
அவ்வாறு சொல்வதை கேட்டிருக்கிறேன்‌. ஆனால்‌ முதிரா 
இளமைமுதலே இவ்வியல்பு என்னிடமிருக்கிறது. 
விழிதிறந்து அமர்ந்து துயில்பவன்‌ என்று என்னை 
அர்ஜுனன்‌ ஏளனம்‌ செய்ததுண்டு. நான்‌ ஒருமுறை என்‌ 
தந்தையிடம்‌ கேட்டேன்‌, என்னில்‌ இத்தனை தனிமை ஏன்‌ 
எழுகிறது என்று. ஒருவேளை இத்தனிமையால்‌ நீ 
காக்கப்பட்டிருக்கலாம்‌, எளிதில்‌ தனிமை கொள்பவர்கள்‌ 
இங்குள்ள எதிலும்‌ பெரிதாக உரசிக்கொள்வதில்லை, 
ஆகவே அவர்கள்‌ அழிவற்றவர்களாகிறார்கள்‌ என்று 
தந்தை சொன்னார்‌” என்றான்‌. 


கிருதவர்மன்‌ நீள்மூச்செறிந்தான்‌. “ஒவ்வொருநாளும்‌ 
போர்‌ முடிந்த பின்னர்‌ நம்மை மீட்டுக்கொள்வதென்பது 
எளிதாக இல்லை” என்றான்‌. “போரென்பது நம்மை நாம்‌ 
சிதறடித்து பல்லாயிரம்‌ துகள்களாக ஆக்கி படையென்று 
உருவளித்து இக்களம்‌ முழுக்க பரப்புவதுதான்‌. போர்‌ 
முடிந்து அந்தியில்‌ கொம்பு முழங்குகையில்‌ எதுவும்‌ 
எஞ்சாத வெற்றுக்கலமாக நம்‌ உடல்‌ நின்று திகைக்கிறது. 
எட்டுத்‌ திசைகளிலும்‌ துளித்துளியாக நம்மை 
இழுத்துச்சேர்த்து ஒன்றென திரட்டிக்கொள்ள 
வேண்டியுள்ளது. ஒவ்வொரு நாளும்‌ நாம்‌ வெடித்துப்‌ 
பரவியவற்றில்‌ ஒரு பகுதியை இழந்து எஞ்சியதை 
மட்டுமே திரட்டிக்கொள்கிறோம்‌. அவையே நாம்‌ என்று 
எண்ணி எண்ணி அமைதி கொள்கிறோம்‌” என்றான்‌. 


“ஆனால்‌ இரவு இவ்வாறு விண்மீன்களுக்குக்‌ கீழே 
துயில்கையில்‌ இழந்தவற்றை எண்ணி உளம்‌ 
பதைக்கிறது. அஸ்வத்தாமரே, ஒவ்வொரு போருக்குப்‌ 
பின்னரும்‌ முற்றிலும்‌ பிறிதொருவராகவே பாடிவீட்டுக்கு 
திரும்புகிறோம்‌” என்றான்‌ கிருதவர்மன்‌. “போர்‌ 
கொடிதல்ல, போருக்குப்‌ பின்‌ விண்மீன்களை நோக்கி 
மல்லாந்து படுத்திருப்பதே கொடிது.” அஸ்வத்தாமன்‌ 
“என்னில்‌ ஒரு துளியும்‌ சிதறுவதில்லை” என்றான்‌. 
சிலகணங்கள்‌ அவனை நோக்கியிருந்த பின்‌ 
“ஒருவேளை அதுவும்‌ ஒரு தீயூழ்‌ போலும்‌. அத்தனை 
எடையுடன்‌ போருக்குப்‌ பின்‌ இருப்பது நன்றா என 
எனக்கு சொல்லத்தெரியவில்லை” என்றான்‌ 
கிருதவர்மன்‌. 


அஸ்வத்தாமன்‌ அத்தகைய தருணங்களில்‌ எப்போதும்‌ 
அவனுள்‌ எழும்‌ அரைப்புன்னகையை அளித்து 
விழிகளணைய முகம்‌ சிலையென்றாக உடல்‌ கல்தன்மை 
கொள்ள தன்னுள்‌ அமிழ்ந்தான்‌. கிருதவர்மன்‌ வானை 
நோக்கிக்கொண்மருந்தான்‌. அகிபீனா தன்‌ தலையை 
கல்லுருளைபோல்‌ ஆக்குவதை உணர்ந்தான்‌. நிலம்‌ 
நீர்மை கொள்ள தலை எடைமிகுந்து அமிழ்ந்து மூழ்கி 
முழு உடலையும்‌ இழுத்துக்கொண்டு ஆழ்ந்து சென்றது. 
விடியலில்‌ எழும்போது தலை எடையிழந்து மேலே வர 
உடல்‌ ஆழத்தில்‌ குளிர்ந்து உயிரற்றுக்‌ கிடந்தது. தன்‌ 
உறுப்புகள்‌ ஒவ்வொன்றையும்‌ இழுத்துப்‌ பற்றி 
ஒன்றாக்கவேண்டியிருந்தது. கிருதவர்மன்‌ தன்‌ வாயின்‌ 
கசப்பை உணர்ந்தான்‌. வாய்மணம்‌ எதையேனும்‌ 
கோரலாம்‌ என நோக்கியபோது ஏவலர்‌ எவருமில்லை 
என்று கண்டு கண்களை மூடி உடலை 
தளர்த்திக்கொண்டான்‌. 


வெளியே கொம்போசை எழுந்து துரியோதனன்‌ 
வருகையை அறிவித்தது. நிமித்திகன்‌ அவைமேடை ஏறி 
வெள்ளிக்கோலை மும்முறை சுழற்றி “அஸ்தினபுரியின்‌ 
அரசர்‌ தார்த்தராஷ்டிரர்‌ துரியோதனர்‌ அவைபுகுதல்‌!” 
என்று அறிவித்தான்‌. அனைவரும்‌ எழுந்து நின்று 
வாழ்த்தொலி எழுப்பினர்‌. துரியோதனன்‌ மிக மெல்ல இரு 
கால்களையும்‌ இரும்பு உருளைகளால்‌ 
கட்டப்பட்டவைபோல இழுத்து வைத்து நடந்து வந்தான்‌. 
அவனைச்‌ சூழ்ந்து வந்த துச்சலனும்‌ துர்மதனும்‌ 
அதேபோல தளர்ந்திருந்தனர்‌. தம்பியர்‌ அனைவருமே 
உடலில்‌ குருதிபடிந்து உலராதிருந்த கட்டுகளை 
போட்டிருந்தனர்‌. இரு கைகளையும்‌ கைப்பிடியில்‌ 
ஊன்றி எடைமிக்க உடலை மெல்ல தாழ்த்தி 
துரியோதனன்‌ அமர்ந்தான்‌. அரியணையில்‌ அமர்ந்து 


வலிகொண்டவன்போல்‌ பெருமூச்சுவிட்டு கால்களை 
நீட்டிக்கொண்டு முழங்கைகளை ஊன்றி கைக்குவிப்பில்‌ 
முகம்‌ பதியவைத்துக்கொண்டான்‌. 


நிமித்திகன்‌ “அவை நிகழ்வு தொடங்குக!” என்றான்‌. 
முறைமைச்சொற்கள்‌ ஒலித்தடங்கியதும்‌ அவை 
அமைதியாக காத்திருந்தது. சில கணங்களுக்குப்‌ பின்‌ 
துரோணர்‌ கனைத்துக்கொண்டு “இன்றைய 
படைத்தலைமையை அஸ்வத்தாமன்‌ ஏற்கலாமென்று 
முடிவு செய்துள்ளோம்‌. படைசூழ்கையை அவர்‌ இந்த 
அவையில்‌ அறிவிக்கட்டும்‌” என்றார்‌. அஸ்வத்தாமன்‌ 
அச்சொல்‌ எழுந்த பின்னரே வேறெங்கிருந்தோ வந்து தன்‌ 
உடலில்‌ பொருந்தியவன்போல அசைவுகொண்டு எழுந்து 
வணங்கி “படைசூழ்கையை வகுத்து தோலேட்டில்‌ 
வரைந்து அரசரின்‌ நோக்குக்கு அளித்துள்ளேன்‌” 
என்றான்‌. ஏவலன்‌ கொண்டுசென்று நீட்டிய 
தோல்சுருளை கையால்‌ வாங்காமல்‌ பீஷ்மரிடம்‌ 
அளிக்கும்படி துரியோதனன்‌ தலையசைத்து 
ஆணையிட்டான்‌. 


அஸ்வத்தாமன்‌ “இப்படைசூழ்கையின்‌ உணர்வுநிலை 
என்ன என்பதை சொல்லவிரும்புகிறேன்‌. இதுவரை நம்‌ 
படைசூழ்கைகள்‌ அனைத்துமே எதிர்கொண்டு சென்று 
தாக்கும்‌ தன்மை கொண்டிருந்தன. ஏனெனில்‌ நாம்‌ 
வெல்லும்‌ உறுதியுடன்‌, வெல்வோம்‌ என்னும்‌ 
நம்பிக்கையுடன்‌, வென்றபின்‌ அடைவன மீதான 
விழைவுடன்‌ இருந்தோம்‌. படைசூழ்கைகளை படையின்‌ 
உணர்வுநிலைகளை ஓட்டி அமைப்பதே வழக்கம்‌. இன்று 
அவ்வாறல்ல. நான்‌ எதையும்‌ குறைத்தோ மிகையாகவோ 
சொல்ல விழையவில்லை. நம்‌ படைகள்‌ உளம்‌ 
சோர்ந்துள்ளன. படைத்தலைவர்களும்‌ 
சோர்ந்திருக்கிறார்கள்‌” என்றான்‌. 


“நாம்‌ வென்றுகொண்டிருக்கிறோம்‌ என்பதில்‌ 
ஐயமில்லை. வெல்வோம்‌ என்பதில்‌ எனக்கு அசையா 
நம்பிக்கையும்‌ உள்ளது. பிதாமகர்‌ பீஷ்மர்‌ 
உடனிருக்கையில்‌ எவரும்‌ நம்மை வெல்ல இயலாது” என 
அஸ்வத்தாமன்‌ தொடர்ந்தான்‌. “ஆனால்‌ வெற்றிகூட 
பேரிழப்புகள்‌ வழியாகவே அடையப்பட இயலும்‌ என்று 
இப்போர்‌ நமக்கு காட்டியிருக்கிறது. நேற்று நம்‌ அரசரின்‌ 
இளையோர்‌ எண்மர்‌ களத்தில்‌ கொல்லப்பட்டுள்ளனர்‌...” 
என்றதும்‌ துரியோதனன்‌ தன்‌ இடக்கையை தூக்கி 
போதும்‌ என்று கைகாட்டினான்‌. அவன்‌ முகத்தில்‌ எழுந்த 
வலியைக்‌ கண்டு உளம்‌ பொறாது கிருதவர்மன்‌ 
விழிதாழ்த்திக்கொண்டான்‌. 


“இல்லை, நான்‌ அதை விளக்கப்போவதில்லை” என்றான்‌ 
அஸ்வத்தாமன்‌. “ஆனால்‌ நம்‌ படைசூழ்கைகள்‌ இனியும்‌ 
குறைந்த இழப்புகளுடன்‌ வெற்றியை நோக்கி 
செல்வதாகவே இருக்கவேண்டும்‌. ஆகவே நான்‌ 
வகுத்துள்ளது முதலைச்சூழ்கை. அசைவற்றதாக, 
மரக்கட்டையென காத்துக்கிடப்பது. இரை நம்‌ 
வட்டத்துக்குள்‌ வந்ததும்‌ எதிர்பாராது பாய்ந்து 
தாக்குவது. முதலையின்‌ விரைவு வேங்கைக்கு 
நிகரானது. முதலையின்‌ பற்கள்‌ கொண்டது விடாதவை. 
எவரும்‌ எண்ணியிராத பெரும்படைக்கலம்‌ என தன்‌ 
வாலை பின்னிருந்து சுழற்றி முன்னெடுக்கத்‌ தெரிந்தது 
அது. தன்‌ இடத்தில்‌ இருக்கையில்‌ முதலை யானையை 
வெல்லும்‌ ஆற்றல்‌ கொண்டது.” 


“அப்படியானால்‌ நாம்‌ முன்னேறி 
தாக்கப்போவதில்லையா?” என்று பூரிசிரவஸ்‌ கேட்டான்‌. 
“ஆம்‌, இம்முறை நாம்‌ படைசூழ்கை வகுத்து 
முற்றமைதிகொண்டு காத்திருப்போம்‌. அவர்கள்‌ 
வரட்டும்‌, தாங்கள்‌ விரும்பிய இடத்தை அவர்கள்‌ 
தாக்கட்டும்‌. முதலைக்கு தன்‌ எல்லைக்கு அப்பால்‌ 
பார்வை இல்லை. முதலையால்‌ எத்திசையிலும்‌ திரும்ப 
முடியும்‌. கணப்பொழுதில்‌ மீன்கொத்தியென எழவும்‌ 
ஓசையின்றி பின்னகர்ந்து மூழ்கி விழிமறையவும்‌ 
இயலும்‌” என்றான்‌ அஸ்வத்தாமன்‌. 


படைசூழ்கைகள்‌ ஒவ்வொரு நாளும்‌ அவையில்‌ 
விளக்கப்படுகையில்‌ எழும்‌ கொந்தளிப்போ 
மாற்றுக்கருத்துக்களோ ஐயங்களோ எழவில்லை. 
அவையினர்‌ பெரும்பாலும்‌ வெற்று விழிகளுடன்‌ நோக்கி 
அமர்ந்திருந்தனர்‌. துரியோதனன்‌ அதை செவி கொடுத்து 
கேட்டதாகவே தெரியவில்லை. அஸ்வத்தாமன்‌ “பிதாமகர்‌ 
பீஷ்மரின்‌ எண்ணத்தை அறிய விழைகிறேன்‌” என்றான்‌. 
பீஷ்மரின்‌ விழிகளுக்குச்‌ சுற்றும்‌ உலர்சேறென 
வெடிப்புகள்‌ பரவியிருந்தன. நடக்கட்டும்‌ என்பதுபோல்‌ 
கைகாட்டினார்‌. துரோணர்‌ “நன்று” என்றார்‌. கிருபர்‌ “ஆம்‌, 
இயல்பானது” என்றார்‌. 


அஸ்வத்தாமன்‌ “இப்படைசூழ்கையின்‌ முகப்பென 
முதலையின்‌ வாயாக பிதாமகர்‌ பீஷ்மரும்‌ அவருக்குத்‌ 
துணையாக பூரிசிரவஸும்‌ சலனும்‌ அமையட்டும்‌. 
முதலையின்‌ நான்கு கால்களாக எந்தையும்‌ நானும்‌ 
அஸ்தினபுரியின்‌ அரசரும்‌ தம்பியரும்‌ அமைக! வால்‌ 
என ஜயத்ரதரும்‌ கிருதவர்மரும்‌ நிலைகொள்ளட்டும்‌. 
முதலை இரையை கவ்வியதுமே அதற்கு துணை வரும்‌ 
பிற படையினரை சுழன்றெழுந்து வந்து வால்‌ அடித்துச்‌ 


சிதறடிக்கும்‌” என்றான்‌. அவை எதுவும்‌ சொல்லவில்லை. 
“இது வெல்லும்‌ சூழ்கை... நம்புக!” என்றான்‌ 
அஸ்வத்தாமன்‌. “இன்று நாம்‌ ஐவரில்‌ ஒருவரையேனும்‌ 
கவ்விக்கொண்டே நீருள்‌ மூழ்கி மீள்வோம்‌.” கிருபர்‌ “ஆம்‌” 
என்றார்‌. அவை முனகலோசை எழுப்பியது. 


துர்மதன்‌ பெருமூச்சுடன்‌ “நல்ல சூழ்கை, பாஞ்சாலரே” 
என்றான்‌. தொண்டையை கனைத்து குரல்மீட்டு “ஆனால்‌ 
படைகளின்‌ நடுவே மழலைமாறா மைந்தரை 
இல்லத்திற்குள்‌ பனிக்காலத்தில்‌ பூட்டி வைப்பதுபோல்‌ 
எங்களை வைத்திருக்கிறீர்கள்‌ இல்லையா?” என்றான்‌. 
“இல்லை, அவ்வாறல்ல. முதலையின்‌ கால்கள்‌ நீங்கள்‌” 
என்றான்‌ அஸ்வத்தாமன்‌. “அக்கால்கள்‌ முதலை 
விரைந்தெழுந்து முன்செல்வதற்கு மட்டுமே உதவும்‌. 
அவை படைக்கலங்களல்ல” என்றான்‌ துச்சலன்‌. “ஆம்‌, 
ஆனால்‌ அவை படைசூழ்கையின்‌ வலுவான கூறுகள்‌” 
என்றான்‌ அஸ்வத்தாமன்‌. “எங்களிடம்‌ 
சொல்விளையாட்டு தேவையில்லை, பாஞ்சாலரே” என்று 
துச்சலன்‌ சொன்னான்‌. 


உரத்த குரலில்‌ அவன்‌ தொடர்ந்தான்‌. “எங்கள்‌ 
உடன்பிறந்தார்‌ எண்மர்‌ இறந்திருக்கிறார்கள்‌ என்பது 
உண்மை. என்‌ மூத்தவர்‌ துச்சாதனர்‌ நேற்று பாடிவீட்டுக்கு 
வந்து படுத்தவர்‌ இன்னும்‌ எழவில்லை. இரவெல்லாம்‌ 
துயிலிலாது அரற்றிக்கொண்டிருக்கிறார்‌. அகிபீனாவின்‌ 
மயக்கில்‌ இன்னமும்‌ உளம்‌ ஓய்ந்திருக்கிறார்‌ அரசர்‌. 
ஆயினும்‌ நாங்கள்‌ இன்னமும்‌ சோர்ந்துவிடவில்லை. 
ஆசிரியர்‌ மைந்தரே, எங்கள்‌ இளையோர்‌ 
கொல்லப்பட்டதனால்‌ களத்திலிருந்து நாங்கள்‌ 
விலகுவோம்‌ என்று பொருளல்ல. நூற்றுவர்‌ 
ஆயிரத்தவராகி மேலும்‌ களத்தில்‌ நிற்போமென்று 
தெய்வங்கள்‌ அறியட்டும்‌. இறந்தவர்களுக்கு குருதிபலி 
அளித்து விண்நிறைவு செய்யவேண்டிய 
பொறுப்பிலிருக்கிறோம்‌. இனி போர்க்களம்‌ எங்களுக்கு 
எதையும்‌ ஈட்டிக்கொள்வதற்கான இடம்‌ அல்ல. இது 
வேள்வி. பலிக்களம்‌. விண்ணில்‌ தேவர்களாக அமைந்த 
எங்கள்‌ இளையோருக்கு நாங்கள்‌ அளிக்கும்‌ அவியே 
இந்தக்‌ குருதி. முகப்பில்‌ எங்களை நிறுத்துக!” 


அஸ்வத்தாமன்‌ குரலெழா உறுதியுடன்‌ 
“படைத்தலைவனென நான்‌ அமர்ந்திருக்கிறேன்‌. என்‌ 
சொல்லுக்கு மாற்றெழுவதை நான்‌ வல்‌ க்ப்‌ 
என்றான்‌. “ஆனால்‌...” என்று துர்முகன்‌ சொல்லெடுக்க 
பீஷ்மர்‌ “நாம்‌ சொல்லாடி முடிவெடுக்க இது ஒன்றும்‌ 
அரசுசூழ்கை அல்ல, படைசூழ்கை. ஒருவர்‌ இயற்ற பிறர்‌ 


அதில்‌ அமைவதே வழக்கம்‌” என்றார்‌. “அவ்வாறே 

கட்டும்‌” என்று துர்முகன்‌ தலைவணங்கினான்‌. 
துரியோதனன்‌ ஏதோ சொல்லப்போவதுபோல 
அசைந்தான்‌. அனைவரும்‌ அவனை நோக்க அவன்‌ 
ஒன்றுமில்லை என கைவீசினான்‌. கிருபரிடம்‌ துரோணர்‌ 
ஏதோ சொல்ல பீஷ்மர்‌ வாயை மென்றபடி வேறெங்கோ 
நோக்கி அமர்ந்திருந்தார்‌. 


ரா “தாங்கள்‌ நேற்றிரவு நன்கு துயின்றீர்களா, 
தாமகரே?” என்றான்‌. அந்த நேரடி வினாவை கேட்டு 
கிருதவர்மன்‌ திகைத்தான்‌. ஆனால்‌ அவையில்‌ பிறர்‌ 
அதை கேட்டதாகத்‌ தெரியவில்லை. விழிகள்‌ சுருங்க 
“ஏன்‌?” என்று பீஷ்மர்‌ சினத்துடன்‌ கேட்டார்‌. “தங்கள்‌ 
விழிகள்‌ மிகவும்‌ தளர்ந்திருக்கின்றன. உடல்‌ நீர்‌ 
வற்றியதுபோல்‌ தெரிகிறது” என்றான்‌ பூரிசிரவஸ்‌. “அதை 
மருத்துவன்‌ நோக்கட்டும்‌” என்றார்‌ பீஷ்மர்‌. “நீங்கள்‌ 
நேற்றிரவு முழுதும்‌ துயிலாது முன்னும்‌ பின்னும்‌ 
நடந்துகொண்டிருந்ததாக ஏவலர்‌ கூறினார்கள்‌. 
முதன்முறையாக நேற்று அகிபீனா 
அருந்தியிருக்கிறீர்கள்‌.” 


பீஷ்மர்‌ எரிச்சலுடன்‌ கை தூக்கி ஏதோ சொல்ல 
வாயெடுப்பதற்குள்‌ பூரிசிரவஸ்‌ தொடர்ந்தான்‌. “நேற்று 
மாலை களத்திலிருந்து திரும்புகையில்‌ நான்‌ உங்களை 
பார்த்தேன்‌. முந்தைய போர்களில்‌ களம்‌ மீண்ட 
பிதாமகரின்‌ முகம்‌ அல்ல அது. ஒருபோதும்‌ உங்களில்‌ 
வஞ்சத்தையும்‌ சினத்தையும்‌ நான்‌ கண்டதில்லை. 
விந்தையானதோர்‌ உளப்பதிவு எனக்கேற்பட்டது, 
பிதாமகரே. உங்களிடமிருந்து ஒன்று விலகியிருப்பதாக.” 
பீஷ்மர்‌ தணிந்த குரலில்‌ “எது?” என்றார்‌. அவர்‌ உடல்‌ 
நடுங்கிக்கொண்டிருப்பதை கிருதவர்மன்‌ கண்டான்‌. 
“அறியேன்‌. அனைத்தையும்‌ பொறுத்துக்கொள்ளும்‌ 
இயல்பா? அனைத்துக்கும்‌ அப்பால்‌ நிலைகொள்ளும்‌ 
தன்மையா? அனைத்திலும்‌ தனக்குரிய 
களிமயக்கொன்றைக்‌ கண்டு மகிழ்ச்சி கொள்ளும்‌ 
ஒன்றா? அல்லது இம்மூன்றுமேவா? அறியேன்‌. ஆனால்‌ 
தாங்கள்‌ மாறிக்கொண்டிருக்கிறீர்கள்‌” என்றான்‌ 
பூரிசிரவஸ்‌. 


பீஷ்மர்‌ “இக்களத்தில்‌ ஒவ்வொரு நாளும்‌ ஒன்றை இழந்து 
பிறிதொருவராகி மாறாது மீண்டவர்‌ எவரேனும்‌ உளரா?” 
என்றார்‌. “அனைவரும்‌ அவ்வாறுதான்‌ மீள்கின்றனர்‌. 
ஆனால்‌ அவர்களில்‌ ஒருவரல்ல தாங்கள்‌. தாங்கள்‌ 
மாறுவதற்கேற்ப நம்‌ படை மாறியாகவேண்டும்‌. 
தங்களின்‌ ஒவ்வொரு இழப்பும்‌ இப்படையினர்‌ 


ஒவ்வொருவருக்கும்‌ பல மடங்கு பெரிய இழப்பு. 
பிதாமகரே தாங்கள்‌ அறிவீர்கள்‌, இப்போர்‌ தங்களை 
முன்னிறுத்தி மட்டுமே” என்றான்‌. “நான்‌ 
தகுதியற்றுவிட்டேன்‌ என்கிறாயா? புண்பட்டு 
செயலிழந்துவிட்டேன்‌ என எண்ணுகிறாயா” என்றார்‌. 
“புண்‌ உடலில்‌ நிகழவேண்டுமென்பதில்லை” என்றான்‌ 
பூரிசிரவஸ்‌. “உங்களிடமிருந்து விலகியதென்ன என்று 
என்‌ உள்ளம்‌ தவிக்கிறது.” 


பீஷ்மர்‌ பெருஞ்சினத்துடன்‌ எழுந்து “சென்றவர்கள்‌ உளர்‌. 
ஆனால்‌ எஞ்சினோர்‌ என்னில்‌ இன்னும்‌ 
ஆற்றல்கொள்வர்‌. நான்‌ எட்டு வசுக்களின்‌ வடிவம்‌. 
எட்டில்‌ எவர்‌ சென்றாலும்‌ எஞ்சியவர்‌ போதும்‌ எனக்கு 
இப்போர்‌ முடிக்க. எவரிடமும்‌ நான்‌ அதை 
விளக்கவேண்டியதில்லை. என்‌ மேல்‌ நம்பிக்கை 
இருப்பின்‌ உடன்‌ திரள்க! அன்றேல்‌ உங்கள்‌ சூழ்கையை 
நீங்கள்‌ அமைத்துக்கொள்க!” என்றார்‌. “அவ்வாறல்ல, 
பிதாமகரே” என்று பூரிசிரவஸ்‌ சொல்ல “இதற்கு மேல்‌ 
நான்‌ ஒன்றும்‌ சொல்வதற்கில்லை” என்றபின்‌ பீஷ்மர்‌ 
அவையிலிருந்து எழுந்து வெளியே நடந்தார்‌. 


பூரிசிரவஸ்‌ துரோணரைப்‌ பார்த்து “ஆசிரியரே, நான்‌ 
எண்ணியது அதுவல்ல” என்றான்‌. “நான்‌ சரியான 
சொற்களை கோக்கவில்லை. என்‌ நா என்‌ இயல்பில்‌ 
இல்லை.” துரோணர்‌ “இங்கு அனைவரும்‌ எண்ணிய 
சொற்களே அவை. அவற்றை அவரிடம்‌ கேட்கும்‌ துணிவு 
எவருக்குமில்லை. மலைமகன்களுக்குரியது உன்‌ 
துணிவு” என்றார்‌ துரோணர்‌. “கேட்பதனால்‌ 
பயனொன்றும்‌ இல்லை என்றும்‌ அறிவோம்‌” என்றார்‌ 
கிருபர்‌. அங்கே பேசப்பட்டவற்றை பிறர்‌ கேட்டதாகவே 
தெரியவில்லை. சிலர்‌ மெய்யாகவே துயிலில்‌ 
ஆழ்ந்திருக்கக்கூடும்‌ என கிருதவர்மன்‌ எண்ணினான்‌. 
அஸ்வத்தாமன்‌ ஏட்டில்‌ தன்‌ படைசூழ்கையை தானே 
மீண்டும்‌ கூர்ந்துநோக்கிக்கொண்டிருந்தான்‌. 


“முதலைச்சூழ்கை வகுத்துள்ளோம்‌ எனில்‌ அதை 
முன்னெடுப்போம்‌. பிறிதெதுவும்‌ சொல்வதற்கில்லை” 
என்று ஜயத்ரதன்‌ கூறினான்‌. துரியோதனன்‌ 
இருமலோசை எழுப்ப அனைவரும்‌ அவனை நோக்கினர்‌. 
அவன்‌ கைநீட்ட ஒரு வீரன்‌ வாய்மணத்தை அளித்தான்‌. 
அதை வாங்கி வாயில்‌ போட்டுக்கொண்டு மீண்டும்‌ 
இருமினான்‌. பெருமூச்சுடன்‌ நிமிர்ந்தமைந்து 
“இச்சூழ்கையில்‌ என்‌ இளையோர்‌ எங்கிருப்பார்கள்‌?” 
என்றான்‌. “படைசூழ்கையின்‌ பின்நிரையில்‌... 
முதலையின்‌ கால்களாக” என்றான்‌ அஸ்வத்தாமன்‌. 


மரக்கிளைகளில்‌ நிழலுக்குள்‌ அமர்ந்திருந்த காடைகள்‌ 
“ஆம்‌!” என்றன. ஒவ்வொரு ஒலியையும்‌ அவன்‌ 
தனித்துக்கேட்பதை, ஒவ்வொரு விழிகளையும்‌ 
அக்கணமே அவன்‌ விழிவந்து தொடுவதை அவை 
உணர்ந்து திகைத்துச்‌ சிறகடித்து எழுந்தன. 
பறவைவிழிகளைச்‌ சந்திக்கும்‌ முதல்மானுடக்‌ கண்கள்‌ 
என்றது ஒரு பெண்குயில்‌. இலைப்படர்ப்புக்குள்‌ 
வெண்கருமை வரியோடிய உடலுடன்‌ அமர்ந்திருந்த 
அதன்‌ விழிகளை நோக்கி பார்த்தன்‌ புன்னகை செய்ய 
அது மரப்பட்டைக்குப்பின்‌ சென்றது. அதன்‌ காதலன்‌ 
உச்சிக்கிளையிலமர்ந்து “இங்கே இங்கே” என 
குரலெழுப்பியது. 


மரங்கொத்திகளின்‌ தாளத்தில்‌ பறவைக்குரல்கள்‌ 
சுழன்றிசைக்க தன்‌ இசைக்குள்‌ அமிழ்ந்திருந்த 
அக்காட்டில்‌ அவன்‌ ஒருவன்‌ மட்டுமே 
நடந்துகொண்டிருந்தான்‌. இலைத்தழைப்பின்‌ 
உச்சிவிதானத்திலிருந்து வெயிலில்‌ ஏறிக்கொண்ட 
காகங்கள்‌ நிழல்மேல்‌ நிழலென வந்து மண்ணிலமர்ந்து 
திரும்பி நோக்கி கரைந்தன. கண்வரைக்கும்‌ அலகு நீண்ட 
நாகணவாய்கள்‌ அமர்ந்திருக்கும்‌ நிறத்தை சிறகுவிரித்து 
மாற்றிக்கொண்டன. நீலச்சிறுமணி மீன்கொத்தியொன்று 
கூரம்புபோல கடந்துசென்றது. அனைத்தும்‌ அவன்‌ 
விழிகளை அறிந்திருந்தன. அனைத்தும்‌ அவன்‌ 
விழிகளுடன்‌ விளையாடின. 


மிருகங்களாலானது பீமனின்‌ பாதை. அவன்‌ பாதையில்‌ 
காலெடுத்து வைத்த முதலதிர்விலேயே அப்பால்‌ 
ஈரப்புதர்க்குழியில்‌ குட்டிகளுடன்‌ படுத்திருந்த 
தாய்ப்பன்றி பிடரிமுள்மயிர்கள்‌ சிலிர்க்க மெல்ல உறுமி 
“அவன்‌!” என்றது. கரும்பட்டுச்சுருள்‌ குட்டிகள்‌ 
அன்னையின்‌ அடிவயிற்றில்‌ மேலும்‌ ஒண்டிக்கொள்ள 
ஒன்றுமட்டும்‌ சிவந்த சிறுமூக்கைத்‌ தூக்கி காதுகளை 
முன்னால்‌ குவித்து எழுந்து புதருக்குள்‌ நின்று மண்ணை 
குழித்துச்செல்லும்‌ கனத்தபெரும்‌ பாதங்களைப்‌ பார்த்து 
வாலைச்சுழித்து சற்று முன்னால்‌ வந்து உடல்முடி 
சிலிர்க்க பலாப்பிஞ்சு என மாறி மெல்ல 
சிறுகாலெடுத்துவைத்து மேலும்‌ நெருங்கி தலையை 
மண்ணளவுதாழ்த்தி சிறுவிழிகளால்‌ நோக்கி “நீ” என்றது. 


அவன்சென்ற பாதையிலிருந்த அனைத்து மிருகங்களும்‌ 
அவனை அறிந்தன. தேன்கூடு நோக்கி பாறையொன்றில்‌ 
தொற்றி ஏறிய பெருங்கரடி நீள்நகப்பிடியை மேலும்‌ 
இறுக்கி கரிய தலையைத்‌ திருப்பி நோக்கி தன்‌ 
உடலுக்குள்ளேயே உறுமிக்கொண்டது. மான்கூட்டங்கள்‌ 


துரியோதனன்‌ “அவர்கள்‌ காக்கப்படவேண்டும்‌” 
என்றான்‌. துர்மதன்‌ ஏதோ சொல்ல முயல துச்சலன்‌ 
அவன்‌ தோளைத்‌ தொட்டு தடுத்தான்‌. “அவர்கள்‌ 
சூழப்பட்டிருக்கவேண்டும்‌... அவர்கள்‌ காவலுடன்‌ 
இருக்கவேண்டும்‌” என்றான்‌ துரியோதனன்‌. 


பூரிசிரவஸ்‌ “இச்சூழ்கை அதன்பொருட்டே 
அநதப அரசே” என்றான்‌. “என்‌ 
இளையோருக்கு நேற்று நான்‌ எரிகடன்‌ அளித்தேன்‌...” 
என்றான்‌ துரியோதனன்‌. “அவர்களை எரி உண்டது. என்‌ 
குடியை எரி கவ்வத்‌ தொடங்கிவிட்டது. அதன்‌ 
பெரும்பசியை நேற்று கண்டேன்‌... எத்தனை பெரிய 
சிதை! ஒரு மாளிகை பற்றி எரிவதுபோல. உருகும்‌ 
அரக்குமணம்‌... அரக்கு...” அவன்‌ கைகளைத்‌ தூக்கியபடி 
ஏதோ சொல்லவந்து மீண்டும்‌ இருமினான்‌. ஏவலன்‌ 
நீர்க்குவளையை அளிக்க அதை வாங்கி அருந்தினான்‌. 
அந்த ஓசை அவை முழுக்க கேட்டது. “என்‌ குடியை 
எரிதொட்டுவிட்டது... எரியைப்போல்‌ 
பரவும்வெறிகொண்டது பிறிதில்லை...” 


துரியோதனனின்‌ விழிகளிலிருந்து நீர்வழிவதை 
கிருதவர்மன்‌ கண்டான்‌. அவனால்‌ ஒரு கணத்துக்குமேல்‌ 
அதை நோக்க முடியவில்லை. தன்னை இறுக்கி 
நிலைப்படுத்திக்கொண்டான்‌. பூரிசிரவஸும்‌ 
ஜயத்ரதனும்கூட விமிரர்கொள்வதை கண்டான்‌. 
அஸ்வத்தாமன்‌ “மிகவும்‌ உளம்தளர்ந்திருக்கிறார்‌. 
அகிபீனா துயிலாக மாறவில்லை என்றால்‌ 
உளத்தளர்ச்சியை அளிக்கிறது” என்றான்‌. துரியோதனன்‌ 
இருமி அதிர்ந்து தலையை சாய்த்து விழிகளை 
மூடிக்கொண்டான்‌. அவை அவனை நோக்கியபடி 
அமர்ந்திருந்தது. 


சல்யர்‌ மெல்ல அசைந்து தாழ்ந்த குரலில்‌ “எனக்கு ஒன்று 
தோன்றுகிறது” என்றார்‌. “இப்போர்‌ இன்று ஐந்தாம்‌ நாள்‌. 
இது நிகழத்தான்‌ வேண்டுமா என்ற எண்ணம்‌ 
அனைவருக்கும்‌ எழுந்ததுபோல்‌ உள்ளது. அனைவர்‌ 
உள்ளமும்‌ வெற்றியிலிருந்து விலகிச்சென்றுவிட்டது 
நாம்‌ இழப்பை மட்டும்‌ எண்ணிக்கொண்டிருக்கிறோம்‌. 
இங்கு மட்டுமல்ல, அங்கே பாண்டவர்‌ தரப்பிலும்‌ எதன்‌ 
பொருட்டு இப்போர்‌ என்று எண்ணம்‌ எழுந்துள்ளது. 
உண்மையில்‌ இப்போரைக்குறித்து ஒரு மாற்றுச்சொல்‌ 
திகழுமென்றால்‌ அது இப்போதுதான்‌. இதை முடிவுக்குக்‌ 
கொண்டுவரும்‌ பொருட்டு ஒரு அமர்வு நிகழுமெனில்‌ 
அதற்கான நல்வாய்ப்பு இத்தருணமே.” 


கிருபர்‌ “போருக்கு நடுவே உடன்பாட்டுப்‌ பேச்சா?” 
என்றார்‌. “இரு அரசர்களும்‌ பேச அமர்கிறார்கள்‌ என்ற 
செய்தி முதல்நாள்‌ போரிலோ இரண்டாம்நாள்‌ போரிலோ 
எழுந்திருந்தால்‌ படைவீரர்கள்‌ அனைவரும்‌ உளம்‌ 
சோர்ந்திருப்பார்கள்‌. இன்று அவ்வாறல்ல, அவர்கள்‌ 
ஒவ்வொருவரையும்‌ உயிர்மீட்கும்‌ அமுதமாக அது 
அமையும்‌. நாம்‌ பாண்டவர்களுக்கு ஒரு செய்தி 
அனுப்புவதில்‌ பிழை என்ன?” என்று சல்யர்‌ சொன்னார்‌. 
அவையினர்‌ அனைவரும்‌ அவரை நோக்கினர்‌. 
அஸ்வத்தாமன்‌ தலைதாக்கி சல்யரை நோக்கியபின்‌ 
தோல்சுருளை சுருட்டினான்‌. 


பூரிசிரவஸ்‌ “நானும்‌ அவ்வாறே எண்ணினேன்‌. இவ்வாறு 
ஒரு பேச்சு எழுவதென்றால்‌ அது நலம்‌ பயக்கும்‌” 
என்றான்‌. துரோணர்‌ “அவையின்‌ எண்ணமென்ன என்று 
அரசரிடம்‌ சொல்லலாம்‌. அவர்‌ முடிவெடுக்கட்டும்‌” 
என்றார்‌. கிருபர்‌ “நாம்‌ முடிவெடுப்பது அனைவர்‌ 
நலனுக்காகவும்தான்‌” என பொதுவாக சொன்னார்‌. “நாம்‌ 
என்ன செய்யக்கூடும்‌? எவருடைய பேச்சு அவைநிற்கும்‌?” 
என்றார்‌ துரோணர்‌. “பிதாமகர்‌ பேசட்டும்‌... பால்ஹிகர்‌ 
முன்னிலையில்‌ உடன்பிறந்தார்‌ பகைமறக்கட்டும்‌” 
என்றார்‌ சல்யர்‌. 


அவையில்‌ கலைவாக குரல்கள்‌ எழுந்துகொண்டிருந்தன. 
கிருதவர்மன்‌ துரியோதனனை நோக்கினான்‌. அவன்‌ 
துயில்பவன்‌ போலிருந்தான்‌. துர்மதன்‌ குனிந்து 
அவனிடம்‌ ஏதோ சொல்ல ஜயத்ரதன்‌ “போர்நிறுத்தம்‌ 
என்றால்‌ மீண்டும்‌ அவைச்சொல்லாடல்‌ தொடங்குமா? 
போருக்கு அஞ்சும்‌ பேச்சுக்கு என்ன பொருள்‌?” என்றான்‌. 
“நாம்‌ அஞ்சவில்லை. போர்‌ எனும்‌ சொல்லுக்கு 
மெய்ப்பொருள்‌ என்ன என்று இருவருமே இன்று 
உணர்ந்திருக்கிறோம்‌” என்றார்‌ சல்யர்‌. “ஆம்‌, நம்மைவிட 
அவர்கள்‌ உணர்வார்கள்‌” என்றார்‌ துரோணர்‌. 


அவை திடுக்கிடும்‌ ஓசையெழ துரியோதனன்‌ இரு 
கைகளாலும்‌ இருக்கையின்‌ பிடிகளை ஓங்கி 
அறைந்தபடி எழுந்து “இனி ஒரு சொல்லென்‌ இது 
இங்கெழலாகாது. எந்நிலையிலும்‌, என்‌ இறுதிக்‌ குருதி 
இங்கு விழுவது வரையிலும்‌, விழுந்த பின்னரும்‌, என்‌ 
குலக்கொடியின்‌ ஒரு துளி எஞ்சுவது வரையிலும்‌, 
ஒத்துப்போதலென்பது இனி இல்லை. முழுவெற்றியோ 
முற்றழிவோ அன்றி தெரிவென்று நம்முன்‌ எதுவும்‌ 
இல்லை” என்றான்‌. உடைந்த குரலில்‌ “சாவு! 
அதைமட்டுமே நான்‌ அவர்களுக்கு அளிக்கமுடியும்‌... 
ஆம்‌” என்றான்‌. 


சல்யர்‌ “அரசே, நான்‌ சொல்வதை கேளுங்கள்‌” என்றார்‌. 
“என்‌ இளையோர்‌ மடிந்தது மண்ணுக்காக. வெறும்‌ 
சொல்பெற்று அமைவதற்காக அல்ல” என்று 
துரியோதனன்‌ கூச்சலிட்டான்‌. அவன்‌ உடல்‌ 
நடுங்கிக்கொண்டிருந்தது. விழப்போகிறவன்போல 
அசைந்தான்‌. துர்மதன்‌ அவனை பிடிக்க வர அக்கையை 
உதறினான்‌. “வேறெதைப்‌ பெற்று நான்‌ அமைந்தாலும்‌ 
என்‌ இளையோரின்‌ பழிகொள்வேன்‌... என்‌ இளையோர்‌!” 
அவன்‌ குரல்‌ அடைத்தது. இரு கைகளையும்‌ விரித்து 
“இனி என்‌ கடன்‌ அவர்களிடம்‌... இருப்பவர்களிடமல்ல, 
இறந்தவர்களிடம்‌” என்றான்‌. 


மேலும்‌ பேச விழைந்து நெஞ்சு அதிர சொல்லிலாமல்‌ 
தவித்து பின்‌ இருமத்‌ தொடங்கினான்‌. இருமி ஓய்ந்து 
ஏவலன்‌ நீட்டிய நீரை விலக்கி துச்சலனை நோக்கி 
கைகாட்டிவிட்டு மேலாடையை எடுத்து தோளிலிட்டு 
விரைந்து அவையிலிருந்து வெளிநீங்கினான்‌. முரசுகள்‌ 
மெல்ல முழங்கி அமைந்தன. வாழ்த்தொலிகள்‌ வெளியே 
எழுந்து ஓய்ந்தன. கிருதவர்மன்‌ நிலைமீண்டபோது தன்‌ 
விழிகளிலிருந்து நீர்வழிந்து முகவாய்விளிம்பில்‌ 
துளிசொட்டுவதை உணர்ந்தான்‌. மேலாடையை எடுத்து 
முகத்தை மூடி அழுந்த துடைத்தான்‌. 


எவரும்‌ அறிவிக்காமலேயே அவை கலைந்தது. ஒரு 
சொல்லும்‌ இல்லாது ஜயத்ரதனும்‌ கிருபரும்‌ துரோணரும்‌ 
வெளியே சென்றனர்‌. அஸ்வத்தாமன்‌ “செல்வோம்‌” என்று 
சொல்லி தோல்சுருளை கையிலெடுத்தபடி நடக்க 
கிருதவர்மன்‌ உடன்‌ சென்றான்‌. வெளியே செல்கையில்‌ 
க சிவந்த கண்களுடன்‌ அணுகுவதை 
ருதவர்மன்‌ கண்டான்‌. அவனும்‌ விழிநீர்‌ வடித்து 
அழுந்தத்‌ துடைத்திருந்தான்‌. அத்தருணத்தின்‌ 
ஒவ்வாத்தன்மையை கடக்க விழைபவன்போல 
கிருதவர்மனை நோக்கி புன்னகைத்த பின்‌ 
அஸ்வத்தாமனிடம்‌ “முதலைசூழ்கை நன்று, ஆசிரியர்‌ 
மைந்தரே. ஆனால்‌ அவர்கள்‌ எச்சூழ்கையை 
வகுக்கவிருக்கிறார்கள்‌ என்று தெரியவில்லை” என்றான்‌. 


அஸ்வத்தாமன்‌ “ஒற்றர்‌ சொல்லை வைத்து பார்த்தால்‌ 
அவர்கள்‌ மீண்டும்‌ அன்னப்பறவை அமைக்கக்கூடும்‌” 
என்றான்‌. பூரிசிரவஸ்‌ “அன்னச்சூழ்கை நன்று. 
நீள்கழுத்து” என்றபின்‌ “ஆனால்‌ பறந்து அமர்ந்து 
அனைத்து திசைகளையும்‌ சூழ்ந்து தாக்கும்‌ சிறு பறவை 
ஒன்றின்‌ வடிவை அவர்கள்‌ அடையக்கூடும்‌. ஒரு 
பேச்சுக்காக கேட்கிறேன்‌, அவர்கள்‌ வல்லூறின்‌ வடிவில்‌ 
சூழ்கை அமைக்க வாய்ப்புள்ளதா?” என்றான்‌. 


“வல்லூறா?” என்று அஸ்வத்தாமன்‌ கேட்டான்‌. “முதலை 
வல்லூறை கவ்வ இயலாது. ஏனெனில்‌ அவை 
காற்றிலெழும்‌ விரைவுகொண்டவை” என்றான்‌. 
அஸ்வத்தாமன்‌ “இருக்கலாம்‌, உறுதிப்படுத்திக்‌ 
கொள்ளவேண்டும்‌” என்றான்‌. 


கிருதவர்மன்‌ “அவ்வாறெனில்‌ இப்போர்‌ இன்று 
இருதரப்பும்‌ ஒருவரையொருவர்‌ தவிர்த்தாடுவதாக 
அமையப்போகிறது” என்றான்‌. பூரிசிரவஸ்‌ கைவிரித்து 
“பார்ப்போம்‌” என்றபின்‌ முன்னால்‌ சென்று தன்‌ புரவி 
வீரனை நோக்கி கைகாட்டினான்‌. கிருதவர்மன்‌ அவன்‌ 
செல்வதை நோக்கி நின்றான்‌. அஸ்வத்தாமன்‌ “இன்றைய 
போர்தான்‌ நமக்கான உலை. இதில்‌ எரியாது 
மீளவேண்டும்‌” என்றான்‌. 

[108261அரசுசூழ்‌ மாளிகையிலிருந்து புரவிகளை நோக்கி 
செல்கையில்‌ அஸ்வத்தாமன்‌ “என்‌ பாடிவீட்டுக்கு 
வருகிறீர்களா, யாதவரே?” என்றான்‌. “ஆம்‌, வருகிறேன்‌” 
என்ற பின்னரே கிருதவர்மன்‌ யாதவ குலத்தலைவர்கள்‌ 
அப்பால்‌ தனக்காக காத்து நிற்பதை கண்டான்‌. 
“பொறுத்தருள்க பாஞ்சாலரே, என்‌ குலத்தலைவர்கள்‌. 
நான்‌ அவர்களிடம்‌ பேச வேண்டியிருக்கிறது. நான்‌ சற்று 
பிந்தி அங்கு வருகிறேன்‌” என்றான்‌. “பிந்துவதற்கு 
பொழுதில்லை. இன்னும்‌ சற்று நேரத்தில்‌ புலர்ந்துவிடும்‌. 
நேராக களத்திற்கு வருக!” என்றபடி அஸ்வத்தாமன்‌ தன்‌ 
புரவி நோக்கி சென்றான்‌. 


யாதவர்களை அணுகிய கிருதவர்மன்‌ அவர்களின்‌ 
தலைவணக்கங்களை ஏற்று “இன்று முதலைச்சூழ்கை. 
முதலையின்‌ உடலென நாம்‌ அமைக்கப்பட்டுள்ளோம்‌” 
என்றான்‌. அவர்களிடம்‌ ஒளியணைவதுபோல்‌ ஓர்‌ 
முகமாறுதல்‌ ஏற்பட்டது. போஜர்‌ குலத்தலைவர்‌ 
பிரபாகரர்‌ “நாங்கள்‌ உங்களை நேரில்‌ கண்டு 
பேசிப்போகவேண்டும்‌ என்று வந்தோம்‌, கிருதவர்மரே” 
என்றார்‌. “பாடிவீட்டுக்கே வந்திருக்கலாமே?” என்று 
கிருதவர்மன்‌ சொன்னான்‌. “ஆம்‌, அங்கு சென்றபோது 
நீங்கள்‌ இங்கிருக்கிறீர்கள்‌ என்றார்கள்‌” என்று ஹேகய 
குலத்தலைவர்‌ மூஷிகர்‌ சொல்ல குங்குர குலத்தலைவர்‌ 
சுதமர்‌ ஊடே புகுந்து “உண்மையில்‌ அரசரிடம்‌ பேசத்தான்‌ 
வந்தோம்‌. தயங்கி நின்றுவிட்டோம்‌. அதை உங்களிடம்‌ 
சொல்லலாம்‌ என நினைத்தோம்‌” என்றார்‌. 


அந்த வாயுதிர்தல்‌ அனைவரையும்‌ நிலையழியச்‌ செய்ய 
ஒருவரை ஒருவர்‌ நோக்கினர்‌. பிரபாகரர்‌ “ஒன்று 
கேட்டேன்‌. நேற்று போரில்‌ இளைய யாதவர்‌ தேர்திருப்பி 
தப்பி ஓடினார்‌ என்று சொல்கிறார்கள்‌. மெய்யா?” 
என்றார்‌. எரிச்சலுடன்‌ “இளைய யாதவர்‌ இப்போரில்‌ 
இல்லை” என்றான்‌ கிருதவர்மன்‌. சுதமர்‌ “யார்‌ 
சொன்னது? இப்போரை நடத்துவது அவர்தான்‌. இளைய 
பாண்டவனின்‌ வில்திறனை நம்பி இதை 
முன்னெடுத்தார்‌. இதோ களத்தில்‌ அவன்‌ கோழை என 
தெரிந்துவிட்டது. நேற்றிரவு துயின்றிருக்கமாட்டார்‌” 
என்றார்‌. 


மூஷிகர்‌ “பீஷ்மரின்‌ முன்‌ அவன்‌ வில்‌ தாழ்த்தி ஓடியதும்‌ 


அவனை விட மாவீரன்‌ என்று சொல்லப்பட்ட அவன்‌ 
மைந்தன்‌ அபிமன்யூ பீஷ்மரின்‌ அம்பால்‌ தேர்த்தட்டில்‌ 
விழுந்து புண்பட்டு மருத்துவநிலையில்‌ கிடப்பதும்‌ 
அவருக்கு உணர்த்த வேண்டியதை உணர்த்தியிருக்கும்‌” 
என்றார்‌. பிரபாகரர்‌ “அவருக்கு ஓர்‌ எண்ணமிருந்தது, 
பெருவீரர்கள்‌ அவர்‌ சொல்லுக்கு கட்டுப்பட்டு 
நின்றிருக்கிறார்கள்‌ என்று. அவ்வெண்ணத்தால்‌ 
எங்களை அவர்‌ பொருட்படுத்தவில்லை” என்றார்‌. 


கிருதவர்மன்‌ அவர்களிடம்‌ பேசிப்‌ பயனில்லை என 
அமைதிகாத்தான்‌. பிரபாகரர்‌ “கிருதவர்மரே, 
எங்கள்பொருட்டு தாங்கள்‌ நேரடியாக சென்று இளைய 
யாதவரிடம்‌ பேசக்கூடுமா?” என்றார்‌. “ஏன்‌ 
பேசவேண்டும்‌?” என்றான்‌ கிருதவர்மன்‌. “இப்போரில்‌ 
நமது குடிகள்‌ இறந்துகொண்டிருக்கின்றனர்‌. எளிய 
கன்றோட்டும்‌ மானுடர்‌. இத்தனை அழிவை நாம்‌ 
எதிர்பார்க்கவில்லை. நம்மவருக்கு இத்தகைய 
பெரும்போர்கள்‌ பழக்கமில்லை. உண்மையை 
சொன்னால்‌ கால்தடுக்கி விழுந்தே யாதவர்கள்‌ பலர்‌ 
உயிர்துறக்கிறார்கள்‌” அந்தகக்‌ குடித்தலைவர்‌ சாரசர்‌ 
சொன்னார்‌. 


“நாம்‌ வெல்வோம்‌” என்றான்‌ கிருதவர்மன்‌. “ஆம்‌, நாம்‌ 
வெல்வோம்‌. ஆனால்‌ எஞ்சுபவர்‌ எவர்‌ என்ற எண்ணம்‌ 
எழுந்துள்ளது” என்றார்‌ சாரசர்‌. “ஆகவே இளைய 
யாதவரை மீண்டும்‌ அரசனாக ஏற்க எண்ணுகிறீர்களா?” 
என்றான்‌ கிருதவர்மன்‌ சீற்றத்துடன்‌. “அரசனாக அல்ல. 
இனி அரசனாக அவரை ஏற்க எங்களால்‌ இயலாது. இனி 
யாதவக்குடியின்‌ அரசர்கள்‌ குடித்தலைமைக்கு 
முற்றாகவே கட்டுப்பட்டவர்கள்‌. ஒவ்வொரு நாட்டுக்கு 
ஒவ்வொருவர்‌ அரசனாக அமையட்டும்‌. அவர்களை 
குடித்தலைமையின்‌ கூட்டுமுடிவுகள்‌ ஆளட்டும்‌. 
அவ்வாறுதான்‌ இன்றுவரை நம்‌ குடி 
பெருகிப்பரவியிருக்கிறது” என்றார்‌ ஹேகய 
குலத்தலைவர்‌ மூஷிகர்‌. 


“இனி நமக்கு பேரரசர்கள்‌ வேண்டாம்‌. நம்மை மிதித்து நம்‌ 
மீது ஏறும்‌ பேரரசர்கள்‌ நம்மை பலிகொண்டு 
மகிழ்கிறார்கள்‌. நம்‌ குருதியுண்ணும்‌ 
பலித்தெய்வங்களை இனி நாம்‌ உருவாக்கவேண்டாம்‌” 
என்றார்‌ சுதமர்‌. “கார்த்தவீரியர்களை இனி நம்‌ குடி 
காணவேண்டியதில்லை!” என்றார்‌ போஜர்‌ குலத்தலைவர்‌ 
சுஃப்ரர்‌. “அவர்‌ நம்‌ அரசர்களில்‌ ஒருவராக அமையட்டும்‌. 
அல்லது அவர்‌ மைந்தர்களுக்கு துவாரகையை அளித்து 
காடேகட்டும்‌” என்றார்‌ அந்தக குடித்தலைவரின்‌ 


இளையவரான சுதீரர்‌. அவர்கள்‌ உள்ளம்‌ ஏகும்‌ 
திசையெதுவென்று கிருதவர்மனால்‌ ஊகித்துணர 
முடியவில்லை. அவன்‌ கூர்ந்து நோக்கிக்கொண்டிருக்க 
மூஷிகர்‌ “அவர்‌ தன்‌ ஆணவயமழித்து தோற்றேன்‌ என்று 
ஒரு சொல்‌ சொன்னால்‌ போதும்‌. அவரை ஏற்க நாங்கள்‌ 
சித்தமே. முற்றழிவு எங்களுக்கு உகந்ததல்ல” என்றார்‌. 


“யார்‌ முன்‌ அவர்‌ தலை தாழ்த்த வேண்டும்‌?” என்று 
கிருதவர்மன்‌ கேட்டான்‌. அவர்களின்‌ விழிகள்‌ மாறுவதை 
கண்டான்‌. சாரசர்‌ “பசுவைவிட மந்தை பெரிது என்று 
சொல்லிக்கேட்டு வளர்ந்தவன்‌ நான்‌. நமது குலத்தில்‌ 
தன்னை தருக்கி தலைதாக்கியவர்‌ கார்த்தவீரியர்‌. 
அவரை தன்‌ முற்காட்டு எனக்கொண்டு எழுந்தவர்‌ 
இளைய யாதவர்‌. கார்த்தவீரியர்‌ வேருடன்‌ பிடுங்கி 
அகற்றப்பட்டார்‌. அவருடைய ஆயிரம்‌ கைகளும்‌ 
பெருமரம்‌ வெட்டிக்குவிக்கப்பட்டதுபோல்‌ 
மாகிஷ்மதியின்‌ வாயிலில்‌ கிடந்ததென்கின்றன 
கதைகள்‌. அந்நிலை இவருக்கும்‌ வரக்கூடாது” என்றார்‌. 


கிருதவர்மன்‌ “அவர்‌ அந்தணராகிய பரசுராமரால்‌ 
கொல்லப்பட்டார்‌. அவரை ஆதரித்து நின்றது நம்‌ குலம்‌” 
என்றான்‌. “அவர்‌ அழிந்தது நம்‌ குலத்தாலும்தான்‌. 
அவருடைய ஆணவத்தால்‌ குலம்‌ அவரிடமிருந்து 
உளம்விலகிவிட்டிருந்தது. அவர்கள்‌ களத்தில்‌ அவருக்கு 
முற்றாதரவு அளிக்கவில்லை” என்றார்‌ மூஷிகர்‌. 
கிருதவர்மன்‌ ஏளனப்‌ புன்னகையுடன்‌ “ஆக அப்போதும்‌ 
குலத்தால்‌ கைவிடப்பட்டுதான்‌ அவர்‌ அழிந்தார்‌. 
இப்போதும்‌ அதுவே நிகழ்கிறது” என்றான்‌. 
“கைவிடப்பட்டு என்று ஏன்‌ சொல்கிறீர்கள்‌? நாங்கள்‌ 
எவருக்கும்‌ வஞ்சமிழைக்கவில்லை. 
குலப்பெருமையன்றி பிறிதெதையும்‌ நாங்கள்‌ 
பெரிதென்று எண்ணவில்லை” என்றார்‌ சுதமர்‌. 


“மெய்யாகவா? உங்களில்‌ எவராயினும்‌ தெய்வங்கள்‌ மேல்‌ 
சொல்லூன்றி இங்கே சொல்ல முடியுமா, நீங்கள்‌ 
குலத்திற்கு முழுத்‌ தலைமை ஏற்கும்‌ நாளொன்றை 
உள்ளாழத்தில்‌ ஒருமுறையேனும்‌ கனவு காணவில்லை 
என்று?” என்று கிருதவர்மன்‌ கேட்டான்‌. அவர்கள்‌ 
ஒருவரை ஒருவர்‌ நோக்கி தத்தளிக்க சாரசர்‌ “இது 
வீண்சொல்‌” என்றார்‌. “களத்தில்‌ அவருடைய 
தோல்வியை எப்படி எதிர்பார்க்கிறீர்கள்‌ என்று 
தெரிகிறது. நீங்கள்‌ ஈட்ட விரும்புவது பிறிதொன்றும்‌ 
அல்ல, ஆணவமீட்சி மட்டுமே. அவரது அவையில்‌ 
சென்றமர்ந்து பல்லாண்டுகாலம்‌ வாழ்த்தொலி 
எழுப்பினீர்கள்‌. அந்த ஒவ்வொரு வாழ்த்தொலிக்கும்‌ 


உங்களுள்‌ அமைந்த ஏதோ ஒன்று சீற்றம்‌ கொண்டது. 
அவ்வெளிய வஞ்சத்தை சுமந்து இங்கு படை நடத்த 
வந்திருக்கிறீர்கள்‌. இங்கு அதற்கு எப்பொருளும்‌ இல்லை. 
இங்கு எந்த வஞ்சத்திற்கும்‌ பொருளில்லை. இங்கு 
எதற்குமே பொருளில்லை என்று இப்போது 
உணர்ந்திருப்பீர்கள்‌” என்றான்‌ கிருதவர்மன்‌. 


அவர்கள்‌ ஒருவரை ஒருவர்‌ நோக்க கிருதவர்மன்‌ கசப்பு 
நிறைந்த பெருஞ்சிரிப்புடன்‌ “ஆனால்‌ போருக்கெழுவது 
எளிது, மீள்வது கடினம்‌” என்றான்‌. “இது இளைய 
யாதவர்‌ பேசுவதுபோல்‌ ஒலிக்கிறது” என்றார்‌ சாரசர்‌. 
“நீங்கள்‌ இளைய யாதவராக ஆக முயல்கிறீர்கள்‌ என்றால்‌ 
நாங்கள்‌ சொல்வதொன்றே, இன்னொரு இளைய யாதவர்‌ 
எங்களுக்கு தேவையில்லை.” கிருதவர்மன்‌ “ஆம்‌, 
ஒவ்வொருவரும்‌ இளைய யாதவராகவே 
எண்ணிக்கொண்டிருக்கிறோம்‌. இதில்‌ ஒளிவென்ன 
மறைவென்ன?” என்றான்‌. சாரசர்‌ சீற்றத்துடன்‌ “நீங்கள்‌ 
எங்களை களியாடுகிறீர்கள்‌” என்றார்‌. “இல்லை, நான்‌ 
சொல்வது இயல்பாகவே அவ்வாறு ஆகிறது” என்றான்‌ 
கிருதவர்மன்‌. 


“திருதவர்மரே, நீங்கள்‌ எங்கள்‌ தலைவர்‌ அல்ல, எங்களில்‌ 
ஒருவர்‌ மட்டுமே. வெற்றிக்குப்‌ பின்‌ நீங்கள்‌ உங்களை 
இளைய யாதவரென்று எண்ணிக்கொள்வீர்கள்‌ என்றால்‌ 
அன்று உங்களுக்கெதிராகவும்‌ நாங்கள்‌ எழுவோம்‌” 
என்றார்‌ மூவிகர்‌. “அதை நான்‌ நன்கறிவேன்‌. நான்‌ 
இளைய யாதவர்‌ அல்ல. அவருக்கு எதிராக எழுந்த 
சிறுமை எனக்கெதிராகவும்‌ எழுமென்று அறியாதவனும்‌ 
அல்ல. ஆனால்‌ ஒன்றுணர்க, இப்போருக்குப்‌ பின்‌ நான்‌ 
யாதவர்களுக்கு அரசனாக ஆனேன்‌ என்றால்‌ 
குலத்தலைமையென்று கோல்கொண்டு ஒருவரும்‌ என்‌ 
முன்‌ வந்து அமர ஒப்பமாட்டேன்‌! என்னை மீறி 
சொல்லெடுக்கத்‌ துணிவீர்கள்‌ என்றால்‌ உங்களையும்‌ 
உங்கள்‌ மைந்தர்களையும்‌ தலைவெட்டி கோட்டை 
முகப்பில்‌ வைத்த பின்னரே அரியணையில்‌ அமர்வேன்‌” 
என்றான்‌. 


அவர்கள்‌ ஒவ்வொருவரும்‌ முகம்‌ வெளிறி திகைத்து 
ஒருவரை ஒருவர்‌ நோக்கிக்கொண்டார்கள்‌. கிருதவர்மன்‌ 
புன்னகைத்து “சிறுமைகளை ஏற்றுக்கொள்வது 
பெருந்தன்மை. சிறுமைகளை பொறுத்தருள்வது மடமை. 
இப்பாரதவர்ஷத்தில்‌ பேரரசுகளை உருவாக்கிய 
அனைவருமே தங்கள்‌ குலத்தை முற்றடிமையாக கால்கீழ்‌ 
வைத்திருந்தவர்கள்‌. தேரிழுக்கும்‌ புரவிகளுக்கு 
தங்களுக்கென்று எண்ணமும்‌ இலக்கும்‌ இருக்கலாகாது. 


அவை சவுக்கால்‌ மட்டுமே செலுத்தப்படவேண்டும்‌, 
கடிவாளத்தால்‌ ஆணையிடப்படவேண்டும்‌” என்றான்‌. 
அவர்கள்‌ ஒவ்வொருவரையாக நோக்கியபின்‌ “நன்று, 
என்‌ சொற்களை உரைத்துவிட்டேன்‌. முன்னரே 
சொல்லப்படவில்லை என்னும்‌ குறை இனி வேண்டாம்‌” 
என்று திரும்பி நடந்தான்‌. 


ஓர்‌ யாதவ இளைஞன்‌ உரக்க “நில்லுங்கள்‌, கிருதவர்மரே!” 
என்றான்‌. கிருதவர்மன்‌ நிற்க “நான்‌ விருஷ்ணி 
குலத்தலைவர்‌ சசிதரரின்‌ மைந்தன்‌. என்‌ பெயர்‌ 
சேகிதானன்‌” என்றபம அவன்‌ அருகே வந்தான்‌. 
“விருஷ்ணிகுலம்‌ என்றும்‌ பாண்டவர்களுக்கு 
கடமைப்பட்டது. ஏனென்றால்‌ எங்கள்‌ குலமகள்‌ அங்கே 
அஸ்தினபுரியின்‌ அரசியானாள்‌. அவள்‌ வயிற்றில்‌ 
பிறந்தவர்கள்‌ அரசமைந்தர்‌ ஐவரும்‌. எங்கள்‌ குடிசெழிக்க 
வந்த இளைய யாதவரின்‌ அணுக்கனாக என்றும்‌ 
என்னை உணர்ந்தவன்‌ நான்‌. மயன்‌ அமைத்த 
இந்திரப்பிரஸ்த மாளிகையில்‌ பாண்டவர்கள்‌ 
அணிக்கோலத்துடன்‌ நுழைந்தபோது அவர்களுக்குப்‌ 
பின்னால்‌ வாளேந்தி சென்றவர்களில்‌ நானும்‌ ஒருவன்‌. 
ராஜசூயப்‌ பெருநிகழ்வில்‌ அரசரைச்‌ சென்று பணிந்து 
எங்கள்‌ குலத்து வில்லை காலடியில்‌ வைத்து 
முழுதளிப்பை அறிவித்தவன்‌.” 


உளவிசையால்‌ அவன்‌ மூச்சிரைத்தான்‌. “இன்று இதோ 
பாண்டவர்களுக்கு எதிர்நிரையில்‌ நின்றிருக்கிறேன்‌ 
எனில்‌ அது என்‌ குலமூத்தாரின்‌ ஆணை என்பதனால்‌ 
மட்டுமே. மூத்தோர்‌ சொல்‌ பசுத்திரளை ஒருங்கிணைக்கும்‌ 
கழுத்துமணியோசைக்கு நிகர்‌ என்று கேட்டு வளர்ந்தேன்‌. 
இன்றும்‌ நாவெடுக்காமல்‌ இருந்தால்‌ பின்னர்‌ என்னை 
நானே பழிப்பேன்‌ என்பதனால்‌ இதை சொல்கிறேன்‌. 
யாதவகுலத்தை நீங்கள்‌ உங்கள்‌ ஏவல்படை என 
எண்ணினீர்கள்‌ என்றால்‌ அது 
நடைபெறப்போவதில்லை. இதுகாறும்‌ யாதவர்கள்‌ 
குலத்திரள்‌ என்றுதான்‌ திகழ்ந்துள்ளனர்‌. ஒவ்வொரு 
குடியும்‌ தனித்தனியான அரசும்‌ கொடியும்‌ முத்திரைகளும்‌ 
கொண்டு பிறரை சாராமல்‌ தங்கள்‌ நிலத்தில்‌ தாங்களே 
என்று வாழ்கிறார்கள்‌.” 


“நாங்கள்‌ மலைகளைப்போல ஓங்கி உயர முடியவில்லை. 
நெருப்பென பிறவற்றை அழித்து நிலைகொள்ளவும்‌ 
இயலவில்லை. ஆனால்‌ நீரெனப்‌ பரவி 
செல்லுமிடமெல்லாம்‌ செழிக்க வாழ்கிறோம்‌. 
குலங்களென விரிந்து குடிகளென பிரிந்து வாழ்ந்தால்‌ 
நாங்கள்‌ பேரரசென்று ஆகாவிட்டாலும்‌ என்றுமழியாது 


இங்கிருப்போம்‌. துவாரகைகளை உருவாக்கி 
நிலைநிறுத்தும்‌ ஆற்றல்‌ எழாது போகலாம்‌. கன்றுபெருகி 
வாழ்வதற்கு அதுவே சிறந்த வாழ்க்கைமுறை” என்றான்‌ 
சேகிதானன்‌. 


“ஆகவேதான்‌ என்‌ குடி இளைய யாதவரை 
கைவிட்டபோது அதிலும்‌ ஒரு நெறி உள்ளது என 
எண்ணினேன்‌. எந்நிலையிலும்‌ குலங்களும்‌ குடிகளும்‌ 
தங்கள்‌ தனிப்போக்கை கைவிடாதிருப்பதில்‌ 
தெய்வஆணை ஒன்று வாழ்கிறதென்று கருதினேன்‌. 
ஒவ்வொரு உயிருக்கும்‌ வாழவும்‌ பெருகவும்‌ தனக்குரிய 
வழிகள்‌ உள்ளன. காலங்களாக ஆற்றித்தேர்ந்த வழிகள்‌ 
அவை?” சேகிதானன்‌ சொன்னான்‌. “பசுவை ஏரில்‌ 
கட்டியது போன்றது யாதவரைக்கொண்டு படைசமைத்து 
பேரரசு அமைக்க இளைய யாதவர்‌ முயன்றது என 
தெளிந்தேன்‌. ஆகவே இவர்களின்‌ அச்சமும்‌, தயக்கமும்‌, 
சிறுமையும்‌, பூசலும்‌ எனக்கு இயல்பானவையாகவே 
பட்டன.” 


“அவை என்னிடமில்லை. ஆனால்‌ என்‌ தந்தையர்‌ உடலே 
நான்‌. ஆகவே இவர்களுடன்‌ நின்று இவர்களுடன்‌ 
மடிவதே என்‌ கடன்‌ என்று கொண்டேன்‌. என்‌ உள்ளத்தில்‌ 
வாழும்‌ தெய்வம்‌ என்னை அறியும்‌. எங்கு நின்று 
மடிந்தாலும்‌ என்னை அது ஏற்கும்‌ என்று 
சொல்லிக்கொண்டேன்‌.” நீண்ட சொல்லாடலால்‌ 
உணர்வுகள்‌ சிதறிப்பரவ அவன்‌ தன்னை மீட்டு யாதவ 
குடித்தலைவர்களை நோக்கி “நன்று, இந்தப்‌ போரில்‌ 
இளைய யாதவரை கைவிட்டு நாம்‌ இவரை ஏற்றது 
இதன்பொருட்டுதானா என முடிவெடுக்கவேண்டிய 
பொழுது இது” என்றான்‌. 


“என்ன முடிவெடுக்கப்‌ போகிறீர்கள்‌?” என்று 
கிருதவர்மன்‌ இகழ்ச்சிச்சிரிப்புடன்‌ கேட்டான்‌. 
“படைதுறந்து மறுபக்கம்‌ சென்று சேரப்போகிறீர்களா? 
அதற்கு கெளரவர்கள்‌ ஒப்பமாட்டார்கள்‌. 
படைதுறப்போரை சிறைப்பிடித்து கொல்ல 
கெளரவருக்கு உரிமை உண்டு.” அவன்‌ சிரிப்பு 
மேலெழுந்தது. “சரி, வேண்டுமென்றால்‌ நான்‌ ஓர்‌ 
உறுதியை அளிக்கிறேன்‌. நீங்கள்‌ கெளரவர்களை உதறி 
பாண்டவர்களிடம்‌ சென்று சேர்வதாக இருந்தால்‌ 
துரியோதனர்‌ அதற்கு ஒப்புதல்‌ அளிக்க நான்‌ 
ஆணைபெற்றுத்தருகிறேன்‌. செல்க!” அவர்களை 
மாறிமாறி நோக்கி “என்ன முடிவு 
கொள்ளப்போகிறீர்கள்‌?” என்றான்‌. 


துள்ளி விலகிச்சென்று தலைதிருப்பி நோக்க அவன்‌ 
காலடி ஒவ்வொன்றும்‌ அவற்றின்‌ உடலில்‌ விதிர்த்தது. 
மரக்கிளை தழுவிக்கிடந்த மலைப்பாம்பு ஒன்று மெல்ல 
நழுவி கீழிறங்கி உடலற்ற பெரும்புயமென புடைத்து 
நெளிந்து மீண்டும்‌ வளைந்து தன்னைத்‌ தான்‌ தழுவி 
இறுகிக்கொண்டது. அப்பால்‌ எழுந்த கரும்பாறை தன்‌ 
இருள்‌அளை வாய்‌ திறந்து வேங்கை முழக்கத்தால்‌ 
அவனை அறிந்தேன்‌ என்றது. 


அடர்மரங்களினினூடாகச்‌ சென்ற பாதையின்‌ 
வலப்பக்கத்திலிருந்து மூச்சு சீறக்கேட்டு திரும்பிய 
சேவகர்கள்‌ புதர்‌ விலக்கி எழுந்த இரு 
வெண்தந்தங்களைக்கண்டு திகைத்து பின்னால்‌ நகர்ந்து 
வேல்களைத்‌ தூக்கி வில்களை நாணேற்றி கைநீட்டி 
அசையவேண்டாமென சைகையாற்றினர்‌. மண்மூடிய 
சிறுகுன்றுபோல சிறுசெடிகள்‌ முளைத்த மத்தகமும்‌ 
வெடித்தகளிமண்‌ போன்று வரியோடிய துதிக்கையுமாக 
எழுந்து வந்த பெருங்களிறு நகம்‌ சிரித்த 
கால்பொதிகளைத்‌ தூக்கி வைத்து அவர்களை நோக்கி 
வந்து நின்று தன்‌ துதிக்கையை நீட்டி விரல்மூக்கை 
அசைத்து மணம்‌ தேடியது. 


பீமன்‌ தயங்காநடையுடன்‌ அதை நோக்கிச்சென்றான்‌. 
“அரசே!” என்று கூவியபடி அவனைப்‌ பிடிக்கச்சென்ற 
அனகையை குந்தி “அவனை விடு” என்று சொல்லி 
கைபற்றித்தடுத்தாள்‌. அவன்‌ யானையை அணுகியதும்‌ 
அதன்‌ செவிகள்‌ அசைவிழக்க தலையைக்‌ குலைத்தபடி 
அது இரண்டடி பின்வாங்கியது. அவன்‌ மேலும்‌ நெருங்க 
“யார்‌?” என்ற ஒலியுடன்‌ அது மேலும்‌ ஒரு அடி 
பின்னகர்ந்து தலையைக்‌ குலுக்கியது. அவன்‌ அணுகி 
அதன்‌ முன்‌ கை நீட்டி நின்றபோது அதன்‌ செவிகள்‌ 
முன்கூர்ந்து நுனிக்கிழிசல்‌ தொங்கல்கள்‌ காற்றிலாடின. 
துதிக்கை நீண்டு வளைந்தெழுந்து அதன்‌ செந்நுனி 
தவித்து அவன்‌ தோளைத்தொட்டு தலைக்குச்‌ சென்றது. 
அதன்‌ மூச்சு சீறி அவன்‌ கூந்தல்‌ பறந்தது. 


அவன்‌ அதன்‌ இரு தந்தங்களையும்‌ இரு கைகளால்‌ பற்றி 
துதிக்கைமேல்‌ தன்‌ கைமுட்டியால்‌ அறைந்தான்‌. 
தொலைதூரக்‌ கருமேகத்துக்குள்‌ இடியோசை என யானை 
மெல்ல உறுமி மத்தகம்‌ தாழ்த்தி அவன்‌ கால்களை 
துதிக்கையால்‌ வளைக்க முயன்றது. அவன்‌ அதன்‌ 
தொங்கிய ஈர வாயை கையால்‌ அசைக்க “ஆம்‌, நீதான்‌!” 
என்று அது உறுமியது. பீமன்‌ “செல்வோம்‌” என்றான்‌. 
அவர்கள்‌ யானையைக்‌ கடந்துசெல்ல யானை 
நீள்மூச்சொலிக்க பாதையோரமாக செவிகளை ஆட்டி 


சேகிதானன்‌ யாதவ குடித்தலைவர்களிடம்‌ “இனி என்ன 
எண்ணவேண்டியிருக்கிறது? இங்கே வீண்போர்‌ செய்து 
மடிவதைவிட நம்‌ குடித்தலைவர்‌ பொருட்டு 
போரிடுவோம்‌. இவர்கள்‌ நம்மை 
சிறைபிடிப்பார்களென்றாலும்‌ நம்‌ முடிவென்ன என்று 
அறிவித்துவிட்டுச்‌ செல்லவே எழுவோம்‌. இப்போது நாம்‌ 
செய்யவே அதுவே” என்றான்‌. கிருதவர்மன்‌ 
“நீங்கள்‌ சென்றால்‌ அவர்‌ உங்களை 
ஏற்கவேண்டுமென்பதில்லை. அஸ்தினபுரியிவிருந்து 
கால்பொடி தட்டி கிளம்பிய கணமே மீளவியலாதபடி 
ஒவ்வொன்றும்‌ முற்றமைந்துவிட்டன” என்றான்‌. 


உளளஎழுச்சியுடன்‌ முன்னால்‌ வந்து விழிகள்‌ மின்ன 
“அவர்‌ கனிவார்‌. நாம்‌ அவருடைய குடிகள்‌. தந்தை 
மைந்தரை கைவிடமாட்டார்‌. நம்மை அவர்‌ ஏற்பாரா 
ஒறுப்பாரா என எண்ணுவதும்‌ பிழை. நாம்‌ செய்வதில்‌ 
உகந்தது சென்று அடிபணிவதே” என்றான்‌ சேகிதானன்‌. 
கிருதவர்மன்‌ இளமையின்‌ விசையை அவனிடம்‌ கண்டு 
அகம்வியந்தான்‌. முகத்தில்‌ ஏளனப்‌ புன்னகை நிலைக்க 
“எனில்‌ செல்க... நானோ கெளரவர்களோ ஒரு தடையும்‌ 
சொல்லப்போவதில்லை” என்றான்‌. “ஆம்‌, 
கிளம்புகிறோம்‌. இப்போதே கிளம்புகிறோம்‌. தாதையரே, 
மூத்தவர்களே, இங்கிருந்தே கிளம்புவோம்‌” என்று 
சேகிதானன்‌ கூவினான்‌. 


போஜர்‌ குலத்தலைவர்‌ சுஃப்ரர்‌ “ஆனால்‌ நமது 
வஞ்சினங்கள்‌ அவ்வண்ணமே இன்றும்‌ நீடிக்கின்றன” 
என்றார்‌. குங்குரர்களின்‌ தலைவர்‌ சுதமர்‌ “எங்கள்‌ 
குடிமூத்தார்‌ வாகுகர்‌ கழுவிலேற்றப்பட்டபோது நாங்கள்‌ 
எடுத்த சூளுரை ஒன்றுண்டு... அது தெய்வங்களையும்‌ 
மூதாதையரையும்‌ முன்நிறுத்தி கொண்ட நோன்பு” 
என்றார்‌. போஜர்‌ குலத்தலைவர்‌ பிரபாகரர்‌ “எங்கள்‌ 
தாதை சீர்ஷரையும்‌ கழுவிலேற்றினார்‌ அவர்‌. அந்தக்‌ 
கழுவை நாங்கள்‌ கொண்டுசென்று எங்கள்‌ கன்றுமேயும்‌ 
காட்டில்‌ நிறுத்தி தெய்வமென பலியிட்டு 
வணங்குகிறோம்‌” என்றார்‌. 


குரல்கள்‌ ங்காங்கே எழுந்தன. “வாகுகரின்‌ குருதி 
உலராமல்‌ நின்றுள்ளது. சரபரும்‌ கூர்மரும்‌ இன்னமும்‌ 
விண்ணேகவில்லை” என்றார்‌ ஒருவர்‌. கிருதவர்மன்‌ 
நகைத்து “சரபரும்‌ கூர்மருமா? நன்று, எதிரிக்கு தன்‌ 
படையை ஒற்றுக்கொடுத்தவர்கள்‌... அவர்‌ அவர்களை 
மட்டுமே கழுவேற்றினார்‌. நூல்நெறிகளின்படி 
அக்குடியின்‌ அத்தனைபேரையும்‌ அழித்து, எழுகுருத்தும்‌ 
விதையும்கூட எஞ்சாமல்‌ ஆக்கிவிட்டிருக்கவேண்டும்‌. 


நூல்நெறி கற்ற இளைய யாதவர்‌ அரசருக்கு ஒவ்வாத 
இரக்கத்தையும்‌ சற்றே கொண்டுவிட்டார்‌. ஆகவேதான்‌ 
இக்குரல்கள்‌ எழுகின்றன” என்றான்‌. 


“எங்கள்‌ குருதியை விழைகிறாயா நீ? இழிமகனே!” என்று 
முதியவரான விருஷ்ணிகுலத்து சதகர்ணர்‌ கூவினார்‌. 
கிருதவர்மன்‌ அவர்‌ விழிகளை நோக்கி “ஆம்‌, உங்கள்‌ 
குருதியை எதிர்பார்க்கிறேன்‌. நீங்கள்‌ 
முற்றழியவேண்டுமென்பதே ஊழ்‌. இல்லையென்றால்‌ 
உங்கள்‌ குலத்தில்‌ முலைப்பால்‌ உலரா வாயுடன்‌ குழவியர்‌ 
கொல்லப்பட்டிருக்கமாட்டார்கள்‌. கைகொண்டு மெய்‌ 
பொத்தி உங்கள்‌ வளைகளுக்குள்‌ ஒண்டியிருக்கும்‌ 
கீழ்மை உங்களில்‌ கூடியிருக்காது” என்றான்‌. 


“கொல்லுங்கள்‌ அவனை... நம்மை அழிக்க நினைக்கும்‌ 
கீழ்க்குடியின நரி... கொல்க!” என்றார்‌ குங்குரரான 
குவலயர்‌. கிருதவர்மன்‌ “கொல்லுங்கள்‌ பார்ப்போம்‌... 
உங்களுக்கு உறுதிசொல்கிறேன்‌. என்‌ வாளை 
உருவமாட்டேன்‌. துணிவிருப்போர்‌ கொல்லுங்கள்‌” 
என்றான்‌. விருஷ்ணிகுலத்தவராகிய சூரியர்‌ 
“அஸ்தினபுரியின்‌ படைத்தலைவர்களில்‌ ஒருவர்‌ நீர்‌. 
உம்மை கொன்றால்‌ எங்களை முற்றாக கொன்றழிப்பார்‌ 
துரியோதனர்‌” என்றார்‌. கிருதவர்மன்‌ ஏளனம்‌ நிறைந்த 
முகத்துடன்‌ வெறுமனே நோக்கி நின்றான்‌. 


“இனியும்‌ என்ன தயக்கம்‌? நாம்‌ இப்போதே கிளம்புவோம்‌” 
என்றான்‌ சேகிதானன்‌. பிரபாகரர்‌ “இவருக்காக நாங்கள்‌ 
இங்கே படைக்கு வரவில்லை. நமது சொல்‌ கெளரவப்‌ 
பேரரசருடன்தான்‌. அதை போருக்குப்‌ பின்‌ பேசுவோம்‌” 
என்றார்‌. சேகிதானன்‌ “என்ன 
பேசிக்கொண்டிருக்கிறீர்கள்‌? நாம்‌ அரசுசூழ்தலைப்‌ பேச 
இங்கு நிற்கவில்லை. அதற்கு நமக்கு இனி வாய்ப்பே 
இல்லை. நாம்‌ இப்போதே கிளம்புவோம்‌. நாம்‌ 
செய்யவேண்டியது அதுமட்டுமே” என்றான்‌. போஜர்‌ 
குலத்தலைவர்‌ சுஃப்ரர்‌ “நாம்‌ குடித்தலைவர்கள்‌. 
எந்நிலையிலும்‌ நம்‌ கோல்‌ தாழவேண்டியதில்லை” 
என்றார்‌. 


சேகிதானன்‌ எரிச்சலுடன்‌ “இனியும்‌ இந்தத்‌ தன்முனைப்பு 
எதற்கு? நாம்‌ எவரென்று இன்று நன்கறிந்துவிட்டோம்‌. 
இதுவே இறுதித்‌ தருணம்‌... இதை தவறவிட்டால்‌ நம்‌ 
குடிவழியினர்‌ பழிக்கும்‌ பேரழிவை ஈட்டிக்கொள்வோம்‌” 
என்றான்‌. ஹேகய குலத்தலைவர்‌ மூஷிகர்‌ “நாம்‌ 
அவருக்கு ஒரு தூது அனுப்பலாம்‌” என்றார்‌. “நமது 
எண்ணங்களை அவரிடம்‌ சொல்வோம்‌. நாம்‌ 


சொல்வனவற்றை அவர்‌ ஏற்றுக்கொண்டு 
சொல்லளித்தால்‌ அவரை ஏற்றுக்கொள்வோம்‌.” 
சேகிதானன்‌ சலிப்புடன்‌ பற்களைக்‌ கடித்து தலையை 
அசைத்தான்‌. “அவர்‌ செய்த பிழைகளை 
உணர்ந்துகொண்டார்‌ என ஒரு சொல்‌ நம்‌ அவையில்‌ 
உரைத்தாரென்றால்‌ தடையில்லை” என்றார்‌ பிரபாகரர்‌. 


கிருதவர்மன்‌ சேகிதானனிடம்‌ திரும்பி “அறிக, இவர்கள்‌ 
தங்கள்‌ வெற்றாணவத்தால்‌ போருக்கெழுந்தவர்கள்‌! 
ணவம்‌ விழிமறைக்க இவர்களால்‌ இளைய யாதவரை 
நோக்க இயலவில்லை” என்றான்‌. அவன்‌ முகத்தில்‌ 
புன்னகை மறைந்தது. “ஆனால்‌ துயிலிலும்‌ விழிப்பிலும்‌ 
அவரையே எண்ணிக்கொண்டிருந்தவன்‌ நான்‌. 
பகைமையும்‌ ஒரு தவமே. வெறுப்பினூடாக என்னை 
முழுதளித்தேன்‌. அறிந்தறிந்து அவரென்றே நானும்‌ 
னேன்‌. என்‌ உடலை அப்பாலிருந்து காண்பவர்கள்‌ 
அவரோ என ஐயுறுவதுண்டு. என்‌ குரலும்‌ சொல்லும்‌ 
அவர்போலவே என பலர்‌ சொன்னதுண்டு. ஒருவரை 
முழுதறிய அவரே என்றாவதே ஒரே வழி” என்றான்‌. 


சேகிதானன்‌ திகைப்புடன்‌ நோக்கினான்‌. “இந்த வீணர்‌ 
உடனிருந்து வணங்கியும்‌ அறியாதவர்கள்‌. நான்‌ 
அகன்றிருந்து அணுகியவன்‌. இந்தப்‌ போர்‌ எங்கு 
எவ்வண்ணம்‌ முடியுமென்று இன்று நான்‌ நன்கறிவேன்‌. 
ஆயினும்‌ இதை நான்‌ இயற்றியாகவேண்டும்‌. என்‌ 
நண்பன்‌ சததன்வாவுக்கு நான்‌ அளித்த சொல்‌ அது. என்‌ 
சொல்லை நான்‌ மீறக்கூடாது.” சேகிதானனின்‌ தோளில்‌ 
கைவைத்து கிருதவர்மன்‌ புன்னகைத்தான்‌. “செல்க, 
இளைஞரே! உமது உள்ளம்‌ ஆணையிடுவதை செய்க! 
இந்தக்‌ களத்தில்‌ ஒவ்வொருவரும்‌ அவர்கள்‌ அகம்‌ 
நாடுவதை தயங்காது செய்யவேண்டும்‌. அவர்கள்‌ எவரோ 
அவராக நின்றிருக்கவேண்டும்‌. ஏனென்றால்‌ நாளை 
என்ற ஒன்று இங்கே இல்லை. செல்க!” 


சேகிதானன்‌ “நான்‌...” என்றான்‌. கிருதவர்மன்‌ அவன்‌ 
தோளை அழுத்தி “எவராயினும்‌ தன்‌ குடியை, குலத்தை, 
உறவை, கற்றவற்றை கடந்துதான்‌ எய்தவேண்டியதை 
சென்றடைய இயலும்‌. உமது உளம்‌ எனக்கு தெரிகிறது” 
என்றான்‌. சேகிதானன்‌ “ஆம்‌” என்றான்‌. பெருமூச்சுடன்‌ 
“இதுவே தருணம்‌ என என்‌ அகத்தே உணர்கிறேன்‌” 
என்றான்‌. பிரபாகரர்‌ “என்ன செய்யப்போகிறாய்‌? 
தனியாகக்‌ கிளம்பி மறுபக்கம்‌ செல்லப்போகிறாயா?” 
என்றார்‌. 


“ஆம்‌, எண்ணி எண்ணி இத்தனைநாள்‌ என்னுள்‌ 


எரிந்துகொண்டிருந்தேன்‌. இனியில்லை. நான்‌ 
செல்லத்தான்‌ போகிறேன்‌” என்றான்‌. “நீ 
குலமிலியாவாய்‌... எங்கள்‌ அனைவரின்‌ பழிச்சொல்லும்‌ 
பெறுவாய்‌” என்றார்‌ பிரபாகரர்‌. “நான்‌ இதுவரை 
கொண்டிருந்த அனைத்தையும்‌ இங்கே துறக்கிறேன்‌. என்‌ 
பெயரையும்‌ நான்‌ அவர்மேல்‌ கொண்டிருக்கும்‌ 
பணிவையும்‌ மட்டுமே சுமந்து அங்கே செல்கிறேன்‌” 
என்றான்‌ சேகிதானன்‌. 


யாதவர்கள்‌ குழம்பிக்கலந்த முகங்களுடன்‌ நிற்க 
சேகிதானன்‌ தன்‌ உடைவாளையும்‌ குலமுத்திரை 
பொறித்த தாமிரவளையத்தையும்‌ கீழே வைத்துவிட்டு 
அவர்களை வணங்கி கிளம்பினான்‌. கிருதவர்மன்‌ தன்‌ 
கணையாழியை உருவி அவனிடம்‌ அளித்து 
“இக்கணையாழி உடனிருக்கட்டும்‌, உம்மை எவரும்‌ 
தடுக்கமாட்டார்கள்‌. எவரேனும்‌ தடுத்தால்‌ அரசாணை 
என்று சொல்க!” என்றான்‌. சேகிதானன்‌ அதை 
வாங்கிக்கொண்டான்‌. “அங்கு சென்ற பின்‌ 
இக்கணையாழியை அவரிடம்‌ அளியும்‌” என்றபோது 
கிருதவர்மன்‌ நோக்கு திருப்பியிருந்தான்‌. “நான்‌ என்ன 
சொல்லவேண்டும்‌?” என்றான்‌ சேகிதானன்‌. “ஒன்றும்‌ 
சொல்லவேண்டியதில்லை. நான்‌ சொல்லி அவர்‌ அறிய 
ஒன்றுமில்லை” என்றான்‌ கிருதவர்மன்‌. 


சேகிதானன்‌ யாதவர்தலைவர்களை 
திரும்பிப்பார்க்காமல்‌ நடந்தான்‌. அவனை நோக்கியபடி 
கிருதவர்மன்‌ சென்றான்‌. சேகிதானன்‌ செல்வதை நோக்கி 
நின்றபின்‌ புரவியிலேறிக்கொண்டான்‌. தளர்நடையில்‌ 
புரவி செல்ல தலை நிமிர்ந்து தொலைவில்‌ நிலைத்த 
விழிகளுடன்‌ அமர்ந்திருந்தான்‌. அஸ்வத்தாமனின்‌ 
குடில்முற்றத்தை அடைந்தபோதுதான்‌ அங்கே செல்லும்‌ 
விழைவை புரவிக்கு உடலே உணர்த்தியிருப்பதை 
உணர்ந்தான்‌. அஸ்வத்தாமன்‌ கவசங்கள்‌ 
அணிந்துகொண்டிருந்தான்‌. கிருதவர்மன்‌ இறங்கி அவன்‌ 
அருகே சென்று அமர்ந்தான்‌. 


“யாதவரின்‌ கவசங்களை இங்கே கொண்டுவரச்‌ சொல்க!” 
என்றான்‌ அஸ்வத்தாமன்‌. ஆணையை முழவு ஒலியாக்கி 
காற்றில்‌ செலுத்தியது. அஸ்வத்தாமன்‌ அவன்‌ ஏதேனும்‌ 
சொல்வான்‌ என எதிர்பார்த்தபின்‌ “யாதவர்கள்‌ 
அஞ்சியிருக்கிறார்களா?” என்றான்‌. “ஆம்‌, அவர்களுக்கு 
பெரும்போர்‌ இத்தகையது என்று தெரியாது” என்றான்‌ 
கிருதவர்மன்‌. “இங்குள எவருக்குமே 
தெரிந்திருக்கவில்லை... இத்தகைய பெரும்போர்‌ 
பாரதவர்ஷத்தில்‌ முன்பு நிகழ்ந்ததுமில்லை” என்றான்‌ 


அஸ்வத்தாமன்‌. கிருதவர்மன்‌ “அவர்கள்‌ போரொழிய 
விழைகிறார்கள்‌. அதன்பொருட்டு இளைய யாதவரிடம்‌ 
பேச எண்ணுகிறார்கள்‌” என்றான்‌. 


அஸ்வத்தாமன்‌ புன்னகை செய்தான்‌. “ஆனால்‌ தங்கள்‌ 
ஆணவத்தை கைவிடவும்‌ அவர்களால்‌ இயலவில்லை” 
என்றான்‌ கிருதவர்மன்‌. “எத்தனை எளிய மாந்தர்‌ என்று 
என்‌ உள்ளம்‌ எண்ணி எண்ணி வியக்கிறது.” 
அஸ்வத்தாமன்‌ “களிறுகளை எடைமிக்க சங்கிலிகளால்‌ 
கட்டிப்பழக்கிய பின்னர்‌ வெறுமனே சங்கிலி ஓசையை 
மட்டுமே காட்டிவிட்டு சென்றுவிடுவதுண்டு. அவை 
கட்டப்பட்டுவிட்டன என எண்ணி கந்தின்‌ அருகிலேயே 
நின்றிருக்கும்‌” என்றான்‌. அவன்‌ சொல்வதென்ன என்று 
கிருதவர்மன்‌ உள்ளம்‌ கொள்ளவில்லை. “ஆனால்‌ 
அஞ்சியோ சினம்கொண்டோ வலியாலோ அலறியபடி 
விலகிற்று என்றால்‌ களிறு அங்கே கட்டு இல்லை என்று 
கண்டுகொள்ளும்‌. மானுடர்‌ அப்போதும்‌ 
கற்றுக்கொள்வதில்லை” என்று அஸ்வத்தாமன்‌ மீண்டும்‌ 
சொன்னான்‌. 


கிருதவர்மன்‌ மீண்டும்‌ “எளிய மானுடர்‌...” என்றான்‌. “மிக 
மிக எளியவர்கள்‌. இத்தனை எளிய உயிர்களை ஏன்‌ 
படைத்தன தெய்வங்கள்‌? ஏன்‌ இரக்கமில்லாது 
இவற்றுடன்‌ ஆடுகின்றன?” அஸ்வத்தாமன்‌ நகைத்து 
“அதற்கு மாற்றாக எளிய மானுடர்‌ தங்கள்‌ 
ஆணவத்தையும்‌ சிறுமையையும்‌ கொண்டு 
தெய்வங்களை பழிதீர்க்கிறார்கள்‌” என்றான்‌. 
கிருதவர்மன்‌ அவன்‌ சொன்ன அனைத்தையும்‌ ஒரே 
கணத்தில்‌ புரிந்துகொண்டு நிமிர்ந்து நோக்கினான்‌. 


கவசங்களுடன்‌ எழுந்துகொண்ட அஸ்வத்தாமன்‌ 
கைகளை நீட்டி மடித்து அவற்றை சீரமைத்தான்‌. 
அக்கவசங்களுக்குள்‌ தன்‌ உடலை நன்கு 
அமைத்துக்கொள்பவனைப்போல. தொலைவில்‌ 
புரவியில்‌ தன்‌ கவசங்கள்‌ வருவதை கிருதவர்மன்‌ 
கண்டான்‌. தன்னைப்போன்ற பிறிதொருவனை 
துண்டுகளாக கொண்டுவருவதுபோல்‌ தோன்ற அவன்‌ 
புன்னகை செய்தான்‌. 

[ஙaஜe]கெளரவர்களின்‌ யானைப்படை 
பன்னிரண்டாவது பிரிவின்‌ முகப்பில்‌ சசக குலத்து 
யானைவீரனாகிய கம்ரன்‌ தன்‌ படையின்‌ தலைப்பட்டம்‌ 
ஏந்திச்சென்ற சுபகம்‌ எனும்‌ முதுகளிற்றின்மீது 
அமர்ந்திருந்தான்‌. சுபகம்‌ போர்க்களங்களில்‌ நீடுநாள்‌ 
பட்டறிவு கொண்டிருந்தது. எனவே படைநிரை 
அமைந்ததுமே முற்றிலும்‌ அமைதிகொண்டு செவிகளை 
வீசியபடி தன்னுள்‌ பிறிதொரு உடல்‌ ததும்புவதுபோல்‌ 
மெல்ல அசைந்து நின்றது. அதன்‌ உடலிலிருந்த 
கவசங்கள்‌ அவ்வசைவுகளால்‌ ஒன்றுடன்‌ ஒன்று மெல்ல 
உரசிக்கொண்டு அலைமேல்‌ நின்றிருக்கும்‌ படகில்‌ 
வடங்களும்‌ சுக்கானும்‌ ஒலிப்பதுபோல மெல்லிய 
ஓசையை எழுப்பிக்கொண்டிருந்தன. 


கம்ரன்‌ தனக்கு ஆணை வருவதற்காக விழிசெவி கூர்ந்து 
காத்து நின்றான்‌. அவன்‌ அன்று காலை சற்று பொறுமை 
இழந்திருந்தான்‌. அந்தப்‌ பொறுமையிழப்பு அவனை 
பதற்றம்கொள்ள வைத்தது. பாகன்‌ பொறுமையிழந்தால்‌ 
யானையும்‌ அதை பெற்றுக்கொள்ளும்‌. பொறுமையிழந்த 
யானை செய்வதறியாது திகைக்கத்‌ தொடங்கும்‌. 
அதன்பின்‌ அதை யானைவீரன்‌ ஆள முடியாது. 
“யானைமேல்‌ அமர்ந்திருக்கையில்‌ ஒன்று உணர்க, 
நீங்கள்‌ பேருருவம்‌ கொண்டுவிட்டீர்கள்‌! 
அவ்வுருவுக்குரிய உள்ளத்தை அடைக! மானுட உள்ளம்‌ 
கொண்ட யானை மூங்கில்கழையால்‌ செலுத்தப்படும்‌ 
பெருங்கலம்‌ போன்றது. கழை உடையும்‌, கலம்‌ 
நிலையழிந்து திசைம்றும்‌” என்பது அவன்‌ குடிமூத்தாரும்‌ 
ஆசிரியருமான குபேரரின்‌ கூற்று. 


சுபகம்‌ எப்போதுமே ஆணைகளை எதிர்பார்ப்பதில்லை. 
அவன்‌ எண்ணமென்று அது ஒரு கணத்திற்கு முன்னரே 
அறிந்திருந்தது. அவன்‌ உடலசைவினூடாக அவன்‌ 
உள்ளத்துடன்‌ தொடர்பிலிருந்தது. பிறயானைகள்‌ அதை 
அஞ்சின. காஞ்சனம்‌ என்னும்‌ முதிர்ந்த 
பெண்யானையால்‌ ஆளப்பட்டுவந்த 
யானைக்கொட்டிலில்‌ அது முற்றிலும்‌ தனித்திருந்து. 
மிக அரிதாகவே அதன்‌ குரல்‌ கொட்டிலில்‌ எழுந்தது. 
மிகத்தாழ்ந்த கார்வையுடன்‌ அது ஒற்றைச்‌ 
சொல்லுரைக்க பிற யானைகள்‌ அதை அஞ்சியதுபோல்‌ 
தலை நிலைக்க, செவிகோட்டி, துதிக்கை சரித்து 


ஏற்றுக்கொண்டன. 


“தன்‌ மேல்‌ அமர்ந்திருப்பவனை முழுதேற்றுக்கொண்ட 
யானை பிற யானைகளைவிட ஆற்றல்மிக்கது. அவன்‌ 
உள்ளத்தையும்‌ தன்‌ உள்ளத்துடன்‌ சேர்த்துக்கொள்கிறது 
அது.மானுடரின்‌ வஞ்சங்கள்‌ விழைவுகள்‌ 
அனைத்தையும்‌ யானை பெற்றுக்கொள்கிறது. அறிக, 
அதனால்‌ அது மானுட உள்ளத்தை அடைகிறதென்று 
பொருளில்லை!. எந்நிலையிலும்‌ மானுடனின்‌ 
அச்சத்தையும்‌ சிறுமையையும்‌ யானை 
பெற்றுக்கொள்வதில்லை” என்று குபேரர்‌ சொன்னார்‌. 


அவன்‌ அதை அறிந்திருந்தான்‌. அவன்‌ அறியாத 
பிறிதொன்று அதனுள்‌ வாழ்வதை அதை 
ஓட்டிக்கொண்டு காட்டுக்குள்‌ செல்லும்போதெல்லாம்‌ 
உணர்ந்தான்‌. காட்டுக்குள்‌ நுழைவதுவரை அது 
அவனறிந்த யானையாக இருக்கும்‌. புதர்களுக்குள்‌ மூழ்கி 
ஊடுருவிச்‌ செல்கையில்‌ மெல்ல மெல்ல 
உருமாறிக்கொண்டே இருக்கும்‌. ஒருகட்டத்தில்‌ அவன்‌ 
அதன்‌ மத்தகத்தின்‌ மீதிருந்து இறங்கிவிடுவான்‌. பின்னர்‌ 
தன்‌ துரட்டியும்‌ குத்துக்கோலுமாக 
பின்னகர்ந்துவிடுவான்‌. காட்டுக்குள்‌ செல்லும்‌ சுபகம்‌ 
ஓரிருநாட்களுக்குப்பின்‌ நினைவுமீண்டதுபோல்‌ 
திரும்பிவரும்‌. உடலெங்கும்‌ மண்மூடி, சிறுசெடிகள்‌ 
முளைத்திருக்க, குன்றுபோலிருக்கும்‌. 


காட்டுக்கு வெளியே இருக்கும்‌ சிறுகுடிலில்‌ அவன்‌ 
அதற்காக காத்திருப்பான்‌. சுபகம்‌ காட்டின்‌ விளிம்பில்‌ 
வந்து நின்றிருக்கும்‌ காட்சிக்காக அவன்‌ விழிகள்‌ 
தேடிக்கொண்டே இருக்கும்‌. பெரும்பாலும்‌ 
புலர்காலையின்‌ முதல்வெளிச்சத்தில்‌ அது 
தொங்கவிடப்பட்ட பட்டம்‌ போல மெல்ல அசைந்தபடி 
நின்றிருப்பதை காண்பான்‌. அது இரவில்‌ எப்போதோ 
வந்திருக்கும்‌. ஆனால்‌ ஓசையெழுப்புவதோ வரவை 
தெரிவிப்பதோ இல்லை. அவன்‌ உள்ளத்தில்‌ முதலில்‌ 
எழுவது அச்சம்தான்‌. சென்ற யானைதான்‌ திரும்ப 
வந்திருக்கிறதா? அதற்கு அது சுபகம்‌ என்பது 
நினைவிருக்கிறதா? 


குடில்வாயிலில்‌ நின்று அவன்‌ அதை 
நோக்கிக்கொண்டிருப்பான்‌. அது அங்கிருந்து அவனை 
நோக்கியபடி அசைந்துகொண்டிருக்கும்‌. மெல்ல அவன்‌ 
அதை நோக்கி நடப்பான்‌. வழியில்‌ பலமுறை நின்று 
அதன்‌ அசைவுகளை விழிகூர்வான்‌. அது செவிகோட்டி 
ஒலிகூர்ந்தும்‌ துதிக்கை நீட்டி மணம்பிடித்தும்‌ அவனை 


அறியமுயலும்‌. உறுமலோசை எழுந்தால்‌, தலைகுலுக்கல்‌ 
நிகழ்ந்தால்‌ அவன்‌ நின்றுவிடுவான்‌. மீண்டும்‌ நெடுநேரம்‌ 
கடந்தே அதை நோக்கி செல்வான்‌. அதை அணுகி 
கையெட்டும்‌ தொலைவில்‌ நின்று “மைந்தா!” என்று 
அழைப்பான்‌. “என்‌ தந்தை அல்லவா? என்‌ தெய்வம்‌ 
அல்லவா? நான்‌ கம்ரன்‌. உன்‌ அணுக்கன்‌” 
மெல்லியகுரவில்‌ திரும்பத்திரும்ப அதை 
சொல்லிக்கொண்டிருப்பான்‌. 


பின்னர்‌ கைநீட்டியபடி அடிமேல்‌ அடி எண்ணி வைத்து 
அதை அணுகுவான்‌. ஒருமுறை அவன்‌ தொடுவதற்கு 
கைநீட்டியபோது சுபகம்‌ அமறியது. அவன்‌ அஞ்சி 
பின்னடைந்து மீண்டும்‌ நெடும்பொழுது கடந்தே அதை 
அணுகினான்‌. அதை மெல்ல தொட்டுவிட்டால்‌ 
அனைத்தும்‌ முடிந்துவிட்டதென்று பொருள்‌. 
அறியவொண்ணா இருள்குவையென நின்றிருக்கும்‌ அது 
யானையென்று ஆகி சுபகம்‌ என்று பெயர்சூடிவிட்டது. 
“காலெடு யானை?” என்று அவன்‌ சொல்வான்‌. “யானை 
காலெடு!” என பலமுறை சொன்னபின்‌ அது காலை 
தூக்கும்‌. செவிபற்றி ஏறி மத்தகத்தின்‌ மேல்‌ 
அமர்ந்துகொள்ளும்போது மண்‌ கால்கீழே 
ஆழத்திலெங்கோ இருக்கும்‌. 


யானைக்குள்‌ எல்லைகளும்‌ கட்டுகளும்‌ அற்ற காடு 
ஒன்று குடிகொள்கிறது. அனைத்துக்‌ கல்விகளும்‌ 
சொற்களும்‌ வெளியே இருந்து அதற்கு 
அளிக்கப்படுபவை. உள்ளே யானை மிகமிக தனித்தது. 
மானுடர்‌ எவரையுமே அடையாளம்‌ காணும்‌ ஆழம்‌ 
அற்றது. யானை போர்க்களத்தில்‌ தன்‌ படை நோக்கி 
திரும்புதலும்‌, தன்‌ இணையானையை குத்திக்‌ 
கவிழ்ப்பதும்‌ எப்போதும்‌ நிகழ்வதுதான்‌. குபேரர்‌ 
சொன்னார்‌ “எந்நிலையிலும்‌ யானையின்‌ துதிக்கை 
காக்கப்படவேண்டும்‌. அதனுடலில்‌ மிக நுண்ணிய 
உறுப்பு துதிக்கை. தேக்கு மரங்களை பிழுதெடுக்கவும்‌ 
தரையிலிருந்து பயறுமணி ஒன்றை பொறுக்கி எடுக்கவும்‌ 
ஆற்றல்‌ கொண்டது. மானுடருக்குள்‌ எண்ணம்போல 
யானை முகத்தில்‌ அது திகழ்கிறது. ஒரு கணமும்‌ 
ஓயாதது, எப்போதும்‌ எதையோ தேடுவது. யானையின்‌ 
துதிக்கை புண்பட்டால்‌ அது அனைத்தையும்‌ உதறி 
அக்கணமே காட்டுக்கு மீண்டுவிடுகிறது”. 


“அறிக! துதிக்கையால்தான்‌ அது இவ்வுலகுடன்‌ தொடர்பு 
கொண்டுள்ளது. தொட்டறிகிறது. முகர்ந்துணர்கிறது. 
மூச்சுவிடுகிறது. உண்கிறது. உரையாடுகிறது. துதிக்கை 
இழந்த யானை இவ்வுலகுடன்‌ அதை பிணைக்கும்‌ 


அனைத்தும்‌ துணிக்கப்பட்ட ஒன்று. அதன்‌ ஆழத்து 
தெய்வங்களால்‌ அது பின்னர்‌ ஆளப்படுகின்றது. அதன்‌ 
செவியசைவில்‌, வால்நெளிவில்‌, கால்வைப்பில்‌ தங்கள்‌ 
திமிறலை எப்போதும்‌ 
வெளிப்படுத்திக்கொண்டருப்பவை அத்தெய்வங்கள்‌. 
இளையோரே, அத்தெய்வங்கள்‌ காட்டிலிருந்து பிடுங்கி 
கொண்டுவரப்பட்டவை. நகர்களில்‌ பலியும்‌ கொடையும்‌ 
பெறாதவை. யானையுடலெனும்‌ இருளறைக்குள்‌ 
வாயில்கள்‌ இன்றி அடைபட்டவை. அவை மானுடர்‌ மேல்‌ 
கொண்டிருக்கும்‌ வஞ்சம்‌ அளவிறந்தது” என்றார்‌ குபேரர்‌. 


யானையின்‌ துதிக்கைக்கென அமைந்த கவசம்‌ 
ஒன்றின்கீழ்‌ இன்னொன்றென அமைந்த 
அரைவளையங்களின்‌ அடுக்குகளால்‌ ஆனது. 
பெருமுதலையொன்றின்‌ எலும்புச்செதில்‌ வால்போல. 
யானையின்‌ துதிக்கை நிலையற்று 
சுழன்றுகொண்டிருக்க, நெரிபடும்‌ பற்கள்போல்‌ 
ஓசையெழுப்பி அக்கவசம்‌ முனகிக்கொண்டிருந்தது. 
அவன்‌ முன்நடத்திய நூற்றெட்டு யானைகளின்‌ 
கவசஒலிகளாலும்‌ ஒளியலைகளாலும்‌ அந்தப்‌ படை 
கொதித்துக்கொண்டிருப்பதுபோல்‌ தோன்றியது. அல்லது 
கண்ணுக்குத்‌ தெரியாத பேரெடை ஒன்று வந்து அமைய 
அழுந்தி நொறுங்கி 
மண்ணிலமர்ந்துகொண்டிருப்பதுபோல. 


புலரியின்‌ கொம்போசை எழுந்ததும்‌ தொடர்ந்து 
போர்முரசுகள்‌ முழங்கத்‌ தொடங்கின. கம்ரன்‌ 
தன்னுடலெங்கும்‌ எழுந்த மெல்லிய விதிர்ப்பில்‌ பற்கள்‌ 
கூச, கண்கள்‌ ஒளி மங்கி நீர்‌ கொள்ள, உடலை இறுக்கி 
பின்பு தளர்த்தினான்‌. ஒவ்வொரு முறையும்‌ போர்முரசு 
அத்தகைய உடலுணர்வை அவனிடம்‌ ஏற்படுத்தியது. 
உடலிலிருந்து அரிதான ஒன்று வெளியேறுவதுபோல. 
பெண்ணுறவின்‌ உச்சம்போல. அது இறப்பின்‌ தருணமா? 
உயிர்‌ அகல்வதும்‌ அவ்வாறுதான்‌ இருக்குமோ? 
ஒவ்வொரு நாளும்‌ இறந்தபின்புதான்‌ போர்‌ 
தொடங்குகிறதா? அவனுக்கான ஆணையை 
தொலைவில்‌ கொடி சுழித்து அசைந்து அளித்தது. 
கைகளைத்‌ தூக்கி அசைத்து தன்‌ படைப்பிரிவுக்கு 
“முன்னேறுக! முன்னேறுக!” என ஆணையிட்டபடி அவன்‌ 
படைமுகப்பில்‌ ஊர்ந்தான்‌. 


சுபகம்‌ தன்‌ துதிக்கையைத்‌ தாக்கி பிளிறியபடி அதன்‌ 
வலப்பக்கம்‌ கீழே கிடந்த தோதகத்தி அடிமரத்தில்‌ 
இரும்புப்‌ பூணிட்டு இறுக்கி உருவாக்கப்பட்ட நீண்ட 
தண்டை எடுத்துக்கொண்டு முன்னால்‌ சென்றது. 


அலையிலெழும்‌ கட்டுமரம்போல்‌ தண்டு முன்னால்‌ 
செல்ல “தாக்குக! எதிரிப்படைகளை பிளந்து செல்க!” 
என்று ஆணையிட்டபடி கம்ரன்‌ முன்னால்‌ சென்றான்‌. 
அவனைச்‌ சூழ்ந்து அவனுடைய படையின்‌ நூற்றெட்டு 
யானைகளும்‌ தண்டுகளேந்தி எடைக்கு உடல்குறுக்கி 
விரைவடி வைத்து முன்னால்‌ சென்றன. சுபகம்‌ தன்‌ 
தண்டால்‌ எதிரே வந்த தேர்நிரையை தாக்கியது. அதன்‌ 
பெருவிசையால்‌ தேர்கள்‌ உடைந்தன. 
பொருளற்றுப்போன நுகங்களுடன்‌ புரவிகள்‌ திகைத்து 
முட்டிச்சுழித்தன. கனைப்புகளும்‌ அலறல்களுமாக 
அவன்‌ சூழல்‌ கொந்தளிக்கலாயிற்று. 


தண்டை பின்னிழுத்து மீண்டும்‌ பிளிறியபடி விசைகூட்டி 
தாக்கி முன்சென்றது சுபகம்‌. இருபுறமும்‌ யானைகள்‌ 
தண்டுகளால்‌ தாக்கி தேர்ச்சூழ்கையை உடைத்தன. 
எதிரில்‌ சிகண்டியின்‌ கொடி தெரிந்தது. இடப்பக்கம்‌ 
பாஞ்சாலத்தின்‌ வில்லும்‌ வலப்பக்கம்‌ மண்டையோடும்‌ 
பொறிக்கப்பட்ட சிவந்த கொடி அனலென படபடத்தது. 
அங்கிருந்து அவருடைய ஆணையை கொம்புகளும்‌ 
முரசுகளும்‌ அறிவித்தன. “முன்செல்க! முன்செல்க!” 
என்று கூவியபடி கம்ரன்‌ தன்‌ படையை 
எடுத்துச்சென்றான்‌. உடல்‌ அனைத்து பதற்றங்களையும்‌ 
இழந்து குளிர்ந்து நீரடியில்‌ பாறையென ஆயிற்று. 
கண்கள்‌ பலவாகப்‌ பெருகி இருபுறமும்‌ நிறைந்தன. 
கவசடிரும்புகள்‌ மின்ன தெளிநீர்‌ அலையெழுந்து 
செல்வதுபோல்‌ எதிரிப்படையை சென்று முட்டிய யானை 
நிரையின்‌ எடையை ஒட்டுமொத்தமாகவும்‌ 
ஒவ்வொன்றாகவும்‌ கணக்கிட்டு கைகளும்‌ வாய்களும்‌ 
ஆணை பிறப்பித்தன. கீழே தாழ்வான வண்டியில்‌ 
அமர்ந்து அவன்‌ கைக்கும்‌ வாய்க்குமென விழிகூர்ந்து 
வந்துகொண்டிருந்த கொம்பூதிகள்‌ அவன்‌ ஆணைகளை 
ஓசையாக்கி காற்றில்‌ நிறைத்தனர்‌. 


தான்‌ சொல்வது தனக்கே திரும்ப வருவதை அவன்‌ 
கேட்டான்‌, மானுடக்குரலை தெய்வங்கள்‌ 
எதிரொலிப்பதுபோல. அல்லது அவன்‌ எண்ணுவதை 
அவை முன்னரே அறிந்திருக்கின்றன. அவை 
நுண்வடிவில்‌ ஆணையிட அவற்றையே அவன்‌ 
சொல்லென்றாக்கினான்‌. விண்‌ வளைவில்‌ மோதி அது 
தேவர்‌ மொழியில்‌ எதிரொலிக்கிறது. இடியின்‌ மொழி. 
புயல்காற்றின்‌ மொழி. தன்‌ சிறு கையசைவு ஒன்று 
வானிழியும்‌ ஆணை என்று மாறும்போது முதல்‌ நாள்‌ 
எழுந்த உவகையை அவன்‌ நினைவுகூர்ந்தான்‌. 
விண்வாழும்‌ பேருருவ இருப்பொன்று தன்னை 
அறிகிறதென்று முதலிலும்‌, தானே ஒரு பேருருவ 


தன்னுடலில்‌ தானே ததும்பி நின்றது. அவர்கள்‌ சென்ற 
வழியே அதுவும்‌ சிறுதூரம்‌ வந்து பின்‌ நின்று துதிக்கை 
தூக்கி மத்தகத்தின்‌ மேல்‌ வைத்து “சென்றுவருக” என 
ஒலித்தது. 


ஒலிகளால்‌ நிறைந்தபாதையில்‌ தருமன்‌ நடந்தான்‌. 

டும்‌ கிளைகளில்‌ குலைந்துலைந்து சிலிர்த்து 
நடுங்கியதிரும்‌ இலைத்தழைப்புகளுக்குள்‌ சென்ற காற்று 
காயத்ரியாக இருந்தது. கிளைகளில்‌ அறையும்‌ கனத்த 
கொடிகளில்‌ அனுஷ்டுப்‌ ஒலித்தது. உரசிக்கொள்ளும்‌ 
கிளைகளில்‌ உஷ்ணுக்‌ விம்மியது. கல்‌அலைத்தொழுகிய 
கறங்குவெள்ளருவியின்‌ பிருஹதியை, கால்பட்டுத்‌ 
தவம்கலைந்த பெரும்பாறை மலைச்சரிவிறங்கும்‌ 
திருஷ்டுப்பை அவன்‌ கேட்டான்‌. மயில்களின்‌ அகவலில்‌, 
சிம்மக்குரலின்‌ அறைதலில்‌, மான்குளம்புகளின்‌ 
துள்ளலில்‌, பாம்பிழையும்‌ தூங்கலில்‌ அழியாச்சொல்‌ 
குடியிருந்த காட்டை அவன்‌ அறிந்தான்‌. 


சதசிருங்கத்துக்கும்‌ அஸ்தினபுரிக்கும்‌ நடுவே இருந்த 
ஐயங்களின்மேல்‌ குழப்பங்களின்‌ மேல்‌ அச்சங்களின்‌ 
மேல்‌ கால்வைத்து நடந்துகொண்டிருந்தாள்‌ குந்தி. 
பாண்டுவின்‌ இறப்புக்குப்பின்‌ பதினொன்றாம்‌ நாள்‌ 
மாண்டூக்யரும்‌ மூன்று கெளதமர்களும்‌ 
இந்திரத்யும்னத்தின்‌ கரையில்‌ கூடியபோது அவள்‌ தன்‌ 
மைந்தர்களுடன்‌ நகர்‌ திரும்புவதாகச்‌ சொன்னாள்‌. அது 
மறைந்த மன்னனின்‌ விருப்பம்தானா என்றார்‌ ஏகத 
கெளதமர்‌. தன்‌ விருப்பமென்னவென்று அவன்‌ 
ஒருபோதும்‌ அறிந்திருக்கவில்லை என்றாள்‌ குந்தி. 
அவன்‌ அவர்களுக்கு ஒரு பெயர்‌ மட்டுமே என்றாள்‌. 


தான்‌ முடிவெடுத்துவிட்டதாகவும்‌ மறுநாளே 
கிளம்புவதாகவும்‌ அவள்‌ சொன்னபோது மாண்டூக்யர்‌ 
“அவ்வாறே ஆகுக” என்றார்‌. ஐந்து குழந்தைகளுக்கும்‌ 
வாழும்‌ உறவென்பது அவள்‌ மட்டுமே என்பதனால்‌ 
நூல்நெறிப்படி அவளை மறுக்கவியலாது என்று அவர்‌ 
சொன்னபோது மூன்று கெளதமர்களும்‌ 
தலையசைத்தனர்‌. திரிதகெளதமர்‌ புன்னகையுடன்‌ 
“தானறிந்த உலகில்‌ தானறியா ஆடலுக்கு மைந்தர்களை 
இறக்கிவிடுவதுதான்‌ அனைத்துப்பெற்றோரும்‌ செய்வது” 
என்றார்‌. மாண்டூக்யர்‌ அவரைப்‌ பார்த்துவிட்டு 
திரும்பிக்கொண்டார்‌. 

மறுநாள்‌ பாண்டுவின்‌ சிதைச்சாம்பல்‌ விலக்கி அங்கே 
வெந்து வெண்சுண்ணவடிவாகக்‌ கிடந்த எலும்புகளை 
எடுத்தனர்‌. இருவர்‌ எலும்புகளும்‌ ஒன்றுடன்‌ ஒன்று 


இருப்பென்று ஆகிவிட்டதாக மறுகணமும்‌ தோன்றியது. 


அப்பேருரு அவனுள்‌ எப்போதும்‌ ஒரு யானை 
வடிவிலேயே இருந்தது. ஆறு வயதில்‌ அவனை தந்தை 
யானைக்கொட்டிலுக்கு பணிக்கு அழைத்துச்‌ சென்றார்‌. 
கைக்குழந்தையாக இருக்கையிலேயே அன்னையுடனும்‌ 
தந்தையுடனும்‌ அவன்‌ வந்த கொட்டில்‌. மானுடரை 
விடவும்‌ அவன்‌ கூர்ந்து நோக்கியது யானைகளைத்தான்‌. 
அன்னை தந்தையெனும்‌ சொற்களுக்கு முன்னதாகவே 
யானை எனும்‌ சொல்லை அவனுள்‌ சொல்லத்‌ 
தொடங்கிவிட்டான்‌. மாதங்கரின்‌ குலத்தில்‌ 
யானைகளைத்தான்‌ மொழி முதலில்‌ அறிகிறது. மிக 
எளிதாக சொல்லும்பொருட்டே அச்சொல்‌ 
உருவாகியிருக்கிறது. இளமைந்தர்‌ எவரேனும்‌ 
அச்சொல்லை கண்டடைந்திருக்கலாம்‌. 


அவனை தந்தை அழைத்துச்சென்று சுபகத்தின்‌ அருகே 
நிறுத்தினார்‌. அதன்‌ கால்‌ நகங்களிலெழுந்த 
அரக்கப்பெருஞ்சிரிப்பை பார்த்து அவன்‌ திகைத்து 
ஒருகணம்‌ பின்னடைந்தான்‌. “அஞ்சுகிறான்‌!” என்று 
அன்னை நகைத்தாள்‌. “யானைக்கு அணுக்கமாகி 
ஒருடலென அதனுடன்‌ தன்னை 
இணைத்துக்கொள்ளும்போதுகூட இறுதிக்கணம்‌ வரை 
பாகனிடம்‌ எஞ்சுவது இந்த அச்சம்‌. தன்‌ 
ஆணைக்கிணங்கி தோழனென்றும்‌ ஊர்தியென்றும்‌ 
உடன்வரும்‌ இவ்விலங்கு கனவுகளில்‌ தெய்வமென்றும்‌ 
கொலைவடிவென்றும்‌ எழுந்து வந்துகொண்டிருக்கும்‌ 
விந்தையை அவன்‌ ஒருபோதும்‌ கடக்க இயலாது” 
என்றார்‌ தந்தை. 


அவனை இரு தோள்களையும்‌ பற்றித்‌ தூக்கி சுபகத்தின்‌ 
காதருகே கொண்டுசென்றார்‌. “உன்‌ பெயரை சொல்‌” 
என்றார்‌. அவன்‌ தந்தையை திரும்பிப்பார்த்தான்‌. “சொல்‌! 
உன்‌ பெயர்‌ என்னவென்று சொல்‌!” என்றார்‌. “கம்ரன்‌” 
என்று மிகத்‌ தாழ்ந்த குரலில்‌ அவன்‌ சொன்னான்‌. 
அன்னை “இன்னும்‌ சற்று குரலெழுப்பு” என்றாள்‌. தந்தை 
திரும்பி புன்னகைத்து “யானைக்கு முணுமுணுத்தாலே 
கேட்கும்‌. பல தருணங்களில்‌ நம்முள்‌ எண்ணமென 
எழுவதே அதற்கு கேட்டுவிடும்‌” என்றார்‌. 


அன்று யானையின்‌ சாணியை அள்ளிக்கொண்டு 
சென்று குழியிடும்‌ பணியை அவனுக்களித்தார்‌. 
“யானைப்பிண்டத்தில்‌ உழல்வதிலிருந்து தொடங்கு. 
அந்த மணம்‌ அதற்கு தெரியும்‌. அதனூடாகவே உன்னை 
அது ஏற்றுக்கொள்கிறது” என்றார்‌. அன்று 


முதல்முறையாக அவன்‌ அத்தனை அணுக்கத்தில்‌ 
யானைச்சங்கிலியை பார்த்தான்‌. மலைப்பாம்பொன்று 
சுருண்டு கிடப்பதைப்‌ போன்றிருந்தது. அதில்‌ கால்‌ 
தட்டியபோதுதான்‌ அங்கு அது இருப்பதை கண்டான்‌. 
இரவில்‌ வீசிய மண்‌ புழுதியால்‌ 
மண்குவியலென்றாகியிருந்தது. அவன்‌ கால்பட்டு அது 
சற்றும்‌ அசையவில்லை. எடைமிக்க இரும்புப்‌ 
படைக்கலங்களை குவித்துப்போட்டதுபோல. அள்ளித்‌ 
தூக்க முயன்றபோது ஒரு கண்ணியைக்கூட நகர்த்த 
முடியவில்லை. 


தந்தை திரும்பிப்பார்த்து புன்னகைத்து “அதை எந்த 
மானுடராலும்‌ அசைக்க இயலாது. யானை 
தன்னைத்தானே எடுத்து அதை பூட்டிக்கொள்ளும்‌” 
என்றார்‌. அவன்‌ விழிகளில்‌ எழுந்த மாற்றத்தை பார்த்து 
“தன்னை நமக்கு அடிமையென அதுவே 
ஆக்கிக்கொள்கிறது” என்றார்‌. “ஆனால்‌ அச்சங்கிலி 
யானையால்‌ உருவாக்கப்பட்டதல்ல. எந்த மனிதனாலும்‌ 
உருவாக்கப்பட்டதல்ல. பல்லாயிரம்‌ மானுடரின்‌ 
உள்ளங்களை இணைக்கும்‌ தெய்வம்‌ ஒன்றால்‌ 
உருவாக்கப்பட்டது. அத்தெய்வத்தையே மாதங்கி என 
நாம்‌ வணங்குகிறோம்‌. கொற்றவையின்‌ நூற்றெட்டு 
உருத்தோற்றங்களில்‌ ஒருத்தி. கைகளில்‌ அங்குசமும்‌ 
தாமரையும்‌ கதாயுதமும்‌ கோலும்‌ கொண்டு யானைமேல்‌ 
அமர்ந்து எழுந்தருள்பவள்‌. அவளை வணங்குக!” 


யானைப்படை பாண்டவர்களின்‌ தேர்நிரையை 
உடைத்து உட்செல்ல அங்கிருந்து எழுந்த ஆணைகளால்‌ 
தேர்கள்‌ நீர்‌ விலகுவதுபோல்‌ உருமாறி இருபுறமும்‌ 
அகன்றன. அவற்றுக்கு அப்பாலிருந்து விலகும்‌ 
நீரிலிருந்து பாறைகள்‌ எழுவதுபோல்‌ பாண்டவர்களின்‌ 
யானைப்படை எழுந்து வந்தது. தண்டுகளும்‌ 
வீசுகதைகளும்‌ ஏந்திய யானைகள்‌ பிளிறியபடி 
விரைவடிகள்‌ எடுத்து வைத்து தன்‌ படை நோக்கி 
வருவதை கம்ரன்‌ கண்டான்‌. விசையில்‌ அவை 
உருளைகள்போல்‌ உடல்‌ குறுக்கியிருந்தன. துதிக்கை 
சுருட்டி தலையை நிலம்‌ நோக்கி தாழ்த்தி மத்தகத்தில்‌ 
எழுந்த கூர்வேல்களும்‌ கொம்புகளில்‌ பொருத்தப்பட்ட 
நீள்வேல்களும்‌ முனைமின்ன பிளிறியபடி வந்தன. 


போர்க்களத்தில்‌ யானை முரசுப்பரப்பில்‌ மெல்ல கோலால்‌ 
தடவுவது போன்ற ஓசையல்லா ஓசையுடன்‌ மெல்ல உறுமி 
ஒன்றுடன்‌ ஒன்று சொல்‌ கோத்துக்கொள்ளும்‌. 
அவ்வோசையின்‌ திரள்‌ முழக்கம்‌ என ஆகும்‌. அத்தனை 
ஓசைகளுக்கு நடுவிலும்‌ அதை அவனால்‌ தெளிந்து 


அடையாளம்‌ காணமுடிந்தது. இருபத்தாறு ஆண்டுகளாக 
அவன்‌ கேட்டுக்கொண்டிருக்கும்‌ ஓசை. யானையின்‌ 
எண்ணமே ஒலியென்றானதுபோல. ஒவ்வொரு 
தருணத்திலும்‌ அது எழுப்பும்‌ ஒலிமாறுபாடுகள்‌ 
அவனுக்கு தெரியும்‌. ஆயினும்‌ முற்றிலும்‌ அறியாத 
பிறிதொரு மொழியென்றே அது இருந்தது. நகரில்‌ பிறந்து 
மானுடருள்‌ வாழ்ந்து முதிர்ந்தாலும்‌ யானைகள்‌ அந்த 
மொழியை மானுடருக்கு அப்பால்‌ கரந்து 
வைத்திருக்கின்றன. 


சுபகத்தின்‌ தண்டுடன்‌ எதிரில்‌ வந்த யானையின்‌ தண்டு 
மோதியது. அதன்‌ அதிர்வை அவன்‌ உணர்ந்தான்‌. இரு 
யானைகளும்‌ பின்னகர்ந்து வெறியுடன்‌ மத்தகங்களால்‌ 
முட்டிக்கொண்டன. தண்டை கீழேவிட்டு துதிக்கையோடு 
துதிக்கை பிணைத்துக்கொண்டு ஒன்றையொன்று முட்டி 
முன்னும்‌ பின்னும்‌ நகர்ந்தன. உதறி பின்னகர்ந்து 
விசைகூட்டிப்‌ பிளிறியபடி மீண்டும்‌ மத்தகத்தால்‌ 
ஒன்றையொன்று முட்டின. எதிரியானையின்‌ 
மத்தகங்களில்‌ பொருத்தப்பட்டிருந்த எடை மிக்க 
கூர்முனைகள்‌ உடைந்து நசுங்கின. மீண்டுமொரு முறை 
சுபகம்‌ பின்னகர்ந்து பாய்ந்து மத்தகத்தால்‌ தாக்கியபோது 
அந்த யானை நின்று சற்றே அசைந்து பக்கவாட்டில்‌ 
விழுந்தது. அதன்‌ துதிக்கையை சுற்றிப்‌ பற்றி 
வலக்காலைத்‌ தூக்கி அதன்‌ கழுத்தில்‌ வைத்து ஒரு 
முறை இழுத்து கழுத்தை முறித்துவிட்டு சீற்றத்துடன்‌ 
அடுத்த யானை நோக்கி சென்றது சுபகம்‌. 


கீழே விழுந்து நான்கு கால்களும்‌ மேலே தெரிய 
துடித்துக்கொண்டிருந்த அந்த யானையை அரைக்கணம்‌ 
பார்த்து கம்ரன்‌ தன்‌ பார்வையை திருப்பிக்கொண்டான்‌. 
கீழிருந்து வேல்களும்‌ அம்புகளும்‌ எழுந்து 
வந்துகொண்டிருந்தன. யானையின்‌ மத்தகத்தின்‌ மீது 
கவிழ்ந்து அதன்‌ பாறைத்‌ தோல்பரப்பை 
அணைப்பதுபோல்‌ படுத்துக்கொண்டு அவன்‌ அதற்கு 
அ இட்டான்‌. சுபகம்‌ ஆணைகளை 

ரும்புவதில்லை என்று அவன்‌ அறிந்திருந்தான்‌. 
அதற்கு இலக்கு அறிவிக்கப்பட்டபின்‌ தன்‌ உத்திகளையும்‌ 
சூழ்ச்சிகளையும்‌ அதுவே வகுத்துக்கொள்ளும்‌. 
ஒவ்வொரு முறையும்‌ எதிர்வந்த யானையை வீழ்த்தி 
அதை முற்றாக கழுத்தை முறித்த பின்னரே அது அடுத்த 
யானையை நோக்கி சென்றது. 


வயிற்றில்‌ மிதித்தோ கொம்புகளால்‌ குத்தியோகூட 
யானைகளை யானையால்‌ கொல்லமுடியும்‌. ஆனால்‌ 
அதற்கு சற்று பொழுதாகும்‌. வீழ்ந்த யானையின்‌ கழுத்து 


முறிக்கப்படுவதை பிற யானைகள்‌ 
பார்க்கவேண்டுமென்று சுபகம்‌ விரும்புகிறது. 
சீற்றத்துடன்‌ கொம்பு குலுக்கி அது முன்வரும்போதே 
எதிரியானை அறியாது வ தப ஓரடி பின்னால்‌ 
வைத்து பாகனின்‌ ஆணைக்கேற்ப மீண்டும்‌ விசை 
திரட்டி வருவதை அவன்‌ கண்டான்‌. அந்த 
அச்சத்தாலேயே ஓரிரு முட்டல்களுடன்‌ அது சுபகத்திற்கு 
தன்னை ஒப்புக்கொடுக்கிறது. கருங்குவியலென விழுந்து 
எழுந்த வயிற்றிலிருந்து மூச்சு துதிக்கைக்‌ குழாயினூடாக 
சீறி புழுதிபறக்க அமைய, செவிநிலைத்து வாயிலிருந்து 
குருதி வழிந்துறைய உடல்துறக்கிறது. 


கரிய அலைக்கொந்தளிப்பாக சூழ்ந்து 
நடந்துகொண்டிருந்த யானைப்போரை அவன்‌ கண்டான்‌. 
யானைகள்‌ கொப்புளங்கள்‌ வெடித்தழிவதுபோல 
மறைந்துகொண்டிருந்தன. தனது யானைப்படையில்‌ 
இருபது யானைகளுக்கு மேல்‌ விழுந்துவிட்டதைக்‌ கண்டு 
“விரியவேண்டாம்‌, குவிந்து தாக்குக! கூர்கொண்டு 
தாக்குக! ஒவ்வொரு யானைக்குப்‌ பின்னாலும்‌ 
இன்னொரு யானை இருக்கவேண்டும்‌! வீழ்ந்த 
யானையை வரும்‌ யானை நிரப்ப வேண்டும்‌! 
முன்செல்லும்‌ யானைகளுக்கு முன்‌ நம்‌ அம்புகள்‌ சென்று 
விழுந்து ஒரு வெளி உருவாகவேண்டும்‌!” என்று அவன்‌ 
ஆணையிட்டான்‌. 


சிகண்டியின்‌ படைக்குப்‌ பின்னால்‌ நின்று 
நெடுவில்லவர்கள்‌ எய்த அம்புகள்‌ கம்ரனின்‌ தலைக்கு 
மேல்‌ எழுந்துசென்று அப்பால்‌ யானைமேல்‌ அமர்ந்திருந்த 
பாகன்களை வீழ்த்தின. யானைகளின்‌ மத்தகங்களிலும்‌ 
உடல்களிலும்‌ அமைந்திருந்த கவசங்களை அம்பு சென்று 
அறைய அவை சிலிர்த்துக்கொண்டன. கவசங்களின்‌ 
இடைவெளிகளில்‌ அம்பு தைத்திறங்க அவை உடல்‌ 
அதிர்ந்து நின்றவாறே பக்கவாட்டில்‌ சரிந்து விழுந்தன. 
“யானைகளை முகம்‌ திருப்பச்‌ செய்யுங்கள்‌! முகம்‌ 
திருப்புக! யானைகள்‌ சிகண்டிக்கு நேர்‌ முகம்‌ 
நிற்கவேண்டும்‌!” என்று அவன்‌ ஆணையிட்டான்‌. 
ஆனால்‌ மிகவும்‌ முன்னகர்ந்துவிட்டிருந்த அவன்‌ 
படையால்‌ பின்னால்‌ வரவோ பக்கவாட்டில்‌ திரும்பவோ 
இயலவில்லை. 


அவன்‌ யானைப்படைக்கு வலது பக்கமாக 
வந்துகொண்டிருந்த சிகண்டி ஒவ்வொரு அம்பிலும்‌ ஒரு 
யானைப்பாகனையோ படைத்துணைவனையோ 
வீழ்த்திக்கொண்டிருந்தார்‌. அவர்‌ அம்புகள்‌ பட்டு நான்கு 
யானைகள்‌ வீழ்வதை கம்ரன்‌ கண்டான்‌. யானை தன்‌ 


காதுகளை அசைக்கும்‌ கணத்தில்‌ ஒரு மின்னென 
தெரிந்து மறையும்‌ அதன்‌ நரம்புக்குழியை கணித்து அம்பு 
செலுத்துவது மானுடரால்‌ இயல்வதா என அவன்‌ அகம்‌ 
வியந்தது. வானில்‌ பறக்கும்‌ பறவைகளின்‌ சிறகுகளை 
மட்டுமே அரிந்து வீழ்த்தும்‌ வில்லவர்களை அவன்‌ 
கேள்விப்பட்டிருந்தான்‌. அவன்‌ முன்‌ மேலும்‌ மேலுமென 
யானைகள்‌ விழுந்துகொண்டே இருந்தன. “செல்க! செல்க! 
அவரை நோக்கி செல்க!” என்றான்‌. “அவர்‌ அம்புகளுக்கு 
இடைகொடுக்காதீர்கள்‌. அவருடைய களிற்றுநிரையை 
உடைத்து அழியுங்கள்‌.” 


சுபகம்‌ அவனது ஆணையை கேட்டதுபோல தண்டை 
எடுத்துக்கொண்டு பிளிறியபடி சிகண்டியை நோக்கி 
சென்றது. சிகண்டியைச்‌ சூழ்ந்திருந்த வில்லவர்களின்‌ 
அம்புகள்‌ அவன்‌ மேலும்‌ சுபகத்தின்‌ கவசங்களின்‌ 
மேலும்‌ அறைந்து விழுந்தன. எதிரில்‌ வந்த இரண்டு 
யானைகளை அறைந்து தூக்கி அப்பால்‌ வீசியது சுபகம்‌. 
மூன்று தேர்களை தண்டுகளால்‌ அறைந்து உடைத்தது. 
சிகண்டியை மிக அருகிலென கம்ரன்‌ கண்டான்‌. 
சுபகத்திற்கு ஆணையிடலாகாது என்பதை மறந்து 
“கொல்க! கொல்க! அவ்விழிமகனை இக்கணமே கொல்க!” 
என்று கூவினான்‌. ல்‌ இன்று உன்‌ 
இறுதிநாள்‌... என்‌ களிற்றுக்‌ காலடி உனக்கு!” என்றான்‌. 


சிகண்டியின்‌ கண்களில்‌ சினமோ சீற்றமோ 
தெரியவில்லை. அவை மங்கலாக இரு ஒளிப்புள்ளிகள்‌ 
போலிருந்தன. அவர்‌ கைகள்‌ அம்பெடுப்பதை, நாண்‌ 
இறுகி இழுபடுவதை, வில்‌ வளைந்து தெறிப்பதை, கணம்‌ 
கணமென கம்ரன்‌ கண்டான்‌. அம்பு வந்து சுபகத்தின்‌ 
கவசத்தை உடைத்து அதன்‌ தோளில்‌ ஆழ்ந்திறங்கியது. 
அவன்‌ திகைத்து யானையின்‌ மத்தகத்தை 
பற்றிக்கொண்டான்‌. யானையின்‌ உடல்‌ முழுக்க ஓடிய 
நடுக்கை உணர்ந்தான்‌. யானை சரிந்து நிலத்தில்‌ 
விழுந்தது. அவன்‌ அதில்‌ காலூன்றி தாவி அப்பால்‌ 
இறங்கினான்‌. அக்கணமே சிகண்டியின்‌ அம்பொன்று 
வந்து அவன்‌ முன்‌ மண்ணிலூன்றியது. அவன்‌ பாய்ந்து 
இன்னொரு களிற்றை நோக்கி ஓடினான்‌. அவனுக்குச்‌ 
சுற்றும்‌ உறுமும்‌ அம்புகள்‌ சென்றுகொண்டிருந்தன. 


சுபகம்‌ துதிக்கையை சுழற்றியபடி பாய்ந்தெழுந்து 
பிளிறியபடி உடலை உதறிக்கொண்டது. எதிரே வந்த 
களிறொன்றை மத்தகத்தால்‌ முட்டி அது நிலையழிந்த 
கணத்தில்‌ தூக்கிச்‌ சுழற்றி அறைந்து அதன்‌ பள்ளையை 
மிதித்து வாயில்‌ குருதி பீறிட சிதைத்து அடுத்த 
யானையை முட்டியது. அதன்‌ விசையாலேயே மத்தகம்‌ 


பிளக்க சுழன்ற துதிக்கையிலிருந்து குருதி வளைந்து 
தெறிக்க அந்த யானை வீழ்ந்தது. அடுத்த யானை அஞ்சி 
குரலெழுப்பியபடி பின்னடைந்தது. சுபகம்‌ எவரும்‌ 
கணிக்கவியலா விரைவுடன்‌ சிகண்டியின்‌ தேரை அணுகி 
அதன்‌ மேல்‌ ஓங்கி அறைந்து உடைத்தது. தேர்த்தூாணை 
பற்றித்‌ தூக்கி அப்பாலிட அதில்‌ கட்டப்பட்டிருந்த 
புரவிகள்‌ கால்கள்‌ பின்ன கனைத்தபம ஒன்றன்மேல்‌ 
ஒன்றென விழுந்தன. அதன்‌ அடியில்‌ பாகன்‌ 
சிக்கிக்கொள்ள சுபகம்‌ தேரைத்‌ தூக்கிச்‌ சுழற்றியது. 


தேரிலிருந்து பாய்ந்திறங்கிய சிகண்டி வாளை 
உருவியபடி சுபகத்தை எதிர்கொண்டார்‌. கம்ரன்‌ 
சுபகத்தை நோக்கி ஓடினான்‌. சுபகம்‌ பிளிறி, துதிக்கை 
சுழற்றி, தலைகுலுக்கியபடி சிகண்டியை நோக்கி 
பாய்ந்தது. சிகண்டி விட்டிலென பின்னால்‌ தாவி அதன்‌ 
அறையை தவிர்த்தார்‌. துதிக்கைவீச்சு சென்று பட்ட தேர்‌ 
ஆரம்‌ முறிந்து கவிழ்ந்தது. காலால்‌ புரவி ஒன்றை எற்றி 
எறிந்தபடி சுபகம்‌ சிகண்டியை நோக்கி மீண்டும்‌ 
பாய்ந்தது. தேர்த்தட்டு ஒன்றில்‌ கால்வைத்து தாவி 
காற்றிலெழுந்த சிகண்டி தன்‌ உடைவாளால்‌ சுபகத்தின்‌ 
துதிக்கையை ஓங்கி வெட்டினார்‌. அவர்‌ வாள்‌ 
துதிக்கையின்‌ கவசங்கள்‌ நடுவே கடந்து தசையிலேயே 
பதிந்து நின்றது. வாளை விட்டுவிட்டு கீழே பாய்ந்து இரு 
தாவல்களில்‌ தேர்களைக்‌ கடந்து அவர்‌ படைகளுக்குள்‌ 
புகுந்துகொண்டார்‌. 


துதிக்கையில்‌ பதிந்த வாளுடன்‌ அலறியபடி சுபகம்‌ 
தன்னைத்தானே சுற்றிக்கொண்டது. தலையை 
உலுக்கியபடி அங்குமிங்கும்‌ அலைமோதியது. துதிக்கை 
துண்டாகி விழ வாளும்‌ உதிர்ந்தது. உடைந்த கலமென 
குருதிச்சேறு கொட்டும்‌ வெட்டுவாயுடன்‌ சுபகம்‌ திரும்பி 
கெளரவப்படை மேல்‌ பாய்ந்தது. அங்கிருந்த யானை 
ஒன்றின்‌ வயிற்றில்‌ தந்தங்களை குத்தி இறக்கி தூக்கி 
அப்பாலிட்டது. வயிறு கிழிந்து குடல்திரள்‌ குருதியுடன்‌ 
வெளிப்பெருக அந்த யானை நிலத்தில்‌ கிடந்து 
துள்ளியது. இரு தேர்களை உதைத்து உடைத்து மேலும்‌ 
தன்‌ படைக்குள்‌ புகுந்த சுபகம்‌ இன்னொரு யானையை 
குத்தி கீழே தள்ளி அதன்‌ மேல்‌ மீண்டும்‌ மீண்டும்‌ 
தந்தங்களைச்‌ செலுத்தி சுழற்றித்‌ தூக்கி கவிழ்த்து 
எழுந்தது. அதன்‌ வெண்கோடு சிவந்து குருதிவழிய 
குடல்சரடுகள்‌ தொங்கி வழுக்கி உதிர்ந்தன. பிளிறியபடி 
அது எதிர்வர அதன்‌ தோழமை யானைகள்‌ அலறியபடி 
பின்னகர்ந்தன. 


கம்ரன்‌ “என்‌ தெய்வமே! என்‌ தாதையே! பொறுத்தருள்க!” 


என்று கூவியபடி சுபகத்தை நோக்கி ஓடினான்‌. அதன்‌ 
நேர்முன்னால்‌ சென்று இரு கைகளையும்‌ 
விரித்துக்கொண்டு நின்றான்‌. சுபகம்‌ அவனை 
அறியவில்லை. தலைகுலுக்கி பிளிறியபடி அவனை 
நோக்கி பாய்ந்து வந்தது. அவன்‌ நெஞ்சுகுலுங்கும்‌ அச்சம்‌ 
எழுந்தபோதும்‌ நிலையூன்றி நின்றான்‌. அவனை தன்‌ 
காலால்‌ எற்றி தெறிக்கவிட்டது சுபகம்‌. அவன்‌ 
விலாவுடைந்து நிலத்தில்‌ விழுந்து இருமி குருதியுமிழ்ந்து 
உடல்ததும்பினான்‌. நின்று இருமுறை அசைந்தபின்‌ 
அதுவும்‌ அவனருகிலேயே விழுந்தது. அவன்‌ தன்‌ 
உடலுக்குள்‌ சிக்கியிருந்த மூச்சைத்‌ திரட்டி குருதியுடன்‌ 
உமிழ்வதற்கு முன்‌ தனக்கு அருகில்‌ கிடந்த அதன்‌ பெரிய 
மத்தகத்தை இறுதியாக பார்த்தான்‌. 

12: பாண்டவப்‌ படைமுகப்பில்‌ பூரிசிரவஸ்‌ தன்‌ தேரில்‌ 
அமர்ந்து எதிரே எழுந்த செவிநிறைத்துச்‌ சூழும்‌ 
முழக்கத்தை கேட்டான்‌. “எதிர்‌ வருகிறது யானை நிரை! 
நேர்கொள்க! யானை நிரை! எதிரில்‌ யானைப்படை!” 
என்று முரசுகள்‌ ஒலித்தன. பூரிசிரவஸ்‌ தன்‌ கழையனிடம்‌ 
கைகாட்ட அவன்‌ கணுக்கழையில்‌ தொற்றி மேலேறி 
அணிலென அதே திசையில்‌ தலைகீழாக கீழிறங்கி 
குதித்து “நூற்றெட்டு யானைகள்‌ ஒற்றைத்தண்டு 
கொண்டு வருகின்றன?” என்றான்‌. “பதினெட்டு 
தண்டுகள்‌ எழுந்துள்ளன.” பூரிசிரவஸ்‌ 
“ஒற்றைத்தண்டா?” என்று திகைத்த மறுகணமே அதை 
உளத்தால்‌ கண்டான்‌. “தேர்கள்‌ பின்னடைக! படை 
பின்னடைக!” என்று அவன்‌ ஆணையிட்டான்‌. அவன்‌ 
ஆணையை முரசுகள்‌ ஒலித்தன. 


னால்‌ அவன்‌ எண்ணியவாறு தேர்கள்‌ பின்னடைய 
இயலவில்லை. முகப்பில்‌ வில்லவர்கள்‌ ஊர்ந்த தேர்கள்‌ 
பாண்டவப்‌ படைமுகப்பிலிருந்து பின்னகர 
வேண்டுமென்றால்‌ முகம்‌ திருப்பி வளைய 
வேண்டியிருந்தது. அவை ஒன்றுடன்‌ ஒன்று 
விலாசெறிந்து சென்றுகொண்டிருந்தமையால்‌ அதற்கான 
இடம்‌ இருக்கவில்லை. திரும்பிய ஓரிரு தேர்கள்‌ பிற 
தேர்களுக்கு இடையூறாயின. புரவிகள்‌ ஒன்றுடன்‌ ஒன்று 
கால்தட்டி கனைத்தன. சவுக்குகளை அறைந்தப்டி 
வசைச்சொற்களைக்‌ கூவி தேர்களை பின்னிழுத்து 
கொள்ள முயன்றனர்‌ பாகர்கள்‌. அதற்குள்‌ நூறு 
யானைகள்‌ சேர்ந்து பற்றிய பெரும்‌ தண்டு ஆழிப்பேரலை 
என அணுகி வந்தது. விலகவோ திம இய்லாதபட்‌ 
தேர்கள்‌ சிக்கிக்கொள்ள அவற்றை அறைந்து 
சிதறடித்தபடி அணுகியது. 


பூரிசிரவஸ்‌ அந்த அறைதலை ஓசையென்றே 
உணர்ந்தபடி கைவீசினான்‌. அவன்‌ தேர்‌ பின்னடைந்தது. 
“மேலும்‌ பின்னடைக! மேலும்‌ பின்னடைக! 
எதிர்கொள்ளல்‌ ஒழிக!” என்று அவன்‌ கூவினான்‌. 
“நெடுவில்லவர்‌ முன்னெழுக! தொலையம்புகளை ஏவி 
யானைகளின்‌ பின்பகுதியை தாக்குங்கள்‌” என்றான்‌. 
மத்தகக்‌ கவசம்‌ அணிந்த யானைகளின்‌ நெற்றிமுழைகள்‌ 
மேல்‌ வில்லவர்களின்‌ அம்புகள்‌ சென்றுபட்டு 
உதிர்ந்துகொண்டிருந்தன. உடைந்த தேர்களிலிருந்து 


நுகம்‌ சிதறிய புரவிகள்‌ கனைத்தபடி திரும்பி ஓடிவர, 
பின்னால்‌ நின்ற தேர்களின்‌ புரவிகள்‌ அவற்றை தடுக்க 
அங்கு பெருங்குழப்பம்‌ நிலவியது. 


கண்ணெதிரில்‌ கெளரவப்‌ படை முழுமையாக 
சிதறடிக்கப்பட்டுவிட்டதை பூரிசிரவஸ்‌ பார்த்தான்‌. 
பிறிதொரு அலையாக சற்று அப்பால்‌ மேலும்‌ நூறு 
யானைகள்‌ பெருந்தண்டு கொண்டு முன்னெழுந்து 
வந்தன. தண்டேந்திய யானைகளை முகப்பில்‌ 
அமைக்காமல்‌ வேண்டுமென்றே வில்லவர்களின்‌ 
தேர்களை முன்னால்‌ நிறுத்தி யானைகளை முற்றிலும்‌ 
மறைத்து சிகண்டி படைகொண்டு வந்திருக்கிறார்‌ என்று 
அவன்‌ புரிந்துகொண்டான்‌. வில்லவருக்கெதிராக 
தேர்வில்லவர்‌ கெளரவர்‌ தரப்பில்‌ அணிநிரந்திருந்தனர்‌. 
அவர்கள்‌ அம்புகளால்‌ எதிர்கொண்டதும்‌ ஓரு 
முரசாணையால்‌ பாண்டவ வில்லவர்கள்‌ ஒதுங்கி 
வழிவிட அவர்களுக்குப்‌ பின்னாலிருந்து தண்டேந்திய 
யானைகள்‌ முன்னால்‌ எழுந்து வந்தன. 


நொறுங்கிய தேர்களை மிதித்து உடைத்துத்‌ நெறித்தபடி 
யானைநிரை மேலும்‌ மேலும்‌ முன்னால்‌ வந்தது. 
ஏந்திவந்த தண்டால்‌ ஒன்றுடன்‌ ஒன்று இணைத்து 
தொகுக்கப்பட்டதால்‌ அவற்றின்‌ விசை ஒவ்வொரு 
பகுதியிலும்‌ பன்மடங்காக இருந்தது. அந்த அடியை 
தடுக்கவே இயலவில்லை. தொடர்ந்து பின்னகர்ந்து 
இணைந்து இணைநிரையென்றாகின கெளரவர்களின்‌ 
தேர்கள்‌. தேரில்‌ நிலைகொண்டு பெருவில்லெடுத்து 
நீளம்பு தொடுத்து வானில்‌ எய்து அது வளைந்திறங்கி 
யானை மேல்‌ விழச்செய்தான்‌ பூரிசிரவஸ்‌. அவனைத்‌ 
தொடர்ந்து அம்புகள்‌ எழுந்து வளைய அம்புகளாலான 
ஓர்‌ யானைமுதுகு காற்றிலெழுந்தது. “யானை 
மேலிருக்கும்‌ பாகன்களை மட்டும்‌ குறிவையுங்கள்‌” 
என்றான்‌. “யானைப்பாகன்களை குறிவையுங்கள்‌!” 
என்று அவன்‌ ஆணை காற்றிலேறியது. 


னால்‌ யானைகளும்‌ பாகன்களும்‌ 
கவசமணிந்திருந்தமையால்‌ அம்புகள்‌ பெரும்பாலும்‌ 
பயனற்றன. பின்னகர்ந்துகொண்டிருந்த கெளரவப்‌ 
படையினரால்‌ குறிபார்க்கவும்‌ இயலவில்லை. 
நெடுவிற்களை காலில்‌ மிதித்தூன்றி நுனிபற்றி இழுத்து 
வளைத்து அவர்கள்‌ எழுப்பிய அம்புகள்‌ 
எவருக்கென்றன்றி எழுந்து இலக்கடையாது அறைந்து 
விழுந்தன. பூரிசிரவஸ்‌ தன்‌ வலது இடது என இரு 
பகுதிகளிலும்‌ அலறல்‌ ஒலிகளை கேட்டான்‌. மேலும்‌ 
பின்னகர்ந்தபோது முற்றிலும்‌ நம்பிக்கை 


இழந்திருந்தான்‌. இரு பகுதிகளிலிருந்தும்‌ முரசுகள்‌ 
“முன்னகர்க! யானைப்படை முன்னகர்க!” என்று 
ஆணையிட்டன. யானைகள்‌ ஏந்திவந்த தண்டு அணுகி 
வருந்தோறும்‌ பெருகுவதைப்போல அவனுக்கு 
தோன்றியது. அது தோதகத்திப்‌ பெருமரங்களை 
இரும்புப்பூணிட்டு ஒன்றுடன்‌ ஒன்று இணைத்து 
உருவாக்கப்பட்டது. அதில்‌ கூரிய இரும்புமுனைகள்‌ 
பொருத்தப்பட்டிருந்தன. 


மேலும்‌ தேரை பின்னெடுக்க இயலாமல்‌ பின்னிருந்து 
வந்த படையுடன்‌ முட்டிக்கொள்ள அவன்‌ தேரிலிருந்து 
பாய்ந்திறங்கி விரைந்துகொண்டிருந்த புரவியொன்றின்‌ 
மேலேறினான்‌. கைதூக்கி “பின்னகர்க! இறப்புகளை 
குறைத்துக்கொள்வதொன்றே வழி! இறவாதொழிக!” 
என்று ஆணையிட்டான்‌. அவன்‌ படைவீரர்கள்‌ 
தேர்களிலிருந்து பாய்ந்திறங்கினர்‌. ஆனால்‌ பின்னால்‌ 
நின்றவர்கள்‌ அதற்கு வழியிலாது திகைக்க தண்டு 
தேர்களின்‌ மேல்‌ பாய்ந்தது. நூற்றுக்கணக்கான தேர்கள்‌ 
நொறுங்கும்‌ ஒலி வ பூரிசிரவஸின்‌ முதுகு 
சிலிர்ப்படைந்தது. தேர்களும்‌ புரவிகளும்‌ தேர்வலரும்‌ 
வில்லவரும்‌ இணைந்த திரள்‌ உடைந்து சிதைந்து 
தண்டின்‌ மீதும்‌ களிறுகளின்‌ கால்களிலுமாக 
நிலத்திலமைந்தது. பூரிசிரவஸ்‌ கண்களை 
மூடிக்கொண்டான்‌. 


கெளரவப்‌ படைகளுக்குப்‌ பின்புறம்‌ எங்கோ சங்கொலி 
எழுந்தது. அது எவருடையதென்று உணர்வதற்கு 
முன்னரே அவன்‌ உடல்‌ மெய்ப்புகொண்டது. அதன்‌ 
பிறகே பால்ஹிகரின்‌ கவசயானையான அங்காரகன்‌ 
துதிக்கை தூக்கி பிளிறியபடி தேர்களை 
பிளந்துகொண்டு வருவதை அவன்‌ கண்டான்‌. அதன்‌ 
அடுத்த பிளிறல்‌ மேலும்‌ அருகே ஒலித்தது. மூன்றாவது 
பிளிறலில்‌ அது அவனைக்‌ கடந்து சென்றது. அங்காரகன்‌ 
குருதிவழிய சிவந்திருந்தது. அதை சிவந்த யானை என 
பால்ஹிகர்‌ சொல்லிக்கொண்டிருந்ததை அவன்‌ 
நினைவுகூர்ந்தான்‌. பால்ஹிகரின்‌ பெருத்த கதையின்‌ 
சங்கிலியை அவரது யானை துதிக்கையால்‌ 
பற்றியிருந்தது. அதன்‌ நுனியை அவர்‌ தன்‌ வலக்கையில்‌ 
பிடித்திருந்தார்‌. உரக்க நகைத்தபடி இரு கால்களாலும்‌ 
யானையின்‌ விலாவை அணைத்தபடி சிறுவன்போல்‌ 
எழுந்தெழுந்து நகைத்தார்‌. “செல்க! செல்க!” என்று அவர்‌ 
ஓசையிடுவது கேட்டது. 


அங்காரகன்‌ அவருடைய கதையை தன்‌ துதிக்கையால்‌ 
சுழற்றி விசையுடன்‌ முன்‌ வீச பெரும்‌ குமிழி பறந்து 


கலந்து கிடந்தன. ஏழு எலும்புகளை எடுத்து அவற்றை 
பாண்டு என உருவகித்தார்‌ காசியபர்‌. ஐந்து எலும்புகளை 
எடுத்து அவற்றை மாத்ரி என உருவகித்தார்‌. 
பச்சைமண்கலங்களில்‌ அவற்றை அடைத்து 
மண்தட்டால்‌ மூடியிட்டு தேன்மெழுகால்‌ விளிம்புகள்‌ மூடி 
மஞ்சள்பட்டால்‌ முடிந்து இரு சந்தனப்பெட்டிகளில்‌ 
எடுத்துக்கொண்டு அவர்கள்‌ கிளம்பினர்‌. 


சதசிருங்கத்திலிருந்து வைத்த முதல்‌ அடியிலேயே அவள்‌ 
அஸ்தினபுரியை அடைந்து விட்டாள்‌. ஏழாண்டுகளுக்கு 
முன்‌ விட்டுவந்த கோட்டை முகப்பை, கொடிபறக்கும்‌ 
காவல்மாடங்களை, திறந்து காத்திருக்கும்‌ 
பெருவாயில்களை, வண்டிகள்‌ அணிவகுத்து உள்ளே 
நுழையும்‌ சாலையை, வேல்களின்‌ ஒளியை, 
வாளுறைகளின்‌ ஒலியை, குதிரைகளின்‌ வாசனையை 
அறிந்தாள்‌. தன்‌ நெஞ்சுக்குள்‌ நிக ப்போகும்‌ 
ஒவ்வொன்றையும்‌ மீண்டும்‌ மீண்டும்‌ 
நிகழ்த்திக்கொண்டாள்‌. ஓர்‌ உச்ச உணர்வில்‌ அவள்‌ 

விழித்து தன்னிலை அறிந்தபோது மானுடர்‌ வாழ்வது 
எத்தனைமுறை என்ற எண்ணத்தை அடைந்து 
புன்னகையுடன்‌ நெடுமூச்செறிந்தாள்‌. 


ஐந்து மைந்தர்களையும்‌ மீளமீள விழிகளால்‌ 
நோக்கிக்கொண்டிருந்தாள்‌ குந்தி. ஐவரும்‌ செல்லும்‌ 
இச்சிறிய செம்பாதையின்‌ இருபக்கமும்‌ தெய்வங்கள்‌ 
வந்து நோக்கி நிற்கின்றனவா என்ன? பின்னாளில்‌ 
எப்போதோ இதை சூதர்கள்‌ பாடப்போகிறார்கள்‌. 
காவியங்கள்‌ விவரிக்கவிருக்கின்றன. எண்ணிஎண்ணிச்‌ 
சலித்த அகம்‌ ஒரு கணம்‌ அனைத்திலிருந்தும்‌ 
விலகியபோது யார்‌ இவர்கள்‌, என்ன 
செய்யவிருக்கிறார்கள்‌ என அவளுக்குள்‌ வாழ்ந்த 
யாதவச்சிறுமி திகைத்தாள்‌. மறுகணமே பின்‌ தங்கிய 
குட்டி அன்னையை நோக்கி ஓடுவதுபோல தன்னை 
நோக்கி தானே ஓடியணைந்தாள்‌. 


மூன்றுநாட்களில்‌ கந்தமாதன மலையைக்‌ கடந்து மேலும்‌ 
நான்குநாட்கள்‌ நடந்து நாகசதத்தை அடைந்து 
தென்கிழக்காகத்‌ திரும்பி மலையிறங்கிச்சென்றனர்‌. 
ஒவ்வொருநாளும்‌ உயர்ந்த மரங்களுக்கு நடுவே 
கட்டப்பட்ட மரவுரித்தூளிகளில்‌ அவளும்‌ மைந்தர்களும்‌ 
துயில கீழே எரியும்‌ பந்தங்களுடனும்‌ 
படைக்கலங்களுடனும்‌ சேவகர்கள்‌ காவலிருந்தனர்‌. 
அதற்குள்‌ அவள்‌ அஸ்தினபுரியில்‌ பலகாலம்‌ 
வாழ்ந்துவிட்டிருந்தாள்‌. அனைத்து இக்கட்டுகளையும்‌ 
கடந்திருந்தாள்‌. மரவுரித்தாளியில்‌ காலையில்‌ 


சென்று நூறு யானைகளால்‌ கொண்டு வரப்பட்ட 
தண்டின்‌ மேல்‌ அறைந்து விரிசலோசை எழுப்பியது. 
அதை ஏந்தியிருந்த யானைகள்‌ அனைத்தும்‌ 
அவ்வதிர்வால்‌ திகைத்து நின்று செவிகூட்டின. இரண்டு 
யானைகள்‌ தண்டை துதிக்கையிலிருந்து விட்டுவிட்டு 
பிளிறலோசை எழுப்பின. பால்ஹிகர்‌ பெருங்கதையின்‌ 
விசையை தன்‌ கைகளால்‌ ஏந்திச்சுழற்றி மீண்டும்‌ ஓங்கி 
அறைந்தார்‌. இம்முறை மத்தகத்தில்‌ அறைபட்டு 
கவசத்துடன்‌ தலை சிதற ஒரு யானை பிளிறி 
முழந்தாளிட்டு விழுந்தது. அனைத்து யானைகளும்‌ 
திகைத்து நிற்க மேலும்‌ ஒரு யானையை அறைந்து 
வீழ்த்தினார்‌. 


அங்காரகன்‌ கதையின்‌ நுனியைப்பற்றி மீண்டும்‌ சுழற்றி 
வீச அடுத்த அறையில்‌ பெருந்தண்டில்‌ இருந்து மெல்லிய 
முனகலோசை ஒன்று எழுகிறதா என்று பூரிசிரவஸ்‌ 
வியந்தான்‌. விழிகளும்‌ ஒலிகேட்கப்‌ பழகுவதென்பது 
போர்க்கலையின்‌ தேர்ச்சிகளில்‌ ஒன்று. மீண்டும்‌ 
ஒருமுறை கதை சென்று அறைந்து எழுந்தபோது 
யானைகளில்‌ ஒன்று தண்டை விட்டுவிட்டு துதிக்கையை 
மேலே தூக்கி சினத்துடன்‌ பிளிறலோசை எழுப்பியது. 
அது பிடியானை என்பதை பூரிசிரவஸ்‌ நோக்கினான்‌. 
அனைத்து யானைகளும்‌ அந்த யானையின்‌ ஆணைக்கு 
கட்டுப்பட்டவையாக உரக்கப்‌ பிளிறியபடி தண்டைத்‌ 
தள்ளி முன்னெடுத்தன. பால்ஹிகரின்‌ கதை மீண்டும்‌ 
ஒருமுறை சென்று அறைய யானைகளின்‌ 
உந்துவிசையாலேயே தண்டின்‌ நடுப்பகுதி விரிசலிடத்‌ 
தொடங்கியது. 


பூரிசிரவஸ்‌ “தண்டின்‌ நடுப்பகுதியை தாக்குக! தாக்கி 
முன்னெடுங்கள்‌!” என்று கூவினான்‌. அதற்குள்‌ அவன்‌ 
படைகளின்‌ பின்னிலிருந்து வந்து விட்டிருந்த மூன்று 
யானைகள்‌ நீள்‌ தண்டை ஏந்தி விரைந்து முன்னால்‌ 
சென்றன. அவற்றிலிருந்த பாகர்கள்‌ ஆணையிட 
அத்தண்டால்‌ எதிர்‌ வந்துகொண்டிருந்த தண்டின்‌ 
விரிசலிடும்‌ பகுதியை ஓங்கி அறைந்தன. தண்டு 
இரண்டாக முறிந்து மடிந்தது. அவ்விசைச்‌ சிதறலால்‌ 
யானைகள்‌ கால்‌ தடுமாறி பிஸிறி தண்டை விட்டன. 
பால்ஹிகர்‌ மீண்டுமொருமுறை தன்‌ கதையால்‌ அறைந்து 
அத்தண்டை உடைத்தார்‌. யானைகள்‌ நிலைதடுமாறி 
அங்குமிங்கும்‌ சிதற அவர்‌ கதை எழுந்து சென்று 
அறைந்தது. ஒரு யானை மத்தகம்‌ உடைந்து கீழே 
விழுந்தது. இன்னொன்று விலாவில்‌ அறைபட்டு 
சாய்ந்தது. 


அங்காரகன்‌ சினத்துடன்‌ பிளிறியபடி விழுந்த 
யானைகளின்‌ இடையே புகுந்து அப்பால்‌ சென்றது. 
நிலைகுலைந்த யானைகள்‌ ஒன்றுடன்‌ ஒன்று 
முட்டிக்கொண்டு சுழல பூரிசிரவஸ்‌ “செல்க, 
இடைவெளிகளினூடாக உள்நுழைக!” என்று 
ஆணையிட்டு தன்‌ தேர்ப்படையை மீண்டும்‌ ஒருங்கு 
குவித்து முழு விசையுடன்‌ பாண்டவப்‌ படைகளுக்குள்‌ 
நுழைந்தான்‌. அம்புகளை இடைவெளியின்றி 
எழுப்பியபடி அவர்கள்‌ முன்னே சென்றனர்‌. நீளம்பு 
ஒன்றால்‌ எதிர்வந்த யானையின்‌ காதுக்குப்‌ பின்புறம்‌ 
அறைந்து அதை பூரிசிரவஸ்‌ வீழ்த்தினான்‌. “யானைகள்‌ 
மீண்டும்‌ திரளலாகாது... செல்க!” என ஆணையிட்டான்‌. 
அவன்‌ மைந்தர்‌ பூபகேதனனும்‌ யூபகேதுவும்‌ மூத்தவன்‌ 
சலனும்‌ அவன்‌ மைந்தர்‌ சார்த்தூலனும்‌ சகனும்‌ 
அம்புகளை கொடுத்தபடி முன்னால்‌ சென்றார்கள்‌. சகுனி 
பின்னிருந்து “உடைத்து முன்செல்க! உடைவினூடாக 
மேலும்‌ உடைத்து முன்செல்க!” என்று 
ஆணையிட்டுக்கொண்டிருந்தார்‌. 


நிலைகுலைந்த யானைகள்‌ பாண்டவப்‌ 
படைகளுக்குள்ளாகவே சிதறி பின்வாங்க அங்கிருந்த 
தேர்களும்‌ வில்லவர்‌ புரவிகளும்‌ ஒன்றுடன்‌ ஒன்று முட்டி 
நிலையழிந்து சுழன்றன. பால்ஹிகரின்‌ கதை 
பித்தெழுந்ததுபோல்‌ துள்ளிச்‌ சுழன்றுகொண்டிருப்பதை 
அவன்‌ பார்த்தான்‌. அதில்‌ அறைபட்டு தேர்கள்‌ 
தெறித்தன. புரவிகள்‌ குருதிச்சொட்டுகளென சிதறின. 
அந்த கதை சென்ற பாதை பாண்டவப்‌ படைகளுக்குள்‌ 
மலைப்பாறை உருண்டுசென்ற தடம்போல்‌ உருவாகியது. 
இருபுறத்திலிருந்தும்‌ பால்ஹிகரை நோக்கி எழுந்து வந்த 
அம்புகள்‌ அவருடைய எடைமிக்க கவசங்களில்‌ முட்டி 
விழுந்துகொண்டிருந்தன. அம்புகள்‌ அவருக்கு 
கொசுக்களைப்போல என்று முந்தைய நாள்‌ எவரோ 
சொன்னதை பூரிசிரவஸ்‌ நினைவுகூர்ந்தான்‌. 


அவருடைய படைநிற்றல்‌ கெளரவப்‌ படையினருக்கு 
விண்ணிலிருந்து விளக்க இயலாத பேராற்றலுடன்‌ 
தெய்வம்‌ ஒன்று வந்து சேர்ந்திருப்பதுபோல்‌ 
எழுச்சியூட்டியது. அவரை எவராலும்‌ கொல்ல இயலாது 
என்று வீரர்கள்‌ கூறினர்‌. இறப்பற்று இக்களம்‌ மீண்டு 
இதேபோல்‌ மேலும்‌ பன்னிரு களம்கண்டு 
விண்ணிலிருந்து இறங்கிவரும்‌ வெண்ணிற யானை 
மேலேறி உடலுடன்‌ விண்செல்லவிருப்பவர்‌. மானுடருடன்‌ 
விளையாட வந்த தேவன்‌. தொலைவிலிருந்து 
பெருங்கதை சுழன்று செல்வதை, அதை மேலிருந்து 
இயல்பாக கை சுழற்றி இயக்கியபடி அறைந்து நகைத்து 


களியாடிக்கொண்டிருந்த பேருருவரை பார்க்கையில்‌ 
பூரிசிரவஸ்‌ மெய்ப்பு கொண்டான்‌. 


பாண்டவப்‌ படை கலங்கிச்‌ சிதைந்து அகல, 
இருபுறத்திலிருந்தும்‌ வந்து இணைந்துகொண்ட 
யானைப்படைகள்‌ எல்லைக்கோட்டை என அமைய, 
நடுவே அம்புகளை செலுத்தியபடி கெளரவத்‌ தேர்கள்‌ 
பாண்டவப்‌ படைக்குள்‌ நுழைந்தன. பூரிசிரவஸ்‌ 
தொலைவில்‌ சிகண்டியின்‌ கொடி வருவதை பார்த்தான்‌. 
சிகண்டி சீற்றமும்‌ எரிச்சலும்‌ கொண்டிருந்தார்‌. இரு 
கைகளையும்‌ வீசி தன்‌ படைகளுக்கு ஆணையிட்டபடி 
அணுகி வந்தார்‌. அவர்‌ வில்லிலிருந்து எழுந்த நீளம்பு 
பால்ஹிகரின்‌ தோள்‌ கவசத்தை அறைந்தது. முதன்‌ 
முறையாக அம்பின்‌ விசையொன்றை உணர்ந்த 
பால்ஹிகர்‌ திரும்பி அவரை நோக்கி இடக்கையைச்‌ சுட்டி 
சிரித்தார்‌. அதே வீச்சில்‌ கதையை வீசினார்‌. 


தன்‌ கதை செல்லும்‌ தொலைவைக்கூட அவர்‌ 
கணித்திருக்கவில்லை என்று தெரிந்தது. சிகண்டிக்கும்‌ 
தனக்கும்‌ நடுவில்‌ நின்றிருந்த வில்லவர்களை, 
புரவிகளை அறைத்து தெறித்தபடி அவரை நோக்கி 
சென்றார்‌ பால்ஹிகர்‌. அவர்‌ அணுகுந்தோறும்‌ தன்னை 
பின்னடையச்செய்து பேரம்புகளால்‌ மீண்டும்‌ மீண்டும்‌ 
பால்ஹிகரின்‌ தோள்கவசத்தை அறைந்தார்‌ சிகண்டி. ஏன்‌ 
தோள்கவசத்தில்‌ இலக்கு குவிக்கிறார்‌ என்று பூரிசிரவஸ்‌ 
எண்ணினான்‌. கவசங்களில்‌ அசைவு மிக்கது 
தோள்கவசம்‌. பால்ஹிகரோ பெருங்கதையை 
இடைவிடாமல்‌ சுழற்றுபவர்‌. உறுதியாக அவற்றின்‌ 
எட்டடுக்கில்‌ ஒன்றேனும்‌ பொருத்து 
தேய்ந்துவிட்டிருக்கலாம்‌. வலக்கையின்‌ கவசத்தை 
உடைத்து தோளிலொரு அம்பை நிறுத்திவிட முடிந்தால்‌ 
அதன்பின்‌ பால்ஹிகர்‌ போருக்கு பயனற்றவரே. 


கைகாட்டி வீரர்களை தன்னை தொடரச்செய்தபடி 
பூரிசிரவஸ்‌ பால்ஹிகரின்‌ பின்னால்‌ தொடர்ந்து சென்று 
அவ்விசையிலேயே அம்பெடுத்து சிகண்டியின்‌ தேரை 
நோக்கி செலுத்தினான்‌. நாணொலி கேட்டு 
திரும்பிப்பார்த்த சிகண்டி தொடையில்‌ கையால்‌ 
அறைந்து நகைத்தபடி பூரிசிரவஸை நோக்கி 
திரும்பினார்‌. பூரிசிரவஸ்‌ சிகண்டியின்‌ வில்திறனை 
முதன்முறையாக அருகென கண்டான்‌. பிதாமகர்‌ 
பீஷ்மருக்கு நிகரானவர்‌, புல்லை அம்பாக்கும்‌ 
வித்தையையும்‌ அறிந்தவர்‌ என்று அவரைப்பற்றி 
அறிந்திருந்தான்‌. பீஷ்மரைப்‌ போலவே சிகண்டி 
போர்புரிந்தார்‌. தேரில்‌ தவத்தில்‌ ஆழ்ந்த முகத்துடன்‌, 


தன்னியல்பென நெளியும்‌ உடலுடன்‌, கைகள்‌ நடனமென 
வீசிச்‌ சுழல நின்றிருந்தார்‌. 

மீண்டும்‌ மீண்டும்‌ சிகண்டியின்‌ அம்புகள்‌ வந்து அவன்‌ 
தேரையும்‌ கவசங்களையும்‌ உடைத்தன. அவன்‌ பின்னகர 
விழைகிறானா என்று பாகன்‌ கையசைவால்‌ 
வினவிக்கொண்டே இருந்தான்‌. “செல்க! செல்க!” என்று 
ஆணையிட்டபடி மீண்டும்‌ மீண்டும்‌ அம்புகளை 
அறைந்த பூரிசிரவஸ்‌ அந்த அம்புகள்‌ எவையுமே 
சிகண்டியை சென்று சேரவில்லை என கண்டான்‌. 
“துணை சேர்க! உதவி தேவை! துணை தேவை!” என 
அவன்‌ கோரினான்‌. “சிகண்டியை எதிர்கொள்கிறேன்‌! 
சிகண்டிமுன்‌ நின்றுள்ளேன்‌!” என்று அவன்‌ கூற 
அக்குரலே பெருகி முழவோசையென எழுந்தது. 


அப்பால்‌ காவல்மாடத்தில்‌ பெருமுரசோசை என எழுந்தது 
சகுனியின்‌ ஆணை. “ஜயத்ரதரும்‌ அஸ்வத்தாமரும்‌ 
செல்க! சிகண்டியை எதிர்கொள்க!” ஜயத்ரதனும்‌ 
அஸ்வத்தாமனும்‌ வந்துகொண்டிருப்பதை 
இருபுறத்திலிருந்தும்‌ முரசுகள்‌ கூவி அறிவித்தன. 
இன்னும்‌ சற்று நேரம்‌. அதற்குள்‌ என்‌ தலை அறுந்து 
விழாதிருக்கவேண்டும்‌. அம்பொழியாது 
நிலைகொள்வதையே முதன்மைப்‌ போரென 
கொள்ளவேண்டும்‌. சென்றெழுந்து தாக்குவதாக 
தோற்றமும்‌ அளிக்கவேண்டும்‌. பின்னடைகிறோம்‌ என்று 
தோன்றினால்‌ அதுவே இறப்பு. சிகண்டியின்‌ அம்பின்‌ 
அருகுவலையத்திற்குள்‌ சென்றால்‌ பிறையம்பு 
தலைகொய்து செல்வதை தவிர்க்க இயலாது. 


ரிசிரவஸ்‌ “முன்செல்க! முன்செல்க!” என்று கூவியபடி 

கண்டியை அம்புகளால்‌ தாக்கினான்‌. அவன்‌ 
தேர்ப்பாகன்‌ அவன்‌ எண்ணத்தை புரிந்துகொண்டான்‌. 
தேரை முன்செலுத்த இயலாமல்‌ எதிர்த்தேரில்‌ 
முட்டிக்கொண்டவன்‌ என நடித்து அதை விரைவழியச்‌ 
செய்தான்‌. சீற்றத்துடன்‌ சவுக்கால்‌ புரவிகளை மாறி மாறி 
அறைந்து கைநீட்டி அவற்றுக்கு ஆணையிட்டான்‌. 
ஆனால்‌ கவிழ்ந்து கிடந்த இரு தேர்களுக்குப்‌ பின்னால்‌ 
முட்டிநின்ற அவன்‌ தேரை இழுக்கவியலாது புரவிகள்‌ 
காலசைத்தபடி அங்கேயே அசைவிலாது 
நிலைகொண்டன. பூரிசிரவஸை சூழ்ந்திருந்த 
வில்லவர்கள்‌ சிகண்டியை அம்புகளால்‌ அடித்து தடுத்து 
நிறுத்தினர்‌. தன்‌ பின்னாலிருந்து வீரர்கள்‌ அலறி 
விழுந்துகொண்டிருப்பதை பூரிசிரவஸ்‌ பார்த்தான்‌. 
ஒவ்வொருவராக அவர்கள்‌ சரிய அவ்விடத்தை 
நிரப்புவதற்கு மேலும்‌ வில்லவர்கள்‌ இன்மையால்‌ 


அவனுடைய துணைப்படை வளையம்‌ உடைந்து 
சிறுகுழு என்றாயிற்று. சிகண்டியை முன்வராது தடுத்த 
அம்புவேலி மெலிந்தபடி வந்தது. 


ரிசிரவஸ்‌ மிகத்‌ தொலைவில்‌ பால்ஹிகர்‌ கடந்து 

சன்றிருப்பதை கண்டான்‌. அம்புகளால்‌ அவன்‌ 
சிகண்டியை தடுத்து நிறுத்தியிருக்க சிகண்டிக்கும்‌ 
தனக்கும்‌ நடுவே இருந்த யானைகளையும்‌ தேர்களையும்‌ 
உடைத்தபடி பால்ஹிகர்‌ அவரை நோக்கி சென்றிருந்தால்‌ 
சிகண்டியை மேலும்‌ பின்னடையச்‌ செய்திருக்க இயலும்‌. 
ஆனால்‌ அவர்‌ தன்னை எதிர்ப்பவர்களை மட்டுமே 
எதிர்த்தார்‌. பிறரை தாக்குபவர்களை சென்று தாக்க 
எண்ணவில்லை. எவரையும்‌ வெல்ல எண்ணவில்லை. 
எவரையும்‌ காக்கும்‌ பொருட்டு எழவும்‌ இல்லை. அந்தப்‌ 
பெருங்கதையை சுழற்றுவதன்‌ இன்பத்திற்கு அப்பால்‌ 
அவர்‌ எதையும்‌ உளம்கொள்ளவில்லை என்று 
தோன்றியது. 


இன்னும்‌ ஒரு படி. இன்னும்‌ ஒரு கணம்‌. இன்னும்‌ சில 
அம்புகள்‌. சற்று, இதோ அணுகிக்கொண்டிருக்கிறார்கள்‌. 
இதோ வந்து சூழ்கிறார்கள்‌. இன்னும்‌ ஒரு வாழ்க்கை. 
இன்னும்‌ காலத்துளிகள்‌ சில. பூரிசிரவஸ்‌ சிகண்டியின்‌ 
முகத்தை அருகிலென கண்டான்‌. முதன்‌ முறையாக 
இறப்பின்‌ அச்சம்‌ அவனில்‌ எழுந்தது. அக்கணமே அதன்‌ 
பொருளின்மை எழுந்து தெரிந்தது. அதுவரை 
அந்நிகழ்வின்‌ மேல்‌ ஏற்றப்பட்டிருந்த அனைத்தும்‌ விலகி 
அகன்றன. கைநழுவி பளிங்குக்‌ கலம்‌ கீழே விழுந்து 
உடைவதுபோல பிறிது ஒருபோதும்‌ தன்‌ வடிவுக்கு மீள 
இயலாத ஓர்‌ அழிதல்‌. அதுவன்றி வேறெதுவுமல்ல. 
அழிவு. அழிவு மட்டுமே. அழிவு என்பது மிக 
வெளிப்படையானது. முற்றிலும்‌ உள்ளற்றது. ஆழமென 
அணுவிடைகூட இல்லாது அலையடிக்கும்‌ 
பெருங்கடல்வெளி. 


அவ்வெறுமை அவனை சீற்றமடையச்‌ செய்தது. 
அவ்வெறுமையின்‌ திரள்‌ என முன்னால்‌ எழுந்து 
நின்றிருந்த சிகண்டி மீது பெரும்‌ சீற்றம்‌ உருவாகியது. 
பற்களைக்‌ கடித்து கண்களில்‌ நீர்கோத்துக்கொள்ள முழு 
விசையுடன்‌ அம்பை இழுத்து எய்தான்‌. பேரம்பு 
சிகண்டியின்‌ தலைக்கவசத்தை உடைத்தது. அடுத்த 
அம்பு அவர்‌ தலைநோக்கி செல்ல உடல்‌ வளைத்து அதை 
ஒழிந்த சிகண்டி மூன்று தனி அம்புகளால்‌ அவன்‌ 
தோள்கவசங்களை உடைத்தார்‌. தோளில்‌ அம்பொன்று 
உரசிச்செல்ல தெறித்த குருதி கவசங்களின்‌ மீது வழிந்தது. 
உறுமியபடி வந்த பிறையம்பிலிருந்து தப்ப பூரிசிரவஸ்‌ 


தேர்த்தட்டிலேயே கால்‌ மடித்தமர்ந்தான்‌. தேர்த்தாணை 
உடைத்துச்‌ சென்றது அது. தேர்முகடை தெறிக்க 
வைத்தது பிறிதொரு அம்பு. பிறிதொன்று எழுந்து அவன்‌ 
விலாக்கவசத்தை உடைத்தது. அவன்‌ உருண்டு வேறொரு 
கவசத்துடன்‌ எழுவதற்குள்‌ விசைமிகுந்த நாகச்சீற்றம்‌ 
போன்று அவன்‌ விலாவில்‌ தைத்தது ஓர்‌ அம்பு. கால்‌ 
தளர்ந்து அவன்‌ தேர்த்தட்டில்‌ அமர பிறிதொரு அம்பு 
அவன்‌ பாகனை கொன்றது. அவன்‌ புரவிகளிலொன்று 
கழுத்தற்று விழுந்தது. பின்‌ ஓர்‌ அம்புககு அவன்‌ விழுந்து 
புரண்டெழ தேர்த்தட்டில்‌ நின்று நடுங்கியது. 


தேரிலிருந்து பாய்ந்து புரவிகளுக்கும்‌ உடைந்த 
தேர்ச்சகடங்களுக்கும்‌ நடுவே தன்‌ உடலை ஓடுக்கி 
ஒளிந்துகொண்டான்‌. மேலும்‌ மேலுமென அம்புகள்‌ வந்து 
அவனைச்‌ சூழ விழுந்து கிடந்த புரவிகளிலும்‌ 
யானையுடல்களிலும்‌ தைத்தன. தேர்ச்சகடங்களையும்‌ 
உடைந்த தேர்முகடுகளையும்‌ அதிர வைத்தன. 
சிகண்டியின்‌ அம்புகள்‌ தன்னை சினம்கொண்டு 
தேடிவருவதை அவன்‌ கண்டான்‌. மேலும்‌ உடல்‌ இழுத்து 
விழுந்து கிடந்த தேர்முகடொன்றை அணுகி அதற்குப்‌ 
பின்னால்‌ எலிபோல்‌ உடல்‌ சுருட்டி பதுங்கினான்‌. 
அவனைச்‌ சூழ்ந்திருந்த தேர்‌ வில்லவர்கள்‌ நால்வர்‌ 
விழுந்தனர்‌. எஞ்சியவர்கள்‌ புரவிகளையும்‌ தேர்களையும்‌ 
பின்னிழுத்து மேலும்‌ பின்னடைய சிகண்டி நாணொலி 
கேட்கும்படி, அம்புகளின்‌ சீறலோசை முழக்கமென 
எழுந்து சூழ அணுகி வந்தார்‌. 


ரிசிரவஸ்‌ வலப்பக்கம்‌ மிக அருகே நாணொலியை 

கட்டான்‌. அது ஜயத்ரதன்‌ என்று தெரிந்ததும்‌ அவன்‌ 
உள்ளத்திலிருந்து எடையொன்று அகன்றது. மறுபக்கம்‌ 
அஸ்வத்தாமனின்‌ சங்கொலி எழுந்தது. இருவரும்‌ தங்கள்‌ 
அணுக்கப்படையினருடன்‌ வந்து சிகண்டியை 
எதிர்கொண்டனர்‌. சிகண்டி அவர்கள்‌ இருவரையும்‌ ஒரே 
தருணத்தில்‌ எதிர்கொள்வதை அவன்‌ பார்த்தான்‌. 
இருகைவில்லவன்‌ என்று புகழ்பெற்ற அர்ஜுனனுக்கு 
நிகராக இருந்தது அவர்‌ கைவிசை. ஜயத்ரதனும்‌ 
அஸ்வத்தாமனும்‌ தங்கள்‌ மிகச்‌ சிறந்த அம்புகளால்‌ 
அவரை தாக்கினர்‌. ஓர்‌ அணுவிடையும்‌ பின்னகராமல்‌ 
சிகண்டி அவர்கள்‌ இருவரையும்‌ நேர்கொண்டு விசை 
நிலைக்க அம்புகளால்‌ கோத்து நின்றார்‌. 


பூரிசிரவஸ்‌ முதன்முறையாக தன்‌ மேல்‌ எரிச்சலை 
உணர்ந்தான்‌. தான்‌ ஒளிந்திருக்கும்‌ இடமும்‌ தன்‌ உடல்‌ 
அமைந்திருக்கும்‌ வடிவும்‌ அக்கணம்தான்‌ அவனுக்கு 
புலப்பட்டன. திரும்பி சூழவும்‌ பார்த்தான்‌. அங்கு 


அவனை நோக்கும்‌ விழிகள்‌ எதுவும்‌ இல்லை. ஆனால்‌ 
அவனை அவனே நோக்கிக்கொண்மருந்தான்‌. 
அக்கணமே அம்பறாத்தாணியிலிருந்து கூரம்பு ஒன்றை 
எடுத்து கழுத்தில்‌ வைத்து அறுத்துக்கொள்ள 
வேண்டுமென்ற உளவிசையை அவன்‌ அடைந்தான்‌. 

[ஙage]lபாண்டவர்களின்‌ யானைப்படைக்குப்‌ பின்னால்‌ 
அணிவகுத்துச்சென்ற தொலைவில்லவர்களின்‌ 
தேர்ப்படையில்‌ அசங்கனும்‌ இருந்தான்‌. அவனைச்‌ 
சூழ்ந்து அவன்‌ தம்பியர்‌ ஒற்றைப்புரவி இழுத்த 
விரைவுத்தேர்களில்‌ வந்தனர்‌. முரசுகளும்‌ முழவுகளும்‌ 
இணைந்த முழக்கம்‌ காற்றில்‌ நிறைந்திருந்தது. அசங்கன்‌ 
திரும்பி நோக்கி “செறிந்துவருக... இடைவெளி விழாது 
அணைக!” என்றான்‌. அவன்‌ ஆணையை தேருக்குப்‌ 
பின்னால்‌ அமர்ந்திருந்த கழையன்‌ 
முழவோசையாக்கினான்‌. “செறிந்து வருக... ஆணை 
அமைந்ததும்‌ வில்தொடுத்து முன்னேகுக!” என்று 
அசங்கன்‌ ஆணையிட்டான்‌. 


தன்‌ உடன்பிறந்தார்‌ தன்‌ குரலை மட்டுமே கேட்கிறார்கள்‌ 
என்று அசங்கன்‌ அறிந்திருந்தான்‌. போரில்‌ எழும்‌ 
முரசொலிகளை புரிந்துகொள்வதற்கான பயிற்சி 
அவர்களுக்கு அளிக்கப்பட்டிருந்தும்கூட செவி 
பழகியிருக்கவில்லை. அவனுக்கே தந்தையின்‌ பெயரை 
மட்டுமே பிரித்தறிய இயன்றது. முழவொலியை 
சொல்லெனக்‌ கேட்க செவி பிற புலன்களிலிருந்து விலகி 
அதை மட்டும்‌ அறியும்‌ ஒன்றாக மாறிவிட்டிருக்க 
வேண்டும்‌. அலறும்‌ யானைகளையோ 
குளம்படிகளையோ போர்க்கூச்சல்களையோ உயிர்‌ 
துடிக்கும்‌ கூச்சல்களையோ முற்றிலும்‌ அகற்றி 
அவ்வதிர்வுகளை செவிப்பறையால்‌ முற்றிலும்‌ 
இணைகோத்து கேட்கவேண்டும்‌. 


போருக்கெழுந்த சற்றுநேரத்திலேயே அவன்‌ அதை 
உணர்ந்துகொண்டான்‌. போர்முழவின்‌ ஓசை 
தாளங்களின்‌ எண்ணிக்கையாலும்‌ அணுக்க 
விலக்கத்தாலும்‌ விசையாலும்‌ கோல்‌ மாறுபாடுகளாலும்‌ 
சொல்லென்றாகிறது. இரு முட்டலும்‌ இரு நீட்டலும்‌ ஒரு 
முத்தாய்ப்பும்‌ ஒன்றென ஒலிப்பது சாத்யகி எனும்‌ சொல்‌. 
எண்ணி கணக்கிட்டு சொல்லென்று மொழியாக்கி 
அத்தாளத்தை புரிந்துகொள்ள இயலாது. நேரடியாகவே 
சொல்லென்று சிந்தை புகவேண்டும்‌. அவன்‌ தன்‌ 
கைவிரல்களால்‌ சாத்யகி சாத்யகி என அச்சொல்லை 
தாளமாக்கிக்‌ கொண்டிருந்தான்‌. ஆனால்‌ அது 
வேறெங்கோ இருந்தது. முழவு அச்சொல்லை 
முழங்கியபின்‌ சற்று கழித்தே அது சிந்தையை 


அடைந்தது. அதனுடன்‌ இணைந்த ஆணைகள்‌ வெறும்‌ 
ஓசையென்றே ஒலித்தன. அருகே நின்றிருந்த மூத்த 
வீரர்கள்‌ எவரேனும்‌ அவ்வாணையை சொல்‌ 
பெயர்த்தனர்‌. 


“போர்க்களத்தில்‌ வாய்ச்சொற்கள்‌ சித்தம்‌ புகாமலாகும்‌. 
முழவொலியே குரலென்று சமையும்‌. அத்தருணத்தை 
பயின்றறிய இயலாது. உள்ளம்‌ சென்றமையவேண்டும்‌” 
என்றார்‌ மூத்த வீரரான பரகாலர்‌. “சென்றமைந்த கணமே 
நாம்‌ படையென்று உருமாறுகிறோம்‌. அதன்பின்‌ நம்‌ 
இறப்பு நமக்கொரு பொருட்டே அல்ல.” அவனுக்கு 
போர்க்களம்‌ கணந்தோறும்‌ பெருகும்‌ திகைப்பாக 
இருந்தது. அலையபுக்கும்‌ திரளில்‌ தம்பியருடன்‌ அவனும்‌ 
மிதந்தலைந்தான்‌. பாண்டவப்‌ படையின்‌ முன்புறம்‌ 
தண்டேந்திய யானைகள்‌ சென்றமையால்‌ கரிய சுவரால்‌ 
என எதிரிப்படை முற்றாக மறைக்கப்பட்டிருந்தது. 
சூழ்ந்திருந்த ஓசை திரையென்றாகி தனிமையை 
அளித்தது. அவன்‌ ஒரு பொருளிலாக்‌ கனவிலென 
விழித்தெழ தவித்துக்கொண்டிருந்தான்‌. 


தந்தை எங்கோ இருந்தார்‌. அவன்‌ போருக்கு எழுகையில்‌ 
தந்தைக்குப்‌ பின்னால்‌ அவருடைய விழிவட்டத்திற்குள்‌ 
நின்றிருப்பதையே எண்ணியிருந்தான்‌. அவர்‌ காண 
போரிடவேண்டும்‌ என கற்பனை செய்தான்‌. அவர்‌ முன்‌ 
களம்படவேண்டும்‌. அவர்‌ அள்ளி அணைத்து 
மடியிலிட்டு கூவி அழுகையில்‌ புன்னகையுடன்‌ 
உயிர்துறக்கவேண்டும்‌. காவல்மாடத்தில்‌ இருந்து அவன்‌ 
ஒவ்வொருநாளும்‌ எண்ணி கண்ணீருடன்‌ உவந்தது 
அதைத்தான்‌. அந்த உடற்கொந்தளிப்பில்‌ அவன்‌ 
நிலம்பட்டால்‌ அவன்‌ உடன்பிறந்தாரே மிதித்து 
முன்சென்றுவிடக்கூடும்‌. போர்‌ முடிந்தபின்‌ அவன்‌ 
உடலை குடிமுத்திரை நோக்கி கண்டடைவார்கள்‌. தந்தை 
அவர்கள்‌ அங்கிருப்பதை அறிந்திருப்பாரா? 


அவன்‌ அவர்‌ முகத்தையே எண்ணிக்கொண்டிருந்தான்‌. 
அவருடைய தோற்றத்திற்கும்‌ அவனுக்கும்‌ தொடர்பே 
இல்லை. ஓங்கிய கரிய உடலும்‌, பெருந்தோள்களும்‌, 
எச்சரிக்கையுடன்‌ நோக்கும்‌ சிறுவிழிகளும்‌, எண்ணி 
அடுக்கப்பட்ட சொற்களும்‌ கொண்டவர்‌ அவர்‌. 
நாணிழுத்து இறுகக்‌ கட்டப்பட்ட வில்‌ என பிறருக்கு 
தோற்றமளிப்பவர்‌. எண்ணியது இயற்றும்‌ 
ஆற்றல்கொண்ட சிலர்‌ இப்புவியில்‌ எப்போதும்‌ 
எழுகிறார்கள்‌. அரியவர்கள்‌, முன்நிற்பவர்கள்‌, 
வழிநடத்துபவர்கள்‌, பொறுப்பேற்றுக்கொள்பவர்கள்‌, 
முதலில்‌ வீழ்பவர்கள்‌. அவர்‌ அவர்களில்‌ ஒருவர்‌. அவன்‌ 


தன்‌ அன்னையைப்போன்ற தோற்றம்‌ கொண்டவன்‌. 
அவன்‌ உடன்பிறந்தார்‌ ஒன்பதின்மரும்‌ 
அன்னையைப்போன்றே அமைந்தனர்‌. 


அவர்கள்‌ போஜர்குலத்தின்‌ துணைக்குடியாகிய 
அஜகடகத்தை சேர்ந்தவர்கள்‌. அக்குடியினர்‌ 
அனைவருமே சிவந்த சிற்றுடலும்‌ மென்மையான 
உதடுகள்‌ அமைந்த நீள்முகமும்‌ தணிந்த குரலும்‌ 
கொண்டவர்கள்‌. ஆண்கள்‌ அனைவரிலும்‌ பெண்டிர்‌ 
அமைந்திருப்பார்கள்‌. அக்குலப்‌ பெண்டிரிலிருந்து 
சிறுமியர்‌ மறைவதே இல்லை. அவர்களை 
யாதவக்குடிகள்‌ விரும்புவதில்லை. ரிஷபவனத்திற்கு 
பெண்ணளிக்க பல யாதவக்குடிகள்‌ சித்தமாக 
இருந்தாலும்‌ சாத்யகி அவளை மணந்தான்‌. 
யாதவர்களின்‌ பெருங்களியாட்டுக்கு வந்திருந்த 
அவளை நோக்கியதுமே விழைவுகொண்டான்‌. 
தன்னோரன்ன பெண்களுடன்‌ 
மலர்களியாடிக்கொண்டிருந்த அவளை தேடிச்சென்று 
பலர்‌ முன்னிலையில்‌ தூக்கிக்கொண்டு காட்டுக்குள்‌ 
புகுந்தான்‌. அங்கேயே அவர்களுக்கு குலமூத்தார்‌ 
கான்மணம்‌ செய்துவைத்தனர்‌. 


அன்னையிடம்‌ தந்தை பேரன்புடன்தான்‌ 
எப்போதுமிருந்தார்‌ என்பதை அசங்கன்‌ கண்டிருந்தான்‌. 
ஆனால்‌ ஒவ்வொரு முறை தன்னை பார்க்கையிலும்‌ 
தந்தையிடம்‌ உருவாகும்‌ புருவச்சுளிப்பையும்‌ அவன்‌ மிக 
இளமையிலேயே அறிந்திருந்தான்‌. அது ஒவ்வாமை என 
அவன்‌ உணர்ந்தான்‌. அதை கடந்து அவருக்கு 
இனியவனாகும்பொருட்டு தன்‌ அனைத்துச்‌ 
செயல்களாலும்‌ விழைந்தான்‌. படைக்கலங்கள்‌ ஏந்தி 
போருக்கெழுந்தான்‌. இரவும்‌ பகலும்‌ களரியில்‌ கழித்தான்‌. 
ஆனால்‌ வளைதடியோ வில்லோ அவன்‌ கைக்கு 
பழகவில்லை. அவன்‌ அளித்த தவம்‌ அவற்றை 
சென்றடையவில்லை. 


அவன்‌ அம்புகள்‌ பிழைபடுகையில்‌, வளைதடி பிறிதொரு 
இடம்‌ தேடிச்செல்கையில்‌ தந்தை கடிந்து ஒருசொல்லும்‌ 
கூறியதில்லை. ஆனால்‌ மிக சிறு ஒளித்துளியென 
அவரில்‌ எழும்‌ நம்பிக்கை மறைவதை அவர்‌ உடலில்‌ 
எழும்‌ ஓர்‌ அசைவே காட்டிவிடும்‌. அக்கணம்‌ தன்னுள்‌ 
உருவாகும்‌ சலிப்பும்‌ துயரமும்‌ அவனை அன்றிரவெலாம்‌ 
வாட்டி எடுக்கும்‌. மீண்டும்‌ சீற்றம்கொண்டு அம்பையும்‌ 
வில்லையும்‌ எடுத்தால்‌ அச்சீற்றத்தாலேயே பிழைகள்‌ 
நிகழும்‌. தன்‌ இரு கைகளையும்‌ பார்த்து அவன்‌ 
விழிநீர்வார ஏங்குவான்‌. எவ்வண்ணம்‌ இவ்வுடலை நான்‌ 


எழுகையில்‌ மணிமுடி சூடிய சக்ரவர்த்தினியாக 
இருந்தாள்‌. 


பீதகூடத்தின்‌ காட்டில்‌ அவளை முதல்கதிர்‌ எழுந்த 
காலையில்‌ எழுப்பிய அனகை “இறையருள்‌ துணை 
நிற்கட்டும்‌ அரசி. இன்று வைகானச மாதம்‌ 
பன்னிரண்டாம்‌ வளர்நிலவுநாள்‌” என்றாள்‌. “நல்லவை 
நிகழட்டும்‌” என்று சொல்லி எழுந்து தன்‌ கைகளை 
விரித்து நோக்கியபின்‌ குந்தி நூலேணி வழியாக 
கீழிறங்கினாள்‌. அங்கு வந்த இரவிலேயே அப்பால்‌ 
நீரோசை கேட்டிருந்தாள்‌. “அது காட்டாறா?” என்றாள்‌. 
அனகை “ஆம்‌ அரசி. கங்கைக்குச்செல்லும்‌ மனஸ்வினி 
என்னும்‌ சிற்றாறின்‌ துணையாறுகளில்‌ ஒன்று. தெளிநீர்‌ 
ஓடுவது” என்றாள்‌. அவள்‌ முன்னால்‌ நடக்க கையில்‌ 
வேலுடனும்‌ வாளுடனும்‌ அனகை பின்னால்‌ நடந்தாள்‌. 


காட்டாற்றை அணுகியதும்‌ குந்தி அனகையிடமிருந்து 
வாளை வாங்கிக்கொண்டு புதர்களைக்‌ கடந்து 
காட்டாற்றின்‌ கரைக்குச்‌ சென்றாள்‌. வழுக்கும்‌ 
உருளைப்பாறைகளின்‌ சரிவில்‌ மெல்லக்‌ 
காலெடுத்துவைத்து இறங்கி காட்டாற்றை அடைந்தாள்‌. 
பாறைகள்‌ நடுவே வெண்ணிறச்சிதர்களாக உடைந்து 
பெருகி இறங்கி பரவி நுரைத்து மறுபக்கம்‌ இறங்கி 
ஒலித்து மறைந்துகொண்டிருந்த காட்டாற்றின்‌ 
விளிம்பில்‌ குனிந்து தெளிநீரை இரு கைகளாலும்‌ அள்ளி 
முகத்தில்‌ விட்டு கழுவிக்கொண்டாள்‌. மீண்டும்‌ 
அள்ளக்குனிந்தபோது அப்பால்‌ நீருக்குள்‌ இருந்து 
கருநிற உடல்கொண்ட ஒரு வேடன்‌ எழுவதைக்‌ 
கண்டாள்‌. 

ஓவியம்‌: ஷண்முகவேல்‌ 


சேற்றிலூன்றிய வாளைக்‌ கையிலெடுத்து “யார்‌ நீ?” 
என்றாள்‌ குந்தி. “படைக்கலமில்லாதவன்‌, எளிய 
மலைவேடன்‌” என்றான்‌ அவன்‌. அவள்‌ வாளைத்தாழ்த்தி 
“நான்‌ நீராடவிருக்கும்‌ இடம்‌ இது... எழுந்து வெளியே வா” 
என்றாள்‌. அவன்‌ “எழுந்து வர கால்களில்லாதவன்‌ நான்‌” 
என்றான்‌. திகைப்புடன்‌ அவள்‌ அவன்‌ கால்களை 
நோக்கி நீருக்கடியில்‌ அவன்‌ பாம்புடல்‌ கொண்டு 
நெளிவதைக்‌ கண்டாள்‌. வாளைச்‌ சுழற்றி அவள்‌ 
எறியப்போவதற்குள்‌ அவன்‌ நீருள்‌ பாய்ந்து சிறிய 
தண்ணீர்ப்பாம்பாக மாறி மூழ்கி மறைந்தான்‌. 


கடக்கலாகும்‌? இதிலிருந்து எழுந்து பிறிதொருவனாக 
தந்தைமுன்‌ நிற்க எப்போது இயலும்‌? இதற்கப்பால்‌ 
சென்று நான்‌ அடைவனவே எனக்குரியவை. நான்‌ 
என்னை வென்றாலொழிய தந்தையை அணுகமுடியாது. 


அவன்‌ உடல்‌ அச்சொற்களுக்கு அப்பால்‌ 
றிதொன்றை நாடிக்கொண்டிருந்தது. அது என்ன 
என்பதை பன்னிரண்டாம்‌ அகவையில்‌ முதல்‌ முறையாக 
மகரயாழ்‌ ஒன்றின்மேல்‌ விரல்‌ ஓட்டிப்‌ பார்த்தபோது 
உணர்ந்தான்‌. களிறுஎழு விழாவிற்காக 
நூபுரத்வனியிலிருந்து வந்திருந்த இசைச்சூதர்‌ நிகழ்ச்சி 
முடித்து உணவருந்தச்‌ சென்றபோது உறையிட்டு மூடி 
வைத்திருந்த யாழ்‌ அது. எழுபத்திரண்டு நரம்புகள்‌ 
கொண்ட பேரியாழ்‌. அதன்‌ நரம்புகள்‌ ஒளியாலானவை 
என தோன்றின. விந்தையான சிலந்தி ஒன்றால்‌ 
கட்டப்பட்ட வலையின்‌ ஒரு பகுதியென. அவன்‌ 
எழுந்துசென்று மெல்ல அவற்றினூடாக விரலை 
ஓட்டியபோது அவை முன்னரே அந்த யாழை 
அறிந்திருப்பதை உணர்ந்தான்‌. 


கனவிலும்கூட தான்‌ யாழ்‌ மீட்டுவதை அவன்‌ 
பார்த்திருக்கவில்லை. அவ்வுள மயக்கை அகற்ற 
முயன்றும்கூட விரல்கள்‌ தங்களுக்குரிய தெய்வங்களை 
ஏற்றுக்கொண்டவையென யாழை அறிந்தன. தொட்டுத்‌ 
தொட்டு அவை எழுப்பிய இசையை செவி 
அறிந்திருந்தது. மிக மெல்ல சுட்டுவிரலால்‌ அதிரும்‌ 
யாழ்நரம்பை தொட்டபோது முதுகெலும்பு கூச, உடல்‌ 
மக விழிநீர்‌ கோத்தது. யாழை உடலோடு சேர்த்து 
அமர்ந்து அவன்‌ மெல்ல விம்மினான்‌. காலடியோசை 
கேட்க விழிகளை மேலாடையால்‌ 
துடைத்துக்கொண்டான்‌. 


இளையவன்‌ சினி அப்பாலிருந்து ஓடிவந்து “மூத்தவரே, 
யாழ்‌ மீட்டுவது தாங்களா?” என்றான்‌. அவன்‌ மறுமொழி 
சொல்வதற்குள்‌ “மூத்தவர்‌ யாழ்மீட்டுகிறார்‌, 
யாழ்மீட்டுகிறார்‌” என்று கூவியபடி அவன்‌ வெளியே ஓட 
பிறர்‌ உள்ளே வந்தனர்‌. “மெய்யாகவா?” என்றான்‌ சித்ரன்‌. 
நாணத்துடன்‌ அசங்கன்‌ “வெறுமனே தடவிப்பார்த்தேன்‌” 
என்றான்‌. உத்‌ஃபுதன்‌ “இல்லை, சற்று முன்‌ அந்தச்‌ சூதர்‌ 
மீட்டிச்சென்ற இசையின்‌ நீட்சி இது. அதே பண்‌, 
ஐயமேயில்லை” என்றான்‌. “நான்‌ பயின்றதேயில்லை” 
என்றான்‌ அசங்கன்‌. “நீங்கள்‌ விழிகளால்‌ 
பழகியிருப்பீர்கள்‌. நானே பலமுறை பார்த்திருக்கிறேன்‌, 
பிறர்‌ யாழ்‌ மீட்டுகையில்‌ நீங்கள்‌ சூழல்மறந்து விழிகளால்‌ 
அவ்விரல்களை மட்டுமே பார்த்து முற்றிலும்‌ 


ஆழ்ந்திருக்கிறீர்கள்‌” என்றான்‌ சாந்தன்‌. 

முக்தன்‌ “மூத்தவரே, அதை மீட்டுக!” என்றான்‌. “ஷத்ரியர்‌ 
யாழ்‌ மீட்டும்‌ வழக்கமில்லை” என்று அசங்கன்‌ 
சொன்னான்‌. “நாம்‌ குழலிசைப்பவர்‌. இசையை நம்‌ 
குருதியிலிருந்து அகற்ற இயலாது” என்றான்‌ உத்‌ஃபுதன்‌. 
“யாழ்‌ மீட்டும்‌ கைகளால்‌ அம்பு தொடுக்க இயலாது 
என்பார்கள்‌” என்றான்‌ அசங்கன்‌. உத்‌ஃபுதன்‌ “எவர்‌ 
சொன்னது? திசையானைகளின்‌ கொம்பை நெஞ்சில்‌ 
சூடிய இலங்கையின்‌ ராவண மகாபிரபு யாழ்வில்‌ 
தேர்ந்தவர்‌, இசைவேதம்‌ பயின்றவர்‌ என்று நாம்‌ 
கேட்டிருக்கிறோம்‌ அல்லவா?” என்றான்‌. “ஆம்‌” என்று 
அசங்கன்‌ சொன்னான்‌. அச்சொற்கள்‌ அவனுக்கு 
நிறைவளித்தன. பின்னர்‌ “எவரேனும்‌ வருகிறார்களா 
என்று பார்‌” என்று சினியிடம்‌ சொல்ல அவன்‌ 
அக்கூடத்தின்‌ வாயிலருகே நின்றுகொண்டான்‌. பிறர்‌ 
ஆங்காங்கே நின்றனர்‌. 


யாழைப்பற்றி மார்பில்‌ சாய்த்து அமர்ந்தான்‌. அதன்‌ 
ஆணியையும்‌ திருகியையும்‌ தொட்டு சீரமைத்த பின்‌ 
மெல்ல விரலோட்டலானான்‌. “மூத்தவரே, பலநாள்‌ 
பயின்று தேர்ந்தவர்‌ போலிருக்கிறீர்கள்‌” என்று சாந்தன்‌ 
கூவினான்‌. அவன்‌ முகம்‌ மலர்ந்து “ஆம்‌, இப்படி மீட்ட 
முடியுமென்றே நான்‌ எண்ணியிருக்கவில்லை” என்றான்‌. 
மீண்டும்‌ மீண்டும்‌ மீட்டியபோது மெல்ல அவன்‌ எண்ணிய 
இசைக்கும்‌ விரலில்‌ எழுந்ததற்கும்‌ இடையேயான சிறிய 
இடைவெளியை கண்டுகொண்டான்‌. அக்குறை அவனை 
பித்தூட்டி ஆட்கொள்ளும்‌ கொடுந்தெய்வமென 
பற்றிக்கொண்டது. பின்னர்‌ தனித்திருக்கும்‌ ஒவ்வொரு 
தருணத்திலும்‌ அவன்‌ உள்ளத்தில்‌ யாழொன்றை 
மீட்டிக்கொண்டிருந்தான்‌. 


“மூத்தவரே, நீங்கள்‌ தனித்திருக்கையில்‌ உங்கள்‌ 
கைகளை பார்க்கிறேன்‌. அவை யாழ்‌ மீட்டுவனபோல 
அசைந்துகொண்டிருக்கின்றன” என்று சினி 
சொன்னான்‌. “நான்‌ அம்புப்‌ பயிற்சி எடுக்கிறேன்‌” 
என்றான்‌ அசங்கன்‌. சினி குழப்பத்துடன்‌ “அம்புகள்‌ 
இவ்வளவு விரைவாக எடுக்கப்படுவதுண்டா?” என்றான்‌. 
“இது பிறிதொரு வகை அம்பு” என்று அசங்கன்‌ அவன்‌ 
தலையை தட்டினான்‌. சினி சிரித்து “இல்லை, என்னை 
ஏமாற்றுகிறீர்கள்‌. இது யாழேதான்‌... யாழ்நரம்பில்தான்‌ 
விரல்கள்‌ ஓடுகின்றன” என்றான்‌. “எவரிடமும்‌ 
சொல்லாதே” என்றான்‌ அசங்கன்‌. சினி மந்தணம்‌ 
சொல்லப்படுகையில்‌ சிறுவர்‌ அடையும்‌ உளவிசையை 
அடைந்து “சாந்தரிடம்கூட சொல்லமாட்டேன்‌” என்றான்‌. 


“உத்‌ஃபுதர்‌ கேட்பார்‌. அவரிடமும்‌ சொல்லமாட்டேன்‌” 
என்று சேர்த்துக்கொண்டான்‌. 


சாத்யகி துவாரகைக்கு கிளம்பிச்சென்ற பின்னர்‌ 
களரித்தலைவர்‌ சிம்ஹர்‌ அவர்களுக்கு வில்லும்‌ 
வளைதமடியும்‌ வாளும்‌ கற்பித்தார்‌. ஆனால்‌ அவரால்‌ 
அவனை பயிற்றுவிக்கவே இயலவில்லை. “உங்கள்‌ 
உள்ளம்‌ இதிலில்லை, யாதவரே” என்று சிம்ஹர்‌ 
சொன்னார்‌. “நாம்‌ கையாளும்‌ படைக்கருவி 
எதுவாயினும்‌ அதன்‌ வடிவு நம்‌ உள்ளத்திலிருக்க 
வேண்டும்‌. வெறுங்கையால்‌ வாள்வீசுகையில்கூட 
எண்ணத்திலிருக்கும்‌ அந்த வாளின்‌ நீளமும்‌ எடையும்‌ 
விசையும்‌ மெய்யான வாளுக்கு நிகராக இருக்கவேண்டும்‌. 
அன்றி வாள்‌ ஒருபோதும்‌ வயப்படுவதில்லை. வாள்‌ 
எனும்‌ பருவடிவை வாள்மை எனும்‌ உளநிகழ்வாக 
ஆக்கிக்கொள்வதற்கு பெயரே பயிற்சி.” யாழ்மை என்று 
அவன்‌ தனக்குள்‌ சொல்லிக்கொண்டான்‌. 


ஒவ்வொரு நாளும்‌ குறுங்காட்டுக்குள்‌ செல்கையில்‌ 
அங்கிருக்கும்‌ கொடிமண்டபத்தில்‌ முன்னரே 
கொண்டுவந்து ஒளித்துவைத்த மகரயாழை அவன்‌ 
மீட்டினான்‌. இளையோர்‌ அவனைச்‌ சூழ்ந்தமர்ந்து அதை 
கேட்டனர்‌ அவர்கள்‌ எவரும்‌ தாங்கள்‌ வாள்தேர்ச்சி 
கொள்ளவில்லை என்பதற்காக வருந்தவில்லை. அவன்‌ 
மீட்டும்‌ யாழுடன்‌ அவர்களின்‌ விழிகளும்‌ கனிந்து 
இணைந்துகொள்வதை அறிந்தான்‌. விழித்திருக்கும்‌ 
கணமெல்லாம்‌ விறலியரின்‌ இசைகேட்டு 
அரண்மனையில்‌ அமைந்திருக்கும்‌ அன்னையின்‌ 
விழிகள்‌ அவை. அவர்களில்‌ இருவர்‌ அவன்‌ யாழை 
தாங்கள்‌ வாங்கி மீட்டத்தொடங்கினர்‌. சினி மிக 
விரைவிலேயே கற்றுக்கொண்டான்‌. ஒருவரையொருவர்‌ 
ஊக்கியபடி சூதர்‌ அவைகளில்‌ செவிகளால்‌ அள்ளி 
வந்த மெட்டுகளை மீட்டி களித்தனர்‌. 


துவாரகையிலிருந்து மீண்டதும்‌ சாத்யகி அவர்களை 
முதல்‌ பார்வையிலேயே அடையாளம்‌ 
கண்டுகொண்டான்‌. “எவரும்‌ வில்தேர்ச்சி 
அடையவில்லை அல்லவா?” என்றான்‌. அவர்கள்‌ 
பேசாமல்‌ நிற்க சினி “யாழ்‌” என்று தொடங்க அவன்‌ 
தோளைப்‌ பற்றி நிறுத்தினான்‌ உத்‌ஃபுதன்‌. “என்ன?” 
என்று சாத்யகி கேட்டான்‌. “வாள்பயிற்சியில்‌ மேலும்‌ 
ஈடுபாடுகொண்டுள்ளோம்‌, தந்தையே” என்றான்‌ 
அசங்கன்‌. இம்முறை தந்தைக்கு உகக்காத ஒன்றை 
செய்கிறோம்‌ எனும்‌ உணர்விருக்கவில்லை. அவருக்கு 
உகந்ததைச்‌ செய்து முன்னிற்கவேண்டும்‌ என்ற 


விழைவும்‌ அகன்றுவிட்டிருந்தது. தான்‌ அறிந்த ஒன்றை 
அறியாது பிறிதொன்றில்‌ ஈடுபட்டிருக்கும்‌ ஒருவராகவே 
தந்தையை பார்த்தான்‌. 


யாழ்‌ ஒலியென்றாகி, விண்‌ நிறைத்து, அறியா 
மொழியென்றாகி, புவியில்‌ மழையென இறங்கும்‌ 
உவகையை ஒருமுறையேனும்‌ இவர்‌ அறிந்திருப்பாரா? 
“மண்ணில்‌ மிகச்‌ சிலருக்கே இசையை அருளியுள்ளன 
தெய்வங்கள்‌” என்று அன்னை ஒருமுறை சொன்னார்‌. 
“ஏன்‌?” என்று அவன்‌ கேட்டான்‌. “இசை கேட்போர்‌ 
பிறிதொன்றுக்கும்‌ ஒவ்வாதவர்கள்‌ ஆகிவிடுகிறார்கள்‌. 
இவ்வுலகு இசைவின்மையின்‌ பெருவெளி. அங்கு 
தேவர்கள்‌ வந்தமர்ந்து செல்லும்‌ சிறு வட்டங்களென 
இசைவின்‌ தடங்கள்‌ உள்ளன. அங்கு உறைபவர்கள்‌ 
மட்டுமே இசைகேட்க இயலும்‌. இசைவின்மையின்‌ 
பெருவெளியில்‌ அவர்கள்‌ ஒவ்வொன்றுடனும்‌ 
முட்டிக்கொள்வார்கள்‌. உரசி சிதைந்து குருதி 
வடிப்பார்கள்‌. அவர்கள்‌ இசைச்சுவைஞர்‌ அன்றி 
பிறிதெவரும்‌ அல்லாதாவார்கள்‌. இப்புவியில்‌ 
அவ்வண்ணம்‌ மானுடர்‌ பெருகினால்‌ வயல்‌ 
விளைவிப்பவர்‌ எவர்‌? ஆ புரப்போர்‌ எவர்‌? போர்‌ 
புரியவும்‌ நாடாளவும்‌ பொன்‌எண்ணவும்‌ இங்கு எவர்‌ 
இருப்பார்கள்‌?” 


“இசைகேட்பவரால்‌ ஆற்றப்படுவதென்ன?” என்றான்‌ 
சாந்தன்‌. “இசைகேட்பதன்றி பிறிதொன்றும்‌ அவர்கள்‌ 
ஆற்றுவதில்லை. இங்கு அவர்கள்‌ இருப்பது பிறரின்‌ 
இசைவின்மையை அளப்பதற்கான அளவை எனும்‌ 
நிலையில்‌ மட்டுமே” என்றார்‌ அன்னை. அவர்‌ சொல்வது 
என்னவென்று அசங்கனுக்கு புரியவில்லை. ஆனால்‌ 
ஒவ்வொரு நாளும்‌ மிகுந்துகொண்டே இருக்கும்‌ 
செறிவுகொண்ட மையத்தில்‌ தானிருப்பதாக அவன்‌ 
எண்ணிக்கொண்டான்‌. அது இளமை முதல்‌ 
அவனிலிருந்த குறையுணர்வை அகற்றியது. தன்‌ 
உடலை மீண்டும்‌ தன்னதென்று உணர்ந்தான்‌. தன்‌ 
விரல்களை இனியவை என்று கண்டான்‌. அவற்றை கண்‌ 
முன்‌ ஏந்தி நோக்குகையில்‌ மென்பட்டாலான அரிய 
இசைக்கருவி ஒன்றைப்போல்‌ தோன்றின. அவற்றின்‌ 
அனைத்து இயல்புகளும்‌ அவை முன்னரே யாழை 
அறிந்திருந்தன என்பதனால்‌ உருவானவை என்று 
அவன்‌ கண்டான்‌. 

தந்தை அவனை அம்பு தொடுக்கச்சொல்லி நோக்கி 


நின்றார்‌. பதினெட்டு அம்புகளில்‌ இரண்டு மட்டுமே 
இலக்கை அடைந்தன. அவர்‌ சில கணங்கள்‌ அவனை 


நோக்கி நின்றபின்‌ ஒரு சொல்கூட உரைக்காமல்‌ 
திரும்பிக்கொண்டார்‌. முதலில்‌ அது அவனுக்கு 
ஆறுதலை அளித்தது. பின்னர்‌ அவன்‌ 
குற்றஉணர்வடைந்தான்‌. அவர்‌ இழித்து ஒரு சொல்‌ 
உரைத்திருந்தால்‌ அதற்கெதிராக எழுந்து தன்னிலை 
உறுதி கொண்டிருக்கலாம்‌. அவர்‌ ஒன்றும்‌ உரைக்காததே 
தன்னை அலைக்கழிக்கிறதென்று உணர்ந்தான்‌. 
மறுநாள்‌ பதினெட்டு அம்புகளில்‌ எவையுமே 
இலக்கடையவில்லை. தந்தையின்‌ விழிகளில்‌ 
சினமெழுவதற்காக அவன்‌ காத்து நின்றான்‌. அவர்‌ 
அவனை சில கணங்கள்‌ நோக்கி நின்றபின்‌ செல்லுமாறு 
கைகாட்டி அடுத்தவனை அழைத்தார்‌. 


ஏமாற்றத்துடன்‌ வில்லை வைத்துவிட்டு 
படைக்கலச்சாலையின்‌ சுவர்‌ சாய்ந்து நின்றான்‌. 
இளையவன்‌ அம்புகளால்‌ இலக்குகளை அடிக்க 
அனைத்து அம்புகளும்‌ இலக்கு பிழைப்பதை நோக்கி 
நின்ற தந்தையின்‌ கண்களை பார்த்தபோது மெல்லிய 
உளநடுக்குடன்‌ அவன்‌ ஒன்றை உணர்ந்தான்‌. அவர்‌ 
அவனை நன்கறிவார்‌. அவன்‌ இலக்குகள்‌ குறி தவறும்‌ 
என்பதை வில்லெடுப்பதற்கு முன்னரே அறிந்திருந்தார்‌. 
மீண்டும்‌ அவ்விழிகளை பார்த்தான்‌. அவற்றில்‌ 
சினமில்லை என்று கண்டான்‌. பொறுமையின்மையோ 
எரிச்சலோகூட வெளிப்படவில்லை. தோளிலும்‌ 
கைகளிலும்‌ வெளிப்பட்ட சலிப்புகூட அவரால்‌ வலிந்து 
உருவாக்கப்பட்டதே. 


அன்று திரும்பிச்செல்கையில்‌ இளையோரிடம்‌ 
“தந்தைக்கு நம்மேல்‌ சினமில்லை” என்று அவன்‌ 
சொன்னான்‌. சினி “அது எனக்கு தெரியும்‌” என்றான்‌. 
“எவ்வாறு?” என்றான்‌ அசங்கன்‌. “அவர்‌ நான்‌ வில்லை 
வைத்துவிட்டு கிளம்பும்போது என்‌ தலையில்‌ 
கைவைத்து அசைத்தார்‌.” அசங்கன்‌ “ஆம்‌, நம்‌ 
அனைவரையுமே அவர்‌ விழிகளால்‌ தொட்டு 
விடைகொடுத்தார்‌. நம்மீது அவர்‌ சினம்‌ 
கொண்டிருக்கவில்லை” என்றான்‌. 


சாத்யகி மீண்டும்‌ துவாரகைக்குச்‌ சென்ற பின்னர்‌ 
எண்ணும்தோறும்‌ அவனுள்‌ ஓர்‌ அமைதியின்மை 
எழுந்தது. ஆணையிடப்பட்ட ஒன்றை மறுப்பதன்‌ 
ண்மையென்று ஒன்றுள்ளது. 
செலுத்தப்படுவதிலிருந்து விலகும்போது தனித்தன்மை 
அமைகிறது. ஆனால்‌ தந்தை என அவர்‌ விழைவது 
அதுவென்று அறிந்து அதை இயலாமையால்‌ விலக்குவது 
பிழையென அவன்‌ அகம்‌ உணர்ந்தது. தந்தைக்கு அவன்‌ 


அளிக்கக்‌ கூடுவதென அது ஒன்றே உள்ளது. இப்புவியில்‌ 
அவன்‌ எய்துவன அனைத்தையும்விட அதுவே 
மேலானது. 


ஒரு நாள்‌ அவன்‌ கனவில்‌ தந்தை எங்கோ களம்பட்டார்‌ 
எனும்‌ செய்தியுடன்‌ வீரன்‌ ஒருவன்‌ வந்தான்‌. அன்னை 
அலறிவிழ இளையோருடன்‌ ஓடிச்சென்று அரண்மனை 
முகப்பில்‌ காத்து நின்றிருந்த தேரிலேறிக்கொண்டபோது 
அவன்‌ விழித்துக்கொண்டான்‌. நெடுநேரம்‌ மஞ்சத்தில்‌ 
அக்கனவை எண்ணியபடி படுத்துக்கொண்டிருந்தான்‌. 
அதன்‌ பொருளென்ன என்று அவனால்‌ விளங்கக்‌ 
கூடவில்லை. முகங்கழுவி களத்திற்குச்‌ சென்றபோது 
அக்குழப்பம்‌ நெஞ்சில்‌ நிறைந்திருந்தது. தொலைவில்‌ 
வில்லை பார்த்ததுமே அவன்‌ அறிந்தான்‌, அதன்‌ 
பொருளென்னவென்று. அவன்‌ அக்கடனை 
முடிக்கவில்லை என்றால்‌, அவ்வெச்சத்துடன்‌ தந்தை 
மண்மறைந்தார்‌ என்றால்‌, ஒருபோதும்‌ எஞ்சிய 
வாழ்நாளில்‌ அவன்‌ நிறைவு கொள்ளப்போவதில்லை. 


அன்று வில்லெடுத்தபோது ஆசிரியர்‌ சலிப்புடன்‌ 
வழக்கம்போல அவனை நோக்காமல்‌ இலக்கை 
சுட்டிக்காட்டினார்‌. அனைத்து அம்புகளும்‌ இலக்கு தவற 
அவன்‌ சில கணங்கள்‌ தலைகுனிந்து நின்றான்‌. பிறகு 
மீண்டும்‌ வில்லை எடுத்தான்‌. இரண்டாம்‌ முறை 
வில்லெடுக்கும்‌ வழக்கம்‌ அவனுக்கில்லை என்பதனால்‌ 
துணைஆசிரியர்‌ ஊர்த்துவர்‌ வியப்புடன்‌ அவனை 
பார்க்க முழு உளத்தையும்‌ விழிகளில்‌ செலுத்தி இலக்கை 
நோக்கி அடித்தான்‌. பதினெட்டு அம்புகளில்‌ மூன்று 
இலக்கடைந்தன. அவர்‌ குழப்பத்துடன்‌ “நன்று” என்றார்‌. 
யாதவர்களின்‌ போர்களெல்லாம்‌ விரிவெளியில்‌ 
நிகழ்பவை என்பதனால்‌ நிலைவில்லும்‌ தொலையம்புமே 
அவர்கள்‌ பயில்வன. இலக்கு மிகத்தொலைவில்‌ 
விழிகூர்ந்தால்‌ மட்டுமே தெரியும்படி இருந்தது. அவன்‌ 
அதன்‌ மையத்தில்‌ அம்பால்‌ அறைந்ததும்‌ சிம்ஹர்‌ 
“நன்று” என முகம்‌ மலர்ந்தார்‌. 

அதன்‌ பின்‌ ஒவ்வொரு நாளும்‌ நான்கு மடங்கு பொழுதை 
அம்புப்‌ பயிற்சிக்கு செலுத்தினான்‌. “நாம்‌ போருக்கு 
போகவிருக்கிறோமா, மூத்தவரே?” என்றான்‌ சினி. “ஆம்‌” 
என்றான்‌. “நம்மீது மகதம்‌ படைகொண்டு 
வரப்போகிறதா?” என்றான்‌ சினி. “இல்லை, நாம்‌ சென்று 
மகதத்தை வெல்லவிருக்கிறோம்‌” என்று அவன்‌ 
சொன்னான்‌. இளையோர்‌ அவன்‌ வில்தேர்வதை நோக்கி 
மெல்ல விலக்கம்‌ கொள்ளத்‌ தொடங்கினர்‌. சினியைத்‌ 
தவிர பிறர்‌ அவனிடம்‌ களியாடுவது அரிதாயிற்று. அவன்‌ 


தந்தையை நோக்கி சென்றுகொண்டிருந்தான்‌. 
தந்தையின்‌ நோக்கும்‌ சொல்லும்‌ அவனிடம்‌ கூட 
அவர்கள்‌ அவனை தந்தையென்றே என்னத்‌ 
தலைப்பட்டனர்‌. அவன்‌ சொற்களுக்கு பணிந்த 
நோக்குடன்‌ ஆட்பட்டனர்‌. 


அஸ்தினபுரியில்‌ ஒவ்வொன்றறும்‌ பிழையாக சென்று 
கொண்டிருப்பதை அவையில்‌ நிகழ்ந்த 
உரையாடல்களிலிருந்து அவன்‌ அறிந்தான்‌. தந்தை 
போருக்குச்‌ செல்லும்‌ முன்‌ தன்‌ அன்னையிடமும்‌ 
தந்தையிடமும்‌ விடைகொள்ள வருவாரென்றும்‌, 
அன்னையிடம்‌ விடைகொள்ள வருகையில்‌ அவரிடம்‌ 
தானும்‌ போருக்கெழுவதாக கூறவேண்டும்‌ என்றும்‌, 
வில்லெடுத்து இலக்கை அடித்து தான்‌ அவருக்கு 
உகந்தவனாக மாறிவிட்டிருப்பதை காட்ட 
வேண்டுமென்றும்‌ எண்ணியிருந்தான்‌. அவன்‌ 
இலக்குகள்‌ பெரும்பாலும்‌ 
நிலையடைந்துகொண்டிருந்தன. ஒவ்வொருநாளும்‌ 
பயின்று பயின்று தன்னைத்‌ தீட்டி 
கூரமைத்துக்கொண்டிருந்தான்‌. 


உபப்பிலாவ்யத்திலிருந்து தந்தை விரைவுப்பயணமாக 
வந்து அன்னையிடம்‌ அவர்‌ போருக்குச்‌ செல்வதாக 
கூறினார்‌. அன்னை அதை அவனிடம்‌ சொன்னபோது 
அவன்‌ “நான்‌ தந்தையை சந்திக்கவேண்டும்‌, 
அன்னையே” என்றான்‌. அன்னை அவன்‌ 
சொல்லவிருப்பதை உணர்ந்திருந்தாள்‌. மறுநாள்‌ 
அவர்கள்‌ அனைவரையும்‌ அன்னையின்‌ அறைக்கே 
வரும்படி தந்தை சொன்னார்‌. அவர்கள்‌ சென்று 
நின்றபோது கடுமையான நோக்குடன்‌ ஒருமுறை 
அனைவரையும்‌ நோக்கிவிட்டு “நீங்கள்‌ அனைவரும்‌ 
என்னுடன்‌ போருக்கு எழுகிறீர்கள்‌” என்றார்‌. 


சினி “அனைவருமா, தந்தையே?” என்றான்‌. “ஆம்‌” 
என்றார்‌ தந்தை. “நானுமா?” என்றான்‌ சினி மீண்டும்‌. 
“ஆம்‌” என்றார்‌. “போர்‌! நான்‌ போருக்கெழுகிறேன்‌!” என்று 
சினி இரு கைகளையும்‌ தூக்கி கூவி குதித்தான்‌. 
அன்னை நீர்பரவிய கண்களால்‌ அவனை பார்த்தார்‌. 
“அன்னையே, நான்‌ போருக்கெழுகிறேன்‌! நூறு 
எதிரிகளை கொல்வேன்‌! ஏழு விழுப்புண்களுடன்‌ 
திரும்பி வருவேன்‌!” என்றான்‌. அசங்கன்‌ தந்தையிடம்‌ 
தணிந்த குரலில்‌ “இம்முறை தாங்கள்‌ என்‌ வில்தேர்ச்சியை 
பார்க்கலாம்‌, தந்தையே. என்‌ அம்புகள்‌ இலக்கு 
பிறழ்வதில்லை” என்றான்‌. 


ஆனால்‌ தந்தை அவனை பார்த்தபோது விழிகளில்‌ 
துயரே தெரிந்தது. இட்‌ கவ்‌ பதவ அவர்‌ 
தலையசைத்தார்‌. பிறிதொரு சொல்லும்‌ உரைக்காது 
எழுந்து அறைவிட்டு வெளியே சென்றார்‌. அன்னை 
அவனிடம்‌ “அவரிடம்‌ இனி இதை குறித்து ஒரு சொல்லும்‌ 
உரையாட வேண்டியதில்லை” என்றார்‌. “ஏன்‌?” என்று 
அவன்‌ கேட்டான்‌. “அவர்‌ இனி இதைப்பற்றி பேச 
விழையமாட்டார்‌” என்று அன்னை சொன்னார்‌. அவன்‌ 
ஏன்‌ என்று கேட்க எண்ணி சொல்லொழிந்தான்‌. சினி 
“அன்னையே, நான்‌ போருக்குச்‌ சென்றால்‌...” என 
தொடங்க அன்னை கடுமையான குரலில்‌ “நானும்‌ பேச 
விழையவில்லை” என்றார்‌. 


அசங்கன்‌ திரும்பி தம்பியரை நோக்கி “அணுகுக! 
அணுகிவருக!” என்றான்‌. அவன்‌ உடல்‌ மெல்லிய நடுக்கு 
கொண்டிருந்தது. முரசு ஆணையிட்டதும்‌ சூழ்ந்திருந்த 
வில்லவர்கள்‌ “எழுக அம்புகள்‌!” என்று கூவியபடி 
விற்களை நிறுத்தி நாணேற்றி அம்புகளை தொடுத்தனர்‌. 
நீளம்புகள்‌ வானிலெழுந்து வளைந்து 
யானைநிரையைக்‌ கடந்து அப்பால்‌ விழிக்குத்‌ தெரியாது 
ததும்பிக்கொண்டிருந்த கெளரவப்‌ படையை சென்று 
தாக்கின. “தாக்குக! தாக்குக!” என்று தம்பியரை நோக்கி 
கூவியபடி அசங்கன்‌ அம்புகளை ஏவினான்‌. இந்த 
அம்புகள்‌ அங்கு சென்று தைப்பது எங்கே? இதோ 
செல்லும்‌ அம்பால்‌ உயிர்துறப்பவனுக்கும்‌ எனக்கும்‌ 
என்ன உறவு? விண்ணில்‌ சந்தித்துக்கொண்டால்‌ நாங்கள்‌ 
ஒருவரை ஒருவர்‌ அறிவோமா? 


முகம்நோக்காது அம்பெய்வது எளிதென்று அவன்‌ 
சற்றுமுன்னர்‌ வரை எண்ணியிருந்தான்‌. அதுவே கடினம்‌ 
என்று தோன்றியது. இலக்கு விழிமறைந்திருந்தபோது 
எந்த அம்பும்‌ வீணாகவில்லை. இதோ இது ஏழு 
மைந்தரின்‌ தந்தைக்கு. இது இனிய மனையாட்டியை 
விட்டுவந்த இளமைந்தன்‌ நெஞ்சுக்கு. இது ஒரு 
தேர்ப்பாகனுக்கு. இது யானைமேல்‌ அமர்ந்தவனுக்கு. 
அவன்‌ கைநடுங்க வில்லை தாழ்த்தினான்‌. 
அதிர்ந்துகொண்டிருந்த நாணின்மேல்‌ கைவைத்து அதை 
நிறுத்தினான்‌. அவன்‌ முதுகெலும்பு கூசி, உடல்‌ விதிர்த்து, 
விழிகள்‌ கூசின. 

[[ஙage]lதெய்வமெழுந்த பூசகன்‌ என வில்‌ நின்று துள்ள 
அம்புகளை தொடுத்துக்கொண்டிருந்த அசங்கன்‌ 
போர்முழவில்‌ ஒலித்தது தன்‌ தந்தையின்‌ பெயரென்பதை 
எண்ணியிராக்‌ கணமொன்றில்‌ ஓர்‌ அறை 
விழுந்ததுபோல்‌ உணர்ந்தான்‌. இயல்பாக அவன்‌ வில்லும்‌ 
அம்பும்‌ அசைவிழந்தன. உள்ளம்‌ சொல்‌ மீண்டபோது 
“தந்தை!” என்று அவன்‌ கூவினான்‌. அவனைச்‌ 
சூழ்ந்திருந்த இளையோர்‌ எவரும்‌ முழவிலெழுந்த 
அச்சொல்லை உணர்ந்ததுபோல்‌ தெரியவில்லை. 
அவர்களை நோக்கி கைவீசி “கந்தை!” என்று அவன்‌ 
மீண்டும்‌ சொன்னதும்‌ இளையவன்‌ “ஆம்‌ மூத்தவரே, 
தந்தையின்‌ பெயர்‌!” என்றான்‌. 


அவனில்‌ எழுந்த முதல்‌ எண்ணம்‌ தந்தை 
களம்பட்டிருப்பாரோ என்பதுதான்‌. அவன்‌ கைகள்‌ பதற 
கால்கள்‌ குழைய தேர்த்தட்டில்‌ தூண்பற்றி நின்றான்‌. 
சித்ரன்‌ தொழும்பனுக்கு கை காட்ட அவன்‌ மேலெழுந்து 
இறங்கி “பாஞ்சாலர்‌ சிகண்டி சூழப்பட்டிருக்கிறார்‌. 
அவருக்கு துணை செல்க என்று யாதவ அரசருக்கு 
ணை சென்றுள்ளது” என்றான்‌. அசங்கன்‌ நெஞ்சின்‌ 
எடை குறைய வியர்வையை உணர்ந்து புன்னகை 
செய்தான்‌. “தந்தையை துணை கொள்க!” என்று 
ணையிட்டான்‌. அவன்‌ ஆணையை முழவு 
ஓலியாக்கியது. உத்‌ஃபுதனும்‌ சந்திரபானுவும்‌ சபரனும்‌ 
சாந்தனும்‌ முக்தனும்‌ தேர்களுடன்‌ அவனை 
சூழ்ந்துவந்தனர்‌. சாலனும்‌ சினியும்‌ சித்ரனும்‌ 
சித்ராங்கதனும்‌ அடுத்த நிரையாக உடன்‌ தொடர்ந்தனர்‌. 


போர்‌ எவ்வகையிலும்‌ அவன்‌ எண்ணியதுபோல்‌ 
இருக்கவில்லை. அது தான்‌ எண்ணியதுபோல்‌ 
இருக்காதென்று அசங்கன்‌ முன்னரே அறிந்திருந்தான்‌. 
ஆனால்‌ அக்கணிப்பையும்‌ மீறி பிறிதொன்றாக இருந்தது. 
ஈவிரக்கமற்றதாக, பொருளற்றதாக, வெறும்‌ கொலையும்‌ 
இறப்புமாக. தனித்தன்மையும்‌ வீரமும்‌ முட்டித்‌ ததும்பும்‌ 
படைக்கலங்களின்‌ அலைப்பெருக்கில்‌ முற்றிலும்‌ 
பொருளிழந்து போக கற்றவையும்‌ கேட்டறிந்தவையும்‌ 
கேலிக்குரியதாக மாறும்‌ மெய்வெளியாக அது 
இருக்குமென்று அவன்‌ எண்ணியிருந்தான்‌. மூத்த 
போர்வீரர்கள்‌ மீள மீள அதையே கூறினர்‌. 


“நமக்கு காட்டப்படும்‌ திசை நோக்கி அம்புகளை 
செலுத்தவேண்டும்‌. பெரும்பாலும்‌ நம்‌ எதிரி முகம்‌ 
அறியும்‌ தொலைவிலிருப்பதில்லை. நாம்‌ இலக்கு நோக்கி 
அம்பெய்வதும்‌ பெரும்பாலும்‌ கூடுவதில்லை. 
அம்புகளின்‌ எண்ணிக்கையை பெருக்குவதொன்றே 
எளிய படைவீரர்‌ செய்யக்கூடுவது. படைவீரனென்பவன்‌ 
ஒரு செங்கல்‌. அவனை அடுக்கி படையெனும்‌ சுவர்‌ 
கட்டப்படுகிறது. அதற்கப்பால்‌ அவன்‌ எதுவுமல்ல” 
என்றார்‌ உக்ரர்‌. “நாம்‌ நம்‌ சாவு வழியாக அனைத்தையும்‌ 
சீர்செய்கிறோம்‌. பிற அனைத்தும்‌ ஒன்றுடன்‌ ஒன்று 
தொடர்பற்ற நிகழ்வுகள்‌. எவராலும்‌ வகுத்துக்கொள்ள 
முடியாத கனவுப்பெருக்கு” என்றார்‌ சக்தர்‌. 


துயின்றுகொண்டிருந்த இளைய வீரனை நோக்கி 
சுதார்யர்‌ சொன்னார்‌ “இளம்வீரன்‌ முதல்நாள்‌ போரில்‌ 
அக இறப்பு ஒன்றை அடைகிறான்‌. பின்னர்‌ புற இறப்பு 
நோக்கி செல்கிறான்‌. சிலர்‌ சிரித்துக்கொண்டு, சிலர்‌ 
அழுதுகொண்டு. அவ்வளவே வேறுபாடு.” அசங்கன்‌ தன்‌ 
இளையோருடன்‌ படைநிரைக்கு அப்போதுதான்‌ 
வந்திருந்தான்‌. அவர்களுக்கான தேர்கள்‌ 
வந்துகொண்டிருக்க கவசங்களுடன்‌ காத்திருந்தனர்‌. “மிக 
இளையோர்‌” என்றார்‌ சுதார்யர்‌. “அவர்களில்‌ இளையவர்‌ 
முறையாக படைபயின்றுள்ளாரா?” அசங்கன்‌ “அவன்‌ 
படைக்கலப்பயிற்சி பெற்றவன்‌” என்றான்‌. “அது 
படைப்பயிற்சி அல்ல. படைப்பயிற்சி என்பது தனக்கு 
எவ்வகையிலும்‌ அப்பாற்பட்ட பொதுவான வஞ்சத்தை 
தானும்‌ கொண்டு கனலென உளம்‌ 
மூட்டிக்கொள்வதற்கான பயிற்சி.” அவருடைய ஏளனம்‌ 
அவனை சொல்லடங்கச்செய்தது. 


முதல்‌ மூன்றுநாள்‌ போரில்‌ பாண்டவப்‌ படையில்‌ 
பெரும்பகுதியினர்‌ பீஷ்மரால்‌ 
கொல்லப்பட்டுவிட்டிருந்தனர்‌. ஏவலர்களில்‌ 
படைப்பயிற்சி கொண்டவர்களை தேர்ந்தெடுத்து கவசம்‌ 
அணியவும்‌ அணிநிற்கவும்‌ பயிற்சி அளித்து 
படைகளுக்குள்‌ சேர்த்துக்கொண்டிருந்தார்கள்‌. 
மருத்துவநிலைகளில்‌ புண்பட்டுக்கிடந்தவர்களில்‌ 
சற்றேனும்‌ எழும்‌ நிலையில்‌ இருந்தவர்களை 
கொண்டுசென்று காவல்நிலைகளின்‌ மேல்‌ 
அமரச்செய்துவிட்டு அங்கிருந்த காவலர்களை 
படைகளுக்கு அனுப்பினர்‌. “அடுமனையோர்‌ போரிடும்‌ 
நாள்‌ அணுகிக்கொண்டிருக்கிறது” என்றார்‌ உக்ரர்‌. 
“இறந்த உடல்களை வீணாக எரித்துவிட்டோம்‌. அவற்றை 
தேரில்‌ அமைத்து களத்திற்கு அனுப்பியிருக்கலாம்‌. 
அம்புதைத்து சரிந்துவிழுவதற்கே என்றால்‌ இறந்த 


அவள்‌ நீர்ப்பரப்பை விழிகளால்‌ துழாவியபடி 
நிற்கையில்‌ இன்னொரு பாறை இடுக்கில்‌ அவன்‌ தலை 
எழுந்துவந்தது. “அஞ்சவேண்டாம்‌ அஸ்தினபுரிக்கரசி. 
என்‌ பெயர்‌ கார்க்கோடகன்‌. கஸ்யப பிரஜாபதிக்கு 
கத்ருவெனும்‌ முதலன்னையில்‌ பிறந்த பெருநாகம்‌ நான்‌. 
அழிவற்றவன்‌” என்றான்‌. வாளைத்தாழ்த்திய குந்தி 
“என்னவேண்டும்‌ உனக்கு?” என்றாள்‌. அவன்‌ எழுந்து 
பாறைமேல்‌ அமர்ந்துகொண்டான்‌. இடைக்குக்கீழே 
அவனுடைய கரிய அரவுடல்‌ நீரலைகளுடன்‌ இணைந்து 
நெளிந்தது. “அதே வினாவை உங்களிடம்‌ வினவவே 
இங்குவந்தேன்‌... அரசி, உங்களுக்கு வேண்டியதென்ன?” 
என்றான்‌. 


“நான்‌ ஓர்‌ அன்னை” என்று குந்தி சொன்னாள்‌. 
“அன்னையர்‌ வேண்டுவது மைந்தரின்‌ நலம்‌ அன்றி 
வேறென்ன? என்‌ மைந்தன்‌ அஸ்தினபுரியை 
ஆளவேண்டும்‌. அவன்‌ தம்பியர்‌ அவனைச்சூழ்ந்து 
காக்கவேண்டும்‌. என்‌ குலம்‌ அவர்களின்‌ குருதியில்‌ 
தழைக்கவேண்டும்‌.” . 


கார்க்கோடகன்‌ முகம்‌ மாறியது. இமையாவிழிகளில்‌ 
ஒளியுடன்‌ அவன்‌ பேச்சும்‌ மாறியது. “உன்‌ மைந்தன்‌ 
என்றால்‌ சூரியபுத்திரன்தானே? அவனை நீ இன்னமும்‌ 
கண்டுபிடிக்கவேயில்லையே?” என்றான்‌. குந்தி கால்கள்‌ 
குழைந்து மெல்லக்‌ கையூன்றி பாறையொன்றில்‌ 
அமர்ந்துகொண்டாள்‌. மனமயக்கத்தைக்‌ கீறி வெளியே 
எழுந்து வந்து வீம்புடன்‌ தலை தூக்கி “ஆம்‌, அவன்தான்‌ 
என்‌ மகன்‌. அவனை ஒருபோதும்‌ நான்‌ 
மறைக்கப்போவதில்லை” என்றாள்‌. 


“அஸ்தினபுரிக்குச்‌ சென்றதுமே அவனைக்‌ கண்டுபிடிக்க 
சேவகர்களை அனுப்புவாய்‌ போலும்‌” என்றான்‌ 
கார்க்கோடகன்‌. “அவனையே முதல்பாண்டவனாக 
அங்கே சொல்வாய்‌. பாண்டுவின்‌ கானீனபுத்திரனான 
இளஞ்சூரியனே வைதிகமுறைப்படி அஸ்தினபுரியின்‌ 
அரியணைக்குரியவன்‌ என்பதை நீ மன்றுகூட்டிச்‌ 
சொன்னால்‌ அவர்களால்‌ மறுக்கவா முடியும்‌?” அவள்‌ 
அவன்‌ கண்களையே பார்த்தாள்‌. அவன்‌ 
சொல்லவருவதென்ன என்று அவள்‌ அகம்‌ அறிந்தது. 


கார்க்கோடகன்‌ புன்னகையுடன்‌ தன்‌ கரிய நீளுடலை 
நீருக்குள்ளிருந்து வளைத்து இழுத்தெடுத்து பாறையைச்‌ 
சுற்றிக்கொண்டு வைரவிழிகளால்‌ அவளை 
நோக்கினான்‌. “நீ அவனைத்‌ தேடிக்‌ 
கண்டடையவேண்டியதில்லை. நானே அவன்‌ 


உடலுக்கும்‌ இருந்த உடலுக்கும்‌ என்ன வேறுபாடு?” 


ஒவ்வொருநாளும்‌ மேலும்‌ படைக்காக 
படைப்பிரிவுகளிலிருந்து கோரிக்கை வந்தது. 
படைப்பிரிவுகளை கலைத்து மீண்டும்‌ பத்தென்றும்‌ 
நூறென்றும்‌ தொகுத்தனர்‌. “நேரடியாக பிலங்களுக்கும்‌ 
சிதைகளுக்கும்‌ சென்றவர்‌ பாதி. 
மருத்துவநிலையினூடாகச்‌ சென்றவர்‌ மீதி. முதல்‌ வழி 
எளிது, வலியற்றது, சிறுமைகொண்டு நம்பிக்கையிழந்து 
உளம்தளர்ந்து தெய்வங்களையும்‌ மூதாதையரையும்‌ 
குலத்தையும்‌ கொடியையும்‌ வசைபாடி பழிகளை 
ஈட்டிக்கொண்டு சென்றடையும்‌ இவ்வழி மிகச்‌ 
சுற்றுகொண்டது” என்றார்‌ மருத்துவரான பிரபர்‌. 
“விழுந்த கணமே செல்பவர்களுக்கு முற்பிறப்பின்‌ 
நல்லூழ்ப்பயன்‌ சேர்க்கப்பட்டுள்ளது என்று அறிக!” 
என்றார்‌ அவருடைய துணைவரான சத்வர்‌. 


அவனைச்‌ சூழ்ந்து நின்றிருந்த இளையவர்கள்‌ 
ஒருவருக்கொருவர்‌ தாழ்ந்த குரலில்‌ 
பேசிக்கொண்டிருந்தனர்‌. சினியின்‌ கையிலிருந்து 
சாந்தன்‌ எவருமறியாது எதையோ பிடுங்கிக்கொண்டான்‌. 
அவன்‌ சீற்றத்துடன்‌ ஒரு சொல்‌ உரைக்க உத்‌ஃபுதன்‌ 
அவனை அதைவிடத்‌ தாழ்ந்த குரலில்‌ அடக்கினான்‌. 
இன்னமும்‌ அவர்கள்‌ போரெனில்‌ என்னவென்று 
உணரவில்லை என்பதை அசங்கன்‌ அறிந்தான்‌. 
அவர்கள்‌ பதின்மரில்‌ அவன்‌ மட்டுமே போரை நேரில்‌ 
காணும்‌ வாய்ப்பையேனும்‌ பெற்றிருந்தான்‌. பிறர்‌ 
முந்தையநாள்‌ புலரி வரை மிகவும்‌ பின்னணியில்‌, 
குறுங்காட்டில்‌ எல்லைகளில்‌ அமைந்த வெவ்வேறு 
காவல்மாடங்களில்‌ பணியாற்றினர்‌. 
புறக்காவல்நிலைகளிலும்‌ காவலர்கள்‌ எவரும்‌ 
போரையன்றி எதையும்‌ பேச வாய்ப்பில்லை. 
போருக்கப்பால்‌ எண்ணமென எதுவும்‌ 
கொண்டிருக்கவில்லை எவரும்‌. 


ஆனால்‌ இளையோரின்‌ உள்ளம்‌ இயங்கும்‌ வழி வேறு என 
அவன்‌ அறிந்திருந்தான்‌. அவர்கள்‌ தாங்கள்‌ அறியாத 
அனைத்தையும்‌ பிறருடைய உலகமென 
ஆக்கிக்கொள்ளக்கூடியவர்கள்‌. எப்போதும்‌ 
அனைத்துக்கும்‌ வெளியே நின்றிருப்பவர்களாக 
தங்களை கருதிக்கொள்ள அவர்களால்‌ இயலும்‌. 
தங்களை உலுக்கும்‌, ஆட்கொள்ளும்‌ அனைத்தின்மீதும்‌ 
மெல்லிய கேலியை கலந்துகொண்டு ஒருவரோடொருவர்‌ 
நகையாடி அதை முதிர்ந்தவர்களின்‌ உலகென்று மாற்றி 
தங்களுக்கென சிறு உலகொன்றை 


சமைத்துக்கொள்வார்கள்‌. அலைகொந்தளித்து 
பெருகிச்செல்லும்‌ நதிப்பரப்பில்‌ சிறு குமிழியொன்றை 
உருவாக்கி அதில்‌ ஒட்டிக்கொண்டு மிதந்து செல்லும்‌ 
எறும்புகள்போல. 


முந்தையநாள்‌ அந்தியில்தான்‌ அவனுக்கு 
திருஷ்டத்யும்னனின்‌ ஓலை வந்தது, படைமுகப்பில்‌ 
சிகண்டியின்‌ படைப்பிரிவுகளில்‌ ஒன்றாக அவன்‌ 
பணியாற்ற வேண்டும்‌ என்று. முதலில்‌ அந்த ஓலையை 
படித்தபோது அது காவல்‌ பணிக்கான ஆணை என்றே 
அவன்‌ உளம்‌ இயல்பாக எண்ணியது. சிகண்டியின்‌ 
படைப்பிரிவு பதினெட்டாவது துணைப்பிரிவு என்று 
ஓலையில்‌ படித்து அதை மீண்டும்‌ மூங்கில்‌ குழாயில்‌ 
இட்டபோதுதான்‌ போர்முனைக்கான ஆணை என்று 
அறிந்து அவன்‌ உளம்‌ திடுக்கிட்டது. அருகே நின்றிருந்த 
உத்‌ஃபுதன்‌ “அரசாணையா, மூத்தவரே?” என்றான்‌. “ஆம்‌” 
என்றபோது அவன்‌ குரல்‌ நடுங்கியது. 


உத்‌ஃபுதன்‌ அவன்‌ கையிலிருந்து ஓலையை வாங்கி 
படித்தான்‌. “நம்மை போர்முனைக்கா 
அனுப்பியிருக்கிறார்கள்‌?” என்றான்‌. அப்பால்‌ 
வளைதடியை வானில்‌ எறிந்து பிடித்துக்கொண்டிருந்த 
சினி அவனை நோக்கி வந்து “நம்‌ பதின்மரையுமா, 
மூத்தவரே?” என்றான்‌. “ஆம்‌, நாம்‌ ஒரு சிறுதிரள்‌ என 
செல்லவேண்டும்‌ என்று ஆணை” என்றான்‌ அசங்கன்‌. 
உத்‌ஃபுதன்‌ புன்னகைத்து “நன்று. தனியாக 
படைமுகப்பில்‌ சென்று நின்றுகொண்டிருக்க வேண்டுமா 
என்று அஞ்சிக்கொண்மருந்தேன்‌. மிக நன்று. நாம்‌ எங்கும்‌ 
ஒரு திரளென்றே இருக்கப்போகிறோம்‌” என்றான்‌. 


அச்சொல்லிலிருந்த மங்கலமின்மையால்‌ எரிச்சலுற்ற 
அசங்கன்‌ “நாளை காலை படைப்புறப்பாடு என்றால்‌ 
இன்று நமக்கு காவல்‌ பணியிருக்காது. நமது 
காவல்நிலைகளில்‌ சென்று இச்செய்தியை சொல்லிவிட்டு 
துயிலுங்கள்‌. ஆழ்ந்த துயிலே மறுநாள்‌ காலையில்‌ 
போருக்கெழுகையில்‌ உடலையும்‌ உள்ளத்தையும்‌ 
ஆற்றல்கொள்ளச்‌ செய்கிறது” என்றான்‌. “ஆனால்‌ 
என்னால்‌ துயில இயலாது” என்று சினி சொன்னான்‌. 
“பகல்‌ முழுக்க குறுங்காட்டுக்குள்‌ நிழலில்‌ துயின்று சற்று 
முன்னர்தான்‌ நான்‌ விழித்துக்கொண்டேன்‌. மேலும்‌ 
நாளை போருக்குப்‌ போவதைப்பற்றி எண்ணினால்‌ 
என்னால்‌ துயில முடியாதாகும்‌.” 


உத்‌ஃபுதன்‌ “அகிபீனா உண்டு துயில்க, அறிவிலி!” 
என்றான்‌. “ஒவ்வொரு நாளும்‌ ஏற்கெனவே நான்‌ 


அகிபீனா உண்டுதான்‌ துயில்கிறேன்‌” என்றான்‌ சினி. 
“அந்த இனிப்பு இப்போது எனக்கு குமட்டுவதில்லை.” 
உஃத்புதன்‌ “மறுமுறையும்‌ உண்‌” என்றான்‌. “இனிமேல்‌ 
உணவென்றுதான்‌ அதை அருந்தவேண்டும்‌” என்றான்‌ 
சினி. அவர்கள்‌ வழக்கமான களியாட்டு மனநிலைக்குச்‌ 
செல்வதை உணர்ந்த அசங்கன்‌ “செல்க, துயின்று மீள்க!” 
என்றான்‌. அவர்களை அனுப்பிவிட்டு தன்‌ 
காவல்நிலைக்குச்‌ சென்று தன்னை போருக்கு 
விடுவித்திருப்பதை அறிவித்து மீண்டான்‌. 
யானைத்தோல்‌ கூடாரத்தை சுற்றி இளையோர்‌ அமர்ந்து 
சிரித்து பேசிக்கொண்டிருப்பதை தொலைவிலேயே 
கண்டான்‌. அவன்‌ அணுகியதும்‌ அவர்கள்‌ 
சொல்லாடலை நிறுத்தி எழுந்து நின்றனர்‌. சினியின்‌ 
கண்களில்‌ புன்னகை எஞ்சியிருந்தது. 


அசங்கன்‌ “நான்‌ உங்களிடம்‌ துயிலும்படி சொன்னேன்‌” 
என்றான்‌. “ஆம்‌, துயில்வதைப்பற்றிதான்‌ 
எண்ணிக்கொண்டிருக்கிறோம்‌” என்றான்‌ சாந்தன்‌. சினி 
“மது அருந்தி துயில்வதா, அகிபீனாவா, அல்லது 
இரண்டுமா என்று பேசிக்கொண்டிருந்தோம்‌, மூத்தவரே” 
என்றான்‌. அதிலிருந்த கேலியை உணர்ந்து அசங்கன்‌ 
முகத்தை இறுக்கிக்கொண்டு “துயில்க! இன்னும்‌ 
சிறுபொழுதில்‌ நான்‌ வந்து பார்ப்பேன்‌. 
துயிலாதவர்களை தண்டிப்பேன்‌” என்றான்‌. 
“அவ்வாறெனில்‌ தாங்கள்‌ துயிலப்போவதில்லையா, 
மூத்தவரே?” என்றான்‌ சினி. அசங்கன்‌ சீற்றத்துடன்‌ 
திரும்பிப்‌ பார்க்க “ஏனெனில்‌ நற்துயிலே போரில்‌ 
ஆற்றலை அளிக்கும்‌ என்றார்கள்‌” என்று அவன்‌ தாழ்ந்த 
குரலில்‌ சொன்னான்‌. அசங்கன்‌ சினத்தைக்‌ கடந்து 
“செல்‌... துயில்‌ கொள்க!” என்று தாழ்ந்த குரலில்‌ சொல்லி 
தன்‌ குடிலுக்குள்‌ நுழைந்தான்‌. 

அன்றிரவு முழுக்க அவன்‌ துயிலவில்லை. அவனிடம்‌ 
இரு அகிபீனா உருண்டைகள்‌ இருந்தன. அவற்றை 
விழுங்கலாம்‌ என்று எண்ணினான்‌. ஆனால்‌ 
கையிலெடுத்து விரலால்‌ நெருடியபடி வெறுமனே 
எண்ணங்களை ஓடவிட்டு அமர்ந்திருந்தான்‌. பிறகு 
மீண்டும்‌ அவற்றை சிறு மூங்கில்‌ சிமிழுக்குள்‌ வைத்தான்‌. 
இன்றிரவு அரிதானதாக இருக்கக்கூடும்‌. விழித்திருந்து 
இதில்‌ வாழ்வதே உகந்தது. நாளை இரவு மீள்வேனெனில்‌ 
துயில்‌ கொள்வேன்‌. ஏன்‌ அவ்வாறு 
எண்ணிக்கொள்கிறோம்‌? ஒவ்வொரு நாளும்‌ 
பல்லாயிரவர்‌ போரிலிருந்து மீள்கிறார்கள்‌. 


ஆனால்‌ போரிலிருந்து மீள்பவர்களை அவன்‌ முன்னரே 


பார்த்திருந்தான்‌. பெரும்பாலானவர்கள்‌ நடு அகவை 
கடந்தவர்கள்‌. முதிரா இளைஞர்‌ போர்முனையிலிருந்து 
மீள்வது அரிதினும்‌ அரிது. “உடல்‌ கொண்டிருக்கும்‌ 
எச்சரிக்கைகள்‌ அனைத்தையும்‌ உள்ளத்தின்‌ 
பதற்றத்தால்‌, போர்க்களத்திலெழும்‌ களிவெறியால்‌ 
இழந்துவிட்டிருக்கிறார்கள்‌ இளையோர்‌. அவர்கள்‌ 
போர்க்களத்தில்‌ நின்றிருப்பதை பாருங்கள்‌, சில 
கணங்களுக்குள்‌ படைசூழ்கையின்‌ நெறிகளை 
மறந்துவிட்டிருப்பார்கள்‌. தங்களை அறியாமலேயே 
தங்களைப்போன்ற இளையோரை நெருங்குவார்கள்‌. 
நீர்க்குமிழிகள்‌ ஒன்றோடொன்று 
இணைந்துகொள்வதுபோல்‌ ஒட்டிக்கொண்டு களத்தில்‌ 
நின்று ததும்புவார்கள்‌. பெரும்பாலும்‌ எப்பயனும்‌ இன்றி 
களத்தில்‌ தலைநிறைப்பதொன்றையே அவர்கள்‌ 
ற்றுகிறார்கள்‌. இரக்கமின்றி வெட்டி 
ரப றற அன உக்ரர்‌ காவல்நிலையில்‌ அவனிடம்‌ 
சொன்னார்‌. 


போருக்கெழுந்த காலையில்‌ இளையோர்‌ உள்ளம்‌ 
துள்ளிக்கொண்டிருந்தார்கள்‌. “சாந்தனும்‌ முக்தனும்‌ 
எங்கே?” என்றான்‌ அசங்கன்‌. “அவர்கள்‌ தங்கள்‌ 
காவல்மாடங்களில்‌ இருந்து இன்னும்‌ ஆணைபெற்று 
மீளவில்லை. வந்துவிடுவார்கள்‌” என்றான்‌ உத்‌ஃபுதன்‌. 
அசங்கன்‌ அமைதியிழந்தவனாக “கவசங்கள்‌ 
வந்துவிட்டனவா?” என்றான்‌. சந்திரபானு “ஆம்‌, 
உணவுண்ட பின்னர்‌ அவற்றை அணியலாம்‌ என்றனர்‌ 
ஏவலர்‌” என்றான்‌. தான்‌ தந்தையைப்போல்‌ 
ஆகிவிட்டிருப்பதாக அசங்கன்‌ எண்ணினான்‌. ஆனால்‌ 
அமைதியின்மையை மறைக்க அவனால்‌ இயலவில்லை. 
“அனைவரும்‌ துயின்றீர்களா?” என்றான்‌. சினி “ஆம்‌, 
நான்‌ துயின்றேன்‌. ஆனால்‌ முன்னரே 
விழித்துக்கொண்டேன்‌” என்றான்‌. 


சித்ரன்‌ “ஓவ்வொருநாளுமென இதற்காக காத்திருந்தேன்‌, 
மூத்தவரே. காவல்பணிபோல்‌ ஆத்மாவை அழிப்பது 
பிறிதொன்றில்லை. விழித்திருப்பதும்‌ ஒன்றும்‌ 
செய்யாதிருப்பதும்‌ ஒருங்கே அமையவேண்டிய பணி...” 
என்றான்‌. உத்‌ஃபுதன்‌ “கீழ்மை சேராமல்‌ காவலனென்று 
அமர்வது எளிதல்ல” என்றான்‌. சந்திரபானு “இன்று 
நம்மை அனுப்பிவிடுவார்கள்‌ என்று நேற்றே 
சொன்னார்கள்‌. நானும்‌ சபரனும்‌ அதைப்பற்றி நேற்றே 
பேசிக்கொண்டோம்‌” என்றான்‌. சினி எண்ணியிராக்‌ 
கணம்‌ உவகைகொண்டு “போர்‌! நான்‌ 
எண்ணிக்கொண்டே இருந்தேன்‌!” என்று கூவி கைகளை 
விரித்து துள்ளி “போர்க்களத்தில்‌ மூத்தவர்‌ கடோத்கஜர்‌ 


பறக்கிறார்‌ என்றார்கள்‌. பறக்கும்‌ கலையை அவரிடம்‌ 
கற்பேன்‌!” என்றான்‌. 


சாந்தனும்‌ முக்தனும்‌ வந்துசேர்ந்ததும்‌ அசங்கன்‌ “ஏன்‌ 
பிந்தினீர்கள்‌? பொழுதில்லை” என்று அவர்களிடம்‌ சினம்‌ 
காட்டிவிட்டு தன்‌ குடிலுக்கு சென்றான்‌. அங்கே 
கவசங்களுடன்‌ ஏவலர்‌ காத்திருந்தனர்‌. அவன்‌ 
பெட்டிமேல்‌ அமர்ந்ததும்‌ குறடுகளையும்‌ கவசங்களையும்‌ 
அணிவித்தனர்‌. கூத்தில்‌ ஆட்டனை ஆடையும்‌ 
உருமாற்றும்‌ அணிவித்து தெய்வமென்றாக்குவதுபோல. 
அவன்‌ அந்தக்‌ கூட்டுக்குள்‌ தன்‌ உடல்‌ மென்தசை நத்தை 
என சுருண்டுகொண்டதை உணர்ந்தான்‌. சூழ்ந்து 
கவசங்கள்‌ அணிந்துகொண்டிருந்த இளையோரும்‌ 
பிறராக மாறிவிட்டிருந்தனர்‌. கவசங்களில்‌ இருளில்‌ 
எரிந்த பந்தங்கள்‌ செவ்வொளியாக அலைபாய்ந்தன. 
அந்தக்‌ காலையின்‌ ஒவ்வா தவிப்பு ஏன்‌ என்று 
அவனுக்கு புரியவில்லை. 


கவசங்கள்‌ அணிந்ததும்‌ இளையவர்‌ வந்து அவனருகே 
நின்றனர்‌. அவன்‌ அவர்களை ஒரு நோக்கு பார்த்தபின்‌ 
தலைதிருப்பிக்கொண்டு தாழ்ந்த குரலில்‌ “செல்வோம்‌” 
என்றான்‌. அவர்கள்‌ பாடிவீட்டில்‌ சாத்யகியை சென்று 
கண்டனர்‌. தொலைவில்‌ கவசங்களுடன்‌ வந்த 
அவர்களை பார்த்ததுமே உயரமற்ற மரப்பெட்டிமேல்‌ 
அமர்ந்து கவசங்கள்‌ அணிவித்துக்கொண்டிருந்த 
ஏவலர்களுக்கு உடலை அளித்திருந்த சாத்யகி கண்‌ 
சுருங்க நிமிர்ந்து பார்த்தான்‌. அசங்கன்‌ அவனை அணுகி 
“வணங்குகிறேன்‌, தந்தையே!” என்றான்‌. திரும்பி தன்‌ 
இளையோரை அவன்‌ பார்க்க அவர்கள்‌ ஒவ்வொருவராக 
சாத்யகியின்‌ கால்‌ தொட்டு வணங்கினர்‌. இடக்கையை 
அவர்கள்‌ தலையில்‌ வைத்து “நலம்‌ சூழ்க!” என்று 
சாத்யகி சொன்னான்‌. 


அசங்கன்‌ குனிந்து வணங்கி எழுந்தபோதுதான்‌ தந்தை 
உரைத்த அச்சொல்லில்‌ இருந்த பொருளின்மையை 
உணர்ந்தான்‌. நீடுவாழ்க என்றோ வென்று மீள்க என்றோ 
அவர்‌ சொல்லவில்லை. அவ்வாறு சொல்வதில்‌ 
பொருளில்லை என உணர்ந்திருக்கலாம்‌. அச்சொல்லை 
கூறுவதேகூட ஒரு நம்பிக்கை இழப்பென அவருக்கு 
தோன்றியிருக்கக்கூடும்‌. அவர்‌ ஏதேனும்‌ சொல்வாரென்று 
அசங்கன்‌ எதிர்பார்த்தான்‌. சாத்யகி பக்கவாட்டில்‌ திரும்பி 
ஏவலனிடம்‌ தன்‌ படைக்கலங்களை கொண்டுவரும்படி 
கைகாட்டினான்‌. அசங்கன்‌ மீண்டும்‌ ஒரு முறை வணங்கி 
செல்வோம்‌ என்று இளையோரிடம்‌ கைகாட்டியபின்‌ 
நடக்க அவர்கள்‌ கவசங்கள்‌ ஒலிக்க அவனை 


தொடர்ந்தனர்‌. 


உத்‌ஃபுதன்‌ அவனிடம்‌ “தந்தை நாம்‌ போர்புரிவதை 
விரும்பவில்லை என்று தோன்றியது” என்றான்‌. 
அசங்கன்‌ திரும்பி நோக்காமல்‌ “விரும்பவில்லை 
என்றால்‌ நம்மை அழைத்துவந்திருக்க 
வேண்டியதில்லை” என்றான்‌. சித்ரன்‌ “ஆம்‌, எனக்கும்‌ 
அவ்வாறே தோன்றியது” என்றான்‌. “அவர்‌ விழிகளில்‌ 
வெறுப்பு இருந்ததோ என்றுகூட ஐயுற்றேன்‌.” “நாம்‌ 
போருக்கெழுவது அவர்‌ ஆணையால்‌” என அசங்கன்‌ 
எரிச்சலுடன்‌ சொன்னான்‌. “ஆனால்‌ அம்முடிவை 
எடுக்கையில்‌ அவர்‌ பிறிதொரு உளநிலையில்‌ 
இருந்திருக்கலாம்‌. இந்நான்கு நாள்‌ போருக்குப்‌ பின்‌ 
ஒவ்வொருவரும்‌ முற்றிலும்‌ மாறானவர்களாக 
ஆகியிருக்கிறார்கள்‌. பொருளையோ 
பொருளின்மையையோ சென்றடைந்திருக்கிறார்கள்‌” 
என்றான்‌ சந்திரபானு. 


அசங்கன்‌ திரும்பி ஏளனத்தால்‌ உதடுகள்‌ சுழிக்க 
“பொருளை சென்றடைந்த எவரேனும்‌ இருக்க இயலுமா 
இங்கே?” என்றான்‌. சந்திரபானு “நான்‌ அறியேன்‌. 
இச்சொற்களை நேற்று படைகளில்‌ பேசும்போது எவரோ 
சொன்னார்கள்‌. நன்றாக உள்ளதே என்று எடுத்து 
வைத்துக்கொண்டேன்‌” என்று சிரித்தான்‌. அச்சிரிப்பு 
உள்ளத்தை நடுங்கச்செய்ய அசங்கன்‌ 
திரும்பிக்கொண்டான்‌. ஒருகணம்‌ அவனுள்‌ 
பெருஞ்சீற்றமொன்று எழுந்து கைவிரல்கள்‌ நடுங்கச்‌ 
செய்தது. விரல்களை முறுக்கி கைகளை சுருட்டியபடி 
பற்களைக்‌ கடித்து தலைகுனிந்து நடந்தான்‌. எதன்‌ 
பொருட்டு தந்தை இவர்களை இக்கொலைக்களத்துக்கு 
அழைத்து வந்தார்‌? வெறும்‌ ஆணவம்‌. அதை 
பணிவென்றும்‌ முற்றளிப்பென்றும்‌ 
எண்ணிக்கொள்கிறார்‌. வெற்று ஆணவமன்றி 
வேறொன்றுமில்லை. தான்‌ படிந்தோன்‌, முற்றளித்தோன்‌ 
என்று காட்டவிழையும்‌ தன்முனைப்பு. பிறருக்கு மேல்‌ 
தன்னை எழுப்பி நிறுத்திக்கொள்ள விழையும்‌ சிறுமை. 


பின்பு அவன்‌ உளம்‌ மெல்ல அவிந்தது. அல்ல, தன்‌ 
முற்றளிப்புக்கும்‌ முழுப்‌ பணிவுக்கும்‌ எதிராக தன்னுள்‌ 
எழுந்த மீறல்களைக்‌ கண்ட அச்சம்‌ அது. தன்னை தான்‌ 
வெல்லும்‌ பொருட்டு எடுக்கும்‌ மிகைமுடிவு. தன்‌ 
உயிருக்கு உகந்த ஒன்றை கொண்டுசென்று 
தெய்வத்திற்கு பலிகொடுப்பது யாதவர்‌ வழக்கம்‌. இனிய 
பசுவை, இளங்கன்றை. எது இவ்வுலகுடன்‌ தன்னை 
இணைக்கிறதோ அதை. உடலறுத்துக்‌ கொடுப்பது 


உண்டு. தலையறுத்து இடுவதும்‌ உண்டு. இழப்பதனூடாக 
பற்றுகள்‌ அனைத்தையும்‌ கடந்துசெல்வது. முற்றிலும்‌ 
விடுதலைகொண்டவனால்‌ மட்டுமே முழுதடிமை 
5... அத்தனை இழந்துதான்‌ தன்னை 

ட்கவேண்டுமென்றால்‌ அவர்‌ கொண்டிருக்கும்‌ 
ஆணவத்தின்‌ எடைதான்‌ என்ன? 


எவ்வாறு அப்படி அறுதியாக எண்ணிக்கொள்கிறேன்‌? 
ஏனெனில்‌ பிற எவரையும்விட அவன்‌ தந்தையை 
அறிவான்‌. தந்தையென்று நடிப்பதையே சொல்லறிந்து 
தான்‌ திரளத்‌ தொடங்கிய கணம்‌ முதல்‌ 
செய்துகொண்டிருக்கிறான்‌. தந்தையிலிருந்து 
தனக்குகந்த ஒன்றை அள்ளிக்கொள்வதும்‌, உகக்காத 
ஒன்று உடன்‌ வருவதைக்கண்டு சினப்பதும்‌, 
அவ்விரண்டையும்‌ கலந்து பிறிதொன்றை அடைவதும்‌, 
அது சலித்ததும்‌ உதறி புதிய ஒன்றுக்காக தேடுவதுமே 
அவன்‌ வாழ்க்கையென்று அமைந்திருந்தது அதுவரை. 


போர்முனை நோக்கி செல்கையில்‌ சினி அவனிடம்‌ 
“மூத்தவரே, நாம்‌ இந்தக்‌ களத்தில்‌ உயிர்துறக்கக்கூடுமா?” 
என்றான்‌. “ஏன்‌?” என்று அசங்கன்‌ கேட்டான்‌. “என்னிடம்‌ 
என்‌ காவல்நிலை தலைவர்‌ குத்சிதர்‌ சொன்னார்‌. நம்மை 
களப்பலியாக்கி இளைய யாதவர்‌ முன்‌ தன்‌ 
முழுதளிப்பை நிலைநாட்டவே தந்தை 
அழைத்துவந்துள்ளார்‌ என” என்றான்‌ சினி. சில 
கணங்களுக்குப்‌ பின்‌ அசங்கன்‌ “அவ்வண்ணமே 
என்றால்‌ நீ வருந்துவாயா?” என்றான்‌. சினி “இல்லை, 
தந்தை அவ்வாறு எண்ணினால்‌ அது நம்‌ கடமை” 
என்றான்‌. அசங்கன்‌ முகம்‌ திருப்பிக்கொள்ள சினி “நான்‌ 
களப்பலியாகவே விரும்புகிறேன்‌” என்றான்‌. “பேசாமல்‌ 
வா” என்றான்‌ அசங்கன்‌. 


[1age]சிறிய அரைவட்டமாக சூழ்கை அமைந்தது. யாதவ 
வீரர்களுடன்‌ படைமுகப்பு நோக்கி சென்றுகொண்டிருந்த 
அசங்கன்‌ வளைவில்‌ விழி திரும்பியபோது தன்னைச்‌ 
சூழ்ந்து வந்துகொண்டிருந்த தம்பியரைக்‌ கண்டு உளம்‌ 
அதிர்ந்தான்‌. கால்கள்‌ நடுங்க தேரில்‌ நின்றிருக்க 
முடியாதவனாக ஒரு கையால்‌ தேர்த்தட்டை 
பற்றிக்கொண்டான்‌. அவர்கள்‌ முகங்கள்‌ அனைத்திலும்‌ 
அச்சமோ ஆவலோ இருக்கவில்லை. தயக்கம்‌ 
கொண்டவர்களாகவோ போருக்கு எழுவதன்‌ 
உணர்வுகளால்‌ கிளர்ந்தவர்களாகவோ தோன்றவில்லை. 
அறியா நிலமொன்றுக்குள்‌ நுழையும்போது எழும்‌ 
விந்தை உணர்ச்சியே துலங்கியது. சினி கையிலிருந்த 
வில்லை தவறாகப்பற்றித்‌ தாழ்த்தி இருபுறமும்‌ 


பதற்றத்துடன்‌ நோக்கியபடி வந்தான்‌. பிறர்‌ முகங்கள்‌ 
உறைந்த நோக்கு கொண்டிருந்தன. 


அவன்‌ நோக்கை விலக்கிக்கொண்டான்‌. தேரின்‌ அச்சு 
ஒலிக்க சினி அவனருகே வந்தான்‌. அவன்‌ திரும்பி 
நோக்க சினி அவனருகே எழுந்து “நாம்‌ போர்முகப்புக்கு 
செல்லவிருக்கிறோமா, மூத்தவரே?” என்றான்‌. “ஆம்‌” 
என்றான்‌ அசங்கன்‌. “போர்முகப்புக்குச்‌ சென்றவர்கள்‌ 
மீள்வது அரிது என்கிறார்கள்‌” என்றான்‌. அசங்கன்‌ “உன்‌ 
நிரைநோக்கி செல்‌...” என்றான்‌. “நான்‌ இறக்க 
விழையவில்லை, மூத்தவரே. எனக்கு அச்சமாக உள்ளது” 
என்றான்‌ சினி. “என்‌ கவசம்‌ அவிழ்ந்துகொண்டே 
இருக்கிறது. அதை ஏவலன்‌ சரிவர கட்டவில்லை.” 
அசங்கன்‌ “நிரைகொள்க... செல்க!” என்றான்‌. சினி 
தேரைத்‌ திருப்பி தன்‌ நிரைநோக்கி சென்றான்‌. 


இக்கணமே இவர்களுக்கு திரும்பிச்‌ செல்லும்படி 

ணையிடுவது ஒன்றே நான்‌ செய்யக்கூடுவது. “நம்‌ 

லத்துக்கே திரும்புக இளையோரே, இது நமது போர்‌ 
அல்ல!” நான்‌ சொல்லவேண்டியது இதை மட்டுமே. அவன்‌ 
மீண்டும்‌ திரும்பி அவர்களை நோக்கினான்‌. 
விழிவிலக்கிக்கொண்டு நீள்முச்செறிந்தான்‌. 
“பதினெட்டாம்‌ படைப்பிரிவு முன்செல்க! சாத்யகியை 
சூழ்ந்துகொள்க!” என்று ஆணை வந்துகொண்டே 
இருந்தது. போர்முகப்பின்‌ கொம்போசையை கேட்டான்‌. 
அங்கே கடும்‌ போர்‌ நிகழ்வதை அதை சூழ்ந்திருக்கும்‌ 
படை முன்னும்பின்னும்‌ அலைக்கழிவதிலிருந்தே 
தெரிந்துகொள்ள முடிந்தது. “யானைச்சூழ்கை 
உடைக்கப்பட்டுவிட்டது... பால்ஹிகப்‌ பிதாமகர்‌ 
தடையற்று உள்ளே புகுகிறார்‌!” என எவரோ கூவினர்‌. 
“சிகண்டியை சூழ்ந்துகொண்டிருக்கிறார்கள்‌!” என 
அப்பால்‌ ஒரு குரல்‌ ஒலித்தது. 


அசங்கன்‌ கைகாட்ட தொழும்பன்‌ கழைமேலேறி இறங்கி 
“யாதவ யுயுதானருக்கும்‌ பால்ஹிகர்‌ பூரிசிரவஸுக்கும்‌ 
நடுவே உச்சநிலைப்‌ போர்‌ நிகழ்ந்தது. தங்கள்‌ 
தந்தையாரால்‌ சற்று முன்‌ பூரிசிரவஸ்‌ தோள்கவசம்‌ 
உடைக்கப்பட்டார்‌. அம்பு பாய்ந்த உடலுடன்‌ தேர்த்தட்டில்‌ 
விழ அவரை தேர்வலன்‌ இழுத்து பின்கொண்டு 
சென்றான்‌. இப்போது அவரை கெளரவர்கள்‌ 
சூழ்ந்துகொண்டிருக்கிறார்கள்‌. சிகண்டியை 
அஸ்வத்தாமர்‌ எதிர்கொள்கிறார்‌. யுயுதானரை நோக்கி 
கெளரவர்‌ முழுமையாகவே திரள்கிறார்கள்‌. ஜயத்ரதரும்‌ 
அவரை நோக்கி செல்கிறார்‌. அவர்‌ கெளரவப்‌ படைக்குள்‌ 
தொலைவுவரை ஊடுருவிச்‌ சென்றுவிட்டிருக்கிறார்‌” 


என்றான்‌. 


போர்க்களத்தில்‌ வில்லுடன்‌ நின்றிருக்கும்‌ தந்தையை 
அசங்கன்‌ உள்ளத்தில்‌ கண்டான்‌. சுருங்கிக்கூர்ந்த 
விழிகளுடன்‌, ஒவ்வொரு அணுவிலும்‌ எச்சரிக்கை 
நிறைந்த உடலுடன்‌. எதன்பொருட்டு அவர்‌ தன்னை தன்‌ 
தலைவருக்கு முற்றளித்தார்‌? ஒருவேளை அவரே அதை 
அறிந்திருக்க மாட்டார்‌. அத்தனை ஆற்றலையும்‌, 
உளக்கூரையும்‌ எதன்பொருட்டேனும்‌ அளிக்காவிட்டால்‌ 
பயனென்ன? அவை வெற்றாணவமாக 
பொருளழிந்துவிடும்‌ போலும்‌. அளித்து அளித்து அவர்‌ 
பெருக்கிக்கொண்டவை அவருள்‌ எழுந்து திகழ்கின்றன. 
அவன்‌ மெய்ப்பு கொண்டான்‌. தந்தைக்கு மிக 
அண்மையில்‌ வில்லேந்தி அவருக்கு 
துணைநின்றிருக்கையில்‌ என்‌ முழுதளிப்பு 
நிறைவுகொள்கிறது. நான்‌ செய்வதற்கு 
பிறிதொன்றுமில்லை. 


திசைதேர்‌ வெள்ளம்‌ - 38 


[।agelஅசங்கன்‌ போர்முகப்பை அதற்கு முன்னால்‌ 
பார்த்திருக்கவில்லை. அதைப்‌ பற்றிய அத்தனை 
சொற்றொடர்களும்‌ ஒப்புமைகளாகவே இருந்தன. எவரும்‌ 
அதற்கு நிகரென ஒன்றை முன்பு அறிந்திருக்கவில்லை. 
ஆகவே அறிந்தவற்றைக்கொண்டு அதை 
சொன்னார்கள்‌. அலையோடு அலை எனும்‌ சொல்லாட்சி 
மீள மீள எழுந்தது. உடல்பின்னிக்கொள்ளும்‌ 
பெருநாகங்கள்‌. மழையை அறையும்‌ காற்று. அவனுக்கு 
கைத்தறியில்‌ சட்டம்‌ ஓடுகையில்‌ ஊடும்பாவும்‌ மாறிமாறி 
கலந்து பின்னுவதைப்போல தோன்றியது. இரு 
படைகளின்‌ ஆடைவண்ணங்களும்‌ கலந்துகுழம்ப 
விசையில்‌ தலைதிருப்பியபோது புதிய வண்ணம்‌ ஒன்று 
விழிக்கு தென்பட்டது. 


போர்முனையில்‌ அத்தனைபேரும்‌ 
பித்துகொண்டிருந்தனர்‌. பித்தில்லாமல்‌ அங்கே 
நின்றிருக்கவே இயலாது என்று தோன்றியது. இளையோர்‌ 
அஞ்சியிருப்பார்கள்‌ என நினைத்து திரும்பி 
நோக்கினான்‌. சினி குனிந்து தன்‌ கவசத்தின்‌ கீழ்நுனியை 
கட்டியிருந்த தோல்நாடாவை இழுத்து 
இழுத்துவிட்டபடியே வருவதைக்‌ கண்டதும்‌ எரிச்சல்‌ 
எழுந்தது. கையை எடு அறிவிலி என உள்ளத்துள்‌ 
சொன்னதுமே அது களம்‌ என நினைவெழுந்தது. அவன்‌ 
நெஞ்சு மீண்டும்‌ படபடக்கத்‌ தொடங்கியது. 


அரசரின்‌ இளையவர்‌ சத்யஜித்தின்‌ தலைமையில்‌ 
பாஞ்சாலப்‌ படை முன்னெழுந்துகொண்டிருந்தது. தன்‌ 
தேர்‌ ஏறியிறங்கும்‌ ஒவ்வொரு முழையும்‌ வீழ்ந்த வீரனின்‌ 
உடல்‌ என்ற எண்ணம்‌ அவன்‌ உடலை கூசச்‌ செய்தது. 
வில்வளைத்து அம்புகளை தொடுத்தபடி செல்கையில்‌ 
அவன்‌ அகம்‌ அங்கிருந்து விலகிச்சென்றுவிட ஏங்கியது. 
முழவுகள்‌ ஆணையிட்டுக்கொண்டே இருந்தன. மிகத்‌ 
தொலைவில்‌ கொம்போசை எழுந்தது. அருகே சென்ற 
தேரிலிருந்த பாஞ்சால வீரன்‌ “பாஞ்சால இளவரசர்‌ 
விண்புகுக! வெற்றிவேல்‌! வீரவேல்‌!” என்று கூவியபடி 
செல்ல அவன்‌ திரும்பி தன்‌ தேர்வலனிடம்‌ “வீழ்ந்தது 
யார்‌?” என்றான்‌. 


“இளவரசர்‌ சித்ரகேது” என்றான்‌ தேர்வலன்‌. மீண்டுமொரு 
கொம்பொலி எழ “யார்‌? அது யார்‌?” என்றான்‌ அசங்கன்‌. 


எங்கிருக்கிறானென்று காட்டுகிறேன்‌.” அவன்‌ குரல்‌ 
பாம்பின்‌ சீறலாக மாறிவிட்டிருந்தது. அவன்‌ உடல்‌ 
முற்றிலும்‌ வெளிவந்து நெளியும்‌ வால்நுனி பாறைமீது 
விரைத்து நின்று மெல்ல அசைந்தது. “அவனை 
அதிரதன்‌ என்னும்‌ தேரோட்டி உத்தரமதுராபுரியின்‌ 
படித்துறையில்‌ கண்டடைந்தான்‌. அவன்‌ மனைவி 
ராதையின்‌ நெஞ்சு அவனுக்காகத்‌ திறந்துகொண்டது. 
அவள்‌ முலையுண்டு சூதமைந்தனாக அவன்‌ 
அங்கநாட்டில்‌ இப்போது வளர்கிறான்‌.” 


குந்தியின்‌ கண்களிலிருந்து கண்ணீர்‌ 
வழியத்தொடங்கியது. இருகைகளாலும்‌ 
நெஞ்சைப்பற்றிக்கொண்டு உதடுகளை இறுக்கி அவள்‌ 
மெல்ல விம்மினாள்‌. “அவனை மன்றில்‌ நிறுத்து. 
அஸ்தினபுரிக்கு அவனையே அரசனாக்கு. அதையன்றி நீ 
எதைச்செய்தாலும்‌ சூரியமைந்தனாகிய அவனெதிரே உன்‌ 
இந்திரமைந்தன்‌ வில்லுடனும்‌ அம்புடனும்‌ நிற்கநேரும்‌. 
அவர்களில்‌ ஒருவருக்கே இவ்வுலகு இடமளிக்கும்‌” 
என்றான்‌ கார்க்கோடகன்‌. 


குந்தி துடித்தெழுந்து கைநீட்டி ஏதோ சொல்லவிழைய 
அவன்‌ இடைமறித்து ” காலம்தோறும்‌ ஆடிப்பாவைகளை 
எதிரெதிரே நிறுத்தி ஆடுகிறது படைப்புக்களம்‌. அவர்கள்‌ 
ஒருவிசையின்‌ இரு முகங்கள்‌. ஒருவன்‌ கரியவைரம்‌. 
இன்னொருவன்‌ கருமுத்து. இருவர்‌ வீரமும்‌ முற்றிலும்‌ 
நிகரானது. கொலைக்களத்தில்‌ ஒருவர்‌ அம்பினால்‌ 
ஒருவர்‌ தலையறுந்து இருவரும்‌ விழுவதும்‌ விதியாக 
இருக்கலாம்‌” என்றான்‌. 


குந்தி “இல்லை” என தலையசைத்தாள்‌. அவள்‌ குரல்‌ 
உள்நோக்கிச்சென்று நெஞ்சுக்குள்‌ சுழன்று வந்தது. “இரு, 
உன்‌ சூரியமைந்தனை இதோ உனக்குக்‌ காட்டுகிறேன்‌” 
என கார்க்கோடகன்‌ தன்‌ வால்நுனியால்‌ நீர்ப்பரப்பை 
மெல்லத்தொட்டான்‌. அதிலெழுந்த அலைகள்‌ விலகி 
விலகிச்சென்றழிய தெளிந்த நீர்ப்பரப்பின்‌ ஆடியில்‌ 
அவள்‌ தன்‌ மைந்தனைக்‌ கண்டாள்‌. ஒளிரும்‌ இரு 
கருவிழிகளை. குடுமிக்கட்டில்‌ இருந்து மீறி தோளிலாடிய 
சுரிகுழலை. கூர்ந்த நாசியை. வெண்பல்‌ தெரிய சற்றே 
மலர்ந்த உதடுகளை. ஒளிவிடும்‌ மணிக்குண்டலங்களை. 
குழந்தைமை விலகா இளமார்பை. நீண்ட கைகளை. 


அவனுடைய உள்ளங்கைகள்‌ சிவந்து மென்மையாக 
இருந்தன. அவள்‌ அந்தக்கைகளை நோக்கியபின்‌ 
வேறெதையும்‌ நோக்கவில்லை. அணைப்பவை. கண்ணீர்‌ 
துடைப்பவை. அன்னமளிப்பவை. அஞ்சேலென்பவை. 


“இளவரசர்‌ விரிகர்‌” என்று அவன்‌ சொன்னான்‌. அடுத்த 
கொம்பொலியை கேட்டதும்‌ அவனே “இளவரசர்‌ 
யுதாமன்யு” என்றான்‌. அசங்கன்‌ தன்‌ நெஞ்சின்‌ 
அழுத்தத்தை உணர்ந்தான்‌. மிகத்‌ தொலைவில்‌ 
சத்யஜித்தின்‌ ஆணை எழுந்தது. தன்‌ பெயர்‌ அதில்‌ 
சொல்லப்பட்டதை உணர்ந்து அசங்கன்‌ “என்ன? என்ன 
ஆணை அது?” என்றான்‌. தேர்வலன்‌ “ஆணையை 
புரிந்துகொள்ள என்னால்‌ இயலாது, இளவரசே” 
என்றான்‌. மீண்டும்‌ மீண்டும்‌ முழவொலி எழுந்தது. 


பாஞ்சால இளவரசன்‌ பிரியதர்சன்‌ தேரில்‌ அசங்கனை 
நோக்கி வந்தான்‌. இளவெயிலில்‌ அவனுடைய தேரைச்‌ 
சூழ்ந்து மேயும்‌ பசுவின்மேல்‌ பூச்சிகள்போல அம்புகள்‌ 
பறந்தன. “யாதவமைந்தரே, தங்கள்‌ தந்தை 
வெறிகொண்டு தாக்கி முன்சென்றுகொண்டிருக்கிறார்‌. 
அவரைச்‌ சூழ்ந்து பின்னரண்‌ அமைத்து 
சென்றுகொண்டிருக்கிறது நமது படைப்பிரிவு...” 
என்றான்‌. “தந்தையை துணைகொள்ளும்படி தங்களுக்கு 
ஆணை. பாஞ்சாலப்‌ படையை மூன்று திசையிலும்‌ 
தாக்கிக்கொண்டிருக்கிறார்கள்‌. நானும்‌ துவஜசேனனும்‌ 
மறு எல்லையை காக்கிறோம்‌” என்றபடி அப்பால்‌ 
சென்றான்‌. 


“தந்தையை துணை கொள்க! தந்தையை துணை 
கொள்க!” என்று அசங்கன்‌ கையசைத்து தன்‌ 
தம்பியருக்கு ஆணையிட்டான்‌. அவனுடைய படை சிறிய 
அலைபோல்‌ களத்தில்‌ நகர்ந்து சென்றது. செல்லும்‌ 
வழியில்‌ வீழ்ந்த தேர்களையும்‌ யானைகளையும்‌ முட்டி 
பிரிந்து இணைந்து ஒழுகியது. நெடுந்தொலைவில்‌ வேல்‌ 
வடிவில்‌ குவிந்து கெளரவப்‌ படைகளுக்குள்‌ 
நுழைந்திருந்த சாத்யகியின்‌ அணுக்கப்‌ படையுடன்‌ அது 
இணைந்தது. சாத்யகி எதையுமே நோக்காதவனாக 
சென்றுகொண்டிருக்க அவனுடைய அணுக்கப்படை 
தேர்கள்‌ உடைந்தும்‌, புரவிகள்‌ வீழ்ந்தும்‌ 
சிதறிப்பரந்திருந்தது. அசங்கனின்‌ படை வந்து 
இணைந்ததும்‌ அது மீண்டும்‌ உருத்திரட்டிக்கொண்டது. 


எதிரில்‌ வந்துகொண்டிருந்த அம்புகளின்‌ தாக்குதலால்‌ 
சாத்யகியை தொடர்ந்து சென்ற வில்லவர்‌ அணி தளர்ந்து 
பின்நின்றுவிட அவன்‌ மட்டும்‌ மேலும்‌ 
முன்னகர்ந்துவிட்டிருந்தான்‌. அவனுடைய 
அணுக்கப்படைகளுக்கும்‌ பாண்டவர்களின்‌ 
மையப்படைகளுக்கும்‌ நடுவே இடைவெளி 
விழுந்துவிட்டிருப்பதை கண்ட அசங்கன்‌ “தந்தைக்கு 
பின்வெளியை நிரப்புக! இடைவெளி அமையலாகாது! 


தந்தைக்கு பின்வெளியை முற்றிலும்‌ நிரப்புக!” என்று 
ப்ப தேர்களை நீள்‌ஒழுக்கென மாற்றி பிற 

ல்லவர்களின்‌ நடுவினூடாகச்‌ சென்று சாத்யகியின்‌ 
பின்நிரையை தானே அமைத்தான்‌. தன்னைச்‌ சூழ்ந்து 
வந்துகொண்டிருந்த இளையோரிடம்‌ “நமது பணி 
தந்தையை அவர்கள்‌ சூழ்ந்துகொள்ளாமல்‌ தடுப்பது 
மட்டுமே. இருபுறமும்‌ வருபவர்களை அம்புகளால்‌ தடுத்து 
நிறுத்துங்கள்‌” என்றான்‌. 


இளையோர்‌ போர்முகப்பு அளித்த திகைப்பிலிருந்து 
அப்போதுதான்‌ வெளிவந்தனர்‌. விசைதிரட்டி 
அம்புகளை ஏவியபடி தேரில்‌ முன்சென்றனர்‌. ஆனால்‌ 
அலையடித்தும்‌ முட்டித்தள்ளாடியும்‌ ஓடிய தேரிலிருந்து 
அவர்கள்‌ எய்த அம்புகள்‌ எவையும்‌ 
இலக்கடையவில்லை. “இலக்கு நோக்கவேண்டாம்‌. 
அம்புகள்‌ திரையென எழுந்து நிற்கட்டும்‌” என்று 
அசங்கன்‌ ஆணையிட்டான்‌. தொடர்ந்தெழுந்த 
அவர்களின்‌ அம்புகளால்‌ சாத்யகியை 
வளைத்துக்கொள்ள முற்பட்ட கெளரவர்களின்‌ 
படைகள்‌ தயங்கின. அவர்களில்‌ சிலருடைய புரவிகள்‌ 
அம்புபட்டு கனைத்தபடி பின்னடைந்தன. 


பால்ஹிக அரசுகளின்‌ படைகளை சலன்‌ 
தலைமைதாங்கி நடத்தினான்‌. பூரிசிரவஸின்‌ 
மைந்தர்கள்‌ யூபகேதனனும்‌ பகேதுவும்‌ பிரதீபனும்‌ 
பிரஜன்யனும்‌ தங்கள்‌ இளையோர்‌ சூழ பாஞ்சாலத்து 
அணுக்கப்படையினரை எதிர்த்து அம்புகளை 
பெய்துகொண்டிருந்தனர்‌. அருகே சலனின்‌ 
மைந்தர்களான சுசரிதனும்‌ சுதேவனும்‌ வில்லேந்தி நின்று 
போரிட்டுக்கொண்டிருந்தனர்‌. சாத்யகியை துச்சலனும்‌ 
துர்முகனும்‌ நேர்நின்று எதிர்க்க இருபுறமும்‌ துச்சகனும்‌ 
சமனும்‌ சகனும்‌ விந்தனும்‌ அனுவிந்தனும்‌ சுபாகுவும்‌ 
முன்னிற்க கெளரவர்‌ முழுமையாகச்‌ சூழ்ந்து தாக்கினர்‌. 
அவர்கள்‌ அனைவரையும்‌ அம்புகளால்‌ தடுத்தபடி 
சாத்யகி படைமுகப்பில்‌ வீசப்படும்‌ பந்தத்தின்‌ சுடர்‌ என 
பறந்து நின்றிருந்தான்‌. 


பூரிசிரவஸ்‌ பின்னடைந்ததனால்‌ உருவான 
விரிசவிைடாக கெளரவப்‌ படைக்குள்‌ சாத்யகி தன்னை 
புகுத்திக்கொண்டு மேலும்‌ மேலுமென முன்சென்றான்‌. 
அவர்கள்‌ அவனை சூழ்ந்துகொள்ள முயல அசங்கனும்‌ 
இளையோரும்‌ அவர்களை அம்புகளால்‌ தடுத்தனர்‌. 
சலன்‌ தன்‌ மைந்தர்களை நோக்கி “இந்த யாதவ 
இளையோர்‌ ஆற்றலற்றவர்கள்‌. அஞ்சவேண்டியதில்லை, 
அம்பெல்லைக்குள்‌ புகுந்து யாதவரை சூழ்ந்துகொள்க!” 


என்றான்‌. அவர்கள்‌ கூச்சலிட்டபடி அம்புகளை 
ஏவிக்கொண்டு சவுக்கு நெளிவதுபோல படைவிளிம்பு 
அசைய முன்னால்‌ வந்தனர்‌. அசங்கன்‌ திரும்பி 
பாஞ்சாலப்‌ படைகளை நோக்கி “தொடர்க! எங்களை 
தொடர்க!” என்று கூவியபடி அவர்களை தடுத்தான்‌. 


தன்னைச்‌ சூழ்ந்து பறக்கும்‌ அம்புகளின்‌ ஓசை 
அசங்கனை திகைக்கச்‌ செய்தது. செவியருகே விம்மிய 
அம்பு ஒன்று அவனை அதிர்ந்து நிற்கவைக்க அடுத்த 
கணம்‌ அவன்‌ உடலை ஒரு பேரம்பு அறைந்து கவசத்தை 
தெறிக்க வைத்தது. பிறிதொரு அம்பு அவன்‌ 
தலைக்கவசத்தை உடைத்தது. தரையில்‌ அமர்ந்து 
காவலனிடம்‌ கவசத்தை வாங்கி 
அணிந்துகொண்டிருக்கையிலேயே இன்னொரு அம்பு 
வந்து அவன்‌ விலாவில்‌ கவசத்தின்‌ இடைவெளியில்‌ 
தைத்து நின்றது. உடலில்‌ அனல்பட்டதுபோல்‌ எரிச்சலை 
அவன்‌ உணர்ந்தான்‌. “தேர்த்தட்டில்‌ 
படுத்துக்கொள்ளுங்கள்‌, இளவரசே” என்று தேர்வலன்‌ 
கூவினான்‌. அவன்‌ ஒருக்களித்துப்‌ படுக்க தேர்வலன்‌ 
கவசத்தை அளித்தான்‌. உடைந்த கவசத்தின்‌ 
குமிழிக்குழிகளில்‌ தன்‌ குருதி நிறைந்து வழிவதை 
அசங்கன்‌ பார்த்தான்‌. அவன்‌ தேர்த்தட்டில்‌ மேலும்‌ 
அம்புகள்‌ வந்து குத்தி நின்றன. 


சாத்யகி திரும்பி அசங்கனை நோக்கி அம்புதொடுத்து 
முன்னேறிய சலனைக்‌ கண்டு சீற்றத்துடன்‌ 
வசைகூவியபடி அம்புகளை தொடுத்துக்கொண்டு தேரில்‌ 
அணுகி வந்தான்‌. சாத்யகியைச்‌ சூழ்ந்திருந்த 
கெளரவர்கள்‌ துரத்துபவர்கள்போல அவனுக்குப்‌ 
பின்னால்‌ வந்தனர்‌. சாத்யகியின்‌ விரைவுகண்டு சலன்‌ 
அஞ்சி பின்னடைய “பால்ஹிகரே, இதுவே உமது 
விண்தருணம்‌!” என்று கூவியபடி சாத்யகி அம்புகளை 
தொடுத்துக்கொண்டே முன்னால்‌ சென்றான்‌. 
பால்ஹிகர்கள்‌ மேலும்‌ மேலும்‌ வளைந்து 
பின்னடைந்தனர்‌. அவ்விசையில்‌ சாத்யகி மீண்டும்‌ கன்‌ 
பின்னணி காவல்படையிலிருந்து அகன்றான்‌. அவனை 
மீண்டும்‌ கெளரவர்‌ சூழ்ந்துகொண்டனர்‌. 


தேரில்‌ எழுந்து வில்லை கையில்‌ எடுத்துக்கொண்டு 
“தந்தையின்‌ பின்நிலை ஒழிந்துள்ளது! முன்செல்க! 
முன்செல்க!” என்று ஆணையிட்டபடி அசங்கன்‌ 
சாத்யகியின்‌ பின்வெளியை நிரப்பும்‌ பொருட்டு 
அம்புகளை எய்தபடி முன்னால்‌ சென்றான்‌. எதிர்பாராத 
கணம்‌ சாத்யகி தன்‌ தேரிலிருந்து பாய்ந்து புரவிமேல்‌ 
தாவி, முன்னால்‌ நின்ற பிறிதொரு தேரிலேறி, அம்பின்‌ 


தொடுவட்டத்தைக்‌ கடந்து கெளரவர்களை அணுகி அதே 
விசையில்‌ கையிலிருந்த நீண்ட வேலால்‌ ஓங்கி எறிந்து 
சலனின்‌ மைந்தன்‌ சுசரிதனை தேர்த்தட்டில்‌ வீழ்த்தினான்‌. 
சலன்‌ திகைத்து நிற்க தன்‌ தோளிலிருந்து எடுத்த 
குறுவேலால்‌ அவனை அறைந்தான்‌. 


சலனின்‌ மார்புக்கவசம்‌ உடைந்து தெறிக்க, பயின்ற உடல்‌ 
வாழையிலையென பக்கவாட்டில்‌ சரிந்து நெஞ்சுபிளக்க 
வந்த அடுத்த வேலின்‌ விசையை ஒழிந்தது. பின்னால்‌ 
நின்ற காவலர்கள்‌ சலனை நோக்கி கொக்கியை வீசி 
அவனை கவ்வி எடுத்து சுண்டி பின்னிழுத்து 
படைகளுக்குள்‌ கொண்டுசென்றனர்‌. தேர்த்தட்டிலிருந்து 
உருண்டு கீழே விழுந்த சுசரிதன்‌ துடித்துக்கொண்டிருக்க 
அவன்‌ மேல்‌ உருண்டு சென்றது ஒரு தேர்‌. பால்ஹிகப்‌ 
படையினர்‌ அக்காட்சியால்‌ திகைத்து பின்னகர 
வெறியுடன்‌ கைவேலைத்‌ தூக்கி போர்க்கூச்சல்‌ 
எழுப்பியபடி சாத்யகி பாய்ந்து மீண்டும்‌ தன்‌ தேரில்‌ 
ஏறிக்கொண்டான்‌. தன்‌ மைந்தரை நோக்கி திரும்பி 
“தொடர்ந்து வருக! பின்தொடர்க!” என்று 

ணையிட்டபடி பால்ஹிக படைகளுக்குள்‌ தன்‌ தேரை 
நுழைத்தான்‌. 


சாத்யகியின்‌ அம்புகள்‌ சென்று தாக்க பால்ஹிக 
படைத்தலைவன்‌ கீர்த்திமான்‌ விழுந்தான்‌. பால்ஹிக 
குடித்தலைவர்கள்‌ எழுவர்‌ களம்பட்டனர்‌. பால்ஹிகப்‌ 
படை நைந்து அணி உடைந்து பின்னகரத்‌ தொடங்கியது. 
பின்னிருந்து “பால்ஹிகர்களை துணைசெய்க! 
பால்ஹிகர்‌ பின்னடைகிறார்கள்‌!” என்று முரசுகள்‌ 
முழங்கத்‌ தொடங்கின. அம்முரசொலியின்‌ பொருள்‌ 
புரியாவிடினும்‌ பின்னணிப்‌ படைகளுக்கான ஆணை 
என்பதை அசங்கன்‌ உணர்ந்துகொண்டான்‌. சாத்யகியை 
சூழ்ந்துகொண்ட கெளரவர்கள்‌ வெறிக்கூச்சலிட்டபடி, 
சினத்தால்‌ தேர்த்தட்டை அறைந்தபம போரிட்டனர்‌. 
தந்தையுடன்‌ துணை நிற்க சிகண்டியோ வேறெவரோ 
வரக்கூடும்‌ என்று அவன்‌ எதிர்பார்த்தான்‌. மிக அப்பால்‌ 
சிகண்டி கெளரவர்களால்‌ முற்றாக சூழப்பட்டிருந்தார்‌. 
பிற எவரும்‌ கண்களுக்கு படவில்லை. 


இன்று தந்தையின்‌ களவீழ்ச்சி நிகழுமோ என்று 
ஒருகணம்‌ எண்ணம்‌ ஓடியது அவனுள்‌. இப்போது அவர்‌ 
கொள்ளும்‌ இந்தப்‌ போர்வெறியும்‌, சொல்லில்‌ பெருகும்‌ 
தகைகொண்ட பெருஞ்செயல்களும்‌, களம்படுவதற்கு 
முந்தைய எருமைமறம்தானா? காவியங்கள்‌ போரை 
எழுதுகின்றனவா, போர்‌ காவியங்களை மீண்டும்‌ 
நடிக்கிறதா? தந்தையின்‌ பின்வெளியை மட்டும்‌ முழுதாக 


காத்து நின்றிருக்கவேண்டும்‌. இன்று நான்‌ 
செய்யக்கூடுவது அது மட்டுமே. கைகளால்‌ ஆணைகளை 
இட்டபடி அவன்‌ சாத்யகியை தொடர்ந்து சென்றான்‌. 
பெருமழைக்‌ கதிர்கள்‌ என அவன்மேல்‌ அம்புகள்‌ 
பொழிந்துகொண்டே இருக்க உடலைக்குனித்து 
தலைதாழ்த்தி எதையும்‌ நோக்காமல்‌ 
சென்றுகொண்டிருந்தான்‌. 


அவர்களைத்‌ தொடர்ந்து வந்த பாஞ்சால வில்லவர்களை 
அம்புகள்‌ தடுத்தமையால்‌ அவர்களால்‌ விரைவுகொள்ள 
இயலவில்லை. தானும்‌ உடன்பிறந்தாரும்‌ தனித்து 
படைகளுக்குள்‌ மிக ஊடுருவிவிட்டோமா என்ற ஐயத்தை 
அவன்‌ அடைந்தான்‌. நின்று உடன்பிறந்தார்‌ 
அனைவரையும்‌ பின்னிழுத்துக்கொள்ளச்‌ செய்து 
முதன்மைப்‌ படைகளுக்குள்‌ முற்றிணைந்துகொள்வதே 
பாதுகாப்பானது. போர்பயிலாத இளையோரை 
இளவரசனை இழந்து வெறிகொண்டுருக்கும்‌ பால்ஹிகப்‌ 
படைகளுக்குள்‌ கொண்டுசெல்வதென்பது அழிவுக்கு 
வழிவகுப்பது. ண அத்தருணத்தில்‌ தந்தையை 
தனியாகவிட்டு பின்னகர்வதைக்‌ குறித்து அவனால்‌ 
எண்ண இயலவில்லை. அவன்‌ உளத்தயக்கம்‌ எதையும்‌ 
அறிந்திராததுபோல்‌ அவன்‌ கை “முன்னகர்க! மேலும்‌ 
முன்னகர்க!” என்று தம்பியருக்கு ஆணைகளை 
இட்டுக்கொண்டிருந்தது. 


கெளரவப்‌ படைகளுக்குள்‌ சங்கொலிகள்‌ எழ 
அச்சத்தாலா வியப்பாலா என்றறியாமல்‌ மெய்ப்பு 
கொண்டு உச்சமடைந்த உடலுடன்‌ அசங்கன்‌ கூர்ந்து 
நோக்கினான்‌. இருபுறமும்‌ படைகளைப்‌ பிளந்தபடி 
அஸ்வத்தாமனும்‌ ஜயத்ரதனும்‌ களத்தில்‌ தோன்றினர்‌. 
அவர்களின்‌ அணுக்க வீரர்கள்‌ வெறிக்குரல்‌ எழுப்பியபடி 
அம்புகள்‌ எய்து சாத்யகியை இருபுறமும்‌ நெருங்கி 
வந்தனர்‌. சாத்யகியால்‌ பின்னுக்குத்‌ தள்ளப்பட்ட 
கெளரவர்கள்‌ புதுவிசை கொண்டு அம்புகளைத்‌ 
தொடுத்தபடி மீண்டும்‌ அணியொருங்கு கொண்டனர்‌. 


தந்தை பின்னகரமுடியாதபடி சிக்கிக்‌ கொண்டார்‌ 
என்பதை அசங்கன்‌ அறிந்தான்‌. அவர்களிருவரையும்‌ 
சேர்த்து எதிர்கொள்ளும்‌ ஆற்றல்‌ தந்தைக்கில்லை. 
அஸ்வத்தாமனை தனிப்போரில்‌ சந்திப்பது 
அர்ஜுனனால்‌ மட்டுமே இயல்வது. தந்தை 
எக்கணத்திலும்‌ தன்‌ தேரை பின்னிழுத்து 
மையப்படைக்குள்‌ அமிழ்ந்துவிடுவார்‌. அவருக்குப்‌ 
பின்னால்‌ அதற்கு வழியிருக்கவேண்டும்‌. “பின்னகர்க! 
தந்தைக்கு பின்னால்‌ வெளி விடுக!” என்று அவன்‌ 


ணையிட்டான்‌. ஆனால்‌ இளையோர்‌ மேலும்‌ 

சைகொண்டு முன்னகர்ந்து கொண்டிருந்தனர்‌. 
ஆணையில்‌ வந்த மாறுதலை அவர்கள்‌ 
புரிந்துகொண்டதாகத்‌ தெரியவில்லை. 


மூன்று முறை ஆணை எழுந்தும்கூட இளையவர்கள்‌ 
சாத்யகியின்‌ பின்வெளியை நிரப்பி நின்றிருப்பதை 
உணர்ந்த பின்னர்தான்‌ அவர்களால்‌ ஆணைகளை 
புரிந்துகொள்ள இயலவில்லை என்று அவனுக்கு 
தெரிந்தது. முன்னரே ஓர்‌ ஆணை அவர்களுக்குள்‌ 
சென்று பதிந்திருந்ததனால்‌ முழவோசை மாற்றொன்றை 
உரைத்தபோதும்‌ அவர்கள்‌ அறிந்ததையே உளம்‌ 
பற்றிக்கொண்டது. ரிஷபவனத்தின்‌ மூன்றிலைக்கொடி 
பறந்த தேர்கள்‌ அவனைச்‌ சூழ்ந்து ஒன்றுடன்‌ ஒன்று 
முட்டிக்கொண்டு ஆணிகள்‌ உரச சுற்றிவந்தன. “விலகுக! 
விலகி பின்னடைக!” என்று அசங்கன்‌ அவர்களுக்கு 
ஆணையிட்டான்‌. சினி கவசத்தின்‌ கீழிருந்த 
தோல்நாடாவை இழுத்துக்கொண்டிருப்பதை அவன்‌ 
கண்டான்‌. எரிச்சலுடன்‌ கூச்சலிடுவதற்குள்‌ அவன்‌ 
காதுக்குள்‌ உறுமியபடி அம்பு ஒன்று வந்து தேர்த்தூணில்‌ 
தைத்தது. 


சாத்யகி தன்‌ அம்புகளால்‌ அஸ்வத்தாமனையும்‌ 
ஜயத்ரதனையும்‌ எதிர்கொண்டு தடுத்தபடி கைகளை 
தூக்கினான்‌. அவன்‌ கவசங்கள்‌ உடைத்து தெறித்தன. 
விலாவிலும்‌ தொடையிலும்‌ அம்பு தைத்தது. அவன்‌ 
தேர்முகடும்‌ கொடித்தாணும்‌ உடைந்தன. கைகளை 
அசைத்து “பின்னகர்க! பின்னகர்க!” என்று அவன்‌ 

ணையிட்டான்‌. அசங்கன்‌ ஜயத்ரதனின்‌ பாகனை 
மட்டுமே இலக்காக்கி அம்புகளை செலுத்தியபடி 
“பின்னகர்க! பின்னகர்க!” என்று தன்‌ கைவீசி 
ஆணையிட்டான்‌. இரு முழவுகளும்‌ மாறி மாறி 
ஆணையிட அவற்றை அறியாதவர்கள்‌ போல்‌ 
இளையோர்‌ களத்தில்‌ நின்று முட்டித்‌ ததும்பினர்‌. சினி 
முதலில்‌ பின்னகர்வதற்கான ஆணையை உணர்ந்தான்‌. 
அது அவனை குழப்ப தன்‌ தேர்ப்பாகனிடம்‌ 
வலப்பக்கமாக திரும்பும்படி காலால்‌ தொட்டு 

ணையிட்டான்‌. பாகன்‌ புரவியை வலப்பக்கமாக 

ருப்ப முன்னால்‌ விசையுடன்‌ சென்று கொண்டிருந்த 
சாந்தனின்‌ தேர்‌ சென்று அத்தேரில்‌ முட்டியது. இரு 
தேர்களும்‌ ஒன்றையொன்று செறுத்து அசைவிழந்தன. 
அதில்‌ பிற தேர்கள்‌ சென்று முட்டின. 


அசங்கன்‌ தலையில்‌ கைவைத்து ஓசையின்றி 
அலறினான்‌. மேலும்‌ மேலுமென இளையோர்களின்‌ 


தேர்கள்‌ ஒன்றையொன்று முட்டி குழம்பின. சாத்யகி தன்‌ 
தேரிலிருந்து நீண்ட மூங்கில்‌ கழியை எடுத்து ஊன்றி 
காற்றில்‌ பறந்து நின்றிருந்த புரவியொன்றின்‌ மேல்‌ 
பாய்ந்து ஏறி அதை திருப்பி பாண்டவப்‌ படை நோக்கி 
விரைந்தபடி “தேர்களை கைவிட்டு திரும்புக! 
தேர்களிலிருந்து புரவியின்‌ மேலேறி பின்னடைக!” என்று 
ணையிட்டுக்கொண்டே சென்றான்‌. அசங்கன்‌ தன்‌ 
தேரிலிருந்து பாய்ந்திறங்கி அங்கே நின்றிருந்த ஊர்வன்‌ 
இல்லாத புரவியொன்றை அணுகி அதன்‌ 
கடிவாளத்தைப்பற்றி பாய்ந்து ஏறிக்கொண்டான்‌. 


அக்கணம்‌ கெளரவப்‌ படைகளுக்குள்‌ இருந்து பிளந்து 
பீறிட்டெழுந்த பூரிசிரவஸ்‌ விசைமிகுந்த தேரில்‌ நின்றபடி 
வில்லிழுத்து அம்புகளால்‌ இளையோரை அறைந்தான்‌. 
என்ன நிகழவிருக்கிறது என்று அசங்கன்‌ உணர்ந்து 
நெஞ்சுறைந்த கணம்‌ சினியின்‌ தலை வெட்டுண்டு 
தேர்த்தட்டில்‌ விழுந்து தரையில்‌ உதிர்ந்தது. அனைத்து 
எண்ணங்களும்‌ அணைய அவன்‌ வெற்றுவிழிகளுடன்‌ 
நின்றான்‌. சினியின்‌ உடல்‌ தேரில்‌ கைவிரித்து 
தொங்கிக்கிடக்க சகடம்‌ மீது குருதி வழிந்து தேர்த்தடத்தில்‌ 
விழுந்தது. மேலும்‌ விசையுடன்‌ விம்மியபடி வந்த 
பூரிசிரவஸின்‌ அம்புகள்‌ பட்டு இளையோரின்‌ தேர்கள்‌ 
உடைந்து தெறித்தன. பாகன்கள்‌ தலையறுபட்டு 
நுகத்தில்‌ விழுந்தனர்‌. 

பால்ஹிகப்‌ படையிலிருந்து வெற்றிக்கூச்சல்‌ எழுந்தது. 
அவர்கள்‌ பூரிசிரவஸை சூழ்ந்துகொண்டு பாஞ்சாலர்கள்‌ 
மேல்‌ அம்புகளை ஏவினர்‌. தேர்த்தட்டில்‌ வில்லுடன்‌ நின்ற 
சாந்தன்‌ தன்‌ நெஞ்சில்‌ பட்ட அம்புடன்‌ தேர்த்தட்டில்‌ அமர 
அவன்‌ கழுத்தில்‌ நீளம்பு ஒன்று தைத்தது. உத்‌ஃபுதன்‌ 
“பின்னடைக! அம்புவட்டத்தை விட்டு நீங்குக!” என்று 
கைவீசி தொண்டை புடைக்க கூவினான்‌. அவன்‌ கை 
பிறையம்பு ஒன்றால்‌ சீவி எறியப்பட அவன்‌ 
தேர்த்தூணில்‌ சரிந்து முட்டிக்கொண்டான்‌. அவன்‌ 
தலையை இன்னொரு பிறையம்பு வெட்டி மண்ணில்‌ 
உதிரச்செய்தது. 


“தேரிலிருந்து பாய்ந்துவிடுக! பின்னடைக! தேரிலிருந்து 
இறங்குக! பரிதேர்க” என்று கூவியபடி அசங்கன்‌ 
பூரிசிரவஸை நோக்கி பாய்ந்து சென்றான்‌. பூரிசிரவஸ்‌ 
பற்களைக்‌ கடித்தபடி விழிகள்‌ சுருங்கி கூர்கொண்டிருக்க 
கையில்‌ வில்லும்‌ அம்புமின்றி திகைத்து அசைவிழந்து 
நின்ற யாதவமைந்தர்களை நோக்கி அம்புகளை 
தொடுத்தான்‌. சந்திரபானு நெஞ்சில்‌ பாய்ந்த நீளம்பு 
மறுநுனி முதுகில்‌ எழ மல்லாந்து தேர்த்தட்டில்‌ விழுந்து 


கால்களை அறைந்துகொண்டு துடித்தான்‌. அவன்‌ 
கைவிரல்கள்‌ விடுபட்டு அதிர வில்‌ நழுவி கீழே 
விழுந்தது. அஞ்சி எழுந்த அவன்‌ பாகனின்‌ தலையை 
பால்ஹிகர்களின்‌ அம்பு கொய்தது. 


சபரனும்‌ முக்தனும்‌ தேரிலிருந்து பாய்ந்து 
இறங்கிவிட்டனர்‌. சபரன்‌ புரவியொன்றின்‌ மேல்‌ 
ஏறமுயன்றபோது அது அஞ்சியபடி சுழன்றது. அவன்‌ 
பூரிசிரவஸின்‌ அம்புபட்டு மல்லாந்து தரையில்‌ விழ 
அடுத்த அம்பால்‌ கழுத்தறுபட்ட புரவி அவன்‌ மேல்‌ 
விழுந்தது. முக்தன்‌ திகைத்து வெறுங்கைகளை 
விரித்தபடி அசைவிலாது நின்றான்‌. அரைக்கணம்‌ 
அவனை நோக்கிய பூரிசிரவஸின்‌ விழி மறுபக்கம்‌ 
திரும்பியது. அதற்குள்‌ அவன்‌ கையிலிருந்து வந்த 
அம்பால்‌ முக்தனின்‌ தலை அறுபட்டு மார்பின்‌ மேல்‌ 
கவிழ்ந்து தொங்க உடல்‌ நின்று ஆடி மறுபக்கம்‌ சரிந்து 
விழுந்தது. 


சித்ரன்‌ பித்தன்போல்‌ அசைவிலாது களத்தில்‌ நின்றான்‌. 
அசங்கன்‌ “பின்னடைக! மூடா, பின்னடைக!” என்று 
கூவினான்‌. ஆனால்‌ படைகளுக்குரிய கையசைவையும்‌ 
குழூக்குறிகளையும்‌ மறந்து யாதவமொழியில்‌ 
கூச்சலிட்டுக்கொண்டிருந்தான்‌. அவ்வோசை 
சூழ்ந்திருந்த பெருமுழக்கத்தில்‌ மறைந்தது. “பின்னடைக! 
பின்னடைக!” என்று அவன்‌ நெஞ்சு உடையும்படி 
அலறினான்‌. “அப்படியே மண்ணில்‌ படுத்துக்கொள்‌. 
உடைந்த தேருக்குப்‌ பின்‌ மறைந்துகொள்‌! அறிவிலி!” 
ஆனால்‌ சித்ரன்‌ நாகநோக்கால்‌ ஈர்க்கப்படும்‌ எலி என 

ரிசிரவஸை நோக்கி மெல்லிய அடியெடுத்து வைத்து 

சன்றான்‌. பூரிசிரவஸ்‌ அம்பை இழுத்து அவன்‌ நெஞ்சில்‌ 
பாய்ச்ச ஓசையோ துடிப்போ இல்லாமல்‌ நிலத்தில்‌ 
சாய்ந்தான்‌. 


அவனருகே நின்ற சாலன்‌ என்ன நிகழ்கிறதென்றே 
புரியாதவனாக மண்டியிட்டு சித்ரனின்‌ உடலை 
அள்ளினான்‌. அவன்‌ தலையைப்‌ பற்றி தூக்கியபின்‌ 
அவன்‌ கையைப்‌ பிடித்து எழுப்ப முயன்றான்‌. 
ee பிறையம்பால்‌ அவன்‌ தலையை 
வட்டினான்‌. மிக அருகிலிருந்து வந்த அம்பின்‌ 
விசையால்‌ தலை துண்டாகி அப்பால்‌ விழ அம்பு மேலும்‌ 
கடந்து வந்து நிலத்தில்‌ தைத்தது. சாலன்‌ சித்ரனின்‌ மேல்‌ 
குப்புற விழுந்து உடலதிர்ந்தான்‌. உயிரின்‌ விசையால்‌ 
அவன்‌ இளையோனை இறுகக்‌ கட்டிக்கொண்டான்‌. 
அவனுடைய நீட்டிய வலக்கால்‌ இழுபட்டு அதிர்ந்தது. 


அசங்கன்‌ சித்ராங்கதனை தேடினான்‌. தனக்குப்‌ பின்னால்‌ 
தந்தையின்‌ ஓலத்தை கேட்டான்‌. “மைந்தா!” என 
அலறியபடி சாத்யகி புரவியொன்றில்‌ பாய்ந்தேறி 
போர்முகப்பு நோக்கி வந்தான்‌. ஆனால்‌ 
பின்னடைந்துகொண்டிருந்த படைகளை 
காக்கும்பொருட்டு கவசப்படை ஊடேபுகுந்து அவனை 
போர்முகப்பிலிருந்து அகற்றியது. அசங்கன்‌ சித்ராங்கதன்‌ 
ஒரு தேர்த்தட்டின்‌ பின்னால்‌ நின்றிருப்பதை கண்டான்‌. 
அங்கிருந்து அவன்‌ அலறி அழுதபடி சித்ரனின்‌ உடல்‌ 
நோக்கி செல்ல அவன்‌ தலையை வெட்டி சரித்திட்டது 
வாளி. அவன்‌ உடல்‌ விசைஅழியாது 
மலும்‌ ஓடி குப்புற மண்ணில்‌ விழுந்து 
அணைத்துக்கொள்வதுபோல்‌ கைவிரித்துக்‌ கிடந்து 
அதிர்ந்தது. 
அசங்கன்‌ ஒற்றை விழியோட்டலில்‌ களத்தில்‌ குருதி சிதறி 
நெளிந்துகொண்டிருந்த தன்‌ இளையோரை பார்த்தான்‌. 
எதிரில்‌ விசைகொண்டு வந்த தேரில்‌ வெறிமிக்க 
முகத்துடன்‌ வில்லேந்தி நின்ற பூரிசிரவஸை கண்டான்‌. 
அவன்‌ உள்ளத்தில்‌ அனைத்து எண்ணங்களும்‌ வடிய 
உடல்‌ துயிலிலென ஓய்வு கொண்டது. விரைவிலாது தன்‌ 
புரவி மேல்‌ கையூன்றி நிலத்தில்‌ இறங்கி இரு 
கைகளையும்‌ விரித்தபடி அவன்‌ பூரிசிரவஸின்‌ 
அம்புகளை நோக்கி சென்றான்‌. அவன்‌ நெஞ்சிலொரு 
நீளம்பு பாய்ந்தது. மூச்சு அதிர அவன்‌ வாய்‌ திறந்தபோது 
இன்னொரு பேரம்பு அவன்‌ நெஞ்சைத்‌ துளைத்து 
மறுபக்கம்‌ நுனி நீட்ட அவன்‌ கால்‌ தளர்ந்து நிலத்தில்‌ 
விழுந்தான்‌. மிக அருகே இளையோன்‌ ஒருவனின்‌ 
கால்களிருப்பதை உணர்ந்து கைநீட்டி அதை 
பற்றிக்கொண்டான்‌. அக்கால்கள்‌ இறுதி உயிர்நீக்கத்தின்‌ 
அதிர்விலிருந்தன. அவன்‌ கைகளும்‌ சேர்ந்து அதிர்ந்தன. 

[[/age]lகவசப்படையை வெறிக்கூச்சலுடன்‌ முட்டி பிளந்து 
அவ்வழியினூடாக பாய்ந்து மறுபக்கம்‌ சென்ற சாத்யகி 
ஒருகணம்தான்‌ நோக்கினான்‌. அசங்கனின்‌ நெஞ்சில்‌ 
அம்பு பாய்ந்த கணம்‌, பிற ஒன்பதின்மரையும்‌ அது 
உள்ளடக்கியிருந்தது. தலையை திருப்பிக்கொண்டு 
சொல்நின்ற உள்ளத்துடன்‌ நடுங்கினான்‌. சூழ்ந்திருந்த 
படைவெள்ளம்‌ அலையென வளைந்தெழுந்து அவன்‌ 
தலைக்குமேல்‌ சென்றது. பின்னர்‌ நினைவு எழுந்தபோது 
படைப்பிரிவுகளுக்கு உள்ளே தேர்தட்டிலிருந்து இறக்கி 
அவனை கீழே மண்ணில்‌ படுக்க வைத்திருந்தார்கள்‌. 
முகத்தில்‌ விழுந்த நீரின்‌ சிலிர்ப்பில்‌ அவன்‌ இமைகள்‌ 
அதிர்ந்தன. வானுடைந்தது என பெருகிக்கொட்டும்‌ 
அருவியொன்றின்‌ அருகே இலைத்தழைப்புக்குள்‌ 
படுத்திருப்பதாக அவன்‌ உணர்ந்தான்‌. 


“நீர்‌ அருந்துங்கள்‌, யாதவரே” என மரக்குடுவையை 
அவன்‌ உதடுகளுக்கு அருகே கொண்டுவந்தான்‌ 
மருத்துவ ஏவலன்‌. நீர்‌ என்னும்‌ சொல்‌ அவன்‌ 
உடலெங்கும்‌ நிறைந்திருந்த தவிப்பை அவன்‌ உள்ளம்‌ 
உணரச்செய்தது. தலையை சற்று தூக்கி வலக்கையால்‌ 
குடுவையை பற்றிக்கொண்டு குடம்‌ நிறையும்‌ ஒலியுடன்‌ 
அவன்‌ வெல்லம்‌ கலந்த இன்னீரை அருந்தினான்‌. மேலும்‌ 
மேலும்‌ அருந்தி உடலை அதன்‌ தண்மையாலும்‌ 
இனிமையாலும்‌ நிரப்பிக்கொண்டான்‌. இன்சுவையை 
அதைப்போல ஒவ்வொரு தசையும்‌ நாவாகித்‌ திளைக்கும்‌ 
இனிமையென அவன்‌ உணர்ந்ததே இல்லை. நாவால்‌ 
துழாவி உதடுகளிலும்‌ மீசைமயிர்ப்பிசிறுகளிலும்‌ 
ஒட்டியிருந்த இன்துளிகளை நக்கி உண்டான்‌. 
ரிஷபவனத்தில்‌ சந்திராவதி ஆற்றின்‌ கரையில்‌ 
மூதன்னையருக்கு அன்னக்கொடை விழாவில்‌ 
பலாவிலையை கோட்டிச்‌ செய்த சிறு கரண்டியால்‌ 
அக்காரச்சோற்றை சூடாக அள்ளி அள்ளி உண்டான்‌. 
இனிமை அவன்‌ முகத்தை மலரச்செய்தது. உடல்‌ 
அமிழ்ந்துகொண்டே இருப்பதுபோல்‌ ஓய்வுக்குள்‌ 
சென்றது. இமைகள்‌ எடைகொண்டு அழுந்த அவன்‌ 
துயிலுக்குள்‌ சென்றான்‌. 


துயிலின்‌ ஆழ்தட்டில்‌ உடல்முட்டிக்கொள்ள திகைத்து 
விழித்தான்‌. போர்க்களம்‌ அது என உணர்ந்தான்‌. 
மண்ணில்‌ படுத்திருக்கிறேன்‌. என்ன ஆயிற்று? ஆழ்ந்து 


வழிகாட்டுபவை. வருக என்பவை. என்றுமிருப்பேன்‌ 
என்பவை. எஞ்சுபவன்‌ நானே என்பவை. என்னிலிரு 
என்பவை. கைகள்‌. அக்கைகள்‌ மலர்ந்த மரமென 
அவனுடல்‌. 


அவளருகே உடல்புடைத்தெழுந்து உயர்ந்து வந்த 
கார்க்கோடகன்‌ “ஐயமே வேண்டாம்‌ அன்னையே. 
இம்மண்ணில்‌ தோன்றியவர்களில்‌ இவனே நிகரிலா 
வீரன்‌” என்றான்‌. “ஏனென்றால்‌ வீரத்தையும்‌ 
உதறிச்செல்ல முடிபவன்‌ அவன்‌. அடைவதற்காகப்‌ 
போரிடுபவனல்ல, அளிப்பதற்காகப்‌ போரிடுபவன்‌. 
சினத்தால்‌ படைக்கலமெடுப்பவனல்ல, 
பெருங்கருணையால்‌ அதை ஏந்துபவன்‌.” சீறிய 
நாகக்குரல்‌ சொன்னது “ஆமென்று ஒரு சொல்‌ சொல்‌. உன்‌ 
மைந்தனை நீ அடைவாய்‌. வெல்லப்படுவதற்கு உனக்கு 
இப்புவியிலேதும்‌ எஞ்சியிராது!” 


அவள்‌ நடுங்கும்‌ உடலுடன்‌ விம்மி அழுதபடி தன்‌ 
மைந்தனையே பார்த்தாள்‌. நீரில்‌ அலைபாய்ந்தபடி நின்ற 
அப்பிம்பத்தின்‌ கண்களை நோக்கிய அவள்‌ பார்வையை 
அவன்‌ பார்வை சந்தித்தது. உளப்பேரெழுச்சியுடன்‌ 
அவள்‌ ஏதோ சொல்ல உதடசைத்தபோது அவனும்‌ 
அவளிடம்‌ ஏதோ சொல்ல வாயெடுத்தான்‌. மறுகணம்‌ 
அவள்‌ அலறிக்கூவியபடி தன்‌ கைவாளை உருவி அந்த 
நீர்ப்பிம்பத்தை வெட்டினாள்‌. ஒவ்வொரு வெட்டுக்கும்‌ 
அதிலிருந்து வெங்குருதி எழுந்து தெறித்தது. மாறிமாறி 
வெட்டும்‌ அவளருகே கரியபேருடல்‌ கொந்தளித்துச்‌ 
சுழித்தசைய கார்க்கோடகன்‌ கூவினான்‌ “என்ன 
செய்கிறாய்‌? நில்‌. என்ன செய்கிறாய்‌?” 


வெறிகொண்டவள்‌ போல அவள்‌ 
வெட்டிக்கொண்டிருந்தாள்‌. பின்‌ தன்னினைவடைந்து 
அந்த நீரிலேயே விழுந்தாள்‌. அவளைச்சுற்றி 
பச்சைக்குருதி நிணத்துண்டுகளுடன்‌ எரிவாசனையுடன்‌ 
கொழுத்துக்குமிழியிட்டு அலைசுழித்தது. அங்கெல்லாம்‌ 
அருவியெனக்‌ கொட்டி கற்பாறைகளில்‌ 
மோதிநுரைத்துக்கொண்டிருந்தது குருதி. பதினான்கு 
அரவுத்தலைகளுடன்‌ எழுந்து நின்ற கார்க்கோடகன்‌ 
விழித்த கண்களும்‌ பறக்கும்‌ நாக்கும்‌ ஒளிவிடும்‌ 
வளைந்த பற்களுமாக மெல்ல அசைந்தான்‌. “வேண்டாம்‌! 
வேண்டாம்‌! வேண்டாம்‌!” என பித்தியைப்போலச்‌ 
சொன்னபம அவள்‌ மூச்சிரைத்தாள்‌. பின்னர்‌ வாளை 
நீரில்‌ வீசிவிட்டு கதறியழத்தொடங்கினாள்‌. 


பெரியதலைகளை மெல்லத்தாழ்த்தி அவளருகே வந்தான்‌ 


புண்பட்டுவிட்டேனா? தன்‌ கைகளையும்‌ கால்களையும்‌ 
அறிந்தான்‌. அவை உயிருடன்‌ இயல்பாக 
இருப்புணர்த்தின. நெஞ்சில்‌ அம்பு பாய்ந்திருக்கலாம்‌. 
இறப்பின்‌ கணமா இது? அது அச்சத்தையோ 
பதற்றத்தையோ அளிக்கவில்லை. மிக இயல்பாக அவன்‌ 
அப்போது தன்னில்‌ எழுந்த எண்ணங்களை 
நோக்கிக்கொண்டிருந்தான்‌. மைந்தர்‌ எங்கிருக்கிறார்கள்‌? 
அக்கணம்‌ மீண்டும்‌ நிகழ்ந்தது. அவன்‌ நிலத்தை 
கையால்‌ அறைந்தபடி எழுந்தமர்ந்தான்‌. உடல்‌ 
துள்ளிவிழத்‌ தொடங்கியது. இரு மருத்துவர்‌ அவன்‌ 
தோள்களைப்‌ பற்றினர்‌. “படுத்துக்கொள்ளுங்கள்‌, 
யாதவரே” என்றார்‌ முதியவர்‌. “இல்லை! இல்லை!” 
என்றான்‌. மறுகணமே உடல்‌ தீயென பற்றிக்கொள்ள 
“இழிமக்களே... என்‌ நாவுக்கு இனிமையை ஊட்டியவன்‌ 
எவன்‌? இப்போதே அவன்‌ சங்கறுப்பேன்‌... எனக்கு 
இனிமையளித்தவன்‌ எவன்‌?” என்று கூவியபடி எழுந்து 
நின்றான்‌. 


அப்பால்‌ நின்றிருந்த சேகிதானனைக்‌ கண்டு “நீயா? நீ 
எப்படி இங்கு வந்தாய்‌?” என்று கூவியபடிச்‌ சென்று 
அவன்‌ தோளைப்‌ பற்றினான்‌. அலையும்‌ விழிகளும்‌ 
பதறும்‌ குரலுமாக “சொல்க, அவர்களில்‌ எவர்‌ 
எஞ்சியிருக்கிறார்கள்‌?” என்று கூவினான்‌. சேகிதானன்‌ 
ஒன்றும்‌ சொல்லாமல்‌ குனிந்து நிற்க “சொல்‌, இப்போதே 
சொல்‌... எங்கே அவர்கள்‌?” என்றான்‌. சேகிதானன்‌ 
“எவரும்‌ எஞ்சவில்லை, மூத்தவரே” என்றான்‌. நடுங்கும்‌ 
உடலை தாளமுடியாமல்‌ கால்கள்‌ தளர அவன்‌ மெல்ல 
பின்னடைந்து தேர்விளிம்பைப்‌ பற்றிக்கொண்டான்‌. 
“யார்‌? யார்‌ பிழைத்திருக்கிறார்கள்‌?” என்று கேட்டான்‌. 
சேகிதானன்‌ ஒன்றும்‌ சொல்லவில்லை. “சொல்‌ அறிவிலி, 
இப்போது யார்‌ எஞ்சியிருக்கிறார்கள்‌?” என்று சாத்யகி 
கூவினான்‌. சேகிதானன்‌ வெற்று விழிகளுடன்‌ 
நோக்கினான்‌. கைகள்‌ தளர்ந்து உடல்‌ தாழ்ந்து மண்ணில்‌ 
அமைய “அனைவருமா?” என்றான்‌ சாத்யகி. சேகிதானன்‌ 
தலையசைத்தான்‌. சாத்யகி கையூன்றி எழப்போனான்‌. 


மருத்துவ ஏவலன்‌ “தாங்கள்‌ சற்று ஓய்வெடுக்கலாம்‌, 
யாதவரே” என்றான்‌. “அகிபீனா உள்ளது, உண்டு 
உறங்குக. இப்பொழுதே பின்‌உச்சிப்பொழுது ஆகிவிட்டது. 
இரு நாழிகைக்குள்‌ களம்‌ ஒடுங்கிவிடும்‌” என்றார்‌ முதிய 
மருத்துவர்‌. அவன்‌ அவர்களை வெறித்த 
செவ்விழிகளால்‌ நோக்கி இல்லை என்று தலையை 
அசைத்தான்‌. சேகிதானனிடம்‌ “இளைய யாதவர்‌ 
எங்கிருக்கிறார்‌?” என்றான்‌. அதை அவன்‌ கேட்க 
எண்ணவில்லை. ஆகவே கேட்டதும்‌ அவனே 


திகைத்தான்‌. “அங்கே களமுகப்பில்‌. துரோணரும்‌ 
இளைய பாண்டவரும்‌ பொருதிக்கொண்டிருக்கிறார்கள்‌. 
தங்களைப்‌ பார்த்துவர அவர்‌ என்னை அனுப்பினார்‌” 
என்றான்‌ சேகிதானன்‌. “ஆம்‌, களத்தில்‌... அங்கே களம்‌...” 
என்றபடி சாத்யகி எழுந்து நின்றான்‌. தலைசுழன்று மண்‌ 
அலைகொள்வதுபோல்‌ இருந்தது. சேகிதானன்‌ 
“இந்நிலையில்‌ தாங்கள்‌ போருக்குச்‌ செல்ல இயலாது. 
ஓய்வு கொள்ளுங்கள்‌, மூத்தவரே” என்றான்‌. 


“ஓய்வு கொள்வதற்காக நான்‌ களம்‌ வரவில்லை. 
போர்புரிய வந்திருக்கிறேன்‌. போர்புரிய! புரிகிறதா? 
போர்புரிவதற்காக!” என்று சாத்யகி கூச்சலிட்டான்‌. 
சேகிதானனின்‌ கைளைப்பற்றி உலுக்கியபடி பற்களை 
நெறித்து சிவந்த கண்களுடன்‌ நோக்கி “ஆம்‌, 
போர்புரிவதற்காக... போருக்காக மட்டும்தான்‌!” என்றான்‌. 
“ஆம்‌” என்றான்‌ சேகிதானன்‌. சாத்யகி திரும்பி ஏவலரிடம்‌ 
“என்‌ தேர்‌ எங்கே?” என்றான்‌. சேகிதானன்‌ “அப்பால்‌ 
ஒருங்கி நின்றிருக்கிறது, மூத்தவரே” என்றான்‌. “என்‌ தேர்‌ 
எங்கே? என்ன ஆயிற்று எனக்கு?” என்றான்‌ சாத்யகி 
அதைக்‌ கேட்காதவனாக. “தாங்கள்‌ தேர்த்தட்டில்‌ 
நிலைதளர்ந்து விழுந்துவிட்டீர்கள்‌. படைகளால்‌ 
பின்னணிக்குக்‌ கொண்டுவரப்பட்டீர்கள்‌. இரு புரவிகள்‌ 
கொல்லப்பட்டன. வேறு புரவிகள்‌ மாற்றப்பட்டுள்ளன” 
என்றான்‌ ஏவலன்‌. சாத்யகி தன்னை நோக்கியபின்‌ 
“நானா? என்‌ மேல்‌ அம்புகள்‌ பட்டனவா?” என்றான்‌. 
சேகிதானன்‌ அதற்கு மறுமொழி சொல்லவில்லை. 


“கிளம்புவோம்‌. இன்னும்‌ பொழுதிருக்கிறது” என்றபடி 
சாத்யகி தேரை நோக்கி திரும்பினான்‌. நெஞ்சுக்குள்‌ 
அடைப்பொன்றை உணர்ந்தான்‌. ஒரு தசைநார்‌ 
சிக்கிக்கொண்டு இழுபட்டு அதிர்ந்து சொடுக்கியது. 
பின்னர்‌ இருமல்‌ தொடங்கியது. பேரோசையுடன்‌ 
இருமியபடி அவன்‌ சற்றே உடல்‌ வளைத்து நின்றான்‌. 
சேகிதானன்‌ அவன்‌ கைகளைப்‌ பற்றிக்கொள்ள அவன்‌ 
தோளைப்‌ பிடித்தபடி நின்று நீண்ட இருமல்‌ தொடர்கள்‌ 
வழியாகச்‌ சென்று மூச்சிரைக்க நின்றான்‌. “நெஞ்சில்‌ 
கதை ஏதேனும்‌ பட்டிருக்கவேண்டும்‌. நான்‌ களத்தில்‌ 
நின்றேன்‌” என்று மருத்துவ ஏவலனிடம்‌ சொன்னான்‌. 
“ஆம்‌ யாதவரே, சற்று ஓய்வெடுத்தால்‌ திணறல்‌ 
நீங்கிவிடும்‌” என்றான்‌. “களத்தில்‌ 
ஓய்வெடுக்கும்பொருட்டு வரவில்லை. செல்வோம்‌” 
என்றபடி சாத்யகி தேரை நோக்கிச்‌ சென்றான்‌. 


தேரில்‌ ஏறுவதற்காக அதன்‌ படி மீது கால்வைத்தபோது 
மீண்டும்‌ இருமல்‌ எழுந்து அவன்‌ உடல்‌ 


அதிரத்தொடங்கியது. நீண்ட மூச்சிரைப்புகளுடன்‌ இருமி 
அமைந்தான்‌. பின்னர்‌ கைகளை விசி “செல்க” என்றான்‌. 
“எங்கு?” என்று தேர்ப்பாகன்‌ கேட்டான்‌. “எங்கு 
என்றறியாதவனா நீ? மூடா! படைமுகப்புக்கு! 
படைமுகப்புக்குச்‌ செல்க!” என்று சாத்யகி 

ணையிட்டான்‌. தன்‌ வில்லையும்‌ அம்புத்தூளியையும்‌ 
எடுத்துக்கொண்டு தேர்த்தட்டில்‌ நின்று சேகிதானனிடம்‌ 
“செல்க! இளையவரிடம்‌ சொல்க, நான்‌ தளரவில்லை 
என. ஆம்‌, அதைமட்டும்‌ சொல்க. நான்‌ தளரவில்லை” 
என்றான்‌. வில்நாட்டி நாணிழுத்துத்‌ தொடுத்து எதிரே 
ஒளியுடன்‌ வளைந்திருந்த வானை நோக்கி அம்பை 
வீசினான்‌. எழுந்து சென்று வளைந்து இறங்கிய அந்த 
அம்பை நோக்கிக்கொண்டிருந்தான்‌. அது ஒரு நெஞ்சைச்‌ 
சென்றடையும்‌. அந்நெஞ்சுக்குரியவருக்கு தெரியாது 
அதை எய்தவனின்‌ வஞ்சம்‌ என்ன என்று. அனைத்து 
அம்புகளும்‌ கேளாச்‌ சொற்களே. 


சாத்யகி மேலும்‌ மேலும்‌ அம்புகளை விடுத்தபடி விலகி 
வழிவிட்ட பாண்டவப்‌ படையை பிளந்துகொண்டு 
முன்னால்‌ சென்றான்‌. படைமுகப்பை அடைந்தபோது 
அங்கே பகதத்தனும்‌ சோமதத்தரும்‌ பாண்டவப்‌ 
படைகளை எதிர்கொண்டு நிற்பதைக்‌ கண்டான்‌. 
“இழிமக்களே!” என அடிநெஞ்சிலிருந்து வீறிட்டபடி 
அவன்‌ அம்புகளை எய்தான்‌. சோமதத்தரின்‌ வில்லும்‌ 
கவசங்களும்‌ உடைந்தன. அவர்‌ திரும்புவதற்குள்‌ 
தோளிலும்‌ விலாவிலும்‌ அம்புகள்‌ தைக்க தேர்த்தட்டில்‌ 
விழுந்தார்‌. பாகன்‌ தேரை பின்னுக்கு இழுத்துச்செல்ல 
கேடயத்தேர்கள்‌ வந்து அவர்களை மறைத்தன. சாத்யகி 
பித்தெழுந்தவன்போல்‌ அந்த பெரிய இரும்புக்கேடய நிரை 
மீதே அம்புகளை எய்தான்‌. அவை உலோக ஓசையுடன்‌ 
முட்டி உதிர்ந்தன. “இழிமக்களே! இழிமக்களே!” என 
அவன்‌ கூவிக்கொண்டே இருந்தான்‌. 


பகதத்தன்‌ மறுபக்கத்திலிருந்து “நில்‌ யாதவனே, இங்கு 
நோக்குக!” என்று அவனை அழைத்தார்‌. “போரென்றால்‌ 
கன்றோட்டுவதல்ல, கீழ்மகனே. இது சாவின்‌ களம்‌...” 
அவன்‌ “ஆம்‌, சாவு! சாவுதான்‌” என்று கூவியபடி 
அம்புகளை தொடுத்துக்கொண்டு அவரை நோக்கிச்‌ 
சென்றான்‌. பகதத்தனின்‌ பெரிய உடலுக்கு இயைய 
அவருடைய வில்‌ தடித்ததாகவும்‌ பருத்த நாண்‌ 
கொண்டதாகவும்‌ இருந்தது. அவர்‌ அம்புகள்‌ 
ஒவ்வொன்றும்‌ ஆள்‌ நீளமும்‌ கைநீள இரும்புக்கூரும்‌ 
கொண்டிருந்தன. அவை பெரும்பாலும்‌ இலக்குகளை 
தவறவிட்டன. ஆனால்‌ சென்று தைத்த இடங்களில்‌ 
உடல்களை ஊடுருவி மறுபுறம்‌ சென்று வீரர்களை 


நிலத்துடன்‌ சேர்த்து அறைந்தன. தேர்த்தூண்களையும்‌ 
மகுடங்களையும்‌ தெறிக்க வைத்தன. யானை 
மத்தகங்களிலேயே தைத்திறங்கி நின்றன. 


பகதத்தனின்‌ மூன்று அம்புகளால்‌ தன்‌ தேர்முகடு 
உடைந்து தெறித்து ஒரு புரவியின்‌ கழுத்தறுத்து 
விழுந்ததும்‌ சாத்யகி தன்‌ அனைத்து 
அலைக்கழிப்புகளும்‌ இழந்து விழிகளும்‌ கைகளும்‌ 
மட்டுமாக ஆனான்‌. பகதத்தனின்‌ ஒவ்வொரு அம்பையும்‌ 
தனித்தனியாக நோக்கி சற்று நேரத்திலேயே அவர்‌ 
அம்புவிடும்‌ ஒழுங்கை அறிந்தான்‌. இலக்கு நோக்கியதுமே 
நாவால்‌ உதடுகளை வருடியபடி அம்பை இழுத்து 
முழுத்தோள்‌ விசையும்‌ நாணிலேற்றி மூச்சை இழுத்து 
எய்தார்‌. கதை வீச்சுக்கும்‌ அம்புக்கும்‌ அவரிடம்‌ வேறுபாடு 
தெரியவில்லை. அம்பு எப்போதுமே நேராகவே சென்றது. 
வளைந்தெழுந்தமையவோ சுழன்று அணுகவோ 
அதனால்‌ இயலவில்லை. அவரால்‌ தேர்த்தட்டில்‌ விரைந்து 
உடல்திருப்பவும்‌ முடியவில்லை. 


சாத்யகி கைகளை வீசி பகதத்தனுக்கு வலப்பக்கமாக தன்‌ 
தேரைச்‌ செலுத்தினான்‌. பகதத்தனின்‌ அம்புபட்டு 
தன்னைச்‌ சூழ்ந்திருந்த தேர்வீரர்கள்‌ விழுந்தபடியே 
இருப்பதை பார்த்தான்‌. அவன்‌ தன்‌ வலக்கை பக்கம்‌ 
செல்வதை உணர்ந்து தேரை அவனை நோக்கி திருப்ப 
பகதத்தன்‌ ஆணையிட்டார்‌. ஆனால்‌ மேலும்‌ மேலும்‌ 
வளைந்து சென்றுகொண்டிருந்த சாத்யகியின்‌ தேரை 
நோக்கி முற்றிலும்‌ திரும்ப அவரால்‌ இயலவில்லை. 
அவரைச்‌ சூழ்ந்து வந்துகொண்டிருந்த 
பிரக்ஜ்யோதிஷத்தின்‌ அணுக்க வில்லவர்களின்‌ தேர்கள்‌ 
அங்கிருந்தன. அவற்றில்‌ முட்டி பகதத்தனின்‌ தேர்‌ 
நிலையழிந்தது. ஒரு நிலையில்‌ தன்‌ தேர்த்துணைவனால்‌ 
சாத்யகியின்‌ தேரின்‌ பெரும்பகுதி 
மறைக்கப்பட்டிருப்பதை அவர்‌ அறிந்தார்‌. ஓரவிழியால்‌ 
நோக்கவோ பக்கம்‌ திரும்பி அம்பு தொடுக்கவோ அவரால்‌ 
இயலவில்லை. 


சாத்யகியின்‌ அம்புகள்‌ அவர்‌ வலப்பக்க 
தேர்த்துணைவர்கள்‌ இருவரை வீழ்த்தின. பிறிதொரு 
அம்பு வந்து அவர்‌ தோள்கவசத்தை உடைக்க அவர்‌ 
முற்றாக தேரில்‌ திரும்பி நின்று சாத்யகியை 
எதிர்கொள்வதற்குள்‌ அவர்‌ தோளில்‌ பாய்ந்தது 
பிறிதொரு அம்பு. அவர்‌ தலைக்கவசத்தை உடைத்தது 
மீண்டுமொரு அம்பு. அவர்‌ விலாவிலும்‌ பிறிதொன்று 
நெஞ்சிலும்‌ பாய அவருக்குப்‌ பின்னால்‌ 
வந்துகொண்டிருந்த தேரிலிருந்து வில்லவர்‌ 


கொக்கிக்கயிற்றை வீசி அவரை கோத்தெடுத்து இழுத்து 
தங்கள்‌ தேருக்குள்‌ ஏற்றிக்கொண்டனர்‌. தேரிலிருந்து தேர்‌ 
வழியாகவே அவர்‌ நீரில்‌ மூழ்குவதுபோல்‌ கெளரவப்‌ 
படைகளுக்குள்‌ மறைந்தார்‌. 


சாத்யகி வெறிகொண்டவன்போல்‌ பகதத்தனின்‌ ஒழிந்த 
தேரை நோக்கி அம்புகளை எய்தான்‌. அவரை 
பின்னுக்கிழுத்துச்சென்ற தேர்வலர்கள்‌ மூவரை 
வீழ்த்தினான்‌. திகைத்தெழுந்து தேரிலிருந்து 
இறங்கமுயன்ற பாகனின்‌ தலையை அறுத்தெறிந்தான்‌. 
காலை தேர்த்தட்டில்‌ ஓங்கி உதைத்தபடி பொருளற்ற 
வெறிக்கூச்சலை எழுப்பினான்‌. “முன்‌ செல்க! மேலும்‌ 
முன்‌ செல்க!” என்று தேர்ப்பாகனுக்கு ஆணையிட்டான்‌. 
மேலும்‌ முன்செல்வதென்றால்‌ அது கெளரவப்‌ 
படைகளுக்குள்‌ நுழைந்துகொள்வது என்பதை உணர்ந்த 
தேர்ப்பாகன்‌ தயங்க அவன்‌ விலாவை உதைத்து “முன்‌ 
செல்க, மூடா!” என்று கூவினான்‌. தன்‌ முகத்தை 
தேர்த்தூணின்‌ இரும்புக்‌ கவசத்தில்‌ நோக்கியபோது 
அங்கே பிறிதொருவனைக்‌ கண்டான்‌. அவனுடைய 
வெறிநின்ற முகத்தில்‌ உதடுகள்‌ விசையுடன்‌ 
அசைந்தபடியே இருந்தன. 


பிரக்ஜ்யோதிஷத்தின்‌ படைகளை பிளந்து அவன்‌ தேர்‌ 
முன்செல்ல இடப்பக்கத்திலிருந்து சங்கொலி எழுந்தது. 
அவன்‌ திரும்பிப்பார்க்க பூரிசிரவஸ்‌ தன்‌ தேரில்‌ 
வருவதை கண்டான்‌. நிலைதளர்ந்தவன்போல்‌ இரண்டடி 
பின்‌ சென்று தேர்த்தூணில்‌ முட்டிக்கொண்டான்‌. அவன்‌ 
வில்‌ தாழ்ந்தது. பூரிசிரவஸின்‌ முகம்‌ சாய்வெயிலில்‌ 
செவ்வொளி சூடியிருந்தது. “கீழ்மகனே! கீழ்மகனே!” 
என்று கூவியபடி தேரிலிருந்து உடைவாளை உருவியபடி 
பாய்ந்து புரவிகள்‌ மேலும்‌ பிறிதொரு தேர்‌ விளிம்பிலும்‌ 
கால்வைத்து காற்றில்‌ பாய்ந்து பூரிசிரவஸை நோக்கி 
அவன்‌ சென்றுகொண்டிருப்பதை அவனே சற்று 
பிந்திதான்‌ உணர்ந்தான்‌. 


பூரிசிரவஸ்‌ தன்‌ வாளை உருவிக்கொண்டு தேரிலிருந்து 
பாய்ந்திறங்கினான்‌. சாத்யகி தன்‌ எடைமிக்க வாளால்‌ 
ஓங்கி பூரிசிரவஸை வெட்டினான்‌. ஒளிக்கதிர்‌ 
திரும்புவதுபோல்‌ இயல்பாக அகன்று அவ்வீச்சை 
பூரிசிரவஸ்‌ தவிர்க்க அருகிருந்த புரவியொன்றின்‌ மேல்‌ 
பாய்ந்து நின்ற சாத்யகியின்‌ வாளின்‌ பின்னதிர்வை 
ஏற்று மேலும்‌ இறுகியது அவன்‌ உடல்‌. “இழிமகனே! 
இழிமகனே!” என்று கூவியபடி வாளைப்‌ பிடுங்கி மீண்டும்‌ 
மீண்டும்‌ பூரிசிரவஸை வெட்டினான்‌ சாத்யகி. தேன்சிட்டு 
என பின்பறந்தும்‌ எம்பியமைந்தும்‌ எழுந்தும்‌ இருந்தும்‌ 


பூரிசிரவஸ்‌ அவன்‌ வாள்வீச்சை எதிர்கொண்டான்‌. 
ஒருமுறை கூட அவன்‌ வாளை தன்‌ வாளாலோ 
கவசமணிந்த கையாலோ எதிர்கொள்ளவில்லை. 


பூரிசிரவஸ்‌ நுண்வாள்‌ தேர்ச்சி மிக்கவன்‌ என்றும்‌, வாள்‌ 
சூழ்வதில்‌ அவனுக்கு நிகராக பாரதவர்ஷத்தில்‌ 
எவருமில்லையென்றும்‌ சாத்யகி அறிந்திருந்தான்‌. 
பலமுறை தன்‌ வாள்‌ தவிர்க்கப்பட்டபின்‌ மூச்சிரைக்க 
நின்று புரவிகளில்‌ பட்ட வாளிலிருந்து குருதி சொட்ட 
அதை நிலம்‌ தாழ்த்தி விழிகூர்ந்து அவனை நோக்கி 
நின்றபோது அச்சிறிய கண்களில்‌ அவன்‌ 
எண்ணுவதென்ன என்று உணரமுடியவில்லை. 
பூரிசிரவஸ்‌ தாழ்ந்த குரலில்‌ “திரும்புக, யாதவரே” 
என்றான்‌. அச்சொல்‌ ஆழத்து வெறியை கிளப்ப “கொல்‌ 
என்னை! கீழ்மகனே, கொல்‌ என்னை!” என்று கூவியபடி 
சாத்யகி மீண்டும்‌ வாளை முழுவிசையுடன்‌ வீசியபடி 
பூரிசிரவஸை நோக்கிச்சென்றான்‌. அவன்‌ வெட்டுபட்டு 
அருகிலிருந்த தேரின்‌ சகடம்‌ உடைந்து தெறித்தது. 
பிறிதொரு வெட்டில்‌ தேர்த்தூாணொன்று உடைந்தது. 


ரிசிரவஸ்‌ ஒளியாலோ புகையாலோ ஆனவன்‌ 

பாலிருந்தான்‌. வாள்‌ அவனுடலை ஊடுருவி கடந்து 
செல்வது போலிருந்தது. மூச்சிரைக்க நின்று 
கண்ணிலிருந்து நீர்‌ வழிய பற்களை நெறித்து 
நோக்கியபின்‌ “இன்று நான்‌ மீள்வதில்லை, மலைமகனே” 
என்று கூவியபடி சாத்யகி பூரிசிரவஸின்‌ வாளை 
நோக்கியே பாய்ந்தான்‌. கணையாழியின்‌ மணியிலிருந்து 
எழும்‌ சிறு ஒளிக்கீற்றுபோல்‌ அவன்‌ இடத்தோளை 
தொட்டு கீறிச்சென்றது பூரிசிரவஸின்‌ வாள்‌. சிறு 
அதிர்வென சாத்யகி அதை உணர்ந்தான்‌. அவன்‌ உடவில்‌ 
வலப்பக்கம்‌ இடப்பக்கத்துடன்‌ தொடர்பிழந்து எடை 
மிகுந்து கீழ்‌ நோக்கி இழுக்க உடல்‌ தள்ளாடியது. 


பூரிசிரவஸ்‌ பாய்ந்தெழுந்து தன்‌ குறடணிந்த காலால்‌ 
அவன்‌ இடையை உதைத்து தள்ளினான்‌. பின்னால்‌ 
சரிந்து தரையில்‌ விழுந்து கிடந்த படைவீரர்களின்‌ 
உடல்களின்மீது மல்லாந்து வாளுடன்‌ விழுந்தான்‌ 
சாத்யகி. “செல்க, யாதவரே. இப்புண்‌ உங்களை 
துயிலச்செய்யும்‌. சென்று நாளை எழுக” என்றபடி 
i பாய்ந்து சென்று தேர்ச்சகடத்தின்‌ ஆரங்களில்‌ 

தித்தேறி தன்‌ தேரில்‌ ஏறிக்கொண்டான்‌. வாளை நீட்டி 
“இது போர்‌! என்றேனும்‌ நிகழக்கூடியவை மட்டுமே இங்கு 
நிகழ்கின்றன! செல்க!” என்றபடி தன்‌ தேரை திருப்ப 
ஆணையிட்டான்‌. 


[[ஙagelகெளரவப்‌ படை விலகி வழிவிட பூரிசிரவஸின்‌ 
தேர்‌ விரைந்து அகல்வதை நோக்கிக்கொண்டு கிடந்த 
சாத்யகி உடலைப்புரட்டி எழுந்து தன்‌ தேர்நோக்கிச்‌ 
சென்றான்‌. அவனை நோக்கி அம்புதொடுக்காமல்‌ 
சூழ்ந்து நின்றிருந்தனர்‌ பிரக்ஜ்யோதிஷத்தின்‌ வீரர்கள்‌. 
தேரிலேறிக்கொண்டதும்‌ அவன்‌ தளர்ந்தவனாக 
அமர்ந்தான்‌. வெயில்‌ நிறம்‌ மாறிக்கொண்டிருந்தது. 
“செல்க!” என்றான்‌. “பின்னணிக்கா, யாதவரே?” என்றான்‌ 
பாகன்‌. பின்னணி என்னும்‌ சொல்‌ அவனை 
நடுங்கச்செய்தது. அங்கே மைந்தர்கள்‌ இல்லை. 
ஒருகணத்தில்‌ பத்து முகங்களும்‌ மின்னிச்சென்றன. 
அகம்‌ விம்மி கண்களில்‌ நீர்‌ எழுந்தது. திரும்பி 
இரைவிழுந்த மீன்பரப்பு என படை 
கொப்பளித்துக்கொண்டிருந்த திசையை நோக்கி 
கைசுட்டி “அங்கே” என்றான்‌. 


தேர்‌ படைகளைப்‌ பிளந்துகொண்டு செல்ல அவன்‌ 
தேர்த்தூணில்‌ எழுந்து சாய்ந்து நின்றபடி அம்புகளுக்காக 
கைநீட்டினான்‌. அவன்‌ உடலுக்குள்‌ நாண்களில்‌ ஒன்று 
அறுந்துவிட்டமையால்‌ தசைகள்‌ 
வலையறுந்துவிட்டிருந்தன. உடல்‌ இடப்பக்கமாக 
அவனை உந்தியது. ஆவக்காவலன்‌ அளித்த அம்பை 
அவனால்‌ இலக்கடையச்‌ செய்யமுடியவில்லை. ஆயினும்‌ 
நிலைக்காது அம்புகளை தொடுத்தபடியே அவன்‌ போர்‌ 
சுழித்துக்கொண்டிருந்த அந்த மையம்‌ நோக்கிச்‌ 
சென்றான்‌. தொலைவிலேயே அங்கே பீமன்‌ 
போர்புரிந்துகொண்டிருப்பதை உணர்ந்தான்‌. அவனை 
துரியோதனனும்‌ துச்சாதனனும்‌ எதிர்த்து நின்றனர்‌. 


கெளரவர்கள்‌ சித்ரபாணனும்‌ சித்ரவர்மனும்‌ 
குந்ததாரனும்‌ மகாதரனும்‌ சோமகீர்த்தியும்‌ சுவர்ச்சஸும்‌ 
அவனை நோக்கித்திரும்ப அவன்‌ அவர்களை 
அம்புகளால்‌ அறைந்து பின்னடையச்‌ செய்தபடி 
முன்னால்‌ சென்றான்‌. பீமனைச்‌ சூழ்ந்து தாக்கிய 
கெளரவர்களின்‌ விழிகளை அவன்‌ அப்போதுதான்‌ 
அணுக்கத்திலென கண்டான்‌. அவை சிவந்து 
கலங்கியவை போலிருந்தன. துரியோதனனின்‌ வாய்‌ 
அசைந்துகொண்டே இருப்பதை கண்டான்‌. எதையோ 
மென்றுகொண்டிருப்பவன்போல. திகைப்புடன்‌ 
நோக்கியபோது துச்சாதனனின்‌ வாயும்‌ 
அசைந்துகொண்டிருப்பது தெரிந்தது. கெளரவர்கள்‌ 
அனைவருமே எதையோ சொல்லிக்கொண்டிருந்தனர்‌. 
ஓசையின்றி. உள்ளம்‌ உதடுகளில்‌ நிகழ்வதுபோல. என்ன 
சொல்கிறார்கள்‌? அச்சொற்களுக்கு பொருளேதேனும்‌ 
உண்டா? 


பீமன்‌ துரியோதனனுடன்‌ போரிட்டபடியே மெல்லப்‌ 
பின்னடைந்து கொண்டிருந்தான்‌. மறுபுறம்‌ சங்கொலி 
எழுந்தது. அஸ்வத்தாமன்‌ கெளரவர்களை பிளந்தபடி 
தேரில்‌ தோன்றினான்‌. பீமன்‌ மேலும்‌ தேரைப்‌ 
பின்னடையச்‌ செய்ய சாத்யகி பீமனைத்‌ தொடரமுயன்ற 
கெளரவர்களைத்‌ தடுத்து நிறுத்தினான்‌. “துணைசெல்க! 
பீமனுக்கு துணைசெல்க!” என திருஷ்டத்யும்னனின்‌ 
முரசுகள்‌ முழங்கின. அஸ்வத்தாமனின்‌ அம்புகளால்‌ 
பீமனின்‌ கவசங்கள்‌ உடைந்தன. அவன்‌ பாகன்‌ தேரை 
மீண்டும்‌ மீண்டும்‌ பின்னெடுக்க அஸ்வத்தாமன்‌ அவன்‌ 
தலையை அறுத்தெறிந்தான்‌. புரவிகள்‌ இரண்டு கழுத்தில்‌ 
அம்புதைக்க கால்பின்னி கீழே விழுந்தன. பீமன்‌ சரிந்த 
தேரிலிருந்து விழுவதைப்போல்‌ நிலையழிந்தான்‌. 


அஸ்வத்தாமன்‌ திரும்பி கைநீட்ட ஆவக்காவலன்‌ எடுத்து 
அளித்த அம்பைக்கண்டு சாத்யகி திகைத்தான்‌. அது 
எழுவிசையாலேயே சுழன்று நூறு சிற்றம்புகளை ஏவும்‌ 
சுழலம்பு. “பின்னடைக! பாண்டவரே, பின்னடைக!” 
என்று கூவியபடி அவன்‌ மேலும்‌ முன்னால்‌ சென்றான்‌. 
சுழலம்பு உறுமலோசையுடன்‌ வெடித்து எழுந்து காற்றில்‌ 
சுழன்று அணைந்தது. அதிலிருந்து சின்னஞ்சிறு 
அம்புகள்‌ கிளம்பி பமனை நோக்கி எழ சாத்யகி இரு 
அம்புகளால்‌ அதை அறைந்தான்‌. அவன்‌ அம்புகள்‌ பட்டு 
சக்ரபாணம்‌ திசையழிந்து அப்பால்‌ சென்றது. 
அஸ்வத்தாமன்‌ விழியிமைக்கணத்துக்குள்‌ இன்னொரு 
அம்பால்‌ சாத்யகியை அறைந்தான்‌. கவசம்‌ உடைய 
சாத்யகி தேர்த்தட்டில்‌ அமர்ந்த கணம்‌ தேர்முகட்டுக்கும்‌ 
மேலே எழுந்த நீள்வில்லை தேரின்‌ சகடத்துடன்‌ பொருத்தி 
ஏழுபுரவிகளின்‌ இழுவிசையால்‌ அதை வளைத்து 
நாணிழுத்து இரண்டுவாரை நீளமுள்ள சூரியாஸ்திரம்‌ 
எனும்‌ பேரம்பை பீமன்‌ மேல்‌ தொடுத்தான்‌. 


அதன்‌ இரைச்சலை சாத்யகி கேட்டான்‌. அம்பு பீமனின்‌ 
நெஞ்சுக்கவசத்தை அறைந்து உடைக்க அவன்‌ தூக்கி 
அப்பால்‌ வீசப்பட்டான்‌. கெளரவர்கள்‌ 
பெருங்குரலெடுத்து ஆர்ப்பரித்தனர்‌. பீமன்‌ நிலத்தில்‌ _ 
கையூன்றி புரண்டு எழுந்து நெஞ்சில்‌ தைத்த அம்புடன்‌ 
நின்று தள்ளாடினான்‌. அஸ்வத்தாமன்‌ நாணிழுத்து 
நீளம்பு ஒன்றைத்‌ தொடுத்தபடி பீமனை நோக்கிச்‌ செல்ல 
அக்கணத்தில்‌ மறுபக்கமிருந்து எழுந்த அம்பால்‌ அவன்‌ 
வில்லின்‌ நாண்‌ அறுந்தது. அஸ்வத்தாமன்‌ 
நெடுவில்லைக்‌ கைவிட்டு குனிந்து அடுத்த வில்லை 
எடுத்து அம்பு தொடுத்து படைபிளந்து தன்னை 
எதிர்கொண்ட அர்ஜுனன்‌ மேல்‌ ஏவினான்‌. அர்ஜுனன்‌ 
தன்‌ அம்பால்‌ அதை தடுத்து வீழ்த்தி மீண்டுமொரு 


அம்பால்‌ அஸ்வத்தாமனின்‌ ஆவக்காவலனை அறைந்து 
வீழ்த்தினான்‌. 


செவ்வெயிலில்‌ பொன்‌ எனச்‌ சுடரும்‌ கவசங்களுடன்‌ 
காண்டீபம்‌ ஏந்தி நின்று போர்புரிந்த அர்ஜுனனை 
தன்னை மறந்தவனாக சாத்யகி நோக்கி நின்றான்‌. அவன்‌ 
தாடியிலும்‌ உடலிலும்‌ ஒருதுளிக்‌ குருதிகூட இல்லை. 
அக்கணம்‌ எங்கிருந்தோ களத்திலிறங்கியவன்‌ 
போலிருந்தான்‌. அவன்‌ தேரின்‌ அமரமுகப்பில்‌ 
கடிவாளங்களைப்‌ பற்றியபடி சம்மட்டியுடன்‌ 
அமர்ந்திருந்த இளைய யாதவரின்‌ உடலெங்கும்‌ குருதி 
வழிந்தது. குருதியால்‌ அவர்‌ குழல்கற்றைகள்‌ தோளில்‌ 

ரிகளாக ஒட்டியிருந்தன. அவர்‌ விழிகள்‌ அங்கிருந்த 
அனைவரையும்‌ நோக்கி நோக்கிச்‌ சென்றன. 
அஸ்வத்தாமனின்‌ தேரை அறைந்து உடைத்த 
அர்ஜுனனின்‌ அம்புகள்‌ கெளரவர்களை உளம்தளரச்‌ 
செய்ய அந்தப்‌ படை மெல்ல மெல்ல பின்னடையத்‌ 
தொடங்கியது. 


சாத்யகி தன்னை உணர்ந்தபோது தன்‌ கையிலிருந்த 
வில்லில்‌ அம்பு ட்டப்பட்டிருப்பதை உணர்ந்தான்‌. 
அதை திருப்பி கெளரவப்‌ படையின்‌ வில்லவன்‌ 
ஒருவனை நோக்கி செலுத்தி மீண்டுமொரு அம்பை 
எடுத்தபோது விந்தையான ஓர்‌ அமைதியின்மையை 
அகத்தே உணர்ந்தான்‌. மீண்டும்‌ அதை உணர்ந்தபோது 
திடுக்கிட்டு வில்தாழ்த்தி தேர்த்தட்டிலிருந்து 
விழப்போகிறவன்போல்‌ நிலைதடுமாறி வலக்கையால்‌ 
தேர்த்தூணைப்‌ பற்றிக்கொண்டான்‌. சற்றுமுன்‌ அவன்‌ 
வில்லில்‌ நாணேறிய அம்பு இளைய யாதவரைக்‌ 
குறிநோக்கியிருந்தது. அவன்‌ தேரை வந்து அறைந்தது 
துச்சாதனனின்‌ அம்பு. இன்னொரு அம்பு அவன்‌ 
நெஞ்சில்‌ அறைந்து ஓசையுடன்‌ உதிர்ந்தது. அவன்‌ 
வில்வளைத்து அம்பு செலுத்தியபடி “முன்னேறுக! 
முன்னே செல்க!” என பாகனுக்கு ஆணையிட்டான்‌. 

[age]சாத்யகி தன்‌ எதிரே தெரிந்த கெளரவர்களின்‌ 
நிரையை நோக்கி அம்புகளை செலுத்தியபடியே 
சென்றான்‌. அவனுக்கு எதிராக கெளரவர்கள்‌ 
அனைவரும்‌ இணைந்து செலுத்திய அம்புகள்‌ வந்து 
அறைந்து உதிர்ந்தன. “நாம்‌ அம்புவளையத்திற்குள்‌ 
செல்கிறோம்‌, யாதவரே!” என்று பாகன்‌ சொன்னான்‌. 
“செல்க! செல்க!” என்றான்‌ சாத்யகி. “அவர்களின்‌ 
அம்புகள்‌ விசைகொண்டபடியே வருகின்றன!” என்று 
பாகன்‌ சொல்ல “செல்க... செல்க, அறிவிலி!” என சாத்யகி 
கூவினான்‌. “யாதவரே, அவர்களின்‌ அம்புகளைவிட 
தங்கள்‌ அம்புகளின்‌ தொடுதொலைவு மிகுதி... தாங்கள்‌ 
முன்னகரவேண்டிய தேவையில்லை” என்று பாகன்‌ 
சொன்னான்‌. சாத்யகி அவன்‌ விலாவை மிதித்து “செல்க! 
செல்க!” என்று கூவினான்‌. 


பாகன்‌ “தாங்கள்‌ மீள முடியாது, யாதவரே!” என்றான்‌. 
“மீள வேண்டியதில்லை... மீள விழையவில்லை” என்று 
சாத்யகி கூச்சலிட்டான்‌. “அச்சமிருந்தால்‌ இறங்கிவிடு... 
இது சாவின்‌ பாதை. விரும்பாவிடில்‌ அகன்று போ!” 
என்றான்‌. பாகன்‌ “நான்‌ தங்களுடன்‌ 
ரிஷபவனத்திலிருந்து வந்தவன்‌” என்றபின்‌ புரவிகளை 
சவுக்கால்‌ அறைந்தான்‌. அவை கவசங்கள்‌ உரசி 
ஓலியெழுப்ப குளம்புகள்‌ விரைவுத்தாளமிட முன்னால்‌ 
சென்றன. அவன்‌ வருவதை துச்சாதனன்‌ பார்த்தான்‌. 
கைநீட்டி அவனை சுட்டிக்காட்டியபடி தன்‌ தம்பியருடன்‌ 
வந்து சூழ்ந்துகொண்டான்‌. அவர்கள்‌ ஏவிய அம்புகளை 
ஒழிந்து அம்புகளால்‌ அவர்களை அறைந்து சாத்யகி 
அவர்கள்‌ உருவாக்கிய அரைவட்டத்தின்‌ நடுவே நின்று 
சுழன்றான்‌. 


ஒருகணத்தில்‌ தன்னை அவன்‌ உணர்ந்தபோது 
அனைத்திலிருந்தும்‌ விடுபட்டிருப்பதை அறிந்தான்‌. 
துயரில்லை. இருத்தலின்‌ சுமை இல்லை. அம்பும்‌ 
எதிரம்பும்‌ மட்டுமே. சாவு அண்மையிலிருக்கையில்‌ 
உள்ளம்‌ ஏன்‌ உவகை கொள்கிறது? அக்கணம்‌ இளமை 
உடலில்‌ திரண்ட பின்னால்‌ எப்போதும்‌ சாவைச்‌ சென்று 
தொட்டு மீள்வதையே விளையாட்டென்றும்‌ 
களியாட்டென்றும்‌ அவன்‌ கொண்டிருந்ததை 
உணர்ந்தான்‌. புரவியிலேறி மலைச்சரிவில்‌ 
பாய்ந்திறங்கியிருக்கிறான்‌. பாறைவிரிசல்களில்‌ 


கார்க்கோடகன்‌. “முடிவெடுத்துவிட்டபின்‌ 
அழுவதற்கென்ன இருக்கிறது? ஒவ்வொரு தனிமனிதரின்‌ 
முடிவுகளின்‌ வழியாகவும்‌ காலம்‌ தன்‌ முடிவை 
நிறைவேற்றுகிறது.” அவள்‌ நிமிர்ந்து அவனுடைய 
இமையாத கண்களை நோக்கினாள்‌. “நான்‌ ஆழங்களின்‌ 
அரசன்‌. என்‌ முன்‌ ஒரு எளிய மானுட உயிர்‌ 
கண்ணீர்விடுவதைக்‌ காண என்னால்‌ முடியாது” 
என்றான்‌. தன்‌ முதல்தலையை சொடுக்கி நீட்டி அவள்‌ 
நெற்றியில்‌ தீண்டினான்‌. அவள்‌ 
நெற்றியைப்பொத்தியபடி பின்னால்‌ சரிந்து 
குருதிச்சுழிப்பில்‌ விழுந்தாள்‌. 


குருதியின்‌ இனிய அணைப்பில்‌ கருக்குழந்தை போல 
மிதந்துகிடந்தாள்‌. சுழன்று சுழன்று மென்மையான 
தசைபோல அதிர்ந்த பாறைகளில்‌ 
முட்டிக்கொண்டிருந்தாள்‌. “அரசி” என அனகையின்‌ 
குரலை கருவறைக்கு வெளியே கேட்டாள்‌. “அரசி! நான்‌ 
வரலாமா? அரசி” அவள்‌ காலைத்‌ தூக்கி ஒரு தசையை 
மிதித்து உந்தி எழுந்து நீரைப்பிளந்து வெளியே வந்தாள்‌. 
தலைமுடியை நீவி பின்னால்‌ தள்ளியபடி எழுந்து 
ஆடைகள்‌ உடலில்‌ ஒட்டி நீர்‌ வழிய நின்றாள்‌. 


அவள்‌ முன்‌ கரும்பாறையில்‌ ஒட்டி மெல்ல உடல்‌ 
வளைந்து நின்ற நீர்ப்பாம்பு தலையைத்‌ தூக்கியது. “உன்‌ 
மறுபக்கத்தை புரட்டி வைத்திருக்கிறேன்‌. இனி 
அழவேண்டியதில்லை” என்றது பெருநாகம்‌. “உன்‌ 
பாதையில்‌ இனி அறங்கள்‌ தடுக்காது. இனி உனக்கு 
ஐயங்களும்‌ இருக்காது. தேவையற்ற அனைத்தையும்‌ நீ 
மறந்துவிட்டிருப்பாய்‌.” அவள்‌ தலையசைத்தாள்‌. 
“என்றோ ஒருநாள்‌ என்னை நினைப்பாய்‌. அன்று நான்‌ 
வந்து உன்னை மீண்டும்‌ புரட்டிப்போடுகிறேன்‌. 
மறந்தவையெல்லாம்‌ மீண்டு வரச்செய்கிறேன்‌.” பின்னர்‌ 
நீர்ப்பாம்பின்‌ உடல்‌ பின்னால்‌ வழிந்து நீரிலிறங்கி சிறிய 
அலையெழுப்பி மூழ்கி மறைந்தது. 


அனகை ஓடிவந்தாள்‌. “அரசி... என்ன ஆயிற்று?” 
என்றாள்‌. “கால்‌ வழுக்கி நீரில்‌ விழுந்துவிட்டேன்‌” 
என்றாள்‌ குந்தி. “நெற்றியில்‌ என்ன குருதி? 
புண்பட்டுவிட்டதா?” என அனகை தொட்டு நோக்கி “ஆம்‌ 
குருதிதான்‌. ஆனால்‌ பெரிய புண்ணல்ல...சிறிய கல்‌ 
குத்தியிருக்கிறது” என்றாள்‌. குந்தி முகத்தை 
மீண்டுமொருமுறை கழுவி “ஒன்றுமில்லை” என்றாள்‌. 


அங்கிருந்து கிளம்பும்போது காட்டின்‌ 
இலைநுனிகளிலெல்லாம்‌ கூர்வாளின்‌ ஒளிவந்திருந்தது. 


விரல்கோத்து செங்குத்தாகத்‌ தொற்றி ஏறியிருக்கிறான்‌. 
கொடிவள்ளிகளை பற்றிக்கொண்டு ஆழ்பள்ளங்களில்‌ 
இறங்கியிருக்கிறான்‌. வெறிகொண்டெழுந்த ஏறுகளை 
வெறும்‌ கைகளுடன்‌ எதிர்கொண்டிருக்கிறான்‌. உடலில்‌ 
ஆற்றல்‌ கொண்டிருக்கும்‌ எவரும்‌ எவ்வகையிலேனும்‌ 
சாவை சீண்டிக்கொண்டேதான்‌ இருப்பார்கள்‌. சாவின்‌ 
முனையில்‌ இருக்கும்‌ நஞ்சு அமுதுக்கு நிகரானது. சாவு 
சூழ்ந்திருந்தது பலநூறு அம்புமுனைகளாக. சாவு 
சீற்றம்கொண்ட நாகங்களாக சூழப்பறந்தது. 
தீத்தழல்களாக மின்னிச்‌ சென்றது. 


அவன்‌ நூறு ஆயிரம்‌ பல்லாயிரம்‌ எனப்‌ பிரிந்து 
ஒவ்வொரு அம்பையும்‌ எதிர்கொண்டு சென்றான்‌. அது 
அவனை கடந்து செல்வதற்குள்‌ அதை நெஞ்சில்‌ 
வாங்கிக்கொண்டான்‌. கணந்தோறும்‌ செத்து 
உதிர்ந்துகொண்டிருந்தான்‌. “யாதவரே, வேண்டாம்‌. இது 
தற்கொலை” என்று அவனருகே வந்துகொண்டிருந்த 
பாஞ்சாலத்தின்‌ வில்லவன்‌ கூவினான்‌. அவன்‌ மேலும்‌ 
அருகே வந்து “யாதவரே!” என்று கூவுவதற்குள்‌ அவன்‌ 
நெஞ்சில்‌ அம்பு பாய்ந்து பின்னால்‌ தூக்கி வீசப்பட்டான்‌. 
பாகன்‌ திரும்பிப்பார்க்காமல்‌ பெருகிவரும்‌ அருவியை 
எதிர்கொள்பவனைப்போல தலையை தாழ்த்தி உடலை 
முன்வளைத்து தேரை செலுத்தினான்‌. அம்புகள்‌ 
தேர்த்தூணில்‌, கவசங்களில்‌ உரசி பொறிபறக்க 
கடந்துசென்றன. அவன்‌ நெஞ்சிலும்‌ தோளிலும்‌ 
வந்தறைந்தன. 


சாத்யகி வெறிகொண்டு நகைத்துக்கொண்டிருந்தான்‌. 
“வருக! வருக!” எதிர்வரும்‌ வீரர்களை அழைத்தான்‌. 
ஒவ்வொரு அம்பு சென்று படுகையிலும்‌ ஆர்ப்பரித்து 
எழுந்து குதித்தான்‌. கொலைவெறியும்‌ போர்விசையும்‌ 
மறைந்து அவன்‌ சிரித்தாடிக்கொண்டிருந்தான்‌. அவன்‌ 
அம்புகள்‌ எவையும்‌ குறிதவறவில்லை. கவசங்களின்‌ 
மெல்லிய இடுக்குகளை அவனால்‌ அருகிலென 
காணமுடிந்தது. அவ்வீரர்கள்‌ கையசைக்கும்‌, 
தலைதிருப்பும்‌, கால்நீட்டும்‌ அசைவில்‌ மீன்வாய்கள்‌ என 
அந்தக்‌ கவச இடைவெளிகள்‌ விரிந்து மீள்வதை 
கணத்தில்‌ ஆயிரத்திலொரு அணுக்காலத்தில்‌ நின்று 
அவன்‌ விழிகள்‌ கண்டன. அவன்‌ அம்புகள்‌ முன்னரே 
அறிந்த கூட்டுக்குள்‌ சென்றமையும்‌ பறவைகள்‌ போல 
அந்த இடைவெளிகளில்‌ புகுந்து தைத்து நின்றன. அவன்‌ 
நோக்கிய இடத்திலெல்லாம்‌ கெளரவப்‌ படையின்‌ 
வில்லவர்கள்‌ வீழ்ந்தனர்‌. 


விசையுடன்‌ திரும்பியபோது அவன்‌ தன்னைச்‌ 


சூழ்ந்திருந்த போர்வெளியை மிக மெல்ல நீர்ப்பாவை 
என அசைவதாகக்‌ கண்டான்‌. எழுந்து அமையும்‌ 
பெருஞ்சிறைப்‌ பறவைகள் போல அம்புகள்‌ வில்லில்‌ 
இருந்து விடுபட்டு காற்றிலெழுந்து வளைந்து 
அமைந்தன. தேர்கள்‌ காற்றில்‌ மரக்கிளைகள்‌ போல்‌ 
கத்தம்‌ நெளியும்‌ திரையின்‌ ஓவியங்கள்போல 
ரர்கள்‌ ஒவ்வொரு முகச்சுளிப்பும்‌ தெளிந்து தெரிய, 
ஒவ்வொரு அசைவும்‌ விரைவழிய நடனமிட்டனர்‌. 
அவனைச்‌ சூழ்ந்திருந்த வில்லவர்கள்‌ 
பெரும்பாலானவர்கள்‌ வீழ்ந்தனர்‌. பாகன்களும்‌ 
கொல்லப்பட புரவிகள்‌ நிலையழிந்து கனைத்தபடி 
சுற்றிவர தேர்கள்‌ ஒன்றுடன்‌ ஒன்று முட்டிக்கொண்டு 
நின்றன. 
நின்றுவிட்ட தேர்களாலான அரண்‌ ஒன்று உருவாக 
அதற்குள்‌ சாத்யகி அகப்பட்டான்‌. அவனை 
எதிர்த்துக்கொண்டிருந்த வில்லவர்கள்‌ அனைவரும்‌ 
அப்பால்‌ விலகிச்சென்றுவிட அத்தேர்களே அவர்களுக்கு 
மறைவென்றாயின. தேர்களினூடாக அவர்கள்‌ அவனை 
நோக்கி அம்புகளை பெய்தனர்‌. ஆனால்‌ அவன்‌ 
கவசங்களை உடைக்கவோ உடலில்‌ தைக்கவோ அந்த 
அம்புகளால்‌ இயலவில்லை. தேவர்களால்‌ 
பாதுகாக்கப்பட்டவனாக அவன்‌ தோன்றினான்‌. 
அவர்கள்‌ தங்கள்‌ தெரியாக்‌ கைகளால்‌ அம்புகளைப்‌ 
பிடித்து அப்பாலிட்டனர்‌. அவனைச்‌ சூழ்ந்திருந்த 
காற்றை அலையடிக்கச்‌ செய்தனர்‌. அவன்‌ 
விண்ணிலிருந்து இறங்கிய இசையால்‌ 
ஆட்டுவிக்கப்பட்டதாகத்‌ தோன்றியது. அவன்‌ நடனம்‌ 
கட்டற்ற வெறியும்‌ பிழையற்ற அசைவுகளும்‌ ஒருங்கே 
கொண்டதாக, ஆகவே தெய்வங்களுக்குரியதாக 
தோன்றியது. 


தொலைவிலிருந்து நோக்கியவர்கள்‌ அவன்‌ 
முகத்திலிருந்த பெருங்களிப்பைக்‌ கண்டு திகைத்தனர்‌. 
தெய்வமெழும்‌ பூசகர்களின்‌ முகங்களில்‌, சிலைகொண்ட 
தெய்வத்திருவுருக்களில்‌ மட்டுமே விரியும்‌ சிரிப்பு அது. 
அது அவர்களை அஞ்சவைத்தது. அவன்‌ அம்புகள்‌ 
வந்து தைக்குந்தோறும்‌ அவர்கள்‌ அஞ்சி அலறி ஒருவரை 
ஒருவர்‌ எச்சரித்தபடி விலகிச்சென்றனர்‌. அவன்‌ 
அவர்களை துரத்திக்கொண்டு சென்றான்‌. “நில்லுங்கள்‌! 
நில்லுங்கள்‌, பேடிகளே!” என்று கூச்சலிட்டான்‌. அவர்கள்‌ 
மேலும்‌ மேலும்‌ பின்னடைய அங்கே கெளரவப்‌ படை 
ஆழ்ந்த பள்ளமென குழிந்துசென்றது. “தடைசெய்க! 
யாதவர்‌ யுயுதானரை தடை செய்க! ஜயத்ரதர்‌ எழுக!” என 
சகுனியின்‌ ஆணை ஒலித்தது. 


சகுனியின்‌ ஆணையை பாண்டவப்‌ படைக்குள்‌ ஒருவன்‌ 
பிரித்தறிந்தான்‌. “ஜயத்ரதர்‌! யாதவரை ஜயத்ரதர்‌ 
சூழ்ந்துகொள்ளப்போகிறார்‌!” என அவன்‌ கூவினான்‌. 
“பின்துணை செல்க! யுயுதானருக்கு பின்துணை செல்க!” 
என்று பாண்டவர்களின்‌ முரசுகள்‌ முழங்கின. பல 
பகுதிகளாக பின்னடைவுகொண்டிருந்த பாஞ்சாலப்‌ 
படையினர்‌ ஒருங்கு திரண்டு அம்புகளை ஏவியபடி 
முன்னால்‌ வந்தனர்‌. ஆனால்‌ கெளரவர்களின்‌ 
கேடயத்தேர்கள்‌ ஒன்றுடன்‌ ஒன்று கோத்துக்கொண்டு 
நீண்டு வந்து இரும்புச்சுவரென்றாகி முழுமையாகவே 
அவர்களை தடுத்தன. அதற்கு அப்பால்‌ சாத்யகி 
முற்றிலும்‌ தனியனாக சிக்கிக்கொண்டான்‌. 
“துணையெழுக! யாதவருக்கு துணையெழுக!” என்று 
முரசுகள்‌ முழங்கின. 


பாண்டவப்‌ படையிலிருந்து தனித்து பிரிந்து முற்றாகச்‌ 
சூழப்பட்டிருப்பதை சாத்யகி உணரவில்லை. 
களிவெறிகொண்டு சிரித்துக்கொண்டிருந்த அவனுடைய 
வில்லில்‌ இருந்து எழுந்த அம்புகளால்‌ அவனைச்‌ சூழ்ந்து 
ஒரு வேலி உருவானது. அதைவிட அவனைக்‌ கண்டு 
கெளரவர்கள்‌ கொண்ட அச்சம்‌ கண்காணா 
பெருவேலியென்றாகியது. அவர்கள்‌ மேலும்‌ பின்னடைய 
அவன்‌ நின்றிருந்த வட்டம்‌ வெறுமைகொண்டு 
அகன்றது. அவன்‌ “எங்கே? கெளரவர்கள்‌ எங்கே? எங்கே 
ஷத்ரியப்‌ பெரும்படை?” என்று வெறிக்கூச்சலிட்டபடி 
அதன்‌ வடக்குமூலை நோக்கி செல்ல அங்கே முரசுகள்‌ 
முழங்கின. கெளரவர்களின்‌ பெரும்படை சாத்யகியை 
நோக்கி வருவதை அவை அறிவித்தன. 


ஆனால்‌ அந்த ஓசையையும்‌ சாத்யகி பிரித்தறியவில்லை. 
அவன்‌ அங்கு நிகழ்ந்த போருக்கு மிக அப்பால்‌ 
இருந்தான்‌. அவனை தங்கள்‌ கைகளில்‌ ஏந்தியிருந்த 
தெய்வங்கள்‌ அவர்களின்‌ அமுதை அவன்‌ உடலிலும்‌ 
உள்ளத்திலும்‌ நிரப்பியிருந்தன. அவன்‌ கைகளும்‌ 
கண்களும்‌ செவிகளும்‌ பெருகிக்கொண்டே இருந்தன. 
அவன்‌ பாகனும்‌ ஆவக்காவலனும்‌ அந்தப்‌ 
பெருங்களியாட்டத்தால்‌ ஆட்கொள்ளப்பட்டனர்‌. 
அவர்களும்‌ வெறிகொண் 
நகைத்துக்கொண்டிருந்தார்கள்‌. ஆவக்காவலன்‌ 
கழையூன்றி பாய்ந்து அருகே வந்துகொண்டிருந்த 
வில்லவன்‌ இறந்துவிழுந்தமையால்‌ ஒழிந்து நின்றிருந்த 
தேர்களுக்குச்‌ சென்று அங்கிருந்து ஆவநாழிகளை 
எடுத்துவந்தான்‌. “அவர்கள்‌ மாற்றுருக்கொண்டு வந்த 
கந்தர்வர்கள்‌. ஒழியா ஆவநாழி தேவர்களுக்கு மட்டுமே 
உரியது!” என்று கெளரவர்களின்‌ வில்லவன்‌ ஒருவன்‌ 


கூவினான்‌. அச்சொல்‌ அவன்‌ உதடசைவுகளிலிருந்தே 
எழுந்து பரவியது. 


கொம்போசை ஜயத்ரதன்‌ வருவதை அறிவித்தது. சாத்யகி 
திரும்பி நோக்கியபோது தலைக்குமேல்‌ எழுந்த 
நெடுவில்லும்‌ நீளம்புகள்‌ எழுந்து பறந்த தேருமாக 
ஜயத்ரதன்‌ அவனை நோக்கி வந்தான்‌. அவன்‌ கவசம்‌ 
மங்கும்‌ ஒளியில்‌ செம்மைகொண்டு மின்னியது. அவன்‌ 
எய்த முதல்‌ அம்பால்‌ சாத்யகியின்‌ கொடிமரம்‌ முறிந்தது. 
அவன்‌ நெஞ்சக்கவசம்‌ உடைந்தது. ஜயத்ரதன்‌ 
ஆணவத்துடன்‌ நகைத்தபடி “ஓடு... ஓடு, கீழ்மகனே! 
ஷத்ரியர்களுக்கு எதிர்நிற்காதே!” என்றான்‌. ஜயத்ரதனை 
சாத்யகி அடையாளம்‌ கண்டுகொள்ளவில்லை. அவன்‌ 
அம்புகள்‌ ஜயத்ரதனின்‌ தோள்கவசம்‌ விலகிய 
இடைவெளிகளில்‌ தைத்தன. பிறிதொரு அம்பு 
ஜயத்ரதனின்‌ கழுத்தை நோக்கி வர அவன்‌ சுழன்று 
அதை ஒழிந்தான்‌. 


ஜயத்ரதன்‌ அஞ்சிவிட்டான்‌ என பேய்கொண்டதுபோல்‌ 
துள்ளிக்கொண்டிருந்த அவன்‌ வில்‌ நிலைத்ததிலிருந்து 
தெரிந்தது. சாத்யகி தயங்காமல்‌ அம்புகளை ஏவியபடி 
மேலும்‌ மேலுமென முன்னால்‌ சென்றான்‌. அந்த விசை 
ஜயத்ரதனை மேலும்‌ அஞ்சவைத்தது. அவ்வச்சம்‌ அவன்‌ 
வில்லை தயங்கவைக்க சாத்யகியின்‌ அம்புகள்‌ அவன்‌ 
கவசங்களின்‌ இடைவெளிகளில்‌ தைத்தன. தொடையில்‌ 
அம்புபட்டு அவன்‌ தேர்த்தட்டில்‌ விழுந்தான்‌. மேலுமொரு 
அம்பிலிருந்து தப்ப புரண்டு தேரிலிருந்து பின்னால்‌ 
குதித்தான்‌. அவன்‌ தேரோட்டி தலையறுந்து விழுந்தான்‌. 
ஜயத்ரதன்‌ பின்னால்‌ வந்த தேரில்‌ கையூன்றி 
பாய்ந்தேறிக்கொள்ள அந்தத்‌ தேர்வீரன்‌ பின்னால்‌ 
பாய்ந்து விலகினான்‌. மேலும்‌ அம்புகள்‌ வந்து 
ஜயத்ரதனை அறைந்தன. அவன்‌ ஒழிந்தாலும்‌ அம்புகள்‌ 
வஞ்சம்‌ கொண்டு தேடிவந்தன. அவன்‌ தன்னை 
காத்துகொள்ளவே திணறினான்‌. 


தலைக்கவசம்‌ உடைந்து விழ ஓர்‌ அம்பு ஜயத்ரதன்‌ காதை 
அறுத்துச்சென்றது. கழுத்தை சீவ வந்த அம்பை 
தலைதிருப்பி ஒழிந்த ஜயத்ரதன்‌ பாய்ந்து நிலத்தில்‌ 
இறங்கி பின்னால்‌ நின்ற தேர்களுக்கு நடுவே ஓடி 
மறைந்தான்‌. ஜயத்ரதனின்‌ தோல்வி கெளரவப்‌ 
படைகளில்‌ வியப்பு முழக்கமாக வெளிப்பட்டது. 
அவனைக்‌ காத்து முன்னால்‌ வந்த தேர்வீரர்கள்‌ அம்பால்‌ 
அறைபட்டு வீழ்ந்தனர்‌. ஒருவனின்‌ தலை தெறித்து மிக 
அப்பால்‌ சென்று விழ கெளரவ வீரர்கள்‌ சேர்ந்து 
அலறினர்‌. “ஜயத்ரதரை துணைசெய்க! சைந்தவரைச்‌ 


சூழ்ந்து காத்துக்கொள்க!” என முழவுகள்‌ 
ஓசையிடலாயின.சாத்யகி ஊளையிட்டு ஏளன ஒலி 
எழுப்பியபடி ஜயத்ரதனை தேடித்‌ தேடி அம்புகளை 
தொடுத்தான்‌ 


படையை திரையென கிழித்துக்கொண்டு 
எழுபவன்போல அப்பால்‌ ஒரு தேரில்‌ ஜயத்ரதன்‌ 
தோன்றினான்‌. சாத்யகியை நோக்கி உரக்க கூச்சலிட்டு 
அழைத்து தன்‌ கையிலிருந்த கவசம்‌ ஒன்றை தூக்கிக்‌ 
காட்டினான்‌. “யாதவக்‌ கீழ்மகனே, இதோ இது உன்‌ 
சிறுமைந்தனின்‌ நெஞ்சக்கவசம்‌... அவன்‌ நெஞ்சை 
கிழித்ததுபோல்‌ உன்‌ நெஞ்சையும்‌ கிழிப்போம்‌.” 
சாத்யகியின்‌ கையிலிருந்து வில்‌ நழுவியது. அவனுள்‌ 
எழுந்த முதல்‌ எண்ணம்‌ தன்‌ பின்னால்‌ சினி காப்புடன்‌ 
இருக்கிறானா என்பது. மறுஎண்ணம்‌ அலையென வந்து 
அறைந்தது. அவன்‌ உடலின்‌ அனைத்துத்‌ தசைகளும்‌ 
விசையிழக்க வலிப்புகொண்டு தேர்த்தட்டில்‌ விழுந்தான்‌. 
ஜயத்ரதன்‌ தன்‌ வில்லை எடுத்து அம்பு தொடுத்து அவன்‌ 
மேல்‌ எய்தபோது பாகன்‌ தேரை எதிரிலிருந்த கவிழ்ந்த 
தேர்மேல்‌ ஓட்டித்‌ திருப்பி அதை கவிழச்செய்தான்‌. 
கவிழ்ந்த தேருக்குப்‌ பின்னால்‌ சாத்யகி உடல்‌ தளர்ந்து 
கிடக்க அம்புகள்‌ வந்து தேர்த்தட்டில்‌ அறைந்தன. பாகன்‌ 
கழுத்தறுபட்டு மறுபக்கம்‌ விழுந்தான்‌. புரவிகள்‌ 
அம்புபட்டு அலறியபடி சாத்யகியின்‌ மேலேயே விழுந்தன. 


பாண்டவப்‌ படை தன்‌ முன்னாலிருந்த கேடயத்‌ 
தேர்நிரையை உடைத்துத்‌ திறந்து முன்னால்‌ வந்தது. 
அவர்கள்‌ சேர்ந்து எய்த அம்புகளின்‌ பெருக்கால்‌ 
ஜயத்ரதனும்‌ கெளரவப்‌ படையினரும்‌ பின்னடைந்தனர்‌. 
சாத்யகியை அவனுக்குப்‌ பின்னால்‌ வந்த தேரிலிருந்த 
காப்புப்படை வீரர்கள்‌ கொக்கிக்கயிற்றை வீசி அவன்‌ 
கவசத்தில்‌ தொடுத்து இழுத்து பின்னெடுத்தனர்‌. அவன்‌ 
தேர்களில்‌ உடல்‌ முட்டிச்‌ சுழன்று நினைவுமீண்டான்‌. 
நீர்ப்பெருக்கு ஒன்றில்‌ அடித்துச்‌ 
செல்லப்பட்டுக்கொண்டிருப்பதாக உணர்ந்தான்‌. 
தேரிலேறிக்கொண்டபோது அவன்‌ பற்கள்‌ ஒன்றுடன்‌ 
ஒன்று உரசி கூசின. ஒரு விழி கலங்கி 
துடித்துக்கொண்டிருக்க கண்ணீர்‌ வழிந்தது. காது 
அடைத்து போர்க்களம்‌ முழுக்க விந்தையானதோர்‌ 
மூடுபனி பரவியதுபோல்‌ தோன்றியது. அனைத்து 
ஓசைகளும்‌ கார்வை கொண்டன. உலோகக்‌ 
கிழிபடல்போல்‌ ஒரு மூளலோசை எழுந்து அனைத்து 
ஒலிகளையும்‌ தன்னுள்‌ தொடுத்துக்கொண்டு உடல்‌ கூச 
தசைகள்‌ சொடுக்கி அதிர அங்கு சூழ்ந்திருந்தது. 


“கொண்டு செல்க! யாதவரை பின்‌ கொண்டு செல்க!” 
என்று படைத்தலைவன்‌ ஒருவன்‌ சொன்னான்‌. 
ஆணைகள்‌ முழவொலியாக எழுந்தன. சாத்யகி 
தேர்த்தட்டில்‌ கையூன்றி எழுந்தமர்ந்தான்‌. தன்‌ தோளில்‌ 
இருந்து கவசத்தை விலக்கி ஆழ்ந்த புண்ணை தொட்டுப்‌ 
பார்த்தான்‌. ஒரு விரல்‌ உள்ளே நுழையும்படி இருந்த 
துளையில்‌ குருதி குமிழிகளாக எழுந்தது. ஆனால்‌ 
அழுத்தி நோக்கியபோது வலிக்கவில்லை. ஏதோ ஒன்று 
அவனுள்‌ குடியேறி எழுந்ததுபோல அவன்‌ 
“போர்முனைக்கு! மீண்டும்‌ போர்முனைக்கு!” என்றபடி 
எழுந்தான்‌. நீர்‌ நிறைந்த கலமென அவன்‌ உடல்‌ 
ததும்பியது. அத்தேரின்‌ பாகன்‌ “போதும்‌ யாதவரே, மேலும்‌ 
களம்‌ செல்வது நன்றல்ல” என்றான்‌. “நான்‌ 
களத்திலிருந்து மீள விரும்பவில்லை. செல்க! களம்முன்‌ 
செல்க!” என்று அவன்‌ கூவினான்‌. 


பாகன்‌ “தங்களை மீளக்‌ கொண்டுசெல்லும்படி ஆணை” 
என்றான்‌. “என்‌ கடன்‌ போரை நிகழ்த்துவதே” என்றான்‌ 
சாத்யகி. “என்‌ அணையை தலைக்கொள்வதே உன்‌ 
கடமை” என்று சொல்லி வில்லை எடுத்தான்‌. “யாதவரே!” 
என பாகன்‌ அழைக்க “உன்‌ ஆளுகைக்குள்‌ நான்‌ 
இல்லை. முன்செல்க!” என்று சாத்யகி ஆணையிட்டான்‌. 
தேர்ப்பாகன்‌ சில கணங்களுக்குப்‌ பின்‌ சவுக்கால்‌ 
புரவிகளைச்‌ சுண்டி தேரை முன்னால்‌ செலுத்தினான்‌. 
பாண்டவப்‌ படையின்‌ முகப்பில்‌ கேடயநிரைக்கு 
அப்பாலிருந்து அம்புகள்‌ வந்து முட்டி 
வீழ்ந்துகொண்டிருந்தன. அவனுக்கு அருகே நின்ற இரு 
வீரர்கள்‌ அம்புபட்டு அலறி விழுந்தனர்‌. 


அவன்‌ கேடயப்படையை அணுகி “படைவாயில்‌ 
திறக்கட்டும்‌!” என ஆணையிட்டான்‌. அவ்விரிசலினூடாக 
அவனுடைய தேர்‌ முன்னால்‌ சென்றது. அம்பெடுத்து 
இழுத்து தொடுத்தபோது கைகள்‌ நடுங்கின. முதல்‌ 
வீரனை குறிவைத்து எய்த அம்பு அப்பால்‌ எங்கோ 
சென்றது. ஓங்கி தேர்த்தட்டை மிதித்து 
வெறிக்கூச்சலிட்டபடி அடுத்த அம்பை எடுத்து அதே 
விசையில்‌ எய்து அவனை வீழ்த்தினான்‌. “என்‌ விசை 
குறையவில்லை! என்‌ உள்ளிருந்து எஞ்சிய 
உயிரனைத்தையும்‌ விசையாக்குவேன்‌. இன்று 
எரிந்தமைக என்‌ உடல்‌! எரிந்தமைக என்‌ உளம்‌! செல்க! 
செல்க!” 


அம்பை இழுத்துச்‌ செலுத்தும்போது ஒவ்வொரு முறையும்‌ 
முழுதுடலும்‌ தன்‌ கைகளினூடாக நாணில்‌ 
எழுந்தமைந்து விடுபட அவனில்‌ ஒரு பகுதியென எழுந்து 


சீற்றத்துடன்‌ உறுமலோசை எழுப்பி சென்று தைத்து 
நின்றது. ஆனால்‌ அவை பெரும்பாலும்‌ குறிதவறின. 
அவற்றில்‌ வெறும்‌ விசை மட்டுமே இருந்தது. அவன்‌ 
கற்றவை, பயின்றவை அனைத்தும்‌ முற்றாகவே 
கைகளிலிருந்தும்‌ கண்களிலிருந்தும்‌ 
அகன்றுவிட்டிருந்தன. “உங்களால்‌ நிற்க இயலவில்லை, 
யாதவரே” என்றான்‌ பாகன்‌. “செல்க, மூடா! செல்க!” 
என்று சாத்யகி கூவி மீண்டும்‌ அம்புகளை எடுத்து 
தொடுத்தான்‌. தேர்‌ எதிலோ ஏறியிறங்க அவன்‌ 
தேர்த்தட்டில்‌ விசையுடன்‌ முட்டிக்கொண்டான்‌. 


பிறிதொரு முறை தேர்‌ திரும்பியபோது சங்குகளும்‌ 
முழவுகளும்‌ ஒலிக்க அவன்‌ தன்‌ எதிரே பீஷ்மரை 
கண்டான்‌. வில்‌ செயலிழக்க மெய்மறந்தவன்போல 
அவரை பார்த்துக்கொண்டிருந்தான்‌. சாயும்‌ 
வெயிலொளியில்‌ கவசங்கள்‌ ஒளிர, அம்புகள்‌ 
பொறிகளெனக்‌ கிளம்ப, விசையுடன்‌ சுழலும்‌ 
தேர்ச்சகடங்களால்‌ அவர்‌ சாணைதீட்டப்படும்‌ வாளெனத்‌ 
தோன்றினார்‌. அப்போர்க்களத்திற்கு மிக அப்பால்‌ 
எங்கோ இருப்பவர்போல நீரில்‌ பாசிச்சரடுகள்‌ என 
அலைகொள்ளும்‌ நீண்ட கைகளுடன்‌ 
உலைந்தாடிக்கொண்டிருந்தார்‌. மறுகணம்‌ சாத்யகி 
“பிதாமகரை நோக்கி செல்க! பிதாமகரை நோக்கி செல்க!” 
என்று கூவினான்‌. அவன்‌ தேர்‌ திரும்பி அணைந்தபோது 
அவன்‌ நிழல்‌ நீண்டு பீஷ்மர்மேல்‌ விழுந்தது. அக்கணம்‌ 
பிதாமகர்‌ அவனை பார்த்தார்‌. சாத்யகி அவரை நோக்கி 
அம்புகளை எய்தபடி முன்னால்‌ சென்றான்‌. 


பாகன்‌ “பிதாமகரின்‌ அம்புவளையத்திற்குள்‌ 
நுழையவிருக்கிறோம்‌, யாதவரே” என்றான்‌. வானில்‌ 
மெல்லிய மின்னல்‌ ஒன்று துடித்தணைந்தது. இடியோசை 
எழுந்து உருண்டு உருண்டு அகன்றது. அதில்‌ பீஷ்மரின்‌ 
உருவம்‌ நடுங்கியமைவதை அவன்‌ கண்டான்‌. “செல்க!” 
என்று சாத்யகி கனவிலென ஆணையிட்டான்‌. அவன்‌ 
தொடுத்த அம்புகள்‌ பீஷ்மரின்‌ உடல்‌ அருகே சென்று 
இறங்கின. அவர்‌ கவசங்களில்‌ உரசி அப்பால்‌ சென்றன. 
பீஷ்மர்‌ அவனை பார்த்தபோது அவர்‌ முகம்‌ 
எதிர்வெயிலில்‌ தாடியின்‌ மயிர்க்கற்றைகள்‌ 
தழல்களெனத்‌ தெரிய கனன்றுகொண்டிருந்தது. 


அவருடைய முதல்‌ அம்பு அவன்‌ கவசத்தில்‌ பாய்ந்தது. 
இரண்டாவது அம்பு அதை உடைத்தது. அவன்‌ கால்‌ 
வளைத்து தேர்த்தட்டில்‌ அமர அவன்‌ தலைக்கவசத்தை 
உடைத்து தெறிக்க வைத்தது அடுத்த அம்பு. 
“பின்னடைவோம்‌, யாதவரே! தன்னந்தனியாக பிதாமகர்‌ 


முன்‌ நிலைகொள்வது எளிதல்ல” என்று பாகன்‌ 
கூவினான்‌. “செல்க! செல்க!” என்று கூவியபடி அவனை 
உதைத்தான்‌ சாத்யகி. மீண்டும்‌ இரு அம்புகள்‌ வந்து 
அவன்‌ உடலை அறைந்தன. அவன்‌ உடல்‌ வெந்து 
காந்தத்தொடங்கியது. பிதாமகர்‌ தழல்விட்டு 
எரிந்தாடுவதை அவன்‌ கண்டான்‌. அவருடைய தேரும்‌ 
புரவிகளும்‌ தழல்விட்டெரிந்தன. அவரைச்‌ சூழ்ந்திருந்த 
வெளியில்‌ தீ பரவியது. அத்தனை தேர்களும்‌ 
எரிந்தெழுந்தன. அவன்‌ திகைப்புடன்‌ சூழ 
நோக்கியபோது மாபெரும்‌ காட்டெரி என அங்கே 
மொத்தப்‌ படையும்‌ பற்றி எரிந்து புகையும்‌ செந்தழலுமாக 
கொந்தளித்துக்கொண்டிருக்கக்‌ கண்டான்‌. 


பிதாமகர்‌ உதடுகளை இறுக்கி விழிகூர்ந்து 
அம்பறாத்தூணியிலிருந்து பிறை அம்பை எடுப்பதை 
அவன்‌ கண்டான்‌. தன்‌ வில்லைத்‌ தாழ்த்தி நிமிர்ந்து 
வெறுமனே நோக்கியபடி நின்றான்‌. அக்கணம்‌ 
தேர்ப்பாகன்‌ அமரநுகத்தில்‌ எழுந்து இரு கைகளையும்‌ 
விரித்து “பிதாமகரே, அவர்‌ மைந்தரை இழந்து 
நிலைகுலைந்திருக்கிறார்‌!” என்று கூவினான்‌. பீஷ்மர்‌ 
“அவ்வண்ணமெனில்‌ போர்முனைக்கு அவர்‌ 
வந்திருக்கலாகாது, அறிவிலி” என்றபடி பிறையம்பை 
இழுத்து அவன்‌ மேல்‌ செலுத்தினார்‌. பாகன்‌ அதை தான்‌ 
வாங்கிக்கொண்டு தலை அறுபட்டு கீழே விழுந்தான்‌. 
அவன்‌ தலை நுகத்திலிருந்து மண்ணில்‌ உதிர உடல்‌ 
சாத்யகியின்‌ காலடியில்‌ கிடந்து துடித்தது. மின்‌ 
துடித்தணைய முகில்கள்‌ உறுமின. 


முற்றிலும்‌ செயலிழந்து அவன்‌ பீஷ்மரை 
நோக்கிக்கொண்மருந்தான்‌. பீஷ்மர்‌ பிறிதொரு 
பிறையம்பை எடுத்து நாணில்‌ பொருத்தி 
முழுவிசையுடன்‌ இழுத்தார்‌. அவர்‌ உடலில்‌ மெல்லிய 
விதிர்ப்பொன்று எழ பக்கவாட்டில்‌ அவர்‌ உடல்‌ சற்றே 
சாய்ந்தது. தேர்ச்சகடம்‌ கல்லிலோ பிற உடல்களிலோ ஏறி 
அதிர்வு அடைந்ததுபோலத்‌ தோன்றியது. பிறையம்பு 
அவனை உறுமியபடி கடந்துசெல்ல வானிலிருந்து மழை 
பெரிய கூழாங்கற்கள்போல நிலத்தை அறையத்‌ 
தொடங்கியது. வலுவான சாய்கோடுகளாக 
மழைத்துளிகள்‌ செல்வதை அவன்‌ நோக்கிக்கொண்டு 
நின்றான்‌. அனல்‌ முற்றணைய உடலில்‌ நீர்த்துளிகள்‌ 
அறைந்து சிதறி வழிந்தன. 

பீஷ்மர்‌ தன்‌ வில்லைத்‌ தாழ்த்தி அவனை கூர்ந்து 
நோக்கியபடி நின்றார்‌. அவர்‌ உடலின்‌ குருதிப்படிவுகளை 
கரைத்தபடி மழைநீர்‌ வழிந்தது. போரின்‌ விசையை மழை 


நிறுத்தியது. ஆங்காங்கே வீரர்கள்‌ படைக்கலம்‌ 
தாழ்த்தினர்‌. படைக்கலம்‌ உயிரிழந்தபோது முன்னால்‌ 
நின்ற எதிரியை அப்போதுதான்‌ அறிபவர்கள்போல 
உணர்ந்து திகைத்தனர்‌. என்ன 
செய்துகொண்டிருக்கிறோம்‌ என குழம்பியவர்கள்போல 
ஒருவரை ஒருவர்‌ நோக்கி உடல்‌ தத்தளித்தனர்‌. பீஷ்மர்‌ 
தன்‌ தேரை திருப்ப ஆணையிட்டார்‌. அவர்‌ திரும்பியதும்‌ 
அவரைச்‌ சூழ்ந்திருந்தவர்களும்‌ திரும்பினர்‌. அவ்வசைவு 
அத்தனை பேருக்கும்‌ தெரிய அனைவரும்‌ 
போர்முகப்பிலிருந்து பிரிந்து விலகத்‌ தொடங்கினர்‌. 
துணி கிழிபடுவதுபோல பிசிறுகளுடன்‌ இரு படைகளும்‌ 
ஒன்றை ஒன்று அகன்றன. அவ்விரிசல்‌ 
விரிந்தகன்றபடியே சென்றது. 


மழை நின்றுவிட்டிருந்தது. புதுக்‌ குருதி என 
மழைகரைத்த செந்நீர்‌ வழிய கைவிரல்களை 
உதறிக்கொண்டும்‌ தலைமயிரை கோதிக்கொண்டும்‌ 
வீரர்கள்‌ பின்னடைந்தனர்‌. என்ன நிகழ்கிறது என்று 
உணர்ந்தும்‌ எதுவும்‌ செய்யாமல்‌ படைத்தலைவர்கள்‌ 
செயலற்று நின்றனர்‌. ஒவ்வொருவரும்‌ வேறெங்கிருந்தோ 
ஓர்‌ ஆணை வரவேண்டுமென எதிர்பார்த்தனர்‌. ஆனால்‌ 
அனைத்து முரசுகளும்‌ முழவுகளும்‌ கொம்புகளும்‌ 
ஓய்ந்திருந்தன. சாத்யகி அசையாமல்‌ தேரில்‌ நின்றிருக்க 
அவனுக்குப்‌ பின்னால்‌ வந்த இரு வீரர்கள்‌ அவன்‌ 
கைகளைப்பற்றி பின்னால்‌ அழைத்துச்சென்றனர்‌. 
துயிலில்‌ நடப்பவன்போல அவன்‌ அவர்களுடன்‌ 
சென்றான்‌. 


மழையில்‌ நனைந்த முரசு ஒன்று அந்தியெழுவதை 
அறிவித்து முழங்கியது. தொடர்ந்து முரசுகளும்‌ 
கொம்புகளும்‌ போர்முடிவை அறிவித்து 
ஓசையிடலாயின. 

பகுதி ஆறு : நீரவன்‌ 


[1ஙage]இளைய யாதவரின்‌ பாடிவீட்டுக்கு முன்‌ 
சேகிதானன்‌ கவச உடையணிந்து காத்து நின்றிருந்தான்‌. 
தொலைவில்‌ கொம்பொன்று பிளிறி அமைந்தது. மிக 
அப்பால்‌ முரசுகள்‌ மெல்லிய எக்களிப்போசையை 
எழுப்பின. படை முன்புலரியில்‌ 
துயிலெழுந்துகொண்டிருந்தது. அவன்‌ குளிருக்கு 
கைகளைக்‌ கட்டியபடி படை மெல்ல எழுவதை 
நோக்கிக்கொண்டிருந்தான்‌. காடு 
விழித்தெழுவதுபோலிருந்தது. பொழுது மாறுவதற்கேற்ப 
ஒலிகளும்‌ அசைவுகளும்‌ மாறிக்கொண்டிருந்தன. 
கூர்ந்து நோக்கினால்‌ கணந்தோறும்கூட அம்மாற்றம்‌ 
நிகழ்வது தெரிந்தது. 


ஒவ்வொரு படைப்பிரிவினரையும்‌ எழுப்ப வெவ்வேறு 
ஓசைகள்‌ அமைக்கப்பட்டிருந்தன. கருக்கிருளுக்கு 
முன்னரே படை ஏவலர்களும்‌, புரவிகளையும்‌ 
யானைகளையும்‌ ஒருக்குபவர்களும்‌ 
விழித்தெழவேண்டும்‌. கவசங்களையும்‌ 
படைக்கலங்களையும்‌ கொண்டு சென்று சேர்ப்பவர்கள்‌ 
அதன்‌ பின்னர்‌. இறுதியாகவே படைமுகம்‌ நிற்கும்‌ 
வீரர்கள்‌. ஒவ்வொருவருக்கும்‌ உரிய முழவுகளும்‌ 
கொம்புகளும்‌ அவர்கள்‌ செவிகளுக்கு மட்டுமே கேட்டன. 
ஆழ்துயிலில்கூட அவை உளம்‌ புகுந்து அவர்களை 
தொட்டெழுப்பின. 


படைகளுக்குள்‌ விளக்குகள்‌ அங்கும்‌ இங்குமென 
ஒழுகத்தொடங்குவதை சேகிதானன்‌ பார்த்தான்‌. அவை 
ஏவல்வீரர்களின்‌ கைகளிலிருப்பவை. அவர்கள்‌ 
படைப்புறப்பாட்டுக்கு உரிய பொருட்களுடன்‌ 
படைகளின்‌ நடுவே செல்லத்‌ தொடங்கியிருக்கலாம்‌. 
எத்தனை நூறு பொருட்கள்‌ ஒரு படைப்புறப்பாட்டுக்கு 
தேவைப்படுகின்றன என்பதை கெளரவப்‌ பை களுடன்‌ 
நின்று முதல்நாள்‌ போருக்குமுன்‌ பார்த்தபோது அவன்‌ 
வியந்தான்‌. புரவிகளுக்குரிய சேணங்கள்‌, கவசங்களைக்‌ 
கட்டும்‌ தோல்சரடுகள்‌, கவசங்களுக்கு அடியில்‌ 
அணியவேண்டிய மயிர்கொண்ட தோலுறைகள்‌, 
கையுறைகள்‌, அம்பறாத்தூணிகள்‌, உணவு கொண்டு 
செல்லும்‌ பைகள்‌... 


சேவகர்கள்‌ முன்னால்‌ செல்ல ஐந்து மைந்தர்களுடன்‌ 
அவள்‌ தொடர்ந்தாள்‌. இளங்காலையின்‌ ஒளியில்‌ அவள்‌ 
அப்பாதையை முழுமையாகக்‌ கண்டாள்‌. 
பூக்குலைகளில்‌ தேனுண்ணப்‌ பூசலிட்டன பூச்சிகள்‌. 
அவற்றை துரத்தி வேட்டையாடின பறவைகள்‌. 
ஒவ்வொரு உயிரும்‌ ஒன்றை ஒன்று 
வேட்டையாடிக்கொண்டிருந்தது. கொல்வனவற்றின்‌ 
உறுமலும்‌ இறப்பவற்றின்‌ ஓலங்களும்‌ இணைந்தெழும்‌ 
ஓங்காரத்தில்‌ அனைத்தும்‌ பிணைக்கப்பட்டிருந்தன. 


“இவற்றை முந்தைய இரவே அனைவருக்கும்‌ கொண்டு 
அளித்தாலென்ன?” என்று அவன்‌ மூத்த யாதவரான 
பிரீதரிடம்‌ கேட்டான்‌. அவர்‌ “நானும்‌ இதுவரை போரை 
பார்த்ததில்லை, இளையோனே. போரறிந்த ஷத்ரியனிடம்‌ 
கேட்போம்‌” என்றார்‌. ஆனால்‌ அன்று மாலையிலேயே 
அது ஏன்‌ என்று தெரிந்தது. போர்முகத்திலிருந்து 
மீண்டதுமே படைவீரர்கள்‌ அணிகலைந்து தங்கள்‌ 
அணுக்கர்களுடனும்‌ உற்றவர்களுடனும்‌ இணைந்து 
வெவ்வேறு இடங்களில்‌ அமர்ந்தும்‌ படுத்தும்‌ 
சொல்லாடினர்‌. சிலர்‌ மருத்துவ நிலைகளுக்குச்‌ சென்று 
மீண்டனர்‌. எளிய புண்கள்‌ பட்டவர்கள்‌ கூடியமர்ந்து 
தாங்களே மருந்துகளை போட்டுக்கொண்டனர்‌. 
மருந்திடுகையிலேயே உணவருந்தி கள்ளும்‌ 
அகிபீனாவும்‌ உண்டு கூச்சலிட்டனர்‌. 


“அவர்கள்‌ துயிலும்பொருட்டு தங்கள்‌ 
அணிநிரைகளுக்குள்‌ மீண்ட பின்னர்தான்‌ 
தலைமைக்காவலன்‌ எண்சொல்லி கணக்கெடுக்கிறான்‌. 
இறந்தவரின்‌ கணக்குகள்‌ அதற்குப்‌ பின்னர்தான்‌ 
இடுகாட்டிலிருந்து வந்து சேரும்‌. மருத்துவநிலையின்‌ 
கணக்குகள்‌ மேலும்‌ சற்று பிந்தி வந்தடையும்‌. 
அனைத்தையும்‌ தொகுத்தெண்ணி படையின்‌ 
நிலைமையை தலைமைக்கு அறிவிப்பார்கள்‌. ஒவ்வொரு 
படைக்கும்‌ தேவையான கூடுதல்‌ படைவீரர்களை 
அக்ஷளகிணியின்‌ தலைமை அனுப்பிவைக்கும்‌. 
அவர்கள்‌ புலரியில்தான்‌ அப்படைநிலைக்கு 
வந்துசேர்வார்கள்‌. அதன்‌ பின்னர்தான்‌ அவர்களின்‌ 
தேவைகளை அறிந்துகொண்டு பொருட்களை அளிக்க 
முடியும்‌” என்றார்‌ மகதத்தின்‌ காவலர்தலைவரான 
உத்ராடர்‌. 


சேகிதானன்‌ இளைய யாதவரின்‌ பாடிவீட்டின்‌ கதவுகளை 
நோக்கினான்‌. அவை மூடியிருந்தாலும்‌ உள்ளே அவர்‌ 
விழித்திருப்பதை உணரமுடிந்தது. மூடிய உதடுகளும்‌ 
உள்ளே சொற்களிருப்பதை காட்டுவதுபோல்‌. அவன்‌ 
முந்தையநாள்‌ புலரியிலேயே கெளரவ எல்லையைக்‌ 
கடந்து பாண்டவ எல்லையை அடைந்து நிலத்தில்‌ 
நெற்றிதொட வணங்கி எழுந்து கைவிரித்து உரக்கக்‌ கூவி 
“நான்‌ என்‌ தலைவர்‌ இளைய யாதவரிடம்‌ செல்ல 
விழைகிறேன்‌!” என்றான்‌. அவன்மேல்‌ குறிநோக்கி நின்ற 
ஏழு அம்புமுனைகள்‌ தழைந்தன. “தனியாக நடந்து 
வருக... ஒவ்வொரு அடிக்கும்‌ நின்று நின்று வருக!” என்று 
காவலர்தலைவன்‌ சொன்னான்‌. 


இருளுக்குள்‌ பல்லாயிரம்‌ பந்தங்களில்‌ தழல்‌ 


உதறிக்கொள்ளும்‌ ஓசை கேட்டுக்கொண்டிருந்தது. அவன்‌ 
அணுகியபோது நெஞ்சு துடித்துக்கொண்டிருந்தது. 
எக்கணமும்‌ மெல்லிய ஐயத்திலும்‌ எவரேனும்‌ ஒருவர்‌ 
அவன்‌ தலையை சீவி எறிந்துவிடமுடியும்‌. ஆனால்‌ 
கண்கள்‌ சூழத்‌ துழாவி வந்தபோது ஒருகணத்தில்‌ 
அங்கிருந்த விழிகளில்‌ ஒன்று இளைய யாதவருடையது 
என உணர்ந்து அவன்‌ திகைத்தான்‌. மீண்டும்‌ 
நோக்கியபோது அது உளமயக்கு என தெளிந்தது. 
ஆனால்‌ அந்த நோக்குணர்வு இருந்துகொண்டே இருந்தது. 
அவன்‌ உள்ளத்துடிப்பு மெல்ல அமைதியடைந்தது. 


அவனை நேராக சாத்யகியிடம்‌ கொண்டுசென்றார்கள்‌. 
சாத்யகி அவனை உடனே அடையாளம்‌ கண்டுகொண்டு 
“உம்‌?” என்றான்‌. அவன்‌ “நான்‌ கிளம்பிவந்துவிட்டேன்‌” 
என்றான்‌. “ஏன்‌?” என்று சாத்யகி கேட்டான்‌. “என்‌ குடிக்கு 
கட்டுப்பட்டவன்‌ என என்னை 
எண்ணிக்கொண்டிருந்தேன்‌. எல்லா கன்றுகளும்‌ 
தங்களை மந்தை என்றே எண்ணுகின்றன. ஆனால்‌ 
இந்தப்‌ போரில்‌ நான்‌ குலமோ குடியோ அல்ல. முற்றிலும்‌ 
தனித்தவன்‌ என உணர்ந்தேன்‌. என்‌ சாவு 
அணுகிக்கொண்டிருக்கிறது. என்‌ பிறவிக்‌ கடமையென 
ஆற்றவேண்டியதைத்‌ தவிர்த்து வாழ்ந்தால்‌ மீளா 
இருளுலகுக்கே செல்வேன்‌.” சாத்யகியின்‌ முகத்தில்‌ 
நம்பிக்கை வரவில்லை. ஆனால்‌ எழுந்துகொண்டு 
“வருக!” என அவனை அழைத்துச்சென்றான்‌. 


இளைய யாதவர்‌ தன்‌ பாடிவீட்டுக்குள்‌ இருந்தார்‌. 
கதவுகள்‌ அப்போதும்‌ இதேபோல மூடித்தான்‌ இருந்தன. 
அவை உச்சரிக்கும்‌ சொல்‌ என்ன என அவன்‌ எண்ணம்‌ 
அலைகொண்டது. கதவு திறந்து இளைய யாதவரின்‌ 
அணுக்கனான நேமிதரன்‌ எட்டிப்பார்த்து சாத்யகியை 
உள்ளே அழைத்தான்‌. சாத்யகி உள்ளே சென்ற 
சற்றுநேரத்திலேயே இளைய யாதவர்‌ கதவைத்‌ திறந்து 
வெளியே வந்தார்‌. சேகிதானன்‌ அவரை நோக்கி ஓட 
சாத்யகி “அசையாதே...” என தடுத்தான்‌. அவன்‌ 
நிலைத்து நின்றான்‌. இளைய யாதவர்‌ அணுகி அவனை 
கைகளால்‌ சுற்றி நெஞ்சுடன்‌ அணைத்துக்கொண்டார்‌. 
“வருக, யாதவனே... நீ மீண்டதனால்‌ மகிழ்கிறேன்‌” 
என்றார்‌. 


சாத்யகி பதைப்புடன்‌ “அவன்‌ நோக்கமென்ன என்று 
இன்னமும்‌ நமக்கு புரியவில்லை” என்றான்‌. “எனக்கு 
புரிகிறது” என்றார்‌ இளைய யாதவர்‌. புன்னகை விரிந்த 
முகத்துடன்‌ அவன்‌ தோளை வளைத்து “அவன்‌ மீண்டது 
இன்றைய நாளை இனிதாக்குகிறது” என்றார்‌. 


சேகிதானனின்‌ உடல்‌ நடுங்கிக்கொண்டிருந்தது. அவன்‌ 
கண்களிலிருந்து நீர்‌ வழிந்தது. சாத்யகி “சென்றவர்கள்‌ 
பல்லாயிரவர்‌, இவனொருவன்‌ மீண்டமையால்‌ நாம்‌ 
அடைவதொன்றுமில்லை” என்றான்‌. இளைய யாதவர்‌ 
“சென்றவர்‌ அனைவருக்கும்‌ நிகர்‌ மீண்ட ஒருவன்‌...” 
என்றார்‌. சேகிதானன்‌ சரிந்து நிலத்திலமர்ந்து அவர்‌ 
கால்களைத்‌ தொட்டு “உயிர்கொடுப்பேன்‌... 
உயிர்கொடுப்பேன்‌, யாதவரே” என்றான்‌. அவன்‌ 
கைபற்றித்‌ தூக்கி “நன்று! என்னுடன்‌ இரு” என்றார்‌ 
இளைய யாதவர்‌. 


[[௱age]கதவு திறந்து நேமிதரன்‌ அருகே வந்தான்‌. 
சேகிதானன்‌ வணங்கி “அரசருக்காக காத்திருக்கிறேன்‌” 
என்றான்‌. “நீ வந்தது அவருக்கு தெரியும்‌” என்றான்‌ 
நேமிதரன்‌. சேகிதானன்‌ “என்ன செய்கிறார்‌?” என்றான்‌. 
“நூல்‌ நவில்கிறார்‌. ஒருநாளும்‌ ஓதாமல்‌ அவர்‌ புலரியில்‌ 
எழுந்ததில்லை.” சேகிதானன்‌ “நூலா? போர்க்களத்திலா?” 
என்றான்‌. நேமிதரன்‌ “அவருக்கு எந்த வேறுபாடும்‌ 
இல்லை” என்றான்‌. சேகிதானன்‌ மேலும்‌ என்ன 
சொல்வதென்று தெரியாமல்‌ தத்தளித்து பின்னர்‌ மெல்ல 
புன்னகைத்து “போர்சூழ்கை குறித்த நூல்போலும்‌” 
என்றான்‌. 


நேமிதரன்‌ நகைத்து “அல்ல, சென்ற நான்கு 
நாட்களாகவே காவியம்தான்‌ பயில்கிறார்‌. இந்திரனுக்கும்‌ 
விருத்திரனுக்குமான உறவைக்‌ குறித்த நூல்‌. பராசரரின்‌ 
மாணவரான சார்ங்கதரர்‌ இயற்றியது. அவர்கள்‌ 
இருவரும்‌ ஒன்றே என்று எழுதப்பட்ட விருத்திர 
வைஃபவம்‌” என்றான்‌. சேகிதானன்‌ “அது 
அசுரர்களுக்குரியது என்பார்கள்‌” என்றான்‌. 
“பெரும்பாலான காவியங்கள்‌ அசுரர்களுக்குரியவையே. 
அசுரர்கள்‌ புகழ்‌ பாட அவர்களின்‌ பாடகர்களால்‌ 
உருவாக்கப்பட்டவை அவை. நமது கவிஞர்களால்‌ 
அவை எடுத்து சொல்கூட்டி காவியமாக்கப்படுகின்றன. 
பிரஹலாத சரித்திரமும்‌ ராமகாவியமும்கூட அவ்வாறே” 
என்றான்‌ நேமிதரன்‌. பின்னர்‌ “நான்‌ அவருடைய 
புரவிகளை நோக்கச்‌ செல்கிறேன்‌. அவர்‌ வருவதற்குள்‌ 
ஒருமுறை நோக்கி வைத்தல்‌ நன்று” என்று 
கிளம்பிச்சென்றான்‌. 

சேகிதானன்‌ அவன்‌ சொன்னவற்றை உள்ளத்தில்‌ 
ஓட்டியபடி சற்று நேரம்‌ நின்றிருந்தான்‌. பின்னர்‌ 
சொல்சலித்து மீண்டும்‌ சூழ்ந்திருந்த படைகளை 
நோக்கினான்‌. படைகள்‌ முற்றெழுந்து பெருமுழக்கமாக 
மாறி இருளை நிறைத்து நிழல்கொப்பளித்தன. அவன்‌ 


முந்தையநாள்‌ இரவு கண்ட மருத்துவநிலையை 
எண்ணிக்கொண்டான்‌. அன்று கொல்லப்பட்ட 
யாதவர்களின்‌ பெயர்களை நினைவிலிருந்து மீட்டு 
தொகுக்க முயன்றான்‌. அவை பெயர்களாகவே இருந்தன, 
எந்த முகமும்‌ நினைவிலெழவில்லை. பெரும்பாலான 
யாதவர்களை திருஷ்டத்யும்னனின்‌ அம்புகளே 
கொன்றன. ஷத்ரியர்களால்‌ கொல்லப்படுவது 
யாதவர்களுக்கு பெருமைதான்‌ என்னும்‌ எண்ணம்‌ 
எழுந்ததும்‌ அவன்‌ புன்னகைத்தான்‌. 


மெல்லிய மூங்கில்படல்‌ கதவுக்கு அப்பால்‌ இருந்து 
“வருக!” என்ற குரல்‌ கேட்டது. சேகிதானன்‌ தன்னையா 
என்று ஐயுற்று பின்‌ மெல்ல கதவைத்‌ திறந்து உள்ளே 
பார்த்தான்‌. தரையிலிட்ட மான்தோலில்‌ அமர்ந்து 
சுவடிகளை சரடால்‌ கட்டிக்கொண்டிருந்த இளைய 
யாதவர்‌ வருக என்று கைகாட்டினார்‌. காட்டில்‌ தவக்குடில்‌ 
ஒன்றில்‌ மாணவர்களுக்கு வகுப்பெடுத்து முடித்தவர்‌ 
போலிருந்தார்‌. கற்ற நூல்‌ எஞ்சவிடும்‌ நிறைவு அவர்‌ 
முகத்தில்‌ இருந்தது. எப்போதுமிருக்கும்‌ புன்னகை, இனிய 
இசையொன்றை உள்ளூர 
கேட்டுக்கொண்டிருப்பதைப்போல. 


சேகிதானன்‌ வணங்கிய பின்‌ அவர்‌ அருகே அமர்ந்தான்‌. 
“இன்றைய படைசூழ்கை என்ன?” என்று அவர்‌ கேட்டார்‌. 
“மீன்சூழ்கை. சுறாபோல்‌ விரைந்து தாக்குவதென்று 
முடிவெடுத்துள்ளனர்‌” என்றான்‌ சேகிதானன்‌. “அவர்கள்‌ 
அதை தளைக்கும்‌ பெருஞ்சூழ்கையை அமைப்பார்கள்‌” 
என்றார்‌ இளைய யாதவர்‌. “சற்று முன்னர்தான்‌ 
படைசூழவை முடிந்தது. தங்களை இன்று 
எதிர்பார்த்தார்கள்‌” என்று சேகிதானன்‌ சொன்னான்‌. 
“இன்று சற்று மிகைப்பொழுது நூலாய்ந்துவிட்டேன்‌” 
என்றார்‌ இளைய யாதவர்‌. சேகிதானன்‌ “அவர்கள்‌ 
எவ்வகையிலும்‌ வெற்றிகொள்ள இயலாது என்று 
திருஷ்டத்யும்னர்‌ சொன்னார்‌. நேற்றுமுன்தினம்‌ 
அவர்களுக்கு பேரிழப்பு ஏற்பட்டுள்ளது. துரியோதனர்‌ 
உளம்‌ தளர்ந்திருக்கிறார்‌ என்றும்‌ அவர்களுடைய 
அவையில்‌ அமைதிப்‌ பேச்சு ஒன்றைப்‌ பற்றிய 
குறிப்பெழுந்தது என்றும்‌ செய்தி வந்தது” என்றான்‌. 
“ஆனால்‌ துரியோதனர்‌ சினந்தெழுந்து மறுத்தார்‌ என்றும்‌ 
சொன்னார்கள்‌.” 


“அவர்‌ ஏற்கமாட்டார்‌” என்றார்‌ இளைய யாதவர்‌. 
சேகிதானன்‌ “முதலில்‌ எழும்‌ அந்த எதிர்ப்பே 
ஒருவகையில்‌ நன்றுதான்‌ என்று துருபதர்‌ சொன்னார்‌. 
முழு எதிர்ப்பையும்‌ உணர்வெழுச்சியுடன்‌ 


வெளிப்படுத்திவிட்டால்‌ மீண்டும்‌ கூறுவதற்கு 
ஏதுமில்லாதாகிறது. அதன்‌ பின்னரும்‌ அந்த அவையில்‌ 
இருப்பவர்கள்‌ எவரேனும்‌ அமைதிப்‌ பேச்சை மீள மீள 
வலியுறுத்துவார்கள்‌ என்றால்‌ சொல்வதற்கு ஏதுமில்லை 
என்பதனாலேயே அவர்‌ அதற்காக செவி 
கொடுத்தாகவேண்டும்‌. ஒரு கருத்துக்கு நாம்‌ 
செவிகொடுப்போம்‌ என்றாலே அது நம்மை 
மாற்றத்தொடங்கிவிடும்‌ என்றார்‌ பாஞ்சாலத்து அரசர்‌” 
என்றான்‌. 

இளைய யாதவர்‌ புன்னகைத்து “இனி அவருடைய 
உள்ளம்‌ மாறுவதை நான்‌ ஒப்பமுடியாது” என்றார்‌. 
சேகிதானன்‌ திடுக்கிட்டு “ஓர்‌ அமைதிப்பேச்சு என்றால்‌...” 
என தொடங்க தாழ்ந்த கூர்குரலில்‌ “இனி அமைதி 
இல்லை, முற்றழிவு மட்டுமே” என்றார்‌ இளைய யாதவர்‌. 
சேகிதானன்‌ தன்‌ நெஞ்சின்‌ படபடப்பை உணர்ந்தான்‌. 
“அவர்கள்‌ இறங்கிவந்தால்‌... பாதி நாட்டுக்கே 
ஒப்புக்கொள்வார்கள்‌ என்றால்‌...” என்றான்‌. இளைய 
யாதவர்‌ “முழு நாட்டையும்‌ அளிப்பார்கள்‌ என்றாலும்‌ 
இந்நிலத்திலிருந்து தன்‌ உற்றாருடன்‌ முழுமையாகவே 
விலகி பிற நிலம்‌ ஒன்றுக்கு செல்வதாக அவர்‌ 
ஒப்புக்கொண்டாலும்கூட போர்‌ ஒருகணமும்‌ 
பின்னடைய நான்‌ ஒப்பமாட்டேன்‌. அவர்கள்‌ இங்கே 
களத்திலிருந்து தப்பி ஓடினால்‌ அவர்கள்‌ 
செல்லுமிடமெங்கும்‌ துரத்திச்செல்லச்‌ சொல்வேன்‌. 
பாரதவர்ஷத்தைவிட்டு அயல்நிலங்களில்‌ அவர்கள்‌ 
குடியேறினால்‌ அங்கும்‌ படைகொண்டு அவர்களை 
அழிப்பேன்‌. கெளரவக்‌ குடியின்‌ இறுதித்துளி 
இந்நிலத்திலிருந்து முற்றாக அழிவது வரை இப்போர்‌ 
முடியாது” என்றார்‌. 


சேகிதானன்‌ மெல்லிய சீற்றம்‌ ஒன்றை அடைந்தான்‌. 
அதை கடந்து விழிதாழ்த்தி நிலம்நோக்கி தணிந்த குரலில்‌ 
“ஆனால்‌ பாண்டவர்கள்‌ அஞ்சிக்கொண்டிருக்கிறார்கள்‌. 
கெளரவர்கள்‌ களம்பட்டபோதே யுதிஷ்டிரர்‌ ஆழத்தில்‌ 
அஞ்சிவிட்டாரென்று எனக்குத்‌ தோன்றியது. அவர்‌ தன்‌ 
உடன்பிறந்தாரோ மைந்தரோ இறக்கக்கூடும்‌ என்று 
இப்போது அஞ்சிக்கொண்டிருக்கிறார்‌” என்றான்‌. “அது 
நிகழக்கூடியதும்கூட. வஞ்சம்‌ இன்றி துரியோதனர்‌ 
அமையமாட்டார்‌. இப்போது ஒரு அமைதிச்செய்தியுடன்‌ 
அங்கிருந்து எவரேனும்‌ வருவார்கள்‌ என்றால்‌ 
பாண்டவர்கள்‌ ஒப்புக்கொள்ளக்கூடும்‌.” 


இளைய யாதவர்‌ “பாண்டவர்களில்‌ இருவர்‌ 
என்னைவிட்டு அகலமாட்டார்கள்‌. இன்றுள 


பாண்டவப்படையில்‌ இந்திரப்பிரஸ்தத்தினரும்‌ 
பாஞ்சாலரும்‌ விராடரும்‌ மட்டுமே என்னைவிட்டுச்‌ 
செல்வார்கள்‌. எஞ்சியோரை என்‌ ஆணை 
கட்டுப்படுத்தும்‌. கெளரவர்களை நானே வெல்வேன்‌. என்‌ 
வஞ்சத்திலிருந்து அவர்கள்‌ எங்கும்‌ ஒளியமுடியாது. 
வேள்விச்சாலையிலோ மூதாதையர்‌ ஆலயத்திலோ 
சென்று ஒளிந்துகொண்டாலும்கூட உட்புகுந்து வெளியே 
இழுத்து இட்டு கொல்வேன்‌” என்றார்‌. “இந்த முடிவு என்று 
அவர்களின்‌ வேள்விச்சாலையிலிருந்து என்‌ 
கால்பொடியைத்தட்டி உதறி அஸ்தினபுரிக்கோட்டை 
முகப்பை கடந்தேனோ அன்று எடுக்கப்பட்டது. எடுத்த 
முடிவுகளை நான்‌ எந்நிலையிலும்‌ மாற்றுவதில்லை.” 


சேகிதானன்‌ பெருமூச்சுவிட்டான்‌. பின்னர்‌ அவர்‌ 
கையிலிருந்த சுவடியை பார்த்தான்‌. அவன்‌ 
விழியசைவை நோக்கிய இளைய யாதவர்‌ “விருத்திர 
வைஃபவம்‌. இனிய பாடற்சுவை கொண்டது. இந்திரனும்‌ 
விருத்திரனும்‌ அவர்களுக்கு அப்பாலிருக்கும்‌ 
தெய்வங்களால்‌ களத்தில்‌ ஆட்டுவிக்கப்படுவதை 
கூறுவது” என்றார்‌. “போர்விளக்கமா?” என்று சேகிதானன்‌ 
கேட்டான்‌. “இல்லை. இது போருக்குப்‌ பின்‌ விண்புகுந்த 
விருத்திரன்‌ அரக்கர்களும்‌ தேவர்களும்‌ மானுடர்களும்‌ 
மண்ணில்‌ அளிக்கும்‌ அவியால்‌ தேவனாவதை 
சொல்கிறது. அவன்‌ விண்புகுந்து இந்திரனின்‌ 
அமராவதியை அடைகிறான்‌. இந்திரனுக்கும்‌ 
அவனுக்கும்‌ உரையாடல்‌ நிகழ்கிறது. இந்திரனை ஏழு 
சொல்லாடல்களில்‌ விருத்திரன்‌ வெல்கிறான்‌. 

க தவஆற்றலும்‌ வேள்விப்பயனும்‌ 
கொண்டவன்‌ விருத்‌ ன ர என்று தெளிகையில்‌ 
விருத்திரனே இந்திரனாக அமரத்தக்கவன்‌ என்று நாரதர்‌ 
முடிவு சொல்கிறார்‌. அதன்பொருட்டு பன்னிரண்டு 


ஊழிக்காலம்‌ விருத்திரன்‌ இந்திரனாக அமர இந்திரன்‌ 
கானேகிறான்‌” என்றார்‌ இளைய யாதவர்‌. 


சேகிதானன்‌ “விந்தையான கதை” என்றான்‌. 
“வெல்பவர்களும்‌ வீழ்பவர்களும்‌ ஒன்றின்‌ 
இருபக்கங்களே எனும்‌ மெய்மை இதில்‌ 
சொல்லப்பட்டுள்ளது” என்றார்‌ இளைய யாதவர்‌. 
சேகிதானன்‌ அங்கு பேசப்பட்ட அனைத்துச்‌ சொற்களும்‌ 
ஒன்றுடன்‌ ஒன்று முட்டி அசைவின்மை 
கொள்வதைப்போல்‌ உணர்ந்து தலையை உலுக்கி 
அவ்வெண்ணங்களை அகற்றினான்‌. பின்னர்‌ “நான்‌ 
தங்களை சந்திக்கவந்தது பிறிதொன்றின்‌ 
பொருட்டும்கூட” என்றான்‌. “மூத்தவர்‌ சாத்யகி இன்று 
படைமுகம்‌ காணவேண்டியதில்லை. பிறிதெவரும்‌ 


அவ்வாணையை அவரிடம்‌ விடுக்க இயலாது. நேற்று 
அந்தியில்‌ அவரை படைமுகப்பிலிருந்து 
கொண்டுசெல்கையில்‌ மெய்யாகவே எனக்குப்‌ பின்‌ 
தேர்த்தட்டில்‌ ஒரு தழல்‌ நின்றாடுவதாக உணர்ந்தேன்‌.” 


“ஆம்‌, அவன்‌ துயர்கொண்டிருக்கிறான்‌” என இளைய 
யாதவர்‌ எளிதாகச்‌ சொல்லி தன்‌ மேலாடையை எடுத்து 
தோளிலிட்டார்‌. சேகிதானன்‌ குரல்‌ கரைய 
“எரிந்துகொண்டிருக்கிறார்‌, மூதாதையே. நேற்று இரவு 
முழுக்க அணு அணுவென தழல்‌ விட்டிருப்பார்‌. அவர்‌ 
இரவெல்லாம்‌ தனக்குள்‌ பேசிக்கொண்டு பாடிவீட்டை 
சுற்றிவருவதை நோக்கிக்கொண்டு அப்பால்‌ நான்‌ காவல்‌ 
நின்றிருந்தேன்‌. இப்பெருந்துயர்களை மானுடருக்கு 
அளிக்கும்‌ தெய்வங்களை எண்ணி எண்ணி 
கசந்துகொண்டு எக்கணமும்‌ வாளெடுத்து தன்‌ சங்கில்‌ 
பாய்ச்சிக்கொள்வார்‌ என்று எண்ணினேன்‌. அவரைத்‌ 
தடுக்க விழிப்புடன்‌ இருந்தேன்‌” என்றான்‌. 


“உண்மையில்‌ சொல்லப்போனால்‌ அவர்‌ இன்று 
செய்வதற்கு உகந்தது அதுவே. எப்படியும்‌ சாவுதான்‌. 
இந்தக்‌ களத்திலிருந்து அவர்‌ உயிருடன்‌ மீண்டு சென்று 
எங்கு மகிழ்ந்தமைய முடியும்‌? ஒரு கைப்பிடி நறுநீரோ ஒரு 
கீற்று குளிர்தென்றலோ ஒரு மலரோ ஒரு கனியின்‌ 
இனிமையோ அவருக்கு துளி மகிழ்வையேனும்‌ 
ஊட்டுமா? சற்று மகிழ்ந்திருந்தாலும்‌ உள்ளிலிருந்து 
எழுந்த பிறிதொன்று பிடரியில்‌ ஓங்கி அறைந்து 
வீழ்த்திவிடும்‌. இனி சாவொன்றே அவருக்கு புகல்‌. 
பிறிதொன்றும்‌ இங்கே அவருக்கு எஞ்சியிருக்கவில்லை. 
அச்சாவு வரும்வரை எதன்‌ பொருட்டு இப்புவியில்‌ 
இப்பெருவலியை ஏற்றுத்‌ துடித்தபடி வாழவேண்டும்‌?” 


“நேற்று அவர்‌ பீஷ்ம பிதாமகரையும்‌ பகதத்தரையும்‌ 
பூரிசிரவஸையும்‌ ஜயத்ரதரையும்‌ நோக்கி நெஞ்சு திறந்து 
பாய்ந்தார்‌. கொல்க கொல்க என்று அறைகூவினார்‌. 
அவர்கள்‌ ஒவ்வொருவரும்‌ அவரை ஒழிந்தனர்‌” என்றான்‌ 
சேகிதானன்‌. யாதவர்‌ “ஊழ்‌ எஞ்சியிருக்கிறது போலும்‌” 
என்றார்‌. அந்த எளிய கூற்றும்‌ உடனிருந்த மாறாப்‌ 
புன்னகையும்‌ சேகிதானனை உளமெரியச்‌ செய்தன. 
“ஊழல்ல, பீஷ்மர்‌ அவரை கொன்றிருப்பார்‌. கவசங்கள்‌ 
அனைத்தையும்‌ உடைத்தெறிந்தார்‌. பிறையம்பொன்றை 
எடுத்து அவர்‌ மேல்‌ தொடுக்க முனைந்த கணம்‌ நான்‌ 
இதோ அனைத்தும்‌ முடிந்துவிட்டதென்று ஆறுதல்தான்‌ 
கொண்டேன்‌. ஆனால்‌ தேர்க்கால்‌ தடுக்கியதுபோல்‌ அவர்‌ 
சற்று பின்னடைந்தார்‌. வில்‌ தாழ்ந்தது. மீண்டும்‌ 
வில்லைத்‌ தூக்க அவர்‌ முயல்வது போலவும்‌ அவர்‌ கை 


எழவில்லை என்றும்‌ எனக்குத்‌ தோன்றியது. அக்கணம்‌ 
மழைபொழியலாயிற்று. அனைவரும்‌ குளிர்ந்தமைய 
அவர்களுக்குள்‌ எரிந்த அனல்‌ அணைந்தது. போர்‌ 
நிலைத்து படைவீரர்கள்‌ தாங்களாகவே 
திரும்பிவிட்டனர்‌. இருளாகிவிட்டதனால்‌ அந்திமுழவுகள்‌ 
ஒலிக்கலாயின” என்றான்‌. 


இளைய யாதவர்‌ தலையசைத்தார்‌. “என்ன நிகழ்ந்தது 
என எண்ணிப்பார்த்தேன்‌. என்‌ உளம்‌ சென்று 
தொடவில்லை. திருஷ்டத்யும்னர்‌ இன்று அவையில்‌ 
சொன்னார்‌. பகல்‌ முடியும்‌ வேளை. முதியவர்‌ 
நெடும்பொழுது வெறிகொண்டு போரிட்டிருக்கிறார்‌, நமது 
படைகளில்‌ பெரும்பகுதியை நேற்றும்‌ கொன்றே 
அழித்திருக்கிறார்‌, ஆகவே கைசோர்ந்திருப்பார்‌ என்று” 
என்றான்‌ சேகிதானன்‌. “ஆம்‌, இருக்கலாம்‌” என்று 
இளைய யாதவர்‌ சொன்னார்‌. “ஆனால்‌ சோர்வும்‌ சலிப்பும்‌ 
கொள்ளாதவர்‌ அவர்‌ என்கிறார்கள்‌. அவர்‌ எட்டுவசுக்கள்‌ 
வாழும்‌ உடல்‌” என்றான்‌ சேகிதானன்‌. 


இளைய யாதவர்‌ ஒன்றும்‌ சொல்லாமலிருக்க அவன்‌ 
தொடர்ந்தான்‌ “பீஷ்மர்‌ மூத்தவர்‌ மேல்‌ கனிவு 
கொண்டாரா? அது அவர்‌ இயல்பல்ல. அவர்‌ இக்களத்தில்‌ 
எவருக்கும்‌ எவ்வகையிலும்‌ உளம்‌ கனியவில்லை.” 
இளைய யாதவர்‌ “அனலின்‌ இயல்பு அது” என்றார்‌. “அது 
தன்‌ செல்நெறியை தானே வகுத்துக்கொள்கிறது. 
எண்ணியிராத தருணங்களில்‌ இயலாத இடங்களிலும்‌ 
பற்றி எழுந்து தன்னை பெருக்குகிறது. மூள்க மூள்க என 
நாம்‌ வெறிகொள்கையில்‌, நெய்யும்‌ அரக்கும்‌ விறகும்‌ 
அள்ளி அள்ளிக்‌ குவிக்கையில்‌ பசியழிந்து 
விலகிச்செல்கிறது. அனல்‌ தன்‌ எண்ணமென்ன என்று 
தானே அறியும்‌.” 


அவர்‌ சொல்வதென்ன என்று சேகிதானன்‌ 
புரிந்துகொள்ளவில்லை. சிலகணங்கள்‌ அவரை கூர்ந்து 
நோக்கியபின்‌ “நேற்றிரவெல்லாம்‌ நான்‌ மூத்தவரை 
நோக்கிக்கொண்டிருந்தேன்‌. சில தருணங்களில்‌ 
அவராகவும்‌ ஆகி அத்துயரிலாடினேன்‌. அவர்‌ நெஞ்சில்‌ 
அறைந்து கதறியிருந்தால்‌, சொல்லிச்‌ சொல்லி 
புலம்பியிருந்தால்‌, எவ்வகையிலேனும்‌ உளம்‌ ஆறுவார்‌ 
என்று எண்ணி நிறைவுகொண்டிருப்பேன்‌. ஏனெனில்‌ 
அவை நாம்‌ அறிந்த உளச்செயல்கள்‌. அவை அறிந்த 
முடிவை சென்றடையுமென்று எண்ணலாம்‌. அவரோ 
பித்தர்‌ போலிருந்தார்‌. மருத்துவ ஏவலரிடம்‌ அவருக்கு 
அகிபீனா கொடுக்கும்படி சொன்னேன்‌. ஏற்கெனவே 
நான்கு உருளைகள்‌ உண்டுவிட்டார்‌ என்றார்‌ ஏவலர்‌. 


உள்ளத்தில்‌ அனல்‌ எழுந்துவிட்டால்‌ அகிபீனா 

புகையாகி மறைந்துவிடுகிறது என்றார்‌. அது நீரில்‌ 
கரைவது, நெருப்பால்‌ அழிக்கப்படுகிறது என்றார்‌. என்ன 
செய்வது என்று நான்‌ கேட்டேன்‌. ஒன்றும்‌ 
செய்வதற்கில்லை. அனல்‌ தன்‌ இரை எரிந்து முடிந்ததும்‌ 
தானும்‌ அணைவது. அவருடைய உளவிசை அழிவது 
வரை காத்திருப்போம்‌. எவரேனும்‌ உடனிருங்கள்‌ 
என்றார்‌” என்றான்‌ சேகிதானன்‌. 


இளைய யாதவர்‌ “நன்று. நீர்‌ கிளம்பும்போது அவன்‌ 
துயின்றுகொண்டிருந்தானா?” என்றார்‌. “இல்லை, 
புலரிக்கு முன்னரே கவசங்களும்‌ படைக்கலங்களும்‌ 
அணிந்து போருக்கெழுந்துவிட்டார்‌. படைசூழ்கையை 
வகுக்கும்‌ அரங்குக்கும்‌ வந்திருந்தார்‌. அவையில்‌ ஒரு 
சொல்லும்‌ பேசாமல்‌ நிமிர்ந்த தலையுடன்‌ 
அமர்ந்திருந்தார்‌” என்றான்‌ சேகிதானன்‌. “இன்று 
அவையில்‌ யுதிஷ்டிரர்‌ பிறிதெப்போதையும்விட உளம்‌ 
தளர்ந்திருந்தார்‌. நேற்று கெளரவர்களின்‌ 
சொல்லவையில்‌ துரியோதனர்‌ கதறி அழுதார்‌ என்று 
எவரோ அவரிடம்‌ சொல்லியிருக்கிறார்கள்‌. 
படைசூழ்கையை திருஷ்டத்யும்னர்‌ விளக்கி முடித்ததும்‌ 
வேறு வினா எழுவதற்குள்‌ அரசர்‌ அதைத்தான்‌ கேட்டார்‌.” 


அவ்வினாவின்‌ பொருத்தமின்மையை உணர்ந்த அவை 
ஒன்றும்‌ சொல்லாமல்‌ இருந்தது. “மெய்யாகவா? கதறி 
அழுதானா?” என்று மீண்டும்‌ யுதிஷ்டிரர்‌ கேட்டார்‌. 
பீமசேனர்‌ உரத்த குரலில்‌ “ஆம்‌, கதறி அழவைக்கவே நான்‌ 
அவன்‌ உடன்பிறந்தாரை கொன்றேன்‌” என்றார்‌. “அவர்‌ 
நம்‌ உடன்பிறந்தார்‌, மந்தா” என்றார்‌ யுதிஷ்டிரர்‌. பீமசேனர்‌ 
கைவீசி அதை விலக்கி “நாம்‌ நேற்றும்‌ அவர்களை 
கொன்றோம்‌. இன்றும்‌ அவர்களை கொல்வோம்‌. 
நாளையும்‌, ஒவ்வொரு நாளும்‌ அவர்களை கொல்வோம்‌. 
மூத்தவரே, தாங்கள்‌ அறியாததல்ல. நூற்றுவரையும்‌ என்‌ 
கைகளால்‌ கொல்வேன்‌ என்று நான்‌ 
சூளுரைத்திருக்கிறேன்‌. எனது சொற்களிலிருந்து 
எந்நிலையிலும்‌ நான்‌ வழுவப்போவதில்லை” என்றார்‌. 


யுதிஷ்டிரர்‌ துயருடன்‌ குந்திபோஜரையும்‌ துருபதரையும்‌ 
நோக்கி “என்ன செய்வது, மூத்தவர்களே? இது எங்கு 
சென்று முடியும்‌?” என்றார்‌. பீமசேனர்‌ உரக்க நகைத்து 
“எங்கு சென்று முடியும்‌ என்பது இப்போது 
தெளிவடைந்துள்ளது. அவர்கள்‌ முற்றழிவார்கள்‌, நாமும்‌ 
மீளாப்‌ பேரிழப்புகளை அடைவோம்‌” என்றார்‌. 
“இளையோனே, இழப்பு என்றால்‌ படையிழப்பும்‌ 
பொருளிழப்பும்‌ மட்டுமல்ல” என்றார்‌ யுதிஷ்டிரர்‌. 


“மைந்தர்களும்‌ உடன்பிறப்புகளும்‌ உற்றாரும்‌ 
கூடத்தான்‌. போரென்பது அதுதான்‌” என்றார்‌ பீமசேனர்‌. 
யுதிஷ்டிரர்‌ தளர்ந்து தலையை கையால்‌ தாங்கி 
அமர்ந்திருந்தார்‌. அவையில்‌ அமைதி நிலவியது. 


பின்னர்‌ குந்திபோஜர்‌ “யாதவர்‌ தரப்பிலிருந்து ஒரு செய்தி 
வந்துள்ளது, ஒருவேளை அவர்கள்‌ நம்மிடம்‌ ஓர்‌ 
அமைதிப்‌ பேச்சுக்கு வரக்கூடும்‌” என்றார்‌. அவை 
அமைதியாக இருந்தது. அவர்‌ சூழ நோக்கிவிட்டு 
“அவ்வண்ணம்‌ வருவார்களெனில்‌ நாம்‌ ஒரு பேச்சுக்கு 
அமர்வதொன்றும்‌ இத்தருணத்தில்‌ பிழையல்ல. அது 
எவ்வகையிலும்‌ அரசருக்கு பெருமை சேர்ப்பதே. தன்‌ 
படையழிவையும்‌ எதிரியின்‌ படையழிவையும்‌ எண்ணி 
அமைதிக்கெழும்‌ அரசன்‌ அறத்தோன்‌ என்றே 
கருதப்படுவான்‌” என்றார்‌. யுதிஷ்டிரர்‌ அதை ஏற்கும்‌ 
முகக்குறி காட்டினார்‌. ஆனால்‌ அவையில்‌ எவரும்‌ 
எச்சொல்லும்‌ எடுக்கவில்லை. 


பீமசேனர்‌ “நீங்கள்‌ அமைதிப்‌ பேச்சை நிகழ்த்துங்கள்‌. 
அது என்னை கட்டுப்படுத்தாது. இனி என்‌ வஞ்சினமே 
என்னை ஆளும்‌. நான்‌ காட்டாளன்‌, இக்குடியில்‌ 
எனக்கிருக்கும்‌ அனைத்து உரிமைகளையும்‌ 
கைவிடுகிறேன்‌. ஷத்ரியன்‌ அல்லவென்றும்‌ வேதத்துக்கு 
கட்டுப்பட்டவன்‌ அல்ல என்றும்‌ அறிவிக்கிறேன்‌. சென்று 
அந்நூற்றுவரையும்‌ தனியாக எதிர்கொண்டு 
கொல்கிறேன்‌, அன்றி சாகிறேன்‌. உயிர்துறந்தாலும்‌ 
பிறந்தெழுவேன்‌, என்‌ வஞ்சம்‌ என்றுமிருக்கும்‌” என்றார்‌. 
“மந்தா!” என்று யுதிஷ்டிரர்‌ அழைக்க பீமசேனர்‌ 
அவையிலிருந்து வெளியே சென்றார்‌. 


“நான்‌ ஓர்‌ அமைதிப்‌ பேச்சு நிகழக்கூடும்‌ என்ற 
எண்ணத்தை அவ்வாறுதான்‌ அடைந்தேன்‌” என்றான்‌ 
சேகிதானன்‌. இளைய யாதவர்‌ “ஆம்‌, நானும்‌ அவ்வாறே 
எண்ணினேன்‌?” என்றார்‌. சேகிதானன்‌ “தாங்கள்‌ 
இன்றைய அவைகசூழ்கைக்கு வராதது அதனால்தானா?” 
என்றான்‌. இளைய யாதவர்‌ புன்னகைத்தார்‌. பின்னர்‌ 
எழுந்து “செல்வோம்‌” என்று குடிலிலிருந்து வெளியே 
சென்றார்‌. பேசவந்தவை அனைத்தும்‌ முறிந்து 
நிற்பதுபோல்‌ உணர சேகிதானன்‌ பின்னால்‌ வந்து “இன்று 
மூத்தவர்‌ சாத்யகி போருக்கெழுவார்‌ என்றால்‌ அது 
நன்றல்ல. அகிபீனா உண்ணப்பட்டால்‌ துயில்கொண்டே 
ஆகவேண்டும்‌. இல்லையேல்‌ அது உடலை நிலையழியச்‌ 
செய்யும்‌. அவர்‌ இன்றைய போரில்‌ வெற்றுடலாக சென்று 
நின்றிருக்கக்கூடும்‌. நாங்கள்‌ எவர்‌ சொன்னாலும்‌ 
கேட்கமாட்டார்‌. தாங்கள்‌ ஆணையிடவேண்டும்‌” 

பாறைகள்‌ நிறைந்ததாக இருந்தது துரியோதனனின்‌ 
உலகம்‌. தன்‌ உடலை அசைவாக அறிந்த அவன்‌ அகம்‌ 
அக்கணமே அறிந்தது அசைவிலிகள்‌ செறிந்த 
பெருவெளியைத்தான்‌. அவற்றின்‌ முழுமுதல்‌ அமைதி. 
அவற்றின்‌ அகாலப்பேரிருப்பு. இங்கே, இதோ, இவ்வாறு, 
இனியெப்போதும்‌, எந்நிலையிலும்‌ என்ற பற்றுநிலை 
கனத்துக்‌ கனத்துச்‌ செறிந்த எடைகள்‌. சித்தம்‌ 
திகைக்கவைக்கும்‌ பேருறுதிகள்‌ எடுத்துக்கொண்ட 
பிறிதொன்றிலாத பல்லாயிரம்கோம வடிவங்கள்‌. 
கருவறை நீங்கி மண்ணில்‌ விழுந்ததுமே அதன்‌ 
கடுமையை அறிந்து அவன்‌ தன்‌ கனத்த கைகளை 
அதன்மேல்‌ அறைந்துகொண்டு பெருங்குரலில்‌ 
கூவியழுதான்‌. 


கைகளால்‌ நிலத்தை அறைந்துகொண்டே இருந்தான்‌ 
துரியோதனன்‌. எழுந்தமர்ந்ததுமே கைகளை நீட்டி சுவரை 
அறைந்தான்‌. தவழ்ந்ததும்‌ சென்று கற்படிகளை கடித்து 
உடைக்க முயன்றான்‌. அவற்றின்‌ கனியாத உறுதியைக்‌ 
கண்டு சினமெழுந்து தன்‌ உடலை ஓங்கி அறைந்து அலறி 
அழுதான்‌. “என்ன? என்னவேண்டும்‌? என்‌ இளவரசருக்கு 
இப்புவியில்‌ என்னவேண்டும்‌?” என்று சத்யசேனை 
ஓடிவந்து அவனை அணைத்துக்கொண்டாள்‌. 


கண்கள்‌ கட்டப்பட்டமையால்‌ தெய்வத்தன்மை படிந்த 
புன்னகையுடன்‌ காந்தாரி “பாரதவர்ஷத்தை சுருட்டி 
அவன்‌ கையில்‌ கொடு. அவன்‌ அழுவது அதற்காகவே” 
என்றாள்‌. அவன்‌ சத்யசேனையை பிடித்துப்பின்னால்‌ 
தள்ளி விட்டு அந்தக்‌ கல்லை மீண்டும்‌ கடுத்து கைகளால்‌ 
அறைந்தான்‌. மல்லாந்து விழுந்த சத்யசேனை 
“மைந்தனுக்குப்‌ பசிக்கிறது போலும்‌. கல்லைத்தின்ன 
முயல்கிறான்‌” என்றாள்‌. காந்தாரி “அவனுக்கு 
இப்புவிமகளே பசிதீர்க்கும்‌ உணவாக இருக்கமுடியும்‌” 
என்றாள்‌. 

வடக்குமலைச்சரிவில்‌ ஒருகாலத்தில்‌ இருண்டு 


திரண்டுநின்ற பெரும்பாறை ஒன்றிலிருந்து சிற்றலகுக்‌ 
குருவிகள்‌ என ஒலியெழுப்பும்‌ பலநூறு உளிக்கூர்களால்‌ 


என்றான்‌. 


“சற்றுமுன்னர்‌ அவனுக்கு இனி எஞ்சியிருப்பது சாவே 
என்றாய்‌?” என்றார்‌ இளைய யாதவர்‌. “ஆம்‌, ஆனால்‌...” 
என்று சேகிதானன்‌ சொல்ல அவர்‌ மறித்து “அது களத்தில்‌ 
நிகழுமென்றால்‌ அதுவே அவனுக்கு பெருமை” என்றார்‌. 
“தன்‌ எஞ்சிய சினத்தை அவன்‌ களத்தில்‌ காட்டட்டும்‌. 
அறிக, இங்குள எவரையும்‌ களம்‌ செல்லவேண்டாம்‌ 
என்றோ, வஞ்சமொழிய வேண்டுமென்றோ நான்‌ 

ணையிட மாட்டேன்‌! இவர்களாக விரிந்து எழுந்து 
போரிடுபவன்‌ நானே. அனைத்து வஞ்சங்களும்‌ 
என்னுடையவை.” 


குடிலுக்கு வெளியே அவர்கள்‌ சென்றதும்‌ சாத்யகி முழு 
கவச உடலுடன்‌ புரவியிலிருந்து இறங்கி அவர்களை 
நோக்கி வந்ததை சேகிதானன்‌ கண்டான்‌. உடல்‌ 
உருவப்பட்டு கவசங்கள்‌ அணிந்து போருக்கெழும்‌ 
படைப்புரவியின்‌ மிடுக்கும்‌ விசையும்‌ கொண்டிருந்தான்‌. 
இளைய யாதவரின்‌ அருகணைந்து தலைவணங்கி 
“ஆணைகொள்ள வந்துளேன்‌, அரசே” என்றான்‌. “ஆம்‌, 
உன்னை நேரில்‌ பார்க்கவேண்டுமென்று தோன்றியது” 
என்றார்‌ இளைய யாதவர்‌. “இன்று களமுகப்பில்‌ நீ 
துரியோதனனை எதிர்கொள்க!” சாத்யகி “ஆணை” என 
தலைவணங்கினான்‌. 

[[ஙagelதுரியோதனன்‌ துச்சாதனனும்‌ துச்சலனும்‌ 
துர்மதனும்‌ துச்சகனும்‌ சூழ கவச உடையுடன்‌ 
குருக்ஷேத்ரத்தின்‌ முகப்புக்கு வந்தபோது படைப்பிரிவின்‌ 
முகப்பில்‌ நின்றிருந்த தேருக்கு அடியில்‌ சிறு மரப்பீடத்தில்‌ 
அமர்ந்திருந்த சகுனி தன்‌ புண்பட்ட காலை மெல்ல 
தூக்கி வைத்து தேர்விளிம்பைப்‌ பற்றியபடி எழுந்து 
நின்றார்‌. துரியோதனன்‌ அவரை அணுகி 
தலைவணங்கினான்‌. சகுனி “இன்று நாம்‌ வகுத்துள்ள 
படைசூழ்கை உறுதியாக வென்று மீளும்‌. நமது 
படைவீரர்கள்‌ வெற்றி கொள்ள இயலுமென்ற 
நம்பிக்கையுடன்‌ இருக்கிறார்கள்‌” என்றார்‌. “ஆம்‌” என்று 
துரியோதனன்‌ சொன்னான்‌. அவன்‌ துயிலின்மையின்‌ 
வெளிறலுடன்‌ கண்களுக்குக்‌ கீழே 
கருவளையங்களுடன்‌ முற்றிலும்‌ தளர்ந்தவன்‌ 
போலிருந்தான்‌. 


“நமது படைசூழ்கைகள்‌ ஒவ்வொன்றும்‌ ஒவ்வொரு 
நாளும்‌ மேம்பட்டபடி வருகின்றன. பிதாமகர்‌ பீஷ்மரின்‌ 
அம்புகளால்‌ எதிரிப்படையின்‌ பெரும்பகுதி 
அழிந்துவிட்டது. பின்னணியில்‌ நிறுத்திய 
ஏவலர்களையும்கூட படைக்கலம்‌ எடுக்கச்செய்து 
படைப்பிரிவுகளுக்குள்‌ பொருத்துகிறார்கள்‌. 
பயிலாதோரைக்‌ கொண்டு முன்நிறுத்தி முகம்‌ பெருக்க 
எண்ணுகிறார்கள்‌. இன்றைய போர்‌ பிதாமகருக்கு மேலும்‌ 
எளிதென்றிருக்கும்‌. அனலில்‌ பூச்சிகள்போல பாண்டவப்‌ 
படை பொசுங்கிக்‌ குவியப்போகிறது” என்றார்‌ சகுனி. 
தாடியை நீவியபடி புன்னகைத்து “தேர்ச்சகடத்தில்‌ 
அடிபட்ட நாகம்‌ சீறித்‌ தலைதூக்கி மண்ணை 
அறைவதுபோல இன்று சற்று விசைகூட்டிக்‌ 
காட்டுவார்கள்‌ என நினைக்கிறேன்‌” என்றார்‌. 


துரியோதனன்‌ “உண்மைதான்‌ மாதுலரே, நேற்று பிதாமகர்‌ 
பீஷ்மர்‌ பேரழிவை உருவாக்கியிருக்கிறார்‌” என்றான்‌. 
சகுனி துரியோதனனின்‌ விழிகளை பார்க்கவில்லை. 
துரியோதனனும்‌ அவர்‌ விழிகளை ஏறெடுக்கவில்லை. 
இருவருக்கும்‌ உவப்பில்லாத ஏதோ முறைமைச்‌ 
சொற்களை பேசிக்கொள்வது போலிருந்தது அவர்களின்‌ 
முகம்‌. சகுனி “போர்‌ இன்றோ நாளையோ முடியவேண்டும்‌. 
மழை அணுகிக்கொண்டிருக்கிறது” என்றார்‌. 
துரியோதனன்‌ “ஆம்‌, இப்பருவத்தில்‌ இங்கு மழை 


இல்லை. இத்தருணத்தில்‌ ஏன்‌ என புரியவில்லை” 
என்றான்‌. சகுனி “மழை மண்ணும்‌ விண்ணும்‌ 
விழைவதற்கேற்ப பெய்கிறது. மானுடருக்கு அதில்‌ சொல்‌ 
உண்டா?” என்றார்‌. “மெய்‌” என்றான்‌ துரியோதனன்‌. 


சகுனி அந்த உணர்வற்ற வெற்றுச்சொற்களால்‌ உளம்‌ 
சீண்டப்பட்டார்‌. அதை வெல்லவேண்டும்‌ என எண்ணி 
தன்‌ முகத்தை இயல்பாக்கும்பொருட்டு தாடியை நீவியபடி 
“அனைத்தும்‌ நல்வாய்ப்பென்றே ம 1 
என்றதுமே அவர்‌ சொல்‌ தன்னியல்பாக எல்லைமீறி 
வெளிப்பட்டது. “நமது இளையோர்‌ இறந்ததும்‌ 
ஒருவகையில்‌ நன்று. அவர்களின்‌ இறப்பு நமது 
படைவீரர்களுக்கு வீறு கூட்டியிருக்கிறது” என்றார்‌ 
சகுனி. தன்னை அறியாமலேயே துச்சாதனன்‌ ஓரடி 
முன்னால்‌ எடுத்து வைத்தான்‌. சகுனி அறியாமல்‌ ஓர்‌ அடி 
பின்சென்று பின்னர்‌ நிமிர்ந்து அவனை பார்த்தார்‌. 
வெண்கற்கள்‌ என ஒளிமங்கிய அவ்விழிகள்‌ 
துச்சாதனனை நடுங்கச்‌ செய்தன. அவன்‌ எடுத்த 
சொல்லை தன்னுள்‌ நிறுத்தி தலையசைத்தான்‌. 


ஆனால்‌ அதற்குள்‌ பின்னிருந்து துர்மதன்‌ முன்னால்‌ 
வந்து “இதை எவரிடம்‌ சொல்கிறீர்கள்‌, மாதுலரே? 
இதுவரை நிகழ்ந்த போரில்‌ எவர்‌ 
வென்றுகொண்டிருக்கிறார்கள்‌ என்று சொல்ல 
தெய்வத்தாலும்‌ இயலுமா?” என்றான்‌. “ஆம்‌, பிதாமகர்‌ 
பீஷ்மர்‌ பாண்டவப்‌ படைகளை 
அழித்துக்கொண்டிருக்கிறார்‌. ஆனால்‌ மறுபுறம்‌ 
அர்ஜுனனும்‌ பீமனும்‌ நமது படைகளை 
வீழ்த்திக்கொண்டிருக்கிறார்கள்‌. இங்கு 
நிகழ்ந்துகொண்டிருப்பது வெறும்‌ இறப்பு. வெற்றியோ 
தோல்வியோ அல்ல” என்றான்‌. அவர்களின்‌ சலிப்பை 
கலைத்துவிட்டதை உணர்ந்து சகுனி இதழ்‌ வளைய 
புன்னகைத்து “போரெனில்‌ வேறு என்னவென்று 
நினைத்தாய்‌? இது என்ன கதை விளையாடும்‌ 
களிநிலமா? இறப்பால்தான்‌ வெற்றிகள்‌ 
ஈட்டப்படுகின்றன. விலையால்தான்‌ கொள்பொருள்‌ 
மதிப்பிடப்படுகிறது” என்றார்‌. 


“அனால்‌ எங்கள்‌ குருதியினர்‌ களம்படுகிறார்கள்‌” 
என்றான்‌ துச்சலன்‌. “குருதிக்குமேல்தான்‌ பேரரசுகள்‌ 
எழுகின்றன” என்றார்‌ சகுனி. “மாதுலரே, குருதியின்‌ 
பொருள்‌ மாறுபடுவதென்பதை நேற்றிரவு அறிந்தேன்‌. 
எங்கோ எவரோ இறப்பதல்ல, என்‌ தோள்‌ தழுவி ஆடிய 
உடன்பிறந்தார்‌ இறப்பது. நாங்கள்‌ இன்னுமிருக்கிறோம்‌ 
திரளென. நன்று, நாங்கள்‌ அனைவரும்‌ இறந்து மூத்தவர்‌ 


அரியணை அமர்வாரென்றால்‌...” என்று துச்சகன்‌ 
சொல்ல துரியோதனன்‌ “போதும்‌” என்றான்‌. சகுனி 
சீற்றத்துடன்‌ “உங்களுக்கு மாற்று இருக்குமெனில்‌ சொல்க, 
போரை நிறுத்திவிடுவோம்‌! இப்போர்‌ எனக்காக அல்ல” 
என்றார்‌. “உங்களுக்காகவும்தான்‌, மாதுலரே” என்றான்‌ 
துச்சலன்‌. 


சகுனி தன்‌ உணர்வணைந்த நிலையைக்‌ கடந்து 
சீற்றம்கொண்டார்‌. “அம்‌, நான்‌ கொண்ட 
வஞ்சினத்திலிருந்து தொடங்கியது இது. ஆனால்‌ 
வளர்ந்ததும்‌ நிலைகொள்வதும்‌ உங்கள்‌ குடியின்‌ 
பூசலால்‌. உங்கள்‌ மூத்தவன்‌ கொண்ட மண்விழைவால்‌. 
அவன்‌ அவ்விழைவை துறக்கட்டும்‌, குடிப்பூசல்‌ பேசி 
முடிக்கப்படட்டும்‌. ஒன்று சொல்கிறேன்‌, எக்கணமும்‌ 
போரை நிறுத்திக்கொள்ளும்‌ உரிமை உங்களுக்கு 
உள்ளது” என்றார்‌. “அமைதிப்பேச்சு குறித்து 
அவ்வப்போது எவரேனும்‌ சொல்கிறார்கள்‌. செல்க, 
விழைந்தால்‌ அவர்களுடன்‌ பேசும்பொருட்டு அமர்க! 
உங்கள்‌ பிதாமகர்கள்‌ முன்னிலையில்‌ சொல்லமைவு 
கொள்க!” 


துரியோதனன்‌ “அந்தப்‌ பேச்சே வேண்டியதில்லை. இனி 
எந்நிலையிலும்‌ இந்தப்‌ போர்‌ அடங்காது, மாதுலரே” 
என்றான்‌. சகுனி துச்சாதனனை நோக்கி புன்னகைத்து 
“நீங்கள்‌ பேசிக்கொள்ள வேண்டியது உங்கள்‌ 
மூத்தவனிடம்‌, என்னிடம்‌ அல்ல” என்றார்‌. துரியோதனன்‌ 
“பேசிக்கொள்வதற்கு இனி ஒன்றுமில்லை. நான்‌ இன்று 
வாழும்‌ தம்பியருடன்‌ இருப்பதைவிட இறந்த 
தம்பியருடன்‌ மிகைப்பொழுது இருக்கிறேன்‌” என்றான்‌. 
கைவீசி “அனைவருடைய ஊழும்‌ முன்னரே 
எழுதப்பட்டுவிட்டன. அதை மாற்றி எழுதும்‌ தகுதியோ 
உரிமையோ நம்‌ எவருக்குமில்லை” என்றபின்‌ முன்னால்‌ 
நடந்தான்‌. 


துச்சாதனன்‌ தன்‌ இடையில்‌ கைவைத்து சகுனியை 
நோக்கியபடி நின்றான்‌. துரியோதனன்‌ தன்‌ குரல்‌ கேளா 
தொலைவுக்கு சென்றுவிட்டதை திரும்பி நோக்கி 
உணர்ந்தபின்‌ குரல்‌ தாழ்த்தி “மாதுலரே, நீங்கள்‌ யார்‌? 
மெய்யாகவே நீங்கள்‌ மானுடர்தானா என்று ஐயுறுகிறேன்‌” 
என்றான்‌. சகுனி மங்கிய புன்னகையுடன்‌ அவனை 
நோக்கினார்‌. “பாலை நிலத்திலிருந்து எழுந்த 
கொடுந்தெய்வமா நீங்கள்‌? எத்தனை தெளிவாக 
இப்போது கண்முன்‌ தெரிகிறது! இவை அனைத்தும்‌ 
உங்கள்‌ ஆடல்‌. உங்கள்‌ சிற்றறையிலிருந்து களம்பரப்பி, 
பகடையை உருட்டி, இரவு பகலென நீங்கள்‌ ஆடியதுதான்‌ 


பிறிதொரு வழியில்‌ இங்கு நிகழ்ந்துகொண்டிருக்கிறது. 
சொல்க, ஏன்‌ எங்களுடன்‌ விளையாடுகிறீர்கள்‌? 
இம்முற்றழிவினால்‌ நீங்கள்‌ ஈட்டுவதென்ன?” என்றான்‌. 


சகுனி அவன்‌ விழிகளை சில கணங்கள்‌ உற்று 
நோக்கியபின்‌ “அஸ்தினபுரியின்‌ தெருமுனைகளில்‌ 
இப்போதும்‌ சூதர்கள்‌ பாடுகிறார்கள்‌ நான்‌ துவாபரன்‌ 
என்று. இந்த யுகத்தை முற்றழித்து, எச்சமிலாது ஒழித்து, 
இனிவரும்‌ யுகத்திற்கு வழி தெளிக்க வந்தவன்‌ என்று” 
என்றார்‌. அவர்‌ புன்னகை பெரிதாகியது. “வரவிருக்கும்‌ 
கலியுகத்தின்‌ மைந்தன்‌ என்று உன்‌ மூத்தானை 
சொல்கிறார்கள்‌. எனில்‌ நான்‌ யார்‌? அவனுக்கு 
வரவறிவிப்பு உரைப்பவன்‌ மட்டுமே. நான்‌ 
ஆற்றியதனைத்தும்‌ அவன்‌ பொருட்டே. சென்று 
அவனிடம்‌ கேள்‌” என்றார்‌. 


“கேட்கத்தான்‌ போகிறேன்‌. இதுவரை ஒரு சொல்லும்‌ 
மாற்றுரைத்தவனல்ல. ஒவ்வொரு எண்ணமும்‌ அவருக்கு 
எதிரொலி என மட்டுமே என்னுள்‌ எழுந்துள்ளன. 

னால்‌ சொல்லியாக வேண்டும்‌. இப்பாதை 
பேரழிவுக்குரியது. மாதுலரே, நேற்று நம்‌ இளமைந்தர்‌ 
நாற்பதுபேர்‌ களம்பட்டனர்‌. இளையவர்கள்‌ கவசியும்‌ 
நாகதத்தனும்‌ உக்ரசாயியும்‌ அனாதிருஷ்யனும்‌ 
குண்டபேதியும்‌ விராவீயும்‌ பீமனால்‌ 
கொல்லப்பட்டார்கள்‌. இப்போர்‌ இப்படியே சென்றால்‌ 
இங்கு ஒருவரும்‌ எஞ்சப்போவதில்லை. மைந்தர்‌ 
ஆயிரவரும்‌ களம்படுவார்கள்‌, உடன்பிறந்தார்‌ 
நூற்றுவரும்‌ அழிவார்கள்‌. ஒருவேளை நீங்கள்‌ 
எஞ்சுவீர்கள்‌” என்றான்‌. 


“இல்லை, நானும்‌ எஞ்சமாட்டேன்‌” என்றார்‌ சகுனி. உடல்‌ 
நடுங்க நின்றபின்‌ துச்சாதனன்‌ “அதை அறிந்துளீரா?” 
என்றான்‌. “இக்களத்தில்‌ கால்வைத்ததுமே அறிந்தேன்‌” 
என்றார்‌. துச்சாதனன்‌ “ஆம்‌, இங்கே வந்ததுமே நான்‌ 
மெய்ப்புகொண்டேன்‌. நான்‌ அறிந்தேன்‌, இதுவே என்‌ 
இடம்‌ என” என்றான்‌. சகுனி புன்னகைத்து “அது நன்று, 
நாம்‌ எஞ்சுவதைப்பற்றிய விழைவுகொண்டு எங்கும்‌ 
பின்னடையவேண்டியதில்லை” என்றார்‌. “நீங்கள்‌ 
அஞ்சவில்லையா?” என்றான்‌ துச்சாதனன்‌. “இல்லை, 
என்‌ கடன்‌ முடிகிறது என்றே உணர்கிறேன்‌” என்றார்‌ 
சகுனி. துச்சாதனன்‌ “மாதுலரே, நீங்கள்‌ மெய்யாகவே 
குருதிகோரி வந்த கொடுந்தெய்வம்தானா?” என்றான்‌. 


சகுனியின்‌ நோக்கு மாறுபட்டது. “அவ்வப்போது நானும்‌ 
உணர்வதுண்டு என்‌ உடலில்‌ ஏறி பாலையிலிருந்து ஒரு 


தெய்வம்‌ இந்நிலத்திற்கு வந்துள்ளது என்று” என்றார்‌. 
அவனை நிமிர்ந்து நோக்கி “பாலையை 
பார்த்திருக்கிறாயா?” என்று கேட்டார்‌. மேலும்‌ குரலெழ 
“பாலையின்‌ பசித்த ஓநாயை பார்த்திருக்கிறாயா? அதன்‌ 
விழியில்‌ எழும்‌ அனல்‌ ஒருகணம்‌ உன்‌ நோக்கில்‌ 
பட்டதென்றால்‌ நான்‌ யார்‌ என்று உனக்கு புரியும்‌” 
என்றார்‌. பின்னர்‌ உதடுகள்‌ கோணலாகி இழுபட 
மென்மையாக நகைத்து “செல்க, உன்‌ எளிய உள்ளம்‌ 
இதை புரிந்துகொள்ள இயலாது! எந்தப்‌ பேருள்ளமும்‌ 
இங்கே பேதலித்து செயலழிந்து அமையும்‌” என்றார்‌. 


“இங்குள்ள ஒவ்வொருவரும்‌ இன்று இவ்வினாவை 
எதிர்கொள்கிறார்கள்‌. இவையனைத்தும்‌ ஏன்‌? இங்கு 
நிகழும்‌ ஒவ்வொருவரும்‌ அவ்வினா அறுபட்டு 
துடிக்கத்தான்‌ உயிர்விடுகிறார்கள்‌. இறந்தவர்கள்‌ 
ஒருவரும்‌ இந்நிலத்திலிருந்து அகலவில்லை. மாதுலரே, 
இரவில்‌ எழுந்து நீங்கள்‌ இருளை நோக்குக! பல்லாயிரம்‌ 
கோடி மீன்கள்‌ நிறைந்த இருண்ட நீர்போல்‌ இருள்‌ 
கொந்தளித்து சுழிப்பதை காண்பீர்கள்‌. இருளில்‌ 
நிறைந்திருக்கின்றன இறந்தவர்களின்‌ இருப்புகள்‌. 
அவர்கள்‌ இங்கே எழுந்த வினாக்கள்‌ விடைகளாக 
மாறாமல்‌ அகலவியலாது” என்றான்‌ துச்சாதனன்‌. 


தடுமாறும்‌ குரலில்‌ அவன்‌ தொடர்ந்தான்‌. “என்னால்‌ 
ஒருகணமும்‌ துயிலமுடியவில்லை. இன்று காலை எழுந்து 
கதாயுதத்தை எடுத்தபோது நான்‌ எண்ணியது 
ஒன்றுதான்‌. தெய்வங்களே, மூதாதையரே, இந்தக்‌ 
களத்தில்‌ இருந்து இன்றேனும்‌ என்னை விண்ணுக்கு 
எடுங்கள்‌. நெஞ்சுபிளந்து இம்மண்ணில்‌ 
படுத்திருக்கையில்‌ மட்டுமே நான்‌ அறியக்கூடும்‌ 
அந்நிறைவை எனக்கு பரிசெனக்‌ கொடுங்கள்‌. மாதுலரே, 
வெல்வதற்காக அல்ல, ஒவ்வொரு நாளும்‌ 
தோற்பதற்காகவே களம்‌ நிற்கிறேன்‌.” சகுனி “அதை 
அன்றே பகடைக்களத்திலேயே முடிவுசெய்திருப்பாய்‌” 
என்றார்‌. துச்சாதனன்‌ “ஆம்‌” என்றான்‌. 


பின்னர்‌ “இவையனைத்துக்கும்‌ பொருளறிந்த 
இன்னொருவரும்‌ இருக்கக்கூடும்‌ என நான்‌ 
எண்ணினேன்‌” என்றான்‌. சகுனி தாடியை நீவியபடி 
நோக்கினார்‌. “நான்‌ கணிகரை சென்று கண்டேன்‌, இங்கு 
வருவதற்கு கிளம்பும்நாளில்‌” என்றான்‌ துச்சாதனன்‌. 
சகுனி தலையசைத்தார்‌. “அவர்‌ நோயுற்றிருந்தார்‌. 
அவ்வறைக்குள்‌ நுழைகையில்‌ அவர்‌ இறந்துவிட்டாரோ 
என்ற எண்ணம்‌ ஏற்பட்டது. உடல்‌ 
நடுங்கிக்கொண்டிருப்பதைக்‌ கொண்டே அவர்‌ 


இருக்கிறார்‌ என உணர்ந்தேன்‌. அருகே சென்று 
நோக்கினேன்‌. குழிக்குள்‌ இருக்கும்‌ தவளையின்‌ 
விழிகள்போல சொல்லில்லாத வெறிப்பை கண்டேன்‌. 
நான்‌ அவரிடம்‌ ஒன்றும்‌ பேசவில்லை.” 


சகுனி தலையசைத்தார்‌. துச்சாதனன்‌ மேலும்‌ ஏதோ 
சொல்ல முயன்று, சொல்லவிந்து திரும்பி நடந்தான்‌. 
சகுனி அவனை நோக்கியபடி தாடியை நீவிக்கொண்டு 
நின்றார்‌. பின்னர்‌ “மருகனே” என அழைத்தார்‌. அவன்‌ 
நின்றான்‌. “நீங்கள்‌ என்‌ பகடைக்காய்கள்‌. நான்‌ 
அவருடைய பகடையின்‌ காய்‌. அதை இக்களத்திற்கு 
வந்த அன்றே உணர்ந்தேன்‌” என்றார்‌. துச்சாதனன்‌ முகம்‌ 
தசை தளர்ந்து எளிதாகியது. “ஆனால்‌ இப்போது 
தோன்றுகிறது அவரும்‌ எளிய பகடைக்காய்‌ மட்டுமே 
என்று.” துச்சாதனன்‌ அவரையே நோக்கிக்கொண்டு 
நின்றான்‌. பின்னர்‌ திரும்பி நடந்தான்‌. 


[ஙageliகாம்போல நாட்டு அரசன்‌ சுதக்ஷிணன்‌ தன்‌ தேரில்‌ 
வருவது தெரிந்தது. தேர்‌ விரைவழிய அதிலிருந்து அவன்‌ 
இறங்கி சகுனியை நோக்கி வந்து “படைசூழ்கை 
முழுமையடைந்துவிட்டது, காந்தாரரே. ஒவ்வொன்றும்‌ 
முற்றாக அமைந்துள்ளன. இம்முறை நமது சூழ்கை 
வெல்லும்‌” என்றான்‌. “ஆம்‌” என்றார்‌ சகுனி. “இம்முறை 
நாம்‌ அமைத்துள்ளது கிரெளஞ்சவியூகம்‌. இது ஒன்றுள்‌ 
ஒன்று சுழலும்‌ சகடங்களைப்‌ 

போன்றது. நாரையின்‌ எந்தச்‌ சகடவளைவுக்குள்‌ 
அவர்கள்‌ சிக்கிக்கொண்டாலும்‌ அழிவுதான்‌...” என்றான்‌. 
சகுனி “அது நிகழும்‌” என்றார்‌. “இன்றே பீமசேனரை நாம்‌ 
அழித்தாகவேண்டும்‌. காம்போஜத்து 
படைத்தலைவர்களில்‌ பன்னிருவர்‌ நேற்றுமட்டும்‌ 
அவரால்‌ கொல்லப்பட்டுள்ளனர்‌” என்றான்‌ சுதக்ஷிணன்‌. 
சகுனி அவன்‌ தோளை தொட்டுவிட்டு தன்‌ தேர்நோக்கி 
சென்றார்‌. 


தேரில்‌ அவர்‌ ஏற ஏவலன்‌ உதவினான்‌. தேர்த்தட்டில்‌ 
நின்றபடியே உடல்‌ எடையை அமைத்து அரையமர்வு 
கொள்வதன்பொருட்டு அமைக்கப்பட்டிருந்த இடையளவு 
உயரமான தூண்பிடத்தில்‌ தன்‌ உடல்‌ எடையை 
சாய்த்துக்கொண்டார்‌. வில்லை எடுத்து நிறுத்தி 
நாணேற்றிய பின்‌ அருகிருந்த தேரில்‌ நின்றிருந்த 
சுகக்ஷிணனிடம்‌ “செல்வோம்‌” என்றார்‌. தேர்கள்‌ 
கிளம்பிச்செல்ல சுதக்ஷிணன்‌ போர்ச்சூழ்கையை 
விளக்கிக்கொண்டே வந்தான்‌. “முன்‌ நிரையில்‌ பீஷ்ம 
பிதாமகர்‌ நின்றிருக்க இன்று பூரிசிரவஸும்‌ ஜயத்ரதனும்‌ 
அவருக்கு இருபுறமும்‌ துணை செய்கிறார்கள்‌. 


பாண்டவப்‌ படையை பிதாமகர்‌ இரண்டாக உடைத்ததுமே 
ஜயத்ரதருடன்‌ நாம்‌ இணைந்துகொள்கிறோம்‌.” 


“இன்று அர்ஜுனரைச்‌ சூழ்ந்து செயலிழக்கச்செய்வோம்‌. 
நம்‌ படைகளுக்கு அர்ஜுனர்‌ அளித்த இழப்பும்‌ மிகப்‌ 
பெரிது. இன்று அது நிகழலாகாது. இன்று நாம்‌ அவரை 
கொல்ல முடிந்தால்‌ நன்று. புண்படுத்தவேனும்‌ செய்தால்‌ 
நமது வெற்றியை உறுதி செய்கிறோம்‌. மறுபக்கம்‌ 
வத்த பால்ஹிகப்‌ பிதாமகரும்‌ 
ரக்ஜ்யோதிஷத்தின்‌ பகதத்தரும்‌ பீமசேனரை சூழ்ந்து 
அப்பால்‌ கொண்டு செல்வார்கள்‌. அவர்கள்‌ அவரை 
இன்று அழிப்பார்கள்‌. கெளரவ உடன்பிறந்தார்‌ 
கடோத்கஜனை எதிர்கொள்வார்கள்‌. ஒவ்வொன்றும்‌ 
முற்றிலும்‌ வகுக்கப்பட்டுவிட்டது” என்றான்‌ சுதக்ஷிணன்‌. 


“ஆம்‌” என்றார்‌ சகுனி. சுதக்ஷிணன்‌ நகைத்து 
“எனக்கொன்று தோன்றுகிறது, ஒவ்வொரு முறை நாம்‌ 
படைசூழ்கையை அமைக்கையிலும்‌ இவ்வாடற்களத்தில்‌ 
கண்ணுக்குத்‌ தெரியாமல்‌ நமக்கு மறுபக்கம்‌ இருக்கும்‌ 
ஒருவர்‌ அப்படைசூழ்கையை கலைக்கும்‌ நுண்சூழ்கை 
ஒன்றை அமைக்கிறார்‌ என. இரு படைசூழ்கைகளும்‌ 
போர்க்களத்தில்‌ எங்ஙனம்‌ கலைகின்றன என்பது 
விந்தையானது. ஒவ்வொரு படைவீரன்‌ உள்ளத்திலும்‌ 
படைசூழ்கையின்‌ வடிவம்‌ எவ்வண்ணமோ 
நிலைகொள்கிறது. கலைந்து மீண்டும்‌ உருக்கொண்டு 
மீண்டும்‌ கலைந்து களத்தில்‌ போரிடுகிறோம்‌” என்றான்‌. 
கைகளைத்‌ தூக்கி “மந்தைவிலங்குகளில்‌ மந்தையின்‌ 
வடிவம்‌ நுண்ணுருவில்‌ வாழ்கிறதென்பார்கள்‌” என்றான்‌. 


சகுனி ஒன்றும்‌ சொல்லாமல்‌ படைகளை கூர்ந்து 
நோக்கியபடி சென்றார்‌. “இங்கு ஒரு படைசூழ்கையில்‌ 
சிறுதுளியென இருக்கும்‌ வீரன்‌ இறந்துபோகும்போதுதான்‌ 
அச்சூழ்கையிலிருந்து முற்றிலும்‌ விடுபடுகிறான்‌ என 
தோன்றுகிறது. அல்லது அவனுடன்‌ அச்சூழ்கையின்‌ ஒரு 
துளியும்‌ செல்கிறதா?” என்றான்‌ சுதக்ஷிணன்‌. சகுனி 
புன்னகைத்து “நல்ல எண்ணம்‌! இத்தகைய எண்ணங்கள்‌ 
போர்க்களத்தில்‌ நம்மை மகிழ்வுடன்‌ வைத்திருக்கும்‌!” 
என்றார்‌. சுதக்ஷிணன்‌ நகைத்து “முதல்‌ நாள்‌ போரில்‌ 
மெய்யாகவே உளம்‌ அதிர்ந்துவிட்டேன்‌. முதல்‌ நாள்‌ இரவு 
மூன்று அகிபீனா உருண்டைகளை உண்டும்‌ 
ஒருகணமும்‌ நான்‌ துயிலவில்லை. ஆனால்‌ 
இரண்டாம்நாள்‌ படைசூழ்கை உடைந்து சிதறும்‌ 
காட்சியை தேரில்‌ நின்று ஓரவிழியால்‌ பார்த்தபோது 
ஒருகணம்‌ என்னிலொரு சிரிப்பு எழுந்தது. அதன்‌ பின்‌ 
அனைத்தும்‌ எளிதாயிற்று” என்றான்‌. 


“காந்தாரரே, இது ஒரு கேலிக்கூத்தன்றி 
வேறொன்றுமில்லை. இன்று நான்‌ உங்களை முதலில்‌ 
பார்த்தபோது வெல்வோம்‌ என்று சொன்னேன்‌. அங்கு 
தொடங்குகிறது இந்த இளிவரல்‌. இப்படைசூழ்கையில்‌ 
ஒவ்வொருவரும்‌ இன்னொருவரை நோக்கி இன்று நாம்‌ 
வெல்வோம்‌ என்கிறார்கள்‌. ஒரு சொல்லை முற்றிலும்‌ 
பொருளில்லாது பயன்படுத்தினால்‌ அது பிற சொற்கள்‌ 
அனைத்திற்கும்‌ நஞ்சூட்டி சொல்வன அனைத்தையும்‌ 
பொருளிலாதாக்குகிறது. பொருளில்லாச்‌ சொல்லை 
சொல்வதென்பது பெரும்‌ பொறுப்பு. எடைபோல அது நம்‌ 
முதுகில்‌ அமர்ந்திருக்கிறது” என்றான்‌. 


பின்னர்‌ மீண்டும்‌ நகைத்து “ஆனால்‌ பொருளிலாச்‌ 
சொல்போல்‌ விடுதலை பிறிதொன்றில்லை. பித்தர்களும்‌ 
கவிஞர்களும்‌ அவ்விடுதலையில்‌ திளைப்பார்கள்‌. 
அரசர்களோ ஆயிரம்‌ கடிவாளமிட்ட சொற்களை 
ஆள்பவர்கள்‌. நான்‌ பேசக்கற்றுக்கொண்ட பின்னர்‌ 
இப்போதுதான்‌ பொருளின்மையின்‌ பித்துவெளியில்‌ 
திளைக்கிறேன்‌” என்றான்‌. அவன்‌ பேச விழைவது 
தெரிந்தது. “ஒருவேளை இப்போர்க்களத்திலன்றி 
பிறிதெப்போதும்‌ நான்‌ இத்தனை மகிழ்வுடன்‌ 
இல்லாமலிருந்திருக்கலாம்‌. இங்கு நான்‌ எதையும்‌ 
செய்யலாம்‌. இக்கவசங்களையும்‌ வில்லையும்‌ உதறிவிட்டு 
ஆடைகளை கிழித்தெறிந்து வெற்றுடலுடன்‌ 
களத்திலிறங்கி நான்‌ நடனமிட்டால்‌ எவரும்‌ அதிர்ச்சி 
கொள்ளப்போவதில்லை. அதுவும்‌ சூதர்‌ பாடல்களின்‌ 
கருக்கள்‌ என்றாகும்‌” என்றான்‌. 


சகுனி “உங்கள்‌ நிமித்திகர்‌ உங்களுக்கு எப்போது நாள்‌ 
குறித்திருக்கிறார்கள்‌?” என்றார்‌. அவன்‌ திகைத்து பின்பு 
“இக்களத்தில்‌. உறுதியாக அது இக்களத்தில்‌ நிகழும்‌. 
இதோ போர்முரசு கொட்டிய மறுகணம்‌. அல்லது 
இப்போரின்‌ இறுதிநாளில்‌. ஆனால்‌ இக்களத்தில்‌, 
ஐயமேயில்லை. அதை நிமித்திகன்‌ உரைத்தபோது நான்‌ 
என்‌ கையிலிருந்த கணையாழியை எடுத்து 
அவனுக்களித்தேன்‌. அமைச்சர்களும்‌ பிறரும்‌ 
திகைத்தனர்‌. அப்போது ஏன்‌ அதை செய்தேன்‌ என்று 
எனக்கு தெரியவில்லை. இக்களம்‌ புகுந்த பின்னர்‌ 
தெரிகிறது. என்னிடமுள்ள இந்த உளவிடுதலைக்கு 
அடிப்படையாக இருப்பது அதுவே. நான்‌ திரும்பப்‌ 
போவதில்லை. திரும்ப வேண்டியிராத 
பயணங்களைப்போல்‌ இனிது வேறேது? நாம்‌ என்ன 
செய்தாலும்‌ அந்த இலக்கையே சென்றடைவோம்‌ 
என்பதைப்போல்‌ விடுதலையின்‌ கொண்டாட்டம்‌ 
பிறிதில்லை” என்றான்‌. 


சகுனி “காம்போஜரே, இந்தப்‌ பெருங்களத்தில்‌ 
என்னவென்று தெரியாமல்‌ ஆடும்‌ பகடைக்காய்‌ நீர்‌ என 
தோன்றியிருக்கிறதா?” என்றார்‌. சுதக்ஷிணன்‌ “ஆம்‌, 
அதில்‌ எனக்கு ஐயமே இல்லை” என்றான்‌. “இக்களத்தில்‌ 
உமது இறப்பு எதன்பொருட்டு?” என்றார்‌ சகுனி. “என்‌ 
முதுதாதை அசுரகுடியிலிருந்து உருவானவர்‌. எங்கள்‌ 
தோற்றுவாய்‌ வடக்கே சோனகப்‌ பாலைநிலத்தில்‌. 
அங்கிருந்து நாங்கள்‌ காம்போஜநிலத்துக்கு வந்தபோது 
அங்கே தூய வெண்ணிறமான புரவிகள்‌ 
மேய்ந்துகொண்டிருப்பதை பார்த்தோம்‌. 
விரைந்தோடுகையில்‌ வாலும்‌ செவிகளும்‌ அசைவிலாது 
நிற்கும்‌ அத்தகைய புரவிகள்‌ எங்கும்‌ மிக அரிதானவை. 
உறையிலிருந்து உருவிய வாள்‌ என கூரிய மெல்லுடல்‌ 
கொண்டவை.” 


அவற்றை என்‌ மூதாதையான உக்ரபாகு கண்ணிவீசி 
பிடிக்கச்‌ சென்றபோது அங்கிருந்த முதுமுனிவரான 
காமிகர்‌ அவரை தடுத்தார்‌. “யவனனே, இவை 
வேதவேள்விகளுக்குரிய தூய புரவிகள்‌. இவற்றை 
மானுடர்‌ பிடிக்கலாகாது” என்று சொன்னார்‌. “வேள்விக்கு 
புரவி தேவைப்படும்போது அங்கு வந்து வேதமோதியபடி 
காத்திருப்பார்கள்‌ அந்தணர்‌. அவற்றிலொன்று 
தானாகவே வந்து அவர்கள்‌ முன்‌ நிற்கும்‌ அதை மட்டும்‌ 
பிடித்துச்செல்வது அந்தணர்‌ வழக்கம்‌” என்றார்‌. 


எந்தை அவரிடம்‌ பணிந்து “நாங்கள்‌ உணவும்‌ நீருமின்றி 
வந்துள்ளோம்‌. இங்கே எங்களுக்கு செல்வமென 
அமைவது இந்தப்‌ புரவி ஒன்றே. இதை நாங்கள்‌ எப்படி 
தவிர்ப்பது?” என்று கேட்டார்‌. “இவற்றை ஒளியின்‌ 
வடிவெனக்‌ கொள்க! இல்லத்துச்‌ சுடரென ஓம்புக! 
ஒருபோதும்‌ இவற்றின்‌ உரிமையாளர்கள்‌ என 
எண்ணற்க! இவற்றின்‌ ஏவலர்‌ என்றே உங்களை கொள்க! 
இவை உங்களுக்கு செல்வமென்றாகும்‌” என்று காமிகர்‌ 
சொன்னார்‌. அவ்வண்ணம்‌ அங்கே அப்புரவிகளைப்‌ 
பேணி வாழ்ந்தனர்‌ என்‌ முன்னோர்‌. புரவியே எங்கள்‌ 
செல்வம்‌. பாலைவன வைரங்கள்‌ என அவற்றை 
சொன்னார்கள்‌ அயலார்‌. எங்கள்‌ நாடு செழித்தது. குலம்‌ 
பெருகியது. 


ஒருமுறை எங்கள்‌ அரண்மனைக்கு வந்த வைதிகர்‌ 
ஒருவருக்கு கொடையளிக்கையில்‌ மேலாடை சரிய என்‌ 
மூதாதையான உக்ரசிம்மர்‌ வசைச்சொல்‌ ஒன்றை 
உதிர்த்து ஏவலனை கடிந்துகொண்டார்‌. அவர்‌ நீட்டிய 
கொடையை மறுத்த அந்தணர்‌ “உன்னிடம்‌ அசுரக்குருதி 
ஒரு துளி எஞ்சியிருக்கிறது. உன்‌ உள்ளத்தின்‌ 


கொத்திக்‌ கொத்தி தறித்து எடுத்து விலக்கப்பட்ட கல்‌ தன்‌ 
கல்லுடலில்‌ மின்னிய பல்லாயிரம்‌ விழிகளால்‌ திரும்பி 
துரியோதனனை நோக்கிக்கொண்டிருந்தது. “இவன்‌ 
மட்டுமே' என அது சொல்லிக்கொண்டது. “ஆம்‌, இவன்‌... 
இவன்‌ மட்டுமே.' 


தன்‌ மூன்றாவது வயதில்‌ துரியோதனன்‌ 
அந்தப்பாறையை வெறும்கைகளால்‌ ஓங்கி அறைந்தான்‌. 
சிறிய மணியோசை போன்ற வெடிப்பொலியுடன்‌ அது 
பிளந்துகொண்டது. அவன்‌ எழுந்து நின்று கைகளை 
ஓசையுடன்‌ தட்டிக்கொண்டு உறும அவனருகே நின்ற 
அவன்‌ தம்பி துச்சாதனன்‌ குனிந்து அந்தக்‌ கல்லை 
நோக்கினான்‌. கைகளால்‌ அந்த வெடிப்பின்‌ கூரை 
தடவிப்பார்த்தபின்‌ எழுந்து கால்களால்‌ அந்த வெடிப்பை 
மாறி மாறி மிதித்தான்‌. துரியோதனன்‌ இரு என 
அவனிடம்‌ கை காட்டியபின்‌ கல்லின்‌ மறுமுனையை 
உதைத்து விரிசலை எழச்செய்து வெறும்‌ கைகளால்‌ 
பெயர்த்தெடுத்து அப்பால்‌ வீசினான்‌. 


சுவர்க்கல்லில்‌ மோதி விழுந்த உடைந்த கருங்கல்துண்டு 
தன்‌ மறுபாதியை நோக்கி நெடுமூச்செறிந்து “ஆம்‌, 
மீண்டும்‌ பிரிந்திருக்கிறோம்‌. இனி ஊழிமுடிவு வரை நாம்‌ 
இணையமுடியாது. பிரிந்து பிரிந்து நாம்‌ இப்புவியை 
ஆக்கிக்கொண்டிருக்கிறோம்‌. அனலோனின்‌ ஆடலில்‌ 
உருகி ஒன்றாகி இப்புவனமெல்லாம்‌ 
ஒற்றைப்பெருங்கனலாகும்போது மீண்டும்‌ வந்து 
தழுவிக்கொள்கிறேன்‌. ஓம்‌!” என்றது. 


அந்த உலோக ஓசைகேட்டு எட்டிப்பார்த்த சத்யவிரதை 
“அய்யோ!” என வீரிட்டு மார்பைப்பற்றிக்கொண்டாள்‌. 
துரியோதனன்‌ புன்னகையுடன்‌ அறையைவிட்டு 
வெளியே செல்ல துச்சாதனன்‌ இருகைகளையும்‌ 
தட்டியபடி எம்பிக்குதித்து “மூத்தவர்‌! மூத்தவர்‌!” என்றான்‌. 
மீண்டும்‌ சிரித்தபடி அண்ணனைத்‌ தொடர்ந்து ஓடினான்‌. 


மாமனின்‌ பயிற்சிசாலையில்‌ துரியோதனன்‌ பாறைகளை 
எடுத்து மேலேவீசிப்‌ பிடிப்பதையே உடல்பயிற்சியாகக்‌ 
கொண்டிருந்தான்‌. ஒவ்வொரு நாளும்‌ மேலும்‌ 
எடைகொண்ட பாறைகளை அவன்‌ அசைத்துப்‌ 
பெயர்த்தெடுத்தான்‌. அவற்றை தன்‌ கனத்த புயங்கள்‌ 
மேல்‌ வைத்து தசைகளால்‌ அவன்‌ எற்றியபோது 
நீரலைகளில்‌ மிதக்கும்‌ நெற்றுக்கள்‌ போல அவை ததும்பி 
அசைந்தன. பாறைகளை ஒன்றுடன்‌ ஒன்று மோதி 
உடைத்துச்‌ சிதறடித்தான்‌. ஒவ்வொரு உடையும்பாறையும்‌ 
“நீ என அவனிடம்‌ சொல்லியபடி சில்லுகளாகத்‌ 


கடிவாளத்தை ஒருபோதும்‌ கைவிடாதே. உன்‌ மைந்தர்‌ 
ஒவ்வொருவரும்‌ தங்கள்மேல்‌ தாங்கள்‌ 
ஆட்சிசெய்தாகவேண்டும்‌. ஓர்‌ அடிபிழைத்தால்‌ நீங்கள்‌ 
அழிந்துவிடவேண்டியிருக்கும்‌” என்றார்‌. உக்ரசிம்மர்‌ 
அஞ்சிவிட்டார்‌. அதன்பின்‌ இரு நோன்புகளை அவர்‌ தன்‌ 
குடியினர்‌ கடைபிடிக்கும்படி வகுத்தார்‌. ஒருநாளில்‌ நூறு 
சொற்களுக்குமேல்‌ உரைப்பதில்லை. ஒருநாளில்‌ 
நூறுபேருக்குமேல்‌ சந்திப்பதில்லை. 


அதை எட்டு தலைமுறைக்காலம்‌ என்‌ குடியினர்‌ 
கடைப்பிடித்தனர்‌. எட்டாம்‌ தலைமுறை அரசரான 
மகாபாகு ஒருமுறை நகருலாச்‌ செல்லும்போது 
கண்ணுக்குப்பட்ட ஒரு திருடனை துரத்திச்செல்கையில்‌ 
புரவி அசைவிழந்து நின்றுவிட்டது. அவர்‌ அதை 
சவுக்கால்‌ அறைந்தார்‌. புரவி அசையவில்லை. திருடன்‌ 
தப்பிவிட்டான்‌. மகாபாகு சீற்றத்துடன்‌ இறங்கி வாளால்‌ 
அதன்‌ கழுத்தை வெட்டி வீசிவிட்டு நோக்கியபோது 
புரவியின்‌ முன்னால்‌ புதருக்குள்‌ சிறுகுழியில்‌ மூன்று 
கண்திறக்காத நாய்க்குட்டிகள்‌ முட்டிமோதிக்கொண்டு 
கிடப்பதை கண்டார்‌. 


அந்தப்‌ பழியைத்‌ தீர்க்க மகாபாகு ஆலயங்களுக்குச்‌ 
சென்று நோன்புகள்‌ நோற்றார்‌. கொடைகள்‌ 
நிகழ்த்தினார்‌. புரவிக்கு நிகராக தன்‌ மைந்தனை 
அளித்தால்‌ பழிநிகர்‌ ஆகும்‌ என்றும்‌ இல்லாவிட்டால்‌ 
எங்கள்‌ குடிச்செல்வமான புரவிகள்‌ முற்றழியும்‌ என்றும்‌ 
நிமித்திகர்‌ உரைத்தனர்‌. அவ்வண்ணம்‌ மைந்தனை 
அளிப்பதாக அவர்‌ நீர்தொட்டு ஆணையுரைத்தார்‌. 
அதனூடாக தன்‌ குடியை அழிவிலிருந்து காத்தார்‌. 
அப்போது அவருக்கு திருமணமாகியிருக்கவில்லை. 
அவர்‌ ஏழு அரசியரை மணந்தார்‌. எழுவரில்‌ ஒருவரே 
மைந்தனை ஈன்றார்‌. அம்மைந்தன்‌ நான்‌. 


“என்னை எந்தை நான்‌ பிறப்பதற்கு முன்பே 
தெய்வங்களுக்கு பலியாக அளித்துவிட்டிருந்தார்‌. அந்த 
பலிநிறைவேற்றம்‌ இக்களத்தில்‌ நிகழும்‌ என்றார்‌ 
நிமித்திகர்‌” என்று சுதக்ஷிணன்‌ சொன்னான்‌. சகுனி 
புன்னகைத்து “நன்று, ஆடல்‌ நெடுங்காலம்‌ முன்னரே 
தொடங்கிவிட்டது” என்றார்‌. அவன்‌ வாய்விட்டுச்‌ 
சிரித்தபடி தன்‌ வில்லை நாணேற்றி “இக்களத்தில்‌ 
என்னால்‌ கொல்லப்படுபவர்களும்‌ அவர்களுக்குரிய 
ஊழ்கொண்டவர்கள்‌. என்னை கொல்லும்‌ அம்புடன்‌ 
எழுபவனுக்கும்‌ தனக்குரிய கதை ஒன்றிருக்கும்‌” 
என்றான்‌. 


போர்முரசு முழங்கத்தொடங்கியது. “இந்நாளில்‌ 
மண்சரியும்‌ அனைத்து வீரர்களுக்கும்‌ வணக்கம்‌. நீங்கள்‌ 
செய்வதற்கு மிக ஏற்ற ஒன்றை செய்கிறீர்கள்‌” என்ற 
சுதக்ஷிணன்‌ கைதூக்கி “வெற்றிவேல்‌! வீரவேல்‌!” என்று 
கூவினான்‌. சகுனியும்‌ கைதாக்கி “வெற்றி! வெற்றி!” 
என்றார்‌. போர்‌ முரசுடன்‌ இணைந்ததுபோல்‌ எழுந்த 
படையின்‌ பேரோசை அலையென பெருகிச்சென்று எதிர்‌ 
அலையென வந்த பாண்டவப்‌ படைகளில்‌ மோதி கலந்து 
கொந்தளிப்போசையாக மாறியது. அம்புகள்‌ எழுந்து 
காற்றை நிறைத்தன. அலறல்களும்‌ விலங்குகளின்‌ 
ஓசைகளும்‌ சகடஒலிகளும்‌ இணைந்த பெருமுழக்கம்‌ 
சூழ்ந்தது. 

[[ஙage]தன்னைச்‌ சூழ்ந்து விழிதொடும்‌ தொலைவுவரை 
நிகழ்ந்துகொண்டிருந்த போரை நோக்கியபடி சகுனி 
அசைவிழந்து தேர்த்தட்டில்‌ நின்றார்‌. நாரை மெல்ல 
சிறகுவிரித்து அலகுநீட்டி முன்னால்‌ சென்றது. மீன்‌ அதை 
எதிர்கொண்டது. எப்பொழுதுமே படைகள்‌ எழுந்து போர்‌ 
நிகழத்தொடங்கி அரைநாழிகைக்குப்‌ பின்னரே அவர்‌ 
தேரை கிளப்புவது வழக்கம்‌. முதல்நாள்‌ போருக்கு முன்பு 
இரவில்‌ படைசூழ்கை வகுக்கும்‌ சொல்லாடல்கள்‌ முடித்து 
தன்‌ பாடிவீட்டுக்கு திரும்பும்போது அவர்‌ மிகவும்‌ 
களைத்திருந்தார்‌. உள்ளம்‌ வெறும்‌ சொற்களால்‌ நிரம்பி 
கொந்தளித்துக்கொண்டிருந்தது. அதன்‌ எடையை 
தாளமுடியாததுபோல்‌ இடையும்‌ கால்களும்‌ வலித்தன. 
புண்பட்ட கால்‌ பெருகி பலமடங்கு பருத்‌ 
எடைகொண்டுவிட்டதுபோல்‌ இருந்தது. நீர்‌ நிறைந்த 
தோல்பையை இழுத்துச்செல்வதுபோல்‌ காலை உந்தி 
வைத்து அவர்‌ தேரிலேறிக்கொண்டார்‌. 


பீடத்தில்‌ அமர்ந்ததுமே கண்களை மூடி 
தலைதாழ்த்திக்கொண்டார்‌. ஆழத்தில்‌ விழுவதுபோல்‌ 
இருந்தது. நெடுந்தொலைவுக்கு கேட்டுக்கொண்டிருந்த 
படைகளின்‌ முழக்கம்‌ ஒரு ரீங்காரமாக மாறி அவரைச்‌ 
சுற்றி பறக்க அதன்‌ சுழி நடுவில்‌ அவர்‌ விசைகொண்டு 
சுழன்று அமிழ்ந்துகொண்டிருந்தார்‌. தேர்‌ எங்கோ 
முட்டிக்கொண்டதுபோல்‌ தோன்ற விழித்தெழுந்து 
“என்ன?” என்றார்‌. “தங்கள்‌ பாடிவீடு, அரசே” என்றான்‌ 
பாகன்‌. “ஆம்‌” என்றபடி அவர்‌ பீடத்திலிருந்து இருமுறை 
எழமுயன்றார்‌. உடல்‌ உந்தி மேலெழவில்லை. அவர்‌ “உம்‌” 
என்று ஒலியெழுப்ப பாகன்‌ புரிந்துகொண்டு இறங்கி 
படிகளினூடாக ஏறி வந்து அவர்‌ கையைப்பற்றி 
தூக்கினான்‌. 


தேர்த்தூணைப்‌ பற்றியபடி நின்று உடல்‌ நிலையழிவை 
சமன்‌ செய்தபடி மூச்சிரைத்தார்‌. கண்களை மூடியபோது 
நிலம்‌ சரிந்திருப்பதாகவும்‌ தேர்‌ கவிழப்போவதாகவும்‌ 
தோன்றியது. மீண்டும்‌ கண்விழித்து சூழ்ந்திருந்த 
நிலத்தை பார்த்தபோது அலையழுக்கும்‌ 
நீர்ப்பரப்பொன்றின்மேல்‌ அப்படை 
அமைந்திருப்பதுபோல்‌ காட்சிகள்‌ நெளிந்தன. அவர்‌ 
நிலை மீள்வதற்காக பாகன்‌ காத்திருந்தான்‌. மீண்டும்‌ 
விழி திறந்தபோது காட்சிகள்‌ நிலைகொண்டிருந்தாலும்‌ 


உடல்‌ முழுக்க அனலென விடாய்‌ நிறைந்திருந்தது. 
மெதுவாக புண்பட்ட காலை எடுத்துவைத்து 
இறங்கினார்‌. பாகனின்‌ தோளிலிருந்து கையை 
எடுத்ததும்‌ அவன்‌ தன்‌ கையை விலக்கிக்கொண்டு 
எப்போது வேண்டுமானாலும்‌ பிடித்துக்கொள்ளும்‌ 
வகையில்‌ மிக அருகே ஓசையிலாது நிழலென 
நடந்துவந்தான்‌. 

தன்‌ பாடிவீடு வரை செல்வதற்குள்‌ அவர்‌ மிகவும்‌ 
களைத்திருந்தார்‌. நெடுந்தொலைவென தோன்றியது. 
ஒவ்வொரு காலடிக்கும்‌ உடலும்‌ உள்ளமும்‌ வலியால்‌ 
துடித்தன. அவ்விரவுக்காகவே அத்தனை காலம்‌ 
காத்திருந்தேன்‌ என்று எண்ணிக்கொண்டார்‌. நாளுமென 
சொல்சொல்லெனத்‌ திரட்டி களஞ்சியம்‌ என்றாக்கி சூழ 
வைத்திருந்தார்‌. அத்தனை சொற்கள்‌, விளக்கங்கள்‌, 
சூழ்ச்சிகள்‌, உரைகள்‌, சூளுரைகள்‌, உளநெகிழ்வுப்‌ 
பேச்சுகள்‌... எத்தனை படைசூழ்கைச்‌ செய்திகள்‌, 
எவ்வளவு நூல்சுட்டுகள்‌, என்னென்ன நெறிகள்‌! 
மூதாதையரின்‌ சொற்கள்‌ கடல்மீன்களென சூழ 
நிறைந்திருந்தன. நான்கு பகடைகளை மீண்டும்‌ மீண்டும்‌ 
உருட்டி முடிவிலி வரை ஆடுவதற்கு நிகர்‌. 


அவருடைய பாடிவீடு உயரமற்றதாக இருந்தது. உள்ளே 
அவருக்கு மஞ்சம்‌ விரிக்கப்பட்டிருந்தது. ஆனால்‌ அந்தச்‌ 
சிறிய குடிலின்‌ உட்பகுதியை பார்த்தபோது அச்சம்‌ 
எழுந்தது. உள்ளே சென்றால்‌ உடல்‌ வீங்கி அங்கே 
செறிந்து சிக்கிவிடக்கூடும்‌ என்று ஒரு எண்ணம்‌ 
உருவாகியது. காட்டில்‌ ஒருமுறை சாரைப்பாம்பை 
விழுங்கிய அரசநாகம்‌ கல்லிடுக்கொன்றில்‌ சிக்கி உயிர்‌ 
துறந்து மட்கி எலும்புக்கூடென அமைந்திருப்பதை அவர்‌ 
கண்டிருந்தார்‌. பாம்பிற்குள்‌ பிறிதொரு பாம்பு. 
அரசநாகத்தின்‌ விலா எலும்புகள்‌ ஒவ்வொன்றும்‌ 
உள்ளிருந்த நாகத்தை ஆரத்‌ தழுவியிருந்தன. உடன்‌ 
வந்த துரியோதனனிடம்‌ “இதில்‌ எது எதை கொன்றது?” 
என்றார்‌. துரியோதனன்‌ கேட்டது புரியாமல்‌ “அரசநாகம்‌ 
விழுங்கியிருக்கிறது” என்றான்‌. சகுனி வாய்விட்டு 
நகைத்து “கவ்வியபின்‌ விடமுடியாத தீயூழ்‌ கொண்டது 
அரசநாகம்‌” என்றார்‌. 


திரும்பி தன்‌ ஏவலனிடம்‌ “என்‌ மஞ்சம்‌ வெளியில்‌ 
அமையட்டும்‌” என்றார்‌. அவன்‌ தலைதாழ்த்தி உள்ளே 
சென்று மரவுரி மஞ்சத்தை எடுத்து வெட்டவெளியில்‌ 
பரப்பினான்‌. முருக்க மரத்தில்‌ செதுக்கப்பட்ட 
தலையணைகளை வைத்தான்‌. அவர்‌ அவன்‌ 
தோளைப்பற்றியபடி மெல்ல காலை நீட்டி மஞ்சத்தில்‌ 


அமர்ந்தார்‌. முழு உடலும்‌ மண்ணில்‌ அமர விழைந்தது. 
அன்றுபோல்‌ பிறிதெப்போதும்‌ படுக்கையை அவர்‌ 
விரும்பியதில்லை. வானில்‌ விண்மீன்கள்‌ 
நிறைந்திருந்தன. கிழக்கு திசையில்‌ 
ளிவிரிசல்கள்போல்‌ சிறுமின்னல்களும்‌ 
பெருங்களிற்றின்‌ உறுமல்போல்‌ தொலைஇடியோசையும்‌ 
எழுந்தன. மழை பெய்யக்கூடும்‌ என்று அவர்‌ 
தனக்குத்தானே சொன்னார்‌. அது தன்னிடமல்ல என்று 
உணர்ந்த ஏவலன்‌ மெதுவாக தலைவணங்கினான்‌. 


சகுனி தலையணையை சீரமைத்தபின்‌ உடலை 
சரிக்கப்போக ஏவலன்‌ “தங்களுக்கு மது...” என்றான்‌. 
“கொடு” என்பதுபோல்‌ கைதூக்கிய மறுகணமே 
வேண்டாம்‌ என்று கையசைத்தார்‌. “அகிபீனா?” என்று 
அவன்‌ மீண்டும்‌ கேட்டான்‌. “வேண்டியதில்லை, நீ செல்க!” 
என்று அவர்‌ கைகாட்டிவிட்டு உடல்‌ சரித்து தலைவைத்து 
படுத்தார்‌. இன்றிரவு துயில இயலாது. மதுவோ 
அகிபீனாவோ கொண்டு என்‌ சித்தத்தை துயிலவைத்தால்‌ 
இவ்விரவை இழந்தவனாவேன்‌. அறுபது ஆண்டுகள்‌ 
காத்திருந்த இரவு இது. நாளை தொடங்கவிருக்கிறது 
பெரும்போர்‌. ஒவ்வொன்றும்‌ முற்றிலும்‌ கூடிவந்துள்ளது. 


வெற்றி கண்முன்‌ கைநீட்டி தொடும்‌ தொலைவில்‌ 
நின்றிருக்கிறது. இதற்கு அப்பால்‌ ஒரு அரசக்கூட்டு, 
இதைவிடச்‌ சிறந்ததோர்‌ படையணி, இன்னும்‌ உகந்த 
போர்நிலை பாரதவர்ஷத்தில்‌ எவராலும்‌ 
உருவாக்கப்படவில்லை. அன்று அவையில்‌ நிகழந்த 
சொல்லாடலில்‌ ஒவ்வொருவரும்‌ உளவிசையின்‌ 
உச்சத்திலிருந்தனர்‌. வெற்றி எனும்‌ சொல்‌ அனைவர்‌ 
நாவிலும்‌ இருந்தது. பேசிப்‌ பேசி பெருக அனைத்து 
சொற்களுமே வெற்றி என்ற உட்பொருளை 
கொண்டவையாயின. அவர்கள்‌ உளம்‌ எழுந்து 
கொந்தளிக்கும்தோறும்‌ ஊசியால்‌ தொட்டுவைத்த 
குருதித்துளிபோல்‌ அவருள்‌ ஐயம்‌ எழுந்தது. அது 
மாபெரும்‌ வெற்றி என்பதனால்‌, மிக நெடுங்காலம்‌ 
தவமிருந்து அணுகியதென்பதனால்‌, அது அத்தனை 
எளிதாக இருக்கப்‌ போவதில்லை என்று அகம்‌ கூறியது. 


எளிதாக இருந்தால்‌ ஏமாற்றமடைவேனா? எளிதாக 
இருக்கலாகாதென்று என்னுள்‌ அமைந்த ஆணவம்‌ 
ஒன்று ஏங்குகிறதா? படுக்கையில்‌ மெல்ல உடலை 
நெளித்தபடி சகுனி விண்மீன்களை 
நோக்கிக்கொண்டிருந்தார்‌. தேவர்களின்‌ ஒரு கணம்‌ இங்கு 
ஓர்‌ யுகம்‌. அந்த விண்மீனின்‌ ஒரு இமைப்புக்குள்‌ இங்கு 
கோடி கோடி மாந்தர்‌ பிறந்திறந்து மறைகிறார்கள்‌. 


பேரரசுகள்‌ உருவாகி அழிகின்றன. குமிழிகள்போல்‌ 
நகரங்கள்‌ தோன்றி மறைகின்றன. எனில்‌ அங்கிருந்து 
அதை பார்த்துக்கொண்டிருப்பது யார்‌? அவர்கள்‌ 
பார்ப்பதுதான்‌ என்ன? 


ஒற்றை விண்மீனை விழியூன்றி நோக்கியபடி 
படுத்திருந்தார்‌. அது ஆபன்‌ என்னும்‌ வசு. 
விண்ணிலுள்ள தூய நீரை கறந்து புவியிலுள்ள 
நீர்வெளிகளை நிறைத்து வற்றாது பேணும்‌ தெய்வம்‌. 
நோக்கும்போது மெல்ல அலையடிக்கும்‌ மீன்‌ அது. 
அலைவே நீர்‌. நிலைகொள்ளாமையின்‌ வடிவே நீர்‌. 
மானுட உடல்‌ நீரால்‌ ஆனது. உடலுக்குள்‌ நீர்‌ 
அலைகொண்டபடியே உள்ளது. உடலின்‌ ஒவ்வொரு 
பகுதியும்‌ வலியும்‌ உளைச்சலும்‌ கொண்டது. எப்படி 
உடலை திருப்பினாலும்‌ ஒருகணம்‌ இதமாகவும்‌ 
மறுகணம்‌ வலியாகவும்‌ உடலை உணர முடிந்தது. 


நாண்‌ அவிழ்த்து ஆயுதசாலையில்‌ வைக்கப்பட்டிருக்கும்‌ 
வில்லென இவ்வுடலை எங்கேனும்‌ தளர்த்தி வைத்தால்‌ 
மட்டுமே இளைப்பாற இயலும்‌. அந்நாண்‌ 
கட்டப்பட்டிருப்பது உள்ளத்திற்குள்‌. அறுபதாண்டுகாலம்‌ 
இறுகி நின்ற நாண்‌. சகுனி தன்‌ காலில்‌ வலியை உணரத்‌ 
தொடங்கினார்‌. அகிபீனா இன்றி அறுபதாண்டுகளில்‌ 
ஒருநாள்கூட முழுதறிந்து துயின்றதில்லை. 
அகிபீனாவின்‌ மயக்கமே உடலோய்வு. உள்ளம்‌ 
அமைந்ததே இல்லை. இன்று என்‌ உடலை நேருக்கு நேர்‌ 
சந்திக்கிறேன்‌. இறுதியாக அது என்னிடம்‌ 
சொல்லப்போவதென்ன என்று கேட்கிறேன்‌. அது 
சொல்வது ஒற்றைச்சொல்லையே. வலி வலி வலி வலி. 


அந்த ஒற்றைச்சொல்‌ முடிவிலாது செல்லும்‌ கணங்களின்‌ 
பெருக்கு. என்‌ கால்‌ நரம்புகள்‌ இழுத்துக்கட்டிய ஒரு யாழ்‌. 
ஒவ்வொரு நரம்பையும்‌ சுண்டி விளையாடும்‌ அறியா 
விரலொன்று. வலி! வலி ஓர்‌ இசை! துள்ளும்‌, துடிக்கும்‌, 
தெறித்து கூசி, பின்‌ நெகிழ்ந்து அமைந்து, மீண்டும்‌ 
வெடித்தெழும்‌ இரக்கமற்ற இசை! என்னால்‌ இயலாது. 
இனி இயலாது என்னால்‌. இதோ அகிபீனா கொண்டுவர 
ஆணையிடப்போகிறேன்‌. இதோ எக்கணமும்‌ எழுவேன்‌. 
எழுந்து சற்று கைவீசினால்‌ போதும்‌, என்‌ ஆணைக்காக 
காவலன்‌ நின்றிருப்பான்‌. அகிப்னா கொண்டு வருக! 
ஒன்றல்ல, இரண்டல்ல, ஐந்து. என்‌ உடல்‌ நிறையும்‌ நச்சு. 
இக்காலில்‌ பெருகியுள்ள நஞ்சை ஒவ்வொரு நாளும்‌ 
உண்ணும்‌ நஞ்சால்‌ ஈடு செய்கிறேன்‌. 


இல்லை, இவ்வொரு நாள்‌ இந்த வலியை என்னால்‌ 


எதிர்கொள்ள முடியாதென்றால்‌ இதன்‌ முன்‌ 
தோற்றவனாவேன்‌. இத்தனை நாள்‌ 
ஒத்திப்போட்டதனைத்தும்‌ இந்த ஒருநாளுக்காக. இதை 
எதிர்கொள்ளும்‌ பொருட்டே என்னை 
தீட்டிக்கொண்டேன்‌. கண்களை மூடிக்கொண்டபோது மிக 
அருகே அவர்‌ காந்தாரப்‌ பாலைஓநாயின்‌ முகத்தை 
பார்த்தார்‌. எரியும்‌ விழிகள்‌. திறந்த வாய்க்குள்‌ உலர்ந்த 
நாக்கு செத்துக்கொண்டிருக்கும்‌ நாகமென அசைந்தது. 
அது நெடுங்காலம்‌ முன்னரே இறந்துவிட்டிருந்தது. தான்‌ 
இறந்துவிட்டதை அது அறிந்தும்‌ இருந்தது. அத்துயரம்‌ 
அதன்‌ முகத்தில்‌ இருந்தது. அது இருக்கும்‌ 
அவ்வுலகிலிருந்து ஒரு சொல்லையேனும்‌ இங்கு அளிக்க 
இயலாததன்‌ தவிப்பு தெரிந்தது. 


அவர்‌ அதை நோக்கிக்கொண்டிருந்தார்‌. கனவுகளில்‌ பல 
நூறுமுறை அது எழுந்து கொண்டதுண்டு. ஒவ்வொரு 
தருணத்திலும்‌ திடுக்கிட்டு உடலதிர விழித்துக்கொண்டு 
மஞ்சத்தை கைகளால்‌ அறைந்து ஏவலனை கைகளால்‌ 
அழைத்து நீரும்‌ அகிபீனாவும்‌ எடுத்துவர 

ணையிடுவார்‌. இம்முறை நான்‌ உன்னை 
தவிர்க்கப்போவதில்லை. நீ உரைக்க விரும்புவதை 
எனக்கு சொல்லலாம்‌. அதன்‌ விழி கனிவதை காண 
முடிந்தது. எக்கணமும்‌ ஊளையிட்டு அது அழுமென்று 
தோன்றியது. 


விழித்துக்கொண்டபோது தன்‌ கால்‌ மேல்‌ சம்மட்டியால்‌ 
அறைவதுபோல்‌ வலியை உணர்ந்தார்‌. ஒருகணம்கூட 
துயின்றிருக்கவில்லை. கண்களை மூடி பற்களைக்‌ 
கடித்து இரு கைகளையும்‌ முட்டிச்‌ சுருட்டு அவ்வலியை 
கணுக்கணுவென உணர்ந்தார்‌. நெருப்பு 
சுட்டெடுப்பதுபோல்‌. பாறாங்கற்களால்‌ நசுக்கி 
அரைப்பதுபோல்‌. தசைகளில்‌ இத்தனை வலி எங்கிருந்து 
வந்தது? வெளியிலிருந்து அது வந்தணைய இயலாது. 
அது ஒவ்வொரு அணுவிலும்‌ முன்னரே உள்ளது. 
வலியுடன்தான்‌ அது கருக்கொண்டது. வலி என்பது 
அதற்கு ஒத்திவைக்கப்பட்ட அறிதல்‌. 


வலிபோல்‌ உடலை உணர்வதற்கு பிறிதொரு 
வழியில்லை. வலிபோல்‌ விளக்கங்கள்‌ அற்ற, மாற்றுகள்‌ 
ரன்‌ ஒரு சொல்லும்‌ சென்றமராத தூய 
ட”. வலி தெய்வங்களுக்குரியது. 
யினூடாக மேலும்‌ தெய்வங்களை அணுகுகிறோம்‌. 
என்னை சூழ்க! என்‌ தெய்வங்கள்‌ என்னை 
எடுத்துக்கொள்க! காற்றுகளின்‌ அன்னையர்‌ எழுக! 
ஓநாய்‌ முகம்‌ கொண்ட, எரியும்‌ விழி கொண்ட, பசி 


வறண்ட நாக்கு கொண்ட தெய்வங்கள்‌! மரு, இருணை, 
ஃபூர்ணி, காமலை, கிலை, ஆரண்யை என்னும்‌ அறுவர்‌. 
“அன்னையரே எங்கிருக்கிறேன்‌? என்னை பலிகொள்க! 
என்‌ அவிகொள்க!” 


தன்னைச்‌ சூழ்ந்து அவர்‌ மெல்லிய காலடியோசைகளை 
கேட்டார்‌. ஒளிரும்‌ கண்கள்‌ அணுகி வந்தன. வறண்ட 
கரிய மூக்குகள்‌ நீண்டன. மூச்சொலி. அதில்‌ வெந்த 
ஊனின்‌ கெடுமணம்‌. அவர்‌ அக்கண்களை நோக்கியபடி 
காத்திருந்தார்‌. உறுமலோசையுடன்‌ ஆறன்னையரும்‌ 
அவர்மேல்‌ பாய்ந்தனர்‌. அவர்‌ உடலை கவ்வி 
கிழித்துண்ணத்‌ தொடங்கினர்‌. உறுமி, உதறி, இழுத்து, 
கவ்வி குருதி சுவைத்தனர்‌. செவிகோட்டி சிற்றுயிர்களைத்‌ 
துரத்தி நா சுழற்றி சுவை சுவை என வால்‌ குழைய, உடல்‌ 
நெளிந்தமைந்து கொப்பளிக்க அவரை உண்டனர்‌. 


இரவெங்கும்‌ குருதி மணம்‌ நிறைய விழி விரித்து 
விண்மீன்களை நோக்கியபடி அவர்‌ படுத்திருந்தார்‌. புலரி 
முரசொலி எழுந்தபோது பெருமூச்சுடன்‌ கையூன்றி 
எழுந்தமர்ந்தார்‌. ஏவலன்‌ அருகணைந்து “புலரி, 
காந்தாரரே!” என்றான்‌. “ஆம்‌” என்றார்‌. “படைசூழ்கைச்‌ 
சொல்லாடலுக்கு முதற்புலரியில்‌ செல்லவேண்டியுள்ளது.” 
தலையசைத்து அவர்‌ கைநீட்ட பற்றித்‌ தூக்கி அவரை 
எழுப்பினான்‌. கால்‌ வீங்கிப்பருத்ததுபோல்‌ இருந்தது. 
வலியில்‌ சொற்கள்‌ ஒன்றுடன்‌ ஒன்று முட்டிக்கொள்ள 
உள்ளம்‌ அசைவிழந்திருந்தது. 


அன்று அவையில்‌ ஒவ்வொரு சொல்லையும்‌ வலியின்‌ 
ஆழத்திலிருந்து நரம்புகள்‌ அறுந்து துடிக்க பிழுதெடுத்து 
முன்வைக்க வேண்டியிருந்தது. பற்களைக்‌ கடித்து 
உடலை இறுக்கி அவ்வலியை உணர்ந்தார்‌. அவை 
முடிந்து எழுந்ததும்‌ துரியோதனன்‌ அணுகி “இன்றே போர்‌ 
முடிந்துவிடும்‌ என்கிறார்கள்‌, மாதுலரே. ஒருநாள்‌ 
போருக்கே பாண்டவர்கள்‌ தாளமாட்டார்கள்‌ என்றுதான்‌ 
நானும்‌ எண்ணுகிறேன்‌. பிதாமகர்‌ பீஷ்மருக்கு 
நிகர்நின்றிருக்கும்‌ ஆற்றல்‌ புவியில்‌ எவருக்குமில்லை” 
என்றான்‌. அவர்‌ ஒளியிலா புன்னகையுடன்‌ “ஆம்‌” 
என்றார்‌. “நான்‌ கவசங்கள்‌ அணியவேண்டும்‌... 
இளையோர்‌ அனைவரையும்‌ சந்திக்கவேண்டும்‌” என்று 
துரியோதனன்‌ விடைகொண்டான்‌. 


கவசங்கள்‌ அணிந்து தேரை அணுகியபோது உடல்‌ எடை 
முழுக்க காலில்‌ அழுந்தியது. தேரில்‌ நிலையமர்ந்து 
போரிடுவதற்கு உயரமான பீடம்‌ அமைக்கப்பட்டிருந்தது. 
தேர்‌ அருகே நின்றிருந்த துச்சலன்‌ அவரிடம்‌ “தாங்கள்‌ 


போர்முனைக்கு வரவேண்டியதில்லை, மாதுலரே. 
பின்னணியில்‌ நின்று ஆணைகளை மட்டும்‌ 
அனுப்பினால்‌ போதும்‌” என்றான்‌. சகுனி இகழ்ச்சியுடன்‌ 
உதடுகள்‌ வளைய “நான்‌ போரிடும்பொருட்டே 
காந்தாரத்திலிருந்து வந்தேன்‌” என்றார்‌. அவர்‌ 
சொன்னதன்‌ விரிவு புரிய துச்சலன்‌ தலைவணங்கினான்‌. 


போர்முனையில்‌ நின்றிருக்கையில்‌ வலி ஒன்றே 
உண்மையென்றும்‌ பிற அனைத்தும்‌ உளமயக்கே என்றும்‌ 
தோன்றியது. தேர்‌ சற்று அசைந்தபோதுகூட சவுக்குகள்‌ 
அறைவதுபோல உடலெங்கும்‌ வலி கொப்பளித்தது. 
புரவியின்‌ ஒவ்வொரு உடலசைவையும்‌ வலியால்‌ 
பன்மடங்காகப்‌ பெருக்கி உணரமுடிந்தது. காற்று வந்து 
தொட்டபோதுகூட வலியெழ முடியும்‌ என்பதை அன்று 
அறிந்தார்‌. கண்களைச்‌ சுருக்கி மூச்சை இழுத்து மெல்ல 
விட்டபடி வலியை உணர்ந்துகொண்டிருந்தார்‌. 


போர்முரசுகள்‌ ஒலித்து படை எழுந்து அலையெனப்‌ 
பெருகிச்சென்று பாண்டவப்‌ படையை சந்தித்தது. அதை 
வெறித்த விழிகளுடன்‌ நோக்கிக்கொண்டிருந்தபோது 
அவர்‌ ஒன்றை உணர்ந்தார்‌, வலி முழுமையாக 
அகன்றுவிட்டிருந்தது. 


[[ஙage]வழக்கம்போல்‌ ஒரு கணத்தில்‌ சகுனியின்‌ 
அனைத்துப்‌ புலன்களும்‌ விழித்துக்கொண்டன. உடல்‌ 
உச்சகட்டத்‌ துடிப்பில்‌ இழுத்து முறுக்கிய யாழ்நரம்பென 
அதிர்ந்தது. பல்லாயிரம்‌ விழிகளால்‌ அவர்‌ வானிலிருந்து 
களத்தை நோக்கிக்கொண்டிருந்தார்‌. பல்லாயிரம்‌ 
செவிகளால்‌ ஒவ்வொரு ஒலியையும்‌ பிரித்துக்‌ 
கேட்டுக்கொண்டிருந்தார்‌. பாண்டவப்‌ படைமீது உலர்ந்த 
மணவில்‌ நீர்‌ பரவுவதுபோல கெளரவப்‌ படை 
உட்புகுந்துகொண்டிருந்தது. பீஷ்மர்‌ நாரையின்‌ அலகு 
என தொடக்கவிசையிலேயே நெடுந்தொலைவு 
ஊடுருவிச்‌ சென்றுவிட்டிருந்தார்‌. முதல்‌ ஐந்துநாள்‌ 
போருக்குப்‌ பின்னர்‌ அவரை எவருமே எதிர்க்கத்‌ 

ணியவில்லை. அவர்முன்‌ ஊழ்முன்‌ என பணிந்து 
தலைகொடுத்தார்கள்‌. 


சகுனி ஆணைகளை இட்டுக்கொண்டே இருந்தார்‌. 
“துரியோதனருக்கு துணைசெல்க! அவர்‌ பீமசேனர்‌ முன்‌ 
தனித்து நின்றிருக்கிறார்‌. கெளரவர்கள்‌ மூத்தவரை 
சூழ்ந்துகொள்க!” அர்ஜுனனை அஸ்வத்தாமனும்‌ 
ஜயத்ரதனும்‌ சேர்ந்து எதிர்த்தார்கள்‌. சகுனி 
படைமுகப்பை நோக்கிக்கொண்டு நின்றார்‌. நகுலனும்‌ 
சகதேவனும்‌ ஓருடலின்‌ இரண்டு கைகள்‌ 


போரிடுவதைப்போல களத்தில்‌ திகழ்ந்தனர்‌. அவர்கள்‌ 
இணைந்திருக்கையில்‌ பெருவல்லமை பெறுவதை அவர்‌ 
கண்டார்‌. பத பிரிந்தால்‌ முற்றாக ர ப தப்‌ 
என புரிந்துகொண்டு “பூரிசிரவஸ்‌ செவிகொள்க! 
சகதேவனையும்‌ நகுலனையும்‌ பிரியுங்கள்‌. இருவர்‌ நடுவே 
மாறா வேலி அமைக! அவர்கள்‌ 
பார்த்துக்கொள்ளலாகாது. அவர்களின்‌ சொற்கள்‌ 
அரிதாகவே சென்றடையவேண்டும்‌” என 
ஆணையிட்டார்‌. 


பால்ஹிகப்‌ படைகள்‌ கூர்கொண்டு எழுந்து சென்றன. 
பருந்தின்‌ சிறகுகள்‌ என நின்றிருந்த நகுலனுக்கும்‌ 
சகதேவனுக்கும்‌ நடுவே அவை தாக்கின. பூரிசிரவஸ்‌ 
அப்பகுதியை அம்புகளால்‌ தாக்க அவனைச்‌ 
சூழ்ந்துகொள்ளும்‌ வாய்ப்பென எண்ணி நகுலனும்‌ 
சகதேவனும்‌ அவன்‌ மேலும்‌ உள்ளே 
செல்லும்படிவிட்டனர்‌. அவன்‌ ஊடுருவி அவர்களை 
கடந்துசென்றதும்‌ சகுனி “பால்ஹிகப்‌ படைகளின்‌ 
பின்பக்கத்தை சலன்‌ காத்துகொள்க... அவர்கள்‌ 
இணையலாகாது” என்று ஆணையிட்ட பின்‌ தன்‌ தேரைச்‌ 
செலுத்தி படைமுகப்புக்குச்‌ சென்று நகுலனை 
எதிர்கொண்டார்‌. 


அவருடைய அம்புகள்‌ நகுலனின்‌ தேரை தாக்க அவன்‌ 
திரும்பிப்பார்த்து அவரை கண்டுகொண்டான்‌. 
சீற்றத்துடன்‌ நகைத்தபடி “வருக மாதுலரே, நீங்கள்‌ 
குருதியால்‌ ஈடுகட்டவேண்டிய பழிகள்‌ பல உள்ளன!” 
என்று கூவினான்‌. அவன்‌ உதடுகளிலிருந்து 
சொல்கொண்ட சகுனி “இப்போரே என்‌ 
பழிகொள்ளல்தான்‌, மருகனே” என்றபடி அம்புகளை 
தொடுத்தார்‌. அவர்களின்‌ அம்புகள்‌ விண்ணில்‌ உரசிச்‌ 
சிதறின. இரு தேர்களும்‌ அம்புகளின்‌ விசையால்‌ 
அதிர்ந்தன. இருவரும்‌ ஒருவரை ஒருவர்‌ விழிநட்டு 
நோக்கி மெல்ல அனைத்திலிருந்தும்‌ விடுபட்டு எழுந்து 
அவ்வெளியில்‌ நின்று போரிட்டனர்‌. 


நகுலனின்‌ அம்புவளையத்தைக்‌ கடந்து கவசங்களைக்‌ 
கடந்து தன்‌ முதல்‌ அம்பு சென்று தைத்ததை சகுனி 
முதலில்‌ உடலால்‌ உணர்ந்தார்‌. ஒரு மாத்திரைப்பொழுது 
கழித்தே உள்ளம்‌ அதை உணர்ந்து ஆம்‌ என்றது. அதன்‌ 
பின்‌ உணர்ந்தார்‌, அந்த அம்பை எடுக்கையிலேயே 
எவ்வகையிலோ அது எங்கு சென்று கொள்ளும்‌ என்று 
தெரிந்திருந்தது. அந்த கணநேரத்‌ தத்தளிப்பிலிருந்து 
நகுலன்‌ மீள்வதற்குள்‌ மேலும்‌ மேலுமென அம்புகளால்‌ 
அவர்‌ அவனை அடித்தார்‌. அவனுடைய பாகன்‌ தேரை 


தெறித்தது. ஆம்‌, நீ மட்டுமே!” என்னும்‌ விழிகளுடன்‌ 
அவனைச்சூழ்ந்து எக்களித்தனர்‌ அவன்‌ தம்பியர்‌. 


அவனால்‌ அசைக்கமுடியாத பாறைகளெல்லாம்‌ 
அவனுக்கு எதிரிகளாக இருந்தன. அவற்றின்‌ மேல்‌ 
அவன்‌ குரோதம்‌ கூடிக்கூடி வந்தது. ஒவ்வொருநாளும்‌ 
அவற்றையே அவன்‌ கனவுகண்டான்‌. கனவில்‌ அவை 
இருண்டு குளிர்ந்த ஆணவத்துடன்‌ அவன்‌ முன்‌ எழுந்து 
நின்றன. அவன்‌ கனத்த காலடிகள்‌ ஒலிக்க அவற்றின்‌ 
முன்‌ நின்றபோது அவை கற்கரங்களை 
கோர்த்துக்கொண்டு ஒற்றை உடலாக மாறின. அவன்‌ 
காலடிகள்‌ ஒவ்வொன்றும்‌ அவற்றை விதிர்க்கச்‌ செய்தது. 
அவனுடைய பார்வை பட்ட அவற்றின்‌ உடல்‌ சிலிர்த்து 
அசைந்தது. அவன்‌ அருகே சென்று நின்றபோது 
அவற்றின்‌ மூச்சை தன்‌ உடலில்‌ உணர்ந்தான்‌. அவற்றின்‌ 
உள்ளே ஓடும்‌ எண்ணங்களின்‌ அதிர்வை அறிந்தான்‌. 
தன்‌ இடது தொடைமேல்‌ ஓங்கியறைந்து உரக்க கர்ஜனை 
செய்தபம அவன்‌ அவற்றை நோக்கிப்பாய்ந்தான்‌. 


இரவில்‌ அவன்‌ எழுப்பும்‌ ஒலி தம்பியருக்கு நன்கு 
பழக்கமானது. மேகங்களுக்குள்‌ இடியோசை என 
அவனுக்குள்‌ எப்போதும்‌ அந்த கர்ஜனை 
நிறைந்திருக்கிறது என்றனர்‌ சூதர்‌. பயிற்சிக்களங்களில்‌ 
அவன்‌ கர்ஜனை ஒலித்ததுமே தம்பியரும்‌ பிறரும்‌ 
விலகிவிடுவது வழக்கமாக இருந்தது. 
கரும்பாறைகளன்றி அவன்‌ முன்‌ நிற்கும்‌ 
ஆற்றல்கொண்டவை எவையுமில்லை எனறு அவர்கள்‌ 
அறிந்திருந்தார்கள்‌. வலக்கையால்‌ தன்‌ 
இடத்தொடையில்‌ ஓங்கி அறைந்தபடி முன்னகர்ந்து இரு 
கைகளையும்‌ தலைமேல்‌ தூக்கியபடி அவன்‌ 
ஆர்ப்பரிப்பான்‌. எதிரே நின்றிருக்கும்‌ பாறையை 
வெறும்கைகளால்‌ அறைந்து பிளக்கச்செய்து தூக்கி 
பின்னால்‌ வீசுவான்‌. பின்னால்‌ வந்து விழுந்த பாறைகள்‌ 
வழியாகவே அவன்‌ முன்னால்‌ சென்றுகொண்டிருந்தான்‌. 


“நம்‌ முன்‌ அமர்ந்திருக்கும்‌ இப்பாறைகள்‌ அசைவற்றவை 
அல்ல. விசையற்றவையும்‌ அல்ல. அவை 
அவையிருக்கும்‌ இடத்தில்‌ முடிவிலி வரை 
அமர்ந்திருக்கும்‌ விருப்பு கொண்டவை. அவற்றின்‌ மேல்‌ 
வந்து மோதும்‌ காலப்பெருக்கையும்‌ 
பெருவெளிக்கொந்தளிப்பையும்‌ அவை தங்கள்‌ முழு 
ஆற்றலாலும்‌ எதிர்கொள்கின்றன. அந்த மோதலின்‌ 
உச்சகட்ட நிகரமைவுப்‌ புள்ளியில்‌ அவை இறுகி 
அசைவிழந்திருக்கின்றன. நிகர்‌ எடை கொண்ட இரு 
யானைகளின்‌ மோதி உறைந்த மத்தகங்கள்‌ நடுவே 


பின்னுக்கிழுக்கத்‌ தொடங்கும்போது அப்பால்‌ 
சகதேவனின்‌ முழவொலி எழுந்தது. மறுபக்கமிருந்து 
சகதேவன்‌ தன்‌ படையுடன்‌ ஊடே நின்ற பால்ஹிகப்‌ 
படையை உடைத்து வந்தான்‌. 


அவன்‌ அம்புகள்‌ பக்கவாட்டில்‌ வந்து தன்‌ தேரை தாக்க 
சகுனி தயங்கினார்‌. நகுலன்‌ புது விசைகொண்டு 
முன்னால்‌ வர அவர்களிருவரும்‌ மீண்டும்‌ 
இணைந்துகொண்டார்கள்‌. பின்பக்கம்‌ பூரிசிரவஸ்‌ 
திருஷ்டத்யும்னனால்‌ எதிர்கொள்ளப்பட்டு பாஞ்சாலப்‌ 
படைகளால்‌ முற்றாக சூழப்பட்டிருந்தான்‌. சகுனியின்‌ 
பாகன்‌ தேரை மெல்ல மெல்ல பின்னகர்த்தி 
கொண்டுசென்றான்‌. நகுலனின்‌ அழைப்பில்லாமலேயே 
அவன்‌ பின்னடைவது எப்படி சகதேவனுக்கு தெரிந்தது 
என சகுனி வியந்தார்‌. இருபுறத்திலிருந்தும்‌ சலனும்‌ 
சோமதத்தரும்‌ வந்து நகுலனையும்‌ சகதேவனையும்‌ 
எதிர்கொண்டார்கள்‌. 


சகுனியைச்‌ சூழ்ந்து ஏழு கழையர்‌ மேலேறி இறங்கி 
கையசைவுகளால்‌ செய்திகளை 
சொல்லிக்கொண்டிருந்தனர்‌. ஒரே தருணத்தில்‌ அவற்றை 
விழிகொண்டு சொல்லாக்கி ஆணைகளை 
பிறப்பித்துக்கொண்டிருந்தார்‌. துரியோதனனுக்கும்‌ 
பீமனுக்கும்‌ போர்‌ நிகழ்ந்துகொண்டிருந்தது. 
அஸ்வத்தாமனை கடோத்கஜன்‌ எதிர்கொள்ள 
சாத்யகியால்‌ ஜயத்ரதன்‌ எதிர்க்கப்பட்டான்‌. பீஷ்ம 
பிதாமகரை அர்ஜுனன்‌ எதிர்கொள்ள அவனுக்கு 
உதவியாக அபிமன்யூவும்‌ சுருதகீர்த்தியும்‌ இருபுறமும்‌ 
துணைத்தனர்‌. துரோணருக்கும்‌ சுதசோமனுக்கும்‌ போர்‌ 
நிகழ்ந்தது. “துணைகொள்க, பீஷ்மருக்குப்‌ பின்னால்‌ 
படைகள்‌ இல்லை...” என சகுனி ஆணையிட்டார்‌. 


ஒருகணத்தில்‌ கூரிய சோர்வொன்று எழ அவர்‌ 
முற்றாகவே அகம்‌ செயலிழந்தார்‌. அங்கே நிகழ்வதை 
தொடர்பற்ற எதுவோ என நோக்கிக்கொண்டிருந்தார்‌. 
முன்பு பாலையில்‌ கண்ட ஓநாயை நினைவுகூர்ந்தார்‌. 
அது பசித்து இறந்துகொண்டிருந்தது. உலர்ந்த நா 
வெளியே தொங்கியது. கண்கள்‌ பழுத்திருந்தன. மூச்சு 
மிக மெல்ல ஓடியது. அவர்‌ புரவியிலிருந்து இறங்கி 
அருகே சென்றார்‌. புரவியின்‌ விலாவில்‌ 
வேட்டைப்பொருளான முயல்‌ தொங்கியது. 
அதிலொன்றை எடுத்து கழுத்தை வெட்டி குருதியை 
அதன்‌ நாவருகே கிடந்த கரியிலையில்‌ சொட்டினார்‌. 
அதன்‌ விழிகள்‌ உயிர்கொண்டன. நாக்கு சிதைந்த புழு 
என நீண்டு வந்தது. குருதியை தொட வந்தது. ஆனால்‌ 


அதனுள்‌ இருந்த தெய்வம்‌ பிறிதொன்று எண்ணியது. 
நாக்கை உள்ளிழுத்துக்கொண்டு அது விழிமூடியது. 
அதன்‌ உடலுக்குள்‌ அந்த தெய்வத்தின்‌ மெல்லிய 
உறுமலோசை கேட்டது. அது மெல்ல மெல்ல கனல்‌ 
அணைந்து கரியாவதுபோல்‌ உயிர்துறப்பதை அவர்‌ 
நோக்கி நின்றிருந்தார்‌. 


சகுனி முழவோசை கேட்டு விழித்துக்கொண்டார்‌. அந்த 
உளத்தழைவிலும்‌ அவர்‌ ஆணைகளை 
விடுத்துக்கொண்டிருப்பதை உணர்ந்தார்‌. “சூழ்க! 
கடோத்கஜனை சூழ்ந்துகொள்க!” என ஆணையிட்டபடி 
கைகளை வீசினார்‌. 

[ஙagel போர்க்களத்தில்‌ தன்‌ கையசைவுகள்‌, 
உதடசைவுகள்‌ வழியாக இடைவிடாது ஆணைகளைப்‌ 
பிறப்பித்து சூழ்ந்திருந்த படைகளை முற்றாகவே 
ஆட்டுவித்துக்கொண்டு தேரில்‌ நின்றிருக்கையில்‌ சகுனி 
முதல்முறையாக நாற்களப்‌ பகடைகளைத்‌ தொட்டு 
எடுத்த நாளை எண்ணிக்கொண்டார்‌. குழந்தையாக 
இருந்தபோது நிகழ்ந்தவற்றில்‌ ஓர்‌ அணுவிடைகூட ஒளி 
குன்றாது நின்றிருக்கும்‌ நினைவு அதுதான்‌. அவருக்கு 
இரண்டு அகவை. தந்தையின்‌ மடியில்‌ அமர்ந்திருந்தார்‌. 
தந்தையின்‌ முன்‌ நாற்களப்‌ பலகை விரிந்திருந்தது. 
எதிரே அவருடைய இளையவராகிய மகாபலர்‌ 
அமர்ந்திருந்தார்‌. அவர்‌ தலையில்‌ கைவைத்து 
கருக்களை நோக்கியபம அமர்ந்திருக்க அவரை 
புன்னகையுடன்‌ கூர்ந்து நோக்கியபடி சுபலர்‌ 
பகடைகளை கையிலெடுத்தார்‌. 


அவர்களின்‌ முகங்களிலிருந்த உணர்ச்சிகளை சகுனி 
மாறிமாறி பார்த்தார்‌. அந்த ஒருமையும்‌ கொந்தளிப்பும்‌ 
பதற்றமும்‌ எக்களிப்பும்‌ அவரை ஆட்கொண்டன. சுபலர்‌ 
பகடைகளை உ ருட்டியதும்‌ மகாபலர்‌ அல்கு மம்‌ 
அறைந்தபடி “தெய்வங்களே!” என்றார்‌. சுபலர்‌ “மீண்டும்‌ 
என்‌ கணக்கு” என்றார்‌. “என்ன, தந்தையே?” என்றார்‌ 
சகுனி. “ஒன்றுமில்லை, பேசாமலிரு” என்றார்‌ சுபலர்‌. 
“தந்தையே” என்று சகுனி அவர்‌ கையை பிடிக்க அவர்‌ 
மைந்தனை இறக்கி அப்பால்‌ நிறுத்தி பகடையை 
உருட்டினார்‌. மகாபலர்‌ குனிந்து நோக்கிவிட்டு 
வெறிக்கூச்சலிட்டு கைகளைத்‌ தட்டியபடி எழுந்தார்‌. 
உரக்க நகைத்தபடி நடனமிட்டார்‌. சுபலர்‌ தலையில்‌ 
கைவைத்துக்கொண்டு குனிந்தார்‌. 


அதற்கு முன்னரும்‌ அந்த அ சகுனி 
பார்த்திருந்தார்‌. ஆனால்‌ ஒரே கணத்தில்‌ துயரை 
பெருங்களிப்பாக, பெருங்களிப்பை இருண்ட வீழ்ச்சியாக 
மாற்றும்‌ ஒன்று அப்பகடைகளில்‌ இருப்பது 
அப்போதுதான்‌ அவர்‌ நெஞ்சில்‌ பதிந்தது. அவர்‌ அந்தப்‌ 
பகடைகளையே நோக்கிக்கொண்டிருந்தார்‌. அவை 
எலும்புகளால்‌ ஆனவை. காந்தாரத்தின்‌ பகடைகளில்‌ 
எல்லாம்‌ ஒருபுறம்‌ காந்தாரத்தின்‌ ஈச்சஇலை 
பொறிக்கப்பட்டிருந்தது. மறுபக்கம்‌ ஆறன்னையரைக்‌ 
குறிக்கும்‌ ஆறு என்னும்‌ எழுத்து. பகடைகள்‌ புரண்டு 


விரிந்து மீண்டும்‌ சேர்ந்து சிதறிப்பரவுவதை அவர்‌ 
நோக்கிக்கொண்டிருந்தார்‌. அவை சுபலரையும்‌ 
மகாபலரையும்‌ அறியாமல்‌ தங்களுக்குள்‌ தாங்களே 
விளையாடிக்கொண்டிருந்தன. புறாக்கள்போல எழுந்து 
சிறகடித்து மீண்டும்‌ அமர்ந்து. அவற்றுக்கு அப்பால்‌ 
சுபலரும்‌ மகாபலரும்‌ கொந்தளித்தனர்‌, கூச்சலிட்டனர்‌, 
கண்ணீர்விட்டனர்‌, மகிழ்ச்சிகொண்டாடினர்‌. 


உச்சிப்பொழுதில்‌ உணவுண்பதற்காக அவர்கள்‌ 
எழுவதுவரை ஆட்டம்‌ நீடித்தது. ஏவலன்‌ வந்து 
அறிவித்ததும்‌ எழுந்துகொண்ட மகாபலர்‌ “நான்‌ வென்ற 
நிலங்களை தனியாக குறித்துள்ளேன்‌, மூத்தவரே. அவை 
முறைப்படி நீரூற்றி எனக்கு அளிக்கப்படவேண்டும்‌” 
என்றார்‌. சுபலர்‌ “ஆம்‌, அவை உனக்குரியவை. ஆனால்‌ 
இன்னும்‌ ஆட்டம்‌ முடியவில்லை. இறுதியில்‌ எவர்‌ 
ஈட்டுகிறார்கள்‌ என்று பார்ப்போம்‌” என்றார்‌. மகாபலர்‌ 
“நான்‌ ஆடவில்லை என்றால்‌?” என்றார்‌. “ஆட்டத்தை 
நிறுத்திவிட்டுச்‌ செல்ல எவருக்கும்‌ உரிமையில்லை” 
என்றார்‌ சுபலர்‌. “எங்கேனும்‌ நிறுத்தியாகவேண்டுமே?” 
என்றார்‌ மகாபலர்‌. “ஆம்‌, ஆனால்‌ என்‌ நிலத்தை நீ 
கொண்டுசெல்லும்‌ இடத்தில்‌ அல்ல” என்றார்‌ சுபலர்‌. 


இருவரும்‌ நின்று நோக்கோடு நோக்கு பொருந்தினர்‌. இரு 
முகங்களிலும்‌ இருந்த வெறுப்பையும்‌ சினத்தையும்‌ சகுனி 
நோக்கிக்கொண்டிருந்தார்‌. சுபலர்‌ திரும்பிச்செல்ல 
மகாபலர்‌ மெல்ல துப்பியபடி திரும்பி இன்னொரு 
பக்கமாக சென்றார்‌. அவர்கள்‌ இருவரும்‌ ஒருபோதும்‌ 
பேசிக்கொள்வதில்லை என்பதை சகுனி உணர்ந்தார்‌. 
இணைந்து நிற்பதுகூட அரிது. ஆனால்‌ அமர்ந்து 
ஆடமுடிகிறது. அங்கே நகைப்பும்‌ கூச்சலும்‌ எழுகிறது. 
பகைக்கும்‌ நட்புக்கும்‌ அப்பால்‌ நிகழும்‌ ஓர்‌ ஆடல்‌ அது 
என்று அவர்‌ உணர்ந்த தருணம்‌. 

அத்தருணத்தை அவர்‌ எண்ணி எண்ணி 
வளர்த்துக்கொண்டார்‌. மானுடர்‌ பேசிக்கொள்ளும்‌ 
அனைத்துமே வெறும்‌ முறைமைச்சொற்கள்‌. அவையில்‌, 
அறையில்‌, தனிமையில்‌, எங்கும்‌. மானுடர்‌ 
ஒருவரோடொருவர்‌ உண்மையாக பேசிக்கொள்ளவே 
இயலாது என்ற நிலையில்‌ எழுந்த மாற்று உரையாடலே 
நாற்களம்‌. அங்கே உரையாடல்களம்‌ 
வகுக்கப்பட்டுள்ளது. நான்கு களங்கள்‌, நான்கு 
பகடைகள்‌, பன்னிரு எண்கள்‌, எழுபத்திரண்டு கருக்கள்‌. 
வெளியே விரிந்துள்ள பொருட்களின்‌, 
உட்பொருட்களின்‌, பொருள்மயக்கங்களின்‌, 
உள்முயக்கங்களின்‌ வெளி அனைத்துப்‌ பேச்சுகளையும்‌ 


முடிவிலிவரை கொண்டுசென்று 
பொருளற்றதாக்கிவிடுகிறது. பகடை திட்டவட்டமானது, 
மயக்கங்களற்றது. பின்பு அவர்‌ அறிந்தார்‌, ஒவ்வொரு 
உரையாடலும்‌ பகடையாட்டமே என. பகடையாட்டம்‌ 
சாரம்‌ மட்டுமேயான ஓர்‌ உரையாடல்‌ என. 


அன்று அவர்கள்‌ சென்றபின்‌ ஏவலன்‌ தந்தப்‌ 
பேழைக்குள்‌ எடுத்து வைத்த பகடைகளை தன்னிடம்‌ 
தரும்படி கேட்டார்‌. “இளவரசே” என தயங்கிய பின்‌ முதிய 
ஏவலன்‌ “ஒருமுறை மட்டும்‌ தொட்டுக்கொள்க!” என்றான்‌. 
அவர்‌ அந்தப்‌ பகடைகளில்‌ ஒன்றை எடுத்து கையில்‌ 
உருட்டினார்‌. “இது எதனாலானது?” என்றார்‌. “இது 
புரவியின்‌ எலும்பாலானது. எல்லா 
போட்டிவிரைவுகளிலும்‌ வென்று உங்கள்‌ தந்தையை 
மகிழவைத்த சுபார்ஸ்வம்‌ என்னும்‌ புரவி அது.” அவர்‌ 
அதை கையிலிருந்து உருட்டினார்‌. “இது என்ன? இது 
என்ன?” என்று அவன்‌ கையைப்‌ பிடித்து உலுக்கினார்‌. 
“இளவரசே, இது பன்னிரண்டு. நீங்கள்‌ வென்றீர்கள்‌” என 
அவன்‌ அதை எடுத்து பேழைக்குள்‌ வைத்தான்‌. 


“நான்‌ வென்றேன்‌! பன்னிரண்டு! பன்னிரண்டு! நான்‌ 
வென்றேன்‌!” என்று சகுனி சொல்லிக்கொண்டார்‌. 
துள்ளியபடி ஓடிச்சென்று தன்‌ மூத்தவரான அசலரிடம்‌ 
சொன்னார்‌. “மூத்தவரே, நான்‌ வென்றேன்‌! பன்னிரண்டு! 
வென்றேன்‌!” அன்றுமுதல்‌ அந்த எண்‌ அவரை 
ர. பன்னிரண்டு. துயிலிலும்‌ 
ழிப்பிலும்‌ ஆட்கொண்டிருந்த எண்‌. ஓர்‌ எண்‌ 
நாவிலெழுமென்றால்‌ இயல்பாகவே அது 
பன்னிரண்டுதான்‌. வெற்றி இத்தனை எளிதானது. 
இத்தனை கூரியது. கையருகே நின்றிருப்பது. 
கொலைவாளின்‌ கூர்போல்‌ மற்றொரு பொருள்‌ அற்றது. 


ஆனால்‌ பகடையாடத்‌ தொடங்கியபோது வெற்றிகள்‌ 
கைகூடவில்லை. பெரும்பாலானவர்கள்‌ அவரை 
எளிதில்‌ வென்றனர்‌. பன்னிரண்டு ஒரு கனவாக, பின்‌ 
ஏக்கமாக, பின்‌ எரிச்சலாக ஆகியது. ஆட 
அமர்கையிலேயே சினமெழுந்தது. பகடையை 
கையிலெடுக்கும்போதே நெஞ்சு இறுகி முகம்‌ கூர்கொள்ள 
பற்களைக்‌ கடித்தபடி உருட்டினார்‌. பகடை அவரை 
ஒவ்வொரு முறையும்‌ வென்றது. கால்கீழிலிட்டு 
மிதித்தபடி குளம்படிகள்‌ ஒலிக்க கடந்துசென்றது. 
அவருக்கு பகடை கற்பித்த ஆசிரியர்கள்‌ “பகடையை 
இறுகப்பற்றுகிறீர்கள்‌, இளவரசே. அதை வாளென 
பற்றுக! அழுந்தப்பற்றியவர்களும்‌ நழுவவிட்டவர்களும்‌ 
வெல்வதில்லை” என்றனர்‌. 


“வென்றாலும்‌ தோற்றாலும்‌ நிகரே என உளம்‌ 
நிலைத்தோரே பகடையில்‌ இறுதிவெற்றியை 
அடையமுடியும்‌” என்றார்‌ ஆசிரியரான சுஸ்ரவஸ்‌. 
“ஆனால்‌ அத்தகையோர்‌ பகடையே பப்ப வங்கத்‌ 
ஆடுவோரில்‌ வெல்வோர்‌ விழைவை பிறிதிலாது 
சூடியவர்கள்‌. அதில்‌ அசைவிலாது நின்றவர்கள்‌. 
கையின்‌ ஐயத்தையும்‌ அச்சத்தையும்‌ பகடை அறியும்‌. 
பகடை என்பது களத்தில்‌ உருளும்‌ உங்கள்‌ உள்ளம்‌ 
என்றுணர்க!” பகடைமேல்‌ கொண்ட விழைவே 
பகடையை அவரிடமிருந்து அயல்படுத்தியது. மெல்ல 
மெல்ல பகடையை அஞ்சலானார்‌. பகடை கையில்‌ 
வந்ததுமே மெய்‌ நடுங்கத்தொடங்கியது. 


னால்‌ பகடையை ஒழியவும்‌ இயலவில்லை. 
ஒவ்வொருநாளுமென பகடையாடி இழந்துகொண்டே 
இருந்தார்‌. ஒருமுறை தன்‌ உடன்பிறந்தானாகிய 
விருஷகனுடன்‌ ஆடி இளவரசுப்‌ பட்டத்தையும்‌ இழந்து 
கணையாழியை கழற்றிக்கொடுத்துவிட்டு புரவியில்‌ ஏறி 
காந்தார நகரியிலிருந்து கிளம்பிச்சென்றார்‌. மீள முடியாத 
திசை என மேற்கு சொல்லப்பட்டிருந்தது. செல்லச்செல்ல 
மண்‌ வெளுத்துக்கொண்டே இருக்கும்‌. தூய வெண்ணிற 
மண்‌ அலைகளென அமைந்த பாலையில்‌ உயிர்த்துளியே 
இருக்காது. விடாய்மிக்க எழுபத்திரண்டு காற்றுகள்‌ 
உலவும்‌ வெளி. அவை அங்கு செல்லும்‌ உயிர்களின்‌ 
குருதியை உறிஞ்சி உண்பவை. எஞ்சாது தோற்றவர்களும்‌ 
ஏதுமிலாது வென்றவர்களும்‌ சென்றடைந்து 
நிறைவுகொள்ளவேண்டிய நிலம்‌ அது. 


மேற்கே சென்றுகொண்டே இருக்கையில்‌ ஒரு நாள்‌ 
அந்தியில்‌ தொலைவில்‌ ஒற்றைப்பறவை ஒன்று வானில்‌ 
சுழல்வதை கண்டார்‌. அத்திசை நோக்கி செல்ல மிகச்‌ 
சிறிய ஸாமிமரச்‌ சோலை ஒன்று கண்ணுக்குப்பட்டது. 
அங்கே முன்னரே ஓர்‌ ஒட்டகம்‌ நின்றிருந்தது. அதை 
அணுகியபோது சோலைக்குள்‌ ஒருவரை காணமுடிந்தது. 
பாலைவணிகரெனத்‌ தெரிந்தது. மணற்தரையில்‌ 
தோல்விரித்து அமர்ந்து பகடையாடிக்கொண்டிருந்தார்‌. 
அவர்‌ அருகே செல்வதுவரை வணிகர்‌ அவரை நிமிர்ந்து 
நோக்கவில்லை. அணுகியதும்‌ சகுனி வணங்கி தன்னை 
அறிமுகம்‌ செய்துகொண்டார்‌. 


சோனகரான அவர்‌ பெயர்‌ சுவாமர்‌ என்று தெரிந்தது. 
“இந்தச்‌ சுனை மிக மெல்லவே ஊறுகிறது. இதை அகழ்ந்து 
அதன்மேல்‌ துணியை விரித்துவிட்டு நீர்‌ ஊறுவதற்காக 
காத்திருக்கிறேன்‌” என்றார்‌ சுவாமர்‌. சகுனி அவர்‌ அருகே 
அமர்ந்தார்‌. “தனிமையில்‌ பகடையாடலாமா?” என்றார்‌. 


“நம்முடன்‌ நாம்‌ ஆடலாம்‌. இவ்வாறு நம்‌ நிழல்‌ நமக்கு 
முன்னால்‌ விழுந்திருக்கவேண்டும்‌” என்றார்‌ சுவாமர்‌. 
“நம்மை நாமே வெல்வது எளிது” என்றார்‌ சகுனி. “அல்ல. 
அதுவே கடினம்‌” என்று சுவாமர்‌ சொன்னார்‌. “என்னுடன்‌ 
ஆடுகிறீர்களா?” என்றார்‌. “என்னிடம்‌ பணயம்‌ என 
ஏதுமில்லை. அனைத்தையும்‌ இழந்த பின்னர்‌ 
வந்துள்ளேன்‌” என்றார்‌ சகுனி. “எஞ்சியிருப்பது உங்கள்‌ 
உடல்‌. அதை பணயமாக்கலாமே” என்றார்‌ சுவாமர்‌. 
“எனக்கு அடிமையாக இருப்பதாக சொல்க...” 


நீர்‌ அருந்தியபின்‌ அவர்கள்‌ ஆடத்‌ தொடங்கினர்‌. ஏழு 
சுற்று ஆட்டத்திற்குப்‌ பின்‌ சகுனி அவர்‌ அடிமையாக 
ஆனார்‌. “நீர்‌ சிறுவன்‌. என்னுடன்‌ வருக! 
தொலைவிலுள்ள சோனகநிலங்களை காட்டுகிறேன்‌” 
என அவர்‌ அழைத்துச்சென்றார்‌. அவருடைய 
சுமைதாக்கியாகவும்‌ ஏவல்சிறுவனாகவும்‌ 
நான்காண்டுகாலம்‌ அவருடன்‌ இருந்தார்‌. “என்றேனும்‌ 
என்னை நாற்களத்தில்‌ வென்று உமது விடுதலையை நீர்‌ 
ஈட்டிக்கொள்ளலாம்‌” என்றார்‌ சுவாமர்‌. ஒவ்வொரு 
நாளும்‌ அவர்கள்‌ பகடையாடினர்‌. மீளமீள அவர்‌ 
தோற்றுக்கொண்டே இருந்தார்‌. தன்‌ பங்கு நீரை, உணவை 
பணயம்‌ வைத்தார்‌. 


அவர்கள்‌ பயணம்‌ செய்துகொண்டே இருந்தனர்‌. சுவாமர்‌ 
பாலையின்‌ அரிய கற்களை பெற்றுக்கொண்டு 
பொன்னை அளிப்பவர்‌. பாலைவெளியில்‌ நீரிலாது வாடி 
உடல்வற்றி கண்கள்‌ பழுத்து இறப்பை பலமுறை 
அருகில்‌ கண்டார்‌. வழிதவறி உயிர்பதைத்து வான்நோக்கி 
திகைத்து அலைந்து கண்டடையப்பட்டார்‌. சுவாமர்‌ 
அவரிடம்‌ எந்த இரக்கத்தையும்‌ காட்டவில்லை. “ஒரு 
குவளை நீர்‌ மட்டுமே எஞ்சுகிறதென்றால்‌ அதை 
பகிர்ந்துண்ணலாகாது. இருவரும்‌ இறப்பதற்கே அது 
வழிகோலும்‌. எனக்கே என எண்ணுபவனே இந்நிலத்தில்‌ 
உயிர்விஞ்ச இயலும்‌. அறிக, பாலை ஓநாய்‌ தனித்தது! 
முழுத்‌ தனிமையை அது தனக்கான காப்பாக 
கொண்டுள்ளது” என்றார்‌ சுவாமர்‌. 


நான்காண்டுகளுக்குப்‌ பின்னர்‌ ஒருநாள்‌ 
பாலைவெளியில்‌ தவறி நீரிலாது உடல்‌ 
வற்றிக்கொண்டிருக்க பாறைநிழலில்‌ படுத்திருக்கையில்‌ 
சுவாமர்‌ சொன்னார்‌ “நான்‌ இறக்கவிருக்கிறேன்‌. உம்மை 
அடிமையாகக்‌ கொண்டு நான்‌ இறந்தால்‌ நீரும்‌ 
என்னுடன்‌ இறக்கவேண்டும்‌ என்பதே நெறி. நான்‌ 
அளித்து நீர்‌ பெற்றுக்கொண்டால்‌ நீர்‌ ஷத்ரியர்‌ அல்ல. 
என்னை கொன்று விடுதலைகொள்ள நீர்‌ இப்போது 


ஷத்ரியர்‌ அல்ல. என்னை வென்றுமட்டுமே நீர்‌ 
விடுதலையை அடையமுடியும்‌.” சகுனி திகைப்புடன்‌ 
நோக்கிக்கொண்டிருந்தார்‌. “உமக்கு ஓர்‌ அறிவுரையை 
சொல்கிறேன்‌. நீர்‌ நாற்களத்தை நாற்களமென்றே 
பார்க்கிறீர்‌. நாற்களம்‌ என்பது போர்‌. இங்குள்ள அரசனும்‌ 
அரசியும்‌ புரவியும்‌ யானையும்‌ மெய்‌. களம்‌ என்பது நாடே. 
பகடைக்களத்தில்‌ போரை நிகழ்த்துக!” 


அன்று அவர்‌ சுவாமரை வென்றார்‌. இறந்த உடலின்‌ 
மணம்‌ நாடி வந்த ஓநாய்க்கு அதை 
விட்டுக்கொடுத்துவிட்டு காந்தார நகரிக்கு திரும்பினார்‌. 
பிறகு அவர்‌ எந்த நாற்களத்திலும்‌ தோற்கவில்லை. 
பாலையில்‌ குருதிதேடி அலைந்து பசியால்‌ இறந்த ஓநாய்‌ 
ஒன்றின்‌ தொடையெலும்பிலிருந்து தன்‌ பகடைகளை 
உருவாக்கிக்‌ கொண்டார்‌. அறிந்தவை அனைத்தையும்‌ 
நாற்களத்தின்‌ ஆட்டத்திலிருந்தே கொண்டார்‌. 
அனைத்தையும்‌ அக்களத்திலேயே நிகழ்த்தினார்‌. விரிந்த 
வானை துளியெனச்‌ சுருட்டி தன்னுள்கொண்ட 
ஆடிக்குமிழி என ஊழை உள்கொண்டது நாற்களம்‌ என 
அவர்‌ கண்டடைந்தார்‌. அங்கிருந்து கிளம்பி 
அஸ்தினபுரிக்கு வந்தபின்னர்‌ மதயானை ஒன்றின்‌ 
எலும்பிலிருந்து தன்‌ பகடைக்காய்களை 
உருவாக்கிக்கொண்டார்‌. 


ஆனால்‌ குருக்ஷேத்ரத்திற்குள்‌ படைகள்‌ வந்தமைந்த 
முதல்நாள்‌ அந்தப்‌ பெருவிரிவை கண்களால்‌ 
அறிந்தபோது அவருடைய அகம்‌ திகைத்து 
செயலிழந்தது. விழித்த வெறும்கண்களுடன்‌ அவர்‌ அந்த 
செம்மண்நிலத்தை நோக்கி நின்றார்‌. இதுவல்ல இதுவல்ல 
என அகம்‌ அரற்றிக்கொண்டே இருந்தது. 
குருதிப்பெருக்கு. வெள்ளெலும்புகள்‌ புதைந்த மண்‌ 
செவ்வுதடுகளில்‌ பற்கள்‌ தெரிய 
புன்னகைப்பதுபோலிருந்தது. தேர்த்தட்டில்‌ வியர்வை 
வழிய நெஞ்சுத்துடிப்பை நோக்கியபடி நின்றிருந்தார்‌. 
திரும்பிவிடலாம்‌ என்று தோன்றியது. வாளை எடுத்து 
நெஞ்சில்‌ பாய்ச்சி அக்களத்திலேயே உயிர்விடலாமென 
எண்ணம்‌ ஓங்கியது. கையிலிருந்த கடிவாளம்‌ 
நடுங்கிக்கொண்டிருந்தது. 


தொலைவில்‌ ஓநாய்‌ ஒன்று ஊளையிட்டது. 
அக்கணத்தில்‌ உள்ளே ஒரு திரை நலுங்குவதுபோல்‌ ஓர்‌ 
எண்ணம்‌ எழுந்தது. அதை சொற்களென பின்னர்தான்‌ 
மாற்றிக்கொண்டார்‌. அப்பெரும்‌ போர்க்களத்தை அவர்‌ 
ஒரு சிறுநாற்களமென்று தன்னுள்‌ ஆக்கிக்கொண்டார்‌. 
அதில்‌ தான்‌ நன்கறிந்த பகடையை உருட்டி ஆடலானார்‌. 


[image] பீஷ்மர்‌ நேர்‌அம்பென பாண்டவப்‌ படைகளைக்‌ 
கிழித்து உட்செல்ல அவரை சுருதகீர்த்தியும்‌ 
அபிமன்யூவும்‌ இருபுறமும்‌ துணைக்க அர்ஜுனன்‌ 
எதிர்த்தான்‌. பிதாமகரின்‌ அம்புகளுக்கு முன்‌ 
அவர்களால்‌ நிலைகொள்ள இயலவில்லை. பிதாமகர்‌ 
ஒவ்வொரு அம்புக்கும்‌ ஓர்‌ அணுவென அவர்களை 
பின்னடக்கிச்‌ சென்றார்‌. பாண்டவப்‌ படைகளுக்குள்‌ 
அவர்‌ நெடுந்தொலைவு சென்றுவிட்ட பின்னர்‌ 
“அர்ஜுனன்‌ பின்னடைகிறான்‌...” என்று முரசு 
சொன்னது. “ஊசியை நூல்‌ என படைகள்‌ தொடர்க! 
மீனுக்குள்‌ தூண்டில்‌ நுழையட்டும்‌” என சகுனி 
ன சரச. பூரிசிரவஸ்‌ திருஷ்டத்யும்னனிடமிருந்து 
ன்வாங்கிக்கொண்டிருந்தான்‌. “ஜயத்ரதர்‌ பூரிசிரவஸை 
துணைக்கச்‌ செல்க!” என்றார்‌ சகுனி. 


துரோணர்‌ நகுலனையும்‌ சகதேவனையும்‌ 
எதிர்கொண்டார்‌. கிருபருடன்‌ யுதிஷ்டிரரும்‌ அவர்‌ 
மைந்தர்களும்‌ போரிட்டனர்‌. போரில்‌ விரிந்த வெளி 
வெறும்‌ ஓசையென சகுனியின்‌ காதுக்கு 
வந்துகொண்டிருந்தது. ஒவ்வொரு முழவுக்கும்‌ வேறுபட்ட 
ஒலிகள்‌ எழுந்தன. தோல்களின்‌ அடர்த்தியும்‌ வட்டத்தின்‌ 
அகலமும்‌ கோல்களின்‌ தடிமனும்‌ ஒலிகளை அமைத்தன. 
கன்றுத்தோல்கள்‌, உடும்புத்தோல்கள்‌, எருமைத்தோல்கள்‌, 
முதலைத்தோல்கள்‌ என ஒவ்வொன்றும்‌ தனிக்குரல்‌ 
கொண்டிருந்தன. நாய்குரைப்பதுபோல்‌ துள்ளித்‌ துள்ளி 
ஓசையிட்டுச்‌ செல்லும்‌ உடும்புத்தோல்‌ முழவின்‌ குரல்‌ 
பீஷ்மரை அறிவித்துக்கொண்டிருந்தது. எருமைத்தோல்‌ 
முழவு சினைப்பொலி எழுப்பி அஸ்வத்தாமனை. 
கன்றுத்தோலின்‌ அமறலோசை துரியோதனனை. 


முதல்நாள்‌ முதல்நாழிகை அனைத்து ஒலிகளும்‌ ஒன்று 
திரண்டு ஒற்றை முழக்கமென செவியை வந்தறைய தன்‌ 
தேர்த்தட்டில்‌ நின்று குழம்பி திகைத்து கண்களை 
மூடிக்கொண்டார்‌ சகுனி. முன்பு ஒவ்வொரு ஒலியையும்‌ 
ஆயிரம்‌ முறை கேட்டு செவிக்கு பழக்கி வைத்திருந்த 
அனைத்தும்‌ உள்ளத்திலிருந்து அழிந்து சென்றன. 
அப்பயனின்மை ஒருகணம்‌ அச்சுறுத்தியது. 
வேறுவழியில்லை, இப்போர்‌ அதன்‌ போக்கில்‌ தான்‌ நிகழ 
ஒப்புக்கொடுப்பதைதான்‌ செய்யக்கூடும்‌. பீஷ்மரின்‌ 
செய்தியை மட்டும்‌ நோக்குவோம்‌. பிற அனைத்தையும்‌ 
பின்னர்‌ கேட்டறியலாம்‌. ஆம்‌ ஒன்றில்‌ நிலைகொள்க! 


ஒன்றில்‌... 


பீஷ்மரின்‌ செய்தியை கூறிக்கொண்டிருந்த 
தொழும்பனின்‌ முழவொலியை செவி கூர்ந்தபோது மிக 


அண்மையிலென ஒலித்தது. அதன்‌ ஒவ்வொரு 
தாளக்கட்டையும்‌ ஒரு சொல்லென மாற்றியபோது தன்‌ 
காதுக்கெனவே காற்றில்‌ வந்ததுபோல்‌ இருந்தது. 
“முன்னகர்கிறார்‌ பிதாமகர்‌!” “எதிரில்‌ பாண்டவ 
இளையோர்‌ வந்து சூழ்ந்திருக்கிறார்கள்‌!” “பிதாமகர்‌ 
தயங்கவில்லை!” “பிதாமகர்‌ கொன்று முன்செல்கிறார்‌!” 
“குருதிப்பலி நிகழ்ந்துகொண்டிருக்கிறது!” உள்ளம்‌ விசை 
கொண்டு முன்னெழ ஒவ்வொரு சொல்லையும்‌ கண்முன்‌ 
காட்சியென்று மாற்றி அதில்‌ நின்று பரவி துடித்தபோது 
ஒரு கணத்தில்‌ உணர்ந்தார்‌, அனைத்து ஓசைகளையும்‌ 
அவர்‌ கேட்டுக்கொண்டிருக்கிறார்‌ என. 


அவை சொல்லென்றாகி நேரடியாகவே காட்சியென்றாகி 
குருக்ஷேத்ரப்‌ பெருங்களத்தை வானிலிருந்து குனிந்து 
நோக்கும்‌ தேவன்போல்‌ ஒவ்வொரு தருணத்தையும்‌ 
இடத்தையும்‌ நோக்கியபடி அவர்‌ தன்‌ தேரில்‌ 
நின்றிருந்தார்‌. தன்‌ கைகளால்‌, வாயால்‌ ஆணைகளை 
பிறப்பித்தார்‌. பத்து விரல்களிலும்‌ பட்டுச்சரடுகள்‌ கட்டி 
பாவைகளை ஆட்டுவிக்கும்‌ கூத்தன்‌ என கெளரவப்‌ 
படையின்‌ பின்புறத்தில்‌ நின்று அப்படையை அவர்‌ 
நிகழ்த்தினார்‌. எவர்‌ சூழப்படவேண்டும்‌, எவர்‌ 
பிரிக்கப்படவேண்டும்‌, எவருக்கு துணை வேண்டும்‌, எவர்‌ 
பின்னடைய வேண்டும்‌ என. 


வெற்றி அனைத்தும்‌ அவருடையதாயிற்று. தோல்விகள்‌ 
அனைத்தையும்‌ அவரே சூடினார்‌. முதல்‌ நாள்‌ பேரழிவை 
பாண்டவருக்கு நிகழ்த்தி அந்தியில்‌ படை முடிவை 
அறிவித்தபோது மெல்ல உடல்‌ தளர்ந்து அமர்ந்தார்‌. 
ஓடிவந்து அவரது தேரில்‌ ஏறிய துர்மதன்‌ “வெற்றி, 
மாதுலரே! இன்று வெற்றி! பாண்டவப்‌ படையின்‌ 
பெரும்பகுதியை அழித்துவிட்டார்‌ பிதாமகர்‌. நாளைக்கு 
அவர்கள்‌ படைக்கு எழுவார்களா என்பதே ஐயம்தான்‌!” 
என்றான்‌. சுபாகு தேரில்‌ பாய்ந்தேறி “வெற்றி! வெற்றி!” 
என்றான்‌. சகுனி தளர்ந்த குரலில்‌ “அப்படை 
இந்திரமாயக்காரனின்‌ கையிலிருக்கும்‌ பாவைகள்‌ 
போன்றது. ஒரு பாவையை ஆயிரமெனக்‌ காட்டவும்‌ 
ஆயிரத்தை ஒன்றென்றாக்கவும்‌ அவனால்‌ இயலும்‌” 
என்றார்‌. 

அவர்‌ சொன்னதை புரிந்துகொள்ளாத துர்மதன்‌ “வெற்றி! 
வெற்றிமுரசுகள்‌ முழங்குகின்றன!” என்றான்‌. சுபாகு 
“என்ன சொல்கிறீர்கள்‌, மாதுலரே?” என்றான்‌. 
“இப்போரை களத்தில்‌ நிற்பவர்களில்‌ நான்‌ ஒருவனே 
முழுமையாக நோக்கிக்கொண்டிருக்கிறேன்‌” என்றார்‌ 
சகுனி. சுபாகு “தாங்கள்‌ சோர்ந்துள்ளீர்கள்‌” என்றபடி 


இருக்கும்‌ அசைவின்மையையே ஒவ்வொரு பாறையிலும்‌ 
காண்கிறோம்‌” சகுனி தன்‌ முன்‌ அமர்ந்திருந்த மருகனின்‌ 
பெரிய விழிகளை நோக்கிச்‌ சொன்னான்‌. 


மலையுச்சியில்‌ திரண்டிருக்கும்‌ இரு 
கரும்பாறைகள்போலிருந்தன மருகனின்‌ விழிகள்‌. 
“ஆற்றல்‌ கொண்ட ஒருவன்‌ கற்பாறையைத்‌ 
தீண்டும்போது தன்‌ ஆற்றலை நோக்கி அறைகூவலிடும்‌ 
மறு ஆற்றலொன்றை அதற்குள்‌ கண்டுகொள்கிறான்‌” 
என்றான்‌ சகுனி. “தலைக்குமேல்‌ ஓங்கி நிற்கும்‌ 
கரும்பாறை மனிதனின்‌ அகத்தில்‌ சொற்களை 
அணைத்து பணிவை நிறைப்பதும்‌ அதனால்தான்‌.” 


வென்று செல்லச்செல்ல மேலும்‌ பெருகிவரும்‌ 
பாறைகளையே துரியோதனன்‌ கண்டான்‌. “நீரின்‌ கடலை 
மட்டுமே சாமானியர்‌ அறிவர்‌. இளவரசே, இப்புடவி 
பலநூறு கடல்களால்‌ கல்ட்‌ காற்றின்‌ கடல்‌. ஒளியின்‌ 
கடல்‌. மேகக்கடல்‌. அதேபோன்றதே பாறைக்கடல்‌. நாம்‌ 
பார்க்கும்‌ இவை ஒவ்வொன்றும்‌ ஒளிர்துமிகள்‌, 
வெண்ணுரைகள்‌, சிறுதுளிகள்‌, கருஞ்சிதர்கள்‌, 
அளைளழுச்சிகள்‌, அலைவீழ்ச்சிகள்‌ மட்டுமே. 
இவற்றாலான ஒற்றைக்கடலாக பாறை பூமியை உள்ளும்‌ 
புறமும்‌ நிறைத்திருக்கிறது என்கின்றன சிற்பவியல்‌ 
நூல்கள்‌” என்றான்‌ சகுனி. “பாறையெனும்‌ யானையின்‌ 
முதுகில்‌ பசும்புல்‌ முளைத்துப்‌ பரவியிருக்கும்‌ சிறிய 
மண்பரப்புதான்‌ இப்பூமி என்கின்றன அவை.” 


“வல்லமை கொண்டவை எப்போதும்‌ மண்ணுடன்‌ 
பொருதுகின்றன” என்று சகுனி தொடர்ந்தான்‌. “யானை 
மலைப்பாறைகளில்‌ மத்தகத்தை முட்டுகிறது. எருது 
மண்ணை கொம்புகளால்‌ கிண்டிப்‌ புரட்டுகிறது. தேற்றை 
எழுந்த காட்டுப்பன்றி மண்ணை உழுது நீந்துகிறது. 
இறுதிவெற்றி மண்மீதான வெற்றியே.” 


துரியோதனன்‌ பெருமூச்சுடன்‌ தன்‌ இரு கைகளையும்‌ 
இணைத்து புயத்தசைகளை இறுக்கி அசைத்தான்‌. 
அவனுடைய உடலசைவு அவனைச்சூழ்ந்து 
அமர்ந்திருந்த தம்பியர்‌ உடல்களில்‌ நீரலை போல 
பரவிச்சென்றது. அவன்‌ பாறையை 
பார்த்துக்கொண்டிருந்தான்‌. செம்பூ பரவிய மத்தகங்கள்‌. 
மீன்செதில்‌ மின்னல்கள்‌. அரக்குவழிதல்கள்‌. தேன்‌ 
சுருள்கள்‌. ஊன்‌அடுக்குகள்‌... 


அதிகாலை சகுனியின்‌ ஆயுதசாலையில்‌ பயிற்சி செய்து 
திரும்பும்போது துரியோதனன்‌ திரும்பி துச்சாதனனிடம்‌ 


தேரிலிருந்து பாய்ந்து இறங்கிச்‌ சென்றான்‌. “திரும்புக!” 
என்று ஆணையிட்டபடி தேரில்‌ அமர்ந்தபோது தன்‌ 
காலில்‌ முற்றிலும்‌ வலி இல்லாதிருப்பதை அவர்‌ 
பார்த்தார்‌. அதை அசைக்க முயன்றபோது எடை மிக்க 
இரும்புக்கவசம்‌ இருப்பதைப்போல்‌ தோன்றியது. வலி 
எழவில்லை. 


தேர்‌ பலகைப்‌ பரப்பினூடாக சென்றது. அனைத்துப்‌ 
பாதைகளினூடாகவும்‌ புண்பட்டோரை 
கொண்டுசெல்லும்‌ வண்டிகள்‌ களம்‌ நோக்கி சென்றன. 
மெல்ல முதல்‌ சொல்‌ என வலி எழுந்தது. “ஆம்‌, நீ 
எழுவாயென்று தெரியும்‌” என்று அவர்‌ புன்னகையுடன்‌ 
சொன்னார்‌. “நீ அங்கிருக்கிறாய்‌. நீ உடனிருப்பாய்‌. 
நானின்றி நீ எங்கிருக்க இயலும்‌? என்‌ அணுக்கனல்லவா? 
என்னை ஆட்கொண்ட தெய்வம்‌ அல்லவா? என்‌ பாதை நீ 
கொண்டுசெல்லும்‌ திசையே அல்லவா?” வலி அவரிடம்‌ 
“நீ!” என்றது. பித்தன்போல “நீ!” என்றார்‌ அவர்‌. அவர்‌ 
அதை கூர்ந்து நோக்கிக்கொண்டிருந்தார்‌. தயங்கி விசை 
அழிந்து ஆனால்‌ எடைமிகுந்து “நான்‌!” என்றது. “நான்‌! 
நான்‌! நான்‌!” என்று எடை மிகுந்து துள்ளி 
செல்லத்தொடங்கியது. 


செய்திகளாக வந்து சூழ்ந்து பின்னிப்பின்னி 
வலையென்றாகி விரிந்துகொண்டிருந்தது குருக்ஷேத்ரப்‌ 
போர்‌. அவர்‌ ஆணைகளை இட்டுக்கொண்டே 
பின்னணியில்‌ நிகராக தேரில்‌ ஓடிக்கொண்டிருந்தார்‌. இரு 
பேருருக்கள்‌ முட்டிக்கொண்டு சீறிப்போரிட்டன. அவை 
ஒருங்கிணைந்த வஞ்சங்கள்‌ ஓருருவென எழுந்த 
சீற்றங்கள்‌. வீழ்ந்த படைகளின்‌ இடைவெளிகளில்‌ 
பின்னணி வீரர்கள்‌ இயல்பாகவே வந்து நிறைந்தனர்‌. 
வீழ்ந்தவர்களை கொக்கிகளால்‌ இழுத்துக்கொண்டு 
சென்று அப்பாலிட்ட பின்‌ மேலும்‌ மேலும்‌ என 
கொடிகளால்‌ ஆணையிட்டனர்‌ படைத்தலைவர்கள்‌. 


“என்ன நிகழ்கிறது, மாதுலரே?” என்றான்‌ துரியோதனன்‌. 
“நாம்‌ முன்னகர்ந்து கொண்டிருக்கிறோம்‌... இன்று 
மாலைக்குள்‌ அவர்களின்‌ படைசூழ்கையை எட்டு 
துண்டுகளாக சிதைப்போம்‌” என்றார்‌ சகுனி. அந்தப்‌ 
படை ஒரு மாபெரும்‌ உள்ளம்‌ என 
இயங்கிக்கொண்டிருந்தது. ஓயாத சொல்லொழுக்கு. 
ஒருபாதி பொய்யும்‌ மறுபாதி கனவும்‌. அவை சென்று 
சென்று அறைந்தும்‌ கரைக்கமுடியாத பெரும்பாறையென 
மெய்யும்‌. பித்தெடுத்த உள்ளம்‌ இது. ஆனால்‌ அத்தனை 
உள்ளங்களும்‌ பித்தெடுத்தவையே. தெளிவென்பது 
உள்ளம்‌ வெளிக்காட்டும்‌ ஒரு நடிப்பன்றி வேறில்லை. 


பித்துவெளி. அதன்‌ ஒவ்வொரு உள்ளமும்‌ பித்துப்பேழை. 
ஒவ்வொரு சொல்லும்‌ பித்துத்‌ துளி. பித்தை 
ஆட்டுவிக்கிறேன்‌. பித்தின்மேல்‌ அமர்ந்து நாற்களமாடிக்‌ 
கொண்டிருக்கிறேன்‌. ஆடல்கள்‌ என்பவை 
வரையறுக்கப்பட்ட களங்களிலிருந்து மெல்ல மெல்ல 
பித்துநோக்கி செல்பவை. பித்து நின்றாடும்‌ அரங்குகள்‌. 
பகடைகளில்‌ குடிகொள்பவை பித்தின்‌ 
பெருந்தெய்வங்கள்‌. 

அவர்‌ பாலையில்‌ ஓர்‌ ஓநாயைக்‌ கண்டதை 
நினைவுகூர்ந்தார்‌. அது குருதிச்சுவை கண்டு உண்டு 
நிறைந்துவிட்டிருந்தது. மணல்மேல்‌ சுழல்காற்றில்‌ சருகு 
என தன்னைத்தான்‌ சுழற்றிக்கொண்டு துள்ளியது. 
அவ்விசையில்‌ தூக்கி வீசப்பட்டு எழுந்து தலைதூக்கி 
ஊளையிட்டது. வெறிகொண்டு மண்ணை கால்களால்‌ 
அள்ளி அள்ளி வீசியது. பின்னர்‌ மெல்ல அமைந்து 
வான்நோக்கி கூர்மூக்கைத்‌ தூக்கி ஊளையிடத்‌ 
தொடங்கியது. 


அதனருகே விரிந்திருந்த அந்த மணலோவியத்தை அவர்‌ 
திகைப்புடன்‌ நோக்கினார்‌. அறியாத்‌ தெய்வமொன்று 
எழுந்தாடிச்சென்ற களமெழுத்து ஓவியம்‌. அதன்‌ வடிவம்‌ 
எந்த ஒருமைக்குள்ளும்‌ அமையவில்லை. ஆனால்‌ 
ஒருமையற்ற வெற்றுவடிவென்றும்‌ தோன்றவில்லை. 
பின்னர்‌ ஒரு கணத்தில்‌ உடல்‌ மெய்ப்புகொள்ள அவர்‌ 
கண்டுகொண்டார்‌, அது அந்த ஓநாய்‌ அப்போது 
எழுப்பிக்கொண்டிருந்த ஊளையின்‌ காட்சிவடிவம்‌ என. 

[[/age]lஓவ்வொரு திசையிலிருந்தும்‌ போர்ச்செய்திகள்‌ 
வந்துகொண்டிருந்தன. கடோத்கஜன்‌ 
பிரக்ஜ்யோதிஷத்தின்‌ படைகளை மத்தென 
கலக்கிக்கொண்டிருந்தான்‌. முன்னூறு பேர்‌ 
கொல்லப்பட்டுவிட்டனர்‌. பகதத்தனுக்கும்‌ 
கடோத்கஜனுக்கும்‌ நேர்ப்போர்‌ நிகழ்ந்து 
கொண்டிருக்கிறது. பகதத்தன்‌ மூன்று முறை எறிகதை 
வீச்சுக்கு ஆளானார்‌. கவசங்கள்‌ உடைந்து பின்னடி 
வைத்து செல்கிறார்‌. அவருக்குத்‌ துணையாக 
துச்சாதனனும்‌ துரியோதனனும்‌ செல்கிறார்கள்‌. 
துரியோதனனின்‌ கதைக்குமுன்‌ நிற்கவியலாமல்‌ 
கடோத்கஜன்‌ பின்னடைகிறான்‌. 


போரின்‌ விசை கூடக்கூட கடோத்கஜனின்‌ 
பின்னிலிருந்து திருஷ்டத்யும்னனின்‌ ஆணை அழைத்து 
காத்தது. அர்ஜுனனை ஜயத்ரதனும்‌ அஸ்வத்தாமனும்‌ 
சேர்ந்து எதிர்கொள்கிறார்கள்‌. அம்புக்கு அம்பென 
நிகழ்கிறது போர்‌. சர்வதனை இளைய கெளரவர்‌ எழுவர்‌ 
சூழ்ந்துள்ளனர்‌. சுதசோமனை கெளரவர்‌ பன்னிருவர்‌ 
சூழ்ந்துள்ளனர்‌. எஞ்சியவர்‌ பீமனைச்‌ சூழ்ந்து 
போரிட்டுக்கொண்டிருக்கிறார்கள்‌. போர்‌ ஒவ்வொரு 
கணமும்‌ நிகர்நிலையில்‌ நிகழ்ந்துகொண்டிருந்தாலும்‌ 
தடையற்றவராக பீஷ்மர்‌ முன்சென்றுகொண்டிருக்கிறார்‌. 
அவரிடமிருந்து அபிமன்யூவைக்‌ காத்து 
கொண்டுசெல்கின்றனர்‌. அதோ வெறிகொண்ட 
அபிமன்யூ கெளரவப்‌ படையின்‌ தேர்‌ அணியொன்றை 
பிளந்துகொண்டு முன்னெழுகிறான்‌. அவன்‌ முன்‌ 
அம்புபட்டு அலறியபடி கெளரவ மைந்தர்கள்‌ 
தேரிலிருந்து உதிர்கிறார்கள்‌. 


சுவாங்கனும்‌ உத்வேகனும்‌ ஊர்ஜிதனும்‌ விழுந்தார்கள்‌. 
கனகனும்‌ சுப்ரதீகனும்‌ சுப்ரபனும்‌ தீர்க்கதேஜஸும்‌ 
தீர்க்கரோமனும்‌ காதரனும்‌ வீழ்ந்தனர்‌. அபிமன்யூ 
இளைய கெளரவ மைந்தர்களை கொன்று 
குவித்துக்கொண்டிருந்தான்‌. வாசவனும்‌ வக்ரனும்‌ 
ருத்ரடனும்‌ ருத்ரனும்‌ ருத்ரநேத்ரனும்‌ 
கொல்லப்பட்டார்கள்‌. மதுபர்க்கனும்‌ வல்லபனும்‌ 
சாமனும்‌ சார்த்தூலனும்‌ வத்கலனும்‌ சாலியும்‌ வர்தனனும்‌ 
சால்மலியும்‌ வர்ச்சஸும்‌ சமியும்‌ வீரபாகுவும்‌ 
விஜயபாகுவும்‌ சமடனும்‌ வீரகனும்‌ லோகிதனும்‌ 


சதபாகுவும்‌ லோலனும்‌ மூலகனும்‌ லோபனும்‌ மூஷிகனும்‌ 


ரைவனும்‌ கொல்லப்பட்டார்கள்‌. 


சகுனி “மைந்தரை காத்துக்கொள்க... அனைத்து 
கெளரவர்களும்‌ மைந்தரை சூழ்ந்துகொள்க!” என்று 

ணையிட்டார்‌. கெளரவர்கள்‌ இருபுறத்திலிருந்தும்‌ 
திரண்டு மைந்தரின்‌ உதவிக்காக செல்ல கடோத்கஜன்‌ 
எழுந்து அவர்களைத்‌ தடுத்து அறைந்து பின்னடையச்‌ 
செய்தான்‌. மறுபுறம்‌ சர்வதன்‌ அவர்களை தடுத்தான்‌. 
துணையின்றி கெளரவ மைந்தர்கள்‌ அபிமன்யூவின்‌ 
முன்‌ விடப்பட்டனர்‌. திடஹஸ்தன்‌, பாசன்‌, பாமகன்‌, 
சாந்தன்‌, சுபத்ரன்‌, சுதார்யன்‌ என பெயர்கள்‌ வந்தபடியே 
இருந்தன. சகுனி “முன்செல்க! முன்செல்க! மைந்தரை 
காத்துகொள்க!” என்று தன்‌ தேர்ப்படைவீரர்களுக்கு 
ஆணையிட்டார்‌. அவருடைய தேரைச்‌ சூழ்ந்து காந்தாரப்‌ 
படையும்‌ சுபலரும்‌ மகாபலரும்‌ அம்புகளைத்‌ 
தொடுத்தபடி வந்தனர்‌. 


“விரைக! விரைக!” என சகுனி தேரை ஊக்கினார்‌. தேர்‌ 
படைகளைப்‌ பிளந்தபடி அபிமன்யூவை நோக்கி 
சென்றது. ஆனால்‌ பாண்டவப்‌ படைகளுக்கு 
பின்னாலிருந்து வந்த தொலையம்புகளால்‌ காந்தாரப்‌ 
படை நிறுத்தப்பட்டது. கழுகிறகுகள்‌ பொருத்தப்பட்ட 
அம்புகள்‌ ஒளிரும்‌ அலகுகளுடன்‌ முழங்கியபடி இறங்கி 
தேர்களின்‌ புரவிகள்மேல்‌ குத்தி இறங்கி அமைந்தன. 
தேர்கள்‌ ஒன்றுடன்‌ ஒன்று முட்டிக்குழம்பின. “முன்செல்க! 
முன்செல்க!” என்று சகுனி கூவினார்‌. அபிமன்யூவை 
துணைத்த பின்படையினரால்‌ காந்தாரப்‌ படையின்‌ 
முன்னணிப்‌ பரிவீரர்கள்‌ விழுந்தனர்‌. மூன்றுபுறமும்‌ 
துணைப்படை தடுத்து நிறுத்தப்பட்டது. கழையன்‌ 
மேலேறி நோக்கி செய்தியறிவிக்க சகுனி தன்‌ வில்லால்‌ 
தேரை ஓங்கி அறைந்து கூச்சலிட்டார்‌. 


வலைக்குள்‌ சிக்கிய மீன்களென கெளரவ மைந்தர்கள்‌ 
சுற்றி வந்தனர்‌. அஞ்சி கூச்சலிட்டு விற்களையும்‌ 
ஆயுதங்களையும்‌ கீழே விட்டு கைதாக்கினர்‌. பலர்‌ 
தலையைப்‌ பொத்தியபடி உடல்‌ வளைத்து தேர்த்தட்டில்‌ 
அமர்ந்து நடுங்கினர்‌. அபிமன்யூ ஒற்றைநாணில்‌ 
கொத்துக்கொத்தென அம்புகளை எடுத்து எடுத்து 
அவர்களை கொன்று அழித்தான்‌. சரணன்‌, மானசன்‌, 
வேகன்‌, தந்தகன்‌, பிச்சலன்‌, விபங்கன்‌, காலவேகன்‌, 
கண்டகன்‌, விரோகணன்‌, பிரபாவேனன்‌, ஹனு, 
அகோராத்ரன்‌, அகோவீரஈன்‌, சம்பு, விக்ரன்‌, விமலன்‌, 
ஏரகன்‌, குண்டனன்‌, வேணிதரன்‌, வேணுஹஸ்தன்‌, 
சார்ங்கன்‌, கதாவேகன்‌, மகாகாலன்‌, சேசகன்‌, 


பூர்ணாங்கன்‌, சுதிரத்மன்‌, ரிஷபன்‌, சங்கு, கர்ணகன்‌, 
குடாரன்‌, குடமுகன்‌, சுஹாசன்‌, சுசரிதன்‌, விரோசனன்‌ என 
முழவுகள்‌ வீழ்ந்த கெளரவ மைந்தரின்‌ பெயர்களை 
அறிவித்துக்கொண்டே இருந்தன. 


கைதளர்ந்து சகுனி வெறித்து நோக்கிக்கொண்டு 
நின்றார்‌. நூற்றெண்பது கெளரவ மைந்தர்‌ 
கொல்லபட்டுவிட்டனர்‌. கணமொருவர்‌ என 
கொல்லப்படுகிறார்கள்‌. “பிதாமகர்‌ பீஷ்மர்‌ எழுக! 
கெளரவ மைந்தர்களை காத்துக்‌ கொள்க!” என்று 
அவருடைய ஆணை முரசுகளாக வானில்‌ 
முழங்கிக்கொண்டிருந்தது. விண்ணிலிருந்து எழும்‌ 
மூதாதையரின்‌ பதைபதைப்பு என. ஒலியிலிருந்து ஒலி 
தொடுக்க மிகத்‌ தொலைவில்‌ பீஷ்மர்‌ அதை கேட்பதை 
அவரால்‌ காண முடிந்தது. திரும்பி தேரைச்‌ 5 
பீஷ்மர்‌ அபிமன்யூவை நோக்கி வந்தார்‌. சுருதகீர்த்தி 
அவரை தடுக்க அவனை அம்புகளால்‌ செறுத்து 
பின்னடையச்‌ செய்து அவன்‌ இடையில்‌ அம்புபாய்ச்சி 
தேர்த்தட்டில்‌ விழச்செய்தார்‌. அபிமன்யூவின்‌ 
பின்னணிப்படையினரின்‌ சூழ்கையை உடைத்து 
உட்புகுந்து அதே விசையில்‌ நான்கு அம்புகளால்‌ அவன்‌ 
தேர்ப்பாகனை கொன்றார்‌. சீற்றத்துடன்‌ திரும்பி தன்‌ 
கால்களாலேயே கடிவாளத்தைப்‌ பற்றி தேரைத்‌ திருப்பி 
அபிமன்யூ பீஷ்மரை நோக்கி சென்றான்‌. “மைந்தரை 
மீட்டெடுங்கள்‌! மைந்தரை சூழ்ந்துகொள்க!” என்று 
காந்தாரப்‌ படையினருக்கு சகுனி ஆணையிட்டார்‌. 


சுபலரும்‌ காந்தார இளவரசர்களும்‌ எதிரம்புகளைச்‌ 
செறுத்து கடந்துசென்று எஞ்சிய கெளரவ மைந்தர்களை 
சூழ்ந்துகொண்டனர்‌. அவர்கள்‌ அனைவருமே 
தேர்த்தட்டுகள்‌ மேல்‌ உடல்குறுக்கி அமர்ந்து 
குளிர்கண்டவர்கள்போல்‌ நடுங்கிக்கொண்டிருந்தார்கள்‌. 
துர்த்தாரகன்‌ உரத்த குரலில்‌ “இது போரல்ல... 
படைக்கலம்விட்டு அமர்ந்துவிட்டவர்கள்‌ கொன்று 
குவிக்கப்பட்டனர்‌. இது நெறியே அல்ல...” என்‌ 
கூவினான்‌. சகுனியின்‌ தேர்‌ அருகே வந்த பரிவீரன்‌ 
ஒருவன்‌ “இருநூற்றியேழு இளவரசர்கள்‌ 
கொல்லப்பட்டனர்‌... புண்பட்டு எஞ்சியோர்‌ 
எவருமில்லை” என்றான்‌. அருகே நின்றிருந்த தேர்வீரன்‌ 
“இன்று மிகுந்த பேரழிவு, காந்தாரரே” என்றான்‌. 


அதற்குள்‌ முழவு இருநூற்றுப்‌ பதினேழு கெளரவ 
இளவரசர்கள்‌ கொல்லப்பட்டிருப்பதை தெரிவித்தது. 
“பிணங்களை கண்டெடுக்கிறார்கள்‌!” என்றான்‌ 
பராந்தகன்‌. கொக்கிச்சரடுகளை வீசி களத்திலிருந்து 


கெளரவ மைந்தரை இழுத்து எடுத்துக்கொண்டே 
இருந்தனர்‌. இருநூற்றி முப்பத்தேழுபேர்‌ என்றது முழவு. 
தேர்த்தட்டில்‌ ஒருவர்‌ மீது ஒருவரென அடுக்கப்பட்ட 
கெளரவர்களின்‌ உடல்களை சகுனி ஒருமுறை மட்டும்‌ 
நோக்கினார்‌. கைகள்‌ விரிந்து விரல்கள்‌ அகன்று 
களைத்துத்‌ துயில்பவர்கள்‌ போலிருந்தனர்‌. 
வாழ்ந்திருந்தபோது அவர்கள்‌ அனைவர்‌ முகங்களிலும்‌ 
ஒற்றை உணர்ச்சியே திகழ்ந்தது. இறந்தபோதும்‌ 
அவ்வாறே ஒற்றை உணர்ச்சிதான்‌ 
நிலைகொண்டிருந்தது. வியந்து, திகைத்து, 
செயலிழந்தவர்கள்போல. 


முதல்முறையாக அவர்களை கான்வேட்டைக்கு 
கொண்டுசென்றதை அவர்‌ நினைவுகூர்ந்தார்‌. காட்டின்‌ 
ஆழத்துள்‌ நுழைந்ததும்‌ அவர்கள்‌ ஓசையடங்க விழிகள்‌ 
வெறித்து வாய்‌ திறந்து புரவிகளில்‌ அமைந்திருந்தனர்‌. 
அதே நோக்கு. கதைபயிலக்‌ கூட்டிவருகையில்‌ மீளமீளச்‌ 
சொன்னாலும்‌ மிக எளிய பாடங்கள்‌ கூட அவர்களுக்கு 
புரிவதில்லை. பலமுறை சொன்னபின்‌ சினம்கொண்டு 
ஆசிரியர்‌ அவர்களை அடிக்க தன்‌ கதையை 
ஓங்கும்போதும்‌ அதே திகைப்பையே அவர்களின்‌ 
முகங்களில்‌ காண்பார்‌. எரிபுகுவதற்கென்றே 
சிறகுகொள்ளும்‌ விட்டில்கள்‌. சகுனி நாவில்‌ கசப்பென 
ஊறிய எச்சிலை திரும்பி துப்பிக்கொண்டார்‌. 
துப்புந்தோறும்‌ கசப்பு ஏறி ஏறி வந்தது. 


பீஷ்மர்‌ அபிமன்யூவை தடுத்து மேலும்‌ மேலும்‌ 
பின்னடையச்‌ செய்தார்‌. “இளையோன்‌ உயிர்கொடுக்கத்‌ 
துணிந்தவனாக களம்‌ நின்றிருக்கிறான்‌” என்றான்‌ ஒரு 
பரிவீரன்‌. “அவன்‌ உயிரால்‌ ஈடுகட்டுவோம்‌ இன்றைய 
இழப்பை!” என அருகே பிறிதொருவன்‌ கூவினான்‌. 
பீஷ்மரை சூழ்ந்துகொண்ட பாஞ்சாலப்‌ படைவீரர்கள்‌ 
அலறி விழ அபிமன்யூவை காக்கும்பொருட்டு 
வில்லவர்கள்‌ அரைவட்டமென பின்வளையம்‌ 
அமைத்தனர்‌. தடைகளை உடைத்தபடி கெளரவர்கள்‌ 
இருபுறத்திலிருந்தும்‌ இளைய கெளரவர்‌ களம்பட்ட 
இடத்தை நோக்கி வந்தனர்‌. 


“சூழ்ந்துகொள்க! அபிமன்யூவை சூழ்ந்துகொள்க! 
மைந்தரை காக்க வருக!” என்ற அவருடைய ஆணை 
முழங்கிக்கொண்டிருந்தது. அதை அவரே கேட்டபோது 
ஒருகணம்‌ திகைத்தார்‌. அது ஒரு சூழ்ச்சி. தூண்டிலில்‌ 
மீன்களையே மீன்களுக்கு வைத்திருக்கிறார்கள்‌. 
“முன்செலல்‌ ஒழிக! கெளரவர்‌ பின்னடைக!” என்று 
ஆணையிட்டார்‌. ஆனால்‌ அவ்வாணை 


ஒலிக்கையிலேயே காந்தாரப்‌ பரிவீரன்‌ அவர்‌ முன்‌ 
பாய்ந்து வந்து “பீமசேனரை ஏற்கெனவே நம்மவர்‌ 
சூழ்ந்துகொண்டிருக்கிறார்கள்‌... கெளரவர்‌ நாற்பதின்மர்‌ 
அவரை ஒருங்கிணைந்து எதிர்க்கிறார்கள்‌” என்றான்‌. 
மைந்தர்‌ இறந்த செய்தி கெளரவர்களை வெறிகொள்ளச்‌ 
செய்யும்‌. இறந்த மைந்தரின்‌ தந்தையர்‌ இறப்புக்கு 
நெஞ்சுகாட்டி முன்சென்று களம்‌ நிற்பார்கள்‌. தாங்களும்‌ 
வீழ்வதே அவர்களுக்கு நிறைவளிக்கும்‌. 


“கெளரவர்களை காக்கவேண்டும்‌! கெளரவர்‌ 
பின்னடைக!” என அவருடைய ஆணை முழங்கியது. 
சோமதத்தர்‌ அவர்‌ அருகே தேரில்‌ வந்து “நமது படைகள்‌ 
முழுமையாகவே இளைய பாண்டவனை 
சூழ்ந்துகொண்டுள்ளன. இதுவே நற்தருணம்‌” என்றார்‌. 
“அவன்‌ மைந்தன்‌ உடனெழுவான்‌. கெளரவர்களை 
உடைப்பான்‌. கெளரவர்கள்‌ கொல்லப்படுவார்கள்‌... 
இன்று கெளரவர்களும்‌ கொல்லப்பட்டால்‌ நமது படை 
உளம்‌ தோற்றுவிட்டதாக பொருள்‌” என்று சகுனி 
கூறினார்‌. நாற்புறத்திலிருந்தும்‌ கெளரவப்‌ படையினர்‌ 
திரண்டு பீமனை நோக்கி சென்று கதைகளும்‌ 
விற்களுமாக பொருதுவதை சகுனி கண்டார்‌. “விலகுக... 
விலகுக!” என்று கூவியபடி அம்புகளை எய்து 
படைகளை விலக்கியபடி பீமனை நோக்கி சென்றார்‌. 


அவர்‌ எண்ணியதுபோலவே வெறிகூச்சலிட்டபடி 
தேர்த்தட்டில்‌ நின்று நெஞ்சில்‌ அறைந்து கதறி அழுதபடி 
கெளரவர்கள்‌ பீமனை சூழ்ந்துகொண்டனர்‌. செல்லும்‌ 
வழியெங்கும்‌ அவர்கள்‌ தங்கள்‌ மைந்தர்களின்‌ 
உடல்களை கண்டிருந்தனர்‌. “கெளரவர்கள்‌ விலகட்டும்‌! 
போரை திரிகர்த்தர்களும்‌ உசிநாரர்களும்‌ 
முன்னெடுக்கட்டும்‌! கெளரவர்கள்‌ விலகுக!” என்று சகுனி 
ஆணையிட்டார்‌. அவருடைய தேர்‌ ஊடே புகுந்த 
பாண்டவக்‌ குறும்படையொன்றால்‌ தடுக்கப்பட 
அவர்களை அம்புகளால்‌ அறைந்து வீழ்த்தி விலக்கி 
அவர்‌ திரும்பி நோக்கியபோது கெளரவர்களின்‌ 
வளையத்தை ஒருபுறம்‌ சுதசோமனும்‌ மறுபுறம்‌ 
சர்வதனும்‌ உடைத்துவிட்டதை கண்டார்‌. 


கெளரவர்கள்‌ மேலும்‌ பீமனை சூழ்ந்துகொண்டார்கள்‌. 
அம்புகளைப்‌ பெய்தபம அவர்‌ செல்லும்போதே “பிதாமகர்‌ 
பால்ஹிகர்‌ வருக! கெளரவர்களை காக்க வருக!” என 
ஆணையிட்டார்‌. திருதசந்தனும்‌ ஜராசந்தனும்‌ பீமனின்‌ 
அம்புகளால்‌ அறையுண்டு வீழ்ந்தனர்‌. துராதாரனும்‌ 
விசாலாக்ஷனும்‌ பீமனின்‌ கொக்கிக்‌ கயிற்றில்‌ சிக்கி 
தேரிலிருந்து நிலத்தில்‌ உருண்டனர்‌. அவர்கள்‌ 


எழுவதற்குள்‌ பீமனின்‌ கதை வந்து அவர்களின்‌ 
தலைகளை உடைத்தெறிந்தது. அக்கணம்‌ பாண்டவப்‌ 
படையின்‌ பின்னிரையிலிருந்து கழைமேல்‌ எழுந்து 
பறந்து களம்நடுவே வந்திறங்கிய கடோத்கஜன்‌ 
சுஹஸ்தனையும்‌ வாதவேகனையும்‌ பீமவிக்ரமனையும்‌ 
அறைந்து தேரிலிருந்து சிதறடித்தான்‌. அவர்கள்‌ தேர்கள்‌ 
தேடி ஓட பீமனின்‌ சங்கிலியில்‌ துள்ளிய கதை சுழன்று 
அவர்களை அறைந்து மண்ணில்‌ குருதிச்சிதைவுகளாக 
பரப்பியது. 


பீமன்‌ தன்‌ தேரிலிருந்து கழையூன்றி தாவி மகாபாகுவின்‌ 
தேரிலேறி அக்கணமே அவனை அறைந்து கொன்றான்‌. 
அருகிலிருந்த தேரிலிருந்து சித்ராங்கன்‌ கூச்சலிட 
அவனை இழுத்துத்‌ தூக்கி தன்‌ முழங்கால்மேல்‌ அறைந்து 
முதுகெலும்பை முறித்து அப்பால்‌ வீச அவன்‌ புழுதியில்‌ 
புழுவென துடித்தான்‌. சித்ரகுண்டலன்‌ தேரிலிருந்து 
பாய்ந்திறங்க பீமனின்‌ கொழுக்கயிற்றின்‌ கூர்தூண்டில்‌ 
அவன்‌ கழுத்தைக்‌ கவ்வி கவசத்துடன்‌ கிழித்து பறந்தது. 
குருதிபெருகும்‌ கழுத்தைப்‌ பற்றியபடி அவன்‌ மண்ணில்‌ 
விழுந்தான்‌. கெளரவர்கள்‌ அந்தக்‌ கொலைகளால்‌ 
தளர்ந்து பின்னடையத்‌ தொடங்க அவன்‌ தேரிலிருந்து 
தேருக்கு பாய்ந்து பிரமதனையும்‌ அப்ரமாதியையும்‌ 
தீர்க்கரோமனையும்‌ கொன்றான்‌. 


தீர்க்கபாகு தேரிலிருந்து பாய்ந்திறங்கியபோது 
தேர்முகடிலிருந்து கீழே பாய்ந்த பீமனைக்‌ கண்டு 
“மூத்தவரே!” என அலறினான்‌. எட்டி அவன்‌ நெஞ்சை 
மிதித்து தேர்ச்சகடத்தின்‌ அச்சுக்கோலுடன்‌ அறைந்தான்‌ 
பீமன்‌. கழுவில்‌ கோத்தவன்போல்‌ அவன்‌ நின்று 
உதறிக்கொள்ள அஞ்சி தேரிலிருந்து பாய்ந்த 
சுவீரியவானை பின்னிருந்து கதையால்‌ 
தலையிலறைந்து கொன்றான்‌. சகுனி அம்புகளுடன்‌ 
கெளரவச்‌ சூழ்கையைக்‌ கடந்து பீமனை அடைந்தபோது 
பீமன்‌ உடலெங்கும்‌ குருதியுடன்‌ ஓங்கி நிலத்தை உதைத்து 
வெறிக்கூச்சலிட்டான்‌. சகுனியின்‌ இரு பேரம்புகள்‌ 
பீமனின்‌ கவசங்களை உடைக்க அவன்‌ பாய்ந்து தன்‌ 
தேரிலேறிக்கொண்டான்‌. 


“கெளரவர்‌ பின்னடைக... கெளரவர்‌ பின்னடைக!” என்று 
சகுனி ஆணையிட்டார்‌. அவருடைய ஆணை 
வீணொலியென காற்றில்‌ நின்று அதிர கெளரவர்கள்‌ 
அனைத்துப்‌ பகுதிகளிலிருந்தும்‌ மேலும்‌ மேலும்‌ திரண்டு 
பீமனை நோக்கி சென்றனர்‌. அவ்வாறு பெருந்திரளென 
சூழ்வதுபோல்‌ பிழையான போர்முறை 
பிறிதொன்றில்லை என்று அவர்‌ அறிந்திருந்தார்‌. 


உணர்வுக்‌ கொந்தளிப்பால்‌ அவர்களுக்குள்‌ எந்த 
ஒத்திசைவும்‌ இருக்கவில்லை. பலர்‌ கதறி 
அழுதுகொண்டிருந்தனர்‌. நெஞ்சிலறைந்து வஞ்சினம்‌ 
கூவினர்‌. வெறிகொண்டு தலையை தூணில்‌ 
முட்டிக்கொண்டனர்‌. ஒவ்வொருவரும்‌ தங்கள்‌ கைகளால்‌ 
பீமனை கொல்ல விழைந்தனர்‌. எனவே 
நீர்ப்பரப்பிலிருந்து மீன்கள்‌ துள்ளி எழுவதுபோல்‌ பீமன்‌ 
முன்சென்று விழுந்தனர்‌. சுவர்ச்சஸும்‌ ஆதித்யகேதுவும்‌ 
பீமனின்‌ அம்புகளால்‌ கொல்லப்பட்டு தேரிலிருந்து 
விழுந்தனர்‌. 


சகுனி பீமனை அம்புகளால்‌ அறைந்து நிறுத்தியபடி 
துச்சாதனனும்‌ துரியோதனனும்‌ வந்து பீமனை 
எதிர்கொள்ளும்படி ஆணையிட்டார்‌. “துரியோதனர்‌ 
எழுக! துச்சாதனர்‌ எழுக!” என அவருடைய ஆணை 
காற்றில்‌ அதிர்ந்தது. ஆனால்‌ அப்பால்‌ வந்த 
துரியோதனனின்‌ தேரை கடோத்கஜன்‌ தடுத்து 
நிறுத்தினான்‌. துச்சாதனன்‌ துரியோதனனை விட்டுவர 
இயலாது தவித்தான்‌. “ஜயத்ரதரும்‌ அஸ்வத்தாமரும்‌ 
வருக! கெளரவர்களை காத்து நிற்க வருக!” என்று சகுனி 
படம்‌ அவர்கள்‌ அர்ஜுனனால்‌ தடுத்து 
றுத்தப்பட்டிருந்தனர்‌. திருஷ்டத்யும்னன்‌ பூரிசிரவஸை 
எதிர்த்து நிற்க சாத்யகி வந்து இணைந்துகொண்டான்‌. 
சாத்யகி பித்தன்போல்‌ வெறிகொண்டு தாக்க பூரிசிரவஸ்‌ 
கை ஓய்ந்து அடிக்கு அடி வைத்து 
பின்னகர்ந்துகொண்டிருந்தான்‌. 


ஒரு கட்டத்தில்‌ அவர்கள்‌ இருவரும்‌ தங்களுக்குள்‌ 
மட்டுமே என போர்புரிந்துகொண்டிருக்க ஜயத்ரதன்‌ 
திருஷ்டத்யும்னனை அம்புகளால்‌ அறைந்து 
பின்கொண்டு சென்றான்‌. பீமனுக்குத்‌ துணையாக 
சர்வதனும்‌ சுதசோமனும்‌ வில்லுடன்‌ எழ சகுனிகை 
ஓய்ந்து பின்னகர்ந்தார்‌. பீமன்‌ அந்த இடைவெளியில்‌ 
பாய்ந்து மீண்டும்‌ கழையிலெழுந்து தாவி வந்து 
துஷ்பராஜயனையும்‌ அபராஜிதனையும்‌ கொன்றான்‌. 
“இளவரசர்கள்‌ களம்பட்டதை முரசுகள்‌ அறிவிக்க 
வேண்டியதில்லை” என்று சகுனி ஆணையிட்டார்‌. 
அவரது ஆணை ஒலித்துக்கொண்டிருக்கையிலேயே 
அவர்கள்‌ களம்பட்ட செய்தியை அறிவித்து முழவுகள்‌ 
முழங்கின. 


சகுனி சீற்றத்துடன்‌ “பிதாமகர்‌ பால்ஹிகர்‌ எங்கே? 
பிதாமகர்‌ களமெழமட்டும்‌! பால்ஹிகர்‌ களம்‌ எழுக!” என்று 
கூவினார்‌. ஆனால்‌ பால்ஹிகர்‌ எங்கிருக்கிறார்‌ என்றே 
தெரியவில்லை. வெவ்வேறு இடங்களில்‌ தொழும்பர்கள்‌ 


மேலெழுந்து பால்ஹிகரை தேடி மிகத்‌ தொலைவில்‌ அவர்‌ 
நிஷாதர்கள்‌ நடுவே பாண்டவப்‌ படைக்கு உள்ளே 
இருப்பதை கண்டுகொண்டனர்‌. “பிதாமகர்‌ துணை 
வருக! பிதாமகரை அழைத்து பீமனுக்கு பின்னால்‌ 
கொண்டு வருக!” என்று சகுனி ஆணையிட்டார்‌. 
உசிநாரர்களும்‌ காம்போஜர்களும்‌ இணைந்த படை 
கிராதர்களையும்‌ நிஷாதர்களையும்‌ தாக்கி வழி 
உருவாக்கி பால்ஹிகரை நோக்கி சென்றது. அதற்குள்‌ 
சாருசித்ரனும்‌ சராசனனும்‌ பீமனால்‌ 
கொல்லப்பட்டார்கள்‌. 


கெளரவப்‌ படை நொறுங்கி ஒன்றிணைவதுபோல்‌ 
தோன்றியது. “துரோணரை துணை கொள்க! 
பால்ஹிகரை துரோணர்‌ அழைத்து வருக!” என்று சகுனி 
கூவினார்‌. துரோணர்‌ தன்னை எதிர்த்து நின்றிருந்த 
பாஞ்சாலப்‌ படைகளை விலக்கி இடைவிடாத 
அம்புகளால்‌ கிராதர்களை வீழ்த்தி உருவாக்கிய 
பாதையினூடாக கவசமணிந்த யானைமேல்‌ பால்ஹிகர்‌ 
திரும்ப வந்தார்‌. அவர்‌ மையப்படையில்‌ 
இணைந்துகொண்டதும்‌ அங்கே முரசொலிகள்‌ எழுந்தன. 
“பால்ஹிகரை பீமனிடம்‌ அழைத்துச்‌ செல்க!” என்று 
சகுனி ஆணையிட்டார்‌. பீமன்‌ தேரிலிருந்து கழையூன்றி 
எழுந்து பறந்து யானையொன்றின்மேல்‌ சென்றமர்ந்து 
கதையால்‌ கெளரவர்களாகிய சத்யசந்தனையும்‌ 
சதாசுவாக்கையும்‌ தலையறைந்து கொன்றான்‌. குருதி 
வழிய அவன்‌ நிமிர்ந்தபோது நேர்‌ எதிரில்‌ பால்ஹிகரை 
கண்டான்‌. பாய்ந்தெழுந்து கதையை வீசி அவரை 
எதிர்கொண்டான்‌. 


பால்ஹிகரின்‌ பெருங்கதை காற்றில்‌ சுழன்றெழுந்து 
வந்து அவன்‌ அமர்ந்த யானையின்‌ மத்தகத்தை 
அறைந்தது. அலறியபடி யானை பின்னடைந்து வலம்‌ 
சரிவதற்குள்‌ அதன்‌ மேலிருந்து தாவி பீமன்‌ இன்னொரு 
யானைமேல்‌ ஏறிக்கொண்டான்‌. அந்த யானையையும்‌ 
அவர்‌ அறைந்து வீழ்த்தினார்‌. பீமன்‌ வீழ்ந்த யானைக்கு 
அடியில்‌ சிக்கிக்கொண்டான்‌. பால்ஹிகரின்‌ பெரிய கதை 
பறக்கும்‌ மலை என அவனை நோக்கி வர மண்ணில்‌ 
படுத்து அதை ஒழிந்து காலை உருவிக்கொண்டு அது 
மீண்டு வந்தறைவதற்குள்‌ ஓடிச்சென்று தன்‌ தேரில்‌ 
ஏறிக்கொண்டான்‌. அந்தத்‌ தேரை பிதாமகரின்‌ கதை 
அறைந்து சிம்புகளாக தெறிக்க வைத்தது. 

மீண்டும்‌ அவர்‌ பீமனை தாக்குவதற்குள்‌ அவரை 
கடோத்கஜன்‌ தன்‌ கதையால்‌ தாக்கினான்‌. ஆனால்‌ 
பெரிய கதையின்‌ அறைபட்டு அவன்‌ கதை உடைந்து 


சொன்னான்‌ “தம்பி, நான்‌ வெல்லவேண்டிய முடிவிலா 
பாறைகளாலானது இப்புவி என்ற எண்ணம்‌ போல 
என்னை எழுச்சியுறச்செய்வது பிறிதில்லை. வடக்கே 
உயர்ந்திருக்கும்‌ ஒவ்வொரு மலைச்சிகரங்களையும்‌ என்‌ 
கைகளால்‌ அறைந்து உடைத்துச்சரிப்பதைப்பற்றி கனவு 
காண்கிறேன்‌” என்றான்‌. 


துச்சாதனன்‌ “ஆம்‌, மூத்தவரே... உலகமெங்கும்‌ நிறைய 
பாறைகள்‌ உள்ளன?” என்றான்‌. துரியோதனன்‌ 
அமைதியிழந்த கண்கள்‌ அலைபாய நிமிர்ந்து நோக்கி 
“பாறைகளின்‌ ஆணவம்போல என்னை 
அமைதியிழக்கச்செய்வதும்‌ வேறில்லை” என்றான்‌. 
“ஒவ்வொன்றும்‌ எனக்கான அறைகூவலுடன்‌ 
நின்றிருக்கின்றன.” 


“பாறைகளுக்குக்‌ கண்கள்‌ இல்லை” என்றான்‌ 
துரியோதனன்‌. “அதனால்தான்‌ அவை அத்தனை 
ஆற்றலுடன்‌ இருக்கின்றன. கண்ணற்றவை எதிரிகளைப்‌ 
பார்ப்பதில்லை. ஆகவே அச்சம்‌ கொள்வதில்லை. 
அச்சமில்லாதபோது நம்‌ ஆற்றல்‌ குறைவதில்லை” 
என்றான்‌. தன்னுள்‌ எழும்‌ சொற்களை அவனே 
விளங்கிக்கொள்ளவில்லை. 


துச்சாதனன்‌ பெரும்பாலும்‌ தமையன்‌ சொற்களைப்‌ 
புரிந்துகொள்வதில்லை. ஆயினும்‌ “ஆம்‌, மூத்தவரே” 
என்றான்‌. இரு கைகளையும்‌ கோத்தபடி 
“பெரும்பாறைகளை அறையும்போது நான்‌ என்‌ 
கண்களை மூடிக்கொள்கிறேன்‌. அங்கே இருக்கும்‌ 
பாறையை முழுமையாகவே மறந்துவிடுவேன்‌” 
துரியோதனன்‌ சொன்னான்‌. துச்சாதனன்‌ 
விளங்கிக்கொள்ளாமல்‌ தலையசைத்தான்‌. 


தனக்குள்‌ ஆழ்ந்து தலை நிமிர்ந்து 
நடந்துகொண்டிருக்கும்போது காலில்‌ கல்‌ இடறி 
நிலைகுலைவதுபோல ஒரு கணத்தில்‌ துரியோதனன்‌ 
சித்தம்‌ கலைந்தது. பொருளற்ற அகஎழுச்சி அவன்‌ 
நெஞ்சை எழுந்து நிறைத்தது. துயரம்‌ என, தனிமை என, 
ஏக்கம்‌ என ஒன்று. உடல்‌ அதில்‌ அலைபாய நின்று 
கைகளை விரித்து தூக்கி வானைப்பார்த்ததும்‌ 
அவனிடமிருந்து மெல்லிய முனகல்‌ ஒலி எழுந்தது. 


“மூத்தவரே!” என்று துச்சாதனன்‌ அழைத்ததும்‌ “சீ, 
விலகிச்செல்‌ மூடா!” என்று கூவினான்‌. துச்சாதனன்‌ 
தலைவணங்கி மெல்ல விலகிக்கொண்டான்‌. 
துரியோதனனின்‌ அந்த உணர்ச்சிமாறுபாடுகளை அவன்‌ 


தெறித்தது. அவர்‌ அறைந்தபோது கடோத்கஜனின்‌ 
அணுக்கப்படையினரான இரு இடும்பர்கள்‌ 
உடல்சிதைந்து துண்டுகளாக தெறித்தனர்‌. கடோத்கஜன்‌ 
தன்‌ கொக்கிக்கயிற்றில்‌ தொற்றிப்‌ பறந்து அப்பால்‌ 
விலகினான்‌. சர்வதனும்‌ சுதசோமனும்‌ பாய்ந்து 
பின்னடைய திருஷ்டத்யும்னனின்‌ ஆணையின்படி 
நீண்ட நிலைக்கேடயங்களை ஏந்திய யானைகள்‌ வந்து 
அவனை மறைத்தன. பாஞ்சாலப்‌ படை பீமனைத்‌ தூக்கி 
அப்பால்‌ எடுத்துச்சென்றது. 
நான்கு விரல்கடை பருமனுள்ள இரும்புத்‌ தகடாலான 
ஆறு ஆள்‌ உயரமுள்ள அந்த இரும்புக்கேடயங்கள்‌ 
ஒவ்வொன்றும்‌ மூன்று யானையின்‌ எடைகொண்டவை. 
முகப்பில்‌ எதிரடியை தாங்குவதற்குரிய 
முழைவளைவுகள்‌ கொண்டவை. யானைமருப்புகளை 
எதிர்க்கும்பொருட்டு அவற்றில்‌ கூரிய வேல்முனைகள்‌ 
பொருத்தப்பட்டிருந்தன. பின்னால்‌ யானைகள்‌ 
துதிக்கையால்‌ பற்றும்பொருட்டு வளையங்கள்‌ 
கொண்டவை. கீழே இரண்டு சிறு இரும்புச்சகடங்களில்‌ 
அவற்றை உருட்டிச்‌ செல்லமுடியும்‌. அவற்றை 
மத்தகத்தால்‌ ஏந்தி துதிக்கையால்‌ பற்றிக்கொண்டுவந்த 
யானைகள்‌ ஒன்றுடன்‌ ஒன்று இணைத்து உருவாக்கிய 
இரும்புக்கோட்டைக்கு அப்பால்‌ பாண்டவப்‌ படை 
பின்வாங்கிக்கொண்டிருந்தது. அங்கே கெளரவர்‌ 
கொல்லப்பட்டதை அறிவித்து வெற்றிமுரசுகள்‌ 
ழங்கின. பாண்டவ வீரர்கள்‌ “வெற்றிவேல்‌! வீரவேல்‌! 
வெற்றி! வெற்றி!” என்று கூச்சலிட்டனர்‌. வேல்களும்‌ 
கைவாள்களும்‌ காற்றிலெழுந்து சருகலையென 
தெரிந்தன. 


பால்ஹிகர்‌ கதையை வீசி யானைகள்‌ ஏந்திவந்த 
கேடயங்களை அறைந்து உடைத்தார்‌. அவருடைய 
கதையின்‌ மோதலில்‌ இரும்புடன்‌ இரும்பு பட்டு 
பொறியெழுந்தது. அறைபட்ட யானை பின்னடைய 
அங்கே ஈரப்‌ பரப்பிலென குழியமைந்தது. ஆனால்‌ 
பின்னிருந்து இன்னொரு யானையால்‌ உந்தப்பட்டு 
கேடயம்‌ முன்னால்‌ வந்தது. கேடயம்‌ உடைந்து சரிய அந்த 
இடைவெளியை பக்கவாட்டு யானைகள்‌ இணைந்து 
உடனே மூடின. பால்ஹிகர்‌ மீண்டும்‌ மீண்டுமென 
கேடயங்களை அறைந்து உடைத்துக்கொண்டே 
இருந்தார்‌. கேடயச்சுவர்‌ நீர்விளிம்பென 
அலைகொள்வதை சகுனி கண்டார்‌. 


“கெளரவ இளையோரை நோக்குக! எவரேனும்‌ உயிர்‌ 
பிழைக்கக்கூடுமா?” என்று சகுனி கேட்டார்‌. 


கெளரவர்களை இழுத்து 
பின்னாலெடுத்துக்கொண்டிருந்தார்கள்‌. 
“இருபத்திரண்டுபேர்‌” என்று காவலன்‌ கூவினான்‌. “இதோ 
இன்னுமொருவர்‌” என்றான்‌ இன்னொருவன்‌. “நோக்குக!” 
என்று ஆணையிட்டபமடி சகுனி பின்னால்‌ சென்றார்‌. 
சங்கொலியுடன்‌ துரியோதனனின்‌ தேர்‌ முன்னால்‌ வர 
உடன்‌ துச்சாதனனும்‌ வந்தான்‌. சகுனி துரியோதனனின்‌ 
முகத்தை கூர்ந்து சிலகணங்கள்‌ நோக்கிவிட்டு 
எதிர்த்திசையில்‌ தேரை திருப்பிச்செல்ல ஆணையிட்டார்‌. 


ஒருகணம்‌ உடலில்‌ இருந்து ஆற்றல்‌ முற்றாக விலக 
மாபெரும்‌ ஓவியத்‌ திரைச்சீலை காற்றிலாடுவதுபோல்‌ 
குருக்ஷேத்ரக்‌ களம்‌ அலைபாய்ந்தது. அவர்‌ தேர்த்தாணை 
பற்றிக்கொண்டு மெல்ல இருக்கையில்‌ அமர்ந்தார்‌. 
கண்களை மூடிக்கொண்டு மிக அருகே என தன்‌ மேல்‌ 
பதிந்திருக்கும்‌ ஒரு நோக்கை உணர்ந்தார்‌. பின்னர்‌ 
விழிதிறந்து திரும்பி தேரிலிருந்த ஆவக்காவலனிடம்‌ 
“நீர்‌!” என்று கைநீட்டினார்‌. 


திசைகேர்‌ வெள்ளம்‌ - 46 


[[/age]பாண்டவப்‌ படையின்‌ நடுவே பாஞ்சால 
அக்ஷளகிணியின்‌ ஏழாவது புரவிப்படையின்‌ 
பரிவீரனாகிய பீலன்‌ அனிலையெனும்‌ பெரும்புரவியின்‌ 
மீது அமர்ந்திருந்தான்‌. வலக்கையில்‌ நீண்ட குத்துவேலை 
தண்டை நிலத்தூன்றிப்‌ பற்றி இடக்கையால்‌ 
கடிவாளத்தை தளர்வாகப்‌ பிடித்து சேணத்தில்‌ கால்களை 
நுழைத்து உடல்‌ நிமிர்த்தி நீள்நோக்கு செலுத்தி அசையாச்‌ 
சிலையென காத்திருந்தான்‌. அவனுக்கு முன்னால்‌ 
நான்கு அடுக்குகளுக்கு அப்பால்‌ படைகளின்‌ 
பொருதுமுகத்தில்‌ இரு எடைமிக்க இரும்புத்தகடுகள்‌ 
உரசிக்கொள்வதுபோல பேரோசையும்‌ 
அனல்பொறிகளென அம்புகளும்‌ 
எழுந்துகொண்டிருந்தன. 


ஆடியை நோக்கும்‌ ஆடியிலென இருபுறமும்‌ புரவிகளின்‌ 
நேர்நிரை விழி தொடும்‌ எல்லை வரை அகன்று சென்றது. 
அவன்‌ அந்த எல்லையின்மையை உளம்தவிர்த்து தன்‌ 
படைப்பிரிவை மட்டும்‌ எண்ணத்தில்‌ நிறுத்தினான்‌. 
கங்கைக்கரையில்‌ நீண்ட கொழுக்கயிற்றில்‌ புலத்தியர்‌ 
உலரவிட்ட ஆடைகள்‌ போல அவை உள்ளதாக 
எண்ணிக்கொண்டான்‌. புரவிகளின்‌ வால்கள்‌ 
சுழன்றுகொண்டே இருந்தன. அவை உடல்‌ 
எடைமாற்றியும்‌ பொறுமையிழந்தும்‌ அசைந்தன. 
அவற்றின்‌ கவசங்களும்‌ மணிகளும்‌ உரசும்‌ ஒலிகளுடன்‌ 
படைக்கல ஒலிகளும்‌ இணைந்து சாலையில்‌ வண்டிகள்‌ 
பெருகிச்செல்லும்‌ ஓசை என கேட்டுக்கொண்டிருந்தன. 


அப்புரவிகள்‌ அனைத்திலும்‌ அனிலையே உயரமானது. 
எடையும்‌ விசையும்‌ கொண்டது. ஆகவே தேர்ந்த 
பரிவீரனாகிய பீலனுக்கு அது அளிக்கப்பட்டது. அவன்‌ 
அதைப்பற்றி பெருமிதம்‌ கொண்டிருந்தான்‌. எப்போதும்‌ 
முதல்நிரையில்‌ தானும்‌ புரவியும்‌ நிறுத்தப்படவேண்டும்‌ 
என்பதில்‌ உறுதியாக இருந்தான்‌. அவனுடைய 
படைப்பிரிவு சீராக அணிவகுத்துச்‌ செல்கையில்‌ 
நோக்கும்‌ படைத்தலைவர்களின்‌ விழிகள்‌ அனிலையைக்‌ 
கண்டு விரிவதை அவன்‌ ஒருபோதும்‌ 
தவறவிடுவதில்லை. அப்போது அவன்‌ உடல்‌ மேலும்‌ 
நிமிரும்‌. அவர்களில்‌ பலர்‌ பின்னர்‌ கொட்டிலுக்கு வந்து 
அனிலையை பார்த்துச்‌ சென்றதுண்டு. துருபதரே 
இருமுறை கொட்டிலுக்கு வந்து அதை தொட்டு 


வருடிவிட்டுச்‌ சென்றார்‌. 


பாஞ்சாலப்‌ படை உபப்பிலாவ்யத்திற்கு வந்த பின்னர்‌ 
நகுலன்‌ மாதமிருமுறையேனும்‌ அனிலையை நோக்க 
வருவான்‌. முதல்நாள்‌ நகுலன்‌ அணுகியதுமே 
நெடுநாட்களாக அறிந்த ஒருவனை நோக்கி 
உளம்பாய்வதுபோல்‌ அனிலை நிலையழிந்து 
கட்டுக்கயிற்றை இழுத்து உடல்திருப்பி மெய்விதிர்த்து 
கனைப்போசை எழுப்பியது. அவன்‌ வந்து அதன்‌ 
பிடரியில்‌ கைவைத்ததும்‌ திரும்பி தன்‌ பெருந்தலையை 
அவன்‌ தோள்மேல்‌ வைத்து அழுத்தி அவன்‌ மணம்‌ 
முகர்ந்து மூச்செறிந்தது. ஒவ்வொரு முறையும்‌ அவன்‌ 
வருவதற்கு முன்னதாகவே, அன்று காலையிலேயே அது 
அவனுக்காக உளமொருங்கி நிலையழிந்து குளம்புமாற்றி 
மிதித்தும்‌ தலைதாழ்த்தி மூச்சுசீறியும்‌ பிடரிகுலைத்தும்‌ 
காத்திருக்கும்‌. நகுலன்‌ வரும்‌ நாள்‌ அதற்குத்‌ தெரியும்‌ என 
பீலன்‌ எண்ணிக்கொண்டதுண்டு. ஆனால்‌ நகுலன்‌ சீரான 
நாளிடையில்‌ வருவதில்லை என்பதை பின்னர்‌ 
நோக்கியபோது புரவி எப்படி அதை அறிகிறது என 
அவன்‌ வியப்புறுவான்‌. 


அவன்‌ தந்தை அவனிடம்‌ “புரவி அறிவனவற்றை 
மானுடர்‌ அறியவியலாது. விலங்குகள்‌ கொள்ளும்‌ 
அறிவை மானுடரால்‌ விளக்கவே இயலாது. அவை 
பேரன்பால்‌ மெய்யுணர்கின்றன” என்றார்‌. அனிலையை 
அவன்‌ தொலைவிலிருந்து நோக்கிக்கொண்டுருக்கும்‌ 
ஒவ்வொரு முறையும்‌ அந்தத்‌ திகைப்பை அடைவான்‌. 
அதற்குள்‌ வாழ்வது எது? வலியும்‌ நோயும்‌ பசியும்‌ 
இறப்பும்‌ அதற்குமுண்டு. ஆனால்‌ துயரில்லை, 
கவலையுமில்லை. மானுடரை விட தெய்வங்களுக்கு 
உகந்த ஊர்தியாக அது இருப்பது அதனால்தான்‌ போலும்‌. 
மானுடரில்‌ நோக்கிலேயே அடிமையும்‌ மிடிமையும்‌ 
கொண்ட புல்லர்களை அவன்‌ கண்டதுண்டு. புரவிகளில்‌ 
நோயுற்றும்‌ உணவின்றியும்‌ நொய்ந்தவற்றையே 
கண்டிருக்கிறான்‌. நிமிர்விலாத புரவியென ஏதுமில்லை. 
கால்மடித்து ஒருக்களித்துப்‌ படுத்து தலைநிமிர்ந்து 
இளவெயில்‌ காய்ந்து விழிமூடி 
அசைபோட்டுக்கொண்டிருக்கும்‌ புரவியின்‌ அழகு 
அவனை விழிநீர்‌ கசிய வைப்பதுண்டு. பேரரசர்கள்‌ 
அரியணையில்‌ அமர்கையில்‌ மட்டுமே எழும்‌ நிமிர்வு 
அது. 

புரவிச்சாலையில்‌ பிறந்து வளர்ந்தவன்‌ அவன்‌. அவன்‌ 


தந்தை சுபாங்கர்‌ தேர்ந்த பரிமருத்துவர்‌. அவர்களின்‌ 
குலமே பரிமருத்துவத்தில்‌ ஈடுபட்டு தலைமுறைகளாக 


அவ்வறிதலைத்‌ திரட்டி கையளித்து சேர்த்தது. அவர்கள்‌ 
உத்கலத்திலிருந்து பாஞ்சாலத்திற்கு குடிபெயர்ந்து 
வந்தவர்கள்‌. முன்பு சோனக நாட்டிலிருந்து புரவிகள்‌ 
உத்கலத்தின்‌ துறைமுகங்களில்‌ வந்திறங்குகையில்‌ 
அவற்றை வாங்கி நெடுந்தொலைவிற்கு கொண்டு 
சென்று பிறநாடுகளில்‌ விற்கும்‌ தொழிலை 
செய்துவந்ததனர்‌ பலர்‌. அவன்‌ குலம்‌ சோனக 
மருத்துவர்களிலிருந்து அவர்கள்‌ பரிமருத்துவத்தை 
கற்றுக்கொண்டது. வணிகர்கள்‌ ஊர்திரும்பிவிட்ட 
கார்காலத்தில்‌ மருத்துவர்களுக்கான தேவை 
மிகுந்திருந்தது. 


நான்கு கால்கள்‌ கொண்டவை எனினும்‌ யானையும்‌ 
பசுவும்‌ எருமையும்‌ அத்திரியும்‌ கழுதையும்‌ ஒன்றிலிருந்து 
ஒன்று வேறுபட்டவை. அவை அனைத்திலிருந்தும்‌ 
வேறுபட்டது புரவி. பிற விலங்குகளின்‌ தசைகள்‌ முரசில்‌ 
இழுத்துக்‌ கட்டப்பட்ட தோல்‌ போன்றவை. புரவியின்‌ 
தசை வில்லில்‌ முறுகி நின்றிருக்கும்‌ நாண்‌. பிற 
விலங்குகளை நிற்கவைத்தோ அமரவைத்தோ 
படுக்கவைத்தோ மருத்துவம்‌ பார்க்கலாம்‌. புரவி 
நின்றிருக்கையிலும்‌ 
விரைந்தோடிக்கொண்டிருப்பதென்றே அதன்‌ உடல்‌ 
அமைந்திருக்கும்‌. விரைந்து புண்‌ ஆறும்‌. ஆறாப்‌ புண்‌ 
உயிர்குடித்துச்‌ செல்லும்‌. புண்பட்ட, நோயுற்ற புரவி 
அதுவே தான்‌ உயிர்வாழவேண்டுமென்று 
எண்ணவேண்டும்‌. அப்புண்ணை குளிர்விக்க 
வேண்டுமென்று அதனுள்‌ வாழும்‌ தெய்வங்கள்‌ 
கருதவேண்டும்‌. 


புரவி மானுடரைப்போலவே எண்ணங்களாலானது. 
ஐயமும்‌ தயக்கமும்‌ ஆறாச்‌ சினமும்‌ கொண்டது. ஆனால்‌ 
வஞ்சமற்றது, ஆகவே துயரற்றது. மறதி இல்லாதது, 
ஆகவே கடந்தகாலமற்றது. “புரவி பேணுபவன்‌ 
ஒவ்வொரு கணமும்‌ உணரவேண்டியது ஒன்றுண்டு, 
தன்னைவிட உடலால்‌ உள்ளத்தால்‌ உள்வாழ்வதனால்‌ 
பலமடங்கு மேம்பட்ட ஒன்றுடன்‌ அவன்‌ 
உரையாடிக்கொண்டிருக்கிறான்‌. மண்ணில்‌ பெருகி 
நிறைந்துள்ள உயிர்க்குலங்கள்‌ பிரம்மத்தின்‌ வடிவங்கள்‌. 
எண்ணிலாக்‌ குணங்கள்‌ நிறைந்த பிரம்மத்தின்‌ 
ஒவ்வொரு இயல்பும்‌ ஓர்‌ உயிர்‌. மானுடன்‌ பிரம்மத்தின்‌ 
விழைவின்‌ ஊன்வடிவு. புரவி அதன்‌ விசையின்‌ உயிர்‌ 
கொண்ட உடல்‌. புரவி வடிவிலேயே காற்று புவியில்‌ 
தன்னை உடலென நிகழ்த்திப்பார்க்கிறது. எண்மூன்று 
மாருதர்களும்‌ புரவியுடலில்‌ குடிகொண்டுள்ளனர்‌ 
என்றறிக!” என்றார்‌ தந்த. 


புரவி மருத்துவன்‌ காற்றுக்கு மருந்திடுபவன்‌. புரவி 
விலங்குகளில்‌ இளந்தளிர்‌. மலர்களில்‌ அது வைரம்‌. 
புரவி மீதுள்ள பற்று அவன்‌ குடியினரை பிற 
அனைத்திலிருந்தும்‌ விலக்கியது. 
பித்துகொண்டவர்களாக அவர்கள்‌ புரவியைப்பற்றி 
மட்டுமே பேசினர்‌. புரவிகளுடன்‌ வாழ்ந்தனர்‌. புரவிகளை 
கனவு கண்டனர்‌. அவர்களின்‌ தெய்வங்களும்‌ புரவி 
வடிவிலேயே அமைந்திருந்தன. இருபத்துநான்கு புரவி 
வடிவ மாருதர்களுக்கு மேல்‌ அமைந்த ஹயக்ரீவன்‌ 
அவர்களின்‌ ஆலயங்களில்‌ அமர்ந்து அருள்புரிந்தான்‌. 
அவர்களின்‌ குடியில்‌ புரவிகளின்‌ பெயரே மைந்தருக்கும்‌ 
இடப்பட்டது. மண்மறைந்த புரவிகள்‌ மைந்தராகவும்‌ 
புரவிக்குருளைகளாகவும்‌ அவர்களிடையே மீண்டும்‌ 
திகழ்ந்தன. 

ஆறு தலைமுறைக்கு முன்‌ அவருடைய மூதாதை ஒருவர்‌ 
புண்பட்ட புரவியின்‌ ஊன்‌ திறந்த வாயை 
தைத்துக்கொண்டிருந்தார்‌. புண்ணை தைப்பதற்கு முன்‌ 
அப்புரவியிடம்‌ அதை அறிவித்து ஒப்புதல்‌ 
பெற்றாகவேண்டும்‌. ஏழு முறை புண்ணைத்‌ தொட்டு 
ஊசியையும்‌ நூலையும்‌ அதன்‌ முன்‌ காட்டி அதன்‌ 
விழியசைவை கண்டபின்னரே முதல்‌ கண்ணியை 
குத்திச்‌ செலுத்தி எடுத்து முடிச்சிடவேண்டும்‌. அன்று 
அந்த மூதாதை களைத்திருந்தார்‌. பொழுது தொடங்கியது 
முதல்‌ அவர்‌ மருந்திட்டு தைக்கும்‌ நூறாவது புண்‌ அது. 
அப்பால்‌ கலிங்கத்திற்கும்‌ உத்கலத்திற்கும்‌ நடுவே 
அம்பொழியா பெரும்போர்‌ நிகழ்ந்துகொண்டிருந்தது. 
புரவிகள்‌ புண்பட்டு வந்துகொண்டே இருந்தன. 


தன்‌ உதவியாளனிடம்‌ சினத்துடன்‌ ஏதோ கூறிய பின்‌ 
அருகிருந்த கந்தகம்‌ கரைத்த நீருக்குள்ளிருந்து நூல்‌ 
கோத்த ஊசியை எடுத்து புரவியின்‌ முன்‌ தோளிலிருந்த 
ஊன்வாயை இடக்கைவிரலால்‌ சேர்த்துப்‌ பற்றி வலக்கை 
விரல்களால்‌ ஊசியைக்‌ குத்தி தூக்கினார்‌. சினந்து 
திரும்பிய புரவி அவர்‌ தோள்‌ தசையைக்‌ கடித்துத்‌ தூக்கி 
அப்பாலிட்டது. பின்னர்‌ எழுந்து விரைந்தோடி அப்பால்‌ 
சென்று நின்று நடுங்கியது. மூதாதையின்‌ 
உதவியாளர்கள்‌ சென்று அவரைத்‌ தூக்கி எடுத்தனர்‌. 
புரவியின்‌ கடிபட்டு தசைகிழிந்து குருதி 
கொட்டிக்கொண்டிருந்தது. படிக்காரம்‌ கரைத்த நீரால்‌ 
அதை மும்முறை கழுவி, கந்தகப்‌ பிசினால்‌ நீவி மெழுகுத்‌ 
துணியால்‌ கட்டிட்டு அவரை மெல்ல பற்றி இல்லத்திற்கு 
கொண்டு சென்றனர்‌. 


அப்புரவி தனக்குரிய மரத்தை கண்டடைந்து அதில்‌ உடல்‌ 


சாய்த்து நின்று முன்வலக்கால்‌ தூக்கி விழிமூடி தலை 
தாழ்த்தியது. அதன்‌ தசைகள்‌ ஒவ்வொன்றாக 
நாண்தளர்ந்தன. மூன்று பகல்‌ அவ்வாறே அது 
நின்றிருந்தது. புண்ணிலிருந்து குருதி ஒழுகி மறைய, 
உடல்‌ நடுங்கி சோர்ந்து, பெருந்தலை எடைமிகுந்து 
மண்தாழ்ந்து, நீரிலாதுலர்ந்த கருமூக்கு மண்ணில்‌ 
ஊன்ற, செவிகள்‌ மடிந்து முன்‌ தொங்க, நீர்வடிந்து 
காய்ந்த விழிகள்‌ அசைவிழந்து வெறிக்க, முன்கால்‌ 
மடித்து மண்ணில்‌ அமைந்து பக்கவாட்டில்‌ சரிந்து 
விழுந்து, தோல்பை என வயிறு எழுந்தமைய, 
புழுதிபறக்க மூச்சிரைத்து, மெல்ல அடங்கி 
கமுகுப்பூக்குலை வாலைச்‌ சுழற்றி ஓய்ந்தது. 
அம்மூன்று நாட்களும்‌ தன்‌ இல்லத்தில்‌ கடும்காய்ச்சலில்‌ 
உடல்சிவந்து, நினைவழிந்து, நாவில்‌ பொருளிலாச்‌ 
சொற்கள்‌ எழ, அவ்வப்போது வலிப்பில்‌ கைகால்‌ 
இழுத்துக்கொள்ள, இறப்பு நோக்கி 
சென்றுகொண்டிருந்தார்‌ மூதாதை. புரவி இறந்த 
மூன்றாவது நாழிகையில்‌ அவரும்‌ உயிர்துறந்தார்‌. 
அப்புரவியுடன்‌ சேர்த்து அவரையும்‌ மண்ணில்‌ 
புதைத்தனர்‌. நாற்பத்தியோராவது நாள்‌ நிமித்திகன்‌ 
கல்பரப்பி கோள்நோக்கி கணித்து அவர்‌ செய்த 
பிழையென்னவென்று உணர்த்தினான்‌. அவர்‌ குடியை 
குலம்‌ விலக்கி வைத்தது. மூன்றாண்டுகள்‌ பிறிதொரு 
நிலத்திற்குச்‌ சென்று அங்கே பரிபேணி பிழைநிகர்‌ செய்து 
மீளவேண்டுமென்று ஆணையிட்டது. 


இறந்த மூதாதையின்‌ மைந்தர்‌ கபிலர்‌ தன்‌ மூன்று 
மனையாட்டிகளுடனும்‌ பன்னிரு மைந்தருடனும்‌ 
உத்கலத்திலிருந்து கிளம்பி பாஞ்சாலத்திற்கு வந்தார்‌. 
அன்று பாஞ்சாலம்‌ பயிலா பழங்குடிகள்‌ 
ஒருவரோடொருவர்‌ பூசலிட்டுப்‌ பரவிய மலை நிலமாக 
இருந்தது. ஆண்டுக்கு இருமுறை ஏழுமடங்கு பெருகும்‌ 
ஐந்து நதிகளின்‌ சதுப்பில்‌ அவர்கள்‌ கோதுமையும்‌ 
கரும்பும்‌ பயிரிட்டனர்‌. நதிகளினூடாக வந்துசேரும்‌ 
பொருட்களை மலை மடம்புகளுக்குள்‌ அமைந்த 
சந்தைகளுக்கு கொண்டுசெல்லும்பொருட்டு 
அத்திரிகளை பேணினார்கள்‌. சுழிப்‌ பிழையாலும்‌, 
காலொருமை இன்மையாலும்‌ போருக்கும்‌ பயணத்திற்கும்‌ 
ஒவ்வாதவை என தவிர்க்கப்பட்ட புரவிகளை 
வணிகர்கள்‌ படகுகளில்‌ ஏற்றிக்கொண்டு வந்து 
பாஞ்சாலப்‌ பழங்குடிகளுக்கு விற்றனர்‌. அவை 
பிறிதொரு வகை அத்திரிகள்‌ என்றே அக்குடிகள்‌ 
எண்ணின. அத்திரிகளை நிலமும்‌ நீரும்‌ காற்றும்‌ 
ஒளியுமே பேணின. 


அங்கு வந்து சேர்ந்த கபிலர்‌ இருபுறமும்‌ சுமைதாக்கியபடி 
மலைவிளிம்புகளினூடாக கொடிபோல்‌ 
சுற்றிப்படர்ந்திருந்த சிறுபாதைகளில்‌ 
சென்றுகொண்டிருந்த புரவிகளை கண்டார்‌. அவற்றில்‌ 
பல புரவிகள்‌ நோயுற்றிருந்தன. முறையாக 
பேணப்படாமையால்‌ உடற்குறைகள்‌ பெருக 
வலிகொண்டு துயருற்றிருந்தன. அவற்றை 
பேணுவதெப்படி என்று அவர்‌ அம்மக்களுக்கு கற்பித்தார்‌. 
“புரவி வானுக்குரியது. வேள்விக்‌ களத்திலெழும்‌ 
அனலுக்கு நிகரானது புரவியின்‌ உடல்‌. அதை அவியிட்டு, 
நுண்சொல்‌ உரைத்து வளர்க்கவேண்டும்‌. மண்ணுக்கு 
கைப்பிடி விதையை அளியுங்கள்‌, களஞ்சியம்‌ நிறைய 
அன்னத்தை அது அளிக்கும்‌. அனலுக்கு 
அவியளியுங்கள்‌, மண்‌ குளிர்ந்து பெருகும்‌ மழையை 
அது அளிக்கும்‌. புரவிக்கு உங்கள்‌ அன்பை அளியுங்கள்‌, 
திசைகளைச்‌ சுருட்டி உங்கள்‌ காலடிகளில்‌ வைக்கும்‌. 
எதிரிகளுக்கு முன்‌ உங்கள்‌ காவல்தெய்வமென எழுந்து 
நின்றிருக்கும்‌. புரவியை அறிந்தவர்கள்‌ மண்ணில்‌ 
எங்கும்‌ தோற்பதில்லை” என்று அவர்‌ கூறினார்‌. 


புரவி பாஞ்சாலத்தில்‌ பெருகலாயிற்று. ஏழு 
தலைமுறைகள்‌ கடந்தபோது பாஞ்சாலம்‌ ஆற்றல்மிக்க 
ஐந்து குடிகளின்‌ நிலமாக மாறியது. சூழ்ந்திருந்த நாடுகள்‌ 
அனைத்தும்‌ அவர்களை அஞ்சின. நகரங்களும்‌ 
கோட்டைகளும்‌ சாலைகளும்‌ சந்தைகளும்‌ என அந்நாடு 
செழித்தது. அதன்‌ நடுவே காம்பில்யம்‌ அருமணி 
ஆரத்தில்‌ வைரமென பொலிந்தது. அதன்பின்‌ அவர்கள்‌ 
அங்கிருந்து திரும்பிச்செல்லவில்லை. பாஞ்சால 
அரசர்களால்‌ பேணப்பட்டு அவர்களின்‌ குலம்‌ 
பெருகியது. நூற்றெட்டு குடிகளாகி நாடெங்கும்‌ பரவியது. 
கபிலகுலத்தவர்‌ ஒருவரேனும்‌ ஒரு நகரியில்‌ 
இருந்தாகவேண்டும்‌ என முறையிருந்தது. 


அவன்‌ தந்தையின்‌ தந்தை ஊர்வரர்‌ பாஞ்சாலத்தின்‌ 
தென்னிலத்தில்‌ புண்யகுண்டம்‌ என்னும்‌ ஊரில்‌ குடியேறி 
அங்கே நிலைகொண்டார்‌. அவன்‌ தன்‌ தந்தைக்கு 
எட்டாவது மைந்தன்‌. அவனுக்கு இளமையிலேயே 
போரில்தான்‌ ஆர்வமிருந்தது. மருத்துவ நூல்கள்‌ 
உளம்புகவில்லை. புரவித்‌ தொழிலுடன்‌ போர்க்கலையும்‌ 
பயின்றபின்‌ அவன்‌ வாழ்வு தேடி காம்பில்யத்திற்கு 
சென்றான்‌. அங்கே அரிய புரவிகள்‌ கொண்ட 
பெரும்படை ஒன்றிருப்பதை அவன்‌ அறிந்திருந்தான்‌. 
அவன்‌ அரண்மனையை அடைந்து அரசவைக்குச்‌ 
சென்று பணிகோரினான்‌. அவனைக்‌ கண்ட முதல்நாளே 
திருஷ்டத்யும்னன்‌ “பெரும்புரவி ஒன்று கொட்டிலில்‌ 


உள்ளது. தனக்கான வழிகள்‌ கொண்டது. அதை அடக்கி 
ஆளும்பொருட்டு ஒரு பரிவலரை 
தேடிக்கொண்டிருந்தோம்‌. நீர்‌ அமைந்தீர்‌” என்றான்‌. 


அவனுடைய ஆணையைப்‌ பெற்று பீலன்‌ கொட்டிலுக்குச்‌ 
சென்றான்‌. கொட்டில்‌ காவலனாகிய பப்ரு அவனிடம்‌ 
“நீரா? இளையோனாக இருக்கிறீர்‌. அனிலை சற்று 
கட்டற்றது” என்றார்‌. அவன்‌ “நான்‌ உத்கலத்தின்‌ 
கபிலகுலத்தவன்‌” என்றான்‌. பப்ரு ஒருகணம்‌ வெறித்து 
நோக்கியபின்‌ “வருக, கபிலரே” என எழுந்தார்‌. 
அவனுடைய மணத்தை அறிந்ததும்‌ அனிலை மூச்சுசீறி 
பெரிய குளம்புகளை கொட்டிலின்‌ கற்தரையில்‌ 
முட்டியது. அவன்‌ அதை அணுகி சற்று அப்பால்‌ நின்று 
தன்‌ உள்ளத்தால்‌ அதனுடன்‌ உரையாடலானான்‌. “என்‌ 
அன்னையே, நான்‌ எளியவன்‌. உன்னை 
பேணும்பொருட்டு வந்துள்ள அடியவன்‌. உன்‌ 
காலடிகளில்‌ என்‌ வாழ்க்கையை நிறைவுசெய்ய 
விழைபவன்‌. எனக்கு அருள்க! என்னை உன்னருகே 
அணுகவிடுக!” 


மீண்டும்‌ மீண்டும்‌ உதடுகள்‌ மெல்ல அசைய அதை 
சொன்னபடி அருகே சென்று அதன்‌ கழுத்தில்‌ தொட்டான்‌. 
தொடப்போன இடம்‌ முன்னரே விதிர்த்தது. அனிலை 
திரும்பி அவன்‌ தலைக்குமேல்‌ தன்‌ தலையை தூக்க 
அதன்‌ எச்சில்‌ வழிந்து அவன்‌ மேல்‌ விழுந்தது. அவன்‌ 
முகம்‌ மலர்ந்து அண்ணாந்து நோக்கி “அன்னையே, 
வணங்குகிறேன்‌” என்றான்‌. பப்ருவிடம்‌ “அன்னை 
என்னை ஏற்றுக்கொண்டுவிட்டாள்‌” என்றான்‌. 


(108861]அனிலை நான்கு அகவை வரை குழவி என்றும்‌ 
கன்னி என்றும்‌ கொட்டிலில்‌ நின்றாள்‌. இனிய 
விளையாட்டுத்‌ தோழியாகவும்‌ விரைவுக்கு மேல்‌ 
விரைவெடுக்கும்‌ விசைகொண்டவளாகவும்‌ பரிவலர்‌ 
அவளை எண்ணியிருந்தனர்‌. கருவுறுவதற்காக அவளை 
பொலிக்குதிரைகளை நோக்கி கொண்டுசெல்லத்‌ 
தொடங்கியபோதுதான்‌ அவள்‌ இயல்பு 
மாறத்தொடங்கியது. முதல்‌ முறையாக அவளை 
பொலிநிலைக்கு கொண்டுசென்ற ஏவலர்‌ அதன்‌ 
வாயிலிலேயே முன்காலை அழுந்த ஊன்றி, 
மூக்குத்துளைகள்‌ விரிய, விழிகளை உருட்டி 
நின்றுவிட்டதை கண்டனர்‌. அவள்‌ உடல்‌ முழுக்க தோல்‌ 
சிலிர்த்துக்கொண்டிருந்தது. 


அவர்கள்‌ மெல்ல கழுத்திலும்‌ விலாவிலும்‌ தட்டி “செல்க! 
செல்க! என்‌ அரசியல்லவா? என்‌ இனிய மகளல்லவா?” 


என்று நற்சொல்‌ உரைத்தனர்‌. துருத்தியென மூச்சுசீறி 
அனிலை மீண்டும்‌ பின்‌ அடி எடுத்து வைத்தாள்‌. 
“செல்க!” என்று கடிவாளம்‌ பற்றி இழுத்தார்‌ பரிவலரான 
ருத்ரர்‌. தலையால்‌ ஓங்கி அறைந்து அவரைத்‌ தூக்கி 
அப்பால்‌ வீசி அவர்‌ உதவியாளரை விலாவால்‌ தட்டித்‌ 
தள்ளிவிட்டு நான்கு குளம்புகளும்‌ நிலத்தில்‌ அறைந்து 
ஒலி எழுப்ப விரைந்தோடி மூடியிருந்த கொட்டில்‌ 
வேலியை தாவிக்கடந்து வந்து தன்‌ நிலையை அடைந்து 
உள்ளே சென்று நின்றிருந்தாள்‌. 


அவர்கள்‌ இருவரும்‌ மூச்சிரைக்க ஓடி வந்தபோது 
கொட்டில்‌ நிலையில்‌ அவள்‌ காய்ச்சல்‌ கண்டதுபோல்‌ 
நடுங்கிக்கொண்டிருப்பதை பார்த்தனர்‌. ருத்ரர்‌ அருகே 
வந்தபோது மூச்சு சீற விழிகளை உருட்டி அவள்‌ 
திரும்பிப்பார்த்தாள்‌. ௬த்ரர்‌ அதிலிருந்த குறிப்பை 
உணர்ந்து நின்றுவிட்டார்‌. அவர்‌ உதவியாளரையும்‌ 
தன்னை அணுக அவள்‌ விடவில்லை. கொட்டிலில்‌ 
இருந்த வேறு இரு உதவியாளர்கள்‌ வந்து அவள்‌ 
கடிவாளத்தை பற்றிக்‌ கட்டினார்கள்‌. அன்று முழுக்க 
உணவருந்தாமல்‌ தலை தாழ்த்தி உடல்‌ நடுங்கி அதிர்ந்து 
மூச்சு சீற அவள்‌ நின்றிருந்தாள்‌. 


மறுநாள்‌ புலரியில்‌ அவள்‌ கடிவாளத்தை அவிழ்த்து 
வெளியே கொண்டுவந்தபோது முன்னால்‌ 
கொண்டுவைத்த மென்தவிடும்‌ மாவும்‌ கலந்த நீரை 
அவள்‌ அருந்தவில்லை. “நோயுற்றிருக்கிறாள்‌. 
உள்நோயின்றி புரவிகள்‌ உணவு மறுப்பதில்லை” 
என்றார்‌ கொட்டில்‌ மருத்துவர்‌ சுதலர்‌. அவள்‌ உடலை 
அவர்‌ எங்கு தொட்டபோதும்‌ அங்கே தோல்‌ விதிர்த்தது. 
கடிவாளத்தை பற்றித்‌ தாழ்த்தி அவள்‌ வாயின்‌ மணத்தை 
முகர்ந்து “குடலில்‌ புண்‌ நிறைந்திருப்பதுபோல்‌ மணம்‌ 
எழுகிறது” என்றார்‌. “ஒரே நாளில்‌ புண்‌ எவ்வாறு எழும்‌?” 
என்றார்‌ ருத்ரர்‌. “உளம்‌ கொதித்திருக்கிறாள்‌. என்ன 
நிகழ்ந்தது?” என்று சுதலர்‌ கேட்டார்‌. அவர்கள்‌ அதை 
சொன்னபோது “விந்தை! இப்பருவத்தில்‌ புரவிகள்‌ 
பொலிநிலையின்‌ குருதிமணத்தை அறிந்ததுமே 
உவகைகொண்டு கனைப்பதையே கண்டுள்ளேன்‌. 
அவற்றை நாம்‌ உள்ளே கொண்டுசெல்லத்‌ 
தேவையில்லை. நம்மை அவை இழுத்துச்செல்லும்‌” 
என்றார்‌ சுதலர்‌. 


அவளைச்‌ சூழ நோக்கி “நடுக்கம்‌ உள்ளது. 
அஞ்சியிருக்கிறாள்‌. அஞ்சும்படி எதுவோ 
நிகழ்ந்துள்ளது” என்றார்‌ சுதலர்‌. ருத்ரர்‌ “என்ன செய்வது? 
எப்படியும்‌ கருவுற்றாகவேண்டுமே?” என்றார்‌. 


நன்கறிந்திருந்தான்‌. ஏனென்றறியாத ஒரு தவிப்பில்‌ 
கைகளும்‌ கால்களும்‌ குழைய துச்சாதனன்‌ மெல்ல 
விம்மினான்‌. அங்கிருந்து விலகி ஓடி வடக்குவாயில்‌ 
வழியாக காட்டுக்குள்‌ புகுந்துவிடவேண்டும்‌ என்று 
தோன்றியது. 


தன்‌ இரு கைகளையும்‌ சேர்த்து ஓங்கி அறைந்துகொண்டு 
துரியோதனன்‌ திரும்பியபோது கற்சுவர்போலச்‌ சூழ்ந்து 
நின்றிருந்த தம்பியரைக்‌ கண்டான்‌. வெடித்தெழுந்த 
சினத்துடன்‌ பற்களைக்‌ கமத்தபடி “வீணர்கள்‌... 
கோழைகள்‌!” என்று கூவியபடி அவன்‌ தம்பியரை ஓங்கி 
அறைந்தான்‌. வெடிப்பொலியுடன்‌ விழுந்த அடிகளை 
வாங்கி அவர்கள்‌ அலறியபடி சிதறி விழுந்தனர்‌. 


துச்சாதனன்‌ “மூத்தவரே வேண்டாம்‌... அவர்கள்‌ 
குழந்தைகள்‌” என்று குறுக்கே வந்து விழுந்தான்‌. 
துரியோதனன்‌ தம்பியின்‌ தோள்களிலும்‌ தலையிலும்‌ 
அடித்தான்‌. பாறைபோல அடிகளை பெற்றுக்கொண்டு 
உடல்‌ இறுக்கி துச்சாதனன்‌ நின்றிருந்தான்‌. உதைபட்டு 
கீழே விழுந்த துச்சாதனனை தூக்கிச்‌ சுழற்றி மண்ணில்‌ 
அறைந்தபின்‌ துரியோதனன்‌ பற்களை இறுகக்‌ கடித்து 
கைமுட்டிகளை இறுக்கியபம அரண்மனை நோக்கிச்‌ 
சென்றான்‌. 


அன்று பகல்‌ முழுக்க அவன்‌ புண்பட்ட யானைபோல 
உறுமியபடியும்‌ சுவர்களையும்‌ கதவுகளையும்‌ 
அறைந்தபடியும்‌ தன்‌ அறைக்குள்‌ சுற்றிவந்தான்‌. அவன்‌ 
தம்பியர்‌ அவனை நெருங்கவில்லை. அவன்‌ விழிபடும்‌ 
தொலைவில்‌ துச்சாதனன்‌ மட்டும்‌ எப்போதுமிருந்தான்‌. 
நிலைகுலையும்போது மும்மடங்கு உணவுண்பது 
துரியோதனன்‌ வழக்கம்‌. அவனுக்கு உணவு அளித்த 
சேடியர்‌ கலங்களின்‌ ஓசை எழாமல்‌ மெல்ல 
பணியாற்றினர்‌. உண்டு முடித்தபின்‌ தன்‌ மஞ்சத்துக்குச்‌ 
சென்று படுத்துக்கொண்டான்‌. நெடுநேரம்‌ அவன்‌ 
மூச்செறிந்து புரண்டுகொண்டிருப்பதை அருகே நின்று 
துச்சாதனன்‌ கேட்டுக்கொண்டிருந்தான்‌. 


ஓசையின்றி தன்னைச்சூழ்ந்து அலையடித்து நுரைத்த 
பாறையில்‌ சிக்கி மூச்சு செறிந்த கனவில்‌ இருந்து 
துரியோதனன்‌ உறுமியபடி விழித்துக்கொண்டு தன்‌ 
மஞ்சத்தில்‌ எழுந்தமர்ந்தபோது இரவுக்குள்‌ 
அவனைச்சுற்றி தம்பியர்‌ துயின்றுகொண்டிருப்பதைக்‌ 
கண்டான்‌. மஞ்சத்துக்கு மிக அருகே தரையில்‌ 
துச்சாதனன்‌ கனத்த கைகளை தலைக்குமேல்‌ 
சுருட்டிவைத்து தொடைகளை விரித்துப்‌ படுத்திருந்தான்‌. 


“பார்ப்போம்‌. இப்போது இவள்‌ உணவுண்ண வேண்டும்‌. 
இன்னும்‌ ஒருநாள்‌ உணவொழிந்தால்‌ இவள்‌ குடலும்‌ 
இரைப்பையும்‌ புண்ணாகிவிடும்‌. அப்புண்ணை ஆற்றிய 
பிறகே உணவு அளிக்க இயலும்‌” என்றார்‌ சுதலர்‌. 
“மூங்கில்குழாய்‌ வைத்து உணவை உள்செலுத்தலாமே?” 
என்றார்‌ ருத்ரர்‌. “தன்னினைவின்றி படுத்திருந்தால்‌ 
அவ்வாறு செய்யலாம்‌. முழு ஆற்றலுடன்‌ நின்றிருக்கும்‌ 
புரவிக்கு குழாய்‌ வழியாக உணவுநீரூட்ட இயலாது. 
ஆனால்‌ ஒன்று தோன்றுகிறது...” என்று சொன்ன 
மருத்துவர்‌ கொட்டிலில்‌ துள்ளிக்கொண்டிருந்த இரு 
குதிரை மகவுகளை கயிறு கட்டி இழுத்துகொண்டு 
வரச்சொன்னார்‌. 


சிறு புரவியான பசலன்‌ ஆர்வத்துடன்‌ அருகே வந்து 
அனிலையின்‌ கால்களில்‌ தன்‌ முதுகையும்‌ விலாவையும்‌ 
உரசி அப்பால்‌ சென்றான்‌. அவன்‌ தோழனான ஹரிதன்‌ 
மேலும்‌ அருகணைந்து அவள்‌ கால்களுக்கிடையில்‌ 
புகுந்து சிறிய மடியை தன்‌ முகத்தால்‌ முட்டி காம்புகளில்‌ 
வாய்வைத்தான்‌. கால்களை உதறியபடி பின்னகர்ந்த 
அனிலை குனிந்து ஹரிதனின்‌ வாலையும்‌ முதுகையும்‌ 
நக்கத்‌ தொடங்கினாள்‌. “நன்று! நாக்கு அசைந்துவிட்டது. 
நீரை கொண்டுவையுங்கள்‌” என்றார்‌ மருத்துவர்‌. 
மீண்டும்‌ நீரை அருகில்‌ கொண்டுவைத்தபோது அனிலை 
குனிந்து விழிவரை முகம்‌ முக்கி நீர்‌ அருந்தினாள்‌. நீர்‌ 
உள்ளே செல்லும்‌ ஒலியை கேட்ட மருத்துவர்‌ “அணைக! 
உள்ளெழுந்த அனல்‌ முற்றணைக!” என்றார்‌. முகவாய்‌ 
முள்மயிர்களில்‌ நீர்த்துளிகள்‌ நின்றிருக்க தலைதாக்கி 
நீள்மூச்செறிந்தாள்‌ அனிலை. தலையை உலுக்கி 
காதுகளை அடித்துக்கொண்டு மீண்டும்‌ ஹரிதனை 
நக்கினாள்‌. 


இரு நாட்களுக்குள்‌ முற்றிலும்‌ சீரடைந்து உணவுண்ணத்‌ 
தொடங்கினாள்‌. அடுத்த கருநிலவு நாளில்‌ மீண்டும்‌ 
அவளை பொலிநிலைக்கு கூட்டிச்சென்றனர்‌. இம்முறை 
கொட்டிலிலிருந்து பொலிநிலைக்குச்‌ செல்லும்‌ சிறு 
பாதையின்‌ திருப்பத்திலேயே அனிலை காலூன்றி 
நின்றுவிட்டாள்‌. பின்னர்‌ திரும்பி கொட்டில்‌ நோக்கி 
நடந்தாள்‌. அவளை பற்றிக்கொண்டிருந்த 
பரிநிலைக்காவலன்‌ கடிவாளத்தைப்பற்றி இழுக்க 
அவனை கடிவாளத்துடன்‌ மேலே தூக்கி சற்றே சுழற்றி 
அப்பாலிட்டுவிட்டு கொட்டிலுக்குள்‌ புகுந்துவிட்டாள்‌. 


மீண்டும்‌ மூன்று முறை முயன்ற பின்‌ “இவள்‌ காமஒறுப்பு 
கொண்டவள்‌ போலும்‌. யாரறிவார்‌, முற்பிறவியில்‌ 
அருந்தவம்‌ எதுவோ ஆற்றி அது நிறைவடையாது உயிர்‌ 


துறந்திருக்கக்கூடும்‌” என்றார்‌ மருத்துவர்‌ சுதலர்‌. அடுத்த 
கருநிலவு நாளில்‌ உசிநாரத்திலிருந்து வந்திருந்த 
மருத்துவரான ஜம்பர்‌ “இதை நான்‌ 
பார்த்துக்கொள்கிறேன்‌. பலமுறை செய்து வென்ற சூழ்ச்சி 
ஒன்றுள்ளது. அங்கிருப்பவை நூற்றுக்கு மேற்பட்ட 
பொலிக்குதிரைகள்‌. அவற்றின்‌ விந்து கலந்த மணமும்‌ 
அவையெழுப்பிய விழைவொலிகளின்‌ தொகையும்‌ 
அவளை அச்சுறுத்துகின்றன. சில புரவிகள்‌ அவ்வாறு 
அஞ்சுவதுண்டு. பொலிநிலைக்கு அவளை 
கொண்டுசெல்ல வேண்டியதில்லை. காட்டுக்குள்‌ 
பொலிக்குரிய நிலை ஒன்றை அமையுங்கள்‌” என்றார்‌. 


புரவிநிலைக்கு அப்பால்‌ காட்டுக்குள்‌ பொலிநிலை 
ஒன்று அமைக்கப்பட்டது. முப்புறமும்‌ எடைமிக்க 
தடிகளும்‌ மூங்கிலும்‌ வைத்து கட்டப்பட்ட சிறிய 
அறையில்‌ அனிலையை கொண்டுசென்று கட்டினர்‌. 
அவள்‌ முன்கால்களுக்குப்‌ பின்னும்‌ கழுத்துக்குப்‌ 
பின்னாலும்‌ மூங்கில்‌ வைத்து இறுக்கி அசையாது 
நிறுத்தினர்‌. திரும்பவோ உடலை அசைக்கவோ 
அவளுக்கு இடமிருக்கவில்லை. இரு பின்னங்கால்களும்‌ 
மூங்கில்‌ தூணுடன்‌ சேர்த்து கட்டப்பட்டன. என்ன 
நிகழ்கிறது என்று அறியாமல்‌ முதலில்‌ கட்டப்படுவதற்கு 
இடங்கொடுத்த அனிலை பின்னர்‌ பதற்றமடைந்தாள்‌. 
பெரிய குளம்புகளால்‌ தரையை அறைந்தபடி 
நிலைகுலைந்து துள்ளத்தொடங்கினாள்‌. 


பொலிநிலையிலிருந்து குருதிவிசை நிறைந்த 
பொலிக்குதிரையாகிய பாவகன்‌ அழைத்து வரப்பட்டான்‌. 
அனிலையின்‌ பின்புறத்திலிருந்து கோழையை எடுத்து 
மரவுரி ஒன்றில்‌ நனைத்து பாவகனின்‌ முகத்தருகே 
தொங்கவிட்டனர்‌. மணம்கொண்டு காமம்‌ எழுந்து உறுமி 
விழியுருட்டி முன்கால்களால்‌ மண்பறித்து பாவகன்‌ 
வெறிகொண்டான்‌. அவன்‌ ஆணுறுப்பு 
இரும்புலக்கையென வெளிவந்தது. அனிலையைவிட 
இருபிடி உயரமும்‌ கால்பங்கு எடையும்‌ கொண்டிருந்தான்‌. 
அவனை இழுத்து வந்து அனிலையின்‌ அருகே 
நிறுத்தியதும்‌ உறுமி உடல்‌ மெய்ப்பு கொண்டு 
தலைகுலுக்கியபடி அணுகினான்‌. 


தலையைத்‌ தாழ்த்தி விழிகளை உருட்டி அசைவிலாது 
நின்றாள்‌ அனிலை. மருத்துவர்‌ ஜம்பர்‌ பழுப்புக்‌ 
கூழாங்கல்போல பற்களைக்‌ காட்டி “நோக்குக! உலகின்‌ 
இன்சுவைகளில்‌ முதன்மையானது காமம்‌. 
தெய்வங்களுக்கு உகந்தது. அதன்‌ முதல்‌ கனி சற்று 
துவர்க்கும்‌. பின்னர்‌ ஒவ்வொரு கனிக்கும்‌ இனிப்பு 


மிகுந்து செல்லும்‌” என்றபின்‌ மேலும்‌ நகைத்து “தோலும்‌ 
கொட்டையும்‌ இனிக்கும்‌ ஒரு பருவமும்‌ வந்துசேரும்‌” 
என்றார்‌. பாவகன்‌ அருகே சென்று உரக்க கனைத்தபடி 
முன்கால்களைத்‌ தூக்கி அனிலையின்‌ பின்தொடை 
மேல்‌ வைத்து உடலை நெருக்க அனிலை பெருங்குரலில்‌ 
கனைத்து தன்‌ கழுத்தால்‌ முன்னாலிருந்த மூங்கிலை 
ஓங்கி அறைந்து உடைத்தாள்‌. மூங்கில்‌ நெரிபடும்‌ 
ஒலியுடன்‌ திரும்பி இரு கால்களையும்‌ காற்றில்‌ தூக்கி 
ஓங்கி உதைக்க பாவகன்‌ அறைபட்டு வலியுடன்‌ 
ஓசையிட்டபடி இருமுறை தள்ளாடி பக்கவாட்டில்‌ 
விழுந்தான்‌. 

அனிலை மேலும்‌ முன்னகர்ந்து அதே விசையில்‌ உடலை 
பின்னெடுத்து முழு ஆற்றலாலும்‌ இரு மூங்கில்களை 
உடைத்தபம அறையிலிருந்து வெளி வந்தாள்‌. தரையில்‌ 
விழுந்துகிடந்த பாவகன்‌ முன்‌ கால்களை ஊன்றி எழ 
முயல ஓங்கி அவனை முட்டி அப்பாலிட்டாள்‌. அடிவயிறு 
தெரிய, நான்கு கால்களும்‌ காற்றில்‌ உதைத்துக்கொள்ள, 
மல்லாந்து விழுந்த பாவகனின்‌ மேல்‌ தலையால்‌ முட்டி 
அவன்‌ கழுத்தைக்‌ கடித்து தூக்கிச்‌ சுழற்றி 
அப்பாலிட்டாள்‌. பாவகனின்‌ பெருநாளம்‌ உடைந்து 
கழுத்திலிருந்து கொழுங்குருதி பீறிட்டு அனிலையின்‌ 
முகத்திலும்‌ கழுத்திலும்‌ வழிந்தது. குழைந்து 
வாழைத்தண்டுக்‌ குவியலென நிலத்தில்‌ கிடந்த 
பாவகனை மீண்டும்‌ கடித்துத்‌ தூக்கி இருமுறை 
உதறினாள்‌ அனிலை. 


“இது புரவியல்ல! இது வேங்கை! புரவி இவ்வாறு 
செய்வதில்லை! புரவியின்‌ இயல்பே இது அல்ல!” என்று 
கூவியபடி மருத்துவர்‌ ஜம்பர்‌ விரைந்து ஓடி அருகே நின்ற 
சால மரமொன்றின்‌ கிளைகளைப்பற்றி மேலேறி 
உச்சிக்கிளையில்‌ இறுகப்பிடித்தபடி அமர்ந்து 
நடுங்கினார்‌. பிற ஏவலர்கள்‌ அங்கிருந்து தப்பி ஓடினர்‌. 
முகமயிர்‌ முட்களிலும்‌ பிடரியிலும்‌ குருதி 
செம்மணிகள் போல உருண்டு ஓடையென்றாகி வழிய, 
திமிர்த்த தசைகள்‌ இறுகி நெளிந்தசைய, மெல்ல நடந்து 
மீண்டும்‌ கொட்டிலுக்கு வந்த அனிலை உறுமி 
பரிகாவலரை அழைத்தாள்‌. அவர்கள்‌ எவரும்‌ வந்து 
வாயில்‌ திறக்கத்‌ துணியவில்லை. வாயிலை தலையால்‌ 
அறைந்துடைத்து உள்ளே நுழைந்தாள்‌. மீண்டும்‌ தன்‌ 
கொட்டிலை அணுகி அங்கே நின்றுகொண்டாள்‌. 


அனிலையின்‌ பிறவிநூலை கணிக்க பீலனிடம்‌ கோரினர்‌. 
அவன்‌ அவளின்‌ ஐந்து நற்சுழிகளையும்‌ நாநிறத்தையும்‌ 
குளம்புகளின்‌ அமைப்பையும்‌ விழிமணிகளின்‌ 


ஒளியையும்‌ கணித்து “இவள்‌ காமத்தை 
தொடப்போவதில்லை. புரவிகளில்‌ தெய்வக்கூறுகள்‌ 
மூன்று உண்டு. திருமகளின்‌ கூறு மட்டுமே கொண்டவள்‌ 
ஐம்மங்கலங்கள்‌ நிறைந்தவள்‌. தெய்வங்கள்‌ ஊர்வதற்கு 
உரியவள்‌. திருமகளும்‌ கலைமகளும்‌ கூடிய புரவி 
முனிவர்களுக்குரியது. திருமகளும்‌ கொற்றவையும்‌ 
கூடிய புரவி அரசர்களுக்குரியது. திருமகள்‌ கூறோ 
கலைமகளின்‌ கூறோ சற்றுமின்றி முற்றிலும்‌ 
கொற்றவையின்‌ கூறு மட்டுமே கொண்ட புரவி 
பல்லாயிரத்தில்‌ ஒன்று. அவளை எவரும்‌ ஆள இயலாது. 
அவள்‌ மேல்‌ ஊர்வதும்‌ எளிதல்ல” என்றான்‌. 


“ஆனால்‌ அன்னை பெருங்கனிவு நிறைந்தவள்‌. தன்‌ 
மகவையென தன்னை ஊர்பவனை கொண்டு 
செல்பவள்‌. அவன்‌ தேவியை அடியவனென அவளை 
வழிபடவேண்டும்‌. அவள்‌ காலடியில்‌ அமர்ந்து 
பணிவிடை செய்யவேண்டும்‌. போர்முனைகளில்‌ 
களிறுகளும்‌ அவளைக்‌ கண்டு அஞ்சுவதை 
காண்பீர்கள்‌. இவளுக்கு அனிலை என்று பெயர்‌ 
சூட்டியவர்‌ நாளும்‌ கோளும்‌ நன்கறிந்த நிமித்திகர்‌. அவர்‌ 
வாழ்க!” என்றான்‌ பீலன்‌. 


வெண்முரசு விவாதங்கள்‌ 

[।age]பீலன்‌ அனிலை தலைதாழ்த்தி செருக்கடிப்பதை 
கேட்டான்‌. அது போருக்கு கிளம்பவிருக்கிறது என்பதை 
உணர்ந்ததும்‌ திகைப்புடன்‌ இருபுறமும்‌ பார்த்தான்‌. 
புரவிகள்‌ அனைத்தும்‌ செவிகோட்டி ஒலிக்காக கூர்ந்து 
நின்றிருந்தன. அனிலை முன்வலக்காலால்‌ மண்ணை 
கிண்டியது. மீண்டும்‌ செருக்கடித்து உடல்‌ சிலிர்த்தது. 
“கிளம்புக! கிளம்புக! கிளம்புக!” என்று முழவின்‌ ஓலி 
எழுந்தது. நூற்றுக்கணக்கான கடிவாளங்கள்‌ 
இழுக்கப்பட புரவிகள்‌ கனைத்தபடி, தலைசிலுப்பி, 
குளம்புகள்‌ நிலத்தில்‌ அறைந்து முழக்கமிட இடிந்து 
சரியும்‌ கோட்டைபோல்‌ படைமுகப்பு நோக்கி சென்றன. 


அனிலையின்‌ மீது அமர்ந்து வேலை சற்றே சாய்த்து 
பற்றியபடி தலைதாழ்த்தி முழு விரைவில்‌ சென்றபோது 
பீலன்‌ அவ்வியப்பிலேயே இருந்தான்‌. முழவோசை 
எழுவதற்கு முன்னரே அனிலை அதை எவ்வாறு 
உணர்ந்தது? அவ்வாறு அது கணிக்கமுடியா 
நுண்மையொன்றால்‌ உணர்ந்துகொண்டிருப்பவற்றை 
பலமுறை அவன்‌ வியப்புடன்‌ அறிந்திருக்கிறான்‌. அதன்‌ 
பக்கத்து கொட்டிலில்‌ நின்றுகொண்டிருந்த புரவியான 
சுதீபன்‌ காட்டில்‌ அரவு தீண்டி உயிர்துறந்தபோது இரண்டு 
நாட்கள்‌ முன்னரே அனிலை அமைதியிழந்திருந்ததை, 
மீண்டும்‌ மீண்டும்‌ சுதீபனை நோக்கி தலைநீட்டி முகத்தால்‌ 
அதன்‌ முகத்தை வருடிக்கொண்டிருந்ததை அவன்‌ 
நினைவுகூர்ந்தான்‌. முதியவராகிய கொட்டில்‌ காவலர்‌ 
காளிகர்‌ நெஞ்சடைத்து இறப்பதற்கு முந்தைய நாள்‌ இரவு 
அனிலை அவரை நோக்கி மீள மீள குரல்‌ கொடுத்தது. 
நிகழ்வனவும்‌ நிகழ்ந்தனவும்‌ வருவனவும்‌ ஒரு சரடின்‌ 
மூன்று முடிச்சுகள்போல. சரடின்‌ மேல்‌ ஊர்ந்து செல்லும்‌ 
எறும்புக்கு ஒன்று பிறிதொன்றுடன்‌ தொடர்புடையதல்ல. 
முழுச்‌ சரடையும்‌ நோக்குபவருக்கு அது ஒன்றே என்று 
அவன்‌ தந்தை ஒருமுறை சொன்னார்‌. 


புரவிப்படை அவர்களுக்கு முன்னால்‌ 
சென்றுகொண்டிருந்த தேர்ப்படையை அணுகி தேர்கள்‌ 
ஒன்றுக்குமுன்‌ ஒன்றென அமைந்து உ: 
உருவாக்கிய நூறு பாதைகளினூடாக பீறிட்டு மறுபுறம்‌ 
சென்றன. அங்கு கெளரவப்‌ படை தேர்கள்‌ உடைந்து, 
புரவிகள்‌ தாக்கப்பட்டு நிலைகுலைந்திருந்தது. நீண்ட 
வேல்களால்‌ எதிர்வந்த புரவிகளையும்‌ தேர்வலர்‌ 


வில்லவர்களையும்‌ குத்திப்‌ புரட்டி சரித்தபடி 
முன்சென்றனர்‌ புரவிப்படையினர்‌. பீலன்‌ தன்‌ நீண்ட 
குத்து வேலால்‌ தேரில்‌ நின்று வில்குலைத்த ஒருவனின்‌ 
கவசத்தின்‌ மேல்‌ ஓங்கி குத்தினான்‌. அவன்‌ 
தோள்விசையும்‌ தோள்வவியும்‌ புரவிகளின்‌ எழுவிசையும்‌ 
இணைந்த அறைதலில்‌ இரும்புக்கவசம்‌ உடைந்தது. வேல்‌ 
அவன்‌ நெஞ்சுக்குள்‌ புதைந்தது. புரவியை முன்‌ செலுத்தி 
வேலை உருவி எடுத்து தலைக்குமேல்‌ சுழற்றி மீண்டும்‌ 
எடுத்து அதற்கு அப்பால்‌ புரவிமேலிருந்து அம்புதொடுத்த 
ஒருவனின்‌ கழுத்தை நோக்கி இறக்கினான்‌. புரவிப்படை 
அணி கலைந்து குழம்பியிருந்த கெளரவப்‌ படைக்குள்‌ 
முழுமையாக ஊடுருவியது. 


போரின்‌ உச்சம்‌. இறப்பு ஐம்புலன்களும்‌ அறியும்‌ 
பருவடிவப்‌ பேரிருப்பென அருகே நின்றிருக்கும்‌ தருணம்‌. 
ஒவ்வொரு முறை நிகழ்கையிலும்‌ அது 
விந்தையானதோர்‌ உச்சத்தை அளிப்பதை பீலன்‌ 
அறிந்திருந்தான்‌. ஒருநாள்‌ போர்‌ முடியும்போது 
“இன்னொருநாள்‌, மேலும்‌ ஒரு நாள்‌” என உள்ளம்‌ 
துள்ளும்‌ உவகை படைப்பிரிவுகளுக்குச்‌ சென்று 
அமைந்து, உடலில்‌ பாய்ந்த அம்புகளை அகற்றி, 
புண்களுக்கு எரியும்‌ மருந்திட்டு, ஊனுணவு உண்டு, 
அகிபீனா மாந்தி, படுப்பதற்காக சரியும்போது முற்றிலும்‌ 
அணைந்துவிட்டிருக்கும்‌. விண்ணிலிருந்த மீன்களை 
நோக்கியபடி எழுந்து ஓடவேண்டும்‌ என்ற எண்ணமே 
எழும்‌. 


அங்கிருந்து கிளம்பிவிடுவதைப்பற்றிய வெவ்வேறு 
உளநிகழ்வுகள்‌ வழியாக தன்னிலை மயங்கும்‌. ஆனால்‌ 
புலரியிலெழுந்ததும்‌ முதல்‌ எண்ணம்‌ அன்று போருக்குச்‌ 
செல்லவிருப்பதாகவே இருக்கும்‌. ஒவ்வொரு கணமென 
போரை எதிர்நோக்கி படைக்கலங்களைத்‌ தீட்டி, 
கவசங்களை பழுதுநோக்கி, புரவியை அணிசீரமைத்து 
ஒருக்கி கடத்துவான்‌. அனைத்தும்‌ அந்த ஒரு 
தருணத்தின்‌ எழுச்சிக்காகவே. அன்றாட வாழ்க்கையின்‌ 
முடிவிலாத நிலையொழுக்கில்‌ அத்தகைய 
தெய்வகணங்களுக்கு இடமில்லை. 


முந்தைய ஐந்து நாட்களும்‌ அனிலை உச்சகட்ட 
விசையுடன்‌ போரிட்டது. களத்தை நோக்கி நடக்கையில்‌ 
மெல்ல உடல்சிலிர்த்து எடைமிக்க குளம்புகளை நீட்டி 
வைத்து தலையசைய பிடரி நலுங்க அது நடக்கையில்‌ 
முற்றமைதி கொண்டிருக்கும்‌. நாணேற்றப்பட்ட வில்லின்‌ 
அமைதியுடன்‌ அது காத்து நின்றிருக்கும்‌. ஆணை 
கிடைத்ததும்‌ களத்திலெழுந்து பாய்ந்து செல்லும்‌. எங்கே 


எவரை எப்படி தாக்கவேண்டுமென்று அதுவே 
முடிவெடுத்தது. அது காற்றில்‌ தாவிஎழுந்து திரும்பும்‌ 
கணத்தில்‌ வேல்பாய்ச்ச பீலன்‌ அறிந்திருந்தான்‌. அது 
திரும்பும்‌ அக்கணத்தைப்போல அதற்கு உகந்த 
பிறிதில்லை என்றும்‌ பட்டறிவு கொண்டிருந்தான்‌. 


அனிலை களத்திலெழுந்ததும்‌ பிற புரவிகள்‌ அஞ்சின. 
தேர்நுகத்திலேயே அவை நிலைகுலைந்து ஒன்றுடன்‌ 
ஒன்று முட்டிக்கொண்டு அமறின. யானைகளும்‌ தயங்கி 
பின்னடைந்தன. அவன்‌ வீசிய வேலின்‌ எடையும்‌ 
விசையும்‌ அக்களத்தில்‌ வேறெவற்றுக்கும்‌ 
இருக்கவில்லை. அந்த வேலை அவனால்‌ தனியாக 
ஒற்றைக்கையால்‌ தூக்க முடியாது. அதன்‌ தண்டு நான்கு 

ள்‌ நீளமான தோதகத்தில்‌ மரக்கடைவு. அதன்‌ முனை 
இரண்டு கைவிரல்களாலும்‌ சுற்றிப்பிடிக்கத்தக்க 
அளவுக்குப்‌ பெரியது. அதன்‌ கூருக்கு இருபுறமும்‌ 
கொக்கிகளும்‌ உண்டு. “இது வேலல்ல, சிறு கதை” என்று 
அவன்‌ அணுக்கர்‌ சொல்வதுண்டு. 


அனிலை முன்கால்‌ தூக்கித்‌ தாவி எழுகையில்‌ அவன்‌ 
வேலை பின்னிழுத்து அதன்‌ முன்விசையாலேயே அதற்கு 

யம்‌ கூட்டுவான்‌. அது பாய்கையில்‌ வேலைச்‌ சுழற்றி 
புரவியின்‌ விசையுடன்‌ தன்‌ வேலின்‌ விசையையும்‌ 
சேர்த்துக்கொண்டு நீட்டி வீசுவான்‌. அவனுடைய வேல்‌ 
அனைத்துக்‌ கவசங்களையும்‌ பிளந்தது. யானை 
மருப்புகளிலேயே தைத்திறங்கியது. புரவியின்‌ விசையில்‌ 
பாய்ந்து சென்று தன்‌ கையில்‌ கட்டப்பட்டிருந்த 
சங்கிலியை இழுத்து பாய்ந்த வேலை பிடுங்கிச்‌ சுழற்றி 
மீண்டும்‌ ஆயம்‌ கூட்டி எறிந்தான்‌. 


முதல்‌ நாள்‌ முதல்‌ போர்த்தருணத்திலேயே அவனுக்கும்‌ 
அனிலைக்குமான ஒத்திசைவு கூடிவிட்டது. அவர்கள்‌ 
உளம்‌ ஒன்றாக உடல்‌ அதனுடன்‌ இணைய போரிட்டனர்‌. 
கொல்லுந்தோறும்‌ களிவெறி ஏறிவந்தது. அக்களிப்பை 
அனிலையும்‌ அடைவதை அவன்‌ கண்டான்‌. 
களிறுகளும்‌ புரவிகளும்‌ களத்தில்‌ வெறியும்‌ களிப்பும்‌ 
கொள்ளும்‌ என அவன்‌ கற்றிருந்தான்‌. களத்தில்‌ அதை 
அறிகையில்‌ அவன்‌ முற்றிலும்‌ அறியாத பிறிதொரு 
விலங்கின்மேல்‌ அமர்ந்திருப்பது போலிருந்தது. 


போர்க்களத்தில்‌ என்ன நிகழ்கிறதென்பதை 
அவனைப்போன்ற வீரர்கள்‌ அறிவதற்கு வழியே 
இருக்கவில்லை. முன்னேறுக, வலந்திரும்புக, 
இடம்திரும்புக, பின்னடைக, விரைவுகொள்க என்னும்‌ 
ஐந்து ஆணைகளால்‌ அவர்கள்‌ இயக்கப்பட்டார்கள்‌. 


பீலன்‌ தன்னருகே நின்றிருந்தவர்களையே 
அறிந்திருக்கவில்லை. முதல்‌ நாள்‌ அவனுக்கு இருபுறமும்‌ 
நின்றிருந்தவர்களை போர்‌ முடிந்ததும்‌ தேடினான்‌. 
உடலெங்கும்‌ குருதி சொட்ட அனிலை 
செருக்கடித்துக்கொண்டு நின்றது. நெஞ்சில்‌ அம்பு 
தைத்திருக்க, இரு கைகளையும்‌ விரித்து மல்லாந்து 
கிடந்த ஒரு முகத்தை அவன்‌ நோக்கினான்‌. அவனுக்கு 
இடப்பக்கம்‌ நின்றவன்‌! நோக்கை விலக்கிக்கொண்டு 
திரும்பிச்சென்றான்‌. அதன்பின்‌ எவர்‌ முகத்தையும்‌ 
நினைவில்‌ நிறுத்திக்கொள்ளவில்லை. 


அப்பால்‌ களத்திலெழுந்த ஓசைகளைக்‌ கேட்டு பீலன்‌ 
கடிவாளத்தைப்‌ பிடித்து இழுத்து அனிலையை 
நிறுத்தினான்‌. அவன்‌ உள்ளம்‌ அறிந்ததுபோல்‌ அது 
மூச்சு சீறி செருக்கடித்தபடி முன்னங்கால்‌ தூக்கி நின்றது. 
அதன்‌ உடலின்‌ மென்மையான மயிர்ப்பரப்பில்‌ 
குருதித்துளிகள்‌ சிறுகனிகள்போல தொங்கிக்கிடந்தன. 
புதுக்‌ குருதி தடம்‌ உருவாக்கி இறங்க அது 
சிலிர்த்துக்கொண்டது. வாளொலிகளின்‌ விசையை 
கேட்டபடி அவன்‌ மேலும்‌ அணுகியபோது சூழ்ந்திருந்த 
வீரர்கள்‌ ஆமைகளைப்போல குனிந்து கேடயத்தை 
முதுகிலாக்கி வந்து சரியும்‌ அம்புகளை தவிர்த்தபடி 
அங்கே கிருதவர்மனுக்கும்‌ பீமனுக்கும்‌ நிகழும்‌ போரை 
நோக்குவதை கண்டான்‌. 


அப்போரில்‌ எவர்‌ வெல்வார்‌ என முன்னரே 
அனைவருக்கும்‌ தெரிந்திருந்தது. கிருதவர்மன்‌ 
பாண்டவப்‌ படையால்‌ சூழப்பட்டிருந்தான்‌. போரின்‌ 
விசையில்‌ அவனுடைய தேர்‌ அணியிலிருந்து பிரிந்து 
முன்னெழ அதை பாண்டவர்களின்‌ படையினர்‌ 
பின்தொடர்பை துண்டித்து உள்ளே 
கொண்டுவந்துவிட்டிருந்தனர்‌. அவன்‌ மீண்டும்‌ தன்‌ 
மையப்படையுடன்‌ சேரும்பொருட்டு விசைகொண்டு 
போரிட்டுக்கொண்டிருந்தபோது கதையைச்‌ சுழற்றியபடி 
உறுமலோசையுடன்‌ பீமன்‌ அவனை எதிர்கொண்டான்‌. 
சில கணங்களிலேயே அவர்கள்‌ கதைகளால்‌ 
தாக்கிக்கொண்டார்கள்‌. 


பீமனின்‌ அறைகளை தாவியும்‌ துள்ளியும்‌ பின்னால்‌ 
சென்றும்‌ உடல்வளைந்து ஒழிந்தும்‌ கிருதவர்மன்‌ 
எதிர்கொண்டான்‌. ஒருமுறைகூட அவன்‌ கதையின்‌ 
அடியை தன்‌ கதைமேல்‌ வாங்கிக்கொள்ளவில்லை. 
பீமனின்‌ கதை விசையுடன்‌ சுழன்றுவரும்‌ ஓசையை, 
மெல்லிய காற்றசைவைக்கூட உணரமுடியுமென்று 
தோன்றியது. பீமனை சினம்கொள்ளச்‌ செய்து 


நிலையழிய வைத்து தாக்குவது கிருதவர்மனின்‌ நோக்கம்‌ 
என்று தெரிந்தது. பமன்‌ சினம்கொள்வதை முகம்‌ 
காட்டியது. மிகச்‌ சிறுபொழுதுக்குள்‌ கிருதவர்மனை 
கொன்றுமீளவேண்டும்‌ என அவன்‌ எண்ணியிருக்கலாம்‌. 
அப்பால்‌ பாண்டவப்‌ படையின்‌ மீது கெளரவர்களின்‌ 
படை தன்‌ முழுவிசையாலும்‌ தாக்குதல்‌ தொடுத்தது. 


அவர்களின்‌ அறைகளுக்கேற்ப பாண்டவப்‌ படை 
உலைந்தும்‌ அதிர்ந்தும்‌ பின்வளைந்து மீண்டும்‌ 
போர்விளியுடன்‌ முன்னால்‌ சென்று உறுதிகொண்டு 
ஒருங்கிணைந்தது. அங்கே துரியோதனனும்‌ 
துச்சாதனனும்‌ துர்மதனும்‌ துச்சகனும்‌ இருப்பதை 
கொடிகளிலிருந்து உணரமுடிந்தது. அவர்களை எதிர்த்து 
நின்றிருந்த பாண்டவர்களின்‌ கேடயமேந்திய 
யானைநிரை அதிர்ந்துகொண்டே இருந்தது. “தண்டுகள்‌! 
தண்டுகள்‌ வந்துகொண்டிருக்கின்றன!” என்று 
படைக்காவலன்‌ கூவினான்‌. “இன்னும்‌ 
பெரும்பொழுதில்லை... இதோ வளையம்‌ 
உடைந்துவிடும்‌!” என இன்னொருவன்‌ கூவினான்‌. 
இருவரிலும்‌ அது இருவகை விளைவுகளை 
உருவாக்கியது. பீமன்‌ மேலும்‌ பதற்றம்கொள்ள 
கிருதவர்மன்‌ நம்பிக்கைகொண்டு புன்னகைத்தான்‌. 


பீமன்‌ பாய்ந்து கிருதவர்மனின்‌ தலைமேல்‌ ஓங்கி அறைய 
அவன்‌ அதை முற்றொழிந்து இடக்கை ஊன்றி 
நிலத்திலிருந்து துள்ளி எழுந்து கதையை வீசி பீமனின்‌ 
விலாவை ஓங்கி அறைந்தான்‌. பீமனின்‌ கவசம்‌ உடைந்து 
தெறிக்க அவன்‌ பின்னால்‌ சரிந்து நிலையழிந்த 
கணத்தில்‌ கிருதவர்மன்‌ பாய்ந்தோடி இரு தேர்களின்‌ 
முகடுகளின்‌ மேலேறி அப்பால்‌ தாவி தன்‌ படையுடன்‌ 
இணைந்துகொண்டான்‌. சீற்றத்துடன்‌ தன்‌ கதையை 
நிலத்தில்‌ ஓங்கி அறைந்து கூச்சலிட்ட பீமன்‌ 
“கேடயப்படை திறக்கட்டும்‌...” என்று ஆணையிட்டான்‌. 
அவன்‌ சொல்லாலோ மறுபக்க அறைவிசையாலோ 
கேடயமேந்திய யானைகளில்‌ ஒன்று விலக 
அவ்விடைவெளியில்‌ மறுபக்கமிருந்து தண்டு பாய்ந்து 
வந்தது. பீமன்‌ அதன்‌ மேல்‌ பாய்ந்தேறி அப்பால்‌ 
சென்றான்‌. 


அந்தத்‌ தண்டுடன்‌ மேலுமிரு தண்டுகள்‌ 
இணைந்துகொள்ள யானைகளின்‌ சுவர்‌ விலகியது. 
பாண்டவப்படை போர்க்கூச்சலுடன்‌ பீமனை 
துணைக்கப்‌ பாய்ந்தது. பீலன்‌ தன்‌ வேலைவீசி 
முதல்தண்டை ஏந்திவந்துகொண்டிருந்த யானையின்‌ 
மத்தகத்தின்‌ சென்னிக்குழியில்‌ அறைந்து உள்ளே 


முனையிறக்கினான்‌. சங்கிலியை இழுத்து வேலை 
பிடுங்கியபோது வெண்கூழுடன்‌ குருதி வழிந்து அதன்‌ 
துதிக்கவசத்தில்‌ ஊறியது. பிளிறியபடி தண்டை 
விட்டுவிட்டு யானை வலப்பக்கமாக சரிய தண்டின்‌ 
முனை நிலத்தில்‌ ஊன்றி நிலைகொண்டது. 


பின்னணியானையால்‌ தண்டை தனியாக 
பிடிக்கமுடியவில்லை. அதன்‌ துதிக்கை தண்டில்‌ 
சிக்கிக்கொள்ள அனிலை பாய்ந்து தண்டைக்‌ கடந்து 
அப்பால்‌ சென்றது. அக்கணத்தில்‌ பீலன்‌ தன்‌ வேலால்‌ 
அந்த யானையின்‌ மத்தகத்தை அறைந்தான்‌. அவன்‌ 
வேல்‌ பெரிய மண்டையோட்டில்‌ முட்டித்‌ தெறித்தது. 
யானை நிலைதடுமாறி பிளிறலோசை எழுப்ப அவன்‌ 
அதன்‌ கழுத்தில்‌ வேலை இறக்கிச்‌ சுழற்றி அதன்‌ 
மூச்சுக்குழாய்களை தொடுத்து இழுத்து நீட்டியபடி 
அப்பால்‌ பாய்ந்து வேலைச்சுழற்றி விடுவித்துக்கொண்டு 
மறுபுறம்‌ துரியோதனனும்‌ பீமனும்‌ கதை 
முட்டிக்கொள்வதை பார்த்தான்‌. 


பீமன்‌ சீற்றம்‌ கொண்டிருந்தான்‌. மாறாக துரியோதனன்‌ 
ஆழ்ந்த துயரும்‌ அதன்‌ விளைவான அமைதியும்‌ 
கொண்டிருந்தான்‌. அவர்கள்‌ இருவரும்‌ மோதத்‌ 
தொடங்கியபோது துச்சாதனனும்‌ துர்மதனும்‌ துச்சகனும்‌ 
அவர்களை சூழ்ந்துகொண்டு பின்காப்பளித்தனர்‌. 
வேலை ஊன்றி நின்று பீலன்‌ அவர்களின்‌ போரை 
கண்டான்‌. பீமன்‌ கொக்கரித்தபடி, ஆர்ப்பரித்தபடி 
துரியோதனனை அறைந்தான்‌. துரியோதனன்‌ அந்த 
அடிகளை தன்‌ கதையால்‌ இயல்பாக வாங்கி 
அவ்விசையை திசைமாற்றி ஒழுக்கி தன்‌ கதையைச்‌ 
சுழற்றி அவனை அறைந்தான்‌. துரியோதனன்‌ மேல்‌ 
விழும்போது அந்த அறைகள்‌ மென்மையான 
பஞ்சுப்பொதிகளால்‌ நிகழும்‌ போரெனத்‌ தோன்றிய 
விந்தையை பீலன்‌ உணர்ந்தான்‌. 


மேலும்‌ மேலும்‌ வெறிகொண்டு கூச்சலிட்டு 
தேர்விளிம்புகளிலும்‌ புரவிப்பிடரிகளிலும்‌ மிதித்துத்‌ 
தாவி காற்றிலெழுந்தும்‌, கைவிடு வீச்செனச்‌ சுழற்றியும்‌ 
பீமன்‌ துரியோதனனை தாக்கினான்‌. கண்கூடாகவே 
துரியோதனன்‌ ஆற்றல்கொள்வதை உணர முடிந்தது. 
துரியோதனன்‌ பாறை போலவும்‌ பீமன்‌ அதில்‌ 
அலைத்தொழுகும்‌ நீர்போலவும்‌ தோன்றினர்‌. என்ன 
நிகழ்ந்ததென்று அறியாக்‌ கணத்தில்‌ பீமன்‌ 
துரியோதனனின்‌ அறைபட்டு பின்னால்‌ சென்று 
விழுந்தான்‌. அவன்‌ நெஞ்சக்கவசம்‌ அருகே விழுந்தது. 
அவன்‌ இருமியபடி புரள துரியோதனனின்‌ அடுத்த அறை 


அப்பால்‌ இரண்டு வயது முதல்‌ ஐந்துவயது வரையிலான 

முப்பத்தாறு தம்பியர்‌ அந்த பெரிய கூடத்தில்‌ 

தரையிலிட்ட மரவுரிப்படுக்கைகளில்‌ ஒருவரை ஒருவர்‌ 

தழுவிக்கொண்டும்‌ கைகால்களை விரித்துக்கொண்டும்‌ 

ல ம்‌ மூச்சொலிகள்‌ அறைக்கூடமெங்கும்‌ 
றிக்கொண்டிருந்தன. 


துரியோதனன்‌ எழுந்து இருளில்‌ மெல்ல காலடி 
எடுத்துவைத்து குனிந்து துச்சாதனனின்‌ 
உடலைப்பார்த்தான்‌. அவன்‌ உடலெங்கும்‌ தடிப்புகளும்‌ 
சிராய்ப்புகளும்‌ நிறைந்திருந்தன. தோளிலும்‌ 
முழங்கால்களிலும்‌ வீக்கம்‌ கனத்திருந்தது. 
பெருமூச்சுடன்‌ அவன்‌ கால்களை உடல்கள்‌ நடுவே 
தூக்கிவைத்து ஒவ்வொரு தம்பியாகப்‌ பார்த்தான்‌. 
அனைவர்‌ உடலிலும்‌ தடிப்புகளும்‌ காயங்களும்‌ 
இருந்தன. அவன்‌ தன்‌ இரு கைகளையும்‌ தூக்கி 
முகத்தருகே கொண்டு வந்து பார்த்தான்‌. பற்களை 
இறுகக்‌ கடித்தபடி தலையை அசைத்துக்கொண்டான்‌. 


சிலகணங்கள்‌ அங்கேயே நின்றபின்‌ துரியோதனன்‌ 
திரும்பி கூடத்தை விட்டு வெளியே சென்று படிகளில்‌ 
இறங்கி இருண்ட அரண்மனை இடைநாழி வழியாக 
நடந்தான்‌. காவல்வீரர்கள்‌ அவனைக்கண்டு 
ஓசையில்லாமல்‌ வேல்தாழ்த்தி வணங்கினார்கள்‌. 
முற்றத்தில்‌ இறங்கி நின்று இடையில்‌ கைவைத்து தலை 
தூக்கி வானில்‌ விரிந்திருந்த விண்மீன்‌ செறிவை நோக்கி 
அசையாமல்‌ நின்றான்‌. அவன்‌ ஆடையை அசைத்தபடி 
குளிர்காற்று ஒழுகிக்கொண்டிருந்தது. 
சிலகணங்களுக்குப்பின்னர்தான்‌ “இல்லை இல்லை” என 
தான்‌ தலையை அசைப்பதை அறிந்து அவன்‌ 
திடுக்கிட்டான்‌. எவராவது பார்க்கிறார்களா 
என்பதுபோல அவன்‌ சுற்றுமுற்றும்‌ பார்த்தான்‌. 
பெருமூச்சுடன்‌ அரண்மனைக்கோட்டையை நோக்கிச்‌ 
சென்றான்‌. 


பந்தஒளி காஞ்சனத்தின்‌ வெண்கலவளைவில்‌ 
செம்புள்ளிபோலத்‌ தெரிந்தது. கிழிந்துபறந்த 
பந்தச்சுடர்களின்‌ அலையடிப்புக்கு அப்பால்‌ வீரர்களின்‌ 
வேல்நுனிகள்‌ மின்னிக்கொண்டிருந்தன. செம்மண்‌ 
பறந்துகொண்டிருந்த சாலைக்கு வந்து சிலகணங்கள்‌ 
நின்றபின்‌ அவன்‌ திரும்பி மேற்கு நோக்கிச்‌ சென்றான்‌. 
தன்‌ உடலின்‌ எடை பலமடங்கு 
கூடிவிட்டிருப்பதைப்போலவும்‌ கால்களால்‌ அதை 
அசைத்து அசைத்து நகர்த்திச்செல்வதைப்போலவும்‌ 
உணர்ந்தான்‌. மேற்கு ரதசாலையில்‌ இருந்து 


அவன்‌ அருகே மண்ணில்‌ பதிந்தது. 


ஆனால்‌ மேலும்‌ உருளவியலாமல்‌ கவிழ்ந்த தேர்த்தண்டு 
ஒன்றில்‌ பீமன்‌ முட்டிக்கொண்டான்‌. 
துரியோதனனிடமிருந்து வஞ்சினமோ சினமறைதலோ 
எழக்கூடுமென பீலன்‌ எண்ணினான்‌. உ அவன்‌ 
கதையைச்‌ சுழற்றி தலைக்குமேல்‌ தூக்கியகணம்‌ 
அனிலை கனைத்தபடி பாய்ந்து சென்று துரியோதனனை 
முட்டித்‌ தூக்கி அப்பால்‌ வீசியது. அவன்‌ புரண்டு எழுந்து 
கதையை எடுக்க காற்றில்‌ பாய்ந்தெழுந்து அவன்‌ 
நெஞ்சை தன்‌ தலையால்‌ அறைந்தது. அவன்‌ 
தெறித்துவிழுந்து கதையைத்‌ தூக்கியபடி எழ பீலன்‌ தன்‌ 
வேலால்‌ அவன்‌ நெஞ்சில்‌ குத்தி கவசத்தை உடைத்தான்‌. 


கூச்சலிட்டபடி கெளரவர்‌ பீலனை 
சூழ்ந்துகொண்டார்கள்‌. அம்புகள்‌ நான்கு பக்கமிருந்தும்‌ 
அவன்மேல்‌ பொழிய ஐந்து கதைகள்‌ அவனுக்குச்‌ சுற்றும்‌ 
சுழன்றன. அவன்‌ தன்‌ வேலை நிலத்திலூன்றி அதிலேறி 
காற்றிலெழுந்து அப்பால்‌ சென்று விழுந்தான்‌. அனிலை 
துச்சலனை முட்டித்‌ தூக்கி அப்பால்‌ எறிந்தது. கதையுடன்‌ 
வந்த கெளரவ மைந்தன்‌ சாம்யனை கழுத்துநாளத்தைக்‌ 
கடித்து தூக்கி உதறி கீழே போட்டது. குருதித்துளிகள்‌ 
சிதறும்‌ மூச்சுடன்‌ அவர்களை நோக்கி திரும்பி நின்றது. 
“அனிலை, போதும்‌... வந்துவிடு... வா!” என பீலன்‌ 
கூவினான்‌. “வந்துவிடு... வா... வந்துவிடு” என்று 
நெஞ்சிலறைந்து கூச்சலிட்டான்‌. துரியோதனனின்‌ 
அறைபட்டு அது விழுந்து இறக்கப்போகிறது என 
எண்ணினான்‌. 


னால்‌ கெளரவர்கள்‌ அதன்‌ வெறிகண்டு அஞ்சி 

ன்னடைந்தனர்‌. அக்கணம்‌ இருபக்கமிருந்தும்‌ 
கேடயமேந்திய யானைகள்‌ வந்து அனிலையை 
அவர்களிடமிருந்து பிரித்தன. தலைதாழ்த்தி பிடரி 
சிலிர்க்க நின்ற அனிலை திரும்பி பீலனை பார்த்தது. 
தன்னை அது அடையாளம்‌ காணாததுபோல்‌ தோன்ற 
அவன்‌ தயங்கி நின்றான்‌. மெல்ல அருகணைந்து அவன்‌ 
அதன்‌ கடிவாளத்தை பற்றினான்‌. அது 
பெருமூச்சுவிட்டது. “அன்னையே!” என்றான்‌ பிலன்‌. 
அதன்‌ விழிகள்‌ மாறுபட்டன. “அன்னையே, என்‌ 
தெய்வமே!” என்று அவன்‌ மீண்டும்‌ அழைத்தான்‌. மெல்ல 
அதன்‌ விலாமேல்‌ கையை வைத்தான்‌. அது மெல்ல 
உடல்சிலிர்த்தபடி தலைதாழ்த்தியது. 


பீமன்‌ எழுந்து நின்று அவனிடம்‌ “அது பாஞ்சாலப்‌ 
படைப்பிரிவை சேர்ந்ததா?” என்றான்‌. “ஆம்‌, அரசே. 


அவள்‌ பெயர்‌ அனிலை. ஆணறியா கன்னி. 
கொற்றவையின்‌ முழுதியல்புகள்‌ அமைந்தவள்‌. 
வெல்லமுடியாத விசைகொண்டவள்‌” என்று அவன்‌ 
சொன்னான்‌. பீமன்‌ தன்னைப்‌ பாராட்டி ஏதேனும்‌ 
சொல்வான்‌ என அவன்‌ எதிர்பார்த்தான்‌. ஆனால்‌ பீமன்‌ 
சிவந்த விழிகளும்‌ விம்மும்‌ நெஞ்சும்‌ கொண்டிருந்தான்‌. 
அவன்‌ விழிநோக்கி சொல்லெடுக்கத்‌ தயங்கினான்‌. 
திரும்பிச்சென்றபோது அவன்‌ காலடிகள்‌ 
நிலைகொள்ளவில்லை என்பதை அவன்‌ கண்டான்‌. 


அவனருகே நின்றிருந்த காவலர்தலைவன்‌ “உன்‌ 
படைப்பிரிவு எது?” என்றான்‌. அவன்‌ சொல்வதற்குள்‌ 
“ஓடு... இனி இளைய பாண்டவர்‌ கண்முன்‌ நிற்காதே. நீ 
இனி உயிருடன்‌ திரும்பவியலாது” என்றான்‌. “ஏன்‌?” 
என்றான்‌ பீலன்‌. “ஏனென்றால்‌ நீ வெறும்‌ வீரன்‌... செல்க!” 
என்றான்‌ காவலர்தலைவன்‌. பீலன்‌ புரவிமேல்‌ 
ஏறிக்கொண்டபோது படையணியைக்‌ கிழித்து 
அருகணைந்த அவனுடைய காவலர்தலைவன்‌ 
“படைமுகப்புக்குச்‌ செல்க! அங்கே பீஷ்மருக்கு எதிர்நிற்க 
புரவிவேலவர்‌ தேவை” என்றான்‌. ஒருகணத்திற்குப்‌ பின்‌ 
புரிந்துகொண்டு பீலன்‌ புன்னகைத்தான்‌. 


[[ஙage]lபடைமுகப்பில்‌ பீஷ்மருக்கும்‌ அர்ஜுனனுக்கும்‌ 
கடும்போர்‌ நிகழ்ந்துகொண்டிருந்தது. பீஷ்மரிடமிருந்து 
பின்னடைந்து அர்ஜுனன்‌ விலக அவரை பாஞ்சாலப்‌ 
படைகள்‌ வந்து சூழ்ந்துகொண்டன. தொலைவில்‌ 
கெளரவர்களுடன்‌ கடோத்கஜன்‌ 
போரிட்டுக்கொண்டிருந்தான்‌. அபிமன்யூ ஜயத்ரதனுடன்‌ 
போரிட சுருதகீர்த்தியுடன்‌ பூரிசிரவஸ்‌ 
வில்கோத்திருந்தான்‌. பீலன்‌ ஒரே கணத்தில்‌ அந்தப்‌ போர்‌ 
மீதான அனைத்து ஆர்வத்தையும்‌ இழந்தான்‌. அவன்‌ 
உளச்சோர்வை புரவியும்‌ அடைந்தது. கால்களை நீட்டி 
வைத்து அது மெல்ல நடந்தது. அவன்‌ கவசங்கள்மேல்‌ 
உலோகக்‌ கலத்தில்‌ மழைத்துளிகள்‌ என அம்புகள்‌ வந்து 
விழுந்துகொண்டே இருந்தன. 


பீஷ்மரின்‌ அம்புகளால்‌ பாண்டவர்களின்‌ தேர்ப்படை 
சிதறுண்டுகொண்டிருப்பதை அவன்‌ கண்டான்‌. மிகப்‌ 
பழகிய ஏதோ சடங்கிலென வீரர்கள்‌ தேரில்‌ வில்குலைத்து 
அவர்‌ முன்‌ சென்று அம்பேற்று ஓசையின்றி துடித்து 
விழுந்துகொண்டிருந்தார்கள்‌. நாணொலியுடன்‌ அவரை 
துருபதரும்‌ சத்யஜித்தும்‌ எதிர்கொள்ள பாஞ்சால 
இளவரசர்களான பிரியதர்சனும்‌ உத்தமெளஜனும்‌ 
பாஞ்சாலப்‌ படையுடன்‌ துணைவந்தனர்‌. கிராதர்களின்‌ 
விற்படையை நடத்திய சுமித்ரனும்‌ பாஞ்சால்யனும்‌ 


வந்துசேர்ந்துகொண்டார்கள்‌. சத்ருஞ்ஜயனும்‌ சுரதனும்‌ 
தங்கள்‌ படையுடன்‌ வந்து இணைந்துகொள்ள பீஷ்மர்‌ 
அவர்களை எதிர்த்தார்‌. 


பீஷ்மர்‌ பின்னடையத்‌ தொடங்குவதை பீலன்‌ கண்டான்‌. 
அவரால்‌ அவர்களின்‌ ஒருங்கிணைந்த எதிர்ப்பை 
நேர்கொண்டு நிற்க இயலவில்லை. அவர்கள்‌ 
அனைவரும்‌ நோக்குக்கு ஒன்றுபோலிருந்தனர்‌. 
உடன்பிறந்தார்‌ இணையும்போது பிழையின்றி ஒன்றாக 
முடிகிறது. ஒற்றைப்‌ பேருருக்கொண்டு எழ இயல்கிறது. 
மேலும்‌ மேலும்‌ கொம்போசைகள்‌ எழுந்தன. அனுபநாட்டு 
மூதரசர்‌ விருத்தஷர்மரும்‌ அவர்‌ மைந்தர்‌ வசுதனனும்‌ 
இளையோன்‌ நீலனும்‌ வந்து சூழ்ந்தனர்‌. தொடர்ந்து 
மேற்கு நிஷாதஅரசின்‌ ஹிரண்யநாபனையும்‌ அவன்‌ 
இளையோன்‌ ஹிரண்யபாகுவையும்‌ மைய 
நிஷாதநிலத்து அரசர்‌ மணிமானையும்‌ அவர்‌ மைந்தர்‌ 
மணிகர்ணனையும்‌ கீழ்நிஷாதநிலத்து அரசர்‌ 
தண்டதரனையும்‌ அவர்‌ மைந்தர்‌ சார்ங்கதரனையும்‌ 
பீலன்‌ கண்டான்‌. 


அவர்கள்‌ அந்தத்‌ தருணத்தை முன்னரே 
வகுத்திருக்கவில்லை. ஆகவே அது இயல்பாக 
உருவானபோது வெறிகொண்டார்கள்‌. ஒருவரை ஒருவர்‌ 
நோக்கி கூச்சலிட்டும்‌ நாணொலி எழுப்பியும்‌ பீஷ்மரை 
சூழ்ந்துகொண்டனர்‌. அவர்களின்‌ கொம்போசைகள்‌ 
ஓநாய்க்கூட்டத்தின்‌ அழைப்பொலிபோல்‌ ஒலிக்க மேலும்‌ 
மேலும்‌ என அரசர்கள்‌ வந்து பீஷ்மரை சூழ்ந்தனர்‌. 
உத்தரமல்லநாட்டு தீர்க்கபிரக்யரின்‌ மைந்தர்‌ 
தீர்க்கதந்தரும்‌ வந்து சேர்ந்துகொண்டார்‌. அரக்கர்‌ 
குலத்தலைவர்கள்‌ வக்ரசீர்ஷரும்‌ காகரும்‌ வந்தனர்‌. 
அம்புகளை எதிர்கொள்ளவியலாமல்‌ பீஷ்மர்‌ மேலும்‌ 
பின்னடைந்தார்‌. அவர்களுக்கு அப்பின்னடைதல்‌ 
மேலும்‌ விசைகூட்டியது. பீஷ்மரின்‌ கவசங்கள்‌ 
உடைந்தன. அவருடைய வில்‌ உடைய இருமுறை அவர்‌ 
வில்மாற்றிக்கொண்டார்‌. 


பீஷ்மருக்குப்‌ பின்னாலிருந்து சங்கொலியுடன்‌ துரோணர்‌ 
தோன்றினார்‌. நீண்ட வில்‌ தலைக்குமேல்‌ எழுந்து நிற்க, 
வலக்கை சுழன்று அம்புகளை எடுக்க, நாண்‌ துடிக்க 
அம்புகள்‌ எழுந்து பறக்க, தேரில்‌ அணுகிவந்த 
துரோணரைக்‌ கண்டதும்‌ பீஷ்மரை எதிர்த்தவர்கள்‌ 
திகைத்தனர்‌. ஒருகணம்‌ காற்று நின்றுவிட 
பறந்துகொண்டிருந்த துணித்திரை அமைவதுபோல 
அவர்களின்‌ ஊக்கம்‌ அணைவதை பீலன்‌ கண்டான்‌. 
துரோணரின்‌ பிறையம்பு சென்று தைத்து பாஞ்சால 


இளவரசன்‌ பிரியதர்சன்‌ தலையறுந்து தேர்த்தட்டில்‌ 
விழுந்தான்‌. துருபதர்‌ அலறியபடி வில்லை 
நழுவவிட்டார்‌. பாஞ்சாலர்கள்‌ அனைவருமே 
திகைப்படைந்தனர்‌. அடுத்த கணமே பாஞ்சால 
இளவரசன்‌ உத்தமெளஜனும்‌ நெஞ்சில்‌ துரோணரின்‌ 
அம்பு ஏற்று விழுந்தான்‌. 


துருபதர்‌ வெறியுடன்‌ அலறியபடி துரோணரை எதிர்த்தார்‌. 
சத்யஜித்தும்‌ சுமித்ரனும்‌ பாஞ்சால்யனும்‌ சத்ருஞ்ஜயனும்‌ 
சுரதனும்‌ அவர்களுடன்‌ சேர்ந்துகொண்டனர்‌. பிஷ்மர்‌ 
பிறரை எதிர்த்து அம்புகளால்‌ அறைந்தபடி 
முன்னெழுந்தார்‌. உத்தரமல்லநாட்டு தீர்க்கபிரக்யரின்‌ 
மைந்தன்‌ தீர்க்கதந்தன்‌ அலறியபடி பீஷ்மரை நோக்கி வர 
அவ்விசையிலேயே அவன்‌ தலை அறுந்து பின்னால்‌ 
சென்றது. அரக்கர்‌ குலத்தலைவர்கள்‌ வக்ரசீர்ஷரும்‌ 
காகரும்‌ பீஷ்மரின்‌ அம்புகளால்‌ வீழ்ந்தனர்‌. அனுபநாட்டு 
மூதரசர்‌ விருத்தஷர்மரும்‌ அவர்‌ மைந்தர்‌ வசுதனனும்‌ 
இளையோன்‌ நீலனும்‌ சங்கோசையுடன்‌ பீஷ்மரை 
எதிர்கொள்ள மேற்கு நிஷாதஅரசின்‌ ஹிரண்யநாபனும்‌ 
அவன்‌ இளையோன்‌ ஹிரண்யபாகுவும்‌ அஞ்சி தேரில்‌ 
பின்னடைந்தனர்‌. 


னால்‌ அம்புகளால்‌ தன்னை எதிரிட்டவர்களை 
தடுத்தபடியே பீஷ்மர்‌ திரும்பி அவர்களையும்‌ தாக்கினார்‌. 
விரிசிறை அம்புகள்‌ காற்றிலெழுந்து மிதப்பவைபோல 
ஒழுகி அறுபட்டவை என இறங்கின. ஹிரண்யநாபன்‌ 
அம்புபட்டு தேரிலிருந்து விழுந்தான்‌. தன்‌ தேரிலிருந்து 
பாய்ந்து அப்பால்‌ நின்ற புரவியில்‌ ஏறிக்கொண்ட 
ஹிரண்யபாகுவும்‌ கழுத்தில்‌ அம்பு தைத்து பக்கவாட்டில்‌ 
விழுந்தான்‌. நிஷாதநிலத்து அரசர்‌ மணிமானையும்‌ அவர்‌ 
மைந்தர்‌ மணிகர்ணனையும்‌ பீஷ்மர்‌ கொன்றார்‌. 
கீழ்நிஷாதநிலத்து அரசர்‌ தண்டதரனையும்‌ அவர்‌ 
மைந்தர்‌ சார்ங்கதரனையும்‌ மறுகணமே வீழ்த்தினார்‌. 


எஞ்சியவர்கள்‌ மேலும்‌ அழுந்தி செறிந்து வளைந்து 
பின்னடைய பீஷ்மரைச்‌ சூழ்ந்து வெற்றிடம்‌ உருவானது. 
அதில்‌ தனித்துவிடப்பட்டவர்களாக அனுபநாட்டு 
மூதரசர்‌ விருத்தஷர்மரும்‌ அவர்‌ மைந்தர்‌ வசுதனனும்‌ 
இளையோன்‌ நீலனும்‌ திகைத்தனர்‌. நீலன்‌ அம்புபட்டு 
விழ வசுதனன்‌ தன்‌ தேரை பின்னடையச்‌ செய்யும்படி 
பாகனிடம்‌ ஆணையிட்டான்‌. பாகன்‌ தேரை 
பின்னெடுப்பதற்குள்‌ அவன்‌ தலை அறுபட்டு 
தொங்கியது. வசுதனன்‌ பாய்ந்து தரையிலிறங்கி 
பின்நிரை நோக்கி ஓடுவதற்குள்‌ அவன்‌ கழுத்தில்‌ நீளம்பு 
குத்தி நின்றது. தன்‌ வில்லை தேர்த்தட்டில்‌ வைத்து 


கைகளைத்‌ தூக்கிய விருத்தஷர்மரை பீஷ்மரின்‌ அம்பு 
அறைந்து தெறிக்கச்‌ செய்தது. 


தன்‌ விழிகளில்‌ ஒன்றால்‌ நிகழ்வதை நோக்குகையிலும்‌ 
மறுவிழியால்‌ களம்பார்த்து பலன்‌ 
போரிட்டுக்கொண்டிருந்தான்‌. அனிலை தன்‌ 
இலக்குகளை அதுவே தெரிவுசெய்து பாய்ந்து சென்று 
தாக்கித்திரும்பி சுழன்றெழுந்தது. சுமித்ரன்‌ துரோணரின்‌ 
அம்பை நெஞ்சிலேற்று வீழ்ந்தான்‌. “மூத்தவரே, 
திரும்புக... போதும்‌!” என சத்யஜித்‌ கூவ துருபதர்‌ தன்‌ 
மைந்தரிடம்‌ திரும்பும்படி ஆணையிட்டார்‌. துரோணர்‌ 
அதை உணர்ந்து முழுவிசையுடன்‌ முன்னெழுந்து சென்று 
சத்ருஞ்ஜயனைத்‌ தாக்கி வீழ்த்தினார்‌. சுரதனும்‌ 
பாஞ்சால்யனும்‌ தேர்களை பின்னடையச்‌ செய்தனர்‌. 
தேர்கள்‌ ஒன்றை ஒன்று முட்டி அசைவிழக்க சுரதன்‌ 
ப அம்பை ஏற்று தேரிலிருந்து ஒருக்களித்து 
ழே விழுந்தான்‌. 


பின்னணியில்‌ முரசுகள்‌ முழங்கிக்கொண்டே இருந்தன. 
அவை துணைகோரும்‌ அழைப்புகள்‌ என பீலன்‌ 
உணர்ந்தான்‌. பாஞ்சாலப்‌ படைகளுக்குள்ளிருந்து 
திருஷ்டத்யும்னன்‌ நாணொலி எழுப்பியபடி களத்திற்கு 
வந்து துரோணரை எதிர்கொண்டான்‌. 
திருஷ்டத்யும்னனின்‌ அம்பு துரோணரின்‌ தோளை 
தைத்தது. அவர்‌ அதை பொருட்படுத்தாமல்‌ 
பாஞ்சால்யனையும்‌ வீழ்த்திவிட்டு அவனை எதிர்த்தார்‌. 
துருபதர்‌ கதறியழுதபடி தேர்த்தட்டில்‌ அமர்ந்தார்‌. 
திருஷ்டத்யும்னன்‌ வெறிக்கூச்சலிட்டபடி துரோணரை 
எதிர்த்து அம்புகளால்‌ அறைந்து அறைந்து பின்னால்‌ 
கொண்டுசென்றான்‌. அவர்களிருவரும்‌ கெளரவப்‌ 
படைவிரிவுக்குள்‌ மூழ்கி அப்பால்‌ சென்றனர்‌. 


சாத்யகியும்‌ அபிமன்யூவும்‌ இருபுறங்களிலுமிருந்து 
எழுந்துவந்து பீஷ்மரை எதிர்த்தனர்‌. பீலன்‌ அனிலையை 
முன்னெழச்செய்து பீஷ்மருக்குப்‌ பின்னால்‌ 
வந்துகொண்டிருந்த வில்லவர்களை எதிர்த்தான்‌. 
அனிலை பாய்ந்தெழுந்து முன்செல்ல அவனுடைய வேல்‌ 
தேரில்‌ நின்றவர்களை அறைந்து வீசியது. மிக 
அண்மையில்‌ சென்றுவிட்டிருந்தமையால்‌ அவர்களின்‌ 
அம்புகள்‌ எழுந்து அனிலையையும்‌ பீலனையும்‌ தாக்க 
முடியவில்லை. உடல்முழுக்க குருதியுடன்‌ களத்தில்‌ நின்ற 
அனிலை அவர்களனைவரையும்‌ அச்சுறுத்தியது. 
ஒருவன்‌ “நோக்குக! அது குருதி குடிக்கிறது! குருதியை 
நக்கிக்குடிக்கிறது!” என்று கூவினான்‌. 
சூழ்ந்திருந்தவர்கள்‌ அஞ்சி கூச்சலிட்டனர்‌. “பேய்‌ வடிவு! 


குருதியுண்ணும்‌ கானகப்பேய்‌ இது!” என்று ஒருவன்‌ 
அலறினான்‌. 


அனிலை பசுங்குருதியை விரும்பி குடிப்பதை பீலன்‌ 
களம்‌ வந்த முதல்நாளே கண்டிருந்தான்‌. போர்‌ 
முடிந்தபின்‌ அந்தியில்‌ அதை கொண்டுசெல்கையில்‌ 
தலைதிருப்பி தன்‌ உடலின்‌ குருதியை அது நக்கியதை 
கண்டான்‌. பின்னர்‌ போரிலும்‌ அது வீழ்ந்தவர்களை 
கழுத்தில்‌ கடித்து குருதியை உறிஞ்சுவதை உணர்ந்தான்‌. 
களத்தில்‌ புரவிகள்‌ நான்கு நாழிகைப்பொழுதுக்குமேல்‌ 
போரிடுவதில்லை. அவற்றை பின்னடையச்‌ செய்து 
வெல்லமும்‌ மாவும்‌ கரைத்த நீர்‌ அளித்த பின்னரே 
மீண்டும்‌ களத்திற்கு கொண்டுவருவார்கள்‌. அனிலை 
பசியும்‌ விடாயுமில்லாமல்‌ பகல்‌ முழுக்க போர்க்களத்தில்‌ 
நின்றிருப்பது குருதியையே உணவென 
அருந்துவதனால்தான்‌. 


நேர்‌ எதிரில்‌ காம்போஜ மன்னன்‌ சுகக்ஷிணனை பீலன்‌ 
கண்டான்‌. அவனுடைய படைவீரர்கள்‌ அனிலையை 
சுட்டிக்காட்டி அவனிடம்‌ கூவ அவன்‌ வில்லைத்‌ தாழ்த்தி 
அதை நோக்கினான்‌. பின்னர்‌ நாணொலி எழுப்பியபடி 
அனிலையை நோக்கி வந்தான்‌. எதிரே நின்ற இரு 
புரவிவீரர்களை வீழ்த்தியயடி அனிலை அவனை நோக்கி 
சென்றது. சுதக்ஷிணனின்‌ அம்புகள்‌ அதன்‌ கவசங்களின்‌ 
மேல்‌ பட்டுத்‌ தெறித்தன. அம்புகள்‌ எழுகையிலேயே 
திசைகணித்து ஒழியவும்‌ கவசப்பரப்பைக்‌ காட்டி 
தடுக்கவும்‌ அனிலை அறிந்திருந்தது. சுதக்ஷிணனின்‌ 
அம்பு தோளில்‌ அறைய பீலன்‌ புரவியிலிருந்து கீழே 
விழுந்தான்‌. 


ஆனால்‌ குன்றாவிசையுடன்‌ உறுமியபடி மேலெழுந்த 
அனிலை பாய்ந்து சுதக்ஷிணனின்‌ தேரின்‌ 
புரவிகளின்மீது கால்வைத்தேறி தேர்த்தட்டில்‌ நின்றிருந்த 
அவனை முட்டி அப்பாலிட்டது. அவன்‌ எழுவதற்குள்‌ 
எடைமிக்க குளம்புகளுடன்‌ அவன்‌ மேல்‌ பாய்ந்தது. 
அவன்‌ புரண்டு எழுந்து தன்‌ வேலை எடுப்பதற்குள்‌ 
பீலன்‌ தன்‌ நீள்வேலால்‌ அவன்‌ நெஞ்சில்‌ அறைந்தான்‌. 
சுகக்ஷிணன்‌ நிலைதடுமாறி சரிய அவன்‌ தலைக்கவசம்‌ 
விழுந்தது. கனைத்தபடி அனிலை அவன்‌ கழுத்தைக்‌ 
கவ்வி தூக்கிச்‌ சுழற்றி உதறி அப்பாலிட்டது. முகத்தில்‌ 
வழிந்த குருதியை நக்கியபடி அது திரும்ப எதிரே 
பீஷ்மரின்‌ தேர்‌ வந்தது. அனிலை உறுமலோசை 
எழுப்பியபடி பிடரி உலைத்து தலைதாக்கி பீஷ்மரை 
நோக்கி திமிர்த்த அசைவுகளுடன்‌ சென்றது. பீஷ்மர்‌ 
அதை வெறித்த கண்களுடன்‌ நோக்கினார்‌. அவர்‌ 


கையிலிருந்த வில்‌ தழைந்தது. 


அவருடன்‌ போரிட்டுக்கொண்டிருந்த அபிமன்யூ 
“வில்லெடுங்கள்‌, பிதாமகரே... இன்றே முடித்துவிடுவோம்‌ 
இவ்வாட்டத்தை!” என்று கூவியபடி அவரை தாக்கினான்‌. 
பீஷ்மர்‌ மெல்லிய குரலில்‌ ஆணையிட அவருடைய 
தேர்ப்பாகன்‌ தேரை கெளரவப்‌ படைகளுக்குள்‌ 
கொண்டுசென்றான்‌. 

பகுதி ஏழு : காற்றன்‌ 


[[/age]lதெற்கெல்லையின்‌ பன்னிரண்டாவது 
காவலரணின்‌ காவலர்தலைவனாகிய சந்திரநாதன்‌ 
அவனே தன்னை காணும்பொருட்டு வந்தது துர்மதனுக்கு 
வியப்பை அளித்தது. தெற்கு விளிம்பில்‌ அமைந்த தன்‌ 
பாடிவீட்டில்‌ அவன்‌ அன்றைய போரின்‌ அறிக்கையை 
கேட்டுக்கொண்டிருந்தான்‌. அவன்‌ உடலின்‌ புண்களுக்கு 
மருந்திட்டு வேது அளித்துக்கொண்டிருந்தனர்‌ 
மருத்துவர்‌. சிறு அம்புகளை அவர்கள்‌ பிடுங்கும்போது 
அவன்‌ முனகினான்‌. அறைக்குள்‌ கந்தகநீரின்‌ எரிமணம்‌ 
நிறைந்திருந்தது. சூழ்ந்து நின்றிருந்த 
படைத்தலைவர்கள்‌ தங்கள்‌ படைகளின்‌ அழிவை 
அறிவித்துக்கொண்டிருந்தனர்‌. 


ஒவ்வொருவரும்‌ தங்கள்‌ படைகளின்‌ அழிவையும்‌ 
எச்சத்தையும்‌ அறிவித்தனர்‌. எட்டு 
காலாட்படையினருக்கு ஒரு வில்லவர்‌ என 
களம்பட்டிருப்பதை அவன்‌ பார்த்தான்‌. விழிகளை 
சுருக்கியபடி “காலாட்படையினரின்‌ இறப்பின்‌ மடங்கு 
பெரிதாக உள்ளதே?” என்றான்‌. “எப்போதுமே 
அவ்வாறுதான்‌. நான்கு மடங்கு என்பது கணக்கு. 
இப்போது சற்று மிகுதி” என்று படைத்தலைவனாகிய 
துர்வீரியன்‌ சொன்னான்‌. துர்மதன்‌ “எட்டு மடங்கு எனில்‌ 
அதை நாம்‌ புறக்கணிக்க முடியாது” என்றான்‌. “அது 
உளச்சோர்வை உருவாக்கும்‌. காலாட்படையினர்‌ மிக 
எளிதில்‌ அஞ்சி பின்னகரக்கூடும்‌.” 


பிறிதொரு படைத்தலைவனாகிய உஜ்வலன்‌ “அரசே, 
வில்லவர்கள்‌ படைத்தொழில்‌ பயின்றவர்கள்‌. 
விரைந்துசெல்லும்‌ தேரில்‌ அமர்ந்திருக்கிறார்கள்‌. 
அவர்களிடையே இடைவெளி இருப்பதனால்‌ அகலவும்‌ 
இயலும்‌. எனவே அவர்கள்‌ களத்தில்‌ அம்புகளிலிருந்து 
தங்களை காத்துக்கொள்ள முடியும்‌. காலாட்படையினர்‌ 
குறைந்த பயிற்சி பெற்றவர்கள்‌. மேலும்‌ அவர்கள்‌ 
ஒருவரோடொருவர்‌ நெருங்கி களம்‌ செல்கிறார்கள்‌. 
எழுந்து பொழியும்‌ அம்பு மழையிலேயே அவர்களில்‌ 
பெரும்பாலானவர்கள்‌ இறந்துவிடுவதுண்டு” என்றான்‌. 


துர்மதன்‌ “அவர்கள்‌ கவசங்கள்‌ 
அணிந்துகொள்கிறார்களே?” என்றான்‌. “ஆம்‌, 


பெரும்பாலும்‌ அவை எருமைத்தோல்‌ கவசங்கள்‌. 
அரிதாகவே இரும்பு. அம்புகளிலிருந்து அவை ஓரளவே 
காக்கும்‌” என்றான்‌ துர்வீரியன்‌. துர்மதன்‌ “இதற்கு 
ஏதேனும்‌ செய்தாகவேண்டும்‌. மூத்தவரிடம்‌ பேசுகிறேன்‌. 
காலாட்படையினர்‌ மேலும்‌ சற்று இடைவெளி விட்டு 
அகன்று வரலாம்‌. அவர்களுக்கு சிறந்த கவசங்கள்‌ 
அளிக்கப்படலாம்‌” என்றான்‌. துர்வீரியன்‌ “போர்‌ 
தொடங்கி இது ஏழாவது நாள்‌. இனிமேல்‌ கவசங்களுக்கோ 
புதிய படைக்கலங்களுக்கோ நாம்‌ ஒருங்கு செய்ய 
இயலாது” என்றான்‌. 


அப்போதுதான்‌ ஏவலன்‌ வந்து தெற்கெல்லைக்‌ 
காவலரணின்‌ தலைவன்‌ சந்திரநாதன்‌ வந்திருப்பதாக 
சொன்னான்‌. துர்மதன்‌ “தெற்கெல்லைக்‌ 
காவலனிடமிருந்து தூதா?” என்றான்‌. “தூதல்ல அரசே, 
அவரே வந்திருக்கிறார்‌” என்றான்‌ ஏவலன்‌. “அவனேவா? 
காவலரணை விட்டுவிட்டா?” என்றபடி எழுந்த துர்மதன்‌ 
படைத்தலைவரிடம்‌ கையசைத்துவிட்டு அவனே 
வெளியே வந்தான்‌. தெற்கெல்லைக்‌ காவலன்‌ அருகே 
வந்து வணங்கி “அரசரைப்‌ பார்த்து செய்தி ஒன்றை 
அளிக்கவேண்டும்‌. அதன்‌ பொருட்டே வந்தேன்‌. இங்கு 
தாங்களிருப்பதை அறிந்தேன்‌” என்றான்‌. “சொல்க!” 
என்றான்‌ துர்மதன்‌. 


“அரசே, விதர்ப்ப நாட்டு அரசர்‌ ருக்மி தன்‌ படைகளுடன்‌ 
கிளம்பி வந்திருக்கிறார்‌. நம்முடன்‌ சேரவிழைகிறார்‌. 
அரசரிடம்‌ அளிக்கும்பொருட்டு என்னிடம்‌ ஓர்‌ ஓலை 
அளித்திருக்கிறார்‌” என்றான்‌ சந்திரநாதன்‌. முதலில்‌ 
துர்மதனுக்கு அவன்‌ சொல்வதென்ன என்று 
புரியவில்லை. “யார்‌?” என்று மீண்டும்‌ கேட்டான்‌. குழம்பி 
“அவரா? ஆனால்‌ விதர்ப்ப நாட்டு அரசர்‌ பீஷ்மகர்‌ 
அல்லவா?” என்றான்‌. காவலன்‌ “அறியேன்‌. ஆனால்‌ 
விதர்ப்ப நாட்டு அரசருக்குரிய முத்திரை ஓலையுடன்‌ 
வந்திருக்கிறார்‌” என்றான்‌. துர்மதன்‌ ஒருகணம்‌ தயங்கி 
“அவர்‌ எங்கிருக்கிறார்‌?” என்றான்‌. “தெற்கெல்லை 
காவல்மாடத்திலேயே காத்திருக்கிறார்‌” என்றான்‌. 
“அவரது படைகள்‌?” என்றான்‌ துர்மதன்‌. “அவை மூன்று 
நாழிகைத்‌ தொலைவுக்கு அப்பால்‌ காத்திருக்கின்றன” 
என்றான்‌ சந்திரநாதன்‌. 


துர்மதன்‌ பொறு என்று கைகாட்டி தன்‌ பாடிவீட்டுக்குள்‌ 
நுழைந்து அங்கிருந்த படைத்தலைவரிடம்‌ 
“படைத்தலைவர்கள்‌ மூவர்‌ தெற்கெல்லைக்கு செல்க! 
அங்கு விதர்ப்ப நாட்டு படை மூன்று நாழிகை அப்பால்‌ 
நின்றுள்ளது. அது தான்‌ நின்றிருக்கும்‌ இடத்திலிருந்து 


ஓர்‌ அடிகூட முன்னகரக்கூடாது. நமது 
தொலைவில்லவர்கள்‌ காவல்‌ மாடங்களிலும்‌ 
அரண்களிலும்‌ காத்து நிற்கட்டும்‌. வில்‌ அணியும்‌ 
விரைவுப்புரவி அணியும்‌ ஒருங்கி நிற்கவேண்டும்‌” என்று 

ணையிட்டான்‌. அவர்கள்‌ தலைவணங்கினர்‌. 
அவர்கள்‌ குழப்பமடைந்திருப்பது தெரிந்தது. 


துர்மதன்‌ வெளியே வந்து “அவரை அழைத்து வா!” 
என்றான்‌. “அரசரை பார்த்துவிட்டு...” என்று சந்திரநாதன்‌ 
தயங்க “வேண்டியதில்லை. அவரே அரசரிடம்‌ பேசட்டும்‌. 
இன்னும்‌ சற்று நேரத்தில்‌ படைசூழ்‌ அமர்வு 
நிகழவிருக்கிறது. அரசர்‌ அரியணையில்‌ அமர்ந்து அவை 
கேட்பார்‌. அதில்‌ விதர்ப்பரே தன்னுடைய சொற்களை 
உரைக்கட்டும்‌” என்றான்‌. காவலன்‌ தலைவணங்கி 
கிளம்ப “பொறு” என்று துர்மதன்‌ மீண்டும்‌ சொன்னான்‌. 
“அவரை நானே வந்து அழைத்து வருவதுதான்‌ முறை. 
அவர்‌ அரசர்‌” என்றான்‌. சந்திரநாதன்‌ “ஆம்‌” என்றான்‌. 


துர்மதன்‌ சென்று தன்‌ புரவியிலேறிக்கொண்டான்‌. 
சந்திரநாதனை தன்னை தொடரச்‌ சொல்லிவிட்டு 
படைகள்‌ நடுவே அமைந்த பலகைகள்‌ விரவிய 
விரைவுப்பாதையில்‌ புரவிக்குளம்படி தாளம்‌ எழுப்ப 
விரைந்து சென்றான்‌. செல்லும்‌ வழியெல்லாம்‌ அவன்‌ 
உள்ளம்‌ குழம்பிக்கொண்டிருந்தது. திரும்பிச்சென்று 
துச்சகனை அழைத்து வந்தாலென்ன என்று 
எண்ணினான்‌. ர௬ுக்மியுடன்‌ அணுக்கமான கெளரவன்‌ 
அவன்தான்‌. ர௬ுக்மியை இறுதியாக எப்போது பார்த்தோம்‌ 
என எண்ணிப்பார்த்தான்‌. உள ஓவியம்‌ திரளவில்லை. 


தெற்கெல்லையை அவர்கள்‌ அடைந்தபோது புரவிகள்‌ 
வியர்த்து மூச்சிறைத்துக்கொண்டிருந்தன. துர்மதன்‌ 
இறங்கி தொடர்ந்து வந்த காவலனிடம்‌ “அவர்‌ 
எங்கிருக்கிறார்‌?” என்றான்‌. திரும்பிவிடலாமா என்னும்‌ 
எண்ணம்‌ அப்போதும்‌ ஏற்பட்டது. “காவலரணின்‌ கீழ்‌ 
அறையில்‌” என்றான்‌ சந்திரநாதன்‌. “நன்று” என்றபின்‌ 
துர்மதன்‌ தன்‌ ஆடைகளை சீர்படுத்தியபடி சென்று 
காவலரணின்‌ வாயிற்காவலனை அணுகி கைகளாலேயே 
அவனை விலகிப்போகும்படி காட்டிவிட்டு சிற்றறைக்குள்‌ 
நுழைந்தான்‌. 

அவைகளில்‌ பார்த்திருந்தாலும்கூட அங்கே அமந்திருந்த 
முனிவர்தான்‌ ருக்மி என்று புரிந்துகொள்ள சற்று 
பிந்தியது. நெஞ்சுக்குக்‌ கீழ்‌ தழைந்த செந்தழல்‌ தாடியும்‌, 
தோள்களில்‌ இறங்கி இடைவரைக்கும்‌ சென்ற 
சடைவிழுதுகளும்‌, மெலிந்து ஒட்டிய முகமும்‌, 


கிளைச்சாலை பிரிந்து ஏரியை நோக்கிச்சென்றது. 
மேற்குவாயில்‌ மீது எரிந்த பந்தத்தின்‌ செவ்வொளி அங்கே 
ஏரிநீரில்‌ விழுந்து நெளிவதைக்‌ கண்டான்‌. 


துரியோதனன்‌ ஏரிக்கரையை அடைந்து கல்லடுக்கிக்‌ 
கட்டப்பட்டிருந்த மதகின்‌ மேல்‌ அமர்ந்துகொண்டான்‌. 
வானில்‌ பிறைநிலவு மேகத்தைக்‌ கீறிவெளிவந்தபோது 
ஏரிநீரின்‌ கரிய அலைகள்‌ ஒளிகொண்டன. ஒளியை 
அவை கரைநோக்கி தள்ளித்தள்ளிச்‌ செலுத்துவது 
போலத்‌ தோன்றியது. அவன்‌ காலடியில்‌ ஒளியலைகள்‌ 
வந்து மெல்லிய ஓசையுடன்‌ கரையை முட்டிச்‌ சிதறின. 
ஏரிக்கு அப்பாலிருந்து காற்று வந்து கரையில்‌ ஏறி 
வழிந்து நகரை நோக்கிச்‌ சென்றது. 

ஓவியம்‌: ஷண்முகவேல்‌ 


நினைத்திருக்காத கணத்தில்‌ ஏரி நீரைப்பிளந்து எழுந்த 
கரிய மனிதனைக்‌ கண்டு துரியோதனனின்‌ கண்கள்‌ 
மட்டும்‌ சற்று விரிந்தன. அவனுடைய இறுகிய 
தசைகளின்‌ வழியாக ஒரு மெல்லிய அலை கடந்து 
சென்றது. “யார்‌ நீ?” என்று அவன்‌ கேட்டான்‌. 
“நீராடுபவன்‌... ஒரு யோகி” என்றபடி அவன்‌ நீந்தி அருகே 
வந்தான்‌. அவன்முன்‌ நீருக்குள்‌ வந்து நின்று 
“அஸ்தினபுரியின்‌ அரசனை வணங்குகிறேன்‌” என்றபடி 
மேலெழுந்தான்‌. அவன்‌ மேலெழுவதிலிருந்த விந்தையை 
சிலகணங்களுக்குப்பின்னரே துரியோதனன்‌ 
உணர்ந்தான்‌. நீருக்குள்‌ அவன்‌ உடல்‌ சுழன்று நெளியும்‌ 
பாம்புடலாக இருந்தது. 


“நீ நாகன்‌ என எண்ணுகிறேன்‌” என்றான்‌ துரியோதனன்‌. 
“அம்‌, என்‌ பெயர்‌ கார்க்கோடகன்‌. பிரஜாபதியான 
கஸ்யபருக்கு முதல்நாகம்‌ கத்ருவில்‌ பிறந்த அரவரசன்‌. 
அழிவற்ற இருள்வடிவம்‌ கொண்டவன்‌” என்றான்‌ அவன்‌. 
“என்னை அச்சமின்றி நோக்கிய முதல்‌ மானுடன்‌ நீ. 
உன்னை வணங்குகிறேன்‌...” துரியோதனன்‌ 
சிலகணங்கள்‌ அவன்‌ விழித்தமணிக்கண்களை 
நோக்கிவிட்டு “உனக்கு என்ன வேண்டும்‌?” என்றான்‌. 
“நாகம்‌ அளவுக்குத்‌ தனிமையை அறிபவர்கள்‌ 
எவருமில்லை. தனிமையையே வளையாக்கி 
தனிமையையே சுருளாக்கி தனிமையையே நெளிதலாக்கி 
வாழ்பவர்கள்‌ நாங்கள்‌. உன்‌ பெருந்தனிமையை 
அங்கிருந்து நோக்கினேன்‌” என்று கார்க்கோடகன்‌ 
சொன்னான்‌. 


சினந்தவைபோல்‌ கூர்கொண்டிருந்த விழிகளும்‌, சற்றே 
கூன்‌ விழுந்த நெடிய உடலும்‌ கொண்ட அவரை ஒரு 
நாட்டின்‌ அரசர்‌ என்று எண்ணி கொண்டுசென்று 
பொருத்துவது இயலாததாக இருந்தது. துர்மதன்‌ நெஞ்சில்‌ 
கைகுவித்து வணங்கி “விதர்ப்பத்தின்‌ அரசரை 
வணங்குகிறேன்‌. நான்‌ அஸ்தினபுரியின்‌ பேரரசர்‌ 
துரியோதனருக்கு இளையோனாகிய துர்மதன்‌. 
அஸ்தினபுரியின்‌ படை எல்லைக்குள்‌ தாங்கள்‌ வந்தது 
எங்கள்‌ பேறு” என்றான்‌. 


ருக்மி மறுமுகமன்‌ எதுவும்‌ உரைக்காமல்‌ “நான்‌ உமது 
மூத்தவரை பார்க்க விழைகிறேன்‌, அதன்‌ பொருட்டே 
வந்தேன்‌” என்றான்‌. “இன்னும்‌ இரு நாழிகையில்‌ அவரது 
பாடிவீட்டிலேயே படைசூழ்கை அமர்வு நிகழும்‌. அவர்‌ 
அமர்ந்து சொல்‌ கேட்பார்‌. தாங்கள்‌ அங்கு வந்து 
அவையிலேயே அவரிடம்‌ பேசலாம்‌” என்றான்‌ துர்மதன்‌. 
ருக்மி ஒருகணம்‌ எண்ணியபின்‌ “அவையிலென்றால்‌...” 
என முனகி “அதுவும்‌ நன்று” என்றான்‌. “தங்கள்‌ 
படைப்பிரிவுகள்‌ இப்போதிருக்கும்‌ இடத்திலேயே 
இருப்பது நன்று. மூத்தவரின்‌ ஆணை வரை” என்றான்‌ 
துர்மதன்‌. “ஆம்‌, அவை அங்கிருக்கும்‌. நான்‌ என்‌ 
படைகளுடன்‌ கெளரவதரப்பில்‌ நின்று போரிட 
வந்துள்ளேன்‌” என்றான்‌ ருக்மி. 


துர்மதன்‌ “ஆனால்‌ தங்கள்‌ தந்தை பாண்டவர்களை 
ஆதரிக்கிறார்‌. தங்கள்‌ உடன்பிறந்தாரான ருக்மரதரும்‌ 
ருக்மகேதுவும்‌ ருக்மபாகுவும்‌ ௬ுக்மநேத்ரரும்‌ மறுதரப்பில்‌ 
இருக்கிறார்கள்‌” என்றான்‌. “ஆம்‌, அவர்கள்‌ என்னுடன்‌ 
இல்லை. நான்‌ எனக்குரிய நிலத்தை பகுத்துக்கொண்டு 
நெடுநாட்களாகின்றன. குண்டினபுரிக்குள்‌ நான்‌ 
நுழைவதில்லை. போஜகடகத்தை 
தலைநகராகக்கொண்டு ஆள்கிறேன்‌” என்ற ருக்மி 
“கிளம்புவோம்‌” என்று எழுந்தான்‌. 


துர்மதன்‌ தெளிவுற நினைவுகூரமுடியாமல்‌ தலையை 
விரல்களால்‌ தட்டி “முதலில்‌ தங்கள்‌ தந்தை பீஷ்மகரும்‌ 
தாங்களும்‌ இங்கே எங்களுடன்‌ சேர்வதாகத்தானே 
சொன்னார்கள்‌?” என்றான்‌. “ஆம்‌, ஆனால்‌ 
அவருடனிருக்கும்‌ குலத்தலைவர்கள்‌ பன்னிருவரும்‌ ஒரே 
குரலில்‌ பாண்டவர்களிடம்‌ சென்று சேரவேண்டும்‌ என்றே 
சொன்னார்கள்‌. தந்தைக்கு வேறுவழியில்லை” என்றான்‌ 
ருக்மி. “ஆனால்‌ அவருடைய சொல்‌ என்னை 
கட்டுப்படுத்தாது. என்‌ படைகள்‌ வேறு.” உள்ளம்‌ 
நிலையழிந்திருந்தமையால்‌ அவன்‌ செயற்கையான 
உரத்த குரலில்‌ பேசினான்‌. 


துர்மதன்‌ ருக்மியின்‌ பதற்றத்தை விந்தையாக 
நோக்கியபடி “வேறு எங்கிருந்து படைதிரட்டினீர்கள்‌?” 
என்றான்‌. ருக்மி “என்‌ எல்லைக்கு அப்பாலிருந்தும்‌ 
படைதிரட்டினேன்‌. ஆகவேதான்‌ இத்தனை பிந்தினேன்‌... 
குலத்தலைவர்களில்‌ மூவர்‌ என்னுடன்‌ இருக்கிறார்கள்‌” 
என்றான்‌. ஏவலன்‌ அருகே வந்து தலைவணங்க துர்மதன்‌ 
திரும்பி ௬க்மியிடம்‌ “தங்களுக்கான தேர்‌...” என்றான்‌. 
“தாழ்வில்லை. புரவியில்‌ செல்வதே விரைவு” என்றான்‌ 
ருக்மி. “நெடுந்தொலைவு. அங்கு சென்றபின்‌ தாங்கள்‌ 
களைத்து அவையில்‌ அமரமுடியாமலாகலாம்‌” என்றான்‌ 
துர்மதன்‌. “நான்‌ களைப்படைவதில்லை” என்று ருக்மி 
சொன்னான்‌. 


ருக்மி விட்டிலொன்று தாவுவதுபோல 
புரவியிலேறிக்கொண்டான்‌. புரவியில்‌ உடன்‌ 
செல்கையில்‌ துர்மதனுக்கு அவனுக்கு கதை 
பயிற்றுவிக்கையில்‌ துரோணர்‌ சொன்ன சொற்கள்‌ 
நினைவுக்கு வந்தன. “உள்ளத்தின்‌ விசையை உடல்‌ 
தவறவிட்டு நின்றுவிடுகையிலேயே தசைகள்‌ 
கொழுப்பேறி பருக்கின்றன. நதி விரைவழிந்து 
தேங்குவதுபோல. உள்ளத்தின்‌ விசையை உடலும்‌ 
அடைகையில்‌ உடல்‌ இருப்பதையே உள்ளம்‌ உணராது. 
வாளில்‌ பிடியே எடை மிக்கதாக இருக்கவேண்டும்‌, உடல்‌ 
உள்ளத்தை ஏந்தியிருக்கும்‌ பீடம்‌.” அவன்‌ 
ஓரக்கண்ணால்‌ திரும்பி ர௬ுக்மியை பார்த்தபடி புரவியில்‌ 
சென்றான்‌. 


அவர்கள்‌ துரியோதனனின்‌ பாடி வீடு அமைந்த 
அரசவட்டத்தை அடைந்தபோது இரவு செறிந்து படைகள்‌ 
முற்றமைந்துவிட்டிருந்தன. அதற்கேற்ப கலைந்து 
முழங்கிக்கொண்டிருந்த ஓசை சீரடைந்து மெல்லிய உள்‌ 
முழக்கமென கார்வைகொண்டிருந்தது. துச்சலன்‌ 
அரசவட்டத்தின்‌ முதன்மைக்காவலரணில்‌ இருந்தான்‌. 
துர்மதன்‌ இறங்கிச்சென்று அவனிடம்‌ ருக்மி 
வந்திருப்பதை சொன்னதும்‌ அவன்‌ வெளியே வந்து 
வணங்கி முகமனுரைத்தான்‌. 


“அவை முன்னரே கூடிவிட்டது, விதர்ப்பரே. 
படைசூழ்கையை பேசிக்கொண்டிருக்கிறார்கள்‌. தாங்கள்‌ 
உள்நுழைவதற்கான தருணம்‌ எதுவென நான்‌ சென்று 
கேட்டு சொல்கிறேன்‌. அதுவரை இக்காவலரணில்‌ 
தாங்கள்‌ இளைப்பாறலாம்‌” என்று துச்சலன்‌ 
சொன்னான்‌. ருக்மி கைவீசி 
“அமரவேண்டுமென்பதில்லை” என்று காவலரணின்‌ 
முதல்‌ தூணில்‌ சாய்ந்து நெஞ்சில்‌ கைகளைக்‌ கட்டியபடி 


தொலைவில்‌ காடு பற்றியதுபோல்‌ தெரிந்த படைகளை 
நோக்கியபடி நின்றான்‌. 


துர்மதன்‌ அருகே நின்று அவன்‌ முகத்தை நோக்கினான்‌. 
மானுட முகங்களில்‌ உணர்வுகளும்‌ எண்ணங்களும்‌ 
தொடர்ந்து மாறிக்கொண்டே இருப்பதை அவன்‌ 
கண்டிருந்தான்‌. ஒற்றை உணர்வில்‌ மாறாது நிலைத்த 
முகத்தை அப்போதுதான்‌ பார்க்கிறான்‌ என்று 
எண்ணிக்கொண்டான்‌. என்ன உணர்வு அது? வஞ்சம்‌! 
போர்க்களத்தில்‌ தன்‌ மைந்தரை இழந்து சீற்றத்துடன்‌ 
வில்லேந்தி வந்த சாத்யகியின்‌ முகமா அது? அந்த 
உச்சகணம்‌ அப்படியே சிலைத்ததுபோல. இவருள்‌ 
இப்போது வஞ்சம்‌ கொந்தளித்துக்கொண்டிருக்கிறதா 
என்ன? எவர்‌ மீதான வஞ்சம்‌? 


ஒருமுறை அவன்‌ உள்ளம்‌ நடுங்கியது. ஒருவேளை அது 
மூத்தவர்‌ மீதுள்ள வஞ்சமாக இருக்கலாம்‌. அவைக்குள்‌ 
நுழைகையில்‌ இவருடைய படைக்கலங்கள்‌ 
அனைத்தையும்‌ அகற்றிவிடவேண்டும்‌. என்‌ வாளுடன்‌ 
இவருக்கு மிக அருகில்‌ நின்றிருக்கவேண்டும்‌. மூத்தவரை 
நோக்கி இவர்‌ ஓர்‌ அடி எடுத்து வைத்தால்‌ இந்நெஞ்சைத்‌ 
துளைத்து இவரை வீழ்த்திவிடவேண்டும்‌ என்று துர்மதன்‌ 
எண்ணிக்கொண்டான்‌. அவ்வெண்ணம்‌ அவனை 
இயல்படையச்‌ செய்ய உடலை எளிதாக்கி மூச்செறிந்தான்‌. 


மேலும்‌ சற்று நேரம்‌ அவனை கூர்ந்து நோக்கியபோது 
அவ்வஞ்சம்‌ அப்போது எழும்‌ உணர்வல்ல என்றே 
தோன்றியது. ருக்மி தன்‌ உதடுகளால்‌ மெல்ல ஏதோ 
சொல்லிக்கொண்டிருந்தான்‌. சுட்டு விரலை காற்றில்‌ 
சுழித்தான்‌. உடலை நிலையழியச்‌ செய்து மெல்ல 
அசைந்தான்‌. அவ்வப்போது திரும்பி துரியோதனனின்‌ 
பாடிவீடு இருக்கும்‌ திசையை பார்த்தான்‌. அவனுக்குள்‌ 
எண்ணங்கள்‌ மாறிக்கொண்டிருப்பதை அவ்வசைவுகள்‌ 
காட்டின. அவன்‌ நிலைகொள்ளாமலிருந்தான்‌. ஆனால்‌ 
முகத்தின்‌ ஆழுணர்ச்சி அவ்வண்ணமே இருந்தது. 


நெடுங்காலமாக மாறாது கொண்டிருக்கும்‌ உணர்ச்சி 
முகமாக மாறிவிடும்‌ என்று அவன்‌ பயின்றிருந்தான்‌. 
பீஷ்மரின்‌ முகத்தில்‌ உறுதியையும்‌ விதுரரின்‌ முகத்தில்‌ 
கவலையையும்‌ கர்ணனின்‌ முகத்தில்‌ அகன்று நிற்கும்‌ 
தன்மையையும்‌ அவன்‌ கண்டது உண்டு. ஆனால்‌ அவை 
ஓடைக்கு அடியில்‌ பாறை என ஒவ்வொரு கணமும்‌ 
மாறிக்கொண்டிருக்கும்‌ அன்றாட உணர்ச்சிகளுக்கு 
அடியில்‌ நிலைகொண்டவை. இந்த முகத்தில்‌ இந்த ஓர்‌ 
உணர்வன்றி பிறிதேதும்‌ இல்லை. 


தெய்வச்சிலைகளுக்குரிய மாறாமை. “மாறாமை என்பது 
தெய்வங்களின்‌ இயல்பு. மானுடர்‌ மாறுபவர்‌ 
என்பதனால்தான்‌ மாறாதவர்கள்‌ 
தெய்வங்களாகிறார்கள்‌. மாறா மானுடரும்‌ 
தெய்வங்களே” கிருபரின்‌ சொற்கள்‌. 


இப்போது இவையெல்லாம்‌ ஏன்‌ எனக்கு நினைவுக்கு 
வருகின்றன என்று துர்மதன்‌ வியந்தான்‌. ௬ுக்மியின்‌ 
முகத்தை பார்ப்பது அவன்‌ பதற்றத்தை 
பெருக்கிக்கொண்டிருந்தது. துச்சலன்‌ அங்கிருந்து 
வருவதை கண்டான்‌. ருக்மி திரும்பிப்பார்த்து தன்‌ 
மேலாடையை இழுத்து சீரமைத்தான்‌. அக்கணத்தில்‌ சிறு 
அதிர்வென துர்மதன்‌ ஓர்‌ எண்ணத்தை அடைந்தான்‌. 
இதே போன்று மாறா உணர்வில்‌ நிலைத்த பிறிதொரு 
முகம்‌ அவனுக்கு தெரிந்திருந்தது. எவர்‌ முகம்‌ அது? 
நன்கறிந்த முகம்‌! மாறாமையை தன்‌ 
இயல்பெனக்கொண்ட தெய்வ முகம்‌! எவர்‌ முகம்‌ அது 
என அவன்‌ உள்ளம்‌ நெளிந்து துழாவித்‌ தவித்தது. 


[1 வ2வ]துச்சலன்‌ அருகே வந்து தலைவணங்கி “தாங்கள்‌ 
அவை புகலாம்‌, விதர்ப்பரே” என்றான்‌. ருக்மி 
தலையசைத்து முன்னால்‌ செல்ல துச்சலன்‌ 
பின்தொடர்ந்து செல்லும்படி துர்மதனிடம்‌ 
கைகாட்டினான்‌. துர்மதன்‌ தலைவணங்கி ருக்மியை 
பின்தொடர்ந்து நடந்தான்‌. ருக்மி பாடிவீட்டின்‌ வாயிலை 
அடைந்ததும்‌ அங்கு நின்ற காவலன்‌ தலைவணங்கி 
உள்ளே சென்று அவன்‌ வரவை அறிவித்து வெளியே 
வந்தான்‌. ௬ுக்மியின்‌ முகத்தை அப்போது நோக்கியபோது 
அது வஞ்சமல்ல என துர்மதன்‌ எண்ணினான்‌. அது 
பிறிதொன்று, அவன்‌ அறியாதது. 


ருக்மி உள்ளே நுழைந்தபோது வாள்‌ தொடும்‌ 
தொலைவில்‌ துர்மதனும்‌ சென்றான்‌. உள்ளே சென்ற 
ருக்மி அவையை ஒருமுறை விழியோட்டி நோக்கிவிட்டு 
துரியோதனனை தலைவணங்கினான்‌. முகமனெதுவும்‌ 
உரைக்காமல்‌ “நான்‌ கெளரவப்‌ படைப்பிரிவுகளுடன்‌ 
சேர்ந்து போரிடும்‌ பொருட்டு வந்துள்ளேன்‌, 
தார்த்தராஷ்டிரரே” என்றான்‌. ஒருகணத்திற்குப்‌ பின்‌ 
துரியோதனன்‌ விழிசுருங்க “போர்‌ தொடங்கி ஆறு 
நாட்கள்‌ முடிந்துவிட்டன” என்றான்‌. “ஆம்‌, நான்‌ 
அறிவேன்‌. என்‌ படைப்பிரிவுகளை திரட்டுவதற்கு 
பொழுதாகியது” என்றான்‌. “ஏன்‌?” என்று துரியோதனன்‌ 
கேட்டான்‌. 


“தாங்கள்‌ அறிவீர்கள்‌ என்‌ தந்தைக்கும்‌ எனக்குமான 


பூசலை. நான்‌ போஜகடகத்தில்‌ தனி நாடமைத்து 
தனிக்கொடியும்‌ தலைநகரும்‌ கொண்டு ஆள்வதே 
அவருக்கு எதிராகத்தான்‌. இளைய யாதவன்‌ என்னை 
சிறுமை செய்து என்‌ தங்கையுடன்‌ சென்று 
முப்பத்தாறாண்டுகள்‌ கடந்துள்ளன. அன்று முதல்‌ இன்று 
வரை ஷத்ரிய அவைகளில்‌ 
அமரமுடியாதவனாகிவிட்டேன்‌. அக்கீழ்மகனின்‌ 
நெஞ்சைப்‌ பிளந்து குருதிகொள்வேன்‌ என்று வஞ்சினம்‌ 
உரைத்தேன்‌. அச்சொற்களை அணையா விளக்கென 
நெஞ்சில்‌ ஏந்தி இதுகாறும்‌ வாழ்ந்துளேன்‌. தந்தையும்‌ 
அன்று என்‌ உணர்வுகளை புரிந்துகொண்டார்‌. ஆனால்‌ 
அவர்‌ யாதவனுடன்‌ போரிட விதர்ப்பத்தால்‌ முடியாது 
என்னும்‌ எண்ணம்‌ கொண்டிருந்தார்‌.” 

“அரசே, மீளமீள அரச அவைகளில்‌ யாதவனுக்கு 
பெண்ணளித்தவர்‌ என்று என்‌ தந்தை சிறுமை 
செய்யப்பட்டார்‌. ஆயினும்‌ காலம்‌ எளிதில்‌ 
அனைத்தையும்‌ மறக்க வைக்கிறது. இன்று அவர்‌ 
அவர்களை ஆதரிக்கிறார்‌. தன்‌ மைந்தர்கள்‌ நால்வரை 
அவர்‌ பாண்டவர்களுக்கு ஆதரவாக படைகளுடன்‌ 
அனுப்பியிருக்கிறார்‌. நான்‌ மறக்கவில்லை. மறப்பது 
எனக்கு எளிதும்‌ அல்ல. என்‌ வஞ்சம்‌ நூறுமடங்கு நஞ்சும்‌ 
கூரும்‌ கொண்டுள்ளது. இளைய யாதவனை களத்தில்‌ 
வென்று பழிகொள்ளவே இங்கு வந்தேன்‌” என்றான்‌ 
ருக்மி. 


“அவ்வஞ்சத்தை மறக்க முயன்றுளீரா?” என்று 
துரியோதனன்‌ கேட்டான்‌. “இல்லை” என்றான்‌ ருக்மி. 
“என்‌ முழு உயிர்விசையாலும்‌ நெய்யூற்றி வஞ்சத்தை 
வளர்க்கவே முயன்றேன்‌.” துரியோதனன்‌ “அது தங்கள்‌ 
தோற்றத்தைப்‌ பார்த்தால்‌ தெரிகிறது. விதர்ப்பரே, இன்று 
இந்த அரியணையில்‌ அமர்ந்து இவ்வுலகுக்கு நான்‌ 
சொல்வதற்கு ஒரு சொல்லே உள்ளது, வஞ்சத்தால்‌ 
எப்பயனும்‌ இல்லை. எவ்வஞ்சமும்‌ அது 
கொண்டவரைத்தான்‌ முதலில்‌ அழிக்கும்‌. அது அனலின்‌ 
இயல்பு. விரும்பி தன்னை ஏற்றுக்கொண்டவரை உண்டு 
நின்றெரித்து எச்சமிலாதாக்கி விண்மீள்வது அது” 
என்றான்‌. 


ருக்மி அதை எதிர்பாராததனால்‌ சொல்‌ தளர்ந்து 
அவையை ஒருமுறை நோக்கிவிட்டு “என்னால்‌ இளைய 
யாதவனை எதிர்க்க முடியும்‌. ஏழு நாழிகைப்பொழுது 
தனியொருவனாக வில்விஜயனை தடுத்து நிறுத்த 
முடியும்‌. அரிய அம்புக்கலைகளை கற்றிருக்கிறேன்‌. நான்‌ 
உங்கள்‌ படைகளில்‌ இணைவது உங்கள்‌ வெற்றியை 


உறுதி செய்யும்‌” என்றான்‌. “உங்களுடன்‌ வந்துள்ள 
படைகள்‌ எந்த உள நிலையில்‌ இருக்கின்றன என்பது 
இப்போது நீங்கள்‌ சொன்னதிலிருந்தே புரிகிறது. நீங்கள்‌ 
உடன்பிறந்தாருக்கு எதிராக படை கொண்டெழுவதை 
அவர்கள்‌ விரும்பவில்லை” என்றான்‌ துரியோதனன்‌. 


“அவர்களை விழைவும்‌ அச்சமும்‌ காட்டி திரட்டி 
அழைத்து வந்திருக்கிறீர்‌. வஞ்சினம்‌ உரைத்து வெறி 
கொண்டெழுந்த படைகளே இங்கு உளம்‌ சோர்ந்து 
சிதைந்துள்ளன. உங்கள்‌ விழைவும்‌ அச்சமும்‌ எத்தனை 
பொழுதுக்கு களம்‌ நிற்கும்‌?” என்றான்‌ துரியோதனன்‌. 
எழாக்‌ குரலில்‌ ஆற்றல்‌ வெளிப்பட “படைவல்லமையும்‌ 
தோள்‌ வல்லமையும்‌ அல்ல ஊழ்‌ வல்லமையாலேயே 
போர்கள்‌ வெல்லப்படுகின்றன என்று உணர்ந்து இங்கு 
அமர்ந்திருக்கிறேன்‌. நீங்கள்‌ இந்த அவையில்‌ 
அமர்வதற்கு எனது ஒப்புதல்‌ இல்லை. திரும்பிச்செல்க!” 
என்றான்‌. 


“நான்‌... ” என்று ருக்மி சொல்லெடுக்க “திரும்பிச்செல்க!” 
என்று துரியோதனன்‌ உரக்க சொன்னான்‌. 
“திரும்பிச்செல்லப்‌ போவதில்லை. போருக்கென கிளம்பி 
வந்துவிட்டேன்‌. போரில்‌ ஈடுபட்டே திரும்புவேன்‌” 
என்றான்‌ ருக்மி. “உங்கள்‌ படை வல்லமை எனக்கு 
தேவையில்லை. உங்கள்‌ போர்த்துணையையும்‌ நான்‌ 
விரும்பவில்லை” என்றான்‌ துரியோதனன்‌. “ஏன்‌?” என்று 
ருக்மி உரக்க கேட்டான்‌. “நீங்கள்‌ உங்கள்‌ 
உடன்பிறந்தாருடன்‌ போர்புரிய வேண்டியிருக்கும்‌. 
விதர்ப்பர்கள்‌ ஒருவரோடொருவர்‌ கொன்று குவிக்க 
வேண்டியிருக்கும்‌” என்று துரியோதனன்‌ சொன்னான்‌. 


ருக்மி ஏளனத்தால்‌ வளைந்த இதழ்களுடன்‌ 
“அதைத்தானே இங்கே நீங்கள்‌ இன்று 
செய்துகொண்டிருக்கிறீர்கள்‌?” என்றான்‌. “ஆம்‌, 
ஆகவேதான்‌ அதன்‌ பொருளின்மையை இவ்வுலகுக்குச்‌ 
சொல்லும்‌ தகுதியுடையவன்‌ ஆகிறேன்‌. இனி என்‌ 
ஒப்புதலுடன்‌ ஒருபோதும்‌ குலம்‌ குலத்தோடும்‌ குருதி 
குருதியோடும்‌ போரிடமாட்டார்கள்‌” என்று துரியோதனன்‌ 
சொன்னான்‌. ருக்மி “என்னை நீங்கள்‌ 
ஏற்றுக்கொள்ளாவிடில்‌ அதை அவைச்சிறுமை என்றே 
கொள்வேன்‌. ஏனெனில்‌ நான்‌ இங்கு வருவதை 
முரசறிவித்து குடியினருக்கும்‌ நாட்டினருக்கும்‌ 
சொல்லிவிட்டே கிளம்பினேன்‌” என்றான்‌. 


அவன்‌ குரல்‌ தழைந்தது. “அரசே, இளைய யாதவர்‌ மேல்‌ 
நான்‌ கொண்ட வஞ்சம்‌ உலகறிந்தது. 


இத்தருணத்திற்காகவே இத்தனை ஆண்டுகளாக 
ஒவ்வொரு நாளுமெனக்‌ காத்திருந்தேன்‌. ஒவ்வொரு 
படைசூழ்கையாக பயின்றேன்‌. நீங்கள்‌ என்னை திருப்பி 
அனுப்புவது என்‌ இலக்குகளை முற்றழிப்பது. என்‌ 
வாழ்வையே பொருளற்றதாக்குவது. அளிகூருங்கள்‌, 
இதை நான்‌ ஒரு அருட்கொடையெனக்‌ கோருகிறேன்‌. 
நான்‌ உங்கள்‌ படைகளுடன்‌ நிற்கவேண்டும்‌. அந்த யாதவ 
இழிமகனை எதிர்கொள்ள வேண்டும்‌. அவனை நான்‌ 
கொல்ல வேண்டும்‌. அன்றி அவன்‌ கையால்‌ நான்‌ 
மடியவேண்டும்‌. அதுவே என்‌ குடிகளுக்கு முன்‌ 
வீரனென்றும்‌ ஆண்மகனென்றும்‌ எழுந்து நிற்கும்‌ 
தருணம்‌.” 


துரியோதனன்‌ “உம்மை என்னுடன்‌ 
ஏற்றுக்கொள்ளாததற்கான அடிப்படையே இப்போது 
நீங்கள்‌ சொன்னதுதான்‌. இளைய யாதவருக்கு எதிரான 
வஞ்சத்துடன்‌ எழுந்திருக்கிறீர்கள்‌. இம்மண்ணில்‌ 
எவரேனும்‌ அவருக்கெதிரான வஞ்சத்தை நிறைவேற்ற 
இயலுமா என்ன? நீர்‌ மலையில்‌ தலைமுட்டி அழிகிறீர்‌. 
அதற்கு களமொருக்குவதல்ல என்‌ பணி” என்றான்‌. ருக்மி 
சீற்றத்துடன்‌ “நீங்களும்‌ இங்கு யாதவருக்கு எதிராகவே 
போர்புரிகிறீர்கள்‌. உங்களை அவர்‌ முற்றழிப்பார்‌. அது 
பசி கொண்ட பாம்பு, தீண்டி குறிவைக்கும்‌, விடாது 
தொடர்ந்துவரும்‌” என்றான்‌ ருக்மி. 


துரியோதனன்‌ புன்னகையுடன்‌ “அறிந்துளீர்‌! நன்று! 
நானும்‌ அதை அறிந்துளேன்‌. எழுந்தபின்‌ அமைவது என்‌ 
இயல்பல்ல என்பதனால்‌ இது என்‌ வழி. உமக்குரியதல்ல 
அது” என்றான்‌. ருக்மி எண்ணியிராக்‌ கணத்தில்‌ குரல்‌ 
உடைந்து தளர உடல்‌ வளைத்து “நான்‌ என்ன 
செய்யவேண்டும்‌? இன்று நான்‌ இயற்றக்கூடுவதென்ன? 
அதை சொல்க!” என்றான்‌. “சென்று அவர்‌ அடிபணிக! 
வஞ்சம்‌ கொண்டேனும்‌ இத்தனை நாள்‌ அவரை நாளும்‌ 
எண்ணியிருக்கிறீர்‌. அதனாலேயே அவர்‌ 
அருளைப்பெறும்‌ தகுதி கொண்டிருக்கிறீர்‌. அவருக்கு 
ஊர்தியாகுக! அவர்‌ கையில்‌ படைக்கலமாகுக! அவரால்‌ 
முழுமை கொள்வீர்‌” என்று துரியோதனன்‌ சொன்னான்‌. 


ருக்மி “இதை நான்‌ முற்றிலும்‌ எதிர்பார்க்கவில்லை. நான்‌ 
அங்கு சென்று அடிபணிவதென்பது என்‌ வாழ்க்கையின்‌ 
ஒவ்வொரு எண்ணத்தையும்‌ நானே மறுப்பதுபோல” 
என்றான்‌. துரியோதனன்‌ “வந்த பாதையை ஒவ்வொரு 
அணுவும்‌ என முற்றிலும்‌ மறுத்து திரும்பிச்செல்லாமல்‌ 
எவரும்‌ மெய்மையை அடைவதில்லை, விதர்ப்பரே” 
என்றான்‌. “இத்தகைய சொற்களை நான்‌ வெறுக்கிறேன்‌. 


இவை மானுடரை சிறுமை செய்கின்றன. புழுதியின்‌ 
பொடியாக மாற்றுகின்றன” என்றான்‌ ருக்மி. 
“சிறுமையின்‌ எல்லை வரை செல்லாமல்‌ எவரும்‌ 
முழுமையை உணர்வதில்லை. இந்தக்‌ களம்‌ 
ஒவ்வொருவரும்‌ தங்கள்‌ சிறுமையை உணர்வதற்கு 
உகந்தது” என்று துரியோதனன்‌ சொன்னான்‌. 


“நேற்று இரவு களம்பட்ட என்‌ உடன்பிறந்தாரின்‌ 
கவசங்களையும்‌ கங்கணங்களையும்‌ என்னைச்சுற்றி 
பரப்பி வைத்து ஒவ்வொன்றையும்‌ எடுத்து நெஞ்சிலும்‌ 
தலையிலும்‌ சூடி விழிநீர்விட்டு கலுழ்ந்தேன்‌. அப்போது 
அறிந்தேன்‌ புழுதிப்பொடி மட்டுமே நான்‌ என. 
அதற்கப்பால்‌ எதுவுமே இல்லை. அத்தகைய பெரும்‌ 
இழப்புகளுக்கு டுத்த ப அதை நீரும்‌ 
உணரமுடியுமெனில்‌ நல்லூழ்‌ கொண்டவர்‌ நீங்கள்‌” 
என்றான்‌ துரியோதனன்‌. புன்னகையுடன்‌ மீசையை 
நீவியபடி “இவ்வுலகில்‌ ஒவ்வொருவரிடமும்‌ கைபற்றி 
கண்ணீர்விட்டு தோள்‌ அணைத்து நான்‌ 
சொல்லவிருப்பது இது ஒன்றே. புழுதிப்பொடியென்று 
உணர்க! அறிதல்‌ அனைவருக்கும்‌ இயல்வது, உணர்தல்‌ 
தெய்வங்களால்‌ அளிக்கப்படுவது. அறிந்ததை 
தவம்செய்து உணர்க! இல்லையேல்‌ தெய்வங்கள்‌ அதை 
குருதி சிந்தி உணரச்செய்யும்‌” என்றான்‌. 


பதற்றத்துடன்‌ கைகள்‌ அலைபாய அவையை 
சூழநோக்கியபின்‌ “இறுதியாக என்ன சொல்கிறீர்கள்‌?” 
என்று ருக்மி உரத்த குரலில்‌ கேட்டான்‌. “இந்த அவையில்‌ 
எவ்வகையிலும்‌ நீங்கள்‌ அமர இயலாது. கெளரவப்‌ 
படைகளில்‌ விதர்ப்பத்திற்கு இடமில்லை. இளைய 
யாதவர்‌ மேல்‌ வஞ்சமழியமாட்டீர்‌ என்றால்‌, போர்‌ 
புரியத்தான்‌ போகிறீர்‌ எனில்‌, அது உங்கள்‌ ஊழ்‌. அதன்‌ 
பொருட்டு எங்கள்‌ மேல்‌ ஏறி நீர்‌ நின்றிருக்க இயலாது. 
செல்க!” என்றான்‌ துரியோதனன்‌. சீற்றத்துடன்‌ உடல்‌ 
தத்தளிக்க “இது அவைச்சிறுமை! விதர்ப்பம்‌ தூசியென 
தட்டி விலக்கப்படுகிறது. பெரும்புகழ்‌ கொண்ட நாடு 
என்னுடையது. பாரதத்தின்‌ பெருவீரர்களிலொருவனாக 
அறியப்பட்டவன்‌ நான்‌. எனது படையுதவி உங்களுக்கு 
ஒரு பொருட்டே இல்லை என்று கருதினீர்கள்‌ என்று 
உங்களைச்‌ சூழ்ந்திருக்கும்‌ ஷத்ரியர்கள்‌ எண்ணுவார்கள்‌ 
என்றால்‌ ஆயிரம்‌ ரர இந்தச்‌ சிறுமை எங்கள்‌ 
மேல்‌ தங்கும்‌. சூதர்‌ சொல்லில்‌ இது பெருகும்‌. எங்கள்‌ 
கொடிவழிகள்‌ இதை நாணும்‌” என்றான்‌. 


“இவையனைத்தும்‌ வெறும்‌ உளமயக்குகளே. காலத்தின்‌ 
பொருட்டும்‌, குடியின்‌ பொருட்டும்‌, சொல்லின்‌ 


பொருட்டும்‌ ஒருவன்‌ வாழ்வானெனில்‌ அவன்‌ 
இருளையே சென்றடைவான்‌. உள்ளிருக்கும்‌ ஒளியின்‌ 
பொருட்டு வாழ்க! இவை அவ்வொளியை மறைக்கும்‌ 
புகை. செல்க!” என்றான்‌ துரியோதனன்‌. மேலும்‌ ஏதோ 
சொல்ல வாயெடுத்து பின்‌ சீற்றத்துடன்‌ தன்‌ 
சடைப்புரிகளை அள்ளி பின்னால்‌ வீசி ருக்மி 
திரும்பிச்சென்றான்‌. துர்மதன்‌ அவனை 

தொடர்ந்து செல்லப்போக துரியோதனன்‌ “இளையோனே, 
தெற்கு படைப்பிரிவின்‌ கணக்குகளை சொல்‌” என்றான்‌. 
துர்மதன்‌ தலைவணங்கினான்‌. 


வெண்முரசு விவாதங்கள்‌ 

[।agelதெற்கு எல்லைக்காவலரணில்‌ நின்றிருந்த 
புரவிவீரர்களில்‌ இருவர்‌ படைத்தலைவர்களுக்கான 
கொடியுடன்‌ இருப்பதை தொலைவிலேயே யுயுத்ஸு 
பார்த்தான்‌. ஐயத்துடன்‌ தன்னைச்‌ சூழ்ந்து 
வந்துகொண்டிருந்த படைத்தலைவர்களிடம்‌ விரைவு 
கூட்டும்படி கைகாட்டிவிட்டு பாய்ந்து அதை நோக்கி 
சென்றான்‌. படைத்தலைவர்கள்‌ எல்லைக்காவல்‌ 
அரணுக்கு வருவது அரிது. அரசரோ நிகரானவரோ 
வந்திருக்கவேண்டும்‌. அன்றி ஏதேனும்‌ ஒவ்வாப்‌ 
பெருநிகழ்வு அமைந்திருக்கவேண்டும்‌. 


ஒவ்வொரு நாளும்‌ போர்‌ முடிந்ததும்‌ படையிலிருந்து 
கிளம்பி அருகிலிருக்கும்‌ சிற்றூரான மிருண்மயத்திற்குச்‌ 
சென்று அங்கு காவலர்மாளிகையில்‌ தங்கியிருந்த 
திரெளபதிக்கும்‌ குந்திக்கும்‌ போர்நிகழ்வை சுருக்கி 
சொல்லி அவர்களின்‌ வினாக்களுக்கு விளக்கமளித்து 
மீளும்‌ பொறுப்பு அவனுக்கு அளிக்கப்பட்டிருந்தது. 
அப்போரின்‌ துயர்மிகுந்த நிகழ்வாக அவன்‌ உணர்ந்தது 
அதைத்தான்‌. மாளிகையின்‌ முகப்பிலேயே அவனை 
எதிர்கொண்டு உள்ளே அழைத்துச்செல்ல திரெளபதியின்‌ 
சேடி நின்றிருப்பாள்‌. அவளுக்கு சற்று அப்பால்‌ 
தொடர்பற்று தனியாக நிற்பதுபோல்‌ குந்தியின்‌ சேடி 
நின்றிருப்பது தெரியும்‌. அவர்கள்‌ அவனிடம்‌ 
ஒருசொல்லும்‌ உரைப்பதில்லை. தலைவணங்கி உள்ளே 
அழைத்துச்‌ செல்வர்‌. சொற்களை உள்ளத்தில்‌ 
அடுக்கியபம அவன்‌ உடன்செல்வான்‌. 


காவலர்தலைவனின்‌ சிறிய இல்லத்தில்‌ மரத்தாலான 
கூடத்தில்‌ இரு பீடங்களில்‌ குந்தியும்‌ திரெளபதியும்‌ 
அமர்ந்திருப்பார்கள்‌. முதல்‌ நாளிலிருந்தே அவர்கள்‌ 
செய்தி கேட்பதற்காக முழு அரசஉடையுடன்தான்‌ வந்து 
அமர்ந்திருந்தனர்‌. அவர்களுக்குப்‌ பின்னால்‌ வாய்மணம்‌ 
பரப்பிய தாலம்‌ ஏந்திய சேடியர்‌ நின்றனர்‌. அறைக்குள்‌ 
நுழைவாயிலை காத்தபடி இரு ஆணிலிகள்‌ நின்றனர்‌. 
யுயுத்ஸுவுக்கு பீடம்‌ அளிக்கப்படுகையிலும்‌ 
வாய்மணமும்‌ இன்னீரும்‌ அளிக்கப்படுகையிலும்‌ 
அவர்கள்‌ ஒரு சொல்லும்‌ உரைப்பதில்லை. சேடியரும்‌ 
ஆணிலிகளும்‌ அகன்றதும்‌ குந்தி சொல்க என 
கையசைத்து ஆணையிடுவாள்‌. அவன்‌ அவர்களின்‌ 
விழிகளை நோக்காமல்‌ நோக்கு சரித்து நிலத்தையோ 


“நான்‌ தனியாக இருப்பதேயில்லை. அது என்‌ 
அன்னையின்‌ ஆணை” என்று துரியோதனன்‌ 
சொன்னான்‌. “என்னுடன்‌ எப்போதும்‌ என்‌ தம்பியர்‌ 
இருக்கிறார்கள்‌.” கார்க்கோடகன்‌ நகைத்து “அவர்கள்‌ 
பிறர்‌ அல்ல. உன்‌ நிழலுருக்கள்‌. ஆகவேதான்‌ இன்று நீ 
அவர்களை அடித்தாய்‌” என்றான்‌. துரியோதனன்‌ தன்‌ 
உடலுக்குள்ளேயே மெல்ல அசைந்தான்‌. “நீ அடித்தது உன்‌ 
உடலைத்தான்‌” என்றான்‌ கார்க்கோடகன்‌. “நான்‌ 
தத்துவங்களைக்‌ கேட்க விரும்புபவனல்ல. நீ போகலாம்‌” 
என்றபடி துரியோதனன்‌ எழுந்துகொண்டான்‌. 


“நில்‌... நில்‌” என்று நீரை அளைந்து உடல்‌ நெளிய 
கார்க்கோடகன்‌ முன்னால்‌ வந்தான்‌. “நான்‌ சொல்வது 
வீண்பேச்சென்றால்‌ உன்‌ அகம்‌ ஏன்‌ அமைதியிழக்கிறது? 
நீ ஏன்‌ என்னை அஞ்சி ஓடுகிறாய்‌?” துரியோதனன்‌ 
புன்னகைத்து “அச்சமா? உன்‌ மீதா?” என்றான்‌. “சரி, உன்‌ 
மீதுள்ள அச்சம்‌ அது. தன்னை அஞ்சுபவனும்‌ 
கோழையே” என்றான்‌ கார்க்கோடகன்‌. “நான்‌ 
அஞ்சுவதற்கேதும்‌ இப்புவியில்‌ இல்லை” என்றான்‌ 
துரியோதனன்‌. “அப்படியென்றால்‌ நில்‌. என்‌ 
சொற்களைக்‌ கேள்‌” என்று கார்க்கோடகன்‌ சொன்னான்‌. 
“சொல்‌” என்றபடி துரியோதனன்‌ அமர்ந்துகொண்டான்‌. 


“நீ உன்னுள்‌ ஆழ்ந்த நிறைவின்மை ஒன்றை 
உணர்கிறாய்‌...” என்று கார்க்கோடகன்‌ சொன்னான்‌. 
“வீரமென்பது நிறைவின்மையின்‌ இன்னொரு பெயர்‌. 
அது தேடிச்சென்றுகொண்டே இருக்கிறது. நிறையாமல்‌ 
நிரப்பிக்கொண்டே இருக்கிறது.” பெரிய கரிய 
வளையங்களாக உடல்‌ குவிய அவன்‌ தலை மேலெழுந்து 
துரியோதனன்‌ தலைக்குமேல்‌ ஒரு கருவேங்கை என 
படமெடுத்து நின்றது. சீறலாக அவன்‌ குரல்‌ ஒலித்தது. “... 
ஆனால்‌ ஒரு வீரன்‌ தேடுவதென்ன? வீரனின்‌ 
படைக்கலங்களும்‌ பயின்ற தசைகளும்‌ கூரிய கண்களும்‌ 
குவிந்த அகமும்‌ எதை வேட்கின்றன?” 


பொருளில்லா விழிகளுடன்‌ பார்த்தவாறு 

துரியோதனன்‌ அமர்ந்திருந்தான்‌. “...இன்னொரு வீரனை 
அல்லவா? நீ அறிவாய்‌, உன்‌ புயவல்லமைக்கு முன்‌ உன்‌ 
தம்பியரெல்லாம்‌ சிறுவர்கள்‌. உன்‌ மாமன்‌ கூட 
ஆற்றலற்றவன்தான்‌.” மெல்ல அசைந்து துரியோதனன்‌ 
“அம்‌” என்றான்‌. “வீரர்கள்‌ அனைவருமே தங்கள்‌ 
அசத இரவும்‌ பகலும்‌ 
எண்ணிக்கொண்டிருக்கிறார்கள்‌. சேயை எண்ணும்‌ தாய்‌ 
போல. காதலியை எண்ணும்‌ காதலர்‌ போல. இறைவனை 
எண்ணும்‌ அடியவனைப்போல. அப்படியொரு முழுமுதல்‌ 


அப்பால்‌ அசையும்‌ திரைச்சீலைகளையோ பார்த்தபடி 
நிகழ்வுகளை சொல்வான்‌. 


யுயுத்ஸு முதல்நாள்‌ அவ்வமர்வில்‌ அவர்கள்‌ 
அணிந்திருந்த அரசஉடையைக்‌ கண்டதுமே அங்கு 
நடந்துகொள்ள வேண்டிய முறையை 
உய்த்துணர்ந்துகொண்டான்‌. ஆகவே முறைப்படி 
குந்திக்கும்‌ பின்னர்‌ திரெளபதிக்கும்‌ அவைமுறைமைச்‌ 
சொற்களை உரைத்து தலைவணங்கி அமர்ந்தான்‌. 
போர்நிகழ்வுகளை எந்த நாடகமும்‌ இன்றி வெறுமனே 
செய்திகளாக எளிய சொற்களில்‌ அவர்களிடம்‌ 
சொன்னான்‌. வெற்றியும்‌ தோல்வியும்‌ படைநகர்வும்‌ 
சூழ்கையும்‌ ஒரே அளவு சொற்களில்‌ 
அமையவேண்டுமென்பதை உளம்‌ கொண்டான்‌. குரலில்‌ 
உணர்வோ ஏற்ற இறக்கமோ இல்லாது 
பார்த்துக்கொண்டான்‌. அவர்கள்‌ தங்கள்‌ முகங்களில்‌ 
எந்த உணர்வும்‌ அசைவுமின்றி நிலைத்த விழிகளுடன்‌ 
கேட்டிருந்தனர்‌. 


கொலைகள்‌, குருதிப்பெருக்குகள்‌ வழியாக அவனது 
சொற்கள்‌ சென்று நின்றதும்‌ மறுசொல்‌ உரைக்காமல்‌ 
கையசைத்து செல்க என்று காட்டி குந்தி எழுந்தாள்‌. 
அருகே நின்றிருந்த சேடி அவள்‌ வெண்பட்டு ஆடையின்‌ 
மடிப்புகளை சீர்படுத்த கைகூப்பி அவையை என 
அக்கூடத்தை வணங்கி வலம்‌ திரும்பி வெளியேறினாள்‌. 
அவள்‌ வெளியேறிய பின்னர்‌ திரெளபதியும்‌ எழுந்து 
சேடியர்‌ ஆடை சீரமைக்க இடைகொடுத்து பின்‌ அவை 
வணங்கி அத்திசையிலேயே தானும்‌ சென்று அகன்றாள்‌. 
அதன்‌ பின்‌ யுயுத்ஸு எழுந்து இரு பீடங்களுக்கும்‌ 
தலைவணங்கி இடந்திரும்பி கூடத்திலிருந்து வெளியே 
வந்தான்‌. 


ஒவ்வொரு முறை அந்த அவையிலிருந்து வெளியே 
வரும்போதும்‌ பெரும்‌ விடுதலை ஒன்றை 
உணர்ந்தவன்போல்‌ அவன்‌ நீள்மூச்செறிவான்‌. 
ஒவ்வொரு முறையும்‌ சொல்லத்தொடங்குகையில்‌ 
“இன்றைய போர்‌ நமக்கு வெற்றிமுகம்‌ அளிப்பதாக 
முடிந்தது. இன்று நம்‌ படைத்தலைவர்கள்‌ வகுத்த சூழ்கை 
அதன்‌ இலக்கை அடைந்தது. களத்தில்‌ நம்‌ அரசர்களும்‌ 
வீரர்களும்‌ தங்கள்‌ குல மாண்புக்குரிய வீரத்தை 
வெளிப்படுத்தினர்‌. விண்ணவரும்‌ தெய்வங்களும்‌ 
குனிந்து நோக்கி வாழ்த்தும்‌ செயல்கள்‌ அவை” என்று 
சொல்கையில்‌ அச்சொற்களின்‌ பொருளில்லாமை 
அவனை பின்னிருந்து எவரோ வேல்முனையால்‌ 
தொடுவதுபோல்‌ உறுத்தியது. 


ஆனால்‌ முதல்நாள்‌ அப்பொருளிலாச்‌ சொற்றொடர்கள்‌ 
தொடங்கியபோது அந்த அயன்மையே அவனை 
இயல்பாக பேசவைத்தது. எஞ்சிய பேச்சின்‌ ஒழுங்கையும்‌ 
வடிவையும்‌ அதுவே முடிவு செய்தது. எவ்வகையிலும்‌ 
சொல்பவருக்கோ கேட்பவருக்கோ தொடர்பற்றது என்றும்‌ 
எப்போதுமே சொல்லப்பட்டு வருவது என்றும்‌ எவராலும்‌ 
மாற்றிவிட முடியாத தொல்கதை என்றும்‌ அந்நிகழ்வை 
அது எண்ணிக்கொள்ள வைத்தது. அவ்விலக்கத்தால்‌ 
அவனால்‌ கூரிய சொற்களை தயக்கமில்லாது 
சொல்லமுடிந்தது. 


ஆனால்‌ தொடர்ந்த நாட்களில்‌ அவ்வாறு சொல்வது 
அவனை நெருடத்தொடங்கியது. முதலில்‌ உள்ளே எழும்‌ 
சிறு அசைவின்மை ஒன்றால்‌ பின்னர்‌ 
சொல்லிக்கொண்டிருக்கும்‌ சொற்களின்‌ அனைத்து 
ஒழுங்குகளையும்‌ குலைக்கும்படி உள்ளிருந்து எழும்‌ 
இன்னொரு குரலாக அந்த உறுத்தல்‌ உருமாறியது. 
ஒவ்வொரு சொல்லையும்‌ அதன்‌ கவ்வுதல்களிலிருந்து 
பிடுங்கி உள்ளிருந்து எடுக்க வேண்டிய நிலை வந்தது. 
பின்னர்‌ அவ்வுளப்‌ போராட்டத்தின்‌ வெம்மையால்‌ உடல்‌ 
மெல்ல நடுங்க குரல்‌ தழுதழுக்க அவன்‌ 
போர்நிகழ்வுகளை சொல்லலானான்‌. சொல்லி முடித்ததும்‌ 
தொடுத்த அம்புகளென அந்நிகழ்வுகளனைத்தும்‌ 
அவனிடமிருந்து செல்ல நாண்‌ தளர்ந்ததுபோல்‌ அவன்‌ 
உள்ளம்‌ நிலை மீண்டது. எழுந்து வெளிவருகையில்‌ 
உள்ளிருந்து அக்கதையை எதிர்கொண்ட எதிர்க்குரலே 
அவன்‌ அகமென இருந்தது. 

ஓவ்வொருநாளும்‌ மிருண்மயத்தின்‌ முற்றத்தில்‌ வந்து 
இருண்ட வானை அண்ணாந்து பார்த்து விண்மீன்களை 
நோக்கியபடி இடையில்‌ கைவைத்து அவன்‌ நின்றான்‌. 
வேறு எவரிடமோ தன்னுள்‌ எஞ்சும்‌ கதையை சொல்ல 
விழைபவனாக. அன்று விண்மீன்கள்‌ தெரியாமல்‌ முகில்‌ 
மறைத்திருந்தது. இருளுக்குள்‌ மின்னல்கள்‌ கிழிபட்டு 
துடித்துக்கொண்டிருந்தன. முரசொலிகள்போல 
தென்மேற்குச்சரிவில்‌ இடியோசை மெல்ல ஒலித்து 
எதிரொலிகளென நீண்டு தேய்ந்து மறைந்தது. 


புரவியிலேறிக்கொண்டு “செல்வோம்‌” என்று சொல்லிக்‌ 
கிளம்பியபோது யுயுத்ஸு எப்போதும்போலவே அன்றும்‌ 
நாளை இங்கு நான்‌ வரப்போவதில்லை, இப்பணியை 
அன்றி வேறு எந்தப்‌ பணியையும்‌ இங்கு நான்‌ இயற்ற 
இயலும்‌, இதையே நான்‌ ஆற்றவேண்டுமெனில்‌ களம்‌ 
சென்று நெஞ்சு கொடுத்து குருதியுடன்‌ வீழ்வதன்றி 
எனக்கு வேறு வழியில்லை என்று யுதிஷ்டிரரிடம்‌ 


சொல்லவேண்டுமென்று எண்ணிக்கொண்டான்‌. புரவி 
மையச்சாலைக்கு வந்து மிகத்‌ தொலைவில்‌ வானில்‌ 
செவ்வொளிக்‌ கசிவென எழுந்திருந்த பாண்டவப்‌ 
படையை நோக்கி செல்லத்தொடங்கியபோது ஒருபோதும்‌ 
தான்‌ அதை சொல்லப்போவதில்லை என்று உணர்ந்து 
நீள்மூச்செறிந்தான்‌. 

காவலரணை நெருங்கியதும்‌ யுயுத்ஸு புரவியிலிருந்து 
இறங்கினான்‌. அங்கு நின்றிருந்த வீரன்‌ அவனை நோக்கி 
தலைவணங்கி அருகணைந்தான்‌. “காவலர்தலைவர்கள்‌ 
இங்கு என்ன செய்கிறார்கள்‌?” என்று யுயுத்ஸு கேட்டான்‌. 
அதற்குள்‌ காவலரணுக்குள்‌ இருந்து வெளிவந்த 
படைத்தலைவன்‌ அவனை நோக்கி தலைவணங்கி 
“இளவரசே, விதர்ப்ப நாட்டு அரசர்‌ ௬க்மி வந்துள்ளார்‌. 
இளைய பாண்டவர்‌ அர்ஜுனரை பார்க்க வேண்டுமென்று 
விழைகிறார்‌” என்றான்‌. யுயுத்ஸு நிகழ்ந்த 
அனைத்தையும்‌ ஒருகணத்தில்‌ புரிந்துகொண்டு 
“எங்கிருக்கிறார்‌?” என்றான்‌. “அவருக்கு என்ன 
முறைமை செய்யவேண்டுமென்று எங்களுக்கு 
தெரியவில்லை. அரசர்கள்‌ இவ்வாறு நேரடியாக தனித்து 
வரும்‌ வழக்கமில்லை” என்றான்‌ படைத்தலைவன்‌. 


“தனித்தா வந்திருக்கிறார்‌?” என்றான்‌ யுயுத்ஸு. 
படைத்தலைவன்‌ “தன்னந்தனியாக வந்திருக்கிறார்‌. 
படைக்கலங்கள்‌ எதுவும்‌ இல்லை. அரசர்‌ என்பதற்கான 
கணையாழி மட்டுமே உள்ளது. அவர்‌ அருகணைந்து 
ஒளிக்குள்‌ நுழைந்தபோது யாரோ முனிவர்‌ என்று 
காவலர்தலைவர்‌ எண்ணினார்‌. அவர்‌ இவரெனத்‌ 
தெரிந்ததும்‌ முழவொலி எழுந்தது. நாங்கள்‌ இங்கு 
வந்தோம்‌. முடிவெடுப்பதற்குள்‌ தாங்கள்‌ 
வந்துவிட்டீர்கள்‌” என்றான்‌. “அரசர்கள்‌ முன்னரே 
அறிவிப்பின்றி படைக்குள்‌ நுழையலாகாது. படை 
என்பது ஒரு நகரம்‌. நகர்நுழைவுக்கான எல்லா 
முறைமைகளையும்‌ அவர்கள்‌ பேணியாகவேண்டும்‌” 
என்றான்‌ காவலர்தலைவன்‌. 


யுயுத்ஸு காவலரணுக்குள்‌ நுழைந்தபோது சிறுபீடத்தில்‌ 
கால்மேல்‌ கால்‌ போட்டு கைகளை மார்பில்‌ கட்டியபடி 
சாய்ந்தமர்ந்திருந்த ருக்மியை கண்டான்‌. அருகே சென்று 
தலைவணங்கி “நான்‌ தார்த்தராஷ்டிரனான யுயுத்ஸு. 
பாண்டவப்‌ படைகளின்‌ சொல்லாயும்‌ 
பொறுப்பிலிருக்கிறேன்‌. தங்கள்‌ பணிக்கென 
தலைகொண்டவன்‌” என்றான்‌. ருக்மி வலக்கையால்‌ 
அவனை வாழ்த்தி “இங்கு வந்ததை நான்‌ அறியவில்லை” 
என்றான்‌. யுயுத்ஸு “போர்‌ தொடங்குவதற்கு முன்னரே 


வந்துவிட்டேன்‌” என்றான்‌. ருக்மி “நான்‌ முதலில்‌ 
அங்குதான்‌ சென்றேன்‌. அவர்கள்‌ என்னை 
ஏற்றுக்கொள்ளவில்லை. அங்கிருந்து திரும்பி என்‌ 
நாட்டிற்கு செல்லவேண்டும்‌ என்றே கிளம்பினேன்‌. எனது 
படைத்தலைவர்கள்‌ அதை விரும்பவில்லை. 
கெளரவர்களால்‌ திருப்பியனுப்பப்பட்டால்‌ நாம்‌ 
படைக்கூட்டுக்கு தகுதியானவர்கள்‌ அல்ல என்பதையே 
வரலாற்றில்‌ நிலைநிறுத்துகிறோம்‌ என்று என்‌ முதன்மை 
படைத்தலைவன்‌ சக்ரரதன்‌ சொன்னான்‌” என்றான்‌. 


யுயுத்ஸு அவன்‌ அப்படி நேரடியாக பேசத்தொடங்கியதை 
எண்ணி வியப்புகொண்டான்‌. ஆனால்‌ அவனறிந்த 
ருக்மி எப்போதுமே முறைமைகளறியாத நேர்ப்பேச்சு 
கொண்டவன்‌. “நான்‌ தூதுச்செய்தியுடன்‌ வந்துள்ளேன்‌... 
நானே தூதனானேன்‌. ஏனென்றால்‌ இச்செய்தியை 
என்னால்தான்‌ சொல்லமுடியும்‌...” என்றான்‌. யுயுத்ஸு 
மெல்ல இடைமறித்து “நான்‌ தங்களை 
அழைத்துச்செல்கிறேன்‌...” என்றான்‌. ஆனால்‌ ருக்மி 
பேசவிழைந்தான்‌ என தெரிந்தது. அவன்‌ மிகக்‌ 
குறைவாகவே பேசுபவன்‌. அது சொல்லடங்கியதால்‌ 
அல்ல, சொல்‌ திரளாமையால்‌. அத்தகையோர்‌ 
பேசத்தொடங்கினால்‌ அதிலேறி ஒழுகிச்செல்வார்கள்‌. 


ருக்மி “என்‌ படைத்தலைவர்கள்‌ சொல்வது உண்மை என 
தோன்றியது. துரியோதனரால்‌ திருப்பி அனுப்பப்பட்டேன்‌ 
என்ற செய்தியே என்‌ குடிக்கு நஞ்சுபோன்றது. சூதர்கள்‌ 
எங்களை கோழைகள்‌ என்றும்‌ பயிலாதோர்‌ என்றும்‌ 
நம்பத்தகாதோர்‌ என்றும்‌ சொல்லிச்‌ சொல்லி 
நிறுத்திவிடுவார்கள்‌” என்றான்‌. யுயுத்ஸு “எதன்‌ 
பொருட்டு அவர்கள்‌ உங்களை திருப்பி அனுப்பினார்கள்‌ 
என்பதை சொல்லில்‌ நிலைநிறுத்தலாமே?” என்றான்‌. 
2. அது சூதர்‌ பாடலில்‌ நிலைகொள்ளாது. 
ஏனெனில்‌ சூதர்கள்‌ சொல்லிச்‌ சொல்லி 
தார்த்தராஷ்டிரராகிய துரியோதனருக்கு ஓர்‌ இயல்பை 
அளித்துள்ளார்கள்‌. அதை அவர்கள்‌ எப்போதும்‌ 
மாற்றப்போவதில்லை. சூதர்பாடல்கள்‌ ஊற்றிலிருந்து 
கிளம்பிய நதி போன்றவை. அவை மீண்டும்‌ ஊற்றுக்கு 
ஒருபோதும்‌ செல்வதில்லை என்பார்கள்‌” என்றான்‌ 
ருக்மி. 


“தன்‌ இயல்புக்கு மாறான ஒன்றை அவர்‌ கூறினார்‌ 
போலும்‌!” என்று யுயுத்ஸு சொன்னான்‌. “ஆம்‌, நான்‌ என்‌ 
குலத்தாருடன்‌ போரிடவேண்டாம்‌ என்றார்‌. 
எந்நிலையிலும்‌ உடன்பிறந்தார்‌ ஒருவரோடொருவர்‌ 
போரிட்டு குருதி சிந்தலாகாது என்றார்‌” என்றான்‌ ருக்மி. 


“மண்ணுக்காகவும்‌ புகழுக்காகவும்‌ நிகழ்த்தப்படும்‌ 
அனைத்துப்‌ போர்களும்‌ பொருளற்றவையே என்றும்‌ 
சொன்னார்‌.” யுயுத்ஸு “இந்தப்‌ போரிலிருந்து நிறையவே 
கற்றுக்கொண்டிருக்கிறார்‌!” என்றான்‌. ர௬ுக்மியின்‌ 
உதடுகள்‌ இகழ்ச்சியுடன்‌ வளைந்தன. “அங்கிருப்பவர்‌ 
யுதிஷ்டிரரா என்ற ஐயத்தை நான்‌ அடைந்தேன்‌. போர்‌ 
தொடங்கியபின்‌ துரியோதனர்‌ யுதிஷ்டிரர்‌ ஆகிவிட்டார்‌ 
என்றால்‌ இங்கு யுதிஷ்டிரர்‌ துரியோதனராக இருப்பாரோ 
என்று எண்ணிக்கொண்டேன்‌” என்றான்‌. யுயுத்ஸு 
“அவர்கள்‌ இருவரும்‌ ஒருவரே” என்றான்‌. 


ருக்மி அதை புரிந்துகொள்ளாமல்‌ கூர்ந்து நோக்க 
“விதர்ப்பரே, உங்களிடம்‌ பேசியவையும்‌ என்‌ மூத்தாரின்‌ 
இயல்புக்குரிய சொற்களே. அவரை இருபுறமும்‌ 
இருவகையான தெய்வங்கள்‌ நின்றாள்கின்றன. நீங்கள்‌ 
சென்ற தருணம்‌ நன்று இயற்றும்‌ தெய்வங்களுக்குரியது” 
என்றான்‌. ருக்மி “ஆம்‌, அவர்‌ நன்னிலையில்‌ இல்லை 
என்பதை நானும்‌ உணர்ந்தேன்‌. ஆனால்‌ என்‌ படைகள்‌ 
அவரால்‌ திருப்பி அனுப்பப்பட்டன என்பதை எங்கும்‌ 
என்னால்‌ விளக்க இயலாது. நான்‌ 
இயற்றவேண்டியதென்ன என்று படைத்தலைவர்களிடம்‌ 
கேட்டேன்‌. பாண்டவப்‌ படைகளுடன்‌ வந்து 
சேர்வதொன்றுதான்‌ செய்வதற்குள்ளது என்றார்கள்‌” 
என்றான்‌. 


யுயுத்ஸு புன்னகைத்து “உங்கள்‌ வஞ்சினம்‌ என்ன 
ஆவது?” என்றான்‌. ருக்மி “ஆம்‌, அது பொருளற்றுப்‌ 
போகிறது. அதை என்ன செய்வதென்று தெரியாமல்‌ 
வைத்திருக்கிறேன்‌. என்னால்‌ அசைக்க முடியாத 
மாபெரும்‌ படைக்கலம்‌ ஒன்று என்‌ இல்லத்தில்‌ கிடப்பது 
போலிருக்கிறது” என்றான்‌. “மெய்யாகவே எனக்கு எதுவும்‌ 
தெரியவில்லை” என ருக்மி எழுந்தான்‌. மேலாடையை 
எடுத்து அணிந்தபடி பதற்றத்தால்‌ சற்று நடுங்கிய 
குரலில்‌ “நான்‌ இளைய பாண்டவர்‌ அர்ஜுனரை 
பார்க்கவேண்டும்‌, அவரிடம்‌ பேசவேண்டும்‌” என்றான்‌. 
அவனுடைய தாடி செந்நிறமாக தழல்போல்‌ அசைந்தது. 
அவர்களின்‌ குடிக்கே ஹிரண்யரோமர்கள்‌ என்று பெயர்‌ 
என யுயுத்ஸு நினைத்துக்கொண்டான்‌. 


“உன்னை கண்டால்‌ யுதிஷ்டிரரைப்போல்‌ தோன்றுகிறது. 
நீ எனக்கு உரிய வழிகாட்டமுடியும்‌” என்று ருக்மி 
சொன்னான்‌. “நான்‌ உடனே இளைய பாண்டவரை 
காணவேண்டும்‌...” யுயுத்ஸு “நீங்கள்‌ பேச வேண்டியது 
மூத்தவர்‌ யுதிஷ்டிரரிடமல்லவா?” என்றான்‌. “அல்ல. 
அதற்கு முன்‌ இளைய யாதவரிடம்‌. அதற்கு முன்பு 


இளைய பாண்டவரிடம்‌” என்றான்‌ ருக்மி. “இளைய 
பாண்டவரிடம்‌ எனக்கு எஞ்சும்‌ சொல்‌ உள்ளது. முன்பு 
நான்‌ துருமன்‌ என்னும்‌ கிம்புருடநாட்டு ரப பணக 
வில்பயின்றேன்‌. அவர்‌ எனக்கு அளித்த விஜயம்‌ என்னும்‌ 
வில்லுடன்‌ நான்‌ அஸ்தினபுரிக்குச்‌ சென்று இளைய 
பாண்டவர்‌ அர்ஜுனரோை நிகர்ப்போருக்கு அழைத்தேன்‌. 
அன்று இதே குருக்ஷேத்ரத்தில்‌ நிகழ்ந்த போரில்‌ நாங்கள்‌ 
இருவரும்‌ ஒருநாள்‌ முழுக்க இணைநின்று போரிட்டோம்‌. 
என்‌ வீரத்தில்‌ மகிழ்ந்த இளைய பாண்டவர்‌ 
தேவையேற்படுகையில்‌ நான்‌ அவரை சென்று 
காணவேண்டும்‌ என்றும்‌ அவருடைய வில்‌ எனக்கு 
உதவும்‌ என்றும்‌ சொல்லளித்தார்‌.” 


யுயுத்ஸுவின்‌ தோளில்‌ கைவைத்து “இருவரும்‌ 
ஒருவருக்கொருவர்‌ உதவி செய்துகொள்ளவேண்டிய 
தருணம்‌ இது” என்று ருக்மி சொன்னான்‌. “தாங்கள்‌ 
நாடும்‌ உதவி எது?” என்றான்‌ யுயுத்ஸு. ருக்மி 
தத்தளிப்புடன்‌ தலையை அசைத்து நீள்‌ தாடியை 
கையால்‌ பற்றி உருவி பின்னர்‌ “என்‌ படைகள்‌ இங்கு 
சேர்த்துக்கொள்ளப்பட வேண்டும்‌. ஒருநாளேனும்‌ இங்கு 
கெளரவரை எதிர்த்து நாங்கள்‌ போரிடவேண்டும்‌” 
என்றான்‌. “தங்கள்‌ உடன்பிறந்தோர்‌ முன்னரே இங்குதான்‌ 
இருக்கிறார்கள்‌” என்றான்‌ யுயுத்ஸு. “ஆம்‌, அவர்கள்‌ 
என்னை இரு கை விரித்து ஏற்றுக்கொள்வார்கள்‌. 
இதுகாறும்‌ நான்‌ இழைத்த அனைத்துப்‌ பிழைகளையும்‌ 
அவர்கள்‌ எப்போதோ பொறுத்திருப்பார்கள்‌. 
இத்தருணத்திற்காக காத்திருப்பார்கள்‌ என்றே நான்‌ 
எண்ணுகின்றேன்‌. அந்தத்‌ தோளிணைவு யுதிஷ்டிரர்‌ 
அவையில்‌ நிகழ்வதென்றால்‌ நன்று. ஆனால்‌ அதற்கு 


சொல்லின்மையால்‌ தத்தளித்த ருக்மி கைகளை காற்றில்‌ 
அசைத்து “அதற்கு முன்‌ எனக்கொரு சொல்‌ தேவை. நான்‌ 
அதைத்தான்‌ இளைய பாண்டவரிடம்‌ எதிர்பார்க்கிறேன்‌” 
என்றான்‌. “என்ன சொல்‌?” என்று யுயுத்ஸு கேட்டான்‌. 
“நான்‌ இளைய யாதவர்‌ மேல்‌ கொண்டுள்ள வஞ்சம்‌. நான்‌ 
இதுகாறும்‌ வாழ்ந்தது அதன்பொருட்டே. அதை நான்‌ 
கைவிடவேண்டுமென்றால்‌... எங்கும்‌ இளிவரல்‌ எழாது 
நான்‌ அதை கடந்துசெல்லவேண்டுமென்றால்‌...” என 
ருக்மி தடுமாறினான்‌. “அது இளைய யாதவரால்‌ மட்டுமே 
இயலும்‌. அவர்‌ உளம்கொள்ளவேண்டும்‌. அதற்கு 
அவரிடம்‌ இளைய பாண்டவர்‌ சொல்லவேண்டும்‌.” 


யுயுத்ஸு தன்னுள்‌ எழுந்த வெறுப்பை முகத்தில்‌ 
காட்டாமல்‌ மறைத்தபடி “அவர்‌ ஆற்றவெண்டியதென்ன?” 


என்றான்‌. “வெறுமனே என்னிடம்‌ ஒரு அடியறைவு 
சொல்லுதல்‌. வெறும்‌ சொல்தான்‌. தன்‌ பிழையை 
பொறுக்கவேண்டுமென்று ஒரு கோரிக்கை. பொறுத்தேன்‌ 
என்ற ஒரு சொல்லால்‌ அத்தருணத்தை நானும்‌ கடந்து 
செல்வேன்‌. இதுவரை அள்ளிக்கொண்டுவந்த 
அனைத்தையும்‌ அங்கு உதறிவிட விரும்புகிறேன்‌” 
என்றான்‌ ருக்மி. தலையை அசைத்து “ஆம்‌, அதற்கு 
பொருளேதுமில்லை. அது வெறும்‌ நடிப்பு. ஆனால்‌ 
அத்தகைய ஒரு நாடகத்தருணம்‌ இல்லையென்றால்‌ இந்த 
நீண்ட தவத்தை என்னால்‌ முடித்துக்கொள்ள இயலாது. 
என்‌ வாழ்வே பொருளற்றதாகிவிடும்‌” என்றான்‌. 


யுயுத்ஸு “விதர்ப்பரே, இக்களத்தில்‌ இங்குள்ள 
அனைவருடைய வாழ்வும்‌ பொருளற்றதாகவே உள்ளது” 
என்றான்‌. யுயுத்ஸுவின்‌ சொல்லை ருக்மியால்‌ 
புரிந்துகொள்ள இயலவில்லை. “நான்‌ கூறவருவதை 
இளைய பாண்டவரால்‌ புரிந்துகொள்ள முடியும்‌. இது 
அரசுசூழ்பவரின்‌ உணர்வல்ல. வஞ்சத்தாலும்‌ 
சினத்தாலும்‌ விழைவாலும்‌ ஆட்டுவிக்கப்படும்‌ 
ஷத்ரியர்களின்‌ தடுமாற்றம்‌. கூற்றைவிட அவர்கள்‌ 
அஞ்சுவது சூதர்‌ சொல்லைத்தான்‌. ஆகவேதான்‌ அவரை 
பார்க்கவேண்டுமென்று கேட்டேன்‌” என்றான்‌. “தங்களை 
அவரிடம்‌ கூட்டிச்செல்வது என்‌ பணி” என்று யுயுத்ஸு 
சொன்னான்‌. 


அர்ஜுனனின்‌ படைபிரிவை நோக்கி 
கிளம்புவதற்குள்ளாகவே அருகிலிருந்த 
காவல்நிலையிலிருந்து அர்ஜுனனுக்கு ஒரு 
புறாச்செய்தியை அனுப்ப யுயுத்ஸு ஒருங்கு செய்தான்‌. 
அதில்‌ சுருக்கமாக ருக்மியின்‌ வருகையின்‌ நோக்கத்தை 
தெரிவித்திருந்தான்‌. அவன்‌ செய்தியை அனுப்பிவிட்டு 
வந்து புரவியிலேறிக்‌ கொண்டபோது “முழுச்‌ 
செய்தியையும்‌ நீ அனுப்பியிருக்க வேண்டியதில்லை” 
என்றான்‌ ருக்மி. யுயுத்ஸு “செய்தியை அனுப்பாமல்‌ 
தங்களை நான்‌ அழைத்துச்செல்ல இயலாது. எதன்‌ 
பொருட்டு தாங்கள்‌ அவரை பார்க்கவேண்டுமென்பதை 
அவர்‌ அறிந்த பிறகே முடிவெடுப்பார்‌. ஏனெனில்‌ 
இப்போர்‌ தொடங்கியபின்‌ படைசூழ்கைக்கான 
அவையில்‌ அவர்‌ அமர்வதில்லை. போர்‌ குறித்த எந்தச்‌ 
சொல்லாடல்களுக்கும்‌ வந்ததில்லை. போரும்‌ 
அந்திப்பொழுதின்‌ விற்பயிற்சியும்‌ அவ்வப்போது 
இளைய யாதவரை சந்தித்து ஓரிரு சொற்கள்‌ 
உரையாடுவதுமன்றி இங்குள்ள எவருடனும்‌ அவருக்கு 
எத்தொடர்பும்‌ இல்லை. காட்டில்‌ யோகிகள்‌ 
வாழ்வதுபோல்‌ இங்கு வாழ்கிறார்‌, காட்டுடன்‌ 


எத்தொடர்புமின்றி” என்றான்‌. 


ருக்மி “அவர்‌ அவ்வாறுதான்‌ இருக்க இயலும்‌” என்றான்‌. 
அவர்களின்‌ புரவி தாளமிட்டு மரப்பாதையில்‌ 
விரைந்தது. புண்பட்டோரும்‌ மாய்ந்தோரும்‌ அகற்றப்பட்டு 
களம்‌ ஒழிந்துவிட்டிருந்ததனால்‌ குருக்ஷேத்ரத்தில்‌ 
ஓசைகள்‌ முற்றாக அடங்கிவிட்டிருந்தன. 
படைப்பிரிவுகளில்‌ இரவு விளக்குகளன்றி பிற பந்தங்கள்‌ 
அனைத்தும்‌ அணைக்கப்பட்டிருந்தன. விண்மீன்‌ பரவிய 
வானத்தின்‌ அமைதி தெரிந்தது. மிகத்‌ தொலைவில்‌ 
படைக்குப்‌ பின்புறம்‌ மருத்துவநிலையிலும்‌ அதற்கும்‌ 
அப்பால்‌ உலைக்கூடங்களிலும்‌ மட்டுமே வெளிச்சம்‌ 
இருந்தது. குளிர்ந்த காற்று கந்தக மணத்துடன்‌ வீசியது. 
சுழன்றுவந்தபோது அடுமனை மணம்‌ அதிலிருந்தது. 


ருக்மி கை சுட்டி “காட்டுக்குள்‌ அது என்ன ஒளி?” 
என்றான்‌. “சிதைகள்‌!” என்று சுருக்கமாக யுயுத்ஸு 
சொன்னான்‌. ருக்மி ஒன்றும்‌ சொல்லாமல்‌ இடக்கையால்‌ 
தாடியை நீவியபடி சிதைச்‌ செம்மையை விழிநிலைத்து 
நோக்கிக்கொண்டு புரவியில்‌ அமர்ந்திருந்தான்‌. அவன்‌ 
என்ன எண்ணுகிறான்‌ என்று யுயுத்ஸுவுக்கு 
புரியவில்லை. அவர்‌ ஏதும்‌ எண்ணுவதே இல்லையோ 
என்ற எண்ணம்‌ ஏற்பட்டது. என்றேனும்‌ தன்னைக்கடந்து 
ஒரு சொல்‌ எண்ணியிருப்பாரா இவர்‌? தங்கள்‌ புகழுக்கும்‌ 
செல்வத்திற்குமென களம்‌ காண்கிறார்கள்‌. பல்லாயிரம்‌ 
உயிர்களை வைத்து விளையாடுகிறார்கள்‌. 


அர்ஜுனன்‌ பதினெட்டாவது படைப்பிரிவில்‌ இருப்பதாக 
புறா செய்தி கொண்டுவந்தது. பதினெட்டாவது 
படைப்பிரிவை நோக்கி சென்று முதல்‌ காவலரணில்‌ தன்‌ 
புரவியை நிறுத்தி இறங்கிய யுயுத்ஸு தன்‌ வருகையை 
அறிவித்தான்‌. அங்கு காவலுக்கு நின்றிருந்த காவலன்‌ 
“தங்களுக்காக காத்திருக்கிறார்கள்‌” என்றான்‌. “யார்‌?” 
என்று யுயுத்ஸு கேட்டான்‌. “இளைய யாதவரும்‌ இங்கு 
வந்திருக்கிறார்‌. தங்களுக்காக காத்திருக்கிறார்‌” என்றான்‌ 
காவலன்‌. யுயுத்ஸு அதை எப்படி எதிர்பார்க்காமல்‌ 
இருந்தேன்‌ என்று எண்ணிக்கொண்டான்‌. காவலன்‌ 
அவர்களின்‌ வரவை அறிவிக்கும்பொருட்டு சென்றான்‌. 


அவனுடன்‌ நடந்து வந்த ருக்மி காவலர்தலைவன்‌ 
குறிமொழியில்‌ சொன்னதை புரிந்துகொள்ளவில்லை. 
“நான்‌ இளைய பாண்டவரிடம்‌ சொல்வதற்கொன்றே 
உள்ளது. என்‌ நோக்கை அவர்‌ இளைய யாதவரிடம்‌ 
சொல்ல வேண்டும்‌. இன்று தெளிவாக உணர்கிறேன்‌ 
எனது வஞ்சத்தின்‌ ஊற்றுமுகம்‌ என்ன என்பதை. அது 


வீரனென்றும்‌ அரசனென்றும்‌ நான்‌ கொண்ட ஆணவம்‌. 
ஷத்ரியன்‌ என்று அவைகளில்‌ தருக்கி நிற்க 
விழைந்தேன்‌. யாதவன்‌ என்‌ தங்கையை மணம்கொண்டு 
சென்றான்‌. அதை தடுக்கச்‌ சென்ற என்‌ தாடியை மழித்து 
சிறுமை செய்தான்‌. செல்லுமிடமெங்கும்‌ சூதர்‌ சொல்லில்‌ 
அச்சிறுமை வாழ்வதை கண்டேன்‌. அதைக்‌ கடந்து 
சூதர்சொல்லில்‌ பெருமை நிலைநாட்டி மண்நீங்கிச்‌ 
செல்ல வேண்டுமென்பதற்கப்பால்‌ நான்‌ எதைப்பற்றியும்‌ 
எண்ணவில்லை.” 


“அதன்‌ பொருட்டே இதுநாள்‌ வரைக்கும்‌ வாழ்ந்தேன்‌. 
அவ்வஞ்சத்தை ஒவ்வொரு நாளும்‌ நிகழ்வுகள்‌ 
பெருக்கின. வெவ்வேறு அவைகளில்‌ நானும்‌ எந்தையும்‌ 
கொண்ட சிறுமைகள்‌. என்‌ உடன்பிறந்தானுக்கு நிகரான 
சிசுபாலனை தலைவெட்டிச்‌ சரித்து அவர்‌ கொன்ற 
முறை...” என்றான்‌ ருக்மி. யுயுத்ஸு “அவரும்‌ இத்தகைய 
ஆணவத்தால்‌ ஆட்டுவிக்கப்பட்டவரே” என்றான்‌. “ஆம்‌, 
ஆணவமே ஷத்ரியர்களை ஆக்குகிறது. ஆணவமில்லாத 
ஷத்ரியன்‌ வேலேந்தி படைப்பெருக்கில்‌ ஒரு துளியென 
நின்று பொருதி இறக்கும்‌ ஊழ்‌ கொண்டவன்‌” என்றான்‌ 
ருக்மி. யுயுத்ஸு ஏதோ சொல்ல வந்து அச்சொல்லை 
தவிர்த்தான்‌. 

“அதைவிட ஜராசந்தரின்‌ இறப்பு!” என்றான்‌ ருக்மி. 
“உடல்கிழித்து வீசப்பட்டார்‌! என்னளவில்‌ அவை எளிய 
போர்விளைவுகள்‌ அல்ல. அவர்கள்‌ ஒவ்வொருவராகவும்‌ 
நின்று நான்‌ நடித்திருக்கிறேன்‌. ஆகவே அவர்கள்‌ 
ஒவ்வொருவருடனும்‌ இறந்தேன்‌. ஒவ்வொரு இறப்புக்குப்‌ 
பின்னும்‌ ஏழு மடங்கு வஞ்சத்துடன்‌ எழுந்தேன்‌. ஆனால்‌ 
இதுவரை எனக்கிருந்த இழிவைவிட நூறு மடங்கு 
இழிவை கெளரவர்களால்‌ போர்முனையிலிருந்து 
விலக்கப்பட்டமை எனக்கு அளிக்குமெனும்போது 
அனைத்தும்‌ குழம்பி சரிந்து கிடக்கின்றன கண்முன்‌.” 
ருக்மி “அங்கே இளைய பாண்டவர்‌ தனித்திருக்கிறாரா? 
எங்களுடன்‌ எவரும்‌ இருப்பதை நான்‌ விரும்பவில்லை” 
என்றான்‌. யுயுத்ஸு அதற்கு மறுமொழி உரைக்கவில்லை. 


“எனக்கு ஒரு தெளிவு வேண்டும்‌... அதை இளைய 
பாண்டவர்‌ அளிக்கமுடியும்‌” என்று ருக்மி சொன்னான்‌. 
“நான்‌ பாண்டவப்‌ படைகளில்‌ சேர்வதற்கான 
அழைப்பை இளைய யாதவரே எனக்கு அளிக்க 
வேண்டும்‌. அவர்‌ எனக்கிழைத்த பிழைக்கு ஒரு 
சொல்லளித்து என்னை அழைத்தார்‌ என்றும்‌ என்னால்‌ 
இடர்ச்சூழலை கடந்துசெல்ல இயலும்‌.” யுயுத்ஸு “அதை 
அவரே எத்தடையுமின்றி இயற்றுவார்‌. சூதர்சொல்லில்‌ 


வாழும்‌ பொருட்டு அவர்‌ எதையும்‌ இங்கு செய்யவில்லை” 
என்றான்‌. “விதர்ப்பரே, ஷத்ரியர்கள்‌ இருவகை. 
சூதர்களுக்கு பின்‌ செல்பவர்‌, சூதர்களால்‌ 
தொடரப்படுபவர்‌.” 


ருக்மி அவன்‌ சொற்களை புரிந்துகொள்ளவில்லை. 
கைவீசி “வீண்சொற்களில்‌ எனக்கு ஆர்வமில்லை” 
என்றான்‌. “ஆனால்‌ நீங்கள்‌ சொல்வதை இளைய 
பாண்டவர்‌ ஏற்றுக்கொள்வார்‌ என்று எனக்கு 
தோன்றவில்லை. உங்களை அவர்‌ 
ஏற்றுக்கொண்டாரெனில்‌ அது அவருக்கே இழிவு. 
நான்குநாள்‌ போரில்‌ கெளரவருடன்‌ எதிர்நிற்க 
இயலாமையால்‌ உங்களை படைத்துணைக்கு 
அழைத்தார்‌ எனும்‌ பொருள்‌ வரும்‌. அவருடைய 
வில்வல்லமைக்கும்‌ தோள்திறனுக்கும்‌ அது இழுக்கு” 
என்றான்‌ யுயுத்ஸு. “இளைய பாண்டவர்‌ பீமன்‌ 
இங்கிருந்தால்‌ சினந்து இழிசொல்லுரைத்து உங்களை 
திரும்பிச்செல்ல ஆணையிடுவார்‌.” 


ருக்மியின்‌ கண்கள்‌ இடுங்கின. “ஆம்‌” என்றான்‌. “அதை 
என்‌ படைத்தலைவர்கள்‌ கூறினார்கள்‌. அகவேதான்‌ 
பீமனை அவையில்‌ சந்திப்பதற்கு ன்ன 
அச்சொல்லை அர்ஜுனனிடமிருந்து 
பெற்றுவிடவேண்டுமென்று எண்ணினேன்‌” என்றான்‌. 
“அதை நீங்கள்‌ இளைய யாதவரிடமிருந்தே பெறலாமே?” 
என்றான்‌ யுயுத்ஸு. “அவர்முன்‌ சென்று நின்றால்‌ 
அக்கணமே இயல்பாக என்‌ ஆணவம்‌ வடிந்து தோள்கள்‌ 
குறுகிவிடக்கூடும்‌. என்னையறியாமலே நான்‌ 
பணிந்துவிடக்கூடும்‌” என்றான்‌ ருக்மி. 


யுயுத்ஸு திரும்பிப்பார்த்தான்‌. முதன்முறையாக 
அவனிடம்‌ வியப்புணர்ச்சி எழுந்தது. ருக்மி 
“பகைமையுடன்‌ என்றாலும்‌ இத்தனை ஆண்டுகள்‌ 
ஒவ்வொரு கணமும்‌ என இளைய யாதவரை 
எண்ணியிருந்தவன்‌ நான்‌ என்று தார்த்தராஷ்டிரர்‌ 
சொன்னார்‌. அது மெய்‌. இப்புவியில்‌ அவர்‌ மணந்த 
மங்கையரைவிட அவரை 
எண்ணிக்கொண்டிருந்தவர்கள்‌ சிசுபாலனும்‌ நானுமே. 
கொன்று அவரை விண்புகச்‌ செய்தார்‌. வென்று என்னை 
அவர்‌ விண்புகச்‌ செய்யக்கூடும்‌. அத்தருணத்தை நான்‌ 
அறிவேன்‌. ஆம்‌, ஐயமே இல்லை. அவரை எதிர்கொண்டு 
அருகில்‌ கண்டால்‌ சென்று கால்‌ பணிந்து 
வணங்குவதன்றி வேறு எதையும்‌ என்னால்‌ செய்ய 
இயலாது. அதற்கு முன்னரே அவரிடமிருந்து ஒரு 
சொல்லில்‌ ஓர்‌ அழைப்பு எனக்கு இளைய 


எதிரி அமைந்தவன்‌ வாழ்வில்‌ தனிமை என்பதே இல்லை. 
அவன்‌ அகம்‌ ஒருகணம்கூட வெறுமையை 
உணர்வதில்லை. அவன்‌ தசைகளும்‌ படைக்கலங்களும்‌ 
இலக்கின்மையில்‌ தவிப்பதுமில்லை.” 


துரியோதனனின்‌ இருகைகளும்‌ தவிப்புடன்‌ வந்து 
ஒன்றையொன்று கண்டுகொண்டன. அவற்றைப்‌ 
பின்னி இறுக்கியபடி அவன்‌ “உம்‌” என்றான்‌. “எதிர்ப்படும்‌ 
ஒவ்வொருவரிலும்‌ தன்‌ முழுமுதல்‌ எதிரியைத்‌ 
தேடிக்கொண்டிருக்கிறான்‌ வீரன்‌. வீரர்களை 
தெய்வங்கள்‌ மிகச்சிறந்த எதிரியை அளித்துத்தான்‌ 
வாழ்த்துகின்றன” என்றான்‌ கார்க்கோடகன்‌. அவன்‌ 
தலை குனிந்து துரியோதனனை அணுகியது. அவன்‌ 
கண்களுக்குள்‌ ஒளிப்புள்ளிகள்‌ சுழன்றன. “... 
அஸ்தினபுரியின்‌ அரசே, மிகச்சிறந்த எதிரி என்பவன்‌ 
யார்‌? எவன்‌ உன்னைக்‌ கொல்லக்கூடுமோ அவன்‌ 
அல்லவா?” 


துரியோதனன்‌ குளிர்ந்த இரும்புத்‌ தொடுகையுடன்‌ வாள்‌ 
ஒன்று தன்‌ உடலைப்போழ்ந்து கடந்துசென்றதாக 
உணர்ந்தான்‌. அவன்‌ இரு துண்டுகளும்‌ ஒன்றை ஒன்று 
திகைத்து நோக்கியபடி முழுமையிழந்து தவித்தன. “... 
எவன்‌ உன்னைக்‌ கொன்றபின்‌ எஞ்சுவானோ அவன்‌. 
எவன்‌ உன்‌ விரைத்த சடலம்‌ மீது ஓங்கி எழுந்து நின்று 
மார்பிலறைந்து எக்களித்துச்‌ சிரிப்பானோ அவன்‌. எவன்‌ 
உன்னுடைய காதகன்‌ என்பதனாலேயே காலமெல்லாம்‌ 
பாடல்பெறுவானோ அவன்‌....” 


“யார்‌?” என்று துரியோதனன்‌ கேட்டான்‌. அக்குரல்‌ 
வெளிவரவில்லை என்றும்‌ அது ஓர்‌ எண்ணம்‌ மட்டுமே 
என்றும்‌ அவன்‌ உணர்ந்த கணமே அதை கார்க்கோடகன்‌ 
கேட்டதையும்‌ அறிந்தான்‌. “... அவனை உனக்குக்‌ 
காட்டவே நான்‌ வந்தேன்‌. உன்‌ மாபெரும்தனிமையை 
அவன்‌ மட்டுமே நிரப்பமுடியும்‌ என்பதனால்‌...” 
துரியோதனன்‌ “யாரவன்‌? எங்கிருக்கிறான்‌?” என்றான்‌. 
அச்சொற்களும்‌ குரலைச்‌ சந்திக்கவில்லை. “அவன்‌ 
இந்நகர்‌ நோக்கி வந்துகொண்டிருக்கிறான்‌. இன்று காலை 
நீ நிலையழிந்த அக்கணத்தில்‌ அவன்‌ அஸ்தினபுரியை 
நோக்கியபாதையில்‌ தன்‌ முதல்காலடியை 
எடுத்துவைத்தான்‌.” 


துரியோதனன்‌ பெருமூச்செறிந்தான்‌. “நீ அவனை 
அறிவாய்‌. நேற்று காலையில்‌ விதுரர்‌ வந்து சகுனியிடம்‌ 
பேசுவதை பயிற்சி செய்துகொண்டிருந்த உன்‌ காதுகள்‌ 
கேட்டன.” தன்னையறியாமலேயே துரியோதனன்‌ இல்லை 


பாண்டவரினூடாக கிடைக்குமெனில்‌ என்‌ குலத்தார்‌ முன்‌ 
நிமிர்ந்து நின்று சொல்ல ஏதுவாகும்‌. அது ஒன்றையே 
இத்தருணத்தில்‌ எண்ணிக்கொண்டிருக்கிறேன்‌” 
என்றான்‌. 


“இப்போர்‌ சென்றுகொண்டிருக்கும்‌ திசையை 
நானறிவேன்‌. ஒவ்வொரு நாளும்‌ பேரழிவின்‌ செய்திகள்‌ 
வந்துகொண்டிருக்கின்றன. நானும்‌ என்‌ படையும்‌ 
இப்போரில்‌ அழிவோம்‌ என்பது ஒரு வாய்ப்பே. அதற்கு 
நான்‌ தயங்கவில்லை. இவை இயல்பாக உரிய முறையில்‌ 
முடியவேண்டும்‌ என்பதற்கு அப்பால்‌ நான்‌ எண்ணுவது 
பிறிதில்லை” என்றான்‌ ருக்மி. யுயுத்ஸு “ஒவ்வொன்றும்‌ 
உரிய முறையில்‌ முடிவதற்கான வழி ஒன்றே. அவை 
நிகழ்வொழுக்கில்‌ சென்று தங்கள்‌ முடிவை தாங்களே 
அடைவதற்கு விடுதல்‌. அன்றாட வாழ்க்கையில்‌ 
அனைத்தையும்‌ பற்றிக்கொள்வதே வாழ்திறன்‌. பிறிதோர்‌ 
எல்லையில்‌ அனைத்துப்‌ பிடிகளையும்‌ விட்டுவிடுவதே 
உலகியல்‌ முதிர்வு” என்றான்‌. 


ருக்மி “ஆம்‌. உன்‌ பேச்சும்‌ யுதிஷ்டிரரைப்‌ போலவே” 
என்றான்‌. அவர்கள்‌ குடிலை அணுகுவதற்குள்‌ கதவு 
திறந்து உள்ளிருந்து இரு கைகளையும்‌ விரித்தபடி 
வெளியே வந்த இளைய யாதவர்‌ “விதர்ப்பரே, தாங்கள்‌ 
வருகிறீர்கள்‌ என்ற செய்தி கேட்டு வந்தேன்‌. முன்பு 
போரில்‌ உங்களுக்கு பெரும்பிழையொன்றை 
இழைத்துளேன்‌. அதன்‌ பொருட்டு என்னையும்‌ என்‌ 
குடியையும்‌ தாங்கள்‌ பொறுத்தருளவேண்டும்‌. தங்கள்‌ 
வில்லும்‌ தோளும்‌ எங்கள்‌ படைகளுக்கு துணையென 
அமைய வேண்டும்‌. பெருங்குடி ஷத்ரியர்கள்‌ பிற 
குலத்தோரின்‌ பிழை பொறுத்தலினூடாகவே மாண்பு 
கொள்கிறார்கள்‌” என்றபடி வந்து ர௬ுக்மியின்‌ கால்களை 
தொடுவதற்காக குனிந்தார்‌. 


உடல்‌ நடுநடுங்க ருக்மி இரண்டடி பின்வைத்து 
யுயுத்ஸுவை பற்றிக்கொண்டான்‌. அவன்‌ 
பிடித்துக்கொண்ட யுயுத்ஸுவின்‌ கையும்‌ நடுங்கியது. 
கால்தளர்ந்து நிலத்தில்‌ அமர்ந்த ருக்மி தன்‌ முன்‌ 
நிலத்தை தொட்டு தலை தாழ்த்தி “எந்தையே! 
என்னிறையே! இவ்வாடலில்‌ நான்‌ எங்கு அமைய 
வேண்டுமோ அதை இயற்றுக!” என்றான்‌. இளைய 
யாதவர்‌ அவன்‌ இரு தோள்களையும்‌ பற்றித்‌ தூக்கி தன்‌ 
நெஞ்சோடணைத்துக்கொண்டு “நன்று திகழ்க! புகழ்‌ 
பெருகுக!” என்றார்‌. 

[ஙagelகோசல நாட்டரசன்‌ பிருஹத்பலன்‌ 
சொல்சூழவையிலிருந்து வெளியே வந்ததும்‌ தயங்கி 
நின்றான்‌. அவனருகே வந்த தேர்வலன்‌ “அரசே” 
என்றான்‌. அவனிடம்‌ “செல்க!” என கைகாட்டிவிட்டு 
அவந்தியின்‌ விந்தனும்‌ அனுவிந்தனும்‌ வருவதற்காகக்‌ 
காத்து நின்றிருந்தான்‌. அவர்கள்‌ ஒருவர்‌ இருவராகும்‌ 
விழிமயக்கு என அருகணைந்து தலைவணங்கியதும்‌ 
“நாம்‌ பேசவேண்டும்‌” என்றான்‌. விந்தன்‌ “தனியாகவா?” 
என்றான்‌. “ஆம்‌, இங்கே பேச இயலாத சில உள்ளன” 
என்றான்‌ பிருஹத்பலன்‌. “நம்‌ குடிலுக்குச்‌ செல்வோம்‌... 
கவசமணிய இன்னும்‌ பொழுதுள்ளது” என்றான்‌ விந்தன்‌. 
விந்தன்‌ பேசுகையில்‌ அதே முகக்குறி அனுவிந்தனின்‌ 
முகத்தில்‌ உருவானது. அவனும்‌ அச்சொற்களைச்‌ 
சொல்லி நின்றதுபோல. 


பிருஹத்பலன்‌ “நான்‌ அனைவரிடமும்‌ பேசவிழைகிறேன்‌. 
மாளவரும்‌ வரட்டும்‌” என்றான்‌. “கிருதவர்மர்‌ வருகிறார்‌” 
என்றான்‌ விந்தன்‌. “நான்‌ யாதவர்களைப்‌ பற்றி 
பேசவில்லை” என்றான்‌ பிருஹத்பலன்‌. “ஆம்‌, நாம்‌ 
மட்டுமே பேசவேண்டிய சில உள்ளன?” என்றான்‌ விந்தன்‌. 
அவர்கள்‌ முற்றத்தை அடைந்தபோது உள்ளிருந்து உத்தர 
திரிகர்த்த நாட்டு அரசன்‌ ஷேமங்கரனும்‌ புளிந்த நாட்டு 
அரசன்‌ சுகுமாரனும்‌ பேசியபடி வந்தனர்‌. பின்னால்‌ 
தார்விக நாட்டரசன்‌ சசாங்கனுடன்‌ திரிகர்த்தத்தின்‌ மூத்த 
அரசர்‌ சத்யரதர்‌ வந்தார்‌. பிருஹத்பலன்‌ விந்தனிடம்‌ 
“அவர்கள்‌ அனைவரையும்‌ என்‌ குமலுக்கு 
வரச்சொல்லலாம்‌” என்றான்‌. 


தட்சிண திரிகர்த்தத்தின்‌ சுசர்மன்‌ பின்னால்‌ தனியாக 
வந்தான்‌. விந்தன்‌ அதை நோக்கியபின்‌ திரும்பி 
புன்னகைத்து “தந்தையும்‌ மைந்தரும்‌ தனித்தனியாக 
வருகிறார்கள்‌. ஓரவையில்‌ அவர்கள்‌ ஒற்றைச்‌ சொல்‌ 
எடுத்து நான்‌ கண்டதில்லை” என்றான்‌. அனுவிந்தன்‌ 
“நானே சென்று சொல்கிறேன்‌, அவர்களை 
ஒருங்குகூட்டவேண்டியது நம்‌ தேவை” என்று அவர்களை 
நோக்கி சென்றான்‌. அபிசார மன்னர்‌ சுபத்ரரும்‌ அரேவாக 
மன்னர்‌ சிம்மவக்த்ரரும்‌ சேர்ந்தே வந்தார்கள்‌. அவர்களும்‌ 
சோர்ந்திருந்தனர்‌. எனவே சொற்களில்லாத 
எடைகொண்ட முகத்துடன்‌ தளர்ந்த காலடிகளுடன்‌ 
அணுகினர்‌. அபிசாரர்களின்‌ இளவரசர்கள்‌ 


நிசந்திரன்‌, மிருதபன்‌, சுவிஷ்டன்‌ ஆகியோர்‌ 
களம்பட்டதை பிருஹத்பலன்‌ 

நினைவுகூர்ந்தான்‌. சுபத்ரரின்‌ கைகள்‌ எதையோ 
காற்றில்‌ துழாவுவனபோல்‌ அசைந்துகொண்டிருந்தன. 


பிருஹத்பலன்‌ “கலிங்கர்களின்‌ களவீழ்ச்சிக்குப்பின்‌ 
ஷத்ரியர்கள்‌ தலைமையற்றவர்களாக ஆகிவிட்டனர்‌. 
போர்‌ இன்று நம்‌ கையிலிருந்து முற்றாக நழுவிவிட்டது” 
என்றான்‌. விந்தன்‌ குரல்‌ தாழ்த்தி “ஆனால்‌ 
திரிகர்த்தர்களை ஷத்ரியர்கள்‌ என எவரும்‌ 
ஏற்றுக்கொள்வதில்லை” என்றான்‌. பிருஹத்பலன்‌ 
சீற்றத்துடன்‌ “நாம்‌ இந்த குடிமேன்மைப்‌ பேச்சை என்று 
தவிர்க்கிறோமோ அன்றுதான்‌ வாழ்வோம்‌. இங்கே 
களத்தில்‌ உயிருடனிருப்பவர்கள்‌ சிலரே. நாம்‌ 
ஒருங்கிணைந்தாகவேண்டும்‌” என்றான்‌. “ஆம்‌, ஆனால்‌ 
ஷத்ரியர்‌ என்னும்‌ அடையாளத்துடன்‌ 
ஒருங்கிணைகிறோம்‌. அப்போது எவர்‌ ஷத்ரியர்‌ என்று 
நோக்கவேண்டியிருக்கிறதல்லவா?” என்றான்‌ விந்தன்‌. 


பிருஹத்பலன்‌ பெருமூச்சுவிட்டு தலையை அசைத்து 
“அக்கணக்கை எடுக்கப்போனால்‌ எஞ்சுபவர்கள்‌ எவரும்‌ 
இருக்கமாட்டார்கள்‌. அவந்தியின்‌ அரசர்களின்‌ 
குடித்தெய்வங்கள்‌ இன்றும்‌ காட்டில்‌ 
மலைவேடர்களுக்கும்‌ தெய்வங்களே” என்றான்‌. விந்தன்‌ 
சீற்றத்துடன்‌ ஏதோ சொல்ல நாவெடுக்க “இதை நாம்‌ 
பேசவேண்டுமென்றால்‌ போர்‌ முடியட்டும்‌. நாடு 
பகுக்கப்படுகையில்‌ சொல்லாடுவோம்‌. இப்போது 
இக்களத்திலிருந்து நம்மில்‌ எவர்‌ எவ்வண்ணம்‌ எஞ்சி 
மீளப்போகிறோம்‌ என்பதைப்பற்றி மட்டுமே 
பேசவிருக்கிறோம்‌” என்றான்‌. விந்தன்‌ பொருமலுடன்‌ 
தன்‌ மொழியில்‌ ஏதோ சொல்லி தலையை 
திருப்பிக்கொண்டான்‌. 


பிருஹத்பலன்‌ “நான்‌ என்‌ குடிலுக்குச்‌ செல்கிறேன்‌. 
அரசர்கள்‌ ஒவ்வொருவராக அங்கே வரட்டும்‌” என்றான்‌. 
அவன்‌ செல்வதற்கு திரும்ப அருகே வந்த காரூஷ நாட்டு 
அரசர்‌ க்ஷேமதூர்த்தி “என்ன நிகழ்கிறது? இங்கே ஒரு 
ஷத்ரியர்‌ சந்திப்பு என்று என்னிடம்‌ அவந்தியின்‌ 
இணையரசன்‌ சொன்னான்‌. அதற்கு ஏன்‌ 
திரிகர்த்தர்களை அழைக்கவேண்டும்‌? அவர்களின்‌ 
உடலில்‌ இன்றும்‌ மலையூனின்‌ மணம்‌ வீசுகிறது. எளிய 
வேடர்கள்‌. அவர்களின்‌ மணிமுடியிலிருக்கும்‌ இறகு 
என்ன? நோக்குக, அது இறகல்ல, மலையணிலின்‌ வால்‌!” 
என்றார்‌. பிருஹத்பலன்‌ சலிப்புடன்‌ “விந்தர்‌ 
விளக்குவார்‌” என்று சொன்னபின்‌ தன்‌ தேர்வலனை 


நோக்கி தலையசைத்தான்‌. அவன்‌ தேரை கொண்டுவந்து 
நிறுத்த அதில்‌ ஏறி அமர்ந்துகொண்டான்‌. 


தன்‌ பாடிவீட்டுக்குச்‌ சென்று முற்றத்தில்‌ 
இறங்கியதும்தான்‌ அங்கே அனைத்து அரசர்களும்‌ 
வந்தால்‌ அமர இடமில்லை என்பதை உணர்ந்தான்‌. 
தேர்வலனிடம்‌ “இங்கே அரசர்கள்‌ அமர்வதற்கான 
பீடங்கள்‌ போடமுடியுமா?” என்றான்‌. அவன்‌ 
“இருக்கைகள்‌ போட இயலாது, அரசே. ஆனால்‌ 
தேரிலேறுவதற்கான படிப்பெட்டிகள்‌ உள்ளன. அவற்றை 
இருக்கைகள்‌ என இந்த மரத்தடியில்‌ போட முடியும்‌” 
என்றான்‌. “சரி, அவையே போதும்‌. 
ஒருநாழிகைப்பொழுதுதான்‌... இதோ முரசு முழங்கத்‌ 
தொடங்கிவிடும்‌” என்றான்‌. 


அவன்‌ பெட்டிகளை போட்டுக்கொண்டிருக்கையிலேயே 
கேகய மன்னன்‌ திருஷ்டகேதுவும்‌ மாளவ மன்னர்‌ 
இந்திரசேனரும்‌ வந்தார்கள்‌. அவர்கள்‌ 
ஒருவரோடொருவர்‌ பேசிக்கொள்ளவில்லை. 
பிருஹத்பலன்‌ “இங்கே நாம்‌ ஒரு முறையான 
அரசவையை கூட்டப்போவதில்லை. நாம்‌ ஒரு சில 
சொற்களை பேசிக்கொள்ளவேண்டியிருக்கிறது” 
என்றான்‌. “நாம்‌ முறையாகவே இரவு கூடுவோமே” 
என்றான்‌ திருஷ்டகேது. “மாலையில்‌ நம்மில்‌ எவர்‌ 
எஞ்சுவோமென தெரியாது. மேலும்‌ மாலையில்‌ நம்‌ 
உள்ளங்கள்‌ கொந்தளித்துக்கொண்டிருக்கின்றன” 
என்றான்‌ பிருஹத்பலன்‌. 


“நேற்று காலையில்‌ நான்‌ சுதக்ிணரிடம்‌ இதைப்‌ பற்றி 
பேசினேன்‌. இன்று அவர்‌ நம்முடனில்லை. ” விந்தன்‌ 
“எங்கள்‌ மைந்தர்கள்‌ புஷ்கரனும்‌, புஷ்பதந்தனும்‌, 
புஷ்பமித்திரனும்‌ களம்பட்டனர்‌. இந்தப்‌ போர்‌ 
காட்டெரியைப்போல்‌ எங்கள்‌ குலத்தை அழிக்கிறது” 
என்றான்‌. பிருஹத்பலன்‌ “என்‌ குடியின்‌ மைந்தர்கள்‌ 
பன்னிருவர்‌ களம்பட்டனர்‌. நான்‌ பேசத்தொடங்குவது 
அங்கிருந்தே” என்றான்‌. 


இந்திரசேனர்‌ “நாம்‌ இழப்புகளைப்பற்றி 
பேசவேண்டியதில்லை. நிகழவேண்டியதென்ன என்று 
மட்டும்‌ பேசுவோம்‌” என்றார்‌. “ஆம்‌, அதன்பொருட்டே 
கூடுகிறோம்‌” என்றான்‌ பிருஹத்பலன்‌. கூர்ஜர 
சக்ரதனுஸும்‌ சைப்ய நாட்டு கோவாசனரும்‌ 
சாரஸ்வதரான உலூகரும்‌ சால்வநாட்டு த்யுமந்தசேனரும்‌ 
ஆஃபிரநாட்டின்‌ உக்ரதர்சனரும்‌ வந்தனர்‌. அவர்களை 
அமரச்செய்துகொண்டிருக்கையிலேயே வங்கத்தின்‌ 


சமுத்ரசேனரும்‌ சந்திரசேனரும்‌ வந்தனர்‌. மாகிஷ்மதியின்‌ 
நீலரின்‌ தேரில்‌ செளராஷ்டிர நாட்டின்‌ ர௬ஷார்திகரும்‌ 
வந்தார்‌. மேழிக்கொடி பறக்கும்‌ விதேகநாட்டு தேர்‌ வந்து 
நிற்க அதிலிருந்து அரசர்‌ நிமி இறங்கினார்‌. செளவீரர்‌ 
சத்ருஞ்சயர்‌ தன்‌ மைந்தருடன்‌ வந்தார்‌. 

அவர்கள்‌ அமர்வதற்கு இடம்போதாமலாக மேலும்‌ 
பெட்டிகளுக்காக ஏவலர்‌ ஓடினர்‌. அவர்கள்‌ அமர்ந்ததும்‌ 
பிருஹத்பலன்‌ இன்னீரும்‌ வாய்மணமும்‌ கொண்டுவர 
தன்‌ ஏவலரை அனுப்பினான்‌. “பகதத்தர்‌ 
வரவில்லையா?” என்று நிமி கேட்டார்‌. சமுத்ரசேனர்‌ 
“அவர்‌ ஓய்வெடுக்கிறார்‌. நேற்றைய போரில்‌ இரண்டு 
இடங்களில்‌ கதையால்‌ அறைபட்மருக்கிறார்‌” என்றார்‌. 
“இந்தப்‌ போரில்‌ அறைபட்டு வீழாத எவரேனும்‌ 
இருக்கிறோமா என்ன?” என்றார்‌ நீலர்‌. “நான்‌ என்‌ 
மைந்தரை இழந்தேன்‌” என்றார்‌ மாளவ மன்னர்‌. “என்‌ 
பட்டத்து இளவரசன்‌ உலூகன்‌ களம்பட்டான்‌. இளையோர்‌ 
எழுவர்‌ இறந்தனர்‌. என்‌ மைந்தர்கள்‌ அசீதனும்‌ 
அஸ்மாதனும்‌ அப்ரமாதனும்‌ நேற்றும்‌ என்‌ 
கனவிலெழுந்தனர்‌. இந்த வேள்வித்தீயில்‌ இனி நான்‌ 
என்னைத்தான்‌ அவியாக்கவேண்டும்‌.” 


கூர்ஜர மன்னர்‌ சக்ரதனுஸ்‌ “என்‌ பட்டத்து இளவரசன்‌ 
மகிபாலன்‌ கொல்லப்பட்டான்‌. இளைய மைந்தன்‌ 
உத்‌ஃபுதனையும்‌ இழந்துள்ளேன்‌” என்றார்‌. “நாம்‌ 
இறந்தவர்களைப்பற்றி பேசவேண்டாம்‌” என்றார்‌ 
உக்ரதர்சனர்‌. பிருஹத்பலன்‌ “நான்‌ பேசவிழைவது நம்‌ 
எதிர்காலத்தைப்பற்றித்தான்‌” என்றான்‌. “இந்தப்‌ போர்‌ 
எங்கே செல்கிறது? இது தொடங்கும்போது நாம்‌ 
எண்ணியதல்ல இப்போது நடந்துகொண்டிருப்பது. நாம்‌ 
அழிந்துகொண்டிருக்கிறோம்‌.” மன்னர்கள்‌ கூட்டமாக 
“ஆம்‌” என்றனர்‌. சமுத்ரசேனர்‌ “நம்‌ மைந்தர்கள்‌ 
குறிவைத்து தாக்கப்படுகிறார்கள்‌” என்றார்‌. “அது 
பிதாமகர்‌ பீஷ்மர்‌ தொடங்கிவைத்தது. அவர்‌ முதல்நாள்‌ 
அவர்களின்‌ இளவரசர்களை கொன்றார்‌, அவர்கள்‌ 
பழிறிகர்‌ செய்கிறார்கள்‌” என்றார்‌ க்ஷேமதூர்த்தி. 


சுபத்ரர்‌ “போர்‌ எனில்‌ அழிவு இருக்கும்‌” என்றார்‌. “ஆம்‌, 
ஆனால்‌ முற்றழிவென்பது பொருளற்றது. நாம்‌ எந்த 
வஞ்சத்துக்காகவும்‌ போருக்கெழவில்லை. 
குலம்காக்கவோ குடிப்பெருமைக்கோ படைக்கலம்‌ 
க்கவில்லை. நாம்‌ வந்தது நிலத்துக்காக. நமக்குக்‌ 
கிடைக்கவிருக்கும்‌ நிலங்களுக்காக நாம்‌ மைந்தரை 
இழக்கவேண்டுமா?” என்றான்‌ பிருஹத்பலன்‌. “போரில்‌ 
பிறகென்ன நிகழுமென எண்ணுகிறீர்கள்‌?” என்று நிமி 


கேட்டார்‌. 


“போரில்‌ வீரர்கள்‌ களம்படுவார்கள்‌. அரிதாகவே 
அரசகுடியினர்‌ வீழ்வார்கள்‌. அரசகுடியினரை 
அரசகுடியினரே எதிர்க்கவேண்டும்‌ என்று நெறி உள்ளது. 
அவ்வாறு வீழ்வது பெருமைக்குரியதும்கூட. 
சூதர்சொல்லில்‌ வீழ்ந்தவர்‌ வென்றவருக்கு நிகராகவே 
வாழ்வார்‌. அவர்கள்‌ விண்ணுலகில்‌ 
தோள்தழுவிக்கொண்டு மகிழ்வார்கள்‌. ஆனால்‌ இங்கே 
அதுவா நிகழ்கிறது? என்‌ மைந்தர்கள்‌ லோகிதனையும்‌ 
சியாமனையும்‌ தீர்க்கபாகுவையும்‌ கொன்றவன்‌ 
கடோத்கஜன்‌. அவ்வரக்கன்‌ இங்குள்ள எத்தனை பேரின்‌ 
மைந்தர்களை கொன்றான்‌ என சொல்லுங்கள்‌...” 


அவை அமைதியாக இருந்தது. “சொல்க, எத்தனை 
பேரை?” என்றான்‌ பிருஹத்பலன்‌. “சொல்லமாட்டீர்கள்‌. 
இங்குள்ள அனைவர்‌ குடியிலும்‌ ஓர்‌ இளவரசனையேனும்‌ 
அவன்‌ கொன்றிருக்கிறான்‌. இந்தப்‌ போரில்‌ இப்படி 
வல்லரக்கன்‌ கையில்‌ உயிர்விடவா நாம்‌ மைந்தரை 
ஈன்றோம்‌?” என்று பிருஹத்பலன்‌ கேட்டான்‌. அவையினர்‌ 
ஆழ்ந்த அமைதியில்‌ அசைவிழக்க நீலன்‌ “நம்‌ மைந்தர்‌ 
இங்கே மழைக்கால நத்தைகளை தேர்கள்‌ 
அரைத்தழிப்பதுபோல பீமனாலும்‌ அவன்‌ 
மைந்தர்களாலும்‌ கொல்லப்படுகிறார்கள்‌. என்‌ 
உடன்பிறந்தார்‌ மணிர்மன்‌, குரோதவான்‌, மகாக்குரோதன்‌, 
சண்டன்‌, சுருரோணிமான்‌ ஆகியோர்‌ மண்புகுந்த பின்‌ 
வெற்றியும்‌ தோல்வியும்‌ எனக்கொரு பொருட்டாகத்‌ 
தெரியவில்லை” என்றார்‌. 


“நான்‌ எண்ணிவந்தது இதை அல்ல. இப்படி ஒரு போரை 
எங்கள்‌ நூல்கள்‌ சொல்லவில்லை” என்றான்‌ 
பிருஹத்பலன்‌. “ஷத்ரியர்‌ நிலம்‌ நாடி போரிடுவதுண்டு. 
இந்தக்‌ கீழரக்கர்களிடம்‌ நாம்‌ ஏன்‌ பொருதவேண்டும்‌?” 
அவையிலிருந்த அனைவரும்‌ சேர்ந்து குரலெழுப்பினர்‌. 
“ஆம்‌, இது போரே அல்ல. இது வெறும்‌ கொலைவெளி” 
என்றான்‌ விந்தன்‌. “இங்கே நாம்‌ மைந்தரை இழந்து 
மீண்டு சென்று அடையப்போவது என்ன?” என்றார்‌ 
உலூகர்‌. “நாம்‌ இங்கே போரிடுவது கீழ்மக்களிடம்‌... 
அசுரர்களும்‌ அரக்கர்களும்‌ நம்‌ மைந்தரை 
கொல்கிறார்கள்‌.” 


“கோசலரே, நாம்‌ என்றாயினும்‌ இந்த அரக்கர்களையும்‌ 
அசுரர்களையும்‌ நிஷாதர்களையும்‌ கிராதர்களையும்‌ 
அழித்தேயாகவேண்டும்‌. உண்மையில்‌ இவர்களை 
எதிர்கொண்டு அழிக்க நம்மால்‌ இயலவில்லை 


என்பதனால்தான்‌ வாளாவிருந்தோம்‌. நாம்‌ 
போருக்கெழுந்ததே இவர்கள்‌ மீதுள்ள அச்சத்தால்தான்‌. 
அவர்களுக்காக நாம்‌ ஒருங்கிணைந்தால்‌ அதுவே 
அவர்களை ஒருங்கிணைய வைத்துவிடுமென 
அஞ்சினோம்‌. கீழ்மக்களுக்காக ஷத்ரியர்‌ 
ஒருங்கிணைந்தனர்‌ என்னும்‌ பேச்சு வந்துவிடலாகாது 
என நாணினோம்‌. கேளிக்கையாடி சோம்பியும்‌ 
குடிப்பெருமை பேசி பூசலிட்டும்‌ பொழுது கடத்தினோம்‌. 
இது ஓர்‌ வரலாற்று வாய்ப்பு என்று கருதியே இங்கே 
ஒருங்கிணைந்தோம்‌” என்றார்‌ சக்ரதனுஸ்‌. 


கேகயன்‌ “இல்லை, அதன்பொருட்டு அல்ல. நாம்‌ கூடியது 
வேதம்‌ காக்கும்பொருட்டு” என்றான்‌. “ஆம்‌, அவ்வாறு 
எங்கும்‌ சொல்லிக்கொள்ளவேண்டியது நமக்கு 
இன்றியமையாதது. ஆனால்‌ அதை நமக்குநாமே 
சொல்லிக்கொள்ள வேண்டியதில்லை. வேதங்களை 
ஜராசந்தர்‌ கால்கீழிலிட்டு அரைத்தபோது நாம்‌ என்ன 
செய்தோம்‌? அவர்‌ அசுரவேதத்தை மகதத்தில்‌ 
நிறுவியபோது அவர்‌ நடாத்திய வேள்விகளில்‌ 
ஒன்றிலேனும்‌ நாம்‌ பங்குகொள்ளாதொழிந்தோமா?” 
என்றார்‌ சக்ரதனுஸ்‌. அவையினர்‌ அமைதியிழந்து 
உடலசைவுகொள்ள சக்ரதனுஸ்‌ “நாம்‌ இன்றுகூட 
திரிகர்த்தர்களையும்‌ மல்லர்களையும்‌ உடன்வைத்து 
அமர்ந்திருக்கிறோம்‌. அவர்கள்‌ உடலிலிருந்து 
வேடர்களின்‌ குருதி அகன்றுள்ளது என்று எந்தத்‌ 
தெய்வம்‌ உரைத்தது?” என்றார்‌. 


சத்யரதர்‌ சீற்றத்துடன்‌ எழுந்து “என்‌ குடியை பேசியவன்‌ 
வாளை எடுக்கட்டும்‌... இப்போதே” என்றார்‌. “நாங்கள்‌ 
வாளை எடுத்து ஆயிரமாண்டுகளாகின்றன” என்றார்‌ 
சக்ரதனுஸ்‌. இந்திரசேனர்‌ “நாம்‌ இங்கே 
பூசலிடுவதற்காகவா கூடினோம்‌? பூசலிடுவதென்றால்‌ 
அங்கே களத்துக்கே செல்வோம்‌” என்றார்‌. “மூடர்கள்‌” 
என்றபடி அவர்‌ எழப்போக பிருஹத்பலன்‌ “அமர்க, 
அமர்க... பேசுவோம்‌!” என்றான்‌. அனைவரும்‌ எழுந்து 
பிறரை அமரச்செய்ய அவை மெல்ல அடங்கியது. 
சற்றுநேரம்‌ அமைதி நிலவியது. சக்ரதனுஸ்‌ “நான்‌ 
சொல்லவந்ததை சொல்லலாமா?” என்றார்‌. “சொல்க!” 
என்றார்‌ இந்திரசேனர்‌. 


சக்ரதனுஸ்‌ “நாம்‌ எந்த மேற்பூச்சும்‌ இன்றி பேசுவோம்‌. நாம்‌ 
இப்போருக்கு வந்தது நம்‌ நிலங்களைச்‌ சூழ்ந்து நெருக்கி 
நம்மை குறுக்கிக்கொண்டிருக்கும்‌ அசுரர்களையும்‌ 
அரக்கர்களையும்‌ நிஷாதகிராதர்களையும்‌ 
வெல்லும்பொருட்டே. அவர்கள்‌ நேற்றுவரை காட்டில்‌ 


கற்படைசூடி, ஊன்வேட்டையாடி, தோலாடை உடுத்தி, 
குகைகளிலும்‌ மரங்களிலும்‌ வாழ்ந்தனர்‌. இன்று 
அவர்களுக்கு ஊர்களும்‌ நகரங்களும்‌ அமைகின்றன. 
சந்தைகள்‌ உருவாகின்றன. வணிகப்பாதைகள்‌ 
நீள்கின்றன. அவற்றினூடாகச்‌ செல்லும்‌ சகடங்களுக்கு 
இடும்‌ தீர்வையே நம்‌ செல்வம்‌. அது அவர்களை 
சினமூட்டுகிறது. அதற்கு எதிராக அவர்கள்‌ படை 
திரட்டுகிறார்கள்‌. தங்களுக்கான தனிப்‌ பாதைகளையும்‌ 
படித்துறைகளையும்‌ உருவாக்கிக்கொள்கிறார்கள்‌. நாம்‌ 
அவர்களை வெல்லாமல்‌ ஓர்‌ அடிகூட முன்னெடுக்க 
முடியாத நிலைக்கு வந்துவிட்டோம்‌” என்றார்‌. 


“இந்தப்‌ போர்‌ வேதங்களின்‌ பொருட்டு, குலநெறிகளின்‌ 


பொருட்டு, ஷத்ரியக்‌ குருதியின்‌ பொருட்டு என்ற 
சொற்களுக்கு அடியில்‌ நாம்‌ கொண்டுள்ள மெய்யான 
நோக்கம்‌ இதுவே. அதை இந்தக்‌ களத்திலன்றி நம்மால்‌ 
எங்கும்‌ நிறைவேற்றிக்கொள்ள இயலாது. இங்கேயே நாம்‌ 
அவர்களை அழிக்கவேண்டும்‌. வேருடன்‌ 
பிடுங்கவேண்டும்‌” என்றார்‌ சக்ரதனுஸ்‌. “ஆகவே நமக்கு 
வேறுவழியில்லை.” நிமி “அந்நோக்கம்‌ 
நிறைவேறுகிறதா?” என்றார்‌. “அது இத்தனை கடினம்‌ 
என நாம்‌ எண்ணியிருக்கவில்லை. மெய்தான்‌” என்றார்‌ 
சக்ரதனுஸ்‌. “அவர்கள்‌ பெருந்திரளென இப்படி 
ஒருங்கிணைவார்கள்‌ என நாம்‌ கருதவில்லை. இவ்வளவு 
திறனுடன்‌ போரிடுவார்கள்‌ என நாம்‌ எவருமே 
எண்ணியிருக்கமாட்டோம்‌” என்றார்‌ நீலன்‌. 


“ஏன்‌ அவர்கள்‌ அவ்வாறு போரிடுகிறார்கள்‌ என்பதை 
நாம்‌ அறியோமா என்ன?” என்றார்‌ உலூகர்‌. “நம்‌ 
தரப்பிலிருக்கும்‌ மாபெரும்‌ பிழை அது. அதைத்‌ தவிர 
அனைத்தைப்‌ பற்றியும்‌ பேசிக்கொண்டிருக்கிறோம்‌. ட்‌ 
கோவாசனர்‌ “என்ன சொல்கிறீர்கள்‌?” என்றார்‌. உலூகர்‌ 
“அவர்களை மட்டும்‌ நாம்‌ எதிர்த்திருந்தால்‌ இதற்குள்‌ 
வென்று அவர்களின்‌ நிலங்களை எரியூட்டியிருப்போம்‌. 
அவர்களிடம்‌ படைக்கலங்கள்‌ குறைவு. படைசூழ்கைகள்‌ 
அவர்களுக்கு தெரியாது. ஒரு பெரும்படையெனத்‌ திரள 
அவர்களின்‌ குலமுறைகளும்‌ மூப்பிளமைகளும்‌ 
இடம்தரா. இப்போது நாமே அவர்களுக்கு 
அவையனைத்தையும்‌ அளித்துவிட்டோம்‌. அரசர்களே, 
கீழ்க்குடியினருக்காகப்‌ போரிட பாரதவர்ஷத்தின்‌ 
மாபெரும்‌ போர்வீரர்கள்‌ இருவரை அளித்தது நாமே. 
படைசூழ்கை அறிந்த ஷத்ரியத்‌ தலைவர்களையும்‌ நாமே 
அளித்தோம்‌. நாம்‌ இங்கே திரண்டமையால்தான்‌ 
அவர்களை பாண்டவர்கள்‌ திரட்டிக்கொண்டனர்‌. இன்று 
மறுபக்கமிருப்பது ஷத்ரியத்தலைமையால்‌ நடத்தப்படும்‌ 


அசுரவிசை. அதை வெல்வது எளிதல்ல” என்றார்‌. 


“அவர்களை நடத்துவது அர்ஜுனனோ பீமனோ 
திருஷ்டத்யும்னனோ அல்ல, இளைய யாதவன்‌” என்றான்‌ 
பிருஹத்பலன்‌. “எந்நிலையிலும்‌ அவனை நாம்‌ 
எதிர்த்தேயாகவேண்டும்‌. நாம்‌ வெற்றுச்சொற்கள்‌ 
பேசிக்கொண்டிருப்பதில்‌ பொருளில்லை.” சுபத்ரர்‌ 
“அவனைத்தான்‌ எதிர்க்கவேண்டும்‌ என்றால்‌ அவன்‌ 
பாண்டவர்களுடன்‌ இணையாமல்‌ 
பார்த்துக்கொண்டிருக்கவேண்டும்‌. யாதவர்களிடமிருந்து 
அவனை பிரித்தோம்‌, அவ்விசையிலேயே அவனை 
அழிக்க முயன்றிருக்கவேண்டும்‌” என்றார்‌. பிருஹத்பலன்‌ 
“அவனை சூழ்ச்சியில்‌ வெல்ல நம்மால்‌ இயலாது. 
பாண்டவர்கள்‌ அவனை தெரிவுசெய்யவில்லை, அவன்‌ 
அவர்களை தெரிவுசெய்திருக்கிறான்‌” என்றான்‌. 


“என்றேனும்‌ இப்போர்‌ நிகழும்‌ என அறிந்திருந்தேன்‌” 
என்றார்‌ கோவாசனர்‌. “நாளெண்ணி காத்திருந்தேன்‌. 
உண்மையில்‌ நமக்கு ஒரே வழிதான்‌ இருந்தது. 
துவாரகையை ஷத்ரியநாடென ஏற்று இளைய 
யாதவனை நம்‌ அவைகளில்‌ அமரச்செய்வது. 
அதனூடாக நாம்‌ வெல்லமுடியாதவர்களாக 
ஆகியிருப்போம்‌. அவனையும்‌ நம்முடன்‌ 
சேர்த்துக்கொண்டு இழிசினரை வென்று பாரதவர்ஷத்தை 
முழுதடைந்திருக்கலாம்‌. நம்‌ அறிவின்மையால்‌, 
க: அவனை இழிசினர்‌ பக்கம்‌ சேர்த்தோம்‌.” 
ருஹத்பலன்‌ “எவர்‌ சேர்த்தது? என்ன சொல்கிறீர்கள்‌?” 
என்றான்‌. கோவாசனர்‌ “ஆம்‌, சேர்த்தவர்கள்‌ நாமே. 
எங்கெல்லாம்‌ இளைய யாதவன்‌ பெண்கொண்டானோ 
அந்த ஷத்ரியர்களெல்லாம்‌ அதை குலச்சிறுமையாக 
எடுத்துக்கொண்டார்கள்‌. அவர்களை அவையிழிவு 
செய்து நாமும்‌ அதை நிலைநாட்டினோம்‌. எந்நிலையிலும்‌ 
இளைய யாதவனை ஷத்ரிய அவைகளுக்குள்‌ 
அமரமுடியாதவனாக ஆக்கினோம்‌...” என்றார்‌. 


கேகயன்‌ “எங்களை பழி சொல்கிறீர்களா?” என்று 
சீறியபடி எழுந்தான்‌. கோவாசனர்‌ “ஆம்‌, உங்களைத்தான்‌ 
பழிசொல்கிறேன்‌. உங்கள்‌ வஞ்சங்களை ஷத்ரியர்களின்‌ 
பொது உணர்வாக மாற்றினீர்கள்‌” என்றார்‌. கேகயன்‌ 
“உங்கள்‌ அறிவு எங்கு சென்றது?” என்றான்‌. நீலன்‌ “நாம்‌ 
பூசலிட வேண்டியதில்லை... அதனால்‌ இனி எந்தப்‌ 
பயனும்‌ இல்லை” என்றார்‌. விந்தன்‌ “அரசர்களே, நான்‌ 
கேட்பது ஒன்றே. நாம்‌ இளைய யாதவனை நம்முடன்‌ 
சேர்த்துக்கொண்டு ஷத்ரிய அவையில்‌ இடமளித்தோம்‌ 
என்றால்‌ எந்த இடத்தை அளித்திருப்போம்‌?” என்றான்‌. 


அவையினர்‌ சலசலக்க விந்தன்‌ “நாங்கள்‌ 
ஷத்ரியர்களாகி வேள்விகளை செய்யத்தொடங்கி 
ஐநாறாண்டுகளாகின்றன. ஆயினும்‌ இன்றும்‌ காசியும்‌ 
கேகயமும்‌ விதேகமும்‌ எங்களுக்கு மேல்தான்‌. 
அவர்களுக்குக்‌ கீழே அமைந்த கலிங்கமும்‌ வங்கமும்‌ 
பிரக்ஜ்யோதிஷமும்கூட எங்களுக்கு மேலே. இந்த 
அடுக்கில்‌ இறுதியில்‌ நாம்‌ அளிக்கும்‌ ஓர்‌ 
துணையரசனுக்குரிய பீடத்தில்‌ வந்தமர இளைய 
யாதவன்‌ விரும்புவான்‌ என நினைக்கிறீர்களா? அந்த 
இருக்கையின்பொருட்டு நம்முடன்‌ சேர்ந்துகொண்டு 
இழிசினரை முற்றழிக்க அவன்‌ உடன்படுவான்‌ என 
எப்படி கருதுகிறீர்கள்‌?” என்றார்‌. 


“அரசன்‌ குடிகளின்‌ கொடி மட்டுமே” என்றார்‌ சக்ரதனுஸ்‌. 
“யாதவர்‌ ஷத்ரிய அடையாளத்தை விழைகிறார்கள்‌. 
அதன்பொருட்டு அவனையே துறக்கவும்‌ 
ஒருங்கிவந்துள்ளனர்‌. அன்றே அந்த அடையாளத்தை 
நாம்‌ அவர்களுக்கு அளித்திருந்தோமென்றால்‌ குடிகளை 
மீறி அவன்‌ ஒன்றும்‌ செய்திருக்கவியலாது.” 
பிருஹத்பலன்‌ “அவனை நீங்கள்‌ அறிந்தது 
அவ்வளவுதான்‌” என்றான்‌. “அவனுடைய எண்ணங்கள்‌ 
ஏதும்‌ இன்று இக்களத்தில்‌ வைத்து நாம்‌ 
அறிந்துகொள்ளத்‌ தக்கன அல்ல.” 


உக்ரதர்சனர்‌ “நாம்‌ இதையெல்லாம்‌ ஏன்‌ 
பேசிக்கொண்டிருக்கிறோம்‌? இன்னும்‌ சற்றுநேரத்தில்‌ 
போர்முரசுகள்‌ முழங்கும்‌. நாம்‌ இன்னும்‌ கவசங்களையே 
அணியவில்லை” என்றார்‌. “நான்‌ சொல்லவந்ததை 
சொல்லிவிடுகிறேன்‌. இப்போர்‌ இவ்வண்ணமே 
தொடர்ந்தால்‌ முற்றழிவுதான்‌ எஞ்சும்‌. இன்று 
ஷத்ரியர்களைவிட பிற அரசர்களின்‌ ஆற்றல்‌ 
மிகுந்துள்ளது. இப்போது கலிங்கம்‌ அழிந்துவிட்டது. 
வலுவான ஷத்ரிய அரசுகளில்‌ ஒருசில களத்தில்‌ 
அழியுமென்றால்‌ ஷத்ரிய ஆற்றலே 
பாரதவர்ஷத்திலிருந்து அகன்றுவிடும்‌.” 


அவர்கள்‌ அச்சொற்களால்‌ தாக்கப்பட்டவர்கள்போல 
விழிகள்‌ நிலைக்க நோக்கினர்‌. “அறிக, நம்‌ ஆற்றல்மிக்க 
பட்டத்து இளவரசர்கள்‌ மறைந்துகொண்டிருக்கிறார்கள்‌. 
மறுபக்கமிருந்து கடோத்கஜன்‌ உள்ளிட்ட கீழோர்‌ நம்‌ 
இளவரசர்களையே இலக்காக்கி அழிப்பது 
தொலைநோக்கு கொண்டது. இப்போரில்‌ நாம்‌ 
வென்றாலும்கூட ஆற்றல்மிக்க அடுத்த தலைமுறை 
அரசர்கள்‌ நம்‌ நாடுகளில்‌ உருவாக மாட்டார்கள்‌.” 
கோவாசனர்‌ “ஆம்‌, அதை நானும்‌ உணர்ந்தேன்‌” என்றார்‌. 


என தலையை அசைத்தான்‌. புன்னகையுடன்‌ 
கார்க்கோடகன்‌ “ஆம்‌, இப்போது செய்வதைப்போலவே 
அப்போதும்‌ அச்செய்தியை நீ கேட்க 
மறுத்துக்கொண்டாய்‌. எண்ணுவதை 
தவிர்த்துக்கொண்டாய்‌...” என்றான்‌. சினத்துடன்‌ எழுந்து 
தன்‌ கைகளை நீட்டி துரியோதனன்‌ கூவினான்‌ “ஏன்‌? 
ஏன்‌ நான்‌ தவிர்க்கவேண்டும்‌?” 


“அதை நீதான்‌ கண்டுபிடிக்கவேண்டும்‌. ஆனால்‌ ஒரு 
கணத்துக்குமேல்‌ அச்செய்திக்கு உன்‌ சிந்தையில்‌ 
இடமளிக்கவில்லை” என்றான்‌ கார்க்கோடகன்‌. “நான்‌ 
எதையாவது அஞ்சுபவன்‌ என நினைக்கிறாயா?” 
என்றான்‌ துரியோதனன்‌ உரக்க. “ஆம்‌... நீ அஞ்சுவது உன்‌ 
பெருந்தன்மையை. உன்னுள்‌ நிறைந்துள்ள பேரன்பை. 
உன்‌ வலிமையையெல்லாம அழிப்பது அதுவே.” 
புறக்கணிப்பதுபோல கைகளை வீசிவிட்டு துரியோதனன்‌ 
திரும்பினான்‌. “நான்‌ ஏன்‌ உன்‌ பசப்புகளை எல்லாம்‌ 
கேட்டுக்கொண்டிருக்கிறேன்‌ என்றே தெரியவில்லை.” 


“குருகுலத்தோன்றலே, சொல்‌. ஒவ்வொரு முறை 
சினம்கொள்ளும்போதும்‌ ஏன்‌ இடது தொடையை 
ஓங்கியறைந்து கொள்கிறாய்‌?” துரியோதனன்‌ 
“தெரியவில்லை. அது என்‌ பிறவிப்பழக்கம்‌” என்றான்‌. 
“ஏனென்றால்‌ உன்‌ தாயின்‌ பேரன்பெல்லாம்‌ திரண்டு 
நிறைந்திருக்கும்‌ இடம்‌ உன்‌ இடது தொடை. உன்‌ 
ஆற்றலெல்லாம்‌ ஒழுகிப்போகும்‌ மடையும்‌ அதுவே.” 
துரியோதனன்‌ கண்களைச்‌ சுருக்கி “ஏன்‌?” என்றான்‌. 
“உன்‌ அன்னை சென்ற ஏழாண்டுகாலமாக ஒவ்வொரு 
கணமும்‌ உன்‌ இடதுதொடையை மட்டுமே 
எண்ணிக்கொண்டிருக்கிறாள்‌. இனி நீயிருக்கும்‌ நாள்‌ 
முழுக்க அதையே அவள்‌ எண்ணுவாள்‌. அந்த பேரன்பின்‌ 
விளைவான அச்சமே அங்கே திரண்டு கனத்து உன்‌ 
ஆற்றலை அழிக்கிறது.” 


“எனக்குப்புரியவில்லை... என்‌ தலை சுழல்கிறது” 
என்றான்‌ துரியோதனன்‌. “அரசே, நீ அறிய விரும்பினால்‌ 
அவனை உனக்குக்‌ காட்டுகிறேன்‌” என்றான்‌ 
கார்க்கோடகன்‌. “நான்‌ அறியுமளவுக்கு பெரியவன்‌ என 
எவனும்‌ இப்புடவியில்‌ இல்லை” என்றான்‌ துரியோதனன்‌. 
“வீண்‌ சொற்கள்‌... வீண்சொற்கள்‌ வெற்று 
ஆணவத்திலிருந்து வருபவை. வெற்று ஆணவத்துக்கு 
அடியில்‌ ஐயமும்‌ அச்சமும்‌ கலங்கிக்கொண்டிருக்கும்‌” 
என்றான்‌ கார்க்கோடகன்‌. கடும்‌ சினத்துடன்‌ இரு 
கைகளையும்‌ விரித்து கர்ஜித்தபடி முன்னால்‌ சென்றான்‌ 
துரியோதனன்‌. சிறிய நீர்ப்பாம்பாக மாறி முக்குளியிட்டு 


பிருஹத்பலன்‌ “நாம்‌ இன்று செய்வதற்கொன்றே உள்ளது. 
இப்போரை இன்றோடு நிறுத்துவோம்‌. இரு தரப்பினரும்‌ 
ஓர்‌ உடம்பாடுக்கு வரட்டும்‌” என்றான்‌. “அதெப்படி? போர்‌ 
இன்று உச்சத்திலுள்ளது... துரியோதனர்‌ 
வெறிகொண்டிருக்கிறார்‌” என்றார்‌ இந்திரசேனர்‌. “அந்த 
வெறியை அவர்‌ நம்‌ இழப்பின்‌ வழியாக 
தீர்த்துக்கொள்ளலாகாது. அவரே நேருக்குநேர்‌ 
பீமசேனரிடம்‌ போரிடட்டும்‌... அவர்கள்‌ தங்களுக்குள்‌ 
கொள்ளும்‌ பூசலுக்கு ஷத்ரியர்‌ பலியாக வேண்டாம்‌” 
என்றான்‌ பிருஹத்பலன்‌. 


“நாம்‌ பின்வாங்குவதா? நம்மை கோழைகள்‌ என்பார்கள்‌” 
என்று நிமி சொன்னார்‌. “அதற்குரிய வழியை 
கண்டுபிடிப்போம்‌...” என்றான்‌ பிருஹத்பலன்‌. “நான்‌ 
அதற்கொரு வழியை எண்ணினேன்‌. அதையே இங்கு 
முன்வைக்க எண்ணினேன்‌. விதர்ப்பராகிய ருக்மி தூய 
ஷத்ரியக்குருதி கொண்டவர்‌. அவருடைய வஞ்சம்‌ 
குலமிலியான இளைய யாதவனுக்கு எதிரானது. அது 
ஷத்ரியர்களாகிய நாமனைவருமே கொண்டுருக்கும்‌ 
வஞ்சம்‌. அவரை துரியோதனர்‌ இழிவுசெய்து 
அனுப்பியதில்‌ நமக்கு உடம்பாடில்லை. ரக்மியை நம்‌ 
படைக்குள்‌ சேர்த்துக்கொள்ளவேண்டும்‌. துரியோதனர்‌ 
அவரை அழைத்துவந்து பொறுத்தருளும்படி 
கோரவேண்டும்‌.” 


சக்ரதனுஸ்‌ “என்ன சொல்கிறீர்கள்‌? எவர்‌ பணிவது, 
தார்த்தராஷ்டிரரா?” என்றார்‌. “ஆம்‌, அவர்‌ பணிய 
மாட்டார்‌. அவர்‌ பணியாவிட்டால்‌ நாம்‌ போருக்கு 
ஒப்பவும்‌ மாட்டோம்‌. ஷத்ரியர்களாகிய நாம்‌ 
ஷத்ரியர்களில்‌ ஒருவரின்‌ தன்மதிப்பின்பொருட்டு 
போரிலிருந்து விலகுவதில்‌ பிழையே இல்லை.” 
அவையில்‌ அமைதி நிலவியது. நீலன்‌ “நல்ல 
திட்டம்தான்‌” என்றார்‌. “இது ஒரு நல்வாய்ப்பு... 
ஆகவேதான்‌ இதை உடனே செய்யவேண்டுமென நான்‌ 
முடிவெடுத்தேன்‌” என்றான்‌ பிருஹத்பலன்‌. 


“இப்போதேவா?” என்றார்‌ சக்ரதனுஸ்‌. “நமக்கு 
பொழுதில்லை... நம்‌ தரப்பில்‌ மாளவர்‌ செல்லட்டும்‌. 
துரியோதனரிடம்‌ பேசட்டும்‌.” இந்திரசேனர்‌ “நானா?” 
என்றார்‌. “நீங்களே எங்களில்‌ மூத்தவர்‌... 
தார்த்தராஷ்டிரர்களுக்கு சற்று அணுக்கமானவர்‌” 
என்றான்‌ பிருஹத்பலன்‌. “நான்‌ சொல்கிறேன்‌, ஆனால்‌...” 
என்றார்‌ இந்திரசேனர்‌. “நீங்கள்‌ சொல்லுங்கள்‌, 
நிகழ்வதென்ன என்று பார்ப்போம்‌” என்றான்‌ 
பிருஹத்பலன்‌. 


“சரி, நாம்‌ விலகிக்கொண்டால்‌ போர்‌ நின்றுவிடுமா 
என்ன?” என்று கோவாசனர்‌ கேட்டார்‌. “நிற்கவே வாய்ப்பு. 
இங்குள்ள படைகளில்‌ பெரும்பகுதி நாமே. இருக்கும்‌ 
படைகளைக்கொண்டே பாண்டவர்களை வெல்ல 
இயலவில்லை. நாம்‌ விலகிக்கொண்டால்‌ தோல்விதான்‌. 
ஐயமே தேவையில்லை. ஒருவேளை போர்‌ தொடர்ந்து 
நிகழுமென்றால்‌ அதுவும்‌ நன்றே. நம்‌ எதிரிகள்‌ 
இருவருமே ஆற்றல்‌ குன்றி அழிவார்கள்‌. நாம்‌ நம்‌ 
ஆற்றலுடன்‌ விலகிக்கொண்டோமென்றால்‌ 
இருவரையுமே வெல்லலாம்‌” என்று பிருஹத்பலன்‌ 
சொன்னான்‌. 


“இருவரையுமா?” என்று சக்ரதனுஸ்‌ கேட்டார்‌. “ஆம்‌, 
இழிசினர்‌ நம்‌ உடனடி எதிரிகள்‌. ஆனால்‌ பாரதவர்ஷம்‌ 
மீது முற்றாகக்‌ குடைவிரித்தாள எண்ணும்‌ 
தார்த்தராஷ்டிரர்களும்‌ நம்‌ எதிரிகளே...” என்றான்‌ 
பிருஹத்பலன்‌. “அத்துடன்‌ ஒன்றுண்டு, அசுரர்களையும்‌ 
அரக்கர்களையும்‌ நாம்‌ ஏன்‌ போர்முறைமைப்படி 
எதிர்க்கவேண்டும்‌? நஞ்சும்‌ தீயுமிட்டு அழிப்போம்‌. 
வஞ்சமும்‌ சூதும்‌ வளர்த்து அவர்களே போரிடச்செய்து 
ஒழிப்போம்‌. அனைத்துக்கும்‌ நூல்கள்‌ 
ஒப்புதலளிக்கின்றன. அவர்களை நாம்‌ 
அரசர்களென்றல்ல, விலங்குகள்‌, பூச்சிகள்‌ என்றே 
கருதவேண்டும்‌. இங்கு நாம்‌ செய்யும்‌ பிழை அவர்களை 
போர்நெறிப்படி களம்நின்று 
எதிர்த்துக்கொண்டிருப்பதுதான்‌.” 

இந்திரசேனர்‌ “எண்ணிப்பார்க்கையில்‌ உகந்த 
முடிவென்றே தோன்றுகிறது” என்றார்‌. 
“அவ்வண்ணமென்றால்‌ நாம்‌ இங்கே ஒரு 
முடிவெடுக்கவேண்டும்‌. நாம்‌ ஒற்றைத்திரளென 
நின்றிருக்கவேண்டும்‌. எடுக்கப்படும்‌ முடிவுகளுக்கு 
அனைவரும்‌ கட்டுப்பட்டாகவேண்டும்‌. நாம்‌ 
போர்முனையிலிருந்து கிளம்புகிறோம்‌ என்று 
சொன்னால்‌ தார்த்தராஷ்டிரர்கள்‌ நம்மை அச்சுறுத்தலாம்‌, 
விழைவும்‌ காட்டலாம்‌. எதற்கும்‌ நாம்‌ மயங்கிவிடலாகாது” 
என்றான்‌ பிருஹத்பலன்‌. 


“ஆம்‌, உண்மை!” என்றார்‌ உக்ரதர்சனர்‌. அவையிலிருந்த 
அரசர்கள்‌ அனைவரும்‌ “ஆம்‌, அவ்வாறே” என 
குரலெழுப்பினர்‌. “இன்று பீஷ்மர்‌ மண்டலவியூகத்தை 
அமைத்திருக்கிறார்‌. சிறுசிறு குழுக்களாக படைகளை 
அமைத்து ஒன்றென மையச்சரடொன்றால்‌ திரட்டும்‌ 
இச்சூழ்கை மிக ஆற்றல்மிக்கது என்பார்கள்‌. ஒவ்வொரு 
யானைக்கும்‌ ஏழு தேர்கள்‌. ஒவ்வொரு தேருக்கும்‌ ஏழு 


புரவிவேலவர்‌. ஒவ்வொரு புரவிக்கும்‌ பத்து வில்லவர்‌. 
ஒவ்வொரு வில்லவருக்கும்‌ பத்து நடைவேலவர்‌ என 
அமைந்திருக்கும்‌ இந்தச்‌ சூழ்கையை உடைத்து உள்ளே 
நுழைவது மிக எளிது, மீள்வது அரிது. இது 
எறும்புகளால்‌ அமைக்கப்படும்‌ சூழ்கை என்பார்கள்‌. 
இன்று பாண்டவர்கள்‌ போர்தொடரவேண்டாம்‌ என 
முடிவெடுக்கக்கூடும்‌” என்றார்‌ உக்ரதர்சனர்‌. 


“பாண்டவர்களுடன்‌ இருப்பவர்‌ இளைய யாதவர்‌” என்று 
மட்டும்‌ இந்திரசேனர்‌ சொன்னார்‌. “இன்றைய போர்‌ 
இன்னும்‌ அரைநாழிகைக்குள்‌ தொடங்கும்‌. இனி நாம்‌ 
ஏதும்‌ சொல்லமுடியாது, நம்‌ படைகளையும்‌ 
விலக்கிக்கொள்ள முடியாது. இப்போர்‌ முடியட்டும்‌. இதில்‌ 
பாண்டவர்களுக்கு இழப்பு என்றால்‌ துரியோதனரிடம்‌ 
பாண்டவர்கள்‌ சோர்ந்திருக்கும்‌ தருணம்‌ இது, 
அவர்களை பேச்சுக்கு அழைப்போம்‌ என்று சொல்வோம்‌. 
மாறாக நமக்கே பேரிழப்பு என்றால்‌ இனிமேலும்‌ 
போரிடுவதில்‌ பொருளில்லை, மண்டலச்சூழ்கையையே 
அவர்கள்‌ வென்றார்கள்‌ என்றால்‌ இனி எதைக்கொண்டு 
நம்பிக்கையை பேணுவது என்று கேட்கலாம்‌” என்று 
பிருஹத்பலன்‌ சொன்னான்‌. 


“ஆம்‌, இன்று மாலை மாளவர்‌ பேசட்டும்‌” என்றார்‌ 
சக்ரதனுஸ்‌. அவையினரும்‌ “ஆம்‌, மாலை பேசுக!” 
என்றனர்‌. உக்ரதர்சனர்‌ எழுந்துகொண்டு “நாம்‌ 
கிளம்புவோம்‌... முரசுகள்‌ முழங்கத்தொடங்கிவிட்டன” 
என்றார்‌. “இன்றைய போரில்‌ நாம்‌ இழப்புகளின்றி மீள 
முயல்வோம்‌. கூடுமானவரை படைகளையே 
முன்னணிக்கு அனுப்புவோம்‌. இன்று 
போர்க்களத்திலேயே சகுனிக்கு நாம்‌ போருக்கு 
உளம்கொள்ளவில்லை என்பது தெளிவாவது நன்று” 
என்றான்‌ பிருஹத்பலன்‌. “ஆம்‌, அதுவே வழி” என்று 
குரல்கள்‌ எழுந்தன. 


அவர்கள்‌ கிளம்பும்போது உக்ரதர்சனர்‌ “அவர்களின்‌ 
படைசூழ்கை என்ன?” என்று கேட்டார்‌. “நமது 
படைசூழ்கையை அவர்கள்‌ இதற்குள்‌ 
அறிந்திருப்பார்கள்‌. தங்கள்‌ சூழ்கையை 
வகுத்துக்கொண்டிருப்பார்கள்‌” என்றார்‌ இந்திரசேனர்‌. 
பிருஹத்பலன்‌ “அவர்கள்‌ வஜ்ரவியூகத்தை 
அமைத்துள்ளார்கள்‌. வைரம்போல பட்டைகள்‌ 
கொண்டது. ஒன்றுடன்‌ ஒன்று பிரிக்கமுடியாதபடி 
இணைந்த கூறுகளாலானது. நம்‌ படைகளுக்குள்‌ 
ஊடுருவினாலும்‌ அவர்களின்‌ படையில்‌ ஒவ்வொரு 
பகுதியும்‌ முழுப்படையுடன்‌ இணைந்தே இருக்கும்‌” 


என்றான்‌. 


அவர்கள்‌ பெருமூச்சுடனும்‌ தளர்ந்த உடல்களுடனும்‌ 
எழுந்துகொண்டனர்‌. கிளம்பும்போது உக்ரதர்சனர்‌ 
மெல்லிய கசப்புடன்‌ புன்னகைத்து “இந்தப்‌ போரில்‌ நான்‌ 
கற்றது ஒன்றே, எந்தச்‌ சூழ்கைக்கும்‌ இணையான சூழ்கை 
உண்டு. ஆகவே எச்சூழ்கைக்கும்‌ எப்பொருளும்‌ இல்லை” 
என்றார்‌. பிருஹத்பலன்‌ என்ன பேசுவதென்று 
தெரியாமல்‌ ஒருகணம்‌ தடுமாறி “நாம்‌ வெல்வோம்‌... 
நம்மை உருவாக்கிய வேதமே அதற்கு பொறுப்பு” 
என்றான்‌. ஒருகணம்‌ நோக்கிய பின்‌ புன்னகைத்து 
உக்ரதர்சனர்‌ திரும்பி நடந்தார்‌. 


காவியம்‌- சுசித்ரா, 
வெண்முரசு விவாதங்கள்‌ 

[inagelயுயுத்ஸு அவையை நோக்கியபடி கைகட்டி 
அமர்ந்திருந்தான்‌. அவையிலிருந்த அமைதியில்‌ 
அவ்வப்போது எவரோ பெருமூச்செறிவதோ இருமுவதோ 
மட்டும்‌ ஓலித்துக்கொண்டிருந்தது. அறிவிப்பு 
ஏதுமில்லாமல்‌ யுதிஷ்டிரர்‌ வந்தமர்ந்ததும்‌ 
முறைமைச்சொற்கள்‌ இன்றி அவை போர்ச்செய்திகளை 
பேசத்‌ தொடங்கியது. திருஷ்டத்யும்னன்‌ அளித்த 
ஓலையை படைத்தலைவன்‌ தீர்க்கபாகு படித்தான்‌. 
யுதிஷ்டிரர்‌ முகவாயை தடவியபடி அதை கேட்டிருந்தார்‌. 
அவர்‌ மிகவும்‌ தளர்ந்திருந்தார்‌. பீமனும்‌ 
தளர்ந்தவன்போலிருந்தான்‌. வழக்கமாக அவையில்‌ 
நின்றுகொண்டிருக்கும்‌ அவன்‌ பீடத்தில்‌ கால்நீட்டி 
அமர்ந்திருந்தான்‌. 

முந்தையநாள்‌ போரிலும்‌ பாண்டவப்‌ படைகளுக்கு மிகப்‌ 
பெரிய இழப்புகள்‌ அமைந்திருந்தன. பிரியதர்சனும்‌ 
உத்தமெளஜனும்‌ சத்ருஞ்ஜயனும்‌ சுமித்ரனும்‌ 
பாஞ்சால்யனும்‌ சுரதனும்‌ களம்பட்டதை தீர்க்கபாகு 
வாசித்தபோது துருபதர்‌ பெருமூச்சுவிட்டார்‌. அந்த ஓசை 
அவை முழுக்க கேட்டது. உத்தரமல்லநாட்டு தீர்க்கதந்தன்‌ 
பெயர்‌ சொல்லப்பட்டபோது துருபதரின்‌ இருமலோசை 
கேட்டது. அனுபநாட்டு மூதரசர்‌ விருத்தஷர்மரும்‌ அவர்‌ 
மைந்தன்‌ வசுதனனும்‌ இளையோன்‌ 

நீலனும்‌ கொல்லப்பட்டதை படித்தபோது நடுவே 
துருபதரின்‌ இருமலோசை மட்டும்‌ உரக்க ஒலித்தது. 
படைத்தலைவன்‌ சற்று நிறுத்தி அவரை நோக்கினான்‌. 
திருஷ்டத்யும்னன்‌ எழுந்து சென்று துருபதரை அணுகி 
ஏதோ சொல்ல அவர்‌ கைநீட்டி மறுத்தார்‌. “மாண்டவர்கள்‌ 
விண்ணின்‌ ஒளியில்‌ நிறைவுகொள்க! வீரர்‌ 
பொன்னுலகு அவர்களுக்கு அமைக!” என்று 
படைத்தலைவன்‌ படித்தான்‌. அவையினர்‌ “ஆம்‌, 
அவ்வாறே ஆகுக!” என்றனர்‌. 


அரக்கர்‌ குலத்தலைவர்கள்‌ வக்ரசீர்ஷரும்‌ காகரும்‌ இறந்த 
செய்தியை சொன்னதும்‌ அரக்கர்‌ குடித்தலைவர்கள்‌ 
தங்கள்‌ கோல்களை மேலே தூக்கி “மண்ணுள்‌ உறங்குக! 
மண்ணுள்‌ உறங்குக!” என்றனர்‌. நிஷாதநிலத்து அரசர்‌ 
மணிமானையும்‌ அவர்‌ மைந்தர்‌ மணிகர்ணனையும்‌ 
கீழ்நிஷாதநிலத்து அரசர்‌ தண்டதரனையும்‌ அவர்‌ 
மைந்தர்‌ சார்ங்கதரனையும்‌ நிஷாதஅரசின்‌ 


ஹிரண்யநாபனையும்‌ அவன்‌ இளையோன்‌ 
ஹிரண்யபாகுவையும்‌ படைத்தலைவன்‌ 
நினைவுகூர்ந்தான்‌. “மண்ணுள்‌ உறங்குக! மண்ணுள்‌ 
உறங்குக!” என நிஷாதர்களும்‌ கிராதர்களும்‌ 
வாழ்த்துரைத்தனர்‌. மாண்டவர்களின்‌ பெயர்கள்‌ 
ட்‌ ம்க்‌ அமக கக அ 
இருமிக்கொண்டிருந்தார்‌. திருஷ்டத்யும்னன்‌ எழுந்து 
சென்று அவரிடம்‌ அழுந்தப்பேசி அழைத்துக்கொண்டு 
வெளியே சென்றான்‌. அவர்‌ தொய்ந்த தோள்களும்‌ 
நடுங்கும்‌ கால்களுமாக செல்வதை அவை நோக்கி 
அமர்ந்திருந்தது. 


யுதிஷ்டிரர்‌ “நமக்கு பேரிழப்பு...” என்றார்‌. சாத்யகி 
“நிகராகவே அவர்களுக்கும்‌ இழப்புகள்‌ உண்டு... நேற்று 
நம்‌ இளையவர்‌ பீமசேனர்‌ கெளரவ மைந்தர்கள்‌ 
இருநூற்றிமுப்பதேழுபேரை கொன்றார்‌. அபிமன்யூ 
நாற்பத்துநான்கு பேரை கொன்றார்‌. கெளரவர்கள்‌ 
திருதசந்தனும்‌ ஜராசந்தனும்‌ துராதாரனும்‌ 
விசாலாக்ஷனும்‌ சுஹஸ்தனும்‌ வாதவேகனும்‌ 
பீமவிக்ரமனும்‌ கொல்லப்பட்டார்கள்‌. மகாபாகு, 
சித்ராங்கன்‌, சித்ரகுண்டலன்‌, பிரமதன்‌, அப்ரமாதி, 
தீர்க்கரோமன்‌...” என்று தொடர யுதிஷ்டிரர்‌ “போதும்‌!” 
என்று தலையை பற்றிக்கொண்டு சொன்னார்‌. சாத்யகி 
அமரப்போக சிகண்டி “அல்ல. இளையோனே, நீ சொல்க! 
இது போரவை. நம்‌ களவெற்றியைச்‌ சொல்ல நாம்‌ ஏன்‌ 
அஞ்சவேண்டும்‌? சொல்க!” என்றார்‌. சாத்யகி 
யுதிஷ்டிரரை நோக்கியபின்‌ “தீர்க்கபாகுவும்‌ 
சுவீரியவானும்‌ சுவர்ச்சஸும்‌ ஆதித்யகேதுவும்‌ 
துஷ்பராஜயனும்‌ அபராஜிதனும்‌ சாருசித்ரனும்‌ 
சராசனனும்‌ சத்யசந்தனும்‌ சதாசுவாக்கும்‌ நேற்று 
கொல்லப்பட்டார்கள்‌” என்றான்‌. “இத்தனை 
கெளரவர்கள்‌ இதற்கு முன்‌ பலியானதில்லை. 
ஏற்கெனவே அவர்கள்‌ உளம்‌ தளர்ந்திருக்கிறார்கள்‌. 
மீண்டெழுவார்கள்‌ என்று தோன்றவில்லை.” 


ஆனால்‌ பீமன்‌ எந்த உணர்வையும்‌ காட்டவில்லை. 
அங்கே நிகழ்ந்த உரையாடல்களை அவன்‌ 
செவிகொண்டதாகவே தெரியவில்லை. “நம்‌ 
படைசூழ்கையை திருஷ்டத்யும்னன்‌ விளக்கட்டும்‌” 
என்று குந்திபோஜர்‌ சொன்னார்‌. திருஷ்டத்யும்னன்‌ 
மின்கதிர்சூழ்கையின்‌ அமைப்பைப்‌ பற்றி விளக்கினான்‌. 
நெடுந்தொலைவுக்கு உச்சவிசையில்‌ குறைந்த நேரத்தில்‌ 
தொடர்ச்சி அறுபடாது செல்லும்‌ தன்மைகொண்டது அது. 
அதற்குரிய எவ்வடிவையும்‌ எடுக்கலாம்‌. கிளை 
பிரியலாம்‌, வளைந்து சவுக்குச்சுழற்சியாகலாம்‌, அம்பென 


நீண்டும்‌ பாயலாம்‌. அவன்‌ அதை விளக்கியபோது 
எவரும்‌ மாற்று உரைக்கவில்லை. ஐயங்களும்‌ 
எழவில்லை. ஒவ்வொருவரும்‌ சோர்வுற்றிருந்தனர்‌. வேறு 
எவரோ இருமத்தொடங்கினார்கள்‌. படைசூழ்கையை 
அவை ஏற்று ஓலையில்‌ யுதிஷ்டிரர்‌ கைச்சாத்திட்டதும்‌ 
மீண்டும்‌ அமைதி நிலவியது. 


யுதிஷ்டிரர்‌ யுயுத்ஸுவை பார்த்தார்‌. யுயுத்ஸு எழுந்து 
தலைவணங்கி “அவையோரே, நம்முடன்‌ படையில்‌ 
சேர்வதற்காக உத்தர விதர்ப்பத்தின்‌ போஜகடகத்தை 
ஆளும்‌ அரசர்‌ ௬க்மி இன்று காலை நம்‌ படைகளுக்குள்‌ 
வந்துள்ளார்‌. அவர்‌ இளைய யாதவரை சந்தித்து 
வணங்கி ஒப்புதல்‌ பெற்றுள்ளார்‌. அவர்‌ அவைக்கு வர 
ஒப்புதல்‌ கோருகிறேன்‌” என்றான்‌. மூன்றே 
சொற்றொடர்களில்‌ அனைத்தையும்‌ 
சொல்லிவிடவேண்டுமென அவன்‌ எண்ணியிருந்தான்‌. 
ருக்மியின்‌ பெயரைச்‌ சொன்னதுமே எழுந்த எதிர்ப்பு 
இளைய யாதவரின்‌ பெயரால்‌ இல்லாமலாகியது. சிகண்டி 
“அவருடைய நோக்கத்தை நான்‌ ஐயப்படுகிறேன்‌” 
என்றார்‌. அந்த நேரடிக்‌ கூற்று அவையை திகைக்கச்‌ 
செய்தது. யுதிஷ்டிரர்‌ சினத்துடன்‌ “அதை முடிவு 
செய்யவேண்டியவர்‌ இளைய யாதவர்‌, நாமல்ல” என்றார்‌. 
“படையில்‌ சேர்த்துக்கொள்ள வேண்டியவர்‌ தாங்கள்‌” 
என்றார்‌ சிகண்டி. “இல்லை, அதுவும்‌ இளைய யாதவரின்‌ 
முடிவே” என்றார்‌ யுதிஷ்டிரர்‌. 


அவையின்‌ நோக்கு முழுக்க விதர்ப்ப இளவரசர்களை 
நோக்கி திரும்பியது. ௬க்மரதனும்‌ ருக்மகேதுவும்‌ 
அருகருகே அமர்ந்திருந்தார்கள்‌. ௬க்மபாகுவும்‌ 
ருக்மநேத்ரனும்‌ அவைக்கு வந்திருக்கவில்லை. அவர்கள்‌ 
குழம்பிய முகத்துடன்‌ ஒருவரோடொருவர்‌ 
பேசிக்கொண்டனர்‌. நகுலன்‌ “விதர்ப்பர்கள்‌ இதைப்பற்றி 
தங்கள்‌ எண்ணத்தை சொல்லலாம்‌” என்றான்‌. ருக்மரதன்‌ 
“நாங்கள்‌ சொல்வதற்கேதுமில்லை. முடிவை அரசரே 
எடுக்கட்டும்‌. அதற்கு எனக்கு முழு ஒப்புதலே” என்றான்‌. 
சிலகணங்கள்‌ மீண்டும்‌ அவை தயங்கியது. அந்தத்‌ 
தயக்கம்‌ ஏன்‌ என்று யுயுத்ஸுவுக்கு புரியவில்லை. 
திருஷ்டத்யும்னன்‌ “அவ்வாறெனில்‌ விதர்ப்ப அரசரை 
அவைக்கு அமைக்கலாமல்லவா?” என்றான்‌. யுதிஷ்டிரர்‌ 
ஒப்புதலளித்து தலையசைக்க சகதேவன்‌ எழுந்து 
வாயிலுக்குச்‌ சென்று நின்றான்‌. 


ருக்மி உள்ளே வந்ததும்‌ சகதேவன்‌ தலைவணங்கி 
“விதர்ப்பத்தின்‌ அரசருக்கு நல்வரவு... இந்த அவை 
தங்கள்‌ வருகையால்‌ நிறைவுகொள்கிறது” என்றான்‌. 


ருக்மி அவனை வலக்கை தாக்கி வாழ்த்தி “நன்று 
திகழ்க!” என்றபின்‌ யுதிஷ்டிரரை வணங்கி 
“உத்தரவிதர்ப்பத்தின்‌ போஜகடகத்தின்‌ அரசனாகிய 
ருக்மியின்‌ வணக்கம்‌. வெற்றியும்‌ சிறப்புகளும்‌ திகழ்க!” 
என்றான்‌. யுதிஷ்டிரர்‌ தலைவணங்கினார்‌. சகதேவன்‌ 
அவனை அழைத்துச்சென்று பீடத்தில்‌ அமரச்செய்தான்‌. 
யுதிஷ்டிரர்‌ “தாங்கள்‌ இங்கே படையுடன்‌ வந்திருப்பதாக 
சொல்லப்பட்டது. தங்கள்‌ படைகளை நமது 
படைகளுடன்‌ இணைந்துகொள்ள ஆணையிடும்‌ ஓலை 
இப்போதே அளிக்கப்படும்‌” என்றார்‌. ௬க்மி கையசைத்து 
அதை ஏற்றுக்கொண்டான்‌. 


யுதிஷ்டிரர்‌ “விதர்ப்பப்‌ படைகள்‌ முன்னரே 
எங்குள்ளனவோ அவற்றுடன்‌ போஜகடகத்தின்‌ 
படைகளும்‌ இணைந்துகொள்வதே நன்று. 
அவர்களுடைய குழூஉக்குறிகளும்‌ போர்முறைகளும்‌ 
ஒன்றே என்பதனால்‌ இணைந்து போரிட இயலும்‌” 
என்றார்‌. ருக்மரதன்‌ எழுந்து “நாங்கள்‌ சிறு படை 
என்பதனால்‌ விராடப்‌ படைப்பிரிவில்தான்‌ 
இணைந்துகொண்டோம்‌. விராடர்களின்‌ 
மண்மறைவுக்குப்‌ பின்‌ விராடப்‌ படைகள்‌ ஏழாக 
பிரிக்கப்பட்டு வெவ்வேறு தலைமையின்கீழ்‌ 
அமைக்கப்பட்டன. எங்களை இப்போது பாணாசுரரின்‌ 
மைந்தர்‌ சக்ரர்‌ தலைமைதாங்கும்‌ பதினேழாம்‌ 
படைப்பிரிவுடன்‌ இணைத்திருக்கிறார்கள்‌” என்றான்‌. 
யுதிஷ்டிரர்‌ “நன்று, அவர்‌ ஆற்றல்மிக்கவர்‌. விதர்ப்பத்தின்‌ 
படைகள்‌ அவரால்‌ ஒருங்கிணைக்கப்படட்டும்‌” என்றார்‌. 
ருக்மி சினத்துடன்‌ எழுந்து “என்ன சொல்கிறீர்கள்‌? 
விதர்ப்பப்‌ படைகள்‌ அசுரர்களால்‌ 
நடத்தப்படுகின்றனவா?” என்றான்‌. தன்‌ இளையோனை 
நோக்கி திரும்பி “இதை அவையில்‌ எழுந்து நின்று 
சொல்ல உனக்கு நாணமில்லையா? நீ பீஷ்மகரின்‌ 
குருதியில்‌ எழுந்தவன்தானா? கீழ்மகனே, அசுரருக்குக்‌ 
கீழே படைக்கலமெடுத்து நிற்கிறாயென்றால்‌ நீ 
அசுரனுக்கும்‌ கீழோன்‌!” என்று கூவினான்‌. “விதர்ப்பரே, 
இங்கே குலமல்ல திறனே நோக்கப்படுகிறது. சக்ரர்‌ 
பாரதம்கண்ட பெருவீரர்களில்‌ ஒருவர்‌” என்றார்‌ 
யுதிஷ்டிரர்‌. “அவனைவிட ஆற்றல்கொண்ட கரடிகளும்‌ 
குரங்குகளும்‌ காட்டில்‌ இருக்கலாம்‌. அவை நடத்துமா 
படையை? ஷத்ரியன்‌ குலத்தால்‌ உருவாக்கப்படுபவன்‌, 
முறைமைகளால்‌ நிலைகொள்பவன்‌, குலமிழந்த 
ஷத்ரியன்‌ வெறும்‌ படைபயின்ற விலங்கே” என்றான்‌ 
ருக்மி. 


சகதேவன்‌ “விதர்ப்பரே, உளம்கனியுங்கள்‌. உங்கள்‌ 
எண்ணத்தை புரிந்துகொள்கிறேன்‌. இனி அப்படைகள்‌ 
அனைத்துக்கும்‌ நீங்களே தலைமைகொள்க! உங்கள்‌ கீழ்‌ 
சக்ரர்‌ திகழ்வார்‌” என்றான்‌. “அசுரர்களை நான்‌ 
வழிநடத்தவியலாது” என்றான்‌ ருக்மி. “ஒரு தனிப்‌ 
படைப்பிரிவாக செயல்படும்‌ அளவுக்கு உங்கள்‌ படை 
பெரிதல்ல...” என்று சகதேவன்‌ சொன்னான்‌. 
திருஷ்டத்யும்னன்‌ “ஒவ்வொரு குலமும்‌ தனியாக 
செயல்படுவதற்கு படைத்தலைமையின்‌ ஒப்புதல்‌ 
இல்லை. அது படைகளின்‌ ஒருமையை முற்றழிப்பது” 
என்றான்‌. ருக்மி “இங்கே என்ன நிகழ்கிறது? 
அஸ்தினபுரியின்‌ குலப்பூசல்‌ என எண்ணினேன்‌. 
அரக்கர்களையும்‌ அசுரர்களையும்‌ கொண்டா அதை 
நிகழ்த்துகிறீர்கள்‌? என்ன கீழ்மை!” என்றான்‌. 


பீமன்‌ “விதர்ப்பரே, எங்கள்‌ தரப்பில்‌ படைகொண்டு 
நிற்பவர்கள்‌ பெரும்பாலும்‌ அசுரரும்‌ அரக்கரும்‌ 
நிஷாதரும்‌ கிராதருமே. நீங்கள்‌ விரும்பும்‌ தூய ஷத்ரியக்‌ 
குடிகள்‌ அங்குதான்‌ உள்ளனர்‌. அங்கேயே நீங்கள்‌ 
செல்லலாம்‌” என்றான்‌. சம்பராசுரரின்‌ மைந்தன்‌ 
கீர்த்திமான்‌ “அங்கே சேர்த்துக்கொள்ளப்படாமல்தான்‌ 
இங்கே வந்திருக்கிறார்‌!” என்றான்‌. “யாரடா அவன்‌? 
இழிசொல்‌ உரைத்தவன்‌ எவன்‌?” என ருக்மி 
திரும்பினான்‌. “நான்தான்‌. என்‌ பெயர்‌ கீர்த்திமான்‌, 
சம்பராசுரரின்‌ மைந்தன்‌” என்றான்‌. “விதர்ப்பரே, நீங்கள்‌ 
போற்றும்‌ பெருங்குலத்தார்‌ உங்களை ஏற்கவியலாது என 
அனுப்பிவிட்டனர்‌. ஆகவே நீங்கள்‌ குலப்பெருமையை 
சற்றே இழக்கத்தானே வேண்டும்‌?” அவையிலிருந்து 
சிரிப்பொலி எழுந்தது. 


“விதர்ப்பம்‌ என்றும்‌ தன்‌ பெருமையை இமக்காது!” என்று 
ருக்மி கூவினான்‌. “நாங்கள்‌ பாரதவர்ஷத்தின்‌ 
தொன்மையான அரசகுலம்‌. தொல்புகழ்‌ தமயந்தி பிறந்து 
மும்முடிசூடி அமர்ந்து பாரதவர்ஷத்தை முழுதாண்ட 
பெருமை கொண்டது. அப்பெருமையே எங்கள்‌ 
பெருஞ்செல்வம்‌. எந்நிலையிலும்‌ அதை நாங்கள்‌ 
விட்டுத்தரப்‌ போவதில்லை.” முதிய கிராதமன்னர்‌ கூர்மர்‌ 
“அவ்வாறென்றால்‌ நீங்கள்‌ இந்தத்‌ தரப்பில்‌ நின்று 
போர்புரிய இயலாது, விதர்ப்பரே. இப்போரில்‌ நாங்கள்‌ 
வெல்வோம்‌. அதன்‌ பின்‌ எங்கள்‌ அனைவருக்குமே 
அவையமர்வில்‌ நிகரிடம்‌ அளிக்க பாண்டவப்‌ பேரரசர்‌ 
யுதிஷ்டிரர்‌ ஒப்புக்கொண்டிருக்கிறார்‌” என்றார்‌. ருக்மி 
சீற்றத்துடன்‌ யுதிஷ்டிரரை நோக்கி “அது எவ்வாறு 
இயலும்‌? குடிகளை வகுத்து கடமைகளை அளிப்பது 
வேதம்‌. வேதத்தை மறுக்கிறீர்களா?” என்றான்‌. “இளைய 


இன்னொரு பக்கம்‌ எழுந்த கார்க்கோடகன்‌ 
“தார்த்தராஷ்டிரனே, உன்‌ சினத்தை சேமித்துக்கொள்‌. 
அதற்கான வேளை வருகிறது” என்றான்‌. 


“அவனைக்‌ காட்டு” என்றான்‌ துரியோதனன்‌ தணிந்த 
குரலில்‌. கார்க்கோடகன்‌ புன்னகையுடன்‌ “ஆணை!” 
என்றபின்‌ தன்‌ நீண்ட வாலை நீருக்குமேல்‌ எழுப்பி நீட்டி 
நிலவொளி படர்ந்த ஏரிநீரில்‌ மெல்ல நீவினான்‌. 
அலைகளை வழித்து நிரப்பி நீர்ப்படலத்தை 
ஆடிப்பரப்பாக்கியது அந்த வால்‌. ஆடிக்கு அப்பால்‌ 
மெல்ல அசைந்த பசுங்காட்டை துரியோதனன்‌ கண்டான்‌. 
அதன்‌ இலைத்தழைப்புக்கு அப்பால்‌ கூட்டமாக சிலர்‌ 
வரும்‌ அசைவுகள்‌ தெரிந்தன. நுனிகள்‌ ஒளிவிடும்‌ 
வேல்களும்‌ உறைகள்‌ ஓசையிடும்‌ வாள்களும்‌ கொண்ட 
படைவீரர்கள்‌ முன்னால்‌ வந்தார்கள்‌. தொடர்ந்து விரிந்த 
பெரிய கைகளும்‌ திடமான கனத்த கால்களுமாக மயிரற்ற 
செம்மஞ்சள்நிற பேருடலுடன்‌ தலை நிமிர்ந்து வந்த 
சிறுவனை துரியோதனன்‌ கண்டான்‌. 


அவனுக்கு அப்பால்‌ சற்று வளைந்த மெல்லிய உடலும்‌ 
பெரியவிழிகளுமாக இன்னொருவன்‌. அதற்கு அப்பால்‌ 
கரிய உடலும்‌ ஒளிவிடும்‌ வைரக்கண்களுமாக 
இன்னொரு சிறு மைந்தன்‌. சேடியர்‌ இடைகளில்‌ அமர்ந்து 
வாய்க்குள்‌ கையை திருப்பிச்‌ செலுத்தி அமர்ந்திருக்கும்‌ 
இரட்டைக்குழந்தைகள்‌. அவர்களுக்கு அப்பால்‌ நிமிர்ந்த 
தலையுடன்‌ வந்த அவர்களின்‌ அன்னை. துரியோதனன்‌ 
அந்த மஞ்சள்நிற உடல்கொண்டவனை மட்டுமே 
நோக்கினான்‌. அவன்‌ மண்படிந்த கால்விரல்களை. 
இறுகிய வேர்போன்ற தொடைகளை. இறுகிய சிறு 
வயிற்றை. நீலநரம்போடிய பெரிய கைகளை. பரந்த 
மூக்கை. சிறிய கண்களை. தோளில்‌ புரண்ட 
காக்கைச்சிறகுக்‌ குழலை. 


“பீமன்‌” என்றான்‌ துரியோதனன்‌ தனக்குள்‌ ஓடிய மூச்சாக. 
“விருகோதரன்‌. வல்லபன்‌, ஜயன்‌, மாருதி என்றெல்லாம்‌ 
அவனை அழைக்கிறார்கள்‌. காடுகளை 
பிடுங்கிவிளையாடும்‌ பெரும்புயல்களின்‌ மைந்தன்‌ 
அவன்‌” என்றான்‌ கார்க்கோடகன்‌. “ஆம்‌, அவனைப்பற்றி 
சூதர்கள்‌ சொல்லிக்கேட்டிருக்கிறேன்‌.” கார்க்கோடகன்‌ 
வெள்ளம்‌ வரும்‌ ஓடை போல ஓசையின்றி பெருகி அவன்‌ 
காதருகே வந்து குனிந்து “அவனருகே செல்ல 
விழைகிறாயா?” என்றான்‌. “இல்லை” என்றான்‌ 
துரியோதனன்‌. “ஆம்‌. விரும்புகிறாய்‌... புதர்களை 
விலக்கிச்‌ செல்‌” என்றான்‌ கார்க்கோடகன்‌. 


யாதவர்‌ வேதமுடிபை முன்வைக்கிறார்‌ என்றே நான்‌ 
அறிந்திருக்கிறேன்‌. வேதமறுப்பை என்றால்‌ அதற்கு என்‌ 
வாள்‌ எழாது!” 


“நீங்கள்‌ இதை அவரிடமே கேட்கலாம்‌, விதர்ப்பரே” 
என்றார்‌ யுதிஷ்டிரர்‌. “நான்‌ இனி 
சொல்வதற்கொன்றுமில்லை. இந்தப்‌ போர்‌ ஏற்கெனவே 
முழுமையாக மூண்டுவிட்டது. இதில்‌ எவருக்கும்‌ 
எத்திசையிலும்‌ பின்னகர்வு இனி இயல்வது அல்ல. 
நீங்கள்‌ முடிவெடுக்கலாம்‌.” ௬க்மி “முடிவெடுக்கிறேன்‌... 
அதற்கு முன்‌ நான்‌ அவரிடமே அதைப்பற்றி 
பேசவேண்டும்‌” என்றபின்‌ திரும்பி தன்‌ இளையவர்களை 
நோக்கி “கிளம்புங்கள்‌ என்னுடன்‌... நீங்கள்‌ பீஷ்மகரின்‌ 
குருதியில்‌ பிறந்தவர்கள்‌ என்றால்‌ இப்போதே கிளம்புக!” 
என்றான்‌. அவர்கள்‌ ஒருவரை ஒருவர்‌ நோக்கினார்கள்‌. 
“கீழ்மக்களே, என்ன தயங்குகிறீர்கள்‌? நீங்கள்‌ 
ஷத்ரியர்கள்‌ என்றால்‌ கிளம்புங்கள்‌!” என்றான்‌ ருக்மி. 
“நாங்கள்‌ எந்தையின்‌ ஆணையை ஏற்று வந்தவர்கள்‌. 
அவருடைய ஆணைக்கே கட்டுப்பட்டவர்கள்‌” என்று 
ருக்மரதன்‌ சொன்னான்‌. 


ருக்மி கையோங்கியபடி அவனை அடிப்பதுபோல்‌ சென்று 
தயங்கி நின்று “இதன்‌ விளைவு என்ன என்று 
அறிவீர்களா? ஏற்கெனவே அனைத்துப்‌ 
பெருமைகளையும்‌ இழந்து அவைச்சிறுமை கொண்டு 
நின்றிருக்கிறது நம்‌ குடி... அசுரருக்கும்‌ அரக்கருக்கும்‌ 
அடிமைப்பணி செய்தீர்கள்‌ என்றால்‌ நீங்கள்‌ ஷத்ரியர்‌ 
முன்‌ தலைநிமிர்ந்து நிற்க இயலாது” என்றான்‌. “நம்‌ 
குடிப்பெருமைக்காகவே நான்‌ இத்தனைநாள்‌ 
நோன்புகொண்டேன்‌. இங்கே வந்ததும்‌ அதற்காகவே. 
நான்‌ கொண்ட அனைத்தையும்‌ இழக்கும்‌ கீழ்மையை 
இவர்கள்‌ எனக்கு அளிப்பார்கள்‌ என்றால்‌ அதை ஏற்க 
இயலாது...” என்றான்‌. பேசமுடியாமல்‌ அவனுக்கு 
மூச்சிரைத்தது. 


ருக்மரதன்‌ “மூத்தவரே, நீங்கள்‌ கொண்ட சினம்‌ 
குடிப்பெருமையின்‌ அழிவால்‌ அல்ல. அது உங்கள்‌ 
ஆணவத்தால்‌ மட்டுமே. நீங்கள்‌ உங்களை இளைய 
பாண்டவர்‌ அர்ஜுனனுக்கு நிகரான வில்லவராக 
எண்ணிக்கொள்கிறீர்கள்‌. இளைய யாதவரின்‌ எதிரியாக 
உங்களை நிறுத்திக்கொள்வதன்‌ வழியாக அவருக்கு 
நிகரான பெருமையை அடைய எண்ணுகிறீர்கள்‌” 
என்றான்‌. ௬க்மி அச்சொற்களை நம்பமுடியாமல்‌ நோக்கி 
நின்றான்‌. “உங்கள்‌ நோக்கத்தில்‌ ஓரளவு வெற்றியையும்‌ 
அடைந்தீர்கள்‌. இளைய யாதவருடன்‌ உங்களை 


இணைத்துக்கொண்டமையால்‌ நீங்களும்‌ அவைகளில்‌ 
பேசப்படுகிறீர்கள்‌. இளைய யாதவரின்‌ எதிரிகளால்‌ 
அவ்வப்போது புகழவும்படுகிறீர்கள்‌. பெரிய எதிரிகளை 
ஈட்டிக்கொள்வது பெரியவர்களாக ஆவதற்கான 
குறுக்குவழிகளில்‌ ஒன்று.” 


ருக்மி கட்டற்ற வெறிகொண்டு உறுமியபடி ருக்மரதனை 
அடிப்பதற்காக பாய்ந்தான்‌. அவனை சாத்ய 
பிடித்துக்கொண்டான்‌. “இது அரசவை. இங்கே 
அத்துமீறுதல்‌ குற்றம்‌” என்று சாத்யகி சொன்னான்‌. ருக்மி 
நடுங்கிக்கொண்டிருந்தான்‌. அவன்‌ குரலே 
மேலெழவில்லை. “ஒவ்வாமை கொண்டீர்‌ என்றால்‌ 
வெளியேறுக, விதர்ப்பரே!” என்றான்‌ சாத்யகி. ௬க்மியின்‌ 
குரல்‌ உடைந்து அழுகையோசை கலந்தது என ஒலித்தது. 
“இழிமகனே, இது என்‌ வஞ்சினம்‌. இது என்‌ வஞ்சினம்‌ 
என இந்த அவை அறிக! நீ என்‌ எதிரி. உன்‌ 
நெஞ்சுபிளப்பேன்‌... என்னைப்‌ பழித்த உன்‌ நாவை 
இழுத்துப்‌ பறித்தெடுப்பேன்‌.” ௬க்மரதன்‌ 
“வஞ்சினங்களால்‌ வாழ்பவர்‌ நீங்கள்‌... உங்கள்‌ முந்தைய 
வஞ்சினங்களுக்குப்‌ பின்‌ என்னிடம்‌ வருக!” என்றான்‌. 


ருக்மகேது “மூத்தவரே, எதன்பொருட்டு இந்த வெறி? நம்‌ 
குடியின்‌ பேரரசி தமயந்தியைப்‌ பற்றி சொன்னீர்கள்‌. 
அவள்‌ மணந்துகொண்ட நளன்‌ நிஷாதன்‌ என்பதை ஏன்‌ 
மறந்தீர்கள்‌? அவர்களிருவரின்‌ குருதியே நம்மில்‌ ஓடுவது. 
வேண்டாம்‌! இந்த வெற்றுச்சினங்களால்‌ நீங்கள்‌ வீணாகி 
அழிகிறீர்கள்‌” என்றான்‌. ருக்மி “உங்கள்‌ அனைவருக்கும்‌ 
மேல்‌ நின்றிருக்கும்‌ என்‌ வஞ்சினம்‌! ஆணை!” என்றபின்‌ 
வெளியே சென்றான்‌. அவையில்‌ இருந்து 
சினக்குரல்களும்‌ இளிவரல்‌ ஓசைகளும்‌ கலந்த முழக்கம்‌ 
எழுந்தது. “அவர்‌ இந்நாடகத்தை இங்கே 
நடத்தும்பொருட்டே வந்துள்ளார்‌ போலும்‌!” என்றான்‌ 
திருஷ்டத்யும்னன்‌. “அல்ல, பாஞ்சாலரே. அவருடைய 
இயல்பு அது. எங்கேனும்‌ பற்றி ஏறி எரிந்து 
தழலாடிக்கொண்டே இருப்பதே அவருடைய வாழ்க்கை” 
என்றான்‌ ர௬ுக்மகேது. “அவர்‌ தன்னைப்பற்றி 
மிகைமதிப்பீடு கொண்டிருக்கிறார்‌. அத்தகையோர்‌ 
புண்பட்டபடியே இருப்பார்கள்‌, ஏனென்றால்‌ 
அம்மதிப்பீட்டை உலகம்‌ அவர்களுக்கு அளிப்பதில்லை” 
என்றான்‌ சகதேவன்‌. 


[inagelயுயுத்ஸு ௬க்மியுடன்‌ வெளியே சென்று 
“விதர்ப்பரே, நீங்கள்‌ அனைத்தையும்‌ புரிந்துகொண்டு 
இங்கே வந்தீர்கள்‌ என எண்ணினேன்‌. நீங்கள்‌ இந்தப்‌ 
போர்த்திரட்சியின்‌ எல்லா அரசவைகளிலும்‌ 


கலந்துகொண்டிருக்கிறீர்கள்‌” என்றான்‌. “ஆம்‌, ஆனால்‌ 
இங்கே நிகழ்வது இது என நான்‌ எண்ணியிருக்கவில்லை. 
கீழ்மக்களை திரட்டுகிறீர்கள்‌ என நான்‌ அறிவேன்‌. 
ஷத்ரியர்களை அவர்களுக்கு அடிமைப்பணி செய்ய 
அனுப்புவீர்கள்‌ என எண்ணியிருக்கவில்லை” என்றான்‌ 
ருக்மி. “நான்‌ அவரை பார்க்க விரும்புகிறேன்‌. அவரிடம்‌ 
கேட்டுவிட்டே செல்வேன்‌. இதனால்‌ அவர்‌ 
அடையவிழைவதென்ன என்று... ஆம்‌. அதை கேட்காமல்‌ 
சென்றால்‌ என்‌ நெஞ்சு அணையாது.” 


அவன்‌ சென்று தன்‌ புரவியில்‌ ஏறிக்கொள்ள யுயுத்ஸுவும்‌ 
புரவியில்‌ தொடர்ந்தான்‌. ருக்மி வழியில்‌ புரவியை 
இழுத்து நிறுத்தி “இந்த நிலத்தில்‌ அரசுகள்‌ 
அமைந்திருக்கும்‌ அடித்தளத்தை அசைக்கிறார்‌. 
இங்குள்ள அரசகுலங்கள்‌ அனைத்தும்‌ சரியும்‌. இங்குள்ள 
நெறிகள்‌ முற்றாக அழியும்‌. வேதமும்‌ நெறிகளும்‌ 
புரப்போரின்றி மறையும்‌. தெய்வங்கள்‌ அவியிலாது 
விடப்படும்‌. மூதாதையர்‌ நீரிலாது அமைவர்‌. 
அதைத்தான்‌ விழைகிறாரா அவர்‌?” என்றான்‌. யுயுத்ஸு 
“இங்கு அனைவரும்‌ அறிந்தது ஒன்றுண்டு. 
குருதிக்கலப்பற்ற ஷத்ரியர்‌ இங்கு எவர்‌? பாண்டவர்களும்‌ 
கெளரவர்களும்கூட சர்மிஷ்டையின்‌ கொடிவழியினரே” 
என்றான்‌. “நீங்கள்‌ அடிபணிந்த இளைய யாதவரின்‌ 
மைந்தரும்‌ பெயர்மைந்தரும்‌ அசுரர்குடியில்‌ 
மணம்கொண்டவர்கள்‌.” 


ருக்மி தளர்ந்து “ஆம்‌, நான்‌ ஏன்‌ அதை எண்ணாமல்‌ 
இருந்தேன்‌? என்‌ அறிவழிந்துவிட்டது. இது 
குருதிக்கலப்பாளர்களின்‌ படை. இதில்‌ எனக்கு 
இடமில்லை. சினத்தில்‌ நான்‌ அனைத்தையும்‌ 
மறந்துவிட்டேன்‌” என்றான்‌. கடிவாளத்தைப்‌ பற்றிக்‌ 
கசக்கியபடி புரவிமேல்‌ அமர்ந்திருந்தான்‌. தலையை 
அசைத்து “நான்‌ அறிந்த யுகம்‌ அழிகிறது போலும்‌. 
கலியுகம்‌ எழுகிறது என்றனர்‌ நிமித்திகர்‌. 
குலக்கலப்புகளின்‌ யுகம்‌. நெறிமயக்கங்களின்‌ யுகம்‌. 
அதில்‌ எனக்கு இடமில்லை. நான்‌ என்‌ நெறிகள்‌ திகழும்‌ 
உலகிலேயே வாழ விழைகிறேன்‌. அது சின்னஞ்சிறு 
வட்டமாக இருப்பினும்‌” என்றான்‌. 


பின்னர்‌ புரவியை திரும்பிக்கொண்டு “அவரிடம்‌ சென்று 
அதை கேட்பதில்‌ பொருளில்லை. அவர்‌ 
எண்ணிச்செய்வதே இவையனைத்தும்‌. அவருக்கு 
ஷத்ரியர்‌ அவைகளில்‌ இடமளிக்கப்படவில்லை. 
அதனால்தான்‌ சிசுபாலனை கொன்றார்‌. அந்த 
வஞ்சத்தை இழிசினரைத்‌ திரட்டி ஷத்ரியக்‌ குடிகளை 


அழித்து தீர்த்துக்கொள்கிறார்‌” என்றான்‌. அவன்‌ மீண்டும்‌ 
சினம்‌ கொண்டான்‌. பற்களைக்‌ கடித்து “ஆனால்‌ அவர்‌ 
எண்ணுவது நிகழாது. இப்போர்‌ முடிந்ததும்‌ அசுரரும்‌ 
ஷத்ரியரும்‌ இணைந்த அரசகுடிகள்‌ உருவாகும்‌ என்றும்‌ 
அவர்களுக்கு தலைக்குடியாக தன்‌ கொடிவழியினர்‌ 
அமைவார்கள்‌ என்றும்‌ எண்ணுகிறார்‌. ஆனால்‌ வேதம்‌ 
அதை ஓஒப்பாது. வேதம்‌ நின்றுகொல்லும்‌ வஞ்சம்‌ 
கொண்டது” என்றான்‌. 


யுயுத்ஸு “வேதமுடிபுதான்‌ வேதத்தின்‌ விதை. அது 
முளைத்தெழும்‌ புதிய வேதமே நாராயணவேதம்‌. அது 
மெய்மையை மட்டுமே தன்னியல்பெனக்‌ கொண்டது” 
என்றான்‌. “வீண்சொற்கள்‌...” என கைவீசித்‌ தடுத்த ருக்மி 
“இனி இங்கே எனக்கு இடமில்லை. நான்‌ கிளம்புகிறேன்‌” 
என்று புரவியைத்‌ தட்டி விரைவுகொண்டு 
அகன்றுசென்றான்‌. அப்புரவியின்‌ வால்‌ சுழல்வதை 
யுயுத்ஸு நோக்கி நின்றான்‌. என்ன செய்வதென்று 
அவனுக்கு தெரியவில்லை. அவன்‌ சென்றுமறைந்த 
பின்னர்‌ புரவியை திருப்பியபோது அதை இளைய 
யாதவரிடம்‌ சொல்வதே முறை என்று தோன்றியது. 


அவன்‌ இளைய யாதவரின்‌ குடில்முற்றத்தை 
அடைந்தபோது தொலைவிலேயே அவர்‌ கவசங்களை 
அணிந்துகொண்டிருப்பதை கண்டான்‌. நேமிதரன்‌ 
அருகே நின்று பேசிக்கொண்டிருந்தான்‌. அவனைக்‌ 
கண்டதுமே இளைய யாதவர்‌ அருகே வரும்படி 
கையசைத்தார்‌. அவன்‌ புரவியிலிருந்து இறங்கி 
எவ்வண்ணம்‌ அந்நிகழ்வுகளை தொகுத்துச்‌ சொல்வது 
என எண்ணியபடி சென்றான்‌. அவருடைய 
புன்னகையைக்‌ கண்டதும்‌ அவருக்கு முன்னரே 
தெரியுமா என்னும்‌ எண்ணம்‌ ஏற்பட்டது. அதற்கு வழியே 
இல்லையே என குழம்பினான்‌. 


இளைய யாதவர்‌ “எனக்கு செய்தி வரவில்லை. க்‌ 
எச்செய்தி வரும்‌ என அறிவேன்‌, தார்த்தராஷ்டிரரே” 
என்றார்‌. யுயுத்ஸு உள்ளம்‌ எளிதாகி புன்னகை புரிந்து 
“குலப்பெருமை” என்றான்‌. “நன்று” என்றார்‌. 
“படைகளுடன்‌ திரும்பச்செல்கிறார்‌” என்றான்‌ யுயுத்ஸு. 
“அவர்‌ இப்போரில்‌ கலந்துகொள்ளாமலிருப்பதனால்‌ 
அவரோ விதர்ப்பமோ காக்கப்படவில்லை” என்றார்‌ 
இளைய யாதவர்‌. “போருக்குப்‌ பின்‌ நாம்‌ அவர்களை 
தாக்குவோமா?” என்றான்‌ யுயுத்ஸு. “நான்‌ அதை 
சொல்லவில்லை. அவருடைய அவ்வியல்பாலேயே 
அழிவை நோக்கி செல்லவேண்டியவர்‌ என்றேன்‌” என்றார்‌ 
இளைய யாதவர்‌. 


யுயுத்ஸு “அரசே, நான்‌ ஒன்றை மட்டுமே அறிய 

இன்று காலை இளைய பாண்டவரின்‌ 
குடிலில்‌ நிகழ்ந்தது நாடகமா?” என்றான்‌. “நாடகம்‌ 
என்றால்‌ அனைத்துமே அவ்வாறுதான்‌. அவர்‌ என்னைக்‌ 
கண்டதும்‌ அடைந்த உணர்வெழுச்சி மெய்யானது. 
மீண்டும்‌ இங்கு வந்திருந்தால்கூட அதே உணர்ச்சி 
எழுந்திருக்க வாய்ப்புண்டு” என்றார்‌ இளைய யாதவர்‌. 
“தங்கள்‌ உணர்ச்சி?” என்றான்‌ யுயுத்ஸு. “அதுவும்‌ 
மெய்யானதே. நான்‌ விழிநீர்களுக்கு முன்‌ 
அறிவிலாதோன்‌” என்றார்‌ இளைய யாதவர்‌. 


காவியம்‌ - சுசித்ரா, வெண்முரசு விவாதங்கள்‌ 

[[age]அவந்தி நாட்டு அரசன்‌ விந்தன்‌ தன்‌ தேரில்‌ 
கெளரவப்‌ படையின்‌ எட்டாவது அக்ஷெளகிணியின்‌ 
இரண்டாம்‌ நிரையில்‌ வில்லுடன்‌ நின்றிருந்தான்‌. சற்று 
அப்பால்‌ அவனுடைய இரட்டையனும்‌ அவந்தியின்‌ 
இணையரசனுமாகிய அனுவிந்தன்‌ அவனைப்‌ போலவே 
கவசங்கள்‌ அணிந்து, அவனுடையதே போன்ற தேரில்‌ 
நின்றிருந்தான்‌. விந்தன்‌ அனுவிந்தனைவிட ஓரிரு 
நொடிகளே அகவையில்‌ முந்தியவன்‌. அந்த ஒரு நொடி 
அவன்‌ அன்னையால்‌ அவனுக்கு சொல்லப்பட்டது. 
உலகுக்கும்‌ அவளால்தான்‌ அது சொல்லப்பட்டது. தன்‌ 
உள்ளத்தால்‌ அவன்‌ அதை பெருக்கிக்கொண்டான்‌. 
நாழிகையும்‌ நாளும்‌ ஆண்டும்‌ என்றாக்கி ஒரு முழு 
வாழ்நாள்‌ என்றே வளர்த்துக்கொண்டான்‌. தன்னை 
மூத்தவன்‌ என்றும்‌ இளையோனிடமிருந்து மதிப்பையும்‌ 
வணக்கத்தையும்‌ பெறவேண்டியவன்‌ என்றும்‌ 
கருதிக்கொண்டான்‌. 


அந்த ஒரு கணமே அவனுக்கு மணிமுடியை அளித்தது. 
பட்டத்தரசியின்‌ முதல்‌ பேற்றில்‌ ஆண்‌ இரட்டையர்‌ 
பிறந்துவிட்டால்‌ அக்குழவிகளில்‌ பிந்தி வருவதை 
கொன்றுவிடுவது அரசகுல வழக்கமாக இருந்தது. 
விந்தனும்‌ அனுவிந்தனும்‌ உடல்தழுவி ஒற்றையுடலென 
வெளிவந்தனர்‌. அவ்வாறு நிகழுமென்றால்‌, இரு 
குழவியும்‌ சேர்ந்தே மண்ணிழியும்‌ என்றால்‌, இரு 
குழவிகளையும்‌ அருகருகே போட்டு இரண்டுக்கும்‌ 
பொதுவாக ஒரு பொற்கணையாழியை நூலில்‌ கட்டி 
ஆடவிடுகையில்‌ எந்தக்‌ குழவியின்‌ விழி முதலில்‌ அந்தக்‌ 
கணையாழியை பார்க்கிறதோ அதுவே அரசனென்று 
ஆகும்‌ விழைவெனும்‌ தகுதியைக்‌ கொண்டது என்று 
முடிவெடுப்பது மரபு. அவர்களிருவரையும்‌ அவ்வாறு 
படுக்கையில்‌ படுக்க வைத்து பொன்‌ மணி காட்டியபோது 
இருவருமே ஒரே தருணத்தில்‌ அதை நோக்கி 
விழிசலித்தனர்‌. வாயில்‌ விரல்‌ வைத்தபோது இருவரும்‌ 
ஒரே விசையில்‌ அதை நோக்கி தலையெழுப்பினர்‌. 
உள்ளங்கால்களை கைகளால்‌ வருடி நோக்கியபோது 
இருவருமே உடல்‌ விதிர்க்க கால்களை விலக்கி தொட்ட 
கையை உதைத்தனர்‌. 


சூழ நின்றிருந்த வயற்றாட்டிகள்‌ திகைத்தனர்‌. 
“அனைத்திலும்‌ இணையானவர்கள்‌, அரசி” என்று 


முதுவயற்றாட்டி காளிகை சொன்னாள்‌. அன்னை இரு 
குழந்தைகளையும்‌ மாறிமாறி நோக்கியபின்‌ விந்தனைத்‌ 
தொட்டு “இவன்‌ ஒருகணம்‌ மூத்தவன்‌” என்றாள்‌. 
வயற்றாட்டி ஏதோ சொல்லவர உரத்த குரலில்‌ “இவன்‌ 
ஒருகணம்‌ மூத்தவன்‌! ஆம்‌, இவனே மூத்தவன்‌!” என்று 
அவள்‌ சொன்னாள்‌. வயற்றாட்டி “ஆம்‌ அரசி, இவரே 
மூத்தவர்‌” என்றாள்‌. வெளியே சென்று அங்கு காத்து 
நின்றிருந்த அரசரிடம்‌ “இரட்டையர்‌! ஒருவர்‌ ஒருகணம்‌ 
மூத்தவர்‌!” என்று அறிவித்தாள்‌. அரசரின்‌ விழிகள்‌ 
மாறுபட்டன. அருகே நின்றிருந்த அமைச்சர்‌ “இரட்டையர்‌ 
என்றால்‌...” என்று தொடங்க வயற்றாட்டி “ஒருவர்‌ 
ஒருகணம்‌ மூத்தவர்‌” என்று மீண்டும்‌ சொன்னாள்‌. அரசர்‌ 
“ஆம்‌! ஒருகணம்‌ எனினும்‌ அது தெய்வங்களால்‌ 
அளிக்கப்பட்ட பொழுது. அம்முடிவை எடுத்த நம்‌ 
குடித்தெய்வங்களை வணங்குவோம்‌!” என்றார்‌. 


அவந்தியின்‌ எட்டு குடித்தலைவர்களுக்கும்‌ பட்டத்து 
இளவரசர்கள்‌ இரட்டையராக இருப்பது எதிர்காலத்தில்‌ 
பெரும்பிழையென ஆகக்கூடும்‌ என ஐயமிருந்தது. 
முன்வரலாறுகள்‌ தீய விளைவுகளையே காட்டின என 
நூலறிந்தோர்‌ கூறினர்‌. நிமித்திகர்களும்‌ நன்று 
சொல்லவில்லை. ஊரில்‌ அதைப்‌ பற்றிய பேச்சுகள்‌ 
இருப்பதை ஓற்றர்கள்‌ அவந்தியின்‌ அரசரிடம்‌ வந்து 
சொல்லிக்கொண்டிருந்தார்கள்‌. ஆயினும்‌ ஒருகணம்‌ 
மூத்தவன்‌ என்ற ஒற்றை வரியால்‌ அரசி 
அவ்விருவரையும்‌ காத்தாள்‌. அவர்கள்‌ இருவரும்‌ 
ஆடிப்பாவைகளென வளர்ந்தனர்‌. களிப்போரில்‌, 
சொல்லவையில்‌, கானாடலில்‌ ஒருவரை ஒருவர்‌ 
முற்றிலும்‌ நிகர்த்தனர்‌. ஒருவனை மற்றவன்‌ என்று 
பெற்றஅன்னையும்‌ எண்ணும்‌ வண்ணம்‌ ஒன்றுபோல்‌ 
இருந்தனர்‌. 


அன்னையே அவர்களிடம்‌ ஆள்மாறி உரையாடினாள்‌. 
ஒருமுறை விந்தனிடம்‌ “இளையவனே, நீ ஒருகணம்‌ 
இளையவன்‌ என்பதை உன்னுள்‌ வாழும்‌ ஏதோ ஒன்று 
எதிர்க்கிறது என்று நான்‌ அறிவேன்‌. அதை வெல்க! 
ஒருகணமும்‌ அது உன்‌ எண்ணங்களையும்‌ 
செயல்களையும்‌ ஆட்டிவைக்கலாகாது. எவ்வகையிலோ 
உன்‌ மூத்தவன்‌ உன்னுள்‌ வாழும்‌ அவ்வெண்ணத்தை 
அறிந்துகொண்டிருப்பான்‌ என்பதை உணர்ந்துகொள்‌. 
அது அங்கிருக்கும்‌ வரை நீ அவனுக்கு எதிரியாவாய்‌. 
உடன்பிறந்தாரைப்போல சிறந்த எதிரி 
பிறிதெவருமில்லை. ஆகவே அவ்வெதிர்ப்பு நாளுமென 
பெருகும்‌. அழியா வஞ்சமென்றாகும்‌. உன்‌ நீண்ட 
வாழ்நாளுக்காகவும்‌ என்‌ முதல்‌ மைந்தன்‌ பழி 


சூடலாகாது என்பதற்காகவும்‌ இதை சொல்கிறேன்‌” 
என்றாள்‌. 


சற்று துணுக்குற்றாலும்‌ விந்தன்‌ அத்தருணத்தில்‌ தான்‌ 
விந்தன்‌ என்பதை அன்னைக்கு அறிவிக்காமல்‌ 
“அவ்வண்ணமே, அன்னையே. என்றும்‌ நான்‌ 
இளையோன்‌ என்றே இருப்பேன்‌” என்றான்‌. ஆனால்‌ 
அதன்‌ பின்‌ அனுவிந்தனில்‌ உறையும்‌ அந்த மீறலை 
ஒவ்வொரு கணமும்‌ அவன்‌ நோக்கிக்கொண்டிருந்தான்‌. 
எந்த அவையிலும்‌ அவன்‌ ஒரு சொல்லெடுத்தால்‌ 
மறுகணமே அதன்‌ நீட்சியென்றோ மறுப்பென்றோ 
அனுவிந்தனின்‌ சொல்‌ எழுந்தது. அவன்‌ செய்த எதையும்‌ 
அனுவிந்தன்‌ செய்யாமல்‌ இருந்ததில்லை. ஒருமுறை 
காட்டில்‌ எதிர்வந்த பன்றியொன்றின்‌ மீது அம்பு 
தொடுத்து பன்றி வீழ்ந்ததும்‌ ஏதோ ஒரு எண்ணம்‌ தோன்ற 
விந்தன்‌ தன்‌ ஏவலனை அழைத்து அதில்‌ எத்தனை 
அம்புகள்‌ தைத்திருக்கின்றன என்று 
பார்க்கச்சொன்னான்‌. “பன்னிரு அம்புகள்‌, அரசே!” 
என்றான்‌ ஏவலன்‌. அவர்கள்‌ இருவர்‌ அம்புகளிலும்‌ 
வெவ்வேறு அடையாளங்கள்‌ உண்டு. “அவை 
எவருடையதென்று பார்‌” என்று அவன்‌ சொன்னதும்‌ 
ஏவலன்‌ புன்னகைத்து “பார்க்கவேண்டியதே இல்லை. 
ஆறம்புகள்‌ தங்களுடையவை ஆறம்புகள்‌ தங்கள்‌ 
இளையவருடையவை” என்றான்‌. கைசுட்டி அவனை 
அகற்றிவிட்டு விந்தன்‌ புரவியில்‌ மேலே சென்றான்‌. 


அன்று காட்டில்‌ பாறை ஒன்றின்‌ மீது அமர்ந்து வேட்டை 
உணவை உண்டு ஓய்வெடுக்கையில்‌ விந்தன்‌ 
அனுவிந்தனிடம்‌ “இளையோனே, நான்‌ இயற்றும்‌ 
ஒவ்வொன்றையும்‌ நீயும்‌ இயற்றியாக வேண்டுமென்று 
ஏன்‌ எண்ணுகிறாய்‌? என்‌ சொல்லும்‌ செயலும்‌ 
ஒருமுறைகூட உன்னில்‌ மீண்டும்‌ நிகழாதிருந்ததில்லை” 
என்றான்‌. அனுவிந்தன்‌ நகைத்து “இதை மட்டுமே 
தாங்கள்‌ நோக்கியிருக்கிறீர்கள்‌. தாங்கள்‌ சொன்ன 
இதையே நானும்‌ சொல்ல இயலும்‌. ஒரு சொல்லோ 
செயலோ என்னிலிருந்து வெளிப்பட்டால்‌ அதன்‌ 
தொடர்ச்சியும்‌ மறுப்பும்‌ உங்களிடமிருந்து உடனே 
வெளிப்படுகிறது. நான்‌ சொன்ன ஒரு சொல்லையேனும்‌ 
சொல்லாமல்‌ நீங்கள்‌ இதுநாள்‌ வரை இருந்ததில்லை” 
என்றான்‌. சீற்றத்துடன்‌ விந்தன்‌ “நான்‌ மூத்தவன்‌, 
என்னை நீதான்‌ தொடர்கிறாய்‌” என்றான்‌. “தங்களைவிட 
ஒரு மாத்திரை உடல்விசையும்‌ உளவிசையும்‌ மிகுந்தவன்‌ 
நான்‌. ஆகவேதான்‌ தாங்கள்‌ என்னை தொடர்கிறீர்கள்‌ 
என்று எண்ணுகிறேன்‌” என்றான்‌ அனுவிந்தன்‌. எழும்‌ 
சினத்தை அடக்கிக்கொண்டு விந்தன்‌ மேலும்‌ 


சொல்லெடுக்காமல்‌ தவிர்த்தான்‌. 


அதன்‌ பிறகு அவன்‌ அனுவிந்தனுடன்‌ இணைந்து 
இருப்பதை பெரும்பாலும்‌ தவிர்த்தான்‌. அரசவையில்‌ 
அவனுக்கும்‌ அனுவிந்தனுக்கும்‌ இரு வேறு இருக்கைகள்‌ 
போடப்பட்டன. களரியில்‌ வேறுவேறு பொழுதுகளில்‌ 
முற்றிலும்‌ வேறு ஆசிரியர்களிடம்‌ பயின்றனர்‌. 
ஆண்டுக்கு இருமுறை அவந்தியில்‌ நடக்கும்‌ அரச 
கொலுத்தோற்றத்தில்‌ மட்டுமே அவர்களிருவரும்‌ 
அருகருகே அமர்ந்தனர்‌. அப்போதும்‌ தான்‌ பட்டத்து 
இளவரசன்‌ என்பதனால்‌ தன்னுடைய மணிமுடியில்‌ சற்று 
பெரியதாக மேலும்‌ ஒரு வைரம்‌ 
பதித்தாகவேண்டுமென்றும்‌ தோற்றத்தில்‌ தான்‌ தனித்துத்‌ 
தெரிந்தாக வேண்டுமென்றும்‌ அவன்‌ அணிச்சேவகரிடம்‌ 
ஆணையிட்டான்‌ ஆயினும்‌ அவனை அனுவிந்தன்‌ 
என்று எண்ணி பேசுபவர்கள்‌ ஒவ்வொரு நாளும்‌ 
இருந்தனர்‌. ஏவலரோ குடிகளோ அவ்வாறு பேசினால்‌ 
அக்கணமே அவன்‌ சினம்கொண்டு அவர்களை 
எதிர்கொண்டான்‌. எளியோரை தண்டித்தான்‌, 
பெரியவர்களை சிறுமைசெய்தான்‌. ஆனால்‌ தந்தையும்‌ 
தாயும்‌ ஒவ்வொரு நாளும்‌ அப்பிழையை இயற்றுகையில்‌ 
அவனால்‌ அதற்கு மறுமொழி சொல்ல இயலவில்லை. 


இருவரும்‌ படைக்கலக்கல்வி முடித்து குண்டலம்‌ 
அணிந்ததும்‌ அவன்‌ முதலமைச்சர்‌ வில்வரை அவரது 
இல்லத்தில்‌ சென்று சந்தித்து தாங்கள்‌ இருவரும்‌ ஒரே 
நகரியில்‌ இணையான அரசுநிலையில்‌ இருப்பதை 
விரும்பவில்லை என்றும்‌ இருவரும்‌ எப்போதும்‌ பிரிந்தே 
இருப்பதற்கான அமைப்பை உருவாக்குவதே 
அவந்தியின்‌ எதிர்காலத்திற்கு நல்லதென்றும்‌ 
சொன்னான்‌. அவரே அதை முன்னரே உணர்ந்திருந்தார்‌. 
“ஆம்‌, நான்‌ எண்ணியவைதான்‌ இவை. அரசரிடம்‌ நானே 
கூறுகிறேன்‌” என்றார்‌. “ஒவ்வொருநாளும்‌ உங்களுக்குள்‌ 
உருவாகிவரும்‌ அகல்வை உணர்கிறேன்‌. விலகல்‌ 
உருவானதுமே முற்றகல்வு நிகழ்ந்ததென்றால்‌ 
இடரில்லை. விலகலை ஒவ்வொரு நாளும்‌ இருவரும்‌ 
எண்ணி வளர்க்கிறீர்கள்‌. இனி கசப்புகளையும்‌, 
பகைமையையும்‌ உருவாக்கிக்கொள்வீர்கள்‌. உளவிலகல்‌ 
திறந்த புண்‌, அது சீழ்பிடிப்பதற்கு காத்திருக்கிறது” 
என்றார்‌ வில்வர்‌. 

வில்வரின்‌ சொல்லை அரசர்‌ ஏற்றார்‌. விந்தன்‌ 
அவந்தியின்‌ பட்டத்து இளவரசனாக முடிசூட்டப்பட்டான்‌. 


அனுவிந்தனுக்கு உத்தர அவந்தியின்‌ பிரபாவதி நகர்‌ 
தலைநகராக அளிக்கப்பட்டு அங்கு அரசனின்‌ 


ஆணைக்கோல்‌ கொண்டவனாக ஆட்சி செய்ய 
அனுப்பப்பட்டான்‌. அதன்‌ பின்னர்‌ ஆண்டுக்கு ஒரு 
முறை குடிமூத்தார்‌ வணக்கத்தின்பொருட்டு மட்டுமே 
அனுவிந்தன்‌ தலைநகருக்கு வந்தான்‌. அன்று அந்தியில்‌ 
கூடும்‌ குடிசூழ்‌ அவையில்‌ மட்டுமே அவன்‌ விந்தனின்‌ 
அருகே அரசத்தோற்றம்‌ கொண்டு அமர்ந்தான்‌. அன்று 
மட்டுமே அவர்கள்‌ ஒருவரோடொருவர்‌ ஓரிரு சொற்கள்‌ 
பேசிக்கொண்டனர்‌. அப்போதும்‌ ஒருவர்‌ விழியை ஒருவர்‌ 
நோக்கிக்கொள்ளவில்லை. அவர்களிடையே ஒரு 
வெறுப்புச்‌ சொல்கூட பேசப்பட்டதில்லை. ஒருமுறைகூட 
முகம்கசந்த நோக்கு எழுந்ததில்லை. ஆகவே 
அவ்விலக்கம்‌ மேலும்‌ அழுத்தமானதாக இருந்தது. 
அவர்கள்‌ அவ்விலக்கத்தையே நாணுபவர்கள்போல 
அத்தருணத்தை சில நொடிகளில்‌ கடந்துசெல்ல 
விழைந்தார்கள்‌. 


ஆனால்‌ ஒவ்வொரு நாளும்‌ அனுவிந்தனைப்‌ பற்றிய 
செய்திகள்‌ விந்தனின்‌ செவியை வந்தடைந்தன. அவை 
எவ்வாறு தன்னை தேம வருகின்றன என்று அவன்‌ 
எண்ணி வியந்ததுண்டு. பின்னர்‌ தெரிந்துகொண்டான்‌, 
பல்லாயிரம்‌ சொற்களில்‌ அனுவிந்தனைப்‌ பற்றிய 
சொற்களை மட்டும்‌ தொட்டெடுக்கும்‌ நுண்செவியொன்று 
தனக்கிருப்பதை. நகருலா செல்லும்போது சந்தையில்‌ 
பலநூறுபேர்‌ கலந்து பேசும்‌ கலைந்த முழக்கத்தின்‌ நடுவே 
அனுவிந்தர்‌ என்ற சொல்‌ ஒலிக்குமென்றால்‌ அவன்‌ 
உள்ளம்‌ அங்கு நோக்கி சென்றது. அனுவிந்தனிடமிருந்து 
தனக்கு விடுதலையில்லை என்பதை அவன்‌ 
உணர்ந்துகொண்டான்‌. அமைச்சரிடம்‌ “இதுநாள்வரை 
அவனிடமிருந்து உளம்‌ விலக முயன்றேன்‌. அது 
இயலாதென்று இப்போது தெரிகிறது. என்‌ 
ஆற்றலனைத்தும்‌ அம்முயற்சியிலேயே வீணாகின்றன. 
நான்‌ முழுமைகொண்டு ஆற்றலுடன்‌ எழ என்ன 
செய்யவேண்டும்‌?” என்றான்‌. 


வில்வர்‌ “அரசநெறியின்படி நீங்கள்‌ அவரை 
அழிக்கவேண்டும்‌. ஆனால்‌ ஒருதுளியும்‌ எஞ்சாது 
அழிக்கத்தக்க எதிரியையே அழிக்கவேண்டும்‌ 
என்கின்றன நூல்கள்‌. அவரை அழித்தால்‌ 
ஒன்றுணர்வீர்கள்‌, உங்கள்‌ ஆற்றலில்‌ பாதி 
அழிந்திருக்கும்‌. ஏனென்றால்‌ அவர்‌ உங்களில்‌ பாதி. 
உங்களில்‌ எஞ்சும்‌ பாதி அனைத்து இடங்களிலும்‌ 
நிலைபிறழ்ந்திருக்கும்‌” என்றார்‌. “ஆகவே ஒன்றே 
செய்யக்கூடுவது, அவரை விழுங்கி நீங்களாக 
ஆக்கிக்கொள்வது. ஒருவரை விழுங்கி 
நாமாக்கிக்கொள்வதற்குரிய சிறந்த வழி என்பது 


துதிக்கையை மெல்லத்‌ தூக்கி வாசமேற்று செவிகளை 
மடித்து ஒலிகூர்ந்து சிலகணங்கள்‌ துரியோதனன்‌ 
அசையாமல்‌ நின்றான்‌. பின்னர்‌ மூச்சு சீறியபடி 
இலைத்தழைப்புகளில்‌ இருந்து பெருந்தந்தங்கள்‌ 
மிதந்தெழ மத்தகம்‌ தூக்கி சாலைக்கு வந்தான்‌. அவன்‌ 
முன்‌ சிறிய மனித உருவங்கள்‌ விற்களை நாணேற்றின. 
வேல்களைத்‌ தூக்கி பயந்த குரலில்‌ கூவின. அவன்‌ தன்‌ 
கனத்த காலடிகளைத்‌ தூக்கி வைத்து பீமனை நோக்கிச்‌ 
சென்றான்‌. 


அன்புதான்‌” என்றார்‌ வில்வர்‌. “அன்பா? அவனிடமா?” 
என்று விந்தன்‌ கேட்டான்‌. “அன்பிலாத ஒன்றையே 
இருபத்திரண்டு ஆண்டுகளாக கணமும்‌ 
எண்ணிக்கொண்டிருக்க இயலுமா என்ன? அவ்வாறு 
எண்ணிக்கொண்டிருப்பதனாலேயே அவர்‌ மேல்‌ நம்முள்‌ 
அன்பு எழாதிருந்திருக்குமா என்ன? ஒரு தொழுவில்‌ 
அருகருகே கட்டப்பட்டால்‌ எந்தப்‌ புரவியும்‌ ஒரு 
வாரத்திற்குள்‌ உடல்‌ ஒருங்கிணைவும்‌ உள இசைவும்‌ 
கொள்வதை கொட்மல்காவலர்களிடம்‌ கேட்டு 
தெரிந்துகொள்ளுங்கள்‌” என்றார்‌ வில்வர்‌. 


விந்தன்‌ சோர்ந்து இருக்கையில்‌ சாய்ந்தான்‌. “அவர்‌ மேல்‌ 
நீங்கள்‌ கொண்ட அன்பை மறைப்பவை இரண்டு 
கூறுகளே. ஒன்று உங்கள்‌ முதன்மையை அவர்‌ 
முழுதேற்கிறாரா எனும்‌ ஐயம்‌. பிறிதொன்று உங்கள்‌ 
முடிக்கும்‌ உங்கள்‌ கொடிவழியின்‌ உரிமைக்கும்‌ எதிராக 
அவரோ அவர்‌ குடியோ குருதியினரோ எழுவார்களோ 
எனும்‌ அச்சம்‌.” விந்தன்‌ “அவை மெய்யான 
அச்சங்கள்தானே? அதுதானே உலகத்தியற்கை?” 
என்றான்‌. “ஆம்‌, மீள மீள உடன்பிறந்தாரின்‌ 
உரிமைப்போர்‌ பாரதவர்ஷத்தில்‌ 
நிகழ்ந்துகொண்டிருக்கிறது. ஒருபோதும்‌ அது ஓயாது. 
இன்று அவர்‌ உங்களுக்கு சொல்லளிக்கலாம்‌, ஆனால்‌ 
வரும்‌ தலைமுறையினரை அவர்‌ சொல்‌ ஆளுமென 
சொல்லவியலாது. ஆயினும்‌ அனைத்தையும்‌ 
தெய்வங்களுக்கு ஒப்படைத்து உங்கள்‌ இளையோனை 
ஆரத்தழுவிக்கொள்வதொன்றே இத்தருணத்தில்‌ 
செய்யக்கூடுவது” என்றார்‌ வில்வர்‌. 


“நான்‌ என்ன செய்ய வேண்டும்‌ இப்போது?” என்றான்‌ 
விந்தன்‌. “அமைச்சனாக நான்‌ சொல்வது 
படைகொண்டுசென்று அவரை வென்று உங்களை 
முழுதமைத்துக்கொள்ளுங்கள்‌. அவரைக்‌ கொன்று, 
அவர்‌ இருந்த தடயங்களே இல்லாமல்‌ செய்யுங்கள்‌. ஒரு 
சொல்கூட அவருடையதென இப்புவியில்‌ எஞ்சலாகாது. 
அவருக்கிருந்த அனைத்தையும்‌ நீங்கள்‌ அடையுங்கள்‌. 
அவரை இழந்தமையால்‌ உருவான குறைவுகளை ஈட்டி 
நிறையுங்கள்‌” என்றார்‌ வில்வர்‌. “அந்தணனாக நான்‌ 
சொல்வது அவரை அள்ளி அணைத்து அருகமரச்‌ 
செய்யுங்கள்‌. அவர்‌ உங்கள்‌ மணிமுடிக்கும்‌ கோலுக்கும்‌ 
விழைவு கொண்டால்‌ அதை அவருக்கே உளமுவந்து 
அளியுங்கள்‌. அவர்‌ உங்கள்‌ தலையறுத்திடத்‌ துணிந்தால்‌ 
தலைகொடுக்கும்‌ கனிவை அடையுங்கள்‌. தமையன்‌ 
என்பவன்‌ அணுக்கம்‌ கொண்ட தந்தையே” என்றார்‌ 
வில்வர்‌. 


விந்தன்‌ சினத்துடன்‌ “என்ன சொல்கிறீர்கள்‌?” என்றான்‌. 
வில்வர்‌ “நீங்கள்‌ தமையனென்றானால்‌ அவர்‌ உங்கள்‌ 
தம்பி என்றாவார்‌. கெளரவ நூற்றுவர்‌ எப்படி ஓருடலும்‌ 
ஓர்‌ எண்ணமுமாக இருக்கிறார்கள்‌ அறிவீர்களா? 
அந்நூற்றுவரில்‌ ஒருவர்‌ சென்று துரியோதனரிடம்‌ 
மூத்தவரே அம்மணிமுடியையும்‌ செங்கோலையும்‌ எனக்கு 
அளியுங்கள்‌ என்று கேட்பார்‌ என்றால்‌, ஏன்‌ அவ்வாறு 
அவர்‌ உள்ளாழத்தில்‌ விழைகிறார்‌ என்று தெரிந்தால்‌, 
மறுஎண்ணமின்றி எழுந்து அவற்றை தம்பிக்கு 
அளிக்கும்‌ தகைமை கொண்டவர்‌ துரியோதனர்‌. அதை 
நன்கறிவர்‌ தம்பியர்‌. ஆகவே அத்தம்பியர்‌ அவருக்காக 
இந்நாநிலத்தை வெல்வார்கள்‌. தேவையெனில்‌ களத்தில்‌ 
வீழ்வார்கள்‌” என்றார்‌ வில்வர்‌. 


“இது வீண்‌ பேச்சு. மண்விழைவு கொள்ளாத ஷத்ரியன்‌ 
எங்குளான்‌?” என்றபடி விந்தன்‌ எழுந்தான்‌. 
“மண்விழைவும்‌ பொருள்விழைவும்‌ ஷத்ரியர்களை 
ஆக்குகின்றன. ஆனால்‌ பேரரசர்கள்‌ உறவின்‌ ஆற்றலால்‌ 
தங்கள்‌ அரியணையை உறுதி செய்துகொண்டவர்கள்‌. 
ஒருவனுக்காக பல்லாயிரம்‌ பேர்‌ உயிர்‌ கொடுக்கத்‌ 
துணிகையிலேயே அவன்‌ பேரரசனாகிறான்‌. எவரும்‌ 
வீணாக உயிர்‌ கொடுப்பதில்லை. ஒருவனுக்காக 
அத்தனை பேர்‌ உயிர்‌ கொடுக்கிறார்கள்‌ என்றால்‌ 
அதற்கான தகுதியை எங்கோ அவன்‌ 
ஈட்டிக்கொண்டிருக்கிறான்‌ என்றே பொருள்‌” என்றார்‌ 
வில்வர்‌. “அவர்களுக்காக அவன்‌ உயிர்கொடுப்பான்‌ 
என்பதே அத்தகுதி.” “வீண்பேச்சு, எந்த விலங்கும்‌ தன்‌ 
தலையை தானே எதிரிக்கு கொடுப்பதில்லை” என்றபடி 
அவன்‌ வெளியே சென்றான்‌. 


ஆனால்‌ அன்று இரவு முழுக்க விந்தன்‌ அதைப்பற்றி 
எண்ணிக்கொண்டிருந்தான்‌. எண்ண எண்ண 
நம்பிக்கையின்மையும்‌ கசப்பும்தான்‌ பெருகின. ஆனால்‌ 
அவன்‌ துணைவி சுதமதி “அமைச்சர்‌ சொல்வதே நன்று 
என நினைக்கிறேன்‌” என்றாள்‌. “நீங்கள்‌ உங்கள்‌ 
தம்பியை உடனமர்த்தி இணைநிலை அளிக்கும்போது 
மட்டுமே ஆற்றல்‌ கொண்டவர்களாகிறீர்கள்‌. இப்போது 
இருவருக்குமிடையே இருக்கும்‌ தொலைவு 
அச்சுறுத்துவது. இதை மாளவரோ விதர்ப்பரோ 
பயன்படுத்திக்கொள்வார்கள்‌ என்றால்‌ மிக எளிதாக நம்‌ 
நாட்டை இரண்டாக உடைத்துவிட முடியும்‌” என்றாள்‌. 
அவ்வெண்ணம்‌ ஏற்கெனவே விந்தனிடம்‌ இருந்தது 
என்பதனால்‌ அவனை அச்சொற்கள்‌ அறைந்தன. 
“அவ்வண்ணம்‌ அவர்‌ எதிரியானால்‌ உங்களை நீங்களே 
எதிர்ப்பவராவீர்கள்‌” என்றாள்‌ சுதமதி. 


சினந்தெழுந்து “இது தொல்புகழ்‌ அவந்தி! 
கார்த்தவீரியனின்‌ குருதியில்‌ ஜயத்வஜனின்‌ குடியென 
எழுந்தது என்‌ அரசகுடி. ஒருபோதும்‌ இது வீழாது. நீ 
பிறந்தெழுந்த மச்சநாட்டு குடிப்போர்களை ங்கு 
எண்ணிக்கொள்ள வேண்டியதில்லை” என்று கைவீசி 
அவளை விலக்கி மேலாடையை எடுத்து 
அகத்தளத்திலிருந்து வெளியேறி தன்‌ அறைக்கு 
வந்தான்‌. மூக்குவழி வார மது அருந்தியபடி அரண்மனை 
மஞ்சத்தில்‌ கிடக்கையில்‌ அவள்‌ சொற்களே அவன்‌ 
உள்ளத்தை சூழ்ந்துகொண்டிருந்தன. அவை முற்றிலும்‌ 
உண்மை என்று அவன்‌ அறிந்தான்‌. காலையில்‌ எழுந்து 
சிப்ரையின்‌ ஒழுக்கின்மேல்‌ பெருகிய காற்றில்‌ 
வெண்பறவைகள்‌ மிதந்துசெல்வதை நோக்கி 
நின்றிருந்தபோது ஒரு முடிவுக்கு வந்தான்‌. அந்தக்‌ காலை 
அத்தனை இனிதாக, அமைதியாக இருந்ததனால்‌ மட்டுமே 
அவன்‌ அகம்‌ சென்றடைந்தது அம்முடிவு. 


அமைச்சரை தன்‌ அறைக்கு அழைத்து “தங்கள்‌ 
எண்ணத்தையே நானும்‌ உளம்கொண்டிுருக்கிறேன்‌, 
அமைச்சரே. நாம்‌ இப்போது என்ன செய்யலாம்‌?” என்று 
உசாவினான்‌. “இங்கு காரு ன்‌ ஒரு பலிபூசனை 
நிகழவிருக்கிறது. அதற்கு அனுவிந்தரை அழையுங்கள்‌. 
அவருக்கு இணையாக அரசமருங்கள்‌. இணையரசர்‌ 
அவரென்று உங்கள்‌ நாவால்‌ நீங்களே அறிவியுங்கள்‌. 
அனுவிந்தர்‌ இனி தனிநகர்‌ கொண்டு எல்லையில்‌ 
அமரக்கூடாது. இங்கு உங்கள்‌ உடனிருக்கட்டும்‌. அரசப்‌ 
பொறுப்புகளை, படைகளை, கருவூலத்தை 
அனைத்தையுமே அவருக்கும்‌ உரிமையாக்குங்கள்‌. 
எதுவும்‌ எஞ்சவிடவேண்டியதில்லை. தயக்கமோ ஐயமோ 
இன்றி இதை செய்ய முடிந்தால்‌ உங்கள்‌ இணையாற்றல்‌ 
என்று உடனிருக்கும்‌ தம்பி ஒருவரை பெறுவீர்கள்‌. 
அவரும்‌ நீங்களேதான்‌ என்பதனால்‌ உங்கள்‌ 
ஆற்றலனைத்தும்‌ முழுமை பெறுவதை காண்பீர்கள்‌.” 
“அவனை நான்‌ எவ்வாறு நம்புவது?” என்று விந்தன்‌ 
கேட்டான்‌. “உறவை நம்புவதும்‌ தெய்வத்தை நம்புவதும்‌ 
ஊழை நம்புவதும்‌ ஒன்றே” என்றார்‌ வில்வர்‌. 


உஜ்ஜயினியிலிருந்து தமையனின்‌ அழைப்பு வந்தபோது 
அனுவிந்தன்‌ வியப்பும்‌ ஐயமும்‌ கொண்டதாகவும்‌ தன்‌ 
அணுக்கர்களை அழைத்து அரண்மனையில்‌ அவையில்‌ 
அமர்ந்து அவ்வழைப்பின்‌ பின்னுள்ள நோக்கமென்ன 
என்று உசாவியதாகவும்‌ ஒற்றர்‌ செய்தி வந்தது. அவன்‌ 
அணுக்கர்களில்‌ நால்வர்‌ அது அனுவிந்தனை 
கொல்லவோ சிறைப்படுத்தவோ செய்யப்பட்ட சூழ்ச்சியாக 
இருக்கலாம்‌ என்றனர்‌. ஒருபோதும்‌ தலைநகரைவிட்டு 


செல்லக்கூடாதென்றும்‌, தன்‌ படைகளனைத்தையும்‌ 
எல்லைகளிலிருந்து அழைத்து சூழ்ந்து நிறுத்தி 
உறுதியான காவலுக்குள்தான்‌ அவன்‌ 
என்றுமிருக்கவேண்டும்‌ என்றும்‌ இரு படைத்தலைவர்கள்‌ 
கூறினார்கள்‌. 


ஆனால்‌ அங்கு அவனுடைய அமைச்சராக இருந்த 
சுதபஸ்‌ “அரசே, ஐயம்கொள்ளத்‌ தொடங்கினால்‌ எஞ்சிய 
வாழ்நாள்‌ முழுக்க ஐயத்தை பெருக்குவீர்கள்‌. ஐயம்‌ 
நஞ்சென அனைத்து எண்ணங்களிலும்‌ ஊடாடும்‌. 
உங்கள்‌ செயல்கள்‌ அனைத்திலும்‌ ஊடாடும்‌. நீங்கள்‌ 
பார்ப்பவை அனைத்தும்‌ திரிபடையும்‌. உங்கள்‌ 
மூத்தவருக்கும்‌ உங்களுக்குமிடையே ஒருபோதும்‌ உறவு 
சீரடையாது. இன்று ஒரு துளி ஐயம்கொண்டீர்கள்‌ 
என்றால்‌ அவந்தியை இரண்டாக உடைக்கும்‌ பணியை 
தொடங்கிவிட்டீர்கள்‌ என்று மட்டுமே பொருள்‌. உடைந்த 
அவந்தி வாழ இயலாது. இரு துண்டுகளையும்‌ மாளவமும்‌ 
விதர்ப்பமும்‌ எடுத்துக்கொள்ளும்‌. நீங்கள்‌ இருவருமே 
அண்டை அரசர்களுக்கு அடிபணிந்து கப்பம்‌ 
கட்டுபவர்களாக மாறுவீர்கள்‌. உங்கள்‌ கொடிவழியினர்‌ 
தொழும்பர்களாவார்கள்‌. இவை அனைத்தும்‌ 
தேவையெனில்‌ இம்முடிவை எடுங்கள்‌. இக்கணம்‌ 
உங்களுடையது” என்றார்‌. 


அனுவிந்தன்‌ அரியணையில்‌ தளர்ந்து அமைந்து 
உளம்தவித்தபின்‌ நொய்ந்த குரலில்‌ “நான்‌ என்ன 
செய்யவேண்டும்‌, அமைச்சரே? நீங்களே பொறுப்பேற்று 
சொல்லுங்கள்‌” என்றான்‌. “அந்தணர்‌ உலகியலுக்கு 
பொறுப்பேற்கலாகாது. தங்கள்‌ சொல்லுக்கு மட்டுமே 
பொறுப்பேற்க வேண்டும்‌. ஆயினும்‌ இத்தருணத்தில்‌ 
இவ்வரசியலுக்கு முழுப்‌ பொறுப்பேற்று சொல்கிறேன்‌, 
சென்று உங்கள்‌ மூத்தவரின்‌ காலடியில்‌ அமர்க! அவர்‌ 
உங்கள்‌ தலைமேல்‌ மணிமுடியை வைக்கலாம்‌. கழுவேற்ற 
ஆணையிடவும்‌ செய்யலாம்‌. எதுவாயினும்‌ அதை 
ஏற்றுக்கொள்ளுங்கள்‌. தெய்வங்களிடம்‌ நாம்‌ 
கொண்டுள்ள உறவும்‌ அத்தகையதல்லவா? அழிக்கும்‌ 
ஆற்றலும்‌ உரிமையும்‌ கொண்டவரின்‌ அன்பு பேராற்றல்‌ 
கொண்டது” என்றார்‌ சுதபஸ்‌. 


மறுநாள்‌ அனுவிந்தன்‌ தன்‌ படைகளுடன்‌ கிளம்பி 
உஜ்ஜயினிக்கு வந்தான்‌. அவனை அரண்மனை 
முகப்பில்‌ எதிர்கொண்ட விந்தன்‌ இரு கைகளையும்‌ 
விரித்து நெஞ்சோடு தழுவி “இதுநாள்வரை அறியாத 
ஐயங்களாலும்‌ அச்சங்களாலும்‌ ஆட்டுவிக்கப்பட்டேன்‌, 
இளையவனே. அவ்வெடையை எத்தனை நாள்‌ 


சுமப்பதென்று என்‌ உள்ளம்‌ தவித்தது. என்னால்‌ 
ஒருகணமும்‌ நிறைவுற்று அமரவோ உறங்கவோ 
இயலவில்லை. கவலைகள்‌ மிகுந்து தாள முடியாமல்‌ 
ஆகும்போது ஒருகணத்தில்‌ முழுக்‌ கவலையையும்‌ 
நம்மிலிருந்து இறக்கி விட்டுவிடுகிறோம்‌. அதைத்தான்‌ 
செய்யவேண்டுமென்று எண்ணினேன்‌. ஆகவேதான்‌ 
உன்னை அழைத்தேன்‌” என்றான்‌. அவன்‌ 
காய்ச்சல்கண்டவன்போல்‌ நடுங்கிக்கொண்டிருந்தான்‌. 


கண்ணீருடன்‌ கைகூப்பி நின்ற அனுவிந்தனை 
தோள்பற்றி முகம்‌ நோக்கி விந்தன்‌ சொன்னான்‌ “எந்தச்‌ 
சுற்றுச்சொல்லும்‌ இல்லாமல்‌ நேரடியாகவே இதை 
உரைக்கிறேன்‌. இன்றுவரை என்‌ அரியணைக்கும்‌ 
கோலுக்கும்‌ நீ விழைவு கொள்வாய்‌ என்றும்‌ என்‌ 
கொடிவழியினருக்கு குருதியினரின்‌ எதிர்ப்பிருக்குமோ 
என்றும்‌ நான்‌ கொண்ட ஐயமே என்னை ஆட்டிவைத்தது. 
இன்று உன்னை என்‌ இணையரசனாக அரியணையில்‌ 
அமர்த்த முடிவு செய்திருக்கிறேன்‌. நீயோ உன்‌ 
கொடிவழியினரோ விரும்பினால்‌ 
முழுதுரிமையையும்கூட பெறமுடியும்‌. எனக்கு மாற்றுச்‌ 
சொல்லில்லை.” அழுதபடி சரிந்து அமர்ந்து தலையை 
விந்தனின்‌ பாதங்களில்‌ வைத்து “மூத்தவரே, 
இணையரசன்‌ என்றல்ல தங்கள்‌ இளையோன்‌ என்றும்‌ 
அடிமையென்றும்‌ இருப்பதே எனக்கு உகந்தது” என்றான்‌ 
அனுவிந்தன்‌. விழிநீருடன்‌ அவனை அள்ளி 
நெஞ்சோடணைத்துக்கொண்டான்‌ விந்தன்‌. 


அந்தச்‌ சொற்கள்‌ அக்கணத்தில்‌ தன்‌ நாவில்‌ ஏன்‌ 
எழுந்தன என்று அவன்‌ பின்னர்‌ எண்ணி 
நோக்கியதுண்டு. முற்றத்திற்குச்‌ சென்று நிற்கும்வரை 
ஐயமும்‌ அலைக்கழிப்பும்‌ கொண்டவனாகவே இருந்தான்‌. 
பிழை நிகழ்ந்துவிடக்கூடும்‌ என்ற எண்ணம்‌ மேலும்‌ 
மேலும்‌ வலுத்துக்கொண்டிருந்தது. முற்றத்திலிருந்து 
மீண்டும்‌ தன்‌ அவை நோக்கி திரும்பி இளையோனை 
அங்கு வரச்சொல்லிவிட வேண்டுமென்று 
எண்ணிக்கொண்டு அவ்வெண்ணத்துடன்‌ போரிட்டுக்‌ 
கொண்டிருக்கையிலேயே அனுவிந்தன்‌ முற்றத்திற்குள்‌ 
நுழைந்தான்‌. கைவிரித்து அவனை நெஞ்சுதழுவ 
அழைத்ததுகூட அவன்‌ எண்ணியதனால்‌ அல்ல, அவன்‌ 
உடலே அதை நிகழ்த்தியது என்று தோன்றியது. 
நெஞ்சோடு அவன்‌ உடலை அழுத்திக்கொண்டபோது 
அவன்‌ உள்ளிலிருந்து பிறிதொருவன்‌ எழுந்ததுபோல 
சொற்கள்‌ கூறப்பட்டன. 


அமைச்சரிடம்‌ அதைப்பற்றி கேட்டான்‌. “நீங்கள்‌ 


இருவரும்‌ உடலால்‌ இணைந்தவர்கள்‌, அரசே. ஒவ்வொரு 
நாளும்‌ உடல்‌ தழுவிக்கொள்க! ஒவ்வொரு நாளும்‌ 
ஒருமுறையேனும்‌ தொட்டுக்கொள்க! எங்கு 
அமர்ந்திருந்தாலும்‌ உங்கள்‌ உடல்கள்‌ 
தொட்டுக்கொண்டிருக்க வேண்டும்‌. சொற்களால்‌ 
உணராததை தொடுகையால்‌ பகிர்வீர்கள்‌. 
கருவறைக்குள்‌ நீங்கள்‌ ஒன்றென இருந்தீர்கள்‌. அங்கு 
அவ்வாறு இருந்த பெருமகிழ்வையும்‌ முழு 
விடுதலையையும்‌ இங்கும்‌ உணர்வீர்கள்‌. இரட்டையர்‌ 
என்று இருப்பது பெரும்பேறு. இருவரும்‌ ஒன்றாக 
முடியுமெனில்‌ அதுவே பெருங்களிப்பு” என்றார்‌ வில்வர்‌. 


ஓரிரு நாட்களில்‌ விந்தன்‌ கண்டுகொண்டான்‌ 
அனுவிந்தன்‌ அருகிருக்கையில்‌ தன்‌ உள்ளம்‌ கொள்ளும்‌ 
பெரும்‌ விடுதலையை. உடற்தசைகள்‌ அனைத்தையும்‌ 
அழுத்தியிருந்த எடைகள்‌ விலகின. களிப்பும்‌ சிரிப்பும்‌ 
கொண்டவனாக அவன்‌ மாறினான்‌. அரசி “உங்கள்‌ 
முகத்தில்‌ இப்புன்னகையை நான்‌ என்றுமே 
பார்த்ததில்லை” என்றாள்‌. ஏவலர்கள்‌ அவனை 
அணுகுகையிலேயே முகத்தில்‌ புன்னகை விரிய 
வணங்கினர்‌. குடிகள்‌ அவன்‌ பெருங்கருணையுடன்‌ 
மட்டுமே அவையமர்ந்து முடிவுகள்‌ சொல்வதாக 
சொன்னார்கள்‌. அறத்தின்‌ தெய்வம்‌ அவனுள்ளில்‌ 
இருந்து எழுந்துவிட்டதென்று சூதர்கள்‌ கூறினார்கள்‌. 
இளையோன்‌ வாள்‌ என்றும்‌ மூத்தவர்‌ அதன்‌ பொற்பிடி 
என்றும்‌ கவிஞர்‌ பாடினர்‌. அவர்கள்‌ இருவரின்‌ ஆட்சியில்‌ 
அவந்தி வெற்றியும்‌ புகழும்‌ அடைந்தது. 


தொலைவில்‌ போர்‌ தொடங்கவிருப்பதற்கான முரசுகள்‌ 
முழங்கின. அனுவிந்தன்‌ திரும்பி அவனிடம்‌ செல்வோம்‌ 
என்று கைகாட்டினான்‌. விந்தன்‌ “இளையோனே, 
இப்போரில்‌ நாம்‌ எந்த இழப்புமின்றி திரும்ப உளம்‌ 
கொண்டுள்ளோம்‌. இன்று மாலை போர்‌ நிறுத்தம்‌ குறித்து 
தார்த்தராஷ்டிரரிடம்‌ பேச விரும்புகிறோம்‌. அதை எண்ணி 
உன்‌ அம்புகள்‌ எழட்டும்‌” என்றான்‌. பேரோசையுடன்‌ 
கெளரவப்‌ படைகள்‌ பாய்ந்து முன்னெழுந்து பாண்டவப்‌ 
படையுடன்‌ முட்டிக்‌ கலந்தன. 


காவியம்‌- சுசித்ரா, வெண்முரசு விவாதங்கள்‌ 


வெண்முரசு விவாதங்கள்‌ 

[[ஙage]போர்‌ தொடங்கியதுமே அது செல்லும்‌ திசை குறித்த 
உள்ளுணர்வொன்று உருவாவதை விந்தன்‌ முன்னரே 
கண்டிருந்தான்‌. முதல்நாள்‌ முரசொலியுடன்‌ கெளரவப்‌ 
படைகள்‌ எழுந்துசென்று பாண்டவப்‌ படைகளை 
அறைந்தபோது அன்று அருங்கொலை நிகழப்போகிறது 
என்று அவன்‌ அகம்‌ படபடப்புடன்‌ உணர்ந்தது. அன்று 
மற்றவர்கள்‌ போரெனும்‌ உணர்வே அற்றவர்கள்போல, 
ஒரு திருவிழாவின்‌ தொடக்கமென்பதுபோல 
நகையாட்டும்‌ களிச்சொற்களும்‌ கூச்சல்களுமாக 
கிளர்ச்சி கொண்டிருந்தனர்‌. போர்‌ தொடங்கிய இரண்டு 
நாழிகைக்குள்ளாகவே பீஷ்மர்‌ எதிரணியின்‌ 
இளவரசர்களை கொன்றுகுவித்து முன்சென்ற செய்திகள்‌ 
வரவரத்தான்‌ ஒவ்வொருவரும்‌ போரென்றால்‌ 
என்னவென்ற உணர்வை அடைந்தனர்‌. 


பாரதவர்ஷத்தில்‌ அதுவரை அத்தகைய போர்கள்‌ 
நிகழ்ந்ததில்லை. நெடுங்காலமாகவே உரிமைப்போர்கள்‌ 
நாற்களத்திலோ சேவற்களத்திலோ சாவேற்றப்படையினர்‌ 
பொருதும்‌ களரியிலோ தீர்க்கப்பட்டன. நிலம்கொள் 
போர்கள்‌ படைகள்‌ எழுந்துவரும்போதே அளவும்‌ 
விசையும்‌ கணித்து அடியறவும்‌ கப்பமுமாக 
முடிக்கப்பட்டன. கொலைக்களம்‌ அரிதாகவே நிகழ்ந்தது. 
ஷத்ரியர்களுக்கும்‌ மலைக்குடிகளுக்குமான போர்களில்‌ 
அரசர்கள்‌ களமிறங்குதல்‌ வழக்கமில்லை. 
இளவரசர்களை போருக்கு அழைத்துவந்தவர்கள்‌ 
அதனூடாக அவர்கள்‌ புகழ்பெறுவார்கள்‌ என்றும்‌ 
போருக்குப்‌ பின்‌ நிகழும்‌ நிலம்பகுப்பில்‌ 
இளவரசர்களுக்கு குரலிருக்கும்‌ என்றும்‌ எண்ணினர்‌. 
அவர்கள்‌ தளிருதிரும்‌ கொடுங்காற்றிலென போரில்‌ 
களம்படுவார்கள்‌ என்று எண்ணியிருக்கவில்லை. 
போர்க்களத்தில்‌ அவன்‌ கண்ட ஷத்ரிய முகங்களெல்லாம்‌ 
அச்சத்தில்‌ வெளுத்து சொல்லிழந்திருந்தன. அன்று 
மாலை பாடிவீடு திரும்பும்போது பெரும்பாலானவர்கள்‌ 
தலைதாழ்த்தியிருந்தனர்‌. 


அன்றும்‌ அந்த முதல்நாளின்‌ படபடப்பு அவனுக்கு 
ஏற்பட்டது. அது ஏன்‌ என அவனுக்கு புரியவில்லை. 
அவன்‌ கைதாக்கி அனுவிந்தனிடம்‌ “முன்னணிக்கு 
செல்லவேண்டாம்‌. நமது படைகள்‌ முன்செல்லட்டும்‌. 
இன்றுடன்‌ நம்வரை இப்போர்‌ முடிகிறது” என்றான்‌. 


அவன்‌ கையசைவில்‌ எழுந்த சொற்களை அனுவிந்தன்‌ 
விழி கொள்ளவில்லை. தன்‌ புரவிவீரர்களை முன்னால்‌ 
செலுத்தி அதற்குப்‌ பின்னால்‌ தேரில்‌ படைமுகம்‌ நோக்கி 
சென்றான்‌. அவன்‌ உவகையுடன்‌ இருப்பதாகவும்‌ அவன்‌ 
உடல்‌ உள்ளிருந்து எழும்‌ கொப்பளிப்பால்‌ 
நிலையழிந்திருப்பதாகவும்‌ தோன்றியது. அவனிடம்‌ 
மேலும்‌ ஏதோ சொல்ல விந்தன்‌ எண்ணினான்‌. ஆனால்‌ 
அவன்‌ மேலும்‌ அப்பால்‌ சென்றுவிட்டிருந்தான்‌. 
முழவொலியினூடாகவே இனிமேல்‌ சொல்லாட முடியும்‌. 


காதுவரை நாண்‌ இழுத்து அம்புகளை செலுத்தியபடி 
விந்தன்‌ படைமுகம்‌ நோக்கி சென்றான்‌. 
பல்லாயிரக்கணக்கான நாகங்கள்‌ முத்தமிட்டு முத்தமிட்டு 
பின்னிப்பிணைந்து காதல்கொள்வதுபோல என்று ஓர்‌ 
உளச்சித்திரம்‌ உருவானது. இப்பரப்பு ஏன்‌ 
நீர்போலிருக்கிறது என்று ஒவ்வொரு முறையும்‌ ஏற்படும்‌ 
ஐயம்‌ எழுந்தது. மிகப்‌ பெரியவை நீரென்றே 
நிலைகொள்ளவியலும்‌ போலும்‌. மலைமேல்‌ 
நின்றிருக்கையில்‌ சூழ விரியும்‌ நிலமும்‌ நீர்வெளியென்றே 
அலைகொள்கிறது. உயிர்களின்‌ பெருவெளி. 
ஒவ்வொன்றும்‌ பிறிதை கொல்லும்‌ பொருட்டு 
வெறிகொண்டிருக்கிறது. இப்பொதுநோக்கில்‌ தெரியும்‌ 
இது கொள்ளும்‌ இந்தக்‌ கொந்தளிப்பு தன்னை தான்‌ 
கொன்றுகொள்வதற்கு. 


ஒருகணம்‌ எதுவோ தோன்ற அவன்‌ விழிதிருப்பிப்‌ 
பார்த்தபோது விண்ணிலிருந்து பருந்துபோல்‌ இறங்கிய 
நீள்‌அம்பொன்று அனுவிந்தனின்‌ நெஞ்சில்‌ பாய்ந்து 
கவசங்களை உடைத்துக்கொண்டு உள்ளே சென்று 
மறுபுறம்‌ முதுகில்‌ நீண்டு அவனை தேர்த்தட்டுடன்‌ 
அறைந்து நிறுத்துவதை கண்டான்‌. கையிலிருந்து வில்‌ 
கீழே விழ “இளையோனே!” என்று கதறினான்‌. 
தன்னையறியாமலேயே தேரிலிருந்து இறங்கிவிட 
முயன்றான்‌. தேர்ப்பாகன்‌ “துயர்‌ காட்டும்‌ இடமல்ல இது, 
அரசே! அத்துயர்‌ எஞ்சிய படைவீரர்களையும்‌ 
உளம்தளரச்‌ செய்து களத்தில்‌ கொன்றழிக்கும்‌!” என்றான்‌. 
“ஆம்‌” என தன்னை நிலைமீட்டு “செல்க!” என்றபின்‌ 
முழந்தாளிட்டு தன்‌ வில்லை எடுத்துக்கொண்டு 
தலைகுனிந்து தேர்த்தட்டிலேயே அமர்ந்திருந்தான்‌. 


“இத்தனை எளிதா? இத்தனை பொருளற்றதா?” என்று 
அவன்‌ உள்ளம்‌ அரற்றிக்கொண்டிருந்தது. அனுவிந்தன்‌ 
வீழ்ந்ததை அறிவிக்கும்‌ முழவோசை எழுந்தது. 
அவந்தியின்‌ வீரர்கள்‌ தங்கள்‌ படைக்கலங்களை தூக்கி 
“வெற்றிவேல்‌! வீரவேல்‌! அவந்தியின்‌ அரசருக்கு 


விண்ணுலகு! அனுவிந்தருக்கு விண்ணுலகு! மாவீரருக்கு 
விண்ணுலகு! களம்பட்டவருக்கு விண்ணுலகு!” என்று 
கூவினர்‌. விந்தன்‌ திரும்பி இரு கைகளையும்‌ வீசி 
“செல்க! நம்‌ அரசரின்‌ குருதிக்கு ஆயிரம்‌ மடங்கு குருதி 
கொண்டு திரும்புவோம்‌! செல்க!” என்று கூவினான்‌. தன்‌ 
தொடையில்‌ ஓங்கி அறைந்து “எழுக! குருதி கொண்டு 
மீள்க! வெல்க!” என்று கூவியபடி தேரை முன்‌ 
செலுத்தினான்‌. அவந்தியின்‌ படைகள்‌ இணைந்து 
கூர்வடிவு கொண்டு அலையாகி சென்று பாண்டவப்‌ 
படைகளை மோதின. 


அங்கிருந்து அர்ஜுனன்‌ வில்சூடி தேரிலெழுந்தான்‌. 
அவன்‌ தோற்றத்தை தொலைவிலிருந்து நோக்கியதுமே 
ஒரு கணம்‌ அவன்‌ உள்ளம்‌ நடுங்கியது. அனுவிந்தனை 
வீழ்த்திய அம்பு அவனுடையதுதான்‌ என்பதை அவன்‌ 
உணர்ந்தான்‌. “செல்க! இளைய பாண்டவனை 
எதிர்கொள்க!” என்று தன்‌ பாகனுக்கு ஆணையிட்டான்‌. 
பாகன்‌ ஒருகணம்‌ தயங்கி “நாம்‌ தனித்து நின்றிருக்க 
நேரும்‌!” என்றான்‌. “செல்க!” என அவன்‌ கூவினான்‌. 
அவனுடைய தேர்‌ பிற தேர்களை ஒதுக்கி அர்ஜுனனை 
நோக்கி சென்றது. 


அதே பொழுதில்‌ இருபுறத்திலிருந்தும்‌ திரிகர்த்த நாட்டு 
அரசன்‌ ஷேமங்கரனும்‌ புளிந்த நாட்டு 

அரசன்‌ சுகுமாரனும்‌ அர்ஜுனனை எதிர்கொள்ள 
வந்தனர்‌. “இணைந்து அம்புதொடுங்கள்‌. இருபுறத்து 
அம்புகளும்‌ ஒற்றைக்கணத்தில்‌ சென்று தொடவேண்டும்‌. 
அவனால்‌ பகுக்கமுடியாத கணமென்று அது 
அமையவேண்டும்‌. இவ்விழிமகன்‌ நம்‌ அம்புபட்டுத்‌ 
தோற்று திரும்பவேண்டும்‌. இன்றே இவன்‌ ஆணவம்‌ 
அழியவேண்டும்‌! இணைந்து நில்லுங்கள்‌!” என்றபடி 
அர்ஜுனனை நோக்கி அம்புகளை எய்துகொண்டே 
முன்னகர்ந்தான்‌. தார்விக நாட்டரசன்‌ சசாங்கனும்‌ 
திரிகர்த்தத்தின்‌ மூத்த அரசர்‌ சத்யரதரும்‌ களத்தில்‌ 
வந்தார்கள்‌. அவர்களின்‌ முகங்களில்‌ தெரிந்த 
திகைப்பைக்‌ கண்டதும்தான்‌ என்ன நிகழ்கிறதென 
விந்தன்‌ புரிந்துகொண்டான்‌. அவர்கள்‌ அங்கே 
நேர்முன்னால்‌ என அர்ஜுனனை எதிர்பார்க்கவில்லை. 
எதிர்கொண்டபின்‌ உடனே களமொழியவும்‌ 
விரும்பவில்லை. 


அர்ஜுனன்‌ முகம்‌ கனவிலிருப்பதுபோல்‌ இருந்தது. அதே 
கனவில்‌ பிறிதொரு இடத்திலிருப்பதுபோல்‌ இருந்தது 
அத்தேரை ஓட்டிய இளைய யாதவரின்‌ முகம்‌. இங்கு 
செத்துக்குவிபவர்களைப்பற்றி அவர்கள்‌ 


அறிந்திருக்கவேயில்லை என்று தோன்றியது. 
அம்புகளைத்‌ தொடுத்தபடி விந்தன்‌ மேலும்‌ மேலும்‌ 
அணுகிச்சென்றான்‌. அவன்‌ எய்த அம்புகளை 
அர்ஜுனனின்‌ அணுக்கப்படையினரின்‌ அம்புகளே 
தடுத்து தெறிக்கச்‌ செய்தன. வெறிகொண்டு கூவியபடி 
அவன்‌ தொடுத்த நூறு அம்புகளில்‌ ஒன்றே அர்ஜுனனின்‌ 
தேர்த்தூணில்‌ அறைந்து உதிர்ந்தது. அக்கணம்‌ 
விந்தனின்‌ தோளில்‌ அம்பொன்று தைத்து தேர்த்தட்டில்‌ 
முழங்கால்‌ மடித்து விழுந்தான்‌. அம்புகள்‌ வந்து 
அவனைச்‌ சூழ்ந்து தேர்த்தட்டில்‌ பதிந்தன. அவன்‌ 
கவசங்களின்‌ மேல்‌ பட்டு உதிர்ந்தன. முதுகுக்கவசத்தை 
உடைத்து ஒன்று உதிர்ந்தது. 


“புரண்டு பின்னால்‌ வருக! அரசே புரள்க!” என்று 

வக்காவலன்‌ கூவினான்‌. அவன்‌ உருண்டு 

ன்னடைய ஆவக்காவலன்‌ எழுந்து அவனை அள்ளி 
பின்னாலிழுத்தான்‌. இரும்புக்கேடயத்தால்‌ அவனை 
மறைத்துக்கொண்டு அந்த அம்பைப்‌ பிழுது அப்பால்‌ 
எறிந்து அரக்குநனைத்த மரவுரியால்‌ கட்டிட்டான்‌. பாகன்‌ 
தேரை பின்னாலிழுத்துச்‌ செல்ல அர்ஜுனன்‌ முன்‌ 
செல்லும்‌ வீரர்கள்‌ அலறியபடி விழும்‌ கூச்சல்‌ கேட்டது. 
விந்தன்‌ மீண்டும்‌ கவசமணிந்து எழுந்தபோது அவன்‌ 
தேருக்கு முன்னால்‌ தார்விக நாட்டரசன்‌ சசாங்கனும்‌ 
திரிகர்த்தத்தின்‌ மூதரசர்‌ சத்யரதரும்‌ தலையறுபட்டு 
தேர்த்தட்டில்‌ கிடப்பதை கண்டான்‌. அவர்களின்‌ 
தேர்ப்பாகர்கள்‌ உதிர்ந்திருந்தனர்‌. அவர்களின்‌ கவிழ்ந்த 
தேர்களே அவன்‌ தேருக்கு மறைவாக அமைந்திருந்தன. 
“செல்க! போர்முகப்புக்கு!” என்று அவன்‌ பாகனிடம்‌ 
சொன்னான்‌. “அரசே, இனி திரும்புதலே நன்று. இளைய 
பாண்டவரை எதிர்கொள்ள நம்மால்‌ இயலாது. 
நின்றுவிட்டீர்கள்‌, புண்பட்டு மீண்டீர்கள்‌. 
எவ்வகையிலும்‌ தாழ்வில்லை” என்றான்‌ பாகன்‌. 
“எதிர்கொள்வோம்‌! இன்று அவன்‌ கையால்‌ இறக்கிறேன்‌! 
செல்க!” என்று அவன்‌ கூவி காலால்‌ தேர்த்தட்டை 
அறைந்தான்‌. பாகன்‌ “ஆம்‌” என்று தேரை முன்னெடுத்துச்‌ 
சென்றான்‌. “இழிமகனே... இன்று என்‌ வஞ்சத்தை உனக்கு 
தெரிவிக்காமல்‌ செல்வதில்லை!” என்று கூவியபடி 
அர்ஜுனனை நோக்கி அம்புகளை எய்துகொண்டே 
அவன்‌ முன்சென்று நின்றான்‌ விந்தன்‌. “கொல்‌ என்னை! 
கீழ்மகனே, கொல்‌ என்னை!” என்று வெறியுடன்‌ 
அம்புகளை செலுத்தினான்‌. 


அவனுக்குச்‌ சுற்றும்‌ அம்புகள்‌ தெறித்து வந்து - 
தேர்த்தூண்களிலும்‌ தேர்த்தட்டிலும்‌ பதிந்து நின்று 


வண்ணக்கடல்‌ -6 
பகுதி இரண்டு : பெருந்துறைப்‌ புகார்‌ 


[3] 


மெல்ல நடந்த யானைக்குள்‌ அதன்‌ எலும்புகளும்‌ 
தசைகளும்‌ அசைவதை மத்தகத்தின்‌ மீது அமர்ந்திருந்த 
துரியோதனன்‌ உணர்ந்தான்‌. இருளுக்குள்‌ ஒரு காடு 
காற்றிலாடுவதைப்போல. கரிய கூடாரத்துக்குள்‌ இரு 
மாமல்லர்கள்‌ தசைபிணைத்துப்‌ போரிடுவதைப்போல. 
தன்கீழே அசைந்த அந்த பாறைவரிகளோடிய 
கரியதோலில்‌ கைகளால்‌ அறைந்துகொண்டான்‌. 
யானைத்தோலைத்‌ தொடும்போதெல்லாம்‌ எழும்‌ 
துணுக்குறலை மீண்டும்‌ அடைந்தான்‌. உயிருள்ளது என 
சித்தமும்‌ உயிரற்றது என கையும்‌ ஒரே சமயம்‌ அறியும்‌ 
திகைப்பு. 


அவனுக்குப்பின்னால்‌ வந்த யானையில்‌ துச்சாதனன்‌ 
அமர்ந்திருந்தான்‌. அவனுடைய தம்பியர்‌ ரதங்களில்‌ 
வந்தனர்‌. அவர்களைச்‌ சூழ்ந்துவந்த அஸ்தினபுரியின்‌ 
படைகளின்‌ வேல்நுனிகளும்‌ தலைக்கவசமுனைகளும்‌ 
காலையிளவெயிலில்‌ மின்னிக்கொண்டிருக்க 
பாதங்களும்‌ சக்கரங்களும்‌ மண்ணில்‌ பதிந்துசெல்லும்‌ 
ஒலி எழுந்து சாலையோரத்துக்‌ கட்டடங்களில்‌ 
எதிரொலித்தது. அங்கே உப்பரிகைகளிலும்‌ 
திண்ணைமுகப்புகளிலும்‌ புத்தாடைகளும்‌ 
பொன்னகைகளும்‌ மலர்மாலைகளும்‌ அணிந்து 
நின்றிருந்த நகர்மக்கள்‌ கைகளைத்‌ தூக்கி வாழ்த்தொலி 
எழுப்பினர்‌. 


யானைமேல்செல்கையில்‌ யானையின்‌ உடலாக 
ஆகிவிடுவதன்‌ உவகையை துரியோதனன்‌ 
அறிவதுண்டு. அகன்ற பெருங்கால்களை 
எடுத்துவைத்து மண்ணிலிருந்து உயர்ந்தெழுந்து 
அசைந்து அசைந்து நடப்பதன்‌ பெருமிதம்‌. 
ஒவ்வொன்றும்‌ சிறிதாகி கால்கீழே சென்றுவிட வானம்‌ 
மிக அருகே இறங்கிவந்துவிட்டிருப்பதை உணரமுடியும்‌. 
கைநீட்டி மேகங்களைத்‌ தீண்டிவிடலாமென்று தோன்றும்‌. 
யானைமீது மனிதன்‌ ஏறிய அன்றுதான்‌ முதல்‌ மன்னன்‌ 
பிறந்தான்‌. 


கோட்டைவாயில்‌ தெரிந்தது. கரிய மகாமரியாதம்‌ 


அதிர்ந்தன. பிறையம்பால்‌ தேர்முகடு உடைந்து 
தெறித்தது. இன்னும்‌ சிறுபொழுது. என்‌ வாழ்வின்‌ 
தருணமே இதுவென்றிருக்கலாம்‌. இந்தச்‌ சில 
கணங்களின்‌ பொருட்டே நான்‌ நினைவுகூரப்படலாம்‌. 
இவ்வளவுதான்‌ அப்பொழுதிடை. இதை அம்புகளாக 
எண்ணிவிட முடியும்‌. எண்ணங்களாக அளந்துவிட 
முடியாது. எண்ணங்கள்‌ காலத்தால்‌ அளக்க 
இயலாதவை. என்ன செய்துகொண்டிருக்கிறேன்‌? இங்கு 
இத்தருணத்தில்‌ என்‌ இதுவரையிலான விழைவுகளும்‌ 
வஞ்சங்களும்‌ கனவுகளும்‌ முற்றிலும்‌ 
பொருளிழந்துவிட்டதை உணர்கிறேன்‌. இக்கணத்தில்‌ 
அம்பெடுத்து விடுவதும்‌ வரும்‌ அம்புக்கு உடல்‌ ஒழிவதும்‌ 
தவிர எதுவுமே பொருளுடையதாக இல்லை. 


இறப்பு காவியத்தலைவனை உருவாக்குகிறது 
என்கின்றன இலக்கணங்கள்‌. பல தருணங்களில்‌ அது 
அனைத்துப்‌ பொருளையும்‌ முற்றழித்துவிடுகிறது. 
தேனிக்கூட்டில்‌ புகுந்த கருவண்டென 
சொற்களனைத்தையும்‌ சிதறடித்துவிடுகிறது. 
அர்ஜுனனின்‌ தேரில்‌ ஏழு இடங்களில்‌ அம்புகளால்‌ 
அறைய அவனால்‌ இயன்றது. எவரேனும்‌ 
வருவார்களெனில்‌ இன்னும்‌ சில அம்புகளுக்கு 
உயிரோடிருப்பேன்‌. எவரும்‌ துணைவரவில்லையெனில்‌ 
இக்களத்தில்‌ வீழ்வேன்‌. விண்ணுலகில்‌ நின்று என்‌ 
இளையோன்‌ பதைக்கும்‌ விழிகளுடன்‌ என்னை 
பார்த்துக்கொண்டிருக்கிறான்‌. 


எத்தனை நன்று அவனுடன்‌ இத்தனை பிந்தியாவது 
உளம்‌ கோத்துக்கொண்டது! அவ்வஞ்சத்துடன்‌, 
ஐயங்களுடன்‌, அச்சங்களுடன்‌ இங்கு வந்து 
நின்றிருந்தேன்‌ எனில்‌ இத்தருணத்தில்‌ நான்‌ 
உணர்வதென்ன? என்‌ வாழ்நாளில்‌ இனிதென்றும்‌, 
பொருளுடையதென்றும்‌ நான்‌ உணர்ந்தது 
அனுவிந்தனுடன்‌ உளம்‌ கோத்து வாழ்ந்த இறுதிச்‌ சில 
ஆண்டுகள்‌ மட்டுமே. இறுதி... ஆம்‌, வேறென்ன! 
இக்களத்திலிருந்து நான்‌ உயிருடன்‌ மீள இயலாது. 
மீண்டால்‌ வெற்றுடலாக, நிலையழிந்த ஊன்தடியாகவே 
எஞ்சவேண்டியிருக்கும்‌. அனைத்து நெறிகளின்படியும்‌ 
இக்களத்தில்‌ நானும்‌ வீழ்வதே முறை. 


மேலும்‌ மேலும்‌ அம்புகளைத்‌ தொடுத்தபடி அவன்‌ 
அர்ஜுனனின்‌ அம்பு வளையத்துக்குள்‌ சென்றான்‌. 
அவந்தியின்‌ தேர்‌ வீரர்கள்‌ அனைவருமே கழுத்தறுபட்டு 
களத்தில்‌ விழுந்து கிடந்தார்கள்‌. நெஞ்சில்‌ அறையப்பட்ட 
நீளம்புடன்‌ அவனுக்கருகே தேரில்‌ கிடந்த வில்லவன்‌ 


வாயில்‌ குருதிக்குமிழி கொப்பளிக்க உடல்‌ 
இழுபட்டுக்கொண்டிருந்தான்‌. வில்லவர்‌ வீழ்ந்த தேர்கள்‌ 
ஒன்றுடன்‌ ஒன்று முட்டி வழி தடுத்தன. அதுவே 
அர்ஜுனன்‌ அவந்தியின்‌ படைகளுக்குள்‌ 
ஊடுருவுவதற்கும்‌ தடையாக இருந்தது. “முன்செல்க! 
இவ்விடைவெளியினூடக முன்செல்க!” என்றான்‌ 
விந்தன்‌. “அரசே, இந்த தேர்களே நமக்கு காப்பு” என்றான்‌ 
பாகன்‌. “செல்க! செல்க!” என்று கூவினான்‌ விந்தன்‌. 


பாகன்‌ இரு தேர்களின்‌ இடைவெளியினூடாக தேரைச்‌ 
செலுத்தி அர்ஜுனனை நோக்கி சென்றான்‌. அர்ஜுனனை 
அவனுடைய ஏழு அம்புகள்‌ சென்றடைந்தன. 
பின்னணியில்‌ சகுனியின்‌ முரசுகள்‌ முழங்கின. 
“அர்ஜுனனை எதிர்கொள்க! ஷத்ரிய வீரர்கள்‌ முன்‌ 
வருக!” ஒருகணத்தில்‌ அவன்‌ விழிகள்‌ திரும்பி 
விந்தனின்‌ விழிகளை நோக்கின. விந்தனின்‌ உடல்‌ 
சிலிர்த்து காலம்‌ அழிந்தது. இறப்பின்‌ கணம்போலும்‌ அது 
என அது கடந்த பின்‌ உணர்ந்தான்‌. வலப்புறத்திலிருந்து 
சங்கொலி எழுப்பியபடி ஜயத்ரதன்‌ களத்திற்குள்‌ 
புகுந்தான்‌. அதே தருணத்தில்‌ இடப்புறத்திலிருந்து 
அஸ்வத்தாமனும்‌ அர்ஜுனன்‌ முன்‌ வந்தான்‌. இருவரின்‌ 
அம்புகளையும்‌ அர்ஜுனன்‌ எதிர்கொள்ள அதுநாள்‌ 
வரை அக்களத்தில்‌ இடைவிட்டு இடைவிட்டு 
நடந்துகொண்டிருந்த அப்போர்‌ மீண்டும்‌ தொடங்கியது. 
விந்தன்‌ அவர்களின்‌ வட்டத்திலிருந்து மெல்ல 
பின்னடைந்தான்‌. 


எத்தனை முறை இவர்கள்‌ தங்கள்‌ அம்புகளின்‌ 
ஆற்றலை நோக்கியபடி முற்றிலும்‌ நிகர்நிலையில்‌ நின்று 
இப்படி போரிட்டிருப்பார்கள்‌ என்று விந்தன்‌ வியந்தான்‌. 
பாகன்‌ அவன்‌ எண்ணத்தை உணர்ந்தவன்போல்‌ தேரை 
திருப்ப “வேண்டாம்‌!” என்றான்‌. “இங்கே நில்‌... 
களத்திலேயே நில்‌!” பாகன்‌ “அரசே!” என்றான்‌. 
“இறப்பில்லாத வெறும்வெளியில்‌ என்னால்‌ 
நின்றிருக்கவியலாது!” என்றான்‌ விந்தன்‌. 
வெறிகொண்டவன்போல கூவி நகைத்து “எட்டு பக்கமும்‌ 
கொல்ல வரும்‌ அம்புகள்‌ வேண்டும்‌... இல்லையேல்‌ 
பித்தனாகிவிடுவேன்‌!” என்றான்‌. பாகன்‌ இரு கவிழ்ந்த 
தேர்களுக்குப்‌ பின்னால்‌ தேரை கொண்டுசென்றான்‌. 


தேரில்‌ நின்றபடி அவன்‌ அர்ஜுனனை அஸ்வத்தாமனும்‌ 
ஜயத்ரதனும்‌ எதிர்த்து நின்றதை மலைத்த விழிகளுடன்‌ 
பார்த்தான்‌. அம்புக்கு அம்பு நிற்கும்‌ போர்‌. 
ஒவ்வொருவரும்‌ தங்கள்‌ வாழ்நாளில்‌ உணரும்‌ உச்ச 
தருணங்களை மட்டுமே தொடுத்து உருவாகிய காலம்‌ என 


அத்தருணம்‌. அவர்களின்‌ போரை 
நோக்கிக்கொண்டிருந்தபோது அவன்‌ ஒன்று 
உணர்ந்தான்‌. அது வேறு விற்கலை. அவனும்‌ பிற 
ஷத்ரியர்களும்‌ இளமை முதலே கற்று கைகொள்வது 
வில்லெனும்‌ தொழில்‌. அங்கு நிகழ்ந்தது வில்லெனும்‌ 
கலை. ஒரு துளியும்‌ எஞ்சாது ஒரு துளியும்‌ குறையா 
ஒத்திசைவே கலை. ஒருவரும்‌ இறக்கவில்லையென்றால்‌, 
ஓர்‌ அம்பும்‌ இலக்கடையவில்லை என்றால்‌, போர்‌ 
முற்றிலும்‌ பொருளிழந்து கேலிக்குரியதாகிவிடும்‌. 
அந்நிலையில்‌ கலையோ மேலும்‌ எழில்‌ கொள்கிறது. 
அதன்‌ உச்சமே அதுதான்‌ என்பதுபோல. 


அம்மூவர்‌ உடலையும்‌ எந்த அம்பும்‌ 
சென்றடையவில்லை. ஒவ்வொரு அம்பையும்‌ 
இணையான பிறிதொரு அம்பு விண்ணில்‌ தெறித்து 
சிதறடித்தது. அவர்கள்‌ வாழும்‌ உலகம்‌ வேறு. 
கந்தர்வர்களும்‌ மானுடரும்‌ ஒரே உலகில்‌ ஒருவரை 
ஒருவர்‌ அறியாதவர்களாக வாழ்கிறார்கள்‌ என்று 
இளமையில்‌ அவன்‌ கேட்டிருந்தான்‌. மணமும்‌ ஒளியும்‌ 
ஒரே காற்றில்‌ திகழ்வதுபோல்‌. அவர்கள்‌ தங்களில்‌ 
ஒருவரையே நோக்குகிறார்கள்‌. பிறரை அறிவதே 
இல்லை. சிற்றுயிர்களை அரைத்து அழித்தபடி யானை 
நடந்து செல்வதைப்போல. 


இங்கு கொல்லப்பட்டவர்களை விண்ணில்‌ இவர்கள்‌ 
சந்தித்தால்‌ முகம்‌ அறிந்திருக்கமாட்டார்கள்‌. அவர்கள்‌ 
இறந்து மீளும்‌ அந்த விண்‌ பிறிதொன்றாக இருக்கலாம்‌. 
இவர்கள்‌ செல்லும்‌ விண்ணுலகல்ல அது. இவர்களின்‌ 
உலகில்‌ ராகவராமனும்‌ கார்த்தவீரியனும்‌ ராவண 
மகாபிரபுவும்‌ விருத்திரனும்‌ இருப்பார்கள்‌. இந்திரனும்‌ 
சூரியனும்‌ அரியணை அமர்ந்திருப்பார்கள்‌. இரு வேறு 
உலகங்களைப்‌ படைத்து ஒன்று பிறிதிற்கு பலியென்று 
அமைத்து இவ்வுலகை யாத்திருக்கின்றன தெய்வங்கள்‌. 


தேர்‌ மிகவும்‌ பின்னணிக்கு வந்துவிட்டிருந்தது. அவன்‌ 
தேரை அணுகிய கூர்ஜர மன்னன்‌ சக்ரதனுஸ்‌ “ஷத்ரியர்‌ 
நால்வர்‌ கொல்லப்பட்டுவிட்டனர்‌” என்றான்‌. “நால்வரா?” 
என்றான்‌ விந்தன்‌. “திரிகர்த்தன்‌ ஷேமங்கரனும்‌ 
புளிந்தன்‌ சுகுமாரனும்‌ கொல்லப்பட்டுவிட்டனர்‌!” அவன்‌ 
பதற்றத்துடன்‌ திரும்பி தன்னைச்‌ சூழ்ந்திருந்த 
படைகளை நோக்கிவிட்டு “ஆயினும்‌ இதுவரை ஷத்ரிய 
அரசர்கள்‌ குறைவாகவே கொல்லப்பட்டிருக்கிறார்கள்‌!” 
என்றான்‌. அதன்‌ பொருள்‌ புரியாத கூர்ஜர மன்னன்‌ 
“ஆயினும்‌ நாம்‌ எச்சரிக்கையாக இருக்கவேண்டும்‌. 
படைமுகப்பிற்கு செல்லாமல்‌ ஒழியவேண்டும்‌. இன்று 


நாமனைவருமே எஞ்சி தார்த்தராஷ்டிரர்களிடம்‌ 
பேசவேண்டியிருக்கிறது” என்றான்‌. 


பொருளற்றதொரு சீற்றம்‌ எழ “படைமுகம்‌ செல்லாமல்‌ 
போருக்கு வந்து நின்றிருப்பதைப்போன்ற இழிவு 
பிறிதொன்றில்லை. அவந்தியின்‌ அரசர்களின்‌ இயல்பு 
அதுவல்ல!” என்றான்‌ விந்தன்‌. கூர்ஜர சக்ரதனுஸ்‌ 
திகைத்து “ஆம்‌, செல்லவேண்டும்‌. 
செல்லக்கூடாதென்றில்லை. அங்கே மறுபுறம்‌ எளிய 
கிராதரும்‌ நிஷாதரும்‌ வந்து நின்றிருக்கிறார்கள்‌. 
அவர்களை எதிர்கொள்வோம்‌. அர்ஜுனனையும்‌ 
பீமனையும்‌ திருஷ்டத்யும்னனையும்‌ சாத்யகியையும்‌ 
எதிர்கொள்வது நாம்‌ இறப்பை நோக்கி செல்வதுதான்‌” 
என்றான்‌. “நான்‌ இறப்பதற்கே வந்திருக்கிறேன்‌, 
இறப்பதற்கே செல்கிறேன்‌!” என்று கூவிய விந்தன்‌ 
“தேரைச்‌ செலுத்து... படைமுகப்பு நோக்கி செலுத்து!” 
என்று பாகனிடம்‌ கூவினான்‌. 


தேர்‌ மீண்டும்‌ படைமுகப்பு நோக்கி சென்றது. விந்தன்‌ 
தேர்த்தட்டில்‌ எழுந்து நின்று சூழ நோக்கினான்‌. 
எதிர்முனையில்‌ துருபதரும்‌ அவர்‌ மைந்தர்களும்‌ 

ரிசிரவஸுடன்‌ போரிட்டுகொண்டிருந்தனர்‌. 

கண்டியை துரோணர்‌ எதிர்த்துப்‌ போரிட்டார்‌. மிக 
அப்பால்‌ துரியோதனனும்‌ தம்பியரும்‌ கடோத்கஜனை 
எதிர்ப்பதை முரசுகள்‌ அறிவித்தன. சக்ரதனுஸ்‌ “நமது 
படைகள்‌ அர்ஜுனனை நோக்கி செல்லட்டும்‌. அவரை 
சூழ்ந்துகொள்ளட்டும்‌. நாம்‌ சென்று பாஞ்சாலனை 
தனிமைப்படுத்தி வெல்வோம்‌” என்றான்‌. “ஆம்‌, 
பாஞ்சாலனை வெல்வோம்‌!” என்று அவனுக்கு அப்பால்‌ 
நின்ற சைப்யநாட்டு கோவாசனர்‌ கூவினார்‌. அபிசார 
மன்னர்‌ சுபத்ரரும்‌ அரேவாக மன்னர்‌ சிம்மவக்த்ரரும்‌ 
அவர்களுடன்‌ எழுந்துசென்றனர்‌. 


அவர்கள்‌ போர்க்கூச்சலிட்டபம செல்வதைக்‌ கண்டு 
இகழ்ச்சியுடன்‌ துப்பிய விந்தன்‌ “இழிமக்கள்‌. களத்திலும்‌ 
நடிப்பவர்கள்‌!” என்றான்‌. “செல்க... பாண்டவ மைந்தரின்‌ 
முன்னால்‌ சென்று தேரை நிறுத்துக!” என்றான்‌. 
மறுசொல்லின்றி தேர்ப்பாகன்‌ அவன்‌ தேரை அர்ஜுனன்‌ 
அஸ்வத்தாமனையும்‌ ஜயத்ரதனையும்‌ 
எதிர்த்துக்கொண்டிருந்த முனைக்கு கொண்டுசென்றான்‌. 
அம்புகள்‌ உரசி செம்பொறிகள்‌ நிறைந்திருந்த 
காற்றினூடாக தலையைத்‌ தாழ்த்தி ஊடுருவிச்சென்று 
வில்லை எடுத்து அம்புகளை தொடுத்தான்‌. “இதோ... 
இந்தக்‌ களம்தான்‌. இந்த மண்ணில்தான்‌” என உள்ளூர 
கூவிக்கொண்டான்‌. 


அவன்‌ அம்புகள்‌ எதையும்‌ அவர்கள்‌ மூவரும்‌ 
அறியவில்லை. அர்ஜுனனின்‌ அணுக்கவில்லவன்‌ 
ஒருவனை விந்தன்‌ வீழ்த்தினான்‌. இன்னொருவனின்‌ 
அம்பு வந்து அவன்‌ தோள்கவசத்தை உடைத்தது. அவன்‌ 
என்னை நோக்கவேண்டும்‌. அந்த விழிகள்‌! அவை 
மானுடர்க்குரியவை அல்ல. பல்லாயிரமாண்டுகள்‌ 
குருதிபலி கொண்டு பழகிய தெய்வம்‌ 
பசிகொண்டெழுந்து நோக்கும்‌ சீற்றம்‌. மேலும்‌ மேலுமென 
அவன்‌ அம்புவட்டத்திற்குள்‌ நுழைந்தான்‌. அக்கணம்‌ 
என்ன நிகழ்ந்ததென்றறியாமல்‌ அப்போர்‌ முடிந்தது. 
அஸ்வத்தாமனும்‌ ஜயத்ரதனும்‌ இரு பக்கங்களிலாக 
விலகியகல அர்ஜுனன்‌ தன்‌ பின்னணிப்படைக்குள்‌ 
புதைந்து மறைந்தான்‌. அவன்‌ களத்தில்‌ திகைத்து நின்று 
சூழ நோக்க அவனை சூழ்ந்துகொண்டது விராடர்களின்‌ 
படை. 


அம்புகளை தவிர்க்கும்பொருட்டு அம்புகளைத்‌ 
தொடுத்தபடி அவன்‌ பின்னடைந்தான்‌. அஸ்வத்தாமன்‌ 
அப்பால்‌ சாத்யகியுடன்‌ போரிலீடுபடுவதை முழவுகள்‌ 
கூறின. ஜயத்ரதனும்‌ திருஷ்டத்யும்னனும்‌ வில்லிணை 
நிற்பதை அறிந்தான்‌. அர்ஜுனன்‌ எங்கே என அவன்‌ 
செவிகள்‌ துழாவின. மிக அப்பால்‌ அர்ஜுனன்‌ எழுந்ததை 
கூறின முழவுகள்‌. “அங்கு செல்க... அங்கு செல்க... “ 
என்று அவன்‌ கூவினான்‌. அவன்‌ சொல்வது புரியாமல்‌ 
“அரசே!” என்றான்‌ பாகன்‌. “செல்க... அங்கே செல்க... 
இளைய பாண்டவரை தொடர்ந்து செல்க!” என்று அவன்‌ 
கூவினான்‌. “நான்‌ துரத்திச்‌ செல்கிறேன்‌! ஆம்‌, நான்‌ 
அவரை துரத்திச்‌ செல்கிறேன்‌. அதை முழவுகள்‌ நமது 
படைகளுக்கு அறிவிக்கட்டும்‌!” 


முழவுகள்‌ முழங்கிக்கொண்டே இருந்தன. கெளரவப்‌ 
படையின்‌ முகப்பிலிருந்த கொப்பளிப்பே ஒரு பெரிய 
சுவரென்றாகி அப்பாலும்‌ இப்பாலுமிருந்தவர்களை 
தடுத்தது. அங்கிருந்து எழுந்துகொண்டிருந்த கூச்சல்களே 
அர்ஜுனன்‌ அங்கிருப்பதை காட்டியது. அவனுடைய தேர்‌ 
அங்கே செல்வதற்குள்ளாகவே அர்ஜுனன்‌ அங்கிருந்து 
தன்‌ படைகளுக்கிடையே மூழ்கி மறைந்தான்‌. கெளரவப்‌ 
படை முழவொலிகளும்‌ கொம்பொலிகளுமாக 
பின்னடைந்து குழம்பியது. ஆழத்தில்‌ மடைத்திறப்பு 
இருக்கையில்‌ மேலே தோன்றும்‌ சுழி போலிருந்தது. அவன்‌ 
அணுகியபோது காவலன்‌ ஒருவன்‌ “சாரஸ்வதரான 
உலூகரும்‌ சால்வநாட்டு த்யுமந்தசேனரும்‌ 
கொல்லப்பட்டார்கள்‌!” என்று கூவினான்‌. தேரில்‌ வந்த 
ஒருவன்‌ “ஆஃபிரநாட்டின்‌ உக்ரதர்சனர்‌ களம்பட்டார்‌!” 
என்றான்‌. 


அப்பால்‌ அலறல்களுடன்‌ முழவுகளும்‌ கொம்புகளும்‌ 
எழுந்தன. “அர்ஜுனர்‌ அங்கே தோன்றியிருக்கிறார்‌... சுறா 
நீர்‌ கிழித்தெழுந்து வருவதுபோல்‌ வருகிறார்‌” என்று 
படைத்தலைவன்‌ ஒருவன்‌ கூவினான்‌. “அங்கே செல்க! 
அங்கே செல்க!” என்று விந்தன்‌ தேர்ப்பாகனிடம்‌ 
ஆணையிட்டான்‌. “அரசே, நாம்‌ பக்கவாட்டில்‌ 
நகரவியலாது... நமக்கு பொழுதிடையில்லை” என்றான்‌ 
பாகன்‌. “அவர்‌ எப்படி செல்கிறார்‌? அதைப்போல 
செல்க...” என்று விந்தன்‌ ஆணையிட்டான்‌. 
அஞ்சிக்குழம்பி முட்டிக்கொந்தளித்த கெளரவப்‌ படை 
அவர்களின்‌ தேரை அலைக்கழியச்‌ செய்தது. பாகன்‌ 
சவுக்கால்‌ புரவிகளை அறைந்துகொண்டே இருந்தான்‌. 


வடக்கே கொம்புகள்‌ அலறின. முழவுகள்‌ பதற்றம்‌ 
கொண்ட யானைகள்போல்‌ ஓசையிட்டன. “அங்கே 
எழுந்திருக்கிறார்‌!” என்று ஒருவன்‌ கூவினான்‌. 
அவனருகே தேரில்‌ விரைந்த விதேகநாட்டு நிமி 
“ஷத்ரியர்களை தேடித்தேடி கொல்கிறான்‌. நம்‌ திட்டம்‌ 
அவனுக்கு தெரிந்திருக்கிறது” என்றார்‌. “செளராஷ்டிர 
ருஷார்திகரும்‌ ஐந்து மைந்தர்களும்‌ களம்பட்டனர்‌!” 
என்று அப்பால்‌ ஒருவன்‌ கூவினான்‌. “செல்க! விரைந்து 
செல்க!” என்று விந்தன்‌ பாகனை விசைகூட்ட நிமி “நாம்‌ 
பின்னடைய வேண்டியதுதான்‌... பின்னடைவதொன்றே 
வழி!” என்றார்‌. அவருடைய தேர்‌ பின்னால்‌ செல்ல 
விந்தனின்‌ தேர்‌ முன்னெழுந்தது. 


கோசலமன்னன்‌ பிருஹத்பலனை வழியில்‌ விந்தன்‌ 
கண்டான்‌. “ஷத்ரிய அரசர்கள்‌ பின்னடைக... 
ஒருங்குதிரண்டு பின்னடைக!” என அவன்‌ 
ஆணையிட்டுக்கொண்டிருந்தான்‌. “மாகிஷ்மதியின்‌ 
நீலரும்‌ எட்டு மைந்தரும்‌ கொல்லப்பட்டனர்‌” என்று 
மு வுகள்‌ கூவின. விந்தன்‌ அர்ஜுனனால்‌ கலங்கி 
த்துக்கொண்டிருந்த போர்முகப்புக்கு செல்வதற்குள்‌ 
ன பன மீண்டும்‌ மறைந்திருந்தான்‌. “தெய்வங்களே! 
என்னை வைத்து விளையாடுகிறீர்கள்‌ போலும்‌!” என்று 
அவன்‌ தேரில்‌ ஓங்கி உதைத்து கண்ணீருடன்‌ 
கூச்சலிட்டான்‌. “செல்க... அவரை பின்தொடர்க!” என்று 
பாகனின்‌ தோளை மிதித்து ஆணையிட்டான்‌. 


பின்னணியில்‌ சகுனியின்‌ ஆணை 
ஓலித்துக்கொண்டிருந்தது. “பிதாமகர்‌ பீஷ்மர்‌! பிதாமகர்‌ 
பீஷ்மர்‌ அர்ஜுனனை தடைசெய்க! அர்ஜுனனை 
சூழ்ந்துகொள்ளட்டும்‌ பிதாமகர்‌! ஷத்ரியர்கள்‌ அவருக்கு 
பின்களமென அமைக!” அவனுடைய தேர்‌ 
பின்னகர்ந்தபோது பீஷ்மரின்‌ தேர்‌ கொடிபறக்க 


பருந்துபோல்‌ அணுகுவதை கண்டான்‌. அதன்‌ தட்டில்‌ 
வில்லுடன்‌ நின்ற பிதாமகர்‌ கைகளை வீசி “என்னை 
தொடர்க! அர்ஜுனனைச்‌ சூழ்ந்துகொள்ள வருக!” என 
ஆணையிட்டு அவனை கடந்துசென்றார்‌. ஆனால்‌ 
அவனை நோக்கி தேரில்‌ வந்த பிருஹத்பலன்‌ 
“ஷத்ரியகுலமே முற்றழிந்துகொண்டிருக்கிறது. இது இரு 
சாராரும்‌ சேர்ந்து செய்யும்‌ வஞ்சம்‌... நம்மை திட்டமிட்டு 
அழிக்கிறார்கள்‌. பின்னடைவோம்‌. நமது போர்‌ முடிகிறது 
இதோ?” என்று கூவினான்‌. 


விந்தன்‌ “பிதாமகரைத்‌ தொடரும்படி ஆணை... அவர்‌ 
அர்ஜுனனை வெல்லும்பொருட்டு செல்கிறார்‌!” என்றான்‌. 
“அது அவர்களின்‌ போர்‌. நாம்‌ இனியும்‌ உயிர்கொடுக்க 
வேண்டியதில்லை” என்று பிருஹத்பலன்‌ சொன்னான்‌. 
“திரும்புக! ஷத்ரியர்கள்‌ திரும்புக!” என கைவீசி 

ணையிட்டான்‌. அவ்வோசை முழவுகளாக எழ 
வங்கத்தின்‌ சமுத்ரசேனரும்‌ சந்திரசேனரும்‌ 
கேகயமன்னன்‌ திருஷ்டகேதுவும்‌ மாளவமன்னர்‌ 
இந்திரசேனரும்‌ தங்கள்‌ தேர்களை திருப்பும்படி 
ஆணையிட்டார்கள்‌. 


முன்னால்‌ சென்ற பீஷ்மர்‌ திரும்பி நோக்கியபோது தன்‌ 
பின்படை ஒழிந்து கிடப்பதையும்‌ ஷத்ரியர்‌ 
பின்வாங்குவதையும்‌ கண்டார்‌. சீற்றத்துடன்‌ வில்லை 
அவர்களுக்கு எதிராகத்‌ தூக்கி அம்பெடுத்தார்‌. 
பிருஹத்பலன்‌ வில்லை கைவிட்டுவிட்டு தேர்த்தட்டில்‌ 
கைதூக்கி நின்றான்‌. பீஷ்மர்‌ இழிசொல்லுடன்‌ 
துப்பிவிட்டு தேரைத்‌ திருப்பி அர்ஜுனனை 
துரத்திச்செல்லும்படி ஆணையிட்டார்‌. அவருடைய தேர்‌ 
மறைந்ததும்‌ இந்திரசேனர்‌ “செல்க... பின்னணிக்கு 
செல்க!” என ஆணையிட்டார்‌. அவர்களின்‌ தேர்கள்‌ 
பின்னணிக்கு திரும்ப விந்தன்‌ திகைத்து நின்றான்‌. 
பின்னர்‌ “பிதாமகரை தொடர்க!” என்று தன்‌ பாகனுக்கு 
ஆணையிட்டான்‌. ஆனால்‌ அதற்குள்‌ பூரிசிரவஸின்‌ 
பால்ஹிகப்‌ படையின்‌ வில்லவர்கள்‌ பஷ்மருக்கு 
பின்காப்பென்றாகி அவரை முற்றாக மறைத்தனர்‌. 


விந்தன்‌ தன்‌ தேரில்‌ தளர்ந்தவனாக நின்றான்‌. அவன்‌ 
உள்ளம்‌ வீண்‌ சொற்களாக இருந்தது. “பின்‌ திரும்புக” 
என பாகனுக்கு ஆணையிட்டான்‌. “அரசே!” என்றான்‌ 
பாகன்‌. “பின்னணிக்கு செல்க... ஷத்ரிய அரசர்களுடன்‌ 
சேர்ந்துகொள்க!” என்றான்‌. அவனுடைய தேர்‌ 
திரும்பியபோது இன்னொரு தேரில்‌ முட்டி நின்றது. 
அக்கணம்‌ விண்ணிலிருந்து செங்குத்தாக இறங்கிய 
நீளம்பு ஒன்று அவன்‌ கழுத்தில்‌ தைத்து மறுபக்கம்‌ 


சென்று நின்றது. மூச்சு அறுபட்டு உடல்‌ துள்ள அவன்‌ 
தேர்த்தட்டில்‌ விழுந்தான்‌. 


காவியம்‌- சுசித்ரா, வெண்முரசு 
விவாதங்கள்‌ 

பகுதி எட்டு : கதிரோன்‌ 


[age] சஞ்சயன்‌ கஜபதத்தில்‌ அமைந்த திருதராஷ்டிரரின்‌ 
குடிலுக்குள்‌ நுழைந்து உள்ளே மூங்கில்‌ தட்டியாலான 
மஞ்சத்தில்‌ துயில்கொண்டிருந்த திருதராஷ்டிரரை 
அணுகி “பேரரசே!” என்று தாழ்ந்த குரலில்‌ அழைத்தான்‌. 
சிற்றொலிகளையே அறிவது அவர்‌ செவி என அவன்‌ 
அறிந்திருந்தான்‌. திருதராஷ்டிரர்‌ முனகி “ஆம்‌, கிளம்ப 
வேண்டியதுதான்‌” என்றார்‌. “புலரி அணுகுகிறது, 
பேரரசே” என்று சஞ்சயன்‌ சொன்னான்‌. “பெரும்போர்‌!” 
என்று அவர்‌ சொன்னார்‌. “முற்றழிவு!” கைகளை 
அசைத்து தாடை நடுங்க “போரெனில்‌ வெறும்‌ குருதி! 
வேறொன்றுமல்ல!” என்றபடி விழித்துக்கொண்டார்‌. 
“யார்‌?” என்றார்‌. “நான்‌ சஞ்சயன்‌... பொழுதணைகிறது, 
அரசே!” 


அவர்‌ கையூன்றி எழுந்தமர்ந்தார்‌. “இனி இப்போரை 
என்னால்‌ நோக்கி இருக்க இயலாது. திரும்பிச்சென்று 
குடிலில்‌ ஒடுங்கி துயின்றாலொழிய என்‌ சித்தம்‌ நிலை 
மீளாது” என்றார்‌. “போதும்‌... இன்றோடு போதும்‌. நாளை 
நாம்‌ இங்கே மீளவேண்டியதில்லை...” அவர்‌ 
சொல்வதென்ன என்று சஞ்சயன்‌ அறிந்திருந்தான்‌. அவர்‌ 
ஒவ்வொருநாளும்‌ கனவில்‌ பிறிதொரு போரை 
நோக்கிக்கொண்டிருந்தார்‌. தெய்வங்களும்‌ மாய்ந்தோரும்‌ 
கனவுருக்களும்‌ கலந்து போரிடும்‌ போர்‌ அது. 
ஒவ்வொருநாளும்‌ அவனுடன்‌ தேரில்‌ காட்சிமாடம்‌ 
நோக்கி செல்கையில்‌ அவர்‌ அந்தப்‌ போரைப்பற்றியே 
சொன்னார்‌. “விண்ணிலிருக்கும்‌ வெள்ளங்களின்‌ ஒரு 
திவலையே மண்ணில்‌ மாமழை என பெய்கிற 
என்பார்கள்‌. இப்போரும்‌ ஒரு துளித்தெறிப்பு மட்டுமே...” 


அவர்‌ சொல்வதென்ன என்று அவன்‌ தன்‌ முழுக்‌ 
கற்பனையாலும்‌ உய்த்துணர முயல்வதுண்டு. அவனால்‌ 
விழிக்காட்சியாக அதை விரித்துக்கொள்ள 
இயலவில்லை. சொல்லில்‌ இருந்து காட்சிகளை எழுப்பும்‌ 
அவன்‌ திறன்‌ அவரிடம்‌ தோற்றது. அவருடைய 
சொற்களுக்கும்‌ காட்சிக்கும்‌ நேரடியான தொடர்பு 
இருக்கவில்லை. அவர்‌ கண்ட காட்சிகளனைத்துமே 
சொற்களிலிருந்து உருவானவை. அவை மீண்டும்‌ 
சொற்களாகும்போது எப்படி முற்றிலும்‌ பிறிதொன்றாக 


அங்கிருந்த யானைகளை மட்டுமே காண்கிறது என 
அவன்‌ எண்ணிக்கொண்டான்‌. யானைமருப்பு போன்ற 
கன்னங்கரிய பாறைமதில்களுக்குமேல்‌ உப்பரிகைகளில்‌ 
ஆமையோட்டுக்‌ கவச உடையணிந்த வேல்வீரர்கள்‌ 
அணிவகுத்திருந்தனர்‌. முதல்முறையாக 
மார்த்திகாவதியின்‌ சிம்மக்கொடி அதன்மேல்‌ எழுந்து 
படபடப்பதைக்‌ கண்டான்‌. 


கொம்புகளும்‌ முரசுகளும்‌ ஒலித்தன. துரியோதனன்‌ வந்த 
யானை மூடியிருந்த கிழக்குவாயில்‌ பெருங்கதவருகே 
வந்து நின்றது. அவனுக்குப்பின்னால்‌ அந்த 
அணிவரிசை வந்து மெல்லத்‌ தேங்கி வளைந்து 
நிரைவகுத்தது. குதிரைவீரர்கள்‌ ஆணைகளுடன்‌ 
குளம்புதடதடக்க ஓடினர்‌. ஒரு யானை மெல்ல பிளிறி 
இன்னொன்றை அழைத்தது. துரியோதனன்‌ கைகளை 
மார்பின்‌ மீது கட்டியபடி நிமிர்ந்து அமர்ந்து கோட்டையின்‌ 
மீது எழுந்த கதிர்‌ ஒளியை நோக்கி முகம்‌ 
தூக்கியிருந்தான்‌. 


இரண்டாவது அணிவரிசை அரண்மனைக்குள்‌ இருந்து 
கொம்புகளும்‌ குழல்களும்‌ முழவுகளும்‌ ஒலிக்க வந்தது. 
அதன்‌ முகப்பில்‌ வைதிகர்கள்‌ நிறைகலங்களுடன்‌ 
வந்தனர்‌. தொடர்ந்து அணிப்பரத்தையர்‌ 
மங்கலத்தாலங்களுடன்‌ வர பின்னே சூதர்கள்‌ தங்கள்‌ 
வாத்தியங்களுடன்‌ வந்தனர்‌. அரண்மனைச்சேடியரும்‌ 
பரத்தையரும்‌ வண்ணஉடைகளும்‌ ஒளிர்நகைகளுமாக 
நடந்து வந்து இரு நிரைகளாக அமைந்தனர்‌. 


அரண்மனையிலிருந்து வந்த பெரிய ரதத்தில்‌ சகுனி 
கூந்தலும்‌ தாடியும்‌ பறக்க நின்றிருப்பதை துரியோதனன்‌ 
கண்டான்‌. சாரதி கடிவாளங்களை இழுக்க 
இருகுதிரைகளும்‌ தலைகளை இருபக்கங்களிலாக 
வளைத்து, குளம்புகளை காற்றில்‌ தூக்கி அசைத்து, 
உடல்‌ குறுக்கின. சக்கரங்களில்‌ கட்டை உரசும்‌ ஒலி 
கேட்டது. சகுனி இறங்கி முகமளாவ கைகளைத்‌ தாக்கி 
வணங்கியபடி வந்து அணிவரிசையின்‌ முகப்பில்‌ 
நின்றுகொண்டான்‌. அவனருகே அணுக்கச்சேவகன்‌ 
நின்றான்‌. 


கிழக்கிலிருந்து ஒளி கூடிக்கூடி வர மகாமரியாதத்தின்‌ 
உச்சிவிளிம்பு பெரியதோர்‌ கத்திமுனைபோல 
ஒளிவிடத்தொடங்கியது. சிவந்த வானில்‌ எழுந்து சுழன்ற 
பறவைகள்‌ காற்றில்‌ சிதறிப்பரவி வந்து கோட்டையைக்‌ 
கடந்து நகர்மேல்‌ இறங்கின. கோட்டைக்கு அப்பால்‌ 
நிற்கும்‌ படைகளின்‌ ஓசைகள்‌ கேட்டுக்கொண்டிருந்தன. 


அமைகின்றன? அவை அவருக்குள்‌ சென்று எப்படி 
உருமாறுகின்றன? அவன்‌ விந்தையான நிலமொன்றின்‌ 
பொருளிலா வடிவம்கொண்ட கூழாங்கற்களை என 
அச்சொற்களை அளைந்துகொண்டே உடன்சென்றான்‌. 


“நான்‌ சொல்வது உனக்கு புரிகிறதா?” என்று 
திருதராஷ்டிரர்‌ கேட்டார்‌. “அது பெரும்போர்‌. அங்கே 
அத்தனை தெய்வங்களும்‌ உள்ளன. மானுடர்களின்‌ 
தெய்வங்கள்‌ மட்டுமல்ல. வல்லூறுகளின்‌, பருந்துகளின்‌, 
கழுகுகளின்‌ தெய்வங்கள்‌. யானைகளின்‌, களிறுகளின்‌, 
புரவிகளின்‌ தெய்வங்கள்‌. வாள்களின்‌, விற்களின்‌, 
வேல்களின்‌, அம்புகளின்‌ தெய்வங்கள்‌. திசைத்தேவர்கள்‌, 
புடவிக்காவலர்கள்‌, மறைந்துறையும்‌ இருளுருக்கள்‌, 
மாநாகங்கள்‌. கந்தர்வர்கள்‌, யட்சர்கள்‌, கிம்புருடர்கள்‌. 
காலமென்றும்‌ இறப்பென்றும்‌ நோயென்றும்‌ 
வலியென்றும்‌ விழிநீர்‌ என்றும்‌ ஆன தெய்வங்கள்‌. 
ஆணென்றும்‌ பெண்ணென்றும்‌ உருகொண்டவை. 
ஆணும்பெண்ணும்‌ அல்லாதானவை. அனைத்து 
தெய்வங்களும்‌. அவை உச்சநிலையில்‌ போர்‌ 
புரிந்துகொண்டிருந்தன. புரிகிறதா? ஈடில்லா 
பெரும்போர்‌.” 


அவர்‌ திணறித்திணறி கைகளை விரித்து 
தொண்டைமுழை அசைய கூச்சலிட்டார்‌. “அவை 
ஒன்றை பிறிது நிகர்செய்தன. இறப்பை மறுபிறப்பு. 
நோயை மீட்பு. வலியை இன்பம்‌. நாகங்களை இடியின்‌ 
தெய்வம்‌ ஆண்டது. இடியை மழை மூடியது. எவரையும்‌ 
எவரும்‌ வென்று அழிக்கவியலாது என்பதனால்‌ அப்போர்‌ 
கணந்தோறும்‌ முடிவில்லாமல்‌ நிகழ்ந்தது. கணுவிடை 
குன்றாமல்‌ கூடாமல்‌. நோக்குக, இறப்பில்லை. 
வெற்றிதோல்வியும்‌ இல்லை. கொள்வதும்‌ கொடுப்பதும்‌ 
இல்லை. ஆகவே அது வஞ்சம்‌ மட்டுமே. பிறிதொன்றென 
உருமாற்றப்பட்ட வஞ்சங்களையே மானுடர்‌ அறிவர்‌. 
வஞ்சம்‌ வஞ்சமென்றே நின்றிருப்பது தெய்வங்களிடம்‌ 
மட்டுமே. மிகமிகக்‌ கூரிய ஊசிமுனைபோன்ற வஞ்சம்‌. 
அந்த அச்சத்தை நான்‌ எப்படி உனக்கு விளக்குவேன்‌... 
சஞ்சயா, அந்த வஞ்சத்தைக்‌ கண்டவனுக்கு இவ்வுலகில்‌ 
அனைத்துமே இனிதென்றாகிவிடும்‌. இங்குள்ள 
அனைத்துமே பொருள்கொண்டவை என 
தோன்றிவிடும்‌... ஆம்‌!” 


போர்‌ நிகழ்ந்த ஒவ்வொருநாளும்‌ அவன்‌ அவரை 
காட்சிமாடத்துக்கு அழைத்துச்சென்றான்‌. காலையில்‌ 
குடிலில்‌ கண்‌ விழித்து எழுந்து தேரிலேறி வந்து 
குருக்ஷேத்ரப்‌ பெருங்களத்தை நோக்கி காட்சிமேடையில்‌ 


அமரும்‌ வரை அவரில்‌ இருப்பவர்‌ அஸ்தினபுரியின்‌ 
பேரரசர்‌. அன்றைய படைசூழ்கை என்ன என்பதை 
பறவை கொண்டுவந்து சேர்த்திருக்கும்‌. தேரிலேறி 
அமர்ந்ததும்தான்‌ அதை சஞ்சயன்‌ சொல்வான்‌. புருவம்‌ 
சுளிக்க தலையைச்‌ சுழற்றி “பருந்துச்‌ சூழ்கையா? அதை 
பீஷ்மர்‌ வகுத்துள்ளார்‌ போலும்‌. பிதாமகர்‌ கூரலகென 
இருப்பதனால்‌ மட்டுமே இது நல்ல சூழ்கை. பருந்துக்கு 
அலகு மட்டுமே படைக்கலம்‌. அதன்‌ கால்கள்‌ நல்ல 
படைக்கலங்கள்‌ அல்ல. தான்‌ பற்றியதை அதனால்‌ 
எளிதில்‌ விட இயலாது. தாக்குவதும்‌ அதே விசையில்‌ 
பின்னெடுக்கக்‌ கூடுவதுமான ஒன்றே சிறந்த 
படைக்கலம்‌” என்றார்‌. “படி, பம அதை, மூடா!” 


அவன்‌ அதை முழுமையாக மீண்டும்‌ படித்தான்‌. 
“இன்னொரு முறை படி. ஒவ்வொரு சொல்லையும்‌ 
நிறுத்தி நிறுத்தி படி.” ஒவ்வொரு எழுத்துமென 
அவருக்குள்‌ ஓலை திறந்துகொண்டே சென்றது. 
அதிலிருந்து படைகளின்‌ அமைப்பை விரிவாக தன்னுள்‌ 
நிகழ்த்திக்கொண்டார்‌. “பீஷ்மருக்கு இருபுறமும்‌ 
பால்ஹிகர்களும்‌ சைப்யர்களும்‌ நிலைகொள்கிறார்கள்‌. 
பருந்தின்‌ கழுத்துச்‌ சிறகுகள்‌, மெய்யாக அவற்றால்‌ 
பயனொன்றுமில்லை. ஆனால்‌ சினங்கொள்கையில்‌ 
பூடை விரித்து தலை பெருக்க அவை தேவை. பீஷ்மருக்கு 
முதுகெங்கும்‌ விழிகள்‌. அவருக்கு பின்காவலே 
தேவையில்லை. அவருடைய விசைக்கு நிகர்நின்று 
உடன்செல்லும்‌ பின்படை தேவை. அங்குதான்‌ நாம்‌ 
தோற்கிறோம்‌... நாம்‌ விசைமிக்க பருந்தால்‌ 
இழுத்துச்செல்லப்படும்‌ வெற்றுப்படை!” 


கனைத்துக்கொண்டும்‌ தன்‌ தலையை தானே 
தட்டிக்கொண்டும்‌ அவர்‌ தொடர்ந்தார்‌. “பருந்தின்‌ 
கால்கள்‌ என துரோணரும்‌ கிருபரும்‌! நன்று! 
சிறகுகளென ஜயத்ரதனும்‌ அஸ்வத்தாமனும்‌. மறுபக்கம்‌ 
என்‌ மைந்தர்கள்‌. இவ்வணி உண்மையில்‌ நன்றல்ல. 
இருபுறமும்‌ வில்லவர்கள்‌ இணையாக இருக்கவேண்டும்‌. 
என்‌ மைந்தர்கள்‌ வில்லவர்கள்‌ அல்ல. ஜயத்ரதனும்‌ 
அஸ்வத்தாமனும்‌ எப்போதும்‌ படைகளின்‌ இரு 
பக்கங்களிலுமாக இருக்கவேண்டும்‌. ஆனால்‌ அவர்கள்‌ 
இருவரும்‌ இணைந்தால்தான்‌ அபிமன்யூவையும்‌ 
அர்ஜுனனையும்‌ எதிர்கொள்ள முடிகிறது. ஆகவே 
நமக்கு வேறு வழியில்லை.” பெருமூச்சுவிட்டுக்கொண்டு 
“சூழ்கைகளால்‌ உண்மையில்‌ பெரும்பயனேதுமில்லை. 
படைவெற்றி வீரர்களால்‌ அமைகிறது. அவர்கள்‌ 
தனியர்கள்‌” என்றார்‌. 


கைகளை மார்பில்‌ கட்டிக்கொண்டு உடல்‌ தழைத்து 
அமர்ந்து “நன்று, இந்தப்‌ படைசூழ்கை என்ன செய்கிறது 
என்று பார்ப்போம்‌. குறைந்த இழப்புகளுடன்‌ அடைவதே 
மெய்யான வெற்றி. இழப்புகள்‌ மிகுந்தோறும்‌ வெற்றி 
பொருளிலாதாகிறது” என்றார்‌. மேலும்‌ பெருமூச்செறிந்து 
“இன்று இழப்பின்றி மீள்வதற்கான வழிகளை அவர்கள்‌ 
காணவேண்டும்‌. இழப்புகள்‌ படைகளை உளச்சோர்வு 
அடையச்செய்கின்றன. எச்செயலும்‌ அதன்‌ பாதியில்‌ 
பொருளற்றதாக தோன்றுமெனில்‌ நம்‌ ஊக்கம்‌ 
குன்றிவிடுகிறது. போரின்‌ பேரிடரே அது தொடங்கியதுமே 
பொருளற்றதென்று தோன்றத்‌ தொடங்கிவிடும்‌ 
என்பதுதான்‌. எனினும்‌ போர்‌ தொடர்ந்து நிகழ்வது 
போரில்‌ நாம்‌ குருதிச்சுவை அறிவதனால்‌. அதை 
வஞ்சத்தை கொண்டு பெருக்கிவிட்டிருப்பதனால்‌. 
போரை மானுடர்‌ நிகழ்த்துவதில்லை, தெய்வங்கள்‌ தான்‌ 
நிகழ்த்துகின்றன என்பார்கள்‌. மானுடக்குருதியில்‌ 
உறைகின்றன போருக்கான தெய்வங்கள்‌” என்றார்‌. 


அவன்‌ அவரை கைபற்றி அழைத்துச்சென்று மாடத்தின்‌ 
மேல்‌ ஏற்றினான்‌. அங்கே பீதன்‌ அவர்களுக்காக 
ஆடிகளை எடுத்து பொருத்திவிட்டு காத்திருந்தான்‌. 
அவர்கள்‌ வந்ததும்‌ தலைவணங்கி விலகினான்‌. அவர்‌ 
தன்‌ பீடத்தில்‌ அமர்ந்து கைகளால்‌ கைப்பிடியை 
தட்டிக்கொண்டு “அதே இடம்‌... அதே கோணம்‌” என்று 
தனக்குள்‌ என சொல்லிக்கொண்டார்‌. அவன்‌ ஆடிகளை 
ஒன்றுடன்‌ ஒன்று அமைத்து பொருத்திக்கொண்டிருக்க 
“என்ன செய்கிறாய்‌, அறிவிலி? இன்னுமா அவ்வாடிகளை 
சீர்படுத்தவில்லை? ஒவ்வொரு நாளும்‌ இதற்கென நீ 
எடுத்துக்கொள்ளும்‌ பொழுது எவ்வளவு வீண்‌ என்று 
அறிவாயா?” என்று நிலைகொள்ளாமல்‌ கூச்சலிட்டார்‌. 
“அரசே, இது ஒவ்வொரு நாளும்‌ ஒவ்வொரு முறையும்‌ 
மீள மீள பொருத்திக்கொள்ளவேண்டிய ஆடி. ஒவ்வொரு 
காட்சிக்கும்‌ இதை நான்‌ மாற்றிக்கொண்டிருக்கிறேன்‌” 
என்றான்‌. 


“ஒவ்வொரு காட்சிக்கும்‌ உன்‌ கண்களை 
மாற்றிக்கொண்டா இருக்கிறாய்‌? என்னிடம்‌ 
விளையாடுகிறாயா?” என்று திருதராஷ்டிரர்‌ கூவினார்‌. 
“ஆம்‌ அரசே, ஒவ்வொரு காட்சிக்கும்‌ கண்கள்‌ 
மாறுகின்றன. ஒருமுறை நாம்‌ கண்ணால்‌ பார்ப்பதை 
பிறிதொரு முறை கண்ணால்‌ பார்ப்பதே இல்லை 
என்பார்கள்‌. ஒரு காட்சிக்கும்‌ இன்னொரு காட்சிக்கும்‌ 
எந்தத்‌ தொடர்புமே இல்லை. அவற்றை ஒன்றிணைத்து 
தொடராக ஆக்கிக்கொள்வது நாம்‌ அவற்றுக்கு அளிக்கும்‌ 
பொருள்தான்‌” என்றான்‌ சஞ்சயன்‌. “நம்‌ விழிகளை 


தெய்வங்கள்‌ ஆள்கின்றன. அவை உருவாக்குகின்றன 
நாம்‌ கொள்ளும்‌ பொருட்களை.” அவர்‌ சினம்கொள்வார்‌ 
என அவன்‌ அறிந்திருந்தான்‌. எனவே புன்னகையுடன்‌ 
அதை சொன்னான்‌. அவன்‌ கைகள்‌ ஆடிகளை 
அணுவணுவாக விலக்கிக்கொண்டிருந்தன. 


“தத்துவம்‌ கேட்க நான்‌ வரவில்லை. என்ன 
தெரிகிறதென்று மட்டும்‌ சொல்‌, அறிவிலி” என்று இரு 
கைகளாலும்‌ பீடத்தின்‌ கைப்பிடிகளை அறைந்தபடி 
அவர்‌ கூச்சலிட்டார்‌. இரண்டு காட்சிகள்‌ ஒன்றோடொன்று 
பொருந்துவதன்‌ வழியாக உருவாகும்‌ மேலும்‌ தெளிவான 
இன்னொரு காட்சி. வலத்தையும்‌ இடத்தையும்‌ ஆளும்‌ 
தெய்வங்கள்‌ ஒருவருக்கொருவர்‌ 
அளித்துக்கொண்டவை. அவன்‌ அவ்விந்தையில்‌ 
ஆழ்ந்தவனாக ஆடிகளை மேலும்‌ மேலும்‌ 
பொருத்திக்கொண்டே இருந்தான்‌. இரு நீர்த்துளிகள்‌ 
தொலைவை அணுக்கமாக ஆக்குகின்றன. 
அணுக்கத்தை அள்ளி அகலே கொண்டுசெல்கின்றன. 
“நம்‌ இரு விழிகளும்‌ இரண்டு நீர்த்துளிகளே” என்றான்‌ 
பீதன்‌. “அவற்றை எப்போதேனும்‌ தனியாக 
பார்த்திருக்கிறீர்களா?” நிலையற்றுத்‌ ததும்பும்‌ இரு 
நீர்த்துளிகள்‌ தங்களுக்குள்‌ இணைந்து இணைந்து 
உருவாக்கும்‌ இப்பெருவெளி நிலையானதென்று 
தோன்றுவதன்‌ விந்தை. 


“அறிவிலி, என்ன செய்கிறாய்‌? கீழ்மகனே! எழுந்தால்‌ உன்‌ 
மண்டையை அறைந்து உடைப்பேன்‌!” என 
திருதராஷ்டிரர்‌ கூச்சலிட்டார்‌. காலையொளி 
எழுந்துகொண்டிருந்தது. முகில்களின்‌ விளிம்புகள்‌ 
செஞ்சுடர்‌ கொண்டிருந்தன. அப்பால்‌ தெரிந்த 
குருக்ஷேத்ரப்‌ படைப்பெருக்கில்‌ பல்லாயிரம்‌ 
ஒளித்துளிகள்‌ என கூர்கள்‌ அசைந்தன. கூர்‌ என்பதன்‌ 
பொருளே அவன்‌ களத்தை நோக்கத்‌ தொடங்கியதும்‌ 
மாறிவிட்டிருந்தது. ஒவ்வொன்றும்‌ தங்களுக்குள்‌ 
உறையும்‌ அறியமுடியா விசையொன்றை குவிப்பதே கூர்‌. 
கூர்வனவற்றில்‌ திகழ்கின்றது தெய்வங்கள்‌ கொள்ளும்‌ 
வெறி. அவனால்‌ கூர்களை நோக்கவே முடியாதாயிற்று. 
கூர்கள்‌ காத்திருக்கின்றன. அவை சென்றடைந்து 
கொன்று கடப்பவை எங்கோ எழுந்து 
வந்துகொண்டிருக்கின்றன. கூர்கொள்வதற்கு 
நெடும்பொழுது முன்னரே, பொருளென்றாவதற்கும்‌ 
முன்னரே அவ்விசை அவற்றில்‌ குடியேறிவிட்டிருக்கிறது 
போலும்‌. 


ஆனால்‌ அவனால்‌ கூர்களை நோக்காமலிருக்கவும்‌ 


இயல்வதில்லை. அறியாமலேயே அவன்‌ விழிகள்‌ 
கூர்களை நோக்கி சென்றன. விலங்குகளின்‌ 
கொம்புகளில்‌, பறவைகளின்‌ அலகுகளில்‌, முட்களில்‌, 
கற்களில்‌, கருவிகளில்‌ எங்கும்‌ கூர்‌ திகழ்கிறது. இத்தனை 
கூர்களுக்கு நடுவிலா வாழ்ந்துகொண்டிருக்கிறோம்‌? 
அவ்வெண்ணமே அவன்‌ தோலை கூசி அதிரச்செய்யும்‌. 
கூர்முனையை நோக்கால்‌ தொடும்போது எழும்‌ 
மெய்ப்புகொள்ளுதல்‌. விழிநீர்‌ சுரக்க முதுகெலும்பு 
சொடுக்கிக்கொள்ளுதல்‌. காலையில்‌ நீராடச்‌ 
சென்றபோது ஓடைக்கரையருகே மலர்ந்திருந்த சிறு பூ 
ஒன்றை பறித்தெடுத்தான்‌. தண்டில்‌ அது பூமுள்‌ 
கொண்டிருந்தது. மிக மெல்ல அதை தன்‌ விரலால்‌ 
தொட்டு அந்த உச்சத்தை உணர்ந்தான்‌. 
குளிர்முனைகொண்ட வேல்‌ ஒன்று அடிவயிற்றில்‌ 
இறங்கிச்‌ செல்வதும்‌ அதுவும்‌ நிகரே. 


“என்ன செய்கிறாய்‌? கீழ்மகனே!” என்று கைகளை உரக்க 
அறைந்துகொண்டபடி திருதராஷ்டிரர்‌ எழுந்தார்‌. 
“பொறுங்கள்‌ அரசே... நான்‌ ஆடித்துளிகளை 
இணைக்கிறேன்‌!” என்றான்‌ சஞ்சயன்‌. “இன்னும்‌ என்ன 
செய்கிறாய்‌? அறிவிலி!” என்று கூவியபடி அவர்‌ கையை 
ஓங்கினார்‌. “எதற்காக முந்துகிறீர்கள்‌? மைந்தர்‌ 
களம்படுவதைக்‌ காணவா?” என்று அவன்‌ கேட்டான்‌. 
அவருடைய கை வானிலென நின்றது. இடக்காலும்‌ 
வாயும்‌ இழுபட்டு அதிர்ந்தன. விழப்போகிறவர்போல 
ஆடினார்‌. சஞ்சயன்‌ அவரை பிடிக்க முயலவில்லை. 
வலக்கையை எடையுடன்‌ பீடத்தில்‌ ஊன்றி சரிந்து 
மெல்ல அமர்ந்து யானைபோல்‌ மூச்செறிந்தார்‌. 
“கீழ்மகனே! கீழ்மகனே!” என முனகினார்‌. பின்னர்‌ தன்‌ 
பெரிய கைகளை விரித்து அதில்‌ முகத்தை அமைத்து 
மூடிக்கொண்டு குனிந்தார்‌. அவர்‌ தோள்கள்‌ அதிர்ந்து 
குலுங்கின. 


அவன்‌ ஒரு வேலின்‌ முனையை தெரிவுசெய்தான்‌. அதன்‌ 
கூர்‌ நோக்கி ஆடிகளை இணைத்து 
பொருத்திக்கொண்டுசென்றான்‌. அதன்‌ விளிம்பின்‌ 
எழுவளைவுக்‌ கோடும்‌ அது சென்று மடிந்த புள்ளியும்‌ 
தெளிவாகத்‌ தெரிந்தன. பின்னர்‌ இன்னொரு ஆடியை 
அகற்றி அகற்றி விரித்தான்‌. குருக்ஷேத்ரவெளி 
வண்ணங்களின்‌ அலைகளெனத்‌ தெரிந்தது. “அரசே, 
நமது படைகள்‌ பாண்டவப்‌ படைகளுக்கு முகம்‌ 
கொடுத்து களத்தில்‌ நின்றுள்ளன” என தொடங்கினான்‌. 
“நமது படையின்‌ பருந்துச்‌ சூழ்கை 
முழுமையடைந்துள்ளது. பருந்தின்‌ கூரிய செவ்வலகென 
பீஷ்மர்‌ நின்றிருக்கிறார்‌” என்று அவன்‌ 


சொல்லத்தொடங்குகையில்‌ மெல்ல உடற்தசைகள்‌ 
தளர்ந்து பெரிய தலை எடை மிகுந்ததுபோல்‌ உடல்‌ 
தழைய துயில்பவர்போல்‌ மூச்சு ஒலி பெருக 
கனவிலாழ்ந்து திருதராஷ்டிரர்‌ அமர்ந்திருந்தார்‌. 


அவனுடைய சொற்களை சில சமயங்களில்‌ அவர்‌ 
கேட்கிறாரா என்றே அவன்‌ ஐயம்‌ கொள்வதுண்டு. 
ஆழ்துயிலுக்குச்‌ சென்றுவிட்டார்‌ போலும்‌ என்று 
எண்ணவைக்கும்‌ குறட்டை ஒலியும்‌ அரிதாக கேட்கும்‌. 
முதல்நாள்‌ அவன்‌ களநிகழ்வை சொல்கையில்‌ அவரது 
குறட்டை ஒலியைக்‌ கேட்டு அவன்‌ சொல்லொழுக்கை 
நிறுத்தினான்‌. அரை நாழிகைக்கு மேல்‌ அவன்‌ எதையும்‌ 
சொல்லவில்லை. வெறுமனே போரை விழியாகி 
அமைந்து நோக்கிக்கொண்டிருந்தான்‌. பின்னர்‌ அவர்‌ 
சப்புக்கொட்டி அசைந்து கால்களை நீட்டியபோது 
மீண்டும்‌ சொல்லத்தொடங்கினான்‌. ஆனால்‌ அன்று 
மாலை அவர்‌ கள நிகழ்வுகளை கொந்தளிப்புடன்‌ 
திருப்பிச்‌ சொன்னபோது தான்‌ சொல்லாமல்‌ விட்டுவிட்ட 
அரைநாழிகைப்‌ பொழுதிலும்‌ அவர்‌ களத்தை 
பார்த்திருப்பதை உணர்ந்து அவன்‌ திடுக்கிட்டான்‌. 

தன்‌ சொற்களினூடாக அவர்‌ உருவாக்கிக்கொள்ளும்‌ 
களம்‌ அவரது கனவில்‌ மேலும்‌ பல மடங்கு விரிவாகிறது 
என அவன்‌ உணர்ந்தான்‌. சொற்கள்‌ வெறும்‌ விதைகள்‌. 
அவர்‌ காணும்‌ போர்‌ அவன்‌ அறிய முடியாத பிறிதொரு 
வெளியில்‌ நிகழ்ந்துகொண்டிருக்கிறது. ஒவ்வொரு 
போர்நிகழ்விலும்‌ அவரே பங்கெடுப்பவர்போல்‌ 
திருதராஷ்டிரர்‌ கொந்தளித்தார்‌. கைகளால்‌ ஓங்கி 
அறைந்துகொண்டார்‌. சீற்றத்துடன்‌ பீடத்தை பின்னால்‌ 
தட்டிவிட்டு எழுந்தார்‌. தன்னைத்தானே சுற்றிவந்து தன்‌ 
தொடையிலும்‌ தோள்களிலும்‌ ஓங்கி அறைந்து 
கூச்சலிட்டார்‌. போரிடுபவர்கள்‌ தனக்கு மிக அருகே 
நிற்பவர்போல்‌ “என்ன செய்கிறான்‌ மூடன்‌! அறிவிலி! 
வெட்டு, இடைவெட்டு... விலகு. விலகு, மூடா... அது 
பிறையம்பு. அதன்‌ ஓசையே தெரிவிக்கவில்லையா 
உனக்கு!” என்று கூச்சலிட்டார்‌. “வீழ்ந்தான்‌... வீழ்ந்தான்‌. 
அறிவிலிக்கு இறப்பே பரிசு... ஆம்‌!” என்று கைகளை 
அறைந்துகொண்டார்‌. 


ஒவ்வொரு போர்வீரனுடனும்‌ அவர்‌ 
இருப்பதைப்போலிருந்தது. அவனுடைய பார்வை 
அர்ஜுனனும்‌ பூரிசிரவஸும்‌ போரிட்டுக்கொள்ளும்‌ 
இடத்திலிருந்து சாத்யகியுடன்‌ ஜயத்ரதன்‌ மோதும்‌ 
தருணம்‌ வழியாக பீஷ்மரை அபிமன்யூவும்‌ 
சுருதகீர்த்தியும்‌ எதிர்க்கும்‌ இடம்‌ சென்று மீளும்போது 


அவருள்‌ அந்தக்‌ களங்களனைத்தும்‌ தொடர்ச்சியாக 
நிகழ்ந்துகொண்டிருப்பதை கண்டான்‌. ஆனால்‌ 
ஒட்டுமொத்த களத்தையும்‌ அவர்‌ 
பார்த்துக்கொண்டுமிருந்தார்‌. “சகுனி என்றொருவன்‌ 
அங்கிருக்கிறானா இல்லையா? இப்போதே பறவையை 
அனுப்பு. அவன்‌ இங்கு வரவேண்டும்‌, அவன்‌ 
நெஞ்சக்கூழை எடுக்கிறேன்‌!” என்று கூச்சலிட்டார்‌. 
“அறிவிலிகள்‌! அறிவிலிகள்‌!” என்று அலறியபடி தன்‌ 
இரு கைகளையும்‌ ஓங்கி அறைந்துகொண்டார்‌. 


“விழியிலாதவர்‌ மட்டுமே இத்தனை விரிந்த நோக்கு 
கொண்டிருக்க முடியும்‌” என்று அவன்‌ சங்குலனிடம்‌ 
சொன்னான்‌. சங்குலன்‌ நோக்குள்ள விழிகளிலேயே 
நோக்கிலாமையை பயின்றவன்‌. “ஒவ்வொரு 
துளியையும்‌ முடிவிலாது விரிக்கக்‌ கற்றவர்கள்‌ அவர்கள்‌ 
மட்டும்தான்‌.” அவன்‌ விழிகளை நோக்கி சஞ்சயன்‌ 
சொன்னான்‌ “நோக்குபவற்றிலிருந்து காட்சியை 
முற்றகற்றி நீரும்‌ அங்கே சென்றுகொண்டிருக்கிறீர்‌, 
பேருருவரே.” சங்குலன்‌ ஒரு சொல்லுக்கும்‌ 
மாற்றுரைப்பதில்லை. “இப்போர்‌ 
நிகழ்ந்துகொண்டிருப்பது இவருடைய உள்ளத்திற்குள்‌. 
சங்குலரே, இது அங்கே நிகழத்தொடங்கி 
நெடுநாட்களாகின்றது என்றும்‌ ஐயுறுகிறேன்‌.” 


திருதராஷ்டிரர்‌ பேரரருவி அறைந்துவிழும்‌ மரம்‌ 
போலிருந்தார்‌. “நூறு தெய்வங்கள்‌ வந்தெழுந்த 
வெறியாட்டன்‌!” என்று அவன்‌ சங்குலனிடம்‌ 
சொன்னான்‌. “இவர்‌ வாழ்ந்தது இத்தருணத்துக்காகவே. 
இது அளிப்பது எதுவாயினும்‌ வாழ்வில்‌ இழந்தவை 
அனைத்தையும்‌ பெற்றுவிட்டார்‌. ஆயிரம்‌ பல்லாயிரம்‌ 
முறை உலகிருந்து நிறைந்துவிட்டார்‌. சங்குலரே, 
உச்சங்களிலிருந்து உச்சங்களுக்கெனச்‌ செல்லும்‌ 
கணம்நிறை பெருங்காலம்‌ அவருடையது.” சங்குலன்‌ தன்‌ 
பெருந்தோள்கள்‌ தொய்ந்திருக்க எடைமிக்க தலை 
தாழ்ந்து முகவாய்‌ மார்பில்‌ படிய அமர்ந்திருந்தான்‌. 


சஞ்சயன்‌ சற்றே அகிபீனா கொண்டிருந்தான்‌. சிவந்த 
விழிகளுடன்‌, ஈரம்கனிந்த உதடுகளில்‌ புன்னகையுடன்‌ 
அவன்‌ சொன்னான்‌ “பெருந்துயர்‌. உயிருடன்‌ 
விலங்குகளை உண்ணும்‌ சில சின்னஞ்சிறு மீன்களுண்டு 
கடலில்‌ என அறிந்துள்ளேன்‌. பல்லாயிரம்‌ மீன்களால்‌ 
அவர்‌ கொத்திப்பிடுங்கி கிழித்து உண்ணப்பபடுகிறார்‌. 
துளியும்‌ எஞ்சமாட்டார்‌. ஆனால்‌ பெரும்பட்டறிதல்கள்‌ 
அனைத்துமே அவ்வகைப்பட்டவை அல்லவா? 
சிற்றறிதல்கள்‌ அனைத்தும்‌ இன்பங்கள்‌. பேரறிதல்களோ 


கொடும்வலிகள்‌. ஆம்‌, அதை நான்‌ அறிவேன்‌. 
தவமென்பவை தற்கரைத்து அடையத்தக்கவை.” 
குடிலுக்குள்‌ கிடந்த அவருடைய பேருடலை அவன்‌ 
எட்டிப்பார்த்தான்‌. “பேருடல்‌, விழியின்மை. அவர்‌ 
கொண்டுவந்த அனைத்தும்‌ இங்கு இவ்வண்ணம்‌ ஆகி 
நின்றிருப்பதற்காகவே போலும்‌.” 


அவன்‌ விழித்துக்கொண்டபோது உடலெங்கும்‌ சருகுகள்‌ 
பரவியிருந்தன. எழுந்து அமர்ந்தபோது அதுவரை அவன்‌ 
பார்த்துக்கொண்டிருந்த கனவை எண்ணி திடுக்கிட்டான்‌. 
ஆனால்‌ அந்த முதற்கணத்துடன்‌ அக்கனவு 
முழுமையாகவே கலைந்து நினைவிலிருந்து 
அகன்றுவிட்டது. அதை மீண்டும்‌ சென்று தொட 
முயன்றான்‌. பலமுறை துழாவியும்‌ அது உருத்‌ 
திரளவில்லை. சலித்து விலகி எழுந்து ஆடையிலிருந்த 
புழுதியை உதறிக்கொண்டு மூச்சை இழுத்துவிட்டான்‌. 
விடிவெள்ளியை சற்றுநேரம்‌ நோக்கியபின்‌ திரும்பி 
திருதராஷ்டிரரின்‌ குமலை பார்த்தான்‌. அங்கே வாயிலில்‌ 
சங்குலன்‌ கைகளை மார்பில்‌ கட்டியபடி விழித்த 
நோக்குடன்‌ அமர்ந்திருந்தான்‌. அவன்‌ விழிகள்‌ இரவில்‌, 
இருளில்‌ மட்டுமே ஒளிகொள்பவை என்று தோன்றியது. 
சஞ்சயன்‌ மலைச்சரிவில்‌ சென்ற ஒற்றையடிப்பாதையில்‌ 
மெல்ல இறங்கிச்‌ சென்று நிழலுருவான 
புதர்ச்செறிவுகளுக்கு நடுவே சலசலப்பாக 
ஓடிக்கொண்டிருந்த சிற்றோடையை அடைந்தான்‌. 


ஒவ்வொருநாளும்‌ அவன்‌ விழித்தெழுவதற்கு முன்னரே 
அவன்‌ விழித்தெழுந்து அவரைச்‌ சென்று எழுப்புவதாக 
ஒரு கனவை அவன்‌ அடைந்தான்‌. அக்கனவினாலேயே 
அவன்‌ எழுப்பப்பட்டான்‌. அக்கனவை எப்போதும்‌ 
அவன்‌ எண்ணி வியப்பதுண்டு. அவன்‌ தேரில்‌ 
கிளம்பவேண்டும்‌ என்றால்‌, அவையில்‌ அமரவேண்டும்‌ 
என்றால்‌ தேரில்‌ கிளம்பிவிட்டதாகவும்‌, அவையில்‌ 
அமர்ந்துவிட்டதாகவும்‌ கனவு வந்துதான்‌ அவனை 
எழுப்பியது. அவன்‌ தன்‌ உடலுக்குள்‌ ஒரு கணம்‌ 
முன்னரே சென்றுகொண்டிருந்தான்‌. ஒரு கணம்‌ 
முன்னரே மீண்டு வந்துவிட்டிருந்தான்‌. அவன்‌ 
பெருமூச்செறிந்தபடி மீண்டும்‌ விடிவெள்ளியை 
நோக்கினான்‌. காட்டிலிருந்து வந்த காற்றில்‌ இலைகளின்‌ 
நீராவி வெம்மை இருந்தது. 


ஒரு வேம்புக்குச்சியை உடைத்து பல்‌ துலக்கியபின்‌ 
மெல்ல கால்வைத்து ஓடைக்குள்‌ இறங்கினான்‌. காலில்‌ 
பட்ட நீர்‌ இளவெம்மை கொண்டிருந்தது. குனிந்து நீரை 
அள்ளி வாயில்‌ விட்டபோது அக்கனவு தெளிவாக, 


அப்போது நிகழ்வதென, மீண்டது. அவன்‌ கண்களை 
மூடி அமர்ந்திருக்க திருதராஷ்டிரர்‌ அவர்‌ கண்ட பெரும்‌ 
போர்க்களத்தை அவனிடம்‌ சொல்லிக்கொண்டிருந்தார்‌. 

(10820] திருதராஷ்டிரரின்‌ குடிலுக்கு திரும்பும்போது 
சஞ்சயன்‌ களைத்திருந்தான்‌. அன்றைய நாள்‌ நிகழ்ந்து 
ஓய இன்னும்‌ நெடும்பொழுதிருக்கிறது ரா எண்ணமே 
அப்போது அவன்‌ மேல்‌ பொதிந்து சூ சூழ்ந்து 
அமைந்திருந்தது. அவரிடம்‌ அவன்‌ சொன்ன 
போர்க்களக்‌ காட்சிகள்‌ எவையும்‌ அவனிடமிருந்து 
கடந்து சென்றிருக்கவில்லை. ஒவ்வொன்றும்‌ 
அவ்வண்ணமே அவனில்‌ எஞ்சி கரும்பாறையிலேயே 
கால்கள்‌ புதைந்துவிடும்‌ என்பதுபோல்‌ உடல்‌ 
எடைகொண்டிருப்பதாக அவன்‌ உணர்ந்தான்‌. 


அப்படியே திரும்பச்‌ சென்றுவிட்டாலென்ன என்னும்‌ 
எண்ணம்‌ எழுந்தது. அஸ்தினபுரிக்கா என்ற மறு 
எண்ணம்‌ எழுந்ததுமே அங்கிருந்து தன்‌ சிற்றூருக்குச்‌ 
செல்வதைப்பற்றி எண்ணினான்‌. ஆனால்‌ 
குருக்ஷேத்ரத்திலிருந்து தப்பவியலாது என்று உடனே 
தெளிவுறத்‌ தெரிந்தது. நிகழ்ந்தவை 
காலஇடப்பொருத்தமற்று மீளமீள நிகழும்‌ உள்ளத்துடன்‌ 
எங்கிருக்கிறோமென்று அறியாமல்‌ இந்த கொதிக்கும்‌ 
அலைவெளியில்‌ ஒழுகுவதொன்றே செய்வதற்குரியது. 
காலம்‌ மெல்ல அனைத்தையும்‌ படியச்‌ செய்யக்கூடும்‌. 
அத்தனை உடல்களும்‌ மண்ணில்‌ மட்கி அத்தனை 
உயிர்களும்‌ மாற்றுலகுகளில்‌ பொருந்திய பின்‌. அத்தனை 
சொற்களும்‌ ஒன்றுடனொன்று அறுதியாக 
இணைந்துகொண்ட பின்‌. 


திருதராஷ்டிரர்‌ கைகளை பீடத்தின்‌ இருக்கைமேல்‌ 
அறைந்து “சொல்‌!” என்றார்‌. சஞ்சயன்‌ தன்‌ உள்ளத்தின்‌ 
சொற்களை கோத்துக்கொண்டான்‌. முதல்நாள்‌ களத்தை 
சொல்லத்‌ தொடங்கும்போது இருந்த அதே பதற்றமும்‌ 
நிலைகொள்ளாமையும்‌ ஒவ்வொருநாளும்‌ அவனிடம்‌ 
கூடின. கண்முன்‌ விரிந்துகிடந்த களம்‌ அத்தனை 
சொற்களுக்கும்‌ அப்பாற்பட்டதெனத்‌ தோன்றியது. அவன்‌ 
எடுத்த எந்தச்‌ சொல்லும்‌ அக்காட்சியுடன்‌ 
பொருந்தவில்லை. ஒவ்வொருமுறை சொல்கையிலும்‌ 
இதுவல்ல என அகம்‌ பதறியது. அந்தக்‌ குறையை 
நிறைக்கவே அடுத்த சொற்றொடரை எடுத்தான்‌. அதை 
நிறைக்க இன்னொன்றை. 


பின்னர்‌ ஒருகணத்தில்‌ அவன்‌ 


அரண்மனையிலிருந்து வந்த சிறிய ஒற்றைப்புரவி 
ரதத்தில்‌ வந்த விதுரர்‌ இறங்கி சகுனியை அணுகி 
தலைவணங்கி சில சொற்கள்‌ சொன்னார்‌. சகுனி 
தலையசைத்தான்‌. 


கோட்டையின்‌ திட்டிவாயில்‌ திறந்து ஒருவீரன்‌ 
குதிரையுடன்‌ உள்ளே புகுந்தான்‌. குதிரை காலடியில்‌ 
புழுதி சிதற ஓடிவந்து நிற்க அவன்‌ பாய்ந்திறங்கி விதுரர்‌ 
அருகே சென்று வணங்கி சிலசொற்கள்‌ சொல்ல விதுரர்‌ 
முகம்‌ மலர்ந்து நிமிர்ந்து கையசைத்தான்‌. கோட்டைமேல்‌ 
பெருமுரசம்‌ ஒலிக்கத்தொடங்கியது. நகரமெங்கும்‌ 
காவல்மாடங்களில்‌ முரசின்‌ ஒலிகள்‌ எழுந்தன. 

ஓவியம்‌: ஷண்முகவேல்‌ 


துரியோதனன்‌ கோட்டைவாயிலை நோக்கி அசைவில்லா 
உடலுடன்‌ அமர்ந்திருந்தான்‌. அவன்‌ கூந்தலும்‌ 
மேலாடையும்‌ காற்றில்‌ பறந்துகொண்டிருந்தன. அவன்‌ 
அகம்‌ போல யானை ததும்பி 
அலயடித்துக்கொண்டிருந்தது. பெருமுரசு முழங்கி 
முத்தாய்ப்புவிட்டு அமைந்தபோது கோட்டைக்கு அப்பால்‌ 
முழவுகள்‌ ஒலிக்கத்தொடங்கின. 
யானைபிளிறுவதைப்போல ஒரு கொம்பு ஊதப்பட்டதும்‌ 
நூற்றுக்கணக்கான நெடுங்குழல்கள்‌ சேர்ந்தொலி 
எழுப்பின. அந்த ஓசையால்‌ உந்தித்‌ திறக்கப்பட்டதுபோல 
கோட்டை வாயில்கள்‌ அதிர்ந்து விரிசலிட்டு அப்பால்‌ 
எழுந்த காலையிளவெயிலை பீரிடச்செய்தபடி திறந்தன. 
அவற்றை இழுத்த இரும்புச்சங்கிலிகள்‌ உரசும்‌ ஒலி 
கேட்டது. அப்பால்‌ யானைகள்‌ சுழற்றிய சகடங்களின்‌ 
அருகே பாகர்‌ அவற்றை அதட்டினர்‌. 


விரிந்த கதவுக்கு அப்பாலிருந்து வந்த மக்கள்திரள்‌ ஒரு 
வண்ணப்பெருக்காகவே முதலில்‌ தெரிந்தது. முதலில்‌ 
வந்த படைவீரன்‌ ஒருகையில்‌ வாளும்‌ இன்னொரு 
கையில்‌ ஒரு மலர்மாலையுமாக 
கோட்டையைக்கடந்தான்‌. அக்கணம்‌ கூடிநின்றவர்கள்‌ 
அனைவரிலும்‌ இருந்து வாழ்த்தொலிகள்‌ எழுந்தன. 
தொடர்ந்து கைகளில்‌ ஏந்திய மலர்த்தாலங்களுடன்‌ ஏழு 
சேடிகள்‌ உள்ளே வந்தனர்‌. கொம்புகளும்‌ முழவுகளும்‌ 
இசைத்தபடி ஏழு சூதர்கள்‌ தொடர்ந்து வந்தனர்‌. 


பின்னர்‌ இரு வீரர்கள்‌ உருவிய வாள்களுடன்‌ மெல்ல 
காலடி எடுத்துவைத்து கோட்டைப்பெருவாயிலைத்‌ 


சொல்லிக்கொண்டிருப்பதை முற்றாகவே மறந்தான்‌. 
சொல்‌ அவனிடமிருந்து தடையிலாது 
வெளிப்பட்டுக்கொண்டே இருந்தது. சொற்கள்‌ முடிந்து 
அவன்‌ வானிலிருந்து விழுவதுபோல்‌ வந்து 
தன்னுணர்வை அடைந்தபோது அக்களத்தைவிடப்‌ 
பெரியதொரு வெளியில்‌ தான்‌ இருப்பதை உணர்ந்தான்‌. 
மண்ணிலுள்ள அனைத்தையும்‌ தழுவியும்‌ மேலும்‌ பற்பல 
மடங்கென பெருகிக்கொண்டே இருக்கும்‌ ஒன்று அந்த 
வானம்‌ என அப்போது உணர்ந்தான்‌. அது மிக அப்பால்‌, 
எவ்வகையிலும்‌ அடைவதற்கரியதாக, எங்கோ இருந்தது. 
அவன்‌ தான்‌ சொன்ன அச்சொற்களை தானே கேட்க 
விழைந்தான்‌. எவ்வண்ணமேனும்‌ எங்கேனும்‌ அவை 
பதிவாகியிருக்கக்கூடுமென்றால்‌ எத்தனை நன்று என 
எண்ணினான்‌. ஆனால்‌ அவை வீணாவதில்லை, அவை 
எழுந்தன என்பதனாலேயே எங்கோ இருக்கும்‌. 


முதல்நாள்‌ மாலையில்‌ விந்தையானதோர்‌ 
நுண்ணுணர்வை அவன்‌ அடைந்தான்‌. அவனுடைய 
சொற்களை எங்கோ எவரோ அறிந்துகொண்டிருப்பதாக. 
ஒவ்வொரு மாத்திரையையும்‌, ஒவ்வொரு 
உணர்வுத்துளியையும்‌. அவருடைய நினைவிலிருந்து 
அவை பதிவாகும்‌. அவை அள்ள அள்ளக்‌ குறையாத 
பெருங்காவியமாகும்‌. இம்மானுடர்‌ முற்றழிவார்கள்‌. இந்த 
நதிகள்‌ திசைமாறி பெயர்‌ திரிந்து பிறிதாகும்‌. இந்த 
மலைகள்கூட சற்றே கரைந்தழியக்கூடும்‌. ஆனால்‌ 
அச்சொற்கள்‌ இருக்கும்‌. அவற்றை தலைமுறைகள்‌ 
பயில்வார்கள்‌. ஒவ்வொரு சொல்லும்‌ 
முளைத்துப்பெருகும்‌. இச்சொற்களிலிருந்து 
இவையனைத்தும்‌ மீண்டும்‌ மீண்டும்‌ எழுந்து வந்து 
விரிந்து அலையபுக்கும்‌. 


சொல்வதற்கு முன்‌ அவன்‌ திரும்பி அந்த நோக்கிலா 
விழிகளை ஒருமுறை நோக்கினான்‌. எப்போதும்‌ எழும்‌ 
திகைப்பையே அவ்விழியிலாமை உருவாக்கியது. 
ஆனால்‌ எழுகாலம்‌ விழியற்றதோ என்னும்‌ எண்ணம்‌ 
எழுந்தது. சொல்லில்‌ இருந்து மட்டுமே 
இவையனைத்தையும்‌ அறியவேண்டியதென்பதனாலேயே 
விழியின்மை கொண்டது. காட்சிகளை சொல்கையில்‌ 
எழும்‌ சிறு குறிப்புகள்‌ அவருக்கு எவ்வளவு 
தேவையானவை என்று அவன்‌ அறிந்திருந்தான்‌. எவர்‌ 
எவரை தாக்குகிறார்கள்‌ என்பதல்ல, எவ்வண்ணம்‌ 
தாக்குகிறார்கள்‌, எப்படி எதிர்வினையாற்றினார்கள்‌, 
என்னென்ன மெய்ப்பாடுகள்‌ வெளிப்பட்டன 
என்பதெல்லாம்கூட அவருக்கு தேவையானவையாக 
இருந்தன. 


“அதோ இளைய பாண்டவராகிய பீமசேனர்‌ தன்‌ தேரில்‌ 
நிலைவில்லை ஏந்தி நின்றிருக்கிறார்‌. அவருக்குப்‌ 
பின்னால்‌ இருபக்கமும்‌ ஆவக்காவலர்கள்‌ மாறி மாறி 
அம்புகளை எடுத்தளிக்கிறார்கள்‌. கெளரவர்களின்‌ 
அம்புகள்‌ எழுந்து வந்து அவர்களை அறைகின்றன. 
அவர்களை எதிர்கொண்டு நின்றிருப்பவர்கள்‌ 
காந்தாரராகிய சுபலரும்‌ அவருடைய மைந்தர்களும்‌. 
துணைநின்று பொருதுகின்றனர்‌ கெளரவப்‌ 
படைத்தலைவர்கள்‌. பீமசேனர்‌ அவர்களை ஒரு 
பொருட்டாக எண்ணவில்லை என்பது முகத்திலிருக்கும்‌ 
இளிவரலிலிருந்து தெரிகிறது. கெளரவப்‌ 
படைத்தலைவர்‌ சுவிரதர்‌ தன்‌ நீண்ட வில்லின்‌ 
அம்புகளால்‌ பீமசேனரை அறைய சுபலரை நோக்கி 
அம்பெடுத்து அரைக்கணத்தில்‌ அதை அவரை நோக்கி 
திருப்பி அவர்‌ கழுத்தை அறுத்து தேர்த்தட்டில்‌ 
தள்ளுகிறார்‌ பீமசேனர்‌.” 


“சுபலரை அது திகைக்க செய்கிறது. அருகே 
கழுத்தறுபட்டு குருதியுமிழும்‌ உடலை ஓரவிழியால்‌ 
நோக்காமல்‌ அவரால்‌ பீமசேனரை எதிர்க்க இயலவில்லை. 
ஏனெனில்‌ முந்தைய கணம்‌ வரை அவர்‌ தொடர்ந்து 
சொல்லாடிக்கொண்டிருந்தது அவரிடம்தான்‌. ஓரவிழி 
நேர்விழியைவிட கூரானது. களத்தில்‌ ஓரவிழியை 
ஆள்பவனே வெல்பவன்‌. அம்புகளால்‌ அறையுண்டு 
சுபலர்‌ தேர்த்தட்டில்‌ விழுந்தார்‌. அவருடைய வலக்கால்‌ 
துடிக்கிறது. அவருடைய வில்‌ நழுவி அப்பால்‌ வி 
கொக்கிச்சரடுகளால்‌ அவரை இழுத்து அப்பாலெடுத்து 
உயிர்காத்தனர்‌. ஆனால்‌ கெளரவ வில்லவர்‌ எழுவர்‌ 
களத்தில்‌ விழுந்தனர்‌. அவர்களின்‌ தேர்கள்‌ 
முட்டித்தடுமாறுகின்றன. ஒருவன்‌ கீழே விழுந்து 
தேர்தட்டை பிடித்துக்கொண்டு எழ முயல அது 
பிறையம்பு தலையை கொய்துசெல்லக்‌ காட்டியது என 
அமைந்தது.” 


அவன்‌ கதையென, காட்சியென விரித்துரைத்துச்‌ 
செல்கையில்‌ அவர்‌ அச்சொற்களால்‌ காற்று 
அலைக்கழிக்கும்‌ சுனை என உடல்‌ கொந்தளிக்க 
அமர்ந்திருப்பார்‌. பெயர்மைந்தரின்‌ இறப்புகள்‌ அவர்மேல்‌ 
அம்புகளாக சென்று தைத்தன. மைந்தர்களின்‌ 
இறப்பின்போது உடல்‌ நடுங்க கால்கள்‌ வலிப்புபோல்‌ 
இழுத்துக்கொள்ள முகம்‌ கோணலாகி வாயோரம்‌ எச்சில்‌ 
நுரைததும்ப அதிர்ந்துகொண்டிருந்தார்‌. “அரசே!” என்று 
அவன்‌ அழைத்தபோது “ம்‌!” என்றார்‌. “அரசே!” என்று 
அவன்‌ மீண்டும்‌ அழைக்க “சொல்க, அறிவிலி! என்ன 
என்று சொல்‌!” என்று அவனை ஓங்கி அறைந்தார்‌. 


உடலொழிந்து அவ்வறையை தவிர்த்து மீண்டும்‌ 
சொல்லத்தொடங்கினான்‌. “உங்கள்‌ மைந்தர்‌ பீமசேனரை 
எதிர்கொள்கிறார்கள்‌, அரசே. திருதஹஸ்தரும்‌ கண்டியும்‌ 
பாசியும்‌ அவர்‌ முன்‌ நின்றிருக்கிறார்கள்‌!” அவர்‌ “ஆ! 
அறிவிலிகள்‌! எப்போதும்‌ அவன்‌ முன்‌ தனித்தே சென்று 
நிற்கிறார்கள்‌” என்றார்‌. “இறப்பு எளிய உயிர்களை 
கவர்கிறது. ஏனென்றால்‌ அவர்களறிந்த பெருநிகழ்வு 
அது ஒன்றே என்கிறார்‌ பராசரர்‌.” முனகியபடி 
நிலையழிந்து தலையை உருட்டியபடி “இவர்கள்‌ 
ஒருடலென்றானவர்கள்‌. ஒற்றைப்பேரிருப்பென நின்று 
பொருதும்‌ ஆற்றல்‌ கொண்டவர்கள்‌. ஆனால்‌ சாவு வந்து 
முன்னிற்கையில்‌ சிதறிவிடுகிறார்கள்‌! ஏன்‌? சாவுக்குமுன்‌ 
குருதிக்கோ குலத்துக்கோ பொருளில்லையா என்ன? 
அதை தனித்தனியாகவே எதிர்கொள்ளவேண்டுமா 
என்ன? ஆ! என்ன எண்ணிக்கொண்டிருக்கிறேன்‌ 
இங்கே?” என்றார்‌. 


ஒவ்வொரு கெளரவனின்‌ சாவும்‌ அவருக்கு நிகர்சாவாக 
இருந்தது. முதல்‌ கெளரவனின்‌ சாவை அவன்‌ 
சொன்னபோது அவர்‌ ஒருகணம்‌ இறந்து முற்றிலும்‌ 
இன்மையை அடைந்து மீள்வதை அவன்‌ கண்டான்‌. 
அன்றைய போரை அவன்‌ சொல்லிக்கொண்டே 
சென்றான்‌. “துரியோதனரிடமிருந்து முதல்முறையாக ஓர்‌ 
உறுமல்‌ எழுந்தது. மறுமொழி என பீமன்‌ பிளிறலோசை 
எழுப்பினார்‌. அவ்வொலி சூழ்ந்திருந்தோரை திகைக்க 
வைத்தது. அவர்கள்‌ விழித்தெழுந்தவர்கள்போல்‌ 
கூச்சலிட்டபடி தாக்கத்‌ தொடங்கினர்‌. சர்வதரை 
மகாபாகுவும்‌ சித்ராங்கரும்‌ சித்ரகுண்டலரும்‌ பீமவேகரும்‌ 
பீமபலரும்‌ சூழ்ந்துகொண்டார்கள்‌. தனுர்த்தரரும்‌ 
அலோலுபரும்‌ அபயரும்‌ திருதகர்மரும்‌ அப்ரமாதியும்‌ 
தீர்க்கரோமரும்‌ சுவீரியவானும்‌ சுதசோமரை சூழ்ந்தனர்‌. 
கதையால்‌ அவர்களை அறைந்து பின்னடையச்‌ செய்து 
பீமசேனரின்‌ பின்பக்கத்தை காத்தார்‌ சுதசோமர்‌. மேலும்‌ 
மேலும்‌ கெளரவர்கள்‌ வந்துகொண்டிருந்தனர்‌. 
பெருகிச்சுழன்று நதிச்சுழல்‌ என்றாயினர்‌. நடுவே 
பீமசேனர்‌ சுழிவிசையில்‌ என சுழன்றபடி கதையால்‌ 
அவர்களைத்‌ தாக்கி தடுத்தார்‌.” 


கைகளால்‌ பெரிய கதையொன்றை சுழற்றுபவர்போல 
திருதராஷ்டிரர்‌ தசையிளகினார்‌. “எதிர்பாராக்‌ 
கணமொணன்றில்‌ பீமசேனர்‌ எழுந்து பாய்ந்து சேனானியின்‌ 
தலையை அறைந்து உடைத்தார்‌” என்று அவன்‌ 
சொன்னதும்‌ நுண்ணுணர்வால்‌ அருகே இன்மையை 
உணர்ந்து திரும்பி நோக்கினான்‌. அங்கே இருந்த 
திருதராஷ்டிரர்‌ மெய்யாகவே பாறையைப்போல 


வெற்றிருப்பாகத்‌ தோன்றினார்‌. அவன்‌ “கெளரவர்கள்‌ 
நடுவே அதிர்ச்சிக்‌ கூச்சல்கள்‌ எழுந்தன. துரியோதனர்‌ 
என்ன நிகழ்ந்தது என உணராதவர்போல திகைத்து 
நின்றார்‌” என்று மெல்லிய குரலில்‌ சொன்னான்‌. அவர்‌ ஓர்‌ 
உலுக்கலுடன்‌ மீண்டும்‌ தன்‌ உடலில்‌ எழுந்தார்‌. “யார்‌? 
யார்‌?” என்றார்‌. “சேனானி” என்று அவன்‌ சொன்னான்‌. 
அக்கணம்‌ அவரிடமிருந்து எழுந்த அலறலை அவன்‌ 
எதிர்பார்த்திருக்கவில்லை. அவனுடைய கை அதிர்ந்து 
தெறிக்க விரல்பட்டு ஆடிகள்‌ விழப்போயின. பீதன்‌ 
பாய்ந்துவந்து பற்றிக்கொண்டான்‌. 


அவர்‌ அலறிக்கொண்டே இருந்தார்‌. “அப்போது உருவான 
கணத்தேக்கத்தில்‌ புகுந்து ஜலகந்தரை நெஞ்சிலறைந்து 
வீழ்த்தினார்‌ பீமசேனர்‌” என்றான்‌. “யார்‌? அறிவிலி, யார்‌?” 
என்றார்‌ திருதராஷ்டிரர்‌. “ஜலகந்தர்‌” என்றான்‌ சஞ்சயன்‌. 
மீண்டும்‌ அதே நெஞ்சுகிழிபடும்‌ அலறல்‌. மார்பில்‌ ஓங்கி 
ஓங்கி அறைந்துகொண்டு சொல்லில்லாது வீறிட்டார்‌ 
திருதராஷ்டிரர்‌. “பீமசேனர்‌ படைவீரன்‌ ஒருவனின்‌ 
இடையில்‌ மிதித்து மேலேறி எழுந்து சுழற்றி அறைந்த 
கதையால்‌ சுஷேணேரை தலைசிதற குப்புறச்‌ சரித்தார்‌. 
கெளரவர்களின்‌ சுழிவளையம்‌ விரிந்து அகல அவரைச்‌ 
சூழ்ந்து உருவான வெற்றிடத்தில்‌ கெளரவர்‌ மூவரும்‌ 
வாயிலும்‌ மூக்கிலும்‌ குருதிக்குமிழிகள்‌ கொப்பளிக்க 
கிடந்துநெளிந்தனர்‌“ என்று அவன்‌ சொன்னதும்‌ அவர்‌ 
தலையை அசைத்துக்கொண்டு அலறியபடியே இருந்தார்‌. 


“பீமசேனர்‌ பீமபலரை அறைந்து வீழ்த்தினார்‌. அருகே 
நின்றிருந்த பீமவேகரின்‌ முகத்தில்‌ குருதியும்‌ 
வெண்தலைச்சேறும்‌ தெறிக்க அவர்‌ உள்ளமும்‌ உடலும்‌ 
செயலிழந்து அசைவற்று நின்றார்‌. அவர்‌ தலையை 
வாளால்‌ வெட்டி நிலத்திலிட்டார்‌ பீமசேனர்‌. துரியோதனர்‌ 
தீ பட்ட யானை என வீறிட்டபடி கதை சுழற்றி 
பாய்ந்தெழுந்தபோது கீழிருந்த பீமவேகரின்‌ தலையை 
எடுத்து இடக்கையில்‌ தூக்கிப்‌ பிடித்தார்‌” என சஞ்சயன்‌ 
சொன்னபோது திருதராஷ்டிரர்‌ மயக்கமடைந்து 
இருக்கையில்‌ சரிந்தார்‌. சொற்களை நிறுத்திவிட்டு அவன்‌ 
அவரை பார்த்தான்‌. அவர்‌ நெஞ்சு ஏறி இறங்கியது. 
கைவிரல்கள்‌ அசைந்துகொண்டிருந்தன. கால்‌ 
கட்டைவிரல்‌ மட்டும்‌ தூண்டில்‌ விழுங்கிய மீன்போல்‌ 
துடித்தது. 


அவன்‌ மெல்ல “அரசே!” என்றான்‌. அவருடைய மூச்சு 
திணறுவது போலிருந்தது. அவன்‌ எழுவதற்குள்‌ அவர்‌ 
விழித்துக்கொண்டு “சொல்‌!” என்று உறுமினார்‌. அவன்‌ 
மீண்டும்‌ ஆடியில்‌ நோக்கினான்‌. சற்றுமுன்‌ அவன்‌ 


சொல்லி நிறுத்திய சொற்றொடரை நினைவுகூர்ந்தான்‌. 
“கெளரவர்கள்‌ அணிசிதைந்து ஒருவரோடொருவர்‌ 
முட்டியபடி தத்தளித்து உடல்ததும்பினர்‌. பீமசேனர்‌ 
உறுமலோசையுடன்‌ அவர்களை நோக்கி பாய “மூத்தவரே” 
என்று அலறியபடி அவர்கள்‌ சிதறியோடினர்‌. கால்தவறி 
கீழே விழுந்த சுவர்மர்‌ “மூத்தவரே! மூத்தவரே!” என்று 
கூவினார்‌. பீமசேனர்‌ அவர்‌ நெஞ்சை உதைத்து மண்ணில்‌ 
வீழ்த்தி தன்‌ வாளால்‌ அவர்‌ தலையை வெட்டி 
குடுமியைப்பற்றித்‌ தூக்கி காட்டியபடி 
வெறிநகையாடினார்‌. கெளரவர்கள்‌ முட்டி மோதி 
அகன்றுவிட அவரைச்‌ சுற்றி எவருமிருக்கவில்லை. 
உடைந்த குடமென கொழுங்குருதி வழிந்த தலையைத்‌ 
தூக்கி தன்‌ முகத்தின்மேல்‌ அதை ஊற்றினார்‌. காலால்‌ 
தரையை ஓங்கி அறைந்து “குலமகள்‌ பழிசூடிய 
வீணர்கள்‌! இனி தொண்ணூற்றி இருவர்‌! எஞ்சியோர்‌ 
வருக! வருக, கீழ்மக்களே! வருக, இழிசினரே! 
எவருள்ளனர்‌ இங்கே? இக்களத்தில்‌ ஒவ்வொருவரையும்‌ 
நெஞ்சுபிளந்து குருதியுண்பேன்‌! அறிக தெய்வங்கள்‌! 
அறிக மூதாதையர்‌!” என்று கூச்சலிட்டார்‌.” 


அவர்‌ “உம்‌” என்றார்‌. “பீமசேனரின்‌ அறைபட்ட 
பீமபலரின்‌ உடல்‌ தேரின்‌ அச்சுக்‌ கூரில்‌ தைத்தது. அந்தத்‌ 
தேர்‌ பின்னிருந்து வந்த தேர்களால்‌ முட்டப்பட்டு மெல்ல 
நகர நடப்பவர்போல்‌ தோன்றினார்‌. அவ்வுடல்‌ 
கோக்கப்பட்ட தேர்‌ சற்றே கவிழ இரு கைகளும்‌ விரிய 
அண்ணாந்து வானை பார்ப்பவர்போல்‌ தெரிந்தார்‌.” 
அதை சொன்னதும்‌ மீண்டும்‌ திரும்பி அவன்‌ 
திருதராஷ்டிரரை பார்த்தான்‌. அவர்‌ அச்சொற்களை 
வேறெங்கிருந்தோ கேட்டுக்கொண்டிருந்தார்‌. அவனுக்கு 
விந்தையானதோர்‌ உணர்வு ஏற்பட்டது. மைந்தர்‌ 
களம்படும்‌ காட்சியானாலும்‌ அக்காட்சி கூர்மையுடன்‌, 
விரிவுடன்‌ தெரியவேண்டும்‌ என்று விரும்புகிறதா 
அவ்வுடலில்‌ அடைபட்டு இருளில்‌ தவிக்கும்‌ அது? 


அதன்பின்‌ அவன்‌ அனைத்துக்‌ காட்சிகளையும்‌ மேலும்‌ 
நுண்ணிய செய்திகளுடன்‌ சொன்னான்‌. களம்பட்ட 
கெளரவர்களின்‌ இறுதித்துடிப்பை, எஞ்சும்‌ மூச்சைவிட்டு 
அவர்கள்‌ மண்ணில்‌ அமைவதை, சூழ்ந்திருப்பவர்களின்‌ 
உணர்ச்சிகளை, கொக்கிக்‌ கயிற்றை வீசி கெளரவர்களை 
கோத்து இழுத்து எடுக்கும்‌ காட்சியை. தூண்டிலில்‌ சிக்கிய 
பெருமீன்களென உடல்கள்‌ இழுபட்டு பிற உடல்களிலும்‌ 
சரிந்த தேர்களிலும்‌ முட்டி மோதி விலகிச்‌ சென்றன. 
“அவற்றுக்கு மீண்டும்‌ உயிர்‌ வந்ததுபோல. பிறிதொரு 
உயிர்‌. ஆமைகளின்‌ உயிர்‌, மீன்களின்‌ உயிர்‌, அல்லது 
நாகங்களின்‌ உயிர்‌” என்றான்‌ சஞ்சயன்‌. திருதராஷ்டிரரை 


அவன்‌ ஓரவிழி ஒருகணம்‌ நோக்கி மீண்டது. ஓர்‌ அக 
அதிர்வென அவர்‌ அதில்‌ மகிழ்கிறாரா என்ற எண்ணம்‌ 
ஏற்பட்டது. அதெப்படி என்று மறுகணமே திடுக்கிட்டான்‌. 
பின்னர்‌ சொல்கூட்டுகையில்‌ எல்லாம்‌ அவ்வெண்ணம்‌ 
உள்ளே ஓடிக்கொண்டே இருந்தது. தார்த்தராஷ்டிரர்‌ 
விழும்‌ காட்சிகளில்‌ அவரது முகத்தை நோக்காமல்‌ 
அவனால்‌ இருக்க இயலவில்லை. 


பின்னர்‌ அவன்‌ அதை புரிந்துகொண்டான்‌. ஒரே 
தருணத்தில்‌ இரண்டாக பிரிந்திருந்தார்‌ அவர்‌. 
முதற்கணம்‌ களக்காட்சி ஒன்றை காணும்‌ இளஞ்சிறுவன்‌ 
ஒருவனின்‌ மெய்ப்பு. அதன்மேல்‌ விழுந்து மூடி எழும்‌ 
தந்தையின்‌ துயரம்‌. இது என்‌ உளமயக்கா? ஆனால்‌ உள 
மயக்குகள்‌ வெறுமனே பாழிலிருந்து எழுவதில்லை. போர்‌ 
முடிந்து அந்திமுரசுகள்‌ ஓலிக்கையில்‌ திருதராஷ்டிரர்‌ 
பீடத்தில்‌ தளர்ந்து விழுந்து உயிரிழந்தவைபோல்‌ இரு 
கைகளும்‌ நிலம்தொட தொங்க மார்பில்‌ சரிந்து முகவாய்‌ 
படிய முனகிக்கொண்டிருந்தார்‌. ஆடிகளைக்‌ கழற்றி 
பேழைக்குள்‌ வைக்கும்‌ பீதனைப்‌ பார்த்தபடி அவன்‌ 
அசையாமல்‌ நின்றான்‌. அவர்‌ விழித்தெழுவதற்கென 
நெடுநேரம்‌ காத்த பின்‌ “அரசே!” என்றான்‌. “ஆம்‌! 
கிளம்பலாம்‌. கிளம்பவேண்டியதுதான்‌. நீராட வேண்டும்‌. 
இக்குருதி அனைத்தையும்‌ உடலிலிருந்து கழுவிய 
பின்னரே சற்றேனும்‌ துயில முடியும்‌” என்று அவர்‌ 
சொன்னார்‌. 


கைகளை நீட்டியபடி “என்னை பிடித்துக்கொள்‌. என்‌ 
உடல்‌ நிலையழிந்திருக்கிறது. நான்‌ விழுந்துவிடுவேன்‌” 
என்றார்‌. அவரை கைபற்றி மேடையிலிருந்து 
இறக்குகையில்‌ அவர்‌ தன்‌ திசையுணர்வையும்‌ 
கால்களில்‌ இருக்கும்‌ இடவுணர்வையும்‌ முற்றாக 
இழந்துவிட்டிருப்பதை அவன்‌ பார்த்தான்‌. படிகளிலும்‌ 
கைப்பிடிகளிலும்‌ தூண்களிலும்‌ அவர்‌ 
முட்டிக்கொண்டார்‌. அவர்‌ உடலில்‌ இருக்கும்‌ 
தன்னுணர்வை அவன்‌ எப்போதும்‌ வியப்புடனே 
பார்த்துவந்தான்‌. ஒருமுறை சென்று வந்த இடத்திற்கு 
நன்கறிந்தவர்போல்‌ மீண்டும்‌ அவரால்‌ செல்ல இயலும்‌. 
எத்தனை ஆண்டுகளுக்குப்‌ பின்னரும்‌ அந்த இடத்தை 
மிகச்‌ சரியாக திசை நுட்பங்களுடன்‌, பொருள்‌ 
குறிப்புகளுடன்‌ சொல்ல முடியும்‌. அவர்‌ தன்‌ 
உடல்திகழ்ந்த விழிகளை இழந்துவிட்டிருந்தார்‌. 

தேரில்‌ ஏறி அமர்ந்ததும்‌ அவர்‌ “நாம்‌ எங்கு செல்கிறோம்‌?” 
என்று கேட்டார்‌. “ஓய்வெடுப்பதற்கு” என்று அவன்‌ 
சொன்னான்‌. “அஸ்தினபுரிக்கா?” என்று அவர்‌ கேட்டார்‌. 


“இல்லை, நம்‌ குடிலுக்கு” என்று அவன்‌ சொன்னான்‌. 
“ஆம்‌ ஆம்‌, அங்கிருந்துதானே வந்தோம்‌” என்றார்‌. தேரில்‌ 
பீடத்தில்‌ தளர்ந்து அமர்ந்து கைகளை மார்பில்‌ 
கட்டிக்கொண்டார்‌. பின்னர்‌ தலையை அசைத்து 
“மீண்டெழுகிறது” என்றார்‌. “அரசே” என்றான்‌. “நீ 
சொல்கையில்‌ எழுவதல்ல, சொல்லி நிறுத்திய பின்‌ 
பேருருக்கொண்டெழுகிறது போர்‌. நீ 
சொல்லிக்கேட்கையில்‌ என்னுள்‌ எழும்‌ களம்‌ பிறிது. 
சற்றே உளம்‌ மயங்குகையில்‌ என்‌ கனவில்‌ எழுவது 
மேலும்‌ பெரிது. இப்பொழுது விசைமீளும்‌ ஊசல்‌ என 
மறுதிசை கொண்டெழுவது அதைவிடவும்‌ பெரிது” 
என்றார்‌. “தெய்வங்களே! எத்தனை களங்களில்‌ நிற்பேன்‌! 
எத்தனைமுறைதான்‌ இறப்பேன்‌!” என உடைந்த குரலில்‌ 
அழுதார்‌. 


தலையை இரு கைகளால்‌ தட்டியபம “கொலைகள்‌! 
அருங்கொலைகள்‌!” என்றார்‌. “நிறுத்து! புரவியை 
நிறுத்து!” என்றபடி எழுந்தார்‌. அவர்‌ உடல்‌ வியர்வை 
கொண்டிருந்தது. தசைகள்‌ அதிர்ந்துகொண்டிருப்பதை 
அவன்‌ பார்த்தான்‌. மீண்டும்‌ அமர்ந்து “செல்க!” என்றார்‌. 
“அவர்கள்‌ அத்தனை எளிதாக இறக்கமாட்டார்கள்‌” 
என்றார்‌. “சஞ்சயா, பறவைத்தூது சென்றுவிட்டதா? 
அவர்களுக்கு என்ன ஆயிற்று என்று உறுதி செய்தாயா?” 
என்றார்‌. சஞ்சயன்‌ “அவர்கள்‌ விண்புகுந்துவிட்டதை 
முரசுகள்‌ அறிவித்தன” என்றான்‌. “முரசுகளா? சில 
தருணங்களில்‌ எதிரிகளை குழப்பும்‌ பொருட்டு 
பொய்யாகவேனும்‌ முரசறிவிப்பை செய்வதுண்டு. 
அவர்களில்‌ சிலர்‌ உயிர்‌ எஞ்சியிருக்ககூடும்‌” என்றார்‌ 
திருதராஷ்டிரர்‌. 


“ஆம்‌” என்று அவன்‌ சொன்னான்‌. “ஓரிருவராவது 
எஞ்சியிருக்கக்கூடும்‌. அறிவிலி! சொல்க, அவர்கள்‌ 
அனைவருமே இறந்துவிட்டார்கள்‌ என்றா முரசு 
அறையப்பட்டது?” என்றார்‌. அவன்‌ “ஆம்‌, அரசே. 
அவர்கள்‌ அனைவருமே மறைந்துவிட்டதாகத்தான்‌ முரசு 
அறையப்பட்டது” என்றான்‌. “இல்லை, அவ்வாறு இருக்க 
வழியில்லை. பொய்‌ அது” என அவர்‌ சொன்னார்‌. உரக்க 
நகைத்து “அது சகுனியின்‌ சூழ்ச்சி. கெளரவர்கள்‌ 
இறந்துவிட்டார்கள்‌ என்று பாண்டவர்களை 
நம்பச்செய்வது அது. நாளை பார்‌! இறந்துவிட்டவர்கள்‌ 
இரும்புக்கவசங்கள்‌ ஒளிவிட பெரிய புன்னகையுடன்‌ 
தேர்த்தட்டில்‌ நிற்பதை அவர்கள்‌ பார்ப்பார்கள்‌. 
அப்போது எழும்‌ திகைப்பு இருக்கிறதே!” என்று உரக்க 
நகைத்து தொடைகளை தட்டிக்கொண்டு “அப்போது 
அறிவார்கள்‌. கெளரவர்கள்‌ யார்‌ என்று. அத்தனை 


எளிதாக என்‌ மைந்தர்‌ இறக்கப்போவதில்லை. போர்‌ 
என்றால்‌ என்னவென்று அவர்களுக்கு தெரியும்‌” என்றார்‌. 


மேலும்‌ மேலும்‌ அவர்‌ முகம்‌ உவகைகொண்டபடியே 
வந்தது. “அவர்கள்‌ பிறக்கும்போதே நான்‌ அறிவேன்‌, 
அவர்கள்‌ ஒவ்வொருவரும்‌ பத்து மானுடருக்கு நிகர்‌ 
என்று. என்‌ கைகளில்‌ அக்குழவிகளை கொண்டுவந்து 
தருகையில்‌ மூன்று அல்லது நான்கு சேடியர்‌ ஒரு 
தாலத்தில்‌ வைத்து சேர்த்து தூக்கிக்கொண்டு 
வருவார்கள்‌. நான்‌ மட்டுமே அவர்களை கைகளால்‌ 
தூக்க இயலும்‌. உனக்கு தெரியாது, ஒருமுறை துர்மதன்‌ 
முதல்‌ நிலை மாடத்திலிருந்து கூடத்திற்குள்‌ 
விழுந்துவிட்டான்‌. ஆறு ஆள்‌ உயரம்‌. அப்போது 
அவனுக்கு ஆறு மாதம்கூட ஆகவில்லை. என்ன 
ஆயிற்று? கீழே விழுந்தவன்‌ கூடத்தின்‌ தரையிலிருந்த 
மரப்பலகை நிரப்பை உடைத்துவிட்டான்‌. ஆம்‌, 
பலகையில்‌ விரிசல்‌ விழுந்துவிட்டது! மெய்யாகவே!” 
என்றபடி தொடையில்‌ ஓங்கி அறைந்து “அவர்களை 
எமனும்‌ அஞ்சுவான்‌! இறப்பு அவர்களை அணுகாது! 
ஐயமே இல்லை!” என்றபின்‌ உரக்க நகைத்தார்‌. 


“ஏன்‌ இந்தத்‌ தேர்‌ இத்தனை மெதுவாக செல்கிறது? இதை 
விரைந்து செல்லும்படி ஆணையிடு. நீயே பார்‌, அங்கே 
நம்‌ குடிலில்‌ பறவை வந்து அமர்ந்திருக்கும்‌. 
கெளரவர்கள்‌ இறக்கவில்லை என்ற செய்தியுடன்‌ அது 
வந்திருக்கும்‌. அதை பார்க்கையில்‌ தெரியும்‌ நான்‌ ஏன்‌ 
சொன்னேன்‌ என்று. என்‌ மைந்தர்களை மட்டுமல்ல, 
சகுனியையும்‌ எனக்கு தெரியும்‌. அவன்‌ பாண்டவர்கள்‌ 
எண்ணி சென்றடைய முடியாத சூழ்ச்சி கொண்டவன்‌. 
அதை அவர்கள்‌ இந்தப்‌ போரில்‌ காண்பார்கள்‌” என்றார்‌ 
திருதராஷ்டிரர்‌. தேர்‌ சென்றுகொண்டே இருக்க “ஏன்‌ 
இன்னும்‌ நாம்‌ சென்று சேரவில்லை? என்றார்‌. 
“சென்றுகொண்டே இருக்கிறோம்‌” என்றான்‌ சஞ்சயன்‌. 
“விரைந்து செல்லச்‌ சொல்‌. இன்னும்‌ என்ன 
செய்துகொண்டிருக்கிறான்‌?” என்றார்‌. 


“யார்‌?” என்றான்‌ சஞ்சயன்‌ குழப்பத்துடன்‌. 
“படைக்கலங்கள்‌ செய்பவன்‌” என்றார்‌. “எங்கு?” என்று 
சஞ்சயன்‌ கேட்டான்‌. “இதோ, நீ பார்க்கிறாய்‌ அல்லவா? 
அவர்கள்‌ ஏழு பேர்‌! படைக்கலங்களை உருக்கி கூடத்தில்‌ 
அறைந்துகொண்டிருக்கிறார்கள்‌.” சஞ்சயன்‌ “எங்கு?” 
என்றான்‌. “மூடா, இதோ நம்‌ அருகில்‌. 
பார்க்கவில்லையா?” சஞ்சயன்‌ “ஆம்‌” என்றான்‌. 
திருதராஷ்டிரர்‌ எண்ணியிராக்‌ கணத்தில்‌ உடைந்து “என்‌ 
மைந்தர்களே! என்‌ மைந்தர்களே!” என்று நெஞ்சில்‌ ஓங்கி 


அறைந்து கதறி அழத்தொடங்கினார்‌. புண்பட்ட 
விலங்கின்‌ ஓலம்போல சொல்லில்லாது எழுந்தது அவர்‌ 
அழுகை. நெஞ்சிலும்‌ தலையிலும்‌ ஓங்கி அறைந்தார்‌. 
தேர்த்தூணில்‌ தலையை முட்டினார்‌. எழுந்து தேரிலிருந்து 
பாய்ந்துவிடப்போகிறவர்போல அலைவுகொண்டு 
மீண்டும்‌ அமர்ந்தார்‌. 

இரு கைகளையும்‌ விரித்து “தெய்வங்களே! மூதாதையரே! 
என்‌ மைந்தர்‌! என்‌ மைந்தர்‌!” என்றார்‌. “விதுரா! விதுரா! 
எங்கிருக்கிறாய்‌? விதுரன்‌ எங்கே? விதுரன்‌ எங்கே?” 
என்றார்‌. “அரசே, விதுரர்‌ இங்கில்லை” என்றான்‌ 
சஞ்சயன்‌. “அவன்‌ இங்கிருக்க வேண்டும்‌. அவன்‌ 
வேண்டும்‌ என்னருகில்‌. இத்துயரில்‌ அவனன்றி 
வேறெவரும்‌ என்னுடன்‌ இருக்க இயலாது. விதுரனை 
அழைத்து வா!” என்றார்‌. “ஆம்‌! ஆணை!” என்றான்‌ 
சஞ்சயன்‌. “இப்போதே அழைத்து வா. உடனே அழைத்து 
வா!” சஞ்சயன்‌ “இதோ அழைத்து வருகிறேன்‌” என்றான்‌. 
“விதுரன்‌ சொன்னான்‌. இவையனைத்தையும்‌ விதுரன்‌ 
சொன்னான்‌. விதுரா! மூடா! விதுரா! எப்படி என்னை நீ 
தடுக்காமலிருந்தாய்‌? விதுரன்‌ எங்கே? இங்கிருந்தானே! 
சற்று முன்‌ இங்கிருந்தானே?” என்றார்‌. 


சஞ்சயன்‌ ஒன்றும்‌ சொல்லவில்லை. “அவன்‌ அறிவான்‌! 
அவர்கள்‌ பிறந்தபோதே அவன்‌ சொன்னான்‌! அவன்‌ 
அறிவான்‌! அவன்‌ அறிந்துதான்‌ என்னைவிட்டு 
சென்றான்‌! எங்கிருந்தாலும்‌ அந்த இழிமகன்‌ என்‌ முன்‌ 
வரவேண்டும்‌. அவன்‌ தலையை என்‌ கைகளால்‌ 
அறைந்து உடைப்பேன்‌. அதன்‌ பிறகு நானும்‌ 
உயிர்மாய்த்துக்கொள்வேன்‌. விதுரன்‌ எங்கே? விதுரன்‌ 
உடனே இங்கு வேண்டும்‌” என்று திருதராஷ்டிரர்‌ 
கூவினார்‌. சஞ்சயன்‌ அக்கொந்தளிப்பை பார்த்தபடி 
ஓய்ந்த உடலுடன்‌ அமர்ந்திருந்தான்‌. மேலும்‌ மேலுமென 
வெறிகொண்டு கூச்சலிட்டு அலறி அழுது மெல்ல அவர்‌ 
ஓய்ந்தார்‌. பெருந்துயர்‌ என்பது சொல்லில்லாமல்‌ 
எழுகையிலேயே முழுமை கொள்கிறது என்று அவனுக்கு 
தோன்றியது. சொல்‌ எழுகையில்‌ அத்துயர்‌ 
மானுடனுக்குரியதாகிவிடுகிறது. சொல்லில்லாத்‌ 
துயரங்கள்‌ தெய்வங்களுக்குரியவை. மானுடரால்‌ விளக்க 
முடியாதவை. எந்த மானுடராலும்‌ ஆறுதல்‌ உரைத்து 
ஆற்றிவிட முடியாதவை. 


தேர்‌ குடில்‌ பகுதியை அடைந்தபோது திருதராஷ்டிரர்‌ 
அரைத்துயிலில்‌ இருந்தார்‌. விசும்பல்கள்‌ ஓய்ந்து 
துயிலுக்கான குறட்டை ஒலிகள்‌ கேட்கத்‌ தொடங்குவதை 
முன்னரே அவன்‌ உணர்ந்திருந்தான்‌. அவரை எழுப்ப 


வேண்டாமென்று அவன்‌ எண்ணினான்‌. தேர்‌ நின்ற 
உலுக்கலில்‌ அவர்‌ விழித்துக்கொண்டு 
“எங்கிருக்கிறோம்‌?” என்றார்‌. “குடில்கள்‌ வந்துவிட்டன, 
அரசே” என்றான்‌ சஞ்சயன்‌. “வந்துவிட்டனவா? 
பறவைத்தூது இருக்கிறதா பார்‌! பறவைத்தூது 
வந்திருக்கும்‌! அவர்கள்‌ இறக்கவில்லை என்ற செய்தி 
இருக்கும்‌, பார்‌” என்றார்‌. “ஆம்‌, இருக்கும்‌. பார்ப்போம்‌, 
வருக!” என்று அவன்‌ அவர்‌ கைகளை பற்றினான்‌. 


அவர்‌ இறங்கி நடந்தபோது உடல்‌ 
ததும்பிக்கொண்டிருந்தது. எப்போதும்‌ பேரெடைகொண்ட 
இரும்புப்‌ பதுமை ஒன்று தன்னருகே நடந்துவருவது 
போன்ற உணர்வை அவன்‌ அடைவதுண்டு. அன்று 
காற்றில்‌ பறக்கத்‌ துடிக்கும்‌ பட்டம்‌ போலிருந்தது அவர்‌ 
உடல்‌. “பறவை வந்திருக்கிறதா பார்‌... சென்று பார்‌” 
என்றார்‌. அவன்‌ ஒன்றும்‌ சொல்லவில்லை. குடிலை 
அடைந்து குறுபீடத்தில்‌ மெல்ல அமர்ந்தபின்‌ அவர்‌ 
நீள்மூச்செறிந்தார்‌. இரு கைகளால்‌ தலையைப்‌ 
பற்றியபடி குனிந்து மீண்டும்‌ மீண்டும்‌ மூச்செறிந்தார்‌. 
பின்னர்‌ “விதுரனுக்கு ஓலை அனுப்பினாயா?” என்றார்‌. 
“இல்லை, அரசே” என்று அவன்‌ சொன்னான்‌. 
“வேண்டாம்‌” என்றார்‌ திருதராஷ்டிரர்‌. 


தாண்டினர்‌. அவர்களுக்குப்பின்னால்‌ வந்த சிறிய 
உருவத்தை துரியோதனன்‌ சற்று திகைப்புடன்‌ கண்டான்‌. 
சற்றே கூன்விழுந்த மெல்லிய வெளுத்த தோள்களில்‌ 
படர்ந்த கருங்கூந்தல்‌. பெரிய கண்கள்‌. அவனை எங்கு 
கண்டோம்‌ என எண்ணிய கணமே நினைவுக்கு வந்தது. 
அவனுள்‌ கார்க்கோடகன்‌ வந்து காட்டிய கனவில்‌. 


அக்கணம்‌ தன்னுள்‌ எழுந்த வெறுப்பை துரியோதனன்‌ 
வியப்புடன்‌ அறிந்தான்‌. ஏன்‌ அச்சிறுவனை 
வெறுக்கிறோம்‌ என அவனே கேட்டுக்கொண்டான்‌. 
மிகமிக வலுவற்றவன்‌. நோயுற்ற பூனைபோல 
நடப்பவன்‌. இவன்‌ கால்கள்‌ மண்ணையே 
அறிந்ததில்லையா என இகம்ச்சியுடன்‌ 
எண்ணிக்கொண்டான்‌. மூடா, தோள்களை ஏன்‌ 
பெண்களைப்போல தொங்கவிடுகிறாய்‌? உன்‌ 
வாழ்நாளில்‌ என்றாவது நீ படைக்கலம்‌ ஒன்றை கையால்‌ 
தொட்டிருக்கிறாயா? அங்கே அவ்வுயரத்தில்‌ இருந்து 
நோக்கியபோது மண்ணில்‌ நெளியும்‌ சிறு புழு என்றே 
அவன்‌ தோன்றினான்‌. 


சிற்றுயிர்‌. சில சிற்றுயிர்கள்‌ அருவருப்பை 
ஊட்டுகின்றன. அவை புவியில்‌ எடுத்துக்கொள்ளும்‌ 
அந்தச்‌ சின்னஞ்சிறு இடத்துக்கே அவை தகுதியற்றவை 
போலத்‌ தோன்றுகின்றன. கால்களைத்‌ தாக்கிவைத்து 
அவற்றை நசுக்குவதே அவற்றைப்பற்றி மேற்கொண்டு 
எண்ணாமலிருக்கும்‌ வழி என்று எண்ணவைக்கின்றன. 
ஆனால்‌ இவன்‌ என்‌ தமையன்‌. நூலறிந்தவன்‌ 
என்கிறார்கள்‌. விவேகி என்கிறார்கள்‌. என்‌ 
அரியணையை தன்‌ சொற்களால்‌ என்றும்‌ 
காத்துநிற்கப்போகிறவன்‌ என்கிறார்கள்‌. அவனுடயது 
நூலறிந்தவர்களுக்குரிய உடலாக இருக்கலாம்‌. ஏடுகளை 
அறிந்தமையாலேயே படைக்கலங்களைத்‌ தவிர்க்கும்‌ 
கைகளாக இருக்கலாம்‌. இவன்‌ என்‌ குருதி. 
ஜேஷ்டகெளரவன்‌ இவனே என்‌ மரியாதைக்குரியவன்‌. 
என்‌ கனிவுக்கும்‌ உரிமைகொண்டவன்‌. 


னால்‌ இவனை என்னால்‌ வெறுக்காமலிருக்க 
முடியவில்லை. இயல்பாக, வேறொன்றில்லை 
என்பதுபோல, இவனை நான்‌ வெறுக்கிறேன்‌. 
முதல்கணம்‌ முதல்‌. ஏன்‌? இவனிடம்‌ என்ன இருக்கிறது 
அப்படி? எளிய உயிர்‌ ஒன்று ஏன்‌ இருக்கக்கூடாது? அதன்‌ 
இயல்பான சிறுமையை வெறுக்கலாமா? நான்‌ வெறுப்பது 
எதை? அனைத்தையும்தான்‌. அவனுடைய குடுமியின்‌ 
மலரை. அவன்‌ கூம்பிய நெஞ்சை. அவன்‌ சிறிய 
உதடுகளை. அவன்‌ கால்களை, கைகளை, அவன்‌ 

[inage]திருதராஷ்டிரர்‌ சங்குலனால்‌ ஒரு 
துணிப்பாவையென கையாளப்படுவதை பார்த்தபடி 
சஞ்சயன்‌ வாசலில்‌ நின்றிருந்தான்‌. நீராடி முடித்த அவன்‌ 
உடல்‌ காலைக்காற்றால்‌ உலரத்தொடங்கிவிட்டிருந்தது. 
ஆனால்‌ நாட்கணக்காக நன்கு துயிலாத அவன்‌ உடல்‌ 
தளர்வை உணர்ந்தது. வாயில்‌ கசப்பு எஞ்சியிருக்க 
கைகளை நெஞ்சில்‌ கட்டிக்கொண்டு காத்திருந்தான்‌. 
அப்பால்‌ திருதராஷ்டிரருக்கான தேர்‌ ஒருங்கி 
நின்றிருந்தது. அவர்‌ தாடை அசைய வெறும்வாயை 
மெல்வதுபோல்‌ அசைத்தபடி தலையை 
உருட்டிக்கொண்டிருந்தார்‌. அவ்வப்போது மெல்லிய 
முனகலோசை அவரிடமிருந்து எழுந்தது. அந்த ஓசை 
சஞ்சயனை உளமுருகச்‌ செய்தது. அவர்‌ அடிக்கடி 
முனகுவதுண்டு, ஆனால்‌ அது 
ஆணையிடுவதுபோலவோ வினவுவதுபோலவோ 
அரிதாக எதையேனும்‌ ஏற்பதுபோலவோ ஒலிக்கும்‌. 
அப்போது துயிலின்‌ கனவுகண்டு முனகும்‌ குழவி என 
ஒலித்தது. அவ்வப்போது தாளமுடியா வலியில்‌ நைந்த 
உடல்கொண்ட நோயாளனுடைய குரல்‌ என கேட்டது. 


சங்குலன்‌ திருதராஷ்டிரரைத்‌ தூக்கிநிறுத்தி கைபற்றி 
வெளியே கொண்டுவந்து தேரிலேற்றினான்‌. சஞ்சயன்‌ 
சங்குலனிடம்‌ தலையசைத்துவிட்டு 
தேரிலேறிக்கொண்டான்‌. திருதராஷ்டிரர்‌ தேர்த்தட்டில்‌ 
சாய்ந்து அமர்ந்து “ம்‌” என்றார்‌. தேர்‌ கிளம்பியதும்‌ 
சஞ்சயன்‌ பெருமூச்சுவிட்டான்‌. தேரை வேறெங்காவது 
கொண்டுசெல்லலாமா என்ற எண்ணம்‌ ஏற்பட்டது. 
அல்லது பிறிதொரு போரை சொல்லிவிடலாமா? 
அவ்வெண்ணத்திலிருந்த அறிவின்மையால்‌ அவனே 
சலிப்புடன்‌ புன்னகை செய்துகொண்டான்‌. 
இக்கட்டுகளில்‌ எப்போதும்‌ குழந்தைபோல மீள்வழி 
நோக்குவதே அவன்‌ வழக்கம்‌. அத்தனை மானுடரும்‌ 
அப்படித்தானா? இக்கட்டுகளில்‌ இருந்து மீள்வதைப்பற்றி 
பெரிதும்‌ எண்ணியதெல்லாம்‌ இளமையில்தானே? 


வழியெங்கும்‌ திருதராஷ்டிரர்‌ பேசாமல்‌ அரைத்துயிலில்‌ 
என அமர்ந்திருந்தார்‌. வழக்கமாக அவருக்குள்‌ கனவும்‌ 
நனவுமென கலந்து பெருகியிருக்கும்‌ ஒரு போரைப்பற்றி 
சொல்லிக்கொண்டே வருவார்‌. சென்ற மூன்று 
நாட்களாகவே ஆழ்ந்த அமைதிக்குள்‌ 


சென்றுகொண்டிருந்தார்‌. நோக்குமாடத்தில்‌ ஏற 
திருதராஷ்டிரர்‌ பெரிதும்‌ வருத்தமுற்றார்‌. மூச்சிரைத்தபடி 
ஒவ்வொரு படியிலாக நின்று மெல்ல மெல்ல 
மேலேறினார்‌. மேலும்‌ படிகளிருப்பதை அவர்‌ 
உணரவில்லை. படிகள்‌ முடிந்ததையும்‌ உணரவில்லை. 
இருக்கையிலமர்ந்ததும்‌ “சொல்‌” என்றார்‌. “அரசே, 
இன்னும்‌ பொழுது விடியவில்லை” என்றான்‌ சஞ்சயன்‌. 
“ஆம்‌” என அவர்‌ சொன்னார்‌. 


“அரசே, இன்றைய படைசூழ்கையை பீஷ்மர்‌ 
ஆமைவடிவில்‌ அமைத்திருக்கிறார்‌” என்று சஞ்சயன்‌ 
சொல்லத்‌ தொடங்கினான்‌. “ஆமையின்‌ வலுவான ஓடு 
என நம்‌ படைகளின்‌ வெளிச்சூழ்கை அமைந்துள்ளது. 
வலுவான ஷத்ரியப்‌ படையால்‌ மூன்று அடுக்குகளாக 

மையோடு அமைக்கப்பட்டுள்ளது. கோசலர்‌, 
காம்போஜர்‌, திரிகர்த்தர்‌, மாளவர்‌, சால்வர்‌, சைந்தவர்‌, 
செளவீரர்‌ என பெரிய அரசுகளின்‌ படைகள்‌ முதல்நிரை. 
ஆந்திரர்‌, ஆபிசாரர்‌, அம்பஸ்தர்‌, அஸ்வாடகர்‌, அஜநேயர்‌, 
ஆபிரர்‌, அரட்டர்‌, ஆரிவேகர்‌, கர்ணப்பிரவர்ணர்‌, கிதவர்‌, 
குந்தலர்‌, குலூதர்‌, கசுத்ரகர்‌, காசர்‌, கோவாசனர்‌, சிச்சிலர்‌, 
சீனர்‌, சுச்சுபர்‌, துஷாரர்‌, துண்டிகேரர்‌ என்னும்‌ படையினர்‌ 
அடுத்த அடுக்கு. தார்விகர்‌, தசமேயர்‌, நாராயர்‌, பஞ்சநதர்‌, 
பல்லவர்‌, பானிபத்ரகர்‌, பாரதகர்‌, புளிந்தர்‌, பிரஸ்தலர்‌, 
மாகிஷ்மதர்‌, முண்டர்‌, மேகலர்‌, லலித்தர்‌, வங்கர்‌, 
வனாயர்‌, வசாதியர்‌, வடாதனர்‌, விக்ரமர்‌, விகுஞ்சர்‌, 
வேனிகர்‌, சூரர்‌, சுரசேனர்‌, சம்ஸ்தானர்‌, சிங்களர்‌, 
சுரஸ்திரர்‌, ஹம்சமார்கர்‌ எனும்‌ படையினர்‌ மூன்றாம்‌ 
அடுக்கு. ஆமையோட்டுக்குள்‌ நின்றிருக்கின்றனர்‌ நம்‌ 
படையின்‌ மாவீரர்கள்‌” என்றான்‌ சஞ்சயன்‌. 


“எதிரியின்‌ தாக்குதல்களை தடுக்கும்‌ நோக்கம்‌ கொண்டது 
இச்சூழ்கை. எதிரிப்படையை ஊடுருவிக்‌ கடந்து சென்று 
போரிடும்‌ நோக்கம்‌ இன்று இல்லை என எண்ணுகிறேன்‌” 
என்றான்‌ சஞ்சயன்‌. “ஆமையின்‌ தலை என 
பீஷ்மபிதாமகர்‌ நின்றிருக்கிறார்‌. தேவையென்றால்‌ 
மட்டுமே அவர்‌ ஓட்டுக்குள்‌ இருந்து வெளியே 
தலைநீட்டுவார்‌. ஆமையின்‌ கால்களென கிருபரும்‌ 
துரோணரும்‌ அஸ்வத்தாமரும்‌ ஜயத்ரதரும்‌ 
நின்றிருக்கிறார்கள்‌. ஆமையின்‌ வயிற்றுக்குள்‌ 
கெளரவர்கள்‌ நிலைகொள்கிறார்கள்‌. அவர்களுக்குத்‌ 
துணையென சல்யர்‌ நிற்கிறார்‌. ஆமைச்சூழ்கை 
முற்றமைந்த பின்னர்‌ அதை நோக்குகையில்‌ 
எவ்வகையிலும்‌ உட்புக வழியில்லாமல்‌ வாயில்கள்‌ 
மூடப்பட்ட கோட்டை என தோன்றுகிறது” என சஞ்சயன்‌ 
தொடர்ந்தான்‌. 


“எதிர்ப்பக்கம்‌ பாண்டவர்கள்‌ வகுத்திருப்பது 
சிருங்காடகம்‌ என்னும்‌ சூழ்கை. இது தொல்நூல்களில்‌ 
கோட்டையை எதிரிப்படை தாக்குமென்றால்‌ அவர்களை 
உள்ளே வரவிட்டு அழிப்பதற்குரியதென்று 
சொல்லப்படுகிறது. அதை அமைத்திருப்பது ஆமையை 
எதிர்கொள்வதற்கு அவர்கள்‌ கொண்டுள்ள வழிமுறை. 
ஆமை அந்த நாற்கர வழிகளில்‌ எதற்குள்‌ புகுந்தாலும்‌ 
சூழப்பட்டுவிடும்‌. அதை வெளியேறவிடாமல்‌ நெடுநேரம்‌ 
நிறுத்திவைத்தார்கள்‌ என்றால்‌ போருக்கென நம்மவர்‌ 
எழுந்தேயாகவேண்டும்‌. அப்போது மீண்டும்‌ இதுவரை 
நிகழ்ந்த போர்களே நிகழுமென்று தோன்றுகிறது.” 
திருதராஷ்டிரர்‌ “ம்‌” என்றார்‌. இருமுவதுபோல அது 
ஒலித்தது. 


அரசே, இரு படைகளும்‌ பொழுதெழுவதற்காக 
காத்திருக்கின்றன. நின்றிருக்கும்‌ படைகளை 
பார்க்கையில்‌ அவை ஒரு விழவுக்கே 
ஒருங்கியிருக்கின்றன என்று தோன்றுவது பெருவிந்தை. 
அவர்களனைவருக்கும்‌ தெரியும்‌, அப்போர்நாள்‌ 
முடிகையில்‌ பெரும்பாலானவர்கள்‌ 
திரும்பப்போவதில்லை என்று. அவர்களில்‌ 
பெரும்பாலானவர்களுக்கு அங்கு வந்துசேர விருப்பமும்‌ 
இருந்திருக்காது. ஆனால்‌ அங்கு வந்த பின்னர்‌ அவர்கள்‌ 
ஒவ்வொருவரும்‌ போர்தொடங்கும்‌ தருணத்திற்காக 
காத்திருக்கின்றனர்‌. யானைகள்‌ உடலை அசைத்து 
பொறுமையிழக்கின்றன. புரவிகளின்‌ தலைகள்‌ 
குலைக்கப்படுகையில்‌ பிடரிமயிர்‌ அலையெழுகிறது. 
அவர்களின்‌ உள்ளங்களிலிருக்கும்‌ 
பொறுமையின்மையை உடல்களும்‌, உடலமைந்த 
படைக்கலங்களும்‌, அவர்கள்‌ ஊரும்‌ தேர்களும்‌ 
மெல்லிய அசைவுகளாக வெளிக்காட்டுகின்றன. 
அவ்வசைவுகள்‌ இணைந்த சிற்றலைகள்‌ அத்தனை 
பெரிய வெளியை நிறைக்கையில்‌ நான்‌ காண்பது 
நீரெனத்‌ ததும்பும்‌ பரப்பை. 


பாண்டவப்‌ படையின்‌ மூன்றாவது சந்திப்புமுனையில்‌ 
நின்றிருக்கிறார்கள்‌ இளைய யாதவரும்‌ பாரதரும்‌. 
அந்தப்‌ பெரும்படைநிரப்பில்‌ அவர்கள்‌ இருவர்‌ 
மட்டிலுமே சலிப்பற்றவர்களாக தென்படுகிறார்கள்‌. ஆம்‌, 
நான்‌ ஒவ்வொருவரையாக பார்க்கிறேன்‌. யுதிஷ்டிரர்‌ 
சலிப்புற்று தலைதொய்ந்து தாடியை 
நீவிக்கொண்டிருக்கிறார்‌. அவரிடமிருந்து சலிப்பு 
நகுலருக்கும்‌ சகதேவருக்கும்‌ படர்ந்திருக்கிறது. பீமசேனர்‌ 
அவரடைந்த சலிப்பை சினமென்று மாற்றி உடலெங்கும்‌ 
பரவவிட்டிருக்கிறார்‌. திருஷ்டத்யும்னரின்‌ பதற்றத்திற்கு 


அடியிலும்‌ சாத்யகியின்‌ இறுக்கத்திற்குள்ளும்‌ இருப்பது 
சலிப்பேதான்‌. அது போர்மேல்‌ கொண்ட சலிப்பல்ல, 
போரெனக்‌ கூர்கொண்ட வாழ்க்கையின்மேல்‌ கொண்ட 
சலிப்பு. இப்பால்‌ பீஷ்மரிடம்‌ எப்போதுமிருக்கும்‌ கசப்பு 
நிறைந்த சலிப்பு இன்று கனிந்து காம்பு 
முதிர்ந்துவிட்டிருக்கிறது. துரோணரும்‌ கிருபரும்‌ சலிப்பு 
கொண்டிருப்பது தாங்கள்‌ அதுகாறும்‌ பயின்ற கலையின்‌ 
மெய்யான பொருள்‌ என்ன என்று அறிந்து. உங்கள்‌ 
மைந்தர்‌ துரியோதனர்‌ கொண்ட சலிப்பு இறப்பின்‌ பேருரு 
கண்டவர்களுக்குரியது. சலிப்பின்‌ பெருவெளியில்‌ 
சலிப்பேயற்ற இரு முகங்களை காண்கிறேன்‌. 
விளையாட்டுப்பிள்ளைகளுக்குரிய விழிகள்‌. ஒன்றில்‌ 
இளநகை உள்ளது. இன்னொன்றில்‌ இலக்கடைய 
எழுபவனுக்குரிய கூர்‌ மின்னுகிறது. 
சலிப்பில்லாதவர்களே இறுதியில்‌ வெல்கிறார்கள்‌. 
ஐயம்கொள்ளவேண்டியதில்லை, இறுதிவெற்றி 
அவர்களுக்கே. 


புலரிமுரசுகள்‌ தக்‌ ள்‌ ல்‌ ஓசையை 
விழியால்‌ அறிவதெப்படி என இப்படையை நோக்கினால்‌ 
புரிந்துகொள்ளலாம்‌. இரு பக்கமிருந்தும்‌ வீசும்‌ இரு 
காற்றுகளில்‌ இரு திரைச்சீலைகள்‌ நெளிந்து புடைத்து 
முன்சென்று உரசித்‌ தழுவிக்கொள்வதுபோல்‌ படைகள்‌ 
முயங்கிக்கொண்டன. போர்‌ தொடங்கிவிட்டது. ஆமை 
தன்‌ கால்களை ஓட்டுக்குள்‌ எடுத்து வைத்து சீராக 
முன்னகர்கிறது. நால்வழிப்‌ பாதை விரிந்து இருபுறமும்‌ 
அரண்‌ என அமைந்து அதை உள்ளே விடுகிறது. ஆமை 
தயங்காமல்‌ உள்ளே சென்றுகொண்டிருக்கிறது. 
ஆமையின்‌ இருபுறங்களையும்‌ சூழ்ந்துகொண்டபின்‌ 
பாண்டவப்‌ படையின்‌ அம்புகள்‌ அதன்மேல்‌ 
பொழியத்தொடங்குகின்றன. 


நான்‌ காண்பது ஆமையோட்டு வளையத்தை கடக்க 
முயலும்‌ பேரம்புகளை. அவற்றை கேடயக்காப்பால்‌ 
தடுக்கிறது ஆமை. நன்கு நுழைந்த பின்னர்‌ ஆமை 
தன்னை வலமிடமாக திருப்பி நாற்கைச்‌ சூழ்கையின்‌ 
சுவர்களை உடைக்க முயல்கிறது. ஆமையோட்டின்‌ 
அடிப்பகுதியே பாதுகாப்பற்றது. ஆமையை உப்பக்கம்‌ 
காணச்செய்யவே எவ்வேட்டை விலங்கும்‌ முயலும்‌. 
ஆமையின்‌ தலை வெளியே வருகிறது. ஆமையின்‌ 
வலப்பக்க மூலையில்‌ அபிமன்யூவும்‌ சுருதகீர்த்தியும்‌ 
இணைந்து தாக்குகிறார்கள்‌. ஆமையின்‌ இடப்பக்கத்தை 
சாத்யகியும்‌ திருஷ்டத்யும்னரும்‌ தாக்குகிறார்கள்‌. 
ஆமையின்‌ முன்கால்களை பீமனும்‌ சர்வதரும்‌ 
சுதசோமரும்‌ தாக்குகிறார்கள்‌. ஆமையைச்‌ சூழ்ந்து அதன்‌ 


பின்னங்கால்களை தாக்குகிறார்கள்‌ கிராதர்கள்‌. ஆமை 
தன்னை தரையோடு பதியவைத்துக்கொண்டு 
அவர்களைச்‌ சுழற்றி அகற்ற முயல்கிறது. 


ஆமையின்‌ தலை வெளியே வருகிறது. அக்கணமே 
எதிர்பார்த்து நின்றிருந்த இளைய யாதவர்‌ தேரை 
பீஷ்மரை நோக்கி கொண்டுசென்றார்‌. அர்ஜுனனுக்கும்‌ 
பீஷ்மருக்குமான கூரோடு கூர்‌ ஓக்கும்‌ போர்‌ 
தொடங்கிவிட்டது. ஆமையின்‌ ஓட்டுவிளிம்பு 
உடைகிறது. அபிமன்யூ உள்ளே நுழைகிறார்‌. அவர்‌ 
நுழைந்த இடத்திலிருந்தவர்கள்‌ கெளரவ மைந்தர்‌. 
அவர்கள்‌ ஏற்கெனவே அவரைக்‌ கண்டு 
அஞ்சியிருந்தனர்‌. அலறிக்கூவியபடி அவர்கள்‌ 
பின்னடைய அபிமன்யூ வைக்கோலை எரித்தபடி 
நுழையும்‌ அனல்துண்டு என உள்ளே செல்கிறார்‌. 
கெளரவ மைந்தர்கள்‌ பன்னிருவர்‌ களம்பட்டனர்‌. 
எஞ்சியவர்கள்‌ அலறிக்கொண்டு தேர்களிலிருந்து 
பாய்ந்திறங்கினர்‌. அவர்களை கிளையுலுக்கி கனியுதிரச்‌ 
செய்வதுபோல்‌ அவர்‌ கொன்று வீழ்த்துகிறார்‌. 
கொடிகளின்‌ அசைவை நோக்குகிறேன்‌. அரசே, 
நாற்பத்தெட்டு கெளரவ மைந்தர்‌ 
கொல்லப்பட்டுவிட்டார்கள்‌. 


ஒவ்வொருவரையாக நான்‌ பார்க்கிறேன்‌. இதோ 
ஒவ்வொருவரும்‌ தங்கள்‌ எதிரிகளுடன்‌ 
கோத்துக்கொண்டிருக்கிறார்கள்‌. போரில்‌ அவர்கள்‌ 
எப்படி இணையானவர்களை கண்டடைகிறார்கள்‌ 
என்பது விந்தையே. அல்லது அதில்‌ விந்தையென 
ஏதுமில்லை, அவர்கள்‌ ஒருவரை ஒருவர்‌ 
எண்ணிக்கொண்டிருக்கிறார்கள்‌. ஒருவரை ஒருவர்‌ 
மட்டுமே பார்க்கிறார்கள்‌. அவர்களில்‌ ஒருவரை 
நோக்குபவர்‌ மற்றவரை நினைவுகூர்கிறார்‌. ஆகவே 
அவரை எதிர்க்க இவரையே அமைக்கிறார்‌. இரு கையின்‌ 
விரல்களும்‌ ஒன்றையொன்று அறிந்திருப்பதுபோல. 
அவர்கள்‌ ஒருவரை ஒருவர்‌ 
கொன்றுவிட்டார்களென்றால்‌ பாதியை இழப்பார்களா? 
அல்லது பாதியைப்‌ பெறுவார்களா? இவ்வுலகில்‌ 
ஒவ்வொருவரும்‌ பாதியளவே என்று கொள்ளலாகுமா? 


அரசே, துரியோதனர்‌ பீமசேனருடனும்‌ துச்சாதனர்‌ 
கடோத்கஜனுடனும்‌ கதைப்போர்‌ செய்கிறார்கள்‌. 
சாத்யகியும்‌ பூரிசிரவஸும்‌ மீண்டும்‌ ஒருவரை ஒருவர்‌ 
கண்டுகொண்டார்கள்‌. திருஷ்டத்யும்னரை துரோணர்‌ 
சந்தித்துவிட்டார்‌. சகுனியை யுதிஷ்டிரரும்‌ சல்யரை 
நகுலசகதேவர்களும்‌ எதிர்கொண்டுவிட்டார்கள்‌. அங்கே 


அவர்கள்‌ ஒவ்வொருவரும்‌ தங்கள்‌ மிகச்‌ சிறந்த 
அசைவுகளால்‌, மிகக்‌ கூரிய எண்ணங்களால்‌, மிகச்‌ 
செறிந்த வஞ்சத்தால்‌, பேருருக்கொண்டு சூழ்ந்துள்ள 
ஊழால்‌ போரிட்டுக்கொண்டிருக்கிறார்கள்‌. 


நான்‌ பீமசேனரின்‌ மெய்ப்புகொள்ளச்செய்யும்‌ 
பெருங்களமாடலை நோக்கிக்கொண்டிருக்கிறேன்‌. 
பாலையில்‌ சருகுகளை அள்ளிச்சுழற்றும்‌ சுழலிபோல்‌ 
கதை சுற்றிவரும்‌ பிராந்தம்‌, நிலம்நடுங்கி நான்கு 
சுவர்களும்‌ இடிந்துவிழுவதுபோன்ற ஆவிந்தம்‌, 
பாறையிலறைந்து அலைநுரை எழுவதுபோன்ற 
உத்ப்ராந்தம்‌, துறைமேடைக்குள்‌ பேரலை 
புகுந்ததுபோன்ற ஆப்லுதம்‌, ஏரிமதகு திறந்தெழும்‌ நீர்‌ 
என பிரஸ்ருதம்‌, சீற்றம்கொண்ட எருதுபோன்ற ப்லுதம்‌, 
முட்டித்தெறித்து இலக்கடையும்‌ ஸம்பாதம்‌, 
களிற்றுமத்தகம்‌ என குனிந்துவரும்‌ சமபாதம்‌ என்னும்‌ 
எட்டு கதைச்சுழற்சிகள்‌. உங்கள்‌ மைந்தரும்‌ அணுவிடை 
குறைவுபடவில்லை. அவர்‌ அறையுமிடத்தை முன்னரே 
அறிந்திருக்கிறார்‌. அவர்‌ எழும்‌ சுவடுமுறையை தானும்‌ 
எடுக்கிறார்‌. அரிய போர்த்தருணங்களை தெய்வங்கள்‌ 
கொண்டாடுகின்றன. ஏனென்றால்‌ மானுடனின்‌ உடலும்‌ 
உள்ளமும்‌ உச்சம்கொள்வது அப்போதே. 


ஒருகணத்தில்‌ போர்‌ முடிய துரியோதனர்‌ தன்‌ 
தேரிலேறிக்கொண்ட கணம்‌ பாய்ந்து அம்பால்‌ அறைந்து 
சுநாபனின்‌ தலையை கொய்தெறிந்தார்‌ பீமசேனர்‌. 
துரியோதனர்‌ தேரில்‌ நின்று தன்னை மறந்து 
“இளையோனே!” என்று கூச்சலிட்டார்‌. ஷுரப்ரம்‌ என்னும்‌ 
அந்த அம்பு தோதகத்திப்‌ பெருமரத்தை 
துண்டுகளாக்குவது என சூதர்களால்‌ பாடப்படுவது. 
அந்த அம்பு மீண்டும்‌ எழுந்து தன்‌ இளையவராகிய 
குண்டாசியை நோக்கி எழ கதையை வீசி அவர்‌ தேரை 
அறைந்து விலகச்செய்து அதிலிருந்து அவரை காத்தார்‌. 
சீற்றம்கொண்டு முழக்கமிட்டபடி சித்ராயுதர்‌, குந்ததாரர்‌, 
பலவர்தனர்‌, மகாதரர்‌, அயோபாகு, பகுயாசி ஆகியோர்‌ 
பீமனை சூழ்ந்துகொண்டார்கள்‌. அவர்களின்‌ 
அம்புகளை தன்‌ அம்புகளாலும்‌ இடக்கையிலேந்திய 
இரும்புச்சரடாலும்‌ தடுத்தபடி பீமசேனர்‌ போர்புரிந்தார்‌. 
துரியோதனர்‌ “மேலும்‌ படைகள்‌ செல்க! தம்பியர்‌ 
அனைவரும்‌ சூழ்ந்துகொள்க!” என்று கூவியபடி தன்‌ 
வில்லில்‌ நாணோசை எழுப்பியபடி பீமசேனரை 
தாக்கினார்‌. 


ஆனால்‌ பீமசேனரின்‌ மைந்தர்களான சர்வதரும்‌ 
சுதசோமரும்‌ இருபுறத்திலிருந்தும்‌ துரியோதனரை 


தாக்கினார்கள்‌. அவர்‌ அவர்களை எதிர்கொண்டபடி 
“தம்பியரை சூழ்ந்துகொள்க... தனியாக எவரும்‌ 
முன்னெழ வேண்டியதில்லை” என்று கூவினார்‌. 
அதற்குள்‌ பீமசேனர்‌ சித்ராயுதரின்‌ தலையை அறுத்து 
வீழ்த்தினார்‌. அவருடைய கூரிய அம்பு உளியின்‌ 
வாய்விரிவையும்‌ பெருந்தோளர்கள்‌ மட்டுமே ஏந்தி 
எய்யத்தக்க எடையையும்‌ கொண்டிருந்தது. அந்த வில்‌ 
அவருடைய தொடையளவு பருத்தது. இரும்பாலானது. 
அதன்‌ நாண்‌ யானையின்‌ துதிக்கையின்‌ தோலை 
முறுக்கி செய்யப்பட்டிருந்தது. அரசே, அந்த அம்புகளின்‌ 
எடையே விசையாகியது. விசையே கூராகியது. 
குந்ததாரரின்‌ தேரின்‌ மகுடம்‌ உடைந்தது. அவர்‌ 
தலைதாழ்த்துவதற்குள்‌ உடல்‌ நின்றிருக்க தலை 
பின்னால்‌ தெறித்து மண்ணில்‌ கிடந்தது. 


ஒவ்வொரு கெளரவராக விழத்தொடங்கினர்‌. 
துரியோதனர்‌ தன்‌ மைந்தரிடமிருந்து விடுபடுவதற்குள்‌ 
முடிந்தவரை கெளரவரைக்‌ கொன்றுமீள்வதே 
பீமசேனரின்‌ எண்ணமென தெரிந்தது. பலவர்தனரை 
அவர்‌ ஜாதுகாங்கம்‌ என்னும்‌ அம்பால்‌ அறைந்தார்‌. 
வெளவால்போல்‌ சிறகுவிரித்து ஓசையின்றி வந்த அந்த 
அம்பை அவர்‌ காண்பதற்குள்‌ அது தலைகொய்து 
சென்றிருந்தது. புலிபோல்‌ உறுமியணைந்த 
வியாஹ்ரபாணி என்னும்‌ அம்பை கண்டு நடுங்கி 
வில்லை நழுவவிட்ட மகாதரரின்‌ மார்புக்கவசத்தைப்‌ 
பிளந்து நெஞ்சுகூட்டை உடைத்து உட்புகுந்தது வாளி. 
அயோபாகுவும்‌ பகுயாசியும்‌ பின்னடைந்தனர்‌. ஆனால்‌ 
அவர்களால்‌ பீமசேனருடைய அம்புவளையத்திலிருந்து 
எளிதில்‌ பின்னடைய முடியவில்லை. அவர்களின்‌ 
விலாக்கவசங்களை உடைத்தது கட்கபக்ஷம்‌ என்னும்‌ 
பேரம்பு. குண்டசாயி வில்லை விட்டுவிட்டு இரு 
கைகளையும்‌ தூக்கி கண்மூடி நின்றார்‌. தன்‌ முகத்தில்‌ 
வழிந்த குருதியை துப்பிவிட்டு நாணிழுத்து 
அம்புதொடுத்து அவரை நெஞ்சுபிளந்து தேர்த்தட்டில்‌ 
வீழ்த்தினார்‌ பீமசேனர்‌. 


துரியோதனரின்‌ அம்புகளிலிருந்து தப்பி சர்வதரும்‌ 
சுதசோமரும்‌ பின்னடைந்தபோது அவர்‌ தன்‌ தம்பியரை 
நோக்கி திரும்பினார்‌. தன்‌ குருதிதோய்ந்த வில்லைத்‌ 
தூக்கி ஆட்டி பற்கள்‌ காட்டி வெறியுடன்‌ நகைத்து 
“அறத்திற்கு இனிது கொழுங்குருதி என்றுணர்க, 
தார்த்தராஷ்டிரனே!” என்று பீமசேனர்‌ கூவினார்‌. “நில்‌... 
ஆண்மையிருந்தால்‌ நில்‌, கீழ்மகனே!” என்று கூவியபடி 
துரியோதனர்‌ நாணொலியுடன்‌ பீமசேனரை தொடர 
முயன்றார்‌. “இன்றைய கணக்கு இப்போது முடிகிறது... 


உன்‌ குடியினர்‌ நூற்றுவரையும்‌ கொன்றொழித்தபின்னர்‌ 
அக்கணக்கு முடியும்‌” என்று சொல்லி கூவிச்சிரித்தபடி 
பீமசேனர்‌ தன்‌ படைகளுக்குள்‌ மறைந்தார்‌. 


“விடாதீர்கள்‌... விடாதீர்கள்‌ அந்தக்‌ கீழ்மகனை!” என்று 
கூச்சலிட்டபடி அவரைத்‌ தொடர துரியோதனர்‌ முயன்றார்‌. 
“அரசே, ஆமையோட்டுச்சூழ்கைக்கு அப்பால்‌ 
செல்லவேண்டாம்‌... அங்கே தங்களுக்காக பொறி 
வைக்கப்பட்டுள்ளது” என்று துச்சாதனர்‌ கூவினார்‌. 
ஆனால்‌ வெறிகொண்ட துரியோதனர்‌ தன்‌ வில்லில்‌ 
நாணொலி எழுப்பியபடி மறுபக்கம்‌ வெளிப்பட்டார்‌. 
அங்கே காத்து நின்றிருந்த நிஷாத அரசர்கள்‌ அவரை 
சூழ்ந்துகொண்டார்கள்‌. கானனர்களாகிய சுக்ரனும்‌ அவர்‌ 
இளையோன்‌ சூக்தனும்‌ அவரை எதிர்த்தனர்‌. தங்கள்‌ 
குறிய ஆனால்‌ விசைமிக்க அம்புகளால்‌ அவர்கள்‌ 
அவரை நிலையழியச்‌ செய்தனர்‌. விழிக்குச்‌ சிக்கா 
விரைவுகொண்ட அந்த அம்புகளை எதிர்கொள்ள ஒரே 
வழி அவற்றை எய்பவரை மிக விரைவாக 
அணுகிச்சென்று கொல்வதுதான்‌. துரியோதனர்‌ 
எதிர்பாரா விரைவுடன்‌ நீள்வேலை ஊன்றிப்‌ 
பாய்ந்தெழுந்து சுக்ரரை அணுகி அவரை குத்தித்‌ தூக்கி 
அப்பாலிட்டார்‌. அந்தக்‌ கணத்தின்‌ விசைகண்டு திகைத்த 
சூக்தனை அதே வேலை உருவி எறிந்து வீழ்த்திவிட்டு தன்‌ 
தேருக்கு மீண்டார்‌. 


துரியோதனர்‌ வெறிகொண்டிருந்தார்‌. நிஷாத அரசர்கள்‌ 
கொல்லப்பட்ட செய்தியை முரசுகள்‌ அறிவிக்க 
திருஷ்டத்யும்னரும்‌ சாத்யகியும்‌ இருபுறங்களிலுமிருந்து 
அவரை நோக்கி வந்தனர்‌. வீழ்ச்சிகாணும்போது 
வெறிகொள்ளும்‌ இயல்புகொண்ட நிஷாதர்களும்‌ 
கிராதர்களும்‌ அவரை சூழ்ந்துகொண்டார்கள்‌. அவர்‌ 
உத்தரநிஷாத நாட்டு இளவரசர்களான தண்டகனையும்‌ 
தாருகனையும்‌ சுக்ரனையும்‌ சுதீரனையும்‌ வேலெய்து 
வீழ்த்தினார்‌. அவர்களின்‌ குருதியால்‌ உடல்‌ 
நனைந்தவராக களத்தில்‌ நின்று வெறியாட்டமிட்டார்‌. 


“அரசே, பின்னடைக! பின்னடைக!” என 
ஆமைக்குள்ளிருந்து முரசுகள்‌ கோரிக்கொண்டிருந்தன. 
தமையனின்‌ பின்நிலைக்‌ காப்புக்காக துச்சலரும்‌ 
துர்மதரும்‌ துச்சாதனரும்‌ வந்தனர்‌. துர்மதர்‌ கிராதகுலத்து 
சோமித்ரனையும்‌ அக்ரனையும்‌ கொன்றார்‌. 
துச்சாதனரால்‌ கிராத படைத்தலைவர்கள்‌ உதகனும்‌ 
சண்டனும்‌ சக்ரனும்‌ கொல்லப்பட்டார்கள்‌. அரசே, அங்கு 
நிகழ்ந்துகொண்டிருப்பது என்ன 
செய்கிறோமென்றறியாமல்‌ போர்வெறி கொண்டிருக்கும்‌ 


துரியோதனரின்‌ கொலையாடல்‌. ஒருவேளை இளைய 
யாதவரே அவ்வனலை அணைக்கும்‌ நீரென்று அந்த 
நிஷாதரையும்‌ கிராதரையும்‌ 
அனுப்பிக்கொண்டிருக்கிறாரோ என்னும்‌ ஐயமே 
எழுகிறது. அசுரகுலத்து அரசர்‌ ஹிரண்யகட்கர்‌ அதோ 
துரியோதனரின்‌ அம்புபட்டு சரிகிறார்‌. அவருடைய ஏழு 
மைந்தர்கள்‌ நெஞ்சிலும்‌ விலாவிலும்‌ அம்புகள்‌ தைத்து 
நிற்க அலறிச்‌ சரிகிறார்கள்‌. கதையுடன்‌ எழுந்த 
மச்சர்குலத்து அரசர்‌ மகாகதரை நெஞ்சில்‌ அறைந்து 
வீழ்த்துகிறார்‌. அவருடைய கொலைவெறி 
கொல்லுந்தோறும்‌ பெருகிவருகிறது. 


பாண்டவர்‌ படையிலிருந்து “செறுத்து நில்லுங்கள்‌... 
கெளரவர்களை முன்னேறவிடாதீர்கள்‌!” என்று ஆணை 
எழுந்துகொண்டே இருந்தது. சர்வதரும்‌ சுதசோமரும்‌ 
இருபுறங்களில்‌ இருந்தும்‌ மீண்டும்‌ தோன்றினர்‌. 
அவர்களுடன்‌ சுருதகீர்த்தியும்‌ இணைந்துகொண்டார்‌. 
கெளரவர்கள்‌ அவர்களை எதிர்கொண்டனர்‌. சர்வதரும்‌ 
துச்சாதனரும்‌ அம்புகளால்‌ கோத்துக்கொண்டு 
விசையுடன்‌ அணுகி கழைகளில்‌ எழுந்து விண்ணில்‌ 
கதைகளால்‌ மோதிக்கொண்டார்கள்‌. தேர்முகடுகள்மேல்‌ 
பாய்ந்திறங்கி அங்கிருந்து வீழ்ந்த 
யானையொன்றின்மேல்‌ நின்று அறைந்து சுழன்றெழுந்து 
அறைந்து பாய்ந்து எழுந்தமைந்து அறைந்து 
சுழன்றுவந்து அறைந்து போரிட்டனர்‌. சுதசோமரும்‌ 
துர்மதரும்‌ மண்ணிலிறங்கி கதையால்‌ பொருதினர்‌. 


சுருதகீர்த்தியின்‌ அம்புகள்‌ துரியோதனரின்‌ கவசங்களை 
பிளந்தன. அவர்‌ அமையவோ கவசங்களை 
மாற்றிக்கொள்ளவோ முயலவில்லை. உயிரென்ற 
ஒன்றை மறந்துவிட்டவரென அவர்‌ மேலும்‌ மேலும்‌ 
முன்னால்‌ சென்றார்‌. சுருதகீர்த்தி தன்‌ அம்புகள்‌ 
விசைகொள்ளும்‌ தொலைவை ஈட்டும்பொருட்டு மேலும்‌ 
பின்னடைந்து பின்னணி வீரர்களில்‌ முட்டிக்கொண்டு 
நின்றிருக்க தேரிலிருந்து கழையிலெழுந்து வேலால்‌ 
அவர்‌ நெஞ்சை தாக்கினார்‌. கவசம்‌ உடைய அவர்‌ 
அக்கணமே தேரிலிருந்து பாய்ந்து பின்னால்‌ சென்று 
மறைந்தார்‌. பெருங்குரல்‌ எழுப்பியபடி அவர்‌ திரும்பி 
சர்வதரை அறைந்தார்‌. அவர்‌ விலாக்கவசம்‌ உடைந்தது. 
மூக்கில்‌ குருதி வழிய அவர்‌ தேர்த்தட்டில்‌ விழ பாகன்‌ 
தேரை பின்னெடுத்து கொண்டுசென்றான்‌. 


கதையைச்‌ சுழற்றியபடி தார்த்தராஷ்டிரர்‌ 
போர்க்கூச்சலெழுப்பினார்‌. சுதசோமர்‌ தன்‌ கதையை 
வீசிவிட்டு பாய்ந்து தேரொன்றிலேறி அதன்‌ பின்பக்கம்‌ 


பாய்ந்து அப்பால்‌ செல்ல அந்தத்‌ தேர்‌ புரண்டது. அதன்‌ 
புரவிகள்‌ கனைத்தபடி நின்று சுழன்றன. அதற்குப்‌ 
பின்னாலிருந்த தேரிலிருந்த பாகன்‌ உரக்க கூச்சலிட்டு 
குதிரைகளை அறைந்தான்‌. அத்தேரில்‌ இருந்த சதானிகர்‌ 
துரியோதனரை மிக அருகே கண்டதும்‌ வில்லை கீழே 
போட்டுவிட்டு அச்சத்துடன்‌ கூச்சலிட்டார்‌. துச்சாதனர்‌ 
பெருஞ்சினத்துடன்‌ கூவியபடி கதைசுழற்றி சதானீகரை 
நோக்கி பாய பற்களைக்‌ கடித்து “நில்‌, மூடா!” என்றபடி 
தார்த்தராஷ்டிரர்‌ துச்சாதனரின்‌ விலாவில்‌ அறைந்தார்‌. 
நிலையழிந்து துச்சாதனர்‌ தடுமாறி நிற்க சதானீகரை 
ஒருகணம்‌ நோக்கியபின்‌ தார்த்தராஷ்டிரர்‌ திரும்பிச்‌ 
சென்றார்‌. 


தமையனின்‌ எண்ணத்தை அறிந்தவர்களாக 
துச்சாதனரும்‌ பிற கெளரவர்களும்‌ அவரை விட்டுவிட்டு 
திரும்பிக்கொண்டார்கள்‌. பாகன்‌ சதானீகரின்‌ தேரை 
இழுத்துத்‌ திருப்பி தங்கள்‌ படைக்குள்‌ 
மூழ்கடித்துக்கொண்டான்‌. கதையைச்‌ சுழற்றியபடி நின்ற 
துரியோதனரை நோக்கி பீமசேனரும்‌ சாத்யகியும்‌ 
சங்குகளை ஊதியபடி வந்தனர்‌. பின்னணிப்படை 
எழுந்துவந்து தார்த்தராஷ்டிரரையும்‌ கெளரவர்களையும்‌ 
உள்ளிழுத்துக்கொள்ள ஆமையின்‌ ஓடு இறுக 
மூடிக்கொண்டது. மூடிய ஓட்டின்மேல்‌ சாத்யகியும்‌ 
பீமசேனரும்‌ தொடுத்த அம்புகள்‌ வந்து அறைந்தன. 
அப்பால்‌ கொம்பூதியபடி ஆமையின்‌ தலை அவர்களை 
நோக்கி திரும்பியது. ஆமை மெல்ல திரும்ப பீஷ்மர்‌ 
அவர்களை நோக்கி வந்தார்‌. 


ஆமை நாற்கை சூழ்கையின்‌ நடுவே நின்று தன்னை 
தான்‌ காத்து திரும்பிக்‌ கொண்டிருந்தது. அரசே, 
இன்றைய ஆமைச்சூழ்கை எவ்வகையிலும்‌ 
கெளரவர்களுக்கு துணைசெய்யவில்லை என்றே 
கொள்ளவேண்டும்‌. இன்றும்‌ கெளரவ மைந்தர்‌ 
அறுபத்தெட்டுபேர்‌ உயிர்துறந்துள்ளனர்‌. கெளரவர்கள்‌ 
எண்மர்‌ கொல்லப்பட்டனர்‌. பாண்டவர்‌ தரப்பிலோ 
நிஷாதர்களுக்கும்‌ கிராதர்களுக்கும்‌ இன்று பேரிழப்பென 
தோன்றுகிறது. போர்‌ தொடங்கி இன்னும்‌ 
உச்சிப்பொழுதாகவில்லை. அந்திக்குள்‌ எவரெவர்‌ 
எங்கெங்கே கொல்லப்படுவார்கள்‌ என்று சொல்ல 
இயலாது. அதை இப்போரை நின்று நடத்தும்‌ 
தெய்வங்களே அறியும்‌. 


சஞ்சயன்‌ திருதராஷ்டிரரை நோக்கினான்‌. அவருடைய 
இரு விழிகளிலிருந்தும்‌ நீர்க்கோடுகள்‌ வழிந்து 
முகத்திலிருந்து மார்பில்‌ சொட்டிக்கொண்டிருந்தன. 


உடலை. துரியோதனன்‌ தன்‌ உடலை மெல்ல 
அசைத்தான்‌. இவனை என்னால்‌ வெறுக்காமலிருக்க 
முடியாது என தனக்குள்‌ சொல்லிக்கொண்டான்‌. 


வைதிகர்‌ அவன்‌ மேல்‌ நிறைகுடத்து நீரை 
அள்ளித்தெளித்து வேதமொலித்து 
வாழ்த்துரைக்கிறார்கள்‌. சூதர்கள்‌ அவனைச்‌ சூழ்ந்து 
வாழ்த்துரைக்க மங்கலப்பரத்தையர்‌ அவன்‌ பாதங்களை 
மஞ்சள்நீரால்‌ கழுவி மலரிட்டு சந்தனம்பூசி 
வரவேற்கிறார்கள்‌. அவன்‌ நெற்றியில்‌ செஞ்சாந்துத்‌ 
திலகமிட்டு தலையில்‌ மஞ்சளரிசி தூவி மார்பில்‌ 
மலர்மாலை அணிவித்து எதிர்கொண்டழைக்கிறார்கள்‌. 
அவன்‌ சகுனியை அணுகி குனிந்து அவன்‌ கால்களைத்‌ 
தொட்டு வணங்கினான்‌. சகுனி அவன்‌ தலையைத்‌ 
தொட்டு வாழ்த்தி ஒற்றை மலரை அவன்‌ குழலில்‌ 
வைத்தான்‌. விதுரரை அவன்‌ வணங்கியபோது தன்‌ 
இருகைகளையும்‌ விரித்து அவனை மார்புறத்தழுவி 
இறுக்கிக்‌ கொண்டார்‌. 


மீண்டும்‌ கொம்புகளின்‌ ஒலி எழுந்தபோது துரியோதனன்‌ 
திகைப்புடன்‌ திரும்பி கோட்டைவாயிலைப்‌ பார்த்தான்‌. 
இரு வீரர்கள்‌ வேல்களுடன்‌ சீர்நடையில்‌ வந்து 
வாயிலைத்‌ தாண்ட பின்னால்‌ வந்தவனைக்‌ கண்டதும்‌ 
துரியோதனன்‌ அகம்‌ முரசுடன்‌ சேர்ந்து 
அதிரத்தொடங்கியது. தன்‌ இடதுதொடை 
துடித்துக்கொண்டிருப்பதை உணர்ந்து அதன்‌ மேல்‌ 
இடக்கையை இறுக ஊன்றிக்கொண்டான்‌. பேருடலின்‌ 
அளவால்‌ பீமனின்‌ தலை சற்று சிறிதாகத்‌ தெரிந்தது. 
விரிந்த தோள்கள்‌ மேல்‌ விழுந்துகிடந்த கூந்தல்சுருள்கள்‌ 
காற்றிலாடின. சிறு கண்களால்‌ அவன்‌ சுற்றிலும்‌ 
நோக்கினான்‌. 


அவன்‌ விழிகள்‌ அத்தனை தொலைவைக்‌ கடந்துவந்து 
துரியோதனன்‌ விழிகளை தொட்டன. சிலகணங்கள்‌ 
திகைத்தபின்‌ அவை விலகிக்கொண்டன. மீண்டும்‌ வந்து 
தொட்டன. நிலைத்த நோக்குடன்‌ அவ்விழிகளில்‌ தன்‌ 
நோக்கை நாட்டி அமர்ந்திருந்தான்‌ துரியோதனன்‌. பீமன்‌ 
புன்னகை செய்தான்‌. துரியோதனன்‌ மெல்லிய மூச்சுடன்‌ 
உடல்‌ இலகுவாகி புன்னகையை திருப்பினான்‌. 
பீமனுக்குப்பின்னால்‌ அர்ஜுனனும்‌ நகுலசகதேவர்களும்‌ 
குந்தியும்‌ உள்ளே நுழைந்தனர்‌. இரு வைதிகர்கள்‌ 
எடுத்துவந்த பாண்டு, மாத்ரி இருவரின்‌ எலும்புகள்‌ 
உள்ளே வந்தன. 


துரியோதனன்‌ அகத்தை அறிந்ததுபோல யானை 


உதடுகள்‌ பிதுங்கியிருக்க தொய்ந்த தோள்களுடன்‌ அவர்‌ 
அமர்ந்திருந்தார்‌. மேலும்‌ சொல்வதா என அவன்‌ 
தயங்கினான்‌. “ஜயத்ரதரை அர்ஜுனர்‌ எதிர்க்கிறார்‌. 
இளைய பாண்டவருக்கு எதிர்நிற்பதே தன்‌ தகுதி என 
அவர்‌ எண்ணுவதனால்‌ நின்றிருக்கும்‌ பொழுதை 
நீட்டிக்கவே முயல்கிறார்‌. ஆகவே அம்புகளை ஒழிகிறார்‌, 
அம்புகளால்‌ அறைகிறார்‌. ஆனால்‌ அம்புகளின்‌ 
விசைவட்டத்திற்குள்‌ நுழைவதை முற்றாகத்‌ 
தவிர்க்கிறார்‌. போரென்றும்‌ ஆட்டமென்றும்‌ 
நிகழ்ந்துகொண்டிருக்கிறது அப்போர்‌.” 


திருதராஷ்டிரர்‌ மெல்ல கலைந்து எழுந்து “என்ன 
ஆயிற்று பாண்டவ மைந்தனுக்கு?” என்றார்‌. “அரசே, 
இதோ சுருதகீர்த்தியும்‌ சுதசோமரும்‌ சர்வதரும்‌ 
அபிமன்யூவும்‌ இணைந்து ஆமையின்‌ வலப்பக்க 
மூலையின்‌ காப்புச்சூழ்கையை உடைத்து உட்புக 
முயல்கிறார்கள்‌. யெளதேயரும்‌ பிரதிவிந்தியரும்‌ 
சுபலரின்‌ மைந்தர்களுடன்‌ 
போரிட்டுக்கொண்டிருக்கிறார்கள்‌” என்றான்‌ சஞ்சயன்‌. 
“அவன்‌, நகுலனின்‌ மைந்தன்‌...” என்றார்‌ திருதராஷ்டிரர்‌. 
“அரசே, அவர்‌ தப்பிவிட்டார்‌... பிரதிவிந்தியருக்குத்‌ 
துணையாக நிர்மித்ரரும்‌ சுருதசேனரும்‌ 
நின்றிருக்கிறார்கள்‌” என்றான்‌ சஞ்சயன்‌. “மிக 
இளையோர்‌” என்றார்‌ திருதராஷ்டிரர்‌. 


சஞ்சயன்‌ அவரை பார்த்தான்‌. அவர்‌ கையசைத்து மேலே 
சொல்லும்படி கைகாட்டினார்‌. “அரசே, அதோ ஆமையின்‌ 
ஓடு மீண்டும்‌ உடைந்துவிட்டது. சுருதகீர்த்தியும்‌ 
அபிமன்யூவும்‌ அம்புகளைப்‌ பொழிந்தபடி உள்ளே 
நுழைகிறார்கள்‌. அங்கே காந்தாரத்தின்‌ படைகள்‌ 
சுபலரின்‌ தலைமையில்‌ நின்றிருக்கின்றன. அவர்கள்‌ 
அச்சமும்‌ வெறியுமாக கூச்சவிடுகிறார்கள்‌” என்று 
சஞ்சயன்‌ சொல்லத்‌ தொடங்கினான்‌. திருதராஷ்டிரர்‌ 
மீண்டும்‌ விழிநீர்‌ வழிய விசும்பத்‌ தொடங்கினார்‌. அவன்‌ 
ஒருகணம்‌ தயங்கி அவரை நோக்கிவிட்டு “சர்வதரும்‌ 
சுதசோமரும்‌ வந்து சேர்ந்துகொள்கிறார்கள்‌. அவர்களை 
சுபலரின்‌ மைந்தர்‌ தலைமையில்‌ காந்தாரப்‌ படைகள்‌ 
எதிர்க்கின்றன” என்று சொல்லத்‌ தொடங்கினான்‌. 

[age] சஞ்யசனின்‌ கைகள்‌ ஆடிக்குமிழிகளை ஒன்றுடன்‌ 
ஒன்று இணைத்தும்‌ பிரித்தும்‌ காட்சிகளை 
மாற்றிக்கொண்டே இருந்தன. அவன்‌ கண்விழிகள்‌ 
அசைந்த விரைவிலேயே அவை நிகழ்ந்தன. அவன்‌ 
உள்ளத்தின்‌ விசையை கண்களும்‌ அடைந்திருந்தன. 
எனவே எண்ணியதை அவன்‌ நோக்கினான்‌. எண்ணிய 
இடத்தில்‌ இருந்தான்‌. ஏதோ ஒரு தருணத்தில்‌ அவன்‌ தன்‌ 
எண்ணத்துக்கேற்றவற்றை கண்டான்‌. தன்‌ 
அகப்போக்குக்கு இயைய அப்போரை 
தொடுத்துக்கொண்டான்‌. இறுதியில்‌ அவன்‌ அறிந்த 
அப்போரை அவனே அங்கே 
அமைத்துக்கொண்டிருந்தான்‌. 


“ஆம்‌ அரசே, நான்‌ இப்போது சொல்லிக்கொண்டிருப்பது 
அக்காட்சிவெளியில்‌ நான்‌ அமைத்து விளையாடும்‌ 
போரைத்தான்‌. ஆனால்‌ எவர்‌ அந்தப்‌ போரை 
முழுதறியவியலும்‌? மானுடரால்‌ இயல்வதாகுமா அது? 
அங்கே நின்றிருக்கும்‌ ஒவ்வொருவரும்‌ அவரவர்‌ போரை 
அமைத்துக்கொண்டிருக்கிறார்கள்‌. இமையா விழியன்‌ 
அர்ஜுனர்‌. விழிக்கு மேல்‌ விழித்திருக்கும்‌ பீலிவிழி 
கொண்டவர்‌ இளைய யாதவர்‌. அவர்களும்‌ மானுடரே. 
தேவர்கள்‌ அறிவரா இப்போரை? விழைவோ வஞ்சமோ 
எண்ணமோ எதிர்நோக்குதலோ கொண்ட எவருக்கும்‌ 
அவர்கள்‌ அறிவதை அவ்வுணர்வுகளே சமைத்தளிக்கும்‌. 
தேவர்கள்‌ உணர்ச்சிகள்‌ கொண்டவர்கள்‌. ஆகவே 
அவர்களும்‌ இப்போரிலாடுகிறார்கள்‌. 

எண்ணுகில்‌ முத்தெய்வங்களும்‌ உணர்ச்சிகள்‌ 
கொண்டவர்களே. அவ்வுணர்ச்சிகளால்தான்‌ அவர்கள்‌ 
முழுமுதல்‌ பிரம்மத்திலிருந்து உருக்கொண்டு எழுந்தனர்‌. 
அறிவது ஆகாய வடிவான அதுவே. அல்லது அதுவும்‌ 
அறியாது. ஏனென்றால்‌ அது இருக்கும்‌ அம்முழுமையில்‌ 
அறிவதும்‌ அறிபடுவதும்‌ அறிதலும்‌ ஒன்றே. அங்கே 
நிகழ்வதும்‌ நிகழாமையும்‌ வேறல்ல. ஆகவே அறிதலும்‌ 
அறியப்படாமையும்‌ ஒன்றே. 


அரசே, இன்று இப்போரிலிருந்து நான்‌ அறிவதே மிகப்‌ 
பெரிய மானுடக்காட்சி என்க! இன்னும்‌ கருக்கொள்ளாத, 
இனிமேல்‌ பிறந்து பிறந்தெழும்‌ மானுடருக்கெல்லாம்‌ 
என்னுடையதே விழி. நான்‌ அங்கிருந்து இங்கு 


நோக்கிக்கொண்டிருக்கிறேன்‌. எனில்‌, நான்‌ நோக்குவது 
எதை? இங்கு நிகழ்ந்துகொண்டிருக்கும்‌ இப்போர்‌ 
எல்லையற்றது, அலகிலாதது. இதில்‌ நாளையோர்‌ நோக்க 
விழைவதை இன்றென நோக்குகிறேனா? வருவோருக்கு 
தெய்வங்கள்‌ அளிக்கவிழைவனவற்றை மட்டுமே 
அள்ளிக்கொள்கிறேனா? அரசே, நான்‌ இதோ காண்பவை 
இன்றில்‌ நிகழ்கின்றனவா, அன்றி நாளை 
உருவாகப்போகும்‌ நேற்றில்‌ நிகழ்கின்றனவா? இவை 
எவருடைய புனைவு? நான்‌ புனைகின்றேன்‌ எனில்‌ நான்‌ 
எவருடைய சொல்லின்‌ ௧௬? 


அதோ இளைய பாண்டவர்களால்‌ ஆமையின்‌ ஒடு 
உடைபடுகிறது. ஆமை அசைந்து திரும்புவதற்குள்‌ அந்த 
இடைவெளியினூடாக அவர்கள்‌ உள்ளிருக்கும்‌ 
காந்தாரர்களை தாக்குகிறார்கள்‌. காந்தாரரான சுபலர்‌ 
தன்‌ அரச மைந்தர்களான அசலரும்‌ விருஷகரும்‌ 
இருபுறமும்‌ துணைவர குலமைந்தர்களான கஜன்‌, 
கவாக்ஷன்‌, சர்மவான்‌, ஆர்ஜயன்‌, சுகன்‌ ஆகியோர்‌ 
தொடர அவர்களை எதிர்கொண்டார்‌. அசலனின்‌ 
மைந்தர்களான தீர்க்கபலனும்‌ பாகுபலனும்‌ விருஷகரின்‌ 
மைந்தர்களான விருஷதர்ப்பனும்‌ விருஷகீர்த்தியும்‌ 
அவர்களுக்கு பின்னணி அமைத்தனர்‌. அம்புகளுடன்‌ 
அம்புகள்‌ இணைந்து அனலெழுகின்றது. வெறிகொண்ட 
வீரர்கள்‌ அம்புகளில்‌ தங்கள்‌ விசை முழுதெழவில்லை 
என உணர்ந்தால்‌ கூச்சலிட்டபடி பாய்ந்து நிலத்திலிறங்கி 
வாள்களாலும்‌ வேல்களாலும்‌ கதைகளாலும்‌ 
மோதிக்கொண்டார்கள்‌. 


சுபலருக்குத்‌ துணையாக அஸ்வாடகர்களும்‌ 
அஜநேயர்களும்‌ துண்டிகேரர்களும்‌ தசமேயர்களும்‌ 
பாரதகர்களும்‌ மேகலர்களும்‌ வேனிகர்களும்‌ அடங்கிய 
படை எழுந்தது. ஒருகணமும்‌ கைசலிக்காது 
சுருதகீர்த்தியும்‌ அபிமன்யூவும்‌ நின்று பொருதினர்‌. 
தசமேய இளவரசர்களான சுபர்ணன்‌, சுபக்ஷன்‌, 
சுகீர்த்திமான்‌ ஆகியோரை சுருதகீர்த்தி கொன்றார்‌. 
பாரதக இளவரசர்களான உத்கதன்‌, உஜ்வலன்‌, ஊர்ஜன்‌ 
ஆகியோரை அபிமன்யூவின்‌ அம்புகள்‌ கொன்றன. 
வேனிக இளவரசர்களான சாமனும்‌ சங்கசித்ரனும்‌ 
சுதேவனும்‌ சுமுகனும்‌ அதோ இறந்துவீழ்கிறார்கள்‌. 


சுபலருக்கு சகுனியின்‌ ஆணை எழுகிறது. அது அவருக்கு 
மட்டுமே புரியும்‌ முழவொலி என எண்ணுகிறேன்‌. அவர்‌ 
பிற அரசர்களை அபிமன்யூவின்‌ முன்னால்‌ 
செலுத்திவிட்டு தன்‌ மைந்தர்கள்‌ பெயர்மைந்தர்களுடன்‌ 
பின்னடைகிறார்‌. அபிமன்யூ 


கொலைவெறியிலிருந்தமையால்‌ அதை அறியவில்லை. 
துண்டிகேரர்களின்‌ இளவரசர்களான முக்தனையும்‌ 
முகுந்தனையும்‌ மூர்த்திமானையும்‌ அவர்‌ கொன்று 
சரித்தார்‌. அஸ்வாடக இளவரசர்களான குண்டலனையும்‌ 
சாருகேசனையும்‌ சாருசித்ரனையும்‌ குந்தளனையும்‌ 
குமாரதேவனையும்‌ அவருடைய அம்புகள்‌ தேரோடு 
சேர்த்து அறைந்து நிறுத்தின. 


சிறு அரசுகளில்‌ சிறுகளரிகளில்‌ படைக்கலப்பயிற்சி 
பெற்ற அந்த இளவரசர்கள்‌ அத்தனை ஆற்றல்‌ மிக்க 
அம்புகளை அறிந்ததில்லை. ஓர்‌ இலக்கும்‌ பிழைக்காத 
வில்லவனுடன்‌ எதிர்நின்று பொருதுவதன்‌ 
பயனில்லாமையை அவர்கள்‌ உணர்ந்துவிட்டமையால்‌ 
நிரைநிரையாக வந்து அபிமன்யூவின்‌ முன்‌ 
உயிர்கொடுத்தனர்‌. மெல்லிய படர கி இல்லாமல்‌ 
அஜநேயர்களின்‌ இளவரசர்களான கலாதனும்‌ சுஜாதனும்‌ 
மேகரூபனும்‌ விலாசனும்‌ விதேகனும்‌ அம்புகளால்‌ 
துண்டாடப்பட்டனர்‌. வேனிகர்களின்‌ இளவரசர்களான 
சுமூர்த்தனும்‌ சுபத்ரனும்‌ பார்க்கவனும்‌ பார்திபனும்‌ 
பாவகனும்‌ ஹரிதனும்‌ ஹரனும்‌ அம்புகளுக்கு தங்களை 
ஆட்கொடுத்து துடித்து வீழ்ந்தனர்‌. 


சுபலரின்‌ படைகள்‌ பின்னடைந்தபோது ஆமையோட்டின்‌ 
இன்னொரு வளைவை உடைத்தபடி சகதேவரும்‌ 
நகுலரும்‌ உள்ளே நுழைந்தனர்‌. சுபலர்‌ அந்தத்‌ 
தாக்குதலை எதிர்பார்க்கவில்லை. தன்னைச்‌ சூழ்ந்து 
நின்றிருந்த கர்ணப்பிரவர்ணர்‌, கிதவர்‌, குந்தலர்‌, குலூதர்‌ 
ஆகிய சிற்றரசர்களை இரண்டு பிரிவாகப்‌ பிரித்து 
அவர்களை எதிர்கொள்ளச்‌ செய்தார்‌. ஆனால்‌ நகுலரும்‌ 
சகதேவரும்‌ உச்சவிசைகொண்டிருந்தார்கள்‌. இருவரும்‌ 
ஒருவரே எனத்‌ தோன்றினர்‌. ஒருவர்‌ இரண்டு 
இடங்களிலென திகழ்ந்தனர்‌. 


சகதேவர்‌ குந்தலர்களின்‌ அரசரான மகராக்ஷனையும்‌ 
அவர்‌ மைந்தர்களான சந்திராக்ஷனையும்‌ மதனனையும்‌ 
கொன்றார்‌. நகுலர்‌ கிதவர்‌ குலத்து அரசர்‌ 
வாயுவேகனையும்‌ அவர்‌ மைந்தன்‌ வாதவேகனையும்‌ 
கொன்றார்‌. சகுனியின்‌ ஆணை சுபலரும்‌ மைந்தர்களும்‌ 
பின்வாங்கும்படி எழுந்துகொண்டே இருந்தாலும்‌ 
அவர்களால்‌ பின்னடைய முடியவில்லை. அவர்கள்‌ 
ஒருவரோடொருவர்‌ முட்டிமோதினர்‌. அவர்களை 
காக்கும்பொருட்டு அனுப்பப்பட்ட சிற்றரசர்களின்‌ 
எண்ணிக்கையே அவர்களை சேறுபோல சிக்கவைத்தது. 


சுபலரும்‌ அசலரும்‌ விருஷகரும்‌ தங்களை மூன்று 


அணிகளாக பிரித்துக்கொண்டனர்‌. சுபலருடன்‌ கஜனும்‌ 
கவாக்ஷனும்‌ அசலரின்‌ மைந்தர்களான தீர்க்கபலனும்‌ 
பாகுபலனும்‌ சென்றனர்‌. விருஷகரின்‌ மைந்தர்களான 
விருஷதர்ப்பனும்‌ விருஷகீர்த்தியும்‌ அசலருடன்‌ 
சென்றனர்‌. சர்மவானும்‌ ஆர்ஜயனும்‌ உடன்‌ சென்றனர்‌. 
விருஷகர்‌ அரட்டர்‌ குலத்து அரசர்‌ ஆரியமானையும்‌ அவர்‌ 
மைந்தர்களான சாருசித்ரனையும்‌ சாத்விகனையும்‌ 
தன்னுடன்‌ சேர்த்துக்கொண்டார்‌. சுகன்‌ அவருடன்‌ 
இருந்தார்‌. ஆரிவேக நாட்டு அரசர்‌ விசித்ரநேத்ரனும்‌ அவர்‌ 
மைந்தர்களான சுநேத்ரனும்‌ சுவாக்கும்‌ அவர்களுடன்‌ 
சேர்ந்துகொண்டார்கள்‌. படை அமைந்ததும்‌ அவர்கள்‌ 
துணிவுகொண்டு நகுலசகதேவர்களை எதிர்த்தனர்‌. 
நகுலரை சுபலரும்‌ சகதேவரை அசலரும்‌ எதிர்கொள்ள 
விருஷகர்‌ நடுவே நின்று இருவரையும்‌ பிரித்து 
ஊடுருவிச்செல்ல முயன்றார்‌. 


நகுலர்‌ எடுத்த அதே அம்பையே சகதேவரும்‌ எடுத்தார்‌. 
இருவரும்‌ ஒரேகணம்‌ நாணிழுத்து ஒரே மின்‌ என அம்பு 
தொடுத்தார்கள்‌. இருவரின்‌ இலக்குகள்‌ மட்டுமே 
மாறுபட்டன. அல்லது அவர்கள்‌ இருவரும்‌ இணைந்தே 
இலக்குகளை தெரிவுசெய்தனர்‌. ஆந்தைபோல 
முழங்கியபடி எழும்‌ ஹிக்காஸ்திரத்தால்‌ ஆரிவேகநாட்டு 
இளவரசன்‌ சுநேத்ரனை நகுலர்‌ கொன்றார்‌. வெறியுடன்‌ 
நெஞ்சிலறைந்தபடி நகுலரை நோக்கி பாய்ந்த அவர்‌ 
தந்தை விசித்ரநேத்ரனை சகதேவரின்‌ கதம்பாஸ்திரம்‌ 
வீழ்த்தியது. சுவாக்‌ கதறியபடி தந்தையை நோக்கி செல்ல 
அவர்‌ தலையை வெட்டிவீசியது சகதேவரின்‌ 
கட்கபாணம்‌. 


சுழன்றுவரும்‌ சக்ரபாணம்‌ அரட்டர்குலத்து அரசர்‌ 
ஆரியமானை கொன்றது. அவர்‌ மைந்தர்களான 
சாருசித்ரனையும்‌ சாத்விகனையும்‌ தேடி மீண்டும்‌ அந்த 
அம்பு சுழன்று வந்தது. சாருசித்ரன்‌ தேரிலேயே அறுபட்டு 
சுழன்றுவிழுந்தார்‌. சாத்விகனின்‌ தலையை கொய்து 
சென்ற சகதேவரின்‌ அம்பு பிறிதொரு படைத்தலைவன்‌ 
நெஞ்சில்‌ பாய்ந்து சுழன்று புகுந்து நிலைகொண்டது. 
சாத்விகனின்‌ தலையும்‌ உதிரும்‌ விதைபோல்‌ சுழன்று 
நிலத்தில்‌ விழுந்து திரும்பி நின்றது. நகுலர்‌ சுகனை 
கொன்றார்‌. உடல்‌ நிலமறைந்து விழ அதன்மேல்‌ மேலும்‌ 
பொழிந்து நின்றன அம்புகள்‌. கவாக்ஷனை சகதேவர்‌ 
கொன்றார்‌. அவர்‌ அம்புகளால்‌ அறையப்பட்டு 
தேர்த்தூணில்‌ ஒட்டியிருந்து தவித்து துடித்து கால்மடிந்து 
சரிந்தார்‌. 


அக்கொலைகளாலேயே போர்‌ செல்லும்‌ திசையை 


காந்தாரர்கள்‌ உய்த்தறிந்துவிட்டிருந்தனர்‌. சுபலர்‌ 
சகுனியின்‌ பின்துணை வரும்வரை சகதேவரையும்‌ 
நகுலரையும்‌ தடுத்து படைகாக்கவே விழைந்தார்‌. ஆனால்‌ 
அசலரின்‌ மைந்தர்களான தீர்க்கபலனும்‌ பாகுபலனும்‌ 
இளையோர்‌. அவர்கள்‌ போரிலிறங்கும்‌ முன்‌ அச்சமும்‌ 
கிளர்ச்சியும்‌ கொண்டவர்களாகவும்‌ போர்‌ 
தொடங்கியபின்‌ தங்கள்‌ உள்ளத்தின்‌ கட்டிலா வெறிக்கு 
முற்றாக அளித்துவிட்டவர்களாகவும்‌ இருந்தனர்‌. அரசே, 
போரில்‌ சற்றேனும்‌ தன்னை எண்ணுவோர்‌ மணந்து 
மைந்தரை ஈன்றவர்கள்‌ மட்டுமே. 


நகுலரால்‌ தீர்க்கபலன்‌ கொல்லப்பட்டார்‌. அவருடைய 
உடல்‌ தேர்த்தட்டை அறைந்து விழ உயிர்விசையில்‌ அவர்‌ 
கைகள்‌ தேர்த்தூணை பற்றிக்கொண்டன. அதே கணம்‌ 
பாகுபலனும்‌ நெஞ்சில்‌ அம்புபாய்ந்து விழுந்தார்‌. இரு 
நிகழ்வுகளையும்‌ ஒற்றைக்‌ கண்ணசைவிலெனக்‌ கண்டு 
சுபலர்‌ வீறிட்டலறினார்‌. அசலர்‌ அவர்களை நோக்கி 
ஓடிவந்தார்‌. அது அவர்‌ செய்த பிழை. அவருடைய 
நெஞ்சில்‌ சகதேவரின்‌ பேரம்பு உடைத்துப்பாய்ந்து 
நின்றது. சுபலர்‌ தேர்த்தட்டில்‌ அமர்ந்து தலையிலறைந்து 
கதறினார்‌. அவருடைய தேரை பின்னிழுத்தான்‌ பாகன்‌. 


தீர்க்கபலனின்‌ உடல்‌ தேர்த்தட்டிலிருந்து சரிந்தது. அவர்‌ 
கைகள்‌ தேர்த்தூணை இறுகப்பற்றியபடி 
இறந்துவிட்டிருந்தன. அவர்‌ உடல்‌ தேரிலிருந்து தொங்க 
தேர்‌ சுற்றி அலைக்கழிந்தது. அதன்‌ பாகனின்‌ கழுத்தை 
சீவிச்சென்றது பிறைவாளி. தேர்க்குதிரைகள்‌ 
நிலையழிந்து கனைத்தபடி ஓடின. தேர்‌ கவிழ்ந்தது. 
அதற்கு அடியில்‌ தீர்க்கபலன்‌ சிக்கிக்கொண்டார்‌. 
விருஷகர்‌ கூச்சலிட்டபடி நகுலரை நோக்கி சென்றார்‌. 
சுபலர்‌ “பின்னடைக! பின்னடைக!” என்று 
கூவிக்கொண்டிருக்க விருஷகரும்‌ நகுலரும்‌ 
அம்புகோத்துக்கொண்டார்கள்‌. விருஷகருக்கு 
துணைசென்ற சர்மவானும்‌ ஆர்ஜயனும்‌ நகுலரும்‌ 
சகதேவரும்‌ எய்த அம்புகள்‌ பட்டு சிதறிவிழுந்தார்கள்‌. 
அவர்களின்‌ விழிகளை இருவர்‌ ஒருவரென்று ஆகி 
நின்றமை மயக்கியது. தங்களைக்‌ கொன்றது எவர்‌ என்று 
அறியாதவர்களாகவே அவர்கள்‌ விண்ணேகினர்‌. 


விருஷகரின்‌ அம்புகளில்‌ ஒன்று நகுலரின்‌ 
தோள்கவசத்தை உடைத்தது. பிறிதொன்று கையின்‌ 
கங்கணத்தை சிதறடித்தது. சுபலர்‌ கைநீட்டி “வேண்டாம்‌! 
பின்னடைக!” என்று கூவிக்கொண்டே இருக்க அவர்‌ 
நோக்கில்‌ சுபக்ஷம்‌ என்னும்‌ பேரம்பு எழுந்து வந்து 
விருஷகரின்‌ கழுத்தை அரிந்து நிலத்திலிட்டது. அவர்‌ 


நெஞ்சில்‌ ஓங்கியறைந்தபடி தேரிலிருந்து பாய முயல 
ஆவக்காவலன்‌ அவர்‌ கால்களைப்பற்றி இழுத்து 
தேர்த்தட்டிலிட்டான்‌. தேர்‌ திரும்பி கெளரவப்‌ படைக்குள்‌ 
மூழ்கியது. 


சகுனியின்‌ ஆணைப்படி ஆர்ஸ்யகுலத்து அரக்கர்களின்‌ 
படை ஒன்று தேர்நிரைகளை தாவிக்‌ கடந்து 
வானிலிருந்து உதிர்பவர்கள்போல நகுலரையும்‌ 
சகதேவரையும்‌ எதிர்க்க களத்தில்‌ வந்து இறங்கினர்‌. 
எடைமிக்க இரும்புக்கவசங்களை அணிந்துகொண்டு 
பெரிய கதைகளையும்‌ கொக்கிக்‌ கயிறுகளையும்‌ 
படைக்கலங்களாக்கி போரிடும்‌ ஆர்ஸ்யர்களின்‌ 
தலைவனான ஆர்ஸ்யசிருங்கி பீமசேனரால்‌ 
கொல்லப்பட்ட அரக்கர்குலத்தவனாகிய ஜடாசுரனின்‌ 
குலமைந்தன்‌. தன்‌ குடித்தெய்வத்தின்‌ முன்னால்‌ 
பாண்டவர்களை கொல்வதாக வஞ்சினம்‌ உரைத்தவன்‌. 
அவர்கள்‌ ஒருவரைப்போல்‌ பிறிதொருவர்‌ தோன்றும்‌ 
கலை அறிந்தவர்கள்‌. ஒருவரின்‌ பின்‌ ஒருநூறுபேர்‌ 
பிசிறின்றி நின்றிருக்கும்‌ திறன்‌ கொண்டவர்கள்‌. 


ஆர்ஸ்யசிருங்கி தன்‌ கதையை நிலத்திலறைந்து 
பேரோசை எழுப்பியபடி தன்‌ முன்‌ வந்து நின்றபோது 
அவன்‌ ஒருவனே வந்துள்ளான்‌ என்று நகுலர்‌ 
எண்ணினார்‌. ஆனால்‌ அவனுக்குப்‌ பின்‌ முற்றிலும்‌ 
அவனால்‌ மறைந்து அவனைப்போலவே என நூற்றுவர்‌ 
நின்றிருந்தனர்‌. அம்புக்கு விசைகூட்டும்பொருட்டு தன்‌ 
தேரை மேலும்‌ மேலும்‌ பின்னிழுத்தபடி நாணிழுத்து 
எடையும்‌ விசையும்‌ கொண்ட அம்புகளை அவன்மேல்‌ 
தொடுத்தார்‌. அவன்‌ கவசங்களில்‌ அம்புகள்‌ 
கூழாங்கற்கள்போல பட்டு உதிர்ந்தன. அவன்‌ தன்‌ 
கதையைச்‌ சுழற்றி தேர்களை அறைந்தான்‌. 
கொக்கிகளால்‌ வீரர்களை கவ்வி இழுத்து பெரிய காலால்‌ 
உதைத்து கழுத்தையும்‌ முதுகையும்‌ முறித்தபடி முன்னால்‌ 
சென்றான்‌. 


நகுலரின்‌ அம்பு அவன்‌ கவசத்தை உடைக்க அக்கணம்‌ 
சகதேவர்‌ எய்த அம்பு அவன்‌ நெஞ்சைப்பிளந்து 
உட்புகுந்தது. கதைவீசியபடி எழுந்த ஆர்ஸ்யசிருங்கி 
அலறியபடி மண்ணில்‌ விலாவறைந்து 
எடையோசையுடன்‌ விழ அவன்‌ நின்றிருந்த இடத்தில்‌ 
அவன்‌ சற்றும்‌ குறையாமல்‌ நின்று கதை 
கொக்கரித்தான்‌. சகதேவரின்‌ தேர்‌ உடைந்து சிதறியது. 
அவர்‌ பாய்ந்து பின்னாலிறங்கி பரியொன்றில்‌ 
தொற்றிக்கொண்டார்‌. ஆர்ஸ்யசிருங்கி திரும்பி நகுலரை 
அறைந்தான்‌. உடலெங்கும்‌ உடைந்த தேர்ச்சிம்புகளுடன்‌ 


நகுலர்‌ மண்ணில்‌ விழுந்து உருண்டு எழுந்தார்‌. அருகே 
நின்றிருந்த யானையின்‌ காதுக்குப்‌ பின்‌ அவர்‌ தன்‌ 
வேலால்‌ குத்த அது துதிசுழற்றி வெறிப்பிளிறலுடன்‌ 
எழுந்து சென்று ஆர்ஸ்யசிருங்கியை முட்டியது. அவன்‌ 
கவசங்கள்‌ உடைய சிதறி அப்பால்‌ விழுந்தான்‌. 
அவனுக்குப்‌ பின்னாலிருந்து ஆர்ஸ்யசிருங்கிகள்‌ மேலும்‌ 
வெறியுடன்‌ கூச்சலிட்டபடி கதைகள்‌ சுழற்றி எழுந்தனர்‌. 


நகுலர்‌ புரவியொன்றின்‌ மறைவில்‌ ஓடி அப்பால்‌ 
சென்றார்‌. “இவன்‌ மாயம்‌ கற்றவன்‌... அரக்க மாயத்தை 
நம்மால்‌ எதிர்கொள்ள இயலாது” என்று சகதேவர்‌ 
கூவினார்‌. “விலகுங்கள்‌, தந்தையரே. நஞ்சுக்கு நஞ்சே 
முறிமருந்து!” என்று முழங்கியபடி அவர்களுக்குப்‌ 
பின்னாலிருந்து கடோத்கஜன்‌ கதைவீசிக்கொண்டு 
தோன்றினார்‌. அவரை ஆர்ஸ்யசிருங்கிகள்‌ 
சூழ்ந்துகொண்டனர்‌. நூறு கதைகளால்‌ 
சூழப்பட்டிருந்தார்‌ கடோத்கஜன்‌. அவர்‌ கொக்கி எழுந்து 
பறந்து ஆர்ஸ்யசிருங்கிகளை இழுத்து தன்முன்‌ இட்டது. 
அவர்‌ கதை அவர்களின்‌ நெஞ்சக்கூடுகளையும்‌ 
தலைப்பேடகங்களையும்‌ உடைத்தது. 


பறந்து தன்னைச்‌ சூழ்ந்து போரிட்ட 
ஆர்ஸ்யசிருங்கிகளை பறந்தெழுந்து வானில்‌ தடுத்து 
அறைந்து வீழ்த்தி கடோத்கஜன்‌ போரிட்டார்‌. அவரை 
துணைக்க இடும்பர்களின்‌ நிரை தேர்களுக்கு மேலாக 
பறந்து வந்தது. ஆர்ஸ்யர்களும்‌ இடும்பர்களும்‌ 
மோதிக்கொண்ட அந்தப்‌ போர்‌ பெரும்பாலும்‌ 
வானிலேயே நிகழ்ந்தது. ஆர்ஸ்யர்‌ ஒவ்வொருவராக 
கடோத்கஜனைச்‌ சூழ்ந்து வீழ்ந்தனர்‌. பின்னர்‌ அவன்‌ 
மூச்செறிந்து கதை சுழற்றி உறுமியபடி நோக்கியபோது 
அவனைச்‌ சுற்றி ஆர்ஸ்யர்கள்‌ சிதறிப்பரந்து கிடந்தனர்‌. 
அவர்களின்‌ சிதைந்த உடல்களிலிருந்து குருதி பெருகி 
கவசங்களின்‌ இடுக்குகளினூடாக பாறைகளில்‌ 
ஊற்றென வழிந்தது. 


கடோத்கஜனை எதிர்கொள்ள பகதத்தனுக்கு சகுனியின்‌ 
ஆணை சென்றது. ஆமையின்‌ ஓடு அப்பகுதியில்‌ 
உடைந்து பாண்டவப்‌ படை உள்ளே 
நுழைந்துகொண்டிருந்தது. ஆமையின்‌ தலையுடன்‌ 
அர்ஜுனனும்‌ அபிமன்யூவும்‌ 
போரிட்டுக்கொண்டிருந்தார்கள்‌. ஆமை தன்‌ கால்களை 
நீட்டி விரைவடி வைத்து சூழ்ந்துகொண்டிருந்த 
பாண்டவப்‌ படைகளின்‌ நடுவே மெல்ல 
உலைந்தாடியது. சுப்ரதீகம்‌ என்னும்‌ பெரிய யானையின்‌ 
மேல்‌ அமர்ந்திருந்த பகதத்தர்‌ தன்‌ வேலைத்‌ தூக்கி வீசி 


பிரக்ஜ்யோதிஷத்தின்‌ படைகளையும்‌ வங்கப்‌ 
படைகளையும்‌ கடோத்கஜனை நோக்கி செல்ல 
ஆணையிட்டார்‌. சிற்றரசர்களின்‌ சிதறிய 
படைகளினூடாக அவருடைய படை திரண்டு 
கடோத்கஜனை நோக்கி சென்றது. 


கடோத்கஜனுக்கு உதவும்பொருட்டு அவரருகே பீமசேனர்‌ 
எழுந்தார்‌. சர்வதனும்‌ சுதசோமனும்‌ அவருடன்‌ வந்தனர்‌. 
பகதத்தர்‌ வந்த விசையிலேயே தன்‌ யானைமேலிருந்து 
பாய்ந்து அதன்‌ கழுத்துக்கயிற்றில்‌ தொங்கி 
கீழிறங்கினார்‌. அப்போது அந்த யானையின்‌ காதில்‌ 
அவர்‌ ஓரிரு சொற்களை சொன்னார்‌. அரசே, சுப்ரதீகம்‌ 
என்னும்‌ அந்த யானை திசையானைகளின்‌ ஒன்றின்‌ 
பெயர்கொண்டது. தென்கிழக்கின்‌ இருண்ட காடுகளில்‌ 
பிடிக்கப்பட்டது. ஏழாண்டுகள்‌ பயிற்சியளிக்கப்பட்ட 
பின்னரும்‌ அது பகதத்தரையும்‌ இரண்டு பாகன்களையும்‌ 
அன்றி எவரையுமே தன்னை அணுகவிட்டதில்லை. 


அரசே, பாரதவர்ஷத்தின்‌ மாபெரும்‌ யானைகளில்‌ 
ஒன்றாகிய அதைப்பற்றி கெளண்டின்ய ஹர்ஷர்‌ எழுதிய 
மதங்கராஜவிலாசம்‌ என்னும்‌ காவியத்தை அறிஞர்‌ 
பயின்றிருப்பார்கள்‌. நூற்றெட்டு நற்குறிகள்‌ கொண்டது. 
சுக்கான்‌ நிலைநிறுத்தப்பட்ட பெருங்கலம்போல்‌ 
முற்றிலும்‌ நிகர்த்த அசைவுகள்‌ கொண்டது. விசையில்‌ 
உருளும்‌ மலைப்பாறையையும்‌, புயல்கால கடல்‌ 
அலைகளையும்‌ போன்றது. போர்புரியும்‌ விழைவும்‌ 
பெருஞ்சினமும்‌ கொண்டது. பகதத்தர்‌ பீமசேனரின்‌ 
உருவை தோலிலும்‌ இரும்பிலும்‌ வடித்து அந்தப்‌ 
பாவையை சுப்ரதீகத்திற்கு காட்டி நாளும்‌ 
பயிற்சியளித்துவந்தார்‌. அந்தப்‌ பாவையின்‌ உடலில்‌ 
இருந்து சுப்ரதீகத்தின்‌ மேல்‌ காய்ச்சிய எண்ணையும்‌ 
அரக்கும்‌ வீசப்பட்டும்‌ கூரிய அம்புகள்‌ செலுத்தப்பட்டும்‌ 
அதற்கு சினமூட்டப்பட்டபின்‌ அது அதன்‌ துதிக்கைக்கு 
சிக்கவைக்கப்படும்‌. அப்பாவையை யானை மிதித்து 
அரைத்தும்‌ கிழித்து நாராக்கியும்‌ வெறிகொண்டாடும்‌. 


பீமனை நோக்கிய சுப்ரதீகம்‌ துதிசுழற்றி தலைகுலுக்கி 
காதுகள்‌ முன்கோட்டி வால்முறுக்கி பிளிறியபடி அவரை 
நோக்கி ஓடியது. அதை எதிர்கொள்ள பீமசேனர்‌ 
தன்னருகே நின்றிருந்த வஜ்ரதந்தம்‌ என்னும்‌ 
பெருங்களிறை ஏவினார்‌. சுப்ரதீகமும்‌ வஜ்ரதந்தமும்‌ 
அக்களம்‌ அதிரும்‌ விசையுடன்‌ மத்தகங்களால்‌ 
முட்டிக்கொண்டன. துதிக்கைகளை சுற்றிப்பற்றியபடி 
ஒன்றையொன்று சுற்றிவந்தன. கடோத்கஜனை கொல்ல 
பகதத்தர்‌ மேலும்‌ மேலும்‌ யானைகளை ஏவினார்‌. அந்த 


யானைகளை தடுக்க பாண்டவர்களும்‌ யானைகளை 
அனுப்பினர்‌. யானைகள்‌ ஒன்றையொன்று தடுத்து 
பிளிறி ஆர்ப்பரித்துப்‌ போரிட்டுக்கொண்ட 
இடைவெளிகளில்‌ அவற்றின்‌ உடல்களில்‌ மிதித்து 
ஏறிப்பாய்ந்து மத்தகங்களின்‌ மீதும்‌ முதுகின்மீதும்‌ 
நின்றபடி கடோத்கஜனும்‌ பகதத்தரும்‌ போரிட்டனர்‌. 


கடோத்கஜன்‌ விசையும்‌ எடையும்‌ கொண்டவர்‌. பகதத்தர்‌ 
ணவத்தால்‌ அமைந்த அமைதிகொண்டவர்‌. 
அப்போரில்‌ விசை முதலில்‌ வென்றது. எட்டு அடிகள்‌ 
பகதத்தர்‌ மேல்‌ விழுந்தன. ஆனால்‌ பின்னர்‌ கடோத்கஜன்‌ 
பகதத்தரின்‌ அடிகளை வாங்கி நிலையழிந்து 
யானைமேல்‌ கள்ளாடினார்‌. சுப்ரதீகம்‌ வஜ்ரதந்தத்தை 
துதிசுழற்றிப்பற்றித்‌ தூக்கி பக்கவாட்டில்‌ அறைந்து 
காலால்‌ மிதித்து அதன்‌ கழுத்தை முறித்தது. 
வெற்றிக்குரலுடன்‌ அது திரும்பிய கணம்‌ பகதத்தரின்‌ 
அடிபட்டு இடப்பாதி செயலற்ற நிலையில்‌ கடோத்கஜன்‌ 
அதன்‌ முன்‌ விழுந்தார்‌. உடலால்‌ அவரை பீமசேனர்‌ என 
எண்ணிய சுப்ரத்கம்‌ கொம்புதாழ்த்தி அவரை கொல்ல 


அணுகியது. 


அக்கணம்‌ பாய்ந்து வந்த பீமசேனர்‌ கடோத்கஜனை 
அள்ளிச்‌ சுழற்றி தோளில்‌ இட்டுக்கொண்டு தீர்க்கநாசன்‌ 
என்னும்‌ பெருங்களிறின்‌ கால்களுக்குக்‌ கீழே புகுந்து 
அப்பால்‌ சென்றுவிட்டார்‌. தீர்க்கநாசன்‌ படைகளில்‌ 
பட்டறிவுகொண்ட முதுகளிறு. உடலெங்கும்‌ கவசங்கள்‌ 
அணிந்திருந்த அது தன்னை நோக்கி வந்த சுப்ரதீகத்தின்‌ 
கால்களில்‌ தன்‌ துதிக்கையால்‌ ஓங்கி அறைந்தது. 
விலாவறைய விழுந்து சுப்ரதீகம்‌ ஓலமிட்டது. ஆனால்‌ 
தீர்க்கநாசன்‌ துதிக்கை சுழற்றி அதை கொல்ல 
வருவதற்குள்‌ அதன்‌ காதுக்குப்‌ பின்னால்‌ பகதத்தரின்‌ 
வேல்‌ பாய்ந்தது. அலறியபடி தீர்க்கநாசன்‌ சுப்ரதீகத்தின்‌ 
மேல்‌ விழுந்தது. 


தன்னை விடுவித்துக்கொண்டு எழுந்த சுப்ரதீகம்‌ 
தீர்க்கநாசனின்‌ காதுக்குப்‌ பின்‌ பாய்ந்திருந்த வேலில்‌ 
மேலும்‌ ஓங்கி அறைந்து அதை ஆழப்பதித்துவிட்டு 
துதிக்கை சுழற்றி வெற்றிக்கூச்சலிட்டது. அங்கிருந்த 
பிரக்ஜ்யோதிஷத்தின்‌ களிறுகள்‌ அனைத்தும்‌ 
அவ்வோசையைக்‌ கேட்டு துதிக்கைகளைச்‌ சுழற்றித்‌ 
தூக்கி பிளிறின. பிரக்ஜ்யோதிஷத்தின்‌ படைகள்‌ உடன்‌ 
சேர்ந்து வெற்றிக்குரலெழுப்பின. அது கெளரவர்களை 
மேலும்‌ ஊக்கம்‌ கொள்ளச்‌ செய்தது. பாண்டவப்‌ 
படையினர்‌ பீமசேனரின்‌ உதவிக்கு பெருகிவந்தனர்‌. போர்‌ 
விசைமிகுந்து மேலும்‌ நிகழ்ந்தது. 


முன்னால்‌ சென்று பீமனை அணுகியது. அவன்‌ பின்‌ 
துச்சாதனனின்‌ யானையும்‌ வந்தது. துரியோதனன்‌ 
மத்தகத்தைத்‌ தட்டி யானையிடம்‌ கால்கோரினான்‌. 
கழுத்துச்சரடைப்பற்றி இறங்கி பீமனை நோக்கிச்‌ 
சென்றான்‌. அவனுக்குப்பின்னால்‌ துச்சாதனனும்‌ 
தம்பியரும்‌ வந்தனர்‌. “சுயோதனா, இவன்‌ உன்‌ தமையன்‌. 
குருகுலத்திற்கு மூத்தவர்‌. முதல்‌ பாண்டவர்‌” என்று 
விதுரர்‌ சொன்னார்‌. துரியோதனன்‌ தருமனுக்கு 
முறைப்படி தலைவணங்கி “அஸ்தினபுரிக்கு வரும்‌ 
தமையனை வணங்குகிறேன்‌. தங்கள்‌ வரவால்‌ நகரும்‌ 
குருவின்‌ குடிகளும்‌ மகிழ்கின்றன” என்றான்‌. 


“நிகரற்றவனாக இரு. நீ விழைவதனைத்தையும்‌ 
அடைக!” என்று வாழ்த்திய தருமன்‌ புன்னகையுடன்‌ 
கைகளை நீட்டி “இத்தனை பெரியவனாக இருப்பாய்‌ என 
நான்‌ எண்ணவில்லை. உன்னை நிமிர்ந்தல்லவா 
நோக்கவேண்டியிருக்கிறது” என்றபடி துரியோதனனின்‌ 
தோள்களைப்‌ பற்றினான்‌. அச்சொற்களை, அந்தத்‌ 
தொடுகையை வெறுத்த அவன்‌ அகம்‌ உடலுக்குள்‌ 
சுருங்கிக்கொண்டது. அதை முகத்தில்‌ காட்டாமலிருக்க 
தன்‌ முகத்தசைகளை 
இறுக்கிக்கொள்ளவேண்டியிருந்தது. “நீ என்‌ தம்பி மந்தன்‌ 
அளவே இருக்கிறாய்‌” என்று திரும்பிய தருமன்‌ பீமனிடம்‌ 
“மந்தா... இதோ உன்‌ தமையன்‌. உன்‌ தசைகளுக்கு 
நிகரானவன்‌” என்றான்‌. 


அவனிடம்‌ தன்‌ அகம்‌ வெறுத்தது என்ன என்று 
துரியோதனன்‌ கண்டுகொண்டான்‌. தருமனின்‌ மெலிந்த, 
சிறுவனின்‌ உடலுக்குள்‌ இருந்த முதியவனைத்தான்‌ 
முதற்கணத்திலேயே அவன்‌ அகம்‌ அறிந்திருக்கிறது. 
ஒவ்வொரு அசைவிலும்‌ பாவனையிலும்‌ அவன்‌ 
முதியவனாகவே வெளிப்பட்டான்‌. அது அளித்த 
ஒவ்வாமையை துரியோதனனால்‌ தாளமுடியவில்லை. 
பீமன்‌ முன்னால்‌ வந்து வணங்கி “தமையனாரை 
வணங்குகிறேன்‌” என்றான்‌. துரியோதனன்‌ நிமிர்ந்து 
அந்தச்‌ சிறிய விழிகளை நோக்கினான்‌. அங்கிருந்த 
திகைப்பை அடையாளம்‌ கண்டான்‌. தன்னை எங்கோ 
கனவுக்குள்‌ அவனும்‌ நோக்கியிருக்கிறான்‌, அதை 
எண்ணி குழம்புகிறான்‌ என்றறிந்தான்‌. 


“முழு ஆயுளுடன்‌ இரு! அனைத்துச்சிறப்புகளுடன்‌ இரு!” 
என்று துரியோதனன்‌ பீமனை வாழ்த்தினான்‌. தன்‌ 
உடலின்‌ ஒவ்வொரு தசையும்‌ அவன்‌ உடலையே 
அறிந்துகொண்டிருப்பதை உணர்ந்தான்‌. தன்னளவே 
உயரம்‌, தன்னளவே எடை, தன்னளவே பெரிய புயங்கள்‌. 


அங்கு நிகழ்ந்துகொண்டிருப்பது யானைகளும்‌ 
மானுடரும்‌ இணைந்தாடிய போர்‌. வங்கத்தினர்‌ 
யானைப்போரில்‌ வல்லவர்கள்‌. யானைகளை ஏவியும்‌ 
புண்படுத்தித்‌ துரத்திவிட்டும்‌ ஒருவரை ஒருவர்‌ தாக்கினர்‌. 
வில்லில்‌ இருந்து எழுந்த அம்புகள்போல யானைகள்‌ 
களத்தில்‌ பிளிறியபடி பாய்ந்தன. அவற்றை 
யானைகளை ஏவி தடுத்தனர்‌. யானைகளிலிருந்து 
ஒழிந்து யானைகளுக்குப்‌ பின்னால்‌ 
மறைந்துகொண்டார்கள்‌. யானைகளின்‌ கால்களுக்குக்‌ 
கீழே பதுங்கி யானையையே கேடயமாக்கி எதிரிகளை 
நோக்கி சென்றனர்‌. யானை உருவாக்கிய வழித்தடத்தில்‌ 
நின்று போரிட்டு யானைகொண்டு மறைத்து 
பின்னகர்ந்தனர்‌. 


யானைப்போர்‌ கரிய நீரின்‌ அலைச்சுழிப்புபோல்‌ 
தெரிகிறது. யானைகள்‌ யானைகளின்‌ உடலை 
நன்கறிந்தவை. ஒன்றுடன்‌ ஒன்று வெறிகொண்டு 
பொருதும்‌ யானைகளின்‌ துதிக்கையில்‌ ஆணவம்‌ 
நெளிகிறது. விடைத்த விரியிலைச்‌ செவிகளில்‌ அச்சம்‌ 
தெரிகிறது. கொம்புகளில்‌ வஞ்சம்‌. விழிகளின்‌ ஆழத்து 
மின்னிப்பில்‌ திகைப்பு. அரசே, அவற்றின்‌ பெருகிய 
உடலின்‌ அலைகளுக்குள்‌ அவை அள்ளியுண்ட 
உணவின்‌ மதம்‌. அவற்றிலெழுகிறது ஒவ்வொரு 
விலங்கிலும்‌ மதமென எழும்‌ காட்டின்‌ வெறிக்களிப்பு. 


ஆனால்‌ இங்கிருந்து நோக்குகையில்‌ அவற்றின்‌ 
குறுவால்களில்‌ நெளிகின்றன யானைக்குழவிகள்‌. 
அவை சேற்றுவெளியில்‌ முட்டி விளையாடுகின்றன 
என்று தோன்றும்‌. இதோ போர்முடிந்ததும்‌ அவை 
துதிக்கை தழுவியபடி நீராடச்செல்லவிருக்கின்றன என்று 
எண்ணுவோம்‌. யானையில்‌ வால்‌ மட்டும்‌ வளராது 
போனதென்ன? என்றென்றும்‌ எவ்வளவு பெருத்தாலும்‌ 
அதை மதலையென நிறுத்த விரும்பிய காட்டின்‌ 
வாஞ்சையா அது? கானிருளின்‌ குழவிகள்‌ இக்களத்தில்‌ 
ஏன்‌ போரிட்டு மடியவேண்டும்‌? அப்பால்‌ பசுமை இருண்டு 
நடுங்கிச்‌ செயலற்று நின்றிருக்கும்‌ மரங்களாலான காடு 
குறுங்காற்றால்‌ நெடுமூச்செறிந்துகொள்கிறதா என்ன? 


வெட்டுண்டும்‌ அம்புபட்டும்‌ கதையால்‌ அறைபட்டு 
மத்தகம்‌ பிளந்தும்‌ யானைகள்‌ சரிந்தன. சரிந்த 
யானைகள்‌ மேல்‌ மேலும்‌ யானைகள்‌ விழுந்‌ 
குன்றுகளென்றாயின. பகதத்தரும்‌ பீமசேனரும்‌ 
கதைகோத்தனர்‌. கடோத்கஜனை கெளரவர்கள்‌ 
துச்சலனும்‌ துர்மதனும்‌ தடுத்தனர்‌. அக்கணம்‌ 
சங்கொலியுடன்‌ அங்கே எழுந்த துரியோதனர்‌ அவரை 


தானே எதிர்கொண்டார்‌. அவர்களிருவரும்‌ பாய்ந்தும்‌ 
எழுந்தகன்றும்‌ அமர்ந்தெழுந்து பாய்ந்தும்‌ 
அறைந்துவிழுந்து சுழன்றெழுந்து மீண்டும்‌ அறைந்தும்‌ 
போரிட்டனர்‌. 


அரசே, சற்றுமுன்‌ நிகழ்ந்தவை அனைத்தும்‌ 
அவர்களிடமிருந்து மறைந்துவிட்டிருக்கின்றன. அடுத்த 
கணம்‌ என்ன நிகழவிருக்கிறதென்றும்‌ அவர்கள்‌ 
அறிந்திருக்கவில்லை. அக்கணத்தில்‌ மட்டுமே வாழும்‌ 
வாழ்க்கையின்‌ மிகச்‌ சிறந்த வடிவம்‌ போர்‌ மட்டுமே. 
முந்தைய கணமும்‌ அடுத்த கணமும்‌ இறப்பு என்கையில்‌ 
வாழ்க்கை அணுவணுவாக விரிகிறது. அங்கே ஓர்‌ 
உள்ளத்தில்‌ நிகழும்‌ எண்ணங்களை எவரேனும்‌ அளந்து 
கூறிவிடமுடியுமா? அவை கணத்திற்கு கோடி. உள்ளம்‌ 
எத்தனை வடிவங்களில்‌ தன்னை மாற்றிக்கொள்ளும்‌ 
வல்லமைகொண்டது! எவ்வளவு துண்டுகளாக பிரிந்து 
ஒன்றையொன்று அறியாமலும்‌ ஒன்றையொன்று 
நோக்கியும்‌ தனித்தனியாக இயங்கும்‌ சூழ்ச்சி அறிந்தது! 
அங்கு களம்‌ நின்றிருக்கும்‌ பல்லாயிரம்‌ உள்ளங்களில்‌ 
நிகழும்‌ பல்லாயிரம்‌ கோடி எண்ணங்களாக பிரம்மம்‌ தன்‌ 
அலகின்மையை மீண்டும்‌ நிகழ்த்தி நோக்கிக்கொள்கிறது 
போலும்‌. 

[10826]சஞ்சயன்‌ இரு விழிகள்‌ மேல்‌ பதிந்த நான்கு 
விழிகளால்‌ நோக்கு பெருகி ஒவ்வொன்றையும்‌ தொட்டும்‌ 
அனைத்தையும்‌ தொகுத்தும்‌ குருக்ஷேத்ரப்‌ 
பெருங்களத்தை நோக்கி 

சொல்பொழி ந்துகொண்டிருந்தான்‌. “கெளரவர்களிடம்‌ 
என்ன நிகழ்ந்ததென்று தெரியவில்லை. அவர்கள்‌ 
இதுவரை உள்ளூர சற்று அஞ்சிக்கொண்டிருந்தனர்‌. 
அந்த அச்சத்திலிருந்து எதனாலோ அவர்கள்‌ 
விடுபட்டனர்‌. தளைச்சரடுகள்‌ ஒவ்வொன்றாக அறுபட்டு 
கைகளிலும்‌ கால்களிலும்‌ நெஞ்சிலும்‌ விடுதலையை 
உணர்ந்தனர்‌. வீறிட்டுக்கூவியபடி கதைகளை 
சுழற்றிக்கொண்டு அவர்கள்‌ களமெழுந்தனர்‌.” 


தன்னுயிர்‌ பிரிவதைப்பற்றிய அச்சமல்ல அது. தங்களில்‌ 
ஒருவர்‌ வீழ்வதைப்பற்றிய அச்சம்‌. அது 
இரும்புக்குண்டுபோல்‌ அவர்களின்‌ கால்களில்‌ 
தடுக்கியது. அவர்கள்‌ அத்தனை எளிதாக கொல்லப்பட 
அதுவே வழிவகுத்தது. அந்த அச்சத்தை வெல்ல 
அவர்கள்‌ மிகையாக வெறியூட்டிக்கொண்டனர்‌. 
அவ்வெறியில்‌ விழிசெவி துலங்காது முன்னால்‌ 
பாய்ந்தனர்‌. அதனாலேயே அம்புகள்‌ முன்‌ சென்று நின்று 
தலைகொடுத்தனர்‌. 


கொக்கிக்கம்பிகளில்‌ இழுத்தெடுக்கப்பட்ட 
கெளரவர்களின்‌ உடல்களை காணும்போதெல்லாம்‌ 
அவர்கள்‌ அகம்‌ துடித்தது. அந்தக்‌ கொக்கி தசையில்‌ 
சிக்கி இழுபடுவதுபோல்‌ முகம்சுளித்து உடல்துள்ளினர்‌. 
உடல்களைக்‌ கண்டவர்கள்‌ பாறையில்‌ 
தலையுடைத்துக்கொள்ள வெறியெழுந்தவர்களாக 
எழுந்து பாய்ந்தனர்‌. கதையால்‌ நெஞ்சுடைந்து 
களம்வீழ்கையில்‌ அவர்கள்‌ உரியது நிகழ்ந்தது என்னும்‌ 
நிறைவை அடைந்தனர்‌. அவர்களின்‌ இறந்த 
முகங்களிலெல்லாம்‌ புன்னகை எஞ்சியிருந்தது. 
அவர்களின்‌ கைகள்‌ முழுமையாக விரிந்து அனைத்துப்‌ 
பிடிகளையும்‌ விட்டிருந்தன. 


அரசே, அக்களத்தில்‌ இறந்தவர்கள்‌ அனைவரும்‌ 
எதையேனும்‌ பற்றியிருந்தனர்‌. படைக்கலங்களை, 
தங்கள்‌ ஆடையை, அல்லது அருகிருக்கும்‌ உடைந்த 
தேர்த்துண்டுகளை. பலர்‌ உடனிறந்தவர்களின்‌ 


கைகளையோ கால்களையோ பிடித்திருந்தனர்‌. நிலத்தை 
அள்ளிப்பற்றி விழுந்தவர்களும்‌ உண்டு. அரிதாகவே இரு 
கைகளும்‌ விரல்விரியவிட்டுக்‌ கிடந்தவர்கள்‌ இருந்தனர்‌. 
அவர்கள்‌ அனைவர்‌ முகங்களிலும்‌ அந்தப்‌ புன்னகை 
இருந்தது. அது தார்த்தராஷ்டிரர்‌ அனைவரிடமும்‌ 
இருந்தது என்பதை அங்கே படையினர்‌ கண்டனர்‌. 
கெளரவப்‌ படைப்பிரிவுகளில்‌ அதைப்பற்றி பேசி 
வியந்துகொண்டனர்‌. 


கெளரவர்கள்‌ இன்று ஏன்‌ அச்சமிழந்தனர்‌? இன்றும்‌ 
அதோ இறந்த கெளரவர்களின்‌ உடல்களை வண்டிகளில்‌ 
அடுக்கி கொண்டுசெல்கிறார்கள்‌. இன்றும்‌ 
துரியோதனரும்‌ துச்சாதனரும்‌ பெருந்துயரால்‌ 
எடைமிகுந்த உடலுடன்‌, தள்ளாடும்‌ கால்களுடன்‌, 
விழிநீர்‌ வழியும்‌ முகத்துடன்‌ தேர்த்தட்டில்‌ 
நின்றிருக்கிறார்கள்‌. வீழ்ந்தவர்களின்‌ பெயர்சொல்லி 
முழவுகள்‌ ஒலித்துக்கொண்டிருக்கின்றன. ”கெளரவர்கள்‌ 
ண்புகுக!” என படைவீரர்‌ வாள்களையும்‌ 
வேல்களையும்‌ தூக்கி வாழ்த்தொலி எழுப்புகிறார்கள்‌. 


ஏதோ நிகழ்ந்தது. என்னவென்று அறியமுடியாத ஒன்று. 
அவர்கள்‌ அனைவரிலும்‌ அது ஒரே தருணத்தில்‌ 
பரவியது. அவர்களின்‌ முகங்கள்‌ மலர்ந்தன. உடல்கள்‌ 
கொந்தளித்தன. ”வெற்றி! வெற்றி! வெற்றி!” என்று 
கூச்சலிட்டபடி அவர்கள்‌ வில்களையும்‌ வேல்களையும்‌ 
கதாயுதங்களையும்‌ எடுத்துக்கொண்டு படைமுனைக்கு 
சென்றார்கள்‌. அங்கே ஆமையின்‌ ஓட்டுக்காப்பு பல 
இடங்களில்‌ உடைந்திருந்தது. ஆமையால்‌ நாற்கரம்‌ 
சிதைந்து பொருளில்லாத வளையமாக ஆகி ஆமைமேல்‌ 
அலையமத்துக்கொண்டிருந்தது. 


கெளரவர்கள்‌ பீமசேனரை சூழ்ந்துகொண்டார்கள்‌. 
அவர்களின்‌ அம்புகள்‌ பீமனை அறைந்து 
அப்பாலிட்டன. அவருடைய கவசங்கள்‌ உடைந்தன. 
தொடையிலும்‌ விலாவிலும்‌ அம்புகள்‌ பாய்ந்தன. அவர்‌ 
அவர்கள்‌ மாறிவந்திருப்பதை அப்போதே 
புரிந்துகொண்டார்‌. அவருடைய கையசைவுக்கேற்ப 
கொடிகளும்‌ முழவுகளும்‌ ஆணையிட்டன. 
சுருதகீர்த்தியும்‌ சுருதசேனரும்‌ சதானீகரும்‌ சுதசோமரும்‌ 
சர்வதரும்‌ அம்புகளை தொடுத்தபடி வந்து 
கெளரவர்களை எதிர்த்தனர்‌. கெளரவர்கள்‌ பின்னுச்சிப்‌ 
பொழுதின்‌ மெல்லிய ஒளியில்‌ பொன்னெழில்‌ 
கொண்டிருப்பதை அவர்கள்‌ கண்டார்கள்‌. அவர்களின்‌ 
விழிகளுடன்‌ கைகள்‌ ஒத்திசைந்தன. அவர்களின்‌ 
அம்புகள்‌ திசையழியவில்லை. 


தாம்ரலிப்தியின்‌ படைத்தலைவன்‌ சங்கஹஸ்தனை 
நிஷங்கியின்‌ அம்பு வீழ்த்தியது. விரஜஸால்‌ தித்திரநாட்டு 
இளவரசர்கள்‌ சங்குவும்‌ சுதாகரனும்‌ கொல்லப்பட்டார்கள்‌. 
திருதரதாசிரயர்‌ தண்டகநாட்டு இளவரசர்களான 
பவ்யம்‌ அஜயனையும்‌ ஆர்ஜவனையும்‌ கொன்று 
ழ்த்தினார்‌. கெளரவர்களான காஞ்சனதுவஜரும்‌ 
சுபாகுவும்‌ துர்பிரதர்ஷணரும்‌ திருதக்ஷத்ரரும்‌ இணைந்து 
சர்வதரையும்‌ சதானீகரையும்‌ அம்புகளால்‌ அறைந்து 
பின்செலுத்தினர்‌. கெளரவ வீரர்களாகிய நிஷங்கியும்‌ 
துச்சலனும்‌ துச்சகனும்‌ இணைந்து சுருதகீர்த்தியை 
அறைந்து தேரிலிருந்து தெறிக்கச்செய்தார்கள்‌. 


பீமனை கெளரவர்கள்‌ மேலும்‌ மேலும்‌ பின்னடையச்‌ 
செய்தார்கள்‌. அவருடைய கவசங்கள்‌ முற்றாகவே 
உடைந்து விழுந்தன. குருதிவழியும்‌ உடலுடன்‌ 
தேரிலிருந்து பாய்ந்து படைகள்‌ நடுவே மறைந்த 
பீமசேனரை நோக்கி கெளரவர்களின்‌ அம்புகள்‌ 
சீறிவந்தன. பாண்டவர்களின்‌ படைகளிலிருந்து 
வில்லவர்கள்‌ கெளரவ அம்புகளால்‌ சரிந்துகொண்டே 
இருந்தார்கள்‌. தசார்ணத்தின்‌ இளவரசர்கள்‌ ஊர்ஜனும்‌ 
உத்கீதனும்‌ வீழ்ந்தனர்‌. படாச்சார அரசர்‌ சூரர்‌ தன்‌ 
மைந்தர்‌ சுதீபனுடன்‌ களம்பட்டார்‌. சர்வதர்‌ கவசம்‌ 
உடைந்து நெஞ்சில்‌ அம்புபட்டு தேரில்‌ வீழ அவரை 
பின்கொண்டுசென்றான்‌ தேர்ப்பாகன்‌. சுருதசேனரின்‌ 
தோளில்‌ அம்புகள்‌ தைத்தன. அவரை காக்கும்பொருட்டு 
சென்ற சதானீகரும்‌ தேர்த்தட்டில்‌ அம்புபட்டு வீழ்ந்தார்‌. 
பாண்டியப்‌ படையும்‌ பிஷச்சர்களின்‌ படையுமே 
கெளரவர்களை எதிர்கொண்டு நின்றிருந்தன. 
பிஷச்சர்களின்‌ அரசர்‌ கமலநாபர்‌ வீழ்ந்ததும்‌ அவர்களும்‌ 
பின்னடையலாயினர்‌. அப்போது பின்னணியிலிருந்து 
புரவிகளின்‌ கனைப்போசை கேட்டது. உரசி 
பழுக்கச்செய்யப்பட்ட அம்புகளால்‌ மலவாயில்‌ 
சூடுவைக்கப்பட்ட புரவிகள்‌ தறிகெட்டு கனைத்தபடி 
பாய்ந்து களத்தில்‌ தெறித்துச்‌ சிதறிப்பரந்தன. 
அவற்றிலொன்றின்மேல்‌ காலூன்றி பீமன்‌ ஏவப்பட்ட 
அம்புபோல களத்திற்கு வந்தார்‌. அவ்விசையிலேயே 
விருந்தாரகனை தலையை அறைந்து கொன்றார்‌. 
நிஷங்கியும்‌ விரஜஸும்‌ மறுகணமே களம்பட்டார்கள்‌. 


சிதறிப்பரவிய புரவிகளில்‌ சர்வதரும்‌ சுதசோமரும்‌ 
எழுந்துவந்தனர்‌. அவை ஒன்றுடன்‌ ஒன்று 
முட்டித்ததும்பி துள்ளி அகன்று காலுதறிச்‌ சரிந்து 
உருண்டு எழுந்து கனைத்து பிடரி சிலிர்த்துப்‌ பாய்ந்து 
அம்புபட்டுச்‌ சரிந்து துடித்தெழுந்து மீண்டும்‌ சரிந்து 


துள்ளி தசைக்குவியல்களென அதிர்ந்த கொப்பளிப்பின்‌ 
மேல்‌ அவர்கள்‌ அலைபாயும்‌ புதர்ப்பரப்பின்‌ மேல்‌ 
சிட்டுகளும்‌ வண்ணத்துப்பூச்சிகளும்போல்‌ துள்ளி 
அலைந்தனர்‌. எதிர்பாராத இடங்களில்‌ தோன்றி 
கெளரவர்களை அறைந்து வீழ்த்தினர்‌. சர்வதர்‌ கெளரவ 
மைந்தர்களாகிய கெளஷிகியையும்‌ கோமதரையும்‌ 
சுமந்தரையும்‌ வீழ்த்தினார்‌. சுதசோமர்‌ கெளரவ 
மைந்தர்களாகிய ஹிமரையும்‌ பத்மரையும்‌ 
ஜலசாயியையும்‌ பத்ரசாயியையும்‌ கொன்றார்‌. 


பீமனின்‌ கையிலிருந்த கொக்கிக்கயிறு வந்து 
காஞ்சனதுவஜரை இழுத்து சென்றது. அவர்‌ பீமசேனரின்‌ 
காலடியில்‌ சென்று விழுந்து அவர்‌ கதையால்‌ 
தலையுடந்து குதிரைகளின்‌ குளம்புகளுக்குக்‌ கீழே 
விழுந்தார்‌. துர்பிரதர்ஷணரும்‌ திருதக்ஷத்ரரும்‌ 
பீமசேனரின்‌ பெருவேலால்‌ ர படி 
தேர்த்தட்டிலிருந்து விழுந்தார்கள்‌. பமசேனர்‌ தன்‌ 
தோள்களை ஓங்கி அறைந்துகொண்டு உரக்க நகைத்து 
எழுக! கெளரவர்கள்‌ எழுக! இன்றைய வேட்டை 
எஞ்சியிருக்கிறது!” என்று கூவினார்‌. அவரைச்‌ சூழ்ந்து 
சிறகுகள்‌ அலையப்‌ பறந்த நாற்பத்தொன்பது 
மருத்துக்கள்‌ தங்கள்‌ கைகளிலிருந்த முழவுகளை 
முழக்கி ”எழுக! எதிர்க்கவிருப்போர்‌ எழுக!” என்று 
கூச்சலிட்டனர்‌. 


திருதராஷ்டிரர்‌ திகைத்து ”என்ன சொல்கிறாய்‌, 
அறிவிலி?” என்றார்‌. சஞ்சயன்‌ கனவிலோ கள்மயக்கிலோ 
இருப்பது போலிருந்தான்‌. ”தட்சப்பிரஜாபதியின்‌ மகளும்‌ 
தர்மதேவனின்‌ மனைவியுமான மருத்வதியின்‌ 
மைந்தர்கள்‌ அவர்கள்‌. காற்றுகளின்‌ மைந்தனைத்‌ 
துணைக்க அவர்கள்‌ எழுந்திருக்கிறார்கள்‌. அவர்களால்‌ 
வழிநடத்தப்படும்‌ முந்நூற்றறுபது மருத்துக்களின்‌ 
படைகள்‌ குருக்ஷேத்ரத்தை நிறைத்து 
கொப்பளிக்கின்றன” என்றான்‌. ”என்ன சொல்கிறாய்‌? 
மூடா! நீ எதை பார்க்கிறாய்‌?” என்று திருதராஷ்டிரர்‌ 
கூவினார்‌. 


சஞ்சயன்‌ வெறிகொண்டவன்போல்‌ சொன்னான்‌. ”அதோ 
மருத்துக்கள்‌! நீர்வண்ணமும்‌ வெள்ளிவண்ணமும்‌ 
பொன்வண்ணமும்‌ கொண்ட சிறகுகள்‌ அலைப்பவை. 
கூரிய அலகுகொண்ட பறவைகள்‌ போன்றவர்கள்‌ சிலர்‌. 
பறக்கும்‌ புரவிகள்‌ போன்றவர்கள்‌ சிலர்‌. சிலர்‌ வண்டுகள்‌. 
சிலர்‌ தும்பிகள்‌. அரசே, சிலர்‌ கூரிய நோக்கு கொண்ட 
கரிய வெளவால்கள்‌. அதோ சுழன்றடிக்கும்‌ பிரவாகன்‌, 
சுழிக்கும்‌ ஆவகன்‌, அலைகொள்ளும்‌ உத்வகன்‌, 


நிலைகொள்ளும்‌ சம்வகன்‌, இரண்டாகப்‌ பிளந்த 
விவகன்‌, கூரிய பர்வகன்‌, நீரை அள்ளிச்செல்லும்‌ 
வாககன்‌, மூலையை காக்கும்‌ இஷான்கிருத்‌, தழலுடன்‌ 
விளையாடும்‌ துனயன்‌, புழுதியள்ளிச்‌ சுழற்றும்‌ 
ரிஷதன்ஷ்‌, கூச்சலிடும்‌ தூதயன்‌, ஓங்கியறைந்து 
ஓலமிடும்‌ பரீஜயன்‌.” 


“அதோ வருபவன்‌ மரங்களை அள்ளிச்சுழற்றும்‌ 
மகிஷாசன்‌, இலைகளை அள்ளிக்கூட்டும்‌ சுதானவன்‌, 
மின்னலை சூடிக்கொண்ட ஆஃப்யவன்‌, பொன்னிறமான 
சித்ரஃ்பானவன்‌, ஊளையிடும்‌ மஞ்சினன்‌, 
அறைகளுக்குள்‌ சுழலும்‌ ஸ்வத்வாசன்‌, எழுந்தமையும்‌ 
ரகுஷ்யாத்‌, மலைகளை தழுவிச்சுழலும்‌ கிர்சன்‌, 
பாறைகளை முட்டி உருட்டும்‌ ஹஸ்தின்‌, 
மான்களைப்போல்‌ காட்டுக்குள்‌ ஓடும்‌ மிருகைவன்‌, 
ஒளிகொண்ட பிரசேதஸ்‌, நடுங்கச்செய்யும்‌ குளிர்கொண்ட 
சுபிஷ்‌, உலுக்கும்‌ சபத்‌, முகில்களை சுமந்துசெல்லும்‌ 
அஹிமான்யவன்‌, வேள்வித்தீயை வளர்க்கும்‌ ௬ஷ்திஃபி, 
வேள்விப்புகையை பரப்பும்‌ பிருஷ்திஃபி, விண்ணளாவ 
விரியும்‌ விஸ்வதேவன்‌, சினம்கொண்ட ருத்ரஸ்யன்‌, 
அனைத்தையும்‌ பிளக்கும்‌ யுவனன்‌, பசிகொண்ட 
ஆபோக்யன்‌. அவர்கள்‌ சாட்டைகளை 
படைக்கலங்களாக கொண்டிருக்கிறார்கள்‌. அவற்றை 
சுழற்றிச்சுழற்றி வீசியறைந்து போரிட்டுக்‌ 
கொண்டிருக்கிறார்கள்‌.” 


“அதோ வருபவன்‌ புரவிகளை ஆளும்‌ அதிக்ரேவன்‌, 
சிம்மங்களின்‌ பிடரிகளில்‌ திகழும்‌ அஜ்ரன்‌, தழலென 
ஒலிக்கும்‌ ருத்ரன்‌, சந்திரசூரியர்களை நடத்தும்‌ 
விவாக்ஷு, அலையடித்து விளையாடும்‌ ௬ஷ்தயன்‌, 
எதிர்பாராமல்‌ வந்தறையும்‌ சித்ரேயன்‌, அடுமனையில்‌ 
அனலோம்பும்‌ நரன்‌, உலைகளில்‌ தங்கத்தை ஊதி 
சிவக்கச்செய்யும்‌ அஜ்ஜோஃபி, நெஞ்சில்‌ பொன்னணிந்த 
வக்ஷஸி, விண்மீன்களின்‌ ஒளியை அதிரச்செய்யும்‌ 
திவன்‌, ஒவ்வொன்றையும்‌ தொட்டெண்ணி காலம்‌ 
சமைக்கும்‌ நிமிமுக்ஷு, வேள்விநிறைவு செய்யும்‌ 
ஹிரண்யேயன்‌” என்று சஞ்சயன்‌ கூவினான்‌. 
“அவர்களுடன்‌ இணைந்துள்ளனர்‌ மூச்சுவடிவ 
மருத்துக்கள்‌. விழும்‌ அபானன்‌, எழும்‌ உதானன்‌, 
நிலைகொள்ளும்‌ சமானன்‌, அவர்கள்‌ மேல்‌ ஏறிய 
பிராணன்‌. அங்கே புரவிக்கால்களில்‌, 
யானைச்செவிகளில்‌, அம்புச்சிறகுகளில்‌ அவர்கள்‌ 
நிறைந்திருக்கிறார்கள்‌.” 


அவர்களை எதிர்த்துப்‌ போரிட வந்துள்ளனர்‌ மூன்று 


பெருந்தழல்கள்‌. காற்றை ஊர்தியாகக்கொண்டு எழும்‌ 
சூசி இளநீல நிறமானவன்‌. விண்ணிலெழும்‌ பாவகன்‌ 
வெண்ணிறம்‌ கொண்டவன்‌. அன்னத்திலெழும்‌ 
பவமானன்‌ செந்நிறத்தோன்‌. அவர்கள்‌ ஆயிரம்‌ 
பல்லாயிரமென கணம்தோறும்‌ பெருகும்‌ சிறகு 
கொண்டவர்கள்‌. அம்புமுனைகளில்‌ மின்னுகிறார்கள்‌. 
தேர்ச்சகடங்களில்‌ பொறிகளாகி தெறிக்கிறார்கள்‌. 
கேடயங்களை வெம்மைகொள்ளச்‌ செய்கிறார்கள்‌. 


அங்கிருக்கிறார்கள்‌ அனலோனின்‌ அனைத்துத்‌ 
தோற்றங்களும்‌. விண்நிறைக்கும்‌ அக்னி, பசிவடிவான 
வைஸ்வாநரன்‌, காற்றிலூரும்‌ வஹ்னி, ஆகுதிகளை 
வாங்கும்‌ விதிஹோத்ரன்‌, பொன்னிலுறையும்‌ 
தனஞ்சயன்‌, நீரிலுறையும்‌ கிருபீதயோனி, 
மின்னுவனவற்றில்‌ எழும்‌ ஜ்வலனன்‌, அறிவிலெழும்‌ 
ஜாதவேதன்‌, மூச்சிலுறையும்‌ தனுனபாத்‌, கனலும்‌ 
பார்ஹி, களிர்களில்‌ வாழும்‌ சுஷமன்‌, கரும்புகை 
வடிவான கிருஷ்ணவர்த்தன்‌, தழலை 
முடியெனக்கொண்ட சோசிகேசன்‌, புலரியிலெழும்‌ 
உஷர்‌ஃபு, அனைத்தையும்‌ அள்ளிப்பற்றும்‌ அஸ்ரஸ்யன்‌, 
அனைத்தையும்‌ ஒளிரச்செய்யும்‌ பிருஹத்பானு. 


காற்றுத்தெய்வங்களை அனல்தேவர்கள்‌ தாக்குகிறார்கள்‌. 
அவர்கள்‌ ஒருவரை ஒருவர்‌ ஆள்கிறார்கள்‌. முடிவிலாதது 
என நிகழ்ந்துகொண்டிருக்கிறது அந்தப்‌ போர்‌. 
அவர்களின்‌ நடுவே ஓடித்தவிக்கிறான்‌ காற்றுகளுக்கும்‌ 
அனல்களுக்கும்‌ அன்னைவடிவமான மாதரிஸ்வான்‌. 
அங்கிருக்கிறார்கள்‌ அனைத்து தேவர்களும்‌. 
அருள்வடிவான அஸ்வினிதேவர்கள்‌ 
இரட்டைப்புரவிகளாக களம்வந்துள்ளனர்‌. 


அரசே, அங்கெழுந்துள்ளனர்‌ பதினொரு ருத்ரர்கள்‌. 
அனலுருவான அஜர்‌, அடிமரமென ஒற்றைக்காலூன்றி 
எழுந்த ஏகபாதர்‌, நான்கு தலைகள்கொண்ட 
அக்னிபுத்திரர்‌, எரிகுளமென விழியெழுந்த விரூபாட்சர்‌, 
மலைமுடியென ஓங்கிய ரைவதர்‌, கொலைக்கரம்‌ 
நூறுகொண்ட ஹாரர்‌, பன்னிரு முகம்‌ எழுந்த பகுரூபர்‌, 
மூன்றுவிழியரான த்ரியம்பகர்‌, காட்டாளத்‌ 
தோற்றம்கொண்ட அசுரேசர்‌, பொன்னொளிகொண்ட 
சாவித்ரர்‌, மின்படைகொண்ட சயந்தர்‌. அவர்களின்‌ 
சினத்தால்‌ அதிர்ந்துகொண்டிருக்கிறது குருக்ஷேத்ரத்தின்‌ 
வான்வெளி. 


அரசே, அங்கே கதையும்‌ மின்கொடியும்‌ ஏந்திய மித்ரனை 
கண்டேன்‌. பறக்கும்‌ முதலைமேல்‌ பாசக்கயிற்றுடன்‌ 


வருணன்‌. மானுட உருக்கொண்ட வேதாளத்தின்‌ மேல்‌ 
கதாயுதத்துடன்‌ குற்றுருவனாகிய குபேரன்‌, 
எருமைமீதாரும்‌ எமன்‌. தழலெனப்‌ பறக்கும்‌ 
முடிக்கற்றைகள்‌ கொண்ட செவ்வாட்டின்‌ மீது 
அனலோன்‌, மின்சுழலை படைக்கலமாகக்‌ கொண்ட 
நிருதி. பொற்குளம்புள்ள கலைமான்‌ மீதூரும்‌ வாயு, 
வெண்முகில்மேல்‌ தேயுஸ்‌, வெண்களிறு வடிவில்‌ 
பிருத்வி, ஆமையின்மேல்‌ ஊரும்‌ ஆபன்‌, அரசே, அங்கே 
அத்தனை தெய்வங்களும்‌ 
போரிட்டுக்கொண்டிருக்கின்றன. 


எட்டு திசையானைகள்‌ களத்திலுள்ளன. ஐராவதம்‌, 
புண்டர்கன்‌, வாமனன்‌, குமுதன்‌, அஞ்சனன்‌, 
புஷ்பதந்தன்‌, சார்வபெளமன்‌, சம்பிரதீகன்‌. 
முகில்குவைகளைப்போல எடையற்றவை அவை. 
ஆனால்‌ துதிக்கையால்‌ அறைகையில்‌ மட்டும்‌ 
மலைபெயரும்‌ எடைகொண்டவை. திசைகளை 
நிறைத்துச்‌ சுழல்கின்றன. மத்தகங்கள்‌ 
முட்டிப்போரிடுகின்றன. அவற்றின்‌ வெண்கொம்புகள்‌ 
குருதிகொண்டு சிவந்துள்ளன. 


அதிதியின்‌ மைந்தர்களான ஆதித்யர்கள்‌ அங்குள்ளனர்‌. 
தாதா, மித்ரன்‌, ஆரியமா, ருத்ரன்‌, வருணன்‌, சூரியன்‌, 
பகன்‌, விவஸ்வான்‌, பூஷா, சவிதா, த்வஷ்டா, விஷ்ணு 
ஆகியோர்‌ ஒளிகொண்டு நின்றிருக்கின்றனர்‌. 
அவர்களுக்கு தங்கள்‌ ஒளிக்கதிர்களே படைக்கலங்கள்‌. 
அரசே, அவர்களுக்கு உடலே விழியுமாகும்‌. திதியின்‌ 
மைந்தர்களாகிய தைத்யர்கள்‌ அங்குள்ளனர்‌. 
ஹிரண்யகசிபு, ஹிரண்யாக்ஷன்‌ இருவரும்‌ 
போரிடுகின்றனர்‌. மைந்தர்கள்‌ அனுஹ்ளதன்‌, ஹ்ளதன்‌ 
ஆகியோர்‌ உடனுள்ளனர்‌. சூரசேனன்‌, சிம்மவக்த்ரன்‌, 
வாயுவேகன்‌, மனோதரன்‌, பானுகோபன்‌, வஜ்ரமுகன்‌, 
அக்னிமுகன்‌, வஜ்ரபாகு, ஹிரண்யன்‌, சம்பரன்‌, சகுனி, 
திரிமூர்த்தா, சங்கு, அஸ்வன்‌ என அசுரர்களின்‌ முடிவிலா 
நிரை நின்றிருக்கிறது. 


எட்டு வசுக்களான தரனும்‌ துருவனும்‌ சோமனும்‌ 
அனிலனும்‌ அனலனும்‌ ஆபனும்‌ பிரபாசனும்‌ 
பிரத்தியூடனும்‌ தங்கள்‌ படைக்கலங்களுடன்‌ 
போரிட்டுக்கொண்டிருக்கிறார்கள்‌. அவர்களுடன்‌ 
அவர்களின்‌ மைந்தர்களும்‌ களம்‌ நின்றிருக்கிறார்கள்‌. 
வைதண்டன்‌, சிரமன்‌, சாந்தன்‌, த்வனி ஆகியோர்‌ தங்கள்‌ 
தந்தையாகிய ஆபனுக்கு உடன்நின்றுள்ளனர்‌. 
துருவனுடன்‌ மைந்தனாகிய காலன்‌ நின்றுள்ளான்‌. 
சோமனுடன்‌ அவன்‌ மைந்தன்‌ வர்ச்சஸ்‌ நின்றிருக்கிறான்‌. 


அவன்‌ மைந்தன்‌ தர்மனுடன்‌ அவன்‌ மைந்தர்களாகிய 
திரவிணன்‌, ஹுதஹவிவயஹன்‌, சிரிரன்‌, பிராணன்‌, 
வருணன்‌ ஆகியோர்‌ படைக்கலமேந்தி போரிட்டுக்‌ 
கொண்டிருக்கின்றனர்‌. அனிலனுடன்‌ மனோஜவன்‌, 
அவிக்ஞாதகதி ஆகியோர்‌ நின்றிருக்கிறார்கள்‌. 
அனலனின்‌ மைந்தன்‌ குமாரனும்‌ அவன்‌ மைந்தர்களான 
சாகன்‌, விசாகன்‌, நைகமேயன்‌ ஆகியோர்‌ 
படைகொண்டிருக்கிறார்கள்‌. பிரபாசனுடன்‌ 
நின்றிருப்பவர்‌ விஸ்வகர்மன்‌. அவர்‌ மைந்தர்களான 
அஜைகபாத்‌, அவிர்புத்தன்யன்‌, த்வஷ்டா ஆகியோர்‌ 
அவருடனிருக்கிறார்கள்‌. 


அங்கெழுந்துள்ளனர்‌ பெருநாகங்கள்‌. வாசுகி, தட்சகன்‌, 
கார்க்கோடகன்‌, சங்கன்‌, குளிகன்‌, பத்மன்‌, மகாபத்மன்‌, 
அனந்தன்‌. அவர்களுடன்‌ இணைந்து எழுந்துள்ளது 
பாதாளநாகங்களின்‌ பெரும்படை. வாசுகியின்‌ 
மைந்தர்களான கோடிசன்‌, மானசன்‌, பூர்ணன்‌, சலன்‌, 
பாலன்‌, ஹலீமகன்‌, பிச்சலன்‌, கெளண்பன்‌, சக்ரன்‌, 
காலவேகன்‌, பிரகாலனன்‌, ஹிரண்யபாகு, சரணன்‌, 
கக்ஷகன்‌, காலதந்தகன்‌ ஆகியோர்‌. விண்ணில்‌ நீரிலென 
நீந்தும்‌ ஆற்றல்கொண்ட கரிய பேருடலர்கள்‌ அவர்கள்‌. 


தட்சகனின்‌ மைந்தர்களான புச்சாண்டகன்‌, மண்டலகன்‌, 
பிண்டசேக்தா, ரபேணகன்‌, உச்சோசிகன்‌, சரபன்‌, பங்கன்‌, 
பில்வதேஜஸ்‌, விரோஹ்ணன்‌, சிலி, சலகரன்‌, மூகன்‌, 
சுகுமாரன்‌, பிரவேபனன்‌, முத்கரன்‌, சிசுரோமன்‌, சுரோமன்‌, 
மஹாஹனு ஆகியோர்‌ அதோ மழைமுகில்களென 
சூழ்ந்துள்ளனர்‌. கீழே ஐராவதனின்‌ 

மைந்தர்களான பாராவதன்‌, பாரிஜாதன்‌, பாண்டரன்‌, 
ஹரிணன்‌, கிருசன்‌, விஹங்கன்‌, சரபன்‌, மேதன்‌, 
பிரமோதன்‌, செளஹதாபனன்‌ ஆகியோர்‌ 
சேற்றுப்பரப்பென நிலம்‌ நிறைத்துள்ளனர்‌. 


கெளரவ்ய குலத்தில்‌ பிறந்த பாம்புகளாகிய ஏரகன்‌, 
குண்டலன்‌, வேணி, வேணிஸ்கந்தன்‌, குமாரகன்‌, 
பாகுகன்‌, சிருங்கபேரன்‌, துர்த்தகன்‌, பிராதரன்‌, அஸ்தகன்‌ 
ஆகியோர்‌ பிற வடிவங்களின்‌ நிழல்களென 

நெளிந்தனர்‌. திருதராஷ்டிர குலத்தில்‌ பிறந்த 
சங்குகர்ணன்‌, பிடரகன்‌, குடாரமுகன்‌, சுகணன்‌, சேசகன்‌, 
பூர்ணாங்கதன்‌, பூர்ணமுகன்‌, பிரஹாசன்‌, சகுனி, தரி, 
அமாஹடன்‌, குமடகன்‌, சுஷேணன்‌, அவியயன்‌, 
பைரவன்‌, முண்டவேதாங்கன்‌, பிசங்கன்‌, உத்ரபாரகன்‌, 
ரிஷபன்‌, வேகவத்‌, பிண்டாரகன்‌, ரக்தாங்கன்‌, 
சர்வசாரங்கன்‌, சம்ருத்தன்‌, படவாசன்‌, வராஹகன்‌, 
வீரணகன்‌, சுசித்ரன்‌, சித்ரவேதிகன்‌, பராசரன்‌, தருணகன்‌, 


எனக்கு நிகராக ஒருவன்‌ இப்புவியில்‌ பிறந்திருக்கிறான்‌. 
நான்‌ பிறந்தபோதே பிறந்து எனக்காகவே வளர்ந்து 
என்னருகே வந்து நிற்கிறான்‌. என்‌ ஆடிப்பாவை. “தங்கள்‌ 
வாழ்த்துச்சொற்களின்‌ பெருஞ்செல்வத்தை 
அடைந்தவனானேன்‌” என்றான்‌ பீமன்‌. 


துச்சாதனன்‌ வந்து தருமனையும்‌ பீமனையும்‌ 
வணங்கினான்‌. கெளரவர்கள்‌ நிரைவகுத்து வந்து 
வணங்கியதைக்‌ கண்ட தருமன்‌ “நூற்றுவர்‌ 
பிறக்கவிருப்பதாகச்‌ சொன்னபோது நான்‌ 
நம்பவில்லை... இப்போது நம்புகிறேன்‌” என்றான்‌. விதுரர்‌ 
“இவர்கள்‌ உங்கள்‌ கரங்கள்‌ இளவரசே” என்றார்‌. தருமன்‌ 
“ஆம்‌... இருநூற்றுப்பத்துக்‌ கரங்கள்‌... ஒருபோதும்‌ 
அஸ்தினபுரி இத்தனை மைந்தர்வல்லமை கொண்டதாக 
இருந்ததில்லை” என்றான்‌. 


குந்தியை வணங்கி “அன்னையே, தங்கள்‌ பாதங்களால்‌ 
நகர்‌ முழுமைகொள்கிறது” என்றான்‌ துரியோதனன்‌. 
“நலம்‌ திகழ்க!” என்ற சுருக்கமான சொல்லால்‌ குந்தி 
அவனை மலரிட்டு வாழ்த்தினாள்‌. “உன்‌ அன்னையர்‌ 
நலமென நினைக்கிறேன்‌” என்றாள்‌. “ஆம்‌ அரசி. 
அவர்கள்‌ தங்களைக்‌ காணும்‌ விழைவுடன்‌ 
அரண்மனையில்‌ இருக்கிறார்கள்‌. தாங்கள்‌ 
இளைப்பாறியபின்‌ சந்திப்பு நிகழும்‌” என்றான்‌ 
துரியோதனன்‌. “செல்வோம்‌” என விதுரரிடம்‌ குந்தி 
சொன்னாள்‌. 


பாண்டவர்கள்‌ நகருலா செல்ல நான்கு யானைகள்‌ வந்து 
நின்றன. முதல்‌ யானையில்‌ பாகனுடன்‌ தருமன்‌ 
ஏறிக்கொள்ள அடுத்த யானைமேல்‌ பீமன்‌ 
ஏறிக்கொண்டான்‌. அர்ஜுனனுடன்‌ ஒரு வீரன்‌ 
மூன்றாவது யானையில்‌ ஏறினான்‌. நான்காவது 
யானையின்‌ அம்பாரிமேல்‌ இரு மைந்தருடன்‌ இரு 
சேடிகள்‌ ஏறிக்கொண்டனர்‌. அவர்கள்‌ முன்னே செல்ல 
தன்‌ யானையில்‌ துரியோதனன்‌ பின்‌ தொடர்ந்தான்‌. 
அவனுக்குப்பின்னால்‌ துச்சாதனனின்‌ யானை வந்தது. 


நகரமெங்கும்‌ வாழ்த்தொலிகளே காற்றாக இருந்தன. 
மஞ்சளரிசியும்‌ மலர்களும்‌ மஞ்சள்‌ நீரும்‌ மழையென 
அவர்கள்மேல்‌ பெய்துகொண்டிருக்க தருமன்‌ கூப்பிய 
கரங்களுடன்‌ இருபக்கமும்‌ சீராக 
திரும்பிப்பார்த்துக்கொண்டு அமர்ந்திருந்தான்‌. பீமன்‌ 
மாளிகை முகடுகளை, அலையடித்த கைகளை, 
டைகளின்‌ வண்ணக்கொந்தளிப்பை வியப்புடன்‌ 
நோக்கி யானைமேல்‌ சென்றான்‌. குழல்கற்றைகளில்‌ 


மணிஸ்கந்தன்‌, ஆருணி என்னும்‌ நாகங்கள்‌ பிற 
நாகங்களின்‌ நிழல்களாகி அங்கே நிறைந்திருந்தன. 


இவையனைத்தையும்‌ ஒரு பக்கமென்றாக்கி 
பேருருக்கொண்டு களம்நிறைந்திருக்கின்றனர்‌ 
அன்னையர்‌. கங்கை, யமுனை, சரஸ்வதி, கோதை, சிந்து, 
காவேரி என நூற்றெட்டு நீரன்னையர்‌. துளசி, மானசி, 
தேவசேனை, மங்கள சண்டிகை, தரித்ரி என்னும்‌ தேவியர்‌. 
பலிகொள்ளும்‌ ஸ்வாகா, ஏற்றுக்கொள்ளும்‌ தட்சிணை, 
நெறிவடிவான தீக்ஷை, உண்ணும்‌ ஸ்வாதா, காற்றை 
ஆளும்‌ ஸ்வஸ்தி, வளம்நிறைக்கும்‌ புஷ்டி, 
நஞ்சுவடிவான துஷ்டி, ஈசானத்தை ஆளும்‌ ஸம்பத்தி, 
நாகினியாகிய த்ருதி, அனலையான சதி, அளிவடிவான 
தயை, நிலைகொள்பவளான பிரதிஷ்டை, தவவடிவான 
ஸித்தி, அருள்வடிவான கீர்த்தி, செயல்கொண்ட கிரியை, 
விழிமயக்கும்‌ மித்யை, அமைதிவடிவாகிய சாந்தி, 
இளமகளான லஜ்ஜை ஆகியோரை அங்கே 
போர்க்கோலத்தில்‌ காண்கிறேன்‌. 


மெய்வடிவான புத்தி, மெய்கடந்த மேதா, 
விடுதலையளிக்கும்‌ திருதி, விழிநிறை அழகுமகளான 
மூர்த்தி, அனைத்து மங்கலங்களும்‌ கொண்ட மர்‌, 
துயிலரசி நித்ரை, இருள்வடிவான ராத்ரி, செம்மை சூடிய 
சந்தியை, வெள்ளிப்பெருக்கான திவை, பசிவடிவான 
ஜடரை, விடாய்வடிவான திரிஷை, நீர்வடிவான பிபஸை, 
ஒளிகொண்ட பிரபை, சுடரில்‌ வாழும்‌ தாஹிகை, சாவரசி 
மிருத்யூ, முதுமையின்‌ தேவியான ஜரை, 
குருதிவெறிகொண்ட ருத்ரி, அனைத்தையும்‌ 
மறக்கச்செய்யும்‌ விஸ்மிருதி, அனைத்தையும்‌ 
விரும்பச்செய்யும்‌ ப்ரீதி, நினைவரசி சிரத்தை, பணிவின்‌ 
தேவியான பக்தி ஆகியோரும்‌ இக்களத்தில்‌ 
நின்றுள்ளனர்‌. 


விசாலாக்வி, லிங்கதாரிணி, குமுதை, காமுகி, கெளதமி, 
காமசாரிணி, மதோல்கடை, ஜயந்தி, கெளரி, ரம்பை, 
கீர்த்திமதி, விஸ்வேஸ்வரி, புரூகுதை, மந்தை, 
ருத்ரகர்ணிகை, பத்ரை, ஜயை, மாதவி, பவானி, 
ருத்ராணி, காளி, மாகாளி, குமாரி, அம்பிகை, 
திரயம்பிகை, மங்கலை, பாடலை, நாராயணி, ஏகவீரை, 
சந்திரிகை, சுகந்தை, திரிசந்தி, நந்தினி, ருக்மிணி, 
குந்தளை, ஒளஷதி, பிரசண்டை, சண்டிகை, அபயை, 
நிதம்பை, தாரை, புஷ்டி, கோடி, கல்யாணி என நான்‌ 
நோக்குந்தோறும்‌ சீற்றம்கொண்டு ஒளிரும்‌ 
படைக்கலங்களுடன்‌ இங்கே களம்நிற்கும்‌ அன்னையர்‌ 
பெருகிக்கொண்டே செல்கிறார்கள்‌. 


இருளுலகை ஆளும்‌ தெய்வங்கள்‌ ஊடுகலந்துள்ளன 
அங்கே. எட்டு கால்களில்‌ வலைவீசிப்பறக்கும்‌ ஜாலிகர்‌ 
என்னும்‌ பெரும்பூதங்கள்‌. கைகளோ கால்களோ உடலோ 
தலையோ இன்றி வயிறும்‌ வாயும்‌ மட்டுமேயான 
கபந்தர்கள்‌. ஒற்றைவிழியில்‌ அனலெரிய சிறகுவிசிப்‌ 
பறக்கும்‌ ஜாதுகர்கள்‌. நண்டுகளைப்போன்ற 
பெருங்கொடுக்குகளுடன்‌ அசைந்து நடக்கும்‌ 
கர்கடகர்கள்‌, தவளைகள்போல்‌ பின்காலில்‌ 
எம்பிப்பறந்து நாநீட்டி கவர்ந்துண்ணும்‌ மாண்டுக்யர்கள்‌. 
ஒற்றைக்கை மட்டுமேயான ஹஸ்தர்கள்‌. ஒற்றைக்கால்‌ 
மட்டுமேயான பாதுகர்கள்‌. ஒற்றை நாக்கு மட்டுமேயாகி 
புழுவென நெளிந்து வளைத்துண்ணும்‌ ஜிஹ்வர்கள்‌. 
பல்லாயிரம்‌ நெளியும்‌ புழுக்களாலான உடல்கொண்ட 
கீடர்கள்‌. நோக்க நோக்க பெருகுகின்றன பூதங்களும்‌ 
பேயுருக்களும்‌. அவர்களின்‌ முழக்கங்களை விழிகளால்‌ 
கேட்டுக்கொண்டிருக்கிறேன்‌. 


ஒன்றையொன்று விழுங்குகின்றன. ஒன்றையொன்று 
கொன்று வெளிவருகின்றன. ஒன்றை ஒன்று 
உண்ணமுயன்று முடிவிலாது சுழல்கின்றன. ஒன்றுடன்‌ 
ஒன்று இணைந்து ஓருடலாகி போருக்கெழுகின்றன. 
ஒன்று கிழிந்து பலவாகிப்பெருகிச்‌ சூழ்கின்றன. 
நகங்களும்‌ பற்களும்‌ உகிர்களும்‌ கொம்புகளும்‌ 
வால்முனைகளும்‌ செதில்களும்‌ 
படைக்கலங்களாகின்றன. கைகளும்‌ விரல்களும்‌ 
நாக்குகளும்‌ கொல்படையாகின்றன. நோக்குகளும்‌ 
ஓசைகளும்‌ மூச்சுச்சீறல்களும்கூட 
கொலைக்கருவியாகின்றன. நஞ்சும்‌ அனலும்‌ 
கொண்டவை. வஞ்சப்பெருங்குரல்‌ எழுபவை. 
கொலைவெறிகொண்டு கூத்தாடுபவை. 
குருதியுண்பவை. குருதிச்சேற்றில்‌ திளைத்து ஆடுபவை. 


அங்கே வெண்ணிறத்‌ தேரிலெழுந்திருக்கிறான்‌ இந்திரன்‌. 
அவன்‌ கையில்‌ இருந்து மின்னிமின்னி அதிர்கிறது 
வான்படை. அவனை எதிர்த்து எழுபவன்‌ சூரியன்‌. 
அவன்‌ தழலெழும்‌ செந்நிறத்தேரில்‌ அமர்ந்திருக்கிறான்‌. 
சுழலும்‌ மலர்ச்சகடத்தை படைக்கலமாக 
கொண்டிருக்கிறான்‌. நாநீட்டிய காளிகைகளும்‌, 
அனல்வாய்‌ கொண்ட பைரவிகளும்‌, குழல்நீண்டு 
பறக்கும்‌ தீர்க்கசிகைகளும்‌ அவர்களுக்குச்‌ சுற்றும்‌ 
குருதிதேடி கூத்திடுகின்றன. 

நான்‌ எதை காண்கிறேன்‌? அரசே, நான்‌ காண்பது 
துளியினும்‌ துளியினும்‌ துளி. ஒரு விதைக்குள்‌ எழுந்த 
காடு இது. இத்தகைய பல்லாயிரம்கோடித்‌ துளிகளின்‌ 


விரிவென ஒரு பெருங்கடல்‌. அக்கடலே ஒருதுளியென 
இன்னொரு கடல்‌. அக்கடலை ஒரு 
துளியெனக்கொண்டது அப்பாலொரு கடல்‌. கடல்‌ கடல்‌ 
கடலெனச்‌ சென்றமையும்‌ முடிவிலா ஆழ்கடலின்‌ ஒரு 
விழித்துளியசைவு இது. ஒரு கணம்‌ நான்‌ இமைத்தால்‌ 
அனைத்தும்‌ மாறிவிடுகிறது. வியப்‌ * 
முட்டிச்சுழல்கின்றன. இடியிடியிடியென வெடித்துச்சிதறி 
அணைந்தழிகிறது ஒரு த்ர இருளுக்குள்‌ 
மின்னிப்பெருகி வெழுத்துச்‌ சிதறி உருப்பெருக்கி 
விழிநிறைக்கப்‌ பரவி நின்றிருக்கிறது புதுப்புடவி ஒன்று. 


நான்‌ எதை காண்கிறேன்‌! அரசே, என்னை 
பற்றிக்கொள்க! இந்தப்‌ பெருக்கில்‌ உதிர்ந்து 
கரைந்தழிவேன்‌. எஞ்சுவதில்லை என்னுள்‌ ஒரு 
சொல்லும்‌. நான்‌ காண்பதென்ன? இப்பெரும்‌ போரை 
நிகழ்த்தும்‌ இந்தத்‌ தெய்வங்களின்‌ முடிவின்மையின்‌ 
பொருளென்று எச்சொல்‌ நின்றிருக்கும்‌? எச்சொல்லின்‌ 
விரிவென்று இம்முடிவின்மையை எடுத்துவைப்பேன்‌? 
அரசே, என்னை பற்றிக்கொள்க! என்னை 
இழுத்துச்செல்கிறது பேரொழுக்கு ஒன்று. அரசே, என்‌ 
உடல்‌ வெடித்துத்‌ திறக்கிறது. என்‌ அணுக்கள்‌ 
ஒவ்வொன்றும்‌ உடைந்து அகல்கின்றன. 
இன்மையென்றாவதன்‌ இறுதிச்சொல்லில்‌ நின்றுள்ளேன்‌. 
நான்‌ என்ற இச்சொல்லை இறுகப்பற்றிக்கொள்கிறேன்‌. 
அரசே, நான்‌ எனும்‌ சொல்வில்‌ துளியிலும்‌ துளியென 
எஞ்சியிருக்கிறேன்‌. இந்த சிறுமணற்பருவில்‌ 
துளிப்பொன்பூச்சென இச்சொல்லில்‌ சற்றே பொருள்‌ 
எஞ்சியிருக்கிறது. நான்‌ எனும்‌ சொல்‌. நான்‌! ஆம்‌, நான்‌! 


“அரசே!” என்ற அலறலுடன்‌ சஞ்சயன்‌ சரிந்து 
திருதராஷ்டிரரின்‌ காலடியில்‌ விழுந்தான்‌. அவனுடைய 
சொற்குமுறலை கேட்டுக்கொண்டிருந்த அவர்‌ 
அசையவில்லை. அவன்‌ உடல்‌ அங்கே கிடந்து 
கைகால்கள்‌ இழுத்து இழுத்து அதிர்ந்து புளைந்தது. 
வாயோரம்‌ எச்சில்நுரை வழிய, விழிகள்‌ 
ஆழிமைகளுக்குள்‌ சிக்கிச்சரிய, உதடுகளைக்‌ கடித்த 
பற்கள்‌ குருதியெழ ஆழப்பதிந்திருக்க, தொண்டைமுழை 
அதிர்ந்து அதிர்ந்து அடங்க, மெல்ல சஞ்சயன்‌ 
அமைந்தான்‌. அவனை அறியாதவர்‌ போலிருந்த 
திருதராஷ்டிரரின்‌ தாடை மட்டும்‌ 
அசைந்துகொண்டிருந்ததை பீதன்‌ கண்டான்‌. 

[i/age]தேரிலேறிக்கொண்டதும்‌ சஞ்சயன்‌ 
விழித்துக்கொண்டான்‌. “போர்முனைக்கு செல்லட்டும்‌! 
தேரை அர்ஜுனர்‌ முன்‌ நிறுத்துக!” என்றான்‌. தேரோட்டி 
திரும்பி நோக்கியபின்‌ புரவிகளை அதட்டினான்‌. 
திருதராஷ்டிரர்‌ “மூடா, நீ என்னருகே இருக்கிறாய்‌!” 
என்றார்‌. “ஆம்‌, நான்‌ இங்கிருக்கிறேன்‌!” என்று அவன்‌ 
சொன்னான்‌. “ஆனால்‌ நான்‌ போர்க்களத்தை 
பார்த்துக்கொண்டிருக்கிறேன்‌. அங்கே போர்‌ இன்னும்‌ 
நிகழ்ந்துகொண்டிருக்கிறது!” திருதராஷ்டிரர்‌ “அந்திமுரசு 
ஒலித்துவிட்டது. நாம்‌ திரும்பிக்கொண்டிருக்கிறோம்‌” 
என்றார்‌. “இல்லை, அங்கே போர்‌ நிகழ்கிறது... நான்‌ இதோ 
பார்க்கிறேன்‌!” என்றான்‌ சஞ்சயன்‌. 


“தேவர்கள்‌ சூழ்ந்திருக்கிறார்கள்‌. ஒளிரும்‌ வைரமுடி 
அணிந்தவர்கள்‌. வைரமென இமையா விழி 
ஒளிர்பவர்கள்‌. அவர்களின்‌ பற்களும்‌ நகங்களும்‌ 
வைரங்கள் போல்‌ மின்னிக்கொண்மருக்கின்றன. 
அவர்கள்‌ கொண்டிருக்கும்‌ படைக்கலங்களை 
பார்க்கிறேன்‌. அவை ஒவ்வொன்றும்‌ ஒவ்வொரு வடிவம்‌. 
அவற்றை நான்‌ எங்கெங்கோ கண்டிருக்கிறேன்‌. இது மேழி 
அல்லவா? ஆம்‌, அது துரட்டி. அது அரிவாள்‌, அது கத்தி. 
இன்னொன்று அகப்பை. இன்னொன்று சட்டுவம்‌. அது 
துடுப்பு... நாம்‌ இங்கு புழங்கும்‌ அத்தனை 
பொருட்களையும்‌ அவர்கள்‌ படைக்கலங்களாக 
ஏந்தியிருக்கிறார்கள்‌.” 


“கிண்ணங்கள்‌, சருவங்கள்‌, கலங்கள்‌, யானங்கள்‌, 
குண்டான்கள்‌. எத்தனை வகையான படைக்கருவிகள்‌! 
அவர்களின்‌ முகங்கள்‌ ஒன்றுபோலிருக்கின்றன. ஆனால்‌ 
ஒவ்வொருவரும்‌ ஒவ்வொரு தோற்றம்‌ 
கொண்டவர்களாகவும்‌ தோன்றுகிறார்கள்‌. அரசே, 
அவர்களை நான்‌ முன்னரே நோக்கியிருக்கிறேன்‌. 
ஒவ்வொருவரையும்‌ முன்னரே அறிவேனா என்ன? 
அவர்களில்‌ ஒருவர்‌ என்‌ தந்தை. அவர்‌ முகம்‌ மணலில்‌ 
பொற்குண்டு என மின்னி விழிமாயமோ என மறைந்தது. 
அவர்கள்‌ எவரெவருடையவோ முன்னோர்கள்‌. 
ஓவியங்களில்‌ கண்ட முனிவர்கள்‌. அது பிரதீபரா? 
அப்பாலிருப்பவர்‌ ஹஸ்தியா? அதற்கப்பால்‌ யயாதி. 
அருகே பரதன்‌. அவர்கள்‌ அனைவரும்‌ அவ்வடிவில்‌ 
அங்கிருக்கிறார்களா? அவர்களிலிருந்து எழுந்து அங்கே 


சென்றார்களா?” 


“தேவர்கள்‌ அணிவகுக்கும்‌ இப்போர்க்களத்திற்கு முடிவே 
இல்லை. கந்தர்வர்களை காண்கிறேன்‌. அவர்கள்‌ 
இசைக்கருவிகளையே போர்க்கருவிகளாக்கிக்‌ 
கொண்டிருக்கிறார்கள்‌. நூற்றெட்டு நரம்புள்ள பேரியாழ்‌ 
நூற்றெட்டு அம்புகளை தொடுக்கும்‌ நூற்றெட்டு 
நாண்கள்‌ இழுத்துக்கட்டப்பட்ட வில்லென ஆனதென்ன? 
வேய்குழல்கள்‌ வேல்கள்‌. வீணைகள்‌ விற்கள்‌. 
கொம்புகள்‌, முழவுகள்‌, முரசுகள்‌, துந்துபிகள்‌, சங்குகள்‌, 
மணிகள்‌ அனைத்துமே கொலைப்படைகளென 
மாறிவிட்டிருக்கின்றன. விழிகள்‌ மலர்ந்த யட்சர்கள்‌. 
பறக்கும்‌ கின்னரர்கள்‌. ஒன்றுநூறென எண்ணியதுமே 
பெருகும்‌ கிம்புருடர்கள்‌. ஒவ்வொருவரும்‌ 
போரிட்டுக்கொண்டிருக்கிறார்கள்‌. கொடுங்காற்றில்‌ 
பொடித்துகள்கள்‌ என அவர்களனைவரும்‌ 
பறந்தலைந்து கொந்தளித்துக்கொண்டிருக்கிறார்கள்‌. 
போராலான ஒரு பெருங்கடற்பரப்பு. போராலான 
பெருஞ்சுழி!” 


மீண்டும்‌ அவனுக்கு வலிப்பு ஏற்பட்டது. விழிகள்‌ மேலே 
செருகிக்கொள்ள கைகால்கள்‌ இழுத்து அதிர்ந்தன. 
வாயிலிருந்து நுரைவழிந்து கன்னத்தில்‌ ஒழுகியது. 
அவனுடைய மூச்சு புறாவின்‌ ஓசையென ஒலித்தது. 
பின்னர்‌ விழிப்புகொண்டு “ஆ!” என்றான்‌. “நான்‌ 
பீஷ்மரை காண்கிறேன்‌” என்றான்‌. “என்ன காண்கிறாய்‌?” 
என்று திருதராஷ்டிரர்‌ கேட்டார்‌. “அவர்‌ களத்தில்‌ 
நின்றிருக்கிறார்‌. தன்‌ குழலை நீண்ட தோல்நாடாவால்‌ 
கட்டி தோளிலிட்டிருக்கிறார்‌. குருதி வழிந்து உலர்ந்த தாடி 
திரிகளாக தொங்குகிறது. சீற்றம்கொண்டவராக அவர்‌ 
போரிட்டுக்கொண்டிருக்கிறார்‌. அஸ்மாகர்களும்‌ 
குனிந்தர்களும்‌ அவரைச்‌ சூழ்ந்து எதிர்க்கின்றனர்‌. 
குனிந்த மன்னர்‌ அமோக்‌ஃபூதியின்‌ இளையவர்களாகிய 
அஹேோபாகுவும்‌ விஸ்வமித்ரனும்‌ அவர்‌ அம்பால்‌ 
வீழ்ந்தனர்‌. அமோக்‌ஃபூதி அலறியபடி அவர்‌ முன்‌ 
வருகிறார்‌. அவரை சிகராஸ்திரம்‌ என்னும்‌ அம்பால்‌ 
பீஷ்மர்‌ வீழ்த்தினார்‌. 

பீஷ்மரின்‌ வில்லில்‌ இருந்து அனைத்துவகையான 
அம்புகளும்‌ எழுந்து செல்கின்றன. பறவைக்குலங்களால்‌ 
மூடப்பட்ட வான்‌ போலிருக்கிறது அந்தப்‌ படைவெளி. 
நீண்ட தண்டுகொண்ட தண்டசக்ரம்‌ என்னும்‌ கணைகள்‌ 
சென்று அறைந்து நிலைகொள்பவை. பிளந்து 
செல்பவை இந்திரசக்ரம்‌ என்னும்‌ அம்புகள்‌. வஜ்ரம்‌ 
என்னும்‌ கணை விம்மிச்சுடர்ந்து சென்று துளைப்பது. 


ஐஷீகம்‌ சிட்டுபோன்றது. விழியறியாது வந்து 
விழிகொத்தி தாழ்வது. காலபாசம்‌ அம்புடன்‌ இணைந்த 
நீள்சரடு கொண்டது. தைத்தவற்றை இழுத்து எடுக்க 
உதவுவது. பினாகாஸ்திரம்‌ நெளிந்தது. நெஞ்சுள்‌ 
நுழைந்தால்‌ திரும்ப இழுத்தெடுக்க இயலாதது. 
கிரெளஞ்சபாணம்‌ சிறகுகள்‌ விரித்து மெல்ல பறந்து 
எழுந்து விசைகொண்டு இறங்குவது. பிரதனாஸ்திரம்‌ 
பம்பரம்போல்‌ சுழல்வது. வாருணாஸ்திரம்‌ 
அலையலைவென துள்ளிச்செல்வது. 


அரசே, அம்புகளையே நோக்குகிறேன்‌. அவற்றுக்கு 
மானுடர்‌ ஒரு பொருட்டே அல்லவோ என ஐயுறுகிறேன்‌. 
காலபாசம்‌ தைத்ததுமே சுழற்று அங்கே 
சுற்றிக்கொள்கிறது. பிரம்மபாசம்‌ அரக்குடன்‌ 
இணைந்தது. தைத்த இடத்தில்‌ உருகி இறங்குகிறது. 
சிகராஸ்திரம்‌ செங்குத்தாக பீறிட்டு மேலெழுந்து அங்கே 
திசைதெரிந்து சரிந்திறங்குவது. பெருமுழக்கமிட்டுச்‌ 
செல்கிறது கங்காளாஸ்திரம்‌. தன்‌ எடையாலேயே 
சென்றறைந்து உடைக்கிறது முசலாஸ்திரம்‌. 
மண்டையோடுகளை உடைக்கும்‌ கபாலாஸ்திரம்‌. 
வளைந்த முனைகொண்ட கங்கணாஸ்திரம்‌. சென்றபின்‌ 
இலக்கைத்தேடி வழிவளைந்தும்‌ சென்றெய்தும்‌ 
மானவாஸ்திரம்‌. நரம்புகளை அறைந்து நினைவழியச்‌ 
செய்யும்‌ மோஹாஸ்திரம்‌. வந்தது அறியாமல்‌ வந்து 
தைக்கும்‌ செளம்யாஸ்திரம்‌. புலிப்பல்லென இரட்டை 
வளைமுனைகொண்ட தம்ஷ்ட்ராஸ்திரம்‌. வெடித்து 
ஒளிவிட்டுச்‌ செல்லும்‌ தைஜப்பிரபாஸ்திரம்‌. 


அம்புகள்‌ இப்போரை நிகழ்த்திக்கொண்டிருக்கின்‌ றன. 
ஒவ்வொரு அம்பிலும்‌ எழுந்து செல்லும்‌ தெய்வங்களை 
காண்கிறேன்‌. அவற்றுக்கு ஒவ்வொரு வடிவம்‌. 
விழிமணிமட்டுமே கொண்டவை. நகங்களைப்‌ 
போன்றவை. பற்களைப்‌ போன்றவை. சிட்டுக்களின்‌ 
அலகு போன்றவை. யானைத்தந்தம்‌ போன்றவை. 
அத்தெய்வங்கள்‌ அங்கே களியாட்டமிடுகின்றன. அரசே, 
ஒவ்வொரு உயிரின்‌ வடிவிலும்‌ அங்கே தெய்வங்கள்‌ 
உள்ளன. யானைகளைப்‌ போன்ற சிறுபூச்சிகள்‌. சிறு 
பூச்சிகள்‌ போன்ற யானைகள்‌. பறக்கும்‌ மீன்கள்‌. செதில்‌ 
வால்‌ சொடுக்கிச்‌ சீறும்‌ களிறுகள்‌. நாமறிந்த 
ஒவ்வொன்றும்‌ பிறிதொன்றாகி நின்றுள்ளன அங்கே. 


அரசே, நான்‌ பீஷ்மரைச்‌ சூழ்ந்து பேருருக்கொண்டு 
நின்றிருக்கும்‌ அறுவரை காண்கிறேன்‌. வலக்கையில்‌ 
கதாயுதமும்‌ இடக்கையில்‌ தாமரையும்‌ கொண்ட தரன்‌. 
ஒருவிரல்‌ சுட்ட மறுவிரல்‌ வளைந்து ஆமென்று அடங்க 


நின்றிருக்கும்‌ துருவன்‌. அமுதகலம்‌ ஏந்திய சோமன்‌. 
விசிறியும்‌ வில்லும்‌ ஏந்திய அனிலன்‌. எரிதழல்‌ எழுந்த 
வலக்கையும்‌ முப்புரி வேல்‌ கொண்ட இடங்கையுமாக 
அனலன்‌. அலையபுக்கும்‌ பாசக்கயிறும்‌ வேலும்‌ கொண்ட 

பன்‌. அவர்கள்‌ அவரை 
நோக்கிக்கொண்டிருக்கிறார்கள்‌. விளையாடும்‌ 
சிற்றுயிரை குனிந்து பார்க்கும்‌ பேருருவர்கள்போல. 
அவர்களின்‌ முகத்திலிருக்கும்‌ அந்த இரக்கம்‌ 
எதன்பொருட்டு? 


அரசே, பீஷ்மருக்கு இருபுறமும்‌ இருவர்‌ 
நின்றிருக்கிறார்கள்‌. அவர்‌ வலக்கையென ஆகி 
இயங்கிக்கொண்டிருப்பவன்‌ பிரத்யூஷன்‌. செந்நிற 
ஒளிகொண்டவன்‌. இடக்கையென அமைந்திருப்பவன்‌ 
பிரபாசன்‌. இளநீல நிறத்தில்‌ மின்னுபவன்‌. பீஷ்மர்‌ என 
நின்று அப்போரை நிகழ்த்துபவர்கள்‌ அவர்களிருவருமே. 
காண்டீபம்‌ நாணொலிக்க, சங்கூதியபடி பீஷ்மரை 
எதிர்கொள்ள வருகிறார்‌ பாரதர்‌. அவருடைய 
தேருக்குமேல்‌ என எழுந்து நின்றுள்ளது 
வெண்முகில்களிறு. அதில்‌ மின்னல்‌ சொடுக்கும்‌ 
படைக்கலத்துடன்‌ அமர்ந்திருப்பவன்‌ இந்திரன்‌, 
இடியோசையுடன்‌ மின்னொளியுடன்‌ காற்று கிழிபட 
திசைகள்‌ வெடிபட அவர்களின்‌ போர்‌ 
நிகழ்ந்துகொண்டிருப்பதை காண்கிறேன்‌. 


சஞ்சயன்‌ விசும்பியமுதான்‌. கைகளை விரித்து “நான்‌ 
காண்பதென்ன? இந்தப்‌ போரை நான்‌ ஏன்‌ காண்கிறேன்‌? 
இதிலிருந்து நான்‌ எவ்வண்ணம்‌ விடுபடுவேன்‌?” 
என்றான்‌. திருதராஷ்டிரர்‌ “மூடா, அங்கே என்‌ மைந்தர்‌ 
செய்துகொண்டிருப்பதென்ன என்று சொல்‌!” என்றார்‌. 
“அங்கே கரிய இருளின்‌ திவலைகள்போல்‌ 
வெளவால்களும்‌ காகங்களும்‌ என வடிவுகொண்டு 
பாதாளதெய்வங்கள்‌ காற்றில்‌ சுழன்று சிறகடிக்கும்‌ 
ஓரிடத்தில்‌ போரிட்டுக்கொண்டிருக்கிறார்‌ துரியோதன 
மாமன்னர்‌. அவருடைய உடல்‌ கரிய 
ஒளிகொண்டிருக்கிறது. அவருடைய தேர்ச்சகடங்களை 
கைகளால்‌ தாங்கியிருக்கின்றன நரிவடிவுகொண்ட 
இரண்டு பூதங்கள்‌. அவருடைய தேரின்மேல்‌ 
கொடியெனப்‌ பறக்கிறது காகபூதம்‌. அவருடைய 
அம்புகளை பற்றிக்கொண்டு பறந்து சென்று 
எதிரியின்மேல்‌ அறைகின்றன கூருகிர்பறவைகள்‌.” 


பாண்டவர்களின்‌ தரப்பிலிருந்து பெரிய 
உழலைத்தடிகளையும்‌ கொக்கிக்கயிறுகளையும்‌ 
சுழற்றியபடி போர்க்குரலெழுப்பிக்கொண்டு 


வந்துகொண்டிருக்கிறார்கள்‌ வேகவான்‌, மகாரெளத்ரன்‌, 
வித்யுத்ஜிஹ்வன்‌, பிரமாதி என்னும்‌ நான்கு அரக்கர்கள்‌. 
தென்கிழக்கே விந்தியனின்‌ சரிவில்‌ விண்ணிலிருந்த 
தொல்லரக்கர்‌ நகரமான மாகிஷ்மதி உடைந்து மண்ணில்‌ 
சிதறிய துண்டுகளில்‌ ஒன்றான கூர்மாவதி என்னும்‌ 
நகரை ஆள்பவர்கள்‌ அவர்கள்‌. ஹிரண்யாக்ஷனின்‌ 
குருதி எஞ்சிய தொல்லரக்கர்‌ குடியினர்‌. ஓங்கிய கரிய 
உடலும்‌, ஒளிரும்‌ பற்களும்‌, சிப்பிபோல்‌ விழிகளும்‌, 
முழங்கும்‌ முழவுக்குரலும்‌ கொண்டவர்கள்‌. 


அவர்களின்‌ நகரம்‌ மாளவ மன்னரின்‌ 
எல்லைக்குட்பட்டது என்று மாளவப்படை 
பன்னிருமுறை அவர்களின்‌ மேல்‌ படைகொண்டு 
சென்றது. பன்னிருமுறை அவர்களின்‌ காடுகள்‌ 
தீவைத்து எரிக்கப்பட்டன. பன்னிருமுறை அவர்களின்‌ 
குடிகள்‌ முற்றழிந்தனர்‌. வெந்த மைந்தருடன்‌ கருகிய 
துணைவியருடன்‌ அவர்கள்‌ மேலும்‌ மேலும்‌ 
உள்காடுகளுக்குள்‌ சென்றனர்‌. அவர்களை மேலும்‌ 
மேலுமென துரத்திவந்தது மாளவத்தின்‌ படை. எரியுண்ட 
காட்டில்‌ புகைசூழ்ந்த குகைக்குள்‌ ஓடுங்கியிருந்த 
அவர்களின்‌ தந்தை ஹிரண்யநபஸ்‌ தன்‌ நான்கு 
மைந்தரை நெஞ்சோடணைத்து போரிட்டு இறக்கும்‌ 
நல்லூழ்‌ அமைக உங்களுக்கு என்று வாழ்த்தி 
விழுந்துமறைந்தார்‌. 


நான்கு உடன்பிறந்தாரும்‌ தங்கள்‌ குடிகளை 
சேர்த்துக்கட்டினர்‌. மாளவத்தின்‌ படைகள்‌ எழுவதுவரை 
காத்திருக்கலாகாது என்று அவர்கள்‌ 
அறிந்துகொண்டனர்‌. மாளவத்தின்‌ படைகளை 
கூர்நோக்க மலைமுடிகளில்‌ பன்னிரு 
நோக்குமண்டபங்களை அமைத்தனர்‌. மாளவப்‌ படை 
ஐந்து விரல்களாகப்‌ பிரிந்து நின்றிருப்பது என்றும்‌ 
ஐந்தும்‌ இணைந்து கையென்றாகும்போதே படையெடுப்பு 
நிகழ்கிறது என்றும்‌ கண்டுகொண்டார்கள்‌. அதன்பின்‌ 
அவர்கள்‌ இணைந்து வந்த மாளவப்‌ படையை 
ஒருமுறைகூட எதிர்கொள்ளவில்லை. படை 
விலகிப்பிரிந்ததுமே மலைகளிலிருந்து இறங்கி 
அவர்களை தாக்கினர்‌. படைகளின்‌ ஊற்றுகளை 
அழித்தனர்‌. களஞ்சியங்களை எரித்தனர்‌. 
காவல்மாடங்களை சிதைத்தனர்‌. 


அஞ்சிப்‌ பின்னடைந்த மாளவம்‌ அதன்பின்‌ 
அரக்கர்நிலத்தை கைவிட்டது. தங்கள்‌ தொல்நகரை 
அவர்கள்‌ மீட்டமைத்தனர்‌. துவாரகையுடன்‌ 
வணிகப்பாதையை அமைத்துக்கொண்டனர்‌. 


அவர்களின்‌ நதிக்கரையில்‌ படகுகளில்‌ பொருட்களுடன்‌ 
வணிகர்கள்‌ வந்திறங்கலாயினர்‌. துவாரகையின்‌ 
அரசரை அவர்கள்‌ தங்கள்‌ குடித்தலைவர்‌ என்றே 
எண்ணலாயினர்‌. சம்பராசுரரும்‌ பாணாசுரரும்‌ அவருக்கு 
குருதியுறவினரானபோது அவர்களின்‌ 
குருதிச்சரடிலமைந்த அவர்களும்‌ உறவினரானார்கள்‌. 
அரசே, அவர்கள்‌ பாணாசுரரின்‌ மைந்தர்‌ சக்ரர்‌ 
தலைமைதாங்கும்‌ பதினேழாம்‌ படைப்பிரிவில்‌ எட்டாம்‌ 
படையாக நின்று களம்கண்டனர்‌. 


நால்வரும்‌ துரியோதனரை சூழ்ந்துகொண்டு தாக்கினர்‌. 
துரியோதனரின்‌ பின்புலத்தை துச்சாதனர்‌ காத்தார்‌. 
அம்புகளால்‌ அவர்‌ அரக்கர்களின்‌ தேர்களை உடைத்தார்‌. 
வேகவானின்‌ கழுத்தை அறுத்துச்சென்றது ஒரு வாளி. 
தன்னை அணுகிய அந்தக்‌ கணையை இரு காகங்கள்‌ 
ஏந்திவருவதைக்‌ கண்டு அவன்‌ அலறினான்‌. 
அவ்வலறலை இரண்டாகப்‌ பிளந்தது கூர்முனை. எஞ்சிய 
அலறலுடன்‌ இருந்தது துண்டுண்ட தலை. அவன்‌ 
அலறலைக்கண்டு ஓடியணைந்த மகாரெளத்ரன்‌ 
பன்னிரு துதிக்கைகள்‌ கொண்ட பெருங்களிறு 
ஒன்றின்மேலேறி பறந்துவரும்‌ துரியோதனரை கண்டான்‌. 
வெறிகொண்டு கதைசுழற்றியபடி அவரை அணுகினான்‌. 


அவனுடைய எட்டு குடித்தெய்வங்கள்‌ அவனை தங்கள்‌ 
கைகளில்‌ ஏந்தியிருந்தன. குளிகன்‌, மாதன்‌, மதங்கன்‌, 
சம்பன்‌, சம்புகன்‌, சாமன்‌, காமன்‌, கதம்பன்‌ என்னும்‌ 
அத்தெய்வங்கள்‌ யானையபோல்‌ கொம்புகளும்‌ 
துதிக்கைகளும்‌ வெளவால்களின்‌ சிறகுகளும்‌ 
கொண்டவை. உறுமிச்சிரிக்கும்‌ பற்கள்கொண்ட 
நாகங்கள்‌ மேல்‌ ஊர்பவை. கதையுடன்‌ கதைகள்‌ 
மோதிக்கொண்டன. தெய்வங்கள்‌ தெய்வங்களுடன்‌ 
போரிட்டன. உறுமிக்கூவின. அறைந்தன, கிழித்தன, 
மோதிச்சிதறிப்‌ பின்னடைந்து மீண்டும்‌ வெறிகொண்டு 
எழுந்தன. துரியோதனரின்‌ கதையின்‌ அறைகொண்டு 
நெஞ்சுபிளந்து மகாரெளத்ரன்‌ மண்ணில்‌ விழுந்தான்‌. 


அவனைச்‌ சூழ்ந்து ஆர்ப்பரித்த அரக்கர்களின்‌ 
குடித்தெய்வங்கள்‌ எழுந்துசென்று வித்யுத்திஹ்வனை 
தங்கள்‌ கைகளில்‌ தூக்கி வந்தன. அவனுக்குப்‌ பின்னால்‌ 
பாய்ந்துவந்த புரவியின்மேல்‌ நின்றவனாக பிரமாதி 
வந்தான்‌. துரியோதனர்‌ பிரமாதியை ஒரே அம்பால்‌ 
வீழ்த்தினார்‌. வீழ்ந்தவர்களின்‌ குருதியை குடித்தன நீண்ட 
கூரலகுகளும்‌ பற்களும்‌ கொண்ட பாதாளதெய்வங்கள்‌. 
மண்ணின்‌ சிறுதுளைகளிலிருந்து நண்டுக்குஞ்சுகளென 
அவர்கள்‌ எழுந்தபடியே இருந்தனர்‌. விழிகளோ 


செவிகளோ இல்லாத விடாய்‌ மட்டுமேயான 
சிற்றுருவர்கள்‌. குருதியுண்டு வீங்கிப்பருத்து 
பேருருக்கொண்டு எழுந்து நெஞ்சிலறைந்து 
வெறிக்குரலெழுப்பி கால்களை ஓங்கி அறைந்து 
உதைத்து மருப்பு சிலிர்த்தனர்‌. 


துரியோதனரும்‌ வித்யுத்ஜிஹ்வனும்‌ 
போரிட்டுக்கொண்டார்கள்‌. அந்தப்‌ போருக்குச்‌ சுற்றும்‌ 
குறாதிஞுடிக்கும்‌ தெய்வங்கள்‌ நின்று கைவீசி 
கூச்சலிட்டன. நெஞ்சிலும்‌ தொடையிலும்‌ 
அறைந்துகொண்டு ஆடின. நிலத்தில்‌ மிதித்தும்‌ 
கைதாக்கி வானில்‌ சுழற்றியும்‌ ஆர்ப்பரித்தன. இருவரின்‌ 
தெய்வங்களும்‌ அவர்களின்மேல்‌ மிதித்தேறி 
போரிட்டனர்‌. துரியோதனர்‌ வித்யுத்திஹ்வனை 
அறைந்து வீழ்த்தினார்‌. அக்கணமே பாய்ந்த தெய்வங்கள்‌ 
அவனை அள்ளி எடுத்து குருதியருந்தலாயின. அந்த 
உடல்கள்‌ குருதியிழக்க அவற்றிலிருந்து வெளிறிய 
வண்ணம்‌ கொண்ட புகைவடிவென அவர்கள்‌ 
எழுந்தனர்‌. துயர்கொண்ட மலைத்த விழிகளால்‌ அந்தப்‌ 
போர்க்களத்தை நோக்கியபடி நின்றனர்‌. 
அவர்களினூடாக கடந்துசென்றன கூரம்புகள்‌. 
அவர்களை அறியாமல்‌ முட்டித்ததும்பிக்கொண்டிருந்தன 
தெய்வங்கள்‌. 


துரியோதனர்‌ தன்‌ இரு தோள்களிலும்‌ மாறிமாறி 
அறைந்துகொண்டு ர்ப்பரித்தார்‌. * “வருக! வருக!” என்று 
அவர்‌ எதிரிகளை ௯ யழைத்தார்‌. பெளரவமன்னர்‌ 
சுதாசர்‌ செந்நிறப்பிடரி பறக்கும்‌ நான்குதலைப்‌ 
புரவிகளின்‌ வடிவிலமைந்த தன்‌ தெய்வங்களால்‌ 
களத்தில்‌ பறந்தலைந்தார்‌. அவரை அணுகிய 
துரியோதனர்‌ அம்புகளால்‌ அவர்‌ தலையை 
கொய்தெறிந்தார்‌. தண்டக நாட்டு அரசன்‌ குமுதனையும்‌ 
அவன்‌ இளையோன்‌ ஜீமுதனையும்‌ நீள்வேல்‌ கொண்டு 
வெட்டி வீழ்த்தினார்‌. அவர்களின்‌ தெய்வங்கள்‌ 
ஊளையிட்டபடி அஞ்சிச்‌ சிதறி ஓடின. 


இடியோசை எழுப்பியபடி கடோத்கஜன்‌ துரியோதனரை 
நோக்கி வந்தார்‌. அரசே, அவர்‌ மலைகளைப்போன்ற 
தோள்கள்கொண்ட பெருங்குரங்குகளின்‌ வடிவிலமைந்த 
நூற்றெட்டு மலைத்தெய்வங்களால்‌ காக்கப்பட்டார்‌. 
அவர்கள்‌ ஒருவர்மீது ஒருவர்‌ தாவியேறி ஒருவரை 
ஒருவர்‌ கடந்து ஒருவரையொருவர்‌ எடுத்து வீசி பெருகி 
அணுகினர்‌. பேரலைகளில்‌ எழுந்துவரும்‌ 
சிறுநாவாய்போல கடோத்கஜன்‌ அவர்களில்‌ திகழ்ந்தார்‌. 
வரும்‌ வழியிலேயே ஜயத்ரதரின்‌ தேரை அறைந்து 


மலர்களும்‌ மஞ்சளரிசியும்‌ நிறைந்தபோது கைகளால்‌ 
அவற்றை தட்மவிட்டுக்கொண்டு தலையைச்‌ 
சிலுப்பினான்‌. 


அரண்மனை வாயிலின்‌ வரவேற்புச்சடங்குகள்‌ 
முடிந்ததும்‌ இடைநாழியில்‌ ஏறிய துரியோதனனிடம்‌ 
துரர்‌ வந்து “சுயோதனா, உன்‌ சகோதரரை உன்‌ 
தந்தைக்கு அறிமுகம்‌ செய்து வைக்கவேண்டியது உன்‌ 
கடமை” என்றார்‌. துரியோதனன்‌ தலை வணங்கினான்‌. 
விதுரர்‌ சிலகணங்கள்‌ மேலும்‌ சொற்களுக்காகத்‌ 
தயங்கியபின்‌ “சுயோதனா, தம்பியரைப்‌ 
பெருக்குவதைப்பற்றி மட்டும்‌ நீ 
கற்றுக்கொண்டால்போதும்‌. இம்மண்ணில்‌ நீ 
அடைவதற்கும்‌ அறிவதற்கும்‌ வேறேதுமில்லை” என்றார்‌. 
நிமிர்ந்து நோக்கிய துரியோதனன்‌ கண்களை நோக்கி 
“உன்‌ அகத்தை மட்டுமே நீ வெல்லவேண்டும்‌” என்றார்‌ 
விதுரர்‌. அவனுக்குள்‌ ஓடிய உணர்ச்சிகளையெல்லாம்‌ 
அவர்‌ உணர்ந்துகொண்டுவிட்டதை அவன்‌ அறிந்தான்‌. 


தருமனிடம்‌ துரியோதனன்‌ “தமையனாரே, தாங்கள்‌ 
தங்கள்‌ முதல்தந்தையை காண வரும்படி 
அழைக்கிறேன்‌” என்றான்‌. “ஆம்‌, இந்நாளில்‌ எனக்கு 
தெய்வங்கள்‌ அளித்த பரிசு அத்தருணம்‌” என்றான்‌ 
தருமன்‌. பீமன்‌ நிமிர்ந்து அரண்மனையின்‌ உயர்ந்த 
மாடக்கூரையை பெருந்தூண்களை நோக்கிக்கொண்டு 
நின்றிருந்தான்‌. அவன்‌ பார்க்கும்‌ முதல்‌ அரண்மனை 
அது என துரியோதனன்‌ எண்ணிக்கொண்டான்‌. “வருக” 
என்று அழைத்து அவன்‌ முன்னால்‌ செல்ல 
பாண்டவர்களும்‌ அவன்‌ தம்பியரும்‌ சேவகர்களும்‌ 
அவனைத்‌ தொடர்ந்துசென்றனர்‌. 


புஷ்பகோஷ்டத்தில்‌ தந்தையின்‌ அணுக்கச்சேவகனாகிய 
விப்ரனின்‌ தலைமையில்‌ சேவகர்கள்‌ வந்து வாயிலில்‌ 
நின்றிருந்தனர்‌. அவர்களைக்‌ கண்டதும்‌ 
நிமித்தச்சேவகன்‌ வலம்புரிச்சங்கை ஊத அனைவரும்‌ 
வாழ்த்தொலி எழுப்பினர்‌. விப்ரன்‌ வந்து தருமனைப்‌ 
பணிந்து “இளவரசே, தங்கள்‌ முதல்தந்தை தங்களைக்‌ 
காணும்‌ பேராவலுடன்‌ இருக்கிறார்‌” என்றான்‌. தருமன்‌ 
கண்கள்‌ கலங்கி சொற்களில்லாமல்‌ கைகூப்பினான்‌. 
பீமன்‌ புஷ்பகோஷ்டத்தின்‌ பெருவாயிலின்‌ கனத்த 
கதவை தன்‌ கைகளால்‌ மெல்ல அறைந்துநோக்கினான்‌. 


அவர்களை துரியோதனன்‌ உள்ளே 
அழைத்துச்சென்றான்‌. செல்லச்செல்ல தருமன்‌ கூப்பிய 
கரங்களுடன்‌ நடைகளர்ந்தான்‌. புஷ்பகோஷ்டத்தின்‌ 


துண்டுகளாக தெறிக்கவிட்டார்‌. தேரிலிருந்து 
இறுதிக்கணத்தில்‌ ஜயத்ரதரை பறக்கும்‌ கரடிபோல்‌ 
தோன்றிய சிந்துநாட்டுக்‌ குடித்தெய்வம்‌ தூக்கி 
அகற்றியது. சல்யர்‌ கலப்பை வடிவில்‌ படைக்கலமேந்திய 
ஏழு தெய்வங்களால்‌ கடோத்கஜனிடமிருந்து 
காக்கப்பட்டார்‌. 


கடோத்கஜனும்‌ துரியோதனரும்‌ போரிட்டபோது 
குரங்குருக்களும்‌ காகவடிவப்‌ பூதர்களும்‌ விண்ணில்‌ 
மோதிக்கொண்டார்கள்‌. முகில்களுக்கும்‌ 
மலைகளுக்குமான போரென அதை காண்கிறேன்‌. 
கடோத்கஜனின்‌ உடலில்‌ ஒவ்வொரு உறுப்பிலும்‌ 
அமைந்த விலங்குகள்‌ எழுந்து வந்தன. நெஞ்சிலிருந்து 
இரு மத்தகங்கள்‌ எழுந்து யானைகளாயின. 
தொடைகளிலிருந்து இரு களிறுகள்‌ எழுந்தன. 
கால்களிலிருந்து கரடிகள்‌. அரசே, அவருடைய இரு 
கைகளும்‌ விரைவுகொண்ட இரு சிறுத்தைகளாகி 
எழுந்தன. வளைந்து பதுங்கியும்‌, விரிந்தும்‌, சிலிர்த்தும்‌, 
சீறியும்‌ அவை தாக்கின. பத்து கைநகங்களும்‌ பத்து 
கூரலகுகளாகி கழுகுகளாக மாறின. அவருடைய 
வயிற்றிலிருந்து செதில்நிரைகொண்ட உடலுடன்‌ 
எழுந்தது முதலை. 


பெருகிக்கொண்டே இருந்தார்‌ துரியோதனர்‌. 
நரிக்கூட்டங்களாகி ஊளையிட்டுச்‌ சீறி வால்சுழற்றி 
பாய்ந்தார்‌. காகங்களாகி, முகில்களாகி நிறைந்தார்‌. 
கழுதைபோல்‌ ஒலியெழுப்பின அக்காகங்கள்‌. இடியோசை 
என உறுமின அந்த நரிகள்‌. அவருடைய தோள்கள்‌ 
பெருகுவதை காண்கிறேன்‌. அரசே, மண்மறைந்த 
கெளரவர்கள்‌ அனைவரும்‌ கதையேந்திய கைகளுடன்‌ 
வந்து அவர்‌ உடலில்‌ பொருந்தி கிளைக்கிறார்கள்‌. 
அவர்களின்‌ மைந்தர்களும்‌ கதைகளுடன்‌ எழுந்து 
விரிகிறார்கள்‌. நூறுநூறு கைகள்‌. நூறுநூறு கதைகள்‌. 
அவர்‌ ஒரு படையென கடோத்கஜனை தாக்கினார்‌. 
அவரை எத்திசையிலிருந்தும்‌ அறைந்தார்‌. ஒருகணமும்‌ 
பின்னடைய விடாமல்‌ அறைந்தார்‌. 


அவர்‌ ஆற்றிய போரின்‌ விசையால்‌ அப்பகுதியில்‌ 
பெருஞ்சுழி ஒன்றே காணக்கிடைத்தது. தெய்வங்களும்‌ 
தேவர்களும்‌ பேயுருக்களும்‌ அரக்கர்களும்‌ அசுரர்களும்‌ 
மானுடரும்‌ இணைந்துருவான அச்சுழியின்‌ அடியில்‌ 
நிகழ்வதென்ன என்று காணக்கூடவில்லை. 
கடோத்கஜனின்‌ அறைகள்‌ ஒவ்வொன்றையும்‌ 
அவருடைய கதைகள்‌ தடுத்தன. அள்ளி அப்பால்‌ 
வீசப்பட்ட கடோத்கஜனை அவருடைய தெய்வங்கள்‌ 


தூக்கிக்கொண்டு அப்பால்‌ சென்றன. அவரை 
துரத்திச்சென்று கூச்சலிட்டு அறைகூவினார்‌ 
துரியோதனர்‌. 


அநூபநாட்டு அரசன்‌ நீலன்‌ அஸ்வத்தாமாவால்‌ 
கொல்லப்பட்டார்‌. மலைவிழுந்ததுபோல்‌ அவர்‌ உடல்‌ 
மண்ணிலறைந்து விழுந்தது. அப்பால்‌ பகதத்தரை 
சேதிநாட்டு வசுதானரும்‌ தசார்ணநாட்டரசர்‌ சுதர்மரும்‌ 
எதிர்த்தனர்‌. பகதத்தரை சூழ்ந்திருந்தனர்‌ 
பிரக்ஜ்யோதிஷத்தின்‌ குடித்தெய்வங்களாகிய 
மீனுருக்கொண்ட மத்ஸ்யன்‌, நண்டுருக்கொண்ட 
கர்க்கடகன்‌, முதலையுருக்கொண்ட மகரன்‌, 
ஆமையுருக்கொண்ட கூர்மன்‌ ஆகியோர்‌. அவர்களை 
எதிர்கொண்ட தெய்வங்கள்‌ முகங்களில்‌ கொம்புகளும்‌ 
விரிக்கும்‌ சிறகுகளும்‌ கொண்டவை. 
வெட்டுக்கிளிகளெனத்‌ தாவி வந்து அவை 
போர்புரிந்தன. 


துரியோதனரை பீமசேனர்‌ தன்‌ காற்றுப்படை சூழவந்து 
தாக்கினார்‌. அவருடைய கைகள்‌ வீசுவதற்கேற்ப 
நாற்பத்தொன்பது காற்றுகளில்‌ ஒன்று வந்து அமைந்தது. 
அறைகையில்‌ எருமைத்தலைகொண்ட மகிஷாசன்‌ 
வந்தமைகிறான்‌. தேர்த்தூண்களைப்‌ பிழுது எறிகையில்‌ 
பன்னிரு கைகள்‌ கொண்ட ஸ்வத்வாசன்‌. கதைசுழற்றி 
வரும்‌ நெஞ்சில்‌ யானைப்பாறைபோன்ற ஹஸ்தின்‌. 
உறுமி கைவிரித்து விரிந்தெழுகையில்‌ நூறுகைகள்‌ 
கொண்ட விஸ்வதேவன்‌. சீற்றத்துடன்‌ கால்களை 
உதைத்து பாய்கையில்‌ ருத்ரன்‌. நெஞ்சை நோக்கி 
கதைவீசி அணுகும்போது செந்தழல்போல்‌ முடிகொண்ட 
யுவனன்‌. அரசே, நாற்பத்தேழு காற்றுகள்‌ கடந்துசெல்லும்‌ 
மலையுச்சியின்‌ ஒற்றைமரம்‌ போன்று 
களம்நின்றாடுகிறார்‌ பீமசேனர்‌. 


துரியோதனரும்‌ பீமசேனரும்‌ இணையொடு இணையென 
நின்று பொருதிய அப்போரில்‌ விண்ணில்‌ இடியெழுந்தது. 
ஒவ்வொரு அறைக்கும்‌ தெய்வங்கள்‌ கூக்குரலிட்டன. 
தொடைகளை அறைந்துகொண்டும்‌ கைகளை வீசி 
எழுந்து குதித்தும்‌ ஒருவரை ஒருவர்‌ கூச்சலிட்டு 
அழைத்து அறைகூவியும்‌ களியாட்டமிட்டன. அவற்றின்‌ 
ட்டத்தால்‌ நிலம்‌ மரவுரி விரிப்புபோல்‌ நெளிபட்டது. 
லத்துக்கடியில்‌ ஆழ்ந்த பொந்துவழிகளினூடாக 
பாதாளநாகங்கள்‌ பிதுங்கி வெளியே வந்தன. 
துரியோதனர்‌ பீமசேனரின்‌ நெஞ்சக்கவசத்தை பிளந்தார்‌. 
பிறிதொரு வீச்சில்‌ அவர்‌ தலைக்கவசத்தை உடைத்தார்‌. 
மீண்டும்‌ அறைய அவர்‌ காற்றிலெழுந்தபோது பீமசேனர்‌ 


அவர்‌ விலாவிலறைந்தார்‌. துரியோதனர்‌ நிலையழிந்து 
பின்னால்‌ சரிந்தார்‌. 

அரசே, துரியோதனர்‌ சென்ற சிலநாட்களாகவே 
நிலையழிந்திருக்கிறார்‌. அவர்‌ உடல்‌ நூற்றுவரால்‌ 
ஆனது. இழப்புகள்‌ ஒவ்வொன்றும்‌ அவருடலின்‌ ஒரு 
தசையை ஆற்றலிழக்கச்‌ செய்கின்றன. ஆகவே 
ஒவ்வொரு நாளும்‌ அவருடைய நடை மாறுபடுகிறது. 
குரலும்‌ கையசைவும்‌ மாறுகின்றன. அவர்‌ முகமேகூட 
நாளுக்கொன்று எனத்‌ தெரிகிறது என்கிறார்கள்‌. 
களத்தில்‌ அவர்‌ நிலைமீள்வதற்குள்‌ பீமசேனர்‌ அவரை 
அறையும்பொருட்டு கதையுடன்‌ பாய்ந்தெழுந்தார்‌. 
ஆனால்‌ துச்சாதனரும்‌ துச்சகரும்‌ துச்சலரும்‌ துர்மதரும்‌ 
அவரை சூழ்ந்துகொண்டனர்‌. கதையை ஊன்றியபடி 
துரியோதனர்‌ எழுந்து நோக்கியபோது கெளரவர்‌ 
நால்வருக்கும்‌ பீமசேனருக்கும்‌ உச்சப்போர்‌ 
மூண்டுவிட்டதை கண்டார்‌. 


அப்போது பொன்னுருகியதெனச்‌ சிவந்த 
பெருங்களிற்றின்‌ மீது மெல்ல மிதந்தவராக பால்ஹிகப்‌ 
பிதாமகர்‌ வருவதை அவர்‌ கண்டார்‌. அந்தப்‌ 
படைக்களத்தில்‌ ஒவ்வொன்றும்‌ உச்சவிரைவில்‌ 
கொப்பளித்து அலையடித்துக்‌ கொண்டிருக்க அவர்‌ 
மட்டும்‌ மிகமிக மெல்ல அசைவதறியாது ஒழுகும்‌ 
முகிலென வந்தார்‌. அவருடைய கவசங்கள்‌ 
அந்தியொளியில்‌ மின்னிக்கொண்டிருந்தன. நான்கு 
கந்தர்வர்கள்‌ வெண்முகில்‌ சாமரங்களால்‌ அவருக்கு 
விசிறிக்கொண்டிருந்தனர்‌. சுடர்முடி சூடிய 
இந்திரவடிவான தேவன்‌ ஒருவன்‌ அவருக்குப்‌ பின்னால்‌ 
வெண்குடை ஏந்தியிருந்தான்‌. யக்ஷர்களும்‌ 
கின்னரர்களும்‌ அவருக்கு இருபுறமும்‌ மலர்மழை 
சொரிந்தனர்‌. மலர்களாலான துந்துபிகளையும்‌ 
எக்காளங்களையும்‌ முழக்கினர்‌. 


பால்ஹிகரின்‌ கையில்‌ பொற்சங்கிலி ஒன்றில்‌ கட்டப்பட்ட 
மென்மையான மலர்போன்ற சாமரம்‌ தொங்கியது. அதை 
சுழற்றிவீசியபடி அவர்‌ அணுகினார்‌. அந்தக்‌ காற்றில்‌ 
பறந்துகொண்டிருந்த தேவர்களின்‌ பொன்னிறக்‌ 
குழல்கள்‌ அலைபாய்ந்தன. கந்தர்வர்களின்‌ ஒளிவண்ண 
ஆடைகள்‌ நெளிந்தமைந்தன. அது வருடிச்சென்ற 
தெய்வங்கள்‌ மெய்ப்பு கொண்டு புன்னகைத்து 
அசைவழிந்து நின்றன. 


அவரைப்‌ பார்த்ததும்‌ பீமசேனரை ஏந்தியிருந்த 
மாருதர்கள்‌ அவரை அப்படியே விட்டுவிட்டு 


பின்னடைந்தார்கள்‌. அவர்‌ நிலத்திலுதிர்ந்து எழுந்தோடி 
அப்பால்‌ சென்று நோக்கினார்‌. துரியோதனரைச்‌ 
சூழ்ந்திருந்த காருருவ தெய்வங்கள்‌ 
புகையணைவதுபோல்‌ கரைந்தழிந்தனர்‌. அவர்‌ 
வெற்றுக்கைகளுடன்‌ திகைத்து நின்றார்‌. பீமசேனர்‌ தன்‌ 
படைகளுக்குள்‌ பாய்ந்து மறைய துரியோதனரை 
அவருடைய தம்பிகள்‌ சூழ்ந்துகொண்டனர்‌. அவர்களை 
அறியாதவர்போல தன்‌ மெல்லிய சாமரத்தைச்‌ 
சுழற்றியபடி அவர்களிருவருக்கும்‌ நடுவே பால்ஹிகர்‌ 
கடந்துசென்றார்‌. 


அரசே, அதோ பீஷ்ம பிதாமகர்‌ தன்‌ கைகளென எழுந்த 
வசுக்களுடன்‌ படைமுகம்‌ நின்று 
பொருதிக்கொண்டிருக்கிறார்‌. அவருடைய களத்தில்‌ 
குருதிவெறிகொண்ட தெய்வங்கள்‌ முட்டிமோதுகின்றன. 
உடலைவிடப்‌ பெரிதாக நாக்குகொண்டவை. நாவுகளை 
சிறகுகளாக்கி பறக்கின்றன. நாவுகளை வால்களாக்கி 
அறைந்து பூசலிடுகின்றன. நாவுகளை கால்களாக்கி 
எழுந்து தாவுகின்றன. நாவுகளை பின்னிப்பிணைத்து 
வளைத்து எடுத்து அறைந்து போரிடுகின்றன. 
நாவுகளை ஊன்றி எழுந்து நின்றிருக்கின்றன. 


பீஷ்மர்‌ தன்‌ எதிரே மிக அப்பால்‌ ஒரு தேரை கண்டார்‌. 
அது அந்திவெளிச்சத்தில்‌ திரும்பிய மின்னல்‌ அவர்‌ 
விழிகளில்‌ அடித்தது. அவர்‌ கைகளால்‌ முகம்‌ மறைத்து 
மீண்டும்‌ நோக்கியபோது அவரை நோக்கி வந்தது. 
வெள்ளியெனத்‌ தெரிந்த இரும்புத்தேர்‌ அணுகும்தோறும்‌ 
பொன்னொளிகொண்டது. நெருங்கி வருந்தோறும்‌ 
சிற்றுருவாகியது. களித்தேர்‌ என்றாகி அவர்‌ முன்‌ வந்து 
நின்றது. அதில்‌ ஆடையேதும்‌ அணியாத சிறுகுழவி 
ஒன்று நெஞ்சில்‌ ஜம்படைத்தாலியும்‌ இடையில்‌ 
கிண்கிணி நாணுமாய்‌ கையில்‌ 
அல்லிமலர்த்தண்டாலான வில்லுடன்‌ நின்றிருந்தது. 
அவரை நோக்கி புன்னகைத்து “வருக!” என போருக்கு 
அழைத்தது. அதன்‌ சிவந்த சிற்றுதடுகளுக்குள்‌ மேலீறில்‌ 
ஒரு பால்துளி என பல்‌ தெரிந்தது. தெளிந்த விழிகளில்‌ 
சிரிப்பு ஓளிகொண்டிருந்தது. 

பீஷ்ம பிதாமகர்‌ தன்‌ வில்லைத்‌ தாழ்த்தி 
தலைகவிழ்ந்தார்‌. பின்னர்‌ “திருப்புக! தேரை திருப்புக!” 
என ஆணையிட்டார்‌. அரசே, அப்போது அவருடைய 
வலக்கையென விளங்கிய பிரத்யூஷன்‌ என்னும்‌ வசு 
துயருடன்‌ விலகிச்செல்வதை கண்டேன்‌. 
உயிரற்றதுபோல்‌ வலக்கை சரிய வில்‌ விழப்போயிற்று. 
அவர்‌ பாய்ந்து அதைப்பற்றி நிறுத்தினார்‌. பிரத்தியூடன்‌ 


தன்‌ உடன்பிறந்தார்‌ அறுவருடன்‌ சேர்ந்துகொண்டான்‌. 
அவர்கள்‌ துயர்நிறைந்த விழிகளுடன்‌ பஷ்ம பிதாமகரை 
குனிந்து நோக்கினர்‌. 

பகுதி ஒன்பது : வானவன்‌ 


[1௨ஐ26]கோசல மன்னன்‌ பிருஹத்பலன்‌ தன்‌ குடிலின்‌ 
வாயிலில்‌ இடையில்‌ இரு கைகளையும்‌ வைத்து 
தலைகுனிந்து தனக்குள்‌ ஒற்றைச்‌ சொற்களை 
முனகியபடி குறுநடையிட்டு சுற்றி வந்தான்‌. அவனது 
நிலையழிவை நோக்கியபடி அப்பால்‌ தலைக்கவசத்தை 
ஏந்தியபடி ஏவலன்‌ நின்றிருந்தான்‌. பிருஹத்பலன்‌ 
நின்று திரும்பிப்பார்த்து “வந்துவிட்டார்களா?” என்றான்‌. 
“அரசே!” என்று அவன்‌ கேட்டான்‌. “அறிவிலி! அவர்கள்‌ 
எங்கே?” என்றான்‌. வெற்று விழிகளுடன்‌ ஏவலன்‌ 
“அரசே!” என்று மீண்டும்‌ சொன்னான்‌. “மூடர்கள்‌! 
மூடர்கள்‌!” என்று தன்‌ தொடையை தட்டியபடி அவன்‌ 
மீண்டும்‌ சுற்றி வந்தான்‌. 


மீண்டும்‌ நின்று “எங்கிருக்கிறார்கள்‌?” என்றான்‌. “அரசே!” 
என்றான்‌ ஏவலன்‌. “வங்க மன்னர்‌ சமுத்ரசேனரும்‌ 
சந்திரசேனரும்‌ இங்கு வருவதாக சொல்லியிருந்தார்கள்‌” 
என்றான்‌ பிருஹத்பலன்‌. “அதைப்பற்றிய செய்தி ஏதும்‌ 
இன்னும்‌ சொல்லப்படவில்லை, அரசே” என்றான்‌ 
ஏவலன்‌. “பிறகு நீ இங்கு என்ன செய்கிறாய்‌? அதை கீழே 
வை, நீர்க்குடம்‌ சுமந்த கன்னிபோல. அறிவிலி!” 
என்றபின்‌ பிருஹத்பலன்‌ சென்று பீடத்தில்‌ அமர்ந்தான்‌. 
தன்‌ இரு கைகளையும்‌ விரல்‌ கோத்து மடியில்‌ வைத்து 
தலையை அசைத்தபடி “என்ன நிகழ்கிறது என்றே 
தெரியவில்லை” என்றான்‌. பற்களைக்‌ கடித்து எட்டித்‌ 
துப்பி “எங்கும்‌ புழுதி... குருதியுலர்ந்த புழுதி” என்றான்‌. 


ஏவலன்‌ “தேர்‌ வருகிறது, அரசே” என்றான்‌. “அது 
எனக்கும்‌ கேட்கும்‌. விலகு” என்று உரத்த குரலில்‌ சொல்லி 
கைவீசினான்‌ பிருஹத்பலன்‌. ஏவலன்‌ தலைவணங்கி 
சற்றே பின்னடைந்து நின்றான்‌. ஒற்றைப்புரவித்‌ தேர்‌ 
வந்து நிற்க அதிலிருந்து சமுத்ரசேனரும்‌ இளையோன்‌ 
சந்திரசேனரும்‌ இறங்கி பிருஹத்பலனை நோக்கி 
வந்தனர்‌. பிருஹத்பலன்‌ அமர்க என்று கைகாட்டினான்‌. 
சமுத்திரசேனர்‌ அமர்வதற்குள்ளாகவே “நாம்‌ என்ன 
செய்யப்போகிறோம்‌? அவைக்குச்‌ சென்று 
பேசவிருக்கிறோமா?” என்றார்‌. “அதைப்பற்றி 
முடிவெடுக்கத்தான்‌ உங்களை வரச்சொன்னேன்‌” 
என்றான்‌ பிருஹத்பலன்‌. சந்திரசேனர்‌ “நாம்‌ மட்டும்‌ 


முடிவெடுத்தென்ன பயன்‌? மாளவரும்‌ கூர்ஜரரும்‌ 
இன்னும்‌ வரவில்லை. குறைந்தது அவர்களாவது 
நம்முடன்‌ இருந்தாகவேண்டும்‌. பிற சிறு 
அரசர்களைப்பற்றி நாம்‌ கவலை 
கொள்ளவேண்டியதில்லை” என்றார்‌. 


“முதலில்‌ நாம்‌ அறுதி முடிவெடுப்போம்‌. அதை நாம்‌ 
பேசுவோம்‌. நமது முடிவை அவர்களுக்கு தெரிவிப்போம்‌” 
என்றான்‌ பிருஹத்பலன்‌. “கூர்ஜரனைப்பற்றி நீங்கள்‌ 
என்னிடம்‌ சொல்ல வேண்டியதில்லை. நாளுக்கொரு 
பேச்சு பேசும்‌ வீணன்‌” என்றார்‌ சமுத்ரசேனர்‌. “இங்குள்ள 
ஷத்ரியர்கள்‌ அனைவருமே நாளுக்கொரு பேச்சு 
பேசுபவர்கள்தான்‌. எவருக்கும்‌ தனித்து நிற்கும்‌ ஆற்றல்‌ 
இல்லை. ஏற்கெனவே படையும்‌ செல்வமும்‌ கொண்டு 
சேர்ந்து நிற்கும்‌ பெருங்குழுவுடன்‌ நிற்பதே அவர்கள்‌ 
விரும்புவது. அந்தப்‌ பெருங்குழு எது என்று எப்போதும்‌ 
முடிவெடுக்க முடிவதில்லை. ஏனென்றால்‌ அது 
ஒவ்வொரு நாளும்‌ மாறிக்கொண்டிருக்கிறது. ஆகவே 
அந்திப்பறவைகளைப்போல மரங்களிலிருந்து 
மரங்களுக்குப்‌ பறந்து 
கூச்சலிட்டுக்கொண்டிருக்கிறார்கள்‌” என்று 
பிருஹத்பலன்‌ சொன்னான்‌. “எவருமே உறுதியாக 
இல்லை” என்று சமுத்ரசேனர்‌ முனகிக்கொண்டார்‌. 
“எவரிடம்‌ என்ன பேசுவதென்றே தெரியவில்லை. 
எச்சொற்களும்‌ பிழையாகிவிடும்‌ என்னும்‌ அச்சமே 
எழுகிறது.” 


“உறுதியாக இருந்த இருவர்‌ அவந்தியின்‌ விந்தரும்‌ 
அனுவிந்தரும்‌” என்று பிருஹத்பலன்‌ முனகினான்‌. 
“நேற்று நமது சொல்லாடல்‌ எவ்வகையிலோ எவரையோ 
சென்று சேர்ந்திருக்கிறது. ஒருவேளை...” என்று நிறுத்திய 
சமுத்ரசேனர்‌ “ஒருவேளை நான்‌ சொல்வது பிழையாக 
இருக்கலாம்‌. ஆனால்‌ இங்கிருந்தே பாண்டவர்களுக்கு 
செய்தி போயிருக்குமோ என்று நான்‌ அஞ்சுகிறேன்‌” 
என்றார்‌. பிருஹத்பலன்‌ “இங்கிருந்தென்றால்‌?” என்றான்‌ 
விழிசுருங்கி. சமுத்ரசேனர்‌ “கெளரவர்களிடமிருந்து... 
துரியோதனர்‌ அவையிலிருந்து. நாம்‌ போரிலிருந்து 
விலகுவதைப்பற்றி முடிவெடுத்ததனால்‌ எவருக்கு இடர்‌? 
கெளரவ மன்னர்‌ துரியோதனருக்கு. ஆனால்‌ நேற்று 
நிகழ்ந்தது என்ன? நமது அரசர்கள்‌ கொத்து கொத்தாக 
கொன்று வீழ்த்தப்பட்டனர்‌. என்ன நிகழ்ந்திருக்கிறது 
என்று எண்ணிப்பார்க்கையில்‌ ஐயங்கள்‌ பெருகுகின்றன. 
வேண்டுமென்றே நம்மை படைமுகப்புக்கு 
அனுப்பினார்களா?” என்றார்‌. 


பிருஹத்பலன்‌ “நம்மை எவரும்‌ படைமுகப்புக்கு 
அனுப்பவில்லை. நாம்‌ அனைவருமே 
பின்னணியில்தான்‌ நின்றோம்‌. படை நேற்று 
குழம்பியதில்‌ ஒருவரோடொருவர்‌ முட்டிக்கொண்டோம்‌. 
அம்புகள்‌ பட்டு செத்துக்குவிந்தோம்‌” என்றான்‌. “ஆம்‌, 
அதைத்தான்‌ சொல்கிறேன்‌. நாம்‌ திட்டமிட்டு 
படைகளுக்குப்‌ பின்னால்‌ நின்றிருந்தோம்‌. ஆயினும்‌ 
தொலையம்புகள்‌ வானிலிருந்து பருந்துகள்போல வந்து 
நம்‌ மீது இறங்கின. நாம்‌ அவ்வாறு அகன்று 
நின்றிருப்போம்‌ என அவர்கள்‌ அறிந்திருக்கின்்‌ றனர்‌. 
ஷத்ரியர்‌ நின்றிருக்கும்‌ இடம்‌ முழுக்கவே அவர்களுக்கு 
தெரிந்திருக்கிறது” என்றார்‌. “அச்சம்‌ 
அறிவின்மையாகிறது” என பிருஹத்பலன்‌ கைவீசி 
அதை தவிர்த்தான்‌. 


“நம்மை குறிவைத்து தாக்கினார்கள்‌ என்பதில்‌ ஐயமே 
இல்லை. நேற்றும்‌ முன்னாளுமாக ஷத்ரியர்களில்‌ 
இறந்தவர்களின்‌ எண்ணிக்கை பாதிக்கும்‌ மேல்‌. இனி 
இப்போர்‌ முடிந்தால்கூட பாரதவர்ஷத்தில்‌ ஷத்ரிய 
வல்லமை பெரிதும்‌ எஞ்சியிருக்காது” என்றார்‌ 
சந்திரசேனர்‌. இகழ்ச்சியுடன்‌ “துரியோதனர்‌ ஷத்ரியர்‌ 
அல்லவா?” என்று பிருஹத்பலன்‌ கேட்டான்‌. “அவனை 
யார்‌ ஷத்ரியன்‌ என்றது? அவனது குருதி என்ன? 
மூதாதையரால்‌ ஒதுக்கப்பட்ட துர்வசுவின்‌ குலம்‌. 
காட்டுப்பெண்டிரின்‌ கருக்களில்‌ எழுந்தவர்கள்‌. 
பாலைவன வேட்டுவக்‌ குடிகள்‌ என்றன்றி எவர்‌ 
அவர்களை பொருட்படுத்துகிறார்கள்‌? துளிநீர்‌ தேடி 
தவமிருக்கும்‌ பாலைவன ஓநாய்‌ வழி வந்தவர்கள்‌. 
பாரதவர்ஷத்தை அவர்களிடம்‌ ஒப்படைத்துவிட்டுச்‌ 
செல்வதற்கா இப்போருக்கு எழுந்தோம்‌?” என்றார்‌ 
சந்திரசேனர்‌. 


பிருஹத்பலன்‌ தலையை அசைத்தபடி “சரி, 

ளவேண்டிய ஷத்ரியர்‌ எவர்‌? மாளவர்களா?” என்றான்‌. 
“அவர்கள்‌ அசுரர்கோன்‌ ஹிரண்யரின்‌ குருதி 
கொண்டவர்கள்‌” என்றார்‌ சந்திரசேனர்‌. “சரி, வேறு யார்‌?” 
என்றான்‌ பிருஹத்பலன்‌. சமுத்ரசேனர்‌ பேசாமலிருந்தார்‌. 
“நீங்களா?” என பிருஹத்பலன்‌ கேட்டான்‌. சமுத்ரசேனர்‌ 
சீற்றத்துடன்‌ “ஏன்‌ நானாக இருந்தாலென்ன? வேதம்‌ 
கனிந்த தீர்க்கதமஸின்‌ குருதியில்‌ எழுந்த குலம்‌ நாங்கள்‌” 
என்றார்‌. “உங்கள்‌ குலமூதாதையான வாலி அரக்கர்குலம்‌ 
என்பதல்லவா கூற்று?” என்றான்‌ பிருஹத்பலன்‌. “அதை 
நீங்கள்‌ பேசவேண்டியதில்லை. கோசலகுலத்தின்‌ வேரை 
நாங்கள்‌ தோண்டி எடுக்க முடியும்‌...” பிருஹத்பலன்‌ 
“எடுங்கள்‌ பார்க்கலாம்‌” என்றான்‌. 


சந்திரசேனர்‌ “நாம்‌ இப்போது இதை பேசவேண்டாம்‌. நாம்‌ 
குலப்பெருமை கிளத்த இங்கே அமரவில்லை” என்றார்‌. 
“நாளுக்கொரு பேச்சு என நான்‌ சொன்னது இதைத்தான்‌” 
என்றான்‌ பிருஹத்பலன்‌. சந்திரசேனர்‌ சீற்றத்துடன்‌ ஏதோ 
சொல்ல எழ அதை கையமர்த்தி பிருஹத்பலன்‌ “இன்று 
நாம்‌ பேசவேண்டியது வேறு. நம்‌ குடிகளைப்பற்றி 
பேசுவோம்‌. நாம்‌ துரியோதனரிடம்‌ இதைப்பற்றி 
பேசுவோம்‌. இன்னும்‌ இப்போர்‌ தொடர்ந்தால்‌ ஷத்ரியர்‌ 
எவரும்‌ எஞ்சப்போவதில்லை. ஷத்ரியரின்‌ குலத்தை 
முற்றொழிப்பதற்காக நாம்‌ இப்போருக்கு எழவில்லை. 
நமக்கு வேறு இலக்குகள்‌ உள்ளன” என்றான்‌. “ஆம்‌, நாம்‌ 
அழிந்துகொண்டிருப்பதை அவரிடம்‌ சொல்வோம்‌” 
என்றார்‌ சந்திரசேனர்‌. “இறந்தவர்களின்‌ நிரையை அவரே 
அறிவார்‌. ஆனால்‌ நாம்‌ நமது சினத்தையும்‌ துயரையும்‌ 
சொல்லியாகவேண்டும்‌.” 


சமுத்ரசேனர்‌ “இப்போரிலிருந்து இனி எவ்வகையிலும்‌ 
அவர்‌ பின்னடைவார்‌ என்று எனக்கு தோன்றவில்லை. 
ஒவ்வொரு நாளும்‌ தன்‌ உடன்பிறந்தாரை 
இழந்துகொண்டிருக்கிறார்‌. ஒவ்வொரு இழப்புக்கும்‌ 
மேலும்‌ மேலும்‌ வஞ்சினம்‌ கொண்டவராக ஆகிறார்‌. 
எண்ணி நோக்குகையில்‌ இப்போது அவர்‌ 
அமைதிப்பேச்சுக்கு சென்று அமர்ந்தால்‌ தன்‌ 
இறந்துபோன உடன்பிறந்தாரை கைவிடுகிறார்‌ என்றே 
பொருளாகும்‌. அதை அவரால்‌ இயற்ற இயலாது” என்றார்‌. 
சந்திரசேனர்‌ அவரை திரும்பிப்பார்த்துவிட்டு “மூத்தவர்‌ 
சொல்வதும்‌ சரியென்றே தோன்றுகிறது. நாம்‌ சொல்வதை 
அவர்‌ செவிகொள்ளப்‌ போவதில்லை” என்றார்‌. “நம்‌ 
சொற்களை போரை அஞ்சும்‌ கோழையின்‌ குரல்‌ என 
அவர்‌ கொள்ளவும்கூடும்‌.” சமுத்ரசேனர்‌ “நாம்‌ பிறிதொரு 
வலுவான சொற்கோவையை வைக்கவேண்டும்‌. நாம்‌ 
அழிவோம்‌ என்பதற்காக போரொழியக்‌ கோருகிறோம்‌ என 
பொருள்வரக்கூடாது. அது பாரதவர்ஷத்தின்‌ 
பொதுநலனுக்காகவும்‌ வேதத்தின்‌ வளர்ச்சிக்காகவுமே 
என ஒலிக்கவேண்டும்‌” என்றார்‌. 


பிருஹத்பலன்‌ எழுந்து தலையை அசைத்து “ஆம்‌, 
ஆனால்‌ எத்தனை எண்ணம்‌ சூழ்ந்தாலும்‌ எதுவும்‌ 
சொல்லத்‌ தோன்றவில்லை. இக்களத்தில்‌ நாம்‌ மடிவோம்‌ 
என்ற எண்ணம்‌ மட்டுமே வலுவாக நிலைகொள்கிறது. 
நம்மை மெய்யாகவே துரத்துவது அந்த அச்சம்‌ 
மட்டும்தானா?” என்றான்‌. “உங்களிடம்‌ நிமித்திகர்கள்‌ 
என்ன சொன்னார்கள்‌?” என்று சமுத்ரசேனர்‌ கேட்டார்‌. 
“யார்‌?” என்று பிருஹத்பலன்‌ சீற்றத்துடன்‌ கேட்டான்‌. 
“நிமித்திகர்கள்‌. இங்கு வருவதற்கு முன்‌ ஒவ்வொருவரும்‌ 


நிமித்திகர்களை பார்த்துவிட்டுதான்‌ வந்திருக்கிறோம்‌. 
உங்களிடம்‌ நிமித்திகர்‌ சொன்னதென்ன?” என்றார்‌ 
சமுத்ரசேனர்‌. “உங்களிடம்‌ சொன்னதென்ன?” என்று 
பிருஹத்பலன்‌ கேட்டான்‌. 


“நாங்களிருவரும்‌ இந்தக்‌ களத்தில்‌ மடிவோம்‌ என்றுதான்‌. 
இது பெருநகரங்களை சருகுகளென உள்ளிழுத்து 
ஆழ்த்திச்செல்லும்‌ சுழி, இதிலிருந்து எவரும்‌ தப்ப 
இயலாது என்றான்‌ எங்கள்‌ நிமித்திகன்‌. பாரதவர்ஷத்தின்‌ 
அரசர்களில்‌ பெரும்பாலானவர்கள்‌ இங்கு அழிவார்கள்‌ 
என்றும்‌ காட்டெரிக்குப்‌ பின்‌ புதிய முளைகள்‌ 
எழுவதுபோல்‌ வேறு அரசுகளும்‌ புதிய நெறிகளும்‌ இங்கே 
உருவாகும்‌ என்றும்‌ சொன்னான்‌. அது அத்தனை 
பெரிதாக இருந்ததாலேயே அவனுடைய கற்பனை என்று 
எண்ணினோம்‌. அவ்வாறு ஒருதுளியும்‌ எஞ்சாது 
உள்சுழற்றி இழுக்கும்‌ ஒரு பெரும்போர்‌ நிகழ 
இயலுமென்றே அப்போது எண்ணவில்லை. இப்போது 
விழி முன்‌ காண்கிறோம்‌.” 


பிருஹத்பலன்‌ “நான்‌ அவனால்‌ கொல்லப்படுவேன்‌ 
என்றான்‌ நிமித்திகன்‌” என்றான்‌. தலைகுனிந்து நிலத்தை 
நோக்கியபடி “அதை தெளிவாகவே உரைத்தான்‌. மேலும்‌ 
கேட்டிருந்தால்‌ எங்கே எவ்வண்ணம்‌ என்றுகூட 
சொல்லியிருப்பான்‌” என்றான்‌. சந்திரசேனர்‌ “யாரால்‌?” 
என்றார்‌. “அபிமன்யூவால்‌” என்று பிருஹத்பலன்‌ 
சொன்னான்‌. “அது நிகழக்கூடும்‌” என்றார்‌ சமுத்ரசேனர்‌. 
பிருஹத்பலன்‌ திரும்பி நோக்கி “இக்களத்தில்‌ 
கொல்பவனும்‌ கொல்லப்படுபவனும்‌ ஊழால்‌ முன்னரே 
தொடுக்கப்பட்டிருக்கிறார்கள்‌ என்று என்‌ நிமித்திகன்‌ 
சொன்னான்‌. முற்பிறவிகளில்‌ அவர்கள்‌ வ அதது 
தொடர்ச்சியே இக்களத்தில்‌ அவர்கள்‌ எதிர்கொண்டு 
நின்றிருப்பது. இங்கிருந்து மேலும்‌ ஒரு சரடு நீண்டு 
மறுபிறப்புகளுக்கு செல்கிறது. இது நாமறியா 
பெருஞ்சிலந்தி ஒன்று பின்னும்‌ வலை” என்றான்‌. 


சென்ற பிறவியில்‌ நான்‌ அவன்‌ உடன்பிறந்தான்‌. நான்‌ 
அவனுக்கு மூத்தவன்‌. கங்கைக்கரையில்‌ சுஹர்ஷம்‌ 
என்னும்‌ சிறுநகரின்‌ இளவரசர்களாக பிறந்தோம்‌. நான்‌ 
மூத்தவன்‌ என்றாலும்‌ எதிர்காலத்தில்‌ அரசன்‌ என 
அமர்ந்து ஆளும்‌ ஊழ்‌ அவனுக்கிருப்பதாக நிமித்திகர்‌ 
சொன்னார்கள்‌. அவன்‌ என்னை கொல்லக்கூடும்‌ என 
அச்சொற்களை நான்‌ பொருள்கொண்டேன்‌. அவன்‌ 
என்னை கொல்வதை எண்ணி எண்ணி கொல்ல 
எண்ணுகிறான்‌ என்றே நம்பலானேன்‌. அவன்‌ என்னை 
கொல்வதை கனவுகண்டேன்‌. கனவிலெழுந்த அச்சமும்‌ 


இசைக்கூடத்தில்‌ திருதராஷ்டிரர்‌ தன்‌ பீடத்தில்‌ 
அமர்ந்திருந்தார்‌. அவர்‌ அருகே நின்றிருந்த சஞ்சயன்‌ 
“அரசே, உங்கள்‌ இளையவரின்‌ மைந்தர்கள்‌ 
வருகிறார்கள்‌” என்றான்‌. திருதராஷ்டிரர்‌ தன்‌ நடுங்கும்‌ 
கைகளை பீடத்தில்‌ ஊன்றி எழுந்துகொண்டார்‌. அவர்‌ 
உதடுகள்‌ இறுக ஒட்டி அதிர்ந்தன. தலையை 
கோணலாகத்‌ தூக்கியபடி கழுத்துத்‌ தசைகள்‌ அதிர 
“எங்கே?” என்றார்‌. 


“இதோ வருகிறார்கள்‌... கூப்பிய கரங்களுடன்‌ மெல்லிய 
உடலுடன்‌ முன்னால்‌ வருபவர்‌ தருமன்‌. பாண்டுவின்‌ 
முதல்‌ மைந்தர்‌. வெண்ணிறமான உடல்‌ சற்று...” என 
சஞ்சயன்‌ தொடங்கவும்‌ “ம்‌” என உறுமி அவனை 
நிறுத்திவிட்டு நடுங்கும்‌ கரங்களை விரித்துக்கொண்டு 
முன்னால்‌ வந்தார்‌ திருதராஷ்டிரர்‌. விப்ரன்‌ “இளவரசே, 
முன்னால்‌ சென்று வணங்குங்கள்‌” என்றான்‌. தருமன்‌ 
அருகே செல்லச்செல்ல உடல்‌ நடுங்கி தோள்கள்‌ குறுகி 
அதிரத்தொடங்கினான்‌. திருதராஷ்டிரரின்‌ கரங்களருகே 
சென்றதும்‌ அவரது பேருடலின்‌ அளவைக்‌ கண்ட 
அச்சத்தில்‌ இரண்டு அடி பின்னடைந்தான்‌. அவர்‌ “எங்கே? 
எங்கே?” என்றபடி கைகளால்‌ துழாவி அவன்‌ 
தோளைப்பற்றினார்‌. அவன்‌ அவரது கைகளின்‌ 
எடையால்‌ இடை வளைரந்தான்‌. 


அவரது கைகள்‌ அவனுடைய வெண்ணிற உடலை வருடி 
அலைந்தன. அவன்‌ மிகமெல்ல விம்மிய ஒலி கேட்டது. 
'ஆஹ்‌!' என்ற ஒலியுடன்‌ அவர்‌ அவனை 
ஒற்றைக்கையால்‌ சுழற்றித்தூக்கி மேலே எடுத்து தன்‌ 
தோள்களில்‌ வைத்துக்கொண்டார்‌. “ஆஹ்‌! ஆஹ்‌!” என்ற 
ஒலியுடன்‌ சுழன்று நடமிட்டபடி அவனை ஒரு மெல்லிய 
மேலாடை போலச்‌ சுழற்றி தன்‌ தோளிலும்‌ மார்பிலும்‌ 
தலையிலுமாக போட்டுக்கொண்டார்‌. அவன்‌ உடலை 
முகர்ந்தும்‌ முத்தமிட்டும்‌ உறுமினார்‌. 
என்னசெய்வதென்றறியாதவராக தன்‌ இன்னொரு 
கையால்‌ தன்‌ தொடைகளிலேயே ஓங்கி ஓங்கி 
அறைந்துகொண்டார்‌. 


பின்னர்‌ தன்னை உணர்ந்து பெருமூச்சுகள்‌ சீற 
கால்களைப்பரப்பி நின்றார்‌. அவர்‌ உடலில்‌ மயங்கியவன்‌ 
போல தருமன்‌ கிடந்தான்‌. “எங்கே? பிற மைந்தர்‌ எங்கே?” 
என்றார்‌ திருதராஷ்டிரர்‌. விப்ரன்‌ “இதோ அரசே” என 
அர்ஜுனனை முன்னால்‌ தள்ளிக்கொண்டுசென்றான்‌. 
அவர்‌ இன்னொருகையால்‌ அவனை அள்ளித்தூக்கி தன்‌ 
தோளில்‌ சூடிக்கொண்டார்‌. அவன்‌ உடலை முகர்ந்து 
“புதுமழை மணம்‌! இவன்‌ புதுமழைமணம்‌ வீசுகிறான்‌. 


வஞ்சமும்‌ நனவிலும்‌ பெருகின. அவனை 
கொல்லாவிட்டால்‌ அவன்‌ கையால்‌ இறப்பேன்‌ என 
முடிவெடுத்தேன்‌. 


அவனை நீராடும்பொருட்டு கங்கைக்கு அழைத்துச்‌ 
சென்றேன்‌. நாங்கள்‌ இருவரும்‌ கங்கையின்‌ 
நீர்ப்பெருக்கில்‌ ஒருவரை ஒருவர்‌ துரத்தி விளையாடி 
காவலரிடமிருந்து மிக அகன்று சென்றோம்‌. அங்கே 
அவன்‌ தலையைப்பற்றி நீருள்‌ ஆழ்த்தி அழுத்தி 
பிடித்துக்கொண்டேன்‌. ஆனால்‌ கரையிலிருந்த என்‌ 
பெற்றோரிடம்‌ நீரில்‌ மூழ்கும்‌ அவனை நான்‌ காப்பாற்ற 
முயல்வதாக கூச்சலிட்டேன்‌. படைவீரர்‌ பாய்ந்து நீந்தி 
அணுகுவதற்குள்‌ அவன்‌ இறுதிமூச்சை விட்டிருந்தான்‌. 
அவனுடைய இழப்பால்‌ துயருற்றவனாக சிலநாள்‌ 
நடித்தேன்‌. நீர்க்கடனும்‌ புலைச்சடங்குகளும்‌ முடிந்த 
பின்னர்‌ விடுதலை கொண்டேன்‌. மைந்தன்‌ இறப்பால்‌ 
உளம்சோர்ந்து தந்தை படுக்கையில்‌ விழுந்தார்‌. 
அன்னையும்‌ நோயுற்றாள்‌. ஓராண்டில்‌ அவர்கள்‌ 
இருவரும்‌ இறக்க நானே அரசன்‌ ஆனேன்‌. 


ஆனால்‌ முடிசூடிய பின்‌ என்னால்‌ அவனை மறக்க 
இயலவில்லை. ஒவ்வொருநாளும்‌ அவன்‌ 
கனவிலெழுந்தான்‌. என்‌ மைந்தர்களில்‌ இளையவன்‌ 
அவனைப்போல தோற்றமளித்தமையால்‌ அவனை 
நோக்குவதையே ஒழிந்தேன்‌. அவனைப்‌ பெற்ற 
அன்னையை சந்திப்பதை அதன்‌ பின்னர்‌ தவிர்த்தேன்‌. 
அவனுக்காக எவருமறியாமல்‌ பழிநிகர்க்‌ கடன்கள்‌ 
செய்தேன்‌. நிமித்திகர்களை அழைத்து அவனை 
நிறைவுறுத்த என்ன செய்யவேண்டுமென கோரினேன்‌. 
அவர்கள்‌ என்‌ நாளும்‌ கோளும்‌ கணித்து சென்ற 
பிறவியில்‌ அவனும்‌ நானும்‌ அயோத்தியின்‌ 
பெருவணிகன்‌ ஒருவனுக்கு மைந்தர்களாக 
பிறந்திருந்தோம்‌ என்றனர்‌. தந்தையின்‌ பொருளை 
விழைந்த அவன்‌ நான்‌ துயில்கையில்‌ என்‌ அறைக்குள்‌ 
பாம்பொன்றை அனுப்பி என்னை நஞ்சூட்டிக்‌ 
கொன்றான்‌. என்னையே நினைத்திருந்து பதினெட்டு 
ஆண்டுகள்‌ வாழ்ந்து மறைந்தான்‌. 

நான்‌ விண்புகாமல்‌ அவனைச்‌ சூழ்ந்து மூச்சுவடிவில்‌ 
இருந்தேன்‌. அவன்‌ அளித்த அன்னத்தையும்‌ நீரையும்‌ 
ஏற்க மறுத்தேன்‌. அவ்வஞ்சமே என்னை அடுத்த 
பிறவியில்‌ அவனுக்கு உடன்பிறந்தானாகப்‌ பிறந்து 
பழியீடு கொள்ளச்செய்தது என்றார்கள்‌ நிமித்திகர்கள்‌. 
இந்தச்‌ சுழலை எப்படி கடப்பேன்‌? இது 
பிறவிபிறவியெனத்‌ தொடரும்‌ ஊசலாட்டம்தானா என 


நான்‌ கேட்டேன்‌. உங்களில்‌ ஒருவர்‌ வஞ்சம்‌ ஒழிந்து 
பிறரை முற்றாக பொறுத்து கனியவேண்டும்‌. வாழ்த்து 
சொல்லி மூச்சுலகிலிருந்து அகன்று விண்புகுந்து 
முன்னோர்களுடன்‌ சென்றமையவேண்டும்‌. அடுத்தவர்‌ 
பிறிதொரு பிறவி எடுத்து தன்‌ செயலுக்கு ஈடுசெய்து 
அங்கு வந்துசேர்வார்‌. அதுவரை இந்த மாற்றாட்டம்‌ 
தொடரும்‌ என்றார்‌ முதுநிமித்திகர்‌. என்‌ இளையோன்‌ 
வஞ்சமொழியவேண்டும்‌ என நான்‌ விழிநீர்‌ சிந்தி 
வேண்டிக்கொண்டேன்‌. நோன்புகள்‌ நோற்றேன்‌. 
பூசனைகளும்‌ கொடையும்‌ இயற்றினேன்‌. 


“அவன்‌ வஞ்சமொழியவில்லை. அந்த வஞ்சமே அவனை 
அபிமன்யூவாக பிறப்பித்திருக்கிறது என்றனர்‌ 
நிமித்திகர்‌” என்றான்‌ பிருஹத்பலன்‌. “இப்பிறவியில்‌ 
அவன்‌ என்னை கொல்வான்‌. கொல்பவனும்‌ 
கொல்லப்படுபவனும்‌ ஒன்றே என்று உணர்ந்து, இங்கு 
எழுந்தவர்கள்‌ எவரும்‌ கொல்லப்படுவதே இல்லை எனத்‌ 
தெளிந்து நான்‌ இன்னுளத்துடன்‌ விடைகொண்டேன்‌ 
என்றால்‌ வட்டச்சுழல்‌ முழுமையடையும்‌ என்றனர்‌. நான்‌ 
இதுநாள்வரை என்‌ உள்ளத்தை அதன்பொருட்டு 
பழக்கிக்கொண்டிருந்தேன்‌. எங்களுக்குள்‌ இந்தப்‌ 
பிறப்பில்‌ எப்பூசலும்‌ இல்லை. உளமறிய வஞ்சமென 
ஒருதுளியும்‌ அவனிடமும்‌ இல்லை. ஆகவே இங்கே 
நிகழும்‌ இறப்பு மலருதிர்வென நிகழட்டும்‌ என 
எண்ணினேன்‌.” 


நான்‌ அவனையே எண்ணிக்கொண்டிருக்கிறேன்‌. 
உண்மையில்‌ அவன்‌ எவன்‌ என்றும்‌ இந்த ஊழாடலின்‌ 
இயல்பென்ன என்றும்‌ அறிவதற்கு முன்னரே அவனிடம்‌ 
என்‌ உள்ளம்‌ படிந்துவிட்டது. ஏன்‌ என்று அறியாமலேயே 
அவனைப்பற்றிய செய்திகளை தனித்து 
செவிகொண்டபடியே இருக்கிறேன்‌. அவை 
அனைத்தையும்‌ என்‌ உள்ளம்‌ நினைவில்‌ 
தொகுத்துக்கொண்டிருக்கிறது. அவனை நான்‌ நேரில்‌ 
பார்த்ததில்லை. பார்த்திருக்கலாம்‌, ஆனால்‌ எதனாலோ 
பார்ப்பதை தவிர்த்தேன்‌. அவனைப்பற்றிய என்‌ 
உளச்சித்திரத்தை அனைவரிடமிருந்தும்‌ 
காத்துக்கொண்டேன்‌. அவனையும்‌ என்னையும்‌ ஊழ்‌ 
முடிச்சிட்டிருக்கிறதோ என நான்‌ ஐயுற்ற தருணம்‌ 
எழுந்தது அவன்‌ விராடரின்‌ மகளை மணந்தபோது. 


வங்கரே, விராடர்‌ தன்‌ மகளை எனக்கு அளிக்க எண்ணம்‌ 
கொண்டிருந்தார்‌ என அறிவீர்கள்‌. அவளை நான்‌ 
மணக்கக்கூடுமா என்று கோரி தூது வந்தது. ஆனால்‌ 
மச்சர்குடியின்‌ அரசமகளை அரசியாக்க என்‌ அவையினர்‌ 


ஏற்கவில்லை. என்‌ பட்டத்தரசி காமரூபத்தின்‌ அரசமகள்‌. 
அவளை மீறி நான்‌ எதையும்‌ செய்ய இயலாது. ஆனால்‌ 
தூதன்‌ அதை அறிந்தவன்போல்‌ என்னிடம்‌ ஓர்‌ 
பட்டுத்திரை ஓவியத்தை காட்டினான்‌. அவளை 
கண்டதுமே நான்‌ அவளை முன்னரே அறிந்திருப்பதாக 
உணர்ந்தேன்‌. காதல்கொண்டவர்கள்‌ எப்போதும்‌ 
உணர்வது அது என அறிந்திருந்தேன்‌. ஆண்கள்‌ 
இளமையிலேயே அவர்களுக்கான பெண்ணுருவை 
அகத்திரையில்‌ தீட்டிக்கொள்கிறார்கள்‌. அப்பெண்ணை 
தேடிக்கொண்டிருக்கிறார்கள்‌. கண்டடைந்ததும்‌ 
முன்பறிந்தவள்போல்‌ இருக்கிறாள்‌ என எண்ணி 
வியக்கிறார்கள்‌. ஆனால்‌ இது அவ்வாறல்ல, என்‌ 
உள்ளத்திலிருந்த பெண்ணே அல்ல அவள்‌. ஆனால்‌ 
அவள்‌ விழிகள்‌ என்னை நேர்நோக்கின. அவள்‌ 
எப்படிபேசுவாள்‌ என்றுகூட நான்‌ அறிந்திருந்தேன்‌. 


தூதன்‌ சொன்னான்‌, அவர்கள்‌ மணத்தன்னேற்பு ஒன்றை 
ஒழுங்குசெய்வதாக. அதில்‌ நான்‌ அவளைக்‌ கொண்டால்‌ 
அதை என்‌ குடிகள்‌ எதிர்க்கவியலாது. மணத்தன்னேற்பு 
அரசகுடியினருக்கு தெய்வங்களால்‌ ஆணையிடப்பட்டது. 
அதை நானும்‌ ஏற்றேன்‌. விராடநகரிக்கு நான்‌ அவளை 
கவர்ந்துவரும்பொருட்டே சென்றேன்‌. அப்போது அங்கே 
பாண்டவர்கள்‌ கரந்துறைவதை அறிந்திருக்கவில்லை. 
அவளை அர்ஜுனன்‌ கவர்ந்துசென்றதை அறிந்தபோது 
அதையும்‌ முன்னரே அறிந்திருப்பதாக தோன்றியது ஏன்‌ 
என்றே எண்ணிக்குழம்பிக்கொண்டிருந்தேன்‌. 
இழப்புணர்வுடன்‌ மதுவிலாடி அரண்மனையில்‌ 
இருக்கையில்‌ அவளை அபிமன்‌ 
மணம்புரிந்துகொண்டதாக செய்தி வந்த்து! அபிமன்யூ 
என்னும்‌ சொல்லால்‌ துரட்டியால்‌ குத்தப்பட்டதுபோல்‌ 
எழுந்தமர்ந்தேன்‌. அப்போதுதான்‌ அவன்‌ என்னுடன்‌ 
பிணைக்கப்பட்டிருப்பதை உணர்ந்தேன்‌. 


ஆகவே நிமித்திகர்‌ நான்‌ அபிமன்யூவால்‌ 
கொல்லப்படலாம்‌ என்று சொன்னபோது நான்‌ 
திகைப்படையவில்லை. அவர்கள்‌ அவன்‌ பெயரை 
சொல்லக்கூடுமென எண்ணி காத்திருந்தேன்‌. 
சொன்னதும்‌ என்‌ நரம்புகள்‌ முறுக்கவிழ உடல்‌ தளர்ந்தது. 
நான்‌ ஒரு சொல்லும்‌ கூறவில்லை. நிமித்திகர்‌ கூற்றை 
என்‌ அமைச்சர்கள்‌ நம்பவில்லை. நான்‌ அபிமன்யூவின்‌ 
செய்திகளை கூர்ந்து கேட்பதை நிமித்திகர்கள்‌ 
எவ்வண்ணமோ உய்த்தறிந்தே அதை சொன்னார்கள்‌ 
என்றார்‌ என்‌ பேரமைச்சர்‌. நிமித்திகர்கள்‌ பெயர்களை 
ஒழுக்கென சொல்லிச்‌ செல்கையில்‌ அபிமன்யூவின்‌ 
பெயர்‌ ஒலித்ததும்‌ என்‌ விழி ஒளிகொண்டது. அவர்கள்‌ 


அதை கூர்ந்துநோக்கிக்கொண்டிருந்தனர்‌, அவர்களின்‌ 
வழிமுறை அது என்றார்‌ அமைச்சர்‌. 


அது உண்மையாகவே இருக்கலாம்‌. ஆனால்‌ நான்‌ அதை 
முழுதும்‌ நம்பினேன்‌. இல்லையேல்‌ அவ்வண்ணமொரு 
ஈர்ப்பு எனக்கு அவன்மேல்‌ தோன்ற வாய்ப்பில்லை. 
இக்களத்துக்கு வந்த பின்னரும்‌ அவனை நேரில்‌ 
பார்ப்பதை தவிர்த்தேன்‌. முதல்நாள்‌ போரில்‌ அவன்‌ 
இருக்கும்‌ இடத்துக்கு மிக அப்பால்‌ படையுடன்‌ 
நின்றிருந்தேன்‌. ஆனால்‌ அவனை என்‌ அகம்‌ 
அறிந்துகொண்டிருந்தது. மிக விரைவிலேயே 
பாண்டவர்களின்‌ குழூஉக்குறியில்‌ அவன்‌ பெயர்‌ எப்படி 
முரசொலியாகும்‌, கொடியசைவாகும்‌ என 
புரிந்துகொண்டேன்‌. அதன்பின்‌ அவன்‌ 
செய்வதனைத்தையும்‌ கேட்டு அகவிழியால்‌ 
நோக்கிக்கொண்டிருந்தேன்‌. அவனுக்கு என்னை 
தெரியுமா என்று வியந்தேன்‌. அவன்‌ முன்‌ சென்று 
நின்றால்‌ அவன்‌ என்னை நோக்கி திகைக்கக்கூடும்‌. 
நாங்கள்‌ விற்களை கீழே வீசிவிட்டு பாய்ந்து 
அணைத்துக்கொள்ளவும்கூடும்‌. 


வங்கரே, நான்‌ இன்றுவரை அபிமன்யூவை 
பார்க்கவில்லை. திட்டமிட்டே அதை 
தவிர்த்துக்கொண்டிருக்கிறேன்‌. போர்‌ முறுகும்தோறும்‌ 
ஒன்று தோன்றலாயிற்று, இப்போரிலிருந்து 
அகன்றுசென்றால்‌ ஊழியின்‌ அந்த வளையத்திலிருந்து 
நான்‌ முறித்துக்கொண்டு விலகக்கூடும்‌. ஏனென்றால்‌ 
இங்கே நான்‌ உசாவிய ஒற்றர்கள்‌ ஒன்று சொன்னார்கள்‌, 
அபிமன்யூ இந்தக்‌ களத்திலிருந்து உயிருடன்‌ மீளப்‌ 
போவதில்லை. அவன்‌ மாவீரன்‌ என்பதில்‌ ஐயமில்லை. 
ஆனால்‌ இப்போரில்‌ அவன்‌ களம்படுவான்‌. 
ஒவ்வொருநாளும்‌ அவன்மேல்‌ வஞ்சம்‌ 
பெருகிக்கொண்டிருக்கிறது. கெளரவ மைந்தர்களில்‌ 
பெரும்பகுதியினரை அவன்தான்‌ கொன்றிருக்கிறான்‌. 
அவன்‌ தந்தைக்கு இருக்கும்‌ பெருங்காப்பென்பது 
இளைய யாதவரின்‌ உளச்சூழ்கை. அது அவனுக்கில்லை. 
அவனுக்கும்‌ தற்காப்பு குறித்த எவ்வெண்ணமும்‌ இல்லை. 
அவன்‌ இங்கே கெளரவர்களால்‌ வீழ்த்தப்படுவான்‌ 
என்றால்‌, அதற்கு முன்னரே நாம்‌ படையிலிருந்து 
விலகிவிட்டோம்‌ என்றால்‌ ஊழிலிருந்து 
தப்பிவிடமுடியும்‌. 


“நான்‌ விழைவது அதை மட்டுமே. ஆயிரம்‌ கைகள்‌ நீட்டி 
பற்றவரும்‌ ஊழிலிருந்து விலகி மீண்டும்‌ கோசலத்திற்கு 
சென்றுவிடுவதைப்பற்றியே 


எண்ணிக்கொண்டிருக்கிறேன்‌” என்றான்‌ பிருஹத்பலன்‌. 
சமுத்ரசேனர்‌ “இத்தகைய கதைகளுக்கு என்ன பொருள்‌? 
இப்பிறப்பை பற்றி பேசிக்கொண்டிருக்கிறோம்‌. 
மறுபிறப்பை பற்றி நமக்கு என்ன தெரியும்‌? 
தெரியாதவற்றை பற்றி பேசுவது ஷத்ரியனின்‌ பணி 
அல்ல, அது சூதர்களின்‌ உலகம்‌” என்றார்‌. “ஆம்‌, ஆனால்‌ 
இப்போது அவன்‌ கையால்‌ நான்‌ கொல்லப்பட 
விரும்பவில்லை” என்று பிருஹத்பலன்‌ சொன்னான்‌. 
“நான்‌ அஞ்சுவது சாவை அல்ல. சாவுக்குப்‌ பின்னரும்‌ 
தொடரும்‌ வஞ்சத்தின்‌ தொடரை. இங்கே இச்சரடை 
அறுத்து விடுபட விழைகிறேன்‌.” 


“எப்படி எவர்‌ சொல்லெடுத்தாலும்‌ இங்கு போரைப்பற்றி 
பேசுவதனைத்தும்‌ இந்த அச்சத்திலிருந்துதான்‌. நாம்‌ 
எவரும்‌ எஞ்சப்போவதில்லை” என்றார்‌ சமுத்ரசேனர்‌. 
“நேற்று நிகழ்ந்ததென்ன? மீண்டும்‌ ஒரு 
கொலைவெறியாடல்‌. இறந்த மன்னர்களின்‌ பெயர்களை 
நேற்று படைத்தலைவன்‌ பட்டியலிட்டான்‌. ஒவ்வொரு 
பெயரும்‌ என்‌ நெஞ்சை அறுத்தது. அவர்களின்‌ 
முகங்களும்‌ சொற்களும்‌ செரிக்காத உணவென உள்ளே 
புளித்துக்‌ கொப்பளித்தன. இனி அந்த நாடுகளெல்லாம்‌ 
என்ன ஆகும்‌?” சந்திரசேனர்‌ “எந்த அறிவின்மையால்‌ 
நாம்‌ பட்டத்து இளவரசர்களை கொண்டுவந்து இந்தக்‌ 
களத்தில்‌ நிறுத்தினோம்‌?” என்றார்‌. சமுத்ரசேனர்‌ 
“பட்டத்து இளவரசர்களை களம்‌ நிறுத்தாமல்‌ இருந்தால்‌ 
நம்மால்‌ வென்ற நிலத்தில்‌ எப்பங்கும்‌ கோர இயலாது. 
ஒருவேளை நாம்‌ இக்களத்தில்‌ மறைந்தால்‌ நமது 
பட்டத்து இளவரசர்கள்‌ ஷத்ரியப்‌ படைக்கூட்டிலிருந்து 
முற்றிலும்‌ அகன்றுவிடுவார்கள்‌” என்றார்‌. 


“ஆம்‌, அதுதான்‌ நமது கணிப்பு. ஆனால்‌ இப்படி குலம்‌ 
முழுமையும்‌ அழியுமென்று அப்போது 
எண்ணியிருக்கவில்லை” என்றார்‌ சந்திரசேனர்‌. 
“அதைப்பற்றி இப்போது என்ன? நாம்‌ என்ன 
செய்யவிருக்கிறோம்‌?” என்றார்‌ சமுத்ரசேனர்‌. “அனைத்து 
ஷத்ரியர்களையும்‌ இன்று துரியோதனர்‌ அவையில்‌ 
எழுந்து பேசச்‌ சொல்லலாம்‌. அது ஒன்றே 
செய்வதற்குரியது” என்று பிருஹத்பலன்‌ சொன்னான்‌. 
“அமைதிக்கு அவர்‌ ஒப்பமாட்டார்‌” என்று மீண்டும்‌ 
சமுத்ரசேனர்‌ சொன்னார்‌. “ஒப்பமாட்டார்‌. ஆனால்‌ 
ஷத்ரியர்கள்‌ மேலும்‌ உயிர்கொடுக்க சித்தமாக மாட்டோம்‌ 
என்று அவரிடம்‌ சொல்லியாகவேண்டும்‌. முழுப்‌ 
போரையும்‌ இனி அவரே தன்‌ தோளில்‌ நிகழ்த்தட்டும்‌. நாம்‌ 
படைவல்லமையை மட்டும்‌ அளிப்போம்‌. அரசர்கள்‌ 
முற்றிலும்‌ பின்னணியில்தான்‌ நிற்கவேண்டும்‌.” 


“நேற்றும்‌ முன்னாளும்‌ முற்றிலும்‌ பின்னணியில்தான்‌ 
இருந்தோம்‌. பின்னணியில்‌ இருப்பவர்களை 
கொல்வதற்கும்‌ அவர்களிடம்‌ படைக்கலங்கள்‌ 
இருக்கின்றன” என்றார்‌ சமுத்ரசேனர்‌. பிருஹத்பலன்‌ 
எண்ணியிராதபடி உளம்‌ சோர்ந்து “என்ன பொருள்‌ 
இவற்றுக்கெல்லாம்‌ என்றே புரியவில்லை. முற்றிலும்‌ 
வீண்‌ பேச்சு” என்றான்‌. “இன்று அவையில்‌ என்ன 
நிகழ்கிறது என்று பார்ப்போம்‌. நமது எதிர்ப்பையேனும்‌ 
பதிவு செய்வோம்‌. இப்போரை இவ்வாறே 
முன்னெடுத்தால்‌ இது எங்கு சென்று சேரும்‌ என்று 
துரியோதனர்‌ எண்ணவில்லை என்றாலும்‌ பீஷ்மரும்‌ 
துரோணரும்‌ கிருபரும்‌ சல்யரும்‌ எண்ணட்டும்‌. அவர்கள்‌ 
இப்போர்‌ தொடங்குவதற்கு முன்‌ துரியோதனருக்கு 
அளித்த சொல்லுறுதிகள்‌ என்னாயிற்று? அரணென 
கெளரவ குலத்தை காத்து நிற்பேன்‌ என்று சொன்ன 
பீஷ்மரின்‌ கண்‌ முன்னால்‌ கெளரவர்கள்‌ ஒவ்வொரு 
நாளும்‌ இறந்து உதிர்ந்துகொண்டிருக்கிறார்கள்‌” என்று 
சமுத்ரசேனர்‌ சொன்னார்‌. 


“ஆம்‌, அவர்களை நோக்கி நாம்‌ பேசுவோம்‌. ஒருவேளை 
ஆயிரத்தில்‌ ஒரு பங்கு நல்லூழ்‌ இருந்தால்‌ துரியோதனர்‌ 
நம்‌ சொற்களை செவி கொள்ளக்கூடும்‌” என்று 
பிருஹத்பலன்‌ சொன்னான்‌. எழுந்தபோது 
தலைசுழன்றவன்போல நிலையழிந்து மீண்டும்‌ 
அமர்ந்துகொண்டான்‌. “என்ன?” என்றார்‌ சமுத்ரசேனர்‌. 
“தலைசுழல்கிறது. விழித்திருக்கையிலேயே கனவு வந்து 
சூழ்கிறது” என்றான்‌ பிருஹத்பலன்‌. “என்ன கனவு?” 
என்றார்‌ சமுத்ரசேனர்‌. “ஒரு தாமரை. அதற்குள்‌ இரண்டு 
புழுக்கள்‌... என்ன என்று புரியவில்லை” என்றான்‌ 
பிருஹத்பலன்‌. 

[[ஙage]துரியோதனனின்‌ சொல்சூழ்‌ அவையில்‌ அரசர்கள்‌ 
ஒவ்வொருவராக வந்து அமர்ந்துகொண்டிருந்தனர்‌. 
அவர்களின்‌ ஒற்றைச்‌ சொற்களும்‌ ஆடையசைவின்‌ 
ஒலிகளும்‌ கலந்து கேட்டுக்கொண்டிருந்தன. 
பிருஹத்பலன்‌ கைகூப்பியபடி உள்ளே நுழைந்து 
அவையை ஒருமுறை விழிசுழற்றி நோக்கியபின்‌ கூர்ஜர 
அரசர்‌ சக்ர தனுஸை நோக்கி தலை அசைத்தான்‌. அவர்‌ 
மெல்லிய புன்னகை பூத்து தலையசைத்தார்‌. அவன்‌ தன்‌ 
பீடத்தில்‌ அமர்ந்து அருகிலிருந்த அனுவிந்தனிடம்‌ 
பேசுவதற்காக திரும்பி, உடனே திகைத்து அதை உடனே 
மறைத்து இன்சொல்‌ எடுத்தான்‌. அருகே இருந்த 
காரூஷநாட்டு க்ஷேமதூர்த்தி “நன்று, கோசலரே” என்றார்‌. 


அவனிலிருந்த திகைப்பை புரிந்துகொண்டு 
க்ஷேமதூர்த்தி “அவந்தியின்‌ படைகளை நான்காக 
பிரித்து புளிந்தர்களுடன்‌ 
இணைத்துக்கொண்டிருக்கிறார்கள்‌. காரூஷப்‌ 
படைகளும்‌ புளிந்தர்களுடன்‌ நின்றுள்ளன?” என்றார்‌. 
“நன்று” என்று பிருஹத்பலன்‌ சொன்னான்‌. 
க்ஷேமதூர்த்தி “படைகள்‌ குறைந்துகொண்டே 
இருக்கின்றன. ஒருவரை ஒருவர்‌ முன்பறியாதவர்கள்‌ 
இணைந்து நிற்கவேண்டியிருக்கிறது. என்ன 
துயரென்றால்‌ முன்னரே போரிட்டுக்கொண்ட 
படையினர்கூட சேர்ந்து நிற்கவேண்டியிருக்கிறது. 
புளிந்தர்களுடன்‌ இணைந்துள்ளனர்‌ அஸ்மாகநாட்டுப்‌ 
படையினர்‌. அவர்களுக்கும்‌ அவந்தியினருக்கும்‌ 
நூறாண்டுகளாக போர்‌ நிகழ்ந்துள்ளது” என்றார்‌. 


கொம்பொலி எழுந்ததும்‌ கைகூப்பியபடி துரியோதனன்‌ 
அவைக்குள்‌ நுழைந்து பீடத்தில்‌ அமர்ந்தான்‌. நிமித்திகன்‌ 
அவை கூடும்‌ நோக்கத்தை உரைத்து முடித்ததும்‌ 
ரிசிரவஸ்‌ எழுந்து முகமன்கள்‌ ஏதுமில்லாமல்‌ “வெற்றி 
திகழ்க!” என வாழ்த்தி தொடங்கினான்‌. “அவையினரே, 
இந்த எட்டு நாள்‌ போரில்‌ நாம்‌ பாண்டவப்‌ படைகளின்‌ 
பெரும்பகுதியை அழித்துவிட்டருக்கிறோம்‌. நமது 
திறல்மிக்க படைத்தலைவர்களாகிய பீஷ்மரும்‌ 
துரோணரும்‌ கிருபரும்‌ ஜயத்ரதரும்‌ சல்யரும்‌ 
அஸ்வத்தாமரும்‌ தங்கள்‌ முழு செயலூக்கத்துடன்‌ களம்‌ 
நின்றிருக்கிறார்கள்‌. ஆம்‌, வெற்றி எளிதல்ல என்று 
தெரிந்தது. ஆனால்‌ அணுக அரிதல்ல என்றும்‌ தெளிவாக 


இருக்கிறது. நாம்‌ வெல்வோம்‌ என்னும்‌ உறுதி 
அமைந்துள்ளது” என்றான்‌. 


“இன்னும்‌ ஓர்‌ அடிதான்‌. உடைந்து சரிவதற்கு முன்வரை 
கற்கோட்டைகள்‌ உடைவதற்கு வாய்ப்பே அற்றவை 
என்றே தோன்றும்‌. அதன்‌ அடித்தளத்தில்‌ விரிசல்‌ 
விழுந்திருப்பதை அதனுடன்‌ மோதும்போது மட்டுமே நாம்‌ 
புரிந்துகொள்ள இயலும்‌. அவையீரே, நான்‌ உணர்கிறேன்‌ 
பாண்டவப்‌ படையின்‌ அடித்தளம்‌ சரிந்துவிட்டது என்று. 
ஒருகணம்‌, இன்னும்‌ ஒருகணம்‌, அது முழுமையாகவே 
சரிந்து சிதறும்‌. அந்தக்‌ கணம்‌ வரை நாம்‌ நின்று 
பொருதியாக வேண்டும்‌. அதற்கு முந்தைய கணம்‌ வரை 
நம்பிக்கை இழக்கவும்‌ பின்னடையவும்‌ 
வாய்ப்பிருக்கிறது. நாம்‌ பொருத வேண்டியது நம்முள்‌ 
நம்பிக்கையின்மையாகவும்‌ சோர்வாகவும்‌ வெளிப்படும்‌ 
அந்த இருள்தெய்வங்களுடன்‌ மட்டுமே. தவம்‌ 
கனியும்தோறும்‌ எதிர்விசைகள்‌ உச்சம்‌ கொள்ளும்‌. 
வழிபடு தெய்வம்‌ எழுவதற்கு முன்னர்‌ இருள்தெய்வங்கள்‌ 
தவம்‌ கலைக்க திரண்டு எழும்‌. நாம்‌ வெல்வோம்‌. 
வென்றாகவேண்டும்‌. நாம்‌ உளம்தளராது முன்சென்றால்‌ 
முன்னோர்‌ நமக்கென ஒருக்கிய கனிகளை கொய்வோம்‌. 
ஆம்‌, அவ்வாறே ஆகுக!” 


“ஆம்‌! ஆம்‌! ஆம்‌!” என்று அவை ஓசையிட்டது. 
“இன்றைய போருக்கென படைசூழ்கையை 
வகுத்துள்ளேன்‌. அவற்றை ஓலைகளாக்கி அரசருக்கும்‌ 
படைத்தலைவர்களுக்கும்‌ அளித்துள்ளேன்‌. நீங்கள்‌ 
அனைவரும்‌ அதற்கு ஒப்புதல்‌ அளிக்கவேண்டும்‌” 
என்றான்‌ பூரிசிரவஸ்‌. “இந்தப்‌ படைசூழ்கை நேற்றே 
பிதாமகர்‌ பீஷ்மரால்‌ எனக்கு அறிவிக்கப்பட்டது. நான்‌ 
அதை பகுத்து வரைந்தெழுப்பினேன்‌. சர்வதோபத்திரம்‌ 
என்று நூல்களில்‌ சொல்லப்படுவது இது. பன்னிரு 
ராசிக்களத்தின்‌ வடிவில்‌ அமைந்தது. இதன்‌ மையம்‌ என 
சகுனி அமைவார்‌. பன்னிரு களங்களில்‌ பன்னிரு 
போர்த்தலைவர்கள்‌ தலைமைகொள்வார்கள்‌. 
துரியோதனர்‌ தன்‌ இளையோருடன்‌ ஒரு 
களத்திலமைவார்‌. பீஷ்ம பிதாமகரும்‌ ஜயத்ரதரும்‌ 
சல்யரும்‌ அஸ்வத்தாமரும்‌ நானும்‌ கிருபரும்‌ துரோணரும்‌ 
பால்ஹிகரும்‌ பகதத்தரும்‌ மாளவரும்‌ கூர்ஜரரும்‌ பிற 
களங்களில்‌ அமைவோம்‌. இது விடாது 
சுழன்றுகொண்டிருக்கும்‌ சகடம்‌. தேவைக்கேற்ப களத்தில்‌ 
சுழன்று சுழன்று சென்று தாக்கும்‌ வல்லமைகொண்டது.” 


சல்யர்‌ “பிதாமகர்‌ பீஷ்மருக்கு நேர்பின்னால்‌ துரோணர்‌ 
அமையும்படி வகுக்கப்பட்டிருக்கவேண்டும்‌” என்றார்‌. 


பூரிசிரவஸ்‌ “ஆம்‌, அப்படியே அமைந்துள்ளது” என்றான்‌. 
“ஒருமுறை இச்சகடம்‌ தன்னை சுற்றிக்கொள்ள என்ன 
பொழுதாகும்‌?” என்று ஜயத்ரதன்‌ கேட்டான்‌. “முழுப்‌ 
படையும்‌ சுற்றிவர அரைநாழிகைப்‌ பொழுதாகும்‌... 
விளிம்பில்‌ புரவிகளும்‌ பின்னர்‌ தேர்களும்‌ அப்பால்‌ 
காலாள்படையும்‌ நின்றிருப்பதனால்‌ சுற்றுதல்‌ எளிது” 
என்றான்‌ பூரிசிரவஸ்‌. “ஓலைகள்‌ அனைவருக்கும்‌ 
செல்லட்டும்‌” என்றார்‌ துரோணர்‌. அஸ்வத்தாமன்‌ 
“அவர்களின்‌ படைசூழ்கை என்னவென்று தெரிந்ததா?” 
என்றான்‌. “நம்‌ படைசூழ்கையை ஒட்டியே 
அவர்களுடையது அமையும்‌... ஒற்றர்களை 
அனுப்பியிருக்கிறேன்‌” என்று துச்சாதனன்‌ சொன்னான்‌. 


படைசூழ்கைகள்‌ பற்றிய சொல்லாடல்கள்‌ 
சென்றுகொண்டிருப்பதை பிருஹத்பலன்‌ நோக்கிக்‌ 
கொண்டிருந்தான்‌. அவர்கள்‌ எவருக்கும்‌ பெரிய 
ஆர்வமிருப்பதாக தெரியவில்லை. கிருபர்‌ மேலும்‌ சில 
ஐயங்களை கேட்டார்‌. பூரிசிரவஸ்‌ அவற்றை 
விளக்கினான்‌. எதிர்பாராத தருணத்தில்‌ சல்யர்‌ எழுந்து 
“நான்‌ ஒன்றை கேட்க விழைகிறேன்‌. நாம்‌ வகுக்கும்‌ 
படைசூழ்கைகள்‌ எவையேனும்‌ அவற்றின்‌ இயல்பான 
வெற்றியை அடைந்துள்ளனவா? ஒவ்வொரு 
படைசூழ்கையும்‌ இணையான படைசூழ்கையால்‌ 
எதிர்க்கப்படுமெனில்‌ இவ்வாறு எண்ணி எண்ணி 
அமைப்பதற்கு என்ன பொருள்‌?” என்றார்‌. “இதென்ன 
வினா?” என்று ஜயத்ரதன்‌ திகைத்தான்‌. “இது எளிய 
மலைமகனின்‌ ஐயம்‌ என்றே கொள்க... சொல்லுங்கள்‌” 
என்றார்‌ சல்யர்‌. 


பூரிசிரவஸ்‌ “மாத்ரரே, இணையான படைசூழ்கையால்‌ 
எதிர்க்கப்படுவதனால்தான்‌ நாம்‌ எளிதில்‌ 
வெற்றியடையாமல்‌ இருக்கிறோம்‌. நாம்‌ படைசூழ்கை 
அமைக்காது சென்றிருந்தால்‌ இத்தருணத்தில்‌ நாம்‌ 
அனைவரும்‌ விண்ணுலகிலிருந்திருப்போம்‌” என்றான்‌. 
துச்சாதனன்‌ “ஆம்‌, கவசங்கள்‌ அணிந்தே செல்கிறோம்‌. 
ஆயினும்‌ அவை உடைக்கப்படுகின்றன. ஆகவே 
கவசமணியாமல்‌ களம்நிற்போமா?” என்றான்‌. 
“படைசூழ்கை அமைக்காது செல்வதைவிட 
படைசூழ்கையை அமைத்துச்‌ செல்வது மேல்‌” என்றான்‌. 
அவன்‌ இளிவரலாக சொல்கிறானா என்பது 
முகத்திலிருந்து தெரியவில்லை. ம்‌ “நாம்‌ 
படைசூழ்கைகளை அமைப்பது வெல்லும்‌ பொருட்டே. 
களத்தில்‌ அச்சூழ்கைகள்‌ தோற்கடிக்கப்படலாம்‌. ஆனால்‌ 
என்றேனும்‌ ஒருமுறை நமது படைசூழ்கை அவர்களின்‌ 
படைசூழ்கையைவிட ஆற்றல்‌ மிகுந்ததாக அமையும்‌. 


அத்தருணத்தில்‌ நாம்‌ வெல்வோம்‌. அந்த வெற்றி 
நோக்கியே ஒவ்வொரு படைசூழ்கையும்‌ 
அமைக்கப்படுகின்றது” என்றான்‌. 


பிருஹத்பலன்‌ கனைத்துக்கொண்டு எழுந்ததுமே 
சக்ரதனுஸ்‌ தானும்‌ எழுந்தார்‌. பிருஹத்பலன்‌ “இந்தப்‌ 
போர்‌ நீங்கள்‌ எண்ணுவதுபோல்‌ வெற்றி நோக்கித்தான்‌ 
செல்கிறது என்பதற்கு என்ன சான்று உள்ளது? 
கெளரவர்கள்‌ ஒவ்வொரு நாளும்‌ 
இறந்துகொண்டிருக்கிறார்கள்‌. கெளரவ மைந்தர்‌ 
பாதிக்குமேல்‌ கொல்லப்பட்டுவிட்டனர்‌. இத்தருணம்வரை 
மறுதரப்பில்‌ கொல்லப்பட்ட பெருந்திறலுடையவர்‌ எவர்‌? 
சங்கனையும்‌ ஸ்வேதனையும்‌ சொல்வீர்கள்‌ என்று நான்‌ 
எண்ணவில்லை” என்றபோது அவையில்‌ சிரிப்பொலி 
எழுந்தது. “நான்‌ இளிவரலாடவில்லை. சொல்க, 
பாண்டவர்களில்‌ ஒருவருக்கேனும்‌ சிறு புண்ணாவது 
இதுவரை நிகழ்ந்துளதா? படைத்தலைமைகொள்ளும்‌ 
திருஷ்டத்யும்னனோ சாத்யகியோ துருபதரோ 
கொல்லப்பட்டிருக்கிறார்களா?” 


அவையில்‌ ஓசைகள்‌ எழுந்தன. “ஒவ்வொருநாளும்‌ 
இங்கே வெற்றியென சொல்லெடுக்கப்படுகிறது. 
மெய்யாகவே கேட்கிறேன்‌, எவருக்காக நாம்‌ 
இச்சொற்களை இங்கு கூறுகிறோம்‌?” என்றான்‌ 
பிருஹத்பலன்‌. ஜயத்ரதன்‌ “அவர்களை கொல்வோம்‌. 
ஐயம்‌ தேவையில்லை” என்றான்‌. பிருஹத்பலன்‌ “நாம்‌ 
இந்த வஞ்சினங்களை உரைக்கத்தொடங்கி எட்டு 
நாட்களாகின்றன. கணம்‌ கணமென நிகழும்‌ இப்போரில்‌ 
எட்டு நாட்களென்பது நெடும்பொழுது. இருதரப்பிலும்‌ 
ஷத்ரியர்கள்‌ கொன்றும்‌ கொல்லப்பட்டும்‌ 
அழிந்துகொண்டிருக்கிறோம்‌. இந்தப்‌ பொருளின்மையை 
இதற்குமேல்‌ நாம்‌ நீட்டிக்க வேண்டுமா?” என்றான்‌. 


சக்ரதனுஸ்‌ “ஆம்‌, நான்‌ கேட்க விழைவதும்‌ இதுவே. 
இங்கே பொருளிலாத சாவுதான்‌ நிகழ்கிறது. போர்‌ என்பது 
எவர்‌ மேல்‌ என்பதை முடிவுசெய்யும்‌ களநிகழ்வுதான்‌. 
அதுவே நூல்கள்‌ சொல்வது. மதம்கொண்ட 
களிறுகள்கூட மத்தகம்முட்டிக்கொண்டு வலுவறிந்ததும்‌ 
போரை நிறுத்திக்கொள்கின்றன. ஆற்றலுடையதை 
அல்லது பணிகிறது. இருசாராரும்‌ நிகர்‌ என்றால்‌ அதை 
எண்ணி போரை நிறுத்திக்கொள்வோம்‌. இருசாராரும்‌ 
முற்றழிவதுவரை போரிடுவோம்‌ எனில்‌ அது போரே 
அல்ல. எந்தப்‌ போர்நூலும்‌ அதை சொல்வதில்லை. 
காட்டில்கூட எந்த விலங்கும்‌ அவ்வாறு 
போரிட்டுக்கொள்வதில்லை” என்றார்‌. 


நறுமண்ணின்‌ மணம்‌. குளிர்‌ மேகங்களின்‌ மணம்‌. 
இடியோசையின்‌ மணம்‌!” என்று வீரிட்டபடி மீண்டும்‌ 
மீண்டும்‌ முகர்ந்தார்‌. 

பின்‌ அப்படியே சென்று பீடத்தில்‌ அமர்ந்துகொண்டார்‌. 
தருமனை முகர்ந்து “மூத்தவனுக்கு சேற்றுவயலின்‌ 
மணம்‌. விதைகள்‌ கண்விழிக்கும்‌ மணம்‌” என்றார்‌. 
“எங்கே? பிறர்‌ எங்கே?” இரு சேவகர்கள்‌ நகுலனையும்‌ 
சகதேவனையும்‌ கொண்டுசென்று அவரது விரிந்த 
தொடைகளில்‌ வைத்தனர்‌. “இளங்குதிரைகளின்‌ 
வாசனை!” என்று அவர்‌ கூவினார்‌. பரவசத்தில்‌ உடல்‌ 
பரிதவிக்க “என்‌ மைந்தர்கள்‌... என்‌ குழந்தைகள்‌” 
என்றவர்‌ திகைத்து திறந்த வாயுடன்‌ அசைவிழந்தபின்‌ 
பெருங்குரலில்‌ “பாண்டு! என்‌ தம்பி! பாண்டு!” என்று 
கூவியழுதார்‌. தன்‌ கரங்களால்‌ மைந்தர்களை வளைத்து 
அணைத்துக்கொண்டு கண்ணீர்விட்டார்‌. “என்‌ தம்பி... 
பாண்டு!” 


சஞ்சயன்‌ “அரசே, மறைந்த இளையமன்னர்‌ ஒருவராகச்‌ 
சென்றார்‌. ஐவராகத்‌ திரும்பிவந்திருக்கிறார்‌!” என்றான்‌. 
செவிகளை அவன்‌ பக்கம்‌ திருப்பி “ஆம்‌... அதுவே 
உண்மை” என்றார்‌ திருதராஷ்டிரர்‌. மீண்டும்‌ முகம்‌ 
மலர்ந்து “ஐவர்‌... ஐந்து பாண்டுகள்‌. அழியா அமுதம்‌ 
குடியிருக்கும்‌ உடல்கள்‌... டேய்‌... டேய்‌” என்று கூவினார்‌. 
“அரசே!” என்றான்‌ விப்ரன்‌. “இதோ நான்‌ சொல்கிறேன்‌... 
இவர்களுக்கான ராகங்களைக்‌ குறித்துக்கொள்‌. 
மூத்தவன்‌ இனியவன்‌. குளிர்ந்த அமைதியான 
இரவுபோன்றவன்‌. அவனுக்குரியது கெளசிகம்‌. 
அர்ஜுனன்‌ இளவெம்மை மிக்க காலை. இவனுக்குரியது 
பைரவி. இவர்களிருவரும்‌ பறவைகள்‌ அணையும்‌ அந்தி. 
இவர்களுக்குரியது கல்யாணி.” 


“ஆம்‌, அரசே” என்றான்‌ விப்ரன்‌. “எங்கே அழையுங்கள்‌ 
அனைத்துச்‌ சூதர்களையும்‌. அவர்கள்‌ பாடட்டும்‌... 
இன்றிலிருந்து ஒருமாதம்‌ இரவும்‌ பகலும்‌ இங்கே இசை 
முழங்கவேண்டும்‌. நான்‌ கேட்டுக்கேட்டு சலிக்கும்வரை 
இம்மூன்று ராகங்களும்‌ இங்கே ஒலிக்கவேண்டும்‌...” 
திருதராஷ்டிரர்‌ பித்தனைப்போல உரக்கச்‌ சிரித்தார்‌. 
“இவர்களை முத்தமிட்டு அறிவதைவிட ஆயிரம்‌ மடங்கு 
அண்மையாக கேட்டு அறிவேன்‌... என்‌ தம்பி பாண்டு 
இனிய சியாம ராகத்தைப்போன்றவன்‌. அவன்‌ இத்தனை 
வண்ணங்களில்‌ முளைத்தெழுந்திருக்கிறான்‌!” 


“அரசே, இன்னும்‌ ஒருமைந்தர்‌ உண்டு... அங்கே நிற்கிறார்‌” 
என்றான்‌ விப்ரன்‌. “ஆம்‌... பீமன்‌ அல்லவா அவன்‌ பெயர்‌? 


“நாம்‌ என்ன செய்யவேண்டும்‌ என தாங்கள்‌ 
எண்ணுகிறீர்கள்‌, கோசலரே?” என்று கிருபர்‌ கேட்டார்‌. 
“என்ன செய்யவேண்டுமென மூத்தோர்‌ முடிவெடுங்கள்‌. 
இங்கே ஷத்ரிய குலம்‌ அழிந்துகொண்டிருக்கிறது. 
வேதங்களுக்கு வேலியாக முனிவர்களால்‌ 
அமைக்கப்பட்டது இக்குலம்‌. இப்போது களத்தில்‌ இது 
முற்றழியுமெனில்‌ நாளை வேதப்பயிர்‌ இங்கு எவ்வாறு 
செழிக்கும்‌? இங்கு இந்த நெறிகள்‌ அனைத்தும்‌ எத்தகைய 
பெரும்‌ குருதிச்சேற்றிலிருந்து முளைத்தெழுந்தவை 
என்று உங்களுக்கு சொல்லவேண்டியதில்லை. ஆயிரம்‌ 

ண்டுகாலம்‌ நெறியின்மையே திகழ்ந்த நிலத்தில்‌ 
ரிஷிகள்‌ இயற்றிய பெருந்தவத்தால்‌ விளைந்தது இது. 
இங்கு வேதம்‌ மழையென இறங்கியதால்தான்‌ ஞானம்‌ 
பொலிகிறது, செல்வம்‌ நிறைகிறது” என்றான்‌ 
பிருஹத்பலன்‌. 


“வேதத்தின்‌ பொருட்டே நாம்‌ களம்‌ நிற்கிறோம்‌” என்று 
ரிசிரவஸ்‌ சொன்னான்‌. “ஆம்‌, ஆனால்‌ இப்போர்‌ 
சல்லும்‌ திசை நோக்கினால்‌ வேதத்தின்‌ காவலர்கள்‌ 

முற்றழிவார்கள்‌ என்றே தோன்றுகிறது. காவலை அழித்து 

வேதத்தை நிலைநிறுத்தவியலுமா? சூழ நிறைந்துள்ள 
வேதஎதிரிகள்‌ முன்‌ வேலியின்றி வேதத்தை திறந்திட்டு 
நீங்கள்‌ அடையப்போவதென்ன?” என்று பிருஹத்பலன்‌ 
கேட்டான்‌. “சரி, நாம்‌ என்ன செய்யவேண்டும்‌?” என்று 
துர்மதன்‌ கேட்டான்‌. கையை தாக்கி முன்னகர்ந்து 

“போரை நிறுத்தவேண்டுமென்கிறீர்களா? அது நிகழாது. 

எங்கள்‌ உடன்குருதியினரின்‌ பழிக்காக வேறு எவர்‌ 

அகன்றாலும்‌ நாங்கள்‌ களம்‌ நிற்போம்‌” என்று 
கூச்சலிட்டான்‌. 


“உயிர்கொடுப்பது உங்கள்‌ விழைவு” என்றான்‌ 
பிருஹத்பலன்‌. “நாங்கள்‌ எந்த வஞ்சத்திற்காகவும்‌ இங்கு 
வரவில்லை. வேதம்‌ காக்கவே வந்தோம்‌. வேதம்‌ 
செழிக்கவேண்டுமெனில்‌ ஷத்ரியக்குருதி 
எஞ்சியிருக்கவேண்டும்‌. ஆகவே இப்போரிலிருந்து விலக 
எண்ணுகிறோம்‌.” எழுந்து கூர்ந்து நோக்கி தணிந்த 
குரலில்‌ “போரிலிருந்து விலக எவருக்கும்‌ ஒப்புதல்‌ 
இல்லை” என்று துரோணர்‌ சொன்னார்‌. “விலகினால்‌ 
என்ன செய்வீர்கள்‌? எங்களை கட்டுப்படுத்தும்‌ விசை 
உங்களிடம்‌ என்ன உள்ளது?” என்று பிருஹத்பலன்‌ 
கூவினான்‌. “வில்‌ உள்ளது!” என்று துரோணர்‌ 
சொன்னார்‌. “ஐயமே வேண்டியதில்லை, 
இக்களத்திலிருந்து படையுடன்‌ விலகிச்செல்லும்‌ 
ஒவ்வொரு ஷத்ரியரும்‌ எங்கள்‌ எதிரிகளே. இப்போர்‌ 
முடிந்து அவர்களை தேடி வருவோம்‌ என்று எண்ண 


வேண்டியதில்லை, இப்போர்க்களத்திலேயே அவர்களை 
கொன்றழிக்கவும்‌ துணிவோம்‌” என்றார்‌. 


துரோணரின்‌ முகத்தை பார்த்தபின்‌ சக்ரதனுஸ்‌ 
அமர்ந்துகொண்டார்‌. பிருஹத்பலன்‌ மெல்ல கைகள்‌ 
நடுங்க சொல்லிழந்து தவித்து “அதற்கு உங்களுக்கு 
உரிமையில்லை” என்றான்‌. “வெல்வதற்கான உரிமை 
ஒவ்வொரு ஷத்ரியனுக்கும்‌ உள்ளது. வெல்வதன்‌ 
பொருட்டே இங்கு களம்‌ எழுந்துள்ளோம்‌. போர்க்களத்தில்‌ 
கைவிட்டு விலகுதல்‌ கோழையின்‌ செயல்‌ மட்டுமல்ல அது 
பின்னின்று குத்தும்‌ வஞ்சகமும்கூட. வஞ்சகரை 
கொல்வதற்கு அரசனுக்கு உரிமையுள்ளது” என்றார்‌ 
துரோணர்‌. “வென்றபின்‌ சிறுபழிகளை தெய்வங்களுக்கு 
பலிகொடுத்து அழித்துக்கொள்வோம்‌. அறமே வெல்லும்‌, 
வெல்வதே அறம்‌. வெல்லாதொழிந்தால்‌ எந்த அறமும்‌ 
பொருளற்றதே.” பிருஹத்பலன்‌ மேலும்‌ சொல்ல 
நாவெடுக்க கூரிய குரலில்‌ “கோசலனே, வாள்பழி 
கொள்ளவேண்டியதில்லை. அமர்க!” என்றார்‌ துரோணர்‌. 


சல்யர்‌ சீற்றத்துடன்‌ “அவர்களுக்கு அதை சொல்ல 
உரிமையுண்டு, துரோணரே. நாம்‌ அவர்களுக்கு எந்தச்‌ 
சொல்லையும்‌ அளித்து இந்தப்‌ போருக்கு அழைத்து 
வரவில்லை. அவர்களே வஞ்சினம்‌ உரைத்து வந்தார்கள்‌. 
ஆகவே அவர்களுக்கு விலகிச்செல்ல உரிமை உள்ளது” 
என்றார்‌. துரோணர்‌ “அந்த நெறிகளை அவர்களின்‌ 
சிதைகளுக்கு முன்னால்‌ நின்று பேசி முடிவெடுப்போம்‌. 
இங்கு வெற்றியொன்றே இலக்கு. ஐயம்‌ தேவையில்லை, 
இப்படையிலிருந்து விலக முயலும்‌ எவரும்‌ அக்கணமே 
கெளரவப்‌ படைகளால்‌ கொன்றழிக்கப்படுவார்கள்‌” 
என்று துரோணர்‌ சொன்னார்‌. “அது மாத்ரர்களுக்கும்‌ 
பொருந்தும்‌.” 


சல்யர்‌ “என்ன சொன்னாய்‌, அறிவிலி!” என கூவியபடி 
எழுந்தார்‌. “அமர்க, ஒரு சொல்‌ இனி உன்‌ 
நாவிலெழுந்தால்‌ உன்‌ தலை மண்ணில்‌ கிடக்கும்‌! 
எனக்கு அதற்கு வில்லோ அம்போ தேவையில்லை” 
என்றார்‌ துரோணர்‌. கைகள்‌ பதற தலைநடுங்க நின்று 
வாய்திறந்துமூடிய சல்யர்‌ விழுவதுபோல்‌ பீடத்தில்‌ 
அமர்ந்தார்‌. துரோணர்‌ “இப்போர்‌ தொடரட்டும்‌. நாம்‌ 
வெல்வோம்‌. பிற எண்ணங்கள்‌ அனைத்தும்‌ 
அரசவஞ்சகம்‌” என்றார்‌. ஜயத்ரதன்‌ எழுந்து “அதை சிந்து 
நாட்டின்‌ படைகள்‌ வழிமொழிகின்றன” என்றான்‌. 
ஷத்ரியர்கள்‌ அனைவரும்‌ ஒருவரை ஒருவர்‌ நோக்கியபடி 
அமைதியாக இருக்க பிருஹத்பலன்‌ “நான்‌ 
பின்னடைவதைப்பற்றி பேசவில்லை. பேரழிவைப்பற்றி 


பேசுகிறேன்‌. அதை குறைப்பதற்கு என்ன 
செய்யவேண்டும்‌ என்பதை நீங்களே முடிவெடுங்கள்‌. 
அதற்கு நாங்கள்‌ ஒப்புக்கொள்கிறோம்‌” என்றபின்‌ 
கைகளை விரித்து தலைகுலுக்கி பீடத்தில்‌ அமர்ந்தான்‌. 


துரியோதனன்‌ அங்கு நிகழ்ந்த சொற்களை 
கேட்காதவன்போல்‌ அமர்ந்திருந்தான்‌. அவையில்‌ 
நிகழ்ந்த அமைதியை அவனுடைய மெல்லிய அசைவு 
கலைத்து அனைத்து விழிகளையும்‌ ஈர்த்தது. 
“அவையினரே, இந்தப்‌ போர்‌ முற்றிலும்‌ நிகர்நிலையில்‌ 
நின்றுள்ளது என்பதே உண்மை” என தாழ்ந்த குரலில்‌ 
அவன்‌ சொன்னான்‌. “ஓர்‌ அணுவிடைகூட அவர்களோ 
நாமோ முன்னகரவில்லை. நாம்‌ முன்னகர்ந்து வெல்ல 
வழி ஒன்றே. நம்‌ தரப்பில்‌ பெருவீரன்‌ ஒருவனை உள்ளே 
கொண்டுவருவது. கர்ணன்‌ போருக்கு இறங்கட்டும்‌. 
இப்பொழுதேனும்‌ பிதாமகர்‌ பீஷ்மர்‌ அதற்கு ஒப்புதல்‌ 
அளிக்கவேண்டும்‌” என்றான்‌. 


பீஷ்மர்‌ அதை கேட்கவில்லை. தாடியை நீவியபடி 

அரை விழி சரித்து எங்கோ நோக்கி அமர்ந்திருந்தார்‌. 
துரோணரின்‌ முகம்‌ சுருங்கியது. அவர்‌ “கர்ணன்‌ 
களமிறங்குவதனால்‌ பெரிய மாற்றம்‌ எதுவும்‌ 
நிகழப்போவதில்லை” என்றார்‌. “அவன்‌ வெற்றியை ஈட்டி 
நம்‌ கையில்‌ அளிப்பான்‌ என்று நான்‌ சொல்ல 
வரவில்லை. ஆசிரியரையும்‌ பிதாமகரையும்விட 
பெருவீரன்‌ அவன்‌ என்றும்‌ நான்‌ கூறவில்லை. ஆனால்‌ 
அவனுக்கு இப்போரில்‌ பெருந்திறலுடன்‌ களம்‌ நிற்கும்‌ 
வீரம்‌ உண்டென்பதை நீங்கள்‌ மறுக்க மாட்டீர்கள்‌. 
முற்றிலும்‌ நிகர்நிலையில்‌ துலாவின்‌ இரு தட்டுகளும்‌ 
நின்றிருப்பதனால்‌ அவன்‌ ஒருவன்‌ இப்பகுதியில்‌ 
வரும்போது போரின்‌ கணக்குகள்‌ அனைத்தும்‌ 
மாறத்தொடங்கும்‌” என்றான்‌. 


துரோணர்‌ ஏற்காமல்‌ தலையசைத்தார்‌. “அவன்‌ பொருட்டு 
பிதாமகர்‌ பீஷ்மர்‌ கொண்டுள்ள ஒவ்வாமை நீங்குமெனில்‌ 
நாம்‌ வெற்றிநோக்கி செல்ல இயலும்‌” என்றான்‌ 
துரியோதனன்‌. “பிதாமகரிடம்‌ நான்‌ கனிந்து 
மன்றாடுகிறேன்‌. பிதாமகர்‌ பீஷ்மர்‌ இக்கொடையை 
எனக்கு அளிக்க வேண்டும்‌. என்‌ விழைவுக்காகவோ 
வஞ்சத்துக்காகவோ அல்ல, இறந்த என்‌ உடன்பிறந்தாரின்‌ 
குருதிப்பழிக்காக” என்று சொல்லி கைகூப்பினான்‌. 
பீஷ்மரின்‌ அருகே குனிந்த கிருபர்‌ என்ன நிகழ்ந்ததென்று 
சொல்ல அவர்‌ உடல்‌ நடுங்க எழுந்து “இல்லை! இல்லை!” 
என்று முதிய குரலில்‌ கூவினார்‌. “நான்‌ இருக்கும்‌ 
வரையில்‌ இப்படையில்‌ ஒருபோதும்‌ சூதன்‌ 


படைத்தலைமை கொள்ளமட்டான்‌” என்றார்‌. 


“படைத்தலைமை கொள்ள வேண்டியதில்லை. 
இப்போரில்‌ அவன்‌ இறங்கட்டுமே என்றே சொன்னேன்‌” 
என்றான்‌ துரியோதனன்‌. “இங்கு அரக்கர்களும்‌ 
நிஷாதர்களும்‌ கிராதர்களும்கூட படை 
நின்றிருக்கிறார்கள்‌ அல்லவா?” பீஷ்மர்‌ “ஆம்‌, 
அவர்களில்‌ ஒருவனாக அவன்‌ களம்‌ நிற்கட்டும்‌. ஆனால்‌ 
அங்க நாட்டுப்‌ படையுடன்‌ அவன்‌ வரக்கூடாது. அவன்‌ 
கொடி கொண்டோ முடி கொண்டோ களத்தில்‌ 
நிற்கக்கூடாது” என்றார்‌. “அதை நாம்‌ எப்படி சொல்ல 
முடியும்‌?” என்று துரியோதனன்‌ சொன்னான்‌. “நான்‌ 
சொல்கிறேன்‌. அவன்‌ ஷத்ரியனாக உருக்கொண்டு இங்கு 
நின்றிருக்கக்கூடாது. நீ சொல்வதுபோல்‌ விழைந்தால்‌ 
கிராதனாக வரட்டும்‌, நிஷாதனாக வரட்டும்‌” என்றார்‌ 
பீஷ்மர்‌. 

“தாங்கள்‌ என்‌ மேல்‌ வஞ்சம்‌ கொண்டு பேசுவதுபோல்‌ 
உள்ளது” என்றான்‌ துரியோதனன்‌. பீஷ்மர்‌ சினத்துடன்‌ 
“வஞ்சம்‌ கொண்டு பேசுகிறேன்‌ என்றால்‌ இதுநாள்‌ வரை 
உனக்காக களத்தில்‌ நின்றிருக்கமாட்டேன்‌. இந்தப்‌ போர்‌ 
எங்கு வென்றாலும்‌ எனக்கொன்றுமில்லை. இத்தனை 
ஆண்டுகள்‌ மண்ணில்‌ கடுநோன்புகள்‌ கொண்டு நான்‌ 
ஈட்டிய அனைத்தையும்‌ இந்தக்‌ களத்தில்‌ 
நெறிபிறழ்வதனூடாக இழந்துகொண்டிருக்கிறேன்‌. 
என்னில்‌ குடியேறிய எட்டு வசுக்களில்‌ எழுவரை 
இழந்துள்ளேன்‌. எஞ்சியுள்ளவன்‌ என்‌ நாள்தேவனாகிய 
பிரபாசன்‌ மட்டுமே. அவ்விழப்புகள்‌ அனைத்தும்‌ 
உனக்காகவே. இன்னும்‌ நூறு பிறவிகள்‌ வழியாக நான்‌ 
ஈட்டி நிகர்செய்யவேண்டியவை அவ்விழப்புகள்‌” என்றார்‌. 


“தாங்கள்‌ எங்களுக்காக களம்‌ நிற்கவில்லை என்றோ 
இழக்கவில்லை என்றோ சொல்லவில்லை. பிதாமகரே, 
வெற்றிக்கான ஒரு வழி திறந்திருக்கையில்‌ தங்கள்‌ 
தனிப்பட்ட ஒவ்வாமையால்‌ அதை தவிர்க்க வேண்டாம்‌ 
என்று மட்டுமே கோரினேன்‌” என்று துரியோதனன்‌ 
சொன்னான்‌. “அது வெற்றிக்கான வழி அல்ல, 
பேரிழிவுக்கான வழி. மானுடர்‌ இப்புவியில்‌ 
அடைவனவற்றின்‌ பொருட்டு வாழக்கூடாது, விண்ணில்‌ 
ஈட்டப்படுவனவும்‌ அவர்களின்‌ கணக்குகளில்‌ 
இருந்தாகவேண்டும்‌. இங்கு வென்று, அங்கு பெரும்பழி 
ஈட்டி நீ அமைவாய்‌ என்றால்‌ அதை உன்‌ தந்தையாக 
நான்‌ ஒருபோதும்‌ ஒப்ப இயலாது” என்றார்‌ பீஷ்மர்‌. 


“தங்கள்‌ சொற்கள்‌ எனக்கு புரியவில்லை” என்றான்‌ 


துரியோதனன்‌. “இதற்கு அப்பால்‌ எனக்கும்‌ கூறுவதற்கு 
ஒன்றுமில்லை” என்று பீஷ்மர்‌ சொன்னார்‌. “நான்‌ 
எண்ணுவது உனது பெருமையைக்குறித்து மட்டுமே. நீ 
இந்த அவையில்‌ அவன்‌ பெயரைச்‌ சொன்னது எப்படி 
விளக்கினாலும்‌ என்‌ மேல்‌ உள்ள நம்பிக்கை இழப்பையே 
காட்டுகிறது. என்னால்‌ வெல்ல முடியாதென்று நீ 
சொல்கிறாய்‌ என்றே அதை வரலாறு 
பொருள்கொள்ளும்‌” என்றார்‌ பீஷ்மர்‌. “அவ்வாறல்ல. 
பிதாமகரே, களத்தில்‌ ஒருவரும்‌ இதுவரை 
வெல்லவில்லை என்பதை நான்‌ அறிவேன்‌. தாங்கள்‌ 
இருக்கும்வரை என்னை எவரும்‌ தோற்கடிக்க 
இயலாதென்று உறுதி கொண்டுள்ளேன்‌. ஆனால்‌...” 
என்று அவன்‌ சொல்ல அவர்‌ கைவீசி அதை தடுத்தார்‌. 


“அந்த ஆனால்‌ எனும்‌ சொல்லே கர்ணனாக இங்கு 
வரவிருக்கிறது” என்று பீஷ்மர்‌ கூவினார்‌. அவருடைய 
உடல்‌ நடுங்கிக்கொண்டிருந்தது. தன்‌ மரவுரியாடையை 
இழுத்து தோளிலிட்டபடி கிளம்புவதுபோல்‌ அசைந்தார்‌. 
“இப்போரில்‌ எட்டு நாட்களுக்குப்‌ பின்‌ அவன்‌ களம்‌ 
இறங்குவான்‌ எனில்‌ அது எனக்கு பெரும்பழியையே 
சேர்க்கும்‌. ஒன்று செய்கிறேன்‌, நான்‌ வில்‌ வைத்து 
பின்னடைகிறேன்‌. காட்டுக்கு சென்றுவிடுகிறேன்‌. என்‌ 
பிழைகளுக்காக கடுநோன்பு கொண்டு அங்கு உயிர்‌ 

றக்கிறேன்‌. கர்ணன்‌ நின்று உன்‌ படையை நடத்தட்டும்‌. 
விழையும்‌ வெற்றியை உனக்கு அவன்‌ ஈட்டி 
அளிக்கட்டும்‌” என்றார்‌ பீஷ்மர்‌. 


பதற்றத்துடன்‌ துரியோதனன்‌ எழுந்தான்‌. “பிதாமகரே!” 
என்று அழைத்து கைநீட்டி முன்னால்‌ வந்தான்‌. “நான்‌ 
சொல்வதை தாங்கள்‌ புரிந்துகொள்ளவில்லை. 
அளிகூர்ந்து என்‌ சொற்களை நோக்குக! முற்றிலும்‌ 
நிகர்நிலையில்‌ இன்று இரு படைகளும்‌ 
நின்றிருக்கையில்‌ அவன்‌ நம்‌ தரப்புக்கு வருவது சற்று 
முன்தூக்கம்‌ அளிக்கும்‌. அந்தச்‌ சிறு வேறுபாடே நமக்கு 
வெற்றியை ஈட்டும்‌. தாங்கள்‌ அகன்று அவ்விடத்துக்கு 
அவன்‌ வந்தால்‌ நம்மில்‌ இருக்கும்‌ ஆற்றல்‌ மேலும்‌ 
குறையும்‌. அது உறுதியாக என்‌ தோல்விக்கே 
வழிவகுக்கும்‌. பிதாமகரே, தங்களுக்கிணையான 
போர்வீரர்‌ எவரும்‌ இந்த பாரதவர்ஷத்தில்‌ இல்லை 
என்பதை தாங்களே அறிவீர்கள்‌.” 


“அந்தப்‌ பேச்சை இனி பேசவேண்டியதில்லை. நாங்கள்‌ 
இருவரும்‌ இணைந்து ஒரு போர்க்களத்தில்‌ நின்றிருப்பது 
ஒருபோதும்‌ நிகழாது” என்றார்‌ பீஷ்மர்‌. கிருபர்‌ “அவன்‌ 
இப்போரில்‌ கலந்துகொள்ள வேண்டியதில்லை என்றே 


நானும்‌ எண்ணுகிறேன்‌” என்றார்‌. அனைவரும்‌ திரும்பி 
நோக்க “அவன்‌ இப்போரில்‌ கலந்துகொண்டால்‌ என்ன 
நிகழுமென்பதை எண்ணி நோக்குக! ஷத்ரியர்கள்‌ 
தோற்று சோர்ந்து பின்னடையும்போது சூதனொருவன்‌ 
வந்து வேதத்தை காத்தான்‌ என்று ஆகுமல்லவா? இன்று 
இந்த அவையில்‌ பிருஹத்பலனும்‌ இவனுடன்‌ இணைந்த 
ஷத்ரியர்களும்‌ சொன்ன சொற்களை காலத்தின்‌ செவி 
கேட்டிருக்கும்‌. சூதர்‌ சொல்லில்‌ அது வாழும்‌. ஷத்ரியர்‌ 
உரைக்கட்டும்‌ சூதன்‌ வந்து காக்க வேண்டுமா உங்கள்‌ 
வேதங்களை?” என்றார்‌ கிருபர்‌. 


பிருஹத்பலன்‌ “வேண்டியதில்லை! கர்ணன்‌ களமிறங்க 
வேண்டியதில்லை” என்றான்‌. சக்ரதனுஸ்‌ “ஆம்‌, 
ஷத்ரியர்கள்‌ இக்களத்தில்‌ இருக்கும்வரை சூதன்‌ 
வில்லுடன்‌ முன்‌ நிற்க வேண்டியதில்லை. அதை 
ஒப்பமாட்டோம்‌” என்றார்‌. மாளவ மன்னர்‌ இந்திரசேனரும்‌ 
காரூஷரான க்ஷேமதூர்த்தியும்‌ “ஆம்‌, அதுவே எங்கள்‌ 
கருத்தும்‌” என்றனர்‌. கிருபர்‌ திரும்பி “வேறென்ன? 
இங்குள எவருக்கும்‌ கர்ணன்‌ களமிறங்குவதில்‌ ஒப்புதல்‌ 
இல்லை. எனவே இதை நாம்‌ மீண்டும்‌ பேச 
வேண்டியதில்லை என்றே எண்ணுகின்றேன்‌” என்றார்‌. 
“ஆம்‌! ஆம்‌!” என அவை ஓசையிட்டது. பிருஹத்பலன்‌ 
“எங்களுக்கு பிதாமகர்‌ பீஷ்மர்‌ மேல்‌ முழு நம்பிக்கை 
உள்ளது. அவர்பொருட்டே நாங்கள்‌ களம்‌ நிற்கிறோம்‌” 
என்றான்‌. 


துரியோதனன்‌ பெருமூச்சுவிட்டு “இப்போர்‌ இனிவரும்‌ 
நாளிலேனும்‌ வெற்றி நோக்கி செல்லும்‌ என்று நான்‌ 
எண்ணினேன்‌” என்றான்‌. பீஷ்மர்‌ “ஐயம்‌ தவிர்த்து 
நம்பிக்கை கொள்க! இப்போர்‌ வெற்றி நோக்கியே 
செல்லும்‌ என்னும்‌ சொல்லை நான்‌ உனக்கு 
அளிக்கிறேன்‌” என்றார்‌. “எட்டு நாட்களில்‌ ஈட்டாத 
வெற்றி இனிவரும்‌ நாளில்‌ எவ்வாறு ஈட்டப்படும்‌? 
சொல்க, பிதாமகரே!” என்று துச்சாதனன்‌ உரத்த குரலில்‌ 
கேட்டான்‌. “இந்த எட்டு நாட்களிலும்‌ என்னை 
தளையிட்டிருந்தது என்னைச்‌ சூழ்ந்திருந்த வசுக்களின்‌ 
தூய்மை. அவர்களின்‌ ஆற்றல்‌ எனக்கு காவல்‌ என்று 
எண்ணினேன்‌. அவர்களின்‌ நெறி எனக்கு தளை என்று 
இப்போது உணர்கிறேன்‌. இன்று இறுதித்‌ தளையையும்‌ 
அறுக்கிறேன்‌. அதன்‌ பின்னர்‌ கீழ்மகனாக, வெற்றிக்கென 
எதையும்‌ செய்யத்துணியும்‌ கிராதனாக களம்‌ நிற்கிறேன்‌. 
என்னை தடுக்க எவராலும்‌ இயலாது” என்றார்‌ பீஷ்மர்‌. 


பிருஹத்பலன்‌ மெய்ப்புகொண்டான்‌. அவருடைய முகம்‌ 
பெருவலியிலென சுளித்திருந்தது. தாடையை இறுக்கி 


மூச்சொலியென பீஷ்மர்‌ சொன்னார்‌. “ஆயிரம்‌ 
ஆண்டுகள்‌ கெடுநரகில்‌ விழுவேன்‌. என்‌ மைந்தர்‌ 
அளிக்கும்‌ ஒருதுளி நீரோ அன்னமோ வந்தடையா 
இருள்வெளியில்‌ உழல்வேன்‌. அதன்‌ பின்‌ கோடி யுகங்கள்‌ 
பருவெளியில்‌ வீணாக அலைவேன்‌. என்‌ அன்னையால்‌ 
பழிக்கப்படுவேன்‌. எனை ஆக்கிய பிரம்மத்தால்‌ 
ஒதுக்கப்படுவேன்‌. அது நிகழட்டும்‌. இக்களவெற்றி 
ஒன்றை ஈட்டி உனக்களித்துவிட்டு செல்கிறேன்‌. இது என்‌ 
ஆணை!” துரியோதனன்‌ கைகூப்பி சொல்லடங்கி 
இருந்தான்‌. துர்மதன்‌ “பிதாமகரே!” என்றான்‌. பீஷ்மர்‌ 
கைநீட்டி அவனைத்‌ தடுத்து “இறுதித்‌ தளையையும்‌ 
இன்று அறுப்பேன்‌. இனி தேவவிரதனாக அல்ல, கீழ்மை 
மட்டுமே கொண்ட கிராதனாக என்னை பாடுக சூதர்‌!” 
என்றபின்‌ அவையிலிருந்து வெளியே சென்றார்‌. 


அவை ஒருவரை ஒருவர்‌ நோக்கி சோர்ந்தமர்ந்திருந்தது. 
துரோணர்‌ எழுந்து “இப்போர்‌ தொடங்கிய முதற்கணம்‌ 
முதலே நம்‌ ஒவ்வொருவரையும்‌ நெறிபிறழச்‌ 
செய்துகொண்டிருக்கிறது. காற்றில்‌ ஆடைகள்‌ 
பறப்பதுபோல்‌ நமது அறங்கள்‌ அகல்கின்றன. இறுதியில்‌ 
வெற்றுடலுடன்‌ நின்று நாம்‌ அனைவரும்‌ போரிடப்‌ 
போகிறோம்‌. நன்று! விலங்குகளும்‌ அவ்வாறுதானே 
போரிடுகின்றன? போர்களின்‌ உச்சம்‌ என்பது 
விலங்காதலே” என்றபின்‌ கிருபரிடம்‌ கைகாட்டிவிட்டு 
தானும்‌ வெளியேறிச்‌ சென்றார்‌. 

(108௨2௦]1சொல்சூழவையிலிருந்து வெளியே வந்ததும்‌ 
கூர்ஜர மன்னர்‌ சக்ரதனுஸ்‌ பிருஹத்பலனை அணுகி 
மெல்லிய குரலில்‌ “நாம்‌ ஒன்றும்‌ செய்வதற்கில்லை” 
என்றார்‌. பிருஹத்பலன்‌ “நாம்‌ கோழைகள்‌. நம்முள்‌ 
ஒற்றுமையில்லை. அந்த நெறியிழந்த அந்தணனும்‌ 
திருட்டுஷத்ரியனாகிய அவன்‌ மைந்தனும்‌ எங்களை 
தாக்கினால்‌ பிற ஷத்ரியர்கள்‌ வெறுமனே 
நோக்கியிருப்பீர்கள்‌. உங்களுக்கு எங்கள்‌ மண்ணை 
பங்கிட்டு அளிப்பதாக அவர்கள்‌ சொன்னார்களென்றால்‌ 
உடனிருந்து எங்களை கொல்லவும்‌ செய்வீர்கள்‌” 
என்றான்‌. “உங்கள்‌ அச்சத்துக்கும்‌ மடமைக்கும்‌ பரிசு 
இறப்புதான்‌... உங்கள்‌ குலங்கள்‌ இந்தப்‌ பாழ்நிலத்தில்‌ 
முற்றழியும்‌. அது ஒன்றே நிகழவிருக்கிறது.” 

அவன்‌ சென்றதை நோக்கிவிட்டு சக்ரதனுஸ்‌ திரும்பி பிற 
அரசர்களை நோக்கினார்‌. அவன்‌ பேசியதை எவரும்‌ 
கேட்கவில்லை என உறுதிசெய்தபம அவர்‌ 
முற்றத்திலிறங்கி தன்‌ படைநோக்கி சென்றார்‌. அங்கே 
அவருக்காக காத்து நின்றிருந்த மாளவ மன்னர்‌ 
இந்திரசேனர்‌ “நாம்‌ இன்றைய படைசூழ்கையில்‌ நமது 
பங்களிப்பைப்‌ பற்றி பேசவேண்டியுள்ளது. நாம்‌ 
அஞ்சிவிட்டோம்‌ என எவரும்‌ எண்ணவேண்டியதில்லை. 
இன்றைய படைசூழ்கை அரிதானது. எனவே இன்று 
நமக்கே வெற்றி என உறுதியாகத்‌ தோன்றுகிறது” என்றார்‌. 
சக்ரதனுஸ்‌ “நமக்கான ஆணைகளை அவர்களே 
பிறப்பித்துவிட்டிருக்கிறார்கள்‌. நாம்‌ 
செய்வதற்கொன்றுமில்லை. சென்று தலைகொடுப்பதை 
தவிர” என்றபின்‌ தன்‌ தேரிலேறிக்கொண்டார்‌. 


தன்‌ பாடிவீட்டுக்கு வந்தபோது அங்கே அவருக்காக 
கவசங்களுடனும்‌ படைக்கலங்களுடனும்‌ வீரர்கள்‌ 
காத்திருப்பதை கண்டார்‌. அவர்‌ அமர்ந்துகொண்டதும்‌ 
அவர்கள்‌ அவருக்கு அவற்றை அணிவிக்கலாயினர்‌. 
அகிபீனா உருளைகள்‌ வந்ததும்‌ அவற்றில்‌ ஒன்றை 
எடுத்து வாயிலிட்டுக்கொண்டார்‌. இன்னும்‌ சிலவற்றை 
எடுத்து தோல்கச்சையில்‌ கட்டிக்கொண்டு எழுந்தார்‌. தன்‌ 
வாளை அவர்கள்‌ நீட்டியபோது அதை வாங்கி சற்றுநேரம்‌ 
கூர்ந்து நோக்கினார்‌. பின்னர்‌ பெருமூச்சுடன்‌ அதை 
இடையிலணிந்தபடி தேர்‌ நோக்கி சென்றார்‌. 


நிலத்தில்‌ விழுந்து நைந்த பெரிய துணித்திரைபோல 
கெளரவப்‌ படை அவருக்கு பட்டது. ஆங்காங்கே அதன்‌ 
அணிவகுப்பு உடைந்திருந்தது. படைகளின்‌ 
இழப்புகளுக்கேற்ப அவற்றை இணைத்து இணைத்து 
ஒன்றாக்கிக்கொண்டே இருந்தமையால்‌ குலங்களும்‌ 
குடிகளும்‌ கலந்து அடையாளங்களில்லாத பெருந்திரள்‌ 
எனத்‌ தெரிந்தது. அவருடைய தேர்‌ 
சென்றுகொண்டிருக்கையில்‌ திடீரென்று படைகளுக்குள்‌ 
இருந்து ஒரு குரல்‌ ஒலித்தது. “அரசே, ஒன்று கேளுங்கள்‌!” 
அவர்‌ தேரை நிறுத்தும்படி பாகனிடம்‌ கையசைத்தார்‌. 
அவ்வாறு கூவிய வீரனை எவரோ அடக்கிவிட்டனர்‌ 
என்று தெரிந்தது. அவர்‌ தேரை திருப்பி அருகே சென்றார்‌. 
“என்ன? என்ன குரல்‌ கேட்டது இப்போது?” என்றார்‌. 


படைத்தலைவன்‌ “ஒன்றுமில்லை, அரசே. நமது 
படைவீரன்‌ ஒருவன்‌ தவறுதலாக புரவியை 
அழைத்தான்‌” என்றான்‌. அவனை கூர்ந்து நோக்கியபடி 
“எனக்கு செவி கேட்கும்‌” என்றார்‌ சக்ரதனுஸ்‌. “அரசே, 
அவன்‌ பித்தன்‌. போரில்‌ உளம்பிறழ்ந்துவிட்டான்‌...” 
என்றான்‌ படைத்தலைவன்‌. “அவன்‌ எவன்‌?” என்றார்‌ 
சக்ரதனுஸ்‌. அதற்குள்‌ படைநிரைகளுக்குள்‌ இருவரால்‌ 
பற்றப்பட்டிருந்த ஓர்‌ இளைஞன்‌ உதறி எழுந்து “நான்‌! 
அழைத்தவன்‌ நான்‌! அரசே, நான்‌ தங்களிடம்‌ சில 
சொற்கள்‌ உரைக்க விழைகிறேன்‌” என்றான்‌. “சொல்‌” 
என்றார்‌ சக்ரதனுஸ்‌. “என்‌ பெயர்‌ கெளமாரன்‌. 
கூர்ஜரத்தின்‌ தெற்கே சிந்துநிலத்தைச்‌ சேர்ந்தவன்‌. அரசே, 
இந்தப்‌ போர்‌ எதற்காக? எதன்பொருட்டு நாங்கள்‌ இங்கே 
வந்து எங்கள்‌ தோழர்களை அம்புகளுக்கு 
பலிகொடுக்கிறோம்‌?” 


“நீ படைவீரன்‌ என்பதனால்‌!” என்று சக்ரதனுஸ்‌ 
சொன்னார்‌. “ஆம்‌, நான்‌ இறக்க சித்தமானவன்‌. 
ஷத்ரியனாகப்‌ பிறந்தமையாலேயே 
இறந்தேயாகவேண்டுமென அறிந்துகொண்டவன்‌. 
களம்படுதலை பெருமையாக எண்ணுபவன்‌” என்று 
அவன்‌ சொன்னான்‌. “நான்‌ கேட்பது இந்தப்‌ போரில்‌ 
கூர்ஜரம்‌ எதை அடையவிருக்கிறது என்று. 
எவருக்கெதிராக நாம்‌ போரிட்டுக்கொண்டிருக்கிறோம்‌? 
நம்‌ எதிரிகள்‌ இருவர்‌. யாதவர்களும்‌ சைந்தவர்களும்‌. 
இதோ இருவருமே நம்முடைய தோழர்களாக உடன்‌ 
நின்றிருக்கிறார்கள்‌. அங்கே 
படையெழுந்திருப்பவர்களுக்கும்‌ நமக்கும்‌ எந்தப்‌ 
பூசலுமில்லை. நாம்‌ எதன்பொருட்டு போரிட்டு 
சாகிறோம்‌?” 


“படைவீரனிடம்‌ அரசன்‌ கொள்கைகளை 
விளக்கவேண்டியதில்லை” என்றார்‌ சக்ரதனுஸ்‌. “ஆம்‌, 
ஆனால்‌ தன்‌ குடியிடம்‌ மறுமொழி 
சொல்லியாகவேண்டும்‌. நான்‌ கேட்டுக்கொண்டிருப்பது 
எனது வினாக்களை அல்ல. என்‌ குடியின்‌ வினாக்களை. 
இங்குள்ள அத்தனை படைவீரர்களும்‌ 
கேட்டுக்கொண்டிருப்பவற்றை” என்று கெளமாரன்‌ 
சொன்னான்‌. “எந்த அரசனும்‌ குடியின்‌ முன்‌ படைவீரனும்‌ 
காவலனுமே. என்‌ வினாவின்பொருட்டு என்னை 
கொல்லலாம்‌. ஆனால்‌ என்‌ குடியின்‌ குரலாக நான்‌ 
ஒலிக்கிறேன்‌ என்பதை நீங்கள்‌ மறுக்கவியலாது.” 


சக்ரதனுஸ்‌ அங்கே நின்றிருந்த தன்‌ படைவீரர்களை 
நோக்கினார்‌. பின்னர்‌. “இது எனது படையின்‌ வினாவா?” 
என்றார்‌. அவர்கள்‌ வெறுமனே 
நோக்கிக்கொண்டிருந்தனர்‌. “சொல்லுங்கள்‌, இச்சொற்கள்‌ 
உங்கள்‌ அனைவரின்‌ பொருட்டும்‌ எழுந்தனவா?” 
அவர்களிடமிருந்து மறுமொழி வரவில்லை. “ஆமென்றே 
இந்தச்‌ சொல்லின்மையை நான்‌ எடுத்துக்கொள்கிறேன்‌” 
என்றார்‌ சக்ரதனுஸ்‌. “உங்கள்‌ வினாவாக இச்சொல்‌ 
திரண்டெழுந்துள்ளது என்றால்‌ நான்‌ மறுமொழி 
சொல்லியாகவேண்டும்‌” என்றார்‌. பின்னர்‌ கைகளைத்‌ 
தூக்கி “அனைவரும்‌ அறிக, எனக்கு ஒரு சொல்லும்‌ 
கூறுவதற்கில்லை!” என்றார்‌. 


நான்‌ இப்போரில்‌ கலந்துகொள்ள ஏன்‌ முடிவெடுத்தேன்‌? 
எப்படி இப்படையுடன்‌ வந்து சேர்ந்தேன்‌? எந்த 
வினாவுக்கும்‌ என்னிடமே மறுமொழி இல்லை. சென்ற 
நூறாண்டுகளாகவே கூர்ஜரம்‌ இந்நிலத்தின்‌ 
எப்பூசல்களிலும்‌ கலந்துகொண்டதில்லை. எந்தப்‌ 
போரிலும்‌ நாம்‌ இறங்கியதுமில்லை. ஏனென்றால்‌ 
பாரதவர்ஷத்தின்‌ தொல்குடி ஷத்ரியர்கள்‌ நம்மை 
சிறுகுடியென நடத்தினர்‌. அவைகளில்‌ சிற்றிடமே 
அளித்தனர்‌. ஆகவே நாம்‌ அவர்களையும்‌ 
முழுமையாகவே புறக்கணித்தோம்‌. நமக்கு அவர்களின்‌ 
சாலைகளோ நீர்வழிகளோ தேவையில்லை. அவர்களின்‌ 
வணிகத்தொடர்பு நமக்கில்லை. நாம்‌ கடலையும்‌ 
சிந்துவையும்‌ நம்பி வாழ்பவர்கள்‌. நமக்கு விரிந்தகல 
எல்லையில்லா நிலம்‌ மேற்கே கிடக்கையில்‌ 
அவர்களுக்கும்‌ நமக்கும்‌ எல்லைப்பூசல்களும்‌ இல்லை. 


ஆயினும்‌ இந்தப்‌ போரின்‌ நடுவே வந்து நின்றிருக்கிறேன்‌. 
எவ்வண்ணம்‌ அது நிகழ்ந்தது? நான்‌ அறியாத ஏதோ 
விசை. ஒவ்வொருநாளுமென இங்குள்ள இப்பூசல்‌ 
என்னை வந்தடைந்துகொண்டிருந்தது. என்னை 


பேருடல்‌ கொண்டவன்‌ அல்லவா? விருகோதரன்‌! எங்கே 
அவன்‌?” துரியோதனன்‌ திரும்பி பீமனை நோக்கினான்‌. 
சிறிய கண்கள்‌ சுருங்கியிருக்க ஐயத்துடன்‌ நோக்குபவன்‌ 
போன்ற முகத்துடன்‌ பீமன்‌ கைகளைக்‌ கட்டியபடி 
அசையாமல்‌ நின்றிருந்தான்‌. “எங்கே அவன்‌? எங்கே? 
என்னிடம்‌ வரச்சொல்லுங்கள்‌!” என்று திருதராஷ்டிரர்‌ 
கூவினார்‌. சேவகர்கள்‌ அவரிடமிருந்த மைந்தர்களை 
வாங்கிக்கொண்டார்கள்‌. அவர்‌ எழுந்து கைகளை 
நீட்டியபடி “எங்கே அவன்‌?” என்றார்‌. 


விப்ரன்‌ “இளவரசே, தங்கள்‌ முதல்தந்தையாரின்‌ அருகே 
செல்லுங்கள்‌” என்று மெல்லச்‌ சொன்னான்‌. பீமன்‌ 
அசையாமல்‌ கைகளைக்‌ கட்டிக்கொண்டு சுருங்கிய 
சிறுவிழிகளால்‌ நோக்கியபடி இறுகிய உதடுகளுடன்‌ 
நின்றிருந்தான்‌. “செல்லுங்கள்‌ அரசே... ஆற்றலின்‌ 
அனைத்து தெய்வங்களாலும்‌ வாழ்த்தப்பட்ட மனிதர்‌ 
அவர்‌. அவரது கைகள்‌ உங்கள்‌ மேல்‌ படுவதே நல்லூழ்‌” 
என்றான்‌ விப்ரன்‌. பீமன்‌ கழுத்திலும்‌ கன்னத்திலும்‌ 
புல்லரிப்பின்‌ புள்ளிகள்‌ எழுவதை துரியோதனன்‌ 
கண்டான்‌. ஆனாலும்‌ பீமன்‌ அசையாமல்தான்‌ 
நின்றிருந்தான்‌. 

“எங்கே என்‌ மைந்தன்‌?” என்றார்‌ திருதராஷ்டிரர்‌. “என்‌ 
தம்பி பாண்டுவுக்குள்‌ வாழ்ந்த நானேதான்‌ அவனாகப்‌ 
பிறந்திருக்கிறேன்‌ என்றார்‌ சூதர்‌. அவனை என்னருகே 
வரச்சொல்லுங்கள்‌.” சஞ்சயன்‌ “அரசே, அவர்‌ அங்கே 
தங்களைப்பார்த்தபம நிற்கிறார்‌” என்றான்‌. 
திருதராஷ்டிரர்‌ புன்னகையுடன்‌ “ஆம்‌, அவனை நான்‌ 
கொஞ்சமுடியாது... எங்கே அவன்‌?” என்றபின்‌ தன்‌ இரு 
கைகளையும்‌ மற்போருக்குரிய முறையில்‌ விரித்து “வா... 
வந்து என்‌ தோள்களுடன்‌ போரிடு” என்றார்‌. 


பீமனின்‌ கைகள்‌ சரிந்தன. பின்‌ தயங்கி மேலெழுந்து 
மீண்டும்‌ பிணைந்தன. ”சென்று கரம்கோருங்கள்‌ 
இளவரசே...” என்றான்‌ விப்ரன்‌. மெல்லிய குரலில்‌ 
“அஞ்சவேண்டாம்‌” என்றான்‌. பீமன்‌ திரும்பி விப்ரனை 
நோக்கியபின்‌ இருகைகளையும்‌ உரசியபடி முன்னகர்ந்து 
திருதராஷ்டிரரை அணுகினான்‌. அவனுடைய 
காலடிகளைக்‌ கேட்டு அவர்‌ முகம்‌ மலர்ந்தது. “எடை 
மிக்கவன்‌... என்‌ மைந்தனளவுக்கே பெரியவன்‌!” என்றார்‌. 
கைகள்‌ விரிந்து அகன்ற உள்ளங்கைகள்‌ மேலெழுந்தன. 


பீமன்‌ அருகே சென்று இரு கைகளையும்‌ முன்னால்‌ நீட்டி 
தொடைகளை விரித்துவைத்து மற்போருக்குரிய 
முறையில்‌ நின்றான்‌. அவர்‌ அவன்‌ மூச்சொலியைக்‌ 


அறியாமலேயே இவற்றில்‌ நானும்‌ உள்ளத்தால்‌ 
பங்குகொண்டேன்‌. இவர்களில்‌ ஒருவனாக நடித்தேன்‌. 
எனக்கு இளைய யாதவர்‌ மேல்‌ கசப்பிருந்தது. ஆகவே 
அவருக்கு எதிரியான திருதராஷ்டிரர்‌ மைந்தருடன்‌ என்‌ 
அகம்‌ அணுக்கம்‌ கொண்டது. என்னையறியாமலேயே 
உள்ளே நுழைந்துகொண்டிருந்தேன்‌. ஒருநாளும்‌ 
இப்போரில்‌ நாம்‌ பங்குகொள்ளப்‌ போவதில்லை என்றே 
எண்ணியிருந்தேன்‌. ஈடுபடலாகாதென்ற உறுதியையே 
வைத்திருந்தேன்‌. 


இளையோரே, தன்னைச்‌ சூழ்ந்து பட றது அல்ப 
செவிகொடுப்பவன்‌ உளம்‌ கொடுக்கிறான்‌. 
உளம்கொடுப்பவன்‌ இறுதியில்‌ உயிரும்‌ கொடுக்க நேரும்‌. 
அதுவே நிகழ்ந்தது. என்னுள்‌ நிகழ்ந்த போரை வெளியே 
நிகழ்த்த விழைவுகொண்டேன்‌. இந்தப்‌ போர்‌ உடனடியாக 
நிகழ்ந்திருந்தால்‌ நான்‌ முற்றாக விலகியிருக்கக்கூடும்‌. 
இது நாளுக்குநாள்‌ கணத்துக்குகணம்‌ என 
அணுகிக்கொண்டிருந்தது. உள்ளத்தால்‌ நூறுமுறை 
இப்போரை நிகழ்த்திக்கொண்டபின்‌ இதை களத்தில்‌ 
நிகழ்த்தாமல்‌ ஒழிய என்னால்‌ இயலவில்லை. உங்கள்‌ 
அனைவரையும்‌ போருக்கு இட்டுவந்துள்ளேன்‌. 


இந்தப்‌ போரில்‌ ஒவ்வொருவருக்கும்‌ ஒவ்வொரு 
இலக்குகள்‌ இருந்தன. ஒவ்வொருவரையும்‌ விழைவுகள்‌ 
கம்‌ எனக்கு எந்த இலக்குமில்லை, எந்த 

ழைவுமில்லை. போருக்கென மட்டுமே போருக்கு 
வந்தவன்‌ நான்‌. இந்தப்‌ போரில்‌ இறப்பவர்கள்‌ 
அனைவரும்‌ எந்த நோக்கமும்‌ இன்றி இறப்பவரே. 
இளையோரே, நாம்‌ தோற்றால்‌ மட்டும்‌ வெறுமையை 
சென்றடையப்‌ போவதில்லை, வென்றாலும்‌ எஞ்சுவது 
அதுவே. இப்போரில்‌ நம்‌ பட்டத்து இளவரசன்‌ மகிபாலன்‌ 
கொல்லப்பட்டான்‌. என்‌ இளைய மைந்தன்‌ 
உத்‌ஃபுதனையும்‌ இழந்துள்ளேன்‌. இனி இங்கே நான்‌ எதை 
அடைந்தாலும்‌ முற்றிழந்தவனாகவே உணர்வேன்‌. நான்‌ 
விழைவதென இனி ஒன்றும்‌ இல்லை. 


“நீங்கள்‌ எண்ணுவதுபோல இப்போர்‌ இன்று முற்றழிவை 
நோக்கி மட்டுமே செல்கிறது. வேறேதும்‌ இதில்‌ 
விளையப்போவதில்லை. இளையோரே, இங்கு 
படைகொண்டு வந்துள்ள எவரும்‌ இங்கிருந்து மீள 
வாய்ப்பில்லை என்று உணர்க! நான்‌ 
உங்களனைவரையும்‌ இந்தக்‌ கொல்சுழலில்‌ 
கொண்டுவந்து சேர்த்திருக்கிறேன்‌. இதிலிருந்து ஒரு 
அடிகூட பின்‌ வைக்கவும்‌ நமக்கு வழியில்லை” என்று 
கூர்ஜர சக்ரதனுஸ்‌ சொன்னார்‌. “ஒன்றுமட்டும்‌ 


சொல்கிறேன்‌, என்‌ விழைவெனும்‌ பிழைக்காக இந்தக்‌ 
களத்தில்‌ உயிர்கொடுப்பேன்‌. திரும்பி உயிருடன்‌ 
இங்கிருந்து சென்றால்‌ இப்பிழையின்‌ சுமையுடன்‌ 
என்னால்‌ வாழவியலாது என இரு நாட்களுக்குள்‌ 
உணர்ந்துவிட்டேன்‌.” 


“அரசே” என கைநீட்டி ஏதோ பேச எழுந்த 
படைத்தலைவனை நோக்கி கையமர்த்திவிட்டு 
சக்ரதனுஸ்‌ சொன்னார்‌ “ஆகவே, உங்களை 
ஊக்கப்படுத்தும்‌ எதையும்‌ என்னால்‌ செய்ய முடியாது. 
உங்களுக்கு எதையும்‌ வாக்களிக்கவியலாது. 
உங்களிடமும்‌ என்‌ மூதாதையரிடமும்‌ 
தொல்தெய்வங்களிடமும்‌ உரைக்க ஒரு சொல்லேனும்‌ 
என்னிடமில்லை.” தலைக்குமேல்‌ கைகூப்பியபின்‌ 
சக்ரதனுஸ்‌ சென்று தன்‌ தேரை திருப்ப ஆணையிட்டார்‌. 
அக்கணம்‌ வெடித்தெழுந்ததுபோல “மாமன்னர்‌ 
சக்ரதனுஸ்‌ வெல்க! கூர்ஜரம்‌ வெல்க! 
பெரும்பாலைகளின்‌ நாடு வெல்க!” என அவர்‌ 
படையினர்‌ வாழ்த்துக்கூச்சலெழுப்பினர்‌. அவர்‌ 
நீள்மூச்சுடன்‌ தன்‌ தேர்த்தட்டில்‌ சாய்ந்து 
அமர்ந்துகொண்டார்‌. 


படைமுகப்பை அடைந்து தேர்‌ நின்றபோது அவர்‌ தன்‌ 
பாகனிடம்‌ “நான்‌ சொன்னவற்றை கேட்டாயல்லவா?” 
என்றார்‌. “ஆம்‌, அரசே” என்று பாகன்‌ சொன்னான்‌. “நான்‌ 
இன்று மீளப்‌ போவதில்லை” என்றார்‌. பாகன்‌ “ஆம்‌, 
நன்று” என்றான்‌. “நான்‌ களம்படவேண்டியது 
பார்த்தனின்‌ கையால்‌. அவருடைய அம்புகளே என்‌ 
நெஞ்சிலிருக்கவேண்டும்‌.” பாகன்‌ சில கணங்களுக்குப்‌ 
பின்‌ “ஆம்‌” என்றான்‌. “நமது படைகள்‌ உளம்தளர்ந்து 
பின்னடையுமென்றால்‌ அது நன்று, 
பின்னடையும்தோறும்‌ அவர்கள்‌ உயிர்பிழைக்க 
வாய்ப்பாகும்‌. அவர்களில்‌ எத்தனைபேர்‌ எஞ்சினாலும்‌ 
அது நம்‌ குடிக்கு நலம்பயக்கும்‌” என்றார்‌. பாகன்‌ 
தலையசைத்தான்‌. 


சக்ரதனுஸ்‌ தொலைவில்‌ தெரிந்த காவல்மாடத்தை 
நோக்கினார்‌. அதன்மேல்‌ புலரிமுரசு காத்திருந்தது. 
படைகள்‌ போர்க்கணத்துக்காக அணுவணுவாக அகத்தே 
முன்னகர்ந்துகொண்டிருந்தன. நின்றிருக்கும்‌ படையில்‌ 
தெரியும்‌ அந்த நுண்நகர்வு அவருக்கு 
விந்தையெனப்பட்டது. “இளைய பாண்டவர்‌ 
எங்கிருக்கிறார்‌ என்று சொல்லக்கூடுமா?” என்று 
சக்ரதனுஸ்‌ கேட்டார்‌. “மிக எளிதாக. அரசே, அவர்‌ 
எங்கிருக்கிறாரோ அதற்கு நேர்மேலாக ஒரு செம்பருந்து 


வட்டமிடும்‌. அவ்வட்டத்தின்‌ அச்சே அவருடைய தேர்‌” 
என்றான்‌ பாகன்‌. “ஏன்‌?” என்று சக்ரதனுஸ்‌ கேட்டார்‌. 
“அது இந்திரன்‌ என்கிறார்கள்‌. தன்‌ மைந்தனின்‌ களமறம்‌ 
காண வந்துள்ளானாம்‌” என்றான்‌ பாகன்‌. 


சக்ரதனுஸ்‌ “நமது குடித்தெய்வம்‌ இங்கு வந்துள்ளதா?” 
என்றார்‌. “அனல்காற்றுகளின்‌ தேவனாகிய 
விஸ்வம்பரன்‌. அனைத்தையும்‌ உண்ணும்‌ ஃபுஜ்யு. 
பாலைமணலில்‌ உறையும்‌ பர்ஹிஸ்‌. தேவர்களே, 
எங்குள்ளீர்கள்‌? என்னை சூழ்க! என்‌ எருமைமறம்‌ கண்டு 
மகிழ்க!” என்று சக்ரதனுஸ்‌ சொன்னார்‌. அக்கணம்‌ காற்று 
ஒன்று புழுதியுடனும்‌ எரிமணத்துடனும்‌ வீசி அவர்‌ 
ஆடைகளையும்‌ கொடியையும்‌ படபடக்கச்‌ செய்தது. 
அவர்‌ கைகூப்பி “அருள்க! என்மேல்‌ கனிக!” என்றார்‌. 


[[/age]lபடையெழுந்து மோதிக்கொண்டபோது அவரும்‌ 
அலையிலென முன்கொண்டுசெல்லப்பட்டார்‌. இலக்கு 
நோக்கும்‌ கண்களுக்கும்‌ அம்புகளை தொடுக்கும்‌ 
கைகளுக்கும்‌ ஆணையிடும்‌ உதடுகளுக்கும்‌ நெளிந்தும்‌ 
வளைந்தும்‌ அம்புகளுக்கு ஒழியும்‌ உடலுக்கும்‌ அப்பால்‌ 
அவர்‌ மலைப்புடன்‌ அந்தப்‌ போரை 
பார்த்துக்கொண்டிருந்தார்‌. பீஷ்மரை சூழ்ந்துகொண்டு 
பாண்டவர்களின்‌ முதன்மை வில்லவர்கள்‌ 
போரிட்டுக்கொண்டிருந்தார்கள்‌. அப்பால்‌ அர்ஜுனனை 
அஸ்வத்தாமா எதிர்த்தான்‌. ஜயத்ரதனுக்கும்‌ சாத்யகிக்கும்‌ 
போர்‌ நிகழ்ந்துகொண்டிருந்தது. “பீமசேனர்‌! பீமசேனர்‌!” 
என முரசுகள்‌ முழக்கமிட்டுக்கொண்டிருந்தன. 


“அபிமன்யூவால்‌ சித்ரசேனன்‌ கொல்லப்பட்டான்‌!” என்று 
முரசுகள்‌ முழங்கின. சுதசோமனால்‌ நடத்தப்பட்ட 
யானைப்படை போர்க்களத்தை நோக்கி வந்தது. 
அவற்றின்‌ முன்‌ பெரிய சகடங்கள்‌ கொண்ட திறந்த 
வண்டிகளில்‌ எடைமிக்க கல்லுருளைகள்‌ 
கொண்டுவரப்பட்டன. பாகன்களால்‌ ஆணையிடப்பட்ட 
யானைகள்‌ அந்தக்‌ கற்களைத்‌ தூக்கி துதிசுழற்றி 
குறிபார்த்து வீசின. பேரெடையுடன்‌ வந்து அறைந்த 
கற்குண்டுகளால்‌ தேர்கள்‌ உடைந்தன. யானைகள்‌ 
மத்தகம்‌ அறைபட்டு துதிக்கை சுழற்றி கூச்சலிட்டன. 
சக்ரதனுஸ்‌ தன்னருகே நின்றிருந்த புரவிவில்லவன்‌ 
ஒருவன்‌ அதிலொரு கல்லால்‌ அறைபட்டு 
நசுங்கித்தெறிப்பதை உணர்ந்தார்‌. 


கற்குண்டுகள்‌ விழுந்து உருவான இடைவெளியில்‌ 
யானைகள்‌ ஏந்திய தண்டுகள்‌ வந்து மோதின. 
கண்ணுக்குத்‌ தெரியாத யானை ஒன்றின்‌ தந்தங்கள்‌ 


அவை என சக்ரதனுஸ்‌ எண்ணினார்‌. துச்சாதனன்‌ “நம்‌ 
யானைகள்‌ பின்னடையமட்டும்‌... தண்டுகளை 
எதிர்கொள்ளாதொழிக தேர்கள்‌!” என்று கூவினான்‌. 
கற்குண்டுகள்‌ விழுந்து உருவான வெளியில்‌ 
தண்டுகளுடன்‌ நுழைந்த பாண்டவர்களின்‌ யானைகள்‌ 
அந்தத்‌ தண்டுகளை அங்கேயே விட்டுவிட்டு துதிக்கை 
சுழற்றி பிளிறியபடி பாய்ந்தன. அவற்றின்மேல்‌ 
பாய்ந்தேறி இருபுறமும்‌ சுற்றப்பட்டிருந்த வலையில்‌ 
உடல்தொடுத்துக்கொண்டு தொங்கிய வில்லவர்கள்‌ 
நீளம்புகளால்‌ தேர்வில்லவரை எதிர்த்தனர்‌. யானைகள்‌ 
அணுகியதும்‌ அவர்கள்‌ பாய்ந்திறங்கி யானைகளின்‌ 
உடலில்‌ நெடுக்காக கட்டப்பட்டிருந்த நீள்வேல்களை 
எடுத்துக்கொண்டு வில்லவர்களை குத்தித்‌ தூக்கி 
அப்பாலிட்டனர்‌. 


யானைமேல்‌ ஏறி வந்த பீமன்‌ நீண்ட சங்கிலியில்‌ 
கட்டப்பட்ட ஈட்டிமுனைகள்‌ கொண்ட இரும்புக்குண்டை 
தூக்கிச்சுழற்றி தேர்களை தாக்கினான்‌. அவன்‌ ஏறிவந்த 
வக்ரதந்தம்‌ என்னும்‌ முதிய பெருங்களிறுக்கு முன்‌ பிற 
யானைகள்‌ குழவிகளெனத்‌ தெரிந்தன. வானிலிருந்து 
தாக்குபவன்போல பீமன்‌ அவர்களை அறைந்து 
சிதறடித்தபடி வந்தான்‌. துச்சாதனனின்‌ தேர்‌ உடைந்தது. 
துர்மதன்‌ தன்‌ தேரை இரும்புருளை அறைவதற்குள்‌ கீழே 
குதித்தான்‌. மத்தகம்‌ உடைந்த இரு களிறுகள்‌ பிளிறியபடி 
பின்னடைந்து தங்களைத்தாங்களே சுற்றிக்கொண்டன. 
ஒன்று தேர்‌ ஒன்றை தாக்கிச்‌ சுழற்றி அப்பால்‌ வீசியது. 


“பால்ஹிகர்‌ எழுக! பால்ஹிகர்‌ பீமனை எதிர்கொள்க!” 
என்று முரசுகள்‌ கூவிக்கொண்டிருந்தன. பால்ஹிகரின்‌ 
யானையாகிய அங்காரகன்‌ மற்ற யானைகளுக்குமேல்‌ 
எழுந்த மத்தகத்துடன்‌ பிளிறியபடி வந்தது. அதன்‌ 
ஓசையை கேட்டதும்‌ அது தனக்கான அறைகூவல்‌ என 
புரிந்துகொண்டு வக்ரதந்தம்‌ மறு ஒலி எழுப்பியது. 
பால்ஹிகரும்‌ பீமனும்‌ தொங்குகதைகளால்‌ 
மோதிக்கொண்டார்கள்‌. பால்ஹிகரின்‌ கதை 
பெரிதாகையால்‌ அது சுழன்று வரும்‌ தொலைவும்‌ 
மிகுதியாக இருந்தது. ஆகவே அதை தவிர்த்து ஒழியவும்‌ 
அது அணுகுவதற்குள்‌ தன்‌ இரும்புருளையால்‌ 
அறையவும்‌ பீமனால்‌ இயன்றது. 


அவ்விரு களிறுகளும்‌ தனியாக தங்களுக்குள்‌ 
போரிட்டன. மத்தங்களால்‌ முட்டிக்கொண்டு 
பின்னடைந்து வால்சுழற்றி செவிவிடைத்து பிளிறி 
முன்னால்‌ பாய்ந்து மீண்டும்‌ முட்டின. பீமனின்‌ 
உருளைபட்டு அங்காரகனின்‌ நெற்றிக்கவசம்‌ உடைந்தது. 


மீண்டுமொருமுறை அவனுடைய உருளை 
சென்றறைந்தபோது ஈட்டிமுனை அங்காரகனின்‌ 
மருப்பில்‌ பட்டு அது பிளிறியது. பால்ஹிகர்‌ கூவியபடி 
எழுந்து நின்று விசையுடன்‌ தன்‌ கதையால்‌ 
வக்ரதந்தத்தை அறைந்தார்‌. அதன்‌ மத்தகம்‌ உடையும்‌ 
ஓசையே கேட்பதுபோலிருந்தது. அது தன்‌ துதிக்கையை 
சுழற்றியபோது அக்குழலிலிருந்து குருதி தெறித்தது. 
அலறியபடி அக்களிறு பக்கவாட்டில்‌ சரிந்து விழ பீமன்‌ 
அதிலிருந்து பாய்ந்து அப்பால்‌ விலகினான்‌. அங்காரகன்‌ 
தள்ளாடியது. பால்ஹிகர்‌ அதை பின்னடையச்செய்து 
கெளரவப்‌ படைகளுக்குள்‌ கொண்டுசென்றார்‌. 


போரின்‌ படைக்கலக்‌ கொப்பளிப்புக்கு நடுவிலூடாக 
அவருடைய தேர்‌ அர்ஜுனனை நாடி சென்றது. 
அர்ஜுனனை எதிர்கொள்ள முடியாமல்‌ அஸ்வத்தாமன்‌ 
பின்னடைந்துகொண்டிருந்தான்‌. ஒன்றெனக்‌ கிளம்பி 
சுழல்விசையால்‌ நூறாக மாறும்‌ மாயாதராஸ்திரத்தை 
அஸ்வத்தாமன்‌ செலுத்தினான்‌. தேரிலிருந்து 
உதிர்வதுபோல்‌ இறங்கி அக்கணமே சுழன்றேறி அவற்றை 
ஒழிந்து அர்ஜுனன்‌ எட்டுகோல்‌ நீளமுள்ள பேரம்பால்‌ 
அஸ்வத்தாமனின்‌ தேர்மகுடத்தை உடைத்தான்‌. 
திரைவிலகுவதுபோல்‌ காட்டி சுழன்றுவரும்‌ 
பிரசமானாஸ்திரத்தை அர்ஜுனன்‌ ஏவ அஸ்வத்தாமன்‌ 
அதை நிகரான மாதனாஸ்திரத்தால்‌ செறுத்து 
சிதறடித்தான்‌. குறிய தண்டும்‌ தடித்த அலகும்‌ கொண்ட 
சிசிராஸ்திரம்‌ அறைந்த இடத்தை உடைத்து 
சில்லுகளாக்கியது. அது இன்னொரு சிசிராஸ்திரத்துடன்‌ 
விண்ணில்‌ முட்டிக்கொண்டபோது அனல்பொறி பறக்க 
அவை சிதறி விழுந்தன. 


அஸ்வத்தாமனின்‌ பின்வில்லவனாக சக்ரதனுஸ்‌ சென்று 
சேர்ந்துகொண்டார்‌. அவருடைய அம்புகள்‌ பட்டு 
அர்ஜுனனை தொடர்ந்து வந்துகொண்டிருந்த வில்லவன்‌ 
ஒருவன்‌ தேர்த்தட்டில்‌ விழுந்தான்‌. அங்கே 
இன்னொருவன்‌ பாய்ந்தேறி அம்பு தொடுக்க அவனை 
ஒழிந்து அருகே புரவியிலமர்ந்து வில்தொடுத்த 
ஒருவனை சக்ரதனுஸ்‌ வீழ்த்தினார்‌. அர்ஜுனன்‌ அவரை 
பார்க்கவில்லை. அவன்‌ விழிகள்‌ அஸ்வத்தாமனின்‌ 
விழிகளை மட்டுமே நோக்குவன போலிருந்தன. ஆனால்‌ 
சக்ரதனுஸ்‌ ஏவிய அம்புகள்‌ அனைத்தையும்‌ 
அர்ஜுனனுடைய உடல்‌ இயல்பாக விலகி தவிர்த்தது. 
அவன்‌ ஒளியாலானவன்‌, பருப்பொருட்களால்‌ 
தொடமுடியாதவன்‌ என்று தோன்றியது. 


அப்பால்‌ பீமனால்‌ அறையப்பட்ட யானைகள்‌ கலைந்து 


பேரோசை எழுப்பின. அவற்றைக்‌ கண்டு விலகிய 
படைகளால்‌ ஓர்‌ அலையெழுந்தது. அந்த அலையை 
அர்ஜுனனோ அவனுடன்‌ 
போரிட்டுக்கொண்டிருந்தவர்களோ அறியவில்லை. 
அவ்வலையில்‌ அவர்கள்‌ எழுந்தமைய அவர்களை அது 
கடந்துசென்றது. அந்த யானைகள்‌ அலறியபடி 
விலகிச்செல்ல மீண்டும்‌ படைகள்‌ ஒருங்கிணைந்தபோது 
பிறிதொரு அலை எழுந்து அவர்களை எழுந்தமையச்‌ 
செய்தது. அவர்கள்‌ சூழ நிகழ்ந்துகொண்டிருப்பது 
எதையும்‌ அறியாதவர்களாக அம்புகளால்‌ 
அறைந்துகொண்டிருந்தனர்‌. 


“அரசே, நமது படையினர்‌ வெறிகொண்டு 
போரிட்டுக்கொண்டிருக்கிறார்கள்‌” என்று கூர்ஜரத்தின்‌ 
படைத்தலைவன்‌ மணிகர்ணன்‌ கூவினான்‌. சக்ரதனுஸ்‌ 
திரும்பி நோக்கியபோது படைமுகப்பில்‌ கூர்ஜரர்களே 
நிறைந்திருப்பதை கண்டான்‌. விழாவில்‌ களியாட்டு 
கொள்பவர்களைப்போல அவர்கள்‌ கூச்சலிட்டனர்‌. 
வெறியுடன்‌ ஒருவரை ஒருவர்‌ உந்திக்கொண்டு 
போர்முகப்புக்கு சென்றனர்‌. அவர்களுக்கு அப்பால்‌ 
பாண்டவர்களின்‌ படைவிளிம்பில்‌ சுருதகீர்த்தியும்‌ 
அபிமன்யூவும்‌ அதிரும்‌ வில்லுடன்‌ நின்றிருந்தார்கள்‌. 
அம்புகள்‌ எழுந்து வந்து படிய கூர்ஜரப்‌ படை 
பால்பொங்குதவில்‌ குளிர்நீர்‌ விழுந்ததுபோல்‌ 
அடங்குவதை அவர்‌ கண்டார்‌. “பின்னடைக! கூர்ஜரர்‌ 
பின்னடைக!” என்று அவர்‌ ஆணையிட்டார்‌. 


அவருடைய ஆணை காற்றில்‌ முரசொலியாக எழுந்து 
அங்கே சூழ்ந்து அதிர்ந்தது. ஆனால்‌ கூர்ஜரர்கள்‌ 
எதையும்‌ உணர்ந்ததாகத்‌ தெரியவில்லை. அவர்கள்‌ 
பெருகிச்சென்று கற்பாறையில்‌ தலையறைந்து 
செத்துக்குவியும்‌ சிறுபறவைகள் போல அர்ஜுனனின்‌ 
மைந்தரின்‌ அம்புகளுக்கு 
இரையாகிக்கொண்டிருந்தார்கள்‌. “அகன்று விரிவது 
ஒழிக! கூர்கொள்க! ஜயத்ரதருக்குப்‌ பின்னால்‌ 
நிலைகொள்க!” என அவர்‌ தன்‌ படைகளுக்கு 
ணையிட்டார்‌. ஆனால்‌ அவர்கள்‌ மேலும்‌ மேலும்‌ 
களிவெறிகொண்டார்கள்‌. பலர்‌ நடனமாடுவதைக்‌ கண்டு 
அவர்‌ திகைத்தார்‌. வாள்களையும்‌ வேல்களையும்‌ 
வானிலெறிந்து கூச்சலிட்டார்கள்‌. நெஞ்சிலும்‌ 
தொடையிலும்‌ அறைந்து துள்ளித்துள்ளி எழுந்தார்கள்‌. 
அருகே நின்றவன்‌ நெஞ்சில்‌ அம்புபட்டு சரிகையில்‌, 
தலையறுந்து உடல்‌ தள்ளாடி விழுகையில்‌ அவன்‌ 
குலத்தையும்‌ பெயரையும்‌ சொல்லி நகையாடினர்‌. 


சக்ரதனுஸ்‌ வில்‌ தாழ்த்தி பின்னடைந்து அவர்களை 
பார்த்துக்கொண்டு நின்றார்‌. அவர்களில்‌ அப்போது 
எழுந்திருப்பது என்ன விசை என்று அவரால்‌ 
புரிந்துகொள்ள முடியவில்லை. அவர்கள்‌ ஒவ்வொருவர்‌ 
முகங்களும்‌ தெய்வக்கெட்டு தககி பூசகர்‌ 
அணியும்‌ மர முகமூடிகளைப்போல வெறிநகைப்பில்‌ 
இளித்து தசை வலித்திருந்தன. அவர்களின்‌ நடனம்‌ 
படையில்‌ அலையலையாக எழுந்தமைந்தது. 
படைத்தலைவன்‌ “உயிர்கொடுப்பதற்கென்று 
எழுந்துவிட்டார்கள்‌. இனி நாம்‌ ஒன்றும்‌ 
செய்வதற்கில்லை, அரசே!” என்றான்‌. பின்னர்‌ 
தலைவணங்கி தன்‌ வேலை எடுத்துக்கொண்டு தானும்‌ 
வெறிக்கூச்சலிட்டபடி படைமுகப்பு நோக்கி சென்றான்‌. 


போர்முனையில்‌ கூர்ஜரர்களால்‌ பாண்டவப்‌ படைக்கு 
பேரிழப்பு ஏற்பட்டதை காணமுடிந்தது. உயிரச்சமில்லாது 
வந்து வந்து அறைந்த கூர்ஜரர்களின்‌ தாக்குதலால்‌ 
சிதைந்து பரவிய பாண்டவப்‌ படை வளைந்து தொய்ந்து 
பின்னடைந்து பல துண்டுகளாக உடைந்தது. 
அவர்களை கொன்றழித்தபடி ஊடுருவிச்‌ 
சென்றுகொண்டே இருந்தனர்‌ கூர்ஜரர்‌. அவர்களுக்கு 
ஆணையிட்டுக்கொண்டிருந்த முழவுகள்‌ 
அமைதியாயின. போர்க்கூச்சல்களும்‌ 
சாவொலிகளுமன்றி வேறெந்த ஓசையும்‌ அங்கே 
எழவில்லை. 


அபிமன்யூ எதையும்‌ அறியாதவன்போல அம்புகளை 
தொடுத்துக்கொண்டே இருந்தான்‌. சுழன்று விரிந்த 
தொகையம்புகள்‌ கூட்டம்‌ கூட்டமாக கூர்ஜரர்களை 
வீழ்த்தின. கொன்று கொன்று சலிக்காமல்‌ 
போரிடுகையில்‌ அவன்‌ விளையாடும்‌ சிறுவன்‌ என 
தோன்றினான்‌. அவன்‌ இருபக்கங்களையும்‌ காத்தனர்‌ 
சுருதசேனனும்‌ சுருதகீர்த்தியும்‌. அவர்களின்‌ 
அணுக்கப்படைகள்‌ சிதறி விலகிய பின்னரும்‌ அவர்கள்‌ 
நிலைநகரவில்லை. அவர்கள்‌ கூர்ஜரர்களால்‌ 
சூழ்ந்துகொள்ளப்பட்டபோது இருபுறங்களிலும்‌ இருந்து 
சாத்யகியும்‌ திருஷ்டத்யும்னனும்‌ வந்து 
சேர்ந்துகொண்டார்கள்‌. அவர்கள்‌ அபிமன்யூவிடம்‌ 
பின்னடைய ஆணையிட்டபடியே கூர்ஜரர்களை 
கொன்றனர்‌. அபிமன்‌ சொல்கேட்காத 
உளத்தொலைவிலெங்கோ இருந்தான்‌. 


கூர்ஜரப்‌ படை முற்றழிவதை சக்ரதனுஸ்‌ கண்டார்‌. 
உதிரிகளாக எஞ்சியிருந்த தேர்வில்லவரும்‌ 
பரிவில்லவரும்‌ வேலர்களும்‌ வீழ்ந்துகிடந்த 


உடன்படையினரின்‌ உடல்களின்மேல்‌ ஏறி மேலும்‌ 
விசைகொண்டு முன்னகர்ந்து அம்புகள்‌ பட்டு 
விழுந்தனர்‌. இறுதியாக எஞ்சிய சிலர்‌ உடல்களில்‌ 
கால்தடுக்கி விழுந்தனர்‌. எழுந்து வேலை ஓங்கியபடி 
சென்று களம்பட்டனர்‌. தேரிலிருந்து இறுதி கூர்ஜரன்‌ 
அம்புபட்டு நிலம்பட்டபோது அபிமன்யூ தன்‌ வில்லை 
தாழ்த்தி தலையை அசைத்து முகத்தில்‌ விழுந்த குழலை 
பின்னால்‌ தள்ளினான்‌. கடுமை தெரிந்த முகத்துடன்‌ 
கைதாக்கி வெற்றிச்செய்தியை அறிவித்தான்‌. 


ஆனால்‌ பாண்டவப்‌ படையிலிருந்து வெற்றிமுரசுகள்‌ 
எழவில்லை. அபிமன்யூ சீற்றத்துடன்‌ முரசுமேடையை 
ஏறிட்டு நோக்கி கைதூக்கி வசைபாமனான்‌. பாண்டவப்‌ 
படையினர்‌ பின்னிருந்து மீண்டும்‌ ஒருங்குகூடி 
நிரையாகி முன்னால்‌ வந்தனர்‌. அவர்களில்‌ 
பெரும்பகுதியினர்‌ களம்பட்டு கூர்ஜரர்களுடன்‌ சேர்ந்து 
களத்தை நிறைத்திருந்தார்கள்‌. சுருதகீர்த்தி தேரிலிருந்து 
பாய்ந்து புரவிமேல்‌ ஏறிச்சென்று கைவீசி வெற்றிமுரசு 
ஒலிக்க ஆணையிட்டான்‌. அப்போதும்‌ 
முரசுமேடையிலிருந்தவர்கள்‌ வாளாவிருந்தனர்‌. 


சக்ரதனுஸை நோக்கி வந்த தசார்ணத்தின்‌ 
படைத்தலைவன்‌ சாஜன்‌ “மாபெரும்‌ தற்கொடை, அரசே! 
கூர்ஜரத்தின்‌ வீரர்களில்‌ ஒருவரும்‌ எஞ்சவில்லை. 
ஒருவர்கூட ஓரடிகூட பின்னெடுக்கவில்லை” என்றான்‌. 
சக்ரதனுஸ்‌ வெறுமனே நோக்கி நின்றார்‌. “அவர்கள்‌ 
இருமடங்கு பாஞ்சாலர்களை பலிகொண்டனர்‌!” என்று 
அவன்‌ மீண்டும்‌ சொன்னான்‌. “தற்கொடையான 
வீரர்களின்பொருட்டு மாவீரரை ஏத்தும்‌ முந்நடை 
முரசொலி எழவேண்டும்‌! அதுவே மரபு” என்றான்‌. 
அதற்குள்‌ கெளரவப்‌ படையினரிடமிருந்து முந்நடை 
முரசு ஒலிக்கத்‌ தொடங்கியது. “மாவீரர்‌ வெல்க! 
விண்புகுந்தோர்‌ வாழ்க! கூர்ஜரர்‌ வெல்க!” என்று 
கெளரவப்‌ படையினர்‌ வேல்களையும்‌ வாள்களையும்‌ 
தூக்கி வாழ்த்தொலி எழுப்பினர்‌. 


எதிர்பாராதபட பாண்டவர்களின்‌ முரசுமேடைகளில்‌ 
இருந்தும்‌ முந்நடை முரசொலி எழத்‌ தொடங்கியது. 
பாண்டவப்‌ படையினர்‌ அதை எதிர்பாராமல்‌ குழம்பி 
குரல்முழக்கமெழுப்பினர்‌. “விண்புகுந்தோர்‌ வெல்க! 
மாவீரர்‌ வெல்க!” என்று பாண்டவர்களில்‌ எங்கிருந்தோ 
குரல்கள்‌ எழ அவர்களின்‌ படையினரும்‌ 
அம்முழக்கத்தை எழுப்பத்‌ தொடங்கினர்‌. அவ்விரு 
படைகளும்‌ ஒன்றென ஆகி தெய்வமெழும்‌ விழவில்‌ 
வாழ்த்தொலிப்பவர்கள்போல கூச்சலிட்டனர்‌. 


அவர்களின்‌ தலைக்குமேல்‌ முரசுகள்‌ தெய்வத்தை நோக்கி 
என முழக்கமிட்டுக்கொண்டிருந்தன. 


சக்ரதனுஸ்‌ தன்‌ கன்னங்களில்‌ விழிநீர்‌ வழிவதை 
உணர்ந்தார்‌. கைதூக்கி தன்‌ அணுக்கவில்லவரிடம்‌ 
ஆணையிட்டபின்‌ அர்ஜுனனை நோக்கி சென்றார்‌. 
அஸ்வத்தாமன்‌ வில்தாழ்த்தி பின்னடைந்த 
இடைவெளியில்‌ புகுந்துகொண்டார்‌. அவர்‌ அம்புகள்‌ 
எழுந்து அர்ஜுனனின்‌ தேரை தாக்கின. ஓர்‌ அம்பு 
தேரோட்டியின்‌ நெஞ்சக்கவசத்தை அறைந்து உடைத்தது. 
இன்னொரு அம்பு அர்ஜுனனின்‌ வலத்தோளில்‌ பதிந்தது. 
அடுத்த கணம்‌ எழுந்த பேரம்பால்‌ அவர்‌ உடல்‌ தேருடன்‌ 
சேர்த்து அறையப்பட்டது. இன்னொரு அம்பால்‌ அவர்‌ 
தலை வெட்டி வீழ்த்தப்பட்டது. 

[[/age]மாளவ மன்னர்‌ இந்திரசேனர்‌ படைக்கலத்துடன்‌ 
தேரிலேறிக்கொண்டபோது படைத்தலைவன்‌ 
சந்திரஹாசன்‌ அருகே வந்து தலைவணங்கினான்‌. அவர்‌ 
திரும்பிப்பார்க்க “அனைத்தும்‌ ஒருங்கிவிட்டன, அரசே. 
நமது படைவீரர்கள்‌ இன்று வெல்வோம்‌ என்று உறுதி 
கொண்டு களம்‌ எழுகிறார்கள்‌” என்றான்‌. “வெற்றி 
நம்மை தொடர்க!” என்று முறைமைச்சொல்‌ உரைத்தபின்‌ 
தேரிலேற படிப்பெட்டியை கொண்டு வைக்கும்படி 
ஏவலனிடம்‌ கைகாட்டினார்‌. ஏவலன்‌ படியை 
வைக்கும்போது அவரை மீறி கசப்பு மேலெழுந்தது. 
திரும்பி சந்திரஹாசனிடம்‌ “எதன்‌ பொருட்டு இந்த 
முறைமைச்சொல்‌? நாமிருவரும்‌ சேர்ந்து தெய்வங்களை 
ஏமாற்றிக்கொள்கிறோமா?” என்று கேட்டார்‌. 


படைத்தலைவன்‌ முகத்தில்‌ அதிர்ச்சி தெரிந்தது. 
“இல்லை. நமது படைகள்‌...” என்றான்‌. “நமது படைவீரர்‌ 
ஒவ்வொருவரும்‌ இல்லம்‌ திரும்பவே விழைகிறார்கள்‌. 
முன்னால்‌ இருப்பது வெற்றியல்ல, வெற்றிறப்பு மட்டுமே 
என ஒவ்வொருவரும்‌ அறிவார்கள்‌. அதை நீரும்‌ நானும்‌ 
அறிவோம்‌” என்றார்‌. படைத்தலைவன்‌ “ஆம்‌ அரசே, 
நாமிருவரும்‌ அறிவோம்‌. ஆனால்‌ நாமிருவரும்‌ அதை 
நாவால்‌ சொல்லிக்கொள்ளக்கூடாது. எண்ணங்கள்‌ 
ஆயிரம்‌ எழலாம்‌. நாக்கு தெய்வங்களால்‌ 
கண்காணிக்கப்படுகிறது. சொல்‌ பிறப்பது ஓர்‌ 
உடலெழுவதுபோல. அது தொட்டு உணரும்‌ பருவடிவம்‌. 
நம்முடன்‌ உடனிருக்கும்‌ இருப்பு. எழுந்தசொல்‌ 
அழிவதில்லை” என்றான்‌. 


“சரி, மங்கலச்‌ சொற்களையே சொல்வோம்‌. நம்மைச்‌ 
சூழ்ந்து சூதர்களின்‌ இன்னிசையும்‌ 
அவைக்கலைஞர்களின்‌ வாழ்த்தும்‌ எழட்டும்‌. நம்‌ 
இறப்பிற்குப்‌ பின்னும்‌ அது தேவைப்படலாம்‌” என்றார்‌ 
இந்திரசேனர்‌. படைத்தலைவன்‌ “வெற்றி நம்மை 
தொடரட்டும்‌” என்றான்‌. அவனை புண்படுத்தவேண்டும்‌ 
என்ற உளவிசை எழ இந்திரசேனர்‌ தன்‌ கட்டுக்களை 
கடந்து “வெற்றி என்று எதை சொல்கிறீர்கள்‌? 
அர்ஜுனனின்‌ அம்பை நெஞ்சில்‌ வாங்கி அலறி 
விழுவதா?” என்றார்‌. “அதுவும்தான்‌. களத்தில்‌ 
வெற்றியென்பது பின்வாங்கும்‌ எண்ணமின்றி 
இறுதிவரை நின்றிருப்பது மட்டுமே” என்றான்‌ 


கேட்டு பற்களைக்காட்டிச்‌ சிரித்து “ஆம்‌, மூச்சு சீராக 
இருக்கிறது. அவன்‌ அஞ்சவில்லை. பதற்றமும்‌ 
கொள்ளவில்லை... அவன்‌ வெல்வதற்கென்றே பிறந்த 
வீரன்‌” என்றார்‌. “வருக... வருக” என்றபடி தன்‌ கைகளை 
அசைத்தபின்‌ வலக்கையால்‌ இடத்தொடையில்‌ ஓங்கி 
அறைந்தார்‌. அந்த ஒலியில்‌ அங்கிருந்தவர்கள்‌ 
அனைவருமே அதிர பீமன்‌ அசையாமல்‌ நின்றான்‌. 
துரியோதனன்‌ அவன்‌ உடல்தசைகளின்‌ நெளிவை 
மட்டுமே நோக்கிக்கொண்மருந்தான்‌. 


எப்போதென்றறியாத ஒரு கணத்தில்‌ இருவரும்‌ கைகள்‌ 
கோர்த்துக்கொண்டனர்‌. பீமன்‌ திருதராஷ்டிரரின்‌ 
இடையளவுக்கு உயரமிருந்தான்‌. அவன்‌ கைகள்‌ அவர்‌ 
கைகளின்‌ பாதியளவுக்கே இருந்தன. ஆனால்‌ அவரது 
உறுதியான அசைவின்மையெனத்‌ தோன்றும்‌ 
அசைவுகளை அவனுடைய விசையேறிய விரைவு 
எதிர்கொண்டது. அவரது பிடிகளில்‌ இருந்து அவன்‌ 
திமிறி விலகி வெளியேறிய போது அவர்‌ 
வெண்பற்களைக்‌ காட்ம உரக்க நகைத்தார்‌. மீண்டும்‌ 
அவன்‌ பாய்ந்து அவர்மேல்‌ மோதியபோது மேலும்‌ உரக்கக்‌ 
கூவிச்சிரித்தார்‌. 


எட்டுமுறை அவரது பிடிகளிலிருந்து பீமன்‌ 
விலகிச்சென்றான்‌. முதலில்‌ அவர்‌ விட்டுக்கொடுக்கிறார்‌ 
என்று தோன்றினாலும்‌ மெல்ல பீமனின்‌ ஆற்றல்தான்‌ 
அது என்று தெரியத்தொடங்கியதும்‌ அங்கிருந்தவர்கள்‌ 
வியப்புடன்‌ மேலும்‌ நெருங்கிச்சென்று நோக்கினர்‌. 
திருதராஷ்டிரர்‌ பீமனைப்பற்றி தன்‌ மார்புடன்‌ அணைத்து 
அசைவிழக்கச்செய்தார்‌. பேரொலியுடன்‌ நகைத்தபடி 
அவனை மார்புடன்‌ அழுத்தி இறுக்கிக்கொண்டிருந்தார்‌. 
அவன்‌ விழிகள்‌ பிதுங்கி வாய்திறந்து நாக்கு வெளியே 
வந்து எச்சில்‌ மார்பில்‌ வழிந்தது. அச்சத்துடன்‌ கைதூக்கி 
ஏதோ சொல்லப்போன விப்ரன்‌ அவர்‌ அவனை 
அப்படியே தூக்கி தன்‌ தோளில்‌ வைத்ததும்‌ 
பெருமூச்சுடன்‌ பின்னடைந்தான்‌. 


அவனை தன்‌ தோளில்‌ வைத்தபடி சிரித்துக்கொண்டு 
திருதராஷ்டிரர்‌ இசைக்கூடத்துக்குள்‌ சுற்றி ஓடினார்‌.இடை 
வளைத்து கைகளை வீசி நடனமிட்டார்‌. பின்னர்‌ சுழற்றி 
இறக்கிவிட்டு அவனை மீண்டும்‌ 
அணைத்துக்கொண்டார்‌. “இதோ நிற்கிறான்‌ நான்‌ 
கனவில்‌ கண்ட பாண்டு... அடேய்‌, சஞ்சயா! சொல்‌ 
சூதர்களிடம்‌. என்‌ இளமைமுதல்‌ நான்‌ விழைந்த பாண்டு 
இவன்தான்‌. என்‌ தோளுக்கு நிகரான பாண்டு. என்னை 
வெல்லும்‌ என்‌ தம்பி.நான்‌ விரும்பும்‌ நான்‌. என்‌ அகத்தின்‌ 


சந்திரஹாசன்‌. 

அச்சொல்லில்‌ இருந்த நஞ்சை உணர்ந்து சீற்றம்‌ கொண்ட 
இந்திரசேனர்‌ “நீர்‌ பின்வாங்கியதே இல்லையா?” என்றார்‌. 
“முன்னெழும்‌ பொருட்டு பின்வாங்குதல்‌ ஓர்‌ போர்க்கூறு” 
என்றான்‌ சந்திரஹாசன்‌. “அதை உணர்ந்துகொள்க?! 
என்றபின்‌ “நேற்று நமது படைப்பிரிவில்‌ எழுந்த பூசலை 
ஒற்றர்கள்‌ கூறினார்கள்‌” என்று பேச்சை 
கடத்திச்சென்றார்‌ இந்திரசேனர்‌. “பூசல்‌ அல்ல, நமது 
யானைகளில்‌ சில புண்பட்டிருக்கின்றன. உரிய 
முறையில்‌ அவற்றுக்கு மருத்துவம்‌ செய்ய இயலவில்லை. 
ஆகவே இரவில்‌ அவை வலி தாளாமல்‌ அலறின” என்று 
சந்திரஹாசன்‌ சொன்னான்‌. 


“ஏன்‌ மருத்துவம்‌ செய்ய இயலவில்லை?” என்று 
இந்திரசேனர்‌ கேட்டார்‌. “அரசே, புண்பட்ட யானைகளை 
இரவு துயிலவைப்பதற்கு அகிபீனா கொடுப்பது வழக்கம்‌. 
மானுடருக்குக்‌ கொடுப்பதைவிட நூறு மடங்கு அகிபீனா 
அவற்றுக்கு தேவைப்படும்‌. இங்கு ஒவ்வொரு நாளும்‌ 
அகிபீனா குறைந்துகொண்டிருக்கிறது. இன்னும்‌ ஓரிரு 
நாட்களுக்குப்பின்‌ வெளியிலிருந்து அகிபீனா கொண்டு 
வந்தால்‌ மட்டுமே போர்‌ நிகழமுடியும்‌ எனும்‌ நிலை. 
ஆகவே மருத்துவர்கள்‌ அகிபீனா மறுத்துவிட்டனர்‌” 
என்றான்‌ சந்திரஹாசன்‌. “போருக்கு உணவைவிட 
இருமடங்கு அகிபீனாவை சேர்த்துக்கொள்வதுதானே 
வழக்கம்‌?” என்று இந்திரசேனர்‌ கேட்டார்‌. “ஆம்‌, ஆனால்‌ 
இங்கு உணவு உண்பவர்கள்‌ குறைந்துவருகிறார்கள்‌. 
அகிபீனா அருந்துபவர்கள்‌ மும்மடங்கு பெருகுகிறார்கள்‌” 
என்றான்‌ சந்திரஹாசன்‌. 


கைவீசி அவனை செல்லும்படி பணித்துவிட்டு தேரில்‌ 
அமர்ந்து “எந்த யானை? அஸ்தினபுரியிலிருந்து நமக்கு 
கொடையளிக்கப்பட்டதே அதுவா?” என்றார்‌ 
இந்திரசேனர்‌. “அல்ல” என்று படைத்தலைவன்‌ 
மறுத்தான்‌. “இந்த யானைகள்‌ நமது நாட்டிலேயே 
போர்முகப்பு காப்புக்கென பயிற்றுவிக்கப்பட்டவை. 
அவை அனைத்துமே துதிக்கையில்‌ காயம்‌ பட்டுள்ளன.” 
இந்திரசேனர்‌ “துதிக்கையில்‌ கவசங்களில்லையா?” 
என்றார்‌. “துதிக்கையை காத்துக்கொள்ள வேண்டும்‌ 
என்பது எந்த யானைக்கும்‌ உள்ளுறையும்‌ எச்சரிக்கை. 
துதிக்கையின்‌ முனை வரை கவசங்கள்‌ செல்வதில்லை. 
சுருட்டி அள்ளிப்பற்றுவதற்காக முழநீளம்‌ 
விடப்பட்டிருக்கும்‌. அவை துதிக்கைகளை நன்கு சுருட்டி 
வைத்துக்கொண்டால்‌ நுனிதுதிக்கையை அம்புகள்‌ 
தாக்கா. ஆனால்‌ படைமுகத்தில்‌ எழுந்து அச்சமோ 


வெகுளியோ கொண்டு அவை நிலையழிந்துவிட்டால்‌ 
பயிற்சிகளை மறந்து கான்விலங்கென மாறி 
தலைக்குமேல்‌ துதிக்கையை தூக்கி ஓலமிடும்‌. 
அந்நிலையில்‌ எளிதாக அவற்றின்‌ நுனிக்கையை 
அம்புகளால்‌ தாக்க இயலும்‌” என்று சந்திரஹாசன்‌ 
சொன்னான்‌. 


“நேற்றும்‌ முன்னாளும்‌ பாண்டவர்களுக்கு அந்த 
அறைகூவலை பீமசேனர்‌ அளித்திருந்தார்‌ என்று 
இப்போது தெரிகிறது. போர்முகப்பில்‌ யானைகள்‌ 
வந்ததுமே அவற்றை அச்சுறுத்தும்‌ பொருட்டு 
நாற்புறமிருந்தும்‌ அம்புகளை அவற்றின்‌ மேல்‌ எய்தனர்‌. 
அம்புகள்‌ ஒன்றுடன்‌ ஒன்று உரசி நெருப்புப்‌ பொறி எழச்‌ 
செய்தனர்‌. கேடயப்பரப்புகளைத்‌ திருப்பி அவற்றின்‌ 
விழிகளில்‌ மின்னடித்தனர்‌. அவற்றின்‌ செவிகளில்‌ 
விந்தையான பேரொலிகள்‌ கேட்கும்படி முழவுகள்‌ 
முழக்கினர்‌. அஞ்சி நிலையழிந்து அவை துதிக்கை 
தூக்கியதும்‌ பிறையம்புகளால்‌ அவற்றின்‌ 
துதிக்கைகளை வெட்டினர்‌. வலிகொண்டு கட்டற்றுச்‌ 
சுழன்ற யானைகளிலிருந்து தப்பும்‌ பொருட்டு நமது 
படைகள்‌ அகன்றுவிலக அந்த இடைவெளியில்‌ 
அவர்கள்‌ தங்கள்‌ தண்டேந்திய யானைகளைக்கொண்டு 
பிளவு உருவாக்கி உட்புகுந்தனர்‌” என சந்திரஹாசன்‌ 
தொடர்ந்தான்‌. 


“நேற்று மட்டும்‌ நமது நூற்றுப்பன்னிரண்டு களிறுகள்‌ 
புண்பட்டுள்ளன. ஆனால்‌ களத்தில்‌ முற்றிலும்‌ 
தன்னொழுங்குடன்‌ ஒருகணமும்‌ நிலையழியாது நின்று 
போரிட்டது அஸ்தினபுரியால்‌ அளிக்கப்பட்ட 
யானையான அஸ்வத்தாமன்‌ மட்டும்தான்‌” என்றான்‌. 
“இளமையிலேயே புண்பட்டமையால்‌ உளநிலை பிறழ்ந்த 
யானை என்றுதானே அதைப்பற்றி சொல்வார்கள்‌? அது 
அஸ்தினபுரியின்‌ கொடை என்பதனால்தான்‌ நாம்‌ அதை 
கொல்லவில்லை” என்றார்‌ இந்திரசேனர்‌. “ஆம்‌, அதற்கு 
விழி ஒருமையும்‌ இல்லை. ஆகவே அனைத்தைக்‌ கண்டும்‌ 
மிரண்டு பூசலிடுவதே அதன்‌ இயல்பு. நமது கொட்டிலில்‌ 
அதை ஒரு பெரும்‌ தொல்லையென்றே இதுகாறும்‌ கருதி 
வந்தோம்‌. எந்தப்‌ போரிலும்‌ முதலில்‌ களப்பலியாவது 
அதுவாகவே இருக்குமென்று பயிற்றுநர்‌ கூறினர்‌.” 


“அதன்‌ பொருட்டே முதல்‌ நாள்‌ போரில்‌ அதை 
களமுகப்புக்கு கொண்டு சென்றோம்‌. ஆனால்‌ கவசங்கள்‌ 
அணிந்து களமுகப்புக்குச்‌ சென்றதுமே அது 
பிறிதொன்றென மாறிவிட்டது. அமைதியும்‌ சூழ்ச்சியும்‌ 
கொண்டதாக ஆயிற்று. களத்தில்‌ அது நின்றிருப்பதையே 


எதிரிகள்‌ உணராதபடி ஓசையும்‌ அசைவுமின்றி சென்றது. 
எதிர்பாரா தருணத்தில்‌ தேர்களை அறைந்து தூக்கி 
அடித்தது. புரவிகளை மிதித்து கூழாக்கியது. 
ஆணையின்றி தானாகவே தண்டுகளை ஏந்திச்சென்று 
எதிர்முகப்பை உடைத்தது. தன்‌ கவசமணிந்த உடல்‌ 
மட்டுமே எதிரியின்‌ அம்புக்கு தெரியவேண்டுமென்று 
எண்ணி இயங்கியது. இந்த எட்டு நாள்‌ போரில்‌ ஒற்றை 
அம்பைக்கூட அது தன்‌ உடலில்‌ வாங்கியதில்லை. 
பயிற்றுநிலையில்‌ ஒவ்வொரு சொல்லையும்‌ 
கற்றுக்கொண்டு மானுடருக்கு நிகரான 
மதிக்கூர்மையுடன்‌ இலங்கிய யானைகள்‌ அனைத்துமே 
களத்தில்‌ அஞ்சி வெகுண்டு அம்புகள்‌ முன்‌ அடி 
பணிந்தன” என்றான்‌ சந்திரஹாசன்‌. 


திகைப்புடன்‌ அதை கேட்டபின்‌ “போர்‌ பிறிதொரு 
வாழ்க்கை. போரில்‌ வெல்பவர்கள்‌ இயல்‌ வாழ்க்கையில்‌ 
பொருந்துவதில்லை போலும்‌” என்றார்‌ இந்திரசேனர்‌. 
“அவர்கள்‌ எப்பொழுதும்‌ தங்களுக்குள்‌ 
போரிட்டுக்கொண்டிருக்கிறார்கள்‌. நுண்‌ வடிவில்‌ 
தங்களுக்குள்‌ ஆற்றி பழகிய போரை மீண்டும்‌ 
நிகழ்த்துகையிலேயே அவர்கள்‌ வெல்கிறார்கள்‌” 
என்றபின்‌ தேரை செலுத்தும்படி பாகனிடம்‌ 
ஆணையிட்டார்‌. 


செல்லும்‌ வழியெல்லாம்‌ இந்திரசேனர்‌ தன்‌ படையினரை 
நோக்கிக்கொண்டிருந்தார்‌. அவர்கள்‌ துயிலில்‌ 
நடப்பவர்கள்‌ போலிருந்தனர்‌. ஒவ்வொருவர்‌ விழிகளும்‌ 
ஒளியிழந்து இரு குழிகள்‌ போலிருந்தன. 
ஒருவருக்கொருவர்‌ பேசிக்கொள்ளவில்லை. ஒருவர்‌ 
இருப்பை பிறர்‌ உணர்ந்ததாகவும்‌ தெரியவில்லை. போரில்‌ 
அணிவகுத்தெழுவதற்கு முன்‌ படைவீரர்கள்‌ 
சீர்நடையிட்டுச்‌ செல்வதை பலமுறை அவர்‌ 
பார்த்திருந்தார்‌. அணிவகுப்பில்‌ ஒருவரோடொருவர்‌ 
பேசிக்கொள்ளலாகாதென்பது நெறி. ஆனால்‌ கழுத்தை 
இறுக்கி நோக்கை நேர்நிறுத்தி கை வீசி இரும்புப்‌ 
பொறியென நடக்கையிலேயே அவர்கள்‌ உதடுகள்‌ மெல்ல 
அசைந்துகொண்டிருப்பதை பார்க்க இயலும்‌. 
அருகிருப்பவர்களிடம்‌ அவர்கள்‌ சொல்லாடுகிறார்கள்‌ 
என்பதை உணர முடியும்‌. 


ஒருமுறை படைநடப்பை நோக்கி மேடையில்‌ 
அமர்ந்திருக்கையில்‌ அதரஸ்புடம்‌ அறிந்த தன்‌ 
அமைச்சரிடம்‌ “அந்த ஏழாவது வீரன்‌ சொல்வதென்ன? 
என்றார்‌ இந்திரசேனர்‌. அவர்‌ நோக்கிவிட்டு “வேண்டாம்‌, 
அரசே” என்றார்‌. “சொல்க!” என்றார்‌ இந்திரசேனர்‌. “அவன்‌ 


என்ன சொல்கிறான்‌?” அமைச்சர்‌ “அவர்கள்‌ 
வசைச்சொற்களை மட்டுமே சொல்வார்கள்‌” என்றார்‌. 
“என்ன சொல்கிறான்‌ என்று சொல்க!” என்று 
இந்திரசேனர்‌ மீண்டும்‌ கேட்டார்‌. அமைச்சர்‌ தயங்க உரத்த 
குரலில்‌ “இது என்‌ ஆணை!” என்றார்‌. “அரசே, அதோ 
யானைகள்‌ எடுத்துச்செல்லும்‌ அந்தப்‌ பெருந்தண்டு 
தங்கள்‌ ஆண்குறி என்று கூறுகிறான்‌” என்றார்‌ 
அமைச்சர்‌. “அதற்கு அவன்‌ என்ன மறுமொழி 
சொன்னான்‌?” என்று அவர்‌ கேட்டார்‌. “பெரிதுதான்‌ 
ஆனால்‌ எதிர்முனையில்‌ வருவதும்‌ இன்னொரு 
ஆண்குறி அல்லவா என்றான்‌.” இந்திரசேனர்‌ “சொல்க!” 
என்றார்‌. “அவர்கள்‌ சிலம்பாடிக்கொள்ளட்டும்‌ என்று 
இவன்‌ மறுமொழி சொன்னான்‌. இருவரும்‌ உதடசையாமல்‌ 
சிரித்துக்கொண்டார்கள்‌” என்றார்‌ அமைச்சர்‌. 


இந்திரசேனர்‌ பெருமூச்சுவிட்டு உடல்‌ தளர்த்தினார்‌. 
அமைச்சர்‌ “அதன்பொருட்டு அவர்கள்‌ மேல்‌ 
முனியவேண்டியதில்லை, அரசே. களத்தில்‌ இவ்வண்ணம்‌ 
இழிசொற்கள்‌ சொல்லிக்கொள்வது அனைத்து 
வீரர்களுக்கும்‌ ச. அதன்‌ வழியாக அவர்கள்‌ 
இத்தருணத்தின்‌ செயற்கையான இறுக்கத்தை 
தணித்துக்கொள்கிறார்கள்‌. இக்கணத்தில்‌ 
திளைக்கிறார்கள்‌. இது ஓர்‌ உச்சம்‌. உச்சநிலைகளில்‌ 
மனிதர்கள்‌ இயல்பின்றி உணர்கிறார்கள்‌, நகையாடியோ 
பித்தெடுத்து வெறியாடியோ தங்களை அவ்வுச்சத்துடன்‌ 
பொருத்திக்கொள்ள முயல்கிறார்கள்‌. இவர்களை 
இப்போது படைக்கலங்களை தூக்கிவீசி வெறிநடனமிட 
ஒப்புவீர்கள்‌ எனில்‌ அதை செய்வார்கள்‌” என்றார்‌. 


“அவர்களிடமிருந்து இயல்பான கீழ்மைதான்‌ 
இவ்வண்ணம்‌ வெளிவருகிறதா?” என்று இந்திரசேனர்‌ 
கேட்டார்‌. “இயல்பான ஒன்று வெளிவருகிறது. 
பெரும்பாலும்‌ படைவீரர்கள்‌ தங்கள்‌ நெறிசார்ந்த 
நிலைகளை முற்றிழந்துவிடுவார்கள்‌. அன்னையரையும்‌ 
மூதன்னையரையும்கூட காமக்கீழ்மைச்‌ சொற்களால்‌ 
அவர்கள்‌ வசை பாடிக்கொள்வதை பார்க்க இயலும்‌. ஒரு 
சொல்லுக்கு ஊர்கள்‌ தீப்பிடித்து எரியும்‌ குலங்கள்‌ உண்டு. 
ஆயிரம்‌ தலைகளை உருட்டும்‌ பற்றவைக்கும்‌ 
சொற்களும்‌ உண்டு. அவர்கள்‌ எத்தயக்கமும்‌ இன்றி 
இப்படைமுகப்பில்‌ கூறுவார்கள்‌. இங்கு எழுபவை வேறு 
தெய்வங்கள்‌.” 


இந்திரசேனர்‌ அந்தப்‌ படைவீரர்கள்‌ உதடுகளை 
நோக்கிக்கொண்டிருந்தார்‌. அவை எதுவும்‌ அசைவதாக 
தெரியவில்லை. அவர்கள்‌ தங்களிலெழுந்த 


தெய்வங்களை இழந்துவிட்டிருக்கிறார்களா? ஒருகணம்‌ 
குமட்டல்‌ எழுந்து உடல்‌ உலுக்கியது. பாகன்‌ திரும்பி 
“அரசே!” என்றான்‌. “ஒன்றுமில்லை, செல்க!” என்று 
இந்திரசேனர்‌ கைகாட்டினார்‌. “அரசே” என்று அவன்‌ 
மீண்டும்‌ சொன்னான்‌. “செல்க!” என்று இந்திரசேனர்‌ 
சொன்னார்‌. அந்தப்‌ படைகளை நோக்காமல்‌ 
விழிமூடிக்கொண்டார்‌. ஆனால்‌ அவை இமைகளுக்குள்‌ 
கொந்தளித்தன. மலத்தில்‌ நெளியும்‌ புழுக்கள்போல. 


வெறும்‌ தசைத்துண்டுகள்‌. வெட்டி அரிந்து 
துண்டுகளென களத்தில்‌ குவிக்கப்படப்‌ போகின்றவை. 
முன்னரே இறந்துவிட்டவை. உள்ளூற அழுகத்‌ 
தொடங்கியவை. முன்பு கலிங்கத்தில்‌ இருந்து வந்த 
சூத்திர வைதிகர்களால்‌ நிகழ்த்தப்பட்ட அதர்வ 
வேள்வியொன்றில்‌ பன்னிரண்டாயிரத்து நூற்று எட்டு 
வெள்ளாடுகள்‌ அவியாக்கப்பட்டன. எழுந்து 
தழல்விரித்த மாபெரும்‌ வேள்விக்குளத்தில்‌ ஒவ்வொரு 
ஆடாக தலையரிந்து தூக்கி வீசப்பட்டது. அவற்றின்‌ 
ஊன்நெய்‌ உண்டு எழுந்த தீ மேலும்‌ மேலுமென ஊன்‌ 
கேட்டது. அன்று கல்லரியணையில்‌ அமர்ந்து 
நிரைவகுத்துச்‌ சென்றுகொண்டிருந்த ஆடுகளை 
பார்த்துக்கொண்டிருந்தார்‌. அடியிலாத 
பிலமொன்றுக்குள்‌ ஒழுகிச்சென்று மறையும்‌ 

ஓடைகள் போல. ஒவ்வொன்றும்‌ அவற்றுக்கு முன்னால்‌ 
நின்றவற்றை தலையால்‌ முட்டி முன்செலுத்தியது. அந்தத்‌ 
தழலுக்குள்‌ சென்று மறைவதே ஊழென்பதுபோல்‌. ஒரு 
கணமும்‌ தயங்கியோ பொறுத்தோ நின்றிருக்க 
இயலாதென்பதுபோல்‌. 


தேர்‌ நின்றதும்‌ அவர்‌ எழுந்தார்‌. தலை சுழன்று உடல்‌ 
ஒருபக்கமாக சரிந்தது. தேர்த்தூாணை பற்றியபோது அது 
சற்று அப்பால்‌ இருந்தது. நிலை தடுமாறி விழப்போய்‌ 
பற்றிக்கொண்டு நின்றார்‌. வயிறு குமட்டி இருமுறை 
வாயுமிழ்ந்தார்‌. “அரசே!” என்று பாகன்‌ அழைத்தான்‌. 
“நீர்‌!” என்று கைநீட்டினார்‌. பாகன்‌ அளித்த நீரை வாங்கி 
அருந்தியபோது வயிற்றில்‌ கொதித்த அமிலம்‌ குளிர்ந்து 
அடங்கியது. தேர்‌ படைமுகப்பிற்கு வந்து நின்றது. 
மங்கிய விழிகளுடன்‌ தொலைவில்‌ தெரிந்த பாண்டவப்‌ 
படையை பார்த்துக்கொண்டிருந்தார்‌. அங்கும்‌ 
படைவீரர்கள்‌ அனைவரும்‌ அந்நிலையில்தான்‌ 
இருப்பார்கள்‌ என்று தோன்றியது. நம்பிக்கை இழந்த, 
ஊக்கம்‌ அழிந்த வெற்றுப்பிண்டங்கள்‌. பொருளிலா 
செயலாக கொல்லவும்‌ இறக்கவும்‌ இங்கு வருகிறார்கள்‌. 
கொல்வதும்‌ இறப்பதும்‌ நிகரே என்றான ஒரு வெளியில்‌ 
அவர்கள்‌ உடல்கள்‌ முட்டி ததும்புகின்றன. 


இந்தக்‌ களத்தில்‌ சற்றேனும்‌ பொருளுணர்ந்தோன்‌ எவன்‌? 
மிகத்‌ தொலைவில்‌ செம்பருந்து சுழல்வதை கண்டார்‌. 
அங்கிருக்கிறான்‌ அவன்‌. அனைத்தும்‌ அவனுக்குத்‌ 
தெரியும்‌ என்கின்றனர்‌ சூதர்‌. அதைப்பற்றி எத்தனையோ 
அவைகளில்‌ எள்ளி நகையாடியதுண்டு. “சூதர்கள்‌ 
போரை நிகழ்த்தினால்‌ பாரதவர்ஷத்தில்‌ ஒருநாளில்‌ 
காலடியில்‌ வீழ்த்தும்‌ ஆற்றல்‌ மிக்கவன்‌ அவனே” என்று 
கேகய மன்னன்‌ திருஷ்டகேது சொன்னபோது பிற 
ஷத்ரியர்கள்‌ தொடையில்‌ அறைந்து வெடித்து 
நகைத்தனர்‌. மெய்யாகவே போரை சூதர்கள்தான்‌ 
நிகழ்த்துகிறார்கள்‌ போலும்‌. இங்கு ஒவ்வொருவரும்‌ ஏந்தி 
வந்திருக்கும்‌ படைக்கலங்களைவிட பல மடங்கு 
ஆற்றல்கொண்டவை அவர்களின்‌ சொற்கள்‌. அவை 
எவற்றாலும்‌ வெட்டுப்படாதவை. இவ்வுலகில்‌ எதனாலும்‌ 
எதிர்க்க இயலாதவை. என்றுமிருப்பவை. 


புலரிப்‌ போர்முரசு ஒலித்ததும்‌ படைகள்‌ எழுந்து சென்று 
ஒன்றையொன்று அறைந்து போர்புரியலாயின. 
போர்முகப்பு இரு தோல்பட்டைகள்‌ இணைத்து தைத்த 
தையல்வடுபோல அங்கிருந்து தெரிந்தது. இரண்டையும்‌ 
ஒன்றுடன்‌ ஒன்று தைப்பவை எழுந்து சென்று அமையும்‌ 
அம்புகள்‌. அந்த விந்தையான கற்பனையால்‌ மெல்லிய 
உளமலர்வு உண்டாக அவர்‌ நோக்கிக்கொண்டிருந்தார்‌. 
இரு படைகளும்‌ மேலும்‌ மேலும்‌ அம்புகளால்‌ இறுக்கி 
தைக்கப்பட்டன. அவை இருபுறமும்‌ விரிந்து அகல 
முயலும்போது அந்த முட்சரடுகள்‌ இழுபட்டு அதிர்வதாக, 
மேலும்‌ மேலும்‌ என எழுந்து தங்களை தைத்து 
இறுக்கிக்கொள்வதாக அவருக்குத்‌ தோன்றியது. “செல்க!” 
என்று ஆணையிட்டு வில்லை எடுத்து பொருத்தி தன்‌ 
முதல்‌ அம்பை செலுத்தினார்‌. அந்த அம்பு எவர்‌ மேலும்‌ 
படலாகாதென்றும்‌ வீணாகி குருக்ஷேத்ர மண்ணில்‌ 
சென்று பதியவேண்டும்‌ என்றும்‌ விழைந்தார்‌. 


அவர்‌ எண்ணியதுபோலவே அன்று போர்‌ பொருளிலாப்‌ 
படுகொலைகளாகவே நிகழ்ந்தது. அபிமன்யூ இருபுறமும்‌ 
சுருதகீர்த்தியும்‌ சதானீகனும்‌ படைத்துணையாக வர, 
நாணொலி எழுப்பியபடி களத்திற்குள்‌ வந்தான்‌. 
அவனுடைய அம்புகள்‌ பட்டு படைத்தலைவர்கள்‌ 
ஒவ்வொருவராக சரிந்துகொண்டிருந்தனர்‌. வீரர்கள்‌ பலர்‌ 
ஒருமுறை ஓரம்பை செலுத்துவதற்குள்ளாகவே 
தலையறுந்து விழுந்தனர்‌. அவர்களில்‌ பலர்‌ முறையாக 
கவசங்கள்‌ அணிந்திருக்கவில்லை என்பதை அவர்‌ 
பார்த்தார்‌. கைவீசி படைத்தலைவனை அருகே 
அழைத்தார்‌. “என்ன நிகழ்கிறது? இங்கே நம்‌ 
படைவீரர்கள்‌ சாவதற்கு மட்டுமாக வந்துள்ளார்களா?” 


என்றார்‌. சந்திரஹாசன்‌ “அரசே, அவர்கள்‌ 
போர்புரிகிறார்கள்‌” என்றான்‌. “எங்கே போர்புரிகிறார்கள்‌? 
கவசங்களை முறையாக அணியாதவர்கள்‌ போர்புரிந்து 
பயன்‌ என்ன?” என்றார்‌ இந்திரசேனர்‌. 


“அரசே, கவசங்களால்‌ பயனில்லை” என்றான்‌ 
சந்திரஹாசன்‌. “பின்‌ எதனால்‌ பயன்‌? சென்று 
தலைகொடுப்பதற்கு என்று ல போலும்‌, 
மூடர்கள்‌!” என்றபின்‌ மேலும்‌ சீற்றத்துடன்‌ அவர்‌ “செல்க!” 
என்று கைகாட்டினார்‌. படைவீரர்கள்‌ சிதறிக்கிடந்த 
களத்தில்‌ அவருடைய தேர்‌ ஏறி உலைந்து சென்றது. 
உடல்களின்‌ மேல்‌ தேர்‌ செல்லும்போது ஏற்படும்‌ 
உடற்சொடுக்கு அவருக்கு ஏற்பட்டது. விலா எலும்புகள்‌ 
உடையும்‌ ஓசை. அலறல்களும்‌ முனகல்களும்‌ காலபுக்குக்‌ 
கீழே நிறைந்திருப்பதுபோல. முதல்நாள்‌ போரில்‌ அந்த 
ஒலிகளின்‌ மெல்லதிர்வை தாள இயலாமல்‌ இரு 
கைகளாலும்‌ தலை பற்றி அவர்‌ பீடத்தில்‌ அமர்ந்தார்‌. 
அன்று மாலை அவரிடம்‌ முதிய படைத்தலைவர்‌ 
சிம்மவக்த்ரர்‌ “போரில்‌ நாம்‌ அதை அஞ்சலாகாது, அரசே. 
வீழ்ந்தவர்கள்‌ மேலும்‌ எழுந்து செல்பவர்கள்‌ மட்டுமே 
வெற்றியை அடைய முடியும்‌” என்றார்‌. 


“மனித உடல்கள்‌! அவை நம்‌ குடிகளின்‌ உடல்கள்‌!” என்று 
இந்திரசேனர்‌ சொன்னார்‌. “மெய்‌! ஆனால்‌ அரசர்கள்‌ 
எப்போதும்‌ குடிகளின்‌ உடல்களின்‌ மீதே பயணம்‌ 
செய்கிறார்கள்‌. அவர்களை குபேரனின்‌ கூறு 
என்கின்றன நூல்கள்‌. குபேரன்‌ மானுடனை ஊர்தியாகக்‌ 
கொண்டவன்‌” என்றார்‌ சிம்மவக்த்ரர்‌. சீற்றத்துடன்‌ 
எழுந்து “என்ன சொல்கிறீர்‌?” என்றார்‌. “அரசே, மண்ணில்‌ 
இன்றுவரை தோன்றிய அரசர்கள்‌ எவரும்‌ மானுடரை ஒரு 
பொருட்டாக எண்ணியதில்லை. எண்ணும்‌ கணமே 
அவர்கள்‌ அரியணையிலிருந்து விலகத்‌ 
தொடங்கிவிடுகிறார்கள்‌” என்றார்‌ சிம்மவக்த்ரர்‌. 


சில கணங்கள்‌ அவரை நோக்கிவிட்டு “செல்க!” என்று 
கைகாட்டினார்‌. அவர்‌ சென்றதும்‌ தன்‌ குடிலுக்குள்‌ 
விசைகொண்ட காலடிகளுடன்‌ சுற்றினார்‌. மீண்டும்‌ 
அகிபீனா கொண்டுவரச்‌ சொன்னார்‌. மறுநாள்‌ தேரில்‌ ஏறி 
களம்‌ வருகையில்‌ வெறும்‌ நிலத்திலேயே மனித உடல்கள்‌ 
நிறைந்திருப்பதாகவும்‌ ஒவ்வொரு முறையும்‌ 
எலும்புகளும்‌ உடற்பைகளும்‌ உடையும்‌ ஓசை 
கேட்பதாகவும்‌ எண்ணி உடல்‌ விதிர்த்தார்‌. ஆனால்‌ 
அன்று போரில்‌ ஏதோ ஒரு கணத்தில்‌ அவர்‌ உடல்‌ அதை 
ஏற்று மகிழத்‌ தொடங்கியிருப்பதை கண்டார்‌. எங்கோ ஒரு 
குருதி விரும்பும்‌ தெய்வம்‌ அமர்ந்து கீழே சதைந்தறையும்‌ 


உடல்களைக்கண்டு நீள்‌ செந்நா சுழற்றி உவகை 
கொண்டது. மேலும்‌ மேலும்‌ என்று தாவியது. 


அபிமன்யூவின்‌ தேருக்கு முன்‌ அவன்‌ அம்புகளால்‌ 
உருவான வெற்றிடம்‌ இருந்தது. அதில்‌ புலரியில்‌ 
ஆற்றுப்பரப்பில்‌ துள்ளியெழும்‌ வெள்ளி மீன்கள்போல 
அம்புகள்‌ பறந்துகொண்டிருந்தன. “அங்கு!” என்று அவர்‌ 
தன்‌ பாகனிடம்‌ ஆணையிட்டார்‌. பாகன்‌ செலுத்த தேர்‌ 
அபிமன்யூவின்‌ முன்‌ சென்று நின்றது. நாண்‌ இழுத்து 
அம்பை அபிமன்யூவை நோக்கி செலுத்தினார்‌. முதல்‌ 
அம்பு இலக்கு தவறி எங்கோ சென்றது. வெறிகொண்டு 
மீண்டும்‌ மீண்டும்‌ அம்புகளால்‌ அபிமன்யூவை 
அறைந்தார்‌. ஒரு அம்பு அபிமன்யூவின்‌ தேர்த்தட்டில்‌ 
சென்று தைத்தபோது இதோ என்று உள்ளம்‌ பொங்கி 
எழுந்தது. “செல்க! செல்க!” என்று மேலும்‌ தேர்ப்பாகனை 
தூண்டி அம்புகளின்‌ தொடுவளையத்திற்குள்‌ சென்றார்‌. 


அபிமன்யூவின்‌ அம்புகள்‌ அவர்‌ கவசத்தை அறைந்தன. 
அவர்‌ தோளிலைகள்‌ உடைந்து தெறித்தன. அருகிருந்த 
தேர்த்தூண்‌ முள்ளம்பன்றியின்‌ உடலால்‌ ஆனதுபோல்‌ 
அம்புகளால்‌ தைக்கப்பட்டு நின்றது. அம்புகளை 
நாணிழுத்து விசைகொண்டு 
செலுத்திக்கொண்டிருந்தபோத அபிமன்யூவின்‌ கை 
விசையையும்‌ உடல்‌ நெளிவையும்‌ கண்டு அவருள்‌ 
அமர்ந்த ஒருவன்‌ வியந்தான்‌. யாரிவன்‌? போருக்கென்றே 
உடல்கொண்டு எழுந்தவன்போல! போரன்றி பிற 
அனைத்திலும்‌ தோற்றுவிட்டவன்‌ ஒருவனே 
இவ்வண்ணம்‌ போரிட இயலும்‌. போர்க்களத்தில்‌ மட்டுமே 
தன்‌ நிறைவை அடைகிறான்‌ இவன்‌. ஒருகணம்‌ அவன்‌ 
உளம்‌ தளர்ந்தால்‌ கையும்‌ தளரும்‌. ஆம்‌, அவன்‌ உளம்‌ 
தளரும்‌ ஒன்று உண்டு. 


போரில்‌ வஞ்சினங்கள்‌ எதிரியை தளர்த்துவன. ஆனால்‌ 
இக்களத்திலிருந்து எடுக்கும்‌ வஞ்சினங்கள்‌ எதுவும்‌ 
இவனை தொடுவதில்லை. இக்களத்தில்‌ இவனை வெல்ல 
எவராலும்‌ இயலாது. இவன்‌ தோற்ற களங்கள்‌ எவை? 
ஒருகணத்தில்‌ அவையில்‌ வசைக்கவி பாடும்‌ இளிவரல்‌ 
கவிஞனொருவன்‌ சொன்னதை நினைவுகூர்ந்தார்‌. 
அக்கணம்‌ மிகச்‌ சரியாக அதை எடுத்தளிக்கும்‌ தெய்வம்‌ 
எது என வியந்தார்‌. உரத்த குரலில்‌ “இழிமகனே, 
இக்களத்தில்‌ உன்னை கொன்றால்‌ உன்‌ குருதியில்‌ ஒரு 
துளிகூட மண்ணில்‌ எஞ்சாது. ஐயமிருந்தால்‌ உன்‌ 
கருசுமக்கும்‌ துணைவியிடம்‌ சென்று கேள்‌!” என்று உரக்க 
கூவினார்‌. 


அத அபிமன்யூவின்‌ விழிகளுக்கு சென்றிருக்குமா என்ற 
எண்ணம்‌ எழுந்த கணமே அபிமன்யூவின்‌ நோக்கு 
நடுங்குவதை, கையில்‌ வில்‌ தளர்வதை அவர்‌ கண்டார்‌. 
வஞ்சமும்‌ வெறியும்‌ எழ “சென்று கேள்‌ உன்‌ 
துணைவியிடம்‌! ஆம்‌, சென்றுகேள்‌ விராடத்து 
அரசியிடம்‌!” என கூவி நகைத்தபடி மேலும்‌ அம்புகளை 
செலுத்தினார்‌ அபிமன்யூவின்‌ தோளிலைகள்‌ உடைந்து 
தெறித்தன. விலாக்கவசம்‌ உடைந்தது. அசைவற்ற 
உடலுடன்‌ அக்கணமே இறக்கத்‌ துணிந்தவன்போல 
அவன்‌ அங்கே நின்றான்‌. அவனுக்கு துணை வந்த 
சுருதகீர்த்தி தன்‌ அம்புகளால்‌ இந்திரசேனரை 
அறைந்தான்‌. 


இக்கணத்தில்‌ பிறை அம்பால்‌ உயிர்‌ துறந்தாலும்‌ சரி, 
இவன்‌ நெஞ்சில்‌ ஒரு அம்பு தைத்தால்‌ மட்டுமே என்‌ 
வாழ்வு பொருள்படும்‌ என்று இந்திரசேனரின்‌ உள்ளம்‌ 
எழுந்தது. நீளம்பை எடுத்து ஓங்கி இழுத்து அறைந்தார்‌. 
அபிமன்யூவின்‌ நெஞ்சக்‌ கவசத்தை பிளந்து தைத்து 
அவனை தேர்த்தட்டில்‌ வீழ்த்தியது அவர்‌ அம்பு. 
சுருதசேனனும்‌ சுருதகீர்த்தியும்‌ இருபுறத்திலிருந்தும்‌ வந்த 
அபிமன்யூவைக்‌ காத்து மாளவரை எதிர்கொண்டனர்‌. 
அபிமன்யூவின்‌ தேர்ப்பாகன்‌ தேரை இழுத்து அப்பால்‌ 
கொண்டு சென்றான்‌. சுருதகீர்த்தி வெறியும்‌ விசையும்‌ 
கொண்டிருந்தான்‌. அம்பை இழுத்து ஓங்கி அறைந்தான்‌. 
அதன்‌ எக்காளத்தை இந்திரசேனர்‌ கேட்டார்‌. அதிலிருந்து 
தப்பும்பொருட்டு முழந்தாளிட்டு அமர்ந்தபோது 
பிறிதொரு அம்பால்‌ அவர்‌ தலைக்கவசத்தை 
உடைத்தான்‌ சதானீகன்‌. 


அம்புகள்‌ நான்குபக்கமும்‌ இருந்து சுழன்று வந்து அவர்‌ 
தேரில்‌ விழுந்தன. அருகே அவர்‌ தன்‌ படைத்தலைவர்கள்‌ 
அலறிவீழ்வதை கண்டார்‌. ஓர்‌ அம்பு அவர்‌ தோளை 
அறைய இன்னொரு அம்பு விலாக்கவசத்தை உடைக்க 
தேரிலிருந்து தூக்கிவீசப்பட்டு தரையில்‌ விழுந்தார்‌. 
தரையெங்கும்‌ மண்‌ தெரியாது பரவிக்கிடந்த வீரர்களின்‌ 
உடல்களை அவர்‌ பார்த்தார்‌. மாளவர்கள்‌, 
பாஞ்சாலர்கள்‌, தசார்ணர்கள்‌, மச்சர்கள்‌, அரக்கர்கள்‌, 
நிஷாதர்கள்‌, காந்தாரர்கள்‌. அதில்‌ எந்த ஒழுங்கமைவும்‌ 
இருக்கவில்லை. தலையை தூக்க அவர்‌ முயன்றார்‌. 
குருதி வழிந்து கவசங்களுக்குள்‌ நிறைந்திருந்தது. தலை 
எடைகொண்டு நோக்கு அலையடித்தது. 


முரசுத்தோல்‌ மேல்‌ நடமிடும்‌ முழைக்கழிகள்போல புரவிக்‌ 
குளம்புகள்‌ மண்ணை அறைந்தறைந்து சென்றன. 
கால்கள்‌ சேற்று வயலிலென மானுட உடல்களை மிதித்து 


நின்று துள்ளின. சகடங்கள்‌ ஏறியிறங்கியும்‌ மிதிபட்டும்‌ 
அசைந்த உடல்கள்‌ பிறிதொரு 
உயிர்கொண்டுவிட்டவைபோல்‌ தோன்றின. 
மிதிபட்டுகொண்டே இருக்கும்‌ அவ்வுடல்களின்‌ பரப்பை 
அவர்‌ பார்த்தார்‌. அவற்றின்மேல்‌ சிற்றலையில்‌ 
படகுகள்போல்‌ தேர்கள்‌ ஏறி இறங்கிச்‌ சென்றன. உடைந்த 
உடல்களிலிருந்து தேர்ச்சகடங்களில்‌ குருதிச்சேறு 
தெறித்தது. குருதியைச்‌ சுழற்றி பின்னால்‌ 
தெறிக்கவிட்டபடி தேர்கள்‌ சென்றன. உடல்கள்‌ மேல்‌ 
அம்புகள்‌ விழுந்தன. அவற்றின்‌ மேல்‌ மீண்டும்‌ வீரர்கள்‌ 
விழுந்தனர்‌. குருக்ஷேத்ரத்தில்‌ அனைத்தும்‌ வந்து 
விழுந்துகொண்டே இருந்தன. விழித்த கண்களுடன்‌ 
அவர்‌ அதை பார்த்துக்கொண்டிருந்தார்‌. 


வேண்டுதலை அவன்‌ அகம்‌ அறிந்திருந்தது. ஆகவேதான்‌ 
இதோ இப்படி என்‌ முன்‌ வந்து நிற்கிறான்‌ அவன்‌.” மேலும்‌ 
சிரித்தபடி அவனை கட்டிக்கொண்டு அவன்‌ குடுமியில்‌ 
முத்தமிட்டார்‌. 

“இவன்‌ என்‌ மைந்தன்‌... இந்த சொல்லைச்‌ சொல்லும்‌ 
நல்லூழை எனக்களித்த அனைத்து தெய்வங்களையும்‌ 
வணங்குகிறேன்‌. இதோ என்‌ மைந்தன்‌... இன்று நான்‌ 
உன்னை வென்றேன்‌. ஒருநாள்‌ முதுமையால்‌ என்‌ 
தசைகள்‌ தொய்ந்து என்‌ கால்கள்‌ வலுவிழக்கையில்‌ உன்‌ 
தோளைப்பற்றி நான்‌ நடக்கவேண்டும்‌. அப்போதுதான்‌ 
எனக்குள்‌ வாழும்‌ தந்தை நிறைவுறுவான்‌...” அவன்‌ 
தோள்களைப்‌ பற்றி மீண்டும்‌ வெறியுடன்‌ தழுவி 
கண்ணீருடன்‌ திருதராஷ்டிரர்‌ சொன்னார்‌ “ஆம்‌, 
அந்தநாள்‌ வரும்‌! தெய்வங்களே, மூதாதையரே, இதோ 
என்‌ குலத்துக்கு பேரருள்‌ புரிந்தீர்கள்‌!” 


இரு கைகளையும்‌ விரித்து வானை நோக்கி இறைஞ்சிய 
திருதராஷ்டிரர்‌ அருகே இடையில்‌ கையை வைத்து 
நின்றிருந்த பீமனை துரியோதனன்‌ கூர்ந்து 
நோக்கிக்கொண்டிருந்தான்‌. பீமன்‌ கண்களிலிருந்து 
கண்ணீர்‌ கன்னங்களில்‌ வழிந்துகொண்டிருந்தது. 
துரியோதனன்‌ பார்வையை அவன்‌ முதுகு 
உணர்ந்ததுபோல சட்டென்று திரும்பிப்பார்த்தான்‌. தன்‌ 
கண்களை வந்து சந்தித்துச்சென்ற அவன்‌ பார்வைக்காக 
மீண்டும்‌ காத்து நின்றான்‌ துரியோதனன்‌. 

(1118201காரூஷநாட்டு அரசர்‌ க்ஷேமதூர்த்தி 
போர்க்களத்தில்‌ தன்‌ படைகளை குவிப்பதில்‌ 
முழுவிசையுடன்‌ ஈடுபட்டிருந்தார்‌. “காரூஷர்‌ குவிக! 
காரூஷர்‌ கொடிக்கீழ்‌ அமைக!” என்று அவருடைய 
ஆணையை முழவுகள்‌ ஒலித்துக்கொண்டே இருந்தன. 
காரூஷர்களின்‌ தேள்முத்திரை பொறிக்கப்பட்ட கொடி 
அசைந்துகொண்டிருந்தது. காரூஷநாட்டு வீரர்கள்‌ 
கவசங்கள்‌ வெயிலில்‌ ஒளிவிட ஒருவரோடொருவர்‌ 
முட்டித்ததும்பிக்கொண்டிருந்தார்கள்‌. அவர்களுக்குப்‌ 
பின்னாலிருந்து மாளவப்‌ படை முன்னெழ உந்தியது. 
படைமுகப்பில்‌ கூர்ஜரர்கள்‌ அபிமன்யூவின்‌ அம்புபட்டு 
விழுந்துகொண்டிருந்தார்கள்‌. “நிரைகொள்க! 
அணிகலையாதமைக!” என அவர்‌ ஆணையிட்டார்‌. 


அவருக்கு எதிரே சாத்யகி வில்லுடன்‌ நின்று போரிட 
அவனுக்குத்‌ துணையாக விராடர்களின்‌ விசைவில்லவர்‌ 
அரைநிலா வடிவில்‌ நின்றிருந்தார்கள்‌. “எதிர்கொண்டு 
நில்லுங்கள்‌... பின்னடையாதீர்கள்‌” என ஆணையிட்டு 
அவர்‌ காரூஷநாட்டு தேர்வில்லவரை முன்னணிக்கு 
அனுப்பியபடி தேரில்‌ நின்றிருந்தார்‌. கவசமணிந்த 
இரண்டு யானைகள்‌ அவருக்குக்‌ காவலென முன்னால்‌ 
நின்றிருந்தன. அவற்றின்‌ எடைமிக்க 
இரும்புக்கேடயங்களின்‌ மேல்‌ அம்புகள்‌ வந்து விழும்‌ ஒலி 
எல்லைக்காவல்‌ அன்னையின்‌ அலயத்தின்‌ 
நூற்றுக்கணக்கான சிறிய மணிகள்‌ ஒலிப்பதுபோல 
கேட்டுக்கொண்டிருந்தது. 


அவரால்‌ அந்த மணியோசையில்‌ இருந்து உளம்‌ 
விலக்கவே இயலவில்லை. அது காரூஷத்தின்‌ 
தெற்கெல்லையில்‌ விந்தியமலை மடிந்து மடிந்துயரும்‌ 
அலைகளின்‌ முதல்‌ வளைவிலமைந்த 
பத்ரையன்னையின்‌ ஆலயத்தின்‌ முன்‌ நின்றிருக்கும்‌ 
உணர்வை அவருள்‌ நிலைநிறுத்திக்கொண்டிருந்தது. 
போருக்கு எழுவதற்கு முன்பு அவரும்‌ அவருடைய 
குலமும்‌ அங்கே சென்று அன்னைக்கு குருதிபலி அளித்து 
பூசனைசெய்து மீண்டனர்‌. அப்போது அவர்‌ மைந்தர்கள்‌ 
ஹஸ்திபதனும்‌ சுரவீரனும்‌ மூஷிகாதனும்‌ 
உடனிருந்தார்கள்‌. “அன்னையே, உனக்கு நிறைவு! 
அன்னையே, உனக்கு விண்நிறைவு! அன்னையே, உன்‌ 
மைந்தருக்கு வெற்றி!” என்று சொல்லி பூசகர்‌ குருதித்‌ 


தாலத்தை கொண்டுவந்து நீட்டினார்‌. அதைத்‌ தொட்டு 
நெற்றியிலிட்டுக்கொண்டார்கள்‌. 


திரும்பும்போது அவர்‌ ஒருசொல்லும்‌ உரைக்கவில்லை. 
அவருடைய தேரிலேயே மைந்தர்களும்‌ 
ஏறிக்கொண்டிருந்தனர்‌. அவர்கள்‌ இளமையிலேயே 
பத்ரையன்னையின்‌ கதையை அறிந்திருந்தார்கள்‌. 
அவர்கள்‌ பிறப்பதற்கு முன்னரே நிகழ்ந்தது. 
சேதிநாட்டரசன்‌ சிசுபாலனுக்கு அணுக்கமானவர்களாக 
அன்று காரூஷநாட்டினர்‌ இருந்தனர்‌. மகதத்தின்‌ பேரரசன்‌ 
ஜராசந்தனின்‌ தென்னெல்லைக்‌ காவலர்கள்‌ என 
அவர்களுக்கு இடமளிக்கப்பட்டிருந்தது. ஜராசந்தனின்‌ 
ஆதரவால்‌ அவர்களின்‌ சிற்றூர்‌ வளர்ந்து நகராயிற்று. 
கோட்டையும்‌ அங்காடியும்‌ கொண்டு தலைநகராகி 
சூழ்ந்திருந்த ஊர்களை வென்று இணைத்து நாடென்று 
மாறியது. ஜராசந்தனின்‌ தோழன்‌ என்பதனால்‌ 
சிசுபாலனுக்கும்‌ அவர்கள்‌ கட்டுப்பட்டிருந்தனர்‌. 


அவர்களின்‌ குலம்‌ வடக்கே கங்கைக்கரையில்‌ 
எங்கிருந்தோ கிளம்பியது. அங்கம்‌, வங்கம்‌, கலிங்கம்‌, 
சுங்கம்‌, பெளண்டரம்‌ என்னும்‌ ஐந்து நாடுகளின்‌ 
அரசர்களின்‌ குருதியை அளித்த விழியிலா வைதிகரான 
தீர்க்கதமஸின்‌ குருதியில்‌ பிறந்தவர்கள்‌ அவர்கள்‌ 
என்பது அவர்களுக்கு கற்பிக்கப்பட்ட வரலாறு. 
தீர்க்கதமஸ்‌ அவருடைய முதல்‌ மனைவி பிரத்தோஷியின்‌ 
மைந்தரால்‌ கங்கையில்‌ ஒழுக்கப்பட்டு மகாபலர்‌ என்னும்‌ 
அரக்கர்‌ குலத்தைச்‌ சேர்ந்த வாலி என்னும்‌ அரசனால்‌ 
கண்டெடுக்கப்படுவதற்கு முன்பு அவர்‌ அக்காட்டில்‌ 
உறவுகொண்ட ஏழு வேடர்குலங்களில்‌ ஒன்றிலிருந்து 
உருவானது அவருடைய அரசகுலம்‌. 


அவர்கள்‌ நிலம்‌ தேடி தண்டகாரண்யம்‌ வந்தனர்‌. அங்கே 
காடழித்து நிலம்கொண்டு அவர்கள்‌ அமைத்த 
அரசுகளுக்கு அரக்கர்களும்‌ நிஷாதர்களுமே எதிரிகளாக 
இருந்தனர்‌. அவர்களுடன்‌ போரிட்டு இழந்து இழந்து 
கிளைவெட்டப்பட்ட மரம்‌ குறுகியமைவதுபோல்‌ 
அவர்கள்‌ மலைச்சரிவில்‌ சிற்றோடைக்கரையில்‌ 
அமைந்திருந்த காரூஷவதி என்னும்‌ ஊரில்‌ 
ஒண்டியிருந்தனர்‌. ஜராசந்தனின்‌ உதவியுடன்‌ 
அரக்கர்களையும்‌ நிஷாதர்களையும்‌ வென்றதும்‌ 
காரூஷநாட்டு தேள்கொடியை மாளவத்தின்‌ 
எல்லைவரை கொண்டுசென்று நாட்டினார்‌ 
க்ஷேமதூர்த்தியின்‌ முதற்றாதை வாகர்‌. 
அண்டைநாடுகளனைத்தும்‌ அவர்களை அஞ்சின. 
சூழ்ந்திருந்த காடுகளின்‌ நடுவே அமைந்த சந்தை 


என்பதனால்‌ வணிகம்‌ செழித்து வரிச்செல்வம்‌ 
பெருகியது. ஆகவே மகதத்திற்கு திறைகொடுத்தும்‌ 
கருவூலம்‌ நிறைந்திருந்தது. 


வாகரின்‌ அரசி சூக்திதேவி காரூஷகுடிகளில்‌ ஒன்றாகிய 
சீர்ஷர்களில்‌ பிறந்தவள்‌. நெடுங்காலமாகவே தங்கள்‌ 
குலங்களுக்குள்‌ பெண்கொள்வதே காரூஷர்களின்‌ 
வழக்கம்‌. பிற ஷத்ரிய அரசர்களிடம்‌ பெண்கோரும்‌ 
திறனிருக்கவில்லை. அரசரல்லா குடிகளிடம்‌ 
பெண்கொண்டால்‌ குடிநிலை அழியும்‌ என அஞ்சினர்‌. 
வாகர்‌ தன்‌ மைந்தன்‌ தந்தவக்ரனுக்கு விசால நாட்டு 
அரசர்‌ சமுத்ரசேனரின்‌ மகள்‌ பத்ரையை மணமுடிக்க 
விரும்பினார்‌. விசால அரசு தீர்க்கதமஸின்‌ 
குருதியிலெழுந்த ஷத்ரியகுடிகளில்‌ ஒன்று என்று அங்கம்‌, 
வங்கம்‌, கலிங்கம்‌, சுங்கம்‌, பெளண்ட்ரம்‌ என்னும்‌ ஐந்து 
நாடுகளும்‌ அவையேற்பு அளித்திருந்தன. கங்கையின்‌ 
துணையாறான பீதவாகினியின்‌ கரையில்‌ அமைந்த 
அவர்களின்‌ சிறுநகர்‌ வைசாலியில்‌ வணிகர்களின்‌ 
படகுகள்‌ நின்று செல்வதனால்‌ நீர்‌ வணிகம்‌ 
என்றுமிருந்தது. மகத ஜராசந்தனின்‌ 
வரிகொள்நிலையாக அவர்கள்‌ மாறினார்கள்‌. 
ஜராசந்தனின்‌ மைந்தர்களில்‌ ஒருவனுக்கு மகளை 
அளித்து மணவுறவு பெற்று மெல்ல செல்வமும்‌ 
படைவல்லமையும்‌ பெறத்‌ தொடங்கியிருந்தார்கள்‌. 


காரூஷநாட்டின்‌ மணத்தூதை சமுத்ரசேனர்‌ முதலில்‌ 
விரும்பவில்லை. இளவரசி பத்ரை அழகி என்றும்‌ 
ஆற்றல்கொண்டவள்‌ என்றும்‌ அறியப்பட்டிருந்தாள்‌. 
அங்கம்‌, வங்கம்‌ உட்பட ஐந்து பெரிய நாடுகளில்‌ ஏதேனும்‌ 
ஒன்றின்‌ அரசனுக்கு பட்டத்தரசியாக தன்‌ மகளை 
அனுப்ப அவர்‌ விழைந்தார்‌. அந்த ஐந்து நாடுகளின்‌ 
பட்டத்து இளவசர்களுக்கும்‌ அவர்களுக்குள்ளேயே 
மகள்கொண்டு மணம்நிகழ்ந்தமையால்‌ இரண்டாம்நிலை 
அரசியென அவளை அளிக்கலாமென எண்ணினார்‌. 
அப்போதுதான்‌ சேதிநாட்டிலிருந்து தமகோஷரின்‌ 
மணக்கோரிக்கை வந்தது. பத்ரையை சிசுபாலனுக்கு 
மணமுடித்து அளிக்கவேண்டும்‌ என்றும்‌ அவள்‌ சேதியின்‌ 
பட்டத்தரசியாவாள்‌ என்றும்‌ அவர்‌ சொன்னார்‌. ஆனால்‌ 
சேதியின்‌ மணவுறவை வைசாலியின்‌ குடித்தலைவர்கள்‌ 
விரும்பவில்லை. 


“வைசாலி என்னும்‌ சிறுநகர்‌ மட்டுமே கொண்ட நாம்‌ 
இன்று அரசகுடி என அறியப்படுகிறோம்‌ என்றால்‌ நமது 
குருதித்தூய்மையால்தான்‌. யாதவக்குருதி கொண்ட 
சேதியுடனான உறவு நம்மை நிலையிறக்கும்‌. அதன்பின்‌ 


ஷத்ரியர்‌ நம்‌ குடியில்‌ மணம்கொள்ள மாட்டார்கள்‌” 
என்றனர்‌. “சேதியுடன்‌ மணவுறவை மறுத்துவிடுவோம்‌. 
நம்‌ அரசியை காரூஷர்‌ கோருகிறார்கள்‌. அவர்களுக்கே 
அவளை அளிப்போம்‌. அங்கே அவள்‌ 
பட்டத்தரசியாவாள்‌. காரூஷநாட்டு இளவரசர்‌ தந்தவக்ரர்‌ 
திறன்மிக்கவர்‌. மகதமன்னருக்கு அணுக்கமானவர்‌. அவர்‌ 
நாடு தெற்கே தண்டகாரண்யம்‌ முழுக்க விரிந்தெழும்‌ 
வாய்ப்பு கொண்டது. சிசுபாலருக்கும்‌ அவர்கள்‌ 
அணுக்கமானவர்கள்‌. மகதமன்னரைக்‌ கடந்து 
சிசுபாலரும்‌ ஒன்றும்‌ செய்யமுடியாது” என்று 
உரைத்தார்கள்‌. 


ஆகவே சமுத்ரசேனர்‌ தன்‌ மகளை தந்தவக்ரருக்கு 
அளிக்க ஒப்புக்கொண்டு ஓலையளித்தார்‌. சிசுபாலனுக்கு 
மணமறுப்பு ஓலை அளிக்கப்பட்டது. செய்தியறிந்த 
சிசுபாலன்‌ பன்னிருபேர்‌ மட்டுமே கொண்ட சிறிய 
படையுடன்‌ விசாலநாட்டுக்கு கிளம்பினான்‌. 
செல்லும்வழி முழுக்க காரூஷநாட்டு தேள்கொடியை 
அவர்கள்‌ ஏந்தியிருந்தனர்‌. ஆகவே வைசாலியின்‌ 
எல்லையை கடப்பதுவரை அவர்களை வரவேற்கும்‌ 
நிலையிலேயே விசாலநாட்டுப்‌ படையினர்‌ இருந்தார்கள்‌. 
காரூஷநாட்டரசரின்‌ தூதுக்குழுவாக வந்திருப்பதாகவே 
காவல்மாடங்களில்‌ சிசுபாலன்‌ சொன்னான்‌. 
நகர்முகப்பை அடைந்ததும்‌ அந்நகரை 
முற்றழித்துவிடுவதாக அறைகூவினான்‌. பன்னிருவர்‌ 
மட்டும்‌ வந்து தன்னுடன்‌ பொருதும்படி அவன்‌ கோரவே 
வைசாலியின்‌ படைத்தலைவன்‌ பத்மசேனன்‌ அவனை 
நகர்முகப்பில்‌ எதிர்கொண்டான்‌. அப்போரில்‌ 
பத்மசேனனைக்‌ கொன்று அரசி பத்ரையை சிசுபாலன்‌ 
கவர்ந்துசென்று மணமுடித்தான்‌. 


பத்ரையை மணப்பது பற்றிய கனவிலிருந்தார்‌ 
தந்தவக்ரர்‌. அவளை சிசுபாலன்‌ கவர்ந்துசென்றதை 
அறிந்து சினம்கொண்டு படையுடன்‌ சேதிமேல்‌ எழ 
எண்ணினார்‌. ஆனால்‌ காரூஷம்‌ அதற்கான படைத்தகுதி 
கொண்டது அல்ல என்று தந்தை விலக்கினார்‌. 
மகதநாட்டுக்குச்‌ சென்று ஜராசந்தனிடம்‌ முறையிட்டனர்‌. 
அவன்‌ மணம்‌ நிகழ்ந்துவிட்டமையால்‌ மேலும்‌ பேசுவதில்‌ 
பொருளில்லை என அவர்களை திருப்பியனுப்பினான்‌. 
நாடு திரும்பிய பின்னரும்‌ தந்தவக்ரர்‌ பத்ரை 
நினைவிலேயே இருந்தார்‌. பித்தெழுந்தவராக காட்டில்‌ 
அலைந்தார்‌. தனித்திருந்து விழிகலுழ்ந்தார்‌. கனவுகளில்‌ 
அவளைக்‌ கண்டு கதறியழுதார்‌. 


நிமித்திகர்‌ எழுவர்‌ கூடி களம்‌ வரைத்து அவருடைய 


நிலையை கணித்தறிந்தனர்‌. பத்ரையின்‌ கன்னியுடலில்‌ 
குடிகொண்ட பத்ரை என்னும்‌ அன்னை அவளிடமிருந்து 
விலகி காரூஷ நாட்டுக்கு வந்து அவள்மேல்‌ பெருங்காதல்‌ 
கொண்டிருந்த தந்தவக்ரரின்‌ உடவில்‌ கூடியிருப்பதாக 
சொன்னார்கள்‌. பத்ரையன்னைக்கு நாட்டின்‌ 
எல்லைக்காட்டில்‌ எவருமறியாத ஒரு சிற்றாலயத்தை 
அமைத்தனர்‌. அங்கே பத்ரையின்‌ அதே வடிவில்‌ 
கற்சிலை ஒன்று அமைக்கப்பட்டது. வேதம்‌ ஓதி பீடத்தில்‌ 
நிறுவப்பட்ட அன்னைக்கு மலரும்‌ நீருமிட்டு 
வணங்கினர்‌. பதினெட்டு நாட்கள்‌ தன்னந்தனிமையில்‌ 
பத்ரையன்னையின்‌ முன்‌ அவள்‌ முகத்தை நோக்கியபடி 
உண்ணாமல்‌ உறங்காமல்‌ நோன்பிருந்த தந்தவக்ரர்‌ 
எழுந்தபோது கன்னியன்னையிடமிருந்து மீண்டிருந்தார்‌. 
அதன்‌ பின்னரே அவர்‌ மூக குடியின்‌ நேத்ரையை 
மணந்து க்ஷேமதூர்த்தியை பெற்றார்‌. 


பத்ரையில்‌ வாழ்ந்த கன்னியை காரூஷநாட்டுக்‌ 
காட்டுக்குள்‌ ஆலயத்தில்‌ நிறுவிவிட்டிருந்தமையால்‌ 
பத்ரையிலிருந்து கன்னியழகுகள்‌ அகன்றன. அவள்‌ 
உடல்தளர்ந்து விழிமங்கி முதுமகளானாள்‌ என்று 
காரூஷநாட்டுக்‌ கதைகள்‌ கூறின. அவளை சிசுபாலன்‌ 
பின்னர்‌ பொருட்படுத்தவில்லை. சேதிநாட்டின்‌ பழைய 
அரண்மனை ஒன்றில்‌ அவள்‌ தனித்திருந்து நோயுற்று 
நலிந்து சொல்லவிந்து வெற்றுவிழிகொண்ட 
தசைப்பதுமை என்றானாள்‌. இளைய யாதவரின்‌ 
படையாழியால்‌ சிசுபாலன்‌ கொல்லப்பட்ட பின்னர்‌ 
அவள்‌ மீண்டும்‌ உயிர்கொண்டு பிறிதொருத்தியானாள்‌. 
உறுதியும்‌ கசப்பும்‌ கொண்ட அன்னைவடிவாக சேதியை 
ஆண்டாள்‌. 


ஆனால்‌ காரூஷநாட்டில்‌ அவள்‌ கன்னியென்றே 
அமைந்திருந்தாள்‌. பத்ரையன்னைக்கு குருதிபலி 
அளித்து நீர்முழுக்காட்டப்பட்டது. அதன்பின்‌ 
அவ்வாலயம்‌ காரூஷநாட்டு அரசர்களின்‌ 
குடித்தெய்வங்களில்‌ ஒன்றென ஆயிற்று. தந்தவக்ரர்‌ 
இறக்கையில்‌ க்ஷேமதூர்த்தியை அருகழைத்து “நம்‌ 
குடியன்னையின்‌ பழி ஒன்று நம்‌ கணக்கில்‌ உள்ளது. 
என்றேனும்‌ ஏதேனும்‌ களத்தில்‌ அன்னையின்‌ வஞ்சம்‌ 
எழும்‌ என்று நிமித்திகர்கள்‌ கூறினார்கள்‌. அன்னை 
அதை எவ்வண்ணம்‌ நிகர்த்த விழைகிறாள்‌ என்று கேள்‌. 
அவள்‌ ஆணையே நம்‌ குடியை வழிநடத்தவேண்டும்‌” 
என்றார்‌. “போர்‌ என ஒன்று நிகழுமென 
எண்ணுகிறீர்களா?” என்று க்ஷேமதூர்த்தி கேட்டார்‌. 
“ஜராசந்தர்‌ கொல்லப்பட்டதுமே ஒரு போர்‌ நிகழுமென்பது 
உறுதியாகிவிட்டது. அது எப்போது எங்கு எவரெவர்‌ 


நடுவே என்பதுதான்‌ வினா. அது நிகழுமென்றால்‌ அங்கே 
அன்னையின்‌ வஞ்சமும்‌ எழவேண்டும்‌” என்றார்‌. அவர்‌ 
முன்‌ வாள்தொட்டு க்ஷேமதூர்த்தி ஆணையிட்டார்‌. 


போரெழுவதை ஒவ்வொருநாளும்‌ செய்திகளின்‌ வழியாக 
அறிந்துகொண்டிருந்தார்‌. போருக்கான அழைப்புகள்‌ 
இருதரப்பிலிருந்தும்‌ வரத்தொடங்கின. “நாம்‌ எம்முடிவை 
எடுப்பது, தந்தையே? ஷத்ரியர்களாகிய நாம்‌ வேதம்‌ 
காக்கவே நின்றிருக்கவேண்டும்‌ என குடிகள்‌ 
எண்ணுகிறார்கள்‌” என்று மூத்தவனாகிய ஹஸ்திபதன்‌ 
சொன்னான்‌. “ஆம்‌, ஆனால்‌ நாம்‌ அன்னையின்‌ 
சொல்லை கோருவோம்‌” என்றார்‌ க்ஷேமதூர்த்தி. ஆனால்‌ 
ஏழு நாட்கள்‌ அன்னைமுன்‌ நோன்பிருந்தபோதும்‌ 
அன்னை வெறியாட்டில்‌ எழவில்லை. “அன்னைக்கு 
சொல்‌ இல்லை என்றால்‌ நாம்‌ நம்‌ குடியவையின்‌ 
சொல்லையே ஏற்போம்‌, தந்தையே” என்றான்‌ 
ஹஸ்திபதன்‌. “இப்போரில்‌ ஷத்ரியர்களே வெல்வர்‌. 
அஸ்தினபுரியின்‌ படைவல்லமையும்‌ அங்கிருக்கும்‌ 
பெருவீரர்களின்‌ திறனும்‌ பாரதவர்ஷத்தை மும்முறை 
வெல்லற்குரியவை.” அவன்‌ இளையோரும்‌ 
அவ்வண்ணமே சொன்னார்கள்‌. 


ஆனால்‌ எட்டாம்நாள்‌ பூசகனில்‌ வெறியாட்டெழுந்து 
அன்னை ஆணையிட்டாள்‌. “கெளரவர்களுடன்‌ 
சேர்ந்துகொள்க, சிசுபாலனைக்‌ கொன்ற இளைய 
யாதவர்மேல்‌ குருதிவஞ்சம்‌ தீர்த்து என்னை 
விண்ணேற்றுக!” காரூஷநாட்டினர்‌ உவகை கொண்டனர்‌. 
“அன்னையின்‌ ஆணை. அவள்‌ துணை நம்முடன்‌ 
என்றுமிருக்கும்‌. நாம்‌ களவெற்றி கொள்வோம்‌. 
போருக்குப்‌ பின்‌ நம்‌ படைத்துணைக்கு ஈடாக பெருநிலம்‌ 
பெறுவோம்‌. காரூஷம்‌ தென்னிலத்தின்‌ பேரரசென 
அமைவதற்கு அன்னையின்‌ அருள்‌ அமைந்துள்ளது” 
என்றார்‌ மூத்த குடித்தலைவரான சக்தர்‌. பிற 
குடித்தலைவர்கள்‌ தங்கள்‌ வில்களையும்‌ வாள்களையும்‌ 
தலைக்குமேல்‌ ஏந்தி ஆர்ப்பரித்தனர்‌. 


போருக்கான அரசர்‌ சந்திப்புக்கு அழைப்பு வந்தபோது 
க்ஷேமதூர்த்தி தன்‌ மூன்று மைந்தர்களுடன்‌ 
அஸ்தினபுரிக்கு சென்றார்‌. அங்கே 
அவையமர்ந்திருந்தபோது ஒன்றை உணர்ந்தார்‌, 
கெளரவர்களின்‌ படைக்கூட்டில்‌ அவருடைய 
இடமென்பது மிகமிகச்‌ சிறிது. அவருக்கு மிக இயல்பான 
ஷத்ரிய அவைமுறைமைகள்‌ மட்டுமே செய்யப்பட்டன. 
நான்குமுறை அவர்‌ பீஷ்மரிடம்‌ பேசியபோதும்‌ அவரை 
பீஷ்மர்‌ அடையாளம்‌ கண்டுகொள்ளவில்லை. “இங்கே 


நம்‌ படைகளுக்கு என்ன இடம்‌? இங்கு வந்திருப்பவர்கள்‌ 
பேரரசர்கள்‌. அவர்களின்‌ படைகளும்‌ முறையான 
பயிற்சிகொண்டவை. நிறைந்த கருவூலமே 
படையாகிறது. இவர்களின்‌ படைக்கலங்களையும்‌ 
தேர்களையும்‌ புரவிகளையும்‌ பார்‌. நாம்‌ இவர்கள்‌ முன்‌ 
காட்டுமானுடராகவே தெரிவோம்‌” என்றார்‌ க்ஷேமதூர்த்தி. 
மைந்தர்கள்‌ ஒன்றும்‌ சொல்லவில்லை. 

“இங்கே போருக்குப்‌ பின்‌ நிலப்பகுப்பு பற்றி அரசர்கள்‌ 
பேசிக்கொள்கிறார்கள்‌. அத்தனை நிலங்களும்‌ 
பகுக்கப்பட்டுவிட்டன. நமக்கான நிலத்தைப்பற்றி ஒரு 
சொல்‌ எடுக்க இடையில்லை” என்றான்‌ சுரவீரன்‌. 
மூஷிகாதன்‌ “அதைவிடக்‌ கீழ்மை. நேற்று மதுக்கூடத்தில்‌ 
பேசுகையில்‌ மாளவரும்‌ அவந்திநாட்டு அரசர்களும்‌ நம்‌ 
நிலத்தையும்‌ சேர்த்தே தங்கள்‌ நாட்டைப்பற்றி 
பேசுகிறார்கள்‌” என்றான்‌. க்ஷேமதூர்த்தி “ஆம்‌, இந்தப்‌ 
படைக்கூட்டில்‌ மாளவ இந்திரசேனர்‌ மிகப்பெரிய 
பங்காளி. அவந்தியின்‌ விந்தரும்‌ அனுவிந்தரும்‌ 
அவ்வாறே. அவர்களிருக்கும்‌ இடத்தில்‌ நாம்‌ 
குறுநிலமன்னர்களாகவே திகழமுடியும்‌” என்றார்‌. 


குழம்பிய உள்ளத்துடன்‌ அவர்கள்‌ காரூஷநாட்டுக்கு 
மீண்டார்கள்‌. முரசறைந்து படையறிவிப்பை வெளியிட்டு 
பதினெட்டு நாட்களாகியும்‌ நாநூறுபேருக்குமேல்‌ 
படைதிரளவில்லை. “ஆயிரம்பேரையாவது 
கொண்டுசெல்லாவிட்டால்‌ நமக்கு எவ்வகையிலும்‌ 
அங்கே மதிப்பில்லை” என்றார்‌ க்ஷேமதூர்த்தி. 
அந்நாட்களில்‌ அன்னைக்கு பலிபூசனை 
செய்துகொண்டிருக்கையில்‌ பூசகனில்‌ 
வெறியாட்டெழுந்த அன்னை “என்‌ மைந்தரே, சென்று 
பாண்டவர்களுடன்‌ சேர்ந்துகொள்க! என்‌ மைந்தன்‌ 
திருஷ்டகேது அங்கே படைக்கூட்டு கொண்டிருக்கிறான்‌. 
அவனுக்கு துணைநில்லுங்கள்‌” என்று ஆணையிட்டாள்‌. 
அன்னையின்‌ ஆணை காரூஷர்களை குழப்பியது. 
சுரவீரனும்‌ மூஷிகாதனும்‌ “அன்னைசொல்லை 
தலைக்கொள்வோம்‌. அவள்‌ நமக்கு படைக்காப்பு” 
என்றனர்‌. 


க்ஷேமதூர்த்தி இளவரசர்களுடன்‌ உபப்பிலாவ்யத்திற்குச்‌ 
சென்று அங்கே திருஷ்டகேதுவை கண்டார்‌. 
அன்னையின்‌ ஆணையை அறிவித்தபோது அவன்‌ 
புன்னகை செய்து “ஆம்‌, அன்னையின்‌ சொல்‌ 
தலைக்கொள்ளப்படவேண்டியதே” என்றான்‌. பாண்டவ 
அவையில்‌ க்ஷேமதூர்த்தி முன்னணியில்‌ 
அமரச்செய்யப்பட்டார்‌. அவையில்‌ அவர்‌ சொல்‌ 


எப்போதும்‌ ஒலித்தது. ஆனால்‌ படையெழுச்சி 
தொடங்கியபோது க்ஷேமதூர்த்தி நிறைவின்மையை 
அடைந்தார்‌. “இங்கே அசுரர்களும்‌ நிஷாதர்களும்‌ 
கிராதர்களுமே நிறைந்துள்ளனர்‌. இப்படையில்‌ நம்‌ 
எல்லைக்குத்‌ தெற்கே நம்முடன்‌ நூறாண்டுகள்‌ போரிட்ட 
ஏழு அசுரகுடியினர்‌ இடம்பெற்றுள்ளனர்‌. இப்போரில்‌ 
இவர்கள்‌ வென்றால்‌ அதனால்‌ நாம்‌ 
ஆற்றலிழந்தவர்களாக ஆவோம்‌” என்றார்‌. 


ஆனால்‌ மைந்தர்கள்‌ அதை ஏற்கவில்லை. “நமக்கு 
இன்று இயல்பான துணை சேதிநாடுதான்‌. இளைய 
யாதவர்‌ வெல்லப்பட இயலாதவர்‌ என்கிறார்கள்‌. 
மெய்தான்‌, அசுரரும்‌ அரக்கரும்‌ நிஷாதரும்‌ கிராதருமே 
இங்கிருக்கிறார்கள்‌. ஆனால்‌ நம்‌ அனைவருக்குமே 
பொது எதிரி மேற்கே மாளவமும்‌ கிழக்கே விதர்ப்பமும்‌ 
வடக்கே அவந்தியும்தான்‌. அவர்கள்‌ மூவரும்‌ 
அங்கிருக்கிறார்கள்‌. அவர்களை வென்று நாம்‌ 
கொள்ளப்போகும்‌ நிலம்‌ நம்மனைவருக்குமே 
பொதுவானது” என்றான்‌ ஹஸ்திபதன்‌. சுரவீரனும்‌ 
மூஷிகாதனும்‌ “ஆம்‌ தந்தையே, இங்கு நமக்குள்ள இடம்‌ 
அங்கில்லை. அங்கே நம்‌ எதிரிகளுடன்‌ சேர்ந்தமரும்‌ 
நிலைக்கு ஆளாவோம்‌” என்றார்கள்‌. 


படைகள்‌ உபப்பிலாவ்யத்திலிருந்து கிளம்பிய அன்று 
பாடிமுற்றத்தில்‌ களம்‌ அமைத்து பத்ரை அன்னைக்கு 
குருதிபலிகொடுத்து வணங்கினர்‌. அன்னை 
வெறியாட்டெழுந்து “என்‌ மைந்தரே, கெளரவர்களிடம்‌ 
செல்க! அங்குள்ளது உங்கள்‌ வெற்றி. என்‌ மைந்தன்‌ 
தந்தையின்‌ குருதிக்கு வஞ்சமிழைத்தவன்‌. இளைய 
யாதவரின்‌ குருதிகொண்டு என்னை நிறைவுசெய்க! என்‌ 
கொழுநரை விண்ணேற்றுக!” என்று ஆணையிட்டாள்‌. 
க்ஷேமதூர்த்தி அன்னையின்‌ ஆணை இம்முறை 
தெளிவாகவே உள்ளது. நமக்கு இதை மீற 
உரிமையில்லை” என்றார்‌. ஹஸ்திபதனும்‌ சுரவீரனும்‌ 
மூஷிகாதனும்‌ அதை மறுத்தனர்‌. “இனி 
பின்னடைதலென்பது இல்லை. அன்னையின்‌ 
ணையை நாம்‌ காரூஷநாட்டுக்கு மீண்டபின்‌ 
ண்டுமொருமுறை உசாவலாம்‌” என்றனர்‌. 


அவர்களுடன்‌ க்ஷேமதூர்த்தி பூசலிட்டார்‌. “நாம்‌ இன்றே 
கிளம்பி அப்புறம்‌ செல்வோம்‌... நம்‌ நாட்டுக்கு நலன்‌ 
பயப்பது அதுவே” என்றார்‌. “தந்தையே, இங்கே நாம்‌ 
வாள்தொட்டு ஆணையுரைத்திருக்கிறோம்‌” என்றான்‌ 
ஹஸ்திபதன்‌. “அறிவிலி... அங்கும்‌ இங்குமாக அத்தனை 
அரசர்களும்‌ நிலைமாறிக்கொண்டுதான்‌ இருக்கிறார்கள்‌. 


இங்கே பாண்டவ அவையில்‌ நம்முடன்‌ 
இருந்தவர்கள்தான்‌ கேகய மன்னர்‌ திருஷ்டகேதுவும்‌ 
திரிகர்த்தமன்னர்‌ சுசர்மரும்‌ துஷார மன்னர்‌ வீரசேனரும்‌ 
வத்சநாட்டரசர்‌ சுவாங்கதரும்‌. அவர்களெல்லாரும்‌ 
அப்பக்கம்‌ சென்றுவிட்டார்கள்‌. அணிமாறுதல்‌ அரசியல்‌. 
நாம்‌ சொல்லுக்கு கட்டுப்பட்டவர்கள்‌ அல்ல, நம்‌ 
குடிகளின்‌ நலனை மட்டுமே கருத்தில்கொள்பவர்கள்‌” 
என்றார்‌. 


“ஆம்‌, ஆனால்‌ அவர்களெல்லாரும்‌ படைவஞ்சினம்‌ 
எழுவதற்கு முன்னரே சென்றுவிட்டார்கள்‌. நாம்‌ இங்கு 
வாளேந்தி வஞ்சினம்‌ உரைத்திருக்கிறோம்‌” என்றான்‌ 
ஹஸ்திபதன்‌. “என்னுடன்‌ கிளம்புக! இது உங்கள்‌ 
தந்தையின்‌ சொல்‌” என அவர்களுக்கு ஆணையிட்டார்‌. 
“எங்கள்‌ மூதாதையருக்காக நாங்கள்‌ 
நிலைகொள்கிறோம்‌. தந்தையைவிட சொல்‌ 
மேன்மைகொண்டது” என்றான்‌ ஹஸ்திபதன்‌. 
“இழிமகனே, என்னை எதிர்க்கிறாயா? என்‌ சொல்லை 
மறுதலிக்கிறாயா?” என்றார்‌ க்ஷேமதூர்த்தி. “ஆம்‌ 
தந்தையே, வேறு வழியில்லை” என்றான்‌ ஹஸ்திபதன்‌. 
“சொல்லுங்கள்‌, உங்களில்‌ என்னுடன்‌ எவர்‌ 
வரப்போகிறீர்கள்‌?” என்று க்ஷேமதூர்த்தி கேட்டார்‌. 
சுரவீரனும்‌ மூஷிகாதனும்‌ ஒன்றும்‌ சொல்லவில்லை. 


அன்றே அவர்‌ தன்‌ படைகளை அழைத்துக்கொண்டு 
அஸ்தினபுரியின்‌ படைகளுடன்‌ சென்று 
சேர்ந்துகொண்டார்‌. காரூஷநாட்டுப்‌ படைகளில்‌ 
பெரும்பகுதியினர்‌ அவருடன்தான்‌ வந்தனர்‌. 
ஏனென்றால்‌ அரசருக்குரிய கணையாழியால்‌ 
ஆணையிட அவரால்‌ இயன்றது. அந்த ஓலைக்கு 
காரூஷநாட்டின்‌ பதினாறு படைத்தலைவர்களும்‌ 
கட்டுப்பட்டார்கள்‌. அவர்கள்‌ அஸ்தினபுரியின்‌ 
படைகளை அடைந்தபோது அது குருக்ஷேத்ரம்‌ நோக்கி 
சென்றுகொண்டிருந்தது. கெளரவ அவையில்‌ அவரை 
வரவேற்ற சகுனி “மைந்தருக்கு எதிராக களம்நிற்கப்‌ 
போகிறீர்கள்‌” என்று சொன்னார்‌. 


அச்சொல்லின்‌ உள்ளுறை புரியாமல்‌ “அவர்கள்‌ என்‌ 
மைந்தர்கள்‌ அல்ல. என்‌ சொல்லை தட்டியதுமே என்‌ 
எதிரிகளாகிவிட்டனர்‌. நான்‌ என்‌ அன்னையின்‌ 
ணையை ஏற்று இங்கே வந்தவன்‌” என்றார்‌ 
க்ஷேமதூர்த்தி. துச்சாதனன்‌ “ஆனால்‌ இங்கிருந்து அங்கு 
செல்லவும்‌ உங்கள்‌ அன்னையல்லவா ஆணையிட்டாள்‌?” 
என்றான்‌. அவையில்‌ எழுந்த சிரிப்பின்‌ ஒலி 
க்ஷேமதூர்த்தியை கூசச்‌ செய்தது. வந்திருக்கலாகாதோ 


என்னும்‌ எண்ணம்‌ எழுந்தது. ஆனால்‌ துரியோதனன்‌ 
“எவ்வண்ணமாயினும்‌ என்ன? நம்மை நாடி 
வந்துவிட்டார்‌. அவையமர்க, காரூஷரே! நம்‌ வெற்றியில்‌ 
மைந்தரும்‌ வந்து இணையமட்டும்‌” என்றான்‌. அவர்‌ 
விழிநீர்‌ வழிய “இந்தப்‌ பெருந்தோள்களுக்காகவும்‌ 
அகன்ற உள்ளத்துக்காகவும்தான்‌ இங்கே வந்தேன்‌” 
என்றார்‌. 


காரூஷத்தின்‌ படைகள்‌ களத்தை அடைந்துவிட்டதை 
க்ஷேமதூர்த்தி கண்டார்‌. அவர்களை எதிரிலிருந்து வந்த 
திருஷ்டத்யும்னனின்‌ படைகள்‌ ஏவிய அம்புகள்‌ 
அறைந்தறைந்து வீழ்த்தின. ஒவ்வொருவர்‌ வீழும்போதும்‌ 
க்ஷேமதூர்த்தியின்‌ உடல்‌ மெல்லிய அதிர்வை 
அடைந்தது. பின்னர்‌ அத்திசையை 
பார்க்கவேண்டியதில்லை என்று நோக்கை 
விலக்கிக்கொண்டார்‌. ஆனால்‌ ஓசைகளினூடாக 
அதையே அறிந்துகொண்டருந்தது அவருடைய உள்ளம்‌. 
அவர்‌ ஹஸ்திபதனும்‌ சுரவீரனும்‌ மூஷிகாதனும்‌ 
களம்பட்ட நாளை நினைத்துக்கொண்டார்‌. 
மூன்றாம்நாள்‌ போர்முடிந்து அவர்‌ பாடிவீட்டுக்கு 
திரும்பும்போதுதான்‌ படைத்தலைவன்‌ சிருங்கதரன்‌ 
அவர்‌ அருகே வந்து அச்செய்தியை சொன்னான்‌. முதலில்‌ 
அதன்‌ பொருள்‌ அவர்‌ உள்ளத்தை அடையவில்லை. 
அவன்‌ மீண்டும்‌ சொன்னான்‌. “அரசே, நம்‌ இளவரசர்கள்‌ 
ஹஸ்திபதனும்‌ சுரவீரனும்‌ மூஷிகாதனும்‌ இன்று 
களத்தில்‌ விழுந்தனர்‌.” 


“யார்‌?” என்று க்ஷேமதூர்த்தி நடுங்கும்‌ குரலில்‌ கேட்டார்‌. 
“யார்‌?” சிருங்கதரன்‌ “நம்‌ இளவரசர்கள்‌ ஹஸ்திபதனும்‌ 
சுரவீரனும்‌ மூஷிகாதனும்‌. துரியோதனரின்‌ மைந்தர்‌ 
லட்சுமணரால்‌ கொல்லப்பட்டார்கள்‌.” அவர்‌ 
பெருமூச்சுடன்‌ “ஆம்‌” என்றார்‌. சிருங்கதரன்‌ “நாம்‌ 
அவர்களுக்குரிய கடன்களை செய்யவேண்டும்‌. 
அவர்களின்‌ உடல்களை கோரிப்பெறலாம்‌” என்றான்‌. 
“வேண்டாம்‌!” என்று அவர்‌ சொன்னார்‌. “அரசே, அதற்கு 
வழியும்‌ நெறியும்‌ உள்ளது” என்று சிருங்கதரன்‌ 
சொன்னான்‌. “வேண்டியதில்லை. அவர்கள்‌ நம்‌ 
எதிரிகள்‌” என்றார்‌ க்ஷேமதூர்த்தி. செல்க என 
கையசைத்துவிட்டு தன்‌ தேரை கிளப்ப ஆணையிட்டார்‌. 


மறுநாள்‌ சொல்சூழவை முடிந்து கிளம்புகையில்‌ 
துரியோதனன்‌ அவர்‌ அருகே வந்து “போரின்‌ 
நிகழ்வுகளை புரிந்துகொள்க, காரூஷரே! அதற்கப்பால்‌ 
நான்‌ ஒன்றும்‌ சொல்வதற்கில்லை” என்றான்‌. அவர்‌ 
“ஆம்‌, அது ஊழ்‌. வேறொன்றுமில்லை” என்றார்‌. 

தசைகளில்‌ குடியிருக்கும்‌ நாகங்களை துரியோதனன்‌ 
இளமையில்‌ ஒருநாள்‌ கனவுகண்டு திடுக்கிட்டு 
விழிக்கையில்‌ அறிந்தான்‌. அவனருகே கிடந்த கனத்த 
கருநாகம்‌ உடல்‌ முறுக்கி நெளிந்து படமெடுத்து 
முகமருகே வந்தது. மயிர்கூச்செறிய அவன்‌ 
எழுந்தமர்ந்தபோது அது தன்‌ வலக்கை என்று 
உணர்ந்தான்‌. இடக்கையின்‌ நாகம்‌ மெல்ல நெளிந்து 
புரண்டு வயிற்றை நோக்கி வந்தது. இருகால்களாக 
நீண்டிருந்த நாகங்கள்‌ ஒன்றுடன்‌ ஒன்று பிணைந்து 
உரசிக்கொண்டன. துடிக்கும்‌ நெஞ்சுடன்‌ மூச்சுவாங்க 
சிலகணங்கள்‌ அமர்ந்திருந்தான்‌. நாழிகைவிளக்கு 
அணைந்து இருள்‌ பரவியிருந்த துயில்கூடத்துக்குள்‌ 
அவனைச்சூழ்ந்து படுத்திருந்த கெளரவர்களின்‌ 
கைகால்களாக நாகக்கூட்டங்கள்‌ இருளில்‌ பின்னி 
முயங்கி நெளிந்து கிடந்தன. 


சுடரைத்‌ தூண்டி பற்றவைத்து திரும்பி தன்‌ தம்பியரை 
நோக்கிக்கொண்டு அமர்ந்திருக்கையில்‌ துரியோதனன்‌ 
அறிந்தான்‌, நாகங்களின்‌ அழிவின்மையை. 
எழுந்துசென்று நீர்‌ அருந்தி கைகளில்‌ முகம்‌ தாழ்த்தி 
அமர்ந்திருந்தான்‌. வெளியே சாளரத்துக்கு அப்பால்‌ 
நாகப்பேருடல்‌ எழுப்பி நின்றிருந்த மரங்கள்‌ 
காற்றில்படமெடுத்தாடிக்கொண்டிருந்தன. துச்சாதனன்‌ 
எழுந்து தன்‌ மஞ்சத்திலேயே அமர்ந்துகொண்டு 
“மூத்தவரே” என்றான்‌. அவனுடைய மெல்லிய 
ஒளிபரவிய கரிய விழிகளை துரியோதனன்‌ 
திரும்பிப்பார்த்தான்‌. நாகங்கள்‌ இறுகிய தோள்கள்‌. 
ஆனால்‌ அவன்‌ விழிகள்‌ பேரன்புகொண்டு பணிந்த 
நாய்களுக்குரியவை. “மூத்தவரே” என்று துச்சாதனன்‌ 
மேலும்‌ எழுந்த குரலில்‌ அழைத்தான்‌. 


துரியோதனன்‌ எழுந்து தன்‌ மேலாடையை எடுத்‌ 
கச்சையாகக்‌ கட்டிக்கொண்டான்‌. “எங்கு செல்கிறீர்கள்‌ 
மூத்தவரே?” என்று துச்சாதனன்‌ கேட்டதை 
பொருட்படுத்தாமல்‌ எழுந்து தம்பியரின்‌ படுக்கைகளைக்‌ 
கடந்து வெளியே சென்றான்‌. துச்சாதனன்‌ நிழல்போல 
ஓசையின்றி அவனுக்குப்பின்னால்‌ வந்தான்‌. 


துரியோதனனுக்குப்‌ பின்னால்‌ நின்ற லட்சுமணன்‌ அவர்‌ 
அருகே வந்து “நான்‌ தாங்கள்‌ இங்கிருப்பதை 
எண்ணவில்லை, காரூஷரே. போரில்‌ எவரென்று 
எண்ணமே எழுவதில்லை. அங்கிருப்போர்‌ என்‌ 
உடன்பிறந்தாரென்றாலும்‌ உளம்கொள்வதில்லை” 
என்றான்‌. “ஆம்‌, போரில்‌ எதிர்நிற்போர்‌ எதிரிகளே” 
என்றார்‌ க்ஷேமதூர்த்தி “நாம்‌ வெல்வோம்‌... அதையே 
நான்‌ இதில்‌ காண்கிறேன்‌.” 


அதன்பின்‌ அவர்‌ ஒருகணம்கூட அவர்களைப்பற்றி 
எண்ணவில்லை. இருமுறை சிருங்கதரன்‌ 
அவர்களைப்பற்றி சொல்லத்‌ தொடங்குகையில்‌ 
கையமர்த்தி அவனைத்‌ தடுத்தார்‌. அவர்கள்‌ தன்‌ 
கனவிலெழக்கூடும்‌ என எண்ணினார்‌. ஒவ்வொருநாளும்‌ 
படுப்பதற்கு முன்‌ கனவில்‌ அவர்களை காண்போம்‌ என 
அச்சத்துடன்‌ பின்‌ எதிர்பார்ப்புடன்‌ 
எண்ணிக்கொண்டார்‌. அவர்கள்‌ முழுமையாகவே 
மறைந்துவிட்டிருந்தார்கள்‌. அப்போது களத்தில்‌ ஏன்‌ 
அவர்களின்‌ நினைவு எழுந்தது என வியந்தார்‌. 
என்றுமில்லாத அளவு களத்தில்‌ காரூஷர்‌ 
விழுந்துகொண்டிருந்தார்கள்‌ என்பதனாலா? 


“தாரூஷர்‌ பின்னடைக... அம்புகளின்‌ தொடுஎல்லைககுப்‌ 
பின்னால்‌ யானைகளை அரணாக்கி நிலைகொள்க” என 
அவருடைய ஆணை ஒலித்தது. காரூஷப்‌ படையினர்‌ 
இழப்பை உணர்ந்துவிட்டிருந்தனர்‌. இயல்பாகவே 
இணைந்துகொண்ட படைவீரர்கள்‌ அல்ல அவர்கள்‌. 
இயல்பாக படைக்கெழுந்தவர்கள்‌ ஆயிரவர்‌ மட்டுமே. 
எஞ்சியோர்‌ வீட்டுக்கு இருவர்‌ வந்தாகவேண்டுமென்னும்‌ 
ஆணைக்கேற்ப படைக்கலம்‌ எடுத்து கிளம்பியவர்கள்‌. 
பெரும்பாலானவர்கள்‌ காடுகளில்‌ வேட்டையாடி தோலும்‌ 
ஊனும்‌ சேர்ப்பவர்கள்‌. தேனெடுப்பவர்கள்‌. போர்‌ 
என்றால்‌ என்னவென்று அவர்கள்‌ முன்னர்‌ 
அறிந்திருக்கவே வாய்ப்பில்லை. 


அவர்‌ முன்‌ காரூஷநாட்டு வீரர்கள்‌ இருவர்‌ அம்புபட்டுச்‌ 
சரிந்தனர்‌. ஒருவன்‌ அவர்களுக்கு அப்பால்‌ நின்று 
நடுங்கிக்கொண்டிருந்தான்‌. அவன்‌ உடல்‌ 
வலிப்புகொண்டதுபோல துள்ளியது. கண்ணுக்குத்‌ 
தெரியா கையொன்றால்‌ பற்றி முறுக்கப்பட்டதுபோல 
திருகிக்கொண்டது. அவன்‌ நிலத்திலிருந்து 
சுண்டுபுழுவைப்போல துள்ளி துள்ளி எழுந்தான்‌. 
உறுமியபடி பாய்ந்து விழுந்துகிடந்த நால்வரை ஒரே 
தாவலில்‌ கடந்து அவரை நோக்கி வந்தான்‌. அவன்‌ 
பற்கள்‌ கிட்டித்து, தாடை இறுகி, கைவிரல்கள்‌ இழுபட்டு 


விறைத்திருந்தன. விலங்குபோல உறுமியபடி “நான்‌ 
வந்துள்ளேன்‌! தந்தையே, நானே வந்துள்ளேன்‌!” 
என்றான்‌. 


அவன்‌ குரலை அவர்‌ உடனே அடையாளம்‌ 
கண்டுகொண்டார்‌. ஹஸ்திபதனுக்கே உரிய குரலிழுப்பு. 
“நான்‌ வந்துள்ளேன்‌, தந்தையே! என்னுடன்‌ 
இளையோரும்‌ உள்ளனர்‌!” என்றான்‌. “சொல்க!” என்றார்‌ 
க்ஷேமதூர்த்தி “செல்க! இக்கணமே கெளரவர்களைத்‌ 
துறந்து மறுபக்கம்‌ செல்க! பாண்டவர்களுடன்‌ 
சேர்ந்துகொள்க! ஆணை! ஆணை! ஆணை!” என்று 
அவன்‌ கூச்சலிட்டான்‌. உதைத்து தூக்கி வீசப்பட்டவனாக 
தெறித்து மல்லாந்து விழுந்தான்‌. அவன்‌ மேல்‌ 
வானிலிருந்து இரு அம்புகள்‌ வந்து தைத்து நின்றன. 
அவன்‌ உடல்‌ நெளிந்து பின்‌ மெல்ல தளர்ந்தது. விழிகள்‌ 
உருண்டு நிலைக்க வாய்திறந்து பற்கள்‌ வெறித்துத்‌ 
தெரிந்தன. 

1ரவஷவுிகாரூஷநாட்டு க்ஷேமதூர்த்தி திரும்பி தன்‌ 
படைகளை பார்த்தார்‌. அவர்களால்‌ போரிட 
இயலவில்லை என்பது தெரிந்தது. எந்தப்‌ படையாலும்‌ 
அர்ஜுனனை எதிர்கொள்ள முடிந்திருக்கவில்லை. 
அதைப்போலவே மறுபக்கம்‌ பாண்டவப்‌ படையின்‌ 
எந்தப்‌ பிரிவாலும்‌ பீஷ்மரை எதிர்கொள்ள 
முடியவில்லை. அவர்களின்‌ விழிமுன்‌ பேருருக்கொண்டு 
காட்சியிலிருந்தே அவர்கள்‌ மறைந்துவிட்டதுபோல்‌ 
தோன்றினார்கள்‌. விண்ணிலிருந்து என அம்புகளைப்‌ 
பொழிந்து அவர்களை கொன்றார்கள்‌. 


எளிய மக்கள்‌! தங்களால்‌ புரிந்துகொள்ள 
முடியாதவற்றால்‌ ஒவ்வொருநாளும்‌ 

ட்டிவைக்கப்படுபவர்கள்‌. துரத்தி 
வேட்டையாடப்படுபவர்கள்‌. கொன்று 
குவிக்கப்படுபவர்கள்‌. பெருமழைகள்‌, புயல்கள்‌, 
வெயிலனல்கள்‌, காட்டெரிகள்‌, நோய்கள்‌. 
அவற்றுக்கிணையாகவே அவர்கள்‌ அரசனையும்‌ 
கொடுந்தெய்வங்களையும்‌ எண்ணினர்‌. அந்தப்‌ 
புடவிவிசைகளுக்கு முன்‌ சொல்லின்றி அழிவதை, 
அழியும்‌ தருணத்திலும்‌ அவற்றின்‌ எஞ்சும்‌ அளியால்‌ 
மீண்டும்‌ முளைத்தெழமுடியும்‌ என நம்புவதை அன்றி 
அவர்கள்‌ எதையும்‌ உளம்பயின்றிருக்கவில்லை. 
பீஷ்மரென்றும்‌ பார்த்தரென்றும்‌ களத்திலெழுந்திருப்பது 
அவர்கள்‌ நன்கறிந்த, அத்தனை இறைவேண்டல்களிலும்‌ 
அஞ்சி மன்றாடிய அவ்வழிவாற்றல்கள்தான்‌. 


அவர்‌ தத்தளித்துக்கொண்டிருந்தார்‌. அவர்‌ அருகே 
நின்றிருந்த வேலேந்திய வீரன்‌ அஞ்சி அலறியபடி 
பாய்ந்து திரும்பி ஓட அவன்‌ மேல்‌ வேல்‌ ஒன்று பாய்ந்து 
தரையுடன்‌ அறைந்தது. அவன்‌ எதை அஞ்சினான்‌ என 
அவர்‌ திகைக்கையில்‌ அவன்‌ வேலுடன்‌ எழுந்து 
கைகளை விரித்து “தந்தையே!” என்று கூவினான்‌. 
“மறுபக்கம்‌ சென்றுசேர்க! பாண்டவர்களுடன்‌ சேர்க!” 
அவன்‌ உதடுகள்‌ நிலைக்க வலப்பக்கம்‌ சரிந்து 
விழுந்தான்‌. க்ஷேமதூர்த்தி துடிப்புகொண்ட உடலுடன்‌ 
தேர்த்தட்டில்‌ நின்று பதறி உடனே இரு கைகளையும்‌ 
விரித்து ஆணையிட்டார்‌. “உடனடி ஆணை! 
காரூஷநாட்டு அரசரின்‌ ஆணை! காரூஷப்‌ படைகள்‌ 
திரள்க! ஒருவரோடொருவர்‌ உடல்‌ பற்றிக்கொள்க! 


அரசரை தொடர்க!” 


உடனடி ஆணை காரூஷநாட்டு வீரர்களை திகைக்கச்‌ 
செய்தது. அனைவரும்‌ போரை அக்கணமே நிறுத்தினர்‌. 
படைமுழுக்க ஒரு நடுக்கமெனப்‌ பரவியது அச்செய்தி. 
பின்னர்‌ அவர்கள்‌ படைக்கலங்களை மேலே தூக்கி 
“காரூஷம்‌ வெல்க! மாமன்னர்‌ வெல்க!” என்று கூவியபடி 
ஒருவரை ஒருவர்‌ அணுகினர்‌. சில கணங்களிலேயே 
அங்கு கலந்து போரிட்டுக்கொண்டிருந்தவர்களில்‌ 
காரூஷர்கள்‌ மட்டும்‌ ஓர்‌ அணியாக இணைந்தனர்‌. 
பாற்றிக்கழிக்கப்படும்‌ முறத்தில்‌ கற்களும்‌ 
அரிசிமணிகளும்‌ அதிர்ந்து அதிர்ந்து தனித்தனியாகப்‌ 
பிரிவதுபோல அவர்கள்‌ பிறரிடமிருந்து வேறுபட்டனர்‌. 
க்ஷேமதூர்த்தி தன்‌ தேரை படைமுகப்பை நோக்கி 
செலுத்த ஆணையிட்டார்‌. 


தேர்‌ முன்னால்‌ சென்றதும்‌ கோட்டைவாயில்‌ ஒன்று 
திறந்து கிடப்பதுபோல பாண்டவப்‌ படையை 
அணுகுவதற்கான இடைவெளி ஒன்று அகன்றிருப்பதை 
கண்டார்‌. முன்னரே அது திறந்துவிட்டிருக்கவேண்டும்‌. 
அவருக்கு மைந்தரின்‌ அழைப்பு எழுவதற்கும்‌ நெடுநேரம்‌ 
முன்னதாகவே. அவர்‌ உடல்‌ மெய்ப்பு கொண்டது. 
“படைக்கலம்‌ திருப்புக! படைக்கலம்‌ திருப்புக!” என்று 
கூவியபடி கைகாட்டினார்‌. அவருடைய தேருக்கு 
வலப்பக்கம்‌ வந்த முழவுக்கழையர்‌ இருந்த தேரிலிருந்து 
அந்த ஆணை முழங்கியபோது படைவீரர்களிடமிருந்து 
சொல்லில்லா முழக்கம்‌ ஒன்று உருவாகியது. அவருடைய 
தேரிலிருந்த ஆவக்காவலன்‌ தேரின்மேல்‌ பறந்த 
காரூஷநாட்டுக்‌ கொடியை இழுத்து தலைகீழாக 
கட்டினான்‌. வில்லை கல்‌ ப ஏந்தியபம அவர்‌ 
பாண்டவப்‌ படையின்‌ இடைவெளி நோக்கி சென்றார்‌. 
கொடிகள்‌ தலைகீழாக பறக்க படைக்கலங்களை 
தலைகீழாக ஏந்தியபடி காரூஷநாட்டுப்‌ படையினர்‌ 
அவரைத்‌ தொடர்ந்து பாண்டவப்‌ படைக்குள்‌ 
நுழைந்தனர்‌. 


அவர்கள்‌ வருவதைக்‌ கண்ட பாண்டவர்களின்‌ 
முரசுமாடத்திலிருந்த காவலர்தலைவன்‌ திகைத்தான்‌. 
பின்னர்‌ முரசுகள்‌ முழங்கின. அந்த ஆணைகளை ஏற்று 
பாண்டவர்களின்‌ படை இரு கைகளாக உருக்கொண்டு 
நீண்டு வந்து அவர்களின்‌ இருபக்கமும்‌ அரண்செய்து 
அணைத்து உள்ளிழுத்துக்கொண்டது. அப்போதுதான்‌ 
அவர்கள்‌ படைவிட்டு முன்செல்வதை கெளரவர்களின்‌ 
படை புரிந்துகொண்டது. அவர்களிடமிருந்து இளிவரல்‌ 
ஓசைகள்‌ எழுந்தன. சில அம்புகள்‌ எழுந்து வந்து 


அவர்களை பின்னாலிருந்து தாக்கின. கொடிகள்‌ 
அசைந்து அவர்கள்‌ செல்வதை அறிவிக்க முழவுகள்‌ 
ஓசையிட்டன. க்ஷேமதூர்த்தி திரும்பி நோக்கியபோது 
பின்னணியில்‌ சிலர்‌ விழுந்துவிட்டதை தவிர்த்தால்‌ 
காரூஷர்களில்‌ பெரும்பாலானவர்கள்‌ பாண்டவப்‌ 
படைக்குள்‌ நுழைந்துவிட்டதை கண்டார்‌. 


“நான்‌ படைத்தலைவரை காணவேண்டும்‌... நாங்கள்‌ 
அணிமாறுகிறோம்‌. எங்கள்‌ குடித்தெய்வத்தின்‌ ஆணை 
இது!” என்றார்‌ க்ஷேமதூர்த்தி. “அதை படைத்தலைவர்‌ 
திருஷ்டத்யும்னர்தான்‌ முடிவெடுக்கவேண்டும்‌...” என்ற 
காவலன்‌ “உங்கள்‌ படைகள்‌ இங்கே நின்றிருக்கட்டும்‌. 
நீங்கள்‌ சென்று படைத்தலைவரை பார்க்கலாம்‌” 
என்றான்‌. காவலன்‌ ஒருவன்‌ க்ஷேமதூர்த்தியை 
அழைத்துக்கொண்டு புரவியில்‌ போரில்‌ 
கொந்தளித்துக்கொண்டிருந்த பாண்டவர்களின்‌ 
படைப்பிரிவுகளின்‌ இடைவெளிகள்‌ வழியாக 
சென்றான்‌. மலைப்பாறை வெளியில்‌ இறங்குவதுபோல 
வளைந்தும்‌ ஒசிந்தும்‌ நின்றும்‌ தாவியும்‌ அவர்கள்‌ 
சென்றார்கள்‌. கழையன்‌ ஒருவன்‌ விண்ணிலெழுந்து 
அமைந்த இடமே திருஷ்டத்யும்னன்‌ இருக்குமிடம்‌ என 
க்ஷேமதூர்த்தி உணர்ந்தார்‌. 


அங்கே செல்வதற்குள்‌ திருஷ்டத்யும்னன்‌ அவர்‌ 
வருவதை அறிந்திருந்தான்‌. கைகளாலும்‌ 
வாய்மொழியாலும்‌ ஆணைகளை இட்டு படைகளை 
நடத்திக்கொண்டிருந்தான்‌. அவனைச்‌ சூழ்ந்து 
கழையர்கள்‌ மாறி மாறி வானிலெழுந்தமைந்தனர்‌. 
அறிவிப்புமாடங்களில்‌ முரசுகளும்‌ முழவுகளும்‌ 
முழங்கின. “வருக, காரூஷரே. தாங்கள்‌ நெறிநின்று 
அணிமாறியதை பாண்டவர்களின்‌ படை வரவேற்கிறது. 
நாம்‌ வெல்வோம்‌!” என்று அவன்‌ சொன்னான்‌. “ஆம்‌, 
வெல்வோம்‌ என்று என்‌ குலதெய்வம்‌ ஆணையிட்டது. 
நாங்கள்‌ அச்சொல்லுக்கு மட்டுமே கட்டுப்பட்டவர்கள்‌” 
என்று க்ஷேமதூர்த்தி சொன்னார்‌. “உங்களுக்கான 
படைப்பிரிவுகளை சற்று கழித்து ஒதுக்குகிறேன்‌. உங்கள்‌ 
படைகள்‌ இப்போது படைமுகப்பிலிருந்து பின்விலகி 
நிலைகொள்ளட்டும்‌” என்று திருஷ்டத்யும்னன்‌ 
சொன்னான்‌. 


அப்போது எழுந்த முழவொலி அவன்‌ விழிகளை 
திருப்பியது. “பீமசேனரின்‌ ஆணை!” என்றான்‌. பின்னர்‌ 
திரும்பி “உங்களை ஏற்கவியலாது என்று 
ஆணையிடுகிறார்‌. திரும்பிச்செல்லும்படி கோருகிறார்‌” 
என்றான்‌. பின்னர்‌ தூதனை நோக்கி “அவருக்கு சென்று 


சொல்க! ஒரு படை மிகச்‌ சிறியதாயினும்‌ அங்கிருந்து 
விலகி இங்கு வருவது அவர்களின்‌ உள உறுதியை 
தளர்த்துவது, நமது படைகளின்‌ நம்பிக்கையை 
பெருக்குவது. போர்‌ இப்போது நிகர்நின்று நிகழ்வதனால்‌ 
எந்தச்‌ சிறுமாற்றமும்‌ நன்றே. இந்தச்‌ சிறுசெயலால்‌ 
ஒருவேளை நம்மை நோக்கி வெற்றி திசைதிரும்பக்கூடும்‌. 
போரில்‌ வெற்றி என்பது உருளைக்கல்‌ குவியல்கள்‌ 
சிறுதொடுகையில்‌ உருண்டு சரிவதைப்போல 
கணநேரத்தில்‌ நிகழ்பவை” என்றான்‌. 


அவன்‌ சொல்லச்சொல்ல அந்த வீரன்‌ அதை 
குறிமொழியில்‌ தோல்சுருளில்‌ எழுதிக்கொண்டான்‌. தன்‌ 
தோள்பையிலிருந்த புறாக்களில்‌ ஒன்றை எடுத்து அதன்‌ 
கண்களை மூடியிருந்த ஈரத்துணியுறையை அகற்றி 
தோல்சுருளைச்‌ சுருட்டி அதன்‌ கால்களில்‌ கட்டி வானில்‌ 
விட்டான்‌. திருஷ்டத்யும்னன்‌ “எழுக, சிகண்டியை 
துணைசெய்க! சதானீகனும்‌ சர்வதனும்‌ சிகண்டியின்‌ 
இணைறநின்று பொருதுக... கிருபரை எதிர்க்கும்‌ 
சாத்யகிக்கு கிராதர்களின்‌ அணி ஒன்று நீளம்புகளுடன்‌ 
துணைசெல்க!” என்று ஆணையிட்டான்‌. “பீஷ்மருக்கு 
நேர்முன்னால்‌ கேடயப்படை மட்டுமே நிற்கட்டும்‌. 
வில்லவர்கள்‌ அவருடைய அம்புவளையத்திற்கு 
வெளியே நின்று நீளம்புகளால்‌ மட்டும்‌ அவரை 
எதிர்த்துப்‌ போரிடுக! ஜயத்ரதனிடம்‌ போரிடும்‌ அபிமன்யூ 
பீஷ்மரை எதிர்த்து செல்க! அதுவரை பாஞ்சால வில்லவர்‌ 
பீஷ்மரை அரண்செய்க!” 


புறா வானிலிருந்து சிறகடித்து வந்து இறங்கி காவலன்‌ 
தோளில்‌ அமர்ந்தது. அவன்‌ அதை எடுத்து தோல்சுருளை 
விரித்து உரக்க படித்தான்‌. “களத்தில்‌ அணிமாறுபவரை 
ஏற்குமளவுக்கு பாண்டவப்‌ படை நலிந்துள்ளது என்றும்‌ 
இச்செய்தியை உருமாற்றலாம்‌. சகுனி அதையே செய்வார்‌. 
அவர்கள்‌ இதை இவ்வாறு அறிவித்து ஒரு 
வெற்றிக்கூக்குரலிட்டால்‌ நம்மவர்‌ 
உளம்தளர்ந்துவிடுவார்கள்‌. அறம்‌ மீறியும்‌ வெல்ல நாம்‌ 
ஒருங்கிவிட்டோம்‌ என நம்மவர்‌ பொருள்கொண்டால்‌ நம்‌ 
ஆற்றல்‌ அழியும்‌. காரூஷரை ஏற்கவேண்டியதில்லை. இது 
அரசாணை, காரூஷர்களை உடனடியாக கொன்று 

தலைவ ழ்த்துக!” 


திகைப்புடன்‌ பின்னடைந்த க்ஷேமதூர்த்தி “இது 
நெறிமீறல்‌! இதற்கு உங்களுக்கு உரிமை இல்லை” என்று 
கூவினார்‌. “நான்‌ என்‌ தெய்வங்களின்‌ ஆணைக்கு ஏற்ப 
இங்கே வந்தேன்‌. என்‌ மைந்தர்கள்‌ இறந்தமையால்‌ 
உங்களுக்காக போரிட வந்தேன்‌... என்னை இங்கு 


வரும்படி ஆணையிட்டவர்கள்‌ என்‌ மறைந்த 
மைந்தர்களே” என்றார்‌. திருஷ்டத்யும்னன்‌ “நான்‌ ஒன்றும்‌ 
செய்வதற்கில்லை, காரூஷரே. பீமசேனர்‌ அரசரின்‌ 
முதலிளையோர்‌. அவருடைய ஆணை 
இந்திரப்பிரஸ்தத்தில்‌ அரசாணையேதான்‌ என்பது 
யுதிஷ்டிரரின்‌ நிலையாணை. என்‌ கடமை உங்களையும்‌ 
காரூஷர்களையும்‌ கொல்வது” என்றான்‌. 


“தெய்வங்கள்‌ இதை ஏற்கா! இது நெறிமீறல்‌” என்று 
க்ஷேமதூர்த்தி கண்ணீருடன்‌ கூவினார்‌. “எங்கும்‌ 
பொதுநெறி இதுவே. உங்களை எப்படி திருப்பியனுப்ப 
முடியும்‌? நீங்கள்‌ எங்கள்‌ படைகளுக்குள்‌ வந்து எங்கள்‌ 
சூழ்கைகளின்‌ அமைப்புகளை அறிந்துவிட்டீர்கள்‌” 
என்றான்‌ திருஷ்டத்யும்னன்‌. “நான்‌ எதையும்‌ 
பார்க்கவில்லை... மெய்யாகவே பார்க்கவில்லை! 
பார்த்தாலும்‌ எதையும்‌ அறிந்துகொள்ளக்கூடியவனல்ல 
நான்‌!” என்றார்‌ க்ஷேமதூர்த்தி. திருஷ்டத்யும்னன்‌ 
மறுமொழி சொல்லாமல்‌ திரும்பிக்கொள்ள கழையன்‌ 
எழுந்தமைந்து கைவீசி செய்தியை அளித்தான்‌. 
“துருபதரைச்‌ சூழ்ந்து நில்லுங்கள்‌, பாஞ்சாலர்களே. 
அவருடைய பின்புலம்‌ ஒழிந்துள்ளது. கேடயப்படை 
அவருக்கு இருபுறமும்‌ காப்பாகட்டும்‌!” என 
திருஷ்டத்யும்னன்‌ ஆணையிட்டான்‌. 


இரண்டு வீரர்கள்‌ வாளுடன்‌ வந்து க்ஷேமதூர்த்தியின்‌ 
இருபுறமும்‌ நின்றனர்‌. “வருக!” என்று அவர்களில்‌ 
ஒருவன்‌ சொன்னான்‌. “எங்கே?” என்றார்‌ க்ஷேமதூர்த்தி. 
“புறக்களத்திற்கு... உங்களை தலைகொய்திடும்படி 
ஆணை!” என்றான்‌. “இல்லை, அது நெறியல்ல. நான்‌ 
அரசன்‌... என்‌ குடி இப்பழியை பொறுக்காது” என்றார்‌ 
க்ஷேமதூர்த்தி. இடப்பக்கத்திலிருந்து புரவியில்‌ 
சுதசோமன்‌ வந்து பாய்ந்திறங்கி “முழவுச்செய்தி கேட்டு 
வந்தேன்‌. பாஞ்சாலரே, காரூஷர்‌ கொல்லப்படலாகாது. 
அவர்‌ உடனே திருப்பி அனுப்பப்படவேண்டும்‌. அவர்‌ 
கெளரவப்‌ படைக்கு செல்லக்கூடுமென்றால்‌ அவ்வாறே 
ஆகட்டும்‌. அன்றி களமொழிவார்‌ என்றால்‌ அதுவும்‌ 
ஒப்புதலே” என்றான்‌. 


“தங்கள்‌ தந்தையின்‌ ஆணை!” என்றான்‌ 
திருஷ்டத்யும்னன்‌. “அதை நான்‌ மாற்றியமைக்கிறேன்‌. 
இது என்‌ ஆணை!” என்றான்‌ சுதசோமன்‌. “பாஞ்சாலரே, 
நானும்‌ இவர்‌ மைந்தர்கள்‌ ஹஸ்திபதனும்‌, 

சுரவீரனும்‌, மூஷிகாதனும்‌ 

கீழ்மச்ச நாட்டு சம்ப்ரதனுடனும்‌ 

செளகிருதனுடனும்‌ செளமூர்த்தனுடனும்‌ இணைந்து 


ர. உண்டாட்டை மறக்க முடியாது. அவர்கள்‌ 
ண்புகுந்தமையாலேயே அவர்களின்‌ விழைவை நாம்‌ 
மறுக்கமுடியாதவர்களாகிறோம்‌. தங்கள்‌ தந்தை 
கொல்லப்படுவதை ஹஸ்திபதர்‌ விரும்ப மாட்டார்‌.” 
“ஆனால்‌ தங்கள்‌ தந்தை...” என திருஷ்டத்யும்னன்‌ 
தயங்க “என்‌ ஆணைக்கு மாற்றாக தந்தையிடமிருந்து 
சொல்லெழும்‌ என எண்ணுகிறீர்களா?” என்றான்‌ 
சுதசோமன்‌. “இல்லை” என பெருமூச்சுவிட்ட 
திருஷ்டத்யும்னன்‌ “செல்க, காரூஷரே! உங்கள்‌ 
படையினருடன்‌ விரைந்து விலகிச்செல்க!” என்றான்‌. 


“எங்கள்‌ குலதெய்வத்தின்‌ காப்பு எனக்குண்டு. எங்களை 
எவரும்‌ அழிக்கவியலாது!” என்றார்‌ க்ஷேமதூர்த்தி. 
பின்னர்‌ சுதசோமனிடம்‌ “இச்செயலை காரூஷர்குடி 
மறவாது. என்றேனும்‌ இதற்கு நிகரீடு செய்வோம்‌” என 
தலைவணங்கியபின்‌ சென்று புரவியில்‌ ஏறிக்கொண்டார்‌. 
அவர்‌ உடல்‌ அப்போதும்‌ நடுங்கிக்கொண்டிருந்தது. 
புரவியிலிருந்து விழுந்துவிடுவோம்‌ என்று தோன்றியது. 
என்ன நிகழ்ந்துகொண்டிருக்கிறது? மெய்யாகவே 
அவரைக்‌ கொல்ல ஆணையிடப்பட்டதா? அது 
இயல்வதா? ஷத்ரியன்‌ ஒருவனை தலைகொய்திட 
ஆணையிடுவார்களா என்ன? அதுவும்‌ 
கீழ்க்குருதிகொண்டவர்களாகிய பாண்டவர்களில்‌ 
ஒருவன்‌? 


காரூஷநாட்டுப்‌ படைகளை அடைந்தபோது அவர்‌ 
கண்களிலிருந்து அனல்‌ எழ உடல்தசைகள்‌ தளர்ந்தன. 
வியர்வை பெருக அவர்‌ ஓய்ந்து நின்றார்‌. அவருக்கு முன்‌ 
காரூஷ நாட்டு வீரன்‌ ஒருவன்‌ வேலை ஏந்தியபடி 
ஓடிவந்தான்‌. வந்த விசையில்‌ விழுந்துகிடந்த 
தேரொன்றை தாவிக்கடந்து அவர்‌ முன்‌ வந்து விழுந்து 
சுருண்டுச்‌ சுழன்று எழுந்து கைகளை விரித்து 
தொண்டை புடைக்க கண்களின்‌ கருவிழிகள்‌ உருண்டு 
மறைய புலிக்கண்களென அவை திரண்டு விழிக்க 
நரம்புகள்‌ புடைக்க உடல்‌ முறுகி அதிர உறுமலோசை 
எழுப்பினான்‌. அவன்‌ குரல்‌ பிளிறல்போல்‌ எழுந்தது. 


“என்‌ மைந்தரே! என்‌ மைந்தரே! செல்க! மறுபக்கம்‌ மீள்க! 
கெளரவர்களின்‌ தரப்பில்‌ நின்று போரிடுக! உங்களை 
குலச்சிறுமை செய்த பாண்டவர்களின்‌ நெஞ்சு பிளந்து 
குருதி உண்க! உங்களை காலடியிலிட்டு மிதித்த இளைய 
பாண்டவன்‌ பீமசேனனையும்‌ அவன்‌ மைந்தனையும்‌ 
கொன்று குருதிப்பழி தீர்த்து என்னை விண்ணிலேற்றுக!” 
என்று அலறினான்‌. சுழன்று அப்பால்‌ விழுந்து வலிப்பு 
வந்து வாயிலிருந்து நுரைவழிய துடித்துப்புரண்டான்‌. 


அவன்‌ மேல்‌ வானிலிருந்து பொழிந்த அம்புகள்‌ தைத்து 
நிற்க அவன்‌ குருதிகொப்பளிக்கும்‌ மூக்குடன்‌ உடல்‌ 
அலையடித்து பின்‌ மெல்ல அமைந்தான்‌. 


“திரும்புக! கெளரவர்பக்கம்‌ செல்க!” என்று க்ஷேமதூர்த்தி 
தன்‌ படைகளுக்கு ஆணையிட்டார்‌. அவருடைய ஆணை 
முழவொலியாக எழுந்ததும்‌ காரூஷநாட்டுப்‌ படை எந்த 
ஓசையையும்‌ எழுப்பவில்லை. அவர்‌ தன்‌ கைவாளைத்‌ 
தூக்கி மீண்டும்‌ மீண்டும்‌ ஆணையிட்டார்‌. “திரும்புக! நம்‌ 
அன்னையின்‌ ஆணை! கெளரவர்களுடன்‌ 
சேர்ந்துநின்றிருக்க அன்னை உரைக்கிறாள்‌. வெற்றி 
நமக்குரியதே! நீடுபுகழும்‌ நம்முடையதே!” படைகள்‌ 
மீண்டும்‌ கொடிகளையும்‌ படைக்கலங்களையும்‌ 
தலைகீழாக தூக்கிக்கொண்டன. ஒரு சொல்லும்‌ 
உரைக்காமல்‌ சிதையூர்வலம்போல வீரர்கள்‌ நடந்தார்கள்‌. 
தேர்கள்‌ மேடேறுவதுபோல அசைந்து அசைந்து சென்றன. 


அவர்களைப்‌ பார்த்ததும்‌ கெளரவப்‌ படையில்‌ இருந்து 
ஆரவாரம்‌ எழுந்தது. அவர்கள்‌ கெளரவர்களை 
சென்றுசேரும்பொருட்டு பாண்டவப்‌ படை உருவாக்கிய 
இடைவெளியினூடாக அவர்கள்‌ சென்று எதிரே 
நின்றிருந்த காந்தாரப்‌ படை முன்‌ தயங்கினர்‌. 
காந்தாரநாட்டு படைத்தலைவன்‌ எதிரே வந்து “தங்கள்‌ 
சொல்‌” என்றான்‌. “நாங்கள்‌ பிழையாக பாண்டவர்பக்கம்‌ 
சென்றுவிட்டோம்‌. மீண்டும்‌ கெளரவர்‌ தரப்பில்‌ நின்று 
போரிட விழைகிறோம்‌. எங்கள்‌ அன்னையின்‌ சொல்‌ 
எழுந்துள்ளது. நாங்கள்‌ அன்னையின்‌ ஆணைக்கு 
அடிமைப்பட்டவர்கள்‌” என்றார்‌ க்ஷேமதூர்த்தி. அவன்‌ 
கைகளை அசைக்க முழவுகள்‌ அச்சொற்களை 
முழங்கின. அப்பாலிருந்து அவர்களை உள்ளே 
அனுப்பும்படி சகுனியின்‌ ஆணை எழுந்தது. 


“செல்க!” என்று க்ஷேமதூர்த்தி ஆணையிட்டார்‌. ஆனால்‌ 
காரூஷநாட்டுப்‌ படையினர்‌ தயங்கி நின்றனர்‌. “நமக்கு 
எந்த இடரும்‌ அமையாது. அன்னை துணையிருப்பாள்‌. 
செல்வோம்‌!” என்றார்‌ க்ஷேமதூர்த்தி. படைகள்‌ மெல்ல 
தேங்கி ஒழுகி கெளரவப்‌ படைக்குள்‌ சென்றன. 
“படைகள்‌ இங்கிருக்கட்டும்‌. நீங்கள்‌ மட்டும்‌ காந்தாரரைச்‌ 
சென்று பார்த்து மீள்க!” என்றான்‌ காவலர்தலைவன்‌. 
காவலன்‌ ஒருவன்‌ வழிநடத்த க்ஷேமதூர்த்தி நிமிர்ந்த 
தலையுடன்‌ கெளரவர்களின்‌ நடுவே சென்றார்‌. அவருக்கு 
இருபக்கமும்‌ எழுந்த இளிவரல்கூச்சல்களை கேட்டார்‌. 
எவரோ பழைய மரவுரி ஒன்றை எடுத்து அவர்‌ மேல்‌ 
வீசினர்‌. எந்த முகமாறுதலும்‌ இல்லாமல்‌ அவர்‌ அதை 
எடுத்து நிலத்திலிட்டு மேலே சென்றார்‌. 


காந்தாரப்‌ படை நடுவே சகுனியின்‌ அறிவிப்புமாடத்தில்‌ 
முழவுகளும்‌ முரசுகளும்‌ ஓசையிட்டுக்கொண்டே 
இருந்தன. கொடிகள்‌ சுழன்றன. அவர்‌ அருகே சென்றதும்‌ 
சகுனி திரும்பி நோக்கி அணுகிவரும்படி கையசைத்தார்‌. 
பின்னர்‌ திரும்பி ஏறி இறங்கிய கழையனை நோக்கிவிட்டு 
“கடோத்கஜனை சூழ்ந்துகொள்க! இடும்பர்களை நம்‌ 
கதைவீரர்களும்‌ யானைகளும்‌ மட்டுமே 
எதிர்கொள்ளவேண்டும்‌. தேர்கள்‌ அவர்கள்‌ முன்னிருந்து 
ஒழிக!” என்று சொன்னபின்‌ திரும்பி அவரை நோக்கி 
“சொல்லுங்கள்‌” என்றார்‌. க்ஷேமதூர்த்தி “நான்‌ என்‌ 
அன்னையின்‌ ஆணை எழுந்தமையால்‌ 
பாண்டவர்பக்கம்‌ சென்றேன்‌. அவர்களால்‌ 
ஏற்கப்படவில்லை. அப்போது அன்னை எழுந்து நான்‌ 
இப்பக்கம்‌ வரவேண்டும்‌ என ஆணையிட்டாள்‌. ஆகவே 
வந்தேன்‌” என்றார்‌. 


“நீங்கள்‌ போர்தொடங்குவதற்கு முன்னரும்‌ இருமுறை 
அணிமாறினீர்கள்‌” என்றார்‌ சகுனி. “ஆம்‌, அதுவும்‌ 
அன்னையின்‌ ஆணையே. நாங்கள்‌ தொல்குடி ஷத்ரியர்‌. 
அன்னையின்‌ ஆணைக்கே நாங்கள்‌ கட்டுப்பட்டவர்கள்‌.” 
சகுனி சலிப்புடன்‌ தலையசைத்து “அதோ அருகில்தான்‌ 
கெளரவர்கள்‌ நின்றிருக்கிறார்கள்‌. நீங்கள்‌ அரசரின்‌ 
ஆணையை பெற்று வரலாம்‌” என்றார்‌. க்ஷேமதூர்த்தி 
“எவராயினும்‌ என்‌ சொல்‌ இதுவே. இது எங்கள்‌ 
குடிகாக்கும்‌ அன்னையின்‌ ஆணை.” சகு 
திரும்பிக்கொண்டு “எழுக! பால்ஹிகர்களும்‌ 
சைப்யர்களும்‌ மத்ரர்களும்‌ இணைந்து பாஞ்சாலப்‌ 
படையை சூழ்ந்துகொள்க!” என ஆணையிட்டார்‌. 
காவலன்‌ “நாம்‌ செல்வோம்‌, அரசே” என்று 
க்ஷேமதூர்த்தியிடம்‌ சொன்னான்‌. 


கெளரவப்‌ படையை நோக்கி செல்கையில்‌ க்ஷேமதூர்த்தி 
தன்னுள்‌ மெல்லிய நடுக்கத்தை உணர்ந்தார்‌. அது ஏன்‌ 
என்று அவருக்கு புரியவில்லை. எதுவாயினும்‌ அன்னை 
என்னை வழிநடத்துக என்று எண்ணிக்கொண்டார்‌. 
ஆனால்‌ உள்ளமென அமைந்திருந்த குளிர்ந்த 
எடைமிக்க உருளையுடன்‌ தொடர்பின்றி காற்றென 
வேறெங்கோ ஓடின அச்சொற்கள்‌. அவர்‌ கெளரவர்களின்‌ 
மையத்தை அடைந்தபோது அங்கே துச்சாதனனும்‌ 
துர்மதனும்‌ இருந்தார்கள்‌. துர்மதன்‌ அவரைப்‌ 
பார்த்ததுமே கையிலிருந்த கதையை ஓங்கியபடி அறைய 
வந்தான்‌. அவர்‌ தயங்கி நின்றிருக்க துச்சாதனன்‌ 
அவனை ஆணையிட்டு தடுத்தான்‌. க்ஷேமதூர்த்தி 
அணுகிச்சென்றார்‌. 


அவனுடைய காலடியோசைகூட தன்‌ காலடிகளுடன்‌ 
இணைந்துவிட்டது போலிருந்தது. பெரும்பாலான 
நேரங்களில்‌ அவன்‌ உடனிருப்பதை துரியோதனன்‌ 
அறிவதில்லை. எப்போதெல்லாம்‌ அவன்‌ தன்‌ 
உதடுகளுக்கப்பால்‌ பேசிக்கொள்ளவேண்டும்‌ என்று 
உணர்ந்தானோ அப்போதெல்லாம்‌ அருகே பணிந்த 
கூர்விழிகளுடன்‌ துச்சாதனன்‌ நின்றிருப்பதைப்‌ 
பார்ப்பான்‌. 


வடபுலத்தில்‌ யானைக்கோட்டத்தில்‌ குட்டி ஈன்ற 
பிடியானைகள்‌ சில மட்டுமே நின்றிருந்தன. யானைகள்‌ 
நிலையழியலாகாது என்பதற்காக அங்கே பந்தங்களை 
வைப்பதில்லை. கீற்றுநிலவின்‌ ஒளியில்‌ கரிய 
நிழலுருவங்கள்‌ அசைந்துகொண்டிருந்தன. 
மூத்தபிடியானையாகிய காலகீர்த்தி அழுத்தமான 
உறுமலோசைமூலம்‌ பிற யானைகளுக்கு அறிவிக்க 
அவை அவனை நோக்கித்திரும்பின. இரண்டு குட்டிகள்‌ 
சிறிய துதிக்கைகளைத்‌ தூக்கி நுனிநெளித்து 
வாசனைகொண்டபம அவனை நோக்கி எட்டு எடுத்து 
வைக்க “வேண்டாம்‌' என அன்னையர்‌ இருவர்‌ மெல்ல 
அவர்களை அடக்கினர்‌. 


துரியோதனன்‌ அனுமன்‌ ஆலயத்துக்கு முன்‌ 
சிலகணங்கள்‌ நின்றபின்‌ திரும்பி மீண்டும்‌ நடந்தான்‌. 
வடக்குக்‌ கோட்டைவாயில்‌ மூடியிருக்க திட்டிவாயில்‌ 
திறந்திருந்தது. அதனருகே நான்கு காவல்வீரர்கள்‌ 
மரவுரிப்போர்வை போர்த்தி வேல்களுடன்‌ அமர்ந்து 
தரையில்‌ களம்‌ வரைந்து காய்பரப்பி தாயம்‌ 
விளையாடிக்கொண்டிருந்தனர்‌. காலடியோசை கேட்டு 
நிமிர்ந்த முதியவன்‌ “இளவரசர்‌” என மெல்லியகுரலில்‌ 
சொன்னபடி வேலுடன்‌ எழுந்தான்‌. பிறரும்‌ எழுந்து 
தலைவணங்கி நின்றனர்‌. துரியோதனன்‌ 
கோட்டைவாயிலைக்‌ கடந்து சென்றான்‌. 


வெளியே வளைந்துசென்ற புராணகங்கையின்‌ 
அடர்காட்டுக்குள்‌ சிறிய பாதைகள்‌ கிளைபிரிந்து 
பரவியிருக்க அவற்றுக்கு இருபக்கமும்‌ 
காந்தாரப்படைகளின்‌ குடில்கள்‌ மரவீடுகளாகவும்‌ 
மண்வீடுகளாகவும்‌ மாறி சிற்றூர்களாகப்‌ பெருத்து 
காட்டை நிறைத்திருந்தன. காட்டுவிலங்குகளை 
எச்சரிக்கும்‌ பொறுப்புள்ள காந்தாரத்து நாய்கள்‌ 
அவர்களைக்‌ கண்டதும்‌ எம்பிக்குதித்து குரைத்தபடி 
ஓடிவந்தன. காதுகளை முன்னால்‌ நீட்டி அவர்களின்‌ 
வாசம்‌ பெற்றபின்‌ குரல்தாழ்த்தி மெல்ல 
உறுமத்தொடங்கின. குடிகள்‌ தோறும்‌ குரைத்தெழுந்த 


துர்மதன்‌ “இந்த இழிமகன்‌ ஷத்ரியர்களுக்கே இழுக்கை 
தேடித்தந்துள்ளான்‌. இவன்‌ தண்டிக்கப்படவேண்டும்‌...” 
என்றான்‌. துச்சாதனன்‌ “ஏற்றுக்கொள்ளலாம்‌ என்பது 
காந்தாரரின்‌ ஆணை. இவர்‌ திரும்பி வந்தது 
பாண்டவர்களின்‌ தோல்வி உறுதி என 
தெரிந்தமையால்தான்‌ என முரசறையும்படி மாதுலர்‌ 
சொல்கிறார்‌” என்றான்‌. “அந்தச்‌ சூது நமக்கு 
தேவையில்லை. கண்முன்‌ நிகழ்ந்தது ஒரு கீழ்மை. அதை 
நாம்‌ ஏற்கலாகாது!” என்றான்‌ துர்மதன்‌. “நான்‌ எவர்‌ 
சொல்லுக்கும்‌ கட்டுப்பட்டவன்‌ அல்ல. என்‌ அன்னையை 
தொடர்வதில்‌ எனக்கு கீழ்மை என ஏதுமில்லை. நாங்கள்‌ 
பாரதவர்ஷத்தின்‌ தொல்குடி ஷத்ரியர்‌. எங்கள்‌ 
நெறிகளை புதியவர்களால்‌ உணரமுடியாது” என்றார்‌ 
க்ஷேமதூர்த்தி. 

அப்பால்‌ தேர்த்தட்டில்‌ மல்லாந்து கிடந்த 
துரியோதனனின்‌ வயிற்றிலிருந்த அம்பைப்‌ பிடுங்கி 
மெழுகுத்துணியால்‌ சுற்றி கட்டிக்கொண்டிருந்தனர்‌ 
மருத்துவர்‌. கந்தகநீரின்‌ கெடுமணம்‌ அங்கே 
நிறைந்திருந்தது. துர்மதன்‌ “நாவை அடக்குக! மூத்தவர்‌ 
ஆணையிட்டால்‌ என்‌ கையால்‌ உமது தலையை 
உடைத்து தலைக்கூழை அள்ளி வீசுவேன்‌” என்றான்‌. 
க்ஷேமதூர்த்தியின்‌ உடல்‌ மெய்ப்புகொண்டது. 
துச்சாதனன்‌ “எதுவாயினும்‌ முடிவெடுக்கவேண்டியவர்‌ 
நம்‌ அரசர்‌” என்றான்‌. “ஆம்‌, அவர்‌ முடிவெடுக்கட்டும்‌. 
அவர்‌ வீரர்களை நம்பி போரிடுகிறாரா இல்லை இந்தக்‌ 
கோழைகளையா என நானும்‌ அறிய விழைகிறேன்‌” 
என்றான்‌ துர்மதன்‌. 


துரியோதனன்‌ எழுந்துகொண்டு க்ஷேமதூர்த்தியை 
பார்த்தான்‌. அவன்‌ முகத்தில்‌ சிரிப்பு எழுந்தது. கையை 
ஊன்றி எழுந்து அவன்‌ நின்றதும்‌ அஞ்சியவராக 
க்ஷேமதூர்த்தி சற்று பின்னடைய துரியோதனன்‌ வெடித்து 
நகைத்தான்‌. “நான்‌ என்‌ அன்னையின்‌ ஆணைப்படியே 
சென்றேன்‌” என்றார்‌ க்ஷேமதூர்த்தி. “உமது அன்னை 
நுண்ணறிவுகொண்டவள்‌” என்றான்‌ துரியோதனன்‌. 
“மூத்தவரே சொல்க, இக்கோழையின்‌ தலையை 
பிளக்கிறேன்‌!” என்றான்‌ துர்மதன்‌. “அதை ஏன்‌ நாம்‌ 
செய்யவேண்டும்‌? பாண்டவர்களே செய்வார்கள்‌. அவரை 
களம்செல்லும்படி சொல்‌” என்றான்‌ துரியோதனன்‌. 
“என்ன சொல்கிறீர்கள்‌? இந்தக்‌ கோழை...” என்று 
துர்மதன்‌ சொல்ல “இளையோனே, இந்தக்‌ களத்தில்‌ 
இத்தகைய எச்சொற்களுக்கும்‌ பொருளில்லை” என்றபின்‌ 
துரியோதனன்‌ க்ஷேமதூர்த்தியிடம்‌ “செல்க, முன்பிருந்த 
படைப்பிரிவிலேயே சென்று சேர்ந்துகொள்க!” என்றான்‌. 


துச்சாதனனை நோக்கியபின்‌ க்ஷேமதூர்த்தி “நான்‌ 
அன்னையால்‌ காக்கப்படுகிறேன்‌ என அறிவேன்‌” 
என்றார்‌. துர்மதனிடம்‌ “எந்தக்‌ கெடுமதியாளரும்‌ எனக்கு 
எந்தத்‌ தீங்கையும்‌ செய்துவிடமுடியாது” என்றபின்‌ 
திரும்பி காவலனிடம்‌ “செல்லலாமா?” என்றார்‌. காவலன்‌ 
தலைவணங்கினான்‌. “முழவுகள்‌ உங்களுக்கான 
ஆணையை ஒலிக்கும்‌, செல்க!” என்றான்‌ துச்சாதனன்‌. 
அவர்‌ செல்லத்‌ திரும்பியபோது துரியோதனன்‌ “உங்கள்‌ 
மைந்தரை எண்ணி நானும்‌ துயருறுகிறேன்‌, காரூஷரே. 
அவர்கள்‌ விண்நிறைவு கொள்க!” என்றான்‌. 
க்ஷேமதூர்த்தி அவனை நடுங்கும்‌ தலையுடன்‌ 
சிலகணங்கள்‌ நோக்கினார்‌. பின்னர்‌ திரும்பிச்சென்று 
தேரிலேறிக்கொண்டார்‌. 

[age] அஸ்தின புரியிலிருந்து நாற்பத்திரண்டு காதம்‌ 
அப்பால்‌, மைய வணிகப்பாதையில்‌ அமைந்திருந்த 
முசலசத்ரம்‌ என்னும்‌ சிற்றூரில்‌ தொன்மையான 
குதிரைச்சூதர்‌ குலமான சுகித குடியில்‌ சதமருக்கும்‌ 
சாந்தைக்கும்‌ மகனாக விசோகன்‌ பிறந்தான்‌. அவனது 
குடியில்‌ அனைவருமே கரிய சிற்றுடல்‌ கொண்டவர்கள்‌. 
நெடுங்காலம்‌ புரவிகளுடன்‌ வாழ்ந்து புரவியின்‌ 
உடல்மொழியையும்‌ உளநிலையையும்‌ அடைந்தவர்கள்‌. 
தங்களை அவர்கள்‌ புரவிகளென்றே உள்ளாழத்தில்‌ 
நம்பியிருந்தனர்‌. தொலைநாட்டுப்‌ பயணத்தில்கூட 
அறியாத புரவிகள்‌ அவர்களை புரவியின்‌ வேறு 
வகையினர்‌ என்பதுபோல்‌ அடையாளம்‌ கண்டுகொண்டு 
குறுஞ்சொல்‌ எடுத்து அழைத்து உரையாடத்‌ 
தொடங்குவதுண்டு. 


புரவி எப்போதும்‌ பாய்ந்து ஓடுவதற்கான உள்ளத்துடனும்‌ 
உடலுடனும்‌ இருப்பது. நின்றிருக்கையிலும்‌ தனக்குள்‌ 
விரைந்தோடிக்கொண்டிருப்பது. அதன்‌ ஒவ்வொரு 
தசையும்‌ தனிப்‌ புரவிபோல்‌ சிலிர்த்து இழுபட்டு சுருங்கி 
பாய்ந்துகொண்டிருக்கும்‌. புரவிச்‌ சூதர்களும்‌ 
அவ்வண்ணமே எப்போதும்‌ நாணிழுத்து 
அம்பேற்றப்பட்ட வில்‌ போன்று இருப்பவர்கள்‌. 
அவர்களின்‌ உடலில்‌ தசைகள்‌ விதிர்ப்பதுண்டு. 
கைநொடழுிக்கும்‌ ஓசையில்‌ சுண்டப்பட்டதுபோல்‌ அவர்கள்‌ 
திரும்பி நோக்குவார்கள்‌. அதற்கேற்ற சிற்றுடல்‌ 
அவர்களுக்கு காலப்போக்கில்‌ அமைந்தது. சுகிதர்கள்‌ 
புரவிமேல்‌ ஒரு வெட்டுக்கிளிபோல்‌ அமர்ந்திருப்பார்கள்‌, 
புரவி எடையுணர்வதேயில்லை என்பார்கள்‌. 


ஆனால்‌ விசோகன்‌ பிறவியிலேயே பேருடல்‌ 
கொண்டவனாக இருந்தான்‌. அவன்‌ அன்னையின்‌ 
உடலுக்குள்ளிருந்து அவனை வெளியே எடுத்த 
வயற்றாட்டி அவன்‌ எடையை எதிர்பாராததனால்‌ 
கைநழுவவிட்டாள்‌. குழவி மண்ணில்‌ இரும்புக்குண்டு 
விழும்‌ ஓசையுடன்‌ அறைந்ததாக அவள்‌ பின்னர்‌ 
சொன்னாள்‌. கைகால்களை உதைத்து முகம்‌ சுளித்து 
அழுத குழந்தையை அவளும்‌ துணைவயற்றாட்டியுமாக 
இருபுறமும்‌ பிடித்து தூக்கினர்‌. பெரிய மரத்தாலத்தில்‌ 
வைத்து அதை அவன்‌ தந்தையிடம்‌ காட்டியபோது அவர்‌ 
ஒருகணம்‌ திகைத்து “இது?” என்றார்‌. “பேருடலன்‌. நம்‌ 


குடியில்‌ இதைப்போன்று ஒரு குழந்தை எழுந்ததில்லை” 
என்று வயற்றாட்டி சொன்னாள்‌. தந்தை அக்கணமே 
திரும்பி அங்கிருந்து வெளியேறினார்‌. பின்னர்‌ 
ஒருமுறைகூட அவர்‌ விழி தூக்கி அவனை 
நோக்கியதில்லை. அவனிடம்‌ நேர்ச்சொல்‌ 
உரைத்ததில்லை. 


அவன்‌ வளர்ந்தபோது பிற சூதமைந்தரின்‌ 
ஏளனத்துக்கும்‌ பின்பு அச்சத்திற்கும்‌ மெல்ல மெல்ல 
வெறுப்புக்கும்‌ உள்ளானான்‌. அவனை அரக்கர்‌ 
குருதியை கொண்டவன்‌ என்றனர்‌ குலப்பெண்டிர்‌. “உன்‌ 
அன்னை காட்டுக்குள்‌ புரவி மேய்க்கச்‌ சென்றபோது 
விண்ணிலிருந்து இழிந்த பேரரக்கன்‌ ஒருவனிடமிருந்து 
குருதி பெற்றுக்கொண்டாள்‌” என்றாள்‌ அவன்‌ 
மூதன்னை. இளமையில்‌ அச்சொற்கள்‌ அவனை 
ன்புறுத்தின. பிறரைப்போல்‌ தான்‌ ஏன்‌ இல்லை என்று 
நீரில்‌ குனிந்து தன்‌ பாவையை நோக்கி அவன்‌ 
ஏங்கினான்‌. தூண்கள்போல்‌ திரண்டெழுந்த கைகளை 
பார்க்கையில்‌ அவை தன்னுடன்‌ ஒட்டிக்கொண்டிருக்கும்‌ 
விரும்பத்தகாத இரு அயலார்போல்‌ உணர்ந்தான்‌. 


ஒருநாள்‌ அன்னையிடம்‌ அவன்‌ அதைப்பற்றி கேட்டான்‌. 
“அன்னையே, என்னை எவ்வண்ணம்‌ 
கருக்கொண்டீர்கள்‌? என்‌ குருதி எது?” அவள்‌ 
அவ்வினாவை நெடுநாட்களாக எதிர்பார்த்தவள்‌ 
போலிருந்தாள்‌. “உன்‌ தந்தையின்‌ குருதிதான்‌, 
பிறிதொன்றல்ல” என்று அவள்‌ சொன்னாள்‌. அவன்‌ 
விழிகளை பார்த்தபின்‌ “ஆனால்‌ எண்ணத்தால்‌ 
அவருக்கு நான்‌ உன்னை பெறவில்லை” என்றாள்‌. 
அவளே மேலும்‌ சொல்வதற்காக விசோகன்‌ 
காத்திருந்தான்‌. அவனுடைய பெரிய கைகளை தன்‌ 
கைக்குள்‌ எடுத்துக்கொண்டு அன்னை சொன்னாள்‌ 
“இங்கு அவர்‌ வந்திருந்தார்‌. அருகிருந்த காட்டில்‌ தன்‌ 
படையினருடன்‌ காட்டுப்புரவிகளை கொக்கிக்கயிற்றை 
வீசி சிறைப்பற்றினார்‌. நான்‌ அப்போது காட்டிலிருந்தேன்‌. 
அவர்கள்‌ வரும்‌ ஓசை கேட்டு என்‌ குடியினர்‌ அஞ்சி 
அகன்றோடினர்‌. நான்‌ அங்கிருந்த அசோகமரத்தின்‌ 
மீதேறி இலைகளுக்குள்‌ ஒளிந்துகொண்டு அவரை 
பார்த்தேன்‌.” 


“அவருடைய ஒவ்வொரு தசையையும்‌ என்‌ உள்ளத்தில்‌ 
பதியவைத்துக்கொண்டேன்‌. விழிகளால்‌ உன்னை 
கருவுற்றேன்‌” என்றாள்‌ அன்னை. அவன்‌ அவர்‌ 
யாரென்பதை உணர்ந்திருந்தான்‌. இருப்பினும்‌ “அவரா?” 
என்றான்‌. “ஆம்‌, அஸ்தினபுரியின்‌ இளைய பாண்டவர்‌ 


பீமசேனர்தான்‌” என அன்னை தயக்கமே இல்லாமல்‌ 
சொன்னாள்‌. “இந்த அஸ்தினபுரியின்‌ மண்ணில்‌ 
மட்டுமல்ல, பாரதவர்ஷத்திலேயே பல்லாயிரம்‌ பெண்டிர்‌ 
அவரால்‌ நயனகர்ப்பம்‌ அடைகிறார்கள்‌. நீயும்‌ 
அவ்வண்ணம்‌ எழுந்தவனே. நீ அவரிடம்‌ சென்று சேர்‌. 
உன்னை அவர்‌ அறிந்துகொள்வார்‌.” அவன்‌ அவளை 
நோக்கிக்கொண்டு அமர்ந்திருந்தான்‌. “பிறர்போல்‌ 
இருப்பது ஒரு விடுதலை. தனித்தன்மை என்பது 
பொறுப்பு” என்றாள்‌ அன்னை. “பொறுப்புகளிலிருந்தே 
பெருஞ்செயல்கள்‌ எழுகின்றன. பெருஞ்செயல்களால்‌ 
மானுடர்‌ சான்றோரும்‌ வீரரும்‌ ஆகிறார்கள்‌.” 


அன்று அவன்‌ தான்‌ யார்‌ என்றும்‌ மண்‌ வந்த நோக்கம்‌ 
என்னவென்றும்‌ தெளிவுகொண்டான்‌. அதன்‌ பின்னர்‌ 
அங்கிருந்த சூதமைந்தர்களின்‌ இளிவரலோ பெண்டிரின்‌ 
அலரோ மூத்தவர்களின்‌ கூர்நோக்கோ அவனுக்கு ஒரு 
பொருட்டாக தெரியவில்லை. அதுவரை அவன்‌ 
புரவிப்பணி கற்பதில்‌ எந்த ஆர்வமும்‌ காட்டவில்லை. 
அவனுடைய தந்தை அவனை பலமுறை 
அதன்பொருட்டு கடிந்துகொண்டார்‌. அவன்‌ செவிபட 
“பேருடல்கொண்ட சூதன்‌ அடுமனையாளனே. அவன்‌ 
படைக்கலமேந்தி போரிட இயலாது என்று அவ்விழிமகன்‌ 
அறிக!” என்றார்‌. அவன்‌ குலத்து மூத்தவர்கள்‌ 
“புரவித்தொழிலே நம்‌ செல்வம்‌. அதில்லையேல்‌ நாம்‌ 
வறியர்‌” என்றனர்‌. அவன்‌ உள்ளம்‌ புரவிகளை 
வெறுத்தது. அவன்‌ பார்த்தது எல்லாம்‌ களைத்து வாயில்‌ 
நுரைவலை தொங்க பிடரி உலைத்து ஒற்றைக்கால்‌ 
தூக்கி நின்று துயிலும்‌ வண்டிக்குதிரைகளை மட்டுமே. 


முசலசத்ரம்‌ தென்மேற்கே 

மச்சர்நிலத்திலிருந்து அஸ்தினபுரிக்குச்‌ செல்லும்‌ 
வணிகப்பாதை ஒன்றில்‌ அமைந்திருந்தது. 
தொல்காலத்தில்‌ வணிகர்கள்‌ அங்கு நின்றிருந்த 
செங்குத்தான உலக்கைப்பாறையின்‌ அடியில்‌ 
செழித்திருந்த ஆலமரத்தின்‌ கீழ்‌ தங்கள்‌ புரவிகளை 
அவிழ்த்திட்டு நீர்காட்டி இளைப்பாறிச்‌ செல்லும்‌ வழக்கம்‌ 
இருந்தது. அதன்‌ பொருட்டு அங்கொரு விடுதி 
உருவாகியது. அதைச்‌ சுற்றி புரவிகளுக்கு புல்லும்‌, 
பயணிகளுக்கு உணவும்‌, விளக்குகளுக்கு நெய்யும்‌ 
கொண்டு வந்து அளிக்கும்‌ மலைக்குடிகளின்‌ சந்தை 
ஒன்று உருவாகியது. அது வளர்ந்து ஊராயிற்று. 
வண்டியிழுக்கும்‌ புரவிகள்‌ அங்கு மிகுதியாக 
தங்கத்தொடங்கியதும்‌ புரவி மருத்துவர்களான சூதர்‌ 
குடிகள்‌ அங்கே குடியேறினர்‌. அங்கே புரவிகளுக்கு புதிய 
பாகர்களை பெற்றுக்கொண்டு பயணம்‌ தொடரலாம்‌ 


என்ற எண்ணம்‌ வணிகர்களுக்கு எழுந்தபோது சூதர்‌ குடி 
பெருகியது. 


அங்கிருந்த புரவிச்சூதர்‌ அனைவருமே வண்டிகளை 
இழுக்கும்‌ புரவிகளை ஓட்டுவதற்கு மட்டுமே 
கற்றிருந்தனர்‌. போர்ப்‌ புரவிகள்‌ அவ்வூரில்‌ மிகச்‌ சிலவே 
தென்பட்டன. அவ்வழியே செல்லும்‌ அஸ்தினபுரியின்‌ 
காவலர்கள்‌ ஊரும்‌ பெரிய புரவிகளை சிறுவர்கள்‌ 
சாலையோரத்தில்‌ கூடி நின்று விழிவிரிய நோக்கினர்‌. 
வண்டியிழுக்கும்‌ புரவிகளையே கண்டு பழகியிருந்த 
சூதமைந்தர்களுக்கு அந்தப்‌ போர்ப்புரவிகள்‌ பேருடல்‌ 
கொண்டு விண்ணின்‌ ஆற்றலை பெற்றவை என்று 
தோன்றின. “புரவியென்றால்‌ அவைதான்‌. இவை 
அத்திரிகளின்‌ சற்று பெரிய வடிவங்கள்‌” என்று 
விசோகன்‌ பிற சூதமைந்தரிடம்‌ சொன்னான்‌. அவர்கள்‌ 
“ஆனால்‌ அவற்றை ஆள தெய்வங்களின்‌ ஆணை 
தேவை” என்றனர்‌. “அவற்றை நாம்‌ அணுக இயலாது. 
அவை தங்கள்‌ உரிமையாளரன்றி பிறர்‌ 
கைபடுமென்றால்‌ கொலைவெறி கொள்பவை.” 


தந்தையிடம்‌ “நான்‌ புரவிக்கலை கற்கும்‌ பொருட்டு 
அஸ்தினபுரிக்கு செல்கிறேன்‌” என்று அவன்‌ 
சொன்னபோது அவர்‌ வழக்கம்போல அவனை நிமிர்ந்து 
பார்க்காமல்‌ தலையசைத்தார்‌. ஒருநாள்‌ அவன்‌ 
அஸ்தினபுரிக்கு கிளம்பிச்‌ சென்றுவிடுவான்‌ என்பதை 
அவர்‌ நன்கு அறிந்திருந்தார்‌. அவன்‌ அன்னையிடம்‌ 
விடைபெற்றபோது அவள்‌ சற்று கலங்கினாள்‌. அவன்‌ 
திரும்பவரமாட்டான்‌ என அவள்‌ அறிந்திருந்தாள்‌. 
“அங்கு சென்று நீ கற்கும்‌ புரவிக்கலையை இங்கு கற்க 
இயலாதா?” என்று மட்டும்‌ தலைகுனிந்து தன்‌ 
கைவிரல்களை நோக்கியபடி கேட்டாள்‌. “நான்‌ 
போர்ப்புரவிகளை மட்டுமே பயில விரும்புகிறேன்‌, 
அன்னையே” என்று அவன்‌ சொன்னான்‌. அன்னை 
மறுசொல்‌ இன்றி அவன்‌ தலைதொட்டு வாழ்த்தினாள்‌. 


மரவுரிமூட்டையில்‌ மாற்றுடையும்‌ உலருணவும்‌ 
தோல்குடுவையில்‌ நீருமாக அவன்‌ கிளம்பி வணிக 
வண்டிகளுடன்‌ நடந்தான்‌. வழியில்‌ அவனைக்‌ கண்ட 
அனைவருமே அவனை மாற்றுருவில்‌ செல்லும்‌ 
ஷத்ரியன்‌ என்றே எண்ணினர்‌. ஒரு வணிகன்‌ மட்டும்‌ 
“வீரரே, தாங்கள்‌ பேருடல்‌ கொண்டிருக்கிறீர்கள்‌. ஆனால்‌ 
உடலெங்கும்‌ தேடியும்‌ ஒரு போர்வடுவைக்கூட காண 
முடியவில்லை. தாங்கள்‌ படைக்கலம்‌ பயிலவில்லையா?” 
என்று கேட்டான்‌. அவன்‌ “நான்‌ பயில்வது வடு 
அமையாத போர்‌” என்று மட்டும்‌ சொன்னான்‌. தன்‌ 


சொற்கள்‌ ஒவ்வொன்றும்‌ எண்ணியதைவிட 
எடைகொண்டிருப்பதை அப்பயணத்தில்‌ அவன்‌ 
கண்டான்‌. அவன்‌ உண்ண அமர்ந்ததும்‌ கேளாமலேயே 
உணவு அவன்‌ முன்‌ வந்து குவிந்தது. அவன்‌ 
உண்ணுவதை பிற வணிகர்கள்‌ சூழ்ந்து நின்று மகிழ்ந்து 
நோக்கினர்‌. 


“வீரரே, எங்கள்‌ வணிகக்குழுவுடன்‌ காவலுக்கு 
வருகிறீர்களா?” என்று முதுவணிகர்‌ சுபூதர்‌ கேட்டார்‌. 
“நான்‌ அஸ்தினபுரிக்கு சென்றுகொண்டிருக்கிறேன்‌. என்‌ 
பணி அங்குதான்‌” என்று அவன்‌ சொன்னான்‌. “எங்கு?” 
என்று இளைய வணிகனாகிய பிரபவான்‌ கேட்டபோது 
“இளைய பாண்டவர்‌ பீமசேனருடன்‌. நான்‌ அவருடைய 
அணுக்கன்‌” என்றான்‌. அதை சொல்கையில்‌ அவனுக்கு 
உடல்‌ மெய்ப்பு கொண்டது. அதை சொல்லும்‌ பொருட்டே 
பிறந்திருக்கிறோம்‌ என்று எண்ணினான்‌. அவன்‌ 
விழிகளைக்‌ கண்ட எவருக்கும்‌ அதில்‌ ஐயம்‌ எழவில்லை. 
ஒருநாளிலேயே அவன்‌ இளைய பாண்டவரின்‌ 
அணுக்கன்‌ என்று வணிகர்‌ நடுவே அறியப்பட்டான்‌. 
“ஆம்‌, தாங்கள்‌ பிறிதெவரும்‌ அல்ல. பிறிதெங்கும்‌ 
தங்களால்‌ அமையவும்‌ இயலாது” என்று வணிகர்கள்‌ 
சொன்னார்கள்‌. 


அஸ்தினபுரிக்குச்‌ சென்று சேரும்போது அவன்‌ தன்னை 
முழுமையாகவே பீமசேனரின்‌ அணுக்கனாக 
ஆக்கிக்கொண்டிருந்தான்‌. ஆனால்‌ அந்நகரின்‌ விரிவை 
அருகணைந்து கண்டதும்‌ அவனில்‌ நம்பிக்கையின்மை 
எழுந்து பெருகத்‌ தொடங்கியது. அந்நகரின்‌ 
தெருக்களினூடாக சென்றபோது ஒவ்வொருவரின்‌ 
தோளையும்‌ நெஞ்சையுமே விழிகளால்‌ 
அளவிட்டுக்கொண்டிருந்தான்‌. அங்கு பேருடலர்கள்‌ பலர்‌ 
இருந்தனர்‌. அவனுக்கு நிகரான எவரும்‌ அவன்‌ எதிரில்‌ 
தென்படவில்லை. எதிர்படும்‌ ஒவ்வொருவரும்‌ தன்‌ 
தோளையும்‌ நெஞ்சையும்‌ அளவிடுவதை அவன்‌ 
பார்த்தான்‌. எவர்‌ விழிகளிலும்‌ துணுக்குறலோ வியப்போ 
இல்லையென்பதை கண்டான்‌. அவர்கள்‌ 
பேருடலர்களைக்‌ கண்டு பழகியிருந்தனர்‌. 
அப்பேருடலனை அடையாளப்படுத்திக்கொள்ளவே 
முயன்றனர்‌. 


இங்கு தன்‌ தனித்தன்மை என்று எப்போதும்‌ அவன்‌ 
எண்ணிக்கொண்டிருந்த பேருடல்‌ பொருளற்றதாகிவிடும்‌ 
என்று அஞ்சினான்‌. எந்தப்‌ பயிற்சியும்‌ அற்றவனும்‌ 
உலகறியாதவனுமாகிய அவனை நோக்கியதுமே 
அடுமனைக்கு கலம்‌ தூக்குவதற்கு அனுப்பிடுவார்கள்‌ 


என்று எண்ணிக்கொண்டான்‌. அதற்கேற்ப அவன்‌ 
அணுகி பேசிய முதல்‌ காவலர்தலைவனே அவனிடம்‌ 
“எங்கு செல்கிறீர்கள்‌?” என்று மதிப்பற்ற உரத்த குரலில்‌ 
கேட்டான்‌. அவன்‌ சீண்டப்பட்டு “நான்‌ இளைய 
பாண்டவர்‌ பீமசேனரை பார்க்கும்பொருட்டு 
வந்துள்ளேன்‌” என்று சொன்னான்‌. “அவரை 
பார்க்கும்பொருட்டு ஒவ்வொருநாளும்‌ நூற்றுக்கணக்கில்‌ 
மல்லர்‌ வருகிறார்கள்‌. அவர்கள்‌ அனைவரையுமே 
அருகில்‌ உள்ள குடிகாட்டுக்கு 
அனுப்பிக்கொண்டிருக்கிறோம்‌. அவர்களில்‌ 
தகுதியானவருடன்‌ அவர்‌ தோள்கோத்து மல்லிடுவார்‌” 
என்றான்‌ காவலர்தலைவன்‌. 


“அம்‌, அதன்பொருட்டே வந்தேன்‌” என்றான்‌ விசோகன்‌. 
“நீர்‌ மற்கலை கற்றவரா?” என்று காவலர்தலைவன்‌ 
கேட்டான்‌. ஒருகணத்திற்குப்‌ பின்‌ அவன்‌ “ஆம்‌” 
என்றான்‌. “அறிந்திருப்பீர்‌ மற்கலையில்‌ அவர்‌ 
இரக்கமற்றவர்‌. நீர்‌ உயிர்‌ துறக்கக்கூடும்‌” என்றான்‌ 
காவலர்தலைவன்‌. “உயிர்‌ வைத்து களமாடுவதற்கு 
துணிந்தவர்களுக்கு மட்டுமே இங்கு இடம்‌.” விசோகன்‌ 
“அதன்பொருட்டே வந்துள்ளேன்‌” என்றான்‌. 
காவலர்தலைவன்‌ அவனுக்கு ஓலை அளித்து 
அருகிருந்த குடிகாட்டுக்குள்‌ தங்கச்செய்தான்‌. அங்கு 
பாரதவர்ஷத்தின்‌ பல ஊர்களிலுமிருந்து வந்த 
நூற்றுக்கணக்கான மல்லர்கள்‌ தங்கியிருந்தனர்‌. 
ஒவ்வொரு நாளும்‌ அடுமனையிலிருந்து அவர்களுக்கு 
அத்திரிகள்‌ இழுத்த வண்டிகளில்‌ உணவு வந்தது. அதை 
அவர்கள்‌ குவித்திட்டு உண்டனர்‌. கற்பாறைகளை 
தூக்கிச்சுழற்றியும்‌ கதை வீசியும்‌ அவர்கள்‌ உடல்‌ 
பயின்றனர்‌. ஒருவரோடொருவர்‌ கைபற்றி தோள்‌ கோத்து 
மற்போர்‌ பழகினர்‌. 


அவன்‌ அதுவரை மற்போரை பார்த்ததே இல்லை. அந்தப்‌ 
பிடிகளும்‌, தோள்‌ முட்டலும்‌, கைவீச்சும்‌, உடலறைந்து, 
துள்ளி அகன்று, எழுந்தமைந்து மீண்டும்‌ தழுவுதலும்‌, 
மண்ணில்‌ பிணைந்து புளைந்தெழுந்து மீண்டும்‌ 
பாய்தலும்‌ அவனுக்கு வியப்பை அளித்தன. ஆனால்‌ 
சற்றும்‌ அச்சம்‌ எழவில்லை. அங்கு அவனைவிட 
பெருந்தோளர்கள்‌ இருந்தனர்‌. அவர்களிடம்‌ உரு 
பெரிதாகுந்தோறும்‌ ஒரு மிதப்பு உருவாகியிருந்தது. 
எங்கும்‌ செல்லாமல்‌ தங்கள்‌ உடலெனும்‌ 
பெருங்கட்டமைப்புக்குள்ளேயே 
சிறைப்பட்டுவிட்டவர்கள்‌ போலிருந்தனர்‌. 
பெரும்பாலானவர்கள்‌ நீரில்‌ தங்கள்‌ தசைகளை 
தாங்களே நோக்கி நோக்கி மகிழ்ந்தனர்‌. அவர்கள்‌ 


உடலுக்கு உள்ளிருந்து தாழிட்டுக்கொண்டவர்கள்‌. 


அங்கு சென்ற பதினெட்டாவது நாள்‌ பீமசேனர்‌ அங்கு 
வந்தார்‌. அவரைப்‌ பார்த்ததும்‌ மல்லர்கள்‌ அனைவரும்‌ 
விரைந்துவந்து குலமும்‌ குடியும்‌ ஆசிரியமரபும்‌ கூறி 
வணங்கி கைகட்டி இருபுறமும்‌ நின்றனர்‌. 
ஒவ்வொருவரிடமாக இன்சொல்‌ பேசி வந்த அவர்‌ 
விழிகள்‌ அவனை தொட்டதும்‌ அவன்‌ நிலத்தில்‌ குப்புற 
விழுந்து அவர்‌ கால்களை தொட்டான்‌. “எழுக!” என்று 
அவர்‌ சொன்னார்‌. அவன்‌ எழுந்ததும்‌ “மற்போர்‌ 
அறிவீரா?” என்று பீமசேனர்‌ கேட்டார்‌. “இல்லை, அரசே. 
தங்களை சந்திக்கும்பொருட்டு அவ்வாறு கூறினேன்‌. 
நான்‌ தங்களுக்கு அணுக்கனாக இருக்கும்‌ பொருட்டு 
வந்தேன்‌. ஏவலனோ அடுமனையாளனோ 
எப்பணியாயினும்‌ தங்களை நோக்கிக்கொண்டிருக்கும்‌ 
பேறு மட்டுமே கோருகிறேன்‌” என்றான்‌. 


“நீர்‌ சூதரல்லவா?” என்று பீமசேனர்‌ கேட்டார்‌. “ஆம்‌, 
புரவிச்‌ சூதன்‌. ஆனால்‌ இதுவரையில்‌ புரவிக்கலை 
எதுவும்‌ நான்‌ பயிலவில்லை. என்‌ ஊரில்‌ 
வண்டிப்புரவிகள்‌ மட்டுமே உள்ளன. அவற்றை 
பயில்வதில்‌ எனக்கு விருப்பமில்லை” என்றான்‌. “உமது 
குருதியில்‌ புரவிக்கலை உண்டு. 
நினைவுபடுத்திக்கொண்டால்‌ மட்டும்‌ போதும்‌. நீர்‌ 
போர்ப்புரவி பயில்வதற்குரியவர்‌. என்‌ இளையோனிடம்‌ 
செல்க!” என்று பீமசேனர்‌ சொன்னார்‌. அன்று பதினெட்டு 
மல்லர்களை பீமசேனர்‌ தூக்கி நிலத்தறைந்து வெல்வதை 
அவன்‌ பார்த்தான்‌. இருவர்‌ முதுகொடிந்து அங்கேயே 
உயிர்‌ துறந்தனர்‌. அவர்களுக்காக அவர்‌ அமர்ந்து 
மலரும்நீருமிட்டு கடன்செலுத்தினார்‌. 


அவர்‌ கிளம்பிச்செல்லும்போது தேரில்‌ ஏறியபின்‌ நின்று 
திரும்பி அவனைப்‌ பார்த்து “வருக!” என்றார்‌. அவன்‌ 
தேருடன்‌ ஓடத்தொடங்கியதும்‌ “தேரில்‌ ஏறிக்கொள்க!” 
என்றார்‌. “அரசே!” என்று திகைப்புடன்‌ அவன்‌ 
சொன்னான்‌. “ஏறுக!” என்று அவன்‌ தோளை 
அறைந்தார்‌. தேரிலேறி அவர்‌ காலடியில்‌ மண்டியிட்டு 
அமர்ந்தான்‌. தன்னை ராகவராமனின்‌ காலடியில்‌ 
அமர்ந்த அஞ்சனை மைந்தனாக உணர்ந்தான்‌. அவர்‌ 
அவன்‌ தலையைத்‌ தொட்டு “இளையவராக இருக்கிறீர்‌” 
என்றார்‌. அவன்‌ மெய்ப்புகொண்டான்‌. அவருடைய 
பெரிய கை அவன்‌ தோளில்‌ விழுந்தது. அப்பயணம்‌ 
முழுக்க அது அவனை தொட்டபடியே இருந்தது. பின்னர்‌ 
எப்போது அவனை பார்த்தாலும்‌ அவருடைய கை வந்து 
அவனை தொடுவதுண்டு. ஆனால்‌ அந்த முதல்‌ 


தொடுகையை அவன்‌ ஒவ்வொரு கணமும்‌ என 
நினைவில்‌ வைத்திருந்தான்‌. விழிநீர்‌ வழிய தேரில்‌ 
தலைதாழ்த்தி அமர்ந்திருந்தான்‌. 


பீமசேனர்‌ அளித்த ஓலையுடன்‌ சென்று நகுலரிடம்‌ 
பணிக்கு சேர்ந்தான்‌. புரவிநிலையில்‌ ஒரு பெண்புரவியை 
உடல்நோக்கி நரம்பு ஆய்ந்து கொண்டிருந்த நகுலர்‌ 
அவனைப்‌ பார்த்ததுமே அப்பால்‌ நின்ற கரிய 
பெரும்புரவியைச்‌ சுட்டி “அவன்‌ பெயர்‌ காரகன்‌. 
அவிழ்த்து வருக!” என்றார்‌. “அரசே, நான்‌ புரவி 
பயிலாதவன்‌” என்றான்‌. “உமது உடல்‌ புரவியசைவு 
கொண்டது. புரவி அதை அறியும்‌” என்றார்‌ நகுலர்‌. 
அவன்‌ அருகே சென்றதும்‌ காரகன்‌ திரும்பி அவனை 
நோக்கி மெல்ல கனைத்து பிடரி சிலிர்த்தது. அவன்‌ 
தயங்காமல்‌ சென்று அதன்‌ கடிவாளத்தை அவிழ்க்க அது 
திரும்பி அவன்‌ தோளை தன்‌ மரப்பட்டைபோன்ற 
நாவால்‌ நக்கியது. அப்பால்‌ நின்ற இன்னொரு புரவி 
அவனை நோக்கி தன்‌ பெருந்தலையை நீட்டியது. 


ஈராண்டுகளில்‌ புரவிக்கலையில்‌ நகுலருக்கு 
இணையானவன்‌ என்று அவன்‌ அறியப்பட்டான்‌. 
திமிறும்‌ பெரும்புரவிகளை ஒற்றைக்கையில்‌ பிடித்து 
நிறுத்துபவனாகவும்‌, இளம்புரவிகளை தோளில்‌ 
தூக்கிக்கொண்டு ஓடும்‌ ஆற்றல்‌ கொண்டவனாகவும்‌ 
திகழ்ந்தான்‌. நகுலர்‌ அவனிடம்‌ “இனி நீர்‌ மூத்தவரின்‌ 
தேர்ப்பாகன்‌ என்று அமைக! உமக்கிணையான ஒருவரே 
அவருக்கு தேரோட்ட இயலும்‌” என்றார்‌. அவன்‌ 
இந்திரப்பிரஸ்தத்தில்‌ அவருக்காக தேர்‌ பயின்றான்‌. 
ஒருமுறைகூட பீமசேனருக்காக தேரோட்டும்‌ வாய்ப்பு 
அமையவில்லை. ஆனால்‌ அத்தருணம்‌ வரும்‌ என்று 
அவன்‌ அறிந்திருந்தான்‌. நூறுமுறை அவருக்காக 
கனவில்‌ அவன்‌ பெருங்களங்களில்‌ தேரோட்டினான்‌. 
அக்கனவினூடாகவே பயிற்சிபெற்றான்‌. 


உபப்பிலாவ்யத்தில்‌ போர்‌ குவியம்‌ கொண்டபோது 
பீமசேனரிடமிருந்து அவனுக்கு அழைப்பு வந்தது. தன்‌ 
தேர்ந்த புரவிகள்‌ பதினான்கை அழைத்துக்கொண்டு 
அவன்‌ உபப்பிலாவ்யத்திற்கு சென்று சேர்ந்தான்‌. 
பீமசேனரின்‌ தேரை சிற்பிகள்‌ அமைத்திருந்தனர்‌. அதை 
ஏழு முறை பிழை நோக்கி திருத்தங்கள்‌ செய்து அவன்‌ 
பெற்றுக்கொண்டான்‌. தேர்ந்த புரவிகளை அதில்‌ கட்டி 
ஓட்டி கை பழகினான்‌. புரவியும்‌ தேரும்‌ அவன்‌ உடலும்‌ 
இணைந்து அவன்‌ உள்ளம்‌ என்றாயின. நினைத்ததை 
தேர்‌ இயற்றியது. முதல்‌ நாள்‌ களத்தில்‌ அவன்‌ 
தேரோட்டுவதைக்‌ கண்ட பீமசேனர்‌ “நீர்‌ என்‌ வடிவாக 


நாய்களெல்லாம்‌ குரலவித்து உறுமின. 


குடிவரிசையைக்‌ கடந்ததுமே பாதை இலைதழைத்த 
புதர்களும்‌ கொடிமாலைகள்‌ சூடிய பெருமரங்களும்‌ 
செறிந்த ஈரக்காட்டுக்குள்‌ சென்று புதைந்து மறைந்தது. 
காலடிப்‌ பாதையின்‌ இரு மருங்கும்‌ சுவர்போல எழுந்த 
புதர்களின்‌ இலைநுனிகள்‌ பனியீரத்துடன்‌ அவனை 
வருடின. காட்டுக்குள்‌ மரங்களுக்குமேல்‌ இரு 
பந்தங்களின்‌ ஒளியின்‌ அலைவை துரியோதனன்‌ 
கண்டான்‌. மிக அப்பால்‌ சற்று உயரத்தில்‌ இன்னொரு 
பந்தம்‌ அலைந்து அதற்குப்பதிலுரைத்தது. துரியோதனன்‌ 
மேலும்‌ நடந்தபோது நான்காவது பந்தம்‌ ஒன்று 
வலப்பக்கம்‌ எழுந்து சுழன்றது. ஒரு உரத்த குரல்‌ “யாரது?” 
என்று வினவியது. 


“அஸ்தினபுரியின்‌ இளையமன்னர்‌!” என்று துச்சாதனன்‌ 
உரத்தகுரலில்‌ பதிலளித்தான்‌. சிலகணங்கள்‌ 
அமைதிக்குப்பின்‌ இன்னொரு குரல்‌ “யார்‌?” என்றது. 
துச்சாதனன்‌ மீண்டும்‌ பதிலளித்தபோது மரத்தின்‌ மேல்‌ 
கட்டப்பட்ட காவல்மாடத்திலிருந்து பந்தத்துடன்‌ 
இறங்கிய ஒருவன்‌ புதர்களுக்கு மீதாக 
இழுத்துக்கட்டப்பட்ட இரு கனத்த வடங்கள்‌ வழியாக 
விரைந்து நடந்து அவர்களருகே வந்து இறங்கினான்‌. 
“அரசே, தாங்களா?” என்றான்‌. 


ம்‌, இங்கே என்ன செய்கிறீர்கள்‌?” என்றான்‌ 
துரியோதனன்‌. “அரசே, என்‌ பெயர்‌ கச்சன்‌. 
அனைத்தையும்‌ பின்னர்‌ விளக்குகிறேன்‌. இங்கே 
தரையில்‌ நடக்கக்கூடாது. வடத்தில்‌ ஏறிக்கொள்ளுங்கள்‌” 
என்றான்‌ கச்சன்‌. அவர்கள்‌ வடத்தில்‌ ஏறி 
ஒருவடத்தைப்பற்றிக்கொண்டு இன்னொன்றில்‌ 
கால்வைத்து புதர்களின்‌ இலைத்தழைப்புக்குமேல்‌ நடந்து 
காவல்மாடம்‌ நோக்கிச்‌ சென்றனர்‌. “நாங்கள்‌ இங்கே 
மதகளிறு ஒன்றைத்‌ தேடிக்கொண்டிருக்கிறோம்‌ அரசே” 
என்றான்‌ கச்சன்‌. 


“எங்குசென்றது அது?” என்று துரியோதனன்‌ கேட்டான்‌. 
“அரசே, இங்கே புராணகங்கையின்‌ 
நெடுங்காட்டுக்குள்தான்‌ யானைகளை இரவாட 
விடுவோம்‌. அவை மேயவும்‌ புணரவும்‌ காடு தேவை. 
காலையில்‌ அவை திரும்பிவிடும்‌. சென்ற பதினைந்து 
நாட்களாக சியாமன்‌ என்னும்‌ பெருங்களிறு 
திரும்பிவரவில்லை. அதைத்தான்‌ இரவும்‌ பகலுமாக 
தேடிக்கொண்டிருக்கிறோம்‌.” அவர்கள்‌ உயர்ந்த மரத்தின்‌ 
கவை மீது கட்டப்பட்டிருந்த சிறு குருவிக்கூடு போன்ற 


அங்கு அமர்ந்திருக்கிறீர்‌. என்‌ எண்ணங்களை இத்தேர்‌ 
இயற்றுவதைக்‌ கண்டு வியக்கிறேன்‌” என்றார்‌. “நான்‌ 
தங்களில்‌ ஒரு சிறு துளி மட்டுமே, அரசே” என்று அவன்‌ 
சொன்னான்‌. 


அவன்‌ போரில்‌ பீமசேனருக்காக தேரோட்டினான்‌. 
அவர்களிடையே பேச்சு மிக அரிதாகவே நிகழ்ந்தது. போர்‌ 
முடிந்து தேரிலிருந்து இறங்குகையில்‌ பீமசேனர்‌ 
அரைவிழி நோக்கால்‌ அவன்‌ விழிகளைத்‌ தொட்டு 
தலையசைத்து செல்வார்‌. இரவெல்லாம்‌ தேரை மீண்டும்‌ 
பிழை நீக்கி, முற்றொருக்கி, புண்பட்ட புரவிகளை மாற்றி 
பிற புரவிகளை கட்டி, ஏழு முறை அவற்றை ஓட்டி 
பயின்று மறுநாள்‌ புலரியில்‌ அவன்‌ சித்தமாக 
நின்றிருப்பான்‌. அவனிடம்‌ நகுலர்‌ “இந்தப்‌ 
பெருங்களத்தில்‌ இருவரே பரிவலர்‌. ஒருவர்‌ பார்த்தருக்கு 
தேரோட்டும்‌ இளைய யாதவர்‌. நிகரென்று நீரும்‌ 
அமைந்திருக்கிறீர்‌” என்றார்‌. அவன்‌ தலைவணங்கி 
“அங்கே தேர்த்தட்டிலும்‌ பாகனே நின்றிருக்கிறார்‌. இங்கே 
தேர்த்தட்டில்‌ நின்றிருப்பவரே அமரமுனையில்‌ அமர்ந்து 
தேரோட்டுகிறார்‌” என்றான்‌. “சொல்லெடுக்கவும்‌ 
கற்றிருக்கிறீர்‌!” என்று நகுலர்‌ அவன்‌ தோளை தட்டினார்‌. 


விசோகன்‌ போர்க்களத்தில்‌ நிகழ்வதென்ன என்பதை 
பெரும்பாலும்‌ அறிந்திருக்கவில்லை. தன்‌ எதிரே தெரிந்த 
தேருக்கான வழிகளை அன்றி வேறெதையும்‌ உளம்‌ 
கொள்ளவில்லை. வீழ்ந்த தேர்களின்‌ இடையினூடாக, 
சரிந்த புரவிகளின்‌ உடல்கள்‌ மீதேறிக்‌ கடந்து, குவிந்து 
பரவிய மானுட உடல்களின்மீது சகடங்கள்‌ சேற்றிலென 
சிக்கி மீள, அம்புப்பொழிவின்‌ அடியில்‌ அவன்‌ தேரை 
செலுத்தினான்‌. எண்ணியிரா இடங்களிலெல்லாம்‌ அவன்‌ 
தேர்‌ ஏறிக்கடந்தது. யானைகளை பின்பக்கத்திலிருந்து 
பிளந்தெழுந்து வேட்டைச்‌ சுறா என தோன்றியது. 
விண்ணிலூர்வதுபோல்‌ விழுந்த யானைகளின்‌ மேலேறி 
அப்பால்‌ சென்றது. 


அவன்‌ தேரோட்டும்‌ திறனை இரு நாட்களுக்குள்ளேயே 
கெளரவப்‌ படையும்‌ பாண்டவப்‌ படையும்‌ 
முற்றறிந்துவிட்டிருந்தன. ஆகவே பீமனை எதிர்கொண்ட 
அனைத்து வில்லவர்களும்‌ அவனை வீழ்த்தும்‌ 
பொருட்டு அம்பை எய்தனர்‌. துரியோதனனும்‌ 
துச்சாதனனும்‌ பீமனுடன்‌ போரிடுகையில்‌ அவர்களுக்கு 
இருபுறமும்‌ நின்று கெளரவர்கள்‌ அவனை 
வீழ்த்துவதற்காக மட்டுமே அம்புகளை தொடுத்தனர்‌. 
னால்‌ பீமனைவிட இருமடங்கு பருமன்‌ கொண்ட 
பெருங்கவசங்களை அவன்‌ அணிந்திருந்தான்‌. 


“ஆமைபோல்‌ அமர்ந்திருக்கிறான்‌. அவன்‌ தலை 
பிறிதொரு ஆமையென ஓடு கொண்டிருக்கிறது” என்று 
கெளரவர்கள்‌ சொல்லிக்கொண்டனர்‌. 


அவன்‌ உடலில்‌ அம்புகள்‌ மணியோசை எழுப்பி 
வந்தறைந்து உதிர்ந்துகொண்டே இருந்தன. 
ஒருமுறைகூட அவனுடைய கவசத்தைப்‌ பிளக்க 
அவர்களால்‌ முடியவில்லை. போர்‌ முடிந்து 
இறங்குகையில்‌ கையூன்றி பாய்ந்து நிலத்தில்‌ 
நிற்கும்போது அவனது கால்குறடுகள்‌ பதிந்த மண்‌ 
உளைசேறு என அழுந்தி உள்வாங்கியது. அவன்‌ தன்‌ 
கையால்‌ எளிதாக தேர்த்தூண்களை 
அறைந்துடைத்தான்‌. “அரக்கன்போல்‌ 
பேருருக்கொண்டிருக்கிறீர்‌. இந்திரப்பிரஸ்தத்தின்‌ 
இரும்புப்பாவை எனத்‌ தோன்றுகிறீர்‌” என்று 
திருஷ்டத்யும்னன்‌ அவனிடம்‌ சொன்னான்‌. விசோகன்‌ 
புன்னகைத்து “நான்‌ என்னைப்பற்றி ஒருகணமும்‌ 
எண்ணாதொழியவேண்டும்‌ என்பதற்காக” என்றான்‌. 


பீமனின்‌ உடல்மொழி அவனில்‌ திகழ்ந்தது. ஆகவே 
நகுலனும்‌ சகதேவனும்‌ அவனை பன்மை விகுதியுடன்‌ 
மட்டுமே அழைத்தனர்‌. “தாங்கள்‌ நெடுங்காலம்‌ 
மூத்தவருடன்‌ வாழ்ந்ததில்லை. மூத்தவரின்‌ உடல்மொழி 
எப்படி தங்களிடம்‌ அமைந்தது?” என்று நகுலன்‌ 
ஒருமுறை கேட்டபோது “நான்‌ எப்போதும்‌ அவருடனே 
இருக்கிறேன்‌” என்று விசோகன்‌ புன்னகையுடன்‌ 
மறுமொழி சொன்னான்‌. யுதிஷ்டிரர்கூட அவனிடம்‌ 
மதிப்புடன்‌ மட்டுமே பேசினார்‌. “உமது கைகளில்‌ என்‌ 
இளையோனின்‌ விழிகள்‌ திகழவேண்டும்‌” என்றார்‌. 
“இந்தக்‌ களத்தில்‌ அவனுக்கு எவ்விடரும்‌ நிகழலாகாது.” 
விசோகன்‌ “அவர்‌ இத்தகைய சிறிய களங்களில்‌ 
ஒருபோதும்‌ விழமாட்டார்‌” என்று சொன்னான்‌. 


யுதிஷ்டிரரின்‌ விழிகள்‌ சற்றே சுருங்க “அவனுடைய களம்‌ 
எது?” என்றார்‌. “இன்னும்‌ பெரிய களம்‌. அறியாத 
படைக்கலங்களுடன்‌ மானுடருடன்‌ விளையாட 
தெய்வங்கள்‌ வந்து நின்றிருக்கும்‌ இடம்‌. அங்கு அவர்‌ 
வீழ்வார்‌. அதுவரைக்கும்‌ இங்கு நின்றிருப்பார்‌. எந்த 
மானுடரும்‌ அவரை அணுக முடியாது. வெள்ளிமுடி சூடி 
வடக்கே நின்றிருக்கும்‌ பெருமலைகள் போல” என்று 
அவன்‌ சொன்னான்‌. சிலகணங்கள்‌ அவனை 
நோக்கியிருந்துவிட்டு யுதிஷ்டிரர்‌ பெருமூச்சுவிட்டார்‌. 

[ந௱age]களத்தில்‌ பீமசேனர்‌ வெறிகொண்டு 
போரிட்டுக்கொண்டிருந்தார்‌. கெளரவர்கள்‌ அன்றேனும்‌ 
அவரை வீழ்த்திவிட வேண்டுமென்று முடிவு 
கொண்டவர்கள்போல்‌ பெரும்‌ சீற்றத்துடன்‌ 
போர்புரிந்தனர்‌. தேரில்‌ அம்புகளைத்‌ தொடுத்தபடி 
விரைந்து சென்று, அவ்விரைவழியாமலேயே கழையூன்றி 
எழுந்து சென்று தேர்களை கதையால்‌ அறைந்து 
சிதறடித்து, புரவிகளை வீழ்த்தி, நிலத்தமைந்து கதை 
சுழற்றி தனிப்போரில்‌ சுழன்றறைந்து துள்ளி மீண்டும்‌ 
தேருக்கு மீண்டு பீமசேனர்‌ போரிட்டார்‌. அவர்‌ 
மீளுமிடத்திற்கு விசோகன்‌ முன்னரே தேருடன்‌ சென்று 
நின்றிருந்தான்‌. தேரும்‌ பீமசேனரும்‌ இரு வண்டுகள்‌ 
வானில்‌ சுழன்று விளையாடுவதுபோல களத்தில்‌ 
நின்றிருந்தனர்‌. 

அந்தப்‌ போரில்‌ அன்று போருக்கெழுந்ததுபோல 
பீமசேனர்‌ விசைகொண்டிருந்தார்‌. ஒவ்வொருநாளும்‌ 
போருக்குப்பின்‌ எழும்‌ பெரும்சலிப்பிலிருந்தும்‌ 
சோர்விலிருந்தும்‌ சினத்தை திரட்டி அதை பெருக்கி 
மறுநாள்‌ மேலும்‌ விசைகூட்டிக்கொள்வது அவர்‌ வழக்கம்‌ 
என்று விசோகன்‌ அறிந்திருந்தான்‌. கொல்பவர்கள்‌ மேல்‌ 
அவருக்கு தனிப்பட்ட சினமேதும்‌ இல்லை என்று 
அவனுக்கு இரண்டாம்நாளே தெரிந்தது. ஏனென்றால்‌ 
அவர்‌ எவரையும்‌ ஒரு பொருட்டாக எண்ணவில்லை. 
தன்னை ஒரு பொருட்டாக நினைக்காத உளநிலையின்‌ 
நீட்சி அது. கெளரவர்கள்மீதுகூட அவருக்கு வஞ்சம்‌ 
இல்லை என்றே அவனுக்கு தோன்றியது. அவருடைய 
வெறியாட்டும்‌ நகைப்பும்‌ எல்லாம்‌ களத்தில்‌ தன்னை 
வெறியூட்டிக்கொள்வதற்கான நடிப்புகளே. எவரும்‌ ஒரு 
பொருட்டல்ல என்பதனால்‌ எக்கொலையும்‌ அவர்‌ 
உள்ளெழுந்த சினத்தை அணைக்கவில்லை. சினம்‌ 
உருமாறி கசப்பாக ஆகும்போது அந்திமுரசு 
உறுமத்தொடங்கும்‌. 


பீமசேனர்‌ களத்தில்‌ காறி உமிழ்ந்தபடியே இருப்பதை 
அவன்‌ முதல்நாள்‌ முதல்‌ நோக்கியிருந்தான்‌. 
குருதித்துளிகள்‌ வாயில்படுவதனால்‌ பலரும்‌ உமிழ்வதை 
அவன்‌ கண்டிருந்தான்‌. ஆனால்‌ அவர்‌ தொடர்ந்து தன்‌ 
உடல்நீர்‌ முழுமையையும்‌ வெளியேற்றிவிடுபவர்போல, 
மிக எதிரில்‌ மாறாமல்‌ நின்றிருக்கும்‌ எவரையோ 


சிறுமைசெய்பவர்போல உமிழ்ந்துகொண்டிருந்தார்‌. போர்‌ 
முடிந்த பின்னரும்‌ உமிழ்ந்தார்‌. அவன்‌ அவரை 
தனிக்குடிலில்‌ சென்று நோக்கியபோதும்‌ நிலையழிந்து 
நடந்தபடி காறி உமிழ்ந்துகொண்டிருந்தார்‌. உள்ளிருந்து 
எழும்‌ கசப்பை எவரும்‌ உமிழ்ந்து அகற்றிவிடமுடியாது 
என எண்ணிக்கொண்டான்‌. அவரை அப்பால்‌ நின்று 
நோக்கிக்கொண்டிருந்தபோது ஒவ்வாதது 
ஊட்டிவிடப்பட்ட பேருடல்கொண்ட குழவி என்று 
தோன்றி அவன்‌ புன்னகைத்துக்கொண்டான்‌. 


களத்தில்‌ பீமசேனர்‌ துரோணரை எதிர்கொண்டார்‌. 
துரோணரின்‌ அம்புகள்‌ முன்‌ அவரால்‌ 
நிற்கமுடியாதென்று அறிந்திருந்த விசோகன்‌ தேரை 
எப்போதும்‌ அம்புகளின்‌ முழுவிசையின்‌ எல்லைக்கு 
அப்பால்‌ நிறுத்தினான்‌. பீமசேனரின்‌ அம்புகளும்‌ 
துரோணரை சென்றடையவில்லை. “செல்க! அணுகுக!” 
என்று பீமசேனர்‌ கூவிக்கொண்டிருந்தார்‌. பலமுறை 
காலால்‌ அவனை உதைத்தார்‌. துரோணர்‌ 
வில்லேந்தியிருந்தமையால்‌ கழையிலேறி கதையுடன்‌ 
பாய்ந்து செல்லவில்லை. விசோகன்‌ தேரை 
முன்செலுத்துவதுபோல ஒவ்வொருமுறையும்‌ 
பக்கவாட்டில்‌ வளைத்து கொண்டுசென்றான்‌. 
எப்போதுமே அவன்‌ கண்கள்‌ அவருடைய அம்புகளின்‌ 
எல்லையை அளந்துகொண்டே இருந்தன. 


ஒரு கட்டத்தில்‌ துரோணரின்‌ தேர்‌ முழுவீச்சுடன்‌ எழுந்து 
முன்னால்‌ வந்தது. சினம்கொண்ட யானைபோல 
காதுகள்‌ விடைக்க தலைகுலுக்கி துதிசுழற்றி அது 
வருவதாக அவனுக்கு தோன்றியது. அவன்‌ தேரை 
பின்னெடுக்க முயல்வதற்குள்‌ அவர்‌ மிக அருகே 
வந்துவிட்டார்‌. அவருடைய அம்புகள்‌ பீமசேனரின்‌ மேல்‌ 
வந்து அறையத்தொடங்கின. எடைமிக்க கவசங்களில்‌ 
பட்டு அவை உதிர்ந்தன. துரோணர்‌ முசலம்‌ என்னும்‌ 
மிகப்‌ பெரிய அம்பை எடுப்பதைக்‌ கண்டு அவன்‌ தேரை 
பின்னுக்கு கொண்டுசென்றான்‌. பீமசேனர்‌ எடுத்த 
பேரம்பால்‌ அந்த அம்பை தடுக்க இயலவில்லை. அது 
வந்து அறைந்து பீமசேனரின்‌ நெஞ்சக்கவசம்‌ உடைந்தது. 
அவர்‌ அமர்ந்து தன்‌ கவசத்தை மாற்ற இடமளிக்காமல்‌ 
துரோணர்‌ அம்புகளால்‌ அறைந்துகொண்டே இருந்தார்‌. 


பீமசேனரின்‌ உடலில்‌ இரண்டு அம்புகளேனும்‌ 
புதைந்துவிட்டன என்று விசோகன்‌ உணர்ந்தான்‌. தேரை 
பின்னிழுக்கவியலாது என்று அவனுக்கு தெரிந்தது. 
எண்ணித்துணிந்து முழுவிசையுடன்‌ தேரை முன்னால்‌ 
செலுத்தினான்‌. அதை எதிர்பாராத துரோணரின்‌ பாகன்‌ 


தேரை சற்றே பின்னடையச்‌ செய்ய அவர்களுக்கிடையே 
அம்புகள்‌ உருவாக்கியிருந்த வெற்றிடத்தின்‌ வழியாக 
தன்‌ தேரை விரைந்து ஓட்டி வளைத்து துரோணரின்‌ 
முன்னாலிருந்து விலகிச்சென்றான்‌ விசோகன்‌. துரோணர்‌ 
“மந்தா, நில்‌! கெளரவர்களைக்‌ கொன்ற உன்‌ கையை 
காட்டு!” என்று கூவினார்‌. கெளரவர்கள்‌ இளிவரலோசை 
எழுப்பி கூச்சலிட்டார்கள்‌. பீமசேனர்‌ “நிறுத்து, அவரை 
நோக்கி செல்‌. பார்த்துவிடுவோம்‌... செல்க! முன்செல்க!” 
என்று கூச்சலிட்டார்‌. ஆனால்‌ விசோகன்‌ குதிரைகளை 
சவுக்கால்‌ மாறிமாறி அறைந்து விசையுடன்‌ 
முன்செலுத்தி அப்பால்‌ சென்றான்‌. 


விராடப்‌ படைகள்‌ இருபுறத்திலிருந்தும்‌ எழுந்து சென்று 
துரோணரை சூழ்ந்தன. பீமசேனர்‌ படைகளின்‌ நடுவே 
புதைந்ததும்‌ விசோகன்‌ தேரை நிறுத்தினான்‌. “அறிவிலி! 
என்‌ ஆணைகளை மீறிய உன்னை இக்கணமே 
லன்‌? என்று கூவிய பீமசேனர்‌ கைகளை 
ஓங்கியபடி அவனை நோக்கி வந்தார்‌. அவன்‌ 
வெற்றுவிழிகளால்‌ அவரை நோக்கி அமர்ந்திருந்தான்‌. 
பீமசேனர்‌ தணிந்து “எனக்கு இழிவை 
உருவாக்கிவிட்டாய்‌... உயிர்தப்பி ஓடச்செய்துவிட்டாய்‌!” 
என்று கூச்சலிட்டார்‌. “அவரை கொல்லும்பொருட்டு 
பிறந்தவர்‌ திருஷ்டத்யும்னர்‌. அவர்‌ நடத்தட்டும்‌ போரை... 
உங்கள்‌ பணி கெளரவர்களை எதிர்கொள்வதே” 
என்றான்‌ விசோகன்‌. “எனக்கு எவர்மேலும்‌ 
அச்சமில்லை... துரோணரிடம்‌ செல்க!” என்றார்‌ பீமசேனர்‌. 


“ஆம்‌, ஆணை!” என்று சொல்லி விசோகன்‌ தேரை 
செலுத்தினான்‌. ஆனால்‌ செவிகளால்‌ கெளரவர்‌ 
இருக்குமிடத்தை உணர்ந்துகொண்டான்‌. பன்னிருகளம்‌ 
திரும்பிவரும்‌ விசையில்‌ கெளரவர்களின்‌ முனை எங்கே 
வந்து நின்றிருக்கும்‌ என கணித்து அங்கே தன்‌ தேருடன்‌ 
சென்று நின்றான்‌. கெளரவப்‌ படையில்‌ பீமசேனர்‌ 
தப்பியோடிய செய்தி முழங்கிக்கொண்டிருந்தது. 
துச்சலனும்‌ துர்மதனும்‌ தொலைவிலேயே பீமசேனரைக்‌ 
கண்டதும்‌ கைநீட்டி இளிவரல்‌ உரைத்தபடி தேரை 
விரைவுபடுத்தி அவரை நோக்கி வந்தனர்‌. “இழிமக்கள்‌... 
கீழுயிர்கள்‌... இன்று இவர்களின்‌ குருதி குடிப்பேன்‌...” 
என்று பீமசேனர்‌ கூவினார்‌. “செல்க! செல்க!” என்று 
ஆணையிட்டார்‌. “சர்வதனும்‌ சுதசோமனும்‌ தந்தையை 
துணையுங்கள்‌. அவருக்கு இருபுறமும்‌ காத்து 
நில்லுங்கள்‌!” என்று திருஷ்டத்யும்னனின்‌ ஆணை 
முழவோசையாக எழுந்துகொண்டிருந்தது. 


சர்வதனும்‌ சுதசோமனும்‌ வருவதற்குள்ளாகவே 


பீமசேனரும்‌ கெளரவர்களும்‌ கடும்போரில்‌ 
இறங்கிவிட்டிருந்தார்கள்‌. துச்சலனும்‌ துர்மதனும்‌ 
இருபுறமும்‌ நின்று அம்புகளால்‌ தாக்க துச்சகனும்‌ 
சுபாகுவும்‌ நேர்‌ எதிரில்‌ நின்று போரிட்டனர்‌. பீமசேனரின்‌ 
இருபக்கங்களையும்‌ பாஞ்சாலப்‌ படையின்‌ பரிவில்லவர்‌ 
காத்தனர்‌. அம்புகள்‌ உரசிச்செல்லும்‌ உலோகக்‌ 
கிழிபடலோசை செவிகூச ஒலித்தது. அம்புமுனைகள்‌ 
முட்டிய பொறிகள்‌ கண்முன்‌ வெடித்து வெடித்து சிதறின. 
பரிவில்லவர்கள்‌ இருபுறமும்‌ அலறி 
விழுந்துகொண்டிருந்தனர்‌. அவ்விடத்தை நிரப்பிய 
பரிவில்லவர்கள்‌ குளிர்நீரில்‌ குதிக்கும்‌ இளையோர்போல 
உரக்க கூச்சலிட்டனர்‌. இரும்பின்‌ ஓசைகளாக 
சூழ்ந்திருந்தது காற்று. அம்புகளின்‌ ஓசை, கவசங்களின்‌ 
ஓசை, சகடங்களின்‌ ஓசை. அங்கே ஒரு மாபெரும்‌ 
கொல்லப்பட்டறை செயல்படுவதுபோல தோன்றியது. 


கெளரவர்கள்‌ மிகுந்த எச்சரிக்கை கொண்டிருந்தனர்‌. 
வழக்கமாக அவர்கள்‌ போர்‌ தொடங்கியதுமே 
உளம்கொந்தளித்து ஒற்றைத்திரளென்று ஆகி 
சூழ்ந்துகொண்டு எந்த ஒழுங்கும்‌ இல்லாது 
போர்புரிவார்கள்‌. அவர்களில்‌ சிலர்‌ இறந்த பின்னர்‌ 
அந்தச்‌ சீற்றம்‌ மேலும்‌ வெறியை கிளப்பியது. ஆனால்‌ 
அன்று அவர்கள்‌ அனைவருமே மிகமிகக்‌ கருதி எண்ணி 
போரிட்டனர்‌. அவர்களின்‌ தேர்களால்‌ ஆன அரைவட்டம்‌ 
பறக்கும்‌ கொக்குகளின்‌ சூழ்கைபோல நெளிந்தாலும்‌ 
வடிவிழக்காமல்‌ முன்னால்‌ வந்தது. அவர்களில்‌ சில 
தேர்வலர்‌ அம்புகள்‌ பட்டு விழுந்தாலும்‌ அது அறுபடவே 
இல்லை. அவர்களின்‌ அம்புகள்‌ ஒற்றை அலையென 
எழுந்து வந்தன. ஒன்றுக்குள்‌ ஒன்றென எழுந்த 
அரைவட்டங்களாக அவை வந்து அறைய பீமசேனர்‌ 
மேலும்‌ மேலும்‌ பின்னடைந்துகொண்டிருந்தார்‌. 


விசோகன்‌ தேரை அவர்களின்‌ அம்புவளையத்திலிருந்து 
பின்னடையச்‌ செய்தபடி சர்வதனையும்‌ சுதசோமனையும்‌ 
எதிர்பார்த்தான்‌. அவர்கள்‌ இருபக்கமும்‌ 
இணைந்துகொண்டு நிகரான அரைவட்டத்தை 
அமைத்துக்கொண்டால்‌ எழுந்து சென்று தாக்கமுடியும்‌. 
ஆனால்‌ அவர்கள்‌ அத்தனை முழுமையான வட்டத்தை 
அமைத்திருக்கும்‌ நிலையில்‌ தன்‌ வட்டத்தை உடைத்து 
பீமசேனர்‌ முன்னெழுவது அவர்களால்‌ 
சூழ்ந்துகொள்ளப்படுவதற்கே வழிகோலும்‌. சர்வதனும்‌ 
சுதசோமனும்‌ சேர்ந்தே இருபக்கமும்‌ வந்தணைந்தனர்‌. 
வில்லவர்கள்‌ அவர்களின்‌ தலைமையில்‌ பிறைவடிவ 
பின்காப்பை உருவாக்க பீமசேனர்‌ முன்னேறிச்செல்லத்‌ 
தொடங்கினார்‌. 


ஆனால்‌ மறுபக்கம்‌ சகுனியின்‌ ஆணைப்படி 
கெளரவர்கள்‌ மேலும்‌ மேலும்‌ வந்துகொண்டிருந்தார்கள்‌. 
அவர்களின்‌ வளையம்‌ விரிந்து இருமடங்காகியது. அதில்‌ 
வங்கமன்னர்கள்‌ சமுத்ரசேனரும்‌ சந்திரசேனரும்‌ வந்து 
இணைந்துகொண்டார்கள்‌. அவர்களின்‌ அம்புகளின்‌ 
ஒத்திசைவு மேலும்‌ மேலும்‌ இறுகியது. பாண்டவப்‌ படை 
மேலும்‌ பின்னடைந்தது. துர்மதன்‌ “ஊன்குன்றே, இன்று 
உன்‌ குருதியை அள்ளி உடலில்‌ பூசி களிப்போம்‌! நில்‌! 
எங்கு ஓடுகிறாய்‌, அடுமனைக்கா?” என்று கூவினான்‌. 
கெளரவர்கள்‌ உரக்க நகைத்தனர்‌. “துரோணரிடமிருந்து 
ஓடி தப்பினாய்‌. இங்கிருந்து ஓடினாலும்‌ எங்கள்‌ அம்புகள்‌ 
தேடிவரும்‌!” என்றான்‌ துச்சகன்‌. 


பீமசேனர்‌ சினந்தெழுவார்‌ என்று விசோகன்‌ 
எதிர்பார்த்தான்‌. ஆனால்‌ “மெல்ல மெல்ல பின்னடைக!” 
என்று அவர்‌ கை காட்டினார்‌. அம்புகளால்‌ 
கெளரவர்களை எதிர்த்து நிறுத்தியபடி மெல்ல மெல்ல 
பின்னடைந்துகொண்டிருந்தார்‌ பீமசேனர்‌. சர்வதனும்‌ 
சுதசோமனும்‌ பின்னடைந்தனர்‌. சர்வதனின்‌ கவசங்கள்‌ 
உடைந்தன. சுதசோமனின்‌ தேர்வலன்‌ அம்புபட்டு சரிந்து 
விழுந்தான்‌. பரிவில்லவர்‌ பன்னிருவரும்‌ தேர்வில்லவர்‌ 
எழுவரும்‌ களம்பட்டார்கள்‌. கெளரவப்‌ படை மேலும்‌ 
விசைகொண்டது. ஒருவரை ஒருவர்‌ சொற்களைக்‌ 
கூவியபடி அவர்கள்‌ அணுகிவந்தனர்‌. மலைச்சரிவு 
பிளந்து சரியும்‌ சேற்றுவளையம்‌ இறங்கி 
அணுகுவதுபோல ஒற்றை அலைவளையமென 
அவர்கள்‌ தெரிந்தாலும்‌ வேறொரு நோக்கில்‌ அதில்‌ 
பாறைகளும்‌ கற்களும்‌ தெரிவதுபோல 
ஒவ்வொருவரையும்‌ தனித்தனியாக காணமுடிந்தது. 


அவர்கள்‌ அணுகும்‌ விசை மிகுந்து சிலர்‌ மிக அருகே 
வந்துவிட்டனர்‌. எண்ணியிராக்‌ கணத்தில்‌ பீமசேனர்‌ 
கழையூன்றிப்‌ பாய்ந்தெழுந்து கெளரவனாகிய நந்தனை 
கதையால்‌ அறைந்து கொன்றார்‌. அவனருகே நின்றிருந்த 
உபநந்தன்‌ கூச்சலிட அவனை கொக்கிக்கயிற்றை வீசி 
கோழிக்குஞ்சை பருந்து எடுப்பதுபோல்‌ இழுத்தெடுத்து 
கதையால்‌ அறைந்தார்‌. அவன்‌ உடல்‌ உடைந்து திறந்து 
குருதிச்சிதறல்கள்‌ வெடித்துப்பரவின. மணிமாலை 
அறுந்ததுபோல கெளரவர்களின்‌ அணி உடைந்து 
சிதறியது. ஒவ்வொருவரும்‌ வெறிகொண்டு 
கூச்சலிட்டபடி அவரை தாக்கினர்‌. துர்மதனும்‌ துச்சலனும்‌ 
“அணிகொள்க! அணிசிதையாதமைக!” என்று 
கூவினாலும்‌ அவர்கள்‌ அதை செவிகொள்ளவில்லை. 


பீமசேனர்‌ அவர்களை ஒவ்வொருவராக தாக்கினார்‌. 


சித்ர பாணனை கதையால்‌ நெஞ்சிலறைந்து கொன்றார்‌. 
கழையை ஊன்றி எழுந்துசென்று இறங்கி அங்கே 
வாளுடன்‌ வந்த தனுர்த்தரனை அறைந்து கவசத்துடன்‌ 
தலையை உடைத்தார்‌. கெளரவர்கள்‌ கூக்குரலிட்டனர்‌. 
ஒருவரோடொருவர்‌ மாறி மாறி கூவி ஆணைகளை 
இட்டனர்‌. அந்தக்‌ கூச்சலே அவர்களின்‌ உள்ளங்களைக்‌ 
குழப்பி விழிகளை அலையடிக்கச்‌ செய்து எதையும்‌ 
கணிக்கமுடியாதவர்களாக ஆக்கியது. பீமசேனர்‌ எழுந்து 
பறந்து அமைந்து மீண்டும்‌ எழுந்து அவர்களை 
கொன்றார்‌. அனூதரன்‌ தலையுடைந்து விழுந்தான்‌. 
அவரை அவர்கள்‌ சூழ்ந்துகொள்ள கழையிலெழுந்து 
மீண்டும்‌ தேருக்கு வந்தார்‌. அவர்கள்‌ தங்கள்‌ தேரை 
நோக்கி ஓட நீள்வேலை எடுத்து அதை ஊன்றிப்‌ 
பறந்தெழுந்து திருடவர்மாவின்‌ நெஞ்சில்‌ ஊன்றி 
அவனை மண்ணுடன்‌ தைத்தார்‌. உருவி எழுந்து சுழற்றி 
திருதஹஸ்தனை கொன்றார்‌. 


மான்கூட்டங்களை வேட்டையாடும்‌ சிம்மம்‌ தரையில்‌ 
அறைந்து பேரொலி எழுப்பி அவற்றை சிதறடித்தபின்‌ 
பாய்வதைப்‌ போலிருந்தது. அச்சத்தில்‌ அவர்கள்‌ 
ஒவ்வொருவரும்‌ முற்றிலும்‌ தனித்தவர்களாக, எதையும்‌ 
செவிவிழிகொள்ள இயலாதவர்களாக ஆனார்கள்‌. 
அவர்களை வரப்பு வெட்டும்போது சிதறியோடும்‌ 
எலிகளை கூர்க்கம்பியால்‌ குத்திக்‌ கோத்தெடுக்கும்‌ 
உழவர்களைப்போல பீமசேனர்‌ கொன்றார்‌. வாலகியும்‌ 
சித்ரவர்மனும்‌ சலனும்‌ சித்ரனும்‌ நெஞ்சில்‌ குத்துபட்டு 
விழுந்து துடித்து இறந்தனர்‌. துர்மதன்‌ 
வறிக்கூச்சலிட்டபடி பீமசேனரை தாக்க துச்சலனும்‌ 
துர்முகனும்‌ துச்சகனும்‌ அவனுடன்‌ சேர்ந்துகொண்டனர்‌. 
நான்கு கதைகளை அவருடைய ஒற்றைக்‌ கதை 
தடுத்தது. தந்தையரை துணைக்கச்சென்ற மெளரவ 
மைந்தர்‌ ஷத்ரஜித்தையும்‌ தர்மியையும்‌ வியாஹ்ரனையும்‌ 
சர்வதன்‌ அம்பெய்து வீழ்த்தினான்‌. 
சுதசோமன்‌ தந்தையைப்போலவே கழையிலெழுந்திறங்கி 
கெளரவ மைந்தர்களான மனோனுகனையும்‌ 
தும்ரகேசனையும்‌ கதையால்‌ அறைந்துகொன்றான்‌. 
அவனைச்‌ சூழ்ந்துகொண்ட க்ரோதனையும்‌ 
ஊர்த்துவபாகுவையும்‌ கொன்றபின்‌ மீண்டும்‌ பாய்ந்து 
தன்‌ தேரிலேறிக்கொண்டான்‌. அவனைத்‌ தொடர்ந்து 
ஓடிவந்த கெளரவ மைந்தர்‌ ரக்தநேத்ரனையும்‌ 
சுலோசனனையும்‌ மகாசேனனையும்‌ உக்ரசேனனையும்‌ 
விப்ரசேனனையும்‌ சர்வதன்‌ அம்பெய்து வீழ்த்தினான்‌. 
சகுனியின்‌ ஆணை ஒலித்துக்கொண்டே இருந்தது. 
பகதத்தரும்‌ பால்ஹிகரும்‌ வருகிறார்கள்‌ என்று 


விசோகன்‌ கூவினான்‌. 


பீமசேனர்‌ துர்மதனை அறைந்து அப்பாலிட்டார்‌. தொடை 
உடைந்து அவன்‌ எழமுயல துச்சலனின்‌ தோளை 
அறைந்தார்‌. உடைந்த கவசத்துடன்‌ அவன்‌ பின்னடைய 
அவர்‌ பாய்ந்து வந்து தன்‌ தேரிலேறிக்கொண்டார்‌. 
அதற்குள்‌ சகுனியின்‌ ஆணைக்கேற்ப பகதத்தர்‌ 
தன்னுடைய பெருங்களிறான சுப்ரதீகத்தின்‌ மேலேறி 
வலப்பக்கம்‌ தோன்றினார்‌. இடப்பக்கம்‌ பால்ஹிகர்‌ 
அங்காரகன்‌ மேலமர்ந்து வந்தார்‌. சர்வதனும்‌ 
சுதசோமனும்‌ அம்புகளால்‌ கெளரவ மைந்தர்களை 
தடுத்து நிறுத்த பீமசேனர்‌ தேரை பின்னடையச்‌ 
செய்யும்படி ஆணையிட்டார்‌. சர்வதனின்‌ அம்புகள்‌ பட்டு 
கெளரவ மைந்தர்‌ ஜடிலனும்‌ வேணுமானும்‌ 
நிலம்பட்டனர்‌. சுதசோமனால்‌ கெளரவ மைந்தர்களான 
அனந்தனும்‌ சானுவும்‌ உதாரனும்‌ கிருதியும்‌ 
கொல்லப்பட்டார்கள்‌. 


பாண்டவப்‌ படை உருவழிந்து பின்னடைந்து 
மையப்படைக்குள்‌ புகுந்துகொள்ள கேடயங்களேந்திய 
யானைகள்‌ வந்து பகதத்தரையும்‌ பால்ஹிகரையும்‌ 
தடுத்தன. அவர்களின்‌ யானைகள்‌ பிளிறியபடி 
கேடயயானைகளை அறைந்தன. விசோகன்‌ 
பெருமூச்சுவிட்டு உடல்‌ தளர்ந்தான்‌. பீமசேனர்‌ “மறுபக்கம்‌ 
எழுக! நாம்‌ எதிர்கொள்ளவேண்டியவர்கள்‌ 
துரியோதனனும்‌ துச்சாதனனும்‌” என்று ஆணையிட்டார்‌. 
விசோகன்‌ தேரை படைகளின்‌ நடுவில்‌ செலுத்தியபோது 
முன்னணியில்‌ சிகண்டி அப்பால்‌ நின்றிருந்த சல்யரை 
எதிர்கொள்வதை கண்டான்‌. சல்யருக்குத்‌ துணையாக 
புளிந்த நாட்டு இளவரசர்களான விமலனும்‌ ஆகிருதியும்‌ 
அந்தகனும்‌ தார்விகநாட்டு படைத்தலைவன்‌ துரந்தனும்‌ 
நின்றிருந்தனர்‌. சிகண்டிக்குத்‌ துணையாக 
குனிந்தநாட்டுப்‌ படைகளும்‌ சேதிநாட்டுப்‌ படைகளும்‌ 
நின்றிருந்தன. சேதியின்‌ மன்னன்‌ திருஷ்டகேது 
சிகண்டிக்கு நிகரென நின்று 
போரிட்டுக்கொண்டிருந்தான்‌. 


சிகண்டியின்‌ அம்புகளுக்கு முன்‌ நிற்கவியலாமல்‌ சல்யர்‌ 
பின்னடைந்து கொண்டிருந்தார்‌. சிகண்டியின்‌ மெல்லிய 
உடலில்‌ கைகள்‌ இரு சவுக்குகள்போல 
சுழன்றுகொண்டிருந்தன. பீமசேனர்‌ “செல்க, 
அவர்களுக்கு நம்‌ துணை தேவையில்லை” என்றார்‌. 
அவர்களின்‌ தேர்‌ படைமுகப்புக்குச்‌ சென்றபோது 
பன்னிருமுனைச்‌ சகடம்‌ திரும்பி அவர்களுக்கு முன்‌ 
ஜயத்ரதன்‌ தோன்றினான்‌. “வீணனே, என்னை 


எதிர்கொள்க! படைக்கலம்‌ பழகாத கெளரவர்களிடம்‌ 
போரிட்டு நின்றிருப்பது ஆண்மையல்ல!” என்று 
ஜயத்ரதன்‌ பீமசேனரை நோக்கி கூச்சலிட்டான்‌. “எனில்‌ 
உன்‌ குருதியில்‌ நீராடுகிறேன்‌ இன்று!” என்றபடி பீமசேனர்‌ 
தேரை அவனை நோக்கி செலுத்தினார்‌. இருவரும்‌ 
அம்புகளால்‌ கோத்துக்கொண்டார்கள்‌. 


ஜயத்ரதனின்‌ வில்திறனை விசோகன்‌ அறிந்திருந்தான்‌. 
அவன்‌ எண்ணிய கணமே எண்ணியதை முரசுகள்‌ 
அறிவித்தன. “ஜயத்ரதரை எதிர்கொள்ளும்‌ பீமசேனரை 
சுருதகீர்த்தியும்‌ சுருதசேனனும்‌ துணைக்கட்டும்‌.” 
அவர்கள்‌ வரும்வரை ஜயத்ரதனை எதிர்கொள்வதற்குரிய 
வழிகளை விசோகன்‌ எண்ணினான்‌. ஜயத்ரதனின்‌ 
ஆற்றல்‌ அம்புகளின்‌ எழுதொலைவில்‌ இல்லை என்றும்‌ 
அவை எழும்விரைவிலேயே உள்ளது என்றும்‌ அவன்‌ 
அறிந்திருந்தான்‌. ஆகவே தேரை மேலும்‌ அணுகச்செய்து 

னால்‌ ஒருகணமும்‌ நிலைக்கச்‌ செய்யாமல்‌ 
கொண்டுசென்றான்‌. பீமசேனரின்‌ வில்‌ உடைந்தது. 
கவசங்கள்‌ சிதறின. ஆனால்‌ அவர்‌ வெறியுடன்‌ 
கூவிக்கொண்டே போரிட்டார்‌. 


சுருதகீர்த்தி தோன்றியதும்‌ விசோகன்‌ 
அபு ரா சுருதகீர்த்தியைக்‌ கண்டதும்‌ 
ரைந்து முன்னெழுந்துகொண்டிருந்த ஜயத்ரதன்‌ 
எச்சரிக்கைகொண்டு விரைவு குறைந்தான்‌. 
ஏளனத்துடன்‌ பீமசேனரை நோக்கி “அச்சமிருந்தால்‌ 
என்னிடம்‌ சொல்லியிருக்கலாமே, மந்தா. இளையோன்‌ 
மைந்தனால்‌ காக்கப்படும்‌ கைக்குழவி என உன்னை 
நான்‌ அறிந்திருக்கவில்லையே” என்றான்‌. “உன்‌ 
உதடுகளைக்‌ கிழித்த பின்‌ இதற்கு மறுமொழி 
சொல்கிறேன்‌” என்று கூவியபடி பீமசேனர்‌ அம்புகளை 
தொடுத்தார்‌. அவர்களுடன்‌ சுருதசேனனும்‌ 
இணைந்துகொண்டதும்‌ ஜயத்ரதன்‌ 
பின்னடையலானான்‌. 


அப்பால்‌ சிகண்டி சல்யரை மிகப்‌ பின்னால்‌ 
கொண்டுசென்றுவிட்டிருப்பதை விசோகன்‌ கண்டான்‌. 
வங்கத்து இளவரசர்களான ஹோஷனும்‌ புரஞ்சயனும்‌ 
சிகண்டியால்‌ கொல்லப்பட்டதை முரசுகள்‌ அறிவித்தன. 
மத்ரநாட்டு படைத்தலைவர்களாகிய உக்ரேஷ்டனும்‌ 
சத்யகனும்‌ சிகண்டியால்‌ கொல்லப்பட்டார்கள்‌. 
சிகண்டியைச்‌ சூழ்ந்துகொள்ளும்படி சகுனி 
ஆணையிட்டுக்கொண்டே இருக்க புளிந்த நாட்டு 
இளவரசர்களான விமலனும்‌ ஆகிருதியும்‌ அந்தகனும்‌ 
கொல்லப்பட்டார்கள்‌. தார்விகநாட்டு படைத்தலைவன்‌ 


காவல்மாடத்தை அடைந்தனர்‌. அங்கிருந்த காவலன்‌ 
வணங்கி “அஸ்தினபுரிக்கரசை வணங்குகிறேன்‌. 
பாகர்களில்‌ நூற்றுவர்தலைவனாகிய என்பெயர்‌ பாசன்‌” 
என்றான்‌. 


“அந்தக்‌ களிறு எங்கு சென்றிருக்கும்‌?” என்றான்‌ 
துரியோதனன்‌. “அரசே, யானைகளின்‌ கழுத்தில்‌ 
வெண்கல மணியைக்‌ கட்டித்தான்‌ காட்டுக்குள்‌ 
விடுகிறோம்‌. அந்த மணியோசை அவற்றுக்கு நகரையும்‌ 
அங்குள்ள மக்களையும்‌ குருதிச்சுற்றத்தையும்‌ 
நினைவூட்டிக்கொண்டே இருக்கும்‌. காடு யானைகளுக்கு 
இறையளித்துள்ள களம்‌. அங்குள்ள ஒவ்வொன்றும்‌ 
அவற்றுக்குள்‌ உறையும்‌ முதல்பெரும்‌ மதங்கத்தை 
மீட்டுக்கொண்டுவரக்கூடியவை. பச்சைஇலைவாசமும்‌ 
மண்மணமும்‌ நீரோசையும்‌ காற்றொவியும்‌ 
கரும்பாறைகளும்‌ வெண்மேகங்களும்‌ அவற்றுக்கு 
நாமளித்துள்ள மனிதத்தன்மையை அழித்து 
விலங்குகளாக்கிவிடும்‌. அவற்றிலிருந்து காப்பது 
வெண்கலமணியில்‌ உறையும்‌ மோதினி என்னும்‌ 
நகர்த்தெய்வம்‌” என்றான்‌ பாசன்‌. 


“அஸ்தினபுரியின்‌ நகர்த்தெய்வமான ஹஸ்தினியின்‌ ஏழு 
மகள்களில்‌ அவள்‌ ஆறாமவள்‌. இடக்கையில்‌ மணியும்‌ 
வலக்கையில்‌ சுடரும்‌ ஏந்தி பீடத்தில்‌ அமர்ந்திருப்பவள்‌. 
மணிநாவில்‌ வாழும்‌ அவள்‌ ஒவ்வொரு கணமும்‌ 
அஸ்தினபுரி அஸ்தினபுரி என யானையின்‌ காதில்‌ 
சொல்லிக்கொண்டே இருப்பாள்‌. அந்த மாபெரும்‌ சரடை 
அறுத்துச்செல்ல யானைகளால்‌ முடிவதில்லை. ஒற்றை 
உருத்திராக்கமாலையின்‌ மணிகள்‌ போலத்தான்‌ அவை 
காட்டுக்குள்‌ ஒன்றுடன்‌ ஒன்று இணைந்துகொண்டு 
அரைவட்ட வடிவத்தில்‌ பரவி மேயும்‌. மெல்லிய 
குரலோசையால்‌, காதொலியால்‌, வாசனையால்‌ அவை 
இணைந்திருக்கும்‌” என்றான்‌ பாசன்‌. 


“அதிகாலையின்‌ முதல்கதிர்‌ எழுகையில்‌ இங்கே 
வடக்குவாயிலுக்குமேல்‌ உள்ள ஸ்ரீஹஸ்தம்‌ என்னும்‌ 
பெரிய கண்டாமணி ஓசையெழுப்பத்தொடங்கியதுமே 
காட்டுப்புதர்களுக்குள்‌ விரிந்து சென்ற அந்த அரைவட்ட 
கருமாலையின்‌ விரிந்த இரு நுனிகளும்‌ ஒன்றையொன்று 
கண்டுகொண்டு சுருங்கி ஒற்றைத்திரளாக ஆகும்‌. 
நிரைவகுத்து காட்டுக்குள்‌ இருந்து எழுந்துவரும்‌ கரிய 
கங்கைப்பெருக்கு போல கோட்டைவாயிலுக்கு அவையே 
வந்துவிடும்‌. அவற்றின்‌ மணியோசை 
அலையோசைபோல பெருகி வருவதைக்‌ கண்டு நாங்கள்‌ 
அவற்றை எதிர்கொண்டழைத்து நீராட்டக்‌ 


துரந்தன்‌ கொல்லப்பட்டதும்‌ அவனுடைய படைகள்‌ 
சிதறி பின்னடைந்தன. சல்யர்‌ தனித்துவிடப்பட்டார்‌. 
அவரை சிகண்டி அம்புகளால்‌ அறைந்தபடி 
துரத்திச்செல்ல அவர்‌ நெஞ்சிலும்‌ விலாவிலும்‌ அம்பு 
தைத்து தேர்த்தட்டில்‌ விழுந்தார்‌. 

அப்போது பன்னிருமுனைச்‌ சகடம்‌ திரும்பி பீஷ்மர்‌ 
படைமுகப்பில்‌ தோன்றி தேரில்‌ அணுகி வந்தார்‌. 
நாணொலியுடன்‌ அவர்‌ எழுந்தபோது சல்யரை 
துரத்திச்சென்ற சிகண்டி நேர்‌ எதிரில்‌ தோன்றினார்‌. 
பீஷ்மர்‌ திகைத்தவர்போல இரு கைகளிலும்‌ அம்பும்‌ 
வில்லும்‌ அசைவற்று நிற்க செயலிழந்தார்‌. அவருடைய 
வில்‌ தாழ்ந்தது. தேரை திருப்பும்படி அவர்‌ ஆணையிட 
பாகன்‌ தேரை மறுதிசை நோக்கி கொண்டுசென்றான்‌. 
தன்னைச்‌ சூழ்ந்து பறக்கும்‌ அம்புகளின்‌ நடுவே பீஷ்மரை 
கூர்ந்து நோக்கியபடி சிகண்டியும்‌ அசைவிலாது நின்றார்‌. 


[age]அந்திமுரசு ஒலிக்கத்‌ தொடங்கியதும்‌ பீமசேனர்‌ தன்‌ 
வில்லை கீழே வைத்துவிட்டு இரு கைகளையும்‌ 
மரக்கட்டை ஒலியுடன்‌ உரசிக்கொண்டார்‌. விசோகன்‌ 
தேரை திருப்ப அவர்‌ ஒன்றும்‌ சொல்லாமல்‌ பாய்ந்து கீழே 
இறங்கி அருகே நின்றிருந்த புரவிமேல்‌ ஏறி படைகளின்‌ 
நடுவே பாய்ந்து அப்பால்‌ சென்றார்‌. விசோகன்‌ தான்‌ 
கண்ட காட்சியை மீண்டும்‌ நினைவுகூர்ந்தான்‌. அது 
மெய்யா விழிமயக்கா? ஆனால்‌ வேறு பலரும்‌ 
கண்டிருக்கவேண்டும்‌. அவர்கள்‌ கண்டார்களா என்பது 
சற்றுநேரத்திலேயே தெரிந்துவிடும்‌. படைவீரர்கள்‌ குருதி 
வழியும்‌ உடலுடன்‌ படைக்கலங்களையே 
ஊன்றுகோலாக்கி தளர்ந்து 
திரும்பிக்கொண்டிருந்தார்கள்‌. 


விசோகனை அணுகிய தேர்வலன்‌ ஒருவன்‌ “இன்றும்‌ 
பேரழிவே... நம்‌ தரப்பின்‌ கிராதப்படை முழுமையாகவே 
அழிந்துவிட்டது. பீஷ்மர்‌ இன்றும்‌ கொலையாடினார்‌. 
ஒவ்வொருநாளும்‌ அவர்‌ உருவாக்கும்‌ அழிவு 
மிகுந்துகொண்டே செல்கிறது” என்றான்‌. விசோகன்‌ 
தலையசைத்தான்‌. “இன்று அழிவைக்‌ கண்டு சினந்து 
இளைய யாதவர்‌ தன்‌ படையாழியுடன்‌ பீஷ்மரை கொல்ல 
எழுந்தார்‌ என்றார்கள்‌” என்று அவன்‌ சொன்னான்‌. “அது 
முன்னரே நிகழ்ந்தது” என்றான்‌ விசோகன்‌. “இன்றும்‌ 
நிகழ்ந்ததாகச்‌ சொன்னார்கள்‌” என்றான்‌ தேர்வலன்‌. 
பின்னர்‌ “ஆனால்‌ அவரே பீஷ்மரை கொன்றால்தான்‌ 
உண்டு. வேறு எவராலும்‌ இயலாது என்று 
தெளிவாகிவிட்டது. இன்றேல்‌ நாம்‌ அவர்‌ கையால்‌ 
அழிவோம்‌” என்றான்‌. விசோகன்‌ ஒன்றும்‌ 


சொல்லவில்லை. 


இன்னொரு பரிவீரன்‌ அருகணைந்து “இளைய யாதவர்‌ 
பொறுமையிழந்துவிட்டார்‌. இன்று முதல்முறையாக அவர்‌ 
முகத்தில்‌ கடுஞ்சினத்தை நான்‌ கண்டேன்‌” என்றான்‌. 
அவர்கள்‌ எவரேனும்‌ சிகண்டிமுன்‌ அவர்‌ 
வில்தாழ்த்தியதை சொல்கிறார்களா என்று விசோகன்‌ 
செவிகூர்ந்தான்‌. “இன்று நம்‌ வீரர்கள்‌ முற்றாகவே 
உளம்தளர்ந்துவிட்டனர்‌. போர்முடிவில்‌ இப்படி ஒரு 
சொல்கூட இன்றி அவர்கள்‌ திரும்பிச்செல்வது இதுவரை 
நிகழ்ந்ததில்லை” என்றான்‌ தேர்வலன்‌. “தங்களை 
ஊக்கப்படுத்திக்‌ கொள்ளும்‌ பொருட்டும்‌ ஒரு முறைமை 
என்ற வகையிலும்‌ அவர்கள்‌ வெற்றிக்கூச்சலிடுவது 
என்றுமுள்ள வழக்கம்‌. நாளுக்குநாள்‌ அக்குரல்‌ 
தளர்ந்துதான்‌ வந்தது. ஆனால்‌ இன்று முற்றமைதி 
நிலவுகிறது.” 


பரிவீரன்‌ “ஆம்‌, ஆனால்‌ மறுபக்கத்திலும்‌ எந்த ஓசையும்‌ 
இல்லை. அவர்களும்‌ வெறுமையுடன்தான்‌ 
திரும்புகிறார்கள்‌ போலும்‌” என்றான்‌. 
அதன்பின்னர்தான்‌ குருக்ஷேத்ரப்‌ போர்க்களமே 
அமைதியாக இருப்பதைப்போல விசோகன்‌ உணர்ந்தான்‌. 
திரும்பும்‌ படைகளின்‌ காலடிஓசைகள்‌, விலங்குகளின்‌ 
குரல்கள்‌, சகடஒலிகள்‌, வலியிலும்‌ துயரிலும்‌ 
கதறுபவர்களின்‌ குரல்கள்‌ என முழக்கம்‌ 
நிறைந்திருந்தாலும்‌ அதை அமைதி என்றே உள்ளம்‌ 
உணர்ந்தது. தேரை திருப்பி தன்‌ இடத்திற்கு 
கொண்டுசென்றான்‌. தேரை நிலையில்‌ நிறுத்திவிட்டு 
புரவிகளை நுகத்திலிருந்து அவிழ்த்தான்‌. அவை 
கால்களை உதறிக்கொண்டு மூச்சொலியுடன்‌ விலகி 
நின்றன. ஒரு புரவி கீழே கிடந்த இலை ஒன்றை எடுத்து 
நாவால்‌ சப்பிவிட்டு கீழே போட்டது. 


விசோகன்‌ புரவிகளின்‌ கவசங்களை அவிழ்த்து 
அகற்றினான்‌. இரண்டு புரவிகளின்‌ உடலில்‌ ஆழமாகவே 
அம்புகள்‌ பாய்ந்திருந்தன. குருதி உலர்ந்து கவசம்‌ 
தோலுடன்‌ ஒட்டியிருந்தது. பிற புரவிகளின்‌ உடல்களில்‌ 
பெரிய அளவில்‌ புண்‌ ஏதும்‌ இருக்கவில்லை. அவன்‌ ஏழு 
புரவிகளையும்‌ தனித்தனியாக தறிகளில்‌ கட்டினான்‌. 
அவை உடல்சிலிர்த்துக்கொண்டும்‌ 
பெருமூச்சுகள்விட்டுக்கொண்டும்‌ நின்றன. ஒரு புரவி 
இன்னொன்றின்‌ விலாவை முகர்ந்து அதிலிருந்த 
குருதியின்‌ வீச்சத்தால்‌ மூக்கு சுளித்து தும்மலோசை 
எழுப்பியது. உடலில்‌ வலியிருந்தமையால்‌ அவை 
கால்மாற்றி வைத்து அசைந்து அசைந்து நின்றன. 


விசோகன்‌ குடிலுக்குச்‌ சென்று கவசங்களை கழற்றிவிட்டு 
நீர்‌ அருந்தினான்‌. பரிவலன்‌ புரவிகளுக்கு நீர்‌ வைத்தான்‌. 
அவை முகம்‌ முக்கி உறிஞ்சி குடம்நிறையும்‌ ஒலியுடன்‌ 
குடித்தன. முகமுடிகள்‌ நீர்த்துளியுடன்‌ நின்றிருக்க 
நிமிர்ந்து விழியிமைகளை சுருக்கிக்கொண்டன. மீண்டும்‌ 
மூழ்கி அருந்தி பெருமூச்சுவிட்டன. அவற்றின்‌ விலா 
குளிர்ந்து மெய்ப்புகொண்டு விதிர்த்து அசைந்தது. இரு 
புரவிகள்‌ சிறுநீர்‌ கழித்தன. கால்களை மாற்றி 
ஊன்றிக்கொண்டு மீண்டும்‌ நீர்‌ அருந்தின. அவை 
சாணியுருளைகளை உதிர்க்கும்‌ ஓசை கேட்டு விசோகன்‌ 
திரும்பி நோக்கினான்‌. குதிரையின்‌ சாணியுடன்‌ சிறுநீர்‌ 
கலக்கும்‌ மணம்‌ அவன்‌ உள்ளத்திற்கு அணுக்கமானது. 


கையுறைகளை கழற்றியபோது உலர்ந்த குருதியுடன்‌ 
கருகியதசைபோல உரிந்து வந்தது. கையுறைகளை நீரில்‌ 
நனைத்து ஊறவைத்துவிட்டு மரவுரியுடன்‌ அவன்‌ 
புரவிகளை அணுகினான்‌. பரிஏவலன்‌ மத்தன்‌ 
மரத்தொட்டியை கொண்டுவந்து வைத்தான்‌. அதிலிருந்த 
கந்தகம்‌ கலந்த நீரிலிருந்து சிறிய கொப்புளங்கள்‌ 
வெடித்துக்கொண்டிருந்தன. மத்தன்‌ “நீங்கள்‌ 
ஓய்வெடுங்கள்‌ தேர்வலரே, நானே இவற்றை செய்வேன்‌” 
என்றான்‌. “இல்லை, நான்‌ செய்யாவிடில்‌ 
நிறைவிருக்காது” என்றபின்‌ விசோகன்‌ மரவுரியை 
கந்தகநீரில்‌ முக்கி பிழிந்து புரவிகளின்‌ உடலை நனைத்து 
இழுத்து உருவிவிட்டான்‌. அவற்றின்‌ தோலின்‌ 
மென்மயிர்ப்பரப்பிலிருந்து குருதி கரைந்து வந்தது. 
பரிஏவலன்‌ இன்னொரு புரவியின்‌ உடலை 
நீவத்தொடங்கினான்‌. 


உறைந்த குருதி கரைந்து அகன்றபோதுதான்‌ தோலுக்கு 
அடியிலிருந்த புண்கள்‌ தெரியத்‌ தொடங்கின. அவன்‌ 
மெல்ல விரல்களால்‌ தொட்டு அந்தப்‌ புண்களின்‌ 
மீதிருந்த குருதிப்பொருக்குகளை அகற்றினான்‌. 
செவ்வூன்‌ மீது கந்தகம்‌ பட்டபோது புரவிகள்‌ வலியுடன்‌ 
கால்மாற்றி வைத்து நின்றன. அவனுக்கு புரவிகளின்‌ 
உடலை நீவி சலிப்பதேயில்லை. மீண்டும்‌ மீண்டும்‌ 
மரவுரியை முக்கி உழிந்து கொண்டிருந்தான்‌. 
“குறைவாகவே புண்கள்‌ உள்ளன இன்று” என்றான்‌ 
மத்தன்‌. “ஆம்‌” என்றான்‌ விசோகன்‌. “தங்கள்‌ உடலில்‌ 
புண்கள்‌ சற்று பெரிதாகவே உள்ளன, தேர்வலரே” 
என்றான்‌ ஏவலன்‌. “ஆம்‌, மருந்திடவேண்டும்‌. இப்பணி 
முடியட்டும்‌” என்றான்‌ விசோகன்‌. 


புரவிகளின்‌ உடல்களை தூய்மைசெய்து முடித்ததும்‌ 
வேம்பெண்ணையில்‌ மஞ்சளுடன்‌ சேர்த்துக்குழைத்த 


மருந்துவிழுதை மரக்குடுவையிலிருந்து அள்ளி புண்கள்‌ 
மேல்‌ பூசினான்‌. உப்புநீர்‌ தெளித்து சிறிதாக வெட்டப்பட்ட 
புல்கற்றைகளை ஏவலர்கள்‌ வண்டிகளில்‌ 
கொண்டுவந்து புரவிகளுக்கு முன்‌ போட்டனர்‌. அவை 
ஆவலுடன்‌ குனிந்து புல்லை அள்ளி தாடையிறுகி 
அசைய, தலைகுலுக்கி செவிகளை அடித்துக்கொண்டு 
மென்று தின்னத்‌ தொடங்கின. களைப்புடன்‌ கைகளைத்‌ 
தூக்கி சோம்பல்‌ முறித்தபோது விசோகன்‌ மெல்லிய 
பாடலோசையை கேட்டான்‌. “என்ன அது?” என்றான்‌. 
“பாடுகிறார்கள்‌” என்றான்‌ ஏவலன்‌. “பாடுகிறார்களா? 
யார்‌?” என்றான்‌ விசோகன்‌. “வீரர்கள்தான்‌... நான்‌ 
வரும்போதே சில இடங்களில்‌ பாடிக்கொண்டிருந்தார்கள்‌” 
என்று ஏவலன்‌ சொன்னான்‌. 


விசோகன்‌ வியப்புடன்‌ பரிநிலையிலிருந்து வெளியே 
சென்று பார்த்தான்‌. உணவுக்காக சிறுசிறு குழுக்களாக 
அமர்ந்திருந்த வீரர்கள்‌ கைகளை தட்டிக்கொண்டு 
பாடினர்‌. அவன்‌ நோக்கியபடியே நடந்தான்‌. படையின்‌ 
ஒரு மூலையிலிருந்து தொடங்கிய களிப்பு பாடலாகவும்‌ 
சிரிப்பாகவும்‌ பரவி படைமுழுக்க 
சென்றுகொண்டிருந்தது. அவன்‌ காவல்மாடம்‌ வரை 
சென்றான்‌. “என்ன நிகழ்கிறது?” என்று காவலரிடம்‌ 
கேட்டான்‌. “என்னவென்று தெரியவில்லை. எவனோ 
எங்கோ சிரிக்கத்‌ தொடங்கிவிட்டிருக்கிறான்‌. அனைவரும்‌ 
சிரிக்கிறார்கள்‌” என்றான்‌ காவலன்‌. விசோகன்‌ படிகளில்‌ 
ஏறி காவல்மாடத்திற்குமேல்‌ சென்றான்‌. அங்கே 
வில்லுடன்‌ நின்றிருந்த வீரர்களும்‌ 
சிரித்துக்கொண்டிருந்தார்கள்‌. அந்திவிளக்குகளின்‌ 
ஒளியில்‌ கண்ட படை முழுக்க சிரித்து நகையாடி பாடி 
ஆடிக்கொண்டிருந்தது. 

பகுதி பத்து : விண்நதி மைந்தன்‌ 


[[ஙage]போர்‌ ஓய்ந்து களம்‌ அடங்கிக்கொண்டிருந்த 
பின்‌அந்திப்பொழுதில்‌ எல்லைக்‌ காவல்மாடத்தில்‌ 
அமர்ந்து காவலர்தலைவர்களிடம்‌ அறிக்கை 
பெற்றுக்கொண்டிருந்த சதானீகன்‌ காட்டுக்குள்‌ இருந்து 
கண்காணிப்பு முழவுகள்‌ ஓசையிடுவதை கேட்டான்‌. 
பேச்சை நிறுத்தி “அது என்னவென்று பார்‌!” என்று 
காவலர்தலைவனிடம்‌ அணையிட்டான்‌. 
காவலர்தலைவன்‌ வெளியே சென்று செவிகூர்ந்து 
“இருவர்‌ நமது படை நோக்கி 
வந்துகொண்டிருக்கிறார்கள்‌. இளவரசர்கள்‌” என்றான்‌. 
“இளவரசர்களா?” என்றபடி சதானீகன்‌ எழுந்தான்‌. “எந்த 
நாட்டை சார்ந்தவர்கள்‌?” என்று கேட்டான்‌. 
காவலர்தலைவன்‌ “கீழைதசார்ணர்கள்‌” என்றான்‌. 
“அவர்கள்‌ பால்ஹிகக்‌ குருதியினர்‌. எந்தப்‌ 
படைகூட்டமைப்பிலும்‌ இல்லாதவர்கள்‌. இருதரப்பிலும்‌ 
பங்கெடுக்காதவர்கள்‌” என்றபடி அவன்‌ வெளியே 
நடந்தான்‌. 

வெளியே குளிர்காற்று வீசியது. பல்லாயிரம்‌ மானுட 
உடல்களிலிருந்து எழுந்த நீராவியும்‌ மணமும்‌ அதில்‌ 
கலந்திருந்தது. “உடன்‌ படை வருகிறதா?” என்று 
காவலர்தலைவனிடம்‌ சதானீகன்‌ கேட்டான்‌. 
காவலர்தலைவன்‌ முழவொலியாக அச்செய்தியை 
அனுப்பி மறுமொழி பெற்று “இல்லை இளவரசே, 
அவர்கள்‌ இருவர்‌ மட்டுமே வருகிறார்கள்‌” என்றான்‌. 
சதானீகன்‌ காவல்மாடத்தின்‌ வெளியே கைகளைக்‌ 
கட்டியபடி நின்றான்‌. சற்று நேரத்தில்‌ புரவிகளின்‌ ஓசை 
கேட்கத்தொடங்கியது. “இருவரும்‌ தனித்தே 
வந்திருக்கிறார்கள்‌. காட்டுக்குள்‌ இருந்து உளவுச்செய்தி 
சொல்கிறது” என்றான்‌ காவலர்தலைவன்‌. 


அதற்குள்‌ அவனுடைய ஆவல்‌ முற்றாக 
அடங்கிவிட்டிருந்தது. வடமேற்கைச்‌ சேர்ந்த தசார்ணச்‌ 
சிற்றரசின்‌ இரு இளவரசர்கள்‌ போர்ச்‌ செய்திகளை 
சூதர்களிடமிருந்து கேட்டு தாங்களும்‌ கலந்துகொண்டு 
சொல்லில்‌ வாழும்‌ பொருட்டு வாளுடன்‌ கிளம்பி 
வந்திருக்கிறார்கள்‌. பிறிதொரு தருணத்தில்‌ என்றால்‌ 
அவன்‌ புன்னகை புரிந்திருக்கக்கூடும்‌. அப்போது 


உள்ளம்‌ கசப்பை மட்டுமே உணர்ந்தது. இந்தப்‌ போரில்‌ 
புகழ்பெறும்‌ பொருட்டு வந்து களம்பட்டவர்கள்‌ மறுநாள்‌ 
போரிலேயே முற்றிலும்‌ மறக்கப்பட்டதை அவன்‌ 
கண்டான்‌. ஒவ்வொரு நாளும்‌ இறந்துவிழும்‌ 
இளவரசர்களின்‌ பெயர்களை ஓலைகளில்‌ பதிவு 
செய்வதே பெரும்பணியாக இருந்தது. அந்த ஓலைகள்‌ 
மேலும்‌ மேலும்‌ ஓலைகளால்‌ மூடப்பட்டன. 


அப்பெயர்கள்‌ என்ன ஆகும்‌? ஒருவேளை சூதர்கள்‌ முழு 
இரவும்‌ இப்போர்க்கதையை பாடினார்கள்‌ என்றால்‌ 
அப்பெயர்களை ஒன்றுடன்‌ ஒன்று தொடுத்து நீண்ட 
மாலையாக ஆக்குவார்கள்‌. கேட்டிருப்பவர்கள்‌ கதை 
நடுவே எழுந்து சென்று மதுவருந்தியோ உறவினருடன்‌ 
பேசியோ மீண்டு வந்து அமர்வதற்கான 
இடைப்பொழுதாக அது அமையும்‌. எப்போது தன்‌ 
உள்ளம்‌ இத்தகைய கசப்புகளை திரட்டிக்கொண்டது 
என்று அவன்‌ வியந்துகொண்டான்‌. எப்போதுமே பெரிய 
தந்தை பீமசேனரில்‌ இருக்கும்‌ அந்தக்‌ கசப்பை அவன்‌ 
கூர்ந்து நோக்கி வந்தான்‌. அதன்‌ ஊற்றுமுகம்‌ என்ன 
என்று வெவ்வேறு கதைகளிலிருந்து அவன்‌ 
அறிந்திருந்தாலும்கூட எப்போதுமே அது அவனை 
ஒவ்வாமை நோக்கி தள்ளியது. சூழ்ந்திருக்கும்‌ 
அனைத்தையும்‌ கசந்து ஒருவர்‌ எப்படி வாழமுடியும்‌? 
இங்குள நெறிகளை, உணர்வுகளை நம்பி 
ஈடுபடும்போதுதான்‌ பொழுதுகள்‌ பொருள்‌ 
கொள்கின்றன. முற்றிலும்‌ கசந்தவர்‌ ஒவ்வொன்றையும்‌ 
பொருளற்றது என்று அறிந்துகொண்டே இயற்றுகிறார்‌. 
ஆகவே மேலும்‌ பொருளின்மையை அடைகிறார்‌. மேலும்‌ 
கசப்பை திரட்டிக்கொள்கிறார்‌. இப்போருக்குப்‌ பின்‌ 
பாரதவர்ஷத்தில்‌ உளக்கசப்பின்றி எவரேனும்‌ 
எஞ்சுவார்களா? பீமசேனரிடமிருந்து கசப்பின்‌ விதை 
பரவி எங்கும்‌ முளைத்து சதுப்புச்‌ செடிகள்‌ என மண்டி 
பிறிதில்லாமல்‌ மண்ணை மூடப்போகிறது. 


குளம்படிகள்‌ அணுகி வந்தன. சுற்றிவந்த காவலர்கள்‌ 
அப்பால்‌ நிற்க உடன்வந்த கானகக்‌ காவலர்தலைவன்‌ 
இரு இளவரசர்களை மட்டும்‌ ல்‌ ற அருகே 
வந்தான்‌. அவர்களைப்‌ பார்த்ததுமே சதானீகன்‌ 
விந்தையானதோர்‌ அறிமுக உணர்வை அடைந்தான்‌. 
அவர்களை எவ்வகையிலும்‌ முன்னால்‌ பார்த்ததில்லை 
என்பது உறுதியாகத்‌ தெரிந்தது. ஆனால்‌ அவர்களின்‌ 
உடலசைவுகளில்‌ அவனறிந்த ஏதோ ஒன்று இருந்தது. 
அவர்கள்‌ அருகணைந்து புரவியிலிருந்து இறங்கி 
தலைவணங்கினர்‌. சதானீகன்‌ “பாண்டவப்‌ 
படைகளுக்குள்‌ நல்வரவு, இளவரசர்களே” என்றான்‌. 


அவர்களில்‌ முதல்வன்‌ அருகே வந்து முறைப்படி 
தலைவணங்கி “என்‌ பெயர்‌ ஷத்ரதேவன்‌, இவன்‌ என்‌ 
இளையோன்‌ ஷத்ரதர்மன்‌. நாங்கள்‌ பாஞ்சாலராகிய 
சிகண்டியின்‌ மைந்தர்கள்‌” என்றான்‌. 


சதானீகன்‌ திகைப்புடன்‌ “ஆம்‌, அவ்வாறு ஓர்‌ மணஉறவு 
அவருக்கு இருந்ததை அறிந்திருக்கிறேன்‌. 
தசார்ணநாட்டரசர்‌ ஹிரண்யவதனரின்‌ மகள்‌ 
தசார்ணையை பாஞ்சாலர்‌ மணந்தார்‌ என்று...” என்றான்‌. 
“ஆம்‌, அவர்‌ என்‌ அன்னையை ஆண்‌ என வந்து 
மணத்தன்னேற்பில்‌ வென்று அடைந்தார்‌. அதை 
சூதர்கதைகளும்‌ பாடுகின்றன” என்றான்‌. சதானீகன்‌ 
“நான்‌ அதை கேட்டதில்லை. மெல்லிய நினைவாகவே 
அது என்னுள்‌ உள்ளது” என்றான்‌. ஷத்ரதேவன்‌ 
“பாண்டவ மைந்தரே, தாங்கள்‌ அறிந்திருப்பீர்‌. எங்கள்‌ 
குடி கருடனை வழிபடும்‌ தொன்மையான 
மலைமக்களிலிருந்து எழுந்தது. பால்ஹிக இளவரசன்‌ 
ஒருவனின்‌ குருதிவழி கொண்டது. ஆயினும்‌ எங்களுக்கு 
அரசர்கள்‌ என்னும்‌ அவையொப்புதல்‌ இல்லை. என்‌ 
அன்னையை அரசகுடியினர்‌ மணக்கவேண்டும்‌ என 
அவர்‌ தந்தை ஹிரண்யவதனர்‌ விழைந்தார்‌. ஆகவே தன்‌ 
மகளுக்கு மணத்தன்னேற்பு ஒருக்கினார்‌” என்றான்‌. 


தகுதியான ஷத்ரியர்கள்‌ வந்து அவளை கவர்ந்து 
செல்வார்கள்‌ என்று அவர்‌ எண்ணினார்‌. முறையான 
மணநிகழ்வில்‌ குலக்குறைவுடைய பெண்ணை மணக்க 
ஷத்ரியர்களுக்கு ஒப்புதல்‌ இல்லை. மணத்தன்னேற்பு 
வீரத்திற்கான போட்டி என்பதனால்‌ அதில்‌ 
கலந்துகொண்டு பரிசென பெண்ணை வெல்லலாம்‌. 
ஷத்ரியர்கள்‌ அனைவருக்கும்‌ அழைப்பு 
அனுப்பப்பட்டிருந்தது. மேற்குநிலத்தின்‌ அரசர்கள்‌ 
அனைவருமே வந்து அவையமர்ந்திருந்தனர்‌. அப்போது 
அங்கு நீண்ட குழல்கொண்ட, பெண்மை கலந்த 
அசைவுகள்‌ அமைந்த ஓர்‌ இளவரசர்‌ புரவியில்‌ வந்தார்‌. 
தன்னை தொல்புகழ்‌ கொண்ட பாஞ்சால நாட்டின்‌ 
இளவரசன்‌ என்று கணையாழியைக்‌ காட்டி நிறுவினார்‌. 
அவைக்குள்‌ நுழைந்து முதன்மை இருக்கையில்‌ 
அமர்ந்தார்‌. 

பாஞ்சால நாட்டின்‌ இளவரசர்கள்‌ எவரையுமே எங்கள்‌ 
நாட்டில்‌ எவரும்‌ பார்த்ததில்லை. தன்‌ பெயர்‌ 
துருபதனாகிய சோமதத்தன்‌ என்று அவர்‌ சொன்னார்‌. 
அவர்‌ அவையிலிருக்கையில்‌ பிறிதொருவர்‌ 
அன்னையை வெல்ல முடியாதென்பது எவ்வகையிலோ 
அனைவருக்கும்‌ தெரிந்திருந்தது. ஆகவே பிற ஷத்ரிய 


மன்னர்கள்‌ அனைவரும்‌ ஒருங்கிணைந்து அவரை 
தோற்கடிப்பது என்று விழிகளாலேயே முடிவெடுத்தனர்‌. 
அந்த மணத்தன்னேற்புக்கான போட்டி என்பது 
விண்ணில்‌ பறக்கும்‌ பறவைப்பாவை ஒன்றை அம்பால்‌ 
வீழ்த்துவது. அங்கிருந்த மன்னர்கள்‌ எவராலும்‌ அதை 
அடைய இயலவில்லை. அவர்கள்‌ திகைத்து 
அமர்ந்திருக்க அவ்விளவரசர்‌ எழுந்து அப்பறவையின்‌ 
நிழல்‌ தரையிலூர்வதை பார்த்தே அதை மும்முறை 
மீண்டும்‌ மீண்டும்‌ அம்புகளால்‌ அறைந்து சிதறடித்து கீழே 
வீழ்த்தினார்‌. 
இளவரசியை அவருக்கு அளிப்பதற்கு அரசர்‌ 
எழுந்தபோது அவையிலிருந்த அரசர்கள்‌ எழுந்து 
சலிட்டனர்‌. நாணொலி எழுப்பி அவர்களை நோக்கி 
திரும்பிய அவ்விளவரசர்‌ அவர்கள்‌ என்னவென்று 
உணர்வதற்குள்ளாகவே ஐவரின்‌ செவிகளிலிருந்த 
குண்டலங்களை அறுத்தெறிந்தார்‌. அவருடைய நிகரற்ற 
திறனை அறிந்த அவர்கள்‌ சொல்லடங்கி அவையில்‌ 
அமர்ந்தனர்‌. இளவரசியை அவர்‌ மணம்‌ கொண்டார்‌. என்‌ 
அன்னைக்கு அத்தகைய வீரனை அடைந்ததில்‌ 
உளநிறைவு. அரசர்‌ பாஞ்சாலத்துடன்‌ மணவுறவு 
என்பதில்‌ உவகை அடைந்தார்‌. விரிவான 
மணக்கொண்டாட்டமும்‌ உண்டாட்டும்‌ நிகழ்ந்தது. 


அன்றிரவு என்‌ அன்னை மணமகளாக அணிபூண்டு 
கொடிமண்டபத்திற்கு சென்றார்‌. அங்கு இளவரசராகிய 
சோமதத்தரும்‌ வந்தார்‌. மறுநாள்‌ காலையில்‌ என்‌ 
அன்னை பெருந்துயருடன்‌ அந்தக்‌ 
கொடிமண்டபத்திலிருந்து வெளிவந்தார்‌. தன்‌ 
அன்னையை அகத்தறைக்கு வரவழைத்து தன்னை 
மணந்தவர்‌ ஓர்‌ ஆணிலி எனும்‌ செய்தியை சொன்னார்‌. 
அரசர்‌ கொதித்தார்‌. தன்‌ அமைச்சருடன்‌ சென்று 
சோமதத்தரை நோக்கி வாளேந்தி கூச்சலிட்டார்‌. அவர்‌ 
எந்தத்‌ தயக்கமும்‌ இல்லாமல்‌ தான்‌ ஆணிலி என்பதை 
ஒப்புக்கொண்டார்‌. ஆணிலி என்று ஆகி 
பெருநோன்பொன்றை இயற்றுவதாகவும்‌, ஆகவே 
பெண்ணுறவு இயல்வதல்ல என்றும்‌ அவர்‌ சொன்னார்‌. 


“அவ்வாறென்றால்‌ ஏன்‌ என்‌ மகளை வென்றர்‌?” என்று 
அரசர்‌ கேட்டார்‌. “நான்‌ குண்டலமிட்டு 
இளவரசனாகவேண்டும்‌. பாஞ்சாலன்‌ என்னும்‌ பட்டம்‌ 
எனக்கு அமையவேண்டும்‌. அதன்‌ பின்னரே ஷத்ரியன்‌ 
ஆவேன்‌. நான்‌ களத்தில்‌ சந்திக்கவிருக்கும்‌ என்‌ எதிரி 
ஷத்ரியனாகிய அரசகுடியினனிடம்‌ மட்டுமே எதிர்நின்று 
போரிடுவார்‌” என்று அவ்விளவரசர்‌ சொன்னார்‌. “மேலும்‌ 


நான்‌ களம்படுகையில்‌ எனக்கென விழிநீர்‌ சிந்தவும்‌ என்‌ 
பெயர்‌ சொல்லி இப்புவியில்‌ வாழவும்‌ எனக்கு 
மைந்தர்கள்‌ தேவை. மைந்தரில்லாதவன்‌ செல்லும்‌ 
நரகங்களை நான்‌ விரும்பவில்லை” என்று அவர்‌ 
சொன்னார்‌. 


“அதைவிட ஒன்றுண்டு, இந்நாள்வரை என்‌ அன்னைக்கு 
ஆண்டுதோறும்‌ ஆடி மாதம்‌ கருநிலவு நாளில்‌ நான்‌ 
தவறாது நீர்க்கடன்கள்‌ செய்து வருகிறேன்‌. அவருடைய 
சொல்மைந்தன்‌ நான்‌. எனக்குப்‌ பின்‌ அவர்‌ 
கைவிடப்படலாகாது. ஏழு தலைமுறைக்காலம்‌ அவருக்கு 
அன்னமும்‌ நீரும்‌ இங்கிருந்து சென்றாகவேண்டும்‌. 
எனக்குப்‌ பின்‌ தன்‌ மூதாதையரை விண்ணேற்றும்‌ 
பொறுப்பேற்கும்‌ ஐந்து தலைமுறைகள்‌ 
உருவாகவேண்டும்‌. அதன்பொருட்டே உங்கள்‌ மகளை 
மணந்தேன்‌. அவர்கள்‌ ஷத்ரியர்களாக இருக்கவேண்டும்‌. 
ஏனெனில்‌ என்‌ அன்னை ஷத்ரியப்பெண்‌. நானும்‌ 
ஷத்ரியனே” என்று இளவரசர்‌ சொன்னார்‌. 


அவர்‌ எவர்‌ என்றும்‌ அவர்‌ கொண்ட வஞ்சினம்‌ 
என்னவென்றும்‌ தெரிந்த பின்‌ அரசர்‌ அதை 
ஏற்றுக்கொண்டார்‌. அவர்‌ அங்கிருக்கையிலேயே என்‌ 
அன்னைக்கு கருவேற்பு முறைப்படி நாங்கள்‌ இருவரும்‌ 
பிறந்தோம்‌. எங்கள்‌ இருவருக்கும்‌ ஏற்புத்தந்தையாக 
அவர்‌ அமர்ந்து முதலன்னத்தை ஊட்டினார்‌. 
எங்களிருவருக்கும்‌ முதல்‌ அம்பை எடுத்தளித்து களம்‌ 
நிறுத்தியபின்‌ எங்கள்‌ நாட்டிலிருந்து தெற்கே சென்றார்‌. 
அதன்பின்‌ அவரைப்பற்றி எவரும்‌ அறிந்திருக்கவில்லை. 
நான்‌ பாஞ்சாலராகிய சிகண்டியின்‌ மைந்தனென்றே 
அறியப்படுகிறேன்‌. என்‌ குருதியடையாளமும்‌ இனி வரும்‌ 
என்‌ குடியின்‌ அடையாளமும்‌ அதுவே. 


இங்கு படை கொண்டெழுவதற்கு முன்‌ அவர்‌ எங்களுக்கு 
ஓர்‌ ஓலை அனுப்பினார்‌. நாங்கள்‌ என்று இங்கு 
வரவேண்டும்‌ என்பதை அவர்‌ எங்களுக்கு அறிவிப்பார்‌ 
என்றும்‌ அதுவரை பொறுத்திருக்கவேண்டும்‌ என்றும்‌ 
ஆணையிட்டார்‌. நாங்கள்‌ இங்கு எழுந்து வருகையில்‌ 
எங்கள்‌ துணைவியரின்‌ கருப்பைகளில்‌ மைந்தர்கள்‌ 
பிறந்திருக்கவேண்டும்‌ என்றார்‌. நாங்கள்‌ இருவரும்‌ ஏழு 
மைந்தர்களின்‌ தந்தையர்‌. தந்தையின்‌ ஓலைக்காக 
காத்திருந்தோம்‌. பன்னிரு நாட்களுக்கு முன்‌ எங்களுக்கு 
ஓலை வந்தது. இப்போரின்‌ பத்தாவது நாள்‌ நாங்கள்‌ 
இங்கு வந்து சேரவேண்டுமென்று அதில்‌ எங்களுக்கு 
ஆணை இடப்பட்டிருந்தது. 


சதானீகன்‌ பெருமூச்சுடன்‌ “வருக, பாண்டவப்‌ படை 
தங்களை எதிர்கொள்வதில்‌ மகிழ்கிறது. ஆனால்‌ இங்கு 
நிகழ்ந்துகொண்டிருப்பது என்னவென்று 
அறிந்திருப்பீர்கள்‌. ஒன்பது நாட்களாக நிகர்ப்போர்‌ இங்கு 
ககழ்கிறது. இருதரப்பிலும்‌ இணையான பேரழிவு. 
இப்போர்‌ இங்ஙனம்‌ சென்றால்‌ எவர்‌ எஞ்சுவார்‌ என்றே 
சொல்ல முடியாது” என்றான்‌. ஷத்ரதேவன்‌ “இப்போரில்‌ 
எந்தை பீஷ்மரை வெல்வார்‌” என்றான்‌. சதானீகன்‌ 
“அவரது வஞ்சினத்தை அறிவேன்‌. ஆனால்‌ இந்த ஒன்பது 
நாட்கள்‌ இங்கு நிகழ்ந்த போர்‌ நிறுவியது ஒன்றையே, 
பீஷ்மரை எதிர்க்கும்‌ அம்பு எவரிடமும்‌ இல்லை. பெரிய 
தந்தை அர்ஜுனரும்‌ பெருவில்லவர்களான அவரது இரு 
மைந்தர்களும்‌ போர்த்தொழில்‌ தேர்ந்த சாத்யகியும்‌ 
திருஷ்டத்யும்னனும்‌ இணைந்து நின்று 
வில்லெடுத்தால்கூட பிதாமகரை வெல்ல இயலாது” 
என்றான்‌. 


“எந்தை வெல்வார்‌” என்று ஷத்ரதேவன்‌ சொன்னான்‌. 
சதானீகன்‌ அவனை கூர்ந்து பார்த்தான்‌. “ஏனெனில்‌ 
வெல்லும்‌ பொருட்டே அவர்‌ பிறந்திருக்கிறார்‌. 
அதற்காகவே பெருநோன்பு இயற்றியிருக்கிறார்‌. 
வழுவிலாப்‌ பெருந்தவம்‌ வென்றாகவேண்டுமென்பது 
புடவி நெறி” என்றான்‌ ஷத்ரதேவன்‌. “நன்று, 
அவ்வண்ணம்‌ நிகழட்டும்‌” என்று சதானீகன்‌ 
சொன்னான்‌. ஷத்ரதேவன்‌ “அவரை சந்தித்து 
தாள்பணிய விழைகிறோம்‌, இளவரசே” என்றான்‌. 
“வருக!” என்று சதானீகன்‌ அவர்களை புரவிக்கு 
அழைத்துச்சென்றான்‌. தானும்‌ புரவியிலேறிக்கொண்டு 
காவலர்தலைவனுக்கு ஆணைகளை பிறப்பித்துவிட்டு 
படைகளின்‌ நடுவே விரிந்த பலகைப்‌ பாதையில்‌ 
சென்றான்‌. 


இருபுறமும்‌ பாண்டவப்‌ படைகள்‌ மெல்ல 
அமைந்துகொண்டிருந்தன. அவர்களனைவரும்‌ 
களியாட்ட நிலையிலிருப்பதை ஷத்ரதேவன்‌ பார்த்தான்‌. 
“அவர்கள்‌ உவகையில்‌ ஆழ்ந்திருக்கிறார்கள்‌” என்றான்‌. 
“ஆம்‌. அவ்வண்ணமொரு உவகை எந்த நம்பிக்கை 
இழப்பிலும்‌ அதன்‌ உச்சமென்று வந்தமையும்‌. 
இனியொன்றுமில்லை, அனைத்தையுமே ஊழுக்கும்‌ 
தெய்வங்களுக்கும்‌ விட்டுவிட்டோம்‌ என்று உணர்கையில்‌ 
ஏற்படும்‌ விடுதலை அது. இப்போர்‌ முடிந்ததுமே இயல்பாக 
எழுந்த இந்த உவகைக்களியாட்டு எங்கள்‌ 
அனைவரையுமே முதலில்‌ வியப்படையச்‌ செய்தது. 
பின்னர்‌ கசப்பும்‌ துயரமும்‌ கொண்டோம்‌. மெல்ல 
அதிலிருந்து நாங்களும்‌ அந்தப்‌ பொருளிலா உவகையை 


கொண்டுசெல்வோம்‌” பாசன்‌ சொன்னான்‌. 


“ஆனால்‌ மதம்‌ கொண்ட சில களிறுகள்‌ அச்சரடிலிருந்து 
அறுந்து தெறித்து காட்டுக்குள்‌ சென்றுவிடுவதுண்டு. 
அவற்றைத்‌ தொடரும்‌ மணியோசையில்‌ இருந்து 
தப்புவதற்கென்று அவை மேலும்‌ மேலும்‌ 
அடர்காட்டுக்குள்‌ சென்றுகொண்டிருக்கும்‌. மரங்களில்‌ 
தந்தம்‌ பூட்டி உரித்தும்‌ கரும்பாறைகளில்‌ மத்தகம்‌ 
முட்டிப்பெயர்த்தும்‌ கால்களால்‌ மண்ணைக்கிளறி 
புரட்டியும்‌ தடமிட்டபடி அவை செல்லும்‌ வழியை நாங்கள்‌ 
பின்‌ தொடர்ந்துசெல்வோம்‌. கழுத்துமணியின்‌ ஓசை பசும்‌ 
இருளுக்குள்‌ கேட்டுக்கொண்டிருக்கும்‌” என்று அவன்‌ 
தொடர்ந்தான்‌. 


“மதகளிறு மானுடரோடு கண்பார்க்காது. வாசனையை 
மட்டுமே அதன்‌ துதிக்கையில்‌ குடியிருக்கும்‌ வாயுதேவன்‌ 
அறிவான்‌. அதைச்சூழ்ந்துகொண்டு மரங்களில்‌ அமர்ந்து 
மணியோசையை எழுப்புவோம்‌. மணியோசை கேட்டு 
அது சினந்து மரங்களை முட்டிப்பெயர்த்தும்‌ துதி தூக்கி 
சின்னம்‌ விளித்தும்‌ வெறிகொண்டாடும்‌. பின்பு மெல்ல 
மத்தகம்‌ தாழ்த்தி மண்ணில்‌ கொம்புகுத்தும்‌. வடங்களை 
வீசி அதை கண்ணியில்‌ சிக்கவைப்போம்‌. மரங்களுடன்‌ 
பிணைத்து மதமிறங்கும்‌ வரை காவலிட்டபின்‌ வேறு 
களிறுகளைக்‌ கொண்டுவந்து அதைப்‌ பற்றி 
மீட்டுக்கொண்டுவருவோம்‌. ஏழுநாட்களுக்குமேல்‌ எந்த 
மதகளிறும்‌ காட்டுக்குள்‌ சென்றதில்லை. சியாமன்‌ 
பதினைந்து நாளாகியும்‌ மீளவில்லை.” 


“ஏன்‌?” என்றான்‌ துரியோதனன்‌. கச்சன்‌ “அதன்‌ 
கழுத்துமணியை நேற்று காட்டுக்குள்‌ ஒரு உடைந்த 
வேங்கை மரத்தடியில்‌ கண்டெடுத்தோம்‌. வேங்கையில்‌ 
மத்தகம்‌ பூட்டி முறித்து வீழ்த்துகையில்‌ அந்த மணியும்‌ 
தெறித்திருக்கிறது” என்றான்‌ பாசன்‌. “அப்படியென்றால்‌ 
அது இப்போது மோதினியிடமிருந்து விடுதலை 
பெற்றுவிட்டது இல்லையா?” என்றான்‌ துரியோதனன்‌. 


“ஆம்‌, அரசே. காட்டுயானையை ஆள்பவை ஏழு 
வனதெய்வங்கள்‌. பாறைகளின்‌ தெய்வமான 
கிருஷ்ணை, மரங்களின்‌ தெய்வமான ஹரிதை, நீரின்‌ 
தெய்வமான நீலி, மேகங்களின்‌ தெய்வமான சியாமை, 
குளிர்காற்றின்‌ தெய்வமான மாருதை, புல்லின்‌ 
தெய்வமான திருஷ்ணை, துதிக்கையில்‌ குடியிருக்கும்‌ 
பெருநாகமான சக்தை. அவை ஏழையும்‌ வென்று அடக்கி 
ள்பவள்‌ மோதினி. அவள்‌ நீங்கிவிட்டால்‌ யானை 
முழுமையாகவே அந்த ஏழு அன்னையரின்‌ ஆட்சியில்‌ 


பெற்றுக்கொண்டோம்‌. அங்கே அரசரின்‌ 
அவைக்கூடத்திலும்‌ மதுக்களியாட்டே 
நடந்துகொண்டிருக்கிறது” என்று சதானீகன்‌ 
சொன்னான்‌. 


ஆங்காங்கே பாண்டவப்‌ படைவீரர்கள்‌ சூழ்ந்தமர்ந்து 
தலைக்கவசங்களிலும்‌ மார்புக்கவசங்களிலும்‌ தட்டி 
பாடிக்கொண்டிருந்தனர்‌. பலர்‌ கைகளில்‌ 
மதுக்கிண்ணங்களுடன்‌ எழுந்து எழுகாலும்‌ 
அமைகாலும்‌ வைத்து நடனமிட்டனர்‌. 
ஒருவரையொருவர்‌ கூவி நகையாடிக்கொண்டனர்‌. 
பிடித்துத்தள்ளியும்‌ மேலே ஏறிக்குதித்தும்‌ 
இளிவரலாடினர்‌. அவர்களின்‌ சொற்களை 
செவிகொண்ட ஷத்ரதேவன்‌ திகைப்புடன்‌ “அவர்கள்‌ 
அரசரை களியாடுகிறார்கள்‌” என்றான்‌. “ஆம்‌. அரசரை, 
மூதாதையரை, தெய்வங்களை, அனைவரையுமே 
இளிவரல்‌ செய்கிறார்கள்‌. நின்று கேட்டால்‌ அதிலிருக்கும்‌ 
வசையும்‌ கீழ்மையும்‌ செவி கூசச்செய்யும்‌. பெரிதும்‌ 
இழிவுசெய்யப்படுபவர்கள்‌ ஈன்ற அன்னையர்‌” என்றான்‌ 
சதானீகன்‌. 


ஷத்ரதேவன்‌ நகைத்து “எதிர்பார்க்கக்கூடியதுதான்‌” 
என்றான்‌. சதானீகன்‌ திரும்பி அவனை பார்த்தான்‌. 
“இப்போது தெரிகிறது உங்களிலிருக்கும்‌ தெரிந்த கூறு 
என்னவென்று. உங்கள்‌ உடலில்‌, அசைவுகளில்‌ எங்கும்‌ 
பாஞ்சாலராகிய சிகண்டி இல்லை. ஆனால்‌ உங்கள்‌ 
விழிக்கூரில்‌, புன்னகையில்‌ அவர்‌ இருக்கிறார்‌” என்றான்‌. 
“ஆம்‌, அவருடைய சில கூறுகள்‌ எங்களிடம்‌ இருப்பதாக 
சொல்லப்படுவதுண்டு” என்று ஷத்ரதேவன்‌ சொன்னான்‌. 
“என்னைவிட என்‌ இளையவனாகிய இவன்‌ மேலும்‌ 
அவரை போன்றவன்‌.” ஷத்ரதர்மன்‌ புன்னகைத்தான்‌. 
“அவர்‌ பேசுவதில்லையா?” என்று சதானீகன்‌ கேட்டான்‌. 
ஷத்ரதர்மன்‌ “தேவைக்கு மட்டும்‌” என்றபின்‌ 
“மானுடருக்கு பேசுவதற்கான தேவை மிகக்‌ குறைவே” 
என்றான்‌. 


இருபுறமும்‌ உண்டாட்டும்‌ கூத்துமாக 
ஆர்ப்பரித்துக்கொண்டிருந்த பாண்டவப்‌ படைகளை 
அவர்கள்‌ கடந்து சென்றனர்‌. ஒருவன்‌ 
யுதிஷ்டிரரைப்போல மரவுரி சூடி, தோளில்‌ மரவுரியை 
சால்வையாக அணிந்து, உடைந்த வேலொன்றை 
தொடைகளால்‌ கவ்வி ஆண்குறிபோல்‌ நீட்டி, அதை 
அசைத்து நடனமிட்டான்‌. சூழ்ந்திருந்தவர்கள்‌ நகைக்க 
நால்வர்‌ கீழமர்ந்து அந்த ஆண்குறியை கைகூப்பி 
வணங்கினர்‌. ஒருவன்‌ திரெளபதிபோல இடை ஓசித்து 


கையில்‌ மரவுரிச்‌ சால்வையொன்றை 
மாலையாகக்கொண்டு வந்தான்‌. அதை அந்த வேலுக்கு 
அணிவித்து தொழுதான்‌. அவன்‌ மரவுரியை 
ஐந்துபுரிக்கூந்தலாக தலையில்‌ கட்டியிருந்தான்‌. 
சூழ்ந்திருந்தவர்கள்‌ வெடித்து நகைத்தனர்‌. யுதிஷ்டிரராக 
நடித்தவன்‌ அக்கணமே அந்த வேலை எடுத்து 
ஊன்றுகோலாக்கி முதியவர்போல கைகள்‌ நடுங்க நடந்து 
அப்பால்‌ சென்றான்‌. வெடிச்சிரிப்பு எழ பலர்‌ 
கவசங்களையும்‌ மரவுரிகளையும்‌ வானில்‌ தூக்கி எறிந்து 
கூச்சலிட்டனர்‌. 


சதானீகன்‌ “நாம்‌ நோக்குவதை அவர்கள்‌ அறிவார்கள்‌. 
நின்று நோக்கினால்‌ இவ்விளிவரல்‌ மேலும்‌ பல மடங்கு 
பெருகும்‌” என்றான்‌. ஷத்ரதேவன்‌ “போர்க்களத்தில்‌ 
இறக்கக்கூடும்‌ என்பதனாலேயே எல்லா உரிமைகளையும்‌ 
பெற்றவர்களாகவும்‌ அனைத்துத்‌ தடைகளையும்‌ 
மீறியவர்களாகவும்‌ ஆகிவிடுகிறார்கள்‌. போர்‌ அளிக்கும்‌ 
விடுதலை அது என்று நூல்களில்‌ படித்திருக்கிறேன்‌” 
என்றான்‌. சதானீகன்‌ “ஆனால்‌ போருக்குப்‌ பின்‌ அவர்கள்‌ 
இந்தக்‌ கீழ்மைகளை நினைவிலிருந்து முற்றாக 
அகற்றிவிடுவார்கள்‌. எஞ்சியவர்கள்‌ தாங்கள்‌ இயற்றிய 
வீரத்தையும்‌ வெற்றியையும்‌ மட்டுமே 
சொல்லிக்கொண்டிருப்பார்கள்‌. இறப்புகள்‌ கூட 
நினைவிலிருந்து அகன்றுவிடும்‌. களவீரம்‌ மட்டுமே 
எஞ்சியிருக்கும்‌. ஏனெனில்‌ அதுவே மேலும்‌ 
போரிடுவதற்கான ஊக்கத்தை அளிப்பது. ஆகவே 
சொல்லிச்‌ சொல்லி நினைவில்‌ பெருக்கி நிறுத்தப்பட 
வேண்டியது” என்றான்‌. 


சிகண்டியின்‌ குடிலை அவர்கள்‌ அணுகினர்‌. அது 
இருண்டுகிடந்தது. அங்கே இருந்த சிகண்டியின்‌ 
காவலனாகிய வசுதன்‌ அவர்களை அணுகி 
தலைவணங்கினான்‌. “பாஞ்சாலரை பார்க்கவேண்டும்‌. 
அவர்‌ மைந்தர்கள்‌ இவர்கள்‌” என்றான்‌ சதானீகன்‌. 
அவன்‌ வியப்பில்லாமல்‌ அவர்களை நோக்கிவிட்டு 
“அவர்‌ ஏழாவது எரிகாட்டில்‌ இருக்கிறார்‌. இன்று 
அங்குதான்‌ பதினெட்டு பெருஞ்சிதைகள்‌ 
ஒருக்கப்பட்டுள்ளன. அங்கிருந்து அவர்‌ பிலங்களுக்கு 
செல்வார்‌. புலரிக்கு சற்று முன்னரே இங்கு மீள்வார்‌” 
என்றான்‌. சதானீகன்‌ ஷத்ரதேவனிடம்‌ “அவர்‌ துயில்வதே 
இல்லை. இரவெலாம்‌ இறந்தோரை விண்ணுக்கும்‌ 
மண்ணுக்கும்‌ செலுத்தும்‌ பணியை அவர்‌ இயற்றுகிறார்‌. 
புலர்ந்ததும்‌ படைக்கலமேந்தி களத்திற்கு வருகிறார்‌” 
என்றான்‌. 


“ஆம்‌, அவர்‌ துயில்வதில்லை என்று அன்னையும்‌ 
சொல்லியிருக்கிறார்‌. எங்கள்‌ நாட்டிலிருந்த ஏழு 
ஆண்டுகளில்‌ ஒருமுறைகூட அவர்‌ படுத்து அன்னை 
பார்த்ததில்லை. துயிலாதார்‌ என்னும்‌ சொல்லே எங்கள்‌ 
நாட்டில்‌ அவரைக்‌ குறிக்க பயன்படுத்தப்பட்டது” 
என்றான்‌ ஷத்ரதேவன்‌. வசுதன்‌ அவர்களை வழிநடத்தி 
அழைத்துச்சென்றான்‌. அவர்கள்‌ அவனை புரவியில்‌ 
தொடர்ந்தனர்‌. வசுதன்‌ சிகண்டியைப்போலவே 
சொல்லவிந்தவனாக, மானுடரை நோக்கா ஒளிகொண்ட 
கண்கள்‌ கொண்டவனாக இருந்தான்‌. 
ஒவ்வொருவருக்கும்‌ அவர்களுக்குரிய ஏவலர்‌ எப்படி 
அமைகிறார்கள்‌ என சதானீகன்‌ வியந்தான்‌. 


தெற்குக்காட்டில்‌ நெடுந்தொலைவிலேயே சிதைநெருப்பு 
வானில்‌ எழுந்து நின்றாடுவதை காண முடிந்தது. 
அப்பகுதியில்‌ காட்டெரி எழுந்ததுபோல்‌ மரநிழல்கள்‌ 
வானளாவ எழுந்து கூத்தாடின. நெருப்பின்‌ அருகே 
நின்றிருந்தவர்களின்‌ நிழல்களும்‌ பூதவடிவுகளாக 
எழுந்து கைவீசி கால்வைத்து வான்‌ நிறைத்து 
அசைந்தன. ஒரு நிழலைப்‌ பார்த்ததும்‌ ஷத்ரதேவன்‌ 
“தந்தை!” என்றான்‌. திடுக்கிட்டு திரும்பிப்பார்த்த 
சதானீகன்‌ “எங்கே?” என்றான்‌. “அதோ!” என்று அவன்‌ 
மீண்டும்‌ சுட்டிக்காட்ட சதானீகன்‌ ஒருகணத்துக்குப்‌ பின்‌ 
அது சிகண்டியின்‌ நிழல்தான்‌ என்று கண்டுகொண்டான்‌. 
முகில்களை தொடுமளவுக்கு பேருருக்கொண்டு 
அசைந்து மறைந்தது அது. 


ஒருகண மின்னலில்‌ தந்தையின்‌ பெருநிழலை எப்படி 
அவன்‌ அறிந்துகொள்கிறான்‌ என வியந்து 
திரும்பிப்பார்த்தான்‌. ஷத்ரதேவன்‌ “நான்‌ எப்போதும்‌ 
அவரையே எண்ணிக்கொண்டிருக்கிறேன்‌” என்றான்‌. 
“அவரை நீங்கள்‌ பார்த்து எவ்வளவு 
ண்டுகளாகின்றன?” என்று சதானீகன்‌ கேட்டான்‌. “என்‌ 
இளையவனின்‌ ஐந்தாம்‌ அகவையில்‌ அம்பெடுத்து 
அளிக்கும்‌ சடங்கு முடிந்த மறுநாள்‌ அவர்‌ எங்கள்‌ 
நாட்டிலிருந்து கிளம்பிச்சென்றார்‌. அப்போது எனக்கு 
ஆறு அகவை. அதன்‌ பிறகு பார்த்ததில்லை” என்றான்‌ 
ஷத்ரதேவன்‌. “இன்று அவருடைய தோற்றம்‌ முற்றாக 
மாறியிருக்கிறது. நீங்கள்‌ பார்த்த உடல்‌ அல்ல” என்று 
சதானீகன்‌ சொன்னான்‌. “ஆனால்‌ நிழல்களில்‌ தெரிவது 
வெறும்‌ உடல்‌ மட்டுமல்ல” என்றான்‌ ஷத்ரதேவன்‌. 


அவர்கள்‌ தென்காட்டுக்குள்‌ புகுந்தபோது பாதையின்‌ 
இருமருங்கும்‌ உடல்கள்‌ நெருக்கமாக 
அடுக்கப்பட்டிருந்தன. உடல்களாலான 


இருபெரும்பாதைகள்‌ இணையாக வந்துகொண்டிருந்தன 
என அவன்‌ நினைத்தான்‌. அவற்றின்மேல்‌ 
தெய்வங்களின்‌ தேர்கள்‌ ஊர்ந்து செல்லக்கூடும்‌. வியப்பு 
அடங்கி நோக்கு சலித்தபின்னரும்‌ உடல்களின்‌ நீள்நிரை 
முடிவிலாது வந்துகொண்டிருந்தது. ஷத்ரதேவன்‌ “ஆம்‌, 
பேரிழப்பே!” என்றான்‌. “ஒவ்வொரு நாளும்‌” என்று 
சதானீகன்‌ சொன்னான்‌. “இதைப்‌ போன்று இங்கே 
பதினெட்டு சிதைநிலைகள்‌ உள்ளன. ஒவ்வொன்றிலும்‌ 
இதைப்போல்‌ நிரைகொண்டு நீண்டிருக்கின்றன 
உடல்கள்‌. இடுகாடுகள்‌ வேறு. நிஷாதர்களும்‌ 
கிராதர்களும்‌ அரக்கர்களும்‌ அங்கு 
புதைக்கப்படுகிறார்கள்‌. கபந்தனின்‌ நிறையாத 
பெருவயிறென பிலம்‌ அவர்களை ஏற்றுக்கொண்டே 
இருக்கிறது.” 


ஷத்ரதேவன்‌ “இந்த இடுகாடுகளையும்‌ எரிகாடுகளையும்‌ 
நிகழ்த்த ஏற்றவர்‌ எந்தை மட்டுமே. பிறர்‌ இங்கு உளம்‌ 
கலங்கிவிடக்கூடும்‌” என்றான்‌. சதானீகன்‌ “ஏன்‌?” 
என்றான்‌. “பிறர்‌ தங்களை அறியாமலேயே 
இவற்றையெல்லாம்‌ சொற்களாக மாற்ற 
முயன்றுகொண்டே இருப்பார்கள்‌. இவை சொற்களாக 
ஆகா என்னும்‌ உண்மையை சென்று முட்டி சித்தம்‌ 
கலங்குவார்கள்‌. எந்தை முற்றாக அகச்சொல்‌ 
அடங்கியவர்‌ என்று அன்னை சொல்லியிருக்கிறார்‌. 
அவர்‌ விழிகளும்‌ நாவும்‌ உள்ளிருக்கும்‌ அனலும்‌ மட்டுமே 
கொண்டவர்‌.” சதானீகன்‌ “அவரை எப்படி அறிகிறீர்‌?” 
என்றான்‌. “இவன்‌ அவரைப்போன்றவன்‌” என்றான்‌ 
ஷத்ரதேவன்‌. 


அணுகுந்தோறும்‌ சிதைகள்‌ பெரும்‌ தழல்கோபுரங்களாக 
மாறின. அருகே நின்றிருந்தவர்கள்‌ மிகச்‌ சிறியவர்களாக 
சுருங்கி கரிய நிழல்களுடன்‌ அசைந்தனர்‌. புரவிகளை 
நிறுத்திவிட்டு அவர்கள்‌ இறங்கி நடந்து சிதையருகே 
சென்றனர்‌. சிறிய சகடங்கள்‌ கொண்ட வண்டிகளில்‌ 
குவியல்களாக ஏற்றப்பட்ட உடல்கள்‌ எருதுகளாலும்‌ 
அத்திரிகளாலும்‌ கொண்டு செல்லப்பட்டு மேட்டிலிருந்து 
சிதைமேல்‌ கொட்டப்பட்டன. அவற்றில்‌ உடல்‌ உருகி 
எரிந்த ஊன்நெய்யின்‌ அனல்‌ இரண்டாள்‌ உயரத்திற்கு 
நீர்போல நீலமாக அலைகொண்டது. அதற்கு மேல்‌ 
செந்தழல்‌ நின்றாடியது. செந்தழல்‌ சூடிய கரிய 
புகைக்குழல்கற்றைகள்‌ வானில்‌ உதறிக்கொண்டன. 
மாபெரும்‌ பட்டாடை ஒன்றை விண்ணிலிருந்து 
பேருருவத்‌ தெய்வங்களின்‌ கைகள்‌ அள்ளி 
உதறுவதுபோல்‌ என்று சதானீகன்‌ 
எண்ணிக்கொண்டான்‌. 


அவர்களை தொலைவிலேயே பார்த்துவிட்ட சிகண்டி 
அணுகி வந்தார்‌. சதானீகன்‌ முன்னால்‌ சென்று வணங்கி 
“பாஞ்சாலரே, தங்கள்‌ மைந்தர்கள்‌ தங்கள்‌ ஆணைப்படி 
பார்க்க வந்துள்ளார்கள்‌” என்றான்‌. சிகண்டி அவர்களை 
அணுகும்பம கைகாட்டினார்‌. ஷத்ரதேவனும்‌ 
ஷத்ரதர்மனும்‌ சென்று சிகண்டியின்‌ கால்களைப்‌ 
பணிந்து வணங்கினர்‌. அவர்‌ அவர்களை அள்ளி 
தோளுடன்‌ சேர்த்துக்கொள்வார்‌ என்று சதானீகன்‌ 
எதிர்பார்த்தான்‌. ஆனால்‌ சுட்டுவிரலால்‌ 
அவர்களிருவரின்‌ தலையைத்‌ தொட்டு “வெல்க! நீடு 
வாழ்க!” என்று மட்டும்‌ அவர்‌ முணுமுணுத்தார்‌. 


ஷத்ரதேவன்‌ எழுந்து வணங்கி “எங்கள்‌ பணி என்ன, 
தந்தையே?” என்றான்‌. “போரில்‌ களம்‌ நில்லுங்கள்‌. 
நாளை நிகழும்‌ போரில்‌ என்‌ இலக்கை நான்‌ எய்துவேன்‌. 
அப்போது நீங்களிருவரும்‌ என்‌ உடன்நிற்க வேண்டும்‌” 
என்று சிகண்டி சொன்னார்‌. 

[ஙagel]சிகண்டியின்‌ உடல்‌ மெல்ல 
நடுங்கிக்கொண்டிருப்பதை ஷத்ரதேவன்‌ பார்த்தான்‌. 
அது குளிரினாலா என்ற ஐயம்‌ அவனுக்கு ஏற்பட்டது. 
சிதைகளின்‌ நெருப்பிலிருந்து விலகி வரும்தோறும்‌ 
தெற்கிலிருந்து வீசிய மழையீரம்‌ கலந்த காற்று 

டைகளை பறக்கவைத்து குளிரை அள்ளிப்‌ 
பொழிந்தது. சிகண்டியின்‌ உடல்‌ மிக மெலிந்தது. அடுக்கி 
வைக்கப்பட்ட சுள்ளிகள்போல விலாஎலும்பும்‌, 
புறாக்கூண்டுபோல உந்தி எழுந்த நெஞ்சும்‌, ஒட்டி மடிந்த 
வயிறும்‌, கைப்பிடிக்குள்‌ அடங்குவது போன்ற இடையும்‌ 
கொண்டது. ஆகவே நீண்ட கைகளை வீசி அவர்‌ நடப்பது 
வெட்டுக்கிளி தாவிச்‌ செல்வதுபோல்‌ இருந்தது. 
தசையின்மை அவரை மேலும்‌ அதிக குளிரை உணரச்‌ 
செய்யக்கூடும்‌. 


ஆனால்‌ புரவியில்‌ அவர்‌ ஏறிக்கொண்ட விசையை, புரவி 
முழுவிசையில்‌ பாய்ந்து சென்றபோதும்கூட சற்றும்‌ 
மூச்சிளைக்காமல்‌ இருந்த உறுதியை பார்த்தபின்‌ அது 
குளிரினால்‌ அல்ல என்று அவன்‌ அறிந்தான்‌. அவர்‌ 
உள்ளூர பதறிக்கொண்டிருக்கிறார்‌. இன்று அவர்‌ 
அதுகாறும்‌ மேற்கொண்ட தவம்‌ நிறைவுறப்‌ போகிறது. 
ஆம்‌, இன்று. இப்போது நள்ளிரவு கடந்துவிட்டிருந்தது. 
இன்னும்‌ சற்று நேரத்தில்‌ விடிவெள்ளி எழுந்துவிடும்‌. 
இரவு எப்போது காலையாகிறது? ஏதோ ஒரு கணத்தில்‌ 
இரவிலிருந்து உள்ளம்‌ விடுபட்டு காலை என 
உணரத்தொடங்குகிறது. அக்கணத்தில்‌ குளிர்‌ 
மாறுபடுகிறது. வானின்‌ விண்மீன்களின்‌ அமைப்பு 
மெல்ல தன்னை மாற்றிக்கொள்கிறது. காற்றில்‌ எழும்‌ 
மணங்கள்‌ வேறு வகையில்‌ கலவை கொள்கின்றன. 


எங்கோ கீழ்வானுக்கு அடியில்‌ புலரி எழுந்துவிட்டது. 
இன்னும்‌ சற்று நேரத்தில்‌ புலரியின்‌ அறிவிப்பாளராக 
விண்ணிலிருந்து விழியை முற்றாக மூடும்‌ கருக்கிருள்‌ 
வந்து நிறையும்‌. கையால்‌ அள்ளி எடுத்துவிடக்கூடிய 
பிசின்‌ போன்ற இருள்‌. அதற்குள்‌ விண்மீன்கள்‌ அரக்கில்‌ 
ஒட்டியிருக்கும்‌ மின்மினிகள்போல 
அதிர்ந்துகொண்டிருக்கும்‌. விடிவெள்ளி முதலில்‌ எழுந்து 
வரும்‌. நாணுவதுபோல தயங்கி. 
வான்வெள்ளமொன்றின்‌ விளிம்பில்‌ மிதந்து மிதந்து 
மேலெழுவதுபோல. விடிவெள்ளியை பறவைகள்‌ 


உணர்கின்றன. காட்டுக்குள்ளிருந்து முதற்குரல்‌ எழுப்பும்‌ 
கரிச்சான்‌ “புலரி! ஆம்‌, புலரி!” என அறிவிக்கிறது. 


தந்தை எப்படி உணர்வார்‌ என்று அவனால்‌ 
அறிந்துகொள்ள இயன்றது. பிறந்த நாள்‌ முதல்‌ 
ஒவ்வொரு கணமுமென காத்திருக்கும்‌ ஒரு தருணம்‌ 
அணைகையில்‌ வாழ்க்கை ஒட்டுமொத்தமாகவே 
பொருளோ பொருளின்மையோ கொள்கிறது. சிகண்டி 
அவர்களை நோக்கி “நாம்‌ இளைய யாதவரின்‌ குடிலை 
நோக்கி சென்றுகொண்டிருக்கிறோம்‌. இன்று 
சிதையொருக்கப்‌ பணிகள்‌ முடிந்தபின்‌ என்னை அங்கு 
வரச்சொல்லியிருக்கிறார்‌” என்றார்‌. ஷத்ரதேவன்‌ 
“நாங்களும்‌ உடன்‌ வரலாமா?” என்று கேட்டான்‌. “நீங்கள்‌ 
உடனிருக்க வேண்டும்‌ என்பதற்காகவே இங்கு 
வரச்சொன்னேன்‌” என்று சிகண்டி சொன்னார்‌. 
ஷத்ரதேவன்‌ மீண்டும்‌ ஏதோ கேட்க எண்ணியபின்‌ 
சொற்களை அடக்கிக்கொண்டான்‌. 


அவர்கள்‌ ஆழ்ந்து துயின்றுகொண்டிருந்த 
படைகளினூடாக புரவிக்குளம்படிகள்‌ ஒலிக்க இளைய 
யாதவரின்‌ குடில்‌ நோக்கி சென்றனர்‌. பகலுயிர்கள்‌ 
அனைத்தும்‌ துயிலும்‌ இப்பொழுதில்‌ அவர்‌ 
விழித்திருப்பாரா என்று ஷத்ரதேவன்‌ எண்ணினான்‌. 
ஆனால்‌ அவரும்‌ துயிலற்றவராகவே இருக்கவேண்டும்‌ 
என்று மறு எண்ணம்‌ எழுந்தது. பார்த்தர்‌ துயில்வதே 
இல்லை என்று அவன்‌ அறிந்திருந்தான்‌. இளைய யாதவர்‌ 
எப்போதும்‌ துயின்றுகொண்டிருப்பவர்‌ என்று இளிவரல்‌ 
சூதனொருவன்‌ பாடி கேட்டிருந்தான்‌. அவரை 
நோக்காதவர்களுக்குக்கூட அவருடைய முகம்‌ 
அகவிழியில்‌ உள்ளது. வரைந்தெடுத்து அரங்குக்குக்‌ 
கொண்டுவந்த பலநூறு கூத்தர்களின்‌ முகங்களினூடாக. 
அது எப்போதும்‌ காதல்‌ நிறைந்தது. எதையும்‌ நோக்காதது 
என்றும்‌ அனைத்தையும்‌ அறிந்தது என்றும்‌ ஒரேபோலத்‌ 
தோன்றும்‌ தன்மைகொண்டது. 


தொலைவில்‌ காட்டின்‌ உள்ளடுக்குகள்‌ வரை ஊடுருவிப்‌ 
பரந்திருந்த மருத்துவநிலைகளில்‌ பந்தங்களின்‌ 
செவ்வெளிச்சம்‌ வானில்‌ எழுந்து இளம்பனியில்‌ 
செந்நிறத்‌ திரைச்ச்லைபோல தெரிந்தது. அங்கிருந்து 
ஓலங்களும்‌ அலறல்களும்‌ அழுகை ஓசைகளும்‌ 
கேட்டுக்கொண்டிருந்தன. இருபுறமும்‌ 
வந்துகொண்டிருந்த படைநிரைகள்‌ ஆழ்துயிலில்‌ அங்கு 
இல்லாதவைபோல தோன்றின. மீன்நெய்ப்‌ பந்தங்கள்‌ 
மட்டும்‌ புலரிக்காற்றில்‌ மெல்லிய எரியதிர்வுடன்‌ புகை 
அலைத்துக்கொண்டிருந்தன. அவர்களுடைய 


குளம்படியோசை படைகளின்‌ அமைப்புக்கேற்ப 
எதிரொலி மாறுபட்டு எழுந்துகொண்டிருந்தது. 


இளைய யாதவரின்‌ குடில்முற்றத்தில்‌ புரவியை நிறுத்தி 
இறங்கிய சிகண்டி ஷத்ரதேவனை நோக்கி திரும்பி 
“இன்றைய சொற்கள்‌ ஒவ்வொன்றும்‌ உங்கள்‌ நினைவில்‌ 
நிற்கவேண்டும்‌” என்றார்‌. ஷத்ரதேவன்‌ “ஆம்‌” என்றான்‌. 
சிகண்டி “அவரை கூர்ந்து நோக்கவேண்டாம்‌, நோக்கி 
அறியத்தக்கவரல்ல” என்றபின்‌ நடந்து குடில்‌ வாயிலை 
நோக்கி சென்றார்‌. அங்கே நின்றிருந்த நேமிதரன்‌ 
தலைவணங்கி “தங்களுக்காக காத்திருக்கிறார்‌” 
என்றான்‌. “என்‌ மைந்தர்‌ உடன்வர விரும்புகிறேன்‌ என்று 
அவரிடம்‌ உரையுங்கள்‌” என்றார்‌ சிகண்டி. “மைந்தருடன்‌ 
நீங்கள்‌ வருவீர்கள்‌ என்றும்‌ மூவரையும்‌ உள்ளே 
அனுப்பும்படியும்தான்‌ எனக்கு ஆணை” என்றான்‌ 
நேமிதரன்‌. 


சிகண்டி தலைவணங்கிவிட்டு குடில்‌ வாயிலை அடைந்து 
மூடியிருந்த படல்‌ கதவை மெல்ல திறந்து உள்ளே 
சென்றார்‌. ஷத்ரதேவன்‌ நேமிதரனிடம்‌ புன்னகையுடன்‌ 
தலைவணங்கிவிட்டு தந்தையைத்‌ தொடர்ந்து 
அறைக்குள்‌ நுழைந்தான்‌. அவனைத்‌ தொடர்ந்த 
ஷத்ரதர்மன்‌ நிழல்போல்‌ ஓசையற்றவனாக இருந்தான்‌. 
அறைக்குள்‌ கூரையிலிருந்து தொங்கிய பீதர்‌ நாட்டு 
பளிங்கு விளக்கின்‌ ஒளி நிறைந்திருந்தது. தரையில்‌ 
விரிக்கப்பட்டிருந்த மரவுரியில்‌ இளைய யாதவர்‌ 
அமர்ந்திருந்தார்‌. அவருக்கு வலப்பக்கமாக இளைய 
பாண்டவன்‌ அர்ஜுனன்‌ அமர்ந்திருந்தான்‌. அவர்களுக்கு 
முன்‌ மான்தோல்‌ விரிக்கப்பட்ட மணையில்‌ இன்நீர்‌ 
புகையெழும்‌ பீதர்‌ நாட்டு வெண்களிமண்‌ கலங்கள்‌ 
வைக்கப்பட்டிருந்தன. இளைய யாதவருக்கு வலப்பக்கம்‌ 
பேழையில்‌ ஓலையும்‌ எழுத்தாணியும்‌ இருந்தன. 


சிகண்டி உள்ளே புகுந்து இருவரையும்‌ தலைகுனிந்து 
வணங்கிவிட்டு திரும்பி தன்‌ மைந்தரிடம்‌ அவர்களை 
வணங்கும்படி கைகாட்டினார்‌. ஷத்ரதேவன்‌ முன்னால்‌ 
சென்று உடல்‌ நிலம்பட விழுந்து இளைய யாதவரை 
வணங்கினான்‌. எழுந்து அர்ஜுனனையும்‌ வணங்கிவிட்டு 
தந்தைக்குப்‌ பின்னால்‌ சென்று நின்றான்‌. இளையவன்‌ 
வணங்கும்போதும்‌ இளைய யாதவர்‌ கைதாக்கி 
செய்கையாலேயே வாழ்த்து உரைத்தார்‌. அவர்கள்‌ 
அமரும்படி அர்ஜுனன்‌ கைகாட்டினான்‌. அவர்கள்‌ 
அமர்ந்ததும்‌ இளைய யாதவர்‌ எந்த முகமனும்‌ இல்லாது 
“நாங்கள்‌ நாளைய போரை முடிவெடுத்துவிட்டோம்‌” 
என்றார்‌. சிகண்டி தலையசைத்தார்‌. 


“பாஞ்சாலரே, தங்களை அவர்‌ போரில்‌ எதிர்த்து 
நிற்கமாட்டார்‌ என்பது தெளிவாகிவிட்டது. அப்பொருள்‌ 
வரும்‌ ஒரு சொற்குறிப்பை அவர்‌ முன்னர்‌ நமக்கு 
அளித்துமிருக்கிறார்‌” என்றார்‌ இளைய யாதவர்‌. “சிம்மம்‌ 
உண்ணாத இரை நீங்களே.” சிகண்டி புன்னகைத்தார்‌. 
“ஆகவே நாளை நீங்கள்‌ அர்ஜுனனின்‌ தேரில்‌ அவனுக்கு 
முன்னால்‌ வில்லுடன்‌ நின்றிருங்கள்‌” என்றார்‌ இளைய 
யாதவர்‌. சிகண்டி தலையசைத்தார்‌. அர்ஜுனன்‌ “உங்கள்‌ 
அம்புகளும்‌ அவர்‌ நெஞ்சை துளைக்கட்டும்‌. உங்கள்‌ 
அம்பால்‌ அவர்‌ வீழ்ந்தார்‌ என்றே இருக்கட்டும்‌” என்றான்‌. 
சிகண்டி “இல்லை, நான்‌ என்‌ அம்புகளால்‌ அவரை 
வீழ்த்தினாலும்‌ அவர்‌ உங்களால்‌ வீழ்த்தப்பட்டதாகவே 
சூதர்களால்‌ பாடப்படும்‌. உங்கள்‌ தேரிலிருந்து நான்‌ 
இயற்றும்‌ இப்போர்‌ எந்நிலையிலும்‌ உங்கள்‌ போரே” 
என்றார்‌. 


“உங்கள்‌ வஞ்சினம்‌ நிறைவேற வேண்டுமல்லவா?” என்று 
அர்ஜுனன்‌ சொன்னான்‌. “ஆம்‌, அதை என்‌ 
அன்னைமமட்டும்‌ அறிந்தால்‌ போதும்‌” என்றார்‌ சிகண்டி. 
“அவரை எதிர்த்து கொல்வேன்‌ என்று என்‌ அன்னைக்கு 
சொல்லளித்தேன்‌. அது நாளை நிறைவேறும்‌. 
என்னுடைய அம்புகளும்‌ அவருடலில்‌ இருக்கும்‌. தன்‌ 
உயிர்‌ குடிப்பது எந்த அம்பென்பதை அவரே முடிவு 
செய்வார்‌. அது என்‌ அம்பாகவே இருக்கும்‌” என்றார்‌ 
சிகண்டி. இளைய யாதவர்‌ புன்னகையுடன்‌ “நாம்‌ 
முன்னரே இறந்துவிட்டவரை மீண்டும்‌ 
கொல்லப்போகிறோம்‌ என்பதை நினைவுகூர்க! நாம்‌ 
செய்யப்போவது அவருக்கு செய்யும்‌ நலன்‌ மட்டுமே. 
நேற்றே அவர்‌ இப்போரின்‌ இறுதியை கண்டுவிட்டார்‌. 
இன்று களத்தில்‌ நமக்காக காத்திருப்பார்‌” என்றார்‌. 


அர்ஜுனன்‌ பெருமூச்சுவிட்டான்‌. சிகண்டி புன்னகைத்து 
“இளைய பாண்டவர்‌ ஒவ்வாமை கொண்டிருக்கிறார்‌” 
என்றார்‌. அர்ஜுனன்‌ “ஆம்‌, இரவு முழுக்க இளைய 
யாதவரின்‌ சொற்களை கேட்டுக்கொண்டிருந்தேன்‌. 
இப்போர்‌ எவ்வகையிலேனும்‌ முடிவடைய 
வேண்டுமெனில்‌ பிதாமகர்‌ பீஷ்மர்‌ களத்தில்‌ வீழ்த்தப்பட 
வேண்டும்‌ என்றார்‌. அதற்கு இந்த வழியின்றி 
வேறேதுமில்லை என்றும்‌ இவ்வழியையே அவரே நமக்கு 
சுட்டிக்காட்டியுமிருக்கிறார்‌ என்றும்‌ மீளமீள சொன்னார்‌. 
ஆகவே இது நம்‌ கடன்‌ என்றார்‌. அவர்‌ சொல்வது 
அனைத்தையும்‌ என்‌ உள்ளம்‌ ஏற்றுக்கொள்கிறது. 
அதற்கு அடியில்‌ ஒன்று நிலையற்று தவிக்கிறது. நான்‌ 
சிற்றகவையிலிருந்து எண்ணியிருந்த போர்‌ இதுவல்ல” 
என்றான்‌. 


சிகண்டி “எவரும்‌ இத்தகையதோர்‌ போரை 
எண்ணியிருக்க மாட்டார்கள்‌” என்றார்‌. அர்ஜுனன்‌ “இது 
ஒரு தொடக்கம்‌. இத்தகைய தொடக்கங்களை எப்போதும்‌ 
நம்முள்‌ இருக்கும்‌ நுண்தெய்வங்கள்‌ எச்சரிக்கின்றன. 
தன்‌ வாழ்வை முற்றாகவே மாற்றிவிடும்‌ பிறழ்வுகளை 
அந்த தெய்வத்தின்‌ எதிர்ப்பை மீறியே மானுடர்‌ 
செய்கிறார்கள்‌. பிறகு எப்போதும்‌ அந்த தெய்வத்தின்‌ 
குரலை எண்ணிக்கொண்டிருக்கிறார்கள்‌. 
நீர்த்துளிவிழும்‌ ஒலியென முதலில்‌ கேட்கும்‌ அது 
பெருகிப்பெருகி இடியோசைபோல ஆகிறது” என்றான்‌. 
சிகண்டி திரும்பி இளைய யாதவரை பார்க்க அவர்‌ மாறா 
புன்னகையுடன்‌ இருந்தார்‌. “உங்களுள்‌ பிறிதொரு 
தெய்வமிருப்பது விந்தையாக இருக்கிறது, இளைய 
பாண்டவரே” என்றார்‌ சிகண்டி. 


“ஆம்‌, என்னுள்ளிருப்பது பாண்டுவாக இருக்கலாம்‌. 
பிரதீபராகவோ விசித்திரவீரியராகவோ குருவாகவோ 
ஹஸ்தியாகவோ யயாதியாகவோ இருக்கலாம்‌. அறியேன்‌” 
என்றான்‌ அர்ஜுனன்‌. “ஆனால்‌ உறுதியாக அது 
இந்திரனல்ல” என்று சிகண்டி சொன்னார்‌. “இந்திரன்‌ தன்‌ 
வெற்றிகள்‌ அனைத்தையுமே பிறர்‌ கொண்டுள்ள 
பிறழ்வுகளை பயன்படுத்திக்கொண்டோ அல்லது தான்‌ 
பிறழ்ந்தோதான்‌ ஈட்டியிருக்கிறார்‌. வெற்றியால்தான்‌ 
அவர்‌ இந்திரனாக நிலைகொள்கிறாரே ஒழிய நெறியால்‌ 
அல்ல.” அர்ஜுனன்‌ “நான்‌ பேசவிரும்பவில்லை. 
பேசும்தோறும்‌ இது மேலும்‌ பிழையென்று தோன்றுகிறது” 
என்றான்‌. 


னால்‌ அவனால்‌ பேசாமலும்‌ இருக்க முடியவில்லை. 
“இன்று சற்று முன்‌ நானும்‌ இளைய யாதவரும்‌ வெளியே 
நின்று விண்மீன்களை நோக்கி பேசிக்கொண்டிருந்தோம்‌. 
இது ஊழென்றும்‌, இதுவன்றி வேறு 
வழியில்லையென்றும்‌, இதனூடாக என்னை இழக்கிறேன்‌ 
எனினும்‌ என்‌ குடிக்கும்‌ பாரதவர்ஷத்திற்கும்‌ பெரும்‌ 
கொடையை அளிக்கிறேன்‌ என்றும்‌, மண்ணில்‌ 
புதுவேதம்‌ நிலைகொள்ள இச்சிறு பிழையினூடாக என்‌ 
ஆத்மாவை பலிகொடுப்பேனெனினும்கூட அது 
பெருஞ்செயலே என்றும்‌ அவர்‌ சொன்னார்‌. ஆம்‌, நான்‌ 
ஏற்கிறேன்‌, என்னை முழுதளிக்கிறேன்‌, நாளை களத்தில்‌ 
அவரை கொல்கிறேன்‌ என்று சொல்லளித்துவிட்டு 
திரும்புகையில்‌ என்னுள்ளிருந்து ஓர்‌ எண்ணம்‌ எழுந்து 
அலைத்தது. இங்கிருந்து இப்படியே ஓடிவிடு, திரும்பி உன்‌ 
சிற்றில்களுக்கு செல்‌, ந்‌ அலைந்து திரிந்த தொலைதூர 
நிலங்களுக்கு சென்றுவிடு, இன்மையென்றாகி மறைந்து 
விடு என்று அது ஆணையிட்டது. ஒருகணம்‌ அங்கிருந்து 


இருக்கிறது. ஏழு சண்டிகள்‌. ஏழு பிரசண்டிகள்‌. ஏழு 
கட்டற்ற பேராற்றல்கள்‌!” 


“அவர்கள்‌ ஏறியமர்ந்திருக்கும்‌ யானையின்‌ மத்தகம்‌ பிற 
யானைகளின்‌ மத்தகங்களை விட உயர்ந்திருக்கும்‌. 
அதன்‌ விழிகளில்‌ பாலாடை படிந்ததுபோல மதவெறி 
பரவியிருக்கும்‌ என்கின்றன நூல்கள்‌...” பாசன்‌ 
சொன்னான்‌. “மானுட உலகுக்கு அப்பாலிருக்கிறது அது. 
நம்‌ சொற்கள்‌ எவையும்‌ அதைச்‌ சென்றடைய முடியாது. 
அதை வென்றடக்கவேண்டும்‌. இல்லை 
கொன்றழிக்கவேண்டும்‌... அதற்காகவே நூறு பாகர்கள்‌ 
கொண்ட படை காட்டுக்குள்‌ வலையாக 
விரிந்துசென்றுகொண்டிருக்கிறது.” 


“அந்த யானையை நான்‌ பார்க்க விழைகிறேன்‌” என்றான்‌ 
துரியோதனன்‌. “அரசே, அதை நாங்கள்‌ வென்றடக்கி 
நகருக்குள்‌ கொண்டுவருகிறோம்‌” என்றான்‌ கச்சன்‌. 
“நான்‌ காணவிழைவது அந்த யானையை அல்ல. 
ஏழன்னையர்‌ ஏறியமர்ந்த காட்டரசனை” என்றான்‌ 
துரியோதனன்‌. பாசன்‌ “... ஆனால்‌” என சொல்லவந்தபின்‌ 
தலையசைத்தான்‌. “நான்‌ அந்த துதிக்கையில்‌ 
குடியிருக்கும்‌ சக்தையை காணவிரும்புகிறேன்‌. என்‌ 
தோள்களை அவள்‌ அறிகிறாளா என்று நான்‌ 
பார்க்கவேண்டும்‌.” இருபாகர்களும்‌ திகைத்தவர்களாக 
திரும்பிப்பார்த்தனர்‌. 
அன்று இரவும்‌ முழுப்பகலும்‌ அவர்கள்‌ காட்டுக்குள்‌ 
சென்றுகொண்டே இருந்தனர்‌. புராணகங்கையின்‌ காடு 
நீண்டு வளைந்து இருபக்கமும்‌ உயர்ந்து ஏறிய 
மண்மேட்டுக்கு நடுவே வடக்கு நோக்கி எழுந்து 
சென்றுகொண்டே இருந்தது. அதன்‌ நிலம்‌ 
ஈரக்களிமண்ணாலானதாக, இடைவெளியின்றி 
பச்சைப்புல்‌ செறிந்ததாக இரவின்‌ நுண்ணிய பூச்சிகள்‌ 
வியென எழுந்து ரீங்கரித்துப்‌ பறப்பதாக இருந்தது. 
லம்‌ சரிந்து சென்று தெளிந்த நீர்‌ தேங்கிய 
வட்டவடிவமான சதுப்புக்குட்டையாக ஆகியது. 
அதைச்சுற்றி கோரைகளும்‌ தர்ப்பையும்‌ செறிந்து 
வளர்ந்திருக்க நீரின்‌ அடியில்‌ விரிந்த 
மென்சேற்றுக்கதுப்பில்‌ மெல்லிய புள்ளிகளும்‌ 
கோலங்களுமாக பூச்சிகள்‌ ஊர்ந்த தடம்‌ தெரிந்தது. 


“இந்நிலத்தில்‌ யானையும்‌ பன்றியும்‌ எருமையும்‌ அன்றி 
பிற விலங்குகள்‌ நடக்க முடியாது. எங்கும்‌ 
சேற்றுக்குழிகள்‌” என்றான்‌ முதுபாகனான சம்பன்‌. 
மரங்களில்‌ இருந்து மரங்களுக்குக்‌ கட்டப்பட்ட வடங்கள்‌ 


கிளம்பியிருப்பேன்‌. மறுகணத்தில்‌ என்னைத்‌ தடுத்து 
இங்கு கொண்டு வந்தது எதுவோ அதுவே நாளை 
அப்போரை நிகழ்த்தவிருக்கிறது.” 


சிகண்டி “எப்போதும்‌ இந்த இருநிலையின்‌ 
வாள்முனையிலேயே இருந்துகொண்டிருக்கிறீர்‌” என்று 
புன்னகைத்தார்‌. “அலைவில்லாத அமைவு என்பது 
அறியாமையிலோ தீமையிலோ ஆனாலும்‌ ஒரு நல்லூழ்‌” 
என்று அர்ஜுனன்‌ சொன்னான்‌. சிகண்டி மீண்டும்‌ 
இளைய யாதவரை பார்த்தார்‌. அங்கு நிகழ்ந்த 
சொல்லாடல்களுக்கு தொடர்பே அற்றவர்போல்‌ அவர்‌ 
புன்னகைத்துக்கொண்டிருந்தார்‌. சிகண்டி இளைய 
யாதவரிடம்‌ “என்‌ மைந்தர்‌ இங்கு அமர்ந்து இச்சொற்களை 
கேட்கவேண்டுமென்று விரும்பினேன்‌. பிறிதொரு நாள்‌ 
அவர்கள்‌ எண்ணிக்கொள்ளும்போது இங்கு நிகழ்ந்தது 
என்ன என்று அவர்கள்‌ அறிந்திருக்கவேண்டும்‌. 
ஏனெனில்‌ பெருவீரர்களின்‌ வீழ்ச்சியை ஊழின்‌ 
சூழ்ச்சியென்றும்‌ சிறுமானுடரின்‌ வஞ்சமென்றும்‌ 
சொல்லில்‌ விரித்துரைக்கும்‌ வழக்கம்‌ சூதர்களுக்குண்டு. 
இது எவர்‌ சொல்லில்‌ இருந்து எழுந்தது என்று அவர்கள்‌ 
அறிந்திருக்கவேண்டும்‌” என்றார்‌. 


இளைய யாதவர்‌ ஷத்ரதேவனை நோக்கி “என்‌ சொல்லில்‌ 
இருந்து என அறிக! இங்கிருக்கும்‌ அனைத்து நெறிகளும்‌ 
என்னுடையவையே. அனைத்து சூழ்ச்சிகளும்‌ நானே” 
என்றார்‌. ஷத்ரதேவன்‌ ஏனென்று அறியாமல்‌ மெய்ப்பு 
கொண்டான்‌. பெருமூச்சுவிடுபவன்போல ஓர்‌ 
மெய்ப்பாட்டை காட்டிய அர்ஜுனன்‌ பின்னர்‌ மெல்ல 
தளர்ந்து “நாம்‌ சற்று நேரம்‌ ஓய்வெடுக்கலாம்‌ என்று 
தோன்றுகிறது” என்றான்‌. “யுதிஷ்டிரரையும்‌ 
பீமசேனரையும்‌ இளையோரையும்‌ இங்கு 
வரச்சொல்லியிருக்கிறேன்‌” என்றார்‌ இளைய யாதவர்‌. 
“இங்கா?” என்று அர்ஜுனன்‌ கேட்டான்‌. “ஆம்‌, இங்கு நாம்‌ 
மட்டுமே இதை முடிவெடுப்போம்‌. படைசூழ்‌ அவையில்‌ 
நாம்‌ எதையுமே பேசவேண்டியதில்லை” என்றார்‌ இளைய 
யாதவர்‌. 


“இங்கு நாமே முடிவெடுத்தால்‌ போதும்‌. மூத்தவர்‌ எதற்கு 
இதில்‌?” என்று அர்ஜுனன்‌ சொன்னான்‌. “அவர்‌ 
அறிந்திருக்கவேண்டும்‌” என்றார்‌ இளைய யாதவர்‌. 
“அவர்‌ ஒருபோதும்‌ நெறிமீறலை 
ஒப்புக்கொள்ளமாட்டார்‌” என்று அர்ஜுனன்‌ சொன்னான்‌. 
“அவர்‌ வாழ்நாளெல்லாம்‌ நெறி ஆய்ந்தவர்‌. ஆகவே 
நெறிமீறல்களின்‌ வாய்ப்புகள்‌ அனைத்தையும்‌ 
அறிந்திருப்பார்‌” என்று இளைய யாதவர்‌ சொன்னார்‌. 


அவர்‌ சொல்வது புரியாததுபோல அர்ஜுனன்‌ பார்த்தான்‌. 
“அவர்‌ ஏற்கவில்லையென்றாலும்‌ அவர்‌ 
அறிந்தாகவேண்டும்‌.” “பீமசேனர்‌ ஏற்பார்‌ என 
தோன்றுகிறது. அவர்‌ கடந்துசென்றுவிட்டார்‌” என்று 
அர்ஜுனன்‌ சொன்னான்‌. “அவர்‌ ஏற்றுக்கொண்டதனால்‌ 
ஒருவேளை மூத்தவரும்‌ ஏற்கக்கூடும்‌. ஆனால்‌ அவர்கள்‌ 
இருவரிடமும்‌ இச்செய்தியை இப்போது 
சொல்லவேண்டுமா என்று எனக்கு ஐயமாக இருக்கிறது” 
என்றான்‌. “பார்ப்போம்‌” என்று இளைய யாதவர்‌ 
சொன்னார்‌. 


அதன்பின்‌ அவர்கள்‌ சொல்லவிந்து காத்திருந்தனர்‌. 
இளைய யாதவரின்‌ நிழல்‌ சுவரில்‌ எழுந்திருப்பதை 
நோக்கியபடி ஷத்ரதேவன்‌ அமர்ந்திருந்தான்‌. நேமிதரன்‌ 
உள்ளே வந்து “அரசரும்‌ இளையவர்களும்‌” என்றான்‌. 
“வரச்சொல்க!” என்று இளைய யாதவர்‌ கைகாட்டினார்‌. 
வெளியே இருந்து யுதிஷ்டிரரும்‌ பீமசேனனும்‌ 
கைகூப்பியபடி உள்ளே வந்தனர்‌. அவர்கள்‌ வணங்கி 
அமர்ந்த பின்னர்‌ நகுலனும்‌ சகதேவனும்‌ உள்ளே வந்து 
இளைய யாதவரை வணங்கிவிட்டு அவர்களிருவருக்கும்‌ 
பின்னால்‌ நின்றனர்‌. யுதிஷ்டிரர்‌ நீர்‌ அருந்தும்‌ புரவி என 
பெருமூச்சுவிட்டார்‌. 


இளைய யாதவர்‌ “இங்கு நாங்கள்‌ பேசி முடிவெடுத்த 
ஒன்றை உங்களிடம்‌ சொல்லலாம்‌ என்று அழைத்தோம்‌” 
என்றார்‌. “இந்த பின்னிரவுப்பொழுதில்‌ நீ அபாட்‌ 
என்றால்‌ அதற்கு பெரும்‌ பொருளுள்ளது என்றே 
எண்ணுகிறேன்‌” என்றார்‌ யுதிஷ்டிரர்‌. “அரசே, இந்தப்‌ 
போர்‌ இவ்வண்ணமே நீளுமெனில்‌ இன்னும்‌ சில 
நாட்களில்‌ இருபுறமும்‌ படைகள்‌ முற்றழியும்‌. 
பாரதவர்ஷத்தில்‌ ஷத்ரிய குலமென்று எதுவும்‌ இருக்காது. 
இருவரில்‌ ஒருவர்‌ வெல்லாமல்‌ இப்போர்‌ முடிவடையாது. 
வெல்பவர்‌ நாம்‌ என்று இருப்பது நமக்கும்‌ 
பாரதவர்ஷத்திற்கும்‌ நலம்‌ பயக்கும்‌. இங்கு புதிய 
வேதச்சொல்‌ முளைத்தெழவேண்டும்‌. புதிய 
தலைமுறைகள்‌ நலமுறும்‌ வாழ்வை நோக்கி செல்ல 
வேண்டும்‌. பழையன கழிதலும்‌ புதியன புகுதலுமே 
பேரறத்தின்‌ நெறி. அதற்கு பஷ்மர்‌ களப்பலியாக 
வேண்டும்‌. அவர்‌ இருக்கும்‌ வரை நம்மால்‌ 
கெளரவர்களை வெல்ல முடியாது. இந்த ஒன்பது நாள்‌ 
போரும்‌ ஐயமின்றி அதை நிறுவிவிட்டது” என்றார்‌. 


“ஆம்‌” என்று யுதிஷ்டிரர்‌ சொன்னார்‌. பீமசேனன்‌ ஏதோ 
சொல்ல வருபவன்போல தலையசைத்தபின்‌ நோக்கை 
திருப்பிக்கொண்டான்‌. அவனை திரும்பிப்‌ பார்த்தபின்‌ 


யுதிஷ்டிரர்‌ “நாம்‌ அனைவரும்‌ உணர்ந்தது அது. 
அதற்கெதிராக ஆணவத்தால்‌ வெற்றுச்சொல்‌ எடுக்க 
வேண்டியதில்லை. பிதாமகர்‌ பீஷ்மரால்‌ நாம்‌ 
முற்றழிக்கப்படுவோம்‌” என்றார்‌. “நாம்‌ அவரை வென்று 
கெளரவர்களை முற்றழிக்க முடியும்‌. நேற்று அதற்கான 
தடயம்‌ ஒன்று எங்களுக்கு கிடைத்தது. எதிர்பாராமல்‌ 
பீஷ்மருக்கு முன்‌ சிகண்டி சென்றார்‌. இந்த எட்டு நாள்‌ 
போரில்‌ ஒருமுறைகூட அவ்வாறு நிகழவில்லை. 
ஏனெனில்‌ நான்‌ சொல்லும்வரை பிதாமகர்‌ பீஷ்மரை 
சிகண்டி எதிர்க்கவேண்டியதில்லை என்று அவரிடம்‌ நான்‌ 
ஆணையிட்டிருந்தேன்‌. தன்‌ எதிரில்‌ சிகண்டியை 
பார்த்ததும்‌ பீஷ்மர்‌ வில்‌ தாழ்த்தி திரும்பிச்சென்றார்‌” 
என்றார்‌ இளைய யாதவர்‌. 


“ஆம்‌, அதை அறிந்தேன்‌” என்று யுதிஷ்டிரர்‌ சொன்னார்‌. 
“எனவே நாளை அர்ஜுனன்‌ போருக்கெழுகையில்‌ 
அவனுடைய தேர்‌ முகப்பில்‌ சிகண்டி இருப்பார்‌. அவர்‌ 
முன்‌ நின்று போரிடாமல்‌ பீஷ்மர்‌ வில்‌ தாழ்த்துவார்‌. 
அர்ஜுனனின்‌ அம்புகளால்‌ களத்தில்‌ விழுவார்‌” என்றார்‌ 
இளைய யாதவர்‌. பீமசேனன்‌ உரத்த குரலில்‌ 
“ஒளிந்திருந்து தாக்குவதற்கும்‌ இதற்கும்‌ என்ன 
வேறுபாடு? இதையா இங்கு நின்று போர்சூழ்ச்சி என்று 
திட்டமிடுகிறோம்‌? இதை ஒருபோதும்‌ பாண்டுவின்‌ 
மைந்தர்‌ ஏற்கமாட்டார்கள்‌. களத்தில்‌ முற்றழிவதே மேலும்‌ 
பெருமையானது” என்றான்‌. இளைய யாதவர்‌ 
சொல்லெடுப்பதற்குள்‌ கைவீசி “இல்லை, இதற்கு என்‌ 
சொல்லில்லை” என்றான்‌. 


“நாங்கள்‌ இதை அனைத்துக்‌ கோணங்களிலும்‌ 
பேசிவிட்டோம்‌” என்றார்‌ இளைய யாதவர்‌. “பாரதவர்ஷமே 
அழியட்டும்‌. இங்கிருக்கும்‌ ஷத்ரியகுலம்‌ முற்றழியட்டும்‌. 
புதுவேதம்‌ எழாமலேயே போகட்டும்‌. இத்தகைய கீழ்மை 
இங்கு முளைக்கலாகாது. இளைய யாதவரே, தாங்கள்‌ 
சொல்லும்‌ அந்த வேதம்‌ இக்கீழ்மையிலிருந்து 
முளைக்குமென்றால்‌ அதற்கு என்ன பொருள்‌? ஒருதுளி 
நஞ்சு கலந்த பாலையா நாம்‌ பிற்காலத்திற்காக 
வைத்துச்செல்லவிருக்கிறோம்‌? இது நரம்பு முடிச்சில்‌ 
செலுத்தப்படும்‌ நச்சுப்பல்‌. முற்றழிவையன்றி 
வேறெதையும்‌ உருவாக்காது. ஒளிந்திருந்து பிதாமகரைக்‌ 
கொன்றபின்‌ ஈட்டும்‌ வெற்றி தேவையில்லை” என்று 
சொல்லிவிட்டு “போதும்‌, நாம்‌ இதை 
பேசவேண்டியதில்லை. கிளம்புவோம்‌” என்றான்‌. 


“அமர்க! பேசும்பொருட்டே இங்கு வந்திருக்கிறீர்‌” என்று 
கடுமையான குரலில்‌ இளைய யாதவர்‌ சொன்னார்‌. 


“இல்லை. இதில்‌ இனி பேச்சிற்கே இடமில்லை. இது என்‌ 
ஆணை! இளையோன்‌ இந்த வஞ்சத்திற்கு ஒருபோதும்‌ 
ஒப்பக்கூடாது. அதை கூறுபவர்‌ அவன்‌ இறைவடிவுக்கு 
நிகராக எண்ணும்‌ இளைய யாதவராக இருந்தாலும்‌ சரி. 
ஏன்‌, தெய்வஉரு கொண்ட மூதாதையராக இருந்தாலும்‌ 
சரி. மூன்று தெய்வங்களே எழுந்து வந்து 

ணையிட்டாலும்‌ சரி. இது கீழ்மை. படைக்கலம்‌ தொட்டு 
எடுத்த ஷத்ரியர்‌ எவருக்கும்‌ இது ஏற்கத்தக்கதல்ல” என்று 
பீமசேனன்‌ சொன்னான்‌. 


“உமது மூத்தவர்‌ இன்னும்‌ ஒருசொல்லும்‌ 
உரைக்கவில்லை” என்று இளைய யாதவர்‌ சொன்னார்‌. 
பீமசேனன்‌ திகைத்து தலைகுனிந்து அமர்ந்திருந்த 
யுதிஷ்டிரரை பார்த்தான்‌. யுதிஷ்டிரர்‌ மெல்லிய உடல்‌ 
நடுக்கத்துடன்‌ கைகளை மடியில்‌ கோத்து 
அமர்ந்திருந்தார்‌. உதடுகளால்‌ ஏதோ நுண்சொல்லை 
உச்சரிப்பவர்போல தோன்றியது. பீமசேனன்‌ உரத்த 
குரலில்‌ “மூத்தவரே, தாங்களும்‌ இதை 
உளம்கொள்கிறீர்களா என்ன? ஆணிலியை 
முன்னிறுத்தி பிதாமகரை தோற்கடிக்கப்‌ போகிறோமா?” 
என்றான்‌. திரும்பி சிகண்டியிடம்‌ “இதையும்‌ நீங்கள்‌ 
விரும்புகிறீர்களா?” என்றான்‌. “ஆம்‌, நான்‌ இன்று 
அவரை கொல்ல எண்ணுகிறேன்‌” என்றார்‌ சிகண்டி. 


“உங்கள்‌ முன்‌ பிதாமகர்‌ பீஷ்மர்‌ வில்‌ தாழ்த்துவாரெனில்‌ 
நீங்கள்‌ சென்று அவரை எதிர்கொள்ளுங்கள்‌. எதற்கு 
உங்களுடன்‌ பார்த்தன்‌ நிற்கவேண்டும்‌?” என்றான்‌ 
பீமசேனன்‌. “எனது அம்புகளால்‌ அவர்‌ 
நெஞ்சுக்கவசங்களை பிளக்க இயலாது” என்றார்‌ 
சிகண்டி. “ஏன்‌?” என்று பீமசேனன்‌ கேட்டான்‌. “ஏனெனில்‌ 
அவர்‌ என்‌ தந்தை. அவரை வெல்லும்‌ படைக்கலம்‌ தேடி 
அலைந்தேன்‌. அந்த எண்ணத்தை கடப்பதற்கு 
படைக்கலமேதும்‌ இல்லை என்று அறிந்தேன்‌. நேற்று 
களத்திலும்‌ அதை உணர்ந்தேன்‌. என்னால்‌ 
இயலுமென்றால்‌ நேற்றே அவரை கொன்றிருப்பேன்‌. 
இன்று இச்சூழ்ச்சிக்கு நான்‌ ஒப்புக்கொள்வதே 
அதனால்தான்‌.” 

பீமசேனன்‌ திகைத்து நின்று இரு கைகளையும்‌ 
விரித்தபின்‌ “என்னால்‌ இதை புரிந்துகொள்ள 
இயலவில்லை” என்றான்‌. “நான்‌ இதை புரிந்துகொள்ள 
நெடுந்தவம்‌ தேவைப்பட்டது. அவர்முன்‌ களத்தில்‌ 
தோன்றுவதை ஒவ்வொரு கணமும்‌ என்‌ அகவிசை 
தடுத்தது. அறியா ஊழால்‌ நேற்று அவர்‌ முன்‌ களத்தில்‌ 
சென்றேன்‌. என்‌ வில்‌ இரும்புக்குண்டு என எடை மிகுந்து 


நிலம்‌ தாழ்ந்தது. அவர்‌ வில்‌ தாழ்த்தியதை நீங்கள்‌ 
கண்டீர்கள்‌. அதற்கு முன்‌ என்‌ வில்‌ தாழ்ந்ததை நான்‌ 
அறிவேன்‌. அவர்‌ கொல்லப்படவேண்டுமென்றால்‌ நானும்‌ 
இளைய பாண்டவரும்‌ இணைந்தால்‌ மட்டுமே நிகழும்‌. 
அவருக்கெதிராக எழும்‌ கை கொண்ட ஒருவர்‌ இன்று 
அவர்‌ மட்டுமே” என்றார்‌ சிகண்டு. 


“பார்த்தா, இது உனக்கு ஏற்புடையதா? இத்தனை நாள்‌ 
வில்‌ பயின்று நீ அடைந்தது இதுவா? உன்‌ காண்டீபம்‌ 
இதை ஏற்குமா?” என்றான்‌ பீமசேனன்‌. அர்ஜுனன்‌ 
எழுந்து “ஆம்‌, இது எனக்கு ஏற்புடையதல்ல” என்றான்‌. 
திரும்பி இளைய யாதவரிடம்‌ “இது எனக்கு 
ஏற்புடையதல்ல. நான்‌ ஒப்பமாட்டேன்‌” என்று 
சொன்னான்‌. “நான்‌ முடிவு செய்துவிட்டேன்‌. இன்று 
நிகழும்‌ போரில்‌ பீஷ்மர்‌ களம்படுவார்‌. தேரில்‌ நீ 
இருக்காவிடில்‌ அபிமன்யூ இருப்பான்‌. எந்தத்‌ தயக்கமும்‌ 
இன்றி அவர்‌ நெஞ்சை பிளக்க அவனால்‌ இயலும்‌” 
என்றார்‌ இளைய யாதவர்‌. “இல்லை! அதை நான்‌ 
ஒப்பமாட்டேன்‌. அது அவனுக்கு பெரும்பழி சேர்க்கும்‌. 
விண்ணில்‌ மூதாதையர்‌ முன்னில்‌ அவன்‌ சிறுமையுற்று 
நின்றிருப்பான்‌!” என்று அர்ஜுனன்‌ கூவினான்‌. 


புன்னகையுடன்‌ “எனில்‌ இப்பொறுப்பை நீ 
ஏற்கவேண்டும்‌” என்றார்‌ இளைய யாதவர்‌. “என்னை 
துயருறச்‌ செய்கிறீர்கள்‌. என்னை இறப்புக்கு நிகரான 
தருணங்களில்‌ நிறுத்துகிறீர்கள்‌” என்று அர்ஜுனன்‌ 
தளர்ந்த குரலில்‌ சொன்னான்‌. “என்‌ வழி இதுவே. நான்‌ 
முடிவுகளை நோக்கி மட்டுமே செல்பவன்‌” என்றார்‌ 
இளைய யாதவர்‌. அர்ஜுனன்‌ சிகண்டியை நோக்கி 
“நீங்கள்‌ இதை ஏற்கிறீர்களா, பாஞ்சாலரே?” என்றான்‌. 
“ஆம்‌, எனக்குத்‌ தேவை பீஷ்மருக்கெதிராக எழும்‌ இரு 
கைகள்‌. அது உங்களுடைய கைகள்‌ அல்லவென்றால்‌ 
உங்கள்‌ மைந்தனுடைய கைகளாக அமையட்டும்‌. இன்று 
பத்தாவது நாள்‌ பீஷ்மர்‌ களம்‌ விழுந்தாக வேண்டும்‌. 
அதை முடிவெடுத்தே என்‌ மைந்தரை இங்கு 
வரச்சொன்னேன்‌” என்றார்‌ சிகண்டி. 


ஷத்ரதேவனை நோக்கியபின்‌ “நான்‌ அறிந்திருந்தேன்‌ 
ஒன்பது நாட்கள்‌ மட்டுமே இளைய யாதவர்‌ பொறுப்பார்‌ 
என்று. என்‌ ஊழ்கத்தில்‌ பத்தாம்‌ நாள்‌ போரில்‌ அவர்‌ 
நெஞ்சு பிளந்து விழுவதை முன்னரே கண்டிருந்தேன்‌” 
என்றார்‌ சிகண்டி. “அதுவே ஊழ்‌. நமது அனைத்து 
எதிர்ப்புகளுடனும்‌ நாம்‌ அங்கு சென்று 
சேர்ந்தாகவேண்டும்‌.” பீமசேனன்‌ “இல்லை, இதற்கு 
ஒப்புதலில்லை. பாண்டவர்கள்‌ இதற்கு ஒருபோதும்‌ 


ஒப்பமாட்டார்கள்‌” என்று கூவினான்‌. திரும்பி 
யுதிஷ்டிரரிடம்‌ “தங்கள்‌ சொல்லின்மை துயரளிக்கிறது, 
மூத்தவரே. சொல்லுங்கள்‌! தங்கள்‌ எண்ணமென்ன? 
தாங்கள்‌ இப்போது சொல்லியாகவேண்டும்‌” என்றான்‌. 


யுதிஷ்டிரர்‌ சிவந்த விழிகளைத்‌ தூக்கி அவனை 
பார்த்தார்‌. அதில்‌ நீர்‌ நிறைந்திருந்தது. “என்னால்‌ 
சொல்ல முடியவில்லை. மைந்தர்களின்‌ இறப்பை 
பார்த்துக்கொண்டிருக்கிறேன்‌. முற்றழிவுக்கு முன்‌ 
எதுவுமே பிழையல்லவோ என்ற எண்ணத்தை 
அடைகிறேன்‌” என்றார்‌. திரும்பி சகதேவனிடம்‌ 
“இளையோனே, எப்போதும்‌ உன்‌ சொல்லுக்கு அப்பால்‌ 
நான்‌ எண்ணியதில்லை. சொல்க, நான்‌ என்ன 
செய்யவேண்டும்‌?” என்று கேட்டார்‌. சகதேவன்‌ தணிந்த 
குரலில்‌ “ஒப்புதல்‌ அளியுங்கள்‌, மூத்தவரே” என்றான்‌. 
“என்ன சொல்கிறாய்‌? அறிவிலி!” என்று கையை 
ஓங்கியபடி பீமசேனன்‌ அவனை நோக்கி சென்றான்‌. “அது 
ஒன்றே வழி. அவர்‌ களம்பட்டாக வேண்டும்‌” என்றான்‌ 
சகதேவன்‌. “இப்போருக்கு நாம்‌ எழுந்திருக்கலாகாது. 
எழுந்தபின்‌ வென்றே தீரவேண்டும்‌.” 


“தாதையை மறைந்திருந்து கொல்லவா களம்‌ வந்தோம்‌?” 
என்று பீமசேனன்‌ கேட்டான்‌. “அத்தந்தை இவ்வாறு 
மறைந்திருந்து கொல்லத்தக்க பிழையொன்றை 
ஆற்றியிருந்தார்‌” என்று சகதேவன்‌ கூரிய குரலில்‌ 
சொன்னான்‌. “அங்கு அஸ்தினபுரியின்‌ அவையில்‌ அவர்‌ 
இந்த இறப்பின்‌ தொடக்கத்தை இயற்றினார்‌. தன்‌ 
குலமகள்‌ ஆடை களைந்து இழிவுசெய்யப்பட்டபோது 
தலைகுனிந்து அங்கு அமர்ந்திருந்தார்‌. அந்தப்‌ பிழைக்கு 
இந்தப்‌ பழியே ஈடு.” பீமசேனன்‌ தளர்ந்து “இவ்வாறு 
சொல்லப்போனால்‌ அனைத்துமே சரியென்றாகிவிடும்‌. 
எச்செயலையும்‌ சரியென்றாக்கிவிடலாமென்றால்‌ இங்கு 
முன்னோர்‌ சொல்‌ எதற்கு? தெய்வங்கள்தான்‌ எதற்கு?” 
என்றான்‌. 


“எச்செயலையும்‌ சரியென்றாக்குபவை தெய்வங்கள்தான்‌. 
அவையில்‌ தன்‌ குலமகள்‌ இழிவு செய்யப்பட்டபோது 
சொல்லடங்கி அவர்‌ அமர்ந்திருந்தார்‌. அப்போது 
அவருடைய ஊழ்‌ முடிவுக்கு வந்துவிட்டது. இதுவே என்‌ 
சொல்‌” என்று சொன்னான்‌ சகதேவன்‌. யுதிஷ்டிரர்‌ 
கெளிவுகொண்டவராக “இளையோன்‌ சொல்லே 
என்னுடையது. பீஷ்மர்‌ களம்படட்டும்‌” என்றார்‌. 
“மூத்தவரே, என்ன சொல்கிறீர்‌? நீங்கள்‌ தீராப்‌ பெரும்பழி 
பெறுவீர்கள்‌. யயாதியின்‌ குலத்திற்கு இழுக்கு 
சேர்ப்பீர்கள்‌” என்றான்‌ பீமசேனன்‌. “இளையோனே, இது 


என்‌ ஆணை. நீ விரும்பினால்‌ என்‌ ஆணையை கையுதறி 
இங்கிருந்து கிளம்பிச்‌ செல்லலாம்‌. நீ இல்லாமலே இதை 
நிகழ்த்தட்டும்‌ பாண்டவப்‌ படை” என்றார்‌ யுதிஷ்டிரர்‌. 
பீமசேனன்‌ இரு கைகளும்‌ தளர்ந்து விழ வாய்‌ சற்றே 
திறந்திருக்க கலங்கிய கண்களுடன்‌ யுதிஷ்டிரரை 
நோக்கிக்கொண்டிருந்தான்‌. “என்‌ சொல்லை மீறிச்‌ 
செல்வதாக இருந்தால்‌ நீ செல்லலாம்‌. ஆனால்‌ சென்றால்‌ 
என்னுடனான இறுதி குருதிஉறவை முறித்துவிட்டுச்‌ 
செல்லவேண்டும்‌. நான்‌ இறந்தபின்‌ உன்‌ கையிலிருந்து 
ஒரு பிடி அன்னமோ நீரோ விரும்பமாட்டேன்‌. எந்த 
இடத்திலும்‌ என்‌ பெயரை நீ சொல்லவும்‌ ஒப்பமாட்டேன்‌” 
என்றார்‌ யுதிஷ்டிரர்‌. பீமசேனன்‌ தன்‌ தலையில்‌ ஓங்கி 
அறைந்தான்‌. பற்களை இறுகக்‌ கடித்து இரு கைகளையும்‌ 
முறுக்கி தோள்‌ தசைகளும்‌ மார்பும்‌ நெளிந்து விரிய 
உடலுக்குள்ளிருந்து பெருவிசையொன்று வெடித்து 
தசைகளை சிதறடித்துவிடுமென்பதுபோல்‌ விம்மி பின்‌ 
அனைத்து விசைகளையும்‌ இழந்து தளர்ந்து “என்றும்‌ 
உங்கள்‌ சொல்லுக்கு அடிமை. இப்பிறப்பில்‌ மறுசொல்‌ 
இல்லை. எப்பழி சூடினும்‌” என்றான்‌. பிறகு ஒருசொல்கூட 
உரைக்காமல்‌ கதவைத்‌ திறந்து வெளியே சென்றான்‌. 


யுதிஷ்டிரர்‌ “அவ்வண்ணமே ஆகுக, இளைய யாதவனே!” 
என்று கைகூப்பினார்‌. அவரும்‌ எழுந்து சகதேவனை 
நோக்கி கை காட்டிவிட்டு வெளியே நடந்தார்‌. சகதேவனும்‌ 
நகுலனும்‌ எழுந்து தலைவணங்கிவிட்டு அவரை 
தொடர்ந்தனர்‌. “இனி உனக்கு மாற்றுச்சொல்லெதுவும்‌ 
இருக்காது என்று எண்ணுகிறேன்‌, பார்த்தா” என்றார்‌ 
இளைய யாதவர்‌. “என்‌ ஊழ்‌” என்றான்‌ அர்ஜுனன்‌. 

்ாஹவிதுச்சகனின்‌ பாடிவீட்டுக்கு முன்‌ துண்டிகன்‌ காத்து 
நின்றிருந்தான்‌. உள்ளிருந்து வெளிவந்த ஏவலன்‌ அவன்‌ 
உள்ளே செல்லலாம்‌ என்று கைகாட்டினான்‌. துண்டிகன்‌ 
தன்‌ மரவுரி ஆடையை சீர்செய்து, குழலை அள்ளி 
தலைக்குப்பின்‌ முடிச்சிட்டு, மூச்சை இழுத்து நேராக்கி 
குடிலுக்குள்‌ நுழைந்தான்‌. உள்ளே மரவுரியில்‌ கால்‌ 
மடித்து அமர்ந்திருந்த துச்சகன்‌ ஓலைகளை 
பார்வையிட்டுக்கொண்டிருந்தான்‌. அருகே சென்று 
தலைவணங்கி துண்டிகன்‌ நின்றான்‌. அவனை நிமிர்ந்து 
பார்த்து ஒருகணம்‌ கழித்தே அவன்‌ யார்‌ என்றும்‌ 
அவனை எதன்பொருட்டு அங்கு அழைத்தோமென்றும்‌ 
துச்சகன்‌ நினைவுகூர்ந்தான்‌. “உன்‌ பெயர்‌ துண்டிகன்‌ 
அல்லவா? ஸ்பூட குலத்து புரவிச்சூதன்‌?” என்று துச்சகன்‌ 
கேட்டான்‌. “ஆம்‌ இளவரசே, தாங்கள்‌ அழைத்தமையால்‌ 
வந்தேன்‌” என்றான்‌ துண்டிகன்‌. 


துச்சகன்‌ பெருமூச்சுவிட்டு கைகளை மார்பில்‌ 
கட்டிக்கொண்டு பின்னால்‌ இருந்த தூணில்‌ 
சாய்ந்தமர்ந்தான்‌. “உன்னை இன்று வரச்சொன்னது சற்று 
உளக்குழப்பமூட்டும்‌ ஒரு நிகழ்வுக்காக” என்றான்‌. 
வெறுமனே சொற்களை தெரிவுசெய்வதற்கான வரி அது. 
பின்னர்‌ அவன்‌ மேல்‌ நோக்கு நிலைக்க “பீஷ்ம 
பிதாமகரின்‌ மாணவர்கள்‌ அனைவருமே 
களம்பட்டுவிட்டனர்‌” என்றான்‌. “ஆம்‌, அறிவேன்‌” 
என்றான்‌ துண்டிகன்‌. விழிகள்‌ சுருங்க “அறிவாயா? 
எப்படி?” என்றான்‌ துச்சகன்‌. “இளவரசே, பீஷ்ம 
பிதாமகரை பற்றித்தான்‌ நம்முடைய படை முழுவதும்‌ 
பேசிக்கொண்டிருக்கிறது. அவருடைய நேரடி 
மாணவர்களில்‌ எஞ்சியிருந்த எழுவர்‌ நேற்று 
கொல்லப்பட்டுவிட்டனர்‌. அவர்கள்‌ ஒவ்வொருவருடைய 
பெயரையும்‌ படைவீரர்கள்‌ 
சொல்லிக்கொண்டிருக்கிறார்கள்‌” என்றான்‌. 


துச்சகன்‌ “அவருக்குத்‌ தேரோட்டியவர்கள்‌ அவருடைய 
மாணவர்கள்‌. இறுதியாக தேரோட்டிய வீரசேனர்‌ நேற்று 
நெஞ்சிலும்‌ கழுத்திலும்‌ அம்புகள்‌ பட்டு 
மருத்துவநிலைக்கு கொண்டுசெல்லப்பட்டார்‌. அவரால்‌ 
இன்று தேரோட்ட இயலாது. பீஷ்ம பிதாமகருக்கு 
இன்னமும்‌ இச்செய்திகள்‌ முழுமையாக தெரியாது” 
என்றான்‌. துண்டிகனின்‌ விழிகளிலிருந்த ஐயத்தை 


பார்த்துவிட்டு “ஆம்‌, அவர்‌ மெய்யாகவே 
அறிந்திருக்கவில்லை. படைகளில்‌ மட்டுமல்ல தன்னைச்‌ 
சூழ்ந்தும்‌ என்ன நிகழ்கிறது என்றே அவருக்கு தெரியாது. 
பிறிதொரு உலகில்‌ இருக்கிறார்‌. போர்க்களத்திற்கு 
வில்லுடன்‌ வரும்போது மட்டுமே நமது படைகளை 
ஒவ்வொரு முறையும்‌ துணுக்குறலுடன்‌ என பார்க்கிறார்‌. 
இப்போரில்‌ அவர்‌ உளமில்லை. இவ்வுலகிலேயே 
அவருடைய அகம்‌ பெரும்பாலும்‌ இல்லை” என்றான்‌ 
துச்சகன்‌. துண்டிகன்‌ தலையசைத்தான்‌. 


“அவரிடம்‌ இச்செய்தியை சொல்லவேண்டும்‌. அதற்கு முன்‌ 
மருத்துவமனையிலிருக்கும்‌ வீரசேனரை சென்று பார்த்து 
அவருடைய உடல்நிலை எங்ஙனமுள்ளது என்று 
அறிந்துவரவேண்டும்‌. அவ்வுடல்நிலையைக்‌ குறித்து 
பீஷ்மரிடம்‌ விளக்கச்செல்வதுபோல்‌ நீ சென்று அவரை 
சந்திக்கவேண்டும்‌. வீரசேனர்‌ தேரோட்ட இயலா 
நிலையிலுள்ளார்‌ என்பதை சொன்ன பின்னர்‌ நீ 
தேர்வலன்‌ என்று கூறு. உனது குடிப்பெயரையும்‌ தந்தை 
பெயரையும்‌ கூறினால்‌ அவர்‌ புரிந்துகொள்வார்‌” 
என்றான்‌. துண்டிகன்‌ “என்‌ தந்தை பெயர்‌ தெரியாத 
வீரர்களில்லை” என்றான்‌. “ஆம்‌, உன்‌ பெயரும்‌ 
பெரும்பாலும்‌ தெரிந்துள்ளது. நேற்று இந்தப்‌ போரை 
முன்னெடுக்கும்‌ முதன்மை வீரருக்குத்‌ தேர்வலராக 
தகுதியுடையோன்‌ எவனென்று கேட்டபோது வீரரும்‌ 
சூதரும்‌ ஐயமின்றி உன்‌ பெயரை சொன்னார்கள்‌. 
இளையவனாக இருக்கிறாயே என்று நான்‌ சற்று 
குழம்பினேன்‌. ஆனால்‌ புரவியை அறிந்தவன்‌ என்றனர்‌” 
என்றான்‌ துச்சகன்‌. 


“ஆம்‌, நான்‌ புரவிக்கு அணுக்கமானவன்‌” என்றான்‌ 
துண்டிகன்‌. “புரவியை அறிதலென்பது ஒரு வாழ்நாளில்‌ 
நிகழ்வதல்ல. எட்டு தலைமுறை தவம்‌ இருந்தாலொழிய 
எவரும்‌ புரவியுடன்‌ உளம்‌ பேச இயலாது என்றார்கள்‌. 
உங்கள்‌ குடி பதினெட்டு தலைமுறைகளாக 
போர்ப்புரவிகளுடன்‌ வாழ்கிறது என்றனர்‌” என்றான்‌ 
துச்சகன்‌. “அறிந்த தலைமுறைகள்‌ பதினெட்டு. நீர்க்கடன்‌ 
அளிக்கும்‌ பொருட்டு அவ்வாறு பதினெட்டு 
மூதாதையரை நிரைவகுத்து சொல்கிறோம்‌. ஆயிரம்‌ 
ஆண்டுகளுக்கும்‌ மேலாக எங்கள்‌ கொடிவழியினர்‌ 
புரவிகளுடன்‌ வாழ்கிறார்கள்‌. வடமேற்கே மலையவன 
நாட்டிலும்‌ அதற்கும்‌ அப்பால்‌ சோனகர்களின்‌ 
நாடுகளிலும்‌ எங்கள்‌ மூதாதையர்‌ பரவியிருந்ததாக 
சொல்கிறார்கள்‌. புரவிகள்‌ போருக்கும்‌ பணிக்கும்‌ 
பயிற்றப்படும்‌ காலத்திலேயே அப்பணிக்கு வந்தவர்கள்‌ 
என்று என்‌ தந்தை சொல்லி கேட்டிருக்கிறேன்‌” என்றான்‌ 


துண்டிகன்‌. 


“மாணவர்கள்‌ அனைவரும்‌ கொல்லப்பட்டதென்பது 
பிதாமகருக்கு இழப்பு. அதை அவர்‌ எவ்வகையிலும்‌ 
உணர்ந்திருக்கவில்லை எனினும்‌ எதிரிகள்‌ அதை 
உணர்ந்திருப்பார்கள்‌. அவருடைய மாணவர்கள்‌ 
அவருடைய உள்ளத்திலிருந்தே ஆணைகளை 
பெற்றுக்கொள்பவர்கள்‌. அவருக்குப்‌ பின்னால்‌ 
அணிநிரந்து அவரை படையினரின்‌ அம்புகள்‌ 
அணுகாது தடுத்த காவல்‌ வளையம்‌ என்று இலங்கினர்‌. 
அது அழிந்துள்ளது. களத்தில்‌ இன்று பிதாமகர்‌ தனித்து 
நிற்கப்போகிறார்‌. ஆகவே நமது படைகளிலிருந்து தேர்ந்த 
புரவி வில்லவர்‌ எழுபத்திரண்டு பேரை தேர்வு 
செய்துகொண்டிருக்கிறோம்‌. அவர்கள்‌ இன்றுமுதல்‌ 
பிதாமகர்‌ பீஷ்மரின்‌ பின்காவல்‌ படையென உடன்‌ 
செல்ல வேண்டும்‌. பிதாமகர்‌ பீஷ்மர்‌ நம்‌ படையின்‌ 
முகப்பில்‌ நிற்பது வரை நாம்‌ தோல்வியற்றவர்கள்‌” என்று 
துச்சகன்‌ சொன்னான்‌. 


“தேர்‌ பற்றி எண்ணுவதை நீங்கள்‌ விட்டுவிடலாம்‌. 
இப்புவியில்‌ எனக்கிணையான தேர்வலன்‌ என்று நான்‌ 
ஒருவனையே சொல்வேன்‌, பீமசேனரின்‌ தேர்வலனாகிய 
விசோகன்‌. ஆனால்‌ அவனும்‌ களத்தில்‌ தேர்‌ 
தெளிக்கையில்‌ என்னைவிட பல படிகள்‌ பிந்தியவனே. 
அதை அவனும்‌ அறிவான்‌” என்றான்‌ துண்டிகன்‌. “நன்று, 
செல்க!” என்று துச்சகன்‌ சொன்னான்‌. துண்டிகன்‌ 
தலைவணங்கி பின்னகர்ந்து பாடிவீட்டிலிருந்து 
வெளிவந்தான்‌. தன்‌ புரவி நோக்கி சென்று அதன்‌ 
சேணத்தை சீரமைத்து கால்வளையத்தில்‌ இடக்கால்‌ 
வைத்து சுழன்று ஏறி அமர்ந்தான்‌. அவனருகே வந்த 
ஏவலன்‌ “தங்களுக்கு துணை வரும்படி ஆணை” 
என்றான்‌. துண்டிகன்‌ “நான்‌ மருத்துவநிலைக்கு 
செல்கிறேன்‌” என்றான்‌. “ஆம்‌, உரிய ஒப்புதலின்றி 
எவரும்‌ மருத்துவநிலை நோக்கி செல்ல இயலாது. 
தங்களை மருத்துவநிலை வரை கொண்டுசென்று 
விடும்படி எனக்கு ஆணையிடப்பட்டுள்ளது” என்றான்‌. 


துண்டிகன்‌ சில கணங்களுக்குப்‌ பின்‌ 
“இளவரசரிடமிருந்து என்‌ பணிக்கென ஆணைஓலை 
ஏதும்‌ அளிக்கப்படவில்லையா?” என்றான்‌. “இல்லை. 
அவ்வாறு ஆணையிடுவது பிதாமகர்‌ பீஷ்மருக்கு 
ஆணையிடுவதுபோல என்று இளவரசர்‌ கருதுகிறார்‌. 
தாங்கள்‌ அவராலேயே தேர்ந்தெடுக்கப்பட வேண்டும்‌. 
செய்தியை நீங்கள்‌ அவரிடம்‌ சொல்லும்போது அவரே 
எண்ணிக்கொண்டு உங்களை தன்‌ பணிக்கு 


வழியாகவே அவர்கள்‌ சென்றனர்‌. கீழே அவர்களின்‌ 
நிழல்விழுந்த சேற்றுக்குட்டைகளின்‌ தெள்ளிய 
நீர்ப்படலத்தை நீர்த்தவ்விப்பூச்சிகள்‌ புல்லரிக்கச்‌ 
செய்தன. சிறியபச்சைத்தவளைகள்‌ புல்நுனிகளில்‌ ஆடி 
எம்பி பாய்ந்தோடிய தடம்‌ நீரில்‌ அலையலையாக எழுந்து 
மிதக்கும்‌ சருகுகளையும்‌ சுள்ளிகளையும்‌ கரையோர 
புல்பிசிறுகளையும்‌ அலைபாயச்‌ செய்தது. 


வடங்களை அவிழ்த்து சுருட்டி எடுத்து மீண்டும்‌ வீசிக்‌ 
கட்டியபடி மரங்கள்‌ வழியாகவே அவர்கள்‌ சென்றனர்‌. 
கீழே அடர்ந்த பேய்க்கரும்புப்‌ படப்பு நடுவே யானை 
வகுந்துசென்ற பாதை தெரிந்தது. கூர்மன்‌ என்னும்‌ 
மெல்லிய பாகன்‌ கயிற்றில்‌ தொங்கி இறங்கிச்சென்று 
ஆடியபடி அந்தப்பாதையை கூர்ந்து நோக்கி மேலே 
பார்த்து “பிண்டம்‌ கிடக்கிறது... சியாமனின்‌ வாசனை” 
என்றான்‌. பாசன்‌ தலையசைத்து மேலே வரும்படி 
சொல்லி கையாட்டினான்‌. 


அன்றிரவும்‌ கடந்தபின்னர்‌ மறுநாள்‌ விடிகாலையில்‌ 
அவர்கள்‌ காட்டுக்கு நடுவே ஒளியுடன்‌ தேங்கிக்கிடந்த 
ஆழமற்ற சேற்றுக்குட்டையை ஒட்டிய யானைப்புல்‌ 
செறிவுக்குள்‌ சியாமன்‌ நின்றிருப்பதை அடையாளம்‌ 
கண்டனர்‌. அவர்கள்‌ அதை அறிவதற்குள்ளாகவே அது 
அவர்களை அறிந்து துதிக்கை தூக்கி மெல்ல உறுமியது. 
புல்லுக்குள்‌ அதன்‌ மண்படிந்த மத்தகமும்‌ முதுகும்‌ மட்டும்‌ 
தெரிந்தது. துதிக்கை படமெடுத்து மேலெழுந்தது. 
“சியாமன்‌!” என்றான்‌ பாசன்‌. “அவன்‌ நம்மை நோக்கி 
வருகிறானா, விலகிச்செல்கிறானா என்பதுதான்‌ 
முதன்மையானது.” 


யானைக்குமேல்‌ பறந்த சிறிய 
தவிட்டுக்குருவிகளைக்கொண்டே அது இருக்குமிடத்தை 
உணர முடிந்தது. சேற்றுக்குள்‌ ஓங்கி நின்ற 
நீர்மருதமரத்தை நோக்கி மெல்லிய கயிற்றை வீசி 
கண்ணியிட்டபின்‌ அதன்‌ வழியாக மறுபக்கம்‌ சென்ற 
கூர்மன்‌ அதில்‌ தொற்றி ஏறியபின்‌ அந்தச்‌ சரடு 
வழியாகவே வடங்களை இழுத்து மரத்தில்‌ கட்டினான்‌. 
வடத்தின்‌ மேல்‌ சென்ற போது யானைசென்ற வழியில்‌ 
கரியசேறு நெகிழ்ந்து புரண்டிருப்பதைக்‌ காணமுடிந்தது. 
அவற்றில்‌ குருவிகள்‌ எழுந்தமர்ந்து கொண்டிருந்தன. 


யானைக்குமேலேயே அவர்கள்‌ சென்றனர்‌. அது மேலே 
துதிக்கை தூக்கியபின்‌ குட்டைக்குள்‌ சென்று இறங்கியது. 
குட்டையின்‌ ஆழமற்ற நீர்‌ கருமையாகச்‌ சேறு கலங்கி 
நொதிக்கும்‌ வாசனை எழ அது நீரில்‌ துதிக்கை 


அமர்த்துவார்‌ என்று இளவரசர்‌ எதிர்பார்க்கிறார்‌” 
என்றான்‌ ஏவலன்‌. துண்டிகன்‌ தலையசைத்துவிட்டு 
புரவியை செலுத்தினான்‌. ஏவலன்‌ இன்னொரு 
புரவியிலேறி அவனுடன்‌ வந்தான்‌. இருவரும்‌ இருண்டு 
ஓசையடங்கி கருக்கிருள்‌ அழுந்தி போர்த்தியிருந்த 
படைப்‌ பிரிவுகளினூடாக சென்றனர்‌. 


படைகள்‌ துயின்றுகொண்டிருந்த மூச்சொலிகளே 
முழக்கமென எழுந்து சூழ்ந்தொலிப்பதாக 
உளமயக்கெழுந்தது. அனைத்துப்‌ பந்தங்களும்‌ 
அசைவற்று நிற்பதை அவன்‌ விழிகள்‌ விந்தையென 
உணர்ந்தன. ஓர்‌ அசைவுகூட எங்குமில்லை. கொடிகள்‌, 
வழிசுட்டு பட்டங்கள்‌ அனைத்தும்‌ அசைவிழந்திருந்தன. 
யானைக்கொட்டிலை அவர்கள்‌ கடந்து சென்றபோது 
பெரும்பாலான யானைகள்‌ ஒற்றைக்கால்‌ தூக்கி வைத்து 
நிலத்திலறையப்பட்ட கந்துகளில்‌ சற்றே உடல்‌ சாய்த்து 
துயின்றுகொண்டிருப்பதை காண முடிந்தது. அவற்றின்‌ 
மூச்சொலிகளின்‌ கலவையோசை அங்கே காற்று ஒன்று 
சுழன்று இலை ஒலித்தபடி வீசுவதுபோல எண்ணச்‌ 
செய்தது. 


அவன்‌ விழிகளைக்‌ கண்ட ஏவலன்‌ “யானைகளில்‌ 
பெரும்பாலானவை இறந்துவிட்டன” என்றான்‌. 
துண்டிகன்‌ ஒன்றும்‌ சொல்லவில்லை. “இறந்த 
யானைகள்‌ இருக்கும்‌ யானைகளின்‌ மீது தெய்வங்களாக 
எழும்‌ என்கிறார்கள்‌. யானைகள்‌ களம்படும்தோறும்‌ 
எஞ்சிய யானைகள்‌ வெறிகொள்கின்றன. அகிபீனா 
உண்ணாமல்‌ பெரும்பாலான யானைகள்‌ 
துயில்வதில்லை. இன்று அகிபீனா 
குறைந்துவிட்டமையால்‌ காட்டிலிருந்து மயக்களிக்கும்‌ 
ஊமத்தை, எருக்கு, அரளி போன்ற செடிகளையும்‌ 
காய்களையும்‌ வேடர்களைக்கொண்டு பறித்து 
வரச்செய்து அரைத்து உணவுடன்‌ கலந்து யானைக்கு 
அளிக்கிறார்கள்‌. அவை நஞ்சு. ஆனால்‌ இத்தருணத்தில்‌ 
நஞ்சே அமுதென்றாகி அவற்றை உறங்கச்செய்கிறது.” 


அச்செய்திகள்‌ தனக்கு ஏன்‌ என்று அவன்‌ எண்ணினான்‌. 
ஆனால்‌ போர்க்களத்தில்‌ எச்செய்தியையும்‌ உள்ளம்‌ 
வரவேற்கிறது. வெளியிலிருந்து ஏதேனும்‌ ஒன்று 
ஒருகணம்‌ ஒழியாது உள்ளே விழுந்துகொண்டிருக்க 
வேண்டும்‌. வெளியிலிருந்து ஏதும்‌ வராதபோது 
உள்ளிருப்பவற்றை உருட்டி விளையாடத்‌ 
தொடங்குகிறது உள்ளம்‌. அது பெருந்துன்பம்‌. 
நினைவுகளாக எழுந்து வருபவர்கள்‌ அனைவருமே 
களம்பட்டவர்கள்‌. தங்கள்‌ இடம்‌ இனி நினைவுகளே 


என்று நன்கறிந்தவர்களாக, நினைவின்‌ அனைத்துக்‌ 
கொடிகளையும்‌ அவர்கள்‌ இறுகப்‌ 
பற்றிக்கொண்டிருக்கிறார்கள்‌. ஒருகணம்கூட எவரும்‌ 
அவர்களை தவிர்க்கமுடியாதபம தங்களை 
ஆக்கிக்கொள்கிறார்கள்‌. 


துண்டிகனின்‌ ஏழு உடன்பிறந்தார்கள்‌ அக்களத்தில்‌ 
கொல்லப்பட்டனர்‌. அவன்‌ குடியிலிருந்து 
நூற்றுப்பதினாறு பரிவலர்‌ போருக்கென வந்தனர்‌. 
அவர்களில்‌ எண்மரே எஞ்சியிருந்தனர்‌. பரிவலரை 
போரில்‌ கொல்லலாகாதென்ற நெறி முதல்நாளிலேயே 
இல்லாதாயிற்று. பீஷ்மரும்‌ பீமனும்‌ மாறி மாறி 
அந்நெறியை கடந்து சென்றனர்‌. போரில்‌ விசைகொண்டு 
இயங்கும்‌ வில்லவனின்‌ தேர்வலன்‌ கொல்லப்படுகையில்‌ 
மீண்டும்‌ பிறிதொரு தேர்வலன்‌ அங்கே வந்து அமர்ந்து 
கடிவாளங்களைப்பற்றி தன்‌ உள்ளத்தால்‌ புரவிகளுடன்‌ 
தொடர்பு உருவாக்கிக்கொள்வது வரை அத்தேர்‌ 
அசைவிழந்து போரின்‌ அலைகளில்‌ தத்தளிக்கும்‌. 
அவ்வில்லவனை வீழ்த்துவதற்கு மிக எளிய வழி அது. 


முதல்நாள்‌ போருக்குப்‌ பின்‌ பரிவலர்‌ அனைவருக்கும்‌ 
எடைமிக்க ஆமைக்கவசங்கள்‌ அளிக்கப்பட்டன. ஆமை 
ஓடுபோல உடல்‌ மேல்‌ அந்த முழுக்‌ கவசம்‌ கவிழ்ந்திருக்க 
புரவிகளின்மேல்‌ நன்கு குனிந்து தேரை ஓட்டும்படி 
தேர்வலர்களுக்கு அறிவுறுத்தப்பட்டது. ஆனால்‌ 
தேர்வலனின்‌ உடலசைவுகளை புரவிகளே 
முடிவெடுத்தன. அவை திரும்புகையில்‌, மேடுகளில்‌ ஏறி 
இறங்குகையில்‌, ஒருக்களித்து சரியப்போகையில்‌ வேறு 
வழியின்றி தேர்வலர்‌ கடிவாளம்‌ பற்றி திருப்பவும்‌, தலை 
தூக்கி அவற்றின்‌ ஒத்திசைவுகளை விழி கொள்ளவும்‌ 
தேவை இருந்தது. அத்தருணங்களில்‌ அவர்களின்‌ 
நெஞ்சுக்கும்‌ கழுத்துக்கும்‌ கொலையம்புகள்‌ வந்தன. 


[1ா௨ஊ:)மருத்துவநிலையை அடைந்ததும்‌ ஏவலன்‌ 
அங்கிருந்த காவலர்தலைவனிடம்‌ துச்சகனின்‌ 
ணையை உரைத்தான்‌. ஏவலனை நன்கறிந்திருந்த 
காவலர்தலைவன்‌ ஒருமுறை துண்டிகனை 
பார்த்துவிட்டு கையசைத்தான்‌. ஏவலன்‌ 
திரும்பிச்சென்றான்‌. துண்டிகன்‌ “இங்கு பீஷ்ம 
பிதாமகரின்‌ மாணவர்‌ வீரசேனர்‌ எங்கிருக்கிறார்‌?” என்று 
கேட்டான்‌. காவலர்தலைவன்‌ “அவர்‌ ஷத்ரியர்‌ அல்லவா?” 
என்று கேட்டான்‌. “ஆமாம்‌” என்று துண்டிகன்‌ 
சொன்னான்‌. “ஷத்ரியர்களில்‌ அரசகுடி 
அல்லாதவர்களுக்கான படுக்கைநிலை இங்கிருந்து 
பதினெட்டாவதாக உள்ளது” என கைகாட்டினான்‌. 


“கொட்டகையா?” என்று துண்டிகன்‌ கேட்டான்‌. “இப்போது 
அரசகுடியினருக்கு மட்டுமே கொட்டகை 
அளிக்கப்படுகிறது. பிற அனைவருக்குமே 
திறந்தவெளிதான்‌” என்று காவலர்தலைவன்‌ 
சொன்னான்‌. 


துண்டிகன்‌ திரும்பி அந்த மருத்துவநிலையை 
பார்த்தான்‌. அவற்றை பகுக்கும்‌ தூண்களின்‌ மேல்‌ 
துணிப்பட்டங்கள்‌ தொங்கவிடப்பட்டு அருகே 
நெய்விளக்குகள்‌ எரிந்தன. அசையாத்‌ தழல்கள்‌ என 
அந்தத்‌ துணிப்பட்டங்கள்‌ தெரிந்தன. கசப்பான 
புன்னகையுடன்‌ “இங்கு இடமில்லை. ஒவ்வொரு நாளும்‌ 
புண்பட்டோர்‌ வந்துகொண்டிருப்பதனால்‌ 
மருத்துவநிலைகள்‌ அகன்று பெருகி காடுகளை 
ஊடுருவி செறிமையம்‌ வரை சென்றுவிட்டன. 
நல்லவேளையாக புண்பட்டோர்‌ இந்த சில நாட்களாக 
கூட்டம்கூட்டமாக இறந்துகொண்டிருக்கிறார்கள்‌. நேற்று 
முன்நாள்‌ பெய்த சிறு மழையால்‌ பெரும்பாலானோரின்‌ 
புண்கள்‌ அழுகிவிட்டன. ஆகவே இனி மருத்துவநிலை 
இடம்‌ விரிந்து செல்ல வாய்ப்பில்லை” என்றான்‌. 


அவனை சீற்றத்துடன்‌ ஒருகணம்‌ பார்த்துவிட்டு 
துண்டிகன்‌ புரவியில்‌ ஏறிக்கொண்டு 
மருத்துவநிலைக்குள்‌ சென்றான்‌. பெரும்பாலான 
நோயாளர்‌ அகிபீனாவின்‌ மயக்கில்‌ 
துயின்றுகொண்டிருந்தாலும்‌ உடல்வலியாலும்‌ 
உயிர்பிரியும்‌ தவிப்பாலும்‌ அகிபீனாவை மீறி பலர்‌ 
முனகிக்கொண்டும்‌ கூச்சலிட்டு அழுதுகொண்டும்‌ 
சொற்களைக்‌ கூவி புலம்பிக்கொண்டும்‌ இருந்தனர்‌. அந்த 
மருத்துவநிலையே பித்தெடுத்த மாபெரும்‌ உள்ளம்‌ 
போலிருந்தது. அதனூடாக செல்கையில்‌ பல்லாயிரம்‌ 
பேய்தெய்வங்கள்‌ தன்னை கூவி அழைப்பதுபோல்‌, 
அவற்றின்‌ இருண்ட குறிய கைகள்‌ தன்னை பற்ற 
வருவதுபோல அவன்‌ உணர்ந்தான்‌. கைகளில்‌ சிறு 
நெய்விளக்குடன்‌ ஆதுரநிலை ஊழியர்கள்‌ அங்குமிங்கும்‌ 
அலைந்துகொண்டிருந்த ஒளிப்புள்ளிகள்‌ 
மின்மினிகள்போல்‌ அங்கு நிறைந்திருந்தன. 


மிக இடைவெளிவிட்டு நெய்ப்பந்தங்கள்‌ 
ஏற்றப்பட்டிருந்தன. ஆகவே ஆதுரநிலையில்‌ 
பெரும்பகுதி இருளுக்குள்தான்‌ இருந்தது. ஒளிவிழுந்த 
பகுதிகள்‌ பெரிய ஓவியத்‌ திரைச்சீலைபோல தெரிந்தன. 
அவன்‌ ஒவ்வொரு படுக்கைநிலை வழியாகவும்‌ மெல்ல 
கடந்துசென்றான்‌. பதினெட்டு. எண்ணிக்கை 
தவறிவிடலாகாது. எதிரில்‌ எவரேனும்‌ வந்தால்‌ கேட்கலாம்‌ 


என்று எண்ணினான்‌. ஆனால்‌ அந்தச்‌ சிறிய பாதையில்‌ 
எவருமே தென்படவில்லை. மரத்தாலான தரை புதிய 
குருதியால்‌ நனைந்து வழுக்கியது. இரவு முழுக்க அங்கு 
கொண்டு வரப்பட்ட புண்பட்டவர்களின்‌ உடற்குருதி 
அது. உறைந்து கருமை கொண்டு, அழுகிய ஊன்‌ 
கதுப்பாக மாறியது. நூற்றுக்கணக்கான காலடிகளால்‌ 
மிதிபட்டு சேறாகி பலகைகளின்‌ இடுக்குகளில்‌ திரண்டு 
உலரத்தொடங்கியிருந்தது. அந்த இருளில்‌ மெல்லிய 
ரீங்காரத்துடன்‌ சிற்றுயிர்கள்‌ அக்குருதியில்‌ பரவி 
புரவிக்காலடிக்கு எழுந்து அமைந்தன. 


அவன்‌ ஒரு மருத்துவநிலையிலிருந்து ஏழு பெண்கள்‌ 
வெளியேறுவதை பார்த்தான்‌. முதலில்‌ அவர்கள்‌ 
திரையசைவுகள் போல, அருகிருந்த எதனுடையதோ 
நிழலாட்டங்கள்போல தோன்றினர்‌. ஒருகணத்துக்குப்‌ 
பின்னரே அவர்கள்‌ மானுட உருவங்கள்‌ என்றும்‌, 
மறுகணம்‌ அவர்கள்‌ பெண்கள்‌ என்றும்‌ தெளிந்தது. 
அவன்‌ புரவியை இழுத்து நிறுத்தியயம அவர்களை 
கூர்ந்து நோக்கி நின்றான்‌. அவர்கள்‌ கைகளில்‌ 
விளக்குகள்‌ எதையும்‌ வைத்திருக்கவில்லை. ஒருவரை 
ஒருவர்‌ நோக்கவோ பேசவோ செய்யவில்லை. சீரான 
காலடிகளுடன்‌ காற்றில்‌ ஒழுகிச்செல்லும்‌ 
புகைத்திரள்போல வந்தனர்‌. அவன்‌ அவர்களை கூர்ந்து 
நோக்கினான்‌. அது கனவு என்னும்‌ எண்ணம்‌ ஏன்‌ 
எழுகிறது என எண்ணிக்கொண்டான்‌. படைகளுக்குள்‌ 
பெண்டிர்‌ வரவியலாது. ஆனால்‌ மருத்துவநிலையில்‌ 
மருத்துவர்களாக ரம்‌ 


அவர்களின்‌ உருவை நோக்குந்தோறும்‌ விழி 
மங்கலடைவது போலிருந்தது. விழி திருப்பி அச்சூழலை 
சுழன்று நோக்கியபின்‌ திரும்பி அவர்களை பார்த்த 
முதல்கணம்‌ மிகத்‌ தெளிவாக அவர்களின்‌ முகங்களும்‌ 
விழிகளும்‌ தெரிந்தன. அனைவர்‌ விழிகளுமே கல்லில்‌ 
செதுக்கப்பட்டவைபோல அசைவிழந்திருந்தன. 
அவர்களின்‌ ஆடைகள்‌ எழுந்து பறந்து காற்றில்‌ 
திளைத்தன. ஆனால்‌ அங்கிருக்கும்‌ பந்தங்களோ 
தொலைவிலிருந்த மரக்கிளைகளில்‌ இலைகளோ 
அசையவில்லை. அவனுடைய கூந்தலிழைகூட காற்றில்‌ 
அசையவில்லை. 


அவர்கள்‌ அவனை அணுகியபோது குளிர்காற்று வந்து 
உடலை தொடுவதுபோல்‌ உணர்ந்தான்‌. அவன்‌ தோல்‌ 
மெய்ப்பு கொண்டது. அவர்கள்‌ அவன்‌ நின்றிருப்பதை 
அறியவே இல்லை. ஒரு கணம்கூட அவர்களின்‌ விழி 
அவனை நோக்கவோ உடலில்‌ சிறு மெய்ப்பாடுகூட 


அவன்‌ பொருட்டு எழவோ இல்லை. அவர்கள்‌ அவனைக்‌ 
கடந்து அப்பால்‌ சென்றனர்‌. அவன்‌ அவர்கள்‌ இருளில்‌ 
மறைவது வரை பார்த்து நின்றான்‌. அவர்களிடம்‌ ஏன்‌ 
வழி கேட்க தோன்றவில்லை என்று அதன்‌ பின்னரே 
எண்ணினான்‌. திரும்பி சற்றுநேரம்‌ அவர்கள்‌ 
சென்றமைந்த இருளை நோக்கிக்கொண்டிருந்தான்‌. 
அவர்களை மெய்யாகவே பார்த்தோமா என்னும்‌ ஐயத்தை 
அடைந்தான்‌. 


பின்னர்‌ புரவியை திருப்பிச்‌ சென்று 
மருத்துவநிலைகளைக்‌ கடந்து பதினெட்டாவது 
மருத்துவநிலையை அடைந்தான்‌. அதன்‌ முகப்பில்‌ 
பதினெட்டு என்னும்‌ எண்‌ பொறிக்கப்பட்டிருந்த படாஅம்‌ 
விளக்கொளி பரவி நீர்ப்படலம்போல தெரிந்தது. 
அதனருகே நின்றிருந்த காவலன்‌ அரைத்துயிலில்‌ தலை 
தொய்ய தூங்கிக்கொண்டிருந்தான்‌. அவனருகே சென்று 
துண்டிகன்‌ “காவலரே!” என அழைத்தான்‌. அவன்‌ 
விழித்துக்கொள்ளவில்லை. “காவலரே” என அவன்‌ 
மீண்டும்‌ அழைத்தான்‌. ஓசை எழ காவலன்‌ வாயை 
உறிஞ்சினான்‌. “யார்‌?” என்று முனகலாக கேட்டான்‌. 
துண்டிகன்‌ “நான்‌ பீஷ்ம பிதாமகரின்‌ மாணவராகிய 
வீரசேனரை பார்க்கும்‌ பொருட்டு வந்தேன்‌” என்றான்‌. 
காவலன்‌ விழித்தெழுந்து “யார்‌? யார்‌?” என்றான்‌. 


“பீஷ்ம பிதாமகரின்‌ மாணவராகிய வீரசேனரை 
பார்க்கும்பொருட்டு வந்தவன்‌. என்‌ பெயர்‌ துண்டிகன்‌. 
இது அரசாணை?” என்றான்‌. காவலன்‌ “தாங்கள்‌ இங்கு 
வருவதை நான்‌ பார்த்துக்கொண்டிருந்தேன்‌” என்றான்‌. 
“நான்‌ வரும்போது விழிமூடி 
துயின்றுகொண்டிருந்தீர்கள்‌” என்றான்‌ துண்டிகன்‌. 
“ஆம்‌, துயின்று கொண்டுதான்‌ இருந்தேன்‌. ஆனால்‌...” 
என்றபின்‌ அவன்‌ குழம்பி வாயை துடைத்தபடி 
“இங்கிருந்து அறுபத்துஎட்டாவது படுக்கை. அவர்‌ மிக 
மிக நோயுற்றிருக்கிறார்‌. இரண்டு நாழிகைக்கு 
முன்னர்தான்‌ மருத்துவ உதவியாளர்‌ வந்து அவருக்கு 
மேலும்‌ அகிபீனா அளித்துவிட்டுச்‌ சென்றார்‌. நாளைப்‌ 
பொழுது கடந்தால்தான்‌ அவர்‌ மீள்வாரா இல்லையா 
என்று சொல்ல முடியும்‌ என்றார்கள்‌” என்றான்‌. 


“வீரரே, நான்‌ இங்கே வரும்போது ஏழு பெண்களை 
பார்த்தேன்‌” என்று துண்டிகன்‌ சொன்னான்‌. “அவர்கள்‌ 
நிழலுரு என அசைவிலாது சென்றனர்‌. அவர்கள்‌ எவர்‌?” 
காவலன்‌ “எங்கே?” என்றான்‌. துண்டிகன்‌ “இரண்டாவது 
படுக்கைநிலை அருகே” என்றான்‌. “உளமயக்கு. இங்கே 
பெண்டிருக்கு நுழைவொப்புதல்‌ இல்லை. களத்திலேயே 


பெண்டிர்‌ நுழையவியலாது” என்றான்‌ காவலன்‌. 
“ஆனால்‌ மெய்யாகவே நான்‌ பார்த்தேன்‌. மிகத்‌ தெளிவாக 
அவர்கள்‌ எழுவரையும்‌ பார்த்தேன்‌” என்றான்‌ துண்டிகன்‌. 
காவலன்‌ திரும்பிப்பார்த்து “இது இறப்பின்‌ வெளி. இங்கு 
உளமயக்குகள்‌ நிகழும்‌” என்றான்‌. அவன்‌ விழிகள்‌ 
கலங்கியிருந்தன. நாட்கணக்காக துயில்நீத்தவனின்‌ 
கண்கள்‌ சேற்றுக்குட்டைபோல்‌ கிவிடுகின்றன. 
விழிகளுக்கு அடித்தட்டில்‌ படிந்திருப்பவை அனைத்தும்‌ 
மேலெழுந்து மிதக்கின்றன. 


காவலன்‌ தலையசைத்து “பித்துபிடிக்க வைக்கும்‌ 
உளநிகழ்வுகள்‌ இங்கு நிகழ்கின்றன. ஒவ்வொரு நாளும்‌ 
விந்தையான கனவுகள்‌! விழித்திருக்கையில்‌, 
விழிதிறந்திருக்கையில்‌, வெயில்‌ பொழியும்‌ பகலில்கூட 
கனவுகள்‌ வருமென்று இங்கு வந்த பின்னர்தான்‌ 
அறிந்தேன்‌” என்றான்‌. “இங்கிருந்து என்னை 
படைப்பிரிவுக்கு மாற்றும்படி கோரினேன்‌. நேரில்‌ சென்று 
அழுதேன்‌. நெஞ்சில்‌ வேலேந்தி செத்து விழுவது இங்கு 
அமர்ந்திருப்பதைவிட பலமடங்கு மேலானது. 
இங்கிருந்தால்‌ இன்னும்‌ சில நாட்களில்‌ நானும்‌ 
பேயென்று மாறி இங்கு உலாவத்‌ தொடங்கிவிடுவேன்‌” 
என்றான்‌. துண்டிகன்‌ அவனுடைய புலம்பல்களை 
கேட்காமல்‌ மருத்துவநிலைக்குள்‌ செல்ல திரும்பினான்‌. 


“சூதரே, நீங்கள்‌ அந்த எழுவரை பார்த்த இடத்தின்‌ அருகே 
அரசமைந்தர்களுக்கான கொட்டகை உள்ளது. அங்கே 
பலர்‌ பெண்டிரை பார்த்திருக்கிறார்கள்‌” என்றான்‌ 
காவலன்‌. அவன்‌ நின்று திரும்பி நோக்கினான்‌. “அங்கே 
விழிகளின்‌ அம்புபட்டவர்கள்‌ இருக்கிறார்கள்‌. 
அவர்களுக்கு முலைப்பாலில்‌ மருந்து கலந்து 
ஊற்றுகிறார்கள்‌. ஒவ்வொருநாளும்‌ அருகிலுள்ள 
சிற்றூர்களிலிருந்து குடுவைகளில்‌ முலைப்பால்‌ 
கொண்டுவரப்படுகிறது. அங்கே அந்த முலைப்பாலின்‌ 
மணம்‌ நிறைந்துள்ளது” என்றான்‌ காவலன்‌. 
“முலைப்பாலின்‌ மணம்‌ வழியாக அவர்கள்‌ 
வந்துவிடுகிறார்கள்‌.” துண்டிகன்‌ “யார்‌?” என்றான்‌. 
“அவர்கள்தான்‌... நீங்கள்‌ பார்த்தவர்கள்‌” என்றான்‌ 
காவலன்‌. 


அவனுடைய கண்கள்‌ இரு சிவந்த 
குமிழிப்படலங்கள்போல்‌ அசைந்தன. “முலைப்பாலை நா 
மறந்தாலும்‌ கண்கள்‌ மறப்பதில்லை. ஏனென்றால்‌ மனித 
உடலில்‌ கண்களில்‌ மட்டுமே பால்‌ உள்ளது 

வெண்பால்‌!” அவன்‌ பித்தனேதான்‌ என துண்டிகன்‌ 
முடிவெடுத்தான்‌. திரும்பி புரவியை காலால்‌ அணைத்து 


முன்செலுத்தியபோது அவனுடைய விழிகளில்‌ 
குருதிகலந்த பால்‌ இருக்கிறது என்ற எண்ணம்‌ 
ஏற்பட்டது. என்ன பித்து இது என அச்சொற்களை 
விலக்கினான்‌. “ஆனால்‌ இங்கே இவர்கள்‌ வரும்போது 
அப்படி இல்லை. இங்கிருப்பவர்களுக்கு அது முன்னரே 
தெரிந்திருப்பதில்லை. மெய்யாகவே இங்கே 
வந்துகொண்டிருப்பவர்கள்‌ அவர்களல்ல. ஆம்‌, 
அவர்கள்‌ வேறு. அவர்கள்‌ இதை அறிந்திருப்பதில்லை” 
என காவலன்‌ தொடர்ந்து பேசிக்கொண்டிருப்பதை 
கேட்டபடி அவன்‌ உள்ளே சென்றான்‌. 

1௨ 6]துண்டிகன்‌ காவலனின்‌ புலம்பல்களை 
கேட்காதவன்போல மருத்துவநிலைக்குள்‌ புரவியில்‌ 
மென்னடையில்‌ சென்றான்‌. வலியலறல்களும்‌ துயிலின்‌ 
முனகல்களும்‌ நெளிவுகளும்‌ அசைவுகளுமாக அந்த 
இடம்‌ பரவியிருந்தது. அவற்றுக்கு இடையிலிருந்த 
இடைவெளி மேலும்‌ இருண்டு செறிந்திருந்தது. அது 
இறப்பு என அச்சமூட்டியது. அந்த அலறல்களும்‌ 
முனகல்களும்‌ அசைவுகளும்‌ உயிருக்குரியவை என 
இனியவையாக தோன்றின. அலறி 
நெளிந்துகொண்டிருந்த இருவருக்கு நடுவே இருந்த 
இருண்ட இடைவெளியை அவன்‌ விழி சென்று 
தொட்டபோது உடல்‌ குளிரில்‌ என நடுங்கியது. நோக்கை 
திருப்பிக்கொண்டு உடலை இறுக்கி, கைகளை 
சுருட்டிப்பற்றியபடி அந்தச்‌ சிறிய தொலைவை 
நெடும்பொழுதெனக்‌ கடந்துசென்று பெருமூச்செறிந்தான்‌. 


அங்கே குருதியும்‌, சீழும்‌, கந்தகமும்‌, படிக்காரமும்‌, 
பச்சிலைகளும்‌ கலந்த கெடுமணம்‌ மூச்சடைக்கும்படி 
எழுந்தது. நாற்றம்‌ முகத்தில்‌ ஒட்டடைபோல படியமுடியும்‌ 
என அவன்‌ அப்போதுதான்‌ உணர்ந்தான்‌. அறியாமலேயே 
கையால்‌ முகத்தை வருடிக்கொண்டே இருந்தான்‌. அந்தச்‌ 
சீழ்நாற்றத்தை முன்னரே அறிந்திருந்தான்‌. நாட்பட்ட 
சீழின்‌ நாற்றம்‌ அது. சூழ்ந்துகொள்ளும்‌ நாற்றம்‌. 
குருதிபோல்‌ எரிவதோ கந்தகம்போல்‌ தீய்வதோ 
படிக்காரம்போல்‌ உவர்ப்பதோ அல்ல. மென்மையானது. 
பாய்வதற்கு முன்னர்‌ புலி உறுமுவதுபோல மிகமிக 
மென்மையான பேராற்றல்கொண்டது. அவன்‌ 
கடிவாளத்தைப்‌ பற்றி இழுத்‌ த்து! நிறுத்தினான்‌. அது 
என்ன? எங்கே அறிந்தேன்‌? சீழில்‌ அல்ல. இத்தனை சீழை 
எங்கும்‌ பார்த்ததில்லை. வேறெங்கோ. 


கண்களை மூடியபோது விழிகளுக்குள்‌ அலைகள்‌ 
எழுந்தன. செல்க என புரவியை தட்டியபோது அது 
மெல்ல செல்லத்‌ தொடங்கியது. அதன்‌ தாளம்‌ அவன்‌ 
உடலுக்குள்‌ எங்கெங்கோ சென்று ப ன 
மாறியது. விழிகள்‌ ஒரு நெளிவை கண்டுவிட்ட 
பின்னர்தான்‌ அவை அதற்காக 
துழாவிக்கொண்டிருந்தன என்று அறிந்தான்‌. நெஞ்சு 
டுக்கிட நோக்கு கூர்ந்தான்‌. அந்த நாகம்‌ இருளுக்குள்‌ 
இருளலையாக மறைந்தது. படுத்திருந்தவர்களுக்குள்‌ 


நிறைந்திருந்த இருளுக்குள்‌ விழிகள்‌ நூற்றுக்கணக்கான 
நெளிவுகளை உருவாக்கிக்கொண்டன. உடல்‌ 
அதிர்வடங்கியதும்‌ அவன்‌ முன்னால்‌ சென்றான்‌. 


அவை உயிரின்‌ ஓசைகள்‌ அல்ல என்று அவனுக்கு 
தோன்றியது. இறப்பின்‌ ஓசைகள்தான்‌ அனைத்தும்‌. 
ஊற்றின்‌, ஓடையின்‌, ஆற்றின்‌, அருவியின்‌ ஓசைகள்‌ 
எல்லாமே கடலின்‌ ஓசைகளே. ஆம்‌, என்ன 
எண்ணிக்கொண்டிருக்கிறேன்‌? நான்‌ ஒருகணம்கூட 
ஒழியாமல்‌ எண்ணிக்கொண்டிருப்பது சாவைப்பற்றி 
மட்டுமே. சாவின்‌ ஓசைகளால்‌ நிறைந்திருந்தது இருள்‌. 
இருளே சாவாகவும்‌ இருந்தது. அவன்‌ நோக்கியபடியே 
சென்றான்‌. காட்டுமரங்களின்‌ இலைகளைக்கொண்டு 
உருவாக்கப்பட்டிருந்த படுக்கைகள்‌. சிலருக்கருகே 
மரக்கிளைகள்‌ நடப்பட்டு கைகால்கள்‌ கட்டி 
தொங்கவிடப்பட்டிருந்தன. கட்டுகள்‌ பெரும்பாலும்‌ 
இலைகளாலும்‌ மரநார்களாலும்‌ ஆனவை. மரவுரிகள்‌ 
தீர்ந்துவிட்டிருக்கும்‌. மருந்துகள்‌ இருக்குமா? இல்லை 
இந்த மருத்துவநிலையே ஒரு நாடகம்‌ மட்டும்தானா? 


படுக்கையில்‌ எழுந்தமர்ந்த ஒரு வீரன்‌ அவனை நோக்கி 
“மிக எளிது!” என்று புன்னகைத்தான்‌. துண்டிகன்‌ நின்று 
“என்ன? என்ன?” என்றான்‌. அவன்‌ ஒருக்களித்து 
படுக்கையில்‌ மீண்டும்‌ விழுந்தான்‌. அவன்‌ என்ன 
சொன்னான்‌ என்று திகைத்தபடி சிலகணங்கள்‌ 
நோக்கிநின்றான்‌. அவன்‌ ஆழ்துயிலில்‌ கிடந்தான்‌. 
அவனேதானா? அவனிலெழுந்த வேறேதும்‌ தெய்வமா? 
இங்கு விழியறியாமல்‌ நிறைந்திருப்போர்‌ எவரெவர்‌! 
துண்டிகன்‌ மீண்டும்‌ புரவியைத்‌ தூண்டி முன்னால்‌ 
சென்றான்‌. பின்னால்‌ “மிக எளிது!” என்னும்‌ சொல்‌ 
எழுந்தது. சொல்லப்பட்டதா, உளம்‌ கேட்டதா? எது எளிது? 
எது மிக எளிது? விலக்குக! உளம்விலக்கிக்‌ கொள்க! 
இல்லையென்றால்‌ இங்கிருந்து மீள்தல்‌ அரிது. 


பாதையோரமாக உருண்டு வந்து படுத்திருந்த ஒருவன்‌ 
தன்‌ வலக்கையை நிலத்தில்‌ ஓங்கி ஓங்கி அறைந்து 
“என்னை கொன்றுவிடுங்கள்‌! கொன்றுவிடுங்கள்‌! 
உத்தமரே, என்னை கொன்றுவிடுங்கள்‌! என்‌ மூத்தோர்‌ 
உங்களை வாழ்த்துவர்‌. என்‌ அன்னை உங்களை 
வணங்குவாள்‌. என்னை கொன்றுவிடுக!” என்று 
அலறிக்கொண்டிருந்தான்‌. துண்டிகன்‌ கடந்து 
சென்றபோது அவன்‌ தன்‌ கையை நீட்டி “மருத்துவரே, 
எனக்கு நஞ்சூட்டுங்கள்‌! என்‌ நரம்பொன்றை 
அறுத்துவிடுங்கள்‌! இவ்வண்ணம்‌ இங்கு வலியில்‌ துடிக்க 
நான்‌ விழையவில்லை! நன்று செய்வீர்கள்‌ எனில்‌ இது 


ஒன்றையே செய்யுங்கள்‌!” என்றான்‌. அவன்‌ விழிகள்‌ 
சிவந்து வெறித்திருந்தன. எங்கும்‌ நரம்பு புடைத்து 
கொடிகளால்‌ கட்டப்பட்டது போலிருந்தது அவன்‌ உடல்‌. 


கழுத்தறுக்கப்பட்ட கன்றுக்குட்டியென 
ஊளையிட்டுக்கொண்டிருந்த ஒருவனைக்‌ கடந்து 
துண்டிகன்‌ சென்றான்‌. ஒருவன்‌ எழுந்து எழுந்து 
விழுந்துகொண்டிருந்தான்‌. அவர்கள்‌ அனைவரிலும்‌ 
மானுடமல்லாத ஒன்று இருந்தது. மானுடவியல்பு என்பது 
அறிந்த அசைவுகளும்‌, பொருள்சூடிய சொற்களும்‌ 
சேர்ந்து அமைப்பது. உள்தொடர்ச்சியால்‌ அறியப்படுவது. 
சினம்கொண்டவர்கள்‌, வெறியெழுந்தவர்கள்‌, 
காமத்திலாடுபவர்கள்‌ மானுடவியல்பை 
இழந்துவிடுகிறார்கள்‌. தெய்வமெழுந்தவர்களிலும்‌ 
மானுடவியல்பு இல்லை. பெருவலி கொண்டவர்களும்‌ 
மானுடர்கள்‌ அல்ல. உடல்கள்‌, விலங்குகள்‌. அல்லது 
அவர்கள்‌ தெய்வமெழுந்தவர்களா என்ன? 


எதிரில்‌ கைவிளக்குடன்‌ மருத்துவஏவலன்‌ ஒருவன்‌ 
வந்தான்‌. துண்டிகன்‌ இறங்கிக்கொண்டு 
“வணங்குகிறேன்‌, உத்தமரே. நான்‌ துண்டிகன்‌, தேர்வலன்‌” 
என்றான்‌. அவன்‌ விழிகளில்‌ சொல்லடங்கியிருந்தது. 
நெடும்பொழுதாக எதையுமே 
பேசாமலாகிவிட்டருந்தமையால்‌ உதடுகளும்‌ 
தொண்டையும்‌ அசைவை மறந்திருந்தன. வெறுமனே 
தலையை மட்டும்‌ அசைத்தான்‌. “உத்தமரே, நான்‌ பீஷ்ம 
பிதாமகரின்‌ மாணவரும்‌ தேர்வலருமான வீரசேனரை 
பார்க்க விழைகிறேன்‌. இது அரசரின்‌ ஆணை” என்றான்‌. 
கணையாழியை காட்டினாலும்‌ மருத்துவஏவலன்‌ அதை 
வாங்கிப்பார்க்க ஆர்வம்‌ காட்டவில்லை. அவன்‌ 
வெறுமனே கையை நீட்டி காட்டினான்‌. 


“அங்கா?” என்றான்‌ துண்டிகன்‌. “ஆம்‌” என அவன்‌ 
தலையசைத்தான்‌. “உத்தமரே, என்‌ விழிமயக்காக 
இருக்கலாம்‌. ஆனால்‌ நான்‌ இங்கே ஒரு பாம்பை 
பார்த்தேன்‌” என்றான்‌ துண்டிகன்‌. மருத்துவஏவலன்‌ 
“ஆம்‌, இங்கே பாம்புகள்‌ நிறையவே உள்ளன. 
அவ்வப்போது பாம்பு கடித்து பலர்‌ இறக்கிறார்கள்‌” 
என்றான்‌. “இத்தனைபேர்‌ இருக்கையில்‌ பாம்புகளா! 
அருகே உள்ள காடுகளிலிருந்து வருகின்றன போலும்‌!” 
என்றான்‌ துண்டிகன்‌. “இல்லை, காடுகளில்‌ இருந்து 
சிற்றுயிர்களும்‌ விலங்குகளும்‌ வராமலிருக்க நெருப்பு 
அரண்‌ போடப்பட்டுள்ளது. கந்தக அரணும்‌ உள்ளது. 
இவை இந்த மண்ணில்‌ நிறைந்துள்ள வளைகளினூடாக 
வருகின்றன.” 


தூக்கியபடி நீந்தி மறுபக்கம்‌ சென்று அங்கே 
கோரைப்புல்லுக்குள்‌ கந்து ஏறி அங்கு நின்றிருந்த 
பெரிய வேங்கைமரத்தின்‌ கீழ்‌ நின்றுகொண்டது. 
நீருக்குள்‌ சுருண்ட பெருநாகத்தின்‌ உடல்போல வேர்கள்‌ 
மண்ணுக்குள்ளும்‌ வெளியிலுமாக புடைத்தெழுந்திருக்க 
கரிய அடிமரத்துடன்‌ தாழ்ந்த கிளைகளுடன்‌ நின்ற 
வேங்கை காற்றில்‌ அலையடித்துக்கொண்டிருந்தது. 


நீர்மருதமரத்தில்‌ அமர்ந்தபடி அவர்கள்‌ 
அகதைப்பார்த்துக்கொண்டிருந்தனர்‌. பாசன்‌ மெல்லிய 
மூங்கிலை வாயில்‌ வைத்து மும்முறை 
சீழ்க்கையடித்தான்‌. தொலைவில்‌ மறுசீழ்க்கை கேட்டது. 
காடு வழியாக பிறபாகர்கள்‌ வருவதை காணமுடிந்தது. 
துரியோதனன்‌ “நான்‌ அதனருகே செல்கிறேன்‌” என்றான்‌. 
“அரசே!” என்று பாசன்‌ மூச்சுக்குள்‌ கூவி கைநீட்ட 
துரியோதனன்‌ “ம்ம்‌” என அவனை விலக்கிவிட்டு மரத்தில்‌ 
படர்ந்தேறியிருந்த கொடிவழியாக கீழே இறங்கினான்‌. 
அவனைத்தொடர்ந்து துச்சாதனனும்‌ 
இறங்கிக்கொண்டான்‌. 


கீழே அவன்‌ முழங்கால்‌ மூழ்கும்‌ அளவு கருஞ்சேறு 
படிந்திருந்தது. பாதங்கள்‌ பட்டு புல்தோகைகள்‌ சரிய 
தவளைகள்‌ எம்பின. அவனைக்‌ கண்டு சியாமன்‌ செவி 
கோட்டி ஒலிகூர்ந்தபின்‌ மிக மெல்ல உறுமியது. அவன்‌ 
அதை நோக்கியபம மெல்ல முன்னால்‌ சென்றான்‌. அதை 
நோக்கும்தோறும்‌ அதன்‌ மத்தகம்‌ பெரிதாகி அவனை 
அணுகியதுபோலத்‌ தோன்றியது. அதன்‌ நெற்றிக்குழிக்கு 
கீழே வழிந்த மதத்தில்‌ ஈக்கள்‌ மொய்த்துச்சுற்றிவருவதை, 
கண்களின்‌ வெண்ணிறமான பீளை வாய்நோக்கி 
வழிந்திருப்பதை, மத்தகத்தின்‌ கூரிய மயிரை, 
துதிக்கையின்‌ சேற்றுவெடிப்பு போன்ற 
தசையடுக்குகளை அவன்‌ கண்டான்‌. 


அதன்‌ துதிக்கை எழுந்து அவனை நோக்கி நீண்டு மெல்ல 
அசைந்தது. அதிலெழுந்த சக்தை வல்லமை மிக்க 
தசைகளை நெளித்தபடி சோம்பல்‌ முறித்தாள்‌. 
துரியோதனன்‌ திடமான காலடிகளுடன்‌ அதை நோக்கிச்‌ 
சென்றுகொண்டிருந்தான்‌. யானை தலையைக்‌ குலுக்கி 
மெல்ல உறுமியபடி ஒரு காலை முன்னால்‌ எடுத்து 
வைத்தது. சினம்‌ கொண்டெழுந்த சக்தை நெளிந்து 
சுருண்டு வெண்தந்தத்தைப்‌ பற்றிக்கொண்டு வழுக்கி 
ஒழுகியிறங்கினாள்‌. அவன்‌ மேலும்‌ நடந்தபோது 
அலையென எழுந்த சக்தை மேலே சிறுபடம்‌ தூக்கியபடி 
அவனை நோக்கி வந்தாள்‌. அவளுடைய பிளிறலை 
அவன்‌ கேட்டான்‌. 


துண்டிகன்‌ கீழே பார்த்தான்‌. “இந்த மண்ணே பல்லாயிரம்‌ 
வளைகளாலானது. யானைக்கூட்டங்கள்‌ நடமாடும்‌ 
அளவுக்கு பெரிய பிலங்கள்‌ முதல்‌ புழுக்களின்‌ 
பாதைகள்‌ வரை நாம்‌ கரவுப்பாதைகளின்‌ பெரிய 
வலைக்கு மேல்‌ அமர்ந்திருக்கிறோம்‌” என்றான்‌ 
மருத்துவஏவலன்‌. “ஆகவே, நம்மால்‌ நாகங்களை 
எவ்வகையிலும்‌ தடுக்கமுடியாது.” துண்டிகன்‌ “அவை 
ஏன்‌ இங்கே வருகின்றன? இங்கே இரை என 
ஏதுமில்லையே” என்றான்‌. “அவற்றின்‌ இரை இந்த 
மண்ணில்‌ நிறைந்துள்ள சிதல்தான்‌. இங்கே சிதலின்‌ 
மணம்‌ பெருகியிருக்கிறது. சீழுக்கும்‌ சிதலுக்கும்‌ ஒரே 
நாற்றம்தான்‌” என்றான்‌ மருத்துவஏவலன்‌. 


துண்டிகன்‌ மெய்ப்பு கொண்டான்‌. ஆம்‌, அந்த 
மணம்தான்‌. தன்‌ ஆழுள்ளம்‌ தேடித்தேடி அலைந்தது 
சிதல்மணத்தின்‌ நினைஷவொன்றைத்தான்‌. இளமையில்‌ 
அவனுடைய ஆடை ஒன்று தொலைந்துவிட்டிருந்தது. 
அவன்‌ தந்தை புரவிகளுடன்‌ தண்டகம்‌ என்னும்‌ ஊரில்‌ 
நிகழ்ந்த விழாவுக்குச்‌ சென்று மீண்டபோது 
கொண்டுவந்து அளித்த பரிசு. இரு வண்ணங்களில்‌ 
அமைந்த பருத்தியாடை. அவன்‌ குடியில்‌ 
பிறிதெவருக்கும்‌ இல்லாதது. பெரும்பாலானவர்கள்‌ 
பார்த்தே இராதது. தந்தை அதை மூன்று 
வெள்ளிக்காசுகளுக்கு வாங்கினார்‌. பத்து 
வெள்ளிக்காசுகளுக்கு ஒரு பரிக்குழவியை 
வாங்கமுடியும்‌. 


அதை தான்‌ ஆடையென்‌ அணியக்கூடும்‌ என்றே 
அவனுக்கு தோன்றவில்லை. கைகளால்‌ நீவிநீவி 
நோக்கிக்கொண்டிருந்தான்‌. மென்மையான 
குழவியொன்றை தொட்டு வருடுவதுபோல. அதை 
நெஞ்சோடணைத்தபடி படுத்திருந்தான்‌. முகத்தில்‌ 
ஒற்றிக்கொண்டான்‌. அதை வைத்துப்பூட்டிய 
மரப்பெட்டிக்கு அருகிலேயே அமர்ந்திருந்தான்‌. அதை 
அணியும்படி அன்னையும்‌ மூதன்னையும்‌ சொல்லியும்‌ 
அவனால்‌ இயலவில்லை. அதை ஒவ்வொருநாளும்‌ 
எடுத்துப்‌ பார்த்து முகர்ந்து முத்தமிட்டு திரும்ப 
வைத்தான்‌. “பெண்‌ வளர்வதற்காக முறைமணவாளன்‌ 
காத்திருப்பதுபோல” என அன்னை ஏளனம்‌ செய்தாள்‌. 


ஏழு மாதம்‌ அதை அவன்‌ அணியவில்லை. அதன்பின்‌ 
உள்ளூர்‌ விழவில்‌ அதை அணியும்படி தந்தை 
ணையிட்டார்‌. அன்று அவன்‌ உடல்‌ 
நடுங்கிக்கொண்டிருந்தது. அதை அணிந்தபோது 
இரும்புக்‌ கவசம்‌ என எடைகொண்டிருந்தது. அவன்‌ 


வெளியே வந்தபோது தான்‌ பிறிதொருவனாக 
ஆகிவிட்டதாக உணர்ந்தான்‌. அனைத்து விழிகளும்‌ 
மாறிவிட்டிருந்தன. அவை வேறு எவரையோ நோக்கின. 
அந்நோக்கு தன்னையல்ல என உணர்ந்து அவன்‌ அகம்‌ 
சீற்றம்கொண்டது. அதை கிழித்து வீசிவிடவேண்டுமென 
எழுந்தது. ஆனால்‌ அன்று பகலுக்குள்‌ அந்த 
ஆடைக்குரியவனாக அவன்‌ மாறிவிட்டிருந்தான்‌. தன்‌ 
உடலுக்குள்‌ வேறொன்றாகப்‌ பிறந்து வளர்ந்திருந்தான்‌. 


பின்னர்‌ அத்தனை விழவுகளிலும்‌ அவன்‌ அந்த 
ஆடையையே அணிந்தான்‌. துவைத்து கஞ்சியிட்டு 
வெம்மைமிக்க எடை கொண்டு அழுத்தி புதியதென 
ஆக்கி அணிந்து வெளியே செல்லும்போது 
ஒவ்வொருவரும்‌ தன்னைவிட கீழே என உணர்ந்தான்‌. 
அதை அணிவதற்காகவே விழவுகளுக்கும்‌ 
நிகழ்வுகளுக்கும்‌ சென்றான்‌. அந்த ஆடையின்‌ 
வண்ணமும்‌ வடிவமும்‌ அவன்‌ என்று ஆகியது. தன்‌ 
அகவையின்‌ அப்பருவத்தின்‌ உடல்‌ அது. பின்னர்‌ 
அறிந்தான்‌, அத்தகைய நூற்றுக்கணக்கான 
உடல்களினூடாக ஓடிச்சென்றுகொண்டே இருக்கிறோம்‌ 
என. கடந்தபின்‌ நம்மால்‌ அவ்வுடலை நினைவுகூரவே 
இயல்வதில்லை. அது எவருடையதோ என 
ஆகிவிட்டிருக்கிறது. ஓவியங்களில்‌ அரசர்களை 
பார்க்கையில்‌ அந்த உடலில்‌ இருந்து அவர்கள்‌ 
நெடுங்காலம்‌ முன்னரே வெளியேறியிருப்பார்கள்‌ என 
நினைத்துக்கொள்வான்‌. அதன்முன்‌ வந்து நின்றால்‌ யார்‌ 
இவர்‌ என்றே அவர்கள்‌ துணுக்குறுவார்கள்‌. 


அவன்மேல்‌ பொறாமை உருவாகிக்கொண்டிருந்ததை 
அறிந்தாலும்‌ அது அவனை உளம்மகிழச்‌ செய்தது. 
பின்னர்‌ ஒருநாள்‌ அவன்‌ பெட்டியைத்‌ திறந்து 
நோக்கியபோது ஆடை அங்கே இருக்கவில்லை. முதல்‌ 
கணத்திலேயே அது முற்றாக மறைந்துவிட்டது என 
உள்ளம்‌ உணர்ந்து குளிர்ந்துறைந்தது. ஆனாலும்‌ அது 
எங்கோ இருக்கும்‌ என தேடத்‌ தொடங்கினான்‌. 
அனைவரிடமும்‌ உசாவினான்‌. சினந்தான்‌, அழுதான்‌, 
பித்தன்போல்‌ அலைந்தான்‌. அது எங்குமிலாதபடி 
மறைந்துவிட்டிருந்தது. அந்த ஏக்கம்‌ அவனை 
தளர்த்தியது. நோயுற்று விழிகளில்‌ ஒளியும்‌ வயிற்றில்‌ 
அனலும்‌ அணைந்து சொல்லிழந்து தனித்தான்‌. 
அவனை மீட்க அன்னையும்‌ மூதன்னையும்‌ முயன்றனர்‌. 
அவனுக்கு வேறு ஆடை வாங்கி அளிப்பதாக 
உறுதியளித்தனர்‌. அவனை புதிய ஊர்களுக்கு 
அழைத்துச்சென்றனர்‌. மீளமீள அவனிடம்‌ நல்லுரை 
உரைத்தனர்‌. அன்னை நயந்துரைக்க தந்தை 


கடிந்துரைத்தார்‌. 


உண்மையில்‌ அவன்‌ மீள விழையவில்லை. மீண்டு எழும்‌ 
அவ்வுலகில்‌ அந்த ஆடை இருக்காதென்பதனால்‌ அந்த 
ஆடை நினைவென்றும்‌ துயரமென்றும்‌ எஞ்சியிருக்கும்‌ 
உலகையே நீட்டிக்க விழைந்தான்‌. ஆனால்‌ மிக 
விரைவில்‌ அந்த உலகம்‌ கரைந்துகொண்டிருந்தது. 
நாளென்று சூழும்‌ புறம்‌ அவனை உருமாற்றிக்கொண்டே 
இருந்தது. அவன்‌ அந்த ஆடையை மறந்தான்‌. 
எப்போதேனும்‌ கனவுகளில்‌ மட்டும்‌ அது எழுந்தது. 
விழித்து அமர்ந்து ஏங்கி விழிகசிந்தான்‌. 
ஒவ்வொன்றுக்கும்‌ நிகராக ஆயிரத்தை வைக்கும்‌ 
விரிவுள்ள புறவுலகில்‌ அவன்‌ மீண்டும்‌ புதியவனாக 
எழுந்தான்‌. 


அதன்பின்‌ ஒருமுறை இல்லத்தின்‌ பின்புறம்‌ பழைய 
புரவிச்சேணங்களை இட்டுவைக்கும்‌ சிற்றறைக்குள்‌ 
சேணம்‌ ஒன்றை எடுப்பதற்காகச்‌ சென்றபோது அவன்‌ 
அந்த ஆடையை பார்த்தான்‌. கீழே கிடந்த இரும்பாலான 
கால்வளையம்‌ மண்ணுடன்‌ சேர்ந்து 
துரும்பெடுத்திருந்தது. அதை தூக்கியபோது உதிர்ந்தது. 
கூரையின்‌ வெயில்குழல்களின்‌ ஒளியில்‌ அப்பால்‌ தன்‌ 

டை கிடப்பதை கண்டான்‌. வண்ணம்‌ 
மாறியிருந்தாலும்‌ அதன்‌ வடிவமே ஆடையென 
காட்டியது. மெல்ல சென்று குனிந்து நோக்கியபோது 
உணர்ந்தான்‌, அது ஆடை அல்ல. சிதல்‌ ஆடைக்குமேல்‌ 
உருவாக்கிய கூடு. ஆடையின்‌ அதே வடிவம்‌, அதே 
நெளிவுகள்‌. அதன்‌ அணிநெசவுகள்‌ கூட 
மென்மண்ணால்‌ உருவாகியிருந்தன. 


அவன்‌ அதை விரலால்‌ தொடப்போய்‌, தயங்கினான்‌. 
மீண்டும்‌ மெல்ல தொட்டான்‌. புண்‌ பொருக்கு 
கட்டியதுபோலிருந்தது. அதை உடைத்தான்‌. உள்ளே 
வெண்ணிறத்தில்‌ சிதல்கள்‌ ஓடிக்கொண்டிருந்தன. 
உயிருள்ள சீழ்‌. சீழ்மணம்‌. அவன்‌ அந்த ஆடைவடிவை 
தட்டித்தட்டி கலைத்தான்‌. சிதல்களின்‌ வழித்தடம்‌ 
மண்ணில்‌ எஞ்சியிருந்தது. அதையே 
நோக்கிக்கொண்டிருந்தான்‌. பின்னர்‌ பெருமூச்சுடன்‌ 
எழுந்து மீண்டுவந்தான்‌. அதை அவன்‌ எவரிடமும்‌ 
சொல்லவில்லை. நெடுநாட்களுக்குப்‌ பின்‌ ஒரு கனவு 
வந்தது. அவன்‌ துயின்றுகொண்டிருந்தான்‌. உடல்‌ 
மண்ணாலானதாக இருந்தது. உள்ளே சிதல்கள்‌ 
ஓடிக்கொண்டிருந்தன. 


[10௨26]“இவர்தான்‌” என்று மருத்துவஏவலன்‌ சொன்னான்‌. 


அவன்‌ தலைவணங்க மருத்துவஏவலன்‌ விலகிச்‌ 
சென்றான்‌. ஒருமுறை நோக்கி அது வீரசேனர்தான்‌ என்று 
உறுதி செய்தபின்‌ துண்டிகன்‌ படுக்கையில்‌ படுத்திருந்த 
அவரை அணுகி நின்றான்‌. அவர்‌ உடலில்‌ இருந்து 
கந்தகம்‌ உடல்‌ வெப்பத்தால்‌ ஆவியாகும்‌ கெடுமணம்‌ 
எழுந்தது. கந்தகத்திற்கும்‌ அழுகும்‌ மணம்‌ உண்டு. உடல்‌ 
அழுகும்‌ மணம்‌ வேறு. கந்தகம்‌ நிலம்‌ அழுகுவதன்‌ 
கெடுமணம்‌. அவன்‌ வீரசேனரின்‌ கால்களைத்‌ தொட்டு 
“வீரரே!” என்றான்‌. அவன்‌ அழைத்த பின்பே அவர்‌ 
கண்களைத்‌ திறந்து “நீங்களா? நீங்களா?” என்றார்‌. “ 
என்னை அறிவீரா?” என்றான்‌ துண்டிகன்‌ வியப்புடன்‌. 


வீரசேனர்‌ முற்றாக விழித்துக்கொண்டு “நீ யார்‌?” என்று 
கேட்டார்‌. “நான்‌ துண்டிகன்‌. அரசர்‌ ஆணைப்படி 
தங்களை பார்க்க வந்தேன்‌. தங்கள்‌ உடல்நிலையை 
நோக்கி பீஷ்ம பிதாமகரிடம்‌ சொல்லும்படி ஆணை” 
என்றான்‌. வீரசேனர்‌ “உங்களுடன்‌ வந்தவர்கள்‌! 
இவர்களை நான்‌ முன்னரே அறிவேன்‌!” என்றார்‌. “யார்‌?” 
என்று துண்டிகன்‌ திரும்பிப்பார்த்தான்‌. “இவர்கள்‌! 
இங்கெலாம்‌ இவர்கள்‌ உலவிக்‌ கொண்டிருக்கிறார்கள்‌. 
குளிர்ந்தவர்கள்‌. அவர்கள்‌ வருகையிலேயே கைகளும்‌ 
கால்களும்‌ குளிர்கொண்டு விரைத்துக்கொள்கின்றன” 
என்றார்‌ வீரசேனர்‌. “பலமுறை வந்திருக்கிறார்கள்‌. 
நீங்கள்‌ வருவதை தொலைவிலேயே கண்டேன்‌.” 


துண்டிகன்‌ “தங்கள்‌ உடல்நிலை எவ்வாறு உள்ளது?” 
என்றான்‌. “நான்‌ இவர்களுடன்‌ செல்வேன்‌. இவர்களை 
பார்க்க முடிவது என்பதே அதற்கான அறிகுறிதான்‌” 
என்றார்‌ வீரசேனர்‌. விழிகள்‌ வெறித்து உருள “இவர்கள்‌ 
என்னை அழைத்துச்‌ செல்வார்கள்‌... ஆம்‌” என்று 
மெல்லிய குரலில்‌ சொன்னார்‌. “பிதாமகரிடம்‌ 
சொல்லுங்கள்‌, அவரிடமிருந்து அவன்‌ விலகிச்‌ 
செல்வதை நான்‌ பார்த்தேன்‌. அவரைப்‌ போன்றே 
தோற்றம்‌ கொண்டவன்‌. ஆனால்‌ வைரங்கள்‌ 
பதிக்கப்பட்ட பொன்முடியும்‌ ஒளிரும்‌ குண்டலங்களும்‌ 
பொற்கவசமும்‌ அணிந்தவன்‌. மின்னல்‌ கதிர்போல்‌ 
ஒளிவிடும்‌ வில்லேந்தியவன்‌... அவரிடமிருந்து 
விலகிச்சென்றான்‌.” 


“எப்போது?” என்று துண்டிகன்‌ கேட்டான்‌. 
“போர்க்களத்தில்‌ என்‌ முன்னாலிருந்த நோக்காடியில்‌ 
அவரை பார்த்தபடியே தேர்செலுத்திக்கொண்டிருந்தேன்‌. 
அவர்‌ ஒருவராகவும்‌ இருவராகவும்‌ அதில்‌ தெரிந்தார்‌. 
அவன்‌ அவர்‌ உடலாக ஆ உடன்நின்றிருப்பதுபோல. 
நோக்காடி அசையும்போதெல்லாம்‌ அவருடைய 


டிப்பாவையும்‌ உடைந்து அவர்கள்‌ இரண்டானார்கள்‌. 
ண்டும்‌ ஒன்றாகினர்‌. முன்னரே அவருடைய 

தேர்ப்பாகனாகிய என்‌ மூத்தவர்‌ உக்ரசேனர்‌ என்னிடம்‌ 
கூறியிருந்தார்‌, அவரில்‌ எட்டு வசுக்கள்‌ 
குடிகொள்வதாகவும்‌ ஒவ்வொரு முறையும்‌ ஒரு வசுவே 
அவர்களில்‌ எழுந்து அப்போரை நடத்துவதாகவும்‌. அந்த 
எண்ணத்தால்‌ ஏற்பட்ட உளமயக்கா என்று நான்‌ 
ஐயப்பட்டேன்‌.?” 


“ஆனால்‌ கம்பி கள விழிநுனியால்‌ 
நோக்காமலிருக்க என்னால்‌ இயலவில்லை. என்‌ 
பின்னால்‌ நின்று போரிடுபவர்‌ இருவர்‌ என்ற உணர்வை 
முதுகுகொண்ட நுண்ணுணர்வும்‌ வலுவாக 
அடைந்துகொண்டே இருந்தது. போர்‌ 
நிகழ்ந்துகொண்டிருந்தபோது எதிரில்‌ அவன்‌ வந்தான்‌...” 
என்றார்‌ வீரசேனர்‌. “யார்‌?” என்றான்‌ துண்டிகன்‌. 
“சிகண்டி, ஆணிலி. ஒருகணம்தான்‌ என்‌ ஆடியில்‌ நான்‌ 
அந்தத்‌ தேவனின்‌ முகத்தை பார்த்தேன்‌. 
திகைத்ததுபோல்‌, கசந்ததுபோல்‌ ஒரு முகம்‌. பின்னர்‌ 
அவன்‌ அகன்றுவிட்டிருந்தான்‌. வில்‌ தாழ்த்தி துயருடன்‌ 
நோக்கிக்கொண்மருந்த பீஷ்ம பிதாமகரின்‌ முகத்தையே 
அதன்பின்‌ ஆடியில்‌ பார்த்தேன்‌.” 


“தேரை திருப்புகையில்‌ அன்று பீஷ்மரின்‌ பின்னால்‌ 
எட்டு நிழல்கள்‌ எழுந்து சரிந்திருப்பதை கண்டேன்‌. 
அவர்கள்‌ எண்மர்தான்‌. எண்மரும்‌ அவரிடமிருந்து 
விலகிவிட்டார்கள்‌. ஐயமில்லை இனி அவர்‌ 
ஆற்றலற்றவர்‌. அவர்‌ உடல்தளர்ந்திருந்தார்‌. 
ஒவ்வொருமுறை நோக்குகையிலும்‌ இறப்பற்றவர்‌, 
தோல்வியற்றவர்‌, மானுடம்கடந்த பிறிதொருவர்‌ என 
நமக்கு தோன்றும்‌ ஒன்று அவரிடமுண்டு. அது முற்றாக 
அகன்றுவிட்டிருந்தது. இன்று அவர்‌ உயிர்துறக்கக்கூடும்‌” 
என்றார்‌ வீரசேனர்‌. 


துண்டிகன்‌ “இன்றுமுதல்‌ நான்‌ அவருக்கு 
தேரோட்டவிருக்கிறேன்‌” என்றான்‌. வீரசேனர்‌ 
சிலகணங்கள்‌ அவனை கூர்ந்து நோக்கிவிட்டு “ஆம்‌, 
பிறிதொரு தேர்வலன்‌ அவருக்கும்‌ தேவை. நீர்‌ எவரென்று 
சொன்னீர்‌?” என்றார்‌. துண்டிகன்‌ தன்‌ குலத்தையும்‌ 
தந்தை பெயரையும்‌ சொன்னான்‌. “அறிந்திருக்கிறேன்‌. 
உமது தந்‌ைத பலமுறை குருநிலைக்கு வந்து 
பிதாமகரிடம்‌ சொல்லாடியிருக்கிறார்‌. தங்களை அவர்‌ 
அறிவார்‌” என்றார்‌ வீரசேனர்‌. பின்னர்‌ புன்னகைத்து 
“அவருடன்‌ களம்படும்‌ நல்லூழ்‌ கொண்டவர்‌ நீங்கள்‌. 
அவர்‌ மாணவர்களாகிய அனைவருமே அந்த நல்லூழை 


விழைபவர்கள்தான்‌. அவர்‌ பொருட்டு உயிர்துறந்தோம்‌ 
என்ற நிறைவுடன்‌ இங்கிருந்து செல்கிறோம்‌” என்றார்‌. 


துண்டிகன்‌ என்ன சொல்வது என்று அறியாது 
நோக்கிக்கொண்டிருந்தான்‌. வீரசேனர்‌ தன்‌ கைகளை 
நீட்டி அவன்‌ கைகளை பற்றிக்கொண்டார்‌. “சற்று 
முன்னர்‌ வரை எண்ணிக்கொண்மருந்தேன்‌, நான்கு 
தலைமுறை மாணவர்களை பயிற்றுவித்த பின்னரும்‌ 
களத்தில்‌ என்‌ ஆசிரியன்‌ தனித்து நின்றிருக்கவேண்டுமா 
என்று. ஆனால்‌ என்றும்‌ அவர்‌ தனியரே. இக்களத்தில்‌ 
எவராயினும்‌ தனியரே. ஆனால்‌ எந்தக்‌ கோழையாவது 
வஞ்சம்‌ கொண்டு அவர்‌ முதுகின்‌ பின்‌ ஒரு அம்பு 
செலுத்தி களத்தில்‌ வீழ்த்திவிட்டால்‌ அவ்விழிவுக்கு 
அவருக்கு முன்‌ களம்பட்ட அத்தனை மாணவர்களுமே 
பொறுப்பேற்க வேண்டுமே என்று எண்ணினேன்‌.” 


“அது நிகழாது” என்று கூரிய குரலில்‌ துண்டிகன்‌ 
சொன்னான்‌. “நேர்நின்று கற்றால்தான்‌ மாணவன்‌ 
என்றில்லை.” வீரசேனர்‌ “ஆம்‌, நீர்‌ வந்ததுமே அதை 
அறிந்துகொண்டேன்‌. நீர்‌ அவருக்குரியவர்‌, 
அதன்பொருட்டு தேர்வுசெய்யப்பட்டவர்‌. அவருடன்‌ 
இரும்‌. களம்பட்ட நாங்கள்‌ அனைவரும்‌ உம்முடன்‌ 
வந்திருப்போம்‌. என்‌ ஆசிரியர்‌ நிமிர்ந்து களம்‌ நிற்க 
வேண்டும்‌. அடிபணியும்‌ மைந்தர்‌ குருதிநிரையை 
கைதாக்கி வாழ்த்தும்‌ மூதாதையின்‌ புன்னகையுடன்‌ 
உயிர்‌ துறக்கவேண்டும்‌. விண்ணுலகில்‌ அவருக்காக 
சந்தனுவும்‌ பிரதீபரும்‌ ஹஸ்தியும்‌ குருவும்‌ யயாதியும்‌ 
காத்து நின்றிருப்பார்கள்‌” என்றார்‌. 


“அவர்‌ அவர்களில்‌ ஒருவர்‌. இங்குள்ளவர்‌ அல்ல. 
கதைகளில்‌ வாழும்‌ மூதாதைகளில்‌ ஒருவர்‌. இங்கிருக்கும்‌ 
உலகைவிட நூறுமடங்கு பெரிது கதையுலகு. அதில்‌ ஒரு 
சிறு துளி காலத்தில்‌ சற்றே பிந்தி, இவ்வுலகில்‌ தலைநீட்டி 
நின்றிருக்கிறது. அதுதான்‌. அந்தப்‌ 
பொருந்தாமையினால்‌ இங்கிருக்கும்‌ 
ஒவ்வொருவருடனும்‌ அவர்‌ முட்டிக்கொண்டிருந்தார்‌. 
ஒவ்வொருவரும்‌ அவரை புண்படுத்தியிருக்கிறோம்‌. 
தேர்வலரே, அஸ்தினபுரியிலும்‌ இந்திரப்பிரஸ்தத்திலும்‌ 
ஒரு சொல்லம்பையேனும்‌ பிதாமகர்‌ மேல்‌ வீசாத எவரும்‌ 
இருக்கமாட்டார்கள்‌.” 


“துரியோதனருக்காக படைகொண்டு எழுகிறார்‌ என 
அவர்‌ சொன்னபோது மாணவர்கள்‌ அனைவரும்‌ அவரை 
பழித்தோம்‌. அவர்‌ வெற்றிகொள்ளும்‌ தரப்பில்‌ நிற்க 
விழைகிறார்‌ என்றும்‌, அதனூடாக சென்றபின்னர்‌ 


இங்கொரு நடுகல்லை ஈட்ட எண்ணுகிறார்‌ என்றும்‌ 
அவரிடம்‌ நானே சொன்னேன்‌. சொல்லில்லாது 
விழிதாழ்த்தி தாடியை நீவிக்கொண்டிருந்தார்‌. சென்ற 
ஒன்பது நாட்களில்‌ இந்தப்‌ படைகளில்‌ நான்‌ 
செவிகொண்ட அனைவருமே அவரை பழித்தனர்‌. 
இவ்வழிவுக்கும்‌ போருக்கும்‌ அவரே ஊற்றென்று 
அஸ்தினபுரியிலும்‌ இந்திரப்பிரஸ்தத்திலும்‌ அரங்கிலும்‌ 
அடுமனைகளிலும்‌ அவரை தாற்றுகிறார்கள்‌. 
கெளரவரும்‌ பாண்டவரும்‌ அவரை வெறுக்கிறார்கள்‌. 
சொல்லாதவர்‌ எண்ணத்தால்‌ அம்பு தொடுக்கிறார்கள்‌. 
உடலெங்கும்‌ இடைவெளியிலாது அம்புகள்‌ தைத்து 
விழுந்து கிடப்பவராகவே அவரை என்னால்‌ எண்ண 
இயல்கிறது. மயிர்க்கால்கள்‌ அனைத்தும்‌ 
அம்புகளாகிவிட்டவைபோல்‌.” 


“ஆனால்‌ அதுவே இயல்பு. நம்‌ வீழ்ச்சிகளுக்கும்‌ 
ட தந்தையரை குறைசொல்வதற்கே நாம்‌ 
பயின்றிருக்கிறோம்‌. தந்தைவடிவானவருக்கு நிகராக 
குடிப்பழியும்‌ குலவஞ்சமும்‌ வேறெவருக்கும்‌ 
அளிக்கப்படுவதில்லை. நம்‌ பொறுப்புகள்‌ 
அனைத்தையும்‌ தந்தையரிடமே அளிக்கிறோம்‌. நமது 
கீழ்மைக்கான பொறுப்பையும்‌ அவர்களிடமே 
கொடுக்கிறோம்‌. அவர்களும்‌ உளம்‌ கனிந்து ஆமென்று 
பெற்றுக்கொள்கிறார்கள்‌. அவ்வாறே என்று தாங்களும்‌ 
நம்புகிறார்கள்‌. மகவென்று நெஞ்சில்‌ உதைப்பதை 
மகிழ்ந்து ஏற்றுக்கொள்ளும்‌ அதே உளநிலையில்‌ 
இறுதிக்கணம்‌ வரை அவர்கள்‌ நீடிக்கிறார்கள்‌. அவர்கள்‌ 
மண்மறைந்து சொல்லிலும்‌ கனவிலும்‌ விண்ணிலும்‌ 
நிறைந்த பின்னர்‌ அவர்களுக்கு நாம்‌ என்ன அளித்தோம்‌ 
என்பதை நாம்‌ உணர்வோம்‌.” 


வீரசேனர்‌ மெல்ல மூச்சு வாங்க கண்களை மூடினார்‌. 
அச்சொற்கள்‌ அவருக்குள்‌ ஊறிநிறைந்து 
காத்திருப்பதாகத்‌ தோன்றியது. எஞ்சிய மூச்சே அதுதான்‌ 
என. இமைகளுக்குள்‌ விழிகள்‌ மெல்ல 
அசைந்துகொண்டே இருந்தன. துண்டிகன்‌ அவரையே 
நோக்கிக்கொண்டிருந்தான்‌. அவர்‌ உடலிலிருந்து அந்த 
அதிர்வு மெல்ல வடிந்துசெல்வதுபோல்‌ தோன்றியது. 
“ஆனால்‌ நான்‌ நிகர்செய்துவிட்டேன்‌. நான்‌ 
அளித்துவிட்டேன்‌“ என்றார்‌. மேலும்‌ அவர்‌ பேசக்கூடும்‌ 
என துண்டிகன்‌ காத்திருந்தான்‌. அவர்‌ நெடுநேரம்‌ 
பேசவில்லை. மூச்சு மட்டும்‌ ஓடிக்கொண்டிருந்தது. 
காற்றுகாட்டிபோல அவ்வப்போது திடுக்கிட்டு 
திசைமாறியது. அவர்‌ உடல்‌ இன்னொன்றாக 
மாறிக்கொண்டிருந்தது. அதிலிருந்து உயிர்‌ என உணரும்‌ 


ஒன்று, அது அசைவா, தோலின்‌ ஒளியா, மெய்ப்பா ஏதோ 
ஒன்று அகன்றுகொண்டிருந்தது. குடுவையிலிருந்து 
துளைகளினூடாக நீர்‌ ஒழிந்து மறைவதுபோல. சற்று 
நேரம்‌ கழித்து அவன்‌ அவர்‌ கைகளை பற்றினான்‌. 
அவற்றில்‌ உயிரில்லை என்பதை உடனே உணர்ந்தான்‌. 


துண்டிகன்‌ அவர்‌ கையை வைத்துவிட்டு 
எழுந்துகொண்டான்‌. சூழ்ந்திருந்த இருளையும்‌ வானில்‌ 
நிறைந்திருந்த விண்மீன்களையும்‌ நோக்கிக்கொண்டு 
நின்றான்‌. மூச்சை இழுத்து இழுத்து விட்டான்‌. 
மருத்துவஏவலனை அழைத்து சொல்லவேண்டுமா என 
எண்ணினான்‌. வேண்டாம்‌ என்று தோன்றியது. அவன்‌ 
மெல்ல நடந்து தன்‌ புரவியை நோக்கி சென்றான்‌. 
கால்வளையத்தை மிதித்துச்‌ சுழற்றி சேணத்தின்மேல்‌ 
அமர்ந்த கணம்‌ அந்த ஆடை நினைவுக்கு வந்தது. அது 
எவ்வாறு அங்கே சென்றிருக்கும்‌ என்றும்‌. 

ாஜவுிதுண்டிகன்‌ பீஷ்மரின்‌ பாடிவீட்டை அடைந்தபோது 
அதன்‌ நுழைவாயிலில்‌ அமர்ந்திருந்த காவலன்‌ தன்‌ 
நீள்வேலை ஊன்றி, அதை பற்றி, அந்தக்‌ கைகளின்‌ மேல்‌ 
முகத்தை வைத்து துயின்றுகொண்டிருந்தான்‌. 
துண்டிகன்‌ “காவலரே!” என்று அழைத்தான்‌. அக்குரல்‌ 
அவனை சென்றடையவில்லை. “காவலரே! காவலரே!” 
என்று அழைத்தபின்‌ மெல்ல அவனை தொட்டான்‌. 
திடுக்கிட்டு எழுந்து வேலை தூக்கியபின்‌ “யார்‌? எங்கே?” 
என்றான்‌ காவலன்‌. “காவலரே, நான்‌ தேர்வலனாகிய 
துண்டிகன்‌. அரசரின்‌ ஆணைப்படி பீஷ்ம பிதாமகரை 
பார்க்கும்பொருட்டு வந்தவன்‌” என்றான்‌ துண்டிகன்‌. 
“ஆம்‌! பிதாமகர்‌!” என்றபின்‌ வாயைத்துடைத்து “யார்‌?” 
என்று மீண்டும்‌ கேட்டான்‌ காவலன்‌. 


துண்டிகன்‌ பொறுமையிழக்காது மீண்டும்‌ சொன்னான்‌. 
அவன்‌ இருமுறை கேட்ட பின்னரே விழி தெளிந்தான்‌. 
சலிப்புடன்‌ கோட்டுவாயிட்டபடி “பிதாமகர்‌ குடிலுக்குள்‌ 
துயின்றுகொண்டிருக்கிறார்‌” என்று சொல்லி 
அமர்ந்தான்‌. “இல்லை, அவர்‌ அக்குடிலுக்குள்‌ இல்லை” 
என்று துண்டிகன்‌ கூறினான்‌. “எப்படி தெரியும்‌?” என்று 
கேட்டபின்‌ காவலன்‌ ஐயத்துடன்‌ சென்று குடிலுக்குள்‌ 
எட்டிப்பார்த்து “ஆம்‌, மெய்யாகவே அவர்‌ இல்லை. 
இவ்வழியாகத்தான்‌ சென்றிருப்பார்‌” என்றான்‌. 
“இவ்வழியாகத்தான்‌ சென்றிருப்பார்‌ என்று எனக்கும்‌ 
தெரியும்‌. எங்கு சென்றார்‌ என்று தங்களுக்கு தெரியுமா 
என்றுதான்‌ கேட்கிறேன்‌” என்று துண்டிகன்‌ சொன்னான்‌. 


“இல்லை. நான்‌ இங்கு அமர்ந்திருந்தபோது அவர்‌ அங்கே 
நடைபயின்று கொண்டிருந்தார்‌. சலிப்பும்‌ சினமும்‌ 
கொண்டிருந்தார்‌. நான்‌ கேட்ட வினாக்களுக்கெல்லாம்‌ 
கடுமையாக மறுசொல்‌ கூறினார்‌. ஆகவே நான்‌ இங்கே 
வந்து அமர்ந்தேன்‌. அதன்பின்‌ நான்‌ சற்று 
அயர்ந்துவிட்டேன்‌” என்றான்‌ காவலன்‌. துண்டிகன்‌ 
அவனிடம்‌ “நீர்‌ எந்த படைப்பிரிவை சேர்ந்தவர்‌?” 
என்றான்‌. “நான்‌ அஸ்தினபுரியின்‌ கோட்டைக்காவலன்‌” 
என்றான்‌ அவன்‌. “காவலுக்கு நன்கு பழகியிருக்கிறீர்‌” 
என்றபின்‌ துண்டிகன்‌ திரும்பி தன்முன்‌ துயிலில்‌ ஆழ்ந்து 
இருள்‌ மூடிக்கிடந்த கெளரவப்‌ படையை பார்த்தபடி 
இடையில்‌ கைவைத்து நின்றான்‌. 


பீஷ்மர்‌ எங்கு சென்றிருப்பார்‌ என்று எண்ணி எடுக்க 
முயன்றான்‌. அவர்‌ துரியோதனனைப்‌ பார்க்க 
சென்றிருக்கக்‌ கூடும்‌ என்ற எண்ணம்‌ முதவில்‌ வந்ததுமே 
அவ்வாறு அல்ல என்று தோன்றியது. அல்லது 
சகுனியைப்‌ பார்க்க சென்றிருக்கலாம்‌. தன்‌ படைகளை 
பார்வையிடச்‌ சென்றிருக்கவும்‌ கூடும்‌. பின்னர்‌ அவர்‌ 
எரிகாட்டுக்கு சென்றிருக்கலாம்‌ என்று அவன்‌ உள்ளம்‌ 
சொன்னது. எரிகாட்டில்‌ அவருக்கு அணுக்கமான எவர்‌ 
இருக்கிறார்கள்‌? எவருமில்லை என்ற எண்ணம்‌ வந்தது. 
ஆனால்‌ அவர்‌ செல்வதற்குரிய இடம்‌ என வேறு 
எதுவுமில்லை. ஒருவேளை பாண்டவப்‌ படைக்குள்‌ 
இளைய யாதவரைப்‌ பார்க்க சென்றிருக்கலாம்‌. அவன்‌ 
அகம்‌ திடுக்கிட்டது. ஏன்‌ அவ்வாறு எண்ணினோம்‌ என 
வியந்துகொண்டான்‌. 


புரவியை அணுகி அதன்‌ சேணத்தை சீரமைத்து 
கால்வளையத்தில்‌ பாதத்தை ஊன்றி சுழற்றி ஏறி 
அமர்ந்தபோது அவனுக்கு தெரிந்தது, அவர்‌ அருகே 
குறுங்காட்டுக்குள்‌ எங்கோ இருக்கிறார்‌ என்று. 
குருக்ஷேத்ரக்‌ காடு விரிந்து பரந்தது. முட்செடிகளும்‌ 
கள்ளிச்‌ செடிகளும்‌ மண்டிக்‌ கிடப்பது. குருக்ஷேத்ரத்தில்‌ 
ஒவ்வொரு யுகத்திற்கும்‌ ஒரு பெரும்போர்‌ நிகழுமென்றும்‌, 
அப்போர்‌ நிகழ்ந்த பகுதி முற்றாகவே கைவிடப்பட்டு 
மானுடர்‌ நடமாடாமல்‌ தெய்வங்களுக்குரிய காடாக 
மாறிவிடும்‌ என்றும்‌ அவன்‌ கேட்டிருந்தான்‌. அங்கு எப்படி 
அவரை தேடிச்செல்வது என்று அவன்‌ உள்ளம்‌ 
திகைத்தது. அவர்‌ திரும்பி வரும்வரை குடில்‌ முற்றத்தில்‌ 
அமர்ந்து காத்திருப்பதே சிறந்தது. காட்டிற்குள்‌ சென்றால்‌ 
வழி தவறிவிடக்கூடும்‌. புலரிக்குள்‌ அவன்‌ 
பீஷ்மரிடமிருந்து தேர்வலனாக பொறுப்பேற்றுக்‌ 
கொள்ளும்‌ ஆணையை பெறவேண்டும்‌. அதன்‌ பின்னரே 
தேரையும்‌ புரவியையும்‌ ஒருக்கவேண்டும்‌. 


அவன்‌ புரவியில்‌ அமர்ந்தபடி தயங்கினான்‌. ஆனால்‌ 
அவன்‌ உடலிலிருந்து ஆணைகளை 
பெற்றுக்கொண்டதுபோல்‌ புரவி தலைசிலுப்பி 
மணியோசையுடன்‌ அடியெடுத்து வைத்து முன்னால்‌ 
சென்றது. துண்டிகன்‌ பெரும்பாலான தருணங்களில்‌ 
முடிவுகளை புரவியிடமே விட்டுவிடுவதுண்டு. தன்‌ மீது 
களைப்பு ஈரமான கம்பளிப்போர்வைபோல விழுந்து 
அழுத்தி மூடுவதுபோல்‌ உணர்ந்தான்‌. கைகால்கள்‌ 
எடைகொண்டன. தாடை மெல்ல விழுந்து வாய்‌ திறந்தது. 
இமைகள்‌ மூடின. அவன்‌ பீஷ்ம பிதாமகரிடம்‌ “வீரசேனர்‌ 
மறைந்துவிட்டார்‌” என்றான்‌. “ஆம்‌, தெரியும்‌” என்று 
பீஷ்மர்‌ சொன்னார்‌. “அவர்‌ மறையும்போது தங்களிடம்‌ 


“நீ இங்கே நில்‌!” என்றான்‌ துரியோதனன்‌. “நான்‌ 
உடனிருப்பேன்‌” என்று துச்சாதனன்‌ மெல்லிய குரலில்‌ 
பதிலிறுத்தான்‌. “இது என்‌ ஆணை!” என்றான்‌ 
துரியோதனன்‌. “இதில்‌ மட்டும்‌ நான்‌ அன்னையின்‌ 
ஆணைக்கே கட்டுப்பட்டவன்‌ என அறிவீர்‌ மூத்தவரே” 
என்று துச்சாதனன்‌ அதே ஒலியில்‌ சொன்னான்‌. 
துரியோதனன்‌ யானை மேலிருந்து கண்களை 
விலக்காமல்‌ மேலும்‌ முன்னகர்ந்து 
சென்றுகொண்டிருந்தான்‌. யானை மீண்டும்‌ மும்முறை 
கொம்புகுலுக்கியது. சக்தை காற்றில்‌ சுழன்று 
சாட்டையென அருகே நின்ற இரு மரங்களை அறைந்தது. 
வெறியுடன்‌ நெளிந்து கொந்தளித்தது. 


தன்னை நோக்கி வந்த சக்தையை துரியோதனன்‌ காணும்‌ 
கணத்திலேயே அதன்‌ அறையை வாங்கி அவன்‌ தெறித்து 
தரையில்‌ படர்ந்து கிடந்த கோரைப்புல்‌ மெத்தைமேல்‌ 
சென்று விழுந்தான்‌. அதே கணத்தில்‌ துச்சாதனன்‌ 
உரக்கக்‌ கூவியபடி பாய்ந்து கீழே கிடந்த மட்கிய 
மரத்தடியை எடுத்து யானையின்‌ முகத்தில்‌ அடித்தான்‌. 
சக்தை அதைத்‌ தட்டி தூள்களாக்கி வீழ்த்திவிட்டு 
துச்சாதனனை நோக்கிச்‌ சென்ற கணத்துக்குள்‌ 
துரியோதனன்‌ எழுந்து அதை நோக்கிப்‌ பாய்ந்தான்‌. 
அவன்‌ தோள்களிலெழுந்த இரு நாகங்கள்‌ சக்தையுடன்‌ 
பின்னிக்கொண்டன. 

திகைத்த சக்தை தசைநெளிய அவற்றைச்‌ சுழற்றிப்‌ 
பிடித்து இறுக்க முயன்றபடி காற்றில்‌ சுழன்றது. அதை 
இருநாகங்களும்‌ பிடித்து வளைத்து தந்தங்களை 
நோக்கிக்கொண்டுசென்றன. சக்தை தன்‌ 
முழுவல்லமையாலும்‌ இரு நாகங்களையும்‌ விலக்கி 
அகற்ற முயன்றது. தசைகள்‌ தசைகளை அறிந்தன. 
ஆற்றல்‌ ஆற்றலை அறிந்த உச்சத்தில்‌ பிளிறியபடி 
யானை கால்பரப்பி திகைத்து நின்றது. 


யானையின்‌ விழிகளை துரியோதனன்‌ அருகே 
கண்டான்‌. கம்பிகள்‌ போன்ற இமைமுடிகளால்‌ 
மூடப்பட்ட சிறிய கருநீர்க்குழிகளுக்குள்‌ ஆழத்தில்‌ ஓர்‌ 
ஒளி மின்னி அணைந்தது. துதிக்கை தளர்ந்து 
அவன்மீதான பிடியை விட்டதும்‌ அவன்‌ சரிந்து விழுந்து 
யானையின்‌ தந்தங்களைப்பற்றிக்கொண்டான்‌. யானை 
கால்களை பின்னால்‌ எடுத்துவைத்து இன்னொரு முறை 


வரும்படி என்னிடம்‌ ஆணையிட்டார்‌” என்றான்‌. 
“அதுவும்‌ தெரியும்‌” என்ற பீஷ்மர்‌ திரும்பி அவனை 
நோக்கி புன்னகைத்து “வீரசேனனை நான்‌ கொன்றேன்‌. 
உன்னையும்‌ இன்றே கொல்லவிருக்கிறேன்‌” என்றார்‌. 


அவன்‌ திடுக்கிட்டு விழித்துக்கொண்டான்‌. புரவி 
பக ம்பத்‌ கெளரவப்‌ படைகள்‌ நடுவே 
ரான குளம்போசையுடன்‌ சென்றுகொண்டிருந்தது. 
அந்தக்‌ கனவில்‌ பீஷ்மர்‌ இருந்த இடம்‌ எது என்று அவன்‌ 
எண்ணிப்பார்த்தான்‌. அது குறுங்காட்டுக்குள்‌ ஒரு 
சிற்றோடையின்‌ கரை. உயரமற்ற கள்ளிப்புதர்கள்‌ 
இருபுறமும்‌ செறிந்திருக்கும்‌ ஒரு பாறை. கனவில்‌ அவன்‌ 
அவரைத்‌ தேடி அந்தக்‌ காட்டுக்குள்‌ சென்ற வழி மிகத்‌ 
தெளிவாக நினைவில்‌ எழுந்தது. கள்ளிச்செடிகளை 
எளிதில்‌ அடையாளம்‌ காணமுடியும்‌. அவை காட்டின்‌ 
விளிம்பிலேயே தொடங்கி தனிப்பெருக்காக காட்டுக்குள்‌ 
செல்லும்‌. அவ்வழியிலேயே சென்று ஒருமுறை 
பார்த்துவிட்டு வந்தால்‌ என்ன என்று தோன்ற அவன்‌ 
புரவியைத்தட்டி விரைவடையச்செய்தான்‌. 


குளம்புகள்‌ ஒலிக்க படை நடுவே ஓடிய புரவி வடமேற்கு 
எல்லைக்‌ காட்டை அடைந்ததும்‌ தயங்கியது. அங்கிருந்த 
காவல்மாடத்தில்‌ சிறுத்தையின்‌ சிறுநீரில்‌ நனைக்கப்பட்ட 
மரவுரிகள்‌ தொங்கவிடப்பட்டிருந்தன. புரவி 
அக்காவல்மாடத்தை அணுகியதும்‌ மிரண்டு, தயங்கி, 
கனைத்து காவலருக்கு தங்கள்‌ வரவை அறிவித்தது. 
காவல்மாடத்திலிருந்து வெளிவந்த காவலர்தலைவன்‌ 
கூர்ந்து நோக்கியபடி அவனை அருகழைத்தான்‌. 
காவல்மாடத்திலிருந்து இரண்டு அம்புகள்‌ அவனை 
கூர்வைத்தன. துண்டிகன்‌ காவலனை அணுகி 
கணையாழியைக்‌ காட்டி “நான்‌ பீஷ்ம பிதாமகரின்‌ 
அணுக்கனாகிய தேர்வலன்‌. அவரைத்‌ தேடி 
சென்றுகொண்டிருக்கிறேன்‌” என்றான்‌. 


அவனை நோக்கி குழம்பியபடி “அவர்‌ இங்கு இல்லையே!” 
என்றான்‌ காவலர்தலைவன்‌. “அப்பால்‌ 
குறுங்காட்டுக்குள்‌ இருக்கிறார்‌. அவர்‌ இங்கு இருக்கிறார்‌ 
என்ற செய்தி எனக்கு வந்தது” என்றான்‌ துண்டிகன்‌. 
“செய்தியா?” என்று காவலர்தலைவன்‌ கேட்டான்‌. 
“அங்கிருப்பேன்‌ என்று அவர்‌ சொன்னார்‌” என்று 

ண்டிகன்‌ சொன்னான்‌. குழப்பத்துடன்‌ 
மீண்டுமொருமுறை நோக்கிவிட்டு “செல்க!” என்று 
காவலன்‌ ஒப்புதல்‌ அளித்தான்‌. புரவி மெல்ல தயங்கி 
காவல்மாடத்தை கடந்ததும்‌ வால்சுழற்றி கனைத்தபடி 
விரைவு கொண்டது. 


குறுங்காட்டுக்குள்‌ செல்வதற்கான ஒற்றையடிப்பாதை 
உறுதியான செம்மண்ணாலும்‌ சரளைக்கற்களாலும்‌ 
ஆனதாக இருந்தது. எனவே புரவியால்‌ விரைந்து தாவிச்‌ 
செல்ல இயன்றது. செல்லச்‌ செல்ல அந்தப்‌ பாதை தனக்கு 
மிக நன்றாக தெரிந்திருப்பதாகவும்‌, அங்கு பலமுறை 
வந்திருப்பதாகவும்‌ அவனுக்கு தோன்றியது. ஆனால்‌ 
சற்று முன்‌ கனவில்‌ மட்டுமே அந்தப்‌ பாதையை 
கண்டிருக்கிறோம்‌ என்பதை அவன்‌ உள்ளம்‌ 
உணர்ந்திருந்தது. புரவி செறிகாட்டிற்குள்‌ சென்றதும்‌ 
இருபுறமும்‌ செறிந்து முட்குலைகளை நீட்டி நின்ற 
மரங்களால்‌ அதன்‌ விரைவு குறைந்தது. துண்டிகன்‌ தன்‌ 
உடலை புரவியின்‌ உடலுடன்‌ சேர்த்து வைத்து 
முட்களிலிருந்து உடலை காத்துக்கொண்டான்‌. 


செல்லச்‌ செல்ல முட்புதர்களின்‌ சூழ்கை அடர்ந்து ஒரு 
குகைவழிபோல்‌ ஆயிற்று அப்பாதை. முதன்‌ முதலாக 
செல்லும்‌ வழி சரிதானா என்ற ஐயத்தை அவன்‌ 
அடைந்தான்‌. கனவில்‌ கண்ட ஒன்றை நம்பி அத்தனை 
தொலைவு வந்திருக்கலாகுமா? ஆனால்‌ கனவுகள்‌ 
ஒருபோதும்‌ வீணாவதில்லை. அவை சுற்றுவழிப்‌ 
பாதைகளாக இருக்கலாம்‌, சென்று சேருமிடம்‌ 
தெய்வங்களால்‌ வகுக்கப்பட்டது. அவன்‌ மீண்டும்‌ சற்று 
தொலைவுக்குச்‌ சென்றபோது தெளிவாகவே 
உணர்ந்தான்‌, அந்த இடம்தான்‌. பின்னர்‌ பீஷ்மர்‌ 
அருகிருக்கும்‌ உணர்வை அவன்‌ உள்ளம்‌ பெற்றது. 


புரவி எடைமிக்க குளம்படிகள்‌ மெல்ல ஒலிக்க தலை 
தாழ்த்தி புதர்களினூடாக சென்றது. அவரை 
அணுகிக்கொண்டிருக்கும்‌ உணர்வு எழுந்து வலுத்து 
வந்தது. பின்னர்‌ அவன்‌ அவரை கண்டான்‌. பீஷ்மர்‌ 
அவன்‌ அணுகி வருவதை முன்னரே அறிந்திருந்தார்‌. 
அவர்‌ திரும்பவோ உடலில்‌ அசைவை வெளிக்காட்டவோ 
இல்லையெனினும்‌ அவனால்‌ அதை உணர முடிந்தது. 
புரவியை நிறுத்திவிட்டு இறங்கி அவரை நோக்கி 
சென்றான்‌. குரல்‌ கேட்கும்‌ தொலைவில்‌ நின்று 
“வணங்குகிறேன்‌, பிதாமகரே. அரசரின்‌ ஆணைப்படி 
தங்களைப்‌ பார்க்கும்‌ பொருட்டு வந்தேன்‌” என்றான்‌. 


பீஷ்மர்‌ திரும்பாமலேயே “தேர்வலனா நீ?” என்றார்‌. “ஆம்‌” 
என்றான்‌. “என்‌ பெயர்‌ துண்டிகன்‌. ஸ்பூடகுலத்தை 
சேர்ந்தவன்‌.” பீஷ்மர்‌ “உன்‌ தந்தையை அறிவேன்‌” என்று 
சொன்னார்‌. “பிதாமகரே, தங்கள்‌ மாணவரும்‌ 
தேர்வலருமாகிய வீரசேனர்‌ சற்று முன்னர்‌ விண்புகுந்தார்‌. 
அப்போது நான்‌ அவருடன்‌ இருந்தேன்‌” என்றான்‌ 
துண்டிகன்‌. பீஷ்மரிடம்‌ எந்த மாறுதலும்‌ 


உருவாகவில்லை. 


“அவரைச்‌ சென்று பார்க்கும்படி என்னிடம்‌ இளவரசர்‌ 
துச்சகர்‌ சொன்னார்‌. அவரது இறப்பை தங்களிடம்‌ 
அறிவிக்கும்படி ஆணையிடப்பட்டேன்‌” என்றான்‌. 
அதற்கும்‌ பீஷ்மர்‌ ஒன்றும்‌ சொல்லவில்லை. “தங்கள்‌ 
மாணவர்களில்‌ இனி எவரும்‌ உயிருடனில்லை என்ற 
செய்தியை தாங்கள்‌ உணர்ந்திருப்பீர்கள்‌, பிதாமகரே” 
என்றான்‌ துண்டிகன்‌. 


பீஷ்மர்‌ வெறுமனே உறுமினார்‌. அவர்‌ ஏதேனும்‌ 
சொல்லவேண்டுமென்பதற்காக துண்டிகன்‌ காத்து 
நின்றான்‌. அவரிடமிருந்து நெடுநேரம்‌ 
சொல்லெழவில்லை. நிழற்சிலையென அசைவிலாது 
அமர்ந்திருந்தார்‌. சூழ்ந்திருந்த முட்செடிகளும்‌ 
தளிரிலைகளும்‌ அசைவற்றிருந்தன. துண்டிகன்‌ “நாளை 
தங்கள்‌ தேரை ஓட்டும்‌ வாய்ப்பு எனக்கு அமையுமெனில்‌ 
எனது நல்லூழ்‌” என்றான்‌. “நன்று” என்று அவர்‌ 
சொன்னார்‌. “பேறு பெற்றேன்‌” என்று துண்டிகன்‌ 
தலைவணங்கினான்‌. பீஷ்மர்‌ அவனிடம்‌ “உனக்கு 
மைந்தர்‌ உள்ளனரா?” என்றார்‌. “ஆம்‌, பிதாமகரே. நான்கு 
மைந்தர்‌ என்‌ குடியில்‌ உள்ளனர்‌.” 


செல்லும்படி பீஷ்மர்‌ கைகாட்டினார்‌. துண்டிகன்‌ 
அடிவைத்து பின்னால்‌ வந்து அவரை கூர்ந்து 
நோக்கியபடி நின்றான்‌. அவர்‌ அங்கு என்ன செய்கிறார்‌ 
என்று அறிய விரும்பினான்‌. அவர்‌ முற்றிலும்‌ 
தனிமையிலிருக்கிறார்‌ என்பதை விழி கூறினாலும்‌ 
அவருடன்‌ பிறர்‌ இருக்கிறார்கள்‌ என்று நுண்ணுணர்வு 
சொல்லிக்கொண்டிருந்தது. விழிகளால்‌ காட்டையும்‌ 
அருகிருந்த மெல்லிய நீரோடையையும்‌ மாறி மாறி 
பார்த்தான்‌. அவன்‌ அங்கிருப்பதை அவர்‌ 
உணர்ந்திருந்தார்‌. அவரிடமே அங்கு வேறு எவர்‌ 
இருக்கிறார்கள்‌ என்று கேட்டால்‌ என்ன என்று அவன்‌ 
எண்ணினான்‌. ஆனால்‌ அது துடுக்கென கருதப்படும்‌ 
என தோன்றியது. 


மீண்டும்‌ அடிவைத்து பின்னால்‌ சென்று புரவியில்‌ 
ஏறிக்கொண்டான்‌. புரவி திரும்பிச்‌ செல்லும்போது 
விந்தையானதோர்‌ உணர்வு அவனுக்கு ஏற்பட்டது. 
அங்கிருந்த அந்த பிறிதொருவர்‌ தன்னை 
நோக்குவதுபோல. அவன்‌ புரவியை நிறுத்தி திரும்பிப்‌ 
பார்த்தான்‌. பீஷ்மர்‌ அதே அசைவின்மையுடன்‌ 
தெரிந்தார்‌. இந்த இரவில்‌ துயிலின்மையால்‌ 
உளமயக்குகளுக்குள்‌ சிக்கிக்கொண்டிருக்கிறேன்‌. 


மெய்யையும்‌ பொய்யையும்‌ பிரிப்பது துயில்தான்‌ 
போலும்‌. துயிலுக்கு அப்பால்‌ அறியாத உலகங்கள்‌ 
ததும்பிக்கொண்டிருக்கின்றன. இறந்தவர்கள்‌, தேவர்கள்‌, 
புவிவல்லமைகள்‌. எண்ணங்களின்‌ வடிவில்‌ 
இயல்பவர்கள்‌. 


அவன்‌ மீண்டும்‌ தன்‌ உடலில்‌ களைப்பை உணர்ந்தான்‌. 
சற்று நேரம்‌ எங்கேனும்‌ படுத்துத்‌ துயின்றால்‌ 
போதுமென்று தோன்றியது. அவ்வாறு 
எண்ணிக்கொண்டிருக்கையிலேயே அவன்‌ துயில்வதை 
அவனே பார்த்துக்கொண்டிருந்தான்‌. அவன்‌ கைகள்‌ 
தளர்ந்து விழ, கடிவாளம்‌ மடியில்‌ கிடந்தது. துயிலால்‌ 
எடைகொண்ட தலை முன்னால்‌ சரிந்து புரவியின்‌ 
கழுத்தில்‌ முட்டியது. கால்களால்‌ புரவியின்‌ உடலை 
கவ்வியபடி சற்றே சரிந்து துயின்றபம அவன்‌ சென்றான்‌. 
முட்களும்‌ கள்ளியிலைகளும்‌ அவனை 
வருடிச்சென்றன. காட்டுக்குள்‌ கூகைகள்‌ 
குழறிக்கொண்டிருக்க இலைகளுக்குள்‌ வெளவால்கள்‌ 
சிறகடித்துச்செல்லும்‌ ஓசைகள்‌ கேட்டன. 


அவன்‌ திரும்பிச்சென்று பீஷ்மரிடம்‌ “பிதமாகரே, தாங்கள்‌ 
இங்கு பேசிக்கொண்டிருந்தது எவரிடம்‌?” என்றான்‌. அதன்‌ 
பின்னரே அவருக்கு முன்னால்‌ அந்த ஓடைக்கு மறுபுறம்‌ 
அதே போன்றதொரு பாறையில்‌ இளைய யாதவர்‌ 
நிழலுருவாக அமர்ந்திருப்பதை பார்த்தான்‌. அவர்‌ 
தலையில்‌ சூடிய பீலி மட்டும்‌ தனி ஒளி கொண்டதுபோல்‌ 
தெளிவாகத்‌ தெரிந்தது. விழிகளின்‌ இரு ஒளிப்புள்ளிகள்‌. 
நிழலுருவில்‌ அவர்‌ சிறுவனைப்போல 
முதுமையற்றவராக தெரிந்தார்‌. 


அவன்‌ தலைவணங்கி கால்‌ வைத்து பின்னால்‌ 
சென்றபோது அங்கு இனிய குழலோசை எழுவதை 
கேட்டான்‌. இளைய யாதவர்தான்‌ குழலிசைக்கிறார்‌ என்ற 
எண்ணம்‌ ஏற்பட்டது. ஆனால்‌ அவரது 
இடைக்கச்சையில்தான்‌ வேய்குழல்‌ இருந்தது. அந்தக்‌ 
குழலோசை துயர்கொண்டதாக, கோடைகாலக்‌ குயிலின்‌ 
பப்பு நிறைந்ததாக தோன்றியது. ல்‌ க சுழன்று 
தவிப்பு என்னும்‌ ஒற்றைச்‌ சொல்லையே வெவ்வேறு 
ஒலியமைப்புகளில்‌ சொல்லிக்கொண்டிருந்தது. பின்னர்‌ 
அது துள்ளலாயிற்று. கைக்குழவிபோல்‌ காலுதைத்துச்‌ 
சிரிக்கும்‌ குழலிசை. அது விசைகொண்டது. துள்ளும்‌ 
புரவியாகியது. மலைச்சரிவில்‌ கனைத்தபடி 
பாய்ந்திறங்கியது. வெண்ணிற அருவிபோல. 


அவன்‌ விழித்துக்கொண்டபோது மீண்டும்‌ 


படைமுகப்புக்கு வந்திருந்தான்‌. வாயை 
துடைத்துக்கொண்டு புரவியைத்‌ தட்டி காவல்மாடத்தை 
நோக்கி அதை செலுத்தினான்‌. அது சிறுத்தைநீர்‌ 
மணத்தை உணர்ந்து மூக்கை விடைத்து மூச்செறிந்து 
சிற்றடி வைத்தது. அதை தட்டித்தட்டி ஊக்கி முன்‌ 
செலுத்தினான்‌. 


[[/age]படைப்பிரிவை அடைந்ததுமே துண்டிகன்‌ 
பீஷ்மரின்‌ தேரைச்‌ சென்று பார்த்தான்‌. கெளரவர்களின்‌ 
படைத்தேர்களிலேயே பெரியது அது. ஆளுயரச்‌ 
சகடங்களும்‌, உயர்ந்த பீடமும்‌, இரண்டு 
பின்னிருக்கைகளும்‌, நான்காள்‌ உயரமான முகடும்‌ 
கொண்டது. ஆனால்‌ மூன்று இரும்புருளைகள்மேல்‌ 
அதன்‌ அச்சு அமைந்திருந்தமையால்‌ ஓசையின்றி நீரில்‌ 
படகென ஒழுகுவது. அவன்‌ அடியில்‌ சென்று 
நோக்கினான்‌. அதன்‌ சகடங்களில்‌ ஒன்றின்‌ உட்புறம்‌ 
பட்டை சற்று விலகியிருந்தது. எடை தாங்கும்‌ வில்லில்‌ 
இருந்த மூங்கில்களில்‌ ஒன்று சற்று தளர்ந்திருந்தது. 
அவற்றை சரிசெய்யும்படி தச்சர்களிடம்‌ சென்று 
சொன்னான்‌. யவனத்தச்சர்கள்‌ முன்னரே தேரை 
சரிபார்த்திருந்தனர்‌. அவர்கள்‌ அக்குறைகளை 
அறிந்திருக்கவில்லை. அவன்‌ குரலில்‌ இருந்த 
ஆணைக்கு அவர்கள்‌ பணிந்தனர்‌. 


துண்டிகன்‌ புரவிகளை தானே சென்று தெரிவு செய்தான்‌. 
முன்னரே அத்தேருக்குப்‌ பழகிய புரவிகளே நன்று. 
ஆனால்‌ ஏழு புரவிகளில்‌ நான்கு மீள முடியாதபடி 
புண்பட்டிருந்தன. புதிய நான்கு புரவிகளை அழைத்து 
வந்து அவற்றின்‌ உடலை முழுக்க தன்‌ கைகளால்‌ உருவி 
சுழிகளைத்‌ தேர்ந்து அவை போருக்கு உகந்த 
நிலையிலிருப்பதை உறுதி செய்துகொண்டான்‌. 
அவற்றை பிற மூன்று புரவிகளுடன்‌ சேர்த்துக்‌ 
கட்டினான்‌. அவை ஒன்றையொன்று நோக்கி 
மூக்குசுருக்கி மூச்செறிந்து உறுமி உடல்‌ சிலிர்த்தன. 
அவற்றை ஒரே மூங்கில்கூடையிலிருந்து 
கொள்ளுண்ணச்‌ செய்தான்‌. 


அவற்றை ஒன்றுடன்‌ ஒன்று அணுகி நிற்கவைத்து 
அனைத்தையும்‌ ஒரே மரவுரியால்‌ உருவினான்‌. 
அவற்றுக்குள்‌ ஒரே மணம்‌ உருவானபோது ஒன்றை 
ஒன்று முகர்ந்து பெருமூச்செறிந்தன. அணுகி உடலொட்டி 
நின்றன. அவற்றை சேர்ந்து ஓடவிட்டு தேரை... 
நான்குமுறை ஓட்டி பயிற்றுவித்தான்‌. புலரிக்கு முன்னர்‌ 
அவற்றுக்கு நீர்‌ காட்டி வயிறு புடைக்கும்‌ அளவிற்கு 
உப்பிட்ட உலர்‌ புல்லை ஊட்டி நிறுத்தினான்‌. அவை 


ஒற்றைக்கால்‌ தூக்கி நின்றபடி தலைதாழ்த்தி துயிலத்‌ 
தொடங்கின. போருக்குச்‌ செல்வதற்கு முன்‌ புரவிகளுக்கு 
வெல்ல உருண்டைகளை அளிப்பதுண்டு. போர்‌ நடுவே 
வெல்லமும்‌ உப்பும்‌ கலந்த நீர்‌ அவற்றுக்கு 
அளிக்கப்படும்‌. அவனே சென்று நீரை நோக்கி 
உறுதிசெய்துகொண்டான்‌. 


கருக்கிருட்டு செறிந்து கொண்டிருந்தபோது அவன்‌ 
மரவுரியால்‌ தன்‌ உடலைத்‌ துடைத்து புதிய மரவுரி 
அணிந்து தோற்கச்சை கட்டி கவசங்களை 
அணிந்துகொண்டான்‌. கையுறைகளை இழுத்துவிட்டு 
கையில்‌ சவுக்குடன்‌ தேர்‌ அருகே ஒருங்கி நிண்றான்‌. தன்‌ 
உள்ளம்‌ ஆழ்ந்த நிறைவுகொண்டிருப்பதை உணர்ந்தான்‌. 
புவியில்‌ இனி ஏதும்‌ எஞ்சியிருக்கவில்லை என்பதுபோல. 
விழைவதற்கோ எய்துவதற்கோ. அவன்‌ அந்த நிறைவை 
ஓர்‌ எடையாக உடலெங்கும்‌ உணர்ந்தான்‌. 


புரவிகள்‌ விழித்தெழுந்தன. அவற்றிலொன்று அவனை 
அழைத்தது. அவன்‌ எழுந்துசென்று அவற்றுக்கு மீண்டும்‌ 
நீர்‌ வைத்தான்‌. அவை சிறுநீர்‌ கழித்து சாணியுருளைகள்‌ 
பொழிந்து ஒன்றை ஒன்று முகர்ந்து அடையாளம்‌ 
கண்டுகொண்டபின்‌ குளம்புகள்‌ மிதிபட கால்களை 
தூக்கி வைத்தன. ஈரப்புல்‌ கற்றைகளை 

வைத்தபோது தலைகுலுக்கியபடி புல்லை தின்னத்‌ 
தொடங்கின. அவற்றின்‌ தாடைகள்‌ இறுகி அசைவதை, 
வால்‌ சுழல்வதை, உடல்‌ விதிர்ப்பதை அவன்‌ 
நோக்கிக்கொண்டிருந்தான்‌. அவையும்‌ தானுணர்ந்த 
அந்த நிறைவை கொண்டிருப்பதாகத்‌ தோன்றியது. 


பீஷ்மர்‌ வருவதற்காக அவன்‌ காத்திருப்பதை உணர்ந்த 
காவலன்‌ “நேற்று இங்கிருந்து அவர்‌ செல்கையில்‌ நான்‌ 
பார்த்தேன்‌. ஆனால்‌ அவர்‌ செல்கிறார்‌ என்பது எனக்கு 
தோன்றவில்லை. வெறுமனே 
பார்த்துக்கொண்டிருந்தேன்‌” என்றான்‌. சீற்றத்துடன்‌ 
திரும்பிய துண்டிகன்‌ “இனி ஒரு சொல்‌ உமது நாவில்‌ 
எழுமென்றால்‌ சூதனின்‌ எல்லைகடந்து இந்தத்‌ 
துரட்டியால்‌ உமது கழுத்தை நான்‌ 
அறுக்கவேண்டியிருக்கும்‌” என்றான்‌. காவலன்‌ வெறித்து 
நோக்கியபின்‌ மீண்டும்‌ சென்று தன்‌ சிறுபீடத்தில்‌ 
அமர்ந்தான்‌. துண்டிகன்‌ அமர்ந்து கைகளை 
கோத்துக்கொண்டான்‌. 

மெல்ல உடலும்‌ உள்ளமும்‌ அடங்கியபோது அந்தச்‌ சினம்‌ 
ஏன்‌ என துண்டிகன்‌ வியந்துகொண்டான்‌. 
அச்சிறுமையாளன்‌ அரிய ஒன்றை கலைத்து 


ஊடுருவினான்‌ என்பதனாலா? அல்ல, அவனைப்‌ 
போன்றவர்கள்‌ பிறிதொரு உலகில்‌ வாழ்பவர்கள்‌. 
அவர்கள்‌ நாணல்கள்போல, புயலுக்குப்‌ பின்னரும்‌ 
எஞ்சுபவர்கள்‌. ஆம்‌, அதுதான்‌. இவன்‌ எஞ்சியிருப்பான்‌. 
புரவியின்‌ காலடிகள்‌ ஒலிப்பதைக்‌ கேட்டு துண்டிகன்‌ 
செவி கொண்டான்‌. பீஷ்மரின்‌ புரவி அது என்பதை எந்த 
முன்னறிதலுமின்றி அவன்‌ உள்ளம்‌ உணர்ந்தது. 


அவன்‌ எழுந்து நின்றான்‌. துள்ளலுடன்‌ வந்த புரவி 
அணுகி திரும்பி நிற்க பீஷ்மர்‌ இறங்கி வந்தார்‌. அவரது 
உடலில்‌ இருந்து ஒளி எழுந்து பரவுவதாக தோன்றியது. 
கருக்கிருள்‌ எங்கும்‌ சூழ்ந்திருந்தபோது மிகத்‌ தெளிவாக 
அவரை பார்க்க இயன்றது. தவத்தில்‌ நிறுவிக்கொண்ட 
முனிவர்களின்‌ உடலில்‌ தன்னொளி உண்டென்று அவன்‌ 
கேட்டிருந்தான்‌. இரவில்‌ துயிலும்போது விளக்கு 
ஏற்றிவைக்கப்பட்ட படிகக்கலம்‌ என அவர்களின்‌ உடல்‌ 
துலங்கும்‌ என்பார்கள்‌. அது மெய்தான்‌. அல்லது தன்‌ 
விழிமயக்கா? 


பீஷ்மர்‌ அவனை அணுகி புன்னகைத்து “நன்று, 
சித்தமாகிவிட்டாய்‌” என்றார்‌. “ஆம்‌, ஆசிரியரே” என்றான்‌ 
துண்டிகன்‌. “சற்று நேரம்‌. நானும்‌ ஒருங்கிவிடுவேன்‌” 
என்று பீஷ்மர்‌ சொன்னார்‌. துண்டிகன்‌ “தாங்கள்‌ சற்று 
ஓய்வெடுக்கலாம்‌, ஆசிரியரே” என்றான்‌. “நெடுநாள்‌ 
ஓய்வெடுத்துவிட்டேன்‌. இன்னும்‌ சிறு பொழுதுதான்‌” 
என்றபடி பீஷ்மர்‌ உள்ளே சென்றார்‌. அவருக்கு 
உதவும்பொருட்டு செல்வதா வேண்டாமா என்று 
தயங்கியபடி துண்டிகன்‌ நின்றான்‌. பின்னர்‌ சவுக்கை 
கீழே வைத்துவிட்டு பீஷ்மரை அணுகினான்‌. 


பீஷ்மர்‌ மரவுரியால்‌ தன்‌ உடலை 
துடைத்துக்கொண்டிருந்தார்‌. அவன்‌ அருகே சென்று 
அந்த மரவுரியை வாங்கும்‌ பொருட்டு கைநீட்டினான்‌. 
“தொட வேண்டாம்‌” என்று பீஷ்மர்‌ சொன்னார்‌. “பிழை 
பொறுக்கவேண்டும்‌” என்று பதறி அவன்‌ கையை 
பின்னிழுத்துக்கொண்டான்‌. அவர்‌ நிமிர்ந்து நோக்கி 
“என்னை இப்போது எவரும்‌ தொடலாகாது” என்றார்‌. 
அவர்‌ சொல்வதென்ன என்று அவனுக்கு புரியவில்லை. 
அவர்‌ பீஷ்மர்தானா கந்தர்வர்கள்‌ எவரேனும்‌ 
அவ்வடிவில்‌ வந்திருக்கிறார்களா என்ற ஐயத்தை அவன்‌ 
அடைந்தான்‌. 


பீஷ்மர்‌ எழுந்து தன்‌ மரவுரி டையைத்‌ துறந்து சிறிய 
மூங்கில்பேழையிலிருந்து புதிய மரவுரி ஒன்றை எடுத்து 
அணிந்தார்‌. புதிய இடைக்கச்சையையும்‌ 


கையுறைகளையும்‌ அணிந்தார்‌. புதிய தோல்நாடா 
ஒன்றை எடுத்து குழலை மரச்சீப்பால்‌ நீவி கட்டினார்‌. 
அவனிடம்‌ “அந்தப்‌ பெட்டியில்‌ இருந்து என்‌ குறடுகளை 
எடு” என்றார்‌. அவன்‌ பனையோலைப்பெட்டியைத்‌ 
திறந்து அதிலிருந்து புத்தம்புதிய இரும்புக்குறடுகளை 
எடுத்து வைத்தான்‌. அவர்‌ பீடப்பெட்டியில்‌ அமர்ந்து 
அதை தன்‌ கால்களில்‌ அணிந்துகொண்டார்‌. 
கவசங்களும்‌ புதியனவாக இருக்குமோ என அவன்‌ 
எண்ணினான்‌. அவர்‌ கைசுட்டி “உம்‌” என்றார்‌. அந்தப்‌ 
பெட்டியில்‌ அவருடைய கவசங்கள்‌ உலையிலிருந்து 
அப்போதுதான்‌ வந்தவை போலிருந்தன. அவர்‌ 
அவற்றை அணிந்துகொண்டு எழுந்தபோது முதல்நாள்‌ 
போருக்கெழுந்தவர்‌ போலிருந்தார்‌. 


அவருடைய வில்மட்டும்‌ மாறவில்லை. அதை எடுத்து 
ஒருமுறை வளைத்து நோக்கியபின்‌ “நான்‌ 
சித்தமாகிவிட்டேன்‌” என்றார்‌. அவர்‌ முகம்‌ அவன்‌ 
அதுவரை கண்டிராத புன்னகையுடன்‌ இருந்தது. எண்ணி 
எண்ணி மகிழும்‌ எதையோ நெஞ்சுள்‌ கொண்டவர்போல 
விழிகள்‌ ஒளிகொண்டிருந்தன. 

[imagelசுருதகீர்த்தி பிரதிவிந்தியனின்‌ பாடிவீட்டை 
அடைந்தபோது அங்கு சதானீகனும்‌ சுதசோமனும்‌ 
இருந்தனர்‌. கவச உடையணிந்திருந்த அவன்‌ 
புரவியிலிருந்து இறங்கி ஏவலனிடம்‌ கடிவாளத்தை 
அளித்துவிட்டு சிறிய பெட்டி மேல்‌ அமர்ந்து ஏவலன்‌ 
கவசங்கள்‌ அணிவிக்க முழங்கையை கால்மடித்த 
முட்டுகளில்‌ ஊன்றி நிலம்‌ நோக்கி அமர்ந்திருந்த 
பிரதிவிந்தியனை அணுகி “வணங்குகிறேன்‌, மூத்தவரே” 
என்றபின்‌ அப்பால்‌ கைகட்டி நின்றிருந்த சுதசோமனை 
நோக்கி “சுருதசேனன்‌ வரவில்லையா?” என்றான்‌. 
“இல்லை” என்று சுதசோமன்‌ தலையசைத்தான்‌. 


சுருதகீர்த்தி திரும்பிப்பார்க்க அப்பால்‌ நின்ற ஏவலன்‌ 
வந்து மென்மரத்தாலான பெட்டியை அவன்‌ 
அமரும்பொருட்டு வைத்தான்‌. அவன்‌ அமர்ந்துகொண்டு 
“வரும்‌ வழியெங்கும்‌ கெடுநாற்றம்‌ வீசுவதுபோல்‌ 
உணர்ந்தேன்‌” என்றான்‌. “ஏன்‌?” என்று பிரதிவிந்தியன்‌ 
விழிகளைத்தாக்கி கேட்டான்‌. “வீரர்கள்‌ நேற்று இரவு 
முழுக்க களியாடிக்‌ கொண்டிருந்திருக்கிறார்கள்‌. 
துயின்று எழுந்த பின்னரும்‌ அதே உளநிலை நீடிக்கிறது” 
என்றான்‌. “அதனால்‌ என்ன?” என்றான்‌ பிரதிவிந்தியன்‌. 
சுருதகீர்த்தி “கீழ்மை!” என்றான்‌. “அது 
எப்போதுமுள்ளதுதானே?” என்றான்‌ பிரதிவிந்தியன்‌. 


“மூத்தவரே, நேற்று அவர்கள்‌ அந்த உளநிலையில்‌ 
இருந்ததை அகிபீனாவின்‌ வெறியென்றோ போருக்குப்‌ 
பிந்தைய உளச்சோர்விலிருந்து வெளிவரும்‌ 
முயற்சியென்றோ சொல்லலாம்‌. அது அவர்களிடமில்லை. 
அத்தருணத்தில்‌ அவர்கள்‌ மேல்‌ கூடும்‌ தெய்வங்கள்‌ 
மண்ணின்‌ ஆழத்திருலிருந்தும்‌ இருளுக்கு 
அப்பாலிருந்தும்‌ வருபவை. ஆனால்‌ துயின்றெழுந்து 
படைக்கலம்‌ அணிந்துகொண்டிருக்கும்‌ அவர்கள்‌ இன்று 
கொண்டிருக்கும்‌ உணர்ச்சி அவர்களுடையதேதான்‌” 
என்றான்‌ சுருதகீர்த்தி. 


சுதசோமன்‌ “அவர்கள்‌ உள்ளிலிருந்தும்‌ 
பேய்த்தெய்வங்கள்‌ எழுந்து வரலாம்‌” என்றான்‌. அவனை 
வெறுமனே நோக்கியபின்‌ எரிச்சலுடன்‌ “சென்று சற்று 
சுற்றி பாருங்கள்‌. அவர்களின்‌ சொற்களை 
செவிகொள்ளுங்கள்‌. இந்த மூன்று யுகங்களின்‌ மானுடம்‌ 


இங்கு படைத்துள்ள அனைத்து நெறிகளும்‌, அனைத்து 
அறங்களும்‌, அத்தனை அழகுகளும்‌, மேன்மைகளும்‌ 
இடிந்து சரிந்து கிடப்பதை நீங்கள்‌ பார்ப்பீர்கள்‌. ஒன்றும்‌ 
மிச்சமில்லை. தாய்‌ என்றும்‌ மனைவியென்றும்‌ 
மகளென்றும்‌ பாராத நிலை என்று பேச்சுகளில்‌ 
கேட்டிருக்கிறேன்‌, இங்குதான்‌ செவிகளால்‌ அறிந்தேன்‌” 
என்றான்‌. 


தலையை மீண்டும்‌ உலுக்கி “எண்ணிச்‌ சென்றடையாத 
கீழ்மை. எத்தனை ஆழங்களுக்கு மனித உள்ளத்தால்‌ 
சென்றடைய முடிகிறது! மூத்தவரே, அத்தனை 
ஆழங்களுக்குச்‌ சென்றாலும்‌ மனிதனுக்கு சொல்லுக்கு 
பஞ்சம்‌ ஏற்படுவதில்லை. அவையனைத்தையும்‌ அவன்‌ 
எங்கோ ஏற்கெனவே சொல்லாக்கி சேர்த்திருக்கிறான்‌ 
என்று பொருள்‌. அடுக்கடுக்காக செல்லும்‌ பாதாளக்‌ 
கரவறைகளில்‌ நிறைந்துள்ளன அவன்‌ ஒருபோதும்‌ 
வெளியே எடுத்து நோக்கியிராதவை. அழுக்குகள்‌, 
அழுகல்கள்‌, நஞ்சுகள்‌” என்றவன்‌ கண்களை 
மூடிக்கொண்டு “புழுக்களும்‌ மலமும்‌ சீழும்‌ 
மலைமலையாக கொட்டிக்கிடப்பதுபோல்‌... அவை 
பேராறுகளாக ஓடுவதுபோல்‌” என்றான்‌. 


சுதசோமன்‌ “மேன்மைகளில்‌ அவ்வளவு உச்சத்திற்கு 
உள்ளம்‌ சென்று சொல்லை அடையமுடியுமெனில்‌ அதே 
விசை ஊசலின்‌ மறுமுனைக்கும்‌ இருக்குமல்லவா?” 
என்றான்‌. “உங்கள்‌ கசப்பை பங்கிட நான்‌ இங்கு 
வரவில்லை, மூத்தவரே” என்றான்‌ சுருதகீர்த்தி. “பின்‌ 
எதற்காக வந்தாய்‌? அவருடைய நூலறிவை பங்கிடவா? 
எந்த நூலறிவனும்‌ சில ஆயிரம்‌ பக்கங்களை 
புரட்டிவிட்டால்‌ எஞ்சுவது இதே கசப்புதான்‌” என்று 
சுதசோமன்‌ சொன்னான்‌. “மந்தா, அவனை பேசவிடு” 
என்றான்‌ பிரதிவிந்தியன்‌. சுதசோமன்‌ “நான்‌ தேர்கள்‌ 
ஒருங்கியுள்ளனவா என்று பார்க்கிறேன்‌” என்று 
கவசங்கள்‌ உரசியும்‌ குலுங்கியும்‌ ஒலிக்க கிளம்பிச்‌ 
சென்றான்‌. 


சுருதகீர்த்தி “இவர்கள்‌ யார்‌, மூத்தவரே? இவர்கள்‌ 
அல்லவா எழவிருக்கும்‌ புதிய வேதத்தின்‌ பொருட்டு 
போர்புரிபவர்கள்‌? புத்துலகை ஆக்கும்‌ நெறிகளை இங்கு 
நிறுவப்போகிறவர்கள்‌? இத்தனை கீழ்மைகளிலிருந்தா 
அது முளைக்கும்‌?” என்றான்‌. பிரதிவிந்தியன்‌ “இரு 
ஒப்புமைகளை நூல்களிலிருந்து எடுத்து நான்‌ சொல்ல 
முடியும்‌. இளையோனே, சீழும்‌ குருதியும்‌ கலந்த 
கருப்பையிலிருந்தே குழவி எழுகிறது. மட்கி அழுகும்‌ 
சேற்றிலிருந்தே தாமரை முளைத்து மேலெழுகிறது” 


பிளிறியது. அவன்‌ அந்த தந்தங்களைப்‌ பற்றியபடி 
“அன்னையரே, அடங்குக. இது என்‌ ஆணை!” என்றான்‌. 
யானை மீண்டும்‌ சின்னம்‌ விளித்தபின்‌ மேலும்‌ இரண்டு 
அடிகள்‌ பின்னாலெடுத்துவைத்தது. மரங்களிலிருந்து 
வடங்களுடன்‌ பாகர்கள்‌ கீழிறங்கினர்‌. 


நான்கு பெருநாகங்கள்‌ ஒன்றையொன்று தழுவிப்‌ பின்னி 
நழுவி வழிந்து மீண்டும்‌ தழுவிக்கொள்வதை 
துரியோதனன்‌ பார்த்துக்கொண்டிருந்தான்‌. தழுவலே 
நாகங்களின்‌ மொழி. உடலே நாக்கானவை அவை. இரு 
பெரும்‌ கருநாகங்கள்‌ இரு பொன்னிறநாகங்கள்‌. 
கவ்விக்கொள்ளும்‌ வேர்கள்‌. உரசிக்கொள்ளும்‌ 
மரக்கிளைகள்‌. கலக்கும்‌ நீரோடைகள்‌. இருவரும்‌ 
மீதமொன்றிலாதபடி பேசிவிட்டவர்கள்‌ போலிருந்தனர்‌. 
திருதராஷ்டிரர்‌ பெருமூச்சு விட்டபோது பீமன்‌ சூழலை 
அறிந்து சற்று விலகி “வாழ்த்தப்பட்டவனானேன்‌ 
தந்தையே. இனி இப்புவியில்‌ நான்‌ 
அடைவதற்கொன்றுமில்லை” என்றான்‌. 


“பாண்டு... பாண்டு!” என்று வேறெங்கோ தன்‌ 
ஊமைவிழிகளைத்‌ திருப்பிக்கொண்டு திருதராஷ்டிரர்‌ 
முனகினார்‌. “பாண்டு... என்‌ தம்பி” மீண்டும்‌ 
பெருமூச்சுடன்‌ பீமனை இழுத்து தன்‌ உடலுடன்‌ 
அணைத்துக்கொண்டார்‌. “உன்‌ முதற்‌ படைக்கலம்‌ உன்‌ 
கைமுட்டிகளே. பின்னர்‌ கதை. வேறெதையும்‌ தீண்டாதே” 
என்றார்‌. “பிற அனைத்து படைக்கலங்களிலும்‌ ஏதோ 
சூது இருக்கிறது. விலங்குகள்‌ அவற்றைப்‌ 
புரிந்துகொள்வதில்லை. கதை களங்கமற்றது. 
நேரடியானது. எந்த மிருகமும்‌ அதைப்‌ புரிந்துகொள்ளும்‌. 
அதுவே உண்மையான ஆற்றல்கொண்டவனின்‌ 
படைக்கலம்‌.” 


“தங்கள்‌ ஆணை தந்தையே” என்றான்‌ பீமன்‌. “டேய்‌ 
விப்ரா, மூடா” என்று திருதராஷ்டிரர்‌ அழைத்தார்‌. “அரசே” 
என்றான்‌ விப்ரன்‌. “என்னுடைய கதையை இவனுக்கு 
அளிக்கச்சொல்‌. இனி இவன்‌ அதில்தான்‌ 
பயிற்சிபெறவேண்டும்‌...” விப்ரன்‌ தலைவணங்கி “ஆவன 
செய்கிறேன்‌ அரசே” என்றான்‌. பீமனின்‌ இரு 
தோள்களிலும்‌ தன்‌ கைகளை வைத்து தலையை ஆட்டி 
புன்னகைசெய்த திருதராஷ்டிரர்‌ “டேய்‌ சஞ்சயா” என்றார்‌. 
“எங்களைப்பார்க்க எப்படி இருக்கிறது?” 


“இருவரும்‌ ஒருவருக்குள்‌ ஒருவர்‌ எதையோ 
தேடிக்கொண்டிருப்பதுபோலத்‌ தோன்றுகிறது அரசே. 
அணைக்கும்‌ கைகள்‌ உடலை துழாவித்துழாவித்‌ 


என்றான்‌. “எந்த ஒப்புமைகளும்‌ இதற்கு பொருந்தாது” 
என்று சுருதகீர்த்தி சொன்னான்‌. 
“ஒஓப்புமைகளைக்கொண்டு விளையாடத்‌ தொடங்கினால்‌ 
முடிவே இல்லை.” 


“ஒப்புமைகளைப்‌ பற்றி கல்லாதவர்களிடம்‌ ஒரு 
ஒவ்வாமை இருக்கிறது. அது வெறுமனே கற்றோரின்‌ 
வெற்று உளப்பயிற்சி என்றும்‌, கற்பனையின்‌ 
விளையாட்டென்றும்‌ எண்ணுகிறார்கள்‌. இளையோனே, 
இப்புவியில்‌ ஒவ்வொன்றும்‌ ஒன்றுடன்‌ ஒன்று 
ஒப்பிடத்தக்கவை என்பதிலேயே உண்மை ஒன்று 
ஒளிந்துள்ளது. ஓர்‌ உளநிகழ்வையோ புவிநிகழ்வையோ 
பொருட்களால்‌ ஒப்புமைப்படுத்திவிட 
முடியுமென்பதுதான்‌ மானுட அறிதலுக்கு இறை 
அளித்துள்ள ஒரே வாய்ப்பு. இப்புவியையும்‌ மானுட 
உள்ளத்தையும்‌ விண்நிறைந்த பிரம்மத்தையும்‌ 
அறிந்துகொள்வதற்கு ஒப்பிடுவதன்றி வேறுவழியில்லை. 
பிரம்மம்‌ என்பதே ஒரு மாபெரும்‌ ஒப்புமை மட்டுமே” 
என்றான்‌ பிரதிவிந்தியன்‌. “அடிப்படையில்‌ அறிவு 
என்பது ஒப்புமைகளை உருவாக்கும்‌ திறன்‌ மட்டுமே. 
மெய்மை என்பது ஓர்‌ அழகிய ஒப்புமையே.” 


அப்பால்‌ கைகட்டி நின்ற சதானீகன்‌ “நீங்களேகூட ஓர்‌ 
ஒப்புமை வழியாகவே அங்கு நிகழ்ந்ததென்ன என்று 
சொன்னீர்கள்‌, மூத்தவரே” என்றான்‌. “சீழும்‌ மலமும்‌ 
குருதியும்‌ போன்ற சொற்கள்‌.” களைப்புடன்‌ “ஆம்‌” என்று 
சுருதகீர்த்தி சொன்னான்‌. பிரதிவிந்தியன்‌ அவன்‌ 
தோள்மேல்‌ கைவைத்து “எண்ணிப்‌ பார்‌, உடல்‌ கிழித்து 
வெளிவரும்‌ குருதி எத்தனை தூய்மையானது. 
தெய்வங்களுக்கு அமுதென அதை படைக்கிறோம்‌. 
நாமும்‌ சமைத்து உண்கிறோம்‌. அழகியது, அன்று பூத்த 
செம்மலரின்‌ ஒளிகொண்டது. அனலுக்கு நிகரானது. 
நீரில்‌ எழுந்த அனல்‌ என்று அதை தொல்நூல்கள்‌ 
சொல்கின்றன. ஆனால்‌ இரு நாழிகைப்பொழுது 
கடந்தால்‌ அது சீழ்‌. மேலும்‌ இரு நாழிகை கடந்தால்‌ மலம்‌. 
முத்தமிட்டு உடல்சேர்த்து நாமறியும்‌ குழவிகூட தன்‌ 
உடலுக்குள்‌ கொண்டிருப்பது குருதியும்‌ மலமும்தான்‌” 
என்றான்‌. 


“இதைப்பற்றி பேசிப்‌ பேசி குறைத்துக்கொள்ளலாம்‌, 
மூத்தவரே. ஆனால்‌ அங்கு வெளியே எழுந்திருக்கும்‌ 
இருட்டை எவ்வகையிலும்‌ அகற்றிவிட இயலாது” 
என்றான்‌ சுருதகீர்த்தி. சதானீகன்‌ “அவர்கள்‌ மெய்யாகவே 
அதனூடாக ஒரு விடுதலையை உணர்கிறார்கள்‌. இந்தப்‌ 
பத்தாவது நாள்‌ போர்‌ எந்த நம்பிக்கையும்‌ எஞ்சாத 


இருண்ட சுவரில்‌ முட்டி நின்றுவிட்டிருக்கிறது. இனி 
பொருளற்ற சாவன்றி எதுவும்‌ எஞ்சியிருக்கவில்லை. 
அந்தப்‌ பெருஞ்சலிப்பிலிருந்து இவ்வாறு எளிய 
விடுதலையை அடைகிறார்களா?” என்றான்‌. “ஆம்‌, 
இருக்கலாம்‌” என்று பிரதிவிந்தியன்‌ சொன்னான்‌. 
“சோர்விலிருந்தும்‌ துயரிலிருந்தும்‌ மீள்வதற்கு மானுடர்‌ 
காமத்தையே கருவியாக்குகிறார்கள்‌. மெய்யாகவே அது 
அவர்களை விடுதலை செய்கிறது” என்றான்‌. 


“இது காமம்‌ அல்ல” என்று கைநீட்டி சுருதகீர்த்தி 
சொன்னான்‌. பற்களைக்‌ கடித்து தாடை இறுகியசைய 
“இங்கிருப்பது மாபெரும்‌ மறுப்பு. ஆம்‌, மறுப்பு. மூத்தவரே, 
காமம்‌ என்பது மாபெரும்‌ ஏற்பு. பெண்ணை, அழகை, 
களிப்பை முற்றேற்கும்‌ நிலை. அதை சூழ்ந்திருக்கும்‌ 
இப்புவியின்‌ ள்‌”. ஆயிரம்‌ இனியவற்றை ஏற்பது அது. 
அவர்கள்‌ அங்கே செய்து கொண்டிருப்பது 
காமக்கொண்டாட்டமல்ல, காம மறுப்பு. முடிவிலாத 
இழிசொற்களால்‌ காமத்தை கீழ்மையினும்‌ கீழ்மை 
என்றாக்குகிறார்கள்‌. அரசை, அறத்தை, தெய்வங்களை, 
மூதாதையரை, குடிமாண்பை, அனைத்தையும்‌ 
இழிவுசெய்கிறார்கள்‌” என்றான்‌. 


“அது ஒரு உளநடிப்பாக இருக்கலாம்‌” என்றான்‌ 
சதானீகன்‌. “இந்த உச்சத்தில்‌ அவை எதுவும்‌ தங்களை 
காக்கவில்லை என்ற சினமாக இருக்கலாம்‌.” 
பிரதிவிந்தியன்‌ “அத்துடன்‌ அவற்றில்‌ ஏதேனும்‌ ஒரு துளி 
தங்களிடம்‌ எஞ்சியிருந்தால்‌ இத்தருணத்தை 
எதிர்கொள்ள முடியாது என்பதனால்‌ அவர்கள்‌ அதை 
உதறிக்கொண்டிருக்கிறார்கள்‌ என்றும்‌ தோன்றுகிறது. 
மலை ஏறுபவர்கள்‌ எடை குறைப்பதுபோல்‌ அவற்றைக்‌ 
கழற்றி கீழிட்டு செல்கிறார்கள்‌ போலும்‌” என்றான்‌. 


சுருதகீர்த்தி எழுந்துகொண்டு “எனக்குத்‌ தோன்றுவது 
பிறிதொன்று. இதுநாள்‌ வரை அவர்கள்‌ இறப்பை அஞ்சி 
அணிந்து வந்த கவசங்களை ஒவ்வொன்றாக கழற்றி 
வீசுகிறார்கள்‌. ஆடையும்‌ கவசமே. வாய்ப்பிருக்கும்‌ 
தருணங்களிலெல்லாம்‌ ஆடைகளை கழற்றி வீசுவதே 
மானுட இயல்பு. மானுடரின்‌ விடுதலையும்‌ இன்பமும்‌ 
ஆடையற்ற நிலையிலேயே அமைகின்றன. இது 
ஒருவகை நிர்வாணம்‌” என்றான்‌. பிரதிவிந்தியன்‌ 
“இதைப்பற்றியும்‌ நூல்கள்‌ சொல்கின்றன. இது 
வைதரணி. அனைத்துக்‌ கீழ்மைகளும்‌ ஓடும்‌ பெருநதி. 
யோகிகள்‌ பல்லாயிரம்‌ படிகளை ஏறி சென்றடையும்‌ 
எல்லை. இந்த வீரர்கள்‌ பின்னிருந்து துரத்தும்‌ இறப்பால்‌ 
அதன்‌ கரைவரை வந்தடைந்துவிட்டார்கள்‌” என்றான்‌. 


சுருதகீர்த்தி அதை கேட்காதவன்போல்‌ அமர்ந்திருக்க 
பிரதிவிந்தியன்‌ “இப்பல்லாயிரங்களில்‌ ஒருவர்‌ அதை 
கடந்தால்‌ நன்று” என்றான்‌. “அதில்‌ மூழ்கி அழியும்‌ பிறர்‌ 
பொருட்டு ஒருவரேனும்‌ அமுதை அறியவேண்டும்‌” 
என்றான்‌ சுருதகீர்த்தி. பிரதிவிந்தியன்‌ எழுந்துகொண்டு 
சிரித்து “யோகிகளிலும்‌ பல்லாயிரத்தில்‌ ஒருவரே 
சென்றடைகிறார்கள்‌ எனப்படுகிறது” என்றான்‌. 
சுருதகீர்த்தி “காலையிலிருந்தே விந்தையான ஓர்‌ 
உளக்கலக்கம்‌. கிளம்பி இங்கு வருவதற்குள்‌ இக்காட்சி 
அக்கலக்கத்தை பெருமடங்கு பெருக்கியது” என்றான்‌. 


பிரதிவிந்தியன்‌ வினாவுடன்‌ நோக்க “நேற்றிரவு ஒரு 
கனவு கண்டேன்‌. நான்‌ ஊழ்கத்தில்‌ அமர்ந்திருக்கும்‌ 
பீஷ்ம பிதாமகரின்மேல்‌ அம்புகளைச்‌ செலுத்தி அவரை 
வீழ்த்துகிறேன்‌. அவர்‌ ஒரு கரிய மலைப்பாறை மேல்‌ 
அமர்ந்திருப்பதாகவே அம்பு செலுத்தும்போது நான்‌ 
கண்டேன்‌. ஆனால்‌ அவர்‌ உடல்மடங்கி குருதி சிந்தி 
விழுந்தபோது அந்தப்‌ பாறை ஓர்‌ அன்னையின்‌ மடி 
என்று உணர்ந்தேன்‌. அவ்வன்னை கல்லாலான தன்‌ 
பெருங்கைகளால்‌ அவரை எடுத்து தன்‌ 
நெஞ்சோடணைத்து குனிந்து அவர்‌ முகத்தை நோக்கி 
விழிநீர்‌ சிந்துவதை பார்த்தேன்‌” என்றான்‌ சுருதகீர்த்தி. 


“விழித்துக்கொண்டு எழுந்து வெளிவந்தபோது 
விடிவெள்ளி முளைத்திருந்தது. என்‌ அணுக்க ஒற்றன்‌ 
வந்து ஒரு செய்தி சொன்னான்‌. நேற்றிரவு தந்தையர்‌ 
ஐவரும்‌ சிகண்டியும்‌ இளைய யாதவரும்‌ மட்டும்‌ இளைய 
யாதவரின்‌ குடிலில்‌ சந்தித்திருக்கிறார்கள்‌” என்றான்‌. 
“ஆம்‌, நானும்‌ அறிந்தேன்‌” என்று பிரதிவிந்தியன்‌ 
சொன்னான்‌. “நாமறியாத ஏதேனும்‌ படைசூழ்கைகள்‌ 
வகுத்திருக்கலாம்‌. அது எதுவாயினும்‌ உயர்ந்ததல்ல” 
என்றான்‌ சுருதகீர்த்தி. “எவ்வாறு சொல்கிறாய்‌?” என்று 
பிரதிவிந்தியன்‌ கேட்டான்‌. “எதுவும்‌ கீழ்மை 
கொள்ளும்தோறும்‌ மந்தணமாகிறது” என்றான்‌ 
சுருதகீர்த்தி. 


பிரதிவிந்தியன்‌ அதற்கு மறுமொழி சொல்லவில்லை. 
சுருதகீர்த்தி “இன்றுடன்‌ இந்தப்‌ போரின்‌ தேக்கம்‌ 
முடிவடையுமென்றும்‌, எங்கோ ஓர்‌ உடைப்பு 
நிகழுமென்றும்‌ ஓர்‌ உள்ளுணர்வு எனக்கிருக்கிறது” 
என்றான்‌. பிரதிவிந்தியன்‌ “ஆம்‌, இன்றோ நாளையோ. 
எந்தத்‌ தேக்கமும்‌ அவ்வாறே முடிவிலாது நீடிக்க இயலாது. 
ஒழுக்கே புடவியின்‌ இயல்பு. தேக்கம்‌ என்பது 
ஒழுக்குக்காக ஒவ்வொரு அணுவும்‌ தன்‌ எல்லைகளை 
முட்டிக்கொண்டிருக்கும்‌ நிலை மட்டுமே. எங்கேனும்‌ 


ஏதேனும்‌ ஒரு வாயில்‌ உடைந்து திறந்தே ஆகவேண்டும்‌” 
என்றான்‌. 


“இன்று பீஷ்மர்‌ களம்படுவார்‌” என்று சுருதகீர்த்தி 
சொன்னான்‌. “என்ன சொல்கிறாய்‌?” என்று 
பிரதிவிந்தியன்‌ திகைப்புடன்‌ கேட்டான்‌. “மூத்தவரே, 
எண்ணி நோக்கினால்‌ தெள்ளத்தெளிவாக தெரிவது 
அது. பீஷ்மர்‌ களம்படாமல்‌ இந்த தேக்க நிலையில்‌ 
மயிரிழை அளவுகூட மாற்றம்‌ ஏற்படப்‌ போவதில்லை. 
இளைய யாதவர்‌ இன்று முதன்மையாக விழைவது 
அதையே. சிகண்டி பீஷ்மரைக்‌ கொல்லும்‌ நோன்பு 
கொண்டவர்‌. அவருடனும்‌ அவர்‌ மைந்தருடனும்‌ 
அமர்ந்து தந்தையர்‌ சொல்லாடுகிறார்கள்‌ என்றால்‌ 
பீஷ்மரை வீழ்த்தும்‌ வழியொன்றை கண்டுவிட்டார்கள்‌ 
என்றே பொருள்‌.” 


“இந்த ஒன்பது நாளும்‌ பீஷ்மரை வீழ்த்தவே 
முயன்றுகொண்டிருக்கிறோம்‌” என்றான்‌ பிரதிவிந்தியன்‌. 
“ஆம்‌, இதுவரை பீஷ்மரை வீழ்த்த முயன்றவர்கள்‌ பிறர்‌. 
இன்று முதல்முறையாக அதற்கு இளைய யாதவர்‌ 
எழுகிறார்‌” என்றான்‌ சுருதகீர்த்தி. பிரதிவிந்தியன்‌ 
அவனை வெறுமனே நோக்கினான்‌. “மூத்தவரே, தாங்கள்‌ 
அதை உணரவில்லையா, இளைய யாதவர்‌ 
வெல்லற்கரியவர்‌ என்று? அவர்‌ முயற்சிகள்‌ எதுவும்‌ 
பிழைபடப்போவதில்லை என்று? இங்கு நிகழ்வன 
அனைத்தையும்‌ முன்னரே கடந்து அங்கு சென்று நின்று 
நாம்‌ அங்கு செல்வதற்காக காத்திருக்கிறார்‌” என்றான்‌. 


“ஆம்‌, சில தருணங்களில்‌ இவை அனைத்தையும்‌ அவரே 
இயற்றுகிறார்‌ என்று தோன்றும்‌. சில தருணங்களில்‌ அவர்‌ 
பார்வையாளராக அமர்ந்திருக்கும்‌ மாபெரும்‌ 
கூத்துமேடையில்‌ நாம்‌ அனைவரும்‌ நடித்துக்‌ 
கொண்டிருப்பதாக தோன்றும்‌. இளமையிலிருந்தே 
அவரைப்பற்றி சொல்லிச்‌ சொல்லி அவரை நாம்‌ 
அணுகவோ அறியவோ முடியாதபடி மாற்றி 
வைத்திருக்கிறார்கள்‌” என்றான்‌. “அணுகவோ அறியவோ 
முடியாதவர்‌ என்னும்‌ உண்மையை நமக்கு 
கற்பித்திருக்கிறார்கள்‌” என்றான்‌ சுருதகீர்த்தி. 
“எவ்வாறாயினும்‌ அது நிகழட்டும்‌. அறமிலி என்று 
அவருக்கு ஒரு பெயர்‌ இருக்கிறது” என்றான்‌ 
பிரதிவிந்தியன்‌. “சூதர்கள்‌ அவரை சொல்லும்‌ ஆயிரம்‌ 
சொற்களில்‌ அதுவும்‌ ஒன்று. அறவடிவன்‌, அறமிலி, 
அறம்கடந்தோன்‌.” 


“இன்று அவ்விரண்டாம்‌ பெயர்‌ சூடி நின்றிருக்கப்‌ 


போகிறாரா?” என்று சுருதகீர்த்தி கேட்டான்‌. 
“அறியமுடியாதவர்‌ என்று முன்னரே சொல்லிவிட்டோம்‌. 
அதன்பின்‌ நாம்‌ ஏன்‌ இத்தனை சொல்லெடுக்க 
வேண்டும்‌?” என்றான்‌ பிரதிவிந்தியன்‌. சுதசோமன்‌ நடந்து 
வந்து “மூத்தவரே, தேர்கள்‌ ஒருங்கிவிட்டன. நாம்‌ 
இப்போது கிளம்பினால்தான்‌ களமுனைக்கு செல்ல 
முடியும்‌. பொழுதில்லை” என்றான்‌. பின்னர்‌ 
சுருதகீர்த்தியிடம்‌ “நானும்‌ கேட்டேன்‌ படைவீரர்களின்‌ 
பாடலை. மிக அரிய சொல்லாட்சிகள்‌. ஆனால்‌ என்ன 
விந்தை என்றால்‌ எவையுமே எனக்கு புதியவை அல்ல. 
அவற்றை அவ்வாறு சொல்லக்கூடும்‌ என்பதில்தான்‌ 
புதுமை உள்ளது” என்றான்‌. 


“அத்தனை சொற்களையும்‌ மொழியறிந்த ஐந்தாறு 
ஆண்டுகளுக்குள்ளேயே நானும்‌ அறிந்திருக்கிறேன்‌” 
என்றான்‌ சதானீகன்‌. “மொழியை அறியும்போது 
அவ்வனைத்தும்‌ கூடவே வந்துவிட்டிருக்கின்றன.” 
பிரதிவிந்தியன்‌ “செல்வோம்‌” என்று சொல்லி 
சுருதகீர்த்தியின்‌ தோளில்‌ தட்டிவிட்டு தேர்‌ நோக்கி 
சென்றான்‌. சுருதகீர்த்தி தொடர்ந்தான்‌. அவனுடன்‌ 
நடந்தபடி சதானீகன்‌ “மூத்தவரே, தாங்கள்‌ 
உணரவில்லையா?” என்றான்‌. “என்ன?” என்றான்‌ 
சுருதகீர்த்தி. “இந்தக்‌ கீழ்மை ஏன்‌ என்று?” என்றான்‌ 
சதானீகன்‌. “ஏன்‌?” என்றான்‌ சுருதகீர்த்தி. “பிதாமகர்‌ 
வீழ்வார்‌. அறமிலா வழியால்‌. அக்கீழ்மையை 
எதிர்கொள்ள படையினர்‌ உளம்‌ ஒருங்குகின்றனர்‌.” 
சுருதகீர்த்தி நின்று கூர்ந்து நோக்கினான்‌. “அவர்களை 
ஆளும்‌ தெய்வங்கள்‌ அங்கே அவர்களை 
கொண்டுசென்று பிறு கன்‌ என்று சதானீகன்‌ 
சொன்னான்‌. சுருதகீர்த்தி ஒன்றும்‌ சொல்லாமல்‌ 
நடந்தான்‌. 


[ஙaஜge]iகளமுனை நோக்கி அவர்கள்‌ தேரில்‌ 
சென்றுகொண்டிருக்கையில்‌ பக்கவாட்டில்‌ இருந்த ஏழாம்‌ 
படைப்பிரிவின்‌ முகப்பில்‌ ஷத்ரதர்மனும்‌ ஷத்ரதேவனும்‌ 
நின்றிருப்பதை சுருதகீர்த்தி பார்த்தான்‌. “மூத்தவரே, 
பாஞ்சாலர்‌ சிகண்டியின்‌ மைந்தர்‌” என்றான்‌. சுதசோமன்‌ 
திரும்பிப்பார்த்து “நேற்றே அவர்களை பார்த்தேன்‌. 
தந்தையைப்போன்றே இருக்கிறார்கள்‌” என்றான்‌. 
பிரதிவிந்தியன்‌ திரும்பிப்பார்த்து “எந்த உடல்‌ 
ஓப்புமையும்‌ இல்லையே?” என்றான்‌. “ஆம்‌, முற்றிலும்‌ 
பிறிதொரு உடலில்‌ அவர்‌ எழுந்ததுபோல்‌ இருக்கிறார்கள்‌. 
கல்லில்‌ சுடரை செதுக்கி வைத்ததுபோல்‌” என்றான்‌ 
சுதசோமன்‌. 


பிரதிவிந்தியன்‌ தேரை நிறுத்த அவர்களிருவரும்‌ அருகே 
வந்து தலைவணங்கினர்‌. பிரதிவிந்தியன்‌ அவர்களின்‌ 
தலைதொட்டு வாழ்த்தினான்‌. ஷத்ரதேவன்‌ “தங்களை 
பாடிவீட்டுக்கு வந்து கண்டு வணங்கி நற்சொல்‌ 
பெறவேண்டுமெனும்‌ விழைவு இருந்தது. i 
நேற்றுதான்‌ இங்கு வந்தோம்‌. இன்று புலரியிலேயே 
தந்தையுடன்‌ போருக்குச்‌ செல்லவேண்டிய நிலையில்‌ 
இருக்கிறோம்‌” என்றான்‌. “இங்கே பாஞ்சாலர்களின்‌ 
முகப்புத்தேர்ப்‌ படையில்‌ எங்களுக்கு படைப்பணி 
ஒதுக்கப்பட்டுள்ளது.” 

சுருதகீர்த்தி “நீங்கள்‌ வில்பயின்றவர்களா?” என்றான்‌. 
“ஆம்‌, இருவருமே தந்தையால்‌ வில்லெடுத்து 
அளிக்கப்பட்டு பயின்றிருக்கிறோம்‌. எங்கள்‌ நாட்டின்‌ 
விற்தொழில்‌ சற்று மாறுபட்டது. நாங்கள்‌ அம்புகளை 
கீழ்நோக்கி செலுத்துவோம்‌. அவை நீரில்‌ பட்டு 
மேலெழுவதுபோல்‌ காற்றிலேயே வளைந்தெழுந்து 
இலக்குகளை தாக்கும்‌. முதன்மை வில்லவர்‌ அன்றி பிறர்‌ 
எங்கள்‌ அம்புகளை தடுக்க இயலாது” என்று ஷத்ரதேவன்‌ 
சொன்னான்‌. சுருதகீர்த்தி “உங்கள்‌ தந்தை 
எங்கிருக்கிறார்‌?” என்றான்‌. “படைமுகப்பில்‌” என்று 
ஷத்ரதேவன்‌ மறுமொழி சொன்னான்‌. 


பிரதிவிந்தியன்‌ ஒருகணம்‌ எண்ணியபின்‌ 
சுருதகீர்த்தியிடம்‌ “இளையோனே, உனது படைப்பணி 
எங்கு ஒதுக்கப்பட்டுள்ளது? என்றான்‌. “பாஞ்சாலப்‌ 
படைகளில்தான்‌” என்று சுருதகீர்த்தி சொன்னான்‌. 
“தந்தைக்குப்‌ பின்னால்‌ காவல்‌ அணியாக 
செல்லும்பொருட்டு இன்றும்‌ பணிக்கப்பட்டுள்ளோம்‌.” 
பிரதிவிந்தியன்‌ “நன்று, இம்மைந்தரை நீயே உடன்‌ 
அழைத்துச்‌ செல்க!” என்றபின்‌ “இவர்கள்‌ உன்‌ 
பொறுப்பில்‌ களம்‌ காணட்டும்‌” என்றான்‌. அவன்‌ 
சொல்வதை புரிந்துகொண்டு சுருதகீர்த்தி 
தலைவணங்கினான்‌. 


ஷத்ரதேவனும்‌ ஷத்ரதர்மனும்‌ உடன்வர சுருதகீர்த்தி 
பாஞ்சாலப்‌ படைகளினூடாக சென்றான்‌. அவர்கள்‌ 
சொல்லின்றி புரவியில்‌ உடன்வந்தனர்‌. சுருதகீர்த்தி 
ஷத்ரதர்மனைப்‌ பார்த்துவிட்டு “இவர்‌ பேசுவதில்லையா?” 
என்றான்‌. “இல்லை, இளமையிலேயே அவனுக்கும்‌ 
சேர்த்து நான்‌ பேசுவது வழக்கமாகிவிட்டது” என்று 
ஷத்ரதேவன்‌ சொன்னான்‌. “தந்தையை பார்த்தீர்கள்‌ 
என்று அறிந்தேன்‌” என்றான்‌ சுருதகீர்த்தி. “ஆம்‌. ஆனால்‌ 
எப்போதும்‌ அவரை பார்த்துக்கொண்டே 
இருப்பதுபோல்தான்‌ உணர்ந்தோம்‌. ஆகவே நேற்றைய 


சந்திப்பு எவ்வகையிலும்‌ புதிய நிகழ்வாக 
அமையவில்லை. என்றுமென நேற்றும்‌ கண்டோம்‌ என்று 
மட்டுமே தோன்றுகிறது.” 


சுருதகீர்த்தி தன்னுள்ளிருந்து எழுந்த அறியாச்‌ 
சீற்றமொன்றை அறிந்து வியந்து அதை 
அடக்கிக்கொள்ள முயல்வதற்குள்ளாகவே அவன்‌ நா 
அதை கூறியது. “அது நன்று. இன்றுடன்‌ அவர்‌ 
களம்பட்டாலும்‌ உங்களுடன்‌ அவர்‌ 
இருந்துகொண்டிருப்பார்‌.” ஆனால்‌ ஷத்ரதேவனின்‌ 
விழிகளில்‌ எந்த மாறுதலும்‌ தென்படவில்லை. “ஆம்‌, 
அவர்‌ எப்போதும்‌ எங்களுடன்‌ இருப்பார்‌. எங்கள்‌ 
குடிகளில்‌ வாழ்வார்‌.” சுருதகீர்த்தி அவனை திரும்பிப்‌ 
பார்த்துவிட்டு “மைந்தர்கள்‌ உள்ளனரா?” என்று 
கேட்டான்‌. “இருவருக்கும்‌ சேர்த்து ஏழு மைந்தர்கள்‌” 
என்று ஷத்ரதேவன்‌ சொன்னான்‌. “அது எங்கள்‌ 
தந்தையின்‌ ஆணை.” 


அவர்கள்‌ படைமுகப்பிற்குச்‌ சென்று சேர்ந்தனர்‌. அங்கே 
தேரில்‌ நின்றிருந்த சிகண்டியை தொலைவிலிருந்தே 
சுருதகீர்த்தி பார்த்தான்‌. ஒவ்வொரு முறை அவரை 
பார்க்கும்போதும்‌ ஏற்படும்‌ புரிந்துகொள்ளமுடியாத 
துணுக்குறல்‌ அப்போதும்‌ ஏற்பட்டது. பல்லாயிரம்‌ பேரின்‌ 
நடுவே நின்றிருக்கையிலும்‌ அவர்‌ அவர்களில்‌ 
ஒருவரல்ல என்றும்‌, உடலால்‌ மட்டுமல்ல உள்ளத்தாலும்‌ 
முற்றிலும்‌ பிறிதொருவர்‌ என்றும்‌ தோன்றும்‌. மானுட 
உடலில்‌ தெய்வங்கள்‌ குடியேறுகையில்‌ 
அத்தெய்வத்திற்குரிய தனித்தன்மை ஒன்று உடலில்‌ 
தோன்றுவதுபோல. சினம்‌ மிக்க காவல்தெய்வங்கள்‌ 
எழுகையில்‌ உடலெங்கும்‌ ஒவ்வொரு தசையிலும்‌ சினம்‌ 
எழும்‌. துயர்‌ மிகுந்த அன்னை தெய்வங்கள்‌ நனைந்த 
துணிப்பாவைபோல்‌ அவ்வுடலை துயரத்தால்‌ 
நிறைத்துவிடும்‌. தெய்வங்களின்‌ கோணல்‌ 
தெய்வங்களின்‌ கூர்‌ உடலென்றே விழிக்கு தென்படும்‌. 


சிகண்டியின்‌ உடலுக்குள்‌ விளங்கும்‌ தெய்வமென்ன 
என்று அவன்‌ வியப்பதுண்டு. அது வில்லிழுத்துக்‌ கட்டிய 
நாணில்‌ திகழும்‌ தெய்வம்‌ என்று ஒருமுறை 
எண்ணினான்‌. அவர்‌ உடலில்‌ அனைத்துத்‌ தசைகளும்‌ 
இறுகி நின்றிருக்கும்‌. நூற்றுக்கணக்கான நாண்கள்‌ 
இழுத்துக்‌ கட்டப்பட்ட விற்களின்‌ தொகை. அல்லது 
நாண்முறுகி ஆணி நிலைத்த எழுபத்துநான்கு 
நரம்புகொண்ட பேரியாழ்‌. மானுட உடலில்‌ எப்போதும்‌ 
ஒரு தசை இறுகினால்‌ பிறிதொரு தசை தளரும்‌. ஒன்று 
உறைந்தால்‌ பிறிதொன்று நெகிழும்‌. ஒவ்வொன்றும்‌ 


இறுகி நின்றிருக்கும்‌ ஓர்‌ உடலென்று அவன்‌ அவரை 
நினைத்துக்கொள்வதுண்டு. 


அணுகிச்‌ செல்லுந்தோறும்‌ சிகண்டி மேலும்‌ தெளிந்து 
வந்தார்‌. முதலில்‌ அவர்‌ உடலை அப்போதுதான்‌ 
அத்தனை தூய்மையாக பார்ப்பதாக அவனுக்கு 
தோன்றியது. குழலை சீவி கட்டியிருந்தார்‌. தாடியையும்‌ 
சீவி நுனியில்‌ முடிச்சிட்டு நெஞ்சில்‌ இட்டிருந்தார்‌. 
இடையிலும்‌ மார்பிலும்‌ புதிய தோலாடைகள்‌ 
அணிந்திருந்தார்‌. கச்சை புதிதாக இருந்தது. அதில்‌ 
பளபளக்கும்‌ பிடி கொண்ட குத்துவாள்‌. கவசங்கள்‌ நன்கு 
தீட்டப்பட்டவைபோல நீரொளி கொண்டிருந்தன. 
கால்குறடுகள்கூட வெள்ளியென மின்னின. வில்லும்‌ 
அம்பறாத்தூணியும்‌ மட்டும்‌ குருதிபடிந்து 
பழையவையாக இருந்தன. 


அந்தக்‌ களத்தில்‌ எவரும்‌ புத்தாடை 
அணிந்திருக்கவில்லை. மாமன்னர்‌ யுதிஷ்டிரர்‌ கூட 
மீண்டும்‌ மீண்டும்‌ போருக்கணிந்த, குருதி நனைந்து 
இறுகி மரக்கட்டை போலாகிவிட்ட மரவுரியையே 
அணிந்திருந்தார்‌. ஒவ்வொரு உடலிலும்‌ மரவுரியால்‌ 
துடைத்து நீவி எடுத்த பின்னும்‌ எஞ்சும்‌ குருதி உலர்ந்த 
கரும்பசையாலான வரிகள்‌ நிறைந்திருந்தன. 
காதுகளுக்குப்‌ பின்னாலும்‌, கழுத்திலும்‌, தோள்‌ 
மடிப்புகளிலும்‌, கைவிரல்களின்‌ இடுக்குகளிலும்‌ 
குருதிப்பிசின்‌ எப்போதுமிருந்தது. ஆனால்‌ சிகண்டி 
நீராடி எழுந்தது போலிருந்தார்‌. 


ஷத்ரதேவனும்‌ ஷத்ரதர்மனும்‌ அருகே சென்று 
சிகண்டியை வணங்கினர்‌. சிகண்டி வெற்றுவிழிகளுடன்‌ 
அவர்களை பார்த்தார்‌. சுருதகீர்த்தி “இப்படைப்பிரிவின்‌ 
வில்லவர்களில்‌ ஒருவனாக நிற்கும்பொருட்டு எனக்கு 
ஆணை வந்துள்ளது, பாஞ்சாலரே” என்றான்‌. விழிகளை 
அசைத்து அதை ஏற்ற சிகண்டி திரும்பிக்கொண்டார்‌. 
அவர்‌ நெடும்பொழுதுக்கு முன்னரே முற்றிலும்‌ பேச்சை 
நிறுத்திவிட்டிருந்தார்‌ என்பது முகத்திலிருந்து தெரிந்தது. 
அத்தருணத்தில்‌ அவரால்‌ பேச இயலாதென்பது 
இயல்பாகவே இருந்தது. தன்னுள்‌ பேருணர்வுகள்‌ 
நிறையும்‌ ஒருவர்‌ முற்றிலும்‌ சொல்லிழப்பது இயல்பே. 
நேற்று இரவு என்ன நிகழ்ந்தது என்று மீண்டும்‌ மீண்டும்‌ 
எண்ணிக்கொண்டிருந்தாரோ? 


அப்போதுதான்‌ சிகண்டி ஒருமுறைகூட பீஷ்மரை 
படைக்களத்தில்‌ எதிர்கொள்ளவில்லை என்னும்‌ 
எண்ணம்‌ எழுந்தது. இன்று எதிர்கொள்ளப்போகிறார்‌. 


அவ்வண்ணமெனில்‌ இன்று பீஷ்மர்‌ கொல்லப்படுவார்‌. 
ஆனால்‌ அது எவ்வாறு என்று அவன்‌ உள்ளம்‌ வியந்தது. 
வெல்ல முடியாதவர்‌. தெய்வங்களால்‌ கையிலேந்தி 
களத்திற்கு கொண்டுவரப்படுபவர்‌. அவரை 
இக்கடுநோன்பினன்‌ எவ்வாறு வெல்ல இயலும்‌? 
தவத்தால்‌ ஒருவர்‌ வடக்கு மலையை 
இல்லையென்றாக்கிவிட இயலுமா என்ன? 


தன்‌ தேரிலேறி பாகனிடம்‌ ஓரிரு சொல்‌ உரைத்த பின்‌ 
தேர்த்தட்டில்‌ நின்று வில்லையும்‌ அம்புகளையும்‌ 
நோக்கினான்‌. கையுறைகளை இழுத்துவிட்டு 
தலைச்சரடை பக்த ஆப எதிரே நோக்கியபோது 
படைமுகப்பில்‌ பீஷ்மர்‌ நின்றிருப்பதை கண்டான்‌. 
தொலைவிலேயே அவரும்‌ புத்தாடை அணிந்து தன்னை 
சீர்படுத்திக்கொண்டிருப்பதை அறிய முடிந்தது. 

[ஙage] போர்முரசு ஒலிக்கத்தொடங்கியதுமே சுருதகீர்த்தி 
அந்நாள்வரை அத்தருணத்தில்‌ ஒருபோதும்‌ 
உணர்ந்திராத ஒரு தயக்கத்தை தன்‌ உள்ளத்திலும்‌ 
உடலிலும்‌ உணர்ந்தான்‌. தேரை பின்நகர்த்தி 
படைகளுக்குள்‌ புதைந்துவிட வேண்டுமென்ற எண்ணம்‌ 
எழுந்தது. ஆனால்‌ அவ்வெண்ணத்தை உடலுக்குக்‌ 
கொண்டுசென்று அசைவுகளாகவோ சொல்லாகவோ 
மாற்ற முடியாமையினால்‌ உறைந்ததுபோல்‌ அவன்‌ 
நின்றான்‌. அவன்‌ ஆணைக்கு காத்திராமலேயே 
தேர்ப்பாகன்‌ தேரை முன்னணிக்கு கொண்டுசென்றான்‌. 
எதிர்க்காற்றின்‌ தண்மை அத்தனை உளச்சோர்விலும்‌ 
வருடி ஆற்றும்‌ வல்லமைகொண்டிருந்ததை எண்ணி 
வியந்தான்‌. வெம்மைகொண்ட எண்ணங்களின்மீதே 
அது தொடுவதுபோலிருந்தது. 


எதிரில்‌ கெளரவப்‌ படையிலிருந்து எழுந்து வந்த 
அம்புகள்‌ அவனைக்‌ கடந்து சென்றன. சில அம்புகள்‌ 
அவன்‌ தேர்த்தூண்களிலும்‌ கவசங்களிலும்‌ முட்டி 
ஒலியெழுப்பி சிதறி விழுந்தன. ஒவ்வொரு அம்பும்‌ 
ஒவ்வொரு சொல்லை உதிர்த்து விழுந்தது. 
சலித்துக்கொண்டன, விம்மின, உறுமின, கசப்புடன்‌ 
சூள்கொட்டின, சிறுமியர்போல்‌ நகைத்தன, ஆம்‌ என்றன, 
இல்லை என்றன, மேலும்‌ என்றன, நான்‌ நான்‌ என்றன. 
அவற்றை அறியாதவன்போல்‌ விழி மலைத்து ஒரு 
கையில்‌ வில்லும்‌ மறுகையில்‌ எடுத்த முதல்‌ அம்புமாக 
அவன்‌ அசைவழிந்து நின்றான்‌. தேரின்‌ 
அசைவுகளுக்கேற்ப அவன்‌ உடல்‌ 
கட்டித்தொங்கவிடப்பட்ட அணிப்பட்டம்போல்‌ 
திரும்பியது. 

வழக்கம்போல ஓரிரு கணங்களுக்குள்ளேயே போர்‌ 
முற்றாக மூண்டுவிட்டிருந்தது. போர்‌ மூண்ட 
ஒருகணத்துக்குப்‌ பின்‌ நோக்குகையில்‌ அப்போர்‌ 
நெடுநாட்களாக அதே விசையுடன்‌ அங்கு 
நிகழ்ந்துகொண்டிருப்பதுபோல்‌ தோன்றும்‌ விந்தையை 
அவன்‌ பலமுறை உணர்ந்திருந்தான்‌. 
அவ்வண்ணமெனில்‌ அதற்கு முந்தைய கணம்‌ வரை 
அப்போர்‌ எங்கோ நிகழ்ந்துகொண்டிருந்திருக்கிறது. 
அவர்களின்‌ உள்ளத்தில்‌, கனவுகளில்‌ அது அறுபடுவதே 
இல்லை. அது ஏதோ வடிவில்‌ எப்போதும்‌ 


திறந்துபார்க்கத்‌ தவிப்பவை போலிருக்கின்றன.” 
திருதராஷ்டிரர்‌ உரக்க நகைத்து “ஆம்‌, இவன்‌ என்‌ தம்பி 
பாண்டு எனக்கு விட்டுச்சென்ற பொற்பேழை. இதற்குள்‌ 
ஏதோ மந்தணச்செய்தி ஒன்றுள்ளது. இவனைத்‌ 
தொட்டதுமே அதை நான்‌ அறிந்துகொண்டுவிட்டேன்‌. 
ஆனால்‌ இப்பேழையின்‌ மூடியைத்‌ திறக்கும்‌ வழி 
தெரியவில்லை” என்றார்‌. 


“அரசே, விதைகளும்‌ பேழைகளே. அவற்றுள்‌ வாழும்‌ 
மந்தணம்‌ உயிர்பெறுகையில்‌ அவை தாங்களாகவே 
திறந்துகொள்கின்றன” என்றான்‌ சஞ்சயன்‌. “ஆம்‌... 
ஆகா... அற்புதமாகச்‌ சொல்லிவிடுகிறாய்‌ மூடா... 
சூதர்களில்‌ நீயே வியாசன்‌.” தலையை அசைத்து “ஆம்‌. 
வரட்டும்‌. காத்திருக்கிறேன்‌. இந்தச்‌ சிறுபேழைக்குள்‌ என்‌ 
தம்பி விட்டுச்சென்றது என்ன என்று காண்கிறேன்‌” 
என்றார்‌ திருதராஷ்டிரர்‌. 


விப்ரன்‌ மெல்ல “அரசே, மைந்தர்கள்‌ 
களைத்திருக்கிறார்கள்‌” என்றான்‌. “ஆம்‌, அவர்கள்‌ 
ஓய்வெடுக்கட்டும்‌. மைந்தா” என்றார்‌ திருதராஷ்டிரர்‌. 
“தந்தையே” என்று துரியோதனன்‌ வணங்கினான்‌. “உன்‌ 
சிற்றன்னையிடம்‌ என்‌ அன்பையும்‌ வணக்கத்தையும்‌ 
தெரிவி. இந்நாடும்‌ அரண்மனையும்‌ அவள்‌ 
பாதங்களுக்குரியவை என்று நான்‌ சொன்னதாகச்‌ 
சொல்‌!” துரியோதனன்‌ “ஆணை” என்றான்‌. 


புஷ்பகோஷ்டத்திலிருந்து துரியோதனன்‌ வெளியே 
வந்ததும்‌ அரண்மனை முற்றத்தில்‌ முகபடாமணிந்து 
துதிக்கை சுழற்றி நின்ற சியாமன்‌ மெல்ல உறுமியபடி 
துதிக்கையை நீட்டியது. அதன்‌ அருகே சென்று நீண்ட 
பெருந்தந்தங்களைப்‌ பற்றிக்கொண்டு அப்பால்‌ சேவகர்‌ 
சூழ வெளியே வந்த பாண்டவர்களை நோக்கியபடி 
நின்றான்‌. துச்சாதனன்‌ அவனருகே வந்து நின்று “தந்தை 
அவனுடன்‌ விளையாடியிருக்கக்‌ கூடாது மூத்தவரே. 
அவன்‌ இனி தந்தையையே எதிர்கொண்டவன்‌ என்று 
புகழப்பெறுவான்‌” என்றான்‌. துரியோதனன்‌ அவன்‌ 
இடையை வளைத்த சியாமனின்‌ துதிக்கையில்‌ 
அடித்தான்‌. 


“பெருந்தோள்கள்‌ கொண்டவன்‌ என்பதில்‌ ஐயமில்லை. 
ஆனால்‌ காட்டில்‌ வாழ்ந்தவன்‌. வித்தை அறியாதவன்‌” 
என்று துச்சாதனன்‌ மேலும்‌ சொன்னான்‌. “நீ அவனிடம்‌ 
சென்று வடக்கு அரங்குக்கு வந்து என்னுடன்‌ 
கைகோர்க்கமுடியுமா என்று கேள்‌” என்றான்‌ 
துரியோதனன்‌. துச்சாதனன்‌ முகம்‌ மலர்ந்து “ஆம்‌ 


இருந்துகொண்டிருந்தது. “போருக்கும்‌ காமத்துக்கும்‌ 
எவருக்கும்‌ பயிற்சி தேவைப்படுவதில்லை” என்ற 
கிருபரின்‌ சொல்‌ குருக்ஷேத்ரப்‌ போர்‌ தொடங்கிய நாள்‌ 
முதலே அவன்‌ நினைவில்‌ ஒலித்துக்கொண்டிருந்தது. 
“ஒவ்வொருவரும்‌ தங்கள்‌ உள்ளத்திற்குள்‌ காமத்தையும்‌ 
போரையும்‌ நிகழ்த்திக்கொண்டிருக்கிறார்கள்‌. புணராப்‌ 
பெண்களாலும்‌, கொல்லப்படாத எதிரிகளாலும்‌ ஆனது 
ஆண்மகனின்‌ அகம்‌.” 


அவன்‌ சூழ நோக்கிக்கொண்டு தேரில்‌ நின்றான்‌. 
ஒவ்வொருவரும்‌ அதற்கு முன்பு முகத்திலோ உடலிலோ 
இல்லாதிருந்த வெறியை கொண்டுவந்து 
நிறைத்திருந்தார்கள்‌. கூச்சலிட்டபடி, வசைபாடியபடி, 
இளிவரலாடியபடி, வெறியுடன்‌ பற்களை நெரித்தபடி 
அம்புகளை தொடுத்தனர்‌. கதைகளைச்‌ சுழற்றி எதிரியை 
அறைந்தனர்‌. நீள்வேல்களை உடல்‌ வளைத்து வீசினர்‌. 
உழலைத்தடிகளையும்‌ கொக்கிக்கயிறுகளையும்‌ 
நீள்பிடிக்‌ கோடரிகளையும்‌ கொண்டு போரிட்டனர்‌. 
ஒவ்வொரு முறை படைக்கலமெழுகையிலும்‌ 
அவர்களின்‌ முகத்தில்‌ குவிந்த வெறுப்பை, 
அப்படைக்கலம்‌ சென்றடைந்தபோது மின்னிச்சென்ற 
களிப்பை நோக்கி நின்றபோது அந்த முகங்களை 
முன்னர்‌ கண்டதே இல்லை என்று தோன்றியது. 
மென்மயிர்த்‌ தோலை உரித்தகற்றி வெற்றுத்தசை தெரிய 
கிடத்தப்பட்டிருக்கும்‌ வேட்டைவிலங்கு போலிருந்தது 
மானுடம்‌ அங்கே. 


சற்று நேரத்திற்குப்‌ பிறகே பாகன்‌ அவன்‌ போரிடவில்லை 
என்பதை தெரிந்துகொண்டு “இளவரசே!” என்றான்‌. 
அக்குரலால்‌ அவன்‌ திகைத்து “செல்க!” என்று 

ணையிட்டான்‌. தேர்‌ போர்முகப்பின்‌ 
கொந்தளிப்புக்குள்‌ நுழைந்ததும்‌ அவன்‌ தன்‌ வில்லை 
நிலைநிறுத்தி நாணிழுத்து அம்புகளை ஏவத்‌ 
தொடங்கினான்‌. அந்த அம்புகளால்‌ உயிரிழப்போர்‌ 
அறிக, அவை அவ்வாறு எண்ணப்படவில்லை! 
அவற்றை தொடுத்தவன்‌ கொலையாளி அல்ல. அவன்‌ 
தோள்கள்‌ முன்னோர்களால்‌ எப்போதோ முடுக்கப்பட்ட 
கைவிடுபடைகள்‌. அவர்களின்‌ வஞ்சம்‌ 
தலைமுறைகளாக தசைகளில்‌ காத்திருந்தது. கண்களும்‌ 
கைகளும்‌ ஒத்திசைந்தன. பாகனும்‌ தேரும்‌ அதில்‌ 
இணைந்தனர்‌. அவன்‌ அந்த நடனத்தில்‌ முற்றிலும்‌ 
கலந்தான்‌. முழுமையாகவே தன்னை இழக்கையில்‌ 
அடையும்‌ விடுதலையில்‌ அலைகொண்டான்‌. 


ஒவ்வொரு முறையும்‌ தோள்‌ இறுகி அம்பு நெகிழ்கையில்‌ 


தன்னுள்ளிருந்து ஒன்று வெளியேறுவதை 
உணர்வதுண்டு. எவரிடமோ எதையோ 
சொல்லிவிட்டதுபோல்‌. அடுத்த அம்பை எடுக்கையில்‌ 
அதற்குரிய நுண்சொல்லை உரைத்து அதில்‌ 
தன்னுள்ளத்தை ஏற்றுகையில்‌ அச்சொற்களினூடாக 
அத்தருணத்தில்‌ தன்‌ அகம்‌ வடிவெடுப்பதை 
உணர்வதுண்டு. போர்‌ அதன்‌ அத்தனை 
இழப்புகளுடனும்‌ அத்தனை வெறுமையுடனும்‌ வெறும்‌ 
களியாட்டென்றே அவனுக்கு தோன்றியது. ஒவ்வொரு 
நாளும்‌ போருக்கெழுகையில்‌ வெறுமையும்‌, 
போர்முடிகையில்‌ நிறைவும்‌, பின்னிரவில்‌ தனிமையும்‌ 
துயரும்‌, காலையின்‌ முதல்‌ விழிப்பில்‌ ஊக்கமும்‌ 
எதிர்பார்ப்பும்‌ என அவன்‌ அகம்‌ 
அலைபாய்ந்துகொண்டிருந்தது. 


அன்று உணர்ந்த முழு முற்றான அயன்மையை 
ஒருபோதும்‌ உணர்ந்ததில்லை. அது அவன்‌ கைகளில்‌ 
எடையென ஏறி அமர்ந்திருந்தது. அவன்‌ உள்ளத்தில்‌ 
ஒவ்வொரு சொல்லும்‌ தன்னை பிசின்போல்‌ பற்றியிருந்த 
சொல்லின்மையிலிருந்து பிதுங்கி வெளிவர 
வேண்டியிருந்தது. அம்புகளுக்குரிய நுண்சொற்களில்‌ 
ஒன்றைக்கூட அவன்‌ முழுமையாக சொல்லவில்லை. 
வெற்றுப்‌ பயிற்சியினால்‌ அவன்‌ அம்புகளை 
ஏவிக்கொண்டிருந்தான்‌. போருக்கு வெற்றுப்‌ பயிற்சியே 
போதும்‌ என அவன்‌ அறிந்தான்‌. பயிற்சி என்பது 
ஒவ்வொன்றிலும்‌ இருந்து உள்ளத்தை விடுவிப்பது. 
உள்ளம்‌ அனைத்தையும்‌ உதறி வேறெங்கோ திளைக்க 
செயலாற்றுவது. 


போர்‌ மூண்டதுமே பீஷ்மரும்‌ அர்ஜுனரும்‌ வெவ்வேறு 
இலக்குகளை தங்களுக்கென தெரிவு செய்துகொண்டனர்‌. 
பீஷ்மர்‌ திருஷ்டத்யும்னனையும்‌ சாத்யகியையும்‌ 
எதிர்த்துக்கொண்டு அம்புகளால்‌ அவர்களை அறைந்து 
அணுஅணுவாக பின்னடையச்‌ செய்தபடி வலப்பக்கம்‌ 
சென்றுகொண்டிருந்தார்‌. இடப்பக்கம்‌ பூரிசிரவஸையும்‌ 
ஜயத்ரதனையும்‌ அம்புகளால்‌ அறைந்து பின்னடையச்‌ 
செய்துகொண்டிருந்தார்‌ பார்த்தர்‌. தந்தையின்‌ 
பின்படையாக அமைந்த வில்லவர்‌ வளையத்தின்‌ வலது 
எல்லையில்‌ சுருதகீர்த்தி நின்றிருந்தான்‌. மறு எல்லையில்‌ 
சுருதசேனன்‌ அமைந்திருந்தான்‌. அதற்கு அப்பால்‌ 
அபிமன்யூ சல்யரை எதிர்கொண்டான்‌. 


போர்‌ விசைகொண்டபோது தந்தையும்‌ பீஷ்மரும்‌ எதிர்‌ 
திசைகளில்‌ முன்னேற ஒரு மாபெரும்‌ வட்டம்‌ 
சுழல்வதாகத்‌ தோன்றியது. படைகளை அவர்கள்‌ 


தங்களுடன்‌ இழுத்துச்சென்றார்கள்‌. புயலின்‌ சுழி. சுழியே 
விசையின்‌ மையம்‌. ஆனால்‌ அது தான்‌ நிகழ்வதை 
அன்றி எதையும்‌ நிகழ்த்துவதில்லை, விளிம்புகளுக்கு 
அப்பால்‌ தன்னில்‌ ஆழ்ந்திருக்கிறது. அதன்‌ நடுவே 
இருந்த வெற்றிடத்தில்‌ விசையொன்று திரள்வதாக. 
அங்கே எதுவோ ஒன்று வந்தமர்வதற்கான பீடம்‌ 
ஒருங்குகிறது. அவன்‌ உள்ளம்‌ அவ்வெண்ணத்தால்‌ 
பதைப்பொன்றை அடைந்தது. அவர்கள்‌ ஒருவரை 
ஒருவர்‌ துரத்திக்கொண்டிருக்கிறார்கள்‌. ஒருவரை ஒருவர்‌ 
அணுகிக்கொண்டும்‌ இருக்கிறார்கள்‌. மெல்ல இவ்வட்டம்‌ 
சிறிதாகும்‌. அதன்‌ மையத்தில்‌ அது நிகழும்‌. 


அக்கணம்‌ உருவான மெய்ப்புக்குளிர்‌ அவனை 
சிலகணங்கள்‌ வில்‌ தாழ்த்த வைத்தது. எத்தனை 
தெளிவாக இதை உணர முடிகிறது! இன்று அது நிகழும்‌! 
அம்புகளால்‌ எதிரிலிருந்த கெளரவத்‌ தேர்வில்லவர்களை 
மீண்டும்‌ மீண்டும்‌ அடித்து பின்னடையச்‌ 
செய்துகொண்டிருக்கும்போது அவன்‌ உள்ளம்‌ 
பீஷ்மரிலும்‌ பார்த்தரிலுமே மாறி மாறி 
சென்றுகொண்டிருந்தது. பின்பொரு கணத்தில்‌ 
எதிர்பாராதபடி நெஞ்சில்‌ கூரிய ஈட்டியால்‌ 
குத்தப்பட்டதுபோல்‌ அவன்‌ சிகண்டியை நினைவு 
கூர்ந்தான்‌. பார்த்தருக்குப்‌ பின்புறம்‌ சென்ற தேரில்‌ 
சிகண்டி அத்தேரால்‌ சற்றே மறைக்கப்பட்டதுபோல்‌ 
நின்றிருந்தார்‌. அவர்‌ முழு விசையுடன்‌ 
போர்புரியவில்லை என்பது தெரிந்தது. தந்தையும்‌ முழு 
விசையுடன்‌ போர்புரிகிறாரா என்பது ஐயமாகவே 
இருந்தது. 


அவன்‌ பீஷ்மரை திரும்பிப்பார்த்தான்‌. அவரும்‌ முழு 
விசையுடன்‌ போர்புரியவில்லை. விஞ்சுவதில்லாது 
நன்கறிந்ததும்‌, ஒவ்வொரு நாளும்‌ பயில்வதும்‌ 
சலிப்பூட்டுவதுமான ஒரு செயலை உளமொன்றாது 
இயற்றுவது போலிருந்தார்‌. அவர்கள்‌ இருவரும்‌ ஒருவரை 
ஒருவர்‌ உணர்ந்துகொண்டிருக்கிறார்கள்‌ போலும்‌. 
அருகிருந்த வில்லவனின்‌ விழிகளை அவன்‌ பார்த்தான்‌. 
அவன்‌ பீஷ்மரை நோக்கிக்கொண்டிருப்பதுபோல்‌ 
தோன்றியது. திரும்பி இன்னொருவனை பார்த்தபோது 
அவனும்‌ பார்த்தரை நோக்கிவிட்டு பீஷ்மரை பார்ப்பதை 
அறிந்தான்‌. அது உளமயக்கா என்று எண்ணினான்‌. 
அங்கிருந்த அனைத்துப்‌ படைவீரர்களும்‌ இளைய 
பாண்டவரையும்‌ பீஷ்மரையுமே மாறி மாறி 
நோக்கிக்கொண்டிருந்தார்கள்‌. 


அந்தப்‌ பொழுது வந்தணையவிருக்கிறது. இன்று 


அந்திமுரசு ஓலிப்பதற்குள்‌. அல்லது இன்னும்‌ சற்று 
நேரத்தில்‌. ஒருவேளை அடுத்த கணமே. ஒவ்வொரு 
கணமுமென போரை நிகழ்த்தியபடி அதை 
எதிர்பார்த்திருந்தான்‌. பீஷ்மரால்‌ சாத்யகியும்‌ 
திருஷ்டத்யும்னனும்‌ மேலும்‌ மேலும்‌ பின்னடைய அவர்‌ 
பாண்டவப்‌ படைகளுக்குள்‌ புகுந்து ஊடுருவிச்‌ 
சென்றார்‌. பூரிசிரவஸ்‌ பார்த்தரின்‌ அம்பு இடையில்‌ 
தைக்க தேரில்‌ மல்லாந்து விழுந்தான்‌. அவனுடைய 
கால்குறடு தெறித்தது. அவன்‌ தேர்ப்பாகன்‌ தேரை 
பின்னெடுத்துச்‌ செல்ல அங்கு கிருபர்‌ தன்‌ அம்புகளுடன்‌ 
வந்தார்‌. வருகையிலேயே அம்புகளால்‌ அறைந்து 
காற்றையே முள்வேலியாக்கியபம அணுகினார்‌. 


பார்த்தரின்‌ விசை மட்டுப்பட்டது. அவருடைய 
இடப்பக்கம்‌ நின்றிருந்த வில்லவன்‌ அலறி விழுந்தான்‌. 
மீண்டும்‌ மீண்டுமென துணைவில்லவரை அறைந்து 
வீழ்த்திக்கொண்டே இருந்தார்‌ கிருபர்‌. பார்த்தரின்‌ நோக்கு 
அரைக்கணமேனும்‌ அதை நோக்கி திரும்புமென்றால்‌ 
அவர்‌ அம்பு வந்து அறையும்‌ என்று தெரிந்தது. ஆனால்‌ 
தந்தையின்‌ விழி கிருபரிலேயே நிலைகொண்டிருப்பதை 
சுருதகீர்த்தி கண்டான்‌. கிருபரிலல்ல, அவர்‌ விழிகளில்‌. 
அவர்‌ விழிகளிலும்‌ அல்ல, அவருள்‌ உறையும்‌ சித்தத்தின்‌ 
கூர்முனையில்‌. அரைவிழி மூடியது போலிருந்தன 
இளைய யாதவரின்‌ கண்கள்‌. அவர்கள்‌ அங்கே 
ஊழ்கத்திலென திகழ்ந்தனர்‌. 

சுருதகீர்த்தி தந்தையின்‌ வலப்பக்கம்‌ சென்று 
ஜயத்ரதனை இடைவிடாத அம்புகளால்‌ அறைந்து 
அவனை தன்னை நோக்கி திரும்ப வைத்தான்‌. பார்த்தர்‌ 
கிருபரை அம்புகளால்‌ அறைந்து நிலைக்கச்செய்து 
பின்னர்‌ மெல்ல மெல்ல புறம்‌ தள்ளத்தொடங்கினார்‌. 
மீண்டும்‌ பார்த்தரின்‌ வில்லவர்‌ படை கெளரவப்‌ 
படைக்குள்‌ புகுந்து உள்ளே சென்றது. உருகும்‌ மெழுகை 
கொதிக்கும்‌ இரும்புக்கழி என கெளரவரை இருபுறமும்‌ 
அகற்றி இளைய யாதவர்‌ செலுத்திய தேர்‌ முன்னால்‌ 
சென்றது. ஜயத்ரதன்‌ தன்னை பார்க்கவில்லை என்பதை 
சுருதகீர்த்தி உணர்ந்தான்‌. அவன்‌ நோக்கு பார்த்தரிலும்‌ 
அப்பால்‌ எங்கோ தெரிந்த மீன்‌ கொடியிலுமே இருந்தது. 
எப்படி இது அனைத்தும்‌ அனைவருக்கும்‌ தெரிகிறது? 
எவரேனும்‌ ஒருவர்‌ உணர்ந்து பிறருக்கு 
சொல்லியிருக்கலாம்‌ என்றாலும்‌ ஒரு படை முழுக்க இது 
பரவுவது எளிதா? 


முதலில்‌ அவன்‌ உடலில்‌ கோள்மயிர்‌ உருவாகியது. 
பின்னரே அவன்‌ அந்த எண்ணத்தை அடைந்தான்‌. 


முந்தையநாள்‌ கனவில்‌ அவர்கள்‌ அனைவரும்‌ அதை 
பார்த்திருக்கக்கூடும்‌. அங்கு நிகழ்ந்த ஒவ்வொரு 
பெருநிகழ்வையும்‌ அத்தனை வீரர்களும்‌ எவ்வாறோ 
முன்னுணர்ந்திருந்தனர்‌. முன்னரே நிகழ்ந்த ஒன்று 
மீண்டும்‌ நிகழ்வதுபோல்‌ அப்போர்‌ என்று வெவ்வேறு 
முறை எளிய வீரர்களும்‌ தேர்வலரும்‌ அவனிடம்‌ 
கூறியிருந்தனர்‌. தாங்கள்‌ அன்று இறப்போமெனும்‌ 
உட்சொல்‌ எழாது எவரும்‌ அக்களத்திற்கு வரவில்லை. 
ஆகவே மீண்டு செல்கையில்‌ எவருக்கும்‌ 
உயிரோடிருப்பதன்‌ திகைப்பு ஏற்படவில்லை. ஒருநாள்‌ 
ஈட்டப்பட்டது என்னும்‌ உவகை மட்டுமே இருந்தது. 


கடோத்கஜன்‌ துரியோதனனுடனும்‌ துச்சாதனனுடனும்‌ 
போர்புரிந்துகொண்டிருக்கும்‌ செய்தியை முரசுகள்‌ 
அறிவித்தன. பீஷ்மரின்‌ முன்னிருந்து திருஷ்டத்யும்னன்‌ 
விலகி மைய ஆணைமாடத்திற்குள்‌ சென்றான்‌. பீஷ்மரை 
செறுக்க சுருதசேனனும்‌ சுதசோமனும்‌ சென்றனர்‌. 
“பீஷ்மரை சென்று தடுத்து நிறுத்துக... இனிமேலும்‌ அவர்‌ 
நம்‌ படைக்குள்‌ செல்லலாகாது” என்று அபிமன்யூவுக்கு 
திருஷ்டத்யும்னனின்‌ ஆணை வானில்‌ ஒலித்தது. அந்தப்‌ 
போரில்‌ மீள மீள நிகழ்வதொன்றே. எவருக்கு எவர்‌ 
இணை, எத்தனை பேரை சேர்த்தால்‌ எவர்‌ நிகர்‌ என்ற 
கணக்குகள்‌. ஒரு மாபெரும்‌ துலாத்தட்டில்‌ மாறி மாறி 
வீரர்களை அள்ளி வைத்து அதன்‌ முள்‌ நடுங்கி 
இருபுறமும்‌ ஆடுவதை பார்த்துக்கொண்டிருத்தல்‌. 


பீஷ்மருக்கு எவரும்‌ இணையல்ல என்று 
உணர்ந்தமையால்‌ பாண்டவப்‌ படையின்‌ வெவ்வேறு 
வீரர்களை அவருக்கு முன்‌ அள்ளி 
வைத்துக்கொண்டிருந்தார்கள்‌. ஒவ்வொருமுறையும்‌ 
ஒவ்வொரு நிறைகொண்டு அவர்‌ கடந்துசென்றார்‌. 
ஒருபக்கம்‌ வெல்லமுடியாதவர்‌, நிகரற்றவர்‌ என்று 
தெரிந்துகொண்டே இருந்தாலும்‌ எங்கோ அவர்‌ சரிகிறார்‌ 
என்ற எண்ணமும்‌ இருந்தது. மீண்டும்‌ அவன்‌ ஏதோ 
ஒன்றில்‌ உளம்முட்டிக்கொள்ள திடுக்கிட்டு எண்ண 
ஒழுக்கை திருப்பிக்கொண்டான்‌. நின்று துள்ளுவதை 
அவன்‌ திகைப்புடன்‌ பார்த்தான்‌. “வில்லவர்களை 
வீழ்த்துக! சூழ்ந்துகொள்ளலை உடைத்துச்செல்க!” என 
முழவுகள்‌ ஆணையொலித்தன. 


திருஷ்டத்யும்னனின்‌ முரசு துடிப்பு கொண்டது. “செறுத்து 
நிறுத்துக! பிதாமகர்‌ பீஷ்மரை செறுத்து நிறுத்துக! 
பிதாமகர்‌ வெறி கொண்டிருக்கிறார்‌! முழு விசையை 
அடைந்துள்ளார்‌! நம்‌ படையின்‌ தேர்ந்த வில்லவர்கள்‌ 
அனைவரும்‌ சேர்ந்து அவரை தடுத்து நிறுத்துக!” என்று 


ஒலித்தது. சுருதகீர்த்தி திகைத்து திரும்பிப்‌ பார்த்தான்‌. 
முழவோசை அவனுக்கான ஒலித்தது. 
“சுருதகீர்த்தி பீஷ்மரை நோக்கி செல்க! சுருதகீர்த்தி 
பீஷ்மரை நோக்கி செல்க!” அவன்‌ பாகனிடம்‌ “பிதாமகரை 
நோக்கி!” என்றான்‌. அவன்‌ சொல்வதற்கு முன்னரே 
தேரைத்‌ திருப்பி படைகளினூடாக பீஷ்மரை நோக்கி 
கொண்டுசென்றான்‌ பாகன்‌. 


பிதாமகர்‌ பீஷ்மர்‌ சலித்த, ஆர்வமற்ற நிலையிலிருந்து 
அனல்பட்ட களிறு அலறி விசைகொள்வதுபோல்‌ 
கொலைவெறி அடைந்திருந்தார்‌. தொலைவிலேயே 
அவரது தேர்‌ சென்ற தடத்தை பார்க்க இயன்றது. தேர்கள்‌ 
உடைந்து சிதறிக்கிடந்தன. விண்ணிலிருந்து 
உதிர்ந்தவைபோல நிலம்‌ முழுக்கப்‌ பரவி வில்லவர்களின்‌ 
உடல்கள்‌ கிடந்தன. சிதறல்களே எஞ்சியிருந்த 
நெடுஞ்சாலை. அங்கிருந்த ஒவ்வொன்றிலும்‌ 
அவருடைய எழுந்த பெருஞ்சினத்தை நோக்க முடிந்தது. 
நோக்க நோக்க அவன்‌ நெஞ்சு அச்சத்திலும்‌ வியப்பிலும்‌ 
பதறத்‌ தொடங்கியது. ஒற்றை வீரர்‌ தன்‌ ஆற்றலால்‌ 
அவ்வளவு பெரிய அழிவை உருவாக்க முடியுமா? எனில்‌ 
அவருள்‌ எத்தனை பெரிய சீற்றம்‌ எழுந்திருக்கவேண்டும்‌? 
ஊனுடலுக்குள்‌ அத்தனை அனலெழுந்தால்‌ தாங்குமா? 


முதல்நாள்‌ முதல்‌ பீஷ்மர்‌ பாண்டவப்‌ படைகளில்‌ 
பேரழிவை உருவாக்கிக்கொண்டுதானிருந்தார்‌. என்றும்‌ 
அவர்‌ வில்கொண்டுசென்ற தடம்‌ தெளிந்தே தெரிந்தது. 
ஆனால்‌ அன்று உருவாக்கிய அழிவுக்கு இணையே 
இல்லை என்று தோன்றியது. அவர்‌ ஒருவரையும்‌ 
எஞ்சவிடவில்லை. பலர்‌ பின்னடைகையில்‌ 
கொல்லப்பட்டிருந்தனர்‌. பலர்‌ முதுகில்‌ அம்பு தறைத்துச்‌ 
சரிந்திருந்தனர்‌. எளிய காலாள்படையினர்‌. பயிலாத 
இளமைந்தர்‌. அஞ்சியமைந்த முதியோர்‌. அத்தனை 
முகங்களிலும்‌ திகைப்பு இருப்பதுபோல அவனுக்குப்‌ 
பட்டது. பீஷ்மர்‌ உருவில்‌ பிறிதொரு தெய்வம்‌ 
எழுந்திருக்குமா என்ன? எட்டுத்‌ தெய்வங்கள்‌ 
குடிகொண்டது அவர்‌ உடல்‌ என்பார்கள்‌. எட்டுத்‌ 
தெய்வங்களும்‌ அகன்ற பீடத்தில்‌ எழுந்தருளியதா 
ஏழாமுலகத்து இருள்தெய்வம்‌? 


“சூழ்ந்துகொள்க! பிதாமகரை சூழ்ந்துகொள்க! தடுத்து 
நிறுத்துக! காலாட்படையினரும்‌ பிறரும்‌ அவர்‌ 
முன்னிலிருந்து விலகுக! அவர்‌ அம்புகளின்‌ 
எல்லைக்குள்‌ கவசமணிந்த வில்லவர்‌ மட்டுமே 
நின்றிருக்கவேண்டும்‌!” என்று திருஷ்டத்யும்னனின்‌ 
ஆணை வந்துகொண்டிருந்தது. அவன்‌ பீஷ்மரை 


சென்றடைந்தான்‌. பீஷ்மரின்‌ கைகளின்‌ விசையை 
அவன்‌ எப்போதுமே வியந்துதான்‌ நோக்குவான்‌. அன்று 
அவர்‌ விழிதொட முடியாத விரைவுகொண்டிருந்தார்‌. 
ஆனால்‌ அவரிடம்‌ எப்போதுமிருக்கும்‌ நடன இசைவு 
அகன்றிருந்தது. சுழலியால்‌ 
அலைமோதிக்கொண்மருக்கும்‌ மரம்‌ போலிருந்தார்‌. 


பீஷ்மரின்‌ முன்னிருந்து சதானீகன்‌ அம்புபட்டு விழுந்து 
தேரில்‌ பின்னடைந்தான்‌. சுருதசேனனின்‌ தேர்‌ 
உடைந்தது. அவனை தேடிவந்த அம்புகளிலிருந்து காக்க 
பாகன்‌ தேரை திருப்பினான்‌. சுருதசேனன்‌ நிலைசாய்ந்து 
அம்புடன்‌ எழுவதற்குள்‌ அவனை பீஷ்மரின்‌ அம்புகள்‌ 
தாக்கி தேரிலிருந்து அப்பால்‌ விழச்‌ செய்தன. 
பிரதிவிந்தியனை பீஷ்மரின்‌ அம்புகள்‌ தாக்குவதற்குள்‌ 
நாணொலியுடன்‌ அபிமன்யூ பீஷ்மரை தன்‌ அம்புகளால்‌ 
எதிர்கொண்டான்‌. சுருதகீர்த்தி மறுபுறம்‌ சென்று 
பீஷ்மரை தாக்கினான்‌. சாத்யகியும்‌ திருஷ்டத்யும்னனும்‌ 
களத்திற்கு வந்தனர்‌. நால்வரும்‌ நான்கு 
திசைகளிலிருந்து அவரைத்‌ தாக்க பீஷ்மர்‌ தன்‌ 
தேர்த்தட்டில்‌ நின்றபடியே சுழன்று அவர்கள்‌ 
அனைவரின்‌ அம்புகளையும்‌ தடுத்தார்‌. 


அவர்களால்‌ பீஷ்மரை அம்புகளால்‌ தொடவே 
முடியவில்லை. அவருடைய அம்புகளிடமிருந்து 
தங்களைக்‌ காக்கவே அவர்கள்‌ போராட 
வேண்டியிருந்தது. அம்புகளின்‌ வடிவுக்கும்‌ 
வகைமைக்கும்‌ எவ்வொழுங்கும்‌ இருக்கவில்லை. 
மலையிடிந்து சரிவதுபோல பெரும்பாறைகளும்‌ 
கூழாங்கற்களுமென அவை பெய்தன. கட்டற்ற வெறிக்கு 
இயற்கைவல்லமைகளின்‌ ஆற்றல்‌ அமையும்‌ என்பதை 
சுருதகீர்த்தி கண்டான்‌. புயலையோ காட்டுநெருப்பையோ 
எதிர்கொள்வதுபோல இயலாததுதான்‌ அது. அத்தனை 
ஆற்றலையும்‌ அள்ளி வீசுவது, வெடித்தெரிந்து 
அணைவது. ஆகவே நெடும்பொழுது இவ்விசை 
நீடிக்காது. இது அணையும்‌. ஓயும்‌. வேறுவழியே இல்லை. 
பயிற்சியும்‌ இசைவும்‌ ஆற்றலை வீணாக்காது 
வெளிப்படுத்துவதற்கே. இது மதகுத்திறப்பல்ல, 
கரையுடைப்பு. இதோ முடிந்துவிடும்‌. அதுவரை 
நின்றிருக்கவேண்டும்‌. அது ஒன்றே இலக்கு. 
வில்லவர்கள்‌ பீஷ்மரின்‌ அம்புகள்பட்டு ஓசையின்றி 
விழுந்தனர்‌. ஒற்றை நாணில்‌ ஏழு அம்புகளை, பன்னிரு 
அம்புகளை, இருபத்துநான்கு அம்புகளை அவர்‌ 
செலுத்தினார்‌. தேர்த்தட்டில்‌ காற்றுச்‌ சகடையென 
நோக்கற்கரிய விசையில்‌ அவர்‌ சுழல்வதாகத்‌ 


தோன்றியது. இருபத்துநான்கு அம்புகளை ஒற்றை 
நாணிலிழுத்து முழு விசையில்‌ சுற்ற அவை 
ஒவ்வொன்றும்‌ தனித்தனியான திசையும்‌ இலக்கும்‌ 
கொண்டிருப்பதை முதன்முறையாக அவன்‌ பார்த்தான்‌. 
ஒரு வீரன்‌ அவ்வாறு களத்தில்‌ போரிட்டிருக்கிறான்‌ 
என்பதை கதையில்‌ சூதன்‌ சொன்னால்‌ அக்கணமே 
சிரித்து கைவீசி அவன்‌ அதை புறக்கணித்திருப்பான்‌. 
போரென்பது எப்போதுமே மானுட எல்லைகளின்‌ 
உச்சமென்பதனால்‌ எல்லாச்‌ செயல்களும்‌ 
அருஞ்செயல்களே என்பார்கள்‌. அருஞ்செயல்களின்‌ 
எல்லையை எப்போதும்‌ புதிய மானுடன்‌ ஒருவன்‌ வந்து 
கடக்கிறான்‌. அதிமானுடர்கள்‌ உருவாகும்‌ களம்‌ இது. 
ஆயினும்‌ அது நம்புவதற்கு அரியதாக, நோக்கி 
அறிகையிலேயே இயல்வதல்ல என்று தோன்றியது. 


பீஷ்மரின்‌ அம்புகள்‌ அவன்‌ தேரிலும்‌ கவசங்களிலும்‌ 
அறைந்தன. சீழ்க்கை ஓசையிட்டபடி அவனைக்‌ கடந்து 
சென்றன. சிற்றம்புகளின்‌ பெருந்தொகையை அனுப்பி 
அவற்றால்‌ படைவீரர்கள்‌ நிலையழிந்திருக்கையில்‌ 
விழிதொடமுடியாத விசையில்‌ பேரம்பொன்றை எடுத்து 
முன்னரே இலக்குதேரப்பட்ட வீரன்‌ ஒருவனின்‌ நெஞ்சைப்‌ 
பிளந்து வீழ்த்துவது அவரது போர்முறையாக இருந்தது. 
அவர்‌ முன்‌ சரிந்து விழுந்த தேர்களும்‌ உடல்களுமே 
அவருக்கான கோட்டைக்‌ காப்பென ஆயின. அந்த 
எல்லை விரிந்து அகலுந்தோறும்‌ அபிமன்யூவும்‌ 
சுருதகீர்த்தியும்‌ அனுப்பிய அம்புகள்‌ அவரை 
சென்றடைய இயலவில்லை. ஆனால்‌ அவர்‌ அனுப்பிய 
அம்புகள்‌ வந்து அவர்களின்‌ அணுக்க வில்லவர்களை 
ஒவ்வொருவராக வீழ்த்தின. 


அவரது கை தன்‌ கையைவிட ஒருமடங்கு நீளம்‌ 
மிகையானது. தன்னைவிட ஒருமடங்கு உயரமானவர்‌. 
அவர்‌ வில்‌ அவரைவிட மிகப்‌ பெரியது. ஆகவே அவர்‌ 
இழுத்து நாணேற்றுகையில்‌ எறிவேலைவிட நீளம்‌ 
கொண்டிருந்தது அம்பு. அவருக்கும்‌ பிறருக்குமான 
இடைவெளியைக்‌ கடந்துவந்து தாக்குகையில்‌ முழு 
விசையுடன்‌ அது இருந்தது. அவன்‌ அனுப்பிய அம்புகள்‌ 
அனைத்தும்‌ அவரை அடைவதற்குள்ளாகவே 
விசையழிந்து வளைந்து நிலம்பட்டன. அல்லது 
தளர்ந்தவைபோல்‌ அவர்‌ காலடியில்‌ சென்று விழுந்தன. 


அவரை எவ்வகையிலும்‌ தடுக்க இயலாதென்று அவன்‌ 
உணரத்தொடங்கினான்‌. அவரது கைகளின்‌ நீளம்‌ அல்ல, 
அம்புகளின்‌ அளவுமல்ல, அவையென வெளிப்படும்‌ 
பிறிதொன்று அங்கே நின்றிருந்தது. அவர்கள்‌ 


அனைவரையும்விட மிகப்‌ பெரியது. எவ்வகையிலும்‌ 
எதிர்கொள்ள முடியாதது. அணுகுதலே இயலாது. இந்த 
நெடிய உடலில்‌ எழுந்திருக்கும்‌ அது தனக்குரிய 
உடலொன்றை உருவாக்கிக்கொண்டது. எத்தனை 
பொங்கியிருந்தால்‌ இமையம்‌ தனக்கென அத்தனை 
பேருடலை கொண்டிருக்கும்‌ என்னும்‌ கவிச்சொல்‌ 
நினைவிலெழுந்தது. அணுகவே முடியாது. ஆம்‌, 
ஒருவேளை கொன்று வீழ்த்தினாலும்‌ வெல்லமுடியாது. 

[[ஙage]மேலும்‌ மேலுமென பீஷ்மர்‌ முன்‌ உடல்கள்‌ விழுந்து 
அவர்‌ உருவாக்கிய வெறுங்களம்‌ அகன்றது. அவர்கள்‌ 
எவருமே அம்புகளால்‌ தொட இயலாத தொலைவுக்கு 
அவர்‌ விலகிச்சென்றிருந்தார்‌. அபிமன்யூவும்‌ 
சுருதகீர்த்தியும்‌ ஒருகட்டத்தில்‌ அம்பு செலுத்துவதன்‌ 
பயனின்மையை உணர்ந்தனர்‌. வில்லவர்கள்‌ பலர்‌ 
அம்புகள்‌ தொடுப்பதை நிறுத்தி வில்‌ தாழ்த்தி மலைத்த 
விழிகளுடன்‌ அவரை பார்த்தனர்‌. சீற்றத்துடன்‌ வந்த 
அம்புகளால்‌ அறைபட்டு அவர்‌ முன்‌ 
விழுந்துகொண்டிருந்தனர்‌. பலி கோரி எழுந்த 
பெருந்தெய்வம்‌ ஒன்றுக்கு முன்னால்‌ தலைக்கொடை 
அளிப்பவர்கள்போல சென்று விழுந்து அக்களத்தை 
நிரப்பிக்கொண்டிருந்தனர்‌. 


“அவர்‌ மிக அகன்று சென்றுவிட்டார்‌. இன்று அவர்மேல்‌ 
தொடுக்கும்‌ தொலைவுக்கு அம்பு செலுத்தும்‌ மானுடர்‌ 
எவருமில்லை” என்று சுருதகீர்த்தி சொன்னான்‌. “அவர்‌ 
தன்‌ நெடிய உடலால்‌ என்றும்‌ அகன்றுதான்‌ 
இருந்திருக்கிறார்‌. மானுடரை தொலைவில்‌, 
வானிலிருந்து என நோக்கிக்கொண்டிருந்தார்‌” என்றான்‌ 
பிரதிவிந்தியன்‌. “ஆகவேதான்‌ அவர்‌ எவரையும்‌ 
புரிந்துகொள்ளவில்லை போலும்‌” என்றான்‌ சுதசோமன்‌. 
“அவரையும்‌ எவரும்‌ புரிந்துகொள்ளவில்லை” என்றான்‌ 
யெளதேயன்‌. “ஆனால்‌ அவரால்‌ நம்மை 
கொல்லமுடிகிறது. சொல்லொழிந்துவிட்டு அம்புகளை 
ஏவுக! அவருடைய அம்புகளையாவது தடுத்து 
நிறுத்துங்கள்‌” என்று அபிமன்யூ கூவினான்‌. “ஒன்றே 
இயல்வது. இக்களம்‌ மேலும்‌ மேலும்‌ விரிந்து அவருடைய 
அம்புகளும்‌ வந்தடையாதபடி ஆகும்போது தன்‌ 
களத்தாலேயே அவர்‌ தனிமைப்படுவார்‌” என்றான்‌ 
சுருதகீர்த்தி. 


சுருதகீர்த்தி அந்தப்‌ போரை செயலற்ற உள்ளத்துடன்‌ 
நோக்கிக்கொண்டிருந்தான்‌. பாண்டவ வில்லவர்‌ 
படையில்‌ பெரும்பாலானவர்கள்‌ பீஷ்மரின்‌ அம்புகளை 
ஏற்று களம்பட்டனர்‌. அவர்களின்‌ விழிகள்‌ 
சொல்லற்றிருந்தன. விழுந்து துடித்த உடல்களும்‌ 
சொல்லற்றிருந்தன என்று தோன்றியது. தசையை 
உடலாக்கும்‌ சொற்களை இழந்திருந்தன. 
ஐம்பெரும்பருக்களும்‌ தங்களை இணைத்த நோக்கத்தை 


மூத்தவரே, நான்‌ இதை எதிர்பார்த்தேன்‌. தாங்கள்‌ 
அவனுக்கு அவன்‌ இடமென்ன என்‌ 
அறிவித்தாகவேண்டும்‌” என்றான்‌. “இதோ செல்கிறேன்‌.” 


அவன்‌ நிமிர்ந்த செருக்குடன்‌ கைவீசிச்‌ செல்வதை 
துரியோதனன்‌ நோக்கி நின்றான்‌. துச்சாதனன்‌ 
சொற்களைக்கேட்டு பீமன்‌ தலை திருப்பி 
அவனைப்பார்த்தான்‌. பின்னர்‌ படியிறங்கி முற்றத்தில்‌ 
கனத்த கால்களை வைத்து நடந்து அவனை நோக்கி 
வந்தான்‌. பொன்னிற நாகங்கள்‌ எதையும்‌ வளைக்காமல்‌ 
நிமிர்ந்திருக்கையில்‌ அவை உணரும்‌ வெறுமையில்‌ 
சலித்து இறுகி நெளிந்து மெல்ல புரண்டன. அவன்‌ தன்‌ 
உடலில்‌ இருந்து இரு நாகங்கள்‌ திமிறி எழுவதை 
அறிந்தான்‌. அவை தலைகோத்து இறுக்கி தசைபுடைத்து 
அதிர்ந்தன. 


பீமன்‌ அருகே வந்து தலைவணங்கினான்‌. “மூத்தவரே, 
தந்தையிடம்‌ கைகோர்த்து அவர்‌ அருளைப்பெற்றேன்‌. 
இனி தங்களுடன்‌ கைகோர்க்கும்‌ நல்லூழ்‌ 
எனக்களிக்கப்பட்டுள்ளது என்றறிந்தேன்‌. என்னை 
வாழ்த்துங்கள்‌” என்று சொல்லி அவன்‌ 
தலைவணங்கினான்‌. கை தூக்கி அவனை 
வாழ்த்திவிட்டு “இன்றுமாலை, வடக்கு அரங்குக்கு வா. 
அங்கே நாம்‌ சந்திப்போம்‌” என்றபின்‌ அவன்‌ விழிகளைப்‌ 
பார்க்காமல்‌ திரும்பி தந்தங்களில்‌ எம்பி ஏறி மத்தகத்தில்‌ 
அமர்ந்துகொண்டான்‌. 


இழந்து விலகத்‌ துடித்தன. பேரம்புகள்‌ வந்து அறைந்து 
தேர்கள்‌ சரிய, புரவிகள்‌ கழுத்து குழைந்து முகம்பதித்து 
விழ, புண்பட்டு அவற்றின்மேல்‌ விழுந்து துடித்து 
நெளியும்‌ உடல்களும்‌ உடைசல்களும்‌ கொண்ட பெரிய 
வட்டக்களமொன்றுக்கு நடுவே பீஷ்மர்‌ நின்று வில்‌ 
தாழ்த்தினார்‌. அவரைச்‌ சூழ்ந்து வந்த 
துணைவில்லவர்களும்‌ வில்லை தாழ்த்தினர்‌. 


ஒருகணம்‌ ஆழ்ந்த அமைதி ஒன்று களத்தில்‌ எழுந்தது. 
முற்றிலும்‌ புதிய தெய்வமொன்று தோன்றியதுபோல. 
கடுங்குளிர்‌ என அந்த அமைதியை உடல்களால்‌ உணர 
முடிந்தது. பீஷ்மர்‌ சூழ்ந்திருந்தவர்களை பார்க்கவில்லை 
என்று தோன்றியது. பல்லாயிரம்‌ விழிகளால்‌ 
பார்க்கப்படுவதை உணர்ந்தது போலவும்‌ தெரியவில்லை. 
எவ்வாறு அப்படி தனிமைப்பட்டோம்‌ என்பதை 
திகைப்புடன்‌ பார்ப்பவர்போல்‌ தனக்குச்‌ சுற்றும்‌ விழுந்து 
கிடந்த உடல்களை விழியோட்டி பார்த்தார்‌. 
சுருதகீர்த்திக்குப்‌ பின்னால்‌ நின்ற யெளதேயன்‌ 
“ஏற்கெனவே இறந்துவிட்டவர்‌ போலிருக்கிறார்‌. 
மூச்சுவெளியில்‌ நின்று நம்மை பார்க்கிறார்‌. நமது 
சொற்களும்‌ அங்கு சென்று சேராது” என்றான்‌. ஆம்‌, இனி 
அனலுக்கு உடலை அளிப்போம்‌. நீருக்கு அன்னத்தை 
அளிப்போம்‌. எங்கிருந்தோ அவர்‌ அவற்றை 
பெற்றுக்கொள்வார்‌ என்று சுருதகீர்த்தி எண்ணினான்‌. 


பீஷ்மர்‌ தன்‌ தேரை பின்னுக்கிழுக்க ஆணையிட்டார்‌. 
அவருடைய தேர்‌ விழுந்துகிடந்த உடல்களினூடாக ஏறி, 
அங்கே கிடந்த உடைந்த தேர்களை நொறுக்கியபடி 
எழுந்து அலைபாய்ந்து மெல்ல 
பின்னடைந்துகொண்டிருந்தது. அவர்‌ அகன்று 
செல்வதை வெற்றுவிழிகளுடன்‌ நோக்கியபடி பாண்டவ 
வில்லவர்கள்‌ நின்றிருந்தனர்‌. மேலும்‌ மேலும்‌ அகன்று 
மீண்டும்‌ தன்‌ பின்னணிப்‌ படையுடன்‌ அவர்‌ 
இணைந்துகொண்டார்‌. அவர்கள்‌ அந்தப்‌ 
பெருவெற்றியை கொண்டாடும்‌ பொருட்டு விற்களையும்‌ 
வாள்களையும்‌ தூக்கி போர்க்குரல்‌ எழுப்புவார்கள்‌ என்று 
சுருதகீர்த்தி எண்ணினான்‌. ஆனால்‌ அவர்களும்‌ 
மலைத்துப்‌ போயிருந்தார்கள்‌. அங்கு வெற்றி தோல்வியே 
இல்லை. ஏனெனில்‌ அங்கு எதிரி என்பதே இல்லை என்று 
எண்ணிக்கொண்டான்‌. 


விரிந்து கூர்‌ அழிந்து மேலும்‌ அகன்று பீஷ்மரின்‌ 
அணுக்கப்படை பின்னகர்ந்து கெளரவப்‌ படை 
விளிம்பை சென்றடைந்தது. அதன்‌ பின்னரே சுருதகீர்த்தி 
போர்க்களத்தின்‌ முழுமையை பற்றிய உணர்வை 


அடைந்தான்‌. பார்த்தரை கிருபரும்‌ துரோணரும்‌ சேர்ந்து 
இருபுறமும்‌ அம்புகளால்‌ அறைந்து பின்னடையச்‌ 
செய்தனர்‌. பார்த்தர்‌ தன்னை பாதுகாத்தபடி தேரை 
பின்னிழுத்து மேலும்‌ பின்னடைந்து தன்‌ படையின்‌ 
விளிம்பை வந்தடைந்தார்‌. விரிந்து சுழன்ற வட்டம்‌ சற்றே 
கலைந்து மீண்டும்‌ வடிவுகொள்ளத்‌ தொடங்கியது. 
பீஷ்மர்‌ கெளரவப்‌ படைகளின்‌ வடக்குதிசை நோக்கி 
சென்றுகொண்டிருந்தார்‌. கெளரவப்‌ படைகளின்‌ 
சுழற்சிக்கேற்ப தங்கள்‌ அமைப்பை 
உருவாக்கிக்கொண்டே இருந்த பாண்டவப்‌ படையின்‌ 
நுனியில்‌ அமைந்த பார்த்தரும்‌ வடக்கு நோக்கி சென்றார்‌. 
இரு அம்புகள்‌ சரிந்து ஒன்றை ஒன்று 

சந்திக்கும்பொருட்டு முனைகொண்டு செல்வதுபோல. 
என்ன நிகழப்போகிறது என அவன்‌ உணர்ந்தான்‌. அவன்‌ 
உள்ளம்‌ அதிரத்தொடங்கியது. 


வடக்கு எல்லை நோக்கி அவர்கள்‌ செல்வதை 
தடுக்கவேண்டும்‌ என்ற எண்ணம்‌ அவனுக்கு ஏற்பட்டது. 
அக்கணமே அது இயல்வதேயல்ல என்ற எண்ணமும்‌ 
உருவானது. இரண்டு படைகளும்‌ அவர்களிருவரையும்‌ 
அந்த முனைநோக்கி செலுத்தும்பொருட்டே விசையும்‌ 
அதற்கேற்ற வடிவும்‌ கொண்டவை போலிருந்தன. 
அவர்கள்‌ தங்களுக்கு எதிரே நின்ற படைகளுடன்‌ முழு 
வீச்சுடன்‌ போரிட்டபடியே அங்கே சென்றனர்‌. 
குருக்ஷேத்ரத்தின்‌ வடக்கு எல்லை, குறுங்காட்டின்‌ 
விளிம்பு. அந்த இடம்தானா? அது முன்னரே 
தெரிவுசெய்யப்பட்டதா? அங்கே முன்னர்‌ 
சென்றிருக்கிறார்களா? எவ்வகையிலேனும்‌ 
அறிந்திருக்கிறார்களா? விழவுக்கூட்டத்தின்‌ நெரிசவில்‌ 
ஒருவரோடொருவர்‌ உடல்‌ முட்டிக்கொள்வதுபோல்‌ 
பீஷ்மரும்‌ பார்த்தரும்‌ அருகருகே வந்தனர்‌. இரு 
தேர்களும்‌ இயல்பாக திரும்பி ஒன்றையொன்று 
எதிர்கொண்டன. 


நோக்குக்கு அது முற்றிலும்‌ எதிர்பாராத கணம்‌. தெய்வ 
கணங்களனைத்துமே எதிர்பாராதவை. எதிர்பாராத 
கணங்கள்‌ அனைத்துமே தெய்வங்களால்‌ 
அமைக்கப்படுபவை. அந்தப்‌ போரின்‌ பல்லாயிரம்‌ 
விசைகள்‌, பல லட்சம்‌ மானுடர்‌, அவர்களிலெழுந்த 
எண்ணிலா நிகழ்வுகள்‌ ஒன்றெனக்‌ குவிந்து அதை 
அமைத்தன போலும்‌. நீர்த்துளிகளை 
நதிப்பெருக்கென்றாக்கும்‌ நெறி. புழுதிப்பருக்கைகளை 
மணற்புயலாக்கும்‌ விசை. இருவரும்‌ ஒருவரை ஒருவர்‌ 
நோக்கி ஒருகணம்‌ திகைத்தவர்போல்‌ நின்றனர்‌. பீஷ்மர்‌ 
தாடி மேலெழ வாயை இறுக்கி, நீள்கை சுழன்று 


அம்புத்தாளியைச்‌ சென்றடைந்து மீள, தன்‌ வில்லை 
இழுத்து நாண்‌ விம்மச்செய்து நீளம்பொன்றால்‌ 
பார்த்தரின்‌ தேரை அறைந்தார்‌. தேர்த்தூண்‌ உடைந்து 
தெறித்தது. அடுத்த அம்பை ஒழிந்து தன்‌ 
ஆவநாழியிலிருந்து அம்பு ஒன்றை எடுத்து நெற்றிமேல்‌ 
வைத்து வணங்கி அதை தொடுத்தார்‌ பாரதர்‌. அந்த அம்பு 
பீஷ்மரின்‌ காலடியில்‌ வந்து தைத்து நின்றது. அவர்‌ 
குனிந்து அந்த அம்பை பார்த்தார்‌. மேலும்‌ இரு அம்புகள்‌ 
வந்து அங்கே தைத்து அதிர்ந்து நின்றன. 


மூன்று அம்புகளால்‌ பீஷ்மரின்‌ காலடியை 
வணங்கியபின்‌ பார்த்தர்‌ தன்‌ அம்புகளை விட்டார்‌. 
இருவரும்‌ உச்சநிலைப்‌ போரை ஓரிரு கணங்களில்‌ 
சென்றடைந்தனர்‌. பீஷ்மரின்‌ தோள்கவசம்‌ உடைந்தது. 
அவருடைய தொடைக்கவசத்தின்‌ இடுக்கில்‌ ஒரு அம்பு 
சென்று தைத்தது. பார்த்தரின்‌ தேர்மகுடம்‌ உடைந்ததது. 
அவர்‌ புரவிகளில்‌ ஒன்று கழுத்தறுந்து விழுந்தது. அவர்‌ 
நெஞ்சக்கவசம்‌ உடைந்து தெறிக்க அம்புகளிலிருந்து 
தப்பும்‌ பொருட்டு அவர்‌ முழங்காலிட்டு தேர்த்தட்டில்‌ 
புரண்டெழுந்து அடுத்த கவசத்தை அணிந்தபடி எழுந்து 
அவரை பார்த்தார்‌. இருவரும்‌ போர்புரிவதை 
சூழ்ந்தவர்கள்‌ போர்நிறுத்தி கைகள்‌ ஓய நின்று 
நோக்கினார்கள்‌. அந்த அமைதியே செய்தியெனப்‌ பரவ 
சூழ்ந்திருந்த படையினர்‌ அனைவருமே போரை நிறுத்தி 
அவர்களை நோக்கி நின்றிருந்தனர்‌. 


இருவரும்‌ ஆற்றிய போர்‌ கணம்தோறும்‌ மேலும்‌ மேலும்‌ 
விசை கொண்டது. இரு தரப்பிலிருந்த அணுக்க 
வில்லவர்களும்‌ வில்‌ தாழ்த்தி அவர்கள்‌ மட்டுமே 
போர்புரியும்படி விட்டனர்‌. சுருதகீர்த்தி அடியிலாத 
ஆழமொன்றில்‌ விழுந்துகொண்டே அதை 
பார்ப்பதுபோல்‌ உணர்ந்தான்‌. அங்கிருந்த ஓசைகள்‌ 
அனைத்தும்‌ முற்றடங்கி அவர்கள்‌ இருவரும்‌ விடும்‌ 
அம்புகளின்‌ உலோக ஓசை மட்டும்‌ கேட்பது 
போலிருந்தது. ஓர்‌ அறியா ஆலயத்தின்‌ மணிஓசைபோல்‌ 
அம்புகளின்‌ கிலுக்கம்‌ ஒழுங்குடனும்‌ இசைமையுடனும்‌ 
இருந்தது. பின்னர்‌ அதிலொரு சிறு மாறுபாடு 
தோன்றலாயிற்று. வெறும்‌ செவிகளாலேயே பீஷ்மரின்‌ 
கை ஓங்குவதை உணரமுடிந்தது. கூர்ந்தபோதும்‌ 
விழிகளால்‌ அதை அறியமுடியவில்லை. பார்த்தர்‌ 
பின்னடையவில்லை. அவர்‌ கை தளரவில்லை. 
அம்புகளின்‌ விசை மேலும்‌ எழுந்தது போலவே 
தோன்றியது. ஆனால்‌ செவி உணர்ந்துகொண்டிருந்தது, 
அவர்‌ பின்‌ தங்குகிறார்‌ என்று. 


ஒரு கணத்தில்‌ இளைய யாதவர்‌ தன்‌ தேரை சற்றே 
வலப்பக்கமாக திருப்பி கைதூக்கினார்‌. அர்ஜுனனுக்குப்‌ 
பின்னாலிருந்து சிகண்டியின்‌ தேர்‌ முன்னால்‌ வந்து 
பீஷ்மரை எதிர்கொண்டது. சிகண்டிக்கு இருபுறமும்‌ 
ஷத்ரதேவனும்‌ ஷத்ரதர்மனும்‌ வந்தனர்‌. சிகண்டி அம்பை 
இழுத்து முதல்‌ அம்பை பீஷ்மரின்‌ நெஞ்சை நோக்கி 
ஏவினார்‌. பீஷ்மர்‌ சற்றே வாய்திறந்து தாடை 
தொங்கியிருக்க உடல்‌ நடுக்கு கொள்ள அவரை 
பார்த்துக்கொண்டிருந்தார்‌. பின்னர்‌ தன்‌ வில்லைத்‌ 
தாழ்த்தி செயலற்று நின்றார்‌. சிகண்டி 
வெறிகொண்டவர்போல்‌ அம்புகளை இழுத்து அவர்‌ 
நெஞ்சை நோக்கி அறைந்துகொண்டே இருந்தார்‌. 
ஒவ்வொரு அம்பும்‌ அவர்‌ கவசங்களில்‌ பட்டுத்‌ 
தெறித்தது. கீழே விழுந்த அம்புகளை சுருதகீர்த்தி 
பார்த்தான்‌. அவற்றில்‌ உலோக முனைகள்‌ அனைத்தும்‌ 
மடங்கி கிளி அலகுகள்‌ போலாகிவிட்டிருந்தன. 


சிகண்டி தன்‌ வெறியடங்கி தளர்ந்து மூச்சிரைத்தார்‌. ஒரு 
வேள்வியை பார்ப்பவர்கள்போல பாண்டவ வீரர்கள்‌ 
விழி மலைத்து நின்றிருக்க கெளரவர்கள்‌ என்ன 
நிகழ்கிறதென்றே தெரியாமல்‌ ஒருவரோடொருவர்‌ 
முட்டிக்கொண்டு தேங்கி மெல்லிய அலையாகத்‌ 
தெரிந்தனர்‌. சிகண்டி தன்‌ ஆவநாழியிலிருந்து 
தர்ப்பைப்புல்லின்‌ மெல்லிய தண்டு ஒன்றை எடுத்தார்‌. 
அதைத்‌ தூக்கி உதடுகள்‌ நடுங்க நுண்சொல்‌ ஓதி பீஷ்மர்‌ 
மேல்‌ எய்தார்‌. அது பீஷ்மரின்‌ கவசத்தின்‌ 
இடுக்கொன்றுக்குள்‌ பாய்ந்து நின்றது. மேலும்‌ மூன்று 
புல்லம்புகளை சிகண்டி பீஷ்மர்‌ மேல்‌ ஏவினார்‌. பீஷ்மர்‌ 
தள்ளாடி மெல்ல அசைய வில்லும்‌ அம்பும்‌ தேர்த்தட்டில்‌ 
விழுந்தன. 


பீஷ்மரின்‌ பாகன்‌ தேரைத்‌ திருப்பி அவரை பின்னால்‌ 
கொண்டுசெல்ல முயல சிகண்டியின்‌ புல்லம்பு அவன்‌ 
கழுத்தில்‌ பாய்ந்து அவனை சரித்து நிலத்திலிட்டது. 
புல்லம்புகள்‌ நரம்புமுடிச்சுகளைத்‌ தாக்க ஏழு புரவிகளும்‌ 
துடித்து அதிர்ந்து கால்தளர்ந்து தலைகள்‌ தொய்வுற்று 
சரிந்தன. முகப்புக்குதிரை குருதி வழிந்த மூக்குடன்‌ 
முகத்தை மண்ணில்‌ ஊன்றியது. இரு பக்கங்களிலிருந்த 
புரவிகள்‌ விலாவறைந்து நிலத்தில்‌ விழுந்தன. தேர்‌ 
அசைவிழக்க பீஷ்மர்‌ விரித்த கைகளுடன்‌ நின்றார்‌. 


பார்த்தர்‌ தன்‌ தேர்த்தட்டில்‌ காண்டீபம்‌ ஒரு கையிலும்‌ 
எடுத்த அம்பு மறுகையிலுமாக உடல்‌ பதற நின்றிருந்தார்‌. 
இளைய யாதவர்‌ உதடுகளை மட்டுமே அசைத்து 
அவரிடம்‌ பேசுவதை காண முடிந்தது. இளைய யாதவர்‌ 


முகத்தில்‌ உறுதியும்‌, பின்னர்‌ சீற்றமும்‌, பின்னர்‌ 
உச்சத்திலெரிந்த சினமும்‌ தெரிந்தது. அவர்‌ பிறிதொரு 
சொல்‌ உரைத்து புரவியை அறைந்து தேரை 
முன்னெடுத்தார்‌. அக்கணம்‌ பார்த்தர்‌ தன்‌ வில்லை சற்றே 
தாக்கி பேரம்பொன்றை எடுத்து முழுவிசையுடன்‌ இழுத்து 
பீஷ்மரின்‌ நெஞ்சை நோக்கி அறைந்தார்‌. பார்த்தரின்‌ 
தோள்தசைகள்‌ இறுகும்‌ அசைவை, நரம்புகள்‌ விம்மித்‌ 
தளர்வதை, அவருடைய உளவிசை முழுக்க கைகளில்‌ 
எழுந்த அம்புக்கு வருவதை கணத்துளிகளாக 
சுருதகீர்த்தியால்‌ பார்க்க முடிந்தது. 


நீளம்பு சென்று பீஷ்மரின்‌ நெஞ்சக்கவசத்தை அறைந்து 
உடைத்து உள்ளே பதிந்து நின்றது. பீஷ்மர்‌ தள்ளாடி 
பின்னடைந்தார்‌. அடுத்த அம்பால்‌ அதே இடைவெளியில்‌ 
மீண்டும்‌ அறைந்தார்‌. கெளரவர்கள்‌ தரப்பிலிருந்து 
பெருங்குரல்‌ எழுந்தது. ஆனால்‌ அவர்கள்‌ அப்போதும்‌ 
செயலிழந்து ததும்பிக்கொண்டிருந்தனர்‌. பார்த்தர்‌ மேலும்‌ 
மேலும்‌ அம்புகளால்‌ பீஷ்மரை அறைந்தபடி அணுகி 
சென்று கொண்டிருந்தார்‌. அணுகுந்தோறும்‌ அம்புகள்‌ 
விசை மிகுந்தன. பீஷ்மரின்‌ நெஞ்சுக்கவசமும்‌ 
தோள்கவசமும்‌ உடைந்து விழுந்தன. அவருடைய 
கழுத்திலும்‌ விலாவிலும்‌ அம்புகள்‌ தைத்துக்கொண்டே 
இருந்தன. பீஷ்மர்‌ தேரின்‌ பின்தூணில்‌ சாய்ந்து 
நின்றிருந்தார்‌. அம்புகள்‌ அவருடைய கவசங்கள்‌ 
அனைத்தையும்‌ உடைத்து தெறிக்கவிட்டன. அவருடைய 
உடலில்‌ அம்புகள்‌ ஒன்று பிறிதொன்றை 
நாடிச்செல்வதுபோல்‌ பாய்ந்து தைத்துக்கொண்டே 
இருந்தன. 


பீஷ்மர்‌ தூணில்‌ சாய்ந்தபடியே குடை சாய்ந்த தேரில்‌ 
நின்று அசைந்தார்‌. அக்கணம்‌ வரை செயலிழந்து 
நின்றிருந்த கெளரவர்களின்‌ வில்லவர்கள்‌ 
வெறிக்கூச்சலெழுப்பியபடி பாய்ந்து வந்தனர்‌. 
அவர்களை சிகண்டியும்‌ அபிமன்யூவும்‌ எதிர்த்து 
வீழ்த்தினர்‌. வில்லவர்கள்‌ நிலையழிந்திருந்தமையால்‌ 
வெற்றுநெஞ்சை காட்டுபவர்கள்‌ போல்‌ வந்து அம்பேற்று 
விழுந்துகொண்டிருந்தனர்‌. சுருதகீர்த்தி தன்‌ அம்புகளால்‌ 
பதினெட்டு வில்லவர்களை வீழ்த்தினான்‌. வீழ்ந்த 
தேர்களாலான வேலிவளைப்புக்கு அப்பால்‌ கெளரவப்‌ 
படை கூச்சலிட்டுக்‌ கொந்தளித்தது. தொலைஅம்புகளை 
வானிலேற்றி வளைத்திறக்கி அவர்களை வீழ்த்தி 
அங்கேயே நிறுத்திக்கொண்டிருந்தான்‌ அபிமன்யூ. 


பார்த்தர்‌ தன்‌ அம்புகளை குறி பார்க்கவேண்டிய தேவை 
இல்லாத அளவுக்கு அணுகிவிட்டிருந்தார்‌. அத்தனை 


அம்புகளும்‌ பீஷ்மரின்‌ உடலில்‌ தைத்தன. உடலெங்கும்‌ 
அம்புகளுடன்‌ அவர்‌ புரண்டு தேரிலிருந்து தொங்கினார்‌. 
பார்த்தர்‌ வெறியாட்டெழுந்தவர்போல அம்புகளை 
செலுத்திக்கொண்டே இருந்தார்‌. விசைமிக்க அம்புகளால்‌ 
பீஷ்மரின்‌ உடல்‌ தேரில்‌ தொங்கிக்கிடந்து துள்ளியது. 
பின்‌ சுழன்றபடி நிலத்தில்‌ விழுந்து உருண்டது. அம்புகள்‌ 
அவ்வுடலை அள்ளிப்புரட்ட அவர்‌ முதுகெங்கும்‌ 
அம்புகள்‌ தைத்தன. முட்பன்றிபோல்‌ அம்புகளால்‌ 
மூடப்பட்டவராக அவர்‌ களத்தில்‌ கிடந்தார்‌. குருதி ஊறி 
அம்புகளினூடாக வழிந்தது. அவருடைய வாய்மட்டும்‌ 
அசைந்துகொண்டிருந்தது. பார்த்தர்‌ காண்டீபத்தை 
ஓங்கி தேர்த்தட்டில்‌ அறைந்த பின்‌ தளர்ந்து பீடத்தில்‌ 
அமர்ந்தார்‌. இளைய யாதவர்‌ தேரைத்‌ திருப்பி அவரை 
கொண்டுசென்றார்‌. 


பீஷ்மரை நோக்கி நின்றிருந்த கெளரவப்‌ படையிலிருந்து 
சொல்லற்ற முழக்கம்‌ எழுந்தது. எவரோ “பிதாமகர்‌ 
விண்புகுக!” என்று கூவினார்‌. அக்குரலை ஏற்று குரல்கள்‌ 
எழவில்லை. “காங்கேயர்‌ விண்புகுக! தேவவிரதர்‌ 
விண்புகுக!” என்று அக்குரல்‌ அழுகையும்‌ ஆங்காரமுமாக 
மீண்டும்‌ எழுந்தது. வெடித்தெழுந்ததுபோல கெளரவப்‌ 
படை வாழ்த்தொலி எழுப்பத்‌ தொடங்கியது. “பிதாமகர்‌ 
விண்புகுக!” “காங்கேயர்‌ விண்புகுக! தேவவிரதர்‌ 
விண்புகுக!” பீஷ்மர்‌ விழுந்த செய்தியை கெளரவர்களின்‌ 
படைமுரசுகள்‌ ஒலித்தன. இடித்தொடர்போல்‌ அச்செய்தி 
அங்கிருந்து எழுந்து பரவி கெளரவப்‌ படைகளைங்கும்‌ 
சென்றது. 


முதன்மை வீரர்கள்‌ விழும்போது மட்டுமே ஒலிக்கும்‌ 
அறுநடைத்‌ தாளத்தைக்‌ கேட்டு கெளரவப்‌ படைவெளி 
விற்களையும்‌ வாள்களையும்‌ தூக்கி “பிதாமகர்‌ 
விண்சேர்க! குடிமூத்தார்‌ நிறைவுறுக! விண்வாழ்க 
காங்கேயர்‌! சாந்தனவர்‌ விண்வெல்க! ஆபகேயர்‌ 
வான்வெல்க! பரதர்ஷபர்‌ நிறைவுறுக! தேவவிரதர்‌ 
அழியா வாழ்வடைக! குருசார்த்தூலர்‌ புகழ்‌ எழுக! நதீஜர்‌ 
பெயர்‌ வாழ்க! தாலத்வஜர்‌ அழிவின்மைகொள்க!” என்று 
வாழ்த்தொலி எழுப்பினர்‌. கெளரவப்‌ படையிலிருந்து 
எழுந்த அந்த வாழ்த்தொலி சற்று நேரத்திலேயே 
பாண்டவப்‌ படையில்‌ எதிரொலி என எழத்‌ தொடங்கியது. 
சுருதகீர்த்தி திரும்பிப்‌ பார்த்தபோது அவனைச்‌ 
சூழ்ந்திருந்த வில்லவர்‌ அனைவரும்‌ விற்களைத்‌ தூக்கி 
“வெல்க பிதாமகர்‌! வெல்க குருகுலோத்தமர்‌! குருமுதல்வர்‌ 
விண்வெற்றிகொள்க! வெல்லப்படா வில்லவர்‌ புகழ்‌ 
எழுக!” என்று குரலெழுப்பத்‌ தொடங்கினர்‌. 


பாண்டவ கெளரவ தரப்பென்னும்‌ வேறுபாடில்லாமல்‌ 
வீரர்கள்‌ வெறிகொண்டு தொண்டை நரம்புகள்‌ புடைக்க 
கூச்சலிட்டு குதிப்பதை அவன்‌ பார்த்தான்‌. கண்ணீருடன்‌ 
நெஞ்சிலறைந்து சிலர்‌ அழுதனர்‌. குனிந்து நிலத்தில்‌ 
அமர்ந்து தரையை ஓங்கி அறைந்து கூச்சலிட்டனர்‌. 
நோக்க நோக்க அனைத்து முகங்களிலும்‌ இருந்த 
துயரவெறி அவனை பதறச்‌ செய்தது. அவனுடைய 
பாகன்‌ கடிவாளத்தை நுகக்கணுவில்‌ கட்டி முகம்‌ குனிந்து 
அழுதுகொண்டிருந்தான்‌. தன்‌ கண்ணீர்‌ மார்பில்‌ 
சொட்டும்போதுதான்‌ தானும்‌ அழுதுகொண்டிருப்பதை 
சுருதகீர்த்தி உணர்ந்தான்‌. பார்த்தர்‌ தலையை கைகளில்‌ 
தாங்கி தேரில்‌ அமர்ந்திருக்க இளைய யாதவர்‌ தேரை 
பின்னுக்கிழுத்து மேலும்‌ மேலுமென உள்ளே கொண்டு 
சென்றார்‌. தன்‌ இரு மைந்தராலும்‌ காக்கப்பட்டு சிகண்டி 
படைகளுக்குள்‌ சென்று மறைந்தார்‌. 


[்ரஹவிசுருதகீர்த்தி தேரைச்‌ செலுத்தி முன்னால்‌ சென்று 
யுதிஷ்டிரரை அணுகினான்‌. யுதிஷ்டிரர்‌ தேர்த்தட்டில்‌ 
மடியில்‌ வில்லுடன்‌ கைகட்டி அமர்ந்து 
கண்ணீர்விடுவதை பார்த்தான்‌. நகுலன்‌ தன்‌ தேரில்‌ 
அணுகிவந்து “போர்‌ இனி எவ்வாறு 
முன்னெடுக்கப்படவேண்டும்‌, மூத்தவரே?” என்றார்‌. “இனி 
போரில்லை. இனி புவியில்‌ நாம்‌ கொல்வதற்கும்‌ 
வெல்வதற்கும்‌ எவருமில்லை. சென்று 
தலைகொடுப்போம்‌. பெண்பழிகொண்ட அக்கீழ்மகனால்‌ 
கொல்லப்படுவோம்‌. இப்பழிக்கு நம்‌ குலம்‌ ஏழுமுறை 
முற்றழிக்கப்பட்டாலும்‌ தகும்‌” என்று யுதிஷ்டிரர்‌ 
கூவினார்‌. எழுந்து வெறியுடன்‌ அம்பொன்றை எடுத்து 
தன்‌ கழுத்தை அறுக்க கைதாக்கினார்‌. தன்‌ தேரிலிருந்து 
பாய்ந்து அவர்‌ தேரிலேறிக்கொண்ட நகுலன்‌ அவர்‌ 
கையைப்பற்றி நிறுத்தினார்‌. 


அப்பால்‌ புரவியில்‌ தோன்றிய பீமசேனர்‌ இகழ்ச்சியுடன்‌ 
நகைத்து “சங்கறுத்து விழுவதென்றால்‌ களத்தில்‌ சென்று 
கெளரவர்‌ கையால்‌ சாகலாம்‌. விண்ணுலகாவது எஞ்சும்‌” 
என்றார்‌. யுதிஷ்டிரர்‌ கைதளர உடைந்த குரலில்‌ “மந்தா!” 
என்றார்‌. “எண்ணியதை இயற்றிவிட்டோம்‌. இனி சற்று 
குற்றவுணர்வும்‌ கண்ணீரும்‌ கொண்டு அதை 
கழுவுவோம்‌” என்றார்‌ பீமசேனர்‌. “பிறகென்ன 
செய்யவேண்டுமென்கிறாய்‌? இப்பழிக்கோள்‌ நிகழ்வையே 
கொண்டாட வேண்டுமா?” என்றார்‌ யுதிஷ்டிரர்‌. 
“வேண்டாம்‌. ஆனால்‌ அழுதுகொண்டிருக்க நமக்கு 
நெடும்பொழுதில்லை. பிதாமகர்‌ மறைவால்‌ அவர்கள்‌ 
வெறிகொண்டு எழுந்துவந்தால்‌ நம்‌ படை முற்றழியும்‌” 
என்றார்‌ பீமசேனர்‌. 


பாண்டவத்‌ தரப்பிலிருந்து முதன்மைப்‌ பெருவீரர்‌ 
மண்மறைந்ததை அறிவிக்கும்‌ முரசுகள்‌ 
முழங்கத்தொடங்கின. பீமசேனர்‌ அதை செவிகொண்டு 
கசப்புடன்‌ துப்பியபடி “நம்‌ தரப்பின்‌ பெருவீரர்‌ 
விழுந்துவிட்டாரா? யார்‌, அபிமன்யூவா அன்றி 
அர்ஜுனனா?” என்றார்‌. “மந்தா, அவர்‌ நம்‌ பிதாமகர்‌. 
இக்களத்தில்‌ அவர்‌ நமக்கு எதிர்நின்றதனால்‌ நமது 
பிதாமகர்‌ அல்லாமல்‌ ஆவதில்லை” என்றார்‌ யுதிஷ்டிரர்‌. 
பீமசேனர்‌ “அதை நேற்று நானும்‌ சொன்னேன்‌. ஆனால்‌ 
இன்று இக்களத்தில்‌ அதை சொல்லமாட்டேன்‌. இது 
வெற்றிக்கும்‌ பழிநிகருக்கும்‌ நாம்‌ நின்றிருக்கும்‌ 
குருதிவெளி” என்றபின்‌ சுருதகீர்த்தியைப்‌ பார்த்து 
“அவர்கள்‌ எழவில்லை. உளம்சோர்ந்துவிட்டனர்‌. ஆகவே 
இதுவே தருணம்‌. இந்தச்‌ சோர்வில்‌ நாம்‌ எழுந்து 
கெளரவரை அறைவோம்‌. பிதாமகர்‌ பீஷ்மர்‌ 
கொன்றதற்கு இருமடங்கு வீரர்களை நாம்‌ 
கொன்றாலொழிய இப்போர்‌ நமக்கு நலம்‌ தருவதாக 
திரும்பாது” என்றார்‌. 


சுருதகீர்த்தி பேசாமல்‌ நின்றான்‌. தளர்ந்த குரலில்‌ “மந்தா!” 
என்று யுதிஷ்டிரர்‌ சொன்னார்‌. “பிறகென்ன செய்வது? 
போரை நிறுத்துவதா? இன்னும்‌ முற்பொழுதே 
ஆகவில்லை. இன்னும்‌ நாம்‌ கொன்றுகுவிக்க 
வேண்டியவர்கள்‌ எஞ்சியிருக்கிறார்கள்‌. கெளரவர்களில்‌ 
எஞ்சியவர்களின்‌ தலைகளை அறைந்துடைத்தால்‌ நான்‌ 
நிறுத்திவிடுகிறேன்‌ போரை. என்‌ வஞ்சம்‌ அதுமட்டுமே” 
என்று பீமசேனர்‌ சொன்னார்‌. “நான்‌ ஒன்றும்‌ 
சொல்வதற்கில்லை. என்‌ புரிதல்‌ திறனுக்கு அப்பால்‌ 
சென்றுவிட்டன அனைத்தும்‌” என்று யுதிஷ்டிரர்‌ 
சொன்னார்‌. சுருதகீர்த்தியிடம்‌ திரும்பி “எழுக, மைந்தா! 
இன்று நமது கொலையாட்டு நிகழட்டும்‌!” என்று பீமசேனர்‌ 
சொன்னார்‌. “இல்லை, தந்தையே. என்னால்‌ இனி வில்‌ 
தூக்க இயலுமென்று தோன்றவில்லை” என்று 
சொன்னான்‌ சுருதகீர்த்தி. 


“பார்த்தீர்களல்லவா படையினர்‌ முழுவதுமே 
அழுதுகொண்டிருக்கிறார்கள்‌. இவர்களை எந்த 
ஆணையால்‌ போருக்குத்‌ திருப்புவீர்கள்‌?” என்றார்‌ 
நகுலன்‌. “இவர்கள்‌ எழ வேண்டியதில்லை. என்‌ வீரர்கள்‌ 
எழுவார்கள்‌. அவர்கள்‌ என்‌ உணர்வுகளன்றி 
பிறிதொன்றை அடையமாட்டார்கள்‌. என்னை 
பின்தொடர்க! இது என்‌ ஆணை” என்றார்‌ பீமசேனர்‌. 
சுருதகீர்த்தி பேசாமல்‌ நின்றான்‌. “நாம்‌ மட்டும்‌ போதும்‌. 
இன்றே கெளரவர்களின்‌ தலைகொய்வோம்‌” என்று 
பீமசேனர்‌ சொன்னார்‌. அவருக்குப்‌ பின்னால்‌ புரவிகளில்‌ 


வந்து நின்ற சதானீகனும்‌ சுருதசேனனும்‌ சொல்லின்றி 
தலைகுனிந்தனர்‌. “எழுக!” என்று பீமசேனர்‌ கைவீசிக்‌ 
கூவ அவர்கள்‌ மறுகுரல்‌ எழுப்பவில்லை. 


சினம்‌ பொங்க “கீழ்மக்களே! எளிய உணர்வுகளுக்கு இடம்‌ 
கொடுக்கிறீர்கள்‌ என்றால்‌ எதற்கு போருக்கெழுகிறீர்கள்‌? 
சொல்க, எவர்‌ என்னுடன்‌ வரப்போகிறீர்கள்‌?” என்றார்‌ 
பீமசேனர்‌. அப்பால்‌ நின்ற யெளதேயன்‌ “தந்தையே, 
இத்தருணத்தில்‌ போருக்கெழுந்தால்‌ பெரும்பழி 
சூடுவோம்‌” என்றான்‌. “சூடிய பெரும்பழி வீணாகப்‌ 
போகவேண்டாம்‌, அது வெற்றி என்று ஆகட்டும்‌ 
என்றுதான்‌ வந்துள்ளேன்‌. இக்களத்தில்‌ நமக்கு 
அதுமட்டுமாவது எஞ்சட்டும்‌” என்றார்‌ பீமசேனர்‌. 
கசப்புடன்‌ கைவீசி “ஆமாம்‌, நீங்கள்‌ வரமாட்டீர்கள்‌. 
என்னுடன்‌ இத்தருணத்தில்‌ நிற்பதற்கு இருவரே 
உள்ளனர்‌. கடோத்கஜனும்‌ அபிமன்யூவும்‌ போதும்‌, 
இன்றைய பேரழிவை நான்‌ நிகழ்த்துகிறேன்‌” என்றபின்‌ 
பாய்ந்து புரவியிலேறிச்‌ சென்றார்‌. 


யெளதேயன்‌ “ஆம்‌, அவர்கள்‌ இருவரும்‌ செல்வார்கள்‌. 
எத்தயக்கமும்‌ இன்றி இத்தருணத்தில்‌ கொலைவெறியாடி 
திளைப்பார்கள்‌” என்றான்‌. யுதிஷ்டிரர்‌ நீண்ட 
தேம்பலோசையுடன்‌ ச அவர்‌ மேல்‌ 
பெருவெறுப்பை சுருதகீர்த்தி உணர்ந்தான்‌. பீமசேனர்‌ 
சொன்னதைவிட கடுஞ்சொற்களால்‌ அவரை 
வசைபாடவேண்டுமென்று தோன்றியது. திரும்பி 
நோக்கியபோது சுருதசேனன்‌ முகத்திலும்‌ சதானீகன்‌ 
முகத்திலும்‌ அந்தக்‌ கசப்பை கண்டான்‌. தேரைத்‌ திருப்பி 
படைமுகப்பிற்கு கொண்டுசெல்ல ஆணையிட்டான்‌. 
அவன்‌ தேர்‌ முகப்பெல்லையை கடந்தபோது எங்கும்‌ 
போர்வீரர்கள்‌ அழுதுகொண்டும்‌ சோர்ந்து குனிந்து 
அமர்ந்து உடல்‌ விம்மிக்கொண்டும்‌ இருப்பதை கண்டான்‌. 
போர்முரசு முன்னணியில்‌ ஒலிக்கத்‌ தொடங்கியது. 
“பீமசேனர்‌ எழுகிறார்‌! அபிமன்யூவும்‌ கடோத்கஜனும்‌ 
உடன்‌ எழுகிறார்கள்‌! எழுக! போர்‌ வெல்க! வெல்க 
குருகுலம்‌! வெல்க மின்கொடி! வெல்க அறம்‌!” என்று 
போர்முரசு கூவியது. படைவீரர்கள்‌ திகைத்தவர்போல 
ஒருவரை ஒருவர்‌ நோக்கினர்‌. சிலர்‌ எழுந்து முழவொலி 
கேட்ட திசை நோக்கி பொருளிலாது கைசுட்டினர்‌. சில 
இடங்களில்‌ வசைச்சொற்களும்‌ கூச்சல்களும்‌ எழுந்தன. 
பாகனிடம்‌ “முகப்புக்குச்‌ செல்க!” என சுருதகீர்த்தி 

ணையிட்டான்‌. செல்வதற்குள்‌ அங்கு பெரும்போர்‌ 
மூண்டுவிட்டிருப்பதை ஓசைகளிலிருந்து உணர்ந்தான்‌. 
“தேரை போர்முனைக்கு செலுத்துக!” என்றான்‌. 


“தாங்களும்‌ கலந்துகொள்ளப்‌ போகிறீர்களா?” என்றான்‌ 
தேர்ப்பாகன்‌. “ஆம்‌, வேறு வழியில்லை. இப்போரில்‌ இனி 
பழியென்று எதுவும்‌ கொள்வதற்கில்லை. தந்‌ைத 
சொன்னதைப்போல்‌ வெற்றியெனில்‌ பழியை சற்று 
குறைத்துக்கொள்ளலாம்‌” என்றான்‌. 


அவனுடைய தேர்‌ படைமுகப்பிற்குச்‌ சென்றபோது 
பீமசேனர்‌ நடுவிலும்‌ கடோத்கஜனும்‌ அபிமன்யூவும்‌ 
இருபக்கமும்‌ நிற்க பாண்டவர்களின்‌ படையொன்று 
அலைவடிவு கொண்டு எழுந்து பின்னர்‌ நீண்டு வேல்‌ 
வடிவம்‌ கொண்டு கெளரவர்களின்‌ படைகளுக்குள்‌ 
ஊடுருவிச்‌ சென்றுவிட்டதை கண்டான்‌. கெளரவர்கள்‌ 
முற்றிலும்‌ எதிர்ப்பற்றவர்களாக இருந்தனர்‌. அபிமன்யூ 
கெளரவப்‌ படைவீரர்களை வெறும்‌ மரப்பட்டை 
இலக்குகள்‌ மட்டுமே என்பதுபோல்‌ அறைந்தறைந்து 
வீழ்த்திக்கொண்டிருந்தான்‌. அவனைச்‌ சுற்றி விழுந்த 
கெளரவர்களாலான வெளி உருவாயிற்று. மறுபுறம்‌ 
கடோத்கஜன்‌ கழைகளிலும்‌ கொக்கிக்கயிற்றிலுமாக 
காற்றில்‌ பறந்து கதையால்‌ கெளரவர்‌ தலைகளை 
அறைந்து உடைத்தான்‌. அவனைத்‌ தொடர்ந்த 
இடும்பர்கள்‌ எதிர்கொண்ட அனைவரையும்‌ எதிர்த்து 
குருதிச்சேறென தெறிக்கவைத்தனர்‌. 


கெளரவ மைந்தர்கள்‌ கீர்த்திமானும்‌ கீர்த்திமுகனும்‌ 
நீரஜனும்‌ நிரலனும்‌ அபிமன்யூவால்‌ 
கொல்லப்பட்டார்கள்‌. அவர்கள்‌ ஒருவரோடொருவர்‌ 
முட்டித்‌ ததும்பிக்கொண்டிருந்தார்கள்‌. அவர்களுக்கான 
ஆணைகள்‌ ஏதும்‌ எழவில்லை. காலபதனும்‌ புசனும்‌ 
தருணனும்‌ தமனும்‌ அதரியும்‌ அபிமன்யூவின்‌ 
அம்புகளால்‌ வீழ்த்தப்பட்டனர்‌. அவர்களின்‌ இறப்பை 
அறிவிக்கும்‌ பொருட்டு கெளரவர்‌ முரசுகள்‌ 
முழங்கவில்லை. பீமசேனர்‌ தேரிலிருந்து ஊன்றுவேலில்‌ 
முன்னெழுந்து சென்று கெளரவர்களின்‌ தேர்களை 
அடைந்து கதையால்‌ அறைந்து உக்ராயுதனையும்‌ 
துர்விகாகனையும்‌ பாசியையும்‌ கொன்றார்‌. அவர்கள்‌ 
தலைசிதறி நிலத்தில்‌ விழுந்தபோதும்கூட கெளரவர்கள்‌ 
போருக்கெழவில்லை. கண்ணீர்‌ நிறைந்த முகங்கள்‌ 
நம்பமுடியாத வெறிப்புடன்‌ பீமசேனரை நோக்கின. 
விட்டில்போல களமெங்கும்‌ தாவி அவர்களின்‌ 
தலைகளை அத்திகைப்பினூடாக சேர்த்து 
அறைந்துடைத்து தெறிக்க வைத்தார்‌. உக்ரசிரவஸும்‌ 
உக்ரசேனனும்‌ செத்துவிழுந்தனர்‌. விவித்சுவும்‌ 
துர்விமோசனும்‌ தேரிலேயே குருதி சிதறி விழுந்தனர்‌. 


மேலும்‌ மேலுமென கெளரவப்‌ படைகளுக்குள்‌ 

விண்ணகப்‌ பேராற்றல்களை அன்னையராக தன்பின்‌ 
அணிவகுக்கச்செய்த கார்த்திகேயன்‌ சூரபதுமனுக்கு 
எதிராக படை எழுச்சி கொண்டபோது பதினான்குலகத்து 
தேவர்களும்‌ நாகங்களும்‌ அவனை வந்து அடிபணிந்து 
கைக்கொடையாக படைக்கலம்‌ அளித்து மகிழ்ந்தனர்‌. 
பொற்கவசம்‌ இளஞ்சூரியன்‌ போல சுடர, 
பச்சைநீலப்பேரொளி மயில்தோகையென விரிய 
கீழைவானில்‌ சுப்ரமணியன்‌ எழுந்தபோது 
அடியிலிகளின்‌ அரசனாகிய வாசுகி கருமேகச்சுருள்‌ 
போன்ற பேருருவமாக அவன்முன்‌ விரிந்தான்‌. “தேவ, 
என்‌ இனிய மைந்தர்‌ இருவரை தங்கள்‌ 
மெய்க்காவலிணைகளாகக்‌ கொள்க!” என்றான்‌. 
“இவர்களை ஜயன்‌, மகாஜயன்‌ என்று நான்‌ 
அழைக்கிறேன்‌. வெற்றியையே மைந்தராக்கிக்‌ 
கையளிக்கிறேன்‌. அருள்க!” 


செம்மஞ்சள்‌ சுடர்விட்ட இரு நாகமைந்தர்களை அவன்‌ 
கந்தனின்‌ காலடியில்‌ வைத்தான்‌. உருகிவழிந்தோடும்‌ 
பொன்னோடைகள்‌ என பொலிந்த அவ்விருவரும்‌ 
தங்கள்‌ நுனிவாலை விண்மேகத்திலூன்றி 
பொன்னிறப்படமெடுத்து ஒளிரும்‌ செங்கனல்‌ விழிகள்‌ 
உறுத்து அனல்நா பறக்க பாகுலேயன்‌ முன்‌ நின்றனர்‌. 
அவன்‌ தன்‌ சிறு குழந்தைக்‌ கரங்களால்‌ அவர்களின்‌ 
படத்தைத்‌ தொட்டு “என்றுமிருப்பீராக!” என்று 
வாழ்த்தினான்‌. அவன்‌ அவர்களின்‌ நெற்றியில்‌ தொட்ட 
இடம்‌ வெண்ணீற்று வரியெனத்‌ திகழ்ந்தது. அவன்‌ 
செவ்வேலும்‌ சேவல்கொடியும்‌ கொண்டு போருக்குச்‌ 
சென்றபோது பறக்கும்‌ பொற்சாட்டைகளென அவர்கள்‌ 
அவனுடன்‌ சென்றனர்‌. 


யுகயுகங்களுக்குப்பின்‌ ஜயனும்‌ மகாஜயனும்‌ 
காலைநேரத்தின்‌ பொன்னொளிக்‌ கீற்றாக விண்ணில்‌ 
பறந்து செல்லும்போது கீழே ஒரு இனிய தந்தை தன்‌ 
கையளவு சிறிய மைந்தனை நீட்டிய முழங்கால்மேல்‌ 
படுக்கச்செய்து வெயில்காயச்செய்வதைக்‌ கண்டனர்‌. 
அது அமுதவேளை. தெய்வங்கள்‌ கண்விழிக்கும்‌ 
பொற்கணம்‌. “தம்பி, இக்கணம்‌ இவனுக்குரியதென்று 


சென்றுகொண்டிருந்தது அவர்களின்‌ படை. சகுனியின்‌ 
முரசு விழித்துக்கொண்டு கூவத்தொடங்கியது. “அழிவு! 
பேரழிவு! தடுத்து நிறுத்துக! பீமனை தடுத்து நிறுத்துக!” 
அதைத்‌ தொடர்ந்து திருஷ்டத்யும்னனின்‌ ஆணை 
முரசொலியாக எழுந்தது. “பீமனுக்கு துணைசெல்க! 
கெளரவர்களை வெல்க!” சகுனியின்‌ ஆணைகளுடன்‌ 
கெளரவரும்‌ மைந்தரும்‌ களம்பட்டதை அறிவிக்கும்‌ 
முரசொலிகள்‌ எழுந்தன. அதைக்‌ கேட்டதும்‌ பாண்டவப்‌ 
படையினர்‌ எண்ணியிராக்‌ கணம்‌ ஒன்றில்‌ போர்வெறி 
கொண்டனர்‌. கூச்சலிட்டபடி பெருகிவந்து பீமசேனரின்‌ 
படையுடன்‌ இணைந்துகொண்டனர்‌. அவர்களின்‌ கூச்சல்‌ 
முழக்கை கேட்டு சுருதகீர்த்தி திரும்பிப்‌ பார்த்தான்‌. 
வெறிகொண்ட முகங்களில்‌ பற்கள்‌ மின்னின. அவர்கள்‌ 
நகைத்துக்கொண்டும்‌ வசைகூவிக்கொண்டும்‌ 
நடனமிட்டபடியும்‌ வந்தனர்‌. 


கெளரவ வில்லவர்களும்‌ காலாட்களும்‌ 
பாண்டவர்களால்‌ நிரைநிரையாகக்‌ கொல்லப்பட்டு 
சரிந்தனர்‌. விழுந்த சடலங்களை ஓங்கி மிதித்தனர்‌ 
பாண்டவப்‌ படையினர்‌. தலைகளை வெட்டித்‌ தூக்கி 
வீசினர்‌. உடல்கள்‌ மேல்‌ நின்று கூத்தாடினர்‌. “உங்கள்‌ 
பிதாமகரின்‌ குருதி இது, இழிமக்களே!” என்று கூவியபடி 
ஒருவன்‌ வெட்டுண்ட தலையின்‌ குருதியூற்றை தன்‌ 
தலைக்குமேல்‌ தூக்கிப்பிடித்தான்‌. அதை நாநீட்டி நக்கிக்‌ 
குடித்தான்‌. “உங்கள்‌ பிதாமகர்‌ விண்ணிலிருந்து 
நோக்கட்டும்‌! அவர்‌ கையால்‌ களம்பட்ட எங்கள்‌ 

தலம்‌ தத்‌ அங்கு நின்று ஆர்க்கட்டும்‌!” என்று ஒருவன்‌ 
கூவினான்‌. “கொல்க... எண்ணாது கொல்க! எஞ்சாது 
கொன்று கடந்துசெல்க!” அனைத்து வீரர்களும்‌ 
நகைத்துக்கொண்டிருந்தனர்‌. 

[iஙagelசுபாகு புரவியில்‌ ஏறி முட்டித்‌ 
ததும்பிக்கொண்டிருந்த படைகளினூடாக விரைந்து 
துரியோதனனின்‌ படைப்பகுதியை அடைந்தான்‌. அவன்‌ 
புரவியிலிருந்து இறங்கியதுமே அவனை நோக்கி வந்த 
துச்சலன்‌ “மூத்தவர்‌ பிதாமகர்‌ வீழ்ந்த இடத்திற்கு 
சென்றுள்ளார்‌” என்றான்‌. அவன்‌ திரும்பி நோக்க 
“வடக்கு எல்லையில்‌... படைகளின்‌ விளிம்பில்‌” 
என்றான்‌ துச்சலன்‌. அவனுக்கு முன்னால்‌ கெளரவப்‌ 
படைகளை பாண்டவர்களின்‌ படைகள்‌ கடல்பாறையை 
அலைகள்‌ என வந்து அறைந்துகொண்டிருந்தன. 
“வெறிகொண்டு தாக்குகிறார்கள்‌. பீமசேனர்‌ 
உக்ராயுதனையும்‌ துர்விகாகனையும்‌ பாசியையும்‌ 
கொன்றுவிட்டார்‌. நம்‌ மைந்தர்கள்‌ கீர்த்திமானும்‌ 
கீர்த்திமுகனும்‌ நீரஜனும்‌ நிரலனும்‌ களம்பட்டுள்ளனர்‌” 


என்றான்‌ துச்சலன்‌. 


“பிதாமகரைக்‌ கொன்றதை கொண்டாடுகிறார்கள்‌!” 
என்றான்‌ துர்மதன்‌. “இல்லை, அனைத்து அறங்களையும்‌ 
கடந்துவிட்டதை கொண்டாடுகிறார்கள்‌” என்ற சுபாகு 
“நான்‌ மூத்தவரிடம்‌ செல்கிறேன்‌” என்று புரவியில்‌ 
ஏறிக்கொண்டான்‌. காலபதனும்‌ புசனும்‌ கொல்லப்பட்ட 
செய்தியை முரசுகள்‌ முழங்கின. அவன்‌ புரவியை 
படைகள்‌ நடுவே செலுத்தினான்‌. “எதிர்கொள்க! 
பீமனையும்‌ மைந்தரையும்‌ இணைந்து எதிர்கொள்க!” 
என்று சகுனியின்‌ முரசொலி எழுந்தது. தருணனும்‌ 
தமனும்‌ அதரியும்‌ வீழ்ந்தனர்‌. சுபாகு பெருமூச்சுவிட்டான்‌. 
அவன்‌ துரியோதனனின்‌ அரவுக்கொடியை தொலைவில்‌ 
நோக்கியபோது உக்ரசிரவஸும்‌ உக்ரசேனனும்‌ 
கொல்லப்பட்டதை முரசு கூறிக்கொண்டிருந்தது. 
பீஷ்மரின்‌ படுகளம்‌ கெளரவப்‌ படைகளால்‌ 
சூழப்பட்டிருந்தது. அங்கிருந்த பாண்டவப்‌ படைகள்‌ 
விலகி வேறு இடங்களில்‌ குவிந்து 
தாக்கிக்கொண்டிருந்தனர்‌. அர்ஜுனன்‌ போர்முனையில்‌ 
இல்லை என்று தெரிந்தது. 


சுபாகு புரவியிலிருந்து இறங்கி பீஷ்மரின்‌ படுகளம்‌ 
நோக்கி சென்றான்‌. விவித்சுவும்‌ துர்விமோசனும்‌ 
கொல்லப்பட்டதை முழங்கிக்கொண்டிருந்தது முரசு. 
அவனை எதிர்கொண்ட துச்சாதனன்‌ “எங்கிருந்து 
வருகிறாய்‌? என்ன நடக்கிறது?” என்றான்‌. “மூத்தவரே, 


பாண்டவப்‌ படையும்‌ பீமனும்‌ களிவெறிக்கொண்டு 
எழுந்து வந்து நம்மை தாக்குகிறார்கள்‌. நம்‌ 
உடன்பிறந்தாரும்‌ மைந்தரும்‌ 
வீழ்ந்துகொண்டிருக்கிறார்கள்‌” என்றான்‌ சுபாகு. 
“கெளரவ மூத்தவர்கள்‌ எழுக! பீமனை தடுத்து நிறுத்துக!” 
என்று சகுனியின்‌ ஆணையை ஒலித்தது முரசு. 
துச்சாதனன்‌ அங்கே பீஷ்மரின்‌ உடலருகே குனிந்து 
நின்றிருந்த துரியோதனனை நோக்கி ஓடிச்சென்று 
“மூத்தவரே, நாம்‌ களம்‌ சென்றாகவேண்டும்‌. இளையோர்‌ 
மறைந்துகொண்டிருக்கிறார்கள்‌” என்றான்‌. 


துரியோதனன்‌ கைவீசி “நாம்‌ இங்கிருந்தாக வேண்டும்‌. 
பிதாமகரை கொண்டுசெல்ல வேண்டியிருக்கிறது. 
பகதத்தரும்‌ பால்ஹிக பிதாமகரும்‌ சென்று அவர்களை 
எதிர்கொள்ளட்டும்‌!” என்றான்‌. கெளரவ மைந்தர்களான 
துராசதனும்‌ வீரஜிஹ்வனும்‌ வீரதன்வாவும்‌ வீரபாகுவும்‌ 
களம்பட்ட செய்தியை முழவுகள்‌ கூறின. கெளரவர்கள்‌ 
அலோலுபனும்‌ அபயனும்‌ பீமனால்‌ கொல்லப்பட்டார்கள்‌ 
என்று முரசு கூறியபோது துச்சாதனன்‌ “மூத்தவரே, 
படுகொலை நிகழ்ந்துகொண்டிருக்கிறது. பிதாமகரைக்‌ 
கொன்ற களிவெறியில்‌ அவர்கள்‌ நம்மை 
அழிக்கிறார்கள்‌!” என்றான்‌. கீழே பீஷ்மரை 
தொட்டுநோக்கிக்கொண்டிருந்த மருத்துவன்‌ நிமிர்ந்து 
நோக்கி “உயிர்‌ எஞ்சியிருக்கிறது” என்றான்‌. 


துரியோதனன்‌ திகைப்புடன்‌ “உயிருடனிருக்கிறாரா? 
மெய்யாகவா?” என்றான்‌. மண்ணில்‌ முழந்தாளிட்டுக்‌ 
குனிந்து பீஷ்மரின்‌ செவிகளில்‌ “பிதாமகரே! பிதாமகரே, 
நான்‌ உங்கள்‌ மைந்தன்‌, துரியோதனன்‌!” என்றான்‌. 
பீஷ்மர்‌ “நீயா?” என மெல்ல முனகினார்‌. “குருதியும்‌ 
குடியும்‌ காப்பவனே நல்லரசன்‌... மைந்தா, 
வஞ்சத்தைவிட, மண்ணைவிட, நெறிகளைவிட, 
அறத்தைவிட, தெய்வங்களைவிட குலம்‌ வாழ்வதே 
முதன்மையானது” என்றார்‌. அவர்‌ சொல்வதை சரியாக 
புரிந்துகொள்ளாமல்‌ துரியோதனன்‌ “தந்தையே! 
மூதாதையே!” என்றான்‌. சுபாகு “மூத்தவரே, நாம்‌ 
பிதாமகரை மருத்துவநிலைக்கு 
கொண்டுசெல்லவேண்டும்‌” என்றான்‌. “எப்படி அவரை 
தூக்குவது? அவர்‌ உடலில்‌ அம்பு தைத்திருக்காத இடமே 
இல்லை” என்றான்‌ துச்சாதனன்‌. 


சுபாகு “முதுமருத்துவர்களை கொண்டுவருவோம்‌... 
அவர்கள்‌ ஏதேனும்‌ சொல்வார்கள்‌!” என்றான்‌. 
துரியோதனன்‌ “செல்க, முதுமருத்துவர்‌ வஜ்ரரை உடனே 
அழைத்து வருக!” என்றான்‌. திரும்பி சுபாகுவிடம்‌ 


“பிதாமகர்‌ உயிருடனிருப்பது விந்தை. இத்தனை 
அம்புகளுக்குப்‌ பின்னரும்‌!” என்றான்‌. “அவர்‌ இறக்க 
விழையவில்லை, மூத்தவரே. முதியவர்கள்‌ சிலர்‌ 
அவ்வாறு இறக்க விழையாமல்‌ மண்ணில்‌ 
தங்கியிருப்பதுண்டு” என்றான்‌ சுபாகு. “எத்தனை 
அம்புகள்‌!” என துரியோதனன்‌ மீண்டும்‌ வியந்தான்‌. 
“முழு விழைவுடன்‌ தொடுக்கப்பட்ட அம்பு ஒன்றுகூட 
இல்லை என்பதே அவர்‌ இறக்காமலிருப்பதன்‌ பொருள்‌” 
என்றான்‌ சுபாகு. 


பீஷ்மர்‌ மயக்கத்தில்‌ “ஆனால்‌” என முனகினார்‌. “என்ன 
சொல்கிறார்‌?” என்று துரியோதனன்‌ கேட்டான்‌. பீஷ்மர்‌ 
மீண்டும்‌ “ஆனால்‌...” என்றார்‌. துரியோதனன்‌ 
துச்சாதனனை நோக்க அவன்‌ “புரியவில்லை... வேறேதோ 
எண்ணத்தின்‌ நீட்சி” என்றான்‌. “ஆனால்‌... ஆனால்‌” 
என்றார்‌ பீஷ்மர்‌. சுபாகு புன்னகைத்தான்‌. “என்ன? 
என்ன?” என்றான்‌ துரியோதனன்‌. “ஒன்றுமில்லை” 
என்றான்‌ சுபாகு. “சொல்‌, மூடா... என்ன எண்ணினாய்‌?” 
என்றான்‌ துரியோதனன்‌. “ஒன்றுமில்லை, மூத்தவரே. ஒரு 
குறுக்கு எண்ணம்‌” என்றான்‌ சுபாகு. “அவர்‌ 
வாழ்க்கையை ஒற்றைச்‌ சொல்லில்‌ 
சுருக்கிக்கொண்டாரோ என...” துரியோதனன்‌ “என்ன 
சொல்கிறாய்‌?” என்று முகம்‌ சுளித்தான்‌. “வெற்று 
எண்ணம்‌, பொருளற்றது” என்றான்‌ சுபாகு. “அறிவிலி” 
என்று துரியோதனன்‌ முகம்‌ திருப்பிக்கொண்டான்‌. 
பீஷ்மர்‌ மீண்டும்‌ ஆழ்ந்த முனகலோசையை எழுப்பினார்‌. 


அப்பால்‌ ஆணைமாடங்களிலிருந்து முரசுகள்‌ 
களநிகழ்வுகளை சொல்லிக்கொண்டிருந்தன. 
நிலைகுலைந்திருந்த துரியோதனன்‌ “என்ன? என்ன 
அறிவிப்பு?” என்றான்‌. “பகதத்தரும்‌ பால்ஹிகரும்‌ 
களம்செல்கிறார்கள்‌. அபிமன்யூவை பூரிசிரவஸும்‌ 
ஜயத்ரதரும்‌ சேர்ந்து எதிர்க்கிறார்கள்‌” என்றான்‌ சுபாகு. 
“நன்று. நம்‌ இளையோர்‌ பின்னகரட்டும்‌... இன்று 
அவர்கள்‌ வெறியாடுவார்கள்‌” என்றான்‌ துச்சாதனன்‌. 
துரியோதனன்‌ பொருளிலா விழிகளுடன்‌ அவனை 
நோக்கினான்‌. அவன்‌ மெல்ல நடுங்கிக்கொண்டிருந்தான்‌. 
பற்களை இறுகக்‌ கடித்துக்கொண்டிருந்தமையால்‌ தாடை 
அசைந்தது. கழுத்துத்‌ தசைகள்‌ நெளிந்தன. துச்சாதனன்‌ 
“இன்று அவர்கள்‌ இருளில்‌ வீழ்ந்துவிட்டனர்‌. இனி 
அவர்கள்‌ எதை வென்றாலும்‌ இழுக்கே” என்றான்‌. 
துரியோதனன்‌ அவனை விளங்கா விழிகளுடன்‌ நோக்க 
“ஆணிலியை முன்னிறுத்தி போரிடுதல்‌. படைக்கலம்‌ 
தாழ்த்தியவரை கொல்லுதல்‌. கீழ்மை!” என்றான்‌. 
துரியோதனன்‌ ஒன்றும்‌ சொல்லவில்லை. அவன்‌ 


தலைமட்டும்‌ ஆடியது. 


சகட ஓசை கேட்டது. மருத்துவர்‌ வஜ்ரர்‌ விரைவுத்தேரில்‌ 
வந்திறங்கினார்‌. கூன்விழுந்த உடலுடன்‌ அவர்‌ விரைவடி 
எடுத்துவைத்து வர அவருக்குப்‌ பின்னால்‌ அவருடைய 
மாணவர்களான இரண்டு மருத்துவ உதவியாளர்கள்‌ 
மூங்கில்‌ பெட்டிகளுடன்‌ வந்தனர்‌. அவர்‌ 
துரியோதனனுக்கு தலைவணங்கி “செய்தியை சற்று 
முன்னர்‌ அறிவித்தனர்‌. களம்பட்டார்‌ என்றே முழவுகள்‌ 
சொல்லின. ஆகவே நான்‌ இங்கு எவரையும்‌ 
அனுப்பவில்லை. பொறுத்தருளவேண்டும்‌” என்றார்‌. 
“களம்பட்டார்‌ என்றே எண்ணினோம்‌. உயிர்‌ 
எஞ்சியிருப்பது விந்தைதான்‌” என்றான்‌ துச்சாதனன்‌. 
பீஷ்மரை அதன்‌ பின்னர்தான்‌ வஜ்ரர்‌ பார்த்தார்‌. 
அதிர்ந்து ஓரடி பின்னகர்ந்த பின்‌ “அவரா?” என 
கைசுட்டினார்‌. “அவரேதான்‌. தெய்வங்களே, உயிர்‌ 
இருக்குமென்றால்‌ அது இறையாடல்‌ அன்றி வேறல்ல!” 


சுபாகு “உயிர்‌ இருக்கிறது, பேசுகிறார்‌” என்றான்‌. வஜ்ரர்‌ 
விரைந்து பீஷ்மரின்‌ அருகே சென்று தடு 
அமர்ந்து இடக்கை பற்றி நாடிநோக்கி “சீரடி... மூன்று 
நாடிகளும்‌ முற்றிலும்‌ ஒத்திசைந்துள்ளன. உயிர்‌ 
பழுதின்றி உடலில்‌ திகழ்கிறது!” என்றார்‌. “ஆனால்‌...” 
என்றார்‌ பீஷ்மர்‌. வஜ்ரர்‌ திடுக்கிட்டு அவர்‌ உதடுகளை 
பார்த்துவிட்டு “உயிர்‌ எப்படி தங்கியிருக்கிறது என்பது 
பெருவிந்தை!” என்றார்‌. சுபாகு “அம்புகள்‌ 
உயிர்நிலைகளை தொடவில்லை போலும்‌” என்றான்‌. 
“இல்லை, அத்தனை உயிர்மையங்களிலும்‌ அம்புகள்‌ 
தைத்திருக்கின்றன” என்ற வஜ்ரர்‌ “ஆனால்‌ இங்கே 
குருக்ஷேத்ரத்திற்கு வந்த பின்னர்‌ நான்‌ வியப்படைவதை 
விட்டுவிட்டேன்‌...” என்றார்‌. 


“இங்கிருந்து பிதாமகரை கொண்டுசெல்லவேண்டும்‌. 
மருத்துவநிலைக்கு சென்ற பின்‌ அத்தனை 
மருத்துவர்களும்‌ வந்தமர்ந்து அவரை நோக்கட்டும்‌. அவர்‌ 
எழுந்துவரவும்‌ கூடும்‌” என்றான்‌ துரியோதனன்‌. வஜ்ரர்‌ 
மீண்டுமொருமுறை நாடியை நோக்கிவிட்டு “அரசே, அது 
இயல்வதல்ல. அவர்‌ உடலில்‌ அம்புகள்‌ 
இடைவெளியில்லாமல்‌ தைத்துள்ளன. உயிர்‌ ஒரு 
மெல்லிய விந்தையாக ஓடிக்கொண்டிருக்கிறது. அரிதான 
ஒரு சுடர்‌ அது. விளக்கமுடியாத எதனாலோ எரிகிறது. 
விளக்கவே முடியாதபடி அணைந்துவிடவும்‌ கூடும்‌. நாம்‌ 
இங்கிருந்து அவரை அகற்றவே முடியாது” என்றார்‌. 
“பிறகு என்ன செய்வது? இந்தக்‌ களத்தில்‌...” என்றான்‌ 
துரியோதனன்‌. 


“அரசே, இது முகக்களம்‌ அல்ல. போர்‌ இப்போதே தெற்கே 
நகர்ந்துவிட்டது. அவர்களிடம்‌ சொல்க, இது பிதாமகரின்‌ 
படுகளம்‌ என! நாளை முதல்‌ போர்‌ தெற்கே நிகழட்டும்‌. 
அவர்‌ இங்கேயே இவ்வண்ணமே இருப்பதே நன்று. 
உண்மையில்‌ அது ஒன்றே இயல்வது” என்றார்‌ வஜ்ரர்‌. 
துரியோதனன்‌ துச்சாதனனை நோக்க “அது உகந்ததே, 
மூத்தவரே. இது களமல்ல” என்றான்‌. துரியோதனன்‌ 
“அணையிடுக!” என்று கைகாட்டினான்‌. சுபாகு 
“இங்கேயே ஓர்‌ மருத்துவநிலையை அமைக்கலாம்‌” 
என்றான்‌. வஜ்ரர்‌ சில கணங்கள்‌ எண்ணிவிட்டு “அதை 
அவர்‌ விழைவாரா என தெரியவில்லை. அவரிடமே 
கேட்கிறேன்‌” என்றார்‌. “அவர்‌ உளத்தெளிவுடன்‌ இல்லை” 
என்றான்‌ சுபாகு. “ஆம்‌, ஆனால்‌ ஆத்மன்‌ இப்போதுதான்‌ 
உள்ளத்தின்‌ தடையில்லாமல்‌ சொல்கூர்வான்‌” என்றார்‌ 
வஜ்ரர்‌. 

வஜ்ரர்‌ பீஷ்மரின்‌ செவியில்‌ “பிதாமகரே, இங்கே 
தங்களுக்கு மேல்‌ கூரை தேவையா?” என்றார்‌. “பிதாமகரே, 
செவிகூர்க! இங்கே கூரை தேவையா?” அவர்‌ மீண்டும்‌ 
மீண்டும்‌ கேட்க துரியோதனன்‌ அதிலிருந்த 
பொருளின்மையைக்‌ கண்டு பொறுமையிழந்தான்‌. 
அவன்‌ ஏதோ சொல்லத்‌ தொடங்குவதற்குள்‌ பீஷ்மர்‌ 
“விண்மீன்கள்‌!” என்றார்‌. “ஆம்‌” என்றபின்‌ வஜ்ரர்‌ 
எழுந்துகொண்டு “அவர்‌ விண்மீன்களின்‌ கீழ்‌ படுக்க 
விழைகிறார்‌” என்றார்‌. சுபாகு “எண்ணினேன்‌!” என்றான்‌. 
துரியோதனன்‌ “ஏன்‌?” என்று அவனிடம்‌ கேட்டான்‌. 
அவன்‌ விழிகள்‌ சிவந்து கலங்கியிருக்க உதடுகள்‌ 

உலர்ந்து ஒட்டியிருந்தன. “மூத்தவரே, இறப்பவர்கள்‌ 
விண்மீன்களுக்குக்‌ கீழே படுத்திருக்கவே 
விழைகிறார்கள்‌” என்றான்‌ சுபாகு. “அவர்‌ 
இறக்கமாட்டார்‌. அவர்‌ இறப்பற்றவர்‌” என்று 
துரியோதனன்‌ கூச்சலிட்டான்‌. சுபாகு ஒன்றும்‌ 
சொல்லாமல்‌ வெறுமனே நோக்கினான்‌. “அறிவிலிகள்‌!” 
என்று துரியோதனன்‌ திரும்பிக்கொண்டான்‌. 


வஜ்ரர்‌ “அரசே, தாங்கள்‌ இங்கே இருக்கவேண்டியதில்லை. 
நாங்கள்‌ எங்கள்‌ பணியை ஆற்றுகிறோம்‌. தாங்கள்‌ 
சென்று தங்கள்‌ பணியை ஆற்றுக!” என்று கடுமையான 
குரலில்‌ சொன்னார்‌. “பிதாமகரின்‌ உயிர்‌ போக 
விழைந்தால்‌ அதற்கான வாசலை திறந்து கொடுப்போம்‌. 
தங்க விழைந்தால்‌ இந்தப்‌ பீடத்தை அதற்கென 
ஒருக்குவோம்‌. எங்கள்‌ தொல்மரபு துணைநிற்கட்டும்‌!” 
துரியோதனன்‌ ஏதோ சொல்லவந்த பின்‌ 
தலையசைத்தான்‌. சுபாகு துச்சாதனனை நோக்கி 
விழியசைத்தான்‌. துச்சாதனன்‌ “மூத்தவரே, இங்கே நாம்‌ 


இருந்து ஆவதொன்றுமில்லை. பிதாமகர்‌ சாகவில்லை 
என்ற செய்தியை உங்கள்‌ அறிவிப்பாக படையினர்‌ 
அறியட்டும்‌. அது இக்களத்தில்‌ நம்மை வீழாமல்‌ காக்கும்‌. 
யானை மீதேறி நீங்கள்‌ களம்புகுந்தால்‌ இன்றும்‌ நாமே 
வெல்வோம்‌” என்றான்‌. 


துரியோதனன்‌ பெருமூச்சுடன்‌ “ஆம்‌” என்றான்‌. திரும்பி 
சுபாகுவை நோக்கி “நீ இங்கேயே இரு. 
நாழிகைக்கொருமுறை பிதாமகர்‌ 
எவ்வண்ணமிருக்கிறார்‌ என்னும்‌ செய்தி என்னை 
வந்தடைய வேண்டும்‌” என்றபடி கிளம்பினான்‌. அவன்‌ 
நடை தளர்ந்திருப்பதை சுபாகு வெறுமனே 
நோக்கிக்கொண்டு நின்றான்‌. துரியோதனன்‌ 
தேரிலேறிக்கொண்டான்‌. துச்சாதனன்‌ சுபாகுவிடம்‌ 
“நற்செய்தி மட்டும்‌” என்றபின்‌ தானும்‌ சென்று தேரில்‌ 
ஏறிக்கொண்டான்‌. தேர்‌ குலுங்கி அதிர்ந்து 
கிளம்பிச்சென்றது. சுபாகு திரும்பி மருத்துவரிடம்‌ 
“அவரை தங்களிடம்‌ ஒப்படைத்துள்ளோம்‌, மருத்துவரே. 
இயன்றதை செய்க!” என்றான்‌. 


வஜ்ரர்‌ “இப்போது செய்யவேண்டியது பிதாமகரை சரியாக 
படுக்க வைப்பது. அவர்‌ உடலில்‌ எங்கென்றில்லாமல்‌ 
அம்புகள்‌. சிறிய புல்லம்புகளே பல உள்ளன?” என்றார்‌. 
“அம்புகளை பிழுதெடுக்க முடியுமா என்றுதான்‌ 
பார்த்தேன்‌. இத்தனை அம்புகளை பிடுங்கினால்‌ 
புண்வாய்களிலிருந்து வழியும்‌ குருதியே அவரை 
கொன்றுவிடும்‌. அம்புமுனைகளையே குருதியை 
அடைக்கும்‌ தடையாக நிறுத்திக்கொள்ளலாமென 
நினைக்கிறேன்‌” என்றார்‌. கூர்ந்து நோக்கியபடி பீஷ்மரை 
சுற்றிவந்தார்‌. “பெரும்பாலான அம்புகள்‌ 
இரும்புக்கூர்களில்‌ மரத்தண்டு பொருத்தப்பட்டவை. 
சற்றே உருகிய நெய்விட்டால்‌ அவற்றை தனியாக 
பெயர்த்து எடுத்துவிட முடியும்‌. ஆனால்‌ எப்படி 
படுக்கவைப்பது? மென்மயிர்ச்‌ சேக்கையிலானாலும்‌ இந்த 
அம்புப்புண்கள்‌ அழுந்துமே.” 


அவருடைய மாணவர்களில்‌ ஒருவன்‌ தாழ்ந்த குரலில்‌ 
“அதற்கொரு வழி உள்ளது” என்றான்‌. “என்ன?” என 
அவர்‌ விழிதூக்கினார்‌. “முன்பு வத்ஸநாட்டு அரசர்‌ 
சுவாங்கதருக்கு பெரிய கட்டிகள்‌ உடலெங்கும்‌ வந்து 
புண்ணாயின. அன்று எங்கள்‌ நிலத்து மருத்துவர்‌ ஒருவர்‌ 
அவரை முட்படுக்கையில்‌ படுக்க வைத்தார்‌. நூற்றெட்டு 
நாட்கள்‌ அப்படுக்கையில்‌ கிடந்து அவர்‌ நோய்நீங்கினார்‌” 
என்றான்‌. வஜ்ரர்‌ கேள்வியுடன்‌ நோக்கிக்கொண்டிருக்க 
“முதுகில்‌ புண்கள்‌ இருந்த இடங்களை கணக்கிட்டு 


புண்களின்‌ நடுவிலூடாக ஊன்றும்படி ஆயிரத்தெட்டு 
முட்களை நிறுத்தி அவற்றின்மேல்‌ அவரை படுக்கச்‌ 
செய்தார்‌. முட்கள்‌ மிகச்சரியான உயரம்‌ கொண்டிருந்தால்‌ 
உடலில்‌ அவை தைப்பதில்லை. நாமும்‌ அவ்வண்ணம்‌ 
ஒன்றை இங்கே உருவாக்கலாம்‌” என்றான்‌. 


வஜ்ரர்‌ “ஆம்‌, முயன்று பார்க்கலாம்‌. முறையாக 
படுத்தாலே அவர்‌ உடலின்‌ வலி பெரும்பாலும்‌ 
குறைந்துவிடும்‌” என்றார்‌. “இங்கே களமெங்கும்‌ மெல்லிய 
உறுதியான நீளம்புகள்‌ சிதறிக்கிடக்கின்றன. இவற்றை 
நாட்டியே நாம்‌ அவ்வண்ணம்‌ ஒரு படுக்கையை 
உருவாக்கிக்கொள்ள முடியும்‌. ஆணையிட்டால்‌ நானே 
செய்கிறேன்‌” என்றான்‌. வஜ்ரர்‌ திரும்பி சுபாகுவிடம்‌ 
“தென்றிசையில்‌ தமிழ்நிலத்தைச்‌ சேர்ந்தவன்‌. அவர்கள்‌ 
இசையிலும்‌ மருத்துவத்திலும்‌ தெய்வங்களால்‌ தனித்து 
பயிற்றுவிக்கப்பட்டவர்கள்‌” என்றார்‌. 


சுபாகு “ஆனால்‌ அம்புகள்‌ மேல்‌...” என்றான்‌. “அரசே, 
நூற்றுக்கணக்கான அம்புமுனைகளாலான கண்ணுக்குத்‌ 
தெரியாத வலை அது என்று உணர்க! அதன்மேல்‌ உடல்‌ 
அழுந்துகையில்‌ பலநூறு இடங்களிலாக உடல்‌ எடை 
பகிரப்படும்‌. காற்றில்‌ மிதக்கும்‌ எடையின்மையை 
பிதாமகர்‌ உணர்வார்‌” என்றான்‌ மாணவன்‌. வஜ்ரர்‌ 
“முட்காலணியில்‌ நின்றிருப்பீர்கள்‌, அதைப்போல” 
என்றார்‌. “ஆகுக!” என்றான்‌ சுபாகு. மாணவன்‌ 
தலைவணங்கினான்‌. சுபாகு “உன்‌ பெயர்‌ என்ன?” என்று 
கேட்டான்‌. “சாத்தன்‌” என்று அவன்‌ மறுமொ 
சொன்னான்‌. வஜ்ரர்‌ “அவன்‌ பெயர்‌ ஆதன்‌. இருவருமே 
தென்றிசையினர்‌. அகத்திய மரபினர்‌” என்றார்‌. சுபாகு 
பெருமூச்சுவிட்டான்‌. பின்னர்‌ நினைத்துக்கொண்டு 
புன்னகைத்தான்‌. வஜ்ரர்‌ வினாவுடன்‌ நோக்க 
“நெடுநாட்களுக்கு முன்பு எங்கள்‌ குலமூதாதை 
விசித்திரவீரியரை நோக்க தென்றிசையிலிருந்து சாகா 
நிலைகொண்ட சித்தராகிய அகத்தியர்‌ வந்தார்‌ என ஒரு 
கதை உண்டு” என்றான்‌. 


அவர்கள்‌ இருவரும்‌ மிக விரைவாக செயல்பட்டனர்‌. 
வஜ்ரர்‌ பீஷ்மரின்‌ முதுகிலும்‌ இடையிலும்‌ கால்களிலும்‌ 
இருந்த அம்புகளின்‌ எண்ணிக்கையையும்‌ 
இடங்களையும்‌ கணக்கிட்டு அதை அருகே தரையில்‌ ஓர்‌ 
அம்புமுனையால்‌ வரைந்தார்‌. ஆதன்‌ அங்கே 
சிதறிக்கிடந்த நீண்ட அம்புகளை பொறுக்கி சேர்த்தான்‌. 
சாத்தன்‌ நூற்றெட்டு நீண்ட அம்புகளை நிலத்தில்‌ இறக்கி 
நாட்டினான்‌. அருகே கிடந்த கதை ஒன்றால்‌ அவற்றை 
அறைந்து இறுக்கி நிறுத்தியபின்‌ பீஷ்மரின்‌ 


முதுகுப்புண்களை கணக்கிட்டு அவற்றுக்கேற்ப மேலும்‌ 
அம்புகளை நாட்டினான்‌. அவற்றின்‌ நீளம்‌ மிகச்‌ சரியாக 
அமையும்படி கண்களாலும்‌ கைகளாலும்‌ அளவிட்டான்‌. 
தூக்கணாங்குருவி கூடுசெய்வதுபோல என்று சுபாகு 
எண்ணிக்கொண்டான்‌. 


அம்புகள்‌ நாணல்புதர்போல்‌ நின்றிருந்தன. ஆனால்‌ 
அவற்றின்‌ மேற்தளம்‌ கூர்களாலான மென்பரப்புபோல 
தெரிந்தது. சற்றே அகன்று நோக்கியபோது 
அக்கூர்புள்ளிகள்‌ இணைந்து ஒரு படுக்கை போலாயின. 
நிலத்தில்‌ கிடந்த பீஷ்மரின்‌ காலையும்‌ தலையையும்‌ 
பற்றி அவர்கள்‌ இருவரும்‌ மெல்ல தூக்க வஜ்ரர்‌ அவரை 
கிடத்தவேண்டிய வகையை முழந்தாளிட்டு அமர்ந்து 
நோக்கி ஆணையிட்டார்‌. முனகலோசையில்‌ “மெல்ல... 
வடக்கே! வடக்கேதான்‌! ஆம்‌! சற்று... ஆம்‌, மேலும்‌... 
மேலும்‌ சற்று” என அவர்கள்‌ பேசிக்கொண்டார்கள்‌. அவர்‌ 
முதுகில்‌ தைத்து நின்றிருந்த அம்புகள்‌ அனைத்துமே 
எங்கும்‌ முட்டாமல்‌ நீட்டி நிற்க அவரை 
அம்புப்படுக்கைமேல்‌ மெல்ல படுக்கவைத்தனர்‌. 


உடல்‌ அம்புப்பரப்பு மேல்‌ அமைந்ததும்‌ பீஷ்மர்‌ மெல்ல 
முனகி நீள்மூச்செறிந்தார்‌. அவர்‌ உடல்‌ இழுவிசை இழந்து 
தளர்வதையும்‌ அதுவரை சுருங்கியிருந்த முகத்தசைகள்‌ 
நெகிழ்வதையும்‌ சுபாகு பார்த்தான்‌. வஜ்ரர்‌ “நலமாக 
உணர்கிறார்‌” என்றார்‌. பீஷ்மர்‌ புரண்டு எழ 
முயல்பவர்போல ஓர்‌ அசைவை உருவாக்கினார்‌. 
“அஞ்சவேண்டாம்‌, அவர்‌ நன்கமைந்து கொள்கிறார்‌” 
என்றான்‌ சாத்தன்‌. பீஷ்மர்‌ மீண்டும்‌ பெருமூச்சுவிட்டு 
“ஆனால்‌...” என்றார்‌. வஜ்ரர்‌ “என்ன சொல்கிறார்‌?” என்று 
சுபாகுவிடம்‌ கேட்டார்‌. “அவர்‌ அடிக்கம சொல்லும்‌ சொல்‌ 
அது” என்றான்‌ சுபாகு. “ஆம்‌, அப்படி ஒரு சொல்‌ 
இருக்கும்‌” என்றார்‌ வஜ்ரர்‌. பீஷ்மர்‌ மீண்டும்‌ சற்று 
உடல்தளர்ந்தார்‌. முட்கள்மேல்‌ படிந்த ஆடை 
போலாயிற்று அவர்‌ உடல்‌. 


அந்த அம்புப்படுக்கையை அகன்று நின்று 
நோக்கியபோது சுபாகு விந்தையான ஒரு கூச்சத்தை 
அடைந்தான்‌. அவன்‌ உடலில்‌ அந்த அம்புகள்‌ குளிராக 
கூர்பாய்ந்து நிற்பதைப்போல. பீஷ்மரின்‌ 
கரண்டைக்கால்கள்‌ ஆறு கூரிய அம்புகளால்‌ 
தாங்கப்பட்டிருந்தன. அவன்‌ நோக்குவதைக்‌ கண்ட 
வஜ்ரர்‌ “கரண்டைக்காலின்‌ எடை ஆறுமுறை 
பகிரப்பட்டுள்ளது. மென்மலர்‌ தொடுகை போலிருக்கும்‌” 
என்றார்‌. ஆயினும்‌ அவனால்‌ அந்த உடற்கூச்சத்தை 
வெல்ல முடியவில்லை. தசைகள்‌ விதிர்த்து மெய்ப்பு 


கொண்டபடியே இருந்தன. “நூற்றெட்டு 
அம்புமுனைகளால்‌ ஒரு யானையை காற்றில்‌ 
மிதப்பதுபோல படுக்க வைக்க முடியும்‌, அரசே. உரிய 
முறையில்‌ எடை பகுக்கவேண்டும்‌. இங்கே பிதாமகரின்‌ 
உடலின்‌ அம்புகளுக்கேற்ப படுக்கை 
அமைக்கப்பட்டுள்ளமையால்தான்‌ இத்தனை அம்புகள்‌” 
என்றான்‌ சாத்தன்‌. 


சுபாகு பெருமூச்சுடன்‌ அப்பால்‌ சென்று உடைந்த தேர்‌ 
ஒன்றின்‌ மேல்‌ அமர்ந்தான்‌. போர்க்களம்‌ மிக அப்பால்‌ 
விலகிச்சென்றிருந்தது. அவனுடைய அணுக்கனாகிய 
காஞ்சனன்‌ வந்து நின்றிருந்தான்‌. சொல்‌ என அவன்‌ 
கைகாட்டினான்‌. “அரசே, பால்ஹிகரும்‌ பகதத்தரும்‌ 
களமுகப்பிற்கு வந்தனர்‌. அதற்குள்‌ கெளரவ 
வில்லவர்களும்‌ தேர்வலர்களும்‌ பரிவீரர்களுமாக 
பெரும்பகுதியினர்‌ களம்பட்டிருந்தனர்‌. பால்ஹிகரின்‌ 
அறைபட்டு இடும்பர்கள்‌ சிதறி விழுந்தனர்‌. கடோத்கஜன்‌ 
அவருடைய பெருங்கதையை எதிர்கொண்டபடியே 
பின்னடைந்தார்‌. பகதத்தரின்‌ யானை விழுந்து கிடந்த 
கெளரவர்களின்‌ மேல்‌ எழுந்து வந்து பீமனை தாக்கியது” 
என்று காஞ்சனன்‌ சொன்னான்‌. 


“பூரிசிரவஸ்‌, ஜயத்ரதர்‌, அஸ்வத்தாமர்‌ மூவரும்‌ 
அம்முகப்பிற்கு வந்தனர்‌. அபிமன்யூ அவர்களை 
எதிர்கொண்டபடி பின்னடைய சுருதகீர்த்தி முன்னால்‌ 
சென்று அபிமன்யூவை அவர்களின்‌ தாக்குதலிலிருந்து 
காத்தார்‌. மெல்ல பின்னடைந்து அவர்கள்‌ பாண்டவப்‌ 
படை விரிவிற்குள்‌ புகுந்துகொண்டனர்‌. அதற்குள்‌ 
கெளரவப்‌ பேரரசர்‌ களத்திற்கு வந்தார்‌. பிதாமகர்‌ 
கொல்லப்படவில்லை என்ற செய்தியை முரசுகள்‌ 
அறிவித்தன. நம்‌ படைகள்‌ அதனால்‌ ஊக்கம்‌ பெற்று 
அவர்கள்‌ மேல்‌ பாய்ந்து தாக்கி பின்னடையச்‌ செய்தன. 
வெல்ல முடியாதவர்‌. எவராலும்‌ கொல்ல முடியாதவர்‌. 
மூதாதை வடிவர்‌. எட்டு வசுக்களால்‌ ஏந்தப்பட்டவர்‌ 
என்று பீஷ்மரின்‌ புகழைக்‌ கூவியபடி நம்மவர்‌ 
போரிட்டனர்‌.” 


“மறுபக்கம்‌ பாண்டவப்‌ படையினர்‌ பீஷ்மப்‌ பிதாமகர்‌ 
இறக்கவில்லை என்ற செய்தியால்‌ 
உளச்சோர்வடைந்தனர்‌. அவர்கள்தான்‌ அவருடைய 
இறப்புக்காக கதறியழுதவர்கள்‌. ஆனால்‌ அவர்‌ மீண்டும்‌ 
எழுவார்‌ என எண்ணியதுமே ஏமாற்றமும்‌ அதன்‌ 
விளைவான சீற்றமும்‌ கொண்டு அர்ஜுனரையும்‌ 
சிகண்டியையும்‌ இளைய யாதவரையும்‌ வசைபாடினர்‌. 
அவர்களில்‌ உருவான குலைவை 


சொல்கின்றது காலச்சுருள்‌” என்றான்‌ ஜயன்‌. “ஆம்‌” 
என்றான்‌ மகாஜயன்‌. இருவரும்‌ இரு 
பொன்மேகத்தீற்றலாக காட்டின்மேல்‌ இறங்கினார்கள்‌. 
அருகே பூத்து நின்றிருந்த பொன்னிற வேங்கையின்‌ 
மலர்க்குவையில்‌ குடியேறினார்கள்‌. இளங்காற்றில்‌ அது 
அசைந்தபோது பொன்னொளித்‌ துணுக்காகப்‌ 
பறந்துவந்து விழிசொக்கிக்‌ கிடந்த குழந்தையின்‌ 
மெல்லிய சிறுபுயங்களில்‌ குடியேறினார்கள்‌. 


வைகானச மாதம்‌ பதிநான்காம்‌ நிலவின்‌ அதிகாலையில்‌ 
துயிலும்‌ பெருவீரனின்‌ உடலில்‌ தசையிறுகி நெளிய 
மெல்லப்புரண்டெழுந்த மகாஜயன்‌ “இன்று போர்‌ 
நிகழவிருக்கிறது மூத்தவரே” என்றான்‌. மெல்ல நீண்டு 
மடிந்து வயிற்றுக்கெழுந்த ஜயன்‌ “ஆம்‌... நன்று” 
என்றான்‌. மகாஜயன்‌ தன்‌ விரிந்த பத்தியை நீட்டி 
தமையனின்‌ முகத்தைத்‌ தொட்டான்‌. “நிகர்ப்போர்‌... 
அதைக்காண விண்ணில்‌ தெய்வங்கள்‌ எழுவர்‌.” மெல்ல 
தம்பியைத்‌ தழுவி “ஆம்‌” என்றான்‌ ஜயன்‌. அவர்கள்‌ 
ஒருவரை ஒருவர்‌ உரசிக்கொண்டு பிணைந்து 
தழுவிக்கொண்டனர்‌. 


தன்‌ அசைவை தானறிந்து எழுந்த பீமன்‌ 
மரவுரித்தொட்டிலில்‌ எழுந்து அமர்ந்துகொண்டு 
இருளுக்குள்‌ காற்றோசையாகவும்‌ சீவிடின்‌ 
ரீங்காரமாகவும்‌ ஓநாய்‌ ஊளையாகவும்‌ 
தன்னைச்சூழ்ந்திருந்த காட்டை உற்றுநோக்கினான்‌. 
எழுந்து தன்‌ பெருங்கைகளைத்‌ தூக்கி முதுகை 
நெளித்தபின்‌ நடந்து காட்டுக்குள்‌ சென்றான்‌. துயிலாது 
வேலுடன்‌ அமர்ந்திருந்த சேவகன்‌ தலைவணங்கினான்‌. 
பீமன்‌ காட்டுச்செடிகள்‌ நடுவே மெல்லிய நிறமாறுதலாகக்‌ 
கண்ணுக்குத்தெரிந்த சிறுபாதை வழியாக நடந்தான்‌. 


சிலகணங்கள்‌ கைகளை தொங்கவிட்டு தென்கிழக்கை 
நோக்கி நின்றான்‌. தன்‌ கைகள்‌ தன்னிச்சையாகப்‌ 
பிணைந்து நெளிவதை உணர்ந்தவனாக அவற்றை 
மார்புடன்‌ கட்டிக்கொண்டான்‌. பின்‌ அங்கே நின்றிருந்த 
பெரிய தோதகத்தி மரத்தில்‌ தொற்றி மேலேறிச்சென்று 
உச்சிக்கிளையை அடைந்து அங்கே நின்றபடி 
இருளுக்குள்‌ கூர்ந்து நோக்கினான்‌. மிகத்தொலைவில்‌ 
சிறிய மின்மினிக்கூட்டம்போல அஸ்தினபுரியின்‌ 
கோட்டையின்‌ குழியாடி குவித்தளித்த எரிந்த 
பந்தங்களின்‌ ஒளியைக்‌ கண்டான்‌. 


அஸ்தினபுரியின்‌ துயில்கூடத்தில்‌ காசியப பிரஜாபதிக்கு 
தனு என்னும்‌ விண்நாகத்தில்‌ பிறந்த மைந்தனாகிய கேது 


பயன்படுத்திக்கொண்டு நமது படையினர்‌ அறைந்து 
முன்சென்றனர்‌. நமது படைகளால்‌ பாண்டவப்‌ படை 
தென்கிழக்காக கொண்டுசெல்லப்பட்டுள்ளது. 
பொழுதணைந்து வருகிறது. இன்னும்‌ சிறுபொழுதில்‌ 
போர்நிறுத்தம்‌ முழங்கும்‌.” 

சுபாகு அவனிடம்‌ போகலாம்‌ என்று கையசைத்தான்‌. 
வஜ்ரரும்‌ சாத்தனும்‌ ஆதனும்‌ அமர்ந்து 
மருந்தெண்ணையை செம்புக்குடுவைகளிலிருந்து 
அம்புகள்மேல்‌ சொட்டுகளாக ஊற்றினர்‌. எண்ணை 
வழிந்து அம்புமுனை பதிந்திருந்த புண்வாயில்‌ சென்று 
பொருத்தில்‌ தேங்கி சற்று ஊறி உள்ளிறங்கியது. சிறிய 
தோல்பட்டையால்‌ அம்புகளின்‌ தண்டை சாத்தன்‌ சுற்றி 
பிடித்துக்‌ கொண்டான்‌. ஆதன்‌ அம்புமுனையை 
பிடித்தான்‌. வஜ்ரர்‌ பீஷ்மரின்‌ உடலை பற்றிக்கொண்டார்‌. 
அம்புத்தண்டுகளை அவர்கள்‌ புல்லை பிடுங்குவதுபோல 
விசையுடன்‌ இழுத்து உருவி எடுத்தனர்‌. பீஷ்மர்‌ மெல்ல 
முனகினார்‌. அவர்‌ உதடுகள்‌ அசைந்தன. அவர்‌ “ஆனால்‌” 
என்றுதான்‌ சொல்கிறாரா? 


அவன்‌ அம்புகள்‌ ஒவ்வொன்றாக அகல்வதை நோக்கி 
நின்றிருந்தான்‌. எத்தனை அம்புகள்‌ என்ற 
எண்ணம்தான்‌ ஏற்பட்டது. அவை அர்ஜுனனும்‌ 
சிகண்டியும்‌ மட்டும்‌ தொடுத்தவைதானா? பாண்டவப்‌ 
படையின்‌ பிறரும்‌ அவற்றை ஏவினார்களா? அங்கிருந்த 
படையினர்‌ அனைவருமே அவர்மேல்‌ அம்புகளை 
பெய்திருப்பார்கள்‌. எட்டியவை அவர்கள்‌ இருவரும்‌ 
எய்தவை. அவர்கள்‌ அப்படையிலிருந்து 
முழுத்தெழுந்தவர்கள்‌. கலத்தில்‌ ஊறிக்‌ கனிந்த 
நீர்த்துளிகளைப்போல. அவன்‌ பீஷ்மர்மேல்‌ 
அம்புதொடுத்த அர்ஜுனனின்‌ முகத்தை நினைவில்‌ 
உருவாக்கிக்கொள்ள முயன்றான்‌. அவன்‌ அர்ஜுனனை 
காணவில்லை. ஆனால்‌ பாண்டவப்‌ படையினர்‌ 
அனைவரிடமும்‌ அந்த முகம்தான்‌ இருந்திருக்கும்‌. 
அவனெதிரே வில்லுடன்‌ நின்றிருந்த கிராதப்‌ 
படைத்தலைவன்‌ சாகரனின்‌ முகம்போலவே 
இருந்திருக்கும்‌ அர்ஜுனனின்‌ முகமும்‌. 


சாத்தன்‌ பீஷ்மரின்‌ தலையை கையால்‌ சற்றே 
தூக்கிப்பிடிக்க வஜ்ரர்‌ அவர்‌ வாயில்‌ மருந்தை 
ஊற்றினார்‌. பீஷ்மரின்‌ நா வந்து துழாவிச்சென்றது. 
“உண்கிறார்‌, சுவை தெரிகிறது. நன்று” என்றார்‌ வஜ்ரர்‌. 
மேலும்‌ மருந்தை அளித்தபோது அவர்‌ உதடுகளைக்‌ 
குவித்து பெற்றுக்கொண்டு அருந்தினார்‌. “இது உடலை 
ஆற்றும்‌. சற்றுப்பொழுது கழித்து உணவை அளிக்கலாம்‌” 


என்றார்‌ வஜ்ரர்‌. “உணவா?” என்றான்‌ சுபாகு. “தேனும்‌ 
கனிச்சாறும்‌ மட்டும்‌. அவை உடலுக்குத்‌ தேவையான 
அனைத்தையும்‌ அளிக்கும்‌” என்றார்‌ வஜ்ரர்‌. சாத்தன்‌ 
சிறிய புட்டியிலிருந்து ஒரு மருந்தை எடுத்து குலுக்கி 
அதில்‌ ஒரு சிறுகுழாயை விட்டு மேல்திறப்பை விரலால்‌ 
தொட்டு மூடிக்கொண்டான்‌. அதை எடுத்து பீஷ்மரின்‌ 
மூக்கில்‌ இரு சொட்டுகள்‌ விட்டு வாயால்‌ ஊதி உள்ளே 
செலுத்தினான்‌. அவர்‌ தும்மப்போகிறவர்போல இருமுறை 
உடலை உலுக்கிய பின்‌ மீண்டும்‌ முகம்‌ தளர்ந்தார்‌. 


“அது பீதர்நாட்டு மருந்து. அவரை புலரும்வரை 
ஆழ்துயிலில்‌ ஆழ்த்தும்‌. காலையொளியில்‌ அவர்‌ 
உளம்மீண்டுவிட்டிருப்பார்‌” என்றார்‌ வஜ்ரர்‌. 
“இச்செய்தியை நான்‌ மூத்தவருக்கு அனுப்பலாம்‌ 
அல்லவா?” என்றான்‌ சுபாகு. “ஆம்‌, இப்போது நலமாக 
இருக்கிறார்‌. மஞ்சம்‌ அமைந்துள்ளது, மருந்துண்டார்‌, 
உறங்குகிறார்‌ என்று தெரிவியுங்கள்‌” என்றார்‌ வஜ்ரர்‌. 
சுபாகு திரும்பி அப்பால்‌ நின்ற ஏவலனை அருகழைத்து 
அச்செய்தியை அறிவிக்கும்படி ஆணையிட்டான்‌. 
ஏவலன்‌ புரவியில்‌ ஏறிச்‌ சென்றான்‌. வஜ்ரர்‌ “இந்த இடம்‌ 
காட்டுக்கு அருகே உள்ளது. இதைச்‌ சூழ்ந்து காவல்‌ 
அமையவேண்டும்‌. பந்தங்கள்‌ இரவெல்லாம்‌ 
எரியவேண்டும்‌. விலங்குகள்‌ குருதிமணம்‌ நாடி 
வந்துவிடக்கூடாது. சிற்றுயிர்களும்‌ அணுகலாகாது. 
நுண்ணுயிர்கள்‌ அணுகாமலிருக்க மூலிகைப்புகை 
எப்போதும்‌ இருக்கவேண்டும்‌” என்றார்‌. 
“ஆணையிடுகிறேன்‌” என்றான்‌ சுபாகு. 


முழவோசை அவன்‌ சொற்களை வான்நிறைத்து 
சொல்லத்‌ தொடங்கியது. அவன்‌ அவற்றை ஏவலனிடம்‌ 
சொல்லும்போது நம்பிக்கையின்மையுடன்தான்‌ 
உரைத்தான்‌. ஆனால்‌ வானிலிருந்து அது இடியின்‌ 
மொழியில்‌ பொழிந்தபோது மறுப்பிலா மெய்யென்றும்‌ 
தெய்வச்சொல்லென்றும்‌ தோன்றியது. அவன்‌ 
ஆறுதலுடன்‌ பெருமூச்சுவிட்டான்‌. வஜ்ரர்‌ பீஷ்மரின்‌ 
புண்களுக்கு மருந்திடுவதை நோக்கியபடி மீண்டும்‌ 
உடைந்த தேர்‌ ஒன்றின்‌ தட்டில்‌ அமர்ந்தான்‌. 

[ஙagelநாள்நிறைவை அறிவிக்கும்‌ முரசுகள்‌ 
முழங்கிக்கொண்டிருக்க சுபாகு கெளரவப்‌ படைகளின்‌ 
நடுவிலூடாகச்‌ சென்றான்‌. கெளரவப்‌ படைவீரர்கள்‌ 
தொடர்ந்து பலநாட்களாக உளச்சோர்வுடன்தான்‌ 
அந்தியில்‌ பாடிவீட்டுக்கு திரும்பிக்கொண்டிருந்தார்கள்‌. 
அன்று அச்சோர்வு மேலும்‌ பலமடங்காக இருக்கும்‌ என 
அவன்‌ நினைத்திருந்தான்‌. முதலில்‌ பொதுவான 
நோக்குக்கு அப்படி தோன்றவும்‌ செய்தது. ஆனால்‌ 
உண்மையில்‌ அவ்வாறல்ல என்று பின்னர்‌ 
தெரியலாயிற்று. வீரர்கள்‌ ஊக்கமும்‌ மகிழ்வும்‌ 
கொண்டிருக்கவில்லை. ஆனால்‌ எதிலிருந்தோ போராடி 
விடுபட்டவர்கள்போல களைப்பும்‌ தளர்வும்‌ கலந்த 
ஆறுதலை உடலசைவுகளில்‌ வெளிப்படுத்தினார்கள்‌. 


அது தன்‌ எண்ணம்‌ மட்டும்தானா என ஐயம்‌ 
கொண்டவனாக அவன்‌ ஒவ்வொரு முகங்களாக 
நோக்கியபடி சென்றான்‌. அவர்கள்‌ மெல்லிய குரலில்‌ 
பேசிக்கொண்டார்கள்‌. கைகளை நீட்டி சோம்பல்‌ 
முறித்தனர்‌. சிலர்‌ வாய்திறந்து கோட்டுவாய்‌ 
இடுவதுபோலத்‌ தெரிந்தது. பின்னர்‌ ஒட்டுமொத்தமாக 
படையை பார்த்தபோது உறுதியாயிற்று, அவர்கள்‌ 
அதுவரை இருந்த இறுக்கம்‌ ஒன்றை 
இழந்துகொண்டிருந்தனர்‌. அன்று அவர்கள்‌ 
விரைவிலேயே துயின்றுவிடுவார்கள்‌ என்று 
எண்ணிக்கொண்டான்‌. 


அது ஏன்‌ என அவன்‌ உள்ளம்‌ துழாவலாயிற்று. பிதாமகர்‌ 
பீஷ்மர்‌ இனி எழமாட்டார்‌ என்பதில்‌ எவருக்கும்‌ 
ஐயமிருக்க வாய்ப்பில்லை. அவருடைய இறப்பு 
கணம்கணமாக அணுகிக்கொண்டிருக்கிறது. அது 
அவர்களுக்கு துயரளிக்க வேண்டும்‌. குருகுலத்திற்கு 
மட்டுமல்லாது அஸ்தினபுரியின்‌ குடிகளுக்கே அவர்‌ 
தந்தைவடிவம்‌. அவரை அவர்கள்‌ 
வெறுத்திருக்கிறார்கள்‌, பழித்திருக்கிறார்கள்‌. ஆகவே 
குற்றவுணர்வு கொண்டு அத்துயரை 
பெருக்கிக்கொண்டிருக்கவேண்டும்‌. அவர்தான்‌ 
அன்றுவரை பாண்டவர்களால்‌ ஒருகணம்கூட 
வெல்லமுடியாத அரணாக நின்றிருந்தவர்‌. அவரை 
வென்றதுமே பாண்டவர்கள்‌ வென்றுமேற்செல்வார்கள்‌ 
என்று ஆகியிருக்கிறது. அவர்கள்‌ 


அஞ்சியிருக்கவேண்டும்‌. அந்த விடுதலையுணர்வை 
புரிந்துகொள்ள முடியவில்லை. எத்தனை எண்ணி 
எண்ணி நோக்கியும்‌ அதை வகுத்துக்கொள்ள 
இயலவில்லை. 


துரியோதனனின்‌ பாடிவீட்டுக்கு அவன்‌ சென்றபோது 
அங்கே துர்மதனும்‌ துச்சகனும்‌ துச்சலனும்‌ துர்முகனும்‌ 
நின்றிருந்தனர்‌. அவர்கள்‌ கவசத்தை 
கழற்றியிருக்கவில்லை. சுபாகுவைப்‌ பார்த்ததும்‌ துச்சகன்‌ 
வெறுமனே தலையசைக்க மற்றவர்கள்‌ 
வெற்றுவிழிகளுடன்‌ நோக்கியபின்‌ தலைகுனிந்தார்கள்‌. 
அவன்‌ அங்கே சென்று ஓரமாக நின்றான்‌. அவனிடம்‌ 
ஏதேனும்‌ கேட்பார்கள்‌ என எதிர்பார்த்தான்‌. 
தேர்ச்சகடங்களின்‌ ஓசை எழுந்தது. சகனும்‌ விந்தனும்‌ 
அனுவிந்தனும்‌ சமனும்‌ வந்தனர்‌. அவர்களும்‌ எதுவும்‌ 
பேசவில்லை. சற்று நேரம்‌ கழித்து சமன்‌ மெல்ல அசைந்து 
“எங்கிருக்கிறார்‌?” என்றான்‌. 


“துரோணரையும்‌ கிருபரையும்‌ பார்த்துவருவதாகச்‌ 
சொல்லி சென்றுள்ளார்‌” என்றான்‌ துச்சகன்‌. “அவர்கள்‌ 
பிதாமகரை பார்க்கச்‌ செல்லவேண்டும்‌ என 
விழைகிறார்கள்‌” என்றான்‌ துச்சலன்‌. ஆனால்‌ அப்பேச்சு 
மேலும்‌ நீடிக்கவில்லை. சற்று நேரத்தில்‌ மீண்டும்‌ சகட 
ஓசை எழுந்தது. அது எவருடையது என 
அனைவருக்குமே தெரிந்திருந்தது. மெல்லிய 
உடலசைவுகளாக அவர்கள்‌ நிமிர்ந்து நின்றனர்‌. தேர்‌ 
அணுகி நின்று அதிலிருந்து துரியோதனன்‌ மெல்ல 
இறங்கினான்‌. நோயுற்றவன்போல்‌ தேரின்‌ கைப்பிடியைப்‌ 
பற்றியபடி நிலத்தில்‌ கால்வைத்து உடல்‌ நிமிர்ந்தபின்‌ 
திரும்பி பின்னால்‌ இறங்கிவந்த துச்சாதனனை 
பார்த்தான்‌. துச்சாதனன்‌ முன்னால்‌ வர அவனைத்‌ 
தொடர்ந்து எடைமிக்க காலடிகளை எடுத்துவைத்து 
மெதுவாக வந்தான்‌. 


துச்சாதனன்‌ இருக்கையை எடுத்துப்‌ போட்டான்‌. 
துரியோதனன்‌ நடந்து வந்து தம்பியரை நோக்கிவிட்டு 
கையை பீடத்தில்‌ ஊன்றி முனகியபடி உடலை அதில்‌ 
அமைத்தான்‌. முழங்கால்‌ மூட்டுகளில்‌ கைமுட்டுகளை 
அமைத்து தலைகுனிந்து அமர்ந்தான்‌. அவன்‌ உடலில்‌ நீர்‌ 
வற்றிவிட்டிருக்கிறதோ என்று சுபாகு எண்ணினான்‌. 
கண்களுக்குக்‌ கீழே மென்தசைவளையங்கள்‌. 
உதடுகளைச்‌ சுற்றி ஆழ்ந்த மடிப்புகள்‌. கழுத்துத்தசை 
சுருங்கி தொய்ந்திருந்தது. விரல்கள்‌ நடுங்கிப்பதறி 
கோத்துக்கொண்டும்‌ விலகிக்கொண்டுமிருந்தன. நிலம்‌ 
நோக்கி விழிதாழ்த்தி அசையாச்‌ சிலை என 


அமர்ந்திருந்தான்‌. 

துச்சகனும்‌ துச்சலனும்‌ சென்று துரியோதனனின்‌ 
கவசங்களை கழற்றத்‌ தொடங்கினர்‌. சமனும்‌ விந்தனும்‌ 
துச்சாதனனின்‌ கவசங்களை கழற்றினர்‌. உலோகங்கள்‌ 
உரசிக்கொள்ளும்‌ ஓசை மட்டும்‌ கேட்டது. துச்சகன்‌ 
மெல்ல தொண்டையை கமறிக்கொண்டது பேரொலியாக 
எழுந்தது. கவசங்களை கழற்றிவிட்டு மர யானத்தில்‌ நீர்‌ 
கொண்டுவந்து அதில்‌ துரியோதனனின்‌ கைகளை 
எடுத்துவைத்து சிறிய நார்ச்சுருளால்‌ தேய்த்துக்‌ 
கழுவினான்‌ துச்சலன்‌. துச்சகன்‌ மரவுரியால்‌ 
துரியோதனனின்‌ உடலை துடைத்தான்‌. சமனும்‌ 
விந்தனும்‌ துச்சாதனனின்‌ கைகளை கழுவினர்‌. 


துரியோதனன்‌ “மாதுலர்‌ எங்கே?” என்றான்‌. அங்கிருந்த 
அனைவருமே திடுக்கிட்டனர்‌. அது அவ்வினாவால்‌ 
அல்ல, அக்குரலால்‌ என்று தோன்றியது. நோயுற்று நலிந்த 
முதியவரின்‌ குரல்‌ போலிருந்தது. துச்சகன்‌ “இங்கு 
வரக்கூடும்‌” என்றான்‌. துரியோதனன்‌ சுபாகுவை நோக்கி 
“எப்படி இருக்கிறார்‌?” என்றான்‌. சுபாகு “இருமுறை 
தேனும்‌ பழச்சாறும்‌ அருந்தியிருக்கிறார்‌. நீர்‌ 
பிரிந்திருக்கிறது. பீதர்நாட்டு மருந்து மூக்கு வழியாக 
செலுத்தப்பட்டுள்ளது. துயில்கிறார்‌” என்றான்‌. 
துச்சாதனன்‌ “எழுந்துவிடுவாரா?” என்றான்‌. அப்போது 
அவ்வினாவை கேட்குமளவுக்கு துச்சாதனன்‌ அறியாமை 
கொண்டிருப்பது சுபாகுவை எரிச்சலடையச்‌ செய்தது. 
அதை அங்கிருந்தோர்‌ அனைவரும்‌ உணர்ந்தனர்‌. 
துச்சாதனன்‌ அதை அறியாமல்‌ “அவர்‌ எழுந்துவிடுவார்‌ 
என்றால்‌ நாம்‌ அஞ்சவேண்டியதில்லை” என்றான்‌. 


என்ன சொல்வதென்று தெரியாமல்‌ சுபாகு தலையை 
திருப்பிக்கொண்டான்‌. அந்தப்‌ பொழுதின்‌ இக்கட்டான 
நிலையை அப்பால்‌ கேட்ட சகட ஓசை கலைத்தது. சமன்‌ 
“மாதுலர்‌” என்றான்‌. சுபாகு பெருமூச்சுவிட்டான்‌. தேர்‌ 
வந்து நிற்க அதிலிருந்து கர்ணனும்‌ துர்கர்ணனும்‌ 
இறங்கினர்‌. தொடர்ந்து சகுனி இறங்கி அவர்களின்‌ 
தோளைப்‌ பற்றியபடி புண்பட்ட காலை நீக்கி நீக்கி 
வைத்து நடந்துவந்தார்‌. சுபாகு ஒரு மரப்பெட்டியை 
எடுத்து அவர்‌ அமர்வதற்காக போட்டான்‌. துரியோதனன்‌ 
எழுந்து தலைவணங்க சகுனி முனகலுடன்‌ அணுகி 
பெட்டியில்‌ அமர்ந்தார்‌. அவர்‌ கைகாட்ட துரியோதனன்‌ 
அமர்ந்தான்‌. சகுனி “சென்றிருந்தேன்‌” என்றார்‌. 
துரியோதனன்‌ வெறுமனே முனகினான்‌. “நாம்‌ 
தோற்றுவிட்டோம்‌ என அவர்கள்‌ எண்ணுகிறார்கள்‌ என 
நினைக்கிறேன்‌” என்றார்‌. 


துச்சலன்‌ “ஆனால்‌ அங்கே வெற்றிக்கொண்டாட்டம்‌ ஏதும்‌ 
தென்படவில்லை” என்றான்‌. “சற்றுநேரம்‌ அப்படித்தான்‌ 
இருக்கும்‌. ஒருவகையான இழப்புணர்வும்‌ குற்றவுணர்வும்‌ 
அவர்களை கவ்விப்பற்றியிருக்கும்‌. மதுவுண்டு 
உள்ளத்தை இளகச்‌ செய்வார்கள்‌. எங்கிருந்தோ எவரோ 
தொடங்குவார்கள்‌. மெல்ல மெல்ல களிவெறி எழுந்து 
இரவெல்லாம்‌ கொண்டாட்டமாக 
முழங்கிக்கொண்டிருக்கும்‌” என்றார்‌. துரியோதனன்‌ 
ஒன்றும்‌ சொல்லவில்லை. துச்சலன்‌ “அவர்களால்‌ 
தங்கள்‌ மூதாதையின்‌ சாவை வெளிப்படையாக 
கொண்டாட முடியுமா?” என்றான்‌. 


சகுனி “இத்தகைய தருணங்களுக்கு கைகொடுப்பது 
இளிவரல்‌. இந்த இக்கட்டின்‌ இரண்டுமற்ற நிலையை 
நகையாட்டு வழியாக கடந்துசெல்லலாம்‌. பீஷ்ம 
பிதாமகரையும்‌ யுதிஷ்டிரனையும்‌ சேர்ந்தே 
இழிசொல்லாடத்‌ தொடங்கினால்‌ இதை கடந்துவிடலாம்‌. 
மெல்ல மெல்ல பீஷ்ம பிதாமகரை வென்றதன்‌ 
கொண்டாட்டமாக அதை உருமாற்றிக்‌ கொள்ளலாம்‌. 
இருள்‌ செறிந்து இரவு சரியும்தோறும்‌ தீமை வளர்கிறது. 
பின்னர்‌ அது மட்டுமே எஞ்சியிருக்கும்‌. பேருருக்கொண்டு 
அவர்கள்‌ அனைவரையும்‌ தன்‌ இடையிலும்‌ தோளிலும்‌ 
சூடியிருக்கும்‌” என்றார்‌. 


துரியோதனன்‌ “ஆம்‌. இனி என்ன செய்வது, மாதுலரே?” 
என்றான்‌. அவன்‌ குரல்‌ உடைந்து ஒலித்தமை சுபாகுவை 
உளமுருகச்‌ செய்தது. விழி கசிய அவன்‌ முகம்‌ 
திருப்பிக்கொண்டான்‌. “ஒன்றும்‌ ஆகவில்லை. நான்‌ 
இப்போதுதான்‌ துரோணரை சந்தித்துவிட்டு வருகிறேன்‌. 
அவர்‌ மேலும்‌ உறுதிகொண்டிருக்கிறார்‌. பிதாமகரின்‌ 
இறப்புக்கு வஞ்சம்‌ தீர்க்க எழுவதாக என்னிடம்‌ 
சொன்னார்‌” என்றார்‌ சகுனி. “நான்‌ அவரை சந்திக்கவே 
சென்றேன்‌. என்னால்‌ இயலவில்லை. அஸ்வத்தாமரை 
மட்டும்‌ சந்தித்துவிட்டு திரும்பிவிட்டேன்‌” என்றான்‌ 
துரியோதனன்‌. “அஸ்வத்தாமனிடம்‌ நானும்‌ பேசினேன்‌. 
தந்தையைவிட வஞ்சம்கொண்டு அவன்‌ 
எரிந்துகொண்டிருக்கிறான்‌. தந்தையை தழல்கொள்ளச்‌ 
செய்ய அவனே போதும்‌” என்றார்‌ சகுனி. 


துரியோதனன்‌ “என்ன செய்வதென்றே தெரியவில்லை!” 
என்றான்‌. “இந்த உளச்சோர்வே இப்போது நம்மை 
வீழ்த்துவது. இதுவரை நாம்‌ வெல்லவேண்டுமென்றே 
விழைந்தோம்‌. இனி வஞ்சம்கொள்ள வேண்டுமென்று 
எழுவோம்‌. பிதாமகரின்‌ களம்படுகை அதற்காகத்தான்‌ 
போலும்‌. துரோணர்‌ இதுவரை முழு விசையுடன்‌ 


போரிடவில்லை. தன்‌ மாணவர்களை தன்‌ கையால்‌ 
கொல்ல தயங்கிக்கொண்டிருந்தார்‌. இனி அவ்வாறல்ல, 
நாளைமுதல்‌ களத்திலெழுபவர்‌ பெருவஞ்சம்கொண்ட 
பிறிதொருவர்‌” என்றார்‌ சகுனி. 


“பிதாமகர்‌ முழு விசையுடன்‌ போரிடவில்லை என்பதே 
உண்மை. அவர்‌ எண்ணி முடிவெடுத்து 
வில்சூடியிருந்தால்‌ பாண்டவப்‌ படை முதல்‌ நாளிலேயே 
சிதறியிருக்கும்‌. இப்படி களத்தில்‌ தன்னை 
கொடுப்பதைத்தான்‌ அவர்‌ தொடக்கம்‌ முதலே உள்ளூர 
விழைந்திருந்தார்‌ என எண்ணுகிறேன்‌. ஏனென்றால்‌ இது 
அவருடைய போர்‌ அல்ல. கடமைக்காகவே அவர்‌ 
களம்வந்தார்‌. அவருள்‌ அரசவையில்‌ திரெளபதி ஆற்றிய 
வஞ்சினம்‌ குற்றவுணர்வை உருவாக்கியிருந்தது. 
அவருடைய கனவுக்குள்‌ அம்பையின்‌ வஞ்சத்துடன்‌ 
அதுவும்‌ கலந்துவிட்டிருக்கக்கூடும்‌. பிதாமகர்‌ பீஷ்மர்‌ 
கொல்லப்படவில்லை, தற்கொலை செய்துகொண்டார்‌. 
அதனூடாக அவர்‌ தன்னுள்‌ உணர்ந்த ஒரு பழியை நிகர்‌ 
செய்துகொண்டார்‌.” 


“அறிவின்மைதான்‌” என சகுனி தொடர்ந்தார்‌. “ஆனால்‌ 
இந்தப்‌ போரில்‌ இம்முதியவர்களுக்கு பெரிதாக எந்த 
ஈடுபாடும்‌ இல்லை. போரும்‌ வணிகமும்‌ எப்போதுமே 
இளையோருக்குரியது. முதியவர்களுக்கு இவ்வுலகில்‌ 
அடைவதற்கேதுமில்லை, தக்கவைப்பதற்கே சில 
உள்ளது. அவர்கள்‌ எண்ணுவதனைத்தும்‌ இங்கு நீத்து 
அங்கு சென்றபின்‌ எய்துவன பற்றியே. பிதாமகரும்‌ 
துரோணரும்‌ கிருபரும்‌ அவ்வாறே போரிட்டனர்‌. இனி 
அவ்வாறல்ல, துரோணரும்‌ கிருபரும்‌ இங்கே 
தீர்த்தாகவேண்டிய கணக்கு ஒன்று உள்ளது. அதை 
தீர்க்காமல்‌ அவர்கள்‌ இங்கிருந்து செல்லமுடியாது. 
ஆகவே நடந்துள்ளது நன்றே.” துரியோதனன்‌ முகத்தில்‌ 
எந்த மாறுபாடும்‌ தெரியவில்லை. துச்சாதனன்‌ “ஆம்‌” 
என்றான்‌. 


“உண்மையில்‌ பிதாமகர்‌ களம்பட்டது அவர்‌ 
நமக்கிழைத்த பெருந்தீங்கு. நம்பிக்கைவஞ்சம்‌” என்றார்‌ 
சகுனி. அவரை நோக்கியபடி கெளரவர்‌ 
வெறும்முகங்களுடன்‌ சூழ்ந்து நின்றிருந்தனர்‌. “அவர்‌ 
ஏன்‌ வில்தாழ்த்தி நெஞ்சு காட்டினார்‌? புகழுக்காக. 
ணிலியிடம்‌ பொருதினார்‌ என்னும்‌ பழி 
கழாதமைவதற்காக. நம்மைவிட, நாம்‌ கொண்டுள்ள 
அறத்தைவிட அவருக்கு தன்‌ புகழே பெரிதென்று 
தோன்றியிருக்கிறது.” துச்சாதனன்‌ “அவர்‌ 
அம்பையன்னைக்கு தன்னை கொடுத்தார்‌ 


என்கிறார்கள்‌” என்றான்‌. அதை அவன்‌ 
சொல்லியிருக்கக்‌ கூடாதென்பதுபோல்‌ அனைவரும்‌ 
முகம்‌ சுளித்து நோக்கினர்‌. 

அவ்வுணர்வுகளை உணராதவனாக துச்சாதனன்‌ “ஆம்‌, 
அவ்வாறுதான்‌ சொல்லிக்கொள்கிறார்கள்‌. அவர்‌ இந்த 
வாக்குறுதியை சிகண்டிக்கு மிக நெடுங்காலம்‌ முன்னரே 
அளித்திருக்கிறார்‌, களத்தில்‌ அவர்‌ கையால்‌ இறப்பேன்‌ 
என்று” என்றான்‌. சகுனி சில கணங்கள்‌ துச்சாதனனை 
நோக்கிவிட்டு தன்‌ உணர்ச்சிகளை கடந்துசென்று 
புன்னகைத்தார்‌. அதை தனக்கான ஏற்பு என்று எண்ணி 
துச்சாதனன்‌ “அவரிடம்‌ எட்டு வசுக்கள்‌ இருந்தமையால்‌ 
அவரை அம்பையால்‌ வெல்ல இயலவில்லை. எட்டு 
வசுக்களும்‌ அவர்‌ அன்னை கங்கையால்‌ அவருக்கு 
அளிக்கப்பட்ட காப்பு. அவர்கள்‌ எண்மரும்‌ இங்கே 
களத்திலிருந்து விலகிச்சென்றனர்‌. அதன்பின்‌ அவர்‌ 
தன்னை அம்பைக்கு பலியாக அளித்தார்‌. அவ்வாறு 
தன்மேல்‌ படிந்த தொல்பழியிலிருந்து விடுபட்டார்‌. இனி 
அவர்‌ தடையில்லாது விண்ணேகமுமியும்‌. 
அம்பையன்னையும்‌ விண்ணேகுவார்‌” என்றான்‌. 


“யார்‌ வாய்ச்‌ சொற்கள்‌ இவை?” என்றார்‌ சகுனி. 
“இங்குள்ள அத்தனை சூதர்களும்‌ இதைத்தானே 
பாடிக்கொண்டிருக்கிறார்கள்‌?” என்றான்‌ துச்சாதனன்‌. 
“அதற்குள்ளாகவா?” என்றார்‌ சகுனி. துச்சாதனன்‌ 
ஊக்கம்‌ பெற்று “ஆம்‌, போர்முடிந்து செல்லும்போதே 
கைகளைக்‌ கொட்டியபடி பாடத்தொடங்கிவிட்டனர்‌. 
ஆவக்காவலராகவும்‌ தேரோட்டிகளாகவும்‌ வந்த பலர்‌ 
உண்மையில்‌ இசைச்சூதர்களும்கூட. அவர்களிடமிருந்தே 
அந்தியில்‌ களம்பாடும்‌ சூதர்கள்‌ களமெய்யை 
அறிகிறார்கள்‌. அதைச்‌ சார்ந்தே அவர்கள்‌ பாடல்களை 
புனைகிறார்கள்‌” என்றான்‌. சகுனி வாய்விட்டு நகைத்து 
துரியோதனனிடம்‌ “அரிய நுண்திறன்‌ கொண்ட 
இளையோன்‌. மருகனே, நீ விண்புகுந்தபின்‌ இவன்‌ 
அஸ்தினபுரிக்கு அரசன்‌ ஆனால்‌ பாரதவர்ஷமே வந்து 
பணிந்து திறையளிக்கும்‌” என்றார்‌. துச்சாதனன்‌ 
ஐயத்துடன்‌ பிறரை நோக்கினான்‌. 


“நாம்‌ இனி என்ன செய்வது, மாதுலரே?” என்றான்‌ 
துரியோதனன்‌. “நாம்‌ செய்யவேண்டியது சில உண்டு” 
என்றார்‌ சகுனி. “அதை சற்றுமுன்‌ துரோணர்‌ சொன்னார்‌. 
பூரிசிரவஸும்‌ அதையே சொன்னான்‌. 
எண்ணிக்கொண்டே வந்தேன்‌” என்றார்‌. துரியோதனன்‌ 
நிமிர்ந்து நோக்க “நாம்‌ பிதாமகரின்‌ உடல்நிலை குறித்து 
இந்திரப்பிரஸ்தத்தின்‌ அரசனுக்கும்‌ தம்பியருக்கும்‌ 


முறைப்படி செய்தி அனுப்பவேண்டும்‌. யாதவ 
மூதரசிக்கும்‌ பாஞ்சாலத்து அரசிக்கும்‌ 
முறைமைச்சொல்லுடன்‌ தூது செல்லவேண்டும்‌” என்றார்‌. 
துச்சாதனன்‌ “என்ன பேசுகிறீர்கள்‌? கொன்றது 
அவர்கள்‌... அவர்களுக்கு நாமே செய்தி அறிவிப்பதா?” 
என்று கூவினான்‌. “இளையோனே!” என்று தளர்ந்த 
குரலால்‌ துச்சாதனனை அடக்கியபின்‌ துரியோதனன்‌ 
“அதன்‌ பயன்‌ என்ன?” என்றான்‌. 


“அவர்கள்‌ வெற்றிக்களிப்பு கொள்வதை அதனூடாக 
தடுக்கிறோம்‌” என்று சகுனி சொன்னார்‌. “அவர்கள்‌ 
முறைமைப்படி துயர்கொண்டாடியே தீரவேண்டுமென்ற 
நிலையை உருவாக்குகிறோம்‌.” துச்சாதனன்‌ 
“அதனாலென்ன பயன்‌? வென்றோம்‌ எனும்‌ களிப்பை 
அவர்களின்‌ உள்ளங்களில்‌ இருந்து அகற்றமுடியுமா 
என்ன?” என்றான்‌. சகுனி “முடியும்‌” என்றார்‌. 
“படைகளின்‌ உள்ளம்‌ உள்ளிருந்து எழும்‌ உணர்வுகளால்‌ 
இயங்குவதல்ல, வெளியிலிருந்து உள்ளே செல்லும்‌ 
ஆணைகளால்‌ இயங்குவது. படை என்பதே 
ஆணைக்கேற்ப உணர்வுகளையும்‌ எண்ணங்களையும்‌ 
கொள்வதற்காக பயிற்றுவிக்கப்பட்ட மானுடத்‌ 
திரள்தான்‌.” 


“அவர்கள்‌ வெற்றிகொண்டாடினார்கள்‌ என்றால்‌ 
அக்கொண்டாட்டத்தை ஒவ்வொருவரும்‌ பெற்று 
பெருக்கிக்கொள்வார்கள்‌. நாளை காலை பெரும்‌ 
நம்பிக்கையும்‌ ஊக்கமும்‌ கொண்டு எழுவார்கள்‌. மாறாக 
அரசாணைப்படி துயர்காத்தனர்‌ என்றால்‌ மேலும்‌ 
சோர்ந்து தொய்வடைவார்கள்‌” என சகுனி தொடர்ந்தார்‌. 
“அவர்களிடம்‌ நாம்‌ குற்றவுணர்ச்சியை 
நிலைநிறுத்தவேண்டும்‌. அதற்கு அதை அவர்களின்‌ 
அரசரிடமும்‌ தலைவர்களிடமும்‌ உருவாக்கவேண்டும்‌. 
அதற்கான வழி அவர்‌ நமக்கு மட்டுமல்ல, அவர்களுக்கும்‌ 
பிதாமகரே என அறிவிப்பதே. மூத்தாருக்கான எல்லா 
முறைமைகளிலும்‌ சடங்குகளிலும்‌ அவர்களுக்கும்‌ 
பங்குள்ளது என்று சொல்வதே.” 


“அவர்கள்‌ அதை மறுக்கலாமே?” என்றான்‌ துச்சலன்‌. 
“யுதிஷ்டிரன்‌ எந்தத்‌ தொல்முறைமையையும்‌ 
மறுக்கக்கூடியவனல்ல” என்றார்‌ சகுனி. “யாதவர்‌ 
மறுக்கலாம்‌” என்றான்‌ துச்சலன்‌. “அவர்‌ இதன்‌ 
அரசியலையே நோக்குவார்‌. பீஷ்மருக்கு முறைமைத்துயர்‌ 
காத்ததன்‌ வழியாக அவரை நெறிமீறி களத்தில்‌ வீழ்த்திய 
பழியிலிருந்து விலகிக்கொள்ள முடியும்‌. நாளை 
ஒருவேளை அவர்கள்‌ வென்று அஸ்தினபுரியில்‌ 


அரசமைப்பார்கள்‌ என்றால்‌ பீஷ்ம பிதாமகருக்கு அங்கே 
மாபெரும்‌ நடுகல்‌ விழவை எடுக்கவும்‌ பள்ளிப்படை 
அமைக்கவும்‌ அது தொடக்கமாக அமையும்‌. 
நாளடைவில்‌ மக்களின்‌ உள்ளங்களில்‌ இருந்து 
பிதாமகரை விலக்கிவிடலாம்‌. தெய்வமென மானுடரை 
ஆக்குவதே அவர்களை அகற்றுவதற்கான எளிய வழி.” 


துரியோதனன்‌ பெருமூச்சுடன்‌ “இவை எவற்றையும்‌ 
என்னால்‌ எண்ணக்‌ கூடவில்லை, மாதுலரே. நீங்களே 
வேண்டுவனவற்றை எண்ணி இயற்றுக!” என்றபின்‌ 
எழுந்துகொண்டான்‌. சகுனி “ஆம்‌, நானே 
பார்த்துக்கொள்கிறேன்‌. அரசியரிடம்‌ செய்தி சொல்ல 
பூரிசிரவஸை அனுப்புவோம்‌. கெளரவரிடமிருந்து 
யுதிஷ்டிரனுக்கான தூதுடன்‌ அரசகுடியினன்‌ ஒருவன்‌ 
செல்வதே உகந்தது. சுபாகு செல்லட்டும்‌” என்றார்‌. சுபாகு 
தலைவணங்கினான்‌. “என்ன சொல்லவேண்டுமென நீ 
அறிவாய்‌. அவர்களிடம்‌ அவர்களுக்கிருக்கும்‌ 
கடன்முறைமைகளை சொல்க! அவர்களுடன்‌ 
இணைந்து அவற்றைச்‌ செய்ய அஸ்தினபுரியின்‌ 
அரசனுக்கு தயக்கமில்லை என்று உணர்த்துக!” சுபாகு 
“ஆம்‌” என்றான்‌. 


சகுனி எழுந்துகொண்டு “நான்‌ சற்று 
ஓய்வெடுக்கவேண்டும்‌. படைநிலைகளைப்‌ பற்றிய 
செய்திகளுடன்‌ தூதர்கள்‌ வந்திருப்பார்கள்‌. அவர்களிடம்‌ 
கலந்துரையாடவேண்டும்‌. படைசூழ்கையை நாளை 
அஸ்வத்தாமன்‌ வகுக்கட்டும்‌” என்றார்‌. துரியோதனன்‌ 
அப்பால்‌ நின்று தலைவணங்கினான்‌. சகுனி சுபாகுவிடம்‌ 
“அங்கே செல்வதற்கான படையொப்புதல்‌ கோரி முரசு 
முழங்கும்‌. நீ படைமுகப்பை சென்றடைவதற்குள்‌ 
அவர்களின்‌ ஒப்புதல்‌ வந்துவிடும்‌ என எண்ணுகிறேன்‌” 
என்றார்‌. சுபாகு தலைவணங்கிவிட்டு சென்று தன்‌ 
புரவியில்‌ ஏறிக்கொண்டான்‌. 


[1௨26]படைமுகப்புக்குச்‌ செல்வதற்கு முன்பு 
மருத்துவர்களிடம்‌ பேசிவிட்டுச்‌ செல்லலாம்‌ என்று 
அவனுக்கு தோன்றியது. அதைவிட மீண்டும்‌ பீஷ்மரைப்‌ 
பார்க்க அவன்‌ உள்ளம்‌ விழைந்தது. அவன்‌ புரவியில்‌ 
அமர்ந்து சூழ்ந்திருந்த படைகளைப்‌ பார்த்தபடி 
சென்றுகொண்டிருந்தான்‌. நாற்றுப்படுகையில்‌ 
காற்றுபோல படைகளுக்குள்‌ உணவுவண்டிகள்‌ செல்லும்‌ 
அசைவுகள்‌ தெரிந்தன. அந்தி மங்கி வான்‌ 
இருள்கொண்டிருந்தது. எங்கோ யானை ஒன்று உரக்க 
குரலெழுப்பியது. அவனைக்‌ கடந்துசென்ற புரவிவீரர்கள்‌ 
இருவர்‌ தலைவணங்கி வாழ்த்துரைத்தனர்‌. 


தன்மேல்‌ பதிந்த விழியூன்றுதலை உணர்ந்து மெல்லச்‌ 
சிலிர்த்தெழுந்தான்‌. கரிய தசைப்புடைப்புகள்‌ இறுகி 
அசைய எழுந்து நீண்டுசென்று தலை எடுத்து மெல்லச்‌ 
சீறி “தம்பி” என்றான்‌. காசியபருக்கு சிம்ஹிகை என்னும்‌ 
சடைநாகத்தில்‌ பிறந்தவனாகிய ராகு அதைக்கேட்டு 
சிலிர்த்துக்கொண்டு மெல்ல அசைந்து எழுந்தான்‌. 
“மூத்தவரே!” என்றான்‌. “போர்‌ வருகிறது தம்பி!” என்றான்‌ 
கேது. ராகு படமெடுத்து அவனருகே வந்து “ஆம்‌... 
முதல்பெரும்போர்‌!” என்றான்‌. 


“போரில்‌ நாம்‌ எதிரியை அறிகிறோம்‌. எதிரி நம்மை நமக்கு 
அறிவிக்கிறான்‌” என்றான்‌ கேது. “உடலே கைகளாக 
போரிடும்‌ பெருவல்லமை நமக்கு மட்டுமே உண்டு. இன்று 
நாம்‌ அதன்‌ உச்சங்களை அறிவோம்‌.” 
அவ்வெண்ணத்தால்‌ புடைத்தெழுந்த ராகு பாய்ந்து வந்து 
கேதுவின்‌ முகத்தை தன்‌ முகத்தால்‌ முட்டிக்கொண்டான்‌. 
கேது தம்பியை தன்‌ உடலால்‌ அள்ளிக்கொள்ள இருவரும்‌ 
உடலுரசும்‌ ஒலிகளுடன்‌ பிணைந்து இறுகி அதிர்ந்து பின்‌ 
விலகி மீண்டும்‌ பிணைந்தனர்‌. 


அப்பால்‌ கூடத்தின்‌ இருளுக்குள்‌ இருந்து அவர்களின்‌ 
உடன்பிறப்புகளான விப்ரசித்தி, சம்பரன்‌, நமுசி, 
பாலோமன்‌, அசிலோமன்‌, கேசி, துர்ஜயன்‌, ஆயசிரஸ்‌, 
அஸ்வசிரஸ்‌, அஸ்வன்‌, சங்கு, மகாபலன்‌, கர்கன்‌, 
அமூர்த்தா, வேகவான்‌, மானவான்‌, சுவர்பானு, 
அஸ்வபதி, விருஷபர்வன்‌, அஜகன்‌, அஸ்வகிரீவன்‌, 
சூக்ஷன்‌, துகுண்டன்‌, ஏகபாத்து, ஏகசக்ரன்‌, விரூபாக்ஷன்‌, 
ஹராஹரன்‌, நிகும்பன்‌, கபடன்‌, சரகன்‌, சலபன்‌, சூரியன்‌, 
சந்திரமஸ்‌ என்னும்‌ முப்பத்துமூன்று நாகங்களும்‌ தங்கள்‌ 
துணைவர்களுடன்‌ வளைந்தெழுந்தன. அவை 
ஒன்றுடன்‌ ஒன்று தழுவி பின்னி இணையும்‌ நெளிவுகள்‌ 
கூடமெங்கும்‌ அலையிளகின. 


மறுநாள்‌ அஸ்தினபுரியின்‌ கிழக்கு வாயில்‌ முகப்பில்‌ 
ஜயனும்‌ மகாஜயனும்‌ தங்களை எதிர்க்கவந்த 
ராகுவையும்‌ கேதுவையும்‌ கண்டுகொண்டு சீறி 
நெளிந்தெழுந்தனர்‌. பத்தி விரித்த மகாஜயனின்‌ 
தலைமேல்‌ தன்‌ தலையை அழுத்திய ஜயன்‌ “தம்பி, 
வேளை வரவில்லை. பொறு!” என்றான்‌. “இக்கணமே! 
இங்கேயே!” என்றான்‌ மகாஜயன்‌. “அக்கணம்‌ நம்‌ கையில்‌ 
இல்லை தம்பி!” என்றான்‌ ஜயன்‌. அப்பால்‌ 
யானைமேலிருந்த ராகு எழுந்து படம்புடைத்து எழ கேது 
அவன்‌ மேல்‌ படிந்து “இப்போதல்ல... இங்கல்ல” என்றான்‌. 
“ஏன்‌? ஏன்‌?” என்றான்‌ ராகு. “நாகங்கள்‌ விதிவகுக்கும்‌ 
களங்களில்‌ மட்டுமே ஆடவேண்டியவர்கள்‌” என்றான்‌ 


பீஷ்மர்‌ கிடந்த பகுதி படையிலிருந்து மிக விலகி காட்டின்‌ 
எல்லைக்கு அருகே இருப்பதை அவன்‌ அப்போதுதான்‌ 
வியப்புடன்‌ உணர்ந்தான்‌. மொத்தப்‌ படைகளும்‌ 
அங்கிருந்து தெற்கு நோக்கி மிகவும்‌ இறங்கி 
வந்துவிட்டிருந்தன. படைகளின்‌ வடக்கு எல்லையில்‌ 
அமைந்த காவல்மாடத்திலிருந்து வெளியேறுவதற்கான 
ஒப்புதலைப்‌ பெற்று அப்பால்‌ கடந்து மேலும்‌ புரவியில்‌ 
சென்றடைய வேண்டியிருந்தது அங்கே. பீஷ்மர்‌ அந்த 
இடத்தை தெரிவுசெய்தாரா? அது முழுக்க முழுக்க 
தற்செயல்‌ என்பதை அவனே களத்தில்‌ கண்டான்‌. 
ஆனால்‌ களத்திற்கு வெளியே அவர்‌ களம்பட்டார்‌ 
என்பது எப்படி தற்செயலாக அமைய முடியும்‌? அந்த 
இடம்‌ இரு படைகளுக்கும்‌ பொதுவான ஒன்றாக, 
இருசாராருக்கும்‌ அயலானதாக இயல்பாகவே 
மாறிவிட்டிருந்தது. 


அவன்‌ தொலைவிலேயே புரவியை இழுத்து அந்தப்‌ 
படுகளத்தை பார்த்துக்கொண்டு நின்றான்‌. அதைச்‌ சுற்றி 
தேர்களின்‌ உடைந்த நுகங்களையும்‌ நெடுவேல்‌ 
கட்டைகளையும்‌ காட்டிலிருந்து வெட்டிக்‌ 
கொண்டுவரப்பட்ட மரக்கிளைகளையும்‌ ஊன்றி 
கழிகளாலும்‌ மூங்கில்களாலும்‌ பிணைத்து வட்டமாக 
வேலியிட்டிருந்தார்கள்‌. வடக்கே அரைவட்டமாக 
அரணிட்மருந்த காட்டின்‌ உயர்ந்த மரங்களுக்கு மேல்‌ 
பரண்‌ அமைக்கப்பட்டு வில்லவர்கள்‌ காவலுக்கு 
அமைக்கப்பட்டிருந்தனர்‌. வேலிக்குள்‌ மருத்துவ 
ஏவலரும்‌ பணியாளர்களும்‌ காவலர்களும்‌ தெரிந்தனர்‌. 


அவன்‌ அணுகிச்‌ சென்றபோது காட்டின்‌ விளிம்பில்‌ 
நடப்பட்டிருந்த கழிகளில்‌ பந்தங்களைக்‌ கட்டி மீன்நெய்‌ 
ஊற்றி பற்றவைத்துக்கொண்டிருந்தனர்‌ ஏவலர்‌. 
பந்தங்கள்‌ ஒவ்வொன்றாக எரியத்‌ தொடங்கின. 
தழலாட்டத்தின்‌ ஓசையில்‌ காட்சி மெல்ல 
அதிர்ந்துகொண்டிருந்தது. அவன்‌ வேலிக்கு வெளியே 
புரவியை நிறுத்திவிட்டு இறங்கி வாயிலில்‌ காவல்‌ நின்ற 
வீரனிடம்‌ தலையசைத்துவிட்டு உள்ளே சென்றான்‌. 
உள்ளே வஜ்ரர்‌ இருந்தார்‌. சாத்தன்‌ அவனைக்‌ கண்டு 
தலைவணங்கினான்‌. ஆதன்‌ ஏவலருடன்‌ இணைந்து 
மண்கலங்களில்‌ அனல்‌ நிறைத்து அவற்றில்‌ 
மூலிகைகளை இட்டு புகைப்படலத்தை 
எழுப்பிக்கொண்டிருந்தான்‌. 

வஜ்ரர்‌ அவனை பார்த்தார்‌. “விழித்துக்கொள்ளவில்லை” 
என்றார்‌. சுபாகு தலையசைத்தான்‌. “இறப்பு 
நிகழுமென்பதில்‌ ஐயமே இல்லை. எப்போதென்று 


சொல்லவியலாது. ஒவ்வொரு கணமும்‌ அதற்கான 
வாய்ப்புள்ளதே. ஆனால்‌ நாடிகள்‌ நிலையாக உள்ளன. 
உடலின்‌ உள்ளனல்‌ தணியாதிருக்கிறது. தன்னுணர்வால்‌ 
உயிர்‌ கவ்வி நிறுத்தப்பட்டுள்ளது. அது விடும்கணம்‌ 
உயிர்‌ அகலும்‌” என்றார்‌. அவன்‌ அனலாட்டத்தில்‌ 
அதிர்ந்துகொண்டிருந்த பீஷ்மரின்‌ உடலை பார்த்தான்‌. 
நிலத்திலிருந்து எழுந்து காற்றில்‌ மிதந்து நிற்பதுபோலத்‌ 
தோன்றியது. 


வேலிக்குள்‌ நெய்விளக்குகள்‌ ஏற்றப்பட்டன. “அவர்‌ 
எதன்பொருட்டு காத்திருக்கிறார்‌ என்று தெரியவில்லை. 
போர்‌ முடிவை அறிந்துகொள்ளவா?” என்று வஜ்ரர்‌ 
சொன்னார்‌. அப்பால்‌ நின்றிருந்த சாத்தன்‌ “அதை அவர்‌ 
அறியாரா என்ன?” என்றான்‌. சுபாகு 
திடுக்கிட்டவன்போல திரும்பிப்‌ பார்த்தான்‌. சாத்தன்‌ 
புன்னகைத்தான்‌. ஒருகணத்துக்குப்‌ பின்‌ சுபாகுவும்‌ 
புன்னகைத்தான்‌. சாத்தன்‌ “அவர்‌ மேலும்‌ பெரிய 
ஒன்றுக்காக காத்திருக்கக்கூடும்‌” என்றான்‌. “எதற்காக?” 
என்றான்‌ சுபாகு. “உரிய பொழுதுக்காக. விண்திறக்கும்‌ 
நற்பொழுதுகள்‌ சில உண்டு. அவர்‌ அவற்றை 
கணித்திருக்கக்‌ கூடும்‌.” 


“அத்தகைய பொழுது அருகணைகிறதா?” என்றான்‌ 
சுபாகு. “கதிரவனின்‌ வடக்குமுகம்‌ அணுகுகிறது. 
விண்புகுந்தோர்‌ மீளாதமைவதற்குரியது அந்த நாள்‌ 
என்பார்கள்‌” என்றான்‌ சாத்தன்‌. “உத்தராயணம்‌ அணுக 
இன்னும்‌ ஐம்பத்தெட்டு நாட்கள்‌ உள்ளன” என்று ஆதன்‌ 
சொன்னான்‌. “ஆம்‌, வடக்குமுகப்‌ பொழுதில்‌ 
உயிர்விடவேண்டுமென்றால்‌ இவ்வுலகில்‌ எஞ்சிய 
அனைத்தையும்‌ முற்றாக கைவிட்டிருக்க வேண்டும்‌. ஒரு 
விழைவோ ஒற்றைச்‌ சொல்லோ எஞ்சலாகாது. முதல்‌ ஒரு 
மண்டலப்பொழுது அவர்‌ தன்னைக்‌ கடக்க 
தவமிருக்கலாம்‌. பின்னர்‌ அரைமண்டலப்பொழுது அங்கு 
செல்லும்‌ ஊழ்கத்தில்‌ அமையலாம்‌.” 


சுபாகு வஜ்ரரிடம்‌ “அத்தனை காலம்‌ அமையுமா 
இவ்வுடல்‌?” என்றான்‌. “அவருடைய தன்னுணர்வுதான்‌ 
அதை முடிவு செய்கிறது...” என்றார்‌. ஆதன்‌ “குருதிவழிவு 
முற்றிலும்‌ நின்றுவிட்டிருக்கிறது” என்றான்‌. அவனை 
நோக்கியபின்‌ சுபாகு “பிதாமகர்‌ விண்புகுக! அவர்‌ 
விண்புகுந்தாரென்றால்தான்‌ பெருநோன்புகளும்‌ 
பயனுள்ளனவே என மானுடம்‌ கற்கும்‌” என்றான்‌. வஜ்ரர்‌ 
“நோன்புகளால்‌ மானுடர்‌ தங்களை இறுக்கிக்‌ 
கொள்கிறார்கள்‌. ஊசிக்காதில்‌ நுழையும்பொருட்டு நூல்‌ 
முறுகி கூர்‌ கொள்வதைப்போல” என்றார்‌. “அவருடைய 


உடலின்‌ இறுக்கம்‌ நம்ப இயலாததாக உள்ளது. தசையால்‌ 
ஆனதே அல்ல என்று ஐயம்கொண்டேன்‌” என்றான்‌ 
ஆதன்‌. “இத்தனை அம்புகளுக்குப்‌ பின்னரும்‌ 
தசைநார்கள்‌ விசை தளரவில்லை.” 


சுபாகு அவர்களிடம்‌ விடைபெறாமல்‌ கிளம்பினான்‌. 
வேலியைவிட்டு வெளியே செல்லும்போதும்‌ காலடியில்‌ 
நாகங்கள்‌ நெளிவதாக விழிமயக்கு ஏற்பட உடல்‌ நடுங்கி 
நின்றுவிட்டான்‌. அதன்‌ பின்னரே பீஷ்மரை 
தாங்கிநின்றிருந்த அம்புகளின்‌ நிழல்கள்‌ அவை என 
உணர்ந்தான்‌. மீண்டும்‌ இளங்காற்றில்‌ பந்தச்சுடர்கள்‌ 
அசைய அம்புநிழல்கள்‌ நாகக்கூட்டங்கள்போல்‌ 
அசைந்தன. அவன்‌ திரும்பி நோக்கியபோது நெளியும்‌ 
நாகங்களின்‌ மீது அவர்‌ படுத்திருப்பதாக உணர்ந்தான்‌. 
கண்களைக்‌ கொட்டி நோக்கை கலைத்து 
மீட்டுக்கொண்டு புரவியில்‌ ஏறிக்கொண்டான்‌. 


மீண்டும்‌ கெளரவப்‌ படைகளுக்குள்‌ நுழைந்தபோது மிக 
அப்பால்‌ அவனுக்கான ஆணை ஒலிப்பதை கேட்டான்‌. 
பாண்டவர்களிடம்‌ அவன்‌ நுழைவுக்கான ஒப்புதல்‌ 
பெறப்பட்டிருந்தது. காவல்மாடத்தை அவன்‌ கடந்தபோது 
அங்கே முழவுடன்‌ நின்றிருந்த முதிய சூதர்‌ சிரித்தபடி 
அவனை நோக்கி ஓடிவந்தார்‌. “அரசே, அரசே, 
நில்லுங்கள்‌!” என்றார்‌. காவலர்தலைவன்‌ “இழிமகனே, 
உன்னிடம்‌ இங்கிருந்து செல்லும்படி சொன்னேன்‌. 
கசையடி வாங்குவாய்‌” என்று கூவியபடி பின்னால்‌ 
வந்தான்‌. 


சூதர்‌ “அரசே, நான்‌ அங்கே செல்ல ஒப்புதல்‌ அளிக்க 

ணையிடுங்கள்‌... நான்‌ பிதாமகரை உடனே 
பார்க்கவேண்டும்‌” என்றார்‌. “ஏன்‌?” என்றான்‌ சுபாகு. 
“அவன்‌ மூக்குவழிவார குடித்திருக்கிறான்‌, அரசே” 
என்றான்‌ காவலன்‌. “யார்தான்‌ குடிக்கவில்லை? சூதர்கள்‌ 
குடித்தேயாகவேண்டும்‌ என்பது தெய்வங்களின்‌ ஆணை. 
குடிக்காத சூதன்‌ படைக்கலம்‌ பயிலாத 
ஷத்ரியனைப்போல” என்றார்‌ முதிய சூதர்‌. “அனங்க 
குடியினனாகிய என்‌ பெயர்‌ சுப்ரஜன்‌. நான்‌ பாடிய 
காவியங்கள்‌ பல!” கரிய பற்களைக்‌ காட்டி சிரித்‌ 
“அவற்றை ஏற்கெனவே பலர்‌ பாடிவிட்டிருந்தமையால்‌ 
நான்‌ சொல்லிக்கொள்வதில்லை” என்றார்‌. 


எரிச்சலுடன்‌ அவரை விலகிப்‌ போகும்படி 
கையசைத்துவிட்டு சுபாகு முன்னால்‌ சென்றான்‌. அவர்‌ 
பின்னால்‌ ஓடிவந்தபடி “நான்‌ பீஷ்ம பிதாமகரைப்‌ பற்றி 
காவியங்கள்‌ புனைபவன்‌. எங்கள்‌ காவியங்கள்‌ 


வேறுவகையானவை. அவற்றை அவருடைய எதிரிகளும்‌ 
கேட்டு மகிழலாம்‌. எளியோர்‌ வெடித்து நகைக்கலாம்‌. 
பெரியோர்‌ தனிமையில்‌ எண்ணி புன்னகைக்கலாம்‌. 
அரசே, பீஷ்மரின்‌ புகழ்பாடுவது எங்கள்‌ 
குடித்தொழில்போல” என்றார்‌. “செல்க!” என்று சுபாகு 
சவுக்கை எடுத்தான்‌. 


அவர்‌ அஞ்சியதுபோல தெரியவில்லை. சிரித்தபடி 
“நாங்கள்‌ எங்கள்‌ புகழ்பாடலுக்காக பொன்னைப்‌ 
போலவே சவுக்கடிகளையும்‌ பெறுவதுண்டு. 
முன்பொருமுறை என்‌ பாட்டனார்‌ ஒரு விடுதியில்‌ இரவு 
முழுக்க பீஷ்மரைப்‌ பற்றி புகழ்பாடிக்கொண்டிருந்தார்‌. 
அங்கே குடியிருந்த தெய்வம்‌ ஒன்று அந்தப்‌ பாடலைக்‌ 
கேட்டு மகிழ்ந்துகொண்டிருந்தது. அவர்‌ துயின்றதும்‌ 
அவர்‌ காலடியில்‌ பொன்னை குவித்துவிட்டுச்‌ சென்றது. 
அவர்‌ அந்தப்‌ பொன்னைக்‌ கொண்டு மேலும்‌ 
வெறிகொண்டு குடித்து காசிப்‌ படிக்கட்டில்‌ இறந்தார்‌. 
அவரைப்‌ போலவே தெய்வங்களுக்கு உகக்கும்படி பாடி 
குடித்துச்‌ சாவதையே நானும்‌ இலக்காகக்‌ 
கொண்டிருக்கிறேன்‌” என்றார்‌. 


சுபாகு முன்னால்‌ செல்ல அவர்‌ பின்னால்‌ வந்தபடி “அந்த 
தெய்வத்தின்‌ பெயர்‌ அவிரதை. அனைத்து 
நோன்புகளுக்கும்‌ எதிரானது. நோன்புகொள்வோரை 
அணுகி அவர்களை கலைத்து வீழ்த்திவிட்டுச்‌ செல்வது. 
கள்ளுண்ணா நோன்பு கொண்டவர்களிடம்‌ அது 
விருப்பாக எழுகிறது. அரசே, காமஒறுப்பு நோன்பு 
கொண்டவர்களிடம்‌ அது கடும்‌ வெறுப்பாக திரள்கிறது. 
பீஷ்ம பிதாமகர்‌ அரசவையில்‌ தன்‌ குலமகள்‌ 
இழிவுசெய்யப்பட்டபோது தலைதாழ்த்தி ஏன்‌ 
அமர்ந்திருந்தார்‌? அருகே அமர்ந்திருந்தாள்‌ அவள்‌. 
அவிரதை. சூழ்ச்சியும்‌ வஞ்சமும்‌ நிறைந்தவள்‌. மானுட 
உள்ளங்களின்‌ ஆழத்து இருளில்‌ கரிய மீன்‌ என 
நீந்திக்கொண்டிருப்பவள்‌” என்றார்‌. 


அவன்‌ புரவியை நிறுத்திவிட்டான்‌. தன்‌ உடல்‌ 
நடுங்கிக்கொண்டிருப்பதை உணர்ந்தான்‌. “அரசே, 
அவளுடைய அருளால்தான்‌ நாங்கள்‌ வாழ்கிறோம்‌. எந்த 
நோன்பையும்‌ எங்களால்‌ மேற்கொள்ள முடியாது. 
கள்ளுண்டு சாவது என்னும்‌ நோன்பை மேற்கொண்டால்‌ 
கள்ளே வாய்க்கு சிக்குவதில்லை” என்றார்‌. “செல்க!” என 
மூச்சொலியாக அவன்‌ சொன்னான்‌. “நான்‌ அவரை 
பார்க்கவேண்டும்‌. அவர்‌ அம்புப்படுக்கையில்‌ 
படுத்திருக்கிறார்‌ என்றார்கள்‌. த்‌ வலை 
அம்புமுனைகள்‌ அவரை தாங்கியிருக்கின்றனவாம்‌. அது 


உண்மைதானா என்று பார்க்கவேண்டும்‌.” 


“ஏன்‌?” என்றான்‌ சுபாகு. இது ஏதோ பாதாளத்து தெய்வம்‌. 
இதன்‌ சொற்களை செவிகொடுக்கலாகாது என அவன்‌ 
அகத்தை விலக்கிக்கொண்டிருந்தாலும்கூட நா அதை 
கேட்டுவிட்டது. “அரசே, நீங்கள்‌ அறிவீர்கள்‌. அவருடைய 
அம்புகளில்‌ பல்லாயிரத்திற்கு ஒன்றே இலக்கு 
பிழைக்கிறது. அவ்வாறு இலக்கு பிழைத்த அம்புகள்தான்‌ 
இப்போது அவரை தாங்கிக்கொண்டிருக்கின்றன 
என்றார்கள்‌.” சுபாகு சீற்றத்துடன்‌ “யார்‌?” என்றான்‌. 
“அவிரதை... அவளுடைய தமக்கை ஒருத்தி இருக்கிறாள்‌. 
அவள்‌ பெயர்‌ அதர்மை.” 


சுபாகு அவரை உற்று நோக்கிக்கொண்டு 
அமர்ந்திருந்தான்‌. பெருச்சாளிகளுக்குரிய சிறிய 
ஒளிகொண்ட கண்கள்‌. அவர்‌ உடவில்‌, முகத்தில்‌, 
உதடுகளில்‌, நோக்கில்‌ எங்கும்‌ ஒரு கோணல்‌ இருந்தது. 
அவன்‌ புரவியிலிருந்து இறங்கி அவரை அணுகி 
கால்தொட்டு வணங்கி “அருள்க, 
மெய்ச்சொல்கொண்டவரே!” என்றான்‌. “நிறைவுறுக! 
தெய்வங்கள்‌ உடன்‌ நிலைகொள்க!” என அவர்‌ 
வாழ்த்தினார்‌. சுபாகு திரும்பி அப்பால்‌ நின்றிருந்த 
காவலர்தலைவனிடம்‌ “இவரை பிதாமகர்‌ பீஷ்மரிடம்‌ 
கொண்டுசெல்க!” என ஆணையிட்டபின்‌ புரவியில்‌ 
ஏறிக்கொண்டான்‌. 

[nage] சுபாகு பாண்டவப்‌ பப யின்‌ எல்லையை 
அடைந்து முதற்காவலரணின்‌ முன்‌ நின்றான்‌. 
காவலர்தலைவன்‌ வந்து அவனுடைய கணையாழியை 
வெறுமனே நோக்கிவிட்டு செல்லும்படி 
தலைவணங்கினான்‌. அவனுக்கு தன்‌ வருகை முன்னரே 
தெரிந்திருக்கிறது என சுபாகு உணர்ந்தான்‌. படைகளின்‌ 
நடுவே சென்றபோது தன்‌ மேல்‌ மொய்த்த 
விழிகளிலிருந்து அங்கிருந்த அனைவருக்குமே தன்‌ 
வருகை தெரிந்துள்ளது என்று தெளிந்தான்‌. அவர்கள்‌ 
அவனை வெறுப்புடன்‌ நோக்குவது போலிருந்தது. 
பின்னர்‌ அது வெறுப்பல்ல, ஒவ்வாமையும்‌ அல்ல, 
வெறும்‌ வெறிப்பே என தோன்றியது. தங்களை 
மீறியவற்றின்‌ முன்‌ மானுடர்‌ கொள்ளும்‌ 
செயலின்மையின்‌ விழிவெளிப்பாடு அது. 


நான்காவது காவலரணில்‌ அவனை 
திருஷ்டத்யும்னனிடம்‌ அழைத்துச்சென்றார்கள்‌. அவன்‌ 
விற்கொடி பறந்த பாடிவீட்டின்‌ முன்‌ காத்து நின்றான்‌. 
உள்ளிருந்து வந்த காவலன்‌ நுழைவொப்புதல்‌ 
அளித்ததும்‌ உள்ளே சென்று அங்கே மான்தோலிட்ட 
பீடத்தில்‌ அமர்ந்திருந்த திருஷ்டத்யும்னனை வணங்கி 
முகமனுரைத்தான்‌. திருஷ்டத்யும்னன்‌ முகத்தில்‌ 
எவ்வுணர்வும்‌ இருக்கவில்லை. தன்‌ அகத்தை 
புறச்செயல்களைக்கொண்டு நன்கு வகுத்துக்‌ 
கொள்பவர்களுக்குரிய தற்கட்டுப்பாட்டுடன்‌, 
அசைவின்மையுடன்‌ இருந்தான்‌. “நான்‌ பாண்டவ அரசர்‌ 
யுதிஷ்டிரரை பார்க்கும்பொருட்டு அனுப்பப்பட்ட தூதன்‌” 
என்றான்‌ சுபாகு. 


“அவருக்கு செய்தி அளிக்கப்பட்டுள்ளது” என்று 
திருஷ்டத்யும்னன்‌ சொன்னான்‌. “நீங்கள்‌ அவரை 
சந்திக்கலாம்‌. உங்கள்‌ செய்தி எம்‌ படைகளையோ 
அவரையோ உளச்சோர்வுறுத்தும்‌ பொருட்டு 
திட்டமிட்டதாக இல்லை என நினைக்கிறேன்‌. அவ்வாறு 
திட்டமிடப்பட்டதாகத்‌ தெரிந்தால்‌ உம்மை நான்‌ 
சிறைப்படுத்த நேரும்‌” என்றான்‌ திருஷ்டத்யும்னன்‌. 
“நீங்கள்‌ உளச்சோர்வடைவதோ ஊக்கம்கொள்வதோ 
எங்களிடம்‌ இல்லையே” என்று சுபாகு சொன்னான்‌. 
“நான்‌ செய்தியை சொல்வதற்கு மட்டுமே பணிக்கப்பட்ட 
தூதன்‌.” திருஷ்டத்யும்னன்‌ சில கணங்களுக்குப்‌ பின்‌ 


“நன்று” என்று சொல்லி எழுந்துகொண்டு “நானும்‌ 
உம்முடன்‌ வருகிறேன்‌” என்றான்‌. 


அவர்கள்‌ யுதிஷ்டிரரின்‌ தலைமையிடத்தை நோக்கி 
புரவிகளில்‌ சென்றனர்‌. பாண்டவப்‌ படையினர்‌ 
உணவருந்திக்கொண்டிருந்தார்கள்‌. திருஷ்டத்யும்னன்‌ 
பீஷ்மரின்‌ உடல்நிலைகுறித்து கேட்பான்‌ என அவன்‌ 
நினைத்தான்‌. ஆனால்‌ மீசையை நீவியபடி 
புரவியின்மேல்‌ திருஷ்டத்யும்னன்‌ வெறுமனே 
அமர்ந்திருந்தான்‌. சுபாகுவின்‌ வருகையை அறிவித்து 
முரசுகள்‌ முழங்கின. சுபாகு ஏதோ எண்ணிக்கொண்டு 
திரும்பி வடமேற்கே பார்த்தான்‌. பீஷ்மரின்‌ படுகளம்‌ 
தனியாக அனல்செம்மையால்‌ சூழப்பட்டு தெரிந்தது. 
அவன்‌ திரும்பிப்‌ பார்த்ததைக்கூட திருஷ்டத்யும்னன்‌ 
நோக்கவில்லை. 

யுதிஷ்டிரரின்‌ பாடிவீட்டின்‌ முகப்பில்‌ யெளதேயன்‌ 
காவல்பொறுப்பில்‌ இருந்தான்‌. அவன்‌ தன்‌ 
கணையாழியை அளித்ததும்‌ அதை வாங்காமல்‌ 
தலைவணங்கி “பிதாமகர்‌ எவ்வண்ணம்‌ இருக்கிறார்‌, 
தந்தையே?” என்றான்‌. சுபாகு முகம்‌ மலர்ந்து 
“எஞ்சியிருக்கிறார்‌. தன்‌ இறப்பை தானே முடிவெடுக்கும்‌ 
நிலையில்‌” என்றான்‌. யெளதேயன்‌ தலைவணங்கி “அவர்‌ 
யோகி” என்றான்‌. அவனுக்குப்‌ பின்னால்‌ நின்றிருந்த 
சதானீகன்‌ “அவர்‌ எங்களுக்கான செய்தி எதையேனும்‌ 
சொன்னாரா?” என்றான்‌. “என்ன செய்தி?” என்று சுபாகு 
கேட்டான்‌. சதானீகனின்‌ விழிகள்‌ தழைந்தன. 


யெளதேயன்‌ “நேரடியாகவே சொல்லலாம்‌. அவர்‌ எங்கள்‌ 
குலத்தின்மேல்‌ தீச்சொல்‌ என எதையேனும்‌ விடுத்தாரா?” 
என்றான்‌. “அவர்‌ பெருந்தந்தை... தந்தையர்‌ 
எந்நிலையிலும்‌ மைந்தரை வாழ்த்துவதை மட்டுமே 
அறிந்தவர்கள்‌” என்றான்‌ சுபாகு. யெளதேயன்‌ விழிகள்‌ 
கனிய “ஆம்‌” என்றான்‌. “இந்த ஆட்டத்தில்‌ அவர்‌ 
நமக்களித்த அனைத்துமே தந்தையின்‌ கொடை எனக்‌ 
கொள்க!” என்ற சுபாகு “மைந்தர்கள்‌ அனைவரும்‌ நலம்‌ 
அல்லவா?” என்றான்‌. “ஆம்‌” என்றான்‌ யெளதேயன்‌. 
“அபிமன்யூவிற்கு இன்று சற்றே புண்‌ மிகுதி என 
அறிந்தேன்‌” என்றான்‌ சுபாகு. “ஆற்றும்‌ தகைமை 
கொண்டவைதான்‌” என்றான்‌ யெளதேயன்‌. 
“நலம்பெறுக!” என்று வாழ்த்தியபின்‌ சுபாகு யுதிஷ்டிரரின்‌ 
குடிலை நோக்கி சென்றான்‌. 


யுதிஷ்டிரரின்‌ குடிலில்‌ முன்னரே பீமனும்‌ நகுலனும்‌ 
சகதேவனும்‌ வந்திருந்தார்கள்‌ என்பது அவர்களின்‌ 


கொடிகள்‌ பறந்த தேர்கள்‌ வெளியே நிற்பதிலிருந்து 
தெரிந்தது. சாத்யகி குடிலுக்கு வெளியே நின்றிருந்தான்‌. 
சுபாகுவைக்‌ கண்டதும்‌ அருகே வந்து தலைவணங்கி 
“அரசர்‌ தங்களுக்காக காத்திருக்கிறார்‌, கெளரவரே” 
என்றான்‌. “இளைய யாதவரும்‌ இளைய பாண்டவர்‌ 
அர்ஜுனரும்‌ இருக்கிறார்களல்லவா?” என்றான்‌ சுபாகு. 
“இல்லை, அவர்கள்‌ வந்துகொண்டிருக்கிறார்கள்‌” என்று 
சாத்யகி சொன்னான்‌. “அவர்களும்‌ வரட்டும்‌. 
பாண்டவர்கள்‌ ஐவரும்‌ அடங்கிய அவைக்காகவே நான்‌ 
தூது வந்திருக்கிறேன்‌.” 


“இளைய பாண்டவர்‌ அரசவைக்கு வருவதே இல்லை” 
என்றான்‌ திருஷ்டத்யும்னன்‌. “ஆம்‌, அறிவேன்‌. ஆனால்‌ 
என்‌ தூது ஐவருக்குமாகத்தான்‌” என்றான்‌ சுபாகு. “நான்‌ 
வெளியே காத்திருக்கிறேன்‌. அவைக்குள்‌ நுழைகையில்‌ 
அவர்கள்‌ ஐவரும்‌ இருந்தாகவேண்டும்‌.” சாத்யகி “நன்று” 
என்றபின்‌ உள்ளே சென்றான்‌. திருஷ்டத்யும்னன்‌ 
“இளைய பாண்டவர்‌ இன்றும்‌ வருவது ஐயமே” என்றான்‌. 
“செய்தியனுப்புக!” என்றான்‌ சுபாகு. “செய்தி பலமுறை 
சென்றுவிட்டது, தூது ஐவருக்குமாக என்று சகுனியின்‌ 
ஆணையும்‌ சொல்லப்பட்டுள்ளது” என்றான்‌. 


தேர்‌ வந்துநின்ற ஓசை கேட்டு இருவரும்‌ திரும்பி 
நோக்கினர்‌. விரைவுச்‌ சிறுதேரிலிருந்து இளைய யாதவர்‌ 
முதலில்‌ துள்ளி இறங்கினார்‌. தொடர்ந்து தயங்கிய 
காலடிகளுடன்‌ இளைய பாண்டவன்‌ இறங்கினான்‌. 
தேர்ப்பாகன்‌ தேரை அப்பால்‌ கொண்டு செல்ல அவர்கள்‌ 
இருவரும்‌ பாடிவீட்டை அணுகினர்‌. சுபாகு 
தலைவணங்கி “துவாரகையின்‌ அரசருக்கு வணக்கம்‌” 
என்றான்‌. “நலம்திகழ்க!” என இளைய யாதவர்‌ 
வாழ்த்தினார்‌. அவன்‌ அர்ஜுனனை வணங்கி 
“வணங்குகிறேன்‌, மூத்தவரே” என்றான்‌. இளைய 
பாண்டவன்‌ அவன்‌ தலையைத்‌ தொட்டு சொல்லின்றி 
வாழ்த்தினான்‌. 


“நான்‌ தங்களுக்காகவே காத்து நின்றுள்ளேன்‌” என்றான்‌ 
சுபாகு. இளைய யாதவர்‌ “அபிமன்யூவின்‌ புண்கள்‌ சற்று 
கடுமையானவை. மருத்துவநிலைக்கு சென்றிருந்தோம்‌” 
என்றார்‌. சுபாகு “ஆம்‌, சொன்னார்கள்‌” என்றபின்‌ 
இளைய பாண்டவனிடம்‌ “எங்களிடம்‌ மிகச்‌ சிறந்த 
தென்னக மருத்துவர்‌ சிலர்‌ இருக்கிறார்கள்‌. சாத்தன்‌, 
தக என இருவர்‌. அகத்திய வழிவந்தவர்கள்‌. தாங்கள்‌ 
ழைந்தால்‌ அவர்களை இங்கே அனுப்புகிறேன்‌. 
மைந்தனின்‌ உடலை அவர்கள்‌ ஒருமுறை நோக்கட்டும்‌” 
என்றான்‌. இளைய யாதவர்‌ “ஆம்‌, அது நன்று. அகத்திய 


மரபு நரம்புநிலை மருத்துவம்‌ தேர்ந்தது” என்றார்‌. 
இளைய பாண்டவன்‌ நலிந்த குரலில்‌ “நலம்பெறுவான்‌ 
என்றனர்‌ மருத்துவர்‌” என்றான்‌. 


சாத்யகி உள்ளிருந்து வந்து தலைவணங்கினான்‌. 
“முறைமைப்பம முழுதவையில்‌ நான்‌ என்‌ செய்தியை 
உரைக்கவேண்டும்‌. நீங்கள்‌ அவைக்குச்‌ சென்று 
அமர்ந்தபின்‌ நான்‌ உள்ளே நுழைகிறேன்‌” என்றான்‌ 
சுபாகு. இளைய யாதவர்‌ புன்னகைத்து “ஆம்‌, அவை 
ஒருங்கவேண்டும்‌ அல்லவா?” என்றபின்‌ சுபாகுவின்‌ 
தோளை மெல்ல தொட்டுவிட்டு உள்ளே சென்றார்‌. 
இளைய பாண்டவன்‌ தளர்ந்த காலடிகளுடன்‌ 
தொடர்ந்தான்‌. சாத்யகி அவர்களுடன்‌ உள்ளே 
சென்றுவிட்டு மீண்டு வந்து தலைவணங்கினான்‌. சுபாகு 
உள்ளே நுழைந்தான்‌. 


அவையின்‌ நடுவே பீடத்தில்‌ அமர்ந்திருந்த யுதிஷ்டிரரை 
வணங்கி “அஸ்தினபுரியின்‌ அரசரிடமிருந்து 
உபப்பிலாவ்யத்தின்‌ அரசருக்கு நல்வணக்கம்‌. நான்‌ 
அரசரின்‌ செய்தியுடன்‌ வந்த தூதன்‌” என்றான்‌ சுபாகு. 
“நலம்‌ சூழ்க! தூதை சொல்க!” என்றார்‌ யுதிஷ்டிரர்‌. சுபாகு 
மீண்டுமொருமுறை தலைவணங்கி “குருகுலத்து 
மூத்தவருக்கு இளையவனின்‌ வணக்கம்‌” என்றான்‌. 
யுதிஷ்டிரர்‌ சற்று முகம்‌ மலர்ந்து “நன்று நிறைக, 
இளையோனே!” என்றார்‌. “மூத்தவரே, நம்‌ 
குலமூதாதையின்‌ களவீழ்ச்சியை முறைப்படி 
அறிவிக்கும்பொருட்டு என்‌ மூத்தவர்‌ என்னை 
அனுப்பியிருக்கிறார்‌” என்றான்‌ சுபாகு. அவையில்‌ 
எழுந்த அசைவையும்‌ மூச்சொலியையும்‌ உடலால்‌ 
உணர்ந்தான்‌. 


சுபாகு “நம்‌ முதுதந்தையும்‌ சந்தனுவின்‌ மைந்தருமாகிய 
தேவவிரதர்‌ நேற்று போரில்‌ நிலம்சரிந்தார்‌. அவருடைய 
உடல்நிலை இறுதிக்கட்டத்தில்‌ உள்ளது. 
மருத்துவர்களின்‌ கண்காணிப்பில்‌ 
இருந்துகொண்டிருக்கிறார்‌. அவரை இறுதியாகக்‌ 
காணவும்‌ வணங்கி நற்சொல்‌ பெறவும்‌ அவர்களின்‌ 
மைந்தர்களாகிய தங்களுக்கும்‌ தங்கள்‌ இளையோருக்கும்‌ 
பொறுப்பும்‌ உரிமையும்‌ உள்ளது. அதை அறிவுறுத்தவே 
வந்தேன்‌” என்றான்‌. யுதிஷ்டிரர்‌ கைகளால்‌ தலையைத்‌ 
தாங்கி அவனை நோக்கியபடி அமர்ந்திருந்தார்‌. 

பீமன்‌ “அவரிடமிருந்து தீச்சொல்‌ எழுமெனில்‌ நன்றே என 
எண்ணுகிறீர்கள்‌ போலும்‌” என்றான்‌. “தீச்சொல்‌ 
எழுமென எண்ணுகிறீர்களா நீங்கள்‌?” என்றான்‌ சுபாகு. 


பீமன்‌ சொல்லிழந்தான்‌. சுபாகு “மாறாக முழுதுளம்‌ 
கனிந்த வாழ்த்தை அவர்‌ அவர்மேல்‌ அம்புகளைத்‌ 
தொடுத்து களத்தில்‌ வீழ்த்திய இளைய பாண்டவர்‌ 
பார்த்தருக்கே அளிப்பார்‌” என்றான்‌. “ஆம்‌” என்றார்‌ 
யுதிஷ்டிரர்‌. சுபாகு “இது வெறும்‌ முறைமையறிவிப்பு. 
இதை நாங்கள்‌ அறிவிக்கவில்லை என்று ஆகக்கூடாது. 
எங்களை எண்ணி நீங்கள்‌ தயங்கவும்‌ கூடாது. மூத்தவரே, 
பிதாமகர்‌ வீழ்ந்துகிடக்கும்‌ அந்நிலப்பகுதியை கெளரவ 
அரசர்‌ இருவருக்கும்‌ பொதுவான நிலமாக 
அறிவித்திருக்கிறார்‌. அங்குள்ள காவலர்களுக்கும்‌ அது 
அறிவுறுத்தப்பட்டுள்ளது” என்றான்‌. 


திருஷ்டத்யும்னன்‌ “முறைமைகளின்படி அவர்‌ 
மறைந்தால்‌ நீர்க்கடன்‌ பொறுப்பு கொண்ட அனைவரும்‌ 
அவரைச்‌ சென்று கண்டு தாள்பணிந்தாகவேண்டும்‌” 
என்றான்‌. யுதிஷ்டிரர்‌ “அதற்கான நெஞ்சுரம்‌ நம்மிடம்‌ 
உண்டா, பாஞ்சாலரே? அவர்‌ முன்‌ சென்று நின்றிருக்க 
நம்மால்‌ இயலுமா?” என்றார்‌. திருஷ்டத்யும்னன்‌ “நாம்‌ 
நாணும்‌ எதையும்‌ செய்யலாகாது. செய்தபின்‌ 
எதன்பொருட்டும்‌ நாணுதலும்‌ ஆகாது” என்றான்‌. 
“என்னால்‌ இயலும்‌. இங்கு எவரும்‌ வரவில்லை என்றால்‌ 
உங்கள்‌ சார்பில்‌ நான்‌ செல்கிறேன்‌” என்றான்‌ பீமன்‌. 
சகதேவன்‌ “நாம்‌ ஐவருமே சென்றாகவேண்டும்‌. குறிப்பாக 
மூத்தவர்‌ பார்த்தர்‌” என்றான்‌. “ஆம்‌, செல்வதே முறை. 
ஆனால்‌ எப்படி செல்வது? எண்ணுகையிலேயே என்‌ 
கால்கள்‌ தளர்கின்றன” என்றார்‌ யுதிஷ்டிரர்‌. 


“அத்தனை பிழையுணர்வு அளிக்கும்‌ ஒன்றை நீங்கள்‌ 
செய்திருக்கலாகாது” என்றான்‌ பீமன்‌. “இனி அதைப்பற்றி 
பேசவேண்டியதில்லை” என்று இளைய யாதவர்‌ 
கடுமையான குரலில்‌ சொன்னார்‌. “நாம்‌ உடனே 
கிளம்புவோம்‌. அவரைச்‌ சென்று கண்டு அடிபணிந்து 
அவர்‌ அளிப்பவை எவையாக இருப்பினும்‌ பெறுவோம்‌.” 
யுதிஷ்டிரர்‌ “ஆனால்‌...” என்று உடைந்த குரலில்‌ 
சொன்னார்‌. இளைய யாதவர்‌ சற்றே எரிச்சல்‌ கலந்த 
குரலில்‌ “அரசே, அவரை நாம்‌ வீழ்த்தியது அவருடைய 
சொல்லில்‌ இருந்து ஆணைபெற்றுத்தான்‌. ஆகவே நாம்‌ 
அவர்‌ எண்ணாத பிழை எதையும்‌ செய்யவில்லை. 
அவரைச்‌ சென்று கண்டு வாழ்த்துபெறுதல்‌ நாம்‌ அவரை 
வஞ்சகத்தால்‌ வீழ்த்தினோம்‌ என்னும்‌ வீண்பழியிலிருந்து 
நம்மை காக்கும்‌. அவருடைய ஆணையைத்தான்‌ நாம்‌ 
தலைக்கொண்டோம்‌ என உலகம்‌ அறியட்டும்‌. 
செல்வோம்‌” என்றார்‌. 


யுதிஷ்டிரர்‌ “ஆம்‌” என்றபின்‌ சுபாகுவிடம்‌ “நாங்கள்‌ 


கேது. 


கீழே யானைமருப்பிலிருந்து தொங்கிய முதுபெண்‌ 
நாகமான சக்தை நெளிந்தெழுந்து தன்‌ சிறிய தலைதாக்கி 
செந்நா அசைய ஜயனையும்‌ மகாஜயனையும்‌ 
நோக்கினாள்‌. பின்‌ படமெடுத்து மருப்பை அடைந்து 
உரக்கச்‌ சீறினாள்‌. கரிய கேது வந்து தன்‌ நுனிநாவால்‌ 
அதன்‌ ஈரநாவைத்தொட்டான்‌. “ஆம்‌. அவர்கள்தாம்‌” 
என்றான்‌. ஊர்கோலம்‌ செல்லும்போதெல்லாம்‌ சக்தை 
நீண்டு நீண்டு ஜயனையும்‌ மகாஜயனையுமே 
சுட்டிக்கொண்டிருந்தாள்‌. 


அரண்மனை முகப்பில்‌ நின்றிருந்தபோது சக்தை “இதோ 
வருகிறான்‌... இதோ நம்மருகே வந்துகொண்டிருக்கிறான்‌” 
என்றபடி மூச்சு சீறி நெளிந்து காற்றில்‌ வளைந்தெழுந்து 
நீண்டாள்‌. கேது அதை அணைத்து “ஆம்‌, இன்றுதான்‌ 
அவ்வேளை. பொறு அன்னையே” என்றான்‌. ஜயனும்‌ 
மகாஜயனும்‌ தலைகள்‌ பிணைத்து அசைவிழந்து 
ராகுவையும்‌ கேதுவையும்‌ நோக்கிக்கொண்டிருந்தனர்‌. 
ஒவ்வொரு தசையையும்‌ ஒவ்வொரு தசையும்‌ அறியும்‌ 
கணங்கள்‌ மெல்ல கடந்துசென்றன. 


விலகிச்சென்றபோது மெல்ல தசை நெகிழ இயல்படைந்த 
பெருமூச்சுடன்‌ ஜயன்‌ “மகத்தான அரவுடல்கள்‌!” 
என்றான்‌. “நமக்கிணையானவர்கள்‌. ஒவ்வொரு 
தசைநாரிலும்‌ ஒவ்வொரு அசைவிலும்‌.” மகாஜயன்‌ 
“கரியவர்கள்‌... வெறுப்புக்குரியவர்கள்‌” என்றான்‌. “ஆம்‌, 
நாம்‌ அவர்களின்‌ வெறுப்புக்குரியவர்கள்‌. இந்த ஆடலில்‌ 
எதிரெதிர்‌ களங்களில்‌ நிற்கவைக்கப்பட்டிருக்கிறோம்‌...” 
மகாஜயன்‌ பொருமியபடி தன்‌ தசைகளைப்‌ புடைத்து 
மெல்ல அதிரச்செய்தான்‌. 


“பொன்னிறமானவர்கள்‌!” என்று ராகு கேதுவிடம்‌ 
சொன்னான்‌. “இருளின்‌ முடிவின்மையோ ஆற்றலோ 
அற்ற புழுக்கள்‌.” கேது அமைதியான அசைவுகளுடன்‌ 
தன்‌ உடலுக்குள்‌ புரண்டபடி “ஆம்‌, ஆனால்‌ ஒளி 
நெடுந்தூரம்‌ ஊடுருவுவது. அதற்குத்‌ தடைகளே இல்லை” 
என்றான்‌. “நெரித்து இறுக்கி உண்டுவிடவேண்டும்‌” 
என்றான்‌ ராகு. “உனக்குள்‌ நாகமணியாக அவன்‌ 
ஒளிவிடுவான்‌” என்று கேது சொன்னான்‌. சீறியெழுந்த 
ராகு “என்ன சொல்கிறீர்கள்‌ மூத்தவரே? நாம்‌ 
அவர்களிடம்‌ தோற்கவிருக்கிறோமா?” என்றான்‌. 
“நானறியேன்‌. ஆனால்‌ இருளும்‌ ஒளியும்‌ ஒருபோதும்‌ 
போரை முடித்துக்கொள்வதில்லை” என்றான்‌ கேது. 


இப்பொழுதே வந்து பிதாமகரின்‌ தாள்பணிகிறோம்‌ என்று 
சொல்க!” என்றார்‌. “ஆணை” என சுபாகு 
தலைவணங்கினான்‌. நகுலன்‌ “நமது படைகள்‌ 
இதைப்பற்றி என்ன எண்ணுமென்றும்‌ நாம்‌ 
கணிக்கவேண்டியிருக்கிறது” என்றான்‌. “அதைப்பற்றி 
எனக்கு கவலையில்லை” என்று உரத்த குரலில்‌ 
யுதிஷ்டிரர்‌ சொன்னார்‌. “கவலைகொள்ளவேண்டும்‌... 
நாம்‌ பிதாமகரைச்‌ சென்றுகண்டு சொல்பெற்றதே மிகப்‌ 
பெரிய சோர்வை இங்கே உருவாக்கியதை நாம்‌ அறிவோம்‌. 
அரவானை களப்பலி கொடுத்தே நாம்‌ அதை மீட்டோம்‌” 
என்றான்‌ நகுலன்‌. 


யுதிஷ்டிரர்‌ “ஆம்‌, ஆயினும்‌ எனக்கு கவலை இல்லை. 
நான்‌ அவரால்‌ வாழ்த்தப்பட்டேன்‌ என்றால்‌ மகிழ்வேன்‌. 
தீச்சொல்லிடப்பட்டேன்‌ எனில்‌ நிறைவடைவேன்‌” 
என்றார்‌. இளைய யாதவர்‌ “அரசே, தாங்கள்‌ செல்வதே 
நன்று. இளையோர்‌ உடன்வரட்டும்‌. அவர்‌ தங்கள்‌ 
குலமூதாதை. நாளை அஸ்தினபுரியின்‌ அரசர்‌ என 
நீங்கள்‌ முடிசூடி அமர்ந்திருக்கையில்‌ சொல்லப்படும்‌ 
மூதாதையர்‌ பெயர்நிரையில்‌ அவருடையதும்‌ இருக்கும்‌” 
என்றார்‌. “ஆம்‌, நான்‌ இப்போதே கிளம்புகிறேன்‌” என 
யுதிஷ்டிரர்‌ எழுந்தார்‌. 

நகுலன்‌ “தங்கள்‌ ஆணை அதுவெனில்‌ அவ்வாறே 
ஆகுக!” என்றான்‌. யுதிஷ்டிரர்‌ அர்ஜுனனை நோக்கி 
“எழுக இளையோனே, இது நம்‌ கடன்‌!” என்றார்‌. 
அர்ஜுனன்‌ அசையாமல்‌ தலைகுனிந்து 
அமர்ந்திருந்தான்‌. “வருக, நாம்‌ கிளம்பியாகவேண்டும்‌!” 
என்றார்‌ யுதிஷ்டிரர்‌ மீண்டும்‌. அர்ஜுனன்‌ 
அசையவில்லை. அவன்‌ இமைகளும்‌ கீழே சரிந்து 
நிலைத்திருந்தன. “பார்த்தா, அவரைச்‌ சென்று பார்ப்பது 
உன்‌ கடன்‌” என்று இளைய யாதவர்‌ சொன்னார்‌. “அவர்‌ 
அளிப்பது எதுவாக இருந்தாலும்‌ பெற்றுமீள்க! அதை 
தவிர்ப்பது அஞ்சுவதென்றே பொருள்படும்‌.” 


சீற்றத்துடன்‌ அர்ஜுனன்‌ “ஆம்‌, நான்‌ அஞ்சுகிறேன்‌” 
என்றான்‌. விழிகளில்‌ நீர்‌ மின்ன “என்‌ கீழ்மையை. 
அவர்முன்‌ சென்று நின்றிருக்கையில்‌ நான்‌ சிறுத்து 
எறும்பென, அணுவென ஆகப்போவதை” என 
மூச்சிரைத்தான்‌. புன்னகையுடன்‌ இளைய யாதவர்‌ “ஆம்‌, 
அவ்வாறு நிகழலாம்‌. ஆனால்‌ நீ வான்வெளியில்‌ 
தலைதூக்கி நின்று நான்‌ என்று தருக்கிய தருணங்கள்‌ 
உண்டு. அப்போது அறிந்தவற்றை அணுவென்றும்‌ 
இன்மையென்று ஆகி நின்றிருக்கையில்‌ மெய்யா என்று 
உசாவுக! இது ஒரு நல்வாய்ப்பு” என்றார்‌. ஏதோ சொல்ல 


வந்த அர்ஜுனன்‌ வலிகொண்டவனாக தலையை 
அசைத்தான்‌. 


“பார்த்தா, உண்ணாநோன்பு கொண்டவன்‌ பசியாலும்‌ 
நோயாளன்‌ வலியாலும்‌ தவமியற்றுவோன்‌ துயராலும்‌ 
விடுதலையடைகிறார்கள்‌ என்பது தொல்நூல்‌ கூற்று” 
என்றார்‌ இளைய யாதவர்‌. “இவையனைத்தும்‌ 
மெய்மையின்‌ தருணங்களே என்று உணர்க! செல்க!” 
பீடத்தின்‌ கைப்பிடிகளை இறுகப்‌ பற்றியபடி 
அசையாமலிருந்த அர்ஜுனன்‌ “ஆம்‌” என்றபடி எழுந்து 
யுதிஷ்டிரரை அணுகி “செல்வோம்‌” என்றான்‌. சுபாகு 
“நீங்கள்‌ வரும்‌ செய்தியை நான்‌ என்‌ படைகளுக்கு 
அறிவிக்கிறேன்‌, அரசே” என்றான்‌. 


[।agelயுதிஷ்டிரர்‌ தம்பியருடன்‌ நான்கு தேர்களில்‌ 
கெளரவப்‌ படைமுகப்பை அணுகியதும்‌ அரசருக்குரிய 
வரவேற்பை அளிக்க முரசுகள்‌ முழங்கின. படையினர்‌ 
பெரும்பாலும்‌ துயில்கொண்டுவிட்டிருந்தமையால்‌ அந்த 
அமைதியில்‌ முரசொலி உரக்க எழுந்து இருளை 
நிறைத்தது. இரு படைகளுக்கும்‌ நடுவே அமைந்திருந்த 
வெற்றுநிலத்தை அவர்களின்‌ தேர்கள்‌ கடந்தபோது 
எழுந்த ஓசையை இருபக்கமும்‌ இருந்த படைவீரர்கள்‌ 
அறிந்திருந்தனர்‌. அன்று என்ன நிகழும்‌ என்பதையும்‌ 
ஒருவாறாக உய்த்துணர்ந்திருந்தனர்‌. 


முரசொலி கேட்டு யானைகள்‌ சில குரலெழுப்பின. 
அவர்களை வரவேற்க அஸ்தினபுரியின்‌ அமுதகலக்‌ 
கொடியுடன்‌ துச்சாதனனே வந்திருந்தான்‌. அவர்கள்‌ 
அருகணைந்ததும்‌ கொம்பு ஓசையிட்டமைந்தது. 
துச்சாதனன்‌ இருபுறமும்‌ துர்மதனும்‌ துச்சலனும்‌ 
துணைவர ஏழு அடி முன்னால்‌ வந்து தலைவணங்கி 
“அஸ்தினபுரியின்‌ படையெல்லைக்குள்‌ 
உபப்பிலாவ்யத்தின்‌ அரசருக்கு நல்வரவு. உங்கள்‌ 
வாழ்த்துக்கள்‌ எங்களுக்கு அமைவதாக!” என 
முறைமைச்‌ சொல்‌ உரைத்தான்‌. யுதிஷ்டிரர்‌ 
சொல்லில்லாமல்‌ கைதாக்கி வாழ்த்து அளித்தார்‌. 


துச்சாதனன்‌ “பாண்டவ இளையோர்‌ நால்வருக்கும்‌ 
நல்வரவு” என தலைவணங்கிய பின்‌ “உங்களை 
இளையோன்‌ சுபாகுவே அழைத்துச்செல்வான்‌” என்றான்‌. 
யுதிஷ்டிரர்‌ தலையசைத்தார்‌. துச்சாதனன்‌ மீண்டும்‌ 
தலைவணங்கி புறம்காட்டாமல்‌ விலகிச்சென்றான்‌. 
யுதிஷ்டிரர்‌ திரும்பி “செல்வோம்‌” என்று சுபாகுவிடம்‌ 
சொன்னார்‌. சுபாகு அவர்களை அழைத்துச்செல்ல 
ஐவரும்‌ மெல்லிய காலடிகளுடன்‌ தொடர்ந்து வந்தார்கள்‌. 


படைகளின்‌ முன்விளிம்பு வழியாக வடக்கு நோக்கி 
செல்கையில்‌ பாண்டவர்கள்‌ நால்வரும்‌ 
நடுங்கிக்கொண்டிருப்பதை சுபாகு பார்த்தான்‌. பீமன்‌ 
மட்டும்‌ பெரிய கைகளை வீசியபடி நிமிர்ந்த தலையுடன்‌ 
தோளில்‌ சரிந்த நீள்குழல்சுருள்கள்‌ காற்றில்‌ அலைபாய 
கால்களை தூக்கி வைத்து நடந்தான்‌. அர்ஜுனன்‌ 
எதையுமே பார்க்கவில்லை. நகுலனும்‌ சகதேவனும்‌ 
நிலம்நோக்கி நடந்தனர்‌. யுதிஷ்டிரர்‌ கைகளை 
கூப்புவதுபோல நெஞ்சோடு சேர்ந்திருந்தார்‌. 


பந்தங்களால்‌ சூழப்பட்ட பீஷ்மரின்‌ படுகளம்‌ இருளில்‌ 
மிதப்பதுபோலத்‌ தெரிந்தது. அங்கு நின்றிருந்த 
மருத்துவர்களின்‌ நிழல்கள்‌ செவ்வொளி எழுந்த கரிய 
வானில்‌ பேருருக்கொண்டு அசைந்தன. யுதிஷ்டிரர்‌ “அவர்‌ 
இறந்துவிடவில்லை அல்லவா?” என்று கேட்டார்‌. 
அவ்வினாவிலிருந்த பொருளின்மையை உணர்ந்த 
சுபாகு “அவ்வாறு முரசுகள்‌ ஒலிக்கவில்லை, மூத்தவரே” 
என்றான்‌. “ஆம்‌, அவர்‌ மறைந்தால்‌ முரசொலி எழும்‌” 
என்றார்‌ யுதிஷ்டிரர்‌. பீமன்‌ “அவர்‌ இறந்துவிட்டதாகவே 
முரசொலி எழுந்தது. இறக்கவில்லை என இன்னொரு 
முரசொலி. மீண்டும்‌ முரசொலித்தாலும்‌ நம்‌ வீரர்கள்‌ 
நம்பப்‌ போவதில்லை” என்றான்‌. 


ஏன்‌ இக்கட்டுப்‌ பொழுதுகளில்‌ மானுடர்‌ பொருளிலாது 
பேசுகிறார்கள்‌ என்று சுபாகு எண்ணிக்கொண்டான்‌. 
ஆனால்‌ பேசுவது அந்தத்‌ தருணத்தின்‌ இறுக்கத்தை 
எளிதாக்கியது. அப்போது எதை பேசினாலும்‌ 
பொருளில்லாததாகவே இருக்கும்‌. அப்போது 
பொருள்கொள்வது இளிவரல்‌ மட்டுமே. 
பொருளில்லாமையையே பொருளெனக்‌ கொள்ள 
இயல்வது இளிவரலில்‌ மட்டும்தான்‌. அப்படி 
எண்ணியதுமே அவன்‌ முதிய சூதரை பார்த்துவிட்டான்‌. 
அவர்‌ காவல்மாடத்தில்‌ அமர்ந்திருந்தார்‌. அவர்களைக்‌ 
கண்டதும்‌ ஆவலுடன்‌ முகம்‌ மலர எழுந்து நின்றார்‌. 
சுபாகு எரிச்சல்‌ கொண்டான்‌. ஆனால்‌ அவரை ஒன்றும்‌ 
செய்யமுடியாது என்று உணர்ந்தான்‌. அதன்பின்‌ அவர்‌ 
அத்தருணத்தில்‌ சொல்லப்போவதென்ன என்ற ஆர்வமும்‌ 
எழுந்தது. 


முதிய சூதர்‌ கைகளை விரித்து அவர்களை 
தடுப்பதுபோல்‌ அருகே வந்தார்‌. முன்னால்‌ சென்ற 
சுபாகுவிடம்‌ “நில்லுங்கள்‌, அரசே. தங்கள்‌ 
ணையின்பம நான்‌ உள்ளே சென்று அவரை 
பார்த்தேன்‌. அவருடைய அம்புகள்‌ எவை எனத்‌ 
தெளிந்தேன்‌. அவை அந்தக்‌ களத்தில்‌ இருந்து 


பொறுக்கப்பட்டவை. ஆம்‌, அவர்மேல்‌ படாமல்‌ 
குறிதவறிய அம்புகளைக்கொண்டு அந்த மஞ்சம்‌ 
அமைக்கப்பட்டுள்ளது” என்றார்‌. கண்களைச்‌ 
சிமிட்டியபடி “அந்த மஞ்சம்‌ அமைக்கும்‌ கலை எவ்வாறு 
உருவானது என கண்டுபிடித்தேன்‌. இளமையில்‌ அவர்‌ 
அம்புகளால்‌ கங்கைக்கு அணைகட்மனார்‌ என்றார்கள்‌. 
அந்த அணையமைக்கும்‌ கலையே இங்கே 
மஞ்சமென்றாகியிருக்கிறது. கங்கைக்கு கரைகட்டுதல்‌!” 
என்றார்‌. 


“ஆனால்‌ அவர்‌ பெருவீரர்‌!” என்று சூதர்‌ கூவினார்‌. 
“அவரால்‌ நீருக்கு மட்டுமல்ல நெருப்புக்கும்‌ 
காற்றுக்கும்கூட அணைகட்ட முடியும்‌. ஏன்‌ முயன்றால்‌ 
வானுக்கே அணைகட்டுவார்‌. அந்த அணை 
முழுமையடையாது, ஏனென்றால்‌ அது முழுமையடைய 
இயலாது. முழுமையடையாத செயல்களை 
செய்பவர்களே பெரியவர்கள்‌. ஏன்‌ என்று சொல்கிறேன்‌, 
அச்செயல்களை தொடங்கினாலே போதும்‌, செய்ததாகவே 
பொருள்கொள்ளப்படும்‌. இவர்கள்‌ யார்‌? பாண்டவர்கள்‌ 
போலிருக்கிறார்கள்‌... இந்த முதியவர்‌ கெளதமகுலத்து 
முனிவர்‌ அல்ல என்றால்‌ யுதிஷ்டிரராக இருக்கலாம்‌. இவர்‌ 
பலாஹாஸ்வ முனிவர்‌ அல்ல என்றால்‌ பீமன்‌. அவர்‌ 
சரத்வான்‌ அல்ல என்றால்‌...” 


“போதும்‌” என்று பீமன்‌ உறுமினான்‌. யுதிஷ்டிரர்‌ 
கைகூப்பி “சூதரே, நாங்கள்‌ பாண்டவர்கள்‌. எங்கள்‌ 
பிதாமகரை பார்த்துவரச்‌ செல்கிறோம்‌. வழிவிடுங்கள்‌” 
என்றார்‌. “ஆம்‌, அது உகந்த செயல்தான்‌. பெரிய தீங்குகள்‌ 
இழைக்காத தருணங்களிலெல்லாம்‌ நாம்‌ 
முறைமைகளை கைவிடாது பேணவேண்டும்‌... அதுவே 
அரசநெறி” என்றார்‌ முதிய சூதர்‌. “தங்கள்‌ வாழ்த்துக்கள்‌ 
அமையட்டும்‌” என்று கைகூப்பியபின்‌ யுதிஷ்டிரர்‌ 
முன்னால்‌ நடந்தார்‌. முதிய சூதர்‌ பின்னால்‌ வந்தபடி 
“நானும்‌ உடன்வந்தால்‌ உங்கள்‌ பெருமையை அவரிடம்‌ 
சொல்வேன்‌” என்றான்‌. சுபாகு “வேண்டாம்‌” என்றான்‌. 


“வேண்டுமென்றால்‌ உங்கள்‌ பெருமையை உங்களிடமே 
சொல்கிறேன்‌. அவர்‌ உடலில்‌ சிகண்டியின்‌ அம்பையும்‌ 
அர்ஜுனரின்‌ அம்பையும்‌ பிரித்தறியவே முடியவில்லை 
என்றார்கள்‌” என்றபடி அவர்‌ தொடர்ந்து வந்தார்‌. 
“அம்புகளில்‌ வேறுபாடில்லை என்பதை அறியாமல்தான்‌ 
பிதாமகர்‌ உயிர்விடத்‌ துணிந்திருக்கிறார்‌.” சீற்றத்துடன்‌ 
பீமன்‌ திரும்பினான்‌. “மந்தா!” என்றார்‌ யுதிஷ்டிரர்‌. 
“களம்பட்டவர்கள்‌ தங்கள்‌ உயிரைக்‌ குடித்த 
படைக்கலத்தை கையில்‌ ஏந்திக்கொண்டுதான்‌ 


விண்ணுலகு எய்துவார்கள்‌ என்று கதைகள்‌ 
சொல்கின்றன. பீஷ்ம பிதாமகர்‌ கொண்டுசெல்லும்‌ அம்பு 
எவருடையதாக இருக்கும்‌ என்று ஆவலாக சூதர்குலமே 
எதிர்பார்த்துக்கொண்டிருக்கிறது. உண்மையில்‌ 
அதற்காகவே நான்‌ வந்தேன்‌.” 


அவர்‌ மேலும்‌ ஊக்கம்‌ கொண்டு கைதாக்கி “அந்த அம்பு 
ஒரு ஆணிலியுடையதாக இருக்கும்‌ என்று நிமித்திகர்‌ 
சொல்லியிருக்கிறார்கள்‌. நிமித்திகர்‌ 
பொய்யுரைப்பதில்லை, உறுதியாக அது ஆணிலியின்‌ 
அம்பே. ஆனால்‌ எவருடைய அம்பு என்பது அப்போதும்‌ 
ஐயத்திற்குரியதே” என்றார்‌. சீற்றத்துடன்‌ திரும்பிய பீமன்‌ 
“போதும்‌” என்றான்‌. “நான்‌ சொல்லவருவது விராடநாட்டு 
பிருகந்நளை...” என்றார்‌. “வாயை மூடு... இல்லையேல்‌ 
தலையை அறைந்து உடைப்பேன்‌” என்றான்‌ பீமன்‌. 
“அதனால்‌ பயனில்லை. நாங்கள்‌ இளிவரல்‌ சூதர்‌, 
கீழ்வாயாலும்‌ பாடுவோம்‌” என்றார்‌ முதிய சூதர்‌. 


“சூதரே, செல்க! இனி சொல்லெடுக்க வேண்டாம்‌” 
என்றபின்‌ சுபாகு கண்காட்ட எல்லைக்காவலன்‌ வந்து 
அவரைப்‌ பார்த்து “உம்‌” என உறுமினான்‌. அவர்‌ அஞ்சி 
பின்னடைந்து “இவன்‌ என்னை முன்னர்‌ இருமுறை 
அறைந்தான்‌. இவன்‌ குடியில்‌ சூதர்களை அறையும்‌ 
வழக்கம்‌ உள்ளது” என்றார்‌. அவர்கள்‌ முன்னால்‌ செல்ல 
அவர்‌ “கல்வியறிவில்லாதவர்கள்‌ என்னைப்போன்ற 
காவிய ஆசிரியனை கையாளும்படி 
விட்டுச்செல்வதுதான்‌ அரசர்களுக்கு அழகா?” என 
அப்பால்‌ நின்று உரக்கக்‌ கேட்டார்‌. 


அவரை காவலன்‌ வேலால்‌ உந்தி கொண்டுசென்றான்‌. 
அவர்‌ அவனிடம்‌ திமிறியபடி “இவர்கள்‌ கல்லாக்‌ 
களிமகன்கள்‌. ஆண்கள்‌ பெறும்‌ கல்விஅறிவுதான்‌ 
பெண்களை அழகிகளாக்குகிறது என்ற உண்மையை 
அறியாத வெற்று வேல்தாங்கிகள்‌!” என்று பின்னால்‌ 
நின்று கூவினார்‌. “நீங்கள்‌ களம்படும்போது நான்‌ 
புகழ்ந்து பாடுவேன்‌. ஆயிரமாண்டுகளாக எங்கள்‌ 
பாடலுக்காக நாங்கள்‌ ஷத்ரியர்களை 
போர்க்களங்களுக்கு அனுப்பிக்கொண்டிருக்கிறோம்‌!” 
யுதிஷ்டிரர்‌ திரும்பி நோக்கிவிட்டு தலைகுனிந்து நடந்தார்‌. 
மன்‌ உறுமியபடி தன்‌ கைகளை உரசிக்கொண்டான்‌. 

[iஙagelயுதிஷ்டிரர்‌ நின்று பீஷ்மரின்‌ படுகளத்தை நோக்கி 
“அது ஓர்‌ விண்ணூர்திபோல்‌ உள்ளது. அவரை 
அழைத்துச்செல்ல வந்தது” என்றார்‌. சுபாகு “ஆம்‌” 
என்றான்‌. அவர்‌ பெருமூச்சுவிட்டு “குருகுலத்து 
மன்னர்கள்‌ அனைவரும்‌ காமத்தால்‌ 
அலைக்கழிக்கப்பட்டவர்கள்‌ என்பார்கள்‌. 
யயாதியிலிருந்து இன்றுவரை அதுவே நிகழ்கிறது. 
இக்குலத்தில்‌ இப்படி ஒருவர்‌ பிறந்தமை விந்தைதான்‌” 
என்றார்‌. பீமன்‌ “அவரும்‌ காமத்தால்‌ 
அலைக்கழிக்கப்பட்டவரே” என்றான்‌. “மந்தா!” என்றார்‌ 
யுதிஷ்டிரர்‌. “எதிர்த்திசையில்‌ அலைக்கழிக்கப்பட்டார்‌” 
என்று பீமன்‌ சொன்னான்‌. 


யுதிஷ்டிரர்‌ அவனை வெறுமனே நோக்கிவிட்டு முன்னால்‌ 
நடந்தார்‌. அவர்கள்‌ பீஷ்மரின்‌ படுகளத்திற்குள்‌ 
நுழைந்தனர்‌. அங்கே பீடத்தில்‌ அமர்ந்து சாத்தனும்‌ 
ஆதனும்‌ மருந்தரைப்பதை நோக்கிக்கொண்டிருந்த 
வஜ்ரர்‌ எழுந்து வணங்கினார்‌. சுபாகு “எப்படி 
இருக்கிறார்‌?” என்றான்‌. “அவ்வண்ணமே...” என்றார்‌ 
வஜ்ரர்‌. “இன்னும்‌ பல நாட்கள்‌ இப்படியே மாற்றமின்றி 
செல்லக்கூடும்‌” என்றான்‌ சாத்தன்‌. “மூச்சும்‌ 
நெஞ்சுத்துடிப்பும்‌ சீரடைந்துள்ளது.” யுதிஷ்டிரர்‌ 
“அவரிடம்‌ எங்கள்‌ வரவை அறிவிப்பது இயலுமா?” 
என்றார்‌. “ஆம்‌, துயிலில்‌ சொற்கள்‌ சென்றுசேரும்‌. எல்லா 
சொற்களுமல்ல, அந்த ஆழம்‌ எவற்றை 
தெரிவுசெய்கிறதோ அவை மட்டும்‌. செவிகளில்‌ உங்கள்‌ 
வரவை சொல்லுங்கள்‌” என்றான்‌ சாத்தன்‌. 


யுதிஷ்டிரர்‌ கூப்பிய கைகளுடன்‌ பீஷ்மரின்‌ அருகே 
சென்றார்‌. பீஷ்மரின்‌ உதடுகள்‌ 
அசைந்துகொண்டிருந்தன. ஆனால்‌ என்னும்‌ சொல்லை 
சுபாகு கண்டான்‌. யுதிஷ்டிரர்‌ “என்ன சொல்கிறார்‌?” 
என்றார்‌. “அது வெறும்‌ உதட்டசைவு” என்றான்‌ சுபாகு. 
யுதிஷ்டிரர்‌ அவர்‌ அருகே மண்டியிட்டு அமர்ந்து 
செவிகளில்‌ “பிதாமகரே, நான்‌ யுதிஷ்டிரன்‌. பிதாமகரே, 
உங்கள்‌ பெயர்மைந்தனாகிய யுதிஷ்டிரன்‌. பிதாமகரே, 
உங்களைப்‌ பார்க்க வந்துள்ளேன்‌. என்னை வாழ்த்துக!” 
என்றார்‌. பீஷ்மரின்‌ விழியிமைகள்‌ அதிர்ந்தன. 
“கேட்கிறார்‌” என்றார்‌ வஜ்ரர்‌. “பிதாமகரே, என்னை 
வாழ்த்துக! என்‌ பணிவை ஏற்றுக்கொள்க, தந்தையே!” 


என்று உரத்த குரலில்‌ யுதிஷ்டிரர்‌ சொன்னார்‌. குரல்‌ 
அழுகையால்‌ உடைய “என்‌ தலை தங்கள்‌ கால்களில்‌ 
அமைகிறது. நான்‌ ஆற்றிய அனைத்துப்‌ பிழைகளையும்‌ 
பொறுத்தருள்க!” என்றார்‌. 


பீஷ்மரின்‌ இமைகளுக்குள்‌ விழிகள்‌ ஓடுவது தெரிந்தது. 
யுதிஷ்டிரர்‌ தளர்ந்தவராக பீஷ்மரின்‌ அருகே அமர்ந்தார்‌. 
அவர்‌ தோள்கள்‌ குலுங்கின. மூச்சொலியும்‌ 
கேவல்களுமாக அழுதார்‌. “அரசே!” என்றான்‌ சுபாகு. 
“மூத்தவரே!” என்று பீமன்‌ அழைத்தான்‌. பின்னர்‌ 
சகதேவனிடம்‌ கண்காட்டினான்‌. சகதேவனும்‌ நகுலனும்‌ 
விழிநீர்‌ வார நின்றிருந்தனர்‌. சகதேவன்‌ குனிந்து 
யுதிஷ்டிரரின்‌ தோளைத்‌ தொட்டு “மூத்தவரே” என்றான்‌. 
யுதிஷ்டிரர்‌ உடல்குலுங்க அழுதபடி கையூன்றி எழுந்தார்‌. 
மூச்சால்‌ அலைக்கழிந்த உடலுடன்‌ தோள்குறுக்கி 
நடந்துசென்று பீஷ்மரின்‌ பாதங்களில்‌ தன்‌ தலையை 
மும்முறை வைத்து எடுத்தார்‌. 


எழுந்து விலகியபோது அவருடைய ஒரு கால்‌ 
இழுத்துக்கொண்டு விறைத்து நின்றது. கழுத்துத்‌ 
தசைகள்‌ இழுபட்டு அதிர்ந்தன. பற்களைக்‌ கடித்து 
தலையை குனிந்தபடி நடந்து தள்ளாடி விழப்போனார்‌. 
சகதேவன்‌ பாய்ந்து அவரை தோள்பற்றி 
பிடித்துக்கொண்டான்‌. அவர்‌ அவன்‌ கையிலமையாது 
மேலும்‌ சரிந்தபோது சாத்தன்‌ ஒரு பெட்டியை 
எடுத்துப்போட்டான்‌. அவர்‌ அதில்‌ அமர்ந்து இரு 
கைகளாலும்‌ தலையை பற்றியபடி குனிந்துகொண்டார்‌. 
பீமன்‌ சென்று பிதாமகரின்‌ செவிகளில்‌ “நான்‌ பீமன்‌, 
பிதாமகரே. உங்கள்‌ வாழ்த்துகொள்ள வந்தேன்‌” 
என்றான்‌. இமைகள்‌ மட்டும்‌ அசைந்தன. உதடுகள்‌ 
அச்சொல்லில்‌ நிலைகொண்டிருந்தன. பீமன்‌ அவர்‌ 
பாதங்களை வணங்கி விலகினான்‌. 


உரத்த விக்கல்‌ ஓசை எழுந்ததைக்‌ கேட்டு சுபாகு திரும்பிப்‌ 
பார்த்தான்‌. யுதிஷ்டிரர்‌ மூச்சுத்திணற உடல்துள்ள 
அதிர்ந்துகொண்டிருந்தார்‌. சாத்தனும்‌ வஜ்ரரும்‌ அவரை 
பிடித்தனர்‌. சாத்தன்‌ அவர்‌ நெஞ்சை அழுத்தி தடவினான்‌. 
கழுத்து இறுக்கப்பட்டவரைப்போல்‌ யுதிஷ்டிரரின்‌ உடல்‌ 
துடித்தது. வாயின்‌ ஓரத்தில்‌ நுரைவழிய அவர்‌ வலிப்பு 
கொண்டார்‌. விழிகள்‌ மேலேறியிருக்க வெண்பற்கள்‌ 
உதடுகளை அழுந்தக்‌ கவ்வியிருந்தன. கைகள்‌ 
விரல்சுருட்டி இறுகியிருந்தன. வஜ்ரர்‌ அவரைப்‌ பற்றி 
மெல்ல நிலத்தில்‌ ஒருக்களித்து படுக்கச்செய்தார்‌. 
சகதேவன்‌ நீர்க்குடுவையை எடுக்க “வேண்டாம்‌” என்றார்‌ 
வஜ்ரர்‌. வலிப்புடன்‌ விசைகொண்ட இருமல்கள்‌ 


யுதிஷ்டிரரின்‌ உடலை உலுக்கின. கமறி மூச்சிளைத்து 
மெல்ல அவர்‌ அடங்கியதும்‌ உடைந்த தேர்ப்பீடம்‌ ஒன்றை 
அவருக்கு தலைக்கு அணையாக வைத்தார்‌ வஜ்ரர்‌. 
மெல்லிய குரலில்‌ “சற்றுநேரம்‌ மூச்சு ஒழுங்கமையட்டும்‌. 
அதன்பின்‌ இன்னீர்‌ கொடுப்போம்‌” என்றார்‌. 


சகதேவன்‌ அர்ஜுனனிடம்‌ “மூத்தவரே” என்றான்‌. 
அர்ஜுனன்‌ பீஷ்மரை நோக்கவில்லை என்று 
தோன்றியது. யுதிஷ்டிரரின்‌ துடிப்பையும்‌ நோக்கவில்லை. 
எதையுமே நோக்காமல்‌ விழிகள்‌ இருளை வெறிக்க 
நின்றிருந்தான்‌. “மூத்தவரே” என்றான்‌ சகதேவன்‌. 
“என்ன?” என்று அர்ஜுனன்‌ கலைந்து திரும்பி 
நோக்கினான்‌. “வணங்குக!” என்றான்‌ சகதேவன்‌. “ஆம்‌” 
என்றபின்‌ அர்ஜுனன்‌ சென்று பீஷ்மரின்‌ காதருகே “நான்‌ 
அர்ஜுனன்‌. உங்கள்‌ மைந்தன்‌ வந்துள்ளேன்‌” என்றான்‌. 
பீஷ்மரிடம்‌ மெல்லிய இமையசைவன்றி ஏதும்‌ 
வெளிப்படவில்லை. அவன்‌ அவருடைய கால்களை 
தலைசூடிவிட்டு விலகினான்‌. 


நகுலனும்‌ சகதேவனும்‌ பீஷ்மரை வணங்கினர்‌. வஜ்ரர்‌ 
“அவர்‌ அறிந்துகொண்டிருக்கிறார்‌” என்றார்‌. யுதிஷ்டிரர்‌ 
முனகினார்‌. சாத்தன்‌ சென்று அவருக்கு சிறுகுவளையில்‌ 
தேன்‌ சேர்த்த நீரை அளித்தான்‌. விடாய்கொண்ட 
உதடுகளுடன்‌ அவர்‌ அதை அருந்தினார்‌. அவருக்குள்‌ நீர்‌ 
நுழையும்‌ ஓசை அந்த அமைதியில்‌ தெளிவாக கேட்டது. 
எவரோ எதுவோ சொல்வதுபோலிருந்தது. அங்கே 
உருவிலியாக எழுந்த தெய்வத்தின்‌ குரல்‌ என. சுபாகு 
மெய்ப்பு கொண்டான்‌. “பார்த்தன்‌” என மீண்டும்‌ அக்குரல்‌ 
ஒலித்தபோது அது பீஷ்மரின்‌ வாயிலிருந்து எனத்‌ 
தெரிந்தது. 


“செல்க! மூத்தவரே, அருகணைக!” என்றான்‌ சகதேவன்‌. 
யுதிஷ்டிரர்‌ கையூன்றி எழுந்தமர்ந்தார்‌. தலை 
ஆடிக்கொண்டிருக்க அவர்களை நோக்கினார்‌. 
அர்ஜுனன்‌ தயங்கிய காலடிகளுடன்‌ அருகே சென்று 
அவர்‌ அருகே மண்டியிட்டான்‌. “பிதாமகரே, நான்‌ 
அர்ஜுனன்‌. உங்கள்‌ பெயர்மைந்தன்‌” என்றான்‌. 
அம்புகள்‌ மேல்‌ அமைந்திருந்த பீஷ்மரின்‌ வலக்கையில்‌ 
நடுவிரல்‌ துடித்தது. அதில்‌ குருதி கருமையான பிசினாகப்‌ 
படிந்திருந்தது. உள்ளங்கையிலும்‌ முழங்கையிலும்‌ 
மட்டும்‌ நான்கு அம்புகளின்‌ முனைகள்‌ பதிந்திருந்தன. 
அவற்றைச்‌ சுற்றி தசை சிவந்து நரம்புகள்‌ புடைத்து 
எழுந்திருந்தன. 


“கையருகே செல்க!” என்றான்‌ சகதேவன்‌. “நான்‌ 


பார்த்தன்‌, பிதாமகரே. உங்கள்‌ சொல்லுக்காக 
வந்துள்ளேன்‌. உங்கள்‌ அடிபணிகிறேன்‌” என்றான்‌ 
அர்ஜுனன்‌. “ம்ம்‌” என்று பீஷ்மர்‌ மிக ஆழத்தில்‌ எங்கோ 
இருந்து முனகினார்‌. “பார்த்தன்‌!” என ஒரு சொல்‌ 
எழுந்தது. அவர்‌ குரல்தானா என ஐயமெழுந்தது. “அவர்‌ 
கையருகே செல்க!” என அர்ஜுனனின்‌ தோளை 
தொட்டான்‌ சகதேவன்‌. அர்ஜுனன்‌ அந்தக்‌ கையின்‌ 
அருகே சென்றான்‌. பீஷ்மர்‌ தன்‌ கையை மேலே தூக்க 
முயன்றார்‌. அது துடிப்பு கொண்டதே ஓழிய 
அசையவில்லை. 


“அந்தக்‌ கையை தாக்கி உங்கள்‌ தலைமேல்‌ 
வைத்துக்கொள்ளுங்கள்‌” என்றான்‌ சாத்தன்‌. அர்ஜுனன்‌ 
தயங்கினான்‌. “அவர்‌ எண்ணுவது அதையே. செய்க!” 
என்றான்‌ சாத்தன்‌. அர்ஜுனன்‌ தன்‌ தலையை அந்தக்‌ 
கையருகே கொண்டுசென்றான்‌. மிக மெல்ல அதை தூக்கி 
தன்‌ தலைமேல்‌ வைத்தான்‌. “பார்த்தன்‌!” என்று பீஷ்மர்‌ 
சொன்னார்‌. அவர்‌ கை உயிரற்றதுபோல்‌ அவன்‌ 
தலைமேல்‌ கிடந்தது. “பார்த்தன்‌!” என மீண்டும்‌ 
தொண்டை கமறுவதுபோன்ற ஒலியுடன்‌ சொன்னார்‌. 
“வெல்க! மெய்மையை கண்டடைக!” என்றார்‌. அவன்‌ 
உடலில்‌ மெல்லிய துடிப்பு ஒன்று நிகழ்ந்தது. அவன்‌ 
தலையை அம்புமுனை ஒன்றின்மேல்‌ 
சாய்த்துக்கொண்டான்‌. 


வஜ்ரர்‌ பீஷ்மரின்‌ கையைத்‌ தூக்கி மீண்டும்‌ அம்புகள்‌ 
மேல்‌ வைத்தார்‌. “செல்க... அவருக்கு மீண்டும்‌ 
துயில்மருந்து அளிக்கவேண்டும்‌” என்றார்‌. கையை 
நிலத்தில்‌ ஊன்றி அர்ஜுனன்‌ எழுந்துகொண்டான்‌. 
இடையில்‌ கையை வைத்துக்கொண்டு நின்று 
நீள்மூச்செறிந்தபடி வானை நோக்கினான்‌. சுபாகு 
“செல்வோம்‌” என்றான்‌. யுதிஷ்டிரர்‌ சாத்தனின்‌ கைகளை 
பற்றிக்கொண்டு எழுந்து நின்றார்‌. அவர்‌ முகம்‌ 
தெளிந்திருந்தது. சகதேவன்‌ “விடைகொள்கிறோம்‌, 
மருத்துவர்களே” என்றான்‌. வஜ்ரர்‌ “நலம்‌ சூழ்க!” என்றார்‌. 


அவர்கள்‌ வெளியே வந்ததும்‌ புதுக்‌ காற்றை 
ஏற்றவர்கள்போல்‌ முகம்தெளிந்தனர்‌. நீள்மூச்சுகள்‌ 
ஒலித்தன. யுதிஷ்டிரர்‌ “பிதாமகரின்‌ வாழ்த்து 
நம்மனைவருக்கும்தான்‌. நம்‌ துயரை அவர்‌ 
அறிந்திருக்கிறார்‌” என்றார்‌. சகதேவன்‌ “தந்தை அறியாத 
எதுவும்‌ மைந்தருக்கில்லை” என்றான்‌. அவர்கள்‌ 
நடந்தபோது அந்தக்‌ காலடியோசை உரக்க ஒலித்து 
உளநிலையை குலைத்தது. யுதிஷ்டிரர்‌ அண்ணாந்து 
நோக்கி விண்மீன்களை பார்த்தார்‌. பின்னர்‌ நீள்மூச்சுடன்‌ 


முன்னால்‌ நடந்தார்‌. 


சற்றே பின்னடைந்த பீமன்‌ “இந்த மருத்துவரையா 
அபிமன்யூவைப்‌ பார்க்க அனுப்புகிறேன்‌ என்றாய்‌?” 
என்று சுபாகுவிடம்‌ கேட்டான்‌. “ஆம்‌, அந்த இரு 
இளையோரும்‌ உயிரின்‌ நெறி அறிந்தவர்கள்‌. உடலை 
ள்பவர்கள்‌” என்றான்‌ சுபாகு. “உன்‌ தமையனிடம்‌ 
பேசிவிட்டு அவர்களில்‌ ஒருவனை அனுப்பு. 
அபிமன்யூவுக்கு அவர்களின்‌ மருந்துதவி 
தேவைப்படுகிறது. அவன்‌ உடலில்‌ இரண்டு புண்கள்‌ 
ஆழமானவை” என்றான்‌ பீமன்‌. “ஆணை, மூத்தவரே” 
என்றான்‌ சுபாகு. “பிதாமகர்‌ தன்‌ சிறுமைந்தனுக்களித்த 
கொடைகள்‌ அவை. உயிர்குடிக்காதவை, 
உடல்வருத்துபவை” என்றான்‌ பீமன்‌. 


அவர்கள்‌ மீண்டும்‌ படைமுகப்பை வந்தடைந்தனர்‌. 
காவல்நிலையில்‌ முதிய சூதர்‌ தன்‌ முழவை மடியில்‌ 
வைத்து தலை தொங்கிக்கொண்டிருக்க துயிலில்‌ 
இருந்தார்‌. சுபாகு நோக்குவதை பார்த்த காவலர்தலைவன்‌ 
“மொந்தை நிறைய கள்ளை கொடுத்தேன்‌. அதில்‌ 
அகிபீனாவையும்‌ சேர்த்தேன்‌... நாளை காலைவரை 
ஓசையெழாது” என்றான்‌. யுதிஷ்டிரர்‌ புன்னகைத்து 
“திறன்மிக்க சொல்லாளர்‌. தென்னகத்து வேடர்கள்‌ 
அம்புகளில்‌ நஞ்சுபூசும்‌ கலை தேர்ந்தவர்கள்‌ என்பார்கள்‌. 
வேட்டைவிலங்கு மயங்கிவிழவேண்டும்‌, ஆனால்‌ அதன்‌ 
ஊனில்‌ நஞ்சு ஏறிவிடக்கூடாது. அந்த அளவு 
அவர்களுக்கு மட்டுமே தெரியும்‌. இவர்‌ சொல்நஞ்சுக்‌ 
கலைதேர்ந்தவர்‌” என்றார்‌. 


அவர்கள்‌ படைநடுவே உள்ள வெளியை அடைந்தனர்‌. 
அங்கே தேர்கள்‌ காத்து நின்றிருந்தன. யுதிஷ்டிரர்‌ “மறவா 
உதவி இது இளையோனே, நன்று சூழ்க!” என அவனை 
வாழ்த்த சுபாகு அவருக்கு தலைவணங்கினான்‌. பீமன்‌ 
அவன்‌ தலையைத்‌ தொட்டு வாழ்த்திவிட்டு 
தேரிலேறிக்கொண்டான்‌. நகுலனும்‌ சகதேவனும்‌ அவன்‌ 
கால்களைத்‌ தொட்டு வணங்கினர்‌. அவன்‌ 
வாழ்த்துச்சொற்களை முணுமுணுத்தான்‌. அர்ஜுனன்‌ 
தரில்றும்‌ முன்‌ அவனை நோக்கினான்‌. அவன்‌ ஏதோ 
சொல்ல விழைவதை விழிகளில்‌ கண்டுவிட்டிருந்தான்‌. 


சுபாகு “மூத்தவரே” என தாழ்ந்த குரலில்‌ அழைத்தான்‌. 
“என்‌ மைந்தன்‌ சுஜயன்‌, உங்களுக்கு அவன்‌ முகம்கூட 
நினைவிருக்க வாய்ப்பில்லை. ஆனால்‌ அவன்‌ 
தந்தையென உங்களையே உளம்கொண்டிருந்தான்‌.” 
அர்ஜுனனின்‌ முகம்‌ உறைந்திருந்தது. “நீராடுகையில்‌ 


அன்று பகலெல்லாம்‌ அவர்கள்‌ பொறுமையழிந்து 
அசைந்து முடிச்சிட்டு நிமிர்ந்தும்‌, அணைத்துப்புரண்டும்‌, 
படம்கோர்த்து நெளிந்தும்‌ காலத்தை 
தாண்டிக்கொண்டிருந்தனர்‌. நீரில்‌ திளைத்தபோதும்‌ 
பொன்னணிகள்‌ பூட்டப்பட்டபோதும்‌ 
நிலையற்றிருந்தனர்‌. பின்மதியத்தின்‌ 
இரண்டாம்நாழிகை முதல்‌ அங்கம்‌ முதல்கணிகையில்‌ 
தொடங்கவிருக்கும்‌ மற்போருக்காக வடக்குக்‌ கோட்டைக்‌ 
களமுற்றத்தில்‌ அனுமனின்‌ சிற்றாலய முகப்பில்‌ சென்று 
நின்றபோது அதுவரை இருந்த நிலையின்மை மறைந்து 
கல்நாகங்களென கனத்து குளிர்ந்து 
அமைதிகொண்டனர்‌. 


தம்பியர்‌ சூழ துரியோதனன்‌ அனுமன்‌ ஆலயத்தின்‌ 
முன்னால்‌ வந்து நின்றான்‌. புலித்தோல்‌ அரையாடை 
மட்டும்‌ அணிந்து கருந்தோள்களில்‌ தோள்வளைகளும்‌ 
கணுக்கையில்‌ கங்கணமும்‌ விரிந்த மார்பில்‌ 
மணியாரமுமாக அவன்‌ வந்தபோது கூடிச்சூழ்ந்திருந்த 
படைவீரர்கள்‌ வாழ்த்தொலி எழுப்பினர்‌. 
அரண்மனைப்பாதையில்‌ தருமன்‌ துணைவர யானைத்‌ 
தோலாடை அணிந்து, அணிகளேதுமில்லாத திறந்த 
மார்புடன்‌ பீமன்‌ வந்தபோதும்‌ வாழ்த்தொலிகள்‌ 
எழுந்தன. துரியோதனன்‌ அனுமனை இடை வளைத்து 
வணங்கி கைகளைக்‌ கூப்பியபடி முன்னால்‌ சென்றான்‌. 
பீமன்‌ அனுமனை எண்முனையும்‌ நிலம்தொட வணங்கி 
துளி மண்‌ எடுத்து சிரத்திலணிந்து கைகூப்பியபடி 
களத்துக்கு வந்தான்‌. 


சூழ்ந்திருந்த கூட்டத்தை நோக்கியபின்‌ துரியோதனன்‌ 
கையசைத்ததும்‌ முதுசூதரான சமரன்‌ முன்னால்‌ வந்து 
கைகளில்‌ இருந்த கோலை மேலே தூக்கினார்‌. களம்‌ 
அமைதிகொண்டது. “வீரர்களே, இங்கே மூத்த இளவரசர்‌ 
துரியோதனரும்‌ இளையவர்‌ பிமசேனரும்‌ 
இரட்டையர்போரில்‌ ஈடுபடவிருக்கிறார்கள்‌. இது 
களிப்போர்‌. எனினும்‌ களப்போரின்‌ நெறிகளனைத்தும்‌ 
கொண்டது. வீரம்‌ திகழும்போது விண்ணிலெழும்‌ 
தெய்வங்களை எல்லாம்‌ இக்கணம்‌ இங்கே 
அழைக்கிறேன்‌. பேராற்றலின்‌ தலைவனாகிய வாயுவை, 
அவன்‌ மைந்தனாகிய அனுமனை இவ்வரங்கை 
ஆளும்படி பணிந்து கூறுகிறேன்‌” என்றார்‌. 
கூடிநின்றவர்கள்‌ கை தூக்கி “வாழ்க! வாழ்க! என 
ஒலித்தனர்‌. 


“இக்களிப்போர்‌ அரங்குக்கு களநடுவராக அமைந்து 
நெறியாளும்படி களரிகுருநாதரான சம்பரரை 


அவனுக்காக ஒரு கைப்பிடி நீரள்ளி விடுங்கள்‌, 
மூத்தவரே. சென்று நிறைக மைந்தா என ஒரு சொல்‌ 
உரையுங்கள்‌. இப்புவியில்‌ இருந்து இனி அவன்‌ 
எதிர்பார்க்க வேறேதுமில்லை.” கண்ணீர்‌ கோக்க சுபாகு 
விழிகளை தாழ்த்திக்கொண்டான்‌. அர்ஜுனன்‌ 
வெறுமனே தலையசைத்துவிட்டு 
தேரிலேறிக்கொண்டான்‌. 


[।agelசுபாகு தன்‌ புரவியிலேறிக்கொண்டு திரும்பி 
கெளரவப்‌ படைகளுக்குள்‌ நுழைந்தான்‌. புரவியை 
தளர்நடையில்‌ விட்டு அதன்‌ மேல்‌ உடலை சற்று சரித்து 
அமர்ந்திருந்தான்‌. அப்போது தேவைப்பட்டது 
துயில்தான்‌. எங்கு படுத்தாலும்‌ துயில்கொள்ள முடியும்‌ 
என்று தோன்றியது. அவன்‌ புரவி மேலேயே 
துயில்கொள்வதை அவனே நோக்கிக்கொண்டு 
சென்றுகொண்டிருந்தான்‌. எதிரே பூரிசிரவஸ்‌ வந்து 
“எங்கு செல்கிறீர்‌?” என்றான்‌. “நான்‌ பாண்டவர்களை 
பார்க்கச்‌ சென்றிருந்தேன்‌” என்று சுபாகு சொன்னான்‌. 
“நானும்‌ அவர்களை பார்க்கத்தானே சென்றிருந்தேன்‌?” 
என்றான்‌ பூரிசிரவஸ்‌. “அதெப்படி?” என்று வியந்த சுபாகு 
உடனே விழித்துக்கொண்டான்‌. 


அவனுக்குப்‌ பின்னால்‌ புரவிக்குளம்படி ஓசை கேட்டது. 
பந்தவெளிச்சத்தில்‌ ர அணுகுவது தெரிந்தது. 
அவனருகே வந்த பூரிசிரவஸ்‌ “வணங்குகிறேன்‌, 
மூத்தவரே. நான்‌ உங்களை 
அழைத்துக்கொண்டிருந்தேன்‌” என்றான்‌. சுபாகு 
“அரசியரை பார்த்துவிட்டு வருகிறீரா?” என்றான்‌. “ஆம்‌, 
தூது முடிந்து இப்போதுதான்‌ நம்‌ படைகளுக்குள்‌ 
நுழைந்தேன்‌” என்றான்‌ பூரிசிரவஸ்‌. சுபாகு ஏதும்‌ 
கேட்கவில்லை. ஆனால்‌ பூரிசிரவஸ்‌ அவனே 
தொடர்ந்தான்‌. “நான்‌ செல்வதற்கு முன்னரே 
அவர்களுக்கு செய்தி சென்றடைந்துவிட்டிருந்தது. 
அவர்களுக்கு முறையாக விரிவான களச்செய்திகள்‌ 
சென்றுகொண்டிருக்கின்றன. போர்‌ 
நிகழ்ந்துகொண்டிருக்கையிலேயே நாழிகைக்கு 
ஒருமுறையேனும்‌ செய்திகள்‌ அவர்களை 
சென்றடைகின்றன.” 


“ஆம்‌, அதற்காகத்தானே வந்திருக்கிறார்கள்‌?” என்றான்‌ 
சுபாகு. “நான்‌ சென்றபோது என்‌ வருகையும்‌ முறைப்படி 
அறிவிக்கப்பட்டிருந்தது. என்னை சிறிய 
கூடமொன்றுக்குள்‌ கொண்டுசென்றார்கள்‌. அங்கே 
முன்னரே இரு அரசியரும்‌ வந்து அமர்ந்திருந்தனர்‌. 
இருவருமே இறுகிய முகத்துடன்‌ இருந்தனர்‌. யாதவப்‌ 


பேரரசி முகத்திரை அணிந்திருந்தார்‌. நான்‌ செய்தியை 
முறைமைச்‌ சொற்களில்‌ உரைத்தேன்‌. யாதவப்‌ பேரரசி 
“எங்கள்‌ குலத்து மூத்தவர்‌ அவர்‌. அவர்‌ வீழ்ச்சிக்காக 
வருந்துகிறேன்‌. பாண்டுவின்‌ குருதியினர்‌ அவருக்கு 
கடமைப்பட்டவர்கள்‌” என்று முறைமைச்‌ சொல்‌ 
உரைத்தார்‌” என்றான்‌ பூரிசிரவஸ்‌. 


“இது வெறும்‌ சடங்கே” என்றான்‌ சுபாகு. “ஆம்‌, ஆனால்‌ 
விந்தையான ஒன்று நிகழ்ந்தது. அதைத்தான்‌ இதுவரை 
எண்ணிக்கொண்டிருந்தேன்‌” என்றான்‌ பூரிசிரவஸ்‌. 
“மூத்தவரே, பாஞ்சாலத்து அரசி மறுமொழி எதையும்‌ 
உரைக்கவில்லை. அவருடைய தலையாடை 
முகத்தின்மேல்‌ சரிந்திருந்தது. மங்கிய விளக்கொளியில்‌ 
முகம்‌ தெளிவுறவில்லை. அவர்‌ அங்கிருக்கவில்லை 
என்னும்‌ உள்ளுணர்வை நான்‌ அடைந்தபடியே 
இருந்தேன்‌. அது அவரல்ல, வேறு எவரையோ அரசியென 
கொண்டுவந்திருக்கிறார்கள்‌ என. ஆனால்‌ சேடியோ 
தோழியோ அல்ல. அந்த நிமிர்வு அவர்களுக்கு 
அமையாது. நான்‌ அவரை சிலமுறை பார்த்துள்ளேன்‌. 
உடலால்‌ அவரேதான்‌. அந்த விந்தையுணர்ச்சியை 
என்னால்‌ விளக்க இயலவில்லை.” 


“யாதவப்‌ பேரரசி பாஞ்சாலத்து அரசி மறுமொழி 
சொல்வார்‌ என காத்திருந்தார்‌. அவர்‌ மறுமொழி 
சொல்லிவிட்டால்‌ அந்தச்‌ செய்திநிகழ்வு நிறைவுற்று நான்‌ 
கிளம்ப முடியும்‌. ஆனால்‌ அவர்‌ ஒன்றும்‌ 
சொல்லவில்லை. நான்‌ மீண்டும்‌ என்‌ செய்தியை 
சொன்னேன்‌. சற்று அழுத்தியே சொன்னேன்‌. 
பிதாமகரான பீஷ்மர்‌ பாஞ்சாலராகிய சிகண்டியாலும்‌ 
அர்ஜுனராலும்‌ களத்தில்‌ வீழ்த்தப்பட்டார்‌. 
இறப்புநிலையில்‌ படுகளத்தில்‌ படுத்திருக்கிறார்‌. அவர்‌ 
எழுவது அரிது என்றனர்‌ மருத்துவர்‌ என்றேன்‌. 
அப்போதும்‌ பாஞ்சாலத்தரசி ஒன்றும்‌ சொல்லவில்லை. 
யாதவப்‌ பேரரசி மெல்ல கனைத்தார்‌. அது 
செவிகொள்ளப்படாதபோது மேலும்‌ ஒருமுறை 
ஓசையுடன்‌ கனைத்தார்‌. பாஞ்சாலத்தரசி அசைவிலாது 
அமர்ந்திருந்தார்‌. அவர்‌ ஆடை மட்டும்‌ இளங்காற்றில்‌ 
சற்றே நெளிந்தது.” 


சுபாகு புரவியை நிறுத்திவிட்டு நோக்கினான்‌. பூரிசிரவஸ்‌ 
சொன்னான்‌ “பாஞ்சாலத்து அரசி, உன்‌ மறுமொழிக்காக 
பால்ஹிகர்‌ காத்திருக்கிறார்‌ என்று யாதவப்‌ பேரரசி 
சொன்னார்‌. நான்‌ பாஞ்சாலத்து அரசி அறிக, பீஷ்மர்‌ 
களம்சரிந்தார்‌. அவரை வீழ்த்தியவர்கள்‌ பாஞ்சாலராகிய 
சிகண்டியும்‌ இளைய பாண்டவர்‌ அர்ஜுனனும்‌. அவர்‌ 


நூறு அம்புகள்‌ உடல்துளைக்க களத்தில்‌ கிடக்கிறார்‌. 
அவர்‌ எழுவதரிது என்றேன்‌. அவர்‌ புலி உறுமுவதுபோல்‌ 
ஓசையெழுப்பினார்‌. நான்‌ எண்ணியிராத தருணத்தில்‌ 
எழுந்தார்‌. அவர்‌ தலையிலிருந்து ஆடை நழுவி விழ 
அவர்‌ முகத்தை விளக்கொளியில்‌ நன்கு கண்டேன்‌.” 


பதற்றமான சொற்களால்‌ பூரிசிரவஸ்‌ தொடர்ந்தான்‌. 
“அவர்‌ கண்கள்‌ சிவந்து கலங்கியிருந்தன. முகம்‌ 
காய்ச்சல்‌ கண்டது போலிருந்தது. ஆம்‌ அவன்‌ வீழ்ந்தான்‌. 
என்‌ மைந்தனின்‌ கையால்‌ வீழ்ந்தான்‌. வென்றது என்‌ 
வஞ்சம்‌. பெண்பழி நின்றுகொல்லும்‌ என்று அறிக 
இவ்வுலகு என்றார்‌. நான்‌ திகைப்புடன்‌ யாதவப்‌ 
பேரரசியை பார்த்தேன்‌. அவரும்‌ 
திகைத்ததுபோலிருந்தார்‌. ஆனால்‌ விரைவிலேயே 
தன்னை மீட்டுக்கொண்டு எழுந்துசென்று பாஞ்சாலத்து 
அரசியை தோள்பற்றி மெல்ல உலுக்கி பாஞ்சாலத்து 
அரசி, உன்‌ சொற்கள்‌ எதிர்நோக்கப்படுகின்றன என்றார்‌. 
பாஞ்சாலத்து அரசி துயில்கலைந்து 
விழித்துக்கொண்டவர்போல சிறு அதிர்வுடன்‌ மீண்டு 
என்னை நோக்கினார்‌.” 


“உன்‌ செய்தியை சொல்க பாஞ்சாலத்து அரசி என்று 
யாதவப்‌ பேரரசி சொன்னார்‌. பாஞ்சாலத்து அரசி என்னை 
நோக்கியபின்‌ என்ன செய்தி என்றார்‌. நான்‌ யாதவப்‌ 
பேரரசியை நோக்கினேன்‌. சொல்‌ என அவர்‌ 
விழிகாட்டினார்‌. நான்‌ மீண்டும்‌ சொன்னேன்‌. 
பாஞ்சாலத்து அரசி ஆம்‌, அவர்‌ என்‌ மைந்தரின்‌ மூதாதை. 
என்‌ குருதிவழி அவருக்கு நீர்க்கடன்‌ பொறுப்புள்ளது. 
எங்கள்‌ விழிநீர்‌ அவரை சேர்க. அவர்‌ விண்புகுந்தால்‌ 
எங்கள்‌ நீரும்‌ அன்னமும்‌ அவரை சென்றடைக என்றார்‌. 
நான்‌ தலைவணங்கி அவ்வண்ணமே அரசி என்றேன்‌. 
இருவருக்கும்‌ மீண்டும்‌ தலைதாழ்த்தி பின்னடிவைத்து 
வெளியே வந்தேன்‌” என்று பூரிசிரவஸ்‌ சொன்னான்‌. 


அவர்கள்‌ இருவரும்‌ புரவிகளில்‌ இணையாக சென்றனர்‌. 
“அவர்‌ சிகண்டியை தன்‌ மைந்தன்‌ என்றார்‌!” என்று 
ரிசிரவஸ்‌ மீண்டும்‌ சொன்னான்‌. சுபாகு ஒன்றும்‌ 
சால்லவில்லை. பின்னர்‌ நெடுநேரம்‌ இருவரும்‌ ஒன்றும்‌ 
பேசிக்கொள்ளவில்லை. புரவிக்குளம்படிகள்‌ 
ஒலித்துக்கொண்டே இருந்தன. தொலைவில்‌ 
காவல்மாடம்‌ ஒன்றில்‌ விளக்கொளி தெரிந்தது. 
பூரிசிரவஸ்‌ “அது பார்பாரிகனின்‌ மாடம்‌. அவன்‌ 
அங்கிருந்துதான்‌ போரை பார்க்கிறான்‌” என்றான்‌. சுபாகு 
“ஆம்‌, நான்‌ பலமுறை அதை கடந்துசென்றுள்ளேன்‌. 
மேலே கூர்ந்துநோக்கியதில்லை” என்றான்‌. “இளவரசரின்‌ 


ஆணைப்படி அவன்‌ அங்கேயே இருக்கிறான்‌. நீர்‌ மட்டுமே 
அருந்துகிறான்‌. அந்த மாடத்திலிருந்து கீழே 
இறங்குவதில்லை. துயில்கொள்வதுமில்லை” என்றான்‌ 
பூரிசிரவஸ்‌. சுபாகு அவனை அறியாமலேயே புரவியை 
அந்த மாடம்‌ நோக்கி செலுத்தினான்‌. அதை அணுகி 
புரவியை நிறுத்திவிட்டு இறங்கி மேலே பார்த்தான்‌. 
பின்னர்‌ நூலேணியில்‌ ஏறி மேலே சென்றான்‌. பூரிசிரவஸ்‌ 
மேலே வரவில்லை. 


சுபாகு பார்பாரிகனின்‌ அருகே சென்று நின்றான்‌. 
பார்பாரிகன்‌ ஒரு மரப்பீடத்தில்‌ அமர்ந்திருந்தான்‌. அவன்‌ 
உடல்‌ மெலிந்திருக்கவில்லை. அமர்ந்திருக்கையிலேயே 
சுபாகுவின்‌ உயரமிருந்தான்‌. பெரிய விழிகளால்‌ 
குருக்ஷேத்ரத்தை நோக்கிக்கொண்டிருந்தான்‌. அவன்‌ 
சுபாகு வந்ததை அறிந்ததாகத்‌ தெரியவில்லை. 
“இடும்பரே, நான்‌ சுபாகு, கெளரவன்‌” என்று அவன்‌ 
தன்னை அறிமுகம்‌ செய்துகொண்டான்‌. பார்பாரிகன்‌ 
திரும்பி அவனை நோக்கினான்‌. அவ்விழிகளின்‌ கடந்த 
நோக்கு சுபாகுவை அச்சம்போன்ற ஒரு பதைப்பை 
அடையச்செய்தது. அல்லது மிக உயரத்திலிருந்து கீழே 
விழுவதைப்போல. 


“இடும்பரே, இரவிலும்‌ எதை பார்க்கிறீர்‌?” என்று சுபாகு 
கேட்டான்‌. “இரவு இறந்தவர்களுக்குரியது” என்று 
பார்பாரிகன்‌ சொன்னான்‌. “இறந்தவர்களை 
பார்க்கிறீர்களா?” என்றான்‌ சுபாகு. “ஆம்‌” என்றான்‌ 
பார்பாரிகன்‌. “அவர்கள்‌ இங்குள்ளார்களா?” என்றான்‌ 
சுபாகு. அதற்கு பார்பாரிகன்‌ மறுமொழி சொல்லவில்லை. 
“அரக்கரே, சொல்க! என்‌ உடன்பிறந்தார்‌ எப்படி 
இருக்கிறார்கள்‌? அவர்கள்‌ துயருற்றிருக்கிறார்களா? 
அவர்கள்‌ எங்களை எண்ணி வருந்துகிறார்களா?” 
பார்பாரிகன்‌ “ஆம்‌, துயருற்றிருக்கிறார்கள்‌” என்றான்‌. 
“அவர்கள்‌ பதற்றம்‌ கொண்டிருக்கிறார்கள்‌. ஆகவே 
எந்நேரமும்‌ உங்கள்‌ மூத்தவரை சூழ்ந்திருக்கிறார்கள்‌.” 
“அனைவருமா? எவருமே விண்ணேறவில்லையா?” 
என்றான்‌ சுபாகு. “மானுடர்‌ விண்புகுவதற்கு இரண்டு 
நிறைவுகள்‌ வேண்டும்‌. இங்கு அவர்களின்‌ பிறவிப்பணி 
முடியவேண்டும்‌. இங்கிருந்து அவர்களை விண்ணேற்றும்‌ 
அன்னமும்‌ நீரும்‌ செல்லவேண்டும்‌” என்றான்‌ 
பார்பாரிகன்‌. “அவர்களின்‌ பிறவிப்பணி என்ன? 
அவர்களுக்கு எவர்‌ நீரளிப்பார்கள்‌?” பார்பாரிகன்‌ சில 
கணங்கள்‌ அமைதியாக இருந்தான்‌. பின்னர்‌ 
“அவர்களிடம்‌ உங்கள்‌ வினாவை கேட்டேன்‌. 
இக்குருக்ஷேத்ரம்‌ நிறைவடைகையில்‌ அவர்களின்‌ 


பிறவிப்பணி முடியும்‌ என்கிறார்கள்‌. அவர்களுக்கு 
நீரளிப்பது எவர்‌ என அப்போதே முடிவாகும்‌” என்றான்‌. 


கடுமையான நீர்விடாயில்‌ என நெஞ்சு பதைக்க சுபாகு 
அவனை நோக்கிக்கொண்டு சொல்லொழிந்து நின்றான்‌. 
பின்னர்‌ மூச்சைத்‌ திரட்டி சொல்லென்றாக்கி “இடும்பரே” 
என அழைத்தான்‌. “சொல்க, என்‌ மைந்தன்‌ சுஜயன்‌ 
இங்குள்ளானா?” பார்பாரிகன்‌ “இல்லை” என்றான்‌. 
சுபாகு பதைப்புடன்‌ “ஏன்‌?” என்றான்‌. “அவன்‌ 
நிறைவுற்றுவிட்டான்‌. ஆகவே விண்புகுந்துவிட்டான்‌.” 
பார்பாரிகனின்‌ பெரிய முகத்தை நோக்கி சுபாகு 
குனிந்தான்‌. கொந்தளிப்பில்‌ நெளிந்த உதடுகளுடன்‌ 
“நிறைவென்பது என்ன?” என்றான்‌. 


“கருபுகும்‌ பார்த்திவப்‌ பரமாணுவில்‌ வந்தமையும்‌ உயிர்‌ 
ஒரு வினாவை கொண்டுள்ளது. வாழ்வென்பது 
அவ்வினாவின்‌ வளர்ச்சி” என்றான்‌ பார்பாரிகன்‌. “அதன்‌ 
விடையைக்‌ கண்டடையும்‌ உயிர்‌ நிறைவடைகிறது. 
அவ்விடை எஞ்சியிருக்குமென்றால்‌ மீண்டும்‌ 
பிறக்கிறது.” சுபாகு “என்‌ மைந்தன்‌ அவன்‌ விடையை 
கண்டடைந்துவிட்டானா?” என்றான்‌. “ஆம்‌, வினாக்கள்‌ 
கோடிகோடி. விடை ஒன்றே. வினாக்களுக்கேற்ப 
உருக்கொள்வது அது” என்று பார்பாரிகன்‌ சொன்னான்‌. 
மேலும்‌ என்ன கேட்பது என அவனுக்குத்‌ தெரியவில்லை. 
ஆனால்‌ கேட்பதற்கு ஏதோ எஞ்சியுமிருந்தது. 


அவன்‌ இறங்கிவிடலாமென எண்ணினான்‌. உடல்‌ 
திரும்புவதற்குள்‌ உளம்‌ திரும்பியது. அவ்வசைவில்‌ அது 
வினாவை அடைந்தது. “இடும்பரே, என்‌ மைந்தன்‌ 
எப்போது விண்புகுந்தான்‌?” என்றான்‌. “இன்று” என்றான்‌ 
பார்பாரிகன்‌. “எப்போது?” என்றான்‌ சுபாகு. “அவன்‌ 
களத்தில்‌ அர்ஜுனனுடன்‌ இருந்தான்‌. பீஷ்மர்‌ மேல்‌ 
அர்ஜுனனின்‌ முதல்‌ அம்பு பட்ட கணமே மறைந்தான்‌” 
என்றான்‌ பார்பாரிகன்‌. கைகளை நெஞ்சுடன்‌ சேர்த்துக்‌ 
கூப்பியபடி சுபாகு அதை கேட்டுக்கொண்டு நின்றான்‌. 
பின்னர்‌ தன்னிலை உணர்ந்து வணங்கிவிட்டு 
மேடையிலிருந்து கீழிறங்கினான்‌. நூலேணியில்‌ 
இறங்கும்போது அவன்‌ கால்களும்‌ கைகளும்‌ 
நடுங்கிக்கொண்டிருந்தன. 

[1/826]துண்டிகன்‌ விழித்துக்கொண்டபோது தன்‌ ஊரில்‌, 
கோதுமை வயல்களின்‌ நடுவே கட்டப்பட்டிருந்த 
காவல்மாடத்தின்‌ வைக்கோல்‌ படுக்கையில்‌ 
படுத்திருந்தான்‌. முற்றத்தொடங்கியிருந்த கோதுமை 
மணிகளின்‌ மணமும்‌ சிலுசிலுவென்ற ஒலியும்‌ காற்றில்‌ 
கலந்து வந்தன. கூகையின்‌ ஓசையும்‌ மிக அப்பால்‌ 
காட்டுக்குள்‌ காற்று கடந்துசெல்லும்‌ இரைச்சலும்‌ 
கேட்டன. அவன்‌ எழமுயன்றபோதுதான்‌ தன்னிலை 
உணர்ந்தான்‌. மருத்துவநிலையில்‌ தரையிலிட்ட 
ஈச்சைப்பாயின்மேல்‌ அவன்‌ படுத்திருந்தான்‌. அவன்‌ 
கால்கள்‌ இரண்டிலும்‌ எடைமிக்க மரவுரிக்‌ கட்டுகள்‌ 
இருந்தன. வலதுதோளிலும்‌ மரவுரிக்கட்டு மெழுகிட்டு 
இறுக்கப்பட்டிருந்தது. கழுத்து மரச்சிம்புகள்‌ வைத்து 
கட்டப்பட்டு உரல்போலிருந்தது. 


மெல்ல அவன்‌ அந்த இடத்துக்கு திரும்பிவந்தான்‌. 
பெருமூச்சுகள்‌ விட்டுக்கொண்டு அசைந்தான்‌. உடல்‌ 
அசையவில்லை. எடைமிக்க கற்சிலைபோல்‌ அது 
கிடந்தது. அதனுடன்‌ அவனை இணைத்த 
தன்னிலையின்‌ சரடுகள்‌ மெல்லியவையாக இருந்தன. 
ஆனால்‌ வலி இருக்கவில்லை. அது விந்தையாக 
இருந்தது. வலிமரப்புக்கான மருந்துகள்‌ எதையேனும்‌ 
அவனுக்கு அவர்கள்‌ அளித்திருக்கக்‌ கூடும்‌. அவன்‌ 
விழிகளைச்‌ சுழற்றி சுற்றும்‌ பார்த்தான்‌. நிரைநிரையாக 
படுத்திருந்த புண்பட்டோர்‌ ஆழ்துயிலில்‌ இருந்தனர்‌. 
அவர்களின்‌ மூச்சுகள்‌ நாகக்கூட்டங்களின்‌ சீறல்கள்‌ என 
சூழ்ந்து ஒலித்தன. 

துண்டிகன்‌ திடுக்கிடலுடன்‌ பீஷ்மரின்‌ நினைவை 
அடைந்தான்‌. அவர்‌ உயிருடனிருக்கிறாரா எனும்‌ வினா 
எழுந்ததுமே ஒன்றன்மேல்‌ ஒன்றென காட்சிகள்‌ வந்து 
அவன்மேல்‌ பொழிந்து மூடிக்கொண்டன. அவன்‌ 
விழிகள்‌ அதிர்ந்துகொண்டே இருந்தன. கைவிரல்களில்‌ 
ஒன்று மட்டும்‌ மெல்ல துடித்தது. அன்றைய அரைநாள்‌ 
போரில்தான்‌ அவன்‌ முழுமையாக வாழ்ந்தான்‌. 
கொண்டுவந்தனவும்‌ சேர்த்தனவுமாகிய ஆற்றல்கள்‌ 
அனைத்தும்‌ திகழும்‌ கணங்கள்‌. கண்டடைதலும்‌ 
திகழ்தலும்‌ கடந்துசெல்லலும்‌ ஒரே நேரத்தில்‌ நிகழும்‌ 
கணங்கள்‌. பெருகி எழுந்து ஒரு கணத்தில்‌ நுழைந்து 
மேலும்‌ பெருகி அதைவிட்டு 


வெளியேறிக்கொண்டிருந்தான்‌. பலநூறாண்டுகள்‌ 
வாழ்ந்தவன்போல, பல பிறவிகளினூடாகச்‌ 
செல்பவன்போல. 


போர்க்களத்தில்‌ முரசுக்காகக்‌ காத்திருக்கையில்‌ அவன்‌ 
கைகளில்‌ பதற்றத்துடன்தான்‌ கடிவாளத்தை 
பற்றியிருந்தான்‌. எத்தனை நீர்‌ அருந்தினாலும்‌ தீராத 
விடாய்‌ என நெஞ்சு தவித்தது. அவனுக்கு இருபுறமும்‌ 
தேர்நுகத்தில்‌ பதிக்கப்பட்டவையாக தீட்டிய 
இரும்பாலான குமிழியாடிகள்‌ இருந்தன. அவற்றில்‌ 
பீஷ்மரின்‌ முகம்‌ தெரிந்தது. அவர்‌ ஆழ்ந்த அமைதியில்‌, 
விழியிமைகள்‌ பாதிசரிய உதடுகள்‌ இறுகக்குவிந்து 
மூடியிருக்க, இடக்கையில்‌ வில்லும்‌ வலக்கையில்‌ 
நீளம்புமாக நின்றிருந்தார்‌. அவருக்குப்‌ பின்னால்‌ 
ஆவக்காவலர்கள்‌ இருவர்‌ அரைத்துயிலில்‌ என 
அமர்ந்திருந்தனர்‌. அவருடைய தேர்த்தூண்களின்‌ 
வளைவில்‌ படைகள்‌ வண்ணத்தீற்றல்களாக 
படிந்திருந்தன. 


படைகள்‌ முதல்நாள்‌ போரில்‌ பல வண்ணங்களில்‌ 
இருந்தன. நாள்‌ செல்லச்செல்ல வண்ணங்கள்‌ 
ஒளியிழந்தன. குருதியும்‌ புழுதியும்‌ படிந்து அனைத்து 
வண்ணங்களும்‌ மறைய மண்நிறம்‌ எஞ்சியது. 
யானைகள்‌, புரவிகள்‌, தேர்கள்‌, மானுடர்‌ அனைவரும்‌ 
ஒரே நிறம்‌. வானில்‌ சற்று எழுந்து கீழே நோக்கினால்‌ 
அங்கே மண்‌ கொந்தளிப்பதாகவே தோன்றும்‌. அவன்‌ 
புழுக்களை நோக்கியிருக்கிறான்‌. அவை தனி 
உயிர்களல்ல, ஒற்றைப்பொருளின்‌ கொதிப்புதான்‌ என்று 
தோன்றியிருக்கிறது. 


அவனுடைய புரவிகளில்‌ இரண்டு அப்போதும்‌ அவனை 
புரிந்துகொள்ளவில்லை. இரண்டுமுறை அவன்‌ 
ஆணையிட வேண்டியிருந்தது. தேரின்‌ சகடங்களில்‌ 
ஒன்று சற்றே வலப்பக்கமாக இழுபட்டது. அவனுக்கு 
பீஷ்மரின்‌ ஆணைகளை தன்னால்‌ 
புரிந்துகொள்ளமுடியுமென்று தோன்றவில்லை. இறுகிய 
முகம்‌, எதையும்‌ சொல்லாத விழிகள்‌, தாடிக்குள்‌ புதைந்த 
உதடுகள்‌. அவருடைய ஆணைகளுக்காக 
விழிகொடுத்தால்‌ களத்தை நோக்கமுடியாமலாகும்‌. 
அவன்‌ மூச்சுத்திணறுவதுபோல்‌ உணர்ந்தான்‌. போர்‌ 
தொடங்கியதுமே அர்ஜுனனின்‌ பேரம்பு தன்‌ நெஞ்சு 
துளைத்ததென்றால்‌ நன்று என எண்ணினான்‌. புரவிகள்‌ 
சிலிர்த்துக்கொண்டு கால்மாற்றின. எதை உணர்ந்தன 
என அவன்‌ எண்ணிக்கொண்டிருக்கையிலேயே முரசுகள்‌ 
முழங்கலாயின. 


பீஷ்மர்‌ இடையிலிருந்து தன்‌ சங்கை எடுத்து ஓங்கி 
ஊதிவிட்டு ஏவலனிடம்‌ அளித்தார்‌. அவன்‌ 
மெய்ப்புகொண்டான்‌. அந்த வலம்புரியின்‌ பெயர்‌ 
சசாங்கம்‌. முழுநிலவின்‌ நிறம்கொண்டது. நிலவு நோக்கி 
துதிக்கை தூக்கி முழங்கும்‌ இளங்களிறின்‌ 
ஓலிகொண்டது. அன்றுதான்‌ அவன்‌ முதன்முறையாக 
அதை கேட்டான்‌. அது சங்கொலி எனத்‌ தோன்றவில்லை. 
அனைத்துச்‌ சங்குகளும்‌ கடலில்‌ இருந்து தங்கள்‌ ஒலியை 
பெற்றுக்கொள்கின்றன. கடல்‌ அலைகளில்‌ 
கணந்தோறும்‌ எழுந்து மறைந்துகொண்டிருக்கும்‌ 
பல்லாயிரம்‌ கோடி சொற்களில்‌ ஒன்று சங்குக்குள்‌ 
நிலைகொண்டுவிடுகிறது. பீஷ்மரின்‌ சங்கில்‌ உறையும்‌ 
சொல்‌ என்ன? அது மானுடரை நோக்கி 
சொல்லப்படவில்லை. 


தேர்‌ கிளம்பிய கணமே அவன்‌ முழுமையாக தன்னை 
இழந்தான்‌. தேர்‌ அவன்‌ ஒரு பகுதியாயிற்று. அவன்‌ 
பீஷ்மருடன்‌ இரண்டறக்‌ கலந்தான்‌. அவர்‌ எண்ணியவை 
அத்தேரில்‌ நிகழ்ந்தன. அவர்‌ எண்ணுவதற்கு முன்னரே 
அதற்காக ஒருங்கின அனைத்தும்‌. பறவையின்‌ 
சிறகுகளில்‌ வந்தமைகிறது அதன்‌ உள்ளம்‌. பீஷ்மர்‌ 
தேரை நிறுத்தி சிகண்டியின்‌ முன்‌ திகைத்து 
நின்றபோதுதான்‌ அவன்‌ மீண்டான்‌. அவர்‌ வில்லை கீழே 
வைத்துவிட்டு கைகளை விரித்து நின்றபோது அவன்‌ 
திகைப்புடன்‌ தலைதிருப்பி நோக்கினான்‌. 


அவர்‌ உடலில்‌ முதல்‌ அம்பு பாய்ந்தது. சிறிய நாகக்குழவி 
போன்ற புல்லம்பு. அது கீழிருந்து எழுந்து கவசத்தின்‌ 
இடைவெளிக்குள்‌ வால்‌ புளைய நுழைந்தேறியது. நரம்பு 
முடிச்சு ஒன்று தாக்கப்பட்டது என தெரிந்தது. பீஷ்மர்‌ 
நிலையழிந்ததை உணர்ந்ததும்‌ அவன்‌ தேரைத்‌ 
திருப்பும்பொருட்டு கடிவாளத்தை சுண்டினான்‌. ஆனால்‌ 
புரவிகள்‌ கால்நிலைத்து நின்றன. அதன்‌ பின்னரே தன்‌ 
கைகள்‌ கடிவாளத்தை சுண்டவில்லை என உணர்ந்தான்‌. 
அவருடைய எண்ணங்களை மட்டுமே அவனும்‌ 
புரவிகளும்‌ ஆற்றமுடிந்தது. 


அர்ஜுனனின்‌ நீளம்பு வந்து அவர்‌ கவசத்தை 
உடைத்ததை அவன்‌ அண்மையிலெனக்‌ கண்டான்‌. 
கவசத்துண்டு தேர்த்தட்டில்‌ உலோக ஒலியுடன்‌ விழுந்த 
கணம்‌ அடுத்த அம்பு வந்து அவர்மேல்‌ பாய்ந்தது. 
தசையில்‌ அம்பு தைக்கும்‌ ஓசையை கேட்க முடிந்தது. 
பின்னர்‌ நேர்முன்னால்‌ அம்புகள்‌ எழுந்து 
வந்துகொண்டிருந்தன. அவர்‌ உடலில்‌ அம்புகள்‌ 
தைத்துக்கொண்டிருக்கும்‌ ஓசை கேட்டது, 


சேற்றுப்பரப்பில்‌ புன்னைக்‌ காய்கள்‌ விழுவதுபோல. 
மழைத்துளிகள்‌ போல அவருடைய குருதி அவன்‌ மேல்‌ 
தெறித்தது. 


நீளம்பு ஒன்றால்‌ சரிக்கப்பட்டபோது மட்டும்‌ பீஷ்மர்‌ 
சற்றே முனகினார்‌. அவன்‌ தன்னியல்பாக திரும்ப தன்‌ 
கழுத்தில்‌ குளிர்ந்த தொடுகையை உணர்ந்தான்‌. இழுத்த 
மூச்சு இரண்டாக வெட்டுப்பட்டது. விசிறியால்‌ 
வெட்டப்பட்ட புகை என மூச்சு இரு துண்டுகளாயிற்று. 
ஒன்று அவன்‌ உடலுக்குள்ளேயே நின்றது. தேரிலிருந்து 
புரண்டு நிலத்தில்‌ விழுந்தான்‌. விழித்த கண்களால்‌ 
நோக்கிக்கொண்டிருந்தான்‌. பீஷ்மர்மேல்‌ அம்புகள்‌ வந்து 
தைத்துக்கொண்டே இருந்தன. 


அவன்‌ விழிதிருப்பி நோக்கியபோது அப்பால்‌ 
சிகண்டியை கண்டான்‌. வெறித்த கண்களும்‌ வளைந்த 
புருவங்களும்‌ சினத்தால்‌ குவிந்த உதடுகளுமாக அவர்‌ 
அம்புகளை தொடுத்தார்‌. அவருக்குப்‌ பின்னால்‌ அதே 
முகத்துடன்‌ அர்ஜுனன்‌. அவருக்குப்‌ பின்னால்‌ பீமனும்‌ 
சகதேவனும்‌ நகுலனும்‌ அதே வெறிப்புடன்‌ அம்புகளை 
அவர்மேல்‌ எய்துகொண்டிருந்தனர்‌. திருஷ்டத்யும்னனும்‌ 
சாத்யகியும்‌ அம்புகளை தொடுத்தனர்‌. அபிமன்யூவும்‌ 
சுருதகீர்த்தியும்‌ சதானீகனும்‌ சுதசோமனும்‌ சர்வதனும்‌ 
சுருதசேனனும்‌ நிர்மித்ரனும்‌ அம்புகளை ஏவியபடி 
சூழ்ந்திருந்தனர்‌. யெளதேயனும்‌ பிரதிவிந்தியனும்‌ 
அம்புகளை விடுத்தனர்‌. பாண்டவப்‌ படை மொத்தமாகத்‌ 
திரண்டு அம்புகளால்‌ வானை நிறைத்தது. புயல்காற்றில்‌ 
சருகுகளும்‌ புழுதியும்‌ வருவதுபோல அங்கிருந்து 
அம்புகள்‌ வந்துகொண்டிருந்தன. 


பீஷ்மர்‌ புழுதியில்‌ விழுந்து அம்புகளால்‌ உருட்டப்பட்டார்‌. 
நீரில்‌ விழுந்து மீன்களால்‌ கொத்திப்‌ புரட்டப்படும்‌ ஊன்‌ 
துண்டுபோல. அவன்‌ எங்கோ ஓர்‌ ஊளையை கேட்டான்‌. 
அல்லது அழுகையோசை. தொலைவில்‌ இடியோசை 
முழங்கி எதிரொலிகளாக மாறி நீண்டுசென்றது. கூரிய 
சிறு மின்னல்கள்‌ இடைவெளியில்லாமல்‌ வெட்டின. 
போரிடும்‌ களிறுகளின்‌ ஓசை என கொம்புகள்‌ முழங்கின. 
அவ்வோசை வானிலிருந்து எழுந்து மழையென 
இழிந்தது. அம்புப்பெயல்‌ நின்றது. பாண்டவப்‌ 
படையினர்‌ விலகிச்செல்ல கெளரவர்கள்‌ திகைப்புடன்‌ 
அகன்றனர்‌. விரிந்து பரவி உருவான முற்றத்தில்‌ 
பீஷ்மரின்‌ உடல்‌ நாற்றுவயல்‌ என அம்புகள்‌ மேவியதாக 
மல்லாந்து வான்நோக்கி கிடந்தது. அவர்‌ வாயின்‌ 
கடையோரம்‌ குருதி வழிந்தது. விழிகள்‌ திறந்து 
நிலைகொண்டிருந்தன. 


அவன்‌ எழுந்து அமர்ந்து சுற்றிலும்‌ நோக்கினான்‌. வானம்‌ 
மாபெரும்‌ யானைத்தோல்‌ கொட்டகையின்‌ உட்பகுதி என 
கருமைகொண்டிருந்தது. அப்பால்‌ 
போரிட்டுக்கொண்டிருந்த படைவீரர்கள்‌ அனைவரும்‌ 
ஒளிமங்கி நி லுருக்களாக ஆனார்கள்‌. பாண்டவப்‌ 
படைக்குள்‌ இருந்து விரிந்த ள்குழல்‌ அலையலையாக 
எழுந்து பறக்க செம்பட்டாடை அணிந்த பெண்‌ ஒருத்தி 
ஓடிவந்தாள்‌. நெஞ்சிலும்‌ வயிற்றிலும்‌ அறைந்து 
கதறியபடி அவள்‌ வந்த விசையில்‌ முழங்கால்‌ மடிந்து 
நிலத்தில்‌ அறைய விழுந்து கைகளால்‌ பீஷ்மரின்‌ 
கால்களை பற்றிக்கொண்டாள்‌. அவர்‌ பாதங்களில்‌ தன்‌ 
தலையை அமைத்துக்‌ கொண்டு கதறியழுதாள்‌. 


கெளரவர்களின்‌ பக்கமிருந்து இன்னொருத்தி நீல 
ட்‌ நீள்குழலும்‌ எழுந்து அலைபறக்க கைகளை 

சி கதறியழுதபடி ஓடிவருவதை அவன்‌ கண்டான்‌. 
அவளைச்‌ சூழ்ந்து எட்டு இளைமைந்தர்கள்‌ வந்தனர்‌. 
அவள்‌ பீஷ்மரின்‌ தலையை எடுத்து தன்‌ மடியில்‌ 
வைத்துக்கொண்டாள்‌. அவர்‌ குழல்கற்றைகளை 
கோதியபடி குனிந்து நோக்கி அழுதாள்‌. அவர்‌ பெயரை 
அவள்‌ சொல்லிச்‌ சொல்லி அழைக்கிறாள்‌ என்பது 
உதடுகளின்‌ அசைவிலிருந்து தெரிந்தது. அவர்களைச்‌ 
சூழ்ந்து எண்மரும்‌ ஒளிகொண்ட உடல்களுடன்‌ 
நின்றனர்‌. அவர்கள்‌ ஒற்றைக்‌ கருவிலெழுந்ததுபோல்‌ 
ஒரே முகமும்‌ உடலும்‌ கொண்டிருந்தார்கள்‌. அவன்‌ அந்த 
அழுகையை சொல்மறைந்த உள்ளத்துடன்‌ 
நோக்கிக்கொண்டிருந்தான்‌. அவர்களின்‌ அழுகை 
பெருகிப்பெருகி வந்தது. அப்படியோர்‌ அழுகை 
பெண்களின்‌ உடல்களிலேயே நிகழமுடியும்‌. 
அன்னையரென அவர்கள்‌ உணர்கையிலேயே எழ 
முடியும்‌. 


[[ஙage]துண்டிகன்‌ ஒரே உந்தலில்‌ எழுந்துகொண்டான்‌. 
எழுந்து நின்றபின்னர்தான்‌ அத்தனை எளிதாக 
எழமுடியும்‌ என்பதை அவன்‌ வியப்புடன்‌ உணர்ந்தான்‌. 
குளிர்ந்த சேறாலானதுபோல குழைந்து எடைகொண்டு 
கிடந்த அந்த உடலை அவன்‌ அதுவரை 
அஞ்சிக்கொண்டிருந்தான்‌ போலும்‌. கைகளையும்‌ 
கால்களையும்‌ விரித்தான்‌. எடையின்மையை 
உணர்ந்தபின்‌ அவன்‌ வெளியே சென்றான்‌. காவலன்‌ 
பீடத்தில்‌ அமர்ந்து வேலை ஊன்றிய கையில்‌ தலையை 
வைத்து துயின்றுகொண்டிருந்தான்‌. அவன்‌ 
கடந்துசெல்கையில்‌ திடுக்கிட்டு விழித்து அவனை 
பார்த்தான்‌. ஆனால்‌ காய்ச்சல்‌ படிந்ததுபோலிருந்த 
அவன்‌ விழிகளில்‌ எந்த உணர்வும்‌ உருவாகவில்லை. 


அஸ்தினபுரியின்‌ அரசரின்‌ பெயரால்‌ அழைக்கிறேன்‌” 
என்றார்‌ சமரன்‌. சம்பரர்‌ கூட்டத்திலிருந்து முன்னகர்ந்து 
கைகூப்பி “இளவரசர்களே, வீரர்களே, களமுற்றத்தில்‌ 
மூத்தோரோ முதற்குருக்களோ இருக்கையில்‌ அவரையே 
களநடுவராக அழைக்கவேண்டுமென்பது மரபு. இங்கே 
இன்று கெளதம குலத்தில்‌ பிறந்தவரும்‌ சரத்வானின்‌ 
மைந்தருமாகிய கிருபர்‌ வந்திருக்கிறார்‌. அஸ்தினபுரி 
நீங்கி கிருபவனத்தில்‌ தன்‌ குருகுலத்தில்‌ வாழ்ந்திருந்த 
பேராசான்‌ இத்தருணத்தில்‌ இங்கே வந்தமைந்தது நம்‌ 
நல்லூழ்‌. மைந்தர்களின்‌ இக்களிப்போரை அவரே 
முன்னின்று நிகழ்த்தியருளவேண்டுமென விழைகிறேன்‌” 
என்றார்‌. 


[image] 
ஓவியம்‌: ஷண்முகவேல்‌ 


அங்கிருந்த எவருமே கிருபரை கண்டிருக்கவில்லை. 
அவரைப்பற்றிய பழங்கதைகளையே கேட்டிருந்தனர்‌. 
சந்தனு மன்னர்‌ காட்டில்‌ கண்டெடுத்த 
இரட்டைக்குழந்தைகளை அரண்மனையின்‌ 
அறச்சாலைக்குக்‌ கொண்டுவந்து வளர்த்ததையும்‌ 
அறச்சாலையில்‌ வளர்ந்தமையால்‌ அவர்கள்‌ கிருபர்‌ 
என்றும்‌ கிருபி என்றும்‌ அழைக்கப்பட்டதையும்‌ அவர்கள்‌ 
அறிந்திருந்தனர்‌. அவர்களின்‌ தந்தையான சரத்வான்‌ 
இளமையிலேயே அவர்கள்‌ இருவரையும்‌ வந்து 
அழைத்துச்சென்றுவிட்டார்‌. தந்தையிடம்‌ 
வில்வித்தையின்‌ எல்லைகளைக்‌ கற்றுத்‌ தேர்ந்தபின்‌ 
கிருபர்‌ கிருபவனத்திலேயே தனுர்வேதியாக 
அமர்ந்துவிட்டிருந்தார்‌. 

மெலிந்து இறுகிய சிற்றுடலும்‌ தலைமேல்‌ குவையாகக்‌ 
கட்டிய கருங்குழலும்‌ சுருண்ட கரிய 
தாடிக்கற்றைகளுமாக எழுந்து வந்த கிருபர்‌ அனல்‌ 
சூழ்ந்தது போல செந்நிற கேழைமானின்‌ தோலை 
அணிந்திருந்தார்‌. நீண்ட மெல்விரல்கள்‌ கொண்ட 
கைகளைக்‌ கூப்பியபடி “ஆம்‌, ஒரு நன்னிமித்தம்தான்‌ 
இது. வாழ்க!” என்றார்‌. கூடி நின்றவர்கள்‌ கிருபரை 
வாழ்த்தி கூவினர்‌. 


துரியோதனன்‌ முன்னால்‌ சென்று “ஆசிரியரே, 
இந்தப்போர்‌ தங்கள்‌ மடியில்‌ குழந்தைகள்‌ செய்யும்‌ 
பூசலென்று காணுங்கள்‌” என்று சொல்லி அவர்‌ 
கால்களைத்‌ தொட்டு வணங்கினான்‌. “நலம்‌ திகழ்க” 
என்று அவர்‌ வாழ்த்தினார்‌. பீமன்‌ அவர்‌ பாதங்களை 


துண்டிகன்‌ நின்று அவனை நோக்கினான்‌. அவனும்‌ 
வெறுமனே அவனை நோக்கிக்கொண்டிருந்தான்‌. 
“இவ்வழிதானே?” என்று துண்டிகன்‌ கேட்டான்‌. “ஆம்‌” 
என்று காவலன்‌ மறுமொழி சொன்னான்‌. 


துண்டிகன்‌ வெளியே சென்று பந்தங்களின்‌ ஒளி 
அசைந்துகொண்டிருந்த மரப்பாதையினூடாக நடந்தான்‌. 
அதில்‌ வழிந்து உறைந்து மிதிபட்டுச்‌ சேறாகி உலர்ந்த 
குருதி கால்களை வழுக்குமென எண்ணி மெல்ல 
நடந்தான்‌. ஏழு பெண்கள்‌ எதிரில்‌ வந்தனர்‌. அவர்கள்‌ 
கரிய மேலாடையால்‌ முகம்‌ மறைத்திருந்தார்கள்‌. அவன்‌ 
நின்று அவர்களை நோக்கினான்‌. அருகே வந்தபோது 
மேலாடைகள்‌ விலக அவர்கள்‌ தலைதாக்கி அவனை 
பார்த்தனர்‌. எழுவருமே வெண்பல்நிரைகள்‌ தெரிய 
புன்னகைத்தனர்‌. துண்டிகன்‌ அவர்கள்‌ ஏதேனும்‌ 
சொல்வார்கள்‌ என எதிர்பார்த்தான்‌. அவர்கள்‌ 
மருத்துவநிலைக்குள்‌ சென்று மறைவதை நோக்கி 
நின்றபின்‌ அவன்‌ மீண்டும்‌ நடந்தான்‌. 


படைகளுக்குள்‌ இருந்து பல்லாயிரம்பேர்‌ நிழலுருக்களாக 
எழுந்து செல்வதை அவன்‌ பார்த்தான்‌. ஏரியிலிருந்து 
புலரியில்‌ நீராவி எழுவதைப்போல. அவன்‌ அவர்கள்‌ 
ஒவ்வொருவரையும்‌ முகம்முகமாக நோக்கியபடி 
நின்றான்‌. அவர்கள்‌ முகங்கள்‌ ஆழ்துயிலில்‌ 
இருப்பவைபோல்‌ அமைதிகொண்டிருந்தன. திறந்து 
இமைநிலைத்த விழிகளிலும்‌ துயில்‌ இருந்தது. அவர்கள்‌ 
இயல்பாக இணைந்து ஊற்றுக்கள்‌ ஓடையாவதுபோல 
நிரைகொண்டனர்‌. நிரைகள்‌ மேலும்‌ இணைந்து 
ஒழுக்காயின. அந்தப்‌ பெருக்கு படைமுகப்பு நோக்கி 
செல்கிறது என்று தெரிந்தது. 


அவன்‌ அவர்களுடன்‌ நடந்தான்‌. அவர்கள்‌ 
அனைவருமே அவனை நோக்கினர்‌, அடையாளம்‌ 
கண்டனர்‌, ஆனால்‌ ஏதும்‌ சொல்லவில்லை. அவர்கள்‌ 
நடந்தபோது கால்கள்‌ பட்ட சில வீரர்கள்‌ முனகியபடி 
புரண்டு படுத்தனர்‌. சிலர்‌ விதிர்த்து எழுந்து அமர்ந்தபின்‌ 
தலையை சொறிந்துகொண்டு மீண்டும்‌ 
படுத்துக்கொண்டார்கள்‌. எங்கோ மெல்லிய முரசொலி 
கேட்டது. கொம்போசை இணைந்துகொண்டது. வானில்‌ 
மின்னல்கள்‌ துடித்தணைந்தன. அவன்‌ செல்லும்‌ 
வழியில்‌ உயர்ந்த மேடை ஒன்றில்‌ அமர்ந்திருந்த 
பார்பாரிகனை பார்த்தான்‌. மிகப்‌ பெரிய உடல்மேல்‌ 
அமைந்த பெருந்தலை. அவன்‌ முன்‌ இன்னொருவன்‌ 
அமர்ந்திருந்தான்‌. 


துண்டிகன்‌ கூர்ந்து நோக்கி அவன்‌ யார்‌ என 
புரிந்துகொள்ள முயன்றான்‌. எங்கோ பார்த்த முகம்‌. 
அவர்கள்‌ இருவரும்‌ அருகருகே அமர்ந்து எதிரே 
நோக்கிக்கொண்டிருந்தார்கள்‌. கூத்துமேடையில்‌ திரை 
விலக காத்திருப்பவர்கள்போல. துண்டிகன்‌ வடக்கே 
சென்றான்‌. நெடுந்தொலைவுக்கு 
விலகிச்சென்றுவிட்டான்‌. இருதரப்புப்‌ படைகளும்‌ 
ஆயிரக்கணக்கான பந்தங்களுடன்‌ அப்பால்‌ தெரிந்தன. 
பாவைநோன்பு நாளில்‌ அகல்சுடர்கள்‌ ஒழுகும்‌ 
கங்கைபோல. அவன்‌ பீஷ்மரின்‌ படுகளம்‌ நோக்கி 
சென்றான்‌. சங்கொலி ஒன்றைக்‌ கேட்டு இயல்பாக 
திரும்பி நோக்கியபோது பார்பாரிகனுடன்‌ 
அமர்ந்திருந்தவன்‌ அரவான்‌ என உணர்ந்தான்‌. மேலும்‌ 
மேலுமென சங்கொலிகள்‌ எழுந்தன. செவிநிறைக்கும்‌ 
போர்முழக்கம்‌ பெருகி அலைகொண்டது. பல்லாயிரம்பேர்‌ 
ஒருவரோடொருவர்‌ வெறிக்கூச்சலுடன்‌ பாய்ந்து போரிடத்‌ 
தொடங்கினர்‌. 


அவன்‌ படுகளத்தின்‌ எல்லையை அடைந்தான்‌. அவன்‌ 
உள்ளே நுழைந்த அசைவைக்‌ கண்டு அங்கிருந்த முதிய 
மருத்துவர்‌ நிமிர்ந்து நோக்கிவிட்டு இயல்பாக கண்களை 
மூடிக்கொண்டு மீண்டும்‌ துயிலத்‌ தொடங்கினார்‌. இரு 
இளைஞர்கள்‌ அப்பால்‌ கைகளைக்‌ கட்டியபடி தரையில்‌ 
போடப்பட்ட மரவுரிகளில்‌ அமர்ந்து 
துயின்றுகொண்டிருந்தனர்‌. பீஷ்மர்‌ அம்புப்படுக்கைமேல்‌ 
படுத்திருந்தார்‌. அவர்‌ இமைகள்‌ அசைவற்றிருந்தன. 
உதடுகளில்‌ மட்டும்‌ ஏதோ சொல்‌ 
நிகழ்ந்துகொண்டிருந்தது. 


அவர்‌ அருகே அவன்‌ அந்த இரு பெண்களையும்‌ 
பார்த்தான்‌. நீலஆடை அணிந்த பெண்‌ குழல்பெருக்கு 
நிலத்தில்‌ விழுந்து ஓடையென ஒழுகி இருளில்‌ 
சென்றிருக்க கையூன்றி அமர்ந்திருந்தாள்‌. அவள்‌ 
மடியில்‌ முகம்புதைத்தவளாக செவ்வாடை அணிந்தவள்‌ 
படுத்திருந்தாள்‌. அன்னையும்‌ மகளும்‌ என துண்டிகன்‌ 
எண்ணினான்‌. மகளின்‌ சுரிகுழலை அன்னை கைகளால்‌ 
நீவிக்கொண்டிருந்தாள்‌. மகள்‌ மெல்லிய விசும்பலுடன்‌ 
புரண்டு படுத்தபோது அவள்‌ கன்னங்களில்‌ நீரின்‌ 
ஒளியை துண்டிகன்‌ கண்டான்‌. அன்னை குனிந்து 
ஆறுதல்‌ சொன்னாள்‌. அவன்‌ அறியாத மொழி. 
நீரலைகள்‌ மென்மணவில்‌ எழுப்பும்‌ ஓசைபோல 
மென்மையானது. 


அவர்கள்‌ இருவரின்‌ முகங்களிலும்‌ இருந்த ஒற்றுமை 
வியக்கவைப்பதாக இருந்தது. அன்னையின்‌ விரல்கள்‌ 


யாழ்விறலியர்களுக்குரியவைபோல மிக மெலிதாக 
நீண்டிருந்தன. விழிகள்‌ நீலமணிகள்‌. அவள்‌ 
இமைப்பீலிகளும்‌ பெரியவை. அவள்‌ ஆடை 
குளிர்ந்திருந்தது. மகள்‌ பற்றிஎரிந்துகொண்டிருப்பவள்‌ 
போலிருந்தாள்‌. அவள்‌ விரல்கள்‌ நாகக்குழவிகள்போல. 
எரித்துளிகள்‌ போன்ற கண்கள்‌. அவள்‌ உதடுகளை 
இறுக்கிக்கொண்டு தன்னை அடக்கினாள்‌. அன்னை 
அவளிடம்‌ மென்மொழிகளை சொல்லிக்கொண்டே 
இருந்தாள்‌. 


அவன்‌ அவர்களை நோக்கிக்கொண்டிருந்தான்‌. 
அப்போது போரின்‌ ஓசை மிக அப்பாலென 
விலகிச்சென்றுவிட்டிருந்த அவன்‌ நோக்குவதை 
அவர்கள்‌ உணரவில்லை. ன்‌ ள்மூச்சுடன்‌ அவன்‌ 
திரும்பியபோது இளைய மருத்துவர்களில்‌ ஒருவன்‌ 
அவனைப்‌ பார்த்து திடுக்கிட்டான்‌. ஏதோ சொல்லெழுந்த 
உதடுகளுடன்‌ அவன்‌ கைநீட்டினான்‌. துண்டிகன்‌ 
அவனை நோக்கியபடி நின்றான்‌. அவன்‌ கைதழைத்து 
தலையை அசைத்தான்‌. துண்டிகன்‌ வெளியே சென்றான்‌. 
அப்பால்‌ குருக்ஷேத்ரத்தில்‌ இருளுக்குள்‌ பல்லாயிரம்‌ 
இருளலைகளாக போர்‌ நிகழ்ந்துகொண்டிருந்தது. அவன்‌ 
சில கணங்கள்‌ அதை நோக்கியபின்‌ எதிர்த்திசையில்‌ 
நடந்தான்‌. 


குறுங்காடு இருண்ட குவைகளாலான கோட்டைபோல்‌ 
வளைத்திருந்தது. வானின்‌ பகைப்புலத்தில்‌ 
இலைவடிவங்கள்‌ கூர்கொண்டிருந்தன. குறுங்காட்டுக்கு 
அப்பால்‌ வானில்‌ சிதைவெளிச்சம்‌ எழுந்து நின்றிருந்தது. 
சற்றே விழிகூர்ந்தபோது புகையின்‌ அலைவையும்‌ 
அதிலேறி மேலே செல்லும்‌ சருகுக்கரித்‌ திவலைகளையும்‌ 
பார்க்க முடிந்தது. அங்கே நிழல்கள்‌ வானிலெழுந்து 
ஆடின. காற்று ஓசையெழுப்பியபடி சென்றபோது 
புதர்களுக்குள்‌ அசைவுகள்‌ எழுந்தன. விலங்குகளா, 
நாகங்களா, பாதாளதெய்வங்களா? 


அவன்‌ அதை நோக்கி செல்கையில்‌ ஒருவனை 
தொலைவிலேயே கண்டான்‌. முள்மரத்தின்‌ அடியில்‌ 
அவன்‌ தனித்து நின்றிருந்தான்‌. அணுகும்தோறும்‌ 
அவ்வுருவின்‌ வடிவம்‌ தெளிந்து சிகண்டியென்று 
காட்டியது. சிகண்டி அங்கே நின்று தொலைவில்‌ தெரிந்த 
படுகளத்தை பார்த்துக்கொண்டிருந்தார்‌. அவன்‌ அருகே 
சென்றதையும்‌ அவர்‌ அறியவில்லை. துண்டிகன்‌ அவர்‌ 
முன்‌ சென்று நின்றான்‌. அவர்‌ முகத்தையே 
நோக்கிக்கொண்டிருந்தான்‌. அதிலிருந்தது என்ன 
உணர்வு என அறியமுடியவில்லை. அது கரிய 


சிலைபோல இருளில்‌ தெரிந்தது. 


அவன்‌ குறுங்காட்டின்‌ விளிம்பு வழியாக அந்தப்‌ 
பெருஞ்சிதை நெருப்பை நோக்கி சென்றான்‌. நீண்ட 
நிரையாக உடல்கள்‌ கிடத்தப்பட்டிருந்தன. அவன்‌ 
உடல்கள்‌ ஒவ்வொன்றாக நோக்கிக்கொண்டு சென்றான்‌. 
பின்னர்‌ ஓர்‌ உடலை நோக்கியபடி பெருமூச்சுடன்‌ 
சற்றுநேரம்‌ நின்றான்‌. மிக அப்பால்‌ தாழ்வான சகடங்கள்‌ 
கொண்ட வண்டிகளில்‌ உடல்களை அள்ளி 
அடுக்கிவைத்து கொண்டுசென்று 
சிதையேற்றிக்கொண்டிருந்தனர்‌. வண்டி அந்த உடலை 
அணுக மேலும்‌ சிலநாழிகைகள்‌ ஆகும்‌ என 
எண்ணிக்கொண்டான்‌. 


[திசைதேர்வெள்ளம்‌ நிறைவு] 

வேசரநாட்டில்‌ கருநீல நீரோடும்‌ கிருஷ்ணை 
நதிக்கரையில்‌ புஷ்கரவனத்தில்‌ நாகர்குலத்து 
மூதன்னையான நித்யை அந்தியில்‌ குடில்‌ முன்பு மண்‌ 
அகலை ஏற்றிவைத்து, தன்‌ குலத்து மகள்‌ 
விஷஹாரியின்‌ வயிற்றில்‌ பிறந்த சிறுமகள்‌ 
மானசாதேவியை மடியில்‌ வைத்துக்கொண்டு 
கதைசொல்ல அமர்ந்தாள்‌. இளமகள்‌ நித்யையின்‌ 
கைகளைப்பற்றி தன்‌ வயிற்றின்மேல்‌ வைத்துக்கொண்டு 
“உம்‌” என்றாள்‌. நித்யை “ம்ம்ம்‌: “ம்ம்ம்‌ என 
முனகிக்கொண்டு முன்னும்பின்னும்‌ 
ஆடிக்கொண்டிருந்தாள்‌. அந்த முனகலோசை 
அலையயத்துச்‌ சுழன்றது. அதனூடாக முதுமகள்‌ 
வேறெங்கோ சென்றுகொண்டிருந்தாள்‌. 


நித்யை அந்த முரறலலோசையை தூண்டிலாக்கி 
சொற்களை ஆழத்திலிருந்து கோத்தெடுத்தாள்‌. அதை 
சரடாக்கி அச்சொற்களை தொடுத்தாள்‌. அவர்களுக்குப்‌ 
பின்னால்‌ மீன்நெய்‌ விளக்கின்‌ சுடர்‌ அசைந்தது. நித்யை 
தன்‌ குழலை சுருட்டி கொண்டையாக்கி அதன்மேல்‌ ஏழு 
தாழம்பூக்களால்‌ ஆன நாகபடத்தை சூடியிருந்தாள்‌. 
நாகநிழல்‌ முன்னால்‌ முற்றத்தில்‌ உருபெருகி 
விழுந்துகிடந்தது. மானசாதேவி அந்நிழலில்‌ எழுந்த கரிய 
பெருநாகத்தை நோக்கிக்கொண்டிருந்தாள்‌. அவள்‌ சற்றே 
முன்னகர்ந்தபோது மாநாகத்தின்‌ உடலில்‌ இருந்து அவள்‌ 
எழுவதாகத்‌ தோன்றியது. அவள்‌ தன்‌ இரு கைகளையும்‌ 
தலைமேல்‌ வைத்து சற்றே முகம்திருப்பினாள்‌. மூன்று 
நாகபடங்களாக அவள்‌ தலையின்‌ நிழல்‌ எழுந்தது. 
அவள்‌ களிப்புடன்‌ கால்களை ஆட்டிக்கொண்டு 
எழுந்தமைந்தாள்‌. 


தன்‌ இளமகளின்‌ புன்மயிர்த்தலையை எலும்பெழுந்த 
முதிய கையால்‌ வருடியபடி மூதன்னை சொன்னாள்‌. 
“இந்தக்‌ கதையை உன்‌ அன்னை விஷஹாரிக்கு 
நூற்றெட்டு முறை சொன்னேன்‌. முதல்முறையாக 
உனக்குச்‌ சொல்கிறேன்‌. கதைகள்‌ நமக்கு 
வழித்துணையாகவேண்டும்‌. நாம்‌ வளர்கையில்‌ 


கதைகள்‌ வளரவேண்டும்‌. நம்‌ பாதைகள்‌ நீள்கையில்‌ 
கதைகளும்‌ நீளவேண்டும்‌. நம்மை உதிர்த்துவிட்டு 
கதைகள்‌ மேலும்‌ முன்செல்லவேண்டும்‌. இப்புவி 
கதைகள்‌ திகழும்பொருட்டு அன்னைநாகங்களால்‌ 
படைக்கப்பட்டது. ஏனென்றால்‌ தேனில்‌ தேனீக்கள்‌ என 
தெய்வங்கள்‌ கதைகளில்‌ பிறந்து கதைகளில்‌ திளைத்து 
கதைகளில்‌ பெருகுகிறார்கள்‌. கதைகளுக்கு நாவும்‌ 
செவியும்‌ உள்ளமும்‌ என ஆகும்பொருட்டே மானுடரை 
அவர்கள்‌ ஈன்றனர்‌. இந்தக்‌ கதை உன்‌ 
அன்னையென்றாகுக! உன்‌ தோழியும்‌ தலைவனும்‌ 
ஆகுக! நீ சென்றடையும்‌ இறுதியில்‌ கைவிரித்து 
கண்பெருக்கி தெய்வமென்று எழுந்து உன்னை 
ஆட்கொள்க! ஆம்‌, அவ்வாறே ஆகுக!” 


நித்யை சொன்னாள்‌. “மகளே கேள்‌, இந்த கிருஷ்ணை 
நதி ஒரு நாகம்‌. கன்னங்கரியது. ஓசையின்றி 
நெளிந்தோடுவது. வெயிலில்‌ மின்னுவது, இருளில்‌ 
தன்னொளிகொண்டு துலங்குவது. இது சீறிப்‌ 
படமெடுக்கும்போது அதை அருவி என்கிறார்கள்‌. 
வேட்கைகொண்டு பிறிதொரு நதியுடன்‌ பிணையும்போது 
பிரயாகை என்கிறார்கள்‌. தன்‌ மைந்தர்‌ பிரிந்து 
கைவழிகளாக விடைகொண்டு அகல்கையில்‌ 
மெலிகிறாள்‌. சோர்ந்து நடைதளர்ந்து சென்றடைகிறாள்‌.” 
மானசாதேவி இருளுக்கு அப்பால்‌ கேட்டுக்கொண்டிருந்த 
நதியின்‌ ஒழுக்கோசையின்‌ வழியாக நதிப்பெருக்கை 
அருகெனக்‌ கண்டு “ம்‌” என்றாள்‌. 


“அங்கே அத்தனை நதிகளும்‌ சென்றடையும்‌ பெருவெளி 
ஒன்றுள்ளது. அதை பல்லாயிரம்‌ படங்களும்‌ 
பல்லாயிரம்கோடி நாவுகளும்‌ கொண்ட அரவரசன்‌ என்று 
அறிக! கன்னங்கரியோன்‌. அலைச்செதில்‌ ஒளிர்‌, விரிந்த 
முடிவிலாச்‌ சுருள்மேனியன்‌. அணையாப்‌ பெருஞ்சீற்றம்‌ 
கொண்டவன்‌. ஆயிரம்‌ தலைகளால்‌ தரைவிளிம்பை 
ஓங்கி ஓங்கி அறைந்து கூவிக்கொண்டிருப்பவன்‌. அவன்‌ 
நாக்கு வெண்ணிற அனல்‌. மண்ணிலுள்ள அரவாறுகள்‌ 
அனைத்தும்‌ அவன்‌ துணைவியரே. ஏழு 
கருஞ்சுருள்களாக அவன்‌ இப்புவியை 
சுற்றியிருக்கிறான்‌. விண்ணில்‌ கார்வடிவென எழுவது 
அவன்‌ பெரும்படமென்று அறிக! அவன்‌ கனிந்து 
பொழியும்‌ அமுதை உண்டு இங்கு எழுகின்றன புல்லும்‌ 
செடியும்‌ மரங்களும்‌. அவனால்‌ பேணப்படுகின்றன 
உயிர்க்குலங்கள்‌. அவனை வாழ்த்துக!” 


நித்யை சொன்னாள்‌. “இது கதைகள்‌ தோன்றிய 
காலத்தில்‌ நிகழ்ந்தது. அன்று மண்ணுக்குமேல்‌ 


எந்நாவாலும்‌ பேசப்படாத சொற்கள்‌ ஓசையில்லாமல்‌ 
நிறைந்திருந்தன. பொருட்களில்‌ அமையாத சொற்கள்‌ 
மாற்றமில்லாமல்‌ காலத்தை 
கடந்துசென்றுகொண்டிருந்தன. அரவரசனின்‌ ஓயாத 
பேரோசை வந்து மலைமுடிகளிலும்‌ 
பள்ளத்தாக்குகளிலும்‌ மரக்கூட்டங்களிலும்‌ மோதிச்சிதறி 
ஒலித்துளிகளாக ஆகியது. அச்சொற்களின்மீது 
ஒலித்துளிகள்‌ வந்து அறைந்தன. என்னை 
தூக்கிக்கொள்‌ என்னை எடுத்துக்கொள்‌ என 
அன்னையின்‌ ஆடைபற்றி அடம்பிடிக்கும்‌ குழவிகள்‌ 
போலிருந்தன அந்த ஒலிகள்‌. பூச்சிகளோ பறவைகளோ 
விலங்குகளோ நாகங்களோ அன்று 
உருவாகியிருக்கவில்லை. இனியவளே, அன்னைநாகத்‌ 
தெய்வங்கள்‌ எதையும்‌ அப்போது 
முடிவெடுத்திருக்கவில்லை.” 


அரவரசனில்‌ சுருண்டெழுந்த ஒவ்வொரு அலைபடமும்‌ 
அவன்‌ கொண்ட திரளா விழைவே. கரையணைந்து 
சுழன்றறைந்து ஓலமிட்டு உருவழிந்து மீண்டு 
பிறிதொன்றென உருக்கொண்டு மீண்டும்‌ எழுந்து வந்தது 
அது. கணம்‌ பர பவனம்‌ திரண்டு சொடுக்கி உயர்ந்த 
அந்த படங்களில்‌ ஒன்று வானை வருடும்படி எழுந்து 
ஒளியுடன்‌ வளைந்து கரைநோக்கி வந்தது. அது 
பிரம்மகணம்‌. பிரம்மன்‌ தான்‌ படைத்த புவியை 
நினைவுகொள்ளும்‌ தருணம்‌. படைத்தோன்‌ மகிழ்ந்து 
“மைந்தா, என்ன வேண்டும்‌ உனக்கு?” என்று கேட்டான்‌. 
“எந்தையே, என்‌ விழைவு உருக்கொள்க! தன்னை 
நிகழ்த்தி நிறைவடைக!” என்றான்‌ அரவரசன்‌. “ஆம்‌, 
அவ்வாறே ஆகுக!” என்று பிறப்புமுதலோன்‌ சொன்னான்‌. 


பறப்பதற்கான நீரின்‌ விழைவே அலை. அவ்விழைவு 
மூன்று பறவைகளாக மாறியது. தெறித்து முன்னெழுந்த 
வெண்நுரை சிறகுவிரித்து செம்பருந்தாகியது. 
தொடர்ந்தெழுந்த கருமை காகமென்றாகியது. 
வளைவின்‌ ஒளிர்ந்த நெளிவு கரிய நாகமென்றாகியது. 
மூன்று உயிர்களும்‌ வானில்‌ பறந்தன. ஒவ்வொன்றும்‌ 
இன்மையைத்‌ தொடும்‌ வெளியே வானம்‌. எடையின்மை, 
திசையின்மை, முடிவின்மை, நிலையின்மை, 
பொருளின்மை. வானில்‌ அவை மூன்றும்‌ பறந்து பறந்து 
திளைத்தன. நான்‌ நான்‌ என்று ஒருகணமும்‌ அது அது 
என மறுகணமும்‌ இங்கே இங்கே என ஒருகணமும்‌ 
இல்லை இல்லை என மறுகணமும்‌ திகழ காலமறியாது 
அங்கிருந்தன. 


செம்பருந்து விண்ணிலேயே 


வட்டமிட்டுக்கொண்டிருந்தது. அது தன்னை 
விண்ணாளும்‌ கதிரவனின்‌ மைந்தன்‌ என்றும்‌, 
செந்தழலை சிறகாகக்‌ கொண்டவன்‌ என்றும்‌ 
எண்ணிக்கொண்டது. கதிரொளியால்‌ அது செந்நிறம்‌ 
பெற்றது. ஒளிரும்‌ முகில்களுடனும்‌, மலையுச்சியின்‌ 
வெண்பனியுடனும்‌, மரங்களின்‌ தளிர்களுடனும்‌ 
தன்னை உறவென கருதிக்கொண்டது. காகம்‌ மரங்களின்‌ 
இலைகளுடன்‌ கலந்தது. காட்டின்‌ இருளுக்குள்‌ 
ஊடுருவியது. மண்ணில்‌ இறங்கி நடந்தது. 
பாறைகளையும்‌ அடிமரங்களையும்‌ கரிய மண்ணையும்‌ 
தன்‌ உறவென்று எண்ணிக்கொண்டது. நாகம்‌ 
மண்ணுக்குள்ளும்‌ சென்றது. வேர்களையும்‌ அறிந்தது. 
நீரலைகளுடன்‌ இணைந்து நெளிந்தது. ஆழத்து 
இருளுக்குள்‌ நிறைந்திருந்த ஓசையின்மையை 
உணர்ந்தது. 

செம்பருந்திலிருந்தும்‌ காகங்களிலிருந்தும்‌ 
நாகங்களிலிருந்தும்‌ உயிர்க்குலங்கள்‌ பெருகின. 
அவற்றின்‌ ஒவ்வொரு கனவிலிருந்தும்‌ ஒவ்வொரு உயிர்‌ 
உடல்கொண்டு எழுந்தது. செம்பருந்தின்‌ சினம்கொண்ட 
கனவிலிருந்து தழல்பிடரியுடன்‌ சிம்மமும்‌, 
தழல்வரிகளாடும்‌ உடல்கொண்ட புலியும்‌ பிறந்தன. 
அவற்றின்‌ பசிகொண்ட கனவிலிருந்து தழலெனத்‌ தாவும்‌ 
மான்களும்‌ ஆடுகளும்‌ பிறந்தன. மேலும்‌ மேலுமென 
விரைவை விழைந்த மான்களின்‌ கனவிலிருந்து 
எழுந்தன புரவிகள்‌. 


இமையாவிழி கொண்டவளே, காகத்தின்‌ பெருவிழைவே 
யானை. யானையின்‌ பொருந்தா விழைவே கட்டெறும்பு. 
யானையென்றான காகம்‌ மரங்களை கடைபுழக்கி தூக்கி 
வீசி பிளிறியது. கட்டெறும்பான வேழம்‌ மணலுடன்‌ 
மணலாகி விழியிலிருந்து மறைந்தது. அனைத்து 
சிறுவழிகளினூடும்‌ தடையிலாது ஊர்ந்தது. பன்றிகளும்‌ 
எருமைகளும்‌ குரங்குகளும்‌ காகத்தின்‌ உருவிரிவே என்று 
அறிக! பேருருக்கொண்ட காகமே யானை என்பதை 
தொலைவில்‌ கேட்கும்‌ யானைப்பிளிறல்‌ காகத்தின்‌ 
குரலென ஒலிப்பதைக்‌ கொண்டு உணர்க! 


நீரிலாடிய நாகங்களின்‌ விழிகளும்‌ நெளிவால்களும்‌ 
உடல்வளைவுகளுமே மீன்களாயின. பெருகிப்பரந்த 
மீன்திரள்‌ நீர்ப்பரப்பின்‌ விளிம்புவரை வந்து 
இமையாவிழிகளால்‌ கரையை நோக்கியது. எழுந்து 
நிலத்தில்‌ நடக்க விழைந்து அவை நண்டுகளாயின. 
மரமேறுவதாக எண்ணி பல்லிகளாயின. மண்ணுக்குள்‌ 
ஆழ்ந்திறங்கி புழுக்கூட்டங்களாயின. தன்‌ நாவால்‌ 


கூடுகட்டி அதற்குள்‌ சுருண்டு சிறகுகளை தவம்செய்து 

ப றய இசைமீட்டி காற்றை நிறைத்தன. ஒளியை 
றகுகளால்‌ அள்ளிக்கொண்டன. கதிரொளித்‌ துளி 

சூடி இரவுகளில்‌ மின்மினிகளாயின. பறக்க விழைந்து 

நீர்ப்பரப்பில்‌ துள்ளித்துள்ளி எழுந்த மீன்களின்‌ விழைவு 

சிறகு கொண்டு பறவைகளாயிற்று. சிட்டுக்களாகி தேன்‌ 

தேர்ந்தன. குருவிகளாகி நெல்மணி உண்டன. அவற்றுள்‌ 

உறைந்த நாகத்தின்‌ விழைவால்‌ நெளிகழுத்து பெற்று 

நாரைகளாயின. 


அனைத்துமான பின்னர்‌ தன்னுள்‌ நிறைந்து 
தன்னுடலை உள்ளிழுத்துக்கொண்டு ஆமைகளாயின. 
நீரின்‌ அடியில்‌ ஆயிரமாண்டுகள்‌ அமைந்த கற்களின்‌ 
சொல்லடங்கிய அமைதியை அடைந்தன. 
அசைவற்றவற்றின்மேல்‌ படர்ந்தேறும்‌ பாசிபடிந்த 
வண்ணத்தை கொண்டன. ஆமை வளைக்குள்‌ 
நூறுமுறை சுருள்கொண்ட நாகம்‌. அதன்‌ 
பொறுமைக்குமேல்‌ அமைந்துள்ளன ஏழுலகங்களும்‌. 


இப்புவி உயிர்க்குலங்களால்‌ இடைவெளியின்றி 
நிறைந்தது. காற்றில்‌ செறிந்திருந்த சொற்பொருட்கள்‌ 
அவற்றின்‌ நாவிலெழுந்த ஒலித்துளி ஒன்றை 
கண்டடைந்து அவற்றில்‌ தாவி ஏறிக்கொண்டன. 
செம்பருந்து சிறகுகளை ஒடுக்கி தலைதூக்கி தன்‌ 
கூரலகைத்‌ திறந்து “ஏக!” என்று கூவியது. காகம்‌ “கா?” 
என வினவுச்சொல்லை அடைந்தது. நாகங்கள்‌ “ஸ்ரீ!” 
என்ற மங்கலச்‌ சொல்லை முதல்‌ ஒலியெனக்‌ கொண்டன. 
சொல்பெருகி மொழிகளாயிற்று. மொழிகள்‌ நதிகள்போல்‌ 
ஒன்றுடன்‌ ஒன்று இணைந்தும்‌ வளர்ந்தபின்‌ பலவாகப்‌ 
பிரிந்தும்‌ பெருகின. மரக்கூட்டங்களின்‌ மேல்‌ 
பறவைகள்போல சொற்பொருட்கள்‌ மொழிகளின்‌ மேல்‌ 
எழுந்தும்‌ அமர்ந்தும்‌ களியாடின. 


அந்த ஆடல்‌ சலித்தபோது பொருட்கள்‌ சொற்களுடன்‌ 
ஒளிந்தாடத்‌ தொடங்கின. ஒவ்வொரு சொல்லும்‌ 
பொருட்திரிபு கொண்டது. ஒன்று என ஒரு மொழியில்‌ 
ஒலித்த சொல்‌ பல என்று பிறிதொன்றில்‌ எழுந்தது. இன்று 
என்று ஒருவர்‌ கூறியதை அன்று என்று இன்னொருவர்‌ 
புரிந்துகொண்டார்‌. செம்பருந்தின்‌ குலங்களும்‌ 
காகங்களின்‌ குலங்களும்‌ நாகங்களின்‌ குலங்களும்‌ தீராப்‌ 
பெரும்போர்‌ ஒன்றில்‌ இறங்கின. நாகங்கள்‌ 
நஞ்சுகொண்டன. காகங்கள்‌ பெரும்பசி கொண்டன. 
செம்பருந்துகள்‌ கூர்விழியும்‌ உகிரும்‌ கொண்டன. 
இக்கணம்‌ வரை ஓயாது நிகழ்கிறது அப்பெரும்போர்‌. 


குழவியின்‌ உடல்‌ தொய்ந்து நித்யையின்‌ கைகளில்‌ 
மெல்லிய ஆடைபோல தழைந்துகிடந்தது. மூதன்னை 
குனிந்து புன்னகையுடன்‌ மானசாதேவியின்‌ அழகிய 
சிறுமுகத்தை நோக்கிக்கொண்டிருந்தாள்‌. 


[iஙagelபாரதவர்ஷத்திற்கு வடக்கே உசிநாரர்களின்‌ 
சிறுநகரமான சிருங்கபுரிக்கு அருகேயிருந்த 
கிருஷ்ணசிலை என்னும்‌ மலைச்சிற்றூரில்‌ 
அரக்கர்குலத்து ஊஷரகுடியின்‌ மூதன்னையாகிய யமி 
தன்‌ மைந்தன்‌ தூமனுக்குப்‌ பிறந்த மைந்தனாகிய 
பகனின்‌ தலைமயிரை வருடியபடி முதுமையால்‌ பழுத்த 
விழிகளால்‌ இருளை நோக்கிக்கொண்டிருந்தாள்‌. 
“மூதன்னையே, நீ பார்ப்பது எதை?” என்று பகன்‌ 
கேட்டான்‌. “ஒரு யானையை. பேருடல்கொண்டது. 
விழிநிறைக்கும்‌ கருமையென்றானது. இடியோசை எனப்‌ 
பிளிறுவது. விண்மீன்கள்‌ என சிறுவிழிகள்‌ மின்னுவது” 
என யமி சொன்னாள்‌. 


“அந்த யானையின்‌ கதையை சொல்‌” என நரம்புகள்‌ 
புடைத்த அவள்‌ கைகளை பற்றிக்கொண்டு மைந்தன்‌ 
கேட்டான்‌. “ஆற்றல்மிக்க மூதாதையின்‌ 
பெயர்கொண்டவனே, என்றுமழியா பெருங்குலத்தின்‌ 
முளைகதிரே, என்‌ குருதியின்‌ விதையே, ஊஷரர்களின்‌ 
அரசே, இனியவனே!” என யமி முதிய குரலில்‌ பாடினாள்‌. 
உடலை மெல்ல அசைத்தபடி “இருள்‌ இனியது. பேரழகு 
கொண்டது. தன்னுள்‌ அனைத்தையும்‌ ஏந்தும்‌ 
விரிவுகொண்டது. இருளால்‌ உருவாக்கப்பட்டவர்கள்‌ 
நாம்‌. இருளே ஒளியின்‌ பீடம்‌. அழகனே, இருள்‌ 
என்றுமிருக்கும்‌” என்றாள்‌. அந்தப்‌ பாடல்‌ அவனுக்கும்‌ 
முன்னரே தெரிந்திருந்தமையால்‌ அவனும்‌ உடன்‌ சேர்ந்து 
பாடினான்‌. “இருளுருவானவர்களே, வாழ்க! பறக்கும்‌ 
இருளான காகங்களே, பிளிறும்‌ இருளான யானைகளே, 
உலகுநிறைக்கும்‌ இருளான கட்டெறும்புகளே, நீங்கள்‌ 
வாழ்க!” 


யமி சொன்னாள்‌. கேள்‌, மைந்தா. உலகைப்‌ படைத்த 
பிரம்மனின்‌ மைந்தனான மரீசிக்கு மைந்தனாக காசியபர்‌ 
என்னும்‌ சூதர்‌ பிறந்தார்‌. அவரே மானுடருக்கும்‌ 
விலங்குகளுக்கும்‌ பிரஜாபதி என்று அறிக! காசியபர்‌ 
அதிதி, திதி, தனு, காளிகை, தாம்ரை, குரோதவஸை, மனு, 
அனலை ஆகிய மனைவியரை அடைந்தார்‌. அவர்களில்‌ 
திதியில்‌ பிறந்த தைத்யர்களே அசுரர்கள்‌. தனுவில்‌ பிறந்த 
தானவர்களே அரக்கர்கள்‌. நம்‌ குடிகள்‌ மண்ணின்‌ 
உப்பென எழுந்தவர்கள்‌. காசியபருக்கு குரோதவஸையில்‌ 
பிறந்தனர்‌ மிருகி, மிருகமந்தை, ஹரி, ஃபத்ரமதை, 


வணங்கி “தங்களிடம்‌ போர்க்கலை கற்கும்‌ 
முதற்தருணமாக இது அமையட்டும்‌ ஆசிரியரே” என்றான்‌. 
அவர்‌ வெண்பற்கள்‌ காட்டி நகைத்து “அவ்வண்ணமே 
ஆகுக” என்றார்‌. 


கிருபர்‌ கைகளைத்‌ தூக்கி “அஸ்தினபுரியின்‌ மண்ணில்‌ 
இந்த வைகானச பூர்ணிமைநாளில்‌ குருகுலத்து 
மைந்தர்கள்‌ இருவரும்‌ செய்யும்‌ முதல்‌ இரட்டையர்போர்‌ 
இங்கே நிகழவிருக்கிறது. மூதாதையர்‌ மகிழட்டும்‌. 
தேவர்கள்‌ மகிழட்டும்‌. ஐந்துபேராற்றல்களும்‌ மகிழட்டும்‌. 
திசையானைகள்‌ மகிழட்டும்‌. ஆம்‌, அவ்வாறே ஆகுக!” 
என்றார்‌. கூட்டம்‌ கைதூக்கி “ஓம்‌ ஓம்‌ ஓம்‌” என்றது. 


“மைந்தர்கள்‌ களமிறங்கட்டும்‌” என்றார்‌ கிருபர்‌. 
துரியோதனனும்‌ பீமனும்‌ தங்கள்‌ கச்சைகளை 
இறுக்கியபின்‌ குனிந்து களத்தின்‌ மண்ணைத்‌ தொட்டு 
சென்னியில்‌ அணிந்து வணங்கி கைகளை மண்ணில்‌ 
உரசிக்கொண்டு கனத்த கால்களைத்‌ தூக்கி வைத்து 
களத்தின்‌ மையத்துக்குச்‌ சென்றனர்‌. “மைந்தர்களே, 
அன்னை பிருத்வியின்‌ மடியில்‌ கணந்தோறும்‌ 
பல்லாயிரம்‌ உடல்கள்‌ மல்லிட்டுக்கொண்டிருக்கின்றன. 
போரின்‌ வழியாகவே ஆற்றல்கள்‌ தங்களை 
அறிந்துகொள்கின்றன. ஐம்பெரும்பூதங்களும்‌ 
ஒவ்வொரு கணமும்‌ மற்போரில்‌ 
ஈடுபட்டுக்கொண்டிருக்கின்றன. போரே வேள்விகளில்‌ 
தூயது. பிறிதொன்றிலாத அவி என்பது குருதியேயாகும்‌” 
என்றார்‌. 

அவர்‌ கையசைத்ததும்‌ துரியோதனன்‌ மெல்ல குனிந்து 
தன்‌ இரு கைகளையும்‌ நீட்டிக்கொண்டான்‌. அவன்‌ 
விரல்கள்‌ குவிந்து நாகபடங்கள்‌ போல நெளிந்தன. 
அரைமண்டியில்‌ கால்களை வைத்து பீமனின்‌ 
கண்களையே நோக்கியபடி களத்தில்‌ வலம்நோக்கி 
அசைந்து நடந்தான்‌. அவனெதிரே பீமன்‌ இடைதாழ்த்தி 
நின்று தன்‌ கைகளை நீட்டி மெல்ல வலம்நோக்கி 
அசைந்தான்‌. வேங்கைகள்‌ பதுங்கும்‌ அசைவு. கனத்த 
விறகிலேறும்‌ நெருப்பின்‌ அமைதி. பீமனின்‌ கைகள்‌ 
ஐந்துதலைபுடைத்த நாகங்கள்‌ போலிருந்தன. 


“தம்பி, நீ மகாஜயனை கவனி. அவன்‌ பேராற்றல்‌ 
கொண்டவன்‌” என்றான்‌ கேது. “ஆம்‌, நான்‌ அவனாகவே 
இருக்கிறேன்‌” என்றான்‌ ராகு. “வல்லமை கொண்ட 
கருநாகம்‌ ராகு. அவனை கவ்வுவதெப்படி என்று பார்‌ 
தம்பி” என்று ஜயன்‌ ஆணையிட்டான்‌. மகாஜயன்‌ “ஆம்‌, 
மூத்தவரே. அவனுடைய இருளே என்‌ விழிகளாக 


மாதங்கி, சார்த்தூலி, ஸ்வேதை, சுரபி, சுரஸை, கத்ரு 
என்னும்‌ பத்து மூதன்னையர்‌. 

மாதங்கி கரிய பேருடல்‌ கொண்டிருந்தாள்‌. எடைமிக்க 
காலடிகளுடன்‌ அவள்‌ காடுகளில்‌ நடந்து தன்‌ தந்தை 
பூசனையும்‌ வேள்வியும்‌ இயற்றுவதற்குரிய மலர்களையும்‌ 
கனிகளையும்‌ தேனையும்‌ விறகையும்‌ 
சேர்த்துக்கொண்டுவந்தாள்‌. ஒருநாள்‌ அவள்‌ தன்‌ இரு 
கைகளிலும்‌ நெய்க்கலமும்‌ தேன்கலமுமாக தந்தையை 
அணுகினாள்‌. அவற்றை நிலத்தில்‌ வைக்காமல்‌ 
வேள்விக்களத்திற்கு கொண்டுசெல்ல வேண்டுமென்பது 
நெறி. மறைச்சொல்லில்‌ ஒன்றி வேள்வி 
செய்துகொண்டிருந்த தந்தை திரும்பி நோக்காமல்‌ 
“நெய்க்கரண்டியை எடு” என்று கைநீட்டினார்‌. 
அக்கணத்தில்‌ எழுந்த அகவிசையால்‌ மாதங்கியின்‌ மூக்கு 
நீண்டு ஒரு கையாகியது. அவள்‌ கரண்டியை எடுத்து 
தந்தையிடம்‌ அளித்தாள்‌. 


நெய்யூற்றி சொல்லோதியபடி திரும்பி நோக்கிய காசியபர்‌ 
இரு கைகளாலும்‌ நெய்யும்‌ தேனும்‌ ஏந்திநின்ற 
மாதங்கியை நோக்கி “நீ அவற்றை நிலத்தில்‌ வைத்தாயா? 
மண்ணில்‌ வைக்கப்பட்ட வேள்விப்பொருட்கள்‌ 
புவிமகளுக்கு முன்னரே அளிக்கப்பட்டவை, ஒரு துளி 
ததும்பினாலும்‌ உண்ணப்பட்ட மிச்சில்‌ போன்றவை?” 
என்று சினந்தார்‌. மாதங்கி அவற்றை அவரிடம்‌ 
அளித்துவிட்டு கைகளைக்‌ கூப்பியபடி “நான்‌ அவற்றை 
தரையில்‌ வைக்கவில்லை, தந்தையே” என்றாள்‌. 
“ஒருதுளியும்‌ சிந்தாமல்‌ எப்படி கரண்டியை எடுத்தாய்‌?” 
என்றார்‌ காசியபர்‌. மாதங்கி அதை எப்படி எடுத்தேன்‌ என 
மீண்டும்‌ செய்துகாட்டினாள்‌. 


உளம்மகிழ்ந்த தந்தை “இப்புவியிலேயே ஆற்றல்மிக்க 
உயிர்களின்‌ அன்னையென ஆகுக! உன்‌ 
குருதிவழியிலெழும்‌ உயிர்‌ அனைத்து மங்கலங்களும்‌ 
கொண்டதாக ஆகும்‌. எங்கும்‌ எந்நிலையிலும்‌ விலக்கு 
கொள்ளாதது. தெய்வங்களும்‌ அரசர்களும்‌ வீரர்களும்‌ 
ஊர்வது. ஒவ்வொரு உயிரிலிருந்தும்‌ 
ஆற்றல்மிக்கவையும்‌ அழகியவையும்‌ இணைந்து 
அவ்வுயிர்‌ தோன்றுக!” என வாழ்த்தினார்‌. 
மாதங்கியிலிருந்து யானை பிறந்தது. நாகம்‌ அதன்‌ 
துதிக்கை. பருந்தின்‌ சிறகு அதன்‌ செவி. பொன்வண்டு 
அதன்‌ விழி. நூறு சிம்மங்களின்‌ ஓசை அதன்‌ பிளிறல்‌. 
விலங்குகளில்‌ தெய்வ உருக்கொண்டது யானை. 


நீண்ட துதிக்கையும்‌ துருத்தியென ஒலிக்கும்‌ மூச்சும்‌ 


கொண்டது உயர்ந்த வேழம்‌. பொறுமையே அதன்‌ இயல்பு. 
அரக்கர்குலத்து தெய்வங்களின்‌ நகைப்புபோல நிரையாக 
அமைந்த பதினெட்டு அல்லது இருபது நகங்கள்‌ 
கொண்டதும்‌, குளிர்காலத்தில்‌ ம ச” 
மதம்பெருகுவதும்‌, வலதுகொம்பு சற்றே நீண்டு 
உயர்ந்திருப்பதும்‌, வெயிற்காலத்து இடியோசை என 
முழக்கமிடுவதும்‌, அகன்று கிழிந்து ஆடும்‌ செவிகள்‌ 
கொண்டதும்‌, வேங்கைமலர்‌ நிரப்புபோல்‌ முகத்திலும்‌ 
துதிக்கையிலும்‌ செம்புள்ளிகள்‌ கொண்டதுமான கரி 
தெய்வத்தின்‌ விழிதொடு வடிவம்‌. 


“யானையை வணங்குக, மைந்தா! யானைவடிவமென 
நம்மைச்‌ சூழ்ந்துள்ள மூதாதையரின்‌ வாழ்த்துக்களை 
ஏற்றுக்கொள்க!” என்று யமி சொன்னாள்‌. பகன்‌ எழுந்து 
தன்முன்‌ நிறைந்திருந்த இருளை மும்முறை 
உடல்வளைத்து நிலம்‌ நெற்றிதொட வணங்கினான்‌. 


[age] கெளதமவனம்‌ என்று அழைக்கப்பட்ட காட்டில்‌ 
அந்திவேள்விக்குப்‌ பின்‌ அனலவிந்த எரிகுளத்தைச்‌ 
சூழ்ந்து அமர்ந்திருந்த ஏழு இளமாணவர்களின்‌ நடுவே 
அமர்ந்து கெளதம ஏகபர்ணர்‌ கதை சொன்னார்‌. 
வேள்விச்சாலையில்‌ மூன்றுசுடர்‌ கொண்ட ஒற்றை 
விளக்கு மட்டுமே எரிந்தது. வெளியே நாணல்களின்‌ 
வழியாக காற்று ஓசையிட்டபடி சென்றுகொண்டிருந்தது. 
மிக அப்பால்‌ முதற்‌ கூகை சிறகடித்து சங்கொலிபோல்‌ 
குரலெழுப்பியது. மாணவர்கள்‌ கெளதமரின்‌ சொற்களை 
விழிகளால்‌ கேட்பவர்கள்‌ போலிருந்தனர்‌. 


“தளராத செவிகொண்டவர்களே, பிரம்மனின்‌ மைந்தர்‌ 
காசியபருக்கு தட்சனின்‌ மகள்களான அதிதி, திதி, தனு, 
காளிகை, தாம்ரை, குரோதவஸை, மனு, அனலை 
என்னும்‌ எட்டு அன்னையர்‌ துணைவியராயினர்‌. 
அவர்களில்‌ சுகி கருவுற்று நதையை ஈன்றாள்‌. நதையின்‌ 
மகளெனப்‌ பிறந்தவள்‌ வினதை. வினதையின்‌ மைந்தன்‌ 
எனப்‌ பிறந்தவன்‌ கருடன்‌. செம்பருந்துகளில்‌ 
குலமுதல்வன்‌. தழலே சிறகாகக்‌ கொண்டவன்‌. ஒளியென 
விரைவுள்ளவன்‌. சொல்லாளும்‌ அந்தணருக்கும்‌ 
புவியாளும்‌ ஷத்ரியர்களுக்கும்‌ காவல்தெய்வமென 
விண்திகழ்பவன்‌. அவனை வாழ்த்துக!” என்றார்‌ 
கெளதமர்‌. மாணவர்கள்‌ கைகூப்பி “ஆம்‌! ஆம்‌! ஆம்‌!” 
என வாழ்த்தினர்‌. 

கெளதமர்‌ சொன்னார்‌. அழிவற்றவராகிய காசியபர்‌ 
தன்னை மீண்டும்‌ மீண்டும்‌ பிறப்பித்துக்கொண்டு தன்‌ 
குருதியிலேயே தன்னைப்‌ பெருக்கி உலகை நிறைத்தார்‌. 


அவர்‌ அன்னை நாகங்களான கத்ருவையும்‌ 
வினதையையும்‌ மணந்தார்‌. இருவரும்‌ கணவரை 
மகிழ்வித்தனர்‌. “உங்களுக்கு நான்‌ 
அளிக்கவேண்டியதென்ன என்று சொல்லுங்கள்‌!” 
என்றார்‌ “ஆயிரம்‌ மைந்தர்‌, உலகை நிறைப்பவர்‌, 
அழிவற்றவர்‌” என்று கத்ரு கேட்டாள்‌. “உலகை நிறைத்து 
அழியாதிருப்பது சினமும்‌ வஞ்சமும்‌ விழைவுமே. 
அவையே உன்‌ மைந்தர்‌ ஆயிரவர்‌ ஆகுக” என்றார்‌ 
காசியபர்‌. 


இளையவளாகிய வினதையிடம்‌ “உன்‌ கோரிக்கை 
என்ன?” என்றார்‌. வினதை வணங்கி “எனக்கும்‌ மைந்தரே 
வேண்டும்‌. வெல்லற்கரியவர்‌, எழுமிடம்‌ துலங்குவோர்‌” 
என்றாள்‌. “வெல்லற்கரியது அனல்‌. எழுமிடம்‌ 
துலங்குவதும்‌ அதுவே” என்றார்‌ காசியபர்‌. ஆனால்‌ 
“அனல்‌ இரண்டே. விண்தழலும்‌ மண்தழலும்‌. அவை 
உனக்கு மைந்தர்‌ என்றாகுக!” வினதை மகிழ்ந்து 
வணங்கினாள்‌. “ஆனால்‌ கருதுக, அனல்‌ எழும்‌ 
கணத்தை அனலே முடிவுசெய்கிறது! மண்பொருள்‌ 
விண்பொருள்‌ அனைத்திலும்‌ உறையும்‌ அனலை எழுப்ப 
வல்லது தவம்‌ மட்டுமே” என்றார்‌ காசியபர்‌. 


அவ்வண்ணம்‌ இரு அன்னையரும்‌ கருவுற்றனர்‌. கத்ரு 
ஆயிரம்‌ முட்டைகளை ஈன்றாள்‌. இருளெழுந்ததுபோல்‌ 
ஆயிரம்‌ கருநாகங்கள்‌ அவற்றிலிருந்து வெளிவந்து 
மண்ணை நிறைத்தன. ஒன்று பிறிதொன்றுடன்‌ 
புணர்ந்து பெருகி அழிவின்மை கொண்டன. 
அனைத்துக்கும்‌ அடியில்‌ நிறைந்தன. 
அனைத்துக்குள்ளும்‌ நிறைந்து ஆட்டுவித்தன. 
அனைத்துக்கும்‌ நிழலென்றாகி உடனுறைந்தன. 
அனைத்து கூர்களிலும்‌ நஞ்சென்று எழுந்து 
அச்சுறுத்தின. 


வினதை இரு முட்டைகளை இட்டாள்‌. வெண்நிறமான 
ஒன்று. செந்நிறமான பிறிதொன்று. ஆயிரமாண்டுகாலம்‌ 
இரு முட்டைகளையும்‌ அவள்‌ அடைகாத்தாள்‌. அதற்குள்‌ 
கத்ருவின்‌ மைந்தர்‌ ஆயிரம்‌ மடங்கெனப்‌ பெருகி 
உலகாள்வதைக்‌ கண்டாள்‌. பொறுமையிழந்து 
வெண்முட்டையை கொத்தி உடைத்தாள்‌. உள்ளிருந்து 
சிறகுகள்‌ முழுமையடையாத பறவைக்குழவி ஒன்று 
வெளிவந்தது. தீட்டிய வாள்போல்‌ சுடரும்‌ அலகும்‌ 
வைரமணிக்‌ கண்களும்‌ கொண்டிருந்தது. துயருடன்‌ 
அன்னையை நோக்கி “அன்னையரின்‌ முதன்மை இயல்பு 
பொறுமையே. நீ பொறுமை இழந்தாய்‌. வளராச்‌ சிறகுகள்‌ 
கொண்டவனாக என்னை ஈன்றாய்‌. எனவே நீ 


ஆயிரமாண்டுகாலம்‌ அடிமையென்றாகி 
துயர்கொள்வாய்‌. அங்கே பொறுமையை 
கற்றுக்கொள்வாய்‌” என்றது. விண்நெருப்பாகிய 
அப்பறவை எழுந்து பறந்து சென்று கதிரவனை 
அடைந்து அவன்‌ தேர்ப்பாகனாகியது. ஒளிர்பவனாகிய 
அவனை அருணன்‌ என நாம்‌ வணங்குகிறோம்‌. அவன்‌ 
வாழ்க! 


துயர்கொண்ட வினதை மேலும்‌ ஆயிரமாண்டுகள்‌ 
அடைகாத்தாள்‌. காய்‌ கனிவதுபோல்‌ முட்டை 
உயிர்நிறைந்து ஓடு விரிசலிட்டது. விறகிலிருந்து 
செந்தழல்‌ எழுவதுபோல்‌ அதிலிருந்து செந்நிறமான 
பெருஞ்சிறகுகள்‌ கொண்ட கருடன்‌ வெளிவந்தான்‌. 
வேதியரின்‌ எரிகுளத்தில்‌ எழும்‌ அனலோனுக்கு நிகரான 
தூய்மையும்‌ ஆற்றலும்‌ கொண்டவன்‌. மண்ணிலிருந்து 
வேதச்சொற்களை அவியுடன்‌ விண்ணுக்குக்‌ 
கொண்டுசெல்லும்‌ அருள்கொண்டவன்‌. 
அழிவற்றவனாகிய செம்பருந்தை வணங்குக! அவன்‌ 
சொல்‌ இங்கே திகழ்க! 


கெளதமர்‌ சொல்லி நிறைந்து கைகூப்பியதும்‌ 


சூழ்ந்திருந்த மாணவர்கள்‌ கைகூப்பி “ஆம்‌! ஆம்‌! ஆம்‌!” 
என வணங்கினர்‌. 

(1௨26) புஷ்கரவனத்தில்‌ நாகர்குலத்து மூதன்னையான 
நித்யை சொன்னாள்‌. “அழகிய விழிகள்‌ கொண்டவளே, 
புவியைப்‌ படைத்த பிரம்மன்‌ விண்ணின்‌ 
உயரத்திலிருந்து அதை நோக்கியபோது அது புல்நுனிப்‌ 
பனித்துளி என நடுங்கிக்கொண்டிருப்பதை பார்த்தார்‌. 
அது ஏன்‌ என்று அறிந்துவர தன்‌ மைந்தர்களான மர்சி, 
புலகர்‌, புலஸ்தியர்‌, அங்கிரஸ்‌, அத்ரி ஆகிய ஐவரையும்‌ 
மண்ணுக்கு அனுப்பினார்‌. அவர்கள்‌ மண்ணுலகில்‌ 
அலைந்து திரிந்த பின்னர்‌ திரும்பிவந்து வணங்கினர்‌. 
ஒவ்வொருவரும்‌ தாங்கள்‌ கண்டதை சொன்னார்கள்‌.” 


மரீசி சொன்னார்‌. “தந்தையே, மண்ணுலகில்‌ கடல்கள்‌ 
பெருங்காற்றுகளால்‌ கொந்தளித்துக்கொண்டே 
இருக்கின்றன. புயல்கள்‌ காடுகளை அலையபடிக்கச்‌ 
செய்கின்றன. உச்சிமலைப்‌ பாறைகள்‌ கூட மழையால்‌ 
அறைபட்டும்‌ காற்றால்‌ அரிக்கப்பட்டும்‌ 
உருகிக்கொண்டிருக்கின்றன. பெரும்பசி கொண்டு 
அனைத்தையும்‌ உண்கிறது தழல்‌. நிலம்‌ பிளந்தெழுகிறது 
அனல்‌. இடி விழுந்து எரிகின்றன காடுகள்‌. மழை 
பொழிந்து மீண்டும்‌ அவை முளைத்தெழுகின்றன. 
ஐம்பெரும்‌ பருக்களும்‌ அங்கே அமைதியிழந்துள்ளன. 
அவை ஒன்றையொன்று அறைந்தும்‌ தழுவியும்‌ 
போரிட்டுக்கொண்டே இருக்கின்றன. அங்கே அமைதி 
என்பதே இல்லை.” 


பிரம்மனை வணங்கி புலகர்‌ சொன்னார்‌. “அரசே, அங்கு 
வாழும்‌ உயிர்களனைத்தையும்‌ ஆட்டுவிக்கின்றது 
பெரும்பசி. தீப்பற்றிக்கொண்டவைபோல பசியால்‌ 
அலறியபடி விலங்குகளும்‌ பறவைகளும்‌ பூச்சிகளும்‌ 
புழுக்களும்‌ அலைமோதுகின்றன. ஒன்றை ஒன்று 
கொன்று உண்கின்றன. ஒன்றை ஒன்று துரத்துகின்றன. 
ஒன்றிலிருந்து ஒன்று தப்பி ஓடுகின்றன. ஒன்றிடம்‌ 
ஒன்று அடைக்கலம்‌ புகுகின்றன. ஒன்றை ஒன்று 
காக்கின்றன. அங்கு நிகழ்ந்துகொண்டிருப்பது 
ஒருகணமும்‌ ஒழியாத பெரும்போர்‌.” 


புலஸ்தியர்‌ சொன்னார்‌. “தந்தையே, நான்‌ அங்கே 
கண்டது எந்த உயிராலும்‌ இன்னொன்றை 
புரிந்துகொள்ள இயலவில்லை என்பதையே. 
ஏனென்றால்‌ ஒவ்வொரு உயிருக்கும்‌ ஒவ்வொரு ஒலியே 


மொழியென்றுள்ளது. ஓர்‌ உயிருக்குள்ளேயே மொழிகள்‌ 
பல. மொழிகளுக்குள்ளேயே சொற்பொருட்கள்‌ பல. 
சொற்பொருட்களை ஒவ்வொருவரும்‌ அவரவர்‌ 
பட்டறிவும்‌ உய்த்தறிவும்‌ கொண்டு 
உருவாக்கிக்கொள்கிறார்கள்‌. ஆகவே எவரும்‌ எவரையும்‌ 
அங்கே புரிந்துகொள்வது இயல்வதுமல்ல. அதன்‌ 
விளைவாக ஒவ்வொருவரும்‌ பிற அனைவரையும்‌ 
அஞ்சுகிறார்கள்‌, ஐயம்கொள்கிறார்கள்‌, 
அருவருக்கிறார்கள்‌. அந்த அமைதியின்மையே எங்கும்‌ 
கொந்தளிக்கிறது.” 


அங்கிரஸ்‌ சொன்னார்‌. “மண்ணில்‌ ஒவ்வொரு உயிரும்‌ 
தன்‌ மகிழ்ச்சியும்‌ நிறைவும்‌ வேறெங்கோ இருப்பதாக 
எண்ணுகிறது. ஆகவே எங்கிருந்தாலும்‌ அது எங்கோ 
சென்றுகொண்டிருக்கிறது. எதையோ 
நாடிக்கொண்டிருக்கிறது. மானுடர்‌ இடம்பெயர்கிறார்கள்‌. 
விலங்குகளும்‌ பறவைகளும்‌ தடம்மாறுகின்றன. 
சின்னஞ்சிறு புழு ஒன்று உடலையே விரலென்றாக்கி 
உந்தி உந்தி நெளிவதை கண்டேன்‌. நீ விழைவதென்ன 
என்றேன்‌. நான்‌ அங்கே செல்ல விழைகிறேன்‌. 
எப்பாடுபட்டேனும்‌ அங்கே சென்றால்‌ மீண்டுவிடுவேன்‌ 
என்றது. நான்‌ அதை சுட்டுவிரலால்‌ தூக்கி அது 
எண்ணிய இடத்தில்‌ கொண்டுசென்று விட்டேன்‌. 
ஒருகணம்‌ அங்கே திளைத்துவிட்டு இங்கல்ல அங்கே என 
சுட்டி மீண்டும்‌ நெளியத்தொடங்கியது. ஒவ்வொரு 
உயிரும்‌ கொண்டிருக்கும்‌ இந்த நிறைவின்மையிலிருந்தே 
அனைத்து அலைகளும்‌ எழுகின்றன.” 


அத்ரி இறுதியாகச்‌ சொன்னார்‌. “நான்‌ ஒவ்வொரு உயிரின்‌ 
விழிகளையும்‌ அணுகி நோக்கினேன்‌. தந்தையே, 
ஒவ்வொரு உயிரும்‌ தான்‌ எவ்வண்ணம்‌ இருக்கிறோமோ 
அதுவல்ல தான்‌ என்று எண்ணுகின்றது. அவை 
தங்களுக்குள்‌ தங்களை வேவுபார்க்கின்றன. தங்களால்‌ 
தங்களை உந்தி நகர்த்தவும்‌ தூக்கி மேலெடுக்கவும்‌ 
முயன்றுகொண்டே இருக்கின்றன. தங்களைத்‌ தாங்களே 
நோக்கி ஏமாற்றம்‌ அடைகின்றன. தங்களை தாங்களே 
நோக்கிச்‌ சினம்கொள்கின்றன. தங்களை எண்ணி 
துயர்கொள்கின்றன. ஒருகணம்கூட தங்களுக்குள்‌ 
அமைந்து அவை நிறைவுகொள்வதில்லை. 
அந்நிறைவின்மையே இப்புவியை அலைக்கழியச்‌ 
செய்கிறது.” 


பிரம்மன்‌ ஐந்து மைந்தர்களையும்‌ நோக்கி “நீங்கள்‌ 
ஐவரும்‌ சொன்னது ஒன்றே. ஆனால்‌ முதல்‌ 
விதையிலிருந்தே பெருங்காடு எழுகிறது” என்றார்‌. தன்‌ 


மைந்தனாகிய யமனை அழைத்து “செல்க, தன்னில்‌ தான்‌ 
நிறைந்து அகம்‌ அசையாது அமைந்துள்ள ஓர்‌ உயிரை 
கண்டுவருக!” என்று அனுப்பினார்‌. புவியெங்கும்‌ 
ஏழாயிரம்‌ முறை சுற்றிவந்த யமன்‌ இறுதியில்‌ கிருஷ்ணை 
ஆற்றின்‌ நீராழத்தில்‌ பாசிபடிந்த பாறைகளுக்கு நடுவே 

றிதொரு குளிர்ந்த பாறையென அமைந்திருந்த ஆமை 
ஒன்றை கண்டான்‌. அது தன்னைத்தான்‌ சுற்றி 
இறுக்கிக்கொண்ட நாகம்‌. தன்‌ உடலனைத்தையும்‌ 
உள்ளிழுத்துக்கொண்டு பல்லாயிரமாண்டுகளாக 
தவமிருந்தது. “நீ நிலைபேறு கொண்டது எங்ஙனம்‌?” 
என்று யமன்‌ கேட்டான்‌. “இந்த ஓட்டுக்குள்‌ என்‌ உடல்‌ 
இடையின்றி நிறைந்து செறிவுகொண்டுள்ளது” என்றது 
ஆமை. “உள்ளே சிற்றசைவுக்கும்‌ இடமில்லை.” 


அந்த ஆமையின்‌ பெயர்‌ அகூபாரன்‌. அகூபாரன்‌ முன்‌ 
ஒரு தாமரை மலராகத்‌ தோன்றிய படைத்தோன்‌ 
சொன்னான்‌ “மைந்தா, சுழலும்‌ கதவு 
நிலைபெற்றமைவது அசையாக்‌ குடுமிக்குமிழியிலேயே. 
இப்புவியில்‌ ஒருவன்‌ நிலைபேறுகொண்டான்‌ எனில்‌ 
அவனில்‌ ஊன்றி சீராக நிகழும்‌ இச்சுழற்சி. நீ இப்புவியை 
தாங்குக!” அகூபாரன்‌ பேருருக்கொண்டு வானிலெழுந்து 
சென்று புவியை தன்‌ ஓட்டின்மேல்‌ ஏந்திக்கொண்டது. 
யுகயுகங்களாக அதன்‌ நிறைநிலைமேல்‌ அமைந்துள்ளது 
புவிச்சுழற்சி. 


நித்யை தன்‌ சிறுமகள்‌ மானசாதேவியிடம்‌ சொன்னாள்‌. 
“நாகர்களின்‌ முதன்மைத்தெய்வமாகிய அகூபாரனை 
வணங்குக! சொற்களில்‌ பொருள்‌ நிலைப்பதும்‌, 
பொருட்களில்‌ சுவை நிலைப்பதும்‌, நன்றுதீதுகள்‌ 
உருமாறாதமைவதும்‌, நிகழ்வனவும்‌ எண்ணுவனவும்‌ 
எல்லைகொள்வதும்‌ அவனாலேயே. நிலைபேறுகள்‌ 
அனைத்தும்‌ அவனே. ஆகவே நிலையின்மைகள்‌ 
அனைத்தும்‌ அவனால்தான்‌ அளவிடப்படுகின்றன. 
அவன்‌ நம்மையும்‌ நம்‌ குடியையும்‌ காத்தருள்க!” 


[image]iகிருஷ்ணசிலை என்னும்‌ சிற்றூரில்‌ 
ஊஷரகுடியின்‌ மூதன்னையாகிய யமி தன்‌ சிறுமைந்தன்‌ 
பகனிடம்‌ சொன்னாள்‌. “அழகிய தோள்கள்‌ 
கொண்டவனே, என்‌ நெஞ்சுக்கு இனியவனே, கேள்‌! 
இப்புவி அகூபாரன்‌ என்னும்‌ ஆமையின்‌ வளைந்த 
முதுகின்மேல்‌ அமைந்திருந்தது. ஆமை 
அசைவற்றதென்றாலும்‌ அதன்‌ முதுகின்‌ வளைவின்மேல்‌ 
புவிக்கோளம்‌ பதிந்தமைய முடியவில்லை. அசைந்தாடும்‌ 
புவியால்‌ முதுகு சோர்ந்த ஆமை அவ்வப்போது தன்‌ 
கால்களை எடுத்துவைத்து அலுப்பை 


தீர்த்துக்கொண்டது. அந்த அசைவில்‌ புவி திடுக்கிட்டு 
அசைந்தது. அந்த அசைவு புவியின்‌ ஒவ்வொன்றிலும்‌ 
வெளிப்பட்டது. மலைஉச்சியின்‌ பெரும்பாறைகள்‌ இடம்‌ 
மாறின. நதிகள்‌ தடம்‌ விலகி ஒழுகின. குளங்கள்‌ ஆடும்‌ 
கலத்து நீர்‌ என கொந்தளித்தன. ஒவ்வொரு உயிரும்‌ 
தன்னுள்‌ நீர்மை நலுங்குவதை உணர்ந்தது. ஒவ்வொரு 
எண்ணமும்‌ தத்தளித்தது. ஒவ்வொரு விழியும்‌ 
அலைபாய்ந்தது.” 


அப்போது சகூடம்‌ என்னும்‌ காட்டில்‌ சதபாகம்‌ என்னும்‌ 
பேராலமரத்தின்‌ கிளை ஒன்றில்‌ காளகி என்னும்‌ காகம்‌ 
கூடுகட்டி ஆறு முட்டைகளை இட்டு அதன்மேல்‌ அமர்ந்து 
அடைகாத்தது. தன்‌ உடல்சூட்டில்‌ ஒடுங்கிய முட்டைக்குள்‌ 
கருநீர்‌ நடுங்கி அதிர்ந்ததை காளகி உணர்ந்தாள்‌. முதலில்‌ 
அவள்‌ முட்டைகளை மென்பஞ்சு படுக்கையமைத்து 
சீரமைத்தாள்‌. பின்னர்‌ தன்‌ கூடு அசைகிறதோ என 
எண்ணி அதை கிளைமுடுக்கில்‌ நன்கமைத்தாள்‌. 
அக்கிளை அசைகிறதா என நோக்கினாள்‌. அந்த மரமே 
அசைகிறது என்று கண்டு சீற்றத்துடன்‌ “அசைவிலாத 
வேர்கொண்ட பெருமரம்‌ என உன்னை நம்பிவந்தேன்‌. 
என்னை ஏமாற்றிவிட்டாய்‌. உன்மேல்‌ தீச்சொல்லிடுவேன்‌” 
என்றாள்‌. 


சதபாகம்‌ துயருடன்‌ “நான்‌ என்ன செய்வேன்‌? மரங்களின்‌ 
நிலைக்கோள்‌ மலையிலிருந்து பெறப்படுவது. நோக்குக! 
இந்த மலையே நடுங்கிக்கொண்டிருக்கிறது” என்றது. 
காளகி அருகிருந்த மரங்களை பார்த்தாள்‌. அப்பால்‌ 
எழுந்து நின்றிருந்த மகாகூடம்‌ என்னும்‌ மலைமுடியை 
பார்த்தாள்‌. அதுவும்‌ நடுங்கிக்கொண்டிருந்தது. “அசலம்‌ 
என்று உனக்குப்‌ பெயர்‌. நீ அசைவுறுவதனால்‌ இனி 
உனக்கு அப்பெயரில்லை. அலைகொள்வதனால்‌ நீ 
தரங்கம்‌ என்றே அழைக்கப்படுக!” என்றாள்‌. மகாகூடம்‌ 
அவளை நோக்கி குனிந்து “மலைகளின்‌ அசைவின்மை 
மண்ணுக்குரியது. மண்‌ அசைவதை நீ அறிக!” என்றது. 


மண்ணில்‌ இறங்கி அதன்‌ அசைவை உணர்ந்த காளகி 
“அனைத்துப்‌ புவிநிகழ்வுகளும்‌ மண்ணின்‌ 
நிலைபெயராமையால்தான்‌ ஒப்பப்படுகின்றன. 
அனைத்தையும்‌ தாங்குவதனால்‌ தரித்ரி என 
பெயர்பெற்றவள்‌ நீ. அன்னையே, உன்‌ பொறுமை எங்கு 
சென்றது?” என்றாள்‌. புவிமகள்‌ அவளை நோக்கி “நான்‌ 
என்னைத்‌ தாங்கும்‌ பேராமை மீது நன்கமையவில்லை. 
அது இளைப்பாறும்பொருட்டு என்னை இடம்‌ 
மாற்றிக்கொள்கிறது. என்ன செய்வதென்று நான்‌ 
அறியேன்‌. என்னைப்‌ படைத்த பிரம்மனிடமே அதை நீ 


கேட்கவேண்டும்‌” என்றாள்‌. மும்முறை நிலத்தைக்‌ 
கொத்திய காளகி “படைத்தவனே, இங்கு வருக! எளிய 
கரியோளின்‌ சொல்லுக்கு மறுமொழி தருக! நீ நிறுத்தியது 
நிலைபெயரும்‌ என்றால்‌ உன்‌ சொல்‌ பொருளிழக்கிறது 
என்றே பொருள்‌” என்றாள்‌. 


அவள்‌ முன்‌ நான்முகம்‌ கொண்டு, மின்படையும்‌ 
தாமரையும்‌ ஏடும்‌ ஒருமைக்குறியுமென கைகள்‌ திகழ 
தோன்றிய படைப்பிறை சொன்னார்‌. “நான்‌ இப்புவியை 
நிலைபெயரா ஆமைமேல்‌ நிறுத்தினேன்‌. ஆனால்‌ 
இப்புவியில்‌ ஒவ்வொரு கணமும்‌ உயிர்கள்‌ பிறந்து 
உயிர்கள்‌ இறந்தாகவேண்டும்‌. பொருள்கள்‌ எழுந்து 
பொருள்கள்‌ மறைந்தாகவேண்டும்‌. மோதலும்‌ 
முயக்கமும்‌, வெல்லலும்‌ வீழ்தலும்‌, உண்ணலும்‌ 
உண்ணப்படுதலும்‌ நிகழ்ந்தாகவேண்டும்‌. அந்த 
முடிவிலாக்கோடி நிகழ்வுகள்‌ கொண்ட இப்புவி 
துள்ளித்திமிறிக்கொண்டுதான்‌ இருக்கமுடியும்‌. அசைவு 
அசைவின்மைமேல்‌ அமர்வதெங்ஙனம்‌ என்று நானும்‌ 
அறியேன்‌.” 


“அச்சொல்லை நான்‌ ஏற்க மாட்டேன்‌. 
படைப்பவனைவிட பெரியது படைப்பு. படைத்தல்‌ 
முழுமையடைந்ததுமே அது ஆசிரியன்‌ என அமர்ந்து 
படைத்தவனுக்கு கற்பிக்கத்‌ தொடங்குகிறது. 
முழுமைகொண்ட படைப்பு என்பது எவ்வினாவுக்கும்‌ 
எங்கோ விடையை வைத்திருக்கும்‌” என்றாள்‌ காளகி. 
“ஆம்‌, ஆனால்‌ அது உன்‌ வினா என்பதனால்‌ 
விடைதேடவேண்டியவள்‌ நீ. சென்று நோக்குக, மேலே 
அலைதிகழ்கையில்‌ அடியில்‌ அசைவின்மை கொண்ட 
ஒன்றை! அதன்மேல்‌ நிறுத்துவேன்‌ இப்புவியை” என்றார்‌ 
பிரம்மன்‌. 


காளகி தன்‌ ஊழ்கத்தால்‌ இமைக்கணத்தை ஏழாயிரம்‌ 
ஆண்டுகளாக ஆக்கி ஏழுமுறை புவியை சுற்றிவந்தாள்‌. 
அப்போது கண்டகவனம்‌ என்னும்‌ யானை ஒன்றை 
கண்டாள்‌. அது மிதக்கும்‌ படுமரம்‌ ஒன்றின்மேல்‌ நின்று 
மேலே படர்ந்திருந்த மூங்கில்தளிர்களை 
கொய்துகொண்டிருந்தது. நீர்த்துளிபோல்‌ அதன்‌ கரிய 
பேருடல்‌ ததும்பியது. அதன்‌ காதுகள்‌ விசிறின. துதிக்கை 
சுழன்றது. ஆனால்‌ அது நின்றிருந்த படுமரமோ 
உளைசேற்றில்‌ மிதந்து கிடந்தது. அதன்‌ உடலின்‌ 
அலைகள்‌ கால்களை சென்றடையவில்லை. 
அசைவிலாத கால்களினால்‌ படுமரத்தை அது அழுந்த 
நிறுத்தியிருந்தது. 


அதன்பின்னரே காளிகை உணர்ந்தாள்‌ யானைகள்‌ 
அனைத்துமே அவ்வியல்பு கொண்டவை என. 
காற்றிலாடும்‌ கிளை என உடல்‌ உலைய 
நின்றிருக்கையில்‌ அவற்றின்‌ கால்கள்‌ அசைவற்று 
மண்ணில்‌ நிலைகொண்டிருந்தன. “எந்தையே!” என 
அவள்‌ பிரம்மனை அழைத்தாள்‌. “யானைகளால்‌ 
தாங்கப்படட்டும்‌ இப்புவி. அசைவிலாத ஆமைமேல்‌ 
நின்று இதை தாங்கும்‌ ஆற்றல்கொண்டவை அவை.” 
பிரம்மன்‌ புன்னகைத்து “ஆம்‌, அந்த விடையை நானும்‌ 
சென்றடைகிறேன்‌. அவ்வாறே ஆகுக!” என்றார்‌. 


பிரம்மனின்‌ ஆணைப்படி எட்டு திசையானைகள்‌ 
அகூபாரனின்‌ மேல்‌ நின்று தங்கள்‌ தோள்களில்‌ புவியை 
தாங்கலாயின. அவற்றின்‌ உடல்‌ 
அசைந்துகொண்டிருக்கும்‌ புவியை ஏந்தியிருக்க 
அசைவில்லாத கால்கள்‌ ஆழத்துப்பாறைபோல்‌ தன்னில்‌ 
நிறைவடைந்து அமைந்த ஆமையின்மேல்‌ 
ஊன்றியிருந்தன. ஐராவதம்‌, புண்டரீகம்‌, வாமனம்‌, 
குமுதம்‌, அஞ்சனம்‌, புஷ்பதந்தம்‌, சார்வபெளமம்‌, 
சுப்ரதீகம்‌ என்னும்‌ எட்டு திசையானைகளை நம்‌ குடியின்‌ 
தெய்வங்களென்று வணங்கினர்‌ மூத்தோர்‌. புவிதாங்கும்‌ 
முடிவிலாக்‌ காலத்தின்‌ தனிமையில்‌ அவை துயருற்றன. 
அவற்றின்‌ நிழல்கள்‌ துணைவியராகுக என பிரம்மன்‌ 
ஆணையிட்டார்‌. குஞ்சரி, மாதங்கி, கஜை, கரிணி, 
சாமஜை, ஹஸ்தினி, பத்மை, விதந்தை என்னும்‌ எட்டு 
பிடியானைகள்‌ உருவாகின. அவை நமக்கு அருள்புரியும்‌ 
அன்னையர்‌ என்று வணங்குக!” என்று யமி சொன்னாள்‌. 


அவளை விழியிமைக்காமல்‌ நோக்கி அமர்ந்திருந்த 
பகனை இழுத்து தன்‌ வறுமுலைகளோடு சேர்த்தணைத்து 
முத்தமிட்டு “இருளும்‌ இருவகை என்று அறிக, மைந்தா! 
வெம்மைகொண்ட இருள்‌ களிறு. குளிர்பரவிய இருள்‌ 
பிடி. இருவகை இருள்களால்‌ வாழ்த்தப்பட்டவர்கள்‌ 
அரக்கர்‌ குடியினர்‌” என்றாள்‌. 


[ஙage]கெளதமவனத்தில்‌ வேள்விச்சாலையில்‌ 
இளமாணவர்களிடம்‌ கெளதம ஏகபர்ணர்‌ சொன்னார்‌. 
“முதல்‌ மைந்தனின்‌ தீச்சொல்லால்‌ வினதை கன்‌ 
தமக்கையான கத்ருவின்‌ அடிமையானாள்‌. அவளும்‌ 
தமக்கையும்‌ வான்நோக்கி நின்று விண்ணிலூரும்‌ 
அமரர்தலைவனை வாழ்த்துகையில்‌ அவன்‌ புரவியாகிய 
உச்சைசிரவஸின்‌ வால்‌ வெண்ணிறமானது என்று 
வினதை சொன்னாள்‌. கரியதென்று கத்ரு சொன்னாள்‌. 
தோற்பவர்‌ வெல்பவருக்கு ஆயிரமாண்டுகாலம்‌ 
அடிமையாகவேண்டும்‌ என்று அவர்கள்‌ பந்தயம்‌ 


இருக்கின்றது” என்றான்‌. நாகங்கள்‌ காற்றில்‌ நா நீட்டி 
தலைநெளித்து உடல்‌ முறுக்கி அசைந்தன. ஒன்றின்‌ 
அசைவு அக்கணமே பிறிதின்‌ உடலில்‌ நிகழ்ந்தது. ஒன்று 
சீறியபோது பிறிது சீறி எம்பியது. நடுவே நின்ற காற்று 
அஞ்சி சிலிர்த்துக்கொண்டது. 


விண்ணவர்‌ வகுத்த ஒருகணத்தில்‌ நான்கு நாகங்களும்‌ 
ஒன்றுடன்‌ ஒன்று பிணைந்துகொண்டன. வெண்ணிறக்‌ 
கருநிறத்‌ தசைகள்‌ ஒன்றேயென ஆகி இறுகிக்‌ கவ்வி 
ஒன்றை ஒன்று உடைத்து சிதைக்க முயன்றன. பின்‌ 
பெரும்‌ சீறலுடன்‌ அவை விடுவித்துக்கொண்டு 
விலகித்தெறித்து சினம்‌ கொண்டு காற்றில்‌ துடித்து 
தவித்தன. மீண்டும்‌ பாய்ந்து கவ்விக்கொண்டு இறுகி 
அதிர்ந்தன. ஒன்றையொன்று உருவி விடுவித்து 
வளைந்து பேரொலியுடன்‌ அறைந்துகொண்டன. 


ஜயன்‌ கேதுவை மடித்துத்‌ திருப்பி வளைத்து 
பின்பக்கமாகக்‌ கொண்டுசெல்ல அவன்‌ தசைகள்‌ இறுகி 
நரம்புகள்‌ புடைக்க வெட்டுண்டதுபோலத்‌ துடித்தான்‌. 
ஒருகணத்தில்‌ கேது மறுபக்கமாக ஜயனைத்‌ தள்ளி 
மடித்து ஓங்கியறைந்தான்‌. சீறியெழுந்து வந்த 
மகாஜயனை கேது கவ்விச்‌ சுருட்டி உதறி வளைக்க ஜயன்‌ 
எழுந்து அவர்கள்‌ நடுவே புகுந்து விலக்கி கேதுவை 
ஓங்கியறைந்தான்‌. அறைபடும்‌ அரவுடல்களின்‌ ஒலியை 
கூடிநின்ற ஒவ்வொருவரும்‌ காதால்‌ கண்களால்‌ தோலால்‌ 
உணர்ந்தனர்‌. கூட்டமெங்கும்‌ மூச்சொலிகள்‌ உரத்து 
ஒலித்தன. 


கணந்தோறும்‌ பெரும்பாம்புகளின்‌ சினம்‌ ஏறிக்கொண்டே 
சென்றது. அவை அறைந்தன, பின்னி நெரித்து இறுகித்‌ 
தெறித்து உடைந்து விலகி சீறி மீண்டும்‌ 
கவ்விக்கொண்டன. ஒற்றை அரவுடல்சுருளாக மாறி 
பேரொலியுடன்‌ மண்ணை அறைந்து விழுந்தன. 
புழுதியில்‌ புரண்டு திளைத்து துடித்து அவை எழுப்பிய 
மேகத்தில்‌ அவையே மறைந்தன. பின்‌ எழுந்து விலகி 
தொய்ந்து களைத்து நெளிந்தன. இயலாமையே 
வெறியாக மாற மீண்டும்‌ பாய்ந்து கவ்விப்புரண்டன. 
புழுதிபடிந்து வண்ணம்மாறிய நாகப்பேருடல்களில்‌ 
எழுந்த வியர்வை பனித்து சேறாகி வழிந்து மண்ணில்‌ 
சொட்டிச்‌ சிதறியது. 


சூழ்ந்திருந்த கூட்டம்‌ மூச்சே ஓசையாக 
ததும்பிக்கொண்டிருந்தது. நூற்றுக்கணக்கான நாகங்கள்‌ 
சீறி எழுந்து காற்றில்‌ நெளிந்த அலையபடிப்புக்கு நடுவே 
நான்கு பெருநாகங்களும்‌ ஒன்றைப்‌ பிறிதொன்று 


வைத்தனர்‌. மறுநாள்‌ இந்திரன்‌ தன்‌ பொற்புரவியில்‌ 
விண்ணில்‌ பறக்கையில்‌ கத்ருவின்‌ மைந்தர்களான 
ஆயிரம்‌ கருநாகங்கள்‌ ழு லி அதன்‌ வால்‌ என 
கவ்வித்தொங்கிக்கிடந்தன. கீழிருந்து நோக்கியபோது 
குதிரையின்‌ வால்‌ கருமையாகத்‌ தெரிந்ததைக்‌ கண்டு 
வினதை கத்ருவிடம்‌ தோற்றதாக ஒப்புக்கொண்டாள்‌. 
ஆயிரம்‌ ஆண்டுகள்‌ தன்‌ தமக்கையிடம்‌ அடிமையாக 
இருப்பதாக அவள்‌ சொல்லளித்தாள்‌.” 


தன்‌ அன்னையின்‌ அடிமைவாழ்வை 
முடித்துவைப்பதற்காக கருடன்‌ கத்ருவிடமும்‌ அவள்‌ 
மைந்தரிடமும்‌ பேசினான்‌. விண்ணவர்‌ உண்ணும்‌ 
அமுதை கொண்டுவந்து அளித்தால்‌ வினதையை 
விடுவிப்பதாக கத்ரு சொன்னாள்‌. அழிவின்மையை 
அளிக்கும்‌ அமுதை உண்டால்‌ தன்‌ மைந்தரால்‌ 
புவிநிறையும்‌ என கத்ரு எண்ணினாள்‌. கருடன்‌ தன்‌ 
அன்னையிடம்‌ வந்து வணங்கி விண்ணுலகை நோக்கி 
பறக்கவிருப்பதாகச்‌ சொல்லி வாழ்த்து கோரினான்‌. 
அன்னை அவன்‌ தலைதொட்டு வாழ்த்தினாள்‌. 
“விண்ணை எட்டும்வரை பறப்பதற்குரிய ஆற்றலை 
எவ்வண்ணம்‌ பெறுவாய்‌?” என்று வினதை கேட்டாள்‌. 
கருடன்‌ “ஆயிரம்‌ உயிர்களை உண்டால்‌ ஆயிரம்நாள்‌ 
பசியற்றிருப்பேன்‌” என்றான்‌. 


“கடல்நடுவே நிஷாதர்கள்‌ வாழும்‌ நிஷாதாலயம்‌ என்னும்‌ 
தீவுள்ளது. அங்கே சென்று பன்னிரண்டு லட்சம்‌ 
நிஷாதர்களை உண்டு உன்‌ சிறகுகளை 
வலுப்படுத்திவிட்டு மேலே எழுக! பன்னிரண்டு லட்சம்‌ 
நாட்கள்‌ நீ செல்லவேண்டியிருக்கும்‌. காணும்‌ 
நிஷாதர்களை எல்லாம்‌ உண்க! ஆயின்‌ ஒன்று கருதுக, 
அறியாமல்கூட அந்தணரை நீ உண்ணலாகாது!” 
என்றாள்‌ வினதை. “அந்தணரை எவ்வண்ணம்‌ 
அறிவது?” என்றான்‌ கருடன்‌. “உன்‌ அலகால்‌ அவர்களை 
கொத்தியதுமே அனலென அவர்கள்‌ சுடுவதை 
உணர்வாய்‌. அவர்களில்‌ எரியும்‌ வேதத்தின்‌ வெம்மை 
அது” என்று அன்னை சொன்னாள்‌. “அவ்வண்ணமே 
ஆகுக! என்று சொல்லி விடைபெற்று கருடன்‌ 
ண்ணுக்குக்‌ கிளம்பினான்‌. 


பன்னிரண்டாயிரம்‌ ஆண்டுகள்‌ விண்ணில்‌ பறந்து 
சென்று இனியில்லை என சிறகுகள்‌ ஓய்ந்து மண்ணுக்கு 
விழப்போகும்போது தொலைவில்‌ ஒரு வாயிலை அவன்‌ 
கண்டான்‌. அது முனிவர்கள்‌ வாழும்‌ வானுலகின்‌ 
நுழைவுமுகம்‌. அங்கே சென்று நின்று “காசியப 
முனிவரின்‌ குடிவழியில்‌ வந்தவனாகிய பறவைக்கரசன்‌ 


நான்‌. என்னை உள்ளே வந்து இளைப்பாற ஒப்புக!” 
என்றான்‌. நுழைவுக்‌ காவலனாகிய கந்தர்வன்‌ “அவர்‌ 
உன்னை தன்‌ மைந்தன்‌ என்று ஒப்புவாரென்றால்‌ 
உள்ளே நுழைக!” என்றான்‌. கருடன்‌ தன்‌ சிறகிலிருந்து 
இறகொன்றை எடுத்து அவனிடம்‌ அளித்து “இதை 
எந்தையிடம்‌ காட்டுக!” என்றான்‌. 


அந்தத்‌ தூவலைப்‌ பார்த்ததுமே “மைந்தா!” என 
அழைத்தபடி காசியபர்‌ நுழைவாயிலுக்கே ஓடிவந்தார்‌. 
அவனை அள்ளி நெஞ்சோடணைத்து தன்‌ 
தவச்சாலைக்கு அழைத்துச்சென்றார்‌. “உன்னை 
பார்ப்பதனால்‌ நூறாண்டுகள்‌ தவம்‌ செய்து பயனீட்டிய 
உவகையை அடைந்தேன்‌. மைந்தரே தந்தையருக்கு 
தெய்வவடிவம்‌ என்பதை இன்று உணர்ந்தேன்‌” என்றார்‌. 
“தந்தையே, நான்‌ பசித்தும்‌ களைத்தும்‌ இருக்கிறேன்‌. 
மண்ணில்‌ பன்னிரண்டு லட்சம்‌ நிஷாதர்களை உண்டு 
பசியடங்கியே விண்ணிலெழுந்தேன்‌. ஆனால்‌ என்‌ 
ஆற்றல்‌ தீர்ந்துவிட்டிருக்கிறது” என்றான்‌ கருடன்‌. 
காசியபர்‌ புன்னகைத்து “மைந்தா, மண்ணிலிருந்து 
விண்ணிலெழுந்தோறும்‌ நீ பேருருக்கொண்டபடியே 
இருக்கிறாய்‌. இப்போது நீ அங்குள்ள 
இமையப்பெருமலைத்‌ தொடரைவிட பெரிய சிறகுகள்‌ 
கொண்டிருக்கிறாய்‌. உன்‌ இறகுகள்‌ ஒவ்வொன்றும்‌ 
தென்பெருங்கடலின்‌ அலைகளைவிட நூறுமடங்கு 
பெரியவை என்று உணர்க! அங்கு உண்ட உணவு இங்கு 
ஒரு துளியென்றாகிவிட்டிருக்கிறது” என்றார்‌. “இங்கு என்‌ 
பசியை ஆற்ற நான்‌ செய்யவேண்டியதென்ன?” என்றான்‌ 
கருடன்‌. 


“இங்கே குடிகளால்‌ அன்னமும்‌ நீரும்‌ அளித்து 
விண்ணிலேற்றப்படும்‌ மூதாதையர்‌ வாழும்‌ மூச்சுலகம்‌ 
ஒன்றுள்ளது. மண்ணில்‌ இருந்த உணர்வுகள்‌ 
எஞ்சியிருப்பதனால்‌ விண்ணில்நிறைந்து 
தெய்வங்களாக ஆகாது அமைபவர்கள்‌ அவர்கள்‌. 
அங்கே வியோமசரஸ்‌ என்னும்‌ வாவி ஒன்றுள்ளது. 
அதில்‌ விஃபாவசு என்னும்‌ ஆமையும்‌ சுப்ரதீபன்‌ என்னும்‌ 
யானையும்‌ வாழ்கின்றன. அவை இங்கும்‌ தீராத 
பெரும்பூசலுடன்‌ உள்ளன?” என்றார்‌ காசியபர்‌. 


“அவர்களின்‌ கதையை சொல்கிறேன்‌ கேள்‌” என 
காசியபர்‌ தொடர்ந்தார்‌. “விஃபாவசு நாகர்களின்‌ 
குடிமூதாதை. மண்ணைத்தாங்கும்‌ அகூபாரன்‌ என்னும்‌ 
பேராமையின்‌ கொடிவழி வந்தவன்‌. அவன்‌ முதுகின்மேல்‌ 
கோட்டை ஒன்றைக்‌ கட்டி வாழ்ந்தனர்‌ நாகர்‌. தன்னுள்‌ 


அடங்கி இல்லையென்றே ஆகி வாழ்ந்தான்‌ விஃபாவசு. 
சுப்ர தீபன்‌ திசையானையாகிய சுப்ரதீகத்தின்‌ 
மைந்தர்மரபில்‌ வந்தவன்‌. அரக்கர்களாலும்‌ 
அசுரர்களாலும்‌ வணங்கப்படுபவன்‌.” 


நாகர்களுக்கும்‌ அரக்கர்களுக்கும்‌ போர்‌ 
நிகழ்ந்துகொண்டிருந்த காலம்‌ அது. அரக்கர்கள்‌ தங்கள்‌ 
குலமூத்தவராகிய சுப்ரதீபனின்‌ மேல்‌ ஏறி விற்களையும்‌ 
வேல்களையும்‌ கொண்டு நாகர்கள்மேல்‌ படைஎடுத்து 
வந்தனர்‌. நாகர்கள்‌ விஃபாவசுவின்‌ மேல்‌ ஏறி 
கோட்டைக்குள்‌ ஒளிந்துகொண்டனர்‌. அங்கிருந்து நச்சு 
அம்புகளை ஏவி அரக்கர்களை தாக்கினர்‌. அரக்கர்கள்‌ 
அவர்களைச்‌ சூழ்ந்து தீயிட்டனர்‌. அப்போதுதான்‌ 
நாகர்களின்‌ அந்த மலை என்பது ஒரு பெரும்‌ ஆமை என 
அவர்களுக்குத்‌ தெரிந்தது. அவர்கள்‌ சுப்ரதீபனை 
விஃபாவசுமேல்‌ ஏற்றி அதை புரட்டிப்போட முயன்றனர்‌. 


யானையும்‌ ஆமையும்‌ போரிட்டன. இரண்டு மலைகள்‌ 
முட்டிக்கொள்வதுபோல அப்போர்‌ நிகழ்ந்தது. ஆமையின்‌ 
ஓடுகள்‌ மேல்‌ முட்டி யானையின்‌ தந்தங்கள்‌ முறிந்தன. 
இறுதியில்‌ ஆமை யானையைக்‌ கவ்வி கீழே போட்டு 
அதன்மேல்‌ ஏறிக்கொண்டது. அந்த எடையால்‌ யானை 
உடல்திறந்து இறந்தது. யானையின்‌ தந்தங்களால்‌ 
அடிவயிற்றில்‌ குத்துபட்டு ஆமையும்‌ உயிர்விட்டது. இரு 
உடல்களையும்‌ புதைப்பதற்குரிய குழிகளை வெட்ட 
நாகர்களும்‌ அரக்கர்களும்‌ முயன்றனர்‌. அத்தனை பெரிய 
குழியை வெட்ட அவர்களால்‌ இயலவில்லை. ஆகவே 
அருகிருந்த ஒரு பிலத்தில்‌ இரு உடல்களையும்‌ போட்டு 
இறுதிக்கடன்‌ களை முடித்தனர்‌. 


“விண்ணுக்கு வந்த ஆமையும்‌ யானையும்‌ இங்கே 
வியோமசரஸில்‌ வாழ்கின்றன. இங்கே அவை 
ஒன்றையொன்று கொல்லமுடியாது. அவற்றின்‌ ஆற்றல்‌ 
அங்கே மண்ணில்‌ அவர்களின்‌ குலங்கள்‌ அளிக்கும்‌ 
பலிக்கொடைகளால்‌ ஆனது. ஆகவே முடிவில்லாமல்‌ 
அவர்கள்‌ இங்கே போரிட்டுக்கொண்டிருக்கிறார்கள்‌. 
அவர்களை நீ உண்பாயாக! உன்‌ பெரும்பசி அடங்கும்‌. 
இங்கிருந்து மீண்டும்‌ பன்னிரண்டுலட்சம்‌ ஆண்டுகள்‌ 
பறந்துசென்றால்தான்‌ நீ தேவருலகை அடைய முடியும்‌. 
அதற்கான ஆற்றலை நீ அவ்வுணவால்‌ அடைவாய்‌” 
என்றார்‌ காசியபர்‌. 


“எந்தையே, அவர்களும்‌ பேருருவர்கள்‌ அல்லவா? 
அவர்களை வென்று உண்ணும்‌ ஆற்றலை நான்‌ 
எவ்வாறு அடைவேன்‌?” என்று கருடன்‌ கேட்டான்‌. “நீ 


அந்தணருக்கும்‌ ஷத்ரியர்களுக்கும்‌ உகந்தவன்‌. அவர்கள்‌ 
செய்யும்‌ வேள்விகள்‌ அனைத்திலும்‌ ஒரு பகுதி உனக்கு 
அவியென்றாகுக! நீ அதனால்‌ ஆற்றல்பெற்றவன்‌ 
ஆவாய்‌” என்றார்‌ காசியபர்‌. காசியபரின்‌ ஆணைப்படி 
மண்ணில்‌ ஆயிரம்கோடி அந்தணர்‌ செய்துகொண்டிருந்த 
வேள்விகள்‌ அனைத்திலிருந்தும்‌ அவிப்பயன்‌ கருடனை 
வந்தடைந்தது. செஞ்சிறகு காலைமுகில்‌ என ஒளிவிட 
அவன்‌ வானுருக்கொண்டு எழுந்து வியோமசரஸ்‌ நோக்கி 
சென்றான்‌. 


கருடன்‌ பறந்துசென்று வியோமசரஸை அடைந்தான்‌. 
அங்கே யானையும்‌ ஆமையும்‌ இரு கடல்கள்‌ 
அலைகளால்‌ அறைந்துகொள்வதுபோல்‌ 
போரிட்டுக்கொண்டிருந்தன. கருடன்‌ அவர்கள்மேல்‌ 
பாய்ந்து தன்‌ உகிர்களாலும்‌ அலகாலும்‌ தாக்கினான்‌. 
நாகரும்‌ அரக்கரும்‌ அந்தணரும்‌ அளிக்கும்‌ அவிகள்‌ 
நடுவே என அப்போர்‌ நிகழ்ந்தது. ஒருகணம்‌ ஒருவர்‌ என 
அவர்கள்‌ முன்னெழுந்தனர்‌. மறுகணம்‌ இன்னொருவர்‌ 
வென்றுவந்தனர்‌. பன்னிரண்டு கப்‌ அந்தப்‌ போர்‌ 
நிகழ்ந்தது. மண்ணில்‌ அது பன்னிரண்டாயிரம்‌ 
ஆண்டுகளாக நீண்டது. நாள்‌ செல்லச்செல்ல 
நாகர்களின்‌ அவி குறைந்தது. அரக்கர்களின்‌ அவியும்‌ 
குறைந்தது. குறையாத அந்தணரின்‌ அவியால்‌ 
ஆற்றல்பெற்ற கருடன்‌ ஆமையையும்‌ யானையையும்‌ 
வென்றான்‌. 


அவற்றை தன்‌ இரு கால்களால்‌ கவ்வி எடுத்துக்கொண்டு 
விண்ணிலெழுந்த கருடன்‌ சேக்கேறி அமர்ந்து அவற்றை 
உண்ண ஓர்‌ இடத்தைத்‌ தேடி அலைந்தான்‌. அப்போது 
அந்தணர்‌ நாவிலெழுந்த வேதம்‌ சுபத்ரம்‌ என்னும்‌ 
பேராலமரமாக விண்ணில்‌ எழுந்து நின்றது. அதன்‌ 
தெற்குக்கிளையில்‌ அமர்ந்து அந்த ஆமையையும்‌ 
யானையையும்‌ கொன்று கிழித்துண்டு பசியடங்கினான்‌. 
க்‌ பொறுமையையும்‌ யானையின்‌ 

சையையும்‌ ஒருங்கே அடைந்தான்‌. மேலும்‌ 
பன்னிரண்டாயிரம்‌ மடங்கு பேருருக்கொண்டு 
விண்ணிலெழுந்து தேவருலகை அடைந்தான்‌. அங்கே 
தேவர்தலைவனை வென்று அமுதைக்‌ கவர்ந்துவந்து 
தன்‌ அன்னையை விடுவித்தான்‌. 


கெளதம ஏகபர்ணர்‌ சொன்னார்‌. “வேதச்சொல்லால்‌ 
வாழ்த்தப்பட்டவனை, அனலை சிறகென்றும்‌, 
மின்படையை அலகென்றும்‌, எரிமீன்களை 
விழிகளென்றும்‌ கொண்டவனை வணங்குக! நம்‌ 
குலத்திற்கு மூதாதையை, நம்‌ குடிகளுக்கு தெய்வத்தை, 


நம்‌ சொற்களுக்குக்‌ காவலை வழுத்துக! அவன்‌ நமக்கு 
என்றும்‌ அருள்க!” அவர்முன்‌ அமர்ந்திருந்த 
மாணவர்கள்‌ “ஆம்‌! ஆம்‌! ஆம்‌!” என்று உரைத்து 
கைகூப்பினர்‌. 

[[/age]வெள்ளி எழுந்துவிட்ட முதற்காலைப்‌ பொழுதில்‌ 
அஸ்தினபுரியின்‌ தெற்குக்‌ கோட்டைவாயிலுக்கு 
வெளியே காவலர்‌ தலைவனாகிய நிகும்பன்‌ மூன்று 
வீரர்களுடன்‌ காத்து நின்றிருந்தான்‌. கோட்டை மேல்‌ 
எரிந்த மீன்நெய்‌ விளக்குகளின்‌ மங்கிய செவ்வெளிச்சம்‌ 
கீழே விழுந்து புதர்களின்‌ இலைகளை மெருகு கொள்ளச்‌ 
செய்திருந்தது. ஆனால்‌ எதையும்‌ பிரித்தறிய முடியாதபடி 
அனைத்து பொருட்களையும்‌ ஒன்றுடன்‌ ஒன்று கலந்து 
ஒற்றைப்‌ பரப்பென ஆக்கியது அந்த வெளிச்சம்‌. 


காவல்வீரர்கள்‌ கால்‌ மாற்றி நின்றனர்‌. ஒருவன்‌ மெல்ல 
இருமினான்‌. அப்பால்‌ கோட்டைக்குள்‌ மையப்பாதையில்‌ 
ஒற்றைப்‌ புரவி இழுக்கும்‌ கூண்டு வண்டி ஒன்று ஒருங்கி 
நின்றிருந்தது. அகன்ற உடல்கொண்ட அந்த 
வண்டிக்குதிரை தலையை சிலுப்பி மணியோசை 
எழுப்பியபடியும்‌, குளம்பால்‌ தரையைத்‌ தட்டி 
பெருமூச்சுவிட்டபடியும்‌ காத்து நின்றது. அவர்கள்‌ அங்கு 
நிற்கத்‌ தொடங்கி மூன்று நாழிகைக்கு மேல்‌ 
ஆகிவிட்டிருந்தது. பின்னிரவுக்கு மேல்‌ எப்போது 
வேண்டுமென்றாலும்‌ ஏகாக்ஷர்‌ வரக்கூடும்‌ என்று 
சொல்லப்பட்டிருந்தது. 


அவனை ஆணையிட்டு அனுப்பிய கனகரிடம்‌ “அவரை 
எப்படி அறிவது?” என்று நிகும்பன்‌ கேட்டான்‌. கனகர்‌ 
“அவரே தன்னை அறிமுகம்‌ செய்துகொள்வார்‌” என்றார்‌. 
நிகும்பன்‌ சற்று தயங்கி உதடுகளை அசைப்பதற்கு 
முன்னரே “அவருக்கு அடையாளங்கள்‌ எதுவும்‌ 
தேவையில்லை. அவரைப்‌ பார்த்தாலே தெரியும்‌, 
அவரைப்போல்‌ பிறிதொருவர்‌ இப்புவியில்‌ இல்லை 
என்கிறார்கள்‌” என்றார்‌ கனகர்‌. நிகும்பன்‌ 
தலைவணங்கினான்‌. 


அங்கு வரும்வரை அவன்‌ உள்ளம்‌ கிளர்ச்சி கொண்டு 
உடலில்‌ நடுக்கு இருந்தது. தன்னைப்போல்‌ பிறிதொருவர்‌ 
புவியில்‌ இல்லாத மனிதர்‌ எப்படி இருப்பார்‌? அப்படி 
ஒருவர்‌ இருக்க வாய்ப்புண்டா என்ன? இறையுரு என்று 
வழங்கப்படும்‌ இளைய யாதவருக்கேகூட 
அவரைப்போன்றே தோற்றமளிக்கும்‌ பெளண்டரீக 
வாசுதேவர்‌ இருந்திருக்கிறார்‌. படைவீரர்களுக்கு அங்கு 
எவர்‌ வருவார்‌ என்று தெரிந்திருக்கவில்லை. 


அவர்களுக்கு அது வழக்கமான காவல்பணிகளில்‌ 
ஒன்று. அங்கு வந்து நின்றபின்னர்‌ ஏதோ உளவுப்பணி 
என்று புரிந்துகொண்டார்கள்‌. இருளுக்குள்‌ அசைவும்‌ 
ஓசையும்‌ இன்றி இருப்பதற்கான பயிற்சி அவர்களுக்கு 
இருந்தது. 


மிகத்‌ தொலைவில்‌ நரியின்‌ குரலொன்று கேட்டது. 
தெற்குக்‌ காடுகளுக்குள்‌ நரிகள்‌ மிகுதி என்று நிகும்பன்‌ 
அறிந்திருந்தாலும்‌ அக்குரல்‌ அவனை மெய்ப்பு 
கொள்ளச்செய்தது. மீண்டும்‌ நரிக்குரல்கள்‌ எழுந்தன. 
குரல்கள்‌ ஒன்றுடன்‌ ஒன்று கலந்து பெரிய நரிக்கூட்டம்‌ 
ஒன்று அணுகி வருவதுபோல தோன்றியது. அந்தப்‌ 
புலரிப்பொழுதில்‌ நரிக்கூட்டம்‌ கோட்டையை நோக்கி 
வருவதை அவனால்‌ புரிந்துகொள்ள முடியவில்லை. 
அவன்‌ கேட்டுப்‌ பழகிய கதைகள்‌ ஒவ்வொன்றாக 
நினைவுக்கு வந்தன. தன்‌ உடல்‌ குளிர்வதுபோல நடுக்கு 
கொள்வதை, கையின்‌ மயிர்கள்‌ மயிர்க்கோள்‌ கொண்டு 
எழுந்து நிற்பதை உணர்ந்தான்‌. 

தன்னை ஆற்றிக்கொள்ள வேண்டும்‌ என்று 
தனக்குத்தானே ஆணையிட்டுக்கொண்டான்‌. வருபவர்‌ 
ஒரு தனிமனிதர்‌, முதியவர்‌, முனிவர்‌ என்றார்கள்‌. அவர்‌ 
எத்தனை ஆற்றல்‌ கொண்டவராக இருப்பாரென்றாலும்‌ 
தனித்து வரும்‌ மானுடர்‌ மட்டுமே. மானுடரின்‌ 
ஆற்றல்களுக்கு எல்லை உண்டு. வீரன்‌ ஒருவனுக்கு 
அவன்‌ வாள்‌ அளிக்கும்‌ பாதுகாப்பு போதும்‌. அதற்கு 
அப்பால்‌ உள்ள விசைகளுடன்‌ அவன்‌ எந்நிலையிலும்‌ 
போரிட இயலாது. அவற்றுக்கு முன்‌ தன்னை 
முற்றளிப்பதே அவன்‌ செய்யக்கூடுவது. பணிவது 
அல்லது இறப்பது. இரண்டுமே அளித்தல்தான்‌. அவன்‌ 
மீண்டும்‌ நீள்மூச்சுவிட்டான்‌. 


புதருக்குள்‌ மெல்லிய அசைவொன்று தெரிந்தது. 
அவர்கள்‌ நால்வருமே அவ்வசைவை ஒரே கணத்தில்‌ 
பார்த்தார்கள்‌. மிகத்‌ தொலைவில்‌ மிக மெல்லிய அசைவு. 
அதிலிருந்தே அது மானுட அசைவென்று எப்படி விழியும்‌ 
செவியும்‌ உணர்ந்ததென்று அவன்‌ வியந்தான்‌. 
புலன்களை கருவியாகக்‌ கொண்டு அறியும்‌ 

ழ்புலனுக்கு எண்ணும்‌ எல்லைக்கு அப்பால்‌ செல்லும்‌ 

றனுள்ளது போலும்‌. அவன்‌ அது உளமயக்கா என்று 
எண்ணி மேலும்‌ கூர்ந்து பார்த்தான்‌. மானுட 
அசைவேதான்‌. ஆனால்‌ அப்போதும்‌ அது 
புதர்களுக்கிடையே எழுந்த சலசலப்பாகவே இருந்தது. 
உருவென எதுவும்‌ தெளியவில்லை. அவன்‌ “வருகிறார்‌” 
என்றான்‌. “ஆம்‌” என்றான்‌ காவல்வீரன்‌. 


அவர்களின்‌ குரல்‌ அவர்களின்‌ அச்சத்தை குறைத்தது. 
அவர்கள்‌ இருளுக்குள்‌ விழிகூர்ந்து நின்றனர்‌. 
வெளிச்சமென எதுவும்‌ உடன்கொண்டு 
செல்லக்கூடாதென்று அவனுக்கு ஆணை இருந்தது. அது 
ஏன்‌ என்று அவனுக்குப்‌ புரியவில்லை. கனகர்‌ அதை 
சொன்னபோது மாற்று உசாவவும்‌ அவனால்‌ 
இயலவில்லை. அவன்‌ கை தன்‌ இடையிலிருந்த 
குறுவாளை தொட்டுக்கொண்டிருந்தது. “வேல்கள்‌ 
ஒருங்கியிருக்கட்டும்‌” என்று அவன்‌ சொன்னான்‌. “ஆம்‌” 
என்று காவல்வீரர்கள்‌ உரைத்தனர்‌. ஆனால்‌ அது 
வெறுமனே குரல்களை கேட்டுக்கொள்வதற்காகத்தான்‌. 


இருளுக்குள்‌ மெல்லிய மானுட நிழற்கோட்டுருவம்‌ 
தோன்றியது. ஆனால்‌ அது அங்கே ஒரு நிழலசைவாக 
நின்றுகொண்டிருப்பதுபோல இருந்தது. அல்லது மானுட 
உரு ஒன்று அலைகளில்‌ நீர்ப்பாவை என 
நெளிவதுபோல்‌. அல்லது அது மானுட உருவே அல்ல. 
துணியில்‌ உருவாக்கிய வடிவொன்று அங்கே 
கட்டிப்போடப்பட்டு காற்றில்‌ நெளிகிறது. ஆனால்‌ அது 
பெரிதாகி அணுகி வந்துகொண்டிருந்தது. அவன்‌ மேலும்‌ 
எண்ணுவதற்குள்‌ அருகிலிருந்த வீரன்‌ “உடற்குறை 
கொண்ட மனிதர்‌” என்றான்‌. “ஆம்‌” என நிகும்பன்‌ 
பெருமூச்செறிந்தான்‌. 


மானுட அசைவை உருவாக்குவது கால்கள்‌ தான்‌ என்று 
அவனுக்கு அப்போதுதான்‌ புரிந்தது. கால்களில்‌ 
இசைவிலோ வளைவிலோ சிறு பிழையிருந்தால்கூட 
கைகளும்‌ கோணலாகிவிடுகின்றன. உடலசைவே 
முற்றாக மாறிவிடுகிறது. மானுடனின்‌ உடலில்‌ அவனை 
மண்ணில்‌ நிலைநிறுத்தும்‌ நடுத்தூண்‌ ஒன்று உள்ளது, 
விழிக்குத்‌ தெரியாதது. அவ்வுடலில்‌ அது சரிந்திருக்கிறது. 
உடற்பிழை நிழலசைவில்‌ பல மடங்காக பெருகித்‌ 
தெரிகிறது. தொலைவில்‌ நோக்குகையில்‌ அது மானுட 
அசைவு அல்ல என்றே தோன்ற வைத்துவிடுகிறது. 


மேலும்‌ அணுகியபோது அவர்‌ உடலை அவன்‌ 
தெளிவாகவே பார்த்தான்‌. இரு கால்களும்‌ நாணிழுத்து 
கட்டப்பட்ட வில்கள்போல வெளிப்பக்கமாக நன்கு 
வளைந்திருந்தன. ஆகவே முதுகு நன்றாக தாழ்ந்து இரு 
கால்களில்‌ எழுந்து வரும்‌ தவளைபோல்‌ தோன்றினார்‌. 
காற்றில்‌ நீந்துபவர்போல கைகளைத்‌ துழாவி தலையை 
முன்னால்‌ நீட்டி நடந்துவந்தார்‌. ஆனால்‌ உடற்குறை 
கொண்டவர்கள்‌ நடப்பதற்கு கொள்ளும்‌ இடரை அவர்‌ 
அடைந்ததாகத்‌ தெரியவில்லை. மிக இயல்பாக நீரில்‌ 
தவளை என நீந்தி அருகணைந்தார்‌. சற்று அப்பால்‌ 


நின்றபின்‌ “நான்‌ ஏகாக்ஷன்‌. உங்கள்‌ அரசின்‌ 
அழைப்பிற்கேற்ப வந்தவன்‌. கூர்ம முனிவரின்‌ வழி வந்த 
ஹடயோகி” என்றார்‌. 


அவர்‌ குரல்‌ இளமைந்தர்களுக்குரியது என்பதே அவனை 
மெய்ப்புகொள்ளச்‌ செய்தது. மிக இனியது. அவனிடம்‌ 
மட்டுமே இனிய நற்சொல்‌ ஒன்றை உரைப்பதுபோல்‌ 
ஒலித்தது. அவன்‌ தலைவணங்கி தொண்டையைத்‌ தீட்டி 
“வணங்குகிறேன்‌, முனிவரே. தங்களுக்காகவே இங்கு 
காத்து நின்றிருக்கிறோம்‌” என்று சொன்னான்‌. “நன்று” 
என்றபடி அவர்‌ மேலும்‌ அணுகி வந்தார்‌. அவர்களுக்குப்‌ 
பின்னாலிருந்து வந்த நெய்விளக்குகளின்‌ வெளிச்சத்தில்‌ 
அவருடைய தோற்றம்‌ தெளிந்தது. கால்களின்‌ வளைவு 
அவர்‌ உடலின்‌ அனைத்து தசைகளையும்‌ விந்தையான 
முறையில்‌ இழுத்து முறுக்கி கட்டியிருந்தது. 
நாணேற்றப்பட்ட பல்வேறு வில்களை சேர்த்து வைத்தது 
போலிருக்கிறது அவர்‌ உடல்‌ என்று அவன்‌ 
எண்ணினான்‌. அருகில்‌ வந்தபோது நெடுந்தொலைவு 
நடந்ததற்கான மூச்சிளைப்பு சற்றும்‌ அவரில்‌ 
இல்லையென்பதை கண்டான்‌. 


“நான்‌ அஸ்வகடகத்திலிருந்து வருகிறேன்‌” என்றார்‌ 
ஏகாக்ஷர்‌. “அது நெடுந்தொலைவாயிற்றே?” என்றான்‌ 
நிகும்பன்‌. “ஆம்‌, அங்குதான்‌ எவரையும்‌ காணாமல்‌ 
கங்கையை கடக்க முடிகிறது” என்றார்‌ ஏகாக்ஷர்‌. 
நிகும்பன்‌ “அது கைவிடப்பட்ட துறை. இப்பொழுதில்‌ 
அங்கு படகுகள்‌ இருக்காது” என்றான்‌. “நான்‌ படகுகளில்‌ 
ஏறுவதில்லை” என்றார்‌ ஏகாக்ஷர்‌. “நீந்தியா வந்தீர்கள்‌?” 
என்று அவன்‌ கேட்டான்‌. அவர்‌ மறுமொழி சொல்லாமல்‌ 
“செல்வோமா?” என்றார்‌. 


அப்போதுதான்‌ அவர்‌ தலை சற்றே திரும்ப அவன்‌ 
அவருடைய முகத்தை பார்த்தான்‌. ஒருகணம்‌ எந்த 
எண்ணமும்‌ இல்லாமலேயே அவன்‌ அஞ்சி கைகள்‌ 
நடுங்கலானான்‌. அதன்பின்னரே அந்த விந்தை அவன்‌ 
எண்ணத்தை சென்றடைந்தது. அவர்‌ முகத்தில்‌ 
ஒற்றைவிழிதான்‌ இருந்தது. நெற்றிக்கு ஏறத்தாழ நடுவே 
அந்த விழி இமை திறந்து அவனை பார்த்தது. அவன்‌ 
அது ஏதேனும்‌ ஒப்பனையா என்று அகம்‌ பதறினான்‌. 
ஆனால்‌ அந்த விழி உயிரின்‌ நுண்ணசைவும்‌ ஒளியும்‌ 
கொண்டிருந்தது. 

அப்படி ஒரு முகம்‌ புவியில்‌ இயல்வதே அல்ல. இரு 
விழிகளில்‌ ஒன்று வெறும்‌ குழியாக இருப்பதையோ, 
இமையால்‌ மூடப்பட்டிருப்பதையோ, சுருங்கி சிறு தடமாக 


இருப்பதையோ அவன்‌ பார்த்திருக்கிறான்‌. இன்னொரு 
விழியின்‌ தடமே இன்றி முகத்தின்‌ நடுவே ஒற்றை விழி 
இருக்கக்கூடும்‌ என அவன்‌ எண்ணியதே இல்லை. 
அவனை உணர்ந்த அவர்‌ புன்னகையுடன்‌ “எனது விழி 
அவ்வாறுதான்‌. என்னை ஏகாக்ஷன்‌ என்று 
அழைப்பார்கள்‌. எனது மைந்தர்களும்‌ இவ்வியல்பு 
கொண்டவர்களே” என்றார்‌. நிகும்பன்‌ “வணங்குகிறேன்‌, 
முனிவரே. தங்களுக்காக அமைச்சர்‌ காத்திருக்கிறார்‌. 
வருக!” என்று சொன்னான்‌. 


அவரை அழைத்து வண்டி அருகே கொண்டுசென்றான்‌. 
அவர்‌ கோட்டைக்குள்‌ நுழைந்தபோது “தங்கள்‌ 
காலடிகளால்‌ இந்நகர்‌ நிறைவடைக!” என முகமன்‌ 
உரைத்தான்‌. வண்டியின்‌ அருகே சென்று அதன்‌ 
திரையை விலக்கி “தங்களுக்காக” என்று அவன்‌ 
சொன்னதும்‌ அவர்‌ அதன்‌ படிகளில்‌ காலூன்றி ஏறி 
அமர்ந்து திரையை மூடிக்கொண்டார்‌. 
வண்டியோட்டியிடம்‌ செல்க என்று கையசைத்துவிட்டு 
நிகும்பன்‌ தன்‌ புரவியில்‌ ஏறிகொண்டான்‌. 


[।agelஅரண்மனை முகப்பில்‌ கனகர்‌ அவர்களுக்காக 
காத்து நின்றிருந்தார்‌. வண்டி புஷ்பகோஷ்டத்தின்‌ பெரிய 
முற்றத்தில்‌ கல்பாவிய தரையில்‌ சகடங்கள்‌ கடகடத்து 
ஒலிக்க நின்று திரும்பியதும்‌ படிகளில்‌ நின்றிருந்த 
கனகர்‌ காற்றில்‌ பறந்த சால்வையை அள்ளி தோளில்‌ 
சுற்றிக்கொண்டு உடல்குலுங்க அவர்களை நோக்கி 
வந்தார்‌. நிகும்பன்‌ முன்னால்‌ சென்று தலைவணங்கி 
“வந்திருக்கிறார்‌, அமைச்சரே” என்றான்‌. முகத்திலிருந்தே 
அவனது உணர்வுகளை அவர்‌ புரிந்துகொண்டு தானும்‌ 
முகமாற்றம்‌ அடைந்தார்‌. “உள்ளிருக்கிறாரா?” என்று 
மெல்லிய குரலில்‌ கேட்டார்‌. “ஆம்‌” என்றான்‌. சொற்கள்‌ 
வெறுமனே ஓலியென பொருள்கொள்ளும்‌ தருணம்‌ அது 
என உணர்ந்தான்‌. 


கனகர்‌ அந்த வண்டியின்‌ அருகே சென்று தலைவணங்கி 
“ஏகாக்ஷரே, நான்‌ அஸ்தினபுரியின்‌ கெளரவ அரசரின்‌ 
தலைமை அமைச்சன்‌ கனகன்‌. தங்களை 
இவ்வரண்மனைக்கு வரவேற்கிறேன்‌. தங்கள்‌ வரவு நலம்‌ 
கூட்டுக!” என்றார்‌. திரையை விலக்கி வண்டியிலிருந்து 
வளைந்த கால்களை வெளியே எடுத்துவைத்து இறங்கிய 
ஏகாக்ஷர்‌ கைகளை இருபுறத்திலிருந்தும்‌ வீசி எடுத்துக்‌ 
கொண்டுவந்து சேர்த்து குவித்து “நலம்‌ பெருகுக!” 
என்றார்‌. “தாங்கள்‌ அரண்மனையில்‌ சற்றே 
இளைப்பாறலாம்‌” என்றார்‌ கனகர்‌. “நான்‌ 
இளைப்பாறுவதில்லை, என்‌ விழி மூடுவதில்லை” என்று 


அறிந்து ஒன்றுள்‌ ஒன்று சுருண்டு புடவியழிந்து 
காலமழிந்து திளைத்துக்‌ கொண்டிருந்தன. 
அலையடிக்கும்‌ பாம்புகள்‌. சிறியவை மெலிந்தவை 
எலும்பெழுந்தவை. செதிலரித்தவை. எண்ணை 
மின்னுபவை. அவையனைத்தும்‌ நாவுகளாகி ஒன்றையே 
ஓசையின்றிக்‌ கூவின “கொல்‌! கொல்‌! கொல்‌!” 


நேரம்‌ செல்லச்செல்ல அரவுடல்கள்‌ களைத்து 
வலுவிழந்தன. அறைபட்டு வீங்கிய தசைகள்‌ வலியில்‌ 
விம்மின. தொய்ந்து நீர்ப்பாம்புகள்‌ போல சொட்டித்‌ 
துவண்டன. அசைந்து தலைதூக்கவே அவை முழு 
உடலையும்‌ நெரித்து வளைந்தெழவேண்டியிருந்தது. 
பலமுறை தலைதாக்கி துவண்டு விழுந்து , பின்‌ 
எழுந்ததுமே சீறிப்பறந்து சென்று மீண்டும்‌ 
பிணைந்துகொண்டன. விலகி தலைகளால்‌ அறைந்து 
உடல்களால்‌ மோதி துடிதுடித்து மீண்டும்‌ 
பற்றிக்கொண்டன. 


மாலையிறங்கிக்கொண்டிருந்தது. தென்சரிவில்‌ இருண்ட 
இருமேகங்களாக ராகுவும்‌ கேதுவும்‌ தோன்றி 
நெடுமூச்சுடன்‌ நோக்கி நின்றனர்‌. மேற்குச்சரிவில்‌ 
பொன்னொளிர்‌ கவசத்துடன்‌ தேவசேனாபதி தன்‌ 
காவலர்களின்‌ போரை நோக்கினான்‌. நாற்றிசை 
தேவர்களும்‌ கைகளைக்‌ கட்டிக்கொண்டு 
விழியிமைக்காமல்‌ நோக்கினர்‌. குளிர்ந்த அந்திக்காற்று 
மேற்கிலிருந்து ஏரியலைகள்மேல்‌ தவழ்ந்து 
பாசிமணத்துடன்‌ வீசிக்‌ கடந்துசென்று 
வடக்குக்கோட்டையைத்‌ தாண்டி புராணகங்கையின்‌ 
மரக்கூட்டங்களை உலையச்செய்தது. 


இருபக்கமும்‌ மாறிமாறி தூக்கி வீசப்பட்ட நான்கு 
பெருநாகங்களும்‌ புழுதியில்‌ ஈரத்துடன்‌ நெளிந்து 
புரண்டன. “என்‌ தசைகள்‌ தளர்ந்துவிட்டன மூத்தவரே” 
என்றான்‌ மகாஜயன்‌. “இக்கணத்தில்‌ அவை 
சிதைந்தழியுமென்றால்‌ அதுவே இறுதி விடுதலை. எழுக!” 
என்று சொல்லி ஜயன்‌ ஓங்கி மண்ணை அறைந்து 
எழுந்தான்‌. “இனி என்னால்‌ முடியாது மூத்தவரே” 
என்றான்‌ ராகு. “இதோ, விண்ணக மூதாதையருக்கு நாம்‌ 
கடன்தீர்க்கும்‌ கணம்‌ இது... எழுக!” என்று சொல்லி 
தலைசொடுக்கி நிலத்தைக்‌ கொத்தி எழுந்தான்‌ கேது. 


இடத்தொடையை ஓங்கியறைந்து வளைந்தெழுந்து 
வாய்திறந்து சீறிப்பாய்ந்தான்‌ ராகு. அவன்‌ உடலைக்‌ 
கவ்வி வளைத்து இறுக்கிக்கொண்டான்‌ மகாஜயன்‌. 
கேதுவும்‌ ஜயனும்‌ மாறி மாறி அறைந்துகொண்டனர்‌. 


ஏகாக்ஷர்‌ சொன்னார்‌. “ஆம்‌, கேட்டிருக்கிறேன்‌” என்றார்‌ 
கனகர்‌. 


“எனக்கு இன்நீர்‌ மட்டும்‌ கொடுங்கள்‌. இப்போதே அரசியை 
சந்திக்கிறேன்‌” என்றார்‌ ஏகாக்ஷர்‌. “வருக!” என்று கனகர்‌ 
அவரை அழைத்துச்‌ சென்றார்‌. பின்னர்‌ திரும்பி 
நிகும்பனிடம்‌ “நீயும்‌ வா” என்றார்‌. “நானா?” என்றான்‌ 
நிகும்பன்‌. “இங்கு ஏவலர்கள்‌ குறைவாகவே 
இருக்கிறார்கள்‌” என்று கனகர்‌ சொன்னார்‌. 
பெரும்பாலானோர்களை கோட்டைக்காவலுக்கே 
அனுப்பிவிட்டதும்‌ அரண்மனையில்‌ உண்மையில்‌ 
காவல்‌ என்றே எதுவும்‌ இல்லை என்றும்‌ நிகும்பன்‌ 
அறிந்திருந்தான்‌. குருக்ஷேத்ரத்திலிருந்து மேலும்‌ 
படைகளைத்‌ திரட்டி அனுப்பும்படி ஆணை வந்திருந்தது. 
படைபயின்ற அனைவருமே 
சென்றுகொண்டிருந்தார்கள்‌. 


நிகும்பன்‌ பிற காவலர்களை அங்கே நிற்கும்படி 
கையசைவால்‌ சொல்லிவிட்டு கனகரின்‌ பின்னால்‌ 
சென்றான்‌. நீண்ட இடைநாழியில்‌ சென்றபோது நண்டு 
அசைவதுபோல ஏகாக்ஷர்‌ நடந்தார்‌. அவருடைய 
உடலசைவின்‌ ஒருமையை சற்று கழித்துதான்‌ அவன்‌ 
புரிந்துகொண்டான்‌. பெரும்பாலும்‌ உடற்குறை 
உள்ளவர்கள்‌ அவ்வுடற்குறையை நிரப்பும்பொருட்டு பிற 
உறுப்புகளை பயன்படுத்துவார்கள்‌. அதில்‌ உடல்‌ஒருமை 
கூடாமையால்‌ அவர்களின்‌ ஆற்றல்‌ பெரும்பகுதி 
அலைவுகளில்‌ வீணாகும்‌. ஏகாக்ஷர்‌ தன்‌ உடலை அதன்‌ 
அமைப்புக்கேற்ப நன்கு பழக்கியிருந்தார்‌. 
முதற்பார்வையில்‌ அவர்‌ அசைவுகள்‌ தேவையற்ற 
அலைவுகளாகத்‌ தோன்றினாலும்‌ அழகிய நடனம்போல்‌ 
ஒத்திசைவு கொண்டிருந்தன. எடையிலாது நீரில்‌ 
மிதக்கும்‌ தவளை பின்னங்கால்களின்‌ மிகச்‌ சிறிய 
உந்தலிலேயே நெடுந்தொலைவுக்கு பறப்பதுபோல்‌ 
செல்லக்கூடியது. நீரிலென காற்றிலும்‌ அதனால்‌ மிதந்து 
முன்செல்ல இயலும்‌. 


பேரரசியின்‌ மாளிகை முகப்பை அடைந்ததும்‌ கனகர்‌ 
“அரசி நேற்று மாலை முதலே தங்களுக்காக 
காத்திருக்கிறார்‌, முனிவரே” என்றார்‌. ஏகாக்ஷர்‌ ஒன்றும்‌ 
சொல்லவில்லை. கனகர்‌ இங்கு நில்‌ என்று நிகும்பனிடம்‌ 
கைகாட்டிவிட்டு விரைந்த காலடிகளுடன்‌ அகத்தளத்தின்‌ 
படிகளிலேறி உள்ளே சென்றார்‌. ஏகாக்ஷர்‌ 
அவ்வரண்மனையின்‌ பெரிய மரத்தூண்களையும்‌ அவை 
இணைந்து உருவாக்கிய குவைமாடத்தையும்‌ 
நோக்கியபடி நின்றார்‌. அவன்‌ அவருடைய ஒற்றை 


விழியை பார்த்துக்கொண்டிருந்தான்‌. மானுட 
விழிகளைவிட இருமடங்கு பெரியது அது. எருமைவிழி. 
விலங்கு விழிகளுக்குரிய வெறிப்பு கொண்டது. கரிய 
வைரம்போல்‌ உள்ளொளி நிறைந்தது. அவன்‌ அவ்விழி 
தன்னை பார்க்கலாகாதென்று எண்ணினான்‌. ஒருகணம்‌ 
அது சுழன்று அவனைத்‌ தொட்டு மீண்டபோது மெய்ப்பு 
கொண்டான்‌. 


கனகர்‌ உள்ளிருந்து வந்து தலைவணங்கினார்‌. “அரசி 
அவையமர்ந்துவிட்டார்‌. தங்களை பார்க்க விழைகிறார்‌” 
என்றார்‌. “நன்று” என்றபடி ஏகாக்ஷர்‌ படிகளில்‌ ஏறி 
அகத்தளத்தின்‌ முதன்மைக்‌ கூடத்திற்குள்‌ நுழைந்தார்‌. 
தானும்‌ தொடர்வதா என்று நிகும்பன்‌ தயங்க விழிகளால்‌ 
தொடரும்படி காட்டிவிட்டு கனகர்‌ முன்னால்‌ சென்றார்‌. 
தன்‌ பணி என்ன என்பதை நிகும்பன்‌ 
புரிந்துகொண்டான்‌. ஏகாக்ஷரின்‌ அருகே நிற்பது. 
தேவையென்றால்‌ வாளை உருவி அவர்‌ கழுத்தை 
வெட்டும்‌ வாய்ப்புடன்‌. 


அகத்தளத்தில்‌ சேடியரன்றி காவலென்று 
எதுவுமிருக்கவில்லை. பெருங்கூடத்தை ஒட்டிய 
சிற்றறைக்குள்‌ கனகர்‌ அவரை அழைத்துச்சென்றார்‌. 
அங்கே தாழ்வான பெரிய பீடத்தில்‌ பட்டு விரிக்கப்பட்ட 
மெத்தை மேல்‌ காந்தாரி அமர்ந்திருந்தாள்‌. பெரிய 
வெண்ணிற உடலில்‌ இளஞ்செந்நிற ஆடை 
அணிந்திருந்தாள்‌. விழிமூடி நீலப்பட்டாடை கட்டப்பட்ட 
அவள்‌ முகமும்‌ உடலும்‌ குருதி இன்றி வெளிறி இருந்தன. 
நிகும்பன்‌ அதற்கு முன்‌ சில விழாக்களில்‌ மட்டுமே 
பேரரசியை பார்த்திருந்தான்‌. அப்போது மின்னும்‌ 
அருமணிகளும்‌ பொற்பூண்களுமாக அவள்‌ 
ஆலயக்கருவறையிலிருந்து எழுந்த தாய்த்தெய்வம்‌ 
போலிருந்தாள்‌. இப்போது குட்டிகளை ஈன்றுசலித்த ஏதோ 
அறியாக்‌ குகைவிலங்குபோல்‌ தோன்றினாள்‌. 


மூச்சு இளைக்க, அணிகள்‌ ஒலிக்க காந்தாரி மெல்லிய 
குரலில்‌ “அமர்க, முனிவரே! தாங்கள்‌ இவ்வரண்மனைக்கு 
வந்தது நல்லூழ்‌ என அமைக! என்‌ குலமும்‌ 
கொடிவழியினரும்‌ நலம்‌ பெறுக! என்‌ தலை தங்கள்‌ 
காலடிகளில்‌ அமைக!” என்றாள்‌. இடக்கையை தாக்கி 
அவளை வாழ்த்தியபின்‌ கனகர்‌ காட்டிய பட்டு 
விரிக்கப்பட்ட சிறிய பீடத்தில்‌ உடலை வளைத்து 
ஏகாக்ஷர்‌ அமர்ந்தார்‌. ஒன்பது உடன்பிறந்தவர்களும்‌ 
ஒவ்வொருவராக வந்து அவளுக்குப்‌ பின்னால்‌ 
நின்றனர்‌. பானுமதியும்‌ அசலையும்‌ வந்து அறையின்‌ 
சாளரத்தோரமாக நின்றார்கள்‌. பானுமதி விழிகாட்ட 


அசலை பக்கத்து அறையின்‌ கதவை திறந்தாள்‌. 
அதற்கப்பால்‌ இருந்த இருண்ட அறையில்‌ 
கெளரவர்களின்‌ அரசியர்கள்‌ செறிந்திருக்கிறார்கள்‌ 
என்று நிகும்பனுக்கு புரிந்தது. 


இன்னீர்‌ குடுவையுடன்‌ சேடி வந்து பணிந்தாள்‌. ஏகாக்ஷர்‌ 
அதை வாங்கி ஓசையில்லாமல்‌ அருந்தினார்‌. மலரில்‌ 
தேனுண்ணும்‌ சிட்டுபோல என நிகும்பன்‌ எண்ணினான்‌. 
நோக்க நோக்க அவர்‌ உடலின்‌ அத்தனை அசைவும்‌ 
விழிக்கு இனிதாவதன்‌ விந்தையை அவன்‌ உணர்ந்தான்‌. 
காந்தாரி வணங்கி “தாங்கள்‌ அறிந்திருப்பீர்கள்‌, 
முனிவரே. அங்கு பெரும்போர்‌ 
நிகழ்ந்துகொண்டிருக்கிறது. எங்கள்‌ மைந்தர்கள்‌ 
களம்பட்டுக்கொண்டிருக்கிறார்கள்‌. ஒவ்வொரு நாளும்‌ 
இறப்புச்செய்திகளுடன்‌ பொழுது விடிகிறது. நேற்று பகல்‌ 
போரில்‌ என்‌ குடியின்‌ தலைமகன்‌ பீஷ்ம பிதாமகர்‌ 
வீழ்ந்திருக்கிறார்‌. எங்கள்‌ படைகள்‌ அங்கே திகைத்து 
சோர்ந்து நின்றிருக்கின்றன. இனி என்ன ஆகும்‌ என்று 
எவராலும்‌ சொல்ல இயலவில்லை” என்றாள்‌. 


இன்நீர்‌ குடுவையை திரும்ப அளித்து, ஏவல்பெண்டு 
நீட்டிய பட்டுத்துணியால்‌ வாயையும்‌ தாடியையும்‌ 
துடைத்துவிட்டு ஏகாக்ஷர்‌ மெல்லிய கனைப்பொலி 
எழுப்பினார்‌. தளர்ந்த குரலில்‌ “நான்‌ அந்தப்‌ போரை 
பார்க்க விழைகிறேன்‌, முனிவரே” என்று காந்தாரி 
சொன்னாள்‌. ஏகாக்ஷர்‌ புன்னகைத்து “நான்‌ இதை 
எதிர்பார்த்தேன்‌” என்றார்‌. “பேரழிவு அங்கு நிகழ்கிறது. 
அதைப்பற்றி எதுவும்‌ எண்ணாமல்‌, ஒரு சொல்லும்‌ 
செவிகொள்ளாமல்‌, இங்கு அறைகளில்‌ மூடி 
இருந்துவிடவேண்டுமென்றுதான்‌ நேற்று வரை 
எண்ணிக்கொண்டிருந்தேன்‌. பிதாமகர்‌ நேற்று களத்தில்‌ 
விழுந்த செய்தி வந்ததும்‌ என்‌ எண்ணம்‌ மாறிவிட்டது. 
இனி இவ்வாறு எதையுமறியாமல்‌ இங்கிருப்பதில்‌ 
எப்பொருளுமில்லை. எத்தனை வாயில்களை 
மூடினாலும்‌ எப்படி உள்ளத்தை சுருட்டி 
அடக்கிக்கொண்டாலும்‌ இந்தப்‌ போர்‌ என்னை வந்து 
சேர்ந்துகொண்டுதான்‌ இருக்கும்‌.” 


“போரிலிருந்து விலகியிருக்கையில்‌ அது 
பேய்களைப்போல்‌ பேருருக்கொள்கிறது. ஒன்று நூறு 
ஆயிரம்‌ கோடி என பெருகி என்னைச்‌ சூழ்ந்து 
துயரளிக்கிறது. போரை எதிர்கொள்ள ஒரே வழி போரில்‌ 
ஈடுபடுவதே. அப்போரை நேரிலென காண விழைகிறேன்‌. 
நானும்‌ என்‌ மைந்தருடன்‌ அக்களத்தில்‌ நின்று உடனாட 
எண்ணுகிறேன்‌” என்றாள்‌ காந்தாரி. “அக்களத்தில்‌ 


நின்றிருத்தலே இங்கே இருந்து அடையும்‌ பெருந்துயரை 
வெல்வதற்கான ஒரே வழி. இங்கிருந்தால்‌ நான்‌ 
அடைவது வினாக்களின்‌ துயர்‌. அங்கு நின்றிருந்தால்‌ 
அடைவது விடைகளின்‌ துயர்‌. இது பேய்களால்‌ 
அளிக்கப்படுவது, அது தெய்வங்களின்‌ கொடை.” 


ஏகாக்ஷர்‌ புன்னகைத்து “ஆம்‌” என்றார்‌. காந்தாரி 
“அதற்கேதேனும்‌ வழியுண்டா என்று அமைச்சரிடம்‌ 
கேட்டேன்‌. அவர்‌ நிமித்திகரிடம்‌ உசாவியபோது தங்கள்‌ 
பெயரை சொன்னார்‌. ஆகவேதான்‌ தங்களை அழைத்து 
வரும்படி செய்தி அனுப்பினேன்‌. அஸ்தினபுரிக்கு 
இத்தனை அருகே தாங்கள்‌ இருப்பது இப்போதுதான்‌ 
தெரிந்தது” என்றாள்‌. “நான்‌ இங்கிருந்தது தற்செயலே” 
என்றார்‌ ஏகாக்ஷர்‌. “எங்கிருக்கிறேன்‌ என்பதை எவரேனும்‌ 
சொல்லியே நான்‌ அறிகிறேன்‌.” காந்தாரி “எனக்கு போரை 
காட்ட தங்களால்‌ இயலுமா?” என்றாள்‌. 


இனிய மென்குரலில்‌ “ஆம்‌, போரை நான்‌ உங்களுக்கு 
காட்டமுடியும்‌” என்றார்‌ ஏகாக்ஷர்‌. பானுமதி “அதற்கு முன்‌ 
நான்‌ ஒன்று கேட்க விழைகிறேன்‌, முனிவரே. இந்தப்‌ 
போரை இவ்வண்ணம்‌ நேரிலென காண்பது எங்களுக்கு 
மெய்யாகவே நலம்‌ பயக்குமா?” என்றாள்‌. ஏகாக்ஷர்‌ 
அவளை நோக்கி “சிறுதுயர்கள்‌ அழிப்பவை. 
பெருந்துயர்கள்‌ விடுதலை செய்பவை. இருவகை 
விடுதலை. இறப்பு அல்லது மெய்மை. இவ்விரண்டும்‌ 
நன்றே” என்றார்‌. காந்தாரி கைநீட்டி “ஆம்‌, அதுவே நான்‌ 
எண்ணியது. நான்‌ உங்கள்‌ சொற்களினூடாக அப்போரை 
பார்க்கிறேன்‌. அது என்னை விடுதலை செய்யட்டும்‌” 
என்றாள்‌. 


“அரசி, அங்கே இருக்கும்‌ கெளரவ அரசிகளில்‌ எவர்‌ இந்த 
பத்து நாட்களில்‌ ஒருமுறையேனும்‌ ஒரு துண்டேனும்‌ 
இனிப்பு உண்டார்களோ அவர்கள்‌ உடனே விலகிச்செல்ல 
வேண்டும்‌” என்றார்‌ ஏகாக்ஷர்‌. பானுமதி அசலையை 
பார்க்க அவள்‌ உள்ளே சென்றாள்‌. அங்கிருந் 
பெரும்பாலான கெளரவ அரசிகள்‌ கிளம்பிச்செல்லும்‌ 
அணியோசைகளும்‌ ஆடையொலிகளும்‌ கேட்டன. 
அசலை வெளியே வந்து பானுமதியிடம்‌ உதடசையாமல்‌ 
அவர்கள்‌ சென்றுவிட்டார்கள்‌ என்றாள்‌. பானுமதி 
தலையசைத்தாள்‌. “சொல்க, முனிவரே” என்றாள்‌ 
காந்தாரி. 

ஏகாக்ஷர்‌ “அரசி, என்னால்‌ இப்பருப்பொருள்வெளியில்‌ 
பிறர்‌ பார்ப்பதை மட்டுமே பார்க்கமுடியும்‌. ஆனால்‌ என்‌ 
ஊழ்கத்தால்‌ பிறருடைய உள்ளங்களுக்குள்‌ புகுந்து 


அவர்கள்‌ பார்ப்பதை நானும்‌ பார்க்க முடியும்‌. இந்தப்‌ 
போரை முழுதாக பார்க்கும்‌ ஒருவரின்‌ உள்ளத்திற்குள்‌ 
புகுந்து அவர்‌ பார்ப்பதை உங்களுக்கு சொல்கிறேன்‌. அது 
உங்கள்‌ இளையவர்‌ சகுனியோ மைந்தனோ அல்லது 
பிறரோ ஆக இருக்கலாம்‌. எவரென தெரிவு 
செய்யவேண்டியவர்‌ நீங்கள்தான்‌” என்றார்‌. 


பானுமதி ஏதோ சொல்வதற்குள்‌ காந்தாரி கை நீட்டி 
“சஞ்சயனின்‌ விழிகள்‌! அவ்விழிகளை தாங்கள்‌ 
கொள்க!” என்றாள்‌. “அவருடைய ஆடையோ அவர்‌ 
புழங்கும்‌ பொருளோ ஒன்று எனக்கு வேண்டும்‌” என்றார்‌ 
ஏகாக்ஷர்‌. கனகர்‌ “ஒருகணம்‌” என்று சொல்லிவிட்டு 
வெளியே பாய்ந்தார்‌. அங்கு அவர்‌ சேடிப்பெண்ணுக்கு 
ஆணையிடும்‌ ஓசை கேட்டது. 


ஏகாக்ஷர்‌ “இதை திருஷ்டிகல்பம்‌ எனும்‌ கலை என்பர்‌. 
இக்கலை முற்காலத்தில்‌ முனிவர்களால்‌ உயிர்‌ அகலும்‌ 
நிலையிலிருக்கும்‌ பேரறிஞன்‌ ஒருவனின்‌ கல்வி அவன்‌ 
உடலுடன்‌ முற்றழியாமல்‌ பிறரால்‌ 
பெற்றுக்கொள்ளும்பொருட்டு உருவாக்கப்பட்டது. அந்த 
உள்ளத்தின்‌ அடுக்குகளில்‌ இருக்கும்‌ அனைத்து 
அறிதல்களையும்‌ இளைய மாணவன்‌ ஒருவன்‌ 
பெற்றுக்கொண்டு அதை தொடர்ந்து எடுத்துச்செல்வான்‌. 
இக்கலையைப்‌ பயில ஒன்றுநோக்கும்‌ விழி தேவை. 
அதன்‌ பொருட்டு விழிகளிலொன்றை குருடாக்கிக்‌ 
கொள்ள வேண்டுமென்று நெறியிருந்தது” என்றார்‌. 


“தொன்றுதொட்டே இக்கலை பயிலப்பட்டுள்ளது. 
வேதங்கள்‌ இம்மண்ணில்‌ அழியாதிருந்தது 
இவ்வாறுதான்‌. என்‌ குடியில்‌ நூறு தலைமுறைகளாக 
மூதாதையர்‌ இக்கலையை பயின்றிருந்தனர்‌. அவர்களின்‌ 
நெடுநாள்‌ இறைவேண்டலின்‌ விளைவாக என்‌ 
முதுதந்தை ஒற்றை விழியுடன்‌ பிறந்தார்‌. பன்னிரு 
தலைமுறைகளாக எங்கள்‌ குடியில்‌ மூத்த மைந்தர்‌ 
ஒற்றைவிழியுடனேயே பிறக்கிறார்கள்‌. ஏகாக்ஷ குலம்‌ 
என்று நாங்கள்‌ அமைக்கப்படுகிறோம்‌.” 


“இக்கலையை உலகியலின்‌ பொருட்டு நாங்கள்‌ 
பயன்படுத்தலாகாது. ஆனால்‌ இதன்‌ விளைவாக 
இப்புவியில்‌ முன்னர்‌ நிகழாத ஒன்று நிகழ்கிறது. 
பெரும்போர்‌ ஒன்று பெண்டிரால்‌ முற்றறியப்படுகிறது. 
அரசி, இன்றுவரை வேறெந்தப்‌ பெண்ணும்‌ இப்படி ஒரு 
பெரும்போரை அணுகியிருந்து முழுதறியவில்லை என்று 
உணர்க! இன்றுவரை ஷத்ரியப்‌ பெண்களில்‌ 
மெய்யறிதலில்‌ பெருங்குறைபாடென இருந்தது இதுவே. 


அவர்களின்‌ வாழ்க்கையின்‌ அனைத்துமே போரால்‌ 
முடிவாகின்றன. போரை அவர்கள்‌ அறிவதே இல்லை.” 


“இன்று அறியும்‌ இந்த மெய்மை உங்கள்‌ குலத்தில்‌ என்றும்‌ 
திகழ்க!” என்றார்‌ ஏகாக்ஷர்‌. “உங்கள்‌ குடியிலிருந்து 
பெண்கொள்வோரிடம்‌ இம்மெய்யறிதல்‌ கடந்து 
செல்லட்டும்‌. ஷத்ரியப்‌ பெண்கள்‌ அனைவரிடமும்‌ இது 
நிலைத்து வளர்க! பாரதவர்ஷத்தில்‌ என்றும்‌ இனி 
அன்னையர்‌ குரலும்‌ போர்முடிவுகளில்‌ ஒலிக்கட்டும்‌. இனி 
இப்படியொரு பெரும்போர்‌ இம்மண்ணில்‌ நிகழாதொழிக! 
அரசி, அதன்பொருட்டே என்‌ தவப்பயனை இழந்தும்‌ 
இதற்கு துணிகிறேன்‌.” 


கனகர்‌ உள்ளே வந்து சிறிய மரப்பேழை ஒன்றை அருகே 
வைத்தார்‌. ஏகாக்ஷர்‌ அதைத்‌ திறந்து அதிலிருந்து 
பருத்திச்‌ சால்வை ஒன்றை வெளியே எடுத்தார்‌. அதை 
தன்‌ கைகளில்‌ மடித்து வைத்துக்கொண்டு ஒற்றைவிழி 
திறந்திருக்க நோக்கிக்கொண்மருந்தார்‌. “நான்‌ 
சஞ்சயனை பார்க்கிறேன்‌. அவன்‌ தன்‌ அரசர்‌ 
திருதராஷ்டிரருடன்‌ அமர்ந்திருக்கிறான்‌” என்றார்‌. 
மெல்ல முனகியபடி முன்னும்பின்னும்‌ அசைந்தார்‌. 


“அவர்கள்‌ மலைச்சரிவில்‌ அமர்ந்திருக்கிறார்கள்‌. 
பந்தங்களின்‌ ஒளியில்‌ நிழல்கள்‌ நீண்டு விழுந்துள்ளன. 
நான்‌ அவன்‌ நிழல்‌ என அருகே தோன்றுகிறேன்‌. 
நிழலென அவன்‌ என்னை எண்ணுகிறான்‌. ஆனால்‌ 
பந்தங்கள்‌ இருக்கும்‌ திசையிலேயே நிழல்‌ எப்படி 
விழமுடியுமென அவனுடைய கலங்கிய உள்ளம்‌ 
உணரவில்லை. நான்‌ மெல்ல குறுகி அவனை 
அடைகிறேன்‌. அவன்‌ உடலுடன்‌ 
பொருந்திக்கொள்கிறேன்‌” என்று ஏகாக்ஷர்‌ 
சொல்லத்தொடங்கினார்‌. 

[ஙage]நீலப்பட்டுத்‌ துணியால்‌ மூடிக்‌ கட்டப்பட்டிருந்த 
காந்தாரியின்‌ விழிகளை தன்‌ இமையா ஒற்றைவிழியால்‌ 
நிலைகொண்டு நோக்கியபடி ஏகாக்ஷர்‌ சொன்னார்‌. 
“அரசி, இப்போது பின்னிரவு. மலையடிவாரத்தில்‌ தன்‌ 
குடில்முற்றத்தில்‌ நிலத்தில்‌ விரிக்கப்பட்ட ஈச்சையிலை 
முடைந்த படுக்கையில்‌ திருதராஷ்டிரர்‌ புரண்டு புரண்டு 
படுத்தபடி முனகிக்கொண்டிருக்கிறார்‌. அவர்‌ அருகே 
காலடியில்‌ நான்‌ அமர்ந்திருக்கிறேன்‌. அவருடைய 
துன்பத்தின்‌ ஒலி மட்டும்‌ அந்த இருளில்‌ 
நிறைந்திருக்கிறது.” 


திருதராஷ்டிரரின்‌ விம்மல்‌ இருமலாகியது. நெஞ்சைப்‌ 
பற்றியபடி மூச்செறிந்து பின்‌ செறிகுரலில்‌ சொன்னார்‌. 
அவர்‌ உடலில்‌ பாய்ந்த அம்புகள்‌ ஒன்றொழியாமல்‌ 
என்னுடவிலும்‌ பாய்ந்ததென்ன, சஞ்சயா? முதிரா 
இளமையில்‌ அவருடன்‌ மற்போருக்கு எழுந்தவன்‌ நான்‌. 
அந்த நாளை இன்றென அருகே உணர்கிறேன்‌. அன்று 
என்னைத்‌ தூக்கி நிலத்தில்‌ அறைந்தார்‌. கொல்‌ கொல்‌ 
என முழங்கியது களம்‌. நான்‌ தோற்றுவிட்டேன்‌ என 
உணர்ந்தேன்‌. “கொல்லுங்கள்‌... கொல்லுங்கள்‌!” என்று 
கூவி நிலத்தை கையால்‌ அறைந்தேன்‌. என்‌ முகத்தை 
மண்ணில்‌ உருட்டிக்கொண்டேன்‌. “கொல்‌ பீஷ்மா, 
அதுதான்‌ மற்போரின்‌ விதி. அந்த விதி இல்லையேல்‌ 
பலமுள்ளவர்கள்‌ மாறிமாறிப்‌ போரிட்டு 
காயமடைவார்கள்‌. நாட்டில்‌ பலமற்றவர்களே 
எஞ்சுவார்கள்‌. ஆகவே போர்‌ தொடங்கினால்‌ ஒருவரின்‌ 
இறப்பில்தான்‌ முடிந்தாகவேண்டும்‌” என்றார்‌ 
போர்நடுவராகிய பலாஹாஸ்வர்‌. அன்று நான்‌ இறந்தேன்‌. 


னால்‌ எந்தை என்‌ உடல்மேல்‌ இருந்த தன்‌ காலை 
எடுத்துவிட்டு குனிந்து “முழு ஆயுளுடன்‌ இரு, மகனே” 
என்றபின்‌ வெளியேறினார்‌. கீழே கிடந்த நான்‌ கையை 
ஊன்றி எழுந்தேன்‌. இரு கைகளாலும்‌ மண்ணை ஓங்கி 
ஓங்கி அறைந்தபடி ஓலமிடத்‌ தொடங்கினேன்‌. 
வாழ்க்கையை மாற்றியமைக்கும்‌ எந்த முதன்மை 
அறும்‌ பேருவகையாகவோ பெருந்துயராகவோ 
நம்மை அடைகிறது. பெருந்துயரென அடைவதே மேலும்‌ 
சிறந்த மெய்யறிதல்‌. கூரிய அம்பு என நம்மை தைத்து 
உள்நுழைகிறது அது. சஞ்சயா, என்‌ எடையும்‌ வெறியும்‌ 
ஒரு பொருட்டே அல்ல என்றும்‌ தசைகளை ஆள்வது 


உள்ளே நிலைகொண்ட தெய்வமே என்றும்‌ அதுவே 
போரை நிகழ்த்துகிறது என்றும்‌ அன்று அறிந்தேன்‌. நான்‌ 
என்னை அறிந்த முதற்தருணம்‌ அது. அன்று மீண்டும்‌ 
பிறந்தேன்‌. 


அன்று இரு கைகளையும்‌ விரித்தபடி சென்று அவர்‌ 
காலடியில்‌ விழுந்து அழுதேன்‌. “ஞானமற்ற குருடன்‌, 
பிதாமகரே... எளியவன்‌... எனக்கு அறிவை புகட்டுங்கள்‌. 
என்னை உங்கள்‌ மாணவனாக ஏற்றுக்கொள்ளுங்கள்‌. 
உங்கள்‌ பாதங்களே என்‌ தெய்வங்கள்‌” என்றேன்‌. அவர்‌ 
என்‌ தோளைத்‌ தழுவி தன்னுடன்‌ இறுக்கிக்‌ கொண்டார்‌. 
“மூடா, எளியவன்‌ என்று என்‌ முன்‌ வந்து எப்படிச்‌ 
சொல்வாய்‌ நீ?” என்றார்‌. “நீ அஸ்தினபுரியின்‌ பேரரசன்‌. 
உன்‌ பாதங்களில்‌ பாரதவர்ஷம்‌ வந்து பணியும்‌. என்‌ 
வில்மேல்‌ ஆணை?” என்று சொன்ன அவர்‌ குரல்‌ என்றும்‌ 
என்னுடன்‌ இருந்தது. மூதாதையர்‌ உடனிருப்பதுபோல. 
யயாதியும்‌ ஹஸ்தியும்‌ குருவும்‌ சந்தனுவும்‌ 
விசித்திரவீரியனும்‌ அருகமைவதுபோல. “நான்‌ என்றும்‌ 
உன்னுடன்‌ இருப்பேன்‌. என்‌ வாழ்வின்‌ இறுதிக்கணம்‌ 
வரை” என்றார்‌ எந்தை. 


அன்று உணர்ந்த அவர்‌ உடல்மணத்தை ஒருநாளும்‌ என்‌ 
மூக்கு மறந்ததில்லை. கங்கையின்‌ நீர்ப்பாசியின்‌ 
இன்மணம்‌ அது. சஞ்சயா, அன்றுமுதல்‌ இன்றுவரை 
ஆலமரநிழவில்‌ நின்றிருக்கும்‌ தண்மையிலேயே 
இவ்வாழ்க்கையை கழித்தேன்‌. இதோ இன்று, 
விரும்புவதற்கும்‌ அடிபணிவதற்கும்‌ 
தந்தையில்லாதானேன்‌. அதைவிட ஊடிச்சினந்து 
விலகுவதற்கும்‌ என்‌ பிழைகளை எடுத்துச்‌ சுமத்தி 
வசைபாடுவதற்கும்கூட இப்புவியில்‌ 
எவருமிலாதவனானேன்‌. 


நெஞ்சில்‌ அறைந்து வானை நோக்கி கூவுபவர்‌ என 
“தெய்வங்களே, மூதாதையரே, இன்று இத்தருணத்தில்‌ 
முற்றிலும்‌ விழியிலாதானேன்‌. இருளன்றி வேறேதும்‌ 
சூழ்ந்து இல்லை எனக்கு” என்றார்‌ திருதராஷ்டிரர்‌. நான்‌ 
அவர்‌ கொள்ளும்‌ துயரை வெறித்து நோக்கியபடி 
அமர்ந்திருந்தேன்‌. விழிகள்‌ நிறைந்து வழிய இரு 
கைகளையும்‌ படுக்கையில்‌ அமத்தபடி திருதராஷ்டிரர்‌ 
கேவலோசையும்‌ கமறலோசையுமாக அழுதார்‌. பின்னர்‌ 
மெல்ல தேம்பி உளம்‌ சோர்ந்து துயிலில்‌ ஆழ்ந்தார்‌. 
அவருடைய திறந்த வாயில்‌ மூச்சு தடைபட்டு சிறிய 
கொப்புளங்கள்போல்‌ ஓசையிட்டு வெளிவந்தது. 


நான்‌ எழுந்து என்‌ மஞ்சம்‌ நோக்கி செல்வதற்காக உடலை 


அசைத்த கணம்‌ அவர்‌ “தந்தையே! தந்தையே!” என்று 
பெருங்குரலில்‌ அலறியபடி எழுந்தமர்ந்தார்‌. தன்‌ இரு 
கைகளாலும்‌ விரிந்த கரிய நெஞ்சில்‌ வெடிப்போசை எழ 
ஓங்கி ஓங்கி அறைந்தபடி குரலெழுப்பி கதறி அழுதார்‌. 
சூழ்ந்திருந்த இருளில்‌ அவ்வோசை முட்டி எதிரொலித்தது. 
தொலைவில்‌ நிழலெனச்‌ சூழ்ந்திருந்த மரங்களும்‌ 
மலைப்பாறை மடிப்புகளும்‌ அவ்வொலி கேட்டு 
அதிர்வதுபோல்‌ தோன்றியது. அவர்‌ எழுந்து நின்றார்‌. 
இரு கைகளையும்‌ வானோக்கி நீட்டி “இனி 
ஒன்றுமில்லை! இனி எதுவும்‌ எஞ்சுவதில்லை!” என்றபடி 
காலடி வைத்து நடந்தார்‌. அவருடைய திசை உணர்வு 
அழிந்திருப்பதை உணர்ந்த நான்‌ அவர்‌ கையைப்பற்றி 
நிறுத்தினேன்‌. 


என்‌ தோளைப்பற்றி உலுக்கியபடி “சொல்க! சொல்க!” 
என்று அவர்‌ சொன்னார்‌. “அதெல்லாம்‌ உனது 
உளமயக்குதானே? உன்‌ நெஞ்சு கொண்ட 
வீண்கற்பனைதானே? இப்போது ஒரு செய்திப்புறா 
வந்தமைந்த ஓசையை கேட்டேன்‌. அதில்‌ ஒன்றும்‌ 
நிகழவில்லை என்றுதானே உள்ளது? ஆம்‌, சில 
தருணங்களில்‌ அவ்வாறு ஆவதுண்டு. எதிரிகள்‌ நம்மை 
குழப்பும்‌ ஓலைகளை அனுப்புவதுண்டு.” பற்கள்‌ தெரிய 
நகைத்து “பிதாமகரை எவர்‌ வெல்ல இயலும்‌? இப்புவியில்‌ 
அவர்‌ தோற்கடிக்கப்படுவாரெனில்‌ ஐம்பெரும்‌ 
பருக்களையும்‌ ஒருவன்‌ அடக்கி எழுகிறான்‌ என்றுதானே 
பொருள்‌? மூவிழியனும்‌ பாலாழியில்‌ படுத்தவனும்‌ 
அன்றி வேறெவரால்‌ அது இயலும்‌? இல்லை, எனக்கு 
உறுதியாகத்‌ தெரிகிறது. அது பிழைச்‌ செய்தியே” என்றார்‌. 


அவருடைய கொந்தளிப்பு எழுந்து அடங்குவதற்காக 
நான்‌ காத்து நின்றிருந்தேன்‌. “அங்கிருந்து செய்தி ஏதும்‌ 
வந்ததா?” என்று அவர்‌ ஒருகணம்‌ முன்பு பேசியதை 
மறந்தவராக மீண்டும்‌ கேட்டார்‌. திருதராஷ்டிரரின்‌ 
உள்ளம்‌ தனித்தனி துண்டுகளாக 
சிதறிவிட்டிருப்பதுபோல்‌ உணர்ந்தேன்‌. ஒவ்வொரு 
துண்டிலும்‌ ஒவ்வொரு காலம்‌ திகழ்ந்தது. ஒவ்வொரு 
காலமும்‌ பிறிதொன்றை அறியாத தனியுலகை 
கொண்டிருந்தது. “என்ன ஆயிற்று? போரில்‌ என்ன 
நிகழ்ந்துகொண்டிருக்கிறது?” என்று அவர்‌ என்னை 
நோக்கி உரக்க கூவினார்‌. “என்‌ மைந்தர்கள்‌ அங்கு என்ன 
செய்கிறார்கள்‌? போர்‌ எதை நோக்கி செல்கிறது?” என்றார்‌. 
“அரசே, பத்தாம்நாள்‌ போர்‌ முடிந்துவிட்டது” என்று நான்‌ 


சொன்னேன்‌. “பிதாமகர்‌ பீஷ்மர்‌ எங்கே? அவரை 
சூழ்ந்துகொண்டார்களல்லவா?” என்றார்‌. “அவர்‌ 


களத்தில்‌ வீழ்ந்திருக்கிறார்‌. அம்புப்படுக்கையில்‌ அவரை 
படுக்க வைத்திருக்கிறார்கள்‌” என்று நான்‌ சொன்னேன்‌. 
“ஆம்‌” என்றபின்‌ மீண்டும்‌ “எங்கிருக்கிறார்‌ பிதாமகர்‌? 
அவரை அர்ஜுனன்‌ எதிர்கொள்கிறான்‌ அல்லவா?” 
என்றார்‌. “அஞ்சிவிட்டிருப்பான்‌. அவரை மானுடர்‌ 
எவரும்‌ எதிர்கொள்ள முடியாது... அஞ்சி ஓடியிருப்பான்‌ 
சிறுவன்‌... ஆம்‌!” என்றார்‌. நான்‌ சலிப்புற்றாலும்‌ மீண்டும்‌ 
மீண்டும்‌ நிகழ்ந்ததையே சொல்லிக்கொண்டிருந்தேன்‌. 


திருதராஷ்டிரர்‌ எங்கெங்கோ சென்று மீண்டு வந்தார்‌. “என்‌ 
மைந்தர்கள்‌ அங்கே கானாடிக்கொண்டிருக்கிறார்கள்‌. 
நூற்றுவர்‌ மைந்தர்‌! ஆம்‌, நூற்றுவர்‌! உன்னால்‌ 
எண்ணிப்பார்க்க இயல்வதா அது?” என்று மலர்ந்த 
முகத்துடன்‌ அவர்‌ கேட்டார்‌. “இப்புவியில்‌ 
பெருந்தந்தையான தீர்க்கதமஸ்கூட நூறு மைந்தரை 
பெற்றதில்லை. என்னைவிட மிகுதியாக மைந்தரைப்‌ 
பெற்ற தந்தையரென எவருமில்லை” என்றார்‌. பின்னர்‌ 
இரு கைகளையும்‌ விரித்து தலைதாக்கி வானை 
பார்த்தார்‌. கரிய முகத்தில்‌ பற்கள்‌ தெரிந்தன. 
விழிக்குமிழ்கள்‌ உருள “அறிக, விழியிழந்தோனால்‌ 
மட்டுமே அத்தனை மைந்தரை பெற முடியும்‌! தீர்க்கதமஸ்‌ 
தன்‌ வாணாள்‌ இறுதியில்‌ உணர்ந்ததை நான்‌ இப்போது 
உணர்கிறேன்‌. குருட்டுக்‌ காமம்‌. பெருங்களிற்றின்‌ 
வெண்குருதி... அதுவே அத்தனை மைந்தரை எழுப்ப 
முடியும்‌!” என்றார்‌. 


தலையை உருட்டியபடி “என்னிடம்‌ பிரம்மன்‌ வந்து 
உனக்கு விழியளிக்கிறேன்‌, ஆனால்‌ நூறு மைந்தருக்கு 
தந்தையாகும்‌ நல்லூழை அளித்துவிடு என்றால்‌ இன்னும்‌ 
ஏழு பிறவிகள்‌ எனக்கு விழியின்மையை அளியுங்கள்‌, 
நிகராக இன்னும்‌ நூறு மைந்தரை எனக்கு அளியுங்கள்‌ 
என்றே கேட்பேன்‌. மைந்தரை தழுவித்‌ தழுவிச்‌ சலிக்காத 
தோள்களோடு இந்த அரண்மனையில்‌ 
அமர்ந்திருக்கிறேன்‌. என்னைப்‌ பார்த்து தெய்வங்கள்‌ 
பொறாமை கொள்கின்றன” என்றார்‌. அவர்‌ புன்னகை 
பெரிதாகிக்கொண்டே இருந்தது. கண்குமிழிகளை 
அலைபாய விட்டபடி “என்‌ மைந்தர்‌ ஒருவரும்‌ 
ஒன்றுக்கொன்று குறைவற்றவர்கள்‌. நிறைந்த 
பெருந்தோள்கள்‌, நிகரற்ற ஆற்றல்‌. அன்பெனும்‌ சரடால்‌ 
பிணைந்த சுற்றம்‌ அவர்கள்‌” என்றார்‌. 


“சஞ்சயா, மைந்தரைப்‌ பெற்றிருந்தால்‌ நீ இதை அறிவாய்‌. 
தன்‌ மைந்தர்‌ கல்வி, புகழ்‌, செல்வம்‌, அரசு என எத்தனை 
மேன்மையடைந்தாலும்‌ கைக்கு தொட்டு நெஞ்சோடு 
சேரும்‌ பேருடல்‌ கொண்டிருப்பதையே தந்தையர்‌ மேலும்‌ 


உடல்பிணைத்து இறுகி முடிச்சாகி மேலுமிறுகி ஒருடலாகி 
ஒற்றைத்‌ தசைக்கோளமென புழுதியில்‌ உருண்டனர்‌. 
கொப்பளிக்கும்‌ புழுதியென துள்ளிச்சுழன்றனர்‌. 
மெல்லமெல்ல முறுகி முறுகி வந்த முடிச்சு 
இறுதிக்கணத்தில்‌ அசைவிழந்தது. கணங்கள்‌ நீடித்தன. 
அத்தனை நாகங்களும்‌ தொய்ந்து உடலில்‌ தொங்கின. 
அசைவற்ற குளத்து மீன்கூட்டங்களென விழிகள்‌ 
நிலைத்தன. 


நாகச்சுருளில்‌ குடிகொண்ட அசைவின்மை 
சென்றுகொண்டே இருந்தது. கிருபர்‌ வானை 
நோக்கினார்‌. சூரியனின்‌ உருகிய மேல்வட்டம்‌ 
தொடுவான்வில்லின்‌ கீழிறங்கி மறைந்ததும்‌ கைகளைத்‌ 
க “ஜயவிஜயீபவ!” என்று கூவினார்‌. நடந்து வந்து 

ழே கிடந்த மைந்தர்களின்‌ கைநுனிகளைப்பற்றி 
எதிர்த்திசையில்‌ வளைத்து கால்களால்‌ அவர்களின்‌ 
புயங்களை மிதித்து நொடியில்‌ விலக்கி பிரித்து அகற்றி 
வீசினார்‌. “போர்‌ முடிந்தது!” என்று கூவினார்‌. 


புழுதியில்‌ கால்களையும்‌ கைகளையும்‌ பரப்பி 
சடலங்களென இருவரும்‌ மல்லாந்து கிடந்தனர்‌. கிருபர்‌ 
“பேராற்றல்களின்‌ மைந்தனாகிய அனுமனை வாழ்த்துக! 
இத்தருணத்தில்‌ அவன்‌ அருள்‌ இருமைந்தர்கள்‌ மேலும்‌ 
பொழிவதாக” என்றார்‌. “வாழ்க! வாழ்க!” என ஒலித்தது 
கூட்டம்‌. கைத்திரள்கள்‌ மேலெழுந்து அசைந்தன. 
துச்சாதனன்‌ ஓடிச்சென்று தன்‌ தமையன்‌ அருகே 
அமர்ந்து அவன்‌ தோள்களைப்‌ பற்றிக்கொண்டான்‌. 


தம்பியின்‌ கைகளைப்பிடித்து மெல்ல உடலைத்‌ தூக்கி 
இடதுமுழங்காலை மடித்து மண்ணில்‌ ஊன்றி 
மறுகையை தரையில்‌ ஊன்றி உடலைத்‌ தாங்கி 
வியர்வை ஊறிச்‌ சொட்டிய குழல்கற்றைகள்‌ முகம்‌ 
மறைத்துத்‌ தொங்க துரியோதனன்‌ அமர்ந்திருந்தான்‌. 
பின்னர்‌ இடக்கையையும்‌ மண்ணில்‌ ஊன்றி 
வலக்காலையும்‌ மடித்து எழுந்துகொண்டான்‌. சற்று 
தள்ளாடியபின்‌ கால்களை விலக்கி வைத்து நின்று 
இடையில்‌ கையூன்றி கீழே கிடந்த பீமனைப்‌ பார்த்தான்‌. 


பீமனுக்கு அருகே தருமன்‌ சென்று “மந்தா... மந்தா” என்று 
குனிந்து அழைத்தான்‌. பீமனின்‌ உடலில்‌ மெல்லிய 
அசைவு எழுந்தது. அவனுடைய வலதுகரம்‌ மண்ணில்‌ 
துழாவி அசைந்தெழுந்து மார்பின்மேல்‌ படிந்தது. இரு 
உள்ளங்கால்களும்‌ மெல்ல அசைந்தன. துரியோதனன்‌ 
தன்‌ குழல்கற்றைகளை பட்டுச்சரடால்‌ கூட்டிக்கட்டியபடி 
அவனருகே சென்று குனிந்து கைகளை நீட்டி “தம்பி 


மகிழ்வென உணர்வார்கள்‌. ஏனெனில்‌ பிற 
அனைத்தையும்‌ உணர்வது உள்ளம்‌. தொட்டுத்‌ தொட்டு 
அறிவது உடல்‌. உள்ளம்‌ மயக்குகொள்வது. 
தெய்வங்களின்‌ மாயக்களம்‌. உடல்‌ மாற்றிலாதது. 
பிறிதொன்று அறியாத பெற்றி கொண்டது. 
மைந்தரென்பது உடலின்‌ நீட்சியல்லவா? அவர்களுக்கு 
நான்‌ அளித்தது அந்த உடலை அல்லவா?” 


வெடித்து நகைத்து “முன்பொரு சூதன்‌ வந்து என்னிடம்‌ 
சொன்னான்‌. அவர்கள்‌ என்னுடைய ஆடிப்பாவைகள்‌ 
என. ஆம்‌, அவர்கள்‌ நானேதான்‌. மூதாதையின்‌ சொல்‌ 
ஒன்று உள்ளதல்லவா, மகன்‌ என்னும்‌ நீ நானே என. 
அதை உணராத தந்தை எவன்‌? நான்‌ ஒவ்வொரு நாளும்‌ 
என்னை நானே தழுவிக்கொண்டிருந்தேன்‌. மைந்தர்‌ 
மைந்தர்‌ மைந்தரென்று பெருகி நானே என்னைச்‌ 
சூழ்ந்திருந்தேன்‌. இப்புவியில்‌ என்றேனும்‌ பிரம்மன்‌ 
மானுடனாக பிறக்க விழைந்தால்‌ விழியின்மை கொண்டு 
என்னைப்போல்‌ ஒரு பெருந்தந்தையாகவே பிறப்பான்‌. 
மைந்தரால்‌ நிறைவுறுவான்‌. ஆம்‌, ஐயமே இல்லை” 
என்றார்‌. 


நான்‌ “உண்மைதான்‌, அரசே. நான்முகனை 
முதற்பிரஜாபதி என்பதல்லவா வழக்கம்‌?” என்றேன்‌. 
எதிர்பாராத அறை ஒன்று விழுந்ததுபோல்‌ திரும்பி 
“என்ன நிகழ்ந்தது? எங்கே என்‌ மைந்தர்‌? போர்க்களச்‌ 
செய்திகள்‌ வந்துகொண்டிருந்தனவே?” என்றார்‌. “அரசே, 
பத்தாம்நாள்‌ போர்‌ முடிந்து நாம்‌ குடிலுக்கு 
திரும்பிவிட்டோம்‌. இப்போது நள்ளிரவாகிறது” என்றேன்‌. 
“பீஷ்ம பிதாமகர்‌ என்ன ஆனார்‌?” என்று திருதராஷ்டிரர்‌ 
உரத்த குரலில்‌ கேட்டார்‌. “அரசே, அவர்‌ களத்தில்‌ 
வீழ்ந்துவிட்டார்‌” என்றேன்‌. “யார்‌?” என்றார்‌ திகைப்புடன்‌. 
“பிதாமகர்‌ பீஷ்மர்‌” என்றேன்‌. “எவர்‌ சொன்னது? எந்த 
அறிவிலியின்‌ சொல்‌ அது? கீழ்மகனே, பிதாமகர்‌ எப்படி 
களம்பட முடியும்‌? அவரை வெல்லும்‌ மானுடன்‌ எவன்‌?” 
என அவர்‌ கூவினார்‌. 


நான்‌ மீண்டும்‌ பொறுமையை வரவழைத்து “அரசே, நமது 
கைகளில்‌ எதுவும்‌ இல்லை. நாம்‌ முற்றறியக்கூடுவதும்‌ 
ஏதுமில்லை. பிதாமகரை வீழ்த்தும்‌ பெருவலி 
ஒன்றுள்ளது. அதை ஊழ்‌ என்கின்றனர்‌ தொல்முனிவர்‌” 
என்றேன்‌. அவர்‌ இரு கைகளும்‌ தளர்ந்து உடலில்‌ உரசி 
விழ தரையில்‌ அமர்ந்து “ஆம்‌!” என்றார்‌. “ஆம்‌, அவர்‌ 
ஊழால்‌ வீழ்த்தப்பட்டார்‌. மானுடரால்‌ 
வீழ்த்தப்படாதவற்றை வீழ்த்தும்‌ பொருட்டு 
தெய்வங்களால்‌ உருவாக்கப்பட்டது ஊழ்‌.” இரு 


கைகளையும்‌ மார்போடு சேர்த்து வணங்கியபடி 
விசும்பினார்‌. “தெய்வங்களே, பெருங்கோபுரங்களை 
நீங்கள்‌ எழுப்புவது காலால்‌ தட்டிக்கலைத்து 
விளையாடுவதற்காகத்தானா?” 


நான்‌ ஆழ்ந்த உளநடுக்கொன்றை அடைந்து மூச்சு நின்று 
மீண்டும்‌ தப அங்கிருந்து எழுந்து உடனே 
விலகிவிடவேண்டுமென்று தோன்றியது. எவரிடம்‌ 
என்றோ எத்திசை நோக்கியோ என்றிலாத அந்த 
கைகூப்பல்‌ என்‌ உள்ளத்தில்‌ சொல்குலையச்‌ செய்தது. 
அப்போது எவரும்‌ உடனிருக்கலாகாது. அது மானுடரும்‌ 
அவர்களுடன்‌ விளையாடும்‌ தெய்வங்களும்‌ மட்டும்‌ 
தனித்திருக்கும்‌ தருணம்‌. இயற்கையென உருக்கொண்டு 
சூழ்ந்திருக்கும்‌ பருவெளிகூட தன்‌ பொருந்தாமையை 
உணர்ந்து அகன்றுவிட வேண்டும்‌. எந்த விழியும்‌ 
செவியும்‌ அதை வெளிநின்று அறியக்கூடாது. 


ஆனால்‌ அவர்‌ எப்போதும்‌ அப்படித்தான்‌ இருக்கிறார்‌. 
முழுமுற்றான தனிமையில்‌. அவர்‌ எவரையும்‌ 
பார்க்கவில்லை என்பதனால்‌ எவராலும்‌ 
பார்க்கப்படாதவராக இருக்கிறார்‌. எவரையும்‌ பார்க்காத 
ஒருவரின்‌ முன்‌ அத்தனை ஆண்டுகள்‌ 
இருந்தமையாலேயே இன்மையென ஆகும்‌ பயிற்சியை 
நான்‌ அடைந்திருந்தேன்‌. அங்கிலாதவன்‌, அவரை 
முற்றறியாதவன்‌. அவர்‌ கைகளைப்‌ பற்றித்‌ தாழ்த்தி 
மடியில்‌ அழுத்திக்கொள்ள வேண்டும்‌ என்று 
தோன்றியது. எவரை வணங்குகிறீர்‌? சூழ்ந்திருப்பது 
வெறும்‌ இருள்‌, பிறிதொன்றும்‌ அல்ல என்று 
சொல்லவேண்டுமென்று தோன்றியது. எந்த 
வினாக்களுக்கும்‌ விடையளிக்காத வெறுமை. 
இரக்கமில்லாத விழியின்மை கொண்டது. 


திருதராஷ்டிரர்‌ நடுங்கிக்கொண்டிருந்தார்‌. அவர்‌ தன்னுள்‌ 
நிறைந்து நிறைந்து விம்முவதாகப்‌ பட்டது. நான்‌ 
என்னுள்‌ திரண்ட பெருமூச்சை அடக்கி மேலும்‌ அடக்கி 
பின்னர்‌ நீளொலியுடன்‌ விடுத்தேன்‌. அதைக்‌ கேட்டு 
தொடப்பட்ட மரக்கிளை உலுக்கிக்கொண்டு 
நீர்த்துளிகளை உதிர்ப்பதுபோல அவர்‌ 
அழத்தொடங்கினார்‌. உதடுகள்‌ விம்மலில்‌ வெடித்தன. 
தோள்கள்‌ குலுங்கி அதிர்ந்தன. விழிநீர்‌ வழிந்து மார்பில்‌ 
சொட்டியது. ஒரு சொல்லும்‌ இலாத தூய அழுகை. 
ஒலிகூட இல்லாதது. அவ்வழுகையை அறிபவர்‌ மிக 
அண்மையில்‌ இருக்கிறார்‌ எனும்‌ உணர்வில்‌ எழும்‌ 
அழுகை அது. 


நான்‌ அவருடைய அழுகையை 
நோக்கிக்கொண்டிருந்தேன்‌. நெஞ்சில்‌ கூப்பிய கைகளை 
விரித்து முகத்தை இரு கைகளாலும்‌ அழுந்தத்‌ 
துடைத்தபின்‌ திருதராஷ்டிரர்‌ வலக்கையை ஊன்றி 
எடை மிக்க உடலைச்‌ சரித்து ஈச்சைப்‌ பாயில்‌ படுத்தார்‌. 
எழுந்து சென்றுவிடவேண்டுமென்று எண்ணினேன்‌. 
அதற்குள்‌ திருதராஷ்டிரர்‌ “சஞ்சயா பார்‌, அதோ நம்‌ முன்‌ 
குருக்ஷேத்ரம்‌ நிகழ்கிறது. நோக்கு. அங்கே என்ன 
நிகழ்கிறது என்று சொல்‌” என்றார்‌. “அரசே, இது இரவு. 
இங்கு ஆடிகளுமில்லை” என்றேன்‌. “உன்னால்‌ பார்க்க 
இயலும்‌. பார்த்துச்‌ சொல்‌” என்றார்‌. நான்‌ “ஆனால்‌...” 
என்று மீண்டும்‌ சொல்ல அவர்‌ உரக்க “பார்த்துச்‌ சொல்‌! 
பார்த்துச்‌ சொல்‌!” என்று கூவினார்‌. 


“அங்கே அவர்‌ தன்னந்தனிமையில்தான்‌ 
படுத்திருக்கிறாரா? மருத்துவர்கள்‌ உடனிருக்கிறார்களா? 
அந்த அம்புகளில்‌ ஏதாவது அவரது உயிரை 
தொட்டிருக்கிறதா?” நான்‌ சில கணங்களுக்குப்‌ பின்‌ 
“பார்க்கிறேன்‌, அரசே” என்றேன்‌. “ஒளியைப்போலவே 
இருளைக்கொண்டும்‌ பார்க்க முடியும்‌. அதை நான்‌ 
அறிவேன்‌. ஆனால்‌ என்‌ அகவிழி அடைந்து கிடக்கிறது. 
நீ அகன்றிருக்கிறாய்‌, துயரற்றிருக்கிறாய்‌. ஆகவே 
உன்னால்‌ பார்க்க முடியும்‌. துயரற்றவர்கள்‌ மட்டுமே 
இக்களத்தை முழுமையாக பார்க்க முடியும்‌. இக்களத்தில்‌ 
ஒருவரையேனும்‌ உள்ளத்தாலேனும்‌ கொன்ற எவரும்‌ 
பின்னர்‌ இதை பார்க்க இயலாது” என்றார்‌ திருதராஷ்டிரர்‌. 


நான்‌ பெருமூச்சுடன்‌ “ஆம்‌. முயல்கிறேன்‌, அரசே!” 
என்றபின்‌ என்‌ இரு கைகளையும்‌ ஒன்றின்‌ மேல்‌ 
ஒன்றென வைத்து மடியில்‌ அமைத்து மூச்சை சீராக 
இழுத்துவிட்டு மூக்கு நுனியில்‌ விழிமணிகளை நிறுத்தி 
க்க அவர்‌ மூச்சு துயிலிலென 
ஒலிக்கத்தொடங்கியது. என்‌ தோள்கள்‌ சற்று தொய்ந்து 
அகம்‌ அமைதி கொண்டது. பின்னர்‌ தாழ்ந்த குரலில்‌ 
“குருகுலத்து அரசே, கேள்‌” என்றேன்‌. திருதராஷ்டிரர்‌ 
நெஞ்சில்‌ கை வைத்து படுத்தபடியே சற்று 
தலைவணங்கினார்‌. “நான்‌ ஒற்றைவிழியனாகிய 
ஏகாக்ஷன்‌. உன்பொருட்டு எழுந்தவன்‌. என்‌ சொற்களைக்‌ 
கேள்‌” என்றேன்‌. திருதராஷ்டிரர்‌ கைகூப்பினார்‌. 


“அங்கு குருக்ஷேத்ரப்‌ போர்க்களத்தின்‌ வடமேற்கு 
எல்லையில்‌ அமைந்த படுகளத்தை தீயாலான 
வேலியொன்று பாதுகாக்கிறது. அதற்குள்‌ செம்பட்டு 
விரித்ததுபோல்‌ பந்தங்களின்‌ ஒளி நிறைந்திருக்கிறது. 
காற்றில்‌ பந்தங்களின்‌ சுடர்கள்‌ அசைகையில்‌ அங்கு 


விழுந்து கிடக்கும்‌ சிவந்த பட்டுத்‌ திரைச்சீ்லையொன்று 
அதில்‌ வரையப்பட்டிருக்கும்‌ ஓவியங்களுடன்‌ 
அசைவதுபோல்‌ தெரிகிறது. அதன்‌ வேலிக்குள்‌ ஏழு 
மருத்துவ உதவியாளர்கள்‌ இருக்கிறார்கள்‌. மூவர்‌ துயில்‌ 
கொண்டிருக்க இருவர்‌ விழித்திருக்கிறார்கள்‌. 
விழித்திருப்போர்‌ இருவரும்‌ தங்கள்‌ விரல்களை 
கட்டைவிரலால்‌ தொட்டு ஊழ்க நுண்சொல்லொன்றை 
மீள மீள உள்ளத்தில்‌ ஓடவிட்டுக்கொண்டிருக்கிறார்கள்‌. 
இருவர்களின்‌ உதடுகளும்‌ மெல்ல 
அசைந்துகொண்டிருக்கின்றன. இமைகள்‌ தாழ்ந்து 
விழிகள்‌ அரைமூடி இருக்கின்றன.” 


“அவர்களின்‌ ஆசிரியர்‌ அப்பால்‌ மரவுரி விரித்து அதன்‌ 
மேல்‌ படுத்து துயில்கொண்டிருக்கிறார்‌. அவருடைய 
காலடியில்‌ சற்று முன்பு வரை அவர்‌ 
படித்துக்கொண்டிருந்த ஏடுகள்‌ அடங்கிய ஆமாடப்பெட்டி 
வைக்கப்பட்டுள்ளது. நடுவே அம்புப்படுக்கை மேல்‌ 
பீஷ்மர்‌ படுத்திருக்கிறார்‌. அந்தப்‌ படுக்கை அவரை 
நீர்ப்படலம்‌ பூச்சிகளை என ஏந்தியிருக்கிறது. தன்‌ 
வாழ்நாளில்‌ எப்போதும்‌ அத்தகைய எடையின்மையை 
அவர்‌ உணர்ந்ததில்லை. அவர்‌ உடலில்‌ இருந்து குருதி 
ஒழுக்கு முழுக்க தடுக்கப்பட்டுவிட்டது. சீரான 
இடைவெளியில்‌ அவருக்கு பழச்சாறும்‌ தேனும்‌ 
அளிக்கப்படுகிறது. ஆகவே நீண்ட நற்துயிலுக்குப்‌ பின்‌ 
உளம்‌ தெளிந்து விழிப்பு கொண்டிருக்கிறார்‌.” 


“திருதராஷ்டிர மாமன்னனே, இப்போது அங்கே 
படுத்திருப்பவர்‌ குருகுலத்தின்‌ பிதாமகரல்ல. உங்கள்‌ 
எவருக்கும்‌ தந்தையல்ல. நோன்புகளை தலைசூடூ 
நகர்வெளிகளில்‌ அயலவனாகவும்‌ காடுகளில்‌ மேலும்‌ 
அயலவனாகவும்‌ அலைந்த தனியனும்‌ அல்ல. எட்டு 
மைந்தரில்‌ கடையோனாகிய காங்கேயன்‌ அல்ல. எட்டு 
வசுக்களில்‌ ஒருவனுமல்ல. முற்றிலும்‌ பிறிதொருவன்‌. 
தசைகளால்‌ ஏந்தப்படாதவன்‌. சொற்களால்‌ தன்னை 
வெளிப்படுத்திக்கொள்ளாதவன்‌. புலன்களால்‌ 
அறியும்போதும்‌ புலன்களுக்கு அப்பாலிருப்பவன்‌. 
அம்புகளால்‌ தொடப்படாதவன்‌. துயரும்‌ வலியும்‌ 
அற்றவன்‌. தானென உணர்கையில்‌ துளியென்றும்‌ 
கடலென்றும்‌ ஒரே தருணம்‌ இருப்பவன்‌. அரசே, அவன்‌ 
அழிவற்றவன்‌.” 


“அந்த எல்லைக்கு வெளியே பிறிதொரு உயிர்‌ வேலியாக 
கூர்வேல்‌ ஏந்திய வில்லவர்கள்‌ நின்றிருக்கிறார்கள்‌. 
அவர்கள்‌ சொல்லின்றி ஒருவரோடொருவர்‌ 
பேசிக்கொள்ளும்‌ பொருட்டு நுண்ணிய ஒளிக்கற்களை 


கையில்‌ வைத்திருக்கிறார்கள்‌. குறடுகள்‌ மீது மரவுரி 
சுற்றியிருப்பதனால்‌ ஓசையின்றி நிழல்கள்போல்‌ 
நடமாடுகிறார்கள்‌. படுகளத்திற்கு நெடுந்தொலைவில்‌ 
கெளரவப்‌ படையினர்‌ மெல்ல மெல்ல உளக்கொந்தளிப்பு 
அடங்கி துயிலுக்கு தங்களை 
அளித்துவிட்டிருக்கிறார்கள்‌. அவர்களின்‌ மூச்சொலிகள்‌ 
எழுந்து இணைந்து காற்றின்‌ ஓசையென ஒலிக்கின்றன. 
அவ்வப்போது எழும்‌ மென்காற்றில்‌ கொடிகளும்‌ பந்தச்‌ 
சுடர்களும்‌ அசைந்துகொண்டிருக்கின்றன.” 


“யானைகள்‌ கருங்கல்‌ கந்துகளில்‌ உடலெடை சாய்த்து 
ஒற்றைக்கால்‌ தூக்கி ஓய்வெடுத்து துயில்‌ 
கொண்டிருக்கின்றன. குளம்புக்கால்‌ ஒன்றைத்‌ தூக்கி, 
பிடரி சிலிர்த்து குலைய, தலை மிகத்‌ தாழ்த்தி புரவிகள்‌ 
துயில்கின்றன. அவ்வப்போது விழித்துக்கொண்டு 
குளம்பொலிகளுடன்‌ கால்‌ மாற்றிக்கொண்டு 
நீள்மூச்செறிகின்றன. எதிரில்‌ பாண்டவப்‌ படையும்‌ 
துயின்றுவிட்டிருக்கிறது. அவர்கள்‌ முதலில்‌ 
துயர்கொண்டனர்‌. பின்னர்‌ ஆறுதலும்‌ அதன்‌ நீட்சியென 
களிப்பும்‌ அடைந்தனர்‌. களிப்பின்‌ உச்சியில்‌ 
இழப்புணர்வை எய்தினர்‌. அது துயரென்று மாறிற்று. 
தொடங்கிய இடத்திற்கே வந்ததும்‌ அனைத்தையும்‌ 
உதறிவிட்டு அன்னை மடியில்‌ முகம்‌ புதைக்கும்‌ 
குழவியர்போல்‌ துயிலை சென்றடைந்தனர்‌. அன்றன்று 
இறந்து பிறக்காவிடில்‌ இங்கு மனிதர்‌ வாழ்வதெப்படி?” 


“அரசே, கேள்‌. அந்த வேல்‌ வளையத்திற்கு மிக அப்பால்‌ 
தெற்குக்‌ காட்டின்‌ எல்லையில்‌ சிகண்டி ஸாமி மரத்தின்‌ 
அடியில்‌ கைகட்டி சாய்ந்து நின்றபடி அவரை 
பார்த்துக்கொண்டிருக்கிறான்‌. முற்றிலும்‌ இலையிலாது 
முள்‌ மட்டுமேயான மரம்‌ அது. காற்று செல்கையில்‌ 
ஆயிரம்‌ நாகக்குழவிகள்போல அது 
சீறிக்கொண்டிருந்தது. அவன்‌ அங்கு நிற்பதை அவன்‌ 
உடலில்‌ சென்று முட்டிக்கொள்வது வரை பிறர்‌ அறிய 
இயலாது. மூச்சும்‌ உளதோ என்று தோன்றும்‌ முற்றமைவு. 
அவன்‌ விழிகள்‌ மட்டும்‌ இரு நீர்த்துளிகள்போல்‌ 
மின்னிக்கொண்டிருக்கின்றன.” 


“அங்கிருந்து வடக்காகச்‌ சென்றால்‌ பாண்டவர்களின்‌ 
பாடிவீட்டின்‌ நிரைகள்‌ தென்படுகின்றன. அதில்‌ 
வடகாட்டின்‌ எல்லையில்‌ அமைந்தது அர்ஜுனனின்‌ 
யானைத்தோல்‌ குடில்‌. அவன்‌ காவலர்களும்‌ 
அணுக்கர்களும்‌ துயில்கொண்டிருக்கிறார்கள்‌. வெளியே 
வந்து அங்கு நிற்கும்‌ மகிழ மரத்தடியில்‌ சாய்ந்து ஒரு 
காலை தூக்கி அடிமரத்தில்‌ மடித்து வைத்து கைகளை 


மார்பில்‌ கட்டியபடி அவன்‌ பீஷ்மரின்‌ படுகளத்தை 
பார்த்துக்கொண்டிருக்கிறான்‌. அங்கிருந்து பார்க்கையில்‌ 
விண்ணில்‌ தோன்றிய ஒரு தழல்போல்‌ அது பிது 
சற்று அப்பாலிருக்கும்‌ பந்தங்களின்‌ ஒளி 

அவனுடைய தாடி அனலென ப பர்தகொண்ட்றுக் றல! 
இளங்காற்றில்‌ அவன்‌ குழல்‌ கற்றைகள்‌ அசைகின்றன. 
பந்தங்கள்‌ த கப ல்‌ அவன்‌ இமைகளின்‌ நிழல்‌ 
நெற்றிமேல்‌ நீண்டு சென்று மீண்டமைகிறது.” 


“அரசே, இப்பால்‌ கெளரவப்‌ படைகளின்‌ நடுவே தன்‌ 
பாடிவீட்டின்‌ முகப்பில்‌ சிறிய மேடை ஒன்றை இழுத்திட்டு 
அதில்‌ கால்‌ மடித்தமர்ந்து தொலைவில்‌ தெரியும்‌ 
பாடிவீட்டை பார்த்துக்கொண்டிருக்கிறான்‌ 
கெளரவர்களின்‌ அரசன்‌. அவனுடைய இளையோனாகிய 
துச்சாதனன்‌ சற்று அப்பால்‌ நிலத்தில்‌ அமர்ந்து 
முழங்கால்களின்‌ மேல்‌ கைகள்‌ கோத்து தன்‌ 
தமையனையே விழியசைக்காது 
நோக்கிக்கொண்டிருக்கிறான்‌. தன்னளிப்பு கொண்ட 
நாய்களுக்கே உரிய விலகா நல்நோக்கு அது. அவன்‌ 
உள்ளத்தில்‌ ஒரு சொல்லும்‌ இல்லை.” 


“அவர்களுக்குப்‌ பின்னால்‌ காந்தாரர்களின்‌ 
படைநிலையில்‌ தன்‌ பாடிவீட்டின்‌ முகப்பில்‌ நின்று 
சகுனியும்‌ பீஷ்ம பிதாமகரை பார்க்கிறான்‌. அவனுக்கு 
அருகே ஏவலன்‌ கொண்டு வைத்த இன்நீர்‌ 
தொடப்படாமலிருக்கிறது. புண்பட்ட காலை நன்கு நீட்டி 
அதன்‌ மேல்‌ ஒரு மெல்லிய துணியை போட்டிருக்கிறான்‌. 
எதையோ சொல்வது போலவோ வாய்க்குள்ளிட்டு 
எதையோ மெல்வது போலவோ உதடுகள்‌ 
அசைந்துகொண்டிருக்கின்றன. விழிகள்‌ நிலைகொளாது 
உருண்டாலும்‌ நோக்கு அங்கிருந்து நோக்கவியலாத பீஷ்ம 
பிதாமகரிலேயே பதிந்திருக்கிறது.” 


“அரசே, கேள்‌. அங்கு அந்தப்‌ படைகளில்‌ மேலும்‌ 
பல்லாயிரவர்‌ துயிலாது பீஷ்ம பிதாமகரை 
நோக்கிக்கொண்டிருக்கிறார்கள்‌. ஆனால்‌ 
துயின்றவர்களோ அவருக்கு மிக அண்மையில்‌ 
இருக்கிறார்கள்‌. சிலர்‌ அவர்‌ மடியில்‌ மகவுகளாக ஏறி 
விளையாடுகிறார்கள்‌. அவர்‌ தோளில்‌ அமர்ந்து தலை 
முடியைப்பற்றி உலுக்கியும்‌ கால்களால்‌ அவர்‌ மார்பை 
அடித்தும்‌, கை நீட்டி அங்கு செல்க அதை கொணர்க 
என்று கூச்சலிட்டும்‌ களியாடுகிறார்கள்‌. அவருடைய 
மேலாடையை எடுத்து தன்னுடலில்‌ சுற்றிக்கொண்டும்‌ 
அவருடலில்‌ தங்களுடலை பதித்துக்கொண்டும்‌ 
விளையாடுகிறார்கள்‌. அவர்‌ கைகளையும்‌ 


கால்களையும்‌ பற்றிக்கொண்டு உடலில்‌ தொற்றி ஏற 
முயல்கிறார்கள்‌. பல்லாயிரம்‌ சிதல்களால்‌ 
மொய்க்கப்படும்‌ தொன்மையான மரம்போல்‌ அவர்‌ அங்கு 
படுத்திருக்கிறார்‌.” 


“விழி கொண்டவனே, அறிக! அங்கு மிக அப்பால்‌ 
யாதவர்களின்‌ சிறிய படை நடுவே அமைந்த எளிய 
ஈச்சைஓலைக்‌ குடிசைக்குள்‌ மரவுரி விரித்து மல்லாந்து 
படுத்து அவர்‌ துயில்‌ கொண்டிருக்கிறார்‌. ஆழ்துயில்‌. 
ஆயினும்‌ எத்துயிலிலும்‌ விழித்திருக்கும்‌ பீலி அவர்‌ 
தலையில்‌ அனைத்தையும்‌ நோக்கிக்கொண்டிருக்கிறது.” 


கார்கடல்‌ -5 


[ஙageliகங்கையின்‌ கரையில்‌ இடும்பவனத்தில்‌ அமைந்த 
இடும்பபுரியின்‌ அருகே காட்டுக்குள்‌ எழுந்த 
சிறுகுன்றின்மேல்‌ தொல்லிடும்பர்களின்‌ இடுகாட்டில்‌ 
கிளையிலா அடிமரம்போல்‌ ஓங்கி நின்றிருந்த பெரிய 
நடுகற்களின்‌ நிழல்களை நெளிந்தாடச்‌ செய்யும்‌ 
பந்தங்கள்‌ எரிந்த ஒளிப்பரப்பிற்குள்‌ எழுவர்‌ 
அமர்ந்திருந்தனர்‌. காவலர்‌ மூவர்‌ வேல்களுடன்‌ அப்பால்‌ 
நின்றனர்‌. அவர்களில்‌ நால்வர்‌ முதியவர்கள்‌. மூவர்‌ 
முதிரா இளையோர்‌. அவர்களில்‌ ஒருவன்‌ 
இடும்பவனத்தின்‌ இளவரசனாகிய மேகவர்ணன்‌. 
பேருடலனான அவன்‌ அமர்ந்திருக்கையிலேயே 
நின்றிருந்த வேலவர்களின்‌ தோளுயரம்‌ இருந்தான்‌. 


அருகே மூதாதையாகிய இறுதி இடும்பரின்‌ 
பெருங்கல்லுக்கு முன்னால்‌ விரிக்கப்பட்ட ஏழு 
தலைவாழை இலைகளில்‌ குருதியூனும்‌, 
சோற்றுருளைகளும்‌ பரிமாறப்பட்டு அருகே செந்நிற 
மலர்கள்‌ படைக்கப்பட்டிருந்தன. ஏழு 
மண்மொந்தைகளில்‌ நுரைஎழுந்து நின்ற புதுக்‌ கள்‌ 
வைக்கப்பட்டிருந்தது. தரைதொட நீண்ட எருக்குமணி 
மாலை சூடி நின்றிருந்த இடும்பரின்‌ பெருங்கல்‌ மீது 
மஞ்சளும்‌ சுண்ணமும்‌ கலந்த செங்குருதிக்‌ குழம்பு 
பூசப்பட்டிருந்தது. அப்பெருங்கல்‌ மண்ணுக்குள்ளிருந்து 
எழுந்த பசி கொண்ட ஒரு நாக்குபோல நின்றிருந்தது. 
அதனருகே சற்று முன்புவரை பூசகர்கள்‌ மீட்டிய 
குடமுழவும்‌ கலவீணையும்‌ நந்துனியும்‌ 
வைக்கப்பட்டிருந்தன. 


2.” குடாரர்‌ எரிபந்தத்தின்‌ கீழ்‌ பசுஞ்சாணி 
மெழுகிய தரையில்‌ செங்களம்‌ வரைந்துகொண்டிருந்தார்‌. 
செந்நிற மண்பொடியும்‌ சுண்ணப்பொடியும்‌ 
கரிப்பொடியும்‌ அவருடைய கையருகே கொப்பரைகளில்‌ 
காத்திருந்தன. அவர்‌ கைகளிலிருந்து பொழிந்து 
கோடுகளும்‌ அலைகளுமாக களமாகி விரிந்தன 
வண்ணப்பொடிகள்‌. மேகவர்ணன்‌ அந்த நடுகல்லையே 
பார்த்துக்கொண்டிருந்தான்‌. தழல்‌ அசைவிழந்து 
கல்லென்றானது எவ்வண்ணம்‌ என்று 
எண்ணிக்கொண்டான்‌. அவனுடைய எண்ணங்களை 
பகிர்ந்துகொள்பவர்கள்‌ அல்ல அங்கிருந்தவர்கள்‌. 
அவர்கள்‌ ஒவ்வொருவரும்‌ தங்களுக்குரிய தனியுலகில்‌ 


இருந்தனர்‌. அவனுக்கு நேர்முன்னால்‌ இருந்த முதிய 

டும்பரான கன்மதர்‌ அரைத்துயிலில்‌ என 
ஆடிக்கொண்டிருந்தார்‌. சற்றுமுன்புவரை அவர்‌ மீட்டிய 
முழவின்‌ தாளம்‌ அவருடைய குருதியில்‌ அப்போதும்‌ 
எஞ்சியிருந்தது. 


குடாரர்‌ சற்று தள்ளி அதன்‌ முழுவுருவை நோக்கினார்‌. 
இரு முக்கோணங்கள்‌ ஒன்றையொன்று வெட்டின. அந்த 
மையத்திலிருந்து எழுந்த கோடுகள்‌ மடிந்து மடிந்து 
ஒன்றையொன்று வெட்டி நூற்றுக்கணக்கான 
முக்கோணங்களாக மாறிக்கொண்டிருந்தன. 
முக்கோணங்கள்‌ இணைந்து ஒரு வட்டமாயின. 
மலர்போல்‌ இதழ்‌ கொண்டன. முழுமை நோக்கில்‌ 
வட்டமாகவும்‌ ஒவ்வொன்றாக பார்க்கையில்‌ 
முக்கோணங்களின்‌ தொகையாகவும்‌ அந்தக்‌ களம்‌ 
நிறைவடைந்துகொண்டிருந்தது. அதை நோக்க நோக்க 
ஒவ்வொன்றும்‌ பிறிதொன்றுடன்‌ 
இசைவுகொள்ளத்தக்கதாகவே இங்கு அமைந்துள்ளன 
என்னும்‌ எண்ணம்‌ எழுந்தது. அந்த ஒழுங்கு இங்கே 
அனைத்தும்‌ எளிதே என எண்ணச்‌ செய்தது. ஆனால்‌ 
நோக்க நோக்க அப்பின்னல்வெளியின்‌ விரிவு 
உள்ளத்தை மலைக்கச்‌ செய்தது. 


இடும்பகுலத்து முதிய பூசகராகிய பூதர்‌ கையில்‌ 
உடும்புத்தோல்‌ இழுத்துக்கட்டிய உடுக்குடன்‌ 
அமர்ந்திருந்தார்‌. அவருடைய சுட்டுவிரல்‌ கற்பரப்புபோல 
கடினமாகத்‌ தோன்றிய தோல்வட்டத்தை 
நிலையழிந்ததுபோல மெல்ல வருடிக்கொண்டிருந்தது. 
அவருடைய உள்ளத்தையே அவருடைய விரலாக 
பார்ப்பதுபோல்‌ இருந்தது. இடும்பகுடியின்‌ 
முதுபூசகராகிய ஊர்த்துவர்‌ “ம்‌?” என்றார்‌. களம்‌ 
வரைந்துகொண்டிருந்த குடாரர்‌ “ம்‌” என மறுமொழி 
சொல்லிய பின்‌ களம்‌ முடித்து ஒரு கூர்கல்லை 
அக்களத்தின்‌ நடுவே அழுத்தி நிறுத்தினார்‌. 


குடாரர்‌ திரும்பிப்பார்த்து “உம்‌” எனும்‌ ஒலியை 
எழுப்பினார்‌. கனவிலிருந்து விழித்ததுபோல்‌ உடலில்‌ 
அசைவு தோன்ற எழுந்த பூதர்‌ தன்‌ இரு விரல்களாலும்‌ 
மெல்ல உடும்புத்தோல்‌ உடுக்கையை 
மீட்டத்தொடங்கினார்‌. நன்கறிந்த ஆனால்‌ உடலில்லாத 
விலங்கொன்றின்‌ உறுமல்போல்‌ அதன்‌ ஓசை எழுந்து 
சூழ்ந்திருந்த இருளில்‌ எதிரொலித்தது. ஊன்நெய்‌ பூசிய 
துணி சுருட்டிக்‌ கட்டிய பந்தம்‌ ஒன்றை கொளுத்தி 
கொண்டுவந்து அக்களத்தின்‌ தெற்கு மூலையில்‌ நட்டார்‌ 
குடாரர்‌. பந்தத்தின்‌ ஒளியும்‌ உடுக்கின்‌ ஓசையும்‌ 


ஒன்றுடன்‌ ஒன்று கலந்தன. ஓசைக்கேற்ப தழல்‌ 
நடமிட்டது. தழல்நடனம்‌ உள்ளத்தின்‌ தாளமென 
விழிகளினூடாக நுழைந்தது. 


மேகவர்ணன்‌ மெல்ல மெல்ல தன்‌ தசைகள்‌ இறுகுவதை 
விரல்கள்‌ சுருண்டு உள்ளங்கைக்குள்‌ அழுந்துவதை 
உணர்ந்தான்‌. கிட்டித்த பற்களின்‌ ஓசை காதில்‌ கேட்டது. 
குடாரர்‌ களம்‌ நடுவே நடப்பட்ட சிறு கல்லுக்கு மூன்று 
அன்னப்பருக்கைகளை எடுத்து படையலிட்டார்‌. மூன்று 
சிறு தெச்சி மலர்களை வைத்து வணங்கினார்‌. பின்னர்‌ 
தன்‌ சிறுகத்தியை எடுத்து சுட்டுவிரல்‌ முனையை அறுத்து 
மூன்று சொட்டுக்‌ குருதியை அந்தக்‌ கல்லின்‌ முன்னால்‌ 
அமைக்கப்பட்ட சிறிய பலிபீடக்‌ கல்மேல்‌ விட்டார்‌. 
கைகூப்பியபடி அச்சிறுகல்லையே 
பார்த்துக்கொண்டிருந்தார்‌. 

மேகவர்ணன்‌ திரும்பி அப்பால்‌ நின்ற இடும்பரின்‌ 
பெருஞ்சிலையை மீண்டும்‌ பார்த்தான்‌. அவனுடைய 
முதுமூதாதை அவர்‌. அன்று இக்காடுகளில்‌ அவன்‌ குடி 
நிலம்‌ தொடாது வானிலென வாழ்ந்துகொண்டிருந்தது. 
காடுகளுக்கு அப்பாலிருந்து வந்த பெருந்தோளராகிய 
பீமசேனரின்‌ முன்‌ தோற்று அம்மூதாதை நிலம்பதிந்தார்‌. 
அவன்‌ மூதன்னை பீமசேனருக்கு மனைவியாகி அவன்‌ 
தந்தையை ஈன்றாள்‌. நிலமைந்தரின்‌ குருதி அவர்களின்‌ 
குடியில்‌ கலந்தது. அவர்களின்‌ காட்டுச்சிற்றூர்‌ 
நகராகியது. அவர்கள்‌ நிலத்தில்‌ நடமாடத்‌ தொடங்கினர்‌. 
அவர்களின்‌ கால்கள்‌ மண்ணுக்கு பழகியபோது கைகள்‌ 
மரக்கிளைகளை மறக்கத்‌ தொடங்கின. 


அவன்‌ குடியில்‌ பலர்‌ தங்கள்‌ தந்தையர்‌ காட்டு 
மரக்கிளைகளுக்குள்‌ பறந்து செல்வதை 
பார்த்திருந்தார்கள்‌. அவன்‌ தந்தை மரங்களின்மேல்‌ 
பறக்கும்‌ ஆற்றல்கொண்டவர்‌ என்றாலும்‌ நிலத்தில்‌ 
கால்வைத்து எடை கொண்ட உடலை அசைத்து நடந்தார்‌. 
அவனுக்கு கால்‌ சற்று தரையிலிருந்து மேலெழுந்தாலே 
கைகள்‌ பதறத்தொடங்கின. உடலுக்குள்‌ திரவம்‌ ஒன்று 
அதிர்ந்தது. தந்தை கடோத்கஜர்‌ மரங்களுக்கிடையே 
பாய்ந்துசெல்கையில்‌ கீழே சரிந்த மரங்களில்‌ 
ஒன்றிலிருந்து ஒன்றுக்குத்‌ தாவி அவன்‌ அவரைத்‌ 
தொடர்ந்தோடினான்‌. மேலே பார்த்து “என்னை மேலே 
க்குங்கள்‌! என்னை மேலே தூக்குங்கள்‌!” என்று அவன்‌ 
கூவினான்‌. எதிர்பாராத கணம்‌ மரக்கிளைகளினூடாக 
பாய்ந்திறங்கி வந்து அவன்‌ இரு கைகளையும்‌ பற்றி 
அவர்‌ மேலே கொண்டு சென்றார்‌. கிளைகளின்‌ 
செறிவுக்குள்‌ இலையடர்வுக்குள்‌ ஊடுருவி மேலே சென்று 


எழுக!” என்றான்‌. 


பீமன்‌ தன்‌ கையை நீட்டியதும்‌ துரியோதனன்‌ கைகள்‌ 
அதைப்பற்றிக்கொண்டன. “குருகுலம்‌ வாழ்க! 
ஹஸ்தியின்‌ நகர்‌ வாழ்க!” என்று கூடிநின்ற வீரர்கள்‌ 
பேரொலி எழுப்பினர்‌. பீமனை தன்‌ கனத்த கைகளால்‌ 
தூக்கினான்‌ துரியோதனன்‌. பீமன்‌ சற்று தள்ளாடி 
இன்னொரு கையால்‌ துரியோதனன்‌ 
தோள்களைப்பற்றிக்கொண்டு 
நிலைப்படுத்திக்கொண்டான்‌. ஒரு கணம்‌ அவன்‌ 
விழிகளை நோக்கிய துரியோதனன்‌ அவனை அப்படியே 
அள்ளி தன்‌ மார்புடன்‌ அணைத்துக்கொண்டான்‌. “நீ என்‌ 
முதல்‌ தம்பி. எவருக்காகவேனும்‌ 
உயிர்கொடுப்பேனென்றால்‌ அது உனக்காக!” என்றான்‌. 


இருவரும்‌ ஒருவர்‌ இதயத்தை ஒருவர்‌ கேட்டபடி 
தழுவிக்கொண்டு நின்றனர்‌. துரியோதனன்‌ 
பெருமூச்சுடன்‌ விலகி பீமனின்‌ இரு தோள்களிலும்‌ 
கையை வைத்து “என்‌ அகத்தை முழுதும்‌ நிறைப்பவன்‌ 
நீ மட்டுமே தம்பி. உன்னை நான்‌ பார்த்திருக்கிறேன்‌. 
கைகோர்த்திருக்கிறேன்‌” என்றான்‌. “என்‌ கனவில்‌. ஒரு 
காட்டுயானையாக வந்து என்‌ துதிக்கையை நீட்டி உன்‌ 
தோள்களைத்‌ தொட்டேன்‌.” பீமன்‌ திகைப்புடன்‌ “ஆம்‌... 
நானும்‌” என்றான்‌. துரியோதனன்‌ “கனவிலா?” என்றான்‌. 
பீமன்‌ “ஆம்‌. ஒரு சதுப்பில்‌ வேங்கைமரத்தடியில்‌ நான்‌ 
நின்றிருந்தேன்‌. நீங்கள்‌ என்னை நோக்கி கைகளை 
நீட்டியபடி வருவதைக்‌ கண்டேன்‌. அப்போதுதான்‌ நான்‌ 
ஒரு யானை என்று அறிந்தேன்‌” என்றான்‌. 


“மைந்தர்களே, இறப்பே நிகழுமென்றாலும்‌ போர்‌ ஓர்‌ 
விளையாட்டு. ஏனெனில்‌ வாழ்க்கை இன்னொரு 
விளையாட்டு. இப்புடவியோ பெருவிளையாட்டு” 
என்றார்‌ கிருபர்‌. “ஆடலுக்கதிபனையும்‌ 
அறிதுயிலனையும்‌ அன்னையையும்‌ வணங்கி 
நீராடச்செல்லுங்கள்‌!” இருவரும்‌ அங்கே சிறுகற்களாக 
பதிட்டைசெய்யப்பட்டிருந்த இறையுருவங்களை 
வணங்கி மேற்கே ஏரி நோக்கிச்‌ சென்றனர்‌. 


பிறிதொருவர்‌ புகமுடியாத தனியுலகில்‌ தோள்தழுவி 
அகம்தழுவி அவர்கள்‌ பேசிக்கொண்டு நடந்தனர்‌. 
அக்கணம்‌ அனைத்துச்‌ சொற்களையும்‌ 
கண்டடைந்தவர்கள்போல பேசிக்கொண்டே இருந்தனர்‌. 
இனியொருபோதுமில்லை என்பதுபோல உரக்கச்‌ 
சிரித்தனர்‌. ஒவ்வொரு கூற்றுக்கும்‌ நெகிழ்ந்தும்‌ 
மகிழ்ந்தும்‌ கிளர்ந்தெழுந்து பீமனைத்‌ 


நீர்பிளந்து மேலே துள்ளும்‌ மீன்போல்‌ ஒளி நிறைந்த 
வானில்‌ தலைதாக்குவது அவன்‌ இளமையின்‌ 
பேருவகைகளில்‌ ஒன்றாக இருந்தது. 


அந்தப்‌ பெருங்கல்லே இடும்ப குடியின்‌ இறுதி நடுகல்‌. 
அதை அவர்கள்‌ தலைக்கல்‌ என்றனர்‌. அதன்பின்‌ 
அத்தகைய பெருங்கல்‌ எவருக்கும்‌ நடவேண்டியதில்லை 
என்று குடி முடிவெடுத்தது. ஒரு முழம்‌ உயரமுள்ள சிறிய 
நடுகற்களே பின்னர்‌ களம்‌ மாண்டவர்களுக்கு 
நடப்பட்டன. ஏழு ஆண்டுகள்‌ அன்னமும்‌ குருதியும்‌ 
மலரும்‌ அளித்த பின்னர்‌ அவர்கள்‌ மண்ணில்‌ 
கலந்துவிட்டார்கள்‌ என்று கொள்ளப்பட்டது. ஆனால்‌ 
தலைக்கற்களுக்குரியவர்கள்‌ மண்ணில்‌ உருகலப்பதே 
இல்லை. அவர்கள்‌ தங்கள்‌ குடியினரை விழியிலா 
நோக்கால்‌ கண்காணித்தபடி மலைக்குமேல்‌ செறிந்து 
நின்றிருந்தனர்‌. தளிர்க்காத, பூக்காத, காய்க்காத 
கல்மரக்காடு என்றனர்‌ குலப்பாடகர்‌. 


இடும்பகிரியின்‌ உயரமற்ற சரிவுகளில்‌ ஒன்றின்‌ நிழல்‌ 
ஒன்றின்‌ மேல்‌ விழ, நிழல்‌ பின்னித்‌ தைத்த 
நெடுவிரிப்பின்‌ மேல்‌ என நின்றிருந்த அனைத்து 
பெருங்கற்களுக்கும்‌ ஒவ்வொரு ஆண்டும்‌ அன்னமும்‌ 
நீரும்‌ அளிக்கப்பட்டது. அது இடும்பர்‌ குலத்தின்‌ 
பெருநிகழ்வு. அன்று சிவமூலிப்‌ புகை இழுத்தும்‌, மூக்கு 
வார கள்ளருந்தியும்‌, துடிதாளம்‌ கேட்டு உளம்‌ நிறைந்தும்‌ 
கூவி ஆர்த்து நடனமிடும்‌ இடும்பர்கள்‌ அங்கிருந்த 
மரவீடுகளை, தெருக்களை, சூழ்ந்திருந்த கோட்டையை, 
அங்காடியை, அவர்களை புற உலகுடன்‌ இணைத்த 
பெருஞ்சாலைகளை, நீர்வழிகளை முற்றாக உதறி 
தங்கள்‌ தொல்காடுகளின்‌ ஆழங்களுக்குச்‌ சென்றனர்‌. 
இலைகளுக்குள்‌ அமிழ்ந்து அமிழ்ந்து சென்று 
அவ்விருளுக்குள்‌ பேருருவென நின்ற மூதாதையரை 
கண்டனர்‌. 


பூசகர்களின்‌ உடலில்‌ தசைநடுக்குகொள்ள, கால்கள்‌ 
துள்ளித்துள்ளி எழ, பற்கள்‌ பெருகி முன்னெழ 
தோன்றிய தொல்லிடும்பர்கள்‌ தங்கள்‌ மைந்தர்களைக்‌ 
கண்டு கைவிரித்து கூவி நகைத்தனர்‌. விழிநீர்‌ வார்த்து 
“மைந்தர்களே!” என்று கூவினர்‌. “தந்தையரே!” என்று 
கூவி அழுதபடி அவர்களின்‌ கால்களில்‌ விழுந்தனர்‌ 
இடும்பர்‌. மண்ணில்‌ புரண்டு கதறினர்‌. நிலத்தில்‌ 
கையாலும்‌ தலையாலும்‌ அறைந்தபடி அரற்றினர்‌. 
அவர்களின்‌ அழுகையை வெறித்த பொருளிலா 
விழிகளால்‌ நோக்கிய மூதாதையர்‌ மைந்தர்களை 
தலைதொட்டு வாழ்த்தினர்‌. அவர்கள்‌ அளித்த 


கள்ளையும்‌ அன்னத்தையும்‌ ஊனையும்‌ உண்டு மீண்டும்‌ 
மண்‌ புகுந்தனர்‌. 

இடும்பகுடியிலிருந்து ஏதோ ஒன்று 
விலகிச்சென்றுவிட்டிருப்பதை அனைவருமே 
உணர்ந்திருந்தனர்‌. முதியவர்கள்‌ அனைவரும்‌ அதை 
சொன்னார்கள்‌. ஆனால்‌ அது என்ன என்று எவராலும்‌ 
வகுத்துரைக்க முடியவில்லை. ஒவ்வொருவரும்‌ 
அவ்வப்போது அவர்கள்‌ இழந்தவை என உணர்வது 
எதையோ அதை சொன்னார்கள்‌. ஆண்களின்‌ 
அச்சமின்மை என்றனர்‌ பெண்கள்‌. இளையோரின்‌ 
கவலையின்மை என்றனர்‌ மூத்தோர்‌. முதியோர்‌ 
இல்லத்திண்ணையிலிருந்து முற்றத்திற்கு 
இறங்குவதுபோல்‌ இறப்பை நோக்கிச்‌ செல்லும்‌ இயல்பை 
என்றனர்‌. ஏதோ ஒரு கணத்தில்‌ அதை உணர்ந்து நெஞ்சு 
நெகிழ விழிகசிந்து விம்மத்‌ தொடங்கினர்‌. 


“இந்நகரம்‌, இந்த மாளிகைகள்‌, இச்செல்வம்‌, நாம்‌ 
அவைகளில்‌ கொண்டுள்ள முதன்மை அனைத்தும்‌ 
அதை கொடுத்து நாம்‌ பெற்றுக்கொண்டதே” என்று 
கள்மயக்கில்‌ அழுதபடி பூதர்‌ அவனிடம்‌ சொன்னார்‌. 
“விலைகொடுக்காமல்‌ எதையும்‌ தெய்வங்கள்‌ 
அளிப்பதில்லை. சிறகுகளை கொடுத்த பின்னரே யானை 
துதிக்கையை பெற்றது என்பது நம்‌ குலக்கதை. நாம்‌ 
பெற்றது இவை என்றால்‌ கொடுத்தது என்ன? 
தெய்வங்களின்‌ ஆடலில்‌ ஒரு நெறி உண்டு. தெய்வங்கள்‌ 
அளித்ததில்‌ நிறைவுகொள்ளாமலேயே நாம்‌ புதியது 
கோருகிறோம்‌. எனவே அரியதை கொடுத்தே சிறியதை 
பெறுவோம்‌.” அவன்‌ அவர்கள்‌ சொல்வதென்ன என்று 
நன்றாகவே உணர்ந்திருந்தான்‌. அத்துயரில்‌ இணைந்து 
அவன்‌ பெருமூச்சுவிட்டான்‌. 


பின்பொருநாள்‌ அவனே அதை உணர்ந்தான்‌. இடும்பபுரி 
உருவாகத்‌ தொடங்கியதுமே ஊரிலிருந்து விலகி 
காட்டுக்குள்‌ சென்று இடும்பர்களுடன்‌ எவ்வுறவும்‌ இன்றி 
வாழ்ந்திருந்த கண்டகர்‌ என்னும்‌ முதியவரை அவன்‌ 
கண்டான்‌. காட்டுக்குள்‌ வேட்டைக்குச்‌ சென்றபோது 
தலைக்குமேல்‌ இலைச்சலசலப்பு எழ அவன்‌ ஏறிட்டுப்‌ 
பார்த்து வில்கூர்ந்தான்‌. அங்கே எரியும்‌ விழிகளுடன்‌ 
அவனை நோக்கியபடி அவர்‌ தெரிந்தார்‌. அவன்‌ 
வில்தாழ்த்தினான்‌. அவர்‌ இன்னொரு சலசலப்பில்‌ 
இலைப்பரப்பில்‌ கரைந்து மறைந்தார்‌. அவன்‌ அன்றிரவு 
தன்‌ மூத்தவனிடம்‌ அவரைப்‌ பற்றி கேட்டான்‌. “இங்கிருந்த 
ஒன்றை அவர்‌ எஞ்சவைத்துக்கொண்டார்‌. நாம்‌ அடைந்த 
அனைத்தையும்‌ துறந்தே அவரால்‌ அதை தக்கவைக்க 


முடிகிறது” என்றான்‌ பார்பாரிகன்‌. “அவரில்‌ நம்‌ 
மூதாதையரில்‌ ஒருவர்‌ குடிகொள்கிறார்‌ என்கிறார்கள்‌” 
என்று அவன்‌ அன்னை சொன்னாள்‌. 


அவ்விழிகளை அவன்‌ மறக்கவில்லை. பித்தனின்‌ 
விழிகள்‌. “அது பித்துதான்‌. ஆனால்‌ அனைத்து 
பித்துக்களும்‌ நம்மால்‌ புரிந்துகொள்ள முடியாத பிற 
மட்டுமே” என்று கடோத்கஜர்‌ சொன்னார்‌. அவன்‌ 
மீண்டுமொருமுறை அவரை பார்த்தான்‌. உள்காட்டில்‌ 
சென்றுகொண்டிருக்கையில்‌ அவன்‌ அரசநாகம்‌ ஒன்றால்‌ 
துரத்தப்பட்டான்‌. அதன்‌ கடியிலிருந்து தப்ப அவன்‌ 
அருகிருந்த வாவியில்‌ பாய்ந்தான்‌. அது கரையில்‌ ஓங்கிய 
கை என பத்தி விரித்து நின்றுவிட்டு ஒழுகிச்சென்றது. 
அவனால்‌ கரைநோக்கி வரமுடியவில்லை. அச்சுனை 
ஆழ்ந்த சேறுநிறைந்ததாக இருந்தது. அவன்‌ உடல்‌ அதில்‌ 
அமிழ்ந்துகொண்டிருந்தது. கைகளையும்‌ கால்களையும்‌ 
சேற்றின்‌ கைகள்‌ இறுகப்‌ பற்றியிருந்தன. அவன்‌ அலற 
எண்ணினான்‌. ஆனால்‌ தொண்டையிலிருந்தும்‌ 
குரலெழவில்லை. 


அப்போது அவர்‌ தோன்றினார்‌. கிளைகளின்‌ வழியாக 
வந்து மேலிருந்தே கொடிவள்ளி ஒன்றை அவனை 
நோக்கி வீசினார்‌. அவன்‌ உடலை எம்பி அதை 
கடித்துப்பற்றிக்கொண்டான்‌. அவர்‌ அவனை இழுத்து 
கரைக்கு கொண்டுவந்தார்‌. அவன்‌ சேற்றில்‌ புரண்டு 
எழுந்தபோது மரத்திலிருந்து இறங்கி வந்து நிலம்‌ 
தொடாமல்‌ தலைகீழாகத்‌ தொங்கி சிவந்த விழிகளால்‌ 
அவனை பார்த்தார்‌. கைநீட்டி அவன்‌ தலையை தொட்ட 
பின்னர்‌ எழுந்து மறைந்தார்‌. அந்தத்‌ தொடுகை அவன்‌ 
உடலில்‌ நினைவென எஞ்சியிருந்தது. பின்னர்‌ அவன்‌ 
உணர்ந்தான்‌ இடும்பர்களில்‌ எவரிடமும்‌ அந்தத்‌ 
தொடுகை இல்லை என. தமையனும்‌ தந்தையும்‌ அந்தத்‌ 
தொடுகையிலிருந்த ஒன்று இல்லாதவர்கள்‌. அதை 
அவன்‌ எவரிடமும்‌ சொல்லவில்லை. 


அவன்‌ அதன்பின்‌ உள்ளூரத்‌ தனித்தவனானான்‌. 
அவையில்‌ அமர்ந்து அயலகத்து நிமித்திகர்‌ அவன்‌ குடி 
அடையப்போகும்‌ பெருமையை 
சொல்லிக்கொண்டிருந்தார்‌. மூராக்களின்‌ குடி பெருகி 
பாரதவர்ஷத்தை ஆளும்‌, தென்குமரி முதல்‌ வடமலை 
வரை மெளரியர்களின்‌ கொடிபறக்கும்‌. அவன்‌ 
சலிப்புடன்‌ எழுந்து அகன்றான்‌. அதை அவையே 
திரும்பி நோக்கியது. நிமித்திகரும்‌ அதை பார்த்தார்‌. 
பின்னர்‌ புன்னகையுடன்‌ “நீங்கள்‌ அடைந்தவற்றுக்கு 
நிகராக எவரும்‌ மூதாதையரிடமிருந்து அடையவில்லை, 


அரசே. மெளரியர்களின்‌ பெயரின்றி இந்நிலத்தில்‌ எவரும்‌ 
இறந்தகாலத்தை எண்ணமுடியாதென்று உணர்க!” என்று 
தொடர்ந்தார்‌. 


[1ா௨26]குடாரரின்‌ ஓலம்‌ கேட்டு மேகவர்ணன்‌ 
திரும்பிப்பார்த்தான்‌. அவர்‌ தன்‌ கையை நீட்டி சுட்டு 
விரலால்‌ கள மையத்தில்‌ அமைந்த சிறு தெய்வக்கல்லை 
காட்டிக்கொண்டிருந்தார்‌. அவ்விரல்‌ சிற்றுருக்கொண்ட 
தெய்வம்‌ ஒன்று அதில்‌ மட்டும்‌ குடியேறியதுபோல 
துடித்தது. மெல்ல அந்த நடுக்கு பரவி அவர்‌ உடல்‌ துள்ளி 
அதிர்ந்தது. கழுத்துத்‌ தசைகள்‌ இழுபட்டிருக்க, பற்கள்‌ 
நெரித்து உதடுகளை கடிக்க, விம்மலோசையும்‌ 
உறுமலோசையும்‌ அவரிடமிருந்து எழுந்தது. பூதர்‌ 
“மூத்தவரே! மூதாதையே! தாங்கள்‌ யார்‌?” என்றார்‌. 
“உம்ம்ம்‌ உம்ம்ம்‌” என காற்று கடந்துசெல்லும்‌ பனைமுடி 
என உறுமினார்‌ குடாரர்‌. பூதர்‌ “கூறுக, மூதாதையே! 
உங்கள்‌ மைந்தருக்கு அளிகூர்க! தாங்கள்‌ யார்‌?” என்றார்‌. 


“நான்‌ இடும்ப குலத்து மூதாதை ஹடன்‌. என்‌ மைந்தர்‌ 
நீங்கள்‌ கோரியதற்கேற்ப இங்கு வந்தேன்‌” என்றார்‌ 
குடாரர்‌. “என்‌ மைந்தரின்‌ சொல்‌ கேட்டு வந்தேன்‌. 
அவர்கள்‌ விழைவென்னவோ அதை நிகழ்த்த வந்தேன்‌” 
என்றார்‌ குடாரர்‌. பூதரின்‌ விரல்கள்‌ உடுக்கின்மேல்‌ 
வெறிகொண்டு நடனமிட்டன. ஓசை விசைகொண்டு 
மேலும்‌ விசைகொண்டு செவிகளாலோ சிந்தையாலோ 
தொடரமுடியாத அளவுக்கு விரைவை அடைந்தது. 
முன்னும்‌ பின்னும்‌ ஊசலாடிய உடலுடன்‌ பூதர்‌ கேட்டார்‌ 
“அங்கே என்ன நிகழ்கிறதென்று அறிய விரும்புகிறோம்‌, 
தந்தையே. எங்கள்‌ குடியினர்‌ அங்கிருக்கிறார்கள்‌. எங்கள்‌ 
அரசர்‌ அங்கிருக்கிறார்‌. அவர்களுக்கு என்ன ஆயிற்று 
என்று அறிய விரும்புகிறோம்‌.” 


“உம்ம்ம்ம்‌ உம்ம்ம்‌” என குடாரர்‌ உறுமியபடி உடல்‌ துள்ள 
ஆடினார்‌. அவர்‌ விழிகள்‌ மேலேறி கண்கள்‌ 
வெண்ணிறமாகத்‌ தெரிந்தன. நாக்கு உள்நோக்கி 
மடிந்துவிட்டிருந்தது. உடலெங்கும்‌ தசைகள்‌ 
தனித்தனியாக இழுபட்டு அதிர்ந்தன. “சொல்க! நாங்கள்‌ 
அப்போரில்‌ இங்கிருந்தே உளம்‌ கலக்க விழைகிறோம்‌” 
என்றார்‌ பூதர்‌. “அந்தப்‌ போரிலிருந்து எங்கள்‌ குலம்‌ 
எங்ஙனம்‌ மீண்டெழும்‌? எந்தையே, நேற்றுவரை அதை 
பிறிதொரு போர்‌ என்றே எண்ணியிருந்தோம்‌. எங்கள்‌ 
குடிவீரர்‌ முற்றாக அழியக்கூடுமென இப்போது 
அறிகிறோம்‌. அதிலிருந்து எஞ்சுபவர்களால்தான்‌ 
நாங்கள்‌ வாழவேண்டும்‌.” 


மேகவர்ணன்‌ “அந்தப்‌ போரில்‌ நான்‌ 
கலந்துகொள்ளலாகாதென்பது எந்தையின்‌ ஆணை. 
என்‌ குடி அங்கே உயிர்துறந்துகொண்டிருக்கையில்‌ இங்கே 
வாளாவிருக்கிறேன்‌” என்றான்‌. “அங்கு நிகழ்வதென்ன 
என்றாவது நான்‌ அறிந்தாகவேண்டும்‌. எந்தையால்‌ 
எனக்கு அனுப்பப்படுவன மெய்யான செய்திகள்‌ அல்ல 
என்று தெரிந்துகொண்டேன்‌. நான்‌ அங்கு 
சென்றாகவேண்டும்‌.” குடாரர்‌ “உம்ம்ம்‌ உம்ம்ம்‌” என 
ஆடிக்கொண்டிருந்தார்‌. அவருடைய நாவு 
மடிந்திருப்பதனால்‌ பேச்சு எழவில்லை என்று 
மேகவர்ணன்‌ எண்ணினான்‌. அவரிடம்‌ 
அவ்வினாக்களைக்‌ கேட்பதில்‌ என்ன பொருள்‌ என 
உள்ளம்‌ மயங்கியது. ஆனால்‌ எண்ணியிராக்‌ கணத்தில்‌ 
அவர்‌ குரல்‌ எழுந்தது. “நான்‌ காலத்தை கடந்துள்ளேன்‌. 
இடத்தை அறியாதோன்‌ ஆனேன்‌. காலத்தில்‌, இடத்தில்‌ 
என்னை நிறுத்துவது பிழை என்று உணர்கிறேன்‌.” 


அந்தக்‌ குரல்‌ எங்கிருந்து வருகிறது என மேகவர்ணன்‌ 
திகைத்தான்‌. குடாரரின்‌ வாய்‌ திறந்திருக்க நாக்கு 
மடிந்தேயிருந்தது. தொண்டையின்‌ தசைகள்‌ மட்டும்‌ 
அசைந்துகொண்டிருந்தன. “உங்கள்‌ குலத்து இளவரசன்‌ 
அங்கு அனைத்தையும்‌ பார்த்தவனாக 
அமர்ந்திருக்கிறான்‌. மேடையில்‌ அமர்ந்து பகலிரவில்‌, 
துயில்விழிப்பில்‌, இன்றுநேற்றில்‌ என்றிலாது 
நோக்கிக்கொண்டிருக்கிறான்‌. எனக்கினியவன்‌ என்‌ 
குருதியாகிய பார்பாரிகன்‌. அவனை இதோ அணுக்கமாக 
உணர்கிறேன்‌. அவனருகே என்‌ மூச்சு அவனைத்‌ தொடும்‌ 
அளவுக்கு சென்று அமர்ந்திருக்கிறேன்‌. அவனது இனிய 
மென்‌ தலைமயிரை என்‌ கைகளால்‌ வருடுகிறேன்‌. 
பெருந்தோள்களை தொட்டு ஒழிகிறேன்‌. விழிவிடாய்‌ 
அடங்காது அவனை மீண்டும்‌ மீண்டும்‌ 
பார்த்துக்கொண்டிருக்கிறேன்‌” என்றார்‌. 


பூதர்‌ “மூதாதையே, அவன்‌ விழிகளை சூடுக! 
அவ்விழிகள்‌ அறிந்தவற்றை இங்கு சொல்க! இங்கிருந்து 
நாங்கள்‌ அக்களத்தை பார்க்க விழைகிறோம்‌. அங்கு 
நிகழ்வன அனைத்தையும்‌ நாங்கள்‌ உணர்ந்ததாக 
வேண்டும்‌” என்று சொன்னார்‌. குடாரரின்‌ உடல்‌ 
விதிர்த்துக்கொண்டிருந்தது. “நான்‌ இரு ஒளித்துளிகளாக 
மாறுகிறேன்‌. அவன்‌ முன்‌ கணையாழியின்‌ 
அருமணியிலிருந்து விழுந்த ஒளிப்பொட்டுபோல்‌ 
நிலத்தில்‌ கிடக்கிறேன்‌. அவன்‌ திரும்பி நோக்குகையில்‌ 
என்னை கண்டான்‌. இது என்ன என்று கூர்ந்து 
பார்க்கிறான்‌. அக்கணம்‌ எழுந்து அவன்‌ 
கருமணிகளுக்குள்‌ புகுந்துகொள்கிறேன்‌. மைந்தரே, 


அங்கு நின்று அவன்‌ நோக்கும்‌ அனைத்தையும்‌ நானும்‌ 
நோக்குகிறேன்‌. அவன்‌ உணர்ந்தவற்றை அவனுள்‌ 
நோக்கி நானும்‌ அறிகிறேன்‌. அங்கு அவனுடன்‌ நானும்‌ 
இருக்கிறேன்‌” என்றார்‌. 


தர்‌ “சொல்க, மூதாதையே! அவனாகி நின்று அங்கு 

கழ்வதென்ன என்று சொல்க! எங்கள்‌ குடி அங்கு 
போரில்‌ அழிந்துகொண்டிருக்கிறது என்கிறார்கள்‌. 
ஆற்றல்‌ மிக்கவர்களாகிய இடும்பர்கள்‌ ஒவ்வொருவராக 
துரியோதனராலும்‌ தோள்பெருத்த அவர்‌ தம்பியராலும்‌ 
வெல்லற்கரிய பகதத்தராலும்‌ மூதாதை வடிவென எழுந்த 
பால்ஹிகரின்‌ பெருங்கதையாலும்‌ 
கொல்லப்படுகிறார்கள்‌ என்கிறார்கள்‌. சொல்க, 
எங்களுக்கு இனி எஞ்சுவதென்ன? நாங்கள்‌ இனி 
எதிர்பார்க்க வேண்டியதென்ன?” என்றார்‌. “அதை எவரும்‌ 
அறியவியலாது. அங்கே திகைத்த விழிகள்‌ சூடிய 
பல்லாயிரம்‌ மூதாதையரும்‌ தெய்வங்களும்‌ காற்றில்‌ 
நிறைந்துள்ளனர்‌” என்றார்‌ குடாரர்‌. 


மேகவர்ணன்‌ “அவருடைய விழிகள்‌ கண்டவை இங்கே 
திகழட்டும்‌. நாங்கள்‌ அங்குமிருக்கவேண்டும்‌. எங்கள்‌ 
அச்சத்தால்‌, விழைவால்‌ எங்கள்‌ ஊழை அறிகிறோம்‌” 
என்றான்‌. குடாரர்‌ கைகள்‌ நடுநடுங்க முன்னும்‌ பின்னும்‌ 
அசைந்தாடிக்கொண்டிருந்தார்‌. நெடுநேரம்‌ 
அவரிடமிருந்து சொற்களேதும்‌ எழவில்லை. சூழ்ந்து 
நின்றவர்கள்‌ அவர்‌ உதடுகளை 
நோக்கிக்கொண்டிருந்தனர்‌. பூதரின்‌ விரல்கள்‌ மெல்ல 
தணிந்து சீரான தாளத்தை எழுப்பத்‌ தொடங்கின. 
குன்றுக்குக்‌ கீழே இடும்பபுரியின்‌ கோட்டையில்‌ சங்கொலி 
எழுந்தது. முதற்சாமம்‌ தொடங்குவதை மேகவர்ணன்‌ 
உணர்ந்தான்‌. காவலர்கள்‌ அணி மாறும்‌ ஓசைகள்‌ 
கேட்டன. அங்காடியில்‌ ஒரு நாய்‌ விழித்துக்கொண்டு 
ஊளையிட்டது. மீன்கொழுப்பு விளக்குகள்‌ எரிய 
இடும்பபுரியின்‌ ஈரடுக்கு மரமாளிகைகள்‌ 
துயில்கொண்டவையபோல்‌ தெரிந்தன. அவன்‌ 
பெருமூச்சுவிட்டு உடலை எளிதாக்கி அமர்ந்தான்‌. 


குடாரர்‌ இருமுறை தொண்டையை கனைத்தார்‌. அவர்கள்‌ 

சையில்‌ பறைத்தோல்‌ என மெல்லதிர்வு கொண்டனர்‌. 
“நான்‌ இக்களத்தில்‌ தனித்திருக்கிறேன்‌” என்றார்‌ குடாரர்‌. 
அவனுக்கு மெல்லிய மெய்ப்பு ஏற்பட்டது. அது அவன்‌ 
மூத்தவனின்‌ குரல்‌. “போர்க்களத்தில்‌ முற்றிலும்‌ 
அசையாது ஒரு மேடையிலேயே அமர்ந்திருப்பதென்பது 
எளிதல்ல. அது கடுந்துயர்‌. துயர்‌ அளிப்பது எதுவும்‌ 
தவமே. தவம்‌ எதுவாயினும்‌ விளைவது மெய்மை 


என்கிறார்கள்‌” என்றார்‌ குடாரர்‌. அறியாமல்‌ மேகவர்ணன்‌ 
கைகூப்பினான்‌. அங்கிருந்தோர்‌ அனைவரும்‌ 
கைகூப்பிக்கொண்டிருப்பதை கண்டான்‌. 


“தவம்‌ எனது திதி கட்‌ இந்தப்‌ போரை 
இங்கிருந்து ஒவ்வொரு கணமென காலத்தை பகுத்து, 
ஒவ்வொரு நிகழ்வென காட்சியை பகுத்து, ஒவ்வொரு 
பொருளென துணித்து நான்‌ 
பார்த்துக்கொண்டிருக்கிறேன்‌. பல்லாயிரம்‌ பலகோடி 
போர்கள்‌. முடிவிலா இறப்புகள்‌. முடிவிலாத சொற்கள்‌. 
இங்கிருந்து நான்‌ எண்ணத்தால்‌ அள்ளிக்கொள்பவை 
அதில்‌ ஒரு சில துளிகள்‌. அக்கடலிலிருந்து என்‌ மொழி 
சொற்களென திரட்டிக்கொள்பவை மேலும்‌ சில துளிகள்‌. 
என்‌ நா உரைப்பவை மேலும்‌ சிலவே. அப்பெருக்கில்‌ 
பொருள்சூடியவையோ அரிதான சில மட்டுமே. அவை 
இங்கே திகழ்க! அவ்வாறே ஆகுக!” என்று பார்பாரிகன்‌ 
சொன்னான்‌. 


வெண்முரசு விவாதங்கள்‌ 

[10௨26]இந்தப்‌ போர்க்களம்‌ இப்போது துயிலால்‌ முற்றிலும்‌ 
நிரம்பியிருக்கிறது. ஓய்ந்த உடல்களின்‌ மீது 
மூதாதையரின்‌ நெடுமூச்சுபோல புழுதி மணமும்‌ தழை 
மணமும்‌ கலந்து வீசிச்‌ செல்கிறது. பந்தங்களின்‌ 
சுடர்களுடனும்‌ கூடாரங்களின்‌ கூரைப்பரப்புகளுடனும்‌, 
கொடிகளுடனும்‌ அது விளையாமச்‌ செல்கிறது. இங்கே 
என்னைச்‌ சூழ்ந்து களத்தின்‌ ஒலிகள்‌ 
நிறைந்திருக்கின்றன. இக்களம்‌ ஒருபோதும்‌ 
ஒலியிலாமல்‌ ஆவதில்லை. போர்‌ நிகழ்கையில்‌ இது 
கோல்‌ விழும்‌ முரசுபோல்‌ ஒலி கொப்பளிக்கிறது. 
போரிலாதபோது காற்று புகுந்து கார்வையென்றாகும்‌ 
முரசின்‌ உட்புறம்‌ போலுள்ளது. 


மூச்சொலிகள்‌, பந்தங்களின்‌ சுடர்கள்‌ படபடக்கும்‌ 
ஒலிகள்‌, விலங்குகளின்‌ குளம்பொலிகள்‌, காவலர்களின்‌ 
குறடொலிகள்‌. அவ்வப்போது கடந்து செல்லும்‌ 
பறவைகளின்‌ ஒலிகள்‌. அரிதாக குளம்படி ஓசையுடன்‌ 
மரப்பலகைகளின்மீது ஓடிச்செல்லும்‌ தூதர்களின்‌ 
புரவியொலிகள்‌ என இது நிகழ்ந்துகொண்டே இருக்கிறது. 
இவ்விரவில்‌ நான்‌ அறிந்துகொண்டிருப்பது இக்களம்‌ 
முழுக்க நிறைந்திருக்கும்‌ வலியை. புண்பட்டோரின்‌ 
வலிக்கு நிகரானது புண்படாதோரின்‌ வலி. 
நோய்கொண்டவர்கள்‌ போலவே நோயற்றவர்களும்‌ 
துயிலில்‌ புரண்டு புரண்டு 
படுத்துக்கொண்டிருக்கிறார்கள்‌. முனகியபடியும்‌ 
புலம்பியபடியும்‌ அவ்வப்போது கொடுங்கனவு ஏதோ 
கண்டு எழுந்தபடியும்‌ அவர்கள்‌ தவிக்கிறார்கள்‌. 


ஒவ்வொருவரும்‌ ஒவ்வொரு ஊரிலிருந்து ஒவ்வொரு 
இல்லத்திலிருந்து கிளம்பி இங்கு வந்தவர்கள்‌. எங்கிருந்து 
வந்தார்கள்‌ என்றும்‌, எவரென்றும்‌ இன்று அவர்களுக்கு 
தெரியவில்லை. அனைவரும்‌ இங்கேயே பிறந்து இங்கு 
நிகழ்வனவற்றிலேயே முற்றிலும்‌ ஈடுபட்டு 
இங்கிருப்பவர்கள்‌ போலிருக்கிறார்கள்‌. அழுகலில்‌ 
பிறந்து அதை உண்டு அங்கு திளைத்து அதிலேயே 
மறையும்‌ புழுக்கள்‌. குருக்ஷேத்ரப்‌ புண்நிலத்தை 
இடைவெளியிலாது உடலால்‌ நிறைத்திருக்கிறார்கள்‌. 
மானுடரும்‌ புரவிகளும்‌ யானைகளும்‌ அத்திரிகளும்‌ 
கழுதைகளும்‌ எருதுகளும்‌ ஒன்றாகிவிட்டிருக்கின்றனர்‌. 
ஒருவர்‌ மூச்சை ஒருவர்‌ இழுக்கிறார்கள்‌. 


அனைவருக்குள்ளும்‌ புகுந்து புறப்பட்டு அனைவரையும்‌ 
கோத்து ஒன்றாக்கியிருக்கிறது காற்று. 


இந்த மண்‌ மேலும்‌ மேலும்‌ குருதி விழுந்து கரிய கதுப்பாக 
மாறிவிட்டிருக்கிறது. அதில்‌ பலகோடி நுண்ணுயிர்கள்‌ 
பிறந்து செறிந்துள்ளன. சிறிய வண்டுகள்‌, வெவ்வேறு 
வண்ணங்களில்‌ புழுக்கள்‌, சிற்றெறும்புகள்‌. அவை 
சிறுதுளைகள்‌ வழியாக ஆழ்ந்திறங்கி மண்ணுக்கு 
அடியில்‌ ஒரு மண்பரப்பாகவே ஆகிவிட்டருக்கின்றன. 
ஒருகணமும்‌ சலியாமல்‌ அவை நெரித்து, கொப்பளித்துக்‌ 
கொண்டிருக்கின்றன. ஒன்றையொன்று உண்கின்றன. 
பலநூறு குருக்ஷேத்ரங்கள்‌. இருளில்‌ அவை வெளியே 
வந்து பரவியிருக்கின்றன. விழிகூர்ந்து அந்த மண்ணை 
நோக்கினால்‌ அது அசைந்துகொண்டிருப்பதை 
காணமுடிகிறது. அவற்றின்‌ ரீங்காரத்தை கேட்கமுடிகிறது. 
அவற்றில்‌ சிறகுகொண்டவை எழுந்து புகை என பரவி 
அலைகொள்கின்றன. நான்‌ குனிந்து நோக்குகிறேன்‌. 
அவை அந்தக்‌ களத்தை ஒவ்வொரு கண்ணியென்றாகி 
தங்கள்‌ உடலால்‌ நெய்துகொண்டிருக்கின்றன. 


இங்கு என்‌ விழிகளால்‌ நான்‌ எங்கும்‌ செல்ல முடியும்‌. 
அதோ நெடுந்தொலைவில்‌ நின்றிருக்கும்‌ காவலனின்‌ 
அருகே சென்று அவன்‌ விழிகளை நோக்கி அவன்‌ 
எண்ணமென்ன என்று அறியமுடியும்‌. அப்பாலிருக்கும்‌ 
குடிலுக்குள்‌ துயின்றுகொண்டிருக்கும்‌ 
படைத்தலைவனை அணுகி அவன்‌ காணும்‌ 
கனவென்ன மு உணர முடியும்‌. இங்கிருக்கும்‌ 
அத்தனை படைவரர்களுடனும்‌ என்னால்‌ ஆழ்ந்து 
உரையாட முடியும்‌. விலகியிருப்பவரின்‌ வாய்ப்புகள்‌ 
எல்லையற்றவை. விலகியிருப்பவர்களால்‌ 
உருவாக்கப்படுவதே இந்தப்‌ புவிநாடகம்‌. இங்குள 
அனைத்தும்‌ விலகி இருந்தவர்களின்‌ கனவுகளும்‌ 
தயக்கங்களும்‌ அச்சங்களுமே. 


இக்கணத்தில்‌ எங்கெங்கு எவரெவர்‌ விலகியிருக்கிறார்‌ 
என்று எண்ணிக்கொள்கிறேன்‌. அடர்‌ காடுகளில்‌ 
பல்லாயிரம்‌ முனிவர்கள்‌ இங்கு ஒரு போர்‌ நிகழ்வதையே 
இன்னும்‌ அறியவில்லை. தொலைதூர நகரங்களில்‌ 
இனிய கனவுகளில்‌ ஆழ்ந்திருக்கும்‌ கவிஞர்‌ பிறிதொரு 
போரை அறிந்துகொண்டிருக்கிறார்கள்‌. தனித்த 
பாதைகளில்‌ கைமுழவொன்றையே துணைகொண்டு 
செல்லும்‌ சூதர்கள்‌ இப்போரை இனி என்றோ 
அறியப்போகிறவர்கள்‌. மொழியெட்டாத 
நெடுந்தொலைவுகளில்‌ வாழும்‌ மக்களுக்கு அவர்களை 
சென்றடையும்வரை இப்போர்‌ நிகழவேயில்லை. இன்னும்‌ 


பிறக்காமல்‌ கருவறை காத்து வெளியில்‌ நின்றிருக்கும்‌ 


குழந்தைகளுக்கு இனிமேல்தான்‌ இது நிகழவிருக்கிறது. 
நான்‌ இங்கு அவர்களில்‌ ஒருவன்‌. 


மேகவர்ணன்‌ குடாரரில்‌ எழுந்த தன்‌ மூத்தவனின்‌ குரலை 
கூப்பிய கைகளுடன்‌ கேட்டுக்கொண்டிருந்தான்‌. 
பார்பாரிகன்‌ சொன்னான்‌ “இந்த தனித்த குளிர்ந்த 
பின்னிரவில்‌ நான்‌ விரிந்துகிடக்கும்‌ குருக்ஷேத்ரத்தை 
பார்த்துக்கொண்டிருக்கிறேன்‌. நோக்குந்தோறும்‌ 
மடிப்புகள்‌ விரிந்து இது பெருகுவது எப்போதும்‌ தீராத 
விந்தை. பெருகுந்தோறும்‌ இது வெறுமை கொள்வது 
எண்ணிச்‌ சென்றடைய முடியாத பிறிதொரு விந்தை. 
துயில்‌ நீத்தவர்களால்‌ இயக்கப்படுகிறது இது. 
அடைவதற்கு ஏதேனும்‌ உள்ளவர்கள்‌ 
விழித்திருக்கிறார்கள்‌. இழப்பதற்கு ஏதுமற்றவர்கள்‌ 
இன்மையென்றாகி துயில்கிறார்கள்‌. அவர்களின்‌ நடுவே 
நான்‌ செல்கிறேன்‌. மெல்லிய காற்றுபோல. 


இவ்விரவில்‌ காந்தாரராகிய சகுனியின்‌ பாடிவீட்டிற்கு 
முன்னால்‌ கெளரவர்‌ தலைவர்‌ துரியோதனரும்‌ 
தம்பியரும்‌ கூடியிருக்கிறார்கள்‌. பூரிசிரவஸும்‌ 
ஜயத்ரதரும்‌ உடனிருக்கிறார்கள்‌. சகுனி அந்த 
அவைக்கூடுதலின்‌ மையமாக தானிருப்பதை 
உணர்ந்தமையால்‌ அங்கிலாதது போன்ற பாவனை 
காட்டி தன்‌ கையிலிருக்கும்‌ ஏடுகளை ஒவ்வொன்றாக 
புரட்டி விழியோட்டிக்கொண்டிருக்கிறார்‌. அவருக்குப்‌ 
பின்னால்‌ மூங்கில்தூணில்‌ தொங்கி நின்றிருக்கும்‌ 
பீதர்நாட்டு பளிங்கு விளக்கிலிருந்து செவ்வொளி 
விழுந்து அவர்‌ தலை கம்பிச்சுருளாலான மணிமுடி 
சூடியிருப்பதுபோல தெரிகிறது. அவருடைய நிழல்‌ நீண்டு 
அவர்‌ முன்‌ விழுந்து கிடக்கிறது. 


தலைதாழ்த்தி நிலம்நோக்கி அமர்ந்திருக்கிறார்‌ 
அஸ்தினபுரியின்‌ அரசர்‌. பூரிசிரவஸும்‌ ஜயத்ரதரும்‌ 
மார்பில்‌ கைகளைக்‌ கட்டி மரப்பெட்டிப்‌ பீடங்களில்‌ 
அமர்ந்திருக்கிறார்கள்‌. ஒவ்வொருவரும்‌ அங்கு ஓர்‌ 
உரையாடல்‌ இயல்பாக தொடங்குவதற்காக 
காத்திருக்கிறார்கள்‌. ஏனெனில்‌ ஓர்‌ உரையாடலை 
எண்ணித்‌ தொடங்கினால்‌ எப்படி சொல்கூட்டினாலும்‌ 
அது அவர்கள்‌ அப்போது சந்தித்துக்கொண்டிருக்கும்‌ 
இக்கட்டின்‌ மையத்திலிருந்தே எழும்‌. அந்த விசையை 
அவர்களால்‌ தாள இயலாது. அவர்கள்‌ அதை பேச 
விழைந்தனர்‌, பேச அஞ்சினர்‌. 


சகுனி சுவடிக்கட்டை அடுக்கி பட்டு நூலால்‌ சுற்றி 


தழுவிக்கொண்டான்‌ துரியோதனன்‌. பின்‌ கண்ணீருடன்‌ 
தாழ்ந்த குரலில்‌ “உன்னை ஒரு கலமென உணர்கிறேன்‌ 
தம்பி. என்‌ ஆன்மாவை முற்றிலும்‌ உன்னில்‌ பெய்துவிட 
விழைகிறேன்‌” என்றான்‌. 


நான்கு நாகங்களும்‌ ஐயத்துடன்‌, சினத்துடன்‌ ஒன்றை 
ஒன்று உணர்ந்தன. மெல்லத்‌ தலைதாக்கி கேதுவை 
முகர்ந்த ஜயன்‌ “இன்னொரு களம்‌ வரும்‌...” என்றான்‌. 
“அந்த இரண்டாவது களமே இறுதியானது...” கேது மெல்ல 
உடல்முறுக்கி நெளிந்து பதில்‌ சொன்னான்‌. “ஆம்‌, 
அதுவே உண்மையான களம்‌. இது வெறும்‌ 
தொடக்கம்தான்‌.” மகாஜயனை மெல்லத்‌ தொட்டான்‌ ராகு. 
அவன்‌ சீறி எழுந்து நெளிந்து விலகிக்கொண்டான்‌. 
“இறுதிக்களத்துக்காக ஒவ்வொரு கணமும்‌ 
காத்திருக்கிறேன்‌” என்றான்‌ மகாஜயன்‌. 


அருகிருந்த ஆமாடப்பெட்டியைத்‌ திறந்து உள்ளே 
வைத்துவிட்டு நிமிர்ந்தார்‌. துச்சகன்‌ பிறிதொரு பெட்டி 
மேல்‌ வைக்கப்பட்டிருந்த இன்நீர்‌ குவளையை எடுத்து 
அவருக்கு நீட்டினான்‌. அதை வாங்கி மும்முறை உறிஞ்சி 
குடித்து திருப்பி அளித்துவிட்டு மேலாடையால்‌ 
மீசையையும்‌ உதடுகளையும்‌ துடைத்தபடி சகுனி 
கனைத்தார்‌. உரையாடல்‌ தொடங்கிவிட்டது போன்ற 
விதிர்ப்பை அவர்கள்‌ அனைவரும்‌ அடைந்தனர்‌. சகுனி 
“நன்று. நாளைய படைசூழ்கையை நாம்‌ முடிவு 
செய்யவேண்டியிருக்கிறது” என்றார்‌. அது மிகச்‌ சிறந்த 
தொடக்கமென்பதை உ உணர்ந்தான்‌. சென்று 
நிகழ்ந்ததை சொல்லி தொடங்கியிருந்தால்‌, வரவிருக்கும்‌ 
இடர்களை எண்ணி சொல்லெடுத்திருந்தால்‌, 
சிக்கியிருக்கும்‌ இக்கட்டைப்பற்றிப்‌ பேசியிருந்தால்‌ 
அத்தருணம்‌ சிதைந்திருக்கும்‌. 


“நாளைய சூழ்கையை நான்‌ ஓரளவு வகுத்திருக்கிறேன்‌, 
காந்தாரரே. முறையாக வரைந்தும்‌ 
கொண்டுவந்திருக்கிறேன்‌” என தன்‌ கையிலிருந்த 
மூங்கில்‌ குழாயை சகுனியிடம்‌ நீட்டினான்‌. சகுனி அதை 
வாங்கி அதற்குள்ளிருந்த தோற்சுருளை உருவி எடுத்து 
விரித்து விழியோட்டினார்‌. மீண்டும்‌ உள்ளே 
வைத்துவிட்டு “நன்று” என்றார்‌. துரியோதனனை 
நோக்கிவிட்டு “இதில்‌ எந்தெந்த வீரர்கள்‌ எங்கெங்கு நிலை 
கொள்கிறார்கள்‌ என்பதை நாம்‌ பேச 
வேண்டியிருக்கிறது” என்றார்‌. அதுவும்‌ மிக இயல்பான 
ஒரு நுழைவென தோன்ற பூரிசிரவஸ்‌ ஜயத்ரதனை 
பார்த்தான்‌. ஜயத்ரதன்‌ “நாம்‌ இதில்‌ அங்கநாட்டரசர்‌ 
வசுஷேணரை சேர்த்துக்கொள்ளப்போகிறோமா 
என்பதுதான்‌ இப்போது முதன்மையாக 
பேசப்படவேண்டியது” என்றான்‌. 


துரியோதனன்‌ நிமிர்ந்து சகுனியை பார்த்தான்‌. 
அக்கணமே அங்கிருந்த அனைவரும்‌ அவன்‌ நோக்கை 
உணர்ந்தனர்‌. ஜயத்ரதன்‌ “நாம்‌ உடனடியாக நாடுவது ஓர்‌ 
அழுத்தமான பெருவெற்றி. ஐயத்திற்கு இடமில்லாத 
ஒன்று. நம்‌ வீரர்கள்‌ அனைவருக்கும்‌ அது குலதெய்வம்‌ 
காவலுக்கு எழுந்தது போன்ற நம்பிக்கையை அளிக்கும்‌. 
5 இனி நம்மில்‌ எஞ்சும்‌ ஒரு துளி ஆற்றலைக்கூட 

ட்டுவைக்கக்கூடாது. நமது அனைத்துப்‌ 
படைக்கலங்களும்‌ போர்க்களத்திற்கு வந்தாகவேண்டும்‌. 
நம்‌ அனைத்துச்‌ சொற்களும்‌ குவிந்தாகவேண்டும்‌” 
என்றான்‌. “நமது பெரும்படைக்கலம்‌ அங்கர்‌. இதுவரை 
இப்பெருங்களத்திற்கு அவரை கொண்டுவராதது போன்ற 
பெரும்பிழை ஏதுமில்லை.” 


உ “ஆனால்‌...” என்று சொல்லெடுக்க “ஆம்‌, 
தாமகரின்‌ பொருட்டே இதுவரை காத்தோம்‌. இன்று 
அவர்‌ இல்லை. நமது வாய்ப்புகள்‌ திறந்துள்ளன?” 
என்றார்‌ சகுனி. பூரிசிரவஸ்‌ “காந்தாரரே, நாம்‌ இங்கு 
கூடியிருப்பதே இந்த முடிவை ஆசிரியர்‌ துரோணர்‌ 
ஏற்பாரா என்று அறியும்‌ பொருட்டுதான்‌” என்றான்‌. 
சகுனி “ஆம்‌, ஆனால்‌ அவர்‌ இதற்கு ஒப்புக்கொண்டே 
ஆகவேண்டும்‌. ஏனெனில்‌ இனி ஆணவத்தையோ 
சூளுரைகளையோ எண்ணிக்கொண்டிருக்க நமக்கு 
பொழுதில்லை. நாம்‌ முழு வெற்றி ஒன்றிலன்றி 
வேறெதிலும்‌ நின்றிருக்க இயலாத நிலையை 
வந்தடைந்திருக்கிறோம்‌” என்றார்‌. 


துச்சாதனன்‌ “ஆசிரியருக்கு மூத்தவர்‌ கர்ணன்‌ மேலுள்ள 
கசப்பு அனைவரும்‌ அறிந்தது. அவரது 
கல்விநிலையிலிருந்து துரத்தப்பட்டவர்‌ அங்கர்‌. 
அங்கிருந்து சென்று மேலும்‌ சிறந்த ஆசிரியரிடம்‌ கற்று, 
முதன்மை வீரர்‌ என்று ஆகி திரும்பி வந்திருக்கிறார்‌. 
இந்தப்‌ படைக்களத்தில்‌ அவர்‌ நின்றிருப்பதே ஆசிரியரின்‌ 
தோல்வி என கருதப்படும்‌. இக்களத்தில்‌ அங்கர்‌ 
அர்ஜுனனை கொல்வாரென்றால்‌ என்றென்றும்‌ 
வரலாற்றில்‌ இழிசொல்லாகவே ஆசிரியரின்‌ பெயர்‌ 
நின்றிருக்கும்‌. அங்கரின்‌ புகழ்‌ வரலாறு பின்னாளில்‌ 
எழுதப்படுகையில்‌ அதில்‌ ஒரு கறையென அவர்‌ 
இருப்பார்‌. நம்‌ எவரைவிடவும்‌ அதை அவரே 
அறிந்திருப்பார்‌” என்றான்‌. 


சுபாகு “இந்தப்‌ போரில்‌ அங்கர்‌ 
கலந்துகொள்ளக்கூடாதென்று பிதாமகர்‌ பீஷ்மர்‌ 
எண்ணியதுகூட அங்கரை வரலாற்றிலிருந்து 
நீக்கிவிடவேண்டும்‌ என்பதற்காகத்தான்‌ என்று மூத்தவர்‌ 
முன்பொருமுறை சொன்னார்‌. இப்போர்க்களத்தின்‌ 
வரலாறே சூதர்நாவில்‌ நின்றிருக்கும்‌. இதில்‌ 
கலந்துகொள்ளாத அத்தனை வீரர்களும்‌ 
இல்லையென்றே கருதப்படுவார்கள்‌” என்றான்‌. 
ஜயத்ரதன்‌ “மெய்தான்‌. இந்தப்‌ பத்து நாட்களில்‌ நாம்‌ மிக 
அரிதாகவே அங்கநாட்டாரைப்பற்றி 
எண்ணியிருக்கிறோம்‌. அவர்‌ அனைவர்‌ 
சொல்லிலிருந்தும்‌ அகன்றுவிட்டிருக்கிறார்‌. அவரில்லாது 
இப்போர்‌ முடியுமெனில்‌ போருக்குப்‌ பின்‌ அவரது பெயரே 
சூதர்‌ நாவில்‌ இருக்காது. இப்போர்‌ உருவாக்கும்‌ 
பல்லாயிரம்‌ கதைகளை சொல்லிச்‌ சொல்லி பெருக்கி 
பரப்பி அவரிலாத வெளியொன்றை 
சமைத்துவிடுவார்கள்‌” என்றான்‌. 


ரிசிரவஸ்‌ “ஆனால்‌ இந்தப்‌ போர்‌ விசைகொண்ட 

பருஞ்சுழிபோல. பாரதவர்ஷத்தில்‌ எவரையும்‌ இது 
வெளியே விட்டுவிடாது” என்றான்‌. சகுனி “ஆம்‌, அவன்‌ 
பெருவீரன்‌ என்பதனாலேயே இங்கு வந்தாகவேண்டும்‌. 
பிதாமகர்‌ பீஷ்மர்‌ எதன்‌ பொருட்டு அவனை 
வரவேண்டாம்‌ என்று சொன்னார்‌ என்று எனக்கு 
இன்னமும்கூட தெளிவில்லை. மருகன்‌ சொன்னதுபோல்‌ 
ஆசிரியரின்‌ அறப்பிறழ்வை வரலாற்றிலிருந்து 
மறைக்கும்பொருட்டாக இருக்கலாம்‌. அல்லது நாமறியாத 
எவையோ இங்கு திகழக்கூடாது என்பற்காக இருக்கலாம்‌. 
எதுவாயினும்‌ அங்கன்‌ விலக்கப்பட்டமையில்‌ முதன்மை 
மகிழ்ச்சி கொண்டவர்‌ துரோணரே” என்றார்‌. 


துச்சாதனன்‌ “மெய்‌, ஆனால்‌ இன்று துரோணர்‌ நம்‌ 
அரசரின்‌ கூற்றுக்கு செவி சாய்த்தாகவேண்டும்‌. அவர்‌ 
நமக்களித்த சொல்‌ பாண்டவர்களை வென்று, தன்‌ 
முதல்மாணவன்‌ அர்ஜுனனை தன்‌ கைகளால்‌ கொன்று, 
வெற்றியை நமக்களிப்பேன்‌ என்று. அதை அவர்‌ காத்தாக 
வேண்டும்‌” என்றான்‌. தாழ்ந்த குரலில்‌ துரியோதனன்‌ 
“நான்‌ அவருக்கு ஆணையிட இயலாது. அவர்‌ என்‌ 
பக்க அந்நிலையிலிருந்து அவரை நான்‌ ஒருபோதும்‌ 

லக்கமாட்டேன்‌” என்றான்‌. “அவர்‌ உங்கள்‌ குடி” 
என்றார்‌ சகுனி. “ஆம்‌, ஆனால்‌ நான்‌ அவர்‌ மாணவன்‌” 
என்றான்‌ துரியோதனன்‌. 


“ஆணையிட வேண்டாம்‌, கோரிக்கை வைக்கலாம்‌” என்று 
சகுனி சொன்னார்‌. “வேண்டுமென்றால்‌ நான்‌ 
மன்றாடுகிறேன்‌. என்‌ பொருட்டு அங்கநாட்டரசன்‌ களம்‌ 
நிற்க அவர்‌ ஒப்பவேண்டுமென்று கோருகிறேன்‌” 
என்றான்‌ துரியோதனன்‌. சகுனி “அக்கோரிக்கையையும்‌ 
அவர்‌ விலக்கக்கூடும்‌. அவ்வாறு செய்யக்கூடியவரல்ல 
என்பதற்கான சான்றுகள்‌ எதுவும்‌ அவரிடம்‌ இன்று வரை 
இல்லை” என்றார்‌. “ஒவ்வொருவரையும்‌ ஒரு 
மையஉணர்வு ஆட்டுவிக்கிறது. சிலரை விழைவு. சிலரை 
அச்சம்‌. சிலரை விலக்கம்‌. கல்வி மேம்பட்டவர்கள்‌ எளிய 

ணவத்தால்‌ இயக்கப்படுபவர்கள்‌. அவர்களின்‌ கல்வி 

குந்தோறும்‌ ஆணவம்‌ சிறுமைகொள்கிறது. ஆசிரியர்‌ 
துரோணரும்‌ அவ்வாறே.” 


“மெய்தான்‌” என்று பூரிசிரவஸ்‌ சொன்னான்‌. “அரசர்‌ 
சென்று கோரினால்‌ பாண்டவர்களை வெல்வேன்‌ என்று 
தான்‌ அளித்த சொல்லில்‌ உறுதியாக இருப்பதாகவும்‌ 
ஆனால்‌ ஒருபோதும்‌ அங்கநாட்டரசரிடம்‌ இணைநின்றோ 
தலைமைகொண்டோ போரிட இயலாதென்றும்‌ அவர்‌ 
கூறக்கூடும்‌. நாம்‌ வற்புறுத்தினால்‌ தன்னை விலக்கி 


அங்கரை முன்னிறுத்தி போர்செய்யும்படி அவர்‌ 
சொல்வார்‌. அவர்‌ பொருட்டு அங்கநாட்டரசரை நாம்‌ 
விலக்கினோம்‌ எனில்‌ அங்கரைவிட அவர்‌ சிறந்த 
வில்லவர்‌ என்று நாமே இப்படைகளிடம்‌ சொன்னதாக 
கும்‌ என்று கணக்கிடுவார்‌. ஆகவே நேரிடையாக 
இப்போது சென்று சொல்வதில்‌ எப்பயனுமில்லை.” 


ஜயத்ரதன்‌ “அவருடைய எண்ணமெல்லாம்‌ 
இத்தருணத்தில்‌ ஷத்ரிய அரசர்கள்‌ தன்னைப்பற்றி 
எண்ணப்போவது என்ன என்றே இருக்கும்‌” என்றான்‌. 
சுபாகு “ஆம்‌, அவர்‌ இன்றுவரை இயற்றிய அனைத்துமே 
ஷத்ரியர்‌ அவையில்‌ ஓர்‌ இடத்திற்காக மட்டுமே” என்றான்‌. 
ஒவ்வொருவரும்‌ துரோணர்மேல்‌ அவர்கள்‌ கொண்டிருந்த 
ஐயமும்‌ காழ்ப்பும்‌ வெளிக்கிளம்புவதை கண்டனர்‌. 
“அவர்‌ பாண்டவர்களுக்காகவே மூத்தவர்‌ கர்ணனை 
குருநிலையிலிருந்து வெளியேற்றினார்‌ என்பதை நாம்‌ 
மறக்கவேண்டியதில்லை. அங்கர்‌ அர்ஜுனனைக்‌ 
கொன்றால்‌ அது ஆசிரியர்‌ துரோணரின்‌ தோல்வியாகவே 
கருதப்படும்‌” என்றான்‌ துச்சாதனன்‌. 


சகுனி அங்கு திகழ்ந்த அமைதியில்‌ தன்‌ இருக்கை 
கிறீச்சிட அசைந்தமர்ந்து “நான்‌ ஒன்று சொல்ல முடியும்‌” 
என்றார்‌. அவரை அனைவரும்‌ நோக்க “ஒருவரை 
இயக்கும்‌ மையவிசைக்கு இணையான எதிர்விசை 
ஒன்றும்‌ அவருக்குள்‌ இருக்கிறது. தெய்வங்கள்‌ எந்த 
விசையையும்‌ இணைவிசையின்றி இப்புவியில்‌ நிகழ 
விடுவதில்லை” என்றார்‌. “விழைவு கொண்டோர்‌ 
சினத்தாலும்‌, அச்சம்‌ கொண்டோர்‌ தனிமையாலும்‌ நிகர்‌ 
செய்யப்பட்டிருப்பார்கள்‌. ஆணவம்‌ கொண்டவரிடம்‌ 
அதை நிகர்‌ செய்வது பற்று. ஆசிரியர்‌ துரோணரிடம்‌ அது 
மைந்தன்‌ மீது கொண்ட பேரன்பு.” 


சகுனி சொல்லி முடித்ததுமே அனைவருமே முகம்‌ 
மலர்ந்தனர்‌. ஜயத்ரதன்‌ “மெய்‌. இதை அஸ்வத்தாமர்‌ 
அவரிடம்‌ சொல்லட்டும்‌. அவர்‌ தன்‌ தந்தைக்கு 
ஆணையும்‌ இட இயலும்‌” என்றான்‌. “ஆனால்‌ 
அஸ்வத்தாமர்‌ ஒருபோதும்‌ தன்‌ தந்தையின்‌ 
தன்னிலையை சிறிதாக்கும்‌ எதையும்‌ செய்ய 
ஒப்பமாட்டார்‌” என்று பூரிசிரவஸ்‌ சொன்னான்‌. 
“ஆயினும்‌ அவர்‌ தந்தையிடம்‌ பேச முடியும்‌. அவருடைய 
எண்ணமென்ன என்று அணுகிச்சென்று 
தெரிந்துகொள்ள முடியும்‌. அதை அறிந்தால்‌ நாம்‌ 
அதற்கேற்ப சொல்லுறுதிகளை அளிக்க இயலும்‌” என்று 
சகுனி சொன்னார்‌. “ஆகவேதான்‌ அவரை இங்கு 
அழைத்து வருவதற்கு துர்மதனை 


அனுப்பியிருக்கிறேன்‌.” 


“அஸ்வத்தாமர்‌ இங்கு வருகிறாரா?” என்று பூரிசிரவஸ்‌ 
கேட்டான்‌. “ஆம்‌, இங்கு நாம்‌ பேசி ஒரு முடிவெடுத்த 
பின்னர்‌ அவர்‌ இங்கு வருவது நன்று என்று 
எண்ணினேன்‌. அவரிடம்‌ அரசர்‌ சொல்லட்டும்‌, தன்‌ 
விழைவென்ன என்று. அங்கனை துரோணரின்‌ 
ஒப்புதலுடன்‌ இப்போருக்கு அழைத்து வந்து படைமுன்‌ 
நிறுத்துவது அஸ்வத்தாமரின்‌ கடமை. நம்‌ படைகள்‌ 
களம்வெல்ல வேறுவழியே இல்லை” என்றார்‌ சகுனி. 
“அஸ்வத்தாமர்‌ குருகுல மன்னரிடம்‌ கொண்டிருக்கும்‌ 
பற்று நாம்‌ அறிந்ததே. இதை அவர்‌ ஏற்பாரென்றுதான்‌ 
எண்ணுகிறேன்‌.” 


அத்துடன்‌ அங்கு சொல்லமைவு உருவாகியது. 
ஒவ்வொருவரும்‌ தங்கள்‌ உள்ளத்திற்குள்‌ சென்று 
திசையழிந்து அலைந்துகொண்டிருந்தார்கள்‌. சற்று 
நேரத்திற்குப்‌ பின்‌ தொலைவில்‌ இரு புரவிகளின்‌ 
குளம்படிகள்‌ கேட்கத்தொடங்கியதும்‌ மீண்டும்‌ 
உயிர்கொண்டு அவ்விடத்திற்கு வந்தனர்‌. பூரிசிரவஸ்‌ 
எழுந்து “நான்‌ அவர்களை வரவேற்று 
அழைத்துவருகிறேன்‌” என்று சொல்லி குடில்முற்றத்தின்‌ 
விளிம்பிற்குச்‌ சென்றான்‌. துர்மதனும்‌ அஸ்வத்தாமனும்‌ 
இரு புரவிகளில்‌ வந்தனர்‌. இறங்கி அவர்கள்‌ 
அருகணைந்ததும்‌ பூரிசிரவஸ்‌ தலைவணங்கி முகமன்‌ 
உரைத்து அவர்களை அழைத்து வந்தான்‌. 


துரியோதனனை நோக்கி அஸ்வத்தாமன்‌ தலைவணங்க 
பீடத்தில்‌ அமரும்படி அவன்‌ கைகாட்டினான்‌. அங்கு 
அமர்ந்திருந்தவர்களை ஒருமுறை விழியோட்டியதுமே 
என்ன நிகழ்கிறது என்பதை புரிந்துகொண்டு 
அஸ்வத்தாமன்‌ அமர்ந்தான்‌. துரோணரே அங்கு வந்து 
அமர்ந்திருப்பதுபோல்‌ பூரிசிரவஸுக்கு தோன்றியது. 
மைந்தர்கள்‌ தந்தையின்‌ தோற்றத்தை எப்படி 
பெறுகிறார்கள்‌ என்று அவன்‌ வியந்துகொண்டான்‌. 
முதுமை அடையும்தோறும்‌ மைந்தரின்‌ முகம்‌ 
தந்தையரைப்‌ போலாகிறது. களைப்பு என்பது ஒருவகை 
முதுமை. 


சகுனி “உத்தர பாஞ்சாலரே, இங்கு நாங்கள்‌ பேசி எடுத்த 
ஒரு முடிவை தங்களிடம்‌ உரைக்க 
கடமைப்பட்டிருக்கிறேன்‌. இந்த குருக்ஷேத்ரத்தில்‌ நாளை 
நிகழும்‌ போரில்‌ நாம்‌ உறுதியான வெற்றி ஒன்றை 
பெற்றாகவேண்டும்‌. இல்லையேல்‌ நாளையுடன்‌ போர்‌ 
முடியும்‌. குருகுலம்‌ முற்றழியும்‌. குருகுலம்‌ அழிந்தால்‌ 


தட்சிண பாஞ்சாலம்‌ எழுந்து உத்தர பாஞ்சாலத்தை 
வெல்லும்‌. உங்கள்‌ கொடிவழிகளை அழிக்கும்‌. அத்துடன்‌ 
பாரதவர்ஷத்தில்‌ ஷத்ரிய மேலாண்மை மறையும்‌. 
தொல்வேதம்‌ சொல்லிழக்கும்‌. அசுரவேதமும்‌ நாகவேதமும்‌ 
இங்கு நிலை கொள்ளும்‌. இவையனைத்தையும்‌ தடுக்கும்‌ 
ஒரு வாய்ப்பு இன்று நமக்குள்ளது” என்றார்‌. 
அஸ்வத்தாமன்‌ சுருங்கிய விழிகளுடன்‌ நோக்கி 
அமர்ந்திருந்தான்‌. “இன்று பாரதவர்ஷத்தில்‌ 
எஞ்சியிருக்கும்‌ மூன்று பெருவில்லவர்களில்‌ இருவர்‌ 
நம்மிடம்‌ இருக்கிறார்கள்‌. பார்த்தன்‌ நம்‌ எதிரி. 
அங்கநாட்டரசன்‌ கர்ணனும்‌ தங்கள்‌ தந்தையும்‌ எஞ்சிய 
இருவர்‌. அவர்கள்‌ இருவரும்‌ இணைந்து 
படைநிற்பார்கள்‌ என்றால்‌ நாம்‌ வெல்ல 
முடியாதவர்களாகிறோம்‌” என்றார்‌ சகுனி. அஸ்வத்தாமன்‌ 
தலையசைத்தான்‌. “ஆனால்‌ பீஷ்ம பிதாமகர்‌ 
அங்கநாட்டரசர்‌ கர்ணன்‌ இப்போரில்‌ எவ்வகையிலும்‌ 
ஈடுபடக்கூடாதென்று சொல்லி தடுத்து வைத்திருந்தார்‌. 
அங்கநாட்டு இளவரசர்கள்கூட இப்போரில்‌ 
படைத்தலைமை கொள்ள ஒப்பப்படவில்லை. அவர்கள்‌ 
தங்கள்‌ படைப்பிரிவுகளுடன்‌ சூதர்களின்‌ அடையாளம்‌ 
தாங்கி தேர்வலர்களாகவே பின்னணியில்‌ 
நின்றிருக்கிறார்கள்‌.” 


அஸ்வத்தாமன்‌ “ஆம்‌” என்றான்‌. சகுனி மேலும்‌ சற்று 
குனிந்து ஒளிரும்‌ தாடியும்‌ அனல்துளி மின்னிய 
விழிகளுமாக “நமக்கு இன்று வேறு வழியேதும்‌ இல்லை. 
தங்கள்‌ தந்தை அங்கநாட்டரசன்‌ மீது கொண்ட 
உணர்வுகள்‌ ஏதென்று அனைவருக்கும்‌ தெரியும்‌. அவர்‌ 
கையிலிருந்து தவறி வெளியே விழுந்து முளைத்து 
அவரளவுக்கே எழுந்த பெருமரம்‌ அங்கநாட்டரசன்‌. அந்த 
உண்மையை இன்று வரை உங்கள்‌ தந்தையால்‌ 
ஏற்றுக்கொள்ள முடியவில்லை. ஆனால்‌ இத்தருணத்தில்‌ 
அவர்‌ அத்தகைய தனியுணர்வுகளை வென்று 
எங்களுக்கு அருளியே ஆகவேண்டும்‌” என்றார்‌. 
அனைத்தும்‌ புரிந்து அஸ்வத்தாமன்‌ சற்று நிமிர்ந்து 
பெருமூச்சுவிட்டான்‌. 

அவன்‌ புரிந்துகொண்டதை உணர்ந்தமையால்‌ சகுனி 
எளிதானார்‌. “நாங்கள்‌ நேரடியாகச்‌ சென்று அவரிடம்‌ 
இதை சொல்வதில்‌ பல தடைகள்‌ உள்ளன. அவர்‌ முதல்‌ 
உணர்வெழுச்சியில்‌ எங்கள்‌ கோரிக்கையை 
மறுத்துவிட்டாரெனில்‌ அவ்வாறு மறுத்த சொல்லிலேயே 
இறுதிவரை நின்றாகவேண்டிய நிலை ஏற்படும்‌. ஆகவே 
இதை தாங்கள்‌ அவரிடம்‌ சொல்ல வேண்டும்‌. தங்களை 


இங்கு அழைத்தது அதன்‌ பொருட்டே.” அஸ்வத்தாமன்‌ 
“மெய்தான்‌. நான்‌ அவரிடம்‌ பேசுகிறேன்‌” என்றான்‌. 


துரியோதனன்‌ எழுந்து அஸ்வத்தாமனின்‌ கைகளை 
பற்றிக்கொண்டு “பாஞ்சாலரே, என்‌ பொருட்டு இதை 
செய்க!” என்று தணிந்த குரலில்‌ சொன்னான்‌. 
அஸ்வத்தாமன்‌ பதறி எழுந்து “என்ன இது, அரசே! 
தங்கள்‌ சொல்லை தலைசூடவேண்டியவன்‌ நான்‌. எனக்கு 
நீங்கள்‌ ஆணையிடவேண்டுமேயொழிய ஒரு 
தருணத்திலும்‌ மன்றாட்டென ஒரு சொல்‌ உங்கள்‌ நாவில்‌ 
எழலாகாது. உங்கள்‌ பொருட்டு என்‌ வாழ்வை மட்டுமல்ல 
என்‌ வீடுபேற்றையேகூட அளிக்கும்‌ உறுதிகொண்டவன்‌ 
நான்‌. இது என்‌ கடமை” என்றான்‌. 


சகுனி “இதை எப்படி அவரிடம்‌ சொல்லவேண்டுமென்று 
நான்‌ வகுத்திருக்கிறேன்‌. எந்நிலைமையிலும்‌ கர்ணன்‌ 
படைத்தலைமை ஏற்க அவனுக்குக்‌ கீழே ஆசிரியர்‌ 
போரிடும்‌ நிலை வராதென்று அவரிடம்‌ சொல்லுங்கள்‌” 
என்றார்‌. அஸ்வத்தாமன்‌ முகம்‌ தெளிந்து “ஆம்‌, நான்‌ 
அதைப்பற்றியே எண்ணிக்கொண்டிருந்தேன்‌. அது 
ஒன்றே அவரால்‌ ஏற்கப்பட இயலாதது” என்றான்‌. “இனி 
கெளரவப்‌ படைகளின்‌ தலைமை 
துரோணாசிரியருக்குரியது. அவர்‌ பாண்டவர்கள்‌ மீது 
வெற்றியை ஈட்டி எங்களுக்கு அளிக்கட்டும்‌. குருக்ஷேத்ரம்‌ 
வென்றவர்‌ என்ற பெயர்‌ படைவரலாறுகளில்‌, 
சூதர்சொல்வில்‌, நம்‌ வருந்தலைமுறைகளில்‌, கனவுகளில்‌ 
நிலைகொள்ளட்டும்‌. அவருக்குக்‌ கீழே அவருடைய 
மாணவர்களில்‌ ஒருவராக அவர்‌ தாள்‌ பணிந்து 
வில்லெடுத்து களம்‌ நிற்பவராகவே அங்கர்‌ அங்கு 
வருவார்‌” என்றான்‌ துரியோதனன்‌. 


அஸ்வத்தாமன்‌ “அது போதும்‌” என்றான்‌. “போர்‌ 
தொடங்குவதற்கு முன்பு அங்கர்‌ அங்கு வந்து, 
படைமுகப்பில்‌ வைத்து ஆசிரியரின்‌ தாள்முன்‌ 
வில்தாழ்த்தியே போருக்கெழுவார்‌, இது என்‌ சொல்‌” 
என்றான்‌ துரியோதனன்‌. அஸ்வத்தாமன்‌ “நாம்‌ என்ன 
சொன்னாலும்‌ அங்கர்‌ களம்‌ வந்து நின்றாலே 
போர்வெற்றியின்‌ புகழ்‌ அவரை நோக்கியே செல்லும்‌ 
என்பதை தந்தை அறிவார்‌” என்றான்‌. சகுனி “அல்ல, 
அங்கன்‌ சூதன்‌. அவனிடம்‌ புகழ்செல்ல ஷத்ரியர்‌ 
ஒப்பமாட்டார்கள்‌” என்றார்‌. ஜயத்ரதன்‌ “ஆம்‌, அதோடு 
துரோணர்‌ அந்தணர்‌. அவருடைய வெற்றியைக்‌ 
கொண்டாடவே அந்தணரும்‌ விழைவார்கள்‌” என்றான்‌. 


அஸ்வத்தாமன்‌ புன்னகைத்து “ஷத்ரியர்களோ 


அந்தணரோ அல்ல, சூதர்களும்‌ அவர்களின்‌ சொற்களை 
செவிகொள்ளும்‌ எளிய குடியினருமே இங்கே வரலாற்றை 
சமைக்கிறார்கள்‌. அவர்கள்‌ உளம்சூம கொண்டாடச்‌ 
சொல்லிப்பெருக்குவது ஒன்றுள்ளது. அங்கர்‌ பேரழகர்‌, 
என்‌ தந்தை அழகற்றவர்‌. இன்றுவரை நம்மை 
வந்தடைந்த கதைகளை பாருங்கள்‌, அறிவுக்கும்‌ 
ஆற்றலுக்கும்‌ நிகராகவோ ஒரு படி மேலாகவோ அழகு 
போற்றப்பட்டிருப்பதை காண்பீர்கள்‌” என்றான்‌. அவன்‌ 
சொன்னதுமே அது உண்மை என அனைவரும்‌ 
உணர்ந்தனர்‌. “கதிர்முடியும்‌ மணிக்குண்டலங்களும்‌ 
மார்பில்‌ வெஞ்சுடர்கவசமும்‌ அணிந்து அங்கர்‌ வந்து 
களமுகப்பில்‌ நிற்கும்போதே இப்போர்‌ 
அவருடையதென்றாகிவிடும்‌. அனைத்து விழிகளும்‌ பிற 
எவரையும்‌ அறியாதவையாக மாறும்‌” என்றான்‌ 
அஸ்வத்தாமன்‌. 


சகுனி “அது மெய்‌. ஆனால்‌ அந்தப்‌ பகலொளி போன்ற 
உண்மையைக்கூட காணமுடியாமலாக்கும்‌ விழித்திரை 
ஒன்று உண்டு” என்றார்‌. புன்னகையுடன்‌ முன்னால்‌ 
சாய்ந்து “அதன்‌ பெயர்‌ ஆணவம்‌. உங்கள்‌ தந்தையிடம்‌ 
சொல்லுங்கள்‌, அவர்‌ வில்லுடன்‌ களம்வந்து நின்றால்‌ 
அங்கன்‌ ஒளிகுன்றி எளிய மாணவனாகவே தெரிவான்‌ 
என்று. விழிகளிலும்‌ சொற்களிலும்‌ வெளிப்படையான 
ஏளனத்துடன்‌ நீங்கள்‌ அதை சொன்னாலும்கூட உங்கள்‌ 
தந்தை அவ்வண்ணமே நேர்ப்பொருளென ஏற்பதை, ஆம்‌ 
என்று பெருமிதம்‌ கொண்டு மறுமொழி உரைப்பதை 
காண்பீர்கள்‌. நான்‌ சற்றுமுன்‌ சொன்னேன்‌, 
கல்விகொண்டோர்‌ ஆணவம்‌ மிக்கவர்‌. 
பெருங்கல்வியாளர்‌ பேராணவம்‌ கொண்டவர்‌. கல்வி 
அளித்த அனைத்தையும்‌ ஆணவம்‌ முற்றழிக்க துலாமுள்‌ 
நிலைகொண்டிருக்கும்‌” என்றார்‌. 


அஸ்வத்தாமன்‌ வெண்ணிறப்‌ பற்கள்‌ ஒளிவிட 
வாய்விட்டுச்‌ சிரித்துவிட்டான்‌. பின்னர்‌ தலையசைத்து 
“ஆம்‌, நான்‌ அவரிடம்‌ பேசுகிறேன்‌” என்றான்‌. “நீங்கள்‌ 
அவரிடம்‌ பேசத்தொடங்குகையிலேயே 
துரோணாச்சாரியரே கெளரவப்‌ படைகளின்‌ 
முதன்மைபடைத்தலைவராக இருக்க வேண்டுமென்று 
நாங்கள்‌ விழைவதை சொல்லுங்கள்‌. அவர்‌ அதை 
ஏற்றுக்கொண்ட பின்னர்‌ அவருக்குக்‌ கீழ்‌ ஒரு 
வில்லவனாக கர்ணன்‌ நிலைகொள்வான்‌ என்று 
கூறுங்கள்‌. அவர்‌ மறுக்கமுடியாது” என்று சகுனி 
சொன்னார்‌. “ஆம்‌, அவ்வாறே” என்று அஸ்வத்தாமன்‌ 
தலைவணங்கினான்‌. 


அவர்கள்‌ மெல்ல முகம்‌ மலர்ந்து இயல்பானார்கள்‌. 
துரியோதனன்‌ “இனி இப்போர்‌ வெல்லும்‌. அந்த 
நம்பிக்கையை இதோ அடைந்தேன்‌” என்றான்‌. “கர்ணன்‌ 
வெல்ல முடியாதவன்‌” என்று சகுனி சொன்னார்‌. 
“இதுவரை அனைத்து களங்களிலும்‌ அவன்‌ தன்‌ 
தலைதாழ்த்தி மீளநேர்ந்தது. அனைத்துச்‌ 
சிறுமைகளையும்‌ இங்கே வெல்வதன்‌ வழியாக அவன்‌ 
நிகர்செய்தாகவேண்டும்‌.” துரியோதனன்‌ “ஆம்‌, இந்தக்‌ 
களத்தில்‌ எழுவதற்காகவே அவன்‌ அத்தனை 
அவைச்சிறுமைகளை சந்தித்தான்‌” என்றான்‌. 


“பீஷ்ம பிதாமகரை வீழ்த்தியது அவர்‌ பெருந்தந்தை 
என்னும்‌ இயல்பு. எங்கோ ஓரிடத்தில்‌ தன்‌ உடலை 
மைந்தர்‌ உண்ணக்கொடுப்பது தந்தையரின்‌ வழக்கம்‌. 
மாந்தாதா தன்னையே அளித்ததுபோல்‌” என்று சகுனி 
சொன்னார்‌. அஸ்வத்தாமன்‌ “ஆம்‌, அதை நானும்‌ 
எண்ணினேன்‌. இன்று அவர்‌ உடலில்‌ பாய்ந்திருக்கும்‌ 
அம்புகள்‌ அனைத்தும்‌ அவர்‌ மைந்தரின்‌ நாவுகள்‌. அவர்‌ 
குருதியை அவை சுவைக்கின்றன. உடலெங்கும்‌ 
முலைக்கண்கள்‌ திறந்த பெரும்பன்றி என அவர்‌ அங்கே 
கிடக்கிறார்‌” என்றார்‌. 


சகுனி அதை கைவீசி தவிர்த்து “ஆனால்‌ வெற்றி 
ஒன்றுக்கு மாறாத பிறிதொன்றில்‌ அமையாத உறுதி 
கொண்டவன்‌ அங்கன்‌” என்றார்‌. “இக்களத்தில்‌ எவர்‌ 
மேலும்‌ எவ்வகையிலும்‌ அவன்‌ கனிவுகொள்ள 
வேண்டிய தேவை இல்லை. எவருக்கும்‌ எதையும்‌ 
அளிக்கவேண்டியதும்‌ இல்லை. இங்கிருக்கும்‌ 
ஒவ்வொருவரும்‌ அவனிடம்‌ எவ்வகையிலோ நீ வேறு 
என்று சொல்லியிருக்கிறார்கள்‌. இங்குள்ள 
ஒவ்வொருவரும்‌ அவனுக்கு எவ்வகையிலோ 
கடன்பட்டிருக்கிறார்கள்‌. இந்தக்‌ களத்தில்‌ எது 
செய்தாலும்‌ பிழையில்லை. ஆகவே அனைத்து 
எல்லைகளையும்‌ கடந்து அவன்‌ வெல்ல முடியும்‌.” 


“அர்ஜுனன்‌ அவன்‌ முன்‌ நின்றிருக்க இயலாதென்பது 
பல முறை நிறுவப்பட்டுள்ளது. துரோணரும்‌ கர்ணனும்‌ 
இணைந்து வரும்‌ நாளிலேயே அர்ஜுனனை 
கொன்றொழிப்பார்களெனில்‌ இந்தப்‌ போர்‌ நிறைவுறும்‌” 
என்றான்‌ ஜயத்ரகன்‌. “பீமனை நான்‌ கொல்வேன்‌” என்று 
துரியோதனன்‌ தணிந்த குரலில்‌ சொன்னான்‌. 
துச்சாதனன்‌ “கடோத்கஜனை நான்‌ கொல்ல 

அம்‌ த்‌ என்று சொன்னான்‌. “அது நிகழ்க!” என்று 
சகுனி கூறினார்‌. பின்னர்‌ “அங்கநாட்டுக்கு தூதர்‌ 
செல்லவேண்டும்‌. கர்ணன்‌ நாளை காலையிலேயே நமது 


படைமுகப்பில்‌ தோன்ற வேண்டும்‌” என்றார்‌. 


“இக்களத்திற்கு மிக அருகே யமுனைக்கரையில்‌ சிபிரம்‌ 
என்னும்‌ சிற்றூரில்‌ எவருமறியாது கர்ணன்‌ 
தங்கியிருக்கிறான்‌. ஒவ்வொரு நாளும்‌ இங்கு நிகழும்‌ 
போர்ச்செய்திகள்‌ பறவைகள்‌ வழியாக தன்னை வந்து 
அடையும்பொருட்டு அங்கு வந்துள்ளான்‌. இப்போது 
சென்றால்‌ இரு நாழிகையில்‌ சென்றடையலாம்‌” என்றான்‌ 
துரியோதனன்‌. “நானே செல்கிறேன்‌” என்று துச்சாதனன்‌ 
எழுந்தான்‌. “கெளரவர்‌ ஒருவர்‌ சென்றால்போதும்‌. உடன்‌ 
சொல்லாடல்‌ கற்ற ஒருவர்‌ செல்லவேண்டும்‌. பால்ஹிகர்‌ 
செல்லட்டும்‌” என்றார்‌ சகுனி. “ஆம்‌ அரசே, நான்‌ 
செல்கிறேன்‌. நீங்கள்‌ துயில்கொள்க!” என்றான்‌ 
பூரிசிரவஸ்‌. “கர்ணன்‌ வருகிறான்‌ என்னும்‌ செய்திபோல்‌ 
நற்துயிலளிப்பது பிறிதொன்றில்லை” என்றான்‌ 
துரியோதனன்‌. 

“ஆன்மாவுக்கு மிக அண்மையானது உடல்‌. 
மிகச்சேய்மையானது சித்தம்‌. நடுவே ஆடுவது மனம்‌. 
மெய்‌, வாய்‌, கண்‌, மூக்கு, நாக்கு, சித்தம்‌, மனமெனும்‌ 
ஏழுபுரவி ஏறிவரும்‌ ஒளியனை வணங்குவோம்‌. அவனே 
முடிவிலி. அவனே காலம்‌. அவனே பிரம்மம்‌. அவன்‌ 
வாழ்க! ஓம்‌, அவ்வாறே ஆகுக!” என்று சொல்லி முதுசூதர்‌ 
சைலஜ மித்ரர்‌ வணங்கி தன்‌ குறுயாழை தோளிலிருந்து 
கழற்றி அருகே நின்றிருந்த இளம்மாணவனிடம்‌ 
அளித்தார்‌. அவன்‌ அதுவரை வாசித்த குறுமுழவை 
தோளுக்குப்பின்‌ தள்ளிவிட்டு யாழை வாங்கி அதன்‌ 
நரம்புகளைத்‌ தளர்த்தி அப்பால்‌ நின்றுகொண்டிருந்த 
ஒற்றைமாட்டுவண்டிக்குள்‌ கொண்டு வைத்தான்‌. 


நிலவொளியில்‌ காவிரியின்‌ கைவிரலான குடமுருட்டி 
வளைந்து மின்னிக்கிடந்தது. கிளைபரப்பி 
கரைமணவில்‌ நிழல்‌ வீழ்த்தி நின்றிறாந்த 
நீர்மருதமரத்தடியில்‌ வடபுலத்துச்‌ சூதர்குழுவினர்‌ 
வளைந்து அமர்ந்திருக்க அப்பால்‌ மூன்று 
கல்லடுப்புகளில்‌ உலையில்‌ சோறு 
கொதித்துக்கொண்டிருந்தது. நிலவொளி விழுந்த 
வெண்தாடியை நீவியபடி சைலஜ மித்ரர்‌ புன்னகை 
புரிந்தார்‌. “பெரும்பசி கொண்ட யானைகளைப்‌ 
போன்றவர்கள்‌ சூதர்கள்‌. நல்லூழாக அவர்களை 
குன்றாப்பசுமை கொண்ட வாழ்வெனும்‌ 
பெருங்கானகத்தில்‌ விட்டிருக்கின்றனர்‌ 
விண்ணகத்தெய்வங்கள்‌.” 


சூழ்ந்திருந்த சூதர்கள்‌ நகைக்கும்‌ ஒலி எழுந்தது. 
“முடிவிலாது சிரிக்கவும்‌ முடிவிலாது கலுழவும்‌ ஒவ்வொரு 
கணமும்‌ திகைக்கவும்‌ முடிவில்‌ வியந்த விழிகளுடனேயே 
சிதையேறவும்‌ ஆசியளிக்கப்பட்டவர்கள்‌ சூதர்கள்‌. 
அவர்களின்‌ மூதாதையர்‌ வினாக்களை 
விட்டுச்செல்கிறார்கள்‌. வழித்தோன்றல்கள்‌ 
வினாக்களைப்‌ பெருக்குகிறார்கள்‌. அவர்களின்‌ 
மதலைகள்‌ வினாக்களில்‌ பிறந்து தவழ்ந்தெழுந்து 
வினாக்களை உண்டு உயிர்த்து வினாக்களில்‌ மூழ்கி 
மாய்கிறார்கள்‌. அவர்கள்‌ வாழ்க!” 

[age குருக்ஷேத்ரத்திற்குத்‌ தென்கிழக்கே அமைந்திருந்த 
சிறிய எல்லைக்காவல்‌ கோட்டையாகிய சிபிரம்‌ 
அங்கநாட்டுப்‌ படைகளின்‌ தலைமையிடமாக 
மாறியிருந்தது. மண்குழைத்து கட்டப்பட்ட உயரமற்ற 
கோட்டையைச்‌ சூழ்ந்திருந்த குறுங்காட்டில்‌ படைகள்‌ 
பாடிவீடுகளை அமைத்து பதினேழு நாட்களாக 
தங்கியிருந்தன. அவ்விரவில்‌ படையினர்‌ எவருமே 

யில்கொண்டிருக்கவில்லை. பீஷ்ம பிதாமகர்‌ களம்பட்ட 
செய்தி முந்தைய நாள்‌ உச்சிப்பொழுதிலேயே அவர்களை 
வந்தடைந்துவிட்டிருந்தது. அஸ்தினபுரியின்‌ 
அரசரிடமிருந்து போருக்கான அழைப்பு வரக்கூடுமென்று 
படையெங்கும்‌ பேச்சு பரவியது. படைவீரர்கள்‌ சிறு 
குழுக்களாக அமர்ந்து உளஎழுச்சியுடன்‌ அதையே 
பேசிக்கொண்டிருந்தார்கள்‌. 


பதினேழு நாட்களாக ஒவ்வொரு நாளுமென 
போருக்கெழுவதை எதிர்பார்த்து அவர்கள்‌ அங்கே 
தங்கியிருந்தார்கள்‌. அங்கநாட்டிலிருந்து கிளம்புகையில்‌ 
குருக்ஷேத்ரத்தில்‌ அவர்கள்‌ கலந்துகொள்ள 
வாய்ப்பில்லை என்ற எண்ணமே இருந்தது. ஒருவேளை 
கெளரவ அரசர்‌ படைத்துணை கோரினார்‌ என்றால்‌ 
மூன்று நாழிகை பொழுதுக்குள்‌ களத்திற்குள்‌ 
சென்றுநின்றிருக்கும்‌ பொருட்டு அவ்வூர்‌ 
தேர்ந்தெடுக்கப்பட்டு அங்கு படைநிலை 
அமைக்கப்பட்டது. சம்பாபுரியிலிருந்து கிளம்பி 
படகுப்பாலம்‌ வழியாக கங்கையைக்‌ கடந்து அங்கே வந்து 
சேர்ந்து நிலைகொண்டார்கள்‌. அருகே குருக்ஷேத்ரம்‌ 
இருக்கும்‌ உணர்வே அவர்களை போரையன்றி 
வேறெதையும்‌ எண்ணமுடியாதவர்களாக ஆக்கியது. 


போருக்குச்‌ செல்ல வாய்ப்பில்லை என ஆழம்‌ நம்ப 
போருக்கெழவேண்டும்‌ என உள்ளம்‌ பொங்க அவர்கள்‌ 
இரு நிலையில்‌ தவித்தனர்‌. ஆணை கிடைத்ததுமே 
போருக்குக்‌ கிளம்பிவிடப்போவதாக அவர்கள்‌ 
ஒருவரோடு ஒருவர்‌ சொல்லிக்கொண்டார்கள்‌. 
சொல்லச்சொல்ல அதை உள்ளம்‌ நம்பியது. ஆழம்‌ மேலும்‌ 
அழுந்தியது. ஒவ்வொருநாளும்‌ போர்ச்செய்திகள்‌ 
வந்துகொண்டிருந்தன. அவை மிகக்‌ குறைவாகவே 
படைகளை வந்தடைந்தன. ஆகவே அவர்கள்‌ அதை 
பெருக்கிக்கொண்டார்கள்‌. படைகளில்‌ கதைசொல்லிகள்‌ 


மிக விரும்பப்பட்டார்கள்‌. இரவுகளில்‌ இருண்ட வானின்‌ 
விண்மீன்களை நோக்கி படுத்தபடி அவர்கள்‌ சொற்களில்‌ 
வாழ்ந்தார்கள்‌. 


“படை என்பது ஒரு குழியாடிபோல. அண்மிக்கும்‌ 
அனைத்தையும்‌ ஆயிரம்‌ மடங்காக்குகிறது” என்று 
படைத்தலைவன்‌ வஜ்ரசீர்ஷன்‌ சொன்னான்‌. “படையில்‌ 
சென்றுவிழும்‌ செய்தி பாற்கடலில்‌ உறைமோர்‌ 
விழுந்ததுபோல” என்றார்‌ அருகிருந்த அமைச்சர்‌ 
சுமார்க்கர்‌. பெருகிப்பெருகி நுரைத்த கதைகளில்‌ 
அவர்கள்‌ வாழ்ந்தனர்‌. அங்கே அருஞ்செயலாற்றினர்‌. 
ஆயிரம்‌ முறை இறந்தனர்‌. நடுகற்களென நின்று 
படையல்‌ கொண்டனர்‌. அதனூடாக வாழ்ந்து நிறைந்த 
சலிப்பை அடைந்தனர்‌. அச்சமும்‌ தயக்கமும்‌ அழிய 
போரை விழைந்தனர்‌. “நமது விற்களிலும்‌ வேல்களிலும்‌ 
குடியேறிய தெய்வங்கள்‌ குருதி நாடுகின்றன” என்றார்‌ 
முதிய வீரர்‌ ஒருவர்‌. “என்‌ கனவில்‌ நேற்று புலியின்‌ 
நாவெனச்‌ சிவந்த உடல்கொண்ட போர்த்தெய்வத்தை 
கண்டேன்‌. அதன்‌ விழிகள்‌ அனல்கொண்டிருந்தன.” 


ஆனால்‌ பத்து நாட்களாகியும்‌ அழைப்பு வரவில்லை. 
அது அவர்களை முதலில்‌ பொறுமையிழக்கச்‌ செய்தது. 
பின்னர்‌ சிறுமையென உணரச்செய்தது. “அங்கர்கள்‌ 
இன்றி இப்போர்‌ வெல்லப்படுமென்றால்‌ அதற்குப்பின்‌ 
நாம்‌ மலைநிஷாதர்களாகவே அறியப்படுவோம்‌” 
என்றான்‌ ஒரு வீரன்‌. இன்னொருவன்‌ தாழ்ந்த குரலில்‌ 
“சூதர்களாக” என்றான்‌. அனைவரும்‌ 
அமைதியடைந்தனர்‌. மூத்த வீரர்‌ ஒருவர்‌ “அழைப்பு 
வரும்‌. நம்‌ அரசரின்‌ வில்லே போரை முடித்துவைக்கும்‌. 
ஐயமே வேண்டியதில்லை” என்றார்‌. “இங்கே போரிடுவது 
வில்‌ அல்ல, குலம்‌” என்றார்‌ இன்னொருவர்‌. “ஆம்‌, 
ஆனால்‌ குலங்களை உருவாக்குவது வில்லே. நோக்குக, 
அங்கம்‌ பாரதவர்ஷத்தை ஆளும்‌ நாள்‌ வரும்‌!” என்றார்‌ 
முதிய வீரர்‌. 


சம்பாபுரிக்கு அஸ்தினபுரியின்‌ படைநகர்வின்‌ செய்திகள்‌ 
வந்துகொண்டே இருந்தன. கெளரவ அரசர்‌ எந்தப்‌ 
பொழுதிலும்‌ உதவி கோரி செய்தியை அனுப்பக்கூடும்‌ 
என்று அங்கநாட்டுப்‌ படைத்தலைவர்கள்‌ 
எண்ணினார்கள்‌. சம்பாபுரியின்‌ சொல்சூழ்‌அவையில்‌ 
மூத்த அமைச்சரான ஹரிதர்‌ “களம்‌எழுவது வரைக்கும்‌ 
மட்டுமே எளிய தயக்கங்களும்‌ ஆணவங்களும்‌ நீடிக்கும்‌. 
இழப்புகளும்‌ வஞ்சங்களும்‌ பேருருக்கொண்டெழுந்து 
முன்நிற்கையில்‌, விஞ்சியிருப்பதொன்றே. முதல்தேவை 
என்றாகுகையில்‌ எரியும்‌ இல்லத்தின்‌ மீது எதை எடுத்து 


வீசுவதென்று தவிக்கும்‌ நிலை ஏற்படுகிறது” என்றார்‌. 
“அஸ்தினபுரியின்‌ அரசர்‌ உறுதியாக தங்களை 
அழைப்பார்‌, அரசே. ஏனென்றால்‌ மறுபக்கம்‌ 
நின்றிருப்பவர்‌ பார்த்தர்‌. பீஷ்மர்‌ ஒருபோதும்‌ பார்த்தரை 
கொல்லமாட்டார்‌. பார்த்தர்‌ களம்படாமல்‌ இப்போர்‌ 
முடியாது” என்று படைத்தலைவன்‌ உக்ரகண்டன்‌ 
கர்ணனிடம்‌ சொன்னான்‌. 


கர்ணன்‌ அவர்கள்‌ சொல்வன அனைத்திற்கும்‌ 
செவிகொடுத்தான்‌. ஆனால்‌ அவனில்‌ ஓடுவதென்ன 
என்று அவர்கள்‌ உணரமுடியவில்லை. தன்‌ நீண்ட 
உடலை அரியணையில்‌ சற்றே சரித்தமைத்து, கைகளை 
கைப்பிடிமேல்‌ தொய்ந்து அமையவிட்டு, விழிகளைத்‌ 
தாழ்த்தி, சற்றே தலைகுனிந்தவன்போல்‌ அவன்‌ 
அமர்ந்திருந்தான்‌. ஏதேனும்‌ எண்ணம்‌ எழுகையில்‌ 
அவன்‌ இடக்கை எழுந்து மீசையை நீவி சுழற்றுவது 
வழக்கம்‌. அவன்‌ முகத்தை நோக்கிக்கொண்டிருந்த 
படைத்தலைவர்கள்‌ பொறுமையிழந்தனர்‌. 
பேருடலர்களுக்கே உரிய தயங்கிய அசைவுகள்‌ 
கர்ணனிடம்‌ இருந்தன. அவை அவன்‌ 
உளம்தயங்குகிறான்‌ என எண்ணச்செய்தன. 
படைத்தலைவர்கள்‌ ஒருவரை ஒருவர்‌ 
நோக்கிக்கொண்டார்கள்‌. வெளியே 
கேட்டுக்கொண்டிருந்த படைகளின்‌ முழக்கம்‌ ஓர்‌ 
அறைகூவலாகவே அவர்களுக்கு கேட்டது. 


“நாம்‌ அஸ்தினபுரியின்‌ அணுக்கர்‌. எவ்வகையிலும்‌ நாம்‌ 
ஒதுங்கியிருக்க இயலாது. அவர்கள்‌ அழைக்காமலேயே 
நாம்‌ படைமுகம்‌ கொள்ளலாம்‌” என்றார்‌ சிற்றமைச்சரான 
சாலர்‌. “ஆம்‌, அதுவே நாங்கள்‌ சொல்வது” என்று 
வஜ்ரசீர்ஷன்‌ சொன்னான்‌. படைத்தலைவர்கள்‌ “ஆம்‌, 
அதை நாங்களும்‌ ஒப்புகிறோம்‌” என்றனர்‌. 
ஒவ்வாமையை முகத்தில்‌ காட்டியபடி எழுந்த ஹரிதர்‌ 
“அரசே, அங்கம்‌ அஸ்தினபுரியின்‌ தோழமை நாடு. நாம்‌ 
இன்றுவரை அவர்களுக்கு கப்பம்‌ கட்டியதில்லை. சென்ற 
இருபதாண்டுகளில்‌ அங்கநாட்டில்‌ நிகழ்ந்த ஒவ்வொரு 
மணிமுடி விழாவிலும்‌ தீர்க்கதமஸின்‌ குருதிவழியில்‌ 
எழுந்து அங்கத்தின்‌ அரியணையில்‌ அமர்ந்த தொல்லரசர்‌ 
நிரையையும்‌, அங்கத்தின்‌ மணிமுடியையும்‌ 
செங்கோலையும்‌ வாழ்த்தி மட்டுமே விழா 
எடுத்திருக்கிறோம்‌” என்றார்‌. 

அவர்‌ பேசுவது அங்கிருந்த படைத்தலைவர்களிடம்‌ 
என்றாலும்‌ கர்ணனை நோக்கியே சொல்லெடுத்தார்‌. 
“கப்பம்‌ கட்டும்‌ நாடு ஒவ்வொரு மணிமுடிபெருக்கும்‌ 


விழாவிலும்‌ கப்பம்‌ பெறும்‌ அரசனின்‌ மணிமுடியையும்‌ 
கோலையும்‌ குலநிரையையும்‌ வாழ்த்தி வணங்கிய 
பின்னரே தனது அரசநிரையையும்‌ முடியையும்‌ 
கோலையும்‌ வாழ்த்த வேண்டும்‌ என்று நெறி உள்ளது. 
அஸ்தினபுரியின்‌ மணிமுடியை வாழ்த்தி, அங்கிருந்து 
அனுப்பப்படும்‌ உடைவாளை அரியணையில்‌ வைத்து 
வணங்கி, ஒவ்வொரு ஆண்டும்‌ தங்கள்‌ பணிவுறுதியை 
மீள அறிவித்த பின்னரே கப்பம்‌ கட்டும்‌ பிற நாடுகள்‌ 
தங்கள்‌ குடிநிரையையும்‌ முடிகோலையும்‌ 
வாழ்த்துகின்றன என்று நீங்கள்‌ அறிந்திருப்பீர்கள்‌. 
ஒருமுறை கூட நாம்‌ அதை செய்ததில்லை. நாம்‌ என்ன 
செய்கிறோம்‌ என்பதை சூழ்ந்திருக்கும்‌ ஒவ்வொரு அரசும்‌ 
ஒற்றர்களின்‌ கண்கள்‌ வழியாக 
நோக்கிக்கொண்டிருந்தன. அங்கம்‌ ஒருமுறையும்‌ 
தலைவணங்கியதில்லை.” 


“ஆகவே இந்தப்‌ போர்முனையில்‌ அதை மீண்டும்‌ ஒரு 
முறை உறுதி செய்ய வேண்டியிருக்கிறது” என்றார்‌ 
ஹரிதர்‌. “அஸ்தின புரியிலிருந்து அரசரின்‌ முறையான 
ஓலை வந்த பின்னரே நாம்‌ போருக்கெழ வேண்டும்‌. அந்த 
ஓலையில்‌ நாம்‌ உதவிக்கென அழைக்கப்பட்டிருக்கிறோம்‌ 
எனும்‌ வரி இருக்கவேண்டும்‌. தோழமை நாட்டின்‌ 
தோள்கொடை என்றே அமையவேண்டும்‌ நமது 
படையெழுச்சி. அஸ்தினபுரி நமக்கு ஆணையிடலாகாது. 
அமழைக்கப்படாமல்‌ நாம்‌ செல்வதும்‌ தகாது.” கர்ணன்‌ 
மீசையைச்‌ சுழற்றியபடி இமைசரிந்த விழிகளுடன்‌ 
நோக்கிக்கொண்டிருந்தான்‌. சாலர்‌ ஏதோ சொல்ல 
நாவெடுக்க “அங்கம்‌ அடைந்த சிறுமை போதும்‌. 
இனியில்லை!” என்றார்‌ ஹரிதர்‌. 


படைத்தலைவர்கள்‌ கலைந்து ஒருவருக்கொருவர்‌ 
பேசிக்கொண்டனர்‌. அமைச்சர்‌ திரும்பி 
கைதாக்கியபோது ஓசை அடங்கியது. “இதை நான்‌ 
சொல்வதற்கான பிறிதொரு சூழலும்‌ உள்ளது. நாம்‌ 
இந்தப்‌ போரில்‌ தவிர்க்கப்பட்டிருக்கிறோம்‌. அங்கநாட்டின்‌ 
அரசர்‌ அஸ்தினபுரி அரசரின்‌ தோள்தோழர்‌ என்பதை 
எவரும்‌ அறிவார்‌. இன்று அங்கு அரியணை இருந்து 
ஆளும்‌ அரசியை கவர்ந்து வந்தவரே நம்‌ அரசர்‌ என்பதை 
கதைகள்‌ பாரதவர்ஷம்‌ முழுக்க சொல்லி 
நிலைநிறுத்தியிருக்கின்றன. இப்போரில்‌ நாம்‌ விலகி 
நின்றிருக்கவில்லை, விலக்கப்பட்டிருக்கிறோம்‌ என்பதை 
அறியாத எவரும்‌ பாரதவர்ஷத்தில்‌ இல்லை. அது நம்‌ 
அரசரின்‌ குடிப்பிறப்பினால்தான்‌ என்பதை ஒவ்வொரு 
அவையிலும்‌ அடுமனையிலும்‌ 
பேசிக்கொண்டிருக்கிறார்கள்‌. அந்த உண்மையை நாம்‌ 


விழிமூடி மறைத்துவிடமுடியாது.” 


“அவர்கள்‌ வந்து வணங்கி நம்மிடம்‌ உதவி 
கோருவதொன்றே அந்த அலரை நாம்‌ வென்று 
செல்வதற்கான வழியாகும்‌. நமது அரசர்‌ களமெழுந்து, 
ஷத்ரியர்களுக்கு தலைமைதாங்கி, படைமுகப்பில்‌ 
நின்று, இப்போரை வென்று அவர்களுக்கு 
அளிக்கவேண்டும்‌. மும்முடி சூடி அமரும்‌ 
அஸ்தினபுரியின்‌ அரசருக்கு வலப்பக்கம்‌ வாளுடன்‌ 
நின்று புகழ்‌ கொள்ளவேண்டும்‌. அது ஒன்றே அங்கம்‌ 
இன்று கொண்டுள்ள இப்பழியை வென்று கடப்பதற்கான 
வழி” என்றார்‌ ஹரிதர்‌. அவையிலிருந்த 
படைத்தலைவர்கள்‌ “ஆம்‌! மெய்‌!” என்றனர்‌. 
குடித்தலைவர்‌ சம்பூகர்‌ “அவர்கள்‌ அழைக்கட்டும்‌. 
அஸ்தினபுரி அமைக்கட்டும்‌... நாம்‌ கொடுப்பவர்கள்‌. 
பெறுபவர்‌ கைநீட்டாமல்‌ கொடுக்க இயலாது” என்றார்‌. 
“ஆம்‌! ஆம்‌!” என அவை முழக்கமிட்டது. 


ஹரிதர்‌ “நிமித்திகர்களிடம்‌ கேட்டேன்‌, அங்கநாட்டு அரசர்‌ 
இப்போரில்‌ பங்கெடுப்பது உறுதி என்றனர்‌. ஆகவே நாம்‌ 
எப்படியும்‌ படைத்துணைக்கு எழவேண்டும்‌. 
அங்கநாட்டிலிருந்து குருக்ஷேத்ரம்வரை செல்வது 
நெடுந்தொலைவு. ஆகவே குருக்ஷேத்ரத்தின்‌ அருகிலேயே 
நாம்‌ பாடிகொள்ளவேண்டும்‌. ஆனால்‌ நாம்‌ 
போருக்கெழுவதென்று அது அமையலாகாது. 
அஸ்தினபுரியின்‌ எல்லையில்‌ அமைந்த சிபிரம்‌ என்னும்‌ 
சிறு காவல்கோட்டை நாம்‌ பாடிவீடு அமைக்க உகந்தது. 
அங்கே செல்வோம்‌. அங்கு அரசர்‌ தங்குவதற்கு 
காவலர்தலைவரின்‌ மாளிகையும்‌ உள்ளது. நாம்‌ 
படைகொண்டு செல்கிறோம்‌, ஆனால்‌ படைநகர்வாக 
அல்ல. அரசர்‌ அங்கே இறைவழிபாட்டுக்கும்‌ 
வேட்டைக்குமே செல்கிறார்‌” என்றார்‌. 


“சிபிரத்தின்‌ அருகே கதிரவனுக்கான தொன்மையான 
ஆலயம்‌ ஒன்றுள்ளது. பாரதவர்ஷத்தின்‌ முதல்‌ கதிரவன்‌ 
லயம்‌ அது என்று சொல்வார்கள்‌. தொல்காலத்தில்‌ 

மித்தநூலைப்‌ படைத்த சூரியதேவர்‌ நிறுவியது. 
பன்னிரண்டு கோள்நிலைகளும்‌ பன்னிரண்டு 
கருவறைகளாக பிறைவடிவில்‌ அமைந்தது. அங்கே 
சென்று வழிபட அங்கநாட்டரசர்‌ இங்கொரு நோன்புறுதி 
கொண்டு கையில்‌ நூல்‌ கட்டிக்கொள்ளட்டும்‌. அங்கு 
வழிபடச்‌ செல்லும்‌ செய்தியை அங்கநாட்டுக்‌ குடிகளுக்கு 
தெரிவித்து இங்கு ஒரு பூசை நிகழட்டும்‌. 
குடித்தலைவர்கள்‌ வாழ்த்த, நோன்பிருந்து, எளிய ஆடை 
அணிந்து, அரசர்‌ சிபிரத்திற்கு செல்லட்டும்‌. 


சூரியதேவரின்‌ ஆலயத்தில்‌ பன்னிரண்டு நாட்கள்‌ அரசர்‌ 

சை செய்து நோன்பு அறுத்து திரும்புவதாக 
திட்டமிடுவோம்‌. ஒன்று உறுதி, அந்நோன்பு முடிவதற்குள்‌ 
குருக்ஷேத்ரக்‌ களத்திலிருந்து அரசருக்கு அழைப்பு வரும்‌” 
என்றார்‌ ஹரிதர்‌. 


அனைவரும்‌ கர்ணன்‌ சொல்லப்போவதென்ன என்பதை 
கூர்ந்து நோக்கிக்கொண்டிருந்தனர்‌. அவன்‌ விழிகள்‌ 
தாழ்ந்திருக்க கைகள்‌ மீசையை 
சுருட்டிக்கொண்டிருந்தன. அவையில்‌ எவரோ 
இருமினார்கள்‌. எவருடைய அணிகளோ ஒலித்தன. 
வெளிக்காற்று வந்து திரைச்சீலைகளை படபடக்கச்‌ 
செய்தது. அமைச்சர்‌ நெஞ்சில்‌ கைகளைக்‌ கட்டியபடி 
அரசரின்‌ ஆணைக்காக கூர்ந்திருந்தார்‌. கர்ணன்‌ 
அவர்கள்‌ அங்கிருப்பதையே முற்றாக மறந்துவிட்டவன்‌ 
போலிருந்தான்‌. அவனை மீட்கும்‌ பொருட்டென ஹரிதர்‌ 
சற்று ஓசையெழுப்பி இருமினார்‌. திடுக்கிட்டதுபோல்‌ 
விழிப்பு கொண்ட கர்ணன்‌ வேறெங்கோ நோக்கு 
சென்றுவிட்டிருந்த ஒளிமங்கிய விழிகளால்‌ அவையை 
நோக்கினான்‌. 


“அரசர்‌ தன்‌ முடிவை அறிவிக்க வேண்டும்‌” என்று ஹரிதர்‌ 
சொன்னார்‌. கர்ணன்‌ தன்‌ இரு கைகளாலும்‌ 
அரியணையின்‌ பிடியை மெல்லத்‌ தட்டிவிட்டு எழுந்து 
“ஆம்‌, அமைச்சர்‌ உரைத்தபடியே ஆகுக!” என்று கூறி 
கைகூப்பினான்‌. 


[image]iகர்ணன்‌ அரசவையிலிருந்து வெளியே 
செல்கையில்‌ அவனுடன்‌ நடந்த சிவதர்‌ தாழ்ந்த குரலில்‌ 
“அமைச்சர்‌ கூறுவது நன்று. நோன்புக்கு என நாம்‌ அங்கே 
செல்வோம்‌. அங்கு காத்திருப்போம்‌. இத்தருணத்தில்‌ நாம்‌ 
அவ்வாறு செல்வதை பெரிதாக எவரும்‌ நோக்கப்‌ 
போவதில்லை. அனைத்து விழிகளும்‌ 
இந்திரப்பிரஸ்தத்தையும்‌ அஸ்தினபுரியையுமே 
நோக்கிக்கொண்டிருக்கின்றன” என்றார்‌. கர்ணன்‌ 
தலையசைத்தபடி மெல்ல நடந்தான்‌. சிவதர்‌ அவனுடைய 
நீள்‌ காலடிகளுடன்‌ இணைசெல்வதற்காக மூச்சு சற்றே 
இரைக்க சிற்றோட்டமாகச்‌ சென்றபடி “ஆனால்‌ முற்றாக 
நாம்‌ ஒதுங்கியிருப்பதும்‌ முறையானதல்ல. நமது 
மைந்தர்களில்‌ ஒருவர்‌ இங்கிருக்கட்டும்‌. பிறர்‌ 
அஸ்தினபுரிக்கு படையுடன்‌ செல்லட்டும்‌. அவர்களுக்கு 
உங்களுக்கிருக்கும்‌ விலக்குகள்‌ ஏதுமில்லை” என்றார்‌. 


கர்ணன்‌ நின்று இயல்பாக திரும்பிப்பார்த்தான்‌. இடக்கை 
எழுந்து மீசையை நாடிச்‌ சென்றது. சிவதர்‌ சற்றே 


தலைவணங்கி “அதுவே முறை. அவர்களின்‌ மைந்தர்‌ 
போரில்‌ இறங்குகையில்‌ நமது மைந்தர்‌ இங்கிருப்பது 
எவ்வகையிலும்‌ சரியானதல்ல” என்றார்‌. “ஏன்‌?” என்று 
அவன்‌ கேட்டான்‌. சிவதர்‌ அசையாமல்‌ நின்றார்‌. மீண்டும்‌ 
“ஏன்‌?” என்றான்‌ கர்ணன்‌. “ஒருவேளை அவர்கள்‌ 
உளம்திரிபடையக்கூடும்‌” என்று சிவதர்‌ சொன்னார்‌. 
புரியாமல்‌ விழிகள்‌ இடுங்க கர்ணன்‌ பார்த்தான்‌. “அரசே, 
போரில்‌ கெளரவ மைந்தர்கள்‌ களம்படக்கூடும்‌” என்று 
சிவதர்‌ சொன்னார்‌. “அதனால்‌ என்ன?” என்று கர்ணன்‌ 
கேட்டான்‌. சிவதர்‌ “அதைக்‌ கண்டபின்‌ நமது மைந்தர்‌ 
களம்‌ செல்வதைத்‌ தவிர்க்க நாம்‌ எண்ணக்கூடும்‌” 
என்றார்‌. 


மெல்லிய சினம்‌ எழுந்த விழிகளுடன்‌ கர்ணன்‌ 
பார்த்தான்‌. சிவதர்‌ அஞ்சாமல்‌ அவன்‌ விழிகளை 
எதிர்கொண்டு “ஆம்‌, அவ்வாறுதான்‌ நிகழும்‌. நாம்‌ 
அரசர்கள்‌, வீரர்கள்‌, அறமறிந்தோர்‌ என்பது உண்மை. 
அனைத்திற்கும்‌ அடியில்‌ தந்தையர்‌ என்பதும்‌ 
உண்மையே. இறுதிக்கணத்தில்‌ எழுந்து நிற்பவர்‌ 
தந்தையாகவே இருப்பார்‌” என்றார்‌. கர்ணன்‌ 
பெருமூச்சுவிட்டான்‌. “ஆகவே முன்னரே நம்‌ மைந்தரை 
குருக்ஷேத்ரத்திற்கு அனுப்புவதொன்றே வழி. 
இல்லையேல்‌ நாமே வெறுக்கும்‌ ஒரு பழி நம்மீது படிய 
நேரும்‌” என்றார்‌ சிவதர்‌. கர்ணனின்‌ கை மீசையிலிருந்து 
விழ தலைதிருப்பி சாளரத்தினூடாக வந்த ஒளியை சற்று 
நேரம்‌ நோக்கி திரும்பாமலேயே “ஆம்‌, மெய்தான்‌. மைந்தர்‌ 
செல்லட்டும்‌” என்றான்‌. சிவதர்‌ “இன்றே ஆவன 
செய்கிறேன்‌” என்றபடி உடன்‌ நடந்தார்‌. 


அன்று மாலை கர்ணனின்‌ மைந்தர்களான 
விருஷசேனனும்‌ விருஷகேதுவும்‌ சத்ருஞ்சயனும்‌, 
சுதமனும்‌, சத்யசேனனும்‌ சித்ரசேனனும்‌ சுஷேணனும்‌ 
திவிபதனும்‌ பாணசேனனும்‌ அஸ்தினபுரிக்கு தங்கள்‌ 
வில்லவர்‌ துணைவர்களுடன்‌ கிளம்பிச்சென்றனர்‌. 
இறுதிமைந்தனாகிய பிரசேனன்‌ மட்டும்‌ சம்பாபுரியில்‌ 
இருந்தான்‌. மேலும்‌ ஏழு நாட்களுக்குப்‌ பின்னர்‌ கர்ணன்‌ 
அங்கநாட்டுக்‌ காவல்படையுடன்‌ சிபிரம்‌ நோக்கி 
சென்றான்‌. சூரியதேவன்‌ ஆலயத்தில்‌ நோன்பு முடி கட்டி 
வணங்கி, வெண்ணிற ஆடை மட்டும்‌ அணிந்து, 
அணிகள்‌ ஏதுமின்றி கைகூப்பியபடி அவன்‌ 
சம்பாபுரியிலிருந்து கிளம்பியபோது கோட்டைவாயிலில்‌ 
கூடி நின்றிருந்த மக்கள்‌ அரிமலர்‌ தூவி வாழ்த்து 
கூவினர்‌. 


அரசன்‌ நோன்பிருந்து இறைவழிபாட்டுக்குச்‌ செல்வதாக 


பலமுறை முரசறையப்பட்டிருந்தமையால்‌ “இறையருள்‌ 
எழுக! கதிரருள்‌ பெருகுக! குலம்‌ சிறக்கட்டும்‌! கோல்‌ 
வெல்லட்டும்‌! அங்கம்‌ வெல்க! சம்பாபுரி வெல்க!” என்றே 
வாழ்த்துரைகள்‌ எழுந்தன. ஆனால்‌ கர்ணன்‌ 
கோட்டைக்கு வெளியே சென்று அங்கு நின்றிருந்த 
பயணத்தேரை அடைந்ததும்‌ எவர்‌ முடிவு செய்ததென்று 
அறியவொண்ணாது அங்கநாட்டின்‌ குடிகள்‌ அனைவரும்‌ 
ஒற்றைக்குரலில்‌ வெடித்தெழுந்து “வெற்றி கொள்க! 
பெருந்திறல்‌ வீரர்‌ புகழ்‌ கொள்க! அங்கநாட்டரசர்‌ 
வசுசேஷணர்‌ வெல்க! வெற்றிவேல்‌! வீரவேல்‌!” என்று 
குரலெழுப்பினர்‌. சம்பாபுரியிலிருந்த அனைத்துப்‌ 
படைவீரர்களும்‌ வில்களையும்‌ வாள்களையும்‌ 
வேல்களையும்‌ தலைக்கு மேல்‌ தூக்கி “வெற்றிவேல்‌! 
வீரவேல்‌!” என்று போர்க்குரல்‌ எழுப்பினார்கள்‌. 


திகைத்ததுபோல்‌ திரும்பிப்பார்த்த கர்ணன்‌ தன்‌ அருகே 
நின்றிருந்த படைத்தலைவனிடம்‌ திரும்பி “என்ன?” 
என்றான்‌. வஜ்ரசீர்ஷன்‌ “அரசே, அவர்கள்‌ உண்மை 
அறிவார்கள்‌. அதை எவரும்‌ மறைக்க முடியாது” என்று 
சொன்னான்‌. தலையசைத்துவிட்டு கர்ணன்‌ 
தேரிலேறிக்கொண்டான்‌. அவனுடன்‌ சென்ற சிறிய 
வில்லவர்‌ படை முற்றாக விழிமுன்னிருந்து மறைந்து 
புழுதி அடங்குவது வரை சம்பாபுரியில்‌ போர்க்குரல்‌ 
எழுந்துகொண்டிருந்தது. அந்தப்‌ படை அங்கநாட்டின்‌ 
எல்லை கடப்பது வரை சாலையின்‌ இருமருங்கும்‌ கூடிய 
குடிகள்‌ இரு கைகளையும்‌ தூக்கி எம்பிக்குதித்தும்‌ 
நெஞ்சில்‌ ஓங்கி அறைந்தும்‌ வெறிகொண்டு போர்க்குரல்‌ 
எழுப்பிக்கொண்டிருந்தனர்‌. 


அங்கநாட்டின்‌ படை ஒவ்வொரு நாளும்‌ ஒரு 
படைப்பிரிவென சிறுகச்‌ சிறுக சிபிரத்திற்கு 
வந்தடைந்தது. அச்சிற்றூரின்‌ படைத்தலைவன்‌ 
தங்கியிருந்த மாளிகையில்‌ கர்ணன்‌ தங்கினான்‌. அங்கு 
சுற்றிலுமிருந்த இல்லங்கள்‌ அனைத்தும்‌ 
படைத்தலைவர்களுக்கு உரியதாயின. 
வந்துகொண்டிருந்த அங்கநாட்டுப்‌ படைகளால்‌ 
கோட்டையைச்‌ சூழ்ந்திருந்த குறுங்காடும்‌ அதற்கு 
அப்பால்‌ இருண்டிருந்த செறிகாடும்‌ நிறைந்தன. ஈச்சை 
ஓலைகளும்‌ மரப்பட்டைகளும்‌ கொண்டு கட்டப்பட்ட 
பாடிவீடுகளில்‌ படைவீரர்கள்‌ தங்கினர்‌. யானைகளும்‌ 
புரவிகளும்‌ வந்து நிறைந்தன. அவற்றிற்கு தழையும்‌ 
புல்லும்‌ கொண்டுவரும்‌ நிஷாதர்கள்‌ 
காடுகளுக்குள்ளிருந்து நிரை நிரையாக எழுந்து 
வரத்தொடங்கினர்‌. அவர்கள்‌ உலர்ந்த கிழங்குகளையும்‌ 
காய்களையும்‌ புல்லையும்‌ தழையையும்‌ கொண்டுவந்து 


விற்கும்‌ சந்தைகள்‌ இரண்டு இருபக்கமும்‌ உருவாகி 
வந்தன. 


அஸ்தினபுரியின்‌ படை குருக்ஷேத்ரத்தை நோக்கி 
சென்றுகொண்டிருக்கும்‌ செய்திகளை அங்கிருந்து 
கர்ணன்‌ கேட்டுக்கொண்டிருந்தான்‌. “மிக மெல்ல 
நகர்கிறது படை. பெரிதாகும்தோறும்‌ விரைவழிகிறது” 
என்றார்‌ சிவதர்‌. சம்பாபுரியிலிருந்து ஹரிதரின்‌ 
செய்திகள்‌ வந்தன. “இளையவர்‌ விரைவாக 
ஆட்சிப்பணியை கற்றுக்கொள்கிறார்‌.” கர்ணன்‌ 
முதல்நாள்‌ ஆலயவழிபாடு முடிந்தபின்‌ பெரும்பாலும்‌ 
அறையிலேயே முடங்கிக்கிடந்தான்‌. குருக்ஷேத்ரத்தை 
அஸ்தினபுரியின்‌ படைகள்‌ சென்று அடைந்தபோது 
சோர்வூட்டும்‌ செய்தி ஒன்று வந்தது. அங்கநாட்டு 
இளவரசர்களை படைக்கலமேந்தி போர்முகப்பில்‌ 
நிற்கலாகாது என்று பீஷ்மர்‌ ஆணையிட்டிருந்தார்‌. 
கவே அவர்கள்‌ புரவிகளுக்குப்‌ பொறுப்பாக 
ன்னணியில்‌ நிறுத்தப்பட்டிருந்தனர்‌. 


சிவதர்‌ கொதிப்புடன்‌ கர்ணன்‌ முன்வந்து “இது இழிவு! 
தங்களுக்கு மட்டுமல்ல அங்க நாட்டுக்கும்‌ சிறுமை. 
குதிரைச்சூதர்‌ என அங்கநாட்டு இளவரசர்களை 
வகுப்பதற்கு அஸ்தினபுரிக்கு என்றல்ல விண்ணாளும்‌ 
தெய்வங்களுக்கும்‌ உரிமையில்லை” என்றார்‌. “படையில்‌ 
சேர்ந்த பின்னர்‌ அவர்கள்‌ ஆணையிடப்படுவதை செய்ய 
வேண்டியவர்கள்‌” என்று மட்டும்‌ கர்ணன்‌ சொன்னான்‌. 
“எவர்‌ ஆணையிட்டவர்‌? ஆணையிடுபவர்களின்‌ 
வஞ்சத்திற்கு வீரர்‌ பலியாக வேண்டுமா?” என்றார்‌ சிவதர்‌. 
“அவர்கள்‌ என்ன செய்திருக்க வேண்டும்‌?” என்றான்‌ 
கர்ணன்‌. சிவதர்‌ செயலற்று நின்றார்‌. “ஆணையை 
மீறுவதற்கு படைவீரனுக்கு உரிமையில்லை. அவன்‌ 
செய்யக்கூடுவது ஒன்றுதான்‌. தன்‌ கழுத்தை தானே 
வெட்டி களம்‌ விழவேண்டும்‌” என்று கர்ணன்‌ 
சொன்னான்‌. 


சிவதர்‌ தளர்ந்து “இப்பெரிய இழிவை சுமத்தும்‌ அளவுக்கு 
நாம்‌ என்ன பிழை செய்தோம்‌? நம்மிடமிருந்து 
ஒவ்வொன்றையும்‌ பெற்றுக்கொள்ளவே பிறர்‌ 
அணுகுகிறார்கள்‌. அளிப்பதில்‌ ஒருகணமும்‌ 
பிந்தியதில்லை. பெற்றுக்கொள்ளும்‌ ஒவ்வொருவரும்‌ 
பழியையும்‌ நஞ்சையுமே திருப்பி அளிப்பார்கள்‌ எனில்‌ 
இக்கொடைகளுக்கு என்னதான்‌ பொருள்‌?” என்றார்‌. 
கர்ணன்‌ புன்னகைத்தான்‌. “உங்கள்‌ புன்னகை என்னை 
கொல்கிறது. நான்‌ அஸ்தினபுரியின்‌ அரசருக்கு என்‌ 
சார்பில்‌ ஒரு ஓலையை அனுப்பலாம்‌ என்று 


எண்ணுகிறேன்‌. நான்‌ என்‌ இளவரசர்களின்‌ தந்தையின்‌ 
இடத்தில்‌ இருப்பவன்‌” என்றார்‌ சிவதர்‌. “அவரால்‌ எதுவும்‌ 
செய்ய இயலாது” என்று கர்ணன்‌ சொன்னான்‌. 


சிவதர்‌ நிலையழிந்தவராக சிற்றறைக்குள்‌ அலைந்தார்‌. 
பின்னர்‌ “குலத்தலைவர்கள்‌ இணைந்து ஓர்‌ ஓலை 
அனுப்பட்டும்‌ பீஷ்மருக்கு. இது அவர்‌ அங்கநாட்டுக்குச்‌ 
செய்த பெரும்பிழை என்று அவர்‌ உணரட்டும்‌” என்றார்‌. 
பற்களைக்‌ கடித்தபடி “இதற்கு நாம்‌ பழிசூழ்ந்தால்‌ 
அவருடைய குருதிவழியை அரசநாகம்‌ என அது 
தொடரும்‌ என அவர்‌ அறிக!” என்றார்‌. கர்ணன்‌ 
வெற்றுநகைப்புடன்‌ “அவர்‌ அதையும்‌ உணர்வதற்கு 
வாய்ப்பில்லை” என்று சொன்னான்‌. “ஆம்‌!” என்று 
பெருமூச்சுடன்‌ சொன்னபடி சிவதர்‌ பீடத்தில்‌ அமர்ந்தார்‌. 
பின்னர்‌ உளம்‌ பொங்கி சிறிய விம்மலுடன்‌ எழுந்த 
கண்ணீரை இரு விரல்களால்‌ அழுத்தியபடி 
தலைகுனிந்தார்‌. 


“அனைத்து வகையான இறப்புகளினூடாகவும்‌ கடந்து 
செல்வது வீரனுக்கு நன்று என்பார்கள்‌. அவர்கள்‌ என்‌ 
மைந்தர்‌. அவர்கள்‌ உணர்வார்கள்‌ இதுவும்‌ கல்வியே 
என?” என்று கர்ணன்‌ சொன்னான்‌. சிவதர்‌ விழிநீர்‌ 
பிசிர்கள்‌ இருந்த இமைகளுடன்‌ நிமிர்ந்து கர்ணனை 
பார்த்தார்‌. “நாம்‌ காத்திருப்போம்‌. நமக்கு உரிய நாள்‌ 
வரும்‌. நம்முடைய தெய்வங்கள்‌ அதை நமக்கென 
அமைக்கும்‌” என்று கர்ணன்‌ சொன்னான்‌. 


சிவதர்‌ சீற்றத்துடன்‌ எழுந்து “இதற்கு நாம்‌ செய்ய 
வேண்டிய பழியீடு ஒன்றே. நாம்‌ வெல்லவேண்டும்‌. 
பாண்டவர்களை அழித்து அஸ்தினபுரியின்‌ 
மணிமுடியை உங்கள்‌ கையால்‌ எடுத்து துரியோதனர்‌ 
தலையில்‌ சூட்டவேண்டும்‌. அஸ்தினபுரியின்‌ 
கொடிவழியினர்‌ அதை சூடும்போதெல்லாம்‌ அந்த 
மணிமுடி உங்களால்‌ அளிக்கப்பட்ட கொடை என்பதை 
உணரவேண்டும்‌. கொடைகொண்டவரின்‌ சிறுமை 
அஸ்தினபுரியில்‌ என்றென்றும்‌ நிலைகொள்ளவேண்டும்‌. 
கொடுத்தவனின்‌ பெருமையுடன்‌ அங்கநாடு ஓங்கி 
நிற்கவேண்டும்‌. அது நிகழவேண்டும்‌!” என்றார்‌. கர்ணன்‌ 
எங்கோ நோக்கி அமர்ந்திருந்தான்‌. 


சிவதர்‌ பீஷ்மர்‌ களம்பட்ட செய்தியுடன்‌ கர்ணனின்‌ 
அறைக்குள்‌ நுழைந்தபோது முகம்‌ மலர்ந்து பற்கள்‌ 
தெரிய சிரித்துக்கொண்டிருந்தார்‌. கர்ணன்‌ அச்செய்தியை 
முன்னரே அறிந்திருந்தான்‌. ஆகவே சற்றே சினத்துடன்‌ 
அவரை திரும்பிப்பார்த்தான்‌. “இதோ தங்களுக்குரிய 


“துரியோதனனும்‌ பீமனும்‌ அக்கணம்‌ முதல்‌ 
உளம்பகிர்ந்து ஓருடல்‌ கொண்டவர்களானார்கள்‌. 
மேற்குக்கோட்டை வாயிலில்‌ நிலவு அலையழடித்த நீரில்‌ 
இருவரும்‌ நீந்திவிளையாடினர்‌. அரண்மனை 
அடுமடையில்‌ எதிரெதிர்‌ மணையிட்டு அமர்ந்து 
மலைமலையென உண்டு தீர்த்தனர்‌. இளந்தென்றலாடிய 
முற்றத்திலமர்ந்து தாங்கள்‌ கண்டதையும்‌ 
கொண்டதையும்‌ சொற்களாகப்‌ பகிர்ந்துகொண்டனர்‌. 
சூதர்களே, அன்பெனும்‌ நெருப்பில்‌ நெய்யெனப்‌ 
பெய்பவை சொற்கள்‌” என்றார்‌ முதுசூதர்‌ சைலஜ மித்ரர்‌. 


“ஒருவர்‌ உடலை ஒருவர்‌ தொடாமல்‌ 
வாழமுடியாதென்றாயினர்‌ அவர்கள்‌. இரவில்‌ உடல்தழுவி 
அவர்கள்‌ துயின்றனர்‌. கனவில்‌ பிறன்‌ உடலை 
தன்னுடல்‌ என்று தொட்டுக்கொண்டனர்‌. 
காலையிலெழுந்து பிறன்‌ கையை தன்‌ கையென எடுத்து 
கணிகண்டனர்‌. படைக்கலப்‌ பயிற்சியில்‌ கதைகளைச்‌ 
சுழற்றி களிப்போரிட்டனர்‌. போர்க்களிறுகள்‌ மீதேறி 
கடுவனம்‌ புகுந்து வனக்களிறுகளை துரத்திச்சென்றனர்‌. 
மரக்கிளைகள்‌ மேலேறி மலைப்பாம்புகளை எடுத்து 
கழுத்தில்‌ அணிந்துகொண்டனர்‌. உவகை 
கொண்டவர்களுக்கு இவ்வுலகமே 
நகைப்புக்குரியவற்றாலானதாகத்‌ தெரிகிறது” சைலஜர்‌ 
சொன்னார்‌. 


“அரண்மனை அடுமடையில்‌ பீமன்‌ தன்‌ அகம்‌ 
புறப்பொருள்‌ வெளியாகி விரிந்திருப்பதைக்‌ 
கண்டுகொண்டான்‌. அடுப்பிலெரியும்‌ நெருப்பில்‌ 
அமர்ந்திருக்கும்‌ பேருருளி இப்புடவி என்றறிந்தான்‌. அது 
சமைத்துவெளித்தள்ளும்‌ அன்னத்தை உண்ணும்‌ 
அன்னமே உடலென்றறிந்தான்‌. பசி என்பது 
அன்னத்துக்காக அன்னம்‌ கொள்ளும்‌ வேட்கை. சுவை 
என்பது அன்னத்தை அன்னம்‌ கண்டுகொள்ளும்‌ 
உவகை. நிறைவென்பது அன்னம்‌ அன்னமாகும்‌ 
தருணம்‌. வளர்வதென்பது அன்னம்‌ அன்னத்தில்‌ 
படர்ந்தேறும்‌ நீட்சி. இறப்பென்பது அன்னத்திடம்‌ 
அன்னம்‌ தோற்கும்‌ கணம்‌. அன்னமே பிரம்மம்‌. அது 
வாழ்க!” 


“யானைக்கொட்டிலில்‌ துரியோதனன்‌ தன்‌ அகம்‌ 
நிகழ்வதை கண்டடைந்தான்‌. உயிர்‌ நிறைந்து கருமை 
கொண்ட யானையுடல்‌ ஒரு பெரும்‌ கலம்‌. அதன்‌ 
அனைத்து மூடிகளையும்‌ தள்ளித்தள்ளி உள்ளிருந்து 
ததும்புகிறது புடவியை ஆக்கி ஆளும்‌ விசை. 
யானையருகே அமர்ந்து அதைப்பார்ப்பது புவிநிகழ்வை 


நாளை தெய்வங்கள்‌ வகுத்துள்ளன, அரசே. பிதாமகர்‌ 
பீஷ்மர்‌ களம்பட்டார்‌. அங்கே அம்புமுனையில்‌ 
படுத்திருக்கிறார்‌. இனி அஸ்தினபுரிக்கு வேறு 
வழியில்லை. உங்களை போருக்கு அழைத்தே 
தீரவேண்டும்‌” என்றார்‌ சிவதர்‌. சலிப்பு தோன்ற “ஆம்‌!” 
என்று கர்ணன்‌ சொன்னான்‌. 


“பத்து நாட்கள்‌ தனி ஒருவராக போரை அவரே 
நிகழ்த்தியிருக்கிறார்‌. இன்று களம்பட்டாலும்கூட 
பாரதவர்ஷத்தின்‌ நிகரற்ற வீரர்‌ என்று நிறுவியிருக்கிறார்‌. 
இப்போது அவரை புரிந்துகொள்ள முடிகிறது. அவர்‌ 
தங்களை விலக்கியது இந்தப்‌ புகழுக்கு நீங்கள்‌ தடையாக 
அமைந்துவிடக்கூடாது என்பதற்காகவே. நீங்கள்‌ களம்‌ 
சென்றிருந்தால்‌ அவருக்கு நிகராகவோ மேலாகவோ 
நின்றிருப்பீர்கள்‌. இந்தப்‌ பத்து நாள்‌ போரின்‌ 
முதற்தலைவன்‌ எனும்‌ பெருமையை அவர்‌ 
அடைந்திருக்க மாட்டார்‌. உங்களை நன்கறிந்தவர்‌ அவர்‌” 
என்றார்‌ சிவதர்‌. 


கர்ணன்‌ பெருமூச்சுடன்‌ “ஆம்‌” என்றபின்‌ “என்னை 
மெய்யாகவே நன்கறிந்திருந்தார்‌ என்று தெரிகிறது. அவர்‌ 
அறிந்திருந்ததென்ன என்பதுதான்‌ எனக்குப்‌ 
புரியவில்லை” என்றான்‌. சிவதர்‌ அவன்‌ விழிகளை 
நேருக்கு நேர்‌ பார்த்தார்‌. சில கணங்கள்‌ அமைதிக்குப்‌ 
பின்‌ “தாங்கள்‌ சொல்வது எனக்குப்‌ புரியவில்லை” 
என்றார்‌. கர்ணன்‌ “என்னைக்‌ கடந்து பிறிதொன்றை 
அவர்‌ பார்த்திருக்கிறார்‌. என்னை விலக்கியது அதன்‌ 
பொருட்டே போலும்‌. நன்று! எதுவாயினும்‌ நன்று!” என்று 
சொன்னான்‌. 


“இன்றே அஸ்தினபுரியின்‌ தூதர்‌ அங்கிருந்து 
கிளம்பக்கூடும்‌. அவர்கள்‌ மன்று கூடியிருக்கிறார்கள்‌. 
முடிவெடுத்தபின்‌ சற்றுநேரத்திலேயே இங்கு தூதுப்புறா 
வரும்‌. அதைத்‌ தொடர்ந்து அரசரின்‌ நேர்தூதர்கள்‌ 
வருவார்கள்‌. பெரும்பாலும்‌ கெளரவர்களில்‌ ஒருவர்‌ 
தானே வருவார்‌. தங்களிடம்‌ போர்த்துணைக்கு 
அழைப்புவிடுப்பார்‌. ஹரிதர்‌ கூறியபடி அது அரசன்‌ 
அரசனிடம்‌ கோரும்‌ முறையான அழைப்பாக 
இருக்கவேண்டும்‌. வென்றபின்‌ அங்கம்‌ படைக்கூட்டில்‌ 
எந்நிலையிலிருக்குமென்று ஒரு சொல்‌ அவர்களால்‌ 
உரைக்கப்படவேண்டும்‌” என்றார்‌ சிவதர்‌. 


“நான்‌ அதை விழையவில்லை” என்று கர்ணன்‌ 


சொன்னான்‌. சிவதர்‌ சீற்றத்துடன்‌ “அங்கநாட்டின்‌ 
பொருட்டு நான்‌ விழைகிறேன்‌” என்று உரக்கச்‌ 


சொன்னார்‌. “அங்கநாடு இனி வெறும்‌ பார்வையாளாக 
இருக்காது. வருபவர்‌ எவராயினும்‌ அவர்களிடம்‌ நான்‌ 
அதை கேட்பேன்‌. இதில்‌ மாற்றமில்லை” என 
மூச்சிரைத்தார்‌. “சிவதரே!” என்று துயருடன்‌ கர்ணன்‌ 
சொல்ல “இதில்‌ நீங்கள்‌ மாற்றுச்சொல்‌ உரைக்கலாகாது, 
அரசே. இது அங்கநாட்டின்‌ உரிமை” என்றபின்‌ சிவதர்‌ 
தலைவணங்கி வெளியே சென்றார்‌. 


கர்ணன்‌ பெருமூச்சுடன்‌ பீடத்தில்‌ உடல்‌ தளர்த்தி கால்‌ 
நீட்டி அமர்ந்தான்‌. பின்‌ தலையை அண்ணாந்து 
பீடத்தின்‌ சாய்வில்‌ வைத்துக்கொண்டு கண்களை 
மூடினான்‌. அவன்‌ தசைகள்‌ ஒவ்வொன்றாக தொய்வதை 
நான்‌ பார்த்துக்கொண்டிருந்தேன்‌. மெல்லிய விம்மல்‌ 
போலொன்று எழ அவன்‌ நெஞ்சு அசைந்தது. விழிகளில்‌ 
இருந்து ஊறிய நீர்‌ இருபுறமும்‌ கன்னங்களில்‌ வழிந்தது. 
நாகரே, கேளுங்கள்‌! பிறர்‌ அறியாத ஆண்மகனின்‌ துயர்‌ 
தன்னந்தனி மதவேழத்தின்‌ நோய்‌ போன்றது. 
தெய்வங்கள்‌ அன்றி பிறர்‌ அதை அறியப்போவதில்லை. 
தெய்வங்களிடமும்‌ அது முறையிடப்போவதில்லை. 


அரவான்‌ சொன்னான்‌ “அவ்வறையில்‌ பீடக்காலின்‌ 
நிழல்‌ நீண்டு சுவர்மடிப்பில்‌ விழுந்து நாகத்தின்‌ 
பத்தியென வளைந்து நின்றது. அதில்‌ குடியேறி விழிகள்‌ 
ஒளிர நா பறக்க மெல்ல படமசைத்தாடியபடி நான்‌ 
அவனை பார்த்துக்கொண்டிருந்தேன்‌.” 

[[/age]சிவதர்‌ கதவை ஓசையின்றி திறந்து உள்ளே வந்து 
தலைவணங்கினார்‌. கர்ணன்‌ அத்தனை பொழுதும்‌ தான்‌ 
அசைவில்லாமல்‌ அமர்ந்திருந்ததை அப்போதுதான்‌ 
உணர்ந்தான்‌. நெடும்பொழுது அசைவற்றிருந்ததனால்‌ 
உடற்தசைகளில்‌ எடை கூடி மெல்லிய உளைச்சல்‌ 
ஏற்பட்டது. விழிகளைத்‌ தூக்கி முகத்தால்‌ என்ன என்று 
வினவினான்‌. “அஸ்தினபுரியின்‌ அரசதூதர்கள்‌” என்று 
சிவதர்‌ சொன்னார்‌. கர்ணன்‌ தலையசைத்தான்‌. 
“அவர்களின்‌ அரசகுடியிலிருந்து சுபாகுவும்‌ உடன்‌ 
ரிசிரவஸும்‌ வந்திருக்கிறார்கள்‌” என்று சிவதர்‌ 
சான்னார்‌. 


பின்னர்‌ இரு எட்டு எடுத்துவைத்து அருகணைந்து 
“அவர்கள்‌ வந்தது நன்று. அரசகுடியிலிருந்து ஒருவர்‌ 
வருவார்‌ என்று நான்‌ எண்ணினேன்‌. உடன்‌ அமைச்சர்‌ 
ஒருவரும்‌ இருக்கக்கூடும்‌ என்றும்‌. பால்ஹிகர்‌ 
வந்திருப்பது நன்று. நமக்கு அவரிடம்‌ அணுக்கமும்‌ 
கூடவே அரசருக்கு அரசர்‌ என்ற விலக்கமும்‌ உள்ளது. 
அமைச்சர்களின்‌ பணிவும்‌ முறைச்சொற்களும்‌ மிகப்‌ 
பெரிய கவசங்கள்‌ அவர்களுக்கு. பால்ஹிகரிடம்‌ நாம்‌ 
விழிநோக்கி நேரடியாக பேச முடியும்‌. நாம்‌ பேசுவதன்‌ 
பொருளும்‌ பொருளுக்கு அப்பாலுள்ள கருதலும்‌ 
அவருக்கு புரியும்‌” என்றார்‌. 


கர்ணன்‌ தலையசைக்க “நான்‌ சென்று அவர்களை 
அழைத்துவருகிறேன்‌. தாங்கள்‌ அரசணி கோலத்தில்‌ 
அவர்களை எதிர்கொள்ள வேண்டும்‌” என்றார்‌. கர்ணன்‌ 
“அது எதற்கு?” என்றான்‌. “தாங்கள்‌ அணிகொள்ள 
இன்னும்‌ பொழுதில்லை... ஆனால்‌ அரசணிக்கோலமே 
முறைமை. முறைமையே ஓர்‌ அறிவிப்புதான்‌” என்றபின்‌ 
“நான்‌ ஏவலனிடம்‌ தங்களுக்கொரு அணிச்சால்வையை 
மட்டும்‌ கொண்டு வரச்சொல்கிறேன்‌, அதை 
அணிந்துகொள்க! இப்போது அது போதும்‌” என்றபின்‌ 
மேலும்‌ குரல்‌ தாழ்த்தி “பிற சொற்களை நானே 
உரைக்கிறேன்‌, அரசே. தாங்கள்‌ என்னை தடுக்கவோ 
திருப்பவோ மட்டும்‌ செய்யாமல்‌ இருந்தால்‌ போதும்‌” 
என்றார்‌. 


கர்ணன்‌ தலையசைத்தபடி விழிதாழ்த்தி இடக்கை 
சுட்டுவிரலால்‌ மீசையை சுழற்றிக்கொண்டு 


அமர்ந்திருந்தான்‌. சிவதர்‌ இரண்டு பின்னடி எடுத்து 
வைத்து கதவைத்‌ திறந்து வெளியே சென்றார்‌. 
நீர்ப்பாளம்‌ விலகி மூடுவதுபோல கதவு மூடியது. கர்ணன்‌ 
மீண்டும்‌ அந்த அறைக்குள்‌ தனிமையை உணர்ந்தான்‌. 
தனிமையை உணரும்போதே மெல்லிய எச்சரிக்கையென 
அவ்வறைக்குள்‌ பிறிதொரு விழியின்‌ இருப்பை அவன்‌ 
உணரத்‌ தொடங்குவான்‌. இமையா விழி அது என்று பல 
கனவுகளில்‌ பார்த்திருந்தான்‌. அறையின்‌ நிழல்களில்‌ 
கரைந்ததாக அது அங்கிருக்கிறது. அனைத்தையும்‌ 
அறிந்து ஒரு சொல்லும்‌ இன்றி நோற்றிருக்கிறது. 


கர்ணன்‌ எழுந்து நின்று கைகளைத்‌ தூக்கி உடலை நீட்டி 
சோம்பல்முறித்தான்‌. விரல்களை ஒவ்வொன்றாக 
விரித்து தசைகளை இறுக்கி நெகிழ்த்தி எளிதாக்கி 
பெருமூச்சுவிட்டான்‌. கதவை மெல்லத்‌ திறந்து உள்ளே 
வந்த ஏவலன்‌ தலைவணங்கினான்‌. அவன்‌ 
கொண்டுவந்த தாலத்தில்‌ பொன்னூல்‌ பின்னப்பட்ட 
கலிங்கப்‌ பட்டுச்‌ சால்வையும்‌ தலையணியும்‌ இருந்தன. 
கர்ணன்‌ சால்வையை எடுத்து தன்‌ தோளில்‌ அணிந்து 
கொண்டான்‌. செம்பருந்தின்‌ இறகு பொருத்தப்பட்ட 
பட்டுத்‌ தலைப்பாகை அருமணிச்‌ சரங்கள்‌ சுற்றப்பட்டு 
சூரிய முத்திரையுடன்‌ இருந்தது. அவன்‌ அதை தலையில்‌ 
அணிந்துகொண்டபின்‌ அறைக்குள்‌ ஆடி ஏதேனும்‌ 
இருக்கிறதா என்று சுற்றும்‌ பார்த்தான்‌. 


ஏவலன்‌ கதவை சற்றே திறக்க இன்னொரு ஏவலன்‌ 
உள்ளே வந்து தன்‌ கையிலிருந்த உலோக ஆடியை 
அவனை நோக்கி காட்டினான்‌. கர்ணன்‌ அருகணைந்து 
தன்‌ தலைப்பாகையை சீரமைத்து சால்வை மடிப்புகளை 
நீவிக்கொண்டான்‌. அணிகொண்டதும்‌ நல்லதே என்று 
தோன்றியது. நெடும்பொழுதாக உறைந்து நின்றிருந்த 
உள்ளம்‌ சொல்கொண்டது. முகத்தசைகள்‌ 
விரிசல்விடுவதுபோல உயிர்ப்படைந்தன. ஏவலர்‌ 
இருவரும்‌ தலைவணங்கி வெளியே சென்றனர்‌. கதவு 
மெல்லிய ஓசையுடன்‌ மூடியது. தான்‌ பிறிதொருவனாக 
மாறிவிட்டதாக அவனுக்குத்‌ தோன்றியது. அதுவரை 
இருந்த உளநிலை முற்றாக மாறியது. ஆடையும்‌ 
தலைப்பாகையும்‌ எப்பம அகத்தை மாற்ற முடியும்‌? 
ஆனால்‌ எப்போதும்‌ அவ்வாறு வெளியிலிருந்து ஒன்று 
உள்ளிருப்பவற்றை முற்றாக திசை மாற்றி வைக்கத்தான்‌ 
செய்கிறது. 


அவன்‌ பீடத்தில்‌ சென்று அமர்ந்து கைகளை மார்பில்‌ 
கட்டிக்கொண்டான்‌. வெளியே காலடி ஓசை கேட்கிறதா 
என்று செவி கொண்டபடி அமர்ந்திருந்தான்‌. மெல்லிய 


நாடித்துடிப்புபோல்‌ காலடிகளின்‌ ஓசை கேட்டது. கதவை 
மெல்லத்‌ திறந்து உள்ளே வந்த சிவதர்‌ 
தலைவணங்கினார்‌. பின்னர்‌ கதவைத்‌ திறந்து வெளியே 
நின்றிருந்த சுபாகுவையும்‌ பூரிசிரவஸையும்‌ உள்ளே 
வரும்படி கைகாட்டினார்‌. இருவரும்‌ உள்ளே வந்தனர்‌. 
பூரிசிரவஸ்‌ முறைப்படி ஏழு அடி எடுத்து முன்னால்‌ வந்து 
உடல்வளைத்து “அங்கநாட்டு அரசருக்கு பால்ஹிக 
நாட்டு இளவரசனின்‌ வணக்கம்‌. என்‌ குலம்‌ உங்கள்‌ 
வாழ்த்துகளால்‌ சிறப்புறுக! அஸ்தினபுரியின்‌ அரசரின்‌ 
ஆணைக்கேற்ப தங்களிடம்‌ தூது சொல்லும்‌ பொருட்டு 
வந்துள்ளேன்‌” என்றான்‌. கர்ணன்‌ வலக்கை தூக்கி 
அவனை வாழ்த்தி “நலம்‌ சூழ்க! வெற்றி எழுக!” என்று 
வாழ்த்தினான்‌. 

சுபாகு அதேபோல முறைப்படி தலைவணங்கி 
“அங்கநாட்டு அரசருக்கு கெளரவ இளவரசனும்‌ 
அஸ்தினபுரியின்‌ அரசர்‌ துரியோதனனின்‌ இளையோனும்‌ 
தார்த்தராஷ்டிரனுமாகிய சுபாகுவின்‌ வணக்கம்‌. என்‌ 
தமையனின்‌ ஆணைப்படி தங்களிடம்‌ 
தனிச்சொல்லொன்று உரைக்கும்படி 
பணிக்கப்பட்டுள்ளேன்‌” என்றான்‌. “சிறப்புறுக! புகழ்‌ 
கொள்க!” என்று கர்ணன்‌ அவனை வாழ்த்தினான்‌. 
அமரும்படி அவன்‌ கைகாட்ட இருவரும்‌ பீடங்களில்‌ 
அமர்ந்தனர்‌. சிவதர்‌ கதவை மூடிவிட்டு அப்பால்‌ 
நெஞ்சில்‌ கைகட்டி நின்றார்‌. 


கர்ணன்‌ சிவதரிடம்‌ “இவர்களுக்கு இன்நீர்‌...” என்றான்‌. 
சுபாகு “வேண்டியதில்லை. நாங்கள்‌ புரவியில்‌ 
ஒரேவிசையென விரைந்து வந்தோம்‌. ஆகவே வந்து 
இறங்கியதுமே இன்நீர்‌ அருந்தி இளைப்பாறிவிட்டோம்‌” 
என்றான்‌. “நன்று” என்றான்‌ கர்ணன்‌. அவர்கள்‌ 
சிலகணங்கள்‌ சொற்களில்லாமல்‌ அமர்ந்திருந்தனர்‌. 
சிவதர்‌ பூரிசிரவஸின்‌ முகத்தையே 
நோக்கிக்கொண்டிருந்தார்‌. பூரிசிரவஸ்‌ அவர்‌ நோக்கைத்‌ 
தவிர்த்து கர்ணன்‌ மேல்‌ விழிநாட்டினான்‌. கர்ணன்‌ 
புன்னகைத்து “கூறுக!” என்றான்‌. 


பககக வனத்‌ “இனி முறைமைகள்‌ ஏதுமில்லை, மூத்தவரே. 
நரடியாகவே சொல்லெடுக்கிறேன்‌. அஸ்தினபுரி இன்று 
தங்களை பணிந்து எதிர்பார்த்திருக்கிறது. தங்களால்‌ 
காக்கப்படும்பொருட்டு தவித்திருக்கிறது. 
கைவிடலாகாதென்ற மன்றாட்டுடன்‌ இங்கு 
வந்திருக்கிறேன்‌. அஸ்தினபுரி எங்கள்‌ நாடும்‌ கொடியும்‌ 
என்பதுபோல்‌ உங்களுடையதும்‌ கூட. நாங்கள்‌ 
கோராமலேயே தந்தையென்றும்‌ தெய்வமென்றும்‌ வந்து 


நின்றிருக்கவேண்டியவர்‌ நீங்கள்‌. அதற்கு நாங்கள்‌ எந்த 
முறைமை சார்ந்த கோரிக்கையையும்‌ 
வைக்கவேண்டியதில்லை” என்றான்‌. 


“ஆயினும்‌ இத்தூது ஏன்‌ தேவைப்படுகிறதென்றால்‌ 
நாங்கள்‌ பெரும்பிழை ஒன்று இழைத்துவிட்டோம்‌. 
பாரதவர்ஷத்தின்‌ மாவீரராகிய தங்களை 
அகற்றிநிறுத்திவிட்டு இப்போரில்‌ இறங்கினோம்‌. அது 
எவ்வகையிலும்‌ தங்கள்‌ மேல்‌ கொண்ட 
உளவிலக்கினாலோ தங்களை சிறுமை 
செய்யவேண்டுமென்ற எண்ணத்தாலோ அல்ல என்பதை 
நீங்கள்‌ அறிவீர்கள்‌. எங்கள்‌ குலத்திற்கு பிதாமகராகிய 
பீஷ்மரின்‌ ஆணைப்படியே அது நிகழ்ந்தது. வீரத்தால்‌ 
நீங்களிருவரும்‌ நிகரானவர்கள்‌ என்றாலும்‌ பீஷ்ம 
பிதாமகர்‌ அகவையால்‌ மூத்தவர்‌, நோன்பால்‌ பெரியவர்‌. 
அனைத்தையும்விட கெளரவக்‌ குடி அனைத்திற்கும்‌ 
பெருந்தந்தை. இழிவோ, பழியோ, அழிவோ பெறினும்கூட 
தந்தையர்‌ சொல்லை மீறாமல்‌ இருப்பதே தகைமை என்று 
நூல்கள்‌ கூறுகின்றன.” 


“அஸ்தினபுரியின்‌ அரசர்‌ எந்நிலையிலும்‌ தந்தை சொல்‌ 
மீறியவர்‌ அல்ல. குலநெறிகளுக்கு அப்பால்‌ ஒரு 
நிலையிலும்‌ சென்றவரல்ல. ஆகவேதான்‌ தாங்கள்‌ 
போரிலிருந்து தவிர்க்கப்பட்டீர்கள்‌. அது பிழையென்று 
பிற அனைவரும்‌ அறிந்திருக்கிறோம்‌. பலமுறை அதை 
சொல்லவும்‌ செய்துள்ளோம்‌. எங்கள்‌ அனைவரையும்விட 
அரசர்‌ அறிவார்‌. அந்தப்‌ பிழையின்‌ பொருட்டு தங்கள்‌ 
கால்களில்‌ தலைவைத்து இளையோரை பொறுத்தருள்க 
என்று கோரவே நான்‌ வந்துள்ளேன்‌. மூத்தவரே, 
தந்தையரை மைந்தர்‌ பழிப்பது உலக இயல்பு. ஆனால்‌ 
தந்தையரை அன்றி எவரைப்‌ பழிக்க நமக்கு உரிமை 
உள்ளது?” என்றான்‌. 


கர்ணன்‌ விழிகளைத்‌ தாழ்த்தி கைகள்‌ மீசையில்‌ 
சுழன்றுகொண்டிருக்க அசைவில்லாது அமர்ந்திருந்தான்‌. 
சுபாகு பூரிசிரவஸின்‌ சொற்களால்‌ உளம்‌ நெகிழ்ந்து 
கண்களில்‌ நீர்ப்படலத்துடன்‌ மெல்லிய நடுக்கு 
கொண்டிருந்தான்‌. பூரிசிரவஸ்‌ “இந்தப்‌ படைத்தலைமை 
தங்களுக்குரியது. அஸ்தினபுரியின்‌ நிலமும்‌ கொடியும்‌ 
உங்கள்‌ ஆணைக்கு அடிபணியும்‌. அதற்கப்பால்‌ ஒரு 
சொல்லும்‌ நான்‌ சொல்வதற்கில்லை” என்றான்‌. கர்ணன்‌ 
விழிதூக்கி சுபாகுவை பார்த்தான்‌. சொல்லெடுக்க 
முயன்றபோது மெல்லிய கனைப்பொலி எழுந்தது. அவன்‌ 
உதடுகள்‌ அசைந்தன. 


அவன்‌ பேசுவதற்குள்‌ சுபாகு நடுங்கிய குரலில்‌ 
“மூத்தவரே!” என்று அழைத்தான்‌. கைகளை விரித்து 
“மூத்தவரே! என்‌ மைந்தன்‌ களம்பட்டான்‌. சுஜயன்‌ 
இன்றில்லை. எத்தனை சொற்களை அள்ளி 
இறைத்தாலும்‌ இனி என்‌ விழி அவனை பார்க்காது என்ற 
உண்மையிலிருந்து என்னால்‌ வெளிவர இயலவில்லை. 
இனி இங்கே வெற்றியையோ புகழையோ அல்ல, 
வீழ்ந்துபட்டு என்‌ மைந்தனுடன்‌ செல்வதையன்றி நான்‌ 
வேறெதையும்‌ விழையவில்லை” என்றான்‌. பூரிசிரவஸ்‌ 
திகைப்புடன்‌ திரும்பி ஏதோ சொல்வதற்குள்‌ சுபாகு 
விரைந்த அசைவுகளுடன்‌ எழுந்து முழந்தாள்‌ 
மண்ணிலறைய விழுந்து கர்ணனின்‌ இரு 
முழங்கால்களையும்‌ பற்றிக்கொண்டு “தங்களை சந்தித்து 
மடியில்‌ தலை வைத்து கதறி அழவேண்டுமென்று 
நூறுமுறை எண்ணியிருப்பேன்‌, மூத்தவரே. எனக்கு 
யாருமில்லை. பெரும்படை சூழ்ந்த களத்தில்‌ 
தன்னந்தனியாக என்‌ மைந்தனை எண்‌ 
அழுதுகொண்டிருக்கிறேன்‌” என்றான்‌. 


கர்ணன்‌ அவன்‌ தலைமேல்‌ கைவைத்தான்‌. சுபாகு 
கர்ணனின்‌ மடியில்‌ தலைவைத்து உடல்‌ குலுங்க உரத்த 
விசும்பல்களும்‌ விம்மல்களுமாக அழுதான்‌. கர்ணனின்‌ 
கை நடுக்கத்துடன்‌ அவன்‌ தலையை, குழல்கற்றைகளை 
அளைந்துகொண்டிருந்தது. பூரிசிரவஸ்‌ தன்‌ கைகளை 
கோத்து மடியில்‌ வைத்து விழி நிறைந்துவழிய 
உதடுகளை உள்‌ மடித்து இறுக்கியபடி அதை 
பார்த்துக்கொண்டிருந்தான்‌. சிவதர்‌ அவர்களை மாறி 
மாறி பார்த்தார்‌. அந்தத்‌ தருணத்திற்குள்‌ ஊடுருவி அதை 
திசைமாற்றி செலுத்த விரும்பினார்‌. ஆனால்‌ என்ன 
செய்ய வேண்டுமென்று அவருக்குத்‌ தெரியவில்லை. 
இருமுறை பேச விரும்பியதுபோல்‌ மெல்லிய ததும்பல்‌ 
அவர்‌ உடலில்‌ வந்தது. 


கர்ணன்‌ நிமிர்ந்து பூரிசிரவஸை நோக்க அவன்‌ விசும்பல்‌ 
ஒலியுடன்‌ எழுந்து கர்ணனின்‌ இன்னொரு தொடைமேல்‌ 
தலைவைத்து அமர்ந்து அழத்தொடங்கினான்‌. 
இருவரையும்‌ அணைத்தபடி கர்ணன்‌ தலைகுனிந்து 
அமர்ந்திருந்தான்‌. பூரிசிரவஸ்‌ உடைந்த குரலில்‌ 
“மூத்தவரே, எம்‌ மைந்தரும்‌ களம்பட்டனர்‌. ஒவ்வொரு 
நாளும்‌ உடல்‌ சலிக்க, உள்ளம்‌ சோர்ந்து, அகம்‌ 
இன்மையென்றாகும்‌ வரை எதையேனும்‌ செய்து அதை 
ஆற்றிக்கொள்கிறேன்‌. இறப்புக்கு நிகராக துயில்கிறேன்‌. 
எங்கோ அவர்கள்‌ இருக்கக்கூடும்‌ எனும்‌ நம்பிக்கையுடன்‌ 
விழித்தெழுகிறேன்‌. தந்தை வடிவென இங்கு தங்களை 
பார்க்கையில்‌ நானும்‌ எம்‌ மைந்தரைப்பற்றித்தான்‌ 


எண்ணினேன்‌” என்றான்‌. 


கர்ணன்‌ ஒரு சொல்லும்‌ உரைக்கவில்லை. அவன்‌ 
கைகள்‌ இருவரின்‌ தலைகளுக்குமேல்‌ 
ஓடிக்கொண்டிருந்தன. சிவதர்‌ பெருமூச்சுவிட்டார்‌. 
பூரிசிரவஸ்‌ தன்‌ மேலாடையால்‌ கண்களையும்‌ 
முகத்தையும்‌ அழுந்தத்‌ துடைத்தான்‌. பின்னர்‌ 
குரல்வளை அசைய உமிழ்நீர்‌ விழுங்கி நெஞ்சத்தின்‌ 
எடையை ஆற்றுபவன்‌ என நீள்மூச்சுகள்‌ எழுப்பி 
விடுபட்டான்‌. சால்வையை திருத்தியபோது அவன்‌ 
உள்ளமும்‌ மீண்டது. அவன்‌ திரும்பி சிவதரை பார்த்தான்‌. 
சிவதர்‌ “நீங்கள்‌ இருவரும்‌ இங்கு வந்தது நன்று. அரசர்‌ 
அங்கு வந்திருந்தால்‌ இத்தருணம்‌ அங்கே 
நிகழ்ந்திருக்காது” என்றார்‌. 


பூரிசிரவஸ்‌ அந்த முறைமைச்சொல்லால்‌ முற்றாக மீண்டு 
கர்ணனிடம்‌ “நாளை புலரியில்‌ தாங்கள்‌ அங்கே களம்‌ 
நிற்கவேண்டுமென்பது அரசரின்‌ விருப்பம்‌. பீஷ்ம 
பிதாமகர்‌ களம்பட்ட பின்னர்‌ அங்கே அனைவரும்‌ 
உளச்சோர்விலிருக்கின்றனர்‌. இளங்கதிரவனென நீங்கள்‌ 
தேரிலெழுந்தால்‌ அனைவரும்‌ புத்துயிர்‌ கொள்வார்கள்‌. 
இல்லையேல்‌ நாளை காலையிலேயே அஸ்தினபுரி 
பாண்டவருக்கு முன்‌ தோற்றுவிடும்‌” என்றான்‌. சிவதர்‌ 
தனக்கான தருணத்தை கண்டுகொண்டு “ஆனால்‌ 
வெல்ல முடியாதவர்‌ என்று நூல்களில்‌ புகழப்படும்‌ 
துரோணர்‌ அங்கிருக்கிறார்‌ அல்லவா?” என்றார்‌. 


அவர்‌ சொல்லவருவதை புரிந்துகொண்டு பூரிசிரவஸ்‌ 
திரும்பிப்‌ பார்த்தான்‌. எழுந்து தன்‌ மேலாடையை 
சீரமைத்துக்கொண்டு “ஆம்‌, துரோணர்‌ இருக்கிறார்‌. 
பார்த்தரால்‌ அவரை வெல்ல இயலாது. அஸ்வத்தாமரும்‌ 
ஜயத்ரதரும்‌ இருக்கிறார்கள்‌. சல்யர்‌ இருக்கிறார்‌. ஆனால்‌ 
பிதாமகர்‌ பீஷ்மரின்‌ இடத்தை அவர்கள்‌ நிரப்ப இயலாது. 
அவர்கள்‌ மாவீரர்கள்‌ என்பதில்‌ ஐயமில்லை. ஆனால்‌ 
அதற்கேற்ற ஒளிரும்தோற்றம்‌ கொண்டவர்கள்‌ அல்ல. 
போர்க்களத்தில்‌ ஒளிர்ந்தெரிந்து முன்செல்பவரையே 
அனைவரும்‌ உளம்தொடர்கிறார்கள்‌. பீஷ்ம பிதாமகர்‌ 
தேரிலெழுகையில்‌ அங்கிருக்கும்‌ அனைத்து 
மானுடருக்கும்‌ மேலாக விண்ணிலிருந்து தேவன்‌ ஒருவன்‌ 
இறங்கியதுபோல தோன்றுவார்‌. அத்தோற்றப்பொலிவு 
பாரதவர்ஷத்தில்‌ இனி மூத்தவருக்கு மட்டுமே உள்ளது” 
என்றான்‌. 


சிவதர்‌ “அங்கநாட்டரசர்‌ அங்கு வந்து படைத்தலைமை 
கொள்வதைப்பற்றி சொல்லுறுதி எதையேனும்‌ கெளரவ 


அரசர்‌ அளித்துள்ளாரா?” என்றார்‌. பூரிசிரவஸின்‌ 
விழிகள்‌ மாறுபட்டன. சில கணங்களுக்குப்‌ பின்‌ 
“இல்லை. படைத்தலைமை துரோணருக்குரியது. 
அரசரென வந்து போரில்‌ கலந்துகொள்ளும்‌ பொருட்டே 
அங்கநாட்டரசரை அழைக்க வந்தோம்‌” என்றான்‌. 
“துரோணர்‌ தனக்கிணையான ஷத்ரிய வீரராக 
அங்கநாட்டரசர்‌ களம்‌ நிற்பதை ஏற்கிறாரா?” என்று 
சிவதர்‌ கேட்டார்‌ . “சிவதரே, பிதாமகர்‌ அரசருக்கு 
ஆணையிடும்‌ இடத்தில்‌ இருந்தவர்‌. துரோணர்‌ அரசரின்‌ 
ஆணை பெறும்‌ குடிகளில்‌ ஒருவர்‌” என்று பூரிசிரவஸ்‌ 
சொன்னான்‌. 


“ஆம்‌, அதை அறிவேன்‌. ஆனால்‌ அரசர்‌ அங்கு வந்தபின்‌ 
அவரது இடமென்ன என்றும்‌ களத்தில்‌ அவர்‌ எங்கு 
நிற்பாரென்றும்‌ முன்னரே அறிந்தபின்‌ அவர்‌ இங்கிருந்து 
கிளம்புவதே நன்று. அன்றி அங்கு வந்தபின்‌ துரோணர்‌ 
படைத்தலைமை கொள்ள அவர்‌ படைநிரையில்‌ ஓர்‌ 
எளிய வீரனாக நிற்பாரென்றால்‌ அது அங்கநாட்டுக்கு 
பெருமை அல்ல. துரோணரின்‌ படைத்தலைமையை 
அங்கநாடு ஏற்கவேண்டுமென்றில்லை. அவர்‌ நிகரற்ற 
வில்லவர்‌ என்பதில்‌ ஐயமில்லை. ஆனால்‌ எவ்வண்ணம்‌ 
அவரால்‌ படை வகுக்க முடியும்‌, எவ்வகையில்‌ 
முதற்பறவையென வழி செலுத்தக்கூடும்‌ என்பதில்‌ 
எங்களுக்கு ஐயமிருக்கிறது. படைமுதல்வராக 
முதன்மைத்தகுதி கொண்ட எங்கள்‌ அரசர்‌ இருக்கையில்‌ 
அந்தணரா ஷத்ரியரா என்றறியாத பிறப்புள்ள ஒருவர்‌ 
படைமுகப்பில்‌ நிற்பது அத்தனை சிறப்பும்‌ அல்ல” 
என்றார்‌ சிவதர்‌. 


பூரிசிரவஸ்‌ “எங்கள்‌ அரசரின்‌ செய்தியைச்‌ சொல்ல 
மட்டுமே எங்களுக்கு உரிமையுள்ளது. பிற 
சொல்லுறுதிகள்‌ அனைத்தையும்‌ நீங்கள்‌ 
அரசரிடமிருந்தே பெறவேண்டும்‌” என்றான்‌. சிவதர்‌ 
“பால்ஹிகரே, வீரத்தில்‌ எங்கள்‌ அரசருக்கு நிகரான 
மைந்தர்களை உங்கள்‌ களத்திற்கு அனுப்பினோம்‌. 
அவர்கள்‌ அங்கு குதிரைச்சூதர்களாக பணிபுரிகிறார்கள்‌” 
என்றார்‌. பூரிசிரவஸ்‌ ஒருகணம்‌ குன்றினாலும்‌ தன்னை 
மீட்டுக்கொண்டு “ஆம்‌, அவர்களை அங்கே நிறுத்தியது 
பீஷ்ம பிதாமகரின்‌ ஆணை” என்றான்‌. சுபாகு “அது 
எங்கள்‌ கீழ்மையென்றே கொள்க!” என்றான்‌. 
“தந்தையரின்‌ பெருமை மட்டுமல்ல கீழ்மைகளும்‌ 
மைந்தர்க்குரியவைதான்‌.” 


“இங்கு நாங்கள்‌ சில சொல்லுறுதிகளை விரும்புகிறோம்‌ 
என்பதாவது அஸ்தினபுரியின்‌ அரசருக்கு 


தெரியவேண்டும்‌. ஒரு சொல்லுமில்லாது வந்து படையில்‌ 
இணைந்து எளிய வில்தாங்கி என்று அணியில்‌ நிற்க 
அங்கநாட்டு அரசர்‌ எழ மாட்டார்‌” என்றார்‌ சிவதர்‌. 
“ஆனால்‌ இனிமேல்‌ இச்சொல்லாடலை நிகழ்த்துவதற்கு 
பொழுதில்லை. இப்போது நள்ளிரவு கடந்துவிட்டது. 
இன்னும்‌ சற்றுப்‌ பொழுதில்‌ படைகள்‌ கிளம்பினால்தான்‌ 
வெள்ளி முளைப்பதற்குள்‌ குருக்ஷேத்ரத்தை 
சென்றடைய முடியும்‌” என்று பூரிசிரவஸ்‌ சொன்னான்‌. 


“படைகளுடன்‌ அங்கநாட்டு அரசர்‌ கிளம்பட்டும்‌. 
அவருக்கு சற்று முன்னால்‌ நீங்கள்‌ கிளம்புங்கள்‌. 
குருக்ஷேத்ரப்‌ படைநிலத்திற்கு வெளியே அங்கநாட்டுப்‌ 
படைகள்‌ நிலைகொள்ளும்‌. நீங்கள்‌ சென்று எங்கள்‌ 
சொல்லை அஸ்தினபுரியின்‌ அரசருக்கு சொல்லுங்கள்‌. 
அவர்‌ அளிக்கும்‌ உறுதிப்பாட்டுடன்‌ மீண்டு வந்து 
எங்களை அழையுங்கள்‌. படையுடன்‌ அங்கநாட்டு அரசர்‌ 
வருவார்‌” என்று சிவதர்‌ சொன்னார்‌. பூரிசிரவஸ்‌ 
சற்றுநேரம்‌ சிவதரின்‌ முகத்தை 
நோக்கிக்கொண்டிருந்தான்‌. அவர்‌ 
உறுதிகொண்டிருக்கிறார்‌ என்பதையும்‌ அதை 
கர்ணனிடம்‌ முன்னரே பேசியிருக்கிறார்‌ என்பதையும்‌ 
அவன்‌ உணர்ந்தான்‌. 


சுபாகு மெல்லிய எரிச்சலுடன்‌ “நீங்கள்‌ கோருவதென்ன, 
சிவதரே?” என்றான்‌. “கோருவது நான்‌ அல்ல. 
அங்கநாட்டின்‌ குடி. எங்களுக்கும்‌ ஒரு சொல்‌ இதில்‌ 
உள்ளது. பீஷ்மரின்‌ ஆணைப்படியோ அன்றி பிறிதொரு 
சொல்லின்படியோ சிறுமை செய்யப்பட்டது அங்கநாட்டுக்‌ 
குலப்பெருமை. நாளை அதை சூடவிருப்பவர்‌ எங்கள்‌ 
கொடிவழியினர்‌. எனவே அது ஈடுசெய்யப்பட வேண்டும்‌” 
என்றார்‌ சிவதர்‌. “மூன்று கோரிக்கைகள்‌ உண்டு. சென்று 
அவற்றை சொல்க! அவற்றுக்கு அஸ்தினபுரி 
உடன்பட்டாகவேண்டும்‌” ஓங்கிய குரலில்‌ அவர்‌ 
தொடர்ந்தார்‌. 


“அங்கநாட்டரசர்‌ எப்போதும்‌ தனிக்கொடியுடன்‌ 
படைப்பிரிவுகளின்‌ தலைவராகவே இருப்பார்‌. துரோணர்‌ 
தவிர்த்த பிற அனைவருமே அவருக்குக்‌ கீழ்தான்‌ படை 
திரண்டிருக்க வேண்டும்‌. அங்கநாட்டு அரசருக்கு 
துரோணர்‌ உட்பட எவரும்‌ ஆணைகளை இடலாகாது. 
அங்கநாட்டரசர்‌ எந்நிலையிலும்‌, எந்த அவையிலும்‌, 
அஸ்தினபுரியின்‌ அரசர்‌ உட்பட எவர்‌ முன்னிலும்‌ முடி 
தாழ்த்த மாட்டார்‌. அவர்‌ அவரை நட்பு நாட்டரசர்‌ எனக்‌ 
கருதி போர்த்துணை கோரி அஸ்தினபுரியின்‌ அரசாணை 
ஒன்று ஓலையில்‌ எழுதப்பட்டு அங்குள்ள அனைத்து 


தரிசிப்பது. யானை தன்‌ கட்டளையை ஏற்பதை அறியும்‌ 
கணத்தில்‌ பருவெளியுடன்‌ உரையாடும்‌ நிறைவை 
மானுடன்‌ அறிகிறான்‌. உயிரே பிரம்மம்‌. அது வாழ்க!” 


“யானைக்கொட்டிலில்‌ பீமன்‌ அவன்‌ முன்னின்று 
சமைத்த மூலிகைச்சோற்றுக்‌ கவளங்களை 
ஈச்சைப்பாயில்‌ மலையெனக்‌ குவித்து நின்றிருக்க அருகே 
அக்கவளங்களை எடுத்து கீழ்நோக்கிப்‌ பிளந்த 
பெருவாயின்‌ உள்ளே செலுத்தும்‌ பாகர்களை 
நோக்கியபடி நின்றிருந்தான்‌ துரியோதனன்‌. தமையனின்‌ 
உலகு தம்பியின்‌ உலகை உண்டது. அன்னம்‌ அன்னத்தை 
அறிந்தது. அன்னம்‌ அன்னமாகியது. அன்னம்‌ 
வழியாகவே ஒருவரை ஒருவர்‌ அறிந்துகொண்ட 
இருவரின்‌ கைகளும்‌ இயல்பாக நீண்டு 
விரல்கோத்துக்கொண்டன?” முதுசூதர்‌ சொல்லிமுடித்தார்‌. 


உணவு ஒருங்கிவிட்டது என்று இளையசூதன்‌ வந்து 
சொன்னான்‌. மண்ணில்‌ குழியெடுத்து அதில்‌ தீயில்‌ 
வாட்டிய வாழையிலையை விரித்து குழித்து அவர்கள்‌ 
அமர்ந்தனர்‌. கொதிக்கும்‌ பெருங்கலத்தில்‌ இருந்து 
சிறுமண்சட்டியில்‌ பனங்கொட்டை ஓட்டால்‌ ஆன 
அகப்பையால்‌ வியெழுந்த கஞ்சியை அள்ளி விட்டு 
அருகே கொண்டுவந்து பரிமாறினான்‌ இளையசூதன்‌. 
செந்நிறச்‌ சம்பா அரிசியுடன்‌ பாசிப்பயறும்‌ கீரையும்‌ இட்டு 
காய்ச்சி உப்பிட்டு இறக்கப்பட்ட கஞ்சி நறுமணம்‌ 
கொண்டிருந்தது. அதில்‌ பசுநெய்‌ துளிகளை விட்டு 
பலாயிலை கோட்டலால்‌ அள்ளி ஊதிச்‌ சூடாற்றி 
உண்ணத்தொடங்கினர்‌. 


காவிரிமீனைப்பிடித்து சேற்றில்‌ பொத்தி கனவில்‌ இட்டுச்‌ 
சுட்டு உரித்தெடுத்த வெள்ளை ஊனும்‌, விளாங்காயுடன்‌ 
உப்பும்‌ இஞ்சியும்‌ சேர்த்து சதைத்த துவையலும்‌ இரு 
பூவரசம்‌ இலைகளில்‌ தொட்டுக்கொள்வதற்காக 
வைக்கப்பட்டிருந்தன. முதுசூதர்‌ “அன்னத்தை 
அறிகையில்‌ அன்னம்‌ கொள்ளும்‌ பேருவகையை சுவை 
என்கிறார்கள்‌. காமம்‌ என்கிறார்கள்‌. இரண்டுக்கும்‌ 
அப்பாலுள்ளது இரு மல்லர்களின்‌ தோள்கள்‌ அடையும்‌ 
நட்பு” என்றார்‌. 
இளநாகன்‌ “ஆம்‌, எந்தை என்னிடம்‌ சொல்லியிருக்கிறார்‌. 
உடல்‌ தன்‌ வழிகள்‌ கொண்டது என. எத்தனை 
கொடும்பகைமை கொண்டிருந்தாலும்‌ 

ட்‌ தழுவிகொள்ளலாகாது. உடல்‌ 
பகைமையை மீறி காமத்தை அறியும்‌” என்றான்‌. சைலஜ 
மித்ரர்‌ தன்‌ வெண்பற்கள்‌ வெளிப்பட நகைத்து “ஆம்‌, 


ஷத்ரிய அரசர்களுக்கும்‌ அனுப்பப்படவேண்டும்‌.” 


ரிசிரவஸ்‌ “இதில்‌ அஸ்தினபுரியின்‌ அரசர்‌ இயற்ற 

வண்டிய எதற்கும்‌ மறுசொல்லிருக்க வாய்ப்பில்லை. 
ஆனால்‌ துரோணர்‌ என்ன எண்ணுகிறார்‌ என்பதை 
அங்கு சென்ற பின்னர்தான்‌ சொல்லமுடியும்‌” என்றான்‌. 
சிவதர்‌ “நாங்கள்‌ காத்திருக்கிறோம்‌” என்றார்‌. சுபாகு 
“நாங்கள்‌ மூத்தவரிடம்‌ சொல்கிறோம்‌. எங்களால்‌ 
முடிந்தவரை துரோணரிடம்‌ மன்றாடுகிறோம்‌” என்றான்‌. 
பூரிசிரவஸ்‌ “எங்கள்‌ அரசரின்‌ சொல்லை 
முன்வைப்பதொன்றே எங்கள்‌ நோக்கம்‌. அதை 
செய்துவிட்டோம்‌” என்றான்‌. “எங்கள்‌ சொல்லை அங்கே 
முன்வைக்கவும்தான்‌ நீங்கள்‌ வந்துள்ளீர்கள்‌” என்றார்‌ 
சிவதர்‌. 


கர்ணன்‌ இரு கைகளாலும்‌ பீடத்தின்‌ கைப்பிடியை 
தட்டியபடி எழுந்து “எதுவும்‌ வேண்டியதில்லை. நான்‌ 
வருகிறேன்‌. இப்போரை வென்று துரியோதனனை 
அஸ்தினபுரியின்‌ அரியணையில்‌ அமரச்செய்கிறேன்‌. 
படைத்தலைவன்‌ என்றால்‌ தலைவனாக, வெறும்‌ 
வீரனென்றால்‌ வீரனாக, சூதன்‌ என்றால்‌ அவ்வாறாக 
படைநிற்க நான்‌ ஒருக்கமே. எங்கு நின்றிருந்தாலும்‌ போர்‌ 
என்னை முன்னிறுத்தியே நிகழும்‌. வெற்றி 
என்னிலிருந்தே எழும்‌. அஸ்தினபுரியிடமிருந்து ஒரு 
சொல்லும்‌ நான்‌ கோரவில்லை. இங்குள்ள எவரிடமும்‌ 
நான்‌ கோரிப்பெறுவதற்கு ஒன்றுமில்லை” என்றான்‌. 


சிவதர்‌ ஏதோ சொல்ல நாவெடுக்க “இதைப்‌ பற்றி நாம்‌ 
மீண்டும்‌ பேசவேண்டியதில்லை. படை கிளம்ப 
ஆணையிடுக!” என்று கர்ணன்‌ சொன்னான்‌. சிவதர்‌ சில 
கணங்கள்‌ உறைந்த முகத்துடன்‌ நின்றுவிட்டு “ஆணை” 
என தலைவணங்கி அறையிலிருந்து வெளியே சென்றார்‌. 


ரிசிரவஸ்‌ முகம்‌ மலர்ந்து தலைவணங்கி “பிறிதொரு 

சால்‌ உங்கள்‌ நாவில்‌ எழாதென்று நானும்‌ அறிவேன்‌. 
மூத்தவரே, பிறந்த நாள்‌ முதல்‌ கொடுப்பதை அன்றி 
பிறிதை அறியாதவர்‌ நீங்கள்‌. இதையும்‌ நீங்கள்‌ 
எங்களுக்கு அளிக்கும்‌ கொடை என்றே கொள்கிறோம்‌. 
இளையோரென இதற்கு கடன்பட்டிருக்கிறோம்‌” என்றான்‌. 
சுபாகு “நாங்கள்‌ உங்கள்‌ இளையோர்‌. பிறிதொன்றும்‌ 
சொல்வதற்கில்லை” என்றான்‌. 


கர்ணன்‌ அருகணைந்து தன்‌ நீண்ட கையை சுபாகுவின்‌ 
தோளைச்‌ சுற்றி செலுத்தி அவனை 
அணைத்துக்கொண்டு “சுஜயன்‌ என்‌ மைந்தன்‌. 


என்னுடைய கண்ணீரும்‌ அவனுக்கு செல்லட்டும்‌. 
அதற்கப்பால்‌ நான்‌ ஒன்றும்‌ சொல்வதற்கில்லை” 
என்றான்‌. “ஆம்‌” என்று சுபாகு பெருமூச்சுடன்‌ 
சொன்னான்‌. 


நாகரே, கேளுங்கள்‌. அந்த அறைக்குள்‌ நான்‌ கண்டது 
என்ன? பேருருக்கொண்ட நாகம்‌ ஒன்றை. அது வாழும்‌ 
வெளி பிறிதொன்று. எனவே அங்கிருந்த பருவெளியை 
அது எடுத்துக்கொள்ளவில்லை. கரிய நீர்ச்சுழிபோல்‌ அது 
அவர்களை சுற்றிக்கொண்டிருந்தது. அதன்‌ மாபெரும்‌ 
படம்‌ அவர்களின்‌ தலைக்குமேல்‌ எழுந்து நின்றிருந்தது. 
அதன்‌ விழிமணிகள்‌ இரு விண்மீன்கள்‌ என 
மின்னுவதை கண்டேன்‌. அந்த அறைக்குள்‌ இருளென 
நிறைந்து அவர்களை தன்னுள்‌ வளைத்து 
அன்னைமடியின்‌ இளவெம்மையை அளித்து 
வைத்திருந்தது அது. 

[[ஙage]நீராட்டறையிலிருந்து திரும்புகையில்‌ 
அங்கநாட்டுப்‌ படைகள்‌ குருக்ஷேத்ரத்தை நோக்கி 
கிளம்புவதற்கான போர்முரசு மிக அண்மையிலென 
ஒலிக்கக்‌ கேட்டு கர்ணன்‌ திடுக்கிட்டான்‌. மாளிகைக்கு 
நேர்‌ கீழே முற்றத்தில்‌ அவ்வோசை எழுவதாகத்‌ தோன்றி 
அவன்‌ சாளரக்கட்டையைப்‌ பற்றி எட்டிப்‌ பார்த்தான்‌. 
கீழே இரண்டு தேர்கள்‌ புரவிகள்‌ கட்டப்பட்டு காத்து 
நின்றிருந்தன. பொறுமையிழந்த புரவிகள்‌ காலுதைத்து 
உடல்மாற்றிக்கொள்வதனால்‌ தேர்கள்‌ குலுங்கி 
மணியோசை எழுந்தது. ஏவலர்கள்‌ அங்குமிங்கும்‌ 
ஓடிக்கொண்டிருக்க சிற்றமைச்சர்‌ பார்த்திபர்‌ கைகளை 
வீசியபடி ஆணைகளை இட்டுக்கொண்டிருந்தார்‌. 
அப்பால்‌ இரு ஏவலர்‌ ஏதோ பொருட்களுடன்‌ வந்தனர்‌. 
அவற்றை தேர்களில்‌ ஏற்றிவைக்கும்போது “ஏற்று! உம்‌!” 
என்று கூவினர்‌. 


சிவதர்‌ அவனுக்குப்‌ பின்னால்‌ நின்று 
“கோட்டைமுகப்பில்தான்‌ முரசு ஒலிக்கிறது. ஆனால்‌ 
கோட்டை மிகச்‌ சிறிது” என்றார்‌. கர்ணன்‌ 
திரும்பிப்பார்த்து தலையசைத்தான்‌. “நமது படையினர்‌ 
அனைவரும்‌ அந்தியிலிருந்தே ஒருங்கி ஆணைக்காக 
காத்திருக்கிறார்கள்‌. இன்றிரவு கிளம்ப வேண்டியிருக்கும்‌ 
என்பதில்‌ எவருக்கும்‌ ஐயமிருக்கவில்லை. நான்‌ 
மாலையில்‌ படைமுகப்பிற்குச்‌ சென்றபோது 
பெரும்பாலானவர்கள்‌ கவசங்களை அணிந்து 
கால்குறடுகளைக்‌ கட்டி கையில்‌ படைக்கலங்களுடன்‌ 
இருப்பதை பார்த்தேன்‌. எதற்காகக்‌ காத்திருந்தாலும்‌ அது 
நிகழ்கையில்‌ நிறைவே எழுகிறது” என்றார்‌. 


கர்ணன்‌ தன்‌ கூந்தலை கையால்‌ அறைந்து 
பின்னாலிட்டான்‌. “நானும்‌ கிளம்பவேண்டும்‌” என்றான்‌. 
“பால்ஹிகரும்‌ கெளரவரும்‌ சற்று ஓய்வெடுத்தனர்‌. 
அவர்கள்‌ புரவிகளிலேயே வந்திருக்கிறார்கள்‌. 
திரும்பிச்செல்ல விரைவுத்தேரை ஒருக்க 
ணையிட்டிருக்கிறேன்‌.” கர்ணன்‌ தலையசைத்தான்‌. 
“நீங்கள்‌ செல்வதற்கும்‌ விரைவுத்தேர்‌...” என்று சொன்ன 
சிவதர்‌ நிறுத்தி தயங்கி “ஜைத்ரத்திலேயே 
செல்லவிருக்கிறீர்களா?” என்றார்‌. “ஆம்‌” என்றான்‌ 
கர்ணன்‌. சிவதர்‌ கூர்ந்து நோக்கிவிட்டு “ஆம்‌, நன்று” 
என்றார்‌. கர்ணன்‌ “நான்‌ அங்கே நுழைவது எந்தையின்‌ 


மைந்தனாக” என்றான்‌. சிவதர்‌ உளம்‌ பொங்க “ஆம்‌” 
என்றார்‌. 


கர்ணன்‌ “நீங்கள்‌ அங்கநாட்டுக்கே திரும்பிச்செல்லுங்கள்‌, 
சிவதரே. என்‌ மைந்தனுடன்‌ இருங்கள்‌” என்றான்‌. சிவதர்‌ 
ஒன்றும்‌ சொல்லவில்லை. கர்ணன்‌ அவரை நோக்காமல்‌ 
திரும்பிக்கொண்டு “எதுவும்‌ நம்மிடையே எஞ்சவில்லை 
என்று எண்ணுகிறேன்‌. சென்ற பிறப்பின்‌ கடனை இன்று 
தீர்த்துவிட்டோம்‌” என்றான்‌. சிவதர்‌ மெல்ல முனகினார்‌. 
கர்ணன்‌ பெருமூச்சுவிட்டு உடலில்‌ ஒரு மெல்லிய 
நிலையின்மை அசைவென வெளிப்பட நின்றான்‌. 
“தங்கள்‌ கவசங்களும்‌ படைக்கலங்களும்‌ எடுத்து 
வைக்கப்பட்டுள்ளன” என்று சிவதர்‌ சொன்னார்‌. 
அச்சொற்களினூடாக நிலைமீண்டு “இங்கிருந்து கிளம்பி 
நேராகவே படைமுகப்பிற்குச்‌ செல்வது போலிருக்கும்‌ 
என்று எண்ணுகின்றேன்‌” என்றார்‌. 


கர்ணனும்‌ மீண்டு “விரைவுத்தேரில்‌ நான்‌ அவர்களுடன்‌ 
முன்னால்‌ செல்கிறேன்‌. நமது படைகள்‌ பின்னால்‌ வந்து 
சேர்ந்துகொள்ளட்டும்‌” என்றான்‌. “ஆம்‌, அதற்குத்தான்‌ 
தேர்களை ஒருக்கி நிறுத்தியிருக்கிறேன்‌” என்று சிவதர்‌ 
சொன்னார்‌. கர்ணன்‌ தன்‌ சால்வையை எடுத்து நன்றாகச்‌ 
சுற்றியபடி சிறிய கதவைத்‌ திறந்து உடலை மிகவும்‌ 
குறுக்கி அப்பால்‌ சென்று அங்கு காத்து நின்றிருந்த 
அணிச்சேவகர்களிடம்‌ “உம்‌” என்று கைவீசி 
ஆணையிட்டான்‌. அவர்கள்‌ சிறிய பீடத்தை இழுத்துப்‌ 
போட்டனர்‌. அவன்‌ அதில்‌ அமர்ந்த பின்னர்‌ 
பெருமூச்சுடன்‌ கால்களை நீட்டிக்கொண்டான்‌. அவர்கள்‌ 
மெல்லிய குரலில்‌ தங்களுக்குள்‌ பேசிக்கொண்டு 
பணியை தொடங்கினர்‌. 


சிபிரத்தின்‌ காவலர்தலைவனின்‌ மாளிகை 
சிற்றுடலர்களுக்காகவே கட்டப்பட்டது போலிருந்தது. 
அறைகளும்‌ வாசல்களும்‌ தூண்களும்‌ அனைத்துமே 
சிறியவை. சில அறைகளில்‌ இரு கைகளையும்‌ விரித்து 
இருபக்கச்‌ சுவர்களையும்‌ அவனால்‌ தொடமுடிந்தது. 
அவன்‌ முன்னிருந்த வு கூட மிகச்‌ சிறியது. அவன்‌ 
முகமும்‌ மார்பும்‌ மட்டுமே அதில்‌ தெரிந்தன. 
பொருட்களை எடுத்துப்‌ பரப்பிய பின்‌ அணியர்கள்‌ 
விரைவாக அவனை ஒருக்கத்தொடங்கினர்‌. 
கொம்புச்சீப்பால்‌ அவன்‌ குழலைக்‌ கோதி பின்னால்‌ 
எடுத்து மூன்று பட்டைகளாக்கி ஒன்றுடன்‌ ஒன்று 
முடைந்து சுருட்டி கொண்டையாக்கினர்‌. அதன்‌ மீது 
செம்பட்டு ஒன்றைக்‌ கட்டி நாடாவால்‌ இறுக்கினர்‌. அவன்‌ 
கைகளுக்கு கடகங்களும்‌ முழங்கைக்காப்பும்‌ 


தோள்வளையும்‌ அணிவித்தனர்‌. 


தன்‌ விரல்களில்‌ அரசக்கணையாழிகளை 
ஒவ்வொன்றாக அணிவிப்பதை அவன்‌ 
பார்த்துக்கொண்டிருந்தான்‌. அவர்கள்‌ 
கூறுவதற்குள்ளாக அவன்‌ எழுந்து நிற்க இருவர்‌ பட்டுக்‌ 
கச்சையை அவன்‌ இடையில்‌ சுற்றிக்‌ கட்டினர்‌. 
இடையாடையை மடித்து தற்றுடுத்து பின்னால்‌ செருகிக்‌ 
கட்டி அதன்‌ மீது சல்லடத்தை அணிவித்து அதன்‌ 
கொக்கிகளை இறுக்கினர்‌. அவர்கள்‌ பேழையிலிருந்து 
திறந்து எடுத்து இட்ட இரும்புக்குறடுகளின்‌ மேல்‌ 
கால்களை வைத்து ஏறி நின்றான்‌. அதன்‌ தோல்‌ 
பட்டைகளை அவர்கள்‌ இழுத்துக்‌ கட்டினார்கள்‌. 
குறடுகள்‌ அவனை மேலும்‌ உயரமாக்கின. அணி 
முடிந்ததும்‌ அவர்கள்‌ தலைவணங்கி விலகினர்‌. அவன்‌ 
ஆடியில்‌ தன்னை நோக்கினான்‌. அங்கே கதிரவனின்‌ 
மைந்தன்‌ தோன்றினான்‌. 


சிவதர்‌ அறைவாயிலில்‌ நின்று “படைக்கல அறையில்‌ 
விஜயம்‌ தங்களுக்காகக்‌ காத்திருக்கிறது, அரசே” என்றார்‌. 
கர்ணன்‌ அவரை சொல்லமையா விழிகளுடன்‌ திரும்பி 
நோக்கினான்‌. அணியர்‌ இறுதியாக எடுத்து அணிவித்த 
பொற்பட்டு மேலாடையை தோளில்‌ சுற்றி கைகளில்‌ 
பற்றிக்கொண்டு சிறுவாயிலினூடாக உடலை தணித்து 
மறுபக்கம்‌ சென்றான்‌. சிவதர்‌ அவனைத்‌ தொடர்ந்து 
வந்தார்‌. இடைநாழியில்‌ நடக்கையில்‌ மரத்தரையில்‌ 
அவனது இரும்புக்குறடுகள்‌ எழுப்பிய ஒலி 
அக்கட்டடத்தின்‌ அனைத்துச்‌ சுவர்களையும்‌ 
அதிரவைத்தது. படிகளில்‌ அவன்‌ இறங்கியபோது 
மரப்பலகைகள்‌ விரிசலிட்டு முனகின. 


கூடத்தில்‌ அவனுக்காக அங்கநாட்டின்‌ 
படைத்தலைவர்கள்‌ எழுவரும்‌ காத்து நின்றிருந்தனர்‌. 
அவனைக்‌ கண்டதும்‌ தலைவணங்கினர்‌. கர்ணன்‌ 
அவர்கள்‌ ஒவ்வொருவரையாக பார்த்துவிட்டு 
வஜ்ரசீர்ஷனிடம்‌ “நமது படைகள்‌ குருக்ஷேத்ரத்திற்குச்‌ 
சென்று காந்தாரர்‌ சகுனியிடம்‌ வருகையறிவிப்பு 
செய்யவேண்டும்‌. அவரது ஆணை 
தலைகொள்ளப்படட்டும்‌” என்றான்‌. “ஆணை?” என்றான்‌ 
வஜ்ரசீர்ஷன்‌. அவர்கள்‌ தலைவணங்கி நிரையாக 
வெளியே சென்றனர்‌. 


சிவதர்‌ சற்று முன்னால்‌ சென்று அவனுக்காக 


காத்திருந்தார்‌. அவன்‌ நடந்து அவரை அணுகியதும்‌ 
“இவ்வழி, அரசே” என்று முன்னால்‌ சென்றார்‌. 


இடைநாழிகள்‌ ஒடுங்கலானவை. படைக்கலப்‌ புரை மிகச்‌ 
சிறிதாக இருந்தது. அந்த மாளிகை முன்பு எப்போதோ 
சிறிய வேட்டைக்குடிலாக கட்டப்பட்டிருந்தது. பின்னர்‌ 
அது காவல்மாளிகையாக மாற்றப்பட்டபோதுகூட அதன்‌ 
அடிப்படைக்‌ கட்டடத்தை அப்படியே 
தக்கவைத்திருந்தார்கள்‌. சேறு குழைத்துக்‌ கட்டப்பட்ட 
பருமனான யானைப்பள்ளைச்‌ சுவர்களால்‌ அதன்‌ 
கீழ்நிலையின்‌ தென்மேற்கு மூலையில்‌ அமைந்திருந்த 
படைக்கலப்‌ புரையின்‌ நுழைவாயில்‌ சிறிய 
பெட்டியொன்றின்‌ மூடி போலிருந்தது. சிவதர்‌ அதை 
இழுத்துத்‌ திறந்து உள்ளே கைகாட்டி விலகி நின்றார்‌. 


உள்ளே எரிந்த நெய்ச்சுடரின்‌ வெளிச்சம்‌ செம்புகைபோல 
தெரிந்தது. கர்ணன்‌ அந்நிலை வாயிலின்‌ படியைத்‌ 
தொட்டு சென்னிசூடிய பின்‌ முழந்தாளிட்டு 
அவ்வறைக்குள்‌ நுழைந்தான்‌. அங்கே அவனால்‌ எழுந்து 
நிற்க முடியாதென்று தெரிந்தது. அறைக்குள்‌ ஒவ்வொரு 
படைக்கலத்திலும்‌ ஒன்று வீதம்‌ படைக்கலங்கள்‌ 
அனைத்தும்‌ பூசெய்கைக்கு வைக்கப்பட்டிருந்தன. 
செம்பட்டு விரித்த உயரமற்ற பீடங்களில்‌ செந்தூரமும்‌ 
குங்குமமும்‌ பூசப்பட்ட கொம்புப்பிடிகொண்ட 
குத்துவாளும்‌, நீள்வாளும்‌, கதையும்‌ அங்குசமும்‌ 
கோடரியும்‌ பாசமும்‌ காலையில்‌ பூசெய்கைக்கு இட்ட 
செம்மலர்கள்‌ சூடி பந்த ஒளிகொண்டு அமைந்திருந்தன. 
எறிவேலும்‌ குத்துவேலும்‌ மாலைசூடி நின்றிருந்தன. 


அவற்றுக்கு அப்பால்‌ சுவருக்கு இணையாக அவனுடைய 
பெருவில்லான விஜயம்‌ இருந்தது. அது அந்த அறையை 
விடவும்‌ நீளம்‌ கொண்டிருந்தது. ஆகவே சற்றே வளைத்து 
இரு சுவர்களிலும்‌ நுனிகள்‌ முட்ட அதை 
நிறுத்தியிருந்தனர்‌. படகுபோல அதன்‌ வளைவு 
தெரிந்தது. அதற்கப்பால்‌ பலாமரக்‌ குடத்தில்‌ கடைந்த 
துர்க்கையின்‌ சிறிய சிலை மரப்பீடத்தின்மேல்‌ பதிட்டை 
செய்யப்பட்டிருந்தது. தொன்மையால்‌ கருமைகொண்டு 
மெழுகென மின்னிய முகத்தின்‌ வளைவுகளிலும்‌ 
விழிகளிலும்‌ பந்தங்களின்‌ ஒளித்துளிகள்‌ இருந்தன. 
அன்னை பதினாறு கரங்களிலும்‌ படைக்கலங்களுடன்‌ 
அஞ்சலும்‌ அருளலும்‌ காட்டி அமர்ந்திருந்தாள்‌. அவள்‌ 
காலடியில்‌ செம்மலர்கள்‌ குவிக்கப்பட்டிருந்தன. 
இருபுறத்திலும்‌ எரிந்த நெய்விளக்கின்‌ சுடர்கள்‌ 
அங்கிருந்த காற்றசைவின்மையால்‌ இரு 
மலரிதழ்கள்போல்‌ நிலைகொண்டிருந்தன. 


கர்ணன்‌ துர்க்கையை சில கணங்கள்‌ 
நோக்கிக்கொண்டிருந்தான்‌. பின்னர்‌ கைகூப்பி வணங்கி 


நெற்றி நிலம்தொட தொழுதான்‌. மலர்களில்‌ ஒன்றை 
எடுத்து தன்‌ கொண்டையில்‌ பட்டுத்‌ துணிச்சுற்றுக்கு மேல்‌ 
செருகினான்‌. இடையிலிருந்து குறுவாளை எடுத்து 
இடக்கை கட்டைவிரலை கிழித்து மூன்று சொட்டுக்‌ 
குருதியை அன்னையின்‌ காலடியில்‌ இருந்த சிறிய 
பலிபீடத்தில்‌ சொட்டி வணங்கிவிட்டு சிறு சிமிழில்‌ இருந்த 
குங்குமக்‌ குழம்பை நாகவிரலால்‌ தொட்டு தன்‌ 
நெற்றியிலணிந்தான்‌. விஜயத்தை மும்முறை தொட்டு 
வணங்கி கையில்‌ எடுத்துக்கொண்டு தவழ்வதுபோல 
அந்தச்‌ சிறிய வாயில்‌ வழியாக வெளிவந்து நிமிர்ந்து 
நின்றான்‌. 


பெருநாகம்‌ புற்றில்‌ இருந்து வருவதுபோல்‌ விஜயம்‌ 
முதலில்‌ வந்தது. சிவதர்‌ அறியாது பின்னடைந்தார்‌. 
கர்ணன்‌ வெளிவந்து உடல்‌ நீட்டி நின்று வில்லை 
நிலைநிறுத்தி அதைப்‌ பற்றி சற்று வளைத்தான்‌. சிவதர்‌ 
“தாங்கள்‌ அதை எடுத்துச்‌ சிலகாலமாகிறது, அரசே” 
என்றார்‌. கர்ணன்‌ அப்போதுதான்‌ அவ்வெண்ணத்தை 
அடைந்தவன்போல அந்த வில்லை பார்த்தான்‌. பரசுராமர்‌ 
அவனுக்கு அளித்தது அது. எரிவிழித்தெய்வம்‌ முன்பு 
முப்புரத்தை எரிக்க எழுந்தபோது அவருக்காக தேவசிற்பி 
விஸ்வகர்மன்‌ படைத்தது. மெய்முனிவர்‌ நெற்றிவிழி 
திறந்து அவனை நோக்கிய கணத்தில்‌ கண்டது. அவர்கள்‌ 
அதை சொல்லென்றாக்கினர்‌. பிருகுவிலிருந்து 
ஜமதக்னியினூடாக அது பரசுராமருக்கு வந்தது. 
பரசுராமர்களில்‌ திகழ்ந்தது. பதினெட்டு வரிகள்‌ கொண்ட 
ஒரு பாடலாக அவர்‌ அந்த வில்லை அவனுக்கு 
அளித்தார்‌. 


அன்று கோதையின்‌ நீர்ப்பரப்பு தொலைவில்‌ 
அந்திஒளியில்‌ அனல்‌ கொண்டிருந்தது. தலைக்குமேல்‌ 
இருந்த இலைத்தழைப்பில்‌ பறவைகளின்‌ முழக்கம்‌ 
நிறைந்திருந்தது. கண்கூசவைத்த ஒளிவழிவின்மீது 
வணிகப்படகுகள்‌ பாய்களை விரித்து எழுந்தமைந்து 
நிரையாக சென்றுகொண்டிருந்தன. கர்ணன்‌ ஆசிரியரின்‌ 
கால்களை அழுத்தி வருடிக்கொண்டிருந்தான்‌. 
நீர்வெளியை நோக்கிக்கொண்டிருந்த அவர்‌ தன்‌ கையை 
அவன்‌ தலையில்‌ வைத்து “வெல்க! புகழ்‌ கொள்க!” 
என்று வாழ்த்தினார்‌. அவன்‌ அதை புரிந்துகொள்ளாமல்‌ 
திகைப்புடன்‌ நோக்க அவர்‌ தன்னிலை மீண்டு “நீ 
விடைபெறும்‌ காலம்‌ வந்துவிட்டது” என்றார்‌. அவன்‌ 
தலைவணங்கினான்‌. “இன்னும்‌ சில நாட்கள்‌... நீ 
கிளம்பும்‌ தருணம்‌ அமையும்‌...” என்றார்‌ பரசுராமர்‌. 


முந்தைய பதினைந்து நாட்களாக அவன்‌ இரவிலும்‌ 


பகலிலும்‌ அவருடனே இருந்தான்‌. வழக்கத்திற்கு மாறாக 
அவர்‌ ஒரு சொல்லும்‌ உரைக்கவில்லை. முந்தைய நாள்‌ 
அந்தியில்‌ கோதையின்‌ கரையில்‌ வழக்கமாக அவர்‌ 
துயிலும்‌ மரத்தடியில்‌ அவன்‌ இலைப்படுக்கை விரித்து 
காத்து நின்றபோது எவரிடமென்றில்லாமல்‌ “நாளை 
மறுநாள்‌ சித்திரை முழுநிலவு. ஆசிரியரிடமிருந்து 
மாணவர்கள்‌ இறுதிச்‌ சொல்லை பெற்றுக்கொள்ள 
உகந்தது” என்றார்‌. அவன்‌ அவர்‌ சொல்வதை 
புரிந்துகொள்ள முயன்றான்‌. அவர்‌ மேலும்‌ ஒரு 
சொல்லும்‌ உரைக்காமல்‌ இலைப்படுக்கையில்‌ படுத்து 
மூச்சொலியுடன்‌ தசைகளை எளிதாக்கிக்கொண்டார்‌. 
வில்லை மடியில்‌ வைத்தபடி அவன்‌ சற்று அப்பால்‌ வேர்‌ 
மடிப்பில்‌ அமர்ந்து இருளென ஓடிக்கொண்டிருந்த 
கோதையை பார்த்தான்‌. 


அப்போதுகூட அங்கிருந்து அஸ்தினபுரிக்கு 
திரும்பிச்செல்லும்‌ எண்ணம்‌ அவனுக்கு எழவில்லை. 
தனக்கொரு ஊரும்‌ குடியும்‌ இருப்பதையே அவன்‌ 
மறந்துவிட்டிருந்தான்‌. எண்ணம்‌ ஓட ஓட சில 
நாட்களுக்குப்‌ பின்‌ அங்கிருக்கப்‌ போவதில்லை என்ற 
எண்ணம்‌ மட்டுமே அவனிடம்‌ எஞ்சியிருந்தது. 
கோதையை பார்த்துக்கொண்டிருந்தபோது இந்த நதியை 
எத்தனை ஆண்டுகளாக இப்படி பார்க்கிறோம்‌ 
என்றுதான்‌ உளம்‌ ஓடியது. அது நோக்க நோக்க பொருள்‌ 
பெருகும்‌ ஒன்றாக இருக்கவில்லை. புவியிலுள்ள 
அனைத்துப்‌ பொருள்களும்‌ நோக்குபவனின்‌ 
எண்ணங்களையும்‌ உணர்வுகளையும்‌ தாங்கள்‌ 
பெற்றுக்கொண்டு பொருட்செறிவு கொள்கின்றன. 
இல்லங்கள்‌ நோக்கு கொள்கின்றன. மரங்கள்‌ உரையாடத்‌ 
தொடங்குகின்றன. மலைகள்‌ சொல்லின்மையாலேயே 
உளம்‌ நிறைக்கின்றன. ஆனால்‌ நதிமட்டும்‌ அது 
கொண்டிருந்த அனைத்து உட்பொருட்களையும்‌ 
ஒவ்வொரு நாளுமென இழந்துகொண்டிருந்தது. 


தெற்கே வந்து முதன்முறையாக அதை பார்த்தபோது 
உளம்‌ பொங்கி கைகூப்பி அதை வணங்கினான்‌. 
குனிந்து அதன்‌ நீர்த்துளிகளை எடுத்து தன்‌ தலைமேல்‌ 
விட்டுகொண்டான்‌. பெருங்கவிஞர்‌ பாடிப்‌ பரவிய நதி. 
முனிவர்கள்‌ ஊழ்கத்தில்‌ அறிந்தது. வேதத்தில்‌ வாழ்வது. 
ஆனால்‌ அப்போது வெறும்‌ கிழக்கு நோக்கிய பெருக்காக 
மட்டுமே இருந்தது. ஓடுந்ரல்ல, படகுநிரைகள்‌ செல்லும்‌ 
பெரும்பாதை அல்ல, உணவளிக்கும்‌ அன்னையும்‌ 
அல்ல, வெறும்‌ விசை. தன்னை மீறி தன்னில்‌ நிகழும்‌ 
விசையொன்றுக்கு ஆட்பட்டது. இரவெல்லாம்‌ அவன்‌ 
அதை பார்த்துக்கொண்டிருந்தான்‌. இருளுக்குள்ளும்‌ நீர்‌ 


ஒழுகிச்செல்லும்‌ அசைவு தெரிந்தது. 
வணிகப்படகுகளின்‌ செவ்விளக்குத்‌ தொகைகளின்‌ மேல்‌ 
காற்று கடந்துவருவதன்‌ அலைவு. படகுகளின்‌ பாய்கள்‌ 
புடைத்து கட்டுகளை இழுத்து விம்மி படபடக்கும்‌ ஓசை. 


புலரியில்‌ முதலில்‌ பாய்களின்‌ வெண்பரப்புகள்‌ மீதுதான்‌ 
வெளிச்சம்‌ எழும்‌. இருட்பரப்பில்‌ அவை 
வெண்தீற்றல்களென துலங்கி தெரியும்‌. பின்னர்‌ 
நீருக்குள்‌ அகவெளிச்சம்‌ ஊறத்‌ தொடங்கும்‌. கோதை 
தெளிந்துகொண்டிருந்தபோது “ஓம்‌!” எனும்‌ ஒலியுடன்‌ 
பரசுராமர்‌ விழித்தெழுந்தார்‌. இரு கைகளையும்‌ கூப்பி 
எழுந்தமர்ந்து விழிகளை மூடி ஊழ்கத்திலிருந்தார்‌. 
எழுந்து நேராகச்‌ சென்று கோதையை அணுகி நீரை 
அள்ளி மும்முறை தலைக்கு மேல்‌ விட்டபின்‌ விழிகளைத்‌ 
திறந்து அதை பார்த்தார்‌. அன்று முழுக்க அவனிடம்‌ 
அவர்‌ ஒரு சொல்லையும்‌ சொல்லவில்லை. எப்போது 
அவர்‌ தன்னிடம்‌ இறுதிச்‌ சொல்லை உரைக்கப்‌ போகிறார்‌ 
என்று காலையில்‌ இருந்தே அவன்‌ எதிர்பார்த்தான்‌. 
வழக்கம்போல அவர்‌ காட்டுக்குள்‌ சென்று பறவைகளை 
வீழ்த்தி சமைத்துத்‌ தரும்படி அவனிடம்‌ அளித்தார்‌. 
உச்சிப்பொழுதில்‌ பேராலமரத்தினடியில்‌ ஓய்வெடுத்தார்‌. 
பின்னர்‌ மாலை நீராடி பூசெய்கையையும்‌ ஊழ்கத்தையும்‌ 
முடித்தார்‌. அவன்‌ இருப்பதையே மறந்துவிட்டிருந்தார்‌. 


மீண்டும்‌ கோதையின்‌ கரைக்கு வந்தபோது அவர்‌ 
கைசுட்டி நீர்வெளிக்கு மேலெழுந்த வெற்று வானத்தில்‌ 
முழுநிலவு தோன்றியிருப்பதை காட்டினார்‌. மாலை 
வெளியில்‌ இளம்‌ பாளைக்குருத்தில்‌ வெட்டப்பட்ட 
தாலம்போல அது தெரிந்தது. அவர்‌ கூறுவதை 
புரிந்துகொண்டு அவன்‌ வணங்கி எழுந்ததும்‌ கிழக்கு 
நோக்கி அமர்க என்று பரசுராமர்‌ கையசைவால்‌ 
சொன்னார்‌. அவன்‌ முழந்தாளிட்டு கிழக்கு நோக்கி 
அமர்ந்ததும்‌ “உன்‌ தந்தையை எண்ணிக்கொள்க!” 
என்றார்‌. அவன்‌ மறுநாள்‌ அத்திசையில்‌ 
பொற்கரங்களுடன்‌ மணிமுடி சூடி அருணன்‌ தெளிக்கும்‌ 
ஏழுபுரவித்‌ தேரில்‌ தோன்றும்‌ நாளவனை விழிகளுக்குள்‌ 
நிறுத்தி இமை மூடினான்‌. பரசுராமர்‌ முழந்தாளிட்டு 
அமர்ந்து தன்‌ இரு கைகளாலும்‌ வாய்‌ மூடி அவன்‌ 
காதருகே உதடு கொண்டுவந்து அந்தப்‌ பாடலை 
சொன்னார்‌. இருமுறை அதை திரும்பச்சொல்லி 
“மூவகையில்‌ பாடம்‌ செய்து கொள்க!” என்றார்‌. அவன்‌ 
அதை ஜட, த்வஜ, கன முறையில்‌ சொல்லிக்கொண்டான்‌. 


“இது முக்கண்ணன்‌ வில்‌. முப்புரம்‌ எரித்த பேராற்றல்‌. 
இதுவே உன்‌ வில்லென்றாகுக! பாதாளத்தின்‌ அரசனாகிய 


வாசுகியின்‌ மைந்தன்‌ மணிகர்ணன்‌ இதன்‌ 
பருவடிவென்றெழுவான்‌. என்றும்‌ உன்‌ 
முதற்துணைவனாக அவனே அமைவான்‌. அறிக, 
அறத்தின்‌ பொருட்டு நிலைகொள்கையிலேயே வீரனின்‌ 
வில்‌ பொருள்‌ கொள்கிறது! எளியோர்க்கு அருள்வதாக, 
அறிவர்க்கு பணிவதாக, பெண்டிருக்கு அரணாக இது 
நிலைகொள்ளட்டும்‌. அச்சத்தால்‌ வில்லெடுக்கையில்‌ நீ 
முன்னரே தோற்றுவிட்டாய்‌, ஆணவத்தால்‌ 
வில்லெடுத்தால்‌ பழி சூடிவிட்டாய்‌, விழைவுக்கென 
வில்லெடுத்தால்‌ துயரை ஈட்டிவிட்டாய்‌, அழியாத 
அறத்தின்‌ பொருட்டு மட்டும்‌ வில்லெடுப்பாய்‌ என்றால்‌ 
தெய்வங்களுக்கு இனியவனாவாய்‌. நலம்‌ பெறுக!” 
என்றபின்‌ அவர்‌ எழுந்து சென்று தன்‌ 
இலைப்படுக்கையில்‌ படுத்துக்கொண்டார்‌. மேலும்‌ 
மூன்று நாட்களுக்குப்‌ பின்‌ அவன்‌ அவரிடமிருந்து 
பிரிந்தான்‌. 


அவன்‌ அங்கநாட்டுக்கு அரசனாக வந்த பின்னர்‌ முதல்‌ 
முடிசூட்டு விழாவின்போது அந்த வில்லை வார்க்க 

மைந்தான்‌. சொல்லில்‌ இருந்து பொருளை வார்க்கும்‌ 
தச்சர்கள்‌ கலிங்கத்திலேயே உண்டு என்றனர்‌ அமைச்சர்‌. 
ஹரிதர்‌ கலிங்கச்‌ சிற்பியாகிய காத்யகுலத்துக்‌ காளிகரை 
அழைத்துவர சிவதரை அனுப்பினார்‌. காளிகர்‌ அகவை 
முதிர்ந்து, விழிநோக்கு மறைந்து, செவிப்புலனும்‌ 
அணைந்து கொண்டிருக்கும்‌ நிலையிலிருந்தார்‌. 
சிவதருடன்‌ அவரும்‌ அவருடைய ஏழு மாணவர்களும்‌ 
வந்தனர்‌. கர்ணன்‌ அவரைப்‌ பார்த்ததுமே புலன்கள்‌ 
அணையுந்தோறும்‌ உட்புலன்‌ கூர்கொள்ளும்‌ கலைஞர்‌ 
அவரென உணர்ந்துகொண்டான்‌. ஆனால்‌ அவருடைய 
கைகள்‌ நடுங்கிக்கொண்டிருந்தன. எந்த வினாவையும்‌ 
உளம்கொண்டு உரிய மறுமொழி அளிக்க அவரால்‌ 
இயலவில்லை. 


பெயரை மட்டுமே அறிந்து கலிங்க நாட்டுக்குச்‌ சென்று 
அவரை சந்தித்தபோது பெருத்த ஏமாற்றமடைந்த சிவதர்‌ 
தேடிச்சென்றமையால்‌ வேறுவழியில்லாமல்‌ 
பரிசுப்பொருட்கள்‌ அளித்து அரசரின்‌ கோரிக்கையை 
உரைத்து அழைத்து வந்திருந்தார்‌. காளிகரை அவையில்‌ 
கொண்டுவந்து நிறுத்துவதில்‌ அவருக்கு தயக்கமிருந்தது. 
ஆகவே அரண்மனைக்கு தெற்கே குறுங்காட்டுக்குள்‌ 
இருந்த தனி மாளிகையில்‌ எவருக்கும்‌ தெரியாமல்‌ தங்க 
வைத்து நேராக கர்ணனின்‌ தனியறைக்குள்‌ 
கூட்டிச்சென்று சந்திக்கச்செய்து அவர்‌ புலன்களை 
இழந்திருப்பதை உணர்த்திய பின்னர்‌ மேலும்‌ பரிசுகளை 
அளித்து கலிங்க நாட்டுக்கு திருப்பி அனுப்பிவிடலாம்‌ 


ஆனால்‌ நான்‌ இன்னுமொரு படி முன்‌ செல்வேன்‌. 
ஒருபோதும்‌ இணைவல்லமை கொண்ட எதிரிகள்‌ 
உடல்தழுவிக்கொள்ளலாகாது. உடல்கள்‌ தங்கள்‌ 
தனியுலகில்‌ ஒன்றையொன்று அறியும்‌” என்றார்‌. 


“அக்கணத்தில்‌ என்ன நிகழ்ந்தது என்று தெய்வங்களும்‌ 
அறியமுடியாது” என்றார்‌ சைலஜ மித்ரர்‌. 
“திசைத்தேவர்களும்‌ பாதாளநாகங்களும்‌ 
தேவசேனாபதியும்‌ யானைமுகனும்‌ விண்ணில்‌ திகைத்து 
நின்றனர்‌. மண்ணில்‌ அவர்கள்‌ ஆடவிட்ட பாவைகள்‌ 
கை மீறி சென்றுவிட்டிருப்பதை அவர்கள்‌ அறிந்த 
தருணம்‌ அது.” 


“உடல்‌ முற்றிருப்பை பேரருளாகப்‌ பெற்றது. 
பருப்பொருளாகத்‌ திகழ்வதன்‌ மாற்றமுடியாமையை 
வரமென அடைந்தது. மனமோ, சித்தமோ, ஆன்மாவோ 
முற்றிருப்பு கொண்டவை அல்ல. அவையனைத்தும்‌ 
சார்பிருப்பு கொண்டவை. உள எனில்‌ உளவாகி இல 
எனில்‌ இலவாகி மாயம்‌ கொள்பவை. உடலோ 
முதல்பேரியற்கையின்‌ துளியென தன்னை அறிவது. 
முதல்பேரியற்கையோ மூவா முதலா நிலைப்பேரிருப்பு” 
முதுசூதர்‌ சொன்னார்‌. “ஆகவே தொட்டும்‌ கவ்வியும்‌ 
மோதியும்‌ உண்டும்‌ பிறந்தும்‌ இறந்தும்‌ உடல்‌ அறிவதே 
சார்பற்ற முதலுண்மை என்றனர்‌ முனிவர்‌.” 


உணவுண்டு குடமுருட்டியில்‌ இறங்கி நீர்‌ அருந்தியபின்‌ 
வெண்மணல்‌ வெளியில்‌ தாடிநிழல்வலை மார்பில்‌ விழ 
நின்று நிமிர்ந்து கீற்றுநிலா திகழ்ந்த வானை நோக்கி 
முதுசூதர்‌ சொன்னார்‌. “வானை மண்ணை கதிரை 
நிலவை காற்றை கனலை அறியும்போதெல்லாம்‌ 
அகமுணரும்‌ எழுச்சியை சொல்வதென்றால்‌ “உள்ளது” 
எனும்‌ ஒற்றைச்‌ சொல்லேயாகும்‌. ஆம்‌, உள்ளது! அஸ்தி! 
அஸ்தி! அஸ்தி!” சட்டென்று உரக்கச்‌ சிரித்து 
“ஆகவேதான்‌ யானைக்கு ஹஸ்தி என்று 
பெயர்வைத்தான்‌ மானுடன்‌. ஹ! அஸ்தி!” என்றார்‌. 


“அஸ்தி என்பது மாமுனிவர்‌ கபிலரின்‌ முதற்சொல்‌” 
என்று முதுசூதர்‌ தொடர்ந்தார்‌. “இமயமலைச்சாரவில்‌ 
கோதமர்கள்‌ ஆளும்‌ கபிலவாஸ்து என்னும்‌ சிறுநகரில்‌ 
அவர்‌ பிறந்தார்‌. புராணங்களின்பம பிரம்மனின்‌ 
மைந்தனாகிய கர்த்தம பிரஜாபதிக்கு 
சுவாயம்புவமனுவின்‌ மகளாகிய தேவாகுதியில்‌ ஒன்பது 
பெண்களுக்குப்பின்‌ பிறந்தவர்‌ கபிலர்‌. அவரை 
சக்ரதனுஸ்‌ என்று பெயரிட்டு வளர்த்தனர்‌. ஆயினும்‌ 
அவரது ஆசிரியரான புலஹர்‌ அவர்‌ குழலின்‌ நிறத்தால்‌ 


என்றே எண்ணம்‌ கொண்டிருந்தார்‌. 


னால்‌ அவர்‌ அதை சென்று உரைத்தபோது கர்ணன்‌ 
“தனியறையிலா? அது அவருக்கு நாமிழைக்கும்‌ 
சிறுமையென்றாகிவிடும்‌. தொல்நூல்களில்‌ 
குறிப்பிடப்படும்‌ காத்ய பெருங்குலத்தைச்‌ சார்ந்தவர்‌ 
அவர்‌. சூதர்‌ நாவில்‌ திகழும்‌ பெருங்கலைஞர்‌. அவரை 
அங்கநாட்டு அவையில்‌ குழுத்தலைவர்‌ முன்னிலையில்‌ 
மட்டுமே நான்‌ எதிர்கொள்ளவேண்டும்‌. மணிமுடியும்‌ 
செங்கோலும்‌ கொண்டு அவரை வரவேற்று 
அவையமர்த்தி வணங்கி சிறப்பு செய்யவேண்டும்‌. 
காணிக்கை அளித்த பின்னரே கோரிக்கையை 
முன்வைக்கவேண்டும்‌. பெருங்கலைஞர்கள்‌ 
அரசர்களுக்கு மேலான அவைமுறைமைக்கு உரியவர்கள்‌ 
என்கின்றன நூல்கள்‌. அவர்கள்‌ மயன்‌ அளித்த 
செங்கோலை முழக்கோல்‌ என கொண்டவர்கள்‌” 
என்றான்‌. தன்‌ தயக்கத்தை சொல்ல சிவதரால்‌ 
இயலவில்லை. அவ்வாறே என்று தலைவணங்கி 
வெளியேறினார்‌. 


அங்கநாட்டின்‌ பேரவையில்‌ காளிகர்‌ அவை புகுவதை 
நிமித்திகன்‌ அறிவித்து வாழ்த்தொலிகள்‌ எழுந்தபோது 
பேரவைக்கு அணுக்கமாக இருந்த சிற்றறைக்குள்‌ 
நின்றிருந்த சிவதர்‌ வளைந்த உடலை ஒடுக்கி வாயை 
இறுக்கி தலைநடுங்க அமர்ந்திருந்த காளிகரை அணுகி 
மெல்ல தொட்டார்‌. காளிகர்‌ எழுந்து “அவை 
ஒருங்கிவிட்டதா?” என்றபின்‌ தன்‌ சால்வையை 
சுற்றிக்கொண்டு முழக்கோலை 
கையிலெடுத்துக்கொண்டார்‌. “மகதமன்னர்‌ 
ஜெயபாலர்தானே நாம்‌ சந்திக்கப்போகிறவர்‌?” சிவதர்‌ 
ஒருகணம்‌ தன்னை கட்டுப்படுத்திக்கொண்ட பின்‌ 
“அங்கநாட்டரசர்‌ வசுஷேணர்‌” என்றார்‌. “ஆம்‌, ஆம்‌” 
என்றபடி காளிகர்‌ நடுங்கும்‌ காலடிகளுடன்‌ நடந்தார்‌. 
சிவதர்‌ “அவர்‌ கதிரவனின்‌ மைந்தர்‌. தீர்க்கதமஸின்‌ 
குடிவழியிலமைந்த முடியைச்‌ சூடியவர்‌” என்றபடி 
பின்னால்‌ சென்றார்‌. 


காளிகர்‌ “தீர்க்கதமஸின்‌ குருதி என எவரும்‌ தன்னை 
சொல்லிக்கொள்ள முடியும்‌” என்றார்‌. “பாரதவர்ஷத்தின்‌ 
நிகரற்ற வீரர்‌ அவர்‌ என்கிறார்கள்‌. பரசுராமரின்‌ 
மாணவர்‌” என்றார்‌ சிவதர்‌. “அனல்குலத்து அரசர்‌ என்றும்‌ 
எவரும்‌ தன்னை சொல்லிக்கொள்ள முடியும்‌. 
அதன்பொருள்‌ அவர்‌ ஷத்ரியர்‌ அல்ல என்று மட்டுமே” 
என்றார்‌ காளிகர்‌. “ஆனால்‌ நான்‌ வந்தது அவர்‌ அளித்த 
அந்தக்‌ கணையாழியாலேயே. அதிலிருந்த அருமணியை 


என்னால்‌ பார்க்கமுடிந்தது. அது மும்முடி சூடிய 
சக்ரவர்த்திகளும்‌ விழையும்‌ ஒளிகொண்டது...” 


சிவதர்‌ அவரை சம்பாபுரியின்‌ பேரவைக்குள்‌ 
இட்டுச்சென்றார்‌. அவரது தோற்றத்தைக்‌ கண்டதுமே 
அவையில்‌ வியப்பொலிகளும்‌ கலைந்த சொற்களின்‌ 
முழக்கமும்‌ எழுந்தன. வளைந்த உடலை காற்றில்‌ 
மிதக்கவிட்டு காகம்போல்‌ காலடிவைத்து முன்னால்‌ 
சென்ற காளிகர்‌ ஓசையிலிருந்து அரியணை இருக்கும்‌ 
திசையை உய்த்துணர்ந்தார்‌. சற்றே தலைவணங்கி 
“அரசரை வணங்குகிறேன்‌. காத்யகுலத்தைச்‌ சார்ந்த 
பெருந்தச்சனாகிய காளிகன்‌ நான்‌. அரசரின்‌ அழைப்பின்‌ 
பேரில்‌ இங்கு வந்தேன்‌” என்றார்‌. கர்ணன்‌ எழுந்து மூன்று 
அமி முன்னால்‌ வந்து தன்‌ செங்கோலை சற்றே தாழ்த்தி 
தலைவணங்கி “சம்பாபுரியின்‌ அரசவைக்கு நல்வரவு, 
பெருந்தச்சரே. தங்கள்‌ கைத்திறன்‌ இந்நகரை பொலிவுறச்‌ 
செய்க!” என்றான்‌. 


காளிகர்‌ நோக்கு இழந்திருக்கிறார்‌ என்பதை அவர்‌ 
உடலிலிருந்து உணர்ந்துகொண்ட அவையினர்‌ அவர்‌ 
சொற்களைச்‌ செவிகூர்ந்து அமைதியடைந்தனர்‌. 
கர்ணன்‌ “எங்கள்‌ அவையையும்‌ முடியையும்‌ 
குடிகளையும்‌ வாழ்த்துக, விஸ்வகர்மரே! எங்கள்‌ 
காணிக்கைகளைப்பெற்றுக்கொள்க!” என்றான்‌. 
“காணிக்கைகளைப்‌ பெறுகையில்‌ கொள்ளும்‌ தகுதி 
தனக்குண்டா என்று முதலிலும்‌ கொடுக்கும்‌ தகுதி 
மற்றவருக்குண்டா என்று பின்னரும்‌ கருதவேண்டும்‌ 
என்பது விஸ்வகர்மக்‌ குலவழக்கம்‌” என்றார்‌ காளிகர்‌. 
“முதலில்‌ உங்கள்‌ விழைவு என்ன, எதன்பொருட்டு இங்கே 
என்னை அழைத்துவந்தீர்கள்‌ என்று சொல்லுங்கள்‌.” 


கர்ணன்‌ அருகணைந்து அவர்‌ முன்‌ குனிந்து “மூத்த 
தச்சரே, எனக்கு என்‌ ஆசிரியர்‌ அளித்த வில்லொன்று 
சொல்‌ வடிவில்‌ உள்ளது. அதை தாங்கள்‌ 
பருப்பொருளில்‌ யாத்து எனக்கு அளிக்கவேண்டும்‌” 
என்றான்‌. “ஆம்‌, வில்‌ வார்க்கவேண்டும்‌ என்று 
சொன்னார்கள்‌. அதன்பொருட்டே இங்கு வந்தேன்‌” 
என்றார்‌. விழிநோக்கு மங்கியவர்களுக்கே உரியமுறையில்‌ 
கைகளை மிகையாக அசைத்தபடி “அரசனே, விற்கள்‌ 
வழக்கமாக ஆறு வகையானவை. மரத்தாலான தார்வம்‌. 
எலும்புகளாலான அஸ்திகம்‌. ஆமையோடுகளை 
வகிர்ந்துசெய்யும்‌ குரோதகம்‌. கொம்புகளாலான வீர்கம்‌. 
உலோகங்களாலான லோகிதம்‌. இவற்றைக்‌ கலந்து செய்த 
மிஸ்ரிதம்‌. அந்த ஆறு விற்களுக்கும்‌ அப்பால்‌ உள்ளவை 
தெய்வங்களுக்குரியவை. அவற்றை மானுடர்‌ 


ஏந்தலாகாது” என்று அவர்‌ சொன்னார்‌. 


கர்ணன்‌ “தெய்வ வில்லை ஏந்திய மானுடர்‌ உண்டு” 
என்றான்‌. “உண்மை, இந்திரப்பிரஸ்தத்தின்‌ அர்ஜுனன்‌ 
காண்டீபத்தை ஏந்தியிருக்கிறான்‌. முன்பு ராகவராமன்‌ 
மூவிழியனின்‌ வில்லை ஏந்தினான்‌. பரசுராமர்‌ ஏந்தியது 
பிறிதொரு சிவக்கோடு. தெய்வவில்லை ஏந்துபவன்‌ 
தெய்வத்தின்‌ மைந்தன்‌. அவனை தெய்வப்பிறவி என்று 
கண்டறிந்த ஆசிரியன்‌ ஒருவனால்‌ அந்த வில்‌ 
அளிக்கப்பட்டிருக்க வேண்டும்‌. நீங்கள்‌ தெய்வத்தின்‌ 
மைந்தன்‌ என்று முனிவர்கள்‌ அறுதியிட்டுள்ளனரா?” 
என்றார்‌ காளிகர்‌. கர்ணன்‌ “தெய்வவில்லொன்றை 
ஏந்தும்‌ ஆணையை எனக்கு நீங்கள்‌ நன்கு அறிந்த 
ஆசிரியர்‌ ஒருவர்‌ அளித்துள்ளார்‌” என்றான்‌. 


காளிகர்‌ தலையை கோணலாகத்‌ திருப்பியபடி “அந்தச்‌ 
செய்யுளை நீங்கள்‌ ஒட்டுக்கேட்டு அறியவில்லை 
என்பதற்கோ, மாயத்தால்‌ உளம்புகுந்து உணரவில்லை 
என்பதற்கோ என்ன சான்று உள்ளது?” என்றார்‌. கர்ணன்‌ 
தலைவணங்கி “சான்றாண்மைக்கு சான்று 
அளிக்கவியலாது, தச்சரே. அது விழிக்கூடெனத்‌ 
துலங்கவேண்டும்‌. சொல்லின்றி அறியப்படவேண்டும்‌. 
நன்று, நீங்கள்‌ உங்கள்‌ விருப்பம்போல்‌ நாளையே 
இங்கிருந்து கிளம்பலாம்‌” என்றான்‌. காளிகர்‌ “நன்று” 
என்று சொல்லி தலைவணங்கி அவையையும்‌ 
வணங்கிவிட்டு திரும்பிச்சென்றார்‌. கர்ணன்‌ ஹரிதரிடம்‌ 
தலையசைக்க அவர்‌ வெளியே சென்று சிவதரிடம்‌ 
காளிகரை உரிய முறையில்‌ தங்கவைத்து இளைப்பாற்றி 
உடன்வந்தவர்களுக்கு பரிசிலும்‌ அளித்து 
திரும்பிச்செல்ல உகந்ததை இயற்றும்படி ஆணையிட்டார்‌. 


மறுநாள்‌ காலை கர்ணன்‌ வழக்கப்படி முற்புலரியில்‌ 
கங்கைநீராடி கதிரோன்‌ ஆலயத்தில்‌ வழிபட்டு படிகளில்‌ 
இறங்கி வருகையில்‌ கீழிருந்து இரு மாணவர்களால்‌ 
கைபிடித்து கொண்டுவரப்பட்ட காளிகர்‌ 
ஏறிக்கொண்டிருந்தார்‌. அரசனின்‌ வருகையை 
அறிவிக்கும்‌ சங்கொலியைக்‌ கேட்டு அவரை 
மாணவர்கள்‌ ஒதுக்கி நிறுத்தினர்‌. காளிகர்‌ மேலே 
நோக்கியதுமே அதிர்ச்சி அடைந்து “யார்‌ அது? மேலே 
யார்‌?” என்றார்‌. மூத்த மாணவனாகிய சந்தீபன்‌ 
“ஆசிரியரே, அங்கே அரசர்‌ தன்‌ அகம்படியினருடன்‌ 
வருகிறார்‌!” என்றான்‌. “செம்மணிக்‌ கவசம்‌ 
அணிந்திருக்கிறான்‌. மணிக்குண்டலங்கள்‌ 
ஒளிகொண்டிருக்கின்றன. இளங்கதிரோன்‌ 
போலிருக்கிறான்‌!” என்று காளிகர்‌ கூவினார்‌. பின்னர்‌ 


அவர்‌ உடலுக்கு ஒவ்வாத விசையுடன்‌ “கதிரோனே! 
விண்ணவனே!” என்று கூவியபடி படிகளில்‌ ஏறி 
கர்ணனை நோக்கி ஓடினார்‌. 

[।agelகாளிகர்‌ நடுங்கிக்கொண்டிருந்தார்‌. கர்ணன்‌ அவர்‌ 
தோளைப்பற்றி “பெருந்தச்சரே, நான்‌ 
அங்கநாட்டரசனாகிய கர்ணன்‌” என்றான்‌. அவர்‌ அவன்‌ 
நெஞ்சை வருடி “பொற்கவசம்‌... மணிக்குண்டலங்கள்‌. 
நான்‌ அவற்றை பார்த்தேன்‌” என்றார்‌. அவருக்குப்‌ 
பின்னால்‌ மூச்சிரைக்க ஓடிவந்த மாணவர்கள்‌ 
“நிலையழிந்துவிட்டார்‌, அரசே...” என்றார்கள்‌. கர்ணன்‌ 
“தாழ்வில்லை... அவர்‌ சற்றே ஓய்வெடுக்கட்டும்‌” 
என்றான்‌. “நீங்கள்‌ தெய்வமைந்தன்‌. கதிரவன்‌ எனக்கு 
இன்று அதை காட்டித்தந்தான்‌. அரசே, சொல்க! அடியவன்‌ 
ஆற்றவேண்டிய பணி என்ன?” என்றார்‌ காளிகர்‌. 


கர்ணன்‌ சொல்லெடுப்பதற்குள்‌ மறித்த காளிகர்‌ “நீங்கள்‌ 
எவரென்று நான்‌ கேட்கப்போவதில்லை. உங்கள்‌ 
ஆசிரியர்‌ எவரென்றும்‌ கூறவேண்டியதில்லை. 
அச்செய்யுளை கூறுங்கள்‌” என்றார்‌. கர்ணன்‌ அவர்‌ 
காதில்‌ அந்தச்‌ செய்யுளை உரைத்தான்‌. அவர்‌ மும்முறை 
அதை கேட்டபின்‌ கைகூப்பி சற்று நேரம்‌ அமர்ந்திருந்தார்‌. 
அவர்‌ முகம்‌ அச்சமோ பெருவியப்போ கொண்டதுபோல 
மாறியது. “ஆம்‌, இது விண்கதிரின்‌ மைந்தனுக்கு 
சொல்லப்பட்டது. இந்த வில்லை ஏந்துபவன்‌ வானாளும்‌ 
மண்நிகழும்‌ தேவன்‌ என வெல்லற்கரியவன்‌” என்றார்‌. 
கர்ணன்‌ “அதை எழுப்புக, பெருந்தச்சரே! நான்‌ ஆவன 
செய்கிறேன்‌” என்றான்‌. 


“அனைத்தையும்‌ நான்‌ சொல்லியாகவேண்டும்‌” என்றார்‌ 
காளிகர்‌. “அரசே, மானுடர்‌ இயற்றும்‌ பெருஞ்செயல்கள்‌ 
அனைத்துமே தேவர்களுக்கான அறைகூவல்களே. 
ஏனென்றால்‌ பெருஞ்செயலாற்றுபவர்கள்‌ அதனூடாக 
தேவர்களாகிறார்கள்‌. ஆகவே தேவர்கள்‌ 
பெருஞ்செயல்களை பெருந்தடைகளென 
ஆக்குகிறார்கள்‌.” அவர்‌ விழிகள்‌ நிலையழிந்து 
உருண்டன. சிவதர்‌ “ஆனால்‌ பெரியவர்கள்‌ 
பெருஞ்செயல்களை ஆற்றாதொழியலாகாது” என்றார்‌. 
காளிகர்‌ அதை கேளாதவராக “பெருவேள்விகள்‌, அரிய 
கலைப்பொருட்கள்‌, மெய்மைசூடிய நூல்கள்‌ கோடி 
கைகளைப்‌ பெற்று வானுக்கும்‌ பாதாளங்களுக்கும்‌ 
விரிகின்றன. அங்கே துயிலும்‌ தெய்வங்களை 
தொட்டெழுப்புகின்றன. ஒளியின்‌ தெய்வங்களை 
மட்டுமல்ல இருளின்‌ தெய்வங்களையும்தான்‌. அருளுடன்‌ 


எழுகின்றன சில. பெருவஞ்சம்‌ கொண்டு அணைகின்றன 
சில” என்றார்‌. 


“அறிக, அவற்றின்மேல்‌ நமக்கு எந்தக்‌ கட்டுப்பாடும்‌ 
இல்லை! நாம்‌ இயற்றும்‌ பெருஞ்செயல்களால்‌ விளைவது 
ஆக்கமா அழிவா என்றுகூட நம்மால்‌ சொல்லிவிட 
இயலாது” என்றார்‌ காளிகர்‌. “இச்செய்யுள்‌ விண்ணில்‌ 
இருந்து எரிகல்‌ என அடியிலாத ஆழத்திற்கு பாயும்‌. அங்கு 
யுகங்களாக துயின்று கிடக்கும்‌ மணிகர்ணன்‌ என்னும்‌ 
தொல்நாகத்தை தொட்டெழுப்பும்‌. ஒரு தெய்வத்தை 
தொட்டெழுப்புவதென்பது எளிய நிகழ்வு அல்ல. 
எழுப்பிய தெய்வத்தை மீண்டும்‌ அங்கு சென்று அமைய 
வைப்பதுவரை இங்கு நிகழும்‌ அனைத்திற்கும்‌ 
பொறுப்பேற்பதுதான்‌ அது.” 


கர்ணன்‌ “பெருந்தச்சரே, இது என்‌ ஆசிரியர்‌ எனக்களித்த 
ஆணை. அதை நான்‌ மறுநோக்கு செய்யும்‌ தகுதி 
கொண்டவனல்ல” என்றான்‌. காளிகர்‌ “ஆம்‌, அவர்‌ இதை 
எண்ணியிருப்பார்‌ எனில்‌ நாம்‌ மேலும்‌ சொல்சூழ்வதில்‌ 
பொருளில்லை” என்றார்‌. கர்ணன்‌ “இந்த வில்‌ மண்ணில்‌ 
நிகழட்டும்‌. தன்‌ தருணத்திற்காக இது எங்கோ 
காத்திருக்கிறது” என்றான்‌. “நானும்‌ அதையே 
உணர்கிறேன்‌. ஏழாம்‌ உலகில்‌ சின்னஞ்சிறு கணையாழி 
என சுருண்டுறங்கும்‌ மணிகர்ணனின்‌ கனவிலிருந்து 
எழுந்த அதன்‌ நிழல்வடிவம்‌ இங்கே புவியில்‌ 
இருந்துகொண்புக்கிறது. ஓர்‌ இடத்தை செயல்சென்று 
தொடுவதற்கு முன்னரே அதற்கான விழைவு சென்று 
சேர்ந்துவிடுகிறது. நீங்கள்‌ பிறந்தநாள்‌ முதல்‌ அந்த 
நிழல்நாகம்‌ உங்களுடன்‌ உள்ளது” என்றார்‌ காளிகர்‌. 


கர்ணன்‌ சற்று திகைத்தபின்‌ “இளமையில்‌ என்னைத்‌ 
தொடர்ந்து ஓர்‌ அரசநாகம்‌ வந்ததாகவும்‌ எப்போதும்‌ 
என்னைச்‌ சூழ்ந்து அது இருந்துகொண்டிருந்ததாகவும்‌ 
என்‌ அன்னையும்‌ தந்தையும்‌ சொன்னதுண்டு. 
இளமையில்‌ நானும்‌ பலமுறை ஒரு பெருநாகத்தை 
கண்டிருக்கிறேன்‌. அதனுடன்‌ இயல்பாக 
விளையாடியிருக்கிறேன்‌. என்‌ கனவுகளில்‌ அதை 
அணுக்கமாக நோக்கியிருக்கிறேன்‌. அது எப்போதும்‌ 
என்னுடன்‌ உள்ளது என்று 
உணர்ந்துகொண்டிருக்கிறேன்‌” என்றான்‌. “அது 
மணிகர்ணனேதான்‌. அவனை நாம்‌ 
எழுப்பவிருக்கிறோம்‌” என்றார்‌ காளிகர்‌. கர்ணன்‌ “அவன்‌ 
எழுக!” என்றான்‌. காளிகர்‌ “மானுடர்‌ அனைவருமே 
தெய்வங்களின்‌ கருவிகள்‌. நீங்கள்‌ இயற்றவேண்டியவை 
சில உள்ளன போலும்‌” என்றார்‌. 


காளிகர்‌ தன்‌ மாணவர்களுடன்‌ சம்பாபுரிக்குத்‌ தெற்கே 
கங்கைக்கரையில்‌ அமைந்த சிறுகுடிலில்‌ தங்கி அந்த 
வில்லின்‌ வடிவத்தை உருவாக்கத்‌ தொடங்கினார்‌. அதன்‌ 
ஒவ்வொரு வரியையும்‌ அவர்கள்‌ ஒருங்கமைந்து 
தொன்மையான அனுஷ்டுப்‌ சந்தத்தில்‌ பாடினர்‌. 
அவர்கள்‌ குரல்களில்‌ ஒத்திசைவு உருவாகவில்லை. 
எவரோ ஒருவரின்‌ குரல்‌ உந்தி எழுந்தது. எவரோ ஒருவர்‌ 
ஒருகணம்‌ பிந்தினார்‌. சொல்லிச்சொல்லி 

ற்றைக்குரலென அது ஆயிற்று. பின்னர்‌ சீவிடுகளின்‌ 
ரங்‌ காரம்போல்‌ ஓற்றை ஓலியென்று அது மாறியது. 
அவர்கள்‌ அனைவருக்கும்‌ பொதுவான உள்ளமொன்று 
அங்கே எழுந்து வந்தது. அதில்‌ மானுடர்‌ உளம்‌ 
திரள்கையிலெல்லாம்‌ தோன்றும்‌ சொல்லரசி 
எழுந்தருளினாள்‌. ஒருவர்‌ பிறிதொருவரிடம்‌ 
சொல்லாமலேயே அச்சொற்கள்‌ என எழுந்த பொருளை, 
அப்பொருளென வெளிப்படும்‌ பிறிதொன்றை, 
அப்பிறிதொன்று தொகையான முழுதொன்றை 
கண்டுகொண்டனர்‌. 


பதினெட்டு நாட்களில்‌ அந்த வில்லின்‌ வடிவை அசையா, 
அழியா பொதுக்கனவென அவர்கள்‌ எண்மரும்‌ ஒரே 
தருணத்தில்‌ கண்டனர்‌. குடிலுக்கு தென்மேற்கே 
கொட்டகை அமைத்து அங்கே களிமண்‌ இறுக்கி 
சுண்ணம்‌ பூசி உருவாக்கப்பட்ட களத்தில்‌ முழு வடிவில்‌ 
அதை வரைந்தனர்‌. பன்னிரு நாட்கள்‌ ஒவ்வொரு 
பகுதியையாக வரைந்து அதை முழுமை செய்தனர்‌. 
அந்தப்‌ பன்னிரு நாட்களும்‌ அவர்கள்‌ ஒருவேளை 
உணவுண்டு இருநாழிகை விழிதுயின்று ஒருசொல்லும்‌ 
உரையாடாமல்‌ நோன்பிருந்தனர்‌. வரைந்து முடித்தபின்‌ 
தங்கள்‌ கைகளினூடாக எழுந்த அவ்வடிவை 
நோக்கியபடி அவர்கள்‌ திகைத்து நின்றனர்‌. காளிகர்‌ 
அதை அகவிழியால்‌ கண்டு “தெய்வங்களே!” என்று 
கைகூப்பினார்‌. தன்‌ கைவிரலைக்‌ கிழித்து ஏழு சொட்டு 
குருதியை அந்த மண்டலவரைவின்மேல்‌ சொட்டி 
மானுடர்‌ உளம்குவியுமிடத்தில்‌ எல்லாம்‌ குருதிகோரி 
வந்து கடம்‌ இக இருட்தெய்வங்களை விடாய்நிறைவு 
செய்து திருப்பி அனுப்பினார்‌. 


வில்லுக்கான வாஸ்துமண்டலம்‌ வரைந்து 
முழுமையாக்கப்பட்ட செய்தியை காளிகரின்‌ 
கடைமாணவன்‌ வித்யுதன்‌ வந்து அரசவையில்‌ 
அமர்ந்திருந்த கர்ணனிடம்‌ சொன்னான்‌. “அரசே, இது 
தெய்வக்காட்சி என்று சொல்கிறார்கள்‌. புலரியில்‌ 
அணியிலிக்‌ காட்சி என தெய்வத்தை வணங்கச்‌ 
செல்கையில்‌ கடைபிடிக்கப்படும்‌ அனைத்து 


முறைமைகளும்‌ கடைபிடிக்கப்பட்டாகவேண்டும்‌. 
முதற்புலரியில்‌ நீராடி, ஒற்றை உடையணிந்து, ஈரம்‌ 
விலகாத உடலுடன்‌ நீராடிய இடத்திலிருந்தே கூப்பிய 
கைகளுடன்‌ தாங்கள்‌ அதை பார்க்க வரவேண்டும்‌. 
மலர்களும்‌ நீரும்‌ அன்னமும்‌ படைத்து அதை 
வணங்கவேண்டும்‌” என்றான்‌. “எந்தத்‌ தெய்வத்தையும்‌ 
போலவே அதுவும்‌ உங்களை ஏற்று உங்கள்‌ கையில்‌ 
வந்தமையவேண்டும்‌.” 


“பொருள்களில்‌ தெய்வங்கள்‌ எழுவது அரிதாகவே 
நிகழ்கிறது. பொருள்களில்‌ திகழும்‌ தெய்வம்‌ தன்னை 
எல்லையின்மையை ஒடுக்கி ஓர்‌ எல்லைக்குள்‌ 
நிறுத்திக்கொள்ளும்‌ பெருங்கனிவை நமக்கென 
அடைகிறது. அக்கனிவு அது நமக்களிக்கும்‌ அருள்‌. 
அதற்கென நாம்‌ அதை வழிபட்டாகவேண்டும்‌. வில்லில்‌ 
எழுந்துள்ள அத்தெய்வம்‌ உங்கள்‌ கையில்‌ அமர்ந்து 
உங்கள்‌ எண்ணத்திற்கேற்ப செயல்படும்‌. உங்கள்‌ 
எதிரிகளை வெல்லும்‌. அணுக்கர்களை காக்கும்‌. உங்கள்‌ 
தன்னறம்‌ துலங்க வைக்கும்‌. விழிப்பிலும்‌ துயிலிலும்‌ 
ஒழியாத்‌ துணையென உடனிருக்கும்‌. உங்கள்‌ உடலின்‌ 
ஒரு நீட்சியென்றாகும்‌. நீங்கள்‌ உங்களை அதுவென 
உணரும்‌ தருணமும்‌ அமையும்‌” என்று வித்யுதன்‌ 
சொன்னான்‌. 


“ஆயினும்‌ அது தெய்வமென உங்களை ஆண்டு, அதுவே 
நீங்கள்‌ என உணரவைத்து முழுமையளித்து அழைத்துச்‌ 
செல்லும்பொருட்டு மண்‌ திகழ்வதென்றும்‌ நீங்கள்‌ 
உணர்ந்தாகவேண்டும்‌. அதுவே உங்களுக்கு 
நிறைவளிப்பது” என்றான்‌ வித்யுதன்‌. 


கர்ணன்‌ புலரியில்‌ கங்கையில்‌ நீராடி சிவதரும்‌ ஹரிதரும்‌ 
இருபுறமும்‌ வர காளிகரின்‌ ஈச்சஓலைக்‌ குடிலுக்குள்‌ 
சென்றான்‌. நீள்வடிவில்‌ போடப்பட்டிருந்த 
ஓலைக்குடிலுக்குள்‌ நீள்சதுர களத்தில்‌ 
வெண்சுண்ணத்தால்‌ அவ்வில்லின்‌ வடிவம்‌ 
வரையப்பட்டிருந்தது. அதன்மேல்‌ கரி படிந்த நூல்‌ 
அழித்து இழுத்து உருவாக்கப்பட்ட நேர்கோடுகள்‌ 
மெல்லிய வலையென பரவியிருந்தன. அவற்றில்‌ 
அவ்வில்லின்‌ ஒவ்வொரு பகுதியின்‌ 
விசைக்கணக்குகளும்‌ வளைவுக்‌ கணக்குகளும்‌ எடைக்‌ 
கணக்குகளும்‌ சிவந்த மையால்‌ குறிக்கப்பட்டிருந்தன. 
அது ஒரு கட்டட வரைபடம்‌ என்று தோன்றியது. அதை 
வில்‌ என உளம்கொள்ள இயலவில்லை. 


குடில்முற்றத்திலிருந்து அவனை வரவேற்று அழைத்துச்‌ 


சென்ற காளிகர்‌ அதைக்‌ காட்டி “உருவம்‌ காட்டியுள்ளது. 
இனி பருப்பொருளில்‌ எழவேண்டும்‌” என்றார்‌. கர்ணன்‌ 
அதனருகே சென்று கைகூப்பி நின்றான்‌. “மலரீடு செய்க, 
அரசே!” என்று காளிகரின்‌ மாணவன்‌ நிமிஷன்‌ 
சொன்னான்‌. அவன்‌ நீட்டிய தாலத்தில்‌ இருந்து 
குருதிப்பூக்களை அள்ளி அதன்‌ மேலிட்டு எட்டுறுப்பும்‌ 
நிலம்தொட விழுந்து வணங்கினான்‌. “இறைவடிவே, என்‌ 
மூதாதையர்‌ இயற்றிய தவப்பயன்‌ என்றாகுக! என்‌ 
குலதெய்வமென்று எழுக! இங்கே என்‌ 
கொடிவழியினருக்கு அருளி அமர்க!” என 
வேண்டிக்கொண்டான்‌. 


திரும்பிச்‌ செல்கையில்‌ நீர்ப்பாவையென அவ்வில்லின்‌ 
தோற்றம்‌ அவன்‌ உள்ளே அலையழடித்தது. 
நினைவிலிருந்தும்‌ விழித்திரையிலிருந்தும்‌ கலைந்து 
கலைந்து விலகியது. சிவதரிடம்‌ “அதை ஒரு கட்டடம்‌ 
என்றோ நகரம்‌ என்றோதான்‌ உளம்கொள்ளத்‌ 
தோன்றுகிறது. வில்லென்று எண்ணவே 
தோன்றவில்லை” என்றான்‌. அவர்‌ “வில்லை இவ்வாறு 
வரைபடமாக இதற்குமுன்‌ பார்த்ததில்லை” என்றார்‌. 
கர்ணன்‌ “அந்த வில்லை நான்‌ அறியேன்‌. அப்பாடலின்‌ 
பொருளைக்கூட உணர்ந்ததில்லை. சொல்‌ சொல்லென 
அதை நினைவு வைத்திருந்தேன்‌, அவ்வளவுதான்‌” 
என்றான்‌. “அன்று என்‌ ஆசிரியரிடம்‌ சொன்னேன்‌. அதை 
எவ்வாறு நான்‌ கையாள இயலும்‌, அதைப்‌ பயில்வதற்கு 
கற்றுக்கொடுப்பவர்‌ எவர்‌ என்று. ஆசிரியர்‌ என்னிடம்‌ 
அதில்‌ தெய்வமெழுந்துள்ளதென்றால்‌ அதுவே உன்‌ 
ஆசிரியனும்‌ ஆகுக என்றார்‌.” 


காளிகரும்‌ அவர்‌ மாணவர்களும்‌ அந்த வில்லை உரிய 
உலோகக்‌ கலவையில்‌ வார்க்கத்‌ தொடங்கினார்கள்‌. 
அவர்கள்‌ கோரிய உயர்நிலை இரும்பு தென்னிலமாகிய 
எருமைநாட்டிலிருந்து அங்கு கொண்டு செல்லப்பட்டது. 
கலிங்கத்து ஈயமும்‌ அகழ்ந்தெடுத்த கரியும்‌ 
வந்துசேர்ந்தன. ஈயமும்‌ கரியும்‌ சேர்த்து இரும்பை 
உறையடுப்பிலிட்டு உருக்கினார்கள்‌. உறையடுப்பு 
செய்யும்‌ குயவர்கள்‌ சம்பாபுரிக்கு அப்பால்‌ 
விதிஷாவிலிருந்து கொண்டு வரப்பட்டனர்‌. அவர்கள்‌ 
மண்ணுக்கடியில்‌ செங்கல்லடுக்கி உருவாக்கிய 
உறையடுப்புக்குள்‌ இரும்பும்‌ கரியும்‌ சேர்த்து உருக்கி 
குழம்பாக்கி அதில்‌ ஈயம்‌ சேர்த்தனர்‌. வெள்ளியமும்‌ 
காரியமும்‌ நிலவெள்ளியும்‌ அதில்‌ கலக்கப்பட்டன. 
அங்கிருந்து வந்த ஹரிதர்‌ “தெய்வங்கள்‌ உண்ணும்‌ 
எதையோ அவர்கள்‌ சமைப்பது போலிருக்கிறது. உருகிய 


இரும்பு அனற்குழம்பென்றாகிறது. அதில்‌ தூய கரி 
சேர்க்கப்படும்போது கரியும்‌ ஒளியாவதை பார்க்க 
முடிகிறது. செங்குழம்பில்‌ ஈயம்‌ உருக்கி 
சேர்க்கப்படுகையில்‌ விந்தையானதோர்‌ மணம்‌ எழுகிறது” 
என்றார்‌. சிவதர்‌ “ஒவ்வொரு உலோகமும்‌ விடாய்‌ 
கொண்டதென்று தோன்றுகிறது. உருகுகையில்‌ அவை நீர்‌ 
நீர்‌ என கூச்சலிடுகின்றன” என்றார்‌. கர்ணன்‌ சென்று 
நோக்கியபோது முதல்‌ உறையடுப்பின்‌ விளிம்புகள்‌ 
பளிங்கென ஆகிவிட்டிருப்பதை கண்டான்‌. 
“மிகைவெம்மை ஒரு தவம்‌. அவற்றை மாசகற்றி 
ஒளிகொள்ளச்‌ செய்துவிட்டது” என்றான்‌ காளிகரின்‌ 
மாணவனாகிய சம்விரதன்‌. 


“அரசே, ஒவ்வொரு உலோகமும்‌ ஒவ்வொரு இயல்பு 
கொண்டது. இரும்பு உறுதியும்‌ நெகிழ்வும்‌ கொண்டது. கரி 
முற்றிலும்‌ நெகிழ்வற்றது. ஈயம்‌ முற்றிலும்‌ நெகிழ்வானது. 
இரும்பின்‌ நெகிழ்வை ஈயம்‌ பெருக்குகிறது. அதன்‌ 
உறுதியை கரி பெருக்குகிறது. அவையிரண்டும்‌ இரும்பை 
இரு திசைகளிலாக நெருக்குகின்றன. எங்கோ ஓர்‌ 
இடத்தில்‌ இரும்பு தன்‌ உச்சநிலையை கண்டடைகிறது. 
இங்கு உருவாக்கப்பட்டுள்ள அனைத்து உருக்குப்‌ 
பொருட்களும்‌ அந்நிலையின்‌ முன்பின்‌ என அமைந்த 
ஏதோ தருணத்தில்‌ நின்றுவிட்டவை. அந்த 
உச்சதருணத்தில்‌ எழும்‌ இரும்பே எங்கள்‌ தேடல்‌. அதை 
முன்பு நாங்கள்‌ ஓரிரு முறை கண்டிருக்கிறோம்‌. அதை 
மீண்டும்‌ அடைவதென்பது ஊழ்க உச்சத்தை 
சென்றடைவது போலத்தான்‌. அதற்கான 
வேண்டுதலையும்‌ முயற்சியையும்‌ மட்டுமே நாம்‌ செய்ய 
முடியும்‌. தெய்வங்கள்‌ அதை நிகழ்த்தவேண்டும்‌” என்றார்‌ 
காளிகர்‌. 


இரும்பின்‌ உச்சம்‌ நிகழ்ந்துவிட்டதென்பதை சம்விரதன்‌ 
வந்து அவனிடம்‌ சொன்னான்‌. “பதினெட்டு நாட்களாக 
உலோகக்கூட்டு கொதித்து கலவைநிலை 
மாறிக்கொண்டே இருந்தது. இன்று அமைந்துவிட்டது.” 
கொட்டகைக்குச்‌ சென்று அங்கிருந்த காளிகரை வணங்கி 
கர்ணன்‌ “எவ்வண்ணம்‌ இரும்பு முழுமைகொண்டதை 
அறிந்தீர்‌?” என்று கேட்டான்‌. “அதில்‌ பொன்‌ எழுந்தது” 
என்று காளிகர்‌ சொன்னார்‌. “அரசே, மண்ணில்‌ 
பொன்னே அனைத்து உலோகங்களுக்கும்‌ உச்சம்‌. 
இங்குள்ள ஒவ்வொரு உலோகமும்‌ வெவ்வேறு நிலையில்‌ 
பொன்னை நோக்கி சென்று நின்றுவிட்டவை. எனவே 
இங்குள்ள ஒவ்வொன்றையும்‌ ஏதோ ஓர்‌ வழியில்‌ 
பொன்னென்றாக்க முடியும்‌. அதையே ரசக்கலை 
என்கின்றனர்‌ முன்னோர்‌.” 


அவரை கபிலர்‌ என்று அழைத்தார்‌. குருநாவால்‌ 
சொல்லப்பட்டமையால்‌ அப்பெயரே நிலைத்தது.” 


புலஹரிடம்‌ வேதங்களும்‌ வசிட்டரிடம்‌ வேதாந்தமும்‌ 
விஸ்வாமித்திரரிடம்‌ வேதாங்கங்களும்‌ கற்றறிந்தார்‌ 
கபிலர்‌. கர்த்தமரிடம்‌ அந்த அறிதல்களையெல்லாம்‌ 
ஒன்றாக்கும்‌ மந்திரத்தையும்‌ கற்றார்‌. அறிவிலேறி 
அறிவைக்‌ கடந்து வெறுமையிலமர்ந்திருந்த அவரிடம்‌ 
கணவனை இழந்து துயருற்றிருந்த அவரது 
அன்னை முதிய தேவாகுதி வந்து பணிந்தாள்‌. 
அன்னைவயிற்றுக்கு உகக்கும்‌ மெய்ஞானத்தை 
அருளும்படி வேண்டினாள்‌. தன்‌ அறிவில்‌ தான்‌ 
நிறைந்து திளைத்திருந்த கபிலர்‌ திகைப்புடன்‌ 
கண்டுகொண்டார்‌. அன்னைக்குச்‌ சொல்ல அவரிடம்‌ 
சொற்களேதும்‌ இருக்கவில்லை. 


“அன்னையே, அருகமர்க. மெய்மை என்னவென்று நீயும்‌ 
நானும்‌ சேர்ந்து தேடுவோம்‌” என்றார்‌ கபிலர்‌. அவர்‌ 
அமர்ந்திருந்த குகைக்குள்‌ தேவாகுதியும்‌ அவர்‌ காலடியில்‌ 
த்த க்கக்‌ நெடுங்காலத்‌ தவத்துக்குப்பின்‌ 
த்து அன்னையின்‌ அருகே அமர்ந்துகொண்டார்‌ 

லர்‌. மீண்டும்‌ நெடுங்காலம்‌ தவம்செய்தபின்‌ அவள்‌ 
யில) அமர்ந்துகொண்டார்‌. பின்னும்‌ நெடுங்காலம்‌ 
கடந்தபின்‌ அவள்‌ காலடியில்‌ அமர்ந்துகொண்டார்‌. 
பின்னும்‌ நெடுங்காலம்‌ கடந்தபின்‌ அவள்‌ காலடிகளை 
தன்‌ சென்னியில்‌ சூடிக்கொண்ட கணம்‌ சாங்கிய 
மெய்த்தரிசனத்தை அடைந்தார்‌. 


கபிலர்‌ இயற்றியது கபிலசாஸ்திரம்‌ 
என்றழைக்கப்படுகிறது. சாங்கியசூத்திரம்‌, 
தத்துவசமாஸம்‌, வியாசப்பிரபாகரம்‌, கபில பஞ்சராத்ரம்‌ 
என்னும்‌ நான்கு முதல்நூல்களும்‌ நான்கு வழிநூல்களும்‌ 
சாங்கியத்தின்‌ அடித்தளங்கள்‌. அவரது எட்டு 
முதல்மாணவர்களிடமிருந்து தோன்றிய குருமரபு 
மலையிறங்கி நிலம்பரவும்‌ நதியென விரிந்து வளர்ந்து 
பாரதவர்ஷமெங்கும்‌ செழித்துள்ளது. 


அனைத்தும்‌ உள்ளன என்ற முதற்சொல்லில்‌ 
தொடங்குகிறது அது. அதை சர்வாஸ்திவாதம்‌ 
என்கின்றனர்‌ முனிவர்‌. பருப்பொருளே உண்மை. 
ஞானம்‌ தேடுபவன்‌ தன்‌ கையை நீட்டி தன்‌ முன்னால்‌ 
இருக்கும்‌ முதல்‌ பருப்பொருளைத்‌ தொடுவானாக. “இது? 
என்னும்‌ சொல்லை அவன்‌ அடைவான்‌. அக்கணம்‌ 
அவன்‌ பருவெளியைத்‌ தீண்டுகிறான்‌. அவன்‌ அகம்‌ 
விரியுமென்றால்‌ அப்போது “அது” என்று அறிவான்‌. 


“மானுடரில்‌ முனிவர்போல்‌, விலங்குகளில்‌ சிம்மம்போல்‌, 
பறவைகளில்‌ கருடனைப்போல்‌ இங்குள்ள ஒவ்வொரு 
பொருளிலும்‌ ஒளி உறைகிறது. இருளே வடிவான கரியில்‌ 
கூட ஏதோ ஒரு வெப்பத்தில்‌ ஒளியெழுகிறது. இங்குள்ள 
அனைத்துமே ஊழிப்பொழுதில்‌ ஒளி மட்டுமே என 
ஆகிவிடுகின்றன. நேற்று எங்கள்‌ கலவையில்‌ பொன்‌ 
எழுந்தது. இருளில்‌ கதிர்‌ எழுவதுபோல. எங்கள்‌ உலோக 
உலைக்கூடம்‌ புலரியில்‌ நிறைந்தது. எங்கள்‌ 
ஒவ்வொருவரின்‌ உடல்களும்‌ பொன்னென்றானதுபோல்‌ 
தழல்‌ சுடர்விட்டன. ஐயமே இன்றி அனைவரும்‌ 
அறிந்தோம்‌ எங்கள்‌ உலோகம்‌ முழுநிலையில்‌ 
எழுந்துவிட்டதென்று.” 


“இங்குள்ள ஒவ்வொரு மானுடரும்‌ உளமெழுந்து 
தேவர்களாகிவிட முடியும்‌ என்பதுபோல்‌ ஒவ்வொரு 
பொருளும்‌ பொன்னென்றாகி விடக்கூடும்‌. பின்னர்‌ 
அங்கிருந்து இறங்கி வந்து இங்குள நிலையில்‌ ஒன்றை 
தனக்கென தெரிவு செய்து அமையவேண்டும்‌. நேற்று 
அந்த வில்லை வார்த்துவிட்டோம்‌. இன்று அதை குளிர 
வைத்துக்கொண்டிருக்கிறோம்‌” என்றார்‌ காளிகர்‌. 
“எப்போது அது குளிர்ந்து உருக்கொள்ளும்‌?” என்று 
கர்ணன்‌ கேட்டான்‌. “அது அந்த உலோகத்தால்‌ 
முடிவெடுக்கப்படுவது. ஒவ்வொரு அணுவிடையாக 
அதன்‌ வெப்பத்தை குறைத்துக்கொண்டிருப்போம்‌. இன்று 
முழுக்க அது கொதிக்கும்‌ உலையிலேயே இருக்கும்‌. 
நாளை முதல்‌ ஒவ்வொரு நாழிகைக்கும்‌ மிகச்சற்று என 
அதன்‌ எரியை குறைப்போம்‌. தொடும்படி குளிர்வதற்கு 
நூற்றெட்டு நாட்களாகும்‌. அதற்கு மேலும்‌ ஆகக்கூடும்‌” 
என்றார்‌ காளிகர்‌. 


ஒவ்வொரு நாளும்‌ அவ்வில்லைப்பற்றிய செய்திகளை 
கேட்டுக்கொண்டிருந்தான்‌ கர்ணன்‌. “குளிர்ந்தமைகிறது. 
கருமை கூடுகிறது” என்று காளிகர்‌ சொன்னார்‌. “பிறந்த 
குழந்தை விழி திறந்து இவ்வுலகை நோக்கி 
அறிவதுபோல்‌ காற்றையும்‌ தண்மையையும்‌ உணர்கிறது. 
இங்குளோம்‌ இவ்வாறுளோம்‌ என்று 
அறிந்துகொண்டிருக்கிறது.” பின்னர்‌ அவரே மாணவர்‌ 
சூழ அவைக்கு வந்து சொன்னார்‌ “அரசே, வில்‌ 
ஒருங்கிவிட்டது. நீங்கள்‌ அதை வந்து பார்க்கலாம்‌.” 
கர்ணன்‌ “அதற்கான முறைமைகள்‌ என்ன?” என்றான்‌. 
“இம்முறை நீங்கள்‌ அதை பீடத்தில்‌ முழுதுருக்கொண்டு 
கொலுவற்றிருக்கும்‌ தெய்வத்தை பார்க்க வருவதுபோல்‌ 
அணுக வேண்டும்‌” என்றார்‌ காளிகர்‌. 


“மணிமுடி சூடி செங்கோலேந்தி அரசணி கோலத்தில்‌ 


செல்க! அரசியரும்‌ அமைச்சரும்‌ அகம்படியினரும்‌ 
உடனெழுக! முழவுகளும்‌ கொம்புகளும்‌ சங்கும்‌ மணியும்‌ 
இலைத்தாளமும்‌ முழங்கட்டும்‌. நூறுவகை படையல்கள்‌, 
ஐவகை பூசனை முறைகள்‌ நிகழ்க! இக்குடியின்‌ 
பெருந்தெய்வம்‌ ஒன்று சிலை கொண்டுவிட்டது என்று 
குடிகள்‌ அறியட்டும்‌” என்றார்‌ ஹரிதர்‌. கர்ணன்‌ 
கைகூப்பியபடி எழுந்து காளிகரின்‌ கால்களைத்‌ தொட்டு 
வணங்கி “அடியவன்‌ அளிக்கவேண்டியதென்ன என்று 
சொல்லுங்கள்‌” என்றான்‌. “என்‌ குடியினர்‌ நூற்றெண்மர்‌ 
கலிங்கத்திலுள்ளனர்‌. அவர்கள்‌ அனைவருக்கும்‌ 
இல்லங்களும்‌ ஆண்டுக்கு நூறுகலம்‌ நெல்லும்‌ நாளுக்கு 
நாழி நெய்‌ என வந்தமையும்‌ ஆநிரைச்‌ செல்வமும்‌” 
என்றார்‌ காளிகர்‌. மீண்டும்‌ வணங்கி “கோரியதற்கு 
பத்துமடங்கு அளிக்கிறேன்‌. வாழ்த்துக!” என்றான்‌ 
கர்ணன்‌. 


அரசனின்‌ ஆணைப்படி சம்பாபுரி விழவுக்கோலம்‌ 
பூண்டது. காளிகர்‌ வகுத்தளித்த நற்பொழுதில்‌ கர்ணன்‌ 
கங்கையில்‌ நீராடி அரசணிக்கோலம்‌ பூண்டு தன்‌ 
அரசியரும்‌ அமைச்சரும்‌ படைத்தலைவர்களும்‌ 
குடித்தலைவர்களும்‌ அகம்படியினருமாக 
அரண்மனையிலிருந்து அணியூர்வலமாக கிளம்பினான்‌. 
சம்பாபுரியின்‌ அரசத்தெருக்களினூடாக தென்மேற்கு 
எல்லையில்‌ அமைந்த காளிகரின்‌ சோலையை 
அணுகினான்‌. அங்கே அந்த வில்‌ புதிதாக கூரை 
மாற்றப்பட்ட கொட்டகையில்‌ மரப்பீடத்தின்‌ எட்டு 
பிடிகளின்மேல்‌ பொத்தி மேல்நோக்கி வளைத்து 
வைக்கப்பட்டிருந்தது. 


முந்தையநாள்‌ இரவிலேயே காளிகரும்‌ அவரது 
மாணவர்களும்‌ கலிங்கத்து முறைப்படி இடமுறைப்‌ 

சனைகளை முடித்து திமில்‌ பெருத்த 

வண்‌ எருதொன்றை பலியிட்டு அக்குருதியால்‌ அதை 
ஏழு முறை நீராட்டியிருந்தனர்‌. செம்மலர்‌ மாலைகள்‌ சூடி 
அது பீடத்தில்‌ காத்திருந்தது. கர்ணன்‌ தன்‌ இரு 
அரசியருடனும்‌ மைந்தருடனும்‌ கைகூப்பி 
கொட்டகையின்‌ முகப்பில்‌ வந்து நின்றான்‌. காளிகர்‌ 
அருகே வந்து அவன்‌ முன்‌ தலைவணங்கி “விஜயம்‌ 
தங்கள்‌ வருகைக்காக ஒருங்கியிருக்கிறது. அதன்‌ அருள்‌ 
தங்கள்‌ தோள்களுக்கும்‌ குடிகளுக்கும்‌ முடிக்கும்‌ அமைக!” 
என்று வாழ்த்தினார்‌. தலைவணங்கி கர்ணன்‌ அந்த வில்‌ 
முன்‌ சென்று நின்றான்‌. அவனுக்கு எழுந்த முதல்‌ 
எண்ணம்‌ அவன்‌ அறிந்த அனைத்து விற்களையும்‌ 
போலத்தான்‌ அது இருக்கிறது என்பதுதான்‌. அத்துடன்‌ 
அதன்‌ பருமனையும்‌ நீளத்தையும்‌ பார்த்தபோது அதன்‌ 


எடை எண்ணியதைவிட மிக அதிகமாக 
இருக்கக்கூடுமென்றும்‌ தோன்றியது. அதை 
நடுவளைவைப்பற்றி நிலை அமையச்செய்து நாணேற்றி 
அம்பு தொடுப்பதென்பது பெரும்‌ தோள்வல்லமையுடன்‌ 
இயற்றப்படவேண்டியது. அவனால்‌ அது 
இயலுமென்றாலும்கூட மிக விரைவில்‌ அவன்‌ கைகள்‌ 
சலித்துவிடக்கூடும்‌. 


காளிகர்‌ அவன்‌ அருகே நின்றார்‌. அவன்‌ அவரிடம்‌ 
“மூங்கில்‌ போன்ற வடிவிலேயே இதை அமைப்பீர்கள்‌ 
என்று நான்‌ எதிர்பார்க்கவில்லை” என்றான்‌. தன்‌ 
மெய்யான ஐயத்தை கேட்கத்‌ தயங்கினான்‌. “அரசே, 
தொல்காலத்து மானுடர்‌ மூங்கிலையே வில்லென்று 
பயன்படுத்தினார்கள்‌. அவ்வடிவிலிருந்தே எழுந்தவை 
அனைத்து விற்களும்‌. நமது மூதாதையர்‌ கைகளில்‌ 
நினைவென படிந்த மூங்கில்வில்லே நம்‌ கனவுகளில்‌ 
வாழ்கிறது. ஆகவே மூங்கில்‌ வடிவிலன்றி வேறெந்த 
வடிவிலும்‌ வில்லை வார்க்க இயலாது” என்றார்‌ காளிகர்‌. 
கர்ணன்‌ “நன்று... ” என்றான்‌. ஆனால்‌ மூங்கில்‌ 
எடையற்றது என்று தன்னுள்‌ சொல்லிக்கொண்டான்‌. 


பூசகர்கள்‌ மலர்த்தாலங்களுடன்‌ வந்தனர்‌. சம்பாபுரியின்‌ 
குடிவழக்கப்படி அந்த வில்லுக்கு முறைப்படி பூசெய்கை 
நிகழ்ந்தது. கர்ணன்‌ மலரிட்டு அதை வணங்கினான்‌. 
பல்லியங்கள்‌ ஆர்த்தன. சூழ்‌ ந்திருந்தோர்‌ வாழ்த்துக்‌ 
குரலெழுப்பினர்‌. பெருமுரசின்‌ ஒலிகேட்டு 
சம்பாபுரியெங்கும்‌ வாழ்த்தொலி முழங்கியது. மக்கள்‌ 
களிவெறி கொண்டு கூச்சலிட்டார்கள்‌. பெருந்திரளாக 
நகரிலிருந்து கிளம்பி வில்லை வழிபடுவதற்காக 
அரிமலர்‌ கனிறிறைத்‌ தாலங்களுடன்‌ 
வந்துகொண்டிருந்தனர்‌. அரசன்‌ வழிபட்டு அகன்றதும்‌ 
ஏழு நிரைகளாக அவர்கள்‌ உள்ளே அனுப்பப்பட்டனர்‌. 
பகலெல்லாம்‌ அங்கே வழிபாட்டுக்கான முரசொலி 
எழுந்துகொண்டே இருந்தது. 


அன்று திரும்பிவருகையில்‌ கர்ணன்‌ சிவதரிடம்‌ 
சொன்னான்‌ “எனது ஐயமும்‌ தயக்கமும்‌ மேலும்‌ 
பெருகியிருக்கிறது, சிவதரே. இந்தப்‌ பெருவில்லை 
என்னால்‌ கையாள இயலுமா என்று தெரியவில்லை. 
போர்க்களத்தில்‌ அம்புக்கு விசையாகும்‌ நிமிர்வும்‌ 
எடையும்‌ வில்லுக்குத்‌ தேவை. ஆனால்‌ உடன்நிற்பது 
அறியாமல்‌ கையில்‌ அமையும்‌ எடையின்மையும்‌ அதற்கு 
இன்றியமையாதது. இவர்கள்‌ தங்கள்‌ ஆணவ 
நிறைவுக்கென ஓர்‌ அணிவில்லை படைத்துள்ளார்களோ 
என்று தோன்றுகிறது.” சிவதர்‌ “நானும்‌ அதையே 


எண்ணினேன்‌. ஆயினும்‌ என்ன? இத்தகையதோர்‌ வில்‌ 
இங்கு சமைக்கப்பட்டிருப்பதே வெற்றிதான்‌. சம்பாபுரியில்‌ 
எழும்‌ புத்தெழுச்சியை பார்க்கையில்‌ ஒருமுறைகூட இது 
போருக்கென எழவில்லையெனினும்‌ நன்றே என்று 
தோன்றுகிறது” என்றார்‌. 


உடன்‌ வந்துகொண்டிருந்த ஹரிதர்‌ “ஆம்‌, இங்கு நம்‌ 
குடியின்‌ போர்த்தெய்வமாக படைக்கலப்‌ புரையில்‌ இது 
அமையட்டும்‌” என்றார்‌. “ஒவ்வொரு நாளும்‌ நமது 
மலரும்‌ நீரும்‌ பெற்று நம்‌ வெற்றிக்கும்‌ திறலுக்கும்‌ 
அடையாளமாக இங்கு துலங்கட்டும்‌. நமக்கென்று 
போர்த்தெய்வம்‌ எழுந்தது நன்றே. ஒருவேளை பரசுராமர்‌ 
தங்களுக்கு அருளியதே அதுதான்‌ போலும்‌” என்றார்‌. 
கர்ணன்‌ அவர்கள்‌ இருவரையும்‌ பார்த்த பின்‌ “வில்‌ 
என்பது களத்திலேயே பொருள்கொள்கிறது” என்றான்‌. 
சிவதர்‌ “இது சிவதனுஸ்‌. இது முடிவெடுக்கட்டும்‌ எந்தக்‌ 
களத்தில்‌ எப்படி எழுவதென்று” என்றார்‌. 


விஜயம்‌ அமைந்திருந்த கொட்டகையை மரத்தாலான 
ஆலயமாக மாற்றிக்‌ கட்டுவதற்கு கர்ணன்‌ 
ணையிட்டான்‌. ஒவ்வொருநாளும்‌ இருமுறை அதற்கு 

மலரிட்டு நீர்‌ காட்டி பூசனை செய்வதற்குரிய 
அந்தணரையும்‌ அமைத்தான்‌. பரசுராமர்‌ அமைத்த அந்த 
நுண்மொழிச்செய்யுள்‌ பதினெட்டு வரிகளாக 
பிரிக்கப்பட்டு பதினெட்டு அந்தணர்குடிக்கு 
பயிற்றுவிக்கப்பட்டது. காளிகரின்‌ ஆணைப்படி 
பதினெட்டு சொற்களுக்கு ஒன்று வீதம்‌ எடுத்து 
அவ்வரிகள்‌ அமைக்கப்பட்டன. பதினெட்டு 
அந்தணர்களும்‌ ஒருவருக்கொருவர்‌ எந்த உறவும்‌ 
கொள்ளலாகாதென்றும்‌ ஒருமுறையேனும்‌ நுண்சொல்‌ 
பெற்ற அந்தணர்‌ இன்னொரு நுண்சொல்‌ பெற்ற 
அந்தணரை காணலாகாதென்றும்‌ வகுக்கப்பட்டது. ஒரு 
அந்தணர்‌ குடி அந்த வில்லுக்கு மூன்று மாதம்‌ பூசனை 
செய்யவேண்டும்‌. அதன்பின்‌ அடுத்த அந்தணர்‌ குடி 

சனைக்கு எழும்‌. அந்த நுண்சொற்களைக்‌ கோத்து 

ண்டும்‌ முதற்செய்யுளாக ஆக்கும்‌ கணக்கு ஒரு 
செய்யுளென யாக்கப்பட்டு சம்பாபுரியின்‌ அரசகுடிக்கும்‌ 
அதை உருவாக்கிய சிற்பியர்‌ குடிக்கும்‌ மட்டும்‌ தெரியும்படி 
அமைக்கப்பட்டது. 


விடைபெற்றுச்செல்கையில்‌ காளிகர்‌ சொன்னார்‌ “அரசே, 
ஓராண்டு அந்த வில்‌ தொடப்படாது அங்கிருக்கட்டும்‌. 
அதன்‌ பின்‌ ஒருநாள்‌ நீங்கள்‌ அதை கையில்‌ எடுக்கலாம்‌. 
அதற்கான ஆணையை அதுவே அளிக்கும்‌. அதற்காக 
உளம்‌ தீட்டி காத்திருங்கள்‌.” வழிப்பரிசில்கள்‌ பெற்று 


காளிகரும்‌ மாணவர்களும்‌ கலிங்கத்திற்கு 
கிளம்பிச்சென்ற பின்னர்‌ கர்ணன்‌ அவ்வில்லையே 
பலநாட்கள்‌ எண்ணிக்கொண்டிருந்தான்‌. பின்னர்‌ 
அஸ்தினபுரிக்குச்‌ சென்று துரியோதனனிடம்‌ 
அவைகூடினான்‌. தென்மகதத்திற்கு படையெடுத்துச்‌ 
சென்றான்‌. மீண்டு வந்தபோது அந்த வில்லை 
முற்றாகவே மறந்துவிட்டிருந்தான்‌. சம்பாபுரி அதற்கு 
வகுக்கப்பட்ட மாறா திசைவழியில்‌ சென்று 
கொண்டிருந்தது. அதன்‌ பலநூறு தெய்வங்களில்‌ 
ஒன்றென அந்த வில்‌ மலரும்‌ நீரும்‌ பெற்று 
ஆண்டுக்கொரு பலிகொண்டு அமர்ந்திருந்தது. 

(10௨26 ]நெடுங்காலம்‌ கழித்து கர்ணன்‌ அந்த 
வில்லைப்பற்றி நினைவுகூர்ந்தான்‌. அப்போது அவன்‌ 
தன்னிலையில்‌ இருக்கவில்லை. அஸ்தினபுரியில்‌ 
வேள்விச்சாலையிலிருந்து வெளியேற்றப்பட்டு தன்‌ 
மாளிகைக்குத்‌ திரும்பிய கணம்‌ முதல்‌ வெறிகொண்டு 
மது அருந்திக்கொண்டிருந்தான்‌. வயிறு மதுவை 
தாளாமல்‌ அதிர்ந்து உடல்‌ எழுந்து வாயுமிழ்ந்தான்‌. 
உடனே “கொண்டு வருக! எரியும்‌ பீதர்நாட்டு மது வருக!” 
என்று கூவினான்‌. ஏவலர்‌ தயங்கியபோது “கொண்டு வா 
மூடா! உன்‌ சங்கை அரிந்திடுவேன்‌. கொண்டு வா!” என 
உடைவாளை உருவியபடி எழுந்தான்‌. எழமுடியாமல்‌ 
பீடத்திலேயே விழுந்தான்‌. 


ஏவலர்‌ மீண்டும்‌ மீண்டும்‌ மது கொண்டுவந்தனர்‌. அவன்‌ 
வாயுமிழ்ந்தபோது புளித்த மதுவுடன்‌ குருதியின்‌ 
படலமும்‌ இருந்தது. “போதும்‌, அரசே!” என்று ஏவலன்‌ 
சொன்னபோது அவன்‌ முகத்தை நோக்கி துப்பி “மது 
அருந்தி செத்துவிடுவேன்‌ என நினைத்தாயா? நான்‌ 
கர்ணன்‌! சூரியன்‌ மைந்தன்‌. பரசுராமனின்‌ மாணவன்‌. 
அவ்வாறு சாகமாட்டேன்‌. சாவதென்றால்‌ போர்க்களத்தில்‌ 
சாவேன்‌. இளைய யாதவன்‌ கையால்‌. ஆம்‌, அவனை 
அன்றி எவரும்‌ என்னை கொல்லமுடியாது” என்று 
கூவினான்‌. சினம்கொண்டு தன்‌ பீடத்தின்‌ கையை ஓங்கி 
அறைந்து “நான்‌ நாகபாசன்‌. என்னை அந்தப்‌ பாண்டவ 
அறிவிலி கொல்ல முடியாது. அவன்‌ வில்‌ என்‌ 
நோக்கிலேயே உருகும்‌... பார்க்கிறாயா? அடேய்‌, எவரேனும்‌ 
பார்க்க விழைகிறீர்களா?” என்று குரலெழுப்பினான்‌. 


அவன்‌ அறை முழுக்க சூதர்கள்‌ நிறைந்திருந்தார்கள்‌. 
“ஆடுக! மதுநடனம்‌! ஆம்‌ மதுநடனம்‌!” என்றான்‌. 
“பாற்கடலைக்‌ கடைந்து நஞ்சை எடுத்து அசுரர்களுக்கு 
அளிக்கிறான்‌ விண்ணவன்‌. மோகினியாக வந்து உளம்‌ 
மயக்குகிறான்‌. ஆடுக நடனம்‌! எங்கே என்‌ மோகினி? 
எங்கே அவள்‌? மோகினி வருக! எனக்கு நஞ்சு 
அவர்களுக்கு அமுது... ஆ! இனிய நஞ்சு. தித்திக்கும்‌ 
நஞ்சு. பித்தேற்றி இங்குள்ள அனைத்தையும்‌ 
இனிதாக்குவது. நெஞ்சை கசப்பாக்கினால்‌ என்ன? 
நாவை இனிதாக்கும்‌ அது... வருக!” விறலி அருகிருந்த 
சூதனிடமிருந்து மதுக்குவளையை எடுத்துக்கொண்டு 
மோகினியாக நடமிட்டு அவர்கள்‌ நடுவே நடந்தாள்‌. 


கர்ணன்‌ உரக்க நகைத்து “அது நஞ்சேதான்‌... 
ஏனென்றால்‌ அவள்‌ அசைவுகளும்‌ சிரிப்பும்‌ அதை 
அமுதெனக்‌ காட்டுகின்றன! நன்று!” என்றான்‌. 


கர்ணன்‌ தாழ்வான மஞ்சத்தில்‌ தலையணைமேல்‌ 
ஒருக்களித்துச்‌ சாய்ந்து தலைதொங்க அமர்ந்திருந்தான்‌. 
அவன்‌ முன்‌ அறைமுழுக்க உணவுப்பொருட்களும்‌ 
மதுக்குடுவைகளும்‌ சிதறிக்கிடந்தன. காலடியில்‌ ஒரு 
சூதன்‌ குப்புற விழுந்து துயின்றுகொண்டிருந்தான்‌. 
அப்பால்‌ ஒருவன்‌ பீடத்தில்‌ நன்றாகக்‌ கால்நீட்டி 
சாய்ந்திருந்தான்‌. ஒருவன்‌ மகரயாழை மடியில்‌ வைத்து 
தடுமாறும்‌ விரல்களுடன்‌ அதை மீட்டினான்‌. அதிலிருந்து 
துளித்துளியாக பொருளற்ற ஓசை எழுந்தது. விறலியால்‌ 
நடனமாட இயலவில்லை. அவளுடைய கால்கள்‌ 
தடுமாறின. அவளும்‌ முழுக்‌ களி கொண்டிருந்தாள்‌. 
“டேய்‌, என்ன செய்கிறாய்‌? மூடா, முழவெழுப்புக!” என்று 
கர்ணன்‌ சொன்னான்‌. சூதன்‌ விழித்தெழுந்து முழவை 
விரல்களால்‌ தட்டினான்‌. 


விறலி இரு கோப்பைகளை எடுத்துக்கொண்டாள்‌. 
அவற்றை இயல்பாக இரு கைகளுக்கும்‌ மாற்றிக்கொண்டு 
அமுதநடனத்தை ஆடினாள்‌. “அதோ அது! அந்தக்‌ 
கோப்பை. அதுதான்‌ நஞ்சு!” என்று கர்ணன்‌ கூவினான்‌. 
“நீ அமுதை அளிப்பதாக இருந்தாலும்‌ எனக்குத்‌ 
தேவையில்லை. நான்‌ நாடுவது நஞ்சை! 
ஆஹாஹாஹாஹா!” என்று கைகளை அறைந்து 
கூவிநகைத்தான்‌. விறலி இரு கோப்பைகளையும்‌ அவன்‌ 
முன்‌ மாறிமாறி நீட்டினாள்‌. அவன்‌ அவற்றை 
பற்றுவதற்காக எழுந்து விழுந்தான்‌. அவளுடைய 
கைகள்‌ இரு நாகங்களாக நெளிந்து நெளிந்து அவனிடம்‌ 
விளையாடின. “நாகங்கள்‌! ஆனால்‌ நாகங்களை நான்‌ 
நன்கறிவேன்‌!” என்று கர்ணன்‌ சிரித்தான்‌. 


கதவு மெல்ல திறந்து வாயிற்காவலன்‌ உள்ளே வந்தான்‌. 
“இவன்‌ மண்ணுலகிலிருந்து வரும்‌ மானுடன்‌... தேவி 
மோகினி, அவனுக்கு சற்று மது அளியுங்கள்‌!” என்றான்‌ 
கர்ணன்‌. ஏவலன்‌ மெல்ல பின்னடைந்து கதவை 
மூடினான்‌. மீண்டும்‌ கதவு திறந்து சுப்ரியை உள்ளே 
வந்தாள்‌. அவள்‌ சீற்றம்கொண்டவள்‌ போலிருந்தாள்‌. 
கர்ணன்‌ அவளை அடையாளம்‌ காணவில்லை. “இதோ 
இவள்‌! இவள்‌ அமுதுடன்‌ எழுந்த திருமகள்‌. ஆனால்‌ 
அமுதை இவள்‌ நமக்கு தரப்போவதில்லை. திருமகளே, 
வருக!” என்றான்‌. கோப்பைகளுடன்‌ நின்றிருந்த விறலி 
அவளைக்‌ கண்டதும்‌ பின்னால்‌ விலகிச்சென்று 
சுவரோடு ஒட்டிக்கொண்டாள்‌. இரு சூதர்கள்‌ 


விழித்துக்கொண்டு ஏளனத்துடன்‌ அவளை நோக்கினர்‌. 
ஒருவன்‌ அவளுடைய நடைக்கேற்ப முழவை மீட்டினான்‌. 


“அரசரிடம்‌ பேசவந்திருக்கிறேன்‌” என்றாள்‌ சுப்ரியை. 
கர்ணன்‌ “ஆடுக நடனம்‌!” என்றான்‌. ஓரு எடைமிக்க 
திரைபோல அவன்‌ மேல்‌ துயில்‌ வந்து விழுந்து 
மூடிக்கொண்டது. இசைச்சூதனாகிய கோகர்ணன்‌ 
கர்ணனின்‌ காலைப்பற்றி உலுக்கி “அரசே, அரசே” 
என்றான்‌. வாய்‌ வழிய தலைசரித்துக்கொண்டிருந்த 
கர்ணன்‌ “என்ன?” என்று திடுக்கிட்டு விழித்தான்‌. “ஏன்‌ 
பாட்டு நின்றுவிட்டது? பாடுக... எங்கே என்‌ நாகம்‌? என்‌ 
நச்சுக்‌ குவளை எங்கே?” கோகர்ணன்‌ “அரசே, அரசி 
வந்துள்ளார்‌” என்றான்‌. “எந்த அரசி?” என்று கர்ணன்‌ 
கையூன்றி எழுந்து திரும்பி நோக்கினான்‌. “ஆ! இவள்‌...” 
என்று சுட்டிக்காட்டினான்‌. 


சுட்டுவிரல்‌ அப்படியே நிற்க அவன்‌ முகத்தில்‌ ஏளனப்‌ 
புன்னகை பரவியது. இதழ்கள்‌ இளிப்பில்‌ இழுபட 
“இவள்‌...” என்றான்‌. மீண்டும்‌ ஒருமுறை சிரித்து திரும்பி 
கோகர்ணனை நோக்கி “இவள்‌ யார்‌ தெரியுமா?” என்றான்‌. 
“சம்பாபுரியின்‌ அரசி!” என்றான்‌ கோகர்ணன்‌. “அல்ல, 
அல்ல மூடா” என கர்ணன்‌ நகைத்தான்‌. “சொல்‌” என்று 
கோப்பை ஒன்றை எடுத்து இன்னொரு சூதனாகிய 
சுபர்ணன்‌ மேல்‌ எறிந்தான்‌. சுபர்ணன்‌ “கலிங்க அரசி” 
என்றான்‌. “இல்லை” என்று கர்ணன்‌ உரக்க நகைத்தான்‌. 
எழுந்து அமர முயன்றபோது உடல்‌ ஒரு பக்கமாக 
சரிந்தது. கையூன்றி அமர்ந்து “இவள்‌ சிந்துநாட்டின்‌ 
அரசி. சைந்தவராகிய ஜயத்ரதரை உளம்கொண்டவள்‌...” 
என்றான்‌. 


சூதர்கள்‌ திகைப்புடன்‌ அவளை நோக்க சுப்ரியை 
சீற்றத்துடன்‌ “அரசே” என்றாள்‌. “இன்று 
வேள்விநிலையில்‌ சைந்தவ அரசியாக காமிகை 
அவையமர்ந்தபோது நிலையழிந்து துயர்கொண்டவள்‌... 
இவள்‌... ஆனால்‌...” கர்ணன்‌ இளித்தபடி 
சொல்லக்கூடாது என்பதுபோல விரலை அசைத்தான்‌. 
அவ்விரலை வாய்மேல்‌ வைத்து மூடிக்கொண்டு 
தலையை ஆட்டினான்‌. ஊன்றியிருந்த இன்னொரு 
கையை இயல்பாக தூக்க மீண்டும்‌ நிலையழிந்து 
மஞ்சத்தில்‌ விழுந்தான்‌. சுப்ரியை திரும்பி கதவைத்‌ 
திறந்து வெளியே சென்றாள்‌. 


கர்ணன்‌ சிரித்துக்கொண்டு “அவள்‌ சினம்கொண்டு 
செல்கிறாள்‌. ஒற்றைக்காலில்‌ தவம்‌ செய்து அவனை 
அவள்‌ அடைவாள்‌!” என்றான்‌. “எங்கே? விறலியர்‌ 


எங்கே? ஒற்றைக்காலில்‌ தாட்சாயணி தவம்‌ செய்ததை 
ஆடுக!” என்றான்‌. “நான்‌ நஞ்சுண்டன்‌... ஆலகாலம்‌ 
உண்டு நின்று ஆடுவேன்‌” என்றபடி எழுந்தான்‌. கால்கள்‌ 
நிலையழிய தன்னை நிலைநிறுத்திக்கொண்டு “நான்‌ 
ஆலவாயன்‌. எங்கே என்‌ நாகம்‌? என்‌ கழுத்தில்‌ அதை 
நான்‌ சூடவேண்டும்‌! எங்கே வாசுகி?” என்றான்‌. 


கோகர்ணன்‌ “அரசே, வாசுகிக்கு நிகரான நஞ்சு உங்கள்‌ 
நாவில்‌ உள்ளது” என்றான்‌. கர்ணன்‌ கண்களைச்‌ சுருக்கி 
“என்ன சொல்கிறாய்‌?” என்றான்‌. “இப்போது நீங்கள்‌ 
அரசிமேல்‌ உமிழ்ந்தது மானுட உள்ளம்‌ 
உருவாக்கிக்கொள்வதிலேயே ஆற்றல்‌ மிக்க நஞ்சு” 
என்றான்‌ கோகர்ணன்‌. “என்ன?” என்று கர்ணன்‌ மீண்டும்‌ 
கேட்டான்‌. “களிமயக்கில்லையேல்‌ உங்கள்‌ அறம்‌ அதைச்‌ 
சொல்ல ஒப்புக்கொண்டிருக்காது. களிமயக்கு என்பது 
ஒரு நுட்பமான நடிப்பு மட்டுமே. எந்தக்‌ களிமகனும்‌ 
அவனுக்குள்‌ இல்லாத ஒன்றை சொல்லிவிடுவதில்லை” 
என்றான்‌ கோகர்ணன்‌. கர்ணன்‌ ஆடியபடி அவனை 
நோக்கி நின்றான்‌. அவன்‌ கை கோகர்ணனைச்‌ 
சுட்டுவதுபோல நீண்டது. பின்னர்‌ மெல்ல பின்னடைந்து 
பீடத்தில்‌ அமர்ந்துகொண்டான்‌. 


கோகர்ணன்‌ “அவர்‌ இங்கே வந்தது ஏன்‌ என்று நீங்கள்‌ 
அறிவீர்கள்‌, அரசே” என்றான்‌. “அவர்‌ உங்கள்‌ காலடியில்‌ 
விழுவதற்காக வந்தார்‌. இதுகாறும்‌ கொண்டிருந்த 
அனைத்துக்‌ கவசங்களையும்‌ களைந்துவிட்டு 
வந்திருந்தார்‌. அதை நன்கறிந்தமையால்தான்‌ நீங்கள்‌ 
அந்த நச்சு அம்பை உங்கள்‌ நாணில்‌ பூட்டினீர்கள்‌.” 
கர்ணன்‌ போதும்‌ என்பதுபோல கையை காட்டினான்‌. 
“இத்தனை நாட்கள்‌ நீங்கள்‌ அவரை 
பொறுத்தருளினீர்கள்‌. அத்தகைய பெரும்பொறை 
மானுடர்களுக்கு இயல்வதல்ல. பாறைக்குள்‌ நீர்த்துளி 
என ஒரு சொட்டு நஞ்சு உள்ளே எங்கோ சென்று 
சேர்ந்துகொண்டே இருந்திருக்கிறது.” கர்ணன்‌ “நிறுத்து!” 
என்று கூவினான்‌. “செல்க... அனைவரும்‌ செல்க!” 


கோகர்ணன்‌ எழுந்தான்‌. “மது!” என்று கர்ணன்‌ ஏவலனை 
நோக்கி கூச்சலிட்டான்‌. “மேலும்‌ மது!” என்று 
இருக்கையின்‌ கைப்பிடியை அறைந்தான்‌. ஏவலர்‌ 
இருவர்‌ மதுவுடன்‌ வர சூதர்கள்‌ வெளியேறினர்‌. அவன்‌ 
குடித்துக்கொண்டே இருந்தான்‌. பின்னர்‌ நினைவழிந்து 
அவன்‌ எப்போதுமே வெறுக்கும்‌ அந்தப்‌ புதைசேற்றில்‌ 
ஆழ்ந்தான்‌. அவன்‌ சென்றுகொண்டிருந்த தேரின்‌ சகடம்‌ 
அதில்‌ புதைந்தது. நிலையழிந்த தேரிலிருந்து அவன்‌ 
இறங்கி கால்கள்‌ புதைய நடந்துசென்று அந்தத்‌ தேரின்‌ 


சகடத்தை தூக்க முயன்றான்‌. அது மேலும்‌ மேலுமெனப்‌ 
புதைந்தது. உடன்‌ அவனும்‌ புதைந்துகொண்டிருந்தான்‌. 
இனிய மென்மைகொண்ட சேறு. ஊன்கதுப்புபோல்‌ 
உயிர்கொண்டது. இளவெம்மையாகச்‌ சூழ்ந்துகொள்வது. 


அவன்‌ விழித்துக்கொண்டபோது சிவதர்‌ உடனிருந்தார்‌. 
மஞ்சத்தில்‌ தலை இரும்புக்குண்டு என அழுந்தியிருந்தது. 
மஞ்சம்‌ முழுக்க அவன்‌ வாயுமிழ்ந்த மது உலர்ந்து 
படிந்திருந்தது. கர்ணன்‌ சொல்லில்லாமல்‌ அவரை 
பார்த்தான்‌. “அரசே, அரசி இன்று தன்‌ அரண்மனை 
அறையிலிருந்து மறைந்துவிட்டார்‌” என்றார்‌. கர்ணன்‌ 
“ம்‌?” என்றான்‌. அவர்‌ அதை மீண்டும்‌ சொன்னார்‌. 
கர்ணன்‌ எழுந்தமர்ந்து “எங்கே சென்றாள்‌? அரசருக்கு 
அறிவித்தீர்களா? தேடிப்பார்க்க எவர்‌ சென்றனர்‌?” 
என்றான்‌. சிவதர்‌ “அரசே, அரசியை இனி நாம்‌ பார்க்க 
முடியாதென எண்ணுகிறேன்‌” என்றார்‌. கர்ணன்‌ 
பெருமூச்சுவிட்டான்‌. “ம்‌” என்றான்‌. 


“காலையில்‌ அரசியின்‌ முதன்மைச்சேடி சபரி வந்து 
என்னிடம்‌ அரசி மறைந்துவிட்டதை சொன்னாள்‌. நான்‌ 
அவளிடம்‌ முழுமையாக உசாவினேன்‌. சூக்ஷமை 
என்னும்‌ நாகினி அரசியை வந்து சந்தித்ததை 
சொன்னாள்‌. அரசி நேற்று உங்கள்‌ அறையிலிருந்து 
சென்றபோது அரசியின்‌ அறையில்‌ அவருக்காக 
சூக்ஷ்மை காத்திருந்திருக்கிறாள்‌” என்றார்‌ சிவதர்‌. 
கர்ணன்‌ “ம்‌” என்றான்‌. “அவ்வாறென்றால்‌ அது 
நாகமாயை. அதற்குள்‌ சென்றவர்‌ மீள்வதில்லை. 
மண்ணுக்கு அடியிலுள்ளது அவர்களின்‌ உலகம்‌. அது 
நம்‌ நனவின்‌ அடியிருள்‌. எப்போதேனும்‌ அவர்களே 
அங்கிருந்து இங்கு வந்து நஞ்சுமிழ்ந்தோ மணியை 
கொடையளித்தோ மீள்வார்கள்‌. நாம்‌ அவர்களை 
தொடரவியலாது.” கர்ணன்‌ எழுந்து நின்று கைகளை 
விரித்து உடலை நிமிர்த்திக்கொண்டான்‌. 


“நாம்‌ இனிமேல்‌ இங்கிருப்பதில்‌ பொருளில்லை, அரசே” 
என்றார்‌ சிவதர்‌. “இங்கிருக்கும்தோறும்‌ 
கேலிப்பொருளாகிறோம்‌. நாம்‌ கிளம்புவதே முறை.” 
கர்ணன்‌ வெறுஞ்சுவரை வெறித்தபடி சற்றுநேரம்‌ 
நின்றான்‌. பின்னர்‌ “அவள்‌ என்ன எண்ணியிருப்பாள்‌?” 
என்றான்‌. “அதற்கென்ன?” என்று சிவதர்‌ கேட்டார்‌. 
“ஒன்றுமில்லை” என்றான்‌. “அதை நம்மால்‌ உணரவே 
முடியாது” என்றார்‌ சிவதர்‌. “சிவதரே, நான்‌ 
பிழைசெய்துவிட்டேனா?” என்றான்‌. சிவதர்‌ மறுமொழி 
சொல்லவில்லை. “சொல்லுங்கள்‌” என்றான்‌. 
“நமக்கிழைக்கப்பட்ட பிழைகளை நாம்‌ பிறருக்கு 


இவையே அது என்றும்‌ அதுவே இவை என்றும்‌ 
அறிபவன்‌ அறியக்கூடுவதை அறிந்துவிட்டான்‌. 


குனிந்து கீழே கிடந்த ஒற்றைக்கூழாங்கல்லை எடுத்து 
இளநாகன்‌ முன்‌ காட்டி முதுசூதர்‌ சொன்னார்‌ “இச்சிறு 
கூழாங்கல்‌ காவிரிப்படுகை. குடமுருட்டியை கசியவிட்ட 
மேற்குமலைச்சிகரம்‌. அச்சிகரத்திலமர்ந்திருக்கும்‌ 
பெருமேகக்‌ குவை. நீல வானம்‌. வானில்‌ அலையும்‌ 
கோள்கள்‌. மின்னும்‌ ஆதித்யர்கள்‌. இது 
அவையனைத்திலும்‌ ருந்துகொண்டிருக்கிறது. இதைத்‌ 
தொடுபவன்‌ அனைத்தையும்‌ தொடுகிறான்‌. அதை 
அறிவதை சாங்கியம்‌ சத்காரியவாதம்‌ என்கிறது. இதைத்‌ 
தொட்டு அதை உணர்வதை சாங்கியம்‌ யோகம்‌ 
என்கிறது.” 


பிற பிறப்பின்றி தானே அனைத்துமாகி நின்றிருக்கும்‌ 
அதை முதற்பேரியற்கை என்கின்றன சாங்கிய நூல்கள்‌. 
மூலப்பிரகிருதி என்னும்‌ பேரன்னை வெளிநிறைந்து 
வீற்றிருப்பவள்‌. தன்‌ வாலைத்‌ தான்‌ விழுங்கி 
முடிவின்மையில்‌ அமைதிகொண்டிருக்கும்‌ பெருநாகம்‌ 
அவள்‌ என்கின்றனர்‌ கவிஞர்‌. என்றுமிருக்கும்‌ அவளை 
அகாலை என்கின்றன நூல்கள்‌. அனைத்துக்கும்‌ 
முதல்புள்ளியான அவளை பிரதானை என்கின்றன. 
அறியமுடியாமையை தன்‌ அணியாகச்‌ சூடிய அவளை 
அவியக்தை என்கின்றன. 


இங்குள்ள அனைத்தும்‌ பிறிதொன்றிலிருந்து எழுந்தவை 
என்றறிக. கனி மரத்திலிருந்து. மரம்‌ வேரிலிருந்து, வேர்‌ 
விதையிலிருந்து. அந்த முதல்‌ விதையே மூலப்பிரகிருதி. 
இங்கெலாம்‌ சூழ்ந்திருக்கும்‌ காரியம்‌ அவளே. அதன்‌ 
காரணமும்‌ அவளே. எனவே அவளை அகாரணி 
என்கின்றனர்‌. தன்னுள்‌ தான்‌ நிறைந்திருப்பதனால்‌ 
அவளை பூரணி என்கின்றனர்‌. என்றுமிருக்கும்‌ அவளை 
நித்யை என்கின்றனர்‌. அவள்‌ வாழ்க! 


முடிவிலியில்‌ சுழலும்‌ சக்கரமென முழுமைகொண்டிருந்த 
பெருநாகத்தின்‌ உள்ளில்‌ எழுந்த முதல்‌ எண்ணம்‌ 
திருஷ்ணை எனப்பட்டது. இங்கிருக்கிறேன்‌ என்று. நான்‌ 
என்று. இது என்று. இனி என்று. முதல்‌ எண்ணம்‌ சத்வன்‌ 
என்னும்‌ மைந்தனாக அவள்‌ கருவில்‌ எழுந்தான்‌. 
இரண்டாம்‌ எண்ணம்‌ ராஜஸன்‌ என்று அவளுள்‌ 
முளைத்தான்‌. மூன்றாமவன்‌ தாமஸன்‌ எனப்பட்டான்‌. 
மூன்றுமைந்தரை சூலுற்றுப்பெற்ற அன்னை தன்‌ முன்‌ 
அவர்கள்‌ மூவரும்‌ பொருதியும்‌ பிணைந்தும்‌ ஆடும்‌ 
லீலையைக்‌ கண்டு மகிழ்ந்தும்‌ அஞ்சியும்‌ தவண்டும்‌ 


இழைத்து ஆறுதல்‌ கொள்கிறோம்‌” என்றார்‌ சிவதர்‌. 
கர்ணன்‌ திரும்பி நோக்கிவிட்டு அறையிலிருந்து 
வெளியே சென்றான்‌. 


மறுநாள்‌ புலரியிலேயே அவர்கள்‌ அஸ்தினபுரியிலிருந்து 
சம்பாபுரிக்கு கிளம்பினர்‌. செல்லும்‌ வழி முழுக்க கர்ணன்‌ 
மதுவருந்திக்கொண்டே இருந்தான்‌. தேரில்‌ அவனுடன்‌ 
இருந்த சிவதர்‌ அவனை எவ்வகையிலும்‌ 
கட்டுப்படுத்தவில்லை. படகில்‌ கங்கையைக்‌ கடந்து 
அங்கநாட்டின்‌ எல்லைக்குள்‌ நுழைந்தபோது கர்ணன்‌ 
நிலையழிந்து பொருள்கூடா ஒலிகளென 
பேசிக்கொண்டிருந்தான்‌. அவர்‌ மெல்ல 
துயில்கொண்டுவிட்டிருந்தார்‌. அவன்‌ அவரை உலுக்கி 
“எழுக! எழுக!” என்றான்‌. அவர்‌ எழுந்துகொண்டு 
“என்ன?” என்றார்‌. “சிவதரே, நான்‌ அந்தப்‌ பெருநாகத்தை 
கண்டேன்‌” என்றான்‌. “எதை?” என்றார்‌. 
“மணிகர்ணனை... இளமைமுதலே என்னைத்‌ 
தொடர்வதை” என்றான்‌ கர்ணன்‌. 


அவன்‌ கண்கள்‌ சிவந்திருந்தன. சிவதர்‌ அவனை 
வெறுமனே நோக்கினார்‌. “நம்‌ தேர்‌ ஒரு படகாக மாறி 
ஆற்றுப்பெருக்கில்‌ சென்றுகொண்டிருப்பதாக 
உணர்ந்தேன்‌. கன்னங்கரிய ஆறு. பின்னர்‌ அந்த ஆறு 
ஒரு மாபெரும்‌ பாம்பு என்று கண்டேன்‌. 
விழித்துக்கொண்டேன்‌” என்றான்‌ கர்ணன்‌. “அந்த நாகம்‌ 
எப்போதும்‌ என்னுடன்‌ உள்ளது. என்னை 
ஆற்றுப்படுத்துகிறது. சிவதரே, நான்‌ எப்போதும்‌ அதன்‌ 
வழியில்தான்‌ ஒழுகிக்கொண்டிருக்கிறேன்‌.” சிவதர்‌ 
சற்றுநேரம்‌ அவனை நோக்கிக்கொண்டிருந்துவிட்டு 
“நீங்கள்‌ என்னை அழைக்கும்போது நானும்‌ நாகத்தையே 
கனவு கண்டுகொண்டிருந்தேன்‌” என்றார்‌. “நாம்‌ 
போருக்குச்‌ செல்வதாக. தேரில்‌ நான்‌ பின்னால்‌ 
அமர்ந்திருக்கிறேன்‌. நீங்கள்‌ வில்லுடன்‌ என்‌ முன்‌ 
நின்றிருக்கிறீர்கள்‌. அந்த வில்‌ ஒரு நாகம்‌!” 


கர்ணன்‌ “ஆம்‌, அதுதான்‌... நம்‌ ஆலயத்தில்‌ 
அமர்ந்துள்ளது. அதை மறந்துவிட்டிருக்கிறேன்‌” 
என்றான்‌. “தேர்‌ விரைந்து செல்லட்டும்‌... உடனடியாக 
நான்‌ அதை பார்த்தாகவேண்டும்‌... இப்போதே” என்று 
தேர்ப்பாகனை நோக்கி கூவினான்‌. தேர்‌ செல்லச்‌ செல்ல 
அவன்‌ களிமயக்கு அழிந்து நிலைமீண்டான்‌. பாகனை 
நோக்கி “விரைக! விரைக!” என்று கூச்சலிட்டான்‌. தேர்‌ 
சம்பாபுரிக்குள்‌ நுழைந்ததும்‌ வழக்கம்போல குடிகளின்‌ 
வாழ்த்துக்களைப்‌ பெற தேர்த்தட்டின்மேல்‌ எழாமல்‌ 
“நேராக விஜயத்தின்‌ ஆலயத்திற்குச்‌ செல்க!” என்றான்‌. 


சிவதர்‌ அவனிடம்‌ எழுந்த அந்த விசையை 
நோக்கிக்கொண்டிருந்தார்‌. அவன்‌ மீண்டுவந்தது 
அவருக்கு உளநிறைவை அளித்தது. 


ஆலயம்‌ காலைப்பூசனைக்குப்‌ பின்‌ பூட்டப்பட்டிருந்தது. 
அவனுடைய தேர்‌ நுழைந்தபோது முன்னரே புரவியில்‌ 
வந்த வீரன்‌ பூசகனை அழைத்து வந்துவிட்டிருந்தான்‌. 
கர்ணன்‌ தேரிலிருந்து இறங்கி ஆலயத்திற்குள்‌ சென்று 
அரைமண்டபத்தில்‌ நின்று கருவறைக்குள்‌ நோக்கினான்‌. 
முதற்கணம்‌ அது பெருநாகம்போல்‌ தோன்ற திகைத்தான்‌. 
“விளக்கை ஏற்றுக!” என்றான்‌. கருவறையின்‌ 
இருளுக்குள்‌ நெய்விளக்குகள்‌ சுடர்‌ ஏந்தின. வில்லின்‌ 
வடிவம்‌ துலங்கியெழுந்தது. கர்ணன்‌ மூச்சுத்திணறலுடன்‌ 
திரும்பி “நாகம்‌! மணிகர்ணன்‌!” என்றான்‌. “இதை 
என்னால்‌ கையில்‌ எடுக்க முடியும்‌ என்று 
தோன்றவில்லை, சிவதரே. இத்தனை பருமனுடன்‌ 
இரும்பாலான வடிவம்‌ கைக்கு உகந்தது அல்ல” என்றான்‌. 
“நாகமென அது உடனிருக்கட்டும்‌” என்றார்‌ சிவதர்‌. 


அன்றிரவு அவன்‌ ஒரு கனவு கண்டான்‌. கோதையின்‌ 
கரையில்‌ அவன்‌ ஆசிரியருக்கு 
காலிளைப்பாற்றிக்கொண்டிருந்தான்‌. அவர்‌ 
துயில்கொண்டதும்‌ மெல்ல எழுந்து அவர்‌ விழித்ததும்‌ 
அருந்துவதற்காக நீர்‌ அள்ளும்பொருட்டு ஆற்றை 
நோக்கி சென்றான்‌. கொப்பரையில்‌ நீருடன்‌ 
திரும்பிநோக்கியபோது ஆசிரியர்‌ துயின்றுகொண்டிருந்த 
இலைப்படுக்கையில்‌ கரிய நாகம்‌ ஒன்று கிடப்பதை 
கண்டான்‌. காளிகர்‌ அதை அங்கு கொண்டு 
வைத்துவிட்டார்‌ போலும்‌ என எண்ணி அதை ஆசிரியர்‌ 
பார்ப்பதற்குள்‌ எடுத்து அகற்றிவிடவேண்டுமென்று 
உளவிசை கொண்டு விரைந்து அணுகி வந்தான்‌. 
கலத்தை அருகே வைத்துவிட்டு அதை குனிந்து 
எடுத்தான்‌. 


அது நிழல்போல, முற்றிலும்‌ இன்மை என்றாகும்‌ 
அளவுக்கு எடையற்றிருந்தது. கையில்‌ எடுத்து அதை 
அசைத்து மெய்யாகவே கையில்‌ அது இருக்கிறதா என்று 
நோக்கினான்‌. அதை நாணேற்ற வேண்டுமென்று 
எண்ணி நாணுக்காக சூழ நோக்கியபோது கையில்‌ ஓர்‌ 
அசைவை உணர்ந்து குனிந்து பார்த்தான்‌. அது ஒரு 
கருநாகமாக மாறிவிட்டிருந்தது. நாகத்தின்‌ 
செதில்தோலின்‌ வழவழப்பை உணர்ந்தான்‌. நாகத்தலை 
மேலே வளைந்தெழுந்திருந்தது. கீழ்‌ நுனியில்‌ வால்‌ 
நெளிந்தது. அவன்‌ திகைத்து கையை விட முயன்றபோது 
விரல்கள்‌ அகலவில்லை. அதன்‌ இமையா மணிகள்‌ 


அவனை நோக்கியிருந்தன. சீறல்‌ என குரல்‌ எழுந்தது. 


“என்‌ பெயர்‌ மணிகர்ணன்‌. அறிக, எனது மண்‌ வடிவம்‌ 
இந்த வில்‌!” என்று அது கூறியது. “நீ பிறந்தபோது நான்‌ 
உடனிருந்தேன்‌. உன்னை தொடர்ந்து வந்தேன்‌. நீ சென்ற 
இடமெங்கும்‌ உன்னுடனிருந்தேன்‌. உன்‌ கனவுகளில்‌ 
மெய்நிகர்‌ நோக்குகளில்‌ பலமுறை என்னை நீ 
அறிந்திருக்கிறாய்‌” என்றது. கர்ணன்‌ “ஆம்‌, அறிகிறேன்‌” 
என்றான்‌. “என்னை நாணேற்றுக! நான்‌ உன்னுடன்‌ 
இருப்பேன்‌.” கர்ணன்‌ நாணுக்காக சுற்றும்‌ பார்க்க 
கையிலிருந்த வில்லின்‌ நிழல்‌ தரையில்‌ 
விழுந்துகிடந்தது. அது நெளிந்து தலை தாக்கியது. 
“அவள்‌ என்‌ துணைவி. மணிகர்ணிகை என்று 
அவளுக்குப்‌ பெயர்‌. அவளை என்‌ நாணாக்குக! 
போர்நிகழ்கையில்‌ உன்‌ கையில்‌ இருந்து நாங்கள்‌ தழுவி 
கலவிகொள்வோம்‌. எங்கள்‌ சீறல்கள்‌ அனைத்தும்‌ 
அம்புகளென்று எழும்‌” என்று மணிகர்ணன்‌ சொன்னான்‌. 


கர்ணன்‌ குனிந்து அந்த நிழல்‌ நாகத்தை 
எடுக்கப்போனான்‌. அது நெளிந்தோடியது. அவன்‌ 
துரத்திச்சென்றபோது வெளியே ஒழுகிச்சென்று அங்கு 
நின்ற ஒருவனின்‌ கூடைக்குள்‌ புகுந்துகொண்டது. 
அதனருகே நின்றிருந்த முதிய பீதவணிகன்‌ சுருக்கங்கள்‌ 
நிறைந்த கண்கள்‌ மேலும்‌ இடுங்க சிரித்து 
இடைவளைத்து வணங்கினான்‌. “இதற்குள்‌ உள்ளது என்‌ 
வில்லின்‌ நாண்‌” என்று கர்ணன்‌ சொன்னான்‌. பீதன்‌ 
தலைவணங்கி அதை திறந்து காட்டினான்‌. உள்ளே 
மென்மையான வெண்ணிற முடியாலான கயிறு 
இருந்தது. கர்ணன்‌ திகைப்புடன்‌ அதை கையால்‌ 
வருடினான்‌. 


கனவு கலைந்து எழுந்து அவன்‌ உடல்‌ நடுங்கினான்‌. 
மஞ்சத்தறையின்‌ கதவைத்‌ திறந்து வெளியே வந்து 
“சிவதரே!” என்று கூவினான்‌. சிவதர்‌ அருகிருந்த 
அறையிலிருந்து எழுந்து வந்தார்‌. “அந்த வில்‌ 
எடையற்றது... என்‌ கையில்‌ அது மலர்மாலைபோல்‌ 
இருக்கும்‌. அதை நாணேற்றுவதெப்படி என நான்‌ 
அறிவேன்‌... வருக!” சிவதர்‌ “பொழுது விடியட்டும்‌” 
என்றார்‌. “இல்லை, இதுவே பொழுது. இது அவன்‌ 
எழுவதற்கான அறிவிப்பு. கிளம்புக, இப்போதே!” 
என்றான்‌ கர்ணன்‌. சிவதரின்‌ தோளைப்பற்றி 
உலுக்கியபடி “சிவதரே, பல ஆண்டுகளுக்கு முன்‌ 
பீதர்நாட்டு வணிகன்‌ ஒருவன்‌ இங்கே வந்தான்‌. அவர்கள்‌ 
நாட்டிலுள்ள பனிமுயல்‌ ஒன்றின்‌ முடியைப்‌ பின்னிச்‌ 
சமைத்த சரடு ஒன்றை காட்டினான்‌. அதைக்‌ கொண்டு 


யானைகளை கட்டி நிறுத்தமுடியும்‌ என்று சொன்னான்‌. 
நினைவிருக்கிறதா?” என்றான்‌. 


“ஆம்‌, விந்தையானவன்‌. பட்டுவணிகன்‌. ஆனால்‌ 
பட்டுச்சரடுகளைவிட இருமடங்கு உறுதியானது அந்த 
முயல்முடிச்‌ சரடு என்றான்‌. அவனை உங்கள்‌ அவைக்கு 
கொண்டுவந்தேன்‌. பாண்டவர்களின்‌ கானேகலின்போது 
நீங்கள்‌ மதுவிலாடி வாழ்ந்த நாட்கள்‌ அவை. அந்தச்‌ 
சரடை நீங்கள்‌ பார்க்கக்கூட இல்லை... அவனுக்குப்‌ 
பரிசில்‌ அளித்து அனுப்பும்படி சொல்லிவிட்டீர்கள்‌.” 
கர்ணன்‌ “இல்லை, நான்‌ பார்த்தேன்‌. நான்‌ தொட்டுப்‌ 
பார்த்திருக்கிறேன்‌. அவனை என்‌ கனவில்‌ மிகத்‌ 
தெளிவாகவே கண்டேன்‌. கனவில்‌ அந்தச்‌ சரடை தொட்டு 
அறிந்தேன்‌” என்றான்‌. சிவதர்‌ “விந்தைதான்‌” என்றார்‌. 
“அந்தச்‌ சரடுதான்‌ விஜயத்தின்‌ நாண்‌” என்றான்‌. 
“அவனை எங்கிருந்தாவது கூட்டிவாருங்கள்‌... 
பீதர்களிடம்‌ உசாவுங்கள்‌. அந்த முயல்முடிச்‌ சரடு 
உடனடியாகத்‌ தேவை.” 


“அரசே, அன்று நான்‌ அளித்த கொடையை அவன்‌ 
ஏற்கவில்லை. ஆகவே நான்‌ நூறுபொன்னுக்கு அச்சரடை 
வாங்கினேன்‌. அதை அப்போதே நம்‌ அரும்பொருள்‌ 
கருவூலத்திற்கு அனுப்பினேன்‌. அங்கே பீதர்நாட்டுப்‌ 
பொருள்றிரையில்‌ அது இருக்கும்‌” என்றார்‌ சிவதர்‌. 
“அதுதான்‌... சென்று பாருங்கள்‌. அது ஒரு நாகம்‌. அது 
அங்கே சுருண்டிருக்கும்‌” என்றான்‌ கர்ணன்‌. “இல்லை, 
நானே வருகிறேன்‌. வருக!” என முன்னால்‌ சென்றான்‌. 
கருவூலநாயகத்தை அவர்‌ மாளிகையிலிருந்து 
வரவழைத்து பூட்டுக்களைத்‌ திறந்து உள்ளே சென்றனர்‌. 
கர்ணன்‌ “நான்‌ இங்கே பலமுறை வந்துள்ளேன்‌ என்று 
தோன்றுகிறது. அந்தப்‌ பெட்டி இருக்குமிடம்கூட எனக்குத்‌ 
தெரியும்‌” என்றான்‌. 


கருவூலநாயகம்‌ சொல்வதற்கு முன்னரே அந்த 
பீதர்நாட்டுப்‌ பெட்டியை அவன்‌ கண்டடைந்தான்‌. 
“இதுதான்‌... ” என்று கூவியபடி அதை எடுத்தான்‌. அதை 
திறப்பதற்கு சற்று தயங்கினான்‌. உள்ளே நாகம்‌ இருக்கும்‌ 
என அவன்‌ அஞ்சுவதுபோலத்‌ தோன்றியது. கைகள்‌ 
சற்று நடுங்க அவன்‌ அதை திறந்தான்‌. உள்ளே 
வெண்ணிற நாகம்போல அந்தச்‌ சரடு சுருண்டு 
அமைந்திருந்தது. மென்மயிரை சிறிய நூல்களாகத்‌ 
திரித்து அந்நூல்களைத்‌ திரித்து திரிகளாக்கி 
அத்திரிகளைத்‌ திரித்து சரடுகளாக்கி அச்சரடுகளைத்‌ 
திரித்து முறுக்கி கயிறாக்கியிருந்தனர்‌. திரிகளின்‌ 
பின்னல்‌ நாகத்தின்‌ உடலின்‌ செதில்பரப்பு போலவே 


தோன்றியது. 


கர்ணன்‌ அதை கையில்‌ எடுத்து நீட்டினான்‌. இரண்டு 
மாறு நீளமிருந்தது அது. யானைக்கொம்பில்‌ 
நுணுக்கமாகச்‌ செதுக்கியது போலிருப்பதாக சிவதர்‌ 
எண்ணிக்கொண்டார்‌. அதை வாங்கி மெல்ல கைகளால்‌ 
உருட்டிப்‌ பார்த்தார்‌. ச... அதை கையில்‌ 
வாங்கி “வெறும்‌ மென்மயிரால்‌ ஆனது அல்ல. 
இளஞ்சூட்டில்‌ மயிரை குழையச்செய்து ஏதோ 
பசைசேர்த்து உருக்கியதுபோலாக்கி இதை 
முறுக்கியிருக்கிறார்கள்‌. உலோகம்போல்‌ 
மாறிவிட்டிருக்கிறது” என்றார்‌. “ஆனால்‌ 
மென்மயிரானதனால்‌ எடையற்றதாகவும்‌ உள்ளது.” 
கர்ணன்‌ “இதுதான்‌... எக்கணமும்‌ இது 
உயிர்கொண்டுவிடும்‌” என்றான்‌. பின்னர்‌ சிரித்தபடி 
“கரியவனின்‌ வெண்ணிறத்‌ தோழி!” என்றான்‌. “வருக!” 
என்றபடி வெளியே விரைந்தான்‌. 


பின்னிரவில்‌ விஜயம்‌ இருந்த ஆலயத்திற்கு சென்றான்‌. 
அவன்‌ செல்லும்‌ செய்தி அறிவிக்கப்பட்டு பூசகர்‌ 
ஓடிவந்து கதவைத்‌ திறந்து விளக்குகளை ஏற்றினார்‌. 
கர்ணன்‌ அருகிருந்த சிறுசுனையில்‌ நீராடி ஈர 
ஆடையுடன்‌ கருவறைக்குள்‌ நுழைந்தான்‌. பூசகர்‌ அருகே 
வந்து “குருதியிட்டு தொட்டெடுப்பதே முறை” என்றார்‌. 
கர்ணன்‌ “எக்குருதி?” என்றான்‌. “குருதிகளில்‌ தூயது 
தற்குருதி” என்றார்‌ பூசகர்‌. கர்ணன்‌ தன்‌ கட்டைவிரலைக்‌ 
கிழித்து மூன்றுசொட்டுக்‌ குருதியை அதன்மேல்‌ 
வீழ்த்திவிட்டு அதை கையில்‌ எடுத்தான்‌. மூங்கில்‌ 
போலவே எடையற்றிருந்தது. அவன்‌ அதை வெளியே 
கொண்டுவந்தான்‌. 


“எடையற்றிருக்கிறது” என்று அவன்‌ சொன்னான்‌. 
“விந்தைதான்‌. உலோகம்‌ எப்படி இத்தனை எடையற்றதாக 
இருக்கவியலும்‌?” சிவதர்‌ “எதுவும்‌ நுரையாகும்போது 
எடையிழக்கும்‌” என்றார்‌. அப்போதுதான்‌ அதன்‌ நுட்பம்‌ 
அவனுக்கு புரிந்தது. வியப்புடன்‌ அந்த வில்லை புரட்டிப்‌ 
புரட்டி பார்த்தான்‌. அதை தன்முன்‌ நிறுத்தி நுனிபற்றி 
வளைத்தான்‌. எதிர்விசை களிற்றுக்கு நிகரெனத்‌ 
தோன்றியது. அத்தனை எடையற்ற ஒன்றில்‌ அவ்வளவு 
விசை எப்படி கூடுகிறது என அவன்‌ உள்ளம்‌ வியந்தது. 
“மலையிறங்கும்‌ காட்டாற்றின்‌ ஆற்றல்கொண்டுள்ளது, 
சிவதரே” என்றான்‌. “பெருங்களிறை கட்டிநிறுத்துவது 
அந்தச்‌ சரடு என்றான்‌ பீதன்‌” என்றார்‌ சிவதர்‌. 


அதை தன்னருகே தோழன்‌ என நிறுத்தினான்‌. கைநீட்டி 


அதன்‌ மேல்நுனி பற்றி இழுத்தான்‌. இளம்புரவி என அது 
துள்ளித்திமிற ஒரே வீச்சில்‌ வளைத்து மென்மயிர்ச்‌ 
சரடை எடுத்து அதில்‌ பூட்டினான்‌. முகம்மலர அதன்‌ 
நாணைச்‌ சுண்டி இழுமோசை எழுப்பினான்‌. சிவதர்‌ 
மெய்ப்புகொண்டு கைகூப்பினார்‌. கர்ணன்‌ புது யாழ்‌ 
பெற்ற பாணன்போல அந்த நாணை மீட்டிக்கொண்டே 
இருந்தான்‌. உளம்விம்மச்‌ செய்யும்‌ அந்த இசை அவனை 
பிறிதொருவனாக்குவதை சிவதர்‌ பார்த்துக்கொண்டே 
நின்றார்‌. 


கார்கடல்‌ - 12 


(1 ஷ:]1இருண்ட ஆழங்களில்‌ நிழலுருவாக நெளியும்‌ 
பல்லாயிரம்கோடி நாகங்களை நான்‌ காண்கிறேன்‌. 
மண்ணுக்கு மேலும்‌ விண்ணின்‌ அடுக்குகளிலும்‌ 
செழித்து கிளைவிட்டு நிறைந்துள்ள அனைத்துக்கும்‌ 
அவையே வேர்கள்‌. அவற்றின்‌ நெளிவுகளே பின்னி 
மாளிகைகளாகின்றன. சாலைகளும்‌ தெருக்களும்‌ 
கோட்டைகளும்‌ ஆகின்றன. கொடிகளாகத்‌ 
துவள்கின்றன. தேர்களும்‌ புரவிகளும்‌ ஊர்பவர்களும்‌ 
ஆகின்றன. அந்நிழல்‌ உலகின்‌ மையமென அமைந்த 
வாசுகியின்‌ அரண்மனையின்‌ அவைக்கூடத்தில்‌ 
அமர்ந்திருக்கிறேன்‌. 

அந்த அவையில்‌ தட்சன்‌, கார்க்கோடகன்‌, சங்கன்‌, 
குளிகன்‌, பத்மன்‌, மகாபத்மன்‌ என்னும்‌ மாநாகங்கள்‌ 
அமர்ந்திருக்கின்றனர்‌. திருதராஷ்டிரன்‌, கெளரவ்யன்‌, 
ஐராவதன்‌ என்னும்‌ நாகப்பிரஜாபதிகளை அங்கே 
கண்டேன்‌. ஆரியகன்‌, குணவான்‌, சம்பிரீதன்‌, சக்தன்‌, 
காளியன்‌, தனஞ்சயன்‌, நகுஷன்‌, அஸ்வதரன்‌, 
வாக்யகுண்டன்‌, அபூர்ணன்‌, வாமனன்‌, எலபத்ரன்‌, 
குக்குரன்‌, குக்குணன்‌, நந்தகன்‌, சங்கன்‌, தடிமுகன்‌, 
ஆப்தகன்‌, மூஷிகாதன்‌, திலீபன்‌, புஷ்பன்‌, புண்டாரகன்‌, 
கரவீரன்‌, குளிகன்‌, சங்குபாலன்‌, கேசன்‌ போன்ற மூத்த 
நாகர்கள்‌ வீற்றிருந்தனர்‌. 

நாகப்பிரஜாபதிகளின்‌ குலத்து மைந்தர்களாகிய பலநூறு 
மாநாகர்களை அங்கே கண்டேன்‌. வாசுகியின்‌ 
மைந்தர்களான கோடிசன்‌, மானசன்‌, பூர்ணன்‌, சலன்‌, 
பாலன்‌, ஹலீமகன்‌, பிச்சலன்‌, குணபன்‌, சக்ரன்‌, 
காலவேகன்‌, பிரகாலனன்‌, ஹிரண்யபாகு, சரன்‌, 
கக்ஷகன்‌, காலதந்தகன்‌ ஆகியோர்‌ முதல்நிரையில்‌ 
அமர்ந்திருந்தார்கள்‌. தட்சனின்‌ மைந்தர்களான 
புச்சாண்டகன்‌, மண்டலகன்‌, பிண்டசேக்தா, ரபேணகன்‌, 
உச்சோசிகன்‌, சரபன்‌, பங்கன்‌, பில்வதேஜஸ்‌, 
விரோஹ்ணன்‌, சிலி, சலகரன்‌, மூகன்‌, சுகுமாரன்‌, 
பிரவேபனன்‌, முத்கரன்‌, சிசுரோமன்‌, சுரோமன்‌, 
மஹாஹனு ஆகியோரை காண்கிறேன்‌. 


ஐராவதனின்‌ மைந்தர்களான பாராவதன்‌, பாரிஜாதன்‌, 
பாண்டரன்‌, ஹரிணன்‌, கிருசன்‌, விஹங்கன்‌, சரபன்‌, 
மேகன்‌, பிரமோதன்‌, சம்ஹதாபனன்‌. கெளரவ்ய 


குலத்தைச்‌ சேர்ந்த ஏரகன்‌, குண்டலன்‌, வேணி, 
வேணிஸ்கந்தன்‌, குமாரகன்‌, பாகுகன்‌, சிருங்கபேரன்‌, 
துர்த்தகன்‌, பிராதரன்‌, ராதகன்‌ ஆகியோரையும்‌ 
திருதராஷ்டிர குலத்தைச்‌ சேர்ந்த சங்குகர்ணன்‌, பிடரகன்‌, 
குடாரமுகன்‌, சுகணன்‌, சேசகன்‌, பூர்ணாங்கதன்‌, 
பூர்ணமுகன்‌, பிரஹாசன்‌, சகுனி, தரி, அமாஹடன்‌, 
காமடகன்‌, சுஷேணன்‌, அவ்யயன்‌, பைரவன்‌, 
முண்டவேதாங்கன்‌, பிசங்கன்‌, உத்ரபாரகன்‌, ரிஷபன்‌, 
வேகவத்‌, பிண்டாரகன்‌, ரக்தாங்கன்‌, சர்வசாரங்கன்‌, 
சம்ருத்தன்‌, படவாசகன்‌, வராஹகன்‌, வீரணகன்‌, 
சுசித்ரன்‌, சித்ரவேதிகன்‌, பராசரன்‌, தருணகன்‌, 
மணிஸ்கந்தன்‌, ஆருணி ஆகியோரையும்‌ காண்கிறேன்‌. 


புயல்பட்ட கரிய கடலென கொந்தளித்துக்‌ 
கொண்டிருந்தது அந்த அவை. அங்கே ஆரியகன்‌ எழுந்து 
உரத்த குரலில்‌ சொன்னார்‌ “என்‌ மைந்தன்‌ பீமசேனன்‌. 
அவனுக்கு எதிராக எழுகின்ற எவரும்‌ எனக்கு 
எதிரானவர்களே. அரசே, என்‌ மைந்தன்‌ இளங்குழவியாக 
கங்கையின்‌ நீர்ச்சுரங்கம்‌ வழியாக இங்கே வந்ததை 
நினைவுறுக! அவனுக்கு நாம்‌ அளித்த நஞ்சினால்‌ அவன்‌ 
அளவிறந்த தோள்வலி கொண்டவனாக எழுந்தான்‌. 
புவியில்‌ எவராலும்‌ வெல்லப்படாதவனாக வாழ்கிறான்‌. 
என்‌ குடியினன்‌ இன்று போர்க்களத்தில்‌ 
நின்றிருக்கையில்‌ அவனை கொல்வேன்‌ என 
வஞ்சமுரைத்துள்ள அங்கநாட்டவனின்‌ வில்‌ என 
இங்குளோன்‌ ஒருவன்‌ எழுந்துள்ளான்‌...” 


ஆரியகனை இடைமறித்து அவையில்‌ இருந்த 
பல்லாயிரம்‌ நாகங்கள்‌ குரலெழுப்பின. இடித்தொடர்‌ என 
எழுந்த அந்த ஓசையை கையால்‌ நிறுத்தி வாசுகி 
சொன்னார்‌ “உங்களில்‌ ஒருவர்‌ எழுந்து உரையுங்கள்‌...” 
தட்சனின்‌ மைந்தனாகிய புச்சாண்டகன்‌ எழுந்து “அரசே, 
இங்கே நாம்‌ பேருருவில்‌ வாழ்ந்தாலும்‌ நம்மில்‌ ஒரு துளி 
மண்ணுக்குமேல்‌ மானுடர்களாகவும்‌ வெளிப்பாடு 
கொண்டுள்ளது. இங்கு எஞ்சுவதை அங்கு நடிக்கிறோம்‌. 
அங்கு எஞ்சுவதனைத்தும்‌ இங்கு பெருகிவளர்கிறது. 
அங்குள்ள பலியால்‌ இங்கு உயிர்கொள்கிறோம்‌. 
இங்கிருந்து எழும்‌ வாழ்த்தால்‌ அங்கே ஆற்றல்‌ 
பெறுகிறோம்‌. நாகமூதாதையர்‌ தெய்வங்களாகி படியும்‌ 
அடித்தளம்‌ இது. நாம்‌ நாகர்களின்‌ தெய்வங்கள்‌. 
நாகர்கள்‌ நம்‌ குடிகள்‌. நாம்‌ ஆழியும்‌ அலைகளும்‌. 
அவர்கள்‌ துளிகளும்‌ துமிகளும்‌” என்றான்‌. 


“அரசே, பாண்டவர்கள்‌ நம்மை வணங்கி நம்‌ வடிவென 
மண்ணில்‌ வாழ்பவர்களாகிய நாகர்களின்‌ எதிரிகள்‌. 


காண்டவப்‌ பெருங்காட்டை அழித்தவர்கள்‌. 
பாண்டவர்களுக்கு எதிராக நாகர்குடியினர்‌ கொண்டுள்ள 
வஞ்சம்‌ நம்முடையது. இரண்டு தலைமுறைக்காலமாக 
அவர்கள்‌ அங்கே பலிக்கொடை அளித்து நம்மை 
வணங்கியிருக்கின்றனர்‌. அவர்களின்‌ கண்ணீர்‌ நம்மில்‌ 
நஞ்செனப்‌ பெருகியிருக்கிறது. இதுவே தருணம்‌, நாம்‌ 
அவர்களை முற்றழித்தாக வேண்டும்‌!” என்று 
புச்சாண்டகன்‌ சொன்னான்‌. 


அவையிலிருந்த தட்சன்‌ எழுந்து “நன்று சொன்னாய்‌, 
மைந்தா” என்றார்‌. நாகங்கள்‌ தலைகள்‌ பெருகிய பெரிய 
கரிய படங்களைத்‌ தூக்கி நாச்சுடர்‌ பறக்க “ஆம்‌! ஆம்‌!” 
என்று கூச்சலிட்டன. “வஞ்சம்‌ தீர்த்தாகவேண்டும்‌! 
பழிகொள்வோம்‌!” என்று வால்கள்‌ சுழல ஆர்ப்பரித்தன. 
ஆரியகர்‌ “மண்ணிலுள்ள அத்தனை வஞ்சங்களையும்‌ 
இவ்வாழத்திற்கு இறக்கிக்‌ கொண்டுவர 
வேண்டியதில்லை. அவைநாகர்களே, மண்ணுக்கும்‌ 
நமக்கும்‌ நடுவே உள்ள உலகங்கள்‌ அங்கிருப்பவை 
அனைத்தும்‌ இங்கு வந்தடையாமல்‌ தடுக்கும்‌ 
சல்லடைகள்‌ என்று உணர்க! நாகர்கள்‌ அங்கே 
மானுடரிடம்‌ போரிடுகிறார்கள்‌. வெல்வதும்‌ வீழ்வதும்‌ 
அவர்களின்‌ ஊழ்‌. ஊழுக்கு உட்புகுந்து விளையாடும்‌ 
தெய்வங்களும்‌ தோற்பார்கள்‌ என்பதே தெய்வச்சொல்‌” 
என்றார்‌. 


நாகங்கள்‌ “வஞ்சம்‌! வஞ்சம்‌!” என்று கூச்சலிட்டன. வாசுகி 
“எவருடைய வஞ்சம்‌? அதை சொல்லுங்கள்‌, எவருடைய 
வஞ்சம்‌?” என்றார்‌. “அறத்தின்‌ வஞ்சம்‌!” என்றபடி ஒரு 
சின்னஞ்சிறு நாகம்‌ எழுந்து முன்வந்தது. அதன்‌ உடலை 
நான்‌ திகைப்புடன்‌ கண்டேன்‌. பாதிவெந்து உரிந்த 
செங்கிழங்கு போலிருந்தது. அதன்‌ படம்‌ வலியுடன்‌ 
துவண்டு எழுந்து காளான்போல சுருண்டு 
குதிரைக்குழவியின்‌ முகம்கொண்டது. “என்‌ பெயர்‌ 
அஸ்வசேனன்‌. அங்கே மண்ணுலகில்‌ நான்‌ தட்சகுலத்து 
இளையோனாக எஞ்சியிருக்கிறேன்‌. என்னை 
கமுகுப்பாளைப்‌ படுக்கையில்‌ கற்றாமைச்சாற்றில்‌ இட்டு 
வைத்திருக்கிறார்கள்‌. வளராத உடலுடன்‌ புழுவென 
அங்கே நெளிந்துகொண்டிருக்கிறேன்‌. என்‌ உடல்‌ 
சூம்பிச்சிறுக்கும்தோறும்‌ ஒவ்வொரு கணமும்‌ என 
என்னுள்‌ வஞ்சம்‌ எழுகிறது. அந்த வஞ்சத்தை நான்‌ 
என்னுள்‌ செறியவைக்கிறேன்‌. இருண்ட ஆழங்களுக்குள்‌ 
அனுப்பிக்கொண்டே இருக்கிறேன்‌.” 


அது பெருகத்‌ தொடங்கியது. நிழல்‌ மேலெழுவதுபோல. 
ஆழிப்பேரலைபோல. மலையடுக்குகள்‌ என. மழைக்கார்‌ 


என. இருண்ட விசும்பென. அதன்‌ விழிகள்‌ இரு 
எரிவிண்மீன்கள்‌. இடிமுழக்கென விண்ணை நிறைத்தது 
அதன்‌ குரல்‌. “போர்‌ மண்ணின்‌ மாறா இயல்பு. 
போரினூடாகவே அங்கே அனைத்தையும்‌ 
நிகர்செய்கிறான்‌ படைப்பிறைவன்‌. போரினூடாகவே 
அனைத்தையும்‌ நிகழ்த்திக்கொள்கிறது ஊழ்‌. 
போரினூடாகவே அறங்களை நிலைநிறுத்துகின்றன 
தெய்வங்கள்‌. போரினூடாகவே புரண்டு முன்செல்கிறது 
காலம்‌. போர்‌ தெய்வங்களுக்கு உகந்த வேள்வி.” 
ஒவ்வொருவரையும்‌ நடுக்குறச்‌ செய்தது அதன்‌ பேரொலி. 


“ஆனால்‌ எதையும்‌ முற்றழிக்கலாகாது என்பது 
நெறிகளில்‌ முதல்நெறி. ஒன்றை முற்றழிக்க 
நினைப்பவன்‌ தெய்வங்களுக்கு அறைகூவல்‌ 
விடுப்பவன்‌. எதுவும்‌ முற்றழிவதில்லை. துளியினும்‌ 
துளி ஒன்று எஞ்சும்‌. அரசே, அணுவைக்கூட முற்றழிக்க 
இயலாதென்று அவனுக்கு கற்பிப்பதே அத்துளியின்‌ 
அறமென்று ஆகும்‌. அதன்பொருட்டே எழுந்துள்ளோம்‌. 
அங்கே காண்டீபம்‌ ஏந்தி நின்றிருக்கும்‌ அறமிலியின்‌ 
முன்‌ பெருந்திரளென எழுவதே இனி இங்குளோர்‌ 
செய்யக்கூடுவது.” அவன்‌ திரும்பி நாகர்களை நோக்கி 
அறைகூவினான்‌. “எழுக! நாகர்களே பெருகியெழுக! 
வஞ்சம்‌ கொண்டு வீங்குக! நஞ்சுகொண்டு கூர்கொள்க! 
விழிமணிகளில்‌ அனல்‌ சூடுக!” 


வாசுகி “நாகங்களே, அங்கே நிகழ்வது நாம்‌ மட்டும்‌ 
இயற்றி முடிக்கும்‌ போர்‌ அல்ல. அது 
விண்ணகத்தெய்வங்கள்‌ அனைத்தும்‌ வந்திறங்கி 
ஆடித்திமிர்க்கும்‌ பேரரங்கு. அந்த பத்‌ 
காய்களாகச்‌ சென்று நிற்பது அறிவின்மை. நமது ஆடல்‌ 
அல்ல அது என்று உணர்க!” என்றார்‌. ஆரியகர்‌ “ஆம்‌, 
அதையே நானும்‌ சொல்கிறேன்‌. என்‌ மைந்தன்‌ அங்கு 
நின்றிருப்பதுகூட தெய்வங்களின்‌ எளிய நாற்களக்கரு 
என்றுதான்‌. அவன்‌ எதையும்‌ ஈட்டப்போவதில்லை. 
இழந்த நெஞ்சும்‌ ஒழிந்த கைகளுமாக அவன்‌ 
விண்ணேகுவான்‌. அவனுக்கு எதிராக களம்நிற்பவர்‌ 

மிவெண்சங்குடன்‌ அங்கு 
எழுந்தருளியிருப்பவனையே அறைகூவுகின்றனர்‌” 
என்றார்‌. 


“இல்லை, இப்போர்‌ முன்னரே தொடங்கிவிட்டது” 
என்றபடி அப்பாலிருந்து இன்னொரு பெருநாகம்‌ 
எழுந்தது. மலையடுக்குகள்‌ என அதன்‌ படங்கள்‌ 
எழுந்துகொண்டே இருந்தன. எரிமலை தழல்‌ என 
நாவுகள்‌ பறந்தன. வான்முழக்கு என குரல்‌ ஒலித்தது. 


தன்னை உணர்ந்தாள்‌. தன்‌ முடிவிலிச்‌ சுருளவிழ்ந்து 
நீண்டாள்‌. 


இளைஞனே, அன்றுமுதல்‌ பேரன்னை பிரகிருதி தன்‌ 
வாலை தான்‌ தேடி தவித்தலைகிறாள்‌. அவள்‌ லீலையே 
இப்புடவியாகியது. காலமாக, ஆதித்யர்களாக, 
கோள்களாக, இயற்கையாக, உயிர்க்குலங்களாக, 
காமகுரோதமோகங்களாக, கனிந்தெழும்‌ ஞானமாக, 
முக்தியாக ஆகியது. சுருளவிழ்ந்த பேரன்னையை 
மாமாயை என்றனர்‌ கவிஞர்‌. மைந்தருடன்‌ ஆட 
அவளுடலில்‌ ஆயிரம்‌ பல்லாயிரம்‌ பலகோடிக்‌ கரங்கள்‌ 
எழுந்தன. அக்கரங்கள்‌ ஆற்றும்‌ அலகிலாச்‌ செயலால்‌ 
ஆகிவந்தது காலம்‌. 


“மாயாவடிவம்‌ கொண்ட பேரன்னையை வாழ்த்துவோம்‌. 
எல்லா அழகுகளும்‌ அவளழகே. எல்லா இருள்களும்‌ 
அவளே. எல்லா நன்மைகளும்‌ தீமைகளும்‌ 
அவளிலிருந்து எழுபவையே. இன்மையும்‌ இருப்பும்‌ 
அவளே. அவளுடைய கருணையும்‌ குரூரமும்‌ ஆடும்‌ 
பெருநடனமே இப்புடவி என்றறிக. அதுவே சாங்கிய 
மெய்ஞானமாகும்‌” என்று சைலஜ மித்ரர்‌ சொல்லி 
வணங்கினார்‌. 


கரைமேட்டின்‌ வழியாகச்‌ சென்றுகொண்டிருந்த 
செம்மண்ணாலான வண்டிச்சாலையின்‌ வலப்பக்கம்‌ 
எட்டு நீர்ச்சரடுகளாக பிரிந்தும்‌ பின்னியும்‌ நீர்‌ 
அலைத்தோடும்‌ குடமுருட்டி வந்தது. வலப்பக்கம்‌ 
சீறியிறங்கிய மடைநீர்‌ ஒளிரும்‌ வகிடாக 
வளைந்தோடிச்செல்லும்‌ விரிந்த வயல்வெளிகள்‌ காற்று 
அலையடிக்க அரையிருளில்‌ விரிந்து கிடந்தன. மணலில்‌ 
ஓடும்‌ வண்டியின்‌ சக்கர ஒலி மட்டும்‌ இருளுக்குள்‌ 
கேட்டுக்கொண்டிருந்தது. முதுசூதர்‌ ஒருகணம்‌ நின்று 
செவிகளில்‌ கைவைத்து “அந்த ஒலி!” என்றார்‌. 
இளநாகனும்‌ அதைக்கேட்டு “ஆம்‌, பெரும்பூசல்‌ 
அலைவாய்‌ புகார்‌” என்றான்‌. சூதர்‌ புன்னகை செய்தார்‌. 


விடியும்போது அவர்கள்‌ மையக்காவிரி நீர்ப்பெருக்கைச்‌ 
சென்றடைந்தனர்‌. ஆற்றின்கரைமேட்டினூடாக 
கருமுத்துமாலை நெளிவதுபோல 
அணிவகுத்துச்சென்றுகொண்டிருந்த சுமைவண்டிக்‌ 
கூண்டுகளின்‌ தேன்மெழுகுபூசப்பட்ட 
பாய்வளைவுகளை காலையொளி மெருகேற்றியது. 
அவர்கள்‌ சென்ற செம்மண்சாலை சிற்றோடை 
நதியடைவதுபோல வண்டிப்பாதையின்‌ சரளைக்கல்‌ 
பாதையை அடைந்தது. இரு பெரும்பொதிவண்டிகளுக்கு 


அது “என்‌ பெயர்‌ மணிகர்ணன்‌” என்றது. “என்னை 
மண்ணுலகில்‌ நாகபாசன்‌ என்பார்கள்‌. ஆணவம்‌ 
கொண்டு குடியிலிருந்து விலகிச்சென்ற காளநாகினி 
என்னும்‌ நாகர்குலப்‌ பெண்ணில்‌ அசுரன்‌ ஒருவன்‌ 
விதைத்த விதை நாகாசுரன்‌ என்னும்‌ கொடியோனாக 
எழுந்தது. விண்ணகத்தை வென்று 
இந்திரனென்றாவதற்காக அவன்‌ ஆற்றிய 
பெருவேள்வியில்‌ நாளொன்றுக்கு பன்னிரண்டாயிரம்‌ 
நாகங்களை அவியாக்கினான்‌. நாகங்களின்‌ விழிநீருக்கு 
இரங்கிய பிரம்மன்‌ அவனை அழிக்கும்பொருட்டு 
இயற்றிய வேள்வியில்‌ நான்‌ எழுந்தேன்‌.” 


“பிரம்மனின்‌ வில்லாகிய மகாபத்மத்திலிருந்து 
சீறிப்பாய்ந்தேன்‌. நாகாசுரன்‌ வாழ்ந்த நாகவதியை 
அழித்தேன்‌. அங்கிருந்து நாகருலகாகிய சால்மலிக்குச்‌ 
சென்று அங்கே அவர்களின்‌ குடித்தெய்வமாக பலியும்‌ 
கொடையும்‌ பெற்று கோயில்கொண்டு அமைந்தேன்‌. நூறு 
யுகங்கள்‌ அவர்களின்‌ கொடைபெற்றதனால்‌ 
தெய்வமானேன்‌. ஆற்றாது அழுத விழிநீர்‌ கண்டு நீ எழுக. 
அதுவரை துயில்க என்று உரைத்து என்னை 
நாகருலகுக்கு அனுப்பினான்‌ முப்புரம்‌ எரித்த எந்தை. 
இங்கே மணிகர்ணி என்ற பெயர்‌ கொண்டு ஒரு 
மலைத்தொடராக அமைந்தேன்‌.” 


“நான்‌ எழும்‌ தருணத்திற்காக அங்கே அரசநாகவடிவெனக்‌ 
காத்திருந்தது என்‌ தவத்துள்‌ எஞ்சிய ஒரு சொல்‌. 
என்னை ஏந்துபவனை பிறந்த கணம்முதல்‌ ஒழியாது 
பின்தொடர்ந்தது. நெடுநாட்களுக்குப்‌ பின்‌ என்னைத்‌ 
தொட்டெழுப்பியது ஒரு சொல்‌. விஸ்வகர்மன்‌ ஒருவனின்‌ 
தவம்‌ முதிர்ந்து கூர்கொண்டு ஏழு ஆழங்களைக்‌ கடந்து 
இங்கு வந்துசேர்ந்தது. நான்‌ விழித்தெழுந்தேன்‌. எழுக, 
எழுக என அது மன்றாடியது. உங்கள்‌ பருவடிவொன்று 
மண்ணிலெழுக என்றது. அவனுக்கு அருளி அங்கே ஒரு 
வில்லென எழுந்தேன்‌. அங்கநாட்டில்‌ 
காவல்தெய்வமெனக்‌ கோயில்கொண்டேன்‌. ஆற்றாது 
எழும்‌ விழிநீர்‌ ஒன்றுக்கு நிகர்செய்யும்பொருட்டு அங்கே 
எழுவது என்‌ ஊழ்‌. இதோ இவனுக்காக அங்கே போரில்‌ 
திகழ்வேன்‌. அங்கனின்‌ கைவில்‌ நான்‌.” 


“ஆம்‌! ஆம்‌! நாங்கள்‌ அவன்‌ வில்லில்‌ அம்புகள்‌. அவன்‌ 
களத்தில்‌ எழுக எங்கள்‌ நஞ்சு! அவன்‌ அம்புகளில்‌ 
கூர்கொள்க எங்கள்‌ பற்கள்‌!” என்று நாகங்கள்‌ 
முழக்கமிட்டன. “இதோ நாங்கள்‌ கிளம்புகிறோம்‌... எவர்‌ 
தடுத்தாலும்‌ ஒடுங்கமாட்டோம்‌.” ஆரியகர்‌ சீறலோசை 
எழுப்பி “எனில்‌ நானும்‌ எழுகிறேன்‌. என்‌ 


மைந்தர்பொருட்டு அங்கே நானும்‌ சென்று 
களம்நிற்கிறேன்‌. நாம்‌ போர்முனையில்‌ சந்திப்போம்‌” 
என்றார்‌. “ஆம்‌, அங்கு சந்திப்போம்‌! அங்கு 
பொருதுவோம்‌!” என்று நாகங்கள்‌ கூச்சலிட்டன. வாசுகி 
“பொறுங்கள்‌. ஒருகணம்‌ பொறுங்கள்‌” என்றார்‌. “என்‌ 
சொல்லை கேளுங்கள்‌” என்று மீண்டும்‌ மீண்டும்‌ 
கூவினார்‌. 


தட்சனும்‌ கார்க்கோடகனும்‌ எழுந்து “அமைதி கொள்க! 
அமைதி! அமைதி!” என்றார்கள்‌. அவை மெல்ல 
அடங்கியது. வாசுகி “என்‌ சொல்லை இறுதியாக 
கூறிமுடிக்கிறேன்‌. இந்தப்‌ போர்‌ நாம்‌ அறியா 
அறங்களுக்கிடையே நிகழ்வது. என்றும்‌ எந்நிலையிலும்‌ 
பேரறமே வெல்லும்‌ என்பது புடவிநெறி. இதில்‌ 
எங்குள்ளது தெய்வங்கள்‌ பேணும்‌ அந்த அறம்‌ என்று நம்‌ 
குடிகளில்‌ முதல்வராகிய அனந்தனை உசாவுவோம்‌” 
என்றார்‌. நாகங்கள்‌ “எவரிடமும்‌ கேட்கவேண்டியதில்லை. 
எங்கள்‌ வஞ்சமே வழிகாட்டுக!” என்று கூவின. “எனக்கு 
என்‌ மூத்தவரின்‌ வழிகாட்டுதல்‌ தேவை” என்றார்‌ வாசுகி. 
தன்‌ முன்‌ இருந்த சிறிய மேடையில்‌ அருமணி ஒன்றை 
வைத்தார்‌. அது ஒளிகொள்ளத்‌ தொடங்கியது. 
“விண்வாழும்‌ முடிவிலானே, சொல்க! வெல்லும்‌ அறம்‌ 
எது? சொல்க! நாங்கள்‌ உடனமைய வேண்டிய 
நிலைகொள்ளும்‌ அறம்‌ எது?” 


அருமணியிலிருந்து மெல்லிய ஒளிமின்‌ எழுந்தமைந்தது. 
அங்கிருந்த அனைவரும்‌ அக்கூற்றை தங்கள்‌ அகத்தே 
ஒலிக்கக்‌ கேட்டனர்‌. “பெருநெறியை உசாவி அறியலாம்‌, 
முற்றளித்தும்‌ அறியலாம்‌. உசாவுவோருக்கு தங்கள்‌ 
ஆணவத்தின்‌ எதிர்விசை என அமைவது அது என்று 
புரியும்‌. ஆணவம்‌ அழித்து முற்றளித்தோர்‌ இயல்பாக 
அதை அறியலாம்‌. ஏனென்றால்‌ அனைவரும்‌ அதில்‌ 
ஒழுகிக்கொண்டிருப்பதை உணர்வார்கள்‌.” அவ்வொலி 
அமைவதற்குள்ளாகவே நாகங்கள்‌ கூச்சலிடத்‌ 
தொடங்கின. “வஞ்சம்‌ கொள்வோம்‌! பழி தீர்ப்போம்‌!” 


வாசுகி அவர்களை கையமர்த்தி “இங்குள அனைவரிலும்‌ 
பேருடலன்‌ நான்‌. உங்கள்‌ அனைவரின்‌ நஞ்சையும்‌ 
ஒருங்குசேர்த்தாலும்‌ என்‌ நஞ்சின்‌ ஓர்‌ அலைமட்டுமே 
அது. ஆனால்‌ ஆலகாலம்‌ உண்டவன்‌ கால்‌ விரலின்‌ 
மணியாழியென்று என்னை உணர்ந்தவன்‌. ஆகவே 
மெய்யறிந்தவன்‌. என்‌ வழி பிறிது. நீங்கள்‌ உங்கள்‌ வழி 
தேர்க! நான்‌ இமையா விழி சூடி தேரோட்டியாக களம்‌ 
நிற்பவனுக்கு உடனமைவேன்‌” என்றார்‌. நாகங்கள்‌ 
கொந்தளிப்புடன்‌ எழுந்து வந்து அவரை 


சூழ்ந்துகொண்டன. வால்களால்‌ நிலத்தை அறைந்தும்‌ 
படங்களால்‌ ஒன்றுடன்‌ ஒன்று அடித்துக்கொண்டும்‌ 
கூச்சலிட்டன. அவர்களின்‌ ஓசைகளாலும்‌ 
நெளிவுகளாலும்‌ ஏழாமுலகம்‌ கொந்தளித்தது. 


[[।agel]iகர்ணன்‌ விஜயத்தை நிலைநிறுத்தி நாண்பூட்டி 
இழுத்தான்‌. பெரும்பறைமேல்‌ கோல்‌ உரசிச்‌ 
சென்றதுபோல்‌ விம்மலோசை எழுந்தது. சிவதர்‌ மெய்ப்பு 
கொண்டார்‌. வேள்வியவையிலிருந்து திரும்பிவந்த 
பின்பும்கூட எப்படியும்‌ அஸ்தினபுரியிலிருந்து அழைப்பு 
வரும்‌ என கர்ணன்‌ எண்ணிக்கொண்டிருந்தை அவர்‌ 
அறிந்திருந்தார்‌. வெறிகொண்டு 
வில்பயின்றுகொண்டிருந்ததன்‌ வழியாக அரசி 
நாகினியுடன்‌ சென்றமையால்‌ அங்கநாட்டில்‌ எழுந்த 
அலரை அவன்‌ கடந்துசென்றான்‌. அவனை 
உடனமையும்‌ தோழன்‌ என காத்தது அந்த வில்‌. 


அவன்‌ எய்த அம்புகள்‌ முதலில்‌ கைநடுக்கத்தாலும்‌ 
விழிவிலக்கத்தாலும்‌ இலக்கு பிழைத்தன. முதல்நாள்‌ 
அவன்‌ அம்புதொடுப்பதைக்‌ கண்ட சிவதர்‌ அவன்‌ 
மீண்டும்‌ வில்லவனாக எழமுடியுமா என்றே ஐயுற்றார்‌. 
5 இரு நாட்களுக்குள்ளாகவே அவை முன்புபோல 

ழையொழிந்தவை ஆயின. எய்பலகையில்‌ அம்பை 
நட்டு அந்த அம்புமுனையை அம்புமுனையால்‌ அடிக்கும்‌ 
அவனுடைய கூர்மையை நான்கு நாளிலேயே அவர்‌ 
கண்டார்‌. வில்‌ அவனை அனைத்திலுமிருந்து 
அழைத்துச்சென்றது. அவன்‌ சொல்லடங்கினான்‌, 
விழிகொடுத்து பிறரை நோக்காதவன்‌ ஆனான்‌. 
அலைபுரளும்‌ ஏரிக்குள்‌ அசையாமல்‌ நின்றிருக்கும்‌ 
பாறையெனத்‌ தோன்றினான்‌. 


அரசி மறைந்த செய்தி ஷத்ரியர்கள்‌ நடுவே சினத்தையும்‌ 
பின்பு எள்ளலையும்‌ உருவாக்கியது. கலிங்கத்திலிருந்து 
மீண்டும்‌ மீண்டும்‌ சிற்றமைச்சர்கள்‌ தூது வந்து 
அரசியைப்‌ பற்றி உசாவினார்கள்‌. அரசியை 
அங்கநாட்டார்‌ கொன்றுவிட்டனர்‌ என்று கலிங்கத்தில்‌ 
செய்தி பரவியது. கலிங்கப்படை கிளம்பி வருகிறது என 
ஒரு செய்தி வந்தது. “கலிங்கமா? நம்‌ மீதா? இங்கிருப்பவர்‌ 
எவர்‌ என அறிந்திருக்கிறார்களா?” என்றனர்‌ சூதர்‌. 
“இங்கிருந்தவர்‌ பெருவில்லவர்‌. இன்றிருப்பவர்‌ 
கள்வீணர்‌” என்றனர்‌ ஷத்ரியர்‌. “கதிரவனை முகில்‌ 
மூடலாம்‌. நாள்‌ விடிவது தவறுமா என்ன?” என்றனர்‌ 
புலவர்‌. அஸ்தினபுரியில்‌ போர்சூழல்‌ வலுக்குந்தோறும்‌ 
அந்தச்‌ சொற்கள்‌ அனைத்தும்‌ அதில்‌ மூழ்கி மறைந்தன. 


அஸ்தினபுரியின்‌ படைகள்‌ போருக்கெழுந்துவிட்டன 
என்ற செய்தி வந்த அன்றும்‌ கர்ணன்‌ விஜயத்தை 
கையிலேந்தி பயின்றுகொண்டிருந்தான்‌. அவனிடம்‌ 
சிவதர்‌ அச்செய்தியை சொன்னபோது திரும்பி 
நோக்காமல்‌ “ம்‌” என்றான்‌. சற்றுநேரம்‌ கழித்து விஜயத்தை 
அங்கேயே வைத்துவிட்டு தன்‌ அறைக்கு மீண்டான்‌. 
அவன்‌ மீண்டும்‌ மதுவிலாழ்ந்துவிடக்கூடும்‌ என சிவதர்‌ 
அஞ்சினார்‌. ஆனால்‌ அவன்‌ கலைக்கவே முடியாத 
அமைதியில்‌ மூழ்கினான்‌. எச்செய்திக்கும்‌ விழிதூக்காமல்‌ 
மீசையை சுட்டுவிரலால்‌ சுழற்றியபடி ஒற்றைச்சொல்லில்‌ 
அல்லது ஒலியில்‌ மறுமொழி சொன்னான்‌. 


சிவதர்‌ அந்த வில்லை மீண்டும்‌ கொண்டுசென்று 
கோயிலில்‌ வைக்க ஆணையிட்டார்‌. அவன்‌ அதன்‌ 
பின்னர்‌ வில்தொட்டு பயிற்சி எடுக்கவில்லை. 
அரண்மனையில்‌ தன்‌ அறையிலிருந்து 
வெளிவரவுமில்லை. படைகள்‌ அங்கநாட்டிலிருந்து 
கிளம்பியபோது சிவதர்‌ விஜயத்தை உடன்‌ எடுத்துவரச்‌ 
சொன்னார்‌. அதை அரண்மனையின்‌ 
படைக்கலப்புரையில்‌ பூசெய்கைக்கு அமைத்தார்‌. 
ஒவ்வொருநாளும்‌ அவர்‌ மட்டும்‌ சென்று அதை வணங்கி 
மீண்டார்‌. அதை நோக்கும்போதெல்லாம்‌ ஓர்‌ 
உளஅசைவை அவர்‌ உணர்ந்தார்‌. சுடரசைய 
நிழலாடும்போது நாகமென அது நெளிந்தெழுவதுபோல்‌ 
விழிமயக்கடைந்து மெய்ப்புகொண்டார்‌. 


இடைநாழிக்கு அப்பால்‌ தூணருகே நின்றிருந்த 
படைத்தூதன்‌ தலைவணங்கி அசைவால்‌ அவருக்கு 
செய்தியறிவித்தான்‌. சிவதர்‌ முன்னால்‌ சென்று 
அவனிடம்‌ “சொல்‌” என்றார்‌. “அரசரைப்‌ பார்க்க ஒரு 
நாகன்‌ வந்துள்ளான்‌” என்றான்‌ தூதன்‌. “நாகனா? 
அறிந்தவனா?” என்றார்‌. “அவனை அரசர்‌ அறிவார்‌ 
என்றான்‌.” சிவதர்‌ “அவன்‌ எப்படி உள்ளே நுழைந்தான்‌?” 
என்றார்‌. “அவர்களின்‌ பாதைகள்‌ நாமறியாதவை, 
அணுக்கரே. அவன்‌ இருளில்‌ இருந்து நம்‌ மாளிகை 
முகப்பில்‌ தோன்றினான்‌. அவனை நான்‌ முதலில்‌ 
பார்த்தேன்‌. எவரிடமும்‌ உரைக்கவில்லை.” சிவதர்‌ சில 
கணங்கள்‌ எண்ணிய பின்‌ “வரச்சொல்‌” என்றார்‌. பின்னர்‌ 
“எவரும்‌ அறியவேண்டியதில்லை” என்றார்‌. 


கர்ணன்‌ விஜயத்தை தன்‌ தோளில்‌ 
தொங்கவிட்டுக்கொண்டு “செல்வோம்‌” என்றான்‌. சிவதர்‌ 
அவனுடன்‌ நடந்தார்‌. அவர்கள்‌ இடைநாழியிலிருந்து 
கூடத்தை அடைந்தபோது வெளிவாயிலினூடாக அந்த 
நாகன்‌ நிழலசைவென ஓசையில்லாமல்‌ உள்ளே 


வந்தான்‌. நாகர்களின்‌ குறிய உடல்‌ கொண்டவன்‌ அல்ல. 
கரிய நிமிர்ந்த உடலும்‌ விரிந்த தோள்களும்‌ நீண்ட 
கைகளும்‌ செறிந்த பெரிய பல்நிரையும்‌ 
கொண்டிருந்தான்‌. அவன்‌ தோளில்‌ ஒரு மூங்கில்கூடை 
இருந்தது. சிவதர்‌ எச்சரிக்கையாக இருக்கும்படி நாகனைத்‌ 
தொடர்ந்து வந்த படைத்தூதனிடம்‌ விழிகாட்டினார்‌. 
அவன்‌ தன்‌ உடைவாளில்‌ கை வைத்தான்‌. கர்ணன்‌ 
அவனைக்‌ கண்டதும்‌ நின்று “தாங்களா?” என்றான்‌. 
நாகன்‌ “ஆம்‌, இத்தருணத்தில்தான்‌ உங்களைப்‌ 
பார்க்கவேண்டும்‌ எனத்‌ தோன்றியது” என்றான்‌. 


கர்ணன்‌ “நான்‌ கிளம்பிக்கொண்டிருக்கிறேன்‌” என்றான்‌. 
நாகன்‌ தன்‌ கூடையை நிலத்தில்‌ வைத்தான்‌. அவன்‌ 
அதை திறக்கையில்‌ உள்ளிருந்து பெருநாகம்‌ ஒன்று 
எழவிருக்கிறது என சிவதரின்‌ உள்ளமும்‌ விழிகளும்‌ 
எதிர்பார்த்தமையால்‌ அங்கிருந்த பிறிதொன்று 
என்னவென்று புரிந்துகொள்ள முடியவில்லை. அதன்‌ 
கீழ்கூடை பெரிய நீள்வட்ட வடிவக்‌ கொப்பரையால்‌ 
ஆனது. அதற்குள்‌ செவ்வூன்‌ நிறைந்திருப்பதுபோலத்‌ 
தோன்றியது. நெடுக வெட்டிய கருப்பைபோல. 


கர்ணன்‌ மெல்லிய நடுக்கு கொள்வதை அவர்‌ கண்டார்‌. 
அவன்‌ இரண்டு அடி முன்னெடுத்து வைத்து குனிந்து 
நோக்கினான்‌. தூண்களில்‌ எரிந்த பந்தங்களின்‌ 
அரைவெளிச்சத்தில்‌ அந்தக்‌ கூடைக்குள்‌ இருந்த 
மென்மெழுகாலான குழியில்‌ கருக்குழவிபோல்‌ ஓர்‌ உடல்‌ 
இருப்பதை சிவதர்‌ கண்டார்‌. கைகளைக்‌ குவித்து 
வணங்குவதுபோல்‌ நெஞ்சோடணைத்து மெல்லிய 
கால்களை வளைத்து வயிற்றுடன்‌ சுருட்டிக்கொண்டு 
பெரிய தலையில்‌ திறந்த விழிகளுடன்‌ அது கனிக்குள்‌ 
விதை எனத்‌ தெரிந்தது. 


சிவதர்‌ தன்‌ நெஞ்சத்துடிப்பை காதில்‌ கேட்டார்‌. கர்ணன்‌ 
முழந்தாளிட்டு அமர்ந்து அந்தக்‌ குழந்தையை 
நோக்கினான்‌. அவன்‌ தலை அதிர்ந்துகொண்டிருந்தது. 
“இளந்தட்சன்‌, அன்றுகண்ட அவ்வண்ணமே 
இருக்கிறான்‌” என்றான்‌. “அவன்‌ வளர்வதில்லை. 
உண்மையில்‌ அவன்‌ தசைகள்‌ நாளும்‌ உருகி 
வற்றிக்கொண்டிருந்தன” என்றான்‌ நாகன்‌. 
அக்குழவியின்‌ விழிகள்‌ மட்டும்‌ 
குழவிகளுக்குரியவையாக இருக்கவில்லை. மானுட 
விழிகளில்‌ அத்தனை வஞ்சமும்‌ சினமும்‌ திரளமுடியுமா 
என சிவதர்‌ வியந்தார்‌. அவை கர்ணனை ஊன்றி 
நோக்கிக்கொண்டிருந்தன. இமைப்பற்ற நோக்கு. 
நாகவிழிகள்‌. 


கர்ணன்‌ அக்குழவியின்‌ சிறிய கைகளை மெல்ல 
தொட்டான்‌. மேல்தோல்‌ வெந்து உரிந்ததுபோல்‌ சிவந்த 
கதுப்பாலான கையில்‌ விரல்கள்‌ குருத்து போலிருந்தன. 
நகங்கள்‌ வளர்ந்து சுருண்டிருந்தன. நாகன்‌ கர்ணனை 
கூர்ந்து நோக்கிக்கொண்டிருந்தான்‌. சூழ்ந்திருந்த 
தூண்களும்‌ சுவர்களும்‌ மெல்லிய நடுக்கத்துடன்‌ 
இருப்பதாக சிவதர்‌ உணர்ந்தார்‌. ஒருகணம்‌ மிக மெல்ல 
நீள கர்ணன்‌ திடுக்கிட்டு நாகனை நோக்கி “என்ன? 
என்ன இது?” என்றான்‌. “அவன்‌ இன்று சற்றுமுன்‌ 
இறந்தான்‌” என்று நாகன்‌ சொன்னான்‌. “நாகரே!” 
என்றபடி கர்ணன்‌ எழுந்தான்‌. 


சிவதர்‌ உடல்‌ நடுக்குகொண்டு கைகள்‌ அதிர 
ஆடைநுனியை பற்றிக்கொண்டு அந்த விழிகளை 
நோக்கினார்‌. அந்த விழிகள்‌ இறந்துவிட்டிருப்பதை 
அப்போது உணரமுடிந்தது. ஆனால்‌ அந்த நோக்கு 
உயிருடன்‌ இருந்தது. அதிலிருந்த வஞ்சமும்‌ சினமும்‌ 
கற்சிலை விழிகளில்‌ என அழிவின்மை கொண்டிருந்தன. 
நாகன்‌ “அவனை நீங்கள்‌ பார்க்கவேண்டும்‌ என்று 
கொண்டுவந்தோம்‌...” என்றான்‌. “அவன்‌ கணந்தோறும்‌ 
வலிகொண்டு வஞ்சமே உளமென்றாகி வாழ்ந்தது 
நிறைவுற்றது.” 

கர்ணன்‌ “ஆம்‌, நான்‌ பார்த்தது நன்று” என்றான்‌. நாகன்‌ 
அந்தக்‌ கூடையிலிருந்து எடுத்து “அவனிடம்‌ எஞ்சிய 
நஞ்சனைத்தும்‌ குடிகொள்ளும்‌ அம்புமுனை இது. இதை 
கொள்க” என்று சொல்லி ஒரு பொதியை கர்ணனை 
நோக்கி நீட்டினான்‌. சிவதர்‌ அதை வாங்கவேண்டாம்‌ என 
கர்ணனை தடுக்க விழைந்தார்‌. அவர்‌ உடல்‌ 
செயலற்றிருந்தது. கர்ணன்‌ அதை வாங்கினான்‌. 
கமுகுப்பாளையின்‌ மெல்லிதழால்‌ பொதியப்பட்டிருந்தது 
அந்த அம்பு. நாகன்‌ அந்தக்‌ குழவியை மீண்டும்‌ 
மேல்கூடையால்‌ மூடினான்‌. அதைச்‌ சுழற்றி தன்‌ 
தோளிலேற்றிக்கொண்டு “நான்‌ விடைகொள்கிறேன்‌” 
என்றான்‌. கர்ணன்‌ கையில்‌ அந்த அம்புடன்‌ 
சொல்லில்லாது நின்றான்‌. நாகன்‌ இரண்டு அடிகள்‌ 
பின்னெடுத்து வைத்தான்‌. விழிமயங்குவது 
போலிருந்தது. அவன்‌ இருளில்‌ மறைந்தான்‌. 


அது வெறும்‌ கனவா என திகைத்து கர்ணனின்‌ 
கையிலிருந்த பொதியை பார்த்தார்‌ சிவதர்‌. அவன்‌ 
மென்பாளை சுருள்களை அவிழ்த்தான்‌. உள்ளே 
தேன்மெழுகில்‌ செய்யப்பட்ட அம்புமுனையின்‌ 
வடிவம்கொண்ட அச்சு ஒன்றிருந்தது. கர்ணன்‌ அதை 
இரண்டாகப்‌ பிளந்தான்‌. அதற்குள்‌ சுட்டுவிரல்‌ நீளமுள்ள 


அம்புமுனை இருந்தது. கர்ணன்‌ அதை விதைப்பருப்பை 
அகழ்வதுபோல்‌ எடுத்தான்‌. கரிய இரும்பின்‌ மென்மையும்‌ 
ஒளியும்‌ கொண்டிருந்தது. அதை அவன்‌ தன்‌ 
விரல்களால்‌ திருப்பியபோது அதன்‌ கூர்‌ இளநீலமாக 
மின்னியது. நெய்யெரியும்‌ சுடர்போல. 


சிவதர்‌ அதை விழியசையாது நோக்கிக்கொண்டிருந்தார்‌. 
மான்விழி என்ற சொல்‌ நெஞ்சிலெழுந்தது. அந்தக்‌ கூரின்‌ 
அழகை மீண்டும்‌ நோக்க அவர்‌ உளம்‌ விழைந்தது. 
அவ்விழைவை தானும்‌ கொண்டவனாக கர்ணன்‌ அதை 
மீண்டும்‌ திருப்பினான்‌. நீலமினுப்பு தோன்றி மறைந்தது. 
மயிற்பீலியில்‌, முத்துச்சிப்பியில்‌, நாகமணியில்‌ என. 
நஞ்சின்‌ ஒளி. ஆலமுண்டவனின்‌ கழுத்துமணி. கர்ணன்‌ 
அந்தத்‌ தேன்மெழுகு அச்சில்‌ அதை வைத்து மூடி தன்‌ 
கையில்‌ வைத்துக்கொண்டு நீள்மூச்சுடன்‌ திரும்பி 
செல்வோம்‌ என சிவதரை நோக்கி தலையசைத்தான்‌. 
சிவதர்‌ காய்ச்சல்‌ படிந்த விழிகளுடன்‌ உடன்‌ நடந்தார்‌. 

[[ஙage]வடகாட்டில்‌ நாகர்களின்‌ சிற்றூரான ஐராவதீகம்‌ 
பிறர்‌ அணுகமுடியாததாகவே இருந்தது. அவ்வண்ணம்‌ 
ஓர்‌ ஊர்‌ இருப்பதை கதைகள்‌ மீண்டும்‌ மீண்டும்‌ கூறின. 
மாபெரும்‌ புற்றுகளே வீடுகளென அமைந்த நகரம்‌. 
மூன்று முகம்‌ கொண்டு எழுந்து நின்றிருந்த மலைமுடிக்கு 
அப்பால்‌, அதன்‌ ஆறுவிழிகளின்‌ நோக்கால்‌ ஆளப்படும்‌ 
நிலம்‌. அங்கிருந்து ஊர்களுக்குள்‌ வரும்‌ நாகர்கள்‌ 
அரவுநஞ்சு கொண்டுவந்து விற்பவர்களாகவும்‌ 
ஊருக்குள்‌ புகும்‌ அரவுகளை 
பிடித்துச்செல்பவர்களாகவும்தான்‌ சூழ்ந்திருந்த 
யாதவர்களால்‌ அறியப்பட்டார்கள்‌. 


நாகநஞ்சு அருமருந்து என மருத்துவர்களால்‌ 
சொல்லப்பட்டது. நாகக்‌ கடி ஏற்று நினைவழிந்து 
உயிர்பிரிந்துகொண்டிருப்பவர்களை மீட்கும்‌ மருந்தும்‌ 
அதுவே. கான்களிற்றை போர்க்களிறென அது 
எதிர்கொண்டு துரத்தியது. நோயால்‌, துயர்களால்‌ 
நரம்புகள்‌ சிதைந்தவர்களுக்கும்‌ அது 
மீட்பென்றமைந்தது. மானுட உடலுக்குள்‌ நாகங்கள்‌ 
நரம்புகளின்‌ வடிவில்‌ பின்னிப்படர்ந்துள்ளன. அவை 
பூசலிட்டு ஒத்திசைவழிவதையே நாம்‌ நோய்‌ என்கிறோம்‌. 
நாகநஞ்சு மாநாகத்தின்‌ ஆணை. அரசனின்‌ குரலுக்கு 
சிறுநாகங்கள்‌ பணியும்‌ என்றனர்‌ மருத்துவர்‌. 


ஐராவதீகக்‌ காட்டின்‌ விளிம்பிலமைந்த இடையச்‌ 
சிற்றூர்களில்‌ இரவுகளில்‌ ஆயர்கள்‌ சாவடிகளில்‌ கூடி 
அமர்ந்து நடுவே நெய்விளக்கேற்றி வைத்து கதை 
கேட்டனர்‌. விளக்கொளி முகத்தில்‌ படும்படி 
அமர்ந்திருக்கும்‌ சூதன்‌ தொலைவில்‌ 
நிகழ்ந்துகொண்டிருந்த குருக்ஷேத்ரப்‌ பெரும்போரின்‌ 
அன்றைய நிகழ்வை கதைகளின்‌ தொடர்‌ என 
விரித்துரைத்தான்‌. ஒவ்வொன்றும்‌ குருக்ஷேத்ரத்தை 
நோக்கி வளர்ந்தும்‌ முயங்கியும்‌ பிரிந்தும்‌ 
முனைகொண்டு வந்தணைந்த வழியை அவன்‌ 
விளக்கினான்‌. அங்கே அவை மோதிக்கொண்டதன்‌ 
தருணங்களை சொற்களின்‌ வழியாக நடித்தான்‌. 


ஒவ்வொருநாளும்‌ குருக்ஷேத்ரத்திலிருந்து கிளம்பிய 
சூதர்கள்‌ அருகிருந்த ஊர்களில்‌ அந்நாளின்‌ நிகழ்வை 
கதையெனச்‌ சொன்னார்கள்‌. அந்த அவையிலிருந்து 


கிளம்பிய சூதர்கள்‌ வேறு அவைகளில்‌ அந்நிகழ்வுகளை 
உரைத்தனர்‌. தொடுத்துத்‌ தொடுத்து கதை விரிய 
ஒவ்வொரு ஊருக்கும்‌ மாலையில்‌ புதிய கதையுடன்‌ 
புதிய சூதன்‌ ஒருவன்‌ வந்து நின்றிருந்தான்‌. 
முந்தையநாளின்‌ சூதன்‌ புலரியிலேயே கொடைபெற்று 
அடுத்த ஊர்நோக்கி சென்றுவிட அரைத்துயிலில்‌ 
அவர்கள்‌ வரும்கதைக்காக காத்திருந்தனர்‌. 


கதை கேட்க நெய்விளக்கில்‌ ஏழு திரி ஏற்றி 
வணங்கிவிட்டுத்‌ திரும்பிய முதிய ஆயர்‌ மிகத்‌ 
தொலைவில்‌ குழலோசையை கேட்டார்‌. ஒரு தேனீயின்‌ 
ரீங்காரமென அது ஒலித்தபோதும்‌ அது நாகர்களின்‌ குழல்‌ 
என அடையாளம்‌ கண்டார்‌. “நாகர்களின்‌ இசை. அங்கு 
ஏதோ விழவு போலும்‌” என்றார்‌. கதை சொல்ல அமர்ந்த 
சூதன்‌ “அவர்களும்‌ அங்கே குருக்ஷேத்ரத்தில்‌ 
களம்நின்றிருக்கிறார்கள்‌. இன்று பாரதவர்ஷத்தில்‌ 
போர்க்கதை உரைப்பது அன்றி பிற நிகழ்வென 
ஏதுமில்லை” என்றான்‌. 


“அவர்கள்‌ எப்படி அங்கு நிகழ்வதை அறிகிறார்கள்‌? நம்‌ 
சூதர்‌ அங்கே செல்வதில்லையே” என்றார்‌ ஆயர்‌. 
“ஒவ்வொருவருக்கும்‌ ஒரு கதைமுறை உள்ளது. 
சொல்லிலும்‌ சொல்லுக்கு அப்பால்‌ நிறைந்துள்ள 
சொற்பொருளிலும்‌ ஊறி அப்பெருங்கதை 
இந்நிலமெங்கும்‌ பரவிக்கொண்டிருக்கிறது” என்றான்‌ 
சூதன்‌. ஆயர்‌ பெருமூச்சுவிட்டு “அழிவின்‌ கதை. இதை 
இந்நிலம்‌ இன்னும்‌ எத்தனை காலம்‌ சொல்லி 
பெருக்கிக்கொள்ளப்‌ போகிறது?” என்றார்‌. “என்றுமுள 
அழிவு. எக்கணமும்‌ நிகழும்‌ ஆக்கம்‌” என்றான்‌ சூதன்‌. 
யர்‌ மீண்டும்‌ பெருமூச்சுவிட்டார்‌. சூதன்‌ கைகளை 
கூப்பிக்கொண்டு “ஓம்‌” என ஒலியெழுப்பினான்‌. “ஓம்‌! 
ஓம்‌! ஓம்‌!” என்றனர்‌ சூழ்ந்திருந்த ஆயர்கள்‌. சூதன்‌ தன்‌ 
கதையை சொல்லத்‌ தொடங்கினான்‌. 
“பாண்டவப்‌ படைகளின்‌ நடுவினூடாக காசிநாட்டு 
இளவரசி அம்பை கூந்தல்‌ எழுந்து நீண்டு பறக்க 
பெருங்குரலெழுப்பியபடி ஓடினாள்‌. ஒவ்வொரு 
ஆயிரத்தவர்‌ குழுவுக்கும்‌ இருவர்‌ என காவலர்‌ சிறிய 
மரமேடைமேல்‌ வேலுடன்‌ விழித்து அமர்ந்திருந்தனர்‌. 
ஒவ்வொரு அக்ஷளகிணியின்‌ தொடக்கத்திலும்‌ சிறு 
காவலரணில்‌ எழுவர்‌ தாழாப்‌ படைக்கலங்களுடன்‌ 
இருந்தனர்‌. எவரும்‌ அவளை காணவில்லை. 
பெருவெள்ளம்‌ அகன்ற பின்‌ சேற்றில்‌ பரவிக்‌ கிடக்கும்‌ 
சருகுகளும்‌ சுள்ளிகளும்‌ தடிகளும்போல பாண்டவப்‌ 
படை நிலம்படிந்து துயின்றுகொண்டிருந்தது. 


இரவிலெழுந்த நீர்வெம்மை மிக்க காற்று 
அவர்களின்மேல்‌ அசையாது நின்றிருக்க மீன்நெய்ப்‌ 
பந்தங்களின்‌ ஒளிவட்டங்களில்‌ கொசுத்திரள்கள்‌ 
பொறிகளென, புகையென சுழன்றன. அவர்கள்‌ எவரும்‌ 
அவள்‌ ஓசையை கேட்கவில்லை.” ஆயர்கள்‌ விழித்த 
கண்களுடன்‌ அச்சொற்களில்‌ ஆழ்ந்து அமர்ந்திருந்தனர்‌. 
[age]உலூபி குடியிருந்த புற்றுவீட்டின்‌ வாயிலுக்கு 
வெளியே வந்து நின்றிருந்த நாகர்‌ குலப்‌ பெண்டிர்‌ 
எழுவரில்‌ முதல்வி தன்‌ கையிலிருந்த சிறு குழலை 
மும்முறை முழக்கி வரவறிவித்தாள்‌. புற்றின்‌ 
சுழற்பாதையின்‌ அடியாழத்தில்‌ ஈரமும்‌ தண்மையும்‌ 
கொண்ட கதுப்பில்‌ உடல்‌ பதித்து விழி மூடி ஊழ்கத்தில்‌ 
உடல்‌ ஓய உளம்‌ குவித்து அமர்ந்திருந்த உலூபி அவர்கள்‌ 
மீண்டும்‌ மும்முறை அவ்வோசை எழுப்பியபோதுதான்‌ 
அதை அறிந்தாள்‌. சீறல்‌ ஒலியுடன்‌ உயிர்த்தெழுந்து இரு 
கைகளாலும்‌ புற்றுவழியின்‌ சுவர்களைப்‌ பற்றி உடல்‌ 
நெளித்து நீர்மை கொண்டவள்போல்‌ வளைந்து வழிந்து 
மேலேறி திறந்த வாயில்‌ இருந்து நாக்கு எழுவதுபோல்‌ 
புற்றுவாயிலில்‌ தோன்றினாள்‌. 


கூடி நின்றிருந்த பெண்கள்‌ வாய்மேல்‌ கைவைத்து 
குரவையொலி எழுப்பி அவளை வாழ்த்தினர்‌. உலூபி 
ஆண்டிற்கு ஒருமுறைகூட அந்தப்‌ புற்றில்லத்திலிருந்து 
வெளிவருவதில்லை. நெடுங்காலத்திற்கு முன்‌ அங்கு 
வந்து அவளை மணந்து அன்னையாக்கிவிட்டு 
பாரதவர்ஷத்தின்‌ பெருவீரன்‌ சென்ற பின்னர்‌ ஈன்ற 
மைந்தனை குலக்குழுவிடம்‌ ஒப்பளித்துவிட்டு அவள்‌ 
தன்‌ ஊழ்கத்திற்குள்‌ புகுந்தாள்‌. அதன்பின்‌ அவள்‌ 
அவ்வப்போது குடிப்பூசெய்கைகளின்‌ பொருட்டே 
அதற்குள்‌ இருந்து வெளிவந்தாள்‌. ஒவ்வொருமுறையும்‌ 
உருமாறிக்கொண்டே இருந்த அவளை அவர்கள்‌ 
வெவ்வேறு மூதன்னையராகவே எண்ணினார்கள்‌. 


அவள்‌ தங்கியிருந்த அந்தப்‌ புற்று மிகத்‌ 
தொன்மையானது. நாகர்கள்‌ அங்கு தோன்றுவதற்கு 
முன்னரே அங்கிருந்தது. அடியிலாத ஆழம்‌ கொண்டது 
என்று அதைப்பற்றி மூதன்னையரின்‌ கதைகள்‌ 
சொல்லின. மண்ணுக்கு அடியில்‌ ஏழாம்‌ உலகென 
அமைந்த நாகஉலகை நோக்கி திறக்கும்‌ பாதை அது 
என்றனர்‌ பூசகர்‌. தொன்றுதொட்டு மூதன்னையர்‌ 
அதற்குள்‌ நுழைந்து ஊழ்கத்தில்‌ அமைந்தனர்‌. 
அங்கிருந்து வெளிவராமலேயே அவர்கள்‌ மறைந்தனர்‌. 
உலூபி அதற்குள்‌ சென்று அமர்ந்து தன்னை 
உள்ளிழுத்துக்கொண்டதும்‌ அவள்‌ செல்லவிருக்கும்‌ 


நடுவே நுழைந்துகொண்ட சூதர்களின்‌ 
ஒற்றைமாட்டுவண்டி யானைநிரையில்‌ புகுந்த கன்று 
போலிருந்தது. 


காளைகளின்‌ கழுத்துமணிகள்‌ ட முழக்கத்துக்கு 
அப்பால்‌ கரைதழுவிச்சென்ற காவிரியின்‌ மீது 
நெல்மூட்டைகள்‌ அடுக்கப்பட்ட நீண்ட அம்பிகள்‌ 
முதலைகள்‌ போல நீரைக்கலைக்காமல்‌ மெல்ல 
மிதந்துசென்றன. அமரமுகப்பில்‌ வெற்றுக்‌ கரிய 
உடலுடன்‌ நின்றிருந்த தோணியோட்டி நீண்ட மூங்கிலை 


நீருக்குள்‌ செலுத்திக்‌ குத்தி உடலால்‌ உந்தி பின்‌ தள்ளி 
படகை நீரில்‌ செலுத்தினான்‌. 


சைலஜ மித்ரர்‌ திரும்பி இளநாகனிடம்‌ “படகை 
கழிகொண்டு செலுத்துவதை இப்போதுதான்‌ 
காண்கிறேன்‌” என்றார்‌. இளநாகன்‌ வியப்புடன்‌ 
“வேறெப்படி நதியில்‌ படகைச்‌ செலுத்துவது?” என்றான்‌. 
“கடலில்தான்‌ துடுப்புகளாலும்‌ பாய்களாலும்‌ 
படகுகளைச்‌ செலுத்துவார்கள்‌” முதுசூதர்‌ சிரித்து 
“தங்கையிலும்‌ யமுனையிலும்‌ நர்மதையிலும்‌ 
கிருஷ்ணையிலும்‌ கோதையிலும்‌ கடலுக்கு நிகராக 
நீரிருக்கும்‌. நூறுபாய்விரித்துச்செல்லும்‌ 
பெருநாவாய்களையே மகாநதியின்‌ நீர்வெளியில்‌ 
கண்டேன்‌” என்றார்‌. இளநாகன்‌ திகைத்து அவரையே 
ஏறிட்டு நோக்கினான்‌. 


“இந்த நெல்‌ எங்கிருந்து வருகிறது?” என்றார்‌ முதுசூதர்‌. 
“காவிரி நடக்கும்‌ வழியெங்கும்‌ கூழாங்கல்லும்‌ 
முளைத்துக்‌ கதிர்‌ விடும்‌ என்பார்கள்‌ பாணர்கள்‌” என்று 
இளநாகன்‌ சொன்னான்‌. “இங்கிருந்து வடமேற்கே 
திருவிடத்தின்‌ எல்லை வரை அலையலையாக 
விரிந்துகிடப்பது நெல்வயல்வெளியே. அங்கே 
விளைபவை எல்லாம்‌ ஓடங்களில்‌ காவிரிக்கரை 
நகர்களுக்கு வருகின்றன. தஞ்சையும்‌ உறையூரும்‌ நெல்‌ 
வந்து சேரும்‌ களஞ்சியங்களாலானவை. அங்கிருந்து 
அம்பிகளில்‌ ஏற்றப்பட்டு பெருந்துறைப்‌ புகாரை 
அடைகின்றன. புகாரோ நெல்மூட்டைகளாலேயே 
கோட்டைகட்டப்பட்ட பெருநகர்‌ என்கின்றனர்‌ 
பாணர்கள்‌” என்றான்‌ இளநாகன்‌. 


[image] 
ஓவியம்‌: ஷண்முகவேல்‌ 
மெல்ல மிதந்துசென்ற நூற்றுக்கணக்கான அம்பிகளின்‌ 


பாதை என்ன என்பதை அக்குலம்‌ அறிந்தது. மூன்று 
நாட்களுக்கு ஒருமுறை அவர்கள்‌ அதன்‌ வாயிலில்‌ வந்து 
குழல்விளி எழுப்பி அன்னைக்கான உணவையும்‌ 
நீரையும்‌ படைத்தனர்‌. உலூபி பின்னிரவில்‌ பிறரறியாது 
வெளிவந்து அவற்றை எடுத்துச்சென்றாள்‌. 


அவள்‌ நாவில்‌ சொல்லெழுவது நின்றது. எனவே 
விழிகளில்‌ அரவுகளுக்குரிய ஒளி குடியேறியது. 
சொல்லடங்கிய அரவு சொல்லனைத்தையும்‌ விழிமணி 
என்றாக்கியது. தன்னை தான்‌ தழுவிக்கொள்ளும்‌ உயிர்‌ 
அது ஒன்றே. எனவே மண்ணுலகில்‌ வாழும்‌ உயிர்களில்‌ 
தன்னியல்பாகவே ஊழ்கம்‌ கைகூடுவதும்‌ அதற்கு 
மட்டுமே. ஊழ்கத்தில்‌ அனைத்தையும்‌ 
அறியத்தொடங்குபவர்களின்‌ விழிகள்‌ பெரிதுநோக்கத்‌ 
தொடங்குகின்றன. அவர்கள்‌ முன்‌ உலகு சிறுத்து 
நீர்த்துளி என்றாகி புல்நுனியில்‌ நின்று நடுங்குகிறது. 
அவர்கள்‌ அனைத்து அலைகளுக்கும்‌ மேல்‌ காலெடுத்து 
வைத்து கடந்துசெல்கிறார்கள்‌. 


நாகினிகள்‌ முன்வந்து உலூபியை மும்முறை 
தலைதாழ்த்தி வணங்கினர்‌. முதல்‌ பெண்‌ “அன்னையே, 
தங்களை பூசனைக்கு அழைத்து வரும்படி எங்களுக்கு 
குடிப்பூசகர்களின்‌ ஆணை” என்றாள்‌. வெண்ணிற 
நீள்குழல்‌ இடைக்கு தாழ்ந்து கிடக்க, நீண்டு சுருண்ட 
நகங்கள்‌ கொண்ட தசை வற்றிய கைகள்‌ முதிய 
பாம்புகள்‌ என தோள்‌ தொங்க, வறுமுலைகள்‌ வயிறு 
வரை தாழ்ந்து ஒட்டியிருக்க, சுருங்கிய முகத்தில்‌ 
உள்மடிந்த உதடுகளுக்குள்‌ ஒளிமிக்க கூர்வெண்பற்கள்‌ 
தெரிய நின்றிருந்த உலூபி செல்வோம்‌ என்று 
கைகாட்டினாள்‌. அவர்கள்‌ அவளை வணங்கி சூழ்ந்து 
அழைத்துச்‌ சென்றனர்‌. ஒருத்தி முன்னால்‌ சென்று அவள்‌ 
வருகையை சங்கொலியாக அறிவித்தாள்‌. 
இன்னொருத்தி சிறுகலத்திலிருந்து பசுஞ்சாணி கரைத்த 
நீரை தெளித்து அவள்‌ செல்லும்‌ பாதையை தூய்மை 
செய்தாள்‌. பிறிதொருத்தி அவளுக்குப்‌ பின்னால்‌ வந்து 
தோகையால்‌ அவள்‌ பாதத்தடங்களை அழித்தாள்‌. 


வெற்றுடலுடன்‌ நடந்த உலூபி காற்றில்‌ நெளிந்து 
தவழ்ந்து செல்பவள்‌ போலிருந்தாள்‌. திரிசிரஸ்‌ 
மலைமுடியில்‌ இருந்து இறங்கி ஐராவதீகத்தின்‌ வடக்குப்‌ 
புறமாக ஓடும்‌ உரகவதி ஆற்றின்‌ கரை நோக்கி அவர்கள்‌ 
சென்றனர்‌. உரகவதியில்‌ மரங்களின்‌ வேர்ச்செறிவென 
படமிலாப்‌ பாம்புகள்‌ அடர்ந்து நீருக்குள்‌ உடல்‌ நுழைத்து 
அலைகளில்‌ ஆடி நெளிந்துகொண்டிருந்தன. 
காலடியதிர்வில்‌ அவை தாங்களும்‌ அதிர்ந்து 


நெளிவுகொண்டன. சிற்றாற்றின்‌ கரையில்‌ 
போடப்பட்டிருந்த கருங்கல்‌ பீடத்தில்‌ அவளை அவர்கள்‌ 
அமரச்செய்து பனைஓலை கோட்டிய தொன்னையில்‌ 
ஆற்றுநீரை அள்ளி அவள்‌ தலையில்‌ ஊற்றி நீராட்டினர்‌. 
ஈச்சை இலைகளால்‌ முடைந்த ஆடையை அவள்‌ 
இடையிலும்‌ மார்பிலும்‌ அணிவித்தனர்‌. சுண்ணமும்‌ 
மஞ்சளும்‌ கலந்து குருதித்‌ துளியை அவள்‌ நெற்றியில்‌ 
குறியிட்டனர்‌. நாகர்குலத்திற்குரிய விழிமணி மாலையை 
ஒரு மரச்செப்பிலிருந்து எடுத்து அவளுக்கு 
அணிவித்தனர்‌. கமுகுப்பாளையாலான நாகபட முடியை 
அவள்‌ தலையில்‌ சூட்டினர்‌. 

அவள்‌ சொல்லற்றவள்‌ என்னும்‌ உணர்வால்‌ அவர்களும்‌ 
சொற்களை இழந்து கையசைவுகளாலும்‌ 
முகக்குறிகளாலுமே அவளிடம்‌ பேசினர்‌. பின்னர்‌ 
அவர்கள்‌ எண்ணுவதே அவளுக்குத்‌ தெரிந்தது. 
அவர்கள்‌ சொல்வதற்குள்‌ அவள்‌ எழுந்து நடக்கத்‌ 
தொடங்கினாள்‌. அவர்களின்‌ சிறிய அணிநிரை ஊருக்கு 
வெளியே வடக்குப்‌ பக்கம்‌ அமைந்திருந்த 
மூதன்னையரின்‌ ஆலயம்‌ நோக்கி சென்றது. 
தொலைவிலேயே மூதன்னையரின்‌ ல்‌ 
வெளிச்சம்‌ எழுந்து சூழ்ந்திருந்த மரச்செறிவின்‌ 
இலைத்தழைப்பின்‌ இடைவெளிகளினூடாக சிதறி 
வானில்‌ பரந்திருந்தது தெரிந்தது. அங்கு அசைந்த 
மானுட நிழல்கள்‌ காட்டின்‌ இலைத்‌ திரைமேல்‌ 
பேருருக்கொண்டு விழுந்து நடமிட்டன. பேச்சொலிகளும்‌ 
பொருட்கள்‌ முட்டிக்கொள்ளும்‌ ஒலிகளும்‌ இணைந்த 
முழக்கம்‌ கேட்டது. 


அவள்‌ அணுகிக்கொண்டிருப்பதை உணர்த்த முதல்‌ 
நாகினி சங்கோசை எழுப்பினாள்‌. அதை ஏற்று 
அங்கிருந்து மறுவிளி எழுந்தது. அங்கே முழவுகளும்‌ 
கூரொலி கொண்ட குழல்களும்‌ ஒலிக்கத்தொடங்கின. 
அவர்கள்‌ அன்னையர்‌ ஆலயத்தை அணுகியபோது 
உள்ளிருந்து தலைமை பூசகர்‌ கர்க்கர்‌ கையில்‌ 
நிறைகுடத்து நீருடன்‌ எதிரே வந்தார்‌. மலர்களும்‌ 
கனிகளும்‌ ஏந்திய தாலங்களுடன்‌ இரு 
துணைப்பூசகர்கள்‌ அவருக்கு இருபுறமும்‌ வந்தனர்‌. 
உலூபியை அணுகி நிறைகலம்‌ தாழ்த்தி தலைவணங்கி 

சகர்‌ வரவேற்றார்‌. அவள்‌ ஒரு சொல்லும்‌ உரைக்காமல்‌ 
டர விழிகள்‌ எதையும்‌ நோக்காதவைபோல்‌ 
வெறித்திருக்க சீராக அடிவைத்து காற்றிலென முன்னால்‌ 
சென்றாள்‌. 


ஆலயமுகப்பில்‌ கூடி நின்றிருந்த நாகர்கள்‌ அனைவரும்‌ 


எழுந்து கைகூப்பினர்‌. நாகர்குலத்து அரசன்‌ கெளரவ்யன்‌ 
கற்பீடத்தில்‌ அமர்ந்திருந்தான்‌. முந்தைய அரசர்‌ 
முதுகெளரவ்யர்‌ அணிந்திருந்த கல்மணி மாலையை 
அவருடைய கட்டைவிரல்‌ எலும்பைக்‌ கோத்து 
கழுத்திலணிந்திருந்தான்‌. நாகபட முடி சூடி, கைகளில்‌ 
எலும்பில்‌ கடைந்த நாககங்கணங்கள்‌ அணிந்து 
வலக்கையில்‌ நாகபடம்‌ செம்மணிவிழிகளுடன்‌ எழுந்து 
வளைந்திருந்த நீண்ட குலக்கோல்‌ ஏந்தி அமர்ந்திருந்த 
அவனுக்கு இருபுறமும்‌ நச்சுக்கூர்வேல்‌ ஏந்திய 
காவலர்கள்‌ நின்றிருந்தனர்‌. அவன்‌ முன்‌ 
நாகபூசைக்கான களம்‌ வரையப்பட்டு அதில்‌ செந்தழல்‌ 
எழுந்தாடிய ஊன்நெய்ப்‌ பந்தங்கள்‌ எரிந்தன. 


உலூபி நாககளத்திற்குள்‌ சென்று அங்கு நூற்றெட்டு 
நிரையாக பதிட்டை செய்யப்பட்டிருந்த அன்னையரின்‌ 
அறைக்கல்‌ உருக்களை விழியோட்டி நோக்கியபின்‌ 
தலைவணங்கினாள்‌. பூசகர்‌ கர்க்கர்‌ வணங்கி சாணி 
மெழுகிய ஓவியத்தரையில்‌ வரையப்பட்டிருந்த களத்தை 
காட்டினார்‌. கரிப்பொடியும்‌ செம்மண்பொழுயும்‌ 
நீலப்பொடியும்‌ கலந்து உருவாக்கப்பட்டிருந்த அந்த 
மாநாகக்கட்டு குங்குமச்செம்மை, இலைப்பசுமை, 
மண்மஞ்சள்‌, துத்தநாகநீலம்‌, கரிக்கருமை, 
சுண்ணவெண்மை என்னும்‌ ஆறுவண்ணங்களில்‌ 
வரையப்பட்ட நூற்றெட்டு நாகங்கள்‌ பின்னி 
உருவானதாக இருந்தது. நாகபடங்கள்‌ நூற்றெட்டு 
இதழ்களாக வட்டமாக விரிந்து விளிம்பமைக்க நடுவே 
அவற்றின்‌ உடல்கள்‌ ஆயிரத்தெட்டு முறை 
ஒன்றையொன்று வெட்டி முடிச்சிட்டு மையத்தில்‌ 
வால்முனைகள்‌ பின்னி ஒற்றைப்புள்ளியாக 
குவிந்திருந்தது. அப்புள்ளியில்‌ களிமண்‌ பீடம்‌ 
அமைக்கப்பட்டு அதில்‌ நாகபுடம்‌ வைக்கப்பட்டிருந்தது. 


நாகக்கட்டு அமைந்த களத்தின்‌ வலது மூலையில்‌ 
போடப்பட்டிருந்த கல்பீடத்தில்‌ உலூபி அமர்ந்தாள்‌. 
அவளுக்கு நேர்‌ எதிர்புறம்‌ முகம்‌ நோக்கியபடி அரசன்‌ 
அமர்ந்திருந்தான்‌. கர்க்கர்‌ உலூபியை வணங்கியபின்‌ 
அரசனிடம்‌ சென்று குரல்‌ தாழ்த்தி மரபுச்‌ 
சொல்லுரைத்தார்‌. அரசன்‌ எழுந்தபோது முழவுகளும்‌ 
கொம்புகளும்‌ முழங்கின. சூழ்ந்து நின்றிருந்த பெண்கள்‌ 
வாயில்‌ கைபொத்தி கழுத்து நரம்புகள்‌ புடைக்க 
குரவையிட்டனர்‌. தன்‌ கையிலிருந்த நாகபடக்‌ 
குலக்கோலுடன்‌ அரசன்‌ மூதன்னையரை மும்முறை 
உடல்நிலம்‌ படிய விழுந்து வணங்கினான்‌. பின்னர்‌ 
திரும்பி குடித்தலைவர்களை வணங்கினான்‌. குலப்பூசகர்‌ 
அவனை வழிநடத்தி உலூபியிடம்‌ அழைத்து வந்தனர்‌. 


அவனுக்குப்‌ பின்னால்‌ குலமூத்தோர்‌ எழுவர்‌ தங்கள்‌ 
நாகபடக்‌ கோல்களுடன்‌ இருநிரைகளாக வந்தனர்‌. 


உலூபியை அணுகி நின்றபின்‌ “அன்னையே, தங்கள்‌ 
அடிபணிகிறேன்‌. அருள்க!” என்று அரசன்‌ சொன்னான்‌. 
தன்‌ மரக்கொந்தையைக்‌ கழற்றி பூசகர்‌ நீட்டிய 
மரத்தாலத்தில்‌ வைத்தான்‌. நாகபடக்‌ கோலை 
கையிலேந்தி தலைவணங்கி நின்றான்‌. அவனுடைய 
முடியை தாலத்தில்‌ மலரும்‌ கனியும்‌ சேர்த்து வைத்து 
கொண்டுவந்து உலூபியின்‌ காலடியில்‌ வைத்தார்‌ கர்க்கர்‌. 
அவள்‌ கைநீட்டி அதை தொட்டு வாழ்த்த கொம்புகளும்‌ 
முழவுகளும்‌ உச்சம்‌ கொண்டு ஆர்த்தன. அரசன்‌ ஏழடி 
முன்னால்‌ வந்து தன்‌ குலக்கோலை தாழ்த்தி உலூபியின்‌ 
காலடி மண்ணைத்‌ தொட்டு வணங்கினான்‌. அவள்‌ 
தாலத்திலிருந்து மூன்று மலர்களை எடுத்து அவன்‌ 
தலைமேலிட்டு சொல்லின்றி வாழ்த்தினாள்‌. ஏழடி 
பின்வைத்து நின்று மீண்டும்‌ வணங்கி அவன்‌ திரும்பி 
குல மூத்தோரையும்‌ கூடியிருந்த நாகர்‌ குடிகளையும்‌ 
வணங்கினான்‌. 


கர்க்கர்‌ தாலத்தை திரும்ப எடுத்து அதிலிருந்த 
கொந்தையை அவன்‌ தலைமேல்‌ சூட்டினார்‌. கோலும்‌ 
முடியுமாக அவன்‌ மீண்டும்‌ சென்று தன்‌ 
கல்லரியணையில்‌ அமர்ந்தான்‌. குலத்தலைவர்கள்‌ 
எழுவரும்‌ அரியும்‌ மலருமிட்டு அவனை வாழ்த்தினர்‌. 
மூதன்னையர்‌ எழுவர்‌ வந்து நீரூற்றி அவன்‌ அரியணை 
அமர்வை மேலும்‌ ஓராண்டுக்கு நிலைக்கச்‌ செய்தனர்‌. ஏழு 
நாகர்குலங்களில்‌ இருந்து ஏழு இளமைந்தர்‌ வந்து 
வணங்கி அரசனிடமிருந்து பொற்பரிசில்களை 
பெற்றனர்‌. ஏழு கன்னியர்‌ வந்து அவனை வாழ்த்தி 
மலர்ப்பரிசில்களை பெற்றுச்‌ சென்றனர்‌. ஏழு 
அன்னையர்‌ வந்து அவனுக்கு எழுவகை அமுதை ஊட்டி 
வாழ்த்தினர்‌. 
குலப்பூசகர்‌ கை காட்டியதும்‌ ஓசைகள்‌ அழிந்தன. 
நாகர்கள்‌ கைகளைக்‌ கூப்பியபடி நோக்கி நின்றிருந்தனர்‌. 
நாககளத்தை அரைவட்டமாகச்‌ சூழ்ந்திருந்த புற்றுகளில்‌ 
பலநூறு வளைதிறப்புகள்‌ சொல்லத்‌ திறந்த வாயென 
தெரிந்தன. பந்தங்கள்‌ அனைத்தும்‌ 
கொளுத்தப்பட்டபோது அவை ஒளியலையில்‌ ததும்பி 
டலாயின. கர்க்கர்‌ தலைமையில்‌ குடிப்பூசகர்‌ எழுவர்‌ 
நாககளத்தை சூழ்ந்தமர்ந்து நாகர்களின்‌ 
தொல்முறைப்படி பூசனை முறைகளை செய்யத்‌ 
தொடங்கினர்‌. ஏழு குடங்களில்‌ நீரும்‌, ஏழு தாலங்களில்‌ 
மலர்களும்‌, ஏழு தாலங்களில்‌ கனிகளும்‌ கொண்டுவந்து 


படைக்கப்பட்டன. மலர்களை எடுத்து நாகக்கட்டு 
அமைந்த களத்தின்‌ மையப்‌ புள்ளியாக அமைந்த 
நாகபுடத்தின்‌ மேல்‌ இட்டு நாகவேதம்‌ ஓதி பூசகர்கள்‌ 
வழிபட்டனர்‌. கைகளைக்‌ கூப்பியபடி அரசனும்‌ குல 
மூத்தோரும்‌ நாகர்‌ குடிகளும்‌ சூழ்ந்து அதை 
நோக்கிக்கொண்டிருந்தனர்‌. 


அரவுச்சீறல்களின்‌ பலநூறு ஒலிமாறுபாடுகளால்‌ 
ஆனதாக இருந்தது நாகவேதம்‌. பயின்று தீட்டப்பட்ட 
தொண்டைகளும்‌ ஒன்றே எனக்‌ குவிந்த உதடுகளும்‌ 
அவற்றில்‌ முற்றமைந்த உள்ளமும்‌ அவ்வொலியை 
எங்கிருந்தோ என அங்கு எழச்செய்தன. 
அவர்களிடமிருந்து எழுந்ததேயென்றாலும்‌ அவர்களைக்‌ 
கடந்து பிறிதொரு இருப்பென அது அங்கே பெருகி 
உருக்கொண்டது. அவர்கள்‌ அனைவரையும்‌ ஒன்றெனப்‌ 
பிணைத்தது. செவி பழகப்‌ பழக அவர்கள்‌ அதில்‌ 
தாங்கள்‌ பேசிவந்த மொழியின்‌ சொற்களை 
கண்டுகொண்டார்கள்‌. பின்னர்‌ அச்சொற்கள்‌ 
ஒன்றையொன்று தொட்டுக்கொள்ள பொருள்‌ உருவாகி 
வந்தது. 


முதல்‌ பிரஜாபதியும்‌ வெள்ளாட்டு முகம்கொண்ட 
பெருநாகமும்‌ ஆன தட்சனையும்‌ முதல்‌ மூதன்னையரான 
கத்ருவையும்‌ வினதையையும்‌ வாழ்த்தியது அந்தத்‌ 
தொல்மொழி. புடவியை ஈன்ற பெருநாகங்களான அதிதி, 
திதி, தனு, அரிஷ்டை, சுரஸை, கசை, சுரஃபி, வினதை, 
தாம்ரை, குரோதவசை, இரை, கத்ரு, முனி, புலோமை, 
காலகை, நதை, தனாயுஸ்‌, சிம்ஹிகை, பிராதை, 
விஸ்வை, கபிலை அகியோரையும்‌ அவர்களிடமிருந்து 
எழுந்த காகி, ஸ்யேனி, ஃபாஸி, கிருத்ரிகை, சூசி, க்ரீவை 
ஆகியோரையும்‌ வாழ்த்தியது. அன்னையர்‌ நிரை 
அச்சொற்களிலிருந்து பெருகியெழுந்தபடியே இருந்தது. 
ஒவ்வொருவரும்‌ பலராயினர்‌. வேதச்சொல்‌ எனும்‌ 
ஆழ்களஞ்சியத்திலிருந்து அவர்கள்‌ பிறந்தெழுந்து 
அங்கே துலங்கினர்‌. 


கர்க்கர்‌ எழுந்து தெற்கு திசை நோக்கி வணங்கி 
கைகாட்டினர்‌. துணைப்பூசகன்‌ கொம்பெடுத்து 
மும்முறை ஊதினான்‌. மிக அப்பால்‌ காட்டிற்குள்‌ அதற்கு 
எதிர்விளியென கொம்போசை எழுந்தது. பெண்டிர்‌ 
குரவையிடத்‌ தொடங்கினர்‌. காட்டுக்குள்ளிருந்து 
ஒற்றைப்‌ பந்தமொன்று ஒழுகி வந்தது. 
இலைத்தழைப்புக்குள்‌ வெளிச்சம்‌ பீறிட்டெழுந்து 
நீண்டலைய, பந்தமேந்திய முதன்மைப்‌ பூசகர்‌ வெளியே 
வந்தார்‌. அவரைத்‌ தொடர்ந்து மூன்று பூசகர்கள்‌ 


கொம்புகளையும்‌ முழவுகளையும்‌ முழக்கியபடி வந்தனர்‌. 
தொடர்ந்து ஒருவன்‌ தலையில்‌ மரத்தாலம்‌ ஒன்றை 
சுமந்து வந்தான்‌. அதன்‌ மேல்‌ செம்பட்டால்‌ மூடப்பட்ட 
கலமொன்று இருந்தது. அவனைத்‌ தொடர்ந்து மேலும்‌ 
பன்னிரு பூசகர்கள்‌ நாகவேதச்‌ சொற்களை ஓதியபடி 
வந்தனர்‌. 

பூசகர்கள்‌ உள்ளே வந்து நாகக்கட்டின்‌ மையத்தை 
சூழ்ந்தனர்‌. தாலமேந்தி வந்தவன்‌ அதை பூசகர்‌ முன்‌ 
மும்முறை தாழ்த்தி காட்டினான்‌. பூசகர்‌ அதன்‌ ஒரு 
முனையை தொட இருவருமாக அதை நாகக்கட்டின்‌ 
நடுவில்‌ இருந்த நாகபுடத்தின்‌ மேல்‌ வைத்தனர்‌. அந்தத்‌ 
தாலத்திலிருந்த பட்டில்‌ பொதிந்த சிறு கலத்திற்கு 
அரிசியும்‌ மலருமிட்டு பூசை செய்து வணங்கிய பின்னர்‌ 
கர்க்கர்‌ செந்நிற மூடுதிரையை மெல்ல இழுத்து 
அகற்றினார்‌. அங்கு வெட்டப்பட்ட நாகன்‌ ஒருவனின்‌ 
தலை இருந்தது. பெண்கள்‌ குரவையொலி விசை 
கொண்டது. முதிய பெண்கள்‌ கைகளை நீட்டி உடல்‌ 
விதிர்க்க வெறியாட்டுகொண்டனர்‌. சிலர்‌ கீழே விழுந்து 
நாகம்போல்‌ நெளியலாயினர்‌. 


நாகனின்‌ நீண்ட குழல்கற்றைகள்‌ இருபுறமும்‌ சரிந்து 
தாலத்தில்‌ விழுந்து கிடந்தன. மாநாகங்கள்‌ வெளியே 
வரும்‌ குகைகளின்‌ முன்‌ அவன்‌ தன்‌ கழுத்தை தானே 
வெட்டி விழுந்து நவகண்டம்‌ அளித்தான்‌. 
புற்றுவாய்களிலிருந்து எழுந்து விழுந்த நாகங்கள்‌ அவன்‌ 
உடலை கவ்வி இழுத்து உள்ளே கொண்டுசென்று 
உண்டன. பூசகர்‌ அவன்‌ தலையை சீராக வெட்டி 
க்‌ அமைத்து கொண்டுவந்திருந்தனர்‌. குருதி 
வழிந்து கரிய பிசினாக மாறி தாலத்துடன்‌ ஒட்டி 
தலையை உறுதியாக நிறுத்தியிருந்தது. அவன்‌ விழிகள்‌ 
நிறைவுகொண்ட துயிலிலென மூடியிருந்தன. உதடுகள்‌ 
சற்றே திறந்து உள்ளே நாகர்களுக்குரிய இரு 
கூர்வளைந்த பற்கள்‌ கொண்ட வெண்நிரை தெரிந்தது. 
நீண்ட வடித்த காது தாலத்தை தொட்டுக்‌ கிடந்தது. 
நெற்றியில்‌ நாகபடத்தை பச்சை குத்தியிருந்தான்‌. 


அவனை அங்கிருந்த அனைவரும்‌ அறிந்திருந்தார்கள்‌. 
திறல்மிக்க வேட்டையனும்‌ நாகர்குலத்தின்‌ 
அழகனுமாகிய சுனீதன்‌ இளமையிலேயே 
நாகமூதாதையருக்கு உகந்தவன்‌ என்று பூசகர்களால்‌ குறி 
சொல்லப்பட்டவன்‌. அவனுடைய ஏழு துணைவியரிலாக 
பதினேழு மைந்தர்கள்‌ அக்குடியில்‌ பிறந்தனர்‌. மூன்று 
முறை புலியை வென்று பல்‌ கொண்டு மீண்டவன்‌ 
என்பதனால்‌ அவனைப்பற்றி குலப்பாடகர்‌ பாடிய ஆறு 


பாடாண்‌ பாடல்கள்‌ அக்குடியில்‌ நிலவின. 
ஒவ்வொருநாளும்‌ என அவன்‌ மூதாதையரை நோக்கி 
சென்றுகொண்டிருப்பதை அவர்கள்‌ உணர்ந்திருந்தனர்‌. 
அவன்‌ உடல்‌ ஒளிகொண்டது. கண்களில்‌ 
நாகமணிகளுக்குரிய மின்‌ எழுந்தது. சொற்கள்‌ 
கார்வைகொண்டு எடைமிகுந்து மெல்ல அடங்கின. 
கனிந்து கனிந்து காம்பு இற்றுக்கொண்டிருந்தான்‌. 


அவன்‌ முகத்தையே அனைவரும்‌ 
நோக்கிக்கொண்டிருந்தனர்‌. கர்க்கர்‌ அரசரிடம்‌ சொல்‌ 
பெற்று பூசையை தொடங்கினார்‌. கைகளைக்‌ கூப்பியபடி 
திகைத்தனபோல்‌ வெறித்த விழிகளுடன்‌ நாகர்கள்‌ அந்த 
முகத்தையே நோக்கிக்கொண்டிருந்தனர்‌. கர்க்கரின்‌ 
விரல்கள்‌ வெறிகொண்ட நாகக்குழவிகள்போல்‌ 
உடுக்கின்‌ தோல்பரப்பில்‌ நின்று துடித்தன. 
விசையிலிருந்து மேலும்‌ விசைக்கென திமிறித்‌ துள்ளி 
எழுந்தது தாளம்‌. பின்னர்‌ மீட்டுபவரிலிருந்தும்‌ அவர்‌ 
விரல்களிலிருந்தும்‌ அது விடுபட்டது. காற்றில்‌ தன்னைத்‌ 
தானே நிகழ்த்திக்‌ கொள்வதுபோல்‌ நின்று ததும்பியது. 
அங்கிருந்த அனைவரையும்‌ சரடெனக்‌ கோத்து 
ஒன்றாக்கி இறுக்கி நிறுத்தியது. 


சூழ்ந்திருந்த பல்லாயிரம்‌ நாகப்‌ புற்றுவாய்களுக்குள்‌ 
அரவுகள்‌ எழுந்து வந்து அமைவதை அவர்கள்‌ 
உணர்ந்தனர்‌. அவை அனைத்தும்‌ நோக்கு கொண்ட 
விழிகளென மாறின. அவர்களை உறுத்தபடி 
சூழ்ந்திருந்தன. கூர்வேல்‌ முனைகளென வந்து தொடுத்த 
அந்த நோக்குகளால்‌ அங்கிருந்த நாகர்கள்‌ அனைவரும்‌ 
மெய்ப்பு கொண்டனர்‌. குழவிகள்‌ அன்னையரை இறுக 
கட்டிக்கொண்டன. கன்னியர்‌ ஒருவரோடொருவர்‌ உடல்‌ 
தழுவி நின்றனர்‌. தாளம்‌ உச்சத்தில்‌ சென்று அறுபட்டு 
ஓய்ந்த கணத்தில்‌ வெட்டுண்ட தலையில்‌ விழிகள்‌ 
திறந்தன. உதடுகள்‌ அசைவுகொண்டன. 


மூச்சொலிகள்‌ சூழ ஒலித்தன. பூசகர்‌ உடுக்கையைத்‌ 
தாழ்த்தி தலைவணங்கி கப்பரையிலிருந்து நீர்‌ தொட்டு 
மூன்றுமுறை அந்தத்‌ தலைமீது தெளித்தார்‌. நீருக்கு அந்த 
முகம்‌ சிலிர்த்துக்கொண்டது. பூசகர்‌ உரத்த குரலில்‌ “இங்கு 
எழுந்தருளியவனே! எங்கள்‌ குடியின்‌ வீரனே! நீ யார்‌? 
சொல்க!” என்றார்‌. சூழ்ந்திருந்த அமைதியில்‌ அந்தக்‌ 
குரல்‌ முழூவோசையபோல்‌ ஒலித்தது. அவன்‌ உதடுகள்‌ 
மெல்ல அசைந்தன. “சொல்க! எங்கள்‌ அனைவருக்கும்‌ 
செவி தொடும்படி சொல்க! எங்கள்‌ களமுற்றத்தில்‌ 
எழுந்தருளியுள்ள நீ யார்‌? எங்கள்‌ அன்னையரின்‌ முன்‌ 
அமர்ந்துள்ள நீ யார்‌? பல்லாயிரம்‌ நாகச்‌ செவிகளால்‌ 


கேட்கப்படும்‌ சொற்கள்‌ கொண்ட நீ யார்‌?” 


“என்‌ பெயர்‌ அரவான்‌. நாகர்‌ குலத்து உலூபியின்‌ 
மைந்தன்‌” என்று அந்தத்‌ தலை கூறியது. மூச்சொலிகள்‌ 
சேர்ந்தெழ நாகர்களின்‌ உடல்வளையம்‌ இறுகி 
அணுகியது. “சொல்க, நீ நோக்குவதென்ன? அங்கே 
தொல்நிலமாகிய குருக்ஷேத்ரத்தில்‌ நிகழ்வதென்ன?” 
என்று பூசகர்‌ கேட்டார்‌. அந்த முகம்‌ ஊழ்கத்தில்‌ என 
புன்னகைத்தது. “நான்‌ அங்கநாட்டரசன்‌ கர்ணனை 
பார்க்கிறேன்‌. அவன்‌ அறைக்குள்‌ நிழலசைவென 
சுவர்மடிப்பினூடாகச்‌ சென்று எழுந்து விழிமணி மின்ன 
நின்றிருக்கிறேன்‌” என்று அவன்‌ சொன்னான்‌. 


“அது குருக்ஷேத்ரத்திற்கு தென்கிழக்கே அமைந்த சிறிய 
எல்லைக்காவல்‌ கோட்டையாகிய சிபிரம்‌. கர்ணனின்‌ 
தனியறைக்குள்‌ அவன்‌ அணுக்கரான சிவதர்‌ 
புன்னகையுடன்‌ நுழைவதை காண்கிறேன்‌. இதோ 
தங்களுக்குரிய நாளை தெய்வங்கள்‌ வகுத்துள்ளன, 
அரசே. பிதாமகர்‌ பீஷ்மர்‌ களம்பட்டார்‌. அங்கே 
அம்புமுனையில்‌ படுத்திருக்கிறார்‌. இனி அஸ்தினபுரிக்கு 
வேறு வழியில்லை. உங்களை போருக்கு அழைத்தே 
தீரவேண்டும்‌ என்கிறார்‌ சிவதர்‌. சலிப்பு தோன்ற ஆம்‌ 
என்று கர்ணன்‌ சொன்னான்‌. மெல்ல உடலை அசைத்து 
பெருமூச்செறிந்தான்‌. சிவதர்‌ மேலும்‌ மேலும்‌ பேச அவன்‌ 
ஆர்வமிழந்தபடியே சென்றான்‌. 


“பின்னர்‌ கர்ணன்‌ பெருமூச்சுடன்‌ பீடத்தில்‌ உடல்‌ 
தளர்த்தி கால்‌ நீட்டி அமர்ந்தான்‌. தலையை அண்ணாந்து 
பீடத்தின்‌ சாய்வில்‌ வைத்துக்கொண்டு கண்களை 
மூடினான்‌. அவன்‌ தசைகள்‌ ஒவ்வொன்றாக தொய்வதை 
நான்‌ பார்த்துக்கொண்டிருந்தேன்‌. மெல்லிய விம்மல்‌ 
போலொன்று எழ அவன்‌ நெஞ்சு அசைந்தது. விழிகளில்‌ 
இருந்து ஊறிய நீர்‌ இருபுறமும்‌ கன்னங்களில்‌ வழிந்தது. 
நாகரே, கேளுங்கள்‌! பிறர்‌ அறியாத ஆண்மகனின்‌ துயர்‌ 
தன்னந்தனி மதவேழத்தின்‌ நோய்‌ போன்றது. 
தெய்வங்கள்‌ அன்றி பிறர்‌ அதை அறியப்போவதில்லை. 
தெய்வங்களிடமும்‌ அது முறையிடப்போவதில்லை.” 


அரவான்‌ சொன்னான்‌ “அவ்வறையில்‌ பீடக்காலின்‌ 
நிழல்‌ நீண்டு சுவர்மடிப்பில்‌ விழுந்து நாகத்தின்‌ 
பத்தியென வளைந்து நின்றது. அதில்‌ குடியேறி விழிகள்‌ 
ஒளிர நா பறக்க மெல்ல படமசைத்தாடியபடி நான்‌ 
அவனை பார்த்துக்கொண்டிருந்தேன்‌.” நாகர்கள்‌ 
அச்சொற்களினூடாக உடனிருந்தென அனைத்தையும்‌ 
பார்த்தனர்‌. அந்த விழிகளையும்‌ அசையும்‌ 


உதடுகளையும்‌ நோக்கியபடி உணர்ச்சியற்ற முகத்துடன்‌ 
உலூபி அமர்ந்திருந்தாள்‌. 

[ஙnageliகர்ணனை வரவேற்க கெளரவப்‌ படைமுகப்பிற்கு 
தம்பியர்‌ இருவர்‌ சூழ துச்சாதனனே நேரில்‌ வந்திருந்தான்‌. 
காவலரணுக்கருகே மெல்லிய மூங்கில்‌ கம்பத்தில்‌ 
உயர்ந்து பறந்த அமுதகலசக்‌ கொடியை பற்றியபடி 
வீரனொருவன்‌ நின்றிருக்க அவனுக்குப்‌ பின்னால்‌ 
படையிசை முழக்கும்‌ சூதர்‌ எழுவரும்‌ அவர்களுக்குப்‌ 
பின்னால்‌ அஸ்தினபுரியின்‌ படைத்தலைவர்கள்‌ 
மூவரும்‌ காத்து நின்றிருந்தார்கள்‌. சமனும்‌ சகனும்‌ 
கைகளைக்‌ கட்டி இருபுறமும்‌ நின்றிருக்க ஓர்‌ அடி 
முன்னால்‌ அவன்‌ நிமிர்ந்த உடலுடன்‌ தோளில்‌ விழுந்த 
கூந்தல்‌ புலரிக்காற்றில்‌ அலையடிக்க நோக்கி 
நின்றிருந்தான்‌. 

தொலைவில்‌ கொம்பொலி எழுந்தது. அது 
கெளரவப்படை எல்லையின்‌ காவலரணின்‌ அறிவிப்பு. 
பின்னர்‌ அவனுக்குப்‌ பின்னால்‌ படைவிளிம்பிலிருந்த 
காவலரணில்‌ கொம்பொலி எழுந்தது. கொம்பொலிகள்‌ 
ஒன்றிலிருந்து ஒன்றென கடந்துசென்றன. “இந்நேரம்‌ 
மூத்தவர்‌ அறிந்திருப்பார்‌' என துச்சாதனன்‌ 
நினைத்துக்கொண்டான்‌. அங்கநாட்டின்‌ 
படைமுகப்பிலிருந்து அவர்களின்‌ வருகையை 
அறிவிக்கும்‌ கொம்போசை முழங்கியது. கெளரவப்‌ 
படைகளின்‌ கொம்போசை எழுந்து அவர்களை 
வரவேற்றது. அங்கநாட்டு படையிலிருந்து மறுவிளி 
எழுந்து அரசர்‌ அணுகிக்கொண்டிருப்பதை தெரிவித்தது. 
யானைக்கூட்டங்களென இரு படைமுகப்புகளும்‌ 
உரையாடிக்கொண்டன. 


குறுங்காட்டை நோக்கியபடி துச்சாதனன்‌ நின்றான்‌. 
விழிகள்‌ இருளை நோக்கி நோக்கி கூர்கொண்டன. 
முகிலொளியில்‌ இலைகளையும்‌ சிறுபறவைகளையும்‌ 
காணமுடிந்தது. அவற்றினூடாக அங்கநாட்டின்‌ கதிரோன்‌ 
கொடி வானில்‌ ஒரு பறவைபோல்‌ சிறகடிப்பதை 
துச்சாதனன்‌ பார்த்தான்‌. அது கீழிருந்து வந்த 
பந்தங்களின்‌ ஒளியை பெற்றிருந்தது. அவன்‌ அணுகி 
வரும்‌ அந்த ஒற்றைச்‌ சிறகை விழிகூட்டாது 
நோக்கிக்கொண்டிருந்தான்‌. சமன்‌ “அணுகிவிட்டார்கள்‌” 
என்றான்‌. அந்த மென்சொல்‌ அனைவருக்கும்‌ கேட்டது. 
அங்கிருந்தோர்‌ ஓர்‌ அடி முன்வைத்தனர்‌. சிலர்‌ 
ஆடைகளை சீரமைத்தனர்‌. மூச்சொலிகளும்‌ 


கழிகளின்‌ அசைவுகளால்‌ ஆனதாக இருந்தது காவிரி. 
கரையோரமாக சென்ற வண்டிகளைத்‌ 
தொடர்ந்துசென்றுகொண்டிருந்த வணிகர்களெல்லோரும்‌ 
அதிகாலையிலேயே குளித்து 
காலைநிறைவுசெய்துவிட்டிருந்தனர்‌. அவரவர்‌ 
தெய்வங்களைப்‌ பாடியபடி இளவெயிலில்‌ நடந்தனர்‌. 
கடற்பூசல்‌ ஒலி ஓங்கியபடியே வந்தது. ஒருகணத்தில்‌ 
வண்டிகளில்‌ முன்னால்சென்ற வணிகர்கள்‌ 
அனைவரும்‌ தங்கள்‌ கைகளில்‌ மணிகளை எடுத்து 
அடித்துக்கொண்டு உரக்க வாழ்த்தொலி எழுப்பினர்‌. 
சங்குகளும்‌ முழவுகளும்‌ சேர்ந்து ஒலித்தன. 


நெடுந்தொலைவில்‌ புகாரின்‌ கோட்டைமுகப்பின்‌ உயர்ந்த 
கொடிமரமும்‌ அதன்மேல்‌ படபடத்த புலிக்கொடியும்‌ 
தெரிவதை இளநாகன்‌ கண்டான்‌. “புகார்‌! கொன்னூர்‌ 
கோழியன்‌ பெருநகர்‌. கடல்மணல்‌ வற்றினும்‌ செஞ்சோறு 
வற்றா அறநிலம்‌!” என்று அவன்‌ கைசுட்டி கூவினான்‌. 
சைல மித்ரர்‌ தன்‌ இரு கைகளையும்‌ தலைக்குமேல்‌ 
கூப்பி “பாரதமே, ஆயிரம்‌ மணிநகை அணிந்த 
மாமங்கலையே, உன்‌ அடிகளை வணங்குகிறேன்‌!” 
என்றார்‌. 


புகாரின்‌ கோட்டையை அணுகியபோதுதான்‌ அது 
மரத்தாலான கோட்டை என்பதை இளநாகன்‌ 
உணர்ந்தான்‌. காவிரியின்‌ சேற்றுப்படுகை இடப்புறமும்‌ 
பெருமணல்‌ குன்றுகள்‌ வலப்புறமும்‌ பின்புறம்‌ 
அலைக்கும்‌ கீழைக்கடலுமாக கரைநோக்கி முகப்பு 
கொண்டு நின்றது அது. சதுப்புக்குள்‌ 
அடிமரத்தூண்களை நட்டு அதன்மேல்‌ பெருமரங்களை 
அடுக்கி எழுப்பி கனத்த மரப்பலகைகளைக்‌ கொண்டு 
கட்டப்பட்ட உயர்ந்த கோட்டைக்குமேல்‌ 
நூற்றுக்கணக்கான காவல்மாடங்களில்‌ ஒளிவிடும்‌ 
இரும்புக்‌ கவசங்களை அணிந்த யவனவீரர்கள்‌ யவன 
ஈட்டிகளுடன்‌ நின்றிருப்பதை தொலைவிலேயே 
காணமுடிந்தது. 


சுண்ணமும்‌ களிமண்ணும்‌ கலந்து பூசப்பட்ட மரச்சுவர்‌ 
கடல்துமிகள்‌ வீசிப்படியவைத்த நர பட்டு 
கருமைகொண்டிருந்தது. “கரை வந்து படிந்த 
யானைலஓங்கில்‌ போலிருக்கிறது இக்கோட்டை” என்றான்‌ 
இளநாகன்‌. “ஆழியெனும்‌ கொற்றவையின்‌ கரிய 
பெருங்கழல்‌” என்றார்‌ சைலஜ மித்ரர்‌. “எறும்புகள்‌ 
நெல்கொண்டு சேர்க்கும்‌ வளை என்பர்‌ வணிகர்‌” என்று 
சொல்லி ஒரு வணிகர்‌ புன்னகை செய்து அவர்களைக்‌ 
கடந்துசென்றார்‌. 


அணியொலிகளும்‌ எழுந்தன. 


கதிர்க்கொடிக்குப்‌ பின்னால்‌ கர்ணனின்‌ யானைச்சங்கிலி 
பொறித்த போர்க்கொடி தெரியத்‌ தொடங்கியதும்‌ 
துச்சாதனன்‌ அறியாது மெய்ப்பு கொண்டான்‌. 
“வந்துவிட்டார்‌!” என்று அவனுக்கு வலப்பக்கம்‌ நின்ற 
சமன்‌ சொன்னான்‌. “ஆம்‌” என்று சகன்‌ பெருமூச்சின்‌ 
ஒலியில்‌ சொன்னான்‌. “அவர்‌ முன்னரே வந்திருக்கலாம்‌” 
என்றான்‌ சமன்‌. “இந்த ஊழ்‌ விளையாட்டில்‌ எவரும்‌ 
எதையும்‌ முடிவெடுப்பதில்லை, இளையோனே?” என்று 
துச்சாதனன்‌ திரும்பாமலேயே சொன்னான்‌. 


மீண்டும்‌ ஒரு கொம்பொலி எழுந்ததும்‌ துச்சாதனன்‌ 
கையைத்‌ தூக்கி அசைத்தான்‌. முகப்பில்‌ நின்றிருந்த 
அமுதகலசக்கொடி ஏந்திய வீரன்‌ நடந்து முன்னால்‌ 
சென்றான்‌. அவனைத்‌ தொடர்ந்து போர்ப்பறைகளையும்‌ 
முழவுகளையும்‌ கொம்புகளையும்‌ ஒத்திசைவுடன்‌ 
முழக்கியபடி படையிசையினர்‌ சென்றனர்‌. கவச 
உடைகளில்‌ பந்தங்களின்‌ ஒளிகள்‌ நெளிந்தாட எரிவடிவு 
எடுத்தவர்போல்‌ படைத்தலைவர்கள்‌ தொடர்ந்து 
நடந்தனர்‌. கவசங்கள்‌ ஒன்றுடன்‌ ஒன்று உரசி ஒலிக்க 
துச்சாதனன்‌ தம்பியர்‌ இருவரும்‌ இருபுறமும்‌ அரை அடி 
பின்னால்‌ நடந்துவர முன்னால்‌ சென்றான்‌. 


குறுங்காட்டின்‌ விளிம்பை அடைந்து அவர்கள்‌ காத்து 
நிற்க அப்பாலிருந்து கதிர்க்கொடி 
இலைத்தழைப்புகளுக்கு மேல்‌ எழுந்து அணுகியது. கவச 
உடையணிந்த கொடிவீரனின்‌ உடலை பார்த்த 
துச்சாதனன்‌ சமனிடம்‌ “பொழுதென்ன ஆகிறது?” 
என்றான்‌. “வெள்ளி முளைத்துவிட்டது. இன்னும்‌ ஒரு 
நாழிகைக்குள்‌ ஒளி எழும்‌” என்றான்‌ சமன்‌. 
அங்கநாட்டின்‌ முரசுக்குழுவும்‌ தொடர்ந்து கவச 
உடையணிந்த பதினெட்டு வீரர்களும்‌ வந்தனர்‌. 
கர்ணனின்‌ கொடி தெரிந்தது. பெருஞ்சங்கம்‌ ஒலித்து 
அரசன்‌ அணுகுவதை அறிவித்தது. இலைகளுக்கு 
அப்பால்‌ அனலாட்டம்‌ தெரிந்தது. ஒருகணம்‌ காட்டெரி 
என உள்ளம்‌ எழ மறுகணம்‌ அது என்ன என்று நினைவு 
அறிவித்தது. அது கர்ணனின்‌ பொற்தேர்‌. 


அந்தத்‌ தேரை துச்சாதனன்‌ முன்பு பலமுறை 
பார்த்திருந்தான்‌. அது முற்றிலும்‌ வெள்ளியாலும்‌ 
பொன்னாலும்‌ கவசமிடப்பட்ட தேர்‌. 
அணியூர்வலத்திற்கென பொற்தேர்‌ அமைப்பதை 
பாரதவர்ஷத்தின்‌ அரசர்கள்‌ சிலர்‌ தங்கள்‌ 
குலப்பெருமைக்கென கொண்டதுண்டு. போர்த்தேரை 


பொன்னால்‌ மூடுவதைப்பற்றி துச்சாதனன்‌ 
கேள்விப்பட்டதே இல்லை. இளைய யாதவரின்‌ பொற்தேர்‌ 
சூதர்களால்‌ பாடப்பட்டுக்கொண்டிருந்தது. பின்னர்‌ 
இந்திரப்பிரஸ்தத்தின்‌ அரசி திரெளபதி பொற்தேர்‌ 
ஒன்றை உருவாக்கினாள்‌ என்றும்‌ அது துவாரகையின்‌ 
பொற்தேரைவிடப்‌ பெரியது என்றும்‌ சொல்‌ பரவியது. 
அப்போதுதான்‌ அங்கநாட்டில்‌ கர்ணன்‌ பாரதவர்ஷத்தில்‌ 
எவரிடமும்‌ இல்லாத தேர்‌ ஒன்றை அமைப்பதைப்பற்றி 
செய்தி வந்தது. 


அப்போது துரியோதனனின்‌ தனியறையில்‌ அவர்கள்‌ 
சொல்லாடிக்கொண்டிருந்தனர்‌. அமைச்சர்‌ கனகர்‌ 
ஒற்றர்செய்திகளை சுருக்கி உரைத்து ஆணைகளைப்‌ 
பெற்றுக்கொண்ட பின்‌ சற்றே தயங்கி “பிறிதொரு ஒற்றர்‌ 
செய்தி, அரசே” என்றார்‌. இரு நாழிகைப்பொழுதாக 
ஓலைகளை கேட்டும்‌, செய்திகளை உசாவியும்‌, 
ஆணையிட்டும்‌ சலிப்புற்றிருந்த துரியோதனன்‌ 
கால்களை நீட்டி கைகளை விரித்து அமர்ந்தபடியே 
சோம்பல்‌ முறித்தான்‌. கனகர்‌ “இது அங்கநாட்டிலிருந்து... 
முதன்மைச்‌ செய்தி அல்ல. ஆனால்‌ எண்ணுவதற்குரியது. 

கவே இப்போது இதை உரைக்கிறேன்‌” என்றார்‌. 
“சொல்க!” என்று துரியோதனன்‌ சொன்னான்‌. 


கனகர்‌ தயங்கி “இது ஒருவகையில்‌ எல்லை மீறல்‌ 
என்பதை அமைச்சனாக நான்‌ சொல்லியே 
ஆகவேண்டும்‌. அரசனிடம்‌ இல்லாத அரியவை எதையும்‌ 
குடிகள்‌ கொண்டிருக்கலாகாது என்றும்‌ 
அடையப்பெற்றால்‌ அரசனுக்கு அறிவித்துவிட வேண்டும்‌ 
என்றும்‌ நெறியுள்ளது. அரசனிடம்‌ இல்லாத 
அரும்பொருள்‌ ஒன்று குடிகளிடம்‌ இருக்குமென்றால்‌ அது 
அரசன்‌ அவர்களுக்கு அளித்த கொடையாகவே 
இருக்கவேண்டும்‌” என்றார்‌. துரியோதனன்‌ அவர்‌ 
சொல்வதை சரியாக செவிகொள்ளவில்லை. ஏவலனிடம்‌ 
மது கொண்டுவரும்படி கைகாட்டிவிட்டு 
“அதனாலென்ன?” என்றான்‌. ஆனால்‌ சுபாகு என்ன 
செய்தி என்பதை ஒருவாறு உய்த்துணர்ந்துகொண்டான்‌. 
அவன்‌ விழிகள்‌ மாறுபட்டன. “அதை நாம்‌ பிறகு 
பேசுவோம்‌, அமைச்சரே” என்றான்‌. 


துரியோதனன்‌ உளக்கூர்கொண்டு “இப்போது பேசினால்‌ 
என்ன? இப்போது வேறு உசாவல்கள்‌ 
ஒன்றுமில்லையல்லவா? சொல்க!” என்றான்‌. கனகர்‌ 
“அரசே, அங்கநாட்டு அரசர்‌ கர்ணன்‌ தனக்கென 
பொற்தேர்‌ ஒன்றை அமைத்துக்கொள்வதாக செய்தி 
வந்துள்ளது. பொன்னில்‌ பொருளியற்றும்‌ 


கலிங்கநாட்டுச்‌ சிற்பிகள்‌ நூற்றுவர்‌ வந்து சம்பாபுரியில்‌ 
குடியேறி இருக்கிறார்கள்‌. சென்ற எட்டு மாதங்களாகவே 
இந்தத்‌ தேரின்‌ பணிகள்‌ நடைபெறுகின்றன. ஆனால்‌ 
ஏதோ நகைகள்‌ வார்க்கப்படுவதாக நமது ஒற்றர்களும்‌ 
மயங்கியிருக்கிறார்கள்‌. தேர்‌ பிறிதொரு இடத்தில்‌ 
தனித்தனி மரச்சிற்பங்களாகவும்‌ உறுப்புகளாகவும்‌ 
செய்யப்பட்டது. நேற்று அந்தத்‌ தேரின்‌ முதல்‌ வடிவை 
ஒருங்குகூட்டி நோக்கியிருக்கிறார்கள்‌. அதில்‌ 
பொற்தகடுகளும்‌ வெள்ளிக்கம்பிளும்‌ 
பொருத்தப்படுகின்றன. அதற்கான அளவெடுப்புகள்‌ 
நிகழ்ந்துள்ளன” என்றார்‌. 


“நன்று. அங்கு அவனுக்கு எப்படியோ பொழுதுபோகிறது” 
என்று துரியோதனன்‌ சொன்னான்‌. “ஆனால்‌ அந்தப்‌ 
பொற்தேரை வைத்துக்கொண்டு என்ன 
செய்யப்போகிறார்‌? அதை தெருக்களில்‌ ஓட்டிச்சென்றால்‌ 
மீண்டும்‌ தூய்மை செய்தெடுக்க பல நாட்களாகும்‌. 
ஆண்டுக்கொருமுறை அணியூர்வலமாக அமர்ந்து 
செல்லலாம்‌. குடிகள்‌ வாழ்த்துவார்கள்‌” என்று 
துச்சாதனன்‌ சொன்னான்‌. உடனே நகைத்து 
“சூதர்களுக்காக நடிப்பதன்றி அரசர்களுக்கு வேறு பணி 
என்ன?” என்றான்‌. கனகர்‌ “அரசே, நம்மிடம்‌ 
பொன்வேய்ந்த தேர்‌ எதுவுமில்லை” என்றார்‌. 
துரியோதனன்‌ “நாமும்‌ ஒன்று செய்யலாம்‌ என்கிறீரா? 
பொன்னில்‌ யானை ஒன்றை செய்யலாம்‌. எனக்கு 
தேரிலூர்வது உவப்பல்ல” என்றான்‌. 


“அவர்‌ அஸ்தினபுரிக்கு கீழே முடிகொண்டிருப்பவர்‌” 
என்றார்‌ கனகர்‌. துரியோதனன்‌ கண்களில்‌ சினம்‌ குடியேற 
“நமக்குக்‌ கீழே அங்கநாடு உள்ளதென்று உமக்கு 
சொன்னவர்‌ யார்‌? அங்கம்‌ நமது நட்புநாடு. எனக்கு 
நிகரான அரியணை கொண்டவன்‌ கர்ணன்‌” என்றான்‌. 
“ஆம்‌, அதை தாங்கள்‌ பலமுறை சொல்லிவிட்டீர்கள்‌” 
என்று கனகர்‌ சொன்னார்‌. “ஆனால்‌ அமைச்சனாக நான்‌ 
எண்ணுவதை சொல்லியே ஆகவேண்டும்‌. அரசே, 
நட்புநாடாயினும்‌ தன்னிடம்‌ இல்லாத அரும்பொருள்‌ 
ஒன்றை பிற அரசர்‌ கொண்டிருந்தார்‌ என்றால்‌ அதை 
சென்று வென்று வருவதே அரசரின்‌ இயல்பாக 
இருக்கவேண்டும்‌. சிம்மம்‌ காட்டில்‌ பிறிதொரு உறுமலை 
ஒப்பாது.” 


துரியோதனன்‌ “குடியவைகளில்‌ எழும்‌ அலர்‌ ஒன்றை 
அமைச்சர்குரலென இங்கு வந்து சொல்ல 
வேண்டியதில்லை” என்றான்‌. “ஆம்‌, கர்ணன்‌ பொற்தேர்‌ 
வனைவான்‌ என்றால்‌ அவன்‌ பொருளுடைமையில்‌ 


என்னைவிட மேம்பட்டவன்‌ என்று பொருள்‌. ஒரு படி 
கீழிருப்பதில்‌ எனக்கு எவ்விழிவும்‌ இல்லை. மகிழ்கிறேன்‌ 
என்றே கொள்க!” கனகர்‌ “நீங்கள்‌ சினந்தாலும்‌ நான்‌ 
முழுமையாக சொல்லிவிடவேண்டும்‌. என்‌ கடன்‌ அது” 
என்றார்‌. “அரசே, அரசனிடம்‌ இல்லாத பொருள்‌ 
குடிகளிடமோ துணைநாடுகளிடமோ 

இணை நாடுகளிடமோ இருக்கலாகாதென்று 
வகுத்தவர்கள்‌ அரசியல்‌ அறியாதவர்கள்‌ அல்ல. 
செங்கோல்‌ சூடி தழும்புகொண்ட கைகள்‌ கொண்ட 
மூதாதையர்‌ கூற்று அது.” 


“பிறர்‌ கொள்ளும்‌ பொருள்‌ வெறும்‌ பொருளல்ல என்று 
உணர்க! அனைத்துப்‌ பொருட்களும்‌ அடையாளங்களே. 
செல்வம்‌ என்பது என்ன? எப்பொருள்‌ பிற 
அனைத்தாகவும்‌ மாற்றிக்கொள்ளக்கூடியதோ அதுவே 
செல்வம்‌ என்று பொருள்நூல்கள்‌ வகுத்துள்ளன. ஓர்‌ 
அருமணி போர்ப்படையென்றாகலாம்‌. நகரமாக 
உருமாறலாம்‌. குலப்பெருமையும்‌ கோல்வண்மையுமாக 
வடிவுகொள்ளலாம்‌. சொல்மதிப்பாக, புகழாக, 
தெய்வஅருளாக விளக்கவும்படலாம்‌. கெளரவரே, 
அரசனின்‌ செங்கோல்‌ என்பது செல்வத்தின்மேல்‌ 
நின்றிருக்கும்‌ ஓர்‌ அடையாளம்‌ மட்டுமே. தங்கள்‌ 
வறுமையில்‌ வண்மையாகவும்‌, இடர்களில்‌ படையாகவும்‌ 
எழும்‌ செல்வம்‌ அங்குள்ளது என அது குடிகளுக்கு 
அறிவிக்கிறது. அந்தக்‌ கோல்‌ நின்றிருக்கும்‌ நிழல்களில்‌ 
பிற கோல்கள்‌ தணிந்திருக்க வேண்டும்‌ என்பதனாலேயே 
அந்நெறி வகுக்கப்பட்டது.” 


“தங்களிடமில்லாத செல்வம்‌ அவரிடம்‌ இருந்தால்‌, தங்கள்‌ 
தேரைவிட சற்றேனும்‌ அது பெரிதாக இருந்தால்‌, 
இந்நிலத்தில்‌ உங்கள்‌ சொல்லைவிட ஒரு படி மேலானது 
அவர்‌ சொல்லென்றே குடிகளால்‌ கொள்ளப்படும்‌. 
அங்கநாட்டுப்‌ படைகளால்‌ மட்டுமல்ல நமது 
படைகளாலும்‌ அவ்வாறே கருதப்படும்‌. அது நம்‌ 
ஆட்சிக்கு எவ்வகையிலும்‌ நலம்‌ பயப்பதல்ல” என்றார்‌ 
கனகர்‌. துரியோதனன்‌ எழுந்துகொண்டு “மெய்‌. நம்‌ 
குடிகள்‌ ஐயமற உணாரட்டும்‌, அவனே என்னைவிட 
மேம்பட்டவன்‌. அங்கம்‌ அஸ்தினபுரியைவிட ஆற்றல்‌ 
கொண்டது. சம்பாபுரி பாரதவர்ஷத்தின்‌ 
எந்நகரையும்விட செல்வம்‌ நிறைந்தது. அவ்வாறே ஆகுக! 
அமைச்சரே, அதனால்‌ அஸ்தினபுரிக்கோ எனக்கோ என்‌ 
தம்பியருக்கோ எக்குறையும்‌ வரப்போவதில்லை. 
எங்களைவிட எவ்வகையிலும்‌ ஆற்றலும்‌ பெருமையும்‌ 
மிக்க ஒருவனால்‌ பேணப்படுகிறோம்‌ என்ற பெருமையும்‌ 
நிறைவுமே எங்களுக்கு எஞ்சும்‌” என்றான்‌. 


துச்சாதனனை நோக்கி “கர்ணன்‌ சமைக்கும்‌ அந்தப்‌ 
பொற்தேரில்‌ அவன்‌ அமர்ந்து அணியூர்வலம்‌ செல்வதை 
பார்க்க விழைகிறேன்‌. அங்கநாட்டின்‌ முடிகோள்‌ விழா 
இன்னும்‌ சில மாதங்களில்‌ வருமென்று எண்ணுகிறேன்‌” 
என்றான்‌ துரியோதனன்‌. கனகர்‌ “ஆம்‌, சித்திரை மாதம்‌ 
மகரராசியில்‌ கதிரோன்‌ நுழையும்‌ நாளில்‌” என்றார்‌. 
“அப்போது அஸ்தினபுரியின்‌ அரசனென்றும்‌ கர்ணனின்‌ 
தோழனென்றும்‌ சம்பாபுரிக்கு செல்கிறேன்‌. அந்தத்‌ 
தேருக்குப்‌ பின்னால்‌ எனது எளிய தேர்‌ செல்லட்டும்‌. 
அங்குளோர்‌ அதை காணட்டும்‌. இங்குளோர்‌ உணரட்டும்‌” 
என்றான்‌ துரியோதனன்‌. சுஜாதன்‌ “மூத்தவரே, நானும்‌ 
வருவேன்‌. இவர்‌ சொல்லக்‌ கேட்டதுமே அந்தத்‌ தேரை என்‌ 
அகத்தால்‌ கண்டுவிட்டேன்‌” என்றான்‌. 


ஆனால்‌ அஸ்தினபுரியில்‌ கர்ணனின்‌ பொற்தேர்‌ 
ஒவ்வாமையை உருவாக்கியது. மாற்றுருக்கொண்டு 
நகருலாச்‌ செல்கையில்‌ துரியோதனனின்‌ செவிபடவே 
சொற்கள்‌ விழுந்தன. “சூதன்‌ கொள்ளும்‌ பெருமிதம்‌ 
சாரைப்பாம்பின்‌ சீறலும்‌ பத்தியும்போல” என்றார்‌ ஒரு 
ஷத்ரிய முதியவர்‌. “கூரையிலேறி நின்றிருக்கும்‌ கோழி 
தான்‌ உகிரும்‌ அலகும்‌ சிறுத்த வெற்றுயிர்‌ என்பதையே 
உலகுக்கு சிறகடித்து சொல்கிறது. கூரை 
உயரமாகும்தோறும்‌ அது வெறும்‌ கோழி என்ற செய்தியே 
சென்று சேர்கிறது” என்றான்‌ ஒரு முதிய சூதன்‌. அன்று 
மாலை திரும்பிவருகையில்‌ துச்சாதனன்‌ 
துரியோதனனிடம்‌ “எவ்வகையிலோ இச்செயல்‌ வழியாக 
எளிய குடிகளை அவர்‌ சீண்டுகிறார்‌. அவர்கள்‌ கசப்பும்‌ 
சீற்றமுமே கொள்கிறார்கள்‌. ஏன்‌ இதற்கு துணிந்தார்‌ 
என்ற எண்ணமே எனக்கு எழுகிறது, மூத்தவரே” 
என்றான்‌. 


“அவ்வாறல்ல, அது ஒரு வெற்றி. அனைத்து 
வெற்றிகளும்‌ பிறரில்‌ முதன்மையாக உருவாக்குவது 
ஒவ்வாமையைத்தான்‌. ஏனெனில்‌ எளியோரினும்‌ 
எளியோர்‌ எனினும்‌, கடையரிலும்‌ கடையர்‌ எனினும்‌ 
ஒவ்வொரு மனிதனும்‌ தன்‌ பகற்கனவில்‌ 
பெருவெற்றிகளையும்‌ அருஞ்சிறப்புகளையுமே 
தனக்குரியதென்று எண்ணிக்கொண்டிருக்கிறான்‌. பிறர்‌ 
அடையும்‌ எதுவும்‌ தனக்குரியதென்று கற்பனை 
செய்கிறான்‌. ஆகவே பிறர்‌ அடையும்‌ வெற்றிகள்‌ 
அவனை இழுத்து மெய்யின்‌ வெறுமைக்குள்‌ கொண்டு 
நிறுத்துகின்றன. அதையே ஒவ்வாமையாக, கசப்பாக, 
சீற்றமாக அவன்‌ வெளிப்படுத்துகிறான்‌. அதற்கான 
சொற்களை பின்னரே கண்டுகொள்கிறான்‌. குலமென்றும்‌ 
குடியென்றும்‌ மரபென்றும்‌ நெறியென்றும்‌” என்றான்‌ 


துரியோதனன்‌. 


துச்சாதனனின்‌ தோளில்‌ கைவைத்து அவன்‌ 
தொடர்ந்தான்‌. “ஆனால்‌ மீண்டும்‌ மீண்டும்‌ இச்சிறப்பு 
சொல்லப்படுகையில்‌ நுரை அடங்குவதுபோல்‌ இவை 
அடங்கி அழிவதை காணலாம்‌. ஏனெனில்‌ வெற்றி 
என்பது எத்தனை நாமறித்து சொல்லாடினாலும்‌ 
இல்லாமல்‌ ஆகிவிடுவதில்லை. ஊழிக்காலம்‌ முழுக்க 
அலைகள்‌ அறைந்தாலும்‌ கடலோரப்பாறை அங்குதான்‌ 
இருக்குமென்று சூதர்‌ சொல்லுண்டு. அந்தத்‌ தேர்‌ 
விழிக்கூடான ஒன்று. அது தெருவிலிறங்குகையில்‌ 
அதன்‌ அழகு வெல்லும்‌. அதை கவிஞர்‌ 
பாடத்தொடங்குவர்‌. இதே மானுடர்‌ அவர்களின்‌ 
நாவுகளால்‌ அத்தேரின்‌ சிறப்பையும்‌ அதில்‌ ஊர்பவனின்‌ 
அழகையும்‌ பெருமையையும்‌ சொல்லும்‌ நாள்‌ விரைவில்‌ 
வரும்‌.” 


துச்சாதனன்‌ துரியோதனனை சிலகணங்கள்‌ 
நோக்கிவிட்டு “அத்தகையதோர்‌ தேர்‌ நமக்கும்‌ இருப்பின்‌ 
நன்று என்று சுபாகு கூறினான்‌” என்றான்‌. “இல்லை, இனி 
அஸ்தினபுரி ஒரு தேர்‌ செய்யும்‌ என்றால்‌ அது 
அங்கநாட்டுத்‌ தேரைவிட ஓர்‌ அடி குறைவானதாகவும்‌ 
ஒரு படி கீழானதாகவுமே இருக்கும்‌. அவ்வாறொன்றைச்‌ 
செய்து நிறுத்துவதென்பது நமது குடிகளால்‌ 
விரும்பப்படாது. ஆகவே அஸ்தினபுரியில்‌ இனி 
பொற்தேர்‌ ஒருபோதும்‌ அமைக்கப்படாது” என்று 
துரியோதனன்‌ சொன்னான்‌. துச்சாதனன்‌ ஒன்றும்‌ 
சொல்லவில்லை. “சொல்க, உனக்கு விழைவிருக்கிறதா?” 
என்றான்‌ துரியோதனன்‌. “மூத்தவரே, நான்‌ உங்கள்‌ 
இளையோன்‌” என்றான்‌ துச்சாதனன்‌. 


சம்பாபுரியின்‌ செங்கதிரோன்‌ ஆலயத்தில்‌ நிகழ்ந்த 
பெருவிழவிற்கு அஸ்தினபுரியிலிருந்து துரியோதனனும்‌ 
தம்பியர்‌ எண்மரும்‌ சென்றிருந்தனர்‌. விழவுக்குப்‌ பின்‌ 
நிகழ்ந்த அணியூர்வலத்தில்‌ அந்தத்‌ தேர்‌ முதல்முறையாக 
தெருவில்‌ ஓடியது. விழாவுக்கென அமைக்கப்பட்டிருந்த 
மேடையில்‌ அமர்ந்து அப்பால்‌ தெரிந்த தேரை நோக்கிய 
துச்சாதனன்‌ “மூத்தவரே, இது அணித்தேரல்ல, 
போருக்குரிய தேர்‌” என்றான்‌. அதை முன்னரே 
உணர்ந்திருந்த துரியோதனன்‌ தலையசைத்தான்‌. 
துச்சகன்‌ உள்ளக்கிளர்ச்சியுடன்‌ “இரும்பிலும்‌ 
பித்தளையிலும்‌ சகடங்கள்‌ வார்க்கப்பட்டுள்ளன. அதன்‌ 
மரத்தாண்களுக்கு மேல்‌ இரும்புக்கவசங்கள்‌ உள்ளன. 
அதற்குமேல்தான்‌ வெள்ளியும்‌ பொன்னும்‌ 
பரப்பப்பட்டுள்ளன” என்றான்‌. 


துச்சாதனன்‌ “இதை போர்க்களத்திற்கு கொண்டு 
வருவதுபோல அறிவின்மை பிறிதில்லை என்றே 
தோன்றுகிறது. பிற தேர்களைவிட அரைப்பங்கு உயரம்‌. 
கண்கவரும்‌ செம்மஞ்சள்‌ ஒளி. எங்கிருந்தாலும்‌ இது 
விழிக்கு துலங்கித்‌ தெரியும்‌. நெடுந்தொலைவிலிருந்தே 
நீளம்புகளை இதை நோக்கி தொடுக்க முடியும்‌. 
யானைகள்‌ இதைக்‌ கண்டு சினக்கும்‌. தன்னை தான்‌ 
தான்‌ என்று படைமுகப்பில்‌ எழுந்து அறிவிப்பது 
போன்றது இத்தேரில்‌ ஊர்வது” என்றான்‌. துர்மதன்‌ 
“இத்தேரிலா அங்கநாட்டரசர்‌ இனி படைமுகம்‌ 
வரப்போகிறார்‌?” என்றான்‌. சுபாகு “படைமுகப்பில்‌ 
எழுவதென்பது இருவகையானது. முதல்நாள்‌ 
படைகளை ஊக்கப்படுத்தும்பொருட்டு 
அணிசெய்யப்பட்ட தேரில்‌ அரசர்கள்‌ ஊர்வது 
பாரதவர்ஷம்‌ எங்குமிருக்கும்‌ வழக்கமே” என்றான்‌. 


சகன்‌ “ஆனால்‌ போர்க்களத்தில்‌ பொன்னுக்கு 
இடமில்லை என்றல்லவா சொல்வார்கள்‌?” என்றான்‌. 
சுபாகு ஆம்‌, அதைத்தான்‌ சொன்னேன்‌. அது நெறிமீறல்‌. 
ஆனால்‌ தெய்வங்கள்‌ நெறிகளைக்‌ கடந்தவை. போருக்கு 
படைகள்‌ எழுகையில்‌ முகப்பில்‌ இப்பொற்தேர்‌ 
வருமெனில்‌ தங்கள்‌ அரசன்‌ இறையருள்‌ கொண்டவன்‌ 
என்றும்‌ வெல்லற்கரியவன்‌ என்றும்‌ படைகள்‌ 
எண்ணக்கூடும்‌. போர்களில்‌ வெல்வது எப்போதுமே 
படைகளின்‌ உள்ளுறைந்த பெருமிதம்தான்‌” என்றான்‌. 
துரியோதனன்‌ நகைத்து “அவன்‌ இப்பொற்தேரில்தான்‌ 
படைமுகம்‌ கொள்வான்‌. முழுப்‌ போருக்கும்‌ 
இத்தேரிலேயே நின்றிருப்பான்‌. அவன்‌ ஆணவத்தை 
நானன்றி எவர்‌ அறிவார்‌?” என்றான்‌. 


“ஆனால்‌...” என்று துச்சாதனன்‌ சொல்லத்தொடங்க 
“அதன்‌ இடர்களனைத்தையும்‌ அவன்‌ அறிவான்‌. 
அவ்விடர்கள்‌ ஒன்றும்‌ தனக்கொரு பொருட்டல்ல என்று 
அறிவிக்கிறான்‌. இத்தேர்‌ அவனுக்கு பிறர்‌ சூட்டும்‌ 
இழிவுகள்‌ அனைத்திற்கும்‌ அவன்‌ உரைக்கும்‌ 
செவ்வொளி கொண்ட மறுமொழி?” என்றான்‌. “போரில்‌ 
பொன்னுக்கு ஒப்புதலில்லை அல்லவா?” என்று சமன்‌ 
கேட்டான்‌. “பொன்னணிகளுக்கு விலக்கு என்றே நூல்கள்‌ 
உரைக்கின்றன. தேர்‌ பொன்னால்‌ கூடாதென்று எங்கும்‌ 
சொல்லப்படவில்லை” என்று அப்பால்‌ நின்றிருந்த 

ரிசிரவஸ்‌ கூறினான்‌. நகைத்தபடி “ஏனென்றால்‌ 
திவ பொற்தேரில்‌ எவரும்‌ போருக்கெழுந்ததில்லை” 
என்றான்‌. 


“போரில்‌ பொன்‌ முற்றிலும்‌ பயனற்ற உலோகம்‌. அது 


அணியென்று மட்டுமே இதுவரை பார்க்கப்பட்டு வந்தது. 
மரத்தாண்களுக்கு மேல்‌ இரும்புக்கவசங்கள்‌ 
அணிவிப்பது வழக்கம்‌. உலோகத்தில்‌ எவரும்‌ தேர்‌ 
செய்வதில்லை. அந்த எடையை போர்க்களத்தில்‌ 
விரைந்து இழுக்க வேண்டுமெனில்‌ ஏழு புரவிகள்‌ 
போதாது. அதற்கு மேல்‌ புரவிகள்‌ என்றால்‌ களத்தில்‌ 
அவை விரைவதற்கு இடமிருக்காது. கடிவாளத்தால்‌ 
அவற்றை ஆளவும்‌ இயலாது. ஆகவே உறுதியான 
மென்மரத்தில்‌ தேர்களைச்‌ செய்து தூண்களுக்கு கவசமும்‌ 
சகடங்களுக்கு பட்டையும்‌ அணிவித்து போருக்குக்‌ 
கொண்டுவருவதே இன்றுவரை வழக்கம்‌” என்றான்‌ 
சுபாகு. 


“இந்த தேரின்‌ எடை என்ன என்று தெரியவில்லை. 
பேரெடை கொண்டிருக்கிறதென்றால்‌ இதை போரில்‌ 
எவ்வாறு விரைந்திழுப்பார்கள்‌ என்பதும்‌ புரியவில்லை. 
நாமறியாத கலிங்கத்துப்‌ பொறிசூழ்‌ திறனொன்று இதில்‌ 
செயல்பட்டிருக்கக்கூடும்‌” என்று பூரிசிரவஸ்‌ 
சொன்னான்‌. துச்சாதனன்‌ “இது வெறும்‌ அணித்தேர்‌. 
வேண்டுமென்றே போர்த்தேரின்‌ வடிவில்‌ 
அமைக்கப்பட்டுள்ளது” என்றான்‌. “போருக்கெழாத 
போர்த்தேர்‌” என்றான்‌ துச்சகன்‌. துரியோதனன்‌ 
“போருக்கெழுந்தால்‌ பொன்னை வெல்ல இரும்பால்‌ 
இயலாது” என்று சொல்லி மீசையை நீவிவிட்டு 
நகைத்தான்‌. அவர்கள்‌ அமர்ந்திருந்த மேடையிலிருந்து 
அப்பால்‌ தேரின்‌ கொட்டகை தெரிந்தது. 
பொற்கவசமணிந்த தெய்வம்‌ கருவறையில்‌ 
நின்றிருப்பதுபோல அது அங்கே சுடர்கொண்டிருந்தது. 


அந்தத்‌ தேர்‌ அதன்‌ கொட்டகையிலிருந்து 
வெளிவருவதை முரசுகள்‌ அறிவித்தபோது சம்பாபுரியின்‌ 
குடிகள்‌ ஒருவர்‌ மீது ஒருவரென எழுந்தனர்‌. தன்னைச்‌ 
சுற்றி மானுட உடல்களாலான அலையொன்று சுருண்டு 
பொங்குவதை துச்சாதனன்‌ கண்டான்‌. ஓசை 
வந்தறைந்து அவர்கள்‌ அமர்ந்திருந்த பட்டுத்‌ 
திரைச்சீலை சூழ்ந்த மேடையை அதிரச்செய்தது. 
தேர்க்கொட்டகையின்‌ முப்புறமும்‌ 
தொங்கவிடப்பட்டிருந்த பட்டுத்‌ திரைச்சீலைகள்‌ 
வீரர்களால்‌ இழுத்து மேலேற்றப்பட்டன. கடலலை 
பின்னடைவதுபோல அவை வளைவுகளென சுருங்கி 
மேலெழ அங்கே கனற்குவியலொன்று எழுந்ததுபோல்‌ 
மின்னி நோக்கை பறித்தது அத்தேர்‌. அதில்‌ ஏழு புரவிகள்‌ 
பூட்டப்பட்டிருந்தன. 


“ஆம்‌, ஏழு புரவிகள்தான்‌” என்றான்‌ சுபாகு. “அதன்‌ 


விரைவு என்னவென்று பார்க்கவேண்டும்‌. ஏதேனும்‌ 
பெருஞ்சாலையில்‌ அது ஓடுகையிலேயே கணிக்க 
முடியும்‌.” பூரிசிரவஸ்‌ “அல்ல கெளரவரே, அதன்‌ 
சகடத்தின்‌ முதல்‌ அசைவிலேயே தெரிந்துவிடும்‌. ஒரு 
தேரின்‌ விசை என்பது எத்தனை விரைவில்‌ அது விரைவு 
கூட்டுகிறது என்பதையே சார்ந்துள்ளது” என்றான்‌. தேர்‌ 
முகப்பின்‌ அமரபீடத்தில்‌ கர்ணனின்‌ தேரோட்டியான 
அருணன்‌ ஏறி அமர்ந்தான்‌. அவன்‌ பொற்பூச்சுள்ள 
இரும்புக்கவசங்கள்‌ அணிந்து தலையில்‌ செம்பருந்தின்‌ 
இறகுகொண்ட இளஞ்செந்நிற தலைப்பாகை 
சூடியிருந்தான்‌. சவுக்கால்‌ மெல்ல காற்றில்‌ ஒரு முறை 
அவன்‌ சொடுக்கியதும்‌ தேர்‌ அசைந்து பொற்குழம்பு 
அலைகொள்வதுபோல்‌ ஒரு ததும்பலை 
வெளிப்படுத்தியது. அங்கிருந்து வீசப்பட்டதுபோல்‌ அது 
விசைகொண்டு அவர்களின்‌ மேடையைக்‌ கடந்து 
முன்னால்‌ சென்றது. 


ss “எடைமிக்க தேர்‌ எவையும்‌ இத்தனை விரைவு 
காண்டிருப்பதில்லை” என்றான்‌. “மும்மடங்கு விசை!” 
என்று சுபாகு சொன்னான்‌. “எப்படி?” என்று சமன்‌ 
கேட்டான்‌. “எடை மிகுதி. அதில்‌ ஐயமே இல்லை. 
இத்தனை உலோகத்தையும்‌ தேர்‌ தன்னில்‌ 
ஏற்றிக்கொண்டுள்ளது. அவ்வெடை விசை குறையாது 
செல்லும்‌ வண்ணம்‌ ஏதோ பொறி 
அமைக்கப்பட்டுள்ளது” என்று பூரிசிரவஸ்‌ சொன்னான்‌. 
பின்னர்‌ “இன்றிரவு நானே இத்தேரை சென்று 
பார்த்துவருகிறேன்‌” என்றான்‌. துரியோதனன்‌ வாய்விட்டு 
நகைத்து “இப்போதே அச்சிற்பிகளை வரவழைத்து 
கேட்டுவிடுவோம்‌” என்றான்‌. “அல்ல, அதை நாமே 
அறிவதில்தான்‌ நாம்‌ பயில்கிறோம்‌” என்று பூரிசிரவஸ்‌ 
சொன்னான்‌. 


அப்பொற்தேர்‌ களமுற்றத்திற்குச்‌ சென்று நிற்க கதிரவன்‌ 
ஆலயத்தில்‌ வழிபட்டு அரசியர்‌ இருபுறமும்‌ துணைவர 
பொற்கவசங்களும்‌ மணிக்குண்டலங்களும்‌ ஒளிவிட 
செம்பருந்தின்‌ இறகு சூடிய அங்கநாட்டின்‌ சூரியபட 
மணிமுடியுடன்‌ கர்ணன்‌ படிகளில்‌ இறங்கி கீழே வந்தான்‌. 
சம்பாபுரியின்‌ குடிகள்‌ தங்கள்‌ தலைப்பாகைகளையும்‌ 
மேலாடைகளையும்‌ தூக்கி விண்ணில்‌ வீசி 
“அங்கநாட்டரசர்‌ வெல்க! கதிர்மைந்தர்‌ வெல்க! 
வெல்லற்கரிய வீரர்‌ வெல்க! விழிதிகழ்‌ வேந்தர்‌ வெல்க! 
பெருங்கொடைச்‌ செல்வர்‌ வெல்க!” என்று வாழ்த்துக்‌ 
குரலெழுப்பி கூத்தாடினர்‌. கர்ணன்‌ செம்பட்டு விரித்த 
படிகளினூடாக ஏறி தேரின்‌ உள்ளமைந்த அரியணையில்‌ 
அமர்ந்தான்‌. இரு அரசியரும்‌ இரு புறமும்‌ 


அமர்ந்துகொள்ள தேர்‌ கிளம்பி சம்பாபுரியின்‌ 
தெருக்களினூடாகச்‌ சென்றது. 


இரு புறத்திலிருந்தும்‌ எழுந்து தேர்‌ மேல்‌ பொழிந்த மஞ்சள்‌ 
அரிசியும்‌ மலர்களும்‌ இளங்காலைப்பொழுதில்‌ பொன்‌ 
அலைகளாகவே தெரிந்தன. துரியோதனன்‌ முகம்‌ 
மலர்ந்து அதை பார்த்துக்கொண்டிருந்தான்‌. ஏதோ 
ஒருகணத்தில்‌ உளம்நெகிழ்ந்து தலைகுனிந்து இரு 
கைகளாலும்‌ தன்‌ கண்களை அழுத்திக்கொண்டான்‌. 
துச்சாதனன்‌ குனிந்து “மூத்தவரே...” என்றான்‌. உடலில்‌ 
மெல்லிய விதிர்ப்பொன்று ஓட சிறு விம்மல்‌ 
துரியோதனனிடமிருந்து வெளிப்பட்டது. பின்னர்‌ 
தலையைத்‌ தாக்கி “இளையோனே, அவனன்றி 
இப்புவியில்‌ பொற்தேரில்‌ ஊரும்‌ பெற்றி கொண்டவன்‌ 
எவன்‌? கதிரவன்‌ முகில்களில்‌ எழுவதுபோல்‌ ஒவ்வொரு 
அசைவிலும்‌ பேரழகு!” என்றான்‌. 


துச்சாதனன்‌ திகைப்புடன்‌ மூத்தவனை நோக்கினான்‌. 
துரியோதனன்‌ களிவெறி கொண்டு கண்கள்‌ விழிக்க இரு 
கைகளையும்‌ விரித்து “அறிக உலகு! அவன்‌ தோழன்‌ 
நான்‌! அத்தேரில்‌ வாளேந்தி அவனருகே 
அணுக்கக்காவலனாக நிற்கும்‌ பேறு கிடைக்குமென்றால்‌ 
அது என்‌ பிறவிப்‌ பயன்‌ என்றே கருதுவேன்‌. அவன்‌ 
தோழன்‌ நான்‌! இப்புவி உள்ள அளவும்‌ அவனது 
தோள்தோழன்‌ என்றே நான்‌ பெருமை கொள்கிறேன்‌!” 
என்றான்‌. திகைப்புடன்‌ “அரசே!” என்று பூரிசிரவஸ்‌ 
சொல்ல துரியோதனன்‌ எழுந்து கைகளை வீசி 
“வெற்றிகொள்‌ வீரன்‌ வாழ்க! அங்கநாட்டரசர்‌ கர்ணன்‌ 
வாழ்க! கதிர்மைந்தர்‌ வாழ்க!” என்று குரல்‌ எழுப்பினான்‌. 


துச்சாதனன்‌ அண்மையில்‌ அரசர்‌ வருகையை 
அறிவிக்கும்‌ முரசொலி எழுந்துகொண்டிருப்பதை 
கேட்டுக்கொண்டிருந்தான்‌. காட்டிலிருந்த அனைத்துப்‌ 
பறவைகளும்‌ கலைந்து வானில்‌ எழுந்து சூழ்ந்து | பறந்து 
முழக்கமிட்டன. அவையும்‌ வரவேற்பொலி எழுப்பி 
வாழ்த்துக்‌ கூவுவதாக அவன்‌ எண்ணிக்கொண்டான்‌. 
சூதர்கள்‌ அவ்வாறுதான்‌ எழுதுவார்கள்‌ என்று 
எண்ணியபோது புன்னகைத்தான்‌. தொலைவில்‌ 
பொற்தேரின்‌ முகப்பு தெரிந்தது. அவர்கள்‌ 
அணுகிச்செல்ல தேர்‌ அந்த முதற்காலைப்‌ பொழுதின்‌ 
முற்றிய இருளில்‌ சூழ்ந்திருந்த பந்தங்களிலிருந்து 
அனலொளியைப்‌ பெற்று பற்றிஎரிவதுபோல 
வந்துகொண்டிருந்தது. ஒரு மாபெரும்‌ வேள்விச்‌ சுடர்‌ 
என்று துச்சாதனன்‌ ண்டும்‌ எண்ணிக்கொண்டான்‌. 
உடனே அதையும்‌ எங்கோ சூதர்‌ சொல்லியிருப்பார்கள்‌ 


வண்டிகள்‌ அணுகியபோது கோட்டைக்கும்‌ சாலைக்கும்‌ 
நடுவே இருந்த ஆழ்ந்த அகழி தெரிந்தது. அம்புநுனி 
போன்ற நீள்மூக்குள்ள முதலைகள்‌ அங்கே 
கரைச்சேற்றில்‌ அடுக்கப்பட்டவை போல திறந்து 
அசைவிழந்த வாயுடன்‌ நீரில்‌ இறங்கிய மரப்பட்டை 
வால்களுடன்‌ கிடந்தன. அகழியில்‌ கால்நாட்டி 
கட்டப்பட்டிருந்த மரப்பாலத்தில்‌ ஏறிய 
பொதிவண்டிகளின்‌ சகட ஒலி உரத்து தாளம்‌ 
மாறுபட்டது. அவை மறுபக்கம்‌ திறந்திருந்த கோட்டை 
வாயிலுக்குள்‌ புகுந்து மறைந்தன. 


கோட்டையின்‌ வலதுபெருங்கதவில்‌ பொன்னென 
ஒளிவிட்ட வெண்கலத்தால்‌ ஆன புலிச்சின்னம்‌ 
பொறிக்கப்பட்டிருந்தது. இடது பெருங்கதவில்‌ சோழனின்‌ 
தார்ச்சின்னமான அத்திமரம்‌. பொதிவண்டிகள்‌ 
வலப்பக்கமாக திரும்பிய சாலையில்‌ வளைந்து நகரின்‌ 
கடலோரத்து மறுபக்கமாக விளங்கிய மருவூர்பாக்கத்தை 
நோக்கிச்‌ சென்றன. அலையாத்திக்காடுகள்‌ நீருக்குள்‌ 
இறங்கி நின்ற மருவூர்ப்பாக்கம்‌ அக்காடுகளுக்குள்ளேயே 
உப்புசதுப்பிலும்‌ மணல்மேட்டிலும்‌ கால்‌ நிறுத்தி எழுந்த 
மரவீடுகளாலும்‌ களஞ்சியங்களாலும்‌ ஆனதாக இருந்தது. 
அதற்கப்பால்‌ அலைகள்‌ வந்தறைந்த துறைமுகத்தின்‌ 
முகப்பு கடலுக்குள்‌ நீண்டிருக்க, நீலத்தின்‌ 
நெடுந்தொலைவில்‌ பாய்சுருக்கிய 
யவனப்பெருநாவாய்கள்‌ அலையிலாடி நின்றன. 


சூதர்களின்‌ வண்டி நேராகச்‌ சென்றபோது அதை 
எதிர்கொண்ட வேலேந்திய மறவன்‌ “சோழநகர்‌ புகாருக்கு 
வருக, வடபுலப்பாணர்களே. தாங்கள்‌ எங்கு 
தங்கவிருக்கிறீர்கள்‌?” என்றான்‌. “கொடைநாடி 
வந்தவர்கள்‌. புகார்‌ எங்களை அறியாது. நாங்கள்‌ அதை 
அறிவோம்‌” என்றார்‌ சைலஜ மித்ரர்‌. மறவன்‌ நகைத்து 
“பாரதவர்ஷத்தின்‌ அனைத்துப்புலவர்களையும்‌ 
சோழனின்‌ செங்கோல்‌ அறியும்‌ பாணர்களே” என்றான்‌. 
“கோழியன்‌ குடையை கங்கையும்‌ இமயமும்‌ அறியும்‌” 
என்றார்‌ சைலஜ மித்ரர்‌. 


“இவ்வழி செல்லுங்கள்‌. இது பட்டினப்பாக்கத்தை 
சென்றடையும்‌. மன்னரின்‌ அரண்மனைகளும்‌ 
தளபதிகளின்‌ இல்லங்களும்‌ பெருங்குடிவணிகர்‌ 
மாளிகைகளும்‌ அமைந்த கிழக்குவீதியின்‌ எல்லையில்‌ 
தேனிருஞ்சோலை, கார்விழுஞ்சோலை, 
மால்மயல்சோலை என மூன்று சோலைகள்‌ உள்ளன. 
அங்கே பாணர்களும்‌ புலவர்களும்‌ தங்கும்‌ குடில்கள்‌ 
உள்ளன. தாங்கள்‌ அங்கே தங்கி இளைப்பாற 


என்ற எண்ணம்‌ எழ அவன்‌ புன்னகைத்தான்‌. 


ஜைத்ரம்‌ என புகழ்பெற்றிருந்த அந்தப்‌ பொற்தேரில்‌ 
கர்ணன்‌ கையில்‌ வில்லுடன்‌ நின்றிருப்பதை அவன்‌ 
கண்டான்‌. அக்கணம்‌ பறவைகளின்‌ ஒலி மாறுபடுவது 
அவனுக்குத்‌ தெரிந்தது. அவனுக்குப்‌ பின்னால்‌ 
ஒன்றுதொட்டு பிறிதொன்று என கெளரவப்‌ படையின்‌ 
அத்தனை முரசுகளும்‌ ஓசையிட்டன. அவன்‌ அவற்றை 
நோக்கிவிட்டு திரும்பிப்பார்த்தப்போது வானில்‌ 
முதற்கதிரின்‌ ஒளி எழுந்திருந்தது. 
எங்கிருந்தென்றில்லாமல்‌ சுடர்ப்‌ பொழிவொன்று சாய்ந்து 
அப்பொற்தேரின்‌ மீதும்‌ அதில்‌ அமர்ந்திருந்த பேரழகன்‌ 
மீதும்‌ விழுந்தது. இரு கைகளையும்‌ கூப்பியபடி 
கண்களில்‌ நீர்வழிய துச்சாதனன்‌ 
நோக்கிக்கொண்மருந்தான்‌. 


வெண்முரசு விவாதங்கள்‌ 


கார்கடல்‌ - 15 


[[ஙage]துச்சாதனன்‌ கர்ணனின்‌ அருகே செல்கையில்‌ 
நடை தளர்ந்தான்‌. கைகள்‌ கூப்பியிருக்க விழிநீர்‌ வழிய 
நின்ற அவனை தொலைவிலேயே கண்டு தேரிலிருந்து 
இறங்கி இரு கைகளையும்‌ விரித்தபடி கர்ணன்‌ 
எதிர்கொண்டான்‌. துச்சாதனன்‌ அருகணைந்து அவன்‌ 
கால்களை நோக்கி குனிய கர்ணன்‌ நெஞ்சோடு 
அணைத்துக்கொண்டான்‌. துச்சாதனனின்‌ தலை 
கர்ணனின்‌ மார்பளவுக்கே இருந்தது. ஒரு சொல்லும்‌ 
இல்லாமல்‌ அவன்‌ கர்ணனின்‌ மார்பில்‌ தலைவைத்து 
விம்மி அழுதான்‌. கர்ணன்‌ அப்பால்‌ நின்ற சமனையும்‌ 
சகனையும்‌ அருகே அழைத்து தன்‌ கைவளையத்திற்குள்‌ 
எடுத்துக்கொண்டான்‌. 


துச்சாதனன்‌ மூச்சை இழுத்து விட்டுக்கொண்டு 
கண்களைத்‌ துடைத்தபடி விலக கர்ணன்‌ “செல்வோம்‌, 
இளையோனே” என்று சொல்லி திரும்பி தன்‌ 
அகம்படியினரை நோக்கி புரவிகளை கொண்டுவரும்படி 
கைகாட்டினான்‌. “நான்‌ முறைமைச்‌ சொல்‌ 
உரைக்கவில்லை. சூதரும்‌ பிறரும்‌ வந்துள்ளனர்‌. 
முறைமைகள்‌...” என துச்சாதனன்‌ தவிப்பு கொள்ள 
“எதுவும்‌ தேவையில்லை. நாம்‌ முடிந்தவரை விரைந்து 
சென்று அரசரை பார்ப்போம்‌” என்றான்‌ கர்ணன்‌. “அவர்‌ 
அங்கே அவைக்களத்தில்‌ தங்களுக்காக காத்திருக்கிறார்‌, 
அரசே. இரவு முழுக்க உங்களுக்கான காத்திருப்பாகவே 
நீடிக்கிறது” என்றான்‌ சமன்‌. கர்ணன்‌ புன்னகைத்து 
“செல்வோம்‌” என்று வீரன்‌ கொண்டுவந்து நிறுத்திய 
புரவியில்‌ ஏறிக்கொண்டான்‌. 


துச்சாதனன்‌ புன்னகையுடன்‌ “நீங்கள்‌ வருவீர்கள்‌ என்று 
உறுதியாகவே தெரியும்‌. ஆயினும்‌ வந்தது 
நிறைவளிக்கிறது, மூத்தவரே. இனி நாங்கள்‌ 
அஞ்சுவதற்கேதுமில்லை. உங்கள்‌ வில்‌ இங்கு எழுந்தது 
எங்கள்‌ மூத்தவர்‌ மூன்று தெய்வங்களாலும்‌ 
காக்கப்பட்டதற்கு நிகர்‌” என்றான்‌. கர்ணன்‌ ஒன்றும்‌ 
சொல்லாமல்‌ புரவியை செலுத்தினான்‌. 
மானுடப்பெருக்காக திசைஎல்லை வரை பரந்திருந்த 
படைகளைப்‌ பார்த்ததுமே அவன்‌ முகம்‌ மலர்வதை 
துச்சாதனன்‌ கண்டான்‌. படைத்தலைவனுக்கு 
படைகளை பார்ப்பதைப்போல்‌ இனிது பிறிதில்லை 
என்று தோன்றியதுமே வணிகனுக்கு அங்காடியை 


பார்ப்பதுபோல்‌ என்று ஒரு மறு எண்ணமும்‌ எழ அவன்‌ 
புன்னகைத்துக்கொண்டான்‌. உள்ளம்‌ 
மலர்ந்திருந்தமையால்தான்‌ அவ்வெண்ணம்‌ எழுந்தது 
என பின்னர்‌ எண்ணினான்‌. 


கெளரவப்‌ படைகளுக்குள்‌ நுழைந்து செல்லச்செல்ல 
கர்ணன்‌ சற்று அமைதியிழந்து சுட்டுவிரலால்‌ மீசையைச்‌ 
சுழற்றியபடி இருபுறமும்‌ விழியோட்டிக்கொண்டு 
வந்தான்‌. அவனை ஓரக்கண்ணால்‌ பார்த்தபடி 
துச்சாதனன்‌ தன்‌ தேரில்‌ நின்றிருந்தான்‌. மையப்படை 
காவலரண்‌ முன்‌ வந்து நின்றதும்‌ கர்ணன்‌ இறங்கி இரு 
கைகளையும்‌ விரித்து சோம்பல்‌ முறித்தான்‌. துச்சாதனன்‌ 
அருகே வந்து “தங்களுக்காக மாதுலரும்‌ மூத்தவரும்‌ 
பிறரும்‌ அவைகூடி காத்திருக்கிறார்கள்‌, மூத்தவரே” 
என்றான்‌. கர்ணன்‌ “ஆம்‌” என்றபின்‌ துச்சாதனனிடம்‌ 
“படையமைவை வகுப்பது யார்‌?” என்று கேட்டான்‌. 


துச்சாதனன்‌ “அஸ்வத்தாமர்‌ படை அமைவுகளை 
வகுக்கிறார்‌. இறுதிப்‌ படைசூழ்கையை அவையில்‌ 
சொல்லாடி செம்மை செய்துகொள்கிறோம்‌. பெரும்பாலும்‌ 
அஸ்வத்தாமரும்‌ ஜயத்ரதரும்‌ இணைந்து படையை 
நடத்துகிறார்கள்‌. துரோணரின்‌ எண்ணத்தையும்‌ 
தெரிந்துகொள்கிறோம்‌” என்றான்‌. கர்ணன்‌ “நூல்களில்‌ 
கண்டபடி அமைக்கிறார்‌” என்றபடி நடந்தான்‌. 
துச்சாதனன்‌ அருகே நடந்தபடி “தாங்கள்‌ சொல்வது 
விளங்கவில்லை, மூத்தவரே” என்றான்‌. “மிகச்‌ சரியாக 
படைநூல்கள்‌ கூறும்படி அமைக்கப்பட்டுள்ளன 
இச்சூழ்கைகள்‌. ஆனால்‌ நூல்களில்‌ இல்லாத ஒன்று 
எப்போதும்‌ படைகளில்‌ நிகழும்‌. அதுவே போரை 
வடிவமைக்கும்‌” என்று கர்ணன்‌ சொன்னான்‌. 


“அஸ்வத்தாமர்‌ ஒவ்வொன்றையும்‌ எண்ணி இயற்றுபவர்‌” 
என்று துச்சாதனன்‌ சொன்னான்‌. “ஆம்‌. ஆனால்‌ 
முதல்நாள்‌ படைகள்‌ இங்கு அமைந்ததுமே ஒவ்வொரு 
பகுதிக்கும்‌ சென்று நோக்கி இங்குள்ள படைகளின்‌ 
இயல்பை உணர்ந்து படையமைவை 
அமைத்திருக்கவேண்டும்‌. நாளை இங்கிருந்து 
எவ்வண்ணம்‌ படைகள்‌ எழுமென்பதை இன்று இங்கு 
படைகள்‌ அமைந்திருக்கும்‌ முறையிலிருந்தே என்னால்‌ 
கணிக்க முடிகிறது” என்றபின்‌ “அவர்‌ நூல்கள்‌ கூறியபடி 
வேல்படை விற்படை யானை குதிரைப்‌ படைகளை 
முறையாக கலந்து அமைக்கிறார்‌. அது போதாது” 
என்றான்‌ கர்ணன்‌. 


படைகளை பார்த்தபடி கர்ணன்‌ தொடர்ந்தான்‌. 


“படைகளின்‌ குலங்களுக்கும்‌ நாடுகளுக்கும்‌ ஏற்ப 
அவற்றின்‌ இயல்புகளும்‌ அமைந்துள்ளன. அவ்வியல்பும்‌ 
கருத்தில்‌ கொள்ளப்படவேண்டும்‌. சிற்றரசர்கள்‌ மற்றும்‌ 
நிஷாத குடிகளிலிருந்து உருவானவர்களின்‌ படைகள்‌ 
அருகருகே அமையலாகாது. அவற்றுக்கு நடுவே 
தொல்குடி ஷத்ரியர்களின்‌ படைகளும்‌ 
அமைந்திருக்கவேண்டும்‌. நிஷாத படைப்பிரிவுகள்‌ 
நேரடியாக ஒன்றுக்கொன்று தொடர்புகொள்ளவும்‌ 
களத்தில்‌ ஒற்றைப்படையென இணையவும்‌ ஒருபோதும்‌ 
வாய்ப்பளிக்கலாகாது.” 


கர்ணனுடன்‌ சென்ற சுபாகு அவன்‌ சொல்வதை 
புரிந்துகொண்டு திரும்பிப்‌ பார்த்தபின்‌ “மெய்தான்‌. 
பலமுறை களத்தில்‌ அவர்கள்‌ ஒற்றைத்திரளென்றாகி 
திரும்பி ஓடியிருக்கிறார்கள்‌” என்றான்‌. கர்ணன்‌ “அச்சம்‌ 
எளிதில்‌ பரவக்கூடியது. களத்தில்‌ திகழும்‌ இரு விசைகள்‌ 
அச்சமும்‌ ஆணவமும்‌. அச்சமே அடித்தளம்‌. அதை தாங்கி 
தடுப்பது வீரனின்‌ ஆணவம்‌. ஆணவம்‌ 
தொற்றிக்கொள்வது அல்ல. அதை உடல்மொழியாக, 
அடையாளங்களாக, போர்க்கூச்சல்களாக 
மாற்றிக்கொள்ளவேண்டும்‌. ஷத்ரியர்‌ நெடுங்காலமாக 
அதை செய்து வருகிறார்கள்‌” என்றான்‌. 


துச்சாதனன்‌ “மெய்தான்‌. நிஷாதர்களும்‌ கிராதர்களும்‌ 
எளிதில்‌ அஞ்சிவிடுகிறார்கள்‌. இறப்பதற்கு அவர்களுக்கு 
தயக்கமில்லை. ஆயினும்‌ ஏன்‌ அஞ்சுகிறார்கள்‌ என்று 
நான்‌ எண்ணியதுண்டு. எங்கோ சிலர்‌ அஞ்சினால்‌ 
அவர்கள்‌ அச்சக்குரலெழுப்புகிறார்கள்‌. அதை கேட்டு 
அறியாமலேயே பிறரும்‌ பின்திரும்பி ஓடத்‌ 
தொடங்குகிறார்கள்‌” என்றான்‌. சுபாகு “மான்கூட்டங்கள்‌ 
போல அச்சத்தை ஓர்‌ காவலாக கொண்டிருக்கிறார்கள்‌. 
அசைவுகளினூடாக அதை பிறருக்கும்‌ பரப்புகிறார்கள்‌” 
என்றான்‌. 


மீசையை நீவியபம கர்ணன்‌ சொன்னான்‌ “தொல்குடிகள்‌ 
திரும்பி ஓடுவது அச்சத்தால்‌ மட்டும்‌ அல்ல. 
அனைத்துக்கும்‌ மேலாக அவர்கள்‌ தங்கள்‌ குலம்‌ 
நீடிக்கவேண்டும்‌ என்பதையே கருதுகிறார்கள்‌. போரில்‌ 
முற்றழியலாகாது என கற்பிக்கப்பட்டிருக்கிறார்கள்‌.” 
சுபாகு ஏதோ சொல்ல முகக்குறிகொள்ள கர்ணன்‌ 
தொடர்ந்தான்‌. “ஆனால்‌ ஷத்ரியர்‌ முற்றழிவதற்கென்றே 
படைக்கப்பட்டவர்கள்‌. தோற்றுமடங்குவதைவிட 
முற்றழிவதே மேல்‌ என பயிற்றுவிக்கப்பட்டவர்கள்‌. 
ஏனென்றால்‌ தங்கள்‌ குடியின்‌ நான்கு கைகளில்‌ ஒன்றே 
தாங்கள்‌ என அவர்கள்‌ அறிந்திருக்கிறார்கள்‌. அவர்கள்‌ 


அழிந்தாலும்‌ அவர்களின்‌ குடி அழியாது. வைசியர்களில்‌ 
இருந்தும்‌ சூத்திரர்களில்‌ இருந்தும்‌ அவர்களின்‌ குடி 
ஷத்ரியர்களை உருவாக்கிக்கொள்ள முடியும்‌. அவ்வாறு 
முன்னரும்‌ நடந்துள்ளது.” 


சுபாகு “முதலைபோல கைகால்கள்‌ மீண்டும்‌ 
முளைக்கும்போலும்‌” என்றான்‌. கர்ணன்‌ சிரித்தான்‌. 
துச்சாதனன்‌ “ஷத்ரியர்கள்‌ அச்சத்தை மறைக்கக்‌ 
கற்றவர்கள்‌” என்று சிரித்தான்‌. கர்ணனும்‌ சிரித்து 
“மெய்தான்‌. பின்னடைகையில்‌ அதை ஒரு 
போர்சூழ்ச்சியாக எண்ணிக்கொள்ளவும்‌, அவ்வாறே 
குரலெழுப்பிக்‌ கொள்ளவும்‌ அவர்களால்‌ இயலும்‌” 
என்றான்‌. தாங்கள்‌ அந்தச்‌ சிரிப்பினூடாக கர்ணனின்‌ 
வருகையை கொண்டாடிக்கொண்டிருப்பதாக 
துச்சாதனன்‌ உணர்ந்தான்‌. “தாங்கள்‌ ஆணையிடுங்கள்‌, 
மூத்தவரே! படையெழுகை நிகழ்வதற்குள்‌ 
படையமைப்பை மாற்றிவிடலாம்‌” என்றபடி சுபாகு 
கர்ணனை தொடர்ந்தான்‌. கர்ணன்‌ “இன்னும்‌ 
இப்படைகளை நடத்தும்‌ பொறுப்பு எனக்கு 
அளிக்கப்படவில்லை. ஆகவே நான்‌ ஆணையிடுவது 
முறையாக இருக்காது” என்றான்‌. 


துச்சாதனன்‌ “தாங்கள்‌ எனக்கு ஆணையிடலாம்‌. நான்‌ 
அவ்வாணையை நிறைவேற்றுகையில்‌ எவரும்‌ என்னை 
தடுக்க இயலாது. நான்‌ அஸ்தினபுரி அரசனின்‌ செம்பாதி” 
என்றான்‌. கர்ணன்‌ மீண்டும்‌ நகைத்து “எவருக்கும்‌ அதில்‌ 
ஐயமும்‌ இருக்காது. ஆனால்‌ துரோணர்‌ மெய்யை 
அறிவார்‌” என்றான்‌. துச்சாதனன்‌ சில கணங்கள்‌ 
அவனை கூர்ந்து பார்த்துவிட்டு “மெய்தான்‌” என்றபின்‌ 
“விந்தையாக உள்ளது, மூத்தவரே. இத்தனை 
ஆண்டுகளில்‌ பாரதவர்ஷத்தில்‌ விழுந்த அனைத்து 
முடிச்சுகளும்‌ இந்தப்‌ போர்க்களத்தில்‌ சிலநாட்களில்‌ 
அவிழவிருக்கின்றன. பல அறுந்துகொண்டிருக்கின்றன” 
என்றான்‌. தலையை அசைத்து “தன்‌ விற்களத்திலிருந்து 
உங்களை துரோணர்‌ வெளியேற்றிய காட்சி இன்னும்‌ என்‌ 
விழிகளில்‌ இருக்கிறது. இன்று முதன்மை வீரராக 
உங்களை அவர்‌ தன்‌ படையில்‌ நிறுத்தப்போகிறார்‌” 
என்றான்‌. 


கர்ணன்‌ “இன்னும்‌ அம்முடிவு எட்டப்படவில்லை” 
என்றான்‌. துச்சாதனன்‌ “எவருக்கும்‌ வேறு வழியில்லை, 
மூத்தவரே. தாங்கள்‌ இன்னும்‌ போர்க்களத்தை 
பார்க்கவில்லை. போர்க்களத்தில்‌ எழும்‌ அறியா 
விசைகளின்‌ நெறிகளால்‌ நாம்‌ தோல்வி காண்கிறோம்‌ 
எனில்‌ அதுகூட புரிந்துகொள்ளத்தக்கது. ஆனால்‌ இங்கே 


ஒருமுறைகூட நாம்‌ முழுத்‌ தோல்வியை அடையவில்லை. 
நம்மிடம்‌ நிகரற்ற வீரர்கள்‌ இருக்கிறார்கள்‌. ஆயினும்‌ 
எங்கள்‌ அனைவருக்கும்‌ தெரிந்துள்ளது, இந்தப்‌ 
பெருங்கட்டமைப்பு அடித்தளம்‌ ஆற்றலிழந்து 
சரிந்துகொண்டிருக்கிறது என. அது பீஷ்ம பிதாமகர்‌ 
களம்படுவது போன்ற பெருநிகழ்வில்‌ மட்டும்‌ 
தெரிவதில்லை. ஒவ்வொரு சிறுநிகழ்விலும்‌ 
வெளிப்படுகிறது. அடிசரிந்து நிற்கும்‌ கல்‌ஆலயத்தின்‌ 
ஒவ்வொரு தூணும்‌ சற்றேனும்‌ நிலை 
மாறியிருப்பதுபோல” என்றான்‌. 


கர்ணன்‌ துச்சாதனனின்‌ தோளில்‌ கையை வைத்து 
“களத்திற்கு வந்தபின்‌ பேசக்‌ கற்றுக்கொண்டாய்‌, 
இளையோனே?” என்றான்‌. துச்சாதனன்‌ நகைத்து “இங்கே 
போருக்கு நிகராகவே ஒவ்வொரு நாளும்‌ சொற்களமும்‌ 
நிகழ்கிறது” என்றான்‌. 


[[ஙage]துரியோதனனின்‌ பாடிவீட்டின்‌ முன்‌ நின்றிருந்த 
துச்சலனும்‌ துர்முகனும்‌ அங்கிருந்து கர்ணனை நோக்கி 
வந்தனர்‌. தலைவணங்கி “தங்களுக்காக மூத்தவர்‌ 
அவைகூடி காத்திருக்கிறார்‌. இளைப்பாறிச்‌ செல்வதற்கு 
பொழுதில்லை, மூத்தவரே” என்றான்‌ துர்முகன்‌. 
அப்போதுதான்‌ துச்சாதனன்‌ ஒன்றை உணர்ந்தான்‌. 
விடிவதற்கு இன்னும்‌ ஒரு நாழிகைக்கு மேலிருக்கும்‌. 
அப்படியென்றால்‌ சற்று முன்‌ கர்ணன்‌ 
குருக்ஷேத்ரத்திற்குள்‌ புகுந்தபோது அவன்‌ கண்ட ஒளி 
எது? வானிலிருந்து புலரியின்‌ பெய்யொளி என்று 
அப்போது தோன்றியது. முகில்‌ ஒன்று சற்றே விலகி 
அவ்வொளியை பாய்ச்சியது என. அது விழிமயக்கா? 
அன்றி எங்கேனும்‌ நீர்ப்பரப்பு பந்த ஒளியை 
எதிர்பாய்ச்சியதா? ஆனால்‌ அவனுக்கு முற்றிலும்‌ 
தெளிவாக இருந்தது, அது முதற்புலரியின்‌ 
பொன்னொளியேதான்‌. 


அவன்‌ திரும்பி கர்ணனை பார்த்தான்‌. கர்ணன்‌ 
அப்போது சற்றே நிலையழிந்து உள்ளோடும்‌ 
எண்ணங்களுக்குள்‌ அளைந்துகொண்டிருப்பது 
தெரிந்தது. சுட்டுவிரல்‌ காற்றில்‌ சுழித்து ஓடும்‌ நீரில்‌ 
எதையோ எழுதிப்பார்ப்பவன்போல. தலையை மெல்ல 
அசைத்து எதையோ மறுத்தான்‌. பின்பு விழிதூக்கி 
தொலைவு வரை விரிந்திருந்த படைவெளியையும்‌ 
அதன்மேல்‌ கவிந்திருந்த மெல்லொளி ஊறிப்பரவிய 
வானையும்‌ பார்த்தான்‌. துச்சலன்‌ உள்ளே சென்று 
கர்ணனின்‌ வரவறிவித்து மீண்டான்‌. இருவரும்‌ வருக 
என்று கைகாட்டினான்‌. கர்ணன்‌ நீள்‌ காலடி எடுத்து 


வைத்து உள்ளே நுழைந்தான்‌. 


துச்சாதனன்‌ உடன்‌ சென்றபடி மீண்டும்‌ கர்ணனை 
நிமிர்ந்து நோக்கினான்‌. குருக்ஷேத்ரத்திற்குள்‌ நுழைந்த 
கர்ணனின்‌ ஒளி விழிக்குள்‌ எழுந்தது. செஞ்சுடர்‌ விரிந்த 
புலரிக்‌ கதிரவன்போல. மெய்யாகவே அது உளமயக்கோ 
விழிமயக்கோ அல்ல. இவர்‌ யார்‌? இது மானுட உயிர்‌. 
பிணியும்‌ துயர்‌ சாக்காடும்‌ கொண்டது. அது பிறிதொன்று. 
விறகு எரிகையில்‌ எழும்‌ விந்தையான 
கிளர்ச்சியொன்றை மிக இளமையில்‌ அவன்‌ 
அடைந்தான்‌. விறகுக்குள்ளிருந்து இத்தனை ஒளி மிக்க 
ஒன்று எப்படி பீறிட்டெழுகிறதென்று வியப்பான்‌. காய்ந்து 
மண்ணில்‌ கிடக்கும்‌ ஒவ்வொரு விறகுக்குள்ளும்‌ 
பேரழகும்‌ ஆற்றலும்‌ கொண்ட அது உறைகிறதா என்ன? 
அனலுறையாத பொருளென்று எதுவும்‌ இல்லை, 
இங்குள்ள பொருளனைத்தும்‌ அனல்‌ கொண்ட 
நிலைவடிவங்களே என்று பின்னர்‌ கிருபர்‌ அவனுக்கு 
கல்விச்சாலையில்‌ சொன்னார்‌. 


கர்ணன்‌ அவைபுகுந்ததும்‌ வாழ்த்தொலிகள்‌ எழுந்தன. 
அனைவரும்‌ எழுந்து நின்று “அங்கநாட்டு அரசருக்கு 
இன்வரவு!” என்று முகமன்‌ கூறினர்‌. அரியணையிலிருந்த 
துரியோதனன்‌ இரு கைகளையும்‌ விரித்தபடி முன்னால்‌ 
வந்தான்‌. கர்ணன்‌ கைவிரித்து அருகணைய இருவரும்‌ 
தோள்தழுவிக்கொண்டனர்‌. துரியோதனன்‌ சற்று 
விம்முவதுபோல்‌ துச்சாதனனுக்கு தோன்றியது. 
தோள்களைத்‌ தட்டியபடி பெருமூச்சுடன்‌ இருவரும்‌ 
பிரிந்தனர்‌. துரியோதனனின்‌ விழிகள்‌ நீரணிந்திருப்பதை 
தொலைவிலேயே துச்சாதனன்‌ கண்டான்‌. அக்கணமே 
உளம்‌ விம்மி அவனும்‌ விழி நனைந்தான்‌. 


கர்ணன்‌ சென்று துரோணரை கால்தொட்டு சென்னி 
சூடினான்‌. துரோணர்‌ அமர்ந்தபடி இடக்கையை அவன்‌ 
தலைக்குமேல்‌ நீட்டி தொடாமல்‌ வாழ்த்துச்சொல்லை 
முணுமுணுத்தார்‌. துச்சாதனன்‌ இயல்பாக விழிதிருப்பி 
அங்கிருந்தவர்களை பார்த்தான்‌. அனைவருமே 
உணர்வெழுச்சி கொண்டிருப்பதை அறியமுடிந்தது. 
அஸ்வத்தாமனும்‌ ஜயத்ரதனும்கூட விழிகளில்‌ நீர்மை 
மின்ன நின்றிருந்தனர்‌. இயல்பாக சல்யரை பார்த்த 
துச்சாதனன்‌ திகைத்தான்‌. அவர்‌ முகம்‌ கடுஞ்சினம்‌ 
கொண்டதுபோல இழுபட்டிருந்தது. இரு கைகளையும்‌ 
இறுக முஷ்டி சுருட்டி தொடையோடு சேர்த்து மெல்ல 
தட்டிக்கொண்டிருந்தார்‌. 


கர்ணன்‌ திரும்பி அவரை அணுகி குனிந்து அவர்‌ 


கால்களைத்‌ தொட்டு சென்னி சூடியபோது அந்த முகம்‌ 
நெகிழ்ந்து கடுந்துயர்‌ கொண்டதுபோல்‌ மாறியது. இரு 
கைகளையும்‌ அவன்‌ தலைமேல்‌ வைத்து நடுங்கும்‌ 
உதடுகளுடன்‌ வாழ்த்து சொன்னார்‌. அவன்‌ எழுந்ததும்‌ 
அவன்‌ இரு கைகளையும்‌ பற்றிக்கொண்டு அசைத்து 
மேலும்‌ மேலும்‌ வாழ்த்து சொன்னார்‌. கர்ணனின்‌ 
முகத்தில்‌ தத்தளிப்பு தெரிந்தது. எதையோ சொல்ல 
விழைந்து தயங்குபவன்போல. அல்லது அவைச்சிறுமை 
கொள்பவன்போல. அக்கணமே அங்கிருந்து விலகிச்‌ 
சென்றுவிட விழைபவன்போல. 


கர்ணன்‌ சகுனியை நோக்கி சென்று குனிந்து 
தாள்தொட்டு வணங்கினான்‌. அவர்‌ தலையில்‌ 
கைவைத்து வாழ்த்தினார்‌. அஸ்வத்தாமன்‌ கர்ணன்‌ 
அருகே வந்து வணங்கி கர்ணன்‌ அமரவேண்டிய பீடத்தை 
காட்டினான்‌. கர்ணன்‌ அங்கு அமர்ந்த பின்னர்தான்‌ 
துச்சாதனன்‌ சிறிய உளநடுக்குடன்‌ உணர்ந்தான்‌, அது 
பீஷ்மர்‌ முன்பு அமர்ந்திருந்த பீடம்‌. அதில்‌ எப்போதும்‌ 
விரிக்கப்பட்டிருக்கும்‌ செம்பழுப்பு மரவுரி அகற்றப்பட்டு 
இளஞ்செந்நிற விரிப்பு இடப்பட்டிருந்தது. கர்ணன்‌ அதில்‌ 
அமர்ந்து தன்‌ கால்களை நீட்டிக்கொண்டான்‌. 
அவ்வசைவு ஏன்‌ அந்த இருக்கையை அவனுக்காக 
அஸ்வத்தாமன்‌ தெரிந்தெடுத்தான்‌ என்பதை காட்டியது. 
அங்கு போடப்பட்டிருந்த இருக்கைகளிலேயே அதுதான்‌ 
உயரமானது. அந்த அளவுகொண்ட வேறு இருக்கை 
அங்கே இல்லை. 


பீஷ்மருக்கு நிகரான உயரம்‌ கொண்ட உடல்‌ 
கர்ணனுடையது. பீஷ்மர்‌ தன்‌ மெல்லிய கால்களை 
ஒன்றின்மேல்‌ ஒன்று வைத்து கோத்து அப்பீடத்தில்‌ 
வலமிருந்து இடமாக சற்றே சாய்ந்ததுபோல்‌ அமர்வார்‌. 
கர்ணன்‌ இடமிருந்து வலமாக உடலை சரித்து, இரு 
கால்களையும்‌ நன்கு நீட்டி, கைப்பிடிகளில்‌ கைகளை 
தளர பதியவைத்து, விழிகள்‌ நிலம்‌ நோக்கி சரிந்திருக்க, 
குழல்கற்றைகள்‌ தோளிலும்‌ நெற்றியிலும்‌ நிழல்‌ வீழ்த்தி 
சுருள்கொண்டு நின்றிருக்க அமர்ந்திருந்தான்‌. சில 
கணங்களிலேயே நெடுங்காலமாக அங்கு 
அமர்ந்திருப்பவன்போல்‌ தோன்றினான்‌. 
குருக்ஷேத்ரத்தின்‌ அனைத்துச்‌ சொல்லவைகளிலும்‌ 
அவன்‌ கலந்துகொண்டிருப்பதுபோல. எப்போதும்‌ 
அவனை அங்கே உணர்ந்துகொண்டுதான்‌ இருந்தோம்‌ 
என்று துச்சாதனன்‌ எண்ணினான்‌. 


சகுனி எழுந்து “நாம்‌ நம்‌ படைநிலைமையை அங்கருக்கு 
முழுதாக விளக்கி அவரை இங்கு அழைத்து 


வந்திருக்கிறோம்‌ என்று எண்ணுகின்றேன்‌. நாம்‌ 
போர்வெற்றியை நோக்கி சென்றுகொண்டிருக்கையில்‌ 
ஒரு பிழையென பிதாமகரின்‌ களவீழ்ச்சி நிகழ்ந்துள்ளது. 
இப்போரை பத்து நாட்களும்‌ முதன்மைகொண்டு 
நடத்தியவர்‌ அவர்‌. பாண்டவப்‌ படைகளின்‌ 
பெரும்பகுதியை அவர்‌ ஒருவரே அழித்தார்‌. நமது 
படைசூழ்கைகள்‌ முழுக்கவே அவரை முன்னிறுத்தியே 
அமைக்கப்பட்டன. களத்தில்‌ நம்‌ அலகுக்‌ கூரென அவர்‌ 
இருந்தார்‌. இப்போது அவருக்கு நிகரான வீரரொருவரை 
நிறுத்தி நம்‌ படையை அமைக்கவேண்டிய 
நிலையிலிருக்கிறோம்‌. அவர்‌ வீழ்ந்தமையால்‌ நம்‌ 
படையில்‌ ஏற்பட்டிருக்கும்‌ தயக்கத்தை போக்க 
வேண்டியது முதற்தேவையாக உள்ளது. அங்கநாட்டரசர்‌ 
கர்ணன்‌ அதற்கு முற்றிலும்‌ தகுதியானவர்‌. ஆகவேதான்‌ 
அவரை இங்கே அழைத்து வந்துள்ளோம்‌” என்றார்‌. 


விழிதாழ்த்தி உடல்‌ தளர்த்தி அமர்ந்திருந்த கர்ணன்‌ 
அதை கேட்டவன்போலவே தெரியவில்லை. 
துரியோதனன்‌ “அனைத்தையும்‌ இளையோர்‌ 
சொல்லியிருப்பார்கள்‌, அங்கரே. ஆசிரியர்‌ துரோணர்‌ 
நமக்கு படைத்தலைமை ஏற்று நடத்துவார்‌. அங்கப்‌ 
படைகளுடன்‌ முதன்மை கொண்டு இப்போரை 
நிகழ்த்தவேண்டியது உங்கள்‌ பொறுப்பு” என்றான்‌. 
கர்ணன்‌ எழுந்து தலைவணங்கி “மறுசொல்‌ இல்லை, 
உங்கள்‌ விழைவெதுவோ அது ஆணையாக 
கொள்ளப்படும்‌” என்றான்‌. பதற்றத்துடன்‌ கைகளை 
நீட்டியபடி எழுந்து “இல்லை, இது எவ்வகையிலும்‌ 
ஆணை அல்ல. உங்கள்‌ நண்பனின்‌ கோரிக்கை. 
உங்களிடம்‌ காவல்கோருபவனின்‌ பணிவுச்சொல்‌” 
என்றான்‌ துரியோதனன்‌. 


அவையை நோக்கி ஆழ்ந்த தணிந்த குரலில்‌ கர்ணன்‌ 
சொன்னான்‌ “அவைக்கு இது என்‌ சொல்‌. எந்நிலையிலும்‌ 
என்‌ வில்லுடன்‌ களம்நிற்பேன்‌, எனக்கென எதுவும்‌ 
கருதமாட்டேன்‌. வெற்றியை ஈட்டி கெளரவ அரசருக்கு 
அளிப்பேன்‌. அதை எதிர்க்கும்‌ எவரையும்‌ கொன்று 
வீழ்த்துவேன்‌. வெற்றியன்றி எதற்கும்‌ ஒப்பமாட்டேன்‌. 
வென்றபின்‌ அன்றி இக்களம்விட்டு மீளமாட்டேன்‌. அறிக 
என்‌ தெய்வங்கள்‌!” துச்சாதனன்‌ மெய்ப்புகொண்டான்‌. 
அவையிலிருந்தவர்கள்‌ தங்கள்‌ படைக்கலங்களைத்‌ 
தூக்கி “ஆம்‌, அவ்வாறே ஆகுக!” என்று வாழ்த்தினர்‌. 
கர்ணன்‌ தன்‌ கையிலிருந்த உடைவாளைத்‌ தாக்கி 
“வெற்றிவேல்‌! வீரவேல்‌!” என்றான்‌. அவையின்‌ குரல்‌ 
வெடிப்புற்று பெருகி எழுந்தது. 


அவை மெல்ல அடங்க ஜயத்ரதன்‌ எழுந்து “இன்னும்‌ 
ஒன்றுள்ளது, அதை நானே சொல்லவேண்டும்‌ என 
தோன்றுகிறது” என்றான்‌. “இது ஷத்ரியக்‌ குடியவை. 
இங்கு முன்னரே சிலவற்றை தெளிவுறப்‌ பேசிவிடுவது 
நன்று. இப்போர்‌ முடிந்த பிறகு அங்க நாட்டரசர்‌ 
அடையப்போவதென்ன? நட்பின்‌ பொருட்டு அவர்‌ வந்து 
இங்கு போர்புரியப்போகிறார்‌ எனினும்‌ போருக்குப்‌ பின்‌ 
அங்கத்தை ஷத்ரிய அரசுகளில்‌ முதன்மையானதென்று 
அஸ்தினபுரி கொள்ளவேண்டுமென்றும்‌, வென்றமையும்‌ 
பேரவையில்‌ அத்தனை ஷத்ரிய அரசர்களும்‌ தங்களுக்கு 
மேல்‌ கோன்மை கொண்டதாக அங்கத்தை 
கருதவேண்டுமென்றும்‌ நான்‌ எண்ணுகின்றேன்‌.” 


பிரக்ஜ்யோதிஷ மன்னர்‌ பகதத்தர்‌ சீற்றத்துடன்‌ எழுந்து 
“அது எங்ஙனம்‌? குடிப்பிறப்பு என ஒன்றுள்ளது...” என்று 
தொடங்க ஜயத்ரதன்‌ கைவீசி நிறுத்தி “இப்போது களம்‌ 
நின்று உங்களுக்கு வெற்றியை ஈட்டித்தருவதற்கு 
குடிப்பிறப்பு தடையாகவில்லை எனில்‌ நாளை 
அவைமுதன்மைக்கும்‌ அது ஒருபோதும்‌ தடையாக 
இருக்காது, பகதத்தரே” என்று உரக்க சொன்னான்‌. 
துரோணர்‌ “நாம்‌ இப்போது படைவெற்றி குறித்து 
பேசுவோம்‌. பிற பின்பு” என்றார்‌. “அல்ல, ஷத்ரியர்களின்‌ 
அவைகளில்‌ அங்கர்‌ எவ்வாறு நடத்தப்பட்டார்‌ என்பதை 
அறிவேன்‌. இந்தப்‌ படைசூழ்கை தொடங்குகையிலேயே 
சிறுமை செய்து வெளியேற்றப்பட்ட அவரை இன்று 
அடிபணிந்து இந்த அவைக்கு கொண்டுவந்திருக்கிறோம்‌. 
அவருக்கு அவை முதன்மை அளிப்போம்‌ எனும்‌ ஒரு 
சொல்‌ இங்குள்ள அவையிலிருந்து எழுவதை நாம்‌ 
செய்யும்‌ பிழையீடாகவும்‌ கைமாறாகவும்‌ கொள்வோம்‌” 
என்று ஜயத்ரதன்‌ உரக்க கூவினான்‌. 


அவை அமைதியாக இருந்தது. துரோணர்‌ கசப்பு தெரியும்‌ 
முகத்துடன்‌ முனகலாக “அதை இப்போது பேசினால்‌ 
வெறும்‌ உளப்பிளவே உருவாகும்‌” என்றார்‌. ஜயத்ரதன்‌ 
“பேசிமுடித்தால்‌ உளப்பிளவு இல்லாதாகும்‌. நான்‌ 
கூறுவதொன்றே. போர்வெற்றிக்குப்‌ பின்‌ அஸ்தினபுரிக்கு 
இணையான அவைமுதன்மை எந்த அவையிலும்‌ 
அங்கத்திற்கு அளிக்கப்படவேண்டும்‌. அங்கநாட்டரசர்‌ 
கர்ணருக்கும்‌ அவரது கொடிவழியினருக்கும்‌ 
ஷத்ரியக்குடி என்றும்‌ வாட்கடன்‌ பட்டுள்ளதென்பதை 
இந்த அவையிலேயே நாம்‌ அறிவிக்கவேண்டும்‌” 
என்றான்‌. 


பிரக்ஜ்யோதிஷ மன்னர்‌ பகதத்தர்‌ “அதை இங்கு 
அறிவிக்க இயலாது. இது ஷத்ரிய அவை அல்ல” என்று 


அனைத்தும்‌ செய்யப்படும்‌. நலம்‌ திகழ்க” என்றான்‌ 
மறவன்‌. 


புகாரின்‌ அனைத்து மாடமாளிகைகளும்‌ 
மரத்தாலானவை என்பதை இளநாகன்‌ கண்டான்‌. கனத்த 
வேங்கைத்தடிக்கால்களின்‌ மேல்‌ அவை 
அமைந்திருந்தன. மரப்பலகைச்சுவர்களின் மேல்‌ 
சுண்ணப்பசையும்‌ கூரையில்‌ அரக்கும்‌ பூசப்பட்டிருந்தன. 
மாளிகையின்‌ பெருந்தூண்கள்‌ செவ்வரக்காலும்‌ 
நீலத்தாலும்‌ சித்திரமெழுதப்பட்டு 
அணிசெய்யப்பட்டிருக்க செம்பட்டும்‌ பொன்பட்டும்‌ 
திரைகளாகத்‌ தொங்கின. அகன்ற மென்மணல்‌ 
முற்றங்களில்‌ திரைகள்‌ நெளியும்‌ சிவிகைகள்‌ 
அமர்ந்திருக்க கரிய உடற்தசைகளுடன்‌ ஏந்திகள்‌ 
அமர்ந்து பேசிக்கொண்டிருந்தனர்‌. ஒளிரும்‌ வேலேந்திய 
யவனர்கள்‌ மாளிகை உப்பரிகைகளில்‌ நின்று காவல்‌ 
காத்தனர்‌. 


கரும்பாறைகளை அடுக்கி போடப்பட்ட 
நகர்ச்சாலைகளில்‌ சகடங்கள்‌ ஒலிக்க சிறுரதங்கள்‌ ஓடின. 
குளம்புத்தாளத்துடன்‌ புரவியேறிய காவல்‌ வீரர்கள்‌ 
முன்னும்பின்னும்‌ கடந்துசென்றனர்‌. மையத்‌ 
தெருவிலிருந்து பிரிந்துசென்ற வணிகர்த்தெருக்களில்‌ 
காலையிலேயே கடைகள்‌ திரைதூக்கி கொடிகள்‌ பறக்க 
ஒருங்கிவிட்டிருந்தன. புலரியின்‌ முதல்பறவை ஒலியுடன்‌ 
விழித்தெழுவது புகாரின்‌ நாளங்காடி என்று பாணர்‌ 
சொல்லை இளநாகன்‌ கேட்டிருந்தான்‌. 


நாற்றங்காடியில்‌ அகிலும்‌ சந்தனமும்‌ செம்பஞ்சும்‌ 
குங்கிலியமும்‌ மிளகும்‌ நறுஞ்சுண்ணமும்‌ மஞ்சளும்‌ 
களபமும்‌ குங்குமமும்‌ கலந்த மணமெழுந்து 
மூச்சடைக்கச்செய்தது. அணியங்காடியில்‌ பொன்னாலும்‌ 
முத்தாலும்‌ சங்காலும்‌ சிப்பியாலும்‌ செய்யப்பட்ட 
நகைகள்‌ பரப்பப்பட்டிருந்தன. நவமணி விற்கும்‌ 
நகரத்தாரின்‌ கடைகளுக்கு முன்னால்‌ அவர்களின்‌ 
குலதெய்வம்‌ கொற்றவையின்‌ கழல்‌ பொறிக்கப்பட்ட 
பொன்னிறக்கொடிகள்‌ காற்றில்‌ துவண்டசைந்தன. 
துகிலங்காடியில்‌ கலிங்கப்பட்டும்‌ துளுவப்பட்டும்‌ 
பாண்டிக்‌ கூறையும்‌ ஏழ்நிறத்து அறுவைகளும்‌ 
குவிக்கப்பட்டிருந்தன. அவற்றின்‌ கோடிமணமும்‌ 
கஞ்சிமணமும்‌ வழியெங்கும்‌ தொடர்ந்தன. 


நாளங்காடி நால்வழி மையத்தில்‌ எழுந்த பீடத்தின்மேல்‌ 
தென்னை ஓலைக்கூரையிட்ட உயர்ந்த கொட்டகைக்குள்‌ 
ஐந்தாள்‌ உயரத்தில்‌ ஒரு கையில்‌ பாசச்சுருளும்‌ 


சொல்ல ஏளனத்துடன்‌ திரும்பிய ஜயத்ரதன்‌ “இது எஞ்சிய 
ஷத்ரியர்களின்‌ அவை. இங்குள்ளோர்தான்‌ இனி 
ஷத்ரியர்களில்‌ எஞ்சியிருப்பவர்கள்‌” என்றான்‌. அவர்‌ 
மேலும்‌ ஏதோ சொல்ல கையசைக்க “ஒன்று செய்வோம்‌. 
கர்ணருக்கு அவைமுதன்மை அளிக்க முடியாது என்று 
சொல்லும்‌ ஷத்ரியர்கள்‌ இப்போதே அவைவிட்டு 
நீங்கலாம்‌ என்று அறிவிப்போம்‌. எஞ்சுபவர்களைக்‌ 
கொண்டு போர்‌ நடத்துவோம்‌. இங்கு அவர்‌ ஒருவர்‌ அன்றி 
எவரும்‌ படைநிற்பதற்கு முதன்மையானவர்‌ அல்ல” 
என்றான்‌ ஜயத்ரதன்‌. 


சல்யர்‌ சீற்றத்துடன்‌ எழுந்து “இங்கென்ன கெளரவப்‌ 
படையை பிளப்பதற்கா நாம்‌ வந்துள்ளோம்‌?” என்றார்‌. 
“அவ்வாறு படை பிளக்குமென்றால்‌ அது படைகளின்‌ 
பிழை. அப்பிளவுக்கு ஒரு வாய்ப்பிருக்குமெனில்‌ அதன்‌ 
மேல்‌ எதைக்கொண்டு பூசினாலும்‌ நிற்கப்போவதில்லை” 
என்று ஜயத்ரதன்‌ சொன்னான்‌. துரியோதனன்‌ “எனக்கு 
மாற்றுக்‌ கருத்தில்லை. இவ்வெற்றியின்‌ பயனாக நமது 
கோல்‌ நின்றிருக்கும்‌ அனைத்து அவைகளிலும்‌ அங்கம்‌ 
குடிமுதன்மையை அடையவேண்டுமென்றே நான்‌ 
விழைகிறேன்‌. அஸ்தினபுரிக்கும்‌ ஒரு படி மேல்‌ என 
அங்கம்‌ அமையுமென்றாலும்‌ எனக்கு மாற்றுச்சொல்‌ 
இல்லை” என்றான்‌. 


சல்யர்‌ “எனில்‌ அதை நான்‌ விழையவில்லை. அது 
எவ்வகையிலும்‌ இயல்வதல்ல” என்றார்‌. “அரசே, இந்தப்‌ 
போருக்குப்‌ பின்‌ வெல்பவர்கள்‌ எவராயினும்‌ ஆற்றல்‌ 
குன்றியவராகவே இருப்பர்‌. ஷத்ரிய குடிகள்‌ ஒன்றென 
நின்றாலொழிய நிஷாதர்களும்‌ அரக்கர்களும்‌ 
அசுரர்களும்‌ எழுந்து வந்தால்‌ எதிர்க்க இயலாது. அன்று 
அவர்களை ஒன்றென நிறுத்துவது குடித்தாய்மையாகவே 
இருக்க இயலும்‌. இப்போது இவ்வண்ணம்‌ ஒரு 
பூசலுக்கான வாய்ப்பை உருவாக்கி அளித்தோமெனில்‌ 
அது ஒவ்வொரு நாளும்‌ வளர்வதாக அமையும்‌” என்றார்‌. 
பகதத்தர்‌ “ஆம்‌, நாம்‌ படைகொண்டு எழுந்ததே 
குடித்தூய்மை வெல்லவேண்டும்‌ என்று. குடிமேன்மையை 
பலியிட்டு அப்போரில்‌ வெல்லவேண்டும்‌ என்று இன்று 
சொல்கிறீர்கள்‌... மடமை!” என்றார்‌. 


அவை அமைதியாக இருப்பதைக்‌ கண்டு துச்சாதனன்‌ 
திகைப்புடன்‌ முகங்களை மாறி மாறி நோக்கினான்‌. 
அவர்கள்‌ அனைவருமே பகதத்தரின்‌ நோக்கு 
கொண்டிருப்பதாக தோன்றியது. அவன்‌ துரியோதனனை 
பார்த்தான்‌. துரியோதனன்‌ ஏதோ சொல்ல எழுவதற்குள்‌ 
கர்ணன்‌ திரும்பி அவையினரை நோக்கி உரத்த குரலில்‌ 


சொன்னான்‌. “அவையினரே, நான்‌ கோரவில்லை. 
இப்போருக்குப்‌ பின்‌ அனைத்து ஷத்ரிய 
அவைகளிலிருந்தும்‌ ஒரு சொல்லும்‌ எஞ்சாமல்‌ கடந்து 
செல்வதென்றால்கூட எனக்கு மாற்று எண்ணமில்லை.” 
திரும்பி பகதத்தரிடம்‌ “பகதத்தரே, இன்றுவரை 
கொடுப்பவனாகவே நின்றுள்ளேன்‌. 
கொள்ளும்பொருட்டு எங்கும்‌ கைநீட்டப்போவதில்லை” 
என்றான்‌. 


துரியோதனன்‌ “என்‌ முடிவை இந்த அவையில்‌ 
சொல்கிறேன்‌” என்று தொடங்க “வேண்டியதில்லை. இந்த 
அவையில்‌ இப்பேச்சு இங்கேயே முடிவு கொள்க! நாம்‌ 
போரைப்பற்றி மட்டும்‌ பேசுவோம்‌. நமக்கு இனி 
பொழுதில்லை” என்றான்‌ கர்ணன்‌. சகுனி எழுந்து “ஆம்‌, 
அதையே நானும்‌ எண்ணினேன்‌. நமக்கு இன்னும்‌ பல 
அவைகள்‌ உள்ளன. இப்பேச்சை இங்கே நிறைவு 
செய்வோம்‌” என்றார்‌. கர்ணன்‌ தலைவணங்கி 
அமர்ந்தான்‌. அவை நீள்மூச்சுகள்‌ எழ மெல்ல 
இளகியமைவதை துச்சாதனன்‌ கண்டான்‌. சுபாகு அவன்‌ 
தோளைத்‌ தொட்டு “நன்று, இங்கே இதை பேசிமுடிக்க 
இயலாது” என்றான்‌. துச்சாதனன்‌ தலையசைத்தான்‌. 


வெண்முரசு விவாதங்கள்‌ 

(118201அவை முடிந்ததை நிமித்திகர்‌ அறிவித்ததும்‌ 
நிறைவை உரைக்கும்‌ சங்கொலி முழங்க துரியோதனன்‌ 
எழுந்து கைகூப்பிய பின்‌ வலம்‌ திரும்பி 
வெளியேறினான்‌. அரசன்‌ எழுந்தருள்வதைக்‌ கூறி 
இடைநாழியில்‌ கொம்பொலி எழுந்தது. கர்ணன்‌ 
பீடத்திலிருந்து எழுந்து துரோணரை வணங்கினான்‌. 
துரோணர்‌ அவனை பாராதவர்போல இறுகிய முகத்துடன்‌ 
கைகளை மார்பில்‌ கட்டிக்கொண்டு நிலம்‌ நோக்கி 
அமர்ந்திருந்தார்‌. அவையினர்‌ எழுந்து 
ஒருவரோடொருவர்‌ உதிரிச்சொற்களில்‌ 
உரையாடியபடியும்‌ ஆடைகளைத்‌ திருத்தியபடியும்‌ 
வெளியே நடந்தனர்‌. 


பகதத்தர்‌ கர்ணனின்‌ அருகே வந்து வணங்கி 
“பொறுத்தருள்க, அங்கரே! நான்‌ குடிமேன்மை பேசுவதை 
நீங்கள்‌ அரசியல்நோக்கிலேயே புரிந்துகொள்ளவேண்டும்‌. 
அது என்‌ பெருமைக்காகவோ உங்கள்‌ சிறுமைக்காகவோ 
அல்ல” என்றார்‌. “பிரக்ஜ்யோதிஷம்‌ போன்ற நாடுகள்‌ 
நெடுங்காலம்‌ வெறும்‌ தொல்குடிநிலமாக நீடித்தவை. 
இன்றும்‌ தொல்குடி உளநிலைகள்‌ வாழ்பவை. 
தொல்குடிகள்‌ ஒவ்வொன்றும்‌ முற்றிலும்‌ தனித்தவை. 
பிறனை ஏற்க மறுப்பவை. அதன்‌ தலைவர்கள்‌ 
அனைவருமே தங்களை அரசர்கள்‌ என்றே 
எண்ணுபவர்கள்‌. முனிவர்‌ அருளாலும்‌ அந்தணக்‌ 
குருதியாலும்‌ வேள்வித்‌ தகுதியாலும்‌ 
ஷத்ரியர்களாகிவிட்டோம்‌ என்று அறிவித்துக்கொண்டு 
ஒரு குடி பிறவற்றின்மேல்‌ ஆதிக்கம்‌ கொள்கிறது. 
அரசகுடியாகிறது. அரசுகள்‌ உருவாவது அப்படித்தான்‌.” 


“தீர்க்கதமஸின்‌ குருதியில்‌ எழுந்தது பெளண்டரம்‌. 
பெளண்டர அரசக்குருதியில்‌ எழுந்தது 
பிரக்ஜ்யோதிஷத்தின்‌ அரசகுடி. அந்நம்பிக்கையால்தான்‌ 
நூற்றெட்டு தொல்குடிகளை அடக்கி அவர்கள்மேல்‌ என்‌ 
அரியணையை நிறுவியிருக்கிறேன்‌. எங்கள்‌ அரசின்‌ 
அடித்தளமே குடிமேன்மைதான்‌. குடிமேன்மையை நான்‌ 
அணுவிடை மறுதலித்தால்கூட என்‌ அரசின்‌ 
அடித்தளத்தில்‌ விரிசலிடுகிறேன்‌. நான்‌ எந்த 
அவையிலும்‌ அதற்கு உடன்பட முடியாது” என்றார்‌ 
பகதத்தர்‌. கர்ணன்‌ சிரித்தபடி “நீங்கள்‌ சொல்லாமலேயே 
அறிவேன்‌. அரசர்களின்‌ அனைத்துச்‌ சொற்களும்‌ 


அவர்களின்‌ மணிமுடிக்குக்‌ கீழிருந்தே எழுகின்றன” 
என்றான்‌. 


பகதத்தர்‌ “நீங்கள்‌ களமெழுந்தமையால்‌ நாம்‌ வெல்வது 
உறுதியாயிற்று. கெளரவர்‌ வெல்வார்கள்‌. துரியோதனர்‌ 
மும்முடி சூடுவார்‌. அதை நான்‌ பார்க்கப்போவதில்லை” 
என்றார்‌. கர்ணன்‌ ஏதோ சொல்ல நாவெடுக்க “நான்‌ 
நிமித்திகரை உசாவிவிட்டே வந்தேன்‌. இன்னும்‌ இரு 
நாட்களில்‌” என்றார்‌. “அங்கரே, போருக்குப்‌ பின்‌ அங்கம்‌ 
படைவல்லமையால்‌ முதன்மை நாடென்றாகும்‌. அதன்‌ 
கருவூலங்கள்‌ நிறையும்‌. அதைக்கொண்டு 
பெருவேள்விகளை நிகழ்த்துக! ராஜசூயமே குடிகள்‌ 
ஷத்ரியர்களாகும்‌ அரசப்பெரும்பாதை” என்றார்‌ 
பகதத்தர்‌. கர்ணன்‌ “நான்‌ வேள்விகளை 
இயற்றுவதில்லை” என்றான்‌. 


பகதத்தர்‌ “ஆம்‌, நீங்கள்‌ அள்ளிக்கொடுக்கும்‌ செங்கை 
வள்ளல்‌ என்று பாடும்‌ சூதர்களே இதுவரை 
வேள்வியெதையும்‌ இயற்றியதில்லை என்றும்‌ 
சொல்கிறார்கள்‌. ஆனால்‌ குடிமேன்மை விழைந்தால்‌ 
வேறு வழியில்லை” என்றார்‌. கர்ணன்‌ வெறுமனே 
புன்னகைத்தான்‌. “என்‌ குடியின்‌ வாழ்த்துக்கள்‌ 
உங்களைச்‌ சூழட்டும்‌, அங்கரே” என்றார்‌ பகதத்தர்‌. 
கர்ணன்‌ அவரை வணங்கினான்‌. அவர்‌ கர்ணனின்‌ 
தலையில்‌ கைவைத்து “நலம்சூழ்க! விழைவதை 
எய்துக!” என வாழ்த்தி திரும்பிநடந்து வெளியேறினார்‌. 


கர்ணன்‌ வெளியே நடந்தபோது துச்சாதனனும்‌ 
ஜயத்ரதனும்‌ அவனுடன்‌ வந்தனர்‌. கர்ணனின்‌ நீண்ட 
காலடிகளால்‌ அவன்‌ மெல்ல அசைவதாகத்‌ 
தோன்றினாலும்‌ உடன்செல்ல ஜயத்ரதன்‌ 
ஓடவேண்டியிருந்தது. “மூத்தவரே, தங்கள்‌ வருகைபோல்‌ 
இத்தருணத்தில்‌ இனிது பிறிதில்லை. கருக்கிருளில்‌ 
கதிரெழுந்ததுபோல்‌” என்று ஜயத்ரதன்‌ சொன்னான்‌. 
கர்ணன்‌ புன்னகையுடன்‌ அவன்‌ தோளில்‌ 
கைவைத்தான்‌. உடன்‌ வந்துசேர்ந்த அஸ்வத்தாமன்‌ 
“அங்கரே, படைநிலைக்கு செய்யவேண்டிய 
மாறுதல்களை உரைத்தீர்கள்‌ என்றால்‌ விரைவாக 
ஆணைகளை இடுவேன்‌. பொழுது ஒளிகொள்வதற்கு 
இன்னும்‌ ஒரு நாழிகை உள்ளது. அதற்குள்‌ முகப்பை 
மட்டுமாவது நாம்‌ மாற்றி அமைத்துவிட முடியும்‌. 
படைகள்‌ குருக்ஷேத்ரத்திற்குச்‌ சென்று 
அணிநிரக்கும்போதே அம்மாறுதல்கள்‌ இயலும்படி 
செய்யலாம்‌” என்றான்‌. 


கர்ணன்‌ “முற்றாக மாற்றவேண்டும்‌. அதற்கு இனி 
பொழுதில்லை” என்றபின்‌ “சில முதன்மை 
மாறுதல்களை மட்டுமே சொல்கிறேன்‌. எங்கே 
கற்றுச்சொல்லி?” என திரும்பி நோக்கினான்‌. 
அஸ்வத்தாமன்‌ “நான்‌ செவிகேட்பதை மறப்பதில்லை. 
சொல்லுங்கள்‌” என்றான்‌. “பாஞ்சாலரே, நாம்‌ 
படைசூழ்கையை வகுக்கையில்‌ எப்போதும்‌ ஆற்றும்‌ 
பிழை ஒன்று உண்டு. படைசூழ்கையை ஓர்‌ அழகிய 
சிற்பம்‌ என்று எண்ணிக்கொள்கிறோம்‌. ஆகவே அது 
அழகொருமையுடன்‌ புரைதீர்ந்ததாக 
இருக்கவேண்டுமென்று விழைகிறோம்‌. நோக்கி நோக்கி 
சீரமைத்து அழகிய முழுவடிவொன்றை அமைக்கிறோம்‌. 
அமைத்து முடித்ததும்‌ குறையற்ற சீர்மைகொண்டது என 
நிறைவுகொள்கிறோம்‌. நன்கு வார்க்கப்பட்டது, ஆகவே 
வெல்வது என எண்ணிக்கொள்கிறோம்‌.” 


“ஆனால்‌ நாம்‌ எண்ணியிராத ஒன்றுண்டு, அப்படை தன்‌ 
எதிரில்‌ ஓர்‌ எதிர்ப்படையை சந்திக்கப்‌ போகிறது. 
அப்படையின்‌ கூறுகளே இதன்‌ கூறுகளை 
வடிவமைக்கின்றன. எப்போதும்‌ எதிரிப்படையையும்‌ 
இணைத்துக்கொண்டு ஒற்றைப்‌ பெருவடிவென நமது 
படைசூழ்கையின்‌ வடிவை அமைத்தால்‌ மட்டுமே 
களத்தில்‌ நிலைகுலைவுகளை களைய முடியும்‌” என 
கர்ணன்‌ சொன்னான்‌. அஸ்வத்தாமன்‌ விழிகளில்‌ 
திகைப்புடன்‌ “தாங்கள்‌ கூறுவதை நான்‌ இன்னும்‌ சரியாக 
புரிந்துகொள்ளவில்லை, மூத்தவரே” என்றான்‌. 


“நோக்குக, நமது படைசூழ்கை இன்று சகடவியூகம்‌. 
எதிரில்‌ அவர்கள்‌ வகுத்துள்ளது கிரெளஞ்சவியூகம்‌. 
வண்டுக்கும்‌ நாரைக்கும்‌ எந்தச்‌ சிற்பத்தொடர்பும்‌ 
இல்லை. ஆனால்‌ வண்டிக்குமேல்‌ நாரை பறந்து 
அமைந்து உடன்வந்துகொண்டிருக்கும்‌ ஓர்‌ உளக்காட்சி 
எழுமென்றால்‌ நாம்‌ நம்‌ சூழ்கையை நன்கமைக்க முடியும்‌. 
இளையோனே, நம்‌ வண்டியை பழுதில்லாமல்‌ 
அமைப்பதல்ல நமது பணி. வண்டியும்‌ நாரையும்‌ 
இரண்டும்‌ இணைந்த ஒற்றைச்சிற்பம்‌ ஓன்றை 
அமைப்பதுதான்‌. எப்போதும்‌ வண்டிநாரை என்றே 
அதை சொல்லவேண்டும்‌. ஒரு தருணத்தில்கூட 
வண்டிச்சூழ்கை என்று அதை சொல்லக்கூடாது. 
ஏனென்றால்‌ சொல்‌ நம்‌ உள்ளத்தில்‌ எண்ணங்களை 
உருவாக்கும்‌ ஆற்றல்‌ கொண்டது. பிழையாக 
சொல்லப்பட்ட சொல்‌ பிழையான எண்ணத்தையும்‌ 
உருவாக்கும்‌.” 


“ஆகவே நாம்‌ அமைப்பது வண்டிநாரைச்சூழ்கை. அந்த 


வண்டிநாரை வடிவத்திற்குள்‌ வண்டி எவ்வண்ணம்‌ 
செயல்படும்‌ என்று நாம்‌ பேசலாம்‌. வண்டியை நாரை 
வந்து தாக்குவதைப்பற்றி பேசினீர்கள்‌ என்றால்‌ வரும்‌ 
களத்தில்‌ நம்மால்‌ வண்டிவடிவை 
நிலைநிறுத்தமுடியாமல்‌ ஆகும்‌” என்றான்‌ கர்ணன்‌. ஒரு 
கணத்தில்‌ அனைத்தும்‌ புரிய துச்சாதனன்‌ 
நிற்கமுடியாமல்‌ உடல்பதறலானான்‌. தன்னுள்‌ புதிய 
அறிதல்கள்‌ எல்லாமே பழுக்கக்‌ காய்ச்சிய 
அம்புமுனைகள் போலவே நுழைகின்றன என 
எண்ணிக்கொண்டான்‌. அதை அவன்‌ ஏற்றுக்கொண்டு 
அந்தப்‌ புண்‌ அழியா வடுவென்று அவனில்‌ எஞ்ச 
நெடுநாட்களாகும்‌. 


கிளர்ச்சியுடன்‌ அருகணைந்து கர்ணனின்‌ கைகளைத்‌ 
தொட்டபடி “ஆம்‌! ஆம்‌!” என்று அஸ்வத்தாமன்‌ 
சொன்னான்‌. “இத்தருணம்‌ வரை நாங்கள்‌ ஆற்றிய 
முதற்பிழை இதுவே என்று உணர்கிறோம்‌. மூத்தவரே, 
ஒவ்வொரு படைசூழ்கை வகுக்கையிலும்‌ இதோ ஒரு 
முழுமையை அடைந்துவிட்டேன்‌ என்று 
நிறைவுறுகிறேன்‌. அப்பெருமிதத்தை அவையில்‌ 
சொல்கிறேன்‌. அதிலிருக்கும்‌ மெய்யான உணர்வால்‌ 
அதை அவையினர்‌ ஏற்கிறார்கள்‌. அதை அவையோர்‌ 
பாராட்டுகையில்‌ நான்‌ மேலும்‌ உறுதி கொள்கிறேன்‌. 
ஆனால்‌ களத்தில்‌ எழுந்த ஒரு நாழிகைக்குள்‌ அச்சிற்பம்‌ 
உடையத்தொடங்குவதை காண்பேன்‌. நான்‌ இயற்றிய 
வடிவை பிழையெனக்‌ கருத என்‌ உளம்‌ 
ஒருங்காதென்பதனால்‌ அனைத்துப்‌ பிழைகளையும்‌ 
படைகள்‌ மேலும்‌ படைநடத்துவோர்‌ மீதும்‌ சுமத்துவேன்‌.” 


“மூத்தவரே... அதன்பின்னர்‌ நிகழும்‌ போர்‌ என்பது நான்‌ 
வடித்த அச்சூழ்கையின்‌ உடைவுகளை மீட்டு சீரமைப்பது 
மட்டுமே. சரியும்‌ மாளிகை ஒன்றை அள்ளி அள்ளி 
தாங்கி ஒன்றோடொன்று பொருத்தி நிறுத்தும்‌ 
முயற்சியாகவே போர்சூழ்கைகளை களத்தில்‌ நின்று 
காப்பது அமைகிறது. இறுதியில்‌ உடைந்து கிடக்கும்‌ 
சூழ்கையைக்‌ கண்டு திகைப்பேன்‌. அதற்குள்ளிருந்து 
பீஷ்ம பிதாமகரும்‌ துரோணரும்‌ ஜயத்ரதரும்‌ அரசரும்‌ 
தங்கள்‌ தனிவீரத்தால்‌ மேலெழுந்து நின்றுபொருதி 
எய்திய வெற்றியே என்னுடையதென எஞ்சியிருக்கும்‌. 
அவர்களே வெற்றியின்‌ அடிப்படை என அறிந்திருந்தும்‌ 
அவர்கள்‌ என்‌ சூழ்கையை சற்று பேணியிருந்தால்‌ 
வென்றிருப்போம்‌ என்று எண்ணிக்கொள்வேன்‌.” 
அஸ்வத்தாமன்‌ உளவிசையால்‌ சற்று திக்கினான்‌. 


“ஆம்‌, இதை நானும்‌ எண்ணியுள்ளேன்‌” என்று ஜயத்ரதன்‌ 


சொன்னான்‌. “நல்ல படைசூழ்கை ஒன்றை அமைத்தால்‌ 
அதன்மேல்‌ நமக்கு நம்பிக்கை மிகுகிறது. அது வடிவு 
குலையாதிருந்தால்‌ வெற்றி உறுதி என்று 
நம்பத்தலைப்படுகிறோம்‌. ஆகவே அதன்‌ வடிவை 
காப்பதொன்றையே போர்க்களத்தில்‌ 
செய்துகொண்டிருக்கிறோம்‌. அந்நிலையில்‌ தற்காப்புப்‌ 
போர்‌ என்றாகிறது. போரில்‌ தாக்குதலே வெற்றி. 
தற்காப்பெனும்‌ எண்ணம்‌ வந்ததுமே நாம்‌ தோற்கத்‌ 
தொடங்கிவிடுகிறோம்‌.” 


துச்சாதனன்‌ “மூத்தவரே, பீஷ்ம பிதாமகர்‌ கற்காத 
போர்சூழ்கையா? அவர்‌ ஏன்‌ இதை உணரவில்லை?” 
என்றான்‌. ஜயத்ரதன்‌ இயல்பாக “அவர்‌ தன்னைக்‌ கடந்து 
எதையும்‌ எண்ணாதவர்‌” என்றான்‌. எளிதாக 
சொல்லப்பட்டாலும்‌ அது உண்மை என உணர்ந்து 
துச்சாதனன்‌ திடுக்கிட்டான்‌. அந்தத்‌ திகைப்பை பிறர்‌ 
விழிகளிலும்‌ கண்டான்‌. கர்ணன்‌ அதை உணராமல்‌ 
“இம்முறை படைசூழ்கையின்‌ வடிவை நான்‌ சுவடியில்‌ 
பார்த்தேன்‌” என்றபின்‌ கைநீட்ட அவன்‌ எண்ணுவதை 
உய்த்து அஸ்வத்தாமன்‌ தன்‌ அருகே நின்றிருந்த 
ஏவலனிடமிருந்து தந்தப்‌ பேழையை வாங்கித்‌ திறந்து 
உள்ளிருந்து தோற்சுருளை எடுத்து அவனிடம்‌ 
அளித்தான்‌. 


கர்ணன்‌ ஒருமுறை அதை கூர்ந்து விழியோட்டிவிட்டு 
அதை திருப்பி மீண்டும்‌ கைநீட்டினான்‌. ஏவலன்‌ 
நீலவண்ண மையில்‌ தோய்த்த முட்பன்றி எழுதுகோலை 
அளிக்க அதை வாங்கி தோலுக்குப்‌ பின்‌ விரைவாக 
வரைந்து ஒரு படைசூழ்கையை வகுத்தான்‌. வண்டியும்‌ 
நாரையும்‌ ஒன்றென இணைந்த அவ்வமைப்பை ஒரு 
கணம்‌ அஸ்வத்தாமனால்‌ புரிந்துகொள்ள 
முடியவில்லை. “இது...” என்று நோக்கியபின்‌ உரக்க 
“வண்டிநாரை” என்று சொல்லி கையை வைத்து “இது 
வண்டி, அது நாரை. ஆனால்‌ பிணைந்து ஒன்றென்று 
ஆகிவிட்டிருக்கின்றன” என்றான்‌. 


“நரசிம்மம்போல இரண்டும்‌ ஒன்றான வடிவம்‌ இது. ஒன்று 
இன்றி பிறிதொன்றிலாதது. போரில்‌ எதிரி பிறன்‌ அல்ல 
என்றுணர்க! அவன்‌ நம்‌ மறுபாதி. அவன்‌ நாமேதான்‌. 
அவனாகி நாம்‌ நடிக்கையிலேயே அவனை அறிகிறோம்‌. 
அவனை அறிந்த பின்னரே வெல்ல இயலும்‌” என்றான்‌ 
கர்ணன்‌. “ஆம்‌!” என்று ஜயத்ரதன்‌ சொன்னான்‌. “ஆம்‌! 
இது எத்தனை எளிதாக உள்ளது. ஆனால்‌ ஏன்‌ இதை 
என்னால்‌ இக்கணம்‌ வரை புரிந்துகொள்ள 
இயலவில்லை!” அஸ்வத்தாமன்‌ “புதிய அறிதல்‌ என்பது 


எப்போதும்‌ சற்று நிலைமாறி நிற்றல்‌ மட்டுமே என்று 
தந்தை சொல்வதுண்டு” என்றான்‌. 


“உண்மை” என்று கர்ணன்‌ சொன்னான்‌. “ஆகவேதான்‌ 
ஆசிரியரை மூன்றாம்விழி என்கின்றன நூல்கள்‌. 
ஆசிரியனுக்குரிய தொல்வடிவென கல்லால மரத்தடியில்‌ 
அமர்ந்த தென்றிசைமுதலோன்‌ முக்கண்ணன்‌ என 
வகுத்தனர்‌ மூதாதையர்‌.” சுவடியை அஸ்வத்தாமனிடம்‌ 
அளித்து “இதிலேயே ஆணைகள்‌ உள்ளன. மிகச்சிறு 
மாறுதல்கள்‌ மட்டுமே இப்போதைக்கு தேவை. இன்றைய 
படைசூழ்கை இவ்வாறு அமையட்டும்‌. நாளை இதை 
முழுமை செய்துகொள்ளலாம்‌” என்றான்‌. 


அஸ்வத்தாமன்‌ தலைவணங்கினான்‌. ஜயத்ரதனின்‌ 
தோளில்‌ தட்டிவிட்டு கர்ணன்‌ திரும்பிப்‌ பார்த்தான்‌. சற்று 
அப்பால்‌ நின்றிருந்த பூரிசிரவஸ்‌ அருகணைந்து 
தலைவணங்கி “தாங்கள்‌ மூத்தவரை தனியாக பார்க்க 
எண்ணுகிறீர்களா, மூத்தவரே?” என்றான்‌. கர்ணன்‌ 
“போருக்கு இனி பொழுதில்லை” என்றான்‌. அந்தச்‌ 
சந்திப்பை அவன்‌ தவிர்க்கிறான்‌ என்று துச்சாதனன்‌ 
உணர்ந்தான்‌. “அவர்‌ எதிர்பார்க்கிறார்‌. அங்கே சாமி 
மரத்தடியில்‌ தன்னந்தனியாக அவர்‌ நிற்பது அதன்‌ 
பொருட்டே” என்றான்‌ ஜயத்ரதன்‌. கர்ணன்‌ “ஆனால்‌...” 
என்றான்‌. பூரிசிரவஸ்‌ “நிலையழிந்து மீள 
மிகுபொழுதில்லை என்பதும்‌ நன்றுதானே?” என்றான்‌. 


கர்ணன்‌ புன்னகைத்து “நன்று” என்றபின்‌ 
அஸ்வத்தாமனின்‌ தோளில்‌ கைவைத்துவிட்டு நீண்ட 
காலடிகளுடன்‌, களிறென மெல்ல ஆடும்‌ நடையுடன்‌ 
துரியோதனனை நோக்கி சென்றான்‌. துச்சாதனன்‌ 
அஸ்வத்தாமனைப்‌ பார்த்து “அவரது ஒரு சொல்‌ 
மூத்தவருக்கு தேவைப்படுகிறது. நேற்று இரவு முழுக்க 
உளம்‌ தளர்ந்து துயிலாமல்‌ இருந்தார்‌” என்றான்‌. 
“உண்மையில்‌ அவர்‌ துயில்கொண்டு 
நெடுநாட்களாகிறது. அகிஃபீனா உருளைகள்கூட 
அவரை துயில்‌ கொள்ள வைப்பதில்லை.” 
அஸ்வத்தாமன்‌ “சென்று அவரருகே நின்றுகொள்க!” 
என்றான்‌. துச்சாதனன்‌ “ஆம்‌, மூத்தவர்‌ அதை 
விரும்புவார்‌” என்று வணங்கிவிட்டு கர்ணனுக்குப்‌ 
பின்னால்‌ சென்றான்‌. 


[[ஙagelதுரியோதனனை அணுகிய கர்ணன்‌ இரண்டடி 
விலகி நின்றான்‌. துரியோதனன்‌ கர்ணனை பார்க்காமல்‌ 
இரு கைகளையும்‌ பின்னால்‌ கட்டி தலைகுனிந்து நிலம்‌ 
நோக்கி நின்றான்‌. அவன்‌ விரிந்த தோள்களில்‌ தசைகள்‌ 


இறுகி நெளிந்துகொண்டிருந்தன. துச்சாதனனுக்கு 
அங்கே பிறர்‌ இருப்பதை அவர்கள்‌ மறந்துவிட்டார்கள்‌ 
என்று தோன்றியது. கர்ணன்‌ மெல்லிய புன்னகையுடன்‌ 
துரியோதனனை நோக்கிக்கொண்டிருந்தான்‌. அவன்‌ 
ஏதோ சொல்லப்போகிறான்‌ என்று துச்சாதனன்‌ 
எண்ணினான்‌. ட அவர்களிருவரும்‌ ஒரு 
சொல்லும்‌ பேசிக்கொள்ளவில்லை. 


காலம்‌ மெல்ல நீண்டு நீண்டு செல்ல துச்சாதனன்‌ 
பொறுமையிழந்து சற்றே அசைந்தான்‌. அது 
நிழலசைவாக சென்று துரியோதனனை தொட 
துரியோதனன்‌ நிமிர்ந்து கர்ணனை பார்த்தான்‌. உடைந்த 
குரலில்‌ “என்‌ தம்பியர்‌ மண்‌ மறைந்துவிட்டனர்‌, அங்கரே” 
என்று சொல்லி இரு கைகளையும்‌ விரித்தான்‌. கர்ணனும்‌ 
இரு கைகளையும்‌ விரிக்க துரியோதனன்‌ பாய்ந்து வந்து 
கர்ணனை இறுக தழுவிக்கொண்டான்‌. தன்‌ தலையை 
அவன்‌ மார்பில்‌ ஓங்கி அறைந்தபடி பெருத்த 
விசும்பல்களும்‌ கேவல்களுமாக அழுதான்‌. அவனை 
அணைத்து அவன்‌ தோள்களை வருடியபடி கர்ணன்‌ 
நின்றான்‌. அக்காட்சியை நோக்க முடியாமல்‌ துச்சாதனன்‌ 
விழிதிருப்பிக்கொண்டான்‌. 


கர்ணன்‌ துரியோதனனின்‌ குழல்களில்‌ தன்‌ முகத்தைப்‌ 
பதித்து எதையோ சொன்னான்‌. தானும்‌ சென்று 
கர்ணனின்‌ கால்களில்‌ விழுந்துவிடவேண்டும்‌ என்று 
துச்சாதனன்‌ எண்ணினான்‌. அங்கிருந்து 
அகன்றுவிடவேண்டும்‌ என்றும்‌ தோன்றியது. அதை 
நோக்காமலொழியவும்‌ இயலவில்லை. கண்களில்‌ நீர்‌ 
மறைக்க துரியோதனன்‌ அழுவதை துச்சாதனன்‌ நோக்கி 
நின்றான்‌. நெடுநேரம்‌ அந்த அழுகை நீடித்தது. ஓய்ந்து 
விசும்பல்களும்‌ மூச்சொலிகளுமாகி மீண்டும்‌ வெடித்துக்‌ 
கிளம்பியது. சொற்கள்‌ அற்ற அழுகை. வெற்றொலி. 
காற்றின்‌, விலங்குகளின்‌, காட்டுமரங்களின்‌, 
சிற்றுயிர்களின்‌ ஓசைபோல்‌. பின்னர்‌ மெல்ல 
அமைதியடைந்து துயின்றவன்போல்‌ கர்ணனின்‌ 
மார்பில்‌ துரியோதனன்‌ கிடந்தான்‌. 


துச்சாதனன்‌ அவர்களிருவரும்‌ காலம்‌ மறந்து, இடம்‌ 
அழிந்து நின்றிருப்பதை உணர்ந்து மெல்ல 
அருகணைந்து “மூத்தவரே, பொழுதாகிறது” என்றான்‌. 
அச்சொல்லையும்‌ அவர்கள்‌ கேட்கவில்லை. மீண்டும்‌ 
“பொழுதாகிறது, மூத்தவரே. படைநகர்வுக்கான 
முரசொலிகள்‌ எழுந்துகொண்டுள்ளன” என்றான்‌ 
துச்சாதனன்‌. கர்ணன்‌ தன்னுணர்வு பெற்‌ 
துரியோதனனின்‌ கன்னங்களில்‌ வழிந்த நீரை துடைத்து 


“கிளம்புவோம்‌” என்றான்‌. துரியோதனன்‌ பெருமூச்சுடன்‌ 
“ஆம்‌” என்றான்‌. 


ஒருகணத்தில்‌ அத்தருணத்திற்காக இருவரும்‌ நாணினர்‌. 
அதை கடந்து முற்றாக மறந்து முன்பிருந்தவர்களாக 
மீண்டுவிட விழைந்தனர்‌. துரியோதனன்‌ சுற்றும்‌ நோக்க 
கர்ணன்‌ தன்‌ ஆடைகளை சீரமைத்துக்கொண்டான்‌. 
அவ்வசைவுகளினூடாக அவர்கள்‌ மீண்டனர்‌. 
துச்சாதனன்‌ அத்தருணத்தை எளிதாக்கும்பொருட்டு 
ஏதேனும்‌ சொல்லவேண்டுமென விழைந்தான்‌. அப்போது 
அவர்களிடையே நுழைவதும்‌ பொருத்தமல்ல என்று 
தோன்றியது. தொலைவில்‌ ஒரு யானை பிளிறிய ஒலியில்‌ 
மெய்விதிர்க்க துரியோதனன்‌ திரும்பி நோக்கினான்‌. 
கர்ணனின்‌ கைகளும்‌ அதிர்ந்தன. அவர்களிருவரும்‌ 
எத்தகைய மென்நிலையில்‌ இருக்கிறார்கள்‌ என்பதை 
அது காட்டியது. 


“பொழுதாகிறது” என்றான்‌ துரியோதனன்‌. “ஆம்‌” 
என்றான்‌ கர்ணன்‌. “நாம்‌ ஆற்றவேண்டிய முறைமைகள்‌ 
உள்ளனவா என்று மாதுலரிடம்‌ கேட்கவேண்டும்‌” என்று 
துரியோதனன்‌ சொன்னான்‌. கர்ணன்‌ “ஆம்‌, 
பொறுப்பென்பது அனைத்தையும்‌ ஆற்றுவதுதான்‌” 
என்றான்‌. அந்தப்‌ பொருளிலாச்‌ சொற்களினூடாக 
அவர்கள்‌ மீண்டுவந்தனர்‌. “நீ அழைக்காமலே வருவாய்‌ 
என்று சில இரவுகளில்‌ எண்ணுவேன்‌. அழைக்காமல்‌ நீ 
வந்துவிடக்கூடாதென்று உடனே உளம்‌ பதறுவேன்‌” 
என்று துரியோதனன்‌ சொன்னான்‌. மிகத்‌ தனிமையில்‌ 
மட்டுமே அவர்கள்‌ ஒருமையில்‌ பேசிக்கொள்வார்கள்‌ 
என்று உணர்ந்திருந்த துச்சாதனன்‌ புன்னகை செய்தான்‌. 


“எண்ணி இயற்றுவது என்‌ இயல்பல்ல. இயற்றுவதை 
எண்ணுவதும்‌ என்‌ வழக்கமல்ல. ஆனால்‌ இப்போரில்‌ நீ 
உடனின்றி களம்‌ இறங்கியது குறித்து எண்ணாத 
நாளில்லை. நான்‌ இழந்தவை அனைத்தும்‌ அந்தப்‌ 
பிழைக்கான ஈடுதான்‌” என்றான்‌ துரியோதனன்‌. “அதை 
இனி பேசவேண்டியதில்லை. நாம்‌ வெல்வோம்‌” என்று 
கர்ணன்‌ சொன்னான்‌. “கர்ணா, இனி வெற்றி என்பது 
எனக்கு பொருளோ புகழோ அல்ல. என்னை இக்களம்‌ 
வரை கொண்டுசேர்த்த அவ்விழைவுகள்‌ அனைத்தும்‌ 
இரண்டாம்‌ நாள்‌ போரிலேயே என்னிலிருந்து 
உதிர்ந்துவிட்டன. இனி வெற்றி என்பது என்‌ 
இளையோருக்கான பழிதீர்த்தல்‌ மட்டுமே. இவ்வண்ணம்‌ 
அது உருமாறும்‌ என்று எப்போதுமே 
கருதியிருந்ததில்லை” என்று துரியோதனன்‌ சொன்னான்‌. 


மறுகையில்‌ உழலைத்தடியுமாக எழுந்து நின்றது 
விழியில்லாத சதுக்கப்பூதம்‌. களிமண்‌ குழைத்துச்‌ செய்த 
அதன்‌ பேருடலில்‌ விதைக்கப்பட்ட அருகின்‌ இளம்புல்‌ 
முளைத்து பச்சை மயிரடர்வாக காற்றிலாடியது. திறந்த 
வாய்க்குள்‌ வெண்சங்குகள்‌ பல்நிரையாக 
அமைந்திருந்தன. பெரிய பாதங்களின்‌ நகங்களாக 
முத்துச்சிப்பிகள்‌. 


தத்தின்‌ காலடியில்‌ பெரிய மரமேடையில்‌ 

வண்செந்நிறமென வடித்த சோற்றை பெரிய 
கவளங்களாக ஆக்கி அடுக்கிக்‌ குவித்திருந்தனர்‌. 
அப்பால்‌ இரு தாலங்களில்‌ மாங்கனித்துண்டுகளும்‌ 
பலாச்சுளைகளும்‌ வாழைக்கனிகளும்‌ இருந்தன. 

வியெழுந்த சோற்றுமலைக்கருகே பூசகர்கள்‌ மூவர்‌ 

ன்று பூதத்தின்‌ கால்களுக்கு மலரணிவித்தனர்‌. பூசகர்‌ 
எழுவர்‌ பூதத்தின்‌ காலடித்தரையில்‌ கமுகுப்பாளைகளை 
நீள்பாயென அடுக்கிப்பரப்பி அதன்மேல்‌ 
சோற்றுருளைகளை அள்ளி நிரைநிரையாக நீட்டி 
வைத்தனர்‌. 


கைகூப்பி நின்றிருந்த வணிகர்களுடன்‌ சூதர்களும்‌ 
நின்றனர்‌. சோற்றுருளைகள்‌ இணைந்து கைகால்களாக 
மார்பும்‌ விலாவுமாக தலையாக முகமாக ஒரு மானுட 
உடல்‌ எழுவதை இளநாகன்‌ கண்டான்‌. சோற்றாலான 
உதடுகளும்‌ மூக்கும்‌ வந்தன. மாவின்‌ 
செங்கனித்துண்டுகளால்‌ ஆன வாய்க்குள்‌ தேங்காய்க்‌ 
கீறல்களாலான பற்கள்‌ அமைந்தன. 
வாழைக்கனிகளாலான விரல்கள்‌ நீண்டமைந்தன. 
பலாச்சுளைகளாலான பொன்னாராம்‌ திகழ்ந்த மார்பு 
வந்தது. இறுதியில்‌ வாழைப்பூக்களாலான இமைகள்‌ 
திறந்து நெய்க்கிண்ணங்களாலான விழிகள்‌ 
ஒளிகொண்டன. 


பூசகர்கள்‌ எழுந்து பூதத்தை வணங்கினர்‌. 
வலப்பக்கத்தின்‌ கண்டாமணி ஓசையிடத்தொடங்கியதும்‌ 
மேலும்‌ வணிகர்களும்‌ ஏவலரும்‌ வினைவலரும்‌ வந்து 
சூழ்ந்து கொண்டு வணங்கினர்‌. இருவர்‌ முழவிசைக்க 
மூவர்‌ குழலூத ஒருவர்‌ மணியோசை எழுப்பினார்‌. 
பூசகர்கள்‌ பூதத்தின்‌ பாதங்களுக்கு தூபமும்‌ தீபமும்‌ 
காட்டினர்‌. மூத்தபூசகர்‌ ஒளிவிடும்‌ வாளால்‌ 
அன்னபுருஷனின்‌ கழுத்தை வெட்டினார்‌. பின்‌ 
அவனுடலை ஏழு பிரிவுகளாக ஆக்கினார்‌. 


“அன்னவடிவானவனே. உன்‌ ஊன்‌ இனியது. உன்‌ குருதி 
இனியது. உன்‌ உயிர்‌ இனியது. அவை எங்களை 


அவன்‌ முகம்‌ சுருங்கி துயர்கொண்டதாயிற்று. விழிகள்‌ 
இடுங்க சினம்‌ எழுந்தது. பற்களைக்‌ கடித்து சீறும்‌ 
மூச்சொலியில்‌ சொன்னான்‌ “அவன்‌ ஒரு கணமும்‌ 
தயங்காமல்‌ என்‌ இளையோரை கொன்று குவித்தான்‌. 
அவர்களின்‌ தலைகளை உடைத்து வெண்நிணம்‌ 
சிதற...” அவன்‌ கழுத்துத்‌ தசைகள்‌ இழுபட்டு அதிர்ந்தன. 
பற்கள்‌ உரசிக்கொள்ளும்‌ ஓசையை துச்சாதனன்‌ 
கேட்டான்‌. “ஆனால்‌ நூறுமுறையேனும்‌ அவன்‌ 
மைந்தரை கொல்லும்‌ தருணங்கள்‌ எனக்கு வாய்த்தன. 
என்னால்‌ அதை செய்ய இயலவில்லை. 
வில்லெடுக்கையில்‌ வீரனாகவும்‌ தொடுக்கையில்‌ 
தந்தையாகவும்‌ உருமாறுகிறேன்‌. என்னால்‌ மைந்தரை 
கொல்ல இயலாது.” 


கர்ணன்‌ “அவர்கள்‌ கானேகுகையில்‌ உன்னிடம்‌ தன்‌ 
மைந்தரை ஒப்படைத்துச்‌ சென்றனர்‌. அது விதுரரின்‌ 
திட்டம்‌. பிற எவரைவிடவும்‌ அவர்‌ நம்மை அறிந்தவர்‌. 
மைந்தரை வளர்த்து பெருந்தந்தை என்றானவன்‌ நீ. 
அவர்களோ தங்கள்‌ மைந்தர்களையே மடியிலேற்றி 
கொண்டாடியவர்கள்‌ அல்ல” என்றான்‌. அதை 
கேட்காதவன்போல “இதனால்தான்‌ நான்‌ 
ஆற்றலிழக்கிறேனா? எதனால்‌ அவர்களுக்கு 
அத்தயங்காமையும்‌ பேராற்றலும்‌ வருகிறது?” என 
துரியோதனன்‌ சொன்னான்‌. “மைந்தரைக்‌ கொன்றவன்‌ 
தந்தையை மேலும்‌ எளிதாக வீழ்த்தினான்‌. அவர்‌ உடலில்‌ 
அணுவிடை எஞ்சாமல்‌ பாய்ந்தன அவன்‌ அம்புகள்‌.” 


“ஆயிரம்‌ முத்தங்கள்‌ என சூதர்‌ பாடக்‌ கேட்டேன்‌” என்று 
கர்ணன்‌ புன்னகையுடன்‌ சொன்னான்‌. “எவ்வண்ணம்‌ 
அது அவர்களுக்கு இயல்கிறது? ஏன்‌ நான்‌ 
தயங்குகிறேன்‌? கர்ணா, அபிமன்யூவும்‌ சுருதகீர்த்தியும்‌ 
சர்வதனும்‌ சுதசோமனும்‌ எஞ்சும்வரை இப்போர்‌ முடியாது. 
ஆனால்‌ நானறிந்து ஒருபோதும்‌ அவர்களைக்‌ கொல்ல 
நம்‌ படைகள்‌ எழாது” என துரியோதனன்‌ சொன்னான்‌. 
கர்ணன்‌ “ஏனெனில்‌ அவர்கள்‌ தரப்பில்‌ பேரறம்‌ உள்ளது. 
பேரறத்தின்‌ பொருட்டு சிற்றறங்களை மீறலாம்‌ என்று 
அவர்கள்‌ உளம்‌ ஒருங்குகிறார்கள்‌. நாம்‌ குடியறத்தின்‌ 
பொருட்டு களம்நிற்பவர்கள்‌” என்றான்‌. 


துரியோதனன்‌ திகைத்து பின்‌ உடல்நடுங்கலானான்‌. 
கர்ணன்‌ “நிலம்‌ கோரி நாம்‌ நின்றதும்‌ ஷத்ரியப்‌ 
பெருங்குடிகளை படையென இணைத்துக்கொண்டதும்‌ 
குடியறத்தின்பொருட்டே. அக்குடியறம்‌ தந்தையரையும்‌ 
மைந்தரையும்‌ கொல்வதை ஒப்புவதில்லை. எனவே 
நம்மால்‌ ஒருபோதும்‌ அதை செய்ய இயலாது” என்றான்‌. 


“பிறகெப்படி நாம்‌ வெல்வோம்‌? நாம்‌ தோற்பதுதான்‌ 
நெறியா?” என்றான்‌ துரியோதனன்‌. “அக்குடியறங்கள்‌ 
அனைத்தையும்‌ நான்‌ மீறுகிறேன்‌” என்று கர்ணன்‌ 
சொன்னான்‌. “ஏன்‌? அதனால்‌ நீ அடைவதென்ன?” என்று 
துரியோதனன்‌ கேட்டான்‌. “செஞ்சோற்றுக்கடன்‌ எனும்‌ 
பேரறம்‌ என்‌ முன்‌ உள்ளது. அதன்பொருட்டு 
தெய்வங்களின்‌ ஆணைகளை நான்‌ மீறலாம்‌. நூறுமுறை 
உடன்குருதியினரை கொல்லலாம்‌. ஆயிரம்‌ முறை 
மைந்தரை கொல்லலாம்‌. தந்தையர்‌ பழி சூடி கோடி கோடி 
காலம்‌ கெடுநரகில்‌ உழலாம்‌” என்றான்‌ கர்ணன்‌. 


அதை தடுப்பதுபோல்‌ கர்ணனின்‌ கையை 
பற்றிக்கொண்டு “அச்சொல்‌ என்னை கூச வைக்கிறது. 
என்‌ எளிய அன்பின்‌ பொருட்டு உன்னிடம்‌ இவற்றை 
நான்‌ கோரினால்‌ அதைவிடக்‌ கீழ்மை பிறிதில்லை” 
என்று துரியோதனன்‌ சொன்னான்‌. “ஆம்‌, இயல்பான 
அன்றாட அன்பையே உன்னிடமிருந்து பெற்றேன்‌. 
பெறுகையில்‌ அது எளியது, சிறியது. பெற்ற பின்‌ என்‌ 
கையில்‌ அது பேருருக்கொண்டது. நான்‌ வாழ்நாள்‌ 
முழுக்க அதை பெருக்கினேன்‌. நான்‌ வாழும்‌ உலகென 
அதை ஆக்கிக்கொண்டேன்‌. கெளரவரே, தாங்கள்‌ எனக்கு 
அளித்ததென்ன என்பதை தங்கள்‌ அரியணையில்‌ 
அமர்ந்தபடி ஒருபோதும்‌ உணரமுடியாது. அதன்‌ 
பொருட்டு எனக்குரிய அனைத்தையும்‌ எச்சமின்றி 
வைப்பதே நான்‌ செய்யக்கூடுவது. அதற்கான தருணம்‌ 
இன்று அமைந்துள்ளது” என்று கர்ணன்‌ சொன்னான்‌. 


அப்பாலிருந்து சகுனி அருகே நடந்துவந்தார்‌. இருளில்‌ 
நின்றபடி அவர்களின்‌ உரையாடலை அவர்‌ 
நோக்கிக்கொண்டிருந்ததாகத்‌ தோன்றியது. அவரைக்‌ 
கண்டதுமே இருவரும்‌ முற்றிலும்‌ நிலைமீண்டனர்‌. 
“இன்னும்‌ அரைநாழிகைப்‌ பொழுதே உள்ளது. அதற்குள்‌ 
அங்கர்‌ சென்று பீஷ்ம பிதாமகரின்‌ வாழ்த்துபெற்று 
வரவேண்டும்‌. அதுவே முறை” என்று சகுனி சொன்னார்‌. 
துரியோதனன்‌ “என்ன சொல்கிறீர்கள்‌, மாதுலரே!” 
என்றான்‌. “அதைத்தான்‌ இங்குள்ள அனைவரும்‌ 
எதிர்பார்த்துக்கொண்டிருக்கிறார்கள்‌. அவரை 
வணங்காமல்‌ அங்கர்‌ களம்புகுந்தால்‌ அதற்கான பழியை 
நீடுகாலம்‌ ஏற்கவேண்டியிருக்கும்‌” என்றார்‌ சகுனி. 


“ஆனால்‌ அவர்‌ வாழ்த்துவதென்பது...” என துச்சாதனன்‌ 
தொடங்க “அவரை வணங்குவதே நாம்‌ செய்யக்கூடுவது. 
வாழ்த்தை அவர்‌ உரைக்கவேண்டுமென்பதில்லை” 
என்றார்‌ சகுனி. துரியோதனன்‌ “இந்த வீண்முயற்சி 
தேவையில்லை என்றே தோன்றுகிறது, மாதுலரே” 


என்றான்‌. கர்ணன்‌ “இல்லை, காந்தாரர்‌ சொல்வதுவரை 
நான்‌ அதை எண்ணவில்லை. ஆனால்‌ என்‌ உள்ளம்‌ 
அதையே விழைந்திருக்கிறது என அச்சொல்‌ 
செவிதொட்டதும்‌ உணர்ந்தேன்‌. நான்‌ இந்தக்‌ களத்தில்‌ 
நுழைந்த கணம்‌ முதல்‌ அவரையே 
எண்ணிக்கொண்டிருக்கிறேன்‌. சென்று அவரைக்‌ 
கண்டபின்னர்‌ களமெழுகிறேன்‌” என்றான்‌. 
துரியோதனன்‌ தலையசைத்து “உங்கள்‌ விருப்பம்‌, 
அங்கரே” என்றான்‌. 


வெண்முரசு விவாதங்கள்‌ 

[1ா௨ஊ:]துரியோதனனும்‌ துச்சாதனனும்‌ தொடர கர்ணன்‌ 
பீஷ்மரின்‌ படுகளத்தை நோக்கி சென்றபோது 
விழிதுலங்கும்‌ அளவுக்கு காலைஒளி 
எழுந்துவிட்டிருந்தது. “நமக்கு இனி பொழுதில்லை” 
என்று துச்சாதனன்‌ மூச்சுவாங்க கர்ணனின்‌ பின்‌ 
நடந்தபடி சொன்னான்‌. “ஆம்‌, நாம்‌ விரைவில்‌ 
திரும்பிவிடுவோம்‌” என்று கர்ணன்‌ சொன்னான்‌. 
“பிதாமகர்‌ பேச விழையலாம்‌” என்று துச்சாதனன்‌ 
சொன்னான்‌. “இல்லை, இத்தருணத்தில்‌ அவர்‌ 
பேச்சொழிவார்‌ என்றே நினைக்கிறேன்‌” என்றான்‌ 
கர்ணன்‌. 


ரியோதனன்‌ “விரைவாக” என்றான்‌. அந்த இரவு மிக 

ளமாக மறுமுனை தெரியாமல்‌ விரிந்திருப்பதை 
துச்சாதனன்‌ ஒரு கணத்தில்‌ உணர்ந்தான்‌. விடிந்த பின்‌ 

ளியெழுவதற்கு முந்தைய பொழுதே நாள்‌ என 
நப்க்கிறது அது ஒரு கனவா என்ன? படைகள்‌ 
முழுமையாக கவசங்கள்‌ அணிந்து படைக்கலங்கள்‌ சூடி 
ஒருங்கிவிட்டிருந்தன. தூதர்கள்‌ அங்குமிங்கும்‌ 
புரவிகளில்‌ ஓடிக்கொண்டிருந்தனர்‌. காலையில்‌ ஏரிமேல்‌ 
எழும்‌ நீராவிப்‌ புகைபோல தலைக்குமேல்‌ 
தூதுப்புறாக்கள்‌ பறந்தன. படைவீரர்களுக்கு 
ஆணையிடும்‌ சிறுகுழல்களும்‌ கொம்புகளும்‌ முழங்கின. 
நூற்றுவர்களும்‌ ஆயிரத்தவர்களும்‌ எழுப்பிய 
ஆணையொலிகள்‌ இணைந்த முழக்கம்‌ சூழ்ந்திருந்தது. 


கர்ணன்‌ துரியோதனனிடம்‌ “நான்‌ 
சொல்வதற்கொன்றுமில்லை. ஒருவேளை அவர்‌ இது 
எவருடைய சொல்‌ என்றால்‌ அரசாணை என்று நீ 
சொல்லவேண்டும்‌” என்றான்‌. துரியோதனன்‌ “ஆம்‌” 
என்றான்‌. துச்சாதனன்‌ “ஒருவேளை அவர்‌ நீங்கள்‌ 
படைமுகம்‌ நிற்பதை ஏற்கவில்லை என்றால்‌?” என்றான்‌. 
மேலும்‌ இரண்டடிகள்‌ வைத்து “உங்களை 
விலக்கவேண்டும்‌ என அவர்‌ ஆணை பிறப்பித்தால்‌?” 
என்றான்‌. கர்ணன்‌ “உயிருள்ளவரை அவர்‌ கெளரவரின்‌ 
பிதாமகரே. அவ்வண்ணம்‌ அவர்‌ அணை 
பிறப்பித்தாரெனில்‌ அதை ம நம்‌ கடன்‌” 
என்றான்‌. 


“மூத்தவரே!” என்று துச்சாதனன்‌ திகைப்புடன்‌ 


அழைத்தான்‌. கர்ணன்‌ மறுமொழி சொல்லாது நடக்க 

ச்சாதனன்‌ மேலும்‌ இரண்டு எட்டு எடுத்து அவனது 

ள்காலடிகளுக்கு இணையாகச்‌ சென்றபடி “என்ன 
சொல்கிறீர்கள்‌? உங்கள்‌ ஆணைகள்‌ ஓலைகளினூடாகப்‌ 
பெருகி படைகளை அடைந்துவிட்டன. நமது 
படைசூழ்கை முறைமாறிக்கொண்டிருக்கிறது. 
நோக்கினீர்கள்‌ அல்லவா? நாம்‌ வரும்போதே படைகள்‌ 
களமுகப்பு நோக்கி உருத்திரளத்‌ 
தொடங்கிவிட்டிருக்கின்றன. உங்களை போர்முனையில்‌ 
காணும்‌ பொருட்டு அத்தனை வீரர்களும்‌ 
விழியொருங்கிவிட்டிருக்கின்றனர்‌. இனி எதுவும்‌ நம்‌ 
கையில்‌ இல்லை” என்றான்‌. 


கர்ணன்‌ ஒன்றும்‌ சொல்லாமல்‌ நடக்க துரியோதனன்‌ 
“எந்நிலையிலாயினும்‌ பிதாமகரின்‌ ஒரு சொல்லின்றி 
கர்ணன்‌ களம்‌ நிற்பது எளிதல்ல, இளையோனே. அவரது 
ஒரு சொல்‌ எழும்‌ எனில்‌ அதுவே நமக்கு போதுமானது. 
கர்ணனின்‌ மேல்‌ ஐயம்‌ கொண்டுள்ள அஸ்தினபுரியும்‌ 
ஷத்ரியர்களும்‌ இணைநாட்டு ஷத்ரியர்களும்‌ அதற்குப்‌ 
பின்‌ ஒன்றும்‌ சொல்ல இயலாமலாகும்‌” என்றான்‌. 
துச்சாதனன்‌ துரியோதனனை வெறுமனே நோக்கிவிட்டு 
“ஆனால்‌...” என்றான்‌. 


துரியோதனன்‌ அவனை மறித்து “நான்‌ பின்னிரவிலேயே 
உசாவி அறிந்தேன்‌. அகிஃபீனாவும்‌ சிவமூலியும்‌ 
இணைந்து அவருக்கு அளிக்கப்பட்டுள்ளது. 
கடுமையான குருதியிழப்பினால்‌ உடல்‌ மிக 
நைந்துள்ளது. துயிலினூடாகவே அவர்‌ மீண்டெழ 
முடியுமென்பதனால்‌ முற்றிலும்‌ உடலை அணைத்து 
நீள்துயிலில்‌ வைக்கப்பட்டிருக்கிறார்‌. நாம்‌ 
செல்வதையோ வணங்கி மீள்வதையோ அவர்‌ 
உணரப்போவதில்லை. அவருடைய வாழ்த்துகளை நாம்‌ 
பிறகு எவ்வாறு பெறுவோம்‌!” என்றான்‌. “நாம்‌ நமது 
உள்ளத்தால்‌ அதை பெற்றுக்கொள்வோம்‌. அவர்‌ 
தாள்பணிந்து இப்போரை தொடங்குகிறோம்‌ என்பதே 
நமக்கு போதுமானது. நமது நலம்நாடுபவர்‌ என்பதனால்‌ 
தன்‌ ஆழ்ந்த உலகிலிருந்து அவர்‌ நம்மை வாழ்த்துகிறார்‌ 
என்று இப்போது கொள்வோம்‌. இப்போது நாம்‌ 
செய்யக்கூடுவது அது ஒன்றே.” 


துச்சாதனன்‌ திரும்பி தனக்குப்‌ பின்னால்‌ 
வந்துகொண்டிருந்த துச்சகனையும்‌ துச்சலனையும்‌ 
பார்த்தான்‌. அவர்கள்‌ முகத்திலும்‌ குழப்பம்தான்‌ 
தெரிந்தது. படுகளத்தின்‌ வாயிலில்‌ நின்றிருந்த 
காவலர்கள்‌ தலைவணங்கி விலகினர்‌. துரியோதனன்‌ 


முன்னால்‌ சென்று அவனை வணங்கி வரவேற்ற இளம்‌ 
மருத்துவனிடம்‌ “எவ்வண்ணம்‌ இருக்கிறார்‌?” என்றான்‌. 
ஆத்துயில்‌” என்று அவன்‌ சொன்னான்‌. “அவருக்கு 

லனும்‌ எண்ணமே இல்லாமலாக்குவதையே 
இத்தருணத்தில்‌ நாங்கள்‌ செய்யவேண்டும்‌.” 
துரியோதனன்‌ “நாம்‌ வருவதை அவருக்கு உணர்த்த 
இயலுமா?” என்று கேட்டான்‌. 


“அரசே, அவரைத்‌ தொட்டு உசுப்பி விழுப்புறச்செய்ய 
முடியும்‌. சற்று அசைத்தாலே அவர்‌ உடலில்‌ உருவாகும்‌ 
கடும்வலியினால்‌ அவர்‌ தன்னுணர்வு பெறவும்‌ 
வாய்ப்புண்டு. ஆயினும்‌ இங்கு நிகழ்வதென்ன என்றும்‌ 
அவர்‌ எவரென்றும்‌ அறிந்துகொள்ளமாட்டார்‌. ஏனெனில்‌ 
அவர்‌ உடலிலிருந்து உயிர்‌ பெரும்பாலும்‌ விலகி மூத்தோர்‌ 
உலகிற்கு சென்றுவிட்டது. அதன்‌ சிறு இணைப்பு மட்டுமே 
இவ்வுடலில்‌ தங்கியுள்ளது” என்றான்‌ மருத்துவன்‌. 
“நேற்று நள்ளிரவில்‌ அவர்‌ நாடியைப்‌ பற்றிய மூத்த 
மருத்துவர்‌ முள்ளில்‌ சிக்கிய பட்டாடை காற்றில்‌ எழுந்து 
பறப்பதுபோலிருக்கிறது, ஒரு சிலமுட்களில்‌ தைத்து அது 
படபடக்கிறது என்றார்‌.” 


துரியோதனன்‌ “அவர்‌ எங்களை மறக்க வாய்ப்பில்லை” 
என்றான்‌. மருத்துவன்‌ “அரசே, இருப்புணர்வையும்‌ 
சூழுணர்வையும்‌ அடைபவை புலன்கள்‌. அவருடைய 
ஐம்புலன்களும்‌ அணைத்து வைக்கப்பட்டுள்ளன” 
என்றான்‌. துரியோதனன்‌ துச்சாதனனை நோக்கி 
தலையசைத்தான்‌. துச்சாதனன்‌ வெளியே சென்று அங்கு 
துச்சகனும்‌ துச்சலனும்‌ இருபுறமும்‌ நிற்க கைகூப்பி 
நின்றிருந்த கர்ணனிடம்‌ உள்ளே வரும்படி 
கைகாட்டினான்‌. கர்ணன்‌ தன்‌ வலக்காலை எடுத்து 
வைத்து வணக்கத்தால்‌ சற்றே ஒடுங்கிய தோள்களுடன்‌, 
தணிந்த தலையுடன்‌ படுகள வளையத்திற்குள்‌ 
நுழைந்தான்‌. 


அம்புப்‌ படுக்கையில்‌ கிடந்த பீஷ்மரைக்‌ கண்டதும்‌ 
கர்ணன்‌ ஒரு கணம்‌ துணுக்குறுவது தெறந்து. அந்த 
அம்புப்‌ படுக்கை குறித்து அவன்‌ முன்னரே 
கேட்டிருந்தபோதிலும்கூட அதை பார்த்தது அவனுக்கு 
நிலையழிவை உருவாக்கியது தெரிந்தது. 
துச்சாதனனுக்கேகூட முதற்கணம்‌ உளம்‌ 
அதிர்வுகொண்டது. குருதி வழிந்துறைந்த அம்புகள்‌ 
நிலைத்த எரிதழல்கள்‌ எனத்‌ தோன்றின. அவர்‌ ஒரு 
சிதையில்‌ எரிந்துகொண்டிருப்பதாக எண்ணி 
அவ்வெண்ணத்தை விலக்கினான்‌. கணம்கணமென 
காலமுடிவுவரை எரிக்கும்‌ சிதை என மீண்டும்‌ ஓர்‌ 


எண்ணம்‌ எழ தலையை திருப்பி நோக்கை அப்பால்‌ 
நுடங்கிய கொடியை நோக்கி திருப்பிக்கொண்டான்‌. 


துரியோதனன்‌ மிகத்‌ தாழ்ந்த குரலில்‌ “அங்கரே, 
மூதாதையை மும்முறை வலம்‌ வந்து வணங்குங்கள்‌. 
அவர்‌ தாளில்‌ தலைவைத்து நீங்கள்‌ இங்கு வந்து 
கெளரவப்‌ படைகளின்‌ தலைமுகப்பில்‌ நின்று 
பாண்டவருடன்‌ பொருதி வெற்றியை ஈட்டுவதற்கு 
அவருடைய வாழ்த்துகளை கோருங்கள்‌” என்றான்‌. 
அத்தருணம்‌ மருத்துவர்களினூடாக செவிகளுக்குச்‌ 
சென்று கதைகளில்‌ பதியும்‌ என அறிந்திருந்தமையால்‌ 
அவன்‌ சொல்லெண்ணி முறைமை பிறழாது பேசினான்‌. 
“பிதாமகர்‌ பீஷ்மர்‌ நின்றிருந்த இடத்தில்‌ நீங்கள்‌ உங்கள்‌ 
வில்லுடன்‌ நிற்கவிருக்கிறீர்கள்‌. உங்கள்‌ கைவில்லை 
அவர்‌ காலடியில்‌ வைத்து சொல்‌ பெற்று மீளுங்கள்‌.” 


கையில்‌ விஜயத்துடன்‌ கர்ணன்‌ பீஷ்மரை வலம்‌ 
வந்தான்‌. அவன்‌ உடல்‌ பலமடங்கு 
எடைகொண்டுவிட்டதைப்போல ஒவ்வொரு அடியையும்‌ 
மெல்ல இழுத்து தூக்கி வைத்து சுற்றி வந்தான்‌. மூச்சு 
இறுகி நின்றிருப்பதை அவன்‌ உடலிலிருந்த 
இறுக்கத்திலிருந்து உணரமுடிந்தது. துச்சாதனனால்‌ 
பீஷ்மரின்‌ காட்சியை அகவிழியிலிருந்து விலக்க 
இயலவில்லை. நோக்காதபோது அது மேலும்‌ அழுத்தம்‌ 
கொண்டது. எனவே மீண்டும்‌ திரும்பி கைகூப்பியபடி 
பீஷ்மரின்‌ முகத்தை பார்த்துக்கொண்டிருந்தான்‌. அது 
மானுட உடல்போல தோன்றவில்லை. சிலைத்தன்மை 
கொண்டுவிட்டிருந்தது. சிலைகளில்‌ வந்து குடியேறும்‌ 
தெய்வத்தன்மை ஒன்று தெளிந்திருந்தது. 
தென்கோமதியின்‌ ஒழுக்கில்‌ நீருக்குள்‌ எழுந்த பாறையில்‌ 
செதுக்கப்பட்ட பெருமாளின்‌ கிடந்த திருக்கோலம்போல. 
தண்மையும்‌ கருமையும்‌ கனவெனக்‌ கனிந்த தோற்றம்‌. 


அவர்‌ முகத்தில்‌ அவன்‌ நினைவு தெளிந்த நாள்‌ முதல்‌ 
கண்டிருந்த சலிப்பு முற்றிலும்‌ விலகி பேரழகு 
வந்தமைந்திருந்தது என துச்சாதனன்‌ எண்ணினான்‌. 
அது தன்‌ உளமயக்கா என்று ஐயம்‌ கொண்டான்‌. இல்லை 
மெய்யே என்றது விழி. சீர்வளைவுகொண்ட 
புருவச்செதுக்குகள்‌, மூக்கின்‌ கூர்நிமிர்வு, கன்னங்களின்‌ 
ஒத்திசைவு, உதடுகளின்‌ பழுதற்ற பொருத்து, 
தாடியிழைகளின்‌ வழிவு என ஒவ்வொரு உறுப்பும்‌ 
முழுமையை கனவு கண்ட சிற்பியின்‌ கையில்‌ 
எழுந்தவைபோல்‌ இருந்தன. அங்கே படுத்திருப்பவர்‌ 
பீஷ்மர்‌ அல்லவா? உடலில்‌ எழுவது தன்னை 
உருமாற்றிக்கொள்ளுமா என்ன? 


துயிலும்‌ குழந்தைகள்‌ பேரழகு கொள்வதை அவன்‌ 
கண்டிருந்தான்‌. ஆனால்‌ முதியவர்கள்‌ துயில்கையில்‌ 
அவர்களின்‌ உள்ளத்தில்‌ திரண்டு எஞ்சியிருக்கும்‌ மைய 
உணர்வே சிற்பநிலைப்பு கொண்டு வெளிப்படும்‌. 
தனிமை, ஏக்கம்‌, கைவிடப்பட்ட நிலை, பற்றற்று 
விடுபடும்‌ விழைவு, விடுபட்டுவிட்ட நிறைவு என. இறந்த 
முதியவர்கள்‌ முகங்களிலும்‌ துயிலும்‌ முதியோர்‌ 
முகங்களிலும்‌ அவன்‌ கண்ட ஒவ்வொன்றும்‌ 
மானுடநிலையின்‌ ஒரு தருணம்‌ கொண்டவை. ஆனால்‌ 
பீஷ்மரின்‌ முகம்‌ மானுடர்‌ எய்தமுடியாததாக இருந்தது. 
இந்த முகத்தை சிற்பிகள்‌ நினைவில்‌ நிறுத்துவார்கள்‌. 
இதை மரத்திலும்‌ கல்லிலும்‌ வடிப்பார்கள்‌. இனி 
ஊழிக்காலம்‌ வரை என்‌ கொடிவழியினரில்‌ இந்த முகமே 
நிலைகொள்ளும்‌. 


மூச்சு ஓடுகிறதா என்று அவன்‌ விழி கூர்ந்தான்‌. 
அதற்கான எந்த அசைவும்‌ நெஞ்சிலும்‌ கழுத்திலும்‌ 
வயிற்றிலும்‌ தெரியவில்லை. அவர்‌ இடையில்‌ ஒற்றைத்‌ 
தோலாடையை சுற்றி தற்றுடுத்திருந்தார்‌. 
அம்புக்கூர்களாலான மென்பரப்பின்மீது மிதந்து 
நின்றிருந்த உடலில்‌ நூற்றுக்கணக்கான அம்பு 
முனைகள்‌ சிறிய முழைகளாக பதிந்திருந்தன. சரிந்த 
மரத்திலிருந்து புதுமுளைகள்‌ எழுவதுபோல. 
அவ்வெண்ணத்தால்‌ துச்சாதனன்‌ விதிர்ப்படைந்து 

ச்சகனின்‌ கைகளை பற்றிக்கொண்டான்‌. துச்சகன்‌ 
“இந்திரனின்‌ விழிகள்போல” என அவன்‌ செவிமட்டுமே 
அறியும்‌ குரலில்‌ சொன்னான்‌. துச்சாதனன்‌ மேலும்‌ 
விதிர்ப்படைந்தான்‌. 


கர்ணன்‌ மூன்றாம்‌ முறை சுற்றிவந்து விஜயத்தை எடுத்து 
தலைக்குமேல்‌ தூக்கி வாய்க்குள்‌ வஞ்சினச்‌ சொற்களை 
உரைத்து பீஷ்மரின்‌ காலடியில்‌ வைத்து பின்னர்‌ அவர்‌ 
கால்கள்‌ தன்‌ நெற்றியில்‌ படும்படி தலைவணங்கினான்‌. 
வில்லை அவன்‌ திரும்ப எடுக்கக்‌ குனிகையில்‌ பீஷ்மரின்‌ 
உதடுகள்‌ மெல்ல அசைவதை துச்சாதனன்‌ கண்டான்‌. 
துரியோதனன்‌ திரும்பி அவ்வசைவுகளைப்‌ பார்த்து 
உடனே விழிதிருப்பி கர்ணனிடம்‌ கையசைவால்‌ 
'செல்வோம்‌' என்றான்‌. துச்சாதனன்‌ “பிதாமகர்‌ ஏதோ 
சொல்கிறார்‌, மூத்தவரே” என்றான்‌. “அவர்‌ 
வாழ்த்துரைக்கிறார்‌. நன்று. நாம்‌ தேடிவந்தது அது” என்று 
துரியோதனன்‌ சொன்னான்‌. 


“அவர்‌ சொல்வதை கேட்போம்‌” என்றான்‌ துச்சாதனன்‌. 
துரியோதனன்‌ எரிச்சலுடன்‌ “அங்கரை அவர்‌ 
படைத்தலைமை கொள்ள ஆணையிட்டிருக்கிறார்‌. அவர்‌ 


அதற்குமேல்‌ சொல்லாடுவது உடல்நிலைக்கு உகந்தது 
அல்ல. செல்வோம்‌. இன்னும்‌ சற்றுப்பொழுதில்‌ 
முதலொளி எழுந்துவிடும்‌. அப்போது அங்கர்‌ படைமுகம்‌ 
நின்றாக வேண்டும்‌” என்றான்‌. கர்ணனின்‌ தோளில்‌ 
கைவைத்து “கிளம்புக!” என்றான்‌. கர்ணன்‌ “அவர்‌ ஏதோ 
கூறுகிறார்‌. அச்சொல்‌ என்ன என்று அறியவேண்டும்‌” 
என்றான்‌. துரியோதனன்‌ “அதை நான்‌ கேட்டுவிட்டேன்‌” 
என்றான்‌. 


துச்சாதனன்‌ உரத்த குரலில்‌ “மூத்தவரே, பிதாமகர்‌ 
கூறுவதென்ன என்று நாம்‌ கேட்டாக வேண்டும்‌. அது நம்‌ 
கடமை” என்றான்‌. நாகசீறல்போல்‌ ஒலித்த தாழ்ந்த 
குரலில்‌ துரியோதனன்‌ “கிளம்புக! இது என்‌ ஆணை!” 
என்றான்‌. துச்சாதனன்‌ தலைவணங்கி துச்சகனையும்‌ 
துச்சலனையும்‌ தோளில்‌ தொட்டு வருக என 
தலையசைத்து வெளியே சென்றான்‌. கர்ணன்‌ “நில்‌, 
இளையோனே!” என்று அவனிடம்‌ சொன்ன பின்‌ 
துரியோதனனிடம்‌ “அவர்‌ உரைக்கும்‌ சொற்களை 
கேட்போம்‌. அது எதுவாயினும்‌ நாம்‌ 
தலைக்கொள்ளவேண்டியதே. இறப்பின்‌ தருணத்தில்‌ 
இருப்பவர்‌ இவ்வுலகுக்கே ஆணையிடும்‌ தகுதி 
கொள்கிறார்‌. ஏனெனில்‌ இங்கிருந்து அவர்‌ 
பெற்றுக்கொள்ள எதுவுமில்லை. அச்சொற்களன்றி 
இவ்வுலகுக்கு அளிப்பதற்கும்‌ ஏதுமில்லை” என்றான்‌. 


பீஷ்மரின்‌ தலையருகே சென்று முழங்காலிட்டு அமர்ந்து 
தன்‌ செவிகளை பீஷ்மரின்‌ உதடுகள்‌ அருகே வைத்தான்‌ 
கர்ணன்‌. பீஷ்மர்‌ மீண்டும்‌ எதையோ சொன்னார்‌. 
கர்ணனின்‌ முகத்தை துச்சாதனன்‌ கூர்ந்து 
நோக்கிக்கொண்டிருந்தான்‌. அதில்‌ ஐயமும்‌ குழப்பமும்‌ 
மட்டுமே தெரிந்தது. துரியோதனன்‌ சினமும்‌ கசப்பும்‌ 
கொண்ட முகத்துடன்‌ இரு கைகளையும்‌ சுருட்டி முஷ்டி 
பிடித்து தோள்களை இறுக்கியபடி நின்றான்‌. அவன்‌ 
நெஞ்சத்தசைகள்‌ விம்மி இறுகி நெகிழ்ந்து அசைந்தன. 
பற்களைக்‌ கடித்து இறுக்கியமையால்‌ தாடை முறுகி 
புடைத்திருந்தது. 


துரியோதனனை ஒருகணம்‌ நோக்கிய வல்‌ த்‌ 
தானும்‌ முன்னால்‌ சென்று முழந்தாளிட்டு பீஷ்மரின்‌ 
வாயருகே செவியை கொண்டு சென்றான்‌. பீஷ்மர்‌ 
“அங்கன்‌ தலைமை கொள்க!” என்றார்‌. துச்சாதனனுக்கு 
மெய்ப்பு எழுந்தது. அது கேட்டதா தன்‌ உளக்குரலா என 
அவன்‌ ஐயுற “அங்கன்‌ தலைமை கொள்க!” என்று பீஷ்மர்‌ 
மீண்டும்‌ சொன்னார்‌. “அவன்‌ புவியில்‌ நிகரற்ற வீரன்‌. 
அவனை எதிர்கொள்ளவிருப்பவனும்‌ அவ்வாறே. 


அவர்கள்‌ எதிர்நிற்கலாகாதென்று இதுவரை 
எண்ணினேன்‌. அதை தவிர்க்க என்னால்‌ இயலாதென்று 
இப்போது புரிந்துகொண்டேன்‌. அது ஊழெனில்‌ 
அவ்வாறே நிகழட்டும்‌.” 


அவர்‌ மூச்செறிந்து “அது நிகழட்டும்‌. அவன்‌ எண்ணியதே 
அமையட்டும்‌” என்றார்‌. துச்சாதனன்‌ அறியாமல்‌ “எவர்‌? 
எவர்‌ எண்ணியது?” என்றான்‌. பீஷ்மர்‌ விழிதிறந்து 
கர்ணனையும்‌ துச்சாதனனையும்‌ மாறி மாறி பார்த்தார்‌. 
அவர்களை அவர்‌ அடையாளம்‌ கண்டுகொள்ளவில்லை 
எனத்‌ தோன்றியது. பின்னர்‌ மெல்லிய புன்னகையில்‌ 
அவர்‌ உதடுகள்‌ விரிந்தன. “இன்று நான்‌ கூறுவன 
அனைத்தும்‌ வீண்‌ சொற்கள்‌” என்றார்‌. மூச்சிரைக்க 
“கர்ணன்‌! கர்ணன்‌!” என்றார்‌. “இங்குளேன்‌, பிதாமகரே!” 
என கர்ணன்‌ தன்‌ முகத்தை அவர்‌ முகத்தருகே கொண்டு 
சென்றான்‌. அவர்‌ அருகணையும்படி தன்‌ விழிகளால்‌ 
காட்டினார்‌. அவன்‌ மேலும்‌ அருகே செல்ல அவன்‌ குழல்‌ 
கற்றையை மெல்ல முகர்ந்தார்‌. இனிய புன்னகையில்‌ 
அவர்‌ முகம்‌ மேலும்‌ அழகு கொண்டது. 


“இளமையில்‌ நான்‌ சம்பாபுரிக்கு வந்து உன்னை 
பார்த்திருக்கிறேன்‌. நீ சிறுவனாக இருக்கும்போது. மிக 
இளஞ்சிறுவன்‌ அப்போது” என்றார்‌. கர்ணன்‌ “ஆம்‌, 
பிதாமகரே. அதை நான்‌ நன்கு நினைவுறுகிறேன்‌. உங்கள்‌ 
உயரமும்‌ தோற்றமும்‌ அன்று என்னை அஞ்ச வைத்தன. 
அண்ணாந்து நோக்கியபோது உங்கள்‌ தலை விண்‌ 
கதிரோனுக்கு அருகிலென எழுந்திருப்பதை கண்டேன்‌. 
அங்கிருந்து இறங்கி வருபவர்போல்‌ குனிந்து உங்கள்‌ 
கைகளால்‌ என்னை எடுத்தீர்கள்‌. நெஞ்சோடணைத்து 
என்‌ குழலில்‌ முத்தமிட்டீர்கள்‌” என்றான்‌. புன்னகையுடன்‌ 
“ஆம்‌” என்றார்‌ பீஷ்மர்‌. அவருடைய நோய்‌ முற்றாகவே 
அகன்றுவிட்டிருந்ததாகப்‌ பட்டது. 

பீஷ்மர்‌ மீண்டும்‌ கர்ணனின்‌ குழலை முகர்ந்தார்‌. 
“அன்றிருந்த அதே மணம்‌ உன்‌ குழலில்‌ 
இன்றுமிருக்கிறது. என்‌ கைகள்‌ செயலற்றிருக்கின்றன. 
இல்லையேல்‌ உன்னை நெஞ்சோடு அணைத்திருப்பேன்‌. 
என்‌ நெஞ்சில்‌ உன்‌ தலையை வை” என்றார்‌. கர்ணன்‌ 
கைகளை ஊன்றி தலைநீட்டி அவர்‌ நெஞ்சில்‌ தன்‌ 
தலையை அழுந்தாமல்‌ வைத்தான்‌. அவர்‌ மூச்சை 
இழுத்துவிட்டார்‌. அவர்‌ உடலில்‌ இருந்த மெழுகுத்தன்மை 
விலகி அது குருதியோட்டத்தின்‌ உயிர்த்தன்மையை 
கொள்வதாக துச்சாதனனுக்குத்‌ தோன்றியது. அவர்‌ 
அவ்வளவு நேரம்‌ பேசலாமா என ஐயம்கொண்டு 
மருத்துவனை நோக்கினான்‌. ஆனால்‌ அவனும்‌ 


வளர்க்கட்டும்‌. எங்கள்‌ உடலை அவை ஓம்பட்டும்‌. 

எங்கள்‌ வழித்தோன்றல்களை அவை வளர்க்கட்டும்‌. 

எங்கள்‌ எண்ணங்களை அவை ஒளிபெறச்செய்யட்டும்‌” 

என்று முதுபூசகர்‌ சொன்னார்‌. அவரது சொற்களை 

வடமொழியில்‌ சொல்லும்பொருட்டு இளநாகன்‌ 

திரும்பினான்‌. புன்னகையுடன்‌ முதுசூதர்‌ தொடர்ந்து 
சகர்‌ சொன்ன வரிகளை வடமொழியில்‌ தானும்‌ 
சான்னார்‌. 


“ஓம்‌, அன்னமயமானவனே. முதல்பேரியற்கையின்‌ 
மைந்தனே, நீ வாழ்க! எங்களுக்கு வாழ்வையும்‌ 
வலிமையையும்‌ கொண்டு வந்தாய்‌. எங்கள்‌ 
அன்னத்துடன்‌ அன்னமாக இணைவாயாக. அன்னம்‌ 
அன்னத்தை அறியும்‌ பேருவகையை எங்களுக்கு 
அளிப்பாயாக. ஆம்‌, அவ்வாறே ஆகுக!” இளநாகன்‌ 
நிமிர்ந்து நோக்கினான்‌. “சாங்கியத்தின்‌ அன்னமந்திரம்‌” 
என்றார்‌ சைலஜ மித்ரர்‌. 


கைகளைக்‌ கட்டியபடி வெறுமனே நோக்கி 
நின்றிருந்தான்‌. 

பீஷ்மர்‌ நினைவுகளால்‌ முகம்‌ மலர்ந்து “மேலும்‌ பலமுறை 
உன்னைக்‌ காண வந்திருக்கிறேன்‌. அதன்‌ பின்னர்‌ 
உன்னை தொட்டு எடுக்க துணியவில்லை. ஏனெனில்‌ 
முதன்முறை உன்னை என்‌ கைகளில்‌ எடுத்தபோது நீ 
என்னை அறிந்துகொண்டாய்‌ என்பதை நானும்‌ 
உணர்ந்தேன்‌. அயலவன்‌ ஒருவனால்‌ தூக்கப்படும்‌ 
குழந்தை கொள்ளும்‌ திமிறல்‌ உன்‌ தசைகளில்‌ 
இருக்கவில்லை. கருவறைக்குள்‌ குழவி என என்‌ 
நெஞ்சில்‌ ஒடுங்கி தோளில்‌ தலை சாய்த்திருந்தாய்‌. உன்‌ 
நெஞ்சுமட்டும்‌ துடித்துக்கொண்டிருந்ததை இப்போதும்‌ 
நினைவுகூர்கிறேன்‌” என்றார்‌. 


கர்ணனும்‌ அக்கனவுக்குள்‌ இருந்தான்‌. “முத்தமிட்டு 
உன்னை தாக்கியபோது உன்‌ இமைகள்‌ சரிந்து உதடுகள்‌ 
சற்றே திறந்து அரைத்துயிலிலென நீ இருப்பதை 
கண்டேன்‌. உன்னை உன்‌ அன்னை புதர்களுக்கப்பால்‌ 
பெயர்‌ சொல்லி அழைத்தாள்‌. உன்னை நிலத்தில்‌ இறக்க 
நான்‌ முயன்றபோது என்‌ தோளில்‌ சரிந்திருந்த என்‌ 
முடிக்கற்றையை பற்றிக்கொண்டு தலையசைத்து இறங்க 
மறுத்தாய்‌. உன்‌ கைகளைப்‌ பிரித்து மெல்ல இறக்கி 
நிலத்தில்‌ விட்டேன்‌. இரு கைகளையும்‌ விரித்தபடி 
மீண்டும்‌ ஓடி வந்து என்‌ ஆடையை பற்றிக்கொண்டாய்‌. 
பூனைக்குட்டிகள்‌ அவ்வாறு நம்‌ ஆடையை 
பற்றிக்கொள்ளும்‌. அப்போது நம்‌ உள்ளம்‌ கனிவது நாம்‌ 
எவராயினும்‌ நம்‌ அகத்தில்‌ அன்னை ஒருத்தி 
வாழ்வதனால்தான்‌ என்பார்கள்‌.” 


“உன்‌ அன்னை புதர்களிலிருந்து தோன்றுவதற்கு 
முந்தைய கணத்தில்‌ நான்‌ சிறு செயல்‌ ஒன்றால்‌ உன்‌ 
நோக்கை திருப்பினேன்‌. உன்‌ சிற்றுடலிலும்‌ 
பெருவில்லவன்‌ ஒருவன்‌ வாழ்ந்ததனால்‌ அவ்வசைவை 
நோக்கி நீ இயல்பாகத்‌ திரும்பிய அக்கணத்தில்‌ பின்னால்‌ 
திரும்பி புதர்களுக்குள்‌ நான்‌ மறைந்துகொண்டேன்‌” 
என்றார்‌ பீஷ்மர்‌. “உன்‌ அன்னை ஓடிவந்து உன்னைத்‌ 
தூக்கி எடுத்து ஏன்‌ அங்கு நிற்கிறாய்‌ என்றும்‌ எதை 
பார்க்கிறாய்‌ என்றும்‌ கேட்டாள்‌. நான்‌ மறைந்த திசையை 
சுட்டிக்காட்டி நீ அங்கே அங்கே என்றாய்‌. பின்னர்‌ உன்‌ 
நாவிலிருந்து அச்சொல்லை கேட்டேன்‌. நீ பிதாமகர்‌ 
என்றாய்‌” என்றார்‌. 


அவர்‌ மெல்ல சிரித்ததை துச்சாதனன்‌ வியப்புடன்‌ 
நோக்கினான்‌. “நீ உன்‌ சிறிய சிவந்த உதடுகளால்‌ 


சொன்னதை இப்போதும்‌ அருகென காண்கிறேன்‌. 
பிதாமகர்‌ என்று.” அவர்‌ உடல்‌ நகைப்பில்‌ மெல்ல 
அசைந்தது. “எத்தனை அழகிய சொல்‌. என்‌ மைந்தா, 
அன்று நீ மானுட உடலில்‌ தெய்வமெழுந்ததுபோல்‌ 
பேரழகு கொண்டிருந்தாய்‌. அந்த அழகை அகவை 
ஏறுந்தோறும்‌ பெருக்கிக்‌ கொண்டாய்‌. எத்தனை 
பேரழகன்‌!” அவர்‌ விழிகளை மூடி உதடுகள்‌ அசைய 
“அழகன்‌! அழகன்‌!” என்றார்‌. விழிகளைத்‌ திறந்து 
“ஆனால்‌ உன்னை காணும்போதெல்லாம்‌ என்‌ அகம்‌ 
எரியும்‌. அத்தனை விழிகளும்‌ உன்‌ அழகை 
பார்க்கின்றன என்பதை என்னால்‌ எண்ணிக்கூட நோக்க 
முடியாது” என்றார்‌. 


“உன்‌ அழகு மிகமிக மென்மையானது என்று தோன்றும்‌. 
அதைக்‌ கண்டு தெய்வங்கள்‌ பொறாமை கொள்ளும்‌ 
என்று எண்ணுவேன்‌. எங்கோ எதுவோ சீற்றம்‌ 
கொள்கிறது என அஞ்சிக்கொண்டே இருந்தேன்‌. 
சுடுசொல்லெடுப்பேன்‌. என்‌ விழிகளை 
திருப்பிக்கொண்டு உளக்கடுமை கொள்வேன்‌. மைந்தா, 
உன்‌ அன்னை என்ன செய்திருப்பாள்‌ என என்னால்‌ 
உணரமுடிகிறது. ஒவ்வொருநாளும்‌ உனக்கு அவள்‌ 
கண்ணேறு கழித்திருப்பாள்‌.” அவர்‌ பெருமூச்சுவிட்டார்‌. 
“பேரழகு கொண்டவரை தெய்வங்கள்‌ வாழவிட்டதில்லை. 
அவர்கள்‌ வாழ்வதெல்லாம்‌ அவ்வழகு அழிந்து வெறும்‌ 
கருத்தென எஞ்சிய பின்னரே.” 


ஆனால்‌ கர்ணன்‌ அந்த மாறாத கனவுப்‌ புன்னகையில்‌ 
இருந்தான்‌. அவர்கள்‌ அறியாது காலெடுத்து 
துரியோதனன்‌ அருகணைந்தான்‌. அவன்‌ வியப்பில்‌ 
சொல்லமைந்திருந்தான்‌. பீஷ்மரின்‌ முகமும்‌ 
உணர்வுகளும்‌ மாறிவிட்டிருந்தன. “நான்‌ பிற 
எவரையும்விட உன்னிடத்திலேயே மிகுதியான உரிமை 
எடுத்துக்கொண்டேன்‌. ஏனெனில்‌ நீ மூத்தவன்‌. பிற 
அனைவரையும்விட உயர்ந்தவன்‌. உனக்கு உரிய 
அனைத்தையும்‌ தெய்வங்கள்‌ எங்கோ வகுத்திருக்கும்‌ 
என்று எண்ணினேன்‌.” பின்னர்‌ விழிகளை மூடி 
பெருமூச்செறிந்தார்‌. அவர்‌ முகத்தில்‌ எழுந்தது துயரா 
அல்லது மானுட உணர்வல்லாத வேறேதுமா என்று 
துச்சாதனன்‌ எண்ணினான்‌. 


“நீ நானே” என்று பீஷ்மர்‌ சொன்னார்‌. “ஆம்‌” என்று 
கர்ணன்‌ சொன்னான்‌. “நானிருக்கையில்‌ நீ 
வேண்டியதில்லை என எண்ணினேன்‌.” அவர்‌ முகம்‌ 
துயர்கொண்டதுமே உடலின்‌ ஆற்றலும்‌ மறையத்‌ 
தொடங்கியது. மூச்சிளைப்பில்‌ மார்பு ஏறியிறங்கியது. 


“செல்க! நான்‌ ஒழிந்த அவ்விடத்தில்‌ அமைக! என்‌ ஊழே 
உனக்கும்‌ அமையக்கூடும்‌. நான்‌ என்‌ வஞ்சினங்களில்‌ 
சிக்கிக்கொண்டவன்‌. என்‌ நோன்புகளால்‌ 
தளையிடப்பட்டவன்‌. நீயும்‌ உன்‌ வஞ்சினங்களிலிருந்தும்‌ 
நோன்புகளிலிருந்தும்‌ விடுபடக்கூடும்‌.” 


“நான்‌ வெல்வேன்‌!” என்றான்‌ கர்ணன்‌. “அவ்வாறே 

குக!” என்று பீஷ்மர்‌ கூறினார்‌. பின்னர்‌ கண்களை மூடி 
பெருமூச்சுவிட்டு “அவ்வாறே ஆகுக!” என்றார்‌. மீண்டும்‌ 
அவர்‌ எதையோ சொல்லக்கூடும்‌ என்பதுபோல கர்ணன்‌ 
அவர்‌ முகத்தையே நோக்கிக்கொண்டிருந்தான்‌. 
துரியோதனனும்‌ துச்சாதனனும்‌ உடற்தசைகளில்‌ எங்கும்‌ 
சிற்றசைவுகூட இல்லாமல்‌ அவரைப்‌ பார்த்தபடி 
நின்றனர்‌. பந்தங்களின்‌ அசைவொலி மட்டும்‌ 
எழுந்துகொண்டிருந்தது. பீஷ்மரின்‌ மூச்சு சீரடைந்தது. 
முகம்‌ உணர்வுகளனைத்தையும்‌ இழந்து வெண்பளிங்குச்‌ 
சிலை என்றாகியது. 


பெருமூச்சுடன்‌ அசைந்த கர்ணன்‌ கையூன்றி எழுந்தான்‌. 
துரியோதனனும்‌ பெருமூச்சுவிட்டு “நன்று! அவர்‌ 
உங்களை வாழ்த்தியிருக்கிறார்‌. நீங்கள்‌ அஸ்தினபுரியின்‌ 
படைத்தலைமை கொள்வதற்கும்‌ ஒப்புதல்‌ 
அளித்திருக்கிறார்‌” என்றான்‌. கர்ணன்‌ ஒன்றும்‌ 
சொல்லாமல்‌ தன்‌ வில்லருகே சென்றான்‌. முகம்‌ முதல்‌ 
முழங்கால்வரை அனைத்துறுப்புகளும்‌ மண்படிய 
விழுந்து பீஷ்மரை வணங்கி விஜயத்தை 
கையிலெடுத்துக்கொண்டான்‌. துரியோதனனையும்‌ 
துச்சாதனனையும்‌ தம்பியரையும்‌ நோக்காமல்‌ நீள்காலடி 
எடுத்து நடந்து வெளியே சென்றான்‌. 


துச்சாதனனின்‌ அருகே வந்த துரியோதனன்‌ “பிதாமகரின்‌ 
ஆணை எழுந்தது நன்று. இனி நாம்‌ துரோணரிடமே 
அதை கூற முடியும்‌. அங்கர்‌ படைத்தலைமை 
கொள்ளட்டும்‌. அதை துரோணரும்‌ மீற முடியாது” 
என்றான்‌. துச்சாதனன்‌ “ஆம்‌” என்றான்‌. 


வெண்முரசு விவாதங்கள்‌ 

[nage] பீஷ்மரின்‌ படுகளத்திலிருந்து வெளிவந்ததும்‌ 
கர்ணன்‌ நின்று துரியோதனனிடம்‌ “இன்னும்‌ ஒரு பணி 
எஞ்சியுள்ளது” என்றான்‌. துரியோதனன்‌ அதை உடனே 
உணர்ந்துகொண்டு “நமக்கு பொழுதில்லை. படைகள்‌ 
அணிநிரந்துவிட்டன. நம்மை 
எதிர்பார்த்துக்கொண்டிருக்கிறார்கள்‌” என்றான்‌. கர்ணன்‌ 
“இதை தவிர்க்கமுடியாது” என்றான்‌. துச்சாதனன்‌ 
“சென்றுவருவோம்‌, மூத்தவரே. இன்று காலையில்‌ 
பொழுது நாம்‌ நீட்ட நீட்ட நீண்டுகொண்டிருக்கிறது” 
என்றான்‌. கர்ணன்‌ புன்னகையுடன்‌ அவன்‌ தோளைத்‌ 
தொட்டுவிட்டு துரியோதனனிடம்‌ “பிதாமகரின்‌ 
வாழ்த்துக்குப்‌ பின்‌ இதை நாம்‌ செய்யாமலிருக்க 
இயலாது” என்றான்‌. 


அவர்கள்‌ புரவிகளில்‌ ஏறிக்கொண்டு 
அணியமைந்துவிட்டிருந்த படைகளினூடாக 
பலகைப்பாதையில்‌ குளம்புகள்‌ முழக்கமிட விரைந்து 
சென்றனர்‌. துரோணர்‌ உத்தரபாஞ்சாலப்‌ படைகளின்‌ 
முகப்புக்கு சென்றுவிட்டிருந்தார்‌. அவர்கள்‌ 
அணுகியபோது அவர்‌ தேர்ச்சகடத்தின்‌ அருகே சிறிய 
பெட்டி ஒன்றில்‌ அமர்ந்திருக்க அவர்‌ அருகே நின்றிருந்த 
வக்காவலன்‌ அவருடைய கையுறைகளை 
அணிவித்துக்கொண்டிருந்தான்‌. அவர்கள்‌ வருவதை 
அவர்‌ ஏறிட்டுப்‌ பார்த்தார்‌. ஆனால்‌ முகத்தில்‌ 
வியப்பேதும்‌ தெரியவில்லை. அவன்‌ அசைவுகளும்‌ 
மாறுபடவில்லை. ட. அவர்களிருவரும்‌ 
மாறிவிட்டிருப்பது தொலைவிலேயே தெரிந்தது. 


கர்ணன்‌ புரவியிலிருந்து இறங்கி கைகூப்பியபடி 
துரோணரை நோக்கி சென்றான்‌. உடன்‌ துச்சாதனனும்‌ 
துரியோதனனும்‌ நடந்தனர்‌. அருகே கர்ணன்‌ 
வருந்தோறும்‌ துரோணர்‌ மெல்ல 
மாறுதலடைந்துகொண்டே இருந்தார்‌. பின்னால்‌ ஓசை 
கேட்க துச்சாதனன்‌ திரும்பிப்பார்த்தான்‌. சகுனி 
தேரிலிருந்து இறங்கி வருவதை கண்டான்‌. துரியோதனன்‌ 
“அவர்‌ இருந்திருக்கலாம்‌ என எண்ணினேன்‌” என்றான்‌. 
“அவர்‌ எண்ணியதை முன்னுணர்பவர்‌” என்றான்‌ 
துச்சாதனன்‌. கர்ணன்‌ துரோணரை அணுகி அவர்‌ 
காலடியில்‌ தன்‌ முழுதுடலும்‌ மண்படிய விழுந்து வணங்கி 
“என்னை வாழ்த்துக, ஆசிரியரே! சற்றுமுன்‌ பீஷ்ம 


பிதாமகரின்‌ வாழ்த்துகொண்டேன்‌. இனி நான்‌ 
பெறவேண்டியது உங்கள்‌ வாழ்த்து ஒன்றையே” 
என்றான்‌. 


துரோணர்‌ மெல்லிய உடல்நடுக்குடன்‌ எழுந்துவிட்டார்‌. 
கைகளை நீட்டி அவன்‌ தலையைத்‌ தொட்டபோது அவர்‌ 
கைகளும்‌ தலையும்‌ ஆடிக்கொண்டிருந்தன. அவரால்‌ 
பேசமுடியவில்லை. அவர்‌ அத்தருணத்தையே 
எதிர்பார்த்திருந்தார்‌ என தெரிந்தது. ஆனால்‌ அது 
நிகழ்ந்தபோது அவருக்குள்‌ இருந்த ஒன்று அதிர்ந்தது. 
அவர்‌ கூட்டி வைத்திருந்த சொற்கள்‌ அப்போது 
பொருள்கொள்ளவில்லை. அத்தருணத்தை நோக்குவதே 
ஒரு நாணின்மை என உணர்ந்து துரியோதனனும்‌ 
துச்சாதனனும்‌ விழிகளை விலக்கிக்கொண்டனர்‌. 
துரோணரின்‌ தொண்டை ஏறியிறங்க தாடி அசைந்தது. 
அவர்‌ தொண்டையில்‌ உமிழ்நீர்‌ இறங்கும்‌ ஒலி கேட்டது. 


கர்ணன்‌ எழுந்து “நான்‌ பிழையென எதையேனும்‌ 
இயற்றியிருந்தால்‌ பொறுத்தருள்க!” என்றான்‌. “இல்லை” 
என்றார்‌ துரோணர்‌. “பிழை இயற்றியவன்‌ நான்‌, நீ 
அறிவாய்‌” என்றார்‌. அவர்‌ குரல்‌ நெஞ்சுக்குள்‌ 
சிக்கிக்கொண்டதைப்போல ஒலித்தது. மூச்சிரைக்க 
கைகளை அசைத்து சொல்திரட்டினார்‌. “பிழை” என்றார்‌. 
தொண்டையை கமறிக்கொண்டு “நான்‌ செய்த 
முதற்பிழை அரசு ஒன்றின்‌ குடியென அமைந்து ஆசிரியத்‌ 
தொழில்‌ செய்தது. அதன்பொருட்டு அத்தனை 
மெய்யாசிரியர்களிடமும்‌ பொறுத்தருளும்படி 
சொல்லிக்கொண்டிருக்கிறேன்‌. உன்‌ ஆசிரியரிடமும்‌ நான்‌ 
கால்தொட்டு அருள்கோரவேண்டும்‌” என்றார்‌. 


“யோகிக்கும்‌ அந்தணனுக்கும்‌ அறிஞ்னுக்கும்‌ 
கலைஞனுக்கும்‌ அரசென்று ஒன்று இருக்கலாகாது” 
என்றபோது துரோணரின்‌ குரல்‌ தெளிந்தது. “ஆனால்‌ 
நான்‌ என்‌ வாழ்நாளெல்லாம்‌ அஸ்தினபுரியின்‌ 
குடைநிழலை நாடினேன்‌. அரசனுக்கு நாம்‌ அளிப்பது 
வரியை மட்டும்‌ அல்ல. அவன்‌ நமக்களிக்கும்‌ காவலுக்கு 
மாற்றாக நம்‌ அடிபணிவை. பிற அனைத்துக்கும்‌ மேலாக 
அவனை தலைக்கொள்வோம்‌ என்னும்‌ சொல்லுறுதியை. 
ஒரு நிலையிலும்‌ நான்‌ அதை செய்திருக்கலாகாது. 
யோகிக்கு மெய்மையும்‌ அந்தணனுக்கு வேதமும்‌ 
அறிஞனுக்கு ஞானமும்‌ கலைஞனுக்கு தன்‌ 
அகச்சான்றுமே முழுமுதல்‌ தெய்வங்கள்‌.” 


“நான்‌ காட்டில்‌ குடிலமைத்து ஆசிரியனாக 
இருந்திருக்கவேண்டும்‌” என துரோணர்‌ தொடர்ந்தார்‌. 


“கற்பிப்பவனுக்கு தெய்வமென்றும்‌ அரசனென்றும்‌ 
அவன்‌ கலை மட்டுமே இருக்கவேண்டும்‌. நான்‌ 
அடிபிழைத்தவன்‌. என்‌ அச்சமும்‌ வஞ்சமும்‌ விழைவும்‌ 
அரசை நாடும்படி என்னை தூண்டின.” அவர்‌ முகம்‌ 
துயர்கொண்டது. “நீ களம்நீங்கியபோது இரவில்‌ நான்‌ 
துயிலவில்லை. நான்‌ எவரேனும்‌ ஆகுக, என்‌ 
குருதியிலோடுவது தொல்முனிவரின்‌ மெய்மை 
அல்லவா? என்‌ பிழை என்ன என்று அன்றே 
உணர்ந்தேன்‌. உன்பொருட்டு என்‌ முந்தையோரிடம்‌ 
நூறுநூறாயிரம்‌ சொற்களில்‌ பிழைபொறுத்தல்‌ 
கோரினேன்‌.” 


“அன்றே நான்‌ என்‌ வில்லுடன்‌ சென்று அரசிலாக்‌ 
காடொன்றில்‌ குடிலமைத்திருக்கவேண்டும்‌. என்‌ 
முந்தையோர்‌ நுண்ணுருவாக எழுந்து எனக்கு 
ஆணையிட்டது அதுவே. ஆயினும்‌ அஸ்தினபுரியின்‌ 
குடியென அடங்கியிருந்தேன்‌. என்‌ மைந்தன்‌ 
அரசாளவேண்டும்‌ என்பதற்காக. துருபதனுக்கு எதிராக 
என்‌ வஞ்சம்‌ எழுந்து நின்றிருக்கவேண்டும்‌ 
என்பதற்காக.” துரோணரின்‌ விழிமணிகள்‌ 
அலைபாய்ந்தன. அவர்‌ அவர்களை பார்க்கா நோக்குடன்‌ 
பேசிக்கொண்டே சென்றார்‌. “அந்த வஞ்சமே என்னை 
ஆட்டிவைக்கும்‌ கீழ்த்தெய்வம்‌. என்‌ 
முதல்மாணவனுக்காக உன்னை சிறுமைசெய்தேன்‌. 
அவன்முன்‌ என்னை இழிமகனாக நிற்கச்‌ செய்தது 
அத்தெய்வம்‌.” 


அவர்‌ அவன்‌ தோள்களை பற்றினார்‌. “மைந்தா, உன்னை 
களம்நீங்கச்‌ சொன்ன அன்று உன்‌ விழிகளில்‌ கண்ட 
அதே கூரை அவன்‌ விழிகளிலும்‌ காணச்செய்தது ஊழ்‌. 
பாஞ்சாலத்தின்‌ போர்க்களத்தில்‌ துருபதனை என்‌ 
காலடியில்‌ கொண்டுவந்து அவன்‌ தள்ளியபோது. அன்று 
நான்‌ மீண்டுமொருமுறை இருண்ட ஆழத்தில்‌ 
விழுந்தேன்‌. என்‌ மூதாதையரும்‌ ஆசிரியரும்‌ ட 
இழிமகன்‌ ஆனேன்‌. கற்ற கல்வி என்பது வழிப 
தெய்வம்போல. நோன்பும்‌ வழிபாடும்‌ தவறியவனிடம்‌ 
அது சினம்கொள்கிறது. அவனை முற்றழிக்கிறது...” 


கர்ணன்‌ அப்பேச்சை நீட்டவிழையாமல்‌ மெல்ல 
இடைமறித்து “நான்‌ தங்களால்‌ வாழ்த்தப்பட்டேன்‌ 
என்பதே எனக்குப்‌ போதுமானது. இன்று 
களம்நிற்கவிருக்கிறேன்‌. உங்கள்‌ சொல்‌ என்‌ 
உடன்நிற்கட்டும்‌” என்றான்‌. ஆனால்‌ துரோணர்‌ 
பேசவிழைந்தார்‌. “அந்தணன்‌ என்பவன்‌ யாரென்று 
என்னைப்போல்‌ உணர்ந்தவர்‌ எவருமில்லை. 


தனக்குமேல்‌ தன்‌ ஞானமன்றி தெய்வமும்‌ இல்லாதவனே 
அந்தணன்‌. தன்‌ ஞானத்தால்‌ அனைத்திலிருந்தும்‌ 
விடுதலை அடைந்தவன்‌. அனைத்திலிருந்தும்‌ 
காக்கப்பட்டவன்‌. நானோ என்‌ அந்தணநிலையை உதறி 
ஷத்ரியநிலை நோக்கி வந்தவன்‌. என்‌ பிழைகள்‌ ஷத்ரியர்‌ 
இயற்றுபவை. நான்‌ கொள்ளவேண்டிய தண்டனையோ 
அந்தணர்களுக்குரியது” என்றார்‌. 


கால்‌ தளர்ந்தவராக அவர்‌ மீண்டும்‌ பெட்டிமேல்‌ 
அமர்ந்தார்‌. தலையை அசைத்தபடி “பிழையினும்‌ 
பெரும்பிழை நிஷாதனாகிய ஹிரண்யதனுஸின்‌ 
மைந்தனுக்கு நான்‌ இழைத்தது. அங்கனே, உனக்கு 
மட்டுமல்ல, அர்ஜுனனுக்கும்‌ நான்‌ பிழையிழைத்தேன்‌. 
ஆனால்‌ அப்பிழைகளிலிருந்து நீங்கள்‌ எழுந்தீர்கள்‌. 
அவனோ அப்பிழையினூடாக மேலும்‌ கீழ்மைகளுக்குச்‌ 
சென்றான்‌. மீட்பிலா ஆழங்களில்‌ அமைந்தான்‌... 
அவனை அங்கே செலுத்திய பழி என்னுடையது” 
என்றார்‌. அவருடைய உடல்‌ உலுக்கிக்கொண்டது. 
உயிரற்றவை என இரு கைகளும்‌ பக்கவாட்டில்‌ 
தளர்ந்துவிழுந்தன. 


சகுனி அருகே வந்து “ஆசிரியரே, இன்னும்‌ 
பொழுதில்லை. நீங்கள்‌ தேரிலேறிக்கொள்ளவேண்டிய 
தருணம்‌” என்றார்‌. துரோணர்‌ தலைநிமிர்ந்தபோது 
இமைமயிர்களில்‌ நீர்ச்சிதர்கள்‌ இருந்தன. தலையை 
இல்லை இல்லை என அசைத்து “தான்‌ கீழிறங்குவதை 
ஒருவன்‌ உணரவே கூடாது. அதைப்போல துயரளிப்பது 
வேறேதுமில்லை” என்றார்‌. சிரிப்புபோல இதம்‌ 
கோணலாக இழுபட “அதை வெல்ல ஒரே வ 
அக்கீழிறங்கலை ஆதரித்துச்‌ சொல்லாடுவதுதான்‌. 
அதன்பொருட்டு மேலும்‌ கீழிறங்குவதுதான்‌” என்றார்‌. 
பின்னர்‌ வெடித்து நகைத்து “எத்தனை 
நுண்ணுருமாற்றங்கள்‌! எத்தனை பொய்ச்சொற்கள்‌!” 
என்றார்‌. 


சகுனி அந்த உணர்வுகளை அறிந்ததாகவே காட்டாமல்‌ 
“உங்கள்‌ வில்லை நம்பி இன்று களமிறங்குகிறோம்‌, 
ஆசிரியரே” என்றார்‌. “பிதாமகர்‌ களம்வீழ்ந்தமையால்‌ நம்‌ 
படைகள்‌ சோர்வடைந்துள்ளன. இன்று நாம்‌ ஒரு 
தெளிவான வெற்றியை பெற்றாகவேண்டும்‌. நம்‌ 
படைகள்‌ இன்று நம்பிக்கைகொண்டு திரும்பவேண்டும்‌. 
இல்லையேல்‌ நாளை போர்‌ நிகழாது” என்றார்‌. அவர்‌ 
எண்ணுவதை உணர்ந்துகொண்டு துரியோதனன்‌ 
முன்னால்‌ வந்து “ஆம்‌, ளு இனி நாங்கள்‌ 
உங்களையே நம்பியிருக்கிறோம்‌. தந்தையிடம்‌ மைந்தர்‌ 


என உங்களை நாடி வந்திருக்கிறோம்‌” என்றான்‌. 


அச்சொற்கள்‌ அவரை மீளச்‌ செய்தன. துரோணர்‌ “இன்று 
அங்கர்‌ களமிறங்குகிறார்‌. படைகள்‌ எழுச்சிகொள்ள 
அவரே போதும்‌” என்றார்‌. “ஆம்‌, ஆனால்‌ நாம்‌ 
திரும்பும்போது நம்மிடம்‌ வெற்றி என ஒன்று விழிக்குத்‌ 
துலங்கும்படி இருந்தாகவேண்டும்‌” என்றார்‌ சகுனி. “இனி 
பாரதவர்ஷத்தில்‌ எஞ்சியிருக்கும்‌ பெருவீரர்‌ நீங்களே. 
பிறர்‌ உங்கள்‌ மாணவர்கள்‌ மட்டுமே. தோண்டிநீர்‌ 
கிணறாவதில்லை. உங்கள்‌ வில்முன்‌ அர்ஜுன்னோ 
அங்கநாட்டரசரோகூட நிற்கமுடியாது. உங்களுக்கு 
நிகரான வீரர்‌ அஸ்வத்தாமர்‌ மட்டுமே. அவரோ 
உங்களுக்கு தோளிணையாக களம்நிற்கவிருப்பவர்‌”. 


சகுனி எண்ணுவதென்னவென்று அறியாமல்‌ 
துரியோதனன்‌ வெறுமனே நோக்கினான்‌. ஆனால்‌ 
துரோணர்‌ அச்சொற்களைக்‌ கேட்டு மீண்டுவருவதை 
துச்சாதனன்‌ கண்டான்‌. அவருக்கு அவை 
தேவைப்பட்டன. அத்தருணத்தில்‌ அகமுணர்ந்த ஒன்றை 
சொற்களாக்கியதுமே அவர்‌ நாணத்‌ 
தொடங்கிவிட்டிருந்தார்‌. அச்சொற்கள்‌ அவருக்கு அவரை 
மேலும்‌ துலக்கிக்‌ காட்டின. அங்கிருந்து அகல 
விழைந்தார்‌. சகுனி “உங்களை எண்ணி 
அஞ்சிக்கொண்டிருக்கிறார்கள்‌ பாண்டவர்கள்‌. 
நேற்றிரவெல்லாம்‌ அங்கே சொல்சூழவையில்‌ 
அதைத்தான்‌ பேசியிருக்கிறார்கள்‌. இளைய யாதவரே 
பிதாமகர்‌ பீஷ்மரை வீழ்த்தியமையால்‌ நாம்‌ துரோணரை 
இருமடங்கு வஞ்சம்‌ கொண்டவராக 
ஆக்கிவிட்டிருக்கிறோம்‌ என்றாராம்‌. வஞ்சத்தைப்‌ 
பெருக்கி ஆற்றலாக ஆக்கிக்கொள்பவர்‌ அவர்‌, 
அவருடைய வில்லில்‌ காற்றென்றும்‌ அம்புகளில்‌ 
அனலென்றும்‌ அவ்வஞ்சம்‌ குடியேறிவிட்டது என்று 
சொன்னாராம்‌” என்றார்‌. 


கைநீட்டி அருகிருந்த தன்‌ வில்லைத்‌ தொட்டபடி 
துரோணர்‌ “நான்‌ இன்று பாண்டவர்களில்‌ 
ஒருவரையேனும்‌ கொல்வேன்‌. இதை சூளுரையென்றே 
கொள்க!” என்றார்‌. “அது நமக்கு பெருவெற்றி என்பதில்‌ 
ஐயமில்லை” என்றார்‌ சகுனி. “ஆனால்‌ அவர்களில்‌ எவர்‌ 
மாண்டாலும்‌ பிறர்‌ இருமடங்கு வஞ்சமும்‌ வெறியும்‌ 
கொண்டவர்களாவார்கள்‌.” துரோணர்‌ 
“மணிமுடிசூடவிருப்பவன்‌ யுதிஷ்டிரன்‌, அவனை 
கொல்கிறேன்‌” என்றார்‌. “அவனை கொன்றால்‌ பீமன்‌ 
அரசனாவான்‌. அறத்துக்கு அஞ்சும்‌ ஒருவனைக்‌ கொன்று 
அரக்கனை எதிரியென அமரச்‌ செய்கிறோம்‌” என்றார்‌ 


சகுனி. 


சகுனி சொல்வதென்ன என்று துரோணர்‌ விழிசுருக்கி 
நோக்கினார்‌. சகுனி குரல்‌ தழைய “இது என்‌ எளிய 
எண்ணம்‌. திட்டமென இதை ஆக்கவேண்டியவர்‌ 
தாங்களே. தங்களுக்கு நான்‌ ஆணையிடலாகாது” 
என்றார்‌. துரோணர்‌ கூர்ந்து நோக்க “நாம்‌ யுதிஷ்டிரனை 
சிறைபிடித்தாலென்ன? நம்‌ பணயப்பொருளாக அவனை 
கொண்டுவருவோம்‌” என்று சகுனி சொன்னார்‌. 
துச்சாதனன்‌ ஏனென்றறியாமல்‌ ஓர்‌ அச்சத்தை 
அடைந்தான்‌. “நாளை காலைக்குள்‌ படைத்தோல்வியை 
அறிவித்து களமொழிந்தாலொழிய அவனை உயிருடன்‌ 
காணமுடியாதென்று அறிவிப்போம்‌. அவர்களுக்கு 
வேறுவழியில்லை” என்றார்‌ சகுனி. 


கர்ணன்‌ கையை வீசி அதை விலக்கி “அது கீழ்மை” 
என்றான்‌. துரோணர்‌ “ஆம்‌” என்றார்‌. “எந்நிலையிலும்‌ 
அரசரையோ அரசகுடியினரையோ மகளிரையோ 
பணயப்பொருள்‌ ஆக்கலாகாது என்று போர்நூல்கள்‌ 
ஆணையிடுகின்றன.” சகுனி “இப்போரில்‌ இனி நன்றுதீது 
உயர்வுதாழ்வு என ஏதுமில்லை. வெற்றி ஒன்றே 
பொருட்டு” என்றார்‌. துரோணர்‌ “ஆனால்‌...” என்றார்‌. 


சகுனி உரத்த குரலில்‌ “ஆசிரியரே, அவ்வாறு நீங்கள்‌ 
யுதிஷ்டிரனை சிறைபிடிப்பீர்கள்‌ என்றால்‌ போர்‌ 
ஓயுமென்று உறுதியாகவே சொல்கிறேன்‌. அவர்கள்‌ 
நால்வருக்கும்‌ மட்டுமல்ல அவர்களை ஆளும்‌ இளைய 
யாதவருக்கும்‌ அவன்‌ முதன்மையானவன்‌. போர்‌ 
ஓயுமென்றால்‌ உயிரெஞ்சும்‌ பல்லாயிரங்களை எண்ணி 
நோக்குக! போர்‌ மேலும்‌ நீளுமென்றால்‌ அவர்கள்‌ 
இறந்தழிவதன்றி வேறுவழியில்லை” என்றார்‌. துரோணர்‌ 
அச்சொற்களால்‌ அமைதியடைந்து “ஆம்‌” என்றார்‌. சகுனி 
“உங்களால்‌ இயலும்‌” என்றார்‌. 


துரோணர்‌ “ஆம்‌” என்றார்‌. “இன்று நாம்‌ இருமுனைத்‌ 
தாக்குதல்‌ செய்யவிருக்கிறோம்‌. நம்‌ படைசூழ்கையை 
விழிகளால்‌ நோக்கியபோதுதான்‌ இவ்வெண்ணம்‌ எனக்கு 
வந்தது. இது வண்டிச்சூழ்கை. நீள்சதுரப்‌ 
பெட்டிபோலிருக்கின்றன நம்‌ படைகள்‌. என்‌ பாகன்‌ 
இதை புலிப்பொறிப்பெட்டி என்றான்‌” என்று சகுனி 
சொன்னார்‌. “புலிக்கான இரையொன்றை வைப்போம்‌. 
இருபுறமும்‌ இரு கைகள்‌ என நம்‌ படைகள்‌ எழுந்து வந்து 
அதை கவ்வட்டும்‌.” துரியோதனன்‌ “ஆம்‌, அது 
இயல்வதுதான்‌. பலமுறை நம்‌ படைகள்‌ நடுவே அவன்‌ 
சிக்கிக்கொண்டிருக்கிறான்‌. ஒவ்வொருமுறையும்‌ 


அவனை தன்‌ படைகளுடன்‌ சென்று சேரும்படி 
விட்டிருக்கிறோம்‌” என்றான்‌. 


துரோணர்‌ “ஆம்‌, யுதிஷ்டிரனை நான்‌ சிறைபிடிக்கிறேன்‌” 
என்றார்‌. “ஆனால்‌ ஓர்‌ உறுதிப்பாடு எனக்கு 
அளிக்கப்பட்டாகவேண்டும்‌. எந்நிலையிலும்‌ அவன்‌ 
சிறுமைசெய்யப்படலாகாது. சொல்லிலோ செயலிலோ. நம்‌ 
உள்ளத்திலோ அவன்‌ உள்ளத்திலோ ஒரு சிறு 
ஒவ்வாமைகூட உருவாகக்கூடாது. இந்நிலத்தின்‌ 
இணையரசன்‌ என்றே அவன்‌ கருதப்படவேண்டும்‌. 
அவர்கள்‌ அடிபணியவில்லை என்றாலும்‌ அவனுக்கு 
தீங்கிழைக்கப்படலாகாது. ஒருவேளை பீமன்‌ 
தலைமையில்‌ அவர்கள்‌ போரை தொடர்ந்து 
நடத்துவார்கள்‌ என்றால்கூட அவன்‌ உரிய முறையில்‌ 
வணங்கப்பட்டு காட்டுக்கே அனுப்பப்பட வேண்டும்‌.” 


“அதை நான்‌ உங்களுக்கு சொல்லுறுதியாக 
அளிக்கிறேன்‌” என்று துரியோதனன்‌ சொன்னான்‌. 
“அஸ்தினபுரியின்‌ அரசனின்‌ ஆணை அது. என்‌ 
குடிகளையும்‌ குருதியினரையும்‌ அது ஆளும்‌ எனக்‌ 
கொள்க!” கர்ணன்‌ சலிப்புடன்‌ “அத்தனை எளிதில்‌ 
அவரை பிடிக்கமுடியாது” என்றான்‌. “ஏனென்றால்‌ 
அவர்கள்‌ நால்வரும்‌ எந்நிலையிலும்‌ அவரை ஒரு 
தனிவிழியால்‌ நோக்கிக்கொண்டுதான்‌ இருப்பார்கள்‌. 
குருளையிடமிருந்து உளவிழியை விலக்காத 
அன்னைப்புலிபோல பீமன்‌ அவரைக்‌ 
காத்துநின்றிருப்பான்‌. ஒரு சிறு அழைப்பில்‌ அவரை 
அணுகும்தொலைவிலேயே என்றும்‌ அர்ஜுனன்‌ 
இருந்துகொண்டிருப்பான்‌.” 


“அதையும்‌ முன்னரே எண்ணினேன்‌” என்று சகுனி 
சொன்னார்‌. “அங்கரே, உங்களால்‌ அர்ஜுனனையும்‌ 
பீமனையும்‌ எங்கும்‌ செல்லவியலாமல்‌ அம்புகளால்‌ 
சூழ்ந்து நிறுத்திவிடமுடியும்‌. நமக்குத்‌ தேவை இரண்டு 
நாழிகைப்‌ பொழுது மட்டுமே. அதற்குள்‌ ஆசிரியர்‌ 
பாண்டவப்‌ படைகளை உடைத்து யுதிஷ்டிரனை 
சிறைபிடித்து கொண்டுவந்துவிடுவார்‌.” துரோணர்‌ 
“அதற்கு ஒரு நாழிகையே மிகுதி” என்றார்‌. “ஒருவேளை 
நம்‌ நோக்கத்தை அறிந்து அவர்கள்‌ அவரை 
படைகளுக்குள்‌ புதைத்துக்கொண்டால்கூட இரண்டு 
நாழிகைப்‌ பொழுதே போதுமானது” என்றார்‌ சகுனி. 


கர்ணன்‌ “அந்திவரை அவர்களை என்‌ விழிமுன்‌ இருந்து 
விலகவிடாமல்‌ நோக்குகிறேன்‌. இயன்றால்‌ இன்றே 
அர்ஜுனனையும்‌ பீமனையும்‌ களத்தில்‌ வீழ்த்துகிறேன்‌. 

பட்டினப்பாக்கத்தின்‌ அனைத்து மாளிகைகளின்‌ 
பின்முற்றங்களையும்‌ இணைத்தபடி காவேரியின்‌ நீர்‌ 

முகும்‌ கால்வாய்கள்‌ வளைந்தோடின. அவை 
நர்பெருகிகசென்று மருவூர்ப்பாக்கத்தை 
பட்டினப்பாக்கத்திலிருந்து பிரித்த காயலில்‌ 
சென்றிணைந்தன. அந்தியில்‌ மாளிகைகளின்‌ 
பின்பக்கத்து சிறுதுறைகளில்‌ இருந்து உரிமைமகளிர்‌ 
சூழ அரசகுலப்பெண்டிரும்‌ பெருவணிகர்‌ மகளிரும்‌ 
சிற்றோடங்களில்‌ ஏறி கடல்காற்றில்‌ கூந்தலும்‌ 
உடைகளும்‌ பறக்க கால்வாய்கள்‌ வழியாகச்‌ சென்று 
காயலை அடைந்தனர்‌. 


ஆழமில்லாத காயலின்‌ அலையற்ற உப்புநீர்‌ 
வெளியெங்கும்‌ இளவெயிலை மறைக்க எழுப்பப்பட்ட 
துணித்திரைகள்‌ படபடக்கும்‌ நூற்றுக்கணக்கான 
அணிவள்ளங்கள்‌ மிதந்தசைந்தன. அப்பால்‌ 
அலையாத்திக்காடுகள்‌ செறிந்த மருவூர்ப்பாக்கத்தின்‌ 
குருதிக்குழாய்களென நூற்றுக்கணக்கான 
சிற்றோடைகள்‌ பிரிந்து ஒன்றுடனொன்று பின்னி 
சதுப்புகளையும்‌ மணல்மேடுகளையும்‌ 
இணைத்துக்கொண்டு சென்றன. நீருக்குள்‌ வேர்ப்புதர்கள்‌ 
சரிந்திறங்கிச்‌ செறிந்த சுரபுன்னைகளின்‌ 
கிளைகளைங்கும்‌ வெண்சங்கு போன்ற கழுத்துடைய 
கடற்காக்கைகளும்‌ விரிசிறகும்‌ பேரலகும்‌ கொண்ட 
கூமைக்கடாக்களும்‌ அமர்ந்தும்‌ எழுந்து சிறகடித்துச்‌ 
சுழன்றும்‌ பூசலிட்டன. 


சுரபுன்னைக்‌ கிளைகளை வெட்டியமைத்த இடத்தில்‌ 
எருமைத்தோலால்‌ கூரையிட்ட சிறிய கடைகளில்‌ 
உலர்மீனும்‌, வாட்டிய ஊனும்‌, புளித்த மதுவும்‌, 
யவனத்தேறலும்‌ விற்கும்‌ வணிகர்‌ பறவைகளைப்போல 
கூவி கையசைத்து படகுகளில்‌ செல்பவர்களை 
அழைத்துக்‌ கொண்டிருந்தனர்‌. கள்ளப்பங்களும்‌ 
தெங்குப்பாலப்பங்களும்‌ இலையப்பங்களும்‌ சுட்டமீனும்‌ 
அவித்த கடலாமையிறைச்சியும்‌ விற்பவர்கள்‌ 
கைவள்ளங்களில்‌ அவற்றைப்‌ பரப்பி வைத்து 
சிறுதுடுப்பால்‌ உந்தி கால்வழிகளில்‌ சுற்றியலைந்தனர்‌. 


என்‌ தயக்கமெல்லாம்‌ அர்ஜுனனை எண்ணி அல்ல, 
அவன்‌ தேரோட்டியை நான்‌ அறிந்திருப்பதனால்தான்‌. 
ஆனால்‌ அவனே தடுத்தாலும்‌ இளைய பாண்டவர்‌ 
இருவரில்‌ ஒருவரையேனும்‌ புண்படுத்திச்‌ சரிப்பேன்‌ 
என்பதில்‌ ஐயமே தேவையில்லை” என்று கர்ணன்‌ 
சொன்னான்‌. “பிறகென்ன? இது இன்று நிகழட்டும்‌” என்று 
சகுனி சொன்னார்‌. 


கர்ணன்‌ மெல்லிய ஒவ்வாமை கொண்டவனாகத்‌ 
தோன்றினான்‌. உடலெங்கும்‌ திகழ்ந்த ததும்பலால்‌ அவன்‌ 
எதையோ சொல்லப்போகிறவன்‌ போலிருந்தான்‌. ஆனால்‌ 
அவன்‌ ஒன்றும்‌ சொல்லவில்லை. அவன்‌ முகத்தை 
நோக்கியபின்‌ விழிதிருப்பிய துரியோதனன்‌ 
துச்சாதனனிடம்‌ “நம்‌ இன்றைய திட்டம்‌ இது, 
இளையோனே. இதை தனித்தூதர்‌ வழியாக 
அஸ்வத்தாமனுக்கும்‌ ஜயத்ரதனுக்கும்‌ அறிவித்துவிடு” 
என்றான்‌. துச்சாதனன்‌ தலைவணங்கினான்‌. 
துரியோதனன்‌ “முறையோ பிழையோ, இது 
நிகழுமென்றால்‌ நன்றே. அங்கரே, இதை இயற்றினோம்‌ 
என்றால்‌ பாண்டவ மைந்தர்‌ எவரையும்‌ கொல்லாமல்‌ 
நம்மால்‌ இப்போரை முடிக்க முடியும்‌. அதை மட்டுமே நான்‌ 
கருதுகிறேன்‌” என்றான்‌. 


துரோணர்‌ புதிய ஊக்கம்‌ கொண்டவராக எழுந்து “இன்று 
இதை எய்துவோம்‌. நாளையே இப்போர்‌ முடியும்‌. 
அஸ்தினபுரியின்‌ அரசரென நீங்கள்‌ முடிசூடுவீர்கள்‌” 
என்றார்‌. அவர்‌ அடைந்த அந்த உளநெகிழ்வுக்கு நேர்‌ 
எதிர்த்திசையில்‌ நெடுந்தொலைவு சென்று 
அள்ளிச்சேர்த்துக்கொண்ட மிகையான 
உளஊக்கத்துடன்‌ “இன்று நான்‌ வில்லென்றால்‌ 
என்னவென்று அவர்களுக்குக்‌ காட்டுகிறேன்‌. 
அவர்களின்‌ அத்தனை அரண்களையும்‌ பிளந்துசென்று 
யுதிஷ்டிரனை அகழ்ந்தெடுக்கிறேன்‌. இது என்‌ 
வஞ்சினம்‌!” என்றார்‌. “நீங்கள்‌ சொன்ன சொல்லே 
வெற்றிமுழக்கமென என்‌ செவிக்கு கேட்கிறது, ஆசிரியரே” 
என்றான்‌ துரியோதனன்‌. 


[[ஙagel]துரோணரிடமிருந்து விலகி வந்ததும்‌ சகுனி “இனி 
கணமும்‌ வீண்செய்வதற்கில்லை. அவரவர்‌ 
படைமுகப்புக்குச்‌ செல்க!” என்றபின்‌ தன்‌ 
தேரிலேறிக்கொண்டார்‌. கர்ணன்‌ புரவியில்‌ ஏறி திரும்பி 
துரியோதனனிடம்‌ “நான்‌ என்‌ தேர்நிலைநோக்கி 
செல்கிறேன்‌” என்றபின்‌ விரைந்தான்‌. துரியோதனன்‌ 
துச்சாதனனிடம்‌ “இளையோனே, நீ உன்‌ படைப்பிரிவுக்கே 
செல்‌” என்றபின்‌ தானும்‌ அகன்றான்‌. துச்சாதனன்‌ ஒரே 


கணத்தில்‌ முற்றிலும்‌ தனியனாக அங்கே நின்றிருந்தான்‌. 
பின்னர்‌ தன்‌ புரவிமேல்‌ ஏறிக்கொண்டு அதை 
திருப்பினான்‌. புரவி விசைகூட்டி விரைவுகொண்டது. 


அவன்‌ பலகைப்பாதையில்‌ குளம்படித்‌ தாளத்துடன்‌ 
சென்றுகொண்டிருக்கையில்‌ தனக்குப்‌ பின்னால்‌ அதே 
தாளத்துடன்‌ அணுகிவரும்‌ புரவியை உணர்ந்து 
விரைவழியாமலேயே திரும்பி நோக்கினான்‌. சற்று 
அப்பால்‌ வந்துகொண்டிருந்த கரிய பெரும்புரவிக்குமேல்‌ 
அமர்ந்திருந்த உருவை தெளித்து நோக்கவியலாமல்‌ 
பனித்திரை என ஒன்று மறைத்திருந்தது. மேலும்‌ அது 
அணுகியபோது அவ்வுருவை கண்டான்‌. சுருள்கூந்தல்‌ 
எழுந்து பறக்க ஒரு முதுமகள்‌ அதன்மேல்‌ இருந்தாள்‌. 
அவளுடைய புரவிக்குமேல்‌ எழுந்து நின்றிருந்த 
மெல்லிய மூங்கில்கம்பத்தில்‌ வெண்ணிறக்கொடி 
பறந்தது. அதில்‌ காகத்தின்‌ முத்திரை இருந்தது. 


துச்சாதனன்‌ புரவியை இழுத்து நிறுத்தி அவளை 
வெறித்து நோக்கி நின்றான்‌. அவள்‌ நீல ஆடை 
அணிந்திருந்தாள்‌. திரண்ட கலவயிற்றின்மேல்‌ 
வறுமுலைகள்‌ தொங்கி அமைந்திருந்தன. அப்புரவிக்கு 
கடிவாளம்‌ இருக்கவில்லை. அவள்‌ வலக்கையில்‌ 
நீலத்தாமரையையும்‌ இடக்கையில்‌ சிறிய 
மண்கலத்தையும்‌ வைத்திருந்தாள்‌. கழுத்தில்‌ 
எலும்புமணி மாலை. காதுகளில்‌ எலும்புக்‌ குழைகள்‌. சிறு 
துதிக்கை என நீண்ட மூக்கு. மின்னும்‌ எலிக்கண்கள்‌. 
வாயில்‌ இரு கோரைப்பற்கள்‌ இருபுறமும்‌ 
வளைந்திருந்தன. 


அவள்‌ அருகணைந்தபோது துச்சாதனன்‌ “யார்‌?” 
என்றான்‌. தன்‌ குரலில்‌ நடுக்கத்தை உணர்ந்து குரலை 
செயற்கையாக உயர்த்தி “யார்‌ நீ? இங்கே களத்தில்‌ 
பெண்களுக்கு நுழைவொப்புதல்‌ இல்லை என்று 
தெரியாதா?” என்றான்‌. அவள்‌ அருகே வந்து நின்றாள்‌. 
விழிகளில்‌ இருந்த நோக்கு மானுடர்க்குரியதல்ல. 
அவளைச்‌ சூழ்ந்திருந்த இருள்‌ விடியல்‌ 
பரவிக்கொண்டிருந்த அக்காலைப்பொழுதுக்கு அயலாக 
இருந்தது. அவள்‌ தாழ்ந்த குரலில்‌ “நான்‌ தவ்வை, 
இக்களத்தை ஆள்பவள்‌” என்றாள்‌. 


துச்சாதனன்‌ சொல்லிழந்து நோக்கி நின்றான்‌. அருகே 
சென்றுகொண்டிருந்த படையினர்‌ எவரும்‌ அவளை 
காணவில்லை. அவ்வாறென்றால்‌ அது கனவாக 
இருக்கக்கூடும்‌. அவன்‌ அதிலிருந்து விழித்துக்கொள்ள 
விழைந்தான்‌. அவளை மேலும்‌ நுணுகி நோக்கவும்‌ 


விழைந்தான்‌. விடாய்‌ மிகுவதுபோல, மூச்சு இறுகி நெஞ்சு 
துடிப்பதுபோல உணர்ந்தான்‌. “அன்னையே” என்றான்‌. 
அக்குரலை அவன்‌ கேட்கவில்லை. அவள்‌ தன்‌ 
கையிலிருந்த கலத்தை அவனை நோக்கி நீட்டினாள்‌. 
“இது உனக்கு” என்றாள்‌. 


அவன்‌ கை மேலெழவில்லை. “இதுவும்‌ அமுதே. 
அமுதுக்கு முன்‌ எழுந்தது. திருமகளுக்கு முன்‌ நான்‌ 
எழுந்ததுபோல” என்றாள்‌. துச்சாதனன்‌ தன்‌ கையை 
கும்பிளாகக்‌ கோட்டி நீட்டினான்‌. அவள்‌ கலத்தைச்‌ 
சரித்து அதிலிருந்த குளிர்ந்த வெண்ணிற அமுதை 
ஊற்றினாள்‌. அது கடுந்தண்மை கொண்டிருந்தது. 
நெடும்பொழுது விரவிடுக்குகளில்‌ வழிந்தது. அதை 
கையில்‌ வைத்திருக்கமுடியாதென்று உணர்ந்தான்‌. 
அவளுடைய புரவி வால்சுழற்றி விசைஎழுப்பி முன்னால்‌ 
பாய்ந்துசென்றது. சற்று அப்பால்‌ தேங்கியிருந்த 
இருளுக்குள்‌ அவள்‌ சென்று மறைந்தாள்‌. அவன்‌ அது 
வெறும்‌ கனவா என வியந்தபடி குனிந்து தன்‌ 
கையிலிருந்த அமுதைக்‌ கண்டு திடுக்கிட்டான்‌. 
சிலகணங்கள்‌ அதை நோக்கி நின்றபின்‌ அதை 
அருந்தினான்‌. 


அவன்‌ கையை கீழிறக்கி வாயைத்‌ துடைத்தபோது 
நன்றாகவே விழிதுலங்கியிருந்தது. இருபுறமும்‌ 
நிரைவகுத்து நின்றிருந்த கெளரவ வீரர்கள்‌ எதிரே 
துலங்கிவந்த வானை நோக்கிக்கொண்டிருந்தார்கள்‌. 
அவன்‌ நோக்குணர்வை அடைந்து ஏறிட்டுப்‌ பார்த்தான்‌. 
சற்று அப்பால்‌ உயர்ந்த மேடையொன்றின்மேல்‌ 
பார்பாரிகன்‌ அமர்ந்திருந்தான்‌. அவன்‌ தன்னை 
நோக்குவதாக அவன்‌ உணர்வு சொன்னது. ஆனால்‌ 
அவ்விழிகளில்‌ எதையும்‌ நோக்காத வெறிப்பே 
துலங்கியது. 


வெண்முரசு விவாதங்கள்‌ 

[[/age]சஞ்சயன்‌ சொன்னான்‌. அரசே, நான்‌ இதோ என்‌ 
முன்‌ குருக்ஷேத்ரப்‌ போர்க்களத்தை 
பார்த்துக்கொண்டிருக்கிறேன்‌. எக்கணமும்‌ 
தோற்பரப்பின்மீது விழுவதற்காக எழுந்து காற்றில்‌ 
உறைந்து காத்து நின்றிருக்கின்றன கழைக்கோல்கள்‌. 
பல்லாயிரம்‌ விழிகள்‌ கிழக்கே தொடுவான்‌ விளிம்புக்கு 
மேல்‌ கதிரவனின்‌ ஒளி எழுவதற்காக நோக்கு ஊன்றி 
நின்றிருக்கின்றன. கம்பங்களில்‌ எழுந்த கொடிகளில்‌ 
ஒளி எழுந்துவிட்டது. உலோக வளைவுகளில்‌, 
படைக்கலக்‌ கூர்களில்‌ கதிரவனின்‌ விழிகள்‌ 
தோன்றிவிட்டன. குளிர்ந்த காற்றில்‌ ஆடைகள்‌ அசைய 
படைத்திரளில்‌ சிற்றலைகள்‌ 
எழுந்துகொண்டிருக்கின்றன. 


காத்திருக்கும்‌ படைகள்‌ எனக்கு எப்போதுமே 
விந்தையானதோர்‌ உளஎழுச்சியை உருவாக்குகின்றன. 
அவர்கள்‌ உள்ளங்கள்‌ முன்னரே எழுந்து 
போர்கலந்துவிட்டிருக்கின்றன. உடல்கள்‌ அங்கே செல்லத்‌ 
தவித்துத்‌ ததும்பி நின்றிருக்கின்றன. எடையென்றும்‌ 
இருப்பென்றும்‌ ஆன பிறிதொன்று உடலென்று ஆகி 
அவர்களை அங்கே நிறுத்தியிருக்கின்றது. அணைகட்டி 
நிறுத்தப்பட்ட நீருக்குள்‌ பாய்ச்சல்‌ ஒளிந்திருப்பதுபோல. 
அவர்கள்‌ ஒவ்வொருவரின்‌ உடலிலும்‌ அந்த 
நிறுத்தப்பட்ட விசையை காண்கிறேன்‌. கதைகளை 
பற்றிய கைகளில்‌ அது முறுகுகிறது. உடைவாள்‌ 
உறைகளின்‌ செதுக்குகளில்‌ அலையும்‌ விரல்களில்‌ அது 
ததும்புகிறது. புரவிகளில்‌ செருக்கடிப்பாகவும்‌ 
குளம்புமாற்றலாகவும்‌ யானைகளில்‌ 
செவிநிலைப்பாகவும்‌ துதிக்கைநுனித்‌ தேடலாகவும்‌ அது 
எழுகிறது. 


இரு படைகளுக்கும்‌ நடுவே இருக்கும்‌ அந்த நீண்ட 
வெற்றிடம்‌ ஒரு நதி போலிருக்கிறது. அது உச்ச 
அழுத்தத்தில்‌ அதிர்ந்துகொண்டிருக்கின்றது. அங்கு ஒரு 
விரல்‌ வைத்தால்‌ அறுந்து தெறித்துவிடும்‌. பல்லாயிரம்‌ 
உள்ளங்கள்‌ எழுந்து அங்கே போரை 
நிகழ்த்திக்கொண்டிருக்கின்றன. அத்தனை 
தெய்வங்களும்‌ அங்கே ஏற்கெனவே 
செறிந்தமைந்துவிட்டன. அங்கே பறக்கப்போகும்‌ 
அம்புகள்‌ முன்னரே முனைகள்‌ விழிகொள்ள 


எழுந்துவிட்டன. அங்கே நிகழும்‌ போர்‌ பிறிதொன்று. 
பல்லாயிரம்‌ நுண்படைக்கலங்கள்‌. பல்லாயிரம்‌ 
சொல்லிலா வஞ்சங்கள்‌. பல்லாயிரம்‌ பருவிலா 
விசைகள்‌. இங்கிருந்து பார்க்கையில்‌ அந்த இடைவெளி 
தெய்வங்களின்‌ கையில்‌ சாட்டை போலிருக்கிறது. 
அல்லது பெருநாகமா? செங்குருதி ஒழுக்கா? ஒரு 
புண்வடுவா? அனலா? 


அதன்‌ இரு மருங்கிலும்‌ நின்று தங்கள்‌ உடலமைத்த 
அணை மீது திரண்டெழுந்த உள்ளப்பெருக்கால்‌ 
முட்டிக்கொண்டிருக்கும்‌ இரு பெரும்படைகள்‌. அவை 
இரு நீர்த்துளிகள்‌. விண்ணிலிருந்து ஒரு கை நீண்டு 
அவற்றின்‌ நடுவே சற்று அசைந்தால்‌ போதும்‌. 
முன்பெங்கோ ஒன்றென இருந்த நினைவையே தங்கள்‌ 
வடிவென கொண்டிருக்கும்‌ அவை நீண்டு பெருகி 
ஒன்றென இணைந்துகொள்ளும்‌. போர்நிகழ்வின்போது 
இரு படைகளும்‌ ஒன்றையொன்று நிரப்பிக்கொள்ள 
துடிப்பவை போலிருக்கும்‌ விந்தையை நோக்கிநோக்கி 
சலிக்கவில்லை எனக்கு. ஒன்றையொன்று உண்பவையும்‌ 
ஒன்றோடொன்று புணர்பவையும்‌ அவ்வாறே 
ஒன்றென்றாகின்றன. 


அரசே, அதோ அங்கநாட்டரசர்‌ கர்ணன்‌ படைமுகப்பு 
நோக்கி தன்‌ ஜைத்ரம்‌ என்னும்‌ பொற்தேரில்‌ 
வந்துகொண்டிருக்கிறார்‌. ரஸ்மிகள்‌ என்னும்‌ ஏழு 

குதிரைகளால்‌ இழுக்கப்படும்‌ அவருடைய தேர்‌ 
லையறியாதி பூத்துநிறைந்த வேங்கை மரம்‌ 
போலிருக்கிறது. இளங்காலை ஒளியில்‌ குகைவிட்டெழும்‌ 
சிம்மம்போல்‌ சுடர்விடுகிறது. அரையிருளில்‌ 
பெருகியிருக்கும்‌ படை நடுவே காட்டெரி எழுந்ததுபோல்‌ 
வருகிறது. அதைக்‌ கண்டு கெளரவப்‌ படையினர்‌ 
உவகையால்‌ கொந்தளிப்படைகின்றனர்‌. அவர்கள்‌ 
தங்கள்‌ விற்களையும்‌ வாள்களையும்‌ தூக்கி வீசி எழுந்து 
கூச்சலிடுகிறார்கள்‌. படைநிலையின்‌ ஒழுங்கையும்கூட 
அவர்கள்‌ மறந்துவிட்டிருக்கிறார்கள்‌. 
கைவிடப்பட்டவர்களின்‌ கண்களில்‌ நம்பிக்கை 
தெய்வப்பேருரு கொள்கிறது. உவகையோ துயரோ 
சினமோ உச்சகட்ட உணர்ச்சிகள்‌ அனைத்தும்‌ 
ஒன்றென்றே தோன்றுகின்றன. வெறிப்புகொண்ட 
விழிகள்‌. வலிப்படைந்த தசைகள்‌. துள்ளி அதிரும்‌ 
உடல்களில்‌ வீசும்‌ கைகள்‌. சாவின்‌ கணங்கள்‌ போல. 
அல்லது தெய்வமெழுந்த தருணம்போல. 


தேர்த்தட்டில்‌ கர்ணன்‌ தன்‌ கன்னங்கரிய வில்லாகிய 
விஜயத்தை இடக்கையில்‌ ஏந்தி வலக்கையை இடையில்‌ 


ஊன்றி நின்றிருக்கிறார்‌. தூய வெண்ணிறமான நாண்‌ 
கொண்ட அந்த வில்‌ சீறி எழுந்து விண்ணில்‌ பறக்க 
விழையும்‌ நாகம்‌ என நெளிந்துகொண்டிருக்கிறது. அவர்‌ 
நெஞ்சில்‌ சூரியபடம்‌ பொறிக்கப்பட்ட பொற்கவசம்‌ 
மின்னுகிறது. அவர்‌ காதுகளில்‌ எரிதுளிகள்‌ என 
மணிக்குண்டலங்கள்‌. தலையில்‌ அவர்‌ அணிந்திருக்கும்‌ 
கவசத்திலும்‌ பொற்பூச்சு. அதன்மேல்‌ அருமணிகள்‌ 
பதிக்கப்பட்டுள்ளன. இளநீல கலிங்கப்பட்டு 
இடைக்கச்சை. செம்பட்டாடை. காலில்‌ அவர்‌ 
அணிந்திருக்கும்‌ குறடுகளிலும்‌ பொற்தகடுகள்‌ பொதிந்து 
அருமணிகள்‌ மின்னுகின்றன. அரசே, போர்க்களத்தில்‌ 
அணிகள்‌ கூடாதென்ற நெறியை அவர்‌ எவ்வகையிலும்‌ 
பொருட்படுத்தவில்லை. அவருடைய தூளியில்‌ 
நாகக்குழவிகளென செறிந்திருக்கின்றன 
நச்சுமூனைகொண்ட அம்புகள்‌. 


கெளரவப்‌ படைகள்‌ எரிகல்‌ விழுந்த ஏரிப்பரப்புபோல 
அலையலையாக கொந்தளித்து விரிகின்றன. 
படைத்தலைவர்கள்‌ தங்கள்‌ படைகளை 
அமைதிப்படுத்த முயல்கின்றனர்‌. “ஓசை அமைக! 
விடியல்‌ முரசொலி கேட்கும்வரை அமைதி கொள்க!” என 
கொம்புகள்‌ ஆணையிடுகின்றன. படையினர்‌ அதை 
செவிகொள்ளவில்லை. நூற்றுவர்தலைவர்களும்‌ 
ஆயிரத்தவரும்‌ எளிய வீரர்களுடன்‌ எழுந்து கூச்சலிட்டு 
ஆர்ப்பரிக்கின்றனர்‌. முதலில்‌ அஸ்தினபுரியின்‌ 
படைகள்தான்‌ வாழ்த்தொலி எழுப்பின. பின்னர்‌ 
துணைநாட்டுப்‌ படைகள்‌ அவ்வாழ்த்தொலிப்‌ பெருக்கில்‌ 
இணைந்துகொண்டன. அசுரர்களும்‌ அரக்கர்களும்‌ 
அதில்‌ இணைந்துகொள்ள கெளரவப்‌ 

படையின்‌ கான்விளிம்பு வரை, எல்லைகள்‌ வரை 
விரிந்த வாழ்த்தொலிகளை விழிகளாலேயே 
காணமுடிகிறது. 


அரசே, கெளரவ இளவரசர்களும்‌ மைந்தர்களும்‌ 
கைகளைத்‌ தூக்கி வாழ்த்தொலி எழுப்பி நடனமிட்டனர்‌. 
“கதிரோன்‌ எழுகை! ஆடுக! வெய்யோன்‌ எழுகை! 
கொண்டாடுக! நாம்‌ புட்கள்‌! நாம்‌ சிறு பூச்சிகள்‌! துள்ளி 
ஆர்ப்பரிப்போம்‌!” துச்சகரும்‌ துர்மதரும்‌ துச்சாதனரும்‌ 
தன்னைச்‌ சூழ்ந்து நின்று வாழ்த்தொலி எழுப்பி 
ஆடுவதைக்‌ கண்ட துரியோதனரும்‌ கைகளைத்‌ தூக்கி 
“அங்கநாட்டரசர்‌ வாழ்க! வில்திறல்‌ வேந்தன்‌ வெல்க! 
சூரியன்‌ மைந்தன்‌ வெல்க!” என்று கூவினார்‌. 
அஸ்வத்தாமரும்‌ பூரிசிரவஸும்‌ ஜயத்ரதரும்‌ 
“பெருவில்லவன்‌ வெல்க! கதிர்மைந்தன்‌ வெல்க!” என்று 
கூவினர்‌. மெல்ல மெல்ல அங்கிருந்த அத்தனை 


அரசர்களும்‌ தங்கள்‌ எல்லைகளை மறந்தனர்‌. பகதத்தர்‌ 
முகம்‌ மலர கைகளைத்‌ தூக்கி வாழ்த்தொலி 
எழுப்பியதும்‌ அரசர்களும்‌ தயக்கம்‌ அழிந்து கைகளைத்‌ 
தூக்கி வாழ்த்துக்குரல்‌ பெருக்கினர்‌. சாகாடும்‌ நோயும்‌ 
அச்சமும்‌ ஐயமும்‌ அகன்றன. அக்கணம்‌ 
அங்கிருத்தல்போல்‌ இனிதொன்றில்லை என்றாயிற்று. 


கெளரவத்தரப்பில்‌ எழுந்த வாழ்த்தொலிகளை 
பாண்டவர்கள்‌ முதலில்‌ திகைப்புடன்‌ நோக்கினர்‌. 
பொற்தேர்‌ மெல்ல வந்து படைமுகப்பில்‌ நின்றபோது 
விழிகள்‌ வெறிக்க சொல்லழிந்தனர்‌. கெளரவர்களின்‌ 
வாழ்த்தொலியின்‌ தாளம்‌ பாண்டவர்களின்‌ கால்களில்‌, 
கைவிரல்களில்‌ அறியாது குடியேறியது. தலைகள்‌ 
அசைந்தன. முகங்கள்‌ மலர்ந்தன. உதடுகள்‌ சொற்களை 
தாங்களும்‌ ஏற்று ஒலித்தன. எங்கோ எவரோ 
“கதிர்மைந்தன்‌ வெல்க! மணிக்குண்டலன்‌ வெல்க! 
பொற்கவசன்‌ வெல்க!” என்று கூவ பாண்டவப்‌ 
படைகளிலிருந்தும்‌ ஆங்காங்கே வாழ்த்தொலிகள்‌ 
எழுந்தன. அக்குரல்களைக்‌ கேட்டதும்‌ பெருமழை 
ஒரேகணத்தில்‌ இறங்கும்‌ ஓலிபோல பாண்டவப்‌ படையும்‌ 
வாழ்த்தொலிக்கத்‌ தொடங்கியது. “வெல்க வில்வேந்தன்‌! 
வெல்க விண்ணொளியன்‌! வெல்க அங்கன்‌! வெல்க 
வில்லுக்கிறைவன்‌!” என பாண்டவப்‌ படை 


முழக்கமிட்டது. 


பாண்டவப்‌ படை நடுவே நின்றிருந்த யுதிஷ்டிரர்‌ அந்த 
வாழ்த்தொலி தன்னைச்‌ சூழ்ந்துதான்‌ எழுகிறது என்று 
முதலில்‌ உணரவில்லை. தன்னருகே நின்றிருந்த 
சதானீகரும்‌ சுருதசேனரும்கூட கைவில்லை தூக்கி 
தலைமேல்‌ ஆட்டியபடி களிப்பெழுந்த முகத்துடன்‌ 
கூச்சலிடுவதைக்‌ கண்டதும்‌ திகைத்து “என்ன இது? 
என்ன நடக்கிறது இங்கே? இளையோரே, மைந்தர்களே!” 
என்று கூவினார்‌. தேரில்‌ இருந்து புரவிமேல்‌ தாவி அவர்‌ 
அருகே வந்த சகதேவர்‌ “மூத்தவரே, இது படைகளின்‌ 
இயல்பான எழுச்சி. நாம்‌ ஆணையிட இயலாது” என்றார்‌. 
“நம்‌ எதிரிக்கு வாழ்த்து சொல்கிறார்கள்‌! அவன்‌ 
வெல்லவேண்டுமென கூவுகிறார்கள்‌!” என்று யுதிஷ்டிரர்‌ 
முகம்‌ சினத்தில்‌ சிவந்து இறுக கூச்சலிட்டார்‌. “ஆம்‌, 
ஆனால்‌ போர்முரசு கொட்டியதுமே வீரர்களாக 
ஆகிவிடுவார்கள்‌” என்றார்‌ சகதேவர்‌. 


“நம்‌ மைந்தரும்‌ கூவுகிறார்கள்‌!” என்றார்‌ யுதிஷ்டிரர்‌. 
ட்‌ மூத்தவரே. நானும்‌ சேர்ந்து வாழ்த்து கூவினேன்‌. 
அதோ நகுலனும்‌ வாழ்த்து கூவுகிறான்‌” என்றார்‌ 
சகதேவர்‌. “அவனுக்காக! அந்தக்‌ கீழ்மகன்‌ நம்‌ 


குலமகளை அவைச்சிறுமை செய்தவன்‌!” என்றார்‌ 
யுதிஷ்டிரர்‌. “ஆம்‌, ஆனால்‌ இத்தருணத்தில்‌ 
களமெழுந்திருப்பவர்‌ மெய்யாகவே கதிரோனின்‌ 
மைந்தன்‌ எனத்‌ தோன்றுகிறார்‌!” என்றார்‌ சகதேவர்‌. 
“வாயை மூடு, அறிவிலி!” என யுதிஷ்டிரர்‌ சீறினார்‌. 
“அவனை இன்றே களத்தில்‌ வீழ்த்தியாகவேண்டும்‌. 
அர்ஜுனனிடம்‌ சொல்‌. இன்றே அவன்‌ 
கொல்லப்பட்டாகவேண்டும்‌. அவனை எண்ணி எண்ணி 
இத்தனை நாள்‌ அஞ்சிக்கொண்டிருந்தேன்‌. என்‌ 
கனவுகள்தோறும்‌ நச்சுநாகங்களுடன்‌ தோன்றியவன்‌ 
அவன்‌. அவன்‌ அளித்த துணிவால்தான்‌ அவன்‌ நம்மை 
காடுகள்தோறும்‌ அலையவிட்டான்‌. நம்‌ நிலத்தை 
கைப்பற்றினான்‌. நம்‌ குலமகளை இழிவுசெய்தான்‌!” 


“இங்கிருக்கிற எவையும்‌ கதிரவனில்‌ ஒட்டுவதில்லை” 
என்று சகதேவர்‌ சொன்னார்‌. யுதிஷ்டிரர்‌ அவர்‌ விழிகளை 
நோக்கி சிலகணங்கள்‌ அமைந்துவிட்டு மெல்ல அடங்கி 
முகம்‌ முழுக்க கசப்பு நிறைந்திருக்க “நாம்‌ அவனுடன்‌ 
போரிடப்‌ போகிறோமா அல்லது அடிபணிவதாகவே 
திட்டமா?” என்றார்‌. “போர்‌ என்பது வேறு. அது போர்முரசு 
ஒலிக்கும்போதுதான்‌ தொடங்குகிறது” என்று சகதேவர்‌ 
சொன்னார்‌. யுதிஷ்டிரரை மெல்லிய புன்னகை 
நிறைந்திருந்த விழிகளால்‌ நோக்கியபடி “அப்போதுகூட 
நாம்‌ மண்ணில்‌ தெய்வ உருவென எழுந்த ஒருவரிடம்‌ 
பொருதுகிறோம்‌ என்னும்‌ பெருமை எஞ்சுகிறது. அவர்‌ 
கையால்‌ கொல்லப்பட்டால்‌ அதுவும்‌ பெருமையே” 
என்றார்‌. 


“அகல்க... என்‌ முன்னிருந்து செல்க... கீழ்மக்கள்‌! 
வெல்வதென்ன என்று அறியாத அசடர்‌!” என்று 
கூவினார்‌ யுதிஷ்டிரர்‌. சகதேவர்‌ “அஞ்சற்க! இந்த 
உளநிலை ஆழ்ந்த நம்பிக்கையிலிருந்து வருவது. 
வீரர்களுக்குரியது. நாம்‌ அஞ்சவில்லை என்பதற்கான 
சான்று இது” என்றார்‌. “செல்க! செல்க!” என யுதிஷ்டிரர்‌ 
கூச்சலிட்டார்‌. வில்லை தன்‌ அருகே தேர்த்தட்டில்‌ 
வைத்துவிட்டு கால்சோர்ந்து பீடத்தில்‌ அமர்ந்தார்‌. 
அவரைச்‌ சூழ்ந்து பாண்டவப்‌ படை “அங்கர்‌ வாழ்க! 
ஒளியழகன்‌ வாழ்க! வில்தேர்‌ வல்லவன்‌ வெல்க!” என 
முழங்கிக்கொண்டிருந்தது. 


அங்கே பாண்டவப்‌ படைகளின்‌ முகப்பில்‌ கையில்‌ 
கதையுடன்‌ இரு மருங்கும்‌ சுதசோமரும்‌ சர்வதரும்‌ 
துணைக்க களம்நின்ற பீமன்‌ இறுகிய முகத்துடன்‌ 
கர்ணனை விழியிமைக்காமல்‌ நோக்கிக்‌ 
கொண்டிருந்தார்‌. அவர்‌ மைந்தரும்‌ அவரைப்போலவே 


முகம்‌ கொண்டிருந்தனர்‌. அவர்களுக்கு முன்னால்‌ 
கெளரவர்கள்‌ துள்ளிக்குதித்து 
கூச்சலிட்டுக்கொண்டிருந்தார்கள்‌. “பொற்தேர்‌ எழுகிறது! 
வென்று கடந்துசெல்லும்‌ தேர்‌! வெங்கதிரோன்‌ ஊரும்‌ 
தேர்‌! தெய்வங்களும்‌ தடுக்கவியலா பெருந்தேர்‌!” 


அவர்களுக்கு அப்பால்‌ படைமுகப்பில்‌ விழிவிரித்த பீலி 
எழுந்த முடியுடன்‌ தேர்முகப்பில்‌ இளைய யாதவர்‌ 
அமர்ந்திருக்க தேர்த்தட்டில்‌ காண்டீபத்தை ஊன்றி 
இடக்கையை இடையில்‌ வைத்து அரங்குக்கு எழப்போகும்‌ 
வ்‌ என நின்றிருந்த அர்ஜுனரும்‌ கர்ணனை 

ழியிமையாமல்‌ நோக்கிக்கொண்டிருந்தார்‌. அவரை 
திரும்பி நோக்கிய இளைய யாதவர்‌ “என்ன 
எண்ணுகிறாய்‌?” என்றார்‌. “பேரழகர்‌! யாதவரே, 
மண்ணில்‌ மானுடர்க்கு இத்தனை அழகு இயல்வதாகுமா? 
இவர்‌ மெய்யாகவே யார்‌?” என்றார்‌. இளைய யாதவர்‌ 
நகைத்து “பார்த்தா, மண்ணிலிருந்து மானுடர்‌ 
பெற்றுக்கொள்ளும்‌ ஒவ்வொன்றும்‌ சுமையே. அவை 
தெய்வங்கள்‌ அளித்தவற்றால்‌ மட்டுமே ஆனவை. 
அதுவே பேரழகென இலங்குகிறது” என்றார்‌. 


அர்ஜுனர்‌ “ஆம்‌, அவருக்கு மறுக்கப்பட்ட அனைத்தாலும்‌ 
அழகிலியர்‌ ஆனோம்‌” என்றார்‌. “மறுக்கப்பட்டவற்றை 
தேடிச்செல்லாமலிருந்தமையால்‌ அவன்‌ மேலும்‌ 
அழகுருவன்‌ ஆனான்‌. வெல்லப்பட்ட அனைத்தையும்‌ 
அள்ளிக்கொடுப்பதன்‌ வழியாக தெய்வநிலை 
கொண்டான்‌. அர்ஜுனா, கொடுப்பவனிடமிருந்து 
பொருள்‌ விலகிச்செல்கிறது. அவ்விடத்தில்‌ 
அப்பொருளுக்குரிய தெய்வங்கள்‌ வந்து நிறைகின்றன. 
அவன்‌ இவ்வாழ்நாளெல்லாம்‌ அளித்தவற்றின்‌ 
ஒளியைச்‌ சூடிவந்து நின்றுள்ளான்‌” என்றார்‌ இளைய 
யாதவர்‌. 


அர்ஜுனர்‌ பெருமூச்சுவிட்டார்‌. அவர்‌ உளம்விம்மி விழிநீர்‌ 
சோர்ந்தது. “நான்‌ எண்ணுவனவற்றை இப்போது 
என்னால்‌ சொல்லிவிட இயலாது, யாதவரே” என்றார்‌. 
“சொல்லப்படாதவை கருவறைத்‌ தெய்வங்கள்‌, சொற்கள்‌ 
விழாத்தெய்வங்கள்‌ என்று ஒரு சொல்‌ உண்டு” என்றார்‌ 
இளைய யாதவர்‌. “இதோ என்‌ முன்‌ நின்றிருப்பது என்‌ 
வடிவே. என்றும்‌ என்‌ கனவுகளில்‌ நான்‌ எண்ணி எண்ணி 
ஏங்கிய தோற்றம்‌. நான்‌ சென்று சென்று அடையக்கூடும்‌ 
இடம்‌” என்றார்‌ அர்ஜுனர்‌. இளைய யாதவர்‌ வாய்விட்டு 
நகைத்தார்‌. அரசே, இந்தக்‌ களத்தில்‌ மெய்யான நகைப்பு 
எழுவது அவரிடமிருந்து மட்டுமே. 


[[/age]lதிருதராஷ்டிரர்‌ வணங்கிய கையுடன்‌ சஞ்சயனின்‌ 
சொற்களை கேட்டுக்கொண்டிருந்தார்‌. அவருடைய 
விழிக்குழிகளில்‌ தசைக்குமிழிகள்‌ துள்ளி அசைந்தன. 
முகத்திலிருந்து அவை பாய்ந்தெழுந்து வண்டுகளென 
பறக்கக்கூடும்‌ எனத்‌ தோன்றியது. “சஞ்சயா, இன்று நம்‌ 
படைகள்‌ என்னென்ன திட்டத்துடன்‌ இருக்கிறார்கள்‌ 
என்று சொல்‌. அவர்களின்‌ படைசூழ்கை எதைக்‌ 
காட்டுகிறது என்று நோக்கு... அங்கே போர்‌ நிகழ்வதற்கு 
முன்னரே என்னுள்‌ போர்‌ தொடங்கிவிடவேண்டும்‌. 
நிகழும்‌ போருடன்‌ என்‌ போரை இணைத்தால்‌ மட்டுமே 
என்னால்‌ பொருள்கொள்ள இயலும்‌” என்றார்‌. சஞ்சயன்‌ 
படையை ஆடிகளினூடாக அருகிலும்‌ சேய்மையிலும்‌ 
மாறிமாறி நோக்கியபின்‌ சொன்னான்‌. 


அரசே, பத்துநாள்‌ போரில்‌ படிப்படியாக வீழ்ந்து 
கர்ணனின்‌ வருகையால்‌ மீண்டெழுந்த நம்பிக்கையுடன்‌ 
நம்‌ அரசர்‌ தம்பியர்‌ புடைசூழ படைமையத்தில்‌ 
யானைமேல்‌ அமர்ந்திருக்கிறார்‌. அதற்கு வடக்கே 
சல்யராலும்‌ சுபலராலும்‌ இருபுறமும்‌ 

துணைக்கப்பட்ட துரோணர்‌ தன்‌ தேரில்‌ வெண்தாடி 
காற்றில்‌ அலைப்புற மலரமர்வில்‌ தேர்ப்பீடத்தில்‌ 
அமர்ந்து மடியில்‌ வில்லை வைத்திருக்கிறார்‌. 
துரோணரை உத்தரபாஞ்சாலப்‌ படைகள்‌ 
தலைமையெனக்‌ கொண்டுள்ளன. மத்ரநாட்டுப்‌ 
படைகளும்‌ காந்தாரநாட்டுப்‌ படைகளும்‌ உடனுள்ளன. 
பரிவில்லவர்களும்‌ மெல்லிய தேர்களில்‌ ஊரும்‌ 
தொலைவில்லவர்களும்‌ கொண்ட விரைவுப்படை 
துரோணரையும்‌ சல்யரையும்‌ தொடர்கிறது. 


நம்‌ அரசருக்கு மறுபக்கம்‌ தெற்கே கர்ணனின்‌ 
பொற்தேருக்கு இருபுறமும்‌ ஜயத்ரதரும்‌ அஸ்வத்தாமரும்‌ 
படைத்துணையென நின்றிருக்கிறார்கள்‌. அவர்களை 
தலைமைகொண்டு சிந்துநாட்டுப்‌ படைகள்‌ நீண்டு 
அணிகொண்டுள்ளன. அங்கநாட்டுப்‌ படைகள்‌ 
கர்ணனின்‌ பின்னால்‌ நிரைகொண்டிருக்கிறார்கள்‌. 
அவர்‌ மைந்தர்களான விருஷகேதுவும்‌ சத்ருஞ்சயனும்‌, 
சுதமனும்‌, சத்யசேனனும்‌ சித்ரசேனனும்‌ சுஷேணனும்‌ 
திவிபதனும்‌ பாணசேனனும்‌ நின்றிருக்கிறார்கள்‌. 
பூரிசிரவஸ்‌ இடையே பால்ஹிகநாட்டுப்‌ படைகளுக்கு 
முன்னணி கொடுத்து நின்றிருக்கிறார்‌. அவரைத்‌ 
தொடர்ந்து அமைந்திருக்கின்றன சிபிநாட்டுப்‌ படைகள்‌. 
காத்திருக்கும்‌ படைகள்‌ ஒற்றைவில்வில்‌ ஓராயிரம்‌ 
அம்புகள்‌ எனத்‌ தோன்றுகின்றன. ஒரு சிறு விரலசைவில்‌ 
அவை பெருகியெழுந்து விண்நிறைக்கக்கூடும்‌. 


விரிந்த கண்களுக்கு அடர்மையெழுதி நீள்கூந்தலில்‌ 
தாழைமடல்சூடிய பட்டினப்பரத்தையர்‌ வணிகர்கள்‌ 
தோள்களில்‌ சாய்ந்து சிரித்துக்‌ குலவியபடி படகுகளில்‌ 
சென்றனர்‌. 


கடலில்‌ இருந்து எழுந்து வந்த உப்புத்துமிக்‌ காற்று 
தோற்குடில்களை துருத்திகள்‌ போல உப்பி 
அமையச்செய்தது. மாலையிளவெயில்‌ பொன்னிறம்‌ 
கொள்ளுந்தோறும்‌ எங்கும்‌ வணிகக்கூச்சலும்‌ 
களிவெறிக்குரல்களும்‌ கலந்தெழுந்தன. இரு சிறு 
தோணிகளிலேறி சூதர்கள்‌ கால்வழிகளினூடாக 
விழிவிரித்துச்‌ சென்றுகொண்டிருந்தனர்‌. 
“பாரதவர்ஷத்தில்‌ இதற்கிணையென ஒரு 
துறைநகரில்லை” என்றார்‌ சைலஜ மித்ரர்‌. “மானுடத்தின்‌ 
பசி ஒருபோதும்‌ அகலக்கூடாதென்று எண்ணச்செய்கிறது 
இது. பசியகன்றால்‌ நுகர்வை நோக்கியே மனிதமனம்‌ 
செல்கிறது. இங்கே ஒவ்வொரு அகமும்‌ இன்பம்‌ 
இன்பமென்றே கூவிக்கொண்டிருக்கின்றன. ஒவ்வொரு 
முகமும்‌ தணியா விடாயில்‌ சிவந்திருக்கிறது.” 


காலையெழுந்ததும்‌ அரண்மனைக்குச்‌ சென்றனர்‌ சூதர்‌. 
சோழன்‌ இளவேனில்‌ உலாவுக்கென வடபுலக்‌ 

ன ரட்‌ சென்றிருப்பதாகவும்‌ ஏழுநாட்கள்‌ 
பொறுக்குமாறும்‌ சொன்னார்‌ அரண்மனை அவையாளர்‌. 
அவர்களுக்குப்‌ புத்தாடையும்‌, பொன்நாணயங்களும்‌ 
பரிசிலாகக்‌ கொடுத்து சோலையில்‌ தங்கியிருக்கும்படி 
கோரினார்‌. பொன்‌ நாணயத்துடன்‌ நகரிலிறங்கிய 
சூதர்குழு நாளங்காடியின்‌ வடமேற்கு மூலையில்‌ 
நறுந்தேறல்‌ விற்கும்‌ செங்குழல்‌ யவனரின்‌ நாகச்சின்னம்‌ 
பொறிக்கப்பட்ட கொடி பறக்கும்‌ கடையைத்தான்‌ 
நாடினர்‌. 


“மொட்டு மலராகிறது. மலர்‌ காயாகிறது. காய்‌ கனியாகி 
கனி சாறாகி சாறு நறுந்தேறலாகிறது. தேறல்‌ கனிந்து 
கவிதையாகிறது” என்றார்‌ சைலஜ மித்ரர்‌ 
நீலக்குடுவையில்‌ யவனமதுவை உறிஞ்சியபடி. “நமது 
மது ஆன்மாவில்‌ குடியிருக்கும்‌ விடநாகங்களை 
துயிலெழுப்புகிறது. பயவனமதுவோ கந்தர்வர்களை 
விழிப்புறச்‌ செய்கிறது. இளவெயிலில்‌ மின்னும்‌ 
சிறகுகளுடன்‌ அதோ செல்கிறார்கள்‌ அவர்கள்‌. 
அவர்களின்‌ ஆயிரம்நரம்புள்ள பேரியாழ்கள்‌ 
விம்முகின்றன. அவர்களின்‌ பாதம்பட்டு மேகங்கள்‌ 
பொன்னாகின்றன” களிவெறியில்‌ பாடியபடி நடமிட்டார்‌. 
“எழுக! மூதாதையரே என்னுள்‌ எழுக! கவிதையாகுக! 
காமமாகுக!” 


அரசே, அஸ்வத்தாமர்‌ வகுத்து கர்ணன்‌ சீரமைத்தபடி 
கெளரவப்‌ படைகள்‌ சகடவடிவில்‌ அமைந்துள்ளன. 
இறுகிய நீள்சதுரக்‌ கூண்டு போன்று மையப்படைகள்‌ 
அமைந்திருக்க அதை முன்செலுத்தும்‌ இரு சகடங்களென 
வலப்புறம்‌ பால்ஹிகரின்‌ யானைப்படையும்‌ இடப்பக்கம்‌ 
பகதத்தரின்‌ யானைப்படையும்‌ அமைந்துள்ளன. 
வடவிளிம்பு துரோணரால்‌ கூர்கொண்டிருக்க 
தென்விளிம்பில்‌ கர்ணன்‌ நின்றிருக்கிறார்‌. 
சிறுத்தையைப்‌ பிடிக்கும்‌ பொறி போன்றது இச்சூழ்கை. 
இதன்‌ முகப்பு உள்மடிந்து எதிரியை அகத்தே 
நுழையவிடும்‌. இருமருங்கும்‌ மடிந்து அவர்களை 
சூழ்ந்துகொள்ளும்‌. 


அரசே, கெளரவப்‌ படைகளுக்கு எதிர்முகமாக 
நின்றிருக்கும்‌ பாண்டவர்களின்‌ படை நாரை வடிவு 
கொண்டுள்ளது. நாரையின்‌ கூர்ந்த அலகென அர்ஜுனர்‌ 
தன்பின்‌ இந்திரப்பிரஸ்தத்தின்‌ தேர்ந்த வில்லவர்‌ சூழ 
நின்றிருக்கிறார்‌. அவருக்கு இருபுறமும்‌ அவருடைய 
வில்திறன்மிக்க மைந்தர்களான சுருதகீர்த்தியும்‌ 
அபிமன்யூவும்‌ நாணேற்றிய வில்லுடன்‌ 
நிலைகொள்கிறார்கள்‌. நாரையின்‌ வலச்சிறகென 
சாத்யகியும்‌ இடச்சிறகென திருஷ்டத்யும்னரும்‌ 
படைமுகப்பில்‌ நிற்கிறார்கள்‌. பறவையின்‌ உடலென 
யுதிஷ்டிரரும்‌ நகுலரும்‌ சகதேவரும்‌ 
அமைந்திருக்கிறார்கள்‌. துருபதரும்‌ மைந்தர்களும்‌ 
அவர்களுடன்‌ நின்றிருக்க பெருந்திரள்‌ என அமைந்த 
பாஞ்சாலப்‌ படை அவர்கள்‌ ஆணைக்கு காத்திருக்கிறது. 


நாரையின்‌ கூருகிர்‌ வலக்கால்‌ கடோத்கஜன்‌. இடக்கால்‌ 
பீமன்‌. பீமனுக்கு அவர்‌ மைந்தர்கள்‌ சர்வதரும்‌ 
சுதசோமரும்‌ கதை ஏந்தி படைத்துணை அளிக்கிறார்கள்‌. 
கடோத்கஜனுடன்‌ நிஷாதரும்‌ கிராதரும்‌ அசுரரும்‌ 
அரக்கர்களுமான படைத்திரள்‌ நின்றுள்ளது. இரு 
படைகளும்‌ ஒவ்வொரு காலத்துளியாலும்‌ 
ஒன்றையொன்று நோக்கி, உண்டு, இணைந்து, 
பிறிதொன்றென ஆகிக்கொண்டிருக்கின்றன. ஒவ்வொரு 
காலத்துளியாலும்‌ ஒன்றையொன்று விலக்கி விலக்கி 
திசைஎல்லைகளை நோக்கிச்‌ சென்றுகொண்டும்‌ 
இருக்கின்றன. இக்கணம்‌ இவ்வாறே நீண்டு நீண்டு 
முடிவிலிக்‌ காலமென ஆகுமெனில்கூட வியப்படைய 
ஏதுமில்லை. இப்புடவி பிரம்மத்தை நோக்கி முதல்‌ 
வியப்பின்‌ கணத்தில்‌ காலமிலாதாகி நின்றுள்ளது 
என்றல்லவா தொல்மறைகள்‌ கூறுகின்றன? 


“சஞ்சயா, சூதா, சொல்க! அங்கு என்ன நிகழவிருக்கிறது? 


ஆசிரியரான துரோணர்‌ என்‌ மைந்தனுக்களித்த 
வஞ்சினம்‌ நிறைவேறுமா?” என்று திருதராஷ்டிரர்‌ 
கேட்டார்‌. “அரசே, இன்று யுதிஷ்டிரரை உயிருடன்‌ 
சிறைபிடித்து பணயப்பொருளென படைக்குள்‌ வைத்து 
போர்முடிவைக்‌ குறித்து பேசவேண்டும்‌ என்று கெளரவர்‌ 
எடுத்த முடிவை, அதை ஏற்று துரோணர்‌ கொண்ட 
வஞ்சினத்தை ஒற்றர்களினூடாக பாண்டவர்கள்‌ 
அறிந்தபோது மிகவும்‌ பிந்திவிட்டிருந்தது. படைசூழ்கை 
முடித்து தன்‌ அணித்தேரில்‌ யுதிஷ்டிரர்‌ களமுகப்புக்கு 
எழும்‌ பொழுது அது. புறா கொண்டுவந்த அச்செய்தி 
அவர்கள்‌ அனைவரையுமே முதவில்‌ திகைக்கச்‌ செய்தது. 


சீற்றத்துடன்‌ “இது போரறம்‌ அல்ல! இது கீழ்மை!” என்று 
நகுலர்‌ கூவ “வீண்பேச்சு. இங்கு அறப்போரா நிகழ்கிறது?” 
என்று கசப்புடன்‌ பீமன்‌ சொன்னார்‌. “நன்று. அவ்வாறு 
ஒரு இலக்கு அவர்களுக்கிருந்தால்‌ அதுவே அவர்களின்‌ 
செயல்மையமும்‌ ஆகும்‌. அவர்களை நாம்‌ அங்கே 
திரட்டிக்கொள்ள முடியும்‌. இன்றைய போரில்‌ அவர்கள்‌ 
மூத்தவரை சிறைபிடிக்க முயல்வார்கள்‌ எனில்‌ 
அம்முயற்சியை கடந்தாலே நாம்‌ வென்றுவிட்டோம்‌ என்று 
பொருள்‌” என்று அர்ஜுனர்‌ சொன்னார்‌. “இன்று மூத்தவர்‌ 
நம்‌ படைகளுக்கு உள்ளேயே இருக்கட்டும்‌. நமது பன்னிரு 
படைப்பிரிவுகளைக்‌ கடந்தன்றி மூத்தவரை எவரும்‌ 
அணுக முடியாத நிலை எத்தருணத்திலும்‌ களத்திலிருக்க 
வேண்டும்‌.” 


யுதிஷ்டிரர்‌ “ஆனால்‌ அரசன்‌ என்னும்‌ நிலையில்‌ அது 
எனக்கு இழிபெயரை உருவாக்கும்‌. நான்‌ களத்தில்‌ 
ஒளிந்துகொண்டேன்‌ என்று பின்னொரு நாள்‌ சூதர்‌ 
பாடுவார்கள்‌” என்றார்‌. பீமன்‌ “சூதர்கள்‌ இனி புதியதாகப்‌ 
பாடுவதற்கு ஒன்றுமில்லை, மூத்தவரே. இந்தப்‌ பத்து 
நாட்களும்‌ பெரும்பாலும்‌ நீங்கள்‌ ஒளிந்துகொண்டுதான்‌ 
இருந்தீர்கள்‌” என்றார்‌. சீற்றத்துடன்‌ அர்ஜுனர்‌ 
“சொல்லடக்குங்கள்‌, மூத்தவரே” என்று பீமனை நோக்கி 
சொன்னார்‌. “என்‌ சொற்கள்‌ எவராலும்‌ 
செவிகொள்ளப்படுவதில்லை” என்றார்‌ பீமன்‌. 


அர்ஜுனர்‌ “பொழுது அணையும்‌ தருணம்‌ வரை 
படைக்குள்ளே இருங்கள்‌, மூத்தவரே. அவர்கள்‌ உங்களை 
அதற்குமேல்‌ எவ்வகையிலும்‌ பணயம்கொள்ள 
இயலாதெனும்‌ நிலை எழுகையில்‌ அந்திக்கு சற்றுமுன்‌ 
பன்னிரு படைப்பிரிவுகளும்‌ பிரிந்து விலக 
முன்னெழுந்துவந்து துரோணரை எதிர்கொள்ளுங்கள்‌. 
என்‌ இரு மைந்தரும்‌ இருபுறமும்‌ வருவார்கள்‌. நீங்களும்‌ 
துரோணரும்‌ பொருதிக்கொண்டிருக்கையிலேயே 


பொழுதணைந்து போர்‌ நாள்‌ முடிவுக்கு வரட்டும்‌. நீங்கள்‌ 
பொருதி நின்றீர்கள்‌ என்னும்‌ செய்தியே படைவீரர்கள்‌ 
உள்ளத்தில்‌ எஞ்சி நிற்கும்‌” என்றார்‌. 

யுதிஷ்டிரர்‌ முகம்‌ மலர்ந்து “நன்று, அதையே செய்வோம்‌” 
என்றார்‌. பீமன்‌ சலிப்புடன்‌ தலையசைத்து “நாம்‌ எதை 
முதன்மையாக பேசிக்கொண்டிருக்கிறோம்‌?” என்றார்‌. 
“இதுவே நம்‌ சூழ்கை. இறுதி கொள்க!” என்று சொல்லி 
எழுந்து அர்ஜுனர்‌ தலைவணங்கினார்‌. “ஆம்‌, என்னை 
அவர்கள்‌ பணயம்‌ கொள்ளலாகாது. அவ்வாறு 
நிகழ்ந்தால்‌ இன்றுடன்‌ போர்‌ முடியுமென்றே 
கொள்ளவேண்டும்‌. அதை தடுப்பது உங்கள்‌ 
அனவருக்கும்‌ கடன்‌” என்று யுதிஷ்டிரர்‌ சொன்னார்‌. 


முதல்‌ கதிர்வில்‌ தொடுவானில்‌ எப்போது எழுந்தது, முதல்‌ 
கழைக்கோல்‌ முரசுத்தோல்பரப்பை எப்போது தொட்டது 
என்று இங்கிருக்கும்‌ நானல்ல அங்கிருக்கும்‌ எவரும்‌ 
அறியவில்லை. நோக்கியவரோ கழை சுழற்றி 
முழக்கியவரோகூட உணரவில்லை. மறுகணம்‌ எழுந்து 
வளைந்து ஒன்றையொன்று அறைந்துகொண்டு 
ஒன்றென்றாகி பின்னிப்‌ பிணைந்து துள்ளி 
நெளியலாயிற்று படைமுகப்பின்‌ விளிம்பின்‌ நீள்கோடு. 
இக்கணம்வரை நான்‌ பார்த்துக்கொண்டிருந்த அந்த 
நீள்வெற்றிடம்‌ கொந்தளிக்கும்‌ மானுடக்குமிழிகளின்‌ 
வெளியாயிற்று. 


இதோ மோதிக்கொந்தளிக்கும்‌ படைமுகப்புக்கு யுதிஷ்டிரர்‌ 
இருபுறமும்‌ சதானீகரும்‌ சுருதசேனரும்‌ துணைவர 
நகுலரும்‌ சகதேவரும்‌ பின்னணியில்‌ தொடர தனது 
தேரிலேறி வருகிறார்‌. அவரை வாழ்த்தி பாண்டவர்கள்‌ 
பெருங்குரலெழுப்புகின்றனர்‌. முரசுகள்‌ முழங்கி போர்‌ 
தொடங்கியதுமே எடைமிக்க கருங்கல்‌ நீரில்‌ 
அமிழ்வதுபோல்‌ அவருடைய தேர்‌ பின்னகர 
ஒன்றின்மேல்‌ ஒன்றென பன்னிரு திரைகள்‌ வந்து 
மூடுவதுபோல்‌ பாண்டவர்களின்‌ படைப்பிரிவுகளால்‌ 
சூழ்ந்து பின்‌ அகற்றி கொண்டுசெல்லப்பட்டார்‌. 


அரசே, போர்‌ நிகழ்வதை பார்த்துக்கொண்டிருக்கையில்‌ 
ஒவ்வொரு துளியையுமென நோக்கி ஒரு போரை 
காண்கிறேன்‌. விழிவிலக்கி ஒட்டுமொத்த அசைவாக 
பிறிதொரு போரை காண்கிறேன்‌. ஒன்று பிறிதுடன்‌ 
எத்தொடர்பும்‌ இலாதிருக்கிறது. போர்‌ நிகழும்‌ 
தருணத்தில்‌ அங்கு வெற்றியென்றோ தோல்வியென்றோ 
ஒன்று உள்ளதை தெய்வங்களேனும்‌ உணருமென்று 
தோன்றவில்லை. போர்‌ நோக்க நோக்க பெருகுவது. 


நோக்கி நோக்கி நாம்‌ குறுக்கிக்கொள்வது. சொல்லென்று 
ஆக்குகையில்‌ அதற்கு முந்தையகணமே போர்‌ 
முடிந்துவிட்டிருக்கிறது. சொல்லில்‌ எழும்‌ போர்‌ 
பிறிதொன்று. அது என்றுமுள்ளது. 


போர்‌ எந்த மெய்ப்பொருளையும்‌ உருவாக்குவதில்லை. 
உருவாக்கிய அனைத்தையும்‌ அது உடைத்தழிக்கிறது. 
வெற்றிடம்‌ எனும்‌ மெய்ப்பொருள்‌ மட்டுமே எஞ்சியிருக்கச்‌ 
செய்கிறது. அள்ளிய பள்ளத்தில்‌ சூழ்ந்திருக்கும்‌ நீர்‌ 
சுழித்து வந்து நிரப்புவதுபோல்‌ நாம்‌ உருவாக்கி இங்கு 
நிறைத்து வைத்திருக்கும்‌ மெய்ப்பொருள்கள்‌ 
அனைத்தும்‌ வந்து அங்கு நிரம்புவதையே காண்கிறோம்‌. 
ஆகவேதான்‌ காலந்தோறும்‌ மெய்யறிவோர்‌ போரை நாடி 
வருகிறார்கள்‌. தங்கள்‌ தலையை அறைந்து 
உடைத்துக்கொள்ள கரும்பாறைச்‌ சுவரைத்‌ தேடி வரும்‌ 
வலசைப்பறவைகள்போல. 


போர்‌ என்பது ஒரு குமிழி வெடித்து மறையும்‌ கணம்‌ 
மட்டுமே. முன்பிலாத ஒன்று எழுந்து அக்கணமே 
மறைவதன்றி வேறில்லை அது. அரசே, சொல்லில்‌ எழும்‌ 
போர்‌ மலையடுக்குகள்போல்‌ என்றும்‌ இங்கே 
நின்றிருக்கும்‌. அதிலிருந்து பல்லாயிரம்‌ போர்களை 
ஒற்றி எடுத்துக்கொண்டே இருப்பார்கள்‌ நம்‌ 
தலைமுறைகள்‌. போர்‌ எரிபுகுந்து மீள்வதுபோல்‌ ஒரு 
மறுபிறப்பு. போர்‌ மானுடம்‌ செய்துகொள்ளும்‌ 
தற்கொலை. பல்லாயிரம்‌ தற்கொலைகளினூடாக 
வாழ்வை முடிவிலாது நிகழ்த்திக்கொண்டிருக்கிறது 
இப்புடவி என்கின்றது அசுரவேதம்‌. அது வாழ்க! 


திருதராஷ்டிரர்‌ குழப்பத்துடன்‌ கைநீட்டி சஞ்சயனின்‌ 
கைகளை பற்றிக்கொண்டு “என்ன சொல்கிறாய்‌? உன்‌ 
சொற்கள்‌ என்னைக்‌ குழப்புகின்றன. முன்பு எப்போதும்‌ 
இப்படி பேசியவனல்ல நீ” என்றார்‌. சஞ்சயன்‌ நகைத்து 
“இந்தப்‌ போரை பத்து நாட்கள்‌ பத்தாயிரம்‌ முறை நோக்கி 
நான்‌ அடைந்த சொற்கள்‌ இவையென்று கொள்க!” 
என்றான்‌. 


வெண்முரசு விவாதங்கள்‌ 

[[/age]lநோக்குமேடையில்‌ கைகளை நெஞ்சோடு சேர்த்து, 
வலச்செவியை முன்கொண்டுவந்து, உடற்தசைகள்‌ 
இழுபட்டு நிற்க தன்முன்‌ அமர்ந்திருந்த 
திருதராஷ்டிரரிடம்‌ சஞ்சயன்‌ சொன்னான்‌. “அரசே, நமது 
படைகளின்‌ திட்டம்‌ இங்கிருந்து நோக்குகையில்‌ 
தெளிவாகவே தெரிகிறது. கெளரவப்‌ படை முதல்வராகிய 
கர்ணன்‌ தன்‌ இரு போர்த்துணைவர்களுடன்‌, தனக்குப்‌ 
பின்னால்‌ நீந்தும்‌ படகின்‌ பின்னால்‌ விரியும்‌ அலை 
எனத்‌ தொடரும்‌ கெளரவர்களின்‌ தேர்ந்த விற்படையுடன்‌ 
எதிரே பாண்டவர்‌ படையின்‌ முகப்பில்‌ நாரையின்‌ கூர்‌ 
அலகு என எழுந்த அர்ஜுனரை நோக்கி செல்கிறார்‌. 
நாரையின்‌ தலை நாகபடச்‌ சொடுக்கு என 
முன்னெழுந்துவர அதற்கேற்ப அதன்‌ நீள்கழுத்து 
வீசப்படும்‌ சவுக்கென வளைவு நீள்கிறது.” 


முழு விசையுடன்‌ அர்ஜுனரை ஏந்தி வந்த 
இந்திரப்பிரஸ்தத்தின்‌ பயின்றுதேர்ந்த விற்படையை 
எதிர்கொண்டு அசைவிழக்கச்செய்து நிறுத்துவதே 
கர்ணனின்‌ திட்டம்‌. போர்‌ தொடங்கிய சில 
கணங்களிலேயே ஜயத்ரதரும்‌ அஸ்வத்தாமரும்‌ நடத்திய 
விற்படைகள்‌ இரு சரடுகளென நீண்டுசென்று நாரையின்‌ 
கழுத்தைச்‌ சுற்றி இறுக்கி நிறுத்தின. நாணொலி 
எழுப்பியபடி தேரில்‌ முன்னெழுந்து கர்ணன்‌ அர்ஜுனரை 
எதிர்கொண்டார்‌. விண்ணவர்‌ வகுத்த ஊழ்க்கணத்தில்‌ 
இருவரும்‌ மோதிக்கொண்டனர்‌. இடியை இடி 
எதிர்கொள்வதுபோல. மின்னல்‌ மின்னலை 
புணர்வதுபோல. விசை எத்தனை இயல்பாக 
எதிர்விசையை கண்டடைந்துகொள்கிறது! விசை 
விசையை அன்றி வேறெதையும்‌ விரும்புமா என்ன? 


அர்ஜுனரின்‌ தேரை ஓட்டுகிறார்‌ இளைய யாதவர்‌. 
கர்ணனின்‌ தேர்‌ அவருடைய அணுக்கச்சூதரான 
அருணரால்‌ தெளிக்கப்படுகிறது. அர்ஜுனரின்‌ தேர்‌ 
தீட்டப்பட்ட இரும்பால்‌ வெண்ணிற 
ஒளிகொண்டிருக்கிறது. கர்ணனின்‌ தேர்‌ 
பொற்தகடுகளின்‌ செவ்வொளியை விரிக்கிறது. 
அர்ஜுனர்‌ கவசங்களுக்குள்‌ மின்னும்‌ விழிகளுடன்‌ 
கர்ணனை விழிநிலைக்க நோக்குகிறார்‌. கர்ணனோ 
எவரையுமே நோக்காதவர்‌ போலிருக்கிறார்‌. காண்டீபம்‌ 
கரிய நிறம்‌ கொண்டது. இளஞ்சிவப்பு நாண்‌ துடிப்பது. 


வெண்ணிற நாகமும்‌ கருநிற நாகமும்‌ புணர்ந்து ஊடி 
ஆடும்‌ நடனம்‌ கர்ணனின்‌ விஜயம்‌. குரங்குக்கொடி 
துள்ளி படபடக்கிறது. எதிரில்‌ யானைச்சங்கிலிக்கொடி 
யானைக்காதென துவள்கிறது. 


கர்ணனின்‌ இருபுறமும்‌ படைத்துணைவர்‌ என நின்று 
ஜயத்ரதரும்‌ அஸ்வத்தாமரும்‌ பாண்டவர்களுடன்‌ 
பொருதினர்‌. சாத்யகியும்‌ திருஷ்டத்யும்னரும்‌ அவர்களை 
தடுத்து நிறுத்தினர்‌. சுருதகீர்த்தியை தன்‌ அம்புகளால்‌ 
அறைந்து நிலைக்கச்‌ செய்தார்‌ விருஷசேனர்‌. 
அபிமன்யூவை எதிர்த்து நிறுத்தினார்‌ விருஷகேது. 
நிஷாத இளவரசர்களான கும்பகனையும்‌ கரபனையும்‌ 
கரமண்டனையும்‌ எதிர்த்து நின்றனர்‌ திவிபதனும்‌ 
சத்ருஞ்சயனும்‌ சுதமனும்‌. அப்போரில்‌ ஒவ்வொருவரும்‌ 
தங்களுக்கு நிகரானவர்களை கண்டுகொண்டமையால்‌ 
காலம்‌ இறுகி இறுகி விரிந்தது. கணம்கணமென 
ஒவ்வொன்றும்‌ நிகழ்ந்தது. 

அரசே, இங்கிருந்து நாம்‌ காண்பது அங்கநாட்டரசராகிய 
கர்ணனும்‌ இளைய பாண்டவராகிய அர்ஜுனரும்‌ 
ஒருவரோடொருவர்‌ களத்தில்‌ எதிர்கொள்ளும்‌ காட்சியை. 
விண்ணில்‌ இந்திரனும்‌ கதிரவனும்‌ நுண்ணுருவிலென 
வந்து தங்கள்‌ மைந்தர்களின்‌ போர்களை 
பார்க்கிறார்கள்‌. அவர்களின்‌ மைந்தர்களான சுக்ரீவனும்‌ 
வாலியும்‌ வந்திருக்கிறார்கள்‌. அரசே, யுகயுகமென 
அவ்விருவரும்‌ வேறெவ்வகையிலோ இங்கு 
போரிட்டுக்கொண்டுதானிருக்கிறார்கள்‌. இடிமின்னலின்‌ 
வேந்தன்‌ கதிர்முகத்தேவன்‌ இருவரும்‌ நிகழ்த்தும்‌ 
இப்போரை ஆயிரம்‌ பல்லாயிரம்‌ சொற்களால்‌ இங்கு நான்‌ 
சொல்லவேண்டும்‌. ஆனால்‌ புதிய சொற்கள்‌ 
பயனிழக்கின்றன. ஆகவே தொல்கவிகள்‌ சொன்ன 
பழைய சொற்களை கைக்கொள்கிறேன்‌. அங்கே இரு 
திசைகள்‌ எழுந்து மடிந்து முட்டிக்கொள்கின்றன என்று 
தோன்றுகிறது. 


அவர்கள்‌ ஒருவரோடொருவர்‌ ஏவிக்கொள்ளும்‌ அம்புகள்‌ 
விண்ணிலும்‌ மண்ணிலும்‌ நிறைந்திருக்கும்‌ முதன்மை 
விசைகளால்‌ ஆனவை. மின்னல்‌ என துடித்துக்கிழித்து 
செல்லும்‌ வஜ்ரபாசத்தை அர்ஜுனர்‌ கர்ணன்‌ மேல்‌ 
ஏவினார்‌. அது செல்லும்‌ பகல்‌ ப்‌ 
உலோகப்பரப்புகள்‌ அனல்கொண்டு மின்னியணைந்தன. 
வீரர்களின்‌ முகங்கள்‌ கொழுந்துவிட்டமைந்தன. 
உறுமிவந்த அந்த அம்பை விண்வில்‌ போன்ற ஏழு நிறம்‌ 
கொண்ட வாசவாஸ்திரத்தால்‌ கர்ணன்‌ அறைந்து 
உடைத்துத்‌ தெறிக்கவைத்தார்‌. வண்ணங்கள்‌ 


சாட்டைகள் போல்‌ அவர்களைச்‌ சூழ்ந்து வளைந்து 
சிதறின. மலர்த்தெறிப்புகளென பொங்கி நாற்புறமும்‌ 
பரவின தீப்பொறிகள்‌. அவர்களின்‌ ஆவநாழிகளில்‌ 
வாழ்கின்றன இங்கு இதற்கு முன்‌ நிகழ்ந்த அத்தனை 
அம்புகளும்‌. விருத்திரனை வென்ற அம்புகள்‌. 
ஹிரண்யனை, ஹிரண்யகசிபுவை, வாலியை, 
ராவணனை கொன்ற அம்புகள்‌. முப்புரம்‌ எரித்தவை. 
வடமேருவை உடைத்தவை. 


கர்ணன்‌ வெற்புருக்கும்‌ அக்னிபாசத்தால்‌ அர்ஜுனரை 
தாக்கினார்‌. அர்ஜுனர்‌ தன்‌ தேரைத்‌ திருப்பி சற்றே ஒழிய 
அது பலநூறு இடியோசைகள்‌ ஒருங்கிணைந்ததுபோல்‌ 
செவி அதிரச்‌ சென்று அப்பால்‌ நெடுந்தொலைவில்‌ 
நின்றிருந்த சுமேரு எனும்‌ வெற்பை அறைந்து அதை 
ஆயிரம்‌ துண்டுகளாக உடைந்து தெறிக்கச்‌ செய்தது. 
கற்பாறைகள்‌ உடைந்து தெறித்து கற்பாறைகள்‌ மேல்‌ 
அறைந்து அனல்‌ பரப்பின. மலைச்சரிவுகளில்‌ உருண்டு 

ன்றை ஒன்று கிளப்பி பொருதிக்‌ கீழிறங்கின. 

ர்ப்பரப்புகளில்‌ விழுந்து அலைக்கொப்பளிப்பை 
எழுப்பின. அர்ஜுனர்‌ ஏவிய கனகாஸ்திரம்‌ உருகி வழியும்‌ 
பொன்‌ என ஒளிபீறிட வானிலெழுந்தது. 


அரசே, இதோ நான்‌ காண்கிறேன்‌. அது 
செல்லுமிடமெல்லாம்‌ உருகி வழிகின்றன உலோகங்கள்‌. 
அதை நோக்கிய விழிகள்‌ அனைத்தும்‌ இருண்டு கரிய 
குழிகளாகின்றன. முகங்களில்‌ தசை உருகி எலும்புரு 
புடைத்தெழுந்து சிரிக்கிறது. அதை ஒழியும்பொருட்டு 
கர்ணன்‌ தன்‌ தேரை இருமுறை திருப்பி பின்னடைந்தார்‌. 
அவர்‌ எய்த காளாஸ்திரம்‌ சிம்மம்போல்‌ உறுமியபடி 
எழுந்தது. அது செல்லும்‌ வழியெங்கும்‌ இருள்‌ பரவியது. 
தேர்கள்‌ ஒன்றோடொன்று முட்டிக்கொண்டு கவிழ, 
யானைகள்‌ அஞ்சிப்‌ பிளிற, குதிரைகள்‌ நிலையழிந்து 
கனைத்தபடி சுற்றிவர அது சென்று அர்ஜுனரின்‌ அம்பை 
அள்ளி தான்‌ வாங்கிக்கொண்டது. கருங்குழம்பில்‌ மூழ்கி 
மறைந்தது பொன்னுருளை. 


அடுத்த அம்புக்காக அர்ஜுனர்‌ தன்‌ ஆவநாழியை நோக்கி 
கை கொண்டுசெல்ல நாணொலியுடன்‌ கர்ணன்‌ தேரை 
விலக்கினார்‌. அர்ஜுனர்‌ தன்‌ தொடையிலறைந்து 
வெறுப்புடன்‌ நகைத்தபடி “சூதன்மகனே! இன்றுடன்‌ உன்‌ 
ஆணவத்தை அழிப்பேன்‌. இன்று இக்களத்தில்‌ நீ 
குருதிப்பிண்டம்‌ என விழுவாய்‌!” என்றார்‌. கர்ணன்‌ 
விழிகளில்‌ நகைப்பின்றி எதிர்நகைப்பெடுத்து “என்றும்‌ 
ணவம்‌ கொள்ள எனக்கு வாய்த்ததில்லை, 
பாண்டவனே. இனி நீ அழிப்பதற்கு என்று இருப்பது என்‌ 


ஆத்மா ஒன்றே. பேடியே, பெண்ணுருவே, அதை அழிக்க 
உன்னாலோ உனது தெய்வங்களாலோ இயலாது” என்று 
கூவினார்‌. 


ஒருவரை ஒருவர்‌ பழித்துரைத்து வஞ்சினமேற்கின்றனர்‌. 
ஒருவர்‌ உள்ளத்தை ஒருவர்‌ அறைந்து சிதைக்க 
விழைகின்றனர்‌. ஆனால்‌ நஞ்சை உமிழ்ந்தபின்‌ எஞ்சும்‌ 
உள்ளத்தின்‌ தூய்மையால்‌ அவர்கள்‌ ஒருவரை ஒருவர்‌ 
அணுகிவருகின்றனர்‌. சொற்கள்‌ பொருளிழக்கின்றன 
அங்கே. “சூதன்மகனே, இதோ உனக்கு” என்று கர்ணனை 
நோக்கி அர்ஜுனர்‌ கூவ “நாணிலாப்‌ பேடியே, 
இவ்வம்புடன்‌ நீ அழிவாய்‌!” என்று கர்ணன்‌ மறுகூச்சலிட 
அம்புகள்‌ அவற்றுக்குரிய பிறிதொரு மொழியில்‌ 
உறுமியும்‌ சீறியும்‌ கூச்சலிட்டும்‌ பேசிக்கொண்டன. 


கர்ணன்‌ எய்த உஷாஸ்திரம்‌ என்னும்‌ அம்பு 
போர்க்களத்தை குருதிச்‌ செம்மையில்‌ ஒளிரச்செய்தது. 
பின்னர்‌ உருகும்‌ பொன்னால்‌ ஆனவர்களாக அங்கிருந்த 
அனைவரையும்‌ மாற்றியது. பொற்குமிழிக்‌ 
கொந்தளிப்பென குருக்ஷேத்ரம்‌ ஒருகணம்‌ தோன்றி 
மறைந்தது. அவ்வொளியில்‌ புலரியெழுந்ததோ என 
மயங்கி சூழ்ந்திருந்த காட்டின்‌ பறவைகள்‌ அனைத்தும்‌ 
எழுந்து கூச்சலிட்டன. யானைகள்‌ ஒன்றுடன்‌ ஒன்று 
முட்டிச்சுழன்று பிளிறின. புவியியற்கை ஒருகணம்‌ 
நிலைதடுமாறி தன்னிலை மீண்டது. அர்ஜுனர்‌ 
மேகாஸ்திரத்தால்‌ அதை தடுத்தார்‌. வானில்‌ கருமுகில்கள்‌ 
அலையலையாக எழுந்து கூரையிட்டதுபோல்‌ 
போர்க்களம்‌ ஒளியிழந்தது. நீர்த்துளிகள்‌ சிதறி 
யானைமருப்பின்‌ மயிர்முட்களில்‌ மணிகளாயின. 
தேர்மகுட வளைவுகளில்‌ ஈரம்‌ வழிந்தது. எரிதுளியை 
ஈரமென்பஞ்சால்‌ அழுத்தி அணைப்பதுபோல்‌ அது 
கர்ணனின்‌ அம்பை கவ்வி வீழ்த்தியது. 


சீற்றம்‌ கொண்டு உறுமியபடி அர்ஜுனர்‌ தன்‌ 
விண்தந்தையிடமிருந்து பெற்ற பத்மாஸ்திரத்தை 
கர்ணனின்‌ மேல்‌ ஏவினார்‌. எழுகையில்‌ தாமரை மலர்‌ 
போன்றது. விசை கொள்கையில்‌ சுழன்று இதழ்‌ பெருகி 
பல்லாயிரம்‌ தளம்‌ கொண்ட மாமலர்‌ என்றும்‌ 
அணுகுகையில்‌ அனலென்றாகி கொதித்தும்‌ அது 
கர்ணனை தாக்க வந்தது. தன்‌ தேரை சற்றே திருப்பி 
அதை கர்ணன்‌ ஒழிந்தார்‌. அவர்‌ வில்லிலிருந்து 
கிளம்பிய சியாமாஸ்திரத்தில்‌ குடியிருந்த பெருநாகமான 
காளகன்‌ சுழல்காற்று என சீறியபடி அந்த மலரை 
துரத்திச்சென்றான்‌. கலியன்‌, கரிமுகன்‌, ததிமுகன்‌, 
காதரன்‌, காமிகன்‌, கசண்டன்‌, கன்மதன்‌, கல்மாஷன்‌, 


கபாலன்‌, குத்ஸிதன்‌, குர்மிதன்‌, குடிலன்‌ எனும்‌ 
பன்னிரண்டு ஆழ்நிலத்துப்‌ பெருநாகங்கள்‌ குடிகொண்ட 
அம்புகளை அதைத்‌ தொடர்ந்து செல்லும்படி கர்ணன்‌ 
அனுப்பினார்‌. வானில்‌ விரைந்த பத்மாஸ்திரத்தை 
துரத்திச்சென்று கவ்விச்‌ சுழன்று மண்ணில்‌ அறைந்து 
விழுந்தன அந்நாகங்கள்‌. 


அவை விழுந்த இடத்தில்‌ நூறு வாரை ஆழமுள்ள 
பெருங்குழியொன்று எழுந்தது. அங்கிருந்து புழுதி 
வெடித்துக்‌ கிளம்பி அலையென்றாகி நாற்புறமும்‌ விரிய 
நிலத்தில்‌ ஒரு மாபெரும்‌ மண்மலர்‌ தோன்றியது. 
பன்னிரு நாகங்களும்‌ அந்த மகாபத்மத்தை இழுத்து ஏழு 
ஆழங்களைக்‌ கிழித்துக்‌ கடந்து உள்ளே 
கொண்டுசென்றன. பாதாளத்தின்‌ இருளுக்குள்‌ 
செவ்வொளியைப்‌ பரப்பியபடி பத்மம்‌ புதைந்து 
சென்றது. நாகர்களின்‌ ஆழுலகை காட்டிருளில்‌ 
எரியெழுந்ததுபோல்‌ ஒளிரச்செய்தது. பல்லாயிரங்கோடி 
நாகங்கள்‌ அவ்வொளியில்‌ செவ்வொளி பெற்று 
நெளிந்து பின்‌ அணைந்தன. அங்கு முன்பு பாற்கடல்‌ 
கடையப்பட்டபோது வாசுகி உமிழ்ந்த கருநஞ்சில்‌ 
அரவக்கோன்‌ கையில்‌ இருந்து உதிர்ந்த ஒரு துளி 
விழுந்து உருவான குநீதம்‌ எனும்‌ பெருவாவியில்‌ அந்த 
மலர்‌ விழுந்தது. அதன்‌ மேல்‌ பேருடலர்களாகிய 
நாகங்கள்‌ ஒன்றுக்கு மேல்‌ ஒன்றென விழுந்து 
அலையிளகிக்கொண்டிருந்தன. 


அந்நஞ்சால்‌ அனலவிந்து குளிர்ந்து மேலும்‌ ஆழத்திற்குச்‌ 
சென்றது அம்மலர்‌. நாகங்கள்‌ அந்த நஞ்சால்‌ உடலுருகி 
வெள்ளெலும்புச்‌ சங்கிலி என ஆகி அடித்தளத்தில்‌ 
படிந்தன. எடையிலாதானதும்‌ ஆயிரம்‌ இதழ்‌ கொண்ட 
பொன்னிறத்‌ தாமரையாக அக்கரிய நச்சு நீருக்கு மேல்‌ 
எழுந்தது பத்மம்‌. நாக உடல்களால்‌ ஆன வெண்ணிறத்‌ 
தண்டுகள்‌ கொண்டிருந்தது அந்த மலர்‌. மண்ணில்‌ அது 
விழுந்த இடத்தில்‌ நீர்‌ பெருகி அது ஒரு தடாகம்‌ ஆகியது. 
அதை நாகபத்மவாவி என்றனர்‌ மக்கள்‌. நாகப்பழி நீங்க 
நீராடும்‌ புனிதநீர்‌ என அதை வகுத்தனர்‌ அந்தணர்‌. 


“சஞ்சயா, என்ன சொல்கிறாய்‌? எதை பார்க்கிறாய்‌? நீ 
சொல்வதென்னவென்று உணர்ந்திருக்கிறாயா?” என்று 
திருதராஷ்டிரர்‌ கூவினார்‌. தனது பெருங்கையால்‌ 
நிலத்தை ஓங்கி அறைந்து “நீ யார்‌? சஞ்சயனா அவன்‌ 
குரலில்‌ பேசும்‌ மாயகந்தர்வனா? சொல்‌! இக்கணமே 
சொல்‌!” என்றார்‌. “நான்‌ ஏகாக்ஷன்‌!” என்று சஞ்சயன்‌ 
சொன்னான்‌. “இருவிழி நோக்குள்ளவர்‌ நோக்காதவற்றை 
நோக்குபவன்‌. திருதராஷ்டிரா, என்‌ சொற்களைக்‌ கேள்‌! 


விழிகளால்‌ பார்த்து எவர்‌ எதை அறியமுடியும்‌?” என்று 
சஞ்சயன்‌ சொன்னான்‌. திகைத்துப்போனவராக மெல்ல 
பீடத்திலிருந்து எழுந்த திருதராஷ்டிரர்‌ “யார்‌?” என்று 
மீண்டும்‌ கேட்டார்‌. “இரு விழியை ஆளும்‌ மூன்றாம்‌ 
விழிகொண்டோன்‌. இரு விழியை அணைத்து அவ்விழி 
மட்டும்‌ எஞ்சவைத்தோன்‌. கடந்த நோக்குளோன்‌. 
கணிப்புக்கு அப்பாற்பட்டதைக்‌ கண்டு உனக்கு 
சொல்கிறேன்‌. அமர்க!” என்று சஞ்சயன்‌ சொன்னான்‌. 


திகைப்புடன்‌ அமர்ந்த திருதராஷ்டிரரை நோக்கி 
சஞ்சயன்‌ சொன்னான்‌. அங்கு நிகழ்ந்துகொண்டிருக்கும்‌ 
போர்‌ இங்கு எனக்கு முழுமையாகத்‌ தெரிகிறது. இரு 
வில்லவர்களும்‌ உச்ச விசையுடன்‌ அங்கு 
போரிடுகிறார்கள்‌. கிரெளஞ்சம்‌ தலை கட்டப்பட்டு 
அசைவிலாது நிற்க அதன்‌ சிறகுகள்‌ பெருவிசையுடன்‌ 
நிலத்தை அறைந்து பதைக்கின்றன. அதன்‌ உகிர்கள்‌ 
இரண்டும்‌ வெறிகொண்டவைபோல்‌ கெளரவப்‌ 
படைகளை கிழித்துச்‌ சிதைக்கின்றன. கிரெளஞ்சத்தால்‌ 
தாக்கப்பட்ட வண்டி அலைமோதுகிறது. தன்‌ சிறகுகளின்‌ 
விசையால்‌ நாரை வண்டியை மண்ணிலிருந்து மேலே 
தூக்கிவிடுமென்று தோன்றுகிறது. அறைந்து சிம்புகளாக 
தெறிக்கவிடும்‌ போலும்‌. ஆனால்‌ வண்டி நீர்ப்பாவை என 
கலைந்து மீண்டு தன்னை 
ஒருங்கிணைத்துக்கொள்கிறது. 


முதல்‌ நாழிகையிலேயே இக்களத்தில்‌ இதுவரை 
நிகழ்ந்ததிலேயே உச்சப்‌ பெரும்போர்‌ நிகழத்‌ 
தொடங்கிவிட்டது. மானுட விழிகளால்‌ நோக்குபவர்கள்‌ 
இரு தேர்களிலும்‌ அமர்ந்து விழிதொடமுடியா விசையுடன்‌ 
கைகள்‌ சுழல ஒழியாத்‌ தூளியிலிருந்து மின்னும்‌ 
அம்புகளை எடுத்து ஒருவருக்கொருவர்‌ எய்து இடையே 
நின்றிருக்கும்‌ வானை நிரப்பிக்கொண்டிருக்கும்‌ 
பெருவில்லவர்களையே காண்கிறார்கள்‌. அந்த வானம்‌ 
கிழிந்து கிழிந்து மீன்‌ துள்ளும்‌ நீர்ப்பரப்பென 
கொந்தளித்தது. அவர்களுக்கு நடுவே ஒன்றைஒன்று 
முட்டி உராய்ந்து தெறிக்கும்‌ விற்களாலான 
கொந்தளிக்கும்‌ உலோகப்படலம்போல கணமாயிரம்‌ என 
எழும்‌ அம்புகள்‌. அலகுடன்‌ அலகு முட்டி அனல்‌ கிளப்பும்‌ 
பறவைகள்‌. சிறகுகளில்‌ சிறகு மோத, அலகுகளில்‌ அலகு 
உரச, கூவிச்‌ சுழன்று நிலம்பதிப்பவை. சீற்றம்கொண்ட 
சேவல்கள்‌ என மண்ணில்‌ விழுந்தபின்னரும்‌ எழுந்து 
துடிப்பவை. 


இருவரும்‌ ஒருவரேதானோ எனும்‌ உளமயக்கை 
அடைகிறார்‌ அஸ்வத்தாமர்‌. ஒருவர்‌ பிறிதொருவராக 


மதியம்‌ அங்கேயே அப்பமும்‌ ஊன்கறியும்‌ உண்டு 
மீண்டும்‌ மது அருந்தினர்‌. இம்முறை பொன்நாணயம்‌ 
இல்லாமையால்‌ தெங்குக்கள்‌. மூக்கில்‌ வழிந்த கள்ளுடன்‌ 
விழிநீர்‌ சோர விம்மியழுதபடி முதுசூதர்‌ “அமராது 
பறக்கும்‌ பறவைகளுக்கு கூட்டின்‌ இன்பம்‌ இல்லை! 
இளம்பாணா, போ. மேழியேந்து. வளைதடியேந்து. 
வாளேந்து. வண்டிக்கோலேந்து. ஒருபோதும்‌ 
யாழேந்தாதே. இசையென்னும்‌ சேர்ந்தாரைக்கொல்லி 
உன்னை அமரவிடாது. எங்கும்‌ எதிலும்‌ நிறைவடையச்‌ 
செய்யாது. இன்னும்‌ இன்னும்‌ என்று திசைநோக்கிச்‌ 
செலுத்தும்‌. வரவிருக்கும்‌ இன்பத்தைப்பற்றிய 
கற்பனையால்‌ வந்த இன்பத்தை இழக்கும்‌. இறையமைத்த 
உலகை விட்டு உன்‌ சொல்லமைத்த உலகில்‌ 
வாழச்செய்யும்‌” என்றார்‌. 


நெஞ்சிலறைந்துகொண்டு சைலஜ மித்ரர்‌ கூவினார்‌ 
“இந்த முதுநெஞ்சு கடந்து வந்த நிலங்களில்‌ எல்லாம்‌ 
அகத்தின்‌ ஒரு துளியை விட்டுவிட்டு வந்தது. இது 
இழந்தகாதல்களின்‌ புதைவெளி. இந்த உடல்‌ ஊனுருகி 
வழிய, தசைவெந்து பிளக்க, எலும்புகள்‌ உடைந்து 
வெடிக்க நினைவுகளெரியும்‌ சிதை.” இளநாகன்‌ 
நோக்கியபோது அத்தனை சூதர்களும்‌ கண்ணீர்‌ வழிய 
அழுதுகொண்டிருந்தனர்‌. 


அவன்‌ தானும்‌ அழுதுகொண்டிருப்பதை உணர்ந்து தன்‌ 
கச்சைக்குள்‌ துழாவி எஞ்சிய வெறுமையைக்‌ 
கண்டடைந்தான்‌. தலையை அசைத்தபோது 
குண்டலங்கள்‌ கன்னத்தில்‌ தொட்டன. அவற்றைக்‌ 
கழற்றியபடி “இக்குண்டலங்களுக்கு கள்‌ கொடுப்பீரா 
கழைநாட்டாரே?” என்றான்‌. கடைக்காரன்‌ சிரித்து “இங்கே 
என்‌ காசுப்பையில்‌ பாதி பாணரின்‌ குண்டலங்கள்தான்‌. 
எடும்‌” என்றான்‌. “அனைவருக்கும்‌” என்றான்‌ இளநாகன்‌. 
அழுதுகொண்டிருந்தவர்கள்‌ அனைவரும்‌ எழுந்து வந்து 
கண்ணீருடன்‌ விசும்பியபம கையில்‌ இருந்த 
சுரைக்கோப்பைகளை நீட்டினர்‌. 


அக்குடுவை மதுவை அருந்தியதும்‌ பிறர்‌ திகைத்துத்‌ 
திரும்பி நோக்க இளநாகன்‌ கழுதையென வீரிட்டு 
கதறியழுது மார்பில்‌ அறைந்துகொண்டான்‌. “பாணனின்‌ 
மைந்தன்‌ பூனையின்‌ குட்டி. எந்தை என்னை 
நெல்வேலியில்‌ விட்டார்‌. குருதிமணம்‌ தேரும்‌ மூக்கால்‌ 
நான்‌ செலுத்தப்படுகிறேன்‌” என்றான்‌. “எந்தையரே, 
மூதாதையரே, சொல்தேரும்‌ பாணனுக்கு அளித்தீர்கள்‌ 
பிறிதொன்றிலாத பெருந்தனிமையை! கழைநுனியில்‌ 
நின்றாடும்‌ நெற்றின்‌ நிலையின்மையை! அலைகடலின்‌ 


இடம்‌ மாறிக்கொண்டார்களோ என்று ஜயத்ரதர்‌ 
மலைக்கிறார்‌. அதுவரை அவர்கள்‌ தங்கள்‌ ஆழத்தில்‌ 
நிழலசைவென தெரியக்கண்ட அனைத்தும்‌ 
விழிக்கூடென துலங்கும்‌ தருணம்‌. அவர்கள்‌ ஒருவரை 
ஒருவர்‌ ஒருபோதும்‌ வெல்ல முடியாதென்று ஜயத்ரதர்‌ 
எண்ணினார்‌. ஒருவரை ஒருவர்‌ வென்றால்‌ வென்றவரும்‌ 
அழிந்தாகவேண்டுமென்று அஸ்வத்தாமர்‌ நினைத்தார்‌. 
“தந்தை!” அர்ஜுனனை நோக்கி உளமெழுந்தார்‌ 
விருஷசேனர்‌. அர்ஜுனர்‌ அம்பெடுக்கக்கண்டு கர்ணனை 
நோக்கி “தந்தையே, கருதுக! அது நாகபாசன்‌!” என 
விருஷகேது கூவினார்‌. 


கர்ணனின்‌ அம்புகளில்‌ எழுந்த பாதாள நாகங்கள்‌ சீறி 
நெளிந்து சென்றன. அர்ஜுனரின்‌ அம்புகளில்‌ எழுந்தன 
செவ்விறகுப்‌ பருந்துகள்‌. அவர்‌ எய்த கிரெளஞ்சபாசம்‌ 
இரு சிறகுகளும்‌ பின்னொடுங்கி நீள, கால்கள்‌ உடலுடன்‌ 
ஒடுங்க, வாளொடு வாளுரசும்‌ பேரொலி எழுப்பியபடி 
கர்ணனை நோக்கி வந்தது. கர்ணன்‌ தன்‌ கையிலெழுந்த 
உரகபாசத்தால்‌ அதை அழித்தார்‌. நெளிந்து சென்ற அம்பு 
கிரெளஞ்சத்தின்‌ கால்களைச்சுற்றி கழுத்தை வளைத்து 
இறுக்கியது. அலறியபடி பறந்து அப்பால்‌ விழுந்த 
கிரெளஞ்சம்‌ அவ்விசையிலேயே புரண்டு சென்று நூறு 
மரங்களை வேருடன்‌ சாய்த்தது. அவையிரண்டும்‌ 
துள்ளித்‌ திமிறி விழுந்து சிறகறைந்து வால்சொடுக்கி 
கழுத்துக்கள்‌ பின்னி போரிட்டன. ஒற்றை உடல்‌ 
கொண்டவையாகி விண்ணிலிருந்து விழுந்த விந்தை 
உயிரென்று துள்ளின. உரகத்தின்‌ தலையை கவ்விக்‌ 
கொன்றது நாரை. தன்‌ நஞ்சால்‌ நாரையைக்‌ கொன்றது 
உரகம்‌. இரண்டும்‌ செயலிழந்து அங்கே அமைந்தன. 


கர்ணனின்‌ அம்பறாத்தூணி பாதாளப்‌ பேருலகம்‌ நோக்கி 
திறக்கும்‌ ஆழி என்றிருந்தது. அதனூடாக எழுந்து வந்தன 
மண்நடுங்கச்‌ செய்யும்‌ நாகப்பேருடல்கள்‌. புயல்பட்ட 
கடலின்‌ அலைகளென நிவர்ந்தன அவற்றின்‌ முடிவிலாச்‌ 
சுழிப்புகள்‌. கார்முகில்‌ என பெருகி அவை இருளை 
சமைத்தன. அர்ஜுனரின்‌ ஆவநாழி விண்ணுக்குச்‌ 
செல்லும்‌ முகில்சுழியாக இருந்தது. அதனூடாக 
பறந்திறங்கி வந்தன விண்ணாளும்‌ வெளியாளும்‌ 
பறவைகள்‌. வெண்ணிற யானைகள்‌. விண்ணும்‌ 
மண்ணும்‌ அக்களத்தில்‌ ஒன்றுடன்‌ ஒன்று 
பொருதிக்கொண்டன. ஒன்றையொன்று 
கண்டுகொண்டன. 


இருவர்‌ ஆவநாழிகளிலிருந்தும்‌ மானுடம்‌ முன்பு 
கண்டிராத அம்புகள்‌ எழுந்தபடி இருந்தன. இங்கே 


ஒவ்வொரு கூர்மேலும்‌ வந்து தொட்ட கதிரொளி 
அவற்றிலிருந்து அம்பொன்றை கண்டெடுத்திருக்கிறது. 
முட்களில்‌, பாறைஉடைவுகளில்‌, பற்களில்‌, உகிர்களில்‌. 
மலரிதழ்‌ விளிம்புகளும்‌ பட்டாம்பூச்சி இறகுகளும்‌ 
வாள்முனைகளென்றாயின. அல்லித்தண்டுகளும்‌ 
மண்புழுக்களும்‌ அம்புகளென்றாயின. விண்ணிலிருந்து 
மண்ணுக்குப்‌ பொழியும்‌ ஒவ்வொன்றும்‌ 
கூர்மைகொள்கின்றன. அக்கூர்கள்‌ அனைத்திலிருந்தும்‌ 
மின்னோன்‌ தன்‌ அம்புகளை பெற்றிருக்கிறான்‌. 
மழைநீர்த்துளிகள்‌ வெற்புகளை உடைக்கும்‌ 

சைகொண்டன. விண்வில்‌ இரும்புமுகடுகளை 
கூர்வாள்‌ என அரிந்து சென்றது. முகில்விளிம்பு 
மலையுச்சிப்‌ பாறைகளை சீவியது. கூர்களுடன்‌ கூர்கள்‌ 
மோதின. ஒவ்வொன்றும்‌ தனக்கு நிகர்‌ எது என 
கண்டுகொண்டது. மலர்‌ முகிலை. மழைத்துளி 
நாகவிழியை. 


மூன்று யுகங்களாக வேதங்கள்‌ அவியிட்டு வளர்த்தன 
இந்திரனை. அவன்‌ கையின்‌ தாமரை ரிக்‌. அவன்‌ ஊரும்‌ 
வெள்ளையானை யஜார்‌. அவனுடைய புரவி சாமம்‌. 
அரசே, அவன்‌ கையின்‌ மின்படையே அதர்வம்‌. 
நூறுநூறாயிரம்‌ எரிகுளங்களில்‌ அவனுக்கான அவி 
பொழியப்பட்டது. இந்த மண்ணில்‌ ஐந்து புலன்களுக்கும்‌ 
இனிதென அறிந்த அனைத்தாலும்‌ அவனுக்கான 
வேள்விகள்‌ இயற்றப்பட்டன. விழிமகிழும்‌ மலர்களும்‌ 
பட்டும்‌. மூக்கு உகக்கும்‌ நறுமணங்கள்‌. நாக்கு திளைக்கும்‌ 
இன்னுணவுகள்‌. செவிக்கினிய சங்கு. உடல்‌ குளிரும்‌ 
இனிய நீரும்‌ சாமரமும்‌. ஐந்து பருக்களும்‌ அவனுக்கு 
அவியாயின. பல்லாயிரம்‌ வேர்களை ஊன்றி எழுந்த 
பெருமரம்போல்‌ தேவர்களால்‌ பொலிந்த 
தேவர்க்கிறைவன்‌ அவன்‌. 


அவனை எதிர்த்து நின்றிருக்கின்றனர்‌ நாகர்கள்‌. அரசே, 
மரம்‌ எழுவதற்கு முன்னரே வேர்‌ பரவிவிடுகிறது. இந்த 
பாரதவர்ஷத்தின்‌ வேர்கள்‌ அவர்கள்‌. ஈரேழு உலகையும்‌ 
தாங்குவது நாகருலகு. விண்ணளந்தோன்‌ விழிமலரும்‌ 
அணை. அமுதின்‌ அடிக்கலங்கல்‌. இங்கு எட்டு யுகங்கள்‌ 
நாகர்கள்‌ தங்கள்‌ வேதங்களால்‌ ஆழத்து தெய்வங்களை 
வளர்த்திருக்கிறார்கள்‌. அவியென அவர்கள்‌ அளித்தது 
தங்களையே. அனல்வளர்த்து அவ்வெரிதழலில்‌ 
நிரைநிரையென வந்து படமெடுத்துச்‌ சீறி எழுந்து 
வாலறைந்து பாய்ந்து சென்றமைந்து எரிந்தெழுவது 
அவர்களின்‌ வழக்கம்‌. ஒரு மைந்தனையும்‌ ஒரு 
மகளையும்‌ மட்டும்‌ எஞ்சவிட்டு முழுக்குலமே 
எரிபுகுந்தழியும்‌ சர்ப்பசத்ரவேள்விகளை அவர்கள்‌ 


தவத முறை இங்கே நிகழ்த்தியிருக்கிறார்கள்‌. எஞ்சும்‌ 
தை ஆயிரம்மடங்கு உயிராற்றல்கொண்டு பெருகி 
எழுந்து புவிநிறைக்கும்‌. அவ்வண்ணம்‌ ஆயிரம்‌ 
மடங்கென அவர்கள்‌ பெருகுவார்கள்‌. 


நாகர்கள்‌ ஓம்பிய தெய்வங்கள்‌ அனைத்தும்‌ அதோ 
கர்ணனுக்குப்‌ பின்னால்‌ நிரைகொள்கின்றன. 
நால்வேதங்கள்‌ வளர்த்த தேவர்பெருக்கால்‌ பாண்டவர்‌ 
பக்கம்‌ விரிந்துள்ளது. மானுடர்‌ அங்கே 
பளிங்குத்துண்டுகள்‌ நடுவே வைக்கப்பட்ட 
வண்ணமணிபோல ஒருவர்‌ முடிவிலாதோர்‌ எனப்பெருகி 
நாகர்களும்‌ தெய்வங்களுமாகிறார்கள்‌. அவர்களின்‌ 
படைக்கலங்கள்‌ நிழல்‌ பெருகுவதுபோல்‌ 
பிறிதொருவகையில்‌ விரிகிறார்கள்‌. அங்கே நிகழும்‌ போர்‌ 
விழிகளால்‌ தொட்டுவிட இயலாதது. எண்ணங்களால்‌ 
தொடர ஒண்ணாதது. சொல்லிச்சொல்லிப்‌ பெருக்கிச்‌ 
சென்றடையவேண்டியது. என்‌ சொற்கள்‌ சூதர்‌ 
செவிகளில்‌ விழுந்து சித்தங்களில்‌ முளைத்து 
சொற்களெனப்‌ பெருகி நூறாயிரம்‌ தலைமுறைகள்‌ 
கடந்த பின்னர்‌ ஒருவேளை இதன்‌ ஒரு முகத்தை மானுடர்‌ 
சென்றடையக்கூடும்‌. 


திருதராஷ்டிரர்‌ முனகலாக “சொல்க, சஞ்சயா! அங்கே 
நிகழ்வது என்ன? கர்ணன்‌ அர்ஜுனனை வெல்வான்‌ 
அல்லவா?” என்றார்‌. “அரசே, அங்கு நிகழும்‌ போர்‌ 
வலக்கை இடக்கையுடன்‌ போரிடுவதுபோல. வலதுவிழி 
இடதுவிழியை நோக்குவதுபோல்‌ அவர்கள்‌ ஒருவரை 
ஒருவர்‌ அறிகிறார்கள்‌. மெய்‌, அவர்களால்‌ ஒருவரை 
பிறர்‌ அறியவே இயலவில்லை. அறியவொண்ணா 
பெருவெளியுடன்‌ போரிடுவதாகவே இருவரும்‌ 
உணர்கிறார்கள்‌. அம்புகளை இடைவிடாது 
செலுத்தியபடி அவர்கள்‌ போரிடுகையில்‌ அவர்களுக்குள்‌ 
தன்னுணர்வு திகைத்துச்‌ சொல்லிழந்து 
அமைந்திருக்கிறது. உடலே செவியென்றாகி ஒவ்வொரு 
சிற்றொலியையும்‌ கேட்கிறார்கள்‌. உடலெங்கும்‌ 
விழிகளென்றாகி ஒவ்வொரு அசைவையும்‌ 
காண்கிறார்கள்‌. எதையும்‌ அறியாமல்‌ 
உறைந்திருக்கிறார்கள்‌. 


இருவரும்‌ ஒருவருக்கொருவர்‌ அம்புகளை 
கருதிவைத்திருக்கிறார்கள்‌. அர்ஜுனரின்‌ ஆவநாழியின்‌ 
இருண்ட ஆழத்திலிருந்து சீற்றம்கொண்டு எழுந்துவரும்‌ 
பறவைகளை காண்கிறேன்‌. வலுத்த அலகுகொண்ட 
நாரைகள்‌. நாகக்‌ கழுத்துகொண்ட அன்னங்கள்‌. 
கன்னங்கரிய காகங்கள்‌. கூர்வளைந்த அலகுடன்‌ 


பருந்துகள்‌. கவ்வும்‌ கால்களுடன்‌ கழுகுகள்‌. 
கொலைத்தொழில்‌ வல்லூறுகள்‌, அறைகூவும்‌ கூகைகள்‌. 
தாவும்‌ பனந்தத்தைகள்‌. மிதந்து நிற்கும்‌ சிட்டுகள்‌. 
இத்தனை பறவைகளால்‌ ஆனதாக இருந்ததா அந்த 
ஆவநாழி? இவற்றின்‌ முட்டைகளே மணல்பருக்களாக 
அமைந்த பாலை ஒன்றை அதற்குள்‌ அவர்‌ சுருட்டி 
வைத்திருந்தாரா என்ன? 


கர்ணனின்‌ ஆவநாழியிலிருந்து ஒன்று பிறிதொன்றை 
தொடுத்திழுத்துக்கொண்டு என எழும்‌ நாகங்கள்‌ 
முடிவற்றவை. மணிக்கல்செறிந்தமைந்த படம்‌ எழுப்பிய 
அரசநாகங்கள்‌. பொன்னிற நாகங்கள்‌. கரிய தளிருடல்‌ 
கொண்டவை. சீறித்‌ தலையெடுப்பவை. சுருண்டு 
தன்னை தான்‌ வளைத்தவை. சிலம்புவடிவ விரியன்கள்‌. 
வேர்த்தளிர்‌ போன்ற சுருட்டைகள்‌. சிறுவிரல்போல்‌ 
சிவந்த குழவிகள்‌. தென்னைவேர்போல்‌ 
கொத்துக்கொத்தென எழுபவை. மலையாறுபோல்‌ 
பேருருக்கொண்டு வளைபவை. 


நோக்கநோக்கப்‌ பெருகி பெரும்பாறைகளை 
செதிலடுக்குகளாகக்கொண்டு 
விந்தியமலைத்தொடர்போல்‌ சூழ்ந்து எழும்‌ அந்த 
மாநாகத்தின்‌ பெயர்‌ சூரியகன்‌. பெருமலையின்‌ 
உச்சிப்பாறை என ஆயிரம்‌ யுகங்கள்‌ முட்டைக்குள்‌ 
கிடந்த அவனை தொல்யுகமொன்றில்‌ தொட்டு விரிய 
வைத்தவன்‌ கதிரவன்‌. அவனருகே புயல்சுருட்டிய 
கருமுகிலென எழுபவன்‌ காரகன்‌. அவன்‌ கடலடியின்‌ 
இருளில்‌ மறக்கப்பட்ட புதையலென துயின்றவன்‌. அங்கு 
சென்று தொட்டு அவனை அழைத்ததும்‌ சூரியனின்‌ 
கதிர்தான்‌. 


அதோ எழுந்தெழுந்து வந்துகொண்டே இருக்கும்‌ 
நாகங்களைக்‌ கண்டு அஞ்சிக்கூச்சலிடுகிறார்கள்‌ 
தேவர்கள்‌. “வேந்தே, முதல்மூவரே, எங்களை 
காத்தருள்க!” என்று அலறுகிறார்கள்‌. “என்‌ 
மின்படையை அடிபணிக! என்‌ வெண்களிறை 
வழுத்துக! நான்‌ வெல்வேன்‌!” என்று இடியோசை 
எழுகிறது. அரசே, அவ்வோசை நூறாயிரம்‌ புயல்களென 
ஒலிக்கும்‌ நாகங்களின்‌ ஒலியில்‌ முற்றாகவே 
மறைந்துவிடுகிறது. 

[1ா௨2:]சஞ்சயன்‌ சொன்னான்‌. கெளரவர்களின்‌ அரசே, 
குருக்ஷேத்ரத்தில்‌ இப்போது நிகழ்ந்துகொண்டிருக்கும்‌ 
போர்‌ ஒற்றைக்‌ குவியம்‌ கொண்டதாக 
ஆகிவிட்டிருக்கிறது. அங்கநாட்டரசராகிய கர்ணனும்‌ 
இளைய பாண்டவராகிய அர்ஜுனரும்‌ நிகர்நிலையில்‌ 
நின்று அணுவிடை தாழாது 
போர்புரிந்துகொண்டிருக்கிறார்கள்‌. கர்ணனின்‌ 
விற்திறனையும்‌ நிலைபெயராது 
தொல்மலைகளைப்போல்‌ நின்றிருக்கும்‌ அவர்‌ 
உள்ளத்தையும்‌ தொட்டுத்‌ தொட்டு விழிபெருகி 
அம்மொத்தக்‌ களத்தையுமே தன்‌ நோக்கில்‌ 
நிறுத்தியிருக்கும்‌ பேருருவையும்‌ கண்டு பாண்டவர்கள்‌ 
மலைத்துவிட்டிருந்தார்கள்‌. விழிக்கு ஒன்றும்‌ 
தெரியவில்லையெனினும்‌ அணுவிடை 
அணுவிடையென அர்ஜுனர்‌ கைதளர்ந்து 
பின்னடைவதை அங்கிருந்த ஒவ்வொருவரும்‌ 
உணர்ந்தனர்‌. 


கெளரவப்‌ படை அர்ஜுனரின்‌ இந்திரப்பிரஸ்த 
வில்லவர்களின்‌ பின்படையை சூழ்ந்துவிடக்கூடாது 
என்பதற்காக அவருக்கு இருபுறமும்‌ சாத்யகியும்‌ 
திருஷ்டத்யும்னரும்‌ நின்று போரிட்டனர்‌. 
கெளரவர்களுக்குத்‌ துணையாக பூரிசிரவஸும்‌ 
வந்தபோது நகுலரும்‌ சகதேவரும்‌ அவர்களை தடுத்து 
நிறுத்தும்பொருட்டு அங்கே சென்றார்கள்‌. மெல்ல மெல்ல 
சுழிமையம்‌ நோக்கிச்‌ செல்லும்‌ வாவிநீர்‌ என பாண்டவப்‌ 
படையின்‌ வீரர்கள்‌ அனைவருமே அர்ஜுனரை நோக்கி 
சென்றனர்‌. ஆயிரம்‌ வில்லவர்களும்‌ ஏழாயிரம்‌ 
வேல்படையினரும்‌ அவரைச்‌ சூழ்ந்து காத்தனர்‌. 
அவர்கள்‌ அனைவரையுமே தன்‌ அம்புகளால்‌ அறைந்து 
வீழ்த்தி பாண்டவர்களின்‌ சூழ்கையை உடைத்து முன்‌ 
சென்றுகொண்டிருந்தார்‌ கர்ணன்‌. 


கிரெளஞ்சம்‌ தன்‌ தலையை தரையோடு அழுத்தி 
உயிர்வலியுடன்‌ விடுபடும்பொருட்டு இரு சிறகுகளையும்‌ 
ஓங்கி அறைந்துகொண்டிருந்தது. பீமனை 
துரியோதனரும்‌ சர்வதரை துச்சாதனரும்‌ சுதசோமரை 
துர்மதரும்‌ துச்சகரும்‌ எதிர்த்தனர்‌. கர்ணன்‌ தன்‌ 
கணமொழியா அம்புகளால்‌ அர்ஜுனரை பின்னடையச்‌ 
செய்வதை முரசொலிகளின்‌ விசைமாற்றத்தினூடாகவே 


நுண்ணிதின்‌ உணர்ந்த பீமன்‌ அவர்‌ உதவிக்குச்‌ செல்ல 
விழைந்தாலும்‌ அவரை நகரவிடாமல்‌ கெளரவர்களின்‌ 
சூழ்கைத்‌ தாக்குதல்‌ நிறுத்தி வைத்திருந்தது. சர்வதரும்‌ 
சுதசோமரும்‌ கெளரவர்களின்‌ தாக்குதலை அன்று 
மும்மடங்கு விசைகொண்டதென உணர்ந்தனர்‌. அரசே, 
வெற்றிபெறுகிறோம்‌ என்னும்‌ உணர்வைப்போல்‌ ஆற்றல்‌ 
அளிப்பது பிறிதொன்றில்லை. 


இடும்பர்‌ சூழ களம்நின்று பொருதிய கடோத்கஜனை 
அறைந்து பின்னடையச்‌ செய்துகொண்டிருந்தார்‌ 
பகதத்தர்‌. சுப்ரதீகம்‌ எடுத்துச்‌ சுழற்றிய 
முள்ளுருளையால்‌ தேர்கள்‌ உடைந் ன தெறித்தன. குருதி 
சிதற சிறு புழுக்களென நசுங்கினர்‌ வீரர்கள்‌. சகுனியின்‌ 
அறைகூவல்‌ எழுந்தபடியே இருந்தது. “எழுக! எழுக! 
வென்றெழுக! அவர்களின்‌ விசை தளர்கிறது. வண்டிக்‌ 
கூண்டில்‌ சிக்கிக்கொண்டிருக்கிறது நாரை!” சுபலரையும்‌ 
மைந்தரையும்‌ சிகண்டி எதிர்கொண்டார்‌. அவருடைய 
இரு மைந்தர்களும்‌ இருபுறமும்‌ நின்றிருக்க 
ஆற்றல்கொண்ட அம்புகளால்‌ காந்தாரர்களின்‌ 
பெரும்படையைச்‌ சிதறடித்து முன்னால்‌ சென்றார்‌. 
அப்பால்‌ குந்திபோஜர்‌ சல்யரை எதிர்த்தார்‌. 
குந்திபோஜரின்‌ உதவிக்கு விராடர்‌ எழுந்துவந்தார்‌. 
சல்யரின்‌ விற்திறனுக்கு முன்‌ நிற்க இயலாமல்‌ அவர்கள்‌ 
பின்னடைய பாண்டவப்‌ படை அலைமோதியது. 


கிருதவர்மரை நிஷாதர்களும்‌ கிராதர்களும்‌ சேர்ந்து 
எதிர்த்து நின்றனர்‌. கிருதவர்மரை வெல்லமுடியாமல்‌ 
அவர்கள்‌ பின்னடைந்தபோது சிகண்டி தன்‌ வில்லில்‌ 
நாணொலி எழுப்பியபடி அவர்களின்‌ உதவிக்கு வந்தார்‌. 
கிருதவர்மரும்‌ சிகண்டியும்‌ நிகர்நிலையில்‌ நின்று 
போரிட்டனர்‌. கிருதவர்மரின்‌ அம்புகள்‌ ஒவ்வொன்றாக 
உடைய அவர்‌ பின்னடையத்‌ தொடங்கியதும்‌ அவருக்கு 
உதவும்படி சகுனியின்‌ ஆணை எழுந்தது. கிருபர்‌ 
நாணொலி எழுப்பியபடி யாதவப்‌ படைகளுக்குத்‌ 
துணையாக வந்துசேர்ந்தார்‌. சிகண்டியை அம்புகளால்‌ 
அறைந்து பின்னடையச்‌ செய்தார்‌. அவர்கள்‌ 
இருவரையும்‌ எதிர்த்துநிற்பது இயலாதென்று 
அறிந்தாலும்‌ சிகண்டி தன்‌ வெறிகொண்ட 
விற்தொழிலைக்‌ காட்டி களத்தில்‌ நின்றுபொருதினார்‌. 


னால்‌ பாண்டவர்கள்‌ எவரும்‌ பிறிதொரு போர்மையம்‌ 
உருவாகிக்‌ கொண்டிருப்பதை உணரவில்லை. 
பாஞ்சாலப்‌ படைகளால்‌ துணைக்கப்பட்ட துரோணர்‌ 
எந்த முரசறிவிப்பும்‌ இல்லாது ஒரு சிறு வல்லூறுபோல்‌ 
தன்‌ சிறகுகளை விரித்து யுதிஷ்டிரர்‌ நின்றிருந்த படைப்‌ 


பின்நிரையை நோக்கி நகர்ந்தார்‌. யுதிஷ்டிரர்‌ 
படைமுகப்பில்‌ வந்து போர்‌ எழுவதற்கான ஆணையைக்‌ 
கொடுத்த பின்னர்‌ படைகளுக்குள்‌ மூழ்கிச்சென்று 
பாண்டவப்‌ படைத்திரளின்‌ பன்னிரு அடுக்குகளுக்கு 
அப்பால்‌ இருந்தார்‌. சிறகுகளால்‌ தன்‌ குஞ்சை 
மூடிவைத்திருக்கும்‌ கிரெளஞ்சம்‌ போலிருந்தது 
பாண்டவப்‌ படை. அங்கு சென்று 
அடையவேண்டுமெனில்‌ பாண்டவப்‌ படையை 
முற்றாகவே வென்றாகவேண்டும்‌ என்பதனால்‌ போரின்‌ 
விசையில்‌ பாண்டவர்கள்‌ அனைவருமே யுதிஷ்டிரரை 
மறந்துவிட்டிருந்தனர்‌. 


அரசே, யுதிஷ்டிரரை நோக்கி நேரடியாக துரோணர்‌ 
சென்றி நதா பாண்டவர்கள்‌ எச்சரிக்கை 
கொண்டிருக்க வாய்ப்பிருந்தது. யுதிஷ்டிரரை நோக்கி 
நேரடியாகச்‌ செல்லும்‌ போர்முனையில்‌ சகு 
பால்ஹிகராகிய சலனும்‌ திரிகர்த்தநாட்டு அரசர்‌ சுசர்மரும்‌ 
அவர்‌ மைந்தர்களான சம்சப்தர்களும்‌ துணைவர 
திரிகர்த்த காந்தார வில்லவர்படை இருறமும்‌ அணைய 
முழு விசையில்‌ தாக்கிக்கொண்டிருந்தார்‌. யுதிஷ்டிரரைப்‌ 
பிடிக்க சகுனி முனைவதாகவும்‌ அதற்கு எந்த வாய்ப்பும்‌ 
இல்லையென்றும்‌ அதனூடாக பாண்டவர்கள்‌ 
நம்பவைக்கப்பட்டனர்‌. 


துரோணர்‌ மெல்ல மெல்ல எவரும்‌ தனித்தறியாமல்‌ 
வடக்கே விலகிச்சென்று பாண்டவப்‌ படையின்‌ வடக்கு 
எல்லையில்‌, அதன்‌ நாரைச்‌ சூழ்கையின்‌ விளிம்பில்‌, 
வலச்சிறகின்‌ பிசிறுகளில்‌ தன்‌ முழு விசையையும்‌ 
கொண்டு தாக்கினார்‌. அவரை அங்கு எதிர்பார்த்திராத 
பாண்டவப்‌ படையினர்‌ இயல்பாக தெற்கே ஒதுங்கி 
வழிவிட காட்டுக்கும்‌ பாண்டவப்‌ படைக்கும்‌ நடுவே 
இடைவெளி உருவாகியது. வழி திறந்துகொண்டதுமே 
துரோணரின்‌ தலைமையில்‌ கெளரவப்‌ படை 
பாண்டவர்களின்‌ படையின்‌ வட எல்லையினூடாக 
வழிந்து சென்று படையின்‌ பின்புறத்தை அடைந்தது. 
அரைநாழிகைப்‌ பொழுதுக்குள்‌ நிகழ்ந்த இந்தச்‌ செயல்‌ 
பாண்டவப்‌ படையை சென்றடையவில்லை. 
பாண்டவர்கள்‌ அர்ஜுனர்‌ பின்னடைவதைக்‌ குறித்த 
பதற்றத்தில்‌ இருந்தனர்‌. முரசுகளனைத்தும்‌ 
படைமுகப்பிலேயே இருந்தன. பின்புறத்திலிருந்த ஓரிரு 
முரசுகள்‌ முழக்கமிட அங்கிருந்து முரசுகளினூடாக 
செய்திகள்‌ எழுந்து படைமுகப்பை அடைய 
ஒருநாழிகைப்‌ பொழுதாகியது. 


“துரோணர்‌! படைப்‌ பின்புறத்தில்‌ துரோணர்‌!” என 


முரசுகள்‌ முழங்கியபோது சகுனியின்‌ ஆணைப்படி 
கர்ணன்‌ தன்‌ கைதளர்ந்து சற்றே வில்‌ தாழ்வதுபோல்‌ 
காட்டி பின்னடையத்‌ தொடங்கினார்‌. அர்ஜுனரைச்‌ 
சூழ்ந்திருந்த பாண்டவப்‌ படையினர்‌ 
வெற்றிக்குரலெழுப்பி கூச்சலிட்டு துள்ளிக்‌ குதித்தனர்‌. 
வேல்களையும்‌ வாள்களையும்‌ தூக்கிப்பிடித்து 
“இந்திரப்பிரஸ்தம்‌ வெல்க! வில்‌ விஜயன்‌ வெல்க! 
காண்டீபம்‌ வெல்க! எழுக மின்கொடி! எழுக குருகுலம்‌!” 
என்று குரலெழுப்பினர்‌. அக்கொண்டாட்டத்தில்‌ 
முரசுச்செய்திகளை எவரும்‌ கேட்கவில்லை. 


மேலும்‌ மேலும்‌ கர்ணன்‌ பின்னடைய விசைகொண்டு 
தாக்கியபடி அர்ஜுனர்‌ அவரை அழுத்தி கெளரவப்‌ 
படைகளுக்குள்‌ கொண்டு சென்றார்‌. கர்ணன்‌ பொற்தேர்‌ 
பின்னடைந்து மேலும்‌ பின்னடைந்து அர்ஜுனரை 
உள்ளிழுத்தது. அதே தருணத்தில்‌ துரோணர்‌ பாண்டவப்‌ 
படையின்‌ பின்பகுதியைத்‌ தாக்கி சிதறடித்தார்‌. அங்கு 
படைகளனைத்தும்‌ சிதறி ஒருங்கிணைவின்‌ 
அலைமோதிக்‌ கிடந்தன. படைமுகப்பிற்கு 
படைக்கலங்களையும்‌ வீரர்களையும்‌ கொண்டு செல்லும்‌ 
வண்டிகளும்‌ அத்திரிகளும்‌ படைநகர்வுகளையும்‌ 
தடுக்கும்‌ வண்ணம்‌ அங்குமிங்குமாக பரவியிருந்தன. 
திறந்த வாயில்‌ எனக்‌ கிடந்த அப்பகுதியினூடாக ஒரே 
வீச்சில்‌ அறைந்து பாண்டவப்‌ படையின்‌ 
மையப்பகுதிக்கு வந்த துரோணர்‌ என்ன நிகழ்கிறதென்று 
யுதிஷ்டிரர்‌ உணர்வதற்குள்‌ தன்‌ வில்லவர்‌ படையால்‌ 
அவரை சூழ்ந்துகொண்டார்‌. 


யுதிஷ்டிரரின்‌ தேரின்‌ கொடியை தன்‌ அம்புகளால்‌ 
அறைந்து தெறிக்க வைத்தார்‌ துரோணர்‌. யுதிஷ்டிரருக்கு 
மெய்க்காவலென அமைந்திருந்த நூற்றெட்டு திறன்‌ 
வாய்ந்த வில்லவர்கள்‌ நிரையில்‌ அனைவரையும்‌ 
கழுத்தறுத்துக்‌ கொன்று தேர்தட்டில்‌ வீழ்த்தினார்‌. 
யுதிஷ்டிரரின்‌ உதவிக்கென தனிப்படை ஒன்று 
ஆயிரத்தெட்டு புரவிவில்லவர்களுடன்‌ திரும்பி 
எழுந்தணைய அவர்களை சல்யர்‌ தன்‌ படைகளுடன்‌ 
தடுத்துக்‌ கொன்று நிலம்‌ சரித்தார்‌. மறு எல்லையில்‌ 
யுதிஷ்டிரரைக்‌ காக்கவந்த சிகண்டியை கிருதவர்மர்‌ 
தடுத்தார்‌. இருபுறமும்‌ படைப்பெருக்கிலிருந்து 
பிரிக்கப்பட்ட யுதிஷ்டிரரின்‌ படை செயலிழந்து நிற்க 
அவர்களை வெறிகொண்டு கொன்றுவீழ்த்தினார்‌ 
துரோணர்‌. அவருடைய பிறையம்புகள்‌ தலைகொய்து 
எறிந்தன. நீளலகு அம்புகள்‌ நெஞ்சைத்‌ துளைத்து 
மறுபக்கம்‌ சென்று நின்றன. 


தன்னைச்‌ சூழ்ந்து உடல்கள்‌ குவிவதை, ஒவ்வொரு 
மபயர்‌ தி மின்றி வம மட்‌... 
யுதிஷ்டிரர்‌ வில்லுடன்‌ தேர்த்தட்டில்‌ நின்று பதைத்தார்‌. 
“முரசெழுக! அர்ஜுனனுக்கு செய்தி செல்க!” என 
ஆணையிட்டார்‌. துரோணர்‌ “அரசே, தேர்த்தட்டில்‌ 
முழந்தாளிடுக! அம்புகளை ஒழிந்து முழந்தாளிடுக!” 
என்று கூவினார்‌. “உங்களை சிறைபிடித்துள்ளோம்‌! 
பணிக!” என்று திரிகர்த்தராகிய சுசர்மர்‌ கூச்சலிட்டார்‌. 
ஆனால்‌ யுதிஷ்டிரர்‌ அந்த ஆணையால்‌ சீற்றம்கொண்டு 
“களம்படுவதில்‌ எனக்கு அச்சமில்லை! எந்நிலையிலும்‌ 
பாண்டுவின்‌ மைந்தன்‌ பணிவதில்லை என்று அறிக!” 
என்றபடி தேர்த்தட்டில்‌ வில்‌ ஏந்தி நின்றார்‌. “வில்லை 
தாழ்த்துக! அன்றில்‌ உங்கள்‌ ஒரு படையும்‌ 
எஞ்சப்போவதில்லை” என்று துரோணர்‌ கூவினார்‌. “வில்‌ 
தாழ்த்தி போர்‌ நிலைக்க ஆணையிடுக! உங்கள்‌ 
படையினர்‌ உயிரை காத்துகொள்க!” 


தன்னைச்‌ சூழ்ந்து செத்து உதிர்ந்துகொண்டிருந்த 
காவலர்‌ படையினரைப்‌ பார்த்த பின்‌ “ஆம்‌, வில்‌ 
தாழ்த்துகிறேன்‌! கொலை நிற்கட்டும்‌!” என்று யுதிஷ்டிரர்‌ 
சொன்னார்‌. வில்லை தாழ்த்திவிட்டு தேர்த்தட்டில்‌ அவர்‌ 
கைவிரித்து நிற்க துரோணரின்‌ வில்லவர்‌ படை வீசு 
வலையென எழுந்து சென்று வளைத்து யுதிஷ்டிரரை 
சுற்றிக்கொண்டது. யுதிஷ்டிரரின்‌ தேர்த்தட்டில்‌ 
பாய்ந்தேறிய வீரனொருவன்‌ ஒரே வாள்வீச்சில்‌ அவர்‌ 
பாகனின்‌ தலையை வெட்டி வீழ்த்தியபின்‌ 
நுகத்திலமர்ந்து கடிவாளத்தை இழுத்துச்‌ சுண்டினான்‌. 
யுதிஷ்டிரரின்‌ தேர்‌ நடுவில்‌ செல்ல துரோணரின்‌ படை 
சூழ்ந்து அவரை வலப்பக்கமாக கொண்டுசென்றது. 


யுதிஷ்டிரர்‌ சிறைபிடிக்கப்பட்டார்‌ என்ற செய்தியை 
அறிவித்தபடி பாண்டவ முரசுகள்‌ அனைத்தும்‌ 
முழங்கத்தொடங்கின. துருபதரும்‌ சகதேவரும்‌ நகுலரும்‌ 
அச்செய்தியைக்‌ கேட்டு தங்கள்‌ படைகளை 
திருப்பிக்கொண்டு யுதிஷ்டிரரைக்‌ காக்கும்‌ பொருட்டு 
தொடர வாள்‌ என அவர்கள்‌ நடுவே நுழைந்து 
அவர்களைத்‌ தடுத்தது சல்யரின்‌ படை. சகதேவரும்‌ 
நகுலரும்‌ இருபுறமும்‌ நின்றெதிர்க்க நடுவே துருபதர்‌ 
வில்லாட சல்யர்‌ அவர்களை அங்கேயே தளைத்து 
நிறுத்தினார்‌. சகதேவர்‌ “மூத்தவருக்கு அறிவியுங்கள்‌! 
அரசர்‌ கைப்பற்றப்பட்டுவிட்டார்‌! மூத்தவருக்கு 
அறிவியுங்கள்‌!” என்று வில்லோட்டியபடியே கூவினார்‌. 
முரசுகள்‌ மேலும்‌ மேலும்‌ முழங்கி யுதிஷ்டிரர்‌ 
கைப்பற்றப்பட்ட செய்தியை அறிவித்தன. 


துரியோதனருடன்‌ கதைப்போர்‌ செய்துகொண்டிருந்த 
பீமன்‌ அதைக்‌ கேட்டு தன்‌ படைகள்‌ பின்னால்‌ திரும்பி 
மையப்படைக்குள்‌ நுழைந்து வலுத்திரட்டிக்கொள்ள 
ணையிட்டார்‌. அவர்‌ பின்னகர முற்பட்டதைக்‌ 
கண்டதும்‌ துரியோதனர்‌ “விடாதீர்கள்‌, 
சூழ்ந்துகொள்ளுங்கள்‌!” என்று ஆணையிட்டு தன்‌ 
தம்பியரும்‌ பிறரும்‌ துணைக்க பீமனை மேலும்‌ வலுவாக 
சூழ்ந்துகொண்டார்‌. சீற்றத்துடன்‌ பீமன்‌ கெளரவர்களில்‌ 
இளையவராகிய சத்வரை தலையில்‌ அறைந்து 
கொன்றார்‌. அலறியபடி அவர்‌ மேல்‌ பாய்ந்த சித்ராக்ஷ்ரை 
நெஞ்சில்‌ அறைந்து குருதிசிதற தெறிக்க வைத்தார்‌. 
சர்வதர்‌ கெளரவ மைந்தர்களான விஸ்வகரையும்‌ 
பாசபாணியையும்‌ கொன்றார்‌. சுதசோமர்‌ கெளரவ 
மைந்தர்களான அனுத்ததன்‌, அத்‌ஃபுதன்‌, சுதம்ஷ்டிரன்‌ 
ஆகியோரை கொன்றார்‌. 
தம்பியரும்‌ மைந்தரும்‌ வீழ்ந்ததைக்‌ கண்டு நெஞ்சில்‌ 
அறைந்து குரலெழுப்பியபடி துரியோதனர்‌ தேரிலிருந்து 
எடைமிக்க கதையுடன்‌ பாய்ந்திறங்கி பீமனை தடுத்தார்‌. 
பீமனின்‌ கதை எழுந்து அவர்‌ கதையை அறைந்தது. 
இருவரும்‌ வெறியுடன்‌ ஒருவரை ஒருவர்‌ தாக்கியபடி 
களத்தில்‌ சுற்றிவந்தனர்‌. அரசே, மதமெழுகையில்‌ யானை 
கொள்ளும்‌ அசைவுகளே சினமெழுகையில்‌ அத்தனை 
உயிர்களிடமும்‌ வெளிப்படுகிறது. துரியோதனரின்‌ 
அறைகளை தடுத்துத்‌ தடுத்துப்‌ பின்னடைந்த பீமனின்‌ 
உதவிக்கு வந்த சர்வதரை துச்சாதனர்‌ எதிர்கொண்டார்‌. 
சுதசோமரை லக்ஷ்மணர்‌ எதிர்கொண்டார்‌. ஆறு 
கதைவீரர்களும்‌ நெஞ்சில்‌ நஞ்சு கொந்தளிக்கும்‌ 
விசையுடன்‌ ஒருவரையொருவர்‌ எதிர்த்துப்‌ போரிட்டனர்‌. 


ஒவ்வொரு கணமும்‌ நழுவிக்கொண்டிருப்பதை பீமன்‌ 
உணர்ந்தார்‌. “விரைவு! விரைவு! விரைவு!” என்று அவர்‌ 
கூவிக்கொண்டிருந்தார்‌. அரைநாழிகைப்‌ பொழுதுக்குள்‌ 
யுதிஷ்டிரரைக்‌ கொண்டு துரோணர்‌ கெளரவரின்‌ 
பெரும்படைத்‌ திரளுக்குள்‌ சென்றுவிடுவார்‌. கெளரவப்‌ 
படை அவரை உள்ளிழுத்து மூடிவிட்டதென்றால்‌ 
அதன்பின்‌ மீட்க இயலாது. அரைநாழிகைப்‌ பொழுதே 
உள்ளது. அரைநாழிகைப்‌ பொழுது! அவ்வெண்ணத்தை 
செவிகேட்டவர்போல துரியோதனர்‌ வெறியுடன்‌ நகைத்து 
“ஆம்‌, அரைநாழிகைப்‌ பொழுது! இன்னும்‌ 
அரைநாழிகைப்‌ பொழுதே உள்ளது! ஆனால்‌ இன்று 
அந்திவரை இக்களத்திலிருந்து நீ வெளியேறப்‌ 
போவதில்லை!” என்று பீமனை அறைந்தார்‌. அதை 
ஒழிந்து விலகிய பீமனின்‌ தோளை அறைந்து 
தெறிக்கச்செய்தார்‌. கையூன்றி எழுந்து உறுமியபடி பீமன்‌ 


அடிவாங்கும்‌ கடல்பாறையின்‌ பெருந்தவத்தை!” 


கடு பின்மதியம்‌ அவன்‌ சோலைக்குடிலில்‌ 
ழித்தெழுந்தபோது வடபுலச்‌ சூதர்கள்‌ குளித்து 
நல்லுடையும்‌ தலைப்பாகையும்‌ அணிந்து கல்மாலையும்‌ 
கங்கணமுமாக கைகளில்‌ யாழும்‌ முழவும்‌ ஏந்தி 
நிற்பதைக்‌ கண்டான்‌. அவன்‌ எழுந்தமர்ந்து வாயைத்‌ 
துடைத்துக்கொண்டான்‌. “நீராடி வரும்‌ பாணரே. 
தென்தமிழ்ப்பாணரின்‌ விழிநீர்த்திறத்தை இன்று 
கண்டேன்‌. சொல்தேர்‌ திறத்தை இனிக்‌ காண்போம்‌” 
என்றார்‌ சைலஜ உத்தகர்‌. இளநாகன்‌ எழுந்து “இன்னும்‌ 
சிலகணங்களில்‌!” என்றான்‌. “விரைக. நாம்‌ 
அந்திக்கள்ளுக்கு நெஞ்சிலூறும்‌ கவிதையையே 
சார்ந்திருக்கிறோம்‌” என்றார்‌ கனிக மைத்ரேயர்‌. 


சிறுபடகுகளில்‌ ஏறிக்கொண்டதும்‌ காற்றிலெழுந்த 
மேலாடையை இளநாகன்‌ பற்றி தன்‌ உடலில்‌ 
சுற்றிக்கொண்டான்‌. “அதை அவிழ்த்துவிடுக பாணரே” 
என்றார்‌ சைலஜ மித்ரர்‌. “இருவகை மானுடவாழ்க்கை 
அளிக்கப்பட்டுள்ளது அனைவருக்கும்‌. சுற்றியிறுக்கிக்‌ 
கட்டப்பட்ட கச்சையும்‌ தலைப்பாகையும்போன்றது 
வணிகரும்‌ உழவரும்‌ வீரரும்‌ வாழும்‌ வாழ்க்கை. 
அவர்கள்‌ காற்றையும்‌ ஒளியையும்‌ வெளியையும்‌ 
விரைவையும்‌ அறிவதேயில்லை. அமைதலென்பதே 
இருத்தலாகும்‌ அவலம்‌ அது. அவிழும்‌ கணத்தில்‌ முடியும்‌ 
சிறுவாழ்க்கை.” 


தன்‌ மேலாடையைக்‌ காற்றில்‌ எழவிட்டு கைகளை 
விரித்து சைலஜ மித்ரர்‌ கூவினார்‌ “இது பாணனின்‌ 
வாழ்க்கை. துறந்து காடேகும்‌ முனிவனின்‌ வாழ்க்கை. 
அவனைக்‌ கட்டுவதொன்றும்‌ இல்லை. அவன்‌ 
மண்ணிலிருந்தாலும்‌ வானில்‌ வாழ்பவன்‌. வானம்‌ 
அவனை அள்ளிக்கொண்டு செல்லலாம்‌. முள்ளில்‌ வீசி 
நகைக்கலாம்‌. ஆயினும்‌ அவன்‌ வாழ்க்கை 
முழுமைகொண்டது.” அவனை நோக்கி பற்களைக்‌ காட்டி 
சிரித்து அவர்‌ சொன்னார்‌ “தரைவிலங்குகளின்‌ 
கால்களுடனும்‌ கொம்புகளுடனும்‌ பாணன்‌ 
சொல்வதேதுமில்லை. அவன்‌ உள்ளத்தை சிறகுகள்‌ 
மட்டுமே அறியும்‌.” 


அவரது மேலாடை எழுந்து சுழன்று சிறகடித்தது. 
“பறக்கும்‌ கந்தர்வன்‌ நான்‌. ஒருபோதும்‌ மடிந்து 
உடல்சேராச்‌ சிறகுடன்‌ சிதையேறப்போகும்‌ 
பெரும்பாணன்‌. சைலஜ குலத்து ஏகவக்ரன்‌ மைந்தன்‌ 
மித்ரன்‌ இதோ இருக்கிறேன்‌. அறிக தெய்வங்களே! உங்கள்‌ 


மீண்டும்‌ பாய்ந்தார்‌. 


சினமும்‌ ஆற்றாமையும்‌ கொண்டு உள்ளம்‌ 
பொங்குந்தோறும்‌ தன்‌ காலடிகள்‌ பிழைப்பதை, வீச்சு குறி 
தவறுவதை பீமன்‌ உணர்ந்தார்‌. வீச்சு இலக்கழிந்து 
நிலையழியச்‌ செய்த காலடிகளுடன்‌ அவர்‌ மீள்வதற்குள்‌ 
துரியோதனரின்‌ கதை அவர்‌ நெஞ்சைத்‌ தாக்க மல்லாந்து 
விழுந்தார்‌. அவர்‌ தலையை உடைக்க வந்த கதையின்‌ 
தலையை புரண்டு தவிர்த்தார்‌. ஏழு அறைகள்‌ அவரை 
கொல்லும்‌ பொருட்டு வீழ்ந்தன. ஏழு குழிகளை செம்மண்‌ 
தரையில்‌ உருவாக்கியபடி துரியோதனரின்‌ பெருங்கதை 
நிலத்திலறைந்தது. கையூன்றி பாய்ந்தெழுந்து விலகிய 
பீமனை துரியோதனர்‌ தொடர்ந்து சென்று அறைந்தார்‌. 
உடைந்த தேர்‌ ஒன்றில்‌ பின்புறம்‌ முட்ட உடல்‌ தூக்கி 
பறவைபோல்‌ மேலெழுந்து அதன்‌ மேல்‌ நின்ற பீமனை 
நோக்கி கதை வீசி ஒரே அறையில்‌ அத்தேரை உடைந்து 
தெறிக்கவைத்தார்‌. 


சர்வதர்‌ துச்சாதனரின்‌ அறைகளிலிருந்து தப்ப 
அங்குமிங்கும்‌ பாய்ந்து நிலத்தில்‌ விழுந்து புரண்டெழுந்து 
போரிட்டார்‌. அவரை அறைந்த ஒவ்வொரு அடியிலும்‌ 
தேர்கள்‌ உடைந்து தெறித்தன. குதிரைகள்‌ குருதி சிதற 
உடல்‌ நொறுங்கி விழுந்தன. லக்ஷமணரும்‌ சுதசோமரும்‌ 
இரு இணையுடல்களின்‌ நடனம்போல்‌ போரிட 
அவர்களை இரு கருவண்டுகள்‌ சுற்றிவருவது போல்‌ 
கதைகள்‌ சுழன்றன. லக்ஷமணரை மிக அருகிலெனக்‌ 
கண்டபோது அவர்‌ விழிகள்‌ கனிந்திருப்பதை சுதசோமர்‌ 
அறிந்தார்‌. ஆனால்‌ அது அவரை பேரச்சம்‌ 
கொள்ளச்செய்தது. அவர்‌ நெஞ்சத்துடிப்பால்‌ 
கையிலிருந்த கதை வழுவியது. இறுகப்பற்றி அவர்‌ 
பின்னெட்டு வைக்க அவர்‌ கதையில்‌ அறைந்த 
லக்ஷ்மணரின்‌ கதையின்‌ எடை குதிகால்வரை சென்றது. 


நகுலரையும்‌ சகதேவரையும்‌ துணைக்க வந்த 
சதானீகரையும்‌ சுருதசேனரையும்‌ சல்யரின்‌ படைகள்‌ 
எதிர்கொண்டன. பாண்டவப்‌ படைகள்‌ மூச்சு 
நெரிக்கப்பட்டு இறுதிக்‌ காற்றுக்கென உடல்‌ விதிர்க்கும்‌ 
பெருவிலங்குகள்போல்‌ அதிர்ந்துகொண்டிருந்தன. 
அரைநாழிகை எனும்‌ சொல்லே மொத்த பாண்டவப்‌ 
படையையும்‌ துடிக்க வைத்தது. நகுலர்‌ “பின்தொடர்க... 
ஆசிரியரின்‌ படை நம்‌ படைகளுடனான தொடர்பை 
இழந்துவிடலாகாது” என்று கூவினார்‌. சிகண்டியின்‌ 
தலைமையில்‌ பாஞ்சாலப்‌ படை துரோணரைத்‌ தொடர 
முற்பட்டபோது கிருபர்‌ அவரை தடுத்து நிறுத்தினார்‌. 


கர்ணனால்‌ சூழ்ச்சியாக கெளரவப்‌ படைகளுக்குள்‌ 
இழுக்கப்பட்ட அர்ஜுனர்‌ யுதிஷ்டிரர்‌ 
சிறைபிடிக்கப்பட்டார்‌ என்னும்‌ செய்தியைக்‌ கேட்டதுமே 
நிகழ்ந்ததென்ன என்று புரிந்துகொண்டார்‌. தேரை 
இழுத்து பின்னடையச்‌ செய்த இளைய யாதவர்‌ “நாம்‌ 
அங்கு செல்வதற்குள்‌ பொழுது கடந்துவிடும்‌. 
பாண்டவனே, சல்யரைக்‌ கடந்து துரோணரை அடைய 
முடியாது” என்றார்‌. ஒருகணம்‌ காண்டீபம்‌ நழுவ 
அர்ஜுனர்‌ உளம்நலிந்தார்‌. “ஒருபோதும்‌ நீ இனி உன்‌ 
மூத்தவரை பார்க்கப்போவதில்லை, அர்ஜுனா!” என்று 
நகைத்தபடி கர்ணன்‌ தன்‌ முழு ஆற்றலுடன்‌ 
முன்னெழுந்து வந்தார்‌. அவர்‌ வில்லில்‌ இருந்து புறப்பட்ட 
விந்தையான அம்புகளால்‌ அர்ஜுனரின்‌ படைவீரர்கள்‌ 
ஒவ்வொருவராக சரிந்தனர்‌. 


சுருதகீர்த்தியும்‌ அபிமன்யூவும்‌ இருபுறங்களாக 

பத றையும்‌ க க வயு ட டுக்க 
நிறுத்தினர்‌. சாத்யகியும்‌ திருஷ்டத்யும்னரும்‌ அர்ஜுனர்‌ 
மேலும்‌ பின்னடையாமல்‌ இருக்க அரணொன்றை 
உருவாக்கியபடி பின்னால்‌ நின்றனர்‌. கர்ணனின்‌ 
நாகநெளிவுகொண்ட அம்புகள்‌ அர்ஜுனரின்‌ 
தலைக்குமேல்‌ சென்று இறங்கி அவருக்குப்‌ 
பின்துணையாக வந்துகொண்டிருந்த புரவிவீரர்களை 
ஒவ்வொருவராக வீழ்த்தின. இளைய யாதவர்‌ 
திரும்பிப்பார்த்தபோது தனது தேருக்குப்‌ பின்னால்‌ 
உடைந்து விழுந்து கிடந்த தேர்களையும்‌ சிதைந்து துடித்த 
குதிரைகளையும்‌ கண்டார்‌. “நமது தேரை இ 
பின்னெடுக்கவே இயலாது, பார்த்தா!” என்றார்‌. முற்றிலும்‌ 
உளம்‌ தளர்ந்து அர்ஜுனர்‌ “மூத்தவரே! மூத்தவரே!” என்று 
அரற்றினார்‌. 


“அவர்கள்‌ சற்றும்‌ எண்ணாத ஒன்றை செய்வோம்‌. 
கர்ணனை உனது மைந்தர்கள்‌ இருவரும்‌ 
எதிர்கொள்ளட்டும்‌” என்றார்‌ இளைய யாதவர்‌. அர்ஜுனர்‌ 
எண்ணுவதற்குள்‌ தன்‌ புரவியைத்‌ திருப்பி பக்கவாட்டில்‌ 
முழு விசையில்‌ பாய்ந்து கெளரவப்‌ படைகளுக்குள்‌ 
புகுந்தார்‌. அங்கிருந்த வில்லவர்கள்‌ அதை 
எதிர்பார்க்காமல்‌ அலறியபடி சிதறினர்‌. காண்டீபம்‌ 
அனல்பட்ட நாகமென நின்று துடிக்க அம்புகள்‌ 
எழுந்தெழுந்து வில்லவர்களை வீழ்த்த அர்ஜுனர்‌ 
கெளரவப்‌ படைகளுக்குள்‌ தன்னந்தனியாக புகுந்தார்‌. 
அந்தத்‌ தேர்‌ உருகும்‌ மெழுகை காய்ச்சிய வாளெனக்‌ 
கிழித்து கெளரவப்‌ படைகளினூடாக சென்றது. 
அர்ஜுனரை பின்தொடர கர்ணன்‌ தேரை திருப்பியபோது 
சுருதகீர்த்தியும்‌ அபிமன்யூவும்‌ அவரை எதிர்கொண்டனர்‌. 


அபிமன்யூ உரக்க நகைத்தபடி “உங்கள்‌ வில்‌ என்‌ முன்‌ 
நிற்குமா என்று பாருங்கள்‌, அங்கரே. இன்று 
மூத்தோர்கொலைபுரிந்தவனாக பாடி மீள்வேன்‌!” என்று 
வஞ்சினம்‌ உரைத்தார்‌. கர்ணன்‌ சீற்றத்துடன்‌ “அறிவிலி... 
உயிர்கொடாது விலகி ஓடு” என்று கூவியபடி தன்‌ 
அம்புகளால்‌ அபிமன்யூவை அறைந்தார்‌. ஆனால்‌ ஓரிரு 
அம்புகளுக்குள்‌ அர்ஜுனரைவிடவும்‌ ஆற்றல்‌ மிகுந்த 
வீரன்‌ அவர்‌ என்று கண்டுகொண்டார்‌. அபிமன்யூவின்‌ 
அம்புகளால்‌ கர்ணனைச்‌ சூழ்ந்திருந்த வில்லவர்கள்‌ 
நிலம்பட்டனர்‌. கர்ணனின்‌ தேரின்‌ கொடியும்‌ அவர்‌ 
தோள்கவசங்களும்‌ சிதறின. கர்ணனின்‌ அனைத்து 
அம்புகளையும்‌ அறைந்து நிலத்தில்‌ வீழ்த்தி நூறு 
சரடுகளால்‌ கட்டப்பட்ட மதவேழமென அவரை 
நின்றிருந்த இடத்திலேயே நிறுத்தினார்‌ அபிமன்யூ. 


“செல்க! இளைய பாண்டவனை சூழ்ந்து கொள்க!” என்று 
கர்ணன்‌ கூவினாலும்‌ சாத்யகியும்‌ திருஷ்டத்யும்னரும்‌ 
இணைந்து ஜயத்ரதரையும்‌ பூரிசிரவஸையும்‌ அசையாமல்‌ 
நிறுத்தினர்‌. அர்ஜுனரின்‌ கொலைவெறியைக்‌ கண்டு 
அஞ்சி செயலிழந்துவிட்டிருந்த கெளரவர்‌ படை 
காற்றுக்கு பட்டுத்திரைகள்போல விலகி விலகி 
வழிவிட்டது. கெளரவப்‌ படையின்‌ பெருவில்லவர்கள்‌ 
அனைவருமே பாண்டவப்‌ படையின்‌ வெவ்வேறு 
இடங்களில்‌ முழுமையாக சிக்கிக்கொண்டிருந்தனர்‌. 
அவர்கள்‌ வகுத்த சூழ்கையே அவர்களை அவ்வாறு 
பிரித்து நிலைகொள்ளச்‌ செய்தது. 


சுருதசேனரையும்‌ சதானீகரையும்‌ நகுலரையும்‌ 
சகதேவரையும்‌ எதிர்த்துக்கொண்டிருந்த கெளரவர்களின்‌ 
படை மத்ரநாட்டின்‌ வேலேந்திய காலாட்களால்‌ ஆனதாக 
இருந்தது. அதைக்‌ கிழித்து கடந்து சென்ற அர்ஜுனர்‌ 
பீமனையும்‌ சுதசோமரையும்‌ சர்வதரையும்‌ 
எதிர்த்துக்கொண்டிருந்த கெளரவர்களின்‌ பின்புறம்‌ 
வழியாக சென்றார்‌. திடுக்கிட்டுத்‌ திரும்பி அவரை 
எதிர்கொண்ட உக்ரபர்‌, அகம்பனர்‌, உக்ரேஷ்டர்‌ என்னும்‌ 
மூன்று கெளரவ மைந்தர்களை வீழ்த்தினார்‌. என்ன 
நிகழ்கிறது என்று புரிந்துகொள்வதற்குள்ளாகவே 
சோமகீர்த்தியையும்‌ திருதரதாசிரயரையும்‌ நெஞ்சில்‌ 
புண்பட்டு விழச்செய்தார்‌. கலைந்து கூச்சலிட்டு எதிர்த்த 
இளங்கெளரவர்களையும்‌ மத்ரநாட்டு இளவரசர்களையும்‌ 
அம்புகளால்‌ அறைந்து பின்னடையச்செய்து 
விசைகுறையாமல்‌ அப்பால்‌ சென்றார்‌. 


கடோத்கஜனை எதிர்த்துக்கொண்டிருந்த 
பிரக்ஜ்யோதிஷத்தின்‌ பகதத்தரின்‌ படைவீரர்கள்‌ 


பதினெண்மரைக்‌ கொன்று கடந்துசென்றார்‌. அவர்‌ 
திரும்பியபோது கடோத்கஜனின்‌ கொக்கிக்‌ கயிறுவந்து 
கவ்வி வீழ்த்தியது. அவர்‌ சிக்கிக்கொண்டதை அறிந்த 
சுப்ரதீகம்‌ பிளிறியபடி வந்து பாசத்தை 
பற்றிக்கொண்டிருந்த கடோத்கஜனை அறைந்தது. 
பகதத்தர்‌ கொக்கியை உதறி பின்னடைந்து 
சுப்ரதீகத்தின்மேல்‌ ஏறிக்கொண்டார்‌. அர்ஜுனர்‌ 
பெருயானைமேல்‌ அமர்ந்து எடைமிக்க கதாயுதத்தை 
சுழற்றிக்கொண்டிருந்த பால்ஹிகரின்‌ பின்துணையாக 
அமைந்த சிபிநாட்டுப்‌ படையினரை அறைந்து 
வீழ்த்தியபின்‌ துரோணரின்‌ படைகளை நோக்கி 
சென்றார்‌. 


யுதிஷ்டிரருடன்‌ கெளரவப்‌ படைகளுக்குள்‌ நுழையும்‌ 
பொருட்டு வந்த துரோணர்‌ தனக்கு முன்னால்‌ அர்ஜுனர்‌ 
எதிர்பாராது எழுவதைக்கண்டு திகைத்தார்‌. அர்ஜுனர்‌ 
அத்திகைப்பு விலகுவதற்குள்ளாகவே அவரது 
வில்லையும்‌ அம்புகளையும்‌ அறைந்து உடைத்தார்‌. 
ஆவக்காவலனையும்‌ பாகனையும்‌ கொன்றார்‌. 
துரோணரின்‌ மூன்று புரவிகள்‌ கழுத்தறுந்து கீழே 
விழுந்து துடிக்க அவர்‌ ஊர்ந்த தேர்‌ நிலையழிந்தது. 
இளைய யாதவர்‌ தேரைத்‌ திருப்ப அர்ஜுனர்‌ “துரோணரே, 
போர்‌ முடிந்துவிட்டது! உயிர்‌ காக்க செல்லுங்கள்‌” என்று 
கூவினார்‌. துரோணர்‌ தன்‌ தேரிலிருந்து தாவி பிறிதொரு 
தேரிலேறிகொண்டு அங்கிருந்த வில்லவனின்‌ வில்லைப்‌ 
பெற்று அர்ஜுனரை நோக்கி அம்புகளை ஏவினார்‌. 


“இப்போது அவரிடம்‌ போர்புரிய வேண்டியதில்லை. 
யுதிஷ்டிரரின்‌ தேர்‌ மீண்டு நம்‌ படைகளுக்குள்‌ செல்ல 
வழியொருக்குக!” என்று இளைய யாதவர்‌ சொன்னார்‌. 
அர்ஜுனர்‌ யுதிஷ்டிரரின்‌ தேருக்குப்‌ பின்னால்‌ 
வந்துகொண்டிருந்த துரோணரின்‌ காலாட்படையையும்‌ 
வில்லவர்படையையும்‌ தன்‌ அம்புகளால்‌ கொன்றுவீழ்த்த 
இளைய யாதவர்‌ பாய்ந்து இறங்கி கீழே விழுந்திருந்த 
புரவிகள்‌ மேலும்‌ உடைந்த தேர்கள்‌ மேலும்‌ கால்வைத்து 
வெட்டுக்கிளிபோல்‌ தாவி யுதிஷ்டிரரின்‌ தேரிலேறி 
அங்கிருந்த பாகனை ஓங்கி உதைத்து அப்பால்‌ வீசிவிட்டு 
கடிவாளத்தை பற்றிக்கொண்டு தேரைத்‌ திருப்பி 
தேருக்குப்‌ பின்னால்‌ விழுந்து கிடந்த புரவிகளையும்‌ 
வீரர்களையும்‌ பாதையென்றாக்கி கொந்தளிக்கும்‌ 
அலைமேல்‌ நிலையழியும்‌ படகுபோல்‌ தேர்‌ துள்ளி 
அலைந்து உலைய ஓட்டிக்கொண்டு சென்றார்‌. அர்ஜுனர்‌ 
தன்‌ வில்லுடன்‌ தேரிலிருந்து பாய்ந்து அங்கிருந்த 
புரவியொன்றில்‌ ஏறி அதை முழு விசையில்‌ முடுக்கி 
யுதிஷ்டிரரின்‌ தேரைத்‌ தொடர்ந்து சென்றார்‌. 


சில கணங்களுக்குள்‌ தன்னை மீட்டுக்கொண்டதும்‌ 
துரோணரின்‌ படை அம்புகளைப்‌ பெய்தபடி அர்ஜுனரை 
நோக்கி வந்தது. தன்‌ புரவியில்‌ பின்திரும்பி அமர்ந்து 
அம்புகளைத்‌ தொடுத்து துரத்தி வருபவர்களை 
விரைவழியச்‌ செய்தபடி அர்ஜுனர்‌ யுதிஷ்டிரரின்‌ தேரைத்‌ 
தொடர்ந்து சென்றார்‌. யுதிஷ்டிரரின்‌ தேர்‌ பாண்டவப்‌ 
படைகளை அடைந்து உள்ளே நுழைந்துவிட்டது 
என்பதை அறிந்ததும்‌ “அரசர்‌ மீண்டுவிட்டார்‌! அரசர்‌ 
காக்கப்பட்டார்‌!” என அறிவிக்கும்‌ முரசுகள்‌ முழங்கின. 
“வெற்றி! வெற்றி!” என்று பாண்டவர்கள்‌ கூச்சலிட்டனர்‌. 
பாண்டவப்‌ படை இரு கிளைகளாக பெருகிவந்து 


முழுமையாக மூடி யுதிஷ்டிரரை உள்ளே 
கொண்டுசென்றது. 


இருபுறமும்‌ வந்து சேர்ந்து இணைந்த பாண்டவ 
வில்லவர்படையின்‌ முகப்பில்‌ பிறிதொரு தேரில்‌ 
பாய்ந்தேறி நின்று அர்ஜுனர்‌ தோல்வியின்‌ சீற்றத்துடன்‌ 
தன்னை எதிர்கொண்டு வந்த துரோணரை தடுத்தார்‌. 
உள்ளிருந்து பாயும்‌ புரவிகளின்‌ முதுகினூடாக 
கால்வைத்து தாவி வந்து அவர்‌ தேரிலேறி அமர்ந்து 
கடிவாளத்தை எடுத்துக்கொண்டார்‌ இளைய யாதவர்‌. 
துரோணர்‌ அனைத்தும்‌ கைவிட்டுச்சென்றுவிட்டன என 
உணர்ந்து கைகளை உதறி சலிப்புடன்‌ தலையை 
அசைத்தார்‌. பாண்டவப்‌ படை “வெல்க! யுதிஷ்டிரர்‌ 
வெல்க! வெல்க மின்கொடி! வெல்க இந்திரப்பிரஸ்தம்‌!” 
என வெற்றிமுழக்கமிட்டது. பீமன்‌ உரக்க நகைத்து 
துரியோதனரிடம்‌ “நீங்கள்‌ எண்ணிய 
நிகழப்போவதில்லை, அஸ்தினபுரியின்‌ அரசே” என்றார்‌. 


திட்டம்‌ தோல்வியடைந்ததை உணர்ந்து அரைக்கணம்‌ 
தளர்ந்த துரியோதனரை நோக்கி வீறுகொண்டு எழுந்து 
அவர்‌ தோளை தன்‌ கதாயுதத்தால்‌ அறைந்து பின்னால்‌ 
தெறிக்க வைத்தார்‌ பீமன்‌. அந்த ஒரு கணமே 
சர்வதருக்கும்‌ சுதசோமருக்கும்‌ போதுமானதாக இருந்தது. 
லக்ஷ்மணர்‌ பின்னடைந்தார்‌. துச்சாதனர்‌ “மூத்தவரே” 
என துரியோதனரை நோக்கி திரும்பினார்‌. பீமன்‌ 
பற்களைக்‌ கடித்து கதையைச்‌ சுழற்றியபடி அர்ஜுனரின்‌ 
அம்புகளால்‌ புண்பட்டு தேர்த்தட்டில்‌ அமர்ந்திருந்த 
சோமகீர்த்தியையும்‌ திருதரதாசிரயரையும்‌ தலையில்‌ 
அறைந்து கொன்றார்‌. அந்த மீறலால்‌ உளமழிந்த 
கெளரவர்கள்‌ அலறி பின்னடையத்‌ தொடங்கினர்‌. 
கெளரவர்கள்‌ இருவர்‌ களம்பட்டதை அறிவிக்கும்‌ முரசு 
துரியோதனரை மேலும்‌ சோர்வுறச்‌ செய்ய அவர்‌ 
பின்னடைந்து தன்‌ படைகளுக்குள்‌ நுழைந்து 
தேரிலேறிக்கொண்டார்‌. பீமன்‌ கதையைத்‌ தூக்கி 


தலைமேல்‌ சுழற்றியபடி வெறிக்குரலெழுப்பி 
அமலையாடினார்‌. 

[imagelயுதிஷ்டிரர்‌ மீண்டுவிட்டதை அறிவித்த முரசொலி 
கர்ணனை சீற்றம்கொள்ள வைத்தது. “அறிவிலிகள்‌! 
வீணர்கள்‌!” என்று கூவியபடி வில்லை ஓங்கி 
தேர்த்தட்டில்‌ அறைந்தான்‌. பற்களை நெரித்தபடி அவன்‌ 
தன்‌ அம்புகளை மேலும்‌ விசையுடன்‌ தொடுத்தான்‌. 
அவன்‌ அம்புகள்‌ இலக்கு பிழைத்ததே இல்லை என்பதை 
பாண்டவர்கள்‌ கண்டனர்‌. அவை வளைந்தும்‌ 
நெளிந்தும்‌ ஏறியும்‌ இறங்கியும்‌ இலக்குகளை 
தேடிச்சென்று தைத்தன. “அவை அம்புகள்‌ அல்ல! 
மாற்றுருக்கொண்ட நாகங்கள்‌!” என்று ஒரு வீரன்‌ 
கூவினான்‌. “நாகங்கள்‌ மட்டுமே இவ்வாறு வானில்‌ 
நெளிந்து பறக்க இயலும்‌!” எங்கும்‌ “நாகங்கள்‌! பறக்கும்‌ 
பாம்புகள்‌!” என்னும்‌ கூச்சல்கள்‌ எழுந்தன. 


சாத்யகி விலகிச்சென்று பூரிசிரவஸை எதிர்கொள்ள 
திருஷ்டத்யும்னன்‌ படைநடத்தும்‌ ஆணைகளை 
அறிவிக்கும்பொருட்டு பின்னடைய அபிமன்யூவும்‌ 
சுருதகீர்த்தியும்‌ இருபுறமும்‌ கர்ணனை எதிர்த்தனர்‌. 
அதிரதனின்‌ இளையோனாகிய தீர்க்கரதனின்‌ 
மைந்தர்கள்‌ துருமனும்‌ வித்பலனும்‌ விருத்ரதனும்‌ 
சத்ருந்தபனும்‌ அவனுக்குப்‌ பின்னால்‌ தேர்களில்‌ 
வந்தனர்‌. கர்ணனின்‌ மைந்தர்களான விருஷசேனனும்‌ 
விருஷகேதுவும்‌ திவிபதனும்‌ சத்ருஞ்சயனும்‌ சுதமனும்‌ 
சத்யசேனனும்‌ சித்ரசேனனும்‌ அவர்களுடன்‌ இருந்தனர்‌. 
மீன்கூட்டம்போல அவர்களின்‌ வெள்ளிமின்னும்‌ 
தேர்களின்‌ அரைவளையம்‌ பாண்டவ மைந்தர்களைச்‌ 
சூழ்ந்தது. 

அபிமன்யூ தன்‌ தேர்ப்பாகனை காலால்‌ உதைத்து “செல்க! 
செல்க!” என்று கூவினான்‌. கர்ணனின்‌ முன்னால்‌ வந்து 
நின்று அவன்‌ செலுத்திய அம்புகளை அறைந்து 
தெறிக்கச்செய்தான்‌. “இதோ, நாகங்களை வெல்லும்‌ 
கருடன்‌!” என்று கூவியபடி அபிமன்யூ ஏவிய அம்பு வந்து 
கர்ணனின்‌ தேரை அறைய அவன்‌ சற்று 
நிலையழிந்தான்‌. கர்ணன்‌ அம்புதேர்வதற்குள்‌ அவன்‌ 
பாகனின்‌ தலையை அறுத்துவீசியது அபிமன்யூவின்‌ 
வாளி. “தொடர்க! தொடர்க!” என கர்ணனின்‌ படைக்குப்‌ 
பின்னால்‌ போர்முரசு முழங்கியது. “பாண்டவ மைந்தரை 
குறைத்து எண்ணாதீர்கள்‌. அவர்களைச்‌ சூழ்ந்து வெல்க! 
கர்ணனின்‌ பின்பக்கத்தை காத்துகொள்க!” துருமன்‌ 


பாய்ந்து கர்ணனின்‌ தேரிலேறிக்கொண்டு அதை 
நிலைபெறச்செய்து முன்னால்‌ செலுத்தினான்‌. 


கர்ணன்‌ சீற்றத்துடன்‌ விருஷகேதுவிடம்‌ “நீங்கள்‌ 
சுருதகீர்த்தியை வளைத்துக்‌ கொள்ளுங்கள்‌. நான்‌ 
இக்களத்திலேயே இந்த நாணிலா மைந்தனை 
கொன்றுவீழ்த்துகிறேன்‌” என ஆணையிட்டபடி தேர்‌ 
விசைகொள்ள முன்னால்‌ பாயந்தான்‌. அபிமன்யூவின்‌ 
தேர்ப்பாகன்‌ அம்பு தைத்த நெஞ்சைப்பற்றியபடி இறந்து 
விழுந்தான்‌. அபிமன்யூவின்‌ தேரின்‌ குதிரைகள்‌ நான்கு 
தலையறுந்து விழுந்தன. அவன்‌ கொடியும்‌ தேர்மகுடமும்‌ 
உடைந்தன. அபிமன்யூ பின்புறமாகப்‌ பாய்ந்து 
புரவியிலேறி பாண்டவப்‌ படைகளுக்குள்‌ நுழைந்தான்‌. 
விருஷசேனனுடன்‌ நேர்நின்று பொருதிய சுருதசேனன்‌ 
அவன்‌ எய்த அம்பை தோளில்‌ ஏற்று புண்பட்டு 
தேர்த்தட்டில்‌ விழ அவனை பாண்டவர்கள்‌ 
பின்னெடுத்துச்‌ சென்றனர்‌. அவர்களை விருஷகேதுவும்‌ 
சத்ருஞ்சயனும்‌ துரத்திச்சென்றனர்‌. 

கெளரவப்‌ படை கர்ணனின்‌ தலைமையில்‌ மீண்டும்‌ 
கூர்கொண்டு பாண்டவப்‌ படையை அறைந்தபடி 
முன்னெழுந்து சென்றது. கர்ணன்‌ கணந்தோறும்‌ சீற்றமும்‌ 
விசையும்‌ மிகுந்தவன்‌ ஆனான்‌. அவனைத்‌ தடுக்க 
பாண்டவப்‌ படைகள்‌ அனைத்தும்‌ அடுக்கடுக்காக 
இணைந்து அரணமைத்தும்‌ முடியவில்லை. யுதிஷ்டிரரை 
இழந்த சினம்‌ மேலோங்க தன்‌ அனைத்துக்‌ 
கட்டுப்பாடுகளையும்‌ இழந்து கூச்சலிட்டபடியும்‌ 
வசைபொழிந்தபடியும்‌ பாண்டவப்‌ படையைத்‌ தாக்கிய 
துரோணரை துருபதனும்‌ திருஷ்டத்யும்னனும்‌ வந்து 
எதிர்கொள்ள சிகண்டி கிருபரை தடுத்தார்‌. 


கர்ணன்‌ தேர்த்தூணை ஓங்கி ஓங்கி அறைந்து “செல்க! 
முன்செல்க!” என்று ச. காட்டெரி 
மரங்களைப்‌ பொசுக்கி ஊடுருவுவதுபோல அவன்‌ தேர்‌ 
பாண்டவப்‌ படைகளுக்குள்‌ சென்றது. இருபுறமும்‌ 
பாண்டவ வில்லவர்கள்‌ அவன்‌ அம்புகள்‌ பட்டு 
தேர்களிலிருந்து துடித்து கீழே விழுந்தனர்‌. கர்ணன்‌ 
இலக்கு நோக்குவதையே பாண்டவப்‌ படையினர்‌ 
காணவில்லை. அம்புகள்‌ தாங்களாகவே 
ஆவநாழியிலிருந்து எழுந்து அவன்‌ கையிலமர்ந்து 
நாணிலிழுபட்டு எழுந்து சீற்றொலி எழுப்பி பாய்ந்து 
வருவதாகவே அவர்களுக்குத்‌ தோன்றியது. அவர்கள்‌ 
வளைந்தாலும்‌ நெளிந்தொழிந்தாலும்‌ ஒளிந்தாலும்‌ 
அவற்றிடமிருந்து தப்ப இயலவில்லை. 


கர்ணனின்‌ ஓர்‌ அம்பு அவர்களின்‌ கவச இடுக்கை புகுந்து 
தொட்டு நிலையழியச்‌ செய்ய மறுகணம்‌ பிறிதொரு 
பேரம்பு வந்து அவர்களின்‌ தலைகளை கொய்து 
வீழ்த்தியது. அம்புகள்‌ தங்களுக்குள்‌ பேசிக்கொள்ள 
முடியுமென்று, காற்றில்‌ தங்கள்‌ திட்டங்களை 
வகுத்துக்கொண்டு தாங்களே ஒரு சூழ்கை அமைத்து 
வந்து தாக்கக்கூடுமென்று அவர்கள்‌ முன்பு 
அறிந்திருக்கவில்லை. எழும்‌ ஒரு அம்பை தடுத்து 
அடிப்பதற்கு அவர்கள்‌ அம்பெடுப்பதற்குள்‌ பிறிதொரு 
அம்பு வந்து அந்த அம்பை எடுத்த கையை 
தாக்குமென்றும்‌ விண்ணில்‌ சீறி எழுந்த அம்பு வளைந்து 
கீழிறங்கி விழுந்து கிடப்பவனை தேடி வந்து 
தைக்குமென்றும்‌ அக்கணத்தில்தான்‌ முதலில்‌ கண்டனர்‌. 


“இது போரல்ல! இது போரே அல்ல! இது நாகர்களின்‌ மாய 
வித்தை!” என்று பாஞ்சாலப்‌ படைவீரர்கள்‌ 
கூச்சலிட்டனர்‌ “எழுகின்றன கொடிய நச்சுநெளிவுகள்‌! 
நாபறக்கும்‌ பாதாளக்‌ கணைகள்‌! நாம்‌ மானுடரிடம்தான்‌ 
போரிட முடியும்‌! மண்ணுக்கடியிலிருந்து பெருகியெழும்‌ 
தெய்வங்களுடனல்ல” என்று வில்லவன்‌ ஒருவன்‌ 
தேரைத்‌ திருப்பியபடி கூவினான்‌. அவன்‌ சொற்கள்‌ 
காற்றில்‌ அலைகொண்டு நிற்கவே அவன்‌ தலையை 
வெட்டி கொண்டு சென்றது பன்னகவாளி. அவனை 
நோக்கி அஞ்சி கூச்சலிட்டவனின்‌ குரலையே இரண்டாக 
வெட்டிச்சென்றது பிறிதொரு அம்பு. 


யுதிஷ்டிரரை பாண்டவப்‌ படைக்குள்‌ புகுத்திவிட்டு 
படைமுகப்பிற்கு வரும்‌ வழியிலேயே அர்ஜுனன்‌ கர்ணன்‌ 
பாண்டவப்‌ படைகளை அழித்து 
முன்னெழுந்துவிட்டதை முரசொலிகளிலிருந்து 
உணர்ந்தான்‌. தேரில்‌ விழுந்துவிட்ட சுருதகீர்த்தியை 
இழுத்து கொண்டுசென்று பின்னால்‌ நகர்ந்த மருத்துவ 
ஏவலரையும்‌ தொடர்ந்து அபிமன்யூ தரையிலமர்ந்து தன்‌ 
புண்களுக்கு கட்டுபோட்டுக்கொண்டிருப்பதையும்‌ 
கண்டான்‌. சகதேவனும்‌ நகுலனும்‌ வில்லும்‌ அம்பும்‌ 
இழந்து கர்ணன்‌ முன்னிலிருந்து தேரிலிருந்து பாய்ந்து 
ஓடி ஒளிந்து தப்பினார்கள்‌ என அறிந்தான்‌. அவனை 
எதிர்கொண்ட வீரன்‌ ஒருவன்‌ “அரசே, இன்னும்‌ ஒரு 
நாழிகை இவ்வண்ணம்‌ அங்கர்‌ போரிட்டால்‌ பாண்டவப்‌ 
படைகள்‌ இரண்டாகப்‌ பிளந்துவிடும்‌. நடுவே கெளரவர்‌ 
ஊடுருவினால்‌ நமக்கு முற்றழிவு” என்றான்‌. மேலும்‌ 
ஒருவன்‌ ஓடி வந்து “பெருவில்லவர்கள்‌ 
நூற்றுக்கணக்கில்‌ விழுந்துகொண்டிருக்கிறார்கள்‌. 
நிஷாத இளவரசர்களான உத்பாதரும்‌ உஜ்வலரும்‌ 
பார்க்கவரும்‌ விழுந்துவிட்டனர்‌!” என்றான்‌. 


அர்ஜுனன்‌ “செல்க! படைமுனைக்கு விரைக!” என்று 
இளைய யாதவரிடம்‌ சொன்னான்‌. இளைய யாதவர்‌ தன்‌ 
தேரை மெல்ல ஓட்டிச்சென்றார்‌. “செல்க! விரைக!” என்று 
அர்ஜுனன்‌ கூவினான்‌. தேர்‌ சீராகச்‌ செல்வதை உணர்ந்து 
“விரைவு கொள்க!” என்று கூச்சலிட்டான்‌. “அங்கே அவன்‌ 
யுதிஷ்டிரர்‌ தப்பிவிட்ட சீற்றத்தில்‌ இருக்கிறான்‌. அச்சீற்றம்‌ 
சிலரை கொன்றால்‌ சற்றே தணியும்‌. அதன்‌ பின்னர்‌ 
அவனை நாம்‌ எதிர்கொள்வோம்‌” என்றார்‌ இளைய 
யாதவர்‌. அர்ஜுனன்‌ காண்டீபத்தை ஓங்கி தேர்த்தட்டில்‌ 
அறைந்து “விளையாடுகிறீர்களா? நான்‌ கோழை என 
எண்ணுகிறீர்களா?” என்றான்‌. “அல்ல, ஆனால்‌ நீ 
அவனுக்கு நிகர்‌ அல்ல. அவன்‌ வில்லெடுத்து நின்றால்‌ 
நானன்றி எவரும்‌ எதிர்கொள்ள இயலாது” என்றார்‌ 
இளைய யாதவர்‌. 


“வென்றுகாட்டுகிறேன்‌. இக்களத்திலேயே அவனை 
கொல்கிறேன்‌!” என்று அர்ஜுனன்‌ தொண்டை கமற, 
நெஞ்சில்‌ அறைந்து வீறிட்டான்‌. “என்‌ எல்லை எதுவென 
காண்கிறேன்‌. அறிக தெய்வங்கள்‌, இக்களத்தில்‌ அவனை 
கொன்றுவீழ்த்துவேன்‌!” இளைய யாதவர்‌ 
புன்னகையுடன்‌ தேரை செலுத்தினார்‌. தொலைவில்‌ 
யானைச்சங்கிலி கொடி பறந்த பூசல்சுழி அலறல்களாலும்‌ 
சங்கொலிகளாலும்‌ கொம்பொலிகளாலும்‌ 
நிறைந்திருந்தது. எரியெழுந்த இடத்தில்‌ கலைந்து 

ண்ணில்‌ பூசலிடும்‌ பறவைகள்போல்‌ அங்கு வானில்‌ 
அம்புகள்‌ தெரிந்தன. மையத்திலிருந்து நாற்புறமும்‌ 
கிளம்பும்‌ அலையென கர்ணனால்‌ தாக்கப்பட்டு 
பின்னடையும்‌ படைகளின்‌ கொப்பளிப்பு 
நெடுந்தொலைவிற்கு வளையங்களாக பரவியது. 
அலைகளில்‌ எற்றுபடும்‌ நெற்றென பார்த்தனின்‌ தேர்‌ 
அந்த வளையங்களில்‌ ஏறி அமைந்தது. 


பாண்டவப்‌ படையின்‌ அலைமோதலைப்‌ பிளந்து 
ஊடுருவி அப்பால்‌ சென்ற அர்ஜுனனின்‌ தேர்‌ 
கர்ணனின்‌ அம்புகளின்‌ தொடுஎல்லையில்‌ உடைந்த 
தேர்களும்‌ இறந்த உடல்களும்‌ குவிந்து உருவான வேலி 
ஒன்றைக்‌ கடந்து அவன்முன்‌ சென்று நின்றது. இருவரும்‌ 
ஒருவரையொருவர்‌ எதிர்கொண்ட கணம்‌ இரு 
தரப்பிலிருந்த படைவீரர்களும்‌ சொல்லில்லா 
வியப்பொலி ஒன்றை எழுப்பினர்‌. பின்னர்‌ கெளரவப்‌ 
படையினர்‌ “நாகபாசர்‌ வெல்க! வெல்க அங்கர்‌! வெல்க 
கதிர்மைந்தர்‌! வெல்க கர்ணன்‌!” என்று வாழ்த்தொலி 
எழுப்ப பாண்டவர்‌ தரப்பினர்‌ “எழுக காண்டீபம்‌! எழுக 
இளைய பாண்டவர்‌! வெல்க விண்ணவன்‌ மைந்தன்‌! 
எழுக மின்கொடி!” என்று வாழ்த்தொலி எழுப்பினர்‌. இரு 


ஆடலில்‌ நானில்லை. எனது நாவில்‌ நீங்கள்தான்‌ 
ஆடுகிறீர்கள்‌!” தன்‌ முழவில்‌ விரைந்து விரலோட்டி 
முழக்கி அவ்வொலியுடன்‌ இணைந்து நகைத்தார்‌. 

ஓவியம்‌: ஷண்முகவேல்‌ 


வெயிலின்‌ வெம்மை அகன்றது. காற்றில்‌ 
கடல்நண்டுகளின்‌ வாசமிருந்தது. கரையோரத்து 
மரங்களை இணைத்து மூங்கிலாலும்‌ கயிற்றாலும்‌ 
போடப்பட்டிருந்த சிறுபாலங்கள்‌ ஓடைகள்‌ மேல்‌ 
வளைந்துசென்று கடைகளை இணைத்தன. அவற்றில்‌ 
வண்ண ஆடைகள்‌ பறக்கும்‌ பெண்கள்‌ வனமயில்கள்‌ 
என நடந்துசென்றனர்‌. “விண்ணிலூரும்‌ அரம்பையர்‌” 
என்றார்‌ சைலஜ உத்தகர்‌. கொடிகள்‌ படபடத்த 
கடைகளில்‌ மூங்கில்குழாய்களில்‌ மெழுகிட்டு மூடப்பட்‌। 
தேனும்‌, காய்ச்சி மூடிய உலோகச்சிமிழ்களுக்குள்‌ புனுகும்‌ 
கஸ்தூரியும்‌, வாட்டிய இளங்கமுகுப்பாளையால்‌ 
பொதியப்பட்ட இலவங்கமும்‌ விற்கும்‌ 
நறுமணக்கடைகளில்‌ பெண்கள்‌ நின்று விலைபேசினர்‌. 


ஊண்கடை பகுதியில்‌ தேனுடன்‌ சேர்த்துப்‌ பிசைந்த 
தினைமாவை குருத்தோலையில்‌ சுருட்டி ஆவியில்‌ 
வேகவைத்த தினையப்பங்கள்‌ வெம்மை வீச அள்ளி 
வாழையிலைபரப்பிய மூங்கில்‌ கூடையில்‌ 
கொட்டப்பட்டன. நீரூற்றி அடுப்பிலேற்றிய கலயத்தின்‌ 
மேல்‌ கட்டிய துணியில்‌ இளந்தெங்கின்‌ துருவலுடன்‌ 
பிசைந்த பச்சரிசி மாவை வைத்து ஆவியெழுப்பி 
வேகவைத்த புட்டு எடுத்து கவிழ்க்கப்பட்டது. 
முதுகிழங்கை வெடுக்கச்‌ சுட்டு அக்காரப்பிசின்‌ தடவி 
வாழையிலையில்‌ க பரப்பினர்‌. 
பச்சைப்பயறை ஆ யில்‌ வேகவைத்து பிசைந்து 
உதிர்த்து இன்வெல்லம்‌ சேர்த்து உருட்டி மீண்டும்‌ 
ஆவியேற்றிய உருளப்பங்கள்‌ கூடைகளில்‌ 
அடுக்கப்பட்டன. 


வெந்தும்‌ பொரிந்தும்‌ சிவந்தும்‌ கருகியும்‌ 
உணவாகிக்கொண்டிருந்தது கடலூன்‌. 
வெள்ளைக்கல்லடுக்குகள்‌ என திரச்சிமீனின்‌ ஊன்‌. 
செம்மலர்‌ இதழ்கள்‌ எனப்‌ போழ்ந்த சூரை. 
வெண்பளிங்குக்‌ குழாய்கள்‌ என கணவாய்‌. தீட்டிய 
குறுவாள்கள்‌ என முரல்‌. நடுவிலெழுதிய வெள்ளி 
ஏட்டுப்பரப்பென அயிலை. ஆலந்தளிர்‌ என நவரை. 
உருவிய உடைவாளென வாளை. துருவிக்‌ குவிக்கப்பட்ட 


பெருவில்லவர்களும்‌ ஒரே கணத்தில்‌ அம்புகளால்‌ 
முட்டிக்கொண்டனர்‌. வானில்‌ அம்புகள்‌ பூசலிட்டு சிதறி 
விழுந்தன. 


போர்‌ உச்சத்தில்‌ தொடங்கி மேலும்‌ மேலுமென உச்சத்திற்கு 
சென்றுகொண்டிருந்தது. சில கணங்களில்‌ 
சூழ்ந்திருந்தோர்‌ அனைவரும்‌ விற்களைத்‌ தாழ்த்தி 
அந்தப்‌ போரை நோக்கலாயினர்‌. அர்ஜுனனின்‌ தேரை 
அறைந்து நிலையழிய வைத்தன கர்ணனின்‌ அம்புகள்‌. 
குரங்குக்கொடி உடைந்து தெறித்தது. காண்டீபத்துடன்‌ 
தேர்த்தட்டில்‌ விழுந்தும்‌ ஒளிந்தும்‌ அர்ஜுனன்‌ 
போரிட்டான்‌. அவனுடைய கவசங்களும்‌ தலையணியும்‌ 
உடைந்து தெறித்தன. ஆவக்காவலன்‌ தேரிலிருந்து 
அலறியபடி கீழே விழ திகைத்து நின்ற அர்ஜுனனை 
நோக்கி இளைய யாதவர்‌ “பின்னடைக!” என்றார்‌. 
“முன்செல்க! முன்செல்க!” என்று அர்ஜுனன்‌ 
கூச்சலிட்டான்‌. தேர்த்தட்டில்‌ காண்டீபத்தால்‌ அறைந்து 
“முன்னெழுக! முன்னெழுக!” என்றான்‌. 


கர்ணன்‌ “வருக! இதுவே நாமிருவர்‌ போரிடும்‌ இறுதித்‌ 
தருணம்‌ என்றாகுக!” என நகைத்துக்கொண்டே 
அணுகிவந்தான்‌. அவன்‌ பற்களின்‌ வெண்மையை 
அருகிலென அர்ஜுனன்‌ கண்டான்‌. நாகங்களின்‌ 
சீறல்சூழ்ந்திருந்த காற்றில்‌ வெள்ளிமின்னல்கள்‌ என 
அம்புகள்‌ பறந்தன. அம்பை எடுத்த கணம்‌ அர்ஜுனன்‌ 
துரோணரின்‌ காலடிகளை எண்ணினான்‌. அந்த அம்பை 
அறைந்து சிதறடித்து அவன்‌ தொடைக்கவசத்தை 
உடைத்தது கர்ணன்‌ அம்பு. அடுத்த அம்பை எடுத்தபோது 
அவன்‌ இந்திரனை எண்ணினான்‌. அந்த அம்பு 
துண்டுகளாக உடைந்து அவன்‌ தேரிலேயே விழுந்தது. சீறி 
அணுகிய அம்பிலிருந்து தப்ப அவன்‌ விழுந்து 
எழுந்தபோது பிறிதொரு அம்புவந்து அவன்‌ கால்குறடை 
உடைத்தெறிந்தது. 


அடுத்த அம்பை எடுத்தபோது விழிநீருடன்‌ அவையில்‌ 
நின்றிருந்த திரெளபதியை எண்ணினான்‌. அது 
அன்றில்சிறகொலி எழுப்பிச்‌ சென்று கர்ணனின்‌ 
தோளிலையை சிதறடித்தது. சீற்றத்துடன்‌ கர்ணன்‌ 
அம்பெடுத்து முன்னெழுந்த கணம்‌ அர்ஜுனனுக்குப்‌ 
பின்னால்‌ மறைந்தவனாக அபிமன்யூ அம்புதொடுத்து 
கர்ணனின்‌ பாகனாக அமர்ந்திருந்த 
உடன்குருதியினனான துருமனின்‌ தலையை 
கொய்தெறிந்தான்‌. அர்ஜுனன்‌ “அறிவிலி! ஒளிந்திருந்து 
போரிடுகிறாயா?” என அபிமன்யூவை நோக்கி சீறினான்‌. 
“அவனை கொல்வேன்‌! அவனை கொல்வேன்‌!” என 


வெறியுடன்‌ கூச்சலிட்டபடி அபிமன்யூ அம்புகளால்‌ 
கர்ணனின்‌ தேரிலேற முயன்ற வித்பலனை கொன்றான்‌. 


கர்ணன்‌ க முன்னால்‌ வந்து நின்று போரிடு!” 
என்றான்‌. “கொல்வேன்‌! என்னை எவரும்‌ வெல்ல 
விடமாட்டேன்‌! கொல்வேன்‌!” என்று அபிமன்‌ 
பேயெழுந்தவன்போல கூச்சலிட்டுக்கொண்டே இருந்தான்‌. 
அபிமன்யூவைத்‌ தேடிவந்த கர்ணனின்‌ அம்பை 
அர்ஜுனன்‌ அறைந்து தெறிக்கச்செய்தான்‌. அடுத்த 
அம்பை ஒழிய இன்னொரு தேருக்குப்‌ பாய்ந்தான்‌ 
அபிமன்யூ. அங்கே தேருக்குப்‌ பின்‌ ஒளிந்து நின்று 
கர்ணனின்‌ இளையோன்‌ விருத்ரதனை கொன்றான்‌. 
சத்ருந்தபன்‌ கர்ணனின்‌ தேர்ப்பாகனாக ஏறிக்கொள்ள 
அவனையும்‌ அபிமன்யூவின்‌ வாளி வீழ்த்தியது. 
கர்ணனின்‌ மைந்தர்களான விருஷசேனனும்‌ 
விருஷகேதுவும்‌ இருபக்கமும்‌ அம்புகளால்‌ அரணமைத்து 
அபிமன்யூவை தாக்கி பின்னடையச்‌ செய்ய திவிபதன்‌ 
தேர்ப்பாகனாக ஏறிக்கொண்டான்‌. 


சத்ருஞ்சயனும்‌ சுதமனும்‌ சத்யசேனனும்‌ சித்ரசேனனும்‌ 
சேர்ந்து அபிமன்யூவை எதிர்த்தார்கள்‌. அபிமன்யூவின்‌ 
உதவிக்கு வந்த சகதேவனை கர்ணனின்‌ அம்பு தோளில்‌ 
அறைந்து தேரிலிருந்து விழச்செய்தது. அவனை நோக்கிச்‌ 
சென்ற நகுலனை பிறிதொரு அம்பு அறைந்து 
வீழ்த்தியது. பாண்டவர்களின்‌ அலறல்களுக்கும்‌ 
கூச்சல்களுக்கும்‌ நடுவே அபிமன்யூவை அம்புகளால்‌ 
அறைந்து அறைந்து பின்னடையச்‌ செய்தனர்‌ 
கர்ணனின்‌ மைந்தர்‌. விருஷசேனனின்‌ அம்புபட்டு 
அபிமன்யூ தேரில்‌ விழுந்தான்‌. பாகன்‌ அவனை 
பின்னெடுத்துச்‌ சென்றான்‌. அவனைத்‌ தொடரமுயன்ற 
கர்ணனின்‌ மைந்தர்களை அர்ஜுனன்‌ அம்புகளால்‌ 
தடுத்தான்‌. சுதமன்‌ அர்ஜுனனின்‌ அம்பால்‌ தேர்த்தட்டில்‌ 
விழுந்தான்‌. சத்யசேனனை அறைந்து அப்பால்‌ 
விழச்செய்தது அர்ஜுனனின்‌ கருடபாசம்‌. 


பெருஞ்சினத்தால்‌ எழுந்த சிரிப்புடன்‌ கர்ணன்‌ 
அர்ஜுனனை நோக்கி வந்தான்‌. அவன்‌ அம்புகளால்‌ 
அர்ஜுனனின்‌ தேர்‌ உடைந்து சிதறியது. புரவிகளில்‌ 
ஒன்று கழுத்தறுபட்டு முகம்தாழ்த்திச்‌ சரிய தேர்‌ 
நிலையழிந்தது. இளைய யாதவர்‌ கடிவாளத்தைப்‌ 
பிடித்து இழுத்து தேரைத்‌ திருப்பி உள்ளே 
அழைத்துச்சென்றார்‌. “முன்னெடுத்துச்‌ செல்க! 
முன்னெடுத்துச்‌ செல்க!” என்று அர்ஜுனன்‌ கூவினான்‌. 
அதை இளைய யாதவர்‌ கேட்டதாகவே 
காட்டிக்கொள்ளவில்லை. “யாதவரே, பின்திரும்ப 


வேண்டாம்‌. இக்களத்தில்‌ நான்‌ பின்திரும்பினால்‌ இனி 
எனக்கு புகழென்பதில்லை. நம்‌ குடிக்கு 
வெற்றியென்பதில்லை!” என்று அர்ஜுனன்‌ கூவினான்‌. 
“அவன்‌ முன்னால்‌ இனி நிற்க இயலாது. நம்‌ தேர்‌ 
உடைந்துவிட்டிருக்கிறது. உன்‌ அம்புகள்‌ 
ஒழிந்துவிட்டிருக்கின்றன” என்று இளைய யாதவர்‌ 
சொன்னார்‌. 


“என்‌ தலை கொடுக்கிறேன்‌. இக்களத்தில்‌ அவன்‌ முன்‌ 
இறந்து உதிர்கிறேன்‌. சூதனை அஞ்சி பின்னடைந்தேன்‌ 
எனும்‌ பெரும்பழி எனக்குத்‌ தேவையில்லை!” என்று 
அர்ஜுனன்‌ கூவினான்‌. “முன்னெடுத்துச்‌ செல்க! 
முன்னெடுத்துச்‌ செல்க!” என்று யாதவரின்‌ பீலி சூடிய 
குழல்பற்றி உலுக்கினான்‌. ஆனால்‌ கர்ணனின்‌ அம்பு 
வளையத்திலிருந்து தேரை பின்னெடுத்து மேலும்‌ மேலும்‌ 
பின்னகர்த்தி பாண்டவப்‌ படைகளின்‌ ஆழத்திற்குள்‌ 
கொண்டு சென்றார்‌ இளைய யாதவர்‌. மருத்துவர்கள்‌ 
பாய்ந்து வந்து தேரிலேறி கவசங்களைக்‌ கழற்றி அவன்‌ 
உடலில்‌ பட்டிருந்த புண்களை அம்புமுனைகளைப்‌ 
பிடுங்கி தூய்மை செய்து கட்டுகளை போட்டனர்‌. 


அர்ஜுனன்‌ விலகிய இடைவெளியை நிரப்பி 
முன்னெழுந்த சுருதசேனனும்‌ சதானீகனும்‌ 
இருபுறத்திலிருந்தும்‌ வந்து கர்ணனை எதிர்கொண்டனர்‌. 
அவர்களுடன்‌ சாத்யகி வந்து சேர்ந்துகொண்டான்‌. 

னால்‌ அவர்களால்‌ கர்ணனின்‌ விசையை சற்றும்‌ 

லைகொள்ளச்‌ செய்யமுடியவில்லை. பாண்டவர்கள்‌ 
உளம்‌ சோர்ந்து மேலும்‌ மேலும்‌ பின்னடைய 
கெளரவர்கள்‌ கூச்சலிட்டு நகைத்தபடி முன்னெழுந்து 
வந்தனர்‌. நிஷாத இளவரசர்கள்‌ எழுவர்‌ களம்‌ பட்டனர்‌ 
என அறிவித்து முரசொலி எழுந்தது. “பீஷ்மர்‌ 
காற்றெனில்‌ இவர்‌ எரி. இனி பாண்டவப்‌ படைகள்‌ 
எஞ்சப்போவதில்லை!” என்று முதிய வீரர்‌ ஒருவர்‌ 
கூவினார்‌. சோர்வுறுத்தும்‌ எதையும்‌ படையில்‌ 
சொல்லலாகாதென்னும்‌ நெறியை மீறி ஒவ்வொருவரும்‌ 
அச்சத்தையும்‌ ஐயத்தையும்‌ கூவியறிவித்தனர்‌. அவை 
ஒன்றுடன்‌ ஒன்று கலந்து எழுந்த முழக்கத்தில்‌ சொற்கள்‌ 
பொருளிழந்தாலும்‌ ஒலி உணர்வுகொண்டிருந்தது. 
கடந்துசெல்கையில்‌ அம்முழக்கத்திலிருந்து பிரிந்து 
காதில்‌ தொட்ட உதிரிச்‌ சொற்றொடரை அம்முழக்கம்‌ 
பீட மென அமைந்து தாங்கியிருந்தது. 


இளைய யாதவர்‌ திருஷ்டத்யும்னனிடம்‌ “அலைகள்‌! 
அலைகள்‌!” என்று கூவி கைகளால்‌ காட்டினார்‌. அவர்‌ 
கூறுவதை புரிந்துகொண்ட திருஷ்டத்யுமனன்‌ 


“நிலைமாறாது எவரும்‌ அங்கர்‌ முன்‌ 
நிற்கவேண்டியதில்லை. அரைநாழிகை நேரம்‌ 
ஒவ்வொருவரும்‌ அவர்‌ முன்‌ நின்று தடுங்கள்‌! ஆவநாழி 
ஒழியும்‌ கணத்தில்‌ பின்னடைந்து அடுத்தவருக்கு 
இடம்கொடுங்கள்‌. கடற்பாறை முறை! கரைப்பாறையை 
கடலலைகள்‌ அறைவதுபோல்‌ முடிவிலாது நம்‌ 
படைவீரர்கள்‌ அவரை அறைந்துகொண்டிருக்க 
வேண்டும்‌. மோதி உடைக்க இயலாது என்று உணருங்கள்‌” 
என்று ஆணையிட்டான்‌. “கடற்பாறை முறை! கடற்பாறை 
முறை!” என முரசுகள்‌ முழக்கமிட்டன. 


அவ்வறிவிப்பை கேட்டு பாண்டவப்‌ படைகள்‌ மேலும்‌ 
உளம்‌ சோர்வதை விழிகளால்‌ காண முடிந்தது. 
சதானீகனும்‌ சுருதசேனனும்‌ தளர்ந்து பின்னடைய 
திருஷ்டத்யும்னனும்‌ அவன்‌ வில்லவர்களும்‌ கர்ணனை 
எதிர்கொண்டனர்‌. அவர்கள்‌ தளர்ந்து பின்னடைய தன்‌ 
யாதவப்‌ படைகளுடன்‌ சாத்யகி அவரை 
எதிர்கொண்டான்‌. பின்னர்‌ விராடரும்‌ அதன்‌ பின்னர்‌ 
துருபதனும்‌ கர்ணனை எதிர்கொண்டனர்‌. அலையிறங்கி 
உருண்டு வரும்‌ பெரும்பாறைக்கு முன்‌ சிறு கற்களையும்‌ 
மரத்தடிகளையும்‌ போட்டு தடுக்க முயல்வதுபோல அவன்‌ 
விரைவை சற்று குறைக்கமட்டுமே அவர்களால்‌ 
இயன்றது. தாக்கி தலைகொண்டு திரும்பி 
ஆவநாழியையே அடையும்‌ சுழிநாக அம்புகளிலிருந்து 
குருதிசொட்டி கர்ணனின்‌ தேர்‌ நனைந்தது. அவனுக்கு 
மட்டுமென குருதிமழை ஒன்று பெய்ததுபோல்‌ அதன்‌ 
மகுடவிளிம்புகளிலிருந்து குருதித்துளிகள்‌ சொட்டின. 
அவன்‌ உடலெங்கும்‌ குருதி வழிந்தது. 
தொல்நிலங்களிலிருந்து எழுந்துவந்த அறியாத 
போர்த்தெய்வம்‌ என்று அவன்‌ தோன்றினான்‌. 


தேர்த்தட்டில்‌ உடல்‌ சோர்ந்து அமர்ந்த அர்ஜுனன்‌ 
எண்ணியிராக்‌ கணத்தில்‌ உளமழிந்து விம்மி 
அழத்தொடங்கினான்‌. திரும்பி அவனது துயரைப்‌ 
பார்த்த பின்‌ இளைய யாதவர்‌ ஒன்றும்‌ சொல்லாமல்‌ 
அமர்ந்திருந்தார்‌. தான்‌ அழுவதை தானே உணர்ந்து 
சினமெழ எழுந்து ஓங்கி தேர்த்தட்டில்‌ மிதித்து 
“முன்செல்க, யாதவரே! இக்கணம்‌ முன்‌ 
செல்லவில்லையென்றால்‌ இங்கேயே என்‌ அம்பால்‌ 
சங்கறுத்து விழுவேன்‌” என்றான்‌. “இனி முன்‌ செல்லலாம்‌. 
உன்‌ ஆவநாழிகளை நிரப்பிக்கொள்‌” என்றார்‌ இளைய 
யாதவர்‌. “இதோ துருபதனும்‌ சத்யஜித்தும்‌ 
விலகுகிறார்கள்‌. அந்த இடைவெளியை அரைநாழிகைப்‌ 
பொழுதுக்கு நீ நிரப்பு!” 


“இல்லை! அங்கிருந்து நான்‌ மீளமாட்டேன்‌! 
அவ்விழிமகன்‌ முன்னிருந்து உயிருடன்‌ மீளமாட்டேன்‌! 
அங்கேயே இறந்து விழுவேன்‌!” என்று அர்ஜுனன்‌ 
கூவினான்‌. “கீழ்மகன்‌! கொலையாட்டுக்கென எழுந்து 
வந்திருக்கிறான்‌! யாதவரே, இவன்‌ வில்திறனால்தான்‌ 
அஸ்தினபுரி துணிவு கொண்டது. இவனை எண்ணியே 
இங்கு போருக்கெழுந்துள்ளனர்‌. எங்கள்‌ குலமகளை 
அவைச்சிறுமை செய்தவன்‌ இவன்‌. இவன்‌ வென்றால்‌ 
உங்கள்‌ ஒவ்வொரு சொல்லும்‌ இம்மண்ணிலிருந்து 
முற்றழியும்‌. நாகர்களால்‌ நிறையும்‌ இந்த நிலம்‌. 
எரிந்தணைந்த காண்டவ வனத்திலிருந்து முட்டைகள்‌ 
பொரித்து பெருகுவதுபோல்‌ பாம்புகள்‌ எழுந்து பூமியை 
நிரப்பும்‌. இவனை அழித்தாக வேண்டும்‌. நான்‌ உங்கள்‌ 
கையில்‌ அம்பு! என்னை ஏவுக!” 


மறுமொழி சொல்லாமல்‌ புன்னகைத்தபடி இளைய 
யாதவர்‌ தேரைச்‌ செலுத்தி மீண்டும்‌ அர்ஜுனனை கர்ணன்‌ 
முன்‌ கொண்டுவந்தார்‌. இரண்டாம்‌ முறை வந்தபோது 
அர்ஜுனன்‌ முற்றிலும்‌ நிலையழிந்து தீப்பற்றி எரிபவன்‌ 
போலிருந்தான்‌. அவன்‌ அம்புகள்‌ எழுந்து 
பெருமுழக்கத்துடன்‌ கர்ணனை நோக்கி வந்தன. 
வெற்புகளை இடித்தழிப்பவைபோல்‌ விசை 
கொண்டிருந்த அவற்றை கர்ணனின்‌ நாகஅம்புகள்‌ 
எளிதில்‌ சுற்றி வளைத்து சிதறடித்து அப்பாலிட்டன. 
அவன்‌ அம்புகள்‌ எவையும்‌ கர்ணனின்‌ தேரைச்‌ 
சூழ்ந்திருந்த விழிதொட இயலாத காப்பு 
வளையமொன்றை அணுகக்கூட முடியவில்லை. உளம்‌ 
சோர்ந்து அவன்‌ மேலும்‌ வெறி திரட்டிக்கொண்டபோது 
கர்ணனின்‌ அம்புகள்‌ வந்து அவனை அறைந்தன. 
நெஞ்சில்‌ அறைந்த அம்பால்‌ அவன்‌ தேர்த்தட்டிலிருந்து 
தூக்கி வீசப்பட்டான்‌. அவன்‌ கவசம்‌ உடைந்து அம்பு 
ஆழப்புதைந்து நின்றிருந்தது. வலியலறலுடன்‌ எழ 
முயன்றபோது மீண்டுமொரு அம்பு அவனைத்‌ தாக்க 
அவன்‌ நிலத்தில்‌ பதிந்தான்‌. அவன்‌ உடல்‌ அங்கே கிடந்து 
துள்ளியது. 


இளைய யாதவர்‌ தன்‌ தேரைத்‌ திருப்பி அர்ஜுனனை 
மேலும்‌ தொடர்ந்து தாக்க வந்த கர்ணனின்‌ 
அம்புகளிடமிருந்து அவனை காத்தார்‌. அம்புகள்‌ 
தேரிலறைந்து உதிர்ந்தன. ஆனால்‌ விண்ணிலெழுந்து 
குத்தாக இறங்கி வந்த பிறிதொரு அம்பு அர்ஜுனனை 
அறைந்து புரட்டியது. முழவுகள்‌ “இளைய பாண்டவர்‌ 
விழுந்தார்‌! இளைய பாண்டவர்‌ விழுந்தார்‌!” என்று 
உறுமத்‌ தொடங்கின. சுருதசேனனும்‌ சதானீகனும்‌ 
அர்ஜுனனை காக்கும்‌ பொருட்டு இருபுறத்திலிருந்தும்‌ 


ஓடிவந்தனர்‌. உயிர்‌ எஞ்சியுள்ளதா என்று 
அறியும்பொருட்டு திருஷ்டத்யும்னன்‌ தன்‌ தேரிலிருந்து 
குதித்து தரையில்‌ கையூன்றி தவழ்ந்து அருகணைந்தான்‌. 
சுருதசேனனும்‌ சதானீகனும்‌ இருபுறத்திலிருந்தும்‌ 
கர்ணனை நோக்கி அம்புகளை எய்து அவன்‌ விசையை 
தடுக்க முயன்றனர்‌. 


கர்ணன்‌ உரக்க நகைத்தபடி தன்‌ ஆவநாழியிலிருந்து 
நாகவாளியை எடுத்தான்‌. அக்கணத்தை சதானீகனும்‌ 
சுருதசேனனும்‌ ஒவ்வொரு கணத்துளியென தெளிவாக 
கண்டனர்‌. கர்ணனின்‌ கண்களில்‌ அதுவரை இருந்த கூர்‌ 
அகன்று கொலைத்‌ தெய்வங்களுக்குரிய வெறிநகைப்பு 
குடியேறுவதை, அவன்‌ உதடுகள்‌ விரிந்து வெண்பற்கள்‌ 
வெளித்தெரிவதை கண்டு அவன்‌ மானுடனல்ல 
மண்ணாழத்திலிருந்து எழுந்து வந்த நாகம்‌ என்று 
உளமயக்கடைந்தனர்‌. நாகவாளி புற்றிலிருந்து 
படமெடுத்து எழும்‌ அரசநாகம்‌ என ஆவநாழியிலிருந்து 
எழுந்ததை அங்கிருந்த அனைவரும்‌ உணர்ந்தனர்‌. 
பல்லாயிரம்‌ இழுமூச்சுகள்‌ எழ படையே சீறலோசை 
எழுப்புவது கேட்டது. 


கர்ணன்‌ நாகவாளியை கைசுழற்றி எடுத்து நாணிலிட்டு 
இழுத்த கணம்‌ இளைய யாதவர்‌ அதைப்‌ பாராதவர்போல்‌ 
தேர்த்தட்டில்‌ பாய்ந்தெழுந்து பின்திரும்பி நின்று கீழே 
விழுந்து கிடந்த அர்ஜுனனை பார்த்தார்‌. அவர்‌ மேல்‌ 
நாகபாசாம்‌ பாயப்போகிறதென்று எண்ணி சதானீகன்‌ 
“இளைய யாதவரே” என்று கூவினான்‌. புன்னகையுடன்‌ 
திரும்பிப்பார்த்து இளைய யாதவர்‌ “என்ன?” என்று 
கேட்டார்‌. மறுபுறம்‌ சுருதசேனன்‌ “நாகவாளி! அவர்‌ 
கையில்‌ நாகவாளி!” என்று கூவினான்‌. திரும்பி 
கர்ணனைப்‌ பார்த்து புன்னகைத்த இளைய யாதவர்‌ இரு 
கைகளையும்‌ விரித்தார்‌. 


சில கணங்கள்‌ இறுகிய வெண்நாணில்‌ அம்பு விம்மி 
நின்றிருக்க அவரைப்‌ பார்த்தபின்‌ வில்‌ தாழ்த்தி அம்பை 
எடுத்து மீண்டும்‌ தன்‌ ஆவநாழியிலிட்டு மறுபுறம்‌ திரும்பி 
அங்கு நின்றிருந்த ஏழு பெருவில்லவர்களை ஒரே வீச்சில்‌ 
கொன்றழித்தபடி “முன்னேறுக! முன்னேறுக!” என்று 
கர்ணன்‌ கூச்சலிட்டான்‌. அதற்குள்‌ அர்ஜுனனை இழுத்து 
தேரிலேற்றி பாண்டவப்‌ படைகள்‌ உள்ளே கொண்டு 
சென்றன. “வீழ்ந்தான்‌ அர்ஜுனன்‌! வீழ்ந்தான்‌ இளைய 
பாண்டவன்‌!” என்று கெளரவப்‌ படைகளில்‌ முரசுகள்‌ 
முழங்கலாயின. 


பாஞ்சாலப்‌ படைகளின்‌ முகப்பில்‌ நின்று 


போரிட்டுக்கொண்டிருந்த துரோணர்‌ சலிப்புடன்‌ தன்‌ 
வில்தாழ்த்தி தலையை அசைத்தார்‌. அவரருகே புரவியில்‌ 
விரைந்து வந்த பூரிசிரவஸ்‌ உரத்த குரலில்‌ “வீழ்ந்தார்‌ 
பார்த்தர்‌! இனி அவர்‌ களமெழப்போவதில்லை 
என்கிறார்கள்‌” என்று கூவினான்‌. கைகளை விரித்தபடி 
புரவியில்‌ அமர்ந்தபடியே களிவெறியுடன்‌ நடனமிட்டு 
“இனி அவர்‌ களமெழப்போவதில்லை! இனி காண்டீபம்‌ 
எழப்போவதில்லை!” என்றான்‌. சீற்றத்துடன்‌ அவனை 
நோக்கித்‌ திரும்பிய துரோணர்‌ கைவீசி “விலகு, 
அறிவிலி!” என்றார்‌. அதை எதிர்பாராத பூரிசிரவஸ்‌ தன்‌ 
புரவியின்‌ கடிவாளத்தை பிடித்திழுத்து நிறுத்தி 
வெற்றுவிழிகளுடன்‌ கூர்ந்து நோக்கினான்‌. 


மறுபுறத்தில்‌ துரோணரை நோக்கி புரவியில்‌ வந்த 
அஸ்வத்தாமன்‌ “அவர்‌ உயிர்துறக்கவில்லை, தந்தையே! 
அது வெறும்‌ மயக்கம்தான்‌” என்றான்‌. “இன்றைய 
போரிலிருந்து கற்றுக்கொண்ட அனைத்து ஆற்றலுடன்‌ 
நாளை எழுவார்‌. ஐயமில்லை!” என்றான்‌. துரோணர்‌ 
மெல்ல முகம்‌ மலர்ந்து “ஆம்‌! அவனை வெல்ல இயலாது!” 
என்றார்‌. பூரிசிரவஸ்‌ அவர்‌ உளநிலையை 
புரிந்துகொண்டு மெல்ல புரவியை இழுத்து 
பின்னடைந்தான்‌. அஸ்வத்தாமன்‌ தந்தையின்‌ முகம்‌ 
சுருங்குவதைக்‌ கண்டதனால்தான்‌ 
அருகணைந்திருக்கிறான்‌ என்று தெரிந்தது. “காண்டீபம்‌ 
ஒருபோதும்‌ தோற்காது, தந்தையே!” என்றான்‌ 
அஸ்வத்தாமன்‌. துரோணர்‌ “ஆம்‌! மெய்‌!” என்றார்‌. 


அஸ்வத்தாமன்‌ உரத்த குரலில்‌ சூழ நின்ற அனைவரும்‌ 
கேட்கும்படி “எப்போதும்‌ கற்றுக்கொண்டிருப்பவர்‌ அவர்‌. 
இன்றைய வீழ்ச்சி இதுவரை அவர்‌ பெற்றவற்றிலேயே 
மிகப்‌ பெரிய கல்வியாக அமையக்கூடும்‌” என்றான்‌. 
துரோணர்‌ வாய்விட்டு நகைத்து “ஆம்‌, பரசுராமரின்‌ 
விற்தொழில்‌ என்ன என்று இன்று 
புரிந்துகொண்டிருப்பான்‌. இனி நாளை அவன்‌ 
பொருதப்போவது பார்க்கவகுல முனிவரிடம்‌” என்றார்‌. 
மேலும்‌ நகைத்து கைதாக்கி “முதல்முறையாக பார்க்கவர்‌ 
ஷத்ரியர்களிடம்‌ தோற்கப்போகிறார்‌. இப்புவி அதை 
பார்க்கவிருக்கிறது” என்றார்‌. 

[ஙagelஅரவான்‌ சொன்னான்‌. எவரும்‌ எதிர்நிற்கவியலாத 
வெய்யோன்‌ அங்கு செருகளத்தில்‌ திகழ்வதை நான்‌ 
காண்கிறேன்‌. அவன்‌ ஒளிமிக்க தேரை நேர்விழிகொண்டு 
நோக்கும்‌ எவரும்‌ அங்கில்லை. என்‌ குடியினரே அறிக! 
அவன்‌ அங்கே மாநாகன்‌ என எழுந்து நின்றிருக்கிறான்‌. 
இப்புவியில்‌ இன்றுவரை வாழ்ந்த நாகர்கள்‌ அனைவரும்‌ 
நஞ்செனக்‌ கொண்ட வஞ்சம்‌ அனைத்தும்‌ அவனில்‌ 
திரள்கின்றது. அதன்‌ முன்‌ நின்றிருக்க இயலாமல்‌ 
அனல்பட்ட தளிர்களெனச்‌ சுருள்கின்றன அனைத்தும்‌. 
அவர்களின்‌ படைக்கலங்கள்‌, அவற்றை ஏந்திய 
வஞ்சினங்கள்‌, அவற்றை ஏந்திய மொழி, அம்மொழியை 
ஏந்திய நினைவுகள்‌, அந்நினைவில்‌ வாழும்‌ வேள்விகள்‌. 


ஆயிரம்‌ யுகங்களின்‌ அவிப்பயன்‌ அவர்களை அங்கே 
காக்கவில்லை. என்‌ குடியினரே, அந்த அவியுண்டு 
பெருகிய தேவர்கள்‌ அவர்களை துணைக்கவில்லை. 
அந்த தேவர்களுக்குத்‌ தலைவன்‌ தன்‌ மைந்தன்‌ அம்பால்‌ 
அறையுண்டு விழக்கண்டு விண்ணிலிருந்து 
பதைக்கிறான்‌. அவன்‌ ஊர்ந்த வெண்ணிற யானை 
துதிக்கை தூக்கி பிளிறுகிறது. அவனைச்‌ சூழ்ந்து நின்று 
கூச்சலிடுகிறார்கள்‌ தேவர்கள்‌. விண்ணிலிருந்து அகம்‌ 
துவள்கிறார்கள்‌ முனிவர்கள்‌. அவர்களின்‌ 
தெய்வங்களெல்லாம்‌ செயலிழந்து தங்கள்‌ பீடங்களில்‌ 
ஒட்டியிருக்கின்றன. நாகங்களின்‌ நாளெழுந்தது. 
ro அரவு ஆயிரம்கலை சுருக்கி அங்கே மீள 
ழைந்தது. அனல்மேனியனின்‌ அணி வழிந்திறங்கத்‌ 
தலைப்பட்டது. அன்னையின்‌ மேகலை தவழ்ந்திழிந்தது. 
இங்கு இங்கு என நெளிய, நான்‌ நான்‌ என தருக்க 
நாகங்களைப்போல்‌ வடிவுகொண்டமைந்தவை எவை? 


குருக்ஷேத்ரப்‌ பெருங்களத்தில்‌ மண்ணுக்கு அடியில்‌ 
பல்லாயிரம்‌ வளைகள்‌ ஒன்றுடன்‌ ஒன்று பின்னிப்‌ 
பெருகி நிறைந்திருந்தன. அவற்றின்‌ ஆழங்களில்‌ நீண்ட 
குகைப்பாதைகள்‌ இறங்கிச்சென்று பாதாள இருளில்‌ 
முடிந்தன. கரிய நீர்‌ ஊறிப்பெருகி எழுவதுபோல்‌ 
அங்கிருந்து நாகங்கள்‌ வந்தபடியே இருந்தன. அவை 
போர்க்களத்தில்‌ ஓசையிடாது நெளிந்து மேலெழுந்தன. 
மின்னும்‌ விழிகளுடன்‌ படம்‌ விரித்து நாபறக்க சீறிச்‌ 
சொடுக்கி தலைதிருப்பி அங்கு நிகழ்வனவற்றை 
நோக்கின. வாலை ஓங்கி அறைந்து அவ்விசையால்‌ 


எழுந்து பறந்து அக்காற்றை நிரப்பின. தங்களுக்கு உகந்த 
அம்புகளிலேறி அமர்ந்து சென்று எதிரிகளை தாக்கின. 
ஒன்றுடன்‌ ஒன்று வாலறைந்து சுழன்று கவ்வி நிலத்தில்‌ 
விழுந்து துள்ளித்‌ துடித்துச்‌ சுழன்றன. 
போர்க்களமெங்கும்‌ நிகழ்ந்துகொண்டிருந்தது 
நாகங்களின்‌ நெளிவுக்கொந்தளிப்பு. 


ஆர்யகனின்‌ குலத்திலமைந்த பல்லாயிரம்‌ நாகங்கள்‌ 
பாண்டவர்‌ தரப்பிலும்‌ இருந்தன. அவற்றுக்கு நூறுமடங்கு 
நாகங்கள்‌ கெளரவத்‌ தரப்பிலெழுந்தன. அவை 
ஒன்றையொன்று கடித்து ஒற்றைப்‌ பந்தென ஆகி 
துள்ளியுருண்டன. வானிலிருந்து பார்த்த மூதாதையர்‌ 
குருக்ஷேத்ரத்தில்‌ கரிய நீரலைகளின்‌ நெளிவு 
நிறைந்திருப்பதைக்‌ கண்டு அங்கு பெருவெள்ளம்‌ 
எழுந்ததோ என்று ஐயுற்றனர்‌. பின்னர்‌ மேலும்‌ விழி 
கூர்ந்து அவை நாகங்களின்‌ உடல்களாலான 
பெரும்பரப்பு என்று தெளிந்தனர்‌. நாகங்களின்‌ 
நச்சுத்துளிகள்‌ சிதறி மண்ணில்‌ விழுந்தன. அங்கே மண்‌ 
வெந்து புகைந்து ஆழ்துளைகளாக குழிந்து இறங்கியது. 
மென்சேற்றில்‌ கூழாங்கற்கள்போல்‌ அவை 
புதைவுகொண்டன. அத்துளைகளால்‌ குருக்ஷேத்ரக்‌ 
குருதிநிலம்‌ சல்லடை போலாயிற்று. 


மேலும்‌ மேலுமென மண்ணுக்கடியிலிருந்து நாகங்கள்‌ 
எழுந்து வந்தன. கர்ணன்‌ போரிடும்போது அவனைச்‌ 
சூழ்ந்து அவை பெருகியெழுந்து முகில்படலம்போல்‌ 
நின்றன. அவன்‌ எய்த ஒவ்வொரு அம்புடனும்‌ நூறு 
நாகங்கள்‌ உடன்‌ பறந்தன. உயிர்குடித்து விம்மி உடல்‌ 
பெருத்து தங்களில்‌ தாங்களே திளைத்து கொண்டாடின. 
அங்கு நிகழ்ந்துகொண்டிருந்தது நாகங்களின்‌ 
பெரும்போர்‌. அன்றி நாகங்களின்‌ விழவுக்‌ களியாட்டு. 
நாகங்களைப்போல்‌ தங்களைத்‌ தாங்களே உண்பவை 
வேறில்லை. தங்களைத்‌ தாங்களே 
தழுவிக்கொள்பவையும்‌ இல்லை. நாகங்கள்‌ கொன்றன. 
வென்று நெளிந்தன. சீறித்‌ தருக்கின. அஞ்சிப்‌ பதுங்கின. 
சீற்றமே மொழியெனக்‌ கொண்டவை. சினமே நோக்கெனக்‌ 
கொண்டவை. அனலையே நாவெனக்‌ கொண்டவை. 
நஞ்சென நெஞ்சம்‌ கொண்டவை. நாகங்களை 
வெல்லவும்‌ நாகங்களே எழவேண்டும்‌. கூட்டரே, நாகங்கள்‌ 
முழுதுற வெல்லவும்‌ நாகங்களே தேவை. 


[i௱age]அந்தியில்‌ போர்முடிவை அறிவித்து முரசுகளின்‌ 
முழக்கு எழுந்தபோது நாகங்கள்‌ மேலும்‌ வெறிகொண்டு 
என்ன செய்வதென்றறியாமல்‌ தங்களைத்‌ தாங்களே 
முடிச்சிட்டு வால்சொடுக்கி தாங்களே எழுந்தமைந்து 


களம்‌ நுரைத்து கொப்பளித்துக்கொண்டிருந்தன. 
ஒவ்வொரு படைவீரரும்‌ சோர்ந்து வில்லும்‌ வாளும்‌ 
தாழ்த்தி தள்ளாடி நின்றபோது அவை அவர்களின்‌ 
கால்களில்‌ சுற்றிக்கொண்டு நிலையழியச்‌ செய்தன. 
அவர்கள்‌ பெருமூச்சுடன்‌ விண்‌ நோக்கி நிமிர்ந்தபோது 
சுழன்று உடலைச்‌ சுற்றிக்கொண்டு இறுக்கி 
நெஞ்சுடையும்‌ வலியை அளித்தன. அவர்கள்‌ 
தனிமையும்‌ துயரும்‌ கொண்டு நிலம்பார்த்து 
தலைகுனிந்தபோது தரையெங்கும்‌ நாகங்களை 
நிழலசைவெனக்‌ கண்டனர்‌. அஞ்சி மூடிய கண்களுக்குள்‌ 
கரிய அலைகளென ஓடிய நாகங்களைக்‌ கண்டு அவை 
என்னவென்றறியாது ஒருவரோடொருவர்‌ 
தோள்பற்றிக்கொண்டனர்‌. கால்களை இழுத்து வைத்து 
குருதி கொட்டும்‌ புண்களை கைகளால்‌ பொத்தியபடி 
அவர்கள்‌ தங்கள்‌ பாடிவீட்டுக்குத்‌ திரும்பியபோது 
நிழல்கள்‌ நீண்டு நாகங்களென அவர்களைத்‌ 
தொடர்ந்தன. 


நிலைமீண்டுகொண்டிருந்த தன்‌ படைவிரிவின்‌ நடுவே 
யானையின்‌ மேல்‌ பாய்ந்தேறி நின்ற கெளரவர்‌ 
தலைவனாகிய துரியோதனன்‌ இரு கைகளையும்‌ விரித்து 
“வெற்றி! கெளரவர்களுக்கு வெற்றி! இப்போரில்‌ நாம்‌ 
வென்றோம்‌! நாம்‌ மீண்டெழுந்துவிட்டோம்‌!” என்று 
கூவினான்‌. “இதோ அர்ஜுனன்‌ வீழ்ந்தான்‌. பாண்டவர்‌ 
மூவர்‌ புண்பட்டுள்ளனர்‌. அவர்களின்‌ படைகள்‌ சிதறி 
அழிந்துள்ளன. அவர்களிடம்‌ எஞ்சுவது ஏதுமில்லை 
இனி” என அவன்‌ கூவ அவன்‌ படையினர்‌ 
ஆர்ப்பரித்தனர்‌. “இதுவரை நிகழ்ந்தது அல்ல இனி 
எழுவது. அவ்வீணர்‌ மாநாகத்தின்‌ உடலை மிதித்து 
அதை படமெடுக்க வைத்தனர்‌. இன்று அதன்‌ சீறலைக்‌ 
கண்டனர்‌. இனி அதன்‌ நஞ்சை அவர்கள்‌ எதிர்கொள்ளப்‌ 
போகிறார்கள்‌. அறிக, முற்றழியவிருக்கிறார்கள்‌!” அவன்‌ 
சொற்களை முழவுகளும்‌ கொம்புகளும்‌ பெருக்கிப்‌ 
பரப்பின. அங்கே பெருகியிருந்த கெளரவர்கள்‌ 
வேல்களையும்‌ வாள்களையும்‌ விற்களையும்‌ 
வானோக்கித்‌ தூக்கி பெருங்குரலெழுப்பினர்‌. 


கைகளையும்‌ கேடயங்களையும்‌ தட்டித்‌ தாளமிட்டும்‌ கூவி 
ஆர்ப்பரித்து சிறுநடனமிட்டும்‌ கெளரவர்‌ தங்கள்‌ 
பாடிவீடுகளை நோக்கி நிரைவகுத்தனர்‌. எங்கும்‌ 
சிரிப்புகளும்‌ வாழ்த்தொலிகளும்‌ உளம்கிளர்ந்த 
வசைமொழிகளும்‌ ஒலித்தன. “இன்றொடு முடிந்தது 
போர்‌! நாளை நிகழ்வது எரியாட்டு!” என ஒரு வீரன்‌ 
தேர்க்கூரைமேல்‌ ஏறிநின்று கூச்சலிட்டான்‌. “முடிந்தது 
போர்‌! முடிந்தது போர்‌!” என்று கெளரவர்கள்‌ 


சுறா. “சுவை சுவை சுவை!” என்றார்‌ சைலஜ உத்தகர்‌. 
“சொல்லில்‌ சுவையறியாதோருக்கும்‌ நாவில்‌ சுவை 
வைத்தவனை வாழ்த்துவோம்‌!” 


தோணியிறங்கி மணல்வெளியில்‌ ஏறி கால்‌ புதைய 
நடந்தனர்‌. மருவூர்ப்பாக்கத்துக்கு அப்பாலிருந்தது 
யவனர்சேரி. மணவில்‌ கால்நாட்டி எழுப்பப்பட்ட 
மரவீடுகளுக்குள்‌ பளிங்குக்‌ குடுவைகளுக்குள்‌ மீன்நெய்‌ 
எரியும்‌ தழல்‌ திகழ்ந்த விளக்குகளின்‌ ஒளி 
நிறைந்திருந்தது. அலுவல்‌ முடித்துவந்த செங்குழல்‌ 
யவனர்‌ அமர்ந்து கழற்சியும்‌ சதுரங்கமும்‌ 
ஆடிக்கொண்டிருந்தனர்‌. கையில்‌ மதுக்குடுவையுடன்‌ 
நீண்ட மஞ்சங்களில்‌ முற்றத்துக்‌ கடல்காற்றில்‌ 
படுத்திருந்தனர்‌. வலத்தோளில்‌ முடிச்சிட்ட 
வெள்ளுடையுடன்‌ தழலென பறக்கும்‌ 
குழல்கற்றைகளுடன்‌ யவனப்பெண்கள்‌ தங்கள்‌ 
கொழுநரின்‌ செம்புநிறக்‌ கைகளைப்‌ பற்றிச்‌ சிரித்தபடி 
சென்றனர்‌. 


அப்பால்‌ கீழைக்‌ கடலின்‌ அலைகளின்‌ மேல்‌ அசையும்‌ 
நகரமென யவனப்‌ பெருநாவாய்கள்‌ ஆயிரம்‌ 
செவ்விழிகளென சாளரங்களில்‌ விளக்கொளிகள்‌ 
மின்ன நிரைவகுத்திருந்தன. அம்பிகள்‌ கொண்டுவந்த 
பொதிகளை ஏற்றிய திமில்கள்‌ பெரும்பாய்களை 
விரித்து அலைகளில்‌ ஏறி இறங்கி அவற்றை அணுகி 
யானையை மொய்க்கும்‌ காகங்களெனச்‌ சூழ்ந்து சுமை 
நிரப்பின. வலப்பக்கத்தில்‌ கடலுக்குள்‌ காலூன்றி 
நீண்டிருந்த புகார்ப்பெருந்துறையில்‌ புலிக்கொடிகளுக்கு 
நடுவே அங்கே கரைதொட்ட நாவாய்களின்‌ கொடிகளும்‌ 
கடற்காற்றில்‌ பறந்தன. 


கடற்கரை மணல்மேட்டில்‌ வண்ணத்துணிகளால்‌ 
கூடாரமிட்டு வணிகர்கள்‌ பரத்தையருடன்‌ இரவாட 
வந்திருந்தனர்‌. மணல்‌ வெளியில்‌ யாழுடனும்‌ 
மதுக்கிண்ணங்களுடனும்‌ அமர்ந்திருந்த வணிகர்‌ 
மடியில்‌ மேலாடை நெகிழ்ந்து தாழைமடல்‌ உடல்கள்‌ 
அந்தி வெளிச்சத்தில்‌ மின்ன பரத்தையர்‌ கிடந்தனர்‌. 
அவர்கள்‌ அருகே யாழுடனும்‌ முழவுடனும்‌ அமர்ந்த 
பாணர்கள்‌ இசைமீட்டினர்‌. பாங்கர்கள்‌ வாங்கக்‌ கலம்‌ 
நிறைத்தும்‌ நறுஞ்சுண்ணமிட்டு வாய்மணம்‌ 
எடுத்தளித்தும்‌ ஏவல்‌ செய்தனர்‌. 

காவிரி கடல்புகும்‌ அழிமுகத்தில்‌ தங்கள்‌ 


துணைவியருடன்‌ இளையவணிகர்‌ பாய்ந்து 
அலையாடினர்‌. கடல்நீர்‌ அவர்களை உட்செலுத்த காவிரி 


ஏற்றொலித்தனர்‌. “இனி சொல்லில்லை. இனி 
கள்மட்டுமே!” என ஒரு வீரன்‌ கூவ “கள்‌! கள்‌!” என 
பல்லாயிரம்‌ தொண்டைகள்‌ கூச்சலிட்டன. அந்த 
உளநிலை மிக விரைவிலேயே சிரிப்பாகவும்‌ 
கொண்டாட்டமாகவும்‌ மாறியது. அது முதிர்ந்து 
தற்பகடியாக உருக்கொண்டது. “தலையை வெட்டிக்‌ 
கொடுத்து காலை மீட்டிருக்கிறோம்‌! வெற்றி! 
கெளரவர்களுக்கு வெற்றி!” என்று ஒருவன்‌ 
மொந்தையில்‌ நிறைந்த கள்ளை தலைக்குமேல்‌ தாக்கி 
கூச்சலிட அனைவரும்‌ கைகளைத்‌ தூக்கி கூவி 
நகைத்தனர்‌. 


“கள்‌ எழுக! கள்தெய்வம்‌ கொலுக்‌ கொள்க!” என்று படை 
முழங்கியது. “கள்‌! கள்‌! கள்‌!” என திரள்‌ கொந்தளித்தது. 
வழக்கமாக படைகள்‌ அமைந்த பின்னரே கள்வண்டிகள்‌ 
கிளம்பும்‌. அன்று படையினரில்‌ ஒரு பிரிவினர்‌ சென்று 
கள்வண்டிகளை கைப்பற்றி தாங்களே 
இழுத்துக்கொண்டு வந்தனர்‌. அவர்களே கள்ளை அள்ளி 
அனைவருக்கும்‌ ஊற்றினர்‌. தங்கள்‌ நிலைகளுக்குச்‌ 
சென்று அமையாமையால்‌ வீரர்கள்‌ தலைக்கவசங்களில்‌ 
கள்ளை வாங்கினர்‌. அதை குடித்தபோது அவர்களின்‌ 
உடலெங்கும்‌ கள்‌ வழிந்தது. கள்ளை மாறிமாறி 
ஊற்றிக்கொண்டார்கள்‌. கள்‌ வழியும்‌ உடலுடன்‌ 
ஒருவரை ஒருவர்‌ தாக்கி களிப்போரிட்டனர்‌. 
சற்றுநேரத்தில்‌ கள்ளில்‌ புழுத்தவை என அங்கே மானுட 
உடல்கள்‌ கட்டிப்புரண்டு 
கொப்பளித்துக்கொண்டிருந்தன. 


பாண்டவர்கள்‌ களம்‌ முழுக்க செத்துக்‌ குவிந்திருந்த 
தங்கள்‌ தோழர்களைப்‌ பார்த்து சலிப்பும்‌ துயரும்‌ 
கொண்டவர்களாக தனித்தனியாக தங்கள்‌ பாடிவீட்டை 
நோக்கி நடந்தனர்‌. அர்ஜுனன்‌ வீழ்ந்துவிட்டான்‌ 
என்பதையே அவர்கள்‌ அனைவரும்‌ 
எண்ணிக்கொண்டிருந்தனர்‌. ஆனால்‌ எவரும்‌ அதை 
சொல்லாக்கவில்லை. அவர்கள்‌ நடுவே சென்ற தேரில்‌ 
யுதிஷ்டிரர்‌ அர்ஜுனன்‌ கிடந்த மருத்துவநிலை நோக்கி 
சென்றார்‌. “அரசர்‌ செல்கிறார்‌. அவர்‌ முகம்‌ 
துயர்கொண்டிருக்கிறது” என்றான்‌ ஒரு வீரன்‌. “அவர்‌ 
முகம்‌ என்றும்‌ துயருடன்தான்‌ இருக்கிறது” என்றான்‌ 
இன்னொருவன்‌. “மருத்துவநிலையிலிருந்து என்ன 
செய்தி வந்துள்ளது?” என்று ஒருவன்‌ கேட்டான்‌. “நாம்‌ 
எச்செய்தியையும்‌ அறியவியலாது. முரசுகள்‌ முழங்கும்‌ 
வரை நம்‌ அறிவுக்கு அவர்‌ நலமுடன்‌ இருப்பவரே” 
என்றார்‌ முதிய வீரர்‌ ஒருவர்‌. 


யுதிஷ்டிரர்‌ மருத்துவநிலையை அடைந்து தேரிலிருந்து 
இறங்கியதும்‌ அங்கே நின்றிருந்த ஏவலர்‌ இருவர்‌ வந்து 
வணங்கினர்‌. அவர்‌ ஒன்றும்‌ சொல்லாமல்‌ தளர்ந்த 
கால்களும்‌ தொய்ந்த தோள்களுமாக மருத்துவநிலை 
நோக்கி நடந்தார்‌. அவர்‌ வந்ததை அறிந்து உள்ளிருந்து 
வந்த முதிய மருத்துவரான கர்வடர்‌ தலைவணங்கி 
“நெஞ்சிலும்‌ இடையிலும்‌ நிலையில்‌ வலுவான தாக்குதல்‌ 
பட்டுள்ளது, அரசே. குருதி ஒழிந்துள்ளமையால்‌ இன்னும்‌ 
தன்னினைவு மீளவில்லை. 
முயன்றுகொண்டிருக்கிறோம்‌” என்றார்‌. யுதிஷ்டிரர்‌ 
“அவன்‌ உயிருக்கு...” என்று சொல்லெடுத்து அச்சொல்‌ 
தன்‌ செவியில்‌ கேட்கவே தயங்கி நாவை நிறுத்தினார்‌. 
“இப்போது எவராலும்‌ எதுவும்‌ சொல்ல இயலாது. உடல்‌ 
உயிரை தக்கவைக்க போராடிக்கொண்டிருக்கிறது. நன்று 
நிகழுமென்றே எண்ணுவோம்‌” என்றார்‌ கர்வடர்‌. 


யுதிஷ்டிரர்‌ மேலும்‌ பேச எழுந்த நாவை அடக்கி 
தலையசைத்தார்‌. கர்வடர்‌ உள்ளே செல்ல அவர்‌ தளர்ந்து 
மெல்ல பின்னடைந்து சுவரோரமாக போடப்பட்டிருந்த 
மரப்பெட்டிமேல்‌ அமர்ந்தார்‌. அவரை சூழ்ந்தவர்கள்போல 
ஏவலர்‌ நின்றனர்‌. மேலும்‌ மேலும்‌ புண்பட்ட உடல்கள்‌ 
மருத்துவநிலை நோக்கி வந்துகொண்டிருந்தன. 
களம்பட்ட நிஷாத குல இளவரசர்களின்‌ தந்தையர்‌ 
விழிநீர்‌ வழிய அவ்வண்டிகளுக்குப்‌ பின்னால்‌ வந்தனர்‌. 
குருதிமணமும்‌ கந்தகநீரின்‌ மணமும்‌ கலந்து காற்று 
அங்கேயே தங்கி நின்றது. அப்பால்‌ பொதுவீரர்களுக்கான 
மருத்துவநிலையிலிருந்து முனகல்களும்‌ அலறல்களும்‌ 
கலந்த கூட்டோசை எழுந்து காற்றுச்சுழலுக்கேற்ப 
வலுத்தும்‌ தணிந்தும்‌ ஒலித்தது. 


குளம்படியோசை கேட்டு யுதிஷ்டிரர்‌ திரும்பி நோக்கினார்‌. 
புரவியில்‌ வந்து இறங்கிய திருஷ்டத்யும்னன்‌ 
யுதிஷ்டிரரை அணுகி தலைவணங்கி “பேரழிவு! இப்போர்‌ 
தொடங்கிய பின்னர்‌ இன்றுபோல்‌ அழிவு என்றுமில்லை. 
பீஷ்மர்‌ உருவாக்கிய அழிவுக்கு ஒரு படி மேல்‌” என்றான்‌. 
யுதிஷ்டிரர்‌ “ஆம்‌, அதை எவரும்‌ 
சொல்லவேண்டியதில்லை. விழிகளே காட்டின” என்றார்‌. 
“அவர்களின்‌ சூழ்கையை உடைத்துவிட்டோம்‌. இன்று 
வெல்லும்பொருட்டு அவர்கள்‌ இட்டிருந்த திட்டமும்‌ 
தோல்வியடைந்தது. ஆனால்‌ அங்கர்‌ தனியொருவராக 
நின்று நம்மை அழித்தார்‌” என்றான்‌ திருஷ்டத்யும்னன்‌. 
“அவர்‌ வெல்லற்கரியவர்‌ என்று அறிவோம்‌. ஆனாலும்‌ 
நம்மில்‌ எவரும்‌ முன்னிற்கவியலாதென்பது....” யுதிஷ்டிரர்‌ 
கைகாட்டி நிறுத்தி “அவன்‌ புகழை 
பாடவேண்டியதில்லை” என்றார்‌. 


திருஷ்டத்யும்னன்‌ குரலைத்‌ தாழ்த்தி “நான்‌ சொல்வது 
அதுவல்ல. அவர்‌ ஆற்றலைக்‌ கருத்தில்கொண்டே நாம்‌ 
இனி படைசூழ்கை அமைக்கவேண்டும்‌ என்றுதான்‌” 
என்றான்‌. சினத்துடன்‌ முகம்தூக்கிய யுதிஷ்டிரர்‌ “எந்தப்‌ 
படைசூழ்கை? சொல்க! எந்தப்‌ படைசூழ்கை? இன்று நாம்‌ 
வகுத்த படைசூழ்கை என்ன? நம்‌ வீரர்கள்‌ அனைவருமே 
அவன்‌ ஒருவனை மட்டும்‌ சூழ்ந்து நின்று போரிட்டனர்‌. 
நம்மில்‌ எவராலும்‌ அரைநாழிகைப்‌ பொழுதுகூட 
அவன்முன்‌ நிற்கவியலவில்லை” என்றார்‌. 
திருஷ்டத்யும்னன்‌ ஒன்றும்‌ சொல்லாமல்‌ நின்றான்‌. “நாம்‌ 
செய்வதற்கொன்றே உள்ளது, அவன்முன்‌ சென்று 
தலைகொடுப்பது. பிறிதொன்றுமில்லை. வீரர்கள்‌ என 
சொல்லி நம்முடன்‌ இருந்தவர்கள்‌ அனைவரும்‌ எத்தனை 
வீணர்கள்‌ என இன்று அறிந்தேன்‌. மாவீரன்‌ என 
சூதர்களால்‌ புகழப்பட்டவன்‌ அதோ அம்புபட்டு 
உயிர்பிரியக்‌ காத்திருக்கிறான்‌. பிற மாவீரர்‌ 
அவனைப்போலன்றி உயிருடன்‌ எஞ்சியிருக்கிறீர்கள்‌.” 


திருஷ்டத்யும்னன்‌ சொல்லெடுக்காமல்‌ கைகளை 
மார்பில்‌ கட்டியபடி விலகி நின்றான்‌. “நாம்‌ 
தோற்றுவிட்டோம்‌. இனி நம்மிடம்‌ எஞ்சுவது ஏதுமில்லை” 
என்றார்‌ யுதிஷ்டிரர்‌. துயருடன்‌ தலையை அசைத்தபடி 
“நாம்‌ தருக்கியதெல்லாம்‌ வீண்‌. இந்தத்‌ துயர்‌ நமக்குத்‌ 
தேவை. பீஷ்ம பிதாமகரை களத்தில்‌ வீழ்த்தியமைக்கு 
நமக்கு முன்னோர்‌ அளிக்கும்‌ தண்டனை இது” என்றார்‌. 
திருஷ்டத்யும்னன்‌ முகத்தில்‌ சினம்‌ எழுந்தாலும்‌ அவன்‌ 
ஒன்றும்‌ சொல்லவில்லை. “நாளை என்ன 
செய்யவிருக்கிறோம்‌? சொல்க! நாளை நம்‌ திட்டம்‌ 
என்ன?” என்று யுதிஷ்டிரர்‌ கேட்டார்‌. திருஷ்டத்யும்னன்‌ 
ஒன்றும்‌ சொல்லவில்லை. சலிப்புடன்‌ கையை வீசி “நாம்‌ 
செய்யக்கூடுவது ஒன்றுமில்லை. சொல்லாடலாம்‌. 
சொல்லிச்சொல்லி எதையாவது மாற்றமுடியுமா என்று 
பார்க்கலாம்‌” என்றார்‌. “சொல்லிச்‌ சொல்லி அவனை 
எழுப்பி அமரச்செய்ய முடியுமா என்று பாருங்கள்‌” என 
உள்ளே கைசுட்டினார்‌. 


திருஷ்டத்யும்னன்‌ பொறுமையிழந்து பேச முற்பட்டபோது 
குளம்படிகள்‌ ஒலித்தன. சாத்யகி புரவியில்‌ வந்து இறங்கி 
அணுகிவந்து யுதிஷ்டிரரிடம்‌ தலைவணங்கி “எப்படி 
இருக்கிறார்‌?” என்றான்‌. யுதிஷ்டிரர்‌ ஒன்றும்‌ சொல்லாதது 
கண்டு புரிந்துகொண்டு திருஷ்டத்யும்னனிடம்‌ என 
“எவராலும்‌ அவரை தடுத்து நிறுத்த இயலவில்லை. 
இன்று நிகழ்ந்தது போரே அல்ல, வெறும்‌ கொலையாட்டு” 
என்றான்‌. பேச்சை மாற்றும்பொருட்டு “இளைய யாதவர்‌ 
எங்கே?” என்று திருஷ்டத்யும்னன்‌ கேட்டான்‌. “அவர்‌ 


இளைய அரசர்கள்‌ நகுலரையும்‌ சகதேவரையும்‌ பார்க்கச்‌ 
சென்றிருக்கிறார்‌” என்று சாத்யகி சொன்னான்‌. 
“அவர்கள்‌ நலம்பெற்றுவிடுவார்கள்‌. சிறிய 
புண்கள்தான்‌.” யுதிஷ்டிரர்‌ உள்ளத்திலெழுந்த வினாவை 
இயல்பாகவே திருஷ்டத்யும்னன்‌ சொல்லாக்கினான்‌. 
“இங்கு அல்லவா அவர்‌ வரவேண்டும்‌?” 


அதை சொல்லெனக்‌ கேட்டதும்‌ யுதிஷ்டிரர்‌ முகத்தில்‌ 
சீற்றமெழுந்தது. அதைக்‌ கண்ட சாத்யகி “ஆம்‌, ஆனால்‌ 
அவருக்கு முழு நம்பிக்கை இருக்கிறது போலும்‌” 
என்றான்‌. “அவர்தான்‌ தேர்‌ தெளித்தவர்‌. இளைய 
பாண்டவரைத்‌ தூக்கி மருத்துவ வண்டியில்‌ அவரே 
ஏற்றினார்‌. அவர்‌ அறிந்திருப்பார்‌, பெரிதாக ஏதுமில்லை 
என்று எண்ணியிருக்கலாம்‌.” யுதிஷ்டிரர்‌ “அதை 
சொல்லவேண்டியவர்‌ மருத்துவர்‌” என்றார்‌. சாத்யகி 
ஒன்றும்‌ சொல்லாமல்‌ சற்று கீழிறங்கி முற்றத்தில்‌ 
நின்றான்‌. இளம்‌ மருத்துவன்‌ ஒருவன்‌ வெளியே வர 
யுதிஷ்டிரர்‌ எழுந்து “என்ன செய்கிறார்கள்‌? விழிப்பு 
கண்டுள்ளதா?” என்றார்‌. “இல்லை” என்றான்‌ அவன்‌. 
“நரம்புகளும்‌ சிதைந்துள்ளன. உடலின்‌ அனல்‌ 
அணைந்துகொண்டே இருக்கிறது.” 


யுதிஷ்டிரர்‌ வெறித்து நோக்கி நிற்க “உடலை இயக்கும்‌ ஏழு 
அனல்களில்‌ மூன்று மட்டுமே வெம்மையுணர்த்துகிறது. 
மூலாதாரமும்‌ சுவாதிட்டானமும்‌ மணிபூரகமும்‌ 
இயல்கையில்‌ இருப்பும்‌ பசியும்‌ மூச்சும்‌ எஞ்சியிருக்கிறது 
என்று பொருள்‌. அதற்குமேல்‌ நினைப்பும்‌ சொல்லும்‌ 
தன்னிலையும்‌ மெய்யுணர்வும்‌ மறைந்துள்ளது” 
என்றான்‌. அரசரிடம்‌ பேசக்கிடைத்த வாய்ப்பை அவன்‌ 
மிகையாக பயன்படுத்துகிறான்‌ என உணர்ந்த 
திருஷ்டத்யும்னன்‌ “ம்‌” என்றான்‌. அதிலிருந்த 
உட்குறிப்பை புரிந்துகொள்ளாமல்‌ மருத்துவன்‌ 
“உண்மையில்‌ ஒரே அனல்‌ என்பது சகஸ்ரத்தில்‌ வாழும்‌ 
மெய்யுணர்வே. அதிலிருந்தே ஆஞ்ஞைையும்‌ விசுத்தியும்‌ 
அனாகதமும்‌ பற்றிக்கொள்கின்றன. அவை எரியும்‌ 
நெய்யென்றாவதே முதல்‌ மூன்றின்‌ பணி. மூன்று விறகும்‌ 
நான்கு எரியும்‌ என அதை நூல்கள்‌ சொல்கின்றன” 
என்றான்‌. 


“நாங்கள்‌ இதற்குச்‌ செய்யவேண்டிய ஏதேனும்‌ உண்டா? 
வேள்விகள்‌, பூசனைகள்‌ எதை வேண்டுமென்றாலும்‌ 
செய்கிறோம்‌... எவ்வண்ணமேனும்‌ சகஸ்ரம்‌ 
எழுந்தாகவேண்டும்‌” என்று யுதிஷ்டிரர்‌ சொன்னார்‌. 
“மானுடர்‌ அதில்‌ செய்வதற்கொன்றுமில்லை. 
அவ்வுடலில்‌ தன்னை அமைத்துள்ள உடலிலி அதை 


எண்ண வேண்டும்‌. அதற்கு ஊழின்‌ நெறியும்‌ 
தெய்வங்களின்‌ ஆணையும்‌ வேண்டும்‌” என்ற 
மருத்துவன்‌ “நாம்‌ வேண்டிக்கொள்ளலாம்‌. எவ்வகையில்‌ 
வேண்டிக்கொண்டாலும்‌ அது நன்றே” என்றான்‌. “நீர்‌ 
செல்லலாம்‌” என்று திருஷ்டத்யும்னன்‌ சொன்னான்‌. 
அக்குரலில்‌ இருந்த கடுமையால்‌ திகைத்து பின்‌ 
தலைவணங்கி அவன்‌ சென்றான்‌. “அவன்‌ நெற்றியில்‌ 
சகஸ்ரம்‌ மலரவேண்டும்‌. அவன்‌ யோகி. அவன்‌ உடலில்‌ 
அது ஒருபோதும்‌ அணையாது. அவன்‌ மீள்வான்‌. ஐயமே 
இல்லை, அவன்‌ மீள்வான்‌” என்றார்‌ யுதிஷ்டிரர்‌. 


பீமனும்‌ சுதசோமனும்‌ இரு புரவிகளில்‌ வந்திறங்கினர்‌. 
பீமன்‌ வந்தபடியே “எவ்வண்ணம்‌ இருக்கிறான்‌?” 
என்றான்‌. திருஷ்டத்யும்னன்‌ “நலம்பெறக்கூடும்‌ 
என்றனர்‌” என்றான்‌. நல்‌ ன்‌ நலம்பெறுவான்‌. அவன்‌ 
வருகை நோக்கம்‌ நிறைவேறாது செல்லமாட்டான்‌. அவன்‌ 
அவர்களை முற்றழிப்பான்‌” என்றான்‌ பீமன்‌. “மந்தா, 
வீண்சொற்கள்‌ வேண்டாம்‌” என்று யுதிஷ்டிரர்‌ 
சொன்னார்‌. சாத்யகி “சர்வதன்‌ புண்பட்டுவிட்டான்‌ 
என்றார்கள்‌” என்றான்‌. பீமன்‌ “நினைவு மீளவில்லை. 
ஆனால்‌ நாளை விழித்தெழ வாய்ப்பிருக்கிறது என்று 
மருத்துவர்‌ சொன்னார்கள்‌. அங்கிருந்துதான்‌ இங்கு 
வருகிறேன்‌” என்றான்‌. 


சுதசோமன்‌ தன்‌ தோளிலும்‌ இடையிலும்‌ பெரிய 
கட்டுகளை இட்டிருந்தான்‌. திருஷ்டத்யும்னன்‌ “இவனும்‌ 
படுக்கையில்‌ இருக்கவேண்டுமென்று தோன்றுகிறது” 
என்றான்‌. “ஆம்‌, இரு நாட்கள்‌ ஓய்வெடுக்க 
வேண்டுமென்றுதான்‌ மருத்துவர்‌ சொன்னார்‌” என்றான்‌ 
பீமன்‌. யுதிஷ்டிரர்‌ அவனிடம்‌ “மைந்தா, நீ சென்று 
மருத்துவநிலையில்‌ படுத்துக்கொள்‌. இங்கு உன்‌ இளைய 
தந்தை விரைவில்‌ மீண்டெழுவான்‌. நாளை களம்‌ 
நிற்பான்‌” என்றார்‌. தலையசைத்த பின்‌ சுதசோமன்‌ சற்றே 
விலகி தனித்து நின்றான்‌. 


பீமன்‌ திருஷ்டத்யும்னனிடம்‌ “நாளைய போர்சூழ்கையை 
வகுக்கையில்‌ அனைத்தும்‌ அவனை மையம்‌ கொண்டே 
அமையட்டும்‌” என்றான்‌. சாத்யகி “இன்று இயல்பாகவே 
அவ்வாறு அமைந்துவிட்டது” என்றான்‌. “ஒருவேளை 
நாளை இளையவன்‌ களத்திற்கு எழாமலிருந்தால்‌...” 
என்று யுதிஷ்டிரர்‌ சொல்ல தன்‌ தொடையில்‌ ஓங்கி 
அறைந்து வெடிப்போசை எழுப்பிய பீமன்‌ “எழுவான்‌! 
அவன்‌ எழுந்தாக வேண்டும்‌! அவன்‌ எழுவான்‌!” 
என்றான்‌. யுதிஷ்டிரர்‌ நம்பிக்கை இழந்தவர்போல 
தோளை அசைத்து இன்னொரு பக்கம்‌ 


திரும்பிக்கொண்டார்‌. 


திருஷ்டத்யும்னன்‌ “இளைய யாதவர்‌ வந்து நோக்கினால்‌ 
நன்று. அவர்‌ குரலை இளையவரின்‌ உச்சித்தாமரை 
அறியும்‌” என்றான்‌. பீமன்‌ “அவர்‌ இங்கிருப்பார்‌ என்று 
நான்‌ எண்ணினேன்‌” என்றான்‌. சீற்றத்துடன்‌ திரும்பிய 
யுதிஷ்டிரர்‌ “ஏன்‌ அவன்‌ என்ன மருத்துவனா? இங்கிருந்து 
அவன்‌ என்ன செய்யப்போகிறான்‌? அவன்‌ தன்‌ பணியை 

ற்றட்டும்‌. இங்கு நாமே போதும்‌” என்றார்‌. 
“இளையவரை எழ வைக்க அவரால்‌ இயலும்‌. அவர்‌ 
அழைத்தால்‌ போதும்‌” என்று சாத்யகி சொன்னான்‌. பீமன்‌ 
“அவர்‌ ஆணையிட்டால்‌ அவன்‌ எழுந்துவிடக்கூடும்‌” 
என்றான்‌. “பொருளற்ற பேச்சு! நம்மனைவருக்கும்‌ 
தெரியும்‌ என்ன நிலையிலிருக்கிறான்‌ இளையோன்‌ 
என்று” என்றார்‌ யுதிஷ்டிரர்‌. 


ர மம மு 2 ஙி 2 
வந்தார்‌. “எங்கிருந்து வருகிறீர்கள்‌?” என்று யுதிஷ்டிரர்‌ 
கேட்டார்‌. சிகண்டி தலைவணங்கி “நான்‌ தெற்குக்‌ 
காட்டிற்கு சென்றுகொண்டிருக்கிறேன்‌. இன்றைய போரில்‌ 
நம்‌ படையினர்‌ பெரும்பகுதியினர்‌ அழிந்துவிட்டனர்‌. 
பிணங்களை சிதைக்கும்‌, மண்ணுக்கும்‌ அனுப்பி 
முடிக்கும்போது பொழுது விழுந்திருக்கும்‌” என்றார்‌. 
யுதிஷ்டிரர்‌ வெறுமனே பேசுவதற்காகவே அவ்வினாவை 
கேட்டார்‌. அந்த மறுமொழியால்‌ சலிப்புற்று “அதையே 
மீளமீளச்‌ சொல்லவேண்டியதில்லை” என்றார்‌. “நான்‌ 
வந்தது படைவீரர்களை விண்ணனுப்பும்‌ சடங்குக்கு 
வழக்கம்போல்‌ அரசர்‌ இன்று வருவாரா என்று 
கேட்கத்தான்‌” என்றார்‌ சிகண்டி. “இன்று நான்‌ 
வரப்போவதில்லை. என்னால்‌ இயலாது” என்றார்‌ 
யுதிஷ்டிரர்‌. சிகண்டி “அச்சடங்கை இங்கேயே 
நிகழ்த்தலாம்‌” என்றார்‌. “என்னால்‌ இயலாது. இப்போது 
என்னால்‌ எதுவும்‌ இயலாது” என யுதிஷ்டிரர்‌ கூவினார்‌. 


சிகண்டியின்‌ விழிகளில்‌ சினம்‌ எழுந்து மறைந்தது. 
“அரசே, நீத்தோரை அரசச்சுடர்‌ கொண்டு விண்ணுக்கு 
அனுப்புகிறோம்‌. அவர்களின்‌ பெற்றோரின்‌ கைகள்‌ என 
இங்கே இலங்குவது உங்கள்‌ கைகளே” என்றார்‌. 
யுதிஷ்டிரர்‌ “என்‌ உள்ளமே சிதையாக எரிகிறது. 
இத்தருணத்தில்‌ நான்‌ அச்சடங்கைச்‌ செய்தால்‌...” 
என்றபின்‌ “என்‌ உள்ளம்‌ கொள்ளும்‌ கற்பனைகளை 
என்னால்‌ தாளவியலாது, பாஞ்சாலரே” என்றார்‌. சிகண்டி 
தணிந்து மென்குரலில்‌ “எனில்‌ நீங்கள்‌ ஒரு சுளுந்தில்‌ 
அனல்‌ தொட்டு அளியுங்கள்‌. அதையே அவர்களின்‌ 
சிதைநெருப்பாக வைத்து விண்ணேற்றுவேன்‌” என்று 


சொல்லி சிறிய சுளுந்தொன்றை எடுத்து யுதிஷ்டிரரிடம்‌ 
நீட்டினார்‌. யுதிஷ்டிரர்‌ அருகிலிருந்த பந்தத்தில்‌ 
கொளுத்தி அதை அளிக்க தலைவணங்கி 
பெற்றுக்கொண்டு படியில்‌ இறங்கினார்‌. 


“இளைய யாதவரை வரும்‌ வழியில்‌ பார்த்தீர்களா?” 
என்று திருஷ்டத்யும்னன்‌ கேட்டான்‌. சிகண்டி திரும்பி 
நோக்கி “அவர்‌ நகுல சகதேவரை பார்த்துவிட்டு தன்‌ 
குடிலுக்கு திரும்புகிறார்‌” என்றார்‌. “தன்‌ குடிலுக்கா?” 
என்று யுதிஷ்டிரர்‌ கேட்டார்‌. சிகண்டி “ஆம்‌, அங்கு 
உடற்பொடி நீக்கி ஓய்வெடுக்கப்‌ போகிறார்‌. ஏவலர்‌ 
செல்வதைக்‌ கண்டேன்‌” என்றார்‌. யுதிஷ்டிரர்‌ பீமனை 
பார்த்த பின்‌ வெறுமனே தலையசைத்தார்‌. சிகண்டி 
சுடருடன்‌ இருண்ட முற்றத்தில்‌ இறங்கியபோது யுதிஷ்டிரர்‌ 
பெருமூச்சுவிட்டார்‌. சுடர்‌ ஒழுகிச்செல்வதை நோக்கி 
நின்ற திருஷ்டத்யும்னன்‌ பெருமூச்சுவிட்டான்‌. 


சாத்யகி “நான்‌ வருகிறேன்‌” என்று யுதிஷ்டிரரை 
வணங்கினான்‌. “இங்கே நிகழ்வனவற்றை அங்கு சென்று 
சொல்லவேண்டியதில்லை. அவரை 
அழைக்கவேண்டியதுமில்லை” என்று பீமன்‌ 
சொன்னான்‌. “அவர்‌ அறியாதது ஏதுமில்லை. அவர்‌ தன்‌ 
வழியில்‌ செல்லட்டும்‌.” சாத்யகி “ஆம்‌, அதையே நானும்‌ 
எண்ணினேன்‌” என்றான்‌. யுதிஷ்டிரர்‌ “அவன்‌ இங்கு 
வந்தாகவேண்டும்‌. இளையோனை அவனால்‌ 
மீட்கமுடியும்‌” என்றார்‌. “மூத்தவரே, நாம்‌ முன்னரே 
முற்றடிபணிந்துவிட்டோம்‌. இனி அவரிடம்‌ நாம்‌ எதை 
கோரினாலும்‌ பிழையே” என்றான்‌ பீமன்‌. 

[[ஙagelதுச்சாதனன்‌ வெளியே படையானை ஒன்றின்‌ 
பிளிறலைக்‌ கேட்டதுமே துரியோதனனின்‌ வருகையை 
உணர்ந்தான்‌. அதன்‌ பின்னரே அரச வருகையை 
அறிவிக்கும்‌ கொம்பொலி எழுந்தது. 
அவையிலிருந்தவர்கள்‌ தங்கள்‌ ஆடைகளையும்‌ 
அணிகளையும்‌ சீரமைத்துக்கொண்டனர்‌. பீடத்தில்‌ சற்றே 
உடல்‌ சாய்த்து விழிசரிய துயில்‌ கொண்டவன்போல்‌ 
அமர்ந்திருந்த கர்ணனிடம்‌ மட்டும்‌ எந்த அசைவும்‌ 
ஏற்படவில்லை. துச்சாதனன்‌ அறைவாயிலுக்குச்‌ சென்று 
நின்றான்‌. அப்பால்‌ தேரிலிருந்து இறங்கிய துரியோதனன்‌ 
அவை நோக்கி வந்த நடையிலேயே அவன்‌ உளம்‌ 
உவகையில்‌ துள்ளிக்கொண்டிருப்பது தெரிந்தது. 
ஆனால்‌ துச்சாதனனை அது மகிழவைக்கவில்லை. 


தன்னைத்‌ தொடர்ந்து வந்த துர்மதனிடமும்‌ 
துச்சகனிடமும்‌ விரைந்த சொற்களாலும்‌ சுழலும்‌ 
கையசைவாலும்‌ பேசிக்கொண்டே வந்தவன்‌ 
துச்சாதனனை நெருங்கியதும்‌ அவன்‌ தோளில்‌ ஓங்கி ஓர்‌ 
அறைவிட்டு “அனைவரும்‌ வந்துவிட்டார்களா?” 
என்றான்‌. துச்சாதனன்‌ “ஆம்‌ அரசே, தங்களுக்காக 
காத்திருக்கிறார்கள்‌” என்றான்‌. கைகளைக்‌ கூப்பியபடி 
துரியோதனன்‌ அவைக்குள்‌ நுழைந்தபோது 
அங்கிருந்தோர்‌ எழுந்து வாழ்த்துரைத்தனர்‌. 
வணங்கியபடி சென்று தன்‌ பீடத்தில்‌ அமர்ந்தான்‌. 
அவைமுறைமைகள்‌ தொடங்குவதற்குள்‌ திரும்பி 
துச்சாதனனிடம்‌ அவை தொடங்கலாம்‌ என்று 
கைகாட்டினான்‌. 


துச்சாதனன்‌ தன்னிடம்‌ அவன்‌ அவ்வாறு சொல்லும்‌ 
வழக்கமில்லையென்பதனால்‌ திகைத்து பின்னர்‌ அவை 
நோக்கி கைகூப்பி “அரசர்‌ வாழ்க! வாழ்க 
அமுதகலக்கொடி! அவை நிகழ்க!” என்றான்‌. தன்‌ குரல்‌ 
அவனுக்கே அயலாக ஒலித்தது. வழக்கமாக முதற்சொல்‌ 
எழுவதற்காகக்‌ காத்திருக்கும்‌ அவை அன்று 
புத்துணர்ச்சியுடன்‌ இருந்தது. அஸ்வத்தாமன்‌ எழுந்து 
“இந்நாளில்‌ நம்‌ போர்களில்‌ குறிப்பிடும்படியான வெற்றி 
ஒன்றை அடைந்த மகிழ்வுடன்‌ நாம்‌ கூடியிருக்கிறோம்‌. 
இளைய பாண்டவர்கள்‌ அர்ஜுனரும்‌ நகுலரும்‌ 
சகதேவரும்‌ அவர்களின்‌ மைந்தர்களும்‌ பீமனின்‌ 
மைந்தர்களும்‌ புண்பட்டு மருத்துவநிலைகளில்‌ 


படுத்திருக்கிறார்கள்‌ என்ற செய்தி இப்போது 
வந்துள்ளது” என்றான்‌. 

அவையினர்‌ கைகளைத்‌ தூக்கி ஆர்ப்பரித்தனர்‌. 
துரோணர்‌ மட்டும்‌ தாடியை நீவியபடி தலைகுனிந்து 
அமர்ந்திருந்தார்‌. அஸ்வத்தாமன்‌ “அர்ஜுனரின்‌ நிலை 
இன்னும்‌ எதுவும்‌ கூறவொண்ணாதபடியே உள்ளது. 
மருத்துவர்கள்‌ அவர்‌ விளிக்கு மறுவிளி அளிப்பது வரை 
காத்திருக்கவேண்டும்‌ என்று கூறியிருக்கிறார்கள்‌. அங்கே 
மருத்துவநிலைக்கு வெளியே யுதிஷ்டிரரும்‌ பிறரும்‌ 
நின்றுகொண்டிருக்கிறார்கள்‌. எவ்வாறாயினும்‌ நாளை 
போருக்கு அர்ஜுனர்‌ எழப்போவதில்லை. அவர்கள்‌ 
தோல்வியின்‌ முதற்சுவையை அறிந்துவிட்டார்கள்‌. நாம்‌ 
வெற்றியின்‌ சுவையை” என்றான்‌. சல்யர்‌ கைகளைத்‌ 
தூக்கி “வெற்றி தொடங்கிவிட்டது. நாளையே நாம்‌ 
போர்நிறைவு செய்வோம்‌” என்றார்‌. 


“நமது படைகள்‌ கொண்டாடிக்கொண்டிருக்கின்றன” 
என்று அஸ்வத்தாமன்‌ தொடர்ந்தான்‌. “நேற்று மாலை 
நம்பிக்கையிழந்து சோர்ந்து மீண்டார்கள்‌. இரவெல்லாம்‌ 
அங்கர்‌ வருவார்‌ என காத்திருந்தனர்‌. அவரை எண்ணி 
படைமுகம்‌ எழுந்தார்கள்‌. ஒளிமிக்க உருவுடன்‌ அவர்‌ 
படைமுகப்பில்‌ எழுந்தபோதே உளம்மீண்டனர்‌. இப்போது 
வெற்றிபெற்றுவிட்டோம்‌ என்றே எண்ணி 
ஆர்ப்பரிக்கிறார்கள்‌.” ஜயத்ரதன்‌ “ஆம்‌, நான்‌ இங்கு 
வரும்போது பார்த்தேன்‌. நமது படைகளில்‌ புத்தூக்கம்‌ 
நிறைந்துள்ளது. விழியோட்டிய திசையெங்கும்‌ 
மதுக்கிண்ணங்களுடன்‌ களிகொண்டாடும்‌ 
படைவீரர்களையே பார்த்தேன்‌” என்றான்‌. 


அருகில்‌ நின்ற பகதத்தர்‌ “என்னுடைய படைகளை ஓட்டி 
அசுரர்களின்‌ படைப்பிரிவுகள்‌ உள்ளன. அவர்கள்‌ 
அங்கே தவ்வையின்‌ கல்வடிவம்‌ ஒன்றை வைத்து 
வழிபடுவதைக்‌ கண்டேன்‌” என்றார்‌. அனைவரும்‌ 
அவரை நோக்கி திரும்ப அஸ்வத்தாமன்‌ “தவ்வையா?” 
என்றான்‌. சுபாகு “அசுரர்களும்‌ அரக்கர்களும்‌ 
தவ்வையை தங்கள்‌ அமுதுக்குரிய தெய்வமாக 
வணங்குகிறார்கள்‌. முன்பு பாற்கடலை தேவரும்‌ 
அசுரரும்‌ கடைந்தபோது அசுரருக்கு அருளும்‌ 
இன்னமுதுடன்‌ எழுந்தவள்‌ என்று தவ்வை அவர்களால்‌ 
கருதப்படுகிறாள்‌. உண்டாட்டுகளிலும்‌ 
மதுக்களியாட்டுகளிலும்‌ தவ்வையை நிறுவி அவளுக்கு 
முதற்கலம்‌ அளித்துக்‌ கொண்டாடுவது அவர்களின்‌ 
வழக்கம்‌” என்றான்‌. 


துரியோதனன்‌ “ஒவ்வொருவரும்‌ அவரவர்களுக்குரிய 
வகையில்‌ கொண்டாடட்டும்‌” என்றான்‌. சுபாகு “நமது 
படைகளிலும்‌ தவ்வையின்‌ அமுதை உண்டு 
களியாடுகிறார்கள்‌. நான்‌ வரும்போது பார்த்தேன்‌” 
என்றான்‌. ஜயத்ரதன்‌ நகைத்தபடி கைகளைத்‌ தூக்கி 
“கெளரவப்‌ படைகளில்‌ தவ்வை எழுக! அவள்‌ அமுது 
நம்மை ஆற்றல்‌ கொண்டவராக்குக!” என்றான்‌. 
அவையினர்‌ அனைவரும்‌ கைகளைத்‌ தூக்கி 
வாழ்த்துரை கூவிச்‌ சிரித்தனர்‌. சற்றுநேரம்‌ அவை 
நகையாட்டும்‌ சிரிப்புமாக நிறைந்திருந்தது. 


துரியோதனன்‌ “கூறுக அஸ்வத்தாமரே, நாளை நம்‌ 
படைசூழ்கை என்ன?” என்றான்‌. அஸ்வத்தாமன்‌ “இன்று 
நமது படைசூழ்கையை வெற்றிகரமாக முன்னெடுத்து 
பாண்டவப்‌ படைகளை சிதறடித்திருக்கிறோம்‌. இன்றைய 
வெற்றியை நான்‌ கூர்ந்து நோக்கியபோது உணர்ந்தது 
ஒன்றே. இன்று போரில்‌ முதன்மைப்‌ பெருவீரராகிய 
அங்கர்‌ வென்று முன்‌ சென்றார்‌. அவரது அம்புகளுக்கு 
நிகர்‌ நிற்க பாண்டவர்‌ தரப்பில்‌ எவரும்‌ இருக்கவில்லை. 
ஆனால்‌ எந்நிலையிலும்‌ அவர்‌ நம்‌ சூழ்கையின்‌ ஒரு 
பகுதியாகவே இருந்தார்‌. பீஷ்மர்‌ களம்‌ நின்று 
போரிட்டபோது நம்‌ சூழ்கையை அவருக்கிணையாக 
கொண்டு செல்வதற்காகவே நமது ஆற்றலின்‌ 
பெரும்பகுதியை செலவழித்தோம்‌. இன்று தெய்வத்தின்‌ 
பீடமென அமைந்திருந்தது நமது சூழ்கை. இனியும்‌ 
அவ்வண்ணமே அமைக!” என்றான்‌. 


துச்சாதனன்‌ துரோணரை பார்த்தான்‌. துரோணர்‌ தன்‌ 
தாடியை கைகளால்‌ நீவியபடி தலைகுனிந்து 
அமர்ந்திருந்தார்‌. அவன்‌ விழியசைவினூடாக 
துரோணரை நோக்கிய துரியோதனன்‌ “ஆசிரியரே, 
இன்றைய போரில்‌ தாங்கள்‌ ஆற்றிய பெரும்பணியால்‌ 
நாம்‌ வெற்றிமுகம்‌ நோக்கி செல்கிறோம்‌. அதன்பொருட்டு 
நான்‌ தங்கள்‌ அடிபணிய கடமைப்பட்டுள்ளேன்‌” 
என்றான்‌. கைநீட்டி அவன்‌ பேச்சைத்‌ தடுத்து 
தலைதூக்கி, வெறுப்பால்‌ உள்மடிந்து இறுகிய வாயும்‌ 
நீர்மை படிந்த கண்களுமாக துரோணர்‌ சொன்னார்‌ 
“வீண்சொற்கள்‌ வேண்டியதில்லை. நமது படைகள்‌ 
வென்றன. நான்‌ தோற்றேன்‌.” துரியோதனன்‌ ஏதோ 
சொல்ல வாயெடுக்க அவர்‌ கைவீசி அவனை நிறுத்தி 
மேலும்‌ கசப்புடன்‌ சொன்னார்‌. 


“எனக்கு இப்படை அளித்திருந்தது ஒரே பணி. அதை 
நான்‌ தவறவிட்டேன்‌. யுதிஷ்டிரனை சிறையெடுத்து 
வந்திருந்தால்‌ இன்று நாம்‌ போர்‌ வெற்றியை 


அவர்களை கடல்செலுத்தியது. ஒட்டிய ஈரப்‌ 
பட்டுடையுடன்‌ கடலரம்பையர்‌ என எழுந்த பரத்தையர்‌ 
உப்புப்பற்கள்‌ காட்டிச்‌ சிரித்து இளங்கொங்கைகள்‌ 
குதிக்க ஓடிச்‌ சென்று கைவீசி நீரில்‌ பாய்ந்து மூழ்கி 
எழுந்து கூந்தல்‌ அலையடிக்க மேலெழுந்து நீரை 
உமிழ்ந்தனர்‌. 


இளையபாங்கன்‌ ஒருவன்‌ அவர்களை நோக்கி வந்து 
பணிந்து “வடபுலத்து சூதர்களைப்‌ பணிகிறேன்‌. எங்கள்‌ 
இறைவர்‌ ற்‌ பல துறைகளுக்கெல்லாம்‌ கலம்‌ 
கொண்டுசென்று மீண்டவர்‌. வடமொழியும்‌ 
வேசரமொழியும்‌ நன்கறிந்தவர்‌. தங்கள்‌ சொல்லறிந்து 
இன்புற விழைகிறார்‌. தக்க பரிசில்‌ தந்து நிறைவிக்கும்‌ 
பண்புடையவர்‌” என்றான்‌. “ஆம்‌, அத்தகையவரையே 
நாங்களும்‌ தேடி வந்தோம்‌” என்றார்‌ சைலஜ மித்ரர்‌. 


பெருவணிகன்‌ சாத்தன்‌ இளங்கண்ணன்‌ தன்‌ கூடாரத்து 
முகப்பில்‌ மென்மணலில்‌ வண்ணப்பாய்‌ விரித்து மூன்று 
இளம்பரத்தையர்‌ அருகிருக்க ஏவல்பெண்டிரும்‌ 
காவல்வீரரும்‌ தொலைவில்‌ சூழ்ந்திருக்க 
அமர்ந்திருந்தான்‌. அவர்களைக்‌ கண்டதும்‌ எழுந்து 
கைவணங்கி “வருக சூதர்களே. தங்கள்‌ சொல்லறிய 
விழைவுடன்‌ இருக்கும்‌ என்பெயர்‌ சாத்தன்‌ 
இளங்கண்ணன்‌. வலச்சிலம்பு குலத்தின்‌ ஏழாயிரம்‌ 
கூட்டத்தைச்‌ சேர்ந்தவன்‌” என்றான்‌. சைலஜ மித்ரர்‌ 
“செல்வமும்‌ இன்பமும்‌ மைந்தரும்‌ செழிக்கட்டும்‌” என 
வாழ்த்தி அமர்ந்துகொண்டார்‌. 

“பெருவணிகரே, சைலஜ குலத்தில்‌ ஏகவக்ரனின்‌ 
மைந்தனாகப்‌ பிறந்த என்‌ பெயர்‌ மித்ரன்‌. இங்கே சைலஜ 
குலத்தில்‌ உதித்த கேலரும்‌ கலரும்‌ உத்தகரும்‌ கனிக 
குலத்தில்‌ உதித்த மைத்ரேயரும்‌ பிரபாகரரும்‌ 
இருக்கிறார்கள்‌. அவர்‌ தென்னிலத்துப்‌ பாணர்‌ 
இளநாகன்‌” என்று மித்ரர்‌ அறிமுகம்‌ செய்து கொண்டார்‌. 
“நான்‌ வடக்கே உத்கலத்தில்‌ பிறந்தவன்‌. 
பாரதவர்ஷமெங்கும்‌ அலைபவன்‌.” 


“முதுசூதரே, நான்‌ அறியவிரும்புவது ஆரியவர்த்ததின்‌ 
செய்திகளை” என்றான்‌ பெருவணிகன்‌ சாத்தன்‌ 
இளங்கண்ணன்‌. “அஸ்தினபுரிக்கெதிராக ஐம்பத்தைந்து 
ஷத்ரிய மன்னர்களும்‌ அணிவகுக்கிறார்கள்‌ என்றும்‌ 
எக்கணமும்‌ பெரும்போரொன்று எழவிருக்கிறதென்றும்‌ 
நான்‌ சிறுவனாக இருக்கையில்‌ வந்த வடபுலத்துச்‌ 
சூதர்கள்‌ சொன்னார்கள்‌. நாற்பதாண்டுகாலமாக 
அச்செய்தி ஒவ்வொருநாளும்‌ பாரதவர்ஷமெங்கும்‌ 


கொண்டாடிக்கொண்டிருப்போம்‌. நாளை 
அஸ்தினபுரியின்‌ மும்முடி உங்கள்‌ தலையில்‌ 
அமைந்திருக்கும்‌. பல்லாயிரம்‌ படைவீரர்கள்‌ 
இறப்பொழிந்து தங்கள்‌ குடிகளுக்கு மீண்டிருப்பார்கள்‌. 
என்னால்‌ இயலவில்லை.” அவர்‌ குரல்‌ தழைந்தது. 
அவையினர்‌ உளநிலை மாறி அவரை நோக்கி 
அமர்ந்திருக்க விம்மல்‌ கலந்த குரலில்‌ துரோணர்‌ 
சொன்னார்‌ “நான்‌ தோற்று நின்றிருக்கிறேன்‌. என்‌ 
விற்தொழில்‌ தவம்‌ பொருளிழந்ததாகிறது.” தன்னைச்‌ 
சூழ்ந்திருந்த அமைதியைக்‌ கண்டு அவர்‌ 
விழிதூக்கினார்‌. ஷத்ரியர்களின்‌ விழிகளை சந்தித்ததும்‌ 
சீற்றம்கொண்டார்‌. 
“என்‌ திட்டங்களை நொறுக்கியவன்‌ அவன்‌. அந்த 
இளைய யாதவன்‌. பிற எவருக்கும்‌ தோன்றாத ஒரு வழி 
எப்போதும்‌ அவனுக்குத்‌ தோன்றுகிறது. பிறர்‌ 
துணியாதபோதும்‌ அவன்‌ எழுகிறான்‌. பிற எவருக்கும்‌ 
தோன்றாதது என்பதனாலேயே அங்கு எதிர்ப்புகள்‌ 
எதுவும்‌ இருப்பதில்லை. அவ்வாறு நமது படைகளை 
குறுக்காக வெட்டி அவன்‌ என்னை நோக்கி குறுக்காக 
வரக்கூடுமென்று ஏன்‌ எண்ணாமல்‌ போனேன்‌ என்று 
நூறுமுறை என்‌ தலையில்‌ அறைந்துகொண்டேன்‌. இந்தத்‌ 
தன்னிழிவிலிருந்து இனி ஒருபோதும்‌ என்னால்‌ மீள 
முடியாது.” 
அஸ்வத்தாமன்‌ ஏதோ சொல்ல முயல “நில்‌!” என்று 
அவனை நிறுத்தி துரோணர்‌ சொன்னார்‌ “நிகழ்ந்தது 
ஒன்றே. அவன்‌ நான்‌ ஆடிய ஆட்டத்தையே திருப்பி 
என்னிடம்‌ ஆடினான்‌. அவர்கள்‌ படைமுகப்பில்‌ 
அனைத்து ஆற்றலையும்‌ குவித்ததனால்‌ படைகளுக்குப்‌ 
பின்‌ பக்கம்‌ எவருமிருக்கவில்லை. பக்‌ நான்‌ 
வளைந்து சென்று படைகளுக்குப்‌ பின்புறத்தைத்‌ தாக்கி 
யுதிஷ்டிரனை சிறைபிடித்தேன்‌. யுதிஷ்டிரனை நமது 
படைப்பிரிவுக்குள்‌ கொண்டு வந்ததுமே 
வென்றுவிட்டோம்‌ என்ற உணர்வு நமக்கு ஏற்பட்டது. 
கவே நாம்‌ அவனை காத்துக்கொள்ள எதுவும்‌ 
செய்யவில்லை. யுதிஷ்டிரனை அவர்கள்‌ வந்து மீட்பது 
அதற்குப்‌ பின்‌ இயல்வதல்ல என்று நாமே 
எண்ணிக்கொண்டோம்‌. அவ்வெண்ணத்தால்‌ 
ஆற்றலிழந்த நம்‌ படைகளை ஊடுருவி வந்து அவன்‌ 
கைபற்றிச்‌ சென்றான்‌.” 


“ஆசிரியரே, உங்கள்‌ வீரம்‌ உலகறிந்தது” என அவரிடம்‌ 
றுதல்‌ சொல்ல முற்பட்டான்‌ துரியோதனன்‌. அவனைத்‌ 
தடுத்த துரோணர்‌ “வீரமின்மையால்‌ நான்‌ 


தோற்கவில்லை என நானும்‌ அறிவேன்‌. நான்‌ தோற்றது 
நெறியால்‌. அர்ஜுனன்‌ தன்‌ தமையனை நாடி 
வந்துவிட்டதை அறிந்தபோது என்னருகே தேரில்‌ வெறும்‌ 
கையுடன்‌ யுதிஷ்டிரன்‌ நின்றிருந்தான்‌. அக்கணமே 
திரும்பி அவன்‌ தலையை கொய்தெறிந்திருந்தால்‌ 
அப்போதே இந்தப்‌ போர்‌ முடிந்திருக்கும்‌” என்றார்‌. அவை 
சொல்லணைந்து நோக்கி அமர்ந்திருக்க சல்யர்‌ “என்ன 
சொல்கிறீர்கள்‌?” என முனகினார்‌. 


“நான்‌ அதை செய்யவில்லை. செய்ய என்னால்‌ 
இயலவில்லை. ஏன்‌? அவன்‌ செய்திருப்பான்‌ அல்லவா? 
சொல்க, பீமன்‌ அதை செய்திருப்பான்‌ அல்லவா? ஏன்‌ 
நான்‌ செய்யவில்லை? ஏனென்றால்‌ எனக்கு நானே 
முதன்மையானவன்‌. என்‌ நெறிகள்‌. என்‌ மரபு. என்‌ புகழ்‌. 
அதற்குமேல்‌ நின்றிருக்கும்‌ ஒன்றும்‌ என்முன்‌ இல்லை. 
அவன்‌ முன்‌ அவனுக்கு இளைய யாதவன்‌ கற்பித்த 
பேரறம்‌ ஒன்று இருந்தது. அவனுக்கு அவன்‌ 
உயிரைப்போலவே புகழும்‌ ஒரு பொருட்டல்ல. 
என்னுடைய தயக்கத்தை அறமென்று நான்‌ 
சொல்லிக்கொள்ளலாம்‌. அது வெறும்‌ ஆணவம்‌ 
மட்டுமே.” 


துரோணரின்‌ குரல்‌ ஓங்கியது. “அவன்‌ எனக்கொரு சொல்‌ 
உரைத்திருக்கிறான்‌. ஆணவத்தால்‌ நான்‌ 
அழியப்போகிறேன்‌ என்று. ஆம்‌ ஆம்‌ என்று என்‌ 
உள்ளிருந்து என்‌ தெய்வங்கள்‌ உரைக்கின்றன” என்றார்‌ 
துரோணர்‌. அவர்‌ தொண்டை இடற அழுகையில்‌ முகம்‌ 
இழுபட்டது. அவை துரோணரின்‌ கண்ணீரை பார்த்தபடி 
அமர்ந்திருந்தது. அடக்க அடக்க விழிநீர்‌ பெருகி வர 
துரோணர்‌ தன்‌ இரு கைகளாலும்‌ கண்களை அழுத்தி 
அதை நிறுத்தினார்‌. அதே கைகளால்‌ தாடியை நீவி உடல்‌ 
உலுக்கிய விம்மல்களை அடக்கினார்‌. பின்னர்‌ நிமிர்ந்து 
“ஆனால்‌ நான்‌ என்‌ ஆணவத்தை ஒழியப்போவதில்லை. 
ஆணவம்‌ ஒழிந்தபின்‌ எவன்‌ போர்புரிய முடியும்‌? 
இக்களத்திற்கு நான்‌ வந்ததே என்‌ ஆணவத்தால்தான்‌” 
என்றார்‌. 

“நேற்று உரைத்தேன்‌ என்‌ விழைவால்‌ கீழிறங்கினேன்‌ 
என்று. இன்று உணர்கிறேன்‌ அவ்விழைவால்தான்‌ நான்‌ 
போர்வீரன்‌ என. அவ்விழைவு இல்லையேல்‌ களத்திற்கே 
வந்திருக்க மாட்டேன்‌. என்‌ விழைவையும்‌ 
ஆணவத்தையும்‌ மேலும்‌ பெருக்கவே எண்ணுகிறேன்‌. 
என்னை கட்டுப்படுத்தும்‌ எதுவேனும்‌ இருந்தால்‌ அதை 
நாளை களையவிருக்கிறேன்‌. அது தெய்வங்களும்‌ 
மூதாதையரும்‌ ஆசிரியரும்‌ எனக்களித்த 


நற்கொடைகளாக இருப்பினும்‌ சரி, நாளை 
கட்டற்றவனாக களம்‌ நிற்பேன்‌. இனி வெற்றியொன்றே 
எனக்குரியது. இல்லையேல்‌ வாழ்வதில்‌ 
பொருளில்லையென்றே ஆகும்‌” என்றார்‌ துரோணர்‌. 
எழுந்து தன்‌ கையை தூக்கி “அரசருக்கு நான்‌ ஒன்று 
சொல்கிறேன்‌, இன்று விட்டதை நாளை செய்வேன்‌. 
நாளை யுதிஷ்டிரனைச்‌ சிறைப்பிடிப்பேன்‌. 
அதன்பொருட்டு மட்டுமே போர்புரிவேன்‌” என வஞ்சினம்‌ 
உரைத்தார்‌. 


துரோணரின்‌ உணர்வுகளைப்‌ பார்த்தபடி அவை 
பேசாமல்‌ அமர்ந்திருந்தது. அவரை உறுத்துநோக்கியபடி 
இருப்பதை உணர்ந்து ஒவ்வொருவராக விழிதாழ்த்தி 
உடலசைத்து தலை திருப்பி நிலை மீண்டனர்‌. 
துரியோதனன்‌ இரு கைகளாலும்‌ பீடத்தின்‌ 
கைப்பிடிகளை தட்டியபடி “நாம்‌ நமது சூழ்கைகளைப்‌ 
பற்றி பேசுவோம்‌” என்றான்‌. ஜயத்ரதன்‌ “அங்கரை 
எதிர்கொள்ள அர்ஜுனனாலும்‌ அபிமன்யுவாலும்‌ 
பிறராலும்‌ இயலவில்லை என்பது தெளிவாகியுள்ளது. 
நம்‌ படைகளை அதை ஒட்டியே நாம்‌ அமைப்போம்‌. 
நாளை அர்ஜுனன்‌ களத்திற்கு வரவில்லையெனில்‌ 
அவர்களில்‌ எவர்‌ எழுந்தாலும்‌ எவ்வகையில்‌ 
படைசூழ்கை அமைத்திருந்தாலும்‌ நாம்‌ வெல்வோம்‌” 
என்றான்‌. 


“அர்ஜுனன்‌ களம்வருவது அரிதினும்‌ அரிது என்றே 
செய்திகள்‌ சொல்கின்றன” என்று சுபாகு சொன்னான்‌. 
அஸ்வத்தாமன்‌ “ஆயினும்‌ அவர்‌ அர்ஜுனர்‌. காண்டீபம்‌ 
ஏந்திய பாரதர்‌. நாம்‌ அவரை எவ்வகையிலும்‌ 
குறைத்துக்கொள்ளவேண்டியதில்லை” என்றான்‌. 
“ஆகவே நமது படைசூழ்கையை இரு வாய்ப்புகள்‌ 
கொண்டதாக அமைப்போம்‌. அர்ஜுனர்‌ வருவார்‌ எனில்‌ 
என்ன செய்வோம்‌, வராதொழிந்தால்‌ எவ்வண்ணம்‌ 
கடந்து சென்று அமைப்போம்‌ என திட்டமிடுவோம்‌.” 
ஜயத்ரதன்‌ “ஆம்‌, அதுவே உகந்தது” என்றான்‌. 
துரியோதனன்‌ “அவன்‌ மீளவும்கூடும்‌... அதையும்‌ 
கருத்தில்‌ கொள்வோம்‌” என்றான்‌. 


அஸ்வத்தாமன்‌ “அரசே, நாம்‌ நாளை 
வென்றாகவேண்டும்‌. இன்று அவர்களின்‌ படையின்‌ 
அடித்தளங்களை நொறுக்கியிருக்கிறோம்‌. நொறுங்கிய 
அடித்தளங்கள்‌ அவ்வகையிலேயே அமைவு கொண்டு 
உறுதி அடையவும்‌ வாய்ப்புண்டு என்கிறார்கள்‌. அது 
நிகழலாகாது. அர்ஜுனன்‌ இல்லாதபோது படைநடத்தும்‌ 
தன்னம்பிக்கையும்‌ திறனும்‌ சாத்யகிக்கோ 


திருஷ்டத்யும்னருக்கோ வந்துவிடலாகாது. ஆகவே, 
நாளை அப்படையை ஒட்டுமொத்தமாக சரித்து இடும்‌ 
பெரும்படைசூழ்கையை நாம்‌ அமைக்கவேண்டும்‌. என்‌ 
உள்ளத்தில்‌ ஓர்‌ எண்ணம்‌ உள்ளது” என்றபடி அவன்‌ தன்‌ 
தோற்சுருளை எடுத்தான்‌. 


அவையின்‌ பின்றிரையிலிருந்து திரிகர்த்தனாகிய 
சுசர்மன்‌ எழுந்து முகப்புக்கு வந்தான்‌. கைகளைத்‌ 
தூக்கியபடி அவை நோக்கி திரும்பி “எங்களுக்கு 
பாண்டவர்களுடன்‌ ஒரு கணக்கு இருக்கிறது. அதை 
ஆசிரியரும்‌ அவையோரும்‌ அறிவீர்கள்‌. இந்தக்‌ 
களத்திற்கு சம்சப்தர்களாகிய நாங்கள்‌ வந்ததே 
அக்கணக்கை தீர்க்கத்தான்‌. நாங்களும்‌ வஞ்சினம்‌ 
உரைக்கிறோம்‌, திரிகர்த்தர்களாகிய நாங்கள்‌ நாளைய 
போரில்‌ அர்ஜுனனை கொல்வோம்‌. நாளை அந்த ஒற்றை 
இலக்குடன்‌ நாங்கள்‌ களம்நிற்கவிருக்கிறோம்‌” என்றான்‌. 


அவன்‌ தம்பியரான சத்யரதன்‌, சத்யவர்மன்‌, சத்யவிரதன்‌, 
சத்யேஷு, சத்யகர்மன்‌ ஆகிய ஐவரும்‌ எழுந்து அவை 
முகப்புக்கு வந்தனர்‌. சத்யரதன்‌ “ஆம்‌, அது எங்கள்‌ 
வஞ்சினம்‌. நாங்கள்‌ இன்று அந்த உறுதியை பூண்ட 
பின்னரே இந்த அவைக்கு வந்தோம்‌” என்றான்‌. சுசர்மன்‌ 
“அவையோர்‌ அறிக! எங்களுக்கும்‌ 
பாண்டவர்களுக்குமான போர்‌ தொடங்கி 
நெடுநாட்களாகின்றன. இளைய மைந்தனாகிய 
அர்ஜுனன்‌ எங்கள்‌ நாட்டினூடாக தன்‌ வடபுலப்‌ 
பயணத்தை நிகழ்த்தியபோது என்‌ தந்தை சென்று 
வணங்கி கப்பம்கட்டி தன்‌ பணிவை அறிவித்தார்‌. 
மலைநில மக்களாகிய எங்களால்‌ அஸ்தினபுரியின்‌ 
பெரும்படையை எதிர்கொள்ள இயலாதென்று அவர்‌ 
அறிந்திருந்தார்‌” என்றான்‌. 


“நாங்கள்‌ அஸ்தினபுரிக்கு கப்பம்கட்டும்‌ நாடாகவே 
இருந்தோம்‌. அஸ்தினபுரிக்கும்‌ 
இந்திரப்பிரஸ்தத்திற்குமான பூசலில்‌ எங்களுக்கு 
பங்கில்லை. டங்க இந்திரப்பிரஸ்தம்‌ அமைந்ததும்‌ 
நகுலன்‌ படைகொண்டு வந்து எங்கள்‌ நிலத்தை வென்று 
கப்பம்‌ பெற்று சென்றான்‌. அஸ்தினபுரியின்‌ 
படைத்துணை இல்லாமல்‌ நகுலன்‌ ஆற்றலின்றி 
இருப்பான்‌ என எண்ணிய என்‌ மூத்தவராகிய சுரதர்‌ 
படைகொண்டுசென்று நகுலனின்‌ படைகளை 
எதிர்த்தார்‌. ஆனால்‌ அவர்கள்‌ யாதவப்‌ 
பெரும்படையுடன்‌ வந்திருந்தனர்‌. களத்திலேயே நகுலன்‌ 
அவரை கொன்று வீழ்த்தினான்‌.” 


“வஞ்சம்‌ நோக்கியிருந்த நாங்கள்‌ விராடபுரியில்‌ 
பாண்டவர்கள்‌ மறைந்திருந்ததை உணர்ந்து 
படைகொண்டுசென்றோம்‌. அர்ஜுனன்‌ எங்களை 
துரத்திவரவேண்டும்‌ என்பதற்காக விராடரின்‌ 
ஆநிரைகளை கவர்ந்து சென்றோம்‌. அவனை எளிதில்‌ 
வெல்லலாம்‌ என எண்ணினோம்‌. ஆனால்‌ அவனை 
நாங்கள்‌ குறைத்து எண்ணிவிட்டோம்‌. விராடபுரியின்‌ 
படைகளைத்‌ திரட்டி துரத்திவந்த அர்ஜுனன்‌ எங்கள்‌ 
நாட்டுக்குள்‌ புகுந்து எரியூட்டினான்‌. எங்கள்‌ குடிகளை 
அழித்தான்‌. எங்கள்‌ நாட்டை சாம்பலும்‌ இடிபாடுகளும்‌ 
கண்ணீரும்‌ நிறைந்ததாக ஆக்கிவிட்டு 
திரும்பிச்சென்றான்‌.” 


“விராடப்‌ படைகள்‌ என்னை சிறைபிடித்துச்‌ சென்றன. 
அகுரம்‌ என்னும்‌ மூங்கில்கோட்டையில்‌ என்னை 
சிறையிட்டன. பன்னிரு நாட்கள்‌ அங்கே நான்‌ 
சிறையிலிருந்தேன்‌. என்‌ குடியினர்‌ வந்து பொன்னும்‌ 
பொருளும்‌ வைத்து அடிபணிந்து, ஏழுமுறை வணங்கி, 
முடிநிலம்‌ வைத்த பின்னரே விடுவிக்கப்பட்டேன்‌” என 
சுசர்மன்‌ சொன்னான்‌. “அன்று ஒன்று உணர்ந்தோம்‌. 
எங்களால்‌ அர்ஜுனனையோ நகுலனையோ பழிவாங்க 
முடியாது. அவர்களுக்கு நிகரான எதிரி உருவாகும்போது 
எதிர்ப்புறம்‌ சேர்வதொன்றே வழி. அதற்காக 
காத்திருந்தோம்‌. அவையோரே, அரசே, நாங்கள்‌ 
குருக்ஷேத்ரம்‌ வந்தது அதற்காகவே.” 


“இப்போரில்‌ மீளமீள பாண்டவர்களை நாங்கள்‌ 
தாக்கினோம்‌. ஒருபோதும்‌ அவர்களை வெல்ல எங்களால்‌ 
இயலவில்லை. இன்றும்‌ நாங்கள்‌ களத்தில்‌ 
சிதறடிக்கப்பட்டோம்‌. புண்பட்டு சோர்ந்து குடிலுக்குத்‌ 
திரும்பினோம்‌. சற்றுமுன்பு நாங்கள்‌ அதையெண்ணி 
துயர்கொண்டிருந்தோம்‌. என்‌ இளையோர்‌ கூறினர்‌, 
அவர்களை வெல்ல இயலாதென்றால்‌ அவர்கள்‌ கையால்‌ 
இறப்போம்‌. அந்தப்‌ புகழேனும்‌ எஞ்சட்டும்‌ நமக்கு என்று. 
நான்‌ துயருற வேண்டாம்‌, நம்‌ தெய்வங்கள்‌ நம்மை 
கைவிடுவதில்லை என்றேன்‌. நாங்கள்‌ கள்ளருந்தி 
துயில்கொண்டிருந்தபோது ஒரு பெண்‌ குடிலுக்குள்‌ வந்து 
எங்களை எழுப்பி கையிலிருந்த மொந்தையை 
நீட்டினாள்‌.” 


துச்சாதனன்‌ மெய்ப்பு கொண்டு ஓர்‌ அடி முன்னெடுத்து 
வைத்தான்‌. “அவள்‌ கரியவள்‌. நீள்மூக்கும்‌ 
எருமைவிழிகளும்‌ கொண்டவள்‌. அவள்‌ எங்கள்‌ 
குடித்தெய்வமான தமக்கை. நான்‌ கனவிலோ நனவிலோ 
என அவளை கண்டேன்‌. என்‌ தம்பியரை எழுப்பினேன்‌. 


மெய்யாகவே என்‌ அறைக்குள்‌ ஒரு குடுவையில்‌ கடுங்கள்‌ 
இருந்தது. அதை மாந்தினோம்‌. அங்கிருந்து எழுந்து 
இங்கே வந்தோம்‌” என்று சுசர்மன்‌ சொன்னான்‌. 
“அவையினரிடம்‌ நாங்கள்‌ கோருவதொன்றே. 

இன்றுவரை உங்கள்‌ படைசூழ்கையில்‌ எங்களை 
அமைத்தீர்கள்‌. இன்று எங்களுக்கு ஒரு தனி வாய்ப்பு 
கொடுங்கள்‌. கொல்கிறோம்‌, அன்றி சாகிறோம்‌. 
இனிமேலும்‌ பொறுத்திருக்க எங்களால்‌ ஆகாது.” 


“இன்று இங்கே வருவதற்கு முன்னர்‌ போர்வீரர்களுக்குரிய 
அந்தத்‌ தொன்மையான வஞ்சினத்தை நாங்கள்‌ 
எடுத்தோம்‌. கரிய ஆடை அணிந்து படைக்கலங்களில்‌ 
குருதி தோய்த்து எங்கள்‌ குடிதெய்வத்தின்‌ முன்வைத்து 
வணங்கினோம்‌. நாளை அர்ஜுனனை கொல்வோம்‌. 
இல்லையேல்‌ அங்கேயே களத்தில்‌ உயிர்விடுவோம்‌. 
அவனைக்‌ கொல்லாது எந்நிலையிலும்‌ படைமுகத்தில்‌ 
இருந்து மீளமாட்டோம்‌. அறிக தெய்வங்கள்‌! அறிக 
மூதாதையர்‌! அறிக அவை!” என்றான்‌ சுசர்மன்‌. 
திகைப்படைந்த அவை அவர்களை நோக்கி 
அமர்ந்திருக்க வாளை உருவி மும்முறை அசைத்தபின்‌ 
அவர்கள்‌ தங்கள்‌ இருப்பிடம்‌ திரும்பினர்‌. 


வெடித்தெழுந்ததுபோல்‌ அவை ஓசையிட்டது. 
கையமர்த்தி அவர்களை நிறுத்திய பின்‌ துரியோதனன்‌ 
“நமது படைசூழ்கை என்ன என்று சொல்லுங்கள்‌, 
அஸ்வத்தாமரே” என்றான்‌. அஸ்வத்தாமன்‌ 
தோல்சுருளை எடுத்து துரியோதனனிடம்‌ அளித்துவிட்டு 
அவை நோக்கி திரும்பி “இம்முறை நம்‌ இலக்கென்ன, 
அவர்களின்‌ காப்புமுறை என்ன என இரண்டையும்‌ 
நோக்கவேண்டியிருக்கிறது. நாளை அவர்களின்‌ 
முதன்மைக்‌ கவலை யுதிஷ்டிரரை காப்பதாகவே 
அமையும்‌. இன்று நாம்‌ அவரை கவர முயன்றதை 
அவர்களின்‌ படைகள்‌ நன்கு அறிவார்கள்‌. ஆகவே 
அவர்களால்‌ நாளை யுதிஷ்டிரரை ஒளித்து நிறுத்த 
முடியாது. அது அவருக்கு இழிவை உருவாக்கும்‌” 
என்றான்‌. 


“அவரை அவர்கள்‌ அணிசெய்து நடுக்களத்தில்‌ 
கொண்டுவந்து நிறுத்தியாகவேண்டும்‌. அவரைக்‌ கண்டு 
பாண்டவப்‌ படையினர்‌ வஞ்சினக்குரல்‌ 
எழுப்பியாகவேண்டும்‌. அவர்‌ படைமுகப்பில்‌ 
இல்லையேல்‌ அவர்கள்‌ உளம்சோர்வார்கள்‌. நாளை 
அர்ஜுனர்‌ எழுவதும்‌ ஐயத்திற்குரியது என்கையில்‌ இதை 
தவிர்க்கவே முடியாது” என்றான்‌ அஸ்வத்தாமன்‌. 
“அதற்குரிய சிறந்த சூழ்கை என்பது 


அரைநிலவுச்சூழ்கையே. அரைவட்டவடிவிலானது அது. 
அதன்‌ இரு முனைகளிலும்‌ அவர்களிடமிருக்கும்‌ தேர்ந்த 
ல்லவர்படையை நிறுத்துவார்கள்‌. விசைகொண்ட 
தேர்களில்‌ அவர்கள்‌ இருப்பார்கள்‌. பிறைநிலவின்‌ 
இருமுனைகளும்‌ இரு கூரிய வாள்களைப்போல.” 


“பிறையின்‌ மையத்தில்‌ அவர்கள்‌ யுதிஷ்டிரரை 
நிறுத்தினால்‌ முழுப்‌ படையினரும்‌ அவரை 
காணமுடியும்‌. அவர்‌ படைமுகப்பில்‌ நிற்பதாகவும்‌ 
தோன்றும்‌. ஆனால்‌ அவர்‌ உண்மையில்‌ படைகளுக்கு 
உள்ளேதான்‌ நின்றிருக்கிறார்‌. அவரை நாம்‌ 
தாக்கமுயன்றால்‌ அரைநிலவின்‌ இருமுனைகளும்‌ 
வளைந்து முன்னெழுந்து அவரை கவரப்போகும்‌ 
படைகளை சூழ்ந்துகொள்ளும்‌” என அஸ்வத்தாமன்‌ 
தொடர்ந்தான்‌. “அவரை அவர்கள்‌ நமக்கு ஒரு 
பொறியாகவும்‌ வைக்கலாம்‌. அவரை காட்டிவிட்டால்‌ 
நம்மால்‌ கவராமலிருக்க இயலாது. அது நம்‌ படைகளுக்கு 
முன்‌ நாம்‌ இழிவுகொள்வது. பன்றிக்கு வைக்கப்படும்‌ 
பொறி அது. கவரச்சென்றால்‌ இருபுறமும்‌ இழுவிசை 
கொண்டு நின்றிருக்கும்‌ வாள்களால்‌ வெட்டப்படுவோம்‌.” 


“நம்‌ சூழ்கை என்ன?” என்று சல்யர்‌ கேட்டார்‌. “அதை 
நன்கு ஆராய்ந்தபின்‌ நான்‌ நமக்கு வகுத்துள்ளது 
கருடச்சூழ்கை” என அஸ்வத்தாமன்‌ சொன்னான்‌. 
“கருடனின்‌ சிறகுகளும்‌ வலுவான படைக்கலங்களே. 
கருடன்‌ கூரலகை நீட்டி யுதிஷ்டிரரை கொத்தி 
எடுக்கட்டும்‌. இருபக்கமும்‌ எழுந்து அணையும்‌ பிறையின்‌ 
முனைகளை கருடனின்‌ இரு சிறகுகளும்‌ தடுக்கட்டும்‌.” 
சுசர்மன்‌ “கருடனின்‌ கழுத்தும்‌ அலகும்‌ நாங்கள்‌...” 
என்றான்‌. “ஆம்‌, அலகென ஆசிரியர்‌ அமைக! நீங்கள்‌ 
அவருக்கு துணைசெல்க!” என்றான்‌ அஸ்வத்தாமன்‌. 
“அர்ஜுனர்‌ எழுந்தால்‌ அவரை அங்கர்‌ 
எதிர்கொள்ளட்டும்‌. இல்லையேல்‌ அபிமன்யுவை.” 


துரியோதனன்‌ சூழ்கையை நோக்கிவிட்டு 
“பழுதற்றிருக்கிறது” என்றான்‌. சல்யர்‌ அதை வாங்கி 
நோக்கிவிட்டு பிற படையினருக்கு அளித்தார்‌. 
அவையிலிருந்து “ஆம்‌, இதை இறுதி செய்வோம்‌! 
கருடச்சூழ்கை அமைக!” என்று குரல்கள்‌ எழுந்தன. 
அஸ்வத்தாமன்‌ “நாளை நம்‌ ஆசிரியர்‌ உரைத்த 
வஞ்சினமும்‌ இதனூடாக நிறைவேறும்‌” என்றான்‌. 
துரியோதனன்‌ கையசைத்து “அவ்வண்ணமே ஆகட்டும்‌. 
நாளை நாம்‌ கருடச்சூழ்கை அமைத்து களமெழுவோம்‌” 
என்றான்‌. பின்னர்‌ திரும்பி அவைக்கு வெளியே 
இடைநாழியில்‌ நின்றிருந்த துச்சகனிடம்‌ 


“ஒற்றுச்செய்திகள்‌ ஏதேனும்‌ வந்துள்ளனவா?” என்றான்‌. 
துச்சகன்‌ “மூத்தவரே, சற்று முன்‌ வந்த செய்திகளின்படி 
இளைய பாண்டவர்‌ இன்னும்‌ உயிர்மீளா நிலையிலேயே 
படுத்திருக்கிறார்‌. அபிமன்யுவும்‌ சுருதகீர்த்தியும்‌ 
கட்டுகளுடன்‌ தங்கள்‌ குடில்களுக்குத்‌ திரும்பி அகிஃபீனா 
உண்டு ஓய்வெடுக்கிறார்கள்‌. நகுலனும்‌ சகதேவனும்கூட 
நலம்‌ பெற்றுவிட்டார்கள்‌” என்றான்‌. 


துரியோதனன்‌ “இளைய யாதவர்‌ என்ன செய்கிறார்‌?” 
என்றான்‌. “அவர்‌ இன்னும்‌ தன்‌ தோழரை சென்று 
பார்க்கவில்லை. தன்‌ குடிலுக்குள்‌ ஓய்வெடுக்கும்‌ 
பொருட்டு சென்றார்‌. அங்கு அவரைக்‌ காத்து அவரது 
அணுக்கர்கள்‌ இருவர்‌ நின்றிருந்தனர்‌. அவர்கள்‌ 
மரவுரியால்‌ அவர்‌ உடலை தூய்மை செய்தனர்‌. தன்‌ 
குடிலுக்குள்‌ நுழைந்து கதவை மூடிக்கொண்டார்‌. 
வழக்கம்போல்‌ இன்றும்‌ காவிய ஆய்வில்‌ 
மூழ்கிவிட்டாரென்று தொலைவிலிருந்து நோக்கும்‌ நமது 
ஒற்றன்‌ செய்தி அனுப்பியிருக்கிறான்‌” என்றான்‌ 
துச்சகன்‌. 


“விந்தைதான்‌!” என்று துரியோதனன்‌ சொன்னான்‌. “தன்‌ 
தோழனை அவர்‌ ஏன்‌ கைவிட்டார்‌? ஏன்‌ சென்று 
அவனை பார்க்கவில்லை? அவர்‌ சென்று 
நோக்கினாலேயே அவன்‌ நலம்‌ பெறக்கூடும்‌ என்று 
சொல்லப்படுவதுண்டே?” “நோக்கி பயனில்லை என்று 
எண்ணியிருக்கலாம்‌. அர்ஜுனன்‌ களமெழவில்லை 
எனில்‌ எவ்வண்ணம்‌ போரை நிகழ்த்துவோம்‌ என்று 
சூழ்கை வகுத்துக்கொண்டுமிருக்கலாம்‌” என்று 
ஜயத்ரதன்‌ சொன்னான்‌. அவையில்‌ குழப்பமான 
பேச்சொலிகள்‌ எழுந்தன. 


துரியோதனன்‌ “ஒருவேளை...” என்றபின்‌ கைவீசி அதை 
விலக்கி “அவ்வாறு எளிதாக இது முடியுமென்று எனக்கு 
தோன்றவில்லை. எப்போதுமே இது இவ்வாறு நம்முடன்‌ 
விளையாடுகிறது. அண்மையிலெனக்‌ காட்டுகையில்‌ 
நாம்‌ நம்பிக்கை கொள்கிறோம்‌. நம்‌ ஆற்றலைக்‌ குவிக்க 
தயங்குகிறோம்‌. அர்ஜுனன்‌ நாளை படையில்‌ 
முழுவிசையுடன்‌ எழுவான்‌, வஞ்சம்‌ தீர்க்கும்‌ வெறியுடன்‌ 
வில்லெடுப்பான்‌ என்று நம்பியே நாம்‌ களச்சூழ்கையை 
அமைப்போம்‌” என்றான்‌. 


கர்ணன்‌ எழுந்து “ஆம்‌, அதுவே எனது எண்ணமும்‌” 
என்றான்‌. அனைவரும்‌ தலைதூக்கி வானிலெனத்‌ 
தெரிந்த அவன்‌ முகத்தை பார்த்தார்கள்‌. “நான்‌ 
ஓய்வெடுக்க விழைகிறேன்‌” என்றபடி தலைவணங்கி 


கர்ணன்‌ வெளியே சென்றான்‌. துரியோதனன்‌ 
துச்சாதனனை நோக்கி கர்ணனுடன்‌ செல்லும்படி விழி 
காட்டினான்‌. துச்சாதனனும்‌ தலைவணங்கி 
கர்ணனுக்குப்‌ பின்னால்‌ சென்றான்‌. 


வெண்முரசு விவாதங்கள்‌ 

[[ஙage]துச்சாதனன்‌ கர்ணனுடன்‌ நடந்தபோது மிகவும்‌ 
உடல்களைத்திருந்தான்‌. அவன்‌ துயின்று இரண்டு 
இரவுகள்‌ கடந்துவிட்டிருந்தன. அந்த இரு நாட்களும்‌ பல 

ண்டுகளாக நீண்டு, நிகழ்வுகளால்‌ செறிந்து, 

னைத்தெடுக்கவே முடியாத அளவுக்கு 
பெருகியிருந்தன. களைப்பு அவன்‌ கால்களை 
சேற்றிலென சிக்க வைத்தது. உடலின்‌ அத்தனை 
தசைகளும்‌ நனைந்த ஆடைகள்‌ என எலும்புகள்‌ மேல்‌ 
தொங்கிக்கிடந்தன. உள்ளமும்‌ ஒரு நனைந்த 
மென்பட்டாடை என படிந்திருந்தது. நாக்கு உலர்ந்த 
மென்தளிர்‌ என வாய்க்குள்‌ ஓட்டியிருந்தது. ஒரு 
சொல்லை எடுப்பதென்றால்கூட முழுதுடலாலும்‌ உந்தி 
ஊறச்செய்து நாவுக்குக்‌ கொண்டுவந்தாகவேண்டும்‌. நா 
அச்சொல்லை தன்னதென்று ஏற்கவேண்டும்‌. அச்சொல்‌ 
நாவை பற்றவைக்கவேண்டும்‌. 


கர்ணனும்‌ ஒரு சொல்லும்‌ உரைக்கவில்லை. சீரான 
காலடிகளுடன்‌ அவன்‌ நடந்துகொண்டிருந்தான்‌. 
அவனுக்குரிய வழக்கமான நடை அல்ல அது 
என்பதனால்‌ துச்சாதனன்‌ உடன்‌ செல்ல முடிந்தது. 
அவர்களைச்‌ சூழ்ந்து கெளரவப்‌ படைகள்‌ 
கொண்டாட்டமிட்டுக்‌ கொண்டிருந்தன. கேடயங்களிலும்‌ 
தலைக்கவசங்களிலும்‌ அடித்துத்‌ தாளமிட்டபடி 
நெருப்பைச்‌ சுற்றி படைவீரர்கள்‌ 
ஆடிக்கொண்டிருந்தார்கள்‌. நிழல்கள்‌ எழுந்து 
வானிலாடின. துச்சாதனன்‌ பெருமூச்சுவிட்டான்‌. கர்ணன்‌ 
நின்று அந்தச்‌ செந்நிற அலைகளை நோக்கினான்‌. 
பின்னர்‌ விண்ணிலெழுந்திருந்த மீன்களை பார்த்தான்‌. 
மீண்டும்‌ திரும்பும்போதுதான்‌ அவன்‌ துச்சாதனனை 
பார்த்தான்‌. “நீ சென்று ஓய்வெடு, இளையோனே” 
என்றான்‌. 


“இல்லை, தங்களை குடில்வரை கொண்டுசென்று 
ஆக்குகிறேன்‌” என்றான்‌ துச்சாதனன்‌. “வா” என்றபடி 
கர்ணன்‌ நடந்தான்‌. இம்முறை அவன்‌ நடை 
விசைகொண்டிருந்தது. “மூத்தவரே” என்று துச்சாதனன்‌ 
மெல்லிய குரலில்‌ அழைத்தான்‌. “சொல்‌” என்றான்‌ 
கர்ணன்‌. “இன்று களத்தில்‌ உங்கள்‌ கையிலிருந்தது 
பாதாளநாகம்‌ என்றனர்‌. மணிகர்ணன்‌ என்னும்‌ 
பாதாளநாகமே உங்கள்‌ கையில்‌ எழுந்து நடனமிட்டது 


சொல்லப்படுகிறது. இன்னும்‌ அந்தப்போர்ச்சூழல்‌ 
இருக்கிறதா என்ன?” 


“பெருவணிகரே, இடியும்‌ மின்னலுமாக 
வானைப்பிளக்கும்‌ கோடைமழை பெய்யும்‌ கணம்‌ 
கனத்துக்கனத்து நாட்கணக்காக நீடிக்கும்‌. போர்‌ நிகழுமா 
என்பது நிமித்திகர்‌ சொல்லவேண்டியது. போரின்றி 
அமையாதென்பதே நாங்களறிந்தது” சைலஜ மித்ரர்‌ 
சொன்னார்‌. “வானுடைந்து கொட்டி வெளுக்கும்‌ கோடை 
மழை என ஒரு போர்‌. சூத்திரர்கள்‌ ஷத்ரியர்களை 
வெல்லாமல்‌ இனி பாரதவர்ஷம்‌ மலர முடியாதென்பதே 
எங்கள்‌ தெய்வங்கள்‌ சொல்லும்‌ உண்மை.” 


கண்கள்‌ மின்ன பெருவணிகன்‌ “அது எப்படி நிகழ 
முடியும்‌? ஷத்ரியப்‌ பேரரசுகள்‌ பேராற்றல்‌ மிக்கவை 
அல்லவா?” என்றான்‌ “ஆம்‌, ஊன்கிழித்து உண்டு குருதி 
வழியும்‌ வாயுடன்‌ நிற்கும்‌ சிம்மங்கள்‌ போன்றவர்கள்‌ 
ஐம்பத்தாறு முடியுடை மன்னர்கள்‌. கருவறை வாசம்‌ 
நீங்கா மெல்லுடலுடன்‌ கண்திறக்காது திசையறியாது 
தளர்நடைக்‌ காலெடுத்து வைப்பவர்கள்‌ 
சூத்திரச்சிற்றரசர்கள்‌. ஆயினும்‌ அவர்கள்‌ 
எண்ணிக்கையில்‌ ஏராளமானவர்கள்‌. வளம்‌ மிக்க 
புதுநிலத்த்தில்‌ அறுவடை செய்பவர்கள்‌. 
கடல்துறைகளை அமைத்து பொன்னீட்டுபவர்கள்‌.” 
பெருவணிகன்‌ நகைத்து “ஆம்‌, இனி போரே 
முடிவுசெய்யும்‌ விதியை” என்றான்‌. 


“அஸ்தினபுரியில்‌ நிகழ்வதென்ன?” என்றான்‌ 
பெருவணிகன்‌. “குருகுல மன்னர்கள்‌ இருவரின்‌ 
வழித்தோன்றல்களும்‌ அரண்மனையை நிறைத்தனர்‌. 
அம்பாலிகை அரசியின்‌ அரண்மனையைச்‌ சீர்செய்து 
அங்கே குந்தி குடியேறினாள்‌. நெடுநாள்‌ குஞ்சுகள்‌ 
விட்டுச்சென்ற கூடெனக்‌ கிடந்த சித்திரகோஷ்டத்தில்‌ 
மைந்தர்களின்‌ குரல்களும்‌ சிரிப்பொலிகளும்‌ 
நிறைந்தன. நிமித்திகரும்‌ சூதரும்‌ அங்கே வந்து 
அரசியையும்‌ மைந்தரையும்‌ பாடிப்பரிசில்‌ பெற்றுச்‌ 
சென்றனர்‌. அஸ்தினபுரியை வாழ்த்த எழுந்த திருமாலின்‌ 
கரத்தின்‌ ஐந்து விரல்கள்‌ அம்மைந்தர்‌ என்றனர்‌ 
கவிஞர்கள்‌” என்றார்‌ சைலஜ மித்ரர்‌. 


“புஷ்பகோஷ்டத்தில்‌ காந்தார அரசிகள்‌ எப்போதும்‌ 
கருச்சுமந்துகொண்டிருந்தனர்‌. சைத்ரமாதத்து 
மாங்கிளைபோல மைந்தரால்‌ கனத்துத்‌ தாழ்ந்தது 
கெளரவரின்‌ அரண்மனை என்றனர்‌ சூதர்‌. புற்றிலிருந்து 
ஒன்று பிறிதென எழும்‌ எறும்புகளென 


என்றும்‌ நாகங்களே உங்கள்‌ அம்புகளாகச்‌ சென்று 
பாண்டவர்களை வென்றது என்றும்‌ சொல்கின்றனர்‌” 
என்றான்‌. கர்ணன்‌ புன்னகையுடன்‌ அவன்‌ தோளில்‌ 
தட்டினான்‌. “நான்‌ உங்கள்‌ போரை பார்க்கவில்லை. 
ஆனால்‌ அவர்கள்‌ சொல்வதில்‌ மெய்யுள்ளது என்றே 
எனக்கும்‌ படுகிறது” என்றான்‌ துச்சாதனன்‌. 


“பிறகென்ன?” என்றான்‌ கர்ணன்‌. “அதை நீங்களும்‌ 
சொல்லவேண்டும்‌. உண்மையிலேயே உங்கள்‌ ஆவமும்‌ 
வில்லும்‌ நாகங்களா என்ன?” என்றான்‌ துச்சாதனன்‌. 
“இளையோனே, இந்த மண்ணில்‌ எதுவும்‌ புதிதாக நிகழ 
இயலாது என்று உணர்க! இங்கு நிகழும்‌ எந்தப்‌ போரும்‌ 
முன்பு நிகழ்ந்த போரின்‌ நீட்சிகளே. ஏனென்றால்‌ இங்கு 
நிகழும்‌ அத்தனை வேள்விகளும்‌ முன்பு நிகழ்ந்த 
வேள்விகளின்‌ எச்சங்கள்தான்‌” என்று கர்ணன்‌ 
சொன்னான்‌. “நாகர்கள்‌ இங்கே 
வெல்லப்பட்டிருக்கிறார்கள்‌. முதலில்‌ அவர்கள்‌ 
வஞ்சத்தால்‌ வெல்லப்பட்டார்கள்‌. பின்னர்‌ 
ஒருங்கிணைவால்‌ வெல்லப்பட்டார்கள்‌. இறுதியாக 
மெய்யறிவால்‌ வெல்லப்பட்டார்கள்‌. வரலாற்றில்‌ 
எப்போதுமே வெற்றி அம்மூன்று நிலைகளில்‌ 
அவ்வரிசையில்தான்‌ நிகழ்கிறது.” 


“ஆம்‌, நாகர்களின்‌ வஞ்சத்தைப்‌ பற்றி நான்‌ அறிவேன்‌” 
என்றான்‌ துச்சாதனன்‌. மேலும்‌ அவன்‌ சொல்லத்‌ 
துடித்தான்‌. ஆனால்‌ முதற்சொல்‌ எழுந்ததுமே 
சொல்லவேண்டாம்‌ என்னும்‌ எண்ணத்தை அடைந்தான்‌. 
அதை உணர்ந்த கர்ணன்‌ “சொல்‌” என்றான்‌. துச்சாதனன்‌ 
நிலையழிந்து “எனக்கு ஒன்றும்‌ சொல்லத்‌ 
தோன்றவில்லை, மூத்தவரே. நான்‌ எவரிடமும்‌ எதையும்‌ 
பகிர்ந்து அறியேன்‌” என்றான்‌. “சொல்‌” என கர்ணன்‌ 
மீண்டும்‌ சொன்னான்‌. “நான்‌ இன்று காலை ஒரு கனவு 
கண்டேன்‌... சில நாட்களாகவே துயில்‌ நீப்பு. நீங்கள்‌ 
வருகிறீர்களா என்னும்‌ பதற்றத்தில்‌ நேற்றெல்லாம்‌ 
அமரக்கூட இல்லை. களைப்பில்‌ விழித்திருக்கையிலேயே 
எனக்கு கனவுகள்‌ வந்துசெல்கின்றன.” 


“ஆம்‌” என்று கர்ணன்‌ சொன்னான்‌. “இப்போது களத்தில்‌ 
நின்றிருக்கும்‌ அத்தனைபேரும்‌ அப்படித்தான்‌ 
இருப்பார்கள்‌. இப்போர்‌ நனவிலும்‌ கனவிலுமாகவே 
நிகழும்‌...” சிரித்து “செல்லச்‌ செல்ல முழுக்‌ கனவென்றே 
அகும்‌. தெய்வங்களும்‌ பேய்களும்‌ நாகங்களும்‌ 
ளையாடும்‌ வெளியில்‌ நிகழும்‌” என்றான்‌. துச்சாதனன்‌ 
“என்‌ கனவில்‌ இதுவரை நான்‌ காணாத 
தெய்வமொன்றை கண்டேன்‌. பின்னர்‌ உணர்ந்தேன்‌, 


அவள்‌ மூத்தவள்‌ என” என்றான்‌. கர்ணன்‌ “தவ்வை 
அரக்கர்களின்‌ களியாட்டுத்தெய்வம்‌. இன்று அவையில்‌ 
சுசர்மர்‌ அவளைப்பற்றி சொன்னார்‌” என்றான்‌. “ஆம்‌, 

னால்‌ அவளை அவர்கள்‌ நாட்டப்பட்ட கல்லாக 
மட்டுமே வழிபடுகிறார்கள்‌. முழுதுருவில்‌ நான்‌ 
கண்டதேயில்லை” என்றான்‌ துச்சாதனன்‌. “அரிதாகவே 
அவள்‌ முழுதுருவை வரைகிறார்கள்‌” என்றான்‌ கர்ணன்‌. 
“அவ்வன்னையின்‌ கையிலிருந்து நானும்‌ அவர்கள்‌ 
சொன்ன அந்த அமுதை உண்டேன்‌” என்றான்‌ 
துச்சாதனன்‌. 


கர்ணன்‌ வெறுமனே நோக்கினான்‌. “அதற்கு என்ன 
பொருள்‌ என எனக்குத்‌ தெரியவில்லை. எதுவானாலும்‌ 
ஆகுக மூத்தவரே, தெய்வங்களை நோக்கத்‌ தொடங்குவது 
ஒருவன்‌ இங்கிருந்து செல்லும்‌ தருவாய்‌ அணுகிவிட்டது 
என்பதற்கான சான்று என்பார்கள்‌. எனக்கும்‌ அவ்வாறே 
என தோன்றுகிறது. அதில்‌ எனக்கு மாற்று விழைவும்‌ 
இல்லை. இப்போரிலிருந்து உயிருடன்‌ மீளமாட்டேன்‌ 
என்பது நான்‌ எனக்கே சொல்லிக்கொண்ட வஞ்சம்‌. 
இப்போர்‌ வென்று என்‌ மூத்தவர்‌ மீளும்வரை மட்டுமே 
உடனிருப்பேன்‌. குருக்ஷேத்ரத்திலிருந்து அவர்‌ 
கிளம்பும்போது நான்‌ இங்கேயே விழுந்திருப்பேன்‌.” 


“ஏனென்றால்‌ அதுவே முறை” என்று துச்சாதனன்‌ 
தொடர்ந்தான்‌. “இனிவரும்‌ தலைமுறைகளிலும்‌ 
அஸ்தினபுரியின்‌ அவை பேசப்படும்‌. அங்கே குலமகள்‌ 
சிறுமைசெய்யப்பட்டதை சூதர்கள்‌ 
பாடிப்பெருக்குவார்கள்‌. அதை கேட்கும்‌ நம்‌ 
குலக்கொடியினர்‌ அவர்களுக்கு அறம்‌ காப்பென எழுந்து 
வரும்‌ என உணரவேண்டும்‌. நான்‌ கிளம்பும்போது 
அசலையிடம்‌ அதைத்தான்‌ சொல்லிவிட்டு வந்தேன்‌.” 
கர்ணன்‌ “இது களத்திலெழும்‌ சோர்வு. இத்தகைய 
உளநிலைகளை வெல்வதும்‌ போரின்‌ பகுதியே” 
என்றான்‌. “இருக்கலாம்‌. ஆனால்‌ நான்‌ 
சோர்வடையவில்லை. அன்னையைக்‌ கண்டதை ஒரு 
நல்லூழ்‌ என்றே நினைக்கிறேன்‌” என்றான்‌ துச்சாதனன்‌. 


“ஏனென்றால்‌, நான்‌ அன்று அவையில்‌ திரெளபதியை 
சிறுமைசெய்து மீண்டு என்‌ அறைக்குச்‌ சென்று 
நீராடும்பொருட்டு ஆடைகளை 
கழற்றிக்கொண்டிருந்தபோது அவளை கண்டேன்‌” என்று 
அவன்‌ தொடர்ந்தான்‌. “நான்‌ களைத்திருந்தேன்‌. என்‌ 
அறைக்குச்‌ செல்கையில்‌ நடக்கவே இயலவில்லை. என்‌ 
உள்ளத்தில்‌ வினாக்கள்‌ எழுந்து ஒன்றுடன்‌ ஒன்று 
முட்டிக்கொண்டு நின்றன. ஏன்‌ நான்‌ அதை செய்தேன்‌? 


என்‌ மூத்தவரின்‌ ஆணைக்கு மாறாக நான்‌ எதையும்‌ 
எண்ணுபவன்‌ அல்ல. என்‌ அன்னையையோ 
மனைவியையோ அவ்வண்ணம்‌ இழுத்துவந்து 
அவைச்சிறுமை செய்ய அவர்‌ ஆணையிட்டிருந்தாலும்‌ 
அதை செய்திருப்பேன்‌ என்பதில்‌ எனக்கு ஐயமே 

ருக்கவில்லை. ஆனால்‌ அது மட்டும்‌ அல்ல. 
பிறிதொன்றும்‌ இருந்தது.” 


“மூத்தவரே, நான்‌ அச்செயலில்‌ ஆழத்தில்‌ எங்கோ 
மகிழ்ந்தேன்‌. மிக மிக ஆழத்தில்‌. ஏன்‌ என்று 

ரிய பில்‌ அந்த மகிழ்ச்சியை எண்ணவும்‌ எனக்கு 
கூசுகிறது. அமிலம்போல்‌ எரிக்கிறது என்னை. ஆனால்‌ 
நான்‌ மகிழ்ந்தேன்‌” என்றான்‌ துச்சாதனன்‌. 
“கையுறைகளை கழற்றிக்கொண்டிருக்கையில்‌ 
அதைத்தான்‌ எண்ணிக்கொண்டிருந்தேன்‌. அப்போது 
அறைக்குள்‌ வண்ணம்‌ அசைந்தது. திரும்பி 
நோக்கியபோது என்‌ அறையிலிருந்து ஒருத்தி வெளியே 
செல்வதை கண்டேன்‌. பேரழகி. முதற்கணமே அவள்‌ 
மானுடப்பெண்‌ அல்ல என புரிந்தது. யார்‌ என நடுங்கும்‌ 
குரலில்‌ கேட்டேன்‌. நில்‌ நில்‌ எனக்‌ கூவியபடி பின்னால்‌ 
சென்றேன்‌. ஆனால்‌ அவள்‌ வெளியே சென்று 
மறைந்துவிட்டாள்‌. என்‌ குரலைக்‌ கேட்டபடி ஏவலன்‌ 
மட்டும்‌ அங்கே வந்து நின்றிருந்தான்‌.” 


“நான்‌ செயலிழந்து அமர்ந்தேன்‌. அந்நிகழ்வை 
எவரிடமும்‌ சொல்லவில்லை. நூறுநூறுமுறை 
எனக்குள்ளேயே கேட்டுக்கொண்டேன்‌. அந்நிகழ்வின்‌ 
பொருள்‌ என்ன? அந்த தேவி எவர்‌? எவரிடமாவது 
கேட்கவேண்டுமென நினைப்பேன்‌. அஞ்சி தவிர்ப்பேன்‌. 
பின்னர்‌ அதை திட்டமிட்டே மறந்தேன்‌. இன்று 
அக்கையைக்‌ கண்டபோது ஒன்றை உணர்ந்தேன்‌, 
அவள்தான்‌ அன்று என்னைவிட்டுச்‌ சென்றவள்‌. அன்று 
சென்றபோது அவள்‌ பேரழகியாக இருந்தாள்‌. இன்று 
கொடுந்தோற்றம்‌ கொண்டிருந்தாள்‌, ஆனால்‌ 
அவள்தான்‌. ஐயமே இல்லை. அவள்‌ எனக்களித்த 
அமுதின்‌ பொருள்‌ என்ன? அந்த அமுது 
குளிர்ந்திருந்தது. முதற்சுவை கடும்கசப்பு. கடுமையால்‌ 
கசப்பே இனிப்பென்றும்‌ தோன்றுமே அப்படி அதை 
உணர்ந்தேன்‌. அதன்‌ பொருள்‌ என்ன?” 


கர்ணன்‌ “நான்‌ இத்தகைய உளஓட்டங்களை கூர்ந்து 
நோக்கி ஆராய்வதில்லை” என்று சொன்னான்‌. 
“ஏனென்றால்‌ புகையை நாழியால்‌ முகக்கும்‌ பணிக்கு 
நிகர்‌ உள்ளப்பெருக்கை மதிப்பிடுவது என என்னிடம்‌ 
ஒருமுறை பரசுராமர்‌ சொன்னார்‌. அன்று உதறிய வழக்கம்‌ 


இது. என்‌ உள்ளம்‌ ஓடிக்கொண்டே இருப்பதை 
எப்போதேனும்‌ உணர்வேன்‌. துணுக்குற்று விழித்தெழுந்து 
அக்கணமே என்னை விலக்கிக்கொள்வேன்‌” என்றான்‌ 
கர்ணன்‌. பின்னர்‌ நின்று “அங்கே சென்று அவர்களுடன்‌ 
கலந்துகொள்வோம்‌” என்றான்‌. அவன்‌ கைசுட்டிய 
இடத்தை நோக்கிய துச்சாதனன்‌ “எளிய 
வேல்படைவீரர்கள்‌... அனைவருமே முழுக்‌ களிமயக்கில்‌ 
இருக்கிறார்கள்‌” என்றான்‌. “அது நன்று. நாமும்‌ 
களிமயக்கடைவோம்‌. கொதிக்கும்‌ சித்தத்தை மதுவிட்டு 
நனைக்காமல்‌ இனி குடிலுக்குச்‌ சென்று துயில முடியாது” 
என்றான்‌ கர்ணன்‌. 


(1௩௨௨: 1அவர்கள்‌ அனலைச்‌ சூழ்ந்தமர்ந்து குடித்து 
நகையாடிக்கொண்டிருந்த குழுவை நோக்கி சென்றபோது 
ஒரு வீரன்‌ களிமயக்கில்‌ சரிந்த விழிகளுடன்‌ “யார்‌? 
நெட்டையனா?” என்றான்‌. இன்னொருவன்‌ கர்ணனை 
உணர்ந்து பாய்ந்தெழுந்து “அரசே!” என்றான்‌. 
“குடிக்கலாமென வந்தோம்‌... சற்றுநேரம்‌ 
களியாடலாமென்று” என்றபடி கர்ணன்‌ அமர்ந்தான்‌. 
துச்சாதனன்‌ தயங்கி நிற்க “அமர்க!” என்றான்‌ கர்ணன்‌. 
அவனை கைபற்றி இழுத்து அமரச்செய்தான்‌. 
துச்சாதனன்‌ நிலையழிந்தவனாக உடல்‌ கோட்டி 
அமர்ந்தான்‌. “என்னை நினைவிருக்கிறதா, 
அங்கநாட்டரசே? முன்பு மகதப்போரில்‌ நீங்கள்‌ 
எங்களுடன்‌ மதுவாடினீர்‌” என்றான்‌ ஒரு வீரன்‌. “ஆ! 
நினைவுறுகிறேன்‌. பூதநாதரே, நலம்தானே? இன்னுமா 
உயிருடன்‌ இருக்கிறர்‌?” என்றான்‌ கர்ணன்‌. “இந்தப்‌ 
போரில்‌ சென்றுவிடுவேன்‌. செல்வதற்கு உகந்த போர்‌” 
என்றான்‌ பூதநாதன்‌. 


“செல்லும்‌ போரை கொண்டாடும்பொருட்டு ஒரு 
மொந்தை!” என்றான்‌ கர்ணன்‌. படைவீரர்கள்‌ வெடித்து 
நகைத்தார்கள்‌. கர்ணன்‌ தன்னிடம்‌ அளிக்கப்பட்ட 
மொந்தையை துச்சாதனனிடம்‌ அளித்தான்‌. “குடி... 
இன்றிரவு நன்றாகத்‌ துயில்வாய்‌.” துச்சாதனன்‌ அதை 
தயக்கத்துடன்‌ வாங்கிக்கொண்டான்‌. கர்ணன்‌ மூன்று 
மொந்தைக்‌ கள்ளை அருந்தி ஏப்பம்விட்டு மீசையை 
நீவியபடி “நல்ல கள்‌. குளிர்ந்தது” என்றான்‌. “இது அங்கே 
அரக்கர்களிடமிருந்து வந்தது. அவர்கள்‌ அக்கையை 
நிறுவி இதை அருந்துகிறார்கள்‌” என்றான்‌ பூதநாதன்‌. 
“அக்கை! அஹஹஹஹா! அக்கை!” என்று ஒருவன்‌ 
தொடையிலறைந்து வெடித்துச்‌ சிரித்தான்‌. கர்ணன்‌ 
ஏப்பங்கள்‌ விட்டபடி “இவனுக்கு ஒரு சிக்கல்‌... இவன்‌ 
மூத்தவளை பார்த்துவிட்டான்‌!” என்றான்‌. “அவருமா! 
ஆஹாஹாஹா!” என அவன்‌ நகைக்க பூதநாதன்‌ “அரசே, 


இங்கே பலர்‌ அவளை பார்த்திருக்கிறார்கள்‌” என்றான்‌. 


“அவள்‌ தோன்றுவதன்‌ பொருளென்ன?” என்று கர்ணன்‌ 
கேட்டான்‌. “அவள்‌ அனைவரையும்‌ அள்ளிக்‌ கொண்டு 
செல்லப்‌ போகிறாள்‌. வேறென்ன?” என்று ஒருவன்‌ 
சொன்னான்‌. கர்ணன்‌ இன்னொரு மொந்தைக்கு 
கைநீட்டி “அது எவருக்கும்‌ தெரிந்ததே. ஆனால்‌ இவன்‌ 
முன்னர்‌ ஒருமுறை அவளை பார்த்திருக்கிறான்‌. அன்று 
அவள்‌ இவனிடமிருந்து 
கிளம்பிச்சென்றுகொண்டிருந்தாள்‌” என்றான்‌. பூதநாதன்‌ 
“மெய்யாகவா? அக்கை செல்வதுபோல்‌ கனவு 
வரக்கூடாது. அத்தனை செல்வங்களும்‌ உடன்‌ செல்லும்‌. 
செல்பவள்‌ பேரழகியெனத்‌ தெரிவாள்‌” என்றான்‌. சற்றே 
மயக்கு ஏறியிருந்த துச்சாதனன்‌ பாய்ந்து கையூன்றி 
முன்சென்று “ஆம்‌, பேரழகி! அப்படித்தான்‌ இருந்தாள்‌” 
என்றான்‌. 

“அவளை மீண்டும்‌ கண்டீர்களா? ஒருமுறை சென்றபின்‌ 
அவள்‌ காட்சி கொடுப்பதே இல்லையே?” என்றான்‌ 
பூதநாதன்‌. “வீரரே, நான்‌ அவளை மீண்டும்‌ கண்டேன்‌. 
என்னை நோக்கி வந்து எனக்கு 
அமுதளித்துச்சென்றாள்‌.” பூதநாதன்‌ “நன்று... அவள்‌ 
உங்களுக்கு அருளியிருக்கிறாள்‌. முன்பு நீங்கள்‌ ஆற்றிய 
அறமின்மை ஒன்றின்பொருட்டு உங்கள்மேல்‌ 
முனிந்தவள்‌. இன்று உங்களுக்கு மீண்டும்‌ 
அருளியிருக்கிறாள்‌. நீங்கள்‌ அவளால்‌ 
மீட்கப்பட்டுவிட்டீர்கள்‌” என்றான்‌. துச்சாதனன்‌ உரத்த 
கேவலோசையுடன்‌ அழுதான்‌. கர்ணன்‌ அவன்‌ 
தோளைத்தட்டி “என்ன இது? அறிவிலி...” என்றான்‌. 
“இல்லை... இல்லை” என துச்சாதனன்‌ உடல்குலுங்க 
அழுது முகத்தை நிலம்நோக்கி தாழ்த்தினான்‌. 


கர்ணன்‌ கைகாட்ட மேலும்‌ மது வந்தது. “குடி... குடி இதை. 
நான்‌ சொல்கிறேன்‌” என கர்ணன்‌ அதை துச்சாதனனுக்கு 
நீட்டினான்‌. அவன்‌ இரு கைகளாலும்‌ அதை வாங்கி 
இளங்குழவிபோல்‌ அருந்தினான்‌. ஏப்பம்‌ விட்டபின்‌ “என்‌ 
அன்னை! என்‌ குலமகள்‌!” என்றான்‌. பூதநாதன்‌ 
“கதைகளின்படி இரணியனின்‌ துணைவி கியாதி, 
இராவணப்பிரபுவின்‌ அரசி மண்டோதரி என பேரரக்கர்‌ 
அனைவருக்கும்‌ துணைவியென எழுந்தவள்‌ அக்கையே” 
என்றான்‌. துச்சாதனன்‌ “என்‌ குலமகள்‌... என்‌ குலமகள்‌ 
அசலை” என விசும்பினான்‌. “ஒன்று செய்யலாம்‌. 
இவருடைய முற்பிறப்பு நிலை என்ன என்று உசாவலாம்‌. 
இங்கு அதற்கு ஒருவர்‌ இருக்கிறார்‌. சாதர்‌ என்று பெயர்‌. 
ஊரில்‌ இவர்‌ காளிகை அன்னையின்‌ பூசகராக 


இருந்தார்‌.” 


“அவரால்‌ எழமுடியுமெனத்‌ தோன்றவில்லை. 
அரசநாகத்தால்‌ கடியுண்டவர்போல்‌ நஞ்சேறிக்‌ 
கிடக்கிறார்‌” என்று ஒருவன்‌ சொன்னான்‌. “அது நன்று... 
எழுப்புக!!” என்றான்‌ பூதநாதன்‌. இருவர்‌ சாதரை உலுக்கி 
எழுப்ப அவர்‌ எழுந்தமர்ந்து உரக்க ஏப்பம்விட்டு மீண்டும்‌ 
கள்ளுக்காக கை நீட்டினார்‌. “சாதரே, எழுக! 
அங்கநாட்டரசர்‌ கர்ணன்‌ வந்துள்ளார்‌. உங்களிடம்‌ சில 
வினாக்களை எழுப்புகிறார்‌” என்றான்‌ பூதநாதன்‌. 
“அவரை நான்‌ அறிவேன்‌. நாங்கள்‌ இணைந்து 
வங்கப்போர்க்களத்தில்‌ மதுவருந்தி...” என்றபின்‌ 
கர்ணனைப்‌ பார்த்து “வணங்குகிறேன்‌, அரசே” என்றார்‌ 
சாதர்‌. 


“சாதரே, உங்களை நினைவுறுகிறேன்‌. அன்று நீங்கள்‌ 
இன்னொருவனிடம்‌ பூசலிட்டீர்கள்‌. அவன்‌ பெயர்‌ சம்பு” 
என்றான்‌ கர்ணன்‌. “ஆம்‌, நல்லவன்‌. இறந்துவிட்டான்‌” 
என்ற சாதர்‌ “என்ன கேட்கவிருக்கிறீர்கள்‌?” என்றார்‌. 
“இவன்‌ கேட்கிறான்‌. இவன்‌ யார்‌? இவனை ஏன்‌ அக்கை 
தொடர்கிறாள்‌?” என்று கர்ணன்‌ கேட்டான்‌. “என்‌ 
குலமகள்‌... அவளை நான்‌ தொடவே இல்லை” என்று 
துச்சாதனன்‌ விசும்பி அழுதான்‌. சாதர்‌ “உசாவுகிறேன்‌. 
என்‌ தெய்வங்களை எழுப்புகிறேன்‌” என்றபின்‌ கையூன்றி 
தவழ்ந்து நெருப்பருகே வந்தார்‌. நன்கு அமர்ந்து 
நெருப்பொளியில்‌ சிவந்து தெரிந்த தரையில்‌ ஒரு 
களத்தை சுட்டுவிரலால்‌ வரைந்தார்‌. அதில்‌ ஏழு 
கூழாங்கற்களை வைத்தார்‌. மிக மெல்ல அவற்றை 
நகர்த்தினார்‌. அச்செய்கையாலேயே மயக்குற்றவர்போல 
அதை மீண்டும்‌ மீண்டும்‌ செய்துகொண்டிருந்தார்‌. 


பின்னர்‌ “ஆம்‌” என்றார்‌. “எவர்‌? எவர்‌?” என்றார்‌. கர்ணன்‌ 
துச்சாதனனின்‌ ஒரு மயிரிழையைப்‌ பறித்து அந்தக்‌ 
களத்தில்‌ வைத்தான்‌. அவர்‌ உடலில்‌ ஒரு சிறிய விதிர்ப்பு 
கடந்துசென்றது. பின்னர்‌ அழ்ந்த மூச்செறிதல்கள்‌ 
வெளிப்பட்டன. குரல்‌ பிறிதெங்கிருந்தோ என ஒலித்தது. 
“இவர்‌ விண்ணிலிருந்து ஆளும்‌ கலிதேவனின்‌ 
கொடியாக அமைந்த காகம்‌. தன்‌ விழைவால்‌ காகன்‌ 
என்னும்‌ அசுரன்‌ எனப்‌ பிறந்தார்‌. மண்ணில்‌ 
ஆயிரமாண்டுகாலம்‌ அரசனாக ஆண்ட பின்னர்‌ 
காகமென்று வடிவுகொண்டு காட்டில்‌ வாழ்ந்தார்‌.” 


“முன்பு விண்பேருருவன்‌ இங்கே ராகவராமனாக 
அயோத்தியில்‌ பிறந்து மிதிலையின்‌ இளவரசியை 
மணந்து தந்தையின்‌ சொல்கேட்டு கானேகி மந்தாகினி 


என்னும்‌ ஆற்றின்‌ கரையில்‌ அவளுடன்‌ 
தனித்திருந்தான்‌. இனிய காற்றில்‌ அவன்‌ அவள்‌ மடிமேல்‌ 
தலைவைத்து துயின்றான்‌. அப்போது காற்றில்‌ ஆடை 
விலக சீதையின்‌ இடத்தொடை வெளிப்பட்டது. 
தொடையின்‌ அழகை மேலே மரக்கிளையில்‌ இருந்து 
இடதுவிழியால்‌ கண்ட காகாசுரன்‌ கீழிறங்கி வந்து அந்த 
மென்தொடையை தன்‌ கூரிய கரிய அலகால்‌ 
கொத்தினான்‌.” 


“தன்‌ கணவனின்‌ துயில்‌ கலையலாகாது என்று அன்னை 
அதை பொறுத்துக்கொண்டாள்‌. குருதி வழிந்து 
கன்னத்தை நனைக்க விழித்தெழுந்த ராமன்‌ என்ன 
நிகழ்ந்தது என்று அறிந்து சினம்கொண்டான்‌. காகத்தை 
நோக்கி அவன்‌ சினந்தபோது அது இருள்விரிந்ததுபோல்‌ 
எழுந்து பேருருக்‌ காட்டியது. ராமன்‌ அருகிருந்த 
தர்ப்பைப்புல்லை எடுத்து அதை நோக்கி வீசினான்‌. அது 
பெரும்புயலென பெருகி வருவதைக்‌ கண்டு காகாசுரன்‌ 
பறந்து தப்பினான்‌. அந்த தர்ப்பபாசம்‌ அவனை 
ஏழுலகங்களுக்கும்‌ துரத்தியது. எங்கும்‌ 
நிலைகொள்ளாமல்‌ அவன்‌ பறந்தான்‌. அவன்‌ வழிபட்ட 
குலதெய்வங்கள்‌ அனைத்தும்‌ அவனை கைவிட்டன. 
வேறுவழியில்லாமல்‌ அவன்‌ வந்து ராமனின்‌ காலடியில்‌ 
விழுந்து தன்னை காக்கும்படி கோரினான்‌.” 


“அடியார்க்குநல்லானாகிய பெருமான்‌ காகாசுரனின்‌ 
பிழைபொறுத்து ஏற்றுக்கொண்டான்‌. தன்‌ தேவியின்‌ 
காலடியில்‌ மும்முறை வணங்கி அருள்பெறும்படி 
கோரினான்‌. காகாசுரன்‌ வணங்க அன்னை அவன்‌ 
கழுத்தை தடவினாள்‌. அவள்‌ கையிலிருந்த குருதியின்‌ 
ஈரம்‌ பட்ட அந்த இடம்‌ மட்டும்‌ மென்வண்ணம்‌ 
கொண்டது. அன்னையின்‌ அழகை நோக்கிய அவன்‌ 
ஒருகண்‌ மட்டும்‌ நோக்கிழந்தது. அன்றுமுதல்‌ காகங்கள்‌ 
கழுத்து வெளிறி, அரைநோக்கு கொண்டன?” என்றார்‌ 
சாதர்‌. “காகன்‌ மீண்டும்‌ விண்ணேகி கலிதேவனின்‌ 
துணைவனாக அமர்ந்தான்‌. கலி மண்பிறக்க 
முடிவெடுத்தபோது தானும்‌ உடன்வந்தான்‌. 
அஸ்தினபுரியின்‌ அரசன்‌ என கலிதேவன்‌ எழுந்தான்‌. 
உடன்‌ துச்சாதனன்‌ என்னும்‌ பேரில்‌ காகன்‌ பிறந்தான்‌.” 


“அரசே, முற்பிறப்பில்‌ செய்தவற்றையே மீண்டும்‌ அவன்‌ 
செய்தான்‌. எப்பிழையும்‌ ஏழுமுறை செய்யப்படும்‌ என்று 
உணர்க! முதல்முறை அது பொறுத்தருளப்படும்‌. பின்னர்‌ 
அறிவுறுத்தப்படும்‌. அதன்பின்னர்‌ தண்டிக்கப்படும்‌. 
ஏழுமுறை இயற்றப்பட்டு அதனூடாக ஏழுவகை 
அறிதல்களாக அது மாறும்‌. ஏழாம்முறை 


விண்ணிலுறையும்‌ தூய மெய்யறிவென்று தெளியும்‌. 
அதனூடாக அப்பிழைசெய்பவன்‌ வீடுபேறடைவான்‌. 
பிழைகளனைத்தும்‌ தவங்களே. பிழைகளினூடாகவே 
உயிர்கள்‌ நிறைவடைந்து விண்மீள்கின்றன” என்றார்‌ 
சாதர்‌. 


துச்சாதனன்‌ “என்‌ குலமகள்‌! என்‌ அரசி!” என 
விசும்பிக்கொண்டிருந்தான்‌. கர்ணன்‌ அவன்‌ தோளை 
மெல்ல தட்டினான்‌. பின்னர்‌ எழுந்துகொண்டு “நான்‌ 
கிளம்புகிறேன்‌. நாளை போரில்‌ எழுவோம்‌” என்றான்‌. 
ஒற்றைக்கையால்‌ துச்சாதனனின்‌ எடைமிக்க பேருருவை 
சிறுகுழவி என தாக்கினான்‌. அவனை 
நோக்கிக்கொண்மருந்த சாதர்‌ “நீங்கள்‌ நாகர்‌” என்றார்‌. 
துச்சாதனன்‌ அரைவிழிப்பில்‌ “ஆம்‌, அவர்‌ நாகபாசர்‌. 
பாதாளனாகிய மணிகர்ணன்‌ அவர்‌ வில்லென்று நின்று 
நடமிடுகிறது” என்றான்‌. சாதர்‌ “நான்‌ உங்களிடம்‌ ஒன்று 
சொல்லவேண்டும்‌, அங்கரே” என்றார்‌. அவர்‌ விழிகள்‌ 
நாகங்களுக்குரிய இமையா மணித்தன்மையை 
அடைந்துவிட்டிருந்தன. “சொல்க!” என்றான்‌ கர்ணன்‌. 
சாதரின்‌ குரல்‌ சீறலென மாறிவிட்டிருந்தது. 


நாகர்களிடம்‌ ஒரு கதை உள்ளது. முன்பு இங்குள்ள 
அத்தனை நாகங்களும்‌ வான்நிறைத்து 
பறந்துகொண்டிருந்தன. காசியபரின்‌ குருதியில்‌ 
தட்சனின்‌ மகள்களில்‌ பிறந்த மாநாகங்கள்‌ அனைத்தும்‌ 
பெருஞ்சிறகுகள்‌ கொண்டிருந்தன. அவை முதலில்‌ 
வருணனாலும்‌ பின்னர்‌ சூரியனாலும்‌ இறுதியில்‌ 
இந்திரனாலும்‌ முற்றாக தோற்கடிக்கப்பட்டன. மேலும்‌ 
மேலும்‌ அவியூட்டி வருணனையும்‌ சூரியனையும்‌ 
இந்திரனையும்‌ ஆற்றல்மிக்கவர்களாக ஆக்கினர்‌ 
அந்தணர்‌. நூற்றெட்டுமுறை விண்ணிலும்‌ 
நூற்றெட்டுமுறை மண்ணிலும்‌ நாகர்கள்‌ 
வெல்லப்பட்டனர்‌. அஞ்சி அஞ்சி நிலையொழிந்து அவை 
பின்வாங்கின. ஆகவேதான்‌ மண்நாகங்கள்‌ இன்றும்‌ 
மழையையும்‌ வெயிலையும்‌ ஒழிகின்றன. இடியோசையை 
அஞ்சுகின்றன. 


மூன்று தேவர்களிடமும்‌ நாகங்கள்‌ இறுதி எல்லை வரை 
என நின்று போரிட்டன. ஒருமுறை போரின்‌ 
உச்சகணத்தில்‌ அவை கண்டன வருணனை பிரம்மன்‌ 
என. சூரியனே சிவன்‌ என்றும்‌ இந்திரனே விண்வடிவன்‌ 
என்றும்‌ அவை அறிந்தன. உளம்நடுங்கிச்‌ சுருண்டு 
அவை இருளுக்குள்‌ சென்று பதுங்கின. அங்கே 
ஆழங்களுக்குள்‌ இருந்து ஆழங்களுக்குள்‌ அவை 
சென்றன. தங்கள்‌ உடலை நீரென நீட்டி 


பாதாளங்களுக்குச்‌ சென்று பந்தெனச்‌ சுருட்டி 
அமைந்தன. அவற்றின்‌ சிறகுகள்‌ உதிர்ந்தழிந்தன. 


முன்பு அவை வானளந்த காலத்தில்‌ இடியின்‌ ஓசையில்‌ 
பேசிக்கொண்டிருந்தன. பாதாள இருளில்‌ ஒன்றுடன்‌ 
ஒன்று உடலொட்டி ஒற்றைச்சுருளென ஆகிக்‌ 
கிடந்தபோது ஒன்றோடொன்று மூச்சொலியில்‌ 
பேசிக்கொண்டன. அப்பேச்சே அவற்றின்‌ குரலென்று 
பின்னர்‌ மாறியது. அவற்றின்‌ நீண்டு பறக்கும்‌ உடல்‌ 
உருமாறி பதுங்கும்‌ வடிவை அடைந்தது. வானில்‌ 
இருக்கையில்‌ அவற்றின்‌ செவிகள்‌ 
பருந்துக்குரியவையாக இருந்தன. பாதாளத்தில்‌ அசைவே 
ஒலியுமென்பதனால்‌ அச்செவிகள்‌ மறைந்து 
விழிகளையே அவை செவிகளாகக்‌ கொண்டன. 


நாம்‌ இனி எந்நிலையிலும்‌ வெல்லவியலாது என்று 
மாநாகங்கள்‌ ஒன்றோடொன்று சொல்லிக்கொண்டன. 
நாம்‌ நம்மை அக்கிய தெய்வங்களால்‌ 
கைவிடப்பட்டுள்ளோம்‌. அவிபெற்று வளர்ந்து 
வருணனும்‌ சூரியனும்‌ இந்திரனும்‌ மூன்று 
முதற்தெய்வங்களுக்கு நிகரென்று 
ஆகிவிட்டிருக்கிறார்கள்‌. இனி நாம்‌ மேலெழுவது 
இயல்வதல்ல. நாம்‌ நம்‌ அன்னையிடம்‌ சென்று கேட்போம்‌. 
தன்‌ மைந்தர்களுக்கு அவள்‌ சொல்வதென்ன என்று 
உசாவுவோம்‌ என்றது முதிய நாகமான கார்க்கோடகன்‌. 


மாநாகர்கள்‌ கிளம்பி மேலும்‌ மேலும்‌ ஆழத்திற்குச்‌ சென்று 
ஆழமும்‌ ஆன வானிலெழுந்தனர்‌. அங்கே 
மாமலைத்தொடர்களை சிறுசெதில்கள்‌ எனக்கொண்டு 
விண்மீன்‌ மினுக்குகளால்‌ ஆன கரிய திசைப்பெருக்கென 
உடல்விரித்துக்‌ கிடந்த அன்னை கத்ருவை அணுகின. 
இடியோசைகளும்‌ மலர்வெடிக்கும்‌ ஒலியென்றாகும்‌ 
கடுவெளி அது. ஆனால்‌ அன்னைக்கு மைந்தர்குரல்‌ 
எண்ணமாக இருக்கையிலேயே சென்றடையும்‌. 
அவர்களின்‌ மன்றாட்டை அன்னை கேட்டாள்‌. 


அன்னையே, நாங்கள்‌ தோற்கடிக்கப்பட்டிருக்கிறோம்‌. 
இனி இப்புடவிப்‌ பெருநெசவில்‌ எங்களுக்கு இடமே 
இல்லையா என்று நாகங்கள்‌ கேட்டன. அன்னை 
கண்கனிந்து எழுந்தாள்‌. மைந்தர்களே, உங்கள்‌ சிறகுகள்‌ 
உதிர்ந்து பாதாளம்‌ எங்கும்‌ நிறைந்திருப்பதைக்‌ 
கண்டீர்கள்‌ அல்லவா? அச்சிறகுகளை உண்ணுங்கள்‌. 
அவை உங்கள்‌ உடலில்‌ நஞ்சு என ஊறிச்சேரும்‌. இனி 
அதுவே உங்களை ஆற்றல்கொண்டவர்களாக்கும்‌. 
உலகறிய விரிப்பவை சிறகுகள்‌ ஆகின்றன. கரப்பவை 


நஞ்சாகின்றன. 


ஒளிந்திருக்கும்‌ வஞ்சம்‌, மறைத்துக்கொண்ட சினம்‌, 
அடக்கிக்கொண்ட விழைவு, ஒலியாகாத சொல்‌, திரளாத 
எண்ணம்‌, திரிபடைந்த தவம்‌ அனைத்தும்‌ நஞ்சே. 
மைந்தர்களே, ஒளிக்குரியது சிறகு. நஞ்சு இருளின்‌ விசை. 
இரவுகளை ஆளுங்கள்‌. ஆழங்களில்‌ நிறையுங்கள்‌. 
இப்புவியில்‌ இனி கரந்துறையும்‌ அனைத்தையும்‌ 
உரிமைகொள்ளுங்கள்‌. காத்திருக்கும்‌ அனைத்திலும்‌ 
சென்று குடியேறுங்கள்‌. அடங்காத அனைத்திலும்‌ 
ஆற்றலென்றாகுங்கள்‌. நீங்களில்லாமல்‌ புடவியில்‌ 
எந்நெசவும்‌ முழுமையடையாமலாகுக 


அன்னையின்‌ சொற்களுடன்‌ நாகர்கள்‌ திரும்பி வந்தனர்‌. 
அதன்பின்‌ அவர்கள்‌ தங்கள்‌ பாதாளத்தில்‌ இருந்து 
ஏழுலகுக்கும்‌ கரவுப்பாதைகளை 
அமைத்துக்கொண்டார்கள்‌. மண்ணுக்கு எழுந்துவந்து 
இங்குள்ள மலைக்குடிகளில்‌ தூயவர்களாகிய 
பெண்களைக்‌ கவர்ந்து அவர்களின்‌ கருக்களில்‌ 
நாகர்குடிகளென எழுந்தனர்‌. நாகர்கள்‌ காடுகளின்‌ 
இருளில்‌ கரந்துவாழ்ந்தனர்‌. பெருநகரங்களின்‌ அடியில்‌ 
அவர்களின்‌ ஊடுபாதைகள்‌ அமைந்தன. 
அரண்மனைகளின்‌ அடித்தளங்கள்‌ அவர்கள்மேல்‌ 
அமைந்திருந்தன. கோட்டைகளும்‌ காவல்களும்‌ 
அவர்களை தடுக்காமலாயின. அவர்களை 
பெரும்படைகளும்‌ அஞ்சின. இப்பாரதவர்ஷம்‌ நோக்குக்கு 
ஷத்ரியர்களாலும்‌ உணர்வுக்கு நாகர்களாலும்‌ 
ஆளப்படுவதாகத்‌ தெரியும்‌ என்றனர்‌ மூத்தோர்‌. 


கர்ணன்‌ அவர்‌ சொற்களை கேட்டுக்கொண்டு நின்றான்‌. 
பூதநாதன்‌ துயில்கொண்டிருந்தான்‌. தழல்‌ அணைந்து 
கங்காக மாறிவிட்டிருந்தது. “நான்‌ உடனிருப்பேன்‌” என்று 
சாதர்‌ சொன்னார்‌. “நான்‌ என்றும்‌ உடனிருக்கிறேன்‌.” 
கர்ணன்‌ மேலும்‌ சிலகணங்கள்‌ அவரை நோக்கியபின்‌ 
துச்சாதனனைத்‌ தூக்கியபடி நடந்தான்‌. அவன்‌ தோளில்‌ 
தொங்கியபடி துச்சாதனன்‌ சொன்னான்‌. “அன்னையின்‌ 
இனிய மது! அன்னை!” 


அவர்கள்‌ செல்வதை படைவீரர்‌ நோக்கி 
அமர்ந்திருந்தனர்‌. சாதர்‌ தன்‌ தலைக்கவசத்தில்‌ 
விரலோட்டி தாளமிட்டார்‌. “தோழர்களே, தொல்லரக்கர்‌ 
குடியினரே, அருந்துக நம்‌ அன்னையின்‌ இன்னமுதை. 
கரியது, குளிர்ந்தது, ஆற்றல்‌ அளிப்பது. அருந்துக இதை! 
இது நம்மை அழியாதவர்களாக ஆக்கும்‌. எண்ணுக, 
இடும்பர்‌ குடி எழும்‌! இங்கு நம்‌ குருதி நிலைகொண்டு 


வந்துகொண்டிருந்தனர்‌ கெளரவ மைந்தர்‌. அவர்கள்‌ 
நூற்றுவர்‌ என்று பாரதமெங்கும்‌ இன்று 
அறியப்படுகின்றனர்‌” என்றார்‌ சைலஜ கேலர்‌. 


சைலஜ கலர்‌ சொன்னார்‌ “துரியோதனன்‌, துச்சாதனன்‌, 
துச்சகன்‌, துச்சலன்‌, ஜலகந்தன்‌, சமன்‌, சகன்‌, விந்தன்‌, 
அனுவிந்தன்‌, துர்தர்ஷன்‌, சுபாகு, துர்பிரதர்ஷணன்‌, 
துர்மர்ஷணன்‌, துர்முகன்‌, துர்கர்ணன்‌, கர்ணன்‌, 
விகர்ணன்‌, சலன்‌, சத்வன்‌, சுலோசனன்‌, சித்ரன்‌, 
உபசித்ரன்‌, சித்ராக்ஷன்‌, சாருசித்ரன்‌, சராசனன்‌, துர்மதன்‌, 
துர்விகாகன்‌, விவித்சு, விகடானனன்‌, ஊர்ணநாபன்‌, 
சுநாபன்‌, நந்தன்‌, உபநந்தன்‌, சித்ரபாணன்‌, சித்ரவர்மன்‌, 
சுவர்மன்‌, துர்விமோசன்‌, அயோபாகு, மகாபாகு, 
சித்ராங்கன்‌, சித்ரகுண்டலன்‌, பீமவேகன்‌, பீமபலன்‌, 
வாலகி, பலவர்தனன்‌, உக்ராயுதன்‌, சுஷேணன்‌, 
குந்ததாரன்‌, மகாதரன்‌, சித்ராயுதன்‌ என்னும்‌ ஐம்பது 
மைந்தர்களும்‌ மூத்தகணத்தவர்‌ எனப்பட்டனர்‌.” 


“நிஷங்கி, பாசி, விருந்தாரகன்‌, திருடவர்மா, 
திருதக்ஷத்ரன்‌, சோமகீர்த்தி, அனூதரன்‌, திருதசந்தன்‌, 
ஜராசந்தன்‌, சத்யசந்தன்‌, சதாசுவாக்‌, உக்ரசிரவஸ்‌, 
உக்ரசேனன்‌, சேனானி, துஷ்பராஜயன்‌, அபராஜிதன்‌, 
குண்டசாயி, விசாலாக்ஷன்‌, துராதாரன்‌, திருதஹஸ்தன்‌, 
சுஹஸ்தன்‌, வாதவேகன்‌, சுவர்ச்சஸ்‌, ஆதித்யகேது, 
பகுயாசி, நாகதத்தன்‌, உக்ரசாயி, கவசீ, கிருதனன்‌, கண்டி, 
பீமவிக்ரமன்‌, தனுர்த்தரன்‌, வீரபாகு, அலோலுபன்‌, 
அபயன்‌, திருதகர்மன்‌, திருதரதாசிரயன்‌, 
அனாதிருஷ்யன்‌, குண்டபேதி, விராவீ, சித்ரகுண்டலன்‌, 
பிரமதன்‌, அப்ரமாதி, தீர்க்கரோமன்‌, சுவீரியவான்‌, 
தீர்க்கபாகு, சுவர்மா, காஞ்சனதுவஜன்‌, குண்டாசி, 
விரஜஸ்‌ என்னும்‌ ஐம்பதுபேரும்‌ இளைய கணத்தவர்‌ 
எனப்பட்டனர்‌” என்றார்‌ சைலஜ கலர்‌. 


“பெருவணிகரே, நூறுமைந்தரைப்‌ பெற்ற காந்தாரி தன்‌ 
கனவிலெழுந்த கொற்றவையிடம்‌ தன்‌ தொல்குலத்து 
மூதன்னையர்‌ தன்‌ கருவில்‌ தோன்ற வேண்டுமென 
வேண்டினாள்‌. மரு, இரணை, ஃபூர்ணி, காமலை, கிலை, 
ஆரண்யை என்னும்‌ ஆறன்னையரின்‌ கனலையும்‌ 
தன்னுள்‌ கொண்ட பெண்ணெனப்‌ பிறந்தாள்‌ துச்சளை. 
இருநூறு உடன்பிறந்த கரங்களால்‌ பேணப்பட்டவள்‌ 
அவள்‌. காந்தாரத்து ஏழு பெரும்பாலை நிலங்களின்‌ 
வெம்மையையும்‌ அவற்றிலாடும்‌ புயல்களின்‌ 
ஆற்றலையும்‌ அவளில்‌ கண்டனர்‌ சூதர்‌.” 


“இறைவிளையாட்டின்‌ களங்களிலெல்லாம்‌ காய்கள்‌ 


வாழும்‌!” முன்னும்‌ பின்னும்‌ உடலசைத்து சன்னதம்‌ 
கொண்டு குரலெழுப்பினார்‌ “நான்‌ இடும்பன்‌! 
தொல்லிடும்பர்‌ குடியின்‌ குடாரன்‌! என்‌ சொற்கள்‌ 
இவ்விருளில்‌ பெருகியெழுக! ஆம்‌, எழுக!” 

[[௱age1இரவுக்குரிய ஆடைகளை கர்ணனுக்கு 
அணிவித்துவிட்டு தலைவணங்கி ஏவலன்‌ மெதுவாக 
பின்னடி வைத்துச்‌ சென்று குடிலின்‌ கதவை மூடினான்‌. 
கர்ணன்‌ கைகளை மேலே நீட்டமுடியாதபடி அந்த 
மரக்குடிலின்‌ அறை உயரம்‌ குறைவானதாக இருந்தது. 
கொடிகளை இழுத்துக்கட்டி உருவாக்கப்பட்ட நீண்ட 
மஞ்சத்தில்‌ உடலை அமைத்து அமர்ந்து கைகளை நீட்டி 
உடலை வளைத்தான்‌. சிலகணங்கள்‌ அந்த நாளை 
முழுமையாக நினைவில்‌ மீட்டியபடி அமர்ந்திருந்த பின்‌ 
பெருமூச்சுடன்‌ படுத்து கால்களை நீட்டி கைகளை 
மார்புடன்‌ கோத்துக்கொண்டான்‌. மீண்டும்‌ 
பெருமூச்சுவிட்டு உடலை எளிதாக்கினான்‌. 


துயில்கையில்‌ எப்போதும்‌ இரு கைகளையும்‌ 
மார்பிலமைத்து நேர்நிலையில்‌ மல்லாந்து படுப்பதே 
அவன்‌ வழக்கம்‌. இரவில்‌ ஒருமுறைகூட அவன்‌ 
புரள்வதில்லை. அவன்‌ மூச்சொலி நாகச்சீறல்‌ என சீராக 
எழுந்துகொண்டிருக்கும்‌. துயிலின்‌ நடுவே பிற ஓசைகள்‌ 
எதுவும்‌ அவனிடமிருந்து எழுவதில்லை. அவன்‌ 
துணைவியர்‌ அவன்‌ துயில்கிறானா 
ஊழ்கத்திலிருக்கிறானா என்ற ஐயத்தை அடைவதுண்டு. 
அரிதாக இரவில்‌ அவனைத்‌ தொட்டு எழுப்புகையில்‌ 
அவர்கள்‌ அவன்‌ மிக அப்பாலெங்கிருந்தோ எழுந்து 
வருவதுபோல்‌ உணர்வார்கள்‌. முதல்‌ சிலகணங்கள்‌ 
அவன்‌ எவரையும்‌ அடையாளம்‌ காண்பதில்லை. முதல்‌ 
வினா “எவர்‌?” என்றே இருக்கும்‌. படம்‌ எடுத்த நாகத்தின்‌ 
சீறல்‌ என அது ஒலிக்கும்‌. 


மஞ்சத்தறையில்‌ அவனுடன்‌ அரசியர்‌ துயில்வதில்லை. 
அவர்கள்‌ அவனுடன்‌ இருக்கையில்கூட சற்று 
விழிமயங்கி விழித்துக்கொண்டால்‌ அவ்வறைக்குள்‌ 
பிறிதொருவரும்‌ இருக்கும்‌ உணர்வை அடைவார்கள்‌. 
முதல்நாள்‌ உடன்மஞ்சம்‌ கொண்ட விருஷாலி 
நள்ளிரவில்‌ எழுந்து அமர்ந்து உடல்‌ நடுங்கி அறைக்குள்‌ 
விழியோட்டினாள்‌. அவளுடைய அரைக்கனவில்‌ 
அவ்வறைக்குள்‌ பேருடல்‌ கொண்ட நாகம்‌ ஒன்று சுற்றி 
வளைத்து தன்‌ உடல்மேலேயே தலை வைத்து இமையா 
விழிகளுடன்‌ இருப்பதை கண்டாள்‌. அது மெய்யென்றே 
அவள்‌ உள்ளம்‌ அறிவுறுத்த உளறலுடன்‌ 
எழுந்தமர்ந்தாள்‌. மூச்சை இழுத்துவிட்டு தன்னை 


மெல்லமெல்ல மீட்டுத்‌ தொகுத்துக்கொண்டாள்‌. 


நெஞ்சை நீவியபடி அறைக்குள்‌ மெல்ல நடந்து 
பார்த்தாள்‌. சாளரத்தைத்‌ திறந்து வெளியே நோக்கினாள்‌. 
பின்னர்‌ கதவை மெல்லத்‌ திறந்து வெளியே காவல்‌ நின்ற 
ஏவல்பெண்டிடம்‌ “இங்கு ஏதேனும்‌ அசைவு தெரிந்ததா?” 
என்றாள்‌. அவள்‌ வெறித்த விழிகளுடன்‌ “இல்லையே, 
அரசி” என்றாள்‌. கதவை மூடி மீண்டும்‌ மஞ்சத்தில்‌ வந்து 
அமர்ந்த விருஷாலி பதற்றத்துடன்‌ தன்‌ ஆடையை கசக்கி 
முடிந்து அவிழ்த்து விரல்கள்‌ நிலையழிந்து 
கொண்டிருக்க அலைபாயும்‌ விழிகளுடன்‌ 
அமர்ந்திருந்தாள்‌. நோக்குவன அனைத்தும்‌ நாகமென 
நெளிந்தன. அனைத்துப்‌ பொருளையும்‌ 
நெளியச்செய்யும்‌ ஒன்றால்‌ அழியாது 
நெளியவைக்கப்பட்டவையா நாகங்கள்‌? நெளிவென 
எழுந்த தெய்வமொன்றின்‌ புலனறிவடிவங்களா அவை? 


மறுநாள்‌ கர்ணனிடம்‌ அவள்‌ அதை சொன்னாள்‌. 
அப்போது அவள்‌ அச்சம்‌ மறைந்திருந்தது. 
பகலொளியில்‌ நாகங்கள்‌ அனைத்திலிருந்தும்‌ 
மறைந்துவிட்டிருந்தன. அப்போது ஒரு நாகம்‌ கண்முன்‌ 
எழுந்தால்கூட அதை கோலென்றோ கயிறென்றோ 
மூங்கிற்குழலென்றோதான்‌ எண்ணத்தோன்றும்‌. அவன்‌ 
புன்னகையுடன்‌ “என்‌ அன்னையும்‌ இதை 
சொன்னதுண்டு, என்‌ அருகே பிறிதொரு இருப்பை அவர்‌ 
உணர்வதாக. அதனால்தான்போலும்‌, நினைவறிந்த நாள்‌ 
முதல்‌ எப்போதும்‌ நான்‌ தனியாகவே துயின்று 
வருகிறேன்‌” என்றான்‌. “மெய்யாகவே ஒரு நாகம்‌ 
உங்களுடன்‌ இருக்கிறதா?” என்று அவள்‌ கேட்டாள்‌. 


கர்ணன்‌ சிலகணங்களுக்குப்‌ பின்‌ “அது உளமயக்கா 
என்று நான்‌ அறியேன்‌. ஆனால்‌ பலமுறை என்னைத்‌ 
தொடர்ந்து வரும்‌ பெரிய நாகம்‌ ஒன்றை 
கண்டிருக்கிறேன்‌. நான்‌ பிறக்கும்போதே அதுவும்‌ உடன்‌ 
வந்தது என்று அன்னை சொல்வதுண்டு” என்றான்‌. 
விருஷாலி அச்சத்துடன்‌ விழியோட்டி “உங்கள்‌ 
அறைக்குள்‌ நான்‌ துயிலமாட்டேன்‌. அதை நேரில்‌ 
ஒருமுறை பார்த்துவிட்டேன்‌ என்றால்‌ உங்களை 
அணுகவே என்னால்‌ இயலாது” என்றாள்‌. அதன்பின்‌ 
ஒவ்வொரு முறையும்‌ அவனுடன்‌ கூடிவிட்டு அவள்‌ 
மெல்ல கதவைத்‌ திறந்து வெளியே சென்றாள்‌. 


சுப்ரியை மட்டும்‌ சிலநாள்‌ அவனுடன்‌ அறைக்குள்‌ 


பிறிதொரு மஞ்சத்தில்‌ துயின்றாள்‌. அவளும்‌ ஒருநாள்‌ 
அந்த மாநாகத்தை பார்த்தாள்‌. அவள்‌ தன்‌ கையிலிருந்த 


தலையணைகளையும்‌ அருக ருந்த நீர்க்குடுவையையும்‌ 
எடுத்து அதன்‌ மேல்‌ எறிந்து வீறிட்டதைக்‌ கேட்டு கர்ணன்‌ 
விழித்தெழுந்து “யார்‌? என்ன?” என்றான்‌. “நாகம்‌! 
மாநாகம்‌!” என்று அவள்‌ கூவினாள்‌. “எங்கே?” என்று 
அவன்‌ கேட்டான்‌. எழுந்து சென்று ஐந்து சுடர்‌ எரிந்த 
விளக்கைத்‌ தூண்டி அறையை ஒளியேற்றி சுழிந்து 
நோக்கி “எங்கே?” என்றான்‌. “இந்த அறைக்குள்‌! நான்‌ 
மெய்யாகவே பார்த்தேன்‌!” என்று அவள்‌ சொன்னாள்‌. 


அவன்‌ அவள்‌ தலைமயிரை கையால்‌ தடவி “அது 
விழிமயக்கு. அன்றேல்‌ கனவு. நினைப்பொழிக!” 
என்றான்‌. “இல்லை. கனவில்‌ அந்த நாகத்தை மிக 
அருகிலே கண்டேன்‌. திகைத்து விழித்தெழுந்தபோது 
உங்கள்‌ மஞ்சத்திற்கு அடியில்‌ அது கிடப்பதை 
பார்த்தேன்‌. மிகத்‌ தெளிவாக. மண்ணில்‌ அதுதான்‌ 
மிகப்பெரும்‌ நாகமென்று எண்ணுகின்றேன்‌. உங்கள்‌ 
உடலளவுக்கே தடிமனானது. பன்னிரு சுருள்களாக 
உங்கள்‌ மஞ்சத்துக்கு அடியில்‌ அது கிடந்தது. 
பொன்னிறக்‌ காசுகள்‌ அடுக்கியதுபோன்ற அதன்‌ பெரிய 
தலை மானுடத்‌ தலையை விடவும்‌ பெரிது. நெடுநேரம்‌ 
அதை என்னை மறந்து பார்த்துக்கொண்டிருந்தேன்‌. 
பின்னர்தான்‌ அழைத்தேன்‌” என்றாள்‌. 


“எனில்‌ அது எங்கே?” என்றான்‌ கர்ணன்‌. 
“மறைந்துவிட்டது. நான்‌ உங்களை அழைத்தபோதே 
சுருள்களை இழுத்து அப்பால்‌ சென்றது” என்றாள்‌ 
சுப்ரியை. கர்ணன்‌ நகைத்து “நோக்கு, அப்பால்‌ சுவர்தான்‌ 
இருக்கிறது. அத்தனை பெரிய ஒன்று அச்சுவரினூடாக 
கடந்துசெல்ல இயலாது” என்றான்‌. அவள்‌ எழுந்து “இனி 
நான்‌ இந்த அறைக்குள்‌ தங்கமாட்டேன்‌. இந்த அறைக்குள்‌ 
எவரும்‌ தங்க இயலாது” என்றாள்‌. “நன்று, 
கதைகளிலிருந்து மெய்‌ உருவாகிறது. மெய்யிலிருந்து 
கதைகள்‌ மீண்டும்‌ பிறக்கின்றன என்பார்கள்‌” என்றபின்‌ 
அவன்‌ அவள்‌ தோளைத்தட்டி “செல்க!” என்றான்‌. 


அவள்‌ உடல்‌ நுண்ணிதின்‌ நடுங்கிக்கொண்டிருப்பதை 
அத்தொடுகையில்‌ அவன்‌ உணர்ந்தான்‌. இடைவளைத்து 
அவளை தன்‌ உடலுடன்‌ சேர்த்துக்கொண்டு அவள்‌ இரு 
கன்னங்களிலும்‌ முத்தமிட்டு “அஞ்சாதே!” என்றான்‌. 
அவள்‌ அவன்‌ நெஞ்சில்‌ தலையை சாய்த்து மெல்ல 
விம்மினாள்‌. கழுத்தில்‌ மென்தசைகள்‌ அதிர்ந்தன. 
அவ்வதிர்வின்மேல்‌ அவன்‌ மீண்டும்‌ முத்தமிட்டு 
“அஞ்சாதே. அவ்வண்ணம்‌ ஒரு நாகமிருந்தால்கூட அது 
எனக்கும்‌ என்‌ கொடிவழியினருக்கும்‌ காவலாகவே 
அமையும்‌” என்றான்‌. 


அவள்‌ சிறு சீற்றத்துடன்‌ தலை நிமிர்ந்து “நீங்கள்‌ 
கதிரவனின்‌ மைந்தர்‌ என்கிறார்கள்‌. எனில்‌ எங்கிருந்து 
வந்தது அந்தப்‌ பாதாள நாகம்‌?” என்றாள்‌. “அதுவும்‌ 
கதிரவனின்‌ மைந்தனாக இருக்கக்கூடும்‌. கதிரொளி 
சென்று தொடாத இடமுண்டா என்ன?” என்று கர்ணன்‌ 
சொன்னான்‌. அவள்‌ மேலும்‌ சினம்கொண்டு “வேடிக்கை 
அல்ல இது. அந்த நாகம்‌ ஏன்‌ உங்களுடன்‌ வருகிறது? 
அவ்வாறெனில்‌ நீங்கள்‌ மெய்யாகவே யார்‌?” என்றாள்‌. 
கர்ணன்‌ “அதற்கு எவரேனும்‌ உறுதியான மறுமொழியை 
சொல்லிவிட முடியுமா என்ன?” என்றான்‌. சிரித்து “நான்‌ 
எவரென்று ஒவ்வொரு நாளும்‌ அறிந்து முன்‌ சென்று 
கொண்டிருக்கிறேன்‌. ஒருவேளை இறுதிக்கணத்தில்‌ 
முற்றறிவேன்‌ போலும்‌. நன்று, நீ சென்று வேறு மஞ்சத்தில்‌ 
துயிலலாம்‌” என்றான்‌. 


அவள்‌ கடும்சீற்றத்துடன்‌ அவன்‌ கையை 
பற்றிக்கொண்டு உலுக்கி “அது பாதாள தெய்வம்‌! பாதாள 
தெய்வங்கள்‌ ஒருபோதும்‌ மானுடனை 
பொருட்படுத்துபவை அல்ல. அவை முடிவிலாது 
பலிகொள்பவை. சிறுபிழையும்‌ பொறுக்காதவை. ஊரும்‌ 
ஊர்தியை உண்டபின்னரே தங்கள்‌ இடம்‌ மீள்பவை. 
இருள்தெய்வங்களை வழிபட்டோர்‌ குடி வாழ்ந்ததில்லை 
என்பார்கள்‌. அது உங்களைத்‌ தொடர்வது காக்கும்‌ 
பொருட்டு அல்ல, உரிமை கொள்ளும்‌ பொருட்டே” 
என்றாள்‌. கர்ணன்‌ “இருக்கலாம்‌. அதற்கு நான்‌ என்ன 
செய்ய இயலும்‌? அதிலிருந்து தப்ப இயலுமா என்ன?” 
என்றான்‌. 


“தப்ப வேண்டும்‌. உங்கள்‌ தந்தையை தாள்‌ பணிக! 
இவ்விருளின்‌ சுழல்களை நாம்‌ ஓட்டுவோம்‌” என்றாள்‌. 
அவன்‌ “ஆம்‌, செய்வோம்‌” என்றான்‌. அவனுடைய 

ர்வமின்மையால்‌ அவள்‌ மேலும்‌ சீண்டப்பட்டாள்‌. 
“கலிங்கத்தில்‌ நாங்கள்‌ நகரில்‌ எங்கும்‌ ஒரு அரவுகூட 
வாழ ஒப்புவதில்லை. ஒரு நெளிவு 
கண்ணில்பட்டால்கூட நாகவேள்வியால்‌ அதை 
துரத்துவோம்‌” என்றாள்‌. கர்ணன்‌ நகைக்க “இங்கு நாம்‌ 
வேத வேள்விகள்‌ நிகழ்த்துவோம்‌. ஒவ்வொரு நாளும்‌ 
இங்கு அவிப்புகை எழட்டும்‌. இந்த இருள்‌ உலக 
தெய்வங்களை அண்டாது அகற்றும்‌ வல்லமை 
வேதச்சொல்லுக்கும்‌ புகைக்கும்‌ உண்டு” என்று அவள்‌ 
சொன்னாள்‌. “ஆம்‌” என்று கர்ணன்‌ சொல்லி அவளைத்‌ 
தட்டி “செல்க! ஓய்வெடு” என்றான்‌. “என்ன 
சொல்கிறீர்கள்‌?” என்றாள்‌. “வேள்விப்புகை 
மண்ணுக்குள்‌ செல்லுமா என்ன?” என்றான்‌. “அங்கே 
அவை வாழட்டும்‌. நாம்‌ வாழும்‌ உலகில்‌ அவை 


எழவேண்டியதில்லை. ஆழத்திலுள்ளவை ஆழத்திலேயே 
இருந்தாகவேண்டும்‌” என்றாள்‌. கர்ணன்‌ அதற்கும்‌ 
நகைத்தான்‌. 


சுப்ரியை “நான்‌ உறுதியாகவே சொல்கிறேன்‌. இனி அது 
உங்களைத்‌ தொடராது ஒழிய வேண்டும்‌. நீங்கள்‌ அதை 
அகற்றியே ஆகவேண்டும்‌. நாம்‌ வேதவேள்விகளை 
இயற்றுவோம்‌. அங்க நாட்டுக்கு நாம்‌ வந்தபிறகு 
அறிந்தேன்‌, இங்கு பெருவேள்விகள்‌ எதுவும்‌ 
நிகழ்ந்ததில்லை என்று. உங்களுக்கு அந்தணருக்கு 
பொன்னள்ளிக்‌ கொடுக்க கையெழாது என்று சூதர்கள்‌ 
சொன்னார்கள்‌. உங்கள்‌ உள்ளத்தில்‌ அந்த மறுப்பை 
உருவாக்கி நிலைநிறுத்துவதே இந்த ஆழத்து நாகம்தான்‌. 
உளம்‌ ஒருங்குங்கள்‌. இங்கு ஏழு நாடுகளிலிருந்தும்‌ 
அந்தணர்கள்‌ வரட்டும்‌. வேள்விச்சாலை 
உருவாகட்டும்‌. ஒருகணம்‌ முறியாது இங்கு 
வேதப்பேரொலி எழுந்து பன்னிரு ஆண்டுகள்‌ 
நீடிக்குமென்றால்‌ பாதாள தெய்வங்கள்‌ உங்களை 
முற்றாகவே கையொழியும்‌. அது உங்களுக்கும்‌ என்‌ 
குடிக்கும்‌ விடுதலை” என்றாள்‌. 


கர்ணன்‌ அப்பேச்சை ஒழியும்பொருட்டு “நன்று. அதை 
நான்‌ எண்ணுகிறேன்‌” என்று அவள்‌ தோளைத்‌ தட்டி 
மெல்ல அழைத்துச்சென்று கதவைத்‌ திறந்து அங்கு 
நின்றிருந்த சேடிப்பெண்ணிடம்‌ “தேவிக்கு பிறிதொரு 
மஞ்சத்தறையை காட்டுக!” என்றான்‌. அவள்‌ 
செல்லும்போது சீற்றத்துடன்‌ தலையை 
அசைத்துக்கொண்டிருந்தாள்‌. அவள்‌ அதை பலநாட்கள்‌ 
தொடர்ந்து வலியுறுத்திக்கொண்டே இருந்தாள்‌. மைந்தர்‌ 
பிறந்த பின்னர்‌ அவள்‌ அச்சமும்‌ சீற்றமும்‌ பெருகியது. 
மைந்தர்‌ பிறப்புக்குரிய வேள்விச்சடங்குகள்‌ எதையும்‌ 
அவன்‌ செய்யவில்லை. அவள்‌ பலமுறை கூறி மன்றாடி 
அழுது சீற்றம்கொண்ட பின்னரும்‌ அவன்‌ இளகவில்லை. 
அவனிடமிருந்து உளம்‌ விலகும்தோறும்‌ அவளுடைய 
குரலில்‌ சினம்‌ ஓங்கியது. 


ஒரு தருணத்தில்‌ சீற்றம்‌ கரைமீற அவன்‌ அவளிடம்‌ 
“நோக்குக, என்‌ ஊழை நான்‌ வகுக்க இயலாதென்பதே 
இதுநாள்‌ வரை நான்‌ கற்றுக்கொண்டது! என்‌ வாழ்வின்‌ 
ஒவ்வொரு தருணமும்‌ முன்னரே 
வகுக்கப்பட்டுவிட்டிருக்கிறது. ஊழுக்கெதிராக போராடிச்‌ 
சலித்த பின்னரே இவ்வடிவை எடுத்துள்ளேன்‌” என்றான்‌. 
“ஊழை வேதத்தால்‌ வெல்லலாம்‌. முன்னோர்‌ 
அறிவுறுத்தியது அது” என்று அவள்‌ சொன்னாள்‌. 
“வெல்பவர்‌ இருக்கலாம்‌. என்னால்‌ இயலுமென்று 


தோன்றவில்லை” என்றான்‌ கர்ணன்‌. “இங்கு வேள்வி 
நிகழட்டும்‌, என்‌ ஆணை” என்று அவள்‌ சொன்னாள்‌. 
“நான்‌ நிகழ்த்துகிறேன்‌. அனைத்தையும்‌ நானே 
ஒருக்குகிறேன்‌. நீங்கள்‌ மாற்றுச்‌ 
சொல்லுரைக்காமலிருந்தால்‌ மட்டும்‌ போதும்‌.” 


கர்ணன்‌ “அவ்வேள்வியில்‌ செங்கோலேந்தி 
வேள்விக்காவலனாக அமரவிருப்பவன்‌ யார்‌?” என்று 
கேட்டான்‌. அவள்‌ அவன்‌ சொல்வதை உணர்ந்து 
“அந்தணர்‌ எவரை ஏற்கிறார்களோ அவர்‌” என்றாள்‌. 
“அந்தணர்‌ என்னை ஏற்க மாட்டார்கள்‌. என்‌ 
குருதிமைந்தர்களில்‌ உன்‌ வயிற்றில்‌ பிறந்தவர்களை 
மட்டுமே ஏற்பார்கள்‌” என்றான்‌. “அவன்‌ என்னை தன்‌ 
தந்தையல்ல என்று அறிவிக்கும்‌ மூன்று சடங்குகளை 
செய்யவேண்டும்‌. நீரால்‌, அனலால்‌, வேதச்சொல்லால்‌ 
என்னை விலக்க வேண்டும்‌. விண்ணவர்களில்‌ ஒருவரை 
தன்‌ தந்தையென ஏற்று அவர்‌ பெயரை தன்‌ பெயருடன்‌ 
சூட வேண்டும்‌. அவன்‌ கொடிவழியில்‌ எழுபவர்கள்‌ 
பின்னர்‌ அத்தெய்வத்தின்‌ வழித்தொடர்களாகவே 
அறியப்படுவார்கள்‌. என்‌ கோலும்‌ முடியும்‌ அக்கணமே 
என்னிலிருந்து விலகும்‌. பின்னர்‌ அங்கநாட்டுச்‌ 
சொல்வழியில்‌ வசுஷேணனின்‌ பெயர்‌ இருக்காது.” 


கசப்புடன்‌ சிரித்து “நன்று! அது அவ்வாறு 
இருக்கவேண்டும்‌ என்றும்‌ நான்‌ எண்ணவில்லை. 
ஆனால்‌ சூதனாகிய அதிரதனின்‌ பெயர்‌ 
இருந்தாகவேண்டும்‌. சொல்க, உனது அந்தணர்கள்‌ 
எவரேனும்‌ அதிரதனின்‌ பெயரை வேள்வித்தலைவனென 
அமர்ந்து நான்‌ உரைப்பதை ஏற்பார்களா என்ன? 
அவ்வண்ணம்‌ ஏற்கும்‌ அந்தணர்‌ எவரேனும்‌ இருந்தால்‌ 
அழைத்து வரச்சொல்‌, இங்கே வேள்வி நிகழட்டும்‌” 
என்றான்‌. அவள்‌ சொல்லமைந்து சற்று நேரம்‌ இருந்தபின்‌ 
“இவ்வண்ணமே அஸ்தினபுரியின்‌ அடிமை நாடென 
அமையப்போகிறோமா நாம்‌? என்றேனும்‌ தனி முடியும்‌ 
கோலும்‌ கொண்டு எழ மாட்டோமா? அன்று நாம்‌ வேள்வி 
செய்தாகவேண்டும்‌ அல்லவா?” என்றாள்‌. 


கர்ணன்‌ அவளை கூர்ந்து நோக்கி “ஆகவே?” என்றான்‌. 
அவள்‌ ஒன்றும்‌ சொல்லவில்லை. “ஆகவே?” என உரத்த 
குரலில்‌ அவன்‌ மீண்டும்‌ கேட்டான்‌. அவள்‌ சீற்றத்துடன்‌ 
விழிதூக்கி “நமக்கு வேறு வழியில்லை” என்றாள்‌. 
“என்னை துறக்கும்படி என்‌ மைந்தருக்கு நாமே 
ணையிடவேண்டும்‌ என்கிறாய்‌ அல்லவா?” என்றான்‌. 
அவள்‌ சொல்லின்றி இருந்தாள்‌. “எண்ணுக! உன்‌ 
மைந்தனுக்கு இன்னும்‌ ஐந்தாண்டுகூட அகவை 


ஆகவில்லை.” பின்னர்‌ அவன்‌ முகம்‌ 
வஞ்சப்புன்னகையில்‌ விரிந்தது. “ஐந்து அகவை 
கொண்ட மைந்தனை அரியணை அமர்த்தி அவனுக்குப்‌ 
பின்னால்‌ நீ செங்கோலேந்தி அமர்ந்திருக்கலாம்‌ 
அல்லவா?” என்றான்‌. அவளும்‌ சீற்றத்துடன்‌ உதடு 
சுழித்து “ஏன்‌, அப்படி எத்தனையோ ஆட்சிகள்‌ இங்கு 
நிகழ்ந்துள்ளன. அரியணை அமர்ந்து ஆள்வதற்கான 
குலமும்‌ பயிற்சியும்‌ கொண்டவள்தான்‌ நான்‌” என்றாள்‌. 


கர்ணன்‌ “நன்று! உன்‌ மைந்தன்‌ தோள்விரிந்தெழட்டும்‌. 
வில்லேந்தி அவன்‌ நிலம்‌ வெல்லட்டும்‌. அவன்‌ வென்ற 
நிலத்தை ஆள்வதற்கு முழுதுரிமை உனக்குண்டு” 
என்றான்‌. அவள்‌ தன்‌ மேலாடையை இழுத்தெடுத்து 
சுற்றிக்கொண்டு எழுந்து நின்று “அவ்வண்ணம்தான்‌ 
நிகழவிருக்கிறது. என்‌ மைந்தன்‌ இவ்வரியணை அமர்ந்து 
ஆள்வான்‌. அனைத்து வேள்விகளையும்‌ செய்வான்‌. 
அப்போது உங்களை இங்கிருந்து அகற்ற வேண்டிய பணி 
எனக்கு இருக்காது. அதை நீங்கள்‌ வழிபடும்‌ இந்த 
ப்பன்‌ செய்யும்‌. உங்களை கவ்வி இழுத்து அது 
அடியிலா இருளாழத்திற்கு கொண்டு செல்லும்‌. 
அங்கிருந்து நீங்கள்‌ அனைத்தையும்‌ பார்க்கலாம்‌” 
என்றபின்‌ வெளியே சென்று திரும்பி நோக்கி “இங்கிருந்து 
உங்கள்‌ மைந்தர்கள்‌ அனுப்பும்‌ எள்ளும்‌ நீரும்கூட வந்து 
சேராத அடியாழம்‌ அது. செல்ல விழைவது அங்குதான்‌ 
எனில்‌ அவ்வாறே ஆகுக” என்று சொன்னபின்‌ 
அகன்றாள்‌. 


கர்ணன்‌ அவளால்‌ வீசி அறையப்பட்ட கதவு ஓசையுடன்‌ 
மோதித்‌ திறந்து குடுமி முனகியொலிக்க 
அசைந்துகொண்டிருப்பதை பார்த்தான்‌. பின்னர்‌ தன்‌ 
மீசையை கைகளால்‌ நீவியபடி தலைகுனிந்து, 
விழிசரித்து, தன்னில்‌ ஓடும்‌ எண்ணங்களை கட்டில்லாது 
பெருகவிட்டு அமர்ந்திருந்தான்‌. சிவதரும்‌ அவன்‌ 
அணுக்கர்களும்கூட அந்த நாகத்தை பலமுறை 
பார்த்திருந்தார்கள்‌. அது அவர்களுக்கு பழகி 
ஒருகட்டத்தில்‌ இன்னொருவர்‌ என்ற சொல்லால்‌ அதை 
சொல்லத்‌ தொடங்கிவிட்டிருந்தனர்‌. இன்னொருவர்‌ எழும்‌ 
நாள்கூட அவர்களுக்கு நன்றாகத்‌ தெரிந்திருந்தது. 
இன்னொருவரை தொடர்பிலாத எவரும்‌ 
பார்த்துவிடக்கூடாது என்பதில்‌ அவர்கள்‌ உளம்‌ 
நாட்டினார்கள்‌. பேச்சில்‌ இயல்பாகவே இன்னொருவர்‌ 
என்று கர்ணனிடம்‌ சொன்னார்கள்‌. 


அஸ்தினபுரிக்கு கர்ணன்‌ கிளம்பிச்சென்றபோது சிவதர்‌ 
அவனிடம்‌ தனியாக “அரசே, இன்னொருவரும்‌ உடன்‌ 


வருவார்‌. அங்கு அவையிலும்‌ எவ்வடிவிலோ அவர்‌ 
இருப்பார்‌” என்றார்‌. கர்ணன்‌ ஒன்றும்‌ சொல்லவில்லை. 
மஞ்சத்துப்‌ போர்வைகளை நீவி வைத்தபடி “அங்கு 
நீங்கள்‌ சொல்லும்‌ ஒவ்வொரு சொல்லையும்‌ அவர்‌ 
கேட்டுக்கொண்டிருப்பார்‌ என்பதை உணருங்கள்‌. 
அவருக்கு உகக்காத ஒன்றை நீங்கள்‌ செய்ய இயலாது 
என்பதையும்‌ தெளிக!” என்றார்‌. “உகக்காத எதை நான்‌ 
அங்கு சொல்லவிருக்கிறேன்‌?” என்றான்‌ கர்ணன்‌. 


சிவதர்‌ “நட்பின்பொருட்டு அடிமையாதல்‌. அன்பின்‌ 
பொருட்டு அனைத்தையும்‌ விட்டுக்கொடுத்தல்‌. கொடை 
என்பது ஓர்‌ உளநிலை. கொடுக்கத்‌ தொடங்கியவர்‌ 
அனைத்தையுமே கொடுத்துவிடுவார்‌. எஞ்சுவது 
அனைத்தும்‌ சுமையென ஆகும்‌. எஞ்சாது ஒழிவதே 
விடுதலை எனத்‌ தோன்றும்‌” என்றார்‌. கர்ணன்‌ “அது 
வேள்விப்‌ பேரவை. அங்கு...” என்றதும்‌ சிவதர்‌ 
“அனைத்து வேள்விகளிலும்‌ அவர்களும்‌ 
இருக்கிறார்கள்‌. நிழலாடாது நெருப்பு எப்படி எரியும்‌?” 
என்றார்‌. “மெய்‌” என்று கர்ணன்‌ சொன்னான்‌. “நோக்குக, 
அரசே! இங்கு நாம்‌ வாழும்‌ வாழ்க்கை நமது 
தெய்வங்களுக்கு அளிக்கும்‌ முடிவிலாப்‌ பெருங்கொடை. 
இன்னொருவர்‌ உங்களை கைவிட்டால்‌ உடனிருப்பவர்‌ 
எவருமில்லை” என்றபின்‌ சிவதர்‌ வெளியே சென்றார்‌. 


அஸ்தினபுரியின்‌ வேள்விச்சாலையில்‌ சிறுமைப்பட்டு 
அவையிலிருந்து வெளியேறி வருகையில்‌ சிவதர்‌ 
“இன்றிரவு இன்னொருவர்‌ உங்கள்‌ அறையில்‌ எழுவார்‌. 
அவர்‌ சீற்றம்‌ கொண்டிருப்பார்‌. ஐயமே இல்லை” என்றார்‌. 
கர்ணன்‌ “என்னால்‌ இயல்வது ஒன்றுமில்லை” என்றான்‌. 
“இன்று வேள்விச்சாலையிலும்‌ முன்னர்‌ அவையிலும்‌ 
நீங்கள்‌ அரசரைப்போல்‌ பேசவில்லை. அடிபணிந்தீர்கள்‌. 
அனைத்தையும்‌ அள்ளி முன்வைத்தீர்கள்‌. இடக்காலால்‌ 
அந்த அவை உங்களைத்‌ தட்டி வெளியே தள்ளியபோது 
ஒரு சொல்லும்‌ உரைக்காமல்‌ எழுந்து மீண்டீர்கள்‌” 
என்றார்‌ சிவதர்‌. கர்ணன்‌ ஒன்றும்‌ சொல்லாமல்‌ 
நடந்தான்‌. அவன்‌ தன்‌ அறைக்குள்‌ சென்றதும்‌ சிவதர்‌ 
“நன்று! எந்நிலையிலும்‌ தன்‌ மைந்தரிடம்‌ தந்தை 
உள்ளாழத்தில்‌ முனிவதில்லை. அதை மட்டுமே நாம்‌ 
நம்பியிருக்க வேண்டும்‌” என்றார்‌. 


அன்றிரவு அரைத்துயிலில்‌ கர்ணன்‌ தன்‌ மஞ்சத்திற்கு 
அடியில்‌ அந்த மாநாகத்தை உணர்ந்தான்‌. அறைக்குள்‌ 
எங்கிருந்தோ கரிய நீரோடை வந்து சுழித்து மையம்‌ 
கொள்வதுபோல்‌ அதன்‌ பேருடல்‌ வளைந்‌ 
கொண்டிருந்தது. அம்மஞ்சத்தை மெல்ல காற்றில்‌ மேலே 


தூக்கியது. அவன்‌ கண்விழித்தபோது அதன்‌ 
பெரும்படத்தை தன்‌ முன்‌ கண்டான்‌. இமையா விழிகள்‌ 
இரு மின்மினிகள்போல்‌, இரு தொலைவான 
விண்மீன்கள்போல்‌, அவனை நோக்கிக்கொண்டிருந்தன. 
அவன்‌ மார்பின்‌ மேல்‌ வைத்த கையை எடுத்துக்‌ 
கூப்பியடி அதை பார்த்துக்கொண்டிருந்தான்‌. 


“எந்தையே” என பெருமூச்சுடன்‌ வணங்கிவிட்டு கர்ணன்‌ 
கண்களை மூடி மெல்ல உடல்‌ தசைகளை தளர்த்தி 
நீள்மூச்சுவிட்டு துயிலத்தொடங்கினான்‌. அறைக்குள்‌ 
மெல்லிய அசைவொலி எழுந்தது. செதில்தோல்‌ தரையை 
உரசும்‌ ஓசை. செதில்கள்‌ ஒன்றுடன்‌ ஒன்று 
வழுக்கிச்செல்லும்‌ ஓசை. மரப்பட்டைகள்‌ உரசுவதுபோல்‌ 
எனத்தோன்றும்‌. பட்டுத்துணியின்‌ உரசலோ என 
மெல்லென்றிருக்கும்‌. பின்னர்‌ யானையின்‌ மூச்சுபோல்‌ 
சீறலோசை. கண்‌ விழிக்காமலேயே அவன்‌ தன்‌ 
மஞ்சத்துக்கு அடியில்‌ பெருகி வளைந்து 
சுழிமையத்துக்கு மேல்‌ தலைவைத்துப்‌ படுத்திருக்கும்‌ 
மாநாகத்தை கண்டான்‌. அதன்‌ விழிகளையே 
நோக்கிக்கொண்டிருந்தான்‌. 


வெளியே கதவு தட்டப்பட்டது. கர்ணன்‌ எழுந்து சென்று 
கதவைத்‌ திறந்தான்‌. “அரசே, தங்களை சந்திக்க அன்னை 
எழுந்துள்ளார்‌” என்று ஏவலன்‌ சொன்னான்‌. “எங்கே?” 
என்று அவன்‌ திரும்பிப்பார்த்தான்‌. “வெளியே உள்ளார்‌” 
என ஏவலன்‌ கதவை திறந்தான்‌. அவன்‌ வெளியே 
காலெடுத்துவைத்தான்‌. அங்கு இருளுக்குள்‌ 
மண்ணிலிருந்து விண்தொட எழுந்த பேருருவ 
நாகமொன்றை கண்டான்‌. அதன்‌ உடற்சுருட்கள்‌ 
ஒன்றின்மேல்‌ ஒன்றென வளைந்து எழுந்திருந்தன. 
இருளாழத்தில்‌ உடல்நுனி சென்று மறைந்திருந்தது. இரு 
விழிகளும்‌ எரிவிண்மீன்போல்‌ வானில்‌ எழுந்திருந்தன. 
விரிந்துகொண்டிருந்த படத்தில்‌ மணிமாலை போன்ற 
செதில்வளைவுகள்‌ அசைந்தன. 


“எவர்‌?” என்று கர்ணன்‌ நடுங்கும்‌ குரலில்‌ கேட்டான்‌. 
“அன்னை தன்னை கத்ரு என்று உரைத்தார்கள்‌” என்று 
ஏவலன்‌ சொன்னான்‌. கர்ணன்‌ குடிலிலிருந்து வெளியே 
இறங்கி அவளை நோக்கி சென்று “தாங்களா?” என்றான்‌. 
“ஆம்‌, நான்‌ உன்‌ மூதன்னை” என்று நாகம்‌ சொன்னது. 
கதவு மீண்டும்‌ தட்டப்பட்டபோது கர்ணன்‌ முழுவிழிப்பு 
கொண்டு எழுந்து அமர்ந்தான்‌. அவன்‌ உடல்‌ 
விதிர்த்துக்கொண்டிருந்தது. ஏவலன்‌ கதவை தொடர்ந்து 
பல முறை தட்டியிருக்கவேண்டும்‌. அவன்‌ குரல்‌ உரத்து 
ஒலித்தது. “அரசே! அரசே! முதன்மைச்‌ செய்தியொன்று 


பரப்பப்பட்டுவிட்டன பெருவணிகரே” என்றார்‌ சைலஜ 
மித்ரர்‌. “அக்காய்கள்‌ எதையும்‌ அறியவில்லை. அவர்கள்‌ 
தான்‌ என உணர்ந்து எழுந்தமர்ந்தனர்‌. தன்‌ பசி தன்‌ வாய்‌ 
தன்‌ அன்னை என்றறிந்தனர்‌. தன்‌ கை தன்‌ கால்‌ எனக்‌ 
கண்டுகொண்டனர்‌. தன்‌ தமையர்களை நோக்கித்‌ 
தவழ்ந்துசென்றனர்‌. வாய்சொட்டச்‌ சிரித்து குறுமொழி 
மழலைபேசினர்‌. இட்டும்‌ தொட்டும்‌ கவ்வியும்‌ துழந்தும்‌ 
அமுதுண்டனர்‌. முலைப்பால்‌ மணத்துடன்‌ அன்னையர்‌ 
மடிநீங்கி உடன்பிறந்தாரோடு சென்று 
சேர்ந்துகொண்டனர்‌.” 


“எழுந்தனர்‌. சிறுகால்‌ வைத்து நடந்தனர்‌. துள்ளி 
விழுந்தனர்‌. கைவிரித்தாடினர்‌. அரண்மனை முற்றத்தில்‌ 
ஓடியும்‌, சோலைமரங்களில்‌ ஏறியும்‌ 
விளையாடினர்‌.யானை வழியாக மண்ணையும்‌ 
காகங்கள்‌ வழியாக விண்ணையும்‌ கண்டனர்‌. கலுழ்ந்து 
கண்ணீரையும்‌ புண்பட்டு குருதியையும்‌ அறிந்தனர்‌. 
இருநூறுவிழிகளுக்கு முன்‌ தன்னை மீண்டும்‌ மீண்டும்‌ 
புதிதெனப்‌ பிறப்பித்துக்கொண்டது புடவி” என்று சைலஜ 
மித்ரர்‌ தொடர்ந்தார்‌. 
“அவர்களனைவருக்கும்‌ முதலன்னையின்‌ ஆணை 
ஒன்றேயாக இருந்தது. அவர்கள்‌ தங்கள்‌ 
முதல்தமையனின்‌ நிழலன்றி பிறிதிலாதவர்களாக 
இருந்தனர்‌. அவன்‌ தன்னையே ஆடிப்பெருக்கி 
கண்டதுபோலிருந்தனர்‌. ஆனால்‌ அவனோ தன்‌ 
டிப்பாவையென அறிந்தது இளையபாண்டவனை 
மட்டுமே. வெண்ணிற துரியோதனன்‌ என்றனர்‌ பீமனை. 
கரிய பீமன்‌ என்றனர்‌ துரியோதனனை. சொல்லிச்‌ 
சொல்லி அவர்கள்‌ அகம்பரிமாறிக்கொண்டனர்‌. பின்‌ 
சொல்லின்மையில்‌ அகமறிந்தனர்‌. பின்‌ அவர்கள்‌ 
ஒற்றை அகம்‌ கொண்ட ஈருடலாக ஆயினர்‌.” 


“நிலைகொள்ளாத யானை துரியோதனன்‌. நிலைபெற்ற 
பாறை பீமன்‌. அலையடிக்கும்‌ கடலே துரியோதனன்‌. 
அசைவற்ற வானமே பீமன்‌. ஒருவரை ஒருவர்‌ 
வியக்கும்பொருட்டே அவர்களை பிரம்மன்‌ படைத்தான்‌ 
என்றனர்‌ சூதர்‌. ஒற்றையுடலில்‌ இரு கைகளென ஆகும்‌ 
உடன்பிறந்தாருண்டு, ஒற்றை மனதில்‌ 
இருவிழிகளென்றாகும்‌ மைந்தர்‌ இவரே என்றனர்‌ 
கவிஞர்‌” என்றார்‌ கனிக மைத்ரேயர்‌. 


“இளநகை பொலிந்த முகமெனத்‌ துலங்குகிறது 
அஸ்தினபுரி. கதிர்பொலிந்த வயலென, கிளிக்குலம்‌ பூத்த 
கிளையென, அணிதுலங்கும்‌ மார்பென, சுடர்‌ மின்னும்‌ 


வந்துள்ளது. அரசே!” என்றான்‌. அவன்‌ ஏவலனின்‌ 
குரலை அடையாளம்‌ கண்டான்‌. அதிலிருந்த பதற்றத்தை 
உணர்ந்ததும்‌ இடையிலிருந்த ஆடையை செம்மை செய்து 
எழுந்தான்‌. 


அக்கணமே மஞ்சத்திற்கு அடியிலிருந்து மாநாகம்‌ எழுந்து 
அவன்‌ கால்களை வலுவாக சுற்றிக்கொண்டது. நிற்க 
இயலாமல்‌ கர்ணன்‌ தடுமாறினான்‌. விழுந்துவிடுவோம்‌ 
என்று எண்ணி கைநீட்டி கட்டில்நிலையை பிடித்தான்‌. 
கால்களை விடுவித்துவிட முயலுந்தோறும்‌ அதன்‌ பிடி 
மேலும்‌ இறுகியது. அதன்‌ உடல்‌ வளைந்து மேலெழுந்து 
அவன்‌ தலைக்குமேல்‌ நின்றது. அதன்‌ முகம்‌ அவன்‌ 
முகத்துக்கு நேரே வந்தது. தன்‌ விழிகளால்‌ அவனுடன்‌ 
அது உரையாடியது. “வேண்டாம்‌, துயில்க! வாசல்‌ 
திறவாதொழிக!” என்றது. 


கர்ணன்‌ தள்ளாடி நிலையழிந்து பதறிய கைகளை நீட்டி 
குடிலின்‌ தூணைப்‌ பற்ற முயல அதன்‌ சுருள்கள்‌ மேலும்‌ 
மேலும்‌ எழுந்து அவன்‌ கைகளைப்பற்றி உடலோடு 
இறுக்கின. “அன்னை!” என்று அவன்‌ சொன்னான்‌. 
“இவ்விரவைக்‌ கடந்து செல்க! இவ்விரவை மட்டும்‌ கடந்து 
செல்க!” என்று நாகம்‌ சொன்னது. “எவ்வண்ணம்‌ 
என்னால்‌ இயலும்‌?” என்று அவன்‌ கேட்டான்‌. 
“வந்திருப்பவள்‌ என்‌ அன்னை!” நாகம்‌ “அன்னை அல்ல 
அவள்‌, மூடா!” என்று சீறியது. “குளிர்ந்த நஞ்சுடன்‌ 
வந்துள்ள தமக்கை அவள்‌. ஆயிரம்‌ பல்லாயிரம்‌ கோடி 
முகம்கொண்டு இப்புவியெங்கும்‌ நிறைந்திருப்பவள்‌.” 
கர்ணன்‌ “அன்னை! அன்னை!” என்றான்‌. “இவ்விரவை 
மட்டும்‌ எவ்வண்ணமேனும்‌ கடந்து செல்க! இந்தக்‌ 
கணத்தை மட்டும்‌ கடந்து செல்க! நீ வெல்வாய்‌. இங்கு 
மட்டுமேனும்‌ நீ வெல்வாய்‌!” 


கர்ணன்‌ “என்னால்‌ இயலாது! என்னால்‌ அது இயலாது!” 
என்றான்‌. “என்‌ அமுதை அருந்துக! என்னுள்‌ ஊறிய ஒரு 
துளி அமுது உன்னை ஆற்றல்கொண்டவனாக்கும்‌. 
கூர்வாளென இவ்விரவைப்‌ போழ்ந்து கடக்கச்செய்யும்‌” 
என்றது நாகம்‌. கர்ணன்‌ ஒருகணத்தில்‌ தன்னுடலை 

அதிலிருந்து உதறி மீண்டான்‌. பிடிதளர்ந்த நாகத்தை இரு 
கைகளாலும்‌ அள்ளி அப்பால்‌ வீசினான்‌. 
பேரோசையுடன்‌ அது தரையில்‌ அறைபட்டு விழுந்து 
செதில்கள்‌ உரசும்‌ ஒலியுடன்‌ புரண்டு சுருண்டெழுழந்து சீறி 
“நீ என்னை புறந்தள்ளுகிறாய்‌. என்னை 
சிறுமைசெய்கிறாய்‌!” என்றது. “அன்னை வெளியே 
எனக்காக காத்து நிற்கிறார்‌” என்று சொல்லி அவன்‌ 
வெளியே ஓடினான்‌. 


“அவள்‌ கொண்டுவந்திருப்பது என்ன என்று 
அறியமுடியாதவனா நீ?” என்றது நாகம்‌. “நான்‌ அவருக்கு 
முதற்கடன்‌ பட்டவன்‌” என்று கர்ணன்‌ சொன்னான்‌. 
“என்னை நீ புறந்தள்ளுகிறாய்‌! என்னை நீ 
புறந்தள்ளுகிறாய்‌! என்னை நீ ம த்‌ என்று 
நாகம்‌ வீறிட்டது. “வேறு வழியில்லை. இருவரில்‌ 
ஒருவரையே இத்தருணத்தில்‌ நான்‌ ஏற்கமுடியும்‌” 
என்றபின்‌ கர்ணன்‌ சென்று கதவை திறந்தான்‌. ஏவலன்‌ 
தலைவணங்கி “அரசே, இந்திரப்பிரஸ்தத்தின்‌ யாதவஅரசி 
தங்களை பார்க்க விழைந்து இங்கு வந்திருக்கிறார்‌” 
என்றான்‌. கர்ணன்‌ அப்போதுதான்‌ முழு தன்னினைவை 
அடைந்து “யார்‌?” என்றான்‌. “இந்திரப்பிரஸ்தத்தின்‌ 
யாதவஅரசி குந்திதேவி தங்களை பிறரறியாது 
பார்க்கவேண்டுமென்று இங்கு வந்திருக்கிறார்‌” என்றான்‌ 
ஏவலன்‌. 


“எங்கு?” என்றான்‌ கர்ணன்‌ உளம்கலங்கியவனாக. “இதோ 
இங்கு” என்று சற்று அப்பால்‌ சேடி ஒருத்தி துணை நிற்க 
வெண்ணிற ஆடையால்‌ முகத்தை முற்றிலும்‌ மறைத்து 
தலைகுனிந்து உடல்‌ குறுக்கி நின்றிருந்த சிற்றுருவத்தை 
ஏவலன்‌ சுட்டிக்காட்டினான்‌. கர்ணன்‌ 
மூச்சுத்திணறுவதுபோல்‌, கைகால்கள்‌ உதறுவதுபோல்‌ 
உணர்ந்தான்‌. சிலகணங்கள்‌ அவளை நோக்கி நின்றபின்‌ 
“வரச்சொல்க!” என்றான்‌. ஏவலன்‌ சென்று குந்தியிடம்‌ 
பணிந்து அவன்‌ வரவொப்புதல்‌ அளித்ததைச்‌ சொல்ல 
குந்தி சிறிய அடிகளை எடுத்து வைத்து நிழல்‌ 
நகர்வதுபோல்‌ ஓசையின்றி அவனை அணுகினாள்‌. 


வெண்முரசு விவாதங்கள்‌ 

[10826]குந்தி நிழல்‌ என ஓசையின்றி அணுகிவந்தாள்‌. 
கர்ணன்‌ தலைவணங்கி “இந்திரப்பிரஸ்தத்தின்‌ 
பேரரசிக்கு நல்வரவு. இப்பொழுதில்‌ இவ்வெளியேனின்‌ 
தனிக்குடிலுக்கு தாங்கள்‌ வந்தது முறையல்ல எனினும்‌ 
என்‌ குடிக்கும்‌ எனக்கும்‌ நற்பெயர்‌ என்று உணர்கிறேன்‌. 
தங்கள்‌ வரவின்‌ அருள்‌ எனக்கு அமையட்டும்‌” என்றான்‌. 
குந்தி தன்‌ வலக்கையைத்‌ தூக்கி அவனை வாழ்த்தி 
“நலம்‌ சூழ்க!” என்றாள்‌. தணிந்த குரலில்‌ “நான்‌ உன்னை 
பார்க்கவேண்டுமென்று வந்தேன்‌” என்று சொன்னாள்‌. 


அந்தப்‌ பொருளிலாச்‌ சொல்‌ அவள்‌ உளம்‌ 
குழம்பியிருப்பதை காட்டியது. கர்ணன்‌ “அது என்‌ 
நல்லூழ்‌. வருக, அரசி!” என்று உள்ளே அழைத்துச்‌ 
சென்றான்‌. விழிகளால்‌ ஏவலனிடம்‌ பிற எவரும்‌ 
நுழையலாகாது என்று ன ச பின்‌ கதவை மூடி 
“அமர்க, பேரரசி!” என்று சிறுபீடத்தை காட்டினான்‌. “இது 
பாடி வீடு. இங்கு பீடங்கள்‌ ஏதுமில்லை, பலபயனுக்குரிய 
இந்தப்‌ பெட்டியே பீடமென்றாகிறது” என்றான்‌. குந்தி 
மறுமொழி சொல்லாமல்‌ பெட்டி மேல்‌ அமர்ந்தாள்‌. 
கர்ணன்‌ சற்று அப்பால்‌ ஒரு சிறிய பெட்டியை இழுத்து 
அதன்‌ மேல்‌ அமர்ந்து முழங்கால்களில்‌ கையூன்றி 
விரல்களைக்‌ கோத்த பின்‌ “நான்‌ அஸ்தினபுரியில்‌ 
பலமுறை தங்களை பார்த்துளேன்‌. இப்போது அகவை 
முதிர்ந்து மெலிந்து உடல்‌ சிறுத்திருக்கிறீர்கள்‌. ஆயினும்‌ 
அன்றுணர்ந்த அதே சொல்‌ ஒன்றை இப்போதும்‌ என்‌ 
உள்ளத்தில்‌ உணர்கிறேன்‌” என்றான்‌. 


குந்தி புன்னகைத்தாள்‌. கர்ணன்‌ “அரசகுடியினர்‌ 
பெருங்கவிஞன்‌ ஒருவனின்‌ கவிதைச்சொல்போல 
சொல்லில்‌ செறிவுகொண்டவர்கள்‌ என்று ஒரு சூதர்சொல்‌ 
உண்டு. தாங்களோ ஓர்‌ ஊழ்கநுண்சொல்லின்‌ ஆழம்‌ 
கொண்டவர்கள்‌. இப்போது அச்சொல்‌ மேலும்‌ 
ஒலியின்மை நோக்கி சென்றுள்ளது” என்றான்‌. குந்தி 
பெருமூச்சுவிட்டு “நான்‌ உன்னிடம்‌ சிலவற்றை தனியாக 
பேசவேண்டுமென்று வந்தேன்‌” என்றாள்‌. 


கர்ணன்‌ குந்தியை மீண்டும்‌ வணங்கி “சொல்லுங்கள்‌, 
அரசி. அடியவனால்‌ தங்களுக்கு ஆகவேண்டியது என்ன? 
எதுவாயினும்‌ தலைகொடுக்கிறேன்‌” என்றான்‌. “நான்‌ 
உன்னிடம்‌ சிலவற்றை பேச விழைந்தேன்‌” என்று 


மீண்டும்‌ சொன்ன குந்தி அவ்வுணர்விலிருந்து மெல்ல 
வழுவி தயங்கி பின்னடைந்தாள்‌. நேரடியாக தான்‌ 
எண்ணியதை சொல்ல இயலாதென்று உணர்ந்து “நான்‌ 
என்‌ மைந்தன்‌ அர்ஜுனனின்‌ மருத்துவநிலையிலிருந்து 
வருகிறேன்‌” என்றாள்‌. தற்செயலாக என சரியான 
இடத்தில்‌ தொடங்கிவிட்டதை உணர்ந்து அவள்‌ உளம்‌ 
கூர்கொண்டது. 


கர்ணன்‌ அச்சொற்களால்‌ உளம்‌ அணைந்து, தயங்கிய 
குரலில்‌ “எவ்வண்ணம்‌ இருக்கிறார்‌? அவர்‌ உடல்நிலை...” 
என்று சொல்ல குந்தி “மீண்டுவிடுவான்‌. நாளை 
காலையில்‌ எழுவான்‌. ஒருவேளை நாளை மறுநாள்‌ 
களம்‌ வரவும்‌ கூடும்‌” என்றாள்‌. கர்ணன்‌ முகம்‌ மலர்ந்து 
“நன்று” என்றான்‌. “நான்‌ நிலைகுலைந்திருந்தேன்‌, அரசி. 
இன்று சற்று மிகையாகவே மதுவருந்தியிருக்கிறேன்‌. என்‌ 
நிலைகுலைவு எதனால்‌ என்று இப்போதுதான்‌ 
அறிகிறேன்‌. என்‌ கணை பட்டு இளைய பாண்டவர்‌ 
களத்தில்‌ விழுந்தார்‌. வீரனாக அது என்‌ வெற்றி. ஆனால்‌ 
ஆழத்திலிருந்து அதை நான்‌ விரும்பவில்லை.” 


“அது ஏன்‌ என்று தெரியுமா?” என்று குந்தி நிமிர்ந்து 
அவன்‌ முகத்தை பார்த்தாள்‌. கர்ணன்‌ தன்‌ அனைத்து 
எண்ணங்களையும்‌ அசைவறச்‌ செய்து 
வெற்றுவிழிகளால்‌ அவளை நோக்கியபடி “அறியேன்‌. 
எவ்வண்ணமோ அவரே நான்‌ என்று உணர்கிறேன்‌. என்‌ 
தோற்றமும்‌ அவர்‌ தோற்றமும்‌ ஒன்றுபோல்‌ இருப்பதாக 
சூதர்‌ சொல்வதுண்டு. தசைச்சிற்பத்தால்‌ அல்ல, 
அசைவாலோ நோக்காலோ, அப்பாலுள்ள 
பிறிதொன்றினாலோ நான்‌ அவரே என்று நானும்‌ 
உணர்ந்துள்ளேன்‌. அதனாலாக இருக்கலாம்‌” என்றான்‌. 
குந்தி “ஆம்‌, உன்‌ தோற்றமும்‌ அவன்‌ தோற்றமும்‌ ஒன்றே” 
என்றாள்‌. மீண்டும்‌ குரல்‌ தாழ்த்தி “அது ஏன்‌ என்று 
தெரியுமா?” என்று கேட்டாள்‌. 


கர்ணன்‌ “அதை தாங்கள்‌ அறிந்திருக்கக்கூடும்‌” 
என்றான்‌. “நீயும்‌ அறிவாய்‌. உள்ளாழத்தில்‌ அதை 
அறியாத யாரும்‌ அஸ்தினபுரியிலோ 
இந்திரப்பிரஸ்தத்திலோ இருக்க வாய்ப்பில்லை” என்றாள்‌ 
குந்தி. கர்ணன்‌ “பேரரசி, மெய்மையை சற்றே 
அறியாதோரும்‌ இல்லை. வாழ்வில்‌ அதை 
முழுதுணர்ந்தோரும்‌ இல்லை என்பார்கள்‌” என்று 
சொன்னான்‌. அதிலிருந்த மெல்லிய நகையாட்டு 
அத்தருணத்தின்‌ கூர்மையை தவிர்க்கும்பொருட்டு 
அவனிடம்‌ எழுந்தது என்று உணர்ந்த குந்தி “உன்னிடம்‌ 
மெய்மை பற்றிச்‌ சொல்லாட நான்‌ இங்கு வரவில்லை” 


என கடுமையாகச்‌ சொன்னாள்‌. “நாமிருவருமே 
நன்கறிந்த ஒன்றை மீண்டும்‌ உன்னிடம்‌ அழுத்திச்‌ 
சொல்லவே வந்தேன்‌. அவன்‌ உன்‌ இளையோன்‌. நீ என்‌ 
மைந்தன்‌. என்‌ வயிற்றில்‌ என்‌ குருதியில்‌ ஊறி 
பிறந்தவன்‌” என்றாள்‌. 


கர்ணன்‌ சிலகணங்கள்‌ அசைவற்று விழிநட்டு அவளை 
நோக்கியபின்‌ இமைதாழ்த்தி விரல்களை மாற்றி 
கோத்துக்கொண்டான்‌. அவன்‌ இரு தோள்களிலும்‌ 
தசைகள்‌ இறுகி அசைந்து நெகிழ்ந்தன. நீள்மூச்சுடன்‌ 
அவன்‌ “ஆம்‌” என்றான்‌. அவள்‌ அவன்‌ மேலும்‌ ஏதேனும்‌ 
சொல்லக்கூடும்‌ என காத்தாள்‌. அவன்‌ விழிகள்‌ சரிந்தே 
இருந்தன. முகம்‌ சிலையென அமைந்திருந்தது. அவள்‌ 
அவன்‌ தலையை கைநீட்டி தொட விழைந்தாள்‌. ஆனால்‌ 
கைகள்‌ எழவில்லை. தொண்டையைச்‌ செருமி குரலை 
எழுப்பி “நான்‌ உன்னை ஈன்றேன்‌” என்றாள்‌. அதை ஒட்டி 
மேலும்‌ சொல்லெடுக்க முடியாமல்‌ பின்னடைந்து “உன்‌ 
அன்னை உன்னை யமுனையில்‌ கண்டெடுத்தாள்‌ என 
அறிந்திருப்பாய்‌” என்றாள்‌. 


“ஆம்‌” என்று கர்ணன்‌ சொன்னான்‌. “கன்னிச்சோலையில்‌ 
நான்‌ வாழ்ந்த நாளில்‌ கருவுற்று உன்னை பெற்றேன்‌. 
பழிக்கு அஞ்சி உன்னை கைவிட்டேன்‌.” அவன்‌ 
விழிதூக்கி அவளை நோக்க “ஆம்‌, என்‌ குடியில்‌ அது பழி 
சேர்ப்பதல்ல. ஆனால்‌ நான்‌ ஷத்ரியக்குடி ஒன்றுக்கு 
மணம்முடித்துச்‌ செல்ல விழைவுகொண்டிருந்தேன்‌. 
பாரதவர்ஷத்தை ஆள திட்டமிட்டிருந்தேன்‌” என்று குந்தி 
சொன்னாள்‌. “என்‌ விழைவால்‌ உன்னைத்‌ துறந்தேன்‌. 
அதை என்னிடமிருந்து ஒருபோதும்‌ நான்‌ 
ஒளித்ததில்லை. ஆகவே உன்னிடமும்‌ 
மறைக்கவேண்டியதில்லை. நான்‌ பிறப்பால்‌ 
யாதவப்பெண்‌ எனினும்‌ அகத்தால்‌ ஷத்ரியக்குடியினள்‌. 
விழைவே ஷத்ரியர்களை உருவாக்கும்‌ விசை.” 


“பின்னரும்‌ மும்முறை உன்னை என்னிடமிருந்து நான்‌ 
விலக்கினேன்‌. சதசிருங்கத்திலிருந்து மீள்கையில்‌ 
உன்னை என்‌ மைந்தன்‌ என நான்‌ அறிவித்திருக்கலாம்‌. 
உன்னை அங்கநாட்டிலிருந்து கொண்டுவந்து 
துரோணரின்‌ மாணவனாக ஆக்கியபோது அதை 
செய்திருக்கலாம்‌. நீ வில்லுடன்‌ பயிற்சிக்களத்தில்‌ 
எழுந்தபோது கூறியிருக்கலாம்‌. ஒவ்வொருமுறையும்‌ 
என்னைத்‌ தடுத்தது என்‌ விழைவே. நான்‌ 
முடிசூடவேண்டும்‌ என்னும்‌ பெருவிழைவு. என்‌ மைந்தர்‌ 
அரசாளவேண்டும்‌ என்னும்‌ இயல்பான எண்ணம்‌...” 
என்றாள்‌ குந்தி. 


“நீ என்‌ மைந்தன்‌ என நான்‌ முன்னரே அறிவித்திருந்தால்‌ 
விரும்பாதன நிகழ்ந்திருக்கலாம்‌. ஏற்கெனவே என்‌ 
யாதவகுடிப்‌ பிறப்பை அஸ்தினபுரியின்‌ ஷத்ரியர்‌ 
விரும்பவில்லை. உன்னை முதல்‌ மைந்தன்‌ என்று 
சொல்லியிருந்தால்‌ அதன்பொருட்டே நானும்‌ என்‌ 
மைந்தரும்‌ விலக்கப்பட்டிருப்போம்‌. பாண்டுவின்‌ 
மைந்தன்‌ என்பதே யுதிஷ்டிரனின்‌ தகுதியாக இன்றும்‌ 
உள்ளது” என்றாள்‌ குந்தி. “அத்துடன்‌ நான்‌ பீஷ்மரை 
அஞ்சிக்கொண்டிருந்தேன்‌. அவர்‌ உள்ளம்‌ 
குருதித்தூய்மையில்‌, குடிச்சிறப்பில்‌ ஊன்றியது. அவர்‌ 
ஒருபோதும்‌ உன்னை ஏற்கமாட்டார்‌ என 
அறிந்திருந்தேன்‌.” 


கர்ணன்‌ திகைப்புடன்‌ விழிதாக்கி “அவரா?” என்றான்‌. 
“ஆம்‌, அவரே. அவரை நான்‌ நன்கறிவேன்‌. அவருக்கு 
என்மேல்‌ ஒருபோதும்‌ மதிப்பு இருந்ததில்லை. அவர்‌ 
உன்னையும்‌ குடி சொல்லிப்‌ பழித்தார்‌” என்றாள்‌ குந்தி. 
கர்ணன்‌ சில கணங்கள்‌ அவளை உற்று நோக்கியபின்‌ 
புன்னகை செய்தான்‌. “ஏன்‌ புன்னகைக்கிறாய்‌?” என்று 
குந்தி கேட்டாள்‌. “இல்லை” என்றான்‌. “சொல்‌” என அவள்‌ 
சுருங்கிய விழிகளுடன்‌ சொன்னாள்‌. “ஒன்றுமில்லை, 
அரசி...” என்றான்‌ கர்ணன்‌. 


குந்தி சற்றுநேரம்‌ அவனை நோக்கிக்கொண்டிருந்துவிட்டு 
“நீ என்‌ மைந்தன்‌ என எப்போதேனும்‌ அகத்தால்‌ 
உணர்ந்திருக்கிறாயா?” என்றாள்‌. கர்ணன்‌ 
வலிகொண்டவன்போல்‌ முகம்‌ சுளித்து ஏறிட்டு நோக்கி 
“ஆம்‌” என்றான்‌. “என்னை பார்க்க விழைந்துள்ளாயா? 
என்னை உள்ளத்தால்‌ அணுகியிருக்கிறாயா?” என்று 
அவள்‌ ஆவலுடன்‌ சற்றே முன்நகர்ந்து கேட்டாள்‌. “ஆம்‌” 
என்று அவன்‌ சொன்னான்‌. அவன்‌ விழிகள்‌ சரிந்தன. 
அவள்‌ அவன்‌ துயில்கொள்வதாகவே எண்ணினாள்‌. 
“பலமுறை நான்‌ உங்களை கனவில்‌ கண்டிருக்கிறேன்‌.” 


குந்தி பரபரப்புடன்‌ “எத்தகைய கனவுகள்‌? சொல்க, 
எப்படிப்பட்டவை அவை?” என்றாள்‌. கர்ணன்‌ துயிலில்‌ 
என உடல்‌ மெல்ல ஆட, தாழ்ந்த குரலில்‌ “பல கனவுகள்‌. 
இறுதியாக வந்த கனவில்‌ நீங்கள்‌ ஒரு சிறிய 
உப்பரிகையில்‌ இருளுக்குள்‌ நின்று விடிவெள்ளியை 
நோக்கிக்கொண்மருக்கிறீர்கள்‌. கையில்‌ மயிலிறகு 
விசிறியை வைத்திருக்கிறீர்கள்‌. விடிவெள்ளியை ஒரு 
முகில்‌ மறைத்தபோது நீங்கள்‌ விம்மி அழுதீர்கள்‌. நான்‌ 
அந்த ஒலியைக்‌ கேட்டு உளம்‌ அதிர்ந்தேன்‌. மிகமிக 
அமைதியில்‌ கேட்கும்‌ விம்மலோசைபோல 
உளமுலைப்பது பிறிதொன்றில்லை. எந்தப்‌ 


பேரோலத்தைவிடவும்‌ விண்ணைச்‌ சென்றடைவது அது. 
நான்‌ நடந்து அருகே வந்து உங்கள்‌ தோளை தொட்டேன்‌” 
என்றான்‌. 


“ஆம்‌! ஆம்‌!” என சொல்லி குந்தி எழுந்துகொண்டாள்‌. 
“இது நிகழ்ந்தது. உபப்பிலாவ்யத்தின்‌ உப்பரிகையில்‌ 
நான்‌ அவ்வாறு நின்றிருந்தேன்‌. விடிவெள்ளி நோக்கி 
ஏங்கினேன்‌. எனக்குப்‌ பின்னால்‌ காலடியோசை 
கேட்பதுபோலத்‌ தோன்றி திரும்பி நோக்கினேன்‌.” அவள்‌ 
கைநீட்டி அவன்‌ முழங்காலை தொட்டாள்‌. “மைந்தா, நீ 
என்‌ அருகே நின்றிருக்கிறாய்‌. எப்போதும்‌ எனக்கு மிக 
அணுக்கமாக இருந்திருக்கிறாய்‌.” கர்ணன்‌ 
“அஸ்தினபுரியில்‌ நான்‌ பெரும்பாலும்‌ உங்கள்‌ 
கால்களையே நோக்கியிருக்கிறேன்‌. அவை என்‌ கனவில்‌ 
எப்போதும்‌ வந்துகொண்டிருக்கும்‌” என்றான்‌. 
“தென்னகக்‌ காட்டில்‌ அலைகையில்‌ நான்‌ இறையுரு என 
எந்தையை எண்ணுவேன்‌. அன்னை என உங்கள்‌ 
கால்களையே எண்ணுவேன்‌. இரு வெண்கற்களை 
எடுத்துவைத்து உங்கள்‌ கால்கள்‌ என எண்ணி மலரிட்டு 
வணங்குவேன்‌.” 


குந்தி உதடுகளை அழுத்திக்கொண்டு மெல்ல 
அமர்ந்தாள்‌. அவள்‌ கழுத்துத்‌ தசைகள்‌ அதிர்ந்தன. 
மெல்லிய விசும்பலோசையுடன்‌ அவள்‌ அழுதாள்‌. அதை 
அறியாதவனாக கர்ணன்‌ தொடர்ந்தான்‌. “மீளமீள வரும்‌ 
கனவுகள்‌ சில உண்டு. பிறிதொரு உப்பரிகையில்‌ நின்று 
நீங்கள்‌ உங்கள்‌ முலைப்பாலைப்‌ பிழிந்து வெளியே 
ஊற்றுகிறீர்கள்‌. கீழே ஒரு நாய்‌ என நின்று நான்‌ அந்த 
இனிய அமுதை நா நீட்டிச்‌ சுவைத்து உண்கிறேன்‌. 
அக்கனவின்‌ பொருள்‌ என்ன என்று எனக்கு புரிந்ததே 
இல்லை. அச்சமூட்டும்‌ பிறிதொரு கனவில்‌ நான்‌ ஒரு 
சுனைக்கு அடியில்‌ மூழ்கி 
விளையாடிக்கொண்டிருக்கிறேன்‌. குழவியாக இருக்கிறது 
என்‌ உடல்‌. நீங்கள்‌ நீருக்குமேல்‌ வாளுடன்‌ வருவதைக்‌ 
கண்டு அன்னையே, வேண்டாம்‌ வேண்டாம்‌ என 
கூச்சலிடுகிறேன்‌. என்‌ அலறல்கள்‌ குமிழிகளாக எழுந்து 
வெடிக்கின்றன.” 


“போதும்‌” என்று குந்தி சொன்னாள்‌. அதை 
கேளாதவனாக கர்ணன்‌ தொடர்ந்தான்‌. “நீங்கள்‌ 
கொடுஞ்சிரிப்புடன்‌ வாளால்‌ என்னை வெட்டினீர்கள்‌. 
ண்டுதுண்டாக மாறி அந்தச்‌ சுனையின்‌ வெய்யநீரில்‌ 
நான்‌ மிதக்கிறேன்‌. குருதிக்குமிழிகளுடன்‌ அந்தச்‌ சுனை 
கொந்தளித்துக்‌ கொண்டிருக்கிறது.” குந்தி “போதும்‌” என 
உரக்கச்‌ சொன்னாள்‌. கர்ணன்‌ திடுக்கிட்டவன்போல்‌ 


அவளை நோக்கினான்‌. அவள்‌ மூச்சிரைக்க 
தலைகுனிந்தாள்‌. தலையாடை சரிந்து முகத்தை மூடியது. 
அவன்‌ “உங்களைப்பற்றிய கனவுகள்‌, அரசி” என்றான்‌. 
“பிறிதொருமுறை நீங்கள்‌ ஒரு குடிலில்‌ எவருடனோ 
பேசிக்கொண்டிருந்தீர்கள்‌. நான்‌ சோலையில்‌ நடந்து 
அங்கே வந்தேன்‌. குடிலுக்குள்‌ இருந்து நீங்கள்‌ என்‌ 
காலடியோசை கேட்டு வெளிவந்தபோது முகம்‌ வெளிறி 


அஞ்சி நடுங்கிக்கொண்டிருந்தீர்கள்‌. குடிலுக்குள்‌... 


குந்தி சீற்றத்துடன்‌ “நிறுத்து, மூடா!” என்றாள்‌. அவன்‌ 
தன்‌ சொற்களை தானே உணர்ந்தவனாக திகைத்து 
விழிமலைத்து நோக்கினான்‌. அவளுடைய 
மூச்சிளைப்பின்‌ ஓசை கேட்டுக்கொண்டிருந்தது. 
நெடுநேரம்‌ என காலம்‌ நீண்டது. அவள்‌ மெல்ல மீண்டு 
“ஆம்‌, நான்‌ அஞ்சிக்கொண்டிருந்தேன்‌” என்றாள்‌. “எல்லா 
அன்னையரும்‌ மூத்த மகனை அஞ்சுகிறார்கள்‌” என்று 
மேலும்‌ தாழ்ந்த குரலில்‌ சொல்லிக்கொண்டாள்‌. எழுந்து 
சென்றுவிட விழைபவள்போல்‌ ஓர்‌ அசைவு அவளில்‌ 
உருவாகியது. அதை உள்ளத்தால்‌ வென்று அமர்ந்து 
“நான்‌ உன்னிடம்‌ அரசியல்‌ பேச வந்தேன்‌” என்றாள்‌. 
அச்சொல்லால்‌ அவனும்‌ நிலைமீண்டு “சொல்க, அரசி!” 
என்றான்‌. 


“நீ என்‌ மைந்தன்‌ என என்னால்‌ எளிதில்‌ நிறுவ முடியும்‌. 
அச்சேடியின்‌ மகள்‌ மார்த்திகாவதியில்‌ இன்னும்‌ 
உயிருடன்‌ இருக்கிறாள்‌. உன்னை இளமையிலேயே 
அறிந்த என்‌ மூத்தவர்‌ வசுதேவர்‌ மதுராவில்‌ இருக்கிறார்‌. 
நான்‌ எந்த அவையிலும்‌ நீ என்‌ மகன்‌ எனச்‌ சொல்வேன்‌. 
அதற்கான உளத்துணிவை அடைந்துவிட்டேன்‌” 
என்றாள்‌ குந்தி. கர்ணன்‌ விழிதூக்கி “சான்றுகள்‌ 
தேவைப்படுமா என்ன?” என்றான்‌. “ஆம்‌, 
தேவையில்லை. எந்த அவையிலும்‌ நீ வந்து நின்றாலே 
போதும்‌. அவைதோறும்‌ உன்னை சூதன்மகனென்றும்‌ 
இழிபிறப்பாளனென்றும்‌ சொன்ன அத்தனை பேரும்‌ 
அதை உணர்ந்ததனால்தான்‌ அவ்வாறு சொன்னார்கள்‌. 
ஷத்ரியனென நீ அவை நின்றால்‌ பாரதவர்ஷத்தின்‌ 
அனைத்து அரசர்களும்‌ உனக்கு முடிதாழ்த்த 
வேண்டியிருக்குமென்று அறியாத எவரும்‌ இங்கில்லை” 
என்றாள்‌ குந்தி. 

கர்ணன்‌ கைவீசி விலக்கி “அதை இனி நாம்‌ 
பேசவேண்டியதில்லை, அரசி” என்றான்‌. “அன்னை 
என்று அமைக்கமாட்டாயா?” என்று அவள்‌ கேட்டாள்‌. 
“அறைக்குள்‌ அவ்வாறு அழைத்தென்ன பயன்‌? 
இருளுக்குள்‌, ஆழத்திற்குள்‌ அவ்வாறு நூறு முறை 


அழைத்திருக்கிறேன்‌. அதை நா ஒலிக்க வேண்டுமெனில்‌ 
உலகு அதை ஏற்க வேண்டும்‌” என்றான்‌ கர்ணன்‌. “ஏற்க 
வைக்கிறேன்‌, பாரதவர்ஷத்தின்‌ ஷத்ரியர்கள்‌ கூடிய 
அவையில்‌ எழுந்து சொல்கிறேன்‌ நீ என்‌ மைந்தன்‌ என்று. 
நீ என்‌ மைந்தனாவது என்‌ ஒரு சொல்லில்தான்‌ உள்ளது. 
நான்‌ அச்சொல்லை உரைப்பேனா என்று இத்தனை 
ஆண்டுகள்‌ அவர்கள்‌ அஞ்சியிருந்தார்கள்‌. அதை நான்‌ 
உரைத்துவிட்டால்‌ தெய்வங்களும்‌ அதை மறுக்க 
இயலாது” என்றாள்‌ குந்தி. 


அவளை கூர்ந்து நோக்கியபடி “என்‌ தந்தை எவரென 
கேட்பார்கள்‌” என்றான்‌ கர்ணன்‌. அவள்‌ அவன்‌ முகத்தில்‌ 
இருந்த மெல்லிய விலக்கத்தை, அதன்‌ விளைவான 
ஏளனத்தை கண்டுகொள்ளவில்லை. அவள்‌ வேறெங்கோ 
உணர்ச்சிக்‌ கொந்தளிப்புடன்‌ இருந்தாள்‌. “சூரியன்‌! 
விண்ணிலிருந்து கதிர்பெருக்கென இறங்கி 
சுனையொன்றில்‌ எழுந்தவன்‌. நான்‌ நியோகமுறைப்படி 
உன்னை பெற்றேன்‌. ஷத்ரிய நெறிப்படி அதற்கு அப்பால்‌ 
எதுவும்‌ கேட்கப்படலாகாது. யாதவப்‌ பெண்ணிடம்‌ 
அதையும்‌ கேட்கலாகாது” என்று உரக்கச்‌ சொன்னாள்‌. 


கர்ணன்‌ சட்டென்று சலிப்புகொண்டவன்‌ ஆனான்‌. 
கைவீசி அப்பேச்சை விலக்கி “இப்போது இந்தக்‌ களத்தில்‌ 
இதை நாம்‌ ஏன்‌ பேசுகிறோம்‌? நீங்கள்‌ என்னை உங்கள்‌ 
மைந்தன்‌ என்று அறிவிக்கவேண்டிய பல அவைகள்‌ 
கடந்துசென்றுவிட்டன, அரசி” என்றான்‌. அவள்‌ அவன்‌ 
உணர்ச்சிகளையே அறியவில்லை. உள எழுச்சியுடன்‌ 
“ஆம்‌, நான்‌ அறிவேன்‌. ஒவ்வொரு அவையிலும்‌ இவன்‌ 
என்‌ மைந்தன்‌, இவன்‌ பாண்டவர்களில்‌ மூத்தோன்‌ என்று 
எழுந்து கூச்சலிடும்‌ கணத்திற்கு முந்தைய கணத்தில்‌ 
என்னை அனைத்துச்‌ சரடுகளாலும்‌ கட்டி நிறுத்தி 
இக்கணம்‌ வரை வந்துள்ளேன்‌. அது என்‌ விழைவால்‌. 
அச்சத்தால்‌. அதைத்தான்‌ உன்னிடம்‌ இப்போது 
சொன்னேன்‌. அதைக்‌ கடந்து என்னால்‌ எழ 
இயலவில்லை. அது ஊழென்றோ தெய்வங்களின்‌ 
விழைவென்றோ எண்ணிக்கொள்ள வேண்டியதுதான்‌” 
என்றாள்‌. 


“ஆனால்‌ இத்தருணத்தில்‌ அதை நான்‌ உரைக்காவிடில்‌ 
ஒவ்வொன்றும்‌ என்‌ கைகளிலிருந்து அகலும்‌. தீராப்‌ பழி 
கொண்டு நான்‌ இருளில்‌ அணைவேன்‌. அன்னையென 
இனி நான்‌ இப்புவியில்‌ ஏதேனும்‌ செய்வதற்கு 
எஞ்சியிருக்கிறதென்றால்‌ அது இது மட்டுமே. அதை 
உணர்ந்துதான்‌ இங்கு வந்தேன்‌” என்று குந்தி 
சொன்னாள்‌. கர்ணன்‌ புன்னகையுடன்‌ நோக்கி 


“சொல்லவந்ததை அடைந்துவிட்டீர்கள்‌, அரசி” என்றான்‌. 
குந்தியும்‌ தன்‌ உணர்வலைகளிலிருந்து மீண்டான்‌. 
அவன்‌ விழிகளிலிருந்த நகைப்பின்‌ ஒளியைக்‌ கண்டு 
உள்ளம்‌ நிலையழிந்தாலும்‌ சொற்களை 
திரட்டிக்கொண்டாள்‌. “கர்ணா, உன்‌ கையால்‌ என்‌ 
மைந்தர்‌ களத்தில்‌ உயிர்‌ துறப்பார்கள்‌. நாளை புலர்ந்து 
போர்‌ எழுகையில்‌ என்‌ மைந்தர்‌ உன்‌ முன்‌ 
வெறும்பலியாடுகளென நிற்க வேண்டியிருக்கும்‌. இந்த 
ஒரு நாள்‌ போரிலேயே இதை அனைவரும்‌ 
உணர்ந்துகொண்டிருப்பார்கள்‌” என்றாள்‌. 


“ஆம்‌, அதை உணர்ந்துகொண்ட ஒருவரால்‌ நீங்கள்‌ இங்கு 
அனுப்பப்பட்டிருக்கி ர்கள்‌” என்று கர்ணன்‌ 
சொன்னான்‌. அவள்‌ தயங்காமல்‌ “உண்மை. சற்று முன்‌ 
இளைய யாதவன்‌ என்னை பார்க்க வந்தான்‌. 
அர்ஜுனனின்‌ நிலையை அறியும்பொருட்டு துயிலாமல்‌ 
செய்திக்காக காத்திருந்தேன்‌. நாழிகைக்கு ஒருமுறை புறா 
வந்து அவன்‌ நிலை அவ்வண்ணமே தொடர்கிறது என்று 
சொல்லிக்கொண்டிருந்தது. அப்போதுதான்‌ அவனே 
வந்திருப்பதை ஏவலன்‌ வந்து சொன்னான்‌. அவனே 
வந்துள்ளான்‌ என்று கேட்டதும்‌ முதல்‌ எண்ணமாக 
என்னுள்‌ எழுந்தது அமங்கலக்‌ கணிப்பு ஒன்றுதான்‌. என்‌ 
உடல்‌ நடுங்கியது. விழுந்துவிடுவேன்‌ என்று தோன்றியது. 
இளைய யாதவன்‌ துயர்கொண்டுள்ளானா என்றுதான்‌ 
ஏவலனிடம்‌ கேட்டேன்‌. இல்லை அரசி, 
வழக்கம்போல்தான்‌ இருக்கிறார்‌ என்றான்‌. எப்போதும்‌ 
அவன்‌ வழக்கம்போலத்தான்‌ இருப்பான்‌ என்னும்‌ 
எண்ணம்‌ வந்தது. என்‌ மைந்தனின்‌ பொருட்டு அவன்‌ 
ஒருகணம்கூட துயர்கொள்ளமாட்டான்‌ என 
எண்ணியதும்‌ அவன்மேல்‌ கடும்‌ காழ்ப்பை அடைந்தேன்‌. 
அவனைக்‌ கண்டு நஞ்சு கக்க வேண்டுமென உள்ளம்‌ 
எழுந்தது” என்றாள்‌. 


“அரண்மனைக்குள்‌ வர இளைய யாதவன்‌ 
விழையவில்லை. அரண்மனைக்குள்‌ இருந்து செய்தி 
வெளியேறிவிடும்‌ என அஞ்சினான்‌. அரண்மனைக்குப்‌ 
பின்னாலிருந்த புரவிச்சாலையில்‌ என்னை அழைத்து 
அங்கே நின்று என்னிடம்‌ உரையாடினான்‌. என்‌ 
மைந்தரைக்‌ காக்க எனக்கிருக்கும்‌ இறுதி வழி இது ஒன்றே 
என்றான்‌. ஆற்றவேண்டிய அனைத்தையும்‌ 
வகுத்தளித்தான்‌. இங்கு என்னுருவில்‌ வந்திருப்பது 
அவன்தான்‌ என்றே கொள்க! அவன்‌ எதற்கும்‌ 
அஞ்சாதவன்‌ என அறிவேன்‌. அவனே என்னைத்‌ 
தேடிவந்து அதை சொன்னபோதுதான்‌ என்‌ மைந்தர்‌ 
இருக்கும்‌ நிலைமையை நான்‌ நன்குணர்ந்தேன்‌” 


மணியெனப்‌ பொலிகிறது பாரதவர்ஷத்தின்‌ மாநகர்‌. அது 
வாழ்க!” என்று வாழ்த்தி பாடிமுடித்தார்‌ சைலஜ மித்ரர்‌. 
சூழ்ந்த கடலை ஒளிசுடர்ந்த நகரை விண்மீனெழுந்த 
வானை மறந்து அஸ்தினபுரியில்‌ இருந்தான்‌ இளநாகன்‌. 


என்றாள்‌ குந்தி. 

மெல்லிய கசப்புடன்‌ “அவருடைய சூழ்ச்சிக்கு அளவே 
இல்லை” என்றான்‌ கர்ணன்‌. குந்தி “எனக்கு நிகராகவே 
என்‌ மைந்தர்‌ மேல்‌ பற்றுகொண்டவன்‌ அவன்‌. நேரில்‌ 
அவனைப்‌ பார்த்து பேசியபோது குரலும்‌ விழிகளும்‌ 
இயல்பாகவே இருப்பதைத்தான்‌ உணர்ந்தேன்‌. ஆனால்‌ 
அவனிடமிருந்து ஆழ்ந்த துயர்‌ ஒன்று எழுந்ததை என்‌ 
அகம்‌ உணர்ந்தது. அது என்‌ உள்ளத்தை உருக்கியது. 
அவனை தந்தை என்றல்ல அன்னை என்றே 
எண்ணினேன்‌. தன்‌ திறனையும்‌ அறிவையும்‌ நம்பும்‌ 
தருக்கை முற்றிலும்‌ இழந்து வெறும்‌ பேதை என்று அவன்‌ 
நின்றிருப்பதாக உணர்ந்தேன்‌” என்றாள்‌. 


எங்களுக்குள்‌ ஒருபோதும்‌ சொல்லென்‌ எடுத்திராத ஒன்று 
இது. உன்‌ பெயரை அவன்‌ என்னிடம்‌ ஒருபோதும்‌ 
சொன்னதில்லை. நானும்‌ நாமறந்தும்‌ உன்னைப்பற்றி 
அவனிடம்‌ பேசியதில்லை. ஆனால்‌ அவன்‌ அறிவான்‌ 
என நான்‌ அறிந்திருந்தேன்‌. அவன்‌ தந்தைக்குத்‌ தெரியும்‌ 
என்பதனால்‌ அல்ல. அவன்‌ அறியாத ஒன்று இப்புவியில்‌ 
இருக்காது என்பதனால்‌. மைந்தன்‌ என்றும்‌ 
தெய்வமென்றும்‌ ஒருருவே முன்‌ நின்று 
விளையாடுகையில்‌ அதனுடன்‌ இணையாக விளையாட 
காதல்கொண்ட கன்னியரால்தான்‌ இயலும்‌. அன்னையர்‌ 
உள்ளம்‌ பேதலித்துவிடும்‌. நானோ தேவகியோ 
யசோதையோ அவனுடன்‌ அணுகியும்‌ அகன்றும்‌ 
நிலைக்காத ஊசலொன்றில்தான்‌ எப்போதும்‌ 
இருந்துகொண்டிருக்கிறோம்‌. 


அவன்‌ அப்போதுகூட என்னை விழிதொட்டுப்‌ பேச 
நாணினான்‌. இருளை நோக்கிக்கொண்டு என்னிடம்‌ 
சொன்னான்‌. “இந்திரப்பிரஸ்தத்தின்‌ அரசி, 
இத்தருணத்தில்‌ பாண்டவர்களைக்‌ காக்க 
உங்களால்தான்‌ இயலும்‌. அவர்களை அழிக்கும்‌ 
பேராற்றல்‌ கொண்டவன்‌ உங்கள்‌ முதல்‌ மைந்தன்‌. 
அவனிடம்‌ செல்க! அவன்‌ தம்பியரின்‌ உயிரை இரந்து 
பெறுக! அவன்‌ கடமை அவர்களைக்‌ காப்பது என்று 
உணர்த்துக! இத்தருணத்தில்‌ வேறு வழியே இல்லை.” 
நான்‌ அவன்‌ சொற்களை அப்போது முழுமையாக 
உள்வாங்கவில்லை. “அவன்‌ அளிக்காமல்‌ உங்கள்‌ 
மைந்தருக்கு வாழ்க்கையில்லை என்று சொல்லுங்கள்‌, 
அத்தை” என்று அவன்‌ சொன்னான்‌. 


கால்‌ தளர்ந்து நான்‌ கொட்டடியின்‌ சட்டத்தின்மேல்‌ 
அமர்ந்துவிட்டேன்‌. எங்கள்‌ நடுவே காற்று குளிராக 


சுழன்றடித்துக்கொண்டிருந்தது. பலமுறை சொல்லெடுக்க 
நெஞ்சுகூட்டினேன்‌ என்றாலும்‌ என்னால்‌ இயலவில்லை. 
பின்னர்‌ ஒருகணத்தில்‌ என்‌ உள்ளத்தில்‌ மிகப்‌ பெரிய 
எடையின்மையை உணர்ந்தேன்‌. அனைத்து 
வாயில்களையும்‌ திறந்திட்டு வெட்டவெளியில்‌ 
நின்றிருப்பதுபோல. எவரிடமேனும்‌ அவ்வாறு 
எல்லையழிந்து நின்றிருப்பேன்‌ எனில்‌ அது அவனிடம்‌ 
அல்லவா? இப்புவியில்‌ என்னை அணுக்கமாக அறிந்த 
பிறன்‌ யார்‌? 


அவனை நானறியேன்‌. அவனை எவரும்‌ அறியமாட்டார்‌. 
ஆனால்‌ அவன்‌ அனைவரையும்‌ அறிவான்‌. 
அனைவரையும்‌ அறிந்த ஒருவனால்‌ எவர்மேலும்‌ 
சினமோ ஏளனமோ கொள்ள இயலாது. எவரையும்‌ 
அவர்களின்‌ பிழைகளின்‌ பொருட்டோ தீமைகளின்‌ 
பொருட்டோ பழிக்க இயலாது. அவன்‌ காலடியில்‌ 
விழுந்துவிடவேண்டும்‌ என எண்ணினேன்‌. அவனைத்‌ 
தழுவி கண்ணீர்விடவேண்டுமென உளமெழுந்தேன்‌. 
ஆனால்‌ நான்‌ அன்னை. அவன்‌ என்‌ முன்‌ மழலை பேசிய 
மைந்தன்‌. நெஞ்சைப்‌ பற்றியபடி உடல்குறுக்கி 
அமர்ந்திருப்பதொன்றே என்னால்‌ இயன்றது. 


அவன்‌ என்னை நோக்காமல்‌ இருளில்‌ விழி 
செலுத்தியபடி “அரசி, வருநாள்‌ போரில்‌ பாண்டவர்‌ 
இறப்பாரெனில்‌ இப்புவியில்‌ எனக்கும்‌ இயற்றுவதற்கு 
ஒன்றும்‌ எஞ்சியிருக்காது” என்றான்‌. “இவ்விரவில்‌ நான்‌ 
உணர்ந்தேன்‌, என்‌ தோழனின்‌ உயிரன்றி இப்புவியில்‌ 
என்னை நிறுத்தும்‌ விசை பிறிதொன்றில்லை என்று. 
அது உங்கள்‌ கையில்‌ உள்ளது. இதற்கு மேலும்‌ ஆணவம்‌ 
கொண்டு ஒழிந்தீர்கள்‌ எனில்‌ உங்களை நீங்களே நீரும்‌ 
அன்னமும்‌ வந்து சேரா காரிருளில்‌ செலுத்துகிறீர்கள்‌. 
உங்கள்‌ மைந்தரை நிறைவுறாத உயிர்களென 
மூச்சுவெளியில்‌ அலைய வைக்கிறீர்கள்‌” என்றான்‌. 


உணர்வுகளில்லாத குரல்‌. ஆனால்‌ நான்‌ கதறி அழுதபடி 
அங்கேயே அமர்ந்துவிட்டேன்‌. “இல்லை மைந்தா, இதோ 
செல்கிறேன்‌. சென்று அவன்‌ கால்களில்‌ விழுகிறேன்‌ என்‌ 
மைந்தனின்‌ உயிரை அளிக்கும்படி கோருகிறேன்‌” 
என்றேன்‌. அங்கிருந்தே கிளம்பி நேரடியாகவே இங்கே 
வந்தேன்‌. உன்னைக்‌ கண்டு என்‌ கோரிக்கையை 
முன்வைக்க. இதில்‌ எந்தக்‌ கரவும்‌ நுணுக்கமும்‌ இல்லை. 
இது ஓர்‌ அன்னையின்‌ எளிய விண்ணப்பம்‌ மட்டுமே. 


“கோர உங்களுக்கு அனைத்து உரிமையும்‌ உள்ளது, அரசி. 
அங்கன்‌ என்றோ, அரசன்‌ என்றோ அல்ல, உங்கள்‌ 


மைந்தனென்று சொல்லி அதை சொல்லுங்கள்‌” என்றான்‌ 
கர்ணன்‌. 

(10௨26]குந்தி சற்றே அமைதியிழந்து “இந்த அறைக்குள்‌ 
வேறு எவரேனும்‌ இருக்கிறார்களா?” என்றாள்‌. கர்ணன்‌ 
“நீங்களே பார்க்கிறீர்கள்‌, இங்கே நம்மைத்‌ தவிர மானுடர்‌ 
எவருமில்லை” என்றான்‌. “எவரோ கேட்கிறார்கள்‌. 
எவரோ என்னை நோக்குகிறார்கள்‌. என்‌ உட்புலன்‌ 
பதற்றம்‌ கொள்கிறது” என்று குந்தி சொன்னாள்‌. கர்ணன்‌ 
“இங்கிருந்து ஒரு சொல்லும்‌ பிற மானுடர்‌ செவிகளுக்குச்‌ 
செல்லாது” என்றான்‌. 


குந்தி “நான்‌ என்ன சொல்லவேண்டுமோ அதை 
சொல்லிவிட்டேன்‌, மைந்தா” என்றாள்‌. “நன்று அரசி, 
உங்கள்‌ விழிநீரை எனக்கு காட்டிவிட்டீர்கள்‌. என்‌ 
விழிநீரை உங்களுக்கல்ல, எவருக்கும்‌ காட்டும்‌ எண்ணம்‌ 
எனக்கில்லை” என்று கர்ணன்‌ சொன்னான்‌. குந்தி 
“அவர்கள்‌ ஐவரும்‌ உனது தம்பியர்‌. உன்‌ உள்ளத்தின்‌ 
ஆழத்தில்‌ ஒரு கனிவென அதை நீயும்‌ உணர்ந்திருப்பாய்‌” 
என்றாள்‌. கர்ணன்‌ “அவ்வுணர்ச்சிகளுக்கு எப்பொருளும்‌ 
இல்லை” என்றான்‌. குந்தி “உறவுகளுக்கு ஏதேனும்‌ 
பொருள்‌ உண்டு என்றால்‌ அன்னையின்‌ உறவுக்கும்‌ 
உடன்பிறந்தார்‌ உறவுக்கும்‌ மட்டுமே. அவை மட்டுமே 
குருதியாலானவை. குருதி தெய்வங்களால்‌ 
ஆளப்படுவது” என்றாள்‌. 


கர்ணன்‌ தலையை அசைத்தான்‌. அவன்‌ மேலும்‌ ஏதோ 
சொல்ல நாவெடுப்பதை உணர்ந்து அதை 
தடுக்கும்பொருட்டு முந்திக்கொண்டு “நான்‌ 
சொல்லவந்ததை முழுமையாக சொல்லிவிடுகிறேன்‌” என 
குந்தி தொடர்ந்தாள்‌. “உன்னை என்‌ மைந்தன்‌ என நான்‌ 
அறிவித்தால்‌ என்‌ குருதிமைந்தரில்‌ நீயே முதல்வன்‌. 
இந்திரப்பிரஸ்தத்தின்‌ முடியுரிமை உனக்குரியது.” 
கர்ணன்‌ அறியாமல்‌ மெல்ல நகைக்க குந்தி மேலும்‌ 
விசைகொண்ட சொற்களால்‌ தொடர்ந்தாள்‌ “குருகுலத்து 
மைந்தர்‌ நூற்றைவருக்கும்‌ நீ முதல்வனாவாய்‌. எனவே 
அஸ்தினபுரிக்கும்‌ நீயே அரசுரிமை கொண்டவன்‌. உன்‌ 
முடியுரிமையை யுதிஷ்டிரன்‌ மறுக்கமாட்டான்‌. 
எந்நிலையிலும்‌ துரியோதனனும்‌ தம்பியரும்‌ உன்னை 
மறுக்கமாட்டார்கள்‌. அவர்கள்‌ ஏற்றார்கள்‌ என்றால்‌ 
குடித்தலைவர்களும்‌ மறுசொல்‌ உரைக்கவியலாது.” 


“கெளரவரும்‌ பாண்டவரும்‌ இருபுறமும்‌ துணைக்க நீ 


அஸ்தினபுரியின்‌ அரியணையில்‌ அமரமுடியும்‌. 
துரியோதனனும்‌ பீமனும்‌ அர்ஜுனனும்‌ உன்‌ 
பெரும்படைத்தலைவர்களாக நிற்பார்கள்‌ என்றால்‌ 
விரல்‌ சுட்டும்‌ நிலமெல்லாம்‌ உன்னுடையதாகும்‌. 
பாரதவர்ஷத்தின்‌ பேரரசனாக மும்முடி சூடி நீ அமர 
இயலும்‌” என்றாள்‌ குந்தி. கர்ணன்‌ சலிப்புடன்‌ 
எழுந்துகொண்டு “நல்ல சொற்கள்‌, அரசி. பிறிதொரு 
தருணத்திலென்றால்‌ என்‌ உள்ளம்‌ 
எழுச்சிகொண்டிருக்கும்‌. இந்நாள்‌ வரை என்‌ மீது 
பெய்யப்பட்ட சொற்கள்‌ அனைத்துக்கும்‌ இது உகந்த 
மறுமொழி. என்‌ மைந்தர்‌ மீதும்‌ வரவிருக்கும்‌ 
கொடிவழியினர்‌ மீதும்‌ அமரும்‌ அனைத்துச்‌ 
சிறுமைகளும்‌ நீங்கும்‌. ஆனால்‌ என்‌ உள்ளம்‌ தணிந்து 
கிடக்கிறது. இச்சொற்களால்‌ ஓர்‌ அணுவிடைகூட என்‌ 
அகம்‌ அசைவுகொள்ளவில்லை” என்றான்‌. 


“நான்‌ முடிசூடி அமர விழைந்த அரியணைகள்‌ பல. 
இன்று அவை அனைத்தும்‌ எனக்கு பொருளிழந்து 
போய்விட்டிருக்கின்றன. போர்க்களத்திற்கு வரும்‌ வீரன்‌ 
வெளியே இருக்கும்‌ அனைத்தும்‌ பொருளிழப்பதை 
உணர்வான்‌. அரசி, நான்‌ குருக்ஷேத்ரத்திற்குள்‌ 
நுழைவதற்கு முந்தைய கணம்‌ என்‌ விழைவுகளையும்‌ 
கனவுகளையும்‌ முற்றாகவே உதறிவிட்டேன்‌” என்று 
சொன்னபடி கர்ணன்‌ சிற்றறைக்குள்‌ நிலையழிந்து 
நடந்தான்‌. அவன்‌ தலை கூரையில்‌ முட்டவே மீண்டும்‌ 
அமர்ந்துகொண்டான்‌. “இன்று நான்‌ நாடுவதென்ன 
என்று எனக்கே தெரியவில்லை. அவைமதிப்பை 
நாடியதுண்டு. புகழை விழைந்ததுண்டு. வஞ்சங்களை 
எண்ணியதுண்டு. இன்று எங்கோ ஓர்‌ இடத்தில்‌ 
அனைத்தையும்‌ அகலவிட்டு அமர்ந்துவிடவேண்டும்‌ 
என்று மட்டுமே தோன்றுகிறது.” அவன்‌ நகைத்து 
“போர்க்களம்‌ ஒரு தவச்சாலை என்பார்கள்‌. எனில்‌ இது 
துறவே” என்றான்‌. 


குந்தி மெல்ல முன்னகர்ந்தபோது அவள்‌ தலையிலிருந்து 
ஆடை நழுவ முகம்‌ விளக்கொளியில்‌ துலங்கியது. சற்றே 
நீர்மை பரவிய விழிகளால்‌ அவனை கூர்ந்து நோக்கியபடி 
“ஆயினும்‌ ஓர்‌ விழைவு எஞ்சியிருக்கும்‌. அதை 
பெண்ணென நான்‌ அருகிருந்து உணர்கிறேன்‌. 
வசுஷேணா, நீ மும்முடி சூடி அரியணையில்‌ அமர்ந்தால்‌ 
உன்னருகே திரெளபதி அமர்ந்திருப்பாள்‌” என்றாள்‌. 
கர்ணன்‌ அறியாது எழுந்து பின்‌ தன்னிலை உணர்ந்து 
மீண்டும்‌ அமர்ந்து தலையை வெறுமனே அசைத்தான்‌. 
குந்தி மேலும்‌ குரல்‌ தாழ்த்தி “மைந்தா, பெண்‌ மீது 
கொள்ளும்‌ வஞ்சமும்‌ காமத்தின்‌ பிறிதொரு வடிவே” 


என்றாள்‌. “பத்தாண்டு முதிர்ந்த உணவு களிப்பூட்டும்‌ 
மதுவாகிறது. நூறாண்டு முற்றிய மது நஞ்சாகிறது 
என்பார்கள்‌. பெருவிழைவு கொல்லும்‌ நஞ்சு. அடைந்து 
கடப்பதொன்றே அதை வெல்லும்‌ வழி.” 


“ஆம்‌, ஆனால்‌ அதற்கும்‌ பொழுதுகடந்துவிட்டது, அரசி. 
இது அதற்கான தருணமும்‌ அல்ல” என்று கர்ணன்‌ 
சொன்னான்‌. “ஏன்‌?” என்றாள்‌ குந்தி. “இப்போரை 
இன்றிரவே நிறுத்த இயலும்‌. நான்‌ சென்று என்‌ 
மைந்தரிடம்‌ சொல்கிறேன்‌. அங்கிருந்து தொழுத 
கையுடன்‌ யுதிஷ்டிரனும்‌ தம்பியரும்‌ இங்கு வருவார்கள்‌. 
துரோணரிடமும்‌ கிருபரிடமும்‌ உண்மையை 
உரைப்பார்கள்‌. உடன்‌ நானும்‌ வருகிறேன்‌. 
அஸ்தினபுரியின்‌ அரசனிடமும்‌ தம்பியரிடமும்‌ நான்‌ 
உரைக்கிறேன்‌. பிதாமகர்‌ பால்ஹிகர்‌ முடி தொட்டெடுத்து 
உனக்கு சூட்டட்டும்‌. நாளை புலரியில்‌ இப்பெரும்போர்‌ 
நின்றுவிட்டதென்று படைகளுக்கு அறிவிப்போம்‌. 
எஞ்சியவர்களாவது தங்கள்‌ மனைவியரிடமும்‌ 
மைந்தரிடமும்‌ சென்று சேரட்டும்‌. தந்தையரும்‌ மைந்தர்‌ 
மீள்வதைக்‌ கண்டு மகிழட்டும்‌. போதும்‌ இந்த அழிவு! 
இத்தனை குருதியை அளித்த பின்னராவது நமக்கு சற்று 
அறிவெஞ்சியதென்று உலகு அறியட்டும்‌.” 


குந்தி அவ்வுணர்ச்சியை கண்டுகொண்டு “என்‌ பொருட்டு 
அல்ல, என்‌ மைந்தர்‌ பொருட்டும்‌ அல்ல, இப்போர்‌ 
நின்றால்‌ உயிர்‌ பிழைக்கும்‌ பல்லாயிரவர்‌ பொருட்டு நீ 
என்னை எண்ணலாகாதா?” என்றாள்‌. கர்ணன்‌ 
“இங்கிருந்து உயிர்‌ எஞ்சி மீண்டுசெல்பவர்கள்‌ உயிரளித்த 
அனைவருக்கும்‌ கடன்பட்டவர்கள்‌. அக்கடனிலிருந்து 
அவர்கள்‌ மீள இயலுமா என்ன?” என்றான்‌. “அரசி, ஒரு 
போர்‌ எந்த நஞ்சினால்‌ தொடங்கப்பட்டதோ அது 
முற்றழியாமல்‌ ஒருபோதும்‌ முடிவடையாது. இப்போரை 
இன்று இவ்வண்ணம்‌ சில சூழ்ச்சிகளினூடாக 
நிறுத்துவோமெனில்‌ அந்நஞ்சு எஞ்சியிருக்கும்‌. ஆழத்தில்‌ 
புளித்து நுரைத்து பொங்கும்‌. என்றேனும்‌ மேலும்‌ விசை 
கொண்ட ஒரு பெரும்போர்‌ இங்கே எழும்‌. இது உடலில்‌ 
ஊறிய நஞ்சு. கட்டியென்று ஆகி பழுத்து சீழாகி உடைந்து 
வெளியேறட்டும்‌. உடல்‌ நலம்பெற அது ஒன்றே நாம்‌ 
செய்யக்கூடியது.” 


குந்தி “நீ போர்வெறி கொண்டிருக்கிறாய்‌. இப்போரில்‌ 
வென்று பெருவீரனென புகழ்பெறக்கூடும்‌ என்று 
எண்ணுகிறாய்‌. நோக்கு, இப்போரில்‌ வென்றாலும்‌ நீ 
சூதனே. எந்நிலையிலும்‌ உனக்காக அஸ்வமேதமோ 
ராஜசூயமோ செய்ய அந்தணர்‌ வரப்போவதில்லை. உன்‌ 


அரசும்‌ கொடிவழியினரும்‌ என்றும்‌ அஸ்தினபுரிக்கு 
அடிபணிந்தே வாழவேண்டியிருக்கும்‌. உன்‌ களமறத்தை 
பாடிநிறுத்துவார்கள்‌ என்று எண்ணுகிறாய்‌. அது 
நிகழப்போவதில்லை. அனைவரும்‌ அறிவார்‌, 
இப்புவியில்‌ பிறந்த வீரர்களில்‌ நீயே முதன்மையானவன்‌ 
என்று. ஆனால்‌ அதை சூதர்‌ மட்டுமே பாடுவார்கள்‌. சூதர்‌ 
பாடல்‌ என்பது அன்றாடம்‌ அலைக்கும்‌ காற்று. புலவர்‌ 
சொல்லே என்றுமிருக்கும்‌ மலைத்தொடர்‌” என்றாள்‌. 


“நீ ஒருபோதும்‌ புலவரால்‌ பாடப்படமாட்டாய்‌. சூத்திரனும்‌ 
சூதனும்‌ அசுரனும்‌ அரக்கனும்‌ நிஷாதனும்‌ கிராதனும்‌ 
முதன்மை வீரர்கள்‌ என்று அமைவதை ஒருபோதும்‌ 
காவியகர்த்தர்கள்‌ விரும்புவதில்லை. நீ ஆற்றும்‌ 
அனைத்து வீரமும்‌, நீ கொள்ளும்‌ அனைத்து வெற்றியும்‌ 
வெறும்‌ சொற்களென இருமுறை செவிகொள்ளப்படும்‌. 
மூன்றாம்‌ தலைமுறையில்‌ முற்றழியும்‌. இன்றுவரை 
சூத்திரன்‌ என்று பிறந்து காவியத்தலைவனான எவர்‌ 
உளர்‌? இனி என்று ஒரு சூத்திரன்‌ காவியத்தலைவனாகப்‌ 
போகிறான்‌? இயலாது. என்‌ சொல்லில்‌ மட்டுமே உன்‌ 
பெரும்புகழும்‌ உள்ளது. அதை உணர்க!” என்றாள்‌. 


“அதையும்‌ நான்‌ அறிவேன்‌. அரசி, புகழையும்‌ நான்‌ 
நாடவில்லை. இக்களத்திற்கு வெளியே என்னைப்பற்றி 
ஒரு சொல்‌ எஞ்சவில்லையெனினும்‌ எவ்விழப்பும்‌ 
இல்லை என்று என்‌ நெஞ்சைத்தொட்டு இன்று 
உங்களிடம்‌ சொல்கிறேன்‌” என்றான்‌ கர்ணன்‌. “பின்‌ 
எதற்காக? ஏன்‌ இந்த வீண்‌ உறுதி?” என்று குந்தி 
சீற்றத்துடன்‌ கேட்டாள்‌. “அரசி, ஆயிரம்‌ சல்லடைகளால்‌ 
அரிக்கப்பட்டு எஞ்சுவதே களத்தில்‌ நம்முடன்‌ இருக்கிறது. 
பீஷ்ம பிதாமகர்‌ குலநெறி என வந்தடைந்தார்‌. நான்‌ 
அதை செஞ்சோற்றுக்கடன்‌ என்று உரைப்பேன்‌” என்றான்‌ 
கர்ணன்‌. 


“பாலையில்‌ வழி தவறி தன்‌ தசைகளையும்‌ குருதியையும்‌ 
ஜடரை அன்னைக்கு பலியென அளித்து இறுதி 
சித்தத்துளி உலர்ந்தழியும்‌ கணத்தில்‌ நின்றிக்கும்‌ 
ஒருவனுக்கு அளிக்கப்படும்‌ ஒரு குவளை நீருக்கு 
நிகராகாது மூன்று தெய்வங்களும்‌ அளிக்கும்‌ 
விண்ணுலகு. அவன்முன்‌ விண்ணவனோ மூவிழியனோ 
படைத்தவனோகூட ஒரு குவளை நீராக அன்றி வேறு 
வடிவில்‌ எழ இயலாது” என கர்ணன்‌ சொன்னான்‌. “அந்த 
நீரென எனக்கு முன்‌ வந்து நின்றவன்‌ என்‌ தோழன்‌. 
அவன்‌ எனக்கு அளித்தது என்ன என்று என்னையன்றி 
எவரிடமும்‌ என்னால்‌ சொல்லி புரியவைக்க 
இயலவில்லை. என்‌ துணைவியர்‌, மைந்தர்‌ எவரிடமும்‌ 


அதை நான்‌ சொல்லி புரியவைக்க முடியவில்லை.” 


“நீ சிறுமைப்படுத்தப்பட்டபோது உன்‌ தோள்தழுவி நின்று 
உன்னை காத்தான்‌. உன்னை அரசன்‌ என்றாக்கினான்‌. 
ஆனால்‌ அதை ஒரு போர்சூழ்ச்சியென்றே 
செய்திருக்கக்கூடும்‌. என்‌ மைந்தனின்‌ விற்திறன்‌ கண்டு 
அஞ்சி இணையான வில்லவன்‌ ஒருவனுக்காக 
காத்துக்கொண்டிருந்தவன்‌ அவன்‌. உன்னைக்‌ கண்டதும்‌ 
அச்சம்‌ நீங்கி வந்து அணைத்துக்கொண்டான்‌. உன்னை 
அருகிருத்துகையிலேயே பாரதவர்ஷத்தை வெல்ல 
முடியும்‌ என்று கண்டுகொண்டான்‌. உன்னை 
வெல்வதற்கு மிக எளிய வழி அத்தருணத்தில்‌ நீ 
விழையும்‌ ஒரு எளிய ஒப்புதலை உனக்களிப்பது 
மட்டுமே என்று அறிந்தவன்‌ அவன்‌. ஒரு கைப்பிடி 
சோற்றை பலியாக அளித்து தெய்வத்தை 
உடன்நிறுத்துவதுபோல்‌ தன்னுடன்‌ 
நிறுத்திக்கொண்டான்‌” என்றாள்‌ குந்தி. 


எழுந்து அவனருகே வந்து குனிந்து “அவன்‌ உன்னை 
முதன்மையாகக்‌ கருதினான்‌ எனில்‌ அரசரவையிலும்‌ 
வேள்விகளிலும்‌ நீ சிறுமைப்படுத்தப்பட்டபோது அவன்‌ 
குரல்‌ ஏன்‌ எழவில்லை? உன்னை படைவிலக்கம்‌ செய்து 
பீஷ்மர்‌ ஆணையிட்டபோது அனைத்தையும்விட 
மேலென உனக்காக ஏன்‌ அவன்‌ பேசவில்லை? அப்போது 
அவன்‌ உள்ளத்தில்‌ ஓங்கி நின்றவை எவை? 
அவற்றுக்காகவே அவன்‌ இன்று போரிடுகிறான்‌. தன்‌ 
முடியும்‌ நாடும்‌ புகழுமன்றி பிறிதொன்றும்‌ அவன்‌ 
எண்ணத்தில்‌ இல்லை. அவற்றை அடைவதற்கான 
படைக்கருவி என மட்டுமே அவன்‌ உன்னை 
கண்டிருக்கிறான்‌. இதை உணரவில்லை எனில்‌ நீ 
அறிவிலி அல்ல. ஆணவத்தால்‌ அறிவை இழந்த 
கீழ்மகன்‌” என்றாள்‌ குந்தி. 


“என்‌ தோழனின்‌ பிழைகளை கணக்கெடுப்பது என்‌ 
இயல்பல்ல. பிற அனைவரையும்விட அவனை நான்‌ 
அறிவேன்‌. மண்விழைவு மிகுந்தவன்‌. அதைவிட தன்‌ 
தம்பியர்‌ மேல்‌ பற்று மிகுந்தவன்‌. அரசி, என்றேனும்‌ 
தம்பியர்‌ நூற்றுவரில்‌ எவருக்கேனும்‌ நான்‌ 
தீங்கிழைத்திருந்தால்‌ அஸ்தினபுரியின்‌ அரசன்‌ என்ன 
செய்திருப்பான்‌? ஒருகணமும்‌ தயங்காமல்‌ வாளேந்தி 
என்னை கொல்ல வந்திருப்பான்‌. என்‌ குருதி கொண்டே 
அடங்கியிருப்பான்‌. அதை நான்‌ அறியேனா என்ன? 
இப்புவியில்‌ அவன்‌ உள்ளத்தில்‌ எனக்கு எத்தனை 
படிகளில்‌ இடம்‌ என்று எந்நிலையிலும்‌ கணக்கெடுக்க 
மாட்டேன்‌. அன்பை அளவிடுபவர்‌ ஒருபோதும்‌ அன்பை 


அறிவதில்லை.” 


“அவனுக்கு நான்‌ யார்‌ என்பதல்ல, எனக்கு அவன்‌ யார்‌ 
என்பதே நான்‌ எண்ணுவது. எனக்கு அவனே 
முதன்மையானவன்‌. என்‌ உடன்பிறந்தாரைவிட, 
அன்னையைவிட, என்‌ துணைவியரையும்விட, 
மைந்தரையும்விட, என்‌ குடித்தெய்வங்களையும்விட 
அவனே எனக்கு வேண்டியவன்‌. அவனை கைவிடும்படி 
என்‌ தந்தைவடிவான கதிரவனே வந்து கோரினாலும்‌ 
ஒப்பமாட்டேன்‌. என்‌ கவசத்தையும்‌ குண்டலங்களையும்‌ 
குருதிவார பிடுங்கி எறியவே துணிவேன்‌. அவன்‌ 
பொருட்டு களத்தில்‌ உயிர்‌ விடுவதே இப்பிறவியில்‌ நான்‌ 
ஆற்றக்கூடிய முதற்கடன்‌” என்றான்‌ கர்ணன்‌. 


குந்தி சீற்றத்துடன்‌ சொன்னாள்‌ “இப்போது நீ பேசுவது 
ஷத்ரியனின்‌ குரலில்‌ அல்ல. மண்ணையும்‌ முடியையும்‌ 
வான்சிறப்பையும்‌ குடிப்பெருக்கையும்‌ விழைபவனே 
ஷத்ரியன்‌. அவற்றை பிற அனைத்தையும்விட 
முதன்மையாகக்‌ கருதுபவன்‌. தெய்வங்களையும்‌ 
மூதாதையரையும்‌ நெறிகளையும்‌ அவன்‌ பேணுவதுகூட 
அந்நான்கு விழைவுகளின்‌ பொருட்டே. அன்னமிட்ட 
கையை முத்தமிட்டு அடிபணிபவன்‌ சூத்திரன்‌. ஏவிய 
கையை இறையெனக்‌ கொண்டாகவேண்டிய தெய்வ 
ஆணை அவனுக்கே.” இகழ்ச்சியால்‌ வாய்‌ கோணலாக 
“சூதன்‌ வளர்ப்பினால்‌ உன்‌ உள்ளத்தில்‌ புகுந்த எண்ணம்‌ 
அது. அதை உதறி உன்‌ குருதிக்கு மீள்க! அதுவே உனக்கு 
சிறப்பளிக்கும்‌” என்றாள்‌. 


கர்ணன்‌ புன்னகைத்து “உங்கள்‌ உள்ளம்‌ எவ்வகையில்‌ 
எழுமென்று இச்சொற்களினூடாக அறிந்தேன்‌. அரசி, 
நான்‌ சூதனாகிய அதிரதனையும்‌ சூதன்‌ மனைவியாகிய 
ராதையையுமே என்‌ தாயும்‌ தந்தையும்‌ என்று 
கருதுகிறேன்‌. என்னில்‌ ஓடும்‌ சூத்திர இயல்பை நான்‌ 
உதறுவது அவர்களிருவரையும்‌ உதறுவதற்கு நிகர்‌. 
எந்நிலையிலும்‌ அவர்களை மறுத்து ஒரு சொல்‌ என்‌ 
உள்ளத்திலோ நாவிலோ எழாதென்று அறிக! நான்‌ 
அருந்திய முலைப்பால்‌ அவருடையது. நீங்கள்‌ 
எனக்களித்த குருதி கசந்து கசந்து அளித்தது. அவர்‌ 
அளித்த முலைப்பால்‌ இனித்து இனித்து ஊட்டப்பட்டது. 
அதுவே என்‌ குருதியில்‌ ஓடுகிறது. என்‌ நாவில்‌ 
சொற்களாகவும்‌ என்‌ உள்ளத்தில்‌ எண்ணங்களாகவும்‌ 
அதுவே நிறைகிறது.” 


வெறுப்புடன்‌ “சூதன்மகன்‌ என்னும்‌ தகுதியையே 
தலைக்கொள்கிறாயா?” என்று குந்தி கேட்டாள்‌. “ஆம்‌, 


எந்த அரங்கிலும்‌ நீங்கள்‌ உங்கள்‌ மகன்‌ என்று என்னை 
சொல்லலாம்‌. நீங்கள்‌ சொல்லிமுடித்த மறுகணமே நான்‌ 
எழுந்து நான்‌ சூதன்மகனென வளர்ந்தவன்‌ என்பேன்‌. 
சூதனுக்கு என்‌ மைந்தர்கள்‌ நீர்க்கடன்‌ அளிப்பார்கள்‌. 
என்‌ கொடிவழியினரின்‌ மூதாதையர்‌ நிரையில்‌ அவர்‌ 
பெயரும்‌ அவர்‌ தந்தையர்‌ பெயருமே இருக்கும்‌. அரசி, 
அச்சூதன்‌ மனைவியையே ஒவ்வொரு முறை 
வில்தொட்டு எடுக்கையிலும்‌ எண்ணி உளத்தில்‌ 
வணங்குகிறேன்‌” என்றான்‌ கர்ணன்‌. 


குந்தி மூச்சிரைப்புடன்‌, சீற்றம்‌ கொண்ட விழிகளில்‌ 
நீர்நிறைய அவனை நோக்கி அமர்ந்திருந்தாள்‌. 
“சொல்லுங்கள்‌ இந்திரப்பிரஸ்தத்தின்‌ அரசி, 
உங்களுக்கிணையான அரியணையில்‌ ராதையை 
உங்களால்‌ அமரச்செய்ய இயலுமென்றால்‌ சொல்க! 
உங்களை அன்னையென்று நானும்‌ அவையில்‌ 
ஏற்றுக்கொள்கிறேன்‌. அன்றி எந்த அவையிலும்‌ நான்‌ 
உங்களை அன்னையென்று சொல்லப்‌ போவதில்லை” 
என்றான்‌ கர்ணன்‌. குந்தி மெய்‌ தளர்ந்து “இதை நான்‌ 
எதிர்பார்க்கவில்லை. நீ என்னை அன்னையென்று இரு 
கை விரித்து ஏற்பாய்‌ என்று எண்ணினேன்‌. 
பெருங்கொடையென்று என்‌ சொற்களைக்‌ கொள்வாய்‌ 
என்று நம்பினேன்‌” என்றாள்‌. 


“அரசி, இரு கை விரித்து உங்களை ஏற்கிறேன்‌. 
பெருங்கொடை என்றே உங்கள்‌ சொற்களை 
கொள்கிறேன்‌. நீங்கள்‌ இங்கு வருவதற்கு முன்‌ எவரேனும்‌ 
என்னிடம்‌ கேட்டிருந்தால்‌ இவ்வாழ்க்கையில்‌ நான்‌ 
முதன்மையாக நாடுவது அதையே என்று 
சொல்லியிருக்கவும்‌ கூடும்‌. ஆனால்‌ என்‌ உள்ளம்‌ அதை 
நாடவில்லை என அது சொல்லப்பட்ட பின்னரே 
உணர்கிறேன்‌. இத்தருணத்தில்‌ என்னை மீளமீளப்‌ 
பொருத்தித்தான்‌ என்னை நானே கண்டடைகிறேன்‌” 
என்றான்‌ கர்ணன்‌. “எவையெல்லாம்‌ என்னை 
ஆக்கினவோ அவையனைத்தையும்‌ உதறி உங்கள்‌ 
மைந்தன்‌ மட்டுமே என்று ஆவது என்னால்‌ இயலாது. 
அவ்வண்ணம்‌ ஆவேன்‌ எனில்‌ நான்‌ நெறியற்றவன்‌. என்‌ 
ஆசிரியர்களுக்கும்‌ மூத்தோருக்கும்‌ தெய்வங்களுக்கும்‌ 
உகக்காதவன்‌. அவ்வண்ணம்‌ ஒரு மைந்தனைக்கொண்டு 
நீங்கள்‌ இயற்றப்போவதென்ன?” 


“என்‌ பொருட்டு நீ படையொழிய முடியுமா, அதை மட்டும்‌ 
சொல்‌” என்று குந்தி கேட்டாள்‌. “அதை மட்டுமே நாடி 
வந்தீர்கள்‌ எனில்‌ மாற்றொரு சொல்லில்லை. இயலாது. 
என்‌ தோழனின்‌ படைக்கலமாக மட்டுமே என்னை 

பகுதி மூன்று : கலைதிகழ்‌ காஞ்சி 

புகாரிலிருந்து கிளம்பிய உமணர்களின்‌ அம்பியிலேறி 
திருவரங்கம்‌ வந்து அங்கே விண்ணளந்தோன்‌ புகழ்பாடி 
ஊர்கள்‌ தோறும்‌ அலையும்‌ வரிப்பாணருடன்‌ இணைந்து 
முந்நீர்‌ காவிரி நெடுநிலம்‌ கடந்தான்‌ இளநாகன்‌. 
எரியாடிய முக்கண்ணன்‌ ஆலயம்‌ 
தொழச்சென்றவர்களுடன்‌ இணைந்து சிற்றம்பலநகரி 
சென்று அங்கே கூத்துக்குழுவினருடன்‌ 
இணைந்துகொண்டான்‌. பிண்டியும்‌, பிணையலும்‌, 
எழிற்கையும்‌, தொழிற்கையும்‌, குடையும்‌, விடையும்‌ 
காட்டி பாண்டரங்கமும்‌ கொடுகொட்டியும்‌ ஆடும்‌ 
கூத்தருக்கு பண்ணோடியைந்த 
பாவமைத்துக்கொடுத்தான்‌. எரிக்கூத்தாடிச்‌ சுழலும்‌ 
கலைக்கூத்தனின்‌ உடலில்‌ ஊழியில்‌ எஞ்சும்‌ 
நிலைக்கூத்தன்‌ தோன்றுவதைக்‌ கண்டு இறைநூல்கள்‌ 
சொல்லா மெய்யறிவையெல்லாம்‌ அறிந்தான்‌. 


சிற்றம்பலம்‌ வந்து தொழுது மீண்ட விரிசடைப்‌ 
படிவருடன்‌ இணைந்து எரிதழல்‌ இலங்கிய செம்மலைச்‌ 
சிகரம்‌ சென்றான்‌. அண்ணாமலையடியில்‌ வாளிலை 
செறிந்த தாழம்பூக்காட்டில்‌ சிறுபீடத்திலமர்ந்திருந்த 
குளிர்ந்த கரிய சிவக்குறியைக்‌ கண்டு வணங்கி அங்கே 
சிலகாலம்‌ இருந்தான்‌. பட்டுத்துணி விற்று கூலமும்‌ 
பொன்னும்‌ கொண்டு திரும்பும்‌ கலிங்க வணிகருடன்‌ 
இணைந்துகொண்டு அவர்களின்‌ ஒழிந்த 
சுமைவண்டியிலேறி மாநகர்‌ காஞ்சிக்குச்‌ சென்றான்‌. 


கோட்டையில்லாத நகரம்‌ காஞ்சி. திருவிட நாட்டின்‌ 
தென்திசை எல்லையான காஞ்சி வாளென 
வளைந்தோடிய வேகவதியின்‌ கரையில்‌ அதே வளைவை 
தான்கொண்டு பிறைநிலவு வடிவில்‌ அமைந்திருந்தது. 
வட எல்லையாக நீர்‌ சுழித்து விரையும்‌ வேகவதி அமைய 
பிற எல்லைகளாக வேகவதியின்‌ நீர்‌ பெருகி நிறைந்த 
இரு பெருங்கால்வாய்கள்‌ அகழிகளைப்‌ போலச்‌ 
சூழ்ந்திருந்தன. அவற்றின்‌ கரைகளில்‌ கனத்த 
வெண்ணிற அடிமரம்‌ கொண்ட நீர்மருதுகளும்‌ வேர்கள்‌ 
புடைத்தெழுந்த கருவேங்கைகளும்‌ செறிந்த அடர்காடே 
கோட்டையாகியிருந்தது. மரங்களுக்கு நடுவே 


காண்கிறேன்‌. வில்லேந்தி போரில்‌ வென்று அவனை 
பாரதவர்ஷத்தின்‌ மும்முடி சூட்டி அமரச்செய்வது மட்டுமே 
என்‌ கடன்‌. பிறிதொரு எண்ணம்‌ எழப்போவதில்லை” 
என்று கர்ணன்‌ சொன்னான்‌. குந்தி நீள்மூச்சுடன்‌ 
எழப்போனாள்‌. கர்ணன்‌ மெல்ல எழுந்து அவளருகே 
வந்து முழந்தாளிட்டு அமர்ந்தான்‌. “உங்களிடம்‌ நான்‌ 
கோருவதொன்றே. உங்கள்‌ காலில்‌ என்‌ தலையை 
வைக்கிறேன்‌. உளம்‌ நிறைந்து உங்கள்‌ கைகளை என்‌ 
தலையில்‌ வைத்து வாழ்த்துக!” என்றான்‌. 


குந்தி வெறுமை நிறைந்த கண்களால்‌ அவனை 
பார்த்துக்கொண்டிருந்தாள்‌. “அன்னையே, என்‌ 
இளமையில்‌ நான்‌ எண்ணித்‌ துயருற்ற ஒன்றுண்டு. 
என்னைக்‌ கருவுற்றபோது என்‌ அன்னை எத்தனை 
முறை என்னை கசந்திருப்பாள்‌, எப்படியெல்லாம்‌ 
என்னைத்‌ துறந்து சொல்பெருக்கியிருப்பாள்‌, நான்‌ 
பிறந்தபோது நோயுற்ற உடல்‌ உறுப்பொன்றை வெட்டி 
அகற்றுவதுபோல்‌ என்னை அகற்றியிருப்பாள்‌ என்று. 
அவ்வெறுப்பை எண்ண எண்ண என்‌ உடலும்‌ உள்ளமும்‌ 
இருப்பும்‌ கசக்கும்‌. விழிநீர்‌ வடித்து இருளுக்குள்‌ தனித்து 
படுத்திருக்கிறேன்‌. அத்துயர்‌ என்‌ எண்ணங்களிலிருந்து 
அகன்று என்‌ ஆழத்திலெங்கோ ஒருதுளி நஞ்சென 
எஞ்சிய து இறு நீங்கள்‌ என்னை உளமுவந்து 
வாழ்த்துவீர்கள்‌ எனில்‌ அத்துயரிலிருந்து விடுபடுவேன்‌” 
என்றான்‌ கர்ணன்‌. 


குந்தி தன்‌ இரு கைகளையும்‌ அவன்‌ தலையில்‌ வைத்து 
“புகழ்‌ கொள்க! சிறப்புறுக!” என்று வாழ்த்தினாள்‌. 
கர்ணன்‌ கண்கள்‌ நிறைய முகம்‌ தூக்கி “இது போதும்‌. 
இப்புவியில்‌ இதற்கப்பால்‌ நான்‌ விழைவது 
பிறிதொன்றுமில்லை” என்றான்‌. குந்தி “நான்‌ 
உன்னிலிருந்து விழைவன சில உள்ளன” என்றாள்‌. 
“சொல்லுங்கள்‌, அன்னையே” என்றான்‌ கர்ணன்‌. “நீ 
போரிலிருந்து ஓழியலாகாதா? இறுதியாக நான்‌ கேட்பது 
அதையே” என்றாள்‌. “இல்லை அன்னையே, என்னால்‌ 
இயலாது” என்று கர்ணன்‌ சொன்னான்‌. “எனில்‌ என்‌ 
மைந்தர்‌ ஐவரையும்‌ உன்‌ அம்புகள்‌ கொல்லலாகாது 
என்னும்‌ உறுதியையாவது எனக்குக்‌ கொடு” என்று 
அவள்‌ கேட்டாள்‌. 


சிறுமியருக்குரிய வீம்புடன்‌ சிவந்திருந்த அவள்‌ 
முகத்தைப்‌ பார்த்து புன்னகைத்து கர்ணன்‌ “அன்னையே, 
இப்போதும்‌ என்‌ மைந்தர்‌ ஐவரென்றே சொன்னீர்கள்‌” 
என்றான்‌. “ஆம்‌, நீ என்‌ மைந்தனென்னும்‌ நிலையைத்‌ 
துறந்து இங்கு நின்றிருக்கிறாய்‌. உன்‌ அன்னையென்று 


அச்சூதமகளை சொன்னாய்‌” என்று குந்தி சொன்னாள்‌. 
“ஆம்‌, நான்‌ மறுத்து ஒன்றும்‌ சொல்வதற்கில்லை. 

னால்‌ என்‌ தோழனின்பொருட்டு இங்கு களம்‌ வந்து 

ன்றிருக்கிறேன்‌. அவர்களின்‌ முதன்மை எதிரிகள்‌ 
தங்கள்‌ மைந்தர்‌ ஐவர்‌. அவர்களை கொல்லமாட்டேன்‌ 
என்னும்‌ சொல்லை நான்‌ அளித்தால்‌ அச்சொல்லை 
துறந்தேன்‌ என்று மட்டுமே பொருள்‌. அது என்னால்‌ 
இயலாது.” 


“அன்னையென நீ எனக்கு அளிப்பது ஒன்றுமே 
இல்லையா?” என்றாள்‌ குந்தி. “கேளுங்கள்‌, அன்னையே. 
இப்போருக்குப்‌ பின்‌ உங்கள்‌ களமுற்றத்தில்‌ வந்து 
சங்கறுத்து விழுவதென்றால்‌ அவ்வாறே ஆகுக! நான்‌ 
என்னிலிருக்கும்‌ எதையும்‌ உங்களுக்காக அளிப்பேன்‌. 
ஆனால்‌ இதை அளிக்க இயலாது. ஏனெனில்‌ ஏற்கெனவே 
இதை என்‌ தோழனுக்கு அளித்துவிட்டேன்‌. இதை 
அளிக்கவேண்டியவன்‌ அவன்‌. நீங்கள்‌ விழைந்தால்‌ 
நாளை அவனிடம்‌ சென்று இவ்வண்ணம்‌ என்‌ 
அன்னையாகிய நீங்கள்‌ கோருகிறீர்கள்‌ என்று சொல்லி 
அவன்‌ அளித்தால்‌ உங்களுக்கு அளிக்கிறேன்‌” என்றான்‌ 
கர்ணன்‌. 


கூரிய குரலில்‌ “வேண்டாம்‌” என்று குந்தி சொன்னாள்‌. 
“என்‌ மைந்தரை நீ கொல்லலாகாது. இதையன்றி 
வேறெதையும்‌ நான்‌ விரும்பவில்லை. இதை 
அளிக்கவில்லை எனில்‌ நான்‌ கோரியதை அளிக்காது 
திருப்பி அனுப்பினாய்‌ என்று மட்டுமே கொள்வேன்‌. ஆம்‌, 
உன்னை நான்‌ கருவில்‌ கசந்தேன்‌. பின்னர்‌ ஒவ்வொரு 
கணமும்‌ இனித்தினித்து எண்ணிக்கொண்டிருந்தேன்‌. 
தெய்வங்கள்‌ அறிக, உன்னை எண்ணாது ஒரு நாள்‌ 
கடந்து சென்றதில்லை! உன்‌ முகத்தை கனவில்‌ காணாது 
நான்‌ ஒருகாலைகூட விழித்துக்கொண்டதே இல்லை” 
என்று குந்தி சொன்னாள்‌. “ஆனால்‌ இன்று இங்கிருந்து 
கடந்தால்‌ உன்னை வெறுத்தப்டியேதான்‌ செல்வேன்‌. இனி 
ஒருதுளியும்‌ இனிமை எஞ்சாத கசப்பாகவே நீ என்னுள்‌ 
எஞ்சுவாய்‌.” அவள்‌ குரல்‌ சீற்றத்துடன்‌ எழுந்தது. “இந்தப்‌ 
படி கடந்து செல்கையில்‌ உன்மேல்‌ தீச்சொல்லிடுவேன்‌. 
உன்னைப்‌ பழித்து உரைத்த பின்னரே இங்கிருந்து 
நீங்குவேன்‌.” 


கர்ணன்‌ துயருடன்‌ அவள்‌ கையைப்பற்ற தன்‌ கையை 
நீட்டினான்‌. அந்தக்‌ கையை பின்னால்‌ இழுத்தபடி 
“வீண்சொல்‌ எதுவும்‌ எனக்குத்‌ தேவையில்லை. 
உறுதியென ஏதேனுமிருந்தால்‌ சொல்‌” என்றாள்‌. 
“அன்னையே, நான்‌ நீங்கள்‌ கோருவதை அளிக்க 


இயலாது. வேண்டுமெனில்‌ ஒன்று செய்கிறேன்‌. நீங்கள்‌ 
இங்கிருந்து நீங்குவதற்குள்‌ இங்கேயே இறந்துவிழுகிறேன்‌. 
உங்கள்‌ பழிச்சொல்‌ பெறுவதிலிருந்து அவ்வண்ணம்‌ 
தப்பிக்கிறேன்‌” என்றான்‌ கர்ணன்‌. “இங்கே நீ இறந்து 
விழுந்தாலும்‌ என்‌ பழிச்சொல்லிலிருந்து தப்ப மாட்டாய்‌. 
உன்‌ குருதியைத்‌ தொட்டு சொல்வேன்‌. உன்னை 
வெறுக்கிறேன்‌, உன்‌ வருபிறவிகளிலும்‌ நீ என்‌ 
வெறுப்புக்குரியவன்‌, உன்‌ குடிகளும்‌ கொடிவழியும்‌ 
பழிச்சொல்‌ சுமக்கட்டும்‌ என்று” என்று குந்தி சொன்னாள்‌. 


திகைப்புடன்‌ கர்ணன்‌ அவள்‌ முகத்தை 
பார்த்துக்கொண்டிருந்தான்‌. பின்னர்‌ “இதுநாள்வரை 
பழியும்‌ தீச்சொல்லும்‌ ஏளனமும்‌ சூடியே என்‌ வாழ்க்கை 
சென்றது. இனியும்‌ அவ்வாறே எனில்‌ அது நிகழ்க! 
வருபிறவிகளிலும்‌ அதுவே என்‌ ஊழ்‌ எனில்‌ அவ்வாறே 
ஆகுக! எனக்கு வேறு வழியில்லை, அன்னையே” 
என்றான்‌. “நீ நான்‌ சொல்வதை இன்னமும்‌ 
புரிந்துகொள்ளவில்லை. என்‌ உள்ளத்து அனலை நீ 
உணரவில்லை” என்றாள்‌ குந்தி. “என்‌ மைந்தர்‌ 
இறப்பதைப்‌ பற்றி மட்டும்‌ நான்‌ கவலை 
கொள்ளவில்லை. அவர்கள்‌ தங்கள்‌ தமையன்‌ கையால்‌ 
உயிர்விடுவதைப்‌ பற்றியே கருதுகிறேன்‌. 
அப்பெரும்பழியை என்‌ மைந்தனாக நீ சூடுவதைப்பற்றி 
அஞ்சுகிறேன்‌.” 


கர்ணன்‌ “அதை முற்றுணர்கிறேன்‌, அன்னையே. உங்கள்‌ 
சொல்‌ என்னையும்‌ என்‌ கொடிவழியினரையும்‌ 
கொடுந்தெய்வம்‌ எனச்‌ சூழ்ந்து தொடருமென்று 
அறிவேன்‌. ஆயினும்‌ நான்‌ இதையே சொல்கிறேன்‌, 
இப்பழியும்‌ இழிவும்‌ நான்‌ என்‌ தோழனுக்கு அளிக்கும்‌ 
கொடை எனில்‌ நான்‌ செய்வதற்கொன்றுமில்லை” 
என்றான்‌. பின்னர்‌ புன்னகைத்து “உயிர்‌ அளிப்பது 
தற்கொடைகளில்‌ உச்சம்‌ என்பர்‌. அதற்கும்‌ மேல்‌ புகழை 
அளிப்பது. அதற்கும்‌ மேல்‌ பெருங்கொடை என 
ஒன்றுண்டு என்று இப்போது அறிந்தேன்‌. வீடுபேற்றை, 
கொடிவழியினரின்‌ வாழ்க்கையை அளிப்பது” என்றான்‌. 


“பெறுவதில்‌ நான்‌ நிறைவுற்றதில்லை. எனவே 
கொடுப்பதில்‌ அதை கண்டுகொண்டேன்‌. 
எதையெல்லாமோ உவந்து கொடுத்திருக்கிறேன்‌. 
இதையும்‌ கொடுக்க என்னால்‌ இயலுமா என்று என்னிடம்‌ 
கேட்கின்றன போலும்‌ தெய்வங்கள்‌. ஆமென்று 
சொல்வதொன்றே என்‌ முன்‌ உள்ள வழி” என்றான்‌ 
கர்ணன்‌. “என்னிடம்‌ இனி எஞ்சுவதொன்றுமில்லை, 
அன்னையே. ஒருவேளை இதுவே என்‌ வீடுபேறு 


போலும்‌.” 


குந்தி எழுந்து சலிப்புடன்‌ தலையசைத்து “நீ என்னை 
புறக்கணிக்கிறாய்‌ என்றே கொள்கிறேன்‌. இப்புவியில்‌ 
என்னைவிட பிற அனைவரும்‌ மேல்‌ என்று என்னிடம்‌ 
சொல்கிறாய்‌” என்றாள்‌. அவள்‌ விழிகளில்‌ நீர்‌ 
நிறைந்தது. “அதை சொல்ல முழு உரிமை உனக்கு உண்டு. 
நான்‌ அதை கேட்கவேண்டியவளும்கூட” என்றாள்‌. 
கர்ணன்‌ “இவ்வண்ணம்‌ உணர்கிறீர்கள்‌ எனில்‌ நான்‌ 
என்ன சொல்வது, அன்னையே?” என்றான்‌. குந்தி 
“ஆனால்‌ இத்தருணம்‌ நன்றே. இந்த ஒருநாழிகைப்‌ 
பொழுதில்‌ நான்‌ நூறு இருளுலகத்‌ தண்டனைகளை 
அடைந்தேன்‌. நான்‌ செய்த அனைத்தையும்‌ நிகர்‌ 
செய்துவிட்டேன்‌” என்றாள்‌. 

அவள்‌ நடக்க கர்ணன்‌ தொய்ந்த தோள்களும்‌ தளர்ந்த 
நடையுமாக உடன்‌ சென்றான்‌. “நலம்‌ சூழ்க!” என 
அவனை வாழ்த்திவிட்டு குந்தி குடில்‌ கதவை திறந்தாள்‌. 

[।agelகுடில்‌ கதவின்‌ படலில்‌ கை வைத்த குந்தி 
அரவுமணம்‌ பெற்ற புரவிபோல்‌ உடல்‌ சிலிர்த்து நின்றாள்‌. 
“இங்கே எவரோ இருக்கிறார்கள்‌” என்றாள்‌. கர்ணன்‌ 
ஒன்றும்‌ சொல்லாமல்‌ நின்றான்‌. “இந்த அறைக்கு 
அடியில்‌ நிலவறை ஏதேனும்‌ உள்ளதா?” என்றாள்‌ குந்தி. 
“அன்னையே, இது குருக்ஷேத்ரக்‌ களம்‌... இது பாடிவீடு” 
என்றான்‌ கர்ணன்‌. “ஆம்‌, ஆனால்‌ இங்கே எவரோ 
இருக்கிறார்கள்‌. காலடியில்‌. ஆழத்தில்‌” என்றாள்‌ குந்தி. 
கர்ணன்‌ வெறும்‌ நோக்குடன்‌ நின்றான்‌. “இங்கே 
மறைந்திருப்பவர்‌ எவராக இருந்தாலும்‌ அவர்களுக்கு 
உன்மேல்‌ ஆதிக்கம்‌ இருக்கிறது. அவர்கள்‌ எனக்கெதிராக 
உன்னை சிறைகட்டி வைத்திருக்கிறார்கள்‌” என்று அவள்‌ 
சொன்னாள்‌. 


அவன்‌ அதற்கும்‌ மறுமொழி சொல்லாமல்‌ நின்றது 
அவளில்‌ சீற்றத்தை உருவாக்கியது. “நீ என்னிடமிருந்து 
மறைப்பது என்ன?” என்றாள்‌. அவன்‌ முகம்‌ 
மாறவில்லை. “என்மேல்‌ கொண்ட வஞ்சத்தை நீ 
மறைக்கவில்லை. அதற்கப்பால்‌ என்ன?” என்று அவள்‌ 
மீண்டும்‌ கேட்டாள்‌. கர்ணன்‌ “இதற்கெல்லாம்‌ நான்‌ என்ன 
மறுமொழி சொல்ல முடியும்‌? நான்‌ எதையும்‌ 
மறைக்கவில்லை. ஆனால்‌ ஆழங்களில்‌ திகழ்பவை 
என்ன என்று அவை வெளிவரும்போது மட்டுமே 
நாமனைவரும்‌ அறிகிறோம்‌” என்றான்‌. குந்தி சீற்றம்‌ 
கொண்டபோது அவள்‌ புன்னகைப்பதுபோல 
தோன்றியது. “வஞ்சப்பேச்சை சகுனியிடமிருந்து 
கற்றுக்கொண்டிருப்பாய்‌” என்றாள்‌. 


அவள்‌ மெல்ல உருமாறுவதைப்போல அவனுக்குத்‌ 
தோன்றியது. அவள்‌ விழிகளில்‌ அவன்‌ அதுவரை 
அறிந்திராத கூர்மை எழுந்தது. களிப்பாவை கோரி 
அழுதுசீறும்‌ சிறுமி போலவும்‌ மானுடம்‌ மேல்‌ 
காழ்ப்புகொண்ட முதுமகள்‌ போலவும்‌ ஒரேதருணத்தில்‌ 
தோன்றினாள்‌. “நான்‌ எதையும்‌ பெறாமல்‌ 
கிளம்பிச்செல்கிறேன்‌ என எண்ணி நீ ஆறுதல்‌ 
கொண்டாய்‌ அல்லவா?” என்றாள்‌. கர்ணன்‌ “நீங்கள்‌ 
துன்புற்று என்னையும்‌ துன்புறுத்த விழைகிறீர்கள்‌” 
என்றான்‌. “நான்‌ உன்மேல்‌ தீச்சொல்லிடுவேன்‌ 
என்றபோது நீ அகத்தே ஏளனம்‌ கொண்டாய்‌ அல்லவா?” 
என அவள்‌ கேட்டாள்‌. 


கர்ணன்‌ துயரம்‌ நிறைந்த விழிகளால்‌ நோக்க “நீ 
அவ்வாறுதான்‌ எண்ணுவாய்‌. ஏனென்றால்‌ நீ 
பெண்களின்‌ உள்ளத்தை அறிந்ததே இல்லை. உன்‌ இரு 
துணைவியரும்‌ உன்னை இருவகையில்‌ துறந்தனர்‌. உன்‌ 
வளர்ப்பன்னையுடன்‌ உனக்கு உளஒருமை இல்லை. நீ 
விழையும்‌ பெண்‌ உன்னை கடும்வெறுப்புடனன்றி 
எண்ணமுடியாதவள்‌” என்றாள்‌. கர்ணனின்‌ உடல்‌ 
நடுங்கத்‌ தொடங்கியது. அவன்‌ உதடுகள்‌ சொல்லின்றி 
மெல்ல அசைந்தன. “ஏனென்றால்‌ நீ உன்னைப்‌ பற்றி 
அன்றி எதையும்‌ எண்ணியதில்லை. நீ உன்‌ 
தோழனுக்காக இவ்வாறு நிலைகொள்வதாக 
சொல்லிக்கொள்கிறாய்‌. அது பொய்‌. நீ 
எண்ணுவதெல்லாம்‌ உன்னைப்பற்றி மட்டுமே.” 


கர்ணன்‌ கால்‌ தளர்ந்தவன்போல்‌ சற்றே பின்னடைய 
குந்தி திரும்பி அவனை நோக்கி ஓர்‌ அடி எடுத்து 
வைத்தாள்‌. “நீ பிறனைப்‌ பற்றியும்‌ எண்ணுபவன்‌ 
என்றால்‌ சொல்‌, எத்தனை முறை உன்‌ மைந்தரைப்‌ பற்றி 
எண்ணினாய்‌? என்‌ குருதியிலெழுந்த உன்‌ மைந்தரை 
சூதர்களென அடிமைப்பணிக்கு அனுப்பியபோது 
ஒருநாளேனும்‌ அவர்களின்‌ உள்ளத்தைப்‌ பற்றி 
எண்ணினாயா? எண்ணியிருக்கமாட்டாய்‌” என்று குந்தி 
சொன்னாள்‌. “முலையூட்டாத அன்னையை குழந்தை 
வெறுப்பதுபோல்‌ தன்னில்‌ ஒரு பகுதியை உருக்கி தனக்கு 
அளிக்காத ஆண்மகனை பெண்‌ வெறுக்கிறாள்‌. நீ 
உன்னில்‌ ஒரு துளியையும்‌ விட்டதில்லை. இரும்பில்‌ 
வார்த்த சிலை என இத்தனை காலமும்‌ இருந்திருக்கிறாய்‌. 
நீ என்னை புரிந்துகொள்ளமாட்டாய்‌ என நானும்‌ 
அறிந்திருந்தேன்‌. ஏனென்றால்‌ நீ எவரையுமே 
புரிந்துகொள்ளவில்லை.” 


கர்ணன்‌ மெல்ல முனகினான்‌. குந்தி “அறிந்துகொள்‌, நீ 
இந்த குருக்ஷேத்ரக்‌ களம்விட்டு மீளமாட்டாய்‌. 
ஏனென்றால்‌ நீ எவரேனும்‌ ஆகுக, நீ 
பொருதிக்கொண்டிருப்பது இந்த யுகத்தின்‌ 
தலைமகனிடம்‌. நாளைய யுகத்தின்‌ படைப்பாளனிடம்‌. நீ 
வெல்லவே முடியாது. எவரும்‌ வெல்லமுடியாது. எதுவும்‌ 
தடைநிற்க இயலாது. நான்‌ பதைப்பது அவன்‌ 
வெல்லவேண்டும்‌ என்பதற்காக அல்ல. அவன்‌ 
வெல்வான்‌. என்‌ தவிப்பு அந்த வேள்வியில்‌ என்‌ மைந்தர்‌ 
அவிப்பொருளாகிவிடக்கூடாது என்பதற்காக. ஆனால்‌ நீ 
அழிவாய்‌. இந்த குருக்ஷேத்ர மண்ணில்‌ நெஞ்சுடைந்து 
விழுவாய்‌. அப்போது அறிவாய்‌, நீ ஒருநாள்கூட 
வாழவில்லை என. அன்பையே நீ அறிந்ததில்லை. 
மைந்தரின்பத்தையும்‌ அறியவில்லை. உன்‌ 


வாழ்நாளெல்லாம்‌ நீ உன்னையே 
சமைத்துக்கொண்டிருந்தாய்‌” என்றாள்‌. 


“தருணங்களுக்கேற்ப உருமாறியும்‌ உருப்பெற்றும்‌ 
கடந்துவருவதே மானுட இயற்கை. நீ அத்தனை 
தருணங்களிலும்‌ உன்னை மாறாது 
அமைத்துக்கொண்டாய்‌. ஆகவே தளிர்க்காத பூக்காத 
கல்மரமாக நின்றாய்‌” என்று குந்தி சொன்னாள்‌. 
“உன்னைப்போலவே துணியை ஊசி என வாழ்க்கையை 
கடந்துசென்றவர்‌ பீஷ்மர்‌. அவர்‌ அதோ அம்புப்‌ 
படுக்கையில்‌ கிடக்கிறார்‌. அத்தனை அம்புகளும்‌ அவரே 
அவர்மேல்‌ எய்துகொண்டவை. ஒவ்வொன்றையாக 
எண்ணி எண்ணி உணர்ந்து நாள்கணித்து வான்நோக்கி 
படுத்திருக்கிறார்‌. எண்ணிக்கொள்‌, உனக்கும்‌ அதுவே 
இறுதி. குருக்ஷேத்ரத்தில்‌ வந்து முடிவதற்காகவே ந்‌ 
இதுவரை கடந்துவந்தாய்‌.” 


குந்தி தன்‌ சொற்களின்‌ விசையால்‌ உடல்‌ இறுக இரு 
கைகளையும்‌ விரல்கோத்து பற்களைக்‌ கடித்தபடி 
அவனை பார்த்துக்கொண்டிருந்தாள்‌. அவள்‌ உடல்‌ 
மெல்ல நடுங்கிக்கொண்டிருப்பதை அவன்‌ கண்டான்‌. 
பின்னர்‌ பெருமூச்சுடன்‌ அவள்‌ தணிந்தாள்‌. விழிதிருப்பி 
குடில்சுவர்களை நோக்கினாள்‌. “இங்கே எவரோ 
இருக்கிறார்கள்‌” என்றாள்‌. அவன்‌ பெருமூச்சுடன்‌ தானும்‌ 
தணிந்தான்‌. இருவரும்‌ அவர்கள்‌ சென்ற அந்த 
உச்சத்திலிருந்து இரண்டு வழிகளினூடாக மெல்ல 
இறங்கினார்கள்‌. மீண்டும்‌ அவன்‌ பெருமூச்சுவிட்டபோது 
குந்தியும்‌ நீள்மூச்செறிந்தாள்‌. “நீள்பொழுதாகிறது. 
எனக்காக தேர்‌ காத்திருக்கும்‌” என்று அவள்‌ சொன்னாள்‌. 


நிலைமீண்டு அவள்‌ உள்ளம்‌ அனைத்தையும்‌ 
தொட்டுத்துழாவத்‌ தொடங்கிவிட்டதை அவன்‌ 
உணர்ந்தான்‌. எண்ணியிராத கணத்தில்‌ “நீ உன்‌ 
தோழனுக்கு அளித்த சொல்‌ என்ன?” என்றாள்‌. “நான்‌ 
கூறிவிட்டேன்‌, அன்னையே” என்றான்‌. “மிகச்‌ சரியாக 
சொல்‌. உன்‌ தோழனுக்கு நீ அளித்த சொல்‌ என்ன?” 
என்றாள்‌. “என்ன?” என்றான்‌ கர்ணன்‌. 
“துரியோதனனுக்கு நீ என்ன சொல்லுறுதியை 
அளித்தாய்‌? இறுதியாக நீ அவனிடம்‌ சொன்ன சொற்கள்‌ 
என்ன?” என்றாள்‌ குந்தி. கர்ணன்‌ “அர்ஜுனனை 
களத்தில்‌ வெல்வேன்‌. களம்வென்று அவர்‌ மும்முடிசூடி 
அஸ்தினபுரியின்‌ அரியணையில்‌ அமரும்படி செய்வேன்‌ 
என்று வாளுருவி வஞ்சினம்‌ உரைத்தேன்‌” என்றான்‌. 


“நன்கு நோக்கு. அர்ஜுனனை கொல்வேன்‌ என்று மட்டுமே 


நீ கூறியிருக்கிறாய்‌” என்று குந்தி சொன்னாள்‌. கர்ணன்‌ 
குழப்பத்துடன்‌ “ஆம்‌, ஆனால்‌ அவரை அரியணை 
அமர்த்துவேன்‌ என்று சொன்னபோது நான்‌ 
எண்ணியது...” என தொடங்க அவள்‌ கையமர்த்தி “நீ 
சொன்ன சொற்களுக்கு மட்டுமே பொறுப்பாவாய்‌” 
என்றாள்‌. “ஏனென்றால்‌ அத்தருணத்தில்‌ அச்சொற்களை 
சொல்ல வைப்பவை தெய்வங்கள்‌. சொற்களின்‌ 
பொருளையும்‌ அவையே வகுக்கின்றன.” கையை நீட்டி 
“நீ அர்ஜுனனை மட்டுமே கொல்வேன்‌ என அவனிடம்‌ 
சொல்லுறுதி அளித்தாய்‌. ஆகவே பிற நால்வரையும்‌ 
கொல்ல மாட்டேன்‌ எனும்‌ சொல்லை எனக்களி” 
என்றாள்‌. 


“அன்னையே...” என்றான்‌ கர்ணன்‌. “இனி உன்‌ 
தோழனின்‌ பெயரைச்‌ சொல்லி நான்‌ கோருவதை நீ ஒழிய 
இயலாது. தோழனுக்கு நீ அர்ஜுனனை மட்டும்தான்‌ 
கொல்வேன்‌ என்று சொல்லளித்திருக்கிறாய்‌ என நீயே 
சொன்னாய்‌” என்றாள்‌ குந்தி. கர்ணன்‌ திகைத்து 
உடலெங்கும்‌ பரவிய பதற்றத்துடன்‌ நிற்க நீட்டிய கையை 
அசைத்து “சொல்லுறுதி அளி... உன்‌ உள்ளத்தில்‌ 
சற்றேனும்‌ என்னை கருதினாய்‌ என்றால்‌ உன்‌ சொல்‌ 
எழுக!” என்றாள்‌. அவன்‌ எண்ணமற்றவன்போல விழி 
வெறித்திருக்க “அன்னையே...” என்றான்‌. அவள்‌ அவன்‌ 
கையைப்பற்றி தன்‌ கைமேல்‌ வைத்து “சொல்‌” என்றாள்‌. 
அவன்‌ கை நடுங்கியது. அது வெம்மைகொண்டிருந்தது. 
குந்தி “சொல்‌... உன்‌ நாவால்‌ சொல்‌” என்றாள்‌. ரட்‌ 
சொல்கிறேன்‌” என்றான்‌. “அர்ஜுனனை அன்றி பிற 
நால்வரையும்‌ எந்நிலையிலும்‌ கொல்லமாட்டேன்‌ என்று 
சொல்‌” என்றாள்‌ குந்தி. அவன்‌ “அர்ஜுனனை அன்றி பிற 
நால்வரையும்‌ எந்நிலையிலும்‌ கொல்லமாட்டேன்‌” 
என்றான்‌. 


குந்தி அவன்‌ கையை விடாது பற்றிக்கொண்டு 
“அர்ஜுனனை கொல்ல முயல்வாய்‌ என்றுதான்‌ நீ 
சொல்லளித்திருக்கிறாய்‌” என்றாள்‌. அவன்‌ சொல்ல 
வாயெடுப்பதற்குள்‌ “அதை நீ கடைக்கொள்ளலாம்‌” 
என்றாள்‌. அவன்‌ கை நடுங்கிக்கொண்டிருந்தது. “நீ 
உன்னிடமிருக்கும்‌ நாகபாசத்தால்‌ அர்ஜுனனை கொல்ல 
முயல்வாய்‌ அல்லவா?” என்றாள்‌. “ஆம்‌” என்று கர்ணன்‌ 
சொன்னான்‌. “அதில்‌ காண்டவக்காட்டிலிருந்து தப்பிய 
தட்சன்‌ என்னும்‌ நாகம்‌ அவனுக்காக காத்திருக்கிறது 
என்றார்கள்‌. என்றேனும்‌ பழிதீர்க்கும்‌ பொருட்டு உன்‌ 
ஆவநாழியில்‌ உறங்குகிறது அது” என்றாள்‌ குந்தி. 
கர்ணன்‌ “அதிலிருந்து அவன்‌ தப்ப முடியாது... 
மூவுலகில்‌ எங்கு சென்று ஒளிந்தாலும்‌ அது அவனை 


தேடிவரும்‌. எனென்றால்‌ அது அவனே எஞ்சவிட்ட நஞ்சு” 
என்றான்‌. 


“ஒவ்வொருவரும்‌ அவ்வாறு எதையோ 
விதைக்கிறார்கள்‌” என்று குந்தி சொன்னாள்‌. கர்ணன்‌ 
“ஆம்‌” என்றான்‌. அவள்‌ சொல்லவருவதென்ன என 
அவன்‌ எண்ண முயன்றான்‌. ஆனால்‌ அவளுடைய 
அண்மையும்‌ அருகிலெழுந்த நீர்விழிகளும்‌ அவனை 
உளம்குவிய முடியாமல்‌ ஆக்கின. குந்தி “அதை நீ 
அவன்மீது ஏவாதொழிய இயலாது. ஆனால்‌ உன்‌ 
தோழனுக்களித்த சொல்‌ அதை நீ அவன்மேல்‌ ஏவுவாய்‌ 
என்றுதான்‌. அதை நீ மீள மீள ஏவுவாய்‌ என்றல்ல” 
என்றாள்‌ குந்தி. “நீ அர்ஜுனனை வெல்வாய்‌ என்ற 
சொல்லின்‌ பொருள்‌ அந்த அம்பை ஏவுவாய்‌ என்று 
மட்டுமே. ஏவுக! ஆனால்‌ ஒருமுறை மட்டுமே ஏவுக!” 
என்று தொடர்ந்தாள்‌. “இல்லை” என்று கர்ணன்‌ சொல்ல 
அவள்‌ இடைமறித்து “உன்‌ தோழனுக்கு அளித்த 
சொல்லை மறுக்காமல்‌ நீ எனக்களிக்கக்‌ கூடியது இ 
ஒன்றே. ஒருமுறை மட்டும்‌ அரவம்பை அர்ஜுனன்‌ மீது 
ஏவுக! பிறிதொருமுறை அதை அவன்‌ மீது ஏவாதொழிக!” 
என்றாள்‌. 


“ஆனால்‌ அது எவ்வாறு...” என்று கர்ணன்‌ முனகலாகக்‌ 
கேட்க “நீ அளித்த சொல்லை மீறாது எனக்களிக்கும்‌ 
கொடை அது ஒன்றுதான்‌. நீ அதை எனக்கு 
அளித்தாகவேண்டும்‌. இதை ஒழிந்தாயெனில்‌ நீ என்னை 
புறந்தள்ளுகிறாய்‌ என்றே பொருள்‌” என்றாள்‌ குந்தி. 
கர்ணன்‌ சலிப்புடன்‌ சென்று தன்‌ பீடத்தில்‌ அமர்ந்தான்‌. 
குந்தி அவனை அணுகி “அதில்‌ எவ்வகையிலும்‌ சொல்‌ 
மீறல்‌ இல்லை. உன்‌ சொல்லுக்கு நீ முழுமையாகவே 
இருக்கிறாய்‌” என்றாள்‌. “அந்நாகபாசம்‌ எந்நிலையிலும்‌ 
எவரையும்‌ தப்பவிடாது என்றால்‌ அதை மறுமுறை 
செலுத்தவேண்டிய தேவைதான்‌ என்ன?” கர்ணன்‌ “அது 
வில்லில்‌ இருந்து எழுந்தால்‌ குறிபார்க்கப்பட்டவரை 
கொல்லாது மீளாது, ஐயமே தேவையில்லை” என்றான்‌. 
“பிறகென்ன?” என்று குந்தி கேட்டாள்‌. “நீ அதை 
அவன்மேல்‌ ஏவினால்‌ அவன்‌ தப்ப முடியாது.” 


“அவ்வாறெனில்‌ அச்சொல்லுறுதி உங்களுக்கு எதற்காக?” 
என்றான்‌ கர்ணன்‌. “உனக்காகத்தான்‌. முதல்முறை நீ 
அதை ஏவுவது உன்‌ தோழனுக்கு நீ அளித்த 
சொல்லுக்காக. அப்பழி உன்னை மறுபிறவிகளில்‌ 
தொடராது. ஆனால்‌ நீ அதை மீண்டும்‌ செலுத்தினால்‌ 
உன்‌ தனிவஞ்சம்‌ அதில்‌ இருக்கும்‌. அதனூடாக அவன்‌ 
இறந்தால்‌ உனக்கு அவ்வுலகிலும்‌ இடமிருக்காது. உன்‌ 


கொடிவழியினரிலும்‌ அப்பழி நீடிக்கும்‌.” கர்ணன்‌ 
குழம்பிய விழிகளுடன்‌ நோக்கினான்‌. “நான்‌ எண்ணுவது 
உன்னைப்பற்றி மட்டுமே” என்றாள்‌ குந்தி. கர்ணன்‌ 
பெருமூச்சுடன்‌ “அவ்வாறே ஆகுக!” என்றான்‌. “இது நீ 
எனக்களிக்கும்‌ சொல்லுறுதி. அரவம்பை 
ஒருமுறைக்குமேல்‌ நீ ஏவமாட்டாய்‌” என்றாள்‌ குந்தி. 
“ஆம்‌” என்று கர்ணன்‌ சொன்னான்‌. 


குந்தி நீள்மூச்செறிந்து “நான்‌ எண்ணிவந்தது 
நிகழவில்லை. ஆனால்‌ எனக்கென இவ்வளவேனும்‌ நீ 
உளம்கனிந்ததில்‌ நிறைவுகொள்கிறேன்‌” என்றாள்‌. 
கர்ணன்‌ அவளையே நோக்கிக்கொண்டிருந்தான்‌. 
பின்னர்‌ “அன்னையே, நான்‌ ஒன்று கேட்கலாமா?” 
என்றான்‌. “சொல்‌” என்றாள்‌. “நீங்கள்‌ சொன்னீர்கள்‌, 
நான்‌ கல்மரம்‌ என்று.” குந்தி சிலகணங்கள்‌ அவனை 
நோக்கியபின்‌ “சினத்தால்‌ அவ்வாறு சொன்னேன்‌, 
சினமில்லையேல்‌ சொல்லியிருக்க மாட்டேன்‌. ஆனால்‌ 
அது உண்மை” என்றாள்‌. “என்னை நீங்கள்‌ சந்தித்ததே 
இல்லை. ஆனால்‌ மிகமிக அணுக்கமாக என்னை 
அறிந்திருக்கிறீர்கள்‌” என்று கர்ணன்‌ சொன்னான்‌. 
“அதிலென்ன வியப்பு? நான்‌ உன்னை 
உளம்தொடர்ந்துகொண்டே இருந்தேன்‌” என்றாள்‌ குந்தி. 


“அதனால்தான்‌ உங்கள்‌ வெறுப்பும்‌ அத்தனை 
கூர்கொண்டிருந்தது. அச்சொற்களிலிருந்து நான்‌ 
இனிமேல்‌ மீளவே முடியாதென எண்ணுகிறேன்‌” என்று 
கர்ணன்‌ சொன்னான்‌. “சொல்க, அன்னையே! நான்‌ 
தன்மையநோக்கும்‌ ஆணவமும்‌ கொண்டவன்‌ 
என்றீர்கள்‌. முற்றிலும்‌ உண்மை அது. நான்‌ ஏன்‌ 
அவ்வாறு இருக்கிறேன்‌?” குந்தி “உன்‌ இயல்பு அது” 
என்றாள்‌. “அன்னையே, என்னை முலையூட்டி வளர்த்த 
ராதையின்‌ உள்ளம்‌ என்னுடன்‌ இல்லை. என்னை 
இன்றும்‌ அணைத்துக்கொள்கிறார்‌. அமுதூட்டுகிறார்‌. 
ஆனால்‌ அவர்‌ என்னைத்‌ தொட்டால்‌, என்‌ விழிகளை 
அண்மையில்‌ அவர்‌ விழிகள்‌ சந்தித்தால்‌ அறிகிறேன்‌ 
அவர்‌ அகன்றுவிட்டிருப்பதை” என்று கர்ணன்‌ 
சொன்னான்‌. 


“அது இயல்புதான்‌. வைரம்‌ எங்கும்‌ முழுமையாக ஒட்டாது 
என்று சொல்வார்கள்‌” என்றாள்‌ குந்தி. கர்ணன்‌ “நான்‌ 
ஏன்‌ இப்படி ஒருதுளியும்‌ பிறழாதவன்‌ ஆனேன்‌? நீங்கள்‌ 
என்னை வளர்க்காததனாலா?” என்றான்‌. “நான்‌ சில 
தருணங்களில்‌ எண்ணிக்கொள்வதுண்டு. பாலைநிலத்து 
விதைகளைப்போல உடையாத ஓடு கொண்டவன்‌ 
ஆகிவிட்டேன்‌ என்று.” குந்தி “நீ எண்ணித்‌ 


முள்மூங்கிலை வளர்த்து பிணைத்துக்கட்டி ஊடுபுக 
முடியாத வேலியாக்கியிருந்தனர்‌. நகரைச்சூழ்ந்து 
பச்சைக்கடலென வயல்விரிவு அலையடிக்க நடுவே 
செம்மண்‌ துலங்கிய வண்டிப்பாதை நீண்டு 
சென்றடைந்தது. 


பசுங்கோட்டையின்‌ நுழைவாயில்‌ மரத்தாலானது. 
வண்ணத்தூண்களுக்கு மேலே அமைந்த 
காவல்மாடங்களில்‌ இரு படைவீரர்கள்‌ வேலை மடிமேல்‌ 
வைத்து தாயமாடிக்கொண்டிருக்கும்‌ அந்நகர்‌ போல 
பாதுகாப்பற்ற பிறிதொன்றை இளநாகன்‌ கண்டதில்லை. 
“இந்நகர்‌ மதயானையின்‌ காலருகே கிடக்கும்‌ 
பொன்நாணயம்‌ போன்றது. வடக்கே கோதைவரை 
விரிந்திருக்கும்‌ திருவிடப்‌ பெருநாட்டின்‌ 
படைவல்லமையை இங்குள்ளோர்‌ அனைவரும்‌ அறிவர்‌” 
என்றார்‌ பட்டுவணிகரான பொன்னர்‌. 
“தமிழ்நிலத்திலிருந்து திருவிடத்துக்குள்‌ நுழையும்‌ 
வாயில்‌ இந்நகர்‌. ஒவ்வொருநாளும்‌ செல்வம்‌ உள்ளே 
சென்றுகொண்டிருக்கிறது. கலையும்‌ கல்வியும்‌ வெளியே 
வந்துகொண்டிருக்கின்றன.” 


காஞ்சிக்குள்‌ நுழைந்த இளநாகன்‌ அந்நகரின்‌ சிறிய 
தெருக்களினூடாக வணிகர்‌ வண்டியில்‌ அமர்ந்தபடி 
சென்றான்‌. புகாரையும்‌ மதுரையையும்‌ போலன்றி காஞ்சி 
அகலமற்று ஒடுங்கிய சிறிய இடம்‌ கொண்டிருந்தது. 
எனவே மரத்தாலான மாளிகைகள்‌ செங்குத்தாக 
மேலெழுந்து ஒன்றின்நிழல்‌ இன்னொன்றின்மேல்‌ விழ 
தோள்தொட்டு நின்றிருந்தன. கற்தளமிட்ட இடுங்கிய 
சாலைகளில்‌ அவ்வப்போது வந்த படிகள்‌ ஏறியும்‌ 
இறங்கியும்‌ சென்று அப்படியே பெரிய கட்டிடங்களுக்குள்‌ 
புகுந்து அப்பால்‌ சென்றன. நகரெங்கும்‌ வேகவதியின்‌ நீர்‌ 
கல்லால்‌ ஆன ஓடைகள்‌ வழியாக ஒலித்துச்‌ 
சுழித்தோடியது. 


“இதை சகஸ்ரபீட நிலையம்‌ என்கின்றனர்‌ வைதிகர்‌. 
யிரம்‌ ஆலயங்கள்‌ இங்குள்ளன” என்றார்‌ பொன்னர்‌. 
“பாரதவர்ஷத்தின்‌ அத்தனை தெய்வங்களும்‌ இங்கே 
கோயில்‌ கொண்டுள்ளன. தென்னிலத்துடன்‌ வணிகமாட 
வரும்‌ வடபுலத்தார்‌ தங்கும்‌ நிலை இது என்பதனால்‌ 
தங்கள்‌ தெய்வங்களையெல்லாம்‌ அவர்கள்‌ இங்கே 
அமைத்தனர்‌. மாநாகர்கள்‌, முண்டர்கள்‌, சந்தாலர்கள்‌, 
கானிகர்கள்‌ என அத்தனைத்‌ தொல்குடியினரும்‌ இங்கே 
தெய்வங்களை நிறுவியிருக்கின்றனர்‌. கடல்மல்லையில்‌ 
கலமிறக்கி இங்குவரும்‌ பீதர்களும்‌ யவனர்களும்‌ 
காப்பிரிகளும்‌ சோனகர்களும்கூட தங்கள்‌ தேவர்களை 


துயருறவேண்டும்‌ என்றால்‌ இவ்வழியே செல்லலாம்‌. 
ஆனால்‌ அது உண்மை அல்ல. உண்மை மிகச்‌ 
சிக்கலானதாகவே இருந்தாகவேண்டும்‌ என்பதில்லை. 
அது மிகமிக எளிதானதாகவே இருக்கலாம்‌. உச்சநிலை 
மெய்மைகள்‌ மிகமிக உலகியல்சார்ந்ததாக, மிக 
அன்றாடத்தன்மை கொண்டதாக இருக்கலாம்‌. அது 
பெண்களுக்கே புரியும்‌. ஆண்கள்‌ அடுமனைக்குச்‌ 
செல்லவே ஏழுமலை கொண்ட காட்டுப்பாதையை 
தெரிவுசெய்வார்கள்‌ என நாங்கள்‌ பெண்கள்‌ 
சொல்லிக்கொள்வதுண்டு” என்றாள்‌. 


“சொல்க, என்‌ இயல்பு ஏன்‌ இவ்வாறாயிற்று?” என்று 
கர்ணன்‌ மீண்டும்‌ கேட்டான்‌. “ஏன்‌ நீ அர்ஜுனனை 
உள்ளூர அருவருக்கிறாய்‌?” என்று குந்தி கேட்டாள்‌. 
“அன்னையே...” என்றான்‌ கர்ணன்‌. “சொல்க” என்றாள்‌ 
குந்தி. கர்ணன்‌ “நான்‌ அருவருக்கவில்லை” என்றான்‌. 
“சரி, இவ்வண்ணம்‌ கேட்கிறேன்‌. நீ அவனுடன்‌ 
களம்பொருதுகையில்‌ எந்தச்‌ சொல்லால்‌ 
பழித்துரைத்தாய்‌?” கர்ணன்‌ சற்று தயங்கி “பேடி என” 
என்றான்‌. “ஆம்‌, அதுவே உன்‌ அருவருப்பு” என்றாள்‌ 
குந்தி. அவன்‌ தலைகுனிந்து “ஆம்‌, அவனிடமிருக்கும்‌ 
பெண்மையை நான்‌ வெறுக்கிறேன்‌” என்றான்‌. குந்தி 
“அந்த ஒவ்வாமையை இளைய யாதவனிடமும்‌ 
அடைகிறாயா?” என்றாள்‌. “ஆம்‌, அதை என்னால்‌ 
தவிர்க்கவே முடியவில்லை” என்றான்‌. 


குந்தி “நீ துரியோதனனுடன்‌ ஏன்‌ அணுக்கமாக 
உணர்கிறாய்‌?” என்றாள்‌. கர்ணன்‌ “நான்‌ இதை 
எவ்வண்ணம்‌ சொல்வது?” என்றான்‌. “அதையும்‌ 
இவ்வாறே எண்ணுக! நீ துரியோதனனை எப்போது 
வெறுப்பாய்‌?” கர்ணன்‌ “இப்படி கேட்டால்‌...” என்று 
சொல்ல “நீ வினவியமைக்கு விடை தேடுகிறேன்‌. சொல்‌!” 
என்றாள்‌. “மிக அரிதாகத்தான்‌” என்றான்‌ கர்ணன்‌. “ஒரு 
தருணத்தை நினைவுகூர்க!” என்றாள்‌ குந்தி. “அவன்‌ தன்‌ 
மகள்‌ கிருஷ்ணையை அருகணைத்து இன்சொல்‌ பேசும்‌ 
ஒரு தருணத்தில்‌ அருகிருந்தேன்‌. அப்போது அவன்‌ 
முகத்திலும்‌ மொழியிலும்‌ கூடிவந்த மென்மையை 
என்னால்‌ தாளமுடியவில்லை. என்‌ ஒவ்வாமையை 
வெளிக்காட்டாது அறையிலிருந்து அகன்றேன்‌” 
என்றான்‌ கர்ணன்‌. 


“அதுவேதான்‌. மைந்தா, நீ வெறுப்பது பெண்மையின்‌ 
இயல்புகளை” என்று குந்தி சொன்னாள்‌. “ஏனென்றால்‌ நீ 
முழுமையான ஆண்மகன்‌. உன்‌ உடலே உன்னை 
அவ்வாறு ஆக்குகிறது. உன்‌ தோள்களும்‌ கைகளும்‌ 


நெஞ்சும்‌ முற்றிலும்‌ நிகர்நிலை கொண்டவை. உன்‌ 
ஒவ்வொரு உறுப்பும்‌ பிழையிலா முழுமைகொண்டது. 
உன்‌ ஆண்மைப்பேரெழில்‌ உன்‌ தெய்வத்தின்‌ கொடை. 
உன்னை நோக்குபவர்‌ அனைவரும்‌ விழிமலைப்பது 
அதனால்தான்‌. நீ களமெழுந்தால்‌ படைப்பெருக்கு 
கொந்தளித்து எழுகிறது. ஒவ்வொரு ஆண்மகனும்‌ 
ஆகவிழையும்‌ வடிவம்‌ நீ. பல்லாயிரம்‌ பெண்கள்‌ 
உன்னை நோக்கி நோக்கி விழிநிறைத்திருப்பார்கள்‌. 

னால்‌ என்னைப்போல்‌ எவரும்‌ உன்னை கண்களால்‌ 
வழிபட்டிருக்க மாட்டார்கள்‌.” 


“ஆனால்‌ அந்த முழுமை மானுடருக்குரியதல்ல” என்று 
குந்தி தொடர்ந்தாள்‌. “அந்த முழுமையே ஒரு குறைதான்‌. 
அது ஊசலின்‌ ஒருதிசை ஆட்டம்போல. ஆணில்‌ 
பெண்ணும்‌ பெண்ணில்‌ ஆணுமென்றே மானுட உடலும்‌ 
உள்ளமும்‌ நிறைவுகொள்கின்றன. அர்ஜுனனிடம்‌ 
இருக்கும்‌ பெண்மையின்‌ கூறுகளால்தான்‌ அவன்‌ 
பெண்களுக்கு அணுக்கமாகிறான்‌. பெண்‌ ஆணை 
அணுகுவது அவனிடமிருக்கும்‌ பெண்மையினூடாகவே 
இயலும்‌. அவனைப்போன்றவனே இளைய யாதவனும்‌. நீ 
மூத்த கெளரவனால்‌ கவரப்படுவது அவனும்‌ 
உன்னைப்போல்‌ வெறும்‌ ஆண்மை என்பதனால்தான்‌. 
உங்களுக்கு மறுதரப்புகள்‌ தெரிவதில்லை. உள்ளத்தில்‌ 
நெகிழ்வுகளும்‌ பிசிறுகளும்‌ இல்லை. நீங்கள்‌ 
சிற்பங்களைப்போல மாறா முகமும்‌ உணர்வும்‌ 
கொண்டவர்கள்‌.” 


“உன்னை பெண்கள்‌ நோக்கி நோக்கி நெஞ்சழிவார்கள்‌. 
அவர்கள்‌ உன்னை வந்தடையவே இயலாது. 
எவ்வாறேனும்‌ உன்னை அணுகுபவர்கள்‌ உன்னால்‌ 
எரித்தழிக்கப்படுவார்கள்‌. கதிரவனுக்கும்‌ 
மலர்களுக்குமான உறவைப்போல” என்று குந்தி 
சொன்னாள்‌. கர்ணன்‌ பெருமூச்சுவிட்டான்‌. “நீ அவளை 
விரும்பியதுகூட அவளிலுள்ள ஆண்மையின்‌ கூறைக்‌ 
கண்டுதான்‌” என்றாள்‌ குந்தி. “அன்னையே, நாம்‌ 
அதைப்பற்றி இனிமேல்‌ பேசவேண்டாமே” என்று கர்ணன்‌ 
சொன்னான்‌. “மெய்யாகவே இங்கு வருகையில்‌ நான்‌ 
எண்ணிவந்தது அதுதான்‌. அவளும்‌ நீயும்‌ 
நிறைவடையக்கூடும்‌ என. அவளை அடைந்தால்‌ 
உனக்கு மூத்த கெளரவன்‌ தேவைப்படமாட்டான்‌ என்று” 
என்றாள்‌ குந்தி. “வேண்டாம்‌, அன்னையே” என்றான்‌ 
கர்ணன்‌. “சரி” என குந்தி சொன்னாள்‌. கர்ணன்‌ மீண்டும்‌ 
பெருமூச்சுவிட்டான்‌. ஆனால்‌ அவன்‌ முகம்‌ 
தெளிவடைந்திருந்தது. 


குந்தி எழுந்துகொண்டு “நான்‌ கிளம்புகிறேன்‌. இத்தனை 
பொழுதாகுமென நான்‌ எண்ணவே இல்லை” என்றாள்‌. 
கர்ணன்‌ சிரித்தபடி “அன்னையே, பெண்கள்‌ 
அணுகமுடியாதவனாகிய என்னை நீங்கள்‌ எப்படி 
இத்தனை எளிதாக அணுகி வென்றீர்கள்‌?” என்றான்‌. 
குந்தி நகைத்தபோது அவளுடைய வெண்பல்நிரை 
தெரிய அவள்‌ இளமையின்‌ அழகு கொண்டாள்‌. “அது 
அவ்வாறுதான்‌. ஆண்மைமுழுத்தவர்கள்‌ பெரும்பாலும்‌ 
அன்னையரின்‌ குழவிகள்‌” என்றாள்‌. கர்ணன்‌ நகைத்து 
“விந்தைதான்‌” என்றான்‌. “நீ என்‌ மடியில்‌ 
வளர்ந்திருந்தால்‌ உலகையே வெல்லும்‌ அடிமை 
ஒருவனை பெற்றவளாக இருந்திருப்பேன்‌” என்றாள்‌. 
உளம்நெகிழ்ந்து அவன்‌ தலையில்‌ கைவைத்து 
“சிறப்புறுக! மேன்மை கொள்க!” என வாழ்த்தினாள்‌. 


கர்ணன்‌ அவள்‌ கால்தொட்டு சென்னி சூடி “இங்கே என்‌ 
வாழ்வு நிறைவடைகிறது, அன்னையே” என்றான்‌. 
அவள்‌ “ஏன்‌ இப்படி நெடுமரம்போல்‌ ஆனாய்‌ என்று 
வியக்கிறேன்‌” என்று அவன்‌ தோளை அறைந்தாள்‌. 
அவன்‌ வெடித்து நகைத்து “நானும்‌ பல தருணங்களில்‌ 
அதை எண்ணிக்கொள்வதுண்டு. பெரும்பாலான 
மானுடரை அவர்களின்‌ தலைமுடியைக்‌ கொண்டே 
அடையாளம்‌ காண்கிறேன்‌” என்றான்‌. குந்தி 
வாய்பொத்தி சிரித்து “கீழிருந்து நோக்கினால்‌ உன்‌ 
முகவாய்‌ மிகத்‌ தொலைவில்‌ விந்தையாகத்‌ தெரிகிறது” 
என்றாள்‌. அவன்‌ வெடித்துச்‌ சிரிக்க அவளும்‌ உடன்‌ 
இணைந்து சிரித்தாள்‌. பலமுறை முயன்றும்‌ இருவராலும்‌ 
சிரிப்பை நிறுத்தமுடியவில்லை. பின்னர்‌ குந்தி கண்ணீர்‌ 
வழிய ஆடைநுனியால்‌ வாய்மூடி சிரிப்பை அடக்கி “நான்‌ 
செல்லவேண்டும்‌” என்றாள்‌. கர்ணன்‌ சிரிப்பின்‌ 
மூச்சிளைப்புடன்‌ “இவ்வண்ணம்‌ நகைத்து 
நெடுநாட்களாகின்றது” என்றான்‌. “ஆம்‌, நானும்‌ 
சிரிப்பதேயில்லை” என்று அவள்‌ சொன்னாள்‌. 


அத்தருணத்தின்‌ உளவிடுதலையையே சிரிப்பாகக்‌ 
கொண்டோம்‌ என கர்ணன்‌ நினைத்துக்கொண்டான்‌. 
பொருளில்லாத சிரிப்புதான்‌ மெய்யாகவே சிரிப்பு 
போலும்‌. அவள்‌ மீண்டும்‌ ஒருமுறை அவன்‌ தலைமேல்‌ 
கையை வைத்து வாழ்த்தியபின்‌ “விடைகொள்கிறேன்‌” 
என்றாள்‌. அவன்‌ அவளுடன்‌ நடந்தான்‌. அவள்‌ கை 
இயல்பாக நீண்டு அவன்‌ கையை பற்றியது. அவள்‌ கை 
அவனுடைய பெரிய விரல்களுக்குள்‌ சிறுமியின்‌ கை 
போலிருந்தது. கைகளைப்‌ பற்றியபடி அவர்கள்‌ குடிலை 
விட்டு வெளியே வந்தனர்‌. “நான்‌ விடைகொள்கிறேன்‌” 
என்று குந்தி மீண்டும்‌ சொன்னாள்‌. அவள்‌ குரல்‌ மிகத்‌ 


தாழ்ந்திருந்தது. “சென்றுவருக, அன்னையே!” என்றான்‌ 
கர்ணன்‌. 


அவள்‌ தன்‌ கையை அவன்‌ கைகளிலிருந்து 
விடுவித்துக்கொண்டு மெல்ல நடந்து சேடியை 
அடைந்தாள்‌. சேடியிடம்‌ ஒரு சொல்‌ உரைத்துவிட்டு 
நடந்தாள்‌. எத்தனை மெலிந்திருக்கிறாள்‌, எவ்வளவு 
சோர்ந்திருக்கிறாள்‌ என்று கர்ணன்‌ 
எண்ணிக்கொண்டான்‌. அவள்‌ திரும்பி நோக்கியபோது 
அந்த இருளிலும்‌ அவள்‌ விழிகளை சந்திக்க முடிந்தது. 
மீண்டும்‌ திரும்பி நோக்கியபோது நோக்கில்லாமலேயே 
விழிகளை சந்திக்க முடிந்தது. அவளுடைய வெண்ணிற 
உருவம்‌ இருளில்‌ மறைந்த பின்னரும்‌ விழியில்‌ 
சற்றுநேரம்‌ எஞ்சியிருந்தது. 

[18௨261]அஸ்வத்தாமன்‌ காவல்மாடத்தின்‌ மேல்‌ நின்று 
கருடச்சூழ்கை உருப்பெறுவதை 
நோக்கிக்கொண்டிருந்தான்‌. ஒரு சூழ்கை அவன்‌ 
உள்ளத்தில்‌ எப்போதும்‌ மிக எளிய ஓர்‌ எண்ணமாகவே 
எழுவது வழக்கம்‌. முதல்நாள்‌ போர்‌ முடிந்ததுமே 
அன்றைய நிகழ்வுகள்‌ என்ன, அதை நிகர்செய்யவோ 
நீட்டிச்செல்லவோ மறுநாள்‌ ஆற்றப்படவேண்டிய பணி 
என்ன என்னும்‌ வினாக்கள்‌ அவன்‌ உள்ளத்தில்‌ எழுந்து 
முட்டிமோதும்‌. ஒவ்வொருநாளும்‌ போர்‌ முடிந்த 
மறுகணமே அவன்‌ உள்ளத்தில்‌ எழுவது 
அவ்வெண்ணம்தான்‌. அவன்‌ நேராக காவல்மாடங்களை 
நோக்கியே செல்வான்‌. தன்‌ புண்களுக்கு 
மருந்திட்டுக்கொள்வதுகூட அங்கே அமர்ந்துதான்‌. 
அவனுடன்‌ மருத்துவ ஏவலரும்‌ ஏறிவர மேலே அமர்ந்து 
அவன்‌ நோக்கிக்கொண்டிருப்பான்‌. 


படைகள்‌ திரும்பிச்செல்வதை 
பார்த்துக்கொண்டிருக்கையில்‌ அவன்‌ உள்ளம்‌ 
மெல்லமெல்ல எண்ணமொழிந்து கூர்மட்டும்‌ 
கொண்டதாக ஆகும்‌. அவர்களின்‌ சோர்வும்‌ எழுச்சியும்‌ 
குலைவும்‌ பிறிதொரு வகை ஒருங்கிணைதலும்‌ 
அவன்முன்‌ நிகழ்ந்துகொண்டிருக்கும்‌. அதிலேயே அவன்‌ 
அமைக்கவேண்டிய சூழ்கை என்ன என்ற செய்தி 
இருக்கும்‌. மணல்மேல்‌ காற்று தன்‌ வடிவை வரைந்து 
காட்டுவதுபோல போரை ஆளும்‌ தெய்வம்‌ ஒன்று தான்‌ 
விழையும்‌ சூழ்கையை அவனுக்கு எழுதிக்‌ காட்டும்‌. அது 
தன்‌ உளமயக்கு என அவன்‌ அறிந்திருந்தாலும்‌ உள்ளம்‌ 
அவ்வாறு பருப்பொருளில்‌ சில 
தோற்றப்பாவைகளாகவே எழமுடியும்‌ என்று 
எண்ணினான்‌. 


மழைநீர்‌ பிரிந்தும்‌ இணைந்தும்‌ ஓடுவதுபோன்றது 
படைகள்‌ பிரிந்துசெல்வது. தோல்வியை உணர்ந்தார்கள்‌ 
என்றால்‌ அவர்கள்‌ தனிமானுடர்களாக சிதறிச்சிதறிப்‌ 
பரவுவார்கள்‌. பின்னர்‌ சிறுசிறு குழுக்களாக 
மாறுவார்கள்‌. ஓசையும்‌ கொந்தளிப்பும்‌ இருக்காது. 
நனைந்த ஆடை நிலத்தில்‌ படிந்தமைவதுபோல படை 
களத்தில்‌ நிலைகொள்ளும்‌. ஈரவிறகு என அவன்‌ 
எண்ணிக்கொள்வான்‌. இதை பற்றவைக்கவேண்டும்‌. 
இதன்‌ செவிகளில்‌ முரசறையவேண்டும்‌. இதன்‌ வாலை 


ஒடித்து முறுக்கவேண்டும்‌. அவ்வெண்ணத்துடன்‌ 
நோக்கியிருக்கையில்‌ அந்தப்‌ படையின்‌ 
உருமாற்றங்களில்‌ ஒன்றில்‌ அவன்‌ தன்‌ சூழ்கையை 
காண்பான்‌. 


பீஷ்மர்‌ களத்தில்‌ விழுந்த நாளில்‌ துயரும்‌ கசப்பும்‌ 
கொண்டிருந்த கெளரவப்‌ படை களத்தில்‌ அமைந்த பின்‌ 
மதுவண்டிகள்‌ அதன்‌ ஊடே விரிசல்கள்போல்‌ பரவிய 
பாதைகளினூடாக செல்லத்தொடங்கின. மாட்டின்‌ 
முடிப்பரப்புக்குள்‌ உண்ணிகள்‌ செல்வதுபோல என 
எண்ணியபடி அவன்‌ பார்த்துநின்றான்‌. மெல்லமெல்ல 
கெளரவப்‌ படை ஊக்கம்‌ கொள்ளத்‌ தொடங்குவதை 
அவன்‌ கண்டான்‌. எங்கிருந்தோ பாடல்‌ ஒன்று எழுந்தது. 
அந்த ஒலி மேலே கேட்கவில்லை, ஆனால்‌ அதை 
ஏற்றுப்பாடியவர்களின்‌ உடலசைவுகள்‌ சேர்ந்தெழுந்த 
அலை கண்ணுக்குத்‌ தெரிந்தது. அலை பரவி விரிந்து 
படையை மூடியது. அவன்‌ அந்த ஊக்கம்‌ எதனால்‌ என 
வியந்தான்‌. ஏவலனிடம்‌ கேட்க நாவெடுத்தபோது 
அவனுக்கே தெளிந்தது, கர்ணன்‌ களமெழவிருக்கிறான்‌. 


அந்தச்‌ செய்தி ஒரு சுடர்‌ எனத்‌ தோன்றியது. அந்தப்‌ 
படைப்பெருக்கு அச்செய்தியெனும்‌ கனலை 
பேணிக்கொண்டாகவேண்டும்‌. அவன்‌ வெறித்து 
நோக்கிக்கொண்டிருக்கையில்‌ படைகளில்‌ சுடரை 
அணையாது காக்கும்‌ பீதர்நாட்டுக்‌ கூண்டை கண்டான்‌. 
ஆம்‌, அரணிட்டுக்‌ காக்கவேண்டும்‌. அவ்வெண்ணம்‌ 
எழுந்ததுமே அவன்‌ அதை சூழ்கையாக 
மாற்றிக்கொண்டான்‌. கூண்டு. கூண்டு வண்டி. 
வண்டிச்சூழ்கை. மறுநாளுக்குரிய சூழ்கையை 
அங்கிருந்தே அவன்‌ தோல்சுருளில்‌ வண்ண மையால்‌ 
வரையத்‌ தொடங்கினான்‌. வரைந்து முடித்ததுமே 
தோல்வியின்‌ சலிப்பும்‌ கசப்பும்‌ அகன்று அவன்‌ முகம்‌ 
பொலிவுற்றது. கண்மூங்கில்‌ வழியாக தொற்றி கீழிறங்கி 
தன்‌ புரவியை நோக்கி ஓடினான்‌. 


முந்தையநாள்‌ படைகள்‌ 
கொப்பளித்துக்கொண்டிருந்தன. வெற்றியை அவை 
அருகென கண்டுவிட்டிருந்தன. பாறைச்செறிவுக்குள்‌ 
வந்தறைந்து கொப்பளித்து நுரைபெருக்கும்‌ கடல்‌ 
அலைகள்‌ போலிருந்தன படைகள்‌. ஒருதிசை நோக்கி 
பெருகிச்சென்ற படைப்பிரிவு ஒன்று இன்னொன்றுடன்‌ 
முட்டி நுரைபோலவே கொந்தளித்து மீண்டும்‌ பிரிந்தது. 
அவன்‌ அந்த அலைக்கழிவை 
நோக்கிக்கொண்டிருந்தபோது இரு சிறகுகள்‌ எழுந்து 
அணைவதை ஒருகணம்‌ கண்டான்‌. கருடச்சூழ்கையை 


உடனே உள்ளத்தில்‌ உருவாக்கிக்கொண்டான்‌. “எங்கே 
சுவடிச்சுருள்‌?” என்று கேட்டான்‌. அதற்காக ஒருங்கி 
நின்றிருந்த ஏவலன்‌ சுவடியை நீட்டினான்‌. அவன்‌ 
கைவிரல்களிலிருந்து விரிந்த சிறகுடன்‌, கூரலகுடன்‌ 
பருந்து எழுந்து வந்தது. 


ஓர்‌ எண்ணம்‌ கைகள்‌ வழியாக காட்சிவடிவாவது 
இன்மையிலிருந்து பொருள்‌ ஒன்று எழுவதுபோல. 
அந்தப்‌ பொருள்‌ விதையாகி முளைத்து காடாவதுபோல 
அது சூழ்கையென்றாவது. அவன்‌ சூழ்கையை 
இறுதிசெய்ததுமே அதை பூரிசிரவஸிடம்‌ 
அளித்துவிடுவான்‌. அவன்‌ அதை பல உறுப்புகளாகப்‌ 
பிரித்து ஒவ்வொரு உறுப்புக்கும்‌ அதற்குரிய 
படைப்பிரிவுகளை அமைப்பான்‌. அந்தப்‌ 
படைப்பிரிவுகளை பலபகுதிகளாக பிரித்து 
அவற்றுக்கான ஆணைகளை உருவாக்குவான்‌. 
அகச்சொற்களில்‌ இருந்து திரட்டி தான்‌ உருவாக்கிய 
வரைவுச்சிற்பம்‌ மீண்டும்‌ உருவழிந்து சொற்களாக 

வதை அஸ்வத்தாமன்‌ வியப்புடன்‌ நோக்கி நிற்பான்‌. 
“உங்கள்‌ சூழ்கை இப்போது எண்பத்தெட்டு 

ணைகளாக மாறிவிட்டது, பாஞ்சாலரே” என்று 
பூரிசிரவஸ்‌ சொல்வான்‌. 


அந்த ஆணை இருளுக்குள்‌ புரவித்‌ தூதர்கள்‌ வழியாக 
படைகளுக்குள்‌ பரவிச்செல்லும்‌. தன்‌ குடிலில்‌ 
துயில்கொள்ள படுத்திருக்கும்போது அந்த 
ஆணைத்தொகை ஓசையில்லாமல்‌ வலைபோல 
படைகளுக்குள்‌ ஊடுருவி மூடிக்கொண்டிருப்பதை 
உள்ளத்தால்‌ உருக்கொடுத்து நோக்கிக்கொண்டிருப்பான்‌. 
முதன்மைப்‌ படைத்தலைவர்களுக்கு மட்டுமே 
பூரிசிரவஸின்‌ ஆணைகள்‌ செல்லும்‌. அவர்கள்‌ 
தங்களுக்குக்‌ கிடைத்த ஆணைகளை மேலும்‌ சிறு 
ஆணைகளாகப்‌ பிரித்து ஆயிரத்தவர்களுக்கு 
அனுப்புவார்கள்‌. ஆயிரத்தவர்‌ அவற்றை நூற்றுவருக்கு 
அளிப்பார்கள்‌. 

நீரில்‌ புல்விதைகள்‌ பரவுவதுபோல ஆணைகள்‌ 
படைகளில்‌ விரிந்தன. பின்னர்‌ நீரில்‌ உப்பு என கரைந்து 
அவை மறைந்தன. சொற்கள்‌ மீண்டும்‌ 
எண்ணமென்றாயின. தன்னுள்‌ எண்ணமென 
இருந்தவை. சொல்லாகி வடிவமென்றாகி மீண்டும்‌ 
சொல்லாகி சிதறி எண்ணமென்றாகி அமைந்துவிட்டன. 
தன்‌ உடலே விரிந்து பரவி படை என ஆகி 
குருக்ஷேத்ரத்தில்‌ கிடப்பதுபோல்‌ 
நினைத்துக்கொள்வான்‌. தன்‌ உடலின்‌ பேருரு. அதில்‌ 


படைசூழ்கை ஒரு வியனுருவ எண்ணம்‌. அந்நினைப்பு 
அவனை நிறைவுகொண்டு விழிசரியச்‌ செய்யும்‌. 


விழித்துக்கொண்டதுமே முதல்‌ எண்ணமென எழுவது 
இறுதியாக உள்ளத்தில்‌ கரைந்தழிந்த எண்ணத்தின்‌ 
எஞ்சிய பருத்துளிதான்‌. முகம்‌ கழுவி இன்னீர்‌ 
அருந்தியதுமே புரவியில்‌ ஏறிக்கொண்டு 
காவல்மாடங்கள்தோறும்‌ செல்லத்தொடங்குவான்‌. 
துயிலெழுவதற்கான முரசுகள்‌ ஒலித்ததுமே படைப்பரப்பு 
தேனீக்கூட்டம்‌ கலையும்‌ முழக்கத்துடன்‌ உயிர்கொள்ளும்‌. 
காலைக்கடன்களுக்கு விளக்குகளை கொளுத்தலாகாது 
என்பது ஆணை. பந்தங்களின்‌ பொதுவான ஒளி 
மட்டுமே இருக்கும்‌. பல்லாயிரம்‌ கூழாங்கற்களில்‌, 
கூரைப்பரப்புகளில்‌ பட்டு அது களமெங்கும்‌ 
பரவியிருக்கும்‌. அந்த ஒளியே விழிதெளிய போதுமானது. 
படைவீரகள்‌ கவசங்களும்‌ படைக்கலங்களும்‌ கொண்டு 
ஒருங்குவதை இருளுக்குள்‌ நிழலசைவுகளாக 
காணமுமியும்‌. 


கொம்புகள்‌ எழுவதற்குள்‌ அனைவரும்‌ ஒருங்கி 
முடித்தாக வேண்டும்‌. ஆயிரத்தவர்‌ தலைவர்களின்‌ 
கொம்போசைகள்‌ இருளுக்குள்‌ மாபெரும்‌ 
யானைக்கூட்டம்‌ ஒன்று நின்று ஒன்றோடொன்று செய்தி 
பரப்புவதுபோல எழுந்துகொண்டிருக்கும்‌. ஒவ்வொரு 
படைப்பிரிவும்‌ தனித்தனியாகத்‌ திரள்வது இருள்‌ 
அலைகொண்டு பருவடிவுகளாக மாறுவதுபோல 
தெரியும்‌. ஆயிரத்தவர்‌ தலைவர்கள்‌ தங்கள்‌ படைகள்‌ 
சென்று நிலைகொள்ளவேண்டிய இடங்களை களத்தில்‌ 
அடையாளப்படுத்தி அங்கே சிறிய நெய்விளக்குகளை 
ஏற்றிவைத்திருப்பார்கள்‌. விளக்குகளின்‌ எண்ணிக்கை, 
செறிவின்‌ வழியாக அவை எழுத்துக்களாக 
ஆகிவிட்டிருக்கும்‌. அவற்றை நோக்கி படைவீரர்கள்‌ 
தங்களுக்கென வகுக்கப்பட்ட இடங்களில்‌ 
சென்றமைவார்கள்‌. 


ஒவ்வொருவரும்‌ தங்களுக்குரிய இடங்களில்‌ 
அமையும்தோறும்‌ விழிநிறைக்கும்‌ வடிவென 
படைசூழ்கை எழுந்துவரும்‌. முந்தையநாள்‌ 
தோல்சுருளில்‌ அவன்‌ வரைந்த வடிவின்‌ 
வானுருத்தோற்றம்‌. காலையொளியில்‌ கண்துலங்கத்‌ 
துலங்க அவ்வடிவைப்‌ பார்ப்பது தெய்வமெழுகை என 
அவனை நெஞ்சுநிறையச்‌ செய்யும்‌. அந்தச்‌ சூழ்கை 
அவனால்‌ உருவாக்கப்பட்டது என்று எண்ணத்‌ 
தோன்றாது. அவனை வாயிலாக்கி எங்கிருந்தோ வந்தது. 
பல்லாயிரம்‌ உள்ளங்களினூடாக பல்லாயிரம்‌ உடல்களில்‌ 


தன்னை நிகழ்த்திக்கொண்டது. மண்ணிலுள்ள 
பேருருக்கள்‌ எல்லாம்‌ எங்கோ விண்ணில்‌ துளியென 
அணுவென இருந்துகொண்டிருப்பவை. ஏதோ 
தெய்வத்தின்‌ கனவில்‌ ஒரு கணம்‌ இது. 


அவன்‌ சிறகுவிரித்து நின்றிருந்த பருந்தை 
பார்த்துக்கொண்டிருந்தான்‌. அதன்‌ தலையில்‌ அலகு 
இன்னும்‌ கூர்கொள்ளவில்லை. விழிமணிகள்‌ 
ஒளிகொள்ளவில்லை. ஆனால்‌ இறகுகளை 
திரட்டிக்கொண்டு அது மேலும்‌ மேலும்‌ 
பெருகிக்கொண்டிருந்தது. எழுந்து வானில்‌ 
பறந்துவிடக்கூடும்‌. அவனுக்கு மெல்லிய புன்னகை 
எழுப்பும்‌ எண்ணம்‌ ஒன்று எழுந்தது. அவ்வாறு பறந்து 
எழுந்து அகன்றுவிட்டால்‌ என்ன ஆகும்‌? கெளரவப்‌ 
படையே அகன்றுவிட்டால்‌? எங்கோ வானிலெழுந்து 
விண்முகில்களில்‌ ஒன்றில்‌ சென்று அமர்ந்துவிட்டால்‌? 
அவன்‌ அருகே நின்றிருந்த ஏவலன்‌ “அரசே” என்றான்‌. 
ஒன்றுமில்லை என அவன்‌ கையசைத்தான்‌. 


காவல்மாடத்திலிருந்து இறங்கி அவன்‌ புரவிநோக்கி 
சென்றான்‌. ஏறி அமர்ந்து கடிவாளத்தை சுண்டியபோது 
எதிரே பூரிசிரவஸ்‌ புரவியில்‌ வருவதைக்கண்டு இழுத்து 
நிறுத்தினான்‌. அருகே வந்த பூரிசிரவஸ்‌ இருளுக்குள்‌ 
வெண்பற்கள்‌ மின்ன “படை முற்றொருங்கிவிட்டது, 
பாஞ்சாலரே” என்றான்‌. “இது தன்‌ இரையை கவ்விக்‌ 
கவரும்‌ என்பதில்‌ ஐயமில்லை.” அஸ்வத்தாமன்‌ 
படைசூழ்கை முழுமை பெறுந்தோறும்‌ அதன்‌ குறைகளை 
மட்டுமே பார்க்கும்‌ விழி கொண்டவனாக மாறுவது 
வழக்கம்‌. பூரிசிரவஸின்‌ சொற்களால்‌ அவன்‌ தன்‌ 
கனவிலிருந்து மீண்டான்‌. “அங்கே வட எல்லையில்‌ 
காந்தாரப்‌ படைகளின்‌ மூன்றாவது பிரிவு இன்னமும்‌ 
ஓசை அடங்கவில்லை. அங்கு சென்று நிகழ்வதென்ன 
என்று பாருங்கள்‌. ஒருங்கமையவில்லை என்றால்‌ 
பொறுப்பேற்றுக்‌ கொள்ளுங்கள்‌” என்றான்‌. “ஆணை” 
என்று தலைவணங்கி பூரிசிரவஸ்‌ கடந்து சென்றான்‌. 


அஸ்வத்தாமன்‌ புரவியில்‌ சீர்நடையாக படைகளின்‌ 
நடுவே சென்றான்‌. பிறிதொரு காவல்‌ மாடத்தின்‌ மீதேறி 
அதன்‌ உச்சிக்குச்‌ சென்று அங்கிருந்து படைசூழ்கையை 
பார்த்தான்‌. அது தன்‌ இறகுகளை பாண்டவப்‌ படை 
நோக்கி விரித்திருந்தது. அதன்‌ கூரலகில்‌ கர்ணனின்‌ 
பொற்தேர்‌ வந்து நிற்பதை அவன்‌ கண்டான்‌. அதன்‌ 
தேர்த்தட்டில்‌ கர்ணன்‌ இரு கைகளையும்‌ மார்பில்‌ 
கட்டியபடி நின்றிருந்தான்‌. அத்தனை தொலைவில்‌ 
அவனை பார்த்ததுமேகூட அஸ்வத்தாமன்‌ சிறு 


அமைதியின்மை ஒன்றை அடைந்தான்‌. கர்ணனிடம்‌ 
அவன்‌ ஏதோ ஒரு மாற்றத்தை கண்டான்‌. 


படிகளில்‌ இறங்கும்போது தன்னுடன்‌ வந்த ஏவலனிடம்‌ 
“சந்திரகீர்த்தியை என்னை வந்து பார்க்கச்‌ சொல்‌” என 
ணையிட்டான்‌. அவன்‌ அடுத்த காவல்மாடத்திற்கு 
செல்வதற்குள்‌ சந்திரகீர்த்தி அங்கே வந்திருந்தான்‌. 
அவனுடைய அஞ்சிய தயக்கம்கொண்ட உடலைக்‌ 
கண்டதும்‌ அவன்‌ அமைதியின்மை பெருகியது. 
எரிச்சலாக அது மாறியது. “என்ன?” என்றான்‌. 
சந்திரகீர்த்தி “ஒவ்வாச்‌ செய்திதான்‌. உறுதிப்படுத்திய பின்‌ 
சொல்லலாம்‌ என எண்ணினேன்‌. மேலும்‌ படைகளெழும்‌ 
இத்தருணத்திற்குரியதா அது என்னும்‌ ஐயமும்‌ 
கொண்டேன்‌” என்றான்‌. “சொல்க!” என்றான்‌ 
அஸ்வத்தாமன்‌. “அங்கர்‌ முழுதுளத்துடன்‌ இருக்கிறாரா?” 


அவன்‌ கேட்பதை புரிந்துகொண்டு சந்திரகீர்த்தி 
சொல்காத்தான்‌. “அவர்‌ கைகளை மார்பில்‌ 
கட்டியிருக்கிறார்‌. நேற்று விஜயத்தை ஊன்றி நாணேற்றி 
அதைப்‌ பற்றி தலைநிமிர்ந்து நின்றிருந்தார்‌” என்றான்‌ 
அஸ்வத்தாமன்‌. சந்திரகீர்த்தி சில கணங்களுக்குப்‌ பின்‌ 
“நேற்று அவரை சந்திக்க எவரோ வந்திருக்கிறார்கள்‌” 
என்றான்‌. அஸ்வத்தாமன்‌ திகைத்து “அங்கரை 
சந்திக்கவா? எங்கிருந்து? சம்பாபுரியிலிருந்தா?” 
என்றான்‌. “அல்ல. பாண்டவப்‌ படைகளில்‌ இருந்தும்‌ 
அல்ல. வேறு எங்கிருந்தோ” என்று சந்திரகீர்த்தி 
சொன்னான்‌. “மிக மந்தணமான வருகை அது. அங்கே 
எப்படி அவர்கள்‌ வந்தார்கள்‌ என்பதே புரியவில்லை.” 


“இச்செய்தி அரசருக்கு அறிவிக்கப்பட்டதா?” என்றான்‌ 
அஸ்வத்தாமன்‌. “இல்லை. இது எனக்கே சற்று 
முன்னர்தான்‌ தெரியவந்தது. இன்னமும்‌ உறுதி 
செய்யப்படாத செய்திதான்‌. வந்தவர்‌ எவரென்றும்‌ 
தெளிவில்லை. இருவர்‌ பெண்கள்‌ என்றனர்‌.” 
அஸ்வத்தாமன்‌ “சம்பாபுரியிலிருந்தா?” என்று உரக்க 
கேட்டான்‌. “எங்கிருந்தென்று தெரியவில்லை. நமது படை 
எல்லையை அவர்கள்‌ கடந்ததை மட்டுமே என்‌ ஒற்றன்‌ 
பார்த்திருக்கிறான்‌. மேலும்‌ செய்திகளை திரட்டி 
அனுப்பும்படி சற்று முன்னர்தான்‌ என்‌ படையினருக்கு 
செய்தி அனுப்பியிருக்கிறேன்‌. ஏதேனும்‌ உறுதியான 
செய்தி வந்த பின்னர்‌ அதை அரசருக்கு அறிவிக்கலாம்‌ 
என்று எண்ணினேன்‌” என்றான்‌ சந்திரகீர்த்தி. 


அஸ்வத்தாமன்‌ சினத்துடன்‌ “அறிவிலிகள்‌! 
அறிவிலிகள்‌!” என்றான்‌. “படைக்குள்‌ இருவர்‌ வந்து 


நிலைநாட்டியிருக்கின்றனர்‌.” 


செங்கற்றளி மீது குடமுகட்டுக்‌ கோபுரமெழுந்த 
திருவிடபாணி கோயில்களில்‌ கொற்றவையும்‌ 
திருமகளும்‌ கலைமகளும்‌ கரிய சுவரோவியங்களாக 
விழிதுலங்க விளக்கொளியில்‌ அமர்ந்திருந்தார்கள்‌. 
விண்ணவர்கோன்‌ கோட்டம்‌ ஏழடுக்கு முகடுடன்‌ 
எட்டுதிசைக்காவலரின்‌ சிற்றாலயங்கள்‌ சூழ்ந்த 
மையக்கட்டடத்துடன்‌ அமைந்திருந்தது. அதனுள்‌ 
வெண்சுண்ணத்தில்‌ செய்து பொன்னிறம்பூசப்பட்ட 
இந்திரன்‌ நெருப்பொளிவிடும்‌ வஜ்ராயுதத்துடன்‌ 
அமர்ந்திருந்தான்‌. 

மணிவண்ணனுக்கும்‌ அனல்வண்ணனுக்கும்‌ 
கந்தனுக்கும்‌ சூரியனுக்கும்‌ உயரமற்ற மண்கோட்டை 
சூழ்ந்த கோட்டங்கள்‌ இருந்தன. செங்கல்‌ சுவரும்‌ 
சிற்பங்கள்‌ செறிந்த சுதைவிமானமும்‌ கொண்ட 
மையக்கோயிலைச்‌ சுற்றி உபதேவர்களின்‌ 
சிற்றாலயங்கள்‌ தீபச்சுடர்‌ அசையும்‌ 
சிறுகருவறைகளுடன்‌ இருந்தன. ஏழடுக்கு விளக்கில்‌ 
கொன்றைப்பூங்கொத்தென மஞ்சள்சுடர்கள்‌ அசைய 
அமர்ந்திருந்த மணிவண்ணனின்‌ விழிகளுக்கு 
நீலவைரங்கள்‌ பதிக்கப்பட்டிருந்தன. அவனுக்கு 
காலைப்பூசனையில்‌ சூட்டப்பட்ட வெண்தாமரையும்‌ 
நீலத்தாமரையும்‌ செந்தாமரையும்‌ இடையிட்ட தாரை 
முழவும்‌ குழலும்‌ முழங்க பல்லக்கிலேற்றி 
அரண்மனைக்குக்‌ கொண்டுசென்றுகொண்டிருந்தனர்‌ 
வைதிகர்‌. 


ஆலயவடிவங்களை ஒவ்வொரு முறையும்‌ வியந்து 
அடுத்ததைக்‌ கண்டதும்‌ மறந்து சென்றுகொண்டிருக்கும்‌ 
அப்பயணம்‌ கனவில்‌ நிகழ்வதென 
எண்ணிக்கொண்டான்‌ இளநாகன்‌. 
வண்டிக்கூரைவடிவில்‌, கவிழ்ந்த கலத்தின்‌ வடிவில்‌, 
விளிம்புகள்‌ எழுந்த கூடைவடிவில்‌, இருபக்கமும்‌ 
வளைந்த காவடிவடிவில்‌, காவடிகள்‌ மேல்‌ காவடி 
அமைந்தவடிவில்‌, சதுரப்பட்டைக்‌ கூம்பு வடிவில்‌, 
அறுபட்டைக்‌ கூம்புவடிவில்‌, எண்பட்டைக்‌ கூம்பு 
வடிவில்‌, தாமரை மொட்டுவடிவில்‌. மூன்றுகலசம்‌ 
கொண்டவை. ஏழு கலசம்‌ கொண்டவை. ஒற்றைக்கலசம்‌ 
சுடர்விடுபவை. விமானக்கோட்டங்களில்‌ நடனமிட்டு 
நின்ற தெய்வத்திருமேனிகள்‌ காலையொளியில்‌ 
மின்னத்தொடங்கியிருந்தன. 


“செண்டுவடிவிலான அந்த விமானத்தை வேசரபாணி 


சென்றதைக்கூட நோக்கவில்லை என்றால்‌ ஒற்றர்வலை 
எதன்‌ பொருட்டு?” சந்திரகீர்த்தி மறுமொழி சொல்லாமல்‌ 
உடன்‌ வந்தான்‌. “இப்போதே செல்க! இன்னும்‌ சற்று 
நேரத்தில்‌ வந்தது யார்‌, என்ன நிகழ்ந்தது என்று எனக்கு 
தெரிந்தாகவேண்டும்‌” என்றான்‌. “ஆணை” என்றான்‌ 
சந்திரகீர்த்தி. அஸ்வத்தாமன்‌ தணிந்து “என்ன 
நிகழ்ந்தது? எப்படி நிகழ்ந்தது இப்பெரும்பிழை?” 
என்றான்‌. “நேற்று நம்‌ படைகள்‌ அனைத்துமே 
கள்வெறியில்‌ இருந்தன. அங்கரும்‌ இரவு நெடுநேரம்‌ 
படைகளுடன்‌ அமர்ந்து மதுவருந்தி களித்திருக்கிறார்‌. 
கெளரவ படைப்பிரிவில்‌ மதுக்களியின்றி துயின்ற 
எவரும்‌ நேற்று இருந்திருக்க வாய்ப்பில்லை” என்றான்‌ 
சந்திரகீர்த்தி. 


“அதை பயன்படுத்திக்‌ கொண்டிருக்கிறார்கள்‌” என்று 
அஸ்வத்தாமன்‌ உரக்க சொன்னான்‌. “அரசே, அது 
அங்கரை பார்க்க வந்த இரு நாகர்கள்‌ என்று 
தோன்றுகிறது” என்று சந்திரகீர்த்தி சொன்னான்‌. 
“அப்பகுதியிலிருந்த நம்‌ புரவிகள்‌ இரவெல்லாம்‌ 
அமைதியிழந்திருக்கின்றன. அவை நாகங்களை மட்டுமே 
அவ்வாறு அஞ்சுபவை. அவர்களால்‌ மட்டுமே அத்தனை 
ஓசையின்றி நுழையமுடியும்‌” என்றான்‌. அஸ்வத்தாமன்‌ 
“ஆனால்‌...” என்றான்‌. சந்திரகீர்த்தி பணிவுடன்‌ 
இடைமறித்து “அரசே, அவருக்கும்‌ நாகர்களுக்குமான 
உறவு நாம்‌ அறிந்ததைவிட ஆழம்‌ கொண்டது. அவரை 
நாகர்கள்‌ தொடர்ந்து வந்து சந்திக்கிறார்கள்‌ என்று 
சொல்லப்படுகிறது” என்றான்‌. 

“அங்கே சிபிரத்தின்‌ மாளிகையில்‌ இருந்து அவர்‌ 
கிளம்பும்போதுகூட யாரோ ஒரு நாகன்‌ வந்து அவரை 
சந்தித்திருக்கிறான்‌. தன்‌ தோளில்‌ பெரிய மூங்கில்‌ கூடை 
ஏந்திய ஓங்கிய உடல்கொண்ட முதிய நாகன்‌. அவன்‌ 
தோன்றியதை வீரர்கள்‌ பார்த்திருக்கிறார்கள்‌. 
மறைந்ததை பார்க்கவில்லை. எவ்வண்ணம்‌ 
அரண்மனையில்‌ எழுந்தான்‌ என்று எவருக்கும்‌ 
தெரியவில்லை. இப்போர்க்களம்‌ நாகர்களின்‌ 
நிலமும்கூட. நாம்‌ நின்றிருக்கும்‌ காலடிக்குக்‌ கீழே 
அவர்களின்‌ கரவுப்பாதைகள்‌ செறிந்துள்ளன. நினைத்த 
இடத்தில்‌ எழ இயல்வதனால்தான்‌ அவர்களை இன்னமும்‌ 
முற்றழிக்க இயலவில்லை என்றார்கள்‌.” 


அஸ்வத்தாமன்‌ “வந்தது நாகர்கள்‌ அல்ல, ஐயமில்லை” 
என்றான்‌. சந்திரகீர்த்தி விழிசுருக்கி நோக்க “அறிவிலி! 
நாகங்களுக்கு நிலஎல்லையோ படைஎல்லையோ 
இல்லை. நினைத்த இடத்தில்‌ விதை 


முளைத்தெழுவதுபோல்‌ மண்‌ கீறி எழுபவர்கள்‌ 
அவர்கள்‌. வந்தவர்கள்‌ நமது எதிரித்‌ தரப்பை 
சார்ந்தவர்கள்‌. நம்‌ எல்லைக்கு அப்பால்‌ இருப்பவர்கள்‌. 
எல்லையைக்‌ கடந்து கரந்து உள்ளே வந்திருக்கிறார்கள்‌” 
என்றான்‌. பின்னர்‌ “பெரும்பாலும்‌ வந்தவர்கள்‌ 
பெண்கள்‌” என்றான்‌. 


சந்திரகீர்த்தி “அதை எவரும்‌ உறுதிப்படுத்தவில்லை” 
என்றான்‌. “வந்தவர்கள்‌ இத்தனை மந்தணமாக 
வரமுடியுமென்றால்‌ பெண்களாகவே இருக்க முடியும்‌. 
நமது படைப்பிரிவில்‌ எங்கு அஸ்தினபுரியின்‌ 
தொன்மையான ஷத்ரிய படைப்பிரிவினர்‌ 
இருந்தார்களென்று பாருங்கள்‌. அஸ்தினபுரியின்‌ 
அரசகுடியினர்‌ எவரேனும்‌ வந்து அறுதி ஆணையிட்டால்‌ 
அதை நம்‌ படைப்பிரிவினராயினும்‌ அவர்களால்‌ மீற 
இயலாது. அவ்வாறு அறுதி ஆணையிடும்‌ தகைமை 
இப்போது இப்போர்க்களத்திற்கு வெளியில்‌ 
உள்ளவர்களாலேயே இயலும்‌. பெண்களே இப்போது 
போருக்கு வெளியில்‌ இருக்கிறார்கள்‌. திருதராஷ்டிரர்‌ 

ணையிடலாம்‌. ஆனால்‌ அவர்‌ உடலை எவரும்‌ 
அறிவார்‌. ஆகவே...” 


சந்திரகீர்த்தி திகைத்து நின்று திரும்பி “யாதவப்‌ பேரரசி! 
ஐயமில்லை! யாதவப்‌ பேரரசியேதான்‌!” என்றான்‌. 
அஸ்வத்தாமன்‌ “ஆம்‌” என்றான்‌. சந்திரகீர்த்தி 
“அவர்களைப்‌ பார்த்த ஐவரை அழைத்து 
வரச்சொல்லியிருக்கிறேன்‌” என்றான்‌. “அவர்களிடம்‌ 
ஒன்றை மட்டும்‌ உசாவுக! வந்தவர்கள்‌ சிறிய உடல்‌ 
கொண்டவர்களாக இருந்தார்களா? வெள்ளை 
ஆடையால்‌ முகம்‌ மறைத்திருந்தார்களா? அங்கரின்‌ 
குடிலுக்குள்‌ அவர்கள்‌ எத்தனை பொழுது இருந்தார்கள்‌?” 
என்றான்‌ அஸ்வத்தாமன்‌. சந்திரகீர்த்தி 
தலைவணங்கினான்‌. “செல்க!” என்று கைகாட்டிவிட்டு 
அஸ்வத்தாமன்‌ தன்‌ புரவியில்‌ முன்னால்‌ சென்றான்‌. 


மேலும்‌ இரு காவல்மாடங்களின்‌ மீதேறி படைசூழ்கையை 
நோக்கிவிட்டு அஸ்வத்தாமன்‌ வளைந்து துரியோதனன்‌ 
தலைமை வகித்த சிறகின்‌ முனையை அடைந்தான்‌. 
இருபுறமும்‌ துச்சாதனனும்‌ துச்சகனும்‌ நின்றிருக்க 
துரியோதனன்‌ கையில்‌ இருந்த கதையை 
பொறுமையிழந்து மெல்ல சுழற்றியபடி தேர்த்தட்டில்‌ 
நின்றிருந்தான்‌. அருகணைந்து கர்ணனை முந்தைய 
நாள்‌ குந்தி சந்தித்திருக்கக்‌ கூடுமென்பதை கூறலாமா 
என்று அஸ்வத்தாமன்‌ எண்ணினான்‌. ஆனால்‌ அதனால்‌ 
எப்பயனுமில்லை என்று தோன்றியது. துரியோதனன்‌ 


நம்பிக்கையையும்‌ ஊக்கத்தையும்‌ குறைப்பதை அன்றி 
வேறெதையும்‌ அது இயற்றாது. 


தன்‌ எண்ணத்தை தானே விலக்கும்‌ பொருட்டு கைவீசி 
தலையை அசைத்தபடி புரவியின்‌ கடிவாளத்தை இழுத்து 
திருப்பினான்‌. அவனுக்கு எதிரே புரவியில்‌ வந்த 
சந்திரகீர்த்தி அருகே வந்து தலைவணங்கினான்‌. 
கடிவாளத்தை இழுத்து புரவியை சற்றே திருப்பி நின்று 
“சொல்‌” என்றான்‌ அஸ்வத்தாமன்‌. “அரசே, நேற்று 
வந்தவர்‌ இந்திரப்பிரஸ்தத்தின்‌ யாதவ அரசியாகவே 
இருக்க வாய்ப்பு. குற்றுடல்‌ கொண்டவர்‌. 
வெள்ளையாடை அணிந்தவர்‌. அவர்கள்‌ ஒரு 
விரைவுத்தேரில்‌ வந்து குறுங்காட்டில்‌ 
இறங்கியிருக்கிறார்கள்‌. அங்கிருந்து அவர்களை எவரோ 
ஒருவர்‌ நம்‌ எல்லைக்கு கொண்டுவந்திருக்கிறார்‌. 
எல்லையிலிருந்த காவல்வீரர்கள்‌ அவரை முழுதுறப்‌ 
பணிந்து உள்ளே வரவிட்டிருக்கிறார்கள்‌.” 


அஸ்வத்தாமன்‌ பெருமூச்சுவிட்டு “எத்தனை பொழுது 
அவர்கள்‌ உள்ளிருந்தார்கள்‌?” என்றான்‌. “ஒருநாழிகைப்‌ 
பொழுது. அதற்கு மேலில்லை.” அஸ்வத்தாமன்‌ “எப்படி 
திரும்பிச்சென்றார்கள்‌?” என்றான்‌. “வந்தது போலவே, 
மெல்லிய வெண்ணிழலாக, எந்தத்‌ தடயமும்‌ எஞ்சாமல்‌” 
என்றான்‌ சந்திரகீர்த்தி. அஸ்வத்தாமன்‌ “அங்கர்‌ அவரை 
பின்‌ தொடர்ந்து சென்று வழியனுப்பினாரா?” என்று 
கேட்டான்‌. “ஆம்‌, தன்‌ குடில்‌ வாயில்‌ வரைக்கும்‌ அவர்‌ 
வந்தார்‌.” அஸ்வத்தாமன்‌ “குடிலின்‌ படிகளில்‌ 
இறங்கினாரா?” என்றான்‌. “இல்லை அரசே, குடில்‌ 
வாயிலிலேயே நின்றார்‌” என்றான்‌ சந்திரகீர்த்தி. “அரசி 
திரும்பிச்செல்கையில்‌ மீண்டுமொருமுறை திரும்பி 
நோக்கி விடைபெற்றாரா?” 


சந்திரகீர்த்தி “நிகழ்ந்த அனைத்தையும்‌ சொல்‌ 
சொல்லென உரைக்கக்‌ கேட்டேன்‌. அவர்கள்‌ 
உவகையுடன்‌ பிரிந்தனர்‌” என்றான்‌. “அங்கர்‌ பின்னால்‌ 
சென்றிருக்கக்‌ கூடுமா?” என்றான்‌ அஸ்வத்தாமன்‌. 
“அங்கர்‌ அந்த வாயிலிலேயே நின்றிருந்தார்‌, 
கட்டுண்டவர்போல்‌” என்றான்‌ சந்திரகீர்த்தி. “ஆம்‌, 
கட்டுண்டு” என்று அஸ்வத்தாமன்‌ சொன்னான்‌. அவன்‌ 
முகம்‌ மலர்ந்தது. “நன்று, நாம்‌ அஞ்சவேண்டியது 
எதுவுமில்லை என்று எண்ணுகிறேன்‌” என்றான்‌. 


சந்திரகீர்த்தி ஆறுதல்‌ கொண்டு “இத்தனை பெரிய 
உளவுப்பிமை என்‌ தொழிலில்‌ நிகழுமென்று 
எண்ணியதே இல்லை. இதன்‌ விளைவென்ன என்று 


எண்ணுகையில்‌ உளம்‌ பதைக்கிறது. அரசே, இப்போரில்‌ 
உயிர்‌ கொடுத்தாலொழிய என்‌ அகம்‌ அடங்காது” 
என்றான்‌. அவன்‌ தோளைத்‌ தட்டி “அஞ்சற்க! இது நமது 
எண்ணத்திற்கும்‌ கற்பனைக்கும்‌ அப்பாற்பட்ட 
நிகழ்வுகளால்‌ ஆன வெளி. இங்கு ஒவ்வொருவரும்‌ 
களம்படுகிறோம்‌. அதற்கு முன்‌ முற்றாக ஆணவம்‌ 
அழிகிறோம்‌. தெய்வங்களுக்கு முன்‌ தோற்ற பின்னரே 
மானுடர்‌ மானுடரிடம்‌ தோற்கிறார்கள்‌ என்று நூல்கள்‌ 
சொல்கின்றன” என்றான்‌. சந்திரகீர்த்தி 
பெருமூச்செறிந்தான்‌. 


அஸ்வத்தாமன்‌ புரவியை இழுத்து செல்கையில்‌ 
“அரசே...” என்று சந்திரகீர்த்தி மீண்டும்‌ அழைத்தான்‌. 
அஸ்வத்தாமன்‌ திரும்பிப்‌ பார்த்தான்‌. “இதை ஒரு வீரன்‌ 
மட்டும்‌ தயங்கியும்‌ குழம்பியும்‌ ஐயத்துடன்‌ சொன்னான்‌. 
அந்த அறைக்குள்‌ பிறிதொருவர்‌ இருந்ததாகவும்‌ அங்கர்‌ 
சிலமுறை அறியாது விழிதிருப்பி உள்ளிருந்தவரை 
பார்த்ததாகவும்‌ அவன்‌ உணர்ந்திருக்கிறான்‌.” அவனை 
சில கணங்கள்‌ நோக்கியபின்‌ மறுமொழி கூறாமல்‌ 
அஸ்வத்தாமன்‌ புரவியை திருப்பி கடந்து சென்றான்‌. 


மெல்ல மெல்ல அவன்‌ படைகளில்‌ 
அமிழ்ந்துகொண்டிருந்தான்‌. அதை மேலிருந்து பார்த்த 
நினைவு அவனில்‌ எஞ்சியிருந்தது. அது குறைந்து 
குறைந்து அவன்‌ படைகளில்‌ ஒருவனாக ஆனான்‌. 
படையின்‌ முழுமை அவன்‌ சித்தத்திலிருந்து மறைந்தது. 
இனி அந்திமுரசு கொட்டும்வரை அவன்‌ 
அப்படைசூழ்கையின்‌ ஒரு சிறு உறுப்பு மட்டும்தான்‌. 
அவனுக்கு ஆணையிடப்படுவதை அவன்‌ ஆற்றுவான்‌. 
தான்‌ வரைந்த தெய்வத்திற்கு பூசகனாக தானே 
வதுபோல. அத்தெய்வம்‌ அவன்‌ மேல்‌ 
வெறியாட்டுகொண்டு எழுவதுபோல. 


அஸ்வத்தாமன்‌ கெளரவப்‌ படைகளின்‌ முகப்பிற்கு 
சென்றான்‌. வலச்சிறகில்‌ அவனுடைய இடம்‌ 
ஜயத்ரதனுக்கு அருகே இருந்தது. புரவியிலிருந்து இறங்கி 
தேர்மேல்‌ ஏறிக்கொண்டான்‌. எதிரே விரிந்திருந்த 
பாண்டவப்‌ படையை பார்த்தான்‌. பிறை நிலவு 
இருபுறமும்‌ இழுபட்டு நீண்டு மெல்ல 
வளைந்துகொண்டிருந்தது. அவனுக்கு யானையின்‌ இரு 
தந்தங்கள்‌ என்று தோன்றியது அது. நடுவே யானையின்‌ 
மத்தகம்‌. இரு நீர்த்துளி விழிகள்‌. வில்லை ஏந்தி 
நிலைநிறுத்திய பின்‌ முரசொலிக்காக செவிகூர்ந்து 
நின்றான்‌. 

[ஙagel]lபாண்டவர்களின்‌ படைவிரிவை நோக்கியபடி 
காவல்மாடம்‌ ஒன்றின்‌ உச்சியில்‌ இளைய யாதவர்‌ 
நின்றிருந்தார்‌. பிறைசூழ்கை மிக எளியது. அனைத்துப்‌ 
படையினரும்‌ இணையாக நின்றிருப்பது அது. அவ்வாறு 
நின்றிருக்கையில்‌ பிறைவடிவம்‌ இயல்பாகவே உருவாகி 
வரும்‌. இரு விளிம்புகளும்‌ எழுந்து வருகையில்‌ 
பின்பக்கமாக வளையும்‌ பிறை. திருஷ்டத்யும்னன்‌ 
பிறைசூழ்கையை அமைத்தபோது துருபதர்‌ 
நிறைவுகொள்ளவில்லை. “இது மிக எளியது...” என்றார்‌. 


“எளிய சூழ்கைகளும்‌ ஆற்றல்மிக்கவையே. கடினமான 
சூழ்கையை அமைக்கையில்‌ நாம்‌ அடையும்‌ நிறைவை 
அவை அளிப்பதில்லை என்பதனால்‌ அவை 
பயனற்றவை என்றாவதில்லை” என்று 
திருஷ்டத்யும்னன்‌ சொன்னான்‌. “இயற்கையில்‌ உள்ள 
வடிவுகளிலிருந்து எழும்‌ சூழ்கைகள்‌ எளிய அமைப்பு 
கொண்டிருக்கும்‌. ஆனால்‌ அவற்றுக்குப்‌ பின்னால்‌ 
அவ்வடிவுகளை சமைக்கும்‌ இயற்கைவிசைகளின்‌ 
ஆற்றல்‌ அமைந்துள்ளது.” 


துருபதர்‌ “மலர்ச்சூழ்கை எளியதே” என்றார்‌. “அவ்வாறு 
தோன்றுகிறது. ஆனால்‌ அது உண்மை அல்ல. எளிய 
வடிவங்களை ஒன்றன்‌ மேல்‌ ஒன்றென அமைத்து 
சிக்கலை உருவாக்கிக்‌ கொள்கிறது இயற்கை. மலர்களின்‌ 
தொடுப்பு எளிய வட்டமே. ஒன்றன்மேல்‌ ஒன்றென 
மலரடுக்கு அமைந்து புல்லிவட்டத்தில்‌ இணைகையில்‌ 
அது சிக்கலானதாக ஆகிறது” என்று திருஷ்டத்யும்னன்‌ 
சொன்னான்‌. சாத்யகி “நாம்‌ மலர்சூழ்கையை 
அமைக்கலாமே?” என்று கேட்டான்‌. “தாமரைச்சூழ்கை 
மிகமிக ஆற்றல்கொண்ட பொறி என்பார்கள்‌.” 


திருஷ்டத்யும்னன்‌ “ஏன்‌?” என்றான்‌. “அவர்கள்‌ நம்‌ 
அரசரை கவர முயல்வார்கள்‌ என்று அறிவோம்‌. 
அவரையே தாமரைச்சூழ்கையின்‌ நடுவே நிறுத்துவோம்‌. 
அரசரைக்‌ கவர அங்கர்‌ வருவார்‌... நம்‌ முதன்மை எதிரி 
அவரே. அனைவரும்‌ சூழ்ந்து அவரை வீழ்த்துவோம்‌.” 
திருஷ்டத்யும்னன்‌ “அவர்‌ அவர்களில்‌ 
முதன்மையானவர்‌. ஆனால்‌...” என்றான்‌. சாத்யகி 
“அவரே அவர்களின்‌ முதன்மை ஆற்றல்‌. நேற்றைய 
போரில்‌ நம்மை முழுமையாக தோற்கடித்தவர்‌. இன்று 


இளைய பாண்டவர்‌ படைக்கு எழவியலா நிலையில்‌ 
இருக்கிறார்‌. நாம்‌ உளம்சோர்ந்திருக்கிறோம்‌. இன்று பிற 
அனைவரும்‌ சேர்ந்து அங்கரை வீழ்த்தினோம்‌ என்றால்‌ 
நாம்‌ இழந்த அனைத்தையும்‌ மீட்டுக்கொள்வோம்‌. நாளை 
இளைய பாண்டவர்‌ எழுந்தால்‌ மூச்சை ஊதியே 
கெளரவப்‌ படையை சரித்துவிடுவார்‌” என்றான்‌. 


பீமன்‌ “அது தேவையில்லை” என்றான்‌. “ஒருவனை 
அனைவரும்‌ சூழ்ந்து தாக்குவதென்பது நம்‌ 
அனைவருக்கும்‌ இழிவு.” சாத்யகி “அவர்‌ ஒருவரே நம்‌ 
அனைவரையும்‌ தாக்கி அழிப்பதைவிட அது குறைவான 
இழிவே” என்றான்‌. “வெல்லமுடியாவிடில்‌ சாவது மேல்‌. 
சூழ்ந்து தாக்குவதை ஒழிக! அவ்வாறு வென்று என்‌ 
தமையன்‌ அரியணை அமரவேண்டியதில்லை” என்றான்‌ 
பீமன்‌. சாத்யகி “நாம்‌ நேற்று சிதறடிக்கப்பட்டோம்‌. இன்று 
என்ன நிகழுமென்று தெரியவில்லை. நம்‌ முதன்மைவீரர்‌ 
அம்புபட்டு கிடக்கிறார்‌” என்றான்‌. பீமன்‌ “நான்‌ களத்தில்‌ 
எந்த இரக்கத்தையும்‌ காட்டப்போவதில்லை. ஆனால்‌ 
ஒருவனை சூழ்ந்துகொண்டு அனைவரும்‌ தாக்கினோம்‌ 
என்னும்‌ இழிவை எனக்காக சூடிக்கொள்ள மாட்டேன்‌” 
என்றான்‌. 


யுதிஷ்டிரர்‌ “அவன்‌ சொல்வதும்‌ மெய்யே. அத்தகைய 
சூழ்கை நமக்குத்‌ தேவையில்லை. பிறைசூழ்கையே 
சிறப்பாக உள்ளது” என்றார்‌. திருஷ்டத்யும்னன்‌ “இளைய 
யாதவர்‌ தன்‌ எண்ணத்தை சொல்லட்டும்‌” என்றான்‌. 
“எல்லா சூழ்கைகளும்‌ நன்றே” என்றபின்‌ இளைய 
யாதவர்‌ எழுந்துகொண்டு “நான்‌ 
செல்லவேண்டியிருக்கிறது” என்று சால்வையை 
சுற்றிக்கொண்டார்‌. “பிறைசூழ்கையே போதும்‌” என்றார்‌ 
யுதிஷ்டிரர்‌. அவையில்‌ இருந்து ஏற்பொலிகள்‌ எழுந்தன. 
பீமன்‌ “நாம்‌ உளம்சோர வேண்டியதில்லை. நமக்கு அவன்‌ 
யார்‌ என இப்போது தெரிந்திருக்கிறது. இன்று நான்‌ 
அவனை நேருக்குநேர்‌ எதிர்கொள்வேன்‌. 
எண்ணிக்கொள்க, அவர்கள்‌ இன்று 
பெருந்தோல்வியுடனேயே திரும்பிச்செல்வார்கள்‌!” 
என்றான்‌. 


இளைய யாதவர்‌ குறுகிய மூங்கில்‌ கணுப்படிகளினூடாக 
வண்டுபோல்‌ தொற்றி கீழிறங்கி வந்தார்‌. அவரது 
மேலாடை காற்றில்‌ பறந்தமையால்‌ விண்ணிலிருந்து 
இறகு விரித்துப்‌ பறந்து இறங்கி மண்ணில்‌ நிற்பவர்‌ 
போலிருந்தார்‌. அங்கு காத்து நின்றிருந்த ஏவலன்‌ 
அவரை அணுகி “அரசி தன்‌ மாளிகை மீண்டுவிட்டார்‌” 
என்றான்‌. “சொல்‌” என்று இளைய யாதவர்‌ சொல்ல 


ஏவலன்‌ அரசியின்‌ சொற்களை மெல்ல 
முணுமுணுத்தபடி அவருடன்‌ வந்தான்‌. அவர்‌ நின்று 
அவன்‌ செல்லலாம்‌ என்று கைகாட்டினார்‌. 


இருளில்‌ புரவியில்‌ ஏறிக்கொண்டு தனியாக சீர்நடையில்‌ 
சென்று அர்ஜுனனின்‌ மருத்துவநிலையை அடைந்தார்‌. 
வாயிலில்‌ அரைத்துயிலில்‌ இருந்த மருத்துவ ஏவலர்கள்‌ 
காலடியோசை கேட்டு விழித்து திரும்பி அவரைப்‌ பார்த்து 
பதறி எழுந்து நின்று தலைவணங்கினர்‌. இளைய யாதவர்‌ 
அணுகி வந்து தாழ்ந்த குரலில்‌ “எப்படியிருக்கிறார்‌?” 
என்றார்‌. “இன்னும்‌ அதே நிலையில்தான்‌” என்று 
இளமருத்துவன்‌ சொன்னான்‌. முதிய மருத்துவர்‌ 
உள்ளிருந்து பேச்சொலி கேட்டு எழுந்து வெளிவந்தார்‌. 
தலைவணங்கி “இளைய யாதவருக்கு வணக்கம்‌. நான்‌ 
கலிககுலத்தோனாகிய கர்வடன்‌, இங்கே தலைமை 
மருத்துவன்‌. அரசே, இளைய பாண்டவரின்‌ நான்கு 
மலர்களும்‌ இன்னமும்‌ இதழ்‌ குவிந்தே உள்ளன” என்றார்‌. 
இளைய யாதவர்‌ தலையசைத்து அவரை வெளியே 
செல்லும்படி கைகாட்டினார்‌. மருத்துவர்கள்‌ வெளிவர 
அவர்‌ அறைக்குள்‌ சென்று கதவை மூடிக்கொண்டார்‌. 


அர்ஜுனனின்‌ அருகணைந்து அவர்‌ தலையருகே 
அமர்ந்தார்‌. அர்ஜுனனின்‌ முகம்‌ வெந்ததுபோல்‌ காய்ச்சல்‌ 
கொண்டிருந்தது. உதடுகள்‌ ன ஒன்றுடன்‌ ஒன்று 
ஒட்டியிருந்தன. மூடிய இமைகள்‌ வீங்கி 
ஆற்றுருளைக்கல்போல்‌ தெரிந்தன. தாடிமயிர்கள்‌ 
நனைந்து திரிகளாக படிந்திருக்க வாய்‌ சற்றே திறந்து 
மெல்லிய மூச்சு ஓட அதுவரை ஒருவிளிப்பாடு அகலே 
காத்து நின்றிருந்த முதுமை அவ்வுடலில்‌ வந்து 
முழுமையாக படிந்திருப்பதுபோல்‌ தோன்றியது. இளைய 
யாதவர்‌ அர்ஜுனனின்‌ கையை எடுத்து தன்‌ கைக்குள்‌ 
வைத்துக்கொண்டு குனிந்து அவன்‌ காதில்‌ “பார்த்தா!” 
என்று அழைத்தார்‌. அர்ஜுனன்‌ அதை கேட்கவில்லை. 
“பார்த்தா!” என்று அவர்‌ மீண்டும்‌ ஒருமுறை 
அழைத்தபோது அவனுக்குள்ளிருந்து மெல்லிய 
சுடரொன்று நடுங்கியது. “பார்த்தா!” என்று அவர்‌ 
மூன்றாம்‌ முறை அழைத்தபோது இமைகள்‌ நலுங்கின. 
அவன்‌ “ம்ம்‌” என்று மறுவிளி கேட்டான்‌. 


காலஇடங்களுக்கு அப்பால்‌ ஓரிடத்தில்‌ அவர்கள்‌ 
சந்தித்துக்கொண்டனர்‌. அது காளிந்தியின்‌ கரை. கரிய 
பாறை மேல்‌ மலரமர்வில்‌ இளைய யாதவர்‌ 
அமர்ந்திருந்தார்‌. கீழே சிறுபாறை மீது கைகளை 
மார்பின்மீது கட்டியபடி அவரை நோக்கி அர்ஜுனன்‌ 
அமர்ந்திருந்தான்‌. அவர்களைச்‌ சூழ்ந்து நீரோசையும்‌ 


காற்றோசையும்‌ நிறைந்திருந்தன. “இது பிறிதொரு 
காலம்‌, பாண்டவனே” என்று இளைய யாதவர்‌ 
சொன்னார்‌. “அன்று சென்று நின்று நான்‌ இதை 
உன்னிடம்‌ கேட்கிறேன்‌. நீ எழ விழைகிறாயா? இங்கு 
இன்னும்‌ எஞ்சியுள்ளதா?” என்றார்‌. “ஆம்‌. எனக்கு 
ஆணையிடப்பட்டதை நான்‌ இன்னும்‌ முடிக்கவில்லை” 
என்றான்‌ அர்ஜுனன்‌. “அனைத்தையும்‌ செய்து 
முடித்தவன்‌ ஆவநாழி ஒழிந்தவனும்கூட” என்று இளைய 
யாதவர்‌ சொன்னார்‌. “ஒழிந்து இங்கு அனைத்திலிருந்தும்‌ 
பறந்தெழவே விழைகிறேன்‌. இப்பிறவியில்‌ இங்கு 
எச்சமென எதுவும்‌ இருக்கலாகாது” என்று அர்ஜுனன்‌ 
சொன்னான்‌. 


“நோக்குக, இவ்வினிய நீர்‌! இவ்விளங்காலை. 
இக்குளிர்காற்று. இங்கு அனைத்தும்‌ எத்தனை இனிமை 
கொண்டுள்ளன! அமுதென்பதென்ன, புலன்கள்‌ 
தொடுகையில்‌ ஐம்பருக்களும்‌ கொள்ளும்‌ கனிவுதான்‌ 
அது. மானுடன்‌ உணரும்‌ இன்பத்தையே விண்ணில்‌ 
அமுதென வாற்றி வைத்திருக்கிறார்கள்‌. பாற்கடல்‌ 
என்பது என்ன? இவ்வனைத்திலும்‌ பிரம்மத்தை உணரும்‌ 
ஒருவனின்‌ உள்ளப்பெருக்கு அல்லவா அது? அதை 
கடைந்தெடுக்கும்‌ சுவை தெய்வங்களுக்கு உகந்தது. 
தேவர்களை அழிவற்றவர்களாக்குவது. பாண்டவனே 
அறிக, அந்த அமுது இங்கு அனைத்திலும்‌ உள்ளது! 
மரத்தில்‌ வேர்முதல்‌ இலைவரை தேன்‌ 
மறைந்திருப்பதைப்போல” யாதவரின்‌ விழிகளை 
பார்த்துக்கொண்டிருந்த அர்ஜுனன்‌ “ஆம்‌” என்றான்‌. 


“சிறிய வாழ்வில்‌ புழங்குந்தோறும்‌ இன்பமும்‌ துன்பமும்‌ 
இனிமையும்‌ கசப்புமென இவ்வுலகு நிலைமாறி 
அலைகொள்கிறது. இங்கு செயல்யோகியென ஒருவன்‌ 
மாறுகையில்‌ துன்பங்கள்‌ மீதும்‌ கசப்பின்‌ மீதும்‌ ஆளுகை 
கொள்கிறான்‌. இன்பத்தை தனித்தறியத்‌ 
தொடங்குகிறான்‌. ஞானத்தால்‌ தவத்தால்‌ அவன்‌ 
வீடுபேறடையுந்தோறும்‌ இனிமை மட்டுமே எஞ்சுகிறது. 
அமுதொன்றே எஞ்சும்‌ ஒரு நிலையும்‌ உண்டு. அதில்‌ 
அமர்ந்தோர்‌ யோகிகள்‌. அவ்வமுதனைத்தையும்‌ உதறி 
இங்கிருந்து செல்பவனே வீடுபேறடைபவன்‌” என்றார்‌ 
இளைய யாதவர்‌. “உன்‌ நெற்றியின்‌ ஊற்றுக்கண்‌ திறந்து 
இனிமைப்‌ பெருக்கு எழுந்து உடலின்‌ ஒவ்வொரு 
கணுவும்‌ உவகை கொள்ளும்‌ தருணம்‌ ஒன்றிலிருந்து 
முற்றிலும்‌ உதறி மேலெழ இயலுமா உன்னால்‌?” 


“ஆம்‌, இக்கணம்‌ அதை என்னால்‌ உறுதியாக சொல்ல 
இயலும்‌. இங்கிருக்கும்‌ பேரின்பங்கள்‌ அனைத்தும்‌ 


திரண்டு ஒரு துளியென ஆகி என்‌ நாவிற்கு எட்டும்‌ 
தொலைவில்‌ முழுத்திருந்தாலும்‌ ஒதுக்கிவிட்டு 
முன்செல்லவே விழைவேன்‌.” இளைய யாதவர்‌ நகைத்து 
“எனில்‌ சொல்க, மீண்டெழ விழைகிறாயா? இப்போது 
இறப்பின்‌ விளிம்பிலிருக்கிறாய்‌. உன்‌ ஒரு சொல்லில்‌ 
வாழ்வையோ இறப்பையோ நீ தெரிவுசெய்ய இயலும்‌, 
சொல்க!” என்றார்‌. தயக்கமில்லாமல்‌ “மீண்டெழவே 
விரும்புகிறேன்‌” என்று அர்ஜுனன்‌ சொன்னான்‌. “இனிய 
மலர்‌. தெய்வங்கள்‌ அமர்ந்தருளும்‌ நறுமணப்பீடம்‌ 
கொண்டது. ஆயிரம்‌ பல்லாயிரம்‌ இதழ்களால்‌ 
சூழப்பட்டது. உள்ளே செல்லும்‌ வழி விரியத்‌ 
திறந்திருக்கிறது. அதனுள்‌ உள்ளன அனைத்து 
அழகுகளும்‌ இனிமைகளும்‌. காற்றில்‌ எழுந்து பரவி 
அனைத்து சித்தங்களுக்குள்ளும்‌ நுழைந்து அருகே 
இழுக்கின்றது அதன்‌ நறுமணம்‌.” 


“உள்ளே நுழைவது எளிது. அங்கு நுழைந்துள்ளது 
இனிய மது. பார்த்தா, உள்நுழைவோரில்‌ பல்லாயிரத்தில்‌, 
பல லட்சங்களில்‌, பல கோடிகளில்‌ ஒருவரே வெளியேற 
இயல்கிறது. மீண்டும்‌ உள்நுழைய விழைகிறாயா?” 
என்றார்‌ இளைய யாதவர்‌. “ஆம்‌, இன்னும்‌ சில அம்புகள்‌ 
எஞ்சியுள்ளன. யாதவனே, உனது அருளிருந்தால்‌ நான்‌ 
வெளியேறுவேன்‌” என்று அர்ஜுனன்‌ சொன்னான்‌. 
“சொல்க! நான்‌ வெளியேறும்‌ வழி எது?” இளைய யாதவர்‌ 
அவனருகே குனிந்து “அங்கு உனது ஒரு துளியை நீ 
எஞ்சவிட்டுச்‌ செல்லவேண்டும்‌. பல்லி தன்‌ வாலை 
அறுத்து உதிர்த்துவிட்டுத்‌ தப்புவதுபோல. அதுவே ஒரே 
வழி” என்றார்‌. அர்ஜுனன்‌ “ஆம்‌” என்றான்‌. “உனது மிகச்‌ 
சிறந்த பகுதியை. நீ மிக விரும்பும்‌ ஒரு பகுதியை” 
என்றார்‌ இளைய யாதவர்‌. “அது உனக்கு பிறிதொரு 
இறப்பென்றே ஆகும்‌. அப்பேரிழப்பால்‌ நீ அதை கடந்து 
செல்ல இயலும்‌.” 


அர்ஜுனன்‌ “ஆம்‌, நான்‌ அதற்கு ஒருக்கமே” என்றான்‌. 
“எனில்‌ எழுக!” என்று சொல்லி இளைய யாதவர்‌ அவன்‌ 
நெற்றிப்பொட்டை தன்‌ கைவிரலால்‌ தொட்டார்‌. அவன்‌ 
வலக்கால்‌ இழுத்துக்கொண்டது. முகம்‌ கோணலாகி உதடு 
வளைந்து எச்சில்‌ வழியத்தொடங்கியது. உடலெங்கும்‌ 
சென்ற வலிப்பு மேலும்‌ மிகவே அவனிடமிருந்து 
முனகலோசை ஒன்று எழுந்தது. இளைய யாதவர்‌ எழுந்து 
தன்‌ ஆடையை சீர்‌ செய்து கதவைத்‌ திறந்து 
வெளிவந்தார்‌. முதிய மருத்துவர்‌ எழுந்து வணங்கி நிற்க 
“விழித்துக்கொண்டார்‌. புலரி எழுகையில்‌ எழுந்து 
படைமுகப்பிற்கும்‌ வருவார்‌. உரிய மருந்தும்‌ உணவும்‌ 
கொடுங்கள்‌” என்றபின்‌ நடந்தார்‌. 


[[ஙage]துரோணர்‌ முந்தைய நாளிரவு முற்றிலும்‌ 
துயில்ந்த்திருந்தார்‌. பருந்துச்சூழ்கையின்‌ இடச்சிறகில்‌ 
அதன்‌ இறகுமுனைகளில்‌ ஒன்றாக தன்‌ தேர்மேல்‌ 
நின்றிருக்கையில்‌ அவ்வப்போது வெண்முகில்போல 
அவருடைய தன்னுணர்வின்‌ மேல்‌ துயில்‌ வந்து மூடி 
மெல்ல கடந்துசென்றது. தன்னுணர்வை 
தக்கவைத்துக்கொள்ள அவர்‌ முயன்றபோது 
குளிரலைபோல வந்து அறைந்து தூக்கி கொண்டுசென்று 
பிறதெங்கோ நிறுத்தி திகைப்புற்று மீளச்‌ செய்தது. 


ஒவ்வொரு முறையும்‌ ஒவ்வொரு வாழ்வில்‌ திகழ்ந்து 
மீள்வதை அவரே விழித்தெழுகையில்‌ வியப்புடன்‌ 
நோக்கினார்‌. நூறு குடும்பங்கள்‌ மட்டுமே வாழ்ந்த 
மலைச்சிற்றூரான பிரமதத்திற்கு அவர்‌ கிருபியுடன்‌ 
வந்திறங்கினார்‌. மலையில்‌ வெட்டி எடுக்கப்படும்‌ 
கல்லுப்பை ஏற்றிக்கொண்டு வந்து கிராமங்கள்‌ தோறும்‌ 
விற்கும்‌ வணிகனான கலிகன்‌. தேன்மெழுகு பூசிய 
ஈச்சம்பாய்களால்‌ பொதியப்பட்ட உப்புக்குவை மீது 
அமர்ந்து கங்கையின்‌ பெருக்கை நோக்கியபடி ஒழுகி 
வந்தபோது கரையோரமாக விலகிச்சென்ற ஒவ்வொரு 
ஊரிலும்‌ அவர்‌ சற்றுநேரம்‌ வாழ்ந்து வாழ்ந்து மீண்டார்‌. 
“என்ன எண்ணம்‌?” என்றாள்‌ கிருபி. துரோணர்‌ 
“மானுடனுக்கு ஒரு வாழ்க்கை மட்டும்தானே 
அளிக்கப்பட்டுள்ளது?” என்றார்‌. கிருபி 
நகைத்துக்கொண்டு அவர்‌ கைகளைப்பற்றி “ஒரு 
வாழ்க்கையை நிறைப்பதற்கே முடியாமலாகிறது. 
கையை விட்டு அளாவி நுரையை எழுப்பி 
நிறைக்கவேண்டியிருக்கிறது” என்றாள்‌. 


கிருபியை அவர்‌ அவளுடைய சிற்றூரின்‌ குடிலில்‌ 
சந்தித்தார்‌. அவள்‌ முதுமையால்‌ இறுகிவிட்டிருந்தாள்‌. 
அவர்‌ உத்தரபாஞ்சாலத்தில்‌ அவளுடைய ஊரைத்‌ தேடி 
வந்திருந்தார்‌. தன்‌ குடில்வாயிலில்‌ விறகுகளை 
பிளந்துகொண்டிருந்த அவளைக்‌ கண்டதும்‌ அவர்‌ 
நடைதளர்ந்தார்‌. முறத்தில்‌ காய்கள்‌ 
உலரவைக்கப்பட்டிருந்தன. அப்பால்‌ மூங்கில்பாயில்‌ 
நெல்‌ காய்ந்தது. காகங்களை ஓட்டும்பொருட்டு கரிய 
மரவுரி ஒன்றை கழுகுவடிவில்‌ செய்து நிறுத்தியிருந்தாள்‌. 
அவர்‌ அணுகுவதன்‌ நிழலசைவைக்‌ கண்டு நிமிர்ந்தாள்‌. 
அவரைக்‌ கண்டதும்‌ முகத்தில்‌ எந்த உணர்வுமாற்றமும்‌ 
உருவாகவில்லை. அவர்‌ முற்றத்தில்‌ ஏறியதும்‌ “வருக!” 
என்றாள்‌. 


அவர்‌ சாணிமெழுகிய திண்ணையில்‌ களைப்புடன்‌ 
அமர்ந்தார்‌. அவள்‌ உள்ளே சென்று கொப்பரையில்‌ 


கோபுரம்‌ என்கிறார்கள்‌” என்றார்‌ பொன்னர்‌. 
இடைவெளியின்றி சிற்பங்கள்‌ செதுக்கப்பட்ட 
மரத்தாலான அந்த ஆலயம்‌ ஒரு பெரிய பொன்னகை 
போலிருந்தது. அடியொடுங்கி மேலெழுந்து சரிந்து 
குவிந்து மேலே சென்று ஒற்றைக்குடத்தில்‌ முடிந்த அதன்‌ 
உடலில்‌ அரக்குபூசப்பட்டு மெருகேற்றப்பட்டிருந்த 
சிற்பங்களனைத்தும்‌ நடனநிலையில்‌ அசைவின்‌ 
அக்கணத்தில்‌ தெரிந்தன. அடித்தளத்தில்‌ நாகங்களும்‌ 
ஆமைகளும்‌ அரக்கர்களும்‌ உடலோடு உடல்பின்னி 
சிற்பவெளியை நிரப்பியிருந்தனர்‌. 


மேலே மதனிகைகள்‌ சுமந்து பறந்த விமானத்தை 
தூண்கள்‌ சந்தித்த இடங்களில்‌ இளித்த வாயில்‌ 
சங்குபோன்ற பற்களும்‌ விழித்த உருளைவிழிகளும்‌ 
சுருண்ட பிடரிமயிர்கற்றைகளுமாக பீதர்களின்‌ ஆளிகள்‌ 
இடை வளைத்து எழுந்து கூருகிர்‌ கைகளை காட்டி 
நின்றன. விமானத்தின்‌ அடுக்குகளில்‌ யாழேந்திய 
கின்னரர்களும்‌ மலர்க்கிளை பற்றிய யட்சர்களும்‌ 
படைக்கலங்களுடன்‌ தேவர்களும்‌ செறிந்திருந்தனர்‌. 
“இலையிலாது பூத்த மலர்மல்லிக்‌ கிளைபோலிருக்கிறது” 
என்றான்‌ இளநாகன்‌ பேருவகையுடன்‌. 


தாமரைமொட்டுக்களை அடுக்கிக்குவித்தது போன்ற 
நாகர விமானங்களில்‌ சிற்பங்கள்‌ இல்லை. நுண்ணிய 

ச்செதுக்குகள்‌ அடிமுதல்‌ உச்சிக்கலம்‌ வரை 
 றைந்திராகன்‌ சந்தாலர்களின்‌ சிற்றாலயங்களுக்கு 
கூரையற்ற வெறும்‌ பீடங்களே இருந்தன. அவற்றில்‌ 
விசிறிவடிவக்‌ கூந்தல்கொண்ட பொய்முகங்களை 
தெய்வங்களாக அமரச்செய்திருந்தனர்‌. முண்டர்களின்‌ 
தெய்வங்கள்‌ கோழிமுட்டை போன்ற பெரிய 
உருளைக்கற்களின்‌ வடிவில்‌ வரையப்பட்ட விழிகளுடன்‌ 
கோயில்கொண்டிருந்தன. குருதிச்செந்நிறம்‌ பூசப்பட்ட 
அனுமன்‌ ஆலயங்களும்‌ கருநிற பண்டிமீது துதிக்கை 
மடித்த கணபதியின்‌ ஆலயங்களும்‌ ஒவ்வொரு 
தெருச்சந்திப்பிலும்‌ இருந்தன. 


குருதிச்‌ செந்நிறம்‌ பூசப்பட்ட மரச்சுவர்களும்‌ உத்தர 
வளைவுகளும்‌ பொன்மூங்கிலடுக்கி வேய்ந்த 
வளைகூரையும்‌ கொண்ட ஐந்தடுக்கு ஏழடுக்கு 
விமானங்கள்‌ எழுந்த பீதர்களின்‌ ஆலயங்கள்‌. அவற்றில்‌ 
விழித்த துறுகண்களும்‌, பிளந்த வாய்க்குள்‌ அனலாகப்‌ 
பறந்த செந்நாக்கும்‌, சுருண்டுச்‌ சுருண்டு மடிந்து சென்ற 
அரவுடலும்‌, உகிர்‌ துறித்த சிம்மக்கால்களும்‌ கொண்ட 
நாகயாளிகள்‌ ஒளிரும்‌ வண்ணங்களால்‌ 
செதுக்கப்பட்டிருந்தன. அங்கே எரிந்த குங்கிலியத்தின்‌ 


இன்நீருடன்‌ வந்தாள்‌. அவர்‌ அதை வாங்கி 
அருந்தியபோது அந்தச்‌ சுவை எத்தனை பழகியதாக 
இருக்கிறது என்று எண்ணிக்கொண்டார்‌. அவள்‌ 
அவரைவிட்டுப்‌ பிரிந்து நெடுநாட்களாகிவிட்டிருந்தது. 
அஸ்வத்தாமன்‌ உத்தரபாஞ்சாலத்தின்‌ அரசனானதுமே 
அவள்‌ அவனுடன்‌ சென்றாள்‌. அங்கிருந்து சில 
ஆண்டுகளிலேயே அச்சிற்றூருக்குச்‌ சென்றுவிட்டாள்‌. 
அஸ்வத்தாமன்‌ அவளை அரண்மனையில்‌ தங்கவைக்க 
விழைந்தான்‌. “நான்‌ அரசி அல்ல, அந்தணப்பெண்‌. 
அரசியாவது என்னால்‌ இயலாது. ஆவேன்‌ எனில்‌ அது 
வீழ்ச்சி” என கிருபி சொன்னாள்‌. 


அஸ்வத்தாமன்‌ அவளுக்கு அளித்த எதையுமே அவள்‌ 
பெற்றுக்கொள்ளவில்லை. தன்னந்தனியாக கிளம்பி 
அவன்‌ அமைத்துக்கொடுத்த அக்குடிலுக்கு சென்றாள்‌. 
அங்கே தனியாகவே தங்கினாள்‌. அச்சிற்றூரின்‌ தலைவர்‌ 
அவளுக்குத்‌ தேவையானவற்றை கொண்டுவந்து 
அளித்தார்‌. அவள்‌ அங்கே சிற்றூரின்‌ சிறுமியருக்கு 
நெறிநூல்களை கற்பித்தும்‌ பெண்களுக்குரிய 
வேள்விகளை இயற்றியும்‌ வாழ்ந்தாள்‌. அஸ்வத்தாமன்‌ 
அவ்வப்போது வந்து அவளைப்‌ பார்த்து மீண்டான்‌. 
துரோணர்‌ அவளை பார்க்கச்செல்வது குறைந்தது. அவர்‌ 
வருவதை அவள்‌ விரும்பவில்லை என்று தோன்றும்‌. 
அவள்‌ கண்களில்‌ கனிவு இருக்காது. வ்‌ 
கடந்துசென்றுவிட்ட முதுமகள்களுக்கு களில்‌ ஒரு 
கடுமை தோன்றுவதுண்டு. புருவங்களில்‌ இருந்த 
நரைமயிர்கள்‌ விழிகள்மேல்‌ விழுந்துகிடக்க அவள்‌ அவர்‌ 
அறியாத நோக்கொன்றை கொண்டிருந்தாள்‌. 


“நான்‌ வரும்போது எண்ணிக்கொண்டேன்‌, முன்பு நீ 
சொன்னதை. ஒரு வாழ்க்கையை நிறைப்பதற்கே 
முடியாமலாகிறது. கையை விட்டு அளாவி நுரையை 
எழுப்பி நிறைக்கவேண்டியிருக்கிறது என்று” என்றார்‌. 
கிருபி “வாழ்க்கையை ஒரு துளியைக்‌ கொண்டே 
நிறைத்துவிடமுடியும்‌” என்றாள்‌. “ஆம்‌, இங்கு 
வரும்போதெல்லாம்‌ நான்‌ அதையே உணர்கிறேன்‌. இங்கே 
வந்து தங்கவேண்டும்‌ நான்‌” என்றார்‌ துரோணர்‌. “இங்கே 
வில்லுடன்‌ தங்க இயலாது” என்று கிருபி சொன்னாள்‌. 
“ஆம்‌, அதை உதறிவிட்டு வரவேண்டும்‌” என்று துரோணர்‌ 
சொன்னார்‌. “வில்‌ உங்கள்‌ கைப்பழக்கம்‌” என்று கிருபி 
சொன்னாள்‌. அவர்‌ திடுக்கிட்டு நோக்கினார்‌. தன்முன்‌ 
விரிந்திருந்த பாண்டவப்‌ படைகளை உணர்ந்ததும்‌ சற்றே 
நிலைநழுவியிருந்த வில்லை இறுகப்பற்றிக்கொண்டார்‌. 


இத்தருணத்தில்‌ இழந்த அனைத்தையும்‌ 


மீட்டுக்கொள்கிறோமா? ஒரு வஞ்சத்தின்‌ பொருட்டு 
இவையனைத்தையும்‌ இழந்திருக்கிறோம்‌. வஞ்சம்‌ 
கொள்பவரிடம்‌ தெய்வங்கள்‌ கேட்கின்றன, எத்தனை? 
எவ்வளவு? எதுவரை? ஒவ்வொன்றும்‌, அனைத்தும்‌, 
இறுதிவரை என்று உரைக்கில்‌ மட்டுமே வஞ்சத்தில்‌ 
வெற்றியை அளிக்கின்றன. வஞ்சநிறைவின்‌ 
இனிமையை அளிக்கின்றன. வஞ்சநிறைவு என்பது 
மூக்குற்றிப்பூவின்‌ தேன்‌. துளியினும்‌ துளி. சிறுதேனீயால்‌ 
மட்டுமே அதை அறிந்து தொட்டு எடுக்கமுடியும்‌. வஞ்சம்‌ 
கொண்டவனுக்கு வஞ்சமன்றி பிறிதெதுவும்‌ 
எஞ்சுவதில்லை. வஞ்சத்திற்கு பின்‌ வஞ்சமும்‌ 
எஞ்சுவதில்லை. எத்தனை நூல்கள்‌ மீளமீளச்‌ 
சொல்கின்றன இவற்றை. எவரேனும்‌ 
உளம்கொள்கிறார்களா? இயலாமையால்‌ அன்றி 
எதன்பொருட்டேனும்‌ வஞ்சத்தைக்‌ கைவிட்ட மானுடர்‌ 
உண்டா? 


வஞ்சமும்‌ இல்லையேல்‌ எதைக்கொண்டு என்‌ 
வாழ்க்கையை நிறைத்துக்கொள்வேன்‌? அந்தணனாக 
வாழவியலாதா என்ன? அதை கிருபி 
உணர்ந்திருந்தாளா? அன்று அவள்‌ குடிலின்‌ 
திண்ணையில்‌ அமர்ந்திருந்தபோது பெருஞ்சினம்‌ 
மூண்டெழ நீ உரைத்த ஒரு சொல்லில்‌ இருந்து எழுந்தது 
என்‌ ஆறாப்‌ பெருவஞ்சம்‌ என்று சொல்ல எண்ணினார்‌. 
ஆனால்‌ அச்சொல்லில்‌ இருந்த சிறுமையை அவரால்‌ 
தாளமுடியவில்லை. ஒரு பசுவுக்காகவா நீ துருபதனை 
தேடிச்சென்றாய்‌ என்று அவள்‌ கேட்கக்கூடும்‌. 
கேட்பவள்தான்‌ அவள்‌. அவரால்‌ அங்கே அமர்ந்திருக்க 
முடியவில்லை. நெடுந்தொலைவு கடந்து அங்கே 
வந்திருந்தார்‌. ஆனால்‌ உடனே திரும்பிவிடவேண்டும்‌ 
என்று தோன்றியது. கிளம்புகிறேன்‌ என அவர்‌ 
சொன்னபோது கிருபி ஒன்றும்‌ சொல்லவுமில்லை. அவர்‌ 
திரும்பி அந்த பொய்க்கழுகை பார்த்தார்‌. புன்னகையுடன்‌ 
நடந்தார்‌. 


வானில்‌ முகில்கள்‌ ஒளிகொள்ளத்‌ 
தொடங்கிவிட்டிருந்தன. கரிய இரும்பு உரசப்பட்டு 
மெருகேறுவதுபோல. கீழ்வானில்‌ சில பறவைகளின்‌ 
சிறகசைவு. அவர்‌ பெருமூச்சுடன்‌ இத்தனை மெல்ல 
காலம்‌ ஒழுகும்‌ ஒரு தருணத்தை முன்பு உணர்ந்ததே 
இல்லை என எண்ணிக்கொண்டார்‌. இது இமயத்தின்‌ 
அடிவாரத்தில்‌ திருஷ்டாவதி நதியின்‌ கரையில்‌ 
பிலக்ஷவனம்‌ என்னும்‌ காடு. இந்த இடைவழியில்‌ இந்தக்‌ 
காலையில்‌ பதியும்‌ முதற்காலடி என்னுடையதா என்ன? 
மழை பெய்துகொண்டிருந்தது. ஆஷாட மாதத்து 


இளமழை. சரத்வானின்‌ மலைக்குடிலுக்கு நேர்கீழே 
திருஷ்டாவதி அருவியாகப்‌ பெய்திறங்கி 
மலைப்பாறைகளில்‌ சிதறி நுரைத்து 
நாணல்கூட்டங்களுக்கு நடுவே வழிந்தோடியது. 


கண்ணீர்‌ வழியும்‌ முகத்தைத்‌ தூக்கி துரோணர்‌ கேட்டார்‌ 
“என்னுள்ளும்‌ அத்தகைய வஞ்சம்‌ குடியேறுமா என்ன? 
அனலை கருக்கொண்ட கந்தகமலையாக நானும்‌ 

வேனா? என்‌ காயத்ரி எனக்குள்ளேயே 
கருகிப்போவதுதான்‌ அதைவெல்லும்‌ ஒரே வழியா?” 
அவர்‌ தோளை மெல்ல தொட்டு இளைய யாதவன்‌ 
சொன்னான்‌ “வில்‌ என்பது ஒரு புல்‌ மட்டுமே. என்றும்‌ 
தனுர்வேதமென்பது புல்லை அறிந்துகொள்ளும்‌ 
ஞானம்‌.” அவர்‌ திகைப்புடன்‌ அவனை நோக்கி “என்ன 
சொல்கிறாய்‌? நீ எப்படி இங்கே வந்தாய்‌?” என்றார்‌. 
“புல்லை ஏன்‌ அறியவேண்டும்‌ மானுடர்‌?” என்றான்‌ 
இளைய யாதவன்‌. துரோணர்‌ “ஏனென்றால்‌ இந்த 
பூமியென்பது புல்லால்‌ ஆனது” என்றார்‌. 


மீண்டுமொரு கணம்‌ விழித்துக்கொண்டு அப்போதும்‌ 
புலரிமுரசு முழங்கவில்லை என்று உணர்ந்தார்‌. 
எங்கிருக்கிறேன்‌? இது குருக்ஷேத்ரம்‌. ஆனால்‌ நான்‌ இதோ 
என்‌ மைந்தனுடன்‌ இளவெயிலில்‌ அம்பு 
பயின்றுகொண்டிருக்கிறேன்‌. பொன்வெளிச்சத்தில்‌ 
காலையிலெழுந்த சிறுபூச்சிகள்‌ சுடர்களாக 
சுழல்கின்றன. இலைப்பரப்புகள்‌ பளபளத்து 
அசைகின்றன. மிக அப்பால்‌ ஆலயமணியின்‌ ஓசை 
எழுகிறது. அம்புபயிலும்‌ இளையோரின்‌ சிரிப்பொலிகள்‌. 
அவ்வண்ணம்‌ சிரிக்க அதன்பின்‌ எப்போதுமே 
மாணவர்களால்‌ இயல்வதில்லை. மாணவர்களுடன்‌ 
இருப்பதே என்‌ உவகை. மாணவர்களுக்கு அளிக்கையில்‌ 
நான்‌ ஆசிரியன்‌. மாணவர்களிடமிருந்து 
பெற்றுக்கொள்கையில்‌ நான்‌ தந்தை. ஆசிரியன்‌ 
என்பவன்‌ என்றும்‌ இளமை மாறாத மைந்தரின்‌ தந்தை. 


மாணவருடன்‌ சிறு சொல்லாடி நகைத்தபடி 
ஆலமரத்தடியில்‌ அமர்ந்தார்‌. “அம்பைத்‌ தொட்டதுமே 
அதை உணர்பவன்‌ அதமன்‌. அவன்‌ உடல்‌ பயிற்சியை 
பெற்றிருக்கிறது. அம்பருகே கைசென்றதுமே அதை 
உணர்ந்துகொள்பவன்‌ மத்திமன்‌. பயிற்சியை அவன்‌ 
அகமும்‌ பெற்றிருக்கிறது. அம்பென எண்ணியதுமே 
அம்பை அறிபவன்‌ உத்தமன்‌. அவன்‌ ஆன்மாவில்‌ 
தனுர்வேதம்‌ குடியேறியிருக்கிறது.” அவர்‌ முன்‌ 
அஸ்வத்தாமனும்‌ அர்ஜுனனும்‌ கர்ணனும்‌ ஏகலவ்யனும்‌ 
அமர்ந்திருந்தார்கள்‌. அவர்களை நோக்கியபடி அவர்‌ 


சொன்னார்‌. “எந்த ஞானமும்‌ உபாசனையால்‌ 
அடையப்படுவதே. அதன்‌ நிலைகள்‌ மூன்று. 
ஞானதேவியிடம்‌ இறைஞ்சி அவளை தோன்றச்செய்தல்‌ 
உபாசனை. அவளை கனியச்செய்து தோழியாகவும்‌ 
தாயாகவும்‌ தெய்வமாகவும்‌ தன்னுடன்‌ இருக்கச்செய்தல்‌ 
ஆவாகம்‌. முழுமை என்பதுதான்‌ அவளேயாதல்‌. அதை 
தன்மயம்‌ என்றனர்‌ மூதாதையர்‌.” 


விழித்துக்கொண்டு அது கனவென்று உணர்ந்தார்‌. 
“தந்தையே!” என்று அம்புடன்‌ வந்த மைந்தனிடம்‌ 
“செல்க!” என்று படபடப்புடன்‌ சொன்னார்‌. “இது 
பெரும்போர்க்களம்‌. நான்‌ புலரியில்‌ வில்லுடன்‌ காத்து 
நின்றிருப்பதாக உணர்கிறேன்‌.” அஸ்வத்தாமன்‌ 
திகைப்புடன்‌ ஏறிட்டுப்‌ பார்த்தான்‌. எவர்‌ எவரிடம்‌ 
போரிடுகிறார்கள்‌ என்று அவருக்குத்‌ தெரியவில்லை. 
வலப்பக்கம்‌ நின்றிருந்த துருபதனை திரும்பி நோக்கி 
“இது எந்தப்‌ போர்‌?” என்றார்‌. துருபதன்‌ நகைத்து 
“போருக்கு எழுந்த பின்னரும்‌ போரை அறியாமல்‌ 
இருக்கிறீர்‌, துரோணரே. இது தேவர்களும்‌ அசுரர்களும்‌ 
அமுதின்‌ பொருட்டு நிகழ்த்தும்‌ பெரும்போர்‌” என்றான்‌. 
“அது முன்பு நிகழ்ந்ததல்லவா?” என்று அவர்‌ கேட்டார்‌. 
“அது என்றும்‌ நிகழ்வது. முடிவற்றது” என்று துருபதன்‌ 
சொன்னான்‌. 


“பாஞ்சாலனே சொல்க, நாம்‌ எவர்‌ தரப்பில்‌ நின்று 
போரிடுகிறோம்‌? நாம்‌ யார்‌?” என்று துரோணர்‌ உரக்க 
கேட்டார்‌. “இதிலென்ன ஐயம்‌? நாம்‌ அசுரர்களின்‌ 
பொருட்டு போரிடுகிறோம்‌. அதோ நம்முன்‌ பெருகி 
நின்றிருப்பவர்கள்‌ தேவர்கள்‌. அமுது அங்கிருக்கிறது. 
இன்னமும்‌ அது எவராலும்‌ முழுக்க வெல்லப்படவில்லை” 
என்றான்‌ துருபதன்‌. போர்முரசுகள்‌ முழங்கத்தொடங்கின. 
துரோணர்‌ தன்‌ வில்லை கையிலெடுத்து துருபதனிடம்‌ “நீ 
என்னருகே நில்‌. நீ உடனிருந்தால்‌ நான்‌ வெல்லப்பட 
இயலாதவன்‌” என்றார்‌. “நான்‌ உங்கள்‌ வலது கை என 
என்றும்‌ உடனிருப்பேன்‌” என்று துருபதன்‌ கூறினான்‌. 
முரசுகள்‌ முழங்கிக்கொண்டிருந்தன. அவர்‌ 
விழித்துக்கொண்டு காற்றில்‌ பறந்த தன்‌ மேலாடையை 
எடுத்து சுற்றிகொண்டார்‌. ஆனால்‌ கவசங்கள்‌ 
எடையுடன்‌ உடலை அழுத்துவதாக உணர்ந்தார்‌. அது 
அவருடைய கொடியின்‌ படபடப்பென உணர்ந்ததும்‌ 
விழிப்பு முழுமையாகியது. 

கையுறைகளை இழுத்து சீரமைத்தார்‌. என்ன கனவு அது? 
அதை முழுக்க தொகுக்க இயலவில்லை. கனவுகளின்‌ 
பொருளின்மை எப்போதுமே துணுக்குறச்‌ செய்கிறது. 


பொருந்தா பெருந்தொலைவுகளை அவை பறந்து தாவிச்‌ 
சென்று இணைத்துவிடுகின்றன. இனிய நாட்களை 
நினைவுறுகிறேனா? அல்லது அவ்வினிய நாட்களில்‌ 
எய்தாது எஞ்சியிருந்த சிலவற்றையா? அவர்‌ தன்‌ 
இடக்கையருகே ஒருவர்‌ நின்றிருப்பதை உணர்ந்தார்‌. 
எப்போது அவ்வுரு தன்‌ தேரிலேறிக்கொண்டது என்று 
திகைத்து “யார்‌?” என்றார்‌. அது ஒரு பெண்‌ என்று 
உணர்ந்ததும்‌ “இப்போர்க்களத்தில்‌ எப்படி வந்தாய்‌? 
விலகு!” என்றார்‌. அவள்‌ தன்‌ கையிலிருந்த கரிய சிறு 
மொந்தையை அவரை நோக்கி நீட்டினாள்‌. “இது என்ன?” 
என்று அவர்‌ கேட்டார்‌. “இது அமுது. என்றும்‌ நீங்கள்‌ 
விழைந்தது” என்றாள்‌. 


“இல்லை, நான்‌ விழைந்தது இது அல்ல!” என்று அவர்‌ 
சொன்னார்‌. “இதுதான்‌. இதை மூத்த அமுது என்பார்கள்‌. 
உங்களுக்குரியது இதுவே” என்று அவள்‌ அதை அவரிடம்‌ 
நீட்டினாள்‌. அதை கைகளில்‌ வாங்கிக்கொண்டார்‌. 
“உன்னை பார்த்திருக்கிறேன்‌... நீ யார்‌?” என்று அவர்‌ 
கேட்டார்‌. “என்ன சொல்கிறீர்‌, ஆசிரியரே?” என்ற 
திரிகர்த்த நாட்டு அரசன்‌ சுசர்மனின்‌ குரல்‌ கேட்டு அவர்‌ 
விழித்துக்கொண்டார்‌. சுசர்மன்‌ தன்‌ கையிலும்‌ ஒரு 
மொந்தையை வைத்திருந்தான்‌. “அகிஃபீனா கலந்த 
இனிய மது. போரில்‌ ஊக்கத்தை அளிக்கும்‌” என்றான்‌. 
“தாங்கள்‌ தேர்தட்டில்‌ சோர்ந்திருப்பதாகத்‌ தோன்றியது 
ஆகவே அமுதுடன்‌ நானே வந்தேன்‌.” 


துரோணர்‌ அந்த மதுவை அருந்தினார்‌. அதில்‌ 
கந்தகமணம்‌ இருப்பது போலிருந்தது. “எரிமணம்‌” 
என்றார்‌. “ஆம்‌, நம்‌ குருதியை எரியச்செய்யும்‌” என்றான்‌ 
சுசர்மன்‌. “ஆசிரியரே, உங்கள்‌ வஞ்சம்‌ அனலாகட்டும்‌. 
இன்று அறம்‌, நெறி, முறை என எதையும்‌ நீங்கள்‌ 
கருத்தில்‌ கொள்வதில்லை என்று சொன்னதைப்போல 
எங்களை ஊக்கமடையச்‌ செய்யும்‌ பிறிதொன்றில்லை. 
அதையே எங்களுக்கும்‌ சொல்லிக்கொண்டோம்‌. 
அர்ஜுனன்‌ இன்று படைமுகம்‌ எழப்போவதில்லை. 
ஒருவேளை அவன்‌ வந்தாலும்‌ பதறாக்‌ காவில்‌ நின்று 
அசையா வில்‌ கொள்ளப்போவதில்லை. இன்று நாம்‌ 
அவன்‌ உயிரை கொள்வோம்‌.” அவன்‌ மதுக்கலத்தைத்‌ 
தூக்கி அருந்தி “இன்று பாரதவர்ஷத்தின்‌ பெருவீரனின்‌ 
கதை முடிகிறது. அவனை பயிற்றுவித்த ஆசிரியராலேயே 
அவன்‌ அழிகிறான்‌” என்றான்‌. 


துரோணர்‌ “ஆம்‌” என்றார்‌. மொந்தையைத்‌ தூக்கி 
அப்பால்‌ வீசிவிட்டு “இன்று நான்‌ பிறிதொருவன்‌. 
மூத்தவளின்‌ அருள்‌ என்னுடன்‌ திகழ்க!” என்றார்‌. 


சுசர்மன்‌ களிமயக்கில்‌ உரக்க நகைத்து கைகளைத்‌ தூக்கி 
தன்‌ தம்பியரை நோக்கி “மூத்தவள்‌ துணையெழுக! 
மூத்தவள்‌ அருள்க!” என்றான்‌. சம்சப்தர்கள்‌ அவனுடன்‌ 
சேர்ந்து உரக்கக்‌ கூச்சலிட்டு நகைத்தார்கள்‌. 

[i/age]சஞ்சயன்‌ சொன்னான்‌. முதலொளிக்காக காத்து 
நின்றிருக்கும்‌ இரு படைப்பிரிவுகளையும்‌ நான்‌ 
காண்கிறேன்‌. அவர்கள்‌ அன்றைய போரை புதிய 
ஆர்வத்துடன்‌ எதிர்பார்த்திருக்கிறார்கள்‌. கெளரவர்கள்‌ 
அனைவரும்‌ பாண்டவப்‌ படையின்‌ முகப்பில்‌ 
அர்ஜுனனின்‌ குரங்குக்கொடி எழுகிறதா என்பதையே 
நோக்கிக்கொண்டிருக்கிறார்கள்‌. அர்ஜுனன்‌ 
எழுந்தமைக்கான எந்தச்‌ சான்றும்‌ ஓலியென எழவில்லை 
என்பதனால்‌ அவர்களின்‌ ஊக்கம்‌ கணம்தோறும்‌ 
கூடிக்கொண்டிருக்கிறது. 


மறுபக்கம்‌ பாண்டவர்கள்‌ மெல்லிய துடிப்புடன்‌ 
நின்றிருந்தனர்‌. ஏதோ ஒன்று நிகழுமென அவர்கள்‌ 
எவ்வண்ணமோ அறிந்திருந்தனர்‌. அவ்வண்ணம்‌ 
முடிவதற்குரியதல்ல அது என்பதையே அவர்கள்‌ 
இரவெல்லாம்‌ பேசிக்கொண்டிருந்தனர்‌. அது 
பிறிதொன்று. வருந்தலைமுறையினர்‌ எண்ணி 
எண்ணிப்‌ பேசும்‌ பெரும்பொருள்‌. அது 
எழுந்தாகவேண்டும்‌. அதை இயற்றும்‌ இளைய யாதவர்‌ 
மட்டுமே அறிந்த ஒன்று நிகழ்ந்தாகவேண்டும்‌. அவர்கள்‌ 
படைமுகப்பில்‌ நின்றிருந்த தேர்களையே 
நோக்கிக்கொண்டிருந்தனர்‌. 


பாண்டவப்‌ படையின்‌ அரைநிலவுச்சூழ்கையின்‌ 
மையத்தில்‌ யுதிஷ்டிரரின்‌ மெய்க்காவல்படையினர்‌ 
தங்கள்‌ மின்படைக்‌ கொடியுடன்‌ நின்றிருந்தனர்‌. 
அவர்கள்‌ நடுவே உள்ளிருந்து அரசத்தேர்‌ வருவதற்கான 
இடைவெளி விடப்பட்டிருந்தது. அதற்கு இருபுறமும்‌ என 
விரிந்த நிலவுவளைவின்‌ வலப்பக்கம்‌ சாத்யகியும்‌ 
திருஷ்டத்யும்னனும்‌ துருபதரும்‌ சிகண்டியும்‌ விராடரும்‌ 
இறுதியாக பீமனும்‌ நின்றிருந்தனர்‌. இடப்பக்கம்‌ நீண்ட 
வளைவில்‌ அபிமன்யுவின்‌ மெய்க்காவலர்‌ 
நின்றிருந்தனர்‌. சுருதகீர்த்தியும்‌ சுருதசேனனும்‌ தேர்களில்‌ 
வில்லுடன்‌ நின்றிருக்க இறுதியாக அர்ஜுனனின்‌ 
மெய்க்காவல்படையினர்‌ நின்றனர்‌. 


கருடச்சூழ்கையின்‌ அலகென நின்றிருந்த துரோணரின்‌ 
தேர்மகுடத்தில்‌ கமண்டலக்‌ கொடி 
பறந்துகொண்டிருந்தது. அவருக்குப்‌ பின்னால்‌ 
சுசர்மனும்‌ சம்சப்தர்களும்‌ நின்றிருந்தனர்‌. பருந்தின்‌ 


வலச்சிறகில்‌ நின்றிருந்த அஸ்வத்தாமன்‌ முரசுகளை 
நோக்கிக்கொண்டிருந்தான்‌. அவனருகே பூரிசிரவஸ்‌. 
அருகிலேயே ஜயத்ரதன்‌ நின்றிருந்தான்‌. இடச்சிறகில்‌ 
சல்யர்‌, அவர்‌ அருகே கிருபர்‌. அப்பால்‌ பகதத்தர்‌. 
பருந்தின்‌ வலக்கூருகிர்‌ என துரியோதனனும்‌ தம்பியரும்‌. 
இடது உகிர்‌ என பால்ஹிகர்‌. அவர்கள்‌ ஒவ்வொருவரும்‌ 
தங்களை மேலும்‌ மேலும்‌ தீட்டிக்கொண்டனர்‌. 
முதற்கணத்தில்‌ முழுமையாக எழுந்து கிளம்ப 
அகம்திரட்டிக்கொண்டிருந்தனர்‌. 


எத்தனை முறை நிகழ்ந்தாயிற்று! இருப்பினும்‌ அந்தப்‌ 
புலரி முதற்கணம்‌ முன்னறிய ஒண்ணாததாகவே 
உள்ளது. அதை முடிவெடுக்கும்‌ பணியை தெய்வங்களே 
வைத்துக்கொண்டிருக்கின்றன. அரசே, அந்த முதல்‌ 
கணத்தில்‌ முதல்‌ அம்பில்‌ உயிர்விடவிருக்கும்‌ முதல்‌ 
வீரனை தெய்வங்கள்‌ அப்போது தெரிவுசெய்து 
கொண்டிருக்கின்றனவா? 


அந்த முகங்களை நான்‌ மாறிமாறி நோக்குகிறேன்‌. 
இப்போது இருபுறத்திலும்‌ எழுந்து நடக்கும்‌ 
நிலையிலிருக்கும்‌ அனைவருமே 
போருக்கெழுந்துவிட்டனர்‌. அடுமனையாளர்களும்‌ 
மருத்துவர்களும்‌ மட்டுமே எஞ்சியிருக்கின்றனர்‌. பயிலாப்‌ 
படைவீரர்கள்‌ ஆகையால்‌ அந்த முகங்களில்‌ அச்சமும்‌ 
தயக்கமும்‌ எழுச்சியும்‌ குழப்பமும்‌ என ஒவ்வொன்றிலும்‌ 
ஒவ்வொரு உணர்ச்சி நிறைந்துள்ளது. 


அனைத்து உணர்ச்சிகளையும்‌ மூடியிருக்கிறது களைப்பு. 
அங்கே நற்துயில்கொண்டு எழுந்தவர்‌ சிலரே. போர்‌ 
தொடங்கும்வரை துயிலின்மையால்‌ தளர்ந்து 
விழப்போகிறவர்கள்போல்‌ தெரிவார்கள்‌. 
முரசொலித்ததும்‌ அவர்களிடம்‌ குடியேறுவது என்ன? 
இறப்பை அருகெனக்‌ கண்ட உயிரின்‌ பதற்றமா? 
உயிர்குடிக்க உள்ளிருந்து எழும்‌ தெய்வங்களின்‌ 
வெறியா? எவர்‌ அறிய இயலும்‌? அங்கே கால்கள்‌ 
மண்விட்டு எழத்‌ துடிக்கின்றன. கைகள்‌ சிறகுகளாக 
விழைகின்றன. வெறிகொண்ட மானுடர்‌ ஏன்‌ 
எம்பிக்குதிக்கிறார்கள்‌? நிலைமீறிய எதற்கும்‌ மண்ணில்‌ 
இடமில்லையென்பதனாலா? அமைவதே மண்‌, எழுவதே 
வான்‌ என்பதனாலா? 


எழுகதிரின்‌ முதலொளி தோன்றுவதற்கு 
சிலகணங்களுக்குமுன்‌, முழைக்கழியில்‌ முரசர்களின்‌ பிடி 
இறுகிக்கொண்டிருக்கையில்‌ பாண்டவப்‌ படைமுகப்பில்‌ 
அபிமன்யு தோன்றினான்‌. அவனுடைய தேர்‌ வந்து 


நின்றபோது அங்கிருந்த படைவீரர்கள்‌ வாழ்த்தொலி 
எழுப்பினர்‌. அது அலையெனப்‌ பரவி படைமுழுக்க 
சென்றது. கெளரவர்கள்‌ அபிமன்யுவை கூர்ந்து 
நோக்கினர்‌. உடலின்‌ கட்டுகளின்மேல்‌ கவசங்கள்‌ 
அணிந்திருந்தமையால்‌ அவன்‌ பருத்த 
உடல்கொண்டவனாகத்‌ தோன்றினான்‌. அவன்‌ 
கையிலிருந்த வில்‌ புதியதாக இருந்தது. குழலை 
தலைக்குப்பின்‌ கட்டி அள்‌ ட்டு 
விளையாட்டுக்களத்திற்கு எழப்போகிறவன்போல்‌ 
நின்றான்‌. 


விழிகள்‌ அர்ஜுனனை தேடிக்கொண்டிருக்க மிக அப்பால்‌ 
வாழ்த்தொலிகள்‌ எழுந்தன. கெளரவர்களின்‌ 
படைவிரிவிலேயே அந்த ஆவல்‌ விழிக்குத்‌ தெரியும்‌ 
அலையென்றாகியது. குரங்குக்கொடி மெல்ல 
அணுகிவந்தது. கர்ணன்‌ தன்‌ வில்லை நேர்நிறுத்தி 
வலக்கையால்‌ மீசையை நீவியபடி நோக்கினான்‌. 
துரோணர்‌ விழிகளுக்குமேல்‌ கையை வைத்து கூர்ந்தார்‌. 
யானைமேலிருந்த துரியோதனன்‌ துச்சாதனனிடம்‌ 
“இளையோனே, அவனா?” என்றான்‌. சுபாகு “அவரேதான்‌, 
மூத்தவரே” என்றான்‌. “களமெழுகிறான்‌!” என்று 
துச்சாதனன்‌ வியப்புடன்‌ சொன்னான்‌. “ஆனால்‌ அதில்‌ 
வியப்பதற்கொன்றுமில்லை. அவ்வாறுதான்‌ நிகழும்‌” 
என்றான்‌ துரியோதனன்‌. 


படைமுகப்பை அணுகுந்தோறும்‌ அர்ஜுனன்‌ 
விலகிச்செல்வதை ஜயத்ரதன்‌ நோக்கினான்‌. பிறையின்‌ 
விளிம்பில்‌ அர்ஜுனனின்‌ மெய்க்காவல்படை 
நின்றிருந்தது. அவன்‌ அங்கு செல்லாமல்‌ யுதிஷ்டிரரை 
நோக்கி சென்றான்‌. அவர்களின்‌ திட்டம்‌ புரிந்து சகுனி 
ஆணைகளை பிறப்பிப்பதற்குள்‌ விடியலை அறிவித்து 
முரசுகள்‌ முழங்கின. பாண்டவர்களிடமிருந்து முதல்‌ 
அம்பு எழுந்து வந்து தாக்கியது. கெளரவப்‌ படைகள்‌ 
பொங்கிச்‌ சென்றறைய போர்‌ மூண்டது. இரு 
மரவுரிகளைச்‌ சேர்த்துத்‌ தைத்த வடுவென அந்தப்‌ 
போர்முகப்புக்கோடு. ஆயிரம்கால்‌ அட்டைபோல அது 
எங்கோ சென்றுகொண்டிருக்கிறது என்று 
விழிமயக்கடைகிறேன்‌. 


கெளரவர்களின்‌ அரசே, நான்‌ அந்த முதல்‌ அம்பை 
எய்தவனை கண்டேன்‌. அவன்‌ பெயர்‌ வஜ்ரன்‌. 
இந்திரப்பிரஸ்தத்திற்கு அருகே காமடம்‌ என்னும்‌ 
சிற்றூரைச்‌ சேர்ந்த யாதவன்‌. அங்கே இனிய காட்டில்‌ 
கன்றோட்டி வாழ்ந்த சிறுவன்‌. இந்திரப்பிரஸ்தம்‌ 
அமைந்தபோது படையில்‌ சேர்ந்தான்‌. அம்புவிடப்‌ 


பயின்றான்‌. முதல்‌ பத்துநாட்கள்‌ அவன்‌ படைகளுக்குப்‌ 
பின்னிரையிலேயே இருந்தான்‌. பின்னர்‌ அவனை 
படைமுகப்புக்கே அனுப்பினர்‌. அங்கே அவனுக்கு பெரிய 
நிலைவில்லும்‌ அம்புகளும்‌ அளிக்கப்பட்டன. முதல்நாள்‌ 
அவன்‌ கூட்டத்துடன்‌ அலைமோதினான்‌. அன்றே 

ணைகளை செவிகொள்ளவும்‌ பிற அனைத்தையும்‌ 
உளம்விலக்கவும்‌ அவன்‌ பயின்றான்‌. 
“தோல்வரைக்கும்தான்‌ வலி. போர்தொடங்குவது வரை 
மட்டுமே அச்சம்‌” என்னும்‌ தொல்மொழியின்‌ பொருளை 
அறிந்துகொண்டான்‌. 


வஜ்ரன்‌ தன்‌ வாழ்நாளில்‌ எவ்வுயிரையும்‌ அறிந்து 
கொன்றதில்லை. இலக்கு வைத்து அம்பெறிந்ததும்‌ 
இல்லை. கெளரவப்‌ படை இருக்கும்‌ திசைநோக்கி 
அம்புகளை எய்தபடி ஆணையிடப்படும்‌ திசைநோக்கிச்‌ 
செல்வதையே அவன்‌ இருநாட்களாக செய்துவந்தான்‌. 
அவனுடன்‌ வந்த அனைவரும்‌ மடிந்த பின்னரும்‌ அவன்‌ 
உயிருடன்‌ இருந்தமையால்‌ அப்போரிலிருந்து உயிருடன்‌ 
மீள்வதே தன்‌ ஊழ்‌ என அவன்‌ தன்னுள்‌ அறியா உறுதி 
ஒன்றை கொண்டிருந்தான்‌. புலரிமுரசின்‌ 
ஆணையெழுந்ததும்‌ நின்ற வில்லில்‌ நாணிழுத்து 
அம்புகோத்து விண்ணில்‌ எய்தான்‌. அடுத்த அம்பை 
எடுத்தபடி கூச்சலிட்டுக்கொண்டு முன்னால்‌ ஓடினான்‌. 


அந்த அம்புசென்று நெஞ்சிலறைய அலறி மல்லாந்து 
விழுந்து கைகால்களை உதறிக்கொண்டு துடித்து 
அணைந்தவன்‌ ஜ்வாலன்‌. அஸ்தினபுரிக்கு அருகே 
சுமந்தம்‌ என்னும்‌ ஊரைச்‌ சேர்ந்த ஷத்ரியன்‌. அங்கே 
அவன்‌ தந்தை காவல்பணி செய்துவந்தார்‌. தந்தையால்‌ 
அவன்‌ காவலனாகவே பயிற்சியளிக்கப்பட்டான்‌. 
காவல்மாடத்தில்‌ இரவும்‌ பகலும்‌ அமர்ந்திருந்த 
தந்தையை அவன்‌ பல்லி என பழித்தான்‌. அந்த 
வாழ்க்கையைக்‌ கசந்து அங்கிருந்து எவருக்கும்‌ 
தெரியாமல்‌ வேலுடன்‌ கிளம்பி அஸ்தினபுரிக்கு வந்து 
படையில்‌ சேர்ந்தான்‌. அனைத்துப்‌ பயிற்சிகளிலும்‌ 
அவன்‌ பேரார்வத்துடன்‌ பங்கெடுத்தான்‌. தேர்ந்த 
வில்லவன்‌ என்று ஆசிரியரால்‌ பாராட்டப்பட்டான்‌. 


ஒவ்வொருநாளுமென அவன்‌ குருக்ஷூத்ரத்தை 
எதிர்பார்த்திருந்தான்‌. அங்கே அவன்‌ ஆற்றும்‌ 
வீரச்செயலால்‌ தன்‌ பெயர்‌ சூதர்நாவிலேறி தன்‌ 
தந்தையை சென்றடையவேண்டும்‌ என்று விழைந்தான்‌. 
ஆனால்‌ குருக்ஷேத்ரத்திற்கு வந்தநாள்‌ முதல்‌ அவனுக்கு 
எல்லைக்காவல்‌ பணியே அளிக்கப்பட்டது. தேர்ந்த 
வில்லவரை எல்லையில்‌ அமர்த்தினால்‌ காவலுக்கு 


புகை திறந்த வாயிலினூடாக நீலப்பட்டுத்திரை போல 
மெல்ல எழுந்து பறந்தது. 


அரக்கனின்‌ பல்வரிசையென தரைமுதல்‌ கூரை வரை 
எழுந்த பெரிய வெண்ணிறச்‌ சுதைத்தாண்கள்‌ 
நிரைவகுத்த யவனர்களின்‌ கோபுரமில்லாத ஆலயங்கள்‌ 
அரைநிலவு வடிவில்‌ வளைந்திருந்தன. அவற்றின்‌ 
உயர்ந்த விதானம்‌ கொண்ட தாழ்வாரங்களில்‌ 
நறுமணப்பொருட்களையும்‌ சிறுநகைகளையும்‌ விற்கும்‌ 
முதிய யவனர்கள்‌ அமர்ந்திருந்தனர்‌. கவிழ்த்த 
வெண்மொட்டுகளைப்போன்ற குவைமுகடுகள்‌ கொண்ட 
சோனகர்களின்‌ ஆலய முற்றத்தில்‌ மலர்ப்பாதையென 
மணிக்கம்பளம்‌ வர்க்க விழித்த கரிய 
கண்களும்‌ தொங்கும்‌ குருதிநாக்கும்‌ கொண்ட 
முகங்களாக மட்டும்‌ நிறுவப்பட்டிருந்த காப்பிரிகளின்‌ 
தெய்வங்கள்‌ திறந்த பெரிய வாயில்களுக்கு அப்பால்‌ 
சாலையை நோக்கி அமர்ந்திருந்தன. அங்கே 
குறுமுழவுகள்‌ ஒலித்தன. 


ஒவ்வொரு ஆலயத்தை ஒட்டியும்‌ வணிகர்கள்‌ தங்கும்‌ 
சத்திரங்கள்‌ அமைந்திருந்தன. கலிங்கவணிகர்கள்‌ 
நுதல்விழியன்னை ஆலயத்தின்‌ அருகே இருந்த பெரிய 
மரக்கட்டடத்தில்‌ தங்கினர்‌. அங்கே பகலில்‌ ஓய்வெடுத்த 
இளநாகன்‌ மாலையில்‌ கிளம்பி நகரைக்காணச்‌ 
சென்றான்‌. திருவிடத்து மக்களின்‌ மூவகை மொழிகள்‌ 
கலந்து ஒலித்துக்கொண்டிருந்த கடைவீதிகளையும்‌ 
பீதர்நாட்டு கழைக்கூத்தாடிகளும்‌ யவனநாட்டு 
வாள்தேர்ச்சியாளரும்‌ வேசரத்து மாயக்காரர்களும்‌ 
தங்கள்‌ கலைகளைக்‌ காட்டிக்கொண்டிருந்த 
முற்றங்களையும்‌ நீலநீர்‌ நிறைந்து அலையடித்த 
சிறுதடாகங்களையும்‌ நகர்‌ நடுவே எட்டுமாடங்களுடன்‌ 
எழுந்த மன்னனின்‌ அரண்மனை வளாகத்தையும்‌ 
கண்டான்‌. 


ஒளிவிடும்‌ பல்லாயிரம்‌ விளக்குகளை அணிந்த அடுக்கு 
மாடங்கள்‌ விண்மீன்களுடன்‌ கலந்ததுபோல்‌ நின்ற 
நகரில்‌ காட்சிகளாலேயே களிவெறியூட்டப்பட்டு இடமும்‌ 
காலமும்‌ கரைந்தழிந்து அவன்‌ சென்றுகொண்டிருந்தான்‌. 
ஒரு சிற்றாலயத்தில்‌ ஊன்சோறுப்‌ படையலிட்டு 
வழிபடப்பட்ட நகர்ப்பூதத்தின்‌ முன்‌ கூடிநின்ற 
கூட்டத்துடன்‌ கலந்து சோறுபெற்று உண்டான்‌. 
அதற்கருகே இருந்த சதுக்கத்தில்‌ சிரிப்பொலி கேட்டு 
செவிகூர்ந்தபோது அஸ்தினபுரம்‌ என்ற சொல்லைக்‌ 
கேட்டான்‌. அனைத்து புலன்களும்‌ தூண்டப்பட்டவனாக 
அங்கே சென்றான்‌. 


அவர்கள்‌ ஓரிருவரே போதுமென்று காந்தாரர்‌ சகுனி 
எண்ணினார்‌. நாளும்‌ போர்வீரர்கள்‌ 
மடிந்துகொண்டிருக்க, எல்லைக்காவலைக்‌ குறைத்து 
அனைவரையும்‌ படைமுனைக்கு அனுப்பினர்‌. 


அன்று காலைதான்‌ அவன்‌ முதல்முறையாக களத்திற்கு 
வந்தான்‌. வில்லுடன்‌ வெறிக்குரல்‌ எழுப்பியபடி அவன்‌ 
முன்னால்‌ பாய்ந்த கணத்திலேயே அவன்‌ நெஞ்சை 
துளைத்துச்சென்றது அம்பு. அவன்‌ ஒரு 
மூச்சுத்திணறலை, சொல்முட்டிய ஒரு கணத்தை, 
உடற்தசைகளில்‌ ஓடிய விதிர்ப்பை, வந்தறைந்த 
நிலத்தை, ஒளியுடன்‌ விரிந்த வானை, மங்கலடைந்து 
அகன்ற ஒலிப்பெருக்கை மட்டும்‌ இறுதியாக அறிந்தான்‌. 
அவன்‌ உடல்‌ மேல்‌ அவன்‌ படைத்துணைவர்கள்‌ மிதித்து 
ஏறிச்சென்றனர்‌. தேர்களின்‌ சகடங்கள்‌ ஏறிக்கடந்தன. 
அவன்‌ அங்கே அசைந்து அசைந்து 
தலையாட்டிக்கொண்டிருந்தான்‌. 


அவன்‌ எழுந்து தன்‌ உடலை பார்த்தபோது அது மிகவும்‌ 
சிதைந்திருந்தது. துயருடன்‌ திரும்பியபோது அருகே 
இன்னொருவனும்‌ அதை நோக்கிக்கொண்டிருப்பதை 
கண்டான்‌. “யார்‌?” என்றான்‌. “இந்த அம்பை எய்தவன்‌” 
என்று அவன்‌ சொன்னான்‌. “சற்று முன்‌ என்‌ மேல்‌ 
யானை ஒன்று மிதித்து ஏறிச்சென்றது. என்‌ உடல்‌ 
சிதைந்து கிடக்கிறது.” அவர்கள்‌ ஒருவரை ஒருவர்‌ 
நோக்கிக்கொண்டனர்‌. 


அவர்களுக்குக்‌ கீழே நிகழ்ந்துகொண்டிருந்த போரை 
குனிந்து நோக்கிய பின்‌ ஜ்வாலன்‌ “நாம்‌ இங்கிருந்து 
செல்லவியலாதா?” என்றான்‌. “நாம்‌ இவர்களால்‌ அனுப்பி 
வைக்கப்படவேண்டும்‌” என்று வஜ்ரன்‌ சொன்னான்‌. 
“என்‌ தந்தைக்கு என்‌ பெயர்‌ சென்று சேராது” என்றான்‌ 
ஜ்வாலன்‌. “அதனால்‌ எந்த வேறுபாடும்‌ இல்லை. அவர்‌ 
உன்னை மறப்பது உறுதி” என்று வஜ்ரன்‌ சொன்னான்‌. 
“ஏன்‌?” என்று ஜ்வாலன்‌ கேட்டான்‌. “இதோ பார்‌, எத்தனை 
ஆயிரம்பேர்‌. இவர்களை எவர்‌ நினைவில்கொள்ள 
இயலும்‌?” என்றான்‌ வஜ்ரன்‌. பெருமூச்சுடன்‌ “ஆம்‌” 
என்றான்‌ ஜ்வாலன்‌. பின்னர்‌ “இவர்களை இங்குள்ளோர்‌ 
முற்றாக மறந்தால்‌ நன்று என்று தோன்றுகிறது” 
என்றான்‌. “ஆம்‌” என்றான்‌ வஜ்ரன்‌. 

1 ஷசகுனியின்‌ ஆணைக்கேற்ப தலைப்பாகையில்‌ 
செம்பருந்தின்‌ இறகு சூடிய மாளவர்களும்‌, வல்லூறின்‌ 
இறகுசூடிய மகதர்களும்‌, தாழைமடல்‌ சூடிய 
துண்டிகேரர்களும்‌, கருங்குருவி இறகுசூடிய 


மாவேல்லர்களும்‌, ஈச்சம்பூக்குலைச்‌ சூடிய 
அபிசாரர்களும்‌, தென்னம்பாளை சூடிய 
அம்பஷ்டர்களும்‌, பனம்பூக்குலை சூடிய ஆபிரர்களும்‌, 
நாரையிறகு சூடிய அரட்டர்களும்‌, மலையணிலின்‌ 
வால்சூடிய லலித்தர்களும்‌ என திரண்டிருந்த கெளரவப்‌ 
படை எதிரில்‌ நிறைந்து அலைத்த ஐந்துமணிப்‌ பதக்கம்‌ 
சூடிய பாஞ்சாலர்களுடனும்‌, புரவிவால்குஞ்சம்‌ சூடிய 
விராடர்களுடனும்‌, கொக்கிறகு சூடிய மச்சர்களுடனும்‌, 
பன்றிக்காது சூடிய நிஷாதர்களுடனும்‌, காகச்சிறகு சூடிய 
கிராதர்களுடனும்‌, வெண்ணிறப்‌ பனிமானின்‌ 
வால்முடியை சூடிய லடாகர்களுடனும்‌ போரிட்டது. 


கமுகுப்பாளையில்‌ கழுதைக்காது சூடிய பத்ரர்களும்‌, 
தென்னம்பாளையில்‌ பசுக்காது சூடிய பிச்சகர்களும்‌, 
யானைநகங்களைக்‌ கோத்த தலையணிகள்‌ அணிந்த 
வத்சர்களும்‌, குதிரைப்பல்‌ மணிமாலையை 
தலைப்பாகையில்‌ அணிந்த செளரவர்களும்‌ அங்கே 
போருக்கெழுந்திருக்கிறார்கள்‌. கோசலர்களின்‌ 
கொம்புகள்‌ காட்டெருமையின்‌ ஓசைகொண்டவை. 
குலூதர்கள்‌ சிறுநாணலால்‌ தாங்கள்‌ மட்டுமே அறியும்‌ 
கூரிய வண்டுமுரலை எழுப்பி பேசிக்கொள்கிறார்கள்‌. 
குக்குரர்களும்‌ போஜர்களும்‌ அந்தகர்களும்‌ 
விருஷ்ணிகளும்‌ வளைதடியால்‌ எறிந்து ஒருவரை 
ஒருவர்‌ தொட்டு செய்தியறிவிக்கிறார்கள்‌. காம்போஜர்கள்‌ 
எறிந்து அக்கணமே திரும்ப இழுத்துக்கொள்ளும்படி 
வேல்முனையில்‌ சுருள்கொடி ஒன்றை 
கட்டியிருக்கிறார்கள்‌. அரவேகர்களின்‌ நீண்ட 
மூங்கில்வேலின்‌ முனையில்‌ சிறுத்தைச்‌ சிறுநீர்‌ 
நனைக்கப்பட்ட மரவுரிச்சுருள்‌ உள்ளது. அது புரவிகளை 
நாசிவிடைத்து மிரளச்செய்கிறது. 


கெளரவர்களின்‌ தரப்பில்‌ திரண்டிருந்த மஞ்சள்நிறமான 
சிற்றுடல்கொண்ட மத்ரர்களும்‌, சுண்ணநிறத்தில்‌ 
பேருடல்கொண்டிருந்த பால்ஹிகர்களும்‌, பறக்கும்‌ 
திறன்கொண்ட ஹம்ஸமார்க்கர்களும்‌, தாள்தோயும்‌ 
நீண்ட கைகளும்‌ வளைந்த கால்களும்‌ கொண்ட 
சம்ஸ்தானர்களும்‌, பெரிய வெண்பற்கள்‌ கொண்ட 
சூரர்களும்‌, நீண்ட தலைமயிரை நிலம்தோய ஏழு 
சடைகளாகப்‌ பின்னியிட்ட வேணிகர்களும்‌, கழுத்தில்‌ 
யானைத்தந்தத்தில்‌ செதுக்கப்பட்ட வளையங்கள்‌ 
அணிந்த விகுஞ்சர்களும்‌ எதிரே எழுந்த செந்நிறமான 
ஹூணர்களையும்‌, செம்மண்‌ நிறமான 
அஸ்மாகர்களையும்‌, கரும்பாறைபோல்‌ வெண்தேமல்‌ 
படிந்த உடல்கொண்ட காரூஷர்களையும்‌, மாந்தளிர்‌ 
நிறமான மருத்தர்களையும்‌, சருகுநிறமான 


பிரயாகர்களையும்‌ எதிர்கொண்டார்கள்‌. 


பாண்டவர்களால்‌ தலைமைதாங்கப்பட்ட 
குனிந்தர்களும்‌, தித்திரர்களும்‌, தண்டகர்களும்‌, 
தசார்ணர்களும்‌, பெளரவர்களும்‌ கெளரவர்களால்‌ 
நடத்தப்பட்ட வாடாதனர்களையும்‌, வனாயுக்களையும்‌, 
மேகலர்களையும்‌, முண்டர்களையும்‌ எதிர்த்து நின்றனர்‌. 
அரசே, இத்தனை குலங்கள்‌ இப்படி திரண்டு 
ஒன்றென்றாவது இப்புவியில்‌ போரிலன்றி என்றேனும்‌ 
நிகழ வாய்ப்புண்டா? ஒரு பெருவிழவில்‌ இவர்கள்‌ இப்படி 
தோள்தழுவி ஒற்றை உடலென்றாகும்‌ நாள்‌ வருமா? 
இப்போரை அவர்கள்‌ விழவென்று மாற்றி நடிக்கக்கூடும்‌. 
அன்று இன்றுள்ள வஞ்சங்களும்‌ வெறிகூச்சல்களும்‌ 
மறைந்துவிட்டிருக்கும்‌. சிரிப்பும்‌ வாழ்த்துகளும்‌ 
எழுந்துகொண்டிருக்கும்‌. அன்று அந்தப்‌ பெருங்களத்தில்‌ 
என்னை இரு விழிமணிகளாக களிமண்‌ உருளைமேல்‌ 
நிறுவி அன்னமும்‌ நீரும்‌ மலரும்‌ படைத்து 
வழிபடுவார்கள்‌. பளிங்கு உருளைகள்‌ மேல்‌ அக்காட்சி 
சுருண்டு துளியென்றாகி சுழன்று அசைய நான்‌ 
சொல்லின்றி நோக்கிக்கொண்டிருப்பேன்‌. 


தன்முன்‌ வந்து நின்றிருந்த அர்ஜுனனைக்‌ கண்டு 
சுசர்மன்‌ சற்று திகைத்தாலும்‌ “தாக்குக!” என 
ஆணையிட்டு வில்லெடுத்து அம்புகளை தொடுக்கத்‌ 
தொடங்கினான்‌. அவனுக்கு இருபுறமும்‌ நின்றிருந்த 
திரிகர்த்தர்கள்‌ பெருங்கூச்சலுடன்‌ அம்புகளை ஏவியபடி 
அர்ஜுனனை நோக்கி சென்றனர்‌. அர்ஜுனனின்‌ 
அம்புகள்‌ அவர்களின்‌ தேர்களையும்‌ கேடயங்களையும்‌ 
கவசங்களையும்‌ அறைந்து சிதறடிக்கத்‌ தொடங்கின. 
சுசர்மனின்‌ இருபுறமும்‌ சத்யரதனும்‌ சத்யவர்மனும்‌ 
சத்யவிரதனும்‌ சத்யேஷுவும்‌ சத்யகர்மனும்‌ தேர்களில்‌ 
நின்று அர்ஜுனனுடன்‌ போரிட்டனர்‌. அவர்கள்‌ 
எப்போதும்‌ அப்போதிருந்த உச்சவிசையுடன்‌, உள்ளமும்‌ 
உடலும்‌ ஒன்றாகும்‌ நிலையில்‌ இருந்ததே இல்லை. 
அர்ஜுனன்‌ தேர்த்தட்டில்‌ களைப்புடன்‌ நின்றிருந்தான்‌. 
அவன்‌ முகம்‌ வீங்கியிருந்தது. கண்களுக்குக்‌ கீழே 
தசைவளைங்கள்‌ கருமைகொண்டு தொங்கின. அவன்‌ 
உடலில்‌ இருந்த மெல்லிய நடுக்கை தொலைவிலேயே 
காணமுடிந்தது. அவன்‌ கையில்‌ காண்டீபம்‌ 
அன்றிருந்ததுபோல்‌ என்றும்‌ ஆற்றல்‌ குறைந்ததாக 
இருக்கவில்லை. அப்பால்‌ வில்லுடன்‌ எழுந்த கர்ணன்‌ 
அவனை அரைக்கணமே விழியோட்டி நோக்கினான்‌. 
பின்னர்‌ நாணொலி எழுப்பியபம அவன்‌ திரும்பி 
சாத்யகியையும்‌ திருஷ்டத்யும்னனையும்‌ நோக்கி 


சென்றான்‌. அவன்‌ தன்னை நோக்கி வருவான்‌ என 
எதிர்பார்த்து வில்லுடன்‌ முன்னெழுந்த அர்ஜுனன்‌ 
அவன்‌ திரும்பிச்செல்வதைக்‌ கண்டு தேர்த்தட்டில்‌ 
திகைத்து நின்றான்‌. அவனை எதிர்கொண்ட சுபலரும்‌ 
காந்தாரப்‌ படையினரும்‌ அம்புகளைப்‌ பொழிய 
அவர்களுடன்‌ போர்புரியலானான்‌. 


மறுபக்கத்தில்‌ இருந்து துரோணர்‌ அவனை நோக்கி 
வந்தார்‌. அவருடைய நாணொலியைக்‌ கேட்டு அவன்‌ 
காண்டீபத்தைத்‌ தூக்கியபடி அவரை நோக்கி சென்றான்‌. 
அவருடைய அம்புகளைத்‌ தடுத்து அவரை அம்புகளால்‌ 
அறைந்தபடி படைகளைப்‌ பிளந்து முன்னால்‌ 
சென்றான்‌. துரோணர்‌ அர்ஜுனனிடம்‌ பொருதத்‌ 
தொடங்கிய சற்றுநேரத்திலேயே அவன்‌ அம்புகளை 
காற்றில்‌ முறித்து தன்‌ அம்பால்‌ காண்டீபத்தின்‌ நாணை 
அறுத்தார்‌. ஆனால்‌ அவன்‌ கீழே குனிந்து புது நாணேற்றி 
எழுவதற்குள்‌ அவர்‌ மறுதிசையில்‌ திரும்பி சிகண்டியை 
எதிர்கொண்டார்‌. அவன்‌ அவர்‌ அகன்றுசெல்வதை 
கண்டான்‌. அதற்குள்‌ திரிகர்த்தனாகிய சுசர்மன்‌ வந்து 
அவனை எதிர்க்கத்‌ தொடங்கினான்‌. 


அர்ஜுனன்‌ அம்புடன்‌ எழுந்தபோது சம்சப்தர்களின்‌ 
முதல்வனான சுசர்மன்‌ தன்‌ தேரில்‌ எழுந்து நின்று 
அர்ஜுனனை நோக்கி “பாண்டவனே, இன்று உன்னைக்‌ 
கொல்லாமல்‌ எங்கள்‌ குடியில்‌ ஒருவரேனும்‌ 
மீளமாட்டோம்‌ என்று வஞ்சினம்‌ உரைத்திருக்கிறோம்‌. 
இன்று நம்‌ வஞ்சங்கள்‌ முடிவுக்கு வரவேண்டும்‌” என்று 
கூவினான்‌. அர்ஜுனன்‌ சலிப்புடன்‌ விலகிச்செல்லும்‌ 
கர்ணனையும்‌ துரோணரையும்‌ பார்த்தபடி அவர்களுடன்‌ 
போரிட வந்தான்‌. மின்னும்‌ அம்புகளால்‌ சம்சப்தர்கள்‌ 
அர்ஜுனனை அறைந்தனர்‌. அவனைச்‌ சூழ்ந்துகொண்டு 
ஒரே தருணத்தில்‌ அம்புதொடுத்தனர்‌. அர்ஜுனன்‌ 
கையிலிருந்து அம்புகள்‌ அரைவட்டமாகப்‌ பெருகி வந்து 
அவர்களின்‌ அம்புகள்‌ கடக்கவியலாத காப்புப்புலம்‌ 
ஒன்றை அமைத்தன. 


அவர்கள்‌ நடுவே மூண்ட போரில்‌ ஒருபக்கம்‌ கட்டற்ற 
வெறி இருந்தது. ஆகவே ஒவ்வொரு அம்பிலும்‌ ஒரு 
வசைச்சொல்‌ இருந்தது. ஒன்று கசந்தது, பிறிதொன்று 
சீறியது, மற்றொன்று பழித்தது, இன்னுமொன்று ஏளனம்‌ 
செய்தது, சொல்லில்லாது ஊளையிட்டது ஒன்று. 
மானுடர்‌ எந்த அளவுக்கு வெறுப்பை திரட்டிக்கொள்ள 
முடியும்‌, எவ்வண்ணம்‌ வெறுப்பிலேயே வாழமுடியும்‌ 
என்பதை அந்த அம்புகள்‌ காட்டின. அன்பில்‌ 
வாழ்வோரைவிட வெறுப்பில்‌ வாழ்பவர்களே மிகுதி. 


அன்பை பேரன்பாக்கி வீடுபேறடைவது அருந்தவம்‌. 
வெறுப்பை பெருவெறுப்பாக்கி அதன்‌ நிழலில்‌ 
அமர்ந்திருப்பது யார்க்கும்‌ எளிது. அரசே, நான்‌ நான்‌ என 
எழுவோர்க்கு வெறுப்பே நல்ல படைக்கலம்‌. வெறுப்பே 
இப்புவியில்‌ மிகவும்‌ புழங்கும்‌ பணம்‌. வெறுப்பால்‌ 
அனைத்தையும்‌ வாங்கிவிடமுடியும்‌. நிறைவு 
ஒன்றைத்தவிர. 


மறுபக்கம்‌ தேர்ந்த கைகளிடம்‌ அனைத்தையும்‌ 
விட்டுவிட்டு தன்‌ ஓட்டுக்குள்‌ ஒடுங்கிவிட்டிருந்த 
அர்ஜுனனால்‌ அவர்களின்‌ அம்புகள்‌ தடுக்கப்பட்டன. 
அந்த அம்புகளில்‌ அவனுடைய ஒரு சொல்கூட 
இருக்கவில்லை. ஆகவே அந்த அம்புகளின்‌ தெய்வங்கள்‌ 
அவற்றில்‌ குடியேறின. அவை காற்று வெளியிலெழுந்து 
பரவின. எதிர்வருவனவற்றை சிதறடித்து தங்கள்‌ இலக்கு 
நோக்கி சென்றன. சம்சப்தர்களின்‌ அம்புகள்‌ அனைத்தும்‌ 
சிதறித்தெறித்தன. அர்ஜுனனின்‌ அம்புகளை 
அவர்களால்‌ தடுக்க முடியவில்லை. திரிகர்த்தர்களின்‌ 
தேர்ந்த மலைவில்லவர்கள்‌ அம்புபட்டு அலறி 
விழுந்துகொண்டே இருந்தனர்‌. தங்களைச்‌ சுற்றி 
வில்லவர்கள்‌ நிலம்படிய தேர்கள்‌ உருண்டு அகல 
உருவான வெற்றிடத்தில்‌ சம்சப்தர்கள்‌ மேலும்‌ மேலும்‌ 
சினவெறி எழுந்து நின்றுபோரிட்டனர்‌. 


ஒவ்வொரு அம்புக்கும்‌ ஒரு வடிவம்‌ உள்ளது. எடையும்‌, 
மிதப்பும்‌, கூரும்‌, கோணலும்‌ உள்ளது. அதனூடாகவே ஓர்‌ 
அம்பு பிறிதொன்றுடன்‌ மாறுபடுகின்றது. அரசே, 
அம்புகளுக்கு எவரும்‌ பெயரிடுவதில்லை. அவற்றின்‌ 
தனித்தன்மையை அவற்றை வார்த்தவன்‌ கூட 
அறிவதில்லை. நாணேற்றுகையில்‌ வில்லவன்‌ 
அறியக்கூடும்‌. பறந்தெழுகையில்‌ நோக்குபவர்‌ 
அறியலாகும்‌. தாக்குகையில்‌ மாள்பவர்‌ 
உணர்வதென்றாலும்‌ ஆகும்‌. ஆனால்‌ அவை பிறந்த 
கணம்‌ முதல்‌ வெறும்பொருளென கிடக்கின்றன. 
கட்டுகளில்‌, தொகைகளில்‌ பிறவற்றுடன்‌ சேர்ந்து 
புற்றுள்செறிந்த நாகக்குழவிகளென்றிருக்கின்றன. 
அவற்றின்‌ வாழ்க்கை என்பது தூளியிலிருந்து எழுந்து 
நாணிலமர்ந்து விண்ணிலேறி பறந்து சென்று 
இலக்கிலமைவது வரைக்குமான சில கணங்களே. பிறந்து 
ஒருமுறை பறந்ததுமே மறையும்‌ பறவைகள்‌. 


அந்த ஒருகணத்தில்‌ அவற்றை ஆயிரத்தில்‌ லட்சத்தில்‌ 
ஒன்றைக்கூட விழிகள்‌ நோக்குவதில்லை. 
நோக்கப்பட்டவற்றில்‌ ஆயிரத்தில்‌ லட்சத்தில்‌ 
ஒன்றைக்கூட உள்ளம்‌ அறிவதில்லை. உள்ளம்‌ 


அறிந்தவற்றில்‌ ஆயிரத்தில்‌ லட்சத்தில்‌ ஒன்றைக்கூட 
எவரும்‌ பிரித்தறிந்து பெயரிடுவதில்லை. ஆனால்‌ 
அத்தனை அம்புகளுக்கும்‌ தெய்வங்கள்‌ 
பெயரிட்டுள்ளன. அவற்றில்‌ குடியேறி அவை 
காத்திருக்கின்றன. விண்ணிலெழுந்ததும்‌ அவை 
களிப்புற்று சிறகுலைத்து கூர்சீறி பாய்கின்றன. 
இலக்கடைந்ததும்‌ துள்ளித்துள்ளி குருதி குடிக்கின்றன. 
மண்ணில்‌ பாய்ந்து நின்று செருக்கடிக்கின்றன. ஒன்றை 
ஒன்று முறித்து சிதறி உதிர்கின்றன. 


தன்‌ உளச்சொல்லை ஒருவன்‌ அம்பிலேற்றுகையில்‌ 
பிறிதொரு தெய்வத்தை அதில்‌ அமைக்கிறான்‌. இரு 
தெய்வங்களும்‌ பூசலிடுகின்றன. அப்பூசலால்‌ 
அலைக்கழிந்தபட அவை செல்கையில்‌ 
இலக்கழிகின்றன. தேர்ந்த படைக்கலங்களில்‌ அவற்றை 
செலுத்துபவனின்‌ ஒரு சொல்லும்‌ இருப்பதில்லை. அவை 
அப்படைக்கலங்களுக்குரிய தெய்வங்களால்‌ முற்றாக 
ஆளப்படுகின்றன. ஆகவே அவை வெல்லற்கரிய 
கூர்மையும்‌ விசையும்‌ கொண்டிருக்கின்றன. 


சுசர்மன்‌ அர்ஜுனனின்‌ நிகர்‌ அகவை கொண்டவன்‌. 
அவன்‌ தான்‌ பிறந்த செய்தியை முதலில்‌ தான்‌ கேட்டதே 
அர்ஜுனனிடம்‌ அவனை ஒப்பிடுவதாகத்தான்‌. 
“அஸ்தினபுரியின்‌ அர்ஜுனனுக்கு நான்குமாதம்‌ 
இளையவன்‌ நீ” என அவன்‌ அன்னை அவனிடம்‌ 
சொன்னாள்‌. “உன்னை ஈன்றபோது வயற்றாட்டியும்‌ 
அதையே சொன்னாள்‌.” அர்ஜுனனாக முயல்வதே அவன்‌ 
இளமையாக இருந்தது. தேர்ந்த ஆசிரியர்களிடம்‌ 
வில்பயின்றான்‌. “ஒருநாள்‌ நீ அஸ்தினபுரியின்‌ 
இளவரசனுடன்‌ வில்கோப்பாய்‌. அன்று அவன்‌ நீ அவனே 
என உணரவேண்டும்‌” என ஆசிரியர்‌ அவனிடம்‌ 
சொன்னார்‌. அவன்‌ வில்தேர்ந்தான்‌, அர்ஜுனனைப்போல்‌ 
மலைக்காடுகளில்‌ அலைந்தான்‌. 


திரிகர்த்தம்‌ வழியாக அர்ஜுனன்‌ படைகொண்டு 
சென்றபோதுதான்‌ அவன்‌ அர்ஜுனனை முதவில்‌ 
பார்த்தான்‌. அந்த கணத்தை அவன்‌ 
பதினெட்டாண்டுகளாக எண்ணி எண்ணி 
காத்திருந்தான்‌. அது அணுகும்தோறும்‌ பதற்றம்‌ 
கொண்டான்‌. இரவுகளில்‌ துயிலாமல்‌ புரண்டான்‌. 
இருளில்‌ நின்று ஏங்கி அழுதான்‌. அந்தநாளில்‌ அவன்‌ 
கால்கள்‌ தளர உடல்நடுங்க முகம்‌ வெளிர்த்து உதடுகள்‌ 
உலர்ந்து விழிகள்‌ ஒளிக்குக்‌ கூச படைமுகப்பில்‌ 
நின்றிருந்தான்‌. அஸ்தினபுரியின்‌ படை வருவதை 
கொம்புகள்‌ அறிவித்தபோது அவன்‌ 


விழுந்துவிடுவதைப்போல்‌ உணர்ந்தான்‌. மூச்சு 
வெம்மைகொள்ள விழி இருட்டி வந்தது. தொலைவில்‌ 
அமுதகலக்‌ கொடி தெரிந்தபோது கொம்புகள்‌ முழங்க 
அரசகுடியினர்‌ எழுந்து நின்றனர்‌. அர்ஜுனனை அவன்‌ 
தொலைவில்‌ தேர்முகப்பில்‌ பார்த்தான்‌. பலமுறை 
ஓவியங்களில்‌ பார்த்து உள்ளத்தில்‌ வளர்த்தெடுத்திருந்த 
தோற்றம்‌. 

ஆனால்‌ அந்நிகழ்வை அவன்‌ பல்லாயிரம்‌ முறை 
உளம்நடித்திருந்தமையால்‌ அது மிகச்‌ சலிப்பூட்டுவதாக 
இருந்தது. அது எப்போது முடியுமென அவன்‌ கணம்‌ 
கணமென காத்திருந்தான்‌. ஒவ்வொரு முறைமையாக 
முடிந்து அவன்‌ அர்ஜுனனை அணுகியபோது நாக்கில்‌ 
கசப்பென ஏதோ நிறைந்திருந்தது. அர்ஜுனன்‌ அவனைத்‌ 
தழுவி இன்சொல்‌ உரைத்தான்‌. “இவன்‌ உங்களை 
எண்ணி வில்பயில்பவன்‌, இளவரசே” என தந்தை 
அர்ஜுனனிடம்‌ சொன்னது செவியில்‌ விழுந்தபோது நெய்‌ 
பற்றிக்கொள்வதுபோல சினம்‌ பீறிட்டெழுந்தது. 
அக்கணமே வாளை உருவி அவனை வெட்டி 
வீழ்த்திவிடவேண்டும்‌ என்பதைப்போல. நெஞ்சிலறைந்து 
வெறியோலமிடவேண்டும்‌ என்பதுபோல. 


அன்றுமுதல்‌ அவன்‌ அர்ஜுனனை வெறுத்தான்‌. 
அர்ஜுனன்‌ திரிகர்த்தத்தில்‌ இருந்த எட்டு நாட்களில்‌ 
இரண்டாம்‌ முறை சுசர்மன்‌ அவனை சந்திக்கவே இல்லை. 
அர்ஜுனன்‌ வந்த மறுநாளே அவனுக்கு உடல்நலம்‌ 
குன்றியது. காய்ச்சலும்‌ வலிப்பும்‌ எழ நினைவிழந்து 
மருத்துவநிலையில்‌ கிடந்தான்‌. அர்ஜுனன்‌ சென்ற 
பின்னர்‌ எட்டு நாட்கள்‌ கழித்தே எழுந்தான்‌. 
பிறகெப்போதும்‌ அவன்‌ அர்ஜுனன்‌ என்னும்‌ சொல்லை 
நாவால்‌ சொல்லவில்லை. செவிக்குக்‌ கேட்டால்‌ 
உளம்வாங்காது ஒழிந்தான்‌. அதை அறிந்தபின்‌ எவரும்‌ 
அதை அவனிடம்‌ சொல்லவுமில்லை. மெல்ல மெல்ல 
அப்பெயரை எண்ணுவதையும்‌ அவன்‌ கடந்துசென்றான்‌. 
ஆனால்‌ அவன்‌ கனவுகளில்‌ அர்ஜுனன்‌ காண்டீபம்‌ 
ஏந்திய கையுடன்‌ விழிகளில்‌ ஏளனத்துடன்‌ 
வந்துகொண்டே இருந்தான்‌. 


அவன்‌ தம்பியர்‌ அவனாலேயே உருவாக்கப்பட்டனர்‌. 
அவர்களுக்கு அந்த வெறுப்பை சொல்லில்லாமல்‌ அவன்‌ 
அளித்தான்‌. அவர்களுக்கு அனைத்தையும்‌ அளிக்கும்‌ 
ஆசிரியனாகவும்‌ சொல்துணைவனாகவும்‌ 
ஆளும்தெய்வமாகவும்‌ அந்த வெறுப்பு அமைந்தது. 
ஒருமுறை சத்யேஷு “இவ்வாறு நாம்‌ அவனை 
வெறுக்காவிட்டால்‌ இத்தனை ஆர்வத்துடன்‌ 


வில்பயின்றிருப்போமா? மலைக்குடிகளாகிய நாம்‌ 
இவ்வளவு விரிவாக பாரதவர்ஷத்தின்‌ அரசியலை 
அறிந்திருப்போமா?” என்றான்‌. அவன்‌ சொல்வதென்ன 
என உடன்பிறந்தாருக்குப்‌ புரியவில்லை. அவர்கள்‌ 
வெறுமனே அவனை கூர்ந்து பார்த்தனர்‌. 
“இவ்வெறுப்பால்‌ நாம்‌ அடைந்ததே மிகுதி. நாம்‌ இதனால்‌ 
பேணிவளர்க்கப்பட்டோம்‌” என்றான்‌ சத்யேஷு. அவர்கள்‌ 
நால்வருக்கும்‌ அப்போதும்‌ அது புரியவில்லை. 


குருக்ஷேத்ரப்‌ போர்க்களத்தில்‌ சுசர்மனும்‌ தம்பியரும்‌ 
தங்கள்‌ பிறவிகளின்‌ இறுதிநிலையை அடைந்தனர்‌. 
அங்கே அவர்கள்‌ ஒவ்வொருவரும்‌ தங்களை 
பெருவியப்புடனும்‌ களிப்புடனும்‌ கண்டடைந்தனர்‌. நான்‌ 
நான்‌ என பெருகினர்‌. இன்மை வரை சுருங்கினர்‌. 
அக்கணம்‌ வரை வாழ்ந்தமை அதற்காகவே என்பதுபோல்‌ 
திளைத்தனர்‌. 


அர்ஜுனனின்‌ பிறையம்பு சத்யரதனின்‌ தலையை 
அறுத்து வீசியது. அதைக்‌ கண்ட பிறர்‌ வேறெங்கோ அது 
நிகழ்வதென உணர்ந்தனர்‌. சத்யவர்மன்‌ நெஞ்சில்‌ 
பாய்ந்த நீளம்புடன்‌ தேருடன்‌ வைத்து தைக்கப்பட்டான்‌. 
சத்யகர்மனும்‌ சத்யவிரதனும்‌ தலையறுபட்டு தேரிலிருந்து 
விழுந்தனர்‌. சுசர்மன்‌ “கீழ்மகனே!” என்று அலறியபடி 
வில்லுடன்‌ புரவியில்‌ பாய்ந்தேறி அம்புகளை 
ஏவிக்கொண்டே அர்ஜுனனை நோக்கி பாய்ந்தான்‌. 
அவன்‌ தலையை அர்ஜுனனின்‌ அம்பு வெட்டி வீழ்த்த 
புரவியிலிருந்து அவன்‌ பக்கவாட்டில்‌ விழுந்து 
துடித்தான்‌. புரவி விசையழியாது விரைந்துசென்று 
அர்ஜுனனின்‌ தேர்க்காலில்‌ மோதி விழுந்தது. 


சத்யேஷு தன்‌ உடன்பிறந்தார்‌ கொல்லப்பட்டதை 
பார்த்தான்‌. முதல்முறையாக அவன்‌ அந்த வெறுப்பை 
தனக்கு அப்பால்‌ நிறுத்தி நோக்கினான்‌. “ஏன்‌?” என 
அவன்‌ வியந்த அக்கணமே அவன்‌ கழுத்தை அறைந்து 
தலையை வெட்டிச்‌ சரித்தது அர்ஜுனனின்‌ அம்பு. அந்த 
வினா எங்கோ எஞ்சியிருந்தது. “உச்சிப்பொழுதாகிறது, 
அர்ஜுனா. அங்கே பகதத்தரை உன்‌ தமையன்‌ 
எதிர்கொள்கிறான்‌. அவரை அவனால்‌ 
வெல்லமுடியாதென்று எண்ணுகிறேன்‌” என்று இளைய 
யாதவர்‌ சொன்னார்‌. தன்னைச்‌ சூழ்ந்து சிதறிக்கிடந்த 
சம்சப்தர்களின்‌ உடல்களை திரும்பி ஒருகணம்‌ 
பார்த்துவிட்டு அர்ஜுனன்‌ “செல்க!” என்றான்‌. 

[1௨௨ஐஈ]இடும்பர்களின்‌ தொல்காட்டில்‌ மூதாதையரின்‌ 
சொல்‌ நாவிலெழ பூசகராகிய குடாரர்‌ சொன்னார்‌ 
“குடியினரே அறிக! விந்தியனுக்குத்‌ தெற்கே நம்‌ 
குலக்கிளைகளிலொன்று வாழ்கிறது. அவர்களை 
நரகர்கள்‌ என்கிறார்கள்‌ பிறர்‌. தொல்பழங்காலத்தில்‌ 
அவர்கள்‌ மண்ணுக்குள்‌ இருண்ட ஆழத்தில்‌ 
இருளுருவென வாழ்ந்தனர்‌. அன்று கைகளும்‌ 
கால்களும்‌ இல்லாத புழுவுடல்‌ கொண்டிருந்தனர்‌. 
பின்னர்‌ மானுடராகி எழுந்தபோதும்‌ குழியெடுத்து 
அதற்குள்‌ தங்கள்‌ இல்லங்களை 
அமைத்துக்கொண்டனர்‌. மண்‌ அகழும்‌ பன்றியை 
குலக்குறியெனக்‌ கொண்டவர்கள்‌. அவர்களின்‌ 
இல்லங்களுக்கு மேல்‌ யானைகள்‌ நடந்து செல்லும்‌. 
அவர்களுக்கு அடியில்‌ நாகங்கள்‌ ஊர்கின்றன. அவர்கள்‌ 
தங்கள்‌ உடலால்‌ ஒலிகேட்கும்‌ ஆற்றல்கொண்டவர்கள்‌. 


முன்பு மண்மகளை பெரும்பன்றியொன்று 
புணர்ந்தமையால்‌ பிறந்த குடி என நரகர்களை 
சொல்கிறார்கள்‌. அவர்களில்‌ எழுந்த மாமன்னர்‌ 
தொல்நரகாசுரர்‌. அவருடைய குடியிலெழுந்த 
நாற்பத்தெட்டாவது நரகாசுரர்‌ இளைய யாதவராலும்‌ 
அவர்‌ துணைவியாலும்‌ போர்க்களத்தில்‌ 
கொல்லப்பட்டார்‌. முதல்‌ நரகாசுரரின்‌ மகளாகிய 
சிம்ஹியை மணந்தவர்‌ பாஷ்கலர்‌. அவர்‌ 
தொல்லசுரகுடியான ஹிரண்யகுலத்தைச்‌ சேர்ந்தவர்‌. 
முன்பு அசுரகுடியை வென்று முழுதாண்ட 
ஹிரண்யகசிபுவிலிருந்து உருவானது ஹிரண்யகுலம்‌. 
விண்வாழும்‌ முதற்தாதை காசியபரின்‌ குருதியில்‌ திதி 
என்னும்‌ பேருருவ அன்னைக்குப்‌ பிறந்தவர்‌ 
ஹிரண்யகசிபு. ஹிரண்யகசிபுவுக்கு அனுஹ்ராதன்‌, 
ஹ்ராதன்‌, பிரஹ்லாதன்‌, சம்ஹ்லாதன்‌ என்னும்‌ நான்கு 
மைந்தர்கள்‌ பிறந்தனர்‌. அவர்களில்‌ சம்ஹ்லாதன்‌ 
ஆயுஷ்மான்‌, சிபி, பாஷ்கலர்‌ என்னும்‌ மூன்று 
மைந்தர்களை ஈன்றார்‌. அவரே முதலாம்‌ பாஷ்கலர்‌. 


பாஷ்கலர்‌ தென்னிலத்தை ஆண்ட அசுர மாமன்னராகிய 
மகிஷாசுரரின்‌ அமைச்சரானார்‌. மகிஷாசுரருக்கும்‌ 
இந்திரனுக்கும்‌ நிகழ்ந்த பெரும்போரில்‌ படைநடத்திச்‌ 
சென்று இந்திரனை வென்றவர்‌ பாஷ்கலர்‌. இந்திரனின்‌ 
முறையீட்டை ஏற்று தேவி துர்க்கை போர்க்கோலம்‌ 


கொண்டு களம்‌ வந்தபோது பாஷ்கலரும்‌ துர்முகரும்‌ 
படைகொண்டு சென்றனர்‌. அன்னையின்‌ மாமங்கலத்‌ 
தோற்றமே அவளை வெல்லற்கரியவளாக ஆக்குகிறது 
என்று உணர்ந்து பாஷ்கலர்‌ அவள்‌ இடமுலையை 
அரிந்தெடுக்க பிறை அம்பு ஒன்றை ஏவினார்‌. அதற்கு 
உயிர்கொடுக்க தன்‌ உயிரையே நுண்சொல்‌ ஓதி அதில்‌ 
ஏற்றினார்‌. அந்த அம்பு அன்னையின்‌ மடியில்‌ சென்று 
அமைந்து சிறுகுழவிபோல்‌ உருக்கொண்டு அன்னையின்‌ 
இடமுலையில்‌ பால்‌ குடிக்கலாயிற்று. திகைத்து நின்ற 
பாஷ்கலரின்‌ தலைமேல்‌ தன்‌ வலக்காலை வைத்து 
அழுத்தி மண்ணுக்கு அடியில்‌ செலுத்தினாள்‌ அன்னை. 


பாஷ்கலகுடியில்‌ பிறந்த பதினேழாம்‌ பாஷ்கலர்‌ 
பெண்கொடையாக பெருஞ்செல்வத்தை நரகாசுரரிடம்‌ 
இருந்து பெற்று தன்‌ முதற்குடியிலிருந்து பிரிந்து 
கிழக்காக நிலம்தேடிச்‌ சென்று பிரம்மபுத்ரையின்‌ 
கரையில்‌ அமைந்த செஞ்சதுப்பு நாணற்படுகையில்‌ 
சிற்றூர்‌ ஒன்றை அமைத்தார்‌. அதற்கு தன்‌ மூதாதையான 
நரகாசுரர்‌ அண்ட தொல்லசுர நகரான 
பிரக்ஜ்யோதிஷத்தின்‌ பெயரை அளித்தார்‌. அங்கே 
எருமைகள்‌ எளிதில்‌ பெருகின. எருமைகளால்‌ செல்வம்‌ 
வளர்ந்தது. ஊர்கள்‌ வளர்ந்து அந்நிலம்‌ ஒரு 
நாடென்றாயிற்று. அக்குருதியில்‌ வந்தவர்‌ சைலாலயர்‌. 
அவர்‌ அந்நாணல்‌ நிலத்தில்‌ அமைத்த நகரமே 
பிரக்ஜ்யோதிஷம்‌. நெடுங்காலம்‌ வங்கத்தின்‌ நிழலில்‌ 
அஞ்சி ஒடுங்கிக்‌ கிடந்தது. அசுரநிலமான அங்கே 
அந்தணர்‌ கால்‌ வைக்கவில்லை. 


சைலாலயர்‌ குடிவிலக்குகளை உதறி வங்கநாட்டு 
இளவரசியை கவர்ந்துவந்து மணம்‌ செய்தார்‌. 
படைகொண்டுவந்த வங்கர்களை வென்றார்‌. அவர்கள்‌ 
அவரை ஏற்றுக்கொண்டனர்‌. தீர்க்கதமஸின்‌ குருதி அவர்‌ 
குடியை மேம்படுத்தியது. சைலாலயர்‌ வங்கத்தில்‌ இருந்து 
தீர்க்கதமஸின்‌ கொடிவழியினரான அந்தணரை 
அழைத்து வந்து ஏழு பெருவேள்விகளை செய்து 
இந்திரனை தன்‌ வேள்விச்சாலையில்‌ அழைத்து வந்தார்‌. 
அவன்‌ அடிபணிந்து தன்னை காத்தருள வேண்டுமென்று 
கோரினார்‌. இந்திரனின்‌ அருளால்‌ இடிமின்னலின்‌ 
ஆற்றல்‌ கொண்ட அம்புகளை அவர்‌ பெற்றார்‌. 
அவ்வண்ணம்‌ அவர்‌ ஆற்றல்மிக்கவரானார்‌. 
பிரக்ஜ்யோதிஷத்தின்‌ அரசர்குடியினர்‌ ராஜசூயம்‌ நிகழ்த்தி 
ஷத்ரியர்களானார்கள்‌. 


சைலாலயரின்‌ கொடிவழியில்‌ பிறந்தவர்‌ முதல்‌ பகதத்தர்‌. 
அவர்‌ இந்திரனுக்கு பெருங்கொடைவேள்விகள்‌ ஏழை 


சதுக்கத்தில்‌ வணிகர்களும்‌ நகர்க்குடிகளும்‌ சிறுவர்களும்‌ 
கூடி நின்றிருக்க, நடுவே வடபுலத்து டுத்‌ கூத்தர்‌ 
ஒருவர்‌ பாட்டிடையிட்ட கதை சொல்‌ 
ஆடிக்கொண்டிருந்தார்‌. இளநாகன்‌ 
சிறுவர்களுக்குப்பின்னால்‌ சத்திரத்திண்ணையின்‌ 
தூண்பற்றி அரையிருளில்‌ நின்று அதைக்‌ கண்டான்‌. 
எண்ணைவிளக்கின்‌ ஒளியில்‌ மின்னும்‌ குண்டலங்களும்‌ 
ஆரமும்‌ அணிந்து பெரிய செந்நிறத்‌ தலைப்பாகை 
சுற்றியிருந்த கூத்தர்‌ இளநாகன்‌ அதற்குள்‌ 
அறிந்துகொண்டிருந்த திருவிடத்துத்‌ தொல்மொழியில்‌ 
பேசி முகக்குறி காட்டி கைநடம்‌ செய்துகொண்டிருந்தார்‌. 
அருகே அவரது தோழர்‌ நீலத்தலைப்பாகையுடன்‌ 
நின்றிருந்தார்‌. 

“தலைகள்‌ ஒன்றாகலாம்‌, ஆனால்‌ உடன்பிறந்தாரின்‌ 
வால்கள்‌ ஒருபோதும்‌ ஒன்றுபடுவதில்லை.” சிறுவர்கள்‌ 
உரக்கச்‌ சிரித்தனர்‌. “இந்திரன்‌ மைந்தன்‌ வாலி. தம்பியோ 
சூரியனின்‌ மைந்தன்‌. மேகங்களைத்‌ திரட்டுபவன்‌ 
விண்ணவர்கோன்‌. மேகங்களை எரிப்பவன்‌ அவன்‌ 
தோழன்‌ வெங்கதிரோன்‌. அவர்களின்‌ மைந்தர்களோ 
கிட்கிந்தை அடர்காட்டில்‌ தமையனும்‌ தம்பியுமானார்கள்‌. 
ஞானம்‌ பொலிந்த இரு தலைகள்‌. அன்பில்‌ கனிந்த இரு 
விழியிணைகள்‌. வீரமெழுந்த இரு தோளிணைகள்‌. 
அந்தோ, தெய்வங்களுக்கும்‌ அடங்காத இரு 
நீள்வால்கள்‌!” என்றார்‌ கூத்தர்‌. 

ஓவியம்‌: ஷண்முகவேல்‌ 


இருவரும்‌ இரு கயிறுகளை வால்களாகக்‌ 
கட்டியிருந்தனர்‌. வாலி தன்‌ வாலை தானே பார்த்து 
திடுக்கிட்டு அதை யாராவது பார்த்துவிட்டார்களா என்று 
சுற்றுமுற்றும்‌ கவனித்தபின்‌ பிடித்து இழுத்தான்‌. இழுக்க 
இழுக்க வந்துகொண்டே இருக்க எரிச்சலடைந்து 
வேகமாகப்பிடித்திழுக்க தெறித்து கையில்‌ வந்த வாலின்‌ 
சுருளில்‌ மரங்களும்‌ மலைகளும்‌ இருந்தன. 
ஒவ்வொன்றாக எடுத்துப்போட்டுப்பார்க்கையில்‌ அதன்‌ 
நுனியில்‌ திருட்டுவிழியுடன்‌ சுக்ரீவன்‌ அமர்ந்திருந்தான்‌. 
திகைத்து பின்‌ நகைத்து “நீ என்‌ தம்பி, என்‌ வால்‌ 
உனக்குரியது” என்று சொல்லி “செல்க!” என்றான்‌ வாலி. 
“ஆணை!” என்று தமையனை வணங்கி சுக்ரீவன்‌ செல்ல 
அவன்‌ வால்நுனி வாலியின்‌ காலை 
வளைத்திருந்தமையால்‌ அவன்‌ நிலையழிந்து மண்ணில்‌ 
சரிந்தான்‌. 


இயற்றி வேள்விச்சாலையில்‌ எழுந்தருளச்‌ ர 
பகதத்தரிடம்‌ “உன்‌ எதிரி யார்‌?” என்று இந்தி 

கேட்டான்‌. “துவாரகையை ஆளும்‌ இந்திரனின்‌ எதிரியே 
எனக்கும்‌ எதிரி” என்று பகதத்தர்‌ சொன்னார்‌. “என்‌ 
முன்னோரின்‌ குலத்தவராகிய நரகாசுரனைக்‌ கொன்றவர்‌ 
அவர்‌. என்‌ வஞ்சம்‌ அவர்‌ மீதே” என்று சூளுரைத்தார்‌. 
இந்திரன்‌ மகிழ்ந்து அவ்வேள்விச்சாலையில்‌ 
அனல்பெருந்தூணென எழுந்து உன்‌ “குடியுடன்‌ 
நானிருப்பேன்‌. உனக்கு அருள்வேன்‌. வெல்க!” என்றான்‌. 


முதிய பகதத்தர்‌ நூறாண்டுகள்‌ பிரக்ஜ்யோதிஷத்தை 
1 அவருடைய ஆட்சிக்காலத்தில்‌ 


ரக்ஜ்யோதிஷத்தைச்‌ சுற்றி ஏழு பெருங்கோட்டைகள்‌ 
கட்டப்பட்டன. நடுவே பன்னிரு அடுக்குகள்‌ கொண்ட 


ne மாளிகைகளாலான நகரம்‌ உருவாகி வந்தது. 
ரக்ஜ்யோதிஷம்‌ வெல்ல முடியாத படையொன்றை 
தனக்கென திரட்டிக்கொண்டது. பிரம்மமைந்தன்‌ 
பேராறென ஓடும்‌ அந்நிலத்தில்‌ படகுகள்‌ பெருஞ்சிறை 
விரிக்க இயலுமென்பதனால்‌ வணிகர்கள்‌ அந்நகரில்‌ 
குவிந்தனர்‌. அங்கிருந்து வடக்குக்கும்‌ மேற்குக்கும்‌ செல்ல 
வணிகவழிகள்‌ உருவாகி வந்தன. ஒருநாள்‌ 
படைமுகத்தில்‌ இளைய யாதவரை சந்திக்கவேண்டும்‌ 
என்றும்‌ வென்று தன்‌ வஞ்சினத்தை முடிக்கவேண்டும்‌ 
என்றும்‌ பகதத்தர்‌ விழைவுகொண்டிருந்தார்‌. 


பிரக்ஜ்யோதிஷத்தின்‌ முதல்‌ பகதத்தர்‌ பன்னிரண்டு 
ஆண்டுகள்‌ மைந்தரின்றி இருந்தார்‌. அமைச்சர்கள்‌ 
புத்திரகாமேஷ்டி வேள்வியை இயற்றும்பம அவரிடம்‌ 
சொன்னார்கள்‌. வங்கத்திலிருந்து தீர்க்கதமஸின்‌ 
குருதிவழியைச்‌ சேர்ந்த பிரஃபவர்‌ என்னும்‌ வைதிகர்‌ 
நூற்றெட்டு மாணவர்களுடனும்‌ அகம்படியினருடனும்‌ 
பிரக்ஜ்யோதிஷத்துக்கு வந்து சேர்ந்தார்‌. நூற்றெட்டு 
நாட்கள்‌ நீண்ட அப்பெருவேள்வியில்‌ புவியில்‌ கண்ட 
இன்பொருட்கள்‌ அனைத்தும்‌ தேவர்களுக்கு 
அவியிடப்பட்டன. எரியில்‌ எழுந்த தொல்பிரஜாபதியான 
தீர்க்கதமஸ்‌ “என்‌ குடி பெருகுக! ஆற்றல்‌ கொண்டவர்கள்‌ 
ஆகுக என்‌ மைந்தர்‌!” என்று தன்‌ இரு கைகளில்‌ இரு 
கனிகளை நீட்டினார்‌. அவருடைய நோக்கில்லா விழிகள்‌ 
அவருள்‌ அமைந்த பிறிதொன்றை நோக்கின. 


“அறிக, இதிலொன்று இனியது! இதை உண்பாய்‌ எனில்‌ 
விழியொளி கொண்ட மதி தெளிந்த ஒருவனை 
மைந்தனாகப்‌ பெறுவாய்‌. அவன்‌ இடைக்குக்கீழ்‌ 


ஆற்றலற்றவனாக இருப்பான்‌. இது கசக்கும்‌ கனி. இதை 
உன்‌ துணைவி உண்பாள்‌ எனில்‌ பெருந்தோள்‌ 


கொண்டவனாகிய மைந்தனை பெறுவாய்‌. ஆனால்‌ 
அவன்‌ விழித்திறன்‌ குறைந்தவனாக இருப்பான்‌. 
விழைவதை தெரிவு செய்க!” என்றார்‌ தீர்க்கதமஸ்‌. 
பகதத்தர்‌ இரு கனிகளையும்‌ நோக்கி திகைத்தார்‌. அவர்‌ 
அருகே நின்றிருந்த அமைச்சர்‌ மெல்ல “அரசே, உங்கள்‌ 
குலமூதாதையான தீர்க்கதமஸ்‌ போன்ற மைந்தனை 
தெரிவு செய்க!” என்றார்‌. “ஆம்‌” என்று சொல்லி 
அக்கசப்புக்‌ கனியை நோக்கி கைநீட்டினார்‌ முதிய 
பகதத்தர்‌. அக்கனியை அவருக்கு அளித்து தீர்க்கதமஸ்‌ 
எரியில்‌ மறைந்தார்‌. 


அந்தக்‌ கனியை வேள்விச்சாலையில்‌ வைத்து வழிபட்டு 
தங்கத்தாலத்தில்‌ கொண்டு சென்று தன்‌ துணைவியிடம்‌ 
அளித்தார்‌ பகதத்தர்‌. “இனியவளே, என்‌ 
மூதாதையரைப்போல தொல்லரக்கர்களைப்போல்‌ 
தோள்பெருத்த ஆற்றல்கொண்ட மைந்தன்‌ பிறக்கும்‌ 
பொருட்டு இதை நீ அருந்துக!” என்றார்‌. அவர்‌ 
துணைவியான யவன இளவரசி சுதீரை அரக்கர்குடியை 
உள்ளூர வெறுத்தவள்‌. தன்னை தீர்க்கதமஸின்‌ 
வேதச்சொல்‌ விளங்கும்‌ நாணல்‌ என 
எண்ணிக்கொண்டிருந்தவள்‌. நீராடி அமர்ந்தபின்‌ அவள்‌ 
அதை எடுத்து உண்ணத்‌ தொடங்கினாள்‌. அந்தக்‌ கனி 
ஊன்கட்டிபோல்‌ கெடுமணம்‌ கொண்டிருந்தது. 
பச்சைக்குருதியென அதில்‌ சாறுவழிந்தது. அதன்‌ சுவை 
கடும்‌ கசப்பென்றிருந்தது. சுதீரை முகம்சுளித்தபடி ஒரு 
வாய்‌ உண்டபின்‌ குமட்டலெழ எவருமறியாமல்‌ அதை 
தன்‌ தோட்டத்திலேயே வீசிவிட்டாள்‌. 


அங்கே மரத்தில்‌ இருந்த பருந்து அந்தக்‌ கனியை ஊன்‌ 
கட்டி என எண்ணி கவர்ந்துகொண்டு சென்றது. அதை 
அருகிலிருந்த காட்டில்‌ ஆலமரம்‌ ஒன்றின்‌ உச்சியில்‌ 
வைத்து கொத்தி உண்ணமுயன்ற பருந்து அதிலிருந்த 
ஊன்மணம்‌ பொய்யே என்று உணர்ந்தது. சலிப்புடன்‌ 
அது அக்கனியை கீழே உதிர்த்தது. அங்கிருந்த 
நாணல்மேட்டில்‌ மேய்ந்து கொண்டிருந்த பிடியானையின்‌ 
மீது அக்கனி விழுந்தது. திரும்பி துதிக்கையால்‌ 
அக்கனியை எடுத்து நோக்கிய யானை அதன்‌ 
விந்தையான மணத்தால்‌ ஈர்ப்படைந்து அதை சுவைத்து 
உண்டது. 


பதினாறு மாதங்கள்‌ அரசி சுதீரை கருவுற்றிருந்தாள்‌. 
மதங்க கர்ப்பம்‌ என்று பிரக்ஜ்யோதிஷம்‌ மகிழ்ச்சி 
கொண்டாடியது. ஆனால்‌ யானைகளுக்குரிய ஆடிமாதம்‌ 
எட்டாம்‌ வளர்நிலவு நன்னாளில்‌ பிறந்த அக்குழவி ஓர்‌ 
உள்ளங்கைக்குள்‌ வைக்கும்‌ அளவே உருவம்‌ 


கொண்டிருந்தது. பேற்றறையிலிருந்து அக்குழவியை 
சிறிய மரத்தாலத்தில்‌ வெளியே கொண்டுவந்து 
பகதத்தரிடம்‌ காட்டிய வயற்றாட்டி 
நடுங்கிக்கொண்டிருந்தாள்‌. திகைத்து பின்னடைந்த 
பகதத்தர்‌ “இது என்ன?” என்றார்‌. “சிற்றுரு 
கொண்டுள்ளது... ஆனால்‌ உயிருடன்‌ உள்ளது” என்று 
வயற்றாட்டி சொன்னாள்‌. “புழு! வெறும்‌ புழு!” என்று 
அருவருப்புடன்‌ சொல்லி பின்னடைந்த பகதத்தர்‌ 
கையசைத்து “கொண்டு செல்க! இனி இது என்‌ முன்‌ 
ஒருபோதும்‌ வரலாகாது!” என்று திரும்பிக்கொண்டார்‌. 
அரசி ஒரு முறையே திரும்பி அக்குழவியை பார்த்தாள்‌. 
சலிப்புடன்‌ “இது என்னுள்ளிருந்தா வந்தது?” என்றாள்‌. 
வயற்றாட்டி மறுமொழி சொல்லவில்லை. “புழு!” என்று 
அவளும்‌ சொன்னாள்‌. கைவீசி “கொண்டு செல்க! 
அகல்க!” என்றாள்‌. 


உரிந்த தோலுடன்‌ விதையிலிருந்து கிள்ளி வெளியே 
எடுக்கப்பட்ட சிறிய பருப்பு போன்ற அக்குழவி 
வயற்றாட்டியால்‌ சேடியருக்கு அளிக்கப்பட்டது. 
முலைகொடுத்துக்கொண்டிருந்த இரு சேடியர்‌ 
அக்குழவியை வாங்கினர்‌. இரவும்‌ பகலும்‌ தங்கள்‌ 
அடிவயிற்று வெம்மையில்‌ வைத்து அதை வளர்த்தனர்‌. 
குழவி வளர்ந்து எழுந்து நடக்கத்‌ தொடங்கியது. 
அப்போதும்‌ அது தேம்பிய தோள்களும்‌ மெலிந்த 
கைகால்களும்‌ ஒடுங்கிய சிறுமுகமும்‌ கொண்டதாகவே 
இருந்தது. எலிபோல்‌ அரண்மனையின்‌ சுவர்களை ஒட்டி 
ஊர்ந்தது. அதன்‌ விழிகள்‌ வெண்ணிறமாக 
நரைத்திருந்தன. ஏழு முறை உறிஞ்சுவதற்கு அப்பால்‌ 
அது பாலருந்தவில்லை. அதன்‌ அழுகை சிறு சீவிடின்‌ 
ஓசைபோல பட்டுநாடா அதிரும்‌ ஒலிகொண்டிருந்தது. 
இரவுகளில்‌ சிறு ஓசைக்கும்‌ அஞ்சி நடுங்கி விழித்து 
அழுதுகொண்டிருந்தது. 


அதன்‌ அச்சமும்‌ நடுக்கும்‌ சேடிப்பெண்களையே கேலி 
செய்ய வைத்தது. அதை அவர்கள்‌ “சீவிடுப்பூச்சி” 
என்றனர்‌. அதை கண்டதும்‌ நாவைச்‌ சுழற்றி ர்ர்ர்‌ என 
ஒலியெழுப்பி விளையாடினர்‌. அதன்‌ 
செவிலியன்னையர்‌ மட்டும்‌ அதை வேறெங்கும்‌ 
காட்டாமல்‌ அகத்தளத்திலேயே வளர்த்தனர்‌. காலையில்‌ 
இளவெயிலில்‌ அதை மடியிலிட்டு கதிரோன்‌ ஒளிபடச்‌ 
செய்தனர்‌. அப்போது அரண்மனையின்‌ மடிப்பில்‌ 
பெருந்தூண்‌ மறைவில்‌ நின்று அதை பார்த்து பகதத்தர்‌ 
உதடு சுழித்து “புழு! வெறும்‌ புழு” என்றார்‌. அவர்‌ 
தன்னுள்‌ எழுந்த ஒன்றுக்கு மறுப்பாகவே அதை 
சொல்லிக்கொண்டிருந்தார்‌. சொல்லிச்சொல்லி அதை 


நிறுவ முயன்றார்‌. ஆகவே எப்போதும்‌ ஒற்றைச்‌ 
சொல்லையே உரைத்தார்‌. 


“அதை காட்டிற்கு கொண்டுசென்று வீசிவிட 
ஆணையிடவேண்டுமென்று ஒவ்வொரு நாளும்‌ 
எண்ணுகிறேன்‌. ஆனால்‌ என்னால்‌ அதை செய்ய 
இயலவில்லை” என்றார்‌. அமைச்சர்‌ காவகர்‌ 
“அம்மைந்தனை பிறக்க வைத்த ஊழுடன்‌ 
ஆடவேண்டியதில்லை. அழிக்கும்‌ ஆற்றல்கொண்ட 
சிவன்‌ அல்ல நீங்கள்‌. அரசனே னும்‌ எளிய 
மானுடனே” என்றார்‌. பகதத்தர்‌ “இவ்வண்ணம்‌ ஒரு 
மைந்தன்‌ எனக்கு ஏன்‌ பிறந்தான்‌?” என்றார்‌. 
“உங்களுடன்‌ ஊழ்‌ விளையாடுகிறது. அனைவருடன்‌ 
ஊழே விளையாடிக்கொண்டிருக்கிறது. அதற்கு உங்கள்‌ 
நல்லியல்பை எதிர்வைத்து ஆடுக! நல்ல ஆட்டத்தை 
ஆடுபவர்களை ஊழ்‌ வாழ்த்திச்‌ செல்லும்‌” என்றார்‌. 
“ஆம்‌” என பகதத்தர்‌ அப்பேச்சை ஒழிந்தார்‌. ஆனால்‌ 
அதை தன்‌ பகற்கனவாக ஆக்கிக்கொண்டார்‌. 


அரசி மீண்டும்‌ கருவுறவில்லை. அக்குழவியை அவள்‌ 
பார்க்கவுமில்லை. ஒவ்வொரு நாளும்‌ 
மெலிந்துகொண்டிருந்தாள்‌. தன்‌ அகத்தளத்திலிருந்து 
தனக்குத்தானே பேசியபடி தனிமையில்‌ சோழிவிளையாடி 
பொழுதை கழித்தாள்‌. உடலுக்குள்ளிருந்து நீர்மை 
முழுமையாக வடிந்து அகல்வதுபோல்‌ அவள்‌ 
தோலுருவானாள்‌. கண்கள்‌ குழிந்து, கன்னங்கள்‌ ஓட்டி, 
அசையும்‌ சடலமென்று மாறி ஒருநாள்‌ 
அச்சோழிக்களத்தின்‌ அருகிலேயே விழுந்து 
இறந்திருந்தாள்‌. பகதத்தர்‌ குடியிலும்‌ பெண்டிரிலும்‌ 
தன்னை மறக்க முயன்றார்‌. தனக்கு ஒரு மைந்தனில்லை 
என்பதையே அவர்‌ தன்னுள்ளத்திற்கு மீளமீள 
சொல்லிக்கொண்டார்‌. மெல்ல பகல்களில்‌ அவர்‌ 
மைந்தரில்லாதவரானார்‌. இரவுகளில்‌ கள்‌ மயக்கில்‌ 
துயின்றார்‌. ஆனால்‌ எப்போதேனும்‌ பின்புலரியில்‌ அரை 
விழிப்பு கொள்கையில்‌ ஆயிரம்‌ மைந்தரை உடல்‌ 
நிறைத்து கைவிரித்து நின்றிருக்கும்‌ தீர்க்கதமஸாக 
தன்னை உணர்ந்தார்‌. 


ஒருநாள்‌ தன்‌ கனவில்‌ வந்த தீர்க்கதமஸிடம்‌ கேட்டார்‌ 
“தந்தையே, தங்களைப்போலவே ஒரு பெருந்தந்தைதான்‌ 
நானும்‌. என்‌ உள்ளத்தில்‌ தந்தையென்று அன்றி 
பிறிதெவ்வாறும்‌ நான்‌ உணர்ந்ததே இல்லை. கணுதோறும்‌ 
முளைக்க கருகொண்டிருக்கும்‌ முருங்கைமரம்‌ என்‌ உடல்‌. 
என்னிலிருந்து ஏன்‌ மைந்தர்கள்‌ எழவில்லை?” 
புன்னகைத்து தீர்க்கதமஸ்‌ சொன்னார்‌ “ஆயிரம்‌ மைந்தர்‌ 


ஒரு மைந்தனென உன்னில்‌ பிறந்திருக்கிறார்கள்‌ என்று 
உணர்க!” விழித்துக்கொண்ட பகதத்தர்‌ அக்கனவை 
எண்ணி எண்ணி வியந்து இருளில்‌ நடந்தார்‌. அதை 
தன்னுள்‌ ஓட்டி பொருள்கொள்ள இயலாதபோது 
அமைச்சரிடம்‌ கேட்டார்‌. அந்தணரான காவகர்‌ “அதற்கு 
பொருள்‌ ஒன்றே. ஆயிரம்‌ மைந்தருக்கு நிகரானவன்‌ 
தங்கள்‌ மைந்தன்‌. மூதாதைசொல்லுக்கு மாற்றில்லை” 
என்றார்‌. 


பகதத்தர்‌ சற்று சீற்றத்துடன்‌ “அவனை தாங்கள்‌ 
இறுதியாக எப்போது பார்த்தீர்கள்‌?” என்றார்‌. “நேற்றும்‌ 
பார்த்தேன்‌. அவர்‌ என்‌ இளவரசர்‌. அவரை பேணிக்‌ 
காக்கவேண்டியதும்‌ முடிந்தவரை நற்சொல்‌ உரைத்து 
வளர்க்கவேண்டியதும்‌ என்‌ கடன்‌” என்று அமைச்சர்‌ 
சொன்னார்‌. “ஆயிரம்‌ மைந்தருக்கு அவன்‌ எவ்வாறு 
இணையாவான்‌? விழியற்றவன்‌. அதை நிகர்‌ செய்யும்‌ 
உடலும்‌ அற்றவன்‌” என்று அவர்‌ சொன்னார்‌. “அதை 
நான்‌ அறியேன்‌. ஆனால்‌ இப்புவியில்‌ 
பருப்பொருளென்பது தெய்வ ஆணைக்கு இணங்க 
செயல்படுவது என்று மட்டும்‌ கூறுவேன்‌. ஒருவேளை 
உடல்‌ இங்கு பிறந்திருக்கலாம்‌. ஆற்றல்‌ வேறெங்கோ 
விபத்‌ என்று அமைச்சர்‌ சொன்னார்‌. 
“வீண்பேச்சு” என்றார்‌ பகதத்தர்‌. “அவரை துறக்க நீங்கள்‌ 
விழைகிறீர்கள்‌ என்றால்‌ உங்கள்‌ ஆற்றலின்மையின்‌ 
சான்றுமட்டும்தான்‌ அது” என்றார்‌ காவகர்‌. திகைப்புடன்‌ 
காவகரை நோக்கிக்கொண்டு சொல்லிழந்து நின்றார்‌ 
பகதத்தர்‌. 


பகதத்தர்‌ தன்‌ மைந்தனை அதுவரை அரசவைக்கோ 
விழவுக்கொலுவுக்கோ கொண்டு சென்றதில்லை. 
அவனது ஐந்தாவது அகவை நிறைவன்று 
அரசஉடையணிந்த அவனை குடிப்பேரவைக்கு 
கொண்டுவரச்‌ செய்தார்‌. தன்னருகே சிறு அரியணை 
ஒன்றை அமைத்து அதில்‌ அவனை அமரவைத்தார்‌. 
அரசமைந்தனை அதுவரை பார்த்திராத 
பிரக்ஜ்யோதிஷத்தின்‌ குடிப்பேரவை அவனை 
காணும்பொருட்டு கொந்தளித்துக்கொண்டிருந்தது. 
அவர்கள்‌ மெல்லிய அலராக அவன்‌ உடல்‌ பற்றியும்‌ விழி 
பற்றியும்‌ அறிந்திருந்தனர்‌. அதை சொல்லிச்‌ சொல்லி 
பெருக்கிக்கொண்டனர்‌. ஆனால்‌ முழுக்க நம்பவுமில்லை. 
அம்மைந்தனை அருவருத்தும்‌ கேலி செய்தும்‌ சூதர்‌ 
பாடும்‌ பாடல்கள்‌ ஒன்றிரண்டையாவது 
செவிகொண்டிருந்தனர்‌ அனைவரும்‌. ஆகவே அரசர்‌ 
அரியணையில்‌ அமர்ந்து அவைமுறைமை முடிந்து 
அறிவிப்புகள்‌ தொடங்கும்போது நிமித்திகன்‌ மேடையேறி 


இளவரசன்‌ அவை புகுவதை அறிவித்ததும்‌ 
வாழ்த்தொலிகள்‌ எழுந்தன. ஆனால்‌ அவை 
அனைத்திலும்‌ ஒரு தயக்கமிருந்தது. விழிகள்‌ இளவரசர்‌ 
அவை புகும்‌ வாயிலையே நாடி நின்றன. 


வெளியே கொம்பொலியும்‌ முழவொலியும்‌ எழுந்தபோது 
அவை முற்றடங்கியது. ஆடைகள்‌ காற்றில்‌ அசையும்‌ 
ஒலிகூட கேட்கும்‌ அமைதி நிலவியது. இளவரசன்‌ ஒரு 
சிறு தாலத்தில்‌ வைக்கப்பட்டு ஏவலன்‌ ஒருவனால்‌ 
தூக்கிக்கொண்டு வரப்பட்டான்‌. அவன்‌ அவை 
நுழைந்தபோது திகைப்பொலியுடன்‌ முழு குடியவையும்‌ 
சற்று பின்னடைவதை பகதத்தர்‌ கண்டார்‌. பின்னர்‌ 
எங்கிருந்தோ ஒரு கேலிச்சிரிப்பு எழுந்தது. எவரோ ஒரு 
குடித்தலைவர்‌ “இளவரசரின்‌ சிறுபகுதி மட்டுமே இங்கு 
வந்துள்ளது!” என்றார்‌. அவை வெபழித்துச்‌ சிரித்து 
தொடர்சிரிப்பில்‌ கொந்தளிக்கத்‌ தொடங்கியது. பின்னர்‌ 
ஒவ்வொருவரும்‌ ஒவ்வொரு கேலிச்சொல்லை 
உரைத்தனர்‌. அவை மேலும்‌ மேலும்‌ சிரித்தது. அரசர்‌ 
அங்கிருப்பதை மறந்தது. 


முகம்‌ சிவந்து பற்களைக்‌ கடித்தபடி இரு கைகளையும்‌ 
சுருட்டி நெஞ்சோடு சேர்த்து முதிய பகதத்தர்‌ 
அமர்ந்திருந்தார்‌. இளவரசனை அரியணையில்‌ 
அமரச்செய்தபோது “யானை மேல்‌ உண்ணி 
ஓட்டியிருப்பது போலிருக்கிறது” என்று எவரோ கூறினர்‌. 
அவை ஓஓ என ஏளனக்குரல்‌ ஒலித்து கூச்சலிட்டது. 
அவர்கள்‌ ஆழத்தில்‌ அவ்வாறு அரசனை மீறி 
கொண்டாடுவதில்‌ களிப்படைந்தனர்‌. எனவே மெல்ல 
அச்சிரிப்பு அரசருக்கு எதிராகவும்‌ எழுந்தது. “அவர்‌ 
நரகாசுரரின்‌ வடிவம்‌. அசுரர்கள்‌ மகிமாவும்‌ அணிமாவும்‌ 
அறிந்தவர்கள்‌” என்றார்‌ ஒரு குடித்தலைவர்‌. 
“அணுவென்றாகி ஒருவர்‌ மலையென்றாகி 
இன்னொருவர்‌. அண்டத்தில்‌ உள்ளதே அணுவிலும்‌ 
என்க!” பகதத்தர்‌ தலைக்குமேல்‌ தன்‌ கையை கூப்பி 
“அமைதி கொள்க! அவை அமைதி கொள்க!” என்றார்‌. 
அவை அதையும்‌ களியாட்டாக ஆக்கிக்கொண்டது. 
“அமைதியாக நோக்குக... ஓசையால்‌ இளவரசரின்‌ உடல்‌ 
அதிர்வுகொள்கிறது...” என ஒருவர்‌ கூவ “ஓசையுடன்‌ 
போரிடும்‌ அசுரர்‌!” என இன்னொருவர்‌ சொன்னார்‌. 


இளவரசன்‌ அத்தனை கேலிச்சொற்களை அதற்குமுன்‌ 
கேட்டிருந்ததில்லை. அகத்தளத்தில்‌ சேடியர்‌ அவன்‌ முகம்‌ 
நோக்கி கேலி செய்வதில்லை. அவர்கள்‌ கேலி 
செய்கிறார்கள்‌ என்று அவனுக்கு தெரிந்தாலும்கூட அது 
எப்பொழுதும்‌ பின்நகைப்பாகவே இருந்தது. விரிந்து 


பெருகியிருந்த அப்பெருஞ்சபை பல்லாயிரம்‌ 
முகங்களுடன்‌ தன்னைச்‌ சூழ்ந்து எள்ளி 
நகையாடுவதைக்கண்டு உடல்‌ நடுங்க விழிகளிலிருந்து 
நீர்‌ வழிய இரு கைகளையும்‌ கோத்து மடியில்‌ வைத்தபடி 
அவன்‌ அமர்ந்திருந்தான்‌. அவன்‌ பற்கள்‌ ஒன்றுடன்‌ 
ஒன்று உரசி காதில்‌ ஒலித்துக்கொண்டிருந்தன. 
உடலுக்குள்‌ நரம்புகள்‌ இழுபட்டு இழுபட்டு நெரியும்‌ 
அதிர்வை உணர்ந்தான்‌. மயங்கி விழுந்துவிடலாகாது 
என்று தனக்குத்தானே சொல்லிக்கொண்டான்‌. 


முதிய பகதத்தர்‌ தன்‌ கைகளை மீள மீள அவைநோக்கி 
கூப்பி “கேளுங்கள்‌! நான்‌ சொல்வதை கேளுங்கள்‌! 
இத்தருணத்தில்‌ நான்‌ கூறுவதொன்றே. எனக்கு செவி 
கொடுங்கள்‌!” என்றார்‌. ஆனால்‌ அவை கலைந்து 
கலைந்து ஒலியெழுப்பிக்கொண்டே இருந்தது. இறுதியில்‌ 
குடித்தலைவர்‌ ஒருவர்‌ எழுந்து “இந்தச்‌ சிற்றுயிரை 
எங்கள்‌ அரசுக்கு அடுத்த தலைவர்‌ என்று 
கூறப்போகிறீர்களா என்ன? பிரக்ஜ்யோதிஷத்தின்‌ 
பதினெட்டு குடிகளுக்கு இனி இவர்தான்‌ ஆட்சியாளரா?” 
என்றார்‌. முதிய பகதத்தர்‌ “என்‌ கனவு என்ன 
உரைத்ததென்று கூறவே இந்த அவையை கூட்டினேன்‌. 
கேளுங்கள்‌, என்‌ கனவில்‌ தீர்க்கதமஸ்‌ எழுந்தார்‌. இவன்‌ 
பேருருவன்‌ ஆவான்‌. இந்நகரை வெற்றியின்‌ உச்சியில்‌ 
நிறுத்துவான்‌. நம்புக!” என்றார்‌. 


“அத்தகைய கனவுகள்‌ தந்தையருக்கு 
வராமலிருந்தால்தான்‌ வியப்பு. புழு நெளிந்து நெளிந்து 
யானையாகும்‌ என்கிறீர்கள்‌ இல்லையா?” என்றார்‌ ஒரு 
குடித்தலைவர்‌. இன்னொருவர்‌ “அரசே, அரசரென 
அமர்ந்திருக்கும்‌ நீங்களும்‌ உங்கள்‌ குடியும்‌ எங்கள்‌ 
நூற்றெட்டு குடியில்‌ ஒன்றுமட்டுமே. உங்கள்‌ ஆற்றலால்‌ 
உங்களை அரசராக கொண்டோம்‌. ஆற்றலற்ற உங்கள்‌ 
மைந்தனை நாங்கள்‌ அரசனென ஏன்‌ 
கொள்ளவேண்டும்‌?” என்றார்‌. பிறிதொருவர்‌ “எங்கள்‌ 
குடிகளில்‌ ஆற்றல்‌ மிகுந்த மைந்தர்கள்‌ பலருள்ளனர்‌. 
வெறும்‌ மூச்சுக்காற்றிலேயே இந்தச்‌ சிற்றுயிரை 
ஊதிப்பறக்கவிடும்‌ மைந்தன்‌ எனக்குள்ளான்‌. அவன்‌ 
அரியணை அமரட்டும்‌” என்றார்‌. பிறிதொருவர்‌ “ஆம்‌, 
அசுரர்குடியில்‌ இதற்கு ஒரு முறைமை உள்ளது. எவர்‌ 
மற்களத்தில்‌ வென்று நிலைகொள்கிறாரோ அவர்‌ 
ஆளட்டும்‌ நாட்டை” என்றார்‌. 


“அரசன்‌ வெல்லபடாதவனாக இருக்கவேண்டும்‌ 
என்கின்றன நூல்கள்‌. அரசன்‌ செங்கோல்போல, 
கொடிபோல ஓர்‌ அடையாளம்‌. இந்தப்‌ புழுவை 


அடையாளமாகக்‌ கொண்டு பிரக்ஜ்யோதிஷம்‌ ஒருங்கு 
திரள இயலாது. இப்படி ஒரு அடையாளம்‌ எங்கள்‌ 
அரியணையில்‌ அமர்ந்திருந்ததென்றால்‌ அப்பால்‌ 
மலைக்குடிகளாக வாழும்‌ நிஷாதர்களும்‌ 
கிராதர்களும்கூட இங்கே படைகொண்டு வருவார்கள்‌” 
என்றார்‌ ஒரு முதிய குடித்தலைவர்‌. “ஏற்க இயலாது! ஏற்க 
இயலாது!” அவர்களுக்குள்‌ அரசன்‌ மேல்‌ என்றும்‌ இருந்த 
கசப்புகளும்‌ ஆழத்தில்‌ அவர்கள்‌ கொண்டிருந்த 
விழைவுகளும்‌ எழுந்து வந்தன. அவை கூச்சலும்‌ 
கொந்தளிப்புமாக அலைமோதியது. “நான்‌ சொல்வதை 
சற்றே கேளுங்கள்‌. நான்‌ சொல்வதற்கு சற்று 
செவிகொடுங்கள்‌” என்று மீள மீள பகதத்தர்‌ கூவினார்‌. 
னால்‌ அவர்கள்‌ எவரும்‌ பகதத்தர்‌ சொற்களை 
செவிகொள்ள சித்தமாக இருக்கவில்லை. 


அன்றிரவு இளம்‌ பகதத்தன்‌ தன்‌ அரண்மனையிலிருந்து 
காணாமலானான்‌. அவன்‌ தன்‌ அரண்மனையிலிருந்து 
வெளியே செல்லும்‌ வழக்கமே இல்லை என்பதனால்‌ 
அவனிடம்‌ சேடியரும்‌ செவிலியரும்‌ எவ்வகையிலும்‌ 
விழிதொடுத்திருப்பதில்லை. அவனுடன்‌ விளையாட 
எந்தக்‌ குழந்தையையும்‌ விடுவதில்லை. பிற 
குழந்தைகளால்‌ அவன்‌ உடலில்‌ ஏதேனும்‌ சிறு 
புண்வந்தால்கூட அதன்‌ விளைவுகள்‌ கடுமையானவை 
என அவர்கள்‌ எண்ணினர்‌. அவன்‌ மெலிதாக 
உந்தினாலே விழுபவன்‌. சற்று விரைந்தோடினால்‌ கால்‌ 
பின்னுபவன்‌. விழிக்கூர்‌ குறைந்தவன்‌ என்பதனால்‌ 
எப்போதும்‌ எங்கேனும்‌ முட்டிக்கொள்பவன்‌. அவன்‌ 
உடலில்‌ எலும்புகள்‌ சற்று அழுந்தப்‌ பற்றினாலே 
உடைந்துவிடுபவை. அவன்‌ பற்களும்‌ எளிதில்‌ 
நொறுங்குபவை. ”அணையவிருக்கும்‌ சுடர்‌, காற்று 
அதன்‌ எதிரி” என்றாள்‌ செவிலியன்னை. 


பகதத்தன்‌ நாளெல்லாம்‌ தன்‌ பாவைகளுடன்‌ 
அரண்மனையின்‌ ஏதேனும்‌ மூலையில்‌ தனக்குத்தானே 
பேசிக்கொண்டு அமர்ந்திருப்பான்‌. அவன்‌ பாவைகள்‌ 
அனைத்துமே யானைகள்‌. மரத்திலும்‌ பளிங்கிலும்‌ 
தந்தங்களிலும்‌ துணியிலும்‌ களிமண்ணிலும்‌ 
செய்யப்பட்டவை. அவற்றை நிரைவகுக்கச்‌ செய்தும்‌ 
ஒன்றுடன்‌ ஒன்று போரிடச்‌ செய்தும்‌ அவன்‌ 
விளையாடினான்‌. அவனாகவே வந்து உணவோ நீரோ 
கேட்பதில்லை. எதன்பொருட்டும்‌ எவரையும்‌ 
அழைப்பதில்லை. ஓர்‌ இடத்தில்‌ அமர்ந்தால்‌ அந்திவரை 
அங்குதான்‌ இருப்பான்‌. ஆகவே அவர்கள்‌ எவருமே 
அவனை நோக்காமலானார்கள்‌. அவன்‌ அங்கே ஒரு 
பொருள்‌ போலவே கருதப்பட்டான்‌. ஆகவே அவனை 


அவர்கள்‌ உணவூட்டும்‌ பொழுதுகளில்‌ ஒழிய நினைவு 
கொள்ளவே இல்லை. அவன்‌ ஒருநாளில்‌ இருமுறையே 
உணவருந்தினான்‌. காலையில்‌ உண்டபின்‌ 
பொழுதணைந்த பின்னர்‌. 


அந்தியில்‌ அவனுக்கு பாலன்னம்‌ ஊட்டும்பொருட்டு 
தேடிவந்த செவிலிதான்‌ அவன்‌ பாவைகள்‌ மட்டுமே 
கிடப்பதைக்‌ கண்டு அவனை தேடத்தொடங்கினாள்‌. 
அரண்மனையின்‌ சுவர்மடிப்புகளிலும்‌ படிகளின்‌ 
அடியிலும்‌ பின்னர்‌ சிற்றறைகளிலும்‌ தேடித்தேடி 
கண்டடையமுடியாமல்‌ அவள்‌ திகைத்து கூச்சலிட்டாள்‌. 
அவர்கள்‌ அவனை அரண்மனை முழுக்க தேடினர்‌. 
பின்னர்‌ வெளியே சென்று எழில்காட்டிலும்‌ 
களமுற்றங்களிலும்‌ தேடினர்‌. செவிலியர்‌ 

ணையிட்டதும்‌ காவலர்தலைவர்கள்‌ ஏவலர்‌ 
கூடங்களிலும்‌ கொட்டில்களிலும்‌ அப்பாலிருந்த 
அடுமனைகளிலும்‌ தொழும்பர்மனைகளிலும்‌ தேடினர்‌. 
அவன்‌ மறைந்துவிட்டான்‌ என்பதை அவர்களால்‌ 
நம்பமுடியவில்லை. ஆகவே அவர்கள்‌ கிணறுகளிலும்‌ 
குளங்களிலும்‌ தேடுவதற்கே அஞ்சினர்‌. அலறி அழுதபடி 
செவிலியர்‌ மயங்கிவிழுந்தனர்‌. 


அதன்‌ பின்னரே படைத்தலைவனுக்கு செய்தி சென்றது. 
அவன்‌ சீற்றமும்‌ துயருமாக ஓடிவந்து செவிலியரை ஓங்கி 
அறைந்தான்‌. அனைத்துச்‌ செவிலியரையும்‌ சேடியரையும்‌ 
மாளிகைக்காவலர்களையும்‌ சிறைப்பிடித்து 
கட்டிவைத்துவிட்டு நூறு ஏவலரை அனுப்பி 
அரண்மனை வளாகம்‌ எங்கும்‌ தேடும்படி 
ஆணையிட்டான்‌. முந்நூறு ஒற்றர்கள்‌ நகரில்‌ பரவி 
இளவரசனை தேடத்‌ தொடங்கினர்‌. அத்தனை 
குடித்தலைவர்களின்‌ இல்லங்களிலும்‌ ஒற்றர்களும்‌ 
காவலர்களும்‌ சென்று இளவரசனை தேடினர்‌. 
காவகருக்கு செய்தி அறிவிக்கப்பட்டதும்‌ அவர்‌ 
குடித்தலைவர்கள்‌ அனைவரையும்‌ சிறைப்பிடிக்க 
ணையிட்டார்‌. கோட்டைக்காவலர்களும்‌ 
காவல்மாடத்தில்‌ இருந்தவர்களும்‌ சிறைப்பற்றப்பட்டனர்‌. 
குடித்தலைவர்களின்‌ சிறுமைந்தர்களை சிறைப்பிடித்து 
கட்டிவைத்து அவர்களிடம்‌ இளவரசன்‌ கிடைக்கவில்லை 
என்றால்‌ அவர்கள்‌ அனைவரும்‌ கொல்லப்படுவார்கள்‌ 
என்றார்‌ காவகர்‌. அவர்கள்‌ ஏதுமறியோம்‌ என்று 
கதறினர்‌. 
இறுதியாகவே பகதத்தருக்கு செய்தி 
கொண்டுசெல்லப்பட்டது. அவர்‌ திகைத்து 
நடுக்குகொண்ட உடலுடன்‌ நின்று பின்னர்‌ வாளை 


உருவிக்கொண்டு பாய்ந்து சிறைப்பிடிக்கப்பட்டவர்களை 
கொல்லும்பொருட்டு ஓடினார்‌. அவரை 
படைத்தலைவர்கள்‌ பிடித்துக்கொண்டார்கள்‌. 
நெஞ்சிலறைந்து அழுதபடி பகதத்தர்‌ நிலத்தில்‌ 
ஓசையெழ விழுந்தார்‌. அங்கே ஓங்கி அறைந்தபடி கதறி 
அழுதார்‌. நினைவழிந்து கிடந்த அவரை மஞ்சத்திற்கு 
கொண்டுசென்றனர்‌. பன்னிருநாட்கள்‌ இளவரசனை 
தேடினர்‌. அவன்‌ தொலைந்துவிட்டான்‌ என்று 
உறுதியானதும்‌ காவகர்‌ ஆவதென்ன என்று 
உசாவுவதற்காக அரசரின்‌ படுக்கையறைக்கு வந்தார்‌. 
மெலிந்து ஒடுங்கி மஞ்சத்தில்‌ கிடந்த பகதத்தர்‌ “என்‌ ஊழ்‌. 
மற்றொன்றும்‌ சொல்வதற்கில்லை. சிறையுண்டவர்களை 
விடுதலை செய்க!” என ஆணையிட்டார்‌. 


“அல்ல அரசே, இது அரசப்பிழை. இதற்கு 
பொறுப்பேற்றவர்கள்‌ தண்டனை அடைந்தே 
ஆகவேண்டும்‌. தண்டிக்கப்படாத குற்றம்‌ புல்விதை எனப்‌ 
பெருகும்‌ என்கின்றன நூல்கள்‌” என்றார்‌ காவகர்‌. 
குடித்தலைவர்களும்‌ மைந்தர்களும்‌ 
விடுதலைசெய்யப்பட்டார்கள்‌. கோட்டைக்காவலரும்‌ 
காவல்கோட்டத்தினரும்‌ அவர்களின்‌ 
பொறுப்புகளிலிருந்து நீக்கம்‌ செய்யப்பட்டு நெற்றியில்‌ 
சூட்டுமுத்திரை பதிக்கப்பட்டு குடிக்கீழ்மை 

திக்கப்பட்டனர்‌. அரண்மனைக்‌ காவலர்‌ அனைவரும்‌ 
தலைவெட்டி கொல்லப்பட்டார்கள்‌. சேடியருக்கும்‌ 
செவிலியருக்கும்‌ நஞ்சு அளிக்கப்பட்டு அவர்களே அதை 
அருந்தி உயிர்விடவேண்டுமென ஆணையிடப்பட்டது. 
இளவரசன்‌ பிரக்ஜ்யோதிஷத்திலிருந்து 
மறைந்துபோனான்‌. 


உடல்தேர்ச்சிகொண்டிருந்த இரு ஆரியக்‌ கூத்தர்களும்‌ 
ஒருவர்‌ வாலில்‌ ஒருவர்‌ சிக்கியிருந்ததை எம்பியும்‌ 
மறிந்தும்‌ காற்றில்‌ துள்ளியும்‌ புரண்டும்‌ நடிக்க 
சிறுவர்கள்‌ கூவிச்சிரித்தனர்‌. வால்கள்‌ தன்னிச்சையாகச்‌ 
சுழல ஒருகட்டத்தில்‌ அவர்கள்‌ இருவரையுமே வால்களே 
ஆட்டிவைத்தன. வால்களை அவர்கள்‌ அஞ்சி 
அவற்றிலிருந்து தப்ப முயல வால்கள்‌ சுழன்று வந்து 
வழிமறித்தன. வால்களை தாவித்தாவிக்‌ கடந்து 
மூச்சிரைக்க அமர்ந்து தப்பிவிட்டோமென எண்ணி 
மூச்செறிந்து வாலைத்தூக்கி நெற்றி வியர்வையை 
வழித்தனர்‌. 


திகைத்தெழுந்து வால்களைத்‌ தூக்கி வீசமுயல அவை 
அவர்களை சுழற்றி கட்டிப்போட்டன. ஒரு வாலின்‌ நுனி 
இன்னொருவரின்‌ மூக்கைச்‌ சீண்டி தும்மச்செய்தது. 
தும்மிய அதிர்வில்‌ திகைத்து அவை அவர்களின்‌ 
ஆடைக்குள்‌ புகுந்துகொள்ள கூச்சம்‌ தாளாமல்‌ அவர்கள்‌ 
துள்ளிக்குதித்தனர்‌. வால்நுனி காதுக்குள்‌ நுழைய 
முயன்றது. வாலியின்‌ வால்‌ சுக்ரீவனின்‌ வாய்க்குள்‌ 
செல்ல அவன்‌ திரும்பி தன்‌ வாலைத்‌ தொட்டு அதன்‌ 
மறுமுனைதான்‌ பின்பக்கம்‌ வந்துவிட்டதோ 
என்றெண்ணி அலறி அழுதான்‌. 


சிரித்து உலைந்து கண்ணீர்‌ மல்கினர்‌ சிறுவர்‌. வாலியும்‌ 
சுக்ரீவனும்‌ ஒருவரை ஒருவர்‌ தழுவிக்கொண்டனர்‌. 
“தம்பி, உடன்பிறந்தோர்‌ பூசலிடுவதை மூதாதையர்‌ 
விழைவதில்லை. ஏனென்றால்‌ தெய்வங்கள்‌ அதையே 
விதியாக்கியுள்ளன” என்றான்‌ வாலி. “ஆம்‌ அண்ணா. 
பூசலிடுவதற்கான காரணங்களில்லாத அயலாரை 
அறைகூவுவதையே மூதாதையர்‌ வகுத்த நெறிநூல்கள்‌ 
முறை என்று வகுக்கின்றன” என்றான்‌ சுக்ரீவன்‌. “ஆகவே 
நாம்‌ ஒன்றுபடுவோம்‌. நமது தோள்கள்‌ 
தழுவிக்கொள்வதாகுக. நமது நெஞ்சம்‌ இணைவதாகுக” 
என்றான்‌ வாலி. 


“அவ்வண்ணமே ஆகுக அண்ணா. அவ்வாறென்றால்‌ 
தங்கள்‌ நாடு என்னுடையதாகும்‌. தங்கள்‌ துணைவியும்‌ 
என்னவளாவாள்‌ அல்லவா?” என்றான்‌ சுக்ரீவன்‌. 
வாலியின்‌ வால்‌ எழுந்து வந்து அவனை அறைந்து 
தள்ள சுக்ரீவனின்‌ வால்‌ தலைமேல்‌ எழுந்து ஆட 
இருவரும்‌ வால்களினால்‌ சண்டையிட்டார்கள்‌. இருவர்‌ 
வால்களும்‌ பின்னிப்பிணைந்து சிடுக்காகி 
ஒருவரோடொருவர்‌ சிக்கிக்கொண்டு திகைத்து 
நிற்கையில்‌ இடியோசை போன்ற குரல்‌ ஒன்று எழுந்தது. 
“பூசலை நிறுத்துங்கள்‌. விதியின்‌ குரலைக்‌ கேளுங்கள்‌!” 


கார்கடல்‌ - 34 


[1௨26] மூன்று மாதகாலம்‌ பிரக்ஜ்யோதிஷம்‌ துயரம்‌ 
கொண்டாடியது. அனைத்துக்‌ கொண்டாட்டங்களும்‌ 
கைவிடப்பட்டன. ஒற்றைமுரசு மட்டுமே 
அரண்மனையிலும்‌ கோட்டையிலும்‌ ஒலித்தது. நாட்டைச்‌ 
சுற்றியிருந்த சிற்றூர்களிலும்‌ காடுகளிலும்‌ விரிவாகத்‌ 
தேடிவிட்டு ஒற்றர்கள்‌ ஒவ்வொருநாளும்‌ 
வந்துகொண்டிருந்தனர்‌. இளவரசன்‌ மறைந்துவிட்டான்‌ 
என்பது மீண்டும்‌ மீண்டும்‌ உறுதியாகியது. 
சிறுநம்பிக்கையைப்‌ பேண ஒவ்வொரு எதிர்ச்செய்திக்குப்‌ 
பின்னரும்‌ உள்ளம்‌ முயன்றது. அந்த நம்பிக்கையையே 
இலக்காகக்‌ கொண்டு வந்து அறைந்தன அடுத்த 
செய்திகள்‌. 


காவகர்‌ நிமித்திகர்களை அழைத்து இளவரசன்‌ 
உயிருடன்‌ இருக்கிறானா என்று உசாவினார்‌. 
“அமைச்சரே, அவர்‌ உயிருடன்‌ இருக்கிறார்‌. தன்‌ 
தெய்வத்தால்‌ பேணப்படுகிறார்‌. பேராற்றல்‌ மிக்கவராக 
திரும்பி வருவார்‌. பெரும்புகழ்பெற்ற மன்னராக, நிகரற்ற 
மல்லராக திகழ்வார்‌. வரவிருக்கும்‌ மாபெரும்‌ போர்‌ 
ஒன்றில்‌ பாரதவர்ஷத்தின்‌ நிகரற்ற வீரன்‌ ஒருவனால்‌ 
கொல்லப்படுவார்‌. அவரைக்‌ கொன்று ஆட்கொள்ள 
பிரம்மத்தின்‌ வடிவென மானுடன்‌ ஒருவன்‌ 
மண்ணிலெழுவான்‌” என்றனர்‌ நிமித்திகர்‌. அச்சொல்‌ 
பகதத்தரை உயிர்வாழச்செய்யும்‌ அமுதமாக அமைந்தது. 
அவர்‌ நோய்மீண்டு எழுந்தார்‌. அரண்மனையில்‌ 
ஒவ்வொன்றும்‌ நிலைமீண்டன. 


பிரக்ஜ்யோதிஷத்தின்‌ குடிகளும்‌ அதை விரும்பினர்‌. 
அவர்கள்‌ இளவரசனை ஏளனம்‌ செய்த பெரும்பிழைக்கு 
ஈடுசெய்ய எண்ணினர்‌. உ மறைந்த இளவரசன்‌ 
அவர்களின்‌ இல்லங்களிலெல்லாம்‌ தெய்வமென 
அமர்ந்திருந்தான்‌. அவனை ஓவியர்‌ ஒருவர்‌ 
யானைப்பாவையுடன்‌ விளையாடும்‌ வடிவில்‌ பட்டில்‌ 
வரைந்திருந்தார்‌. அதையே சிற்பமென்றாக்கி அவர்கள்‌ 
நிறுவிக்கொண்டனர்‌. களியானையுடன்‌ அமர்ந்திருந்த 
சிறுவனாகிய பகதத்தன்‌ பின்னாளில்‌ வந்த சிலைகளில்‌ 
அந்த யானைமேல்‌ அமர்ந்திருந்தான்‌. யானை 
பெரிதாகியபடியே செல்ல மாமதவேழத்தின்‌ மேல்‌ 
அமர்ந்திருக்கும்‌ சிறுவனாக அவன்‌ உருமாறினான்‌. 
அவன்‌ மறைந்த நாளில்‌ இல்லங்களில்‌ களிமண்ணில்‌ 


அவன்‌ உருவை நிறுவி பாலன்னம்‌ படைத்து 
வழிபட்டனர்‌. 


அரண்மனையிலிருந்து பகதத்தன்‌ மறைந்தது 
தற்செயலாக நிகழ்ந்தது. அவையில்‌ நிகழ்ந்த 
சிறுமையால்‌ துயருற்ற அவன்‌ எவரையும்‌ பார்க்க 
விழையவில்லை. எவரும்‌ தன்னை காணாமல்‌ 
எங்கேனும்‌ ஒளிந்துகொள்ள விழைந்தான்‌. ஆகவே 
அரண்மனையில்‌ இருந்து மெல்ல வெளியேறிச்சென்று 
அங்கே இடைநாழியிலிருந்த கூடை ஒன்றுக்குள்‌ புகுந்து 
மறைந்துகொண்டான்‌. அரண்மனையிலிருந்து 
அழுக்குத்துணிகளை சலவைக்காரர்களிடம்‌ 
கொண்டுசெல்லும்‌ கூடை அது. அதை வண்டியில்‌ ஏற்றி 
அவர்கள்‌ பிரம்மபுத்ரைக்கு கொண்டுசெல்லும்போது 
அவன்‌ துயின்றுகொண்டிருந்தான்‌. 


நதிக்கரையில்‌ அவர்கள்‌ வண்டியை நிறுத்தி 
கூடைகளை இறக்கி அடுக்கிவிட்டுச்‌ சென்றனர்‌. அவன்‌ 
வெளியே வந்தபோது அங்கே முதிய சலவைக்காரர்‌ சிலர்‌ 
மட்டுமே இருந்தனர்‌. அவன்‌ அங்கே நின்றிருந்த பரிசல்‌ 
ஒன்றில்‌ ஏறி அமர்ந்தான்‌. அதன்‌ கயிற்றை 
என்னவென்று அறியாமல்‌ பிடித்து இழுத்து அவிழ்த்தான்‌. 
பரிசல்‌ நீர்ப்பெருக்கில்‌ செல்லத்‌ தொடங்கியது. அதன்‌ 
விசைகொண்ட சுழற்சியால்‌ தலைசுற்றி அவன்‌ 
அதிலேயே மயங்கி விழுந்தான்‌. அவன்‌ மீண்டும்‌ 
விழித்துக்கொண்டபோது ஆற்றிடைக்குறை ஒன்றில்‌ 
பரிசல்‌ சிக்கி நின்றிருந்தது. அவன்‌ அதில்‌ இறங்கி 
சேற்றுப்பரப்பில்‌ அமர்ந்துகொண்டான்‌. 

அங்கே அவனுக்கு உணவு ஏதும்‌ கிடைக்கவில்லை. பசி 
தாளாமல்‌ அவன்‌ கதறி அழுததை எவரும்‌ 
கேட்கவில்லை. இருள்‌ மூடிக்கொண்டிருந்தது. அவன்‌ 
அங்கிருந்த நாணல்களைப்‌ பிடுங்கி உண்ணமுயன்று 
முடியாமல்‌ வான்நோக்கி கூவினான்‌. இரவில்‌ 
அப்பாலிருந்த நாணல்கரையிலிருந்து ஆற்றில்‌ இறங்கி 
நீந்திவந்த யானைக்கூட்டம்‌ ஒன்று ஆற்றிடைக்குறையில்‌ 
ஏறி அங்கிருந்த பேய்க்கரும்புகளை பிடுங்கி உண்டது. 
அக்கூட்டத்தில்‌ இருந்த பிடியானை ஒன்று அவன்‌ 
அகவையே கொண்ட ஆண்குழவி ஒன்றை உடன்‌ 
கொண்டு வந்திருந்தது. அந்தக்‌ குழவிக்களிறு அவன்‌ 
அழுகையைக்‌ கண்டு அருகே வந்து கூர்ந்து நோக்கியது. 
பின்னர்‌ அவனை தன்‌ துதிக்கையால்‌ தூக்கி 
கொண்டுசென்று தன்‌ அன்னையிடம்‌ நிறுத்தியது. 


அன்னை தன்‌ மைந்தனுடன்‌ வந்த மானுடச்சிறுவனைக்‌ 


கண்டு சினம்கொண்டு தாக்க வந்தது. ஆனால்‌ 
இளங்களிறு அன்னையை தடுத்து அச்சிறுவனுக்கு 
காப்பளித்தது. அன்னையிடம்‌ அவனுக்கு 
முலையூட்டும்படி சொன்னது. அன்னை மைந்தனுக்குப்‌ 
பணிந்து பகதத்தனின்‌ மேல்‌ தன்‌ காலை தூக்கி வைத்து 
அவன்‌ முகத்தில்‌ பாலை பீய்ச்சியது. பகதத்தன்‌ அந்த 
அமுதை அருந்தி உயிர்மீண்டான்‌. இளங்களிற்றின்‌ 
களித்தோழனாகி இரவெல்லாம்‌ விளையாடினான்‌. 
அக்களிற்றுக்குழவி யானைகளில்‌ அரிதான ஒன்றாக 
இருந்தது. பிற யானைகளைவிட நினைவிற்கொள்ளவும்‌ 
எண்ணவும்‌ திறன்‌ அதனிடமிருந்தது. யானைகள்‌ 
எவற்றிலும்‌ இல்லாத விழைவும்‌ கற்பனைத்திறனும்‌ 
கொண்டிருந்தது. ஆகவே யானைக்குலமே அறிந்திராத 
வஞ்சமும்‌ கொடுமைகளில்‌ விருப்பும்‌ அதனிடமிருந்தது. 
தான்‌ தேடியது மானுடனை என அது அவனைக்‌ 
கண்டதுமே அறிந்தது. அவனுடன்‌ ஆடி அது மானுடன்‌ 
ஆனது. அவன்‌ யானையென்றானான்‌. 


இளங்களிற்றின்‌ மீதேறி ஆற்றைக்‌ கடந்து காட்டுக்குள்‌ 
சென்றான்‌. அங்கே யானைக்கூட்டத்தில்‌ ஒருவனாக 
மாறினான்‌. யானைப்பால்‌ உண்டு வளர்ந்தவன்‌ மிக 
விரைவிலேயே பெருந்தோள்கொண்டவனாக ஆனான்‌. 
மரங்களை வெறுங்கையால்‌ அறைந்து உலுக்குபவன்‌. 
காட்டெருமைகளை கொம்புகளைப்‌ பற்றி தூக்கிச்‌ 
சுழற்றி வீசுபவன்‌. ஆனால்‌ அவன்‌ விழிக்கூர்‌ மட்டும்‌ 
குறைவாக இருந்தது. கைதொடும்‌ அண்மைக்கு 
வருவதையே அவனால்‌ காணமுடிந்தது. 
அவனுக்கில்லாத விழிக்கூரும்‌ செவிநுண்மையும்‌ 
யானைக்கு இருந்தது. எனவே எப்பொழுதும்‌ அவன்‌ 
யானைமீதே இருந்தான்‌. அவர்கள்‌ ஒருடல்‌ என்றாயினர்‌. 
அவன்‌ தான்‌ என எண்ணுகையிலேயே யானைமேல்‌ 
அமர்ந்தவனாகவே அகவுரு விரிந்தது. உயரத்திலிருந்து 
குனிந்த நோக்குடன்‌ மூன்று கைகளுடன்‌ நான்கு 
தூண்கால்களை எடுத்துவைத்து அசைந்தாடிச்‌ 
செல்பவனாகவே அவன்‌ தன்னை கனவிலும்‌ கண்டான்‌. 


ஒருநாள்‌ அவன்‌ தன்‌ கனவில்‌ பிரக்ஜ்யோதிஷத்தின்‌ 
மாளிகையை கண்டான்‌. அங்கே ஓர்‌ அரியணையில்‌ 
எலும்புரு போன்ற முதியவர்‌ ஒருவரை 
அமரச்செய்திருந்தனர்‌. அவர்‌ மணிமுடிசூடி கையில்‌ 
செங்கோல்‌ ஏந்தியிருந்தார்‌. அவருக்கு முன்‌ ஒரு யானை 
நின்றிருந்தது. அவர்‌ அதனுடன்‌ மெல்லிய குரலில்‌ 
பேசிக்கொண்டிருந்தார்‌. விழித்தெழுந்ததும்‌ அவன்‌ 
அக்காட்டிலிருந்து கிளம்பினான்‌. பிரம்மபுத்ரையை 
நீந்திக்கடந்து மறுகரையில்‌ ஏறி நாணற்சதுப்புகள்‌ 


வழியாகவும்‌ மூங்கில்காடுகள்‌ வழியாகவும்‌ நடந்து 
பலநாட்களுக்குப்‌ பின்னர்‌ பிரக்ஜ்யோதிஷத்தை 
வந்தடைந்தான்‌. முதற்புலரியில்‌ செவிவிரிந்த 
பெருங்களிற்றின்மேல்‌ ஏறிவந்து நின்றவனை 
கண்டதுமே பிரக்ஜ்யோதிஷத்தின்‌ படைவீரர்கள்‌ அவன்‌ 
யார்‌ என கண்டுகொண்டனர்‌. “இளவரசர்‌ வருகை! 
இளவரசர்‌ நகர்புகுகை!” என முரசொலிகள்‌ முழங்கத்‌ 
தொடங்கின. கோட்டைமேல்‌ இளவரசனுக்குரிய கொடி 
எழுந்தது. 

பிரக்ஜ்யோதிஷத்தின்‌ மக்கள்‌ தெருக்களில்‌ கூடி 
வாழ்த்துக்‌ குரலெழுப்பினர்‌. சிலர்‌ நெஞ்சிலறைந்து 
அழுதனர்‌. அரிமலர்‌ அள்ளித்தூவி ஆடைகளை வீசி 
படைக்கலங்களை தூக்கி ஆட்டி வெறிக்கூச்சலிட்டு 
நடனமாடினர்‌. இளவரசன்‌ வந்துகொண்டிருப்பதை 
பகதத்தர்‌ அறிந்தார்‌. படுக்கையில்‌ பூசணம்பூத்த தோலும்‌ 
வெறித்த விழிகளும்‌ மஞ்சள்‌ படிந்த பற்களுமாகக்‌ கிடந்த 
அவரை தாக்கிக்‌ கொண்டுவந்து உப்பரிகையில்‌ 
அமர்த்தினர்‌. அவர்‌ தொலைவில்‌ செம்மண்‌ குன்று ஒன்று 
அசைந்தாடி வருவதை கண்டார்‌. அதன்மேல்‌ 
ஆடையேதும்‌ அணியாமல்‌ அமர்ந்திருந்த பேருருவனே 
தன்‌ மைந்தன்‌ என விழிதெளியாமலேயே உணர்ந்தார்‌. 
அணுகிவந்த பகதத்தன்‌ முற்றத்தை அடைந்ததுமே அந்த 
இடத்தை அடையாளம்‌ கண்டான்‌. கைதொழுது 
நின்றிருந்த அமைச்சரிடம்‌ “என்‌ தந்தையை 
பார்க்கவேண்டும்‌” என்றான்‌. 


தந்தை அவனைக்‌ கண்டதும்‌ படுக்கையிலிருந்து 
எழுந்துவிட்டார்‌. சொல்கூடாமல்‌ தொண்டை தவிக்க 
அவனை அள்ளி நெஞ்சோடணைத்தார்‌. “நீ நரகாசுரன்‌! நீ 
ஹிரண்யன்‌!” என்று அவர்‌ சொன்னபோது சொற்கள்‌ 
உடைய அழுகை பெருகி எழுந்தது. “நீணாள்‌ வாழ்க! 
நீடுபுகழ்‌ கொள்க!” என்று அவர்‌ அவன்‌ தலையை 
முகர்ந்தார்‌. அன்றிரவே முதிய பகதத்தர்‌ உயிர்துறந்தார்‌. 
பதினெட்டு நாட்களுக்குப்‌ பின்‌ பகதத்தன்‌ 
பிரக்ஜ்யோதிஷத்தின்‌ அரசனாக முடிசூட்டிக்கொண்டான்‌. 


பகதத்தரின்‌ பட்டத்து யானைக்கு நிமித்திகர்கள்‌ கூடி 
சுப்ரதீகம்‌ என்று பெயரிட்டார்கள்‌. அவர்‌ அரசராகப்‌ 
பட்டமேற்றபோது அந்த யானை பட்டத்துயானையாக 
ஆகியது. அதை அவர்‌ யானைகளுக்குரிய ஓலியால்தான்‌ 
அழைத்தார்‌. வேறெவரும்‌ அழைத்தால்‌ அது 
செவிகோட்டுவதுமில்லை. ஆயினும்‌ அதற்கு 
பூசைகளுக்காகவும்‌ சடங்குகளுக்காகவும்‌ அரச 
அறிவிப்புகளுக்காகவும்‌ பெயர்‌ தேவைப்பட்டது. ஆகவே 


நிமித்திகர்கள்‌ கூடி அதற்கு பெயரிடும்‌ சடங்கு ஒன்றை 
நடத்தினர்‌. மதங்கநூல்‌ முறைமைப்பட அரண்மனை 
முற்றத்தில்‌ பெருங்களம்‌ ஒன்று வரையப்பட்டது. அதில்‌ 
எட்டு திசைகளும்‌ அடையாளப்படுத்தப்பட்டன. கிழக்கே 
இந்திரனின்‌ அமராவதியும்‌ தென்கிழக்கே அனலவனின்‌ 
தேஜோபுரியும்‌ தெற்கே யமனின்‌ சம்யமனியும்‌ 
தென்மேற்கே நிருதியின்‌ கிருஷ்ணாஞ்சனையும்‌ மேற்கே 
வருணனின்‌ சிரத்தாவதியும்‌ வடமேற்கே வாயுதேவனின்‌ 
கந்தவதியும்‌ வடக்கே குபேரனின்‌ மஹோதயமும்‌ 
வடகிழக்கில்‌ சிவனின்‌ யசோவதியும்‌ 
அடையாளப்படுத்தப்பட்டன. அங்கே 
திசைத்தெய்வங்கள்‌ நிறுவப்பட்டன. இந்திரனை 
வைரக்கல்லாகவும்‌ அனலவனை சுடர்விளக்காகவும்‌ 
யமனை காகச்சிறகாகவும்‌ நிருதியை நாகச்சுருளாகவும்‌ 
வருணனை குடநீராகவும்‌ வாயுதேவனை மயிலிறகாகவும்‌ 
குபேரனை பொன்நாணயமாகவும்‌ சிவனை 
முப்புரிவேலாகவும்‌ நிறுத்தி பூசை செய்தமைத்தனர்‌. 


அந்த எட்டு திசைகளுக்கும்‌ எட்டு திசையானைகள்‌ 
நிறுவப்பட்டன. கிழக்கே ஐராவதமும்‌ அதன்‌ பிடியாகிய 
அஃபுருமையும்‌ வெள்ளிக்‌ குட வடிவில்‌ 
அமைக்கப்பட்டன. தென்கிழக்கே புண்டர்கன்‌ அவன்‌ 
துணைவி கபிலையுடன்‌ செம்புக்குட வடிவில்‌ 
நிறுவப்பட்டான்‌. தெற்கே வாமனன்‌ என்னும்‌ 
திசையானை தன்‌ பிடியாகிய பிங்கலையுடன்‌ 
வெள்ளீயத்தால்‌ உருளைவடிவில்‌ வார்க்கப்பட்டு 
நிறுவப்பட்டான்‌. தென்மேற்கே குமுதன்‌ துத்தநாக 
உருளையாக வடிக்கப்பட்டான்‌. அவன்‌ துணைவி 
அனுபமை அருகே நின்றாள்‌. மேற்கே காரீய உருளையாக 

அஞ்சனன்‌ தன்‌ துணைவி தாம்ரகர்ணியுடன்‌ 
அமைந்தான்‌. வடமேற்கே புஷ்பதந்தன்‌ ஒரு இரும்புக்‌ 
கிண்ண வடிவில்‌ துணைவி சுஃப்ரதந்தியுடன்‌ 
நிறுவப்பட்டான்‌. வடக்கே சார்வபெளமன்‌ 
அங்கனையுடன்‌ பாதரச உருளை வடிவில்‌ நின்றான்‌. 
வடகிழக்கே சுப்ரதீகன்‌ தன்‌ பிடியாகிய 
அஞ்சனாவதியுடன்‌ பொற்குடத்தின்‌ வடிவில்‌ 
அமைந்தான்‌. 


யானையை அவிழ்த்துவிட்டு முரசுகளை 
முழக்கிக்கொண்டிருந்தார்கள்‌. பெருங்களத்தில்‌ நுழைந்த 
கட்டுகளற்ற களிறு ஒவ்வொன்றாக துதிக்கையால்‌ 
தொட்டு நோக்கி ஆராய்ந்த பின்‌ சென்று வடகிழக்கில்‌ 
நிலைகொண்டது. “பணிக சிவம்‌! பணிக சிவம்‌!” என்று 
வாழ்த்தொலிகள்‌ எழுந்தன. யானையை சென்று 


தளைத்து அதற்கு சுப்ரதீகம்‌ என்று பெயரிட்டனர்‌. 


கொட்டிலில்‌ இருந்து அதற்கு இணங்கிய பிடியானை 
ஒன்றை அழைத்து வந்தனர்‌. அதன்‌ பெயரை 
அஞ்சனாவதி என்று மாற்றினர்‌. சுப்ரதீகம்‌ 
ஒவ்வொருநாளும்‌ என வளர்ந்தது. யானைகள்‌ எதற்கும்‌ 
அமையாத பேருருவை அடைந்தது. அதன்மேல்‌ 
அமர்ந்திருக்கையில்‌ காலுக்குக்‌ கீழேதான்‌ 
அரண்மனையின்‌ அடுத்த பெருங்களிற்றின்‌ முதுகு 
தெரியும்‌. அதன்‌ காதுகள்‌ இருபுறமும்‌ வீசும்‌ காற்றில்‌ 
அருகிருக்கும்‌ கொடிகள்‌ பறக்கும்‌. அதன்‌ மூச்சுபட்ட 
இடத்தில்‌ குழிகள்‌ விழுந்து பலநாட்கள்‌ 
நிரம்பாமலிருக்கும்‌. அது பெருமரங்களை 
செடிகளைப்போல பிழுதது. நாளொன்றுக்கு ஆயிரம்‌ 
கவளம்‌ அன்னம்‌ உண்டது. ஆணையிடப்படாமலேயே 
எண்ணங்களை புரிந்துகொண்டது. அணிகளை தானே 
எடுத்து பூட்டிக்கொண்டது. 


அது யானையே அல்ல, கந்தர்வன்‌ ஒருவன்‌ யானையென 
வடிவுகொண்டிருக்கிறான்‌ என்றனர்‌ சூதர்‌. பாரதவர்ஷம்‌ 
முழுதிலும்‌ இருந்து அந்த யானையைப்‌ பார்க்க 
யானைமருத்துவர்களும்‌ யானைப்பாகர்களும்‌ 
தேடிவந்தனர்‌. பூத்த வேங்கைமரம்‌ காற்றில்‌ 
நின்றுலைவதுபோல முகத்திலும்‌ செவிகளிலும்‌ செம்பூப்‌ 
பரப்புடன்‌ நின்றிருக்கும்‌ சுப்ரதீகம்‌ எவரையும்‌ தன்னருகே 
வர விடுவதில்லை. அரசர்‌ அன்றி எவரும்‌ அதன்மேல்‌ 
ஏறவும்‌ இயல்வதில்லை. அரசர்‌ அந்த யானையுடன்‌ தன்‌ 
பொழுதில்‌ பெரும்பகுதியை கழித்தார்‌. அவரால்‌ 
அணுக்கமாக புரிந்துகொள்ளத்தக்க மொழி அந்த 
யானை பேசுவதே என்று அமைச்சர்கள்‌ சொன்னார்கள்‌. 
அரசமுடிவுகளையேகூட சுப்ரதீகத்திடம்‌ ஒரு சொல்‌ 
கேட்டுத்தான்‌ அவர்‌ எடுத்தார்‌. 

யானையும்‌ அவரும்‌ சேர்ந்தே படைப்பயிற்சி எடுத்தனர்‌. 
அவர்‌ தேரிலோ புரவியிலோ ஏறுவதில்லை. அனைத்து 
நகருலாக்களும்‌ வேட்டைகளும்‌ யானைமேலேயே. 
போரிலும்‌ அவர்‌ யானைமேல்தான்‌ தோன்றினார்‌. 
யானைமேல்‌ அமர்ந்திருப்பது போரில்‌ அம்புகளுக்கு 
எளிதில்‌ இலக்காவது என்றாலும்‌ அவர்‌ எடைமிக்க 
கவசங்கள்‌ அணிந்து அதன்‌ மத்தகத்தின்மீதே 
அமர்ந்திருந்தார்‌. அவர்‌ கையில்‌ இருந்த வில்‌ மிக 
நீளமான நிலைவில்லைவிட இருமடங்கு பெரியது. அவர்‌ 
தொடுக்கும்‌ அம்புகள்‌ எறிவேலைவிட எடையும்‌ நீளமும்‌ 
கொண்டவை. சுப்ரதீகம்‌ தன்‌ துதிக்கையில்‌ சங்கிலியில்‌ 
கோத்த கதையுருளையை எடுத்துச்‌ சுழற்றி வீசி திரும்ப 
இழுத்துப்‌ போரிடும்‌ ஆற்றல்கொண்டிருந்தது. களத்தில்‌ 
அவர்கள்‌ போரிடும்‌ திறனைக்‌ கண்டவர்கள்‌ அவர்கள்‌ 


இருவரும்‌ ஒற்றை உடலே என்று உணர்ந்தனர்‌. 

ணைகள்‌ இல்லாமல்‌, சொற்களே எழாமல்‌ அவர்கள்‌ 
ஒரே எண்ணத்தை பகிர்ந்தனர்‌. சுப்ரதீகம்‌ தன்‌ கதையை 
சுழற்றி வீசி தேர்களை நிலையழியச்செய்யும்‌ கணத்தில்‌ 
பகதத்தரின்‌ அம்புகள்‌ வந்து தேரோட்டியை 
கொன்றுவீழ்த்தும்‌. 


திரிஹஸ்தன்‌ என்றும்‌ கஜபாகு என்றும்‌ பகதத்தர்‌ 
அழைக்கப்பட்டார்‌. கிழக்கே எழுந்துவந்துகொண்டிருந்த 
இருபது நாடுகளை வென்று பிரம்மபுத்ரையின்‌ கரையை 
முழுக்க தன்‌ ஆட்சிக்குள்‌ அடக்கிய பகதத்தரின்‌ 
காலத்தில்‌ பிரக்ஜ்யோதிஷம்‌ பெரும்புகழ்‌ பெற்றது. 
செல்வமும்‌ ஆற்றலும்‌ கொண்டு கிழக்கின்‌ யானை என்று 
பெயரிீட்டியது. அவர்‌ வங்கத்துடனும்‌ கலிங்கம்‌, 
பெளண்டரம்‌, அங்கம்‌, சுங்கம்‌ ஆகிய 
இணைநாடுகளுடனும்‌ நல்லுறவை 
உருவாக்கிக்கொண்டு ஒரு படைக்கூட்டை அமைத்தார்‌. 
ஆகவே கிழக்கில்‌ எந்த அயல்நாடும்‌ படைகொண்டு 
செல்ல அஞ்சும்‌ நிலை உருவாகியது. ஆற்றுவணிகத்தால்‌ 
செல்வம்‌ பெருகியமையால்‌ ஆறு நாடுகளுக்கு நடுவில்‌ 
சல்கள்‌ எவையும்‌ உருவாகவில்லை. மூன்று அஸ்வமேத 
வள்விகளைச்‌ செய்து பகதத்தர்‌ அந்தணரின்‌ 
வாழ்த்துக்களை பெற்றார்‌. ஆனால்‌ தன்‌ குருதியினரான 
அசுரகுடியினருக்கு பொருளும்‌ படைக்கலமும்‌ கொடுத்து 
ஆற்றல்மிக்க படை ஒன்றையும்‌ திரட்டிக்கொண்டார்‌. 


பகதத்தரின்‌ அன்னை சுதீரை யவன அரசன்‌ 
அமூர்த்தரின்‌ மகள்‌. வடமேற்கே பெரும்பாலையின்‌ 
விளிம்பில்‌ வாழும்‌ யவனர்கள்‌ அதற்கும்‌ மேற்கே, 
பாலைநிலங்களுக்கும்‌ அப்பாலிருந்து வந்தவர்கள்‌. 
வெண்ணிற உடலும்‌ நீலவிழிகளும்‌ செந்நிறக்‌ குழலும்‌ 
கொண்டவர்கள்‌. பேருருவர்கள்‌. தன்‌ குடியின்‌ கரிய 
சிற்றுடல்‌ வடிவை களைய விரும்பிய முதிய பகதத்தர்‌ 
பிற குடியினர்‌ பெண்கொடுக்கவோ கொள்ளவோ 
தயங்கிய யவனர்களிடம்‌ குருதியுறவு கொண்டார்‌. அதன்‌ 
விளைவாக யவனத்தின்‌ படைத்துணையை அவர்‌ 
அடைந்தார்‌. பகதத்தரும்‌ யவன இளவரசியான 
சுஸ்மிதையை மணந்தார்‌. அவருக்கு பதினெட்டு 
மைந்தர்கள்‌ பிறந்தனர்‌. அவர்களில்‌ மூத்தவனாகிய 
வஜ்ரதத்தன்‌ இணையான தோள்வல்லமை 
கொண்டிருந்தான்‌. அவனால்‌ சுப்ரதீகத்தை மட்டுமே 
அணுக முடியவில்லை. 


[i/age]அஸ்தின புரியின்‌ அரசனுடன்‌ அணுக்கம்‌ 
கொண்டிருந்த அங்கம்‌, வங்கம்‌, கலிங்கம்‌, சுங்கம்‌, 


பெளண்டரம்‌ என்னும்‌ ஐந்துநாடுகளின்‌ 
கூட்டமைப்புடன்‌ சேர்ந்து பகதத்தரும்‌ குருக்ஷேத்ரப்‌ 
போர்க்களத்திற்கு சென்றார்‌. தன்‌ முதல்‌ மைந்தன்‌ 
வஜ்ரதத்தனை அரசுப்பொறுப்பளித்து நிறுத்திவிட்டு ஏழு 
மைந்தருடன்‌ கிளம்பினார்‌. அவருடைய விழிநோக்கு 
மிகவும்‌ குறைந்துவிட்டிருந்தது. இமைகள்‌ எடைகொண்டு 
சுருங்கி கண்களுக்குமேல்‌ விழுந்திருந்தமையால்‌ 
அவற்றை மேலே தாக்கி பட்டுச்சரடு ஒன்றால்‌ 
நெற்றியுடன்‌ சேர்த்துக்‌ கட்டியிருந்தார்‌. களத்தில்‌ 
அவருடைய விழிகளை மட்டும்‌ எண்ணியவர்கள்‌ 
கொல்லப்பட்டார்கள்‌. அவர்‌ சுப்ரதீகத்தின்‌ விழிகளால்‌ 
அனைத்தையும்‌ நோக்கிக்கொண்டிருந்தார்‌. 
ஐம்புலன்களுக்கும்‌ அப்பாலிருந்த யானையின்‌ 
தனிப்புலன்‌ ஒன்று அவரை நோக்கி குறிவைக்க எழுந்த 
விற்களையே அவருக்கு காட்டியது. அக்குறி தேர 
அம்பெடுத்தவன்‌ அதை தொடுப்பதற்குள்‌ நெஞ்சுடைந்து 
சரிந்தான்‌. யானை அங்கிருந்த ஒவ்வொருவரின்‌ 
கனவுக்குள்ளும்‌ புகுந்தது. அதை அவர்கள்‌ தங்கள்‌ 
உள்ளத்தில்‌ அணுக்கமாக நோக்கிக்கொண்டிருந்தனர்‌. 
அங்கே அந்த யானையின்‌ விழிகள்‌ 
கொலைத்தெய்வங்களின்‌ நோக்கு கொண்டிருந்தன. 


யவனர்கள்‌ எண்ணிக்கை குறைந்தவர்கள்‌. ஆனால்‌ மிக 
விரிந்த நீள்நிலத்தை அவர்கள்‌ தங்கள்‌ ஆட்சியின்கீழ்‌ 
வைத்திருந்தனர்‌. எனவே தங்களுக்குரிய விற்கலைகள்‌ 
சிலவற்றை அவர்கள்‌ உருவாக்கியிருந்தனர்‌. 
அவற்றிலொன்று அவர்களால்‌ சிலாஸ்திரம்‌ என 
அழைக்கப்பட்டது. இரும்பாலான எடைமிக்க நீள்வில்‌ 
அது. அதை மலைச்சரிவில்‌ தொங்கி இறங்கும்‌ 
பாறையுடன்‌ பிணைத்த கயிற்றால்‌ வளைத்து எடைமிக்க 
பெரிய அம்புகளை கீழ்நோக்கி செலுத்துவார்கள்‌. யானை 
மத்தகத்தை, கரும்பாறையை, இரும்புக்‌ கவசத்தை 
ஒற்றை அறையால்‌ பிளக்கும்‌ ஆற்றல்கொண்டிருந்தன 
அந்த அம்புகள்‌. 

அவர்கள்‌ தங்கள்‌ அம்புகளில்‌ மலையிடுக்குகளில்‌ 
ஊ௱றித்தேங்கியிருக்கும்‌ கரிய கன்மதத்தை வெட்டி எடுத்து 
பொருத்தி பயன்படுத்தினர்‌. முன்பு அனலவன்‌ 
மண்மகள்மேல்‌ காமம்‌ கொண்டு அணுகியபோது 
அன்னை அவனை உதறி ஏளனம்‌ செய்து விலக்கினாள்‌. 
சினமும்‌ ஆற்றாமையும்‌ கொண்ட அனலவனின்‌ காமம்‌ 
மேலும்‌ பெருகியது. அப்போது வெளியான உயிர்க்குருதி 
அப்பாறையிடுக்குகளில்‌ படிந்து கரிய மண்ணாக மாறி 
இறுகியிருந்தது. கல்லால்‌ மெல்ல உரசினாலே 
பற்றிக்கொள்ளும்‌. அதில்‌ தோன்றும்‌ அனல்‌ வஞ்சம்‌ 


கொண்டது. கெடுமணத்துடன்‌ வெடியோசை எழுப்பி 
பெருகி எழும்‌. நீரூற்றினாலும்‌ அணையாத சீற்றம்‌ 
கொண்டது. நஞ்சுமிழ்ந்து வானில்‌ நின்றாடும்‌. 


அந்த அம்பையே தன்‌ படைக்கலமாகக்‌ கொண்டிருந்தார்‌ 
பகதத்தர்‌. அவர்‌ கையிலிருக்கும்‌ வில்லுடன்‌ 
இணைக்கப்பட்ட சங்கிலி சுப்ரதீகத்தின்‌ 
முன்னங்காலுடன்‌ கட்டப்பட்டிருக்கும்‌. தன்‌ காலால்‌ 
மிதித்து வில்லை அது வளைத்து அம்புபொருத்தச்‌ 
செய்யும்‌. யானைவிசை கொண்ட பேரம்பு தேர்முகடுகளை 
உடைத்தெறிந்தது. இரும்புக்‌ கவசங்களை முட்டை 
ஓடுகள்‌ என நொறுக்கியது. இடியோசையுடன்‌ அது 
மோதியபோது அறைபட்டவர்கள்‌ பின்னால்‌ 
தெறித்துச்சென்று விழுந்தார்கள்‌. சுவர்களை அம்புகள்‌ 
ஊடுருவிச்‌ செல்லும்‌ என்றும்‌ மரங்களை அறுத்து 
அப்பாலிடும்‌ என்றும்‌ நூல்களில்‌ படித்தவர்கள்‌ அதை 
நேரில்‌ கண்டு திகைப்படைந்தனர்‌. 


முதல்நாள்‌ போரில்‌ அவர்‌ விராடருடன்‌ தனிப்போர்‌ 
புரிந்தார்‌. சுப்ரதீகத்தின்‌ கதையால்‌ தேர்‌ நொறுங்குண்ட 
விராடர்‌ பாய்ந்து புரவியொன்றில்‌ ஏறி கவசநிரைக்குள்‌ 
புகுந்துகொண்டு பகதத்தரின்‌ அம்பில்‌ இருந்து தப்பினார்‌. 

னால்‌ இடும்பர்குலத்து மாவீரன்‌ கடோத்கஜனுடன்‌ 

கழ்ந்த தனிப்போரில்‌ அவர்‌ பின்னடைந்தார்‌. 
சுப்ரதீகத்தின்‌ கதையிலிருந்து தப்ப வானில்‌ 
பாய்ந்தெழுந்த கடோத்கஜன்‌ கொக்கிக்‌ கயிற்றை வீசி 
அதன்‌ கழுத்துச்சரடில்‌ கோத்துக்கொண்டு அது 
துதிசுழற்றிய விசையிலேயே தான்‌ வானில்‌ பறந்து 
அவரை தாக்கினான்‌. சுப்ரதீகம்‌ பின்னடி எடுத்துவைத்து 
அவரைக்‌ காத்து கெளரவப்‌ படைக்குள்‌ 
கொண்டுசென்றது. அன்று அவருடைய எடைமிக்க 
நெஞ்சக்கவசம்‌ உடைந்து தோளிலும்‌ விலாவிலும்‌ 
கடோத்கஜனின்‌ கொக்கி சிக்கி கிழித்த புண்கள்‌ 
உருவாயின. 


களத்தில்‌ அனைவராலும்‌ அஞ்சப்பட்டவராக திகழ்ந்தார்‌ 
பகதத்தர்‌. பீமசேனரை அவருடைய யானை கதையால்‌ 
நெஞ்சிலறைந்து வீழ்த்தியது. மயங்கி சரிந்த தந்தையை 
தருணத்தில்‌ பாய்ந்துவந்த கடோத்கஜன்‌ காத்து தூக்கி 
அப்பால்‌ கொண்டுசென்றான்‌. மீண்டு வந்த 
கடோத்கஜனை எண்ணியிராக்‌ கணத்தில்‌ தாக்கி தூக்கி 
வீசியது சுப்ரதீகம்‌. தசார்ணத்தின்‌ அரசன்‌ 
ஹிரண்யவதனன்‌ தன்‌ மருகன்‌ பெயர்மைந்தர்கள்‌ 
சித்ரரூபனும்‌ சித்ரசர்மனும்‌ படைத்துணையாக 
பகதத்தரை எதிர்கொண்டான்‌. அப்போரில்‌ பகதத்தர்‌ 


சித்ரரூபனையும்‌ சித்ரசர்மனையும்‌ கதையால்‌ அறைந்து 
தேர்களை உடைத்து நிலத்தில்‌ விழச்செய்து 
நீளம்புகளால்‌ நெஞ்சுதுளைத்துக்‌ கொன்றார்‌. தனித்து 
நின்ற ஹிரண்யவதனன்‌ கூச்சலிட அவனுக்கு 
பாஞ்சாலராகிய சிகண்டியில்‌ பிறந்த 
பெயர்மைந்தர்களான ஷத்ரதர்மனும்‌ ஷத்ரதேவனும்‌ 
துணைசெய்ய ஓடிவந்தனர்‌. பகதத்தர்‌ ஷத்ரதர்மனின்‌ இரு 
கைகளையும்‌ பிறையம்பால்‌ வெட்டி வீழ்த்தினார்‌. 
அலறியபடி ஓடிவந்த ஷத்ரதேவனின்‌ தலையை சுப்ரதீகம்‌ 
அறைந்து உடைத்தது. தசார்ணனாகிய ஹிரண்யவதனன்‌ 
அவர்‌ அம்பால்‌ கவசம்பிளந்து நெஞ்சு உடைந்து 
மறுபக்கம்‌ சென்று நிலத்தில்‌ தைத்த நீளம்பால்‌ 
கொல்லப்பட்டான்‌. 


பகதத்தர்‌ அன்று காலை எழுகையில்‌ தன்‌ குடில்முன்‌ 
வந்து அமர்ந்திருந்த சின்னஞ்சிறு பறவை ஒன்றை 
பார்த்தார்‌. அது துயர்கொண்டிருந்தது. ஓசையின்றி 
அவரை நோக்கியபடி அருகிருந்த சிறு கழிமேல்‌ 
அமர்ந்திருந்தது. அவர்‌ அதை நோக்கிக்கொண்டிருந்தார்‌. 
அது எழுந்து பறக்கவில்லை. அவர்‌ அதன்‌ சிறிய 
மணிக்கண்களை நோக்கினார்‌. மேலும்‌ அருகே சென்றார்‌. 
அது எழுந்து பறக்குமென எதிர்பார்த்தார்‌. பின்னர்‌ 
பெருமூச்சுடன்‌ அதை தவிர்த்துவிட்டு உள்ளே சென்று 
முகம்‌ கழுவி மீண்டார்‌. திரும்பி வந்து நோக்கியபோது 
அதை காணவில்லை. அவர்‌ கவசங்கள்‌ அணிந்து 
படைக்கலங்களுடன்‌ சுப்ரதீகத்தை பார்க்கச்‌ சென்றார்‌. 
இரும்புக்‌ கவசங்கள்‌ அணிந்த யானை தொலைவில்‌ 
இரும்புக்கூரைகொண்ட மண்டபம்போல்‌ 
நின்றுகொண்டிருந்தது. அவர்‌ அணுகுவதை 
உணர்ந்ததும்‌ அதன்‌ துதிக்கை நீண்டு வந்து அவரை 
தேடியது. அவர்‌ அருகே சென்று நின்றார்‌. அதன்‌ _ 
துதிக்கை அவரை தழுவியும்‌ வருடியும்‌ முகர்ந்தும்‌ 
மகிழ்ந்தது. சீறிய மூச்சொலியுடன்‌ அது அவரை நோக்கி 
தலைகுலுக்கியது. 


கிளம்பலாம்‌ என அவர்‌ பாகனுக்கு தலையசைத்த பின்‌ 
கால்‌ தூக்கும்படி அதன்‌ விலாவில்‌ தட்டி ஆணையிட்டார்‌. 
னால்‌ யானை கால்‌ தூக்கவில்லை. அவர்‌ மீண்டும்‌ 
ண்டும்‌ அதற்கு ஆணையிட்டார்‌. என்ன ஆயிற்று 
அதற்கு என்று புரியாமல்‌ காதைப்‌ பிடித்து உலுக்கினார்‌. 
அவர்‌ சொல்லி அது செய்யும்‌ வழக்கமில்லை. சொன்ன 
பின்‌ செய்யாமலிருந்ததே இல்லை. “என்ன? என்ன?” 
என்று அவர்‌ கேட்டார்‌. “காலெடு... காலெடு” என்றார்‌. 
யானை தலைகுலுக்கி உறுமியது. அவர்‌ அதன்‌ 
கண்களை நோக்கினார்‌. மதம்கொண்டிருக்குமா என்ற 


“அதை எப்படி நாங்கள்‌ கேட்க முடியும்‌?” என்றான்‌ வாலி. 
“மூடா, நீ இப்போது கேட்டுக்கொண்டிருப்பது 
அதைத்தான்‌” என்றது குரல்‌. “ஆமாம்‌. ஆமாம்‌” என்று 
இன்னொரு குரல்‌ கேட்டது. “அது யார்‌?” என்றான்‌ 
சுக்ரீவன்‌ ஐயத்துடன்‌. “நான்‌ சூதன்‌... விதியை 

மோதிப்பது என்‌ தொழில்‌” என்று அருகிருந்த ஒருவன்‌ 

ணைப்பறையுடன்‌ எழுந்து சொன்னான்‌. “விதியை 
முன்னாலறிவாயோ?” என்றான்‌ வாலி குழப்பமாக. 
“தாரணங்களுடன்‌ தீர்வுகளுடன்‌ தெள்ளிதின்‌ அறிவேன்‌ 
ஐயா” என்றான்‌ சூதன்‌. சற்றுத்தயங்கி “ஆனால்‌ 
நிகழ்ந்தபின்னர்தான்‌” என்றான்‌. வாலி அவனை 
உதைக்க அவன்‌ தலைகீழாக கரணமடித்து ஓரம்சென்று 
விழுந்தான்‌. 


“விதியின்‌ வழியென்ன?” என்றான்‌ வாலி. “இந்திரன்‌ 
மைந்தனே, நீ உன்‌ தம்பியால்‌ தோற்கடிக்கப்படுவாய்‌. உன்‌ 
நாட்டையும்‌ துணைவியையும்‌ இழப்பாய்‌” என்றது குரல்‌. 
“வேறு வழியே இல்லையா?” என்று வாலி பரிதாபமாகக்‌ 
கேட்டான்‌. “இல்லை. விதி அனைவருக்கும்‌ உரியது.” 
வாலி “நான்குகடலையும்‌ தொட்டுத்‌ தாவும்‌ மாவீரன்‌ 
நான்‌. இந்திர மைந்தன்‌. எனக்குமா விதியின்‌ வழி?” 
என்றான்‌. “ஆம்‌, அவ்விந்திரனே அதற்குரியவன்தான்‌.” 


வாலி “எளிய குரங்கல்லவா நான்‌? என்னை 
விடலாகாதா?” என்றான்‌. “பார்த்தாயா அதற்குள்‌ 
கிளைதாவி விட்டாய்‌. விதி ஒருமுறை 
எழுதப்பட்டுவிட்டால்‌ மும்மூர்த்திகளையும்‌ ஆள்வது” 
என்றது குரல்‌. “தேவ, அப்படியென்றால்‌ எனக்கு ஒரு வரம்‌ 
வேண்டும்‌” என்றான்‌ வாலி. “சொல்‌” என்றது விதி. 
“மண்ணுளோர்‌ கண்ட மாபெரும்‌ அறத்தோனால்‌ நான்‌ 
அறம்‌ மீறிக்‌ கொல்லப்படவேண்டும்‌.” விதி குழம்பிப்போய்‌ 
“புரியவில்லை. அதாவது பேரறச்செல்வனால்‌ நீ 
கொல்லப்படவேண்டும்‌ இல்லையா?” என்றது. “ஆம்‌, 

னால்‌ அவன்‌ என்னை அறம்‌ மீறி வஞ்சக்கொலை 
செய்யவேண்டும்‌.” 


திகைப்புடன்‌ தன்‌ இயல்பை மீறி விதி அரங்குக்கே 
வந்தது. அதற்கும்‌ வால்‌ இருந்தது. அந்த வாலால்‌ 
காதைக்குடைந்தபடி “இன்னொரு முறை சொல்‌. 
இதுபோல எவரும்‌ கேட்டதில்லை” என்றது. 
“பேரறத்தானால்‌ நான்‌ கீழறத்தால்‌ 
கொல்லப்படவேண்டும்‌” என்றான்‌ வாலி. “நன்று. 
அச்செயலால்‌ அவன்‌ அறமிழக்கவேண்டும்‌ இல்லையா?” 
வாலி “இல்லை, அவன்‌ அதற்குமேல்‌ மேலும்‌ பேரறத்தான்‌ 
ஆகவேண்டும்‌.” 


ஐயம்‌ எழுந்தது. விழியீரம்‌ வழிந்த கரியதடத்தில்‌ சிறிய 
ச்சிகள்‌ மொய்த்துக்கொண்டிருந்தன. மதக்கசிவு 
ல்லை. நோயுற்றிருக்குமா என்று ஐயம்கொண்டு 
சுற்றிவந்தார்‌. அதன்‌ கால்கீழிலும்‌ வாலைச்சுற்றியும்‌ 
கூர்ந்து நோக்கினார்‌. நெறிவக்கத்தின்‌ பைகள்‌ 
ஏதுமில்லை. கால்களில்‌ புண்கள்‌ இல்லை. 


“துதிக்கையில்‌ புண்கள்‌ ஏதேனும்‌ இருந்தனவா?” என்று 
அவர்‌ பாகனிடம்‌ கேட்டார்‌. “இல்லை, அரசே. புண்கள்‌ என 
பெரிதாக ஏதுமில்லை” என்றான்‌. “பிறகென்ன?” என்றார்‌. 
“நோய்கொண்டிருக்கிறதா?” என தனக்குத்தானே 
கேட்டபடி அதன்‌ வாயருகே மூக்கை கொண்டு சென்று 
கெடுமணம்‌ வீசுகிறதா என்று நோக்கினார்‌. அதன்‌ 
காதுக்குப்‌ பின்னாலும்‌ கழுத்திலும்‌ கைகளால்‌ அறைந்து 
நோக்கினார்‌. சலிப்புடன்‌ அதனிடமே “என்ன?” என்றார்‌. 
அது தலையசைத்து உறுமியது. அவர்‌ 
புரிந்துகொள்ளமுடியாமல்‌ பாகனிடம்‌ திரும்பி “என்ன?” 
என்றார்‌. அவன்‌ ஒன்றும்‌ சொல்லவில்லை. அவர்‌ தன்‌ 
வில்லை எடுக்கும்படி கைகாட்டினார்‌. ஏவலன்‌ வில்லை 
எடுத்தபோது யானை மீண்டும்‌ உரக்க உறுமியது. 


அவருக்கு அதன்‌ உள்ளம்‌ புரிந்தது. கால்‌ ஒன்று 
இழுத்துக்கொள்ள சற்று தடுமாறி அதன்‌ முன்காலில்‌ 
சாய்ந்துகொண்டார்‌. அதன்‌ கை நீண்டு வந்து அவர்‌ 
தோளில்‌ எடையுடன்‌ படிந்தது. “ஆம்‌” என்று அவர்‌ 
சொன்னார்‌. அதன்‌ காதை பற்றி அசைத்தபடி “ஆம்‌” 
என்று மீண்டும்‌ சொன்னார்‌. வில்லை ஒரு கையால்‌ 
வாங்கிக்கொண்டு யானையின்‌ கால்மூட்டில்‌ 
கால்வைத்து ஏறி மேலே அமர்ந்தார்‌. அது 
மீண்டுமொருமுறை ஆழ்ந்த குரலில்‌ அமறியது. அதன்‌ 
மத்தகத்தை தட்டி “ஆம்‌” என்று அவர்‌ மீண்டும்‌ 
சொன்னார்‌. தன்‌ ஏவலரை நோக்கி “கிளம்பலாம்‌” 
என்றார்‌. யானையை அவர்‌ மெல்ல தொட்டபோது அது 
தளர்ந்த காலடிகளுடன்‌ நடந்தது. அவர்‌ அந்தச்‌ சிறிய 
குருவியை நினைத்துக்கொண்டு அதன்‌ மேல்‌ 
அமர்ந்திருந்தார்‌. 

[1௨6] ஏகாக்ஷர்‌ சொன்னார்‌ “படைக்களத்தில்‌ தன்‌ 
பட்டத்து யானையான சுப்ரதீகத்தின்‌ மேல்‌ ஏறி பகதத்தர்‌ 
தோன்றினார்‌. அரசி, அவர்‌ கொண்டிருந்த அம்புகள்‌ 
அனைத்தும்‌ அவரைவிட இருமடங்கு நீளமானவை. 
அவற்றின்‌ கூர்முனைகள்‌ கையளவுக்கே பெரியவை. 
அவை உறுமியபடி சுழன்றுசென்று 5 
உடைத்து உடலுக்குள்‌ பாய்ந்ததுமே சற்று ன்பு 
நிலைகொள்பவை. அகவே அவ்வுயிரைக்‌ கால்லாமல்‌ 
ட” பிடுங்கி எ எடுப்பது இயலாது. அம்புகள்‌ 

நீண்டவை ஆதலால்‌ அவை தைத்து வீரன்‌ 
களம்பட்டதுமே அவன்மேல்‌ பிற வீரர்களும்‌ 
தேர்ச்சகடங்களும்‌ புரவிகளும்‌ ஓடி அந்த அம்பை 
அசைத்து அவன்‌ உள்ளுறுப்புகளை 
சிதைத்துவிடுவார்கள்‌. குருக்ஷேத்ரத்தில்‌ 
சினம்கொண்டெழுந்த காலதேவன்‌ போலவே பகதத்தர்‌ 
தோற்றமளித்தார்‌.” 


முன்பொருமுறை ஹிரண்யாக்ஷன்‌ என்னும்‌ அசுரன்‌ தன்‌ 
பெருங்கதையினால்‌ கடலின்‌ அலைகளை அறைந்து 
சிதறடித்து விளையாடினான்‌. அந்த அறைகள்‌ பட்டு 
கடலரசனாகிய வருணன்‌ துன்புற்றான்‌. அவன்‌ 
அழுதபடியே சென்று விண்ணளந்தோனிடம்‌ தன்னை 
அவ்வசுரனின்‌ கதையிலிருந்து காக்கவேண்டும்‌ என்று 
கோரினான்‌. சினம்கொண்டு விண்ணவன்‌ எழுந்தான்‌. 
அதை அறிந்த ஹிரண்யாக்ஷன்‌ பேருருக்‌ கொண்டு 
பூமியன்னையை தன்‌ பற்கொம்பின்மேல்‌ 
ஏற்றிக்கொண்டு கடலாழத்திற்குள்‌ சென்று ஒளிந்தான்‌. 
காப்போன்‌ தான்‌ ஒரு பன்றியென உருக்கொண்டு 
கடலின்‌ ஆழத்திற்குள்‌ உள்ள ஏழு இருண்ட 
பாதாளங்களையும்‌ ஊடுருவிச்சென்று அங்கே 
எல்லையில்லாது விரிந்த மணல்வெளியில்‌ ஒரு 
மணற்பருவாக சுருங்கி ஒளிந்திருந்த 
ஹிரண்யாக்ஷனைக்‌ கண்டு கொன்று அன்னையை மீட்டு 
கொண்டுவந்தார்‌. 


ஹிரண்யாக்ஷனின்‌ கொம்பு வயிற்றில்‌ புகுந்தமையால்‌ 
புவியன்னை கருவுற்றாள்‌. அவள்‌ ஈன்ற மைந்தனே 
நரகாசுரன்‌. மண்ணாழத்தில்‌ பிறந்தமையால்‌ அன்னை 
அப்பெயரை அவனுக்கு ஈந்தாள்‌. கொடிய கருந்தோற்றம்‌ 
கொண்டிருந்த நரகனை விண்ணவர்‌ 


கொன்றுவிடக்கூடும்‌ என அஞ்சிய அன்னை 
உலகாள்வோனிடம்‌ சென்று அவனை 
காக்கவெண்டுமென இரந்தாள்‌. அவளுக்குக்‌ கனிந்த 
மூத்தோன்‌ தன்‌ பைந்நாகப்பாயின்‌ வாலின்‌ நிழலைத்‌ 
தொட்டு எடுத்து ஒரு அம்பு என்று ஆக்கி அளித்தார்‌. இது 
வைஷ்ணவாஸ்திரம்‌. இதை நீ உன்‌ கையில்‌ ஒரு 
கணையாழியாக அணிந்துகொள்க! உன்‌ மைந்தனுக்கு 
இதை கொடு. அவன்‌ வளர்ந்து பேருருவன்‌ ஆவான்‌. 
அவனை எவரும்‌ வெல்ல இயலாது. அவன்‌ 
அறம்பிழைத்தானென்றால்‌ மண்ணில்‌ நானே அவனைக்‌ 
கொல்ல எழுவேன்‌. என்‌ முன்‌ மட்டுமே இந்த அம்பு 
செயலிழக்கும்‌ என்று அருளினார்‌. 


அன்னையிடமிருந்து வைஷ்ணவாஸ்திரத்தைப்‌ பெற்ற 
நரகாசுரன்‌ வெல்லற்கரியவனாக ஆனான்‌. 
கிழக்குமலைகளின்‌ அடிவாரத்தில்‌ பிரக்ஜ்யோதிஷம்‌ 
என்னும்‌ நகரை உருவாக்கி அதை தன்‌ 
தலைநகராகக்கொண்டு அசுரப்பேரரசு ஒன்றை 
அமைத்தான்‌. ஹயக்ரீவன்‌, நிசுந்தன்‌, பஞ்சநதன்‌, முரன்‌ 
என்னும்‌ விண்ணுருவ அரக்கர்களை பிரக்ஜ்யோதிஷ 
மாநகரின்‌ எல்லைக்காவலர்களாக அமைத்தான்‌. 
வேதமுனிவரான த்வஷ்டாவின்‌ மகள்‌ கசேருவை 
கவர்ந்துகொண்டுவந்து தன்‌ துணைவியாக்கிக்‌ 
கொண்டான்‌. எதிர்க்க எவருமில்லை என ஆணவம்‌ 
மிகவே விண்ணுலகுக்குச்‌ சென்று இந்திரனின்‌ அன்னை 
அதிதியின்‌ அணிகலன்களை அறுத்துக்கொண்டுவந்து 
தன்‌ துணைவிக்கு அளித்தான்‌. 


இந்திரன்‌ சென்று முறையிடவே பாற்கடலில்‌ இருந்து 
பெருமான்‌ எழுந்து மண்ணில்‌ வந்து நரகாசுரனிடம்‌ 
போரிட்டு அவனை கொன்றார்‌. மண்ணின்‌ 
பெருவீரர்களும்‌ முனிவர்களும்‌ விண்ணவரும்‌ 
வெல்லமுடியாத நாராயணாஸ்திரம்‌ பெருமானின்‌ 
கையில்‌ ஒரு சிறு கணையாழியாகச்‌ சென்றமைந்தது. 
நரகாசுரனின்‌ குடிகள்‌ சிதறிப்பரந்து பிறிதோரிடத்தில்‌ 
பிரக்ஜ்யோதிஷத்தை மீண்டும்‌ அமைத்தனர்‌. யாதவ 
நிலத்திற்குள்‌ அமைந்த அந்நகரிலிருந்துகொண்டு 
அவர்கள்‌ துவாரகையின்‌ ஆநிரைகளை கவர்ந்தனர்‌. 
சினம்கொண்ட இளைய யாதவர்‌ தன்‌ துணைவி 
சத்யபாமையுடன்‌ போருக்கெழுந்து நரகாசுரனின்‌ 
குருதியிலெழுந்த நூற்றெட்டாவது நரகாசுரனைக்‌ 
கொன்று பிரக்ஜ்யோதிஷத்தை அழித்தார்‌. 


நரகாசுரனின்‌ குடியில்‌ இருந்த தொன்மையான 
படைக்கலமாகிய நாராயணாஸ்திரம்‌ புதிய 


பிரக்ஜ்யோதிஷத்தின்‌ அரசரான பகதத்தரிடம்‌ வந்தது. 
அது கருடச்சிறகுகள்‌ கொண்டது. கருடனின்‌ அலகுபோல்‌ 
கூர்ந்த முனைகொண்டது. கருடன்போல்‌ ஓசையிட்டு 
விண்ணிலெழுந்து அங்கேயே வட்டமிட்டு இலக்கை 
நோக்கியபின்‌ செங்குத்தாக மண்ணுக்கு வந்து பாய்ந்து 
உயிர்குடிப்பது. அதனிடமிருந்து தப்ப எவராலும்‌ 
இயலாது. அது விண்ணளந்த பெருமான்‌ ஒருவனுக்கே 
கட்டுப்படும்‌ என்று கதைகள்‌ உரைக்கின்றன. அதை 
பகதத்தர்‌ போர்க்களத்தில்‌ பயன்படுத்தவில்லை. அவர்‌ 
அதை பீமனுக்கோ அர்ஜுனனுக்கோ கருதி 
வைத்திருப்பதாக சொல்லப்பட்டது. 


அன்று காலை பகதத்தர்‌ தீக்குறி ஒன்றை கண்டார்‌. 
அவருடைய யானையும்‌ களமெழத்‌ தயங்கியது. ஆகவே 
அன்றே பீமனையோ அர்ஜுனனையோ கொல்வதாக 
தன்னுள்‌ வஞ்சினம்‌ உரைத்தபின்‌ அவர்‌ குருக்ஷேத்ரக்‌ 
களத்தை சென்றடைந்தார்‌. அங்கே நிகழ்ந்த 
பெரும்போரில்‌ அவர்‌ துருபதனிடமும்‌ விராடனிடமும்‌ 
போரிட்டார்‌. தன்‌ மைந்தரைக்‌ கொன்ற அவர்மேல்‌ 
சினம்கொண்டு பொருத வந்த சிகண்டியை அம்புகளால்‌ 
அறைந்து தேரிலிருந்து வீழ்த்தினார்‌. சிகண்டி தப்பி ஓடி 
படைகளுக்குள்‌ ஒளிந்துகொண்டார்‌. திரிகர்த்தனும்‌ 
சம்சப்தர்களும்‌ கொல்லப்பட்ட செய்தியை அவர்‌ 
அறிந்தார்‌. தன்‌ இலக்கான பீமனை நோக்கி 
சென்றுகொண்டிருந்தார்‌. தொலைவில்‌ பீமனை 
கண்டுகொண்டதும்‌ அவரை நோக்கி தன்‌ யானையை 
செலுத்தினார்‌. களத்தில்‌ இரு பெருமல்லர்களும்‌ 
சந்தித்துக்கொண்டார்கள்‌. 


அரவான்‌ சொன்னான்‌. யானை அளவுக்கு போரை 
நன்கறிந்த பிறிதொரு உயிர்‌ இல்லை. புரவிகள்‌ போரில்‌ 
களிக்கின்றன, ஆனால்‌ எளிதில்‌ அஞ்சிவிடுகின்றன. 
யானையின்‌ முகத்தில்‌ எழும்‌ கரிய மாநாகம்‌ போரில்‌ 
திளைக்கின்றது. குருதியில்‌ குளிக்குந்தோறும்‌ குளிர்ந்து 
ஆற்றல்‌ கொள்கிறது. என்‌ குடியினரே, அங்கே குருக்ஷேத்ர 
மண்ணில்‌ சுப்ரதீகம்‌ செய்த போரை இனி என்றென்றும்‌ 
சூதர்கள்‌ பாடுவார்கள்‌. பெருங்கவிஞர்‌ சொல்லில்‌ 
நிறுத்துவார்கள்‌. தலைமுறைகள்‌ அதன்‌ வீரத்தை 
எண்ணி திகைப்பார்கள்‌. அது வானிலிருந்து தெய்வம்‌ 
ஒன்று தன்‌ கையில்‌ தாக்கிச்‌ சுழற்றும்‌ சங்கிலிக்‌ கதையின்‌ 
கரிய முழைபோல போர்க்களத்தில்‌ சுழன்றுவந்தது. அது 
சென்ற இடத்தை குருதித்தடமாக காணமுடிந்தது. கரிய 
யானையை அவர்கள்‌ எவரும்‌ காணவில்லை, அது 
செங்குருதியால்‌ செம்மண்குன்று என தோன்றியது. 


பீமன்‌ தன்‌ தேரில்‌ நின்றபடி யானையிடம்‌ போர்புரிந்தார்‌. 
அவரைத்‌ தொடர்ந்துவந்து காத்த பாஞ்சாலத்தின்‌ 
வில்லவர்களை பகதத்தர்‌ தன்‌ அம்புகளால்‌ 
வீழ்த்திக்கொண்டே இருந்தார்‌. மெல்ல மெல்ல பீமன்‌ 
தனிமைப்பட்டு களம்நடுவே நின்றார்‌. அவரை பின்னால்‌ 
சென்று மையப்படைகளுடன்‌ சேர்ந்துகொள்ளும்படி 
அறிவுறுத்தி முரசுகள்‌ முழங்கிக்கொண்டே இருந்தன. 

னால்‌ அவர்‌ அதை தவிர்த்தார்‌. மேலும்‌ 
சீற்றம்கொண்டவராக அவர்‌ பகதத்தர்‌ மேல்‌ பாய்ந்தார்‌. 
சுப்ரதீகத்தின்‌ கதை வந்து அறைந்து அவருடைய தேர்‌ 
உடைந்து தெறித்தது. அதிலிருந்து பாய்ந்து அவர்‌ 
மண்ணில்‌ விழுந்து புரண்டு எழுந்தார்‌. அறைந்து 
அறைந்து அவரை தொடர்ந்து வந்த கதை பட்ட இடம்‌ 
குழியாகியது. அந்த மண்‌ பெருகி அவர்மேல்‌ பொழிந்து 
அவரை செந்நிறமாக்கியது. வில்‌ ஒடிந்து தெறிக்கவே 
பீமசேனர்‌ தன்‌ கதையை தூக்கியபடி யானையுடன்‌ 
போர்புரிந்தார்‌. 


யானையின்‌ கதை அவருடைய கதையை அறைந்து 
அப்பால்‌ வீசியது. அவர்‌ பாய்ந்து பிறிதொரு கதையை 
எடுத்துக்கொண்டார்‌. அவரை நோக்கி மேலிருந்து 
அம்புகளைத்‌ தொடுத்த பகதத்தர்‌ வெறிக்கூச்சலிட்டார்‌. 
அவருடைய அம்புகள்‌ அந்த செந்நிலத்தில்‌ தைத்து 
இலை எரிந்தணைந்து குச்சிகள்‌ நீண்டுநிற்கும்‌ 
மூங்கில்காடென்றாயின. அதனூடாக தப்பி வளைந்து 
ஓடிய பீமன்‌ அந்த மாமதயானையை எதிர்கொள்ள ஒரே 
வழி அதன்‌ அருகே சென்றுவிடுவதே என உணர்ந்து 
அதை நோக்கி ஓடி அதன்‌ கதை சுழன்றுவரும்‌ 
வட்டத்திற்குள்‌ சென்றார்‌. யானை அவரை 
பார்க்கமுடியாமல்‌ தன்னைத்தான்‌ சுற்றிக்கொண்டு 
பெருங்குரலெழுப்பியது. அதன்‌ கால்களுக்குக்‌ கீழே 
சென்று அவர்‌ அங்கே நின்று அதை தாக்கினார்‌. அதன்‌ 
கவசங்கள்‌ உடைந்தன. அதன்‌ காலுக்குக்‌ கழே 
புண்பட்டது. கால்‌ வளைய யானை சரிந்து விழுந்தது. 
அதற்கு அடியில்‌ பீமசேனர்‌ சிக்கிக்கொண்டார்‌ என்று 
எண்ணிய பாண்டவப்‌ படையினர்‌ கூச்சலிட்டு அலறினர்‌. 


“இளைய பாண்டவர்‌ பீமசேனர்‌ வீழ்ந்தார்‌!” என்று 
முரசுகள்‌ முழங்கின. பாண்டவப்‌ படையினர்‌ 
அலறிக்கொண்டு நிலையழியலாயினர்‌. யுதிஷ்டிரர்‌ 
அஞ்சி கூச்சலிட்டபடி நகுலனிடம்‌ “இளையவனிடம்‌ 
சென்று மந்தனை காக்கச்‌ சொல்க... மந்தன்‌ உடனே 
மீட்கப்பட்டாக வேண்டும்‌” என்றார்‌. அச்செய்தி சென்றதும்‌ 
சம்சப்தர்களைக்‌ கொன்று உடலெங்கும்‌ குருதியுடன்‌ 
நின்றிருந்த அர்ஜுனன்‌ தேரைத்‌ திருப்பியபடி பகதத்தரை 


நோக்கி சென்றார்‌. அவருடன்‌ பாஞ்சாலத்தின்‌ 
வில்லவர்கள்‌ நூற்றுவர்‌ நாணொலி எழுப்பியபடி 
சென்றனர்‌. “பகதத்தரை வெல்வது எளிதல்ல, பார்த்தா... 
அவருடைய நாராயணாஸ்திரம்‌ ஆற்றல்‌ மிக்கது” என்று 
இளைய யாதவர்‌ சொன்னார்‌. “அதை அவர்‌ மூத்தவர்மேல்‌ 
ஏவவில்லை அல்லவா?” என்றார்‌ அர்ஜுனன்‌. “இல்லை, 
அவ்வாறு ஏவியிருந்தால்‌ அதன்‌ ஒலி வேறாக 
கேட்டிருக்கும்‌” என இளைய யாதவர்‌ சொன்னார்‌. 


பீமசேனர்‌ இறந்துவிட்டார்‌ என்று கெளரவப்‌ படைகள்‌ 
ஆர்ப்பரித்துக்கொண்டிருக்கையிலேயே சுப்ரதீகம்‌ புரண்டு 
எழுந்து நின்று துதிக்கை தூக்கி ஆர்ப்பரித்தது. அது 
விழுந்த எடையை தன்மேல்‌ இருந்து ஒழிந்து அப்பால்‌ 
பாய்ந்தெழுந்து கதையுடன்‌ நின்ற பீமசேனரை நோக்கி 
கதையுடன்‌ பாய்ந்தார்‌ பகதத்தர்‌. இருவரும்‌ 
ஒருவருக்கொருவர்‌ இணைநின்று கதைப்போரிட்டனர்‌. 
இருவரின்‌ தசைகளும்‌ ஆற்றல்‌ ஆற்றல்‌ என முறுகி 
நெளிந்து தழைந்தன. இரு கதைகளும்‌ விம்மி காற்றில்‌ 
சுழன்று வந்து அறைந்தன. இருவரும்‌ கால்‌ எண்ணி 
வைத்து சுற்றிவந்து தாக்கினர்‌. ஒருவர்‌ வீச்சை ஒருவர்‌ 
தடுத்தனர்‌. அதில்‌ ஒருவரின்‌ ஆற்றலை ஒருவர்‌ 
உணர்ந்தனர்‌. இரு மல்லர்கள்‌ ஒரு கோளத்தின்‌ இரு 
பக்கங்கள்‌ என இணைந்துகொள்கிறார்கள்‌. 


பகதத்தரின்‌ விழிநோக்கு தன்‌ கைகளை நீட்டித்‌ தொடும்‌ 
எல்லைவரைதான்‌ என்பதை பீமன்‌ புரிந்துகொண்டார்‌. 
தன்‌ காலடியோசையைக்‌ கொண்டோ கதை சுழலும்‌ 
விம்மலைக்‌ கொண்டோ காற்றசைவைக்‌ 
கொண்டோதான்‌ அவர்‌ தன்னை அறிகிறார்‌. ஆகவே 
பஞ்சடி வைத்து நடக்கும்‌ போர்முறையை 
கைக்கொண்டார்‌. கதையை சுழற்றாமல்‌ தன்‌ முன்‌ 
அசைவிலாது பிடித்தபடி அவர்‌ உடலை அறைய தடம்‌ 
நோக்கினார்‌. அவர்‌ நெஞ்சு திரும்பி அண்மையிலெனத்‌ 
தெரிந்த கணத்தில்‌ ஓங்கி அறைந்தார்‌. அக்கணமே 
அவருக்குப்‌ பின்னால்‌ நின்றிருந்த சுப்ரதீகத்திடமிருந்து 
எழுந்த மெல்லிய ஓசையால்‌ அவரை நன்கு கண்டவராக 
பகதத்தர்‌ பாய்ந்து அகன்றார்‌. 

அதன்‌ பின்னரே பீமன்‌ உணர்ந்தார்‌. அவருக்குப்‌ 
பின்னால்‌ நின்று அந்த யானை நூறுமுறை தீட்டிய 
கூர்கொண்ட தன்‌ விழிகளால்‌ அவருடைய ஒவ்வொரு 
தசையசைவையும்‌ நோக்கிக்கொண்டிருக்கிறது என. 
அதன்‌ துதிக்கை அசைவில்‌, செவிவீச்சில்‌ 
பகதத்தருக்கான மொழி இருப்பதை கண்டார்‌. மீண்டும்‌ 
மீண்டும்‌ தாக்கி பிரிந்து பாய்ந்து தாக்கும்போது அந்த 


மொழிக்கும்‌ அப்பால்‌ அவர்கள்‌ மட்டுமே எழுப்பி 
கேட்டுக்கொள்ளும்‌ நுண்ணொலி ஒன்றில்‌ பிறிதொரு 
மொழி அவர்களிடையே நிலவுவதை உணர்ந்தார்‌. 
அவரது யானைவிழிகளை நோக்கி போரிட அவர்‌ 
கற்றிருக்கவில்லை. அவை நோக்குவதென்ன என்பதை 
அவருடைய விழிகளாலும்‌ பயின்ற உள்நோக்காலும்‌ 
உணர இயலவில்லை. 


பீமன்‌ கைதளர்ந்து பின்னடையத்‌ தொடங்கினார்‌. அவர்‌ 
விலாவில்‌ அறைந்து வீழ்த்தியது பகதத்தரின்‌ கதை. 
குருதி உமிழ்ந்தபடி அவர்‌ புரண்டு எழுந்து விலகினார்‌. 
பகதத்தர்‌ மீண்டும்‌ தன்‌ யானைமேல்‌ ஏறிக்கொண்டு 
பெருவில்லை இழுத்து அம்புதொடுத்து அவர்‌ மேல்‌ 
ஏவினார்‌. முதல்‌ அம்பை ஒழிந்த பீமசேனர்‌ கால்தளர்ந்து 
விழ அடுத்த பேரம்பை பகதத்தர்‌ எடுத்தபோது 
மல்லநாட்டரசன்‌ ஆகிருதியின்‌ மைந்தனாகிய ர௬ுசிபர்வன்‌ 
கூச்சலிட்டபடி வந்து சுப்ரதீகத்தின்‌ மேல்‌ தன்‌ வேலால்‌ 
தாக்கினான்‌. சினம்கொண்ட யானை திரும்பி அவனை 
தாக்கியது. அவன்‌ தன்‌ வேலால்‌ மாறி மாறி யானையை 
குத்திக்கொண்டிருக்க அவனைத்‌ தூக்கி நிலத்திலறைந்து 
கொன்றது சுப்ரதீகம்‌. 


களைத்து குருதி கக்கிக்கொண்டிருந்த பீமன்‌ எழுந்து 
விலகிச்‌ சென்றுவிட அவரைத்‌ துரத்தியபடி பாண்டவப்‌ 
படைகளுக்குள்‌ பகதத்தர்‌ நுழைந்தார்‌. அவரை அஞ்சி 
பாறை விழுந்த ஏரியின்‌ நீர்‌ என அலையலையாக 
பாண்டவப்‌ படைகள்‌ அகன்றன. பீமசேனரை பகதத்தர்‌ 
அணுகி “இன்றுடன்‌ ஒழியட்டும்‌ உன்‌ ஆணவம்‌!” என்று 
கூவியபடி தன்‌ முதன்மை அம்பை எடுக்க கை 
நீட்டியபோது கூகைக்குழறல்போல்‌ எழுந்த 
நாணொலியுடன்‌ வந்து அவரை எதிர்கொண்டார்‌ 
அர்ஜுனன்‌. 

அவர்களிடையே விற்போர்‌ தொடங்கியது. பகதத்தரின்‌ 
அம்புகள்‌ பெருங்கழுகுகளின்‌ ஆற்றல்‌ கொண்டிருந்தன. 
உதிரும்‌ மலைப்பாறைகள் போல்‌ அவை இறங்கின. 
பகதத்தரின்‌ அம்புகளை அறைந்து முறிக்கவோ தடுத்து 
வீழ்த்தவோ இயலாதென்று முதல்‌ அம்பிலேயே அர்ஜுனன்‌ 
உணர்ந்துகொண்டார்‌. அவை எடையும்‌ விசையும்‌ 
மிகுந்திருந்தன. பகதத்தரும்‌ சுப்ரதீகமும்‌ இணைந்து 
விடுப்பவை அவை. அவற்றை அறைந்து திசையழியச்‌ 
செய்வதொன்றே வழி என கற்றுக்கொண்டார்‌. அவர்‌ 
பகதத்தரின்‌ அம்புகளை அறைந்து விலக்கிய அதே 
கணம்‌ இளைய யாதவர்‌ தேரைத்திருப்பி அவரை 
காத்தார்‌. 


“அவரிடமுள்ள அரிய அம்பு நாராயணாஸ்திரம்‌ 
எனப்படுகிறது. முன்பு அவர்களின்‌ மூதாதையாகிய 
நரகாசுரன்‌ விண்ணளந்தபெருமானை தவம்செய்து 
அடைந்தது. இடியோசையுடன்‌ மின்னலின்‌ ஒளியுடன்‌ 
எழுவது. கருடனின்‌ கூர்மூக்கும்‌ விரிசிறகும்‌ கொண்டது. 
அந்த அம்பு ஒன்றே அவர்களின்‌ இறுதிப்‌ படைக்கலம்‌. 
பார்த்தா, அதை வெல்பவனே அவர்களை 
வெல்லமுடியும்‌” என்றார்‌ இளைய யாதவர்‌. “அவரை 
அடி... அவர்‌ நிலைகுலையவேண்டும்‌. சினம்கொண்டு 
தன்னிலை மறக்கவேண்டும்‌. அந்த அம்பை எத்தனை 
முன்னால்‌ அவர்‌ கையிலெடுக்கிறாரோ அத்தனை நன்று. 
அந்த அம்பு இருக்கிறது என்னும்‌ நம்பிக்கையே 
அவரையும்‌ அவருடைய யானையையும்‌ 
ஆற்றல்மிக்கவர்களாக்குகிறது. அந்த அம்பை 
வென்றுவிட்டால்‌ அவரிடமிருக்கும்‌ எஞ்சிய அம்புகளால்‌ 
பயனேதுமில்லை...” 


அவர்‌ சொல்வதை உணர்ந்த அர்ஜுனன்‌ தன்‌ 
அம்புகளால்‌ பகதத்தரின்‌ கவசங்களை அறைந்தார்‌. 
அவருடைய நீளம்புகளால்‌ எப்பயனும்‌ இல்லை 
என்பதுபோல்‌ இடதுகையால்‌ அவற்றை விலக்கினார்‌. 
அவருடன்‌ போர்புரிகையிலேயே அருகிருந்த பிற 
வில்லவர்களிடம்‌ வெற்றுச்சொல்லாடி நகைத்தார்‌. 
அவருடைய அம்புகள்‌ விசையின்‌ ஓசையுடன்‌ அவரைக்‌ 
கடந்து சென்றன. அவருடைய மெல்லிய உடல்‌ 
தேர்த்தட்டில்‌ நின்று நடனமிட்டது. அந்த அம்புகளில்‌ 
ஒன்றுகூட அவரையோ தேரையோ தொடவில்லை. 


சீற்றம்கொண்ட பகதத்தர்‌ “ஷத்ரியன்‌ என்று நடிக்கும்‌ 
யாதவனே, இன்றுடன்‌ உன்‌ வாழ்வு முடிந்தது!” என்று 
கூவியபடி நாராயணாஸ்திரத்தை ஏவினார்‌. அதை 
எடுக்க அவருடைய கை வளைந்து பின்னால்‌ சென்று 
அம்பை எடுத்து நாணில்‌ ஏற்றி தொடுத்த அக்கணம்‌ 
தேர்த்தட்டில்‌ எழுந்து தன்‌ கவசத்தின்‌ பின்முடிச்சை 
சீரமைத்தார்‌ இளைய யாதவர்‌. அவருடைய 
நெஞ்சக்கவசத்தின்‌ ஒளிமின்னல்‌ பகதத்தரின்‌ கண்களை 
வெட்டிச்சென்றது. இடியோசை எழுப்பி அனல்கொண்டு 
எரிந்தபடி செம்மலர்ச்‌ செண்டுபோல்‌ வந்த அம்பு 
அர்ஜுனனின்‌ தேரைக்‌ கடந்து அப்பால்‌ சென்று 
மண்ணில்‌ அறைந்து விழுந்தது. அங்கே 
இடிவிழுந்ததுபோல்‌ நிலம்‌ அதிர்ந்தது. மாபெரும்‌ 
செந்நிறமலர்‌ என அப்புழுதி இதழ்களை விரித்து மலர்ந்து 
வளைந்தடங்கியது. தேர்கள்‌ சரிந்து உள்ளே 
விழுமளவுக்கு பெரிதாக இருந்தது அந்தக்‌ குழி. அதற்குள்‌ 
நீர்‌ ஊறி சூழ்ந்திருந்த செம்மண்‌ வளையத்தை நனைத்து 


மேலேறியது. மண்ணில்‌ எழுந்த புண்‌ என அது 
சேறாகியது. 


புழுதித்திரையினூடாக அர்ஜுனன்‌ அம்புகளை 
பகதத்தரை நோக்கி செலுத்தினார்‌. முற்றிலும்‌ 
நோக்கிழந்து அமர்ந்திருந்த அவருடைய தலைக்கவசம்‌ 
உடைந்தது. நெஞ்சக்கவசம்‌ பிளந்து உள்ளே பாய்ந்து 
உயிர்நரம்பை அறைந்து துண்டித்தது பார்த்தனின்‌ வாளி. 
அலறியபடி அவர்‌ யானைமேலிருந்து கீழே விழுந்தார்‌. 
புழுதிப்படலம்‌ கரைந்து காற்றில்‌ அலைகொண்டு 
அப்பால்‌ சென்றபோது திகைத்து நின்றிருந்த 
சுப்ரதீகத்தின்‌ காலடியில்‌ கைவிரித்து கால்பரப்பி முகம்‌ 
வானோக்கி வெறிக்க கிடந்த பகதத்தரை கெளரவப்‌ 
படையினர்‌ கண்டார்கள்‌. சுப்ரதீகம்‌ அவரை தன்‌ 
துதிக்கையால்‌ தொட எண்ணி நீட்டி அஞ்சி 
பின்னடைந்து மீண்டும்‌ நீட்டியது. அதன்‌ செவிகள்‌ 
பதறிப்பதறி அலைபாய்ந்தன. மீண்டும்‌ கைநீட்டி அது 
அவரை தொடமுயன்றது. எதிர்க்காற்றில்‌ 
விசையழிவதுபோல்‌ காலெடுத்து வைத்து 
பின்னடைந்தது. அதன்‌ வயிற்றுக்குள்‌ இருந்து எழுந்த 
உறுமலை அவர்கள்‌ கேட்டனர்‌. 


பின்னர்‌ அது மெல்ல முன்னால்‌ சென்று அவரை 
தொட்டது. திடுக்கிட்டு செவியசைவு நிலைக்க துதிக்கை 
மட்டும்‌ நெளிய அப்படியே நின்றது. அதன்‌ கை பதற்றம்‌ 
கொண்டு பகதத்தரை உடலெங்கும்‌ தொட்டுத்தொட்டு 
முத்தமிடுவதுபோல்‌ அலைந்தது. அவரை எழுப்ப 
விழைவதுபோல புரட்டிப்புரட்டி உலுக்கியது. எழுப்பி 
அமரச்செய்ய முயன்றது. துதிக்கையில்‌ தூக்கி எடுத்து 
காற்றில்‌ உலுக்கியது. அதன்‌ கையில்‌ 
துணிப்பாவைபோல்‌ பகதத்தர்‌ தொங்கிக்கிடந்தார்‌. 
பின்னர்‌ அவரை மிக மெல்ல நிலத்தில்‌ கிடத்திவிட்டு 
பின்னெட்டு எடுத்துவைத்து நோக்கி நின்றது. 
துதிக்கையை தலைக்குமேல்‌ தூக்கி வணங்கி 
வாழ்த்தொலி எழுப்பியது. அந்த ஓசை துயர ஓலமாக 
மாற அப்பகுதியில்‌ நின்றிருந்த அத்தனை யானைகளும்‌ 
துதிவளைத்து மறுகுரல்‌ எழுப்பின. அங்கே அத்தனை 
யானைகள்‌ இருப்பது அப்போதுதான்‌ தெரிந்ததுபோல்‌ 
ஒவ்வொருவரும்‌ திரும்பி நோக்கினர்‌. இரு 
படைப்பிரிவுகளையும்‌ சேர்ந்த யானைகள்‌ மாறி மாறி 
ஓசையிட்டபடியே இருந்தன. 


பகதத்தரின்‌ வேளக்காரப்‌ படையினர்‌ தங்கள்‌ தலை 
அணிகளை எடுத்து வீசிவிட்டு ஒற்றை நிரையென்றாகி 
“பகதத்தர்‌ வாழ்க! முக்கரத்தான்‌ வாழ்க! பிரக்ஜ்யோதிஷம்‌ 


வெல்க!” என்று கூவியபடி மோதி உயிர்விடும்‌ 
வஞ்சினத்துடன்‌ அர்ஜுனனை நோக்கி பாய்ந்தனர்‌. 
அவர்கள்‌ நூற்றெண்மரையும்‌ அர்ஜுனன்‌ தன்‌ 
அம்புகளால்‌ செறுத்து கொன்று வீழ்த்தினார்‌. அவர்களில்‌ 
இறுதிவீரன்‌ எஞ்சியிருந்த தருணத்தில்‌ சுப்ரதீகம்‌ 
பெருஞ்சீற்றத்துடன்‌ துதிக்கையைச்‌ சுழற்றி கொம்பு 
குலுக்கி அவரை நோக்கி பாய்ந்து வந்தது. “அதை 
கொல்‌... அதை விடுதலை செய்‌!” என்று இளைய யாதவர்‌ 
சொன்னார்‌. 


அர்ஜுனனின்‌ தேரை அடைந்து அதை உடைக்க 
சுப்ரத்கம்‌ முயல தேரைத்‌ திருப்பி அதை ஒழிந்தார்‌ 
இளைய யாதவர்‌. அர்ஜுனன்‌ பிறைவாளியால்‌ அதன்‌ 
துதிக்கையை வெட்டி வீழ்த்தினார்‌. முகக்கை அறுந்ததும்‌ 
யானை திகைத்து நின்றது. அதன்‌ முகம்‌ 
மானுடத்தன்மை கொள்வதுபோல்‌ தோன்றியது. அந்த 
வெட்டுண்ட கை மண்ணில்‌ கிடந்து துள்ளிச்சுருண்டு 
குதிப்பதைக்‌ கண்டு இருபக்கப்‌ படைகளும்‌ மருண்டு 
நின்றன. அந்தக்‌ கை கரிய நாகமென நெளிந்து தவழ்ந்து 
யானையை நோக்கி சென்றது. படமெடுப்பதுபோல்‌ 
மேலெழுந்து சுப்ரதீகத்தின்‌ முகத்தில்‌ மீண்டும்‌ 
ஓட்டிக்கொள்ள முயன்றது. 


உடைந்த கலத்திலிருந்து என குருதி பெருகிக்‌ 
கொட்டிக்கொண்டிருந்த முகத்துடன்‌ நின்றிருந்த 
சுப்ரதீகம்‌ அந்தக்‌ கை தன்னை நோக்கி வருவதைக்‌ 
கண்டு அஞ்சியதுபோல பின்னடைந்தது. துள்ளித்துள்ளி 
விழுந்த கையை விட்டு விலகிச்சென்று அதை கூர்ந்து 
நோக்கியபின்‌ திரும்பிக்கொண்டது. சில எட்டுகள்‌ 
காலெடுத்து வைத்து பக்கவாட்டில்‌ சரிந்து வயிறு உப்பிப்‌ 
பெருத்து எழுந்து அலைகொள்ள விழுந்து வால்‌ 
துவண்டு புழுதியில்‌ அளைய, பூதச்சிரிப்பு எழுந்த 
நகக்கால்கள்‌ இரண்டு காற்றில்‌ எழுந்து 
உதைத்துக்கொள்ள துடித்தது. அந்தக்‌ கை தவழ்ந்து 
சுப்ரதீகத்தை அடைந்து அதன்மேல்‌ ஏற முயன்று வழுக்கி 
வழுக்கி விழுந்தது. எஞ்சிய வேளக்காரப்‌ படைவீரன்‌ தன்‌ 
கழுத்தை வேலால்‌ வெட்டி சரிந்து விழுந்தான்‌. அந்தக்‌ 
கை அவ்வோசை கேட்டு திடுக்கிட்டு அவனை நோக்கி 
பாய்ந்து அவனை கவ்விச்சுழற்றி இறுக்கி அதிர்ந்து 
மெல்ல அடங்கியது. 


அரவான்‌ சொன்னான்‌. பகதத்தர்‌ வீழ்ந்தார்‌ என 
அறிவித்து முரசுகள்‌ முழங்கின. கெளரவப்‌ படையினர்‌ 
அவரை வாழ்த்தி பேரொலி எழுப்பினர்‌. பாண்டவர்கள்‌ 
வெற்றிக்குரல்‌ முழக்கினர்‌. அன்று மாலை பகதத்தரின்‌ 


“அய்யோ” என்று விதி வாலைச்சுழற்றி தத்தளித்தது. 
தலையையும்‌ வயிற்றையும்‌ சொறிந்துகொண்டு 
நாலைந்து முறை தாவியபின்‌ “ஏன்‌?” என்றது. 
“பேரறத்தானையல்லவா அனைவரும்‌ வெறுப்பார்கள்‌? 
அவனை வெறுப்பவர்களெல்லாம்‌ என்னை 
விரும்புவார்கள்தானே?” என்றான்‌ வாலி. “அளித்தேன்‌” 
என்றது விதி. “அப்பேரறத்தானின்‌ பெயர்‌ ராமன்‌. 
அயோத்திமன்னன்‌ தசரதனின்‌ முதல்‌ மைந்தன்‌. தன்‌ 
துணைவியும்‌ தம்பியும்‌ தொடர இப்போதுதான்‌ அவன்‌ 
கங்கையைக்‌ கடந்து வந்துகொண்டிருக்கிறான்‌.” 


“நீலமேக வண்ணா! மானுடர்க்கிறங்கி வந்த 
பரம்பொருளே. எவ்வண்ணமென்றாலும்‌ எதிரியைக்‌ 
கொல்லலாமென்று அறம்‌ காட்டி நின்றருளும்‌ 
அண்ணலே!” என்று வாலி கைகூப்பி கண்ணீர்‌ மல்கி 
பாட சுக்ரீவன்‌ அவன்‌ கைகளைத்‌ தொட்டு “அண்ணா 
சற்றுப்பொறுங்கள்‌, இன்னும்‌ வாலிவதம்‌ நிகழவில்லை” 
என்றான்‌. “விதியின்‌ நெறிகண்டதும்‌ வாழ்வின்‌ 
முடிச்சுகள்‌ அவிழவேண்டுமல்லவா?” என்றான்‌ வாலி. 
“ஆம்‌. அவ்வாறே ஆகுக!” என்றதும்‌ இருவர்‌ வால்களும்‌ 
அவிழ்ந்தன. இருகுரங்குகளும்‌ அரங்கில்‌ தலைகீழாக 
குதித்து கரணமிட்டு விலகிச்‌ சென்றன. சிறுவர்கள்‌ 
துள்ளிக்குதித்து கைகொட்டிச்‌ சிரித்தனர்‌. 


விதி கைதூக்கி “அவ்வாறே இங்கு கண்டீர்‌, 
கிட்கிந்தையில்‌ நிகழ்ந்த விதியின்‌ ஆடலொன்றை. 
இதைக்‌ கண்டவர்‌ கேட்டவர்‌ பிறருக்குச்‌ சொன்னவர்‌ 
சொன்னதைக்‌ கேட்டவர்‌ மனம்போனபடி மாற்றியவர்‌ 
மாற்றியதை விளக்கியவர்‌ விளக்கியதைச்‌ சுருக்கியவர்‌ 
அனைவருக்கும்‌ மேலாக இந்தக்‌ களத்தில்‌ செம்பு வெள்ளி 
பொன்‌ நாணயங்களை வீசியவர்‌ அனைவருக்கும்‌ 
வெண்கலை அன்னை அருள்‌ புரிவாளாக!” என்று 
கைகாட்டியது. திரும்பிச்செல்லமுயன்றபோதுதான்‌ அதன்‌ 
வால்‌ அதன்‌ காலை முடிச்சிட்டிருப்பதை உணர்ந்து 
குப்புற விழுந்தது. 


துள்ளித்திமிறி எழுந்தும்‌ விழுந்தும்‌ காலை விடுவித்து 
வாலைத்தூக்கி அதன்‌ முடிச்சுகளை நோக்கி “அய்யோ 
என்னசெய்வேன்‌? இம்முடிச்சுகளை எவ்வண்ணம்‌ 
அவிழ்ப்பேன்‌?” என்று விதி ஓலமிட்டது. “இவற்றுடன்‌ 
நான்‌ சென்றால்‌ என்னை என்‌ தந்தை காலதேவன்‌ 
முட்டாளே என்று வசைபாடி மண்டையிலேயே 
குட்டுவாரே” என அழுதது. அதைக்கேட்டு ஒருவன்‌ 
பையுடன்‌ அரங்குக்கு வந்து “இதை நாங்கள்‌ 
வரலாறென்கிறோம்‌. இதன்‌ முடிச்சுகளை அவிழ்க்கும்‌ 


உடலும்‌ சுப்ரதீகத்தின்‌ உடலும்‌ இடுகாட்டுக்கு 
கொண்டுசெல்லப்பட்டன. நிமித்திகரின்‌ கூற்றுப்படி 
பகதத்தர்‌ எரிந்த அதே அரசச்சிதையிலேயே சுப்ரதீகத்தின்‌ 
உடலும்‌ வைக்கப்பட்டது. ஆனால்‌ அதன்‌ துதிக்கை 
மட்டும்‌ அருகிலிருந்த ஆழ்ந்த பிலத்திற்குள்‌ போடப்பட்டு 
மண்ணிட்டு அடக்கம்‌ செய்யப்பட்டது. பகதத்தரின்‌ மகன்‌ 
விஸ்வதத்தன்‌ அவர்‌ உடலுக்கு தீமூட்டினான்‌. 


பகதத்தர்‌ நுண்ணுருவாக விண்ணிலெழுந்தபோது 
சுப்ரதீகமும்‌ உடனெழுந்தது. இருவரும்‌ மீண்டும்‌ ஒருவரை 
ஒருவர்‌ தழுவிக்கொண்டார்கள்‌. சுப்ரதீகத்தின்‌ துதிக்கை 
ஆழங்களுக்குள்‌ புதைந்து தன்‌ நாக உலகுக்கே மீண்டது. 
தன்னை ஆட்டுவித்த மாநாகத்திலிருந்து விடுபட்ட 
சுப்ரதீகம்‌ பகதத்தருடன்‌ விண்ணுலகை அடைந்தது. 

[[age]புரவியில்‌ பாய்ந்து வந்த துச்சகனின்‌ உடலெங்கும்‌ 
குருதி நனைந்திருந்தது. கால்‌ சுழற்றி தாவி இறங்கி 
பறந்து வந்த அம்புகளுக்கு தலைகொடாமல்‌ குனிந்து ஓடி 
கர்ணனின்‌ தேருக்கு அருகே வந்து சகடத்தில்‌ தொற்றி 
தேரில்‌ ஏறி ஆவக்காவலனின்‌ அருகே எழுந்து நின்று 
ர. தருணம்‌ என்று அரசர்‌ கருதுகிறார்‌. 
களமெழுந்துள்ள அர்ஜுனன்‌ நோயுற்றிருக்கிறான்‌. 
அவனால்‌ போர்புரிய இயலவில்லை. அம்புகள்‌ இலக்கு 
பிழைக்கின்றன. இத்தருணத்தில்‌ நீங்கள்‌ அவனை 
வெல்வது எளிது” என்றான்‌. “மாதுலர்‌ சகுனி பலமுறை 
அர்ஜுனனை எதிர்கொள்ளும்பம ஆணையிட்டும்கூட 
தாங்கள்‌ முன்னெழவில்லை என்று சினங்கொண்டார்‌. 
அவர்‌ என்னை தங்களிடம்‌ ஆணையை நேரில்‌ 
சொல்லும்படி கூறி அனுப்பினார்‌” என்றான்‌. கர்ணன்‌ 
“ஆம்‌” என்றபடி சுருதசேனனையும்‌ சதானீகனையும்‌ 
அம்புகளால்‌ அறைந்து பின்செலுத்தினான்‌. 
பாஞ்சாலத்தின்‌ ஏழு வில்லவர்களை தொடர்ந்து தன்‌ 
அம்புகளால்‌ அடித்து வீழ்த்தினான்‌. 


துச்சகன்‌ மேலும்‌ உரத்த குரலில்‌ “இவர்களல்ல தங்கள்‌ 
இலக்குகள்‌. மூத்தவரே, தாங்கள்‌ வென்றாகவேண்டியது 
அர்ஜுனனை. அவனை வெல்லாமல்‌ இப்போரில்‌ நாம்‌ 
வெல்ல இயலாது. இன்றே அவனை கொல்லவேண்டும்‌. 
இனி ஒரு தருணமில்லை. கிளம்புக என்று மூத்தவர்‌ 
வேண்டிக்கொள்கிறார்‌” என்றான்‌. “செல்க!” என்று 
கர்ணன்‌ சொன்னான்‌. கசப்பும்‌ சீற்றமுமாக “மூத்தவரே!” 
என்று துச்சகன்‌ கூவினான்‌. “செல்க!” என்று கர்ணன்‌ 
உரக்க கூவ அவன்‌ மேலும்‌ சொல்லுக்குத்‌ தவித்து பின்னர்‌ 
தேரிலிருந்து தாவி இறங்கி அம்பு நிரைகளுக்கு கீழே உடல்‌ 
குனித்து தன்‌ புரவியை நோக்கி ஓடினான்‌. 


மேலும்‌ சற்று கழித்து துரியோதனனே தன்‌ தேரில்‌ அங்கு 
வந்திறங்கினான்‌. அப்போது அபிமன்யுவும்‌ 
சுருதகீர்த்தியும்‌ இருபுறமும்‌ நின்று கர்ணனுடன்‌ 
பொருதிக்கொண்டிருந்தனர்‌. துரியோதனன்‌ தன்‌ தேரை 
கர்ணனின்‌ தேருக்கு நிகராக கொண்டுவந்து தானும்‌ 
அம்புகளை தொடுத்தபடி உரத்த குரலில்‌ “அங்கரே, 
இதுவே உகந்த பொழுது. இப்பொழுது அவன்‌ 
சம்சப்தர்களை கொன்றுவிட்டு பகதத்தரை 
எதிர்க்கும்பொருட்டு சென்றுகொண்டிருக்கிறான்‌. 


பகதத்தருக்கும்‌ பீமனுக்கும்‌ கடும்போர்‌ அங்கு 
நிகழ்ந்துகொண்டிருக்கிறது. சுப்ரதீகத்தின்‌ விரைவை 
எதிர்க்க இயலாமல்‌ பீமன்‌ தவிக்கிறான்‌. இன்னும்‌ சற்று 
நேரத்தில்‌ பீமனை பகதத்தர்‌ கொன்றுவிடக்கூடும்‌” 
என்றான்‌. 


கர்ணன்‌ அவனை நோக்கி திரும்பவில்லை. “நாம்‌ அதை 
எதிர்பார்த்துக்கொண்டிருக்கிறோம்‌. அதோ மீண்டும்‌ 
முரசுக்குரல்‌ எழுகிறது. அர்ஜுனன்‌ அங்கு செல்கிறான்‌. 
அர்ஜுனனும்‌ பமனும்‌ இணைந்தால்‌ ஒருவேளை 
பகதத்தரை வீழ்த்திவிட முடியும்‌. பகதத்தரின்‌ உதவிக்கு 
நான்‌ உடனே செல்லவேண்டும்‌. அர்ஜுனனை தடுத்து 
நிறுத்துங்கள்‌. அவன்‌ அம்புகளை உடையுங்கள்‌. 
இக்களத்திலேயே அவனை கொன்று வீழ்த்துங்கள்‌. இன்று 
இல்லையேல்‌ இனி என்றும்‌ நிகழாது” என்றான்‌ 
துரியோதனன்‌ மீண்டும்‌. கர்ணன்‌ தன்‌ வில்‌ தாழ்த்தி 
சினத்துடன்‌ திரும்பி “அவன்‌ நோயுற்றிருக்கிறான்‌” 
என்றான்‌. “ஆம்‌, அதைத்தான்‌ நல்வாய்ப்பென்று 
சொன்னேன்‌” என்றான்‌ துரியோதனன்‌. 
“நோயுற்றிருப்பவனை வெல்வது எனக்கு புகழ்‌ 
சேர்ப்பதல்ல” என்று கர்ணன்‌ சொன்னான்‌. 


துரியோதனன்‌ கண்களில்‌ சினம்‌ எழுந்தது. “இந்த 
அறங்கள்‌ அனைத்தையும்‌ கைவிடுவதாக எனக்கு 
சொல்லளித்தீர்‌. என்‌ வெற்றி ஒன்றே குறி என்று 
அவையில்‌ என்னிடம்‌ கூறினீர்‌” என்றான்‌. கர்ணன்‌ “ஆம்‌, 
ஆனால்‌ நோயுற்று நடுங்கிக்கொண்டிருக்கும்‌ ஒருவனிடம்‌ 
போர்புரிய என்‌ உளம்‌ ஒப்பவில்லை. அவ்வெற்றியைப்‌ 
பற்றிய எண்ணமே எனக்கு குமட்டலை உருவாக்குகிறது” 
என்றான்‌. “இது வஞ்சகம்‌. அங்கரே, நீங்கள்‌ என்னை 
கைவிடுகிறீர்கள்‌. அவனிடம்‌ போரிடுவதைவிட 
நூறுமடங்கு இழிவு சொன்ன சொல்லை பின்னெடுப்பது. 
எப்படி நீங்கள்‌ என்னை இவ்வண்ணம்‌ கையொழிய 
முடியும்‌? செஞ்சோற்றுக்கடன்‌ என்ற சொல்லை 
மறந்துவிட்டீரா?” 


கர்ணன்‌ சினத்துடன்‌ “அந்தக்‌ கடன்‌ 
அங்குதானிருக்கிறது. அஞ்ச வேண்டியதில்லை. அதை 
நிரப்பாமல்‌ இம்மண்விட்டு நான்‌ 
செல்லப்போவதுமில்லை” என்றான்‌. “ஆனால்‌ இன்று 
நான்‌ அவனை எதிர்க்கப்போவதில்லை. இன்று 
அவனுக்கும்‌ எனக்கும்‌ இங்கு போர்‌ நிகழவேண்டுமென்று 
நீங்கள்‌ எனக்கு ஆணையிடவும்‌ இயலாது. 
எந்நிலையிலும்‌ எவரிடமிருந்தும்‌ ஆணை 
பெறுபவனல்ல நான்‌ என நீங்களும்‌ அறிவீர்கள்‌.” 


துரியோதனன்‌ “வேண்டியதில்லை. நானும்‌ என்‌ 
உடன்பிறந்தாரும்‌ அவனுடன்‌ போர்புரிகிறோம்‌. அவனை 
இக்களத்திலேயே கொல்கிறோம்‌. எங்களுக்கு இனி 
நெறிகளெதுவும்‌ இல்லை” என்று கூவினான்‌. 
நெஞ்சிலறைந்து கண்ணீருடன்‌ “இறந்து தேர்த்தட்டில்‌ 
விழுந்தவர்கள்‌ என்‌ உடன்பிறந்தார்‌. என்‌ கடன்‌ 
அவர்களுடனே விண்ணுக்குச்‌ செல்வது. அவர்களிடம்‌ 
மட்டும்தான்‌ நான்‌ மறுமொழி சொல்ல 
வேண்டியிருக்கிறது” என்றான்‌. 


தேரைத்‌ திருப்பி கைவீசி “உங்கள்‌ நெறிகள்‌ உங்களை 
காக்கட்டும்‌. நன்று!” என்று சொல்லி துரியோதனன்‌ 
விரைந்து அகன்று சென்றான்‌. கர்ணன்‌ தன்னை எதிர்த்த 
பாஞ்சாலப்‌ படைவீரர்களையும்‌ திருஷ்டத்யும்னனையும்‌ 
பின்னடையச்‌ செய்தான்‌. அவன்‌ செல்லும்‌ வழியெங்கும்‌ 
இருபுறமும்‌ ஒதுங்கி பாண்டவப்படை வழிவிட்டது. 
அவன்‌ அம்புகளிலிருந்து தப்ப இயலாதென்று அறிந்து 
அம்பெல்லைக்கு வெளியிலேயே அவர்கள்‌ 
நின்றிருந்தனர்‌. கர்ணன்‌ மேலும்‌ மேலும்‌ விசைகொண்ட 
அம்புகளை எடுத்து விஜயத்தில்‌ பொருத்தி இழுத்து 
அவர்களை வீழ்த்தினான்‌. அலறல்களும்‌ கூச்சல்களும்‌ 
நிறைந்து அவனிருக்கும்‌ இடம்‌ அப்படையினர்‌ 
அனைவருக்கும்‌ தெரிந்தது. 


தொலைவில்‌ போர்முரசின்‌ ஒலி கேட்டது. அவனைச்‌ 
சூழ்ந்திருந்த கெளரவ வீரர்கள்‌ “பகதத்தர்‌ வீழ்ந்தார்‌! 
சுப்ரதீகம்‌ வீழ்ந்தது!” என்றனர்‌. கர்ணன்‌ அரைக்கணம்‌ 
உளம்‌ விலக்கி அச்செய்தியை கேட்டான்‌. பகதத்தரின்‌ 
முகம்‌ அவன்‌ முன்‌ கடந்து செல்ல சீற்றம்‌ 
கொண்டவன்போல தலையை அசைத்தான்‌. “பகதத்தர்‌ 
வாழ்க! பிரக்ஜ்யோதிஷத்தின்‌ தலைவர்‌ வாழ்க! 
கொலையானை சுப்ரதீகம்‌ வாழ்க! விண்ணேகுக மாவீரர்‌!” 
என்று கெளரவப்‌ படையினர்‌ வாழ்த்தொலிக்க மறுபக்கம்‌ 
பாண்டவப்‌ படையினர்‌ வில்களையும்‌ வேல்களையும்‌ 
தூக்கி வீசி நடனமிட்டனர்‌. 


கர்ணன்‌ தன்‌ அம்புகளால்‌ பாண்டவர்களை அறைந்து 
பின்தள்ளிச்‌ சென்றுகொண்டிருந்தபோது எதிரில்‌ 
உடலெங்கும்‌ குருதியுடன்‌ அர்ஜுனன்‌ முன்வருவதை 
கண்டான்‌. அர்ஜுனன்‌ பகதத்தரை வீழ்த்திய சோர்வுடன்‌, 
ஒழிந்த ஆவநாழியுடன்‌, நாண்‌ தளர்ந்த காண்டீபத்துடன்‌ 
பாண்டவப்‌ படைகளுக்கு பின்னால்‌ சென்று சற்று 
ஓய்வெடுத்து புது நாண்‌ மாற்றி மீண்டுகொண்டிருந்தான்‌. 
அவன்‌ தேர்‌ மேலும்‌ மேலும்‌ பாண்டவப்‌ படைகளுக்குள்‌ 
உட்புகுந்து சென்றபோது எதிர்பாராத வகையில்‌ ஏழு 


திரைகள்‌ ஒன்றன்‌ பின்‌ ஒன்றாக விலகுவதுபோல்‌ 
அவனைச்‌ சூழ்ந்திருந்த பாஞ்சாலர்களின்‌ 
விற்படைகளும்‌ வேல்படைகளும்‌ புரவிநிரைகளும்‌ 
அகல எதிரில்‌ கர்ணன்‌ தன்‌ தேரில்‌ வருவதை கண்டான்‌. 


அவர்கள்‌ இருவரும்‌ ஒருவரை ஒருவர்‌ எதிர்கொள்வதை 
அறிந்ததும்‌ இருபுறத்திலிருந்தும்‌ வீரர்கள்‌ அஞ்சி 
கூச்சலிட்டனர்‌. கர்ணன்‌ அர்ஜுனனை பார்த்து மறுசொல்‌ 
எடுப்பதற்குள்‌ அவன்‌ தேரை ஓட்டிய இளையவனாகிய 
சத்ருஞ்சயன்‌ புரவிகளை மாறி மாறி சவுக்கால்‌ அறைந்து 
தேரை அர்ஜுனனை நோக்கி செலுத்தினான்‌. தேர்‌ 
பற்றிஎரிந்துகொண்டு வருவதுபோல்‌ அந்தி ஒளியில்‌ சுடர்‌ 
விரிந்தப்டி அணுகுவதை அர்ஜுனன்‌ கண்டான்‌. அவன்‌ 
கை இயல்பாக ஆவநாழியைத்‌ தொட்டு செயலிழந்தது. 
“பின்னெடுக்கவா?” என்று இளைய யாதவர்‌ கேட்டார்‌. 
“வேண்டியதில்லை! வேண்டியதில்லை!” என்று நடுங்கும்‌ 
குரலில்‌ அர்ஜுனன்‌ சொன்னான்‌. 


மீண்டும்‌ ஒருங்கிணைந்து அர்ஜுனனை மூடிவிட 
பாண்டவப்‌ படைகள்‌ முயன்றபோது கர்ணனின்‌ 
இருபுறமும்‌ வந்துகொண்டிருந்த அவன்‌ மைந்தர்கள்‌ 
பொழிந்த அம்புகள்‌ அவர்களைத்‌ தடுத்து அணையிட்டு 
அப்பால்‌ நிறுத்தின. கர்ணன்‌ எங்கோ உளம்‌ அமைந்து 
நோக்கிழந்த விழிகள்‌ இமைசரிந்திருக்க அம்புகளால்‌ 
படைகளை அறைந்துகொண்டிருந்த அரைக்கணத்தில்‌ 
திரும்பி அர்ஜுனனை பார்த்தான்‌. காண்டீபத்தை 
அறியாது மேலே தூக்கிய அர்ஜுனன்‌ அதன்‌ நாண்‌ 
தளர்ந்திருப்பதைக்‌ கண்டு வெற்று நோக்குடன்‌ முகம்‌ 
உறைந்தான்‌. கர்ணன்‌ “தேர்‌ விலக்குக!” என்றான்‌. 
“அரசே!” என்றான்‌ சத்ருஞ்சயன்‌. “இளையோனே, தேரை 
விலக்கு” என்று அழுத்தமான குரலில்‌ கர்ணன்‌ சொல்ல 
சத்ருஞ்சயன்‌ தேரை இழுத்து விலக்கி கெளரவப்‌ 
படைகளை நோக்கி கொண்டுசென்றான்‌. 


கர்ணனைத்‌ தொடர்ந்து வந்து கொண்டிருந்த 
மைந்தர்களும்‌ அவ்வாறே தேர்களைத்‌ திருப்பி 
கெளரவர்களின்‌ மையப்படையை நோக்கி செல்ல 
அவ்விடைவெளியை நிரப்பியபடி பாஞ்சாலர்களின்‌ 
விற்படைகளும்‌ விராடரின்‌ வேல்படையும்‌ கிராதர்களின்‌ 
காலாட்படையும்‌ வந்து மூடி அர்ஜுனனை அப்பால்‌ 
கொண்டுசென்றன. மிகத்‌ தொலைவில்‌ யானைச்சங்கிலி 
கொடி நுடங்க பொற்தேர்‌ அகன்று செல்வதை அர்ஜுனன்‌ 
பார்த்தான்‌. தேர்த்தட்டில்‌ ஓங்கி காலால்‌ உதைத்து 
காண்டீபத்தை அறைந்து வீசிவிட்டு பீடத்தில்‌ அமர்ந்து 
கைகளால்‌ தலையை பற்றிக்கொண்டு அவன்‌ விம்மி 


அழுதான்‌. 


கடிவாளங்களைப்‌ பற்றியபடி பின்னால்‌ திரும்பிப்பார்த்த 
இளைய யாதவர்‌ “ஏன்‌ துயருறுகிறாய்‌? உனக்கு 
உயிர்க்கொடை அளிக்கும்‌ வாய்ப்பு அவனுக்குக்‌ 
கிடைத்தது. அதற்கு மேல்‌ இந்நிகழ்வுக்குப்‌ 
பொருளைதுமில்லை” என்றார்‌. “இத்தருணத்திற்குப்‌ பின்‌ 
நான்‌ எதை அடைந்தாலும்‌ அதற்கு பொருளேதுமில்லை, 
யாதவரே. இக்கணம்‌ வரை என்‌ முதன்மை எதிரியாக 
எண்ணியிருந்தவன்‌ இவன்‌. இவனை கொன்றாலொழிய 
நான்‌ வீரனல்ல என்றும்‌ இவனைக்‌ கொல்லும்‌ 
கணத்திலேயே விண்ணவனின்‌ மைந்தனென்று ஆவேன்‌ 
என்றும்‌ எண்ணியிருந்தேன்‌. தோற்றது நான்‌ மட்டுமல்ல, 
விண்ணவர்க்கு இறைவனாகிய எந்தையும்தான்‌. பிறந்து 
பிறந்து என்றும்‌ நிகழும்‌ இப்போரில்‌ மீண்டும்‌ எந்தை 
தோற்றிருக்கிறார்‌” என்றான்‌. 


“என்றும்‌ தேவர்களே இறுதியாக வெல்வார்கள்‌” என்று 
இளைய யாதவர்‌ சொன்னார்‌. “அதற்கு என்ன பயன்‌? 
அவ்வெற்றி இழிவு கொண்டது. இன்று அவனிடமிருந்து 
உயிரை கொடை எனப்‌ பெற்றதும்‌ நான்‌ இறந்தேன்‌. இனி 
வில்லவனென்றும்‌ விண்ணோன்‌ மைந்தனென்றும்‌ 
சொல்லிக்கொள்வதில்‌ என்ன பொருள்‌?” என்று 
அர்ஜுனன்‌ கூவினான்‌. “போர்க்களத்தில்‌ எதுவும்‌ நிகழும்‌. 
நன்று, தீது, மேன்மை, கீழ்மை அனைத்தும்‌ இங்கு ஒன்றே. 
களத்தில்‌ அனைத்து சொற்களும்‌, அனைத்து 
உணர்வுகளும்‌ நாம்‌ கையாளும்‌ படைக்கலங்கள்‌ 
மட்டுமே” என்று இளைய யாதவர்‌ சொன்னார்‌. அர்ஜுனன்‌ 
மறுமொழி கூறாது தலையை கைகளில்‌ தாங்கி உடல்‌ 
குறுக்கி அமர்ந்திருந்தான்‌. 

அந்தி சரிவதை அறிவுறுத்தும்‌ முரசுகள்‌ முழங்கத்‌ 
தொடங்கின. பாண்டவ வீரர்கள்‌ உரக்க கூச்சலிட்டு 
விற்களையும்‌ வேல்களையும்‌ வானில்‌ தூக்கியெறிந்து 
“வெற்றி கொள்வோம்‌! வில்விஜயனுக்கு வெற்றி! 
இந்திரன்‌ மைந்தனுக்கு வெற்றி! காண்டீபத்துக்கு வெற்றி! 
மின்கொடிக்கு வெற்றி! இந்திரப்பிரஸ்தத்திற்கு வெற்றி! 
யுதிஷ்டிரருக்கு வெற்றி!” என்று கூச்சலிட்டனர்‌. அப்பால்‌ 
கெளரவப்‌ படையினர்‌ சோர்ந்து தனித்து பிரிந்து 
செல்வதை காணமுடிந்தது. 


[inage]கர்ணனின்‌ தேர்‌ சென்று நிற்க பாகன்‌ பாய்ந்திறங்கி 
அவன்‌ இறங்குவதற்குரிய படிப்பெட்டியை வைத்தான்‌. 
கர்ணன்‌ இறங்கி தன்‌ வில்லை அருகே வந்த ஏவலனிடம்‌ 
நீட்டி கையுறைகளை விரல்களால்‌ கவ்வி உருவியபடி 


நடந்தான்‌. தொலைவில்‌ தனித்தேரில்‌ துரியோதனன்‌ 
செல்வதை பார்க்க முடிந்தது. கர்ணன்‌ அவனை 
பார்த்தபின்‌ அணுகிச்சென்றான்‌. துரியோதனன்‌ 
தேரிலிருந்து இறங்கி வெறுப்பும்‌ துயரும்‌ நிறைந்த 
முகத்துடன்‌ அங்கேயே நின்றான்‌. அருகணைந்ததும்‌ 
“பகதத்தர்‌ கொல்லப்பட்டார்‌!” என்றான்‌. கர்ணன்‌ 
மறுமொழி சொல்லவில்லை. “இது அவையில்‌ அவர்‌ 
உங்களை குலஇழிவு சொன்னமைக்கான மறுசெயல்‌ 
என்று என்னிடம்‌ சொன்னார்கள்‌. நான்‌ அதை நம்ப 
அஞ்சுகிறேன்‌. அவ்வாறு ஒரு சிறுமையை உங்கள்‌ மேல்‌ 
இதுவரை நான்‌ சுமத்தியதில்லை. ஆனால்‌ இன்று அதை 
என்னால்‌ சுமத்தாமலிருக்கவும்‌ இயலாது” என்றான்‌ 
துரியோதனன்‌. 


“என்‌ மேல்‌ எப்பழியையும்‌ எவரும்‌ சுமத்தலாம்‌” என்று 
கர்ணன்‌ சொன்னான்‌. துரியோதனன்‌ அச்சொல்லால்‌ 
உளமழிந்து தன்‌ இரு கைகளால்‌ அவன்‌ கைகளை 
பற்றிக்கொண்டு “பிறகேன்‌ இந்த நிலை? ஏன்‌ இப்படி 
செய்ய நேர்ந்தது?” என்று உடைந்த குரலில்‌ கேட்டான்‌. 
“அறமென்றும்‌ அளியென்றும்‌ என்னிடம்‌ 
சொல்லவேண்டாம்‌. என்‌ மைந்தர்‌, என்‌ இளையோர்‌ 
இந்தக்‌ களத்தில்‌ எப்படி தலையறைந்து வீழ்த்தப்பட்டனர்‌ 
என்று உனக்கு தெரியும்‌. இன்று நான்‌ நின்றிருக்கும்‌ நிலை 
என்னவென்றும்‌ தெரியும்‌. இத்தருணம்‌ அறத்தையும்‌ 
அளியையும்‌ பேசிக்கொண்டிருப்பதற்கானதல்ல என்று 
பிற எவரையும்விட உனக்கே தெரியும்‌. இருந்தும்‌ ஏன்‌ 
இதை செய்தாய்‌? நான்‌ ஏதேனும்‌ பிழை இழைத்தேனா? 
அன்றி என்‌ தம்பியரோ குடியோ ஏதேனும்‌ 
பிழையாற்றினோமா?” 


“என்‌ நிலையை சொற்களால்‌ முழுமையாக உங்களிடம்‌ 
சொல்லிவிட இயலாது, அரசே” என்று கர்ணன்‌ 
சொன்னான்‌. “ஒருவேளை என்றேனும்‌ நீங்கள்‌ அதை 
அறியவும்‌ கூடும்‌. அல்லது நாம்‌ விண்ணில்‌ 
சந்திக்கையில்‌ அனைத்தையும்‌ பகிர்ந்துகொள்கிறேன்‌. 
இன்று அதற்கு என்னிடம்‌ விளக்கமில்லை.” சீற்றத்துடன்‌ 
“ஒரு விளக்கமிருக்கிறது” என்று துரியோதனன்‌ 
சொன்னான்‌. “இதுவரை நாம்‌ எவரும்‌ சொற்களால்‌ 
ஒருவரோடொருவர்‌ சொல்லிக்கொள்ளாத விளக்கம்‌ 
அது” என்றான்‌. அவன்‌ விழிகளை நேர்நோக்கி “அது 
உண்மை” என்று கர்ணன்‌ சொன்னதும்‌ துரியோதனனின்‌ 
விழிகள்‌ மாறுபட்டன. “அது முற்றிலும்‌ உண்மை. அவன்‌ 
என்‌ இளையோன்‌. அவர்கள்‌ என்‌ இளையோர்‌” என்று 
கர்ணன்‌ சொன்னான்‌. 


துரியோதனன்‌ திகைப்புடன்‌ “ஆனால்‌...” என்றான்‌. “அது 
நாமனைவரும்‌ அறிந்தது. நாம்‌ எவரும்‌ சொல்ல 
உகக்காதது. அவ்வாறே இருக்கட்டும்‌” என்றான்‌ கர்ணன்‌. 
துரியோதனன்‌ உளம்‌ தளர்ந்து “மெய்தான்‌. நான்‌ 
அவனை கொல்லும்படி உங்களிடம்‌ சொல்லியிருக்கக்‌ 
கூடாது. உங்களால்‌ அது இயலாது. 
அப்பெரும்பழியைச்சூடி நீங்கள்‌ நின்றிருக்க 
வேண்டுமென்று நான்‌ கோரலாகாது” என்றான்‌. அவன்‌ 
தோளைத்‌ தொட்டு உரத்த குரலில்‌ “அப்பெரும்பழியை 
நான்‌ சூடுவேன்‌ என்று மீண்டும்‌ சொல்லளிக்கிறேன்‌. 
இன்று அவனை நான்‌ கொல்லாது ஒழிந்தது ஒன்று 
கருதியே. என்முன்‌ ஒரு முகம்‌ நின்றிருந்தது. என்‌ கை 
தளரச்செய்தது” என்றான்‌ கர்ணன்‌. 


“ஆனால்‌ எந்நிலையிலும்‌ அவன்‌ தப்ப இயலாத 
பெரும்பாணம்‌ ஒன்று என்னிடம்‌ உள்ளது. நெடுநாள்‌ 
வஞ்சம்‌ கரந்த நஞ்சுகொண்ட நாகாஸ்திரம்‌. அதை 
நாளை அவன்‌ மேல்‌ செலுத்துவேன்‌. அவனை கொன்று 
மீள்வேன்‌. ஐயம்‌ வேண்டியதில்லை” என்றான்‌. 
“அந்நஞ்சை இன்றிரவு என்‌ குருதியில்‌ 
செலுத்திக்கொள்கிறேன்‌. இன்று என்னிலுள்ள 
அனைத்தும்‌ அகலும்‌. நான்‌ அந்த நஞ்சால்‌ மட்டுமே 
செலுத்தப்படுவேன்‌... ஆம்‌, இவையனைத்திலும்‌ இருந்து 
விடுபடுவேன்‌.” துரியோதனன்‌ “ஆனால்‌” என்றபின்‌ 
“வேண்டாம்‌. அப்பெரும்பழிக்குப்‌ பின்‌ உன்‌ உளநிலை 
எப்படி இருக்குமென்று என்னால்‌ எண்ண முடிகிறது. என்‌ 
பொருட்டு அதை செய்ய வேண்டியதில்லை. இது ஊழ்‌ 
வழியே செல்க!” என்றான்‌. 


“இல்லை. இது நான்‌ மாறாது எடுத்த முடிவு. என்னை 

ளும்‌ தெய்வத்திற்கு என்னை ஒப்புக்கொடுக்கிறேன்‌. 

ன்‌ நான்‌ மானுட உணர்வுகளால்‌ 
ஆற்றல்குன்றியவனாக இருக்கமாட்டேன்‌. என்‌ நச்சம்புக்கு 
முன்‌ அவனுடைய எந்த அம்பும்‌ நில்லாது. அவனுடைய 
எந்த சொற்பேறும்‌ அதை தடுக்காது. எண்ணுக! நாளை 
அவன்‌ வாழ்வை முடிப்பேன்‌” என்றபின்‌ கர்ணன்‌ 
திரும்பிச்‌ சென்றான்‌. துரியோதனன்‌ களத்தில்‌ தனித்து 
நின்றான்‌. 


[1826]தன்‌ குடிலின்முன்‌ அர்ஜுனன்‌ சிறு பெட்டி மேல்‌ 
அமர்ந்து கைகளை மடியில்‌ கோத்து 
தலைகுனிந்திருந்தான்‌. இரு ஏவலர்‌ மென்மரவுரிச்‌ 
செண்டால்‌ அவன்‌ உடலிலிருந்த பொடியை வீசி 
அகற்றினர்‌. மணலால்‌ அவன்‌ கைகளிலிருந்த குருதியை 
உரசி துடைத்து ஈர மரவுரியால்‌ தூய்மை செய்தனர்‌. தேர்‌ 


வந்து நின்ற ஒலிகேட்டு அவன்‌ விழிதூக்கி நோக்கினான்‌. 
இளைய யாதவர்‌ அதிலிருந்து இறங்கி புன்னகையுடன்‌ 
தன்னை நோக்கி வருவதைக்‌ கண்டதும்‌ எழுந்து தன்‌ 
குடிலுக்குள்‌ சென்றுவிட வேண்டுமென்று அவன்‌ 
எண்ணினான்‌. 


அவன்‌ உடலில்‌ அவ்வசைவு எழக்கண்டதும்‌ மேலும்‌ 
அகன்ற புன்னகையுடன்‌ அருகணைந்து அப்பாலிருந்த 
சிறுபெட்டியை இழுத்திட்டு அதில்‌ அமர்ந்து தன்‌ 
முழங்காலில்‌ கைவைத்து விரல்களைக்‌ கோத்தபடி 
“இன்னும்‌ துயர்‌ கொண்டிருக்கிறாயா?” என்று இளைய 
யாதவர்‌ கேட்டார்‌. அர்ஜுனன்‌ விழிதூக்கி 
“உயிரோடிருத்தலே இழிவென்று தோன்றும்‌ சில 
தருணங்கள்‌ உண்டு வாழ்வில்‌” என்றான்‌. 
“உயிரோடிருத்தல்‌ வீிணென்று தோன்றுவதைவிட அது 
மேல்‌” என்று இளைய யாதவர்‌ சிரித்தார்‌. “யாதவரே, 
உங்களுக்கு மெய்யாகவே மானுட குலத்தை பார்த்தால்‌ 
என்ன தோன்றுகிறது? பயனற்ற இழிபிறவிகள்‌ என்றா? 
கடலில்‌ பல நூறு காதம்‌ அகலமுள்ள மீன்‌ கூட்டங்களை 
ஒரே இழுப்பில்‌ வாய்க்குள்‌ இழுத்து விழுங்கிச்செல்லும்‌ 
மலைபோன்ற மீன்‌ ஒன்றுண்டு என்று மாலுமிகள்‌ 
சொல்லக்‌ கேட்டிருக்கிறேன்‌” என்று அர்ஜுனன்‌ 
சொன்னான்‌. 


“மானுடர்‌ பயனுள்ளவர்கள்தான்‌. தெய்வங்கள்‌ தாங்கள்‌ 
எண்ணுவன அனைத்தையும்‌ அவர்களைக்‌ கொண்டே 
இங்கு நிகழ்த்தவேண்டியிருக்கிறது” என்று அதே 
சிரிப்புடன்‌ இளைய யாதவர்‌ சொன்னார்‌. “எண்ணி 
நோக்குக! ஒரு சதுரங்கக்‌ காயின்‌ மெய்யான 
பொருள்தான்‌ என்ன? அந்தக்‌ களத்தில்‌ அது சில மாறாத 
அடையாளங்களை கொண்டுள்ளது. ஆனால்‌ ஆடலில்‌ 
ஒவ்வொரு கணமும்‌ அதன்‌ பொருள்‌ 
மாறிக்கொண்டிருக்கும்‌. ஆடல்‌ முடிவிலாதது எனில்‌ 
முடிவிலாப்‌ பொருள்‌ கொண்டதல்லவா அதுவும்‌?” 
உதடுகளைச்‌ சுழித்து “வெறும்‌ சதுரங்கக்‌ காய்‌!” என்று 
அர்ஜுனன்‌ சொன்னான்‌. “ஆம்‌, அதுதான்‌. 
பிறிதொன்றுமல்ல” என்று இளைய யாதவர்‌ சொன்னார்‌. 


தலைகுனிந்து சற்று நேரம்‌ இருந்த பின்‌ நிமிர்ந்து நோக்கி 
அர்ஜுனன்‌ “சில தருணங்களில்‌ உங்கள்‌ மேல்‌ தோன்றும்‌ 
வெறுப்புக்கு எல்லையே இல்லை” என்றான்‌. 
“எல்லையற்ற அன்பு கொண்டவர்மேல்தான்‌ அத்தகைய 
வெறுப்பும்‌ உருவாகும்‌ என்பார்கள்‌” என்று சொல்லி 
தலையை தாக்கி உரக்க நகைத்து “மானுடரைப்‌ பற்றி 
அழுத்தமாக எதைச்‌ சொன்னாலும்‌ அது சரியானதாகவும்‌ 


தோன்றுவதன்‌ விந்தைதான்‌ என்ன! காவிய ஆசிரியர்கள்‌ 
அதில்தான்‌ திளைக்கிறார்கள்‌ போலும்‌” என்றார்‌. 
“யாதவரே, இன்று நிகழ்ந்ததற்கு என்ன பொருள்‌? 
அவ்விழிமகன்‌ கையால்‌ உயிர்பெற்று நான்‌ வாழ 
வேண்டுமா? இதன்‌ பின்‌ அவனை களத்தில்‌ கொன்றால்‌ 
நான்‌ அடையும்‌ பெயருக்கு என்ன பொருள்‌? எப்படி இனி 
அவனை கைநடுங்காது என்னால்‌ எதிர்கொள்ள 
முடியும?” என்றான்‌. 


“அதற்கென தருணம்‌ வரும்‌” என்று இளைய யாதவர்‌ 
சொன்னார்‌. “இல்லை, இனி அவனை களத்தில்‌ 
எதிர்கொள்ள என்னால்‌ முடியாது. அவன்‌ முன்‌ கை 
நடுங்காது காண்டீபம்‌ எடுக்க மாட்டேன்‌. அவ்வாறு 
இனியும்‌ ஒருமுறை அவனிடம்‌ சென்று நின்று தோற்றால்‌ 
அது சிறுமை. மீண்டும்‌ ஒருமுறை அவனால்‌ 
உயிர்க்கொடை அளிக்கப்பட்டால்‌ என்‌ குடிக்கும்‌ 
கொடிவழிக்குமே அது கீழ்மை” என்றான்‌. “கைநடுங்காது 
முழுவிசையுடன்‌ அவனை கொல்லும்‌ ஆற்றலை 
உனக்களிக்கும்‌ நிகழ்வுகள்‌ ஒருங்கு கூடுக என்று மட்டுமே 
இத்தருணத்தில்‌ என்னால்‌ சொல்லக்கூடும்‌” என்றபின்‌ 
அவன்‌ தொடையில்‌ கைவைத்து “எண்ணி நோக்குக! 
எவ்வாறு இது நிகழ்ந்தது?” என்றார்‌. 


அர்ஜுனன்‌ நிமிர்ந்து நோக்க “பாண்டவனே, இந்த 
மாபெரும்‌ துலாவில்‌ எந்தத்‌ தட்டில்‌ ஒன்றை நீ 
வைத்தாலும்‌ பிறிதெங்கோ ஒரு தட்டு நிகர்‌ 
செய்யப்படுகிறது. நீ காண்டவப்‌ பெருங்காட்டை 
எரித்ததை நினைவுறுகிறாயல்லவா?” என்றார்‌. “ஆம்‌, 
இன்று களத்தில்‌ அதைத்தான்‌ 
எண்ணிக்கொண்டிருந்தேன்‌. உண்மையில்‌ களத்தில்‌ 
அங்கன்‌ எழுந்த நாள்‌ முதல்‌ மற்றொன்றையும்‌ 
எண்ணவில்லை” என்று அர்ஜுனன்‌ சொன்னான்‌. “ஒரு 
தட்சன்‌ எஞ்சினான்‌. அவனையும்‌ கொன்றொழிக்கும்படி 
உன்னிடம்‌ கூறினேன்‌. உன்‌ அறம்‌ அதை தடுத்தது. நீ 
அவனுக்கு உயிர்க்கொடை அளித்தாய்‌” என்றார்‌. “ஆம்‌” 
என்று அர்ஜுனன்‌ குழப்பத்துடன்‌ சொன்னான்‌. “அந்த 
உயிர்க்கொடையையே இன்று அங்கன்‌ உனக்கு 
திருப்பியளித்திருக்கிறான்‌. அளித்தது அவனல்ல, அவன்‌ 
ஆவநாழியில்‌ அம்பின்‌ வடிவில்‌ உறங்கும்‌ அந்த 
இளம்தட்சனே” என்றார்‌ இளைய யாதவர்‌. 


திகைப்புடன்‌ சற்று நேரம்‌ பார்த்த அர்ஜுனன்‌ “ஆனால்‌ 

அதை நான்‌ பேரளியுடன்‌ அளித்தேன்‌” என்றான்‌. யாதவர்‌ 
உரக்க நகைத்து “அந்த அளிக்கு என்ன பொருள்‌? அவன்‌ 
குலத்தை முற்றழித்து அவன்‌ உடலை பாதி வேகச்‌ செய்து 


என்னை முதுசூதன்‌ முடிநாகன்‌ என்பார்கள்‌” என்றான்‌. 
“அவிழ்த்தருள்க சூதரே. பதிலுக்கு நீர்‌ பாடிவைத்த 
பாட்டுக்கள்‌ சிலவற்றை உண்மையாக்கி மக்களை 
அதிர்ச்சியுறச்செய்கிறேன்‌” என்றது விதி. 


சூதன்‌ தன்‌ தோள்பையிலிருந்து ஒரு மகுடியை எடுத்து 
வாசிக்கத்‌ தொடங்கினான்‌. அவனுடைய மகுடிகேட்டு 
விதியின்‌ வால்நுனி நெளிந்தாடியது. அதை பீதியுடன்‌ 
பார்த்தபடி விதி சுருண்டுகொண்டது. வால்‌ பத்தி தூக்கி 
எழுந்தாடியது. எழுந்து எழுந்து மேலே சென்று 
தலைக்குமேல்‌ நின்றது. “இவ்வளவு நீளமா?” என்றது 
விதி. “சூதர்‌ நினைத்தால்‌ அதை நீட்டவும்‌ குறுக்கவும்‌ 
வளைக்கவும்‌ ஓடிக்கவும்‌ முடியும்‌” என்றான்‌ சூதன்‌. 
“கடிக்குமா?” என்று விதி உடல்நடுங்கியது. 
“பத்திவிரிக்கும்‌, சீறும்‌. பல்லுமில்லை விஷமும்‌ இல்லை” 
என்றான்‌ சூதன்‌. 


அப்பாலிருந்து வாலி குட்டிக்கரணமடித்து வந்து 
வாலைப்பற்றி மேலேறிச்சென்றான்‌. “எங்கே 
செல்கிறான்‌?” என்றது விதி. “வாலிவதை 
முடிந்துவிட்டது. மேலுலகு செல்கிறான்‌” என்றான்‌ சூதன்‌. 
“அதற்கு என்‌ வால்தான்‌ கிடைத்ததா?” “நீ என்ன மூடனா? 
வரலாற்றின்‌ வழியாக அல்லவா வீரசொர்க்கம்‌?” 
என்றான்‌ மேலே சென்றுகொண்டிருந்த வாலி. 


மறுபக்கமிருந்து துள்ளி குட்டிக்கரணமடித்து வந்த 
சுக்ரீவனும்‌ அதைப்பற்றி மேலேறத்‌ தொடங்கினான்‌. “நீ 
எங்கே செல்கிறாய்‌?” என்றான்‌ சூதன்‌. “தமையனின்‌ 
வாலுடன்‌ என்‌ வால்‌ முடிச்சிட்டிருக்கிறதே” என்றபடி 
சுக்ரீவன்‌ மேலே சென்றான்‌. இருவரும்‌ மேலே கழிநாட்டி 
இழுத்துக்கட்டப்பட்டிருந்த கயிற்றில்‌ அமர்ந்து சொறிந்து 
பேனெடுத்து பல்லில்‌ வைத்து கடித்துக்கொண்டும்‌ 
இளித்துக்கொண்டும்‌ கண்களைச்‌ சிமிட்டிக்கொண்டும்‌ 
கீழே நோக்கினர்‌. 


“முடிச்சுகள்‌ அவிழ்ந்தாயிற்றே? சற்று வாலை 
இறக்கமுடியுமா?” என்றது விதி. “வீரசொர்க்கத்துக்கான 
வழியை மூடுகிறாயா? பாவி!” என ஒரு குரல்‌ கேட்டது. 
விதி திகைத்து சுற்றுமுற்றும்‌ நோக்கி “யார்‌?” என்றது. 
“நாங்கள்‌ வாலிவதை நடந்த இடத்தில்‌ உலவி மிதிபட்டு 
மடிந்த எறும்புகள்‌. வரிசையாக மேலே 
சென்றுகொண்டிருக்கிறோம்‌” என்றது இன்னொரு குரல்‌. 
“எங்கே? எனக்குத்‌ தெரியவில்லையே” என்றது விதி. “நீ 
எப்போது எங்களை அறிந்தாய்‌? உன்‌ வாவில்‌ மெல்லிய 
அரிப்புமட்டும்தானே நாங்கள்‌?” என்றது குரல்‌. 


உயிரளித்துவிடுவது எவ்வகையில்‌ அளிகொண்ட 
செயல்‌? அதற்கு நிகரானது இன்று உன்‌ ஆணவத்தை 
முற்றழித்து பல்லாயிரம்‌ விழிகள்‌ முன்‌ உன்னை சிறு 
உயிரென்றாக்கி அந்த தட்சன்‌ உனக்கு அளித்த 
உயிர்க்கொடை. நீங்கள்‌ இருவரும்‌ உளம்கனிந்து அதை 
செய்தீர்கள்‌. ஆனால்‌ விளைவுகள்‌ ஒன்றே. அளித்ததை 
பெற்றுவிட்டாய்‌. இனி களத்தில்‌ உனக்கு கடன்‌ 
ஏதுமில்லை” என்றார்‌ இளைய யாதவர்‌. 


அர்ஜுனன்‌ “எனக்கு புரியவில்லை” என்றான்‌. அவன்‌ 
தொடையைத்‌ தட்டியபின்‌ எழுந்துகொண்ட யாதவர்‌ 
“பாண்டவனே, நீ அவனுக்கு அளித்த உயிர்க்கொடையை 
இளந்தட்சன்‌ இப்போது திருப்பி அளித்திருக்கிறான்‌. 
ஏனெனில்‌ இனி அவன்‌ அதன்பொருட்டு உன்னிடம்‌ 
கருணை காட்ட வேண்டியதில்லை. உன்னை துரத்தி 
திசையெல்லை வரை கொண்டு சென்று வஞ்சம்‌ 
தீர்க்கலாம்‌. உன்‌ குலக்கொடியின்‌ கருபுகுந்து 
கொடிவழியினரை அழிக்கலாம்‌. உன்‌ தலைமுறைகளில்‌ 
நஞ்சென்றும்‌ பழியென்றும்‌ குடிகொள்ளலாம்‌. அவனுக்கு 
இப்போது தடைகளில்லை” என்றார்‌. 


அர்ஜுனன்‌ திகைத்த விழிகளுடன்‌ நோக்கி 
அமர்ந்திருந்தான்‌. “அவ்வண்ணமே உனக்கும்‌ இனி 
தடையில்லை என்றாகுக! அதற்கென தருணம்‌ அமைக!” 
என்றபின்‌ இளைய யாதவர்‌ திரும்பிச்சென்று தன்‌ 
தேரிலேறிக்கொண்டார்‌. 

[11௨௨61]அஸ்வத்தாமன்‌ அவை 
நிறைந்துகொண்டிருப்பதை பார்த்தபடி அறிவிப்புமேடை 
அருகே நின்றான்‌. அவையினர்‌ கலைந்த 
பேச்சொலிகளுடன்‌, தயக்கமான உடலசைவுகளுடன்‌ 
இருந்தார்கள்‌. கிருபரும்‌ சுபலரும்‌ பேசியபடி 
வந்தமர்ந்தனர்‌. சகுனி தனியாக வந்து தன்‌ 
பீடத்திலமர்ந்து அலுப்புடன்‌ விழிகளை 
மூடிக்கொண்டார்‌. அவர்‌ அருகே வந்து குனிந்து ஏதோ 
கேட்ட மைந்தன்‌ உலூகனிடம்‌ சலிப்புடன்‌ ஏதோ சொல்லி 
கையசைத்தார்‌. அவன்‌ வணங்கி விலகி அப்பால்‌ 
அமர்ந்தான்‌. ஜயத்ரதனும்‌ பூரிசிரவஸும்‌ வந்தனர்‌. 
பூரிசிரவஸ்‌ அஸ்வத்தாமனின்‌ அருகே வந்து 
தலைவணங்கினான்‌. 


அஸ்வத்தாமன்‌ அவையை ஒருமுறை நோக்கிவிட்டு 
பூரிசிரவஸிடம்‌ “அங்கர்‌ வரவில்லையா?” என்றான்‌. 
துர்மதன்‌ “களத்திலிருந்து அவர்‌ நேரடியாகவே தன்‌ 
குடிலுக்கு சென்றுவிட்டார்‌. அவரைத்‌ தொடர்ந்துசென்று 
பார்த்துவரச்‌ சொல்லி துச்சகனை அனுப்பினேன்‌. அவன்‌ 
திரும்பி வந்து அவர்‌ வரப்போவதில்லை என்று 
சொன்னான்‌” என்றான்‌. பூரிசிரவஸ்‌ “அவருக்கும்‌ 
அரசருக்கும்‌ இன்று களம்முடிந்து திரும்புகையில்‌ 
சிறுபூசல்‌ நிகழ்ந்தது என்றார்கள்‌” என்றான்‌. 
அஸ்வத்தாமன்‌ ஆர்வமில்லாமல்‌ “ஆம்‌, அதைப்பற்றி 
இங்கு அனைவருக்குமே தெரிந்திருக்கிறது” என்றான்‌. 
பூரிசிரவஸ்‌ “நான்‌ அதை கேட்டபோது வியப்படைந்தேன்‌” 
என்றான்‌. 


அஸ்வத்தாமன்‌ சற்றுத்‌ தயங்கி “அவர்‌ செய்ததை 
என்னால்‌ புரிந்துகொள்ள இயல்கிறது. இன்று களத்தில்‌ 
எழுந்த அர்ஜுனன்‌ மிகவும்‌ களைத்திருந்தான்‌. அவனால்‌ 
காண்டீபத்தை ஏந்தவே முடியவில்லை” என்றான்‌. 
“ஆனால்‌ இன்று அவர்‌ சம்சப்தர்களை கொன்றார்‌. 
பகதத்தர்‌ அவரால்‌ களம்பட்டார்‌” என்றான்‌ பூரிசிரவஸ்‌. 
“அவர்கள்‌ அர்ஜுனனுக்கு எதிரீடே அல்ல. அவனுடைய 
மெய்யான எதிரிகள்‌ இன்று அங்கரும்‌ தந்தையும்தான்‌. 
அவர்கள்முன்‌ அவன்‌ நின்றுபொருதியிருக்க இயலாது. 
அங்கர்‌ மட்டுமல்ல தந்தையும்கூட அவனை 
விட்டுவிலகியே சென்றார்‌” என்று அஸ்வத்தாமன்‌ 
சொன்னான்‌. “ஆம்‌, அதையும்‌ சொன்னார்கள்‌” என்று 


சொன்ன பூரிசிரவஸ்‌ “தங்கள்‌ தந்தையும்‌ இன்னும்‌ அவை 
புகவில்லை” என்றான்‌. “அவரிடம்‌ பேசினேன்‌. அவரும்‌ 
உளம்‌ சோர்ந்திருக்கிறார்‌” என்றான்‌. 


வெளியே வாழ்த்தொலி கேட்டது. சல்யரும்‌ துரோணரும்‌ 
ஒருசொல்லும்‌ பேசாமல்‌ உள்ளே வந்தனர்‌. 
அவையிலிருந்தோர்‌ எழுந்து வாழ்த்தினர்‌. துரோணர்‌ தன்‌ 
பீடத்திலமர்ந்ததும்‌ சல்யர்‌ அஸ்வத்தாமனின்‌ அருகே 
வந்து “அவைபுக தனக்கு எண்ணமில்லை என்றார்‌. 
அவர்‌ வந்தாகவேண்டும்‌ என்று கூட்டிவந்தேன்‌” என்றார்‌. 
“நன்று, அவரும்‌ இல்லையேல்‌ இதை அவையென்றே 
சொல்ல முடியாது” என்றான்‌ அஸ்வத்தாமன்‌. வெளியே 
வாழ்த்தொலிகளும்‌ கொம்போசையும்‌ கேட்டன. 
உள்ளிருந்தவர்கள்‌ பேச்சை நிறுத்தி எழுந்து நின்றார்கள்‌. 
துச்சாதனன்‌ உள்ளே வந்து தலைவணங்கி அரசர்‌ 
வருவதை அறிவித்தான்‌. தொடர்ந்து துச்சலனும்‌ 
துச்சகனும்‌ இருபுறமும்‌ வர துரியோதனன்‌ 
அவைநுழைந்தான்‌. சுபாகு அவனுக்குப்‌ பின்னால்‌ 
வந்தான்‌. 


கைதொழுதபடி தன்‌ பீடத்தில்‌ அமர்ந்த துரியோதனனின்‌ 
அருகே சென்று குனிந்த துச்சாதனன்‌ கர்ணன்‌ 
வரவில்லை என்பதை அறிவித்தான்‌. அவர்கள்‌ 
பேசிக்கொள்வதை அவை செவிகூர்ந்து 
நோக்கியிருந்தது. துரியோதனன்‌ தலையசைத்து அவை 
நிகழலாமென கைகாட்டினான்‌. ஓர்‌ அவையிலுள்ள 
பொதுவான உணர்வு அனைவரையும்‌ அழுத்தி 
மூடுவதன்‌ விந்தையை அஸ்வத்தாமன்‌ 
எண்ணிக்கொண்டான்‌. பூரிசிரவஸ்‌ 
“தொடங்கிவிடலாமே” என்றான்‌. அஸ்வத்தாமன்‌ 
முறையாக அவையறிவிப்பு செய்து “இன்று நாம்‌ 
பெருவீரர்கள்‌ சிலரை இழந்துவிட்டு அமர்ந்திருக்கிறோம்‌. 
பகதத்தரும்‌ சம்சப்தர்களும்‌ நம்‌ படையை 
தாங்கியிருந்தவர்கள்‌. அவர்களின்‌ மறைவு நமக்கு 
இழப்பு. நாளை போருக்கெழுகையில்‌ அதை அனைவரும்‌ 
உணர்வோம்‌” என்றான்‌. இடைபுகுந்த துரியோதனன்‌ 
“நிகழவிருப்பதைப்பற்றி பேசுவோம்‌” என்றான்‌. 
அஸ்வத்தாமன்‌ “ஆம்‌, நான்‌ நமது படைசூழ்கைபற்றி 
பேசவிருக்கிறேன்‌” என்றான்‌. 


அஸ்வத்தாமன்‌ மேலும்‌ பேசுவதற்குள்‌ பால்ஹிகனாகிய 
சலன்‌ எழுந்து “நான்‌ முதலில்‌ கேட்க விரும்புவது 
ஒன்றுண்டு, இங்குள்ள அனைவரும்‌ அதையே கேட்க 
விழைகிறார்கள்‌. அதை பேசிவிட்டு நாம்‌ மேலும்‌ 
திட்டங்களிடுவோம்‌” என்றான்‌. அவன்‌ கேட்கவிருப்பதை 


உணர்ந்து அவை நிமிர்ந்தமைந்தது. சலன்‌ உரக்க “இன்று 
இளைய பாண்டவரை நம்‌ ஆசிரியரும்‌ அங்கரும்‌ மிக 
எளிதாக வென்றிருக்க முடியும்‌. அவர்கள்‌ இருவருமே 
அவரை ஒழிந்து விலகியதை நாம்‌ அனைவருமே 
அறிவோம்‌” என்றான்‌. துரியோதனன்‌ எரிச்சலுடன்‌ ஊடே 
புகுந்து “அதை பின்னர்‌ பேசுவோம்‌” என்றான்‌. “அதை 
பேசியபின்‌ பிறவற்றை பேசினால்‌ போதும்‌” என்று 
சோமதத்தர்‌ உரத்த குரலில்‌ சொன்னார்‌. அவையினர்‌ 
அதை எற்று முழக்கமாக ஒலித்தனர்‌. 


துரியோதனன்‌ சினத்துடன்‌ சொல்லெடுக்க முயல சகுனி 
கைகாட்டி அவனை தடுத்தார்‌. சலனை நோக்கி “சொல்க!” 
என்றார்‌. சலன்‌ “நான்‌ கேட்பது அரசகுடியினர்‌ 
அனைவரும்‌ எண்ணும்‌ வினாவே. இங்கே அறங்களை 
நோக்காது பொருதவேண்டியது நாங்கள்‌ மட்டும்தானா? 
இந்தப்‌ போரில்‌ நாங்கள்‌ எவரும்‌ குருதி நோக்கவில்லை. 
சிபிநாட்டினர்‌ பால்ஹிகர்களின்‌ குருதியினர்‌. ஆனால்‌ 
அவர்கள்‌ அங்கே எங்களுக்கு எதிராக 
நின்றிருக்கிறார்கள்‌. என்‌ கைகளால்‌ நான்‌ சைப்யர்‌ 
பலரை கொன்றேன்‌. இதோ மத்ரர்‌ இருக்கிறார்‌. 
அவருடைய தங்கை மைந்தர்கள்‌ பாண்டவர்கள்‌. அவர்‌ 
நீக்கில்லாத விசையுடன்தான்‌ அவர்களை 
தாக்கிக்கொண்டிருக்கிறார்‌. நாங்கள்‌ உடன்குருதியினரை 
கொல்ல எழும்போது நெறி நோக்கவில்லை. நாளை 
குடிப்பழி சேருமென்று அஞ்சவுமில்லை. ஆனால்‌ 
ஆசிரியரும்‌ அங்கரும்‌ தங்களுக்கு பழிசேருமென்று 
அஞ்சினார்கள்‌” என்றான்‌. அவையின்‌ ஏற்பொலி 
சொல்லில்லா ஒலியலையாக எழுந்தது. 


அவையை சூழ நோக்கி மேலும்‌ உளவிசை பெற்று சலன்‌ 
சொன்னான்‌ “அங்கர்‌ துணைவராது போனமையால்தான்‌ 
பிரக்ஜ்யோதிஷத்தின்‌ பகதத்தர்‌ கொல்லப்பட்டார்‌.” 
துரோணரை நோக்கியபடி “அவரை காக்க நமது படைகள்‌ 
சென்றன. ஆனால்‌ ஆசிரியரும்‌ அங்கரும்‌ அங்கே 
செல்லவில்லை. நான்‌ கேட்பது ஒன்றே. அவர்கள்‌ 
அர்ஜுனனை தாக்கவேண்டும்‌ என அரசாணை 
விடப்பட்டதா? அவர்கள்‌ அதை ஆற்றாது 
ஒழிந்தார்களா?” என்றான்‌. அவன்‌ நீட்டிய கையுடன்‌ 
நிற்க, அவை சொல்லில்லாது காக்க, சிலகணங்களுக்குப்‌ 
பின்‌ துரியோதனன்‌ “ஆம்‌, அரசாணை விடப்பட்டது” 
என்றான்‌. “அது மீறப்பட்டதா?” என்று சலன்‌ கேட்டான்‌. 
“ஆம்‌, ஆனால்‌ நாளை அர்ஜுனனை 
கொல்லவிருப்பதாக அங்கர்‌ சொன்னார்‌” என்றான்‌ 
துரியோதனன்‌. 


“நாளை கொல்லவிருப்பவர்‌ இன்று ஏன்‌ ஒழிந்தார்‌?” 
என்றான்‌ சலன்‌. “நான்‌ கேட்கவிருப்பது அது மட்டுமே. 
ஏன்‌ இன்று அவர்‌ அர்ஜுனரை செல்லவிட்டார்‌? 
நெறிநோக்கி என்றீர்கள்‌ என்றால்‌ நாங்கள்‌ மட்டும்‌ ஏன்‌ 
நெறிமீறவேண்டும்‌?” அஸ்வத்தாமன்‌ “இன்று 
அர்ஜுனனின்‌ உடல்நலம்‌ குன்றியிருந்ததை நாம்‌ 
அறிவோம்‌” என்றான்‌. “அதைத்தான்‌ நான்‌ கேட்கிறேன்‌. 
உடல்நலம்‌ குன்றியவரைக்‌ கொன்ற பழியை அங்கர்‌ 
அஞ்சுகிறார்‌. பழியஞ்சாது போரிடும்‌ கடமை எங்களுக்கு 
மட்டும்தானா?” என்றான்‌ சலன்‌. அவையினர்‌ எழுந்து 
நின்று கைநீட்டி கூச்சலிடத்‌ தொடங்கினர்‌. துரியோதனன்‌ 
சீற்றதுடன்‌ “இந்த அவையில்‌ நாம்‌ பூசலிடவா 
அமர்ந்திருக்கிறோம்‌?” என்றான்‌. “நான்‌ பூசலிடவில்லை. 
என்‌ வினாவுக்கான விடை எழட்டும்‌” என்றான்‌ சலன்‌. 


அவையிலிருந்த அரசர்கள்‌ “ஆம்‌! அதை அங்கரோ 
ஆசிரியரோ சொல்லட்டும்‌” என்று கூவினர்‌. “எங்கள்‌ 
இளமைந்தர்‌ கொல்லப்பட்டனர்‌. எந்த நெறிகளுக்கும்‌ 
அடங்காமல்‌ இங்கே கொலை நடந்தது” என்று சலன்‌ 
கூவினான்‌. துரோணர்‌ எழுந்து கைகூப்பியபோது அவை 
மெல்ல அடங்கியது. துரோணர்‌ கைகூப்பியபடி 
அவையில்‌ இறுதி அரசனும்‌ அமரும்வரை காத்துநின்றார்‌. 
“நான்‌ ஒப்புக்கொள்கிறேன்‌, என்னால்‌ இயலவில்லை” 
என்றார்‌ துரோணர்‌. “நேற்று இந்த அவையில்‌ நான்‌ 
வஞ்சினம்‌ உரைத்தேன்‌, எல்லா அறங்களையும்‌ கைவிட்டு 
நான்‌ போரிடுவேன்‌ என்று. ஆனால்‌ என்‌ முன்‌ என்‌ 
முதன்மை மாணவன்‌ நடுங்கும்‌ கைகளுடன்‌ வந்து 
நின்றிருந்தபோது என்னால்‌ போரிட இயலவில்லை.” 
அவருடைய கூப்பிய கைகள்‌ நடுங்கின. “அதை நெறி 
என பெருமைகொள்ளவில்லை. எனக்கு அது சிறப்பென 
எண்ணவுமில்லை. என்னால்‌ இயலவில்லை. என்‌ 
உள்ளம்‌ பின்னடைந்தது. என்‌ கைகள்‌ தளர்ந்தன.” 


“இந்த அவையில்‌ நான்‌ இனி நெறிநோக்குவதில்லை 
என்று சொன்னபோது ஏதோ தெய்வம்‌ என்னருகே 
நின்றிருக்கிறது. அது என்‌ சொல்லை அறைகூவல்‌ என 
கொண்டிருக்கிறது” என்றார்‌ துரோணர்‌. “அதன்முன்‌ 
முற்றாகவே தோற்றேன்‌. எச்சமின்றி திரும்பி 
வந்திருக்கிறேன்‌. என்னால்‌ என்‌ முதன்மை மாணவனை 
கொல்ல முடியாது. அவன்‌ உடல்நலிந்து நடுங்கும்‌ 
வில்லுடன்‌ எதிரே நின்றபோது என்னை தந்தையென்றும்‌ 
ஆசிரியர்‌ என்றும்‌ மட்டுமே உணர்ந்தேன்‌.” அவருடைய 
கண்களிலிருந்து கண்ணீர்‌ வழிந்தது. உதடுகளை 
இறுக்கியபடி நின்றபின்‌ மெல்ல மீண்டும்‌ பீடத்தில்‌ 
அமர்ந்தார்‌. 


அவையினர்‌ அவ்வுணர்வால்‌ ஆட்பட்டு அமைதியாக 
இருக்க சலன்‌ எழுந்து ஏளனத்துடன்‌ “நன்று, ஆசிரியர்‌ 
தெளிவாகவே சொல்லிவிட்டார்‌. அரசனுக்களித்த சொல்‌, 
வீரனின்‌ கடமை அனைத்தையும்விட பெரிது அவருக்கு 
தன்‌ மாணவன்‌ மேல்‌ உள்ள பற்று என்று. இனி அவரிடம்‌ 
பேசுவதில்‌ பயனில்லை. இனி அறியவேண்டியது ஒன்றே. 
அங்கர்‌ என்ன செய்யப்போகிறார்‌? இன்று அவருடைய 
கைகள்‌ தயங்கின, நாளை எழும்‌ என்பதற்கு என்ன 
உறுதிப்பாடு?” என்றான்‌. துரியோதனன்‌ “நான்‌ 
அவ்வுறுதியை அளிக்கிறேன்‌. நாளை போரில்‌ அவர்‌ 
அர்ஜுனனை கொல்வார்‌” என்றான்‌. அவையிலிருந்து 
ஏளன ஒலிகள்‌ எழுந்தன. சலன்‌ “உங்கள்‌ சொல்‌ 
மீறப்பட்டதைப்பற்றித்தான்‌ பேசவே தொடங்கினோம்‌. 
வெற்றிக்காக உடன்குருதியினரைக்‌ கொன்ற 
இழிமக்களாகிய ஷத்ரியர்களுக்கு நெறிநின்று 
விண்ணுலகை நாடும்‌ சூதர்மைந்தர்‌ நேரில்‌ வந்து என்ன 
மறுமொழி சொல்லவிருக்கிறார்‌?” என்றான்‌. 


சகுனி எழுந்து கையமர்த்தி “நாம்‌ இனி இதை பேசுவதில்‌ 
பொருளில்லை” என்றார்‌. சலன்‌ மேலும்‌ ஏதோ சொல்ல 
முனைய “அமர்க!” என்றார்‌ சகுனி. அந்த ஆணைக்கு 
கட்டுப்பட்டவர்களாக அவையினர்‌ அமைந்தனர்‌. 
போர்க்களத்தில்‌ ஒலித்துக்கொண்டே இருந்த அவருடைய 
ஆணைகளுக்குக்‌ கட்டுப்பட்ட அறியாப்‌ பழக்கமே அது 
என அஸ்வத்தாமன்‌ எண்ணினான்‌. சகுனி “நாம்‌ 
நாளைக்கான படைசூழ்கையை வகுக்கும்பொருட்டு 
இங்கே வந்துள்ளோம்‌. அது நிகழ்க!” என்றார்‌. 
துரியோதனன்‌ “ஆம்‌, அதை அஸ்வத்தாமர்‌ 
அறிவிக்கட்டும்‌” என்றான்‌. அஸ்வத்தாமன்‌ அவை 
நோக்கி திரும்பியபோது துரோணர்‌ நடுங்கும்‌ உடலுடன்‌ 
எழுந்து நிற்பதை கண்டான்‌. அவர்‌ நோயுற்றவர்‌ 
போலிருந்தார்‌. முகம்‌ வெளிர்த்து உதடுகள்‌ 
நடுங்கிக்கொண்டிருந்தன. “நான்‌ ஒன்று 
சொல்லவேண்டும்‌...” என்றார்‌. 


“நீங்கள்‌ நலம்‌ குன்றியிருக்கிறீர்கள்‌ ஆசிரியரே, அமர்க! 
ஓய்வெடுங்கள்‌. நாளை பேசுவோம்‌” என்று 
அஸ்வத்தாமன்‌ சொன்னான்‌. “இல்லை, இந்த அவைக்கு 
இப்போதே இதை நான்‌ சொல்லியாகவேண்டும்‌” என்று 
துரோணர்‌ சொன்னார்‌. “இதை சொன்னாலொழிய 
என்னால்‌ துயில்கொள்ள இயலாது.” அஸ்வத்தாமன்‌ 
நிலையழிந்து சுற்றிலும்‌ நோக்கினான்‌. “அவையோரே, 
நேற்று சம்சப்தர்கள்‌ தங்கள்‌ குடிவழக்கப்படி 
குலதெய்வங்களின்‌ முன்‌ ஒரு வஞ்சினம்‌ உரைத்துவிட்டு 
களம்புகுந்தனர்‌, அர்ஜுனனை கொல்லாமல்‌ உயிருடன்‌ 


களம்‌ மீள்வதில்லை என்று.” அவர்‌ மூச்சிளைத்தார்‌. 
அவர்‌ சொல்லப்போவதென்ன என்று உணர்ந்து 
அஸ்வத்தாமன்‌ “தந்தையே...” என அழைக்க அவனை 
கையமர்த்திவிட்டு துரோணர்‌ சொன்னார்‌. 


“நான்‌ இந்த அவையில்‌ அவ்வஞ்சினத்தை உரைக்கிறேன்‌. 
நாளை நான்‌ அர்ஜுனனை கொல்லும்பொருட்டே 
போர்புரிவேன்‌. பாண்டவர்‌ ஐவரையும்‌ கொல்லவே 
முயல்வேன்‌. பாண்டவ மைந்தரும்‌ என்‌ இலக்கே. என்‌ 
போர்‌ அக்கொலைகளின்‌ பொருட்டு மட்டுமே.” 
அவருடைய முதிய குரல்‌ நடுக்குடன்‌ ஓங்கியது. “நாளை 
களத்திலிருந்து மீள்கையில்‌ பாண்டவர்களோ 
அவர்களின்‌ மைந்தர்களோ என்னால்‌ 
கொல்லப்பட்டிருப்பார்கள்‌. என்‌ கையில்‌ பாண்டவக்‌ 
குருதி படியாமல்‌ களம்‌ மீளமாட்டேன்‌. அவ்வாறு 
நிகழாவிட்டால்‌ அந்திமுரசு ஒலிக்கும்‌ கணம்‌ என்‌ 
அம்பால்‌ கழுத்தறுத்து உயிர்விடுவேன்‌. இது என்‌ 
மூதாதையர்‌ மேல்‌ ஆணை. ஆசிரியர்கள்‌ மேலும்‌, 
குடித்தெய்வங்கள்‌ மேலும்‌ ஆணை!” 


அவ்வஞ்சினம்‌ அவையை திகைக்கச்‌ செய்தது. 
ஒவ்வொருவரும்‌ நடுக்கு கொண்டனர்‌. சல்யர்‌ கைகளைத்‌ 
தூக்கி “என்ன இது, ஆசிரியரே!” என்றார்‌. சொல்லி 
முடித்ததுமே அவ்வுணர்வினூடாக பிறிதொருவராக 
மாறிய துரோணர்‌ கையைக்‌ காட்டி அவர்களை 
அடக்கிவிட்டு எழுந்து தன்‌ சால்வையை தோளிலிட்டு 
அவையை நோக்கி திரும்பி வணங்கிவிட்டு வெளியே 
சென்றார்‌. அவர்‌ சென்று மறையும்‌ காலடி ஓசை 
அணையும்வரை அவை திகைத்து அமர்ந்திருந்தது. 
துரியோதனன்‌ பெருமூச்செறிந்து “அதுவும்‌ நன்றே” என்று 
மீண்டும்‌ பேச்சை தொடங்கினான்‌. “அவ்வஞ்சினம்‌ நம்‌ 
அனைவருக்கும்‌ உரியதாகுக! நாளை பாண்டவர்களில்‌ 
ஒருவர்‌ களம்படுவாரெனில்‌ போர்முடிகிறது. அதற்கு மேல்‌ 
அவர்களால்‌ எழ இயலாது” என்றான்‌. 


அஸ்வத்தாமன்‌ தளர்ந்து நின்றான்‌. “சொல்க!” என்றான்‌ 
துரியோதனன்‌. அஸ்வத்தாமனின்‌ குரல்‌ மேலெழவில்லை. 
துரியோதனன்‌ “ஒன்று நான்‌ உரைக்கிறேன்‌ 
உத்தரபாஞ்சாலரே, நாளை போரில்‌ என்‌ சொல்லுக்குக்‌ 
கட்டுப்பட்டு அங்கர்‌ களம்நிற்பார்‌. அர்ஜுனனுக்கு 
எதிராக அவருடைய எதிரில்லா அம்பு எழும்‌. ஐயமே 
தேவையில்லை, நாளை பாண்டவர்களில்‌ ஒருவரேனும்‌ 
களம்படுவார்‌. ஆசிரியருக்கு போர்க்களத்தில்‌ எந்தச்‌ 
சிறுமையும்‌ நிகழாது. வெற்றியுடன்‌ அவர்‌ களத்திலிருந்து 
திரும்பி வருவார்‌. இது என்‌ சொல்‌” என்றான்‌. 


அஸ்வத்தாமன்‌ பெருமூச்சுவிட்டு மெல்ல மீண்டான்‌. 
“எந்தை உளம்குலைந்திருக்கிறார்‌. இப்படி அவரை 
பார்த்ததே இல்லை” என்றான்‌. 


“நாம்‌ நாளை நிகழ்த்தவிருப்பது நேர்ப்போர்‌ அல்ல. 
பாண்டவர்களில்‌ ஒருவரையேனும்‌ கொல்வதே நமது 
இலக்கு. யானையின்‌ துதிக்கையில்‌ புண்படுவது 
போன்றது அது. அவர்கள்‌ உளம்தளர்ந்தாகவேண்டும்‌. 
நம்பிக்கையிழந்தாகவேண்டும்‌” என்று துரியோதனன்‌ 
சொன்னான்‌. ஜயத்ரதன்‌ “நமது இலக்கு அர்ஜுனன்‌. 
அவன்‌ இருக்கும்‌ நிலையில்‌ அது இயல்வதே என்று 
தோன்றுகிறது” என்றான்‌. அஸ்வத்தாமன்‌ “தந்தை தன்‌ 
எல்லையை தானே மீறும்பொருட்டு இந்த அறைகூவலை 
தனக்கென விடுத்திருக்கிறார்‌” என்றான்‌. துரியோதனன்‌ 
“ஒவ்வொருநாளும்‌ போரில்‌ நாம்‌ நம்‌ எல்லைகளை 
கடக்கிறோம்‌” என்றான்‌. அஸ்வத்தாமன்‌ “தந்தையால்‌ 
அதற்கு இன்றுவரை இயன்றதில்லை” என்றான்‌. 


“நாம்‌ நாளை பாண்டவர்களில்‌ ஒருவரை 
கொல்லவிருக்கிறோம்‌. அதை அறுதியாக 
முடிவுசெய்வோம்‌. மேலே செல்க” என்று சகுனி உரத்த 
குரலில்‌ சொல்ல அஸ்வத்தாமன்‌ “அதற்கு மிக உகந்தது 
நான்‌ வகுத்துள்ள இந்தப்‌ படைசூழ்கை” என்றான்‌. 
அஸ்வத்தாமன்‌ “இது தாமரைச்சூழ்கை. நூற்றெட்டு 
இதழ்கள்‌ கொண்ட மாமலராக இதை வடித்திருக்கிறேன்‌. 
ஒவ்வொரு இதழும்‌ ஒரு படைப்பிரிவு. அவையனைத்தும்‌ 
மலரின்‌ அடியில்‌ அமைந்த புல்லிவட்டத்தால்‌ ஒன்றென 
இணைக்கப்பட்டுள்ளன. பிற எங்கும்‌ அவற்றுக்கிடையே 
இணைப்பில்லை. தங்கள்‌ தன்விழைவுப்படி 
இயங்குபவை அவை. அவற்றை ஒன்றென 
செயல்படுத்தும்‌ ஆணைகள்‌ அனைத்தும்‌ அந்தப்‌ 
புல்லிமையத்திலிருந்தே எழ வேண்டும்‌. அங்கு 
வழக்கம்போல காந்தாரர்‌ நிலைகொள்ளட்டும்‌” என்றான்‌. 


“அனைத்து இதழ்களும்‌ ஆற்றலால்‌ நிகரானவை. 
பெருவீரர்களால்‌ ஆன இதழ்கள்‌ உள்ளே அமைக 
எண்ணிக்கையில்‌ அவர்களின்‌ படை சிறியது. வெளியே 
எண்ணிக்கை மிகுந்த காலாள்படைகள்‌ அமையட்டும்‌. 
அவை ஒன்றன்மேல்‌ ஒன்றெனப்‌ படிந்து 
பொதியக்கூடியவை” என்று அஸ்வத்தாமன்‌ தொடர்ந்து 
சொன்னான்‌. தோற்சுருளை சுபாகுவிடம்‌ அளிக்க அவன்‌ 
அதை விரித்து கையால்‌ நீவி கூர்ந்து நோக்கினான்‌. 
“அரசே, தாமரை மலர்‌ வண்டை ஈர்த்து இதழ்களால்‌ 
கவ்விப்பொதிந்து சிறைபிடிக்கும்‌ பொறி. மலர்ப்பொறி 
என அதை கவிஞர்‌ பாடுகிறார்கள்‌. எதிரியின்‌ முதன்மை 


வீரனையோ அவன்‌ படையையோ தனித்துக்‌ கவ்வி 
எடுப்பதுபோன்றது” என்றான்‌ அஸ்வத்தாமன்‌. சுபலர்‌ 
“சகடச்சூழ்கையின்‌ இன்னொரு வடிவமா?” என்றார்‌. 
“சகடச்சூழ்கை ஒரு வாயிலும்‌ வெளிவரமுடியாது சுழற்றி 
மயக்கும்‌ ஊடுவழிப்‌ பின்னல்‌ கொண்டது. அது 
கோட்டைக்காவலுக்குரியது. இது வட்டமல்ல. இதழ்களின்‌ 
அடுக்கு வட்டமாக அமையலாம்‌. ஆனால்‌ ஒவ்வொரு 
இதழும்‌ இணைந்தும்‌ விலகியும்‌ நீண்டும்‌ குவிந்தும்‌ 
போரிடலாம்‌” என்றான்‌ அஸ்வத்தாமன்‌. 


“கரபுஷ்பம்‌ என இன்னொரு படைசூழ்கை உண்டு” என 
அஸ்வத்தாமன்‌ தொடர்ந்தான்‌. “ஐந்து படைகளால்‌ 
ஆனது. ஐந்து விரல்களைப்போல அது குவிந்துசென்று 
மலர்கொய்வதுபோல்‌ எதிரியின்‌ முதன்மைப்‌ 
படைவீரனை கவ்வி கொண்டுவரும்‌. அதையே நான்‌ 
முதலில்‌ எண்ணினேன்‌. ஆனால்‌ நம்மிடமிருக்கும்‌ 
மாவீரர்களின்‌ எண்ணிக்கையை நோக்கியபோது இந்த 
தாமரைச்சூழ்கையே உகந்தது என்று பட்டது.” சுபாகு 
படைசூழ்கையை பார்த்துவிட்டு துரியோதனனிடம்‌ 
தோற்சுருளை அளித்தான்‌. துரியோதனன்‌ அதை கையில்‌ 
வாங்கி முகவாயை வருடியபடி கூர்ந்து பார்த்தான்‌. 
“அரசே, தேன்‌ நாடி வண்டுகள்‌ தாமரைக்குள்‌ 
வருகின்றன. மையத்திலுள்ள மகரந்தத்‌ தாள்களுக்கு 
அடியில்‌ வந்தாலொழிய அவற்றால்‌ தேனருந்த இயலாது. 
அங்கிருந்து அவை எளிதில்‌ பறந்தெழ இயலாமல்‌ தேனும்‌ 
பூம்பொடியும்‌ தடுக்கும்‌. இதழ்கள்‌ ஒன்றுடன்‌ ஒன்றுகூடி 
குவிந்து வண்டை சிறைப்படுத்தும்‌. நாம்‌ வகுக்கும்‌ 
சூழ்கையில்‌ அர்ஜுனன்‌ அல்லது பீமன்‌ விழ வேண்டும்‌.” 


அவை அஸ்வத்தாமன்‌ சொல்வதை கூர்ந்து 
கேட்டிருந்தது. “நாளை ஒருவேளை அர்ஜுனன்‌ 
களத்திலெழுந்தால்‌ அவர்களுக்கிருக்கும்‌ ஒரே இலக்கு 
அங்கநாட்டரசராகவே இருக்க இயலும்‌. ஏனெனில்‌ இன்று 
அர்ஜுனன்‌ அங்கரின்‌ அம்புகளுக்கு முன்‌ நிலையழிந்து 
களம்பட்டு உயிர்‌ மீண்டு வந்திருக்கிறான்‌. பாண்டவப்‌ 
படைகள்‌ அர்ஜுனனை நம்பியே இதுகாறும்‌ 
போரிட்டுள்ளன. பீஷ்மரை வென்ற பெருவீரனெனும்‌ 
ஒளியுடன்‌ அவன்‌ இதுவரை களம்‌ புகுந்திருக்கிறான்‌. 
இன்று அவன்‌ களத்தில்‌ வீழ்ந்தமையால்‌ பாண்டவப்‌ 
படையின்‌ நம்பிக்கை குறைந்திருக்கும்‌. 
அந்நம்பிக்கையை மீட்டெடுப்பதே அவர்களுக்கு 
இப்போது முதன்மை அறைகூவல்‌. ஆகவே முழு 
விசையையும்‌ திரட்டி அங்கநாட்டரசரை அறைந்து 
ஒருமுறையேனும்‌ பின்னடையச்‌ செய்யாமல்‌ நாளைய 
போரை அவர்கள்‌ முடிக்க இயலாது. அர்ஜுனன்‌ 


எழாவிட்டால்‌ பீமன்‌ அந்த அறைகூவலை 
ஏற்றாகவேண்டும்‌. அங்கரே நமது பொறியின்‌ மையம்‌” 
என்று அஸ்வத்தாமன்‌ சொன்னான்‌. 


“நமது படைசூழ்கை களத்திலெழுந்த பின்‌ சற்று நேரத்தில்‌ 
தாமரையின்‌ இதழ்கள்‌ விரிந்து விரிந்து அகல 
துணையேதுமின்றி களம்‌ நடுவே அங்கர்‌ நிற்பார்‌. 
அவருடைய பொற்தேர்‌ தாமரையின்‌ மகரந்தபீடம்‌ எனத்‌ 
லங்கும்‌. அதை நோக்கி அக்கருவண்டு நாணொலி 

ங்கரிக்க வந்து சேரும்‌. நாம்‌ சூழ்ந்து கவ்வி அவனை 
சிறைப்படுத்துவோம்‌. களத்தில்‌ அவனை கொன்று 
வீழ்த்துவோம்‌” என்றான்‌ அஸ்வத்தாமன்‌. அவையெங்கும்‌ 
பெருமூச்சுகள்‌ எழுந்தன. “ஒருவேளை நாளை 
அர்ஜுனன்‌ களமெழவில்லையென்றால்‌ பீமனை 
வீழ்த்துவோம்‌” என்று அஸ்வத்தாமன்‌ மேலும்‌ உரக்கச்‌ 
சொன்னான்‌. சல்யர்‌ “அர்ஜுனன்‌ மருத்துவநிலையில்‌ 
கிடக்க பீமனும்‌ களத்தில்‌ வீழ்ந்தானெனில்‌ நாளையுடன்‌ 
போர்‌ முடிகிறது” என்றார்‌. 


பூரிசிரவஸ்‌ “நாளை அவர்கள்‌ கைமலர்‌ சூழ்கையை 
அமைக்கக்கூடும்‌” என்றான்‌. “ஏன்‌?” என்றான்‌ 
துரியோதனன்‌. பூரிசிரவஸ்‌ “ஏனென்றால்‌ 
அஸ்வத்தாமரின்‌ உள்ளத்தில்‌ முதலாவதாக அதுவே 
எழுந்தது. நம்‌ உள்ளங்கள்‌ அணுக்கமானவை. போரில்‌ 
ஒருவரை ஒருவர்‌ நோக்கி, ஒவ்வொரு எண்ணமும்‌ 
சொல்லும்‌ கருதி, கலந்து போரிட்டு ஒருவராகவே 
ஆகிவிட்டிருக்கிறோம்‌” என்றான்‌. துரியோதனன்‌ 
சிலகணங்களுக்குப்‌ பின்‌ “ஆம்‌, அங்கே சூழ்கை 
அமைப்பவர்‌ தட்சிணபாஞ்சாலர்‌. இவரும்‌ அவரும்‌ 
ஒருவரை ஒருவர்‌ நாளும்‌ எண்ணி தவம்செய்பவர்கள்‌” 
என்றான்‌. அஸ்வத்தாமன்‌ அப்பேச்சை விழையாமல்‌ 
“அவ்வாறு நிகழலாம்‌. மலர்சூழ்கையை வெல்ல 
முதன்மை வடிவம்‌ கைமலர்சூழ்கையே. மலர்கொய்ய 
வரும்‌ கையை சூழ்ந்து கவ்விக்கொள்வோம்‌. தொடும்‌ 
விரலை வெட்டி எடுப்போம்‌. மென்மலர்‌ இதழ்களின்‌ 
கூர்மையென்ன என அவர்கள்‌ அறிக” என்றான்‌. 


“ஆம்‌, இதை நிகழ்த்துவோம்‌! இது நிகழும்‌!” என்று 
ஜயத்ரதன்‌ சொன்னான்‌. “உள்ளே சிக்கிக்கொண்டவர்‌ 
முழு உயிர்விசையுடனும்‌ போரிட வாய்ப்புள்ளது” என்று 
சுபலர்‌ சொன்னார்‌. “சிக்கிவிட்டோம்‌ என உணர்ந்த 
கணமே படைசூழ்கையின்‌ ஏதேனும்‌ ஒரு பகுதியை 
உடைத்துக்கொண்டு வெளிவருவதே அவர்‌ எவராயினும்‌ 
செய்யக்கூடுவது. ஆனால்‌ தாமரைச்‌ சூழ்கையின்‌ 
இதழ்களை உடைப்பது இயல்வதே அல்ல. அதன்‌ 


சூதன்‌ மகுடியை திரும்ப தன்‌ பைக்குள்‌ வைத்தான்‌. 
“அடப்பாவி, அப்படியே விட்டுவிட்டா போகிறாய்‌? நான்‌ 
என்ன செய்வேன்‌?” என விதி கூவியது. “வரலாறு 
சுருண்டிருக்கிறது என்றுதான்‌ எங்கள்‌ நூல்கள்‌ 
சொல்கின்றன” என்றான்‌ சூதன்‌. “இதோ நீண்டு 
செங்குத்தாக இருப்பதை நீயே பார்க்கிறாயே” என்றது 
விதி. “அப்படியென்றால்‌ அது வரலாறே அல்ல. காவியம்‌” 
என்று சூதன்‌ சொன்னான்‌. விதி “அய்யகோ! சுருட்டினால்‌ 
ஒன்று நீட்டினால்‌ ஒன்று என்றால்‌ நான்‌ என்ன 
செய்வேன்‌” என விம்மியழுதது. 


அப்போது அதன்மேலிருந்து வாலியாக நடித்த கூத்தன்‌ 
வாலில்லாமல்‌ தலைகீழாக இறங்கி வந்தான்‌. “யார்‌ நீ? 
எங்கிருந்து வருகிறாய்‌?” என்று சூதன்‌ கூவினான்‌. 
“கலியின்‌ மைந்தனாகிய என்பெயர்‌ துரியோதனன்‌. 
அஸ்தினபுரிக்கு அரசன்‌. நிகரற்ற வல்லமையுடன்‌ 
என்னை மண்ணுக்குக்கனுப்பியிருக்கிறான்‌ எந்தை!” 
என்றான்‌ அவன்‌. 


தொடர்ந்து சுக்ரீவனாக நடித்த கூத்தனும்‌ இறங்கி 
வந்தான்‌. “யார்‌? யார்‌ நீ?” என அஞ்சி விதி கூவியது. 
“நிகரற்றவனுக்கு நிகரானவன்‌. வாயுவின்‌ மைந்தனாகிய 
என்பெயர்‌ பிமன்‌” என்றான்‌ அவன்‌. “அவ்வகையில்‌ 
நானே நிகரற்றவன்‌” என்று அவன்‌ தோள்தட்ட 
துரியோதனன்‌ தொடைதட்ட இருவரும்‌ கைநீட்டி 
மற்போரிடுவதுபோல சுற்றிவந்தனர்‌. 


“வீரசொர்க்கத்தின்‌ கோட்டைவாசலில்தான்‌ காவலே 
இல்லை” என்றான்‌ சூதன்‌. விதி தன்‌ வாலைச்சுருட்டி 
எடுத்துக்கொண்டு அவர்களை அச்சத்துடன்‌ நோக்கியது. 
அவர்களிருவரும்‌ அரங்கை நிறைத்து மற்போரிட 
அவர்களின்‌ கைகால்களின்‌ இடைவெளிகள்‌ வழியாக 
பாய்ந்தும்‌ கரந்தும்‌ விதியும்‌ சூதனும்‌ தப்பி அரங்கில்‌ 
குட்டிக்கரணமடித்தனர்‌. 

மூச்சுவாங்க அமர்ந்தபின்‌ “அடாடா! இன்னொரு 
இணைபிரியா உடன்பிறந்தவர்கள்‌. ஒருவருடன்‌ ஒருவர்‌ 
பின்னியவர்கள்‌!” என்றான்‌ சூதன்‌. விதி விம்மியழுதபடி 
“அப்படியென்றால்‌ இன்னுமொரு தர்மயுத்தம்‌ 
நிகழ்ந்தாகவேண்டுமே” என்றது. அவர்களை அறியாமல்‌ 
தம்பியும்‌ தமையனும்‌ கட்டிப்பிடித்து 
குலவிக்கொண்டிருந்தனர்‌. 


சூதன்‌ “ஆம்‌! தர்மயுத்தம்‌” என்றான்‌. விதி “அதை 
நிகழ்த்தவிருக்கும்‌ அறச்செல்வன்‌ யார்‌? யார்‌?” என்றது. 


ஒவ்வொரு படைப்பிரிவுக்கு மேலும்‌ பிறிதொரு 
படைப்பிரிவு வந்து அமைந்துள்ளது. எந்தப்‌ பக்கத்தை 
தாக்கினாலும்‌ எப்படியும்‌ ஏழு படைப்பிரிவுகளை 
வென்று மறுபக்கம்‌ செல்லவேண்டும்‌. அதற்குள்‌ நாம்‌ 
அவரை வென்றுவிடமுடியும்‌” என்று அஸ்வத்தாமன்‌ 
அவருக்கு விளக்கம்‌ அளித்தான்‌. 


“மெய்யாகவே எனக்குத்‌ தெரியவில்லை” என 
தோற்சுருளை நோக்கியபடி துரியோதனன்‌ கேட்டான்‌ 
“தாமரைச்சூழ்கையை உடைப்பது எப்படி?” 
அஸ்வத்தாமன்‌ “அரசே, படைசூழ்கைக்‌ கலையை 
கற்றவர்கள்‌ அறிவார்கள்‌, தாமரைச்சூழ்கையிலிருந்து 
வெளிவர இரண்டு வழிகளே உள்ளன. ஒன்று, அதன்‌ 
கூம்பு முனையின்‌ மையப்புள்ளியை மிகச்‌ சரியாக 
அறிந்து அங்கே தாக்குவது. அதை முட்டித்திறந்து 
வெளிவர முடியும்‌. அந்த முனையில்‌ மட்டும்‌ தாமரை 
சூழ்கை ஆற்றலற்றது. அதைவிட எளிய பிறிதொரு வழி 
உண்டு. அதன்‌ புல்லிவட்டம்‌ எப்போதும்‌ அனைத்து 
இதழ்களும்‌ ஒன்றிணைந்ததாக இருக்கும்‌. அங்கு 
முதன்மை படைக்கலன்களோ அன்றி பெருவீரர்களோ 
இருக்க வாய்ப்பில்லை. அங்கே படைகள்‌ ஒற்றை 
உருவென்று திரள்வதும்‌ அரிது. அங்கு சென்று 
தாக்குவோன்‌ அவ்வழியினூடாக பின்புறம்‌ சென்று 
அனைத்துப்‌ படைகளையும்‌ வட்டமிட்டு வளைத்து தன்‌ 
படைகளுக்கு திரும்பிவிடமுடியும்‌. தாமரைச்சூழ்கையின்‌ 
அனைத்துப்‌ படைகளும்‌ தங்கள்‌ பெருவீரர்களை 
அப்போது உள்பக்கமாக திருப்பியிருப்பதனால்‌ எந்தப்‌ 
படையும்‌ அதனை எளிதில்‌ தடுத்துவிட முடியாது” 
என்றான்‌ அஸ்வத்தாமன்‌. 


“அர்ஜுனனுக்கு இப்படைசூழ்கை நன்கு தெரிந்திருக்கும்‌” 
என்றான்‌ ஜயத்ரதன்‌. “வாய்ப்புள்ளது. ஆனால்‌ அவன்‌ 
என்ன செய்யமுடியுமென்பதை நாம்‌ முன்னரே 
அறிந்திருப்பதனால்‌ அதையும்‌ தடுத்துவிடமுடியும்‌. 
தாமரைச்சூழ்கையின்‌ சிறப்பியல்பே உள்ளே 
சிக்கிக்கொண்ட ஒரு வீரனை குவியும்‌ இதழ்களென 
எழுந்து நூற்றெட்டு படைப்பிரிவுகளும்‌ ஒன்றாகச்‌ 
சேர்ந்து அழுத்துவதுதான்‌. அரசே, ஒருவனைச்‌ சூழ்ந்து 
கெளரவப்‌ பெரும்படையும்‌ அனைத்து மாவீரர்களும்‌ 
வில்லுடன்‌ நிலைகொள்வார்கள்‌. அவன்‌ எவ்வகையிலும்‌ 
தப்ப இயலாது” என்றான்‌ அஸ்வத்தாமன்‌. 

துரியோதனன்‌ “இப்படைசூழ்கையை அவை ஏற்கிறதா?” 
என்றான்‌. கிருபர்‌ “என்‌ சொல்‌ ஒன்று எஞ்சியிருக்கட்டும்‌. 
நான்‌ இதை சொல்லியாகவேண்டும்‌. இங்கே துரோணர்‌ 


இல்லாமையால்‌ அவருடைய அகக்குரலென நான்‌ 
பேசுகிறேன்‌” என்றார்‌. “அரசே, அவையோரே, போர்‌ 
என்பது எல்லா வழிகளிலும்‌ நிகழ்வது. ஆனால்‌ 
ஒருவனை பொறிவைத்து சூழ்கை அமைப்பது 
எவ்வகையிலும்‌ உகந்தது அல்ல. அஸ்தினபுரிக்கு 
பெருமைசேர்ப்பதும்‌ அல்ல.” அவையினர்‌ எவரும்‌ 
மறுமொழி சொல்லவில்லை. துரியோதனன்‌ “இனி வெற்றி 
ஒன்றே எனக்கு பெருமைசேர்ப்பது, ஆசிரியரே” என்றான்‌. 


பின்னர்‌ அவையை நோக்கி “மறுசொல்‌ உள்ளதா? 
அரசர்கள்‌ எவரேனும்‌ எதிர்‌ சொல்கிறீர்களா?” என்றான்‌. 
அவை அமைதியாக இருந்தது. “எனில்‌ நாளை நம்‌ 
சூழ்கை தாமரைவடிவிலேயே அமையமட்டும்‌. நாம்‌ 
வெல்வோம்‌!” என்றான்‌. “வெல்க கெளரவர்‌! வெல்க 
அமுதகலக்கொடி! வெல்க துரியோதனர்‌!” என அவை 
வாழ்த்தொலித்தது. எழுந்து கைகூப்பி அவையை 
வணங்கிய பின்‌ துரியோதனன்‌ அவைநீங்கினான்‌. 


அஸ்வத்தாமன்‌ பெருமூச்சுடன்‌ தன்‌ பீடத்தில்‌ 
அமர்ந்தான்‌. பூரிசிரவஸ்‌ அவனருகே வந்து குனிந்து 
“நாம்‌ இப்போதே சூழ்கைக்கான பணிகளை 
தொடங்கியாகவேண்டும்‌” என்றான்‌. அஸ்வத்தாமன்‌ 
சோர்வுடன்‌ “ஆம்‌” என்றான்‌. “ஏன்‌?” என்று பூரிசிரவஸ்‌ 
கேட்டான்‌. “ஆசிரியர்‌ அவ்வண்ணம்‌ சொன்னது 
ஒருகணத்தில்‌ என்‌ ஆர்வம்‌ அனைத்தையும்‌ 
அணைத்துவிட்டது” என்றான்‌ அஸ்வத்தாமன்‌. “ஆனால்‌ 
அவர்‌ மிக எளிய போர்நெறியை மட்டும்தான்‌ சொன்னார்‌. 
அவர்‌ அதை சொல்லவில்லை என ஆகக்கூடாதென்று 
எண்ணியதுபோல்‌ தெரிந்தது” என்றான்‌ பூரிசிரவஸ்‌. 
“ஆம்‌, ஆனால்‌ என்‌ உள்ளம்‌ அந்தப்‌ புள்ளியில்‌ 
அனைத்து விசையையும்‌ இழந்தது.” 


ரிசிரவஸ்‌ “உங்களுக்குள்‌ நீங்களே ஐயமும்‌ தயக்கமும்‌ 

காண்டிருக்கலாம்‌. அச்சொல்லை ஒரு நிமித்தமாக 
எண்ணுகிறீர்கள்‌” என்றான்‌. “இருக்கலாம்‌” என்றான்‌ 
அஸ்வத்தாமன்‌. “இது உங்கள்‌ தந்தையின்‌ 
உயிர்காக்கப்போகும்‌ சூழ்கை. இதை நாம்‌ பழுதற 
அமைத்தாகவேண்டும்‌. எழுக!” என்று அஸ்வத்தாமனின்‌ 
கையை பற்றினான்‌ பூரிசிரவஸ்‌. அஸ்வத்தாமன்‌ 
நீள்மூச்சுடன்‌ எழுந்துகொண்டான்‌. 

[[ஙage]காந்தாரியின்‌ அரண்மனையில்‌ தன்‌ ஒற்றை விழி 
இமைக்காது வெறித்திருக்க இரு கைகளும்‌ 
வெறுங்காற்றிலிருந்து எதையோ துழாவி எடுப்பதுபோல்‌ 
அலைபாய ஏற்ற இறக்கங்களோ உணர்ச்சிகளோ அற்ற 
சீர்‌ குரலில்‌ ஏகாக்ஷர்‌ சொன்னார்‌. அரசி, குருக்ஷேத்ரத்தில்‌ 
இந்த இளங்காலையில்‌ நான்‌ காண்பது பத்மவியூகம்‌ 
பொறியென உயிர்கொள்வதை. தாமரையில்‌ 
அடித்தண்டென சகுனி தன்‌ பதினெட்டு செய்தி 
முரசுகளுடனும்‌ நூற்றெட்டு கொம்புகளுடனும்‌ கூடிய 
செய்திமாடத்தை நிறுவி அதை சுற்றியும்‌ காந்தாரப்‌ 
படைகளை வட்டமாக அமைத்‌ 
நிலைகொண்டிருக்கிறார்‌. ஆயிரம்‌ கூண்டுகளில்‌ 
செய்திபுறாக்கள்‌ சிறகொடுக்கி கழுத்துக்களை 
உள்ளிழுத்து விழி மயங்கி அமர்ந்திருக்கின்‌ றன. 
தொலைசெய்திக்குரிய நூறு கழுகுகள்‌ தோலுறைகளால்‌ 
தலை மூடப்பட்டு இரும்புக்கூண்டுகளுக்குள்‌ உடல்‌ 
குறுக்கி அமர்ந்துள்ளன. புரவிகளில்‌ செல்லும்‌ தூதர்கள்‌, 
ஓலை எழுத்தர்கள்‌ என அனைவரும்‌ அங்கு வந்து 
சேர்ந்துவிட்டிருக்கின்றனர்‌. 
கவசங்களணிந்து படைக்கலங்கள்‌ சூடிய படைவீரர்கள்‌ 
வாழ்த்தொலிகளோ அறைகூவல்களோ இல்லாமல்‌ 
இரும்புக்குறடுகள்‌ மண்ணில்‌ சீராக விழுந்தொலிக்கும்‌ 
தாளங்கள்‌ இணைந்தெழுந்த ஒலியலைகள்‌ மட்டும்‌ 
நிறைந்திருக்க நிரைவகுத்து படையென்றாகின்றனர்‌. 
ணையொலிகள்‌ ஆங்காங்கே எழுகின்றன. சிறு 
சுடர்களால்‌ சுழற்றி காற்றிலெழுதி கட்டளைகளை 
அளிக்கின்றனர்‌ படைத்தலைவர்கள்‌. இருளில்‌ இரும்புக்‌ 
கவசங்களும்‌ கேடயங்களும்‌ வாள்களும்‌ மின்னும்‌ 
ஒளியால்‌ அங்கு நீர்நிலையொன்று 
அலைகொள்வதுபோல்‌ தோன்றுகிறது. 
தாமரைச்சூழ்கையில்‌ ஒவ்வொரு இதழும்‌ தன்னை 
அமைத்துக்கொண்டது. அதன்‌ குவிமுனையில்‌ 
தலைமைப்‌ பெருவீரன்‌ நின்றிருந்தான்‌. அவனுக்கு 
இருபுறமும்‌ வில்‌ வளைவென வேல்களை ஏந்திய 
புரவிப்படை வீரர்கள்‌ நின்றனர்‌. அவர்களின்‌ 
நிரைக்குள்ளே தேர்‌ வில்லவர்கள்‌. அவர்களுக்கு 
இருபுறமும்‌ எரிவேலேந்திய காலாட்படையினர்‌ நின்றனர்‌. 


அஸ்வத்தாமன்‌, சல்யன்‌, பூரிசிரவஸ்‌, சுபலர்‌, 


துரியோதனன்‌, சுபாகு, துரோணர்‌, கர்ணன்‌ உள்ளிட்ட 
பதினெட்டு கெளரவப்‌ பெருவீரர்கள்‌ முதன்மை கொள்ள 
அமைந்த பதினெட்டு இதழ்கள்‌ தாமரையின்‌ உள்ளிதழ்‌ 
வட்டமென அமைந்திருந்தன. அதைச்‌ சூழ்ந்து மத்ர, 
கேகய, கோசல, வங்க, கலிங்க, அங்க, மாளவ, அவந்தி, 
கூர்ஜர, சிபி, செளவீர, பால்ஹிக, திரிகர்த்த நாட்டுப்‌ 
படைகளின்‌ நூற்றெட்டு இதழ்கள்‌ செறிந்திருந்தன. 
படையமைவு முன்பே தோண்டி வைக்கப்பட்ட 
பள்ளத்தில்‌ நீர்‌ ஓசையின்றி சென்று நிறைவதுபோல்‌ 
புலரிக்கருக்கிருள்‌ மறைவதற்குள்ளாகவே முழுமை 
பெற்றது. விடிவெள்ளி துலங்கி வானில்‌ நின்றிருக்க 
ஒவ்வொருவரும்‌ அவ்வப்போது விழிதூக்கி அதை 
பார்த்துக்கொண்டிருந்தார்கள்‌. 

[[ஙage]lமுற்புலரியில்‌ சுருதகீர்த்தி வந்து தன்‌ 
தோளைப்பற்றி எழுப்புவது வரை அபிமன்யு துயின்று 
கொண்டிருந்தான்‌. அதற்கு முன்‌, காலை முரசொலி 
எழுந்ததுமே ஏவலர்‌ பலமுறை அவனை 
எழுப்பியிருந்தனர்‌. எப்போதுமே புலரியில்‌ எழுவதற்கு 
அவனால்‌ இயல்வதில்லை. இரவில்‌ எத்தனை 
களைத்திருந்தாலும்‌ நெடும்பொழுது அவன்‌ துயில்வதும்‌ 
இல்லை. இரவில்‌ படைவீரர்களிடம்‌ 
சொல்லாடிக்கொண்டோ சூதாடிக்கொண்டோ 
களியாட்டமிடும்‌ அவனிடம்‌ வந்து “இளவரசே, 
நெடும்பொழுதாகிறது. புலரியில்‌ தாங்கள்‌ 
எழுந்தாகவேண்டும்‌. பிந்தி துயில்வது அதற்கு ஊறு” 
என்று அவனை எச்சரித்து வற்புறுத்தி 
மன்றாடிக்கொண்டிருக்கும்‌ ஏவலர்களே புலரியில்‌ 
அவனிடம்‌ வந்து “இளவரசே, எழுக! முரசொலி 
முழங்கத்தொடங்கிவிட்டது! இளவரசே, கொம்பொலிகள்‌ 
எழுகின்றன. இன்னும்‌ பொழுதில்லை” என்று உலுக்கவும்‌ 
வேண்டியிருக்கும்‌. 


இரவில்‌ சீற்றத்துடன்‌ “செல்க, மூடா! நான்‌ எப்போது 
துயிலவேண்டுமென்று ஆணையிடும்‌ உரிமையை 
உனக்கு யார்‌ அளித்தது? நான்‌ இளவரசன்‌! 
விரும்பியதைச்‌ செய்வேன்‌. விலகு! இல்லையேல்‌ உன்‌ 
சங்கை அறுப்பேன்‌” என்று சீறுபவன்‌ புலரியில்‌ முதலில்‌ 
சிணுங்கலுடன்‌ உடல்‌ சுருட்டிக்கொள்வான்‌. அப்போது 
அகவை முதிராத குழவி போலிருப்பான்‌. 
கருக்குழந்தையென உடலை மடித்து நெஞ்சோடு 
கைசேர்த்து அவன்‌ துயில்கையில்‌ முலையருந்தும்‌ 
குழந்தையின்‌ உதடுகள்போல்‌ முகம்‌ கூர்‌ கொண்டிருக்கும்‌. 
மீண்டும்‌ மீண்டும்‌ அவனை எழுப்பும்‌ ஏவலர்‌ 
அவனிடமிருந்து வசைச்சொற்கள்‌ பீறிட கைகள்‌ 


நெளிந்து எழுகையில்‌ சற்று பின்னடைந்து நின்று “புலரி 
எழுந்துவிட்டது, அரசே. என்‌ கடன்‌ இது” என்று மீண்டும்‌ 
சொல்வார்கள்‌. “செல்க! நானறிவேன்‌!” என்று சொல்லி 
அவன்‌ மீண்டும்‌ புரண்டுபடுப்பான்‌. 


அன்று காலை பலமுறை எழுப்பிய பின்‌ ஏவலரே தயங்கி 
குடிலுக்கு வெளியே சென்று நின்றுவிட்டனர்‌. அபிமன்யு 
அரைத்துயிலில்‌ குழறலாக ஏதோ சொன்னான்‌. 
சிறுவர்களுக்குரிய நகைப்பொலி எழுந்தது. மீண்டும்‌ 
மெல்லிய குறட்டையொலி கேட்கத்‌ தொடங்கியது. சிறு 
குழந்தைகளுக்குரிய புறாக்குறுகல்‌ போன்ற 
குறட்டையொலி அது. புரவிக்குளம்படி எழ இருளுக்குள்‌ 
இருந்து பந்தவெளிச்சத்தில்‌ தோன்றிய சுருதகீர்த்தி 
வந்திறங்கி “என்ன ஆயிற்று? இன்னுமா உங்கள்‌ 
இளவரசர்‌ எழவில்லை?” என்று கேட்டபடி அணுகியபோது 
“தாங்களே எழுப்புங்கள்‌, இளவரசே. இதற்குமேல்‌ 
எங்களுக்கு செல்கை இல்லை” என்று ஏவலன்‌ 
சொன்னான்‌. 


சுருதகீர்த்தி குடிலுக்குள்‌ சென்று மஞ்சத்தில்‌ மரவுரியைப்‌ 
போர்த்தியபடி கருக்குழவிபோல்‌ உடல்சுருட்டிப்‌ 
படுத்திருந்த அபிமன்யுவின்‌ தோளை அறைந்து “எழுக!” 
என்றான்‌. “என்ன! என்ன!” என்றபடி புரண்ட அபிமன்யு 
சுருதகீர்த்தியைக்‌ கண்டு சலிப்புடன்‌ உடலை நெளித்து 
“இன்னும்‌ சற்று பொழுது... இன்னும்‌ சில கணங்கள்‌, 
மூத்தவரே” என்றான்‌. “இதற்கு மேல்‌ துயின்றால்‌ நீ 
களத்திற்கு எழவேண்டியதில்லை. இங்கேயே 
படுத்துக்கொள்‌” என்றபடி சுருதகீர்த்தி எழுந்தான்‌. அவன்‌ 
கையைப்பற்றி நிறுத்தி “இங்கேயே இருங்கள்‌, மூத்தவரே. 
இன்னும்‌ சில கணங்கள்‌. என்‌ இமைகள்‌ 
எடைகொண்டிருக்கின்றன” என்றான்‌ அபிமன்யு. 


சுருதகீர்த்தி எதிர்பாராத கணத்தில்‌ அவன்‌ இரு 
கைகளையும்‌ பற்றி விசையுடன்‌ தூக்கி நிறுத்தினான்‌. 
அவன்‌ தோளைப்பற்றி பலமுறை உலுக்கி 
“விழித்துக்கொள்‌!” என்றான்‌. அபிமன்யு “என்ன 
செய்கிறர்கள்‌! என்‌ தலை சுழல்கிறது!” என்றபடி 
கைகளை விரித்து சோம்பல்‌ முறித்து “நான்‌ நேற்றிரவு 
துயில நெடும்பொழுதாகியது” என்றான்‌. “அதுதான்‌ 
அனைவருக்கும்‌ தெரியுமே. இங்கு பின்னிரவில்கூட 
விளக்கொளி தெரிந்தது என்று சொன்னார்கள்‌” 
என்றான்‌. “நான்‌ படைநிரைகளைச்‌ சென்று 
பார்த்துக்கொண்டிருந்தேன்‌. மீண்டுவந்து அவற்றை 
சுவடியிலும்‌ நோக்கினேன்‌” என்றபின்‌ “தந்தை எப்படி 
இருக்கிறார்‌?” என்றான்‌. 


“உளம்‌ சோர்ந்திருக்கிறார்‌. நேற்று அவர்‌ வாழ்வின்‌ மிகப்‌ 
பெரிய இழிவொன்றை சந்தித்ததாக 
எண்ணிக்கொண்டிருக்கிறார்‌” என்றான்‌ சுருதகீர்த்தி. 
“அது இழிவேதான்‌. அக்கீழ்மகனின்‌ கையிலிருந்து 
உயிர்பெற்று மீள்வதைவிட சிறுமை 
பிறிதொன்றுமில்லை” என்றபின்‌ அபிமன்யு “ஆனால்‌ 
தந்தைக்கு அவ்விழிவு தேவைதான்‌” என்றான்‌. “ஏன்‌?” 
என்று சுருதகீர்த்தி விழிசுருக்கி கேட்டான்‌. “அத்தனை 
பெருமைகளையும்‌ ஒருவரே அடைகையில்‌ மறுதட்டில்‌ 
சற்று இழிவு இருப்பது நன்றல்லவா?” என்று அபிமன்யு 

சான்னான்‌. பின்னர்‌ உரக்க நகைத்து “எண்ணி 
நோக்குக, மூத்தவரே! பாரதவர்ஷத்தின்‌ ஆண்மையின்‌ 
அடையாளம்‌ என்று புகழப்படுபவரின்‌ உடலில்‌ உள்ள 
பெண்மையைப்பற்றி... எத்தனை பெரிய நிகர்‌ செய்தல்‌ 
அது. தெய்வங்களும்‌ அவ்வப்போது சிரிக்கத்தான்‌ 
செய்கின்றன” என்றான்‌. 


சுருதகீர்த்தி அவன்‌ முகத்தையே கூர்ந்து 
நோக்கிக்கொண்டிருந்தான்‌. அபிமன்யு 
அர்ஜுனனைப்பற்றி பெரும்பாலும்‌ ஒன்றும்‌ 
சொல்வதில்லை. ன பேசும்பொழுதெல்லாம்‌ அதில்‌ 
பிறிதொரு பொருளிருக்கிறதோ என்ற எண்ணம்‌ 
சுருதகீர்த்திக்கு வராமலிருந்ததில்லை. “நன்று! நீ 
உடல்தூய்மை செய்வதற்கெல்லாம்‌ பொழுதில்லை. முகம்‌ 
கழுவி உணவுண்டு கவசங்களை அணிந்து கொள்‌. 
இன்னும்‌ சிறு பொழுதே உள்ளது” என்று சுருதகீர்த்தி 
சொன்னான்‌. அபிமன்யு கைதட்டி வாசலில்‌ நின்ற 
ஏவலனை உள்ளே அழைத்தான்‌. அவன்‌ தாலத்தை 
கொண்டு நீட்ட அதில்‌ முகம்‌ கழுவி வாய்‌ கொப்பளித்து 
சிறிது நீரள்ளி தலையில்‌ தெளித்து கைகளால்‌ கோதி 
பின்னால்விட்டான்‌. “கவசங்களை கொண்டு வருக!” 
என்றான்‌. 


சுருதகீர்த்தி “இன்று நீ பல்தூய்மை செய்து கொள்ளலாம்‌. 
இன்று உன்‌ பிறந்தநாள்‌” என்றான்‌. “இன்றா?” என 
அபிமன்யு முகம்‌ சுளித்தான்‌. “இன்றென்றும்‌ 
கொள்ளலாம்‌. நீ பிறந்த மீன்‌ இன்று. பிறந்த மாதம்‌ 
வரவிருப்பது” என்றான்‌ சுருதகீர்த்தி. “நன்று! இதை என்‌ 
பிறந்தநாளென்று கொள்கிறேன்‌” என்றபின்‌ “விழுது” 
என்றான்‌. ஏவலன்‌ கொண்டு வந்த ஆலம்விழுதால்‌ 
பற்களை துலக்கியபடி “மீண்டும்‌ அதே கனவு!” என்றான்‌. 
“இளமையில்‌ உன்னை ஈன்றபோது துணியால்‌ சற்று 
அழுத்தமாக சுற்றியிருப்பார்கள்‌. அத்தகையோருக்கு 
வாழ்நாள்‌ முழுக்க எதிலோ சிக்கிக்கொண்டிருப்பது 
போன்ற கனவுகள்‌ எழும்‌ என்ற கேட்டிருக்கிறேன்‌. 


மருத்துவர்‌ சூக்தர்‌ ஒருமுறை என்னிடம்‌ சொன்னார்‌” 
என்றான்‌ சுருதகீர்த்தி. 


“உங்களுக்கு வரும்‌ கனவென்ன?” என்று அபிமன்யு 
கேட்டான்‌. “பற்றிஎரிவதுபோல. நான்‌ எங்கோ 
படுத்திருக்கிறேன்‌. என்னுடைய வலது காலின்‌ நகக்கணு 
அனல்துளிபோல்‌ மின்னும்‌. நான்‌ 
பார்த்துக்கொண்டிருக்கையிலேயே என்னுடல்‌ பற்றி 
எரியத்தொடங்கும்‌. மெழுகுபோல உருகி எரிந்து 
நாற்புறமும்‌ வடிந்து கொண்டிருப்பேன்‌. நூறுமுறை 
அந்தக்‌ கனவு எனக்கு வந்துள்ளது” என்றான்‌. 
“மூத்தவரே, இக்கனவுகள்‌ எதையாவது 
சுட்டுகின்றனவா?” என்றான்‌ அபிமன்யு. 


“எதை சுட்டினாலென்ன? வாழ்வும்‌ இறப்பும்‌ வேறெங்கோ 
முடிவு செய்யப்பட்டுள்ளது. அனைத்தையும்‌ 
இணைத்துப்பின்னி விரிந்திருக்கும்‌ அந்தப்‌ 
பெருந்திட்டத்தில்‌ ஒரு துளியினும்‌ துளி இங்கு தெறித்து 
நம்‌ முன்‌ வந்து கிடந்து என்னை பார்‌ என்கிறது. அதை 
பார்த்து நாம்‌ அம்முழுமையை ஒருபோதும்‌ உணர 
முடியாது. வீண்‌ எச்சரிக்கையையும்‌ அச்சத்தையுமே 
அடைவோம்‌. அதை ஒரு அழகிய கலைநிகழ்வென்று 
மட்டுமே கொண்டு முன்செல்வது நன்று” என்றான்‌ 
சுருதகீர்த்தி. “தவிர்க்கமுடியாமைகளைப்‌ பற்றி 
பேசுபவன்‌ ஒருபோதும்‌ வீரனாக இங்கு வாழ்வதில்லை.” 


“இன்று தந்தை களம்‌ நிற்கப்போவதில்லையா?” என்று 
அபிமன்யு கேட்டான்‌. சுருதகீர்த்தி “அவர்‌ மிகவும்‌ உளம்‌ 
தளர்ந்திருக்கிறார்‌. ஆனால்‌ அவரின்றி நமது படை 
எழாது” என்றான்‌. “அவர்‌ உளம்‌ தளர்ந்திருக்கிறார்‌ 
என்பது பிற எவரையும்விட அவர்களுக்குத்‌ தெரியும்‌. 
அவரையோ அரசரையோ சிறைபிடிப்பதற்கான 
சூழ்கைகளை அவர்கள்‌ அமைப்பார்கள்‌” என்றான்‌ 
அபிமன்யு. “ஆம்‌, அவர்கள்‌ மலர்சூழ்கை ஒன்றை 
அமைத்திருப்பதாக சொல்லப்படுகிறது” என்றான்‌ 
சுருதகீர்த்தி. “மலர்சூழ்கை எதற்குரியது?” என்று 
அபிமன்யு கேட்டான்‌. “அது ஒருவனை முழுப்‌ படையும்‌ 
சூழ்ந்துகொண்டு சிறைபற்றுவதற்குரியது. மலருக்குள்‌ 
வண்டென உள்ளே செல்பவன்‌ சிக்கிக்கொள்வான்‌” 
என்று சுருதகீர்த்தி சொன்னான்‌. அபிமன்யு “சூழ்கைகள்‌ 
அனைத்துமே எவரேனும்‌ சிக்கிக்கொள்வதற்குரிய 
பொறிகள்தான்‌” என்றபின்‌ வாய்கழுவி மீண்டும்‌ நீரள்ளி 
தலையில்‌ விட்டு நீவினான்‌. “மெய்தான்‌. எல்லா 
சூழ்கைகளும்‌ கண்ணிகளே” என்றான்‌ சுருதகீர்த்தி. 


“இன்று நம்‌ படைகள்‌ சற்று வெற்றிக்களிப்பில்‌ உள்ளன 
என்று அவர்கள்‌ அறிவார்கள்‌. நேற்று 
அங்கநாட்டரசனால்‌ உயிரளிக்கப்பட்டமையால்‌ சிறுமை 
கொண்டுள்ள நம்‌ தந்தை சீற்றம்‌ கொண்டு மிகையான 
ஊக்கத்துடன்‌ எழுவாரென்றும்‌ அவர்கள்‌ 
எண்ணியிருப்பார்கள்‌. நாம்‌ பொறிக்குள்‌ சென்று 
சிக்குவதற்கான வாய்ப்புகளே மிகுதி” என்றான்‌ 
அபிமன்யு. “ஆனால்‌ தந்‌ைத போருக்கெழுவதற்கே 
உளமில்லாதவராக, ஆற்றல்‌ முழுக்க வடிந்து போய்‌ 
அமர்ந்திருப்பதாக சொல்கிறார்கள்‌. புலரியில்‌ அவரை 
எழுப்பி கவசமணியச்‌ செய்யச்‌ சென்ற ஏவலர்கள்‌ அவர்‌ 
கவசமணிய விழையாமையை வந்து சொல்ல சிறிய 
தந்தை நகுலரும்‌ சகதேவரும்‌ அவரைப்‌ பார்க்கச்‌ 
சென்றிருக்கிறார்கள்‌” என்று சுருதகீர்த்தி சொன்னான்‌. 


“அவர்‌ எழுவார்‌. ஏனெனில்‌ எழாமல்‌ இருக்க அவரால்‌ 
இயலாது. ஆனால்‌ தளர்ந்த வில்லுடன்‌ அவர்‌ போருக்குச்‌ 
செல்வாரென்றால்‌ அங்கனால்‌ கொல்லப்படுவார்‌” என்று 
அபிமன்யு சொன்னான்‌. “கொல்லப்படுவதா? அவரா?” 
என்று சீற்றத்துடன்‌ சுருதகீர்த்தி கேட்டான்‌. “ஏன்‌ அவர்‌ 
மானுடரல்லவா? அம்புகள்‌ சவம்‌ அதவ 
என்ன?” என்றான்‌ அபிமன்யு. சுருதகீர்த்தி “ஆம்‌, மானுட 
அம்புகளால்‌ அவர்‌ துளைக்கப்படமாட்டார்‌. அதை 
நிமித்திகர்கள்‌ சொல்லியிருக்கிறார்கள்‌” என்றான்‌. 
“நிமித்திகர்கள்‌ அவ்வாறு சொல்லிச்‌ சொல்லி பலவற்றை 
ஏற்றி அவரை மானுடனல்ல என்று தானும்‌ நம்ப 
வைத்திருக்கிறார்கள்‌. அந்நிலையில்தான்‌ இப்படி 
எவரேனும்‌ சிறுமை செய்து அனுப்புகையில்‌ உடைந்து 
வீணனென அமர்ந்திருக்கிறார்‌” என்று அபிமன்யு 
சொன்னான்‌. 


கவசங்களைக்‌ கட்டியபடி குனிந்து நின்று “இன்று 
தளர்ந்த வில்லுடன்‌ சென்று அங்கன்‌ முன்‌ நிற்பார்‌. 
அவன்‌ அம்புகளால்‌ கழுத்தறுந்து வீழ்த்தப்படுவார்‌. 
அதை நான்‌ அருகிலெனக்‌ காண்கிறேன்‌” என்றான்‌. 
சுருதகீர்த்தி சீற்றத்துடன்‌ எழுந்து “நிறுத்து. அவர்‌ 
மைந்தனென நானிருக்கிறேன்‌. என்‌ கண்‌ முன்‌ 
ஒருபோதும்‌ அது நிகழாது” என்றான்‌. “எனில்‌ அதற்கு 
முன்‌ உங்கள்‌ தலை வெட்டுண்டு வீழ்த்தப்பட்டிருக்கும்‌” 
என்றான்‌. “இப்போது அங்கரை தெய்வமென்றாக்குபவன்‌ 
நீ” என்று சுருதகீர்த்தி சொன்னான்‌. “மூத்தவரே, அவன்‌ 
ஏறக்குறைய தெய்வமேதான்‌. அவனிடமிருக்கும்‌ 
அம்புகள்‌ எவருடையவை? பதினெட்டு முறை 
பாரதவர்ஷத்தை சுற்றி வந்து ஷத்ரிய குடியை வேரறுத்து 
அனல்குலத்து ஷத்ரியர்‌ என்னும்‌ நிகர்குடியை உருவாக்கி 


பாரதவர்ஷத்தை புரட்டியமைத்த பரசுராமனின்‌ 
அம்புகளல்லவா? அதிலிருக்கும்‌ சீற்றத்தையல்லவா நூறு 
தலைமுறைகளாக இங்கு ஷத்ரியர்கள்‌ 
அஞ்சிக்கொண்டிருக்கிறார்கள்‌? இன்று அந்த அம்புகளில்‌ 
காண்டவக்‌ காட்டின்‌ எஞ்சிய நஞ்சும்‌ ஏறியிருப்பதாக 
சூதர்கள்‌ சொல்கிறார்கள்‌” என்றான்‌ அபிமன்யு. 


சுருதகீர்த்தியை நோக்கி கைசுட்டி “அங்கு ஒரு அம்பு 
காத்திருக்கிறது நம்‌ தந்தைக்காக. அது நீள்தவம்‌ செய்த 
நஞ்சு. தவங்கள்‌ ஒருபோதும்‌ வீணாவதில்லை” என 
அவன்‌ சொன்னான்‌. “அதிலிருந்து எளிதில்‌ ஒழிய 
அவரால்‌ இயலாது. ஏனெனில்‌ அவரே தனக்கென 
கொளுத்திக்கொண்ட சிதைநெருப்பு அது. அது அவரைத்‌ 
தேடி வரும்‌. வஞ்சம்‌ கொண்ட நாகத்திலிருந்து 
விண்வாழும்‌ மூவிழியனே தப்ப இயலவில்லை. அதை 
தன்‌ கழுத்தின்‌ அணியென ஆக்கி இன்றும்‌ 
பேணிக்கொண்டிருக்கிறார்‌ என்கிறார்கள்‌” என்றான்‌. 


சுருதகீர்த்தி “நீ சொல்ல வருவதென்ன என்று நன்கு 
புரிகிறது எனக்கு” என ஏளனத்துடன்‌ சொன்னான்‌. 
“தந்தைக்கு மேல்‌ எழ விரும்புகிறாய்‌. அவர்‌ வீழ்ந்த 
இடத்திலிருந்து எழுந்து அவ்வஞ்சத்தை முடித்து 
புகழ்கொள்ள விரும்புகிறாய்‌. அது நிகழாது. களத்தில்‌ 
நீயும்‌ நானும்‌ விழுவோம்‌. அவர்‌ ஒருபோதும்‌ விழமாட்டார்‌. 
ஏனெனில்‌ நம்‌ அம்புகள்‌ நமது எண்ணங்களிலிருந்தும்‌ 
உணர்வுகளிலிருந்தும்‌ வருகின்றன. அவரது அம்புகள்‌ 
அவருள்‌ நிறைந்திருக்கும்‌ இன்மையிலிருந்து 
வருகின்றன. அவ்வின்மையை இங்கு வாழ்ந்து எவரும்‌ 
ஈட்டிக்கொள்ள இயலாது. இங்குள்ள வாழ்வை 
ஒவ்வொரு கணமும்‌ துறந்துதான்‌ ஈட்டிக்கொள்ள 
இயலும்‌” என்றான்‌. 


“அவரை இந்த அனைத்திலிருந்தும்‌ விடுவித்து கைபற்றி 
அப்பால்‌ அப்பால்‌ என்று அழைத்துச்செல்லும்‌ ஆசிரியர்‌ 
அவருக்கு இருக்கிறார்‌. நீயும்‌ நானும்‌ இங்கே விழைவால்‌, 
வஞ்சத்தால்‌ செயல்வலைப்‌ பின்னவில்‌ 
சிக்கியிருப்பவர்கள்‌” என்றான்‌ சுருதகீர்த்தி. “இளைய 
யாதவரின்‌ படைக்கலம்‌ நம்‌ தந்தை என்பதை 
மறந்துவிட்டாய்‌. நாம்‌ ஊழின்‌ படைக்கலங்கள்‌. அவர்‌ 
இறையுருவாக மண்ணில்‌ எழுந்தவரின்‌ படைக்கலம்‌. 
ஒருபோதும்‌ அது மானுடர்‌ முன்‌ தாழாது. ஐயமே 
வேண்டாம்‌, அவர்‌ எடுத்த இலக்கு தவறாது” என்றபின்‌ 
சுருதகீர்த்தி வெளியே சென்றான்‌. 


அபிமன்யு “பொறுங்கள்‌ மூத்தவரே, நானும்‌ வருகிறேன்‌” 


என்றபின்‌ சிறுபீடத்தில்‌ அமர்ந்தான்‌. ஏவலர்‌ அவனுக்கு 
காலில்‌ கவசங்களை அணிவிக்கத்‌ தொடங்கினர்‌. “நீ 
கிளம்பி வா. நான்‌ படைமுகப்புக்குச்‌ செல்கிறேன்‌” 
என்றான்‌ சுருதகீர்த்தி. அபிமன்யு உரக்க நகைத்து “இன்று 
படைமுகப்பில்‌ தந்தை நிற்க வேண்டியதில்லை, அவர்‌ 
தளர்ந்திருக்கிறார்‌ என்று அவரிடம்‌ சொல்லுங்கள்‌. இன்று 
நான்‌ அங்கனுடன்‌ பொருதுகிறேன்‌. அவனுடைய அந்த 
வெல்ல முடியாத அம்புகளை எப்படி வெல்வதென்று நம்‌ 
படைகளுக்கு காட்டுகிறேன்‌” என்றான்‌. அவனை ஒரு 
கணம்‌ நோக்கிவிட்டு சுருதகீர்த்தி புரவியில்‌ 
ஏறிக்கொண்டான்‌. 


[iஙage]அபிமன்யு படைமுகப்புக்குச்‌ சென்றபோது 
அனைத்தும்‌ முற்றொருங்கிவிட்டிருந்தன. ஒவ்வொரு 
கணமும்‌ முரசின்மீது கழைக்கோல்‌ விழும்‌ என்று 
எதிர்பார்த்தவர்களாக படைவீரர்கள்‌ நின்றிருந்தனர்‌. 
அவனுடைய தேர்‌ உருண்டு வருவதன்‌ ஓசை 
படைமுகப்பில்‌ சிறிய அலைகளை எழுப்பியது. தேர்‌ 
சென்று நின்றதும்‌ அபிமன்யு தேர்த்தட்டில்‌ எழுந்து நின்று 
கைகளைக்‌ கோத்து நெட்டிமுறித்தபின்‌ தன்‌ வில்லை 
எடுத்து தேர்த்தட்டில்‌ ஓசையெழ ஊன்றி அதன்‌ நாணை 
வலக்கையால்‌ வருடினான்‌. அந்த ஓசை கேட்டு 
அருகிலிருந்த தேரில்‌ இருந்து சதானீகன்‌ திரும்பி நோக்கி 
“ஏன்‌ இத்தனை பிந்திவிட்டாய்‌? இன்று நமது படைகள்‌ 
ஹஸ்தவியூகம்‌ அமைத்துள்ளன” என்றான்‌. 


அபிமன்யு அதை பொருட்படுத்தவில்லை. “அவர்கள்‌ 
அமைத்துள்ள மலர்ச்சூழ்கையை எதிர்ப்பதற்கான வழி 
இது ஒன்றே” என சதான்கன்‌ தொடர்ந்தான்‌. “ஐந்து 
விரல்களாக நமது படைகள்‌ உருப்பெற்றுள்ளன. 
அனைத்து விரல்களையும்‌ சென்று தொடும்‌ கட்டை 
விரலாக மூத்த தந்தை பீமசேனர்‌ எல்லையில்‌ 
நின்றுள்ளார்‌. சுட்டுவிரலென மூத்த தந்தை அர்ஜுனரும்‌, 
நீள்விரலென திருஷ்டத்யும்னரும்‌, நாகவிரலென 
சாத்யகியும்‌, சிறுவிரலென சிகண்டியும்‌ அமைய நமது 
படை அணிகொண்டுள்ளது” என்றான்‌. அபிமன்யு “நாம்‌ 
எப்போதும்‌ சூழ்கைகளை சிறப்பாகவே 
அமைக்கிறோமோ?” என்றான்‌. 


அதிலிருந்த ஏளனத்தை புரிந்துகொண்ட சதானீகன்‌ 
“இன்று அவர்கள்‌ நம்மில்‌ ஒருவரை கொன்றோ 
சிறைபிடித்தோ மீள்வோம்‌ என்று வஞ்சினம்‌ உரைத்து 
வந்துள்ளதாக செய்தி வந்துள்ளது. மறுவஞ்சமாக நாம்‌ 
அவர்களில்‌ சிலரை பற்றிக்கொண்டுவர 
எண்ணியிருக்கிறோம்‌” என்றான்‌. “நம்‌ இலக்கு யார்‌?” 


பின்னணியில்‌ கேட்ட முழவோசையில்‌ அஞ்சி நடுங்கி 
ஒடுங்கி “யார்‌?” என முனகியது. “அறம்பிழைத்து மறம்‌ 
தழைக்கும்நேரம்‌ மானுடனாக நான்‌ பிறப்பெடுப்பேன்‌!” 
என பேரொலி எழுந்தது. 


விதியும்‌ சூதனும்‌ நடுங்கி அத்திசையைப்‌ பார்க்க “ஓம்‌, 
அவ்வாறே ஆகுக! ஓம்‌ அவ்வாறே ஆகுக! ஓம்‌ அவ்வாறே 
ஆகுக!” என்று சொன்னபடி மூவர்‌ கையில்‌ நிறைகுடத்து 
நீரும்‌ மாவிலையுமாக அரங்குக்கு வந்தனர்‌. 
“நீங்களெல்லாம்‌ யார்‌?” என்றான்‌ சூதன்‌. “நாங்கள்‌ 
வைதிகர்கள்‌. புதிய அவதாரத்துக்காக 
வேள்விசெய்யவிருக்கிறோம்‌. தட்டில்‌ காணிக்கை 
வையடா மானுடப்பதரே” என்றார்கள்‌ அவர்கள்‌. 


கூட்டம்‌ சிரித்து கூச்சலிட்டது. சூதனும்‌ விதியும்‌ 
அவர்களைப்‌ பணிய அவர்கள்‌ ஆசியளித்தனர்‌. சூதன்‌ 
திரும்பி “ஆகவே அவையினரே, மகதநாட்டு கெளசிக 
குலத்து கூத்தன்‌ காரகனும்‌ குழுவினரும்‌ நிகழ்த்திய “புச்ச 
கலகம்‌” என்னும்‌ பிரஹசன நாடகம்‌ இங்கு முடிவுற்றது. 
அரிய காணிக்கைகளை கூத்தரைத்‌ தேடிவந்து 
அளிக்கும்படி கோருகிறேன்‌. 
காணிக்கையளிப்பவர்களுக்கு ஆசிகளும்‌ 
அளிக்காதவர்களுக்கு இனிய சொற்களும்‌ 
வழங்கப்படும்‌.” கூட்டத்தில்‌ பலர்‌ கைதூக்கி 
கூச்சலிட்டனர்‌. “கலைதிகழ்‌ காஞ்சி வாழ்க. திருவாழும்‌ 
திருவிடம்‌ வாழ்க! மன்னன்‌ கோல்‌ வாழ்க! வீரர்‌ வாள்‌ 
வாழ்க! அவற்றை ஆளும்‌ வேளிர்‌ மேழி வாழ்க!” 


அவர்களனைவரும்‌ கூடி நின்று வாழ்த்திப்பாடி 
தலைவணங்கி பின்னால்‌ சென்றனர்‌. அப்போதும்‌ 
அரங்கில்‌ துரியோதனனும்‌ பீமனும்‌ 
போரிட்டுக்கொண்டிருந்தனர்‌. ஒரு குரல்‌ “கூத்தர்களே, 
வாருங்கள்‌. ஆட்டம்‌ முடிந்துவிட்டது!” என்றது. “யார்‌ 
சொன்னது? இப்போதுதான்‌ தொடங்கியிருக்கிறது!” 
என்றான்‌ துரியோதனன்‌. கூட்டம்‌ கூவிச்சிரித்தது. 
பெருவணிகர்கள்‌ கைகளில்‌ நாணயங்களுடன்‌ 
முதுகூத்தனை அணுகி அவனை வணங்கி அவற்றை 
அளிக்கத்தொடங்கினர்‌. 


என்று அபிமன்யு கேட்டான்‌. “அங்கர்‌. அல்லது கெளரவ 
அரசர்‌. அவர்களின்‌ இலக்கு நம்‌ அரசர்‌ என்று 
தோன்றுகிறது.” அபிமன்யு “ஏன்‌ இளையவராக 
இருக்கக்கூடாதா?” என்று சிரிப்புடன்‌ கேட்டான்‌. “என்ன 
சொல்கிறாய்‌?” என்று சதானீகன்‌ கேட்டான்‌. “தந்தை வில்‌ 
தளர்ந்து இருப்பது படைகள்‌ அனைவருக்கும்‌ தெரியும்‌. 
அவரை இலக்கு வைத்து அவர்கள்‌ 
வந்திருக்கலாமல்லவா?” என்றான்‌ அபிமன்யு. 


“அவரை அத்தனை எளிதாக பிடிக்க இயலாது” என்று 
சதானீகன்‌ சொன்னான்‌. “ஆம்‌, அதன்‌ பொருட்டே 
இப்படை சூழ்கை அமைக்கப்பட்டருக்கலாம்‌. அவர்‌ உளம்‌ 
தளர்ந்திருக்கிறார்‌. உளம்‌ தளர்ந்திருப்பவர்கள்‌ 
தங்களால்‌ இயல்வதற்கு அப்பால்‌ ஒரு பெருஞ்செயலை 
செய்யும்பொருட்டு துணிந்தெழுவது எங்கும்‌ 
நிகழ்வதுதான்‌. அச்செயலினூடாக தங்கள்‌ சோர்வை 
நீக்கி ஆற்றலை திரட்டிக்கொள்ள இயலுமென்று 
அவர்கள்‌ எண்ணுவார்கள்‌. அரிதாக அது நிகழவும்‌ 
செய்யும்‌. பெரும்பாலும்‌ அச்செயல்‌ அவர்களை கீழே 
தள்ளி காலால்‌ மிதித்து கூழாக்கிவிடும்‌” என்றான்‌ 
அபிமன்யு. 


சதானீகன்‌ அச்சொற்களால்‌ கசப்படைந்து “அவர்‌ என்ன 
செய்யவேண்டுமென்பதை கற்பிக்கும்‌ இடத்தில்‌ நாம்‌ 
எப்போதுமிருந்ததில்லை” என்றான்‌. “ஆம்‌, ஆனால்‌ 
சுட்டுவிரல்‌ நீட்டி இன்று அந்தப்‌ பொறியை 
தொடப்போகிறது நம்‌ படை. அது கவ்வி துண்டித்து 
எடுத்துக்கொள்ளப்போகிறது” என்று அபிமன்யு 
சொன்னான்‌. “எனில்‌ நீ சென்று அவரை மீட்பாய்‌ 
போலும்‌” என்று ஏளனமாக சதானீகன்‌ கேட்டான்‌. “ஆம்‌, 
அவர்‌ சிக்கிக்கொண்டால்‌ அங்கு சென்று அவரை மீட்டு 
வரும்‌ ஆற்றல்‌ கொண்டவன்‌ நான்‌ மட்டுமே. 
மீட்டுக்கொண்டு வருவேன்‌. அதன்‌ பின்‌ அவரைப்‌ 
பார்த்து ஒரு சொல்கூட உரைக்காமல்‌ தலைவணங்கி 
மீள்வேன்‌. என்‌ கண்களை அவர்‌ சந்திக்கமாட்டார்‌. 
அங்கனின்‌ கையிலிருந்து உயிர்பெற்று மீண்டதற்கு 
நிகரான துயரை அப்போது அடைவார்‌. ஒருவேளை 
எங்களுக்குள்‌ இருக்கும்‌ கணக்கு அப்போது 
நிறைவேறக்கூடும்‌” என்றான்‌ அபிமன்யு. சதானீகன்‌ 
மறுமொழி சொல்லாமல்‌ தன்‌ தேரை திருப்பி அப்பால்‌ 
கொண்டுசென்றான்‌. 


போர்முரசுகள்‌ ஒலிக்கத்‌ தொடங்கியதும்‌ அபிமன்யு 
நாணொலி எழுப்பியபடி “வெற்றிவேல்‌! வீரவேல்‌!” என்று 
கூவிக்கொண்டு பாஞ்சாலத்தின்‌ வில்லவர்படை தன்னை 


இருபுறமும்‌ சூழ்ந்து துணைவகுக்க கெளரவப்‌ 
படைகளின்மேல்‌ பாய்ந்தான்‌. போர்‌ தொடங்குவதற்கு 
முந்தைய கணம்‌ வரை தன்‌ அகம்‌ பலநூறு துண்டுகளாக 
சிதைந்து ஒன்றுடன்‌ ஒன்று உரசி 
முட்டிக்கொண்டிருப்பதாக அவன்‌ உணர்வதுண்டு. போர்‌ 
தொடங்கிய கணமே அவன்‌ முற்றிலும்‌ மறைந்து 
அத்தேரில்‌ அவன்‌ வில்‌ மட்டும்‌ நின்று 
கொந்தளித்துக்கொண்டிருக்கும்‌. அதிலிருந்து அவனை 
மீறியே என அம்புகள்‌ எழுந்துகொண்டிருக்கும்‌. 
கணமொழியாது அலைகளை ஏவும்‌ பெருங்கடல்‌ 
வளைவு என அவன்‌ வில்லைப்பற்றி சூதர்கள்‌ முன்பு 
பாடியிருந்தனர்‌. ஒவ்வொரு கணமும்‌ அவன்‌ 
முற்றொழிந்து மறுகணத்தை நோக்கி சென்று 
கொண்டிருந்தான்‌. போரின்‌ திட்டமிடல்களும்‌, திட்டத்தை 
மீறி எழுதல்களும்‌, பின்னடைதல்களும்‌, வீறுகளும்‌, 
சோர்வுகளும்‌, சூழ்ச்சிகளும்‌, வஞ்சினங்களும்‌ 
அனைத்தும்‌ பிறிதொருவனால்‌ நிகழ்த்தப்பட அவன்‌ 
அப்பால்‌ நின்று அதை நோக்கிக்கொண்டிருப்பான்‌. 


தொலைவில்‌ விரிந்திருந்த கெளரவப்‌ படையின்‌ 
பெருந்தாமரையை அவனால்‌ அந்தத்‌ தேரிலிருந்து 
பார்க்க இயலவில்லை. அதன்‌ இதழ்கள்‌ ஒவ்வொன்றும்‌ 
முனை நீண்டு குவிந்த அலைகள்‌ வடிவிலிருந்தன. 
அவனுக்கு முன்னால்‌ இருந்த இதழில்‌ பூரிசிரவஸும்‌ 
சலனும்‌ சோமதத்தரும்‌ பால்ஹிகக்‌ கூட்டமைப்பின்‌ 
வில்லவரும்‌ இருந்தனர்‌. அவன்‌ பூரிசிரவஸுடன்‌ வில்‌ 
கோத்து பால்ஹிகர்களின்‌ தேர்வீரர்களை அம்பால்‌ 
அறைந்து வீழ்த்திக்கொண்டிருந்தான்‌. பூரிசிரவஸ்‌ தன்‌ 
உடன்‌ பிறந்தவர்கள்‌ அனைவருக்கும்‌ கையசைவால்‌ 

ணையிட்டுக்‌ கொண்டு அவ்வடிவை காத்தபடி 
போரிட்டான்‌. 


போர்‌ இருபுறமும்‌ விசை குவியாமலேயே 
நிகழ்ந்துகொண்டிருந்தது. தோள்கோத்து தழுவிப்‌ புரண்டு 
போரிடப்போகும்‌ மல்லர்கள்‌ ஒருவரை ஒருவர்‌ 
நோக்கியபடி வட்டக்களத்தில்‌ தசையிளக சுற்றிவருவது 
போலவே அது நிகழ்ந்தது. முதன்மை வீரர்கள்‌ எவரும்‌ 
ஒருவரோடொருவர்‌ கோத்துக்கொள்ளவில்லை. தாமரை 
இதழ்‌ அகன்று விரிந்து மெல்ல சுழல ஜயத்ரதனால்‌ 
நடத்தப்பட்ட படையிதழ்‌ அபிமன்யுவின்‌ முன்‌ வந்தது. 
ஜயத்ரதன்‌ உரக்க நகைத்தபம “என்ன 
தயங்கிவிட்டீர்களா? உங்கள்‌ படையில்‌ ஒவ்வொருவரும்‌ 
அஞ்சி விலகுகின்றனர்‌! வருக! இளவரசே வருக! 
உங்களுக்காகவே தேன்‌ ஒருக்கி காத்திருக்கிறது மாமலர்‌” 
என்று கூவினான்‌. “இதழ்கள்‌ ஒருங்கட்டும்‌. இன்று 


அவ்விருந்தை சிதைத்து உள்ளே வந்து உண்டு 
திரும்புவதே எங்கள்‌ இலக்கு” என்று அபிமன்யு 
கூவினான்‌. 


ஐந்து விரல்‌ விரித்து கை மலருடன்‌ போரிட்டது. ஐந்து 
விரல்களும்‌ விரிந்து மலரை அள்ளிக்குலைக்க 
முயன்றன. மலர்‌ மெல்ல சுழன்று அதை ஒழிய விரல்கள்‌ 
குவிந்து இதழ்களை தனித்தனியாக கவ்விக்‌ கிழித்து 
கசக்கியது. சிதைந்த இதழ்களின்‌ வீரர்களை 
பின்னடையச்‌ செய்ய சகுனியின்‌ ஆணை எழுந்தது. 
“பின்னடைக! மீண்டும்‌ ஒருங்கிணைக! சிதைந்த 
இதழ்கள்‌ புல்லிவட்டங்களாகி தாமரையின்‌ 
அடிவளையத்தை அமைத்துக்கொள்க!” 
புல்லிவட்டங்களிலிருந்து புதிய இதழ்கள்‌ எழுந்து வந்து 
மீண்டும்‌ மலரை முழுமைப்படுத்தின. ஒழியாது இதழ்‌ 
முளைக்கும்‌ தாமரை சுழன்றுகொண்டே இருக்க அதை 
அறைந்து பற்றிச்‌ சுழற்றி ஊடுருவி போரிட்டது கை. 


அபிமன்யு ஒவ்வொரு இதழையும்‌ தாக்கி முன்னெழுந்து 
வந்த வீரர்களுடன்‌ போரிட்டான்‌. இறுதியில்‌ கர்ணனை 
நேருக்கு நேர்‌ சந்தித்தபோது உரக்க நகைத்தபடி 
“பெருவீரர்கள்‌ ஒருவனுக்கு இலக்கு குறித்திருக்கிறீர்கள்‌! 
நன்று! அந்த அச்சம்‌ இன்று மேலும்‌ வளரும்‌” என்றான்‌. 
“ஈயே, வீண்‌ சொல்லெடுக்காது திரும்பிப்‌ போ. இது 
வண்டுக்கு விரித்த வலை” என்று கர்ணன்‌ சொன்னான்‌. 
சீற்றம்கொண்டு “சிறியவனிடமிருந்து பெரிய அம்புகளை 
பெறுவீர்கள்‌” என்று வஞ்சினம்‌ உரைத்து அபிமன்யு 
கர்ணனை அம்புகளால்‌ அறைந்தான்‌. 


மீண்டும்‌ அவர்களிடையே அந்த நிகர்குலையா 
நெடும்போர்‌ தொடங்கியது. கர்ணன்‌ தன்‌ அகவையை 
ஒவ்வொரு அம்புக்கும்‌ குறைத்து இளையோனாகி 
அபிமன்யுவை அணுகவேண்டியிருந்தது. அபிமன்யு தன்‌ 
அகவையை அம்புக்கு மேல்‌ அம்பென வளர்த்து 
முதியவனாகி கர்ணனை எதிர்கொள்ள 
வேண்டியிருந்தது. கர்ணன்‌ தன்னை விருஷசேனனாக 
உணர்ந்தான்‌. அபிமன்யு தன்னை அர்ஜுனனாக 
உணர்ந்தான்‌. இரு அம்புமுனைகளும்‌ எங்கோ ஒரு 
புள்ளியில்‌ சந்தித்துக்கொண்டன. அவை மட்டுமே 
அறியும்‌ ஒரு சொல்லை பரிமாறிக்கொண்டன. கூரோடு 
கூர்‌ சந்திக்கும்போது எழும்‌ ஒரு நுண்சொல்‌. செவி 
கேட்காததாக, விழியுணராததாக, உளம்‌ அந்த 
முனையளவே கூர்ந்தாலன்றி சென்றடையாததாக 
இருந்தது அது. 


தாமரை விரிந்து கையை பற்றியபின்‌ கூம்பலாயிற்று. 
அதன்‌ அழுத்தம்‌ மேலோங்கி வருவதை உணர முடிந்தது. 
அதன்‌ இருபுறத்திலிருந்த இதழ்களும்‌ இறுகி ஒன்றை 
ஒன்று அழுத்திக்கொண்டே சென்றன. பீமனும்‌ 
அர்ஜுனனும்‌ தம்‌ படைகளை பின்னெடுத்துக்கொண்டு 
சென்றனர்‌. யுதிஷ்டிரர்‌ அவ்விசைக்கு ஈடுகொடுக்க 
முடியாமல்‌ தன்னுடைய சிறிய மெய்க்காவல்‌ படையுடன்‌ 
மையத்தில்‌ தடுமாறினர்‌. துரோணரின்‌ படைகள்‌ 
இதழெனக்‌ குவிந்து வந்து எண்ணியிராக்‌ கணத்தில்‌ 
சரடென்றாகி நீண்டு யுதிஷ்டிரரை பற்ற வந்தன. 
துரோணர்‌ வெறிகொண்டு அம்புகளை தொடுத்தபடி 
விரைந்து வந்தார்‌. நோக்கியிருக்கவே அவர்‌ மிக அருகே 
அணைந்துவிட்டார்‌. அவர்‌ அம்புகளால்‌ யுதிஷ்டிரரின்‌ 
மெய்க்காவல்‌ படைகளிலிருந்த வீரர்கள்‌ 
ஒவ்வொருவரும்‌ அறைபட்டு அலறி வீழ்ந்தனர்‌. 


அஞ்சி கை பதறி “பின்னடைக! பின்னடைக! ” என்று 
யுதிஷ்டிரர்‌ கூவினார்‌. “மந்தனுக்கு செய்தி சொல்க! 
இளையவர்கள்‌ வருக! என்னை சிறைபிடித்து 
கொண்டுசெல்லும்‌ இலக்கு கொண்டிருக்கிறார்கள்‌.” 
சல்யரும்‌ சோமதத்தரும்‌ இருபுறமும்‌ துரோணரை 
காத்தனர்‌. துரோணரின்‌ அம்பு எல்லைக்குள்‌ யுதிஷ்டிரர்‌ 
வந்தார்‌. அவருடைய கொடியும்‌ தேர்மகுடமும்‌ உடைந்தன. 
“நான்‌ சிக்கிக்கொண்டேன்‌! என்னைக்‌ காக்கும்பொருட்டு 
படையெழுக!” என்று யுதிஷ்டிரர்‌ கூவினார்‌. அருகே 
அபிமன்யுவின்‌ கொடியைக்‌ கண்டு “அபிமன்யுவை 
வரச்சொல்க! இந்தப்‌ படைசூழ்கையின்‌ முனையை 
அவன்‌ உடைக்கட்டும்‌” என்றார்‌. யுதிஷ்டிரரின்‌ 
அழைப்பைக்‌ கேட்டதும்‌ கர்ணனுடன்‌ 
பொருதிக்கொண்டிருந்த அபிமன்யு அக்கணமே தேரைத்‌ 
திருப்பி பக்கவாட்டில்‌ துரோணரின்‌ படைகளை 
தாக்கினான்‌. இடைமுறியா மழைபோன்ற அம்புகளால்‌ 
துரோணரின்‌ காவல்சுற்றத்தை வீழ்த்தி அவரை 
அறைந்து பின்னடையச்‌ செய்தான்‌. தேர்த்தட்டில்‌ 
சோமதத்தர்‌ அம்புபட்டு விழுந்தார்‌. சல்யரின்‌ வில்‌ முறிந்து 
தெறித்தது. அவர்‌ தொடையில்‌ அம்பு பாய்ந்து 
தேர்த்தட்டில்‌ அமர்ந்தார்‌. 

துரோணரின்‌ காவலர்படையில்‌ வில்லவர்‌ அனைவரும்‌ 
விழ அவர்‌ நிலையை உணர்ந்து தன்‌ தேரை 
பின்னடையச்‌ செய்தார்‌. யுதிஷ்டிரர்‌ “விடாதே! அப்படியே 
முன்னகர்ந்து செல்‌! சென்று தாமரை வளையத்தை 
உடை! அதன்‌ மையத்தை அறை!” என்றார்‌. “உடைகிறது! 
இதுவே தருணம்‌. அதை முற்றாக சிதைத்தழித்துவிடு. 
செல்க!” என அபிமன்யுவிடம்‌ ஆணையிட்டார்‌. 


அபிமன்யு ஒருகணம்‌ தயங்க “அஞ்சாதே! இத்தருணம்‌ 
தெய்வக்கொடை! அவர்கள்‌ வலுகுறைந்திருக்கிறார்கள்‌. 
தாமரைச்சூழ்கையில்‌ இது பெரும்பிளவு. உள்ளே செல்‌! 
அதன்‌ மையத்தை சிதறடி! அவர்களுக்குக்‌ காட்டு நாம்‌ 
யாரென்று !” என்றார்‌. 


அபிமன்யு துரோணரை அம்புகளால்‌ அறைந்தபடி 
துரத்திச்சென்றான்‌. அவனுடைய ஆற்றலைக்‌ கண்டு 
அவர்‌ கை ஓய்ந்துவிட்டது தெரிந்தது. “நில்லாதே, செல்‌! நீ 
சென்றுகொண்டிருக்கையிலேயே பீமனும்‌ அர்ஜுனனும்‌ 
வந்து உன்னை பின்துணைப்பார்கள்‌. நமது படை 
நீள்வேல்‌ என தாமரையை ஊடுருவிச்செல்லும்‌” என 
யுதிஷ்டிரர்‌ கூவினார்‌. “ஆணை! பீமனும்‌ அர்ஜுனனும்‌ 
எழுக... இளையோனை பின்தொடர்ந்து செல்க!” 
அபிமன்யு துணைப்படையுடன்‌ வேல்‌ வடிவு கொண்டு 
தாமரையை ஊடுருவிச்‌ சென்றான்‌. யுதிஷ்டிரர்‌ அவர்‌ 
இயல்பை மீறி வெறிகொண்டிருந்தார்‌. முன்னர்‌ எழுந்த 
அச்சம்‌ அவரை நிலைகுலையச்‌ செய்துவிட்டிருந்தது. 
“மந்தன்‌ எழுக! இளையவன்‌ எழுக! இளவரசனை 
பின்தொடர்ந்து செல்க! ஊடுருவல்‌ அறுபடாது 
ஒற்றைச்சரடென அமைக!” என கைதாக்கி 
ஆர்ப்பரித்தார்‌. 

“இளையவர்‌ வந்துகொண்டிருக்கிறார்‌, அரசே!” என்று 
அவருடைய செய்திக்காவலன்‌ அறிவித்தான்‌. “எங்கே 
மந்தன்‌?” என்று யுதிஷ்டிரர்‌ கூவினார்‌. “அவர்‌ கெளரவ 
அரசருடன்‌ பொருதுகிறார்‌... கிளம்பிவிட்டார்‌.” ஆனால்‌ 
தாமரையின்‌ வலப்பக்கத்திலிருந்து ஜயத்ரதனும்‌ 
இடப்பக்கத்திலிருந்து கர்ணனும்‌ நடத்திய இரு... 
பேரிதழ்கள்‌ வந்து ஒன்றுடன்‌ ஒன்று சந்தித்து, ஒன்றுடன்‌ 
ஒன்று இணைந்து மூடி அபிமன்யுவை கெளரவப்‌ 
படைகளுக்குள்‌ கொண்டுசென்று முற்றாக 
விழியிலிருந்து மறைத்தன. 

[1௨26]நாகக்‌ களமுற்றத்தில்‌ அமர்ந்து அரவான்‌ 
சொன்னான்‌. நான்‌ இப்போது நூற்றெட்டு இதழ்களுடன்‌ 
விரிந்த பெருந்தாமரையின்‌ இதழ்கள்‌ ஒன்றன்மீது 
ஒன்றென மெல்ல படிந்து ஒற்றை வளையமென்றாகி 
குவிந்து மொட்டாகி இறுகி செண்டாகி மணியாகி 
மூடிக்கொள்வதை பார்க்கிறேன்‌. உறுதியான ஓர்‌ 
எண்ணம்‌ மலரை உலோகமென்றாக்கும்‌ என்பதை 
அறிந்தேன்‌. மலர்ச்சூழ்கைக்குள்‌ பாண்டவ 
இளையோனாகிய அபிமன்யு முழுமையாகவே 
சிக்கிக்கொண்டான்‌. அவனைச்‌ சூழ்ந்து கெளரவர்களின்‌ 
பெருவீரர்கள்‌ அனைவரும்‌ குலைத்த வில்லுடன்‌ 
நிறைந்த ஆவநாழியுடன்‌ வந்து 
வளையமென்றானார்கள்‌. 


நெடுநேரம்‌ என்ன நிகழ்கிறதென்று அபிமன்யுவுக்கு 
புரியவில்லை. வெறிகொண்டு அம்பு தொடுத்து அவன்‌ 
துரோணரை பின்னடையச்‌ செய்துகொண்டிருந்தான்‌. 
துரோணருக்கு உதவ வந்த கர்ணனையும்‌ அவன்‌ தன்‌ 
அம்புகளால்‌ எதிர்கொண்டான்‌. கர்ணனின்‌ 
தேரிலறைந்து அதன்‌ பொற்பூச்சுத்‌ தகடுகளை 
நெளியவைத்த தன்‌ அம்புகள்‌ அவனை மேலும்‌ மேலும்‌ 
வெறி கொள்ளச்‌ செய்தன. கர்ணனின்‌ தேர்‌ நீரில்‌ மூழ்கும்‌ 
கலம்‌ என கெளரவப்‌ படைக்குள்‌ பின்னடைவதை 
அவன்‌ தன்‌ வில்திறனின்‌ வெற்றியென்றே கருதினான்‌. 
சூதர்களின்‌ சொற்கள்‌ அவனுள்‌ எழுந்தன. என்றும்‌ 
வாழும்‌ காவியங்களை அவன்‌ இளைய உள்ளம்‌ நேர்முன்‌ 
எனக்‌ கண்டது. 


கர்ணனை மறு எல்லை வரை கொண்டு சென்று 
வீழ்த்தும்பொருட்டு பேரம்பொன்றை எடுத்தபோதுதான்‌ 
தன்னைச்‌ சூழ்ந்து கெளரவர்களின்‌ அனைத்து 
முதன்மை வில்லவர்களும்‌ நாணேற்றிய வில்லுடன்‌, 
சினமெழுந்த கண்களுடன்‌ நின்றிருப்பதை பார்த்தான்‌. 
சிக்கிக்கொண்டுவிட்டோம்‌ என்று உணர்ந்ததும்‌ அவனுள்‌ 
முதலிலெழுந்தது ஒரு களிப்புதான்‌. பிற எவருக்கும்‌ 
நிகழாத ஒன்று தனக்கு நிகழ்ந்துள்ளது. ஆயிரம்‌ 
பல்லாயிரம்‌ வருடங்கள்‌ சூதரும்‌ புலவரும்‌ சொல்லி 
விரிக்கும்‌ தகைமை கொண்ட ஒன்று. அக்களத்தில்‌ 
பொருதி வீழ்ந்த பல்லாயிரவரில்‌ ஒருவனாக அன்றி 
எப்போதும்‌ தனித்தவனாக அவனை ஆக்கும்‌ ஒன்று. 


உரக்க நகைத்தபம அவன்‌ கூவினான்‌ “வருக! கெளரவ 
வில்லவர்‌ அனைவரும்‌ வருக! வில்லென்றால்‌ 
என்னவென்று நோக்கி அறிக!” 


அவன்‌ தன்‌ அம்புகளால்‌ அவர்கள்‌ அனைவரையும்‌ மாறி 
மாறி எதிர்த்தான்‌. நூறு கைகள்‌ எழுந்து வந்ததுபோல்‌. 
தன்‌ மூதாதையைப்போல்‌ உடல்‌ முழுக்க விழி 
பெருகியவன்போல்‌. நூறு அம்புகள்‌ ஒரே தருணம்‌ 
எழுந்து அவன்மேல்‌ பாய சூழ்ந்து அணுகிய ஒவ்வொரு 
அம்பையும்‌ தனித்தனியாக நோக்கினான்‌. ஒரே கணத்தில்‌ 
பல அம்புகளை அறைந்து வீழ்த்தினான்‌. அவன்‌ 
திறனின்‌ உச்சத்தைக்‌ கண்டு சூழ்ந்திருந்த கெளரவப்‌ 
பெருவீரர்கள்‌ திகைப்பும்‌ பின்‌ அச்சமும்‌ அடைந்தனர்‌. 
அர்ஜுனனுக்கு வைத்த பொறியில்‌ அவன்‌ வந்து 
சிக்கிக்கொண்டது அவர்களுக்கு முதலில்‌ அளித்த 
ஏமாற்றத்தை அந்த அச்சம்‌ போக்கியது. அத்தருணத்தில்‌ 
அவனை அவ்வாறு வீழ்த்தாவிடில்‌ அந்தப்‌ போர்‌ 
ஒருபோதும்‌ முடிவடையப்போவதில்லை எனும்‌ 
உணர்வை அங்கிருந்த அனைவருமே அடைந்தனர்‌. 


அபிமன்யு சல்யரின்‌ வில்லை உடைத்தான்‌. 
ச. தலைக்கவசமும்‌ உடல்கவசமும்‌ உடைந்து 
தறித்தது. அவன்‌ தன்‌ தேரை பின்னிழுத்து 
கவசவீரர்களுக்கிடையே மறைந்துகொண்டான்‌. 
துரியோதனன்‌ வெறிக்கூச்சல்‌ இட்டபடி எழுந்து வர 
அவன்‌ கவசத்தை உடைத்து தோளில்‌ மூன்று 
அம்புகளால்‌ அறைந்து தேர்த்தட்டில்‌ நினைவிழந்து 
விழச்செய்தான்‌. கெளரவ மைந்தராகிய குபந்தனும்‌ 
கேரகனும்‌ கேதுவும்‌ கெளசலனும்‌ க்ஷமகனும்‌ க்ஷுபனும்‌ 
குரோதகனும்‌ கும்பனும்‌ கந்தகனும்‌ கணகனும்‌ 
கஜகர்ணனும்‌ கர்பனும்‌ காத்ரனும்‌ அவன்‌ அம்புகள்‌ பட்டு 
தேர்த்தட்டுகளிலிருந்து அலறி வீழ்ந்தனர்‌. மைந்தர்கள்‌ 
இறப்பதைக்‌ கண்டு துரியோதனன்‌ “அங்கரே, இவனை 
வீழ்த்த உங்களால்‌ மட்டுமே இயலும்‌” என்று 
கூச்சலிட்டான்‌. கர்ணன்‌ தன்‌ வில்லின்‌ நாணை இழுத்து 
முரலல்‌ ஒலியெழுப்பியபடி அபிமன்யுவை நேர்நின்று 
எதிர்த்தான்‌. நாகபாசனின்‌ தேருக்குப்‌ பின்‌ ஆயிரம்‌ 
தலையுடன்‌ சேடன்‌ எழுந்ததுபோல்‌ நாகர்படை பொங்கி 
வளைந்து அலைநிலைத்ததுபோல்‌ நின்று, நா பறக்க, 
விழி ஒளிர ததும்புவதை நான்‌ கண்டேன்‌. ஆனால்‌ 
அபிமன்யு எதையுமே காணவில்லை. அவன்‌ 
நோக்கியதெல்லாம்‌ துள்ளும்‌ விஜயத்தை, அதிலேறி 
காற்றிலெழும்‌ அம்புகளை மட்டுமே. 


கர்ணன்‌ அபிமன்யுவை சூழ்கைக்கு உள்ளிழுக்கையில்‌ 


ஊமைச்சீற்றம்‌ கொண்டிருந்தான்‌. அது அபிமன்யு மீதான 
சினமல்ல, தன்‌ மீதான சினமும்‌ அல்ல, இலக்கின்றி 
ஒவ்வொரு கணமும்‌ உருமாறும்‌ கசப்பு. எங்கு விழி 
படுகிறதோ அதன்மீது முழு நஞ்சையும்‌ உமிழும்‌ 
பொருமல்‌. அபிமன்யு அவனை அறைந்து அறைந்து 
பின்னடையச்‌ செய்துகொண்டிருக்கையில்‌ ஒருகணம்‌ 
அவன்‌ அம்பினால்‌ தன்‌ நெஞ்சக்கவசம்‌ உடைந்து உயிர்‌ 
அகலக்கூடுமெனில்‌ நன்றே எனும்‌ எண்ணம்‌ அவனில்‌ 
வந்துசென்றது. பின்‌ எங்கெங்கோ இருந்து முகங்கள்‌ 
எழுந்து அவனை சூழ்ந்தன. இளிவரல்கள்‌, 
அறைகூவல்கள்‌, பின்னர்‌ துளித்த ஒரு துளி விழிநீர்‌. தன்‌ 
சீற்றத்தை திரட்டிக்கொள்ள அவன்‌ முயன்றான்‌. ஆனால்‌ 
நெஞ்சிலெழுந்த விசை விஜயத்தை 
சென்றடையவில்லை. 


முற்றிலும்‌ அபிமன்யு சூழ்ந்துகொள்ளப்பட்டதும்‌ கர்ணன்‌ 
திகைத்தவன்போல்‌ வில்லைத்‌ தாழ்த்தி தேர்த்தட்டில்‌ 
வெறுமனே நின்றான்‌. பூரிசிரவஸும்‌ சல்யரும்‌ கிருபரும்‌ 
துரோணரும்‌ இணைந்து அவனைத்‌ தாக்க மலர்சூழ்கை 
ஒரு பெரும்‌ நீர்ச்சுழியென சுழல அதன்‌ மையத்தில்‌ 
விசைகொண்டு தன்னைத்தான்‌ சுற்றியபடி அவன்‌ 
போரிடுவதை வெறித்து நோக்கியபம அவன்‌ நின்றான்‌. 
“தாக்குக! நம்‌ மைந்தருக்கு பழிநிகர்‌ செய்க! அவன்‌ 
மானுடனே அல்ல! குருதிப்பலி ஆடும்‌ கொடுந்தெய்வம்‌” 
என துரியோதனனின்‌ ஆணையை அவன்‌ கேட்டான்‌. 
ஆயினும்‌ அவனால்‌ கை தூக்க இயலவில்லை. 


அவனுக்கு வலப்பக்கம்‌ தேர்த்தூணில்‌ உடல்‌ சுழற்றி 
எழுந்தது கார்க்கோடகன்‌ எனும்‌ நாகம்‌. “எழுக உன்‌ நஞ்சு! 
எழுக உன்‌ கூர்வாளி!” என்று அது கர்ணனிடம்‌ 
சொன்னது. “மாநாகனே, அறிக! உமிழப்படாத நஞ்சு 
மணியென்றாகும்‌. மணி வெறும்‌ ஒளி மட்டுமே. 
உமிழப்படுகையிலேயே நஞ்சு பொருள்கொள்கிறது” 
என்று அது கூறியது. இடப்பக்கம்‌ எழுந்தது அஸ்வமுகன்‌ 
எனும்‌ பெருநாகம்‌. “கொல்‌ அவனை! ஒவ்வொரு கணமும்‌ 
நீ இழந்தவை அனைத்திற்கும்‌ நிகரென இப்பழியை 
கொள்‌! இங்கு ஒருமுறையேனும்‌ முழுமையாக வெல்‌! 
கொல்‌ அவனை! கொல்‌!” என்று அறைகூவியது. 
நாகங்கள்‌ அவனைச்‌ சூழ்ந்து திளைத்து “கொல்‌! கொல்‌! 
கொல்‌!” என்றன. “ஆயிரம்‌ பாறைகளில்‌ அறைந்து 
சிதறிய அலை பின்வாங்குகையிலேனும்‌ 
விசைகொண்டாக வேண்டும்‌. நாகனே, கதிரவன்‌ 
மைந்தனே, இத்தருணத்தில்‌ எழுக உன்‌ விசை! 
இப்போதெழுக உன்‌ சீற்றம்‌!” என்றது அஜமுகன்‌ என்னும்‌ 
மாநாகம்‌. 


கர்ணனின்‌ கையிலிருந்து விஜயம்‌ தயங்கியது. 
அத்தருணம்‌ தேர்‌ திரும்ப உரக்க நகைத்தபடி ஒருகணம்‌ 
அவனை நோக்கிய அபிமன்யுவில்‌ இளைய அர்ஜுனன்‌ 
தோன்றி மறைந்தான்‌. சீற்றம்கொண்டு தன்‌ நாணை 
இழுத்து அம்புகளால்‌ அபிமன்யுவை அறைந்தான்‌. 
மேலும்‌ மேலுமென அறைந்து அபிமன்யுவின்‌ 
தோள்கவசங்களை உடைத்தெறிந்தான்‌. அவன்‌ 
நெஞ்சக்கவசம்‌ உடைந்து தெறித்தது. வில்‌ அறுந்தது. 
தேரிலிருந்து அவன்‌ பாய்ந்திறங்கிய கணம்‌ புரவிகள்‌ 
கழுத்தறுபட்டு சரிந்தன. கவிழ்ந்த தேருக்குப்‌ பின்னால்‌ 
பாய்ந்திறங்கி விழுந்து கிடந்த வீரனொருவனின்‌ 
வில்லை எடுத்து அபிமன்யு அவர்களை 
எதிர்கொண்டான்‌. 


[i/age]இடும்பர்களின்‌ மலையில்‌ வெறியாட்டெழுந்து 
நெஞ்சில்‌ அறைந்து துள்ளிச்‌ சுழன்றெழுந்து பார்பாரிகன்‌ 
சொன்னான்‌. இதோ நான்‌ மலர்ச்சூழ்கையின்‌ நடுவே 
நின்று அந்த இளையவனை 
பார்த்துக்கொண்டிருக்கிறேன்‌. அவன்‌ கைகளில்‌ எழுவது 
தன்னை மட்டுமே எண்ணி முழுவாழ்வையும்‌ நிகழ்த்திய 
ஒருவனில்‌ மட்டுமே எழும்‌ பேராற்றல்‌. ஆணவம்‌ கூர்த்து 
முனை கொண்டு சூடிய ஒளி. எவ்வுணர்வும்‌ 
உச்சமடைகையில்‌ அது தெய்வங்களுக்குரியதாக 
ஆகிறது. அவன்‌ போரிடுவதைக்‌ காண வெண்ணிற 
முகில்களிற்றின்மேல்‌ இந்திரன்‌ வந்திறங்கினான்‌. 
தேவர்கள்‌ முகில்கள்‌ தோறும்‌ பெருகினர்‌. முகில்கள்‌ 
செறிந்து வான்‌ இருண்டது. கீழ்ச்சரிவில்‌ இடியோசைகயும்‌ 
மின்னலுடன்‌ எழுந்தது. 


கை பெருகி சித்தம்‌ ஒன்றென்றாகி நின்று அவன்‌ 
போரிடுகையில்‌ சூழ்ந்திருந்த கெளரவ வீரர்கள்‌ 
ஒவ்வொருவரும்‌ காற்றெரியில்‌ சுழன்று பதறி பறக்கும்‌ 
பறவைகள்போல்‌ அலைமோதினார்கள்‌. உடன்வந்த 
பாஞ்சால வீரர்கள்‌ அனைவரும்‌ கொன்றொழிக்கப்பட 
அபிமன்யு தன்னந்தனியனாக நின்று போரிட்டான்‌. 
அவன்‌ அம்புகள்‌ பட்டு சுபலரின்‌ ஏழு 
படைத்தலைவர்கள்‌ தேர்த்தட்டுகளில்‌ விழுந்தனர்‌. 
துரியோதனன்‌ தன்னெதிரே தழலென ஆடி நின்றிருந்த 
அர்ஜுனனை பார்த்தான்‌. நடுங்கும்‌ கைகளுடன்‌ தேரில்‌ 
அமர்ந்திருந்தான்‌. அவனுக்கு இருபுறமும்‌ துச்சகனும்‌ 
துச்சாதனனும்‌ வில்‌ சோர தேரில்‌ 
பின்னடைந்துகொண்டிருந்தனர்‌. 


கோசலமன்னன்‌ பிருஹத்பலன்‌ தன்‌ தேரிலிருந்து 
வில்லுடன்‌ பாய்ந்திறங்கி “இந்தக்‌ கணத்திற்கென்றே 


நபம்‌ பாண்டவனே” என்று கூவியபடி 
அபிமன்யுவை நோக்கி சென்றான்‌. உடைந்த அம்புகளில்‌ 
சிலவற்றை பொறுக்கியபடி எழுந்த அபிமன்யு நாண்‌ 
தளர்ந்த வில்லுடன்‌ அவனை எதிர்த்தான்‌. 
அவர்களிடையே போர்‌ தொடங்கியதுமே அது 
நிகர்நிலையில்‌ இல்லை எனத்‌ தெரிந்தது. “செல்க, 
கோசலனை காத்துநில்லுங்கள்‌!” என்று துரியோதனன்‌ 
கூவினான்‌. பிருஹத்பலன்‌ அபிமன்யுவின்‌ வில்லை 
உடைத்தான்‌. எஞ்சிய ஒற்றை அம்புடன்‌ அவன்‌ 
தேர்ச்சகடம்‌ ஒன்றுக்கு அடியில்‌ பதுங்கினான்‌. கர்ணன்‌ 
நாண்குலைத்தபடி தேரில்‌ அபிமன்யுவை நோக்கி 
வருவதற்குள்‌ அருகில்‌ உடைந்து கிடந்த தேர்‌ ஒன்றின்‌ 
மேல்‌ பாய்ந்தேறிய அபிமன்யு அந்த ஒற்றை அம்பை வீசி 
பிருஹத்பலனின்‌ கழுத்துநரம்பை வெட்டினான்‌. 
பொத்திய விரல்களின்‌ நடுவே குருதி கொப்பளித்து எழ, 
வாய்‌ கோணலாகி, கால்கள்‌ குழைய பிருஹத்பலன்‌ 
களத்தில்‌ விழுந்தான்‌. 


“அவன்‌ மானுடனல்ல. ஏதோ போர்த்தெய்வம்‌ அவன்‌ 
உடலில்‌ இறங்கியிருக்கின்றது” என்று துச்சகன்‌ 
கூவினான்‌. “மூத்தவரே, இளைய பாண்டவனில்‌ 
குடியிருக்கும்‌ ஒன்று ஏழு மடங்கு விசையுடன்‌ இவனில்‌ 
எழுந்துள்ளது. நம்மால்‌ இவனை வீழ்த்த இயலாது” என்று 
துச்சாதனன்‌ சொன்னான்‌. தன்‌ வில்லை எடுத்து அம்பால்‌ 
அவனை அறைவதற்கான ஆற்றலை முற்றாக இழந்து 
அமர்ந்திருந்தான்‌ துர்மதன்‌. கர்ணனின்‌ அம்புகளால்‌ 
தேரிழந்து வெறுந்தரையில்‌ நின்றிருந்த அபிமன்யு 
வீழ்ந்துகிடந்த ஒருவனின்‌ வில்லை தரையிலிருந்து 
டுக்கு! கீழே உதிர்ந்திருந்த அம்புகளை பொறுக்கி 
எய்தான்‌. அவ்வில்லை அஸ்வத்தாமனின்‌ அம்பு 
உடைக்க பாய்ந்து தேருக்கடியினூடாக மறுபக்கம்‌ சென்று 
பிறிதொரு வில்லை மண்ணிலிருந்து எடுத்து 
போரிட்டான்‌. தன்னைச்‌ சூழ்ந்து பறக்கும்‌ ஒவ்வொரு 
அம்புக்கும்‌ நெளிந்தும்‌ ஒளிந்தும்‌ தப்பி மேலும்‌ மேலும்‌ 
விழுந்த அவர்களின்‌ அம்புகளைப்‌ பொறுக்கி அவன்‌ 
போரிட்டான்‌. 


துரியோதனன்‌ ஒருகணத்தில்‌ “நிறுத்துங்கள்‌! போதும்‌ 
இப்போர்‌!” என்று கூவினான்‌. “மூத்தவரே...” என்று 
துச்சாதனன்‌ கூவினான்‌. துரியோதனன்‌ கைகளை வீசி 
“போதும்‌... அவனை போக விடுங்கள்‌... வேண்டாம்‌!” என 
ணையிட்டான்‌. அவன்‌ குரல்‌ எழுந்த அக்கணத்திலேயே 
அபிமன்யுவை நோக்கி உருவிய வாளுடன்‌ லக்ஷ்மணன்‌ 
பாய்ந்தான்‌. “நில்‌! வேண்டாம்‌, நில்‌!” என்று துரியோதனன்‌ 
கூவினான்‌. லக்ஷ்மணன்‌ அபிமன்யுவுடன்‌ வாள்‌ முட்டி 

காஞ்சி நகர்ப்புறத்தின்‌ கூத்தர்‌ குடில்களுக்கு முன்னால்‌ 
தரையில்‌ விரிக்கப்பட்ட புல்பாயில்‌ மல்லாந்து கிடந்து 
வானிலூர்ந்த நிலவை நோக்கிக்கொண்டிருந்த 
இளநாகனின்‌ அருகே மென்மண்ணில்‌ உடல்பதித்து 
படுத்து கூத்தன்‌ கெளசிக குலத்துக்‌ காரகன்‌ சொன்னான்‌ 
“கடலில்‌ மீன்கள்‌ போன்றவை இவ்வுலகத்து உண்மைகள்‌ 
இளம்பாணரே. முடிவற்றவை என்பதனாலேயே 
அறிதலுக்கப்பாற்பட்டவை. தர்க்கமென்பது நாம்‌ வீசும்‌ 
வலை. அதில்‌ சிக்கி நம்‌ கைக்கு வரும்‌ மீன்களை நாம்‌ 
வகைப்படுத்தி அறியமுடியும்‌. உண்டுமகிழமுடியும்‌. 
அறிந்துவிட்டோமென்னும்‌ அகநிறைவு 
வேண்டுமென்றால்‌ அந்த வலைமீன்களே கடலென்று 
எண்ணிக்கொள்ளலுமாகும்‌.” 


“வேதாந்திகள்‌ கையில்‌ கிடைத்த கிளிஞ்சலும்‌ கடலும்‌ 
ஒன்றெனக்கூவுகிறார்கள்‌. அக்கிளிஞ்சலை 
கோயில்சிலையாக்கி மீன்களைப்‌ படைத்து மேலும்‌ 
மீன்கள்‌ தரவேண்டுமென வேண்டுகிறார்கள்‌ 
வைதிகர்கள்‌. மீன்களை அறியவேண்டியதில்லை, 
மீன்சுவையை அறிக என்கின்றனர்‌ சார்வாகர்கள்‌. 
கரையில்‌ நின்று முப்பருவக்‌ கடற்கோலம்‌ கண்டு 
எல்லையின்மையை அறியமுயல்கிறார்கள்‌ 
சாங்கியர்கள்‌. என்‌ நல்லாசிரியர்‌ எனக்குச்‌ சொன்னது 
ஒன்றே. நான்‌ முற்றறியக்கூடியது ஒன்றே. என்‌ கையை. 
என்‌ கையை விரித்து நான்‌ செய்த வலையை. அவ்வலை 
எனக்களிக்கும்‌ மீன்‌ மட்டுமே நான்‌ அறியக்கூடும்‌ 
உண்மை.” 


“தர்க்கம்‌ அன்றி இவ்வுலகில்‌ மாறாதது ஏதுமில்லை” 
என்றான்‌ கெளசிக காரகன்‌. “இங்கு நாம்‌ காணும்‌ வானும்‌ 
நீரும்‌ நிலமும்‌ மாறிக்கொண்டிருக்கின்றன. மலைகள்‌ 
கூட மாறுகின்றன. அவற்றை அறியும்‌ மானுட அகமோ 
காலம்தோறும்‌ மாறிக்கொண்டிருக்கிறது. ஆனால்‌ 
அறிதலை நிகழ்த்தும்‌ தர்க்கம்‌ அன்றுமின்றும்‌ ஒன்றே. 
உனக்கும்‌ எனக்கும்‌ அது உரு மாறுவதில்லை. ஒன்று 
இன்னொன்றுடன்‌ இணைந்தால்‌ இரண்டே. 
கோடைமுடிந்தால்‌ மழையே. சவுக்கடி பட்டால்‌ வலியே.” 


போரிடத்‌ தொடங்கியபோது எழுந்த ஓசையில்‌ அந்தக்‌ 
குரல்‌ மறைந்தது. அவர்கள்‌ இருவரும்‌ வெறிகொண்ட 
உச்சத்திலிருந்து உச்சத்திற்கு எழுந்து போரிட்டனர்‌. 
அபிமன்யுவின்‌ வாள்‌ விசையும்‌ சுழற்சியும்‌ 
கொண்டிருந்தது. லக்ஷ்மணனின்‌ வாள்‌ எடையும்‌ நீளமும்‌ 
கொண்டிருந்தது. அபிமன்யுவின்‌ வாளை 
லக்ஷ்மணனின்‌ வாள்‌ உடைத்தது. அக்கணமே நிலத்தில்‌ 
விழுந்து அதே விசையில்‌ உடைந்த வாளை வீசி 
லக்ஷ்மணனின்‌ கழுத்தை அறுத்தான்‌ அபிமன்யு. தலை 
அறுபட்டு பக்கவாட்டில்‌ தொங்க நிலத்தில்‌ தோள்‌ 
அறைந்து விழுந்து கால்களை உதைத்துக்கொண்டு 
துள்ளியது லக்ஷ்மணனின்‌ உடல்‌. 


துரியோதனன்‌ ஓசையற்ற, காட்சிகள்‌ ஏதுமற்ற 
வெட்டவெளி ஒன்றின்‌ சுழிமையத்தில்‌ என தன்னை 
உணர்ந்தான்‌. எண்ணங்களும்‌ சுழித்து ஒற்றைச்‌ 
சொல்லென்றாயின. அவன்‌ விழிகளும்‌ வாயும்‌ 
திறந்திருக்க தலை நடுங்கிக்கொண்டிருந்தது. அவன்‌ 
உடல்‌ பக்கவாட்டில்‌ சரிய அருகிருந்த ஆவக்காவலன்‌ 
அவனை பற்றிக்கொண்டான்‌. துச்சாதனன்‌ நெஞ்சில்‌ 
ஓங்கி அறைந்துகொண்டு “கொல்லுங்கள்‌! விடாதீர்கள்‌! 
ஒவ்வொருவரும்‌ களமிறங்குங்கள்‌. இன்று இவன்‌ குருதி 
கொள்ளாது இப்போர்‌ முடிவுறாது” என்று கூவினான்‌. 
கிருபரும்‌ துரோணரும்‌ கர்ணனும்‌ அஸ்வத்தாமனும்‌ 
பூரிசிரவஸும்‌ சல்யரும்‌ சேர்ந்து அபிமன்யுவின்‌ மேல்‌ 
அம்புகளால்‌ அறைந்து அறைந்து அவனை நிலத்தில்‌ 
புரட்டினர்‌. உடலெங்கும்‌ அம்புகளுடன்‌ 
முள்ளம்பன்றிபோல அவன்‌ பாய்ந்து தேருக்கு அடியில்‌ 
பதுங்கிக்கொண்டு அங்கிருந்து அம்புகளை எடுத்து வீசி 
காந்தாரத்து போர்வீரர்களை கொன்றான்‌. 
துரியோதனனின்‌ அணுக்கனான பிருந்தாரகன்‌ கழுத்தின்‌ 
நரம்பை வெட்டிய அம்பினால்‌ வீழ்த்தப்பட்டு 
தேர்த்தட்டிலிருந்து சரிந்தான்‌. 

அப்பால்‌ மலர்ச்சூழ்கைக்கு வெளியே பீமன்‌ 
தலைமைகொண்ட பாண்டவர்களின்‌ படையின்‌ 
கட்டைவிரல்‌ அர்ஜுனன்‌ நடத்திய சுட்டுவிரலுடன்‌ 
இணைந்து தாமரையின்‌ பின்பக்கம்‌ பெரும்‌ விசையுடன்‌ 
அறைந்து சிதறடித்துக்கொண்டிருந்தது. அங்கு 
நின்றிருந்த காலாட்படையினர்‌ பீமனின்‌ கதையாலும்‌ 
அர்ஜுனனின்‌ அம்புகளாலும்‌ செத்து 
உதிர்ந்துகொண்டிருந்தனர்‌. ஆனால்‌ ஒழியாது மேலும்‌ 
மேலும்‌ இடைவெளிகளை நிரப்பிக்கொண்டிருந்த 
அவர்களின்‌ எண்ணிக்கை அவர்களிருவரையும்‌ தடுத்து 
நிறுத்தியது. வைக்கோற்போரில்‌ முட்டும்‌ யானை என 


பீமன்‌ ஆற்றலிழந்தான்‌. உதிரும்‌ இலைகளை, சருகுகளை 
சலிக்காது அம்புகளால்‌ வீழ்த்துவதுபோல்‌ உணர்ந்து 
அர்ஜுனன்‌ சீற்றம்‌ கொண்டான்‌. 


“கணம்‌ ஒழுகிக்கொண்டிருக்கிறது. இன்னும்‌ சற்று 
பொழுது. நாம்‌ இதை உடைத்து அவனை மீட்டாக 
வேண்டும்‌” என்று திருஷ்டத்யும்னனின்‌ ஆணை 
ஒலித்தது. “இன்னும்‌ சில பொழுது! இந்தப்‌ 
படைக்கோட்டையை உடைத்தாகவேண்டும்‌! இன்னும்‌ 
சற்றே பொழுது!” என்று முரசுகள்‌ பதறி ஓலமிட்டன. 
“ஜயத்ரதனும்‌ கிருதவர்மனும்‌ மலர்ச்சூழ்கையை 
காத்துக்கொள்க! செல்க! மலர்ச்சூழ்கையை காத்து 
நிலைகொள்க!” என சகுனியின்‌ ஆணை எழுந்தது. 
சிந்துநாட்டுப்‌ படைகளின்‌ இதழின்‌ முகப்பிலிருந்து 
பின்னணிக்குச்‌ சென்று ஜயத்ரதனும்‌ கிருதவர்மனும்‌ 
அர்ஜுனனை எதிர்த்து நின்றனர்‌. இருபுறத்திலிருந்தும்‌ 
எழுந்த அம்புகளை அர்ஜுனன்‌ தடுத்து போர்புரிந்தான்‌. 
சகுனியின்‌ ஆணைப்படி பால்ஹிகர்‌ தன்‌ யானையில்‌ 
ஏறிவந்து பீமனை தடுத்தார்‌. அவனுடைய படைகளை 
அறைந்து சிதறடித்தார்‌. 


அபிமன்யு அனைத்துப்‌ படைக்கலங்களையும்‌ இழந்து 
தரையில்‌ நிற்பதை துரியோதனன்‌ கண்டான்‌. “இது 
நற்போரல்ல! நான்‌ படைக்கலமில்லாதிருக்கிறேன்‌! ஒரு 
வில்லும்‌ அம்பும்‌ எனக்கு கொடுங்கள்‌! ஒரு தேரை எனக்கு 
அளியுங்கள்‌! வீரனாகப்‌ பொருதி உயிர்விட எனக்கு 
வாய்ப்பளியுங்கள்‌” என்று அபிமன்யு கூவினான்‌. 
துரியோதனனை நோக்கி “தந்தையே, மைந்தனென 
உங்களிடம்‌ நான்‌ கோருவது ஒன்றுதான்‌. ஒரு தேர்‌! ஒரு 
வில்‌! ஓர்‌ ஆவநாழி” என்றான்‌. துரியோதனன்‌ மறுமொழி 
சொல்வதற்குள்‌ துரோணர்‌ தன்‌ அம்பால்‌ அவன்‌ நெஞ்சை 
அறைந்தார்‌. குருதி வழிய அவன்‌ தெறித்து மண்ணில்‌ 
விழுந்து உருண்டு எழுந்து நின்றான்‌. “சொற்களை 
ரக அவனை கொல்லுங்கள்‌!” என்று துரோணர்‌ 
கூவினார்‌. “அவன்‌ வில்லில்‌ எழுந்தது தொல்லசுரர்களின்‌ 
ஆற்றலென்பதை மறக்கவேண்டியதில்லை. 
கொல்லுங்கள்‌ அவனை?” என்றார்‌. 


[[௱age]காந்தாரியின்‌ முன்‌ அமர்ந்து தன்‌ கைகளால்‌ 
களத்தை அளைந்து சோழிகளை அகற்றியபடி ஒற்றை 
விழி உறுத்து நோக்கியிருக்க ஏகாக்ஷர்‌ சொன்னார்‌. 
துரோணரின்‌ சொற்களை நான்‌ கேட்கிறேன்‌. அவரும்‌ 
அதை பெரும்‌ திகைப்புடன்‌ கேட்கிறார்‌. எங்கிருந்து அது 
எழுந்ததென்று அவரும்‌ வியக்கிறார்‌. ஆனால்‌ 
சீற்றத்துடன்‌ அம்புகளை ஏவியபடி தன்னந்தனியனாக 


அப்படை முன்‌ நின்றிருந்த சிறுவனை அவர்‌ தாக்கினார்‌. 
பிற கெளரவ வீரர்கள்‌ அனைவரும்‌ வில்‌ தாழ்த்தி 
திகைப்புடன்‌ அவரைப்‌ பார்த்து நின்றனர்‌. துரியோதனன்‌ 
தன்‌ வில்லை மடிமேல்‌ வைத்து இரு கைகளாலும்‌ 
தலையைத்‌ தாங்கி உடல்‌ குறுக்கி அமர்ந்துவிட்டான்‌. 
கண்களில்‌ கண்ணீர்‌ வழிய துச்சாதனனும்‌, நோக்கை 
திருப்பி உடல்‌ நடுக்குற துச்சகனும்‌ நின்றிருந்தனர்‌. 
கர்ணன்‌ தன்‌ வில்லில்‌ கோத்திருந்த அம்புடன்‌ வெறுப்பு 
நிறைந்த முகத்துடன்‌ அந்நிகழ்வை பார்த்தான்‌. எவரும்‌ 
ஒரு சொல்லும்‌ உதிர்க்கவில்லை. 


மேலும்‌ மேலும்‌ வெறிகொண்டு வசைச்சொற்களை 
உதிர்த்தபடி துரோணர்‌ அபிமன்யுவை அம்புகளால்‌ 
அறைந்தார்‌. அவன்‌ தேருக்கு அடியில்‌ ஒளிய 
அம்புகளால்‌ அதன்‌ சகடத்தை உடைத்து தெறிக்க 
வைத்து அவனை அடித்தார்‌. அவன்‌ புரண்டு 
தேர்த்தட்டுக்கு அடியில்‌ சென்று மறைய அவருடைய 
அம்புகள்‌ தேரையே உடைத்து தெறிக்க வைத்து அவனை 
வெளிக்கொணர்ந்து தாக்கின. உடலெங்கும்‌ அம்புடன்‌ 
அவன்‌ மண்ணில்‌ புரண்டு குருதி வழியும்‌ முகத்துடன்‌ 
கையூன்றி எழ முயன்றான்‌. 


“நீ யார்‌ அர்ஜுனனா? கீழ்மகனே, நீ அர்ஜுனனா என்ன?” 
என்று துரோணர்‌ பற்களைக்‌ கடித்தபடி 
கூவிக்கொண்டிருந்தார்‌. “ஆசிரியனுக்கே கற்பிக்கிறாயா? 
நீ அசுரன்‌. நீ அரக்கன்‌!” பின்னர்‌ தன்‌ வில்லை ஓங்கி 
தேர்த்தட்டில்‌ வீசிவிட்டு இரு கைகளையும்‌ விரித்து 
பீடத்தில்‌ அமர்ந்தார்‌. அபிமன்யு எழுந்து விழுந்துகிடந்த 
தேர்ச்சகடம்‌ ஒன்றை எடுத்துக்கொண்டு துரோணரை 
தாக்கச்‌ சென்றான்‌. அதைக்‌ கண்டு துரோணரின்‌ முகம்‌ 
வெறுப்பில்‌ வலிப்பு கொண்டது. கைகள்‌ நடுங்கின. 
ஆனால்‌ அவர்‌ வில்லை எடுக்கவில்லை. அஸ்வத்தாமன்‌ 
பற்களைக்‌ கடித்தபடி தன்‌ வில்லில்‌ அம்பு பொருத்தி 
நாணை இழுத்தான்‌. அக்கணம்‌ துரியோதனன்‌ 
“வேண்டாம்‌... போதும்‌... நிறுத்துங்கள்‌... நிறுத்துங்கள்‌ 
இதை!” என்று கூவினான்‌. 


துச்சாதனன்‌ “மூத்தவரே, நம்‌ மைந்தனைக்‌ கொன்றவன்‌ 
இவன்‌” என்று கூச்சலிட்டான்‌. “இவன்‌ தலையை என்‌ 
கைகளால்‌ உடைக்கிறேன்‌” என்று அவன்‌ பாய்ந்தபோது 
அவன்‌ மைந்தன்‌ துருமசேனன்‌ “நில்லுங்கள்‌ தந்தையே, 
மூத்தவருக்காக நான்‌ முடிக்கவேண்டிய கணக்கு இது” 
என கதையுடன்‌ அபிமன்யு மீது பாய்ந்தான்‌. அபிமன்யு 
உடலெங்கும்‌ தைத்து நின்று குருதிவீழ்த்திய 
அம்புகளுடன்‌ தேர்ச்சக்கரத்தால்‌ துருமசேனனை 


எதிர்த்தான்‌. துருமசேனனின்‌ அறைகள்‌ பட்டு அந்த 
தேர்ச்சகடம்‌ உடைந்தது. அறைபட்டு அபிமன்யு 
மண்ணில்‌ விழுந்தான்‌. துள்ளி அகன்றும்‌ புரண்டும்‌ 
அவன்‌ கதையின்‌ அறைகளை ஒழிந்தான்‌. 


மலர்ச்சூழ்கைக்கு வெளியே ஜயத்ரதனின்‌ வில்லை 
முறித்தபின்‌ அர்ஜுனன்‌ காண்டீபம்‌ தாழ்த்தி உரத்த 
குரலில்‌ “சைந்தவரே, நான்‌ உங்களுக்குச்‌ செய்த 
உதவிகளுக்காக உளம்கொள்க! நீங்கள்‌ சொன்ன 
சொற்களுக்காக என்னை விடுக!” என்றான்‌. 
பின்னணியில்‌ சகுனியின்‌ முரசு “பொருதுக... பொருதுக!” 
என்று முழங்கியது. அர்ஜுனனை நோக்கி ஒருகணம்‌ 
தயங்கிய ஜயத்ரதன்‌ மாற்றுவில்லை வாங்கி அவன்‌ மேல்‌ 
மேலும்‌ அம்புகளை தொடுத்தபடி முன்னேறி வந்தான்‌. 
அவனை அறைந்து அறைந்து பின்னகரச்‌ 
செய்துகொண்டிருந்த அர்ஜுனனின்‌ கண்களிலிருந்து நீர்‌ 
பெருகி வழிந்தது. 


அபிமன்யு குருதிவழிய நிலைதடுமாறி கால்தளர்ந்து 
விழுந்தான்‌. அவன்‌ விழிகள்‌ தளர்ந்து மூட கைகள்‌ 
குழைந்தன. துருமசேனன்‌ அவன்‌ நெஞ்சின்‌ மேல்‌ கால்‌ 
வைத்து “என்‌ மூத்தவரின்‌ குருதிக்காக இது” என்று 
கூவியபடி கதையால்‌ அவன்‌ தலையை ஓங்கி அறைந்து 
உடைத்தான்‌. தலைகோப்பை உடைந்து அகல, 
வெண்கூழென தலைக்குள்ளிருந்து மூளை வெளிப்பட, 
கைகால்கள்‌ விதிர்த்து இழுத்துக்கொள்ள அபிமன்யு தன்‌ 
குருதியால்‌ சேறான மண்ணில்‌ கிடந்து புளைந்தான்‌. 
அவன்‌ வாயிலிருந்து ஏதோ சொல்‌ எழுவதை கர்ணன்‌ 
கூர்ந்து நோக்கினான்‌. துருமசேனனும்‌ குருதியும்‌ நிணமும்‌ 
வழிந்த தன்‌ கதையைத்‌ தாழ்த்தி முழந்தாளிட்டுக்‌ 
குனிந்து அவ்வுதடுகளை பார்த்தான்‌. ஒரு பெயர்‌ 
சொல்லப்படுவதுபோல்‌ தோன்றியது. அது என்னவென்று 
அவர்களால்‌ உய்த்துணரக்‌ கூடவில்லை. 

[।agelஅஸ்தினபுரியின்‌ புஷ்பகோஷ்டத்தில்‌ ஏகாக்ஷரின்‌ 
கதை கேட்டு அமர்ந்திருந்த காந்தாரி மெல்லிய சீறல்‌ 
ஒலியுடன்‌ தலை குனிந்து விழிநீர்‌ பெருக்கினாள்‌. அவள்‌ 
கண்களைக்‌ கட்டியிருந்த நீலப்‌ பட்டுத்‌ துணியை 
நனைத்து அவ்விழிநீர்‌ ஊறிப்பரவியது. காந்தாரியின்‌ 
அருகே நின்றிருந்த சத்யசேனை குனிந்து அவள்‌ 
தோளைப்‌ பற்றி மெல்ல தட்டி “அரசி! அரசி!” என்றாள்‌. 
காந்தாரி இரு கைகளாலும்‌ கன்னத்தை அழுந்தத்‌ 
துடைத்து மூச்சை இழுத்து சீராகி “ம்‌” என்று முனகினாள்‌. 
போதும்‌ என்பதுபோல்‌ சத்யசேனை கைகாட்டினாள்‌. 
அதை நோக்காமலேயே உணர்ந்து மேலும்‌ சொல்லும்படி 
காந்தாரி கையசைவால்‌ ஏகாக்ஷருக்கு ஆணையிட்டாள்‌. 
ஏகாக்ஷர்‌ மீண்டும்‌ சொல்லத்‌ தொடங்கினார்‌. 


பேரரசி, அபிமன்யு கொல்லப்பட்டதை அறிவித்து 
காந்தாரரின்‌ முரசுகள்‌ முழங்கத்‌ தொடங்கின. 
அச்செய்தியை நம்ப இயலாததுபோல்‌ பிற முரசுகள்‌ 
நெடுநேரம்‌ அமைதி காத்தன. பின்னர்‌ ஈர விறகு 
பற்றிக்கொள்வதுபோல்‌ அச்செய்தி பிற முரசுகளிலும்‌ 
எழத்தொடங்கியது. முரசொலிகள்‌ இணைந்து “இளைய 
பாண்டவ மைந்தர்‌ களம்பட்டார்‌! வீழ்ந்தார்‌ அபிமன்யு. 
விண்ணுலகேகினார்‌ இந்திரனின்‌ பெயர்மைந்தர்‌” என்று 
முழங்க அதற்குள்‌ அச்செய்தி பாண்டவப்‌ படைகள்‌ 
முழுக்க சென்றடைந்துவிட்டிருந்தது. பிற ஒலிகளோ 
வாழ்த்தொலிகளோ இன்றி பாண்டவப்‌ படை குளிர்ந்து 
உறைந்து ஓசைகள்‌ நின்றிருந்தது. 


யுதிஷ்டிரர்கான்‌ முதலில்‌ நிலை மீண்டார்‌. தன்‌ உடலில்‌ 
குடியேறிய துடிப்புடன்‌ பாய்ந்திறங்கி நிலத்தில்‌ நின்று 
“இளையோனே!” என்றார்‌. “இளையோரே! எங்கே நகுலன்‌? 
சகதேவன்‌ எங்கே? உடனே அழைத்து வருக அவர்களை!” 
என்று தன்‌ ஏவலருக்கு ஆணையிட்டார்‌. அவர்கள்‌ 
அங்குமிங்கும்‌ ததும்பி விலக “அழைத்து வருக 
இளையோரை! இப்போதே... உடனே” என்று கூச்சலிட்டு 
என்ன செய்வதென்று அறியாமல்‌ காவில்‌ தடுக்கிய வில்‌ 
ஒன்றை எடுத்து அப்பால்‌ வீசினார்‌. அவரை நக்க வந்த 
புரவியின்‌ தலையை அறைந்தார்‌. அதற்குள்ளாகவே 
இருபுறத்திலிருந்தும்‌ நகுலனும்‌ சகதேவனும்‌ அவரை 
நோக்கி பாய்ந்துவந்து இறங்கினர்‌. 


சகதேவன்‌ அவரை அணுகி தலைகுனிந்தான்‌. “செல்க! 
சென்று இளையோன்‌ அருகே நின்றுகொள்க!” என்று 
யுதிஷ்டிரர்‌ ஆணையிட்டார்‌. பதற்றத்துடன்‌ தேரில்‌ ஏறி 
உடனே மீண்டும்‌ இறங்கி “இன்னும்‌ சற்று நேரத்தில்‌ நான்‌ 
அங்கு வருகிறேன்‌. இங்கு சில ஆணைகள்‌ 
எஞ்சியிருக்கின்றன. அதுவரை அங்கு நிலைகொள்க!” 
என்றார்‌. மூச்சு இரைக்க நகுலனை நோக்கி “நமது 
படைகள்‌ உளம்‌ சோர்ந்திருக்கின்றன. இத்தருணத்தில்‌ 
அவர்கள்‌ முழு விசையுடன்‌ தாக்கினால்‌ நாம்‌ 
முற்றழிவோம்‌. திருஷ்டத்யும்னனிடமும்‌ சாத்யகியிடமும்‌ 
படைத்தலைமை கொள்ளும்படி எனது ஆணையை 
அறிவியுங்கள்‌. இளையோர்‌ எவரும்‌ இத்தருணத்தில்‌ 
படைநடத்த இயலாதென்று அவரிடம்‌ சொல்லுங்கள்‌” 
என்றார்‌. 


நகுலன்‌ தலைவணங்கி கிளம்பிச்செல்ல யுதிஷ்டிரர்‌ தன்‌ 
ஏவலருக்கு தன்னை தொடரும்படி கைகாட்டிவிட்டு 
விரைந்து சென்று புரவியிலேறிக்கொண்டார்‌. 
அருகிலிருந்த காவல்மாடத்தின்‌ மீதேறி நின்று 
பாண்டவப்‌ படைகளை பார்த்தார்‌. அவர்‌ எண்ணியது 
போலவே பாண்டவப்‌ படைகள்‌ அனைத்து 
ஒழுங்குகளையும்‌ இழந்து வெறும்‌ திரளென்று _ 
மாறியிருந்தன. அதுவரை நிகழ்ந்துகொண்டிருந்த 
போர்முடிச்சுகள்‌ அவிழ்ந்து நீண்ட தையல்‌ பிரிவதுபோல 
இரு படைகளும்‌ அகன்றன. இரண்டுக்கும்‌ நடுவே ஓர்‌ 
இடைவெளி உருவாகி அகன்று வருவதை அவர்‌ 
பார்த்தார்‌. “அவர்கள்‌ பின்னடைகிறார்கள்‌. தம்மை 
தொகுத்துக்கொண்டு முழு விசையுடன்‌ நம்மை 
தாக்கவிருக்கிறார்கள்‌” என்று கூவினார்‌. 
“திருஷ்டத்யும்னனிடம்‌ சென்று சொல்க! நமது படைகள்‌ 
அனைத்து ஒழுங்குகளையும்‌ இழந்துவிட்டன. இனி 
ஐவிரல்சூழ்கை பயனற்றது. நாம்‌ இன்று அந்தி வரை 
களத்தில்‌ நம்மை காத்துக்கொள்வதொன்றே 
செய்யக்கூடுவது. அதற்குரிய புதிய சூழ்கை ஒன்றை 
அமைக்கச்‌ சொல்க! அது வெறும்‌ கவசக்கோட்டையாக 
இருந்தாலும்‌ சரி” என்று ஆணையிட்டார்‌. 


அவருடைய ஆணைகளை ஏற்று ஏவலர்கள்‌ 
காவல்மாடத்திலிருந்து விரைந்திறங்கினார்கள்‌. மெல்ல 
நகர்ந்துகொண்டிருந்த காவல்மாடத்தில்‌ நின்றபடி அவர்‌ 
அந்தப்‌ படைவிரிசலை பார்த்துக்கொண்டிருந்தார்‌. அது 
எதையோ சொல்ல விரிந்த உதடுகள்போல்‌ அவருக்கு 
தோன்றியது. பின்னர்‌ வெட்டுண்ட தசைப்‌ பிளவுபோல. 
அதை நோக்குவதை தவிர்த்து விழி திருப்பிக்கொண்டார்‌. 
பெருமூச்சுடன்‌ அவர்‌ காவல்மாடத்தின்‌ படிகளில்‌ 


இறங்கியபோது திருஷ்டத்யும்னனின்‌ முரசொலிகள்‌ 
வ்‌ பன்‌ யதா ல்‌ கேட்டார்‌. “அணி திரள்க! 
ணி திரள்க! படையினர்‌ ஒருவரோடொருவர்‌ 
தொடுத்துக்கொள்க! நீள்சரடென்று ஆகுக! நூற்றுவர்‌ 
நூற்றுவர்களுடன்‌ பொருந்துக! ஆயிரத்தவர்‌ 
தொகுத்துக்கொள்க!” என்று முரசுகள்‌ ஒலித்தன. 


திருஷ்டத்யும்னன்‌ ஒரு கேடயப்‌ பெருஞ்சுவரை 
அமைக்கவிருக்கிறான்‌ என்று யுதிஷ்டிரர்‌ 
புரிந்துகொண்டார்‌. கீழே நின்ற புரவியிலேறிக்கொண்டு 
“செல்க!” என்றார்‌. அதற்கு முன்னால்‌ நின்றிருந்த 
படைவீரன்‌ அவர்‌ எண்ணுவதை புரிந்துகொண்டு தன்‌ 
புரவியிலேறிக்கொண்டு வழிவிலக்கி முன்னால்‌ 
சென்றான்‌. அவருடைய புரவி எப்போதுமே 
வழிவிலக்குபவனை தொடரும்‌ பயிற்சி கொண்டது. 
குழம்பி ஒருவரோடொருவர்‌ முட்டி வெற்றொலிகள்‌ 
எழுப்பியபடி மீண்டும்‌ அணி திரண்டுகொண்டிருந்த 
பாண்டவப்‌ படைகளின்‌ ல்‌. அவரது புரவி 
சென்றது. பாஞ்சாலப்‌ படைப்பிரிவுகளின்‌ உள்ளே 
தொலைவில்‌ அவர்‌ அர்ஜுனனின்‌ குரங்குக்கொடி 
பறப்பதை பார்த்தார்‌. அதைக்‌ கண்டதும்‌ அவர்‌ நெஞ்சு 
பதைப்பு கொண்டது. புரவியிலேயே தோள்தொய்ந்து 
தலைகுனிந்து அமர்ந்தார்‌. 


புரவியிலிருந்து இறங்கி மெல்ல நடந்தபோது 
தரையிலமர்ந்திருந்த அர்ஜுனனை கண்டார்‌. நடையை 
சீராக்கியபடி அவனை நோக்கி சென்றார்‌. அவனருகே 
இளைய யாதவர்‌ நின்றிருந்தார்‌. நகுலனும்‌ சகதேவனும்‌ 
அங்குதான்‌ இருந்தார்கள்‌. யுதிஷ்டிரர்‌ புரவியிலிருந்து 
இறங்கி அர்ஜுனனை அணுகினார்‌. அத்தருணத்தில்‌ 
சொல்ல வேண்டிய சொற்களை தன்னுள்ளிருந்து எடுத்து 
கோத்துக்கொள்ள முயன்றார்‌. ஒவ்வொரு சொல்லும்‌ 
பிசின்‌ பரவிய பளிங்குருளைகளைப்போல 
வழுக்கிச்சென்றது. அர்ஜுனன்‌ தரையில்‌ விழுந்து 
எழுந்தவன்போல்‌ இரு கைகளையும்‌ கால்களையும்‌ 
பரப்பி தலைகுனிந்து அமர்ந்திருந்தான்‌. கட்டவிழ்ந்த 
குழல்கற்றைகள்‌ அவன்‌ முகத்தை மறைத்தபடி 
தொங்கின. அவன்‌ விக்கலெடுப்பதுபோல்‌ அவருக்குத்‌ 
தோன்றியது. 


அவர்‌ அணுகியதும்‌ சகதேவன்‌ அவரை நிமிர்ந்து 
பார்த்தான்‌. அதிலிருந்த பகைமை அவரை ஒருகணம்‌ 
திகைக்கச்‌ செய்தது. பின்னர்‌ சீற்றம்‌ எழுந்தது. எதன்‌ 
பொருட்டு அப்பகைமை என அவர்‌ உள்ளம்‌ 
வினாவியது. ஆனால்‌ அதைக்‌ கண்ட முதற்கணம்‌ ஏன்‌ 


என்‌ உள்ளம்‌ ஏற்றுக்கொண்டது என்று உடனே அது 
குழம்பியது. முழந்தாளிட்டு அர்ஜுனன்‌ அருகே அமர்ந்து 
அவன்‌ தோளில்‌ கைவைத்து “இளையோனே, ஊழ்‌ 
அனைத்தையும்விட வலிது” என்றார்‌. அர்ஜுனன்‌ தன்‌ 
கையால்‌ தோளில்‌ வைக்கப்பட்ட அவர்‌ கையை 
விலக்கினான்‌. அச்செயலிலிருந்த கசப்பு மெல்லிய 
தொடுகையிலேயே அவரை வந்தடைந்தது. அவர்‌ 
உள்ளம்‌ மேலும்‌ இறுக “இப்போரில்‌ நாம்‌ அனைவருமே 
உயிரை முன்வைத்துதான்‌ ஆடிக்கொண்டிருக்கிறோம்‌. 
நம்‌ உயிரை மட்டுமல்ல நம்‌ மைந்தரின்‌ உயிர்களையும்‌” 
என்றார்‌. 


“நாம்‌ எவரும்‌ மறுகணமே இறப்பதற்கான 
வாய்ப்பிருக்கிறது. ஆகவே இருந்தவர்க்கோ 
இறப்பவர்க்கோ நாம்‌ துயர்கொள்ள வேண்டியதில்லை” 
என்று யுதிஷ்டிரர்‌ ட பவன அர்ஜுனன்‌ அவர்‌ 
சொற்களை கேட்டதாகத்‌ தெரியவில்லை. ஆனால்‌ கூரிய 
ஊசியால்‌ குத்தப்பட்டதுபோல்‌ ஓர்‌ விதிர்ப்பு அவன்‌ 
உடலில்‌ கடந்து சென்றது. யுதிஷ்டிரர்‌ மேலும்‌ 
எதையேனும்‌ சொல்ல வேண்டு மன்று விரும்பினார்‌. 
ஆனால்‌ அங்கு நின்ற அத்தனை பேருமே அவருடைய 
சொற்களுக்கெதிராக உளமறுப்பு கொண்டிருக்கிறார்கள்‌ 
என்பதை சொல்லோ உடலசைவோ எழாமலேயே அவரால்‌ 
புரிந்துகொள்ள முடிந்தது. அவர்‌ மேலும்‌ தத்தளித்த பின்‌ 
எழுந்துகொண்டார்‌. 


அருகே நின்ற இளைய யாதவர்‌ அவரிடம்‌ “தாங்கள்‌ 
தங்கள்‌ படைக்கு திரும்பலாம்‌, அரசே. இளைய 
பாண்டவன்‌ இனி படைமுகப்பிற்கு எழ இயலாது” 
என்றார்‌. யுதிஷ்டிரர்‌ “ஆம்‌, இன்னும்‌ ஒரு நாழிகைக்குள்‌ 
அந்தி முரசுகள்‌ முழங்கத்தொடங்கிவிடும்‌. அதுவரை நாம்‌ 
தாக்குப்பிடிக்கவேண்டும்‌” என்றார்‌. பின்னர்‌ திரும்பி 
நகுலனிடம்‌ “மந்தன்‌ எங்கே?” என்றார்‌. “அவர்‌ இன்னும்‌ 
களத்தில்தான்‌ இருக்கிறார்‌, மூத்தவரே” என்றான்‌. 
“அவனுக்கு செய்தி தெரியாதா என்ன?” என்றார்‌ 
தண்டல்‌ பத நகுலன்‌ சற்று பொறுமையிழந்து, பின்னர்‌ 
மீண்டு “செய்தியறியாத எவரும்‌ இப்போது 
படையிலில்லை” என்றான்‌. யுதிஷ்டிரர்‌ “எனில்‌ ஏன்‌ 
அவன்‌ இங்கு வரவில்லை? அவனுடைய இளையோன்‌ 
மைந்தன்‌ அல்லவா அபிமன்யு? இங்கு வந்து அவன்‌ 
நின்றிருக்கவேண்டாமா?” என்றார்‌. 


“அவர்‌ படைமுகப்பில்‌ நிற்பதே நன்று. அவரது 
உளநிலைக்கும்‌ உகந்தது” என்று இளைய யாதவர்‌ 
சொன்னார்‌. “செல்லுங்கள்‌, அரசே. தாங்களும்‌ 


படைகளுக்குள்ளேயே நின்றுகொள்ளுங்கள்‌. நான்‌ 
தங்கள்‌ இளையோனை பார்த்துக்கொள்கிறேன்‌.” 
யுதிஷ்டிரர்‌ நகுலனையும்‌ சகதேவனையும்‌ நோக்கி 
“பார்த்துக்கொள்ளுங்கள்‌. அவன்‌ உள்ளம்‌ எந்நிலையில்‌ 
இருக்கிறதென்று நாம்‌ அறிவோம்‌. உடனிருப்பது நமது 
கடன்‌” என்றார்‌. அவர்களிருவர்‌ விழிகளிலும்‌ தெரிந்த 
ஒன்று அவரை அச்சுறுத்த தன்‌ விழிகளை 
விலக்கிக்கொண்டு இளைய யாதவரிடம்‌ “நான்‌ 
படைகளுக்குள்‌ செல்கிறேன்‌. அவர்கள்‌ நம்மை 
பெருகிவந்து அறைந்தால்‌ இன்றே போர்‌ முடிந்துவிடும்‌. 
நாம்‌ முற்றழிவோம்‌” என்றார்‌. 


இளைய யாதவர்‌ “அவர்கள்‌ நம்மை தாக்கவில்லை” 
என்றார்‌. “ஏன்‌?” என்று யுதிஷ்டிரர்‌ திகைப்புடன்‌ கேட்டார்‌. 
“அவர்களே தயங்கிவிட்டார்கள்‌. ஏன்‌ என்று 
தெரியவில்லை. அவர்கள்‌ தாக்குவதென்றால்‌ இதற்குள்‌ 
தாக்கியிருக்கவேண்டும்‌” என்று இளைய யாதவர்‌ 
சொன்னார்‌. “ஆம்‌, நான்‌ வம்ப பார்த்தபோது இரு 
படைகளும்‌ விலகி குருக்ஷேத்ரம்‌ மீண்டும்‌ தெளிவதையே 
கண்டேன்‌” என்றார்‌ யுதிஷ்டிரர்‌. “ஆனால்‌ நான்‌ அவர்கள்‌ 
நம்மை தாக்குவார்கள்‌ என்றே எண்ணினேன்‌. ஏன்‌ 
தயங்கினார்கள்‌ என தெரியவில்லை. மைந்தனின்‌ 
இறப்பால்‌ நாம்‌ சீற்றம்கொண்டிருப்போம்‌ என 
அஞ்சியிருக்கலாம்‌.” 


திரும்பி தன்‌ புரவியிலேறிக்கொண்டு “செல்க!” என்றார்‌. 
மீண்டும்‌ அவருடைய இந்திரப்பிரஸ்த வில்லவர்படை 
நடுவே வந்து சேர்ந்தார்‌. அங்கே ஆணைகளை இட்டபடி 
நின்றிருந்த சாத்யகியிடம்‌ “என்ன நிகழ்கிறது?” என்றார்‌. 
“அவர்களின்‌ படை விலகி ஒருங்கமைவு கொள்கிறது” 
என்றான்‌ சாத்யகி. “அவர்கள்‌ பெருகிவரக்கூடும்‌” என்றார்‌ 
யுதிஷ்டிரர்‌. “பெருகி வந்து பிறிதொரு தாக்குதலை நடத்த 
இன்னும்‌ பொழுதில்லை. அந்தி 
மங்கிக்கொண்டிருக்கிறது” என்று சாத்யகி சொன்னான்‌. 
“என்ன நிகழ்கிறது? ஏன்‌ அவர்கள்‌ தயங்குகிறார்கள்‌? 
நாம்‌ சீற்றம்‌ கொண்டு போரிடுவோம்‌ என்று 
அஞ்சிவிட்டார்களா?” சாத்யகி “அவர்களும்‌ 
துயருற்றிருக்கலாம்‌” என்றான்‌. “ஏன்‌?” என்றார்‌ 
யுதிஷ்டிரர்‌. “அரசே, அபிமன்யு துரியோதனரால்‌ 
தோளிலிட்டு வளர்க்கப்பட்ட மைந்தன்‌.” யுதிஷ்டிரர்‌ 
அவனை ஒருகணம்‌ நோக்கிவிட்டு மீண்டும்‌ தன்‌ 
புரவியிலேறிக்கொண்டு “செல்க!” என்றார்‌. காவலன்‌ 
அவரை தெற்குக்‌ காவல்மாடத்தருகே கொண்டு 
சென்றான்‌. அதன்‌ மேல்‌ ஏறிக்கொண்டிருக்கையில்‌ 
அன்றைய போர்‌ முடிந்துவிட்டது என்று அவருக்குத்‌ 


தோன்றியது. 


காவல்மாடத்தில்‌ நின்று படைகளை பார்த்தபோது இரு 
படைகளும்‌ முற்றாக சூழ்கை அமைத்து மீண்டு ஒன்றை 
ஒன்று நோக்கி நின்றிருக்க நடுவே குருக்ஷேத்ரம்‌ 
வெறித்திருப்பதை யுதிஷ்டிரர்‌ கண்டார்‌. அதில்‌ 
கொல்லப்பட்டவர்களும்‌ புண்பட்டவர்களும்‌ உடைந்த 
தேர்களும்‌ புரவிகளுமாக உடல்கள்‌ நெளிய 
சிற்றலையெழும்‌ ஏரிப்பரப்புபோல தோன்றியது 
அந்நிலம்‌. இடையில்‌ கைவைத்தபம அவர்‌ அதை 
பார்த்துக்கொண்டிருந்தார்‌. அவரருகே நின்ற ஏவலனிடம்‌ 
“மந்தன்‌ என்ன செய்கிறான்‌?” என்றார்‌. “சற்று முன்பு 
வரை அவர்‌ போர்புரிந்துகொண்டிருந்தார்‌. அவரால்‌ 
பால்ஹிகரை கடக்க இயலவில்லை. நமது முழுப்‌ 
படையும்‌ பின்னடைந்தபோது கதை தாழ்த்தி 
மையச்சூழ்கையுடன்‌ வந்து இணைந்துகொண்டார்‌” 
என்றான்‌. “ஆம்‌, இன்றைய போர்‌ இத்துடன்‌ முடிந்தது” 
என்று யுதிஷ்டிரர்‌ சொன்னார்‌. 


தொலைவில்‌ அந்தியை அறிவிக்கும்‌ முரசுகள்‌ 

லிக்கத்தொடங்கின. யுதிஷ்டிரர்‌ சற்று ஆறுதல்‌ கொண்டு 

ள்மூச்செறிந்தார்‌. “இன்று பேரழிவில்லாமல்‌ நாம்‌ 
தப்பியது நல்லூழ்‌ என்றே சொல்லவேண்டும்‌” என்றார்‌. 
அந்திமுரசுக்குப்‌ பின்னரும்‌ இரு தரப்புப்‌ படையினரும்‌ 
கலையாது அசையாது அவ்வாறே நின்றிருந்தனர்‌. 
படைகள்‌ பின்னடையலாம்‌ என்பதை அறிவிக்கும்‌ 
முரசுகள்‌ முழங்கத்‌ தொடங்கிய பின்னரும்‌ இரு 
படைகளும்‌ கலையவில்லை. பின்னர்‌ கெளரவப்‌ படை 
உருகி மடிந்து உருவழிந்து வற்றி மறைவதுபோல்‌ 
திரும்பத்‌ தொடங்கியது. அவ்வசைவைக்‌ கண்ட பின்னர்‌ 
பாண்டவப்‌ படைகளும்‌ பின்னகரலாயின. 


[[ஙage]யுதிஷ்டிரர்‌ அவைக்குள்‌ நுழைந்தபோது 
வாழ்த்தொலிகள்‌ எழவில்லை. அவையோர்‌ எழுந்து 
நின்ற உடையசைவுகளும்‌ அணியசைவுகளும்‌ மட்டுமே 
எழுந்தன. அவர்‌ எவரையும்‌ நோக்காது கைகூப்பி 
வணங்கிவிட்டு தன்‌ பீடத்தில்‌ அமர்ந்தார்‌. இளைய 
யாதவரும்‌ அர்ஜுனனும்‌ வரவில்லை என்பதை பார்த்த 
பின்‌ திரும்பி சகதேவனிடம்‌ அவை தொடங்கலாம்‌ 
என்பதை அறிவுறுத்த கையை காட்டினார்‌. சகதேவன்‌ 
அவைமுறைமையை அறிவித்ததும்‌ குந்திபோஜர்‌ எழுந்து 
“அரசே, இன்று நாம்‌ இப்போர்‌ தொடங்கிய நாளிலிருந்து 
நமக்கு நிகழ்ந்த பேரிழப்பொன்றை அடைந்திருக்கிறோம்‌. 
நம்‌ படைகள்‌ அனைவருமே உளம்‌ 
தளர்ந்திருக்கிறார்கள்‌. பீஷ்மரை வென்றபோது நாம்‌ 


உரக்க நகைத்து “வேதாந்தியும்‌ வைதிகனும்‌ சாங்கியனும்‌ 
சார்வாகனும்‌ மறுக்கமுடியாத தர்க்கம்‌ ஒன்றுண்டு. 
பசியைத்‌ தணிப்பது உணவே” என்றான்‌. 


“தார்க்கிக மதத்தைக்‌ கற்ற பாணர்கள்‌ சிலரை 
நானுமறிவேன்‌” என்றான்‌ இளநாகன்‌. கெளசிக காரகன்‌ 
“இருமுனை கொண்ட வாள்போன்றது தர்க்கம்‌. 
அனைத்தையும்‌ தொட்டு தர்க்கமாக ஆக்கவேண்டும்‌ அது. 
பின்னர்‌ தன்னை அழித்து வெறுமை கொள்ளவேண்டும்‌. 
தர்க்கம்‌ நமக்களிக்கும்‌ இவ்வுலகம்‌ தர்க்கம்‌ உருவாக்கும்‌ 
மாயை மட்டுமே என்றறிபவன்‌ தர்க்கத்தில்‌ இருந்தும்‌ 
விடுதலைபெறுகிறான்‌. காதல்‌ மாயை என்றறிந்தவனே 
காதலில்‌ திளைக்கமுடியும்‌ இளம்பாணரே. மாயையை 
அறிந்தவன்‌ மாயையை அடிநுனி சுவைப்பவனாகிறான்‌” 
என்றான்‌. 


நிலவின்‌ கீற்று மேகத்தில்‌ மறைந்தபோது கண்கள்‌ 
இருண்டன. அருகே இருந்த கெளசிக காரகனின்‌ 
முகமிருண்டு கண்களின்‌ மின்வெளிச்சம்‌ மட்டும்‌ 
தெரிந்தது. “தர்க்கபூர்வமாக வகுக்கமுடியாதது 
ஒன்றுண்டு. அதை மானுட ஆணவம்‌ என்றுரைத்தனர்‌ 
மூதாதையர்‌. அது கணந்தோறும்‌ உருமாறும்‌. தன்‌ 
விதிகளை தானே உருவாக்கும்‌. சென்றபின்‌ வழி 
வகுக்கும்‌. நிகழ்ந்தபின்‌ நெறியமைக்கும்‌. ஒருபோதும்‌ 
நிறையாது. எவ்விளக்கத்தையும்‌ ஏற்காது.” 


“அஸ்தினபுரியின்‌ மண்மறைந்த பேரமைச்சர்‌ 
யக்ஞசர்மரின்‌ மைந்தரும்‌ அரண்மனை அலுவல்‌ 
அமைச்சருமான செளனகருக்கு எந்தையே 
தர்க்கமதத்தைக்‌ கற்றுத்தந்தார்‌. நானும்‌ அவரும்‌ 
ஒருசாலை மாணாக்கரென்பேன்‌. பாண்டுவின்‌ மைந்தர்‌ 
நகர்புகுந்த பின்‌ ஒருநாள்‌ அஸ்தினபுரி நகரில்‌ எட்டு 
இடங்களில்‌ ஆடல்‌ முடிந்து அரண்மனைக்குச்‌ சென்று 
செளனகரைப்‌ பார்த்தேன்‌. என்‌ பெயரை சேவகன்‌ 
சொன்னதும்‌ அமைச்சறையில்‌ இருந்து இருகைகளையும்‌ 
விரித்தபடி வெளியே ஓடிவந்து இடைநாழியைக்‌ காத்து 
நின்ற சேவகர்‌ திகைத்து நோக்க என்னை ஆரத்தழுவி 
மார்போடணைத்துக்கொண்டார்‌” கெளசிக காரகன்‌ 
சொன்னான்‌. 


“காரகரே, என்ன இது? உடலெங்கும்‌ மண்‌? குடுமியில்‌ 
சருகு? எங்கிருந்து வருகிறீர்‌?” என்றார்‌ செளனகர்‌. நான்‌ 
“மண்ணிலிருந்து” என்றேன்‌. “எந்தை என்னை 
மண்ணிலிறக்கி விட்டார்‌. மண்ணிலேயே வாழ்க மைந்தா 
என்றார்‌. உங்கள்‌ தந்தையோ சொல்லில்‌ இறக்கி 


அடைந்த அனைத்து ஊக்கங்களையும்‌ இழந்து இப்போர்‌ 
இனி தொடரத்தான்‌ வேண்டுமா என்ற எண்ணத்தை 
அடைந்திருக்கிறோம்‌” என்றார்‌. 


அவையில்‌ பெருமூச்சுகள்‌ எழுந்தன. குந்திபோஜர்‌ “நம்‌ 
இளையோன்‌ அபிமன்யு அர்ஜுனனின்‌ மைந்தன்‌ 
மட்டுமல்ல. இந்தக்‌ குலத்தின்‌ மாபெரும்‌ வீரன்‌ அவனே 
என்பதை நாமனைவரும்‌ அறிவோம்‌. என்றேனும்‌ நம்‌ 
வேள்விப்புரவிக்கு முன்னால்‌ தனியாக வில்லுடன்‌ 
அவன்‌ செல்வான்‌ என்று கனவு கண்டிருந்தோம்‌. 
அவனது கால்படும்‌ நிலமெல்லாம்‌ நம்‌ நிலமாகும்‌ என்றும்‌ 
அவனது குருதியில்‌ குடி பெருகி பாரதவர்ஷத்தை 
நிறைக்கும்‌ என்றும்‌ எண்ணியிருந்தோம்‌. 
அனைத்தையும்விட இந்தப்‌ போர்‌ வெல்ல நாம்‌ 
நம்பியிருந்த முதன்மை பெருவீரர்‌ மூவரில்‌ ஒருவன்‌ 
அவன்‌. இவ்விழப்பை எதிர்கொள்ள நாம்‌ என்ன 
செய்யவிருக்கிறோம்‌ என்பதே இந்த அவையில்‌ 
பேசவேண்டியது” என்றார்‌. 


பீமன்‌ கையைத்‌ தட்டியபடி எழுந்து “ “அதற்கு முன்‌ இந்த 
அவையில்‌ பேச வேண்டிய ஒன்றுண்டு” என்றான்‌. 
“இளையோனும்‌ தனித்தோனுமாகிய அவனை 
மலர்ச்சூழ்கைக்கு உள்ளே செல்ல ஆணையிட்டது யார்‌? 
எந்தப்‌ போர்நெறிகளைக்‌ கொண்டு அவர்‌ அதை 
செய்தார்‌?” யுதிஷ்டிரர்‌ சினத்துடன்‌ “ஆம்‌, நான்‌ அதை 
செய்தேன்‌. அக்கணத்தில்‌ அதை 
செய்தாகவேண்டுமென்று எனக்குத்‌ தோன்றியது. 
அவர்களின்‌ படைசூழ்கை திறந்து கிடந்தது. அதை 
மேலும்‌ உடைத்து உள்புகுந்து வெல்ல இயலுமென்று 
கண்டேன்‌. ஆகவே அவனை முதல்‌ படைவீரன்‌ என்று 
உள்ளே அனுப்பினேன்‌. நீயும்‌ அர்ஜுனனும்‌ உடன்‌ 
தொடர்வீர்கள்‌ என்று நம்பினேன்‌. நீங்கள்‌ இவ்வாறு 
அங்கெங்கோ இருப்பீர்கள்‌ என்று எண்ணவில்லை” 
என்றார்‌. 


“உங்கள்‌ மைந்தனை பின்தொடர முடியாத அளவிற்கு 
உங்களை தடுத்து நிறுத்துபவர்களை எதிரில்‌ 
கொண்டிருக்கிறீர்கள்‌ என்று சற்றும்‌ கருதவில்லை. 
ஏனெனில்‌ உங்களை மாவீரர்களென்றும்‌ எவராலும்‌ 
தடுத்து நிறுத்த முடியாதவர்களென்றும்‌ கற்பனை 
செய்தேன்‌. உங்களை நம்பினேன்‌. மைந்தனை 
காக்கமுடியாதவர்கள்‌ என அறிந்திருந்தால்‌ அவ்வாறு 
செய்திருக்கமாட்டேன்‌” என்றார்‌. “மூத்தவரே, 
படைசூழ்கை குறித்து எதுவும்‌ அறியாதவர்‌ நீங்கள்‌. 
மலர்ச்சூழ்கை என்பது அதன்‌ மையத்தில்‌ இருக்கும்‌ 


ஒன்றை நோக்கி எதிரியை ஈர்த்து உள்ளழைத்து 
மூடிக்கொள்வது. நீங்கள்‌ கண்ட அந்த விரிசல்‌ என்பது 
உண்மையில்‌ பொறியின்‌ வாய்திறப்பு. அதற்குள்‌ பயிலா 
இளைஞனாகிய அபிமன்யுவை எப்படி அனுப்பினீர்கள்‌? 
அவனுக்கு அப்படைசூழ்கையை உடைத்து வெளிவரத்‌ 
தெரியுமா என்பதை அறிந்தீர்களா? முதலில்‌ 
அப்படைசூழ்கை என்றால்‌ என்னவென்று 
அறிந்தீர்களா?” என்றான்‌ பீமன்‌. 


யுதிஷ்டிரர்‌ “ப படைசூழ்கைகளை அறிந்தவர்கள்தான்‌ 
இங்கு போரிடுகிறார்களா? நான்‌ போர்க்கலை அறியேன்‌. 
நான்‌ நெறியறிந்தவன்‌ மட்டுமே. போர்க்கலை அறிந்தவன்‌ 
அவன்‌ என்று சூதர்கள்‌ பாடுகிறார்கள்‌. நான்‌ அவனை 
சூதர்‌ சொல்‌ வழியாக மட்டுமே அறிவேன்‌. அவனுக்கு 
வெளிவரத்‌ தெரியாதென்று எனக்கு எப்படி தெரியும்‌?” 
என்றார்‌. குந்திபோஜர்‌ “சூழ்கைகளிலிருந்து 
வெளிவருவது முற்றிலும்‌ வேறு கலை. அதை பொதுவாக 
இளையோர்‌ ஆழ்ந்து கற்று நினைவில்‌ கொள்வதில்லை. 
எங்கும்‌ வென்றுமீளமுடியும்‌ என்று மட்டுமே அவர்கள்‌ 
எண்ணுகிறார்கள்‌. வெளிவரும்‌ முறையை கற்ற 
இளைஞர்‌ எவருமில்லை. ஐயமிருந்தால்‌ இந்த 
அவையிலேயே கேட்டுப்பாருங்கள்‌” என்றார்‌. துருபதர்‌ 
“ஆம்‌, வெளிவரும்‌ முறையை முதலிலேயே 
எண்ணிச்சூழ்ந்துவிட்டு உள்ளே செல்ல எண்ணுவது 
நடுஅகவை கடந்தவர்கள்‌ மட்டுமே” என்றார்‌. 


“அதை நான்‌ அறியேன்‌, அவனை மாவீரன்‌ என 
எண்ணினேன்‌” என்றார்‌ யுதிஷ்டிரர்‌. பீமன்‌ “அவனைக்‌ 
கொன்றது நீங்கள்‌. அப்பொறுப்பை நீங்கள்‌ இந்த 
அவையில்‌ ஏற்றுத்தான்‌ ஆகவேண்டும்‌” என்றான்‌. 
“என்ன சொல்கிறாய்‌?” என்று சீற்றத்துடன்‌ எழுந்த 
யுதிஷ்டிரர்‌ உடனே உளம்தளர்ந்து அமர்ந்து “ஆம்‌, 
அவனை மட்டுமல்ல, அஸ்தினபுரியின்‌ படைகளுக்கு 
முன்னால்‌ நெஞ்சு உடைந்தும்‌ தலை சிதைந்தும்‌ விழுந்த 
அத்தனை இளைஞர்களையும்‌ கொன்றவன்‌ நான்தான்‌. 
அப்பொறுப்பை நான்‌ ஏற்றாகவேண்டும்‌. விண்ணவர்‌ 
முன்னும்‌ மூதாதையர்‌ முன்னும்‌ அதற்கான 
மறுமொழியை நான்‌ உரைக்கவேண்டும்‌. 
அப்பொறுப்பிலிருந்து நான்‌ எவ்வகையிலும்‌ 
விலகவில்லை” என்றார்‌. 


“மழுப்பும்‌ சொற்கள்‌ தேவையில்லை. அரசரென்று நீங்கள்‌ 
ணையிடுவது வேறு, படைத்தலைவன்‌ என்று தாளா 
பொறுப்பை ஏற்று நீங்கள்‌ ஆணையிட்டது பிறிதொன்று” 

என்று பீமன்‌ சொன்னான்‌. சகதேவன்‌ “மூத்தவரே, இனி 


அப்பேச்சை வளர்ப்பதில்‌ பொருளில்லை. பிழை 
நிகழ்ந்துவிட்டது. இழப்பு நம்‌ குடிக்கே என்பதனால்‌ நாம்‌ 
அதை பொறுத்துக்கொள்வோம்‌” என்றான்‌. “நம்‌ 
அனைவருக்கும்‌ அப்பிழையில்‌ பொறுப்புண்டு. 
அரைநாழிகைப்‌ பொழுது நீங்கள்‌ முந்தி வந்திருந்தாலும்‌ 
அபிமன்யுவை காத்திருக்க இயலும்‌. இளையவரும்‌ 
நீங்களும்‌ தனித்தனியாக மலர்ச்சூழ்கையின்‌ இதழ்களை 
தாக்கியதற்கு மாறாக ஒற்றைப்படையென்றாகி ஒரு 
புள்ளியில்‌ தாக்கியிருந்தால்‌ உடைத்து உட்புகுந்து 
அவனுக்கு துணை சென்றிருக்க இயலும்‌. அதுவும்‌ 
அத்தருணத்தில்‌ உங்களுக்குத்‌ தோன்றவில்லை.” 


“போர்‌ என்பது அரசர்‌ சொன்னதுபோல்‌ ஊழின்‌ 
விளையாட்டே” என அவன்‌ தொடர்ந்தான்‌. “அனைத்தும்‌ 
எண்ணி சூழ்ந்து இயற்றப்படுவதாகவே தோன்றும்‌. 
எண்ணம்‌ சூழ்ந்து இயற்றப்படுவதற்கு அப்பால்‌ 
பிறிதொன்றே முடிவுகளை சமைக்கிறது என்பது 
பின்னர்தான்‌ தெரியும்‌.” பீமன்‌ “நான்‌ சொல்விளையாட 
இங்கு வரவில்லை. இளையோன்‌ எங்கும்‌ தன்னை மறந்து 
பாய்ந்து நுழைபவன்‌ என்பதை நாமனைவரும்‌ 
அறிவோம்‌. இந்தப்‌ படைக்கு வந்தபோதே ஒவ்வொரு 
கணமும்‌ உயிர்கொடுக்கத்‌ துடிப்பவன்‌ போலிருந்தான்‌ 
அவன்‌. அவனை முன்னிறுத்தலாகாதென்று நான்‌ 
பலமுறை எண்ணினேன்‌. ஒவ்வொரு முறையும்‌ 
அவனுடன்‌ இருபுறமும்‌ சதானீகனும்‌ சுருதசேனனும்‌ 
நின்றிருக்க வேண்டுமென்று அறிவுறுத்தினேன்‌. 
சுருதகீர்த்தியிடம்‌ எப்போதும்‌ அபிமன்யுவுடன்‌ 
அமையவேண்டுமென்று ஆணையிட்டிருந்தேன்‌” என்று 
சொன்னான்‌. 


அவன்‌ குரல்‌ இடறியது. “இன்று நாம்‌ அவனை 
இழந்துவிட்டு நிற்கிறோம்‌. நாம்‌ மறுமொழி 
சொல்லவேண்டியது அர்ஜுனனிடமல்ல, பாண்டுவிடம்‌, 
விசித்திரவீரியனிடம்‌, சந்தனுவிடம்‌ பிரதீபனிடம்‌.” அவன்‌ 
குரல்‌ குன்றி விம்மல்‌ போலாகியது. “படைத்திறன்‌ 
கொண்ட தந்தையரும்‌ உடன்பிறந்தாரும்‌ 
பெரும்படைத்திரளும்‌ இருந்தும்‌ தன்னந்தனியாக நின்று 
போரிட்டு தலையுடைந்து விழுந்தான்‌ என்‌ மைந்தன்‌. 
ஆம்‌, அதற்கு முதற்பொறுப்பை நானே ஏற்கிறேன்‌. 
முதற்பொறுப்பை நானே ஏற்கிறேன்‌!” என்று அவன்‌ 
ஓங்கி நெஞ்சில்‌ அறைந்தான்‌. முழங்கிய குரலில்‌ 
வஞ்சினம்‌ உரைத்தான்‌. 


“இந்த அவையிலிருக்கும்‌ அனைவரும்‌ அறிக! என்‌ 
மூதாதை அறிக! தெய்வங்கள்‌ அறிக! இதற்குப்‌ 


பிழைநிகராக நான்‌ ஒரு பொழுதும்‌ அரசஇன்பங்கள்‌, 
களியாட்டுகள்‌ எதிலும்‌ இ மல்‌ 
கலந்துகொள்வதில்லை. அரசனாகவோ 
அஸ்தினபுரியின்‌ குடியாகவோ எந்தச்‌ சிறப்பையும்‌ 
சூடமாட்டேன்‌. இனி என்‌ வாழ்க்கையில்‌ 
இன்னுணவையோ நல்லாடையையோ 
கொள்ளமாட்டேன்‌. நான்‌ இக்கணத்திலிருந்து வெறும்‌ 
காட்டாளன்‌ மட்டுமே. இது என்‌ நோன்பு. இங்கிருந்து 
சென்ற பின்‌ விண்புகுந்து என்‌ மைந்தனிடம்‌ 
சொல்கிறேன்‌, பொறுத்தருள்க என்று. அவன்‌ 
பொறுத்தருள்செய்த பின்னரே என்‌ மூதாதையரிடம்‌ 
சென்று நிற்பேன்‌.” உடல்‌ நடுங்க சில கணங்கள்‌ 
நின்றுவிட்டு பீமன்‌ எடையுடன்‌ பீடத்தில்‌ அமர்ந்தான்‌. 


அவை முழுக்க மெல்லிய அழுகை நிறைந்திருந்தது. 
யுதிஷ்டிரர்‌ நிலைகுலைந்தவர்போல தன்‌ பீடத்தின்‌ 
கைகளை தடவிக்கொண்டிருந்தார்‌. தலையை 
அசைத்தபடி தனக்குள்‌ பேசியபடி எக்கணமும்‌ எழுந்து 
அகன்றுவிடுவார்‌ என்று உடல்‌ கூடியபடியும்‌ இருந்தார்‌. 
சகதேவன்‌ “நாம்‌ இங்கு துயரை பரிமாறுவதற்காக 
கூடியிருக்கவில்லை. இழப்பு பெரிதே. அதை 
நாமனைவருமே நன்குணர்ந்துமிருக்கிறோம்‌. இனி 
படைசூழ்கை அமைத்து இப்போரை வெல்வதொன்றே நம்‌ 
இலக்கு. இறந்த மைந்தனுக்கு நாம்‌ ஆற்றும்‌ கடன்‌ 
இப்போரை வென்று முன்னெழுவதே” என்றான்‌. 


திருஷ்டத்யும்னன்‌ “ஆம்‌, இந்த இழப்பிலிருந்து இரு 
மடங்கு விசையுடன்‌ நாம்‌ எழுந்தாகவேண்டும்‌. நாளை 
நாம்‌ சோர்ந்து தளர்ந்து இருப்போம்‌ என்று எண்ணி 
அவர்கள்‌ வருகையில்‌ ஏழு முறை தீட்டப்பட்ட வாள்‌ 
போல்‌ நமது படை எழுந்து நின்றாகவேண்டும்‌. அது 
ஒன்றே நாம்‌ இயற்றவேண்டியது. விண்ணில்‌ நின்று 
அவன்‌ நம்மை நோக்குகிறான்‌ என்றால்‌ அவன்‌ உளம்‌ 
மகிழ்வது அதன்பொருட்டாகவே இருக்கும்‌” என்றான்‌. 
அவையினர்‌ “ஆம்‌! ஆம்‌!” என்றனர்‌. சாத்யகி “நாம்‌ 
வென்றாகவேண்டும்‌. அவர்களின்‌ நெஞ்சை மிதித்து 
நின்று இளவரசனை நினைவுகூர்ந்தாகவேண்டும்‌” 
என்றான்‌. “ஆம்‌! ஆணை! பழிநிகர்‌ செய்யவேண்டும்‌!” 
என அவை முழக்கமிட்டது. 


யுதிஷ்டிரர்‌ சகதேவனை நோக்கி “இளையோனே, 
அபிமன்யு களம்படுதலை இங்கு அறிவித்தபோது 
இயல்பாக உன்‌ நாவில்‌ எழுந்தது பீஷ்மர்‌ படுகளத்திற்குப்‌ 
பின்‌ இது நிகழ்ந்துள்ளது என்று. உன்னை 
அறியாமலேயே இணைவைத்துவிட்டாய்‌. ஏனென்றால்‌ 


அதுவே மெய்‌. அவர்கள்‌ தரப்பில்‌ பிதாமகர்‌ அவ்வாறு 
களம்‌ விழுவாரெனில்‌ நம்‌ தரப்பில்‌ ஒரு மைந்தன்‌ ஏன்‌ 
இவ்வண்ணம்‌ விழலாகாது? துலாவின்‌ தட்டில்‌ நாமும்‌ 
ஈடுவைத்துவிட்டோம்‌. இப்போது இருதரப்பும்‌ 
நிகராகிவிடும்‌. புதிதென நாளை போரை 
தொடங்குவோம்‌” என்றார்‌. 


பீமன்‌ பெருத்த ஓசையுடன்‌ பீடம்‌ நகர்ந்து பின்னால்‌ 
சரிந்து விழ எழுந்து கையை வீசியபடி அவையிலிருந்து 
வெளியே சென்றான்‌. அவன்‌ நடந்து அகல்வதை 
யுதிஷ்டிரர்‌ அடக்கப்பட்ட சீற்றத்துடன்‌ பார்த்திருந்தார்‌. 
பின்னர்‌ எதுவும்‌ நிகழாததுபோல்‌ திரும்பி 
அவையினரிடம்‌ “நாம்‌ இயற்றவேண்டுவதென்ன 
என்பதை சூழ்க!” என்றார்‌. 

[[ஙage]யுதிஷ்டிரர்‌ அர்ஜுனனின்‌ குடிலுக்குள்‌ 
நுழைந்தபோது அங்கே இருந்த நகுலனும்‌ சகதேவனும்‌ 
எழுந்து வணங்கினர்‌. “எப்படி இருக்கிறான்‌?” என்று 
அவர்‌ கேட்டார்‌. சகதேவன்‌ ஒன்றும்‌ சொல்லவில்லை. 
யுதிஷ்டிரர்‌ அவன்‌ மஞ்சத்தின்‌ அருகே அமர்ந்தார்‌. 
காட்டுக்கொடிகளை இழுத்துக்கட்டி பின்னப்பட்டிருந்த 
அந்த மஞ்சம்‌ அவருடைய உடல்பட்டு சற்று அசைந்தது. 
யுதிஷ்டிரர்‌ “இளையோனே” என அழைத்தார்‌. அர்ஜுனன்‌ 
எதிர்வினை ஆற்றவில்லை. யுதிஷ்டிரர்‌ “இளையோனே” 
என மீண்டும்‌ அழைத்தார்‌. பின்னர்‌ சகதேவனிடம்‌ 
“அகிபீனா கொடுக்கப்பட்டுள்ளதா?” என்றார்‌. சகதேவன்‌ 
“அவர்‌ விழித்துத்தான்‌ இருக்கிறார்‌” என்றான்‌. 


யுதிஷ்டிரர்‌ திரும்பி அர்ஜுனனிடம்‌ “இளையோனே” 
என்றார்‌. சகதேவன்‌ “அவர்‌ முற்றாகவே பேச்சு 
ஒடுங்கிவிட்டிருக்கிறார்‌. நாங்கள்‌ பலமுறை அவரை 
பேசவைக்க முயன்றோம்‌. மேலும்‌ மேலும்‌ 
உள்ளொடுங்கிக்கொண்டே செல்கிறார்‌” என்றான்‌. 
யுதிஷ்டிரர்‌ “இளையோனே, என்ன இது? நீ அறியாததா? 
இறப்பும்‌ பிறப்புமாகவே இப்புவியில்‌ மானுட வாழ்க்கை 
நிகழ்கிறது. போர்க்களத்தில்‌ வீழ்வது வீரனுக்கு 
விண்ணுலகுக்கான பாதை எனக்‌ கேட்டு வளர்ந்தவர்கள்‌ 
நாம்‌. நாளையே நம்மில்‌ எவர்‌ வீழ்வார்கள்‌ என்றும்‌ 
நமக்குத்‌ தெரியாது” என்றார்‌. அர்ஜுனன்‌ 
அங்கிருப்பதாகவே தோன்றவில்லை. 


யுதிஷ்டிரர்‌ சகதேவனிடம்‌ “இளைய யாதவன்‌ வந்தானா?” 
என்றார்‌. “இல்லை” என்றான்‌ சகதேவன்‌. “அவனை 
அழைத்து வருக! இவனை இறப்பில்‌ இருந்து அவன்தான்‌ 
மீட்டான்‌. இந்த இருளிலிருந்தும்‌ அவனால்‌ மட்டுமே மீட்க 
முடியும்‌” என்று யுதிஷ்டிரர்‌ சொன்னார்‌. “மூத்தவரே” 
என்றான்‌ சகதேவன்‌. “செல்க, நான்‌ அவனை 
அழைத்தேன்‌ என்று சொல்‌” என்றார்‌ யுதிஷ்டிரர்‌. 
சகதேவன்‌ வணங்கி வெளியே செல்ல நகுலனிடம்‌ 
“மந்தனையும்‌ அழைத்துவரச்‌ சொல்‌” என்றார்‌. “அவர்‌ 
நேராக உணவுச்சாலைக்கு சென்றார்‌. இப்பொழுதில்‌ 
முழுமையான மதுமயக்கில்‌ இருப்பார்‌.” 


யுதிஷ்டிரர்‌ எரிச்சலடைந்து “அனைவரும்‌ இங்கு 
வரவேண்டும்‌. அத்தனை மைந்தரும்‌ வரட்டும்‌. இது நம்‌ 


குடியின்‌ அவை. இவன்‌ இப்படி இருக்கையில்‌ நாம்‌ என்ன 
செய்யமுடியும்‌? சென்று துயில்வோமா என்ன?” என்றார்‌. 
பின்னர்‌ தணிந்து “இங்கேயே இருப்போம்‌. இவனைச்‌ 
சூழ்ந்து அமர்ந்திருப்போம்‌. நம்மால்‌ வேறென்ன 
செய்யமுடியும்‌? நானும்‌ எத்தனை 
வெற்றுச்சொற்களைத்தான்‌ எடுப்பது?” என்றார்‌. நகுலன்‌ 
“நீங்களும்‌ அகிபீனா உண்டு துயிலலாம்‌, மூத்தவரே. 
மிகமிக உளம்‌ தளர்ந்திருக்கிறீர்கள்‌” என்றான்‌. 


“ஆம்‌” என்று யுதிஷ்டிரர்‌ சொன்னார்‌. “என்னால்‌ 
எதையுமே தாளமுடியவில்லை. நான்‌ விழைந்ததல்ல 
இந்த நிலமும்‌ முடியும்‌. இதோ அனைத்துக்கும்‌ 
அடிகோலியவனாக அமர்ந்திருக்கிறேன்‌. நூறு 
பிறவிகளில்‌ ஈடுசெய்ய இயலாத பெரும்பழியை 
சூடியிருக்கிறேன்‌. சென்று தந்தையின்‌ முகத்தை 
நோக்கக்கூட தகுதியற்றவனானேன்‌.” குரல்‌ உடைய அவர்‌ 
விம்மி அழத்‌ தொடங்கினார்‌. கைகளால்‌ முகத்தை 
பொத்திக்கொண்டு உடலை நன்கு ஒடுக்கி குனிந்து 
தோள்கள்‌ குலுங்க அழுதார்‌. நகுலன்‌ என்ன 
சொல்வதென்று தெரியாமல்‌ நோக்கி நின்றான்‌. அவர்‌ 
அழுதுகொண்டிருக்கையில்‌ அங்கிருந்து செல்வதற்கும்‌ 
தோன்றவில்லை. அவர்‌ ஓய்வதற்காக அவன்‌ 
காத்திருந்தான்‌. 


மெல்ல விசும்பி ஓய்ந்து மீண்டும்‌ துயர்‌ எழ அவர்‌ 
அழுதார்‌. பின்னர்‌ வெறுமனே உடல்‌ மெய்ப்புகொண்டு 
அசைய வளைந்து அமர்ந்திருந்தார்‌. எப்போதோ அங்கே 
நகுலன்‌ இருப்பதை உணர்ந்து எரிச்சலுடன்‌ “என்ன 
செய்கிறாய்‌ இங்கே? செல்க! என்‌ ஆணை 
நிறைவேறவேண்டும்‌. அனைவரும்‌ இங்கே வரவேண்டும்‌” 
என்றார்‌. நகுலன்‌ தலைவணங்கி வெளியே சென்றான்‌. 
யுதிஷ்டிரர்‌ “நில்‌!” என்று கூவினார்‌. “நான்‌ உன்னிடம்‌ 
செல்லும்படி ஆணையிட்டேன்‌. ஏன்‌ இங்கே நின்றாய்‌? 
நான்‌ அழுவதை பார்த்துநின்றாயா? அது உன்னை 
நிறைவுறச்‌ செய்கிறது அல்லவா?” என்று கூச்சலிட்டார்‌. 
அவர்‌ கழுத்தில்‌ நீள்நரம்பு புடைத்து அசைந்தது. “ஆம்‌, 
நான்‌ கோழை. வீணன்‌. பொய்நடிப்பு நிகழ்த்துபவன்‌. 
வீண்சொல்‌ எடுக்கும்‌ முதியவன்‌... ஆனால்‌ இந்த 
நடிப்பால்தான்‌ உயிர்வாழ்கிறேன்‌.” மூச்சிரைக்க அவனை 
நோக்கி வந்தபோது அவருடைய விழிகள்‌ பித்துகொண்டு 
சிவந்திருந்தன. 

அவர்‌ அகிபீனா உண்டிருப்பாரோ என நகுலன்‌ 
ஐயம்கொண்டான்‌. அவன்‌ அங்கே நிற்காமல்‌ வெளியே 
செல்ல அவர்‌ திரும்பி அந்த அறையை 


திகைப்படைந்தவர்போல நோக்கினார்‌. அங்கு நிகழ்ந்த 
எதையுமே அறியாதவனாக அர்ஜுனன்‌ கிடந்தான்‌. 

னால்‌ விழிகள்‌ வெறித்துத்‌ திறந்திருந்தன. 
“இளையவனே, இளையவனே” என மெல்ல யுதிஷ்டிரர்‌ 
அழைத்தார்‌. அவன்‌ விழிகளில்‌ அசைவு தெரியவில்லை. 
“போதும்‌... இப்படியே இவையனைத்தையும்‌ விட்டுவிட்டு 
கிளம்பிவிடுவோம்‌. எங்கேனும்‌ அடர்காட்டில்‌ சென்று 
வாழ்வோம்‌... நம்‌ வாணாள்‌ முடியும்‌ வரை இங்கே 
விலங்கென்றும்‌ சிற்றுயிர்‌ என்றும்‌ இருப்போம்‌. நாம்‌ 
இருப்பதை நாமன்றி எவரும்‌ அறியவேண்டியதில்லை.” 


அதை சொல்லச்‌ சொல்ல அவ்வெண்ணத்தால்‌ 
உந்தப்பட்டு முகம்‌ மலர்ந்தார்‌. விழிகளில்‌ பித்தின்‌ 
வெறிப்புடன்‌ அர்ஜுனன்‌ தோளைப்‌ பற்றி உலுக்கி “நாம்‌ 
மகிழ்ந்திருந்த நாட்கள்‌ காட்டின்‌ மடியில்தான்‌. 
முனிவர்களின்‌ குடில்கள்‌, தூநீர்வாவிகள்‌, நதிக்கரைகள்‌. 
நாம்‌ வாழ்க்கையை அங்கேதான்‌ அறிந்தோம்‌. 
சென்றுவிடுவோம்‌. ஐவரும்‌ இப்படியே கிளம்புவோம்‌. 
இங்கே என்ன நிகழவேண்டும்‌ என இளைய யாதவனே 
முடிவெடுக்கட்டும்‌. இது அவனுடைய போர்‌. நம்முடையது 
அல்ல” என்றார்‌. 


அவர்‌ அர்ஜுனனின்‌ தோளை வெறியுடன்‌ உலுக்கினார்‌. 
“நாம்‌ சதசிருங்கத்திற்கே செல்வோம்‌. அந்த ஏரி 
அங்குதான்‌ இருக்கும்‌. நினைவிருக்கிறதா? அதில்‌ இரு 
நிலவுகளை நாம்‌ கண்ட இரவை? நம்‌ தந்தை அங்கே 
இருக்கக்கூடும்‌. நாம்‌ அங்கே மீண்டும்‌ சிறுவர்களாகக்கூட 
மாறமுடியும்‌.” அவர்‌ அவன்‌ முகத்தை சிலகணங்கள்‌ 
உற்று நோக்கினார்‌. மெல்ல பித்து அகல உளம்‌ சோர்ந்து 
பெருமூச்சுவிட்டார்‌. “எதுவும்‌ எஞ்சப்போவதில்லை. ஆம்‌, 
எதுவுமே நமக்கு எஞ்சப்போவதில்லை. நாம்‌ இந்தப்‌ 
போரில்‌ அனைத்தையுமே இழப்போம்‌. இது இப்போர்‌ 
தொடங்குவதற்கு முன்னரே எனக்குத்‌ தெரியும்‌. பலமுறை 
என்‌ கனவில்‌ வந்திருக்கிறது இது.” 


“இந்தப்‌ போருக்கு நாம்‌ எழுவதற்கு முன்னர்‌ கனவில்‌ 
நான்‌ இரு பெண்களை பார்த்தேன்‌. அம்பாலிகையும்‌ 
அம்பிகையும்‌. நம்‌ மூதன்னையர்‌. இளையோனே, இது 
அவர்களின்‌ வஞ்சம்‌. அவர்கள்‌ கிளம்பிச்செல்லும்போ 
அந்த வஞ்சத்தை மட்டும்‌ நம்‌ அரண்மனையிலேயே 
விட்டுவிட்டுச்‌ சென்றுவிட்டார்கள்‌. அது அங்கே 
நூறுமேனி பெருகியது...” அவர்‌ மீண்டும்‌ விம்மியழுதார்‌. 
அழுகையை நிறுத்த முயலுந்தோறும்‌ முடியாமல்‌ மேலும்‌ 
அழுதார்‌. அழுகை கலந்த குரலில்‌ அவனை உரக்கக்‌ கூவி 
அழைத்தார்‌. “எழுந்திரு, மூடா... கீழ்மகனே, எழுந்திரு. நீ 


இல்லாமல்‌ நான்‌ இங்கே என்ன செய்யப்போகிறேன்‌? 
கீழ்மகனே! கீழ்மகனே!” 


அவனை ஓங்கி ஓங்கி அறைந்தார்‌. பின்னர்‌ எழுந்து 
நின்று கைவீசி பெருஞ்சினத்துடன்‌ “இதெல்லாம்‌ என்ன 
என்று தெரியாதா உனக்கு? இது பெண்பழி. அம்பையின்‌ 
தீச்சொல்‌. அவளுக்கும்‌ முன்னால்‌ மைந்தரை ஈன்று 
குருதிவார்ந்து வெளிறி இறந்த சுனந்தை இட்ட தீச்சொல்‌. 
தபதியும்‌ அதற்கு முன்‌ சர்மிஷ்டையும்‌ விடுத்த விழிநீர்‌. 
இது நம்‌ குடியை வாழவே விடாது... நாம்‌ ஒன்றும்‌ 
செய்வதற்கில்லை. நாம்‌ வெறும்‌ பலிகள்‌...” என்றார்‌. 


வெளியே காலடியோசை கேட்டதும்‌ அவர்‌ திடுக்கிட்டார்‌. 
அதுவரை பேசிக்கொண்டிருந்தோமா 
எண்ணிக்கொண்டிருந்தோமா என குழம்பி அர்ஜுனனை 
நோக்கினார்‌. எடைமிக்க காலடிகளுடன்‌ பீமன்‌ உள்ளே 
வந்தான்‌. வெறுமனே தலைவணங்கி அப்பால்‌ சென்று 
பெட்டி ஒன்றை இழுத்துப்போட்டுக்கொண்டு அமர்ந்தான்‌. 
நகுலன்‌ உள்ளே வந்தான்‌. “மைந்தர்‌ எங்கே?” என்றார்‌ 
யுதிஷ்டிரர்‌. “அவர்களை எழுப்பவேண்டாம்‌, துயிலட்டும்‌ 
என நான்‌ ஆணையிட்டேன்‌” என்றான்‌ பிமன்‌. 


இளைய யாதவரும்‌ சகதேவனும்‌ வந்தார்கள்‌. இளைய 
யாதவர்‌ அமர சகதேவன்‌ ஒரு பெட்டியை 
எடுத்துப்போட்டான்‌. அவர்‌ அமர்ந்து கைகளைக்‌ கோத்து 
மடியில்‌ வைத்தபடி ஒன்றும்‌ சொல்லாமல்‌ வெறுமனே 
நோக்கி அமர்ந்திருந்தார்‌. பீமன்‌ “இளைய யாதவரே, 
அவன்‌ உள்ளம்‌ எந்நிலையில்‌ உள்ளது என்று 
அனைவருக்கும்‌ தெரியும்‌. ஆனால்‌ அவன்‌ இருக்கும்‌ 
நிலை அஞ்ச வைக்கிறது. அவனை மீட்டாக வேண்டும்‌” 
என்றான்‌. இளைய யாதவர்‌ “நாம்‌ என்ன செய்ய முடியும்‌? 
அவன்‌ செல்லும்‌ தொலைவுவரை சென்றுவிட்டு 
மீளட்டும்‌” என்றார்‌. 


சகதேவன்‌ “துரோணரும்‌ கர்ணனும்‌ இவ்வாறு 
செய்வார்கள்‌ என்று எண்ணியிருக்கவேயில்லை” 
என்றான்‌. பீமன்‌ “அவர்களால்‌ இயன்றாலும்‌ 
துரியோதனன்‌ இதை செய்ததை என்னால்‌ எத்தனை 
எண்ணியும்‌ உளம்கொள்ள இயலவில்லை” என்றான்‌. 
யுதிஷ்டிரர்‌ “நாம்‌ பிதாமகர்‌ பீஷ்மரைக்‌ கொன்றபோது 
அவர்களும்‌ இதையே சொல்லியிருக்கக்‌ கூடும்‌” என்றார்‌. 
சீற்றம்கொண்டு எழுந்து “இதோ சோர்ந்து கிடக்கும்‌ 
இவனிடம்தான்‌ இதை சொல்கிறேன்‌. சிகண்டியை 
முன்னிறுத்தி பிதாமகரை வீழ்த்தியவன்‌ இவன்‌. அதற்கு 
ஒப்புதல்‌ அளித்தவன்‌ நான்‌. நாங்கள்‌ இருவரும்‌ 


இத்துயருக்கு முற்றிலும்‌ தகுதி கொண்டவர்கள்தான்‌” 
என்றார்‌. 


“எதற்கு வீண்பேச்சு?” என்று சகதேவன்‌ சொன்னான்‌. 
“வீண்பேச்சுதான்‌. நாம்‌ பேசும்‌ அனைத்துமே 
வீண்பேச்சுதான்‌. இந்தப்‌ பேச்சுகளுக்கு அப்பால்‌ நாம்‌ 
மிகமிக எளியவர்களாகவே இருக்கிறோம்‌. அரக்கரையும்‌ 
அசுரரையும்போல கண்மூடித்தனமான 
விசைகொண்டவர்களாக. கிராதர்களையும்‌ 
நிஷாதர்களையும்போல தங்களை மட்டுமே 
நோக்கக்கூடியவர்களாக” என்று யுதிஷ்டிரர்‌ சொன்னார்‌. 
“அருந்தவம்‌ இயற்றி அறியவேன்டும்‌ ஞானத்தை. அதன்‌ 
பின்‌ மேலும்‌ தவம்‌ இயற்றி அந்த ஞானத்தில்‌ 
அமையவேன்டும்‌. நாம்‌ அறிந்தவற்றை வெற்று 
ஆணவமாக ஆக்கிக்கொண்டவர்கள்‌. நாம்‌ அடைந்தவை 
அனைத்தும்‌ பொய்யே. இப்போது அதை அறிகிறேன்‌.” 


“எண்ணி நோக்குக, நாம்‌ எத்தனை கெளரவ 
மைந்தர்களை கொன்றோம்‌! எத்தனை கெளரவர்களை 
தலையறைந்து சிதைத்து வீசினோம்‌! துரியோதனன்‌ 
அதை எப்பம உணர்ந்திருப்பான்‌? அவர்களும்‌ நம்‌ 
மைந்தர்கள்‌, நம்‌ உடன்பிறந்தார்‌. நாம்‌ அதை 
ஒருகணமேனும்‌ எண்ணினோமா? இத்துயரால்‌ நாம்‌ 
தெய்வங்களிடம்‌ உரைப்பது என்ன? நாம்‌ வெறும்‌ 
விலங்குகள்‌. குருதியால்‌ மட்டுமே ஆளப்படுபவர்கள்‌. 
குருதியின்‌ பிடியிலிருந்து எழுவதற்கே ஞானம்‌ தேவை. 
நாம்‌ அதை அடையவே இல்லை.” யுதிஷ்டிரர்‌ சலிப்புடன்‌ 
தலையசைத்து அமர்ந்துகொண்டு “நம்‌ குருதியில்‌ 
ஓடுவது சர்மிஷ்டையின்‌ அசுரக்குருதி. சத்யவதியின்‌ 
நிஷாதக்குருதி” என்றார்‌. 


“என்ன செய்யவேண்டும்‌ என்கிறீர்கள்‌?” என்று 
சீற்றத்துடன்‌ பீமன்‌ கேட்டான்‌. “பேசவேண்டும்‌ என நீங்கள்‌ 
அழைத்தமையால்தான்‌ வந்தேன்‌. உங்கள்‌ 
வீண்பசப்புகளைக்‌ கேட்டு பொழுது கழிக்க என்னால்‌ 
இயலாது.” யுதிஷ்டிரர்‌ “நான்‌ என்‌ அறுதிமுடிவை 
சொல்லவே வித்‌ அதற்காகவே இளைய 
யாதவனை வரச்சொன்னேன்‌. நான்‌ போரை நிறுத்திவிட 
முடிவெடுத்திருக்கிறேன்‌. போதும்‌. இனி இப்போர்‌ 
தொடர்வதில்‌ எனக்கு எந்த உடன்பாடும்‌ இல்லை. எனக்கு 
அரசும்‌ முடியும்‌ தேவை இல்லை. என்‌ குலக்கொடி 
சிறுமைசெய்யப்பட்டதைப்பற்றி எந்த உளக்குறையும்‌ 
எனக்கில்லை. எனக்கு இந்தப்‌ புவியில்‌ எந்த 
வருகணக்கும்‌ செல்கணக்கும்‌ இல்லை. நான்‌ 
கிளம்பவிருக்கிறேன்‌. எனக்கான இடம்‌ முனிவர்‌ வாழும்‌ 


விட்டிருக்கிறார்‌. மண்‌ நிலையானது. சொல்லோ 
ஒவ்வொரு மறுசொல்லாலும்‌ மாற்றப்படுவது” என்றேன்‌. 
சிரித்தபடி “அப்படியே இருக்கிறீர்‌ காரகரே. கெளசிக 
குலத்துக்‌ கூத்தருக்கு நுனிநாக்கில்‌ நஞ்சு என்று 
சொல்வார்‌ என்‌ தந்தை” என நகைத்து என்னை உள்ளே 
அழைத்துச்‌ சென்றார்‌. 


சனம்‌ அளித்து அமரச்சொன்னார்‌ அமைச்சர்‌. 
இல்லை. வாழ்நாள்‌ முழுக்க எந்த இருக்கையிலும்‌ 
இருப்பதில்லை, எவ்வூரிலும்‌ நிலைப்பதில்லை என்பது 
கூத்த நெறி” என்று நிலத்தில்‌ அமர்ந்துகொண்டேன்‌. 
“ஆம்‌, அதை நானும்‌ அறிவேன்‌” என்றார்‌ செளனகர்‌. 
“கூத்தரே, என்‌ தந்தை வேதநூல்களை எனக்குப்‌ 
பயிற்றுவித்தார்‌. வேதாந்தமும்‌ தரிசனங்களும்‌ 
சொல்லிவைத்தார்‌. மொழிநூலும்‌ நெறிநூலும்‌ கற்பித்தார்‌. 
ஆனால்‌ இறுதியில்‌ உங்கள்‌ தந்தையிடம்‌ நான்‌ கற்ற 
தர்க்கநூல்‌ மட்டுமே இன்று என்னை இங்கே 
வாழச்செய்கிறது.” 


நான்‌ புன்னகை செய்து “தர்க்கம்‌ நல்ல வேலி. அதைக்‌ 
கடந்து வரும்‌ மிருகங்களை மட்டும்‌ நாம்‌ 
வேட்டையாடினால்‌ போதும்‌” என்றேன்‌. ஒருகணம்‌ 
சிந்தித்தபின்‌ செளனகர்‌ உரக்க நகைத்தார்‌. “என்ன 
நிகழ்கிறது அஸ்தினபுரியில்‌?” என்றேன்‌. “இன்று 
அஸ்தினபுரி மூவர்‌ ஆடும்‌ சதுரங்கக்‌ களம்‌ 
போன்றிருக்கிறது கூத்தரே. காந்தாரத்து இளவரசர்‌ சகுனி 
ஒருதிசையில்‌ காய்களை நகர்த்துகிறார்‌. யாதவநாட்டு 
அரசி மறுமுனையில்‌ களமாடுகிறாள்‌. இருவர்‌ 
காய்களையும்‌ நோக்கி சமன்‌ செய்து 
ஆடிக்கொண்டிருக்கிறார்‌ விதுரர்‌.” 


“இதில்‌ நீங்கள்‌ எங்கே ஆடுகிறீர்கள்‌?” என்றேன்‌. “நான்‌ 
ஆடவில்லை. ஆடும்‌ கலையை அவர்களிடமிருந்து 
கற்கிறேன்‌” என்றார்‌ செளனகர்‌. “கெளரவர்கள்‌ 
அவர்களின்‌ மாமனிடம்தான்‌ படைக்கலப்பயிற்சி 
எடுத்துக்கொண்டிருந்தார்கள்‌. பாண்டவர்கள்‌ 
நகர்புகுந்ததும்‌ விதுரர்‌ அவர்களும்‌ சகுனியிடமே 
படைக்கலம்‌ பயிலட்டும்‌ என்று ஆணையிட்டார்‌. 
காந்தாரத்து இளவரசருக்கும்‌ பாண்டவர்களுக்கும்‌ நட்பு 
உருவாகவேண்டுமென்றும்‌ உடன்பிறந்தார்‌ ஓரிடத்தில்‌ 
கற்று ஒருகுழுவாக இருக்கவேண்டுமென்றும்‌ அவர்‌ 
விழைகிறார்‌ என்றறிந்தேன்‌.” 


“ஆனால்‌ குந்தி தேவி அஸ்தினபுரியின்‌ 
தெற்குச்சோலையில்‌ குருகுலம்‌ அமைத்து பேராசான்‌ 


காடுதான்‌. போரை விழைவோர்‌ நிகழ்த்தட்டும்‌” என்றார்‌. 


சகதேவன்‌ “நாம்‌ இதை நாளை பேசுவோம்‌” என்றான்‌. 
யுதிஷ்டிரர்‌ சொன்னார்‌ “இது வெறும்‌ உணர்ச்சிவெறி என 
நினைக்கிறாய்‌ போலும்‌. அல்ல, நான்‌ எண்ணி எண்ணி 
எடுத்த முடிவுதான்‌ இது. இனி அதிலிருந்து விலக நான்‌ 
சித்தமாக இல்லை. நாளை என்றல்ல என்றும்‌ இதுவே என்‌ 
சொல்‌. இனி நான்‌ போரிட விரும்பவில்லை. இளைய 
யாதவன்‌ அவனுடைய போரை நிகழ்த்துக... நான்‌ இனி 
அதில்‌ இல்லை.” 


இளைய யாதவர்‌ “எனது போர்‌ அல்ல இது” என்றார்‌. “என்‌ 
போர்‌ எந்த மானுடருடனும்‌ இல்லை” என்றபடி 
எழுந்துகொண்டு “அரசருக்கு ஆர்வமில்லை என்றால்‌ 
இந்தப்‌ போரை நிறுத்திவிடுவோம்‌” என்றார்‌. யுதிஷ்டிரர்‌ 
“ஆம்‌, இன்றே தூதர்‌ செல்லட்டும்‌. கெளரவரிடம்‌ சென்று 
நாம்‌ போரை நிறுத்திவிட்டு விலகிக்கொள்கிறோம்‌ என 
அறிவிக்கட்டும்‌. அஸ்தினபுரியும்‌ இந்திரப்பிரஸ்தமும்‌ 
துரியோதனனுக்கே உரிமையாகட்டும்‌. அவனும்‌ அவன்‌ 
கொடிவழியினரும்‌ இந்நிலவிரிவை முழுதாளட்டும்‌. என்‌ 
குடியினர்‌ இங்கிருந்து கிளம்பி தெற்குக்கோ கிழக்குக்கோ 
செல்வார்கள்‌. அங்கே இன்னமும்‌ மேழிபடாத, 
கன்றுக்குளம்பு தொடாத மண்‌ உண்டு. அவர்களின்‌ 
குருதியில்‌ யாதவ மரபு உறைகிறது. தங்கள்‌ 
வாழ்நிலத்தை அவர்கள்‌ கண்டுகொள்வார்கள்‌” என்றார்‌. 


“பிறகென்ன, தூதன்‌ கிளம்பட்டும்‌” என்றார்‌ யுதிஷ்டிரர்‌. 
இளைய யாதவர்‌ “இம்முறை நான்‌ தூதுசெல்ல முடியாது, 
அரசே. நான்‌ என்‌ கால்பொடியை தட்டிவிட்டுவிட்டு 
அஸ்தினபுரியிலிருந்து கிளம்பியவன்‌” என்றார்‌. 
“சகதேவன்‌ செல்லட்டும்‌. வேண்டுமென்றால்‌ நானே 
செல்கிறேன்‌” என்றார்‌ யுதிஷ்டிரர்‌. பீமன்‌ உறுதியான 
குரலில்‌ “மூத்தவரே, ஒன்று கேட்டுக்கொள்க! நான்‌ 
இளைய யாதவருக்கு சொல்லளித்து இக்களத்திற்கு 
வந்தவன்‌. அனைத்தையும்‌ இழந்தாலும்‌ சரி இந்தக்‌ 
களத்தில்‌ இருந்து வெற்றியுடன்‌ அன்றி மீளமாட்டேன்‌. 
நீங்கள்‌ விழைந்தால்‌ இப்போதே கிளம்பிச்செல்லலாம்‌” 
என்றான்‌. யுதிஷ்டிரர்‌ “என்ன சொல்கிறாய்‌? நான்‌ உன்‌ 
தமையன்‌. என்‌ ஆணையை மீறுகிறாயா?” என்று 
உடைந்த குரலில்‌ கூச்சலிட்டார்‌. அவருடைய உடல்‌ 
நடுங்கியது. “மூத்தவரே, உங்கள்‌ ஒப்புதலுடன்‌ நான்‌ என்‌ 
வாழ்வு, மீட்பு இரண்டையுமே இளைய யாதவருக்கு 
அளித்துவிட்டவன்‌” என்றான்‌ பீமன்‌. 


“நீ நடத்து இப்படையை. நான்‌ கிளம்புகிறேன்‌. என்‌ 


தம்பியர்‌ பிறர்‌ உடன்வருவார்கள்‌. என்‌ மைந்தர்‌ 
வருவார்கள்‌” என்று யுதிஷ்டிரர்‌ கூவினார்‌. “சகதேவா, 
நாம்‌ கிளம்புவோம்‌. நகுலா, நீ வருகிறாய்‌ அல்லவா?” 
சகதேவன்‌ “நாங்கள்‌ உங்களுக்கு எங்களை 
அளித்துக்கொண்டவர்கள்‌, மூத்தவரே” என்றான்‌. “அது 
போதும்‌. நான்‌ கிளம்புகிறேன்‌. நீயே இப்போரை 
நிகழ்த்துக! வென்றால்‌ இந்திரப்பிரஸ்தத்திற்கும்‌ 
அஸ்தினபுரிக்கும்‌ நீயே அரசனாகுக! ஆம்‌, ஒருவகையில்‌ 
அது சரியே. உன்‌ கைகளால்‌ நீ அவர்களை கொல்கிறாய்‌. 
விலங்குநெறிப்படி நீயே அரசனாகவேண்டும்‌. 
விலங்குகளின்‌ உலகு இது. இங்கே எனக்கு இடமில்லை” 
என்றார்‌ யுதிஷ்டிரர்‌. “முடிவு எடுத்துவிட்டபின்‌ நாம்‌ ஏன்‌ 
பிந்தவேண்டும்‌... கிளம்புவோம்‌. அதற்குமுன்‌ இவனிடம்‌ 
நான்‌ கேட்கவேண்டும்‌. என்னுடன்‌ வருகிறானா அல்லது 
இங்கே இருந்து உங்கள்‌ போரை நிகழ்த்தவிருக்கிறானா 
என்று. யாதவனே, இவனை எழுப்புக! நீயே அதை கேட்டுச்‌ 
சொல்க!” 


இளைய யாதவர்‌ “பீமசேனரே, நான்‌ உங்களை உங்கள்‌ 
தமையனிடமே திரும்ப அளிக்கிறேன்‌. நீங்கள்‌ 
எனக்களித்த சொல்‌ இனி உங்களை கட்டுப்படுத்தாது” 
என்றார்‌. “என்‌ பாதை தெளிவாகவே உள்ளது. நீங்கள்‌ 
நூறுமுறை என்‌ சொல்லை திரும்ப அளித்தாலும்‌ மீள 
மீள உங்கள்‌ காலடியில்‌ அதை வைப்பேன்‌” என்று பீமன்‌ 
சொன்னான்‌. “ஒவ்வொருமுறை இறைமுன்‌ மலர்‌ 
இடுகையிலும்‌ உள்ளத்தை ஒருமுறை வைக்கிறோம்‌ 
என்பார்கள்‌. பல்லாயிரம்‌ முறை உள்ளத்தை வைப்பதே 
முழுதளிப்பு.” 


இளைய யாதவர்‌ “நீங்களும்‌ இழக்க நேரலாம்‌. 
பெருந்துயர்கள்‌ வழியாக செல்ல நேரலாம்‌” என்றார்‌. 
“ஆம்‌, அறிவேன்‌. முழுதளிப்பு என்பது அதையும்‌ 
சேர்த்துத்தான்‌” என்றான்‌ பீமன்‌. “அத்துடன்‌ இது என்‌ 
குலமகளுக்காக நான்‌ கொண்டுள்ள வஞ்சமும்‌ கூட. 
எந்தத்‌ தெய்வம்‌ சொன்னாலும்‌, எந்தப்‌ பெருந்துயர்‌ 
எதிர்பட்டாலும்‌ அதிலிருந்து நான்‌ விலகப்போவதில்லை. 
இங்கே ஒரு பெண்ணின்‌ விழிநீரும்‌ வஞ்சினமும்‌ 
எந்நிலையிலும்‌ கைவிடப்படவில்லை என்பதை உலகம்‌ 
அறிக!” இளைய யாதவர்‌ புன்னகைத்து “அச்சொல்‌ 
நிலைகொள்ளவேண்டும்‌, இளைய பாண்டவரே. 
எந்நிலையிலும்‌ அது நிலைகொண்டாகவேண்டும்‌” 
என்றார்‌. 


யுதிஷ்டிரர்‌ சோர்ந்தவராக திரும்பச்‌ சென்று தன்‌ பீடத்தில்‌ 
அமர்ந்தார்‌. “என்னை கீழ்மகனாக உணரச்‌ செய்கிறீர்கள்‌. 


இங்கிருந்து நான்‌ சென்றால்‌ அவள்‌ என்னை நம்பிச்‌ 
சொன்ன வஞ்சினத்தை துறந்தவன்‌ ஆவேன்‌. மானுடன்‌ 
என வாழும்‌ தகுதியை இழந்துவிடுவேன்‌” என்றார்‌. பீமன்‌ 
“அச்சொல்‌ வென்று இக்களத்தில்‌ குருதியாடி 
நின்றிருக்கும்‌. ஐயமே தேவையில்லை, மூத்தவரே. நீங்கள்‌ 
அப்பொறுப்பை என்னிடம்‌ அளித்துவிட்டுச்‌ செல்லலாம்‌” 
என்றான்‌. யுதிஷ்டிரர்‌ கைகளால்‌ முகத்தைப்‌ பொத்தி 
குனிந்து அமர்ந்திருந்தார்‌. 

இளைய யாதவர்‌ அர்ஜுனனைத்‌ தொட்டு “பாண்டவனே, 
எழுக...” என்றார்‌. அவன்‌ உடல்‌ விதிர்த்தது. 
“பாண்டவனே, எழுக...” என்று மீண்டும்‌ இளைய யாதவர்‌ 
சொன்னார்‌. மூன்றாம்‌ முறை “எழுக, பார்த்தா!” என்றதும்‌ 
அர்ஜுனன்‌ விதிர்த்து இமைகள்‌ சுருங்கி அதிர 
விழிப்படைந்தான்‌. “எழுக...” என்றார்‌ இளைய யாதவர்‌. 
அர்ஜுனன்‌ எழுந்தமர்ந்து அவர்களை மாறிமாறி 
நோக்கினான்‌. “எங்கிருந்தாய்‌?” என்று பீமன்‌ கேட்டான்‌. 
“பிறிதொரு இடம்‌... வேறெங்கோ” என அவன்‌ 
சொன்னான்‌. பின்னர்‌ திடுக்கிட்டவன்போல 
சகதேவனிடம்‌ “அபிமன்யு எங்கே?” என்றான்‌. சகதேவன்‌ 
முகத்தில்‌ திகைப்புடன்‌ இளைய யாதவரை நோக்கினான்‌. 
அவர்‌ ஒன்றும்‌ சொல்லாமல்‌ வெறுமனே அர்ஜுனனை 
நோக்கி அமர்ந்திருந்தார்‌. 


அர்ஜுனன்‌ ஒரே கணத்தில்‌ அனைத்தையும்‌ இழுத்து 
எடுத்துக்கொண்டு எழுந்து நின்றான்‌. அவன்‌ உடல்‌ 
நடுங்கியது. அவன்‌ விழப்போகிறான்‌ என பீமன்‌ பிடிக்க 
எழுவதுபோல அசைந்தான்‌. அர்ஜுனன்‌ தளர்ந்த 
கால்களுடன்‌ அமர்ந்துகொண்டு “ஆம்‌” என்றான்‌. அவன்‌ 
இருமுறை தொண்டையைக்‌ கமறிய ஓசை ஒரு 
பெருங்கதறலின்‌ துணுக்கு எனத்‌ தோன்றி அவர்கள்‌ 
அனைவரின்‌ உடல்களையும்‌ துணுக்குறச்‌ செய்தது. 
ம்‌ அர்ஜுனனின்‌ உடல்‌ மேலும்‌ ஒடுங்கியது. அவன்‌ 

ழிகளில்‌ இருந்து நீர்‌ ஓசையின்றி சொட்டத்‌ 
தொடங்கியது. அதை அவர்கள்‌ நோக்கி நின்றனர்‌. 
விழிநீர்‌ பெருகி தாடியை நனைத்து மார்பில்‌ 
சொட்டிக்கொண்டே இருந்தது. 


பின்னர்‌ மெல்லிய குரலில்‌ “யாதவரே” என அவன்‌ 
அழைத்தான்‌. “சொல்லுங்கள்‌, இதற்கு என்ன பொருள்‌?” 
இளைய யாதவர்‌ ஒன்றும்‌ சொல்லவில்லை. 
“சொல்லுங்கள்‌, என்ன பொருள்‌ இதற்கு?” என அவன்‌ 
கைநீட்டி இளைய யாதவரின்‌ கையை பிடித்தான்‌. 
“சொல்லுங்கள்‌... இழப்பல்ல என்னை வதைப்பது. 
இதிலுள்ள மாபெரும்‌ பொருளின்மைதான்‌. என்‌ 


உள்ளத்தை விரித்து விரித்து இப்புடவியளவுக்கே அகற்றி 
அள்ள முயன்றேன்‌. ஒன்றும்‌ சிக்கவில்லை. 
இப்பொருளின்மை... பெரும்பூதமென எழுந்து என்னை 
கொல்ல நின்றிருக்கிறது இது.” இளைய யாதவர்‌ 
“ஒவ்வொரு இறப்பின்போதும்‌ அனைத்து மானுடரும்‌ 
அதையே உணர்கிறார்கள்‌. அதற்கு மாற்றுவழி என 
ஏதுமில்லை” என்றார்‌. 


“பொருள்‌ இருந்தாகவேண்டும்‌. யாதவரே, உம்மை நான்‌ 
அறிவேன்‌. உம்‌ பேருருவை என்‌ கனவுகளில்‌ 
கண்டிருக்கிறேன்‌. பொருள்‌ உண்டு, அதை நீர்‌ அறிவீர்‌. 
சொல்லுங்கள்‌” என்று அர்ஜுனன்‌ உரக்கக்‌ கூவினான்‌. 
“பொருளென இங்கே சொல்லப்படும்‌ அத்தனை 
சொற்களும்‌ வீண்‌ என அறிவேன்‌. நீர்‌ சொல்லமுடியும்‌... 
சொல்க! என்ன பொருள்‌ இதற்கு? என்‌ மைந்தன்‌ 
இவ்வண்ணம்‌ இங்கே ஏன்‌ சாகவேண்டும்‌?” இளைய 
யாதவர்‌ “அதை நீ உணரமுடியாது. நான்‌ சொன்னாலும்‌ நீ 
அறிந்த ஒன்றாகவே அதை விளங்கிக்‌ கொள்வாய்‌. 
பாண்டவனே, நீ காண்பது முடிவிலாப்‌ பெருக்கென 
வானத்‌ திசைகளைத்‌ தொட்டு ஓடிக்கொண்டிருக்கும்‌ சரடு 
ஒன்றின்‌ ஒரு மணியை. அத்தனை மணியையும்‌ 
உணராமல்‌ ஒன்றை நீ அறியமுடியாது. அந்த ஒரு 
மணியோ புடவியின்‌ ஓர்‌ அணுத்துளி. அண்டமே 
அணுவென்பதால்‌ அதுவும்‌ முடிவிலியே” என்றார்‌. 


அர்ஜுனன்‌ எழுந்து நின்று கைநீட்டி கூச்சலிட்டான்‌. 
“சொல்க... சொல்க... நீங்கள்‌ எனக்கு அதன்‌ பொருளை 
சொல்லியாகவேண்டும்‌. இல்லையேல்‌ இனி என்னால்‌ 
வில்லேந்த இயலாது. ஒன்றின்‌ பொருளின்மை 
அனைத்தையும்‌ பொருளற்றதாக ஆக்கிவிடுகிறது. 
சொல்க! என்‌ மைந்தனின்‌ இறப்புக்கு என்ன பொருள்‌?” 
இளைய யாதவர்‌ “சொல்கிறேன்‌” என்றபடி கைநீட்டி 
அவன்‌ கையை பற்றினார்‌. அவன்‌ உடல்‌ நடுக்குகொள்ள 
கால்மடிந்து மஞ்சத்திலேயே மீண்டும்‌ அமர்ந்தான்‌. அவன்‌ 
விழிகள்‌ அதிர்ந்துகொண்டே இருந்தன. அவர்கள்‌ எங்கோ 
ஓர்‌ அரண்மனையின்‌ கூடத்தில்‌ அமர்ந்திருந்தனர்‌. 
இளைய யாதவர்‌ சூதன்வடிவில்‌ இருந்தார்‌. கையிலிருந்த 
சிறுயாழை மீட்டியபடி பாடலும்‌ உரையுமாக அவர்‌ கதை 
சொல்லிக்கொண்டிருந்தார்‌. 


“பின்னர்‌ எப்போதோ நான்‌ சொல்லவேண்டிய கதை இது, 
பாண்டவனே” என்றார்‌ இளைய யாதவர்‌. “முன்பொரு 
காலத்தில்‌ கனகை என்னும்‌ பொன்னிற நாகம்‌ ஒரு 
தாழைப்‌ புதருக்குள்‌ நூறு முட்டைகளை இட்டது. 
முட்டைகளை இட்டுவிட்டு மும்முறை மண்ணைக்‌ 


கொத்தி பூமாதேவியை காவலுக்கு நிறுத்திவிட்டு 
திரும்பிப்பாராமல்‌ செல்லும்‌ வழக்கம்‌ கொண்டவை 
நாகங்கள்‌. சூரிய ஒளியில்‌ அந்த முட்டைகள்‌ விரிந்து 
சின்னஞ்சிறு புழுக்களைப்‌ போன்ற நாகக்‌ குழந்தைகள்‌ 
வெளிவந்தன. நாகங்களின்‌ வழக்கப்படி அவை 
வாசனையை உணர்ந்து, நெளிந்து அருகே இருந்த 
தாழைமலர்களில்‌ ஏறி அதன்‌ சிறகுகளின்‌ நறுமணம்‌ 
மிக்க வெம்மைக்குள்‌ அமர்ந்துகொண்டன. அதன்பின்‌ 
அந்த மலரையே அவை அன்னை என உணர்ந்தன.” 


“அன்னை தன்‌ நறுமணத்தால்‌ வண்டுகளை அருகே 
அழைத்து அக்குழந்தைகளுக்கு உணவூட்டினாள்‌. 
இரவில்‌ தன்‌ இறகுகளைக்கொண்டு மூடி அவற்றை 
பாதுகாத்தாள்‌. அவை தங்கள்‌ வழிகளையும்‌ 
நெறிகளையும்‌ கண்டுகொள்ளும்வரை அவற்றை 
அவளே பேணினாள்‌” என அவர்‌ தொடர்ந்தார்‌. “அந்த 
நூறு பாம்புக்‌ குழந்தைகளில்‌ ஒருவன்‌ பெயர்‌ உசகன்‌. 
சந்திரகுலத்தைச்‌ சேர்ந்த அரசநாகமாகிய உக்ரோதனின்‌ 
மகன்‌ அவன்‌. தன்‌ உடன்பிறந்தார்‌ அனைவரும்‌ 
செம்பொன்‌ நிறத்தில்‌ ஒளிவிட்ட தாழை மடல்களில்‌ 
புகுந்துகொண்டதைக்‌ கண்ட உசகன்‌ மேலும்‌ 
ஒளிகொண்ட ஒரு தாழை மடலை நோக்கி சென்று அதன்‌ 
இதழ்களுக்குள்‌ புகுந்தான்‌. அது அங்கே எரிந்த 
காட்டுநெருப்பு.” 


“தன்னில்‌ புகுந்த உசகனை அக்னிதேவன்‌ உண்டான்‌. 
அக்னிதேவனின்‌ வயிற்றுக்குள்‌ சென்ற உசகன்‌ 
அனலோனே, உன்னை என்‌ அன்னை என்று எண்ணி 
இங்கே வந்தேன்‌. என்னை உணவாக்கியது அறமல்ல 
என்றான்‌. அக்னிதேவன்‌ என்னை அடைந்த எதையும்‌ 
உண்ணுவதே என்‌ அறமாகும்‌. ஆனால்‌ நீ அன்னையைத்‌ 
தேடிவந்த குழந்தை என்பதனால்‌ உனக்கு ஒரு 
சொற்கொடை அளிக்கிறேன்‌. நீ மானுடனாக மேலும்‌ 
மும்முறை பிறப்பாய்‌. மும்முறையும்‌ இப்பிழையை நீ 
எ மூன்று மெய்மைகளை அடைந்து 
டுபடுவாய்‌ என்றான்‌.” 


அர்ஜுனன்‌ உரத்த குரலில்‌ “ஆம்‌!” என்றான்‌. இளைய 
யாதவர்‌ அவனிடம்‌ “நீ விழைந்தால்‌ அச்சரடின்‌ அடுத்த 
மணிகளை காட்டுகிறேன்‌” என்றார்‌. “வேண்டாம்‌” 
என்றபடி அவன்‌ தன்‌ கைகளால்‌ முகத்தை 
பொத்திக்கொண்டான்‌. “போதும்‌... பொருளின்மை 
எங்கிருந்து எழுகிறது என்று புரிந்துகொண்டேன்‌.” 
தலையை அசைத்தபடி “போதும்‌” என்றான்‌. இளைய 
யாதவர்‌ புன்னகையுடன்‌ யுதிஷ்டிரரை நோக்கி “நீங்கள்‌ 


உங்கள்‌ வினாவை எழுப்பலாம்‌, அரசே. அவன்‌ வருவான்‌ 
என்றால்‌ அழைத்துச்செல்லலாம்‌” என்றார்‌. யுதிஷ்டிரர்‌ 
“நான்‌ செல்லவில்லை. அவன்‌ உணர்ந்த 
அப்பொருளின்மையையே நானும்‌ உணர்ந்தேன்‌. அதை 
இன்னொரு பொருளின்மையால்‌ நிகர்‌ செய்யலாமென 
விழைந்தேன்‌” என்றார்‌. 


அர்ஜுனன்‌ நிமிர்ந்து “அவனை கொன்றவன்‌ எவன்‌?” 
என்றான்‌. அவன்‌ முகமும்‌ குரலும்‌ மாறிவிட்டிருந்தன. 
“அவர்கள்‌ அனைவருமே பழிகொண்டவர்கள்தான்‌” 
என்றான்‌ பீமன்‌. “அவன்‌ யார்‌ கையால்‌ இறுதியாக 
உயிர்துறந்தான்‌?” என்று அர்ஜுனன்‌ உரக்கக்‌ கூவினான்‌. 


“இளையோனே, அவ்வண்ணம்‌ ஒரு தனி வஞ்சம்‌ 
தேவையில்லை. இது போர்‌” என்றார்‌ யுதிஷ்டிரர்‌. “அவன்‌ 
அதனூடாக இங்கு மீண்டுவருகிறான்‌ போலும்‌” என்றான்‌ 
பீமன்‌. “இளையோனே, கர்ணனும்‌ துரோணரும்‌ சேர்ந்து 
அவனை வீழ்த்தினர்‌. அவன்‌ தலையை உடைத்தவன்‌ 
துச்சாதனனின்‌ மைந்தனாகிய துருமசேனன்‌. அவனை 
நாளையே நான்‌ கொன்று களத்தில்‌ இடுவேன்‌.” 


அர்ஜுனன்‌ வலிகொண்டவன்போல தலையை 
அசைத்துக்கொண்டே இருந்தான்‌. “அரை நாழிகை... 
அரை நாழிகைப்‌ பொழுது” என்று 
தன்னுணர்வற்றவனாக புலம்பினான்‌. “அரை நாழிகைப்‌ 
பொழுதை ஈட்டியிருந்தால்‌ என்‌ மைந்தனை 
மீட்டிருப்பேன்‌, யாதவரே.” 


பீமன்‌ “அதை இனிமேல்‌ சொல்லி பயனில்லை...” 
என்றான்‌. “அவனிடம்‌ இறுதியாக நான்‌ கைகூப்பி 
இரந்தேன்‌... வீரத்தையும்‌ தன்மானத்தையும்‌ கைவிட்டு 
மன்றாடினேன்‌...” அவன்‌ நிமிர்ந்தபோது மீண்டும்‌ 
விழிகள்‌ நிறைந்திருந்தன. “யாதவரே, ஒருவன்‌ ஒரு 
களத்தில்‌ எத்தனை முறைதான்‌ சாவது?” இளைய 
யாதவர்‌ “அவன்‌ அங்கே போர்வீரனாக மட்டுமே 
இருந்தான்‌” என்றார்‌. “ஆனால்‌ நாங்கள்‌ அப்படி 
இருக்கவில்லை. கோதவனத்தில்‌ அவனை மூத்தவர்‌ 
சிதைத்துச்‌ சிறுமைசெய்தபோது நான்‌ வீரனென்று நின்று 
பேசினேன்‌. மூத்தவர்‌ அரசன்‌ என்றும்‌ அவனுடைய 
குடிமூத்தவர்‌ என்றும்‌ நின்றிருந்தார்‌. அன்று எங்கள்‌ 
அளிக்கொடையாக தன்‌ உயிரை மீட்டுச்சென்றவன்‌ 
அவன்‌” என்றான்‌ அர்ஜுனன்‌. 


சொல்லச்‌ சொல்ல சீற்றம்‌ வளர அர்ஜுனன்‌ எழுந்து 
நின்றான்‌. “பின்னரும்‌ எனக்கு செய்தியனுப்பினான்‌. என்‌ 


நட்பை தெய்வக்கொடை என கருதுவேன்‌ என்று. என்றும்‌ 
என்னிடம்‌ நன்றியுடன்‌ இருப்பேன்‌ என்று. கீழ்மகன்‌...” 
அவன்‌ அதுவரை கொண்டிருந்த அத்தனை சோர்விலும்‌ 
துயரிலுமிருந்து கிழித்தெழுந்து பெருகி நின்று 
“அக்கீழ்மகனை நாளை கொல்வேன்‌. அந்திக்குள்‌ 
அவனை கொல்லாவிடில்‌ களத்திலேயே என்‌ சங்கறுத்து 
செத்துவிழுவேன்‌. இது என்‌ வஞ்சம்‌. அறிக முன்னோர்‌, 
அறிக தெய்வங்கள்‌. இது என்‌ வஞ்சினம்‌. நாளை 
அந்திக்குள்‌ அவனை கொன்று வீழ்த்துவேன்‌. ஆணை! 
ஆணை !ஆணை!” என்றான்‌. 


யுதிஷ்டிரர்‌ திகைப்புடன்‌ அவனை தடுக்கும்பொருட்டு 
கைநீட்டி “இளையோனே?” என்றார்‌. பீமன்‌ அவரை 
தடுத்தான்‌. அர்ஜுனன்‌ “இனி ஒரு சொல்லும்‌ 
எச்சமில்லை, யாதவரே” என்றான்‌. இளைய யாதவர்‌ “இனி 
உன்னால்‌ துயிலமுடியும்‌, பாண்டவனே. நாளை களத்தில்‌ 
நிற்போம்‌” என்றபடி எழுந்தார்‌. சகதேவனிடம்‌ “அவனுக்கு 
அகிபீனா அளியுங்கள்‌. துயிலட்டும்‌” என்றார்‌. சகதேவன்‌ 
தலையசைத்தான்‌. இளைய யாதவர்‌ வெளியே செல்ல 
பீமனும்‌ நகுலனும்‌ உடன்சென்றனர்‌. அர்ஜுனனை 
மீண்டுமொருமுறை நோக்கியபின்‌ யுதிஷ்டிரரும்‌ வெளியே 
சென்றார்‌. 

[[/aஜge]அவையில்‌ ஒவ்வொருவராக வந்து அமர்ந்தனர்‌. 
அந்த ஓசை ஒரு மந்தணப்பேச்சுபோல 
ஒலித்துக்கொண்டிருக்க அஸ்வத்தாமன்‌ தன்‌ 
படைசூழ்கையை தோல்சுருளில்‌ இறுதியாக 
வரைந்துகொண்டிருந்தான்‌. பூரிசிரவஸ்‌ அவனருகே 
வந்து குனிந்து “பணிமுடியவில்லையா?” என்றான்‌. 
“இல்லை, நான்‌ இன்று எட்டு வெவ்வேறு சூழ்கைகளை 
வகுத்துவிட்டேன்‌. எதுவுமே சரியாக அமையவில்லை. 
திரும்பத்‌ திரும்ப பிழைகளையே காண்கிறேன்‌” என்றான்‌ 
அஸ்வத்தாமன்‌. “வழக்கமாக ஒரே கணத்தில்‌ ஒரு 
சூழ்கையை முடிவுசெய்வீர்களே?” என்றான்‌ பூரிசிரவஸ்‌. 
“ஆம்‌, நான்‌ எண்ணிப்பார்ப்பதே இல்லை. 
படையிலிருந்தே அதை பெறுவேன்‌. இன்று ஒன்றுமே 
தோன்றவில்லை” என்று அஸ்வத்தாமன்‌ சொன்னான்‌. 


பூரிசிரவஸ்‌ “வழக்கமாக படைகளைப்‌ பார்த்தபடி 
காவல்மாடத்தில்‌ நின்றிருப்பீர்கள்‌” என்றான்‌. “ஆம்‌” 
என்று மட்டும்‌ அஸ்வத்தாமன்‌ சொன்னான்‌. “இன்று 
நானும்‌ படைகளை பார்க்க விரும்பவில்லை. படைகள்‌ 
மாபெரும்‌ குவியாடிபோல என்‌ உணர்ச்சிகளை 
பல்லாயிரம்‌ மடங்காக பெருக்கிக்‌ காட்டுபவை. 
உவகையை, சோர்வை, சலிப்பை. இன்று நான்‌ என்‌ 
உணர்ச்சிகளை பெருக்கிக்கொள்ள விழையவில்லை.” 
அஸ்வத்தாமன்‌ அதற்கு மறுமொழி ஏதும்‌ சொல்லாமல்‌ 
தோல்சுருளில்‌ வரைந்தான்‌. “உச்‌” என ஓசையிட்டபடி 
தோல்சுருளைச்‌ சுருட்டி அப்பால்‌ வைத்தபின்‌ 
“அனைவரும்‌ வந்துவிட்டார்களா?” என்றான்‌. 


பூரிசிரவஸ்‌ “வந்துகொண்டிருக்கிறார்கள்‌” என்றான்‌. 
அவன்‌ மேலும்‌ பேச விழைந்தான்‌. “நான்‌ உணர்வதென்ன 
என்று தெரியவில்லை, பாஞ்சாலரே. எனக்கு எந்தக்‌ 
குற்றவுணர்ச்சியுமில்லை. என்‌ மைந்தரின்‌ இறப்புக்குப்‌ 
பின்னர்‌ நான்‌ எதையும்‌ பொருட்டெனக்‌ கருதவில்லை. 
சொல்லப்போனால்‌ என்‌ அகம்‌ விந்தையான 
நிறைவையே அடைகிறது” என்றான்‌. “ஆனால்‌ படைகள்‌ 
சோர்வும்‌ சலிப்பும்‌ கொண்டிருக்கின்றன. போர்முடிவை 
அறிவித்து முரசொலித்ததும்‌ எந்த வெற்றிக்குரலும்‌ 
எழவில்லை. என்‌ செவிகள்‌ அடைத்துக்கொண்டதுபோல்‌ 
உணர்ந்தேன்‌. அத்தனை அமைதியாக நம்‌ படைகள்‌ 
இதுவரை கலைந்ததில்லை.” 


“சிலர்‌ வேண்டுமென்றே வாழ்த்தொலிகளை எழுப்ப 
முயன்றனர்‌. ஆனால்‌ படை எதிரொலிக்கவில்லை. 
அவை தேய்ந்து மறைந்தன. அவ்வொலியை 
எழுப்பியவர்கள்‌ உடல்களுக்குள்‌ மூழ்கி தங்களை 
ஒளித்துக்கொண்டார்கள்‌. இவர்களுக்கு என்ன ஆயிற்று 
என்று நான்‌ திகைத்தேன்‌. வரும்‌ வழியெங்கும்‌ பார்த்தேன்‌. 
அத்தனைபேரும்‌ துயர்கொண்டிருக்கிறார்கள்‌. பலர்‌ 
விம்மி அழுகிறார்கள்‌. அனைவரும்‌ நேராக குடி 
நோக்கியே செல்கிறார்கள்‌.” அஸ்வத்தாமன்‌ “அவர்களின்‌ 
இளவரசன்‌ அல்லவா?” என்றான்‌. “ஆம்‌, ஆனால்‌ இங்கே 
நூற்றுக்கணக்கில்‌ இளவரசர்கள்‌ இறந்திருக்கிறார்கள்‌” 
என்றான்‌ பூரிசிரவஸ்‌. அஸ்வத்தாமன்‌ ஒன்றும்‌ 
சொல்லவில்லை. “அத்தனைபேருக்கும்‌ கணக்குகள்‌ 
இருக்கின்றன” என்று பூரிசிரவஸ்‌ தலையை 
அசைத்துக்கொண்டான்‌. 


துச்சகன்‌ உள்ளே வந்து தலைவணங்கினான்‌. “அரசர்‌ 
எழவில்லையா?” என்று பூரிசிரவஸ்‌ கேட்டான்‌. “அவர்‌ 
அவையெழப்போவதில்லை. நேராக பாடிவீட்டுக்குச்‌ 
சென்றார்‌. மதுவருந்தத்‌ தொடங்கினார்‌. தன்னினைவே 
இல்லாது படுத்திருக்கிறார்‌” என்றான்‌ துச்சகன்‌. “அங்கர்‌?” 
என்று அஸ்வத்தாமன்‌ கேட்டான்‌. “அவர்‌ தன்‌ 
பாடிவீட்டுக்குச்‌ சென்றார்‌. அவரும்‌ மூக்குவார மதுதான்‌ 
அருந்திக்கொண்டிருக்கிறார்‌.” அஸ்வத்தாமன்‌ “என்ன 
நிகழ்கிறது என்றே புரியவில்லை” என்றபின்‌ சலிப்புடன்‌ 
அவையை நோக்கிவிட்டு “எங்கே காந்தாரர்‌?” என்றான்‌. 
“வந்துகொண்டிருக்கிறார்‌” என்று பூரிசிரவஸ்‌ 
சொன்னான்‌. 


சகுனியும்‌ சலனும்‌ சேர்ந்தே வந்தார்கள்‌. சுபலர்‌ சல்யர்‌ 
தொடர வந்தார்‌. கிருபரும்‌ சோமதத்தரும்‌ மெல்லிய 
குரலில்‌ பேசிக்கொண்டே வந்தார்கள்‌. அரசர்கள்‌ 
பெரும்பாலும்‌ வந்துவிட்டிருப்பதை அஸ்வத்தாமன்‌ 
கண்டான்‌. “இனி எவருமில்லை. அவையை 
தொடங்கிவிடலாம்‌” என்றான்‌. “ஆசிரியர்‌ துரோணர்‌ 
வரவில்லையே” என்று பூரிசிரவஸ்‌ சொன்னான்‌. “அவர்‌ 
வரமாட்டார்‌” என்று அஸ்வத்தாமன்‌ சொன்னான்‌. “எனில்‌ 
எதற்கு அவை?” என்றான்‌ பூரிசிரவஸ்‌. “நாம்‌ நாளைய 
படைசூழ்கைக்கு அவையொப்புதல்‌ 
கொள்ளவேண்டியிருக்கிறது” என்றான்‌ அஸ்வத்தாமன்‌. 
“அதை சுருக்கமாக முடித்து அவையை கலைப்போம்‌. 
வேறென்ன செய்வது?” 


ஜயத்ரதன்‌ கிருதவர்மனுடன்‌ தலையை ஆட்டி 
விசைகொண்டு பேசியபம வந்தான்‌. அத்திரளில்‌ அவன்‌ 


மட்டுமே மகிழ்ச்சியுடன்‌ இருப்பதாகத்‌ தோன்றியது. 
கிருதவர்மன்‌ அவன்‌ பேச்சை உளம்கொள்ளாமல்‌ 
சூழ்ந்திருந்த அரசர்களை நோக்கிக்கொண்டு வந்தான்‌. 
அவர்கள்‌ பிற அரசர்களுக்கு வணக்கம்‌ தெரிவித்து 
முகமனுரைத்தபமடி இருக்கைகளில்‌ அமர்ந்தனர்‌. 
அரசர்களில்‌ ஒருவர்‌ எழுந்து சென்று இன்னொருவரிடம்‌ 
குனிந்து பேசிக்கொண்டிருந்தார்‌. ஏவலர்கள்‌ இன்னீரும்‌ 
வாய்மணமும்‌ பரிமாறியபடி சுற்றிவந்தனர்‌. வெளியே 
படைகள்‌ துயில்கொள்ள அறிவுறுத்தியபடி கொம்புகள்‌ 
ஒன்றுதொட்டு இன்னொன்று என முழக்கமிட்டன. 


சல்யர்‌ கைகளை நீட்டி உடலை நெளித்து கோட்டாவி 
விட்டபின்‌ திரும்பி அஸ்வத்தாமனை நோக்கி உரத்த 
குரலில்‌ “அரசர்‌ வரவில்லையா என்ன?” என்றார்‌. 
துச்சகன்‌ அவர்‌ அருகே ஓடிச்சென்று மண்டியிட்டு 
விளக்கத்‌ தொடங்கினான்‌. அஸ்வத்தாமன்‌ சகுனியை 
அணுகி நிலைமையை விளக்கினான்‌. சகுனி “அவை 
தொடங்கட்டும்‌... அரசர்‌ தேவையில்லை” என்றார்‌. 
அஸ்வத்தாமன்‌ பூரிசிரவஸிடன்‌ தலையசைக்க அவன்‌ 
மேடையிலேறி அவைத்‌ தொடக்கத்துக்கான முறைமைச்‌ 
சொற்களை உரைத்தான்‌. அவையில்‌ எந்த ஆர்வமும்‌ 
எழவில்லை. பூரிசிரவஸ்‌ “நாம்‌ அறிந்தவரை பாண்டவப்‌ 
படைகள்‌ சோர்ந்துவிட்டிருக்கின்றன. யுதிஷ்டிரர்‌ சோர்ந்து 
விழுந்துவிட்டார்‌ என்கிறார்கள்‌. உடல்நலிந்திருக்கும்‌ 
பார்த்தர்‌ உள்ளமும்‌ ஒடுங்கிவிட்டார்‌. நாளை 
போர்நிகழுமா என்பதே ஐயத்திற்குரியது” என்றான்‌. 


அவையில்‌ எதிர்வினை என ஏதும்‌ எழவில்லை. “மெய்‌, 
நமக்கும்‌ சற்று சலிப்பு உள்ளது. நம்‌ படைகள்‌ விழையாத 
சிலவற்றை நாம்‌ போர்சூழ்கையின்‌ பொருட்டு செய்ய 
நேர்ந்துள்ளது. ஆனால்‌ நாம்‌ 
வென்றுகொண்டிருக்கிறோம்‌. பெரும்பாலும்‌ நாளையே 
போர்‌ முடிந்துவிடும்‌. நம்‌ படைகள்‌ இல்லம்‌ திரும்பும்‌. நாம்‌ 
நம்‌ நிலங்களை அடைவோம்‌... நாம்‌ எண்ணிவந்தவை 
எல்லாம்‌ நிறைவேறும்‌” என்று பூரிசிரவஸ்‌ சொன்னான்‌. 
“அவர்களின்‌ உளச்சோர்வுதான்‌ நாம்‌ இலக்காக்கியது. 


அது நிகழ்ந்துள்ளது.” 


“நாம்‌ மேலும்‌ உளச்சோர்வடைந்துள்ளோம்‌” என்று 
கிருதவர்மன்‌ சொன்னான்‌. “எங்கே அரசர்‌? எங்கே 
அங்கரும்‌ துரோணரும்‌?” பூரிசிரவஸ்‌ “அவர்களும்‌ 
உளச்சோர்வடைந்துள்ளனர்‌ என்பது மெய்‌. அபிமன்யு 
நம்‌ அரசரால்‌ வளர்க்கப்பட்ட மைந்தன்‌. அவரால்‌ 
அத்துயரிலிருந்து எளிதில்‌ வெளிவர இயலாது. ஆனால்‌ 
அவர்‌ நாளை புதிய விசையுடன்‌ எழுவார்‌. நாளை நாம்‌ 


கிருபரை அங்கே தங்கவைத்து பாண்டவர்களை அங்கே 
கல்விக்கு அனுப்பச்செய்தார்‌. பீமனைப்‌ பிரியாத 
துரியோதனனும்‌ அங்கேயே கல்விக்குச்‌ சென்றார்‌. 
அண்ணனைப்பிரியாத தம்பியரும்‌ அங்கேயே 
சென்றார்கள்‌” என்ற செளனகர்‌ நகைத்தபடி 
“செளபாலராகிய சகுனியை அறிவது எளிதல்ல கூத்தரே. 
மறுநாளே அவரும்‌ சென்று கிருபரிடமே மாணவராகச்‌ 
சேர்ந்துகொண்டார்‌” என்றார்‌. நான்‌ நகைத்து “ஆம்‌, 
நண்டுக்கால்‌ நகரும்‌ திசையை அதனாலேயே 
சொல்லிவிடமுடியாதென்பார்கள்‌” என்றேன்‌. 


“தார்க்கிகன்‌ மனம்‌ திகைக்கும்‌ ஒரு தருணம்‌ உண்டு 
கூத்தரே” என்றார்‌ செளனகர்‌. “ஒவ்வொன்றும்‌ பிசிறின்றி 
பிறிதுடன்‌ இணைந்து ஒன்றாகி முழுமைகொள்வதைக்‌ 
காணும்போது அவன்‌ அஞ்சுகிறான்‌. ஏனென்றால்‌ 
முழுமை இப்புடவியின்‌ இயல்பல்ல. அது முழுமைக்கு 
சற்று முன்னரே தன்னை குலைத்துக்கொள்ளும்‌. அது 
நிகழும்‌ புள்ளியைத்‌ தேடி அவன்‌ அகம்‌ பதைக்கிறது. 
அவனை தர்க்கத்தின்‌ கருவிகள்‌ துழாவுகின்றன. 

னால்‌ ஒவ்வொருமுறையும்‌ அவன்‌ 
தோற்கடிக்கப்படுகிறான்‌. முழுமையாக. மீதமின்றி. 
அப்போது அவன்‌ தர்க்கத்தின்‌ எல்லையை அறிகிறான்‌. 
நம்பிய தெய்வத்தால்‌ கைவிடப்பட்ட வனின்‌ 
வெறுமையை சென்றுசேர்கிறான்‌.” 


“கைவிடும்‌ தெய்வங்கள்‌ கைவிடப்படுவதும்‌ 
குரூரமானது” என்று நகைத்தேன்‌. “கூத்தரே, இங்கு 
ஒவ்வொன்றும்‌ சிறப்பாக நிகழ்ந்துகொண்டிருந்தது. 
அண்ணனின்‌ அகமன்றி தனக்கென அகமில்லாத 
கெளரவர்களுக்கு பீமனே துரியோதனனாக இருந்தான்‌. 
கெளரவர்களும்‌ பாண்டவர்களும்‌ ஒருவயிற்றோர்‌ போல 
உடலும்‌ உள்ளமும்‌ இணைந்து இவ்வரண்மனை 
முற்றத்தில்‌ கூவிச்சிரித்து ஓடிப்பிடித்து விழுந்தும்‌ 
எழுந்தும்‌ ஏறியும்‌ குதித்தும்‌ விளையாடினர்‌. அவர்களின்‌ 
கூச்சலை அரண்மனை உப்பரிகையில்‌ அமர்ந்து 
வெண்பற்கள்‌ ஒளிவிட தலையாட்டியபடி கேட்டு 
மகிழ்ந்திருந்தார்‌ திருதராஷ்டிர மாமன்னர்‌” என்றார்‌ 
செளனகர்‌. 


பெருந்தடியிலேயே பூத்துக்‌ காய்த்து கனி நிறையும்‌ 
அத்திமரம்‌ போலிருந்தார்‌ அவர்‌ என்று 
எண்ணிக்கொண்டேன்‌. அமைச்சுமாளிகை முற்றத்தில்‌ 
நின்று அவரைப்‌ பார்த்தபோது என்‌ நெஞ்சு ஏனோ 
துயர்கொண்டு கனத்தது. இம்மனிதரின்‌ வாழ்வில்‌ அவர்‌ 
அடையும்‌ இறுதிப்பேரின்பம்‌ இதுதானா என்று 


அடையப்போகும்‌ வெற்றியை வகுக்கும்‌ சூழ்கை 
அமைக்கப்பட்டுள்ளது. அதை அஸ்வத்தாமர்‌ 
அவையமுன்‌ வைப்பார்‌” என்றான்‌. கிருதவர்மன்‌ “அரசர்‌ 
என்று அமர்ந்து அச்சூழ்கையை ஒப்பவிருப்பவர்‌ யார்‌?” 
என்றான்‌. “காந்தாரர்‌ சகுனி அரசரின்‌ மாதுலர்‌. அவர்‌ 
ஒப்புக்கொண்டால்‌ போதும்‌” என்றான்‌ பூரிசிரவஸ்‌. 


“சூழ்கை என்ன?” என்று சல்யர்‌ கேட்டார்‌. அங்கிருந்த 
எவரும்‌ அதில்‌ எவ்வகையிலும்‌ ஆர்வம்‌ 
கொள்ளவில்லை என்று தெரிந்தது. அஸ்வத்தாமன்‌ 
“சகடச்சூழ்கை...” என்றான்‌. “அதுவே உகந்தது என்று 
படுகிறது. நம்‌ தரப்பின்‌ வீரர்கள்‌ அனைவருக்கும்‌ 
இணையான இடமளிப்பது. மேலும்‌ நாளை 
பாண்டவர்களின்‌ தரப்பில்‌ எந்த எழுச்சியும்‌ இருக்காது. 
நாம்‌ எழுந்துசென்று தாக்கி அவர்களை சூழ்ந்துகொள்ள 
முடியும்‌. அவர்களின்‌ முகப்புவீரர்கள்‌ அனைவரையுமே 
வண்டிக்குள்‌ இழுத்து சிறைப்படுத்தலாம்‌...” சகுனி 
“முன்னரே வகுத்த சூழ்கையை அப்படியே மீண்டும்‌ 
அமைத்திருக்கிறீர்கள்‌” என்றார்‌. அஸ்வத்தாமன்‌ “ஆம்‌, 
நம்மிடம்‌ பெரிய இழப்புகளேதுமில்லை. சூழ்கை 
அவ்வண்னமே அமையலாம்‌” என்றான்‌. 


துச்சலன்‌ அவைக்கு வெளியே வந்து நின்றான்‌. “என்ன?” 
என்று வினவியபடி அஸ்வத்தாமன்‌ திரும்பி 
நோக்கினான்‌. “ஒரு முனிவர்‌... அவைக்குள்‌ வந்து 
அரசரிடம்‌ பேசவேண்டும்‌ என்கிறார்‌. எச்சொல்லும்‌ 
செவிகொள்ள மறுக்கிறார்‌” என்றான்‌ துச்சலன்‌. 
“முனிவரா? இது போரவை. நாம்‌ சூழ்கை 
வகுத்துக்கொண்டிருக்கிறோம்‌” என்றான்‌ அஸ்வத்தாமன்‌. 
கிருபர்‌ “முனிவர்கள்‌ போர்க்களத்திற்கு வருவதில்லையே. 
யார்‌?” என்றபடி எழுந்தார்‌. துச்சலனை உந்திக்‌ கடந்து 
ஓங்கிய உருவம்‌ கொண்ட முதிய முனிவர்‌ உள்ளே 
வந்தார்‌. நரைத்த தாடியும்‌ குழல்கற்றைகளும்‌ 
சடைத்திரிகள்‌ கலந்து தொங்கின. புலித்தோலை 
தோளுக்குக்‌ குறுக்காக அணிந்திருந்தார்‌. உரத்த குரலில்‌ 
அவையை நோக்கி “இங்கே அஸ்தினபுரியின்‌ அரசன்‌ 
இல்லையா? என்‌ பெயர்‌ பிருஹத்காயன்‌... நான்‌ 
சிந்துவின்‌ முன்னாள்‌ அரசன்‌. ஜயத்ரதனின்‌ தந்தை” 
என்றார்‌. 


அதுவரை அப்பால்‌ திரும்பி ஏதோ பேசிக்கொண்டிருந்த 
ஜயத்ரதன்‌ திகைப்புடன்‌ எழுந்து “தந்தையே!” என்றான்‌. 
ஓடிவந்து அவர்‌ அருகே குனிந்து கால்களைத்‌ தொட்டு 
வணங்கி “தந்தையே, தாங்களா?” என்றான்‌. அவர்‌ அவன்‌ 
தலையைத்‌ தொட்ட பின்‌ “நானே என்னை முறைப்படி 


அறிமுகம்‌ செய்துகொள்கிறேன்‌. ஏழு நதிகளால்‌ 
பேணப்படும்‌ சிந்துநிலத்தின்‌ அரசகுடியில்‌ பிறந்தவன்‌ 
நான்‌. எங்கள்‌ தொல்மூதாதை பிரகதிஷு. அவர்‌ மைந்தர்‌ 
பிரகத்ரதர்‌. அவருக்குப்‌ பிறந்தவர்‌ உபபிரகதிஷு. அவர்‌ 
புதல்வர்‌ பிரகத்தனு. அவருடைய மூத்த மைந்தர்‌ 
பிருகத்பாகு. அவருக்குப்‌ பின்‌ அரியணை அமர்ந்த என்‌ 
பெயர்‌ பிருஹத்காயன்‌. மைந்தனுக்கு அரியணையை 
அளித்துவிட்டு கானேகினேன்‌” என்றார்‌. 


சகுனி எழுந்து “அரசர்‌ இங்கே அவையில்‌ இல்லை. 
அரசரின்‌ மாதுலனாகிய நான்‌ காந்தாரநாட்டினன்‌. 
சுபலரின்‌ மைந்தன்‌. என்‌ பெயர்‌ சகுனி. தங்களை 
அவையமர்ந்து எங்களை வாழ்த்தும்படி தலைவணங்கி 
கோருகிறேன்‌” என்றார்‌. “நான்‌ வாழ்த்துகூற இங்கே 
வரவில்லை. இங்கே போர்‌ நிகழும்‌ செய்தியை நான்‌ 
அறிந்திருந்தேன்‌. மிக அருகிலேதான்‌ என்‌ தவச்சாலை. 
இன்று சற்றுமுன்‌ எனக்கு ஒரு செய்தி கிடைத்தது, என்‌ 
மைந்தனைக்‌ கொல்ல அர்ஜுனன்‌ வஞ்சினம்‌ 
உரைத்திருப்பதாக... அக்கணமே கிளம்பி இங்கே 
வந்தேன்‌...” என்றார்‌. 


“இத்தனை விரைந்தா?” என்று பூரிசிரவஸ்‌ கேட்டான்‌. 
கைவீசி அவனைத்‌ தவிர்த்து “அதற்குரிய வழிகள்‌ 
எங்களுக்குள்ளன” என்று சொன்ன பிருஹத்காயர்‌ “என்‌ 
மைந்தனை நாளை அந்திக்குள்‌ கொல்வேன்‌ என்றும்‌ 
இல்லையேல்‌ அந்தியில்‌ தன்‌ அம்பால்‌ தன்‌ கழுத்தை 
வெட்டிக்கொண்டு களத்திலேயே வீழ்வேன்‌ என்றும்‌ 
அர்ஜுனன்‌ வஞ்சினம்‌ உரைத்திருக்கிறான்‌” என்றார்‌. 
ஜயத்ரதன்‌ “தந்தையே!” என்று கூவினான்‌. “அது 
உண்மை. அதை அறியும்‌ வழி எனக்குண்டு...” என்றார்‌. 
சகுனி “முனிவரே, போர்க்களத்தில்‌ வஞ்சினங்கள்‌ 
இயல்பானவை” என்று சொல்லத்‌ தொடங்க “ஆம்‌, 
ஆனால்‌ பாரதவர்ஷத்தின்‌ முதன்மை வில்லவன்‌ எடுத்த 
வஞ்சம்‌ எளிதான ஒன்றல்ல. அவனுடன்‌ இருப்பவன்‌ 
இந்த யுகத்தின்‌ தலைவன்‌” என்றார்‌. 


சுபலர்‌ “முனிவரே...” என சொல்லெடுக்க பிருஹத்காயர்‌ 
அவரை கைநீட்டி நிறுத்தி “நான்‌ முனிவன்‌ அல்ல. 
தவம்புரியவே கானேகினேன்‌. இவ்வுலகில்‌ 
அனைத்தையும்‌ கட்டவும்‌ கடக்கவும்‌ திறன்பெற்றேன்‌. 
மாமுனிவர்‌ செல்லாத இடங்களுக்கும்‌ செல்லும்‌ சொல்லும்‌ 
பெற்றேன்‌. ஆனால்‌ மெய்மை என்னை 
அணுகவேயில்லை. ஏனென்றால்‌ என்னை இப்புவியுடன்‌ 
சேர்த்துக்‌ கட்டியிருப்பது இவன்மேல்‌ நான்‌ கொண்டுள்ள 
பற்று. பத்தாண்டுகள்‌ அதை அறுக்கப்‌ போராடினேன்‌. 


பின்னர்‌ அறிந்தேன்‌, நான்‌ அதை இப்பிறவியில்‌ 
அறுக்கவியலாது என்று. எனில்‌ என்னை ஆளும்‌ 
தெய்வம்‌ அதுவே என உணர்ந்தேன்‌. இத்தனை 
ஆண்டுகள்‌ அதையே தவமெனக்‌ கொண்டேன்‌” என்றார்‌. 


“அர்ஜுனன்‌ அல்ல, புடவியை சமைத்து காத்து 
அழித்தருளும்‌ மூவருமே ஆயினும்‌ என்‌ மைந்தனைக்‌ 
கொல்ல எவரையும்‌ விடமாட்டேன்‌. அச்செய்தியை 
அறிந்ததுமே கிளம்பி வந்தேன்‌” என்று பிருஹத்காயர்‌ 
சொன்னார்‌. “ஆம்‌, அவன்‌ நாளை சைந்தவரை 
கொல்லப்போவதில்லை” என்று சகுனி உரக்கச்‌ 
சொன்னார்‌. “அவரை கொல்வேன்‌ என்றுதான்‌ வஞ்சினம்‌ 
உரைத்திருக்கிறான்‌. அவர்‌ போருக்கெழுந்தால்‌ 
கொல்வேன்‌ என்று அல்ல. நாளை சைந்தவர்‌ 
போர்முனைக்கே செல்லப்‌ போவதில்லை. கெளரவப்‌ 
பெரும்படைக்கு நடுவே போர்முனையிலிருந்து மிகமிக 
விலகி கவசப்படைகள்‌ சூழ்ந்த இடத்தில்‌ 
இரும்புக்கூண்டுக்குள்‌ கொடியோ அடையாளமோ இன்றி 
அமர்ந்திருக்கப்‌ போகிறார்‌. நாளை புலரி எழுந்து அந்தி 
அணைவதுவரை வெளியே வரப்போவதில்லை. அவரை 
எப்படி கொல்லப்போகிறான்‌ என்று பார்ப்போம்‌.” 


அவையினர்‌ ஒருகணம்‌ கழித்தே அதை முழுமையாக 
புரிந்துகொண்டார்கள்‌. உரக்கக்‌ கூச்சலிட்டபடி தங்கள்‌ 
கைகளைத்‌ தாக்கி வீசினர்‌. சலன்‌ எழுந்து “ஆம்‌, இது 
அவனே வந்து சிக்கிக்கொண்ட பொறி. ஒருநாள்‌, 
ஒருநாளை நாம்‌ கடக்கமுடிந்தால்‌ அம்பில்லாமல்‌ 
அவனைக்‌ கொல்லலாம்‌. அவர்களை முழுமையாகவே 
வீழ்த்திவிடலாம்‌” என்றான்‌. கிருதவர்மன்‌ 
“வண்டிச்சூழ்கை அதற்கு மிக உகந்தது. அவர்‌ அதற்கு 
நடுவே இருக்கட்டும்‌. வண்டியின்‌ முகப்பில்‌ மட்டுமல்ல, 
நான்கு முனைகளிலும்‌ முதன்மை வில்லவர்‌ 
நிலைகொள்ளட்டும்‌. எப்படி உள்ளே வருகிறான்‌ என்று 
பார்ப்போம்‌...” என்றான்‌. அவை களிவெறிகொண்டு 
ஆர்ப்பரித்தது. 

அவர்கள்‌ உளம்சோர்ந்திருந்தனர்‌. உளச்சோர்வு 
கொண்டவர்களின்‌ ஆழம்‌ விடுபட விழைகிறது. ஆகவே 
அதற்குரிய சிறிய வாய்ப்பையும்‌ அது 
தவறவிடுவதில்லை என்று அஸ்வத்தாமன்‌ 
எண்ணிக்கொண்டான்‌. அலையலையாக அவை 
எழுந்தமைந்து கூச்சலிட்டுக்கொண்டே இருந்தது. 
அஸ்வத்தாமன்‌ எழுந்து கைவிரித்து அவர்களை 
அமரச்செய்ய முயன்றான்‌. சகுனி எழுந்து கைவீசியதும்‌ 
அவை மெல்ல அடங்கியது. சகுனி “சலன்‌ சொன்னது 


மெய்‌. அவன்‌ சிக்கிக்கொண்ட பொறி இது. அவன்‌ 
ணவம்‌ மிக்கவன்‌. அவனை அவன்‌ ஆணவத்தாலேயே 

அழிக்கவேண்டும்‌ என தெய்வங்கள்‌ 

எண்ணியிருக்கின்றன போலும்‌” என்றார்‌. 


அஸ்வத்தாமன்‌ “அவரால்‌ நம்‌ படைகளைக்‌ கடந்துவந்து 
ஒருபோதும்‌ சைந்தவரை அணுகமுடியாது. ஐயமே 
தேவையில்லை” என்றான்‌. கிருதவர்மன்‌ “பெருந்திறலும்‌ 
அதற்கிணையான ஆணவமும்‌ கொண்டவர்கள்‌ தங்கள்‌ 
ஆழத்திலிருக்கும்‌ பற்று ஒன்றால்தான்‌ அழியவேண்டும்‌ 
என்பது ஊழ்நெறி. அவன்‌ அழியவேண்டியது 
இவ்வண்ணமே” என்றான்‌. அவையினர்‌ கூச்சலிட்டுக்‌ 
கொந்தளித்தனர்‌. சல்யர்‌ “அவன்‌ உள்ளம்‌ மைந்தன்‌ 
மீதான பற்றால்‌ பேதலித்திருக்கிறது... இல்லையேல்‌ 
இப்படி ஒரு வஞ்சினத்தை உரைத்திருக்க மாட்டான்‌. 
போரில்‌ குறிப்பிட்ட ஒருவரைக்‌ கொல்லாமல்‌ 
மீளமாட்டேன்‌ என அறிவிலியே வஞ்சினம்‌ உரைப்பான்‌. 
ஏனென்றால்‌ போர்க்களத்தில்‌ தனியொருவனைத்‌ 
தேடுவது புல்வெளியில்‌ தானியமணியைத்‌ 
தேடுவதுபோல...” என்றார்‌. 


“ஆம்‌. போர்‌ ஒரு நாற்களம்‌. அங்கே எவர்‌ எவரை 
சந்திக்கிறார்‌ என்பதை எல்லா கணிப்புகளுக்கும்‌ 
அப்பால்‌ தெய்வங்களே முடிவெடுக்கின்றன” என்றார்‌ 
கிருபர்‌. “ஆகவேதான்‌ ஐயுறுகிறேன்‌, மெய்யாகவே அந்த 
வஞ்சினத்தை அவன்‌ உரைத்தானா? அவை நடுவே 
உரைத்தால்‌ மட்டுமே அது வஞ்சினம்‌. உற்றார்‌ நடுவே, 
மருத்துவநிலையில்‌ சொல்லும்‌ உணர்ச்சிச்‌ சொற்களை 
அவ்வாறு சொல்லமுடியாது” என்றார்‌ சல்யர்‌. சகுனி 
“மத்ரரே, அவனைச்‌ சூழ்ந்து எப்போதும்‌ தெய்வங்கள்‌ 
உள்ளன என்பார்கள்‌. ஆகவே அவன்‌ கனவில்‌ 
உளறினாலும்‌ அச்சொற்களுக்கு 
பொறுப்பேற்றாகவேண்டும்‌” என்றார்‌. “அவன்‌ 
பெருந்துயரில்‌ இருந்திருக்கவேண்டும்‌. முற்றாகவே 
உளமழிந்திருக்கவேண்டும்‌. அவ்வஞ்சினம்‌ வழியாக 
அவன்‌ விசைமீண்டு வருவதென்றால்‌ அதுவும்‌ நன்றே 
என அவர்கள்‌ எண்ணியிருக்கலாம்‌.” 


அவையினர்‌ கலைந்து பெருங்குரலில்‌ 
பேசிக்கொண்டிருக்க ஜயத்ரதன்‌ எழுந்து “அவையினர்‌ 
பொறுத்தருள்க! தந்தை என்மேல்‌ முனியாதொழிக!” 
என்றபோது திரையை இழுத்துச்‌ சுருக்கியதுபோல்‌ 
ஓசைகளடங்கி அவை அமைதிகொண்டது. “நான்‌ 
போர்க்களத்திலிருந்து ஒளிந்துகொள்ள 
விழையவில்லை” என்று ஜயத்ரதன்‌ சொன்னான்‌. “நான்‌ 


மறைந்திருக்கப்‌ போவதில்லை. அவ்வாறு 
உயிர்பிழைத்து இழிபுகழ்பெற்று வாழ்வதைவிட மடிவதே 
மேல்‌ என்றே என்‌ அகம்‌ சொல்கிறது. என்னை 
விட்டுவிடுங்கள்‌. நான்‌ அவன்‌ முன்‌ களத்தில்‌ 
நிற்கிறேன்‌...” பிருஹத்காயர்‌ “என்ன சொல்கிறாய்‌, மூடா!” 
என்றபடி எழுந்து கையை ஓங்கியபடி அவனை நோக்கி 
வந்தார்‌. 

சகுனி “சைந்தவரே!” எனக்‌ கூவி அவரை நிலைகொள்ளச்‌ 
செய்தார்‌. “உங்கள்‌ அரண்மனை அல்ல இது. கெளரவப்‌ 
பேரவை!” என்றார்‌. பிருஹத்காயர்‌ சீற்றத்துடன்‌ 
தலையசைத்தபடி “அறிவிலி! வீணன்‌!” என்று பற்களைக்‌ 
கடித்தார்‌. “தந்தையே, ஒருபோதும்‌ உங்கள்‌ விழிமுன்‌ 
வீரனாகவோ ஆண்மகனாகவோ நின்றிருந்ததில்லை 
நான்‌. என்னை உங்கள்‌ கைகளுக்குள்‌ பொத்திப்பொத்தி 
வளர்த்தீர்கள்‌. நோயாளியாக மட்டுமே என்னை 
கருதினீர்கள்‌. ஒருவேளை என்‌ இளமைக்கால 
வேண்டுதலை செவிகொண்டே தெய்வங்கள்‌ 
இவ்வண்ணம்‌ ஒரு சூழலை அமைத்தன போலும்‌. நான்‌ 
உங்கள்‌ கண்முன்‌ ஆண்மகன்‌ என நின்றுகாட்டுகிறேன்‌. 
வெல்லாதொழியலாம்‌, களம்படலாம்‌. ஆனால்‌ 
பாரதவர்ஷத்தின்‌ பெருவில்லவன்‌ முன்‌ இரு நாழிகைப்‌ 
பொழுதேனும்‌ நின்றுபொருதுவேன்‌” என்றான்‌. 


“அறிவிலி! அறிவிலி!” என்று கூவியபடி பிருஹத்காயர்‌ 
எழுந்து கையை ஓங்கியபடி ஜயத்ரதனை நோக்கி 
பாய்ந்தார்‌. அவரை தடுக்க முயன்ற பூரிசிரவஸை தள்ளி 
வீழ்த்திவிட்டு மைந்தனை அணுகி அவனை 
அறையும்பொருட்டு கைதூக்கி பின்‌ தளர்ந்து 
கைதாழ்த்திக்கொண்டார்‌. சல்யர்‌ எழுந்து அவரைப்‌ 
பிடித்து அப்பால்‌ விலக்கிச்‌ சென்றார்‌. ஜயத்ரதன்‌ “நான்‌ 
ஒளிந்துகொள்ள மாட்டேன்‌. இவர்முன்‌ சிறுமைகொள்ள 
மாட்டேன்‌. நான்‌ நின்றுபோரிடுவேன்‌... ஐயமே 
வேண்டியதில்லை...” என்றான்‌. “எனில்‌ உன்னை 
இங்கேயே நானே கொன்றுவீசுகிறேன்‌. கிழ்மகனே, 
சிறுமையனே” என்று பிருஹத்காயர்‌ கூச்சலிட்டார்‌. 
அவரை பிடித்திருந்த சல்யரை உதறிவிட்டு தன்‌ 
கையிலிருந்த பெரிய யோகக்கழியை தூக்கினார்‌. அது 
ஒரு நாகமென்றாகியது. அதன்‌ நாபறக்க விழிகள்‌ 
ஒளிர்ந்தன. 

சகுனி “முனிவரே, அமர்க!” என்று ஆணையிடும்‌ குரலில்‌ 
சொன்னார்‌. “இவன்‌ என்‌ சொல்லை மீறுகிறான்‌. என்னை 
இழிவுசெய்கிறான்‌. என்‌ சுட்டுவிரல்‌ இவன்‌. என்‌ ஒரு 
துளி...” என்று பிருஹத்காயர்‌ கூச்சலிட்டார்‌. அவர்‌ தலை 


நடுங்கிக்கொண்டிருக்க ஒரு கண்ணிலிருந்து நீர்‌ 
வழிந்தது. “எனில்‌ சென்று கொல்க...” என்றார்‌ சகுனி. 
“மத்ரரே, அவரை விட்டுவிடுங்கள்‌... அவர்‌ மைந்தனை 
கொல்லட்டும்‌. ஏனென்றால்‌ அவர்‌ தன்‌ கைகளால்‌ 
மைந்தனைக்‌ கொல்வார்‌ என்றுதான்‌ நிமித்தக்கூற்று 
எழுந்துள்ளது.” பிருஹத்காயர்‌ தளர்ந்து பின்னடைந்து 
பீடத்தின்‌ சாய்வுப்பரப்பை பற்றிக்கொண்டார்‌. அவர்‌ 
கையிலிருந்த யோகக்கழி கீழே விழுந்தது. அவர்‌ 
முனகல்போல ஒலியெழுப்பினார்‌. பின்னர்‌ மெல்ல கால்‌ 
தொய்ந்து அமர்ந்தார்‌. 

“சைந்தவரே, இங்கே எவர்‌ போரிடவேண்டும்‌, எங்கே 
களம்நிற்கவேண்டும்‌ என முடிவெடுக்க வேண்டியவன்‌ 
நான்‌” என்று சகுனி சொன்னார்‌. “போரில்‌ 
மறைந்துகொள்ளுதலும்‌ உத்தியே. போரிலிருந்து 
ஒளிந்தோடும்படி உங்களிடம்‌ சொல்லவில்லை. 
கவசங்களுக்குள்‌ மறைந்துகொள்ளவே 
ஆணையிடப்படுகிறது. நீங்கள்‌ அஞ்சி 
மறைந்திருக்கவில்லை. உங்கள்‌ படையின்‌ தலைவனின்‌ 
ஆணையைத்தான்‌ தலைக்கொள்கிறீர்கள்‌.” ஜயத்ரதன்‌ 
“ஆனால்‌...” என சொல்லெடுக்க “நீங்கள்‌ அர்ஜுனன்‌ 
மறைவுக்குப்‌ பின்‌ களமெழுக! உங்கள்‌ கைகளால்‌ 
பாண்டவர்களின்‌ படைகளை கொன்று கூட்டுக! அதுவே 
வெற்றியென்றாகும்‌. அறிக, அறுதிவெற்றியை 
அடைந்தவர்களே பேசப்படுகிறார்கள்‌” என்றார்‌. 


“இல்லை, இது வெறும்பசப்பு... நான்‌ இதற்கு 
உடன்படமாட்டேன்‌” என்றான்‌ ஜயத்ரதன்‌. “நான்‌ 
களம்நிற்பேன்‌. பொருதுவேன்‌.” சகுனி “நீங்கள்‌ 
களம்நின்றால்‌ உறுதியாகவே உயிர்விடுவீர்‌. சூதர்பாடலில்‌ 
எவ்வண்ணம்‌ வாழ்வீர்‌ என எண்ணுக! நட்புக்கு 
வஞ்சமிழைத்தமையால்‌, சொல்திறம்பியமையால்‌ 
கொல்லப்பட்டவர்‌ என... மெய்யல்லவா?” என்றார்‌. 
ஜயத்ரதன்‌ “நான்‌ என்ன செய்ய முடியும்‌? நான்‌ அபிமன்யு 
கொல்லப்பட்டதை இப்போதுகூட ஏற்கவில்லை. நான்‌ 
அப்போது அதை அறியவே இல்லை. ஆனால்‌ என்‌ 
படைத்தலைவரின்‌ ஆணைக்கு களத்தில்‌ நான்‌ 
கட்டுப்பட்டாக வேண்டும்‌” என்றான்‌. சகுனி “ஆம்‌, 
ஆனால்‌ அதை எவர்‌ எதிர்காலத்திடம்‌ சொல்வது? அவன்‌ 
இறந்து நீங்கள்‌ இருந்தாகவேண்டும்‌. அவன்‌ கையால்‌ 
கொல்லப்பட்டால்‌ அவன்‌ எண்ணுவதே உண்மையென 
நிலைகொள்ளும்‌” என்றார்‌. 


ஜயத்ரதன்‌ சோர்ந்தவனாக அமர்ந்தான்‌. “நான்‌ இதற்கு 
எவ்வகையிலும்‌ பொறுப்பல்ல” என்றபோது அவன்‌ குரல்‌ 


உடைந்தது. “நான்‌ அபிமன்யுவை கொல்லத்‌ 
துணைபோகவில்லை. உள்ளே நிகழ்ந்த எதுவும்‌ எனக்குத்‌ 
தெரியாது. தெரிந்ததும்‌ உங்களிடம்‌ கண்டித்தேன்‌. 
அத்தனைபேரிடமும்‌ என்‌ எண்ணத்தை சொன்னேன்‌...” 
அவன்‌ விழிகள்‌ நீர்‌ நிறைந்து வழிந்தன. “நான்‌ என்னை 
வேண்டுமென்றே நகையாட்டும்‌ சொற்பெருக்கும்‌ 
கொண்டவனாக ஆக்கிக்‌ ண்டேன்‌. எப்படியேனும்‌ இந்த 
நாளை கடந்துசென்றுவிட்டால்‌ போதும்‌ என 
எண்ணினேன்‌. இன்றிரவு என்னால்‌ துயில்கொள்ள 
முடியாதென்றே நம்பினேன்‌...” அவன்‌ மேலும்‌ 
சொல்லெடுக்க முயன்று பின்‌ விழிநீர்‌ பொழிய விசும்பி 
அழத்தொடங்கினான்‌. 


பிருஹத்காயர்‌ “நிறுத்து, கீழ்மகனே. நீ என்ன பேடியா? 
களிமகன்போல்‌ அழுகிறாய்‌!” என்றார்‌. வெறுப்பும்‌ 
கசப்புமாக ஜயத்ரதனை நோக்கி “நீ பிரகதிஷுவின்‌ 
குருதி... அதை மறக்காதே” என்றார்‌. ஜயத்ரதன்‌ 
விழிகளைத்‌ துடைத்து “ஒருநோக்கில்‌ அர்ஜுனன்‌ 
சொல்வது சரியே. என்னை அரசன்‌ என நடத்தவேண்டும்‌ 
என்று சொன்னவன்‌ அவன்‌. அரசனுக்குரிய அனைத்து 
முறைமைகளையும்‌ எனக்கு அளித்தவர்‌ யுதிஷ்டிரர்‌. 
அவர்களின்‌ மைந்தனை நாம்‌ வேட்டைவிலங்கைப்போல 
சூழ்ந்துகொண்டு கொன்றோம்‌. அதற்காக நான்‌ 
கொல்லப்படுவேன்‌ என்றால்‌ அது முறையே. அதுவே 
நிகழ்க!” என்றான்‌. சகுனி “ஆனால்‌ அவனைக்‌ கொன்றது 
உங்கள்‌ கீழ்மையால்‌ என்பதே சொல்லில்‌ 
நிலைகொள்ளும்‌” என்றார்‌. ஜயத்ரதன்‌ கைகளை விரித்து 
தலையை அசைத்தான்‌. 


“ஒன்றே வழி... ணைப்படி பகலந்திவரை 
பாதுகாப்பில்‌ உட காள்ளுங்கள்‌. அந்தியில்‌ அவன்‌ 
தன்‌ வஞ்சினத்தை நிறைவேற்றியபின்‌ வெளியே வருக! 
அதன்பின்‌ அவன்‌ உடன்பிறந்தாரை அணுகி 
நிகழ்ந்ததை சொல்லவேண்டுமென்றால்கூட அதுவும்‌ 
இயல்வதே” என்றார்‌ சகுனி. “வென்றால்‌ மட்டுமே 
உங்களுக்கு மீட்பு. வீழ்ந்தால்‌ தலைமுறைகளாக 
தொடரும்‌ இழிபெயர்‌. பிரகதிஷுவின்‌ குடிக்கு, 
பிருஹத்காயரின்‌ குருதிக்கு கீழ்ச்சொல்லே எஞ்சும்‌... 
எண்ணுக!” ஜயத்ரதன்‌ பெருமூச்சுவிட்டுக்கொண்டு 
தலைகுனிந்து அமர்ந்திருந்தான்‌. பிருஹத்காயர்‌ “நான்‌ 
சொல்கிறேன்‌. அவன்‌ ஆணையை நிறைவேற்றுவான்‌” 
என்றார்‌. சகுனி “முனிவரே” என்று சொல்ல “அவன்‌ என்‌ 
ஆணையை மீறமாட்டான்‌. அவன்‌ மறைந்திருப்பான்‌” 
என்றார்‌. 


சகுனி “ஆம்‌, இதுவே நம்‌ திட்டம்‌. நாளை களத்தில்‌ 
அர்ஜுனனிடமிருந்து சைந்தவரை காப்பாற்றுவதே நம்‌ 
படைகளின்‌ முழு இலக்கு” என்றார்‌. பிருஹத்காயரிடம்‌ 
“நிறைவுகொள்க, சைந்தவரே! உங்கள்‌ மைந்தர்‌ 
வெல்வார்‌. உங்கள்‌ ஊழையும்‌ நீங்கள்‌ 
கடந்துசெல்வீர்கள்‌” என்றார்‌. பிருஹத்காயர்‌ எழுந்து தன்‌ 
யோகக்கழியை எடுத்துக்கொண்டு “என்‌ மைந்தனுக்கு 
கெளரவக்கோல்‌ காவல்‌... அப்பொறுப்பிலிருந்து அது 
விலகுமென்றால்‌ நான்‌ அதன்‌ முதன்மை எதிரி. நான்‌ 
அறங்கள்‌ அற்றவன்‌. தெய்வங்களும்‌ அற்றவன்‌. என்‌ 
மைந்தனன்றி இப்புவியில்‌ எனக்கு ஏதுமில்லை. அதை 
சொல்லிவிட்டுச்‌ செல்லவே வந்தேன்‌. சொல்க உங்கள்‌ 
அரசனிடம்‌!” என்றபின்‌ வாசலை அணுகி அங்கே 
நின்றார்‌. திரும்பி உரத்த குரலில்‌ சொன்னார்‌. 


“நான்‌ இங்குதான்‌ இருப்பேன்‌, என்‌ மைந்தனின்‌ 
அருகிலேயே. என்‌ நோக்கிலேயே அவன்‌ இருக்கவேண்டும்‌. 
அந்திக்குப்‌ பின்னர்‌ அர்ஜுனனின்‌ இறப்புச்செய்தி 
செவியை வந்தடைந்த பிறகுதான்‌ நான்‌ கிளம்புவேன்‌. 
எனக்கு அவனருகே ஒரு பாடிவீடு அமையுங்கள்‌.” சகுனி 
“ஆணையிடுகிறேன்‌” என்றார்‌. “அர்ஜுனனை நான்‌ 
குறைத்து எண்ணவில்லை. இவ்வாறு நாம்‌ 
செய்யக்கூடுமென எண்ணாதவன்‌ அல்ல அவன்‌. அவன்‌ 
செய்யப்போவதென்ன என்று நான்‌ 
அறிந்துகொண்டுதான்‌ இருப்பேன்‌. நாளைய ஆடல்‌ 
எனக்கும்‌ அவனுக்கும்‌ நடுவிலேயே. ஒருவேளை 
இத்தனை ஆண்டுகளில்‌ நான்‌ தவம்செய்து ஈட்டிய 
அனைத்தும்‌ இத்தருணத்திற்காகவேதான்‌ போலும்‌.” 


தலைவணங்கி அவர்‌ செல்வதை அவையினர்‌ பார்த்து 
அமர்ந்திருந்தார்கள்‌. பூரிசிரவஸ்‌ அஸ்வத்தாமனிடம்‌ 
“ஒரு கொடுந்தெய்வம்‌ நீங்கிச்செல்வதுபோல” என்றான்‌. 
“இப்புடவி என்னும்‌ வேலின்‌ கூர்‌ என தெய்வத்தை 
வணங்குகின்றது அசுரவேதம்‌. ஒன்று கூர்கொள்கையில்‌ 
அது தெய்வமாகிறது” என்றான்‌ அஸ்வத்தாமன்‌. “அவை 
நிறைவுகொள்க!” என்று சகுனி கைகாட்டினார்‌. துச்சலன்‌ 
அவைநிறைவை அறிவித்தான்‌. சகுனி “நாளைய 
சூழ்கையை முழுதமையுங்கள்‌, உத்தரபாஞ்சாலரே” என 
அஸ்வத்தாமனிடம்‌ சொல்லிவிட்டு கிருபரையும்‌ 
சல்யரையும்‌ வணங்கிவிட்டு தானும்‌ கிளம்பினார்‌. 


அவைகூடும்போதிருந்த உணர்வுகள்‌ முழுமையாகவே 
மாறி கொந்தளிக்கும்‌ உணர்ச்சிகளுடன்‌ அவை கலையத்‌ 
தொடங்கியது. ஜயத்ரதன்‌ அருகே சென்ற கிருதவர்மன்‌ 
அவன்‌ தோளைத்‌ தொட்டு தூக்கி அழைத்துச்சென்றான்‌. 


பூரிசிரவஸ்‌ அஸ்வத்தாமன்‌ அருகே வந்து “விந்தைதான்‌” 
என்றான்‌. “இத்தனை ஆற்றலும்‌ அறிவும்‌ தவமும்‌ 
கொண்டவர்களென்றாலும்‌ அவர்கள்‌ மைந்தர்பற்றால்‌ 
முழுமையாக கட்டுண்டிருக்கிறார்கள்‌.” 


“நீங்கள்‌ விடுபட்டுவிட்டீர்களா?” என்று அஸ்வத்தாமன்‌ 
கேட்டான்‌. விழிகளை விலக்கிக்கொண்டு பூரிசிரவஸ்‌ 
“இல்லை” என்றான்‌. “விந்தை இருப்பது அங்குதான்‌. 
ஒவ்வொருநாளும்‌ இங்கே பிறருடைய மைந்தர்‌ 
பல்லாயிரவர்‌ செத்துக்குவிகிறார்கள்‌. நெறியும்‌ அறிவும்‌ 
தவமும்‌ இருந்தும்‌ தங்கள்‌ மைந்தரைப்பற்றி மட்டுமே 
தந்தையர்‌ எண்ணிக்கொண்டிருக்கிறார்கள்‌” என்று 
அஸ்வத்தாமன்‌ சொன்னான்‌. 

[[ஙagelகுடிலுக்குள்‌ சிறு பெட்டியில்‌ அமர்ந்து தலையை 
கைகளால்‌ தாங்கி மெல்ல அதிர்ந்துகொண்டிருந்த 
ஜயத்ரதனுக்கு முன்னால்‌ அவனை பார்த்தபடி 
கிருதவர்மன்‌ அமர்ந்திருந்தான்‌. பதுங்கி இருக்கும்‌ 
குழிமுயல்போல்‌ ஜயத்ரதன்‌ தோன்றினான்‌. கிருதவர்மன்‌ 
எழுந்து சென்றுவிடவேண்டுமென்று எண்ணினான்‌. 
அவ்வெண்ணம்‌ பலமுறை உருவானபோதும்கூட 
அவனால்‌ உடலை அசைத்து எழ முடியவில்லை. 
பெருந்துயரிலிருக்கும்‌ ஒருவரை விட்டுச்செல்வது 
எளிதல்ல. உடனிருப்பது அதைவிட கடினம்‌. அங்கே 
உரிய சொற்கள்‌ என ஏதுமில்லை. அப்போது 
எச்சொல்லும்‌ பொருத்தமற்றவையே. ஆனால்‌ நா மீறி 
எழும்‌ சொற்கள்‌ இயல்பாகவே அத்தருணத்தில்‌ அமைந்து 
உரிய பொருள்‌ கொள்வதும்‌ உண்டு. 


அவன்‌ எழுந்துவிடலாம்‌ என்று எண்ணி தன்‌ முழு உடல்‌ 
ஆற்றலையும்‌ கூட்டி கைகளை ஊன்றி உடலை 
அசைத்தான்‌. அவ்வசைவு ஜயத்ரதன்‌ உடலை விதிர்க்கச்‌ 
செய்தது. கிருதவர்மன்‌ சிறு கனைப்பொலி ஒன்றை 
எழுப்பியபோது அவன்‌ நிமிர்ந்து பார்த்தான்‌. “நான்‌ 
கிளம்புகிறேன்‌. தனிமையில்‌ இருப்பதே உங்களுக்கு 
நன்றென்று தோன்றுகிறது” என்று கிருதவர்மன்‌ 
சொன்னான்‌. ஜயத்ரதன்‌ எழுந்து அவன்‌ கையை 
பற்றிக்கொண்டு “இல்லை, நீங்கள்‌ உடனிருங்கள்‌. 
யாதவரே, எவ்வகையிலோ நீங்கள்‌ மட்டும்‌ இப்போது 
உடனிருக்க இயலுமென்று தோன்றுகிறது” என்றான்‌. 
கிருதவர்மன்‌ மீண்டும்‌ தன்‌ உடலை தளர்த்தி அமர்ந்தான்‌. 


ஜயத்ரதனின்‌ விரல்கள்‌ கடுங்குளிரில்‌ என நடுங்கின. 
அவன்‌ அவற்றை கோத்தும்‌ பிரித்தும்‌ ஒன்றோடொன்று 
நெரித்தும்‌ நிலையழிந்துகொண்டிருந்தான்‌. அவன்‌ 
கைவிரல்‌ என நாகக்குழவிகள்‌ குடியேறிவிட்டன என்று 
பட்டது. அவை அவன்‌ அறியாத பிறிதொரு நடனத்தை 
டிக்கொண்டிருந்தன. “என்‌ உணர்வுகள்‌ என்ன என்று 
எனக்கே தெரியவில்லை. உண்மையைச்‌ சொன்னால்‌ 
இப்போது இறந்துவிடவேண்டுமென்ற பெருவிழைவன்றி 
வேறெதுவும்‌ என்‌ உள்ளத்தில்‌ இல்லை. விதவிதமாக 
இறப்பதைப்பற்றி மட்டுமே என்‌ எண்ணங்கள்‌ 
ஓடிக்கொண்டிருக்கின்றன” என்று அவன்‌ சொன்னான்‌. 
அவன்‌ விரல்கள்‌ பின்னி பின்‌ விரிந்தன. கட்டைவிரலை 


எண்ணிக்கொண்டேன்‌. இக்கணத்தில்‌ இவர்‌ தொடும்‌ 
உச்சத்தை இனித்‌ தொடப்போவதில்லை என்றறிவாரா? 
மாயையான வாழ்க்கையை மறைக்கும்‌ 
பெருவிளையாட்டே உனக்கு வணக்கம்‌ என்று 
கூறிக்கொண்டேன்‌. 


மறுகணம்‌ ஏன்‌ இந்தக்‌ கசப்பு என்று என்னையே 
கடிந்துகொண்டேன்‌. தெருவிலாடும்‌ கூத்தரிடம்‌ நான்‌ கற்ற 
தர்க்கமல்லவா என்னை தரையில்‌ வீழ்த்துகிறது. மானுட 
மகத்துவங்கள்‌ எதையும்‌ நம்பாதவனாக என்னை 
ஆக்குகிறது. இன்பங்கள்‌ கண்முன்‌ வருகையில்‌ அவை 
கனிந்த மரத்தின்‌ வேர்களை நோக்கி சிந்தையைத்‌ 
திருப்புகிறது. என்னையே கடிந்துகொண்டேன்‌. மீண்டும்‌ 
மீண்டும்‌ எழுந்தாடிய அந்த அரவுப்பத்திமேல்‌ 
அடித்தடித்து அமரச்செய்தேன்‌. இது குருகுலத்தின்‌ 
முழுமலர்வின்‌ தருணமாக ஏனிருக்கலாகாது? 
நூற்றைந்து மைந்தர்‌ பொலிந்த இவ்வரண்மனைப்‌ 
பெருமுற்றத்திலிருந்து பாரதவர்ஷத்தை ஆளும்‌ 
மாமன்னன்‌ ஏன்‌ இருநூற்றுப்பத்து தடக்கைகளுடன்‌ 
எழுந்து வரலாகாது? என்‌ மூதாதையருக்கெல்லாம்‌ 
உணவிட்டுப்புரந்த இவ்வரசகுலத்தின்‌ முழுமையைக்‌ 
காணும்‌ கண்களைப்‌ பெற்ற நல்லூழ்‌ 
என்னைத்தேடிவந்திருக்கலாகாதா என்ன? 


ஆனால்‌ கூத்தரே, நீர்‌ அறிவீர்‌. தர்க்கமென்பது கனல்துளி. 
அதன்மேல்‌ அள்ளிப்போடப்படுவதனைத்தையும்‌ 
உணவாக்கி எரித்து எழுந்து நின்றாடிக்கொண்டே 
இருக்கும்‌. தர்க்கம்‌ கற்றவன்‌ தன்னுள்‌ அறிந்துகொண்டே 
இருக்கும்‌ அந்த இளநகையை ஒருபோதும்‌ 
வெல்லமுடியாது. அக்கணத்தில்‌ உங்கள்‌ தந்தை 
எனக்களித்த தார்க்கிகமதத்தை வெறுத்தேன்‌. அதைக்‌ 
கற்றமைக்காக என்‌ தலையில்‌ நானே 
அறைந்துகொண்டேன்‌. மூடா பார்‌. இதோ இந்த 
இளங்கால்களையும்‌ குருத்துக்கைகளையும்‌ 
பிள்ளைச்சிரிப்புகளையும்‌ மழலைக்கூச்சல்களையும்‌ 
பார்‌. தெய்வங்கள்‌ விண்ணில்‌ வந்து நின்று 
அவ்விளையாடலை புன்னகையுடன்‌ நோக்கி மகிழும்‌ 
தருணம்‌ இது. 


அங்கே நிற்கமுடியாமல்‌ சென்று உள்ளே அமர்ந்து 
கொண்டேன்‌. கூத்தரே, அஸ்தினபுரியிலேயே 
நானொருவன்‌ மட்டுமே துயருற்றுக்கொண்டிருந்தேன்‌ 
என்று தோன்றியது. நூற்றுவருடன்‌ பாண்டவரை 
அமரச்செய்து குந்தி அன்னமிடுவதைக்‌ கண்டேன்‌. நகுல 
சகதேவர்களை இருமுலைகளில்‌ அணைத்து காந்தாரி 


இரு விரல்கள்‌ பற்றி ஒடித்தன. 


“மாறி மாறி எண்ணக்‌ காட்சிகள்‌. இந்த வாளை எடுத்து 
என்‌ கழுத்தில்‌ செலுத்திக்‌ கொள்வதைப்பற்றி, இப்படியே 
இறங்கிச்சென்று அடர்காட்டில்‌ நின்று சங்கறுத்து 
விழுவதைப்பற்றி, அங்கே தெற்கில்‌ சிதைகளில்‌ 
எரிபவருடன்‌ பாய்ந்து சேர்ந்துவிடவேண்டும்‌ என்று... 
ஒன்று சலிக்கையில்‌ பிறிதொன்று. மாறி மாறி முடிவே 
இல்லாமல்‌. சாவதைப்‌ பற்றிய எண்ணம்‌ இனிக்கிறது. 
ஆனால்‌ முழுமையாக சாவை கற்பனையில்‌ நிகழ்த்தி 
முடித்ததும்‌ வெறுமையும்‌ சலிப்பும்‌ உருவாகிறது. ஆகவே 
இன்னொரு வகையில்‌ சாவை கற்பனை செய்யத்‌ 
தொடங்குகிறேன்‌. நூறுநூறு முறை செத்துக்கொண்டே 
இருக்கும்‌ இந்தத்‌ தருணத்தில்‌ எத்தனை பிறவிகள்‌ 
எடுத்திருப்பேன்‌!” 


கிருதவர்மன்‌ “இறப்பைப்பற்றி மிகைவிழைவு 
கொள்வதும்‌ உளச்சோர்வின்‌ இயல்பே” என்றான்‌. “சாவை 
கற்பனையில்‌ நிகழ்த்தியதும்‌ சலிப்பு உருவாவது சாவு 
தீர்வல்ல என்பதை காட்டுகிறது.” ஜயத்ரதன்‌ “ஆம்‌” 
என்றான்‌. “ஏன்‌ நீங்கள்‌ உடனிருப்பது எனக்கு இத்தனை 
உவப்பாக இருக்கிறது? சற்று முன்‌ பிற மானுடருடன்‌ 
இருக்கையில்‌ அவர்களை ஏன்‌ அவ்வளவு வெறுத்தேன்‌? 
வாளெடுத்து அவர்கள்‌ ஒவ்வொருவரையும்‌ கொன்று 
வீழ்த்திவிடவேண்டும்‌ என்று எண்ணினேன்‌. நீங்கள்‌ என்‌ 
அருகே வந்து தோளை தொட்டபோது அன்னையின்‌ 
தொடுகைபோல்‌ உணர்ந்தேன்‌. யாதவரே, உங்களிடம்‌ 
வருகையில்‌ மிக பாதுகாப்பாக எண்ணினேன்‌. இந்தச்‌ 
சிறு குடிலுக்குள்‌ நீங்கள்‌ இருக்கிறீர்கள்‌ என்பதே 
இவ்வாழ்வுடன்‌ எனக்கான ஒரே தொடர்பாக இருக்கிறது” 
என்றான்‌. 


அந்த அணுக்கச்‌ சொற்கள்‌ கிருதவர்மனை கூச்சம்‌ 
கொள்ளச்‌ செய்தன. அவன்‌ குனிந்து தன்‌ நகங்களை 
நோக்கிக்கொண்டிருந்தான்‌. ஜயத்ரதன்‌ அந்த 
அண்மையை அச்சொற்களால்‌ தனக்கே 
சொல்லிக்கொண்டமையால்‌ மேலும்‌ தெளிவாக 
உணர்ந்தவனாக “நாம்‌ அதிகம்‌ நெருங்கியதில்லை. 
நம்மிடையே உளம்பரிமாறும்‌ உரையாடலும்‌ 
நிகழ்ந்ததில்லை. உங்களைப்‌ பற்றி நான்‌ மிகுதியாக 
ஏதும்‌ அறியேன்‌. இந்தப்‌ போர்க்களத்தில்தான்‌ நாம்‌ 
இத்தனை அணுக்கமாக சந்தித்துக்கொள்வதே 
நிகழ்கிறது. இருந்தும்‌ ஏதோ ஒன்று உங்களுடன்‌ என்னை 
கொண்டுவந்து சேர்க்கிறது” என்றான்‌. அந்த 
அணுக்கத்தை ஒரு காவல்‌ என, ஒளிவிடம்‌ என அவன்‌ 


உருவாக்கிக்கொள்கிறான்‌ எனத்‌ தோன்ற கிருதவர்மன்‌ 
அதிலிருந்து எழுந்து விலக எண்ணினான்‌. ஆனால்‌ தன்‌ 
நா பேசத்‌ தொடங்கியபோதுதான்‌ தான்‌ எழவில்லை 
என்பதையே உணர்ந்தான்‌. 


கிருதவர்மன்‌ “நீங்கள்‌ இப்போதிருக்கும்‌ இந்த நிலையில்‌ 
நான்‌ இருந்திருக்கிறேன்‌” என்றான்‌. ஜயத்ரதன்‌ 
திகைப்புடன்‌ நிமிர்ந்து பார்த்தான்‌. “கைகள்‌ பின்னால்‌ 
கட்டப்பட்டு தேர்த்தாணில்‌ என்னை 
நிறுத்தியிருந்தார்கள்‌. துவாரகையின்‌ தெருக்களினூடாக 
என்னை இழுத்துச்சென்றார்கள்‌. இருபுறமும்‌ கூடியிருந்த 
மக்கள்‌ என்மேல்‌ காறி உமிழ்ந்தார்கள்‌. இழிசொல்‌ 
கூவினார்கள்‌. அச்சொற்களை மறந்துவிட்டேன்‌. 
அவ்வுணர்வுகள்‌ விழிகள்‌ மட்டும்‌ நஞ்சு பரவிய 
வேல்களென என்னைச்‌ சூழ்ந்து செறிந்துள்ளன. எஞ்சிய 
இவ்வாழ்நாளில்‌ ஒருநாளேனும்‌ அவற்றை எண்ணாமல்‌ 
நான்‌ கடந்து வந்ததில்லை. ஒருகணமேனும்‌ அவை 
இல்லாமல்‌ வாழ்ந்திருக்கிறேனா என்று எனக்குத்‌ 
தெரியவில்லை” என்று கிருதவர்மன்‌ சொன்னான்‌. 


“ஆம்‌, அவ்வாறு ஒரு கதை கேட்டிருக்கிறேன்‌. ஆனால்‌ 
நிகழ்ந்ததென்ன என்று தெரியாது” என்று ஜயத்ரதன்‌ 
சொன்னான்‌. “அக்கதை இளைய யாதவர்‌ உங்களுக்கு 
உயிர்க்கொடை அளித்த பெருஞ்செயல்‌ என்று 
சூதர்களால்‌ பாடப்படுகிறது.” கிருதவர்மன்‌ “ஆம்‌, 
உயிர்க்கொடை அளித்தான்‌” என்றான்‌. நீள்மூச்சுடன்‌ 
“ஆலகாலம்போல்‌ கசக்கும்‌ நெஞ்சுடன்‌, அதை ஓயாது 
கடையும்‌ மத்து என சித்தத்துடன்‌ வாழ்வதற்கு உயிர்‌ 
தேவை அல்லவா? சில தருணங்களில்‌ கொலை 
பெருங்கொடையாக அமையக்கூடும்‌. எனக்கு அதை 
அவன்‌ மறுத்தான்‌” என்றான்‌. வாயில்‌ கசப்பு ஊற, அதை 
துப்ப விழைபவன்போல உதடுகுவித்து பின்‌ 
இறுக்கிக்கொண்டான்‌. 


“என்னை பின்‌ கை கட்டி இழுத்துவந்த இளைய 
பாஞ்சாலனிடம்‌ மன்றாடினேன்‌. பொன்‌ விழைவதும்‌, 
பெண்‌ விழைவதும்‌, மண்‌ விழைவதும்‌, மணி 
விழைவதும்‌ வீரர்க்கு உரியதுதான்‌. ஆனால்‌ 
வஞ்சகனாகவும்‌ இழிமகனாகவும்‌ என்‌ நெஞ்சுறைந்த 
திருமகள்‌ முன்‌ சென்று நிற்பதென்பது இறப்பினும்‌ 
கொடிது எனக்கு என்றேன்‌. அவனிடம்‌ அதை 
சொல்லியிருக்கலாகாது என இப்போது உணர்கிறேன்‌. 
என்‌ சொற்கள்‌ வழியாக அவன்‌ தன்‌ தந்தைக்கு 
அர்ஜுனன்‌ இழைத்த சிறுமையை 
நினைவுகூர்ந்திருப்பான்‌. அதை நிகர்‌ செய்ய என்மேல்‌ 


அதை செலுத்தினான்‌.” ஜயத்ரதன்‌ “என்ன 
சொல்கிறீர்கள்‌?” என்றான்‌. “அறிவின்மை எனத்‌ 
தோன்றும்‌. ஆனால்‌ மானுடர்‌ அவ்வாறுதான்‌ 
செயல்படுகிறார்கள்‌. எவரிடமோ அடைந்த புண்ணை 
வேறெவரையோ புண்படுத்தி தீர்த்துகொள்கிறார்கள்‌” 
என்றான்‌ கிருதவர்மன்‌. 


“அன்று என்னை இயக்கியது ஒரு சிறு விழைவு. அது 
என்னை கடந்த ஒரு விசை. அனைத்து மானுடரையும்‌ 
கடய டர பெருவிசைகளில்‌ ஒரு சரடு” என 

ருதவர்மன்‌ தொடர்ந்தான்‌. “அந்த அருமணி, 
ஒவ்வொருவருக்கும்‌ ஒரு பொருள்‌. எனக்கு அது என்‌ 
உளம்கவர்ந்த திருமகளின்‌ விழி. ஆனால்‌ அதன்‌ 
பொருட்டு நான்‌ ஏற்றது என்‌ ஏழு பிறவிகளுக்கும்‌ 
கசக்கும்‌ நஞ்சு... திருமகள்‌ கொலைகாளியாகி 
நின்றிருக்கும்‌ கருவறை என என்‌ உள்ளம்‌.” மேலும்‌ பேச 
முயன்று பின்‌ கைவீசி விலக்கி “அதை ஏன்‌ பேச 
வேண்டும்‌? விடுவோம்‌” என்றான்‌. 


ஜயத்ரதன்‌ கை நீட்டி கிருதவர்மனின்‌ கால்களில்‌ தன்‌ 
கையை வைத்தான்‌. “என்னால்‌ புரிந்துகொள்ள 
முடிகிறது. இன்று நானிருக்கும்‌ நிலை அதுவே. 
தற்சிறுமை கொண்டு, புழுவென அணுவெனச்‌ சிறுத்து, 
இருத்தலென்பதே கணந்தோறும்‌ வலிபெருகும்‌ 
வதையென ஆதல்‌” என்றான்‌. கிருதவர்மன்‌ “ஆம்‌” 
என்றான்‌. ஜயத்ரதன்‌ “அவர்கள்‌ இத்துயரை 
அறியமாட்டார்களா?” என்றான்‌. “அவர்கள்‌ இழப்பின்‌ 
துயரை அறிந்திருப்பார்கள்‌. இழப்பு நமது ஆளுமைக்கு 
அப்பாற்பட்டது. முழுப்‌ பொறுப்பையும்‌ நாம்‌ 
தெய்வங்களிடம்‌ அளித்துவிட இயலும்‌. ஆனால்‌ சிறுமை 
நம்மிலிருந்தே தொடங்குகிறது. ஆகவேதான்‌ நாம்‌ 
அவற்றுக்கு பொறுப்பேற்றுக்‌ கொள்கிறோம்‌” என்றான்‌. 


“நம்மிடம்‌ இல்லாத சிறுமையை எவரும்‌ நம்‌ மீது ஏற்றிவிட 
இயலாது” என கிருதவர்மன்‌ தொடர்ந்தான்‌. “நான்‌ 
எண்ணிப்‌ பார்த்ததுண்டு. அன்று துவாரகையில்‌ ஒரு 
யோகியை அவ்வண்ணம்‌ கைகள்‌ கட்டி தெருவில்‌ 
இழுத்துக்கொண்டு சென்றிருந்தால்‌, அவர்மேல்‌ 
அம்மக்கள்‌ காறி உமிழ்ந்திருந்தால்‌, அவர்‌ சிறுமை 
கொண்டிருப்பாரா என. அவர்கள்மேல்‌ அவர்‌ ஏளனமோ 
இரக்கமோதான்‌ கொண்டிருப்பார்‌. சிறுமை இருந்தது 
என்னுள்ளேதான்‌. அதை பல்லாயிரமென பெருக்கி 
எனக்கே காட்டும்‌ ஆடியே அத்தருணம்‌. சைந்தவரே, நான்‌ 
வெறுப்பது என்னை இழிவு செய்தவர்களை அல்ல. 
என்னை இழிந்தோனாக ஆக்கிக்கொண்ட 


அத்தருணத்தைத்தான்‌.” 


“அது ஓர்‌ அணு சற்றே திரும்பும்‌ அளவுக்கு சிறிய நிகழ்வு. 
ஆனால்‌ அதன்பின்‌ அனைத்தும்‌ மாறிவிட்டது. அவன்‌ 
மேல்‌ எனக்குள்ள வெறுப்பென்பது அவன்‌ 
அத்தருணத்தை தான்‌ காணாமல்‌ கடந்து 
சென்றிருக்கலாம்‌ என்பதனால்‌. அதை நான்‌ காணாமல்‌ 
ஆக்கியிருக்கலாம்‌ என்பதனால்‌. மானுடரை 
அவர்களுக்குள்‌ உறையும்‌ சிறுமையை 
காணச்செய்வதுபோல்‌ பெரும்‌ வன்முறை பிறிதில்லை. 
என்னை அறைந்து கூழாக்கி நிலத்திலிட்டு மிதித்து 
அரைப்பதற்கு நிகர்‌ அது” என்றான்‌ கிருதவர்மன்‌. 
அத்தனை விரிவாக அதை பேசியதை எண்ணி அவன்‌ 
அகம்‌ வியந்தது. ஆகவே அத்தருணத்தை விலக்கி 
எழுந்து செல்ல விரும்பியது. அகம்‌ எழுந்து அகல அவன்‌ 
உடல்‌ அங்கேயே இருந்தது. எத்தருணத்திலும்‌ 
ஜயத்ரதன்மேல்‌ கடும்‌ காழ்ப்பென அவ்வுணர்வு 
உருமாறக்கூடும்‌ என அவனுக்கே தெரிந்திருந்தது. 


ஜயத்ரதன்‌ “என்‌ நிலையும்‌ மற்றொன்றல்ல, யாதவரே” 
என்றான்‌. “நான்‌ பாண்டவ அரசியை சிறைபிடிக்க 
முயன்றேன்‌. அது கெளரவ மூத்தவருக்கு ஓர்‌ 
அரும்பரிசென அவளை அளிக்கவேண்டும்‌ 
என்பதற்காகவே என்று நானே என்னிடமும்‌ பிறரிடமும்‌ 
நூறுநூறு முறை சொல்லி நிறுவிக்கொண்டிருக்கிறேன்‌. 
ஆனால்‌ அது மெய்யல்ல என்று பிற எவரையும்விட 
எனக்குத்‌ தெரியும்‌. எவரும்‌ பொய்யென்று ஒன்றைள 
சொல்லி தனக்குத்தானே நிறுவிக்கொள்ள முடியாது. 
நான்‌ அவளை கவர்ந்துசெல்ல முயன்றது என்‌ 
விழைவின்‌ பொருட்டே” என்றான்‌. 


“பாஞ்சால நாட்டில்‌ அவளுடைய மணத்தன்னேற்புக்குச்‌ 
செல்லும்போது பட்டுத்திரைச்சீலையில்‌ அவளது 
உருவத்தை பார்த்தேன்‌. அப்போது எழுந்த விழைவு அது. 
உண்மையில்‌ அதை அப்போது எளிதில்‌ கடந்து 
சென்றேன்‌. ஆனால்‌ அவள்‌ என்னால்‌ அடையப்பட 
முடியாதவள்‌ என்று அந்த அவையில்‌ நிறுவப்பட்டபோது 
அது ஆணவத்துடன்‌ இணைந்து பலமடங்காகியது. 
அதை என்னிடமிருந்தே அழுத்தி எங்கோ மறைத்தேன்‌. 
பிறகு ஒருபோதும்‌ என்னுள்ளிலிருந்து அதை எடுத்து 
நோக்கியதே இல்லை” என ஜயத்ரதன்‌ தொடர்ந்தான்‌. 


“ஆனால்‌ அழுத்தும்தோறும்‌ அது ஆழத்தில்‌ சென்று 
வளர்ந்தது. இப்புவியில்‌ நாம்‌ மண்ணுக்குள்‌ அழுத்திச்‌ 
செலுத்தும்‌ அனைத்தும்‌ ஏழாம்‌ உலகத்து நாகங்களுக்கு 


சென்று சேர்கின்றன. இங்கு ஒரு துளியென இருப்பவை 
அங்கு கடலாகின்றன. நாகங்களின்‌ நச்சு அனைத்தையும்‌ 
பெருக வைப்பது. நீர்படுபவை ஊறி பெரிதாகின்றன, 
நெருப்புபடுபவை வானளாவ எழுகின்றன என்று 
தொல்லசுரர்‌ வேதச்சொல்‌ ஒன்று உண்டு.” ஜயத்ரதன்‌ 
விழிகள்‌ நிலைத்திருக்க உதடுகளால்‌ புன்னகைத்து “ஏன்‌ 
இவ்வாறு நம்மை நாமே கூறுபோட்டுக்கொள்கிறோம்‌? இது 
போர்க்களம்‌ என்பதனாலா? இங்கே இறப்பு 
நிறைந்துள்ளது என்பதனாலா?” என்றான்‌. 


கிருதவர்மன்‌ நகைத்து “ஆம்‌, இங்கே எளிய போர்வீரன்‌ 
உட்பட அனைவருமே தங்களை வெட்டி கீறி கூறிட்டு 
ஆராய்ந்துகொண்டிருக்கிறார்கள்‌. வெறுமையைள 
சென்றடைந்து திரும்பி வெற்றுக்களியாட்டுக்குச்‌ 
செல்கிறார்கள்‌” என்றான்‌. “நான்‌ என்‌ வாழ்நாளில்‌ ஒரே 
ஒருமுறை மட்டுமே என்‌ எண்ணங்களை நானே திரும்பி 
நோக்கியிருக்கிறேன்‌. என்‌ வாழ்க்கையை 
மதிப்பிட்டிருக்கிறேன்‌. முதல்முறையாக என்னை 
அங்கநாட்டரசரின்‌ முன்வைத்தபோது” என்றான்‌ 
ஜயத்ரதன்‌. “யாதவரே, நாம்‌ ஏன்‌ அந்தப்‌ பெருவிழைவை 
அடைந்தோம்‌? வாழ்க்கையையே அதற்கு நிகராக வைத்து 
ஆடிக்கொண்டிருக்கிறோம்‌?” என்றான்‌. 


கிருதவர்மன்‌ திடுக்கிட்டான்‌. பின்னர்‌ தன்னை 
மீட்டுக்கொண்டு நீள்மூச்செறிந்து “மகிஷாசுரன்‌ ஏன்‌ 
தூவெண்ணிறப்‌ பேரெழில்கொண்டவள்‌ மேல்‌ 
பித்துகொண்டான்‌?” என்றான்‌. பின்னர்‌ “இருள்‌ ஏன்‌ 
ஒளிக்காக தவம்‌ செய்கிறது?” என்றான்‌. ஜயத்ரதன்‌ “ஆம்‌” 
என்றான்‌. “நாம்‌ நம்மிடமிருந்து மீள, நம்மிலிருந்து 
மேலெழ விழைகிறோம்‌. ஆனால்‌ அதையும்‌ 
கைப்பற்றலாகவே நம்மால்‌ புரிந்துகொள்ள முடிகிறது” 
என்றான்‌ கிருதவர்மன்‌. “நாம்‌ அன்றாடம்‌ வாழ்வது 
வஞ்சத்தின்பொருட்டே என்றாலும்‌ ஆழத்தில்‌ அந்தப்‌ 
பெருந்திருமேல்‌ கொண்ட காதலை கரந்துறைச்‌ 
செல்வமாக கொண்டிருக்கிறோம்‌. அதை நாம்‌ 
இழந்தால்தான்‌ முற்றிலும்‌ பொருளிழந்தவர்களாவோம்‌” 
என்றான்‌. 


அவ்வெண்ணத்தை வந்தடைந்ததுமே இருவரும்‌ 
நிறைவடைந்தனர்‌. சொல்லமைந்து தங்களுக்குள்‌ மூழ்கி 
அமர்ந்திருந்தனர்‌. பின்னர்‌ நீள்மூச்சுடன்‌ மீண்ட 
ஜயத்ரதன்‌ “எல்லாம்‌ பழைய கதைகள்‌. இத்தருணத்தில்‌ 
எளிய சிறுமைகளை தோண்டி எடுத்து மீண்டும்‌ 
நிறுவிக்கொள்ளவேண்டிய தேவையில்லை” என்றான்‌. 
“போர்க்களம்‌ என்றால்‌ என்ன என்று இங்கு 


வந்தபோதுதான்‌ அறிந்தேன்‌. ஒவ்வொன்றையும்‌ 
அடியாழம்‌ வரை கலக்கி சேறும்‌ குப்பையும்‌ கிளர்ந்தெழச்‌ 
செய்யும்‌ கொந்தளிப்பு இது. இந்தப்‌ பதின்மூன்று 
நாட்களில்‌ இக்களத்தில்‌ வாழும்‌ அனைவருமே உளம்‌ 
கலங்கி அனைத்தும்‌ மேலெழுந்து மேலெழுந்தவை 
கீழமைந்து பிறிதொருவராக உருமாறியிருப்பார்கள்‌. 
ஒவ்வொரு கணமும்‌ இங்கு ஒருவர்‌ உளமிறந்து பிறிதொரு 
உளம்‌ கொண்டு எழுந்துகொண்டிருக்கிறார்கள்‌.” 


கிருதவர்மன்‌ அச்சொற்களை செவிகொள்ளவில்லை. 
அவன்‌ உள்ளம்‌ மேலெழுந்துகொண்டே இருக்க ஜயத்ரதன்‌ 
எழுந்த உச்சத்திலிருந்து சரிந்துகொண்டே இருந்தான்‌. 
கழிவிரக்கமும்‌ தனிமையும்‌ கொண்டு அவன்‌ 
சொன்னான்‌ “இந்தக்‌ களத்திற்கு வந்த கணம்‌ முதல்‌ நான்‌ 
எண்ணிக்கொண்டிருப்பது இதைத்தான்‌. இப்போர்‌ 
கெளரவர்கள்‌ அவையில்‌ பாண்டவ அரசியை இழிவு 
செய்ததன்‌ பொருட்டு தொடுக்கப்பட்டது என்கிறார்கள்‌. 
எனில்‌ அதைவிடப்‌ பெரிய இழிவை நான்‌ அவளுக்கு 
இழைத்தேன்‌. அவள்‌ கூந்தலைப்‌ பற்றி இழுத்துச்செல்ல 
முற்பட்டேன்‌. அதன்பொருட்டு பிறிதொரு போர்‌ தொடங்க 
வேண்டும்‌. ஆனால்‌ என்‌ இழிசெயலைப்‌ பொறுத்து 
என்னை வாழ்த்தி திரும்ப அனுப்பினார்‌ பாண்டவ 
மூத்தவர்‌. அன்று பிறிதொரு மானுடனாக, 
இணைவீரனாக நின்று என்‌ பொருட்டு சொல்லெடுத்தவர்‌ 
இளைய பாண்டவர்‌.” 


“அன்று அவருக்கு நான்‌ எந்தச்‌ சொல்லையும்‌ 
அளிக்கவில்லை. ஆனால்‌ அத்தனை சொற்களையும்‌ 
அளித்துவிட்டேன்‌ என்றே பொருள்‌. இப்புவியில்‌ 
அவர்கள்‌ இருவருக்கும்‌ நிகராக பிறிதெவருக்கும்‌ நான்‌ 
கடன்பட்டிருக்கவில்லை” என்று ஜயத்ரதன்‌ 
தொடர்ந்தான்‌. “ஆனால்‌ இன்று போர்க்களத்தில்‌ நான்‌ 
கீழ்மகனாக நடந்துகொண்டேன்‌. கீழ்மையிலும்‌ கீழ்மை 
நான்‌ இயற்றியது.” தன்‌ ஆழ்நிலை கலைந்தமையால்‌ 
எரிச்சல்கொண்ட கிருதவர்மன்‌ “நீங்கள்‌ என்ன 
செய்திருக்கவேண்டும்‌ என்கிறீர்கள்‌?” என்றான்‌. மேலும்‌ 
சீற்றம்கொண்டு “மைந்தனை காக்கவந்த இளைய 
பாண்டவரை செல்க என்று கெளரவப்‌ படைகளுக்குள்‌ 
செலுத்தியிருக்க வேண்டுமா? அவர்‌ முன்னிருந்து வாள்‌ 
தாழ்த்தி விலகியிருக்க வேண்டுமா? எனில்‌ எதன்‌ 
பொருட்டு இங்கே வாள்‌ கொண்டு எழுந்திருக்கிறீர்கள்‌? 
உங்கள்‌ முழுக்‌ கடன்‌ கெளரவ அரசரிடமே. 
கெளரவர்களின்‌ வெற்றியே உங்கள்‌ பொறுப்பு. எதன்‌ 
பொருட்டும்‌ அதை நீங்கள்‌ துறந்தாகவேண்டும்‌ 
என்பதில்லை” என்றான்‌. 


“ஆம்‌, நான்‌ அவரை உள்ளே விட்டிருக்க 
வேண்டியதில்லை” என்றான்‌ ஜயத்ரதன்‌. “ஆனால்‌ நான்‌ 
உள்ளே சென்றிருக்கலாம்‌. அனைவராலும்‌ சூழப்பட்டு 
நிலத்தில்‌ நின்றிருந்த அபிமன்யுவை நான்‌ 
நினைத்திருந்தால்‌ காத்திருக்கலாம்‌.” கிருதவர்மன்‌ 
சினத்துடன்‌ எழுந்து “என்ன செய்திருப்பீர்கள்‌? 
துரோணரும்‌ கர்ணனும்‌ அம்புகளால்‌ சூழ்ந்து 
தாக்கிக்கொண்டிருக்கையில்‌ ஊடு புகுந்து அவர்கள்‌ 
அனைவரையும்‌ வென்று இளவரசன்‌ உயிரை 
பேணியிருப்பீர்களா? அல்லது கெளரவர்களின்‌ அம்புகள்‌ 
பட்டு அங்கு இறந்து விழுந்திருப்பீர்களா?” என்றான்‌. 
“இவ்வண்ணம்‌ சொல்லடுக்கி நான்‌ என்னை 
காத்துக்கொள்ள முயன்றேன்‌. ஆனால்‌ உடனே என்‌ அகம்‌ 
அதற்கான மறுமொழியை சொல்லிவிட்டது” என்று 
ஜயத்ரதன்‌ சொன்னான்‌. “யாதவரே, அங்கே பாண்டவ 
மைந்தனைச்‌ சூழ்ந்து தாக்கிய ஒவ்வொருவரும்‌ கை 
நடுங்கிக்கொண்டுதான்‌ இருந்திருப்பார்கள்‌. மீறி எழுந்த 
சீற்றத்துடனோ அசையா உளஉறுதியுடனோ எவரும்‌ 
அப்போது போரிட்டிருக்க மாட்டார்கள்‌. நான்‌ சென்று ஒரு 
சொல்‌ உரைத்திருந்தால்‌ ஒருவேளை அவர்களின்‌ 
அம்புகள்‌ தாழ்ந்திருக்கலாம்‌. அவன்‌ உயிர்‌ 
மீண்டிருப்பானா என்று எனக்கு சொல்லத்‌ 
தெரியவில்லை. ஆனால்‌ அனைவராலும்‌ சூழ்ந்து 
கொல்லப்பட்டான்‌ எனும்‌ பழியிலிருந்து நாம்‌ 
தப்பியிருக்கலாம்‌. அத்தருணத்தில்‌ எனக்கு அது 
தோன்றவில்லை.” 


“போர்‌ எழுந்த பின்னர்‌ நம்‌ ஒவ்வொருவரிலும்‌ பிறிதொரு 
தெய்வம்‌ குடியேறிவிட்டது. அது குருதி குருதி என்று 
கூவுகிறது. வெற்றிகூட அதற்கு ஒரு பொருட்டல்ல. 
நெறிகளையோ முறைகளையோ அது அறிவதேயில்லை” 
என்றான்‌ ஜயத்ரதன்‌. “இப்போதுகூட இளைய 
பாண்டவரின்‌ இறைஞ்சும்‌ விழிகளை காண்கிறேன்‌. 
சைந்தவனே இது நம்‌ நட்பின்‌ பொருட்டு என அவர்‌ 
கூவியது மலையடுக்குகள்‌ சூழ்ந்து எதிரொலி 
எழுப்புவதுபோல நூறுநூறு முறை என்‌ செவிகளில்‌ 
ஒலிக்கிறது. ஆனால்‌ நான்‌ அவரை என்‌ அம்புகளால்‌ 
மேலும்‌ மேலும்‌ அறைந்து தடுத்து நிறுத்தினேன்‌. ஒரு 
நாழிகை பொழுது அவரை தடுத்து நிறுத்த என்னால்‌ 
இயலும்‌ என்று அறிந்திருந்தேன்‌. ஒரு நாழிகைப்‌ 
பொழுதுக்குள்‌ அபிமன்யு கொல்லப்படுவான்‌ 
என்பதையும்‌ அறிந்திருந்தேன்‌. குலநெறியும்‌, மூத்தாரும்‌, 
தெய்வங்களும்‌ வாழும்‌ ஆழுள்ளத்திற்கு அந்த அறிதல்‌ 
சென்றுசேராமல்‌ நானே தடுத்துக்கொண்டேன்‌.” 


கிருதவர்மன்‌ “இவ்விரவில்‌ இதை எண்ணி பொழுதை 
மீட்டிக்கொள்வதில்‌ எப்பொருளுமில்லை. துயில்க! இது 
ஒவ்வொரு கணத்திலும்‌ நம்மை மீறி 
சென்றுகொண்டுருக்கும்‌ பெருநிகழ்வென்பதை 
உணர்ந்தால்‌ இதில்‌ எதன்‌ பொருட்டும்‌ நாம்‌ துயருற 
மாட்டோம்‌. எதற்கும்‌ பொறுப்பேற்றுக்கொள்ளவும்‌ 
மாட்டோம்‌” என்றான்‌. பின்னர்‌ “நான்‌ வருகிறேன்‌, 
இத்தருணத்தில்‌ உங்களுடன்‌ இருக்க விழையவில்லை” 
என்றான்‌. “யாதவரே!” என்று கையை பற்றினான்‌ 
ஜயத்ரதன்‌. கிருதவர்மன்‌ “இத்தருணத்தில்‌ நான்‌ 
உடனிருக்கலாகாது. அதை நீங்கள்‌ இவ்வளவு 
சொற்களை பேசும்போது உணர்ந்தேன்‌. நான்‌ 
இங்கிருக்கையில்‌ ஆடி போல உங்கள்‌ துயரை 
உங்களுக்கே எதிரொளித்துக்‌ காட்டுகிறேன்‌. அதை 
நீங்கள்‌ பெருக்கிக்கொள்ள கருவியாக அமைகிறேன்‌” 
என்றான்‌. 


ஜயத்ரதனின்‌ கையை விடுவித்துக்கொண்டு 
“தனிமையில்‌ உங்கள்‌ எண்ணப்‌ பெருக்கு உங்களுக்கே 
ஒருகணத்தில்‌ சலிக்கும்‌. ஏனெனில்‌ தனியனின்‌ 
எண்ணங்கள்‌ மிக விரைவில்‌ அதன்‌ உச்சத்தை 
அடைந்துவிடுகின்றன. அங்கிருந்து நேர்‌ எதிர்த்திசையில்‌ 
திரும்பியாகவேண்டும்‌. அதற்கான சொல்முறைகளையும்‌ 
உணர்வுகளையும்‌ உருவாக்கிக்கொண்டாக வேண்டும்‌. 
மிக விரைவில்‌ நிகழ்ந்தவை அனைத்தையும்‌ துறந்து 
பிறிதொரு இடத்திற்கு சென்று சேர்வீர்கள்‌. அது ஓர்‌ இனிய 
இளமைப்பொழுதாக இருக்கலாம்‌. அன்றி காதலின்‌ 
களிப்பாக இருக்கலாம்‌. ஆனால்‌ துயரழிந்த தூய தருணம்‌ 
ஒன்றை உள்ளம்‌ சென்று சேரும்‌. துயரை உள்ளம்‌ 
உதறிக்கொள்ளும்‌ வழி அது ஒன்றே” என்றபின்‌ 
கிருதவர்மன்‌ அவன்‌ தோளில்‌ தட்டிவிட்டு குடில்‌ 
வாயிலை நோக்கி சென்றான்‌. 


ஜயத்ரதன்‌ அவன்‌ பின்னால்‌ வந்து “என்னை 
கொல்வேன்‌ என இளைய பாண்டவர்‌ வஞ்சினம்‌ 
உரைத்திருக்கிறார்‌. நம்‌ திட்டத்தை வைத்து நோக்கினால்‌ 
அதற்கு எந்த வாய்ப்பும்‌ இல்லை. ஒரே நாளில்‌ அங்கர்‌, 
துரோணர்‌, கிருபர்‌, சல்யர்‌, பால்ஹிகர்‌, அரசர்‌ என 
அனைவரையும்‌ வென்று நம்‌ படையை முழுமையாக 
தோற்கடித்தாலொழிய அது நிகழாது. ஆனாலும்‌ என்‌ 
உள்ளம்‌ அச்சம்‌ கொள்கிறது. ஒருகணம்கூட 
நிலைகொள்ளவில்லை. இந்த நிலைகொள்ளாமையே 
என்னை அச்சுறுத்துகிறது. இது இறப்புக்கு முன்‌ 
மானுடரிடம்‌ எழும்‌ நிலைகொள்ளாமையா என என்‌ 
அகம்‌ தவிக்கிறது” என்றான்‌. கிருதவர்மன்‌ பேசாமல்‌ 


நோக்கி நின்றான்‌. “சொல்க யாதவரே, என்ன நிகழும்‌? 
நான்‌ கொல்லப்படுவேனா?” 


“இப்போது நீங்கள்‌ பேசிய அனைத்தும்‌ காட்டுவது 
ஒன்றுதான்‌. நீங்களே உங்கள்‌ சாவை விரும்பி 
சென்றுகொண்டிருக்கிறீர்கள்‌” என்றான்‌ கிருதவர்மன்‌. 
“என்ன சொல்கிறீர்கள்‌?” என்றான்‌ ஜயத்ரதன்‌ 
சீற்றத்துடன்‌. “நீங்கள்‌ உங்கள்‌ பிழைகளை 
ஏற்றுக்கொள்கிறீர்கள்‌. அதற்கான தண்டனையை 
விழைகிறீர்கள்‌. அந்தக்‌ களப்பலி உங்கள்‌ வாழ்க்கையை 
எப்படி நிறைவுகொண்டதாக ஆக்கும்‌ என உருவகித்துக்‌ 
கொள்கிறீர்கள்‌. அது பெருந்திருமேல்‌ கொண்ட 
விழைவுக்கு அளிக்கும்‌ பலிக்கொடை என 
விரித்துக்கொள்கிறீர்கள்‌. சைந்தவரே, சாவு சாவு என 
உங்கள்‌ அகம்‌ தாவிக்கொண்டிருக்கிறது” என்றான்‌ 
கிருதவர்மன்‌. ஜயத்ரதன்‌ தளர்ந்து “ஆம்‌” என்றான்‌. 
பின்னர்‌ கலங்கிய கண்களுடன்‌ “நான்‌ என்ன 
செய்யவேண்டும்‌?” என்றான்‌. 


“அந்த உளத்தளர்வை உதறுக! உங்களை இறுக்கி 
கல்லென்றாக்கிக்‌ கொள்க!” என்றான்‌ கிருதவர்மன்‌. 
“இந்நிலையில்‌ அதற்கு ஒரே வழி வஞ்சம்‌ கொள்வதே. 
இளைய பாண்டவர்‌ மேல்‌ கசப்பை திரட்டிக்‌ கொள்க! 
வஞ்சத்தைப்‌ பெருக்கி நிலைநிறுத்துக! அதன்பொருட்டு 
பொய்யை சமைத்து குவித்துக்‌ கொண்டாலும்‌ அது 
முறையே. வஞ்சமே நம்மை தலைதாழ்த்தாமல்‌ களத்தில்‌ 
நிற்கச்செய்யும்‌ என்று உணர்க!” ஜயத்ரதன்‌ “என்னால்‌ 
இயலாது” என்றான்‌. “நான்‌ கண்ட வழி அதுவே. இந்தக்‌ 
களத்தில்‌ இறுதிவரை என்‌ நஞ்சுடன்‌ நான்‌ 
நிலைகொள்வேன்‌. மூன்று தெய்வங்களும்‌ அமுதை 
கொண்டுவந்து பொழிந்தாலும்‌ அதை கரைத்தழிக்க 
இயலாது” என்றான்‌ கிருதவர்மன்‌. 


“என்னால்‌ இயலாது, யாதவரே” என்று ஜயத்ரதன்‌ 
உடைந்த குரலில்‌ சொன்னான்‌. “எத்தனை 
சொல்லிக்கொண்டாலும்‌ நான்‌ செய்த கீழ்மையை 
என்னால்‌ ஏற்க இயலாது.” கிருதவர்மன்‌ “அது ஒன்றே 
வழி. வேறொன்றும்‌ நான்‌ சொல்வதற்கில்லை” என்றபின்‌ 
வெளியே சென்றான்‌. ஜயத்ரதன்‌ அவன்‌ உருவம்‌ 
மறைவதை, வெளியே புரவிக்குளம்போசை எழுவதை 
கேட்டுக்கொண்டு நின்றான்‌. வெளியே ஓடி உரத்த குரலில்‌ 
“அக்கீழ்மையை நான்‌ ஏன்‌ இயற்றினேன்‌ என்று 
தெரியுமா?” என்று கூவினான்‌. “எல்லா 
பெருங்கீழ்மைகளும்‌ உளம்தாளா பேருணர்வு 
ஒன்றால்தான்‌ இயற்றப்படுகின்றன!” ஆனால்‌ அவன்‌ 


குரல்‌ ஓலிக்கவே இல்லை. அவன்‌ உடல்‌ உயிரற்றதுபோல்‌ 


தளர்ந்தது. மெல்ல நகர்ந்து மீண்டும்‌ தன்‌ பீடத்தில்‌ 
அமர்ந்துகொண்டான்‌. 


அமுதாட்டுவதைக்‌ கண்டேன்‌. அம்பெடுத்து வில்லில்‌ 
அமைப்பதெப்படி என்று தருமனுக்குக்‌ கற்பிக்கும்‌ 
சகுனியைக்‌ கண்டேன்‌. பத்துகாந்தாரிகளும்‌ 
கரியபேரழகனாகிய அர்ஜுனனைக்‌ கொஞ்ச 
தங்களுக்குள்‌ பூசலிட்டு அரண்மனை இடைநாழியில்‌ 
சிரித்தோடுவதைக்‌ கண்டேன்‌. 


பீமனே குருகுலத்தோன்றல்களுக்கெல்லாம்‌ 
அன்புக்குரியவனாக இருந்தான்‌. இளங்களிறென 
ஒருகணமும்‌ கிளைதாவும்‌ குரங்கென மறுகணமும்‌ 
அவன்‌ மாறும்‌ விந்தையை கண்டுகண்டு நகைத்தனர்‌ 
மைந்தர்‌. மலைப்பாம்பின்‌ பிடியை அறியும்‌ மற்போர்கள்‌. 
முதலையின்‌ ஆற்றலை அறியும்‌ நீர்விளையாட்டுக்கள்‌. 
நூற்றுவரும்‌ அவனை நினைத்து சிரித்துக்கொண்டு 
துயின்றனர்‌. அவனை நினைத்து காலையில்‌ துள்ளி 
எழுந்தனர்‌. அவன்‌ தொடுகையில்‌ உவகைகொண்டனர்‌. 
அவன்‌ குரலை எப்போதும்‌ கேட்டனர்‌. 


அளவிறந்தது அவன்‌ ஆடல்‌ என்றனர்‌ சேவகர்‌. இரு 
கெளரவ மைந்தர்களை தாக்கிக்‌ கொண்டுசென்று 
அரண்மனை மாடக்குவையின்‌ உச்சியில்‌ அமர்த்திவிட்டு 
அவன்‌ மறைந்த அன்று அஸ்தினபுரியே அங்கே கூடிக்‌ 
கூச்சலிட்டது. எட்டு மைந்தருடன்‌ புராணகங்கையின்‌ 
காட்டில்‌ அவன்‌ மறைந்து பன்னிருநாட்களுக்குப்பின்‌ 
திரும்பியபோது அரண்மனையே அழுதுகொண்டிருந்தது. 
அரசநாகச்சுருளை கழுத்திலணிந்து அவன்‌ 
அந்தப்புரத்துக்குள்‌ நுழைந்தபோது அரசியர்‌ 
அலறிக்கொண்டு ஓடினர்‌. பீமனும்‌ துரியோதனனும்‌ ஒரே 
ரதத்தில்‌ செல்லக்கண்டு முதுசூதர்‌ ஒருவர்‌ 
கூவிச்சொன்னார்‌. “அரசன்‌ காட்டுமனிதனை 
நடிக்கிறான்‌. காட்டுமனிதனோ அரசனாக இருக்கிறான்‌. 
ஒரு கிளி பழம்‌ தின்கிறது. இன்னொன்று 
பார்த்திருக்கிறது. மரமோ அனைத்துமறிந்தது!” 


பூமட்டுமேயான காடு போன்றிருந்தது அஸ்தினபுரி. 
நகரிலெங்கும்‌ களிவெறியின்‌ உச்சகணம்‌ தணியா 
தளராது நாட்கள்‌ மாதங்களென நீடித்தது. ரதமேறி நகரில்‌ 
செல்லும்போது ஒவ்வொருவரும்‌ கனவிலென 
நடப்பதைக்‌ கண்டேன்‌. காதல்கொண்டவர்கள்‌ 
போலிருந்தனர்‌ இளையோர்‌. இளமை 
மீண்டதைப்போலிருந்தனர்‌ முதியோர்‌. 
களவாகைக்குப்பின்‌ உண்டாட்டில்‌ இருப்பது 
போலிருந்தனர்‌ வீரர்‌. நாளை அரங்கேறவிருப்பவர்‌ 
போலிருந்தனர்‌ கூத்தர்‌. கந்தர்வர்களாக மாறியிருந்தனர்‌ 
சூதர்‌. கூத்தரே, இந்நகரம்‌ 

[।agelகுடில்‌ வாயிலில்‌ தோன்றிய மூத்த காவலரான 
தப்தர்‌ தலைவணங்கி “மூத்த சைந்தவ அரசர்‌” என்றார்‌. 
ஜயத்ரதன்‌ தன்னுணர்வு கொண்டு எழுந்து “யாதவர்‌ 
சென்றுவிட்டாரா?” என்றான்‌. “ஆம்‌, அரசே. அவர்‌ சென்று 
நெடும்பொழுதாகிறது. சைந்தவ அரசர்‌ தங்களைப்‌ 
பார்க்க வந்துள்ளார்‌” என்றார்‌ தப்தர்‌. “அவரை நான்‌ 
பார்க்க விழையவில்லை” என்றபடி அருகே வந்தான்‌ 
ஜயத்ரதன்‌. சிவந்து கலங்கிய விழிகள்‌ வெறிக்க “நான்‌ 
எவரையும்‌ பார்க்க விழையவில்லை என்றேன்‌ 
அல்லவா?” என்றான்‌. தப்தர்‌ ஒன்றும்‌ சொல்லாமல்‌ 
நின்றார்‌. “அவரை நான்‌ பார்க்க விரும்பவில்லை என்று 
சொல்க! நான்‌ துயின்றுவிட்டேன்‌ என்று சொல்க!” 
என்றான்‌. “அவரிடம்‌ எவரும்‌ எதையும்‌ சொல்லமுடியாது, 
அரசே” என்றார்‌ தப்தர்‌. “அத்துடன்‌ நீங்கள்‌ அவரை 
பார்ப்பதே முறை” என்று தணிந்த குரலில்‌ சொன்னார்‌. 


ஜயத்ரதன்‌ திகைத்து நோக்க காவலர்‌ மேலும்‌ குரல்‌ தழைய 
“ஒருவேளை...” என்றார்‌. அவர்‌ சொல்வதை உணர்ந்து 
ஜயத்ரதன்‌ உளம்‌ நடுங்கினான்‌. ஜயத்ரதனை 
இளமையிலிருந்து தூக்கி வளர்த்த தப்தர்‌ அவன்‌ 
உளப்போக்கை நன்கு அறிந்திருந்தார்‌. “ஒருவேளை இது 
உங்கள்‌ இறுதி இரவாக இருக்கலாம்‌. பிறிதொரு முறை 
உங்கள்‌ தந்தையுடன்‌ சொல்லாட முடியாமல்‌ போகலாம்‌. 
சொல்லப்படாத சொற்களுடன்‌ அவரோ நீங்களோ 
இங்கிருந்து செல்லலாகாது. ஆகவே அவரை 
எதிர்கொள்க!” என்றார்‌. ஜயத்ரதன்‌ தளர்ந்த கால்களுடன்‌ 
அமர்ந்தான்‌. 

“ஒருவேளை அச்சொற்கள்தான்‌ நீங்கள்‌ இதுநாள்வரை 
எதிர்பார்த்ததாக இருக்கக்கூடும்‌. அதனூடாக உங்கள்‌ 
அனைத்து முடிச்சுகளையும்‌ அவிழ்த்து நீங்கள்‌ 
விடுபடவும்‌ கூடும்‌” என்றார்‌ தப்தர்‌. “ஆம்‌” என அவன்‌ 
சொன்னான்‌. “அவர்‌ வரட்டும்‌... நான்‌ பிறிதொன்று 
எண்ண இயலாது.” தப்தர்‌ “ஆணை” என்றார்‌. அவர்‌ 
திரும்புவதற்குள்‌ கதவைத்‌ தள்ளி அகற்றித்‌ திறந்து 
குடிலுக்குள்‌ நுழைந்த பிருஹத்காயர்‌ “தப்தரே, விலகுக! 
என்‌ மைந்தனிடம்‌ தனியாக பேச வந்துள்ளேன்‌” என்றார்‌. 
“ஆம்‌, அரசே” என்று தலைவணங்கி தப்தர்‌ வெளியே 
சென்றார்‌. ஜயத்ரதன்‌ உடல்‌ நடுங்க எழுந்து நின்றான்‌. 
பின்னர்‌ நினைவுகூர்ந்து அருகணைந்து அவர்‌ 


கால்களைத்‌ தொட்டு வணங்கினான்‌. 


பிருஹத்காயர்‌ இரு கைகளையும்‌ இடையில்‌ வைத்து 
நிமிர்ந்து நின்றார்‌. அவர்‌ முன்‌ தன்‌ சிறிய உடலை 
குறுக்கியவனாக ஜயத்ரதன்‌ நின்றான்‌. தன்‌ 
வலக்கையிலிருந்த யோகக்கழியை அறை மூலையில்‌ 
சாய்த்து வைத்தபின்‌ பிருஹத்காயர்‌ சென்று பீடத்தில்‌ 
அமர்ந்தார்‌. “அமர்ந்துகொள்” என்று உரத்த குரலில்‌ 
சொன்னார்‌. ஜயத்ரதன்‌ நின்றுகொண்டிருந்தான்‌. 
“அமர்க!” என்று மேலும்‌ உரக்க ஆணையிட அவன்‌ 
நடுங்கி சென்று அமர்ந்துகொண்டான்‌. அவர்‌ முழங்கும்‌ 
குரலில்‌ “அஞ்சவேண்டியதில்லை. உன்னை நான்‌ பார்க்க 
வந்தது எதையும்‌ மன்றாடிப்‌ பெறுவதற்காக அல்ல. 
இப்புவியில்‌ நீ உயிரோடிருப்பதை அன்றி வேறெதையும்‌ 
உன்னிடமிருந்து நான்‌ எதிர்ப்பார்க்கவும்‌ இல்லை” 
என்றார்‌. 


அந்த உரத்த ஓசையாலேயே சீற்றம்‌ கொண்டு ஜயத்ரதன்‌ 
“உயிரோடிருப்பதையே ஒரு பெரும்‌ பொறுப்பாக 
எனக்களித்துவிட்டீர்கள்‌. எனக்கு உயிரளித்ததையே 
நீங்கள்‌ உங்கள்‌ வாழ்நாளில்‌ இழைத்த பெரும்பிழை 
என்று சொல்வேன்‌” என்றான்‌. அவர்‌ ஏளனத்துடன்‌ 
“உனக்கு உயிரளித்தது என்‌ விழைவால்‌ அல்ல. அது ஓர்‌ 
இன்றியமையாமை. என்‌ ஆழத்துவெளியில்‌ எங்கோ நான்‌ 
எனக்காக ஒளித்து வைத்திருந்த கூரிய 
நச்சுப்படைக்கலம்‌ நீ. இருளுலகில்‌ பேருருக்கொண்டு 
எழுந்த கருங்கனல்‌ ஒன்றின்‌ தீச்சொல்‌” என்றார்‌. வெற்றுச்‌ 
சிரிப்பொன்றை உரக்க எழுப்பிய பின்‌ “தனக்கே ஒவ்வாத 
ஒன்றை இயற்றுபவன்‌ தனக்கென ஒரு படைக்கலத்தை 
சமைத்துக்கொள்கிறான்‌ என்கின்றன நூல்கள்‌” என்றார்‌. 


ஜயத்ரதன்‌ சலிப்புடன்‌ கைகளை கோத்துக்கொண்டு 
தலையை அசைத்தான்‌. “ஜங்களம்‌ அறியாத இருளாற்றல்‌ 
ஒன்று நீ பிறந்த கணம்‌ முதல்‌ உன்னைச்‌ சூழ்ந்து 
வந்துகொண்டிருக்கிறது என்றனர்‌ நிமித்திகர்‌. அன்று 
தொடங்கிய அழல்‌ இது. உன்‌ உயிரைப்‌ பேணுவது 
மட்டுமே என்‌ இவ்வுலகப்‌ பொறுப்பு. ஏனென்றால்‌ நான்‌ 
உன்‌ வழியாகவே மீள இயலும்‌” என்ற பிருஹத்காயர்‌ தன்‌ 
கைகளை விரித்துப்‌ பார்த்தார்‌. “உன்னை ஈன்றிராவிடில்‌ 
என்‌ தமையனின்‌ குருதி என்‌ கைகளில்‌ இப்படி 
எரிந்திருக்காது” என்றபடி இரு கைகளையும்‌ விரித்து 
அவனுக்குக்‌ காட்டினார்‌. “நான்‌ பிறந்தபோது என்‌ இந்த 
கைகளைக்‌ கண்டு வயற்றாட்டியே அஞ்சினாள்‌. எனக்கு 
எந்தை பிருஹத்காயர்‌ என்று பெயரிட்டார்‌. என்‌ 
பிறவிச்செல்வமென்று இதை எனக்குச்‌ சொல்லி 


புகுத்தினர்‌. என்‌ குடியின்‌ காவல்தெய்வமே என்‌ 
கைகளாக எழுந்தது என்றனர்‌.” 


“எப்போதும்‌ இரு தோழர்கள்‌ என என்னுடன்‌ இருந்தன 
இவை” என்றார்‌ பிருஹத்காயர்‌. விழிகள்‌ சரிய அவர்‌ 
ஏதோ தெய்வம்‌ ஒன்றிடம்‌ சொல்பவர்போல பேசினார்‌. 
“இவற்றுக்கு ஒவ்வொரு நாளும்‌ கடுமையான பயிற்சி 
அளிக்கப்பட்டது. அதற்கான திறன்வாய்ந்த 
போர்ப்பயிற்சியாளர்களை பாரதவர்ஷம்‌ முழுக்க 
தூதர்களை அனுப்பித்‌ திரட்டினார்‌ எந்தை. என்‌ 
பெருங்கைகள்‌ புகழ்பெற்றபோது ஒவ்வொரு நாளும்‌ 
பாகுபலியினர்‌ விருஷதர்புரத்திற்கு தேடிவந்தனர்‌. 
அவர்கள்‌ அனைவரையும்‌ அறைந்து வீழ்த்தி வென்றேன்‌. 
பின்னர்‌ அவர்களை வெல்வகையே பயிற்சியாகக்‌ 
கொண்டேன்‌. என்னை வெல்ல ஷத்ரியர்களில்‌ 
பீஷ்மராலும்‌ பால்ஹிகராலும்‌ முனிவர்களில்‌ 
பலாஹாஸ்வராலும்‌ பரசுராமராலும்‌ மட்டுமே இயலும்‌ 
என்று நிறுவப்பட்டது.” 


“மெல்ல மெல்ல என்‌ கைகள்‌ 
பொருள்மாறிக்கொண்டிருந்ததை நான்‌ உணரவில்லை. 
அவை ஒவ்வொரு நாளும்‌ புகழ்மொழிகள்‌ கேட்டு 
திமிர்த்தன. ஒருநாள்‌ அவையில்‌ வடபுலத்துச்‌ சூதன்‌ 
ஒருவன்‌ அவற்றைப்‌ புகழ்ந்து பாடிக்கொண்டிருந்தபோது 
நான்‌ கைகளை இறுக்கியும்‌ தளர்த்தியும்‌ தசைகளை 
துள்ளச்செய்துகொண்டிருப்பதை நானே உணர்ந்து 
திடுக்கிட்டேன்‌. மேடையில்‌ தசைத்திறன்‌ காட்டும்‌ 
மல்லனைப்போல. அரசனுக்குரிய செய்கை அல்ல அது. 
அவையிலிருந்தோர்‌ விழிகளை பார்த்தேன்‌. எவருக்கும்‌ 
அது விந்தை என்றும்‌ தெரியவில்லை. அவ்வாறென்றால்‌ 
அவர்கள்‌ நோக்க நான்‌ அதை தொடர்ந்து 
செய்துவந்திருக்கிறேன்‌. ஆனால்‌ என்ன உணர்ச்சியை 
வெளிப்படுத்தவேண்டும்‌ என்று அறியாதவர்களாக 
அவர்கள்‌ தங்கள்‌ விழிகளை என்மேல்‌ நிலைக்கச்‌ 
செய்திருந்தனர்‌.” 


“நான்‌ என்‌ கைகளை அசைவற்று நிறுத்த முயன்றேன்‌. 
என்‌ முழு உளவிசையாலும்‌ அவற்றை இழுத்தேன்‌. 
அப்போது அறிந்தேன்‌, அவை என்‌ கட்டுப்பாட்டில்‌ 
இல்லை என்று” என்று பிருஹத்காயர்‌ தொடர்ந்தார்‌. 
“அவை என்‌ உடலை தங்கள்‌ பீடமெனக்‌ கொண்ட 
ஆழுலகத்து நாகதெய்வங்கள்‌. அவை தங்கள்‌ 
களியாட்டை தாங்களே இயற்றிக்கொண்டன. தங்கள்‌ 
பலிக்கொடைகளை தாங்களே எடுத்துக்கொண்டன. 
மற்போர்களில்‌ நான்‌ எதிரிகளை பெரும்பாலும்‌ தலையில்‌ 


ஓங்கி அறைந்து கொல்வேன்‌. அது என்‌ விழைவல்ல என 
கண்டுகொண்டேன்‌. அதன்பின்‌ போரில்‌ எதிரியை 
கொல்லவேண்டாம்‌ என முடிவெடுத்தேன்‌. ஒவ்வொரு 
கணமும்‌ உளம்நட்டிருந்தேன்‌. ஆனால்‌ மற்போர்‌ 
தொடங்கியதுமே சீறி நெளிந்த என்‌ கைகள்‌ அந்த 
திரிகர்த்த நாட்டு மல்லனை அறைந்து பலிகொண்டன.” 


“தலை உடைந்து மூக்கில்‌ குருதி வழிய அவன்‌ விழுந்து 
கிடந்து நெளிவதை நோக்கிக்கொண்டிருந்தேன்‌. என்‌ 
கைகள்‌ இரை விழுங்கிய மாநாகங்கள்போல நிறைவுடன்‌ 
மெல்ல ஒன்றையொன்று தழுவிக்கொண்டு நெளிந்தன” 
என்றார்‌ பிருஹத்காயர்‌. “அதன்பின்‌ அவற்றை 
அஞ்சத்தொடங்கினேன்‌. அவற்றை தவிர்க்க முயன்று 
இறுதியில்‌ கண்டடைந்தேன்‌, அவை என்‌ பிறப்புக்கு 
முன்னரே என்னை கண்டடைந்தவை என்று. அவற்றை 
என்னால்‌ எவ்வகையிலும்‌ வெல்லவோ தவிர்க்கவோ 
இயலாது. பின்னர்‌ அவற்றுக்கு என்னை அளித்தேன்‌. 
அவை என்னை கொண்டுசெல்ல ஒப்புக்கொண்டேன்‌. 
பாரதவர்ஷத்தின்‌ பெருவீரனாக என்னை 
நிலைநிறுத்தின அவை. என்‌ குடியை களங்களில்‌ 
வாகைமலர்‌ சூடச்‌ செய்தன. சிந்துநாடு அகன்றது. 
விருஷதர்புரம்‌ பொலிந்தது.” 


“ஆனால்‌ அவற்றுக்கு நான்‌ பலிக்கொடை 
அளித்துக்கொண்டே இருந்தேன்‌. ஒருநாள்‌ கனவில்‌ 
வால்தழுவி தலைவிரித்து நின்ற இரட்டை நாகங்களாக 
அவை என்‌ முன்‌ தோன்றின. நான்‌ அஞ்சி கைகூப்பி 
நின்றேன்‌. உன்‌ தமையனை பலிகொள்ள விழைகிறோம்‌ 
என்றன. எந்தையரே, தெய்வங்களே என நான்‌ 
கூவினேன்‌. ஆம்‌, அந்த பலியால்தான்‌ நாங்கள்‌ இனி 
நிறைவுறுவோம்‌ என்றன. தெய்வங்களே, தெய்வங்களே 
என நான்‌ கதறி அழுதேன்‌. நாங்கள்‌ உனக்கு அளிப்பவை 
அரியவை. நீ இன்று பேரரசு ஒன்றின்‌ இணையரசன்‌. 
அக்கொடைக்கு நிகரான பலியையே நாங்கள்‌ 
விழைகிறோம்‌ என்றது ஒரு நாகம்‌. இனி 
இணையரசனுக்குரிய அரியணையில்‌ அமரமாட்டோம்‌ 
என்றது இன்னொரு நாகம்‌. நான்‌ கண்ணீர்விட்டு 
கைகூப்பினேன்‌. நிகரென்று பிறிதொருவனை ஒப்போம்‌. 
விஞ்சும்‌ எவரையும்‌ வெல்வோம்‌ என்றன அவை.” 


“விழித்துக்கொண்ட பின்‌ நான்‌ பித்தனைப்போல ஏங்கி 
அழுதேன்‌. ஆனால்‌ எவரிடமும்‌ சொல்லவில்லை. என்‌ 
மூத்தவர்‌ முன்‌ செல்வதையே ஒழிந்தேன்‌. அவர்‌ இல்லை 
என்றே எண்ணிக்கொண்டேன்‌. விருஷதர்புரத்திலேயே 
பெரும்பாலும்‌ இருக்காமலானேன்‌. ஆனால்‌ என்‌ 


நாகங்கள்‌ தங்கள்‌ வழியை தாங்களே சமைத்து இலக்கு 
நோக்கி சென்றுகொண்டிருந்தன. அவை சீறி 
எழுந்தபோது, வலது நாகம்‌ அவரை அறைந்து 
கொன்றபோது நான்‌ உளம்‌ உறைந்து 
நோக்கிக்கொண்டிருந்தேன்‌. அந்த கணத்தில்‌ அறிந்தேன்‌, 
பெரும்தீச்சொற்கள்‌ ஆணவத்தை இனிக்கச்‌ செய்யும்‌ 
நற்கொடைகள்‌ என மாற்றுருக்கொண்டே வந்தமையும்‌ 
என. அந்நாகங்களின்‌ முதன்மைப்‌ பலி நானே என.” 


ஜயத்ரதன்‌ அவரை நோக்கிக்கொண்டிருந்தான்‌. அவர்‌ 
விழிகள்‌ வெறித்திருந்தன. “காட்டில்‌ இத்தனை நாள்‌ நான்‌ 
என்ன செய்தேன்‌ என்று அறிவாயா?” தன்‌ ஏளனத்தை 
திரட்டிக்கொண்டு “தவம்‌ செய்தீர்கள்‌ என்றார்கள்‌. தவம்‌ 
செய்து எதை ஈட்டப்போகிறீர்கள்‌ என்று நான்‌ 
எண்ணிக்கொண்டேன்‌” என்றான்‌ ஜயத்ரதன்‌. 
“ஈட்டவில்லை, இழந்துகொண்டிருந்தேன்‌. விழைவை, 
ஆணவத்தை. எஞ்சுவது உன்மேல்‌ நான்‌ கொண்ட இந்தப்‌ 
பற்று ஒன்றே. இதை என்னால்‌ இழக்க இயலாதென்று 
கண்டேன்‌. அவ்வறிதலும்‌ ஒரு பேறுதான்‌. ஒருவன்‌ தன்‌ 
எல்லைகளை உணர்வதுகூட ஒருவகை ஞானம்தான்‌.” 


ஜயத்ரதன்‌ அவர்மேல்‌ எழும்‌ அந்த வெறுப்பை அவனே 
வியப்புடன்‌ நோக்கிக்கொண்டிருந்தான்‌. “நான்‌ 
உயிருடனிருந்து தங்களுக்கு அளிப்பதென்ன?” என்று 
கேட்டான்‌. அவரிடம்‌ மீண்டும்‌ அந்த வெற்றுச்சிரிப்பு 
எழுந்தது. “நான்‌ விழியிழந்தவன்‌ என ஓர்‌ அந்தணன்‌ 
சொன்ன சொல்லை நினைவுறுகிறாயா?” என்றார்‌. 
ஜயத்ரதன்‌ “ஆம்‌” என்றான்‌. “உன்னால்‌ கூன்முதுகில்‌ 
அறையப்பட்ட அந்தணனின்‌ சொல்‌ அது... உன்னை 
நோக்கமுடியாதவனாகவே அன்றும்‌ இன்றும்‌ 
இருக்கிறேன்‌. விழியிழந்தோன்‌ மைந்தர்கள்‌ எல்லை 
வகுக்கப்படாத உலகு கொண்டவர்கள்‌. அவர்கள்‌ 
சிதறியழியக்கூடும்‌, கடந்துசென்று மீளவும்‌ ஆகும்‌” 
என்றார்‌ பிருஹத்காயர்‌. 


“என்‌ விழியின்மையால்‌ உன்னை சூழ்ந்திருந்தேன்‌” என 
பிருஹத்காயர்‌ தொடர்ந்தார்‌. “உன்‌ தலையை மண்தொடச்‌ 
செய்பவன்‌ தலைசிதறி அழிவான்‌ என்னும்‌ சொற்பேற்றை 
நான்‌ மாருத்ரனிடமிருந்து பெற்றேன்‌. அச்சொல்லால்‌ 
அரணமைக்கப்பட்டு நீ இதுவரை வாழ்ந்தாய்‌. 
எண்ணுவன அனைத்தையும்‌ இயற்றி ஆணவத்தை 
பெருக்கிக்கொண்டாய்‌. அனைத்துக்‌ கீழ்மைகளிலும்‌ 
திளைத்தாய்‌.” ஜயத்ரதன்‌ கசப்புடன்‌ புன்னகைத்து “ஆம்‌, 
எனக்காக நீங்கள்‌ இயற்றும்‌ தவத்திற்கு 
ஈடுசெய்யவேண்டாமா?” என்றான்‌. “அறிவிலி!” என்று 


அவர்‌ கையை ஓங்கினார்‌. எழுந்த கை நாகபடம்‌ என 
நின்று ஆடி பின்னர்‌ தாழ்ந்தது. இரு கைகளும்‌ ஒன்றை 
ஒன்று தழுவிக்கொண்டன. நெளிந்து விலகின. 


மூச்சிறுக விரல்களை சுருட்டிகொண்டு குரல்‌ தாழ்த்தி 
பிருஹத்காயர்‌ “அறிவிலி!” என்று முனகிக்கொண்டார்‌. 
தலையை அசைத்த பின்‌ “என்‌ தமையன்‌ துணைவியின்‌ 
தீச்சொல்‌ என்‌ பின்‌ உள்ளது. நான்‌ மைந்தர்துயரால்‌ 
உயிர்விடுவேன்‌ என. நான்‌ தப்பி ஓடிக்கொண்டிருப்பது 
அச்சொல்லில்‌ இருந்தே. என்‌ தவம்‌ அதற்காகவே” 
என்றார்‌. அவன்‌ விழிகளை நோக்கி நிலைத்த 
விழிகளுடன்‌ “நான்‌ விண்புகும்‌ பொருட்டு நீ 
இங்கிருக்கவேண்டும்‌. எனது நீர்க்கடனை நீ இயற்ற 
வேண்டும்‌. மூச்சுலகில்‌ நீ அளிக்கும்‌ ஒரு கைப்பிடி நீர்‌ 
எனக்கு வந்து சேரவேண்டும்‌. இப்பிறவியில்‌ 
தெய்வங்களிடம்‌ நான்‌ கோருவது இது ஒன்றே” என்றார்‌. 


ஜயத்ரதன்‌ “அத்தனை மைந்தரையும்‌ தந்தையர்‌ 
இக்கடனால்‌ கட்டி இப்புவியில்‌ நிறுத்தியிருக்கிறார்கள்‌” 
என்றான்‌. “அது தெய்வங்கள்‌ மைந்தனுக்கும்‌ 
தந்தைக்குமிடையே போடும்‌ பிணைப்பு” என்று 
பிருஹத்காயர்‌ சொன்னார்‌. “இந்தக்‌ கைகளால்‌ உன்னை 
நான்‌ தொட்டதில்லை. ஒவ்வொரு நாளும்‌ கணமும்‌ 
உன்னையே எண்ணிக்கொண்டிருக்கிறேன்‌. 
நூறுநூறாயிரம்‌ முறை சித்தத்தால்‌ உன்னைத்‌ தழுவி 
உச்சிமுகர்கிறேன்‌. இப்புவியில்‌ நாம்‌ மிக 
விரும்பியவற்றை துறப்பதே தெய்வங்களுக்கு நாம்‌ 
அளிக்கும்‌ மிகச்‌ சிறந்த பலிக்கொடை என்பார்கள்‌. நான்‌ 
உன்னைத்‌ தொடும்‌ விழைவையே மாருத்ரனுக்கு 
அவியென அளித்தேன்‌.” 


“உன்னை பார்க்கையில்‌ எல்லாம்‌ என்‌ கை என்னை மீறி 
எழுந்து உன்னை தொட வருவதை கண்டேன்‌. 
ஆகவேதான்‌ உன்னை முற்றாகவே தவிர்த்தேன்‌. 
நாட்டையும்‌ நகரையும்‌ விடுத்து காடேகினேன்‌” என்றார்‌ 
பிருஹத்காயர்‌. “இக்கணம்கூட என்‌ உடலும்‌ உள்ளமும்‌ 
ஏங்கும்‌ ஒரே இன்பம்‌ உன்னை தொடுவதுதான்‌. அதை 
உள்ளத்தால்‌ ஒறுக்கும்தோறும்‌ வளர்ந்து என்னை 
சூழ்ந்திருக்கிறது. இக்கைகளை பார்‌, இவை உன்னைத்‌ 
தொடுவதற்காக துடிக்கின்றன.” ஜயத்ரதன்‌ சிரித்தபடி 
எழுந்துகொண்டு “இல்லை தந்தையே, அவை என்னை 
அறைவதற்காகவே எழுந்தன” என்றான்‌. அவர்‌ 
“அறிவிலி!” என்றார்‌. “இன்று அவையில்‌ எழுந்தது முதல்‌ 
பலமுறை நீங்கள்‌ என்னை நோக்கி 
கையோங்கிவிட்டீர்கள்‌” என்றான்‌ ஜயத்ரதன்‌. 


“இப்பிறப்பில்‌ உனைத்‌ தொடும்‌ பேறு எனக்கில்லை” 
என்றார்‌ பிருஹத்காயர்‌. அவர்‌ குரல்‌ உடைந்தது. “நான்‌ 
மண்‌ நீங்கும்போது இறுதியாகக்கூட உன்னை 
தொடலாகாதென்று நோன்பு கொண்டிருக்கிறேன்‌. 
விண்ணில்‌ நீ வந்து சேர்கையில்‌ அங்கு நின்று இரு 
கைகளாலும்‌ உன்னை அள்ளி நெஞ்சோடணைத்து உன்‌ 
குழல்‌ மணத்தை முகர்வேன்‌. இங்கு நான்‌ எஞ்சவிட்டுச்‌ 
செல்லும்‌ அனைத்தையும்‌ அங்கு பெறுவேன்‌.” அவர்‌ 
உதடுகள்‌ நெளிய முகத்தை இறுக்கியபடி 
தலைகுனிந்தார்‌. உடல்‌ நடுங்கிக்கொண்டே இருந்தது. 


“நீ அங்கு வரவேண்டுமெனில்‌ நான்‌ உன்னால்‌ 
விண்ணேற்றப்படவேண்டும்‌. நீ என்‌ மைந்தனென அங்கு 
வந்து சேரவேண்டும்‌...” என்றபோது அவர்‌ இரப்பதுபோல 
தன்‌ கைகளை நீட்டினார்‌. தன்‌ அகம்‌ நெகிழ்வதைக்‌ 
கண்டு அஞ்சி அதை நோக்கி தன்னிழிவுகொண்டு 
ஜயத்ரதன்‌ உளம்பின்னடைந்தான்‌. சலிப்புடன்‌ “உங்கள்‌ 
மேல்‌ நம்பிக்கை கொள்க! உங்கள்‌ கடுந்தவத்தால்‌ 
சூழப்பட்டவன்‌ அல்லவா நான்‌?” என்றான்‌. “ஆம்‌, 
உன்னை அவர்கள்‌ அணுகவே முடியாது. அவ்வாறு 
படைசூழ்கைகளை உடைத்து அணுகிவந்து உன்னை 
அவன்‌ கொன்றால்‌ அவன்‌ தலைவெபழுத்துச்‌ சாவான்‌. 
அதை அவனை ஆளும்‌ இளைய யாதவன்‌ அறிவான்‌. நீ 
இரு நிலைகளில்‌ காக்கப்பட்டவன்‌” என்றார்‌. “ஆனால்‌ 
இன்று அவையில்‌ நிகழ்ந்தது என்ன என்று பின்னர்தான்‌ 
உணர்ந்தேன்‌. அது என்னை அச்சுறுத்துகிறது.” 


முதல்முறையாக ஜயத்ரதன்‌ உளக்கூர்மை அடைந்தான்‌. 
“இன்று கொல்லப்பட்ட மைந்தன்‌ அபிமன்யு மட்டும்‌ 
அல்ல” என்றார்‌ பிருஹத்காயர்‌. “கெளரவப்‌ பேரரசின்‌ 
பட்டத்து இளவரசன்‌ லக்ஷ்மணன்‌ களம்பட்டிருக்கிறான்‌. 
அதைப்பற்றி ஒரு சொல்கூட அவையாடலில்‌ 
எழவில்லை. துரியோதனனும்‌ துச்சாதனனும்கூட 
அதைப்பற்றி பேசவில்லை.” அதை அப்போதுதான்‌ 
உணர்ந்து ஜயத்ரதன்‌ “ஆம்‌” என்றான்‌. “ஏன்‌?” என்றார்‌ 
பிருஹத்காயர்‌. ஜயத்ரதன்‌ வெறுமனே நோக்கினான்‌. 
“அபிமன்யு அறம்கடந்து கொல்லப்பட்டமை அவர்கள்‌ 
அனைவரையும்‌ துன்புறச்‌ செய்கிறது. அதை 
கடந்துசெல்ல முயல்கிறார்கள்‌” என்றார்‌ பிருஹத்காயர்‌. 


“ஆம்‌, அது இயல்பே” என்றான்‌ ஜயத்ரதன்‌. “இந்தப்‌ 
போரில்‌ இதுவரை நாம்‌ அறம்‌ மீறவில்லை. அவர்கள்‌ 
அறம்‌ மீறும்போதுகூட கெளரவ அரசர்‌ நெறிநின்றே 
போரிடுகிறார்‌.” பிருஹத்காயர்‌ “அபிமன்யுவின்‌ 
இறப்புக்கு கெளரவப்‌ படை துயர்கொண்டது. அவனை 


வாழ்த்திக்‌ கூவியது” என்றார்‌. “அபிமன்யு 
துரியோதனரால்‌ வளர்க்கப்பட்ட மைந்தன்‌” என்றான்‌ 
ஜயத்ரதன்‌. “எண்ணுக மூடா, உடனிறந்தவன்‌ பட்டத்து 
இளவரசன்‌ லக்ஷ்மணன்‌! பேரியல்பும்‌ கனிவும்‌ 
கொண்டவன்‌. நிறையுளத்தான்‌ என குடிகளால்‌ 
கொண்டாடப்பட்டவன்‌” என்றார்‌ பிருஹத்காயர்‌. 
“ஆயினும்‌ கெளரவப்‌ படை அபிமன்யுவுக்காகவே 
துயருறுகிறது.” ஜயத்ரதன்‌ “அவர்களுக்கும்‌ 
பிழையுணர்வு இருக்கலாம்‌” என்றான்‌. 


“அறிவிலி!” என்றார்‌ பிருஹத்காயர்‌. “அந்தப்‌ 
பிழையுணர்வு எங்கு சென்று நிற்கும்‌ என உணர்கிறாயா? 
அவர்களின்‌ ஆழுளம்‌ பிழைநிகர்‌ செய்ய விழையும்‌. 
அதன்பொருட்டு உன்னை அவர்கள்‌ பலியிடவும்‌ கூடும்‌.” 
ஜயத்ரதன்‌ சிரித்துவிட்டான்‌. “சிரிப்பதற்குரியதல்ல இது. 
மானுட உள்ளங்களின்‌ ஆடல்‌ தெய்வங்களுக்கு நிகரான 
அறியமுடியாமையை சூடியது. அவர்கள்‌ அறிந்து 
செய்யமாட்டார்கள்‌. ஆனால்‌ ஏதோ ஒன்று நிகழ்ந்து 
இப்பிழையுணர்வின்‌ பெருந்துன்பத்திலிருந்து 
விடுதலைகொள்ள முடியுமென்றால்‌ நன்றே என்று 
எண்ணுவார்கள்‌” என்றார்‌ பிருஹத்காயர்‌. 


“தனித்தனியாக அவர்கள்‌ உன்னை இழக்க எண்ணம்‌ 
கொள்ளமாட்டார்கள்‌. உன்மேல்‌ பேரன்பு கூட 
கொண்டிருக்கலாம்‌. ஆனால்‌ கூட்டாக உள்ளங்களை 
ஆள்வது பிறிதொரு தெய்வம்‌. அது தனிமானுடரின்‌ 
நெறிகளுக்கும்‌ அறவுணர்வுக்கும்‌ அப்பாற்பட்டது. 
தனிமானுடர்களாக அவர்கள்‌ கொள்ளும்‌ 
விழைவுகளையும்‌ உணர்வுகளையும்கூட அது 
பொருட்படுத்துவதில்லை. வஞ்சினம்‌ உரைத்து வெற்றி 
விழைந்து எழும்‌ தனியர்களின்‌ தொகைகளான 
பெரும்படை கூட்டாக தோல்வியையும்‌ முற்றழிவையும்‌ 
விரும்பி அடையக்கூடும்‌ என்பதை நூல்கள்‌ 
சொல்கின்றன?” என்றார்‌ பிருஹத்காயர்‌. “அவர்களின்‌ 
அந்தக்‌ கூட்டு எண்ணம்‌ உன்னை கொல்ல 
வழியமைக்கக்கூடும்‌ என்று தோன்றியது. அவர்களை 
நம்பி உன்னை விட்டுவிடுவது மடமை என 
எண்ணினேன்‌. ஆகவேதான்‌ இங்கே வந்தேன்‌.” 


“பிறிதொரு சொல்லில்‌ இதையே கிருதவர்மரும்‌ 
சொன்னார்‌” என்றான்‌ ஜயத்ரதன்‌. “என்ன?” என்றார்‌ 
பிருஹத்காயர்‌. “ஒன்றுமில்லை” என்றான்‌ ஜயத்ரதன்‌. 
பிருஹத்காயர்‌ “நான்‌ அஞ்சுவது இளைய யாதவனை. 
உனக்குக்‌ காப்பென்று ஆகும்‌ என்‌ தவப்பேறை வெல்லும்‌ 
வழி ஒன்றை அவன்‌ கண்டுகொள்ளக்கூடும்‌. அது என்ன 


என்று அறியேன்‌. ஆனால்‌ அவனால்‌ அதுவும்‌ இயலும்‌” 
என்றார்‌. எழுந்து நிலையின்மையுடன்‌ அறைக்குள்‌ சுற்றி 
வந்தார்‌. “என்னால்‌ நான்‌ செய்யவேண்டியதென்ன என்று 
முடிவெடுக்க இயலவில்லை. ஆனால்‌ உன்னுடன்‌ 
இருக்கவேண்டும்‌ என்று தோன்றியது. அனைத்து 
திசைகளில்‌ இருந்தும்‌ உனக்கு உயிரிடர்‌ வரக்கூடும்‌.” 


ஜயத்ரதன்‌ “நான்‌ சலித்துவிட்டேன்‌. நான்‌ அஞ்சவில்லை 
என்று சொல்லமாட்டேன்‌. ஆனால்‌ அஞ்சி அஞ்சிப்‌ 
பதுங்குவது என்‌ இயல்பல்ல” என்றான்‌. “ஒருநாள்தான்‌... 
நாளை பகலந்தி முடிய ஒருநாள்‌. அதன்பின்‌ நீ 
வாழ்வாய்‌. நான்‌ வெல்வேன்‌. இப்பிறப்பிலேயே என்‌ 
டட டடம - அவிழ்த்துவிட்டு விண்ணேகுவேன்‌” 
என்றார்‌ பிருஹத்காயர்‌. “நான்‌ துயில்கொள்ளவேண்டும்‌” 
என்றான்‌ ஜயத்ரதன்‌. “துயில்க! நானும்‌ உன்னுடன்‌ 
இக்குடிலிலேயே இருக்கிறேன்‌.” ஜயத்ரதன்‌ “இங்கா?” 
என்றான்‌. “ஆம்‌, உன்னை நான்‌ தனியாக விடக்கூடாது...” 
என்றார்‌ பிருஹத்காயர்‌. ஜயத்ரதன்‌ பெருமூச்சுவிட்டான்‌. 


குரல்‌ கனிய பிருஹத்காயர்‌ சொன்னார்‌ “படுத்துக்கொள்‌. 
அனைத்தையும்‌ மறந்து துயில்கொள்‌... தந்தை 
இருக்கிறேன்‌. என்‌ அனைத்து ஆற்றல்களும்‌ 
உனக்காகவே.” ஜயத்ரதன்‌ உளம்‌ உடைந்தான்‌. மஞ்சத்தில்‌ 
ஓசையுடன்‌ அமர்ந்து கைகளால்‌ முகம்பொத்தி விசும்பி 
அழத்தொடங்கினான்‌. அவர்‌ “அஞ்சாதே, மைந்தா. 
உன்னுடன்‌ தவம்‌ நிறைந்த நான்‌ இருக்கிறேன்‌. 
என்னுடன்‌ மாருத்ரனின்‌ அருள்‌ உள்ளது. நீ வாழ்ந்து 
நிறைவுறுவாய்‌” என்றார்‌. “தந்தையே...” என்றான்‌ 
ஜயத்ரதன்‌. “நீங்கள்‌ என்னை தொட்மருந்தால்‌ நான்‌ 
பிறிதொருவனாக ஆகியிருப்பேனா? இவ்விருளும்‌ 
அலைக்கழிப்பும்‌ அற்றவனாக சிறப்புற்றிருப்பேனா?” 


அவன்‌ சொற்கள்‌ பிருஹத்காயரை நடுக்குகொள்ளச்‌ 
செய்தன. “என்னை தொடுக... என்னை தழுவுக! 
குழவிப்பருவத்திலிருந்தே நான்‌ விழைந்த ஒன்றை 
இன்றேனும்‌ நான்‌ அடைகிறேன்‌...” அவர்‌ அறியாது 
எழுந்தபின்‌ அமர்ந்துகொண்டு “வேண்டாம்‌” என்றார்‌. 
“அவள்‌ விழிகள்‌ என்‌ கண்முன்‌ என தெரிகின்றன. 
வஞ்சம்‌ ஒன்றே கதிரோன்‌ என நாளும்‌ விடியும்‌ உலகில்‌ 
வாழ்பவள்‌. சிதையில்‌ எரியும்‌ வலியை கணம்‌ கணமென 
அறியும்‌ காலமுடிவிலியில்‌ இருப்பவள்‌. அவளுடைய 
தீச்சொல்‌” என்றார்‌. ஜயத்ரதன்‌ விழிகளில்‌ நீருடன்‌ 
அவரை நோக்கி அமர்ந்திருந்தான்‌. “வேண்டாம்‌, 
மைந்தா... இப்பிறவியில்‌ வேண்டாம்‌. என்‌ கைகள்‌...” 
என்றார்‌. 


“ஆம்‌” என அவன்‌ பெருமூச்சுவிட்டான்‌. கண்களை 
துடைத்துக்கொண்டான்‌. அவர்‌ “நாம்‌ விண்ணுலகில்‌ 
தழுவிக்கொள்வோம்‌” என்றார்‌. அவன்‌ இகழ்ச்சியுடன்‌ 
உதடுகள்‌ வளைய “விண்ணுலகு ஏகுவதற்கு முன்‌ 
இங்கேயே உங்கள்‌ கண்முன்‌ நான்‌ இறந்தால்‌ என்னை 
தழுவிக்கொள்க! என்‌ தலையை 
நெஞ்சோடணைத்துக்கொள்க! நான்‌ அதை 
உணரப்போவதில்லை என்றாலும்‌ இப்புவியில்‌ நான்‌ 
கொண்ட விழைவு நிறைவேறட்டும்‌” என்றான்‌. துயர்மிக்க 
குரலில்‌ “மைந்தா...” என்றார்‌ பிருஹத்காயர்‌. அவன்‌ 
நோக்கை திருப்பிக்கொண்டான்‌. அவர்‌ சுவரில்‌ 
விழுந்திருந்த அவன்‌ நிழலை நோக்கினார்‌. அதை 
தொடுவதற்காக கைநீட்டி பின்னர்‌ தவிர்த்துக்கொண்டார்‌. 
அவன்‌ அதை உணர்ந்து மெய்ப்புகொண்டான்‌. ஆனால்‌ 
திரும்பி அவரை நோக்கவில்லை. 


அவருடைய நீள்மூச்சொலி கேட்டு அவன்‌ எண்ணம்‌ 
கலைந்தான்‌. திரும்பி அவரை நோக்கியபோது 
அவருடைய வலக்கையின்‌ நிழல்‌ தன்‌ தலையை 
தொட்டுக்கொண்டிருப்பதை கண்டான்‌. மரவுரி அணிந்து 
கல்மாலையும்‌ உருத்திரவிழிமணிக்‌ குண்டலங்களும்‌ 
சடைமுடிப்பரவலுமாக அவர்‌ மூவிழியன்‌ என்று 
தோன்றினார்‌. விழியிமைக்கும்‌ ஒரு கணத்தில்‌ 
முகத்தோற்றம்‌ மாற விழியிழந்தவராகத்‌ தெரிந்தார்‌. 
அவன்‌ நெஞ்சு துடிக்க கூர்ந்து நோக்கினான்‌. 
விழியின்மையே அவர்‌ முகமெங்கும்‌ நிறைந்திருந்தது. 
தலையை திருப்பியிருந்தமையும்‌, வாய்‌ சற்று 
திறந்திருந்ததும்‌ எல்லாம்‌ திருதராஷ்டிர மாமன்னரையே 
நினைவுறுத்தின. இறுதியாக அவரை அஸ்தினபுரியின்‌ 
அரண்மனையில்‌ கனவுருத்‌ தோற்றமாகக்‌ கண்டதை 
அவன்‌ நினைவுகூர்ந்தான்‌. அப்போதும்‌ அவர்‌ 
விழியிழந்தவராகவே தோன்றினார்‌. 


சிலகணங்கள்‌ நோக்கியபின்‌ மஞ்சத்தில்‌ படுத்து 
கால்களை நீட்டிக்கொண்டான்‌. அவர்‌ பீடத்தில்‌ அசைந்து 
அமர்ந்தார்‌. அவன்‌ நோக்காமல்‌ “தாங்கள்‌ 
படுத்துக்கொள்வதென்றால்‌...” என்றான்‌. 
“தேவையில்லை, நான்‌ துயிலப்போவதில்லை” என்றார்‌ 
பிருஹத்காயர்‌. அவன்‌ கண்களை மூடிக்கொண்டான்‌. 
கைகளை மஞ்சத்தில்‌ படியவைத்து உடலை 
தளர்த்திக்கொண்டே இருந்தான்‌. உடலில்‌ களைப்பு 
நிறைந்து எடையுடன்‌ பரவியிருந்தாலும்‌ துயில்‌ 
வரவில்லை. உடல்‌ களைப்பை துறந்த பின்னர்தான்‌ 
உள்ளம்‌ துயிலை நாடும்‌ போலும்‌. ஏனென்றால்‌ அது 
துயிலுக்குள்‌ பிறிதொரு விழிப்பை அடைகிறது. அந்தக்‌ 


விண்ணிலிருப்பதுபோலிருந்தது. 


நிலையற்றழிந்த துலாமுள்ளென ஆடிய அகத்துடன்‌ 
ஒவ்வொருநாளும்‌ கண்விழித்தேன்‌. துழாவிச்சலிக்கும்‌ 
விழிகளுடன்‌ நகரில்‌ அலைந்தேன்‌. நடந்தவற்றை 
ஒவ்வொன்றாக எண்ணிக்கொண்டு இரவில்‌ 
துயிலாழ்ந்தேன்‌. ஒவ்வொரு முகத்தசையையும்‌ 
ஒவ்வொரு விழிமின்னலையும்‌ ஒவ்வொரு சொல்லையும்‌ 
ஒவ்வொரு ஒலியையும்‌ நினைவிலோட்டினேன்‌. 
எங்கிருக்கிறது அந்த முதல்‌ விதை? இருக்கிறது எங்கோ. 
நிகழ்ந்துவிட்டது அது. நான்‌ அதை எக்கணம்‌ 
தவறவிட்டேன்‌? 


கட்டற்ற சொற்களால்‌ பேசிக்கொண்டிருந்த செளனகர்‌ 
உடல்கொள்ளா அகவிரைவுடன்‌ எழுந்து கைநீட்டிச்‌ 
சொன்னார்‌. “அதை நான்‌ கண்டடைந்த அக்கணத்தில்‌ 
நீங்கள்‌ வந்து நின்றிருக்கும்‌ சொல்‌ வந்தது. நல்தருணம்‌ 
என கூவியபடி எழுந்தோடி வந்தேன்‌.” மூச்சிரைக்க 
கைகள்‌ சுழல செளனகர்‌ சொன்னார்‌ “ஆம்‌, இப்போது 
உறுதியாக உணர்கிறேன்‌. அந்தத்‌ தருணம்தான்‌. 
அதுதான்‌.” பின்பு மெல்ல தணிந்து “என்ன பார்க்கிறீர்‌ 
கூத்தரே?” என்றார்‌. 


நான்‌ புன்னகைத்து “அதைக்‌ கண்டடைந்தபோது உங்கள்‌ 
அகம்‌ அறியும்‌ இந்த உவகையை 
எண்ணிக்கொண்டிருக்கிறேன்‌” என்றேன்‌. குளிர்நீர்‌ 
கொட்டப்பட்டவராக சிலைத்து பின்‌ சிலிர்த்து அவர்‌ 
அமர்ந்துகொண்டார்‌. “ஆம்‌, ஆம்‌” என்றார்‌. “உண்மை 
கூத்தரே. மானுட மனம்‌ எனும்‌ விந்தையை எத்தனை 
எண்ணினாலும்‌ வகுத்துவிடமுடிவதில்லை. நான்‌ 
கண்டடைந்தது பேரழிவின்‌ விதையை. துயரத்தின்‌ 
விஷத்துளியை. ஆனால்‌ என்‌ அகம்‌ உவகை 
கொள்கிறது. கண்டேன்‌ கண்டேன்‌ என்று துள்ளுகிறது.” 


நான்‌ “அமைச்சரே, ஒவ்வொரு ஞானமும்‌ அதற்கான 
மாயத்தைக்‌ கொண்டுள்ளது. தர்க்கஞானத்தின்‌ மாயை 
என்பது அறிதலின்‌ கணத்தில்‌ அது அடையும்‌ உவகையே. 
தன்னைக்‌ கொல்லும்‌ விதியின்‌ வழியை தான்‌ 
கண்டுகொள்ளும்போதும்‌ அது துள்ளிக்குதித்து 
கொண்டாடும்‌. ஏனெனில்‌ அறிவது நீங்களல்ல, உங்கள்‌ 
அகங்காரம்‌” என்றேன்‌. “ஆம்‌, உண்மை” என்று செளனகர்‌ 
பெருமூச்செறிந்தார்‌. “அறிதலை நிகழ்த்துவது ஞானம்‌. 
அவ்வறிவை வாங்கி தன்‌ களஞ்சியத்தில்‌ 
சேர்த்துக்கொள்கிறது ஆணவம்‌” என்றேன்‌. “அறிவை 
என்‌ அறிவென்பவன்‌ அறிதலுக்குமேல்‌ ஆணவத்தை 


கனவுள்ளத்திற்கு ஊக்கம்கொண்ட உடல்‌ 
தேவையாகிறது. 


அந்த ஒருநாளில்‌ நிகழ்ந்தவை பற்றிய நினைவு அவனை 
திகைப்படையச்‌ செய்தது. பற்பல காலஅடுக்குகளாக ஒரு 
முழு வாழ்க்கையே நிகழ்ந்துமுடிந்ததுபோல. திரும்பச்‌ 
சென்று ஒவ்வொன்றையும்‌ மீட்டு எடுக்கமுடியும்‌ என ஏன்‌ 
தோன்றுகிறது? அபிமன்யு எழுந்து வரலாம்‌. லக்ஷ்மணன்‌ 
தோன்றலாம்‌. இழக்கப்பட்டவை அனைத்தும்‌ மீளலாம்‌. 
அதற்கான வாய்ப்பு இப்புடவியில்‌ எங்கோ 
இருக்கக்கூடும்‌. அருந்தவத்தால்‌ அதை அடையமுடியும்‌. 
ஆனால்‌ அருந்தவம்‌ இப்புவியின்‌ எளிய துயர்களை 
வெல்லவும்‌ இன்பங்களை அடையவும்தான்‌ என்றால்‌ 
எத்தனை சிறுமைகொண்டது அது! ஆயினும்‌ கேட்ட 
கதைகளில்‌ அனைவருமே இப்புவியில்‌ 
பொருள்கொள்ளும்‌ ஒன்றுக்காகவே புவிதுறந்து தவம்‌ 
இயற்றியிருக்கிறார்கள்‌. இதோ, இவர்கூட அவ்வாறுதான்‌. 


பின்னர்‌ விழித்துக்கொண்டபோது 
உடல்நடுங்கிக்கொண்டிருந்தது. எழுந்தமர்ந்து 
அறைமூலையில்‌ பீடத்தில்‌ அமர்ந்து திறந்த கதவினூடாக 
வெளியே நிறைந்திருந்த இருளை 
நோக்கிக்கொண்டிருந்த பிருஹத்காயரை பார்த்தான்‌. 
அவருடைய பெரிய கைகள்‌ ஒன்றையொன்று 
முத்தமிட்டுத்‌ தழுவி பின்னி நெளிந்துகொண்டிருந்தன. 
அவனை அஞ்சி விழித்துக்கொள்ளச்‌ செய்த கனவில்‌ 
அவை இரு கரிய நாகங்களாக மாறி அவர்‌ உடலில்‌ 
இருந்து வழிந்திறங்கி அவனை நோக்கி வந்து உடலைச்‌ 
சுற்றிக்‌ கவ்வி இறுக்கி தலையை விழுங்கும்பொருட்டு 
வாய்‌ திறந்து அணுகின என்பதை நினைவுகூர்ந்தான்‌. 

[age] குருக்ஷ்த்ரப்‌ பெருநிலத்தில்‌ சூழ்ந்திருந்த 
குறுங்காட்டின்‌ மேற்கு எல்லையில்‌ ஆளுயரச்‌ 
சிதல்புற்றுகள்போல்‌ ஒன்றன்மேல்‌ ஒன்று ஏறிச்‌ செறிந்து 
நின்ற செம்மண்‌ மேட்டின்‌ இடுக்குகளில்‌ தசைக்‌ 
கதுப்பெனத்‌ தெரிந்த சேற்றில்‌ ஈரக்கசிவாகத்‌ தோன்றி 
சொட்டி சிறு வழிவுகளாகி திரண்டு ஓடையாகி இறங்கி 
செம்மண்‌ சேறு கரைவகுத்த சிறு சுனையொன்றில்‌ தேங்கி 
கவிந்து ஒழுகி சிற்றோடையாகி காட்டிற்குள்‌ சென்று 
இலை செறிந்த ஆழத்திற்குள்‌ மறைந்து அங்கிருந்த 
நிலப்பிளவொன்றுக்குள்‌ நுழைந்த தூநீர்‌ ரக்தவாஹா 
என்று அமைக்கப்பட்டது. அது வஞ்சத்தின்‌ ஒழுக்கு 
என்றனர்‌ தொல்குடிப்‌ பூசகர்‌. அது ஆறாத புண்‌. 
உறையாத குருதி. எவரும்‌ அறியாத ஒழுக்கு. 


அங்கு செல்வது நன்கு வழி தெரிந்த பூசகரின்‌ 
துணையோடன்றி இயல்வதல்ல. பல்லாயிரம்‌ கோடி 
அம்புகளும்‌ வேல்களும்‌ கூர்த்து நின்றிருக்கும்‌ 
பெரும்படைபோல்‌ முட்புதர்கள்‌ அதை வேலியிட்டுச்‌ 
சூழ்ந்திருந்தன. அவற்றை வெட்டி வழி தெளித்துச்‌ 
செல்வது இயலாது. மண்ணுக்கு அடியில்‌ செல்லும்‌ பிலம்‌ 
ஒன்று மட்டுமே பாதை. அதன்‌ வாய்திறப்பு காட்டில்‌ 
பிறிதொரு இடத்தில்‌ இருந்தது. அதற்குள்‌ குருக்ஷேத்ரக்‌ 
காட்டில்‌ வாழும்‌ ஓநாய்களும்‌ கழுதைப்புலிகளும்‌ 
குடியிருந்தன. பற்பல தலைமுறைகளாக அவை கொன்று 
இழுத்துக்கொண்டுவந்து வைத்து உண்ட விலங்குகளின்‌ 
எலும்புகளும்‌ மண்டையோடுகளும்‌ 
வெண்கூழாங்கற்களென செறிந்துகிடந்த அந்தச்‌ 
செம்மண்‌ வளைக்குள்‌ காலூன்றி கை மடித்து பதித்து 
குழவியென இழைந்தும்‌ மகவென தவழ்ந்தும்‌ மட்டுமே 
செல்ல இயலும்‌. 


வெளியிலிருந்து பச்சை இலைகொளுத்தில்‌ புகையிட்டு 
உள்ளே இருளுக்குள்‌ ஒளிந்திருக்கும்‌ விலங்குகளையும்‌ 
நாகங்களையும்‌ அகற்றிவிட்டு உள்ளே செல்பவர்‌ ஒரு 
காதம்‌ அவ்வாறு எலியென்றும்‌ அரவென்றும்‌ சென்று 
பின்னர்‌ மேலிருந்து ஒளி தெரியும்‌ பொந்தினூடாக 
எழுந்து வெளிவந்தால்‌ ரக்தவாஹாவை பார்க்க முடியும்‌. 
அதை முதலில்‌ பார்ப்பவர்கள்‌ பேருடல்கொண்ட 
விலங்கொன்றின்‌ புண்‌ என்ற எண்ணத்தை அடைந்து 
நெஞ்சுலைவார்கள்‌ என்றனர்‌ சூதர்‌. அதன்‌ சேற்றுக்கு 


நாட்பட்ட புண்ணின்‌ சீழ்வாடை இருந்தது. அதில்‌ 
மீன்களோ சிற்றுயிர்களோ வாழ்வதில்லை. ஆறா 
வஞ்சினங்கள்‌ கொள்ளவும்‌, கொண்ட வஞ்சினங்களை 
நிலைநிறுத்தவும்‌ வஞ்சினங்களிலிருந்து தப்பவும்‌ அங்கே 
சொல்லேற்புகளை நிகழ்த்துவதுண்டு. 


முற்புலரியில்‌ பிருஹத்காயர்‌ அதைப்பற்றி 
சொல்லும்வரை ஜயத்ரதன்‌ அவ்விடத்தைப்பற்றி 
அறிந்திருக்கவில்லை. அவன்‌ 
துயின்றுகொண்டிருக்கையில்‌ அவர்‌ அவன்‌ அருகே 
வந்து தன்‌ யோகக்கழியால்‌ தரையை நான்கு முறை தட்டி 
“விழித்தெழு” என்றார்‌. அவன்‌ எழுந்து அமர்ந்து “என்ன?” 
என்றான்‌. “முற்காலை. நாம்‌ கிளம்பவேண்டும்‌...” 
என்றார்‌. அவர்‌ தன்‌ கனவில்‌ தோன்றியிருப்பதாகவே 
அவன்‌ முதலில்‌ நினைத்தான்‌. மீண்டும்‌ அவர்‌ சொன்ன 
பின்னர்தான்‌ முழு உளம்‌ எழுந்து “ஆணை, தந்தையே” 
என்றான்‌. அவர்‌ “நாம்‌ உடனே கிளம்புகிறோம்‌. எவரும்‌ 
அறியலாகாது” என்றார்‌. அவன்‌ மறுசொல்லின்றி 
கிளம்பினான்‌. 


அவரைக்‌ காத்து நான்கு பூசகர்கள்‌ நின்றிருந்தனர்‌. 
ஒருவன்‌ அவருடைய மாணவன்‌. அவனும்‌ 
அவரைப்போலவே ஆடை அணிந்து 
பெருந்தோள்களுடன்‌ நின்றிருந்தான்‌. அவர்களுடன்‌ 
செல்லும்போதுதான்‌ பூசகர்‌ ஒருவர்‌ தாழ்ந்த குரலில்‌ அந்த 
இடத்தைப்பற்றி சொன்னார்‌. கதைகளில்கூட அவன்‌ 
அதை அறிந்திருக்கவில்லை. “அங்கு சொல்லும்‌ 
ஒவ்வொரு வஞ்சினச்‌ சொல்லையும்‌ ஆயிரத்தெட்டு 
மாநாகங்கள்‌ அறிகின்றன. அவை அவற்றை தங்கள்‌ 
சொல்நிறைந்த விழிகளால்‌ கேட்கின்றன” என்று சூதர்‌ 
சொன்னபோது அவன்‌ மெய்ப்பு கொண்டான்‌. 


அவன்‌ அங்கே செல்ல விரும்பவில்லை. ஆனால்‌ 
எடைமிக்க காலடிகளை வைத்து சென்றுகொண்டிருந்த 
தந்தையை மறுத்து எண்ணும்‌ துணிவு அவனுக்கு 
இருக்கவில்லை. அன்றுவரை அவன்‌ தந்தை சொல்லை 
மீறுவதையே தனக்கு உகந்தது என எண்ணியிருந்தான்‌. 
அவரை சிறுமைசெய்வதனூடாக தான்‌ மேலெழுவதாக 
கருதினான்‌. முடிசூட்டிக்கொண்டதும்‌ சிந்துநாட்டில்‌ அவர்‌ 
உருவாக்கிய அனைத்து நெறிகளையும்‌ அவன்‌ 
மாற்றியமைத்தான்‌. அவருடனிருந்த அனைத்து 
அமைச்சர்களையும்‌ அவன்‌ விலக்கினான்‌. அவர்‌ 
நட்புகொண்ட நாடுகளை பகைத்தான்‌, பகைத்தவர்களை 
அணுகினான்‌. ஆனால்‌ ஒவ்வொன்றையும்‌ பற்‌ 
முறை நெஞ்சுக்குள்‌ சொல்லிக்கொண்ட வஞ்சினத்தின்‌ 


வல்லமையுடன்‌ இயற்றியமையால்‌ மீளமீள 
வெற்றியையே அடைந்தான்‌. 


அத்தனைக்குப்‌ பின்னரும்‌ அவன்‌ பிருஹத்காயரின்‌ 
மைந்தன்‌ என்றே அறியப்பட்டான்‌. கொல்லப்பட 
இயலாதவன்‌ என தெய்வச்சொல்‌ பெற்றவன்‌ என 
அவனைப்‌ பணிந்த மாற்றார்‌ உண்மையில்‌ அஞ்சியது 
தன்‌ தந்தையையே என எண்ணுந்தோறும்‌ அவன்‌ மேலும்‌ 
கசப்புகொண்டான்‌. சிந்துநாடெங்கும்‌ அவருடைய 
தடங்களே இல்லாமல்‌ ஆக்கினான்‌. அதன்‌ பின்னரும்‌ 
அவர்‌ அவ்வண்ணமே எஞ்சினார்‌. “மண்ணில்‌ 
மறைந்திருப்பதனால்‌ வேர்‌ இல்லாமலாவதில்லை. 
ஒவ்வொரு இலையின்‌ நீரும்‌ வேரின்‌ கொடையே” என 
ஒரு சூதன்‌ அவன்‌ முன்‌ அவையமர்ந்து பாடியபோது 
சினம்பொங்கும்‌ உள்ளத்துடன்‌ அவன்‌ 
கேட்டுக்கொண்டிருந்தான்‌. “எங்கோ காட்டின்‌ ஆழத்தில்‌ 
பிருஹத்காய முனிவர்‌ இயற்றும்‌ தவம்‌ இங்கு அன்னமும்‌ 
நீரும்‌ பொன்னும்‌ பட்டுமென ஆகிறது. பகைவர்‌ நெஞ்சில்‌ 
அச்சமும்‌ அன்னையர்‌ மார்பில்‌ அமுதும்‌ ஆகிறது. 
அவரை வாழ்த்துக!” 


அவன்‌ கைகளால்‌ அரியணையை அறைந்தபின்‌ எழுந்து 
விலகினான்‌. அமைதியிழந்து அரண்மனையில்‌ 
உலவிக்கொண்டிருந்த அவனிடம்‌ முதிய அமைச்சர்‌ 
கனகசீர்ஷர்‌ “எந்த அரசும்‌ குடிகளின்‌ எண்ணங்களுக்கு 
தளையிட இயலாது, அரசே” என்றார்‌. 
“அவ்வண்ணமென்றால்‌ என்‌ வெற்றிகளுக்கு என்ன 
பொருள்‌? நான்‌ வாழ்வதற்கு என்ன பொருள்‌?” என்று 
அவன்‌ கேட்டான்‌. அவர்‌ பேசாமல்‌ நின்றார்‌. 
தொண்டைநரம்புகள்‌ புடைக்க “சொல்க!” என்று அவன்‌ 
கூவினான்‌. “கொல்லப்படவே இயலாதவர்‌ என்னும்‌ சொல்‌ 
இல்லையேல்‌ நீங்கள்‌ இத்தனை வென்றிருக்க இயலாது” 
என்றார்‌ கனகசீர்ஷர்‌. அவன்‌ மீண்டும்‌ பீடத்தில்‌ 
அமர்ந்தான்‌. பின்னர்‌ வெறியுடன்‌ தலையை ஓங்கி ஓங்கி 
அறைந்தான்‌. “சாவு! சாவு ஒன்றே நான்‌ இத்தருணத்தில்‌ 
விழைவது. இன்னொருவரின்‌ அளிக்கொடையென 
அமையும்போது உயிரும்‌ எத்தனை கசக்கிறது...” 
என்றான்‌. 


அமைச்சர்‌ வெறுமனே நோக்கிக்கொண்டிருந்தார்‌. 
“அமைச்சரே, அவர்‌ எனக்கு கொடையளிக்காத ஏதேனும்‌ 
என்னிடம்‌ உள்ளதா?” என்றான்‌. அமைச்சர்‌ 
புன்னகையுடன்‌ “இக்கசப்பு” என்றார்‌. அவன்‌ அவரை 
இமைக்காமல்‌ நோக்கிக்கொண்டிருந்தான்‌. 
“தந்தையரிடமிருந்து எந்த மைந்தருக்கும்‌ மீட்பில்லை, 


அரசே. அவ்வாறு புடவியை சமைத்துள்ளது பிரம்மம்‌” 
என்றபின்‌ மீண்டும்‌ தலைவணங்கி அவர்‌ வெளியே 
சென்றார்‌. அவன்‌ அங்கே அந்திவரை அமர்ந்திருந்தான்‌. 
எங்கேனும்‌ எழுந்து சென்று உயிரை 
மாய்த்துக்கொண்டாலென்ன என்று எண்ணினான்‌. தன்‌ 
தலையை நிலத்தில்‌ விழ வைப்பவர்‌ தலைவெடித்து 
இறப்பார்‌. தானே தன்‌ தலையை வெட்டி உகுத்தால்‌ அந்தத்‌ 
தலையே வெடிக்குமா என்ன? அவனுடைய வெற்றுச்‌ 
சிரிப்போசை கேட்டு ஏவலன்‌ வந்து தலைவணங்கினான்‌. 
அவன்‌ செல்க என்று கைகாட்டினான்‌. 


ஆனால்‌ முந்தைய ஓர்‌ இரவுக்குப்‌ பின்‌ அனைத்தும்‌ 
மாறிவிட்டிருந்தது. காலையில்‌ கண்விழித்து தந்தையைப்‌ 
பார்த்தபோது அவன்‌ அகம்‌ நிறைவடைந்தது. எங்கோ 
காட்டுச்‌ சிறுகுடிலில்‌ தந்தையுடன்‌ இளமைந்தனாக 
வாழ்வதுபோல என எண்ணிக்கொண்டான்‌. அதன்‌ 
பின்னரே அக்கனவை சற்றுமுன்‌ அவன்‌ அடைந்ததை 
நினைவுகூர்ந்தான்‌. அவர்‌ அவனிடம்‌ “காலைத்தூய்மை 
செய்துகொள்‌” என்றார்‌. அவரால்‌ அவனை நேருக்குநேர்‌ 
நோக்கி பேச முடியவில்லை. முந்தையநாள்‌ இரவு 
விழிகளை நட்டுப்பேசியவர்தான்‌. அவன்‌ விழிகள்‌ 
மைந்தன்‌ விழிகளென மாறிவிட்டிருக்கின்றனபோலும்‌. 
அவன்‌ புன்னகையுடன்‌ எழுந்து முகம்கழுவி வந்தபோது 
அவர்‌ “கிளம்புக!” என்று சொல்லி தன்‌ யோகக்கழியுடன்‌ 
முன்னால்‌ சென்றார்‌. 


பந்தத்துடன்‌ சென்ற இரு பூசகர்கள்‌ குகைவாயிலில்‌ 
நின்று குந்திரிக்கத்தை எரித்து புகை உருவாக்கினர்‌. 
குகைக்குள்‌ புகை புகுந்து மறுபக்கத்‌ திறப்பு வழியாக 
அது வெளியேறும்வரை அங்கே காத்திருந்தனர்‌. 
முழவுகளை முழக்கி குகைக்குள்‌ எதிரொலி எழுப்பும்படி 
செய்தனர்‌. உள்ளிருந்து பன்னிரு நரிகள்‌ கொண்ட ஒரு 
கூட்டம்‌ ஊளையிட்டபடி எழுந்து அவர்களைக்‌ கடந்து 
வெளியே ஓடியது. பூசகர்‌ “நன்று, நரிகள்‌ இருப்பதனால்‌ 
பிற விலங்குகளோ பாம்புகளோ உள்ளே இல்லை 
என்றாகிறது. செல்வோம்‌, முனிவரே” என்றார்‌. 
பந்தங்களை அணைத்துவிட்டு பூசைக்குரிய 
பொருட்களை தோல்‌ உறைகளில்‌ கட்டி முதுகில்‌ சேர்த்து 
தொங்கவிட்டபடி முதல்‌ பூசகர்‌ பிலத்திற்குள்‌ நுழைந்தார்‌. 
பிருஹத்காயர்‌ திரும்பி ஜயத்ரதனிடம்‌ “நீ செல்லலாம்‌. 
நன்றே நிகழ்க!” என்றார்‌. 

ஜயத்ரதன்‌ “அஞ்சும்‌ அளவுக்கு ஒன்றுமில்லை என்றே 


எனக்கு இப்போது தோன்றுகிறது, தந்தையே. இன்று 
போரில்‌ கெளரவர்களின்‌ அனைத்து வீரர்களும்‌ 


இணைந்து அர்ஜுனனை வளைத்துக்கொண்டு 
பாண்டவப்‌ படைகளின்‌ முகப்பிலிருந்து அவரை 
அசையாமல்‌ நிறுத்தப்போகிறார்கள்‌. துரோணர்‌, கிருபர்‌, 
சல்யர்‌, அங்கர்‌, அஸ்வத்தாமர்‌, பூரிசிரவஸ்‌, கிருதவர்மர்‌, 
அரசர்‌ எனும்‌ எட்டு கந்துகளில்‌ இழுத்துக்கட்டப்பட்ட 
யானைபோல்‌ அவர்‌ இன்று நின்றிருப்பார்‌” என்றான்‌. 
“நானோ கெளரவப்‌ படைகளுக்கு நடுவே ஒன்றுடன்‌ 
ஒன்றென சேர்த்துக்‌ கட்டப்பட்டிருக்கும்‌ சிறுகுடிலுக்குள்‌ 
இருக்கப்போகிறேன்‌. எந்த அம்பும்‌ என்னைத்‌ தேடி அங்கு 
வரப்போவதில்லை.” 


பிருஹத்காயர்‌ “இன்னமும்‌ நான்‌ கொள்ளும்‌ அச்சத்தை நீ 
புரிந்துகொள்ளவில்லை. உண்மையில்‌ அதை 
புரிந்துகொள்வதும்‌ எளிதல்ல. மைந்தா, 
இப்பருவெளியில்‌ பொருளெனத்‌ தென்படுபவை 
அனைத்தும்‌ தோற்றம்‌ கொள்வதற்கு முன்பு 
நுண்வடிவென, எண்ணமெண, இயல்கை என அதற்கும்‌ 
அப்பால்‌ இப்புடவியின்‌ தகவு என இருப்பு கொண்டவை. 
இங்கு ஒன்றுமே அழிவதில்லை. ஒன்று பிறிதொன்றென 
மாறிக்கொண்டிருக்கிறது. இப்போது என்னில்‌ 
அச்சமென்றிருப்பது சில காலத்திற்கு முன்பு உன்மேல்‌ 
நான்‌ கொண்ட பற்றென இருந்தது. அதற்கு முன்பு 
மண்மேல்‌ கொண்ட விழைவென்றிருந்தது. அதற்கு 
முன்பு என்மேல்‌ கொண்ட வெறுப்பென்றிருந்தது. அதற்கு 
முன்பு நான்‌ என்ற எண்ணமாக இருந்தது” என்றார்‌. 
“எச்செயலும்‌ அதற்கான மறுசெயலை உருவாக்குகிறது. 
செய்கை மேல்‌ நமக்கு சற்றேனும்‌ கட்டுப்பாடுள்ளது. 
அதை நாம்‌ செய்யாமல்‌ இருந்துவிடமுடியும்‌. மறுசெய்கை 
மேல்‌ நமக்கு எந்தக்‌ கட்டுப்பாடும்‌ இல்லை. அதை 
தெய்வங்களிடம்‌ நாம்‌ கொடுத்துவிட்டோம்‌.” 


அவன்‌ அவர்‌ சொல்வனவற்றை புரிந்துகொள்ளாமல்‌ 
வெறுமனே கேட்டுக்கொண்டிருந்தான்‌. “நான்‌ 
போரிட்டுக்கொண்டிருப்பது தெய்வங்களிடம்‌. ஆகவே 
மானுட இயல்கைகளைப்பற்றி நான்‌ கணக்கிடவே 
இல்லை. தெய்வங்களால்‌ இயலாதன ஏதுமில்லை. 
தெய்வங்களை வெல்ல தெய்வங்களாலேயே இயலும்‌. 
நான்‌ என்‌ தெய்வங்களை துணைகொள்ள 
எண்ணுகிறேன்‌.” அவர்‌ தன்‌ கைகளை விரித்தார்‌. “நன்கு 
கேள்‌, அவன்‌ அத்தனை எளிதில்‌ உன்னை 
கொல்லமுடியாது. நீ படைகளுக்குள்‌ ஒளிந்திருப்பாய்‌ 
என்றால்‌ அவன்‌ அம்புகள்‌ எவையும்‌ உன்னை 
அணுகாது. ஆனால்‌ ஓர்‌ அம்பு உன்னை நாடிவரும்‌. 
அதன்‌ பெயர்‌ பாசுபதம்‌” என்றார்‌. 


“இளைய பாண்டவன்‌ அதை வெள்ளிப்‌ பனிமலை மேல்‌ 
சென்று பம்பம்‌. தெய்வத்திடமிருந்து நேரில்‌ 
பெற்றான்‌ என்கிறார்கள்‌. அது மூவுலகிலும்‌ அலைவது. நீ 
எங்கு ஒளிந்திருந்தாலும்‌ உன்னை வந்து தொட்டு 
அழிக்கும்‌ ஆற்றல்‌ கொண்டது. அதிலிருந்து நீ தப்ப 
வேண்டுமெனில்‌ ஒன்றே வழி. உனக்கு நிகரான 
தெய்வக்காப்பு தேவை. நீடுதவம்‌ செய்து அதே மூவிழித்‌ 
தெய்வத்திடமிருந்து நான்‌ பெற்றது பன்னகம்‌ என்னும்‌ 
காப்பு. அவன்‌ கழுத்தில்‌ அணிந்த அரவு அது. நான்‌ 
மாநாகர்களின்‌ அருள்‌ பெற்றிருக்கிறேன்‌. அவர்கள்‌ 
உன்னைச்‌ சூழ்ந்து காப்பார்கள்‌. பாசுபதம்‌ உன்னை 
துரத்தி வந்தால்‌ நீ நாகர்களால்‌ ஏழாம்‌ உலகுக்கு எடுத்துச்‌ 
செல்லப்படுவாய்‌. அங்கு ஆழிருளில்‌ புதைக்கப்பட்டு 
உயிர்காக்கப்படுவாய்‌.” 


“ஆம்‌, பாசுபதம்‌ அங்கும்‌ செல்லும்‌ ஆற்றல்‌ கொண்டது. 
ஆனால்‌ அங்குள்ள ஒரு கணம்‌ இங்குள்ள நாள்‌. 
உன்னை பாசுபதம்‌ தேடி வந்து அழிப்பதற்குள்‌ இங்கு 
அந்தி எழுந்துவிடும்‌. உன்னை கொல்ல எழுந்தவன்‌ 
தன்னைக்‌ கொன்று பழி விலக்கவேண்டியிருக்கும்‌” 
என்றார்‌ பிருஹத்காயர்‌. “இது வஞ்சநிலம்‌. இங்கு அமர்ந்து 
என்‌ உள்ளத்தை மேலும்‌ மேலுமென கூர்கொள்ளச்‌ 
செய்கிறேன்‌. அதன்‌ முனையொளியில்‌ வந்தமைக 
இருள்வடிவ மாநாகங்கள்‌! என்‌ சொல்‌ உன்னுடன்‌ 
இருக்கும்‌. நலம்‌ சூழ்க!” 


ஜயத்ரதன்‌ குனிந்து அவர்‌ கால்களை சென்னிசூடினான்‌. 
வழக்கம்போல்‌ அவன்‌ கை தன்மேல்‌ பட்டுவிடலாகாது 
என்பதற்காக அவர்‌ சற்று பின்னடைந்தார்‌. அவன்‌ 
அவ்வசைவால்‌ உளம்கலங்கி விழிநீர்‌ கோத்தான்‌. 
“அருள்க, தந்தையே!” என்றான்‌. அவர்‌ தொண்டை இறுக 
“ம்‌” என்றார்‌. “நீங்கள்‌ இப்போதேனும்‌ என்னை 
தொடலாகாதா?” என்றான்‌ ஜயத்ரதன்‌. “வேண்டாம்‌...” என 
அவர்‌ தாழ்ந்த குரலில்‌ சொல்லி தலையசைத்தார்‌. 


“என்றும்‌ உங்கள்‌ எண்ணத்திற்கு மாறாக நின்றிருக்கவே 
விழைந்தேன்‌. நீங்கள்‌ நான்‌ வாழவேண்டுமென்று 
விழைந்தமையாலேயே நான்‌ சாக விழைந்தேன்‌. இன்று 
நான்‌ வாழ விழைகிறேன்‌... இதற்குப்‌ பின்னரேனும்‌ நான்‌ 
உங்கள்‌ அருகே வரவேண்டும்‌. உங்கள்‌ கைகளில்‌ என்‌ 
தலையை வைத்து விழிநீர்‌ உகுக்கவேண்டும்‌.” 
பிருஹத்காயர்‌ அவனை நோக்காமல்‌ “செல்க!” என்றபின்‌ 
திரும்பி பூசகர்கள்‌ சென்று மறைந்த பிலத்திற்குள்‌ 
நுழைந்தார்‌. 


[[age]ஜயத்ரதன்‌ அங்கே நின்று அந்த இருண்ட 
துளைக்குள்‌ அவர்‌ சென்று மறைவதை 
பார்த்துக்கொண்டிருந்தான்‌. சற்று நேரத்தில்‌ அவர்கள்‌ 
அங்கு இருந்தார்களா என்றே தோன்றும்படி அவ்விடம்‌ 
வெறுமை கொண்டது. அவன்‌ தானும்‌ அவர்களைத்‌ 
தொடர்ந்து உள்ளே சென்றுவிட வேண்டும்‌ என்று 
ஒருகணம்‌ உளமெழுந்தான்‌. குனிந்து தந்தையே என்று 
அை க்கவேண்டுமென்று நா வரை வந்த 
அவ்வெண்ணத்தை மாற்றிக்கொண்டான்‌. மேலும்‌ 
சற்றுநேரம்‌ அங்கே நின்றபின்‌ திரும்ப நடந்து புரவி 
நிறுத்தப்பட்டிருந்த இடத்தை அடைந்தான்‌. அவன்‌ 
ஓசைகேட்டு அது மூச்சொலி எழுப்பியது. 


புரவியிலேயே குருக்ஷேத்ரத்தின்‌ குறுங்காட்டினூடாக 
தனித்து மெல்ல சென்றான்‌. புரவியின்‌ காலடி ஓசை 
எங்கெங்கோ எழுந்து அவனை வந்து 
கூழ்ந்துகொண்டிருந்தது. இருள்‌ ஒரு சுவரென்று மாறி 
அவ்வோசை எதிரொலி த்ததுபோல்‌ தோன்றியது. 
அவர்கள்‌ சென்று சேரும்‌ அந்த இடம்‌ எவ்விதம்‌ 
இருக்குமென்று எண்ணிக்கொண்டான்‌. முட்புதர்‌ சூழ்ந்த 
ஒரு வெட்டவெளி. அங்கு பந்தங்கள்‌ கொளுத்தி வைத்து 
அவர்கள்‌ பூசை ஒன்றை இயற்றவிருக்கிறார்கள்‌. 
இந்திரனின்‌ மின்படை ஏற்று விருத்திரனின்‌ 
உடலிலிருந்து விழுந்த முதற்குருதித்துளி ஊறி பெருகத்‌ 
தொடங்கியதே ரக்தவாஹா என்று பூசகர்‌ சொன்னார்‌. 
விருத்திரன்‌ அச்செந்நிலமென மாறி விழுந்து விரிந்த 
பின்னரும்‌ அந்த முதற்குழி ஈரம்‌ உலராத புண்ணென்று 
எஞ்சி குருதி வடிக்கிறது. இந்திரன்‌ பிறந்து பிறந்தெழுந்து 
அந்த குருதிநிலத்தில்‌ போரிட்டுக்கொண்டே இருக்கிறான்‌. 


வெறுமை வளைந்து அமைந்த வான்வெளிக்குக்‌ கீழ்‌ 
மண்‌ ஒவ்வொரு பருத்துளியும்‌ வஞ்சங்களால்‌ விழிநீரால்‌ 
ஆனதாக விரிந்திருக்கிறது. வஞ்சின ஈடேற்றத்திற்காக, 
வஞ்சினத்திலிருந்து தப்புவதற்காக 
நோன்பிருக்கிறார்கள்‌. நோன்புகளை கேட்கும்‌ 
தெய்வங்கள்‌ அவ்விண்ணில்‌ வாழ்கின்றன. இப்புவியில்‌ 
வாழும்‌ கோடானுகோடி மானுடர்‌, பல்லாயிரம்கோடி 
உயிர்கள்‌, அளவிறந்தகோடி சிற்றுயிர்கள்‌ அனைவரும்‌ 
கொள்ளும்‌ வேண்டுதல்களை செவிகொள்வதற்கென்று 
எத்தனை கோடி தெய்வங்கள்‌ விண்ணிலும்‌ மண்ணின்‌ 


ஆழத்திலும்‌ இருக்கும்‌! 


அத்தருணத்திலும்‌ ஏன்‌ அத்தனை நம்பிக்கையிழப்பு 
தனக்கேற்படுகிறதென்று அவன்‌ வியந்தான்‌. தந்தையிடம்‌ 
கூறும்போதே அவனுக்குள்‌ அந்த நம்பிக்கையிழப்பு 


தோன்றியது. ஒன்றை முழுமையாக 
வகுத்துரைக்கையிலேயே உள்ளம்‌ அதிலெங்கோ ஒரு 
பிழை இருக்கக்கூடுமென்று எண்ணுகிறது. அத்தனை 
உறுதியாக ஒன்று கட்டப்படுகையிலேயே அதை இடிக்கும்‌ 
பொறுப்பை தெய்வங்கள்‌ ஏற்றுக்கொள்கின்றன. 
ரு அ ல வ பதி முற 
உளம்‌ தளர்ந்திருந்தான்‌. அதற்கேற்ப உடலும்‌ தளர்ந்து 
புரவிமேல்‌ துயின்று தலை தாழ்த்தி அமர்ந்திருந்தான்‌. 
அப்பால்‌ கேட்ட படைகளின்‌ ஓசை அவனை 
விழிப்புகொள்ளச்‌ செய்தது. குறுங்காட்டின்‌ எல்லையை 
அடைந்து பந்தங்களுடன்‌ துயிலெழத்‌ தொடங்கியிருந்த 
கெளரவப்‌ படைவிரிவை பார்த்தபோது எந்த 
முறைமையும்‌ இன்றி அவனுக்குள்‌ ஓர்‌ உறுதி 
தோன்றியது, அன்றுடன்‌ அவன்‌ கொல்லப்படுவான்‌ 
என்று. 


அவன்‌ அவ்வெண்ணத்தால்‌ ஒரே கணத்தில்‌ 
முழுமையான விடுதலையை அடைந்தான்‌. முகத்தில்‌ 
புன்னகையும்‌ எழுந்தது. காவல்மாடத்தை அவன்‌ 
கடந்துசென்றபோது எதிரே சிந்துநாட்டின்‌ 
ஒற்றர்தலைவன்‌ மூகன்‌ நின்றிருந்தான்‌. ஓசையில்லாமல்‌ 
புரவியில்‌ அணுகி அவனுடன்‌ இணையாக வந்தபடி 
“பாண்டவர்‌ தரப்பிலிருந்து செய்திகள்‌” என்றான்‌. 
“சொல்க!” என்றான்‌ ஜயத்ரதன்‌. “பின்னிரவு கடந்தபின்‌ 
அங்கே சொல்சூழவை நிகழவில்லை. அனைவரும்‌ 
ஓய்வெடுக்கச்‌ சென்றுவிட்டனர்‌. இளைய பாண்டவர்‌ தன்‌ 
மைந்தன்‌ சுருதகீர்த்தி உடனிருக்க குடிலில்‌ உறங்கினார்‌.” 
ஜயத்ரதன்‌ “மைந்தனுடனா?” என்றான்‌. “ஆம்‌, அரசே” 
என்றான்‌ மூகன்‌. “அவ்வாறா வழக்கம்‌?” என்றான்‌ 
ஜயத்ரதன்‌. “இல்லை. வழக்கமாக அவர்‌ மைந்தருடன்‌ 
பேசுவதே இல்லை. விழிநோக்குவதும்‌ அரிது” என்றான்‌ 
மூகன்‌. “சொல்‌” என்றான்‌ ஜயத்ரதன்‌. 


“துயிலச்‌ செல்லும்போது இளைய யாதவரும்‌ சகதேவரும்‌ 
அவருடன்‌ சென்றனர்‌. அவர்கள்‌ விடைகொள்கையில்‌ 
அப்பால்‌ நின்றிருந்த சுருதகீர்த்தியை நோக்கி மைந்தா, 
என்னுடன்‌ இரு என்று அர்ஜுனர்‌ சொன்னார்‌. சுருதகீர்த்தி 
திகைப்படைந்தாலும்‌ அதை காட்டிக்கொள்ளாமல்‌ 
தலைவணங்கினார்‌. அர்ஜுனர்‌ உள்ளே சென்றதும்‌ 
ஏவலர்‌ மதுவும்‌ அகிபீனாவும்‌ கொண்டுசென்றனர்‌. அதை 
அவர்‌ அருந்தி புகைத்துக்கொண்டு படுத்துக்கொண்டார்‌. 
சுருதகீர்த்தி வாயிலில்‌ வந்து காவலென நிற்க மைந்தா 
உள்ளே வந்து என்னருகே அமர்ந்துகொள்க என்றார்‌. 
சுருதகீர்த்தி உள்ளே சென்று அவருடைய காலடியில்‌ 
தரையில்‌ அமர்ந்தார்‌. அவர்‌ அவரிடம்‌ ஏதும்‌ 


சொல்லவில்லை. குடிலின்‌ கூரைச்சரிவை நோக்கி 
விழிநட்டிருந்தார்‌. வலிகொண்டவர்போல மெல்ல உடலை 
நெளித்து கைவிரல்களை நெரித்துக்கொண்டும்‌ 
முனகிக்கொண்டும்‌ இருந்தார்‌.” 


“அப்போது மீண்டும்‌ புகையிடச்‌ சென்ற ஏவலன்‌, அவனே 
நம்‌ ஒற்றன்‌, அவர்‌ கால்களை தொடுக என்று 
செய்கையால்‌ சுருதகீர்த்தியிடம்‌ சொன்னான்‌. அவர்‌ 
தயங்கியபடி கைநீட்டி அர்ஜுனரின்‌ கால்களை 
தொட்டார்‌. அவர்‌ உடலில்‌ இருந்த அந்த இறுகிய அசைவு 
நின்றது. சுருதகீர்த்தி கைகளை கால்மீதே 
வைத்திருந்தார்‌. அவர்‌ உடல்‌ மெல்ல மெல்ல நெகிழ்ந்து 
மஞ்சத்தில்‌ படிந்தது. மூச்சொலி சீராக எழலாயிற்று. அவர்‌ 
கால்களைத்‌ தொட்டபடி அமர்ந்திருந்த சுருதகீர்த்தி 
விழிநீர்‌ வழிய தலையை மஞ்சத்தின்‌ சட்டத்தின்மேல்‌ 
சாய்த்துக்கொண்டார்‌. அரசே, அபிமன்யுவுக்காக 
அப்போதுதான்‌ அவர்‌ விழிநீர்‌ உகுத்தார்‌.” 


ஜயத்ரதன்‌ “அபிமன்யுவுக்காக என எப்படி தெரியும்‌?” 
என்றான்‌. “ஆனால்‌...” என மூகன்‌ சொல்லத்‌ தொடங்க 
கைவீசி அவனை மேலே பேச ஆணையிட்டான்‌ 
ஜயத்ரதன்‌. “அரசே, அதன்‌ பின்‌ முன்கருக்கு வேளையில்‌ 
நம்‌ மூத்த அரசர்‌ இளைய யாதவரை சந்திக்க அங்கே 
சென்றிருக்கிறார்‌.” ஜயத்ரதன்‌ புரவியின்‌ கடிவாளத்தை 
அறியாமல்‌ இழுத்துவிட்டான்‌. “யார்‌?” என்றான்‌. “தங்கள்‌ 
தந்தை...” என்றான்‌ மூகன்‌. “இன்றா?” என்றான்‌ 
ஜயத்ரதன்‌. “ஆம்‌, இன்று பின்னிரவில்‌” என்று மூகன்‌ 
சொன்னான்‌. “இரவு முழுக்க என்னருகே அவர்‌ இருந்தார்‌” 
என்றான்‌ ஜயத்ரதன்‌. “ஆனால்‌ நம்‌ ஒற்றன்‌ தன்‌ 
விழிகளால்‌ நோக்கியிருக்கிறான்‌. செவிகளால்‌ 
கேட்டுமிருக்கிறான்‌” என்று மூகன்‌ திகைப்புடன்‌ 
சொன்னான்‌. “அவர்‌ அங்கே சென்று மீள பொழுதே 
இல்லை” என்றான்‌ ஜயத்ரதன்‌ உறுதியுடன்‌. “அவர்‌ அங்கே 
சென்றார்‌ என்றே ஒற்றன்‌ சொல்கிறான்‌. அவன்‌ சொல்‌ 
பொய்யாவதில்லை” என்றான்‌ மூகன்‌. 


“அவருடைய மாணவர்கள்‌ சிலரும்‌ அவரைப்போலவே 
தோற்றம்‌ கொண்டவர்கள்‌” என்று ஜயத்ரதன்‌ 
சொன்னான்‌. மூகன்‌ ஒன்றும்‌ சொல்லவில்லை. “நாமறியா 
வழிகள்‌ அவர்களுக்குண்டு” என்றான்‌ ஜயத்ரதன்‌. 
“சொல்க, என்ன நிகழ்ந்தது அங்கு?” “அவர்‌ இளைய 
யாதவரைப்‌ பணிந்து உங்கள்‌ உயிருக்காக 
இறைஞ்சினார்‌” என்றான்‌ மூகன்‌. “உரையாடல்‌ 
முழுமையாக செவிகளில்‌ விழவில்லை. ஆனால்‌ இளைய 
யாதவர்‌ தங்கள்‌ தந்தையிடம்‌ கேட்டார்‌, நீங்கள்‌ அஞ்சுவது 


ஏற்றியவனாவான்‌ என்பதே தார்க்கிக மதத்தின்‌ 
முதல்பெருவிதியாகும்‌. ஆணவமழிக்கும்‌ அறிவே 
மெய்யறிவென்பார்கள்‌ தார்க்கிகஞானிகள்‌.” 


“அதை நானும்‌ கற்றிருக்கிறேன்‌. பல்லாயிரம்‌ முறை 
எனக்குள்‌ சொல்லியிருக்கிறேன்‌. ஆனால்‌ அதைக்‌ 
கடந்துசெல்ல என்னால்‌ முடியவில்லை கூத்தரே” என்றார்‌ 
செளனகர்‌. “அறிதலென்பது அறிதலின்‌ 
விளைவுகளுக்காகவே என்றறிதலே தர்க்கமாயையைக்‌ 
கடக்கும்‌ வழி” என்றேன்‌. அவர்‌ தலையசைத்து மீண்டும்‌ 
நெடுமூச்செறிந்தார்‌. “சொல்லும்‌... அத்தருணத்தை எப்படி 
நீர்‌ அறிந்தீர்‌?” என்றுகேட்டேன்‌. அகவிரைவு குறைந்து 
அமைதிகொண்ட சொற்களில்‌ அவர்‌ சொன்னார்‌. 


பாண்டவர்‌ வந்துசேர்ந்த செய்தியறிந்து காட்டிலிருந்து 
பீஷ்மபிதாமகர்‌ வருவதை நான்‌ எதிர்நோக்கியிருந்தேன்‌. 
இந்நகரின்‌ சதுரங்கத்தில்‌ நான்காவது முனையில்‌ அவர்‌ 
அமர்வாரென எதிர்பார்த்தேன்‌. கிழக்குவாயிலில்‌ அவரது 
வருகையை எதிர்கொள்ள விதுரருடன்‌ நானும்‌ 
சென்றிருந்தேன்‌. நான்‌ பீஷ்மபிதாமகரை 
அணுகியறிந்ததில்லை. என்‌ தந்தையுடன்‌ சென்று 
அவரைக்‌ கண்டு அவர்‌ மடியிலமர்ந்திருக்கிறேன்‌. என்‌ 
தலையில்‌ அவர்‌ தாடியின்‌ நுனி தொடும்‌ குறுகுறுப்பை 
நினைவுகூர்கிறேன்‌. நான்‌ வளர்ந்தபோது அவர்‌ கானகம்‌ 
சென்றுவிட்டிருந்தார்‌.” 


வாழும்போதே புராணமானவர்‌ அவர்‌ என்றனர்‌ சூதர்‌. 
அவர்‌ எங்கிருக்கிறார்‌ என ஒவ்வொருநாளும்‌ ஒரு சூதன்‌ 
கதை சொன்னான்‌. அவர்‌ நிஷாதநாட்டில்‌ 
காட்டுக்குதிரைகளை பழக்குகிறார்‌ என்றனர்‌. 
திருவிடத்தில்‌ ஒரு யானைக்கூட்டத்தின்‌ தலைவன்‌ 
அவரே என்றனர்‌. பீதர்‌ நாடு சென்று அவர்களின்‌ 
வாட்கலையைக்‌ கற்றுக்கொண்டிருக்கிறார்‌ என்றனர்‌. 
யவனர்கலமேறிச்‌ சென்றதைக்‌ கண்டதாகச்‌ 
சொன்னார்கள்‌. கதைகளினூடாக அவர்‌ நூறுமனிதராக 
ஆனார்‌. நூற்றுவரையும்‌ ஒன்றாகத்‌ தொகுத்து 
என்னுடையவராக நான்‌ ஆக்கிக்‌ கொண்டேன்‌. 


ரதத்தில்‌ வந்து இறங்கிய பிதாமகர்‌ வேறேதோ 
கியிருப்பார்‌ என எண்ணினேன்‌. அவர்‌ நான்‌ 
குழந்தைவிழிகளால்‌ கண்டறிந்த அதே மனிதராக 
அப்படியே இருந்தார்‌. கண்களைச்சுற்றிலும்‌ சற்று 
சுருக்கங்கள்‌ கூடியிருந்தன அவ்வளவுதான்‌. உயரமான 
மனிதர்‌ அவர்‌ என்று அறிந்திருந்தேன்‌ என்றாலும்‌ ஓங்கிய 
அவரது உடலைக்‌ கண்டு என்னை மிகச்சிறுவனாக 


எதை என. என்‌ தமையன்மனைவியின்‌ தீச்சொல்லை. 
அவள்‌ எனக்கென வகுத்த மைந்தர்துயரை என 
பிருஹத்காயர்‌ மறுமொழி சொன்னார்‌. அது நிகழாது என 
இளைய யாதவர்‌ சொல்லளித்தார்‌” என்றான்‌ மூகன்‌. 


ஜயத்ரதன்‌ வியப்புடன்‌ “அது நிகழாது என்றாரா?” 
என்றான்‌. “ஆம்‌ அரசே, அதை நம்‌ ஒற்றன்‌ தெளிவுறக்‌ 
கேட்டான்‌. அது நிகழாது என்றார்‌” என்றான்‌ மூகன்‌. 
“நீங்கள்‌ இருவரும்‌ விழைவதே நிகழும்‌ என்றார்‌.” 
ஜயத்ரதன்‌ சில கணங்களுக்குப்‌ பின்‌ அவனை செல்க 
என கையசைத்து விலக்கி, புரவியை கால்களால்‌ ஊக்கி, 
முன்னால்‌ சென்றான்‌. அவன்‌ முகத்தில்‌ மறைந்திருந்த 
புன்னகை மீண்டும்‌ உருவானது. 

[iஙagelபார்பாரிகன்‌ சொன்னான்‌: இடும்பர்களே 
கேளுங்கள்‌! அன்று புலரி எழும்‌ பொழுதில்‌ கெளரவ 
அரசன்‌ துரியோதனனின்‌ தனிக்குடிலுக்குள்‌ துரோணர்‌, 
கிருபர்‌, சல்யர்‌, கர்ணன்‌, அஸ்வத்தாமன்‌, பூரிசிரவஸ்‌, 
கிருதவர்மன்‌ என ஏழு வில்லவர்களும்‌ கூடி 
அமர்ந்திருந்தனர்‌. துயிலுக்குப்‌ பின்‌ துரியோதனன்‌ உளம்‌ 
தேறி வந்திருந்தான்‌. முந்தைய நாள்‌ இரவெல்லாம்‌ 
அவனை அலைக்கழித்த அனைத்தையும்‌ கடந்து அன்று 
காலை தன்‌ மைத்துனனின்‌ உயிர்காப்பதொன்றே கடமை 
என்று எண்ணி பிறிதொருவனாக மாறியிருந்தான்‌. 
கர்ணன்‌ மட்டும்‌ இரவெலாம்‌ உழன்று உளம்‌ 
தேறாதவனாக அக்குடிலின்‌ ஓரத்தில்‌ கைகளை 
கட்டிக்கொண்டு சிறிய பீடத்தின்மீது தலைகுனிந்து 
அமர்ந்திருந்தான்‌. 

“இப்படைசூழ்கையை எந்நிலையிலும்‌ அவர்களால்‌ 
எதிர்கொள்ள இயலாது. நமது சகடச்சூழ்கையின்‌ நான்கு 
எல்லையிலும்‌ வில்லவர்களை நிறுத்தியிருக்கிறோம்‌. 
பின்நிரையில்‌ தம்பியர்‌ உள்ளனர்‌. முன்றிரையில்‌ 
வில்லவர்‌ எழுவர்‌. இம்முறை நம்முடைய இலக்கு 
அர்ஜுனன்‌ மட்டுமே. பால்ஹிகர்‌ பீமனை 
எதிர்கொள்ளட்டும்‌. அவரைக்‌ கடந்து அவன்‌ நமது 
படைகளை அணுக இயலாது. எட்டு திசைகளிலும்‌ 
அர்ஜுனனை சூழ்ந்துகொள்வோம்‌. நாம்‌ எண்ணிய 
திசையில்‌ மட்டுமே அவன்‌ நகர வேண்டும்‌. பகலெழுந்து 
அந்தி சரிவது வரை நம்‌ அம்புகளுக்கு மாற்றம்பு எய்தே 
அவன்‌ கை சலிக்கவேண்டும்‌. அந்தியில்‌ நாம்‌ 
வெல்வோம்‌” என்றான்‌ துரியோதனன்‌. 


அதை அவர்கள்‌ முன்னரும்‌ நூறுமுறை 
சொல்லியிருந்தனர்‌. சொல்லிச்‌ சொல்லி அதை 
தங்களுக்கே நிறுவிக்கொண்டனர்‌. அது 
நிகழ்ந்தாகவேண்டும்‌ என்று அவர்கள்‌ தெய்வங்களுக்கு 
அதனூடாக அறிவுறுத்தினர்‌. ஏனென்றால்‌ அவர்கள்‌ 
ஒவ்வொருவருக்கும்‌ உள்ளே மெல்லிய வருடல்போல்‌ ஓர்‌ 
ஐயம்‌ இருந்துகொண்டிருந்தது. “இது இன்று நாம்‌ 
வகுத்துக்கொண்டிருக்கும்‌ சூழ்கை. இதில்‌ பிழையென 
என்னென்ன நிகழக்கூடும்‌ என்பதை ஒவ்வொருவராக 
கூறுக!” என்றான்‌ அஸ்வத்தாமன்‌. “பிழையற்ற 
சூழ்கையென்றே இது வகுக்கப்பட்டுள்ளது. ஆயினும்‌ 


அறியாப்‌ பிழை ஏதேனும்‌ இருந்தால்‌ இப்போதே 
அப்பழுதையும்‌ அடைத்துக்கொள்வோம்‌.” 


துரியோதனன்‌ “நம்மில்‌ ஒவ்வொருவரும்‌ அர்ஜுனனாக 
இருந்தால்‌ இச்சூழ்கையை எவ்வாறு வெல்வோம்‌ 
என்பதை கூறுக!” என்றான்‌. அவர்கள்‌ படைசூழ்கை 
வகுக்கப்பட்ட தோல்சுருளை கையில்‌ வாங்கி கூர்ந்து 
நோக்கினர்‌. சல்யர்‌ “நான்‌ அனைவரையும்‌ எதிர்க்க 
மாட்டேன்‌. ஒருவரை மட்டுமே எதிர்ப்பேன்‌. பிற 
அனைவரையும்‌ என்‌ மைந்தரையும்‌ உடன்பிறந்தாரையும்‌ 
கொண்டு எதிர்க்க வைப்பேன்‌. என்னை தடுத்து 
நிறுத்துவதைப்பற்றி எண்ணிக்கொண்டிருக்கும்‌ 
எதிரிகளில்‌ ஒருவரை களத்தில்‌ கொன்று வீழ்த்துவேன்‌. 
தங்களில்‌ ஒரு பெருவீரர்‌ வீழ்ந்ததை உணர்ந்ததுமே 
கெளரவப்‌ படை நிலையழிந்து கூச்சலிடத்‌ தொடங்கும்‌. 
அந்தக்‌ குலைவை பயன்படுத்திக்கொண்டு ஊடுருவி 
உட்சென்று ஜயத்ரதனை கொல்வேன்‌” என்றார்‌. 


“ஜயத்ரதனை கண்டுபிடிப்பதொன்றும்‌ அத்தனை 
கடினமானது அல்ல. அவனை சூழ்ந்திருக்கும்‌ அத்தனை 
படைவீரரும்‌ அந்த இடத்தை அறிந்திருப்பார்கள்‌. 
படைக்கொந்தளிப்பில்‌ அவன்‌ இருக்குமிடம்‌ மட்டும்‌ 
அசையாமலிருக்கும்‌. ஏனெனில்‌ அவன்‌ அசைவதில்லை. 
ஆகவே அவன்‌ காவல்வீரர்களும்‌ நிலைமாறுவதில்லை. 
படைகள்‌ அணிகுலைந்து விரியும்போது ஓர்‌ இடம்நோக்கி 
படைகள்‌ குவிந்து செறிவடையும்‌. ஏனென்றால்‌ 
நிலைகுலைவின்போது அவனை காக்கவேண்டும்‌ 
என்னும்‌ எண்ணமே மேலெழும்‌” என்றார்‌ சல்யர்‌. 
“அனலம்பைத்‌ தொடுத்து அவன்‌ இருக்கும்‌ இடத்தை 
முற்றாகவே எரிய வைப்பேன்‌. வைக்கோலில்‌ 
மறைந்திருக்கும்‌ சிற்றுயிரை மொத்தமாகவே 
கொளுத்திவிடுவதே உகந்தது.” 


“ஆம்‌, அது நல்ல திட்டம்தான்‌” என்று துரியோதனன்‌ 
சொன்னான்‌. அஸ்வத்தாமன்‌ “அதை 
குறித்துக்கொள்கிறேன்‌, மத்ரரே. சைந்தவர்‌ நிலையாக ஓர்‌ 
இடத்தில்‌ இருக்கமாட்டார்‌. நம்‌ படைகளுக்குள்ளேயே 
அவரும்‌ அலைவுகொண்டிருப்பார்‌” என்றான்‌. 
“எந்நிலையிலும்‌ நம்‌ படைகளில்‌ ஒரு சிறு திறப்புகூட 
உருவாகக்‌ கூடாது. எங்கு எவர்‌ புகுந்தாலும்‌ உடனே 
அவரை சூழ்ந்துகொள்ளவே நாம்‌ முயல்வோம்‌. இன்று 
அவரை வெளியே நிறுத்தி நாம்‌ பின்னடைந்து 
இணைந்து மீண்டும்‌ தடைச்சுவரென்று 

கிவிடவேண்டும்‌” என்றான்‌. “ஆம்‌” என்று 
துரியோதனன்‌ சொன்னான்‌. 


ரிசிரவஸ்‌ “நான்‌ அர்ஜுனன்‌ என்றால்‌ போரை 

நடுநேரம்‌ ஒரே விசையில்‌ நடத்துவேன்‌. எங்கோ ஓர்‌ 
இடத்தில்‌ கெளரவப்‌ படைகள்‌ தாங்கள்‌ வெல்லப்பட 
முடியாதவர்‌ என்று எண்ணச்‌ செய்வேன்‌. அஞ்சிப்‌ 
பின்னடைவதுபோல்‌ நடிப்பேன்‌. அத்தருணத்தில்‌ முழு 
விசையும்‌ கூட்டி போரிடத்‌ தொடங்குவேன்‌. ஐந்திரம்‌ 
என்னும்‌ ஆற்றல்மிக்க அம்பு அர்ஜுனனாகிய என்னிடம்‌ 
உள்ளது. என்‌ தந்தை இந்திரனால்‌ எனக்கு 
அளிக்கப்பட்டது. இடிமின்னலை எழுப்பி மண்ணை 
நடுங்கச்செய்வது அது. அது கெளரவப்‌ படையில்‌ பெரும்‌ 
சந்தடியை உருவாக்கும்‌. மையத்திலிருந்தவர்கள்‌ 
கலைந்து அங்குமிங்கும்‌ ஓடுகையில்‌ அவர்களில்‌ ஒரு 
சாரார்‌ ஜயத்ரதனை காக்கும்பொருட்டு சூழ்வார்கள்‌. 
அச்சூழ்கையின்‌ மையத்தில்‌ அவனிருப்பான்‌ என்பதை 
எளிதுணர்ந்ததும்‌ வஜ்ராஸ்திரத்தால்‌ அந்த இடத்தை 
அறைந்து முற்றாக அழிப்பேன்‌. சென்று விழுந்த இடத்தை 
பித்‌ அற வத்து ந்த யா கம 
ஆற்றல்‌ அதற்குண்டு. ஜயத்ரதன்‌ அழிவான்‌” என்றான்‌. 


துரோணர்‌ “இதுநாள்வரை போர்நெறிகளின்‌ பொருட்டு 
நான்‌ எடுக்காது வைத்த சம்மோஹனாஸ்திரம்‌ என்னும்‌ 
பேரம்பை எடுப்பேன்‌. அது விழிகளை அதிரச்செய்து 
உளம்கலங்கச்‌ செய்வது. அது கெளரவப்‌ படைகளை 
மயங்கச்‌ செய்யும்‌. அத்தருணத்தில்‌ ஊடுருவி உள்ளே 
செல்வேன்‌. மையத்தை சில கணங்களுக்குள்‌ நான்‌ 
சென்றடைந்துவிடமுடியும்‌. பிரக்ஞாஸ்திரத்தை தொடுத்து 
படைகளை நினைவுமீளச்‌ செய்வேன்‌. தன்னினைவு 
மீண்ட கணமே ஜயத்ரதன்‌ எழுந்து பின்னோக்கி தப்பி 
ஓடுவான்‌. அவனையும்‌ சூழ்ந்த படைவீரர்களையும்‌ 
சக்திஅஸ்திரத்தால்‌ அறைவேன்‌. நரம்புநிலைகள்‌ 
தாக்கப்பட்டு அவர்கள்‌ செயலிழந்து நின்றிருக்கையில்‌ 
அவன்‌ தலைகொய்வேன்‌” என்றார்‌. 


அஸ்வத்தாமன்‌ “அவருடைய ஆற்றல்மிக்க அம்புகளைப்‌ 
பற்றி நான்‌ அறிவேன்‌. அவை ஒவ்வொன்றுக்கும்‌ 
நம்மிடம்‌ மாற்று அம்புகள்‌ உள்ளன” என்றான்‌. 

ரிசிரவஸ்‌ “இத்தருணத்தில்‌ நாம்‌ நம்‌ போர்முறையை 
ததன்‌ கூர்மையுடன்‌ வகுத்துக்கொள்வதற்கான 
தேவை ஒன்றே. பொறியில்‌ சிக்கிய வேங்கை 
மதயானையின்‌ ஆற்றல்‌ கொள்கிறது என்பார்கள்‌. இது 
அவர்கள்‌ சிக்கிக்கொண்ட பொறி. முழு உயிர்விசையுடன்‌ 
அவர்கள்‌ போராடுவார்கள்‌” என்றான்‌. “இங்கே 
சொல்லப்பட்ட ஒவ்வொரு வழியையும்‌ நம்மால்‌ முன்னரே 
அடைத்துவிட முடியும்‌. இதற்கப்பால்‌ ஒன்றை அவர்கள்‌ 
எண்ணவியலாது.” 


துரியோதனன்‌ கர்ணனிடம்‌ “தாங்கள்‌ எண்ணுவதென்ன, 
அங்கரே?” என்றான்‌. “நாம்‌ வகுத்த திட்டம்‌ அதற்கு எதிராக 
அவர்கள்‌ ௯ பகு என்று நாம்‌ எண்ணும்‌ திட்டம்‌ 
இரண்டுமே வெறும்‌ சொற்கள்தான்‌. களத்தில்‌ என்ன 
நிகழுமென்று முன்னரே நாம்‌ வகுத்துவிட இயலாது. எது 
வரினும்‌ களத்தில்‌ நிற்போம்‌ என்று மட்டுமே 
இத்தருணத்தில்‌ நம்மால்‌ கொள்ள முடியும்‌” என்றான்‌ 
கர்ணன்‌. அச்சொற்கள்‌ அவர்கள்‌ அனைவரையும்‌ உளம்‌ 
தளரச்செய்தன. துரியோதனன்‌ “அவ்வண்ணமெனில்‌ 
இத்தனை படைசூழ்கையும்‌ கடந்து ஜயத்ரதனை 
அவர்கள்‌ கொன்றுவிடமுடியுமென்று 
எண்ணுகிறீர்களா?” என்றான்‌. “ஜயத்ரதனை 
கொல்வதற்கான ஒரு மீச்சிறு பாதையை நாம்‌ திறந்து 
வைத்திருக்கிறோம்‌. ஊசி மட்டுமே நுழையுமளவு சிறிய 
பாதை. ஆனால்‌ பெரும்பிளவொன்றை உருவாக்க 
அதுவே போதும்‌. மலைப்பாறைகளுக்குள்‌ ஆறுகள்‌ 
நுழைவது ஊசித்துளை விரிசலினூடாகவே என்பார்கள்‌” 
என்றான்‌. 


துரியோதனன்‌ கூர்ந்து நோக்க “அரசே, நேற்றிரவு நாம்‌ 
அடைந்தது ஒரு வெற்றி. நம்‌ எதிர்ப்படையின்‌ 
பெருவீரனொருவனை களத்தில்‌ கொன்றிட்டிருக்கிறோம்‌. 
நாம்‌ ஏன்‌ நேற்று வெற்றிகொண்டாடவில்லை? நேற்று 
தாங்கள்‌ எங்கிருந்தீர்கள்‌? நான்‌ எங்கிருந்தேன்‌?” 
என்றான்‌ கர்ணன்‌. துரியோதனன்‌ “அது ஏன்‌ என்று 
உங்களுக்கே தெரியும்‌, அங்கரே” என்றான்‌. கர்ணன்‌ 
“அவன்‌ எனக்கும்‌ மைந்தனுக்கு நிகர்‌. நீங்கள்‌ தோளிலும்‌ 
நெஞ்சிலுமிட்டு வளர்த்த மைந்தன்‌. அந்த உணர்வையே 
இரவெல்லாம்‌ அடைந்தோம்‌. எண்ணி நோக்குக! 
அப்பிழைக்கு நிகராக நம்மில்‌ ஒருவர்‌ மறைந்தால்‌ நன்று 
என்று நாம்‌ எங்கோ எண்ணுகிறோமா?” என்றான்‌. 


“இது என்ன பேச்சு? அரசரும்‌ நானும்‌ மைந்தர்களை 
இழந்தவர்களே” என்றான்‌ பூரிசிரவஸ்‌. கர்ணன்‌ “நம்மில்‌ 
நாம்‌ இன்று களம்பட்டால்‌ நன்றே என்ற எண்ணம்‌ எழாத 
எவரேனும்‌ உளரா?” என்றான்‌. கிருதவர்மன்‌ “நான்‌ 
அவ்வாறு எண்ணவில்லை” என்றான்‌. அஸ்வத்தாமன்‌ 
“எனக்கும்‌ அவ்வெண்ணம்‌ எழவில்லை” என்றான்‌. 
பூரிசிரவஸ்‌ “களம்பட்டால்‌ நன்று என்ற எண்ணம்‌ 
எப்போதும்‌ எனக்குள்ளது. என்‌ மைந்தர்‌ இறப்புக்குப்‌ 
பிறகு” என்றான்‌. துரியோதனன்‌ கைகளைக்‌ கட்டி 
தலைகுனிந்து அமர்ந்திருந்தான்‌. “சொல்க அரசே, 
தாங்கள்‌ அவ்வாறு எண்ணினீர்களா?” என்றான்‌ 
கர்ணன்‌. “ஆம்‌, ஒருமுறை அவ்வெண்ணமும்‌ எழுந்தது. 
இன்று அர்ஜுனன்‌ கையால்‌ கொல்லப்பட்டேன்‌ என்றால்‌ 


நேற்று அபிமன்யு கொல்லப்பட்டதற்கு ஈடுசெய்ததாகும்‌ 
என்று. ஆனால்‌ என்‌ மைந்தனின்‌ இறப்பைப்பற்றிய 
எண்ணத்தைப்‌ பெருக்கி வஞ்சமாக்கி அதை செறுத்து 
எழுந்தேன்‌.” 


“அது ஓர்‌ உளச்சோர்வின்‌ வெளிப்பாடே” என்றான்‌ 
பூரிசிரவஸ்‌. “ஆம்‌, வெறும்‌ உளச்சோர்வுதான்‌. அதில்‌ 
ஐயமில்லை” என்று கர்ணன்‌ சொன்னான்‌. “ஆனால்‌ 
அந்த ஒருதுளி எண்ணம்‌ பாறைகளைப்‌ பிளக்கும்‌ 
நீர்த்துளி. இன்று அவன்‌ களம்பட்டால்‌ ஏதோ 
ஒருவகையில்‌ நிறைவடைவோம்‌.” பூரிசிரவஸ்‌ “என்ன 
சொல்கிறீர்கள்‌?” என்றபடி எழுந்தான்‌. அஸ்வத்தாமன்‌ 
“இது சிறுமைசெய்தல்‌... ஆம்‌. சிறுமைசெய்தல்‌ அன்றி 
வேறொன்றுமில்லை” என்றான்‌. “இல்லை, நான்‌ என்‌ 
அகம்‌ சொல்வதை கூறுகிறேன்‌. இன்று நாம்‌ அவனை 
களத்தில்‌ இழப்போம்‌. எவ்வண்ணம்‌ என்று எனக்கு 
சொல்லத்‌ தெரியவில்லை. ஆனால்‌ அவனை இழந்த 
பின்னர்‌ எண்ணிப்பார்க்கையில்‌ நம்மீது எந்தப்‌ பிழையும்‌ 
இல்லை என்பதை நமக்கு நாமே 
நிறுவிக்கொள்ளும்பொருட்டே இத்தனை விரிவாக 
படைசூழ்கையை வகுக்கிறோம்‌. இன்று களத்தில்‌ 
இதனினும்‌ வெறிகொண்டு நாம்‌ எதிர்ப்போம்‌. உயிர்‌ 
கொடுக்க துணிந்து நிற்போம்‌” என்றான்‌ கர்ணன்‌. 


அஸ்வத்தாமன்‌ “அதைத்தானே நாம்‌ செய்ய முடியும்‌? 
அதற்கு அப்பால்‌ நமக்கு இயல்வதென்ன?” என்றான்‌. 
“அதற்கப்பால்‌ நாம்‌ ஏதேனும்‌ செய்ய முடியும்‌ என்று நான்‌ 
கூறவில்லை. நம்மால்‌ இயற்றக்கூடிய அனைத்தையும்‌ 
நாம்‌ இன்று செய்வோம்‌. அதற்கப்பால்‌ பிறிதொன்று 
அவனை களப்பலியாக்கும்போது நம்மால்‌ இயன்றதை 
செய்துவிட்டோம்‌ என்று எண்ணி நிறைவு கொள்வோம்‌” 
என்றபின்‌ கசப்புடன்‌ நகைத்து “போர்க்களம்‌ எத்தனை 
இரக்கமற்றது! மாபெரும்‌ ஆடிபோல்‌ நாம்‌ அனைவரையும்‌ 
நமக்கே காட்டுகிறது” என்றான்‌ கர்ணன்‌. 


“அங்கரே, களத்தில்‌ நாம்‌ வீண்கசப்புகளையும்‌ 
நம்பிக்கையின்மைகளையும்‌ பெருக்கிக்கொள்வதில்‌ 
என்ன பொருள்‌?” என்று கிருபர்‌ கேட்டார்‌. “நான்‌ 
நம்பிக்கையின்மைகளை உருவாக்கவில்லை, அவற்றை 
பெருக்கவுமில்லை. அவை உள்ளன என்று அடையாளம்‌ 
காட்டுகிறேன்‌. முன்னரே சற்று அறிந்திருந்தால்‌ 
போர்க்களத்தில்‌ அது நம்முள்ளிருந்து எழும்போது நாம்‌ 
அதிர்ச்சியடையாமல்‌ இருப்போம்‌” என்றான்‌ கர்ணன்‌. 
“ஆசிரியரே, போர்க்களம்‌ ஒரு யோகவெளி. அங்கு தாளமே 
அனைத்தையும்‌ ஆள்கிறது. எங்கு தாளம்‌ இருக்கிறதோ 


அங்கெல்லாம்‌ யோகம்‌ கைகூடுகிறது. நமது கைகள்‌ 
அம்புத்தூளியிலிருந்து நாணுக்கும்‌ இலக்குக்கும்‌ என 
சுழல, விழிகளும்‌ செவிகளும்‌ ஒன்றென இணைந்து 
கூர்கொள்கையில்‌ ஐம்புலன்களையும்‌ ஒன்றாக ஆளும்‌ 
சித்தம்‌ முற்றாக அணைந்துவிடுகிறது. யோகம்‌ கூடி ஆழம்‌ 
எழுந்து வருகிறது. இப்போது சொற்களால்‌ 
சித்தப்பெருக்கால்‌ எவற்றையெல்லாம்‌ மறைத்து 
வைத்திருக்கிறோமா அவையனைத்தும்‌ அப்போது 
வெளிவரும்‌. அப்போது நாம்‌ கைதளரலாகாது. அது 
நம்மை அதிரச்செய்யும்‌ புதிய மெய்யென அப்போது 
தோன்றலாகாது. நம்மால்‌ இயல்வதனைத்தையும்‌ 
செய்கிறோம்‌ என்றும்‌, செய்வதை முழுமையுற 
இயற்றுவதே நமது கடன்‌ என்றும்‌ அப்போது நமக்கு 
தோன்றவேண்டும்‌.” 


அவன்‌ சொற்களைக்‌ கேட்டு அனைவரும்‌ சலித்து 
சோர்ந்து அமர்ந்திருக்க கர்ணன்‌ புன்னகைத்து 
“இச்சோர்வு நன்று. இவ்வுணர்வுடன்‌ நாம்‌ களம்‌ சென்றால்‌ 
நமது விசை மேலும்‌ மேலுமென பெருகி உச்சமடையும்‌. 
எழுச்சிகொண்டு சென்று படிப்படியாக களத்தில்‌ அதை 
இழப்பதைவிட இது மேலானது” என்றபின்‌ “நான்‌ சென்று 
ஆடையும்‌ கவசங்களும்‌ அணிந்து ஒருங்குகிறேன்‌” என்று 
தலைவணங்கி வெளியே சென்றான்‌. 


அஸ்வத்தாமன்‌ “அவர்‌ உளம்‌ கசந்திருக்கிறார்‌. அன்றி 
அச்சொற்களுக்கு எப்பொருளுமில்லை” என்றான்‌. 
துரோணர்‌ “நானும்‌ அவ்வாறே எண்ணினேன்‌. 
ஒன்றுக்கொன்று தொடர்பில்லாதவற்றை இணைத்து 
இப்படி சிக்கலான உணர்வுநிலைகளை கற்பனை 
செய்துகொள்வதில்‌ எந்தப்‌ பொருளுமில்லை. 
நுண்மையாகச்‌ செல்கிறோம்‌, எல்லைகளைக்‌ கடந்து 
விரிகிறோம்‌ என்னும்‌ தன்னாணவம்‌ மட்டுமே இதன்‌ 
பெறுபொருள்‌. செயற்களத்தில்‌ நுண்மைதேர்பவன்‌ 
அறிவிலி. போர்க்களம்‌ இத்தனை ஊடுபாவுகள்‌ நிறைந்த 
எண்ண ஓட்டங்களுக்குரியதல்ல. இது மனிதன்‌ தன்னை 
விலங்கென ஆக்கி நின்று பொருதியாகவேண்டிய தளம்‌. 
இங்கு இலக்குகள்‌, அவற்றை நோக்கும்‌ அம்புகள்‌, 
அவற்றை ஆளும்‌ கைகள்‌, கைகளை ஆளும்‌ புலன்கள்‌, 
புலன்களை ஆளும்‌ சித்தம்‌ ஆகிய ஐந்து பருநிலைகள்‌ 
மட்டுமே கருத்தில்‌ கொள்ளப்பட வேண்டும்‌” என்றார்‌. 


“ஏனென்றால்‌ போர்க்களம்‌ வெறும்‌ 
பருப்பொருள்விரிவுதான்‌. எண்ணங்கள்‌ சுழன்றலையும்‌ 
நுண்வெளி அல்ல. பருப்பொருட்கள்‌ தங்களுக்கு 
பிரம்மம்‌ வகுத்த நெறிகள்‌ கொண்டவை. 


பருநெறிகளின்படி எந்நிலையிலும்‌ அர்ஜுனன்‌ 
ஜயத்ரதனை சென்றடைய இயலாது” என்றார்‌ துரோணர்‌. 
“அதையே நானும்‌ சொல்கிறேன்‌, அவர்‌ ஒருபோதும்‌ 
சென்றடைய இயலாது” என்று அஸ்வத்தாமன்‌ 
சொன்னான்‌. “அவர்களின்‌ படைசூழ்கை என்ன?” 
என்றார்‌ துரோணர்‌. “இக்கணம்‌ வரை அதை அவர்கள்‌ 
வகுக்கவேயில்லை. வகுத்தால்‌ எப்படியும்‌ நாமறிவோம்‌ 
என எண்ணுகிறார்கள்‌ போலும்‌” என்றான்‌ 
அஸ்வத்தாமன்‌. பூரிசிரவஸ்‌ “அவர்கள்‌ 
கூரியமுனைகொண்டு தாக்கும்‌ சூழ்கைகளையே 
அமைக்கக்கூடும்‌. சூசிமுகி என்னும்‌ சூழ்கை இதற்கு 
உகந்தது...” என்றான்‌. “எதுவாக இருந்தாலும்‌ நம்மை 
அவர்களால்‌ ஊடுருவ இயலாது” என்றான்‌ 
அஸ்வத்தாமன்‌. 


ஆனால்‌ துரியோதனன்‌ எழுந்து பெருமூச்சுடன்‌ 
“எண்ணிநோக்குகையில்‌ நீங்கள்‌ சொல்வதே மெய்‌. 

னால்‌ எண்ணம்‌ சென்றடையா ஆழத்தில்‌ அங்கர்‌ 
சொன்னதே மெய்‌ என எனக்கும்‌ தோன்றுகிறது. நம்மை 
மீறிய விசைகள்‌ நம்முள்‌ எண்ணங்களாகவும்‌ 
அச்சங்களாகவும்‌ விழைவுகளாகவும்‌ ஆளும்போது 
நம்மால்‌ இயல்வதை ஆற்றமுயல்வது மட்டுமே நம்‌ கடன்‌. 
அதை செய்வோம்‌” என்றான்‌. 


[10௨ஐ௦1அரவான்‌ சொன்னான்‌. மீண்டும்‌ குருக்ஷேத்ரம்‌ 
ஒருங்கியிருக்கிறது. அன்றைய புலரிக்காக அவர்கள்‌ 
அனைவரும்‌ காத்திருக்கிறார்கள்‌. பாண்டவப்‌ 
படைகளின்‌ முகப்பில்‌ யுதிஷ்டிரர்‌ தன்‌ தேரில்‌ வந்து 
நின்றார்‌. அவருக்கு இருபுறமும்‌ நகுலனும்‌ சகதேவனும்‌ 
நின்றனர்‌. சாத்யகியும்‌ துருபதனும்‌ வந்தனர்‌. பீமன்‌ 
வந்தபோது வாழ்த்தொலிகள்‌ எழுந்தன. பின்னர்‌ 
சங்குகளும்‌ பேரிகைகளும்‌ முழங்க தொலைவில்‌ 
குரங்குக்கொடி ஒற்றைப்பறவை என சிறகடித்து வந்தது. 
இளைய யாதவர்‌ தன்‌ மாறாத புன்னகையுடன்‌ 
தேர்தெளிக்க காண்டீபத்தை ஊன்றி இடையில்‌ 
கையூன்றி தேர்த்தட்டில்‌ அர்ஜுனன்‌ நின்றிருந்தான்‌. 
அவனைக்‌ கண்டதும்‌ பாண்டவப்‌ படையினர்‌ வாழ்த்து 
முழக்கமிட்டனர்‌. 


கெளரவப்‌ படைகளின்‌ பின்‌ நிரையில்‌ கொடியோ 
அடையாளமோ இல்லாத குடிலுக்குள்‌ பந்தங்கள்‌ 
அணைக்கப்பட்ட இருளுக்குள்‌ அமர்ந்திருந்த 
ஜயத்ரதனிடம்‌ கழி மேலிருந்து இறங்கிய கழையன்‌ 
சொன்னான்‌ “அவர்‌ களைத்திருக்கிறார்‌. கண்களின்‌ கீழே 
வளையங்கள்‌. உதடுகள்‌ வெளுத்திருக்கின்றன. 


கைகளில்‌ மெல்லிய நடுக்கும்‌ உள்ளது. ஆனால்‌ 
காண்டீபம்‌ உறுதியுடன்‌ ஊன்றியிருக்கிறது.” ஜயத்ரதன்‌ 
“அவர்‌?” என்றான்‌. “அவருடைய தலைமேல்‌ நீலப்பீலி 
விழிதிறந்து நோக்கிக்கொண்டிருக்கிறது 
அனைத்தையும்‌!” என்றான்‌ கழையன்‌. ஜயத்ரதன்‌ அவன்‌ 
செல்லலாம்‌ என கையசைத்தான்‌. அவன்‌ தலைவணங்கி 
சென்றபின்‌ கண்களை மூடியவனாக காத்திருந்தான்‌. 
தொலைவில்‌ கேட்டுக்கொண்டிருந்த ஓசைகள்‌ மெல்ல 
காட்சிகளாக மாறத்தொடங்கின. குளிர்காற்றில்‌ மெல்ல 
அசையும்‌ கொடிகள்‌. செருக்கடிக்கும்‌ புரவிகள்‌. 
காத்திருக்கும்‌ முரசுத்தோல்‌ வட்டங்களின்‌ மெல்லிய ஒளி. 


மெல்லிய ஓசை கேட்டு அவன்‌ கண்விழித்தான்‌. அவன்‌ 
எதிரே ஒருவன்‌ அமர்ந்திருந்தான்‌. “யார்‌?” என்று அவன்‌ 
கேட்டான்‌. கை உடைவாளை நோக்கி சென்றது. 
“அஞ்சற்க, நான்‌ உன்‌ காவலன்‌. என்‌ பெயர்‌ அகம்பனன்‌... 
நான்‌ பாதாளநாகன்‌. உன்னை பாதுகாக்கும்பொருட்டு 
உன்‌ தந்தையால்‌ அனுப்பப்பட்டேன்‌” என்றான்‌. அவன்‌ 
விழிகள்‌ இமைகொள்ளவில்லை என்பதை ஜயத்ரதன்‌ 
கண்டான்‌. அவன்‌ உடல்‌ இடைக்குக்‌ கீழே இருளுக்குள்‌ 
நிழலோடை என நெளிந்தது. “உன்‌ தந்தை அங்கே 
எங்களை எண்ணி தவமிருக்கிறார்‌. அவருடைய 
அழைப்பு பாதாளங்களில்‌ இடியோசை என வந்து 
எங்களை எழுப்புகிறது” என்று அகம்பனன்‌ சொன்னான்‌. 
“அவர்‌ அஞ்சியிருக்கிறார்‌. மண்ணில்‌ அச்சம்போல்‌ 
பேருருக்கொண்டு எழுபவை பிறிதில்லை.” அவன்‌ 
புன்னகைத்தான்‌. “ஆழத்தில்‌ அதனினும்‌ மும்மடங்கு 
விரைவில்‌ பெருகுபவர்கள்‌ நாங்கள்‌.” 


“அவர்‌ அர்ஜுனனின்‌ அம்புகளை எண்ணி அச்சம்‌ 
கொள்கிறார்‌. ஒவ்வொரு அம்புமுனையையும்‌ ஓராயிரம்‌ 
முறை உளம்தொட்டு ஊழ்கநுண்சொல்லாக 
ஆக்கிக்கொள்கிறார்‌. ஓர்‌ அம்பிலிருந்து உன்னைக்‌ காக்க 
நூறு நாகங்களை மேலெழுப்புகிறார்‌” என்று கூறியபடி 
இன்னொருவன்‌ தோன்றினான்‌. “என்‌ பெயர்‌ நிகும்பன்‌. 
அர்ஜுனனின்‌ தேவாஸ்திரத்திலிருந்து உன்னை 
காக்கும்பொருட்டு எழுந்த நூறு நாகங்களின்‌ தலைவன்‌. 
தண்டில்லாமல்‌ கூர்‌ மட்டுமே ஆன அம்பு அது என்று 
அறிக!” அவனுக்குப்‌ பின்னால்‌ எழுந்த ஒருவன்‌ 
“என்னை முற்றிலும்‌ நிகர்நிலையில்‌ அமைந்த 
நியானாஸ்திரத்திலிருந்து காக்கும்பொருட்டு எழுப்பினார்‌ 
உன்‌ தந்தை” என்றான்‌. பிறிதொருவன்‌ “பன்றிபோல்‌ 
உறுமி மண்துளைத்துச்‌ செல்லும்‌ அசுராஸ்திரத்திலிருந்து 
காக்கும்பொருட்டு எழுந்த என்‌ பெயர்‌ சாகரன்‌” என்றான்‌. 
“சிவாஸ்திரத்திலிருந்து உன்னை காக்கும்பொருட்டு 


எழுந்த என்‌ பெயர்‌ நந்தி” என்றான்‌ வெண்ணிறமான 
ஒருவன்‌. “சக்தியஸ்திரம்‌ விழியறியா அதிர்வின்‌ வடிவை 
கொண்டது. சாந்தன்‌ என்னும்‌ பெயர்கொண்ட என்னால்‌ 
மட்டுமே உன்னை காக்க இயலும்‌” என்றான்‌ 
பிறிதொருவன்‌. 


“பேரெடை கொண்ட பர்வத அஸ்திரம்‌, செவிநிறைத்து 
மயக்கம்‌ அளிக்கும்‌ கந்தர்வ அஸ்திரம்‌, மண்ணைத்‌ 
துளைக்கும்‌ மனு அஸ்திரம்‌ என்னும்‌ அம்புகளிலிருந்து 
காப்பவர்கள்‌ இவர்கள்‌” என அகம்பனன்‌ 
சுட்டிக்காட்டினான்‌. அந்நாகர்கள்‌ அரவுப்படம்‌ எழுந்து 
மணிவிழிகள்‌ மின்ன சீறலோசை எழுப்பி நிழல்களென 
அசைந்தனர்‌. வைஷ்ணவம்‌, வாருணம்‌, நாராயணம்‌, 
ருத்ரம்‌, பிரம்மம்‌, ஆக்னேயம்‌, ஐந்திரம்‌, மோகனம்‌, 
பார்கவம்‌ கருடம்‌, செளரம்‌, வாயவம்‌ என்னும்‌ 
அம்புகளிலிருந்து காக்கும்‌ நாகர்கள்‌ எழுந்தனர்‌. “இவை 
ஒவ்வொன்றும்‌ இங்குள்ள வேதங்கள்‌ என்று உணர்க! 
ஒவ்வொரு வேதத்திற்கும்‌ நிகரான நாகவேதக்‌ கிளை 
ஒன்றுண்டு...” என்று அகம்பனன்‌ சொன்னான்‌. “லிங்கம்‌, 
கிருஷ்ணம்‌, யமம்‌, மாகேஸ்வரம்‌, சுதர்சனம்‌, 
விக்னேஸ்வரம்‌, வராகம்‌, நரசிம்மம்‌, குமாரம்‌, பரசுராமம்‌, 
வாமனம்‌, மச்சம்‌ என்னும்‌ அம்புகள்‌ ஒவ்வொன்றும்‌ 
இங்குள்ள மெய்நிலைகள்‌ ஒவ்வொன்றையும்‌ 
குறிக்கின்றன. அறிக, அவன்‌ தான்‌ கற்றுக்கடந்த 
ஒவ்வொன்றையும்‌ ஓர்‌ அம்பெனக்‌ கொண்டவன்‌! 
அவனை அஸ்த்ரயோகி என்கின்றனர்‌ முனிவர்‌” 
என்றான்‌ அகம்பனன்‌. 


“அவன்‌ அம்புகளாக அமைந்துள்ளன இங்கே முனிவர்‌ 
அறிந்தவையும்‌ யோகிகள்‌ உணர்ந்தவையும்‌ கவிஞர்‌ 
பாடியவையுமான மெய்மைகள்‌ அனைத்தும்‌. 
புயலெழுப்பும்‌ வாசவிசக்தி, மின்னல்‌ சமைக்கும்‌ வஜ்ரம்‌, 
அனலெழுப்பும்‌ தேஜஸ்வரம்‌, ஏழன்னையரின்‌ 
சப்ததேவாஸ்திரம்‌, பேரழகுகளைக்‌ காட்டும்‌ மாயாஸ்திரம்‌, 
கோரத்தோற்றம்‌ காட்டும்‌ ராட்சச அஸ்திரம்‌, காற்றில்‌ 
விளையாடும்‌ யக்ஷாஸ்திரம்‌. சைந்தவனே, அவன்‌ 
அம்புகள்‌ எண்ண எண்ணப்‌ பெருகுபவை. ஹயக்ரீவன்‌, 
ஹனுமான்‌, பலராமன்‌, கலி, கல்கி என்னும்‌ தெய்வங்களே 
அம்புகள்‌ என அவனிடம்‌ உள்ளன. ஹரி, ஹரம்‌, ராகவம்‌, 
ராமம்‌, கார்த்திகேயம்‌, வீரபத்ரம்‌, பைரவம்‌ என இங்கு 
வணங்கப்படுவன அனைத்தும்‌ 
அம்புகளாகியிருக்கின்றன. சரஸ்வதியும்‌ லட்சுமியும்‌ 
துர்க்கையும்‌ அம்புகளென அவனுக்கு கனிந்துள்ளனர்‌. 
பிருஹஸ்பதி, மார்க்கண்டேயன்‌, வசிஷ்டர்‌, 
விஸ்வாமித்திரர்‌ என முனிவர்களின்‌ உருக்கொண்ட 


உணர்ந்து சொல்லிழந்தேன்‌. விதுரர்‌ அவரை 
எதிர்கொண்டு வணங்கி வாழ்த்தியதும்‌ நான்‌ சென்று 
வணங்கினேன்‌. என்னை முதல்நோக்கிலேயே அவர்‌ 
கண்டுகொண்டார்‌. தந்தையர்‌ மைந்தர்‌ முகங்களை 
ஒருபோதும்‌ மறப்பதில்லை. 


அமைதியான குரலில்‌ பிதாமகர்‌ “செளனகனே, உன்‌ 
தந்தை மண்மறைந்த செய்தியை அறிந்தேன்‌. என்‌ 
தோள்தழுவும்‌ தோழராக இருந்தார்‌. கலிங்கத்து 
மகாநதியில்‌ அவருக்கு ஒருகைப்பிடி நீரள்ளி விடுத்தேன்‌” 
என்றார்‌. “எந்தை நிறைவடைவார்‌” என்று நான்‌ 
சொன்னேன்‌. விதுரரிடம்‌ திரும்பி “விதுரா, பாண்டுவின்‌ 
அஸ்திபூரணச்‌ சடங்குகள்‌ சிறப்புற நிகழ்ந்தன 
அல்லவா?” என்றார்‌. “ஆம்‌ பிதாமகரே. வைதிகரும்‌ 
கணிகரும்‌ சூதரும்‌ நிறைவுற நூல்நெறிகளுக்கிணங்க 
நிகழ்ந்தன” என்று விதுரர்‌ சொன்னார்‌. 


அன்று முழுக்க அவருடன்‌ நானுமிருந்தேன்‌. முதிர்ந்த 
மாமரம்‌ மிகச்சில கனிகளையே காய்ப்பதுபோன்று அவர்‌ 
பேசினார்‌. அடிமரத்தின்‌ மணமும்‌ இனிமையும்‌ தேனாக 
நிறைந்த சொற்கள்‌. நீராடுவதற்குள்ளேயே அவர்‌ நேராக 
தன்‌ ஆயுதசாலைக்குத்தான்‌ சென்றார்‌. அவர்‌ 
விட்டுச்சென்றதுபோலவே இருந்தது அது. 
ஆயுதக்களரியின்‌ அதிபரான பீஷ்மபிதாமகரின்‌ 
முதல்மாணவர்‌ ஹரிசேனர்‌ அவரை வணங்கி 
எதிர்கொண்டார்‌. நிலம்பணிந்த அவர்‌ தலையைத்‌ 
தொட்டுவிட்டு நேராக உள்ளே சென்று தன்‌ 
படைக்கலங்களை நோக்கிக்கொண்டு மெல்ல நடந்தார்‌. 
குனிந்து ஏதேனுமொரு ஆயுதத்தை எடுப்பாரென நான்‌ 
எண்ணினேன்‌. ஆனால்‌ அவர்‌ விழிகளால்தான்‌ 
தொட்டுக்கொண்டிருந்தார்‌. 


அப்போது அரண்மனையிலிருந்து விதுரருடன்‌ 
மைந்தர்கள்‌ அவரைக்‌ காணவந்தனர்‌. ரதங்கள்‌ நின்ற 
ஒலிகேட்டு நான்‌ சாளரம்‌ வழியாக நோக்கியபோது 
பாண்டவரும்‌ கெளரவ முதல்வர்களும்‌ வந்து 
இறங்குவதைக்‌ கண்டேன்‌. ஒலிகேட்டு பிதாமகரும்‌ 
தலைதிருப்பி விழிஎட்டி நோக்கினார்‌. ஹரிசேனர்‌ 
“மைந்தர்கள்‌ குருநாதரே” என்றார்‌. அவர்‌ முகத்தில்‌ 
ஒன்றும்‌ நிகழவில்லை என்பதைக்‌ கண்டு என்‌ அகம்‌ 
அதிர்ந்தது. கூத்தரே, புகைச்சுருளென நாம்‌ எண்ணியது 
கரும்பாறையென்றறியும்‌ கணம்‌ போன்றது அது. அவரது 
கண்களையே நான்‌ உற்று நோக்கினேன்‌. அவற்றிலும்‌ 
ஏதும்‌ நிகழவில்லை. 


அம்புகள்‌. தர்மம்‌, சியாமம்‌, கர்மம்‌ என பேருருக்கொண்ட 
அம்புகள்‌. அவை நாம்‌ அவனை அறியுந்தோறும்‌ 
வளர்பவை. அவன்‌ தன்னை அறியுந்தோறும்‌ 
மறைபவை. அனைத்து மெய்யறிவுகளையும்‌ 
அம்புத்தூளியில்‌ அடக்கிய அவனை பாரதன்‌ 
என்கின்றனர்‌ கவிஞர்‌” என்றான்‌ அகம்பனன்‌. 


“அவனை அஞ்சும்‌ உன்‌ தந்தையின்‌ சொற்களில்‌ இருந்து 
அவை மேலும்‌ மேலும்‌ எழுந்துகொண்டே இருக்கின்றன” 
என்று நிகும்பன்‌ சொன்னான்‌. “உன்னை அவற்றிலிருந்து 
நாங்கள்‌ காக்கவிருக்கிறோம்‌. உன்பொருட்டு 
ஆழத்திலிருந்து எழுந்து வந்துகொண்டே இருக்கிறோம்‌.” 
ஜயத்ரதன்‌ தன்னைச்‌ சூழ்ந்திருந்த கரிய இருள்பரப்பு 
நாகங்களால்‌ நிறைந்திருப்பதை பார்த்தான்‌. 
ஒன்றுடனொன்று இணைந்த நெளிவுகளாலான 
திசைவளைவு. “அவை அனைத்திலும்‌ ஆற்றல்மிக்கது 
பாசுபதம்‌” என்றபடி அவன்‌ முன்‌ எழுந்தது மாநாகம்‌ 
ஒன்று. “என்‌ பெயர்‌ பன்னகன்‌. உன்‌ தந்தையின்‌ 
நுண்சொல்லால்‌ அழைத்து இங்கே 
கொண்டுவரப்பட்டவன்‌. நீ என்னால்‌ பாசுபதத்திலிருந்து 
காக்கப்படுவாய்‌.” 


ஜயத்ரதன்‌ தன்‌ கைகளை நெஞ்சோடு சேர்த்துக்கொண்டு 
உடல்குறுக்கி அமர்ந்திருந்தான்‌. மிகத்‌ தொலைவில்‌ 
புலரிமுரசொலி எழுவதை கேட்டான்‌. முதல்‌ 
முரசுக்கழியின்‌ ஓசையை எழுகடல்‌ என வந்து 
மூடிக்கொண்டது போரின்‌ முழக்கம்‌. 


வெண்முரசு விவாதங்கள்‌ 

[1௨6] ஏகாக்ஷர்‌ சொன்னார்‌: அன்றைய போர்‌ 
தொடங்கும்போது கெளரவப்‌ படையின்‌ அத்தனை 
வீரர்களும்‌ உள்ளூர சற்று அச்சம்‌ கொண்டிருந்தார்கள்‌ 
என்று அஸ்வத்தாமனுக்கு தெரிந்திருந்தது. அது 
அவர்கள்‌ அனைவருமே உணர்ந்து ஒருவரோடொருவர்‌ 
மறைத்துக்கொண்ட ஒன்று. அன்று புண்பட்டு எழும்‌ 
அன்னைப்‌ புலி போன்றிருப்பான்‌ அர்ஜுனன்‌ என்று 
அறிந்திருந்தனர்‌. அவர்களின்‌ உடலில்‌ அசைவில்‌ அது 
வெளிப்படவில்லை. ஆனால்‌ அதை ஒரு சூழ்ந்திருக்கும்‌ 
பேருணர்வாக உணரமுடிந்தது. 


தன்‌ இறுதிப்போர்‌ அது என எண்ணி களத்தில்‌ வரும்‌ 
ஒருவனை எதிர்கொள்வது மிகக்‌ கடினம்‌. ஏனென்றால்‌ 
போருக்கெழும்‌ ஒவ்வொருவரும்‌ தங்களை 
அறியாமலேயே அப்போரிலிருந்து வெற்றியுடன்‌ திரும்பி 
வரும்‌ தருணத்தை உளம்‌ நடித்திருப்பார்கள்‌. உயிர்‌ 
கொடுக்கச்‌ சித்தமே என்று அவர்கள்‌ கூறினாலும்‌, 
அவர்களின்‌ உள்ளம்‌ அதை நம்பினாலும்‌ 
ஆழத்திலிருக்கும்‌ பிறிதொன்று அவர்களை மீளச்செய்து 
கொண்டே இருக்கும்‌. பின்னிழுக்கும்‌ அந்த ஒரு சரடு 
உயிரின்‌ விழைவு. மண்ணில்‌ அத்தனை 
உயிர்க்குலங்களையும்‌ இழுத்துக்கட்டியிருக்கும்‌ 
வேர்த்தொடர்பு. 


போர்களில்‌ எடுக்கப்படும்‌ அனைத்துப்‌ 
படைக்கலங்களையும்‌ அது எவ்வண்ணமோ சென்று 
தொடுகிறது. அனைத்து வஞ்சினங்களுடனும்‌ 
கலந்துள்ளது. மாவீரர்களையும்‌ அறியாது ஓர்‌ அடி 
பின்னெடுக்கச்‌ செய்கிறது. பெருவஞ்சம்‌ 
சூடியவர்களையும்‌ அச்சம்‌ கொள்ள வைக்கிறது. தாங்கள்‌ 
அஞ்சுவதை அவர்களே கண்டு திகைக்கையில்‌ 
அச்சரடின்‌ மேல்‌ சென்று தொட்டுக்கொள்கிறார்கள்‌. 
அதன்‌ பொருட்டு நாணுகிறார்கள்‌. அந்நாணத்திலிருந்து 
மேலும்‌ வெறிகொண்டவர்களாகிறார்கள்‌. ஒருகணமும்‌ 
தங்கள்‌ தலையறுத்திடத்‌ தயங்காதவர்களாக 
மாற்றிக்கொள்கிறார்கள்‌. அன்னை தெய்வங்களுக்கு 
முன்‌ தன்‌ தலையை தானே வெட்டி குருதி கொடுக்கும்‌ 
நவகண்ட வீரன்‌ அதற்கு முந்தைய கணம்‌ வரை 
அச்சரடில்தான்‌ அறியாக்‌ கை ஒன்றால்‌ 
பற்றிக்கொண்டிருக்கிறான்‌. அவன்‌ துணிந்தெழுந்து 


கடந்து சென்று கண்மூடித்தனமாக வெட்டுவது 
அச்சரடைத்தான்‌. 


அஸ்வத்தாமன்‌ போர்முரசு ஒலிக்கும்‌ கணம்‌ வரை 
தன்னுள்‌ அச்சரடை உணர்ந்துகொண்டிருந்தான்‌. 
கண்ணுக்குத்‌ தெரியாத மென்பட்டுச்‌ சரடு. பெரும்‌ 
களிறுகளை இழுத்துக்கட்டி நிறுத்தும்‌ ஆற்றல்‌ 
கொண்டது. போர்‌ தொடங்கிய கணம்‌ அதை ஓங்கி 
வெட்டி அறுத்துக்கொண்டு பாய்ந்து பாண்டவப்‌ படை 
நோக்கி சென்றான்‌. “கொல்க! கொல்க!” என்று கூவியபடி 
அம்புகளை தொடுத்தான்‌. “கொன்று மேற்செல்க! 
குருதிகொண்டு எழுக!” 


போர்‌ முழுவிசையில்‌ தொடங்கி அங்கிருந்து உச்சம்‌ 
கொண்டபடியே சென்றது. கெளரவப்‌ படைவீரர்கள்‌ 
பாண்டவப்‌ படைவீரர்களை தாக்கியபோது 
விழிகளுக்குப்‌ புலப்படாமலேயே இருசாராரின்‌ 
உணர்வுநிலைகளில்‌ இருந்த வேறுபாடு தென்பட்டது. 
கெளரவர்கள்‌ ஒவ்வொருவரும்‌ அர்ஜுனனின்‌ 
உளவெறியை அஞ்சிக்கொண்டிருந்தனர்‌. 
பின்னடைவதற்கான வழியொன்றை முன்னரே 
கண்டுவைத்திருந்தனர்‌. பாண்டவ வீரர்கள்‌ 
அர்ஜுனனின்‌ எரிசினத்தின்‌ ஒருதுளியை தாங்களும்‌ 
ஏந்திக்கொண்டிருந்தனர்‌. ஆகவே 
அரைநாழிகைக்குள்ளேயே கெளரவப்‌ படைமுகப்பு 
எடைதாங்காமல்‌ வளைவதுபோல்‌ பாண்டவப்‌ படையின்‌ 
விசையேற்று பின்னடையலாயிற்று. 


சகுனி “சூழ்ந்துகொள்க! இளைய பாண்டவரை 
சூழ்ந்துகொள்க!” என்று முரசறைந்து 
ஆணையிட்டுக்கொண்டே இருந்தார்‌. வில்லவர்‌ எழுவரும்‌ 
அனைத்துத்‌ திசைகளிலிருந்தும்‌ தங்கள்‌ 
துணைவிற்படையுடன்‌ வந்து பாண்டவப்‌ படையின்‌ 
முகப்பிலிருந்த அர்ஜுனனைச்‌ சூழ்ந்து 
வளைத்துக்கொண்டனர்‌. பாண்டவர்களின்‌ 
படைசூழ்கை என்ன என்று சில கணங்களில்‌ புரிந்தது. 
அது கூர்மவியூகம்‌. ஆனால்‌ ஆமையின்‌ ஓடு என 
அமைந்த கவசப்படை படைக்குப்‌ பின்னால்தான்‌ 
இருந்தது. கெளரவர்கள்‌ தாக்கத்‌ தொடங்கியதும்‌ அது 
இரு நீட்சிகளாக இருபுறத்திலிருந்தும்‌ வந்து இணைந்து 
அரண்‌ ஆகியது. ஆமை தன்‌ கால்களையும்‌ தலையையும்‌ 
உள்ளிழுத்துக்கொண்டது. 


தரையில்‌ சகடங்கள்‌ மேல்‌ உருண்ட பெரிய இரும்புக்‌ 
கேடயங்களை பின்னின்று உந்திவந்த தேர்களால்‌ ஆன 


கவசப்படையால்‌ அர்ஜுனனுக்கு காவலமைத்தனர்‌ 
பாண்டவப்‌ படையினர்‌. இரும்புக்கோட்டை என அது 
அர்ஜுனனை மூடி அவர்களிடமிருந்து அகற்றியது. 
அர்ஜுனன்‌ எண்ணியிராக்‌ கணத்தில்‌ அந்தக்‌ 
கேடயப்படையின்‌ ஒரு பகுதியை திறந்து விசையுடன்‌ 
வெளிவந்து அங்கு நின்றிருந்த கெளரவப்‌ படையை 
எதிர்த்து, அதன்‌ தலைவனை அம்புகளால்‌ அறைந்து 
கவசங்களையும்‌ தேர்த்தூண்களையும்‌ உடைத்து 
புரவிகளை வீழ்த்தி பின்னடையச்செய்து அவனைத்‌ 
துணைக்க பிற வில்லவர்‌ அங்கு வரும்போது விசை 
குறையாமலேயே பின்னடைந்து தன்‌ கவசப்படை 
சூழ்கைக்குள்‌ மறைந்து எதிர்பாராத்‌ தருணத்தில்‌ 
பிறிதொரு இடத்தில்‌ திறந்து வெளிவந்து தாக்கினான்‌. 


அந்தப்‌ போர்முறை கெளரவப்‌ பெருவில்லவர்‌ 
எழுவரையுமே திகைக்கச்‌ செய்தது. எழுந்த அர்ஜுனனின்‌ 
விசையை அவர்களால்‌ எதிர்கொள்ள முடியவில்லை. 
விசைமீண்டு அவர்கள்‌ அவனைத்‌ தொடர்ந்து சென்று 
தாக்கியபோது அம்புகள்‌ பாண்டவர்களின்‌ கேடயங்களை 
அறைந்து மணியோசையுடன்‌ உதிர்ந்தன. எந்தத்‌ 
தருணத்தில்‌ எவருக்கெதிராக அர்ஜுனன்‌ 
அக்கவசங்களைத்‌ திறந்து வெளித்தோன்றுவான்‌ என்று 
உய்த்துணர்வதே அவர்களின்‌ போராக இருந்தது. அவன்‌ 
அவ்வாறு கவசப்படையைப்‌ பிளந்து கிளம்புவதில்‌ எந்த 
ஒழுங்கும்‌ இருக்கவில்லை. அர்ஜுனனின்‌ உள்ளத்தை 
பல்வேறு கோணங்களில்‌ கணித்துக்கொண்டிருந்தனர்‌ 
கிருபரும்‌ துரோணரும்‌ சல்யரும்‌. கணிக்க இயலாதென்று 
விட்டுவிட்டனர்‌ அஸ்வத்தாமனும்‌ பூரிசிரவஸும்‌. 
அணுகிக்‌ கணித்தவன்‌ கர்ணன்‌ ஒருவனே. அவனையும்‌ 
திகைக்க வைத்தது அர்ஜுனனின்‌ போர்‌. 


கர்ணனுடன்‌ போரிட்டு அறைந்து சிதறடித்த பின்னர்‌ தன்‌ 
படைகளுக்குள்‌ மறைந்த அர்ஜுனன்‌ மறுகணம்‌ 
துரோணர்‌ முன்‌ தோன்றுவான்‌ என்று அஸ்வத்தாமன்‌ 
எதிர்பார்த்தபோது கேடயவாயில்‌ பிளந்தெழுந்து அவன்‌ 
முன்‌ தோன்றினான்‌ அர்ஜுனன்‌. அந்த முதற்கணத்‌ 
திகைப்பை அவன்‌ அடையும்போதே அஸ்வத்தாமனின்‌ 
வில்லும்‌ மகுடமும்‌ உடைந்து தெறித்தது. தேரில்‌ குப்புற 
விழுந்து தன்மேல்‌ கேடயத்தை கவிழ்த்துக்கொண்டு 
அர்ஜுனன்‌ தொடர்ந்து வீசிய அம்புகளிலிருந்து அவன்‌ 
தன்னை காத்துக்கொண்டான்‌. பூரிசிரவஸும்‌ சல்யரும்‌ 
இருபுறத்திலிருந்து வந்து அர்ஜுனனை 
அறையத்தொடங்கியதும்‌ அவன்‌ எழுந்து அம்புகளால்‌ 
அர்ஜுனனை அடித்தான்‌. ஆனால்‌ வெள்ளிமீன்‌ 
நீருக்குள்‌ மூழ்கி மறைவதுபோல்‌ அர்ஜுனன்‌ 


கேடயப்படைகளுக்குள்‌ மறைந்தான்‌. “கொல்க! கொல்க!” 
எனக்‌ கூவியபடி அவனை துரத்திச்‌ சென்ற மூவரும்‌ 
இரும்புக்கேடயங்களின்‌ நிரையால்‌ தடுக்கப்பட்டனர்‌. 
அம்புகள்‌ வீணாகி உதிர அஸ்வத்தாமன்‌ “கோழை! 
மூடன்‌!” என சினம்கொண்டு கூச்சலிட்டான்‌. 


அர்ஜுனன்‌ மீண்டும்‌ கர்ணனையே நெருங்குவான்‌ என்று 
நிலைகொள்ளாமல்‌ உதைத்தும்‌ வில்லை தேர்த்தூணில்‌ 
அறைந்தும்‌ நின்ற அஸ்வத்தாமன்‌ எதிர்பார்த்தான்‌. 
ஏனெனில்‌ கர்ணன்‌ பாண்டவர்களின்‌ கவசப்படையை 
அறைந்து உள்நோக்கி வளைத்துக்கொண்டிருந்தான்‌. 
உருகிய இரும்பு அறைபட்டு நெகிழ்வதுபோல்‌ 
கவசப்படை பின்னடைந்துகொண்டிருந்தது. அங்கே 
எக்கணமும்‌ அர்ஜுனன்‌ தோன்றுவானென்று பிறரும்‌ 
எதிர்பார்த்தார்கள்‌. அத்திசை நோக்கி செல்ல சல்யர்‌ தன்‌ 
தேர்ப்பாகனுக்கு ஆணையிட்ட அதே கணம்‌ மீண்டும்‌ 
கவசநிரை திறந்து மீண்டும்‌ அஸ்வத்தாமன்‌ முன்‌ 
அர்ஜுனன்‌ தோன்றினான்‌. அதை சல்யரும்‌ 

ரிசிரவஸும்‌ எதிர்பார்க்கவில்லை. அவர்களிருவரும்‌ 

௬ திசைகளிலாக திரும்பியிருந்தனர்‌. ஒருகணத்தில்‌ 
தன்‌ அனைத்து உளத்திண்மையையும்‌ இழந்த 
அஸ்வத்தாமன்‌ கூச்சலிட்டபடி தேரிலிருந்து இறங்கி 
அதன்‌ பின்பகுதியினூடாக ஓடி தன்‌ படைகளுக்குள்‌ 
புகுந்துகொண்டான்‌. 


அர்ஜுனனின்‌ அம்புகள்‌ வெறிகொண்டு வந்து அறைந்து 
அவன்‌ தேர்ப்பாகனை கொன்றன. ஆவக்காவலன்‌ தலை 
சிதறி விழுந்தான்‌. அவனுக்குத்‌ துணையாக வந்த 
உத்தரபாஞ்சாலத்தின்‌ இருபத்திநான்கு வில்லவர்களும்‌ 
தங்கள்‌ தேர்த்தட்டில்‌ இறந்துவிழுந்தனர்‌. குதிரைகளைக்‌ 
கொன்று தேரைக்‌ கவிழ்த்து குருதி தெறித்த 
காண்டீபத்தின்‌ நாணை சுண்டி இழுத்தபின்‌ தன்னை 
நோக்கி வந்த சல்யரையும்‌ பூரிசிரவஸையும்‌ நோக்கி 
முகத்தில்‌ வழிந்த குருதியை உறிஞ்சிச்‌ சேர்த்து ஓங்கி 
உமிழ்ந்துவிட்டு அர்ஜுனன்‌ பின்னடைந்து தேர்க்கவச 
அணிகளுக்குள்‌ மறைந்தான்‌. 


கர்ணன்‌ அங்கே நிகழ்ந்ததை அறிந்தும்‌ உள்ளம்‌ 
திசைமாறாமல்‌, சற்றும்‌ குறையாத விசையுடன்‌ 
பாண்டவர்களின்‌ கவசப்படையை அறைந்து 
உள்நுழைந்துகொண்டிருந்தான்‌. மீண்டும்‌ கர்ணனை 
நோக்கி அர்ஜுனன்‌ எழுவான்‌ என்று அனைவரும்‌ 
எண்ணிக்கொண்டிருந்தபோது கவசட்‌ சுவர்களைத்‌ 
திறந்து அதே இடத்தில்‌ எழுந்து அஸ்வத்தாமனின்‌ 
படைகளின்‌ வெற்றிடத்தை நிரப்பிக்கொண்டிருந்த 


பூரிசிரவஸை அவன்‌ தாக்கினான்‌. அதை முற்றிலும்‌ 
எதிர்பாராத பூரிசிரவஸ்‌ தேரில்‌ திகைத்து நிற்க 
அம்புகளால்‌ அறைந்து பால்ஹிக குலத்தின்‌ அத்தனை 
தேர்வீரர்களையும்‌ கொன்றொழித்தான்‌ அர்ஜுனன்‌. 
பூரிசிரவஸின்‌ தோளிலும்‌ தொடையிலும்‌ அம்புகள்‌ பாய 
அவன்‌ கேடயங்களை தன்மீது போட்டுக்கொண்டு 
தேர்த்தட்டிலேயே விழுந்து மறைந்துகொண்டான்‌. அவன்‌ 
தேர்வீரர்களும்‌ தேர்ப்பாகனும்‌ புரவிகளும்‌ இறந்தனர்‌. தேர்‌ 
நிலையழிந்து பாண்டவமுகப்பிலேயே சென்று 
கவிழ்ந்தது. கவிழ்ந்த தேருக்கு அடியில்‌ 
சிக்கிக்கொண்டதனால்‌ மேலும்‌ மேலும்‌ வந்தறைந்த 
அர்ஜுனனின்‌ அம்புகளிலிருந்து பூரிசிரவஸ்‌ உயிர்‌ 
தப்பினான்‌. 


ரிசிரவஸின்‌ உதவிக்கு எழுக என சகுனி ஆணையிட 

களரவப்‌ படைகள்‌ இருபுறத்திலிருந்தும்‌ கூடிவந்து 
கேடயங்களால்‌ மூடிக்கொண்டன. கொக்கியை வீசி 
இழுத்து பூரிசிரவஸின்‌ உடலை தேருக்கடியிலிருந்து 
மீட்டபோது அவன்‌ உயிருடன்‌ இருப்பதாகவே 
கெளரவர்கள்‌ எண்ணவில்லை. ஆனால்‌ தொடையிலும்‌ 
நெஞ்சிலும்‌ பட்ட அம்புகளில்‌ குருதி வழிய இடக்காலை 
இழுத்து ஓடிவந்து காக்க வந்த மருத்துவத்‌ தேருக்குள்‌ ஏறி 
படுத்துக்கொண்டான்‌ பூரிசிரவஸ்‌. அப்பகுதியிலிருந்த 
பேரழிவைப்‌ பார்த்து திகைத்த பின்‌ சல்யர்‌ 
“விளையாடுகிறான்‌!” என்றார்‌. துரோணர்‌ குருதி வழிய 
தேருக்கு அடியில்‌ அமர்ந்திருந்த அஸ்வத்தாமனை 
நோக்கியபின்‌ சல்யரிடம்‌ “செல்க! செல்க!” என்று 
கேடயப்படையை சுட்டிக்காட்டி கூவினார்‌. “இன்றுடன்‌ 
அவ்விழிமகன்‌ அழியவேண்டும்‌... செல்க!” 


சல்யரும்‌ அவரும்‌ பாண்டவ கவசப்படையின்‌ 
முகவளைவைத்‌ தாக்கியபோது அது மேலும்‌ மேலும்‌ 
உள்ளிருந்து செறிவுகொண்டது. மறுபக்கம்‌ திறந்து 
பீறிட்டெழுந்து கர்ணனை எதிர்கொண்டான்‌ அர்ஜுனன்‌. 
கர்ணன்‌ அர்ஜுனன்‌ தன்‌ முன்‌ தோன்றுவான்‌ என்பதை 
ஒவ்வொரு கணமும்‌ எதிர்பார்த்திருந்தபோதும்‌ கூட 
அத்தருணம்‌ அவனை திகைக்க வைத்தது. 
அவர்களுக்கிடையே மீள மீள நடந்துகொண்டிருந்த 
அந்த ஒருகணமும்‌ குறையாத போர்‌ மீண்டும்‌ தொடங்கி 
அவ்வுச்சத்திலேயே நடந்தது. 


அத்தருணத்தில்‌ அர்ஜுனனின்‌ சீற்றம்‌ 
மேலெழுந்திருந்தது. கர்ணனுக்குள்‌ பிறிதொரு விசை 
தளர்ந்திருந்தது. தன்‌ உளத்தளர்ச்சியை வெல்ல பல 
மடங்கு சினத்தையும்‌ செயல்வீச்சையும்‌ 


உருவாக்கிக்கொண்டிருந்தான்‌ கர்ணன்‌. அது முதல்சில 
பொழுதுகளில்‌ அவனுக்கு துணை நின்றது. ஆனால்‌ 
உள்ளீடற்ற அந்த விசையை குன்றாது பெருகி 
வந்துகொண்டிருந்த தன்‌ சினமெனும்‌ விசையால்‌ 
அர்ஜுனன்‌ வென்றான்‌. கர்ணன்‌ தன்‌ மேல்‌ அறைந்து 
அறைந்து பின்‌ தள்ளிய அம்புகளில்‌ எழுந்து மிகுந்த 
விசையை மேலும்‌ மேலும்‌ உணர்ந்தான்‌. தன்னுள்‌ 
அச்சமொன்று எழுவதை அறிந்தான்‌. இத்தருணம்‌ தன்‌ 
இறுதியாகுமா என்று அவன்‌ உள்ளே ஓர்‌ எண்ணம்‌ 
ஓடியது. இதுவா இவ்வாறா இங்கா என்று அவன்‌ அகம்‌ 
யந்துகொண்டிருந்தது. 
அர்ஜுனன்‌ கைபெருகி நூறு காண்டீபங்களால்‌ அவனை 
தாக்குவது போலிருந்தது. பொற்தேர்‌ மகுடம்‌ உடைந்தது. 
தூண்களின்‌ கவசப்பரப்புகள்‌ சிதறித்தெறித்தன. 
அர்ஜுனனின்‌ அம்புகள்‌ வந்து கர்ணனின்‌ 
நெஞ்சக்கவசத்தை நெளியச்செய்தன. தோள்கவசங்களும்‌ 
கைக்காப்புகளும்‌ சிதறின. அவன்‌ தோளில்‌ பாய்ந்த 
அம்பு நிலைகுலைய வைத்த கணம்‌ பிறிதொரு அம்பு 
வந்து விஜயத்தை அறைந்து நாணை உடைத்தது. அவன்‌ 
முழந்தாளிட்டு தன்‌ தலைக்கு வந்த அம்பை ஒழிந்தான்‌. 
அடுத்த அம்பு வந்து தோளை அறைய தேர்த்தட்டிலேயே 
விழுந்தான்‌. பாகன்‌ தேரை திருப்பி கெளரவப்‌ 
படைகளுக்குள்‌ கொண்டு செல்ல அவ்விடைவெளியை 
இருபுறமும்‌ வந்துகொண்டிருந்த அங்கநாட்டு 
வில்லவர்கள்‌ வந்து நிரப்பி அர்ஜுனனை 
எதிர்கொண்டனர்‌. 


அர்ஜுனன்‌ அங்கநாட்டவர்‌ ஒவ்வொருவரையாக 
அறைந்து வீழ்த்தினான்‌. கர்ணனின்‌ தேர்‌ படைகளுக்குள்‌ 
நுழைந்து மறைந்தபோது கெளரவ வீரர்கள்‌ அஞ்சி 
கூச்சலிட்டுக்கொண்டே பின்னடைந்தனர்‌. அவர்கள்‌ 
ஒவ்வொருவரையும்‌ மேலும்‌ விசைகொண்டு துரத்தி 
தேர்த்தட்டிலேயே கொன்று வீழ்த்தினான்‌ அர்ஜுனன்‌. 
படைவீரர்‌ ஒவ்வொருவரும்‌ உயிரச்சத்தை 
உணர்ந்துகொண்டிருந்தனர்‌. எங்கோ ஓர்‌ இடத்தில்‌ 
“விலகிச்‌ செல்க! இன்று இளைய பாண்டவரை எவரும்‌ 
வெல்ல இயலாது!” என்று எவரோ குரலெழுப்ப 
பிறிதெவரும்‌ ஏற்றுச்சொல்லவில்லையெனினும்‌ 
எண்ணம்போல்‌ அந்த அச்சம்‌ அனைத்துப்‌ 
படைவீரர்களிடமும்‌ பரவியது. 

அர்ஜுனன்‌ கர்ணன்‌ சென்ற வழியையே அறைந்து 


அறைந்து உடைத்து உள்நுழைந்துகொண்டிருந்தான்‌. 
“ஒருங்கு கூடுங்கள்‌! படைகளை ஒன்றிணையுங்கள்‌! 


முதன்மை வில்லவர்‌ எழுவரும்‌ மீண்டும்‌ படைமுகப்புக்கு 
செல்லுங்கள்‌!” என்று சகுனியின்‌ ஆணை 
ஒலித்துக்கொண்டிருந்தது. அஸ்வத்தாமன்‌ குருதியை 
உதறியபின்‌ எழுந்து அமர்ந்துகொள்ள மருத்துவ 
ஏவலர்கள்‌ ஓடிவந்து அவன்‌ கவசங்களை விரைவாகக்‌ 
கழற்றி புண்களில்‌ மருந்திட்டு மெழுகுத்‌ துணிகளால்‌ 
அழுத்தி கட்டுபோட்டனர்‌. சற்று அப்பால்‌ பூரிசிரவஸ்‌ இரு 
மருத்துவ ஏவலர்களால்‌ தூக்கி வரப்பட்டான்‌. 


முதற்கணம்‌ அவன்‌ இறந்துவிட்டான்‌ என்ற எண்ணத்தை 
அஸ்வத்தாமன்‌ அடைந்தான்‌. ஆனால்‌ அவன்‌ 
முனகியபடி தலையசைத்து பின்‌ தன்னுணர்வு கொண்டு 
தன்னை தாக்கியவர்களை விடும்படி கையசைவால்‌ 
சொல்லி காலூன்றி எழுந்து நின்றான்‌. இருவர்‌ அவனைப்‌ 
பற்றி கொண்டுவந்து அஸ்வத்தாமன்‌ அருகே 
அமரவைத்து கவசங்களை கழற்றினர்‌. முரசுகளின்‌ 
ஓசையைக்‌ கேட்டபின்‌ அஸ்வத்தாமன்‌ பூரிசிரவஸிடம்‌ 
“அங்கர்‌ பின்னடைகிறார்‌! எண்ணிப்பார்க்கவே 
இயலவில்லை! அங்கர்‌ பின்னடைகிறார்‌!” என்றான்‌. 
பூரிசிரவஸ்‌ “இளைய பாண்டவரின்‌ வெறியை 
எவ்வகையிலோ உணர இயல்கிறது. அதற்கு முன்‌ எவரும்‌ 
நிற்க இயலாது!” என்றான்‌. அஸ்வத்தாமன்‌ “ஆம்‌! 
தந்தையின்‌ வெறி” என்றான்‌. 


ரிசிரவஸ்‌ “அங்கர்‌ இன்று காலையிலிருந்தே 
கள்‌ பா - இருந்தார்‌. படைகள்‌ எழும்போது 
ஒருவேளை அவர்‌ போர்முனைக்கே வராது 
பின்தங்கிவிடக்கூடுமோ என்று நான்‌ எண்ணினேன்‌. 
வழக்கமாக பிறரிடம்‌ இன்சொல்‌ உரைப்பவர்‌ இன்று 
சினங்கொண்டவர்‌ போலவும்‌ அரிய நோயுற்றவர்‌ 
போலவும்‌ தனக்குத்தானே எழாச்‌ சொல்லில்‌ 
உரையாடியபடி தலையை அசைத்துக்கொண்டிருந்தார்‌. 
வில்லால்‌ தேர்த்தட்டில்‌ அமைதியிழந்து 
தட்டிக்கொண்டிருப்பதை பார்த்தபின்‌ நான்‌ சல்யரிடம்‌ 
சொன்னேன்‌, அங்கர்‌ மிக அமைதியிழந்திருக்கிறார்‌ என. 
சல்யர்‌ யார்தான்‌ அமைதியிழக்கவில்லை என்று 
சிடுசிடுத்தார்‌. அதன்‌ பின்‌ நான்‌ எதுவும்‌ பேசவில்லை” 
என்றான்‌. 


பூரிசிரவஸின்‌ புண்கள்‌ சற்று பெரிதாகவே இருந்தன. 
அவற்றில்‌ உருகிய மெழுகுத்துணியை வைத்துக்‌ 
கட்டியபோது அவன்‌ மெல்ல முனகினான்‌. 
அஸ்வத்தாமன்‌ “நானும்‌ அதை பார்த்தேன்‌” என்றான்‌. 
பூரிசிரவஸ்‌ “ஆனால்‌ போர்‌ தொடங்குவதற்கென முரசுகள்‌ 
ஒலித்தபோது அவர்‌ முற்றிலும்‌ உருமாறியிருந்தார்‌. 


ஒருகணத்தில்‌ வீங்கி பேருருக்கொள்ளும்‌ 
தவளைகளைப்போல. வெறிகொண்டு பாண்டவப்‌ 
படைகளை அவர்‌ தாக்கும்போது இன்றே களத்தில்‌ 
அர்ஜுனனை பலிகொள்வார்‌ என்று தோன்றியது” 
என்றான்‌. “நம்‌ எழுவரில்‌ பாண்டவப்‌ படைகளை 
அறைந்து பின்னெடுத்தவரும்‌ அவரே. அது 
அச்சோர்வுக்கெதிரான அவரது எழுச்சி” என்று 
அஸ்வத்தாமன்‌ கூறினான்‌. 


பூரிசிரவஸ்‌ “எனக்கு மெய்யாகவே புரிந்துகொள்ள 
முடியவில்லை. பாஞ்சாலரே, இவர்கள்‌ ஏன்‌ இத்தனை 
துயர்கொள்கிறார்கள்‌? அச்சிறுவனைக்‌ கொன்றதன்‌ 
பொருட்டு துயர்கொள்வதென்றால்‌ ஏன்‌ 
போருக்கெழுந்தார்கள்‌?” என்றான்‌. அஸ்வத்தாமன்‌ 
“எவ்வகையிலோ அவர்கள்‌ தங்களை தந்தையென்று 
உணர்கிறார்கள்‌ போலும்‌” என்றான்‌. பூரிசிரவஸ்‌ “என்‌ 
கண்முன்‌ அவன்‌ கெளரவ மைந்தர்களை கொன்று 
குவித்த ஒவ்வொரு காட்சியும்‌ அலையலையென எழுந்து 
வருகிறது. அவனை இன்னும்‌ பலமுறை 
கொல்லவேண்டுமென்று சினம்‌ எழுகிறது” என்றான்‌. 


“வில்லவர்‌ எழுக! ஏழு வில்லவர்களும்‌ சூழ்ந்துகொள்க! 
இளைய பாண்டவர்‌ நம்‌ படைசூழ்கையை உடைத்து 
உட்புகுகிறார்‌!” என சகுனியின்‌ ஆணை கூவியது. அது 
பதறி அலறுவதுபோல்‌ தோன்றியது. அஸ்வத்தாமன்‌ 
“கிளம்புவோம்‌. காந்தாரரின்‌ அறைகூவல்‌ விடாது 
ஒலிக்கிறது” என்றான்‌. “அங்கர்‌ விழுந்துவிட்டார்‌!” என்று 
முரசுகள்‌ ஒலிக்கத்தொடங்கின. அஸ்வத்தாமன்‌ எழுந்து 
“அங்கரா!” என்றான்‌. பூரிசிரவஸ்‌ “அவர்‌ பின்னடைகிறார்‌ 
என்றுதான்‌ முரசுகள்‌ சொல்கின்றன. தவறாக 
புரிந்துகொண்டீர்கள்‌” என்று சொன்னான்‌. 
அஸ்வத்தாமன்‌ “மெய்தான்‌, ஆனால்‌ புண்பட்டிருக்கிறார்‌ 
என்று தோன்றுகிறது. எண்ணிநோக்கவே இயலவில்லை. 
நம்‌ எழுவரையும்‌ அவன்‌ ஒருவனே வில்கொண்டு 
எதிர்நின்று பொருதுகிறான்‌ என்றால்‌...” என்றான்‌. 


“இக்களத்தில்‌ எதுவும்‌ விந்தை அல்ல” என்றான்‌ 
ரிசிரவஸ்‌. அஸ்வத்தாமன்‌ “அவர்களின்‌ சூழ்கை மிகத்‌ 
றன்வாய்ந்தது. அந்தக்‌ கேடயக்கோட்டை அரிய சூழ்ச்சி. 

அதற்குள்ளிருந்து வெளிவந்து தாக்கும்‌ வழிமுறையை 

வகுத்தவன்‌ எவனாயினும்‌ போர்க்கலை அறிந்தவன்‌” 
என்றான்‌. “வேறு எவர்‌? இளைய யாதவராகத்தான்‌ இருக்க 
முடியும்‌” என்று பூரிசிரவஸ்‌ சொன்னான்‌. “அவர்‌ களத்தில்‌ 
இல்லை, ஆனால்‌ களத்தில்‌ அவரன்றி எவரும்‌ இல்லை.” 


“வில்லவர்கள்‌ முன்னெழுக! வில்லவர்கள்‌ முன்னெழுக!” 
என்று சகுனியின்‌ ஆணை ஒலித்துக்கொண்டே இருந்தது. 
“போர்‌ தொடங்கி உச்சிப்பொழுதே 
நெருங்கிக்கொண்டிருக்கிறது. இன்னும்‌ பாதிப்‌ பொழுது 
எஞ்சியுள்ளது. அந்திமுரசு ஒலிக்கும்வரை பொழுதை 
கடத்துவதொன்றே நாம்‌ செய்யக்கூடியது. வருக!” 
என்றபடி அஸ்வத்தாமன்‌ தன்‌ தேர்‌ நோக்கி சென்றான்‌. 
அதில்‌ ஏறி அமர்ந்துகொண்டு “முன்‌ செல்க!” என்றான்‌. 
பூரிசிரவஸ்‌ “ஊடுருவிய அர்ஜுனனை 
தடுத்துவிட்டார்கள்‌. சல்யரும்‌ கிருபரும்‌ துரோணரும்‌ 
சேர்ந்து அர்ஜுனனை எதிர்கொள்கிறார்கள்‌. நாமும்‌ களம்‌ 
சென்றால்‌ இன்னும்‌ சில நாழிகைப்பொழுது அவரை 
அவ்வளையத்திற்குள்ளேயே வைத்திருக்க இயலும்‌” 
என்றான்‌. 


அஸ்வத்தாமன்‌ வில்லை எடுத்துக்கொள்ள பூரிசிரவஸ்‌ 
“என்னதான்‌ அவர்‌ நம்மை வீழ்த்தினாலும்‌ இன்னும்‌ நமது 
படைகளின்‌ முகப்பைக்‌ கடந்து அவர்‌ அம்புகள்‌ 
சென்றடையவில்லை. அவரால்‌ இன்று ஜயத்ரதனை 
சென்றடையவே இயலாது” என்றான்‌. அஸ்வத்தாமன்‌ 
ஒன்றும்‌ சொல்லவில்லை. அவர்கள்‌ படைமுகப்பை 
அடைந்தபோது அர்ஜுனன்‌ கிருபரை அறைந்து 
தேர்த்தட்டில்‌ வீழ்த்திவிட்டு மீண்டும்‌ கவசநிரைக்குள்‌ 
புகுந்தான்‌. சினம்‌ பற்றிக்கொள்ள துரோணர்‌ “நில்‌! நில்‌! 
அறிவிலி!” என்று கூவியபடி அர்ஜுனனை தொடர்ந்து 
சென்றார்‌. அர்ஜுனன்‌ கவசப்படைகளுக்குள்‌ மூழ்கும்‌ 
கணத்தில்‌ தன்னிடமிருந்த விசைமிக்க அம்புகளால்‌ 
கவசப்படைகளின்‌ இடைவெளியை அறைந்து 
உடைத்தார்‌. அவ்விடைவெளி மூடுவதற்குள்‌ தொடர்ந்து 
அம்புகளை செலுத்தியபம அதற்குள்‌ நுழைந்தார்‌. 


துரோணரைத்‌ தொடர்ந்து சென்ற உத்தரபாஞ்சாலத்தின்‌ 
வில்லவர்களும்‌ அந்த வாயிலுக்குள்‌ நுழைந்து உள்ளே 
சென்றனர்‌. “தனித்துச்‌ செல்கிறார்‌! தொடர்க! தொடர்க!” 
என்று பூரிசிரவஸ்‌ கூச்சலிட்டான்‌. அஸ்வத்தாமனும்‌ 

ரிசிரவஸும்‌ அம்புகளால்‌ அறைந்தபம அந்தக்‌ கவச 
வியி லாக உள்ளே செல்ல முயன்றபோது 
இருபுறத்திலும்‌ விசைகொண்டு அழுத்தி அது தன்னை 
மூடியது. “உள்ளே சென்று சிக்கிவிட்டார்‌!” என்று 
பூரிசிரவஸ்‌ கூவினான்‌. அஸ்வத்தாமன்‌ “இந்தப்‌ 
புள்ளியை அறைவோம்‌. அவர்கள்‌ அவரை 
கைப்பற்றாதபடி செய்வோம்‌” என்று கூவி மூடிய 
கவசப்படையின்‌ இடைவெளியை மீண்டும்‌ மீண்டும்‌ 
அறைந்தான்‌. 


ஆம்‌, தந்தையரும்‌ மைந்தர்களால்‌ 
சலிப்படைந்துவிடக்கூடும்‌. மைந்தராக நின்று 
அவ்வுண்மையை எதிர்கொள்வதென்பது கடினமானது. 
ஆனால்‌ அதை அக்கணமே நம்‌ உலகியல்‌ உள்ளம்‌ 
புரிந்துகொள்ளவும்‌ செய்கிறது. எத்தனை பிறப்புகள்‌. 
எத்தனை இறப்புகள்‌. மானுடநாடகமென்பது 
சலிப்பூட்டும்‌ ஓரிரு நிகழ்வுகளாலானது மட்டும்தானே? 
அதை உணர்ந்தபின்னும்‌ என்‌ அகம்‌ ஏமாற்றத்தால்‌ 
எரிந்துகொண்டிருந்தது. என்‌ முன்‌ நீண்ட தாடியும்‌ 
தோளில்தவழ்ந்த சிகையும்‌ முழங்கால்தொடும்‌ 
கைகளுமாக நின்றிருந்த முதியவரை அக்கணம்‌ 
வெறுத்தேன்‌. 


மைந்தர்களை ஒவ்வொருவராக உள்ளே அனுப்பினார்‌ 
விதுரர்‌. முதலில்‌ தருமன்‌ முறைப்படி காலெடுத்து 
வைத்து உள்ளே வந்து பிதாமகரை அணுகி 
மிகையோசையோ குறையோசையோ இல்லா குரலில்‌ 
உணர்வெழுச்சியேதும்‌ இல்லா முறைச்சொற்களில்‌ 
முகமன்‌ சொல்லி முகமும்‌ மார்பும்‌ நிலம்‌ தொட விழுந்து 
வணங்கினான்‌. “குருகுலத்து மூத்தாரை இளையோன்‌ 
அடிபணிகிறேன்‌” என்று அவன்‌ சொன்னபோது 
“நீளாயுள்‌ கொள்க!” என்று சொல்லி வலக்கை தூக்கி 
அவர்‌ வாழ்த்தினார்‌. குனிந்து அவன்‌ தோள்களைத்‌ 
தொடவில்லை. அள்ளி மார்புடன்‌ சேர்க்கவில்லை. 


தருமன்‌ இரண்டடி பின்னால்‌ எடுத்து வைத்து 
உணர்ச்சியற்ற குலமுறைச்‌ சொற்களால்‌ மீண்டும்‌ 
வாழ்த்தி “தங்கள்‌ அருட்சொற்களால்‌ 
வாழ்த்தப்பட்டவனானேன்‌ பிதாமகரே” என்றான்‌. 
அப்போது அவரது விழிகளின்‌ ஓரத்தில்‌ மிகமெல்லிய 
சுருக்கமொன்று நிகழ்ந்தது என்று பன்னிருநாட்கள்‌ 
கழித்து இப்போது அறிகிறேன்‌. அவருக்குள்‌ வாழ்ந்த 
மலைமகன்‌ கங்கன்‌ அப்போது அச்சிறுவனை 
வெறுத்தான்‌. அவ்வெறுப்பை மறுகணமே கவ்வி 
தன்னுள்‌ மிகமிக ஆழத்தில்‌ புதைத்துக்கொண்டான்‌. 
கூத்தரே அது எப்போதும்‌ அங்கேயே 
இருந்துகொண்டிருக்கும்‌ என இன்று நான்‌ அறிகிறேன்‌. 


அதன்பின்னர்‌ இரட்டையர்‌ போல துரியோதனனும்‌ 
பீமனும்‌ உள்ளே வந்தனர்‌. அவர்களுக்குப்பின்னால்‌ 
துச்சாதனன்‌ அண்ணனின்‌ ப்‌ வந்தான்‌. அவரது 
கருவிழிகளுக்குள்‌ ஆடிய துளிநிழலாகவே நான்‌ 
அவர்களின்‌ வருகையைக்‌ கண்டேன்‌. பீமனும்‌ 
துரியோதனனும்‌ நிலம்‌ படிந்து வணங்கி “பிதாமகரே 
வணங்குகிறேன்‌” என்றபோது பீமனின்‌ இடைக்கச்சை 


அம்புகள்‌ இரும்பை அறைந்து வீணாகி உதிரவே 
அஸ்வத்தாமன்‌ திரும்பி “யானைகள்‌ எழுக! தண்டேந்திய 
யானைகள்‌ எழுக!” என்றான்‌. முகப்பிலிருந்து 
நீள்தண்டேந்திய யானைகளின்‌ நிரை வருவதை 
படையின்‌ அசைவுகளின்‌ அலைகளிலிருந்தே 
உணரமுடிந்தது. பூரிசிரவஸ்‌ “உள்ளே ஆசிரியர்‌ தனியாக 
சிக்கிக்கொண்டிருக்கிறார்‌!” என்றான்‌. அஸ்வத்தாமன்‌ 
“அவரே எண்ணாமல்‌ அவரை யாரும்‌ வெல்ல இயலாது!” 
என்றான்‌. யானைகள்‌ வந்து கவச நிரையை 
அறையத்தொடங்கின. தண்டுகளால்‌ 2 சிதறிய 
தேரிலிருந்து எடைமிக்க ஆளுயர கவசங்கள்‌ கீழே 
விழுந்தன. கேடயத்தேர்வரி உடைந்தபோது கேடயங்களை 
ஏந்திய யானைகள்‌ நிரை முன்னெழுந்து வந்தன. 
தண்டேந்திய யானைகளை யானைகளாலேயே 
எதிர்கொள்ளும்படி திருஷ்டத்யும்னனின்‌ ஆணை எழ 
இருபுறத்திலிருந்தும்‌ கவசங்களைத்‌ தள்ளியபடி 
பாண்டவ யானைகள்‌ வந்தன. அக்கவசங்கள்‌ தரையில்‌ 
உருண்டுவந்த சிறிய சகடங்கள்‌ கொண்ட வண்டிகள்‌ 
மேல்‌ அமைக்கப்பட்டு இருபுறமும்‌ யானைகளால்‌ உந்தி 
நிறுத்தப்பட்டிருந்தன. கோட்டை ஒன்றின்‌ கற்பலகைகள்‌ 
உயிர்கொண்டு எழுந்துவருவதுபோல்‌ தோன்றின. 
இரும்புச்‌ சிப்பிகள்போன்ற வடிவுகொண்டிருந்த 
அவற்றின்மேல்‌ அம்புகள்‌ மணியோசைகள்‌ எழ சென்று 
சென்று அறைந்தன. 


மீண்டும்‌ தண்டுகளால்‌ ஒரே இடத்திலேயே கெளரவப்‌ 
படைகள்‌ அறைந்துகொண்டிருந்தன. “அங்கே 
பெரும்போரின்‌ ஓசைகள்‌! என்ன ஆயிற்று தங்கள்‌ 
தந்தைக்கு!” என்று பூரிசிரவஸ்‌ அச்சத்துடன்‌ கூவினான்‌. 
“எந்த வில்லவனும்‌ எண்ணி நோக்க இயலாத 
மிகைச்செயல்‌ அது! ஏன்‌ அதை செய்தார்‌ ஆசிரியர்‌!” 
அஸ்வத்தாமன்‌ “அவரும்‌ தந்தை என்பதனால்‌! எங்கோ 
ஓரிடத்தில்‌ அவர்‌ ஜயத்ரதனாக என்னை 
எண்ணிக்கொண்டதனால்‌!” என்றான்‌. திகைப்புடன்‌ 
ரிசிரவஸ்‌ திரும்பிப்பார்த்தான்‌. அதற்குள்‌ தண்டேந்திய 
களரவ யானைப்பபடை பாண்டவர்களின்‌ 
கவசயானை நிரையை உடைத்து நிரையை விலக்கியது. 
அதனூடாக துரோணர்‌ அப்பால்‌ அர்ஜுனனுடன்‌ 
வெறிகொண்டு போரிட்டுக்கொண்டிருந்தது தெரிந்தது. 


பூரிசிரவஸும்‌ அஸ்வத்தாமனும்‌ இருபுறமும்‌ கவசங்களை 
தள்ளியபடி வழிமூட வந்த தேர்‌ வீரர்களை அறைந்து 
விலக்கி கொன்று அவர்களின்‌ கேடயங்கள்‌ ஓசையெழ 
நிலத்தில்‌ விழவைத்தபடி அப்பிளவுக்குள்‌ புகுந்து 
துரோணரை நோக்கி சென்று அவருக்கு இருபுறமும்‌ 


துணை நின்றனர்‌. துரோணர்‌ அவர்கள்‌ 
வந்திணைந்ததைக்கூட நோக்காமல்‌ முகம்‌ கோணலாகி 
வாயிலிருந்து ஒருபோதும்‌ அவர்களிடமிருந்து எழாத 
வசைச்சொற்களை சொல்லியபடி அர்ஜுனனை 
அம்புகளால்‌ அறைந்து கொண்டிருந்தார்‌. அர்ஜுனன்‌ 
அத்தாக்குதலை எதிர்கொள்ள முடியாமல்‌ மேலும்‌ மேலும்‌ 
பின்னடைந்து சென்றான்‌. கேடயங்கள்‌ ஏந்திய 
தேர்களையும்‌ யானைகளையும்‌ பின்னிழுத்து மீண்டும்‌ 
நிரை வகுத்து இரு சரடுகளென்றாக்கி துரோணருக்கும்‌ 
அர்ஜுனனுக்கும்‌ இடையே புகவைத்து சுவரை உருவாக்கி 
அர்ஜுனனைக்‌ காத்து உள்ளிழுத்துக்கொண்டு 
சென்றான்‌ திருஷ்டத்யும்னன்‌. 


கவசங்களால்‌ முற்றிலும்‌ அர்ஜுனன்‌ மூடப்பட்டதும்‌ 
“அறிவிலி! அறிவிலி! வீணன்‌!” என்று உரக்கக்‌ கூவியபடி 
தேர்த்தட்டிலேயே காறித்துப்பினார்‌ துரோணர்‌. வில்லால்‌ 
தேர்த்தட்டை ஓங்கிக்‌ குத்தியபடி தலையசைத்து 
“கீழ்மகன்‌! இன்று அவனை கொல்லாமல்‌ களம்‌ 
திரும்புவதில்லை!” என்றார்‌. அஸ்வத்தாமன்‌ “தந்தையே! 
நமது சூழ்கைக்குள்‌ செல்வோம்‌. மீண்டும்‌ ஒருமுறை 
நம்மை தொகுத்துக்கொள்வோம்‌. அங்கரும்‌ புண்களுக்கு 
கட்டுபோட்டு எழுந்துவிட்டார்‌” என்றான்‌. அவர்கள்‌ 
பின்னடைந்து தங்களை ஒருங்கிணைத்துக்கொண்டனர்‌. 


கர்ணன்‌ மீண்டும்‌ படைமுகப்பிற்கு வந்தான்‌. காந்தாரரின்‌ 
ஆணை ஒலிக்க படைகள்‌ அணிகொண்டன. வில்லவர்‌ 
எழுவரும்‌ முந்தைய வடிவையே மீண்டும்‌ அடைந்து 
பாண்டவர்களின்‌ படையை தாக்கினர்‌. கவசநிரையின்‌ 
வலப்பக்கத்திலிருந்து அர்ஜுனன்‌ வில்லுடன்‌ எழுந்து 
சல்யரை நோக்கி சென்றான்‌. துரோணர்‌ சீற்றத்துடன்‌ 
“விடாதீர்கள்‌! அவனை பிடியுங்கள்‌!” என்றபடி 
அர்ஜுனனை நோக்கி சென்றார்‌. அவர்‌ அருகே வந்து 
அம்புகளால்‌ அறைந்ததுமே மீண்டும்‌ அர்ஜுனன்‌ 
கவசநிரைக்குள்‌ சென்றான்‌. மறுபக்கம்‌ கர்ணனை 
நோக்கி எழுந்து மீண்டும்‌ போரிடத்‌ தொடங்கினான்‌. 
கர்ணன்‌ உடல்‌ தளர்ந்திருந்தமையால்‌ மிக விரைவிலேயே 
பின்னடைந்தான்‌. 


துரோணர்‌ “இழிமகனே! இழிமகனே!” என்று கூவியபடி 
அர்ஜுனனை நோக்கி அம்புகளை தொடுத்தபடி 
சென்றார்‌. நீளம்புகளால்‌ அறைந்து அர்ஜுனனை 
தொடர்ந்து வந்த பாஞ்சால வில்லவர்களை 
ஒவ்வொருவராக வீழ்த்தினார்‌. சுருதசேனனும்‌ 
சுருதகீத்தியும்‌ அவரது அம்புகளால்‌ தேர்த்தட்டில்‌ 
விழுந்தனர்‌. சதானீகன்‌ தேரிலிருந்து இறங்கி விலகி ஓட 


அவனைத்‌ தொடர்ந்து அம்புகளால்‌ அறைந்து நிலத்தில்‌ 
விழசெய்தார்‌. கொக்கிச்சரடால்‌ அவன்‌ உடலை கவ்வி 
இழுத்து அப்பால்‌ எடுக்க அவன்‌ பறந்ததுபோல்‌ சென்று 
பாண்டவப்‌ படைகளுக்குள்‌ மறைந்தான்‌. 


“தந்தையே, நாம்‌ இளைய பாண்டவரை இந்தச்‌ 
சூழ்கைக்குள்‌ நிறுத்துவதற்கு மட்டுமே எண்ணம்‌ 
கொண்டிருக்கிறோம்‌!” என்று அஸ்வத்தாமன்‌ 
சொன்னான்‌. துரோணர்‌ மூச்சிரைக்க “இழிமகன்‌! 
இழிமகன்‌!” என்று சொல்லிக்‌ கொண்டிருந்தார்‌. 
“தந்தையே பின்னடைக! அந்தச்‌ சூழ்கையை மட்டும்‌ தக்க 
வைப்போம்‌! இந்த இடத்திலிருந்து இன்னும்‌ இரு 
நாழிகைப்பொழுது அவர்‌ விலகாமலிருந்தால்‌ தன்‌ 
அம்பினாலேயே தன்‌ கழுத்தை அவர்‌ அறுத்துக்கொள்ள 
வேண்டியிருக்கும்‌!” என்று அஸ்வத்தாமன்‌ சொல்ல “ஆம்‌! 
ஆம்‌!” என்றபடி துரோணர்‌ பின்னடைந்தார்‌. 

[imnage]lஏகாக்ஷர்‌ சொன்னார்‌: மீண்டும்‌ வில்லவர்‌ 
எழுவரும்‌ ஒன்றென்றாகி நிரை வகுத்தனர்‌. அப்பால்‌ 
பீமனை பால்ஹிகர்‌ எதிர்த்துக்கொண்டிருக்கும்‌ 
செய்தியை முரசுகள்‌ அறிவித்தன. திருஷ்டத்யும்னனும்‌ 
சாத்யகியும்‌ துரியோதனனையும்‌ துச்சாதனனையும்‌ 
எதிர்த்துக்கொண்டிருந்தனர்‌. “இன்னும்‌ சற்றுபொழுது! 
இதுவரை வந்துவிட்டோம்‌! இன்னும்‌ சில நாழிகைப்‌ 
பொழுதே!” என்று சகுனியின்‌ ஆணை 
கூவிக்கொண்டிருந்தது. பூரிசிரவஸ்‌ கீழ்வானில்‌ 
மின்னல்கள்‌ வெட்டத்‌ தொடங்கியதை பார்த்தான்‌. ஆடி 
மாதமாகையால்‌ மழை ஒவ்வொருநாளும்‌ மூண்டும்‌ பின்‌ 
எண்ணி ஒழிந்தும்‌ விளையாடிக்கொண்டிருந்தது. 
எப்போதும்‌ விண்ணில்‌ மின்னலும்‌ இடியும்‌ இருந்தது. 


வரவிருக்கிறது பெருமழை என்று அஸ்வத்தாமன்‌ 
எண்ணினான்‌. அனைத்தையும்‌ அள்ளிக்கூட்டிச்சென்று 
யமுனையில்‌ கரைக்கும்‌ மாமழை. புதுத்தளிர்‌ 
எழச்செய்யும்‌ வானருள்‌. இடியோசை எழுந்து 
குருக்ஷேத்ரம்‌ நடுங்கியது. குளிர்ந்த காற்று 
தென்கிழக்கிலிருந்து வீசத்‌ தொடங்கியது. கொடிகள்‌ 
பறவைச்‌ சிறகென படபடக்கத்‌ தொடங்கின. காற்றில்‌ 
பசுங்குருதியின்‌ மணம்‌ இருந்தது. அர்ஜுனன்‌ கவசப்‌ 
படைகளிலிருந்து எத்திசையிலிருந்தும்‌ 
வெளிவரவில்லை. அவன்‌ புண்பட்டிருக்கக்கூடும்‌ என்று 
அஸ்வத்தாமன்‌ எண்ணினான்‌. “எங்கும்‌ அவனை 
எதிர்நோக்குக! எங்கும்‌ காத்திருங்கள்‌” என்று சகுனியின்‌ 
ஆணை ஒலித்தது. 


குருக்ஷேத்ரக்‌ களத்தில்‌ ஒவ்வொருவரும்‌ தங்கள்‌ 
உடல்களில்‌ காலத்தை உணரத்‌ தொடங்கினார்கள்‌. 
நாழிகைகள்‌ கணங்களாயின. ஒவ்வொரு கணமும்‌ 
பலநூறு எண்ணங்களாக விரிந்து பரந்தது. ஒரு 
கணத்தில்‌ வாழ்ந்து சலித்து உந்தி விடுபட்டு அடுத்த 
கணம்‌ நோக்கி செல்லும்‌ விந்தையை அவர்கள்‌ 
அறிந்தனர்‌. “இன்னும்‌ ஆறு நாழிகைப்‌ பொழுது! 
இன்னும்‌ ஆறு நாழிகைப்‌ பொழுது!” என்று முரசுகள்‌ 
முழங்கின. “ஆறு நாழிகைப்‌ பொழுது! ஆறு நாழிகைப்‌ 
பொழுது!” என்று கொம்புகள்‌ அறைகூவின. “ஆம்‌! ஆறு 
நாழிகைப்‌ பொழுது! ஆறு நாழிகைப்‌ பொழுது!” என்று 
சூழ்ந்திருந்த பல்லாயிரம்‌ தொண்டைகள்‌ அலறின. “ஆறு 


நாழிகைப்‌ பொழுது!” என்று யானைகள்‌ பிளிறின. “ஆறு 
நாழிகைப்‌ பொழுது!” என்று புரவிகள்‌ கனைத்தன. 
மாபெரும்‌ முரசுத்தோற்பரப்பென குருக்ஷேத்ரம்‌ “ஆறு 
நாழிகைப்‌ பொழுது! ஆறு நாழிகைப்‌ பொழுது!” என 
முழங்கிக்கொண்டிருந்தது. 

யுதிஷ்டிரர்‌ உளம்‌ கலங்கி வில்‌ தாழ்த்தி தேர்த்தட்டில்‌ 
தலைகுனிந்தமர அவருடைய பாகன்‌ தேரை 
பின்னுக்கிழுத்து பாண்டவப்‌ படைகளுக்குள்‌ 
கொண்டுசென்றான்‌. அவரைத்‌ தொடர்ந்து வந்த 
சகதேவன்‌ “என்ன இது, மூத்தவரே? நீங்கள்‌ 
பின்னடைவதை படைவீரர்‌ பார்க்கிறார்கள்‌” என்றான்‌. 
யுதிஷ்டிரர்‌ சீற்றத்துடன்‌ பற்களைக்‌ கடித்தபடி 
“பார்த்தாயல்லவா, வடமலை அடுக்குகள்போல்‌ 
நின்றிருக்கிறார்கள்‌ கெளரவர்கள்‌. அப்பால்‌ எங்கோ 
ஒளிந்திருக்கிறான்‌ அவ்வீணன்‌. இளையவன்‌ எப்படி 
அவனை கொல்ல இயலும்‌? எந்த அம்பு அங்கு வரை 
சென்று சேரும்‌? முதலில்‌ அவன்‌ எங்கிருக்கிறான்‌ என்று 
எவருக்குத்‌ தெரியும்‌? இல்லை, இன்றுடன்‌ போர்‌ முடிகிறது, 
இன்றுடன்‌ நாம்‌ அழிகிறோம்‌” என்றார்‌. 


பின்னர்‌ மேலும்‌ சீற்றத்துடன்‌ எழுந்து “நான்‌ ஒன்று 
உரைக்கிறேன்‌. இப்புவியில்‌ என்‌ இளையோர்‌ ஒருவர்‌ 
உயிர்விட்டாலும்‌ மறுகணமே நானும்‌ உயிர்விடுவேன்‌. 
இளையோரின்றி இங்கு வாழமாட்டேன்‌. இது தெய்வங்கள்‌ 
மேல்‌, மூதாதையர்‌ மேல்‌, நெறிகளின்‌ மேல்‌ ஆணை!” 
என்றார்‌. சகதேவன்‌ “மூத்தவரே, தாங்கள்‌ சொற்களை 
வீணாக்க வேண்டியதில்லை. இளைய பாண்டவரை 
வெல்லும்‌ ஆற்றல்‌ கொண்ட எவரும்‌ இங்கில்லை. 
உடனிருப்பவர்‌ தெய்வம்‌ மண்ணிலெழுந்த மானுடர்‌. 
இங்கு அவர்‌ எண்ணுவதே நிகழும்‌!” என்றான்‌. “ஆம்‌, 
மீளமீள நானும்‌ அதையே சொல்லிக்கொள்கிறேன்‌. 
ஆனால்‌ ஒவ்வொரு நாளும்‌ உளம்‌ தளர்கிறேன்‌. இப்போது 
அவனையன்றி நான்‌ அமபணிவதற்கு எவருமில்லை. 
அவனே நமக்கு காப்பு” என்றபடி யுதிஷ்டிரர்‌ மீண்டும்‌ 
தேர்த்தட்டில்‌ அமர்ந்தார்‌. 

சகதேவன்‌ திரும்பியபோது “இளையோனே, மந்தன்‌ என்ன 
செய்கிறான்‌?” என்றார்‌. “அவரை பால்ஹிகர்‌ தடுத்து 
நிறுத்தியிருந்தார்‌, மூத்தவரே. பால்ஹிகரும்‌ கெளரவரும்‌ 
உருவாக்கிய வலயத்திலேயே அவரும்‌ சுதசோமனும்‌ 
சர்வதனும்‌ இப்பகல்‌ முழுக்க சிக்கியிருந்தார்கள்‌. 
அங்கிருந்து அவர்‌ பின்னடைந்தபோது கெளரவ 
அரசரால்‌ எதிர்கொள்ளப்பட்டார்‌. கெளரவ மைந்தர்கள்‌ 
எழுபதின்மரை அவர்‌ கொன்றார்‌. கெளரவர்கள்‌ நால்வர்‌ 


அவருடைய கதைக்கு பலியானார்கள்‌. அவர்‌ இப்போது 
அங்கருடன்‌ பொருதிக்கொண்டிருக்கிறார்‌” என்றான்‌. 
“எங்கு நோக்கினும்‌ அவர்கள்‌ எழுவரும்‌ சூழ்ந்து 
நின்றிருக்கிறார்கள்‌. எத்திசையில்‌ எழுந்தாலும்‌ அங்கு 
விற்படையே தெரிகிறது” என்று யுதிஷ்டிரர்‌ சொன்னார்‌. 


“ஆம்‌, அவர்கள்‌ இப்போது நமது போர்முறைக்கு 
பழகிவிட்டனர்‌. வில்மேலோர்‌ எழுவருமே எக்கணமும்‌ 
இளையவர்‌ தங்கள்‌ முன்‌ வில்லுடன்‌ எழுவார்‌ என்று 
உளம்கொண்டு நின்றிருப்பதனால்‌ குறுகிய பொழுது 
போர்புரிந்து அப்படியே மீள்வதொன்றையே அவரால்‌ 
செய்யமுடிகிறது” என்றான்‌ சகதேவன்‌. கொம்புகள்‌ உரக்க 
முழங்கின. பால்ஹிகருக்கும்‌ பீமனுக்கும்‌ நிகழ்ந்த போர்‌ 
உச்சத்தை அடைகிறதென்று உணர்ந்த யுதிஷ்டிரர்‌ 
“செல்க, அங்கு செல்க! மந்தனின்‌ அருகே நில்‌!” என்றார்‌. 
“என்‌ படைத்துணை அவருக்கெதற்கு?” என்றான்‌ 
சகதேவன்‌. சீற்றத்துடன்‌ எழுந்த யுதிஷ்டிரர்‌ “நம்‌ 
அனைவரின்‌ படைத்துணையும்‌ அவனுக்கு வேண்டும்‌. 
இப்படி எண்ணி தயங்குவதற்குரிய தருணமல்ல இது. 
நாமனைவரும்‌ ஒன்றாக நின்றாக வேண்டும்‌...” என்றார்‌. 
“செல்க... இளையோர்‌ இருவரும்‌ நம்‌ அனைவராலும்‌ 
சூழ்ந்து காக்கப்படவேண்டும்‌.” 


“அதுதான்‌ நிகழ்ந்துகொண்டிருக்கிறது, மூத்தவரே!” 
என்றான்‌ சகதேவன்‌. பொருளில்லா சினத்துடன்‌ எழுந்து 
“வீணன்‌! வீணன்‌!” என்றபடி யுதிஷ்டிரர்‌ கன்‌ வில்லை 
தேர்த்தட்டில்‌ அறைந்தார்‌. “எதை எண்ணி அந்த 
வஞ்சினத்தை எடுத்தான்‌! மூடன்‌! மூடன்‌!” என்றபின்‌ “நீ 
அறிவாயா அவன்‌ தந்தை மூவிழியனிடமிருந்து 
சொற்பேறொன்றை அடைந்திருப்பதாக கதைகள்‌ உண்டு. 
அவன்‌ தலையை நிலம்‌ வீழ்த்துபவர்‌ எவரோ அவர்‌ தலை 
உடைந்து தெறிக்கவேண்டுமென்று” என்றார்‌. சகதேவன்‌ 
“அதெல்லாம்‌ வீண்‌ கதைகள்‌” என்றான்‌. “அனைத்துமே 
கதைகள்தான்‌... இதோ இங்கே நிகழ்ந்துகொண்டிருப்பதே 
ஒரு பொருளில்லாத கதைதான்‌” என்று யுதிஷ்டிரர்‌ 
கூவினார்‌. “கதைகள்‌ பொருளில்லாதவை அல்ல. 
கதைகள்‌ பொருளில்லாதவை என்று சொல்பவன்‌ 
பொருளில்லா வாழ்க்கையை உணராத அறிவிலி.” 


பின்னர்‌ மூச்சிரைக்க “அவை முளைத்‌ 
பெருகியிருக்கலாம்‌. ஆனால்‌ முதல்‌ விதையின்றி 
எழாதென்று அறிக... அவனை கொன்றால்‌ அவன்‌ 
தந்தையின்‌ சொற்பேறு தெய்வப்‌ படைக்கலமென எழும்‌... 
ஆம்‌, ஐயமே இல்லை... அவனை கொல்லாவிடில்‌ தானே 
சங்கறுத்து விழவேண்டும்‌. கொன்றால்‌ தலையுடைந்து 


இறக்கவேண்டும்‌... எனக்கொன்றும்‌ புரியவில்லை” 
என்றார்‌. பின்னர்‌ கைவீசி “விலகிச்‌ செல்க! எவரும்‌ 
என்னருகில்‌ வரவேண்டியதில்லை. என்‌ இளையோன்‌ 
உயிரோடிருக்கிறான்‌ என்ற செய்தி மட்டும்‌ இனி என்னை 
வந்தடைந்தால்‌ போதும்‌” என்றார்‌. 


சகதேவன்‌ ஓசையின்றி தலைவணங்கி புரவியை 
திருப்பிக்கொண்டு விரைந்து அகன்று சென்றான்‌. 
யுதிஷ்டிரர்‌ தன்னை சூழ்ந்தொலித்த முழவோசைகளை, 
முரசொலிகளை, கொம்பொலிகளை கேட்டபடி 
ஒவ்வொரு கணமும்‌ உடல்‌ விதிர்க்க கைகள்‌ நடுங்க 
அமர்ந்திருந்தார்‌. “ஐந்து நாழிகை! இன்னும்‌ ஐந்து 
நாழிகை! ஆம்‌, ஐந்து நாழிகை!” என்று அது அவரை 
நோக்கி கூவிக்கொண்டிருந்தது. 


[age]lபார்பாரிகன்‌ சொன்னான்‌: சகதேவன்‌ 
படைமுகப்பிற்கு வந்தபோது பூரிசிரவஸுடனும்‌ 
சல்யருடனும்‌ போர்‌ முடித்து அர்ஜுனன்‌ படைகளுக்குள்‌ 
பின்னெழுந்திருந்தான்‌. அவனருகே சென்ற சாத்யகி 
“அரசே, துரோணரை எதிர்கொள்ள பாஞ்சாலர்களால்‌ 
இயலவில்லை. இன்று அவர்‌ வெறியில்‌ அனைத்தையும்‌ 
மறந்தவர்‌ போலிருக்கிறார்‌!” என்றான்‌. அர்ஜுனன்‌ பித்து 
தெரிந்த முகத்துடன்‌ தலையசைத்து முகத்தில்‌ வழிந்து 
உதட்டை தொட்ட குருதியை துப்பினான்‌. புரவியில்‌ 
விரைந்து அவனருகே சென்று வணங்கிய சகதேவன்‌ 
“இப்போர்‌ இவ்வண்ணமே இன்னும்‌ நான்கரை நாழிகை 
மட்டும்‌ நீடிக்க முடியும்‌, மூத்தவரே!” என்றான்‌. அர்ஜுனன்‌ 
“அம்‌” என்றான்‌. அவன்‌ தான்‌ சொல்வதை 
புரிந்துகொள்கிறானா என ஐயம்‌ கொண்ட சகதேவன்‌ 
“நமக்கு பொழுதில்லை... நான்கரை நாழிகைகள்‌ 
மட்டுமே” என்றான்‌. 


அர்ஜுனன்‌ இளைய யாதவரை நோக்கி “ஆம்‌, அது 
ஒன்றே வழி” என்றான்‌. பற்களைக்‌ கடித்து கைகளை 
முறுக்குவதைப்‌ பார்த்து திகைத்த பின்‌ சகதேவன்‌ 
இளைய யாதவரோை பார்த்தான்‌. அர்ஜுனன்‌ “அரிய 
அம்புகள்‌ எவற்றையும்‌ இப்போரில்‌ எடுப்பதில்லை என்று 
வஞ்சினம்‌ உரைத்திருந்தேன்‌. அந்நெறியை அவர்களே 
மீறிவிட்டார்கள்‌. இனி நான்‌ அஞ்சுவதற்கும்‌ 
தயங்குவதற்கும்‌ ஏதுமில்லை” என்றான்‌. 
வெற்றுநகைப்புடன்‌ “ஆம்‌, வீரத்தால்‌ அல்ல வெறும்‌ 
விந்தையால்‌ வென்றான்‌ விஜயன்‌ என்று என்னைப்பற்றி 
சூதர்கள்‌ பாடுவார்கள்‌. அது நிகழ்க!” என்றபின்‌ திரும்பி 
ஆவக்காவலனிடம்‌ “அசுராஸ்திரம்‌!” என்றான்‌. 
ஆவக்காவலன்‌ ஒருகணம்‌ திகைத்தபின்‌ கைவீசினான்‌. 


அர்ஜுனனின்‌ தேருக்குப்‌ பின்னால்‌ வந்துகொண்டிருந்த 
மூடுண்ட பெருந்தேரிலிருந்து இரு ஆவக்காவலர்கள்‌ 
இரண்டாள்‌ நீள கழையொன்றை எடுத்தனர்‌. சினையுற்ற 
மலைப்பாம்புபோல்‌ அது புடைப்பும்‌ வீக்கமும்‌ 
கொண்டிருந்தது. இரண்டு மானுட உடலின்‌ 
எடைகொண்டிருந்தது. அர்ஜுனன்‌ காண்டீபத்தின்‌ 
கீழ்முனையை காலால்‌ கவ்வி மேல்வளைவை இருமுறை 
பிடித்திழுத்தபோது அது நீண்டு மும்மடங்கு 
உருக்கொண்டதாயிற்று. சகதேவன்‌ “மூத்தவரே!” என்று 
சொல்ல நாவெடுத்தான்‌. “போதும்‌! இனி என்னிடம்‌ 
நெறிகள்‌ எதையும்‌ எவரும்‌ உரைக்க வேண்டியதில்லை” 
என்று அர்ஜுனன்‌ சொன்னான்‌. அர்ஜுனனின்‌ தேரின்‌ 
பின்சகடத்துடன்‌ இணைந்திருந்த முட்சகடத்தில்‌ 
தோல்பட்டை ஒன்று பொருத்தப்பட்டது. அதை 
காண்டீபத்தின்‌ மேல்முனையில்‌ இணைத்தான்‌. 


“செல்க!” அவன்‌ கைநீட்டி ஆணையிட்டதும்‌ இளைய 
யாதவர்‌ சவுக்கை சொடுக்கி தேரை முன்‌ செலுத்தினார்‌. 
ஏழு புரவிகளும்‌ பாய்ந்தெழுந்த விசையால்‌ தேர்ச்சகடம்‌ 
உருள அந்தத்‌ தோல்பட்டையால்‌ இழுக்கப்பட்ட 
காண்டீபம்‌ கிளைமுறியும்‌ முனகலோசையுடன்‌ 
வளைந்தது. அக்கணமே அதன்‌ நாணை இழுத்து அதே 
விசையில்‌ அந்தப்‌ பேரம்பை அதில்‌ தொடுத்து ஏவினான்‌. 
கவசநிரை கடந்து அப்பால்‌ பாய்ந்த தேரிலிருந்து பாறை 
பிளக்கும்‌ ஒலியை எழுப்பியபடி அசுராஸ்திரம்‌ 
சீறியெழுந்து விண்ணில்‌ பாய்ந்து வளைந்து கெளரவப்‌ 
படைகளுக்குள்‌ சென்று விழுந்தது. அது விழுந்த 
இடத்தில்‌ பெருவெடிப்போசை எழுந்தது. அங்கிருந்து 
நூறு சிறு மின்னல்கள்‌ கிளம்பி படைப்‌ பகுதிகளை 
அதிரச்செய்தன. ஒன்றின்‌ மேல்‌ ஒன்றென எழுந்த மூன்று 
கரும்புகைச்‌ சுருள்கள்‌ வளர்ந்து தேவதாரு மரம்போல்‌ 
நின்று கீழ்க்காற்றில்‌ மெல்ல கலைந்து அப்பால்‌ 
சென்றன. 


கெளரவப்‌ படைகளின்‌ அலறல்களையும்‌ 
கூச்சல்களையும்‌ சகதேவன்‌ கேட்டான்‌. மரம்‌ விழுந்த 
இடத்தின்‌ பறவைக்கூட்டம்போல்‌ கெளரவர்கள்‌ 
அங்கிருந்து பறந்தகன்றனர்‌. “கைவிடுபடைகள்‌ 
தொடர்க!” என அர்ஜுனன்‌ கூவ அந்த ஆணை 
முழவொலியென எழ யானைகளாலும்‌ புரவிகளாலும்‌ 
இழுக்கப்பட்ட பெருவிற்களில்‌ இருந்து 
எரிப்பொதிகளுடன்‌ அம்புகள்‌ எழுந்து கெளரவப்‌ 
படைகள்‌ மேல்‌ விழுந்து வெடித்தன. இடித்தொடர்களால்‌, 
மின்னல்களால்‌ குருக்ஷேத்ரம்‌ அதிர்ந்தது. புகைமுகில்கள்‌ 
எழுந்து களக்கொந்தளிப்பை மூடின. கெளரவப்‌ 


படையினர்‌ அஞ்சி விலக உருவான 
இடைவெளியினூடாக அர்ஜுனன்‌ உள்ளே நுழைந்தான்‌. 


அரவான்‌ சொன்னான்‌: அசுராஸ்திரம்‌ இருள்‌ வடிவானது. 
வெளவால்‌ போன்ற மடிப்புகள்‌ விரிந்து அகலும்‌ 
பெருஞ்சிறகுகள்‌ கொண்டது. நூறு கூகைகளின்‌ ஓசை 
எழுவது. கூரலகு திறந்து அனல்‌ உமிழ்வது. அது 
கெளரவப்‌ படைகளுக்கு மேல்‌ எழுந்து நூறு முறை 
சுழன்றது. அதன்‌ அனல்‌ பட்ட இடங்களில்‌ வீரர்கள்‌ 
பொசுங்கி உயிர்விட்டனர்‌. யானைகள்‌ உடலெங்கும்‌ தோல்‌ 
உரிந்து செந்தசை வெந்து வெளுக்க தோலிருந்த 
நாகமென வெந்த துதிக்கை நெளிய கதறியபடி 
சுழன்றோடின. புரவிகள்‌ குஞ்சிமயிர்‌ தழலுடன்‌ பறக்க 
துள்ளித்‌ தெறித்து விழுந்து நிலத்தில்‌ புரண்டு 
குமிழிகளாக வெடித்து உடற்கொழுப்பு நீலச்சுடராக 
நின்றெரிந்தன. தேர்கள்‌ அனல்‌ கொண்டு உருண்டு 
சென்று புரண்டு எரிந்தெழுந்து பிற தேர்களை பற்ற 
வைத்தன. அனல்‌ எரிந்த வளையம்‌ விரிந்து அகல அங்கு 
கருகிய உடல்களும்‌ பொசுங்கிய தேர்களும்‌ பரவிய 
சாம்பல்‌ வெளியொன்று உருவாகியது. அங்கே இன்னமும்‌ 
உயிரணையாத உடல்கள்‌ கரிய புழுக்களைப்போல்‌ 
கிடந்து துடித்தன. 

அர்ஜுனன்‌ அந்தப்‌ பரப்பிற்குள்‌ நுழைந்து கண்‌ நோக்கும்‌ 
விரைவைவிட விசை கொண்டு அதை கடந்து கெளரவப்‌ 
படைகளுக்குள்‌ புகுந்தான்‌. அக்கணம்‌ மண்ணுக்குள்‌ 
திறந்த பலநூறு புற்றுவாய்களிலிருந்து எழுந்த 
பல்லாயிரம்‌ நாகப்‌ பேருருக்கள்‌ சொடுக்கப்படும்‌ 
சாட்டைகள் போல்‌ உடல்‌ நெளிய எழுந்து அவனை 
சூழ்ந்துகொண்டன. அவை துரோணரின்‌, கிருபரின்‌, 
பூரிசிரவஸின்‌, சல்யரின்‌, அஸ்வத்தாமனின்‌, அங்கரின்‌ 
அம்புகளில்‌ சென்று குடியேறி சீற்ற ஒலியுடன்‌ எழுந்து 
சென்று அர்ஜுனனை தாக்கின. அவன்‌ ஊர்ந்த தேர்‌ மீதும்‌ 
புரவிகளின்‌ மீதும்‌ விழுந்து கரிய நாக உடல்கள்‌ சுருண்டு 
நெளிந்தன. புரவிகளைச்‌ சுற்றி இறுக்கி இழுத்து கீழே 
தள்ளின. தேர்‌ சரிந்து ஒருபக்கமாக ஓட இளைய யாதவர்‌ 
தன்‌ கையிலிருந்த சவுக்கால்‌ அறைந்து அறைந்து 
அந்நாகங்களை அப்பால்‌ தள்ளினார்‌. சலியாத 
அம்புகளால்‌ அந்நாகங்களை அரிந்து துண்டுகளாக்கி 
அச்சாம்பல்‌ வெளியிலிட்டு அவை புழுப்பெருக்குகளென 
செறிந்து நெளிந்து கொப்பளிக்க அவற்றின்மேல்‌ தன்‌ 
தேரை உருட்டிச்சென்றான்‌ அர்ஜுனன்‌. 


மேலும்‌ மேலுமென நாகங்கள்‌ ஏழு வில்லவர்‌ அம்புகளில்‌ 
எழுந்து அர்ஜுனனை தாக்கின. அர்ஜுனன்‌ 


ராக்ஷஸஅஸ்திரத்தை எடுத்தான்‌. தேரின்‌ விசையில்‌ 
வில்லை குலைத்து நாண்‌ இழுத்து அதை ஏவினான்‌. 
அக்கணம்‌ போர்க்களம்‌ முற்றாக இருண்டது. இருளுக்குள்‌ 
அம்புகளின்‌ சீறல்‌ ஒலிக்க கூர்முனைகள்‌ 
மோதிக்கொள்ளும்‌ மின்னல்கள்‌ மட்டுமே தெரிந்தன. 
அவ்விருளுக்குள்‌ ஓசைகளினூடாகவே பாதை 
தெரியக்கண்டு கெளரவப்‌ படையைத்‌ தாக்கி மேலும்‌ 
உட்புகுந்தான்‌. இருளுக்குள்‌ நிலையழிந்த கெளரவர்‌ 
ஒருவரை ஒருவர்‌ நோக்கி கூச்சலிட்டனர்‌. தங்கள்‌ 
உடல்களில்‌ கால்சிக்கி தங்களவர்‌ மீதே விழுந்தனர்‌. 
தழுவிக்கிடந்த அவர்களை கொன்று அழித்தன 
பாண்டவர்களின்‌ கைவிடுபடைகளிலிருந்து எழுந்த 
கண்ணிலா அம்புகள்‌. 


கர்ணன்‌ தன்‌ கையிலிருந்த விஜயத்தை இழுத்து 
தமோஹம்‌ என்னும்‌ நாக அம்பை எய்தான்‌. அதில்‌ 
அமைந்திருந்த ஏழுதலைகொண்ட பாதாள நாகம்‌ 
இருளுக்குள்‌ வழி உசாவிச்செல்லும்‌ கட்செவி கொண்டது. 
அர்ஜுனனின்‌ தேரை அறைந்து அது கவிழ்ந்து 
உருளச்செய்தது. தேரிலிருந்து வில்லுடன்‌ தெறித்து விலகி 
அப்பால்சென்ற அர்ஜுனன்‌ முழந்தாளிட்டு அமர்ந்து தன்‌ 
தலைகொய்ய வந்த தமோஹத்திலிருந்து தப்பினான்‌. 
தேரிலிருந்து கையூன்றி எழுந்த இளைய யாதவர்‌ 
அப்போதும்‌ கடிவாளத்தை விடாமல்‌ ஆணையிட்டு 
புரவிகளை விசை குறையாது உந்தி தேரை திருப்பினார்‌. 
பக்கவாட்டுப்‌ புரவி ஒன்று கனைத்தபடி துள்ள 
அவ்விசையில்‌ தேரை எழுப்பிவிட்டார்‌. அதற்குள்‌ ஏழு 
அம்புகளால்‌ தமோஹ்னை அறைந்து துண்டித்துவிட்டு 
அர்ஜுனன்‌ பாய்ந்து மீண்டும்‌ தேரிலேறிக்கொண்டான்‌. 


பூரிசிரவஸும்‌ சல்யரும்‌ எய்த அம்புகளில்‌ குடியேறி 
பாதாள நாகங்கள்‌ கடல்‌ ஊற்றெடுப்பதுபோல 
பெருகிப்பெருகி எழுந்து ராக்ஷஸஅஸ்திரத்தை தாக்கின. 
ஆயிரம்‌ பெருநாகங்கள்‌ அதன்‌ மேல்‌ விழுந்து அழுத்தி 
மண்ணுடன்‌ பற்றிக்கொண்டன. ஒளி மீண்டதும்‌ 
அக்கணமே அர்ஜுனன்‌ ஐந்திரம்‌ என்னும்‌ அம்பை 
அனுப்பினான்‌. விண்ணில்‌ இடியோசை எழுந்தது. 
தொலைவில்‌ மின்னல்கள்‌ வெட்டி வெட்டி அதிர்ந்தன. 
ஐந்திரம்‌ ஏழு முறை சுழன்று விண்ணிலெழுந்தது. அதன்‌ 
விசையில்‌ போர்களத்திலிருந்த ப்பன்‌ கொடிகளும்‌ 
தங்கள்‌ இணைப்புகளிலிருந்து விடுபட்டு ஒன்றாகிச்‌ 
சுழன்று தூண்போல்‌ மேலெழுந்தன. வேல்முனைகளும்‌ 
ஈட்டிக்காம்புகளும்‌ கூட அச்சுழற்காற்றால்‌ மேலே 
தூக்கப்பட்டன. வீரர்கள்‌ அஞ்சி அப்பால்‌ விலக 
அத்தூண்‌ போர்க்களத்தை உலைத்தபடி கெளரவப்‌ 


மடியவிழ்ந்து ஒரு சிறிய நாகப்பாம்பின்‌ குட்டி நிலத்தில்‌ 
விழுந்து நெளிந்தோடியது. துச்சாதனன்‌ அஞ்சி பின்னால்‌ 
பாய ஹரிசேனன்‌ அது தன்னைக்‌ 
கடந்துசெல்லும்பொருட்டு கால்தூக்கி துள்ளி விலகி 
“நஞ்சுள்ளது” என்றார்‌. ஹரிசேனரின்‌ மாணவர்கள்‌ 
இருவர்‌ அதை மாறிமாறி வேல்நுனிகளால்‌ குத்த 
அவற்றினூடாக உடல்நெளித்தோடி 
ஆயுதக்குவியலுக்குள்‌ அது மறைந்தது. 

ஓவியம்‌: ஷண்முகவேல்‌ 


கண்கள்‌ சற்றே விரிய “அது என்ன?” என்றார்‌ பிதாமகர்‌. 
நான்‌ அஞ்சி அவனுக்காக சொல்தேர்ந்து வாயெடுக்க, 
விதுரரும்‌ அதே போல கையெடுக்க, பீமன்‌ அந்த 
அவமதிப்பை சற்றுமுணராமல்‌ “நாகம்‌. 
புராணகங்கையில்‌ ஒரு மரப்பொந்திலிருந்து பிடித்தேன்‌. 
தம்பியரை அச்சுறுத்த வைத்திருந்தேன்‌” என்றான்‌. 
துரியோதனன்‌ இளநகையை வாய்க்குள்‌ அடக்கி 
நின்றிருந்தான்‌. அது சென்ற திசையைக்‌ குனிந்து நோக்கி 
“அஞ்சவேண்டாம்‌. அதன்‌ மணத்தைக்கொண்டே அதை 
மீண்டும்‌ பிடித்துவிடலாம்‌” என்றான்‌. 


பிதாமகரின்‌ உதடுகளில்‌ மெல்லிய நகை ஒன்று 
எழுந்ததைக்‌ கண்டேன்‌. அது மைந்தரில்‌ மகிழ்ந்த 
பிதாமகரின்‌ புன்னகை என்று விதுரரும்‌ ஹரிசேனரும்‌ 
எண்ணினர்‌. அவருள்‌ அழியாது வாழும்‌ 
மலைக்கங்கனின்‌ உவகை அது என நான்‌ உள்ளூர 
அறிந்தேன்‌. ஒவ்வொன்றாகக்‌ கழற்றி வீசி அவர்‌ 
மலைக்கங்கையின்‌ காட்டுக்குச்‌ சென்றுகொண்டிருக்கும்‌ 
பருவம்‌ அது எனத்‌ தோன்றியது. அவர்‌ கேட்ட 
மறுவினாவிலேயே அதை உறுதியும்‌ செய்தேன்‌. “அது 
எப்படி உன்‌ மடியில்‌ சுருண்டு அமர்ந்திருந்தது?” என்றார்‌ 
பிதாமகர்‌. “மிக எளிது. என்‌ கச்சையை எப்போதும்‌ 
நனைத்துவைத்திருப்பேன்‌. உள்ளே ஒரு 
தாழம்பூமடலையும்‌ வைத்துக்கொள்வேன்‌” என்றான்‌. 


பிதாமகர்‌ தலையசைத்து “பேருருவுடன்‌ இருக்கிறாய்‌. 
பெருவீரனாக ஆவாய்‌” என்றான்‌. “இல்லை தாதையே. 
நான்‌ சிறந்த சமையற்காரனாகவே எண்ணியிருக்கிறேன்‌. 
மடைப்பள்ளி மூத்தார்‌ கனக கச்சரிடம்‌ அதைப்பற்றி 
சொல்லிவிட்டேன்‌. அவரும்‌ என்னை மாணவனாக 
ஏற்கவிருப்பதாக ஒப்புக்கொண்டுவிட்டார்‌” என்றான்‌. 
பிதாமகர்‌ முகம்‌ மலரச்‌ சிரித்து “ஆம்‌, நீ சமைத்து 


படைகளுக்குள்‌ கடந்து சென்றது. அதை தொடர்ந்து 
சென்ற அர்ஜுனன்‌ சிதறி ஓடிய கெளரவப்‌ படைகள்‌ 
ஒவ்வொருவரையும்‌ வில்கொண்டு அறைந்து 
வீழ்த்தினான்‌. 


நாகர்கள்‌ மண்ணிலிருந்து உருகிய இரும்புக்‌ 
கொந்தளிப்பென எழுந்து அச்சுழலை 
கவ்விக்கொண்டனர்‌. ஒருவர்‌ வாலை ஒருவர்‌ கவ்வித்‌ 
தொடுத்து வலையென்றாகி அதன்‌ மேல்‌ ஏறி தாங்களும்‌ 
சுழன்றனர்‌. கரிய உறையென்றாகி அக்கோபுரத்தை 
மூடினர்‌. விண்ணளவுக்கு எழுந்து சென்ற நாகங்களின்‌ 
எடையால்‌ ஐந்திரம்‌ தன்‌ விசையழிந்து மண்ணில்‌ 
விழுந்தது. வானில்‌ தூக்கப்பட்ட ஈட்டிகளும்‌ அம்புகளும்‌ 
உடைந்த தேர்ப்பகுதிகளும்‌ ஒன்றன்‌ மேல்‌ ஒன்றென 
விழுந்து ஒரு குன்று உருவாகியது. அதிலிருந்து 
நாற்புறமும்‌ சிதறி எழுந்த நாகங்கள்‌ பத்திகளை நிலத்தில்‌ 
அறைந்து சீறி தலையெழுப்பி நா பறக்க விழி மின்ன 
வஞ்சம்‌ உரைத்தன. 


அர்ஜுனன்‌ வாருணம்‌ எனும்‌ அம்பை எய்தான்‌. 
அனைவரும்‌ மெய்ப்புகொள்ளும்‌ குளிர்‌ அங்கே எழுந்தது. 
மறுகணம்‌ அப்பகுதியெங்கும்‌ மழை சீறி அறைந்தது. 
கொடிகள்‌ நனைந்து படபடத்தன. தேர்முகடுகளில்‌ 
இருந்த உலர்ந்த குருதி கரைந்து செங்கொழுமையெனச்‌ 
சொட்டியது. ஆடைகள்‌ உடலில்‌ ஒட்ட வீரர்கள்‌ 
நிலையழிந்தனர்‌. தேர்ச்சகடங்களும்‌ புரவிக்குளம்புகளும்‌ 
செம்மண்ணுடன்‌ குருதியைச்சேர்த்து மிதிக்க உழுது 
புரட்டிய புது வயலென்றாயிற்று குருக்ஷேத்ர நிலம்‌. 
மழைத்திரைக்குள்‌ புகுந்த அர்ஜுனன்‌ கெளரவப்‌ 
படைவீரர்களை கொன்றான்‌. அவர்கள்‌ விழிமறைத்த 
நீருக்குள்‌ மூச்சுத்திணறினர்‌. குளிரொளித்‌ தூண்களென 
நின்றிருந்த மழைக்காட்டுக்குள்‌ முட்டிமுட்டி 
திசையழிந்தனர்‌. ஊடுருவி வந்த அம்புகளால்‌ 
கொல்லப்பட்டு உதிர்ந்தனர்‌. 


பிருஹத்காயர்‌ தன்‌ வஞ்சினக்‌ களத்திலிருந்து அதை 
கண்டார்‌. “எழுக தெய்வங்கள்‌! எனைக்‌ காக்கும்‌ பாதாள 
மூர்த்தங்களே எழுக!” என்று இரு கைகளையும்‌ விரித்துக்‌ 
கூவினார்‌. தன்‌ முன்னிருந்த அவிப்பொருட்களை 
அள்ளி அள்ளி அடியிலா சிறு துளைக்குள்‌ போட்டு 
வணங்கினார்‌. அப்படையல்கள்‌ சென்று பாதாள 
உலகத்தில்‌ ஒருவரோடு ஒருவர்‌ பின்னி முண்டி 
மேலெழுந்த நாகங்கள்‌ மேல்‌ விழுந்தன. நெய்யுண்ணும்‌ 
தழல்கள்போல்‌ பாதாள நாகங்கள்‌ அவற்றை பிளவுநா 
நீட்டி எட்டி எட்டி உண்டன. சீறி விசைகொண்டு 


குருக்ஷேத்ரத்தின்‌ அனைத்து பாதாள 
வாயில்களினூடாகவும்‌ அவை மேலெழுந்தன. 
ஒன்றையொன்று அறைந்து உடல்‌ பின்னி நெளிந்தும்‌ 
பத்தி விரித்தும்‌ அவை வான்கூரை போலாயின. 
குருக்ஷேத்ரத்தை முற்றாக மூடி வாருணத்தின்‌ ஒரு துளி 
நீரும்‌ மண்ணை வந்தடையாமல்‌ மறைந்தன. 


மழை ஓய்ந்த வெளியில்‌ நின்று கொண்டிருந்த 
அர்ஜுனனை நோக்கி இளைய யாதவர்‌ “மாயாஸ்திரத்தை 
எடு...” என்றார்‌. அர்ஜுனன்‌ எய்த மாயவாளி 
களத்திலிருந்த அனைவர்‌ விழிகளையும்‌ நுண்ணிதின்‌ 
நடுக்குறச்‌ செய்தது. அதிர்ந்த விழிகளிலிருந்து நோக்கு 
மறைய அவர்கள்‌ வெண்ணிற இருளையே எங்கும்‌ 
கண்டனர்‌. பொருட்களை துலக்கும்‌ ஒளி பால்‌ 
திரிவதுபோல்‌ பல நூறு வண்ணங்களென்றாகி எதையும்‌ 
காட்டுவதற்கு ஒவ்வாததாக மாறியது. பாதாள நாகங்கள்‌ 
தங்கள்‌ நாக்குகளை, வாய்களைத்‌ திறந்து 
நாகமணிகளை ஒளியெழக்‌ காட்டின. பல்லாயிரம்‌ 
நாகமணிகளிலிருந்து எழுந்த இளநீல ஒளி அப்பகுதியை 
துலங்கச்‌ செய்தது. கெளரவப்‌ படைவீரரும்‌ வில்லவர்‌ 
எழுவரும்‌ முற்றிலும்‌ புதிய ஒளியில்‌ குருக்ஷேத்ரத்தை 
கண்டனர்‌. 


விழைவதை மட்டுமே காட்டும்‌ அவ்வொளியில்‌ 
இளஞ்சிவப்பு வண்ணத்தில்‌ அனற்கோடென துள்ளிய 
காண்டீபத்தை, அதை ஏந்தி நின்ற செம்புகை வண்ணம்‌ 
கொண்ட வீரனை, அவன்‌ முன்‌ அமர்ந்திருந்த நீலச்சுடர்‌ 
என உடல்‌ அமைந்த பாகனை, வெண்தழல்போல்‌ 
நெளிந்தோடிய புரவிகளை கனல்‌ என எரிந்த தேரை 
நாகங்கள்‌ கண்டன. “கொல்லுக! கொல்லுக!” என்று 
கூவியபடி அவனை தங்கள்‌ வால்கூர்‌ அம்புகளால்‌ 
அறைந்தன. அர்ஜுனன்‌ கெளரவப்‌ படையின்‌ பாதியைக்‌ 
கடந்து உள்ளே சென்றுவிட்டிருந்தான்‌. “இன்னும்‌ இரு 
நாழிகைப்‌ பொழுது!” என்று தொலைவில்‌ காந்தாரர்‌ 
சகுனியின்‌ ஆணை கேட்டது. “இருள்‌ எழவிருக்கிறது! 
இன்னும்‌ இரு நாழிகைப்‌ பொழுது!” என்று படைகள்‌ 
கூவிக்கொண்டிருந்தன. 


அர்ஜுனன்‌ சந்திராஸ்திரத்தை தொடுத்தான்‌. 
அனைவரும்‌ உளம்கலங்கி சிரித்தும்‌ வெறிகொண்டு 
கூச்சலிட்டும்‌ அலைய பன்னிரு நாகங்கள்‌ அவ்வம்பைச்‌ 
சுற்றி கவ்வி விழுங்கின. அவன்‌ பெளமாஸ்திரத்தை 
தொடுத்து மண்ணைத்‌ துளைத்து அவற்றை துரத்திச்‌ 
சென்றான்‌. அவனை ஆயிரம்‌ நாகங்கள்‌ குடையென 
கவிந்து தாக்கின. அவன்‌ செளபர்ணாஸ்திரத்தால்‌ 


அவற்றை தாக்கினான்‌. அது சிறகுகள்‌ கொண்டு 
நூறாயிரம்‌ பறவைகளாக மாறி நாகங்களை பறந்து 
பறந்து கொத்திக்கிழித்தன. நாகங்கள்‌ அவன்‌ தேர்‌ 
உருண்ட மண்ணில்‌ பரவி அவனை அள்ளி வானில்‌ 
தூக்கின. அவன்‌ கருடாஸ்திரத்தால்‌ அவற்றை தாக்கி 
தன்‌ தேரை மீண்டும்‌ மண்ணில்‌ விழச்செய்தான்‌. 
ஆக்னேயாஸ்திரத்தால்‌ நாகங்களை எரித்தான்‌. 
வாயுவாஸ்திரத்தால்‌ அவற்றை அள்ளிச்சுழற்றி பெரிய 
உருளைகளாக்கி திசைகளுக்கு அப்பால்‌ எறிந்தான்‌. 
விசோஷனாஸ்திரத்தால்‌ புழுதிச்சுழல்களை 
எழுப்பினான்‌. சைலாஸ்திரத்தால்‌ மண்ணை அறைந்து 
நிலநடுக்கை உருவாக்கினான்‌. வஜ்ராஸ்திரத்தால்‌ 
மண்ணைப்‌ பிளந்து அவ்வாயில்‌ பாம்புகளை உள்ளே 
தள்ளினான்‌. அவை எண்ணி எண்ணிப்‌ பெருகும்‌ 
தன்மைகொண்டிருந்தன. எதிரியின்‌ 
எண்ணங்களிலிருந்து எழும்‌ ஆற்றலையும்‌ 
பெற்றிருந்தன. தங்கள்‌ எண்ணப்பெருக்காலேயே அவை 
அனைத்தையும்‌ வென்றன. 


அவன்‌ அந்தர்த்தானஸ்திரத்தால்‌ தன்னை 
இன்மையென்றாக்கி ஒளியில்‌ மறைத்துக்கொண்டான்‌. 
அவை தங்கள்‌ நிழல்களைக்கொண்டு ஓர்‌ அர்ஜுனனைப்‌ 
படைத்து அவனை தாக்கின. அந்நிழல்‌ அடைந்த 
தோல்வியும்‌ தன்னதே என்று உணர்ந்த அர்ஜுனன்‌ 
தோற்றம்‌ கொண்டு ருத்ராஸ்திரத்தால்‌ அவர்களை 
அழித்தான்‌. அது ஆயிரம்‌ அனல்நாவெழுந்த எரிகுளமாக 
விரிய அதில்‌ அரவுத்திரள்‌ அவியாகியது. தங்களை 
அவியிட்டு அந்த வேள்விப்பயனால்‌ அவை மேலும்‌ 
பேருருக்கொண்டு எழுந்தன. சம்மோஹனாஸ்திரத்தால்‌ 
அவன்‌ அவற்றை மயங்கச்செய்தான்‌. அவை 
அம்மயக்கில்‌ கனவுகண்டு அக்கனவில்‌ ஒன்று 
ஆயிரமெனப்‌ பெருகி எழுந்தன. கந்தர்வாஸ்திரத்தால்‌ 
அவன்‌ அக்கனவுகளில்‌ புகுந்துகொண்டு அவற்றை 
கொன்றான்‌. அந்தப்‌ போர்‌ காலமின்மையில்‌ என 
நிகழ்ந்துகொண்டே இருந்தது. கொல்லக்‌ கொல்லப்‌ 
பெருகி அர்ஜுனனை சூழ்ந்தன நாகங்கள்‌. வெல்ல 
வெல்ல சினம்கொண்டு அவன்‌ எழுந்துகொண்டே 
இருந்தான்‌. 


இளைய யாதவர்‌ “பாசுபதம்‌ எழுக!” என்று கைதாக்கி 
கூவினார்‌. உறுமியபடி பாசுபதம்‌ எழுந்தது. 
குகைவிட்டெழுந்த சிம்மம்‌ என அதன்‌ ஓசை கேட்டு 
கெளரவர்கள்‌ நடுங்கினர்‌. அக்கணமே கர்ணனின்‌ 
அம்பிலிருந்து பன்னகம்‌ இடியோசை முழக்கி எழுந்து 
பாசுபதத்தை நோக்கி சென்றது. பாசுபதம்‌ எருதுமுகம்‌ 


கொண்டிருந்தது. நூறு சிறகுகளும்‌ சிம்ம உகிர்கள்‌ 
கொண்ட ஆயிரம்‌ கைகளும்‌ அதற்கிருந்தன. பன்னகம்‌ 
முதலைத்‌ தோல்பரப்பும்‌ முதலைக்‌ கைகள்‌ ஆயிரமும்‌ 
அனலுமிழும்‌ வாயும்‌ எண்ணியதை சென்று தொட்டு 
தெறிக்கும்‌ நெடுங்கதிரென நாவும்‌ கொண்டிருந்தது. 
பாசுபதமும்‌ பன்னகமும்‌ விண்ணில்‌ போர்புரிந்தன. 
அப்போர்‌ ஒருகணத்திற்குள்‌ விரியும்‌ யுகங்களில்‌ 
நிகழ்ந்தது. ஆழங்களிலிருந்து எழும்‌ அனைத்து 
ஆற்றல்களையும்‌ பன்னகம்‌ கொண்டிருந்தது. 
உயரங்களிலிருந்து இறங்கும்‌ விசைகள்‌ அனைத்தையும்‌ 
தன்னிடம்‌ கொண்டிருந்தது பாசுபதம்‌. நாகர்களே நாகமும்‌ 
காளையுமாகி முதலும்‌ முடிவுமாகிய சிவம்‌ தன்னுடன்‌ 
தானே போரிட்டுக்கொண்டிருந்தது. 

[ஙagelஅரவான்‌ சொன்னான்‌: ஜயத்ரதனை அள்ளித்‌ 
தூக்கிக்கொண்ட அதலன்‌, அஹோரன்‌ முதலிய ஏழு 
மாநாகங்கள்‌ பன்றிவடிவ முகம்கொண்டு தேற்றைகளால்‌ 
மண்ணைப்பிளந்து உள்ளே கொண்டுசென்றன. பிளந்து 
பிளந்து அவை செல்லச்செல்ல இருள்‌ 
எடைகொண்டதுபோல்‌ ஆழம்‌ வந்து அவனை 
சூழ்ந்துகொண்டது. அவன்‌ மூச்சுத்‌ திணறி துடித்து 
ஓசையின்றி அலறி அந்நாகங்களிலிருந்து 
விடுபடுவதற்காக துடித்தான்‌. அன்ப. பிடி 
ஆயிரம்மடங்கு ஆற்றல்கொண்ட யானைத்‌ 
துதிக்கைகளைப்போல்‌ அவனை சுற்றிக்‌ கவ்வியிருந்தது. 
ன்னர்‌ இறுதி மூச்சும்‌ குமிழியாக மாறி அகல அவன்‌ 
நெஞ்சுக்குள்‌ எடையின்மை எழுந்தது. அவன்‌ 
எண்ணங்களும்‌ முறுக்கவிழ்ந்தன. அவன்‌ இனிய 
துயிலில்‌ என மயங்கி அமிழ்ந்துகொண்டே இருந்தான்‌. 


அவன்‌ உடல்‌ சிறுமகவென்று ஆகியது. கட்டைவிரலை 
வாய்க்குள்‌ இட்டு உடலைக்‌ குறுக்கி கண்மூடி 
இன்துயிலில்‌ அமைந்தான்‌. துளியெனச்‌ சிறுத்து மேலும்‌ 
மேலும்‌ சுருங்கி அணுவென்றாகி ஆழத்தில்‌ 
பெருகிக்கிடந்த இருளில்‌ கரிய உருவங்களாக 
நிறைந்திருந்த மாநாகங்களில்‌ ஒன்றின்‌ 
செதில்மலையின்‌ ஒரு சிறு இமைப்பொளியாக 
பதிந்தான்‌. அங்கே அவன்‌ தன்னை என்றுமிருப்பவனாக 
உணர்ந்தான்‌. அவன்‌ தலைக்குமேல்‌ இடியோசை 
எழுந்தது. மின்னலில்‌ நாகச்செதில்கள்‌ மலைமுடிகள்‌ என 
அதிர்ந்தணைந்தன. எதிரொலிகள்‌ மலைமடிப்புகள்‌ 
தோறும்‌ மடிந்து எழுந்து அகன்றன. “என்ன அது? 
என்ன?” என்று அவன்‌ கூவினான்‌. “அஞ்சற்க! அது 
பாசுபதம்‌... இங்குள்ள வான்வெளியில்‌ அதன்‌ ஓசையும்‌ 
ஒளியும்‌ மட்டும்‌ வந்துள்ளது” என்றது அருகே இருந்த 
இருள்தெய்வம்‌. 

ஈ போனற சிறகுகளும்‌ வட்டப்‌ பெருங்கண்களும்‌ சுருண்ட 
கொடுக்கும்‌ கொண்டிருந்தது அது. “என்‌ பெயர்‌ 
உபப்பிராணன்‌. இந்த இருளுலகை நிறைத்திருக்கும்‌ 
முடிவிலாக்‌ கோடி தெய்வங்களில்‌ ஒன்று” என்று அது 
சொன்னது. “நீ இங்கே காக்கப்பட்டுள்ளாய்‌... அங்கே 


அந்தி எழும்வரை நீ இங்கிருப்பாய்‌.” ஜயத்ரதன்‌ 
பெருமூச்சுவிட்டு “நான்‌ என்றுமே உயிருக்கு 


அஞ்சியதில்லை. வில்லெடுத்து முதல்‌ அம்பை 
தொடுக்கையில்‌ ஆசிரியர்‌ சொல்லும்‌ அறவுரை அது. 
முதல்‌ அம்பெடுத்து நாணிலேற்றியவன்‌ தானும்‌ அம்பால்‌ 
கொல்லப்படலாமென தெய்வங்களுக்கு ஒப்புதல்‌ 
அளிக்கிறான்‌. அதை அளித்துவிட்டே அம்பை 
எடுக்கவேண்டும்‌. இருந்தும்‌ இதோ அஞ்சி 
அமர்ந்திருக்கிறேன்‌. ஏன்‌?” என்றான்‌. 


மெல்லிய சிறகொலியுடன்‌ எழுந்தமைந்த உபப்பிராணன்‌ 
சொன்னது “நீ அஞ்சவில்லை. உன்னிலிருப்பது உன்‌ 
தந்தையின்‌ அச்சம்‌.” மீண்டுமொருமுறை அது 
எழுந்தமைந்தது. “அவர்‌ எப்போதும்‌ தனக்காக 
அஞ்சியதில்லை. தந்தையர்‌ மைந்தருக்காகவே 
அஞ்சுகிறார்கள்‌.” விண்‌ வெளுத்து விழிமறையும்‌ 
ஒளிபொழிய மின்னல்‌ ஒன்று கடந்துசென்றது. 
விழிமீண்டுகொண்டிருக்கையில்‌ செவி அதிர்ந்து 
தலைக்குள்‌ எண்ணங்கள்‌ ஒன்றுடன்‌ ஒன்று 
முட்டிக்கொண்டு முழக்கமிடும்படி இடியோசை எழுந்தது. 
“பாசுபதம்‌ இப்புடவியை ஏழுமுறை சுற்றிவந்துவிட்டது. 
அது உன்னை கண்டடையப்‌ போகிறது” என்றது 
உபப்பிராணன்‌. “அது என்னை கண்டடையட்டும்‌ என்றே 
விழைகிறேன்‌... இனி என்னால்‌ இயலாது” என்றான்‌ 
ஜயத்ரதன்‌. 


“அங்கே நூறு சூரியன்‌ சேர்ந்து எழுந்ததுபோல்‌ அது 
பெருங்கடல்களை கொதிக்கச்‌ செய்கிறது. 
மலைமுடிப்பாறைகள்‌ வெடித்து உருள்கின்றன. நதிகள்‌ 
நீர்புகைந்து சேற்றுத்தடங்களாகின்றன. சுனைகள்‌ 
வறண்டு அனலூறத்‌ தொடங்குகின்றன” என்றது 
உபப்பிராணன்‌. “இதற்குமேல்‌ என்னால்‌ இயலாது... 
இச்சிறுமையே எனக்கு போதும்‌!” என்றான்‌ ஜயத்ரதன்‌. 
“எனில்‌ எழுக... நீ செய்யவேண்டியதொன்றே. இந்த 
வானம்‌ ஓர்‌ இருண்ட திரை. அந்த உடைவாளை எடுத்து 
அதை கிழி. வெளியே கடந்துசென்று நெஞ்சுநிமிர்ந்து 
நில்‌. அவனுடன்‌ பொருது. தலையெனில்‌ தலைகொடு. 
எழும்‌ சொல்வெளியில்‌ ஆண்‌ என நின்றிருப்பாய்‌.” 
ஜயத்ரதன்‌ அசையாமல்‌ அமர்ந்திருந்தான்‌. பின்னர்‌ 
“என்னால்‌ இயலாது. எந்தைக்கு நான்‌ அளிக்கக்கூடியது 
இது ஒன்றே” என்றான்‌. உபப்பிராணன்‌ நகைத்து 
“என்றும்‌ இது இவ்வாறே நிகழ்கிறது. மானுடர்‌ ஊன்‌ 
புழுத்து ஊனுண்டு ஊனில்‌ மறைபவர்‌. சிறகுகொண்டு 
எழுவோர்‌ சிலரே” என்றது. 


வெற்புகள்‌ உடைந்து சரிவதை ஜயத்ரதன்‌ கண்டான்‌. 
“இது பன்னகம்‌ என்னும்‌ மாநாகம்‌. முப்புரமெரித்தவனின்‌ 


கழுத்தின்‌ அணி” என்றது உபப்பிராணன்‌. “இங்கே 
பாசுபதம்‌ வந்தடைய இயலாது...” ஜயத்ரதன்‌ மிக அப்பால்‌ 
ஓர்‌ அசைவை கண்டான்‌. “யார்‌ அது? என்‌ 
ஆடிப்பாவையா?” என்றான்‌. “ஆம்‌, நீயேதான்‌” என்றபடி 
எழுந்து சுழன்று பறந்துமீண்டது உபப்பிராணன்‌. “அது 
உன்‌ தந்தை... உன்னைத்‌ தேடி வந்துகொண்டிருக்கிறார்‌.” 
ஜயத்ரதன்‌ “இங்கா? என்னைத்‌ தேடியா?” என்றான்‌. 
அதற்குள்‌ “மைந்தா!” என்று கூவியபடி பிருஹத்காயர்‌ 
அவனை நோக்கி இரு கைகளையும்‌ விரித்தபடி 
ஓடிவந்தார்‌. “மைந்தா! எழுக! பொழுதணைந்துவிட்டது. 
நாம்‌ வென்றோம்‌!” ஜயத்ரதன்‌ அஞ்சி பின்னடைந்தான்‌. 
“இல்லை, நீங்கள்‌ பொய்யுரு... அவர்கள்‌ அனுப்பிய 
மாயன்‌” என்றான்‌. 


“மைந்தா, நான்‌ உன்‌ தந்தை. என்‌ தவத்தால்‌ உன்னை 
இங்கு அனுப்பியவன்‌” என்றபடி பிருஹத்காயர்‌ மேலும்‌ 
அருகே வந்தார்‌. “இங்கே நான்‌ உன்னை தொடமுடியும்‌... 
என்‌ கைகளை தொட்டால்‌ நீ அறிவாய்‌ நான்‌ உன்‌ தந்‌ைத 
என.” அவருடைய கைகள்‌ அவன்‌ தோளை தழுவின. 
அவன்‌ உடல்நெகிழ “தந்தையே” என்றான்‌. கால்தளர்ந்து 
அவர்‌ கைகளிலேயே சரிந்தான்‌. அவன்‌ தோளை தன்‌ 
தோள்களுடன்‌ அணைத்து தலையை அள்ளி நெஞ்சுடன்‌ 
சேர்த்துக்கொண்டார்‌ பிருஹத்காயர்‌. “மைந்தா! மைந்தா!” 
என விம்மி அழுதார்‌. அவருடைய விழிநீர்‌ அவன்‌ 
குழல்முடிச்சின்மேல்‌ சொட்டியது. அவர்‌ வெறிகொண்டு 
அவனை முத்தமிடத்‌ தொடங்கினார்‌. அவன்‌ 
கன்னங்களிலும்‌ தோள்களிலும்‌ கழுத்திலும்‌ தலையிலும்‌ 
அவர்‌ முத்தங்கள்‌ விழுந்துகொண்டே இருந்தன. 
“மைந்தா! மைந்தா! மைந்தா!” என அவருடைய வாய்‌ 
புலம்பியது. 


பின்னர்‌ அவர்‌ அவனை தோள்பற்றி நிறுத்தி “நீ 
வென்றுவிட்டாய்‌... செல்க!” என்றார்‌. “இல்லை, 
தந்தையே... அங்கே இன்னமும்‌ இடியோசை 
சூழ்ந்துள்ளது!” என்றான்‌ ஜயத்ரதன்‌. “அறிவிலி... அது 
மழையின்‌ ஓசை... அந்தி எழுந்துவிட்டது. அர்ஜுனன்‌ 
உயிர்விடுவதை நீ பார்க்கவேண்டாமா? எழுக!” என்று 
அவர்‌ அவன்‌ கைகளைப்பற்றி அழைத்துச்‌ சென்றார்‌. 
“செல்க!” என பின்னின்று உந்தினார்‌. அஞ்சிய கால்களை 
அவன்‌ மெல்ல எடுத்து அப்பால்‌ வைத்தான்‌. அவன்‌ 
நடக்க நடக்க இருளின்‌ திரை விலகிக்கொண்டிருந்தது. 


[1௨26] ஏகாக்ஷர்‌ சொன்னார்‌: தேரைச்‌ செலுத்தி 
படைகளைப்‌ பிளந்தபடி வந்த யுதிஷ்டிரர்‌ “சகதேவன்‌ 
எங்கே? நகுலன்‌ எங்கே?” என்று கூவிக்கொண்டிருந்தார்‌. 


அவரை நோக்கி புரவியில்‌ வந்த சாத்யகி “அரசே, 
அனைத்து முனைகளிலும்‌ போர்‌ 
நிகழ்ந்துகொண்டிருக்கிறது. இளைய பாண்டவர்கள்‌ 
அனைவருமே போரிலிருக்கிறார்கள்‌” என்றான்‌. “என்ன 
நிகழ்ந்துகொண்டிருக்கிறது என்று சொல்‌...” என்றார்‌ 
யுதிஷ்டிரர்‌. “அரசே, கெளரவ மூத்தவரையும்‌ எஞ்சிய 
தம்பியரையும்‌ பீமசேனர்‌ எதிர்க்கிறார்‌. சல்யரை 
சகதேவரும்‌ கிருபரை நகுலரும்‌ எதிர்கொள்கிறார்கள்‌. 
துரோணருக்கும்‌ திருஷ்டத்யும்னருக்கும்‌ போர்‌ 
நிகழ்ந்துகொண்டிருக்கிறது. கடோத்கஜன்‌ அங்கே 
பால்ஹிகப்பேருருவரை எதிர்த்து நின்றிருக்கிறார்‌” 
என்றான்‌ சாத்யகி. “பாஞ்சஜன்யத்தின்‌ ஓசை 
கேட்கவில்லை. தேவதத்தமும்‌ ஒலிக்கவில்லை. எங்கே 
என்‌ இளையோன்‌? அவனுடன்‌ இருப்பவர்கள்‌ எவர்‌?” 
என்றார்‌ யுதிஷ்டிரர்‌. 

“அரசே, அவர்‌ ஆற்றல்மிக்க அம்புகளால்‌ கெளரவப்‌ 
படையை பிளந்து மிகவும்‌ உள்ளே சென்றுவிட்டார்‌. 
ஜயத்ரதனை நெருங்கிக்கொண்டிருக்கிறார்‌. போர்‌ 
முடிவுக்கு வர இன்னும்‌ சற்றுநேரமே உள்ளது... 
கால்நாழிகைப்‌ பொழுதேனும்‌ எஞ்சுமா என்று 
தெரியவில்லை” என்றான்‌ சாத்யகி. “மந்தனிடம்‌ சொல்‌, 
அர்ஜுனனை பின்தொடர்ந்து செல்லும்படி. இளையவன்‌ 
தனித்துவிடப்படலாகாது. ஜயத்ரதனை 
கொல்லவேண்டும்‌ என்ற அவனுடைய வஞ்சினமே 
பொறியென்றாகி அவன்‌ அவர்களுக்குள்‌ சென்று 
சிக்கிவிடக்கூடும்‌... செல்க!” என்று யுதிஷ்டிரர்‌ 
சொன்னார்‌. “என்னை தங்களுக்குக்‌ காவலாக இங்கே 
அமர்த்தினார்‌ திருஷ்டத்யும்னர்‌” என்றான்‌ சாத்யகி. 
“எனக்கு ஒன்றும்‌ ஆகாது. என்‌ இளையோன்‌ உயிர்‌ 
எனக்கு என்னைவிட முதன்மையானது. செல்க... 
அவனுடன்‌ மந்தன்‌ இருக்கவேண்டும்‌. அவன்‌ மைந்தன்‌ 
சுருதகீர்த்தி வலம்காக்கவேண்டும்‌... செல்க!” என்று 
யுதிஷ்டிரர்‌ கூச்சலிட்டார்‌. சாத்யகி தலைவணங்கி 
திரும்பிச்சென்றான்‌. 


யுதிஷ்டிரர்‌ படைகளினூடாக தேரில்‌ சென்றார்‌. 
பாண்டவப்‌ படையினர்‌ சோர்வடைந்திருப்பதை 
உணரமுடிந்தது. வானில்‌ ஒளி அமையத்‌ தொடங்கியது. 
யுதிஷ்டிரர்‌ இரு கைகளையும்‌ வானை நோக்கி விரித்தபடி 
தேர்த்தட்டில்‌ திகைத்து நின்றார்‌. வானம்‌ நோக்க நோக்க 
ஒளியடங்கியது. கைவீசி அதை தடுத்து 
நிறுத்திவிடமுடியுமா? அல்லது வாளெடுத்து என்‌ 
சங்கறுத்து விழுந்தால்‌ அதை நிறுத்த இயலுமா? 
ஒருகணம்‌ அவர்‌ உள்ளம்‌ அப்போரில்‌, அனைத்து 


மானுடச்‌ செயல்பாடுகளில்‌ இருந்த 
பெரும்பொருளின்மையை உணர்ந்து மலைப்பு 
கொண்டது. ஒவ்வொன்றும்‌ காலத்தில்‌ உருகி நழுவி ஓடிக்‌ 
கடந்து மறைந்துகொண்டிருக்கின்றன. மானுடர்‌ 
போரிடுவதெல்லாம்‌ அதனுடன்‌ மட்டுமே. ஒவ்வொரு 
போரும்‌ கேலிக்கூத்து. ஒவ்வொன்றும்‌ அறிவின்மை. 


அப்பாலிருந்து பாய்ந்துவந்த சுருதசேனன்‌ “தந்தையே, 
அங்கநாட்டரசர்‌ பெரிய தந்தை பீமசேனரை தடுத்து 
நிறுத்தியிருக்கிறார்‌. அங்கே அவர்களிடையே கடும்போர்‌ 
நிகழ்ந்துகொண்டிருக்கிறது” என்றான்‌. “செல்க, அங்கன்‌ 
மந்தனை கொன்றுவிடக்கூடும்‌... சுதசோமனும்‌ சர்வதனும்‌ 
அவன்‌ இரு கைகளென நின்றிருக்கவேண்டும்‌!” என்றார்‌ 
யுதிஷ்டிரர்‌. “ஆனால்‌ பெரிய தந்தை இதுவரை இல்லாத 

சை கொண்டிருக்கிறார்‌. அங்கரை அறைந்து 
பின்னடையச்‌ செய்கிறார்‌” என்றபின்‌ சுருதசேனன்‌ 
கடந்துசென்றான்‌. 


அவர்கள்‌ எவருமே வானை நோக்கவில்லை. காலம்‌ 
எண்ண எண்ண நீள்வது என அவர்கள்‌ கருதியதுபோல்‌ 
தோன்றியது. கணங்கள்‌ கணங்களாகவே அவர்கள்‌ 
கணக்கிட்டனர்‌. யுதிஷ்டிரர்‌ தலையை தன்‌ கைகளால்‌ 
பற்றிக்கொண்டார்‌. மூச்சை நிறுத்தினால்‌ காலம்‌ 
நின்றுவிடுமா? எண்ணத்தை நிறுத்தினால்‌ 
நின்றுவிடுமா? ஆனால்‌ எண்ணத்தை 
நிறுத்துவதெங்ஙனம்‌? அவர்‌ சூழ்ந்திருந்தோர்‌ எழுப்பிய 
ஓசையை கேட்டார்‌. அது மெல்ல 
உருமாறிக்கொண்டிருந்தது. ஒலியடங்கிக்கொண்டே 
செல்வதாகத்‌ தோன்ற விழிதிறந்து நோக்கினார்‌. 
உண்மையில்‌ ஒலி மிகுந்திருந்தது. அத்தனைபேரும்‌ 
வானை நோக்கிக்கொண்டிருந்தார்கள்‌. 


இருள்‌ தெற்கிலிருந்தும்‌ மேற்கிலிருந்தும்‌ பரவி வந்து 
வானை முழுமையாக நிறைத்தது. இடியோசை மிக 
அப்பால்‌ எழுந்தது. மின்னல்கொடி ஒன்று தெற்கே 
துடித்தணைந்தது. குளிர்ந்த காற்று குருக்ஷேத்ரத்தை 
மூடிக்‌ கடந்துசென்றது. முகிலெழுந்து வானை 
மூடிவிட்டதா? ஆனால்‌ முற்றாகவே கருமையாக மூடி 
நிறைந்திருந்தது வான்பரப்பு. மேலும்‌ மேலும்‌ 
இருண்டபடியே சென்றது சூழல்‌. தேர்முகடுகளின்‌ 
வளைவுகளும்‌ படைக்கலங்களின்‌ கூர்களும்‌ 
ஒளித்துளிகள்‌ சூடியிருந்தன. படைவீரர்கள்‌ மெல்ல 
மெல்ல அசைவிழந்தனர்‌. வாள்கள்‌ தழைந்தன. 
வில்களில்‌ நாண்கள்‌ தொய்ந்தன. போரின்‌ விசையில்‌ 
உளம்‌ தனிமைகொள்ள ஒவ்வொருவராக 


ஆகிவிட்டிருந்த படைவீரர்கள்‌ தங்கள்‌ அணிகளை 
நோக்கி சென்று இணைந்து மீண்டும்‌ படையென்றாக 
குருக்ஷேத்ரத்தின்‌ நடுவே இரு படைகளுக்கு இடையே 
இடைவெளி உருவாகி அகன்று விரிந்தது. 


படைகளிடையே குளிரெனப்‌ பரவிய அமைதி இறுகி 
இறுகி மூச்சடைக்கச்‌ செய்தது. அருகே பறந்த கொடியின்‌ 
ஓசை தன்‌ தலையில்‌ வந்துவந்தறைவதுபோல்‌ யுதிஷ்டிரர்‌ 
உணர்ந்தார்‌. “அதை நிறுத்துங்கள்‌ எவரேனும்‌...” என 
ஓசையின்றி கூச்சலிட்டார்‌. எரியும்‌ விடாயா, 
நெஞ்சக்குழியின்‌ எரிச்சலா, மூச்சுநின்றுவிட்ட இறுக்கமா 
என்றறியா தவிப்புடன்‌ நின்றார்‌. காலமில்லா 
ஊசிமுனையில்‌ அத்தவிப்பும்‌ அசைவிழந்திருந்தது. 
பின்னர்‌ உச்சியில்‌ முடிச்சொன்று அவிழ அனைத்தும்‌ 
சரிந்து பேரோசையுடன்‌ மண்ணை நோக்கி விழுந்தன. 
உண்மையில்‌ அக்கணத்திற்கு மறுகணத்தில்தான்‌ 
பொழுதணைவதை அறிவித்தபடி முரசுகள்‌ முழங்கத்‌ 
தொடங்கின. அவ்வோசையை யுதிஷ்டிரர்‌ விழிகளால்‌ 
கேட்டார்‌. அவர்‌ உடல்‌ நடுக்கு கொண்டிருந்தது. பின்னர்‌ 
இடப்பக்கமாக அவருடைய உடல்‌ தூக்கி 
வீசப்பட்டதுபோல்‌ தளர்ந்து சரிந்தது. தேர்த்தட்டை 
பற்றிக்கொள்ள முயன்றபோது அது வளைந்து அப்பால்‌ 
சென்றது. அவர்‌ உடல்‌ ஓசையுடன்‌ தேர்த்தட்டை 
அறைந்தது. உதடு தேர்த்தட்டில்‌ பட்டு 
குருதிச்சுவைகொள்வதை உணர்ந்தார்‌. 


கையூன்றி எழுந்தமர்ந்தபோது இருவர்‌ அவரை 
தூக்கியிருப்பதை உணர்ந்தார்‌. அதற்குள்‌ எத்தனை 
பொழுது ஓடியது! பெருங்குரலில்‌ படைகள்‌ 
ஆர்ப்பரித்துக்கொண்டிருந்தன. “வெற்றி! வெற்றி! 
வெற்றி!” அவர்‌ “இளையோனே! மைந்தா!” என்று 
கூவியபடி புரண்டு அப்பால்‌ கிடந்த அம்பை எடுத்து தன்‌ 
கழுத்துக்கு கொண்டுவருவதற்குள்‌ அந்தக்‌ கையைப்‌ 
பற்றி தேர்த்தட்டுடன்‌ அழுத்தியபடி நகுலன்‌ சொன்னான்‌ 
“மூத்தவரே, பார்த்தர்‌ வென்றுவிட்டார்‌. வீழ்ந்தான்‌ 
ஜயத்ரதன்‌!” யுதிஷ்டிரர்‌ நீர்நிறைந்த பித்துவிழிகளுடன்‌ 
அவனை நோக்கினார்‌. தலை நடுங்கிக்கொண்டே இருக்க 
“என்ன? என்ன?” என்றார்‌. “வீழ்ந்தான்‌ ஜயத்ரதன்‌! 
ஜயத்ரதன்‌ கொல்லப்பட்டான்‌! நம்‌ இளையவர்‌ வஞ்சினம்‌ 
முடித்துள்ளார்‌!” 


யுதிஷ்டிரர்‌ “மெய்யாகவா? மெய்யாகவா?” என்றார்‌. “ஆம்‌, 
அரசே. அவன்‌ தலை மண்ணில்‌ உருண்டது. இளையவர்‌ 
இந்திரன்போல்‌ தேரில்‌ அமர்ந்திருக்கிறார்‌. நம்‌ படைகள்‌ 

வெறிகொண்டு வாழ்த்துக்கூச்சலிடுகின்றன!” யுதிஷ்டிரர்‌ 


உணவூட்ட ஒரு உடன்பிறந்தார்‌ படையே உள்ளது” 
என்றார்‌. “இவர்‌ என்‌ தமையன்‌. இவருக்காக மட்டுமே 
நான்‌ நிறைய சமைக்கப்போகிறேன்‌” என்று பீமன்‌ 
சொன்னான்‌. அரைக்கணம்‌ பிதாமகரின்‌ நோக்கு வந்து 
துரியோதனனை தொட்டு மீண்டது. 


கூத்தரே, ஏன்‌ விதுரர்‌ அரசியல்ஞானி என்று அக்கணம்‌ 
அறிந்தேன்‌. அங்கே நிகழ்ந்ததன்‌ அடியாழத்தை 
அக்கணமே உணர்ந்த அவர்‌ துரியோதனனைக்‌ காட்டி 
“பிதாமகரே, உங்கள்‌ மடியிலிட்டு பெயர்சூட்டப்பட்ட 
அஸ்தினபுரியின்‌ அரசனை வாழ்த்துங்கள்‌” என்றார்‌. 
ஆனால்‌ பீஷ்ம பிதாமகரின்‌ முதிய உள்ளம்‌ அவர்‌ 
சொன்னதன்‌ குறிப்பை உள்வாங்கிக்கொள்ளவில்லை. 
“நலம்‌ திகழ்க!” என்று பொதுவாகச்‌ சொல்லி உடனே 
திரும்பி “மற்ற மைந்தரும்‌ வருக” என்றார்‌. 


அர்ஜுனனும்‌ நகுலனும்‌ சகதேவனும்‌ வந்தனர்‌. கெளரவ 
மைந்தர்கள்‌ நிரைநிரையென வந்தனர்‌. மைந்தர்‌ 
பெருக்கம்‌ கண்டு பீஷ்மரின்‌ அகம்‌ சலிப்பையே 
அடைந்துகொண்டிருந்ததென நான்‌ அறிந்தேன்‌. 
அனைவரும்‌ வந்ததும்‌ “அனைவரும்‌ நீளாயுள்‌ கொண்டு 
வாழட்டும்‌. குருகுலம்‌ பொலியட்டும்‌!” என 
உணர்ச்சியின்றிச்‌ சொல்லி திரும்பி ஹரிசேனரிடம்‌ “நான்‌ 
நீராடி ஓய்வெடுக்கவேண்டும்‌” என்றார்‌ பிதாமகர்‌. 


கூத்தரே அக்கணத்தைதச்‌ சுற்றியே இத்தனை நாளும்‌ என்‌ 
எண்ணம்‌ சுழன்றுகொண்டிருந்தது என இன்று 
அறிந்தேன்‌. அதை எப்பம நாம்‌ உணர்கிறோம்‌ என்பதை 
எண்ணினால்‌ நம்‌ மனம்‌ என்னும்‌ புலனின்‌ எல்லையற்ற 
ஆற்றலை எண்ணி நாமே அஞ்சிவிடுவோம்‌. நான்‌ அதை 
அறிந்தது என்‌ முதுகுத்தோலால்‌. நான்‌ துரியோதனன்‌ 
முகத்தைப்பார்க்கவில்லை. அவன்‌ மூச்சொலியைக்கூடக்‌ 
கேட்கவுமில்லை. ஆனால்‌ அவனுள்‌ எழுந்த ஒன்றை 
அறிந்துகொண்டேன்‌. அவ்வாறு என்‌ அகம்‌ அறிந்ததை 
என்‌ தர்க்கம்‌ இப்போது அறிந்தது. 


பெருமூச்சுடன்‌ தலையை ஆட்டியபடி செளனகர்‌ 
சொன்னார்‌. “இதுதான்‌ தொடக்கம்‌.” உடனே 
அச்சொற்களை அகத்தே வியந்து “எத்தனை எளியது!” 
என்றார்‌. நான்‌ “ஆம்‌” என்றேன்‌. “மிகச்சிறிதாக 
இருக்கையிலேயே அது பேராற்றல்‌ கொள்கிறது. 
ஏனென்றால்‌ வானளாவ வளர அதற்கு இடமிருக்கிறது.” 
இருவரும்‌ அந்தத்‌ தருணத்தின்‌ எடையை 
அறிந்தவர்களாக சற்றுநேரம்‌ பேசாமலிருந்தோம்‌. பின்பு 
செளனகர்‌ இன்னொரு நீள்மூச்சுடன்‌ கலைந்து 


கையூன்றி ஒருக்களித்து தனக்கு சுற்றும்‌ பார்த்தார்‌. 
“ஆம்‌!” என்றார்‌. பின்னர்‌ நெஞ்சில்‌ கைவைத்து 
“தெய்வங்களே! மூதாதையரே!” என விசும்பி அழுதார்‌. 
அவர்‌ தோள்களை சகதேவன்‌ பற்றிக்கொண்டான்‌. அவர்‌ 
உடல்குறுக்கி தோள்கள்‌ குலுங்க கால்கள்‌ இழுபட்டு அதிர 
அழுதுகொண்டிருந்தார்‌. 


[ஙage]அர்ஜுூனன்‌ தன்னை எதிர்த்து நின்றிருந்த 
துரியோதனனிடம்‌ போரிட்டுக்கொண்டிருந்தான்‌. அவன்‌ 
கெளரவப்‌ படைகளை எரித்தழித்தபடி செல்ல 
ஊடுருவித்‌ தடுத்த துரியோதனனும்‌ தம்பியரும்‌ அவனை 
சூழ்ந்துகொண்டு அம்புகளை பெய்தனர்‌. “விலகுக! 
லகுக!” என்று அர்ஜுனன்‌ கூவினான்‌. “இது என்‌ 
வஞ்சினம்‌... நான்‌ என்‌ சொற்களால்‌ ஆளப்படுபவன்‌... 
அகல்க! அகல்க!” துரியோதனன்‌ “இன்று என்னை 
கொல்லாமல்‌ நீ என்‌ மைத்துனனை 
தொடப்போவதில்லை, பாண்டவனே” என்றான்‌. 
அர்ஜுனனின்‌ அம்புகளை எதிர்த்து நிகர்‌ அம்பு 
தொடுத்து களம்நின்றான்‌. துச்சாதனனை சுருதகீர்த்தி 
எதிர்த்தான்‌. துச்சகனையும்‌ துர்முகனையும்‌ சுருதசேனன்‌ 
எதிர்கொண்டான்‌. விசைகொண்டு முன்னடைந்த 
அர்ஜுனனை அவர்கள்‌ தடுத்துவிட்டிருந்தனர்‌. 


“இன்னமும்‌ சில வினாழிகைகள்‌... வினாழிகைகள்‌ 
மட்டுமே” என்று இளைய யாதவர்‌ சொன்னார்‌. அர்ஜுனன்‌ 
“என்னால்‌ இனி இயலாது, யாதவரே. அவன்‌ இங்கே 
எங்குமில்லை என்றே என்‌ உள்ளம்‌ சொல்கிறது. 
களத்திலிருந்தே அவனை அகற்றியிருக்கிறார்கள்‌” 
என்றான்‌. துரியோதனனும்‌ தம்பியரும்‌ பின்னடைய 
அம்புகளால்‌ அறைபட்டு விழுந்த கெளரவப்‌ படைகளின்‌ 
நடுவே உருவான பாதையில்‌ பின்னால்‌ சுருதகீர்த்தியும்‌ 
சுருதசேனனும்‌ அம்புகள்‌ தொடுத்தபடி துணைவர தேர்‌ 
விரைந்தோடியது. “காற்று இருள்கிறது... வானொளி 
அவிகிறது. முரசுகள்‌ அந்தியை அறிவிக்க இன்னும்‌ 
பொழுதில்லை” என அர்ஜுனன்‌ வானை நோக்கியபடி 
கூவினான்‌. “படையினர்‌ பொழுதுணர்வை அடைந்து 
படைக்கலம்‌ தாழ்த்துகின்றனர்‌. ஒலியடங்கி குருக்ஷேத்ரம்‌ 
அணைந்துகொண்டிருக்கிறது.” இளைய யாதவர்‌ 
“பொழுதிருக்கிறது!” என்றார்‌. 


அக்கணம்‌ அந்திமுரசுகள்‌ ஒலிக்கத்‌ தொடங்கின. 
அவ்வோசை ஒவ்வொரு உலோகப்பரப்பிலிருந்தும்‌ மீள 
ஒலித்தது. யானைப்பள்ளைகள்‌, புரவிமயிர்ப்பரப்புகள்‌ 
அதிர்ந்தன. கொடிகள்‌ அவ்வோசையில்‌ நுடங்கின. 
வாள்முனை ஒளிப்புள்ளிகள்‌ அவ்வதிர்வில்‌ நடுங்கின. 


கெளரவப்‌ படையின்‌ பேரோசை வெடித்துக்கிளம்பியது. 
நூறாயிரம்‌ முரசுகள்‌ வெற்றிமுழக்கமிட்டன. பல்லாயிரம்‌ 
தொண்டைகள்‌ “வெற்றி! சைந்தவருக்கு வெற்றி! 
ஜயத்ரதருக்கு வெற்றி! எழுக கரடிக்கொடு! எழுக 
அமுதகலக்கொடி! வெற்றி! வெற்றி!” என்று கூச்சலிட்டன. 
அஸ்வத்தாமன்‌ “என்ன இது? வேண்டாம்‌! ஆணை! 
படைகள்‌ நிலைமீள்க... நிலைமீள்க படை!” என்று 
கூச்சலிட்டான்‌. “அவர்‌ சங்கறுத்து வீழ்வது வரை போர்‌ 
முடியவில்லை. நிலைமீள்க!” அவன்‌ ஆணையை 
முரசுகள்‌ ஓங்கி ஒலித்தன. ஆனால்‌ கெளரவப்‌ 
படைகளின்‌ பெருமுழக்குக்கு நடுவே அவ்வோசை 
முற்றாகவே மறைந்தது. 


கெளரவப்‌ படைகளுக்கு நடுவே நீண்ட பெருங்கழையில்‌ 
கரடிக்கொடி எழுந்தது. அப்புள்ளி நோக்கி நான்கு 
திசைகளிலிருந்தும்‌ செறிந்து பாய்ந்து அதை 
சுழியென்றாக்கியது கெளரவப்‌ படை. சைந்தவ வீரர்கள்‌ 
வெறிகொண்டு கூவி துள்ளி கூச்சலிட்டனர்‌. ஒருவர்‌ மேல்‌ 
ஒருவர்‌ ஏறி குதித்தனர்‌. வேல்களையும்‌ விற்களையும்‌ 
வாள்களையும்‌ வானில்‌ எறிந்து பற்றி ஆர்ப்பரித்தனர்‌. 
தலைப்பாகைகள்‌ அலையலையாக எழுந்தமைந்த 
வெளியில்‌ ஜயத்ரதன்‌ பாம்பு படமெடுப்பதுபோல்‌ 
எழுந்தான்‌. அவனைக்‌ கண்டதும்‌ “சைந்தவர்‌ வெல்க! 
வெல்க ஜயத்ரதர்‌!” என்று படைகள்‌ கூச்சலிட்டன. எங்கோ 
“இனி பாஞ்சாலத்தரசி சைந்தவர்க்கே!” என ஒரு குரல்‌ 
கூவியது. அத்தனை கொந்தளிப்பிலும்‌ அதை சில 
செவிகள்‌ கேட்டன. “கவர்க பாஞ்சாலியை! கொள்க 
திரெளபதியை! திரெளபதியே சைந்தவ அரசி!” என 
சைந்தவர்கள்‌ கைகளைத்‌ தூக்கி கூச்சலிட்டனர்‌. 
சிரித்தபடி, சிரிப்பு புரைக்கேறி அழுதபடி நடனமிட்டனர்‌. 


கைகளின்‌ அலைகளுக்குமேல்‌ ஜயத்ரதன்‌ ததும்பி 
அங்குமிங்கும்‌ சுழன்றான்‌. கைகளை வீசி “வெற்றி! 
வெற்றி!” என அவன்‌ ஆர்ப்பரித்தான்‌ “சொல்‌ காக்கட்டும்‌ 
இளைய பாண்டவன்‌! சங்கறுத்து விழுந்து நெறி 
நிற்கட்டும்‌ இளைய பாண்டவன்‌! இளைய பாண்டவன்‌ 
வீழ்க! சொல்‌ எழுக! வீழ்க விஜயன்‌!” என கெளரவப்‌ படை 
கூவியது. பல்லாயிரம்பேர்‌ வாள்களை உருவி வீசி 
பாண்டவர்களை நோக்கி அச்சொற்களை கூற தீச்சொல்‌ 
பெற்றவர்களைப்போல பாண்டவப்‌ படை 
பின்னடைந்தது. களத்தில்‌ அர்ஜுனனின்‌ தேர்‌ மைந்தர்‌ 
தேர்‌ உடன்நிற்க தனித்து நின்றது. இளைய யாதவர்‌ 
கடிவாளங்களைப்‌ பிடித்தபடி மாயாத 
மென்புன்னகையுடன்‌ ஜயத்ரதனை 
நோக்கிக்கொண்டிருந்தார்‌. 


அர்ஜுனன்‌ “ஆம்‌!” என்றபடி தன்‌ அம்புத்தூளியிலிருந்து 
பிறையம்பை எடுத்தான்‌. எண்ணாமல்‌ கைசென்று 
எடுத்த அந்த அம்பை நோக்கி அவன்‌ வியந்தான்‌. 
வெண்ணிற ஒளிக்கூர்‌ கொண்டிருந்தது. தூய 
புன்முறுவல்போல்‌. எச்சிறப்பும்‌ அற்றது. 
பெயரிடப்படாதது. எவரோ ஓர்‌ எளிய வீரனுக்கென 
கருதப்பட்டது. அவன்‌ அவ்விந்தையுணர்வால்‌ வெடழுத்துச்‌ 
சிரித்துவிட்டான்‌. கைசுழற்றி அவன்‌ அம்பை தன்‌ 
கழுத்தை நோக்கி கொண்டுசென்றபோது வானம்‌ 
வெடித்து ஒளிக்கீற்று ஒன்று மண்ணிலிறங்கியது. 
அங்கிருந்த தேர்முகடுகளும்‌ வாள்முனைகளும்‌ கண்கூச 
ஒளிகொண்டன. அஞ்சிய கெளரவர்கள்‌ கலைந்து 
ஓலியெழுப்பியபடி அங்கிருந்து விலகி ஓடினர்‌. அந்த 
ஒளிக்கற்றை கணம்‌ கணமெனெப்‌ பெருகி அகல அங்கே 
செங்குத்தென ஓர்‌ ஒளிரும்‌ ஏரி நின்றிருந்ததுபோல்‌ 
தோன்றியது. 


வானை மூடியிருந்தது கருமுகில்‌ பரப்பெனத்‌ தெரிய 
பாண்டவர்கள்‌ “தொடங்குக போர்‌! அந்தியெழவில்லை! 
தொடங்குக போர்‌!” என்று கூவியபடி வாள்களையும்‌ 
விற்களையும்‌ தாக்கிக்கொண்டு ஓடிவந்தார்கள்‌. 
கெளரவர்களால்‌ அதை சொல்லென்றாக்க 
இயலவில்லை. அவர்களின்‌ ஓசைகள்‌ விலங்குகளின்‌ 
ஒலி போலிருந்தன. முதலில்‌ நிலைமீண்ட சகுனி 
“சூழ்ந்துகொள்க! சைந்தவரை அனைத்து வீரர்களும்‌ 
சூழ்ந்துகொள்க!” என்று ஆணையிட்டார்‌. முரசொலி 
கேட்டதும்‌ துரியோதனன்‌ “படைகள்‌ அணிதிரள்க...” 
என்று கூவியபடி ஜயத்ரதனை நோக்கி தேரை 
செலுத்தினான்‌. கர்ணனும்‌ துரோணரும்‌ கிருபரும்‌ 
சல்யரும்‌ ஜயத்ரதனை நோக்கி திரும்பினர்‌. “விரைக! 
சூழ்ந்துகொள்க!” என்று சகுனியின்‌ அறைகூவல்‌ 
ஒலித்துக்கொண்டே இருந்தது. 


ஜயத்ரதன்‌ திகைத்து செயலிழந்துவிட்டிருந்தான்‌. 
அவனை தாக்கியவர்களும்‌ எண்ணமழிந்து வானை 
நோக்கினர்‌. வான்பிளவு அகன்று அகன்று இரு 
எல்லைகளாக மாறிச்செல்ல நடுவே எழுந்த நீலவானில்‌ 
சாய்கதிரின்‌ ஒளி நிறைந்திருந்தது. முகில்விளிம்புகள்‌ 
கூர்கொண்டு சுடரிட்டன. அந்திப்பறவைகள்‌ சில எழுந்து 
வாணனொளியில்‌ சுழன்று களியாடின. “பார்த்தா, நிமிர்ந்து 
நோக்கும்‌ அவன்‌ தலையை வெட்டுக!” என்றார்‌ இளைய 
யாதவர்‌. அச்சொல்‌ முடிவதற்குள்‌ அர்ஜுனன்‌ 
ஜயத்ரதனின்‌ தலையை வெட்டினான்‌. “அவன்‌ தலை 
நிலம்‌ தொடலாகாது. அது விண்ணிலேயே 
நின்றிருக்கட்டும்‌” என்றார்‌ இளைய யாதவர்‌. மேலும்‌ 


மேலுமென அம்புச்சரடுகளை அறைந்து அந்தத்‌ 
தலையை காற்றில்‌ எழுப்பினான்‌ அர்ஜுனன்‌. அம்புகள்‌ 
பறவைகளாகி கொத்திக்கொத்தி அதை 
கொண்டுசென்றன. 


ஜயத்ரதனின்‌ உடல்‌ அவன்‌ படைவீரர்களின்‌ மேலேயே 
சரிந்து விழுந்தது. வெங்குருதி அவர்கள்‌ மேல்‌ குடம்‌ 
கவிழ்ந்ததுபோல்‌ பொழிந்தது. அஞ்சி அப்படியே 
அவ்வுடலை நிலத்திலிட்ட பின்‌ அவர்கள்‌ விலகி ஓடினர்‌. 
வீழ்ந்தார்‌ சைந்தவர்‌! சைந்தவர்‌ வீழ்ந்தார்‌” என முரசுகள்‌ 
ஒலித்தன. துரியோதனன்‌ கால்தளர்ந்து தேர்த்தட்டில்‌ 
அமர்ந்தான்‌. கர்ணனின்‌ விஜயம்‌ கைநழுவியது. 
கிருதவர்மன்தான்‌ முதலில்‌ சூழூணர்வு கொண்டான்‌. 
“அந்தத்‌ தலையை அவர்‌ மண்ணில்‌ 
வீழ்த்தியாகவேண்டும்‌... இளைய பாண்டவரை 
சூழ்ந்துகொள்க... அவரை அம்புதொடுக்க முடியாதபடி 
செய்க... தாக்குக! தாக்குக!” என்று அவன்‌ கூவினான்‌. 
அவ்வாணையை முரசுகள்‌ ஒலிக்கத்‌ தொடங்கியதும்‌ 
வில்லவர்‌ எழுவரும்‌ அர்ஜுனனை நோக்கி சென்றனர்‌. 
ஆனால்‌ சுருதகீர்த்தியும்‌ சுருதசேனனும்‌ தங்கள்‌ 
அம்புகளுடன்‌ அவர்களை எதிர்கொண்டார்கள்‌. 


“அந்தத்‌ தலை நிலம்படலாகாது. அதை வானிலேயே 
வடமேற்கே கொண்டுசெல்க! குருக்ஷேத்ரத்தில்‌ 
ரக்தவாஹா என்னும்‌ ஓடைக்கரையில்‌ தவம்‌ செய்யும்‌ 
அவன்‌ தந்தை பிருஹத்காயரின்‌ மடியில்‌ அது 
விழவேண்டும்‌... கொண்டுசெல்க!” என்று இளைய 
யாதவர்‌ சொன்னார்‌. அர்ஜுனனின்‌ அம்புநிரை ஒன்று 
தொட்டு ஒன்றென எழுந்து அந்தத்‌ தலையை 
கொண்டுசென்றது. நோக்கிலா விழிகளுடன்‌ 
குருக்ஷேச்ரத்தை நோக்கியபடி ஜயத்ரதன்‌ சென்றான்‌. 
அவன்‌ செல்வதை பாண்டவப்‌ படையும்‌ கெளரவப்‌ 
படையும்‌ திகைப்புடன்‌ அண்ணாந்து நோக்கி நின்றன. 
குளிர்ந்த காற்று சுழன்றடிக்கத்‌ தொடங்கியது. அதில்‌ 
நீர்த்துளிகள்‌ நிறைந்திருந்தன. சில கணங்களிலேயே 
அத்தனை கொடிகளிலிருந்தும்‌ நீர்‌ தெறித்தது. 
தேர்மகுடவிளிம்புகள்‌ குருதியூறிச்‌ சொட்டின. 
ஜயத்ரதனின்‌ தலை வானில்‌ சிறிதாகி குருக்ஷேத்ரக்‌ 
காட்டுக்கு அப்பால்‌ மறைந்தது. 


[iஙagelபார்பாரிகன்‌ சொன்னான்‌: குருக்ஷேத்ரப்‌ 
பெருங்காட்டில்‌ அமைந்த ரக்தவாஹாவின்‌ கரையில்‌ 
பிருஹத்காயர்‌ தன்‌ மாணவர்களுடன்‌ தவத்திலிருந்தார்‌. 
இரு கைகளையும்‌ கொடையேற்பு என மடியில்‌ 
மலரவைத்து விழிமூடி நாகவேத நுண்சொற்களை நாவில்‌ 


நிறைத்து உள்ளம்‌ ஏழு ஆழங்களுக்கு அடியில்‌ 
சென்றுவிட்டிருக்க அமர்ந்திருந்தார்‌. அவர்‌ முகத்தில்‌ 
எழுந்த கனிவைக்‌ கண்டு அங்கு என்ன நிகழ்ந்தது என 
அவருடைய முதன்மை மாணவன்‌ விகிர்தன்‌ வியந்தான்‌. 
அவர்‌ விழிகள்‌ நிறைந்து கன்னங்களில்‌ கண்ணீர்‌ 
வழிந்தது. ஆனால்‌ முகம்‌ பேருவகையில்‌ 
நெளிந்துகொண்டிருந்தது. உதடுகள்‌ முத்தம்‌ 
ஈபவைபோல சுருங்கி அதிர்ந்தன. அப்போது அவர்‌ 
முலையூட்டும்‌ அன்னையெனத்‌ தோன்றுவதாக அவன்‌ 
நினைத்தான்‌. 


தலைக்குமேல்‌ பறவைகள்‌ கலைந்து ஓசையிட்டதைக்‌ 
கேட்டு விகிர்தன்‌ எழுந்து நோக்கினான்‌. மேலிருந்து 
சுழன்று இறங்குவது ஒரு கரிய பறவை என அவன்‌ 
எண்ணினான்‌. மறுகணம்‌ அது பிருஹத்காயரின்‌ 
கைகளில்‌ வந்து விழுந்தது. அவர்‌ திடுக்கிடவில்லை. மிக 
மெல்ல விழிமலர்ந்து குனிந்து நோக்கினார்‌. அவர்‌ இருந்த 
அவ்வுலகிலிருந்து மீளவேயில்லை என்று தோன்றியது. 
காய்ச்சல்படிந்த சிவந்த விழிகளால்‌ அவர்‌ தன்‌ 
கையிலிருந்த அந்தத்‌ தலையை பார்த்தார்‌. அதை 
தைத்திருந்த அம்புகள்‌ அனைத்தும்‌ சுழற்சிவிசையில்‌ 
உதிர்ந்துவிட்டிருக்க காற்றால்‌ நீவி ஒதுக்கப்பட்ட 
குழல்கற்றைகளுடன்‌ அந்தத்‌ தலை அணிகொண்டு 
வந்ததுபோல்‌ இருந்தது. விழிகள்‌ அப்போது 
துயிலெழுந்தவைபோல்‌ விழித்திருந்தன. உதடுகள்‌ 
முலைகுடிக்கும்‌ மகவுபோல்‌ கூம்பியிருந்தன. அவர்‌ 
முகத்திலிருந்த அந்தப்‌ பேருவகையும்‌ கனிவும்‌ ஜயத்ரதன்‌ 
முகத்திலும்‌ இருந்தது. 


பிருஹத்காயர்‌ மிக மெல்ல ஜயத்ரதனின்‌ தலையை 
நிலத்தில்‌ வைத்தார்‌. “ஆம்‌!” என்றார்‌. வலப்பக்கமாகச்‌ 
சரிந்து மண்ணில்‌ விழுந்தார்‌. அவர்‌ உடல்‌ சிலமுறை 
இழுத்துக்கொண்டது. பூசகர்கள்‌ குனிந்து நோக்கி அவரை 
மெல்ல புரட்டினர்‌. அவர்‌ மூக்கிலிருந்தும்‌ 
செவிகளிலிருந்தும்‌ குருதி வழிந்துகொண்டிருந்தது. 
பூசகர்‌ விகிர்தனிடம்‌ “இறந்துவிட்டார்‌, உத்தமரே!” 
என்றார்‌. அவர்‌ கால்களைத்‌ தொட்டு வணங்கி 
“விழைந்தவற்றை அடைக, நிறைவுறுக!” என்றான்‌ 
விகிர்தன்‌. 

[1௨26]ஏகாக்ஷர்‌ சொன்னார்‌: கடலை அணுகும்தோறும்‌ 
அகலும்‌ ஆறுபோல்‌ குருக்ஷேத்ரப்‌ பெருங்களத்தில்‌ போர்‌ 
விரிந்து கிளைபிரிந்து பரவிக்கொண்டிருக்கிறது. இன்று 
அது ஒரு போரல்ல, நூறு முனைகளில்‌ நூறு நூறு 
விசைகளுடன்‌ நிகழும்‌ ஒரு கொந்தளிப்பு. அரசி கேள்‌, 
இன்று ஜயத்ரதன்‌ கொல்லப்பட்டான்‌. அவனை 
கொல்லும்பொருட்டும்‌ காக்கும்பொருட்டும்‌ நிகழ்ந்தது 
இன்றைய பொழுதின்‌ சூழ்கைகளும்‌ மோதல்களும்‌. 
ஆனால்‌ பிறிதோரிடத்தில்‌ பீமன்‌ மதவேழத்தின்மேல்‌ 
காட்டெரி பட்டது என வெறியும்‌ விசையும்‌ 
கொண்டிருந்தான்‌. அங்கு நிகழ்ந்த போரை எவரும்‌ 
காணவில்லை. சூதர்‌ சொல்லில்‌ அது மீண்டும்‌ நிகழ 
வாய்ப்பில்லை. 


அன்று காலை முதல்‌ அவன்‌ எரிச்சல்‌ கொண்டிருந்தான்‌. 
தன்மேல்‌ கவசங்களை அணிவித்த வீரனிடம்‌ வன்சொல்‌ 
உரைத்தான்‌. வாயில்‌ புழுதிபட்டதுபோல்‌ 
துப்பிக்கொண்டிருந்தான்‌. மதுநிறைந்த குடுவையுடன்‌ 
வந்த ஏவலனிடம்‌ “எங்கு சென்றாய்‌, அறிவிலி?” என்று 
கூச்சலிட்டான்‌. அவன்‌ மறுமொழி சொல்லாமல்‌ நீட்ட 
வாங்கி ஒரே மூச்சில்‌ குடித்துவிட்டு வெறுங்கையால்‌ 
அக்குடுவையை நெரித்து உடைத்து வீசினான்‌. அருகே 
நின்றிருந்த சர்வதனும்‌ சுதசோமனும்‌ தந்தையின்‌ 
சீற்றத்தின்‌ பொருள்‌ உணர்ந்திருந்தனர்‌. முந்தைய இரவே 
“அறிவிலி! எவரை நோக்கி வஞ்சினம்‌ உரைக்கிறான்‌? 
வஞ்சினங்கள்‌ தன்‌ எதிரிக்கு உரைக்கவேண்டியவை. 
தன்னை நோக்கி அறைகூவிக்கொள்ள வேண்டியவை. 
படைத்த தெய்வங்களிடம்‌ வஞ்சினம்‌ உரைப்பவன்‌ 
மலைமேல்‌ தலையை முட்டிக்கொள்கிறான்‌” என்றான்‌. 


சகதேவன்‌ “அவர்‌ வெல்வார்‌” என்றான்‌. “பேசாதே, 
உன்னைப்‌ போன்றவர்களின்‌ சொற்கள்‌ அவனை 
மண்ணிறங்கிய இந்திரன்‌ என தன்னைப்பற்றி எண்ணச்‌ 
செய்கின்றன. அவன்‌ எளிய மானுடன்‌. தென்கடல்களை 
பிளக்கவோ வடமலையை கவிழ்க்கவோ 

ற்றல்கொண்டவன்‌ அல்ல...” என்றான்‌ பீமன்‌. மேலும்‌ 
சீற்றத்துடன்‌ தரையை காலால்‌ அறைந்து மிதித்து 
“அவனை கொல்வேன்‌ என்றதுகூட வஞ்சினச்‌ சொல்லே. 
கொல்லாவிடில்‌ உயிர்துறப்பேன்‌ என்று சொல்ல இவன்‌ 
யார்‌? இவன்‌ உயிர்‌ இவனுக்குரியதென்றால்‌ ஏன்‌ 


போருக்கெழுகிறான்‌? இங்கு ஒவ்வொருவர்‌ உயிரும்‌ 
பிறருக்குரியது. நம்‌ மூத்தவருக்கு, நமது குடிக்கு, நம்மை 
ஆளும்‌ இளைய யாதவருக்கு உரிமைப்பட்டவர்கள்‌ நாம்‌” 
என்றான்‌. 


“களம்நின்று கழுத்தறுந்து விழுக! அது அறம்‌. 
போர்க்களத்தில்‌ தானே தன்‌ சங்கை அறுத்துவிழுந்தான்‌ 
என்றால்‌ இவனுக்குக்‌ காத்திருப்பது எந்த நீரும்‌ 
அன்னமும்‌ சென்றடையாத ஆழிருள்‌...” என்‌ 
கைகளைத்‌ தூக்கி கூவினான்‌. “அறிவிலாக்‌ கீழ்மகன்‌... 
அவன்‌ வஞ்சினத்தைக்‌ கேட்டு எழுந்து வந்த நம்‌ 
மூத்தவரிடம்‌ சொல்லவேண்டும்‌ சில சொற்கள்‌.” 
சகதேவன்‌ மறுமொழி சொல்லாமல்‌ திரும்பிச்சென்றபின்‌ 
இரவெல்லாம்‌ நிலையழிந்தவனாக தன்‌ குடில்முற்றத்தில்‌ 
சுற்றிநடந்தான்‌. அவ்வப்போது வெறிகொண்டு தரையை 
அல்லது அங்கு நின்ற மரத்தை ஓங்கி மிதித்தான்‌. 
கைகளை ஓங்கி அறைந்துகொண்டான்‌. அமர்ந்ததுமே 
உள்ளத்தின்‌ விசையால்‌ மீண்டும்‌ எழுந்தான்‌. 


சுதசோமன்‌ வந்து வணங்கி “தந்தையே, நம்‌ யானைகளில்‌ 
ஒன்று அமைதியிழந்துள்ளது” என்றபோது என்ன இ 
இடம்பொருள்‌ அறியாமல்‌ என வியந்த சர்வதன்‌ கைநீட்டி 
அவனை தடுக்க முயன்றான்‌. ஆனால்‌ “எந்த யானை?” 
என வினவியதுமே பீமன்‌ அடங்கினான்‌. சுதசோமனுடன்‌ 
சென்று அந்த யானையை அமைதிப்படுத்தி 
உணவளித்துத்‌ திரும்பியபோது மீண்டும்‌ இயல்பான 
அமைதியை அடைந்துவிட்டிருந்தான்‌. வெறும்‌ 
மண்ணில்‌ உடல்நீட்டிப்‌ படுத்து விண்மீன்களை 
நோக்கிக்கொண்டிருந்தான்‌. சற்றுநேரத்திலேயே 
துயில்கொண்டான்‌. சுதசோமன்‌ சர்வதனை நோக்கி 
புன்னகை செய்தான்‌. பின்னர்‌ “நீயும்‌ துயில்கொள்க, 
இளையோனே!” என்றான்‌. பீமன்‌ துயிலில்‌ முகில்கள்‌ 
திரண்டு யானைவமவு கொள்வதை கண்டான்‌. பின்னர்‌ 
மிகமிக அருகே பேருடல்கொண்ட பெண்குரங்கு ஒன்று 
அமர்ந்திருப்பதை அவன்‌ உணர்ந்தான்‌. 

போர்க்களத்தில்‌ பீமன்‌ மீண்டும்‌ 
அமைதியிழந்தவனாகவே இருந்தான்‌. இருமுறை திரும்பி 
சுதசோமனிடம்‌ “வில்லை நேராக நிறுத்துக, அறிவிலி!” 
என கசந்தான்‌. “இந்த ஆவநாழியை எடுத்து வைத்தவன்‌ 
எவன்‌? இன்று அவன்‌ தலையை அறைந்து உடைப்பேன்‌” 
என ஆவக்காவலனிடம்‌ சீறினான்‌. போர்முரசு ஒலித்ததும்‌ 
கூர்மவியூகம்‌ ஒருங்கி கவசப்படைக்கு உள்ளிருந்து பீமன்‌ 
முன்னெழுந்தபோது அங்காரகன்மேல்‌ பெருங்கதையுடன்‌ 
வந்த பால்ஹிகர்‌ அவனை எதிர்கொண்டார்‌. பறக்கும்‌ 


யானை என சுழன்ற அவருடைய கதை மானுடரால்‌ 
எதிர்க்கமுடியாத எடையும்‌ விசையும்‌ கொண்டிருந்தது. 
பீமன்‌ அதை தடுக்கவோ எதிர்க்கவோ முயலவில்லை. 
பால்ஹிகப்‌ பிதாமகர்‌ கதை சுழற்றலின்‌ எந்த 
நுட்பத்தையும்‌ உளங்கொண்டவர்‌ அல்ல என அவன்‌ 
அறிந்திருந்தான்‌. 

பால்ஹிகர்‌ மனிதர்களால்‌ சென்றடைய முடியாத 
பிறிதொரு உயரத்தில்‌ இருந்தபடி தன்‌ கதையின்‌ 
சங்கிலியைப்‌ பற்றி மீளமீள ஒரே வகையாக 
சுழற்றிக்கொண்டிருந்தார்‌. அதில்‌ அறைபட்டு தேர்கள்‌ 
உடைந்து தெறித்தன. யானைகள்‌ நீர்க்குமிழிகள்போல்‌ 
உடைந்தன. பீமன்‌ அதிலிருந்து ஒழிந்து நெளிந்து தப்பி 
அவருடைய கைகள்‌ சோர்ந்து விசையழியச்‌ செய்ய 
முயன்றான்‌. ஒரு நாழிகைப்‌ பொழுதுக்கு மேல்‌ அப்போர்‌ 
அங்கு நிகழ்ந்தது. அவர்‌ சற்றும்‌ சோர்வுறவில்லை 
என்பதை அவன்‌ உணர்ந்தான்‌. விசை தளர்வது ஓர்‌ 
அறிகுறி எனில்‌ விசை சற்று மிகுவது பிறிதொரு அறிகுறி. 
தளரும்‌ விசையை உள்ளத்தால்‌ உந்தி மேலெடுக்கிறார்‌ 
என்பதற்கான சான்று அது. குன்றாது கூடாதிருக்கும்‌ 
விசை அவர்‌ எவ்வகையிலும்‌ கையோ உள்ளமோ 
தளரவில்லை என்பதையே காட்டியது. 


சலிப்புடன்‌ அவன்‌ தன்னிரு மைந்தருக்கும்‌ 
கைகாட்டிவிட்டு பின்னடைந்து படைகளுக்குள்‌ 
புகுந்துகொள்ள இருபுறத்திலிருந்தும்‌ கவசப்படை 
எழுந்து வந்து அவனை மூடிக்கொண்டது. ஆனால்‌ தன்‌ 
யானையை ஊக்கி முன்‌ வந்து அக்கவசப்படையை 
பெருங்கதையால்‌ அறைந்துடைத்து சிதறடித்தார்‌ 
பால்ஹிகர்‌. “கவசப்படையை மடித்து மூன்றடுக்கு 
கொள்க! பால்ஹிகரின்‌ கதையை எதிர்கொள்க!” என்று 
முரசொலி ஆணையிட்டது. பால்ஹிகரின்‌ கதை இரும்பு 
மத்தகமென அறைய கவசங்களை ஏந்திய தேர்கள்‌ 
அதிர்ந்து அதிர்ந்து பின்னுருண்டன. கவசப்பரப்புகள்‌ 
பிளந்து சரிய அறைபட்டு தேர்கள்‌ உடைந்து சிதறின. 
அந்த இடைவெளியை மடிந்துவந்த கவசப்படையின்‌ ஒரு 
பகுதி உடனே மூடிக்கொண்டது. அவற்றை ஏந்திவந்த 
யானைகள்‌ ஒன்றை ஒன்று உந்தி மும்மடங்கு 
விசைதிரட்டிக்கொண்டு கேடயங்களை இறுக்கி 
நிலைகொண்டன. 


அர்ஜுனன்‌ ஏழு பெருவில்லவர்களாலும்‌ 
சூழப்பட்டிருக்கிறான்‌ என்ற செய்தியை பீமன்‌ 
முரசுகளினூடாக அறிந்தான்‌. மைந்தர்களிடம்‌ தன்னை 
தொடரச்‌ சொல்லிவிட்டு அத்திசை நோக்கி செல்ல அவன்‌ 


தன்‌ தேரைத்‌ திருப்பிய கணத்தில்‌ அவனுக்குக்‌ காப்பென 
அமைந்திருந்த கவசக்கோட்டையும்‌ கேடயங்களும்‌ 
உலோகப்‌ பேரொலியுடன்‌ தெறித்து அப்பால்‌ விழ, 
அவற்றை ஏந்தி நின்றிருந்த வேழங்கள்‌ கதையால்‌ 
அறைபட்டு பேரோசையுடன்‌ நிலத்தில்‌ விழுந்து 
துதிக்கையும்‌ வாலும்‌ சுழல துடித்து அமைய 
அவற்றினூடாக கரிய நீர்ச்சுழியொன்று அணை 
உடைத்து எழுந்து வருவதுபோல்‌ அங்காரகன்‌ எழுந்து 
வருவதை அவன்‌ கண்டான்‌. அதன்‌ மேல்‌ கருமுகிலில்‌ 
ஊர்பவர்போல்‌ அமர்ந்திருந்த பால்ஹிகர்‌ உரக்க 
நகைத்தபடி தன்‌ கதையை சுழற்றினார்‌. 


அவர்‌ வஞ்சினம்‌ உரைப்பதில்லை. கீழே 
பொருதிக்கொண்டிருக்கும்‌ எவரையும்‌ தனித்து 
அடையாளம்‌ காண்பதும்‌ இல்லை. மன்னர்களுக்கும்‌ 
இளவரசர்களுக்கும்‌ எளிய படைவீரர்களுக்கும்‌ 
வேறுபாட்டை அறிவதுமில்லை. அந்த உணர்வின்மையே 
அவரை அச்சமூட்டுபவராக, வெல்லற்கரியவராக 
காட்டியது. மீண்டும்‌ அவரை எதிர்கொண்ட பீமன்‌ 
இருபுறத்திலிருந்தும்‌ சர்வதனும்‌ சுதசோமனும்‌ அவரை 
தாக்கும்பம செய்தான்‌. அவர்‌ அவர்களில்‌ ஒருவனை 
நோக்கி கதை சுழற்றியபடி செல்கையில்‌ பீமன்‌ 
தேரிலிருந்து பாய்ந்து எழுந்து அங்காரகனின்‌ உடலில்‌ 
அமைந்த கவசத்தை அறைந்தான்‌. அங்காரகனின்‌ 
இரும்புக்கவசம்‌ இரு விரல்மடிப்பளவிற்கு தடிமன்‌ 
கொண்டிருந்தது. அதில்‌ அறைந்த அவனுடைய கதை 
மெல்லிய பள்ளமொன்றையே உருவாக்கியது. 
அச்சுழிப்பில்‌ போர்க்களத்தில்‌ நிகழ்ந்துகொண்டிருந்த 
அசைவுகள்‌ வளைந்து வண்ண நெளிவென்றாயின. 
மூன்றுமுறை பீமன்‌ அங்காரகனின்‌ கழுத்தருகே 
கவசத்தை அறைந்தான்‌. சினம்கொண்ட யானை திரும்பி 
தன்‌ நீள்பெரும்‌ கோட்டால்‌ அவனை குத்தும்பொருட்டு 
வந்தது. தன்‌ கதையை அதன்‌ இரு கொம்புகளுக்கு நடுவே 
ஊன்றி துள்ளி பின்னால்‌ விலகி பீமன்‌ தப்பினான்‌. 
அருகில்‌ விழுந்து கிடந்த பிறிதொரு சிறுயானையை கால்‌ 
பற்றி சுழற்றித்‌ தூக்கி அவனை நோக்கி விசிறியது 
அங்காரகன்‌. பீமன்‌ தன்‌ கதையை சுழற்றிய 
விசையிலேயே தரையில்‌ ஊன்றி உடல்சுழற்றி துள்ளி 
அப்பால்‌ விலக யானையின்‌ உடல்‌ வந்து அவனருகே 
விழுந்து தோற்பை என வயிறு பெருகியதிர எஞ்சிய உயிர்‌ 
அலறலாக வெளிப்பட துடித்தது. பீமன்‌ திரும்பி பாய்ந்து 
அதன்‌ மேல்‌ மிதித்து கதையால்‌ மீண்டும்‌ அங்காரகனின்‌ 
துதிக்கையை அறைந்தான்‌. முதலைவால்‌ என 
அடுக்கடுக்காக அமைந்த அதன்‌ துதிக்கைக்‌ 


கவசங்களின்‌ மேல்‌ அவனுடைய அடி பதிந்து 
வழுக்கியது. 


“தந்தையே, இப்போர்‌ இங்கு எவ்வகையிலும்‌ முடியாது” 
என்று சர்வதன்‌ கூவினான்‌. “நம்மை இங்கு 
தளைத்திடவே இவர்கள்‌ எண்ணியிருக்கிறார்கள்‌. இன்று 
நாம்‌ அவர்களின்‌ படைசூழ்கையை 
உடைத்தாகவேண்டும்‌.” சுதசோமன்‌ “தந்தையே, இங்கே 
நாங்கள்‌ நின்றிருக்கிறோம்‌. தாங்கள்‌ அங்கு செல்க! 
இன்று அந்தி வரை பிதாமகரை போக்குகாட்டி இங்கு 
நிறுத்தி வைக்க நாங்கள்‌ முயல்கிறோம்‌” என்று 
சொன்னான்‌. பீமன்‌ “முதியவர்‌ பேரழிவை 
உருவாக்கிவிடுவார்‌!” என்றான்‌. “ஆம்‌, எவரும்‌ அவரை 
தடுக்க இயலாது. ஆனால்‌ இன்று மாலைக்குள்‌ கெளரவப்‌ 
படைசூழ்கையை நாம்‌ உடைத்தாக வேண்டும்‌. அதுவரை 
இவருக்கு உயிர்ப்பலி கொடுத்துக்கொண்டே இருப்போம்‌. 
வேறு வழியில்லை. செல்க!” என்று சுதசோமன்‌ 
கூவினான்‌. பீமன்‌ தயங்க “செல்க, தந்தையே... இளைய 
தந்தையை துணைசெய்க!” என்றான்‌ சர்வதன்‌. 


யானைகளை வீழ்த்தி அவர்கள்‌ முன்‌ எழுந்த 
பால்ஹிகரை அவர்கள்‌ இருவரும்‌ ஒரே தருணத்தில்‌ கதை 
கொண்டு எதிர்த்தனர்‌. அவருடைய பெருங்கதை 
இருவரையும்‌ ஒரேதருணத்தில்‌ மாறிமாறிச்‌ சுழன்று 
தாக்கியது. பீமன்‌ புரவிகளின்‌ மேல்‌ தாவி பின்நிரையில்‌ 
இருந்த தன்‌ தேரை சென்றடைந்து “செல்க! 
அர்ஜுனனுக்கு பின்துணையாகச்‌ செல்க!” என 

ணையிட்டான்‌. தேர்‌ பாண்டவப்‌ படைகளினூடாகச்‌ 
சென்றது. பாண்டவ வீரர்கள்‌ ஒழுகும்‌ கலத்தின்‌ 
நீர்ச்சுழிப்புகள்போல உள்ளே சுழன்று கவசக்கோட்டை 
திறந்த வாயில்களினூடாக எழுந்த பாண்டவ 
வில்லவருக்குப்‌ பின்னால்‌ நீண்டு ஒழுகி வெளியே 
சென்றனர்‌. மீன்வலை இழுபட்டு குவிந்து படகுக்கு 
மீள்வதுபோல மீண்டும்‌ கவசக்கோட்டைக்குள்‌ வந்து 
அணிகொண்டனர்‌. முரசுகளின்‌ ஆணைக்கேற்ப 
புண்பட்டவர்கள்‌ பிரிந்து பின்னடைய புதிய வீரர்கள்‌ 
அந்த இடங்களை நிரப்ப முழுமைகொண்டு மீண்டும்‌ 
படை முன்னெழுந்தது. 


கவசப்படை திறந்து பிறிதொரு இடத்தில்‌ எழுந்த பீமனை 
துரியோதனன்‌ தன்‌ தம்பியருடன்‌ எதிர்கொண்டான்‌. 
அவர்கள்‌ கதையால்‌ முட்டிக்கொண்ட இடியோசையை 
படைவீரர்‌ அனைவரும்‌ அதிர்வென உணர்ந்து உடல்‌ 
மெய்ப்பு கொள்ள திரும்பி நோக்கினர்‌. பீமன்‌ “கீழ்மகனே, 
என்‌ குலக்கொழுந்தின்‌ குருதிக்காக இன்று பழி தீர்ப்போம்‌. 


“திருதராஷ்டிரரும்‌ பீமனும்‌ சந்தித்த தருணத்தை சேவகர்‌ 
சொல்லக்கேட்டேன்‌. அன்று இளவரசர்‌ துரியோதனன்‌ 
எப்படி இருந்திருப்பார்‌ என என்னால்‌ 
உணரமுடியவில்லை” என்றார்‌. 


“அமைச்சரே ஆணவம்‌ மிக்கவர்களே 
பெருந்தன்மையானவர்கள்‌, பெருங்கொடையாளர்கள்‌. 
அவர்களால்‌ உலகையே கொடுக்க முடியும்‌. ஆனால்‌ 
கொடுக்குமிடத்தில்‌ மட்டுமே அவர்களால்‌ இருக்க முடியும்‌” 
என்றேன்‌. பின்னர்‌ உரக்கச்சிரித்துக்கொண்டு எழுந்தேன்‌. 
“அரண்மனையில்‌ தங்குங்கள்‌ கூத்தரே” என்றார்‌ 
அமைச்சர்‌. “அரண்மனைக்குள்‌ மண்ணை 
விரிக்கமுடியாதே” என்றேன்‌. உரக்க நகைத்து “என்‌ 
பரிசிலையாவது பெறுவீரா?” என்றார்‌. “ஆம்‌, இங்கே ஓர்‌ 
டலை நிகழ்த்துவேனென்றால்‌” என்றேன்‌. 
சிரித்துக்கொண்டு கைகளைத்‌ தூக்கினார்‌. 


விடைபெற்றுக்கிளம்புகையில்‌ என்னை வாசல்‌ வந்து 
வழியனுப்பிய அமைச்சர்‌ சொன்னார்‌ “அக்கணத்தை ஒரு 

டலாக ஆக்கமுடியுமா உம்மால்‌?” நான்‌ 
சிரித்துக்கொண்டு “இல்லை. ஆனால்‌ அச்சிறுநாகத்தின்‌ 
நெளிவை நடிக்கமுடியும்‌” என்றேன்‌. அவரது திகைத்த 
கண்களை நோக்கியபடி படியிறங்கினேன்‌. காஞ்சியின்‌ 
புறக்கோட்டத்து குடில்முற்றத்தில்‌ சிரித்துக்கொண்டு 
மண்ணில்‌ புரண்டு கெளசிக காரகன்‌ சொன்னார்‌. “நான்‌ 
அதை ஒருநாள்‌ காண்பேன்‌. அப்போது சொல்வதற்கு சில 
சொற்கள்‌ என்னிடமுள்ளன.” 


“என்ன?” என்றான்‌ இளநாகன்‌ மெல்லிய குரலில்‌ 
மேகமிழைந்த வானை நோக்கியபடி. “தார்க்கிகர்களின்‌ 
தர்க்க முட்களுக்கு நடுவே நெளிந்து வளைந்தோடும்‌ 
அச்சின்னஞ்சிறு பாம்பின்‌ பெயரென்ன என்று”” என 
மீண்டும்‌ நகைத்தார்‌ கூத்தர்‌. 


பசுங்குருதி அருந்தாமல்‌ இன்று படைமுகத்திலிருந்து 
நீங்குவதில்லை!” என்று வஞ்சினம்‌ உரைக்க 
துரியோதனன்‌ உரக்க நகைத்து “இன்று உன்‌ 
இளையோனின்‌ பசுங்குருதியை அள்ளி அருந்தி விடாய்‌ 
தீர்க்கப்போகிறாய்‌. காட்டு விலங்கு நீ. குருதியில்‌ 
உனக்கென்ன வேறுபாடு?” என்றான்‌. ஒருவரையொருவர்‌ 
சொற்களால்‌ எரிய வைத்துக்கொண்டு அவர்கள்‌ அங்கே 
போரிட்டனர்‌. ஒருவரை ஒருவர்‌ அறைந்து கவசங்களை 
தெறிக்க செய்தனர்‌. நிலத்தில்‌ விழுந்து புரண்டெழுந்தனர்‌. 
கதையை தரையிலூன்றி அவ்விசையில்‌ 
விண்ணிலெழுந்து இறங்கும்‌ விசையில்‌ கதையை சுழற்றி 
ஒருவரை ஒருவர்‌ அறைந்தனர்‌. 


அரசி, கதைப்போர்‌ ஏழு வகையானதென்று அறிக! ஏழு 
வகை கதைப்போரும்‌ ஏழு உயிர்களிலிருந்து மானுடர்‌ 
கற்றுக்கொண்டவை. கொடுக்கு தூக்கி ஒன்றையொன்று 
தாக்கும்‌ தேள்களின்‌ முறையை முதன்மையானது 
என்கிறார்கள்‌. அதை விருச்சைகம்‌ என்கின்றன நூல்கள்‌. 
நாகங்களென படம்‌ தூக்கி எழுந்து அறைந்துகொள்வது 
சர்ப்பிகம்‌. குதிரைகள்போல்‌ விசைகொண்டு சுழன்று 
சுழன்று அறைந்துகொள்வது அஸ்வம்‌. யானைகள்போல்‌ 
மத்தகம்‌ முட்டி துதிக்கை பின்னி போரிடுவது மாதங்கம்‌. 
எருதுகள்போல்‌ விசைகொண்டு முட்டி கொம்பு கோத்து 
திருப்பி போரிடுவது ரிஷபம்‌. கலைமான்கள் போல்‌ 
தொலைவிலிருந்து துள்ளிப்‌ பாய்ந்து வந்து காற்றில்‌ 
முட்டிக்கொள்வது ஹரிணம்‌. நாரைகள்‌ போல்‌ எழுந்து 
வானிலேயே அறைந்துகொள்ளும்‌ போர்‌ உண்டு. அதற்கு 
கிரெளஞ்சம்‌ என்று பெயர்‌. 


அங்கு ஏழு வகை கதைப்போரும்‌ நிகழ்ந்தது. ஒவ்வொரு 
போருக்குப்‌ பின்னும்‌ இருவரும்‌ வென்றவர்களாக, 
இருவருமே தோற்றவர்களாக எழுந்தனர்‌. 
துரியோதனனுடன்‌ அவன்‌ இளையோர்‌ துச்சகனும்‌ 
துச்சலனும்‌ சமனும்‌ சகனும்‌ விந்தனும்‌ அனுவிந்தனும்‌ 
துர்தர்ஷனும்‌ சுபாகுவும்‌ இணைநின்று போரிட்டார்கள்‌. 
அப்பால்‌ துச்சாதனன்‌ கடோத்கஜனுடன்‌ கதைப்போர்‌ 
புரிந்தான்‌. அவனுக்குத்‌ துணையாக விகர்ணனும்‌ 
துர்மர்ஷணனும்‌ துர்முகனும்‌ உபசித்ரனும்‌ கிருதனனும்‌ 
போரிட்டார்கள்‌. பிமனுக்குத்‌ துணையாக அவனால்‌ 
பயிற்றுவிக்கப்பட்ட இந்திரப்பிரஸ்தத்தின்‌ பதினெட்டு 
பெருமல்லர்கள்‌ கதைசுழற்றி நின்றனர்‌. கதைகள்‌ 
வண்டுகள்போல்‌ காற்றில்‌ மூளலோசை எழுப்பிச்‌ சுழன்று 
சுழன்று பறந்தன. அறைந்து அறைந்து தெறித்தன. 
மலையிடிந்து விழுந்த பெரும்பாறைகள்‌ 
ஒன்றோடொன்று முட்டிச்சரிவதுபோல எழுந்தது 


அவ்வோசை. 


துரியோதனனை ஓரணுவும்‌ பின்னடி வைக்கச்செய்ய 
இயலாதென்று உணர்ந்து சீற்றம்‌ கொண்ட பீமன்‌ 
எதிர்பாரா தருணத்தில்‌ பக்கவாட்டில்‌ பாய்ந்து அங்கே பிற 
கதைவீரருடன்‌ போரிட்டுக்கொண்டிருந்த 
துரியோதனனின்‌ இளையோர்‌ துர்கர்ணனையும்‌ 
கர்ணனையும்‌ கதையால்‌ அறைந்து தலையை 
உடைத்துக்‌ கொன்றான்‌. சிதறித்தெறித்த அவர்களின்‌ 
குருதியைக்‌ கண்டு திகைத்து கை ஓய்ந்து நின்ற 
துரியோதனன்‌ மறுகணம்‌ உடல்துடிக்க “இழிவிலங்கே!” 
என்று கூவியபடி தன்‌ கதையை வீசிக்கொண்டு பீமனை 
நோக்கி பாய்ந்து வந்தான்‌. அவன்‌ அறைந்த அடிகள்‌ 
மண்ணில்‌ பதிந்து குழியாயின. தேர்களில்‌ விழுந்து 
சிதறடித்தன. வெட்டுக்கிளியென களமெங்கும்‌ துள்ளி 
அகன்ற பீமன்‌ பின்வாங்குவதுபோல்‌ நடித்து 
மீண்டுமொரு எதிர்பாரா தருணத்தில்‌ பாய்ந்து இளைய 
கெளரவர்களான உபசித்ரனையும்‌ கிருதனனையும்‌ 
கொன்றான்‌. 


துரியோதனன்‌ தொண்டை புடைக்க விழிநீர்‌ கோக்க 
“மைந்தா! கிருதனா! உபசித்ரா!” என தம்பியரின்‌ பெயர்‌ 
சொல்லி கதறினான்‌. பீமன்‌ தன்‌ கதையால்‌ கிருதனனின்‌ 
நெஞ்சை ஓங்கி அறைந்து திறந்து வெறுங்கையால்‌ 
அவன்‌ நெஞ்சக்குலையை பிழுது எடுத்து சுழற்றி 
துரியோதனனின்‌ முகத்தில்‌ எறிந்தான்‌. தலைசுழன்று 
துரியோதனன்‌ நிலத்தில்‌ அமர அவனை 
கொல்லும்பொருட்டு பீமன்‌ பாய்ந்து அருகணைந்தான்‌. 
அவன்‌ கதை சுழன்று துரியோதனன்‌ தலையை 
தாக்கவிருக்கும்‌ கணத்தில்‌ துச்சாதனனின்‌ கதை வந்து 
அவனை தடுத்தது. துச்சாதனனும்‌ துர்முகனும்‌ 
துச்சலனும்‌ இணைந்து பீமனை தாக்க படைவீரர்கள்‌ 
அணைந்து மயங்கிச்‌ சரிந்த துரியோதனனை இழுத்து 
அப்பால்‌ கொண்டுசென்றனர்‌. துச்சாதனன்‌ 
அடித்தொண்டையில்‌ விலங்குபோல்‌ ஊளையிட்டபடி 
பீமனை தாக்கினான்‌. கெளரவர்கள்‌ அனைவரும்‌ 
கண்களில்‌ நீர்வழிய கூச்சலிட்டபடி அவனை 
சூழ்ந்துகொண்டார்கள்‌. 


பீமன்‌ அவர்களின்‌ துயரத்தின்‌ விசையை தன்‌ கதையில்‌ 
உணர்ந்தான்‌. துர்மதனை அவன்‌ கதை அறைந்து 
தெறிக்கச்‌ செய்தபோது வாயாலும்‌ மூக்காலும்‌ குருதியை 
மூச்சென ஊதித்‌ தெறிக்கச்‌ செய்தபடி அவன்‌ மேலும்‌ 
வெறிகொண்டு எழுந்து வந்தான்‌. “கொல்லுங்கள்‌ 
அவனை! மூத்தவரே, இன்று அவனை கொல்லுங்கள்‌!” 


என்று துர்மதன்‌ கூச்சலிட்டான்‌. பீமன்‌ தன்‌ 
குழல்கற்றைகளில்‌ இருந்து உதிர்ந்து வழிந்து வாயை 
அடைந்த குருதியை அவன்‌ முகத்தில்‌ துப்பி “இதோ 
உனக்கு உடன்பிறந்தானின்‌ கொழுங்குருதி” என்றான்‌. 
அச்சொல்லால்‌ நிலையழிந்த துர்மதன்‌ அடிபிறழ்ந்து முன்‌ 
பாய்ந்து ஓங்கி பீமனை அறைய கதை தூக்கினான்‌. 
அப்பிழையால்‌ அவன்‌ தன்‌ விலாவை பிமனுக்குக்‌ காட்ட 
பீமனின்‌ கதை வந்து அங்கே அறைந்து அவன்‌ நெஞ்சை 
உடைத்து வாயினூடாக குருதி பீறிடச்‌ செய்தது. 
ஓசையேதுமின்றி பேருடல்‌ சரிந்து நிலத்தில்‌ விழுந்து 
துர்மதன்‌ இறந்தான்‌. 


அவன்‌ இறுதித்துடிப்பைக்‌ கண்டு திகைத்து நின்றிருந்த 
துச்சாதனனை நோக்கி “இன்று இன்னும்‌ குருதிபலி 
உள்ளது, கீழ்மகனே!” என்றபின்‌ பீமன்‌ இரு 
தாவல்களாகச்‌ சென்று தன்‌ படைகளுக்குள்‌ புகுந்து 
கொண்டான்‌. கெளரவ இளையோர்‌ ஐவர்‌ இறந்ததை 
அறிவிக்கும்பொருட்டு முரசு முழங்கத்தொடங்கியது. 
அச்செய்தி கெளரவப்‌ படைவீரர்களிடம்‌ சினத்தையே 
கிளப்பியது. அவர்கள்‌ வெறிக்கூச்சல்களுடன்‌ 
பாண்டவர்களை தாக்கினார்கள்‌. பீமன்‌ தேரிலிருந்து 
இறங்கி குருதியால்‌ நனைந்து ஒட்டியிருந்த தன்‌ 
தோல்கையுறைகளை கழற்றினான்‌. இரு ஏவலர்‌ அவன்‌ 
கைகளை மரவுரியால்‌ துடைத்து வேறு கையுறைகளை 
அணிவித்தனர்‌. அத்தருணத்தில்‌ மறு எல்லையிலிருந்து 
திரும்பி வளைந்து வந்த அர்ஜுனன்‌ தன்‌ 
படையினருடன்‌ கவசக்கோட்டையைத்‌ திறந்து அப்பால்‌ 
சென்றான்‌. 


பீமன்‌ கையுறைகளை இழுத்துவிட்டுக்கொண்டு 
கதையை எடுத்தபடி ஓடிச்சென்று தேரிலேறிக்கொண்டு 
அர்ஜுனனைத்‌ தொடர்ந்து சென்றான்‌. “அவர்கள்‌ 
உளம்தளர்ந்துள்ளனர்‌, இளையோனே... இவ்வழியே நாம்‌ 
உடைத்துச்‌ செல்வோம்‌. உச்சிப்பொழுது 
ஆகிவிட்டிருக்கிறது” என்று அவன்‌ கூவ அர்ஜுனன்‌ 
அச்சொற்களை கேட்டதாகத்‌ தெரியவில்லை. கெளரவப்‌ 
படையினர்‌ அங்கே கவசக்கோட்டை திறப்பதை 
எதிர்பார்த்திருக்கவில்லை. ஆனால்‌ அவர்கள்‌ 
படைகொண்டு எழுந்தது அவர்களின்‌ சினத்திற்கு 
இலக்காக மாறியது. மூன்று திசைகளிலும்‌ இருந்து 
கெளரவ இளையோர்‌ படைகளுடன்‌ வந்து 
சூழ்ந்துகொண்டார்கள்‌. வலப்பக்கம்‌ துச்சாதனனும்‌ 
விகர்ணனும்‌ இடப்பக்கம்‌ துச்சலனும்‌ துச்சகனும்‌ 
தலைமை தாங்கிய படைகள்‌ வந்தன. நேர்‌ எதிரில்‌ 
துரியோதனன்‌ தன்‌ வில்லை தேர்த்தட்டில்‌ வெறியுடன்‌ 


ஓங்கி ஓங்கி அறைந்துகொண்டும்‌ நெஞ்சில்‌ அறைந்து 
கூவியபடியும்‌ வந்தான்‌. 


அர்ஜுனனுக்கும்‌ துரியோதனனுக்கும்‌ விற்போர்‌ 
மூண்டது. துரியோதனன்‌ அர்ஜுனனை வில்லில்‌ எதிர்த்து 
நின்றிருக்க முடியும்‌ என்பதை பீமன்‌ வியப்புடன்‌ 
கண்டான்‌. அர்ஜுனனின்‌ கவசங்கள்‌ உடைந்தன. 
இளைய யாதவரின்‌ நெஞ்சக்கவசமும்‌ உடைந்தது. 
இரண்டு அம்புகள்‌ அர்ஜுனனின்‌ இடைக்கவசங்களின்‌ 
இடுக்கில்‌ பாய்ந்திறங்கின. துரியோதனனின்‌ வெறியும்‌ 
விசையும்‌ ஏறிக்கொண்டே இருந்தன. பீமன்‌ 
துச்சலனையும்‌ துச்சாதனனையும்‌ மாறி மாறி எதிர்த்தான்‌. 
அவர்கள்‌ அவனை அறைந்து பின்னடையச்‌ செய்தனர்‌. 
துச்சாதனனின்‌ கதைவீச்சு இடையில்‌ பட்டுத்தெறிக்க 
முச்சுக்குமிழ்‌ உடைய அலறியபடி பீமன்‌ மல்லாந்து 
விழுந்தான்‌. அவனை நோக்கி கதையுடன்‌ பாய்ந்து வந்த 
துச்சலனை தன்‌ கதையை வீசி எறிந்து கொன்றபின்‌ 
குரங்குபோல்‌ துள்ளி எழுந்து தேர்மகுடமொன்றைக்‌ 
கடந்து அப்பால்‌ சென்றான்‌. துச்சாதனன்‌ தன்‌ கதையை 
அவனை நோக்கி எறிந்தான்‌. பீமன்‌ அதை ஒழிந்து 
பிறிதொரு கதையை எடுத்துக்கொண்டு தாவி வந்து 
சமனையும்‌ சகனையும்‌ கொன்றான்‌. 


துச்சாதனன்‌ கை ஓய்ந்து “இளையோனே!” என்று சகனை 
நோக்கி கூவினான்‌. அவனைக்‌ கொல்ல கதையுடன்‌ 
பீமன்‌ பாய்ந்தபோது விகர்ணன்‌ தன்‌ கதையுடன்‌ வந்து 
தடுத்தான்‌. எடைமிக்க கதையால்‌ விகர்ணனை 
அறைந்து பின்னடையச்‌ செய்தபடி “இளையோனே, 
செல்க! உன்னைக்‌ கொல்ல நான்‌ விரும்பவில்லை. உன்‌ 
சொல்லுக்காக பாண்டவர்‌ கடன்பட்டிருக்கிறோம்‌” 
என்றான்‌ பீமன்‌. வெறியுடன்‌ எழுந்து அறைந்து 
காலூன்றித்‌ திரும்பி மீண்டும்‌ தாக்கியபடி மூச்சிரைக்க 
விகர்ணன்‌ கூவினான்‌ “நான்‌ உயிர்கொடுக்க வந்தேன்‌... 
என்‌ தமையனுக்காக உயிர்கொடுத்தே பிறவிக்கு 
பொருள்கொள்வேன்‌.” பீமன்‌ அவன்‌ கதையை அறைந்து 
தெறிக்கச்‌ செய்தான்‌. எழுந்து அவன்‌ நெஞ்சில்‌ மிதித்து 
அவனை மல்லாந்து விழச்செய்து “செல்க! என்‌ கதை 
என்னைவிட வஞ்சம்‌ கொண்டது. செல்க, என்‌ கையால்‌ 
உன்னை கொல்ல விழையவில்லை!” என்றான்‌. 


அர்ஜுனன்‌ “மூத்தவரே, அவன்‌ குடியின்‌ பழி அவனுக்கும்‌ 
உரியதே. கொல்க அவனை! கொல்க! கொல்க அவனை!” 
என்று கூவியபடி துரியோதனனை அம்புகளால்‌ அடித்து 
முன்சென்றான்‌. அவனை எதிர்கொண்டபடி 
துரியோதனன்‌ “இளையோனே, எழுந்து அகல்க! உயிர்‌ 


காத்துக்கொள்க, இளையோனே!” என விகர்ணனை 
நோக்கி கூவினான்‌. பீமன்‌ “உன்‌ குலத்தின்‌ பழியை நீ 
சுமக்கவேண்டியதில்லை, இளையோனே. எழுந்து 
விலகுக!” என்றபின்‌ தன்னை நோக்கி பாய்ந்து வந்த 
துச்சாதனனை கதையால்‌ அறைந்தான்‌. அவன்‌ கதையை 
ஒழிய நிலமளாவ தழைந்து சுழன்று துச்சாதனன்‌ 
எழுவதற்குள்‌ சிறகடித்தெழும்‌ நாரை என காற்றில்‌ 
எழுந்து துச்சாதனனை துணைசெய்ய வந்த 
விந்தனையும்‌ அனுவிந்தனையும்‌ அறைந்துகொன்றான்‌. 


உருண்டு எழுந்து அருகே கிடந்த கதையொன்றை 
எடுத்துக்கொண்டு பீமனை அடித்தான்‌ விகர்ணன்‌. 
விந்தனின்‌ தலையுடைந்த குருதி அவன்‌ முகத்தில்‌ 
பீறிட்டு நோக்கை மறைத்தது. அவன்‌ தள்ளாடி நிற்க 
அவன்‌ தோளில்‌ அறைந்து அப்பால்‌ தெறிக்கச்‌ செய்து 
“செல்க! விலகிச்‌ செல்க! அறம்‌ உன்னை காத்தது 
என்றமையட்டும்‌. அறமின்மை எங்கள்‌ மேல்‌ 
அமையாதொழியட்டும்‌!” என்று பீமன்‌ அடிக்குரலில்‌ 
கூவினான்‌. ஆனால்‌ ஒரு கை உடைந்து நனைந்த துணி 
என துவள மறுகையால்‌ கதையை எடுத்தபடி விகர்ணன்‌ 
பீமனை நோக்கி பாய்ந்தான்‌. பீமன்‌ திரும்பி 
நோக்காமலேயே கதையைச்‌ சுழற்றி அவன்‌ தலையை 
அறைந்து உடைத்தான்‌. விகர்ணனின்‌ வெங்குருதி 
அவன்மேல்‌ சாரலெனப்‌ பொழிந்து வலத்தோளிலும்‌ 
புறங்கழுத்திலும்‌ வழிந்தது. 


“மைந்தா! மைந்தா, விகர்ணா!” என துரியோதனன்‌ 
கூவினான்‌. “கீழ்பிறப்பே!” என்று கூவியபடி கதையுடன்‌ 
தாக்க வந்த துச்சாதனனை ஓங்கி அறைந்து தெறிக்கச்‌ 
செய்தபின்‌ இருமுறை பின்னால்‌ தாவி புரவிமேல்‌ 
ஏறிக்கொண்டான்‌ பீமன்‌. முரசுகள்‌ ஒலிக்க அர்ஜுனனும்‌ 
படையினரும்‌ பின்வாங்கி பறவைக்கூட்டம்போல்‌ 
குவிந்து நீண்டு கவசக்கோட்டை வாயிலுக்குள்‌ சென்று 
மறைந்தனர்‌. கேடயங்கள்‌ இணைந்துகொள்ள கோட்டை 
மீண்டும்‌ சொல்லடங்கியது. தேரிலிருந்து இறங்கி ஓடிய 
துரியோதனன்‌ மண்ணில்‌ சிதைந்து கிடந்த விகர்ணனின்‌ 
உடலை எடுத்து தன்‌ நெஞ்சோடணைத்துக்கொண்டு 
“மைந்தா! இளையோனே!” என்று கூவியழுதான்‌. 


விசும்பல்‌ ஒலி கேட்டு ஒற்றைவிழி திருப்பி ஏகாக்ஷர்‌ 
பார்த்தார்‌. சத்யசேனை தளர்ந்து நிலத்தில்‌ விழ 
சத்யவிரதை அவளை மெல்ல தாங்கி அப்பால்‌ கொண்டு 
சென்றாள்‌. சேடியர்‌ ஓசையிலாது வந்து தூக்கி அவளை 
பிறிதொரு அறைக்கு கொண்டு சென்றனர்‌. களத்தில்‌ 
சுட்டு விரலை ஊன்றியபடி எகாக்ஷர்‌ காந்தாரியை 


பார்த்துக்கொண்டிருந்தார்‌. பானுமதி கண்களிலிருந்து 
நீர்‌ வழிந்துகொண்டிருந்தது. சிறிய சிவந்த உதடுகளை 
பற்களால்‌ அழுத்திக்‌ கடித்தபடி அவள்‌ 
போதுமென்பதுபோல்‌ தலையசைத்தாள்‌. அந்த மெல்லிய 
அசைவு எப்படி காந்தாரிக்குத்‌ தெரிந்தது என்று எகாக்ஷர்‌ 
வியக்கும்படி அவள்‌ கை நீட்டி மேலே சொல்க என்று 
ஆணையிட்டாள்‌. 


ஏகாக்ஷர்‌ சொன்னார்‌: அந்தக்‌ களத்தில்‌ தன்‌ 
இளையோனின்‌ குருதியை இரு கைகளாலும்‌ அள்ளி 
அள்ளி நெஞ்சிலும்‌ முகத்திலும்‌ பூசிக்கொண்டு 
துரியோதனன்‌ கூவியழுதான்‌. “இளையோனே, உன்‌ 
சொல்லால்‌ அல்லவா மானுடனாக வாழ்ந்தேன்‌! உன்னில்‌ 
அல்லவா நான்‌ உளம்திறந்து வெளிப்பட்டேன்‌!” என்று 
கதறினான்‌. அரசி, அப்பால்‌ கேடயக்கோட்டைக்குள்‌ 
புரவியிலிருந்து இறங்கி பீமன்‌ தரையில்‌ 
அமர்ந்துகொண்டான்‌. இரு கைகளாலும்‌ நிலத்தை 
அறைந்தபின்‌ தன்‌ தலையை மண்ணில்‌ பதித்து 
உடல்குறுக்கினான்‌. அவன்‌ தோள்களும்‌ விலாக்களும்‌ 
அதிர்ந்தன. கழுத்தில்‌ தசைகள்‌ இழுபட்டு தெறித்தன. 
சகதேவன்‌ அருகணைந்து “மூத்தவரே!” என்று ஏதோ 
சொல்லப்போக பீமன்‌ எழுந்து பேய்த்தெய்வமென முகம்‌ 
வலிப்படைந்து விழி துறித்திருக்க “அகல்க! செல்க!” 
என்று கூவினான்‌. கைநீட்டி “செல்க! இல்லையேல்‌ 
உங்கள்‌ நெஞ்சு பிளந்து குருதி குடிப்பேன்‌. செல்க!” 
என்றான்‌. 

[ஙagelஅரவான்‌ சொன்னான்‌: நாகர்களே, கேளுங்கள்‌. 
இன்று கெளரவப்‌ படையின்‌ அணிகுலைத்து 
கெளரவர்கள்‌ நால்வரின்‌ குருதியை உடலெங்கும்‌ 
அணிந்து பாதாளத்திலிருந்து எழுந்து வந்த 
கொடுந்தெய்வம்போல்‌ வெறித்த விழிகளும்‌ விரித்த 
வாயுமாக கைகளில்‌ நிணம்‌ வழுக்கும்‌ 
பெருங்கதாயுதத்துடன்‌ களத்தில்‌ நின்றிருந்த பீமனை 
நான்‌ கண்டேன்‌. அவன்‌ ஓடிச்சென்று தன்‌ 
தேரிலேறுகையில்‌ தன்‌ கையின்‌ நிழல்‌ நீண்டதொரு 
நாகம்போல்‌ வளைந்து தேர்கள்‌ மேல்‌, புரவிகள்‌ மேல்‌, 
நிலத்திலென இழைந்து தன்னை அணுகுவதை 
கண்டான்‌. 


ஒரு கண விழிதிரும்பலில்‌ அவன்‌ திகைத்து பிறிதொரு 
காலத்தை சென்றடைந்தான்‌. அங்கு அவன்‌ முன்‌ நீண்ட 
வெண்தாடியுடன்‌ வெண்ணிறமான 
பெருந்தோள்களுடன்‌ இடைக்குக்கீழ்‌ நூறு சுருள்களாக 
நெளியும்‌ நாக நீளுடலுடன்‌ ஆரியகன்‌ நின்றிருந்தார்‌. 
“மைந்தா, இன்று உனது நாள்‌. உன்னுடன்‌ நாங்கள்‌ 
இருக்கிறோம்‌. உன்னுடலில்‌ குடிகொள்கிறோம்‌. செல்க, 
இன்று உன்னை கொல்லும்‌ ஆற்றல்கொண்ட அங்கநாட்டு 
அரவம்பனை வெல்க! இன்றே தருணம்‌. இன்று முழுக்க 
நாங்கள்‌ உன்னுடன்‌ இருப்போம்‌. இன்று மட்டுமே 
உன்னால்‌ அவனை வெல்லமுடியும்‌ என்று உணர்க!” 
என்றார்‌. அவர்‌ நா பிளந்து பறந்தது. இமையா 
மணிக்கண்கள்‌ ஒளிகொண்டிருந்தன. நூறுமுறை 
மண்ணை எரித்தழிக்கும்‌ வஞ்சமும்‌ சினமும்‌ 
கொண்டவராக தெரிந்தார்‌. பொறுமையிழந்து 
அவருடைய உடற்சுருட்கள்‌ நெளிந்தமைந்தன. 


பீமன்‌ திகைப்புடன்‌ “நீங்கள்‌ யார்‌?” என்றான்‌. 
“ஆழுலகத்து மாநாகமாகிய என்‌ பெயர்‌ ஆரியகன்‌. 
உன்னை ஆற்றல்மிக்கவனாக ஆக்கிய நஞ்சை உனக்கு 
அளித்தவன்‌” என்றது மாநாகம்‌. “ஆம்‌, உங்கள்‌ முகத்தை 
நினைவுறுகிறேன்‌. ஆனால்‌ அன்று அழகிய தோற்றமும்‌ 
இனிய குரலும்‌ கொண்டிருந்தீர்கள்‌” என்றான்‌ பீமன்‌. 
“அது நான்‌ உனக்களித்த நாக அமுதத்தின்‌ அழகும்‌ 
இனிமையும்‌. இங்கே புவிக்குமேல்‌ நாங்கள்‌ 
கொடுந்தோற்றம்‌ கொள்கிறோம்‌, எங்கள்‌ அமுது இங்கே 
நஞ்சென்றாவதுபோல” என்றார்‌ ஆரியகன்‌. “செல்க, முழு 


விசையாலும்‌ அங்கனை எதிர்த்துக்‌ கொல்க! 
இல்லையேல்‌ அவன்‌ உன்‌ இளையோனை இன்றே 
கொல்வான்‌.” பீமன்‌ எரிச்சலுடன்‌ “என்‌ இளையோன்‌ 
வெல்லப்பட இயலாதவன்‌” என்றான்‌. “தெய்வத்தால்‌ 
செலுத்தப்படும்‌ தேரிலமர்ந்திருப்பவன்‌ அவன்‌. 
மண்ணிலிருந்து எந்த அம்பும்‌ அவனை நெருங்க 
இயலாது.” 

“ஆம்‌. ஆயினும்‌ தெய்வங்கள்‌ விண்ணிலனுப்பிய 
கோள்களை அரவுகள்‌ கவ்வுவது உண்டு என்று உணர்க! 
இன்றே அங்கனை கொன்று எழுக! இன்று 
உச்சிப்பொழுதுக்குப்‌ பின்‌ இரண்டு நாழிகைப்‌ பொழுது 
கதிரோனின்‌ ஆற்றல்‌ குறையும்‌. ராகுவும்‌ கேதுவும்‌ 
விடுக்கும்‌ வான்நிழல்‌ அவ்வெம்மையை சூழ்ந்து 
குளிர்விக்கும்‌. அப்போது நாகங்களின்‌ ஆற்றல்‌ ஆயிரம்‌ 
மடங்கு பெருகும்‌. அந்தப்‌ பொழுதில்‌ அங்கனை 
எதிர்கொள்க! உன்‌ தோள்கள்‌ என நானும்‌ என்‌ 
உடன்பிறந்தானாகிய சுவீர்யவானும்‌ அமைவோம்‌. உன்‌ 
அம்புகளில்‌ எங்கள்‌ குடியின்‌ அனைத்து நாகங்களும்‌ 
ஏறிக்கொள்வோம்‌. அம்புகளில்‌ விசைகூட்டுவோம்‌. 
அவற்றின்‌ கூர்களில்‌ நஞ்சு நிறைப்போம்‌. இன்று நீ 
அவனை வென்றால்‌ இப்போர்‌ முடிவுறுகிறதென்றே 
பொருள்‌.” 


“அறிக, அவன்‌ அம்புத்தூளியில்‌ உறைகின்றது 
தக்ஷகுலத்து எஞ்சிய இளையோன்‌ குடிகொள்ளும்‌ 
தொல்லம்பு ஒன்று! எஞ்சும்‌ துளி என்றும்‌ பேராற்றல்‌ 
கொண்டது என உணர்க! அழிந்தவை அனைத்தும்‌ 
நுண்வடிவென அதில்‌ உறைகின்றன. உன்‌ இளையோன்‌ 
அர்ஜுனனுக்காக வஞ்சத்தை தவமென இயற்றி மூத்து 
கூர்கொண்டு காத்திருக்கிறது அது. அதை 
இத்தருணத்தில்‌ அவன்‌ வெளியே எடுப்பான்‌ எனில்‌ 
அதன்‌ நஞ்சு நலிவுற்றிருக்கும்‌. அதை உன்னை நோக்கி 
அவன்‌ தொடுப்பானெனில்‌ நாங்கள்‌ நூற்றெட்டு பேர்‌ 
சேர்ந்து அதை சூழ்ந்து வென்று செயலற்றதாக்குவோம்‌. 
அதன்‌ பொருட்டே ஆழத்து நாகருலகிலிருந்து இங்கு 
எழுந்துள்ளோம்‌. எழுக! இத்தருணத்தை வெல்க!” 
என்றார்‌ ஆரியகன்‌. 


பீமன்‌ தன்‌ கைகளை நீட்ட இரு மாநாகங்கள்‌ எழுந்து 
அவன்‌ கைகள்‌ ஆயின. ஆனகன்‌ என்னும்‌ நாகம்‌ அவன்‌ 
கதை ஆகியது. கர்விதன்‌ என்னும்‌ நாகம்‌ அவன்‌ 
வில்லாகியது. அவன்‌ அம்பறாத்தூணியெங்கும்‌ 
நாகங்கள்‌ செறிந்து எடைமிகுந்தது. அவன்‌ திரும்பி 
“தொடர்க!” என்று ஆணையிட்டபோது பாஞ்சாலத்தின்‌ 


ஆயிரம்‌ கதைவீரர்கள்‌ அவனைத்‌ தொடர்ந்து எழுந்தனர்‌. 
அவர்கள்‌ அனைவர்‌ கைகளிலும்‌ படைக்கலங்களிலும்‌ 
பாதாள நாகங்கள்‌ குடிகொண்டன. அவர்கள்‌ 
அணிதிரண்டு எழுந்தபோது குருக்ஷேத்ரப்‌ 
படைக்களத்தில்‌ அதுவரை இல்லாத குளிர்‌ பரவியது. 
நாகங்களின்‌ மூச்சுக்காற்றால்‌ கொடிகள்‌ அசைந்தன. 
புரவிகள்‌ அஞ்சி உடல்மெய்ப்பு கொண்டு கால்மாற்றின. 
யானைகள்‌ தங்கள்‌ உடலுக்குள்‌ உறுமிக்கொண்டன. 


கவசப்படை திறந்து வெளியேறி அவர்கள்‌ 
வெறிகொண்டு கெளரவப்‌ படையை சிதைத்தபடி 
முன்னேறினர்‌. ஒருபோதும்‌ அத்தனை பேராற்றல்‌ 
மானுடக்‌ கைகளிலும்‌ கதைகளிலும்‌ குடியேறியதில்லை. 
கைநகங்களே விழிகளாக ஒற்றை அம்பும்‌ இலக்கு 
பிழைக்கவில்லை. நாகங்களால்‌ ஏந்தப்பட்ட அம்புகள்‌ 
விந்தையான சீறலோசை கொண்டிருந்தன. 
கெளரவர்களின்‌ படைநிரைகள்‌ நீர்த்துகள்போல 
சிதறித்தெறித்தன. தங்கள்‌ குருதிச்சேற்றிலேயே தாங்கள்‌ 
வழுக்கி விழுந்தனர்‌. கதைகள்‌ அறைந்து சிதைத்த 
உடல்களின்‌ நிணத்தில்‌ யானைக்கால்கள்‌ வழுக்கின. 
“பேயுருக்கள்‌! நாகங்கள்‌!” என்று கெளரவ வீரர்கள்‌ சிலர்‌ 
கூவினர்‌. “நஞ்சு! அம்புகளில்‌ நஞ்சுள்ளது!” என்று 
கூவியபடி விழுந்த ஒருவன்‌ நரம்புகள்‌ நீலநிறம்‌ பெற்று 
உடல்‌ நீரிலூறியதுபோல்‌ உப்பிப்‌ பெருக்க 
துடித்தமைந்தான்‌. அமிலத்தால்‌ 
முழுக்காட்டப்பட்டதுபோல தோல்‌ வெந்து உரிய 
நெளிந்தணைந்தான்‌. 


கர்ணன்‌ தொலைவில்‌ அவ்வலறல்களை கேட்டான்‌. “வீரர்‌ 
செல்க! சென்று இளைய பாண்டவர்‌ பீமனை தடுத்து 
நிறுத்துக! அங்கர்‌ எழுக! அங்கர்‌ செல்க! இது ஆணை” 
என்று சகுனியின்‌ முரசு ஒலித்தது. கர்ணன்‌ தன்‌ 
மைந்தர்களுடன்‌ அங்கநாட்டு விற்படையினர்‌ துணைவர 
வந்து பீமனை எதிர்கொண்டான்‌. பீமன்‌ கையில்‌ இருந்த 
வில்‌ காண்டீபத்திற்கு நிகரான விசைகொண்டிருப்பதை 
அவன்‌ அன்று அறிந்தான்‌. இருவரும்‌ போர்புரிந்தபோது 
ஒவ்வொரு அம்பையும்‌ ஏந்திக்கொண்டு வந்த 
நாகங்களை அவனால்‌ காண முடிந்தது. அவை அவனை 
நோக்கி விழியுறுத்துச்‌ சீறின. சிம்மம்போல்‌ 
முழக்கமிட்டன. வாள்கள்‌ என அவற்றின்‌ வால்கள்‌ 
வீசின. கர்ணன்‌ தன்‌ தாலிய கைவிட்டபோது 
அதனூடாக அடியிலியில்‌ நிறைந்திருந்த நாகருலகை 
சென்றடைந்தான்‌. அவன்‌ கையில்‌ எழுவதற்காக 
நாகங்கள்‌ முட்டி மோதி எழுந்தன. அவன்‌ வில்லில்‌ 
தங்களை தொடுத்துக்கொண்டு உறுமியபடி சென்று 


ஆரியகனின்‌ நாகர்களை எதிர்கொண்டன. 


விண்ணில்‌ நாகங்கள்‌ ஒன்றுடன்‌ ஒன்று மோதி 
போரிட்டன. முதலைபோல்‌ செதில்கொண்ட, ஆயிரம்‌ 
பற்கள்கொண்ட வியாஹ்ரனைத்‌ தாக்கியது 
வெளவால்போல்‌ விரியும்‌ சிறகுகள்‌ கொண்ட 
காளபக்ஷன்‌. முகத்தில்‌ கொம்புகள்‌ கொண்டிருந்த 
உக்ரனை தடுத்துச்‌ சுற்றிக்கொண்டது இரண்டு தலைகள்‌ 
கொண்ட துவைதன்‌. நாகங்கள்‌ உடல்‌ பிணைத்து 
விண்ணிலேயே நெளிந்து பேரோசையுடன்‌ தரையில்‌ 
விழுந்து அறைந்து எழுந்து துள்ளித்‌ துள்ளித்‌ துடித்தன. 
காளகனை கருணன்‌ தாக்கியது. காஞ்சனனை 
மிருத்யுரூபன்‌ அறைந்து அப்பால்‌ வீழ்த்தியது. உக்ரனை 
உதானன்‌ தாக்கியது. உதரனை சுகிர்தன்‌ அறைந்தான்‌. 
நாகங்களின்‌ உடல்களே அம்புகளாகி நிகழ்ந்த அப்போர்‌ 
தெய்வங்களை திகைக்க வைக்க விண்ணில்‌ சூழ்ந்து 
அவர்கள்‌ கீழே நோக்கி சொல்லடங்கி நின்றனர்‌. 
நாகநெளிவுகளின்‌ கரிய அலைகளால்‌ கர்ணனும்‌ 
பீமனும்‌ சூழப்பட்டனர்‌. புயலில்‌ என களமெங்கும்‌ தூக்கிச்‌ 
சுழற்றப்பட்டார்கள்‌. 


விண்ணில்‌ சூரியன்‌ உச்சிக்கோட்டை அடையுந்தோறும்‌ 
ஆற்றல்‌ குறைந்தவனானான்‌. வானில்‌ ஒளியிருந்தாலும்‌ 
வெம்மை குறையலாயிற்று. தெற்குவானிவிருந்து 
நாகங்கள்‌ ஒன்றுடன்‌ ஒன்று உடல்பின்னியவையாக 
பெருகி வந்து ஒளியை மூடின. அவற்றை பிறர்‌ 
முகில்திரள்‌ என்று எண்ணினர்‌. ஆனால்‌ நாகங்களால்‌ 
அறையப்பட்டு உடல்நஞ்சாகி விழுந்து உயிர்துறந்த 
வீரர்கள்‌ இறுதிக்கணத்தில்‌ அவை நாகப்பரப்பென 
அறிந்தனர்‌. ஏரிக்கு அடியில்‌ கிடந்து மேலே பரவியிருக்கும்‌ 
நீர்ப்பாசிப்பரப்பின்‌ நெளியும்‌ வேர்ச்செறிவை 
நோக்குவதைப்‌ போல. “நாகம்‌! நாகம்‌!” என்று நா தவிக்க 
அவர்கள்‌ உயிர்விட்டனர்‌. கதிரொளி குறையுந்தோறும்‌ 
கர்ணன்‌ ஆற்றல்‌ குறைந்தவனானான்‌. அவன்‌ 
அம்புகளில்‌ விசை குறைந்தது. அவன்‌ கைநீட்டி 
எடுத்தபோது தயங்கியும்‌ அஞ்சியும்‌ நெளிந்த 
ஆற்றல்குறைந்த நாகங்களே ஆழுலகிலிருந்து எழுந்து 
வந்தன. 


பீமன்‌ தன்‌ வெற்றிகளால்‌ ஊக்கம்‌ கொண்டான்‌. 
களிவெறியுடன்‌ “சூதன்மகனே, இன்று உன்‌ 
குருதிகொண்டே திரும்புவேன்‌!” என வஞ்சினம்‌ 
உரைத்தான்‌. “என்‌ குலமகளை சிறுமைசெய்ததன்‌ 
பொருட்டு இன்று நீ மண்படிந்து விழுவாய்‌!” என்று 
கூவினான்‌. கர்ணன்‌ இகழ்ச்சியுடன்‌ நகைத்து “நன்று! 


வண்ணக்கடல்‌ - 13 


பகுதி மூன்று : கலைதிகழ்‌ காஞ்சி 
[3] 


சஞ்சயன்‌ கைபற்றி திருதராஷ்டிரர்‌ புஷ்பகோஷ்டத்து 
வாயிலில்‌ தோன்றியதும்‌ வீரர்கள்‌ வாழ்த்தொலி எழுப்பி 
வேல்தாழ்த்தி விலகினர்‌. செளனகர்‌ அருகே சென்று 
“வணங்குகிறேன்‌ அரசே” என்றார்‌. திருதராஷ்டிரர்‌ 
அவரை நோக்கி வலக்காதை அனிச்சையாகத்‌ திருப்பி 
“ரதங்கள்‌ ஒருங்கிவிட்டனவா?” என்றார்‌. “ஆம்‌ அரசே” 
என்றார்‌ செளனகர்‌. “விதுரனும்‌ என்னுடன்‌ 
வருகிறானல்லவா?” செளனகர்‌ “இல்லை, அவர்‌ 
முன்னரே சென்று பிதாமகருடன்‌ அங்கே வருவார்‌” 
என்றார்‌. “செல்வோம்‌” என்றார்‌ திருதராஷ்டிரர்‌. 


அரண்மனை முற்றத்தில்‌ ரதம்‌ ஒருங்கி நின்றது. 
திருதராஷ்டிரர்‌ “புரவிகள்‌ சிஸ்னிகையும்‌ 
சதானிகையும்தானே? அவற்றின்‌ வாசனையை 
அறிவேன்‌” என்று மலர்ந்த முகத்துடன்‌ சொல்லி “சஞ்சயா, 
மூடா, அவற்றை தொடவிழைகிறேன்‌” என்றார்‌. சஞ்சயன்‌ 
“அவையும்‌ உங்களைத்‌ தொட விழைகின்றன அரசே. 
சதானிகை வண்டியையே திருப்பிவிட்டது” என்றான்‌. 
வெண்புரவி செருக்கடித்து தலையைக்‌ குனித்து பிடரி 
சிலிர்த்தது. விழிகளை உருட்டியபடி சிஸ்னிகை 
பெருமூச்செறிந்தது. 


திருதராஷ்டிரர்‌ அருகே சென்று அவற்றின்‌ பிடரியையும்‌ 
கழுத்தையும்‌ வருடினார்‌. சிஸ்னிகையின்‌ விரிந்த 
மூக்குத்துளையைக்‌ கையால்‌ பற்றி மூட அது தலையைத்‌ 
திருப்பி மூச்சொலிக்க அவர்‌ கையை தன்‌ கனத்த நாக்கை 
நீட்டி நக்கியது. “குட்டிகளாக இவை என்‌ அரண்மனை 
முற்றத்துக்கு வந்ததை நினைவுறுகிறேன்‌. நேற்று 
போலிருக்கிறது. இன்று படைக்குதிரைகளாகிவிட்டன” 
என்றார்‌. “நேரமாகிறது அரசே” என்றார்‌ செளனகர்‌. 


ரதத்தில்‌ திருதராஷ்டிரர்‌ ஏறிக்கொண்டதும்‌ அவர்‌ அருகே 
சஞ்சயன்‌ நின்றுகொண்டான்‌. ஒவ்வொரு காட்சியையும்‌ 
அக்கணமே சொற்களாக ஆக்கிக்கொண்டிருக்கும்‌ 
சஞ்சயனின்‌ திறனை செளனகர்‌ எப்போதும்‌ 
வியந்துகொள்வதுண்டு. நாவால்‌ பார்ப்பவன்‌ என்று 
அவனை அழைத்தனர்‌ சூதர்‌. செளனகர்‌ கையசைத்ததும்‌ 


உன்‌ குலமகளின்‌ பெருமைக்காகப்‌ பேசிய விகர்ணனைக்‌ 
கொன்ற அதே கதையை எடு... அறியட்டும்‌ தெய்வங்கள்‌” 
என்றான்‌. பீமனின்‌ கையிலிருந்த அம்பு தாழ்ந்தது. 
அக்கணம்‌ அம்புகளை பெருக்கியபடி எழுந்தணைந்த 
கர்ணன்‌ அவன்‌ வில்லை உடைத்தான்‌. அவன்‌ 
தேர்ப்பாகனை அறைந்து வீழ்த்தினான்‌. அவன்‌ 
புரவிகளில்‌ ஒன்று சரிந்தது. அவன்‌ இடப்பக்க கவசங்கள்‌ 
நொறுங்க அவன்‌ தேரிலிருந்து பாய்ந்திறங்கி ஓடினான்‌. 
அவனை அம்புகளை அழுத்து அடித்து துரத்தி நகைத்த 
கர்ணன்‌ “ஓடி உயிர்காத்துக்கொள்‌, ஊன்குன்றே. இது 
வில்லறிந்தோரின்‌ களம்‌... உனக்கு என வருவார்கள்‌ 
வெற்றுத்தசை கொண்ட மல்லர்‌. அங்கு சென்று 
விளையாடு” என்றான்‌. 


பீமன்‌ திரும்பி நோக்கியபோது கர்ணனின்‌ நெஞ்சில்‌ 
அனலென எரிந்த கவசத்தை, அவன்‌ செவிகளில்‌ இரு 
சுடர்கள்‌ என கண்ணை வெட்டிய குண்டலங்களை 
கண்டான்‌. திகைத்து கைகள்‌ தளர நின்றான்‌. அவன்‌ 
சொல்லிக்கொண்டிருப்பதென்ன என்று அவன்‌ செவிகள்‌ 
கேட்கவில்லை. கர்ணனின்‌ தேரை ஓட்டிய துர்ஜயன்‌ 
கைசுட்டி ஏதோ சொன்னான்‌. அவனும்‌ செவ்வொளியில்‌ 
மின்னிக்கொண்டிருந்தான்‌. பீமனின்‌ வலக்காலும்‌ 
வலக்கையும்‌ முற்றாகவே ஆற்றலிழந்து 
தொங்கிக்கொண்டிருந்தன. ஒரு கணத்தில்‌ அவனுள்‌ 
இருந்து உயிர்‌ துடித்து எழுந்தது. ஓடு ஓடு ஓடு என 

ணையிட்டது. அவன்‌ மூச்சு தெறிக்க ஓடிச்சென்று 
தேரிலேறிக்கொண்டான்‌. “பின்னடையவா, பாண்டவரே?” 
என பாகன்‌ கேட்டபோதுதான்‌ நெஞ்சை 
அடைத்துக்கொண்டு ஒரு விம்மல்‌ எழுந்தது. “செல்லவா?” 
என்று பாகன்‌ கேட்டதற்கு அதுவே மறுமொழி என 
ஒலித்தது. 


தேர்ப்பாகன்‌ தேரை பின்னெடுத்த கணம்‌ அவன்‌ 
இருதோள்களிலும்‌ நாகங்கள்‌ விம்மிப்பருத்து 
பெருகியெழுந்தன. ஆரியகன்‌ அவன்‌ செவிகளில்‌ “இதோ 
அணைகிறது கதிர்குன்றும்‌ பொழுது. இன்றே கொல்க 
அவனை! அஞ்சாதே. மேலும்‌ பெரிய அம்பை எடு! இதோ 
இவ்வம்பில்‌ நான்‌ குடிகொள்கிறேன்‌! இதோ இதை எடு!” 
என்று ஆணையிட்டார்‌. பீமன்‌ இன்னொரு வில்லை 
பெற்றுக்கொண்டு தேரில்‌ முன்னெழுந்து சென்றான்‌. 
கண்முன்‌ ஒளியழிந்து வருவதை கண்டான்‌. கர்ணனின்‌ 
நெஞ்சில்‌ எரிந்த கவசம்‌ அணைந்து மஞ்சள்‌ 
நெளிவெனத்‌ தெரிந்தது. குண்டலங்களின்‌ தழலைக்‌ 
கண்டது விழிமயக்கோ என்று தோன்றியது. 


அத்தருணத்தில்‌ கர்ணனின்‌ சொற்கள்‌ அவன்‌ 
எண்ணத்தை அறைந்தன. நெருப்பென அவனை எரியச்‌ 
செய்தன. அம்புகளால்‌ அறைந்தபடி அவன்‌ கர்ணனை 
நோக்கி சென்றான்‌. “ஆம்‌, நான்தான்‌ விகர்ணனை 
கொன்றேன்‌. அத்தனை கெளரவர்களையும்‌ கொல்வேன்‌ 
என சொல்கொண்டவன்‌ நான்‌. அவனும்‌ கெளரவனே. 
இன்னும்‌ கொல்வேன்‌. அனைவரையும்‌ கொன்றபின்‌ 
மீண்டும்‌ பிறந்தெழுவேன்‌. மீண்டும்‌ மீண்டும்‌ கொல்வேன்‌. 
ஏழு பிறப்பில்‌ அவர்களைக்‌ கொன்று களியாடுவேன்‌. 
அறிக தெய்வங்கள்‌. நான்‌ அறமிலி! நான்‌ நெறியறியா 
விலங்கு. நான்‌ கீழ்மகன்‌. நான்‌ எந்தத்‌ தெய்வத்திற்கும்‌ 
கடன்பட்டவன்‌ அல்ல. இங்கே எதையும்‌ எஞ்சவிட்டுச்‌ 
செல்பவனும்‌ அல்ல...” 


ஆரியகனின்‌ நாகங்களால்‌ கர்ணன்‌ சூழப்பட்டான்‌. 
அவன்‌ ஒளியை முற்றாக அவை மறைத்தன. அவன்‌ 
அம்பில்‌ எழுந்த நாகங்களை அவை சிதைத்தன. 
களத்தில்‌ அவன்‌ நின்றிருந்த பகுதியை மட்டும்‌ 
இருள்போர்வை ஒன்று வந்து சூழ்ந்தது. அவனுடன்‌ 
நின்றுபொருதிய மைந்தர்களால்கூட அவனை 
காணமுடியவில்லை. நாகபாசன்‌ என்பதனாலேயே 
அவன்மேல்‌ வஞ்சம்‌ கொண்டிருந்த நாகங்கள்‌ இருந்தன. 
அவன்‌ அம்பில்‌ எழுந்த நாகங்களின்‌ பகைவர்கள்‌ 
இருந்தனர்‌. அவனால்‌ வெல்லப்பட்ட நாகங்கள்‌ இருந்தன. 
ஒவ்வொன்றும்‌ அத்தருணத்தில்‌ தங்கள்‌ வஞ்சத்தை, 
பகைமையை, மீறிச்செல்வதன்‌ களியாட்டை, பிழை 
இயற்றுவதிலுள்ள உவகையை கண்டுகொண்டன. 
அவன்‌ கவசங்களின்‌ மேல்‌ முத்தமிட்டு முத்தமிட்டு 
உதிர்ந்தன நச்சுப்பற்கள்‌. அவனைச்‌ சூழ்ந்தன 
வசையென சீறல்கள்‌. 


[10௨26] ஏகாக்ஷர்‌ சொன்னார்‌: அரசி, களத்தில்‌ கர்ணனுடன்‌ 
பீமன்‌ போரிட்டுக்கொண்டிருக்கையில்‌ அவனுக்குப்‌ 
பின்னாலிருந்து சகதேவனும்‌ நகுலனும்‌ அம்புகள்‌ 
பெய்தபடி கிளம்பி வந்து இருபுறமும்‌ நின்று வில்துணை 
செய்தனர்‌. மூவரும்‌ தொடுத்த அம்புகளால்‌ அங்கநாட்டு 
விற்படையினர்‌ தடுக்கப்பட்டார்கள்‌. கர்ணன்‌ கைவீசி 
ஆணையிட அவன்‌ மைந்தர்களும்‌ இளையோரும்‌ 
சூழ்ந்து நின்று போரிட்டார்கள்‌. கர்ணனின்‌ மைந்தர்‌ 
ஒவ்வொருவரும்‌ கர்ணனே என பாண்டவர்கள்‌ 
அறிந்தார்கள்‌. விருஷசேனனும்‌ விருஷகேதுவும்‌ 
கர்ணனின்‌ இரு கைகளென்றே திகழ்ந்தார்கள்‌. 
அவர்களின்‌ அம்புகளால்‌ பாண்டவர்களின்‌ 
விற்படையினர்‌ இறந்து தேரிலிருந்து உதிர்ந்தபடியே 
இருந்தனர்‌. கவசக்கோட்டைக்குள்‌ இருந்து பாஞ்சால 


வில்லவர்கள்‌ எறும்புகள்‌ சிறகுகொண்டு எழுவதுபோல்‌ 
வந்து வீழ்ந்தவர்களின்‌ இடத்தை நிறைத்தனர்‌. 


நகுலன்‌ சித்ரசேனனின்‌ அம்பால்‌ வில்‌ அறுபட தாவி 
தேரிலிருந்து இறங்கி தப்பினான்‌. அவன்‌ புரவியொன்றில்‌ 
ஏறி வில்லவன்‌ களம்பட திகைத்துச்‌ சுழன்று நின்ற ஒரு 
தேரில்‌ ஏறிக்கொள்வதற்குள்‌ அவனை சத்யசேனனின்‌ 
அம்புகள்‌ வந்து அறைந்தன. அவன்‌ வில்சூடி 
அம்பறாத்தாணியுடன்‌ தேரை விசைகொண்டு 
முன்செலுத்தியபோது விந்தையான இருள்‌ ஒன்று 
அப்பகுதியை மூடிக்‌ கடந்துசென்றது. மண்ணிறங்கிய 
அந்த மழைமுகில்‌ கடந்துசெல்வதற்குள்‌ அதன்‌ 
திரைமறைவில்‌ விரைந்து அணுகிய நகுலன்‌ 
சித்ரசேனனின்‌ கழுத்தை பிறையம்பால்‌ அறுத்தான்‌. 
தேர்த்தட்டிலிருந்து அவன்‌ உருண்டு விழுந்த ஓசைகேட்டு 
நிலையழிந்த சத்யசேனனின்‌ நெஞ்சை நீளம்பு ஒன்றால்‌ 
துளைத்தான்‌. இருள்மயக்கம்‌ விலகியபோது தன்‌ இரு 
மைந்தரும்‌ தேரிலிருந்து விழுந்துகிடப்பதைக்‌ கண்டு 
கர்ணன்‌ அலறினான்‌. அவனுடைய பாகன்‌ துர்ஜயன்‌ 
தேரை பின்னெடுத்துச்செல்ல அலறியபடியே நீரில்‌ 
மூழ்குபவன்‌ என அவன்‌ தோன்றினான்‌. 


“செல்க, அவனைத்‌ தொடர்ந்து செல்க... 
இச்சோர்விலிருந்து அவன்‌ எழலாகாது!” என்று கூவியபடி 
பீமன்‌ கர்ணனை அம்புகளால்‌ அறைந்தபடி 
தொடர்ந்துசென்றான்‌. கொக்கிகளால்‌ சித்ரசேனனும்‌ 
சத்யசேனனும்‌ தூக்கி அகற்றப்பட்டனர்‌. பீமனை 
விருஷசேனன்‌ தாக்க சகதேவனை விருஷகேது 
தாக்கினான்‌. நகுலனை சுஷேணனும்‌ சத்ருஞ்சயனும்‌ 
எதிர்த்தனர்‌. கர்ணன்‌ நாணொலி எழுப்பியபடி 
எழுந்துவந்து பீமனை அம்பால்‌ அறைந்தான்‌. பீமன்‌ தன்‌ 
தேரை கர்ணனை நோக்கி திருப்பி கொண்டுசெல்ல 

ணையிட்டான்‌. பீமனால்‌ கர்ணனை களத்தில்‌ 
எதிர்கொள்ள முடியும்‌ என்பதைக்‌ கண்ட பாஞ்சால 
வீரர்கள்‌ “விருகோதரர்‌ வெல்க! வெற்றிகொள்‌ பாண்டவர்‌ 
வாழ்க!” என முழக்கமிட்டனர்‌. ஒவ்வொரு அம்புக்கும்‌ 
அம்பு செலுத்தி பீமன்‌ கர்ணனை எதிர்த்தான்‌. 
குருக்ஷேத்ரக்‌ களத்திற்கு வந்தபிறகு முதல்முறையாக 
கர்ணன்‌ ஏழுமுறை தேர்த்தட்டில்‌ உடல்‌ வளைத்துப்‌ 
படுத்து தன்‌ தலை கொய்ய வந்த அம்புகளிலிருந்து 
தப்பினான்‌. 


இளையோரின்‌ இறப்பால்‌ விருஷசேனனும்‌ 
விருஷகேதுவும்‌ வெறிகொண்டிருந்தனர்‌. கண்ணீர்‌ 
வழியும்‌ கண்களுடன்‌ சகதேவனையும்‌ நகுலனையும்‌ 


அவர்கள்‌ எதிர்த்தனர்‌. நகுலன்‌ “இன்று எங்கள்‌ 
மைந்தனின்‌ குருதிக்கு நூறுமேனி ஈடுசெய்ய 
களமெழுந்திருக்கிறோம்‌... சூதர்கூட்டங்களே, 
விலகிச்செல்க! உங்கள்‌ குதிரைக்கொட்டில்களில்‌ 
ஒடுங்கிக்கொண்டு உயிர்காத்துகொள்க!” என்று 
கூவினான்‌. விருஷசேனன்‌ மறுவஞ்சினம்‌ 
உரைக்கவில்லை. பற்களால்‌ உதடுகளை 
கடித்துக்கொண்டு தோள்தசைகள்‌ விம்மி விம்மி நெகிழ 
அம்புகளால்‌ சகதேவனை அறைந்தான்‌. விருஷகேது 
நகுலனின்‌ பாகனை கொன்றான்‌. அவன்‌ நெஞ்சிலும்‌ 
தோளிலும்‌ அம்புகளை செலுத்தினான்‌. 


பீமனின்‌ அம்புகள்‌ பட்டு கர்ணனின்‌ புரவிகளில்‌ ஒன்று 
கழுத்து அறுந்து கால்பின்னி தேரை வலப்பக்கமாக 
இழுத்தது. அதை இழுத்து தேரை சீரமைக்க முயன்ற 
துர்ஜயன்‌ தன்‌ தவறான கோணத்தை பீமனுக்கு 
காட்டினான்‌. அதை உணர்ந்து அவனைக்‌ காக்க கர்ணன்‌ 
அம்பு எடுப்பதற்குள்‌ துர்ஜயன்‌ தேரிலிருந்து 
தலைதுண்டாகி சரிந்துவிழுந்தான்‌. எடுத்த அம்பை 
பீமனை நோக்கி கர்ணன்‌ ஏவ அதை பீமன்‌ அறைந்து 
சிதறடித்தான்‌. என்ன நிகழ்ந்தது என்று கர்ணனுக்கு 
புரியவில்லை. தன்‌ எண்ணமே அம்பென எழுவதை 
கண்டவன்‌ அவன்‌. எண்ணி செயலாற்றுவதற்கு நடுவே 
புகும்‌ அந்த கணநேர இருளை அவன்‌ அப்போதுதான்‌ 
உணர்ந்தான்‌. “கீழ்மகனே!” என்று கூவியபடி அம்புகளால்‌ 
பீமனை மாறி மாறி அறைந்தான்‌. அத்தனை அம்புகளும்‌ 
செயலிழக்கக்‌ கண்டு அறியா உளவிசை ஒன்று எழ தன்‌ 
நாகபாசத்தின்மேல்‌ கைவைத்தான்‌. பின்னர்‌ பற்களைக்‌ 
கடித்தபடி தன்னை காத்துக்கொண்டான்‌. 


பீமன்‌ வெற்றியால்‌ அனைத்து உளக்கொந்தளிப்பையும்‌ 
கடந்து கைகளும்‌ உள்ளமும்‌ பெருகியவனானான்‌. 
குருக்ஷேத்ரக்‌ களத்தில்‌ அவன்‌ ஒருபோதும்‌ அத்தகைய 
வீச்சுடன்‌ போரிட்டதில்லை. “உன்‌ அணவத்தால்‌ என்‌ 
குலமகளை இழிவுசெய்தாய்‌! இழிபிறப்போனே, உன்னை 
நம்பி எங்களை பகைத்தான்‌ கெளரவன்‌. நீ இயற்றிய 
ஒவ்வொன்றுக்கும்‌ ஈடுசெய்யப்போகிறாய்‌” என்று 
கூவினான்‌. “இதோ இக்களத்தில்‌ வீழ்வார்கள்‌ உன்‌ 
மைந்தர்‌. இங்கே நெஞ்சு உடைந்து கிடப்பார்கள்‌ உன்‌ 
உடன்பிறந்தார்‌. அறிக, உன்‌ குலம்‌ இங்கே எஞ்சாது 
அழியும்‌!” என்றான்‌. கர்ணன்‌ “எஞ்சுவதை கணக்கிடத்‌ 
தொடங்கிவிட்டாயா? உன்னில்‌ எஞ்சுவதென்ன என்று 
பார்‌” என்றான்‌. கர்ணனின்‌ தேரில்‌ ஏறிக்கொண்ட 
பிருஹத்ரதன்‌ கடிவாளத்தை இழுத்து தேரை நிலைமீட்டு 
பீமனுக்கு எதிராக கொண்டுசென்றான்‌. 


அவர்களின்‌ அம்புகள்‌ ஒன்றுக்கு ஒன்று எதிர்நின்றன. 
கர்ணனின்‌ அம்புகளும்‌ இலக்கு பிழைக்கும்‌ என்பதை 
அங்கர்‌ அன்று அறிந்தனர்‌. ஓர்‌ அம்பு பிழைத்தபோது 
கர்ணனே திகைத்தான்‌. பிறிதொன்று பிழைக்க 
அத்திகைப்பே வழிவகுத்தது. சீற்றம்‌ மேலும்‌ அவனை 
தவறச்செய்தது. அத்தருணத்தில்‌ பீமனின்‌ வில்லிலிருந்து 
எழுந்த கரிய காளாஸ்திரம்‌ அவன்‌ நெஞ்சைத்‌ தாக்கி 
தூக்கிச்‌ சுழற்றி குருதியுடன்‌ வீசியது. தேரிலிருந்து 
விழுந்த கர்ணன்‌ பாய்ந்து புரவி ஒன்றிலேறிக்கொண்டு 
அம்புகளால்‌ பீமனை அறைந்தபடி தன்‌ தேர்‌ நோக்கி 
பாய்ந்தான்‌. பீமனின்‌ அம்புகளால்‌ அவன்‌ கவசங்கள்‌ 
உடைந்தன. குருதி வழியும்‌ உடலுடன்‌ தன்‌ தேரில்‌ 
மீண்டும்‌ ஏறிக்கொண்டு அம்புத்தூளியை 
கையிலெடுத்தான்‌. பீமன்‌ பேரம்பு ஒன்றை எடுக்க 
சினக்கூச்சலுடன்‌ கர்ணன்‌ மீண்டும்‌ தன்‌ நாகபாசத்தை 
கையிலெடுத்தான்‌. மேலும்‌ சினம்பெருக “விலகிச்செல்‌! 
கீழ்மகனே, விலகிச்செல்‌... என்னிடம்‌ உயிர்‌ 

ளையாடாதே” என்று கூவியபடி அதை திரும்ப 
வைத்தான்‌. 


அரவான்‌ சொன்னான்‌: நாகர்கள்‌ வென்ற களம்‌ அது. 
ஆரியகனின்‌ நாகங்களால்‌ அரவம்பனின்‌ நாக அம்புகள்‌ 
செயலற்றன. அங்கர்‌ படை மெல்லமெல்ல 
பின்னடைந்துகொண்டிருந்தது. “செல்க! செல்க!” என்று 
மாநாகமான ஆரியகன்‌ பீமனை நோக்கி கூவினார்‌. பீமன்‌ 
கராளாஸ்திரத்தை எடுத்து வில்லில்‌ தொடுத்தெடுக்க 
அதில்‌ ஏறி அமர்ந்த ஆரியகன்‌ கர்ணனை நோக்கி 
மதகளிறுபோல்‌ துதிசுழற்றி செவிவீசியபடி பறந்து 
வந்தார்‌. கர்ணனின்‌ கையிலிருந்து நாகபாசம்‌ தயங்கியது. 
ஒருகணத்தில்‌ அவன்‌ அதை கைவிட்டு பிறிதொரு 
அம்பை எடுப்பதற்குள்‌ அவன்‌ நெஞ்சை ஆரியகன்‌ 
அறைந்தார்‌. 


தேர்த்தட்டிலிருந்த கர்ணன்‌ தெறித்து விழ அவனை 
அள்ளித்தூக்கி குதறி அப்பாலிட்ட ஆரியகன்‌ நிலத்தில்‌ 
வாலறைந்து எழுந்து பாய்ந்து அவனை கவ்வச்சென்றார்‌. 
தன்‌ அம்பறாத்தாணியிலிருந்து பரசுராமர்‌ அளித்த 
திருணாஸ்திரத்தை எடுத்து ஆரியகன்மேல்‌ தொடுத்தான்‌ 
கர்ணன்‌. குன்றாக்கூர்‌ கொண்ட புல்லின்‌ விசை 
ஆரியகனை இரு துண்டுகளாக்கியது. ஆரியகனின்‌ 
நீண்ட கரிய உடல்துண்டுகள்‌ வெண்ணிழலுடன்‌ 
போர்க்களத்தில்‌ விழுந்து துடித்தன. ஒன்றையொன்று 
நோக்கி வந்து இணைந்து கொள்ள முயன்று முட்டி முறுகி 
பின்னலாகி களத்தில்‌ நின்று துள்ளின. நெஞ்சக்குருதி 
வார நினைவிழந்து மயங்கிய கர்ணனை நோக்கி 


ஹலாஸ்திரத்தை ஏவினான்‌ பீமன்‌. முழங்கி வந்த அதை 
தடுக்கும்பொருட்டு காலால்‌ மண்ணை உதைத்துப்‌ 
புரண்ட கர்ணன்‌ கையை அறைந்து ஊன்றி எழுந்து 
குருதிவழிந்து நோக்கு மறைந்த கண்களால்‌ பீமனை 
பார்த்தான்‌. மூன்றாம்‌ முறையாக அரவம்பைத்‌ தொட்ட 
அவன்‌ கை விலகி தொய்ந்து சரிந்து மண்ணில்‌ படிந்தது. 


அங்கநாட்டினர்‌ வீசு கொக்கிகளால்‌ கர்ணனை தாக்கி 
இழுத்து படைக்குள்‌ கொண்டு சென்றனர்‌. “வீழ்ந்தார்‌ 
அங்கர்‌! வெற்றி! இளைய பாண்டவருக்கு வெற்றி! 
வெற்றி! விருகோதரருக்கு வெற்றி!” என்று 
பாண்டவர்களின்‌ முரசுகள்‌ ஓசையிட்டன. களத்தில்‌ 
கவிழ்ந்து கிடந்த கர்ணனின்‌ பொற்தேர்‌ மேல்‌ ஓங்கி 
உதைத்து பீமன்‌ உரக்க நகைத்தான்‌. “இன்றுடன்‌ உன்‌ 
ஆணவம்‌ அழிக! இவ்வனைத்துக்கும்‌ அடிகோலிய உன்‌ 

ணவத்தின்‌ மேல்‌ இதோ காறித்துப்புகிறேன்‌! 
கீழ்பிறவியே, இனி நீ தலைதாக்கி களமெழலாகாது!” 
என்றான்‌. 

[[/age]சஞ்சயன்‌ சொன்னான்‌: பேரரசே, இன்று 
காலைமுதல்‌ நிகழ்ந்துவரும்‌ இந்தப்‌ போரை நான்‌ 
உங்களுக்கு முழுமையாக சொல்லி முடிக்க இன்னும்‌ சில 
பிறவிகள்‌ தேவையாகக்கூடும்‌. இன்று ஒவ்வொருவரும்‌ 
பலவாகப்‌ பிரிந்தனர்‌. ஒரே போரை வெவ்வேறு 
இடங்களில்‌ நிகழ்த்தினர்‌. களம்பட்டவர்கள்‌ வெவ்வேறு 
நிலங்களில்‌ விழுந்தனர்‌. வெவ்வேறு உடல்களிலிருந்து 
எழுந்தனர்‌. விண்ணில்‌ தங்களை தாங்களே 
கண்டுகொண்டு திகைத்தனர்‌. குருக்ஷேத்ரம்‌ பல்லாயிரம்‌ 

த்மாக்களை விடுவிக்கும்‌ மாபெரும்‌ தவச்சாலையென 
ஆகியிருக்கிறது. 


இந்தப்‌ போர்‌ தொடங்கி இன்று பதின்மூன்று நாட்கள்‌ 
ஆகிவிட்டிருக்கின்றன. புரவிகளைப்போல்‌ மிகச்‌ 
சிறுபொழுது துயிலும்பொருட்டு அவர்களின்‌ உடல்கள்‌ 
பழகிவிட்டிருக்கின்றன. அவர்களின்‌ உடல்களில்‌ 
ஐம்புலன்களும்‌ எங்குமென உருகிப்பரவிவிட்டன. 
உடலெங்கும்‌ காதுகளும்‌ கண்களும்‌ மூக்குகளும்‌ 
நாவுகளும்‌ கொண்டவர்களாக அவர்கள்‌ ஆனார்கள்‌. 
அவர்களின்‌ உள்ளம்‌ எல்லைகளை அழித்துக்கொண்டு 
கலந்தது. கலமே தான்‌ என எண்ணும்‌ மாயையை உதறிய 
நீர்‌ வானமெங்கும்‌ பரவியது. கொல்லப்படுபவன்‌ 
கொல்பவனும்‌ தானே என ஆனான்‌. வீழ்ந்தவனில்‌ 
இருந்து எழுந்து கொன்றவனில்‌ குடியேறி இறங்கினான்‌. 
நேற்று இன்றுகள்‌, இங்கு அங்குகள்‌, இது அதுக்கள்‌ 
இயல்பழிந்தன. எங்கும்‌ நிகழும்‌ ஒன்றே அனைத்தும்‌ என 
நின்றது என்றும்‌ நிகழும்‌ அது. 


முற்புலரியில்‌ தன்‌ புரவிமேல்‌ அமர்ந்து 
எல்லைக்காவல்மாடத்திலிருந்து திருஷ்டத்யும்னன்‌ 
இருந்த படைமுகப்புக்‌ காவல்மாடம்‌ நோக்கி 
சென்றுகொண்டிருந்த சாத்யகி வழியில்‌ புரவியிலேயே 
உளமழிந்து உடல்‌ தொய்ந்து தலைசரிந்து 
அமர்ந்திருந்தான்‌. அவன்‌ புரவியின்‌ கடிவாளத்தைப்‌ 
பற்றிய காவலன்‌ “யாதவரே!” என்று உலுக்க 
விழித்தெழுந்து “என்ன? என்ன?” என்றான்‌. 
“விழுவதுபோலிருந்தீர்கள்‌. புண்பட்டிருப்பீர்களோ 
என்றுகூட அஞ்சினேன்‌” என்று காவலன்‌ சொன்னான்‌. 
வாயை துடைத்துக்கொண்டு “ஒன்றுமில்லை” என்றபின்‌ 
சாத்யகி கடிவாளத்தை பற்றினான்‌. அவன்‌ நெஞ்சில்‌ 


சொற்கள்‌ ஓடிக்கொண்டிருந்தன. முகம்‌ மலர்ந்திருந்தது. 
அது ஏன்‌ என அவனே வியந்தான்‌. அச்சொற்களை 
மீண்டும்‌ ஓட்டிநோக்கினான்‌. 


“விஷ்ணுவிலிருந்து பிரம்மன்‌. பிரம்மனின்‌ மைந்தர்‌ 
அத்ரி. அவரிலிருந்து சந்திரன்‌, புதன்‌, புரூரவஸ்‌, ஆயுஸ்‌, 
நகுஷன்‌, யயாதி, யது என எழுந்தது 
யாதவப்பெருங்குலம்‌. முதல்‌ யாதவ மன்னர்‌ 
பெரும்பிதாமகரான சஹஸ்ரஜித்‌. ஆயிரம்‌ புதிய 
நிலங்களை வென்று வளைகோல்‌ சூடி கல்லரியணை 
அமர்ந்தவர்‌ அவர்‌. அவர்‌ மைந்தர்‌ சதஜித்‌ நூறு 
நிலங்களை வென்றவர்‌. அவர்‌ மைந்தர்‌ ஹேகயரிலிருந்து 
எழுந்தது நமது தொல்குடி. அவர்‌ மைந்தர்‌ தர்மர்‌. கணி, 
பத்ரசேனர்‌, தனகர்‌, கிருதவீரியன்‌ என்னும்‌ 
கொடிவழியின்‌ ஒளிமிக்க வைரமென எழுந்த மாவீரர்‌ 
கார்த்த ரியர்‌. அவர்‌ மைந்தர்‌ மது. மதுவின்‌ மைந்தர்‌ 
எனப்‌ பிறந்த விருஷ்ணியே நமது குடியின்‌ முதல்‌ தந்தை. 
நாம்‌ ஆளும்‌ நூற்றெட்டு நிலங்களை அமைத்தவர்‌ 
யுதாஜித்‌. அவர்‌ மைந்தர்‌ சினி. சினியில்‌ பிறந்தவர்‌ எந்தை 
சத்யகர்‌. சாத்யகியாகிய என்‌ பெயர்‌ யுயுதானன்‌. நான்‌ 
விருஷ்ணி குலத்தோனாகிய யாதவன்‌. என்‌ 
உடல்பொருளாவி மூன்றையும்‌ துவாரகையின்‌ 
தலைவனுக்கு அளித்தவன்‌. இப்பிறவியில்‌ பிறிதொரு 
கடமையோ இலக்கோ உறவோ அற்றவன்‌.” 


“என்‌ மைந்தர்களாகிய நீங்கள்‌ யெளயுதானிகள்‌. 
விருஷ்ணிகளாகிய யாதவர்கள்‌. ஆனால்‌ என்‌ கடமை 
உங்களையும்‌ ஆளும்‌. நான்‌ ஏற்றது பொறுப்பு அல்ல 
என்று உணர்க! இது தொழும்பர்க்குறி. உடையோனே 
விடுத்தால்கூட தொழும்பர்க்கு விடுதலை இல்லை. அவர்‌ 
ஏழு தலைமுறைகளுக்கும்‌ மீறிச்செல்லும்‌ ஆணை 
இல்லை.” அவன்‌ முன்‌ மைந்தர்கள்‌ பதின்மரும்‌ 
அமர்ந்திருந்தார்கள்‌. அசங்கனின்‌ முகம்‌ 
கூர்கொண்டிருந்தது. 

உத்‌ஃபுதன்‌, சந்திரபானு, சபரன்‌, சாந்தன்‌, முக்தன்‌ 
ஆகியோர்‌ அவன்‌ சொற்களை செவிகொண்டு 
அமர்ந்திருந்தனர்‌. சாலனின்‌ விழிகளில்‌ புன்னகை. 
சித்ரன்‌ தன்‌ கையால்‌ சித்ராங்கதனை தொட்டு ஏதோ 
உரைத்துக்கொண்டிருந்தான்‌. சாத்யகி 
விழிதிருப்பியபோது விலக்கிக்கொண்டான்‌. சினி 
வேறெங்கோ நோக்கிக்கொண்டிருந்தான்‌. சாத்யகியின்‌ 
நோக்கை கண்டு அசங்கன்‌ இளையோனை தொட சினி 
திடுக்கிட்டு உணர்வுகொண்டு தன்‌ ஆடையை இழுத்து 
சீராக்கிக்கொண்டான்‌. 


“இப்புவியில்‌ பிறப்பவரில்‌ பெரும்பாலானவர்கள்‌ 
வாழ்க்கை முழுக்க தேடுவது ஆற்றுவதற்குரிய பணியை, 
கொள்ளவேண்டிய படைக்கலத்தை, செல்லவேண்டிய 
திசையை. அவை முன்னரே வகுக்கப்பட்டு இங்கு 
வருபவர்‌ நல்லூழ்‌ கொண்டவர்‌ என்று உணர்க! தேடுபவர்‌ 
தேடலை மட்டுமே அடைகிறார்‌. நாமே நம்‌ இலக்கை 
தெரிவுசெய்ய முடியாது. ஏனென்றால்‌ அது இங்கு நிகழும்‌ 
அனைத்தையும்‌ நுண்ணறிவால்‌ உணர்ந்துதெளிந்து 
அடையவேண்டிய விடை. அவ்வறிதலுக்கே திசையும்‌ 
படைக்கலமும்‌ பணிக்களமும்‌ தேவையாகிறது. 
வழிகாட்டப்படுவோர்‌ பேறுபெற்றோர்‌. 
வழிநடத்தப்படுவோர்‌ பெரும்பேறுபெற்றோர்‌. அவர்கள்‌ 
அடையாளம்‌ காணப்பட்டவர்கள்‌. தெய்வத்தால்‌ 
கொடையேற்றுக்கொள்ளப்பட்டோர்‌.” 


“ஆம்‌, இளமையில்‌ நம்‌ வழி நம்மதே என்று தோன்றும்‌. 
நாமே தேடியறிந்தாலென்ன என்று கனவுகாண்போம்‌. 
எண்ணுக, இப்புவிவாழ்க்கையில்‌ அவ்வண்ணம்‌ நீங்கள்‌ 
தெரிவுசெய்து அடைந்தவை எவை? தெரிவுசெய்தா 
அன்னை வயிற்றில்‌ பிறந்தீர்கள்‌? அவள்‌ 
தெரிவுசெய்யப்படவில்லை என்பதனால்‌ 
பிறிதொருத்தியை அவ்வன்னைக்கு நிகரென 
வைப்பீர்களா என்ன? குலமும்‌ குடியும்‌ நிலமும்‌ நாடும்‌ 
தெரிவுசெய்யப்பட்டவை அல்ல. இளையோரே, உங்கள்‌ 
மொழியும்‌ தெய்வங்களும்கூட நீங்கள்‌ பிறக்கையிலேயே 
அளிக்கப்பட்டுவிட்டவை. எண்ணிநோக்குக, தந்தையை 
ஒவ்வொருவரும்‌ தேடிக்‌ கண்டடைந்து 
வகுத்துக்கொள்ளலாம்‌ எனில்‌ இங்கே எவருக்கு 
நல்வாழ்க்கை அமையும்‌?” என்றான்‌ சாத்யகி. 


அவர்கள்‌ ரிஷபவனத்தில்‌ யமுனையின்‌ கரையில்‌ ஒரு 
கடம்பமரத்தின்‌ அடியில்‌ அமர்ந்திருந்தனர்‌. “நீலக்கடம்பு 
என்‌ தலைவரின்‌ மரம்‌. அச்சம்‌ கொள்கையில்‌ அந்த 
மரத்தடியில்‌ சென்றமர்க! அணைக்கப்படுவீர்கள்‌. 
ஐயமெழுகையில்‌ அதன்‌ நிழல்தேடுக, தெளிவடைவீர்கள்‌! 
இன்று நம்‌ தலைக்குமேல்‌ அவர்‌ கைகள்‌ 
விரிந்திருக்கின்றன. அவருடைய சொல்‌ நமக்கு 
ஒளியென்று எப்போதும்‌ முன்னமைக!” என்றான்‌ 
சாத்யகி. அவர்கள்‌ கைகூப்பி “ஆம்‌, அவ்வாறே ஆகுக!” 
என்றனர்‌. அவன்‌ எழுந்துகொண்டான்‌. அவர்கள்‌ 
சிரித்துக்கொண்டே தங்களுக்குள்‌ பேசிக்கொள்ள சினி 
ஓடிவந்து அவன்‌ கையை பற்றிக்கொண்டு தொங்கி 
“தந்தையே, எனக்கு வில்‌ தேவையில்லை. நான்‌ கதை 
பயில விழைகிறேன்‌” என்றான்‌. 


“கதை பெருந்தோளர்களுக்குரியது, மூடா” என்றான்‌ 
சாத்யகி. “நான்‌ பெருந்தோளனாவேன்‌. நிறைய 
ஊனுண்டால்‌ போதும்‌ என்று அடுமனையில்‌ முக்தர்‌ 
சொன்னார்‌. நான்‌ நேற்றுகூட...” என்றான்‌. சாலன்‌ 
சாத்யகியின்‌ இன்னொரு கையில்‌ தொங்க முயல சினி 
அவனை அறைந்து “போடா... போடா” என்றான்‌. 
சாத்யகியிடம்‌ “தந்தையே, தங்கள்‌ கைகளில்‌ 
தொங்குகிறான்‌” என்றான்‌. “ஏன்‌, நீ 
தொங்குவதில்லையா?” என்றான்‌ சாத்யகி. “நான்‌ சிறு 
குழவி... அவன்‌ பெரியவன்‌” என்றான்‌ சினி. சாத்யகி 
சிரித்து அவன்‌ தலையின்‌ மென்மயிர்ப்பரப்பை கையால்‌ 
வருடினான்‌. “தந்தையே, நாம்‌ எப்போது 
உபப்பிலாவ்யத்திற்கு செல்கிறோம்‌?” என்றான்‌ அசங்கன்‌. 
“நாளை...” என்றான்‌ சாத்யகி. சினி “நாளையேவா?” 
என்று கூச்சலிட்டான்‌. கைகளை விரித்து 
துள்ளிக்குதித்து “நாளை! நாளை!” என்று 
ஆர்ப்பரித்தான்‌. 

இருளில்‌ காவல்மாடத்தின்‌ முகப்பிற்கு வந்து நின்றான்‌. 
எதிரே குருக்ஷேத்ரம்‌ ஒழிந்து காத்திருந்தது. பின்னிரவின்‌ 
மென்பனி மெல்ல அதன்மேல்‌ இறங்கிக்கொண்டிருந்தது. 
ஒவ்வொருநாளும்‌ ஒரு மாபெரும்‌ ஓவியம்‌ வரையப்பட்டு 
அந்தியில்‌ முற்றாக அழிக்கப்பட்டு குருதிச்செம்மையாக 
எஞ்சும்‌ பலிக்களம்‌ அது என எண்ணிக்கொண்டான்‌. 
அவ்வேளையில்‌ எங்கும்‌ ஓசைகள்‌ இருக்கவில்லை. 
காற்றில்‌ கொடிகள்‌ படபடக்கும்‌ ஓசைகள்‌ மட்டும்‌ 
கேட்டுக்கொண்டிருந்தன. விண்மீன்கள்‌ பால்நிறைந்த 
அகிடில்‌ காம்புகள்போல பிதுங்கி நீண்டிருந்தன. அவன்‌ 
காவல்மாடத்தின்‌ மூங்கிலில்‌ சாய்ந்தபடி வானை 
நோக்கிக்கொண்டு நின்றான்‌. பெருமூச்செழுந்தது. 
அப்போதுதான்‌ தன்‌ முகம்‌ மலர்ந்திருப்பதை 
உணர்ந்தான்‌. 


ஏதோ தன்னுணர்வு எழ அவன்‌ இருளுக்குள்‌ கூர்ந்து 
நோக்கினான்‌. கெளரவப்‌ படைகளின்‌ விளிம்பிலமைந்த 
காவல்மாடத்தில்‌ தூணில்‌ சாய்ந்தபடி பூரிசிரவஸ்‌ 
நின்றிருப்பதை கண்டான்‌. அப்பால்‌ காற்றில்‌ கொடி 
ஆடுவதுபோல்‌ அவன்‌ புரவியின்‌ வால்‌ 
சுழன்றுகொண்டிருந்தது. தன்‌ உள்ளம்‌ ஏன்‌ 
கல்லித்திருக்கிறது என்று சாத்யகிக்கு புரியவில்லை. 
எந்த எண்ணமும்‌ எழவில்லை. வெறுமனே 
நோக்கிக்கொண்டு ன்றிருந்தான்‌. பூரிசிரவஸும்‌ 
தன்னை முன்னரே நோக்கிவிட்டிருந்தான்‌ என அவன்‌ 
நன்குணர்ந்திருந்தான்‌. விழிகள்‌ சந்திக்க முடியாத 
தொலைவும்‌ இருளும்‌ இருந்தன. அவன்‌ கூர்ந்து 


அரசரதம்‌ அசைந்து வாழ்த்தொலிகள்‌ எழ முன்னால்‌ 
சென்றது. அரசர்‌ எழுந்தருள்வதை அறிவிக்க 
காஞ்சனத்தின்‌ நா ஒலித்தது... கோட்டைமேலிருந்த 
வீரர்கள்‌ கொம்புகளைத்‌ தூக்கி பிளிறலோசை 
எழுப்பினர்‌. அதைத்தொடர்ந்து செளனகர்‌ தன்‌ 
ஒற்றைக்குதிரை ரதத்தில்‌ சென்றார்‌. 


ரிஷபசாயா என்றழைக்கப்பட்ட சோலைக்குள்‌ இருந்தது 
கிருபரின்‌ குருகுடீரம்‌. ஆலும்‌ அரசும்‌ கோங்கும்‌ 
வேங்கையும்‌ கொன்றையும்‌ மகிழமும்‌ மண்டிய 
காட்டுக்குள்‌ பலகைகளாலும்‌ ஈச்சைத்தட்டிகளாலும்‌ 
கட்டப்பட்ட பன்னிரு குடில்கள்‌ இருந்தன. அப்பால்‌ 
ஆயுதப்பயிற்சிக்கான பதினாறு களங்கள்‌. கிருபர்‌ தன்‌ 
இருபத்தொரு மாணவர்களுடன்‌ அங்கேதான்‌ 
தங்கியிருந்தார்‌. அரசரதத்தை வரவேற்க கிருபரின்‌ 
முதல்மாணவர்‌ தசகர்ணரும்‌ ஏழு மாணவர்களும்‌ 
வாயிலில்‌ மங்கலத்தாலங்களுடன்‌ நின்றிருந்தனர்‌. 
சோலையின்‌ முகப்புவாயிலில்‌ கொடிகளும்‌ 
தோரணங்களுமாக அணிசெய்யப்பட்டிருந்தது. நிலத்தில்‌ 
வண்ணக்கோலமிடப்பட்டு நிறைகுடமும்‌ கதிர்குலையும்‌ 
பசுந்தழையும்‌ மலர்க்குவையுமாக மங்கலம்‌ 
ஒருக்கியிருந்தனர்‌. 


வணங்கி வரவேற்ற தசகர்ணரை வாழ்த்தி மங்கலத்தைப்‌ 
பெற்றுக்கொண்டு திருதராஷ்டிரர்‌ உள்ளே செல்ல 
செளனகர்‌ பின்தொடர்ந்தார்‌. குருகுடீர முகப்பில்‌ 
மலர்த்தோரணங்கள்‌ தொங்கியாடின. அப்பால்‌ மையக்‌ 
களமுற்றத்தில்‌ அரசமைந்தர்கள்‌ வலப்புறம்‌ நிரைவகுத்து 
நிற்க இடப்பக்கம்‌ கிருபரின்‌ மாணவர்கள்‌ நின்றனர்‌. 
சேவகர்கள்‌ ஓசையெழுப்பாமல்‌ பேசியபடி விரைந்தனர்‌. 
திருதராஷ்டிரர்‌ சோலைக்குள்‌ நுழைந்ததும்‌ முரசும்‌ 
கொம்புகளும்‌ முழங்கின. மாணவர்களும்‌ சேவகர்களும்‌ 
வாழ்த்தொலி எழுப்பினர்‌. தசகர்ணர்‌ அவரை 
அழைத்துக்கொண்டுசென்று ஈச்சைத்தட்டியால்‌ 
கூரையிடப்பட்ட பந்தலில்‌ இருந்த ஆசனத்தில்‌ 
அமரச்செய்தார்‌. 


“குருகுலத்து மைந்தர்கள்‌ அனைவரும்‌ இங்கே 
அணிவகுத்துள்ளனர்‌ அரசே. முதன்மையாக நிற்பவர்‌ 
பட்டத்து இளவரசர்‌ துரியோதனர்‌. அவர்‌ அருகே 
இணைத்தோள்களுடன்‌ இளைய பாண்டவராகிய பீமர்‌. 
இருவருக்கும்‌ அருகே குருகுலமூத்தவராகிய தருமர்‌. 
அவருக்கு வலப்பக்கம்‌ பார்த்தர்‌. நகுல சகதேவர்கள்‌ 
கைகளைப்‌ பற்றிக்கொண்டு நின்றிருக்கிறார்கள்‌. 
அண்ணனின்‌ நிழலென துச்சாதனர்‌ நிற்க 


நோக்கிக்கொண்டு நின்றுவிட்டு பின்னர்‌ காற்றில்‌ பறந்த 
ஆடையை சீரமைத்துக்கொண்டு கிளம்பினான்‌. ஆனால்‌ 
உடலை அசைக்க முடியவில்லை. அங்கேயே அது 
எடையுடன்‌ பதிந்துவிட்டிருந்தது. பலமுறை 
எண்ணத்தை குவித்து அதை மீட்கவேண்டியிருந்தது. 
அவன்‌ சென்று தன்‌ புரவிமேல்‌ ஏறிக்கொண்டு திரும்பி 
நோக்காமல்‌ படைகளுக்குள்‌ சென்று மறைந்தான்‌. 


[[ஙage]சஞ்சயன்‌ தொடர்ந்தான்‌: போர்முரசுகள்‌ 
ஒலித்தபோது சாத்யகி திருஷ்டத்யும்னனின்‌ அருகே 
இருந்தான்‌. திருஷ்டத்யும்னன்‌ பதற்றம்‌ கொண்டிருந்தது 
அவன்‌ கையசைவுகள்‌ மாறுபட்டிருந்ததிலிருந்து 
தெரிந்தது. “இந்தப்‌ போர்‌ பொழுதுகளுடன்‌ நாம்‌ 
இயற்றுவது. புலரிமுதல்‌ அந்திவரை. நமக்கிருப்பது ஒரு 
பகல்‌. நாம்‌ வென்றாகவேண்டும்‌” என்றான்‌. சாத்யகி 
தன்னுள்‌ எழுந்த ஐயத்தை அவனிடம்‌ கேட்கவில்லை. 
ஆனால்‌ அவனிடம்‌ அங்கிருந்த படைப்பெருக்கே அதை 
கேட்டுக்கொண்டிருந்தது. “ஆம்‌, இயலாததுதான்‌. ஆனால்‌ 
இயலும்‌. இயலாததை இயற்றுபவர்‌ நம்முடன்‌ இருக்கிறார்‌. 
நாம்‌ வெல்வோம்‌. அரிதியற்றி வென்றமையால்‌ நாம்‌ 
இன்று மாலை வெற்றிக்கொண்டாட்டமிடுவோம்‌. 
வெற்றியே மேலும்‌ வெற்றி நோக்கி கொண்டுசெல்வது. 
நாம்‌ முழு வெற்றி அடைவோம்‌. இந்நிலத்தில்‌ நம்‌ 
தலைவனின்‌ சொல்நின்று பெருகும்‌. தலைமுறைகளை 
அது ஆளும்‌!” என்றான்‌. அச்சொற்களால்‌ 
உளம்பொங்கிய சாத்யகி “ஆம்‌, வெற்றி!” என்று 
பெருமூச்சின்‌ ஒலியில்‌ சொன்னான்‌. 


அவனை அருகழைத்த அர்ஜுனன்‌ “இளையவனே, நீ 
இன்று முழுக்க என்‌ மூத்தவரை துணைசெய்க!” 
என்றான்‌. “ஆனால்‌...” என்று சொல்லவந்த சாத்யகியை 
அடக்கி “ஏனென்றால்‌ இன்று நாம்‌ பிறிதொரு இலக்கு 
கொண்டுள்ளோம்‌. அவ்விலக்கு நமது 
பாதுகாப்புணர்வை திசைமாற்றிவிடக்கூடும்‌. அதை 
அவர்கள்‌ கணக்கிட்டறியவும்கூடும்‌. நேற்றும்‌ முன்நாளும்‌ 
அவர்களின்‌ இலக்கு நம்‌ மூத்தவரை பணயம்கொள்வது 
மட்டுமாக இருந்தது என்பதை மறக்கவேண்டியதில்லை” 
என்றான்‌. “ஆம்‌” என்றான்‌ சாத்யகி. அவன்‌ 
தலைவணங்கி பாண்டவப்‌ படைகளினூடாக 
யுதிஷ்டிரரை நோக்கி சென்றான்‌. படையினர்‌ 
முழுமையாகவே நிலைகொள்ளாமல்‌ நின்றிருப்பதை 
கண்டான்‌. 


யுதிஷ்டிரர்‌ பதற்றத்தில்‌ தேர்த்தட்டில்‌ நிற்கமுடியாதவராக 
இருந்தார்‌. “என்ன நிகழ்கிறது? புதிய சூழ்கை 


எதையேனும்‌ வகுத்துள்ளோமா?” என்று அவனிடம்‌ 
கூவினார்‌. “இவர்கள்‌ வகுத்துள்ள இந்தக்‌ கவசக்கோட்டை 
தற்காப்புக்குரியது. இன்று நாம்‌ தாக்கி வென்று 
கடந்தாகவேண்டும்‌. சைந்தவனை அந்திக்குள்‌ 
கொன்றாகவேண்டும்‌. அதற்குரியது சூசிமுகி என்னும்‌ 
சூழ்கை. அல்லது ஓசையின்றி நெளிந்தேறும்‌ 
அரவுச்சூழ்கை. இதுவல்ல... இதை உடனே 
மாற்றியாகவேண்டும்‌” என்றார்‌. “அரசே, இனி எதையும்‌ 
மாற்றமுடியாது. இதோ கதிர்‌ எழுகிறது” என்றான்‌ சாத்யகி. 
போர்முரசுகள்‌ முழங்கின. யுதிஷ்டிரரின்‌ உடல்‌ 
நடுங்கிக்கொண்டே இருந்தது. “என்னிடம்‌ முரசுகள்‌ 
சொல்வதென்ன என்று ஒருமுறை சொற்களாலும்‌ 
சொல்க... என்னால்‌ ஓசைகளை சொற்களாக்கிக்கொள்ள 
இயலவில்லை” என்றார்‌. 


சாத்யகி யுதிஷ்டிரரின்‌ படையை 
நடத்திக்கொண்டுசென்று மூன்று முனைகளில்‌ எழுந்து 
கெளரவர்களை தாக்கினான்‌. கெளரவர்களின்‌ 
படைத்தலைவனாகிய சார்வஃபெளமனையும்‌ 
அவனுடைய ஏழு துணைவர்களையும்‌ கொன்றான்‌. 
மீண்டும்‌ கவசநிரையிலிருந்து எழுந்து சென்று 
துச்சாதனனை தாக்கினான்‌. வில்லால்‌ பொருதி ஓர்‌ 
உச்சத்தில்‌ கதையுடன்‌ பாய்ந்தெழுந்து துச்சாதனனை 
அவன்‌ தாக்கினான்‌. இருவரும்‌ சுழன்று சுழன்று 
அறைந்து போரிட்டனர்‌. துச்சாதனனின்‌ தோளில்‌ 
அறைந்து அவனை வீழ்த்தினான்‌. பீமனுடன்‌ 
பொருதிக்கொண்டிருந்த துச்சகனும்‌ துர்முகனும்‌ 
துர்மர்ஷணனும்‌ துச்சாதனனின்‌ உதவிக்கு வந்தனர்‌. 
சாத்யகி எழுந்து துச்சாதனனின்‌ நெஞ்சை உதைத்து 
அப்பால்‌ தள்ளி அவன்‌ முகத்தில்‌ காறி உமிழ்ந்து 
“கீழ்மகனே, உன்‌ நெஞ்சக்குருதிக்காக மூத்தவர்‌ 
விடாய்கொண்டிருப்பதனால்‌ இன்று என்னிடம்‌ உயிர்‌ 
ஈயப்பெற்றாய்‌” என்றான்‌. “கொல்க! கொல்க அவனை!” 
என்று கூவியபடி துச்சாதனன்‌ அவனை நோக்கி ஓடிவர 
துள்ளி தேரிலேறி பின்னடைந்து மீண்டும்‌ 
கவசக்கோட்டைக்குள்‌ புகுந்துகொண்டான்‌. 


திருஷ்டத்யும்னனும்‌ துரோணரும்‌ மோதிக்கொண்ட 
செய்தியை முழவுகள்‌ அறிவித்தன. திருஷ்டத்யும்னன்‌ 
“என்னை பிறப்பித்த வஞ்சினம்‌ நீங்கள்‌, ஆசிரியரே!” 
என்று கூவினான்‌. “அதற்கென உங்களிடமே கற்ற 
அம்புகள்‌ இவை... நீங்கள்‌ நன்கறிந்த கூர்‌ கொண்டவை. 
முற்றிலும்‌ அறியாத விசை கொண்டவை.” துரோணர்‌ 
“போரில்‌ தோற்றவனின்‌ வஞ்சம்‌ என்பது வெறும்‌ கீழ்மை, 
சிறுமகனே” என்றார்‌. “இதோ உன்னை கொல்கிறேன்‌. உன்‌ 


வழித்தோன்றல்கள்‌ இனி இவ்வஞ்சத்தை சூடுக!” 
திருஷ்டத்யும்னன்‌ ஒவ்வொரு அம்புக்கும்‌ 
வசைச்சொற்களை உதிர்த்தபடியே உள்ளச்சினத்தை 
விசையெனத்‌ திரட்டியபடி துரோணரை அம்புகளால்‌ 
அறைந்தான்‌. விழிகளும்‌ கைகளுமன்றி எங்கும்‌ 
அசைவே இல்லாமல்‌ அவர்‌ அவ்வம்புகளை காற்றிலேயே 
முறித்திட்டார்‌. அவன்‌ கொடியையும்‌ 
தேர்த்தூண்களையும்‌ உடைத்தார்‌. அவன்‌ கவசங்கள்‌ 
உடைந்தன. 


அவன்‌ பின்னடைவதற்காக ஒருக்கியிருந்த பாதையை 
முன்னரே நோக்கி அங்கே இரு யானைகளை துதிக்கை 
அறுத்து வீழ்த்தினார்‌. வெறிகொண்ட யானைகள்‌ தங்கள்‌ 
பக்கத்துத்‌ தேர்களை அறைந்து சிதறடிக்கவே அங்கே 
படைமுகம்‌ சிதைந்து திருஷ்டத்யும்னனின்‌ தேர்‌ 
பின்னடைய இயலாமலாயிற்று. “காக்க! பாஞ்சால 
இளவரசரை காக்க!” என்று பாண்டவர்தரப்பு முரசுகள்‌ 
ஓங்கி ஆணையிட்டன. திருஷ்டத்யும்னனின்‌ கவசங்கள்‌ 
உடைந்தன. அவன்‌ கேடயத்தை தன்மேல்‌ கவிழ்த்தபடி 
தேர்த்தட்டில்‌ குப்புற விழுந்தான்‌. அந்த 
இரும்புப்பரப்பின்மேல்‌ அறைந்து மணியோசை 
எழுப்பின துரோணரின்‌ அம்புகள்‌. தேர்ப்புரவிகள்‌ 
தலையற்று விழுந்தன. பாகன்‌ இறந்து வலப்பக்கம்‌ 
சரிந்தான்‌. தேர்‌ அவனுடன்‌ சரிய திருஷ்டத்யும்னன்‌ கீழே 
குதித்து தன்‌ படை நோக்கி ஓடினான்‌. அவனை துரத்தித்‌ 
துரத்தி அறைந்தன துரோணரின்‌ அம்புகள்‌. அவன்‌ தன்‌ 
காலில்‌ அம்புபட மல்லாந்து விழுந்தான்‌. கேடயம்‌ 
அப்பால்‌ தெறித்தது. 


துரோணர்‌ நீண்ட அம்பு ஒன்றை தன்‌ வில்லில்‌ தொடுத்து 
“வேள்விக்கனலுக்கே மீள்க, பாஞ்சாலனே!” என 
கூவியபடி அதை எய்த கணம்‌ விழுந்துகிடந்த இரு 
யானைகளின்‌ நடுவிலூடாக சாத்யகி புரவியில்‌ பாய்ந்து 
வந்து அவ்விசையிலேயே கொக்கிக்‌ கயிற்றை வீசி 
திருஷ்டத்யும்னனை கவ்வி இழுத்தெடுத்தான்‌. அதே 
விசையில்‌ அவனைச்‌ சுழற்றி தன்‌ குதிரைமேல்‌ 
ஏற்றிக்கொண்டு இரு தேர்கள்‌ மேல்‌ புரவியாலேயே தாவி 
அப்பால்‌ சென்றான்‌. அவன்‌ ஊர்ந்த புரவி விழுந்த 
விசையில்‌ முன்னங்கால்கள்‌ ஒடிந்து புரண்டு 
கனைத்தெழ அங்கிருந்த வீரன்‌ ஒருவன்‌ அதன்‌ கழுத்தை 
வெட்டிச்‌ சரித்தான்‌. அவன்‌ வந்த இடைவெளியை உடனே 
கவசப்படை மூடிக்கொண்டது. இடையிலும்‌ தோளிலும்‌ 
புண்களுடன்‌ திருஷ்டத்யும்னன்‌ கிடக்க அவனை நோக்கி 
மருத்துவ ஏவலர்‌ ஓடினர்‌. 


சாத்யகி மீண்டும்‌ யுதிஷ்டிரரை நோக்கி விரைந்தான்‌. 
“என்ன ஆயிற்று? பிழைத்துக்கொண்டாரா?” என்று அவர்‌ 
கேட்டார்‌. “ஆம்‌” என்று சாத்யகி சொன்னான்‌. “அவரை 
கொல்ல இயலாது. அவர்‌ அருந்தவத்தால்‌ அனலில்‌ 
எழுந்தவர்‌” என்றார்‌ யுதிஷ்டிரர்‌. “யாதவனே, என்‌ 
இளையோர்‌ என்ன செய்கிறார்கள்‌? மந்தன்‌ 
சூழ்ந்துகொள்ளப்பட்டானோ என ஐயுறுகிறேன்‌... 
பொழுதாகிக்கொண்டிருக்கிறது” என்றார்‌. சாத்யகி 
“அஞ்சற்க அரசே, முரசுகள்‌ அவர்கள்‌ முழு விசையுடன்‌ 
பொருதிக்கொண்டிருப்பதாகவே அறிவிக்கின்றன” 
என்றான்‌. “நமக்கு இன்னும்‌ பொழுதில்லை. போர்‌ 
தொடங்கி இரு நாழிகைகள்‌ கடந்துவிட்டன. நாம்‌ 
இன்னும்‌ அரணுக்குள்‌ மீண்டுமீண்டு 
போரிட்டுக்கொண்டிருக்கிறோம்‌” என்றார்‌ யுதிஷ்டிரர்‌. 
அக்கணம்‌ துரோணர்‌ கவசப்படையின்‌ அரணை 
உடைத்துக்கொண்டு உள்ளே வந்தார்‌. அம்புகளால்‌ 
எதிர்நின்றவர்களை கொன்றுவீழ்த்தியபடி யுதிஷ்டிரரை 
அணுகினார்‌. யுதிஷ்டிரரின்‌ காவலாக நின்றிருந்த 
கிராதர்குலத்து அரசனாகிய வியாஹ்ரதத்தன்‌ வில்லுடன்‌ 
சென்று அவரை எதிர்கொண்டான்‌. சென்ற விசையிலேயே 
அவன்‌ தலை அறுபட்டு தேரிலிருந்து விழ அவன்‌ 
துரோணரின்‌ தேருக்கு முன்னால்‌ விழுந்து 
புரவிக்குளம்புகளால்‌ மிதிக்கப்பட்டான்‌. சாத்யகி 
வில்குலைத்தபடி சென்று துரோணரை எதிர்கொண்டான்‌. 
அவருடைய விசையை குறைத்தாகவேண்டும்‌ என்ற 
திட்டத்துடன்‌ அவருக்குத்‌ துணையளித்து பின்னால்‌ 
வந்துகொண்டிருந்த உத்தரகுருநாட்டின்‌ அரசனாகிய 
ஜலசந்தனை கழுத்தறுத்திட்டான்‌. துரோணர்‌ 
அரைக்கணம்‌ விழிதிருப்பிய நேரத்தில்‌ அவர்‌ வில்லை 
அறுத்தெறிந்தான்‌. 


துரோணர்‌ சீற்றம்கொண்டு அவனை தாக்கத்‌ 
தொடங்கினார்‌. அவருடைய நிலைபெயராமையை 
கலைத்தமையே வெற்றி என சாத்யகி எண்ணினான்‌. 
“அரசர்‌ பின்னடைக! அனைத்து வில்லவர்களும்‌ 
அரசருக்கு துணையாக சூழ்ந்துகொள்க! முரசுகள்‌ எழுக! 
எனக்கு பாண்டவ மைந்தர்‌ துணைவரட்டும்‌!” என்று 
கூவியபடி அவன்‌ துரோணரிடம்‌ போரிட்டான்‌. ஒவ்வொரு 
அம்புக்கும்‌ நிகர்‌ நின்று அவரை தடுத்தான்‌. ஏழுமுறை 
அவர்‌ வில்லின்‌ நாணை உடைத்தான்‌. அவருடைய 
வலக்காது குண்டலத்துடன்‌ அறுந்து தெறித்தது. 
புரவிகளில்‌ ஒன்று கழுத்தறுந்து கால்சோர்ந்து பிற 
புரவிகளால்‌ இழுபட்டது. அவருடைய பாகனின்‌ 
இடத்தோளில்‌ சாத்யகியின்‌ அம்புகள்‌ தைக்க அவன்‌ 


அலறியபடி தேரின்‌ அமரபீடத்தில்‌ வலம்சரிந்தான்‌. அவன்‌ 
துரோணரின்‌ விழிகளை நோக்கியபடியே போரிட்டான்‌. 
ஒரு சிறு விழியசைவு அவன்‌ நெஞ்சை அதிரச்செய்தது. 
அதன்‌ பின்னரே தன்‌ விலாவில்‌ பதிந்திருந்த அம்பை 
அவன்‌ உணர்ந்தான்‌. தேரிலிருந்து அவன்‌ கீழே 
விழுந்தான்‌. 


தன்னை காக்கும்பொருட்டு அறைகூவிய முரசொலியை 
சாத்யகி கேட்டான்‌. அவனை நோக்கி துரோணரின்‌ 
அம்புகள்‌ பறவைகள்‌ மண்ணிறங்கும்‌ ஒலியுடன்‌ வந்து 
நிலத்தில்‌ தைக்க அவன்‌ புரண்டு புரண்டு உடைந்த தேர்‌ 
ஒன்றின்‌ அடியில்‌ ஒளிந்துகொண்டான்‌. சதானீகனும்‌ 
சுருதசேனனும்‌ இருபுறத்திலிருந்தும்‌ வந்து துரோணரை 
எதிர்கொண்டனர்‌. அவனை கொக்கிச்சரடு இழுத்து 
அப்பால்‌ கொண்டு சென்றது. இருமியபோது அவன்‌ 
வாயிலிருந்தும்‌ மூக்கிலிருந்தும்‌ குருதி தெறித்தது. 
அவனை இழுத்து அமரச்செய்து கவசங்களை கழற்றினர்‌ 
மருத்துவ ஏவலர்‌. கவசங்களுக்குள்‌ நிறைந்திருந்த குருதி 
மடியில்‌ கொட்டியது. தன்‌ குருதியின்‌ மணத்தை 
ஒருவனால்‌ தனித்தறிய முடியுமா என்ன? “ஆழ்ந்த புண்‌, 
யாதவரே... தாங்கள்‌ சற்றேனும்‌ ஓய்வெடுக்கவேண்டும்‌” 
என்றார்‌ மருத்துவ ஏவலர்‌. 


“கட்டு போடுங்கள்‌... மது வருக... பீதர்நாட்டு எரிமது!” 
என்று சாத்யகி ஆணையிட்டான்‌. அவர்கள்‌ அந்த 
அம்பின்‌ தண்டை மட்டும்‌ பிடுங்கி எடுத்தனர்‌. “அலகு 
ஆழமாக இறங்கியிருக்கிறது. தசையை அறுத்துத்தான்‌ 
அதை மீட்க முடியும்‌” என்றார்‌ மருத்துவர்‌. “அது 
அங்கிருக்கட்டும்‌... கட்டு போடுக!” என்றான்‌ சாத்யகி. 
அவர்கள்‌ அந்த அம்புக்குச்‌ சுற்றும்‌ தேன்மெழுகிட்டு 
உறுதியாக்கி அதையே சேர்த்துக்கட்டி அதன்மேல்‌ 
கவசங்களை அணிவித்தனர்‌. எரிமணத்துடன்‌ பீதர்நாட்டு 
மது வந்தது. குடுவைக்குள்‌ கொதிப்பதுபோல்‌ 
நுரைக்குமிழிகொண்டிருந்தது. அவன்‌ பற்களைக்‌ கடித்து 
தசையில்‌ உருகும்‌ மெழுகு பதியும்‌ அனலெரிச்சலை 
உள்ளிழுத்து உடலில்‌ நிரப்பி கரைத்துக்கொண்டான்‌. 
பின்னர்‌ கையூன்றி எழுந்தான்‌. காலில்‌ சற்றே தளர்வு 
தெரிந்தது. மது உடலுக்குள்‌ இருந்து ப்றிய கவல்‌ எழுந்து 
உலுக்கிக்கொள்ளச்‌ செய்தது. விழிகளில்‌ நீராவி 
படர்ந்தது. 

சதானீகனும்‌ சுருதசேனனும்‌ பின்னடைகிறார்கள்‌ என்று 
முரசுகள்‌ அறிவித்தன. “துணைசெல்க! பாண்டவ 
மைந்தருக்கு துணைசெல்க!” என்று முரசுகள்‌ முழங்கின. 
அவன்‌ தேர்த்தட்டில்‌ ஏறும்பொருட்டு படியில்‌ 


கால்வைத்தபோது உடல்‌ நிகர்நிலையிழந்து 
வலப்பக்கமாக சரிந்தது. தூணை பிடித்துக்கொண்டு 
நின்றான்‌. கண்களில்‌ இமைகள்‌ தடித்து கீழிறங்கின. 
வாயிலிருந்து எச்சில்‌ கோழையாக வழிந்தது. இருமுறை 
குமட்டி துப்பினான்‌. வில்லை எடுத்தபோது கால்கள்‌ 
இல்லையென்றே தோன்றியது. நீர்க்குடம்போல்‌ உடல்‌ 
எதன்மேலோ நிலைகொள்ளாமல்‌ நின்று 
தளும்பிக்கொண்டிருந்தது. 


அவன்‌ குருதிமணத்தை அறிந்தான்‌. மிக அணுக்கமான 
மணம்‌. மிகமிக ஆழமாக அவன்‌ அறிந்த மணம்‌. 
எவருடையது அது? எங்கு அறிந்தது? மயங்கிய 
எண்ணங்கள்‌ அங்குமிங்குமென வழுக்கியலைந்து 
கொண்டிருக்கையில்‌ தீச்சுட்ட தொடுகை என அவன்‌ 
அறிந்தான்‌ அது சினியின்‌ குருதிமணம்‌ என. அசங்கனின்‌ 
மணமும்‌ அதுவே. அது மைந்தரின்‌ மணம்‌. அவர்களின்‌ 
வாயிலிருந்து எழுவது. வியர்த்த குழலில்‌ 
நிறைந்திருப்பது. புறங்கழுத்தில்‌, கையிடுக்கில்‌ வீசுவது. 
அவன்‌ கூச்சலிட்டபடி தேர்ப்பாகனை ஓங்கி உதைத்தான்‌. 
“செல்க! செல்க!” என்று தேர்த்தட்டில்‌ நின்று துள்ளினான்‌. 
அம்புகளை செலுத்தியபடி விரைந்து சென்று 
துரோணரை எதிர்த்தான்‌. 


அவனுடைய விசை அவரை முதற்கணத்திலேயே 
அஞ்சவைத்தது. அந்த ஒரு கணத்‌ தளர்ச்சியிலிருந்து 
அவர்‌ எழவே முடியாதபடி அவன்‌ மேலும்‌ மேலுமென 
அம்புகளால்‌ அவரை அறைந்தான்‌. அவருடைய 
கவசங்களின்‌ இடுக்குகளிலெல்லாம்‌ அவன்‌ அம்புகள்‌ 
அறைந்து நின்றன. விழியசைவையே 
கையசைவென்றாக்கிக்‌ கொண்ட அவருடைய 
வல்லமையை அவன்‌ தன்‌ வெறியால்‌ கடந்தான்‌. அவர்‌ 
தோளிலும்‌ விலாவிலும்‌ அவன்‌ அம்புகள்‌ தைத்தன. 
அவர்‌ குருக்ஷேத்ரக்‌ களத்திற்கு வந்த பின்னர்‌ 
முதல்முறையாக தேர்த்தட்டில்‌ குப்புற விழுந்து 
அம்புகளில்‌ இருந்து தப்பினார்‌. அவர்‌ முதுகிலணிந்த 
கவசத்தை அம்புகள்‌ அறைந்து உடைத்தன. 
சீற்றம்கொண்ட பேய்கள்‌ என அவை அவரை முட்டி 
முட்டி ஆர்ப்பரித்தன. புரண்டு எழுந்து அவர்‌ அவனை 
அறைந்தபோது அவன்‌ மேலும்‌ வெறிகொண்டு 
கூச்சலிட்டபடி அவரை நோக்கி வந்தான்‌. 


துரோணர்‌ அச்சமென்பதை முதல்முறையாக அறிந்தார்‌. 
அவனுக்குள்‌ பாதாளத்தின்‌ கொடுந்தெய்வமொன்று 
குடியேறியது போலிருந்தது. விழிகள்‌ வெறித்திருந்தன. 
சிதையில்‌ எரிந்து தசையுருகும்‌ பிணத்தின்‌ முகம்‌ என 


பற்கள்‌ எழ வாய்‌ இளித்து அகன்றிருந்தது. துரோணரின்‌ 
உடலில்‌ இருந்து அவர்‌ உள்ளத்தை உணர்ந்த பாகன்‌ 
தேரை பின்னெடுத்தான்‌. அக்கணத்தில்‌ 
அஸ்வத்தாமனின்‌ அம்புகளால்‌ கவசக்கோட்டை 
உடைந்து ஒரு வழி திறக்க அவர்‌ அதனூடாக அப்பால்‌ 
சென்றார்‌. 2. அஸ்வத்தாமனும்‌ 
அம்புகளால்‌ அரணிட்டு உள்ளிழுத்துக்கொண்டார்கள்‌. 
சாத்யகி அவரை துரத்திவந்து மூடிக்கொண்ட 
கவசச்சுவரின்‌ மேல்‌ முட்டி நின்றான்‌. “திற! திற! 
இழிமக்களே திறவுங்கள்‌!” என்று கூவினான்‌. 


கவசப்படைக்‌ காவலன்‌ “மறுபக்கம்‌ அவர்கள்‌ மூவர்‌, 
யாதவரே” என்றான்‌. “உன்னை கொல்வேன்‌. சங்கறுத்து 
உன்னை கொல்வேன்‌... திற!” என்று சாத்யகி தேர்த்தட்டில்‌ 
ஓங்கி உதைத்தான்‌. தேர்த்தூண்களை வில்லால்‌ 
அறைந்தான்‌. பின்னால்‌ வந்த யுதிஷ்டிரர்‌ “என்ன 
செய்கிறாய்‌? அறிவிலி... அங்கிருப்போர்‌ மூன்று 
பெருவில்லவர்‌” என்றார்‌. அவருக்குப்‌ பின்னால்‌ வந்த 
சதானீகன்‌ “யாதவரே, உங்கள்‌ பொறுப்பு நம்‌ அரசரை 
காப்பது” என்றான்‌. “ஆம்‌” என சாத்யகி தணிந்தான்‌. தன்‌ 
உடல்மேல்‌ சித்தம்‌ எடையுடன்‌ வந்து வந்தமைய கால்‌ 
தளர்ந்து தேர்த்தட்டை பற்றிக்கொண்டு “ஆம்‌” என்றான்‌. 

[age]lபார்பாரிகன்‌ சொன்னான்‌: விந்தையான 
தனிமைகளால்‌ மானுடர்‌ நோயுறுகிறார்கள்‌. 
தனிமைநோய்‌ ஒரு பருவடிவ ஆளுமைபோல்‌ 
உடனிருக்கிறது. உள்ளமும்‌, உணர்வுகளும்‌, 
எண்ணங்களும்‌, அவற்றை இயற்றும்‌ புலன்களும்‌ 
கொண்டதாக. அதிலிருந்து தப்ப இயல்வதில்லை. 
அதனுடன்‌ உரையாட முடியும்‌. ஆகவே பூசலிட்டு அகற்ற 
அவர்கள்‌ முயலக்கூடும்‌. அதனுடன்‌ இணைந்து தழுவி 
உளம்மயங்கவும்‌ கூடும்‌. எந்நிலையிலும்‌ அது அகன்று 
செல்வதில்லை. அது நம்மிலிருந்து எழுந்து நமது 
இயல்புகள்‌ அனைத்தையும்‌ தானும்‌ அடைந்து நம்‌ 
பேருருவாகவே மாறிவிட்டிருப்பது. ஒரு போதும்‌ நம்மால்‌ 
அதை வெல்ல இயலாது. 


நம்மை அதற்கு முற்றளிக்கலாம்‌. அதன்‌ காலடியில்‌ தலை 
வைத்து ஓங்கிய கொலைவாளுக்கு கழுத்தை காட்டி 
“எந்தையே, இதோ என்‌ கொடை” எனலாம்‌. 
முற்றளித்தவரை அது தன்‌ உள்ளங்கைகளில்‌ 
ஏந்திக்கொள்கிறது. “நீ என்‌ மைந்தன்‌!” என்கிறது. 
“உனக்கு அனைத்தையும்‌ அளிப்பேன்‌” என்கிறது. 
பல்லாயிரம்‌ கைவிரித்து பெரும்‌ படைக்கலங்களை ஏந்தி 
உடன்‌ நிற்கிறது. நமக்கென களம்‌ காண்கிறது. நம்‌ 
எதிரிகளிடம்‌ அச்சத்தை உருவாக்குகிறது. நமக்கு 
அணுக்கமானவரை நம்மேல்‌ உளம்‌ திரியச்செய்கிறது. 


அன்னையென கனிவது அது. தந்தையென நம்மை 
காப்பது. தோழன்‌ என உடனிருப்பது. நாம்‌ 
விழைவதனைத்தையும்‌ அளிக்கிறது. எண்ணம்‌ செல்லும்‌ 
ஒவ்வொரு இடத்திற்கும்‌ ஏற்கெனவே சென்று 
நின்றிருக்கிறது. ஒவ்வொன்றையும்‌ அள்ளி நம்‌ 
முன்வைத்து “இதோ! இதோ!” என்கிறது. அதன்பின்‌ 
நம்மிடம்‌ வினவுகிறது “இன்னும்‌ என்ன? இன்னும்‌ 
எதுவரை?” எண்ணி ஏங்கி இறைஞ்சுகிறோம்‌, 
திரும்பிவிடவேண்டும்‌ என்று. நாம்‌ அளித்தவற்றில்‌ ஒரு 
துளியேனும்‌ திரும்ப வேண்டும்‌ என்று. நான்‌ என எஞ்சும்‌ 
ஒரு சிறு பகுதியையாவது. புன்னகையுடன்‌ 
“கொண்டவற்றை கொடுப்பதில்லை தெய்வங்கள்‌” என்று 
அது சொல்கிறது. “கால வடிவானவை தெய்வங்கள்‌, 
அறிக!” என்று நகைக்கிறது. 


தோழரே, பேருருக்கொண்டவர்கள்‌ தனித்தவர்கள்‌. 
பெருங்கொடை பெற்றவர்கள்‌ தனிமையால்‌ 
நோயுற்றவர்கள்‌. தெய்வஅருள்‌ பெற்றவர்கள்‌ தங்கள்‌ 
வாழ்விடங்களைவிட பெரிதானவர்கள்‌. ஆகவே 
புதுநிலம்‌ தேடுபவர்கள்‌. அடைந்தவற்றைவிட 
விரிந்தவர்கள்‌. ஆகவே புதியவற்றை அறிபவர்கள்‌. 
குருதிச்சுற்றத்திலும்‌ குலப்பெருக்கிலும்‌ 
விழாக்களத்திலும்கூட தனித்தவர்கள்‌. தனித்தவர்கள்‌ 
நோயுற்றவர்கள்‌. நோயுற்றவர்கள்‌ நோயுற்றவர்களுடன்‌ 
மோதும்‌ ஒரு பெரும்‌ நோய்க்களம்‌ இப்புவி. 
பசியற்றவர்கள்‌ உண்ண முடியாதவர்களைக்‌ கொன்று 
அங்கே வெறியாடுகிறார்கள்‌. பெருந்தனிமைகள்‌ 
சுழல்காற்றுகள்போல்‌ இந்தப்‌ பெருநிலமெங்கும்‌ 
அலைந்துகொண்டிருக்கின்றன. ஒவ்வொன்றையும்‌ 
அள்ளி இடம்‌ மாற்றுகின்றன. எழுப்பப்பட்டவற்றை 
இடிக்கின்றன. இடிபாடுகளை அள்ளிக்குவித்து 
கோபுரங்களாக்குகின்றன. பெருந்தனிமைகள்‌ கொண்டு 
இப்புவியில்‌ நாற்களம்‌ ஆடுகின்றது ஊழ்‌. 


தன்‌ தனிமை ஒரு நற்கொடை என எண்ணுகிறார்கள்‌ 
இளமைந்தர்‌. தான்‌ தான்‌ என தருக்கி நிமிர அதுவே 
வழிகோலுகிறது. பிறரை அப்பால்‌ நின்று நோக்க, 
இளிவரல்‌ கொள்ள, முற்றொதுக்கி தங்களுக்குள்‌ ஆழ, 
தங்கள்‌ ஆழங்களிலிருந்து ஒவ்வொன்றாக எடுத்து 
நோக்கி “ஆம்‌, இதுவும்‌ நான்‌!” என்று பெருமிதம்‌ கொள்ள 
அவர்களுக்கு அது வாய்ப்பளிக்கிறது. பின்னர்‌ 
அத்தனிமை தன்‌ ஆயிரம்‌ கைகளால்‌ தன்னைச்‌ சூழ்ந்து 
கவ்விக்கொண்டிருப்பதை உணர்கிறார்கள்‌. அதிலிருந்து 
மீள தன்னால்‌ இயலாதோ என்று ஜஐயுற்ற பின்‌ தன்‌ 
வாயில்களில்‌ ஒன்றை மெல்ல திறக்கிறார்கள்‌. 
அதனூடாக ஐயத்துடன்‌, தயக்கத்துடன்‌ வெளியே 
எட்டிப்பார்த்து “இங்குளேன்‌' என்கிறார்கள்‌. “அங்கெவர்‌?” 
என வினவுகிறார்கள்‌. “வருக!” என கைகாட்டுகிறார்கள்‌. 
“அருகணைக!' என்று கூவுகிறார்கள்‌. “எவர்‌ அங்கே? 
எங்கிருக்கிறீர்‌?” என்று கதறுகிறார்கள்‌. “எவரேனும்‌ 
இருக்கிறீர்களா?” என்று உளம்‌ விம்முகிறார்கள்‌. 


எவருமில்லை என அறிந்து அகம்‌ கரைந்து விழிநீர்‌ 
சிந்துகிறார்கள்‌. எவருமில்லையே என வஞ்சம்‌ கொண்டு 
பற்களைக்‌ கடித்து மீண்டும்‌ தங்களை 
இறுக்கிக்கொள்கிறார்கள்‌. எவரும்‌ தேவையில்லை என்று 
வீம்பு கொண்டு மீண்டும்‌ தருக்கி எழுகிறார்கள்‌. 
எவருமற்றவன்‌ நான்‌ என்று தனக்கே 
சொல்லிக்கொள்கிறார்கள்‌. அதை ஊழ்க 
நுண்சொல்லென ஓராயிரம்‌ முறை உரைத்து பெருகி 


எழுகிறார்கள்‌. எவருமற்றவனாகிய நான்‌ எனும்‌ 
சொல்லிலிருந்து எவருக்குமற்றவன்‌ நான்‌ என 
சென்றடைகிறார்கள்‌. ஏதுமற்றவனாக ஆகிறார்கள்‌. பிற 
அனைவரையும்‌ ஆக்கி புரந்து அழிப்பவன்‌ என்று 
தன்னை சமைத்துக்கொள்கிறார்கள்‌. 


மாமானுடர்‌ இரக்கத்திற்குரியவர்கள்‌. தெய்வங்களாடும்‌ 
களத்தில்‌ தெரியாமல்‌ சென்று சிக்கிக்கொண்டவர்கள்‌. 
மாமானுடர்‌ புயல்களில்‌ ஏறி பெருவிசை 
கொண்டுவிட்டதாக எண்ணித்‌ தருக்கும்‌ எளிய சருகுகள்‌. 
மாமானுடர்‌ தாங்கள்‌ எதுவென்றே அறிந்திராத எதையோ 
கட்டும்‌ பொருட்டு கல்லும்‌ மணலுமென்றாகி தன்னை 
ஒப்புக்கொடுத்தவர்கள்‌. அச்சிற்பியை உணர்ந்தாலும்‌ 
அக்கைகளை அறியும்‌ எளிமை அற்றவர்கள்‌. மாமானுடர்‌ 
இங்கு வென்று எழுந்து சொல்லில்‌ நிறைபவர்கள்‌. 
பிறிதெங்கோ முற்றிலும்‌ தோற்றவர்கள்‌. 


இப்புவி இங்கு வகுக்கப்பட்ட வாழ்க்கையை 
நினைவுகூர்வதில்லை. எல்லைகளை கடந்து சென்று 
பெருவீழ்ச்சிகளை அடைந்தவர்களை சொல்லில்‌ 
நிலைநிறுத்துகிறது. அவர்களை நோக்கி எழும்‌ பொருட்டு 
ஒவ்வொரு குழவிக்கும்‌ ஆணையிடுகிறது. தன்‌ 
எளிமையால்‌ எல்லையுணர்ந்தவனுக்கு வானும்‌ நீரும்‌ 
ஒளியும்‌ காற்றும்‌ இன்னுணவுகளும்‌ 
அளிக்கப்படுகின்றன. நல்லிசையும்‌ நறுமணங்களும்‌ 
கனிந்த சொற்களும்‌ குளிர்ந்த தென்றலும்‌ அவனை 
சூழ்ந்துள்ளன. தன்‌ எல்லைக்கு அப்பால்‌ ஓர்‌ இலக்கை 
நோக்கிவிட்டவனுக்கு கடத்தலெனும்‌ எளிய இன்பத்திற்கு 
அப்பால்‌ ஏதுமில்லை. தனிமை அவனை நோக்கும்‌ கணம்‌ 
வரை மட்டுமே அவன்‌ வாழ்கிறான்‌. தனிமையை 
அறிந்தபின்‌ அவன்‌ தனிமையையே சுவை என, மணம்‌ 
என, இசை என, தண்மை என, அழகென அறிகிறான்‌. 
காற்றென, நீரென, ஒளியென, வானென, மண்ணென 
அவனைச்‌ சூழ்ந்திருக்கிறது அது. 


தனிமை கொண்டவன்‌ நோயுற்றவன்‌. தனிமையென 
உருக்கொண்டு மண்ணுக்கு அடியிலிருந்து எழுந்து வரும்‌ 
அக்கொடுந்தெய்வத்தை வணங்குக! ஆயிரம்‌ கைகள்‌ 
விரித்து, பல்லாயிரம்‌ படைக்கலங்கள்‌ ஏந்தி வரும்‌ 
கருவிழிக்‌ கன்னி அவள்‌. குருதிச்‌ சிவப்பு கொண்ட 
உதடுகளும்‌ தண்துளியெனச்‌ சொற்களும்‌ இசையிமிழும்‌ 
சிலம்புகளும்‌ கொண்டவள்‌. தென்றல்‌ என தழுவுபவள்‌. 
செவிகளில்‌ சிரிப்பவள்‌. துயில்கையில்‌ முத்தமிடுபவள்‌. 
கனவுகளில்‌ காமம்‌ விளையாடுபவள்‌. வேர்களை தவம்‌ 
செய்ய வைப்பவள்‌ அவள்‌. விதைகளை காத்திருக்கப்‌ 


அவருக்குப்பின்னால்‌ ஆலமரத்தின்‌ நிழலென கெளரவர்‌ 
நிறைந்துள்ளார்கள்‌” என்றான்‌ சஞ்சயன்‌. “ஆம்‌, 
அவர்கள்‌ ஒவ்வொருவரின்‌ வாசனையையும்‌ சுமந்து 


வருகிறது இளங்காற்று” என்றார்‌ திருதராஷ்டிரர்‌. 


“அவர்களனைவரும்‌ புத்தாடை அணிந்து, கூந்தலை 
கொண்டையாக்கி மலர்சூடி நின்றிருக்கிறார்கள்‌. தருமர்‌ 
எதையும்‌ பாராதவர்‌ போல நின்றிருக்க அனைத்தையும்‌ 
பார்ப்பவர்‌ போல நின்றிருக்கிறார்‌ பார்த்தர்‌. 
துரியோதனரின்‌ தோளைத்தொட்டு ஏதோ சொல்லி 
பீமசேனர்‌ நகைக்கிறார்‌. துரியோதனரும்‌ நகைக்கிறார்‌. 
காற்றிலாடும்‌ தன்‌ மேலாடையை மீண்டும்‌ மீண்டும்‌ 
சீர்செய்துகொண்டே இருக்கிறது துரியோதனரின்‌ கரம்‌. 
அவருக்கும்‌ காற்றுக்குமிடையே ஏதோ ஆடல்‌ 
நிகழ்வதுபோல. காற்று அவரிடம்‌ 
சொல்லிக்கொண்டிருப்பது எதையோ அவர்‌ மறுத்து 
வாதிடுவது போல...” சஞ்சயன்‌ சொன்னான்‌. 


களத்தின்‌ தென்மேற்கு மூலையில்‌ பச்சையான 
ஈச்சையோலைகளாலும்‌ தளிர்களாலும்‌ மூன்று 
ஆலயக்குடில்கள்‌ எழுப்பப்பட்டிருந்தன. நடுவிலிருந்த 
குடிலின்‌ உள்ளே களிமண்ணால்‌ கட்டப்பட்டு 
கன்னிப்பசுஞ்சாணி பூசிய பீடத்தின்‌ மேல்‌ செம்பட்டு 
விரிக்கப்பட்டு அதன்‌ நடுவில்‌ செவ்வரளி மாலையிட்ட 
நிறைபொற்குடமாக கொற்றவை பதிட்டை 
செய்யப்பட்டிருந்தாள்‌. வலப்பக்கக்‌ குடிலில்‌ நீள்வட்ட 
வால்கண்ணாடியாக திருமகள்‌ வீற்றிருந்தாள்‌. 
இடப்பக்கக்‌ குடிலில்‌ செம்பட்டுச்சரடு சுற்றிய ஏடும்‌ 
எழுத்தாணியுமாக கலைமகள்‌. ஆலயக்குடிலுக்குள்‌ 
அன்னையருக்கு இருபக்கமும்‌ தென்னம்பாளையில்‌ 
பசுநெய்விட்டு கூம்புநுனியில்‌ திரியிட்டு 
சுடரேற்றப்பட்டிருந்தது ஆலயக்‌ குடிலுக்குள்‌ எழுந்த 
குங்கிலியப்புகை பந்தலின்‌ கூரைக்குமேல்‌ 
தயங்கிப்பிரிந்து காற்றில்கலந்து மணத்தது. 


வெளியே வாழ்த்தொலிகள்‌ எழுந்தன. “பிதாமகர்‌” 
என்றபடி கைகளைக்‌ கூப்பிக்கொண்டு திருதராஷ்டிரர்‌ 
எழுந்து நின்றார்‌. பீஷ்மபிதாமகர்‌ தசகர்ணரால்‌ 
வரவேற்கப்பட்டு மங்கலத்தை ஏற்றுக்கொண்டு விதுரர்‌ 
பின்‌ தொடர நடந்து வந்தார்‌. சஞ்சயன்‌ “பிதாமகர்‌ 
வருகிறார்‌ அரசே. இச்சோலையின்‌ கிளைகளில்‌ முட்டும்‌ 
தலையை உடைய முதல்‌ மனிதர்‌ அவரென்று கண்டு 
கிளைகளில்‌ பறவைகள்‌ எழுந்து ஒலியெழுப்புகின்றன. 
மெல்லிய காற்றில்‌ அவர்‌ அணிந்திருக்கும்‌ எளிய 
மரவுரியாடையின்‌ பிசிறுகள்‌ அசைகின்றன. நீண்ட 


பணிப்பவள்‌. மண்புழுக்களை ஒருகணமும்‌ ஓயாது 
நெளிய வைப்பவள்‌. ஆழத்து ஊற்றுகளில்‌ தண்மை 
சேர்ப்பவள்‌. அதற்கும்‌ அப்பால்‌ ஆழத்தில்‌ அடங்கா 
பெருங்கனலென நிறைந்திருப்பவள்‌. அவள்‌ வாழ்க! 
[ஙage]lபார்பாரிகன்‌ சொன்னான்‌: பூரிசிரவஸ்‌ என்றும்‌ 
உணர்ந்ததுதான்‌ அத்தனிமை. ஆனால்‌ அன்று புலரியில்‌ 
அது இருளெனச்‌ சூழ்ந்து, நீரெனச்‌ செறிந்து, பாறையென 
இறுகி அவனை தன்னில்‌ ஓர்‌ வடுவென பதித்து 
அசைவிலாதாக்கி வைத்திருந்தது. புலரியில்‌ எத்தனை 
பொழுது அங்கு நின்றிருந்தானென்று அவன்‌ 
அறியவில்லை. குருக்ஷேத்ரத்தின்‌ வெற்று நடுநிலத்திற்கு 
அப்பால்‌ அவன்‌ மெல்லிய அசைவொன்றை கண்டான்‌. 
அது சாத்யகி என்று புலன்களுக்கு அப்பால்‌ இருந்த 
தன்னுணர்வால்‌ அறிந்தான்‌. நோக்கு தொடும்‌ அளவுக்கு 
ஒளியிருக்கவில்லை. ஆயினும்‌ அவன்‌ சாத்யகியின்‌ 
நோக்கை உணர்ந்தான்‌. அதன்‌ பின்னரே தன்‌ 
தனிமையை உணர்ந்து கலைந்தான்‌. ஒரு சொல்லும்‌ 
இல்லாத நிலையை அவன்‌ அகம்‌ அடைந்திருந்தது. 
சொற்களே மகிழ்வும்‌ துயரும்‌ என அவன்‌ 
அறிந்திருந்தான்‌. 


அப்பால்‌ தனிமையின்‌ திரையில்‌ வரையப்பட்டு நின்ற 
புரவியை நோக்கி சென்று அதில்‌ ஏறி அமர்ந்து அதன்‌ 
கழுத்தை மெல்ல தட்டி வழக்கமான இடத்திற்கென 
உணர்த்திய பின்னர்‌ மீண்டான்‌. கடுந்துயில்போல்‌ அவன்‌ 
மேல்‌ தனிமை பொழிந்து அழுத்தி உடல்‌ எடைகொள்ளச்‌ 
செய்தது. தசைகள்‌ தளர, கைகால்கள்‌ ஓய, அவன்‌ புரவி 
மேல்‌ படிந்தான்‌. சீரான தாளத்துடன்‌ கால்களை எடுத்து 
வைத்து புரவி சென்றுகொண்டிருந்தது. அவன்‌ மீண்டும்‌ 
தன்னை உணர்ந்தபோது விந்தையான ஓர்‌ தனி 
எண்ணம்‌ தன்னுள்‌ எழுந்திருப்பதை கண்டான்‌. 
காலையில்‌ கலம்‌ திறந்து நோக்குகையில்‌ பூத்திருக்கும்‌ 
முல்லை மொட்டுகள்போல. விந்தையும்‌ விலக்கமுடியாத 
உண்மையுமான ஒன்று. 


அவன்‌ அதை குனிந்து நோக்கிக்கொண்டிருந்தான்‌. 
நெடுநேரம்‌ அவ்வெண்ணத்தின்‌ விந்தையாலேயே அது 
முழுதுற உணர முடியாததாக இருந்தது. பின்னர்‌ விலகி 
அதை உணர்ந்தபோது திடுக்கிட்டு சூழ்ந்திருந்த 
கெளரவப்‌ பெரும்படையின்‌ எப்பகுதியினரேனும்‌ அதை 
உணர்ந்துகொள்கிறார்களா என்பதை நோக்கினான்‌. 
பின்னர்‌ நீள்மூச்சுவிட்டு அவ்வெண்ணத்தை ஒவ்வொரு 
சொல்லாக பகுத்தான்‌. அனைத்து சொற்களும்‌ ஒன்றுடன்‌ 
ஒன்று இணைந்து ஒற்றை ஆணையென்றாகி அவன்‌ 


முன்‌ நின்றன. 'விட்டுச்செல்க!' எதை? இப்போரையா? 
இங்கிருக்கும்‌ அனைத்து கடமைகளையும்‌. இதுநாள்‌ 
வரை கொண்டிருந்த வஞ்சங்களையும்‌ 
விழைவுகளையும்‌ பற்றுகளையும்‌. இங்குள 
அனைவரையும்‌. இவ்வுலகை. இதோ பல்லாயிரம்‌ கோடி 
முகம்‌ கொண்டு என்னைச்‌ சூழ்ந்து அலைக்கும்‌ 
காலத்தை. விட்டுச்செல்க! பிறிதொரு இடத்திற்கு. 
பிறிதொரு காலத்திற்கு. 


ஒருபோதும்‌ அப்படி ஓர்‌ ஆணை தன்னுள்ளிருந்து 
முன்னர்‌ எழுந்ததில்லை என்று உணர்ந்தான்‌. ஒவ்வொரு 
காலையும்‌ புவியில்‌ பேரழகுகளால்‌ 
ஈர்க்கப்படுபவனாகவே அவன்‌ இருந்திருக்கிறான்‌. 
புரவியேறி நகரின்‌ புழுதி படிந்த தெருக்களினூடாக, 
குளிர்ந்த பனிப்படலங்களை சூடி நின்றிருக்கும்‌ 
மலைகளை நோக்கியபடி செல்லும்போது இருத்தல்போல்‌ 
இனிதான பிறிதொன்றில்லை என்றே 
உணர்ந்திருக்கிறான்‌. இல்லையென்றாவகதைக்‌ குறித்து 
ஒருகணமும்‌ எண்ணியதில்லை. 
விட்டுச்செல்வதைப்பற்றி ஒருசொல்லும்‌ எழுந்ததில்லை 
அவனுள்‌. ஆனால்‌ எண்ணத்தொடங்கிய நாள்‌ முதல்‌ 
என்றும்‌ அவனுடன்‌ இருந்ததுபோல்‌ தோன்றியது 
அப்போது. 


விட்டுச்செல்க! எவருடைய ஆணை அது? மானுடரை 
ஆளும்‌ தெய்வங்களின்‌ ஆணையா? ஒவ்வொரு 
மனிதருக்கும்‌ தெய்வங்களால்‌ படைக்கப்பட்டு 
நிழலென்றும்‌ கனவென்றும்‌ உடனுறையும்‌ 
தனித்தெய்வமா? அதற்கும்‌ பூரிசிரவஸ்‌ என்றே பெயர்‌ 
என்கின்றன மலைநம்பிக்கைகள்‌. அதற்கு பெயரில்லை, 
ஆனால்‌ அவன்‌ பெயரை அது மெல்ல மெல்ல தான்‌ 
இழுத்து எடுத்துக்கொள்கிறது. அவனுடைய 

டைகளில்‌, படைக்கலங்களில்‌, பீடங்களில்‌, 
உண்கலங்களில்‌ அது குடியேறுகிறது. ஆகவேதான்‌ 
மறைந்தவனின்‌ ஆடைகளையும்‌ படைக்கலங்களையும்‌ 
பீடங்களையும்‌ அவனுடன்‌ சேர்த்தே மண்மறைவு 
செய்கிறார்கள்‌. அது தன்னுள்ளிருந்து எழுந்த ஆணை 
என்று அவன்‌ உணர்ந்தான்‌. எது எண்ணங்களாகவும்‌ 
கனவுகளாகவும்‌ அவனுள்‌ விழிப்பிலும்‌ கனவிலும்‌ 
கணமொழியாது எழுந்துகொண்டிருந்ததோ அது. 


அவன்‌ அச்சொற்களை இருளில்‌ கண்முன்‌ என 
பார்த்தான்‌. விட்டுச்செல்‌! விட்டுச்செல்‌! விட்டுச்செல்‌! அது 
தனக்குத்தானே என உரைத்துக்கொண்டிருந்தது. கூரைப்‌ 
பனித்துளி சொட்டுவதுபோல. சூழ்ந்திருந்த அனைத்து 


ஒலிகளையும்‌ தன்‌ தாளத்திற்கு அது மாற்றியது. 
விட்டுச்செல்‌! விட்டுச்செல்‌! அந்த ஊழ்க நுண்சொல்லால்‌ 
அவன்‌ மெல்லிய உளமயக்கடைந்தான்‌. அவனுள்ளிருந்த 
அனைத்து சலிப்புகளையும்‌, சோர்வுகளையும்‌, 
நம்பிக்கை இழப்புகளையும்‌, கசப்புகளையும்‌, ஆழத்துத்‌ 
துயர்களையும்‌ அது அகற்றியது. இனிய நினைவாக, 
மேலும்‌ இனிய எதிர்பார்ப்பாக அது மாறியது. ஒவ்வொரு 
அடியாலும்‌ ஒவ்வொரு கணத்தாலும்‌ ஒவ்வொரு 
எண்ணங்களினூடாகவும்‌ தான்‌ அதை நோக்கி 
சென்றுகொண்டிருப்பதாக அவன்‌ உணர்ந்தான்‌. அதை 
நோக்கியன்றி பிறிதொரு வழியே இல்லை. புன்னகை 
முகமெங்கும்‌ மலர அவனறிந்தான்‌, தன்னை இளமையில்‌ 
ம்‌ முழுதழுத்திச்‌ சூழ்ந்துகொண்டு, 
றிதொன்று இலாதாக்கிய அப்பெருந்தனிமையிலிருந்து 
விடுதலை அவ்வாறு மட்டுமே நிகழ இயலும்‌ என. 


அவன்‌ அஸ்வத்தாமனின்‌ படைப்பிரிவை 
அடைந்தபோது முகம்‌ மலர புன்னகை கொண்டிருந்தான்‌. 
அஸ்வத்தாமன்‌ “எங்கு சென்று வருகிறீர்‌?” என்றான்‌. 
“எல்லைக்காவல்படை வரைக்கும்‌ சென்றேன்‌. இறுதியாக 
அனைத்தையும்‌ ஒருமுறை நோக்கி மீண்டேன்‌” என்றான்‌. 
“ஆம்‌, அனைத்தும்‌ ஒருங்கிவிட்டன. இன்னும்‌ அரை 
நாழிகைப்‌ பொழுது, புலரிமுரசு ஒலிக்கலாகும்‌” என்று 
அஸ்வத்தாமன்‌ சொன்னான்‌. “பிழை ஏதும்‌ உண்டா, 
எங்கேனும்‌ பழுதிருக்கிறதா என்று மீண்டும்‌ ஏழு முறை 
நம்‌ படை சூழ்கையை பார்த்தேன்‌. சகடச்சூழ்கை மிக 
எளிதானது. எளிய சூழ்கைகளில்‌ பிழை இருப்பது மிக 
மிக அரிது.” பெருமூச்சுடன்‌ தலையை அசைத்தபடி 
“இன்று எந்நிலையிலும்‌ அவர்கள்‌ நம்மை உடைத்து 
உள்நுழைய முடியாது. ஜயத்ரதரை அர்ஜுனர்‌ 
அணுகுவது மண்ணில்‌ எந்த மாவீரனும்‌ இயற்றிவிட 
இயலாதது” என்றான்‌. 


பூரிசிரவஸ்‌ “ஆம்‌, நானும்‌ அவ்வாறே எண்ணுகிறேன்‌” 
என்றான்‌. “செல்க! மூன்றாவது மடிப்பில்‌ தங்களுக்கான 
இடம்‌. உங்கள்‌ தேர்‌ அங்கு சென்றுவிட்டது” என்றான்‌ 
அஸ்வத்தாமன்‌. பூரிசிரவஸ்‌ தலைவணங்கி புரவியை 
விரைவுகூட்டி மூன்றாவது படைமடிப்பை நோக்கி 
சென்றான்‌. அங்கு அவனுக்காக சலன்‌ காத்து 
நின்றிருந்தான்‌. “எங்கு சென்றிருந்தாய்‌?” என்று 
சிடுசிடுத்த முகத்துடன்‌ கேட்டான்‌. பூரிசிரவஸ்‌ அருகே 
சென்று தலைவணங்கி “எல்லைக்காவல்மாடங்களை 
ஒருமுறை பார்த்துவருகிறேன்‌, மூத்தவரே” என்றான்‌. 
“காவல்மாடங்களில்‌ பார்க்க என்ன இருக்கிறது? இன்னும்‌ 
சற்று நேரத்தில்‌ இங்கு போர்‌ தொடங்க இருக்கிறது” என்று 


சலன்‌ சொன்னான்‌. “ஆம்‌” என்று பூரிசிரவஸ்‌ 
சொன்னான்‌. “இன்றுடன்‌ இப்போர்‌ முடிந்தால்‌ நன்று, 
இளையோனே. நம்‌ படைகள்‌ சலித்துவிட்டன. 
நிலமக்களின்‌ போர்‌ இது, இதில்‌ நாம்‌ ஏன்‌ 
தலைகொடுக்கிறோம்‌ என்கிறார்கள்‌” என்றான்‌ சலன்‌. 


ரிசிரவஸ்‌ சினம்கொண்டாலும்‌ ஒன்றும்‌ 

சால்லவில்லை. “நானும்‌ அவ்வாறே எண்ணுகிறேன்‌” 
என்றான்‌ சலன்‌. “நிலத்தின்‌ விரிவை நீ நம்‌ மலைக்கு 
கொண்டுவந்தாய்‌. நம்‌ நாட்டில்‌ இளையோர்‌ 
நதிகளைப்போல என்றும்‌ நிலத்தை எண்ணி 
ஏங்குபவர்கள்‌. மூத்தோர்‌ மலைமுடிகளை நோக்கி 
தவம்செய்பவர்கள்‌... நாம்‌ மூத்தோரை மீறி நிலத்தில்‌ 
பரவினோம்‌. இன்று அதன்பொருட்டே அழிகிறோம்‌.” 

ரிசிரவஸ்‌ “ஆம்‌” என்றான்‌. “முற்றிலும்‌ வீணான ஒரு 

பார்‌. அதில்‌ மேலும்‌ வீணான ஓர்‌ ஊடாட்டம்‌ 
நம்முடையது. விண்ணுலகு சென்றால்‌ நம்‌ மூதாதையர்‌ 
நம்மைக்‌ கண்டு தலையில்‌ அறைந்து 
சலித்துக்கொள்வார்கள்‌” என்றான்‌ சலன்‌. பூரிசிரவஸ்‌ 
“ஆம்‌” என்றான்‌. அப்பேச்சை அவன்‌ தவிர்க்க 
எண்ணினான்‌. 


அதை உணர்ந்த சலன்‌ “உன்‌ தேர்‌ ஒருங்கியிருக்கிறது, 
சென்று ஏறிக்கொள்க!” என்றான்‌. பூரிசிரவஸ்‌ தேரில்‌ ஏற 
படிகளில்‌ கால்வைத்ததும்‌ சலன்‌ அவன்‌ 
தோளைத்தொட்டு “செல்க!” என்றான்‌. பூரிசிரவஸ்‌ 
திரும்பிப்பார்த்தபோது சலன்‌ மறுபக்கமாக 
திரும்பிக்கொண்டிருந்தான்‌. சலன்‌ தன்னை தொடுவது 
மிக அரிது என்பதை பூரிசிரவஸ்‌ உணர்ந்தான்‌. அன்று 
தொடவேண்டுமென்று மூத்தவருக்கு ஏன்‌ தோன்றியது 
என எண்ணிக்கொண்டான்‌. அவன்‌ ஆவக்காவலன்‌ 
அருகே வந்து “பொழுது அணைகிறது, இளவரசே” 
என்றான்‌. “ஆம்‌” என்றபடி பூரிசிரவஸ்‌ தன்‌ 
தேரிலேறிக்கொண்டு ஆவக்காவலன்‌ அளித்த வில்லை 
தரையில்‌ ஊன்றி அதன்‌ மேல்‌ நுனியைப்பற்றி வளைத்து 
உடல்விசையை அதன்மேல்‌ செலுத்தி நாணேற்றினான்‌. 
மெல்லிய விம்மலோசையுடன்‌ வில்‌ நிமிர்ந்து நாணை 
இறுக்கியது. “ஆம்‌” என அவனுக்கு மட்டுமே கேட்கும்‌ 
குரலில்‌ அது முனகியது. “ஆம்‌” என்று அவன்‌ 
சொன்னான்‌. 


போர்‌ தொடங்கிய சில கணங்களுக்குள்ளேயே பூரிசிரவஸ்‌ 
உணர்ந்தான்‌, அதுதான்‌ அவன்‌ ஈடுபடும்‌ இறுதிப்‌ போர்‌ 
என. துரோணருக்கும்‌ சல்யருக்கும்‌ அரண்‌ நின்று 
பாண்டவர்களின்‌ கவசக்கோட்டையை தாக்கினான்‌. 


அஸ்வத்தாமனின்‌ இணை நின்று கோட்டைச்சுவர்‌ 
பிளந்து வெளிவந்த அர்ஜுனனுடன்‌ போரிட்டான்‌. 
மீண்டும்‌ மீண்டும்‌ அவன்‌ முன்னால்‌ தோன்றிய 
அர்ஜுனன்‌ அவனை அறைந்து கவசங்களை 
உடைத்தான்‌. தேர்‌ சிதைந்து வெறும்‌ தட்டென்றாகியது. 
வீசிய காற்றில்‌ அவன்‌ கவசங்களூடாக காற்று பீறிட்டு 
செவியை மூடியது. தன்‌ கவசங்களுக்குள்‌ குருதி ஊறி 
நிறைந்து வெம்மை கொண்டிருப்பதை அவன்‌ 
உணர்ந்தான்‌. ஆனால்‌ அர்ஜுனனை நிகர்‌ நின்று ஒரு 
நாழிகைப்‌ பொழுது தன்னால்‌ எதிர்க்கமுடியும்‌ என்று 
கண்டுகொண்டான்‌. 


எஞ்சவேண்டும்‌ என்ற விழைவே இறுதியாக 
வில்லவனின்‌ கையில்‌ பற்றும்‌ பிழை. அதையும்‌ 
உதறிவிட்டால்‌ அம்புகள்‌ குறிபிழைப்பதில்லை என்று 
அவன்‌ அறிந்தான்‌. ஒருகணமும்‌ ஒழியாமல்‌ அர்ஜுனன்‌ 
அனுப்பிய அம்புகள்‌ அனைத்தையுமே அவன்‌ அறைந்து 
வீழ்த்தினான்‌. ஒருமுறைகூட நெஞ்சு தாழ்த்தி 
பின்னடையவில்லை. தன்‌ அம்புகள்‌ 
குறிபிழைக்காதெழுவதை உணர உணர மேலும்‌ 
ஆற்றல்கொண்டான்‌. அர்ஜுனனின்‌ தோளிலைகளை 
உடைத்தெறிந்தான்‌. கங்கணத்தை அறுத்தான்‌. அவன்‌ 
தொடைக்கவசத்தை உடைத்தான்‌. மூன்று முறை 
அர்ஜுனன்‌ ஊதப்படும்‌ தழல்‌ என உடல்‌ வளைத்து 
சுழன்று அவன்‌ பிறையம்பிலிருந்து தன்‌ தலையை 
காத்துக்கொள்ள வைத்தான்‌. அறைந்தறைந்து 
அர்ஜுனனை பின்னடையச்‌ செய்து 
கவசப்படைகளுக்குள்‌ மூழ்கி மறையச்செய்தான்‌. 


ஒவ்வொரு வெற்றிக்குப்‌ பின்னும்‌ மேலும்‌ மேலும்‌ அவன்‌ 
உளம்‌ இறுகி சொல்லிழந்ததாயிற்று. வெற்றியின்‌ 
பெருமிதமும்‌ மகிழ்ச்சியும்‌ முற்றிலும்‌ 
அகன்றுவிட்டிருப்பதை உணர்ந்தான்‌. அவ்வாறு வெற்றி 
ஒரு பொருட்டென தோன்றாமலான பிறகே வெற்றியை 
அத்தனை எளிதாக ஈட்டமுடிகிறது என்பதை 
புரிந்துகொண்டான்‌. அவன்‌ அம்புகளுக்கு முன்னால்‌ 
அர்ஜுனன்‌ விழிதிகைப்பதை அவன்‌ அருகிலெனக்‌ 
கண்டான்‌. ஒருகணத்திலேனும்‌ அர்ஜுனனின்‌ 
உள்ளத்தில்‌ அச்சத்தை அவன்‌ ஊட்டமுடிவதை அவன்‌ 
உணர்ந்தான்‌. அஸ்வத்தாமன்‌ “அம்‌, பால்ஹிகரே! உங்கள்‌ 
இறுதிப்‌ படியை ஏறிவிட்டீர்கள்‌. இனி அர்ஜுனரும்‌ 
அங்கரும்‌ உங்களுக்கு நிகரானவர்களே. பரசுராமரும்‌ 
துரோணரும்‌ பீஷ்மரும்‌ அமர்ந்த பீடம்‌ அது. எழுக, 
தெய்வங்கள்‌ மட்டுமே இனி உங்களிடம்‌ நின்று 
பொருதமுடியும்‌!” என்று கூவினான்‌. அச்சொற்கள்‌ 


வேறெங்கோ வேறெதையோ நோக்கி ஒலிப்பதுபோல்‌ 
இருந்தன. 


புரவியில்‌ பாய்ந்து வந்த பால்ஹிக படைத்தலைவனாகிய 
அசலன்‌ “இளவரசே!” என்று கூவி அவனை நோக்கி 
பாய்ந்து வந்து தேரில்‌ தொற்றி ஏறி “செல்க! அங்கு 
பாண்டவ மைந்தர்‌ தங்கள்‌ மூத்தவரை 
எதிர்கொள்கிறார்கள்‌...” என்றான்‌. “அவருக்கு போரிடத்‌ 
தெரியும்‌” என்று அவன்‌ சொன்னான்‌. “அல்ல. அவர்கள்‌ 
எதிர்பாரா கணத்தில்‌ விசையுடன்‌ எழுந்து தாக்கி 
பால்ஹிகர்களின்‌ வில்லவர்‌ படைசூழ்கையை 
அழித்துவிட்டிருக்கிறார்கள்‌. எக்கணத்திலும்‌ அதே 
திறப்பினூடாக அர்ஜுனர்‌ எழக்கூடும்‌. எனில்‌ தங்கள்‌ 
மூத்தவரால்‌ அங்கு நிற்க இயலாது. தாங்கள்‌ அங்கு 
சென்று அவரை துணைக்க வேண்டுமென்று அரசரின்‌ 
ணை” என்றான்‌ அசலன்‌. பூரிசிரவஸின்‌ 
உள்ளத்திலெழுந்த எண்ணத்தை புரிந்துகொண்டு 
“அவ்வாணையை முரசினூடாக எழுப்ப 
வேண்டியதில்லை என்று அரசர்‌ கருதுகிறார்‌. அதை 
படைகள்‌ அறிய வேண்டியதில்லை. நம்‌ மூத்தவருக்கு 
அது இழுக்காகும்‌. இயல்பாக நீங்கள்‌ செல்வதுபோல்‌ 
சென்று அவரைக்‌ காத்து நிலைகொள்க!” என்றான்‌. 


“ஆம்‌” என்று சொல்லி தேரை திருப்ப பூரிசிரவஸ்‌ 
ஆணையிட்டான்‌. அம்புகள்‌ எழுந்தமைய 
கொந்தளித்துக்கொண்டிருந்த படைகளின்‌ 
அலைகளினூடாக அவனுடைய தேர்‌ சென்றது. 
பாண்டவர்களின்‌ கவசக்கோட்டை எட்டு இடங்களில்‌ 
திறந்திருந்தது. சிகண்டியும்‌, சகதேவனும்‌, நகுலனும்‌, 
திருஷ்டத்யும்னனும்‌, சாத்யகியும்‌, அர்ஜுனனும்‌, பீமனும்‌, 
சுருதகீர்த்தியும்‌ கெளரவப்‌ படைகளுடன்‌ 
போரிட்டுக்கொண்டிருந்தனர்‌. எட்டு கால்களில்‌ ஊர்ந்து 
வந்து தாக்கும்‌ சிலந்திபோல்‌ மாறிவிட்டிருந்தது 
பாண்டவப்படை. ஒருகணத்தில்‌ அதன்‌ நான்கு கால்கள்‌ 
மீண்டும்‌ உடலுக்குள்‌ புகுந்துகொள்ள கவசக்கோட்டை 
மூடி தொடர்ந்துசென்ற கெளரவர்களை தடுத்தது. உடனே 
வேறெங்கோ இரு வாயில்கள்‌ திறக்க அர்ஜுனனும்‌ 
பீமனும்‌ அங்கிருந்து விசையுடன்‌ வெளிக்கிளம்பினர்‌. 
அவர்களுடன்‌ துருபதனும்‌ பாஞ்சாலர்களும்‌ இருந்தனர்‌. 


சுருதசேனனுடன்‌ பால்ஹிகப்‌ படை நின்று 
பொருதிக்கொண்டிருப்பதை அர்ஜுனன்‌ கண்டான்‌. 
அவனுக்குத்‌ துணையாக பிரதிவிந்தியனும்‌ சதானீகனும்‌ 
போரிட்டனர்‌. அப்போது சுருதசேனன்‌ பின்னடையத்‌ 
தொடங்கியிருந்தான்‌. அவனுக்கு இருபுறமும்‌ 


சதானீகனும்‌ பிரதிவிந்தியனும்‌ யெளதேயனும்‌ 
நிர்மித்ரனும்‌ நின்று போரிட்டுக்கொண்டிருந்தார்கள்‌. 
சலன்‌ வெறியுடன்‌ கைநீட்டி “செல்க! செல்க!” என்று தன்‌ 
பாகனுக்கு ஆணையிட்டுக்கொண்டிருந்தான்‌. அவன்‌ தேர்‌ 
பாண்டவ மைந்தர்களை அறைந்து 
பின்செலுத்திக்கொண்டிருந்தது. ஆனால்‌ பூரிசிரவஸ்‌ 
உள்ளுணர்வால்‌ பிழை ஒன்றை உணர்ந்தான்‌. பாண்டவ 
மைந்தர்கள்‌ பின்னடையவில்லை, பின்னடைவதுபோல்‌ 
சூழ்ந்துகொள்கிறார்கள்‌. “செல்க! விரைக!” என அவன்‌ 
பாகனுக்கு ஆணையிட்டான்‌. வில்‌ நின்று துள்ள அம்பு 
தொடுத்தபடி சலனை நோக்கி சென்றான்‌. 


மேலும்‌ மேலும்‌ பின்னடைந்து கவசகோட்டையின்‌ 
விளிம்பு வரை சென்ற சுருதசேனன்‌ எதிர்பாராத 
கணத்தில்‌ முழு விசையுடன்‌ தேரை முன்‌ செலுத்தி 
பிறையம்பொன்றை எடுத்து தொடுத்து சலனின்‌ வில்லை 
உடைத்தான்‌. திகைத்து இன்னொரு வில்லுக்காக 
திரும்பிய சலன்‌ அவர்களை குறைத்து 
எண்ணியிருந்தமையால்‌ முற்றிலும்‌ திரும்பி 
குனியவில்லை. அவன்‌ தலை நீண்டு கழுத்து தெரிய, 
தேரொன்றின்‌ பின்னாலிருந்து எழுந்த சதானீகன்‌ 
பக்கவாட்டிலிருந்து விரைந்து வந்து பிறையம்பால்‌ 
சலனின்‌ தலையை கொய்தெறிந்தான்‌. கையிலிருந்து 
வில்‌ நழுவ பூரிசிரவஸ்‌ திகைத்து 
பார்த்துக்கொண்டிருந்தான்‌, சலனின்‌ தலை காற்றில்‌ 
எழுந்து சற்றே சுழன்று தேர்த்தட்டில்‌ அறைந்து உருண்டு 
கீழே கிடந்த உடைந்த தேர்த்துண்டுகளின்‌ மேல்‌ 
விழுவதை. அவன்‌ கூந்தல்‌ முடிச்சுகள்‌ அவிழ, 
தலைக்கவசம்‌ உருண்டு அப்பால்‌ தெறிக்க, விழித்த 
கண்களில்‌ இறுதியசைவு கூடுவதை. உதடுகளில்‌ எஞ்சும்‌ 
சொல்லின்‌ நெளிவு திகழ்வதை. 


சலன்‌ வீழ்ந்ததும்‌ பால்ஹிகப்‌ படை திகைத்து 
செயலற்றது. அக்கணத்தில்‌ மேலும்‌ வெறிகொண்டு 
ஒருங்கிணைந்த சதானீகனும்‌ சுருதசேனனும்‌ 
பிரதிவிந்தியனும்‌ யெளதேயனும்‌ நிர்மித்ரனும்‌ இணைந்து 
அம்புகளால்‌ அறைந்து பால்ஹிக இளவரசர்களை 
கொன்றனர்‌. பால்ஹிக படைத்தலைவர்‌ எழுவர்‌ 
தலையறுந்து விழுந்தனர்‌. பூரிசிரவஸ்‌ 
வெறிக்கூச்சலிட்டபடி தன்‌ வில்லைக்‌ குலைத்து அம்பு 
தொடுத்து சுருதசேனனை தாக்கினான்‌. அந்த அம்புகள்‌ 
வானிலேயே சுருதசேனனால்‌ சிதறடிக்கப்பட்டன. அவன்‌ 
தன்‌ முகத்தில்‌ வழிந்த குருதியை கைகளால்‌ வழித்துத்‌ 
துடைத்தபின்‌ பற்களைக்‌ காட்டி நகைத்தபடி 
பின்னடைந்து பாண்டவர்களின்‌ படைக்கோட்டைக்குள்‌ 


நுழைந்துகொண்டான்‌. கேடயங்கள்‌ இருபுறத்திலிருந்தும்‌ 
எழுந்துவந்து சுவரென்றாகி அவனை முழுமையாக 
மறைத்தன. பூரிசிரவஸ்‌ தேரிலிருந்து பாய்ந்து ஓடி 
சலனின்‌ தலையை அணுகி குனிந்து பார்த்தான்‌. அது 
பிறிதெவரோபோல்‌ இருந்தது. அந்த முகத்திலிருந்தவனை 
அவன்‌ முன்பு எப்போதுமே பார்த்திருந்ததில்லை. 

[inage]ஏகாக்ஷர்‌ சொன்னார்‌: போரில்‌ ஒவ்வொருவரும்‌ 
பிறிதொருவராக மாறிக்கொண்டிருப்பதை தொடக்கம்‌ 
முதலே திருஷ்டத்யும்னன்‌ பார்த்துக்கொண்டிருந்தான்‌. 
ஆடைகளை உதிர்த்து, தோல்கழற்றி, ஊன்‌அகற்றி 
உள்ளிருந்து எழுபவர்கள்போல தோன்றினர்‌ 
அனைவரும்‌. ஒவ்வொருநாளும்‌ அறிந்தவர்கள்‌ 
உடலுக்குள்‌ மாறிக்கொண்டிருந்தனர்‌. இறந்தவர்கள்‌ 
அனைவரும்‌ இருப்பவர்களுக்குள்‌ 
முளைத்தெழுந்ததுபோல. துயில்கையில்‌ அவர்கள்‌ 
மண்ணுக்குள்‌ இறங்கி இருளுலகுகளில்‌ ஆடி மீண்டும்‌ 
எழுந்து வருவதுபோல. ஒருநாள்‌ உணர்ந்தவற்றுக்கு 
மறுநாள்‌ எப்பொருளும்‌ இல்லை என்பதே 
படைக்களத்தின்‌ நெறி என அவன்‌ உணர்ந்தான்‌. 


“இது தூயநீர்‌. தழுவி குளிரச்செய்து தூய்மை அளிக்கிறது. 
இது குருதி. நீர்மையின்‌ அனல்‌. ஒவ்வொருவரையும்‌ 
எரித்து உருக்கி மீட்டு வார்க்கிறது” என்று துருபதர்‌ 
அவனிடம்‌ சொன்னார்‌. முதல்‌ நாள்‌ குருக்ஷேத்ரத்தை 
வந்தடைந்து ஆங்காங்கே அமைந்த பின்னர்‌ அந்தியில்‌ 
குறுங்காட்டில்‌ முள்சூடி நின்றிருந்த கருவேல மரத்தின்‌ 
அடியில்‌ அமர்ந்து அவர்கள்‌ பேசிக்கொண்டிருந்தனர்‌. 
துருபதர்‌ மடியில்‌ வாளை வைத்து புழுதியில்‌ கால்நீட்டி 
அமர்ந்திருந்தார்‌. காற்றில்‌ அவருடைய தாடியும்‌ 
குழல்கற்றைகளும்‌ பறந்துகொண்டிருந்தன. விழிகளை 
இருள்‌ நிறைந்திருந்த குறுங்காட்டின்மேல்‌ பதித்திருந்தார்‌. 
“போர்க்களத்தை வந்தடைவது வரைதான்‌ வஞ்சங்கள்‌ 
விசையுடன்‌ இருக்கும்‌ என்று நூல்கள்‌ சொல்கின்றன. 
போர்க்களத்தில்‌ அங்குள்ள நெறிகளை நடத்தும்‌ 
தெய்வங்கள்‌ ஆள்கின்றன. அங்கு வந்தவர்களின்‌ 
உள்ளங்களை ஆளும்‌ தெய்வங்களும்‌ 
படைக்கலங்களைக்‌ கொண்டு விளையாடும்‌ 
தெய்வங்களும்‌ இணைந்துகொள்கின்றன. பின்‌ 
அவையே அனைத்தையும்‌ முடிவு செய்கின்றன. அவை 
வஞ்சங்களை அறிவதில்லை. அவற்றுக்கு நேற்றுகளும்‌ 
நாளைகளும்‌ இல்லை.” 


“தன்‌ வஞ்சத்தை நோன்பெனக்கொண்டவர்‌, அதை 
முற்றவைத்து தவம்‌ என்று ஆக்கிக்கொண்டவர்‌ மட்டுமே 
பெருங்களத்தில்‌ அதை ஈடேற்றுவர்‌. மைந்தா, 
இப்பெரும்போர்‌ இங்கு வந்த ஒவ்வொருவரையும்‌ 


உருமாற்றிக்கொண்டிருக்கிறது, பழைய நகைகள்‌ 
பொன்னுக்கு மீண்டு புது அச்சில்‌ மறுவடிவு 
கொள்வதுபோல்‌. இங்கு எவரும்‌ நேற்றை 
நினைவுறுவதுபோல்‌ தெரியவில்லை. விட்டுவந்த எதுவும்‌ 
எவருடனும்‌ இல்லை. எய்தும்‌ கணக்குகளையும்‌ நான்‌ 
காணவில்லை. இங்கிருந்து மீள்வதைப்‌ பற்றிய 
எண்ணம்கூட எவரிலும்‌ இருப்பதாகத்‌ தோன்றவில்லை” 
என்றார்‌ துருபதர்‌. அவன்‌ அவருடைய நோக்கு 
பதிந்திருந்த குறுங்காட்டை தானும்‌ 
நோக்கிக்கொண்டிருந்தான்‌. அங்கிருந்து அஞ்சிய 
விலங்குகளின்‌ ஓலங்களும்‌ முரலல்களும்‌ 
சருகுக்காலடிகளும்‌ கேட்டுக்கொண்டிருந்தன. காற்று 
உடலில்லா விலங்கென இலைகளை உலைத்தபடி 
ஊடுருவி ஓடியது. 


“எண்ணுக, நாம்‌ இங்கு வந்தது மண்ணுக்காக அல்ல! 
பாஞ்சாலத்தின்‌ ஐந்துநீர்‌ பெருகும்‌ களத்திற்கு அப்பால்‌ 
நமக்கென்றொரு நிலம்‌ இருக்க இயலாது. இருந்தாலும்‌ 
அதை நம்மால்‌ ஆள முடியாது. இப்போரால்‌ நாம்‌ 
வெற்றிச்சிறப்போ குடிப்பெருமிதமோ கொள்ள 
வேண்டியதில்லை. இப்பாரதவர்ஷத்தின்‌ தொன்மையான 
ஐந்து ஷத்ரிய குடிகளில்‌ ஒன்று நமது. நமது முன்னோர்‌ 
ஆயிரம்‌ நூல்களை சொற்களால்‌ நிறைக்கும்‌ 
வெற்றிகளையும்‌ புகழையும்‌ 
அடைந்துவிட்டிருக்கிறார்கள்‌. நாம்‌ இங்கு வந்தது 
வஞ்சத்தின்‌ பொருட்டு மட்டுமே. என்‌ குருதி கலந்த நஞ்சு 
நீ என உருவெடுத்து இக்களத்தில்‌ நின்றுள்ளது. நான்‌ 
உதிர்த்த விழிநீருக்கு நிகர்செய்யும்‌ பொருட்டன்றி வேறு 
எதன்பொருட்டும்‌ நீ நிலைகொள்ளவில்லை என்று 
உணர்க! ஒவ்வொரு காலையும்‌ விழித்தெழுகையில்‌ 
அவ்வஞ்சினத்தை இழுத்து உன்‌ தலை மேல்‌ முடி என 
சூடிக்கொள். உன்‌ தெய்வம்‌ என்று தலைமேல்‌ கொள்‌. உன்‌ 
நிழலென்று உடனிறுத்திக்கொள்‌.” 


“ஆம்‌, ஒவ்வொரு நாளும்‌ அது அகன்று அகன்று 
சென்றிருக்கும்‌. ஒவ்வொரு முறையும்‌ அறியாத முகம்‌ 
கொண்டு நின்றிருக்கும்‌. அனைத்துக்கும்‌ அப்பால்‌ அது 
கணந்தோறும்‌ பொருளின்மை கொண்டிருக்கும்‌. 
ஆயினும்‌ நீ அதை இழந்தால்‌ இப்போரை முற்றாக 
இழந்தவனாவாய்‌. இங்கிருந்து நான்‌ விண்‌ நீங்குகையில்‌ 
என்‌ வஞ்சம்‌ எஞ்சியிருக்குமெனில்‌ எனக்கு பிறிதொரு 
பிறப்புண்டு. இவ்வஞ்சத்துடன்‌ மறுபடியும்‌ 
கருவுறைவேன்‌ எனில்‌ அது நீங்கா பெருந்துன்பம்‌ சூடி 
எழும்‌ வாழ்வென்றே அமையும்‌” என்று துருபதர்‌ 
சொன்னார்‌. “தந்தையென இப்புவியில்‌ உனக்கு நான்‌ 


வெண்கூந்தலில்‌ ஈரமுலராத சடைக்கற்றைகளும்‌ 
கலந்துள்ளன. தாடியிலும்‌ கயிறு எரிந்த சாம்பல்திரிகள்‌ 
போல நரைகலந்த சடைகள்‌ உள்ளன. தாடியின்‌ நுனியை 
சேர்த்து முடிச்சிட்டு மார்பிலிட்டிருக்கிறார்‌. அரசே, அவர்‌ 
முனிவரல்ல அரசகுலத்தவரென்பதைக்‌ காட்டுபவை 
ஒளிசிந்தும்‌ மணிக்குண்டலங்கள்‌ மட்டுமே” என்றான்‌. 


திருதராஷ்டிரர்‌ கைகூப்பியபடி நான்கடி வைத்து 
முன்னால்‌ சென்று பீஷ்மரை எதிர்கொண்டார்‌. பீஷ்மர்‌ 
அவர்‌ தலைமேல்‌ கைவைத்து வாழ்த்துக்களை 
முணுமுணுத்தபின்‌ வந்து அவருக்காக போடப்படிருந்த 
இருக்கையில்‌ அமர்ந்துகொண்டார்‌. வலக்காலை 
இடக்கால்மேல்‌ போட்டு அவர்‌ அமர்ந்துகொண்டமுறை 
முன்பு எப்போதும்‌ அவரில்‌ காணாத ஒன்றாகையால்‌ 
அங்கிருந்த அனைவரும்‌ திரும்பி வியப்புடன்‌ அவரை 
நோக்கினர்‌. அவரது உடல்‌ நன்றாக மெலிந்து கால்களின்‌ 
தசைகள்‌ வற்றியிருப்பதனால்தான்‌ அவ்வாறு 
அமரத்தோன்றுகிறது என செளனகர்‌ 
எண்ணிக்கொண்டார்‌. அது அவருடைய உடலை பெரிய 
இருக்கையின்‌ ஒரு மூலையில்‌ ஒதுங்கச்செய்து அவரை 
ஒரு முனிவர்‌ என்று என்ணவைத்தது. 


விதுரர்‌ வந்து பீஷ்மரிடம்‌ குனிந்து சிலசொற்கள்‌ சொல்ல 
அவர்‌ தாடியை நீவியபடி தலையை அசைத்தார்‌. 
குருகுடீரத்தின்‌ முன்னால்‌ மங்கலவாத்தியம்‌ முழங்கியது. 
சீடர்கள்‌ வாழ்த்தொலி எழுப்ப மலர்மாலையணிந்து 
கைகூப்பியபடி கிருபர்‌ நடந்துவந்தார்‌. அவர்‌ களத்தில்‌ 
நுழைந்தபோது பீஷ்மருடன்‌ அவையினர்‌ அனைவரும்‌ 
எழுந்து நின்று கைகூப்பி மஞ்சள்‌ அரிசியும்‌ மலரும்‌ 
சொரிந்து வாழ்த்தினர்‌. கிருபர்‌ குனிந்து களமண்ணைத்‌ 
தொட்டு வணங்கி உள்ளே நுழைந்தார்‌. அவருக்காக 
களத்தின்‌ வடகிழக்கு மூலையில்‌ அமைக்கப்பட்டிருந்த 
இருக்கையில்‌ அவர்‌ சென்று அமர்வது வரை 
வாழ்த்தொலிகள்‌ நீடித்தன. 


தசகர்ணர்‌ எழுந்து அரங்கை வணங்கினார்‌. 
“அஸ்தினபுரியாளும்‌ குருகுலத்து அரசரையும்‌ 
மைந்தரையும்‌ அழியாத களரிகுருநாதர்கள்‌ வாழ்த்துக! 
படைக்கலங்களில்‌ வாழும்‌ போர்த்தெய்வங்கள்‌ 
வாழ்த்துக! விண்ணுலகாளும்‌ தேவர்களும்‌ 
மண்ணுலகாளும்‌ மூதாதையரும்‌ கீழுலகாளும்‌ 
பெருநாகங்களும்‌ வாழ்த்துக! மும்மூர்த்திகளும்‌ 
அவர்களை ஆளும்‌ மூவன்னையரும்‌ வாழ்த்துக! ஓம்‌ 
அவ்வாறே ஆகுக!” என்றார்‌. அனைவரும்‌ “ஓம்‌ ஓம்‌ ஓம்‌” 
என வாழ்த்தினர்‌. 


ஆணையிடுவது இது ஒன்றே. மைந்தனென நீ எனக்கு 
அளிப்பதும்‌ பிறிதொன்றுமில்லை. பழிகொள்க! 
குருதியால்‌ என்‌ வஞ்சத்தைக்‌ கழுவி தூய்மைசெய்க!” 
அவர்‌ கலைந்து எழுந்தமைந்து தன்‌ ஆடையை 
சீரமைத்துக்கொண்டார்‌. அவர்‌ விழிகளின்‌ செவ்வொளி 
அரையிருளில்‌ தெரிந்தது. 


திருஷ்டத்யும்னன்‌ “ஆம்‌, தந்தையே. நான்‌ ஒவ்வொரு 
நாள்‌ விடியும்போதும்‌ நாளின்‌ இறுதி அணைவின்போதும்‌ 
அவ்வஞ்சத்தையே எண்ணிக்கொள்கிறேன்‌. அதில்‌ 
விழித்து அதில்‌ துயில்கிறேன்‌. இந்தக்‌ களத்தில்‌ நூறு 
திட்டங்களுடன்‌, நூறாயிரம்‌ சொற்களுடன்‌ 
அவையாடுகையில்கூட அடியில்‌ அவ்வஞ்சம்‌ 
நின்றுகொண்டுதான்‌ இருக்கிறது. அவ்வஞ்சம்‌ 
நிறைவேறாமல்‌ இப்புவியிலிருந்து நான்‌ 
அகலப்போவதில்லை” என்றான்‌. துருபதர்‌ 
பெருமூச்சுவிட்டு மிக மெல்ல தளர்ந்து “எண்ணுகையில்‌ 
மிகமிகச்‌ சிறிதென்றுதான்‌ தோன்றுகிறது. படைமுன்‌ என்‌ 
சிறுமையை நிகழ்த்தியவன்‌ இன்று என்‌ மகளின்‌ 
கொழுநன்‌. அவனும்‌ அவன்‌ உடன்பிறந்தாரும்‌ 
வெற்றிகொண்டு வாகை சூடுவதற்காகவே இங்கு உயிர்‌ 
அளித்து போரிட வந்துள்ளனர்‌ என்‌ மைந்தரும்‌ 
படையினரும்‌. என்‌ செல்வமும்‌ படையும்‌ இங்கு வந்து 
குவிந்திருக்கிறது. ஆனால்‌ என்‌ வஞ்சம்‌ முழுக்க 
அவரிலேயே குவிந்திருக்கிறது” என்றார்‌. 


“ஒவ்வொரு நாளும்‌ நான்‌ கேட்டுக்கொள்வதுண்டு, 
அவ்வஞ்சத்தின்‌ உச்சம்‌ என்ன என்று. அதற்கு விடை 
ஒன்றே. நான்‌ அவராக முயன்றவன்‌. அவரல்ல நான்‌ 
என்று கண்டு பின்திரும்பியவன்‌. என்‌ கீழ்மையின்‌ 
விளைவாகவே அவர்‌ என்‌ மேல்‌ சீற்றம்கொண்டார்‌. 
அனைத்தும்‌ தொடங்குவது என்னிடமே. நான்‌ வெறுப்பது 
என்னில்‌ அக்கீழ்மை நிகழ்ந்த கணத்தைத்தான்‌.” 
துருபதரை நோக்காமல்‌ திருஷ்டத்யும்னன்‌ சொன்னான்‌ 
“ஆம்‌, எப்போதுமே பெருவஞ்சங்கள்‌ நம்‌ கீழ்மையை நாம்‌ 
நாணுவதிலிருந்தே தொடங்குகின்றன. மேலும்‌ மேலும்‌ 
வஞ்சம்கொண்டு நாம்‌ மறைத்துக்கொள்வது நமது 
பிழைகளையே.” அவன்‌ அவ்வாறே சொல்வான்‌ என 
அறிந்திருந்தும்‌ அவர்‌ நடுக்கு கொண்டார்‌. பின்னர்‌ “நான்‌ 
மறுக்கவில்லை” என்றார்‌. “என்‌ இயல்பென்று எழுந்த 
அச்சிறுமையைக்‌ கண்டு இன்றும்‌ உளம்‌ குமட்டுகிறேன்‌. 
ஆனாலும்‌ என்னால்‌ துரோணர்‌ மீதான வஞ்சத்தை கடக்க 
இயலவில்லை.” 


“ஏனெனில்‌ நான்‌ கொள்வதற்கு பிற இலக்கெதுவும்‌ 


இப்புவியில்‌ இல்லை” என அவர்‌ சொன்னார்‌. 
“நெடுங்காலமாக இவ்வஞ்சத்தை சுமந்தலைந்துவிட்டேன்‌. 
என்‌ உடனுறைத்‌ தெய்வம்போல அது நின்றிருக்கிறது. 
அதற்கு என்‌ ஊனுடலை, உயிரை, ஆத்மாவை 
அளிப்பேன்‌ என்று சொல்லளித்துவிட்டேன்‌. 
இனியொன்றும்‌ செய்வதற்கில்லை.” துருபதரை நோக்கி 
திருஷ்டத்யும்னன்‌ சொன்னான்‌ “தந்தையே, தாங்கள்‌ 
எனக்களித்த ஆணை இப்பிறவியின்‌ என்‌ இலக்கு. 

யினும்‌ ஒன்றுரைக்க விரும்புகிறேன்‌, இந்த வஞ்சம்‌ 

றைவேறும்போது நீங்கள்‌ பிறவிநிறைந்து விண்ணுலகு 
ஏகப்போவதில்லை. அப்போது உங்கள்‌ வஞ்சத்தால்‌ 
மறைக்கப்பட்டிருக்கும்‌ சிறுமை மேலெழுந்து வரும்‌, 
உங்கள்‌ கீழ்மையை நீங்கள்‌ மேலும்‌ கூர்வலியாக 
உணரவைக்கும்‌ பிறிதொன்று இன்னும்‌ ஆழத்திலிருந்து 
எழுந்து வரும்‌.” 


துருபதர்‌ தலை நடுங்கிக்கொண்டிருக்க அவனை 
நோக்கினார்‌. “அது இப்புவியில்‌ நீங்கள்‌ பேரன்பு 
கொண்டிருப்பது துரோணரிடம்‌ மட்டுமே எனும்‌ உண்மை” 
என்றான்‌ திருஷ்டத்யும்னன்‌. துருபதர்‌ வலக்கை இழுபட 
உடல்‌ அதிர்ந்தார்‌. “எக்கணம்‌ துரோணர்‌ களம்படுகிறாரோ 
அக்கணத்தில்‌ நீங்கள்‌ அனைத்திலிருந்தும்‌ 
விடுபடுவீர்கள்‌. நெஞ்சுலைந்து விழிநீர்‌ வார களத்தில்‌ 
நின்றிருப்பீர்கள்‌. இங்கு துரோணரன்றி பிறிதெவரும்‌ 
உங்களுக்கு ஒரு பொருட்டல்ல என்று உணர்வீர்கள்‌. 
பின்னர்‌ அக்கடனை தீர்ப்பதற்காக மீண்டும்‌ 
பிறந்தெழுவீர்கள்‌. துரோணரின்‌ உடன்குருதியினராக 
எங்கோ நீங்கள்‌ மீண்டும்‌ எழலாம்‌. அல்லது துரோணரின்‌ 
பிறவி எதிரியாக நிகழலாம்‌” என்றபின்‌ அவரை 
நோக்காமல்‌ “தெய்வங்கள்‌ புன்னகைக்குமென்றால்‌ 
ஒருவேளை அவரும்‌ நீங்களும்‌ தந்தை மைந்தன்‌ என்றும்‌ 
பிறப்பெடுக்கலாம்‌” என்றபடி எழுந்து குடில்களை நோக்கி 
நடந்தான்‌. 


துருபதர்‌ உடல்‌ குறுக்கி கைகளைக்‌ கோத்து தலை 
குனிந்து அமர்ந்திருந்தார்‌. மரத்தடியிலிருந்து 
அகல்கையில்‌ அவரிலிருந்து ஒரு மெல்லிய 
விம்மலோசை எழுந்தது என்று அவனுக்கு தோன்றியது. 
அல்லது மூச்சொலி. துயரமோ ஆறுதலோ 
நிலைமீஞூதலோ எதுவோ ஒன்று. 


[।agelஅரவான்‌ சொன்னான்‌: போர்மூண்ட பின்னர்‌ 
துருபதர்‌ ஒவ்வொரு நாளும்‌ குறுகிக்கொண்டே சென்றார்‌. 
ஒருகட்டத்தில்‌ முன்பு துரோணரால்‌ சிறுமையுற்று 
வஞ்சம்கொள்ள துடித்து கங்கைக்கரையினூடாக 


ஐந்துநீர்க்கூடல்களை நோக்கி சென்ற நோயாளியாகவே 
மாறினார்‌. திருஷ்டத்யும்னன்‌ அக்கதைகளை சூதர்கள்‌ 
பாடி கேட்டிருந்தான்‌. உடல்‌ சிறுத்து, தசைகள்‌ வற்றி, சிறு 
புழுவென மாறி, இரு விழிகள்‌ மட்டும்‌ அனலென்றெரிய, 
தூளியில்‌ படுத்திருந்த துருபதரை ஏவலர்கள்‌ 
தூக்கிக்கொண்டு சென்று ஐந்துநீர்க்கூடல்களிலும்‌ 
முழுக்காட்டிக்‌ கொண்டுவருவதன்‌ சித்திரத்தை பலமுறை 
அருகென, மெய்யென கண்டிருந்தான்‌. ஒருமுறை இரவில்‌ 
குடிலை இயல்பாகத்‌ திறந்து மஞ்சத்தில்‌ 
படுத்துக்கொண்டிருந்த துருபதரை கண்டபோது 
ஒருகணம்‌ எவர்‌ எனத்‌ துணுக்குற்று பின்னர்‌ அவர்‌ அந்த 
வடிவை மீண்டும்‌ சென்றடைந்திருக்கிறார்‌ என்று 
கெளிந்தான்‌. 


துருபதர்‌ கருக்குழவிபோல்‌ உடலை வளைத்து சுருண்டு 
படுத்திருந்தார்‌. மூச்சு எழுந்து அமைந்துகொண்டிருந்த 
சீர்துயிலிலும்‌ முகம்‌ வஞ்சத்தின்‌ வெறிமுனையில்‌ சுழித்து 
நெளிந்துகொண்டிருந்தது. அவர்‌ உதடுகளில்‌ ஏதோ 
சொல்‌ நிகழ்ந்துகொண்டிருப்பதுபோல்‌ தோன்ற 
ஓசையிலாக்‌ காலடிகளில்‌ அணுகி குனிந்து அவரை 
பார்த்தான்‌. அச்சொல்‌ துரோணர்‌ என்றிருக்கும்‌ என்று 
அவன்‌ எண்ணினான்‌. அல்ல என்று தெளிந்தபோது 
பிறிதெது என ஐயுற்று முழந்தாளிட்டு அமர்ந்து மேலும்‌ 
அருகே செவி கொண்டுவைத்தான்‌. செவியால்‌ அதை 
அறியமுடியாதென்று உணர்ந்து விழிநட்டு அவ்வசைவை 
நோக்கினான்‌. அவன்‌ அறியாத ஏதோ சொல்‌. அவரும்‌ 
அறியாததாகவே அது இருக்கக்கூடும்‌. 


பின்னர்‌ எழுந்து சலிப்புடன்‌ வெளிவந்தான்‌. 
திரும்பிப்பார்த்தபோது உடல்‌ வற்றி, விழி எரிய, வஞ்சம்‌ 
உடலெடுத்ததுபோல்‌ அவர்‌ அங்கு கிடப்பதை கண்டான்‌. 
இக்களத்தில்‌ கொல்லப்படுவது ஒன்றே அவர்‌ வாழ்வுக்கு 
நிறைவளிக்கும்‌. தெய்வங்களே, அவ்வஞ்சம்‌ 
நிறைவேறிய பின்னர்‌ இவர்‌ கொல்லப்படுவதாக என்று 
வேண்டிக்கொண்டான்‌. அன்று மீண்டும்‌ வானோக்கி 
விண்மீன்கள்‌ மேல்‌ விழிநிலைக்கவிட்டான்‌. காற்று சூழப்‌ 
பறந்துகொண்டிருந்தது. அவன்‌ களம்பட்ட கெளரவ 
மைந்தர்களை எண்ணிக்கொண்டிருந்தான்‌. அவர்கள்‌ 
எங்கிருந்தோ அவனை நோக்கிக்கொண்டிருப்பது 
போலிருந்தது. அவர்களை ஏன்‌ எண்ணினோம்‌ என 
அவன்‌ நிலைமீண்டபின்‌ வியந்தான்‌. திரும்பி தன்‌ 
குடிலுக்குச்‌ சென்றபோது வேறெதிலோ எண்ணம்‌ 
தொட்டலைந்தபோது உணர்ந்தான்‌, முற்றிலும்‌ வஞ்சமற்ற 
அவர்களின்‌ விழிகள்‌ தனக்கு எவ்வகையில்‌ பொருட்டு 
என்று. 


துரோணர்‌ மறுபக்கம்‌ மாறிக்கொண்டிருப்பதை அவன்‌ 
பார்த்தான்‌. குருக்ஷேத்ரப்‌ போர்‌ தொடங்கிய பின்னர்‌ 
பன்னிரண்டு முறை அவன்‌ துரோணருடன்‌ வில்‌ 
கோத்தான்‌. அவர்‌ எதையும்‌ அறியாதவர்போல, அங்கு 
நிகழும்‌ அனைத்திற்கும்‌ அப்பால்‌ 
அமைந்திருப்பவர்போல தோன்றினார்‌. எப்போதும்‌ 
போர்க்களத்தில்‌ அவரிடம்‌ ஒரு புன்னகை இருந்தது. 
களச்சூழ்கைகளில்‌ அவர்‌ ஆணைகளை விடுப்பதில்லை. 
போரின்போது அவரிடமிருந்து வஞ்சினங்கள்‌, 
சூளுரைகள்‌ எழுவதுமில்லை. அவருடைய கைகளும்‌ 
கண்களும்‌ போரை நிகழ்த்த அதை அவர்‌ அறியாதவர்‌ 
போலிருந்தார்‌. அவருடைய அந்த விலக்கமே அவருடன்‌ 
பொருதுபவர்களை அஞ்சச்‌ செய்தது. அவருடைய 
கண்களையும்‌ முகக்குறிகளையும்‌ நோக்கி கைகள்‌ 
இயற்றப்போவதென்ன என்று எவராலும்‌ உய்த்துணர 
இயலவில்லை. கைகளையும்‌ அம்புமுனைகளையும்‌ 
மட்டுமே நோக்கி அவருடன்‌ போரிட வேண்டியிருந்தது. 
ஆனால்‌ அப்போது மிக அருகே நின்று அவர்‌ அப்போரை 
கூர்ந்து நோக்கிக்கொண்டிருப்பதாக தோன்றி சித்தம்‌ 
பிரிந்து நிலையழிந்தது. 


எப்போரிலும்‌ எவரும்‌ துரோணரை அம்பால்‌ அறைய 
இயலவில்லை. களமெழுந்த பிறர்‌ அனைவருமே 
தலைக்கவசங்கள்‌ அணிந்திருந்தனர்‌. துரோணர்‌ மட்டுமே 
சுருட்டி தலைமேல்‌ கட்டிய வெண்கூந்தலும்‌ நீண்டு 
மார்பில்‌ தொங்கிய தாடியுமாக வெறும்‌ தலையுடன்‌ 
களத்திற்கு வந்தார்‌. அது ஓர்‌ அறைகூவலென்று தோன்ற 
அவருடன்‌ போரிடும்‌ ஒவ்வொருவரும்‌ அவருடைய தலை 
நோக்கியே அம்புகளை எய்தனர்‌. முதல்‌ இரண்டு 
நாட்களிலேயே அவரது தலையை நோக்கி ஓர்‌ அம்பு கூட 
சென்றடைய இயலாது என்பதை அர்ஜுனன்‌ 
கண்டுகொண்டான்‌. பிற அனைவருக்கும்‌ வலை நடுவே 
வைத்த இரை என அத்தலை ஈர்ப்பு அளித்து அதை 
நோக்கியே அம்பு தூக்கச்‌ செய்து உயிர்‌ பலி கொண்டது. 


திருஷ்டத்யும்னன்‌ முதல்‌ மூன்று முறை அவருடன்‌ 
போர்புரிந்தபோது தன்‌ அம்புகளால்‌ அவர்‌ கழுத்தை 
அறுக்க முயன்றான்‌. அம்பு எடுப்பதற்குள்‌, 
அவ்வெண்ணம்‌ நெஞ்சில்‌ எழுவதற்குள்‌, அவர்‌ அதை 
அறிந்துவிட்டிருந்தார்‌. அவன்‌ எடுத்த அம்பு நாணில்‌ 
எழும்போது ஒருகணத்திற்கு முன்னரே அதை வெல்லும்‌ 
அம்பு அவர்‌ கையில்‌ எழுந்து விண்ணில்‌ 
பறந்துவிட்டிருந்தது. குழந்தைகளின்‌ விளையாட்டில்‌ 
ஈடுபடும்‌ முதியவர்‌ போலிருந்தார்‌. அவனுடைய 
அம்புகளை அவருடைய அம்புகள்‌ உடைத்து 


சிதறடித்தன. பலமுறை அவன்‌ அம்பை உடைத்தபின்‌ 
அவருடைய அம்பு வந்து அவன்‌ வில்லையும்‌ 
அம்பறாத்தூணியையும்‌ சிதறடித்தது. அவனுடைய 
கவசங்களை அவர்‌ பலமுறை உடைத்தெறிந்தார்‌. 
பலமுறை அவன்‌ பாகனை கொன்றார்‌. 
தேர்ப்புரவிகளைக்‌ கொன்று அவன்‌ தேருடன்‌ 
ட்ட செய்தார்‌. வெற்று நிலத்தில்‌ அவன்‌ 
தப்பியோடியபோது அவன்‌ காலடிபட்ட 
இடங்களிலெல்லாம்‌ அவருடைய அம்புகள்‌ வந்து 
தைத்து நின்று நடுங்கின. 


தப்பி ஓடி தன்‌ படையை அடைந்து பிறிதொரு தேரில்‌ 
ஏறிக்கொண்டு திரும்பிப்பார்த்தபோது தான்‌ வந்த 
வழியில்‌ வரப்பில்‌ நாணல்கள்‌ செறிந்து நிற்பதுபோல்‌ 
அவருடைய அம்புகளின்‌ நிரையை கண்டான்‌. அவர்‌ 
தன்னுடன்‌ விளையாடுகிறார்‌ என்று எண்ணி 
சீற்றம்கொண்டான்‌. பின்னர்‌ அறிந்தான்‌, அவர்‌ தன்னை 
கொன்றிருக்கக்கூடுமெனில்‌ முதல்நாள்‌ முதல்‌ போரில்‌ 
அவருக்கு நேர்நின்றபோதே அது நிகழ்ந்திருக்கும்‌ என்று. 
அவர்‌ தன்னை மைந்தனென்றும்‌ மாணவன்‌ என்றும்‌ 
மட்டுமே கொள்கிறார்‌ என்று அவன்‌ அறிந்தான்‌. 
போர்க்களத்தில்‌ அவனுடன்‌ பேசுகையில்‌ எல்லாம்‌ 
“பாஞ்சாலனே” என்று அவர்‌ அழைத்தார்‌. ஏழாவது முறை 
அவருடன்‌ போரிடுகையில்‌ அவர்‌ “துருபதனே!” என 
அழைத்தபோது அவன்‌ நெஞ்சு நடுங்கியது. “துருபதனே, 
செல்க! இங்கு எதுவும்‌ நாம்‌ அளிக்கும்‌ பொருள்‌ 
கொண்டதல்ல” என்று அவர்‌ சொன்னபோது உடைந்த 
வில்லும்‌, சிதைந்த அம்புத்தூளியும்‌, சரிந்து நின்ற 
தேருமாக அவன்‌ அவர்‌ முன்‌ பணிந்து உயிர்கோரும்‌ 
நிலையில்‌ இருந்தான்‌. 


புன்னகையுடன்‌ அவனை நோக்கி “செல்க!” என்று 
மீண்டும்‌ சொல்லி துரோணர்‌ தேரை திருப்பிக்கொண்டார்‌. 
அன்று அவன்‌ உணர்ந்தான்‌, அவன்‌ தன்‌ உடலில்‌ 
கொண்டிருப்பது துரோணரால்‌ கொடையளிக்கப்பட்ட 
உயிரை என. முன்னரும்‌ பலமுறை அது அவ்வாறு 
அளிக்கப்பட்டிருந்தது என்பதை அவன்‌ தனக்குத்தானே 
உணர்ந்தான்‌. அன்றிரவு தன்‌ பாடிவீட்டில்‌ புரண்டு 
படுத்தபடி அவன்‌ துரோணரை எண்ணிக்கொண்டான்‌. 
துரோணரின்‌ குருகுலத்தில்‌ அவன்‌ வில்‌ பயின்றபோது 
ஒவ்வொரு முறையும்‌ அவன்‌ தோள்களையும்‌ 
கைகளையும்‌ பிடித்து இலக்கை நோக்கி நிறுத்தி 
தலைக்குப்பின்‌ தன்‌ முகத்தை கொண்டுவந்து 
அவனுக்குள்‌ இருந்து எழும்‌ குரல்‌ என “ஒன்றென குவிக! 
இதை வென்றபின்‌ அடைவதொன்றுமில்லை என்று 


கொள்க! வெல்லாவிடில்‌ எவர்‌ முன்னும்‌ தோற்கவில்லை 
என்றுணர்க! இங்குள்ள அனைத்தையும்‌ வெறும்‌ 
விளையாட்டென மாற்றிக்கொள்பவனே வெல்கிறான்‌” 
என்று அவர்‌ சொன்னார்‌. 


அவன்‌ ஒருமுறை அவரது கால்களைக்‌ கழுவி 
பணிவிடை செய்துகொண்டிருக்கையில்‌ “ஆனால்‌ 
பெருவஞ்சங்களே பெருவீரர்களை உருவாக்குகின்றன 
என்கிறார்களே?” என்று கேட்டான்‌. “அல்ல, 
பெருவஞ்சங்களை சுமந்தலைபவர்கள்‌ வீரர்கள்‌ அல்லர்‌. 
அவை பாறைகள்போல்‌ திரண்டு அவர்களின்‌ 
ஐம்புலன்களையும்‌ அடைத்துக்கொள்கின்றன. அறிக, 
வஞ்சத்தால்‌ அல்ல, விலக்கத்தால்‌ வீரர்கள்‌ 
உருவாகிறார்கள்‌!” என்று துரோணர்‌ சொன்னார்‌. 
“ஆனால்‌...” என்று அவன்‌ மீண்டும்‌ சொல்ல “மைந்தா, 
பெருவீரர்களையும்‌ யோகிகளையும்‌ குறித்து சூதர்கள்‌ 
பாடுகிறார்கள்‌. பெருவீரர்களும்‌ யோகிகளும்‌ 
இவ்வுலகிலிருந்து துறந்து துறந்து சென்று அந்நிலையை 
அடைந்தவர்கள்‌. சூதர்களோ இவ்வுலகிலிருந்து 
ஒருகணமும்‌ அகல இயலாதவர்கள்‌” என்றார்‌. 


சிரித்தபடி “பல்லாயிரம்‌ ஆண்டுகளாக பாரதவர்ஷத்தில்‌ 
இதுவே நிகழ்ந்துகொண்டிருக்கிறது. இங்கிருந்து 
அகலாதோர்‌ இங்கிருந்து அகன்றோரை பாடிப்‌ பாடி 
இவ்வுலகச்‌ சொற்களில்‌ நிலைநிறுத்துகிறார்கள்‌. உணர்க, 
இங்குள்ள அனைத்து நூல்களிலும்‌ யோகியரையும்‌ 
வீரரையும்‌ பற்றி எழுதப்பட்டுள்ள அனைத்துமே 
பிழையானவை! அவை அவர்களை இங்குள்ள 
வாழ்க்கையுடனும்‌, இவையென நம்மைச்‌ சூழ்ந்துள்ள 
அனைத்துடனும்‌ தொடர்புபடுத்தும்‌ பொருட்டு 
உருவானவை மட்டுமே. நாமறிந்தவற்றைக்கொண்டு 
அப்பாலுள்ளவற்றை புரிந்துகொள்ள முயற்சிக்கிறோம்‌. 
அன்னத்திலும்‌ பொன்னிலும்‌ காமத்திலும்‌ நிலத்திலும்‌ 
நிறைந்திருக்கும்‌ சொற்களைக்‌ கொண்டு 
வெட்டவெளியின்‌ விடுதலையை 
விளங்கிக்கொள்வதற்கு மண்ணிலிருந்து எழுகின்றன 
தொல்பாடல்கள்‌. பெரும்காவியங்கள்‌ என்றாகி அவை 
அவைப்பீடம்‌ கொள்கின்றன” என்றார்‌. 


“அவை பயனற்றவையென்று கூறமாட்டேன்‌. அவை 
இங்குள்ள மக்களுக்கு இவற்றுக்கெல்லாம்‌ அப்பால்‌ 
ஒன்று உள்ளதென்பதை ஒவ்வொரு கணமும்‌ 
நினைவுறுத்திக்கொண்டிருக்கின்றன. இங்குள்ள 
அனைத்தும்‌ அந்த அப்பால்‌ உள்ள ஒன்றால்தான்‌ 
மதிப்பிடப்படுகின்றன என்பதை கற்பிக்கின்றன. 


இப்பெருநிலம்‌ இங்கு இவ்வாறு இவற்றில்‌ ஆழ்ந்து உவந்து 
திளைத்தபடி அப்பால்‌ அப்பால்‌ என்று 
கனவுகொண்டிருக்கிறது. இவையனைத்திலிருந்தும்‌ 
பிறந்துவிழும்‌ இளமகவிடம்‌ அக்கதைகள்‌ சொல்கின்றன, 
இவையனைத்தினூடாக அறிக பிறிதொன்றை என. 
அப்பாலுள்ள ஒன்றே இவை என. ஒன்றொன்றாக 
தொட்டுச்‌ சென்றடைக இவையெதுவும்‌ அல்லாத அதை 
என. வெல்வது என்பது விடுதலையை சென்றடைவதே 
என. இயற்றியவன்‌ இயற்றப்பட்டவற்றிலிருந்து முற்றாக 
விலகி நிறைவுகொள்கிறான்‌ எனில்‌ இங்கிருக்கும்‌ 
எதிலும்‌ இவற்றை இயற்றியோன்‌ இல்லை. இவை 
அவனுடைய ஒரு தருணம்‌ மட்டுமே. இவை அவனை 
நோக்கி சுட்டும்‌ அடையாளம்‌ மட்டுமே.” 


துரோணருடன்‌ இருக்கையில்‌ திருஷ்டத்யும்னன்‌ 
உணர்ந்த ஒவ்வாமை ஒன்று இருந்தது. கற்பிக்கையில்‌ 
மயில்‌ பீலிவிரிப்பதுபோல்‌ பிறிதொருவராக மாறி 
அனைத்தும்‌ அறிந்து, அறிந்த அனைத்தையும்‌ அளிக்கும்‌ 
பேரளி கொண்டு அவர்‌ தோன்றினார்‌. குறும்பலவின்‌ 
நிழலில்‌ அமர்ந்திருக்கும்‌ தென்திசை முதல்வன்‌ மானுட 
வடிவெடுத்ததுபோல. பின்னர்‌ அங்கிருந்து இறங்கி எளிய 
தந்தையாக, உலகுநாடும்‌ அந்தணனாக 
உருக்கொள்கையில்‌ தன்‌ சொற்களில்‌ இருந்து தன்னை 
மேலும்‌ மேலும்‌ விலக்கி அகன்றார்‌. ஆசிரியனாக அன்றி 
வேறெவ்வகையிலும்‌ அவரை 
எண்ணிக்கொள்ளக்கூடாதென்று அவன்‌ தனக்கே 

ணையிட்டான்‌. “பறக்கையிலேயே பறவை, 
பாய்கையில்‌ மட்டுமே புரவி. ல்‌ கற்பிக்கையில்‌ 
மட்டுமே அவன்‌” என்று அவனிடம்‌ கிருபர்‌ சொன்னார்‌. 
“அவரது காலடிகளை மட்டுமே நெஞ்சில்‌ 
நிறுத்திக்கொள்க! ஆசிரியர்‌ தன்‌ அடிகளால்‌ உன்‌ அகம்‌ 
அளந்து அப்பால்‌ செல்பவர்‌. அடிகளுக்கு அப்பால்‌ 
ஆசிரியரை நோக்குபவன்‌ கல்விக்கு கரையிடவே 
முயல்கிறான்‌.” 


துரோணர்‌ ஆசிரியரென்று களத்திற்கு வந்தார்‌. ஒவ்வொரு 
நாளும்‌ உருமாறி எளிய போர்வீரனாக 
ஆகிக்கொண்டிருந்தார்‌. அவரை அவ்வாறு சீற்றமும்‌ 
சிறுமையும்‌ கொள்ளச்‌ செய்வதற்காகவே கெளரவப்‌ 
படையினர்‌ அவரைச்‌ சூழ்ந்து மன்றாடுகிறார்கள்‌ என்று 
திருஷ்டத்யும்னனுக்கு தோன்றியது. துரோணர்‌ கொண்ட 
மாற்றம்‌ அவரின்‌ ஒவ்வொரு அசைவிலும்‌ 
வெளிப்பட்டது. அதை அந்தப்‌ படைப்பெருக்கில்‌ மிக 
அணுக்கமாக உணரக்கூடியவனாக அவனே இருந்தான்‌. 
முதல்‌ நாள்‌ தேரில்‌ தவத்தில்‌ அமர்வதுபோல்‌ அவர்‌ 


களத்தில்‌ தோன்றியபோதே காற்று படும்‌ சுடரில்‌ கருமை 
தோன்றி மறைவதுபோல்‌ ஒரு சில அசைவுகளில்‌ 
அவருள்‌ இருந்த தந்தையும்‌ அந்தணனும்‌ தெரிந்து 
செல்வதை அவன்‌ கண்மருந்தான்‌. பின்னர்‌ 
போரின்போது ஆடி நோக்குகையில்‌ நிழலும்‌ 
அதிலெழுந்தாடுவதுபோல்‌ அந்தப்‌ பிறிதொரு துரோணர்‌ 
அடிக்கடி தோன்றிக்கொண்டிருந்தார்‌. பின்னர்‌ அந்தப்‌ 
பிறிதொருவரே நிலைத்து அவன்‌ அறிந்த தென்திசை 
முதல்வன்‌ ஆடியின்‌ ஆழத்தொலைவில்‌ சிறு துளிச்சுருள்‌ 
என மாறி அகன்றார்‌. 


யுதிஷ்டிரரை சிறைகொள்ள வந்த அன்று அவன்‌ கண்ட 
துரோணர்‌ அந்தணர்‌ திரிந்த ஷத்ரியர்‌. ஷத்ரியனாக 
விரும்பும்‌ அந்தணனும்‌, வணிகம்‌ செய்யும்‌ ஷத்ரியனும்‌, 
ஏவல்‌ இயற்றும்‌ வைசியனும்‌, கட்டற்றவனாக கான்‌ 
விரும்பும்‌ சூத்திரனும்‌, விலங்குகளைபோல்‌ மாற 
விழையும்‌ நிஷாதனும்‌, மண்ணில்‌ அகழ்ந்து புழுவென்று 
சுருண்டு கொள்ளும்‌ விலங்கும்‌, முட்டையென்றாகிச்‌ 
சுருளும்‌ புழுவும்‌ தங்கள்‌ நிலையிலிருந்து கீழிறங்குபவை 
என்ற தொல்நூல்‌ கூற்று துரோணரால்‌ ஒருமுறை 
அவனுக்கு கற்பிக்கப்பட்டது. அதை சொல்கையில்‌ 
அவன்‌ உள்ளத்தில்‌ எழுந்த ஐயத்தை உணர்ந்தவராக 
அவன்‌ கண்களை நோக்கி புன்னகைத்து அவர்‌ 
சொன்னார்‌ “ஆனால்‌ எந்த இசைக்கலமும்‌ அதன்‌ 
வடிவால்‌ அதற்குள்ளிருக்கும்‌ காற்றுக்குள்‌ ஓர்‌ இசையை 
நுண்வடிவில்‌ வைத்திருக்கிறது. எவ்விரலானாலும்‌, 
எந்தக்‌ குரல்‌ நுழைந்தாலும்‌ அதனுள்‌ இருக்கும்‌ 
அவ்விசையை மீட்ட முடியும்‌. வீணை முழவாவதில்லை, 
முழவில்‌ யாழெழுவதும்‌ இல்லை.” 


போர்க்களத்தில்‌ துரோணர்‌ தவமொழிந்து வஞ்சமும்‌ 
வீம்பும்‌ கொள்ளுந்தோறும்‌ அவரை எதிர்ப்பது 
எளிதாவதை திருஷ்டத்யும்னன்‌ உணர்ந்தான்‌. முகம்‌ 
நோக்கி வஞ்சினம்‌ உரைத்து அவரை தாக்க முடிந்தது. 
வெறிகொண்டு தாக்கிச்‌ செல்கையில்‌ ஒருகணத்திலேனும்‌ 
அவர்‌ விழிகளுக்குள்‌ சினம்‌ மின்னி அணைவதை 
அவன்‌ கண்டான்‌. நூறு முறை சினம்‌ 
எழுந்தணையும்போது ஒருமுறை அச்சமும்‌ தோன்றி 
மறைவதை அவன்‌ உணர்ந்தான்‌. ஒவ்வொரு அறிதலும்‌ 
அவனை ஆற்றல்‌ கொண்டவனாக்கியது. போர்‌ 
தொடங்கிய நாள்‌ முதல்‌ அவன்‌ துரோணரை 
தேடிச்சென்று தாக்கவில்லை. இயல்பாக இருவரின்‌ 
விழைவும்‌ ஒன்றையொன்று நாடியதுபோல்‌ அவர்கள்‌ 
களத்தில்‌ சந்தித்துக்கொண்டனர்‌. அவர்கள்‌ 
வில்கோத்துக்கொண்ட மறுகணமே சூழ்ந்திருந்த 


அனைவரும்‌ அவனை நோக்கலாயினர்‌. இப்போது 
நிகழும்‌ அது, இதோ இக்கணம்‌ என எண்ணி 
காத்திருந்தனர்‌. 


ஒவ்வொருமுறையும்‌ அவன்‌ அவரிடமிருந்து மீள்கையில்‌ 
உடல்‌ ஓயும்‌ சலிப்பையும்‌ விந்தையானதோர்‌ 
நிறைவையும்‌ அடைந்தான்‌. மீண்டும்‌ மீண்டும்‌ என 
அவன்‌ உள்ளிருந்து பிறிதொன்று நிமிர்ந்து எழுந்தது. 
ஆனால்‌ விழைந்து திட்டமிட்டு அவன்‌ அவரை நோக்கி 
செல்லவில்லை. அவரை அஞ்சுகிறேனா என்று தன்னுள்‌ 
கேட்டுக்கொண்டான்‌. இல்லை இல்லை என்று நூறு 
முறை மறுத்தாலும்‌ ஆமென்று ஒரு ஒலியும்‌ அவனுள்‌ 
எழுந்துகொண்டேதான்‌ இருந்தது. பின்னர்தான்‌ அவன்‌ 
அவரை எண்ணி, தேடிச்‌ செல்லலானான்‌. எட்டு முறை 
அவன்‌ அவரை களத்தில்‌ சந்தித்தான்‌. ஒருமுறை அவரை 
விற்களால்‌ அறைந்து பின்னடையவும்‌ செய்தான்‌. அன்று 
திரும்பி வருகையில்‌ அவன்‌ தனக்குள்‌ 
சொல்லிக்கொண்டான்‌ “ஆம்‌, அது நிகழும்‌.” 
அச்சொற்கள்‌ அவன்‌ கொண்ட அனைத்து அக 
அலைச்சல்களையும்‌ அணைத்து அவனை 
அமைதிப்படுத்தின. அம்பின்‌ கூர்நுனியை கைவிரலால்‌ 
வருடுவதுபோல்‌ மெல்லிய கிளர்ச்சி ஒன்றை மட்டும்‌ 
எஞ்சவைத்தன. 

[ர்வ பார்பாரிகன்‌ சொன்னான்‌: துரோணருக்கும்‌ 
துருபதருக்கும்‌ இடையேயான போர்‌ மிக இயல்பாகவும்‌ 
மிகமிக தற்செயலாகவும்‌ நிகழ்ந்தது. அது நிகழாதொழிய 
இயலாதென்பதுபோல அது தொடங்கிய தருணத்திலேயே 
தோன்றியது. குருக்ஷேத்ரப்‌ போர்‌ தொடங்கிய நாள்‌ முதலே 
அவர்கள்‌ இருவரும்‌ களத்தில்‌ மோதிக்கொண்டேதான்‌ 
இருந்தனர்‌. பாறை மேலிருந்து காட்டுயானைமேல்‌ கல்‌ 
வீசி சீண்டுவதுபோல துருபதர்‌ எப்போதும்‌ பாதுகாப்பான 
இடத்தில்‌ இருந்துகொண்டே துரோணரிடம்‌ மோதினார்‌. 
எந்நிலையிலும்‌ பின்வாங்க இடம்‌ வைத்திருந்தார்‌. 
ஒவ்வொருமுறையும்‌ தன்னைக்‌ காக்கும்‌ 
துணைப்படைகளை எச்சரிக்கையுடன்‌ இருபக்கமும்‌ 
நிறுத்திக்கொண்டார்‌. ஒவ்வொரு போருக்குப்‌ பின்னும்‌ 
அவர்களில்‌ பாதிபேர்‌ உயிரிழக்கத்தான்‌ அவர்‌ 
மீண்டுவந்தார்‌. மீண்டும்‌ புதிய வீரர்களுடன்‌ புதிய 
வஞ்சினத்துடன்‌ கிளம்பிச்சென்றார்‌. 

முதல்‌ நாள்‌ போருக்குக்‌ கிளம்புவதற்கு முன்‌ அவர்‌ உடல்‌ 
நடுங்கிக்கொண்டிருப்பதை திருஷ்டத்யும்னன்‌ 
பார்த்தான்‌. அவரால்‌ படைக்கலங்களை கையில்‌ 
ஏந்தமுடியவில்லை. அவருடைய தனிக்குடிலில்‌ 
அவருக்கு கால்களில்‌ இரும்புக்குறடைக்‌ 
கட்டிக்கொண்டிருந்த ஏவலன்‌ “அரசே” என்றான்‌. 
அவருடைய கால்கள்‌ நடுங்கியதனால்‌ அவனால்‌ 
தோல்பட்டையை முடிச்சிட இயலவில்லை. துருபதர்‌ 
“ஆம்‌” என்றார்‌. அருகே நின்றிருந்த திருஷ்டத்யும்னன்‌ 
“தாங்கள்‌ இன்று ஆசிரியரை எதிர்கொள்ள 
வேண்டியிருக்காது, தந்தையே. இன்று அவர்களை நாம்‌ 
மதிப்பிடவே போகிறோம்‌... நமது நாள்‌ வரும்‌” என்றான்‌. 
எப்போதும்‌ அவன்‌ தன்‌ உள்ளத்தை அணுக்கமாகத்‌ 
தொடர்பவன்‌ என அவர்‌ அறிந்திருந்தார்‌. அவ்வாறு 
அவன்‌ வெளிப்பாடு கொள்கையில்‌ உவகையடைவதும்‌ 
அவர்‌ இயல்பு. அன்று அவர்‌ சீற்றம்கொண்டார்‌. “நான்‌ 
அஞ்சவில்லை...” என்றார்‌. “நான்‌ உயிருக்கோ 
மைந்தர்துயருக்கோ தயங்கவில்லை. இனி நான்‌ 
இழப்பதற்கொன்றுமில்லை என்றே இங்கு வந்துள்ளேன்‌.” 
“இல்லை, நான்‌ தாங்கள்‌ அஞ்சுகிறீர்கள்‌ என 
எண்ணவில்லை” என்றான்‌ திருஷ்டத்யும்னன்‌. அவர்‌ 
தளர்ந்து நீள்மூச்செறிந்து “உண்மையில்‌ நான்‌ 


“அவையோரே, இன்று சிராவண மாதம்‌ முழுநிலவு. 
விண்ணேகிய பெருங்குருநாதர்கள்‌ மண்ணை நோக்கி 
இளையோரை வாழ்த்தும்‌ நாள்‌ இது. இன்று குருகுலத்து 
இளையோரனைவருக்கும்‌ கச்சையும்‌ குண்டலமும்‌ 
அணிவித்து படைக்கலம்‌ தொட்டுக்கொடுக்கும்‌ சடங்கு 
இங்கே நிகழவிருக்கிறது. இன்று படைக்கலம்‌ தொடும்‌ 
அத்தனை மைந்தர்களுக்கும்‌ வெற்றியும்‌ புகழும்‌ 
மண்ணுலகும்‌ விண்ணுலகும்‌ அமைவதாகுக!? “ஓம்‌ ஓம்‌ 
ஓம்‌” என கூட்டம்‌ அதை ஏற்று ஒலித்தது. 


முழவும்‌ கொம்பும்‌ சங்கும்‌ மணியும்‌ ஒலிக்க செம்பட்டு 
அணிந்த வைராகர்‌ கொற்றவை ஆலயத்துக்குள்‌ 
நுழைந்து பாளைவிளக்கில்‌ மூன்றுமுறை நெய்விட்டு 
வணங்கினார்‌. பச்சைப்பட்டணிந்த உபாசகர்‌ திருமகளின்‌ 
குடிலுக்குள்‌ நுழைந்து விளக்கேற்றினார்‌. 
வெண்பட்டணிந்த சூதர்‌ கலைமகளின்‌ குடில்நுழைந்தார்‌. 
செங்களபக்‌ குழம்பும்‌ செந்தூரமும்‌ அணிவித்து 
கொற்றவையை வைராகர்‌ எழில்‌ செய்ய மஞ்சள்‌ பசையும்‌ 
சந்தனமையும்‌ கொண்டு உபாசகர்‌ திருமகளையும்‌ 
நறுநீறால்‌ சூதர்‌ கலைமகளையும்‌ அணி செய்தனர்‌. 
மலரும்‌ நீரும்‌ தாபமும்‌ தீபமும்‌ காட்டி மந்திரமும்‌ மங்கல 
இசையும்‌ ஒலிக்க பூசையிட்டனர்‌. 


பூசை முடிந்து தூபத்தட்டுகளை ஏந்திய வைராகரும்‌ 
உபாசகரும்‌ சூதரும்‌ வடகிழக்கு மூலையில்‌ 
வித்யாபீடத்தில்‌ அமர்ந்திருந்த கிருபரை அணுகி 
அவரிடம்‌ தட்டுகளை நீட்டினர்‌. அவர்‌ தூபத்தைத்‌ 
தொட்டு வணங்கியதும்‌ அவற்றை அவருக்கு வலப்பக்கம்‌ 
போடப்பட்டிருந்த நீளமான மரமேடையில்‌ விரிக்கப்பட்ட 
செம்பட்டுமீது பரப்பப்பட்டிருந்த படைக்கலங்களின்‌ 
அருகே கொண்டுசென்றனர்‌. களபசெந்தூரத்தையும்‌, 
மஞ்சளையும்‌, நீறையும்‌ தொட்டு அங்கிருந்த வாள்களின்‌ 
பிடிகளிலும்‌ கதைகளின்‌ குமிழ்களிலும்‌ விற்களின்‌ 
கால்களிலும்‌ வைத்தனர்‌. 


கிருபர்‌ கையசைத்ததும்‌ பெருமுரசம்‌ முழங்க கொம்புகள்‌ 
ஆர்த்தன. இளவரசர்களை தசகர்ணர்‌ வழிநடத்த 
களமேற்புச்‌ சடங்குகள்‌ ஒவ்வொன்றாகத்‌ தொடங்கின. 
முதலில்‌ மைந்தர்கள்‌ அனைவரும்‌ அவர்களின்‌ 
ஐம்படைத்தாலிகளையும்‌ பிற அணிகள்‌ அனைத்தையும்‌ 
கழற்றி சீடர்கள்‌ கொண்டுவந்த தாலங்களில்‌ வைத்தனர்‌. 
மூவன்னையர்‌ பாதங்களில்‌ வைத்து 

சனைசெய்யப்பட்ட பொற்குண்டலங்கள்‌ நிறைந்த 
தாலத்தை கிருபரின்‌ காலடியில்‌ கொண்டுசென்று 
வைத்தார்‌ தசகர்ணர்‌. கிருபர்‌ அவற்றை எடுத்து 


உளம்கொள்ளா உணர்வுகளால்‌ தவிக்கிறேன்‌. என்‌ 
வாழ்நாளெல்லாம்‌ காத்திருந்த தருணம்‌ 
அணைந்துள்ளது. இதற்கப்பால்‌ எனக்கு வாழ்வில்லை. 
தோற்று நான்‌ அழியக்கூடும்‌. வென்று தருக்கினேன்‌ 
என்றாலும்‌ என்‌ வஞ்சம்‌ இல்லாத வாழ்க்கையை நான்‌ 
தொடர முடியாது. இங்கே அனைத்தையும்‌ உதறிவிட்டு 
கானேகுவேன்‌. வடக்கிருந்து உயிர்விடுவேன்‌. ஆம்‌, ஐயமே 
வேண்டாம்‌. இந்தக்‌ களத்திற்குப்‌ பின்‌ எனக்கு வாழ்க்கை 
இல்லை” என்றார்‌. “ஆனால்‌ இந்தத்‌ தருணம்‌ என்னைவிட 
மிகப்‌ பெரியது என்று உணர்கிறேன்‌. இதன்‌ முன்‌ நான்‌ 
சிறுதூசுபோல்‌ அதிர்வுகொள்கிறேன்‌.” 


திருஷ்டத்யும்னன்‌ “தந்தையே, நாம்‌ நம்‌ எதிரிகளை 
தெரிவுசெய்யவேண்டும்‌ என்று ஆசிரியர்‌ துரோணர்‌ 
ஒருமுறை சொன்னார்‌. எதிரியளவுக்கே நம்மை 
பெரிதாக்குகின்றன நாம்‌ வணங்கும்‌ தெய்வங்கள்‌. 
அறத்தின்‌ தெய்வங்கள்‌, வஞ்சத்தின்‌ தெய்வங்கள்‌, 
சிறுமையின்‌, கீழ்மையின்‌ தெய்வங்கள்‌” என்றான்‌. 
ருபதர்‌ நிமிர்ந்துநோக்கி “நான்‌ கொண்ட வஞ்சம்‌ 
ழானது என எண்ணுகிறாயா?” என்றார்‌. “ஆம்‌, அதில்‌ 
ஐயமே இல்லை எனக்கு. அனைத்து வஞ்சங்களும்‌ 
கீழ்மையானவைமே” என்றான்‌ திருஷ்டத்யும்னன்‌. 
துருபதர்‌ “ஏன்‌?” என்றார்‌. “அறநெறிகளைப்‌ பற்றி 
என்னிடம்‌ சொல்லவேண்டியதில்லை. நான்‌ 
அனைத்தையும்‌ கற்றிருக்கிறேன்‌. எனக்கான விடை 
அவை எவற்றிலும்‌ இல்லை.” திருஷ்டத்யும்னன்‌ 
“அறநெறியின்பாற்பட்டு சொல்லவில்லை. மானுடனை 
மேம்படுத்தும்‌ எதுவும்‌ அவன்‌ வாழ்வு நிகழும்‌ களத்திற்கு 
அப்பால்தான்‌ இருக்க முடியும்‌. தொடர்ந்து தன்‌ 
எல்லைகளைக்‌ கடந்தே அவன்‌ அங்கே 
சென்றடையமுடியும்‌. வஞ்சம்‌ கொண்டவர்கள்‌ 
இறந்தகாலத்தின்‌ பிணையில்‌ இருக்கிறார்கள்‌” என்றான்‌. 


துருபதர்‌ பெருமூச்சுவிட்டு “ஆம்‌” என்றார்‌. “ஆம்‌” என 
மேலும்‌ சொன்னார்‌. “ஆனால்‌ நான்‌ மாற்றி 
எண்ணப்போவதில்லை. இதோ இப்போது என்‌ உள்ளம்‌ 
கொந்தளித்துக்கொண்டிருக்கையில்கூட 
இவ்வுணர்வுகளால்‌ எப்படி எச்சமில்லாமல்‌ 
நிறைக்கப்பட்டிருக்கிறேன்‌ என்பதையே உணர்கிறேன்‌. 
இது இல்லையேல்‌ நான்‌ எவ்வளவு வெறுமை 
கொண்டிருப்பேன்‌ என்றே எண்ணிக்கொள்கிறேன்‌.” 
முதல்‌ நாள்‌ களத்தில்‌ துருபதர்‌ துரோணரைச்‌ சந்திக்க 
எண்ணவே இல்லை. அவரை ஒழியவேண்டும்‌ என்றும்‌ 
எண்ணவில்லை. ஆனால்‌ ஒழிவார்‌ என படையினர்‌ 
எண்ணியிருந்தனர்‌. ஒழியவேண்டும்‌ என 


திருஷ்டத்யும்னன்‌ விழைந்தான்‌. அவர்களின்‌ 
படைசூழ்கையில்‌ அவர்‌ துரோணரை சந்திக்க எந்த 
வாய்ப்பும்‌ இல்லாமலிருந்தது. ஆனால்‌ அவர்கள்‌ 
வில்லுடன்‌ சந்தித்துக்கொண்டார்கள்‌. 


போர்முனையில்‌ துருபதரைக்‌ கண்டதும்‌ துரோணர்‌ 
புன்னகைத்து “நலமாக இருக்கிறாயா, பாஞ்சாலனே?” 
என்றார்‌. “நீங்கள்‌ அளித்த புண்‌ என்னை நலமாக 
வைத்திருக்கிறது, அந்தணரே” என்றார்‌ துருபதர்‌. “என்‌ 
உடலை, உள்ளத்தை புண்படுத்தினீர்கள்‌. என்‌ நாட்டை 
வெட்டிப்‌ பிளந்தீர்கள்‌. என்‌ வஞ்சத்திற்கு 
நிகர்செய்யும்பொருட்டே இங்கே வில்லுடன்‌ 
களமெழுந்திருக்கிறர்கள்‌.” துரோணர்‌ சிரித்து 
“வில்லின்றி நான்‌ வாழ்ந்த நாளே இல்லை” என்றார்‌. 
“ஆம்‌, ஆனால்‌ போருக்கு வில்லுடன்‌ எழுந்தமையாலேயே 
என்‌ கையால்‌ அல்லது என்‌ மைந்தன்‌ கையால்‌ 
தலைவெட்டி வீழ்த்தப்படும்‌ வாய்ப்பை அளிக்கிறீர்கள்‌. 
அதற்கு நான்‌ நன்றிகொண்டிருக்கிறேன்‌” என்றார்‌ 
துருபதர்‌. வெறுப்புடன்‌ நகைத்து “பார்ப்புப்பழி என்‌ 
குடியைத்‌ தொடருமென நான்‌ இனி 
அஞ்சவேண்டியதில்லை” என்றார்‌. 


துரோணர்‌ அந்தச்‌ சொல்லால்‌ சினமடைந்தாலும்‌ 
சிரிப்பை விரித்து “சொல்லுக்கு நிகராக வில்லும்‌ 
பேசவேண்டும்‌...” என்று அவரை அம்பால்‌ அறைந்தார்‌. 
அப்போர்‌ மூண்ட சற்றுநேரத்திலேயே துருபதர்‌ அறிந்தார்‌, 
துரோணர்‌ எவ்வகையிலும்‌ அவரால்‌ எதிர்க்கப்பட 
உகந்தவர்‌ அல்ல என்று. துரோணரின்‌ உடலில்‌ 
அவருடைய அம்புகளில்‌ ஒன்றுகூட படவில்லை. 
ஆனால்‌ அவருடைய வில்லும்‌ அம்பறாத்தூணியும்‌ 
உடைந்து விழுந்தன. கொடியும்‌ கொடித்தூணும்‌ 
உடைந்தன. பாகன்‌ அவரை பின்னெடுத்துக்‌ 
கொண்டுசென்றான்‌. அவரை தொடர்ந்து வந்து 
அறைந்து கவசங்களை உடைத்து பாய்ந்தன 
துரோணரின்‌ அம்புகள்‌. படைத்திரளுக்குள்‌ வந்த 
துருபதர்‌ தளர்ந்து தேர்த்தட்டில்‌ விழுந்துகிடந்தார்‌. 


திருஷ்டத்யும்னன்‌ தன்‌ தேரிலிருந்து புரவியில்‌ பாய்ந்தேறி 
அவர்‌ அருகே சென்று இறங்கி “தந்தையே” என 
அழைத்தான்‌. அவருடைய கவசங்களை 
கழற்றிக்கொண்டிருந்த மருத்துவஏவலர்‌ “புண்‌ பெரிதல்ல, 
இளவரசே. ஆனால்‌ குருதியிழப்பு உள்ளது” என்றார்‌. 
திருஷ்டத்யும்னன்‌ “தந்தையே, அவர்‌ பாரதவர்ஷத்தின்‌ 
பெருவீரர்களில்‌ ஒருவர்‌” என்றான்‌. “ஆம்‌” என்றபடி 
துருபதர்‌ புரண்டார்‌. “ஆனால்‌ இப்போர்‌ எனக்கு 


நம்பிக்கையை ஊட்டுகிறது. மெய்‌, அவரை நான்‌ 
அரைநாழிகைப்‌ பொழுதுகூட எதிர்க்க இயலாது. ஒற்றை 
அம்பையேனும்‌ அவர்‌ உடலில்‌ தைக்க எந்நாளும்‌ 
என்னால்‌ இயலாது. அவரை சினம்கொள்ளச்‌ 
செய்யக்கூட இயலுமா என்று அறியேன்‌. ஆனால்‌ நான்‌ 
ஒன்று அறிந்தேன்‌, அவர்‌ முன்‌ என்னால்‌ தயங்காமல்‌ 
நிற்க முடிகிறது. அவரை நேருக்குநேர்‌ நோக்கிய 
பின்னரும்‌ என்‌ வஞ்சம்‌ அவ்வண்ணமே இருக்கிறது.” 


அவன்‌ முகத்தில்‌ வந்த மாற்றத்தை நோக்கிவிட்டு 
துருபதர்‌ தொடர்ந்தார்‌. “உண்மை, நான்‌ 
அஞ்சிக்கொண்டிருந்தது இதையே. அவர்முன்‌ நின்றால்‌ 
என்னில்‌ அந்தப்‌ பழைய தோழன்‌ எழக்கூடும்‌ என. 
இவையனைத்தும்‌ வெறும்பொருள்‌ கொண்டவையே என 
நான்‌ எண்ணக்கூடும்‌ என. அவரைக்‌ கொல்ல என்‌ வில்‌ 
எழுமா என்றே ஐயம்‌ கொண்டிருந்தேன்‌. அதை இன்று 
உறுதிசெய்தேன்‌. அவரை நோக்கி எழுந்த ஒவ்வொரு 
அம்பிலும்‌ என்‌ வஞ்சச்சொல்‌ இருந்தது. அவரை நோக்கி 
அம்பெய்கையிலேயே நான்‌ மெய்யான உவகையை 
அடைகிறேன்‌. மைந்தா, இந்தப்‌ போரில்‌ அவரைக்‌ 
கொன்றாலொழிய நான்‌ நிறைவடைய மாட்டேன்‌. அதை 
இன்று உறுதிசெய்துகொண்டேன்‌.” திருஷ்டத்யும்னன்‌ 
சலிப்புடன்‌ பெருமூச்சுவிட்டான்‌. “இந்தப்‌ போர்‌ 
ஒவ்வொருவருக்கும்‌ ஒவ்வொரு பொருளை அளிக்கிறது, 
இது எனக்கு அளிக்கும்‌ மெய்மை ஒன்றே. நான்‌ 
எவ்வண்ணம்‌ உயிர்துறக்கவேண்டும்‌ என முடிவெடுக்கும்‌ 
நாற்களம்‌ இது.” 


அதன்பின்‌ நாளும்‌ அவர்‌ தொடர்ந்து துரோணருடன்‌ 
போரிட்டுக்கொண்டிருந்தார்‌. இருவரும்‌ முன்னரே 
உறுதிசெய்துகொண்டதுபோல அறியாத விசைகளால்‌ 
சுழற்றியடிக்கப்படுகையிலும்‌ அவர்கள்‌ 
சந்தித்துக்கொண்டார்கள்‌. எதிர்கொண்ட முதற்கணமே 
எங்கோ நிறுத்திவிட்டிருந்த போரை தொடங்கினார்கள்‌. 
ஒருகணத்தில்‌ முன்னரே முடிவெடுத்திருந்ததுபோல 
துருபதர்‌ பின்னடைந்து விலக துரோணர்‌ வஞ்சினமோ 
வசையோ உரைக்காமல்‌ உறைந்த முகத்துடன்‌ 
திரும்பிச்சென்றார்‌. “உங்களை அவர்‌ கொன்றிருக்க 
முடியும்‌” என்று ஒருமுறை திருஷ்டத்யும்னன்‌ 
சொன்னான்‌. “ஆம்‌, முதல்நாளே அவரால்‌ என்னை 
கொல்லமுடிந்திருக்கும்‌. ஆனால்‌ அவர்‌ கொல்லவில்லை. 
அன்று கொல்லாதொழிந்தமையால்‌ இனி என்னை அவர்‌ 
கொல்லப்போவதில்லை” என்றார்‌ துருபதர்‌. “ஏன்‌?” என்று 
அவன்‌ கேட்டான்‌. “அவர்‌ அஞ்சுவது பழியை. அவர்‌ 
என்னை கொன்றால்‌ ஏதோ ஒன்று 


நிகர்செய்யப்படாதாகிறது. அவரைப்போன்ற ஒருவர்‌ 
இப்பிறவியில்‌ எக்கணக்கையும்‌ எஞ்சவிட்டுச்‌ செல்ல 
விரும்பமாட்டார்‌” என்றார்‌ துருபதர்‌. 


அதை திருஷ்டத்யும்னனால்‌ புரிந்துகொள்ள 
முடியவில்லை. துருபதர்‌ புன்னகைத்து “இப்புவியில்‌ 
அவரை என்னளவு புரிந்துகொண்ட பிறர்‌ 
இருக்கவியலாது...” என்றார்‌. “பிறகு ஏன்‌ போர்புரிகிறார்‌?” 
என்று திருஷ்டத்யும்னன்‌ எரிச்சலுடன்‌ கேட்டான்‌. “அவர்‌ 
அறிய விரும்புகிறார்‌, அது யார்‌ என. என்‌ அம்பினாலா, 
அல்லது உன்‌ அம்பினாலா?” துருபதர்‌ கசப்புடன்‌ 
புன்னகைத்து “அவர்‌ சாகவிரும்புவது தன்‌ மாணவனின்‌ 
கையால்‌. அதுவே அவருக்கு புகழ்சேர்ப்பது. அது 
தன்னாலன்றி தான்‌ வெல்லப்படவில்லை என்று நிறுவும்‌ 
என எண்ணுகிறார்‌” என்றார்‌. திருஷ்டத்யும்னன்‌ “அதுவே 
நிகழுமென எண்ணுகிறேன்‌” என்றான்‌. “அவர்‌ தன்‌ முதல்‌ 
மாணவனுக்கு ஏதோ நுண்சொல்லை அளித்திருப்பதாக 
சொல்லப்படுகிறது. எங்ஙனம்‌ அவரை அவன்‌ 
கொல்லக்கூடும்‌ என்னும்‌ பொருள்‌ அதில்‌ 
ஒளிந்திருக்கிறதாம்‌” என்று துருபதர்‌ சொன்னார்‌. “அதை 
அவர்‌ செய்யக்கூடுமென்றுதான்‌ எண்ணுகிறேன்‌.” 


ஆனால்‌ ஒவ்வொருநாளும்‌ துருபதர்‌ தெளிந்துவந்தார்‌. 
“ஒவ்வொரு போருக்குப்‌ பின்னரும்‌ நான்‌ மேலும்‌ 
ஆற்றல்கொண்ட வில்லவன்‌ என்று உணர்கிறேன்‌. 
மைந்தா, என்‌ ஆசிரியர்‌ அக்னிவேசர்‌ அல்ல, துரோணரே. 
அவரிடம்‌ நான்‌ கற்றுக்கொண்ட அனைத்தும்‌ இப்போரில்‌ 
என்னுள்‌ இருந்து உயிர்கொண்டு எழுகின்றன. 
இப்போர்கள்‌ உண்மையில்‌ என்‌ பயிற்சிக்களங்கள்‌.” 
மெல்ல மெல்ல துரோணர்‌ உருமாறி சீற்றமும்‌ வஞ்சமும்‌ 
கொண்டவராக ஆனபோது துருபதர்‌ உவகை கொண்டார்‌. 
“அவர்‌ நெகிழ்கிறார்‌. தனக்கெனக்‌ கொண்டிருந்த 
கவசங்களை அவர்‌ உதிர்த்துக்கொண்டிருக்கிறார்‌. அது 
நன்று. எனக்கு மிக அணுக்கமானவராக ஆகிறார்‌. அன்று 
குருகுலத்தில்‌ இரு இளையோராக வில்லாடிய 
அகவையை நாங்கள்‌ சென்றடையக்கூடும்‌. அங்கு நின்று 
மீண்டும்‌ சில அம்புகளை எய்துகொள்ளக்கூடும்‌” என்றார்‌ 
துருபதர்‌. 


யுதிஷ்டிரரை கைப்பற்றும்பொருட்டு துரோணர்‌ 
வந்தபோது அவரை துருபதர்‌ எதிர்த்து தடுத்தார்‌. 
துரோணர்‌ எய்த அம்புகளை தன்‌ அம்புகளால்‌ 
ஒடித்தெறிந்தார்‌. முதல்முறையாக துரோணரின்‌ 
நெஞ்சக்கவசத்தில்‌ இடுக்கில்‌ முதல்‌ அம்பை தைத்து 
நிறுத்தினார்‌. “அவருடைய குருதியை அறிந்தேன்‌. மிகமிக 


இனியது. நாவில்‌ எரிவது. அதை சுவைத்துக்கொண்டு 
இன்றிரவை கழிப்பேன்‌. இப்போது தன்‌ குடிலில்‌ அந்தப்‌ 
புண்ணில்‌ மெல்ல விரலோட்டியபடி அவர்‌ 
என்னைப்பற்றி எண்ணிக்கொண்டிருக்கிறார்‌” என்று 
துருபதர்‌ நகைத்தார்‌. கையில்‌ மதுக்குடுவையுடன்‌ “இன்று 
நான்‌ நெஞ்சுகரைய குடிப்பேன்‌. கீழ்மகன்போல்‌ 
களியாடுவேன்‌. இன்று வெற்றியென்றால்‌ என்ன என்று 
சுவையறிந்துவிட்டேன்‌” என்றார்‌. 


அவன்‌ தோளைப்பற்றி உலுக்கி வெறிகொண்டு விழித்த 
கண்களுடன்‌ “அவரை என்‌ அம்பு தாக்கமுடியும்‌. அவரே 
அதை எதிர்பார்க்கவில்லை. அவர்‌ கண்களில்‌ 
அரைக்கணம்‌ வந்துசென்ற அந்தத்‌ திகைப்பு... அது 
போதும்‌. தெய்வங்களே, மூதாதையரே, அதை 
காணும்பொருட்டு எனக்கு வாழ்நாள்‌ அளித்தீர்கள்‌. 
ஒருகணமேனும்‌ வென்றுதருக்க எனக்கு 
வாய்ப்பளித்தீர்கள்‌” என்றார்‌. குரல்‌ உடைய அவர்‌ விம்மி 
அழுதார்‌. நெஞ்சை பற்றிக்கொண்டு பீடத்தில்‌ அமர்ந்தார்‌. 
“மூடா, மது. எரியும்‌ பீதர்நாட்டு மது” என ஏவலனை 
அழைத்தார்‌. அன்று வெளியே நடந்தபோது 
திருஷ்டத்யும்னன்‌ ஏனோ இரு கைகளையும்‌ இறுகப்பற்றி 
நெரித்துக்கொண்டிருந்தான்‌. விண்மீன்களை 
அண்ணாந்து நோக்கி அவன்‌ நெடும்பொழுது 
நின்றிருந்தான்‌. 


முந்தைய போரில்‌ அவர்‌ துரோணருக்கு நிகராக ஒரு 
நாழிகைப்‌ பொழுது நின்றிருந்தார்‌. துரோணர்‌ 
எரிச்சல்கொண்டிருக்கிறார்‌ என உணர்ந்து மேலும்‌ மேலும்‌ 
அவரை சினம்கொள்ளச்‌ செய்தார்‌. “இக்களத்தில்‌ என்‌ 
பழியை நீங்கள்‌ உங்கள்‌ குருதியால்‌ நிகர்செய்வீர்கள்‌, 
அந்தணரே?” என்று கூவினார்‌. “விண்ணுக்குச்‌ 
செல்கையில்‌ உங்கள்‌ தந்தையின்‌ தீச்சொல்லைப்‌ பெற்று 
இழிவடைவீர்கள்‌” என்றார்‌. அவரை சீற்றம்கொள்ளச்‌ 
செய்யும்‌ சொற்களுக்காக தேடிக்கொண்டே இருந்தார்‌. 
“இக்களத்தில்‌ உங்கள்‌ மைந்தன்‌ களம்படுவான்‌. அவன்‌ 
தலைமேல்‌ என்‌ காலால்‌ உதைப்பேன்‌” என்றபோது 
“கீழ்பிறப்பே!” என்று கூவியபடி துரோணர்‌ அம்புகளால்‌ 
அவரை அறைந்தார்‌. அவர்‌ சிரித்தபடி அந்த அம்புகளை 
முறித்து அவர்‌ நெஞ்சில்‌ தன்‌ அம்பை அறைந்து 
நாட்டினார்‌. 


அன்றைய போரில்‌ துரோணர்‌ பாண்டவர்களின்‌ 
படைக்கோட்டைக்குள்‌ சிக்கிக்கொண்டபோது துருபதர்‌ 
வீறுடன்‌ எழுந்துசென்று துரோணரை தாக்கினார்‌. 
தொலைவில்‌ நின்று அவர்களின்‌ போரைக்‌ கண்டபோது 


இருவரும்‌ ஒருவரே என்று ஒருகணத்தில்‌ தோன்ற 
கா”... வியந்து வில்தாழ்த்திவிட்டான்‌. அது 
விழிமயக்கா என ஐயம்கொண்டு கூர்ந்து நோக்கினான்‌. 
பின்னர்‌ அது ஏன்‌ என புரிந்துகொண்டான்‌. துருபதரின்‌ 
அசைவுகள்‌ அனைத்தும்‌ துரோணர்‌ போலவே இருந்தன. 
வில்லெடுக்கும்‌ கைசுழற்சி, நாணிழுத்துத்‌ தொடுக்கும்‌ 
நெளிவு, எய்தபின்‌ மீளும்‌ அசைவு அனைத்திலும்‌ 
முற்றான ஒற்றுமை இருந்தது. அவர்‌ துரோணரிடம்‌ 
கற்றுக்கொண்டவை அவை. ஒவ்வொருநாளும்‌ 
எண்ணத்தில்‌ நிகழ்த்தி நிகழ்த்தி தீட்டிக்கொண்டவை. 
ஆனால்‌ அங்கே களத்தில்‌ ஒருவரோடொருவர்‌ 
எதிர்கொண்டு நிற்கையில்‌ அவர்‌ விழிகளால்‌ 
துரோணரை அணுவணுவாக அழிந்து உருமித்‌ தொடர்ந்து 
ஒற்றி எடுத்து தன்‌ உடலென்றாக்கிக்‌ கொண்டிருந்தார்‌. 


பின்னர்‌ அவன்‌ அறிந்தான்‌ துரோணர்‌ ஒரு படி 
பின்னடைந்துவிட்டிருப்பதை. நாளும்‌ போரிட்டுப்‌ 
போரிட்டு தன்‌ வஞ்சத்தை உள்ளத்திலிருந்து எடுத்து 
வில்லிலும்‌ அம்பிலும்‌ மட்டுமென்றாக்க துருபதரால்‌ 
இயன்றது. அவர்‌ முகம்‌ தெளிந்துவந்தது. சொற்களில்‌ 
தெளிவு குடியேறியது. தனிமையிலிருக்கையில்‌ அவர்‌ 
இளங்காதலர்களுக்குரிய கனவுநிலை கொண்டிருப்பதை 
திருஷ்டத்யும்னன்‌ கண்டான்‌. மாறாக துரோணர்‌ 
ஒவ்வொரு அம்புக்கும்‌ வசைச்சொல்‌ உதிர்த்தார்‌. 
அம்புகள்‌ தவறினால்‌ காலால்‌ தேர்த்தட்டை உதைத்தார்‌. 
அம்புபட்டு ஒருவன்‌ வீழக்கண்டால்‌ இதழ்வளைய 
புன்னகைத்தார்‌. அவருக்கும்‌ துருபதருக்குமான 
தனிப்போர்‌ ஒரு நாழிகைப்‌ பொழுது நீடித்தபோது மெல்ல 
சூழ நின்றிருந்தவர்கள்‌ வில்தாழ்த்தி 
நோக்கத்தொடங்கினர்‌. 


திருஷ்டத்யும்னன்‌ அருகணைந்து துரோணர்‌ மெல்ல 
மெல்ல பின்னடைவதை கண்டான்‌. பின்னர்‌ தான்‌ 
பின்னடைவதை உணர்ந்து சீற்றம்கொண்டு அவர்‌ அரிய 
அம்புகளால்‌ அறைந்து துருபதரை பின்னடையச்‌ 
செய்தார்‌. அக்கணத்தில்‌ திருஷ்டத்யும்னன்‌ உட்புகுந்து 
தந்தையை காத்தான்‌. துருபதர்‌ பின்னடைந்து பிளந்த 
படைச்சுவரினூடாக அப்பால்‌ சென்றார்‌. துருபதர்‌ 
வில்லைத்‌ தூக்கி “வென்றேன்‌... வென்றுவிட்டேன்‌!” 
என்றார்‌. அவருடைய தோளிலும்‌ விலாவிலும்‌ தைத்த 
அம்புகளிலிருந்து குருதி வழிந்தது. “கட்டு 
போட்டுக்கொள்க, தந்தையே!” என்றான்‌ 
திருஷ்டத்யும்னன்‌. “அவரை கொல்வேன்‌... இந்தக்‌ 
களத்தில்‌ என்‌ வஞ்சத்தை நிறைவடையச்‌ செய்வேன்‌!” 
என்று துருபதர்‌ சொன்னார்‌. திருஷ்டத்யும்னன்‌ 


“இறையருள்‌ கூடுக!” என்றான்‌. துருபதர்‌ தேர்த்தட்டில்‌ 
கால்தோய அமர்ந்து “ஆம்‌, நான்‌ அறிவேன்‌. அவரை 
அறுதியாக வெல்ல என்னால்‌ இயலாது. இவ்வெற்றிகளை 
என்‌ தெய்வங்கள்‌ எனக்கு பரிசளிப்பதே அவரால்‌ 
கொல்லப்படவேண்டும்‌ என்பதற்காகத்தான்‌” என்றார்‌. 


[[age]lஏகாக்ஷர்‌ சொன்னார்‌: கர்ணனும்‌ பீமனும்‌ 
நிகழ்த்திய போரை திருஷ்டத்யும்னன்‌ நோக்கி நின்றான்‌. 
படைத்துணைகள்‌ தேவையில்லை என்னும்‌ நிலையை 
அவர்கள்‌ இருவருமே அடைந்துவிட்டிருந்தார்கள்‌. இரு 
ஒலிகள்‌ ஒன்றுடன்‌ ஒன்று மோதிக்கொண்டதுபோல 
என்னும்‌ விந்தையான ஒப்புமை அவனுள்‌ தோன்றியது. 
பீமன்‌ வென்று வென்று முன்செல்வதை அவன்‌ 
கண்டான்‌. அது கர்ணன்‌ அளிக்கும்‌ இடம்தானோ என 
ஐயுற்றான்‌. எக்கணமும்‌ அரவு சீறி படமெடுக்கக்‌ கூடும்‌. 

னால்‌ கர்ணனின்‌ விழிகளை ஒரு கணம்‌ 
நோக்கியபோது அவன்‌ அறிந்தான்‌, கர்ணனின்‌ கையால்‌ 
பீமன்‌ உயிர்துறக்க மாட்டான்‌ என. அவன்‌ உள்ளத்தின்‌ 
எடை அகன்றது. கர்ணனைக்‌ கொல்ல பீமனால்‌ 
இயலாதென்றும்‌ அறிந்திருந்தான்‌. அப்போரில்‌ 
ஆர்வமிழந்து பின்னடைந்து “இழப்புகள்‌ இன்றி 
பொருதுக... கெளரவப்‌ படையில்‌ ஒரு விரிசல்‌... நாம்‌ 
தேடுவது அதையே. அதனூடாக உள்நுழைந்து செல்க...” 
என்று ஆணையிட்டான்‌. 


“ஆலமரத்து வேர்‌ பாறையில்‌ நுழைவதுபோல” என்று 
அந்த திட்டத்தை அன்று காலை அவன்‌ சொன்னபோது 
அர்ஜுனன்‌ எந்த உணர்ச்சியும்‌ இன்றி கேட்டிருந்தான்‌. 
“ஒரு படையை எந்தப்‌ பிழையும்‌ இல்லாது கட்டமுடியாது. 
போர்க்களத்தில்‌ அதில்‌ இடைவெளிகள்‌ விழும்‌. 
விரிசல்கள்‌ தோன்றும்‌. கல்லை உடைப்பதற்குரிய வழி 
அதன்‌ பரப்பில்‌ எடைமிக்க கூடத்தால்‌ ஓங்கி ஓங்கி 
அறைந்துகொண்டே இருப்பதுதான்‌. அதில்‌ விரிசல்‌ 
விழுந்து உடைவு தோன்றுகையில்‌ மட்டுமே அது அங்கே 
உடையக்கூடுமென நாம்‌ அறிவோம்‌. உடையத்‌ 
தொடங்கியபின்‌ அத்தனை அடிகளும்‌ அவ்வுடைவை 
விரிவாக்குதலையே செய்யும்‌. அறைக! விரிசல்களை 
உருவாக்கி உள்நுழைக! இன்று நம்‌ வெற்றி அவர்களின்‌ 
படைகளுக்குள்‌ நுழைந்து மையத்தை சென்றடைவது 
மட்டுமே.” 


க புவ 
திருஷ்டத்யும்னன்‌ தன்‌ தேரிலிருந்து புரவியில்‌ பாய்ந்தேறி 
விரைந்தான்‌. செல்லும்‌ வழியிலேயே கையசைவால்‌ 
படைநகர்வுக்குரிய ஆணைகளை 


பிறப்பித்துக்கொண்டிருந்தான்‌. அவனைக்‌ கண்டதும்‌ 
யுதிஷ்டிரர்‌ “என்ன செய்கிறீர்கள்‌? எங்கிருக்கிறீர்கள்‌?” 
என்று சீறினார்‌. “கூறுக, அரசே!” என்றான்‌ 
திருஷ்டத்யும்னன்‌. “நான்‌ சாத்யகியை இளையவனிடம்‌ 
அனுப்பினேன்‌. அங்கே பாஞ்சஜன்யமோ தேவதத்தமோ 
ஒலிக்கவில்லை. என்ன ஆயிற்று என்று பார்த்துவரும்படி 
சொன்னேன்‌... அவனிடமிருந்தும்‌ செய்தி இல்லை” 
என்றார்‌ யுதிஷ்டிரர்‌. எரிச்சலுடன்‌ “அவருக்கு இங்கே 
உங்களைக்‌ காக்கும்‌ பொறுப்பு அளிக்கப்பட்டது” 
என்றான்‌ திருஷ்டத்யும்னன்‌. “ஆம்‌, ஆனால்‌ இந்தக்‌ 
கவசக்கோட்டையே எனக்கு பாதுகாப்பு. கெளரவர்‌ இன்று 
இளையவனை சூழ்ந்துகொள்ளக்கூடும்‌. அவன்‌ 
எடுத்துள்ள வஞ்சினம்‌ அவர்களை அச்சுறுத்துகிறது என 
எண்ணுகிறேன்‌... செல்க, அவனுக்கு என்ன ஆயிற்று 
என்று நோக்குக!” என்றார்‌. “அரசே, நானும்‌ இங்கிருந்து 
சென்றால்‌...” என்று அவன்‌ சொல்லத்‌ தொடங்க 
“என்னுடன்‌ என்‌ மைந்தர்‌ இருக்கிறார்கள்‌. உடனே 
சென்று மீண்டு வருக... என்‌ இளையோருக்குத்‌ 
துணையாக நிலைகொள்க! இது என்‌ ஆணை!” என்றார்‌ 
யுதிஷ்டிரர்‌. 


தலைவணங்கி திருஷ்டத்யும்னன்‌ புரவியைக்‌ கிளப்பி 
விரைந்துசென்றான்‌. செல்லும்‌ வழியெங்கும்‌ சாத்யகி 
அவ்வழியே சென்ற தடயங்களை கண்டான்‌. சாத்யகிக்கும்‌ 
துச்சாதனனுக்கும்‌ நடந்த போரைப்பற்றி ஒரு வீரன்‌ 
ஓடிவந்து அவனிடம்‌ சொன்னான்‌. “யாதவரால்‌ 
கதைவீச்சில்‌ பெருந்தோளராகிய இளைய கெளரவரை 
வெல்ல இயலுமென எவருமே எதிர்பார்க்கவில்லை, 
இளவரசே. எட்டு சுற்றுகள்‌ அப்போர்‌ நிகழ்ந்தது. 
பொருதுவது பீமசேனரா என்றே நாங்கள்‌ ஐயுற்றோம்‌. 
இறுதியில்‌ பாய்ந்தெழுந்து துச்சாதனரின்‌ தலையை 
அறைந்தார்‌. அவர்‌ தலைசுழன்று விழ நெஞ்சை மிதித்து 
அறைந்து தலைபிளக்க முயல்கையில்‌ துரியோதனர்‌ தன்‌ 
கதையை வீசி அவர்‌ கதையை உடைந்து 
தெறிக்கவைத்தார்‌. பாய்ந்து பின்னடைந்து 
கேடயநிரைக்குள்‌ மீண்டார்‌. தம்பியர்‌ இருவரால்‌ 
துச்சாதனர்‌ தூக்கி எழுப்பப்படுவதைக்‌ கண்டு நாங்கள்‌ 
வெற்றிக்கூச்சலிட்டோம்‌. வெற்றி 
அணுகிக்கொண்டிருக்கிறது. இங்குள்ள ஒவ்வொரு 
வீரரும்‌ பீமசேனரும்‌ பார்த்தருமாக 
மாறிக்கொண்டிருக்கிறார்கள்‌.” 


அவன்‌ சென்றுகொண்டிருந்தபோது மேலும்‌ மேலும்‌ 
சாத்யகியின்‌ வெற்றிகள்‌ பற்றிய செய்திகள்‌ வந்தபடியே 
இருந்தன. அவனுடன்‌ வந்தபடி பாஞ்சாலத்து வீரன்‌ 


ஒருவன்‌ “கிருதவர்மருக்கும்‌ யுயுதானருக்கும்‌ நிகழ்ந்த 
போரை நாங்கள்‌ படைக்கலம்‌ தாழ்த்தி நின்று 
நோக்கினோம்‌. அதை போர்‌ என்று சொல்லலாகாது, அது 
ஒரு நடனம்‌. இளைய யாதவர்‌ வில்லேந்தி களம்நின்றதை 
நாங்கள்‌ கண்டதில்லை. அவருடைய கைகளிலும்‌ 
தோள்களிலும்‌ நுண்வடிவில்‌ வாழும்‌ வில்லவரை 
அறிந்துமிருக்கிறோம்‌. இன்று கண்டோம்‌ கிருதவர்மரில்‌ 
அவர்‌ எழுவதை. அவரை எதிர்த்து யுயுதானரில்‌ 
தோன்றினார்‌ இளைய பாண்டவர்‌. உயிர்தோழர்கள்‌ 
இருவரின்‌ போரென்று தோன்றியது. விழிமூடித்‌ 
திறக்கையில்‌ அவர்களேதானோ என ஐயம்‌ எழுந்தது. 
உடல்‌ உயிருடன்‌ போரிடுகிறது என்று ஒரு வீரன்‌ 
கூவினான்‌” என்றான்‌. 


“பாஞ்சாலரே, இறுதியில்‌ யுயுதானர்‌ வென்றார்‌. 
கிருதவர்மர்‌ அம்புகளால்‌ அறையுண்டு தேரில்‌ விழ 
அவரை அவர்கள்‌ பின்னிழுத்துச்‌ சென்றனர்‌. அது ஏன்‌ 
என்று இப்போதுதான்‌ நான்‌ உணர்கிறேன்‌. போர்‌ 
முறுகுந்தோறும்‌ கிருதவர்மர்‌ இளைய யாதவரிலிருந்து 
தன்னை நோக்கி சென்றார்‌. யுயுதானர்‌ தன்னிலிருந்து 
இளைய பாண்டவரை நோக்கி சென்றார்‌. 
இறுதிக்கணத்தில்‌ இளைய பாண்டவரால்‌ கிருதவர்மர்‌ 
வெல்லப்பட்டார்‌” என்றான்‌ பாஞ்சாலத்து வீரன்‌. “இங்கே 
ஒவ்வொரு படைக்கணுவிலும்‌ நீங்கள்‌ யாதவரின்‌ 
போர்வெற்றியின்‌ கதைகளையே கேட்பீர்கள்‌. அங்கே 
நிகழ்ந்துகொண்டிருப்பது அவருடைய பேருருத் 
தோற்றம்‌. அவர்‌ துரோணரை வென்று புறந்தள்ளினார்‌. 
காமரூபத்து இளவரசன்‌ ஜலசந்தனை நெஞ்சு பிளந்து 
கொன்றார்‌. அவரை எதிர்கொள்ள அஞ்சி 
பின்னடைகின்றனர்‌ கெளரவர்கள்‌.” 


“அவர்‌ சீற்றம்கொண்டிருக்கிறார்‌, பாஞ்சாலரே” என 
திருஷ்டத்யும்னனுடன்‌ குதிரையில்‌ விரைந்து வந்தபடி 
இன்னொரு முதிய வீரர்‌ சொன்னார்‌. “இவர்கள்‌ 
அச்சீற்றத்தை கொண்டாடுகிறார்கள்‌. வஞ்சம்‌ அத்தகைய 
சீற்றத்தை அளிக்கும்‌. பெருந்துயரும்‌ அதன்‌ விளைவான 
வெறுமையும்‌ மேலும்‌ சீற்றத்தை அளிக்கும்‌. 
சீற்றம்கொண்டவருக்குள்‌ எரியும்‌ அனல்‌ அவர்களின்‌ 
ஆற்றலை அழித்துவிடும்‌. போர்க்களத்தில்‌ 
சீற்றம்கொள்பவர்கள்‌ சாவை நோக்கி செல்கிறார்கள்‌.” 
திருஷ்டத்யும்னன்‌ “அவர்‌ தன்‌ மைந்தர்களை 
இழந்திருக்கிறார்‌” என்றான்‌. “ஆம்‌, ஆனால்‌ இங்கே 
இழக்காதவர்‌ எவருமில்லை. இழப்புக்கெனவே இங்கு 
வந்தோம்‌. வஞ்சம்‌ கொள்ளவேண்டுமென்றால்‌ 
ஒவ்வொருவரும்‌ தன்னிடமே வஞ்சம்‌ கொள்ளட்டும்‌” 


என்றார்‌ முதிய வீரர்‌. “அவரை பின்னால்‌ இழுத்துவருக! 
அவர்‌ அங்கே போர்புரியலாகாது. அவர்‌ உயிர்விடக்கூடும்‌. 
அல்லது உளம்கடந்து பெரும்பழிகளை 
ஈட்டிக்கொள்ளலும்‌ ஆகும்‌. அவரை பின்னிழுத்துக்‌ 
கொண்டுவருக!” 


திருஷ்டத்யும்னன்‌ “ஆம்‌” என தலையசைத்து முன்னால்‌ 
சென்றான்‌. படைச்சுவருக்கு அப்பால்‌ கூச்சல்களும்‌ 
அலறல்களும்‌ எழுந்தன. “அங்குதான்‌ இருக்கிறார்‌ 
இளைய பாண்டவர்‌. அவரை சூழ்ந்துகொள்ள 
துரியோதனரும்‌ துரோணரும்‌ சல்யரும்‌ அஸ்வத்தாமரும்‌ 
சேர்ந்து முயல்கிறார்கள்‌. வலப்பக்கம்‌ சிகண்டியும்‌ 
பீமனும்‌ அதை தடுத்து நிறுத்துகிறார்கள்‌. இடப்பக்கம்‌ 
சாத்யகியும்‌ சுருதகீர்த்தியும்‌ அச்சூழ்கையை 
செறுக்கிறார்கள்‌. நடுவே அங்கர்‌ நின்று இளைய 
பாண்டவருடன்‌ போரிட்டுக்கொண்டிருக்கிறார்‌” என்றான்‌ 
படைத்தலைவன்‌. “பொழுதணைந்துகொண்டிருக்கிறது... 
நாம்‌ இன்னமும்‌ செறுபோர்‌ புரிந்தபடியே காலம்‌ 
கடத்துகிறோம்‌” என்றான்‌ திருஷ்டத்யும்னன்‌. “இளைய 
பாண்டவர்‌ பின்னடையட்டும்‌. 
சூழ்ந்துகொள்பவர்களுடன்‌ போரிடுவது பயனற்றது. 
பொழுது வீணாகும்‌... பொழுதே இன்று அவர்‌ உயிர்‌ ஈரும்‌ 
வாளெனக்‌ கொள்க!” என்றான்‌ திருஷ்டத்யும்னன்‌. 


கவசப்படைக்‌ கதவைத்‌ திறந்து அப்பால்‌ 
கெளரவர்களுடன்‌ அர்ஜுனன்‌ பொருதிக்கொண்டிருந்த 
போர்முனை நோக்கி திருஷ்டத்யும்னன்‌ எழுந்தான்‌. 
அர்ஜுனன்‌ கர்ணனை அம்புகளால்‌ அறைந்து அறைந்து 
பின்னடையச்‌ செய்தான்‌. மறுபக்கம்‌ சிகண்டி 
அம்புகளைத்‌ தொடுத்தபடி கர்ணனை நோக்கி வர 
அவர்களுக்கிடையே போர்‌ மூண்டது. சுருதகீர்த்தியை 
அம்புகளால்‌ அடித்து பின்னடையச்‌ செய்த 
அஸ்வத்தாமனை நோக்கி அர்ஜுனன்‌ தன்‌ அம்புகளை 
திருப்பியபோது பூரிசிரவஸ்‌ நாணொலி எழுப்பியபடி 
களத்திலெழுந்தான்‌. சதானீகனை அம்புகளால்‌ 
அறைந்தபம “என்‌ தமையனின்‌ குருதிக்கு நிகர்செய்ய 
வந்துள்ளேன்‌. எடு உன்‌ அம்புகளை...” என்று 
கூவினான்‌. “உன்‌ குருதியால்‌ இன்று அவருக்கு நீர்க்கடன்‌ 
கழிக்கிறேன்‌” என்று அம்புகளால்‌ சதானீகனை 
அறைந்தான்‌. அந்த அம்புகளை எதிர்கொள்ள 
முடியாமல்‌ சதானீகன்‌ பின்னடைந்தான்‌. அவன்‌ 
தேர்த்தூண்களில்‌ பூரிசிரவஸின்‌ அம்புகள்‌ தைத்து 
செறிந்து நின்றன. 


சுருதகீர்த்தியும்‌ சுருதசேனனும்‌ இரு பக்கமும்‌ எழுந்து 


தருமனுக்கும்‌ துரியோதனனுக்கும்‌ பீமனுக்கும்‌ 
துச்சாதனனுக்கும்‌ பிறருக்கும்‌ முறைப்படி அளிக்க 
அவர்கள்‌ சீடர்கள்‌ உதவியுடன்‌ அவற்றை காதுகளில்‌ 
அணிந்துகொண்டனர்‌. 


அதன்பின்‌ கொற்றவைமுன்‌ வைத்து 

சனைசெய்யப்பட்ட கச்சைகளை கிருபர்‌ தொட்டளிக்க 
வாங்கி அவர்கள்‌ களமுறைப்படி முறுகக்‌ 
கட்டிக்கொண்டனர்‌. கச்சைகளைச்‌ சுற்றிக்கட்ட 
சேவகர்கள்‌ உதவினர்‌. கச்சையும்‌ குண்டலமும்‌ அணிந்து 
நின்றபோது அவர்களின்‌ முகங்கள்‌ குழந்தைமையை 
இழந்து விட்டதாகத்‌ தோன்றியது. கிருபர்‌ அவர்களை 
கைதூக்கி ஆசியளித்தார்‌. அவர்கள்‌ தங்கள்‌ நெற்றிகளில்‌ 
அணிந்திருந்த நீளமான செந்தூரத்‌ திலகங்களை 
நீர்தொட்டு அழித்துவிட்டு கச்சையும்‌ குண்டலமும்‌ 
அணிந்தவர்களாக வரிசையாகச்‌ சென்று 
கொற்றவையையும்‌ திருமகளையும்‌ கலைமகளையும்‌ 
வணங்கி செந்தூரத்தால்‌ பிறைவடிவ 
திலகமிட்டுக்கொண்டனர்‌. 


தசகர்ணர்‌ மைந்தரை அணுகி சடங்குகளைச்‌ செய்யும்‌ 
விதத்தை அவர்களுக்கு மெதுவாகச்‌ சொன்னார்‌. தருமன்‌ 
மெல்லத்‌ தலையசைத்தான்‌. முரசின்‌ ஒலி அவிந்ததும்‌ 
முறைச்சங்கு மும்முறை ஒலித்து அடங்கியது. தருமன்‌ 
தசகர்ணரால்‌ வழிகாட்டப்பட்டு வந்து களத்தை 
அடைந்து மூவன்னையரையும்‌ மும்முறை வணங்கி 
கிருபரின்‌ முன்னால்‌ வந்து நின்றான்‌. அவனுடன்‌ வந்த 
அரண்மனைச்சேவகன்‌ கொடுத்த பொன்நாணயத்தை 
வாங்கி கிருபரின்‌ பாதங்களின்‌ அருகே 
வைக்கப்பட்டிருந்த மரத்தாலத்தில்‌ பரப்பப்பட்டிருந்த 
அரிசிமலர்ப்பரப்பில்‌ வைத்தான்‌. 

தசகர்ணர்‌ சொன்ன சொற்களை மெல்லிய குரலில்‌ 
திருப்பிச்‌ சொன்னான்‌. “எனக்கும்‌ என்‌ மூதாதையருக்கும்‌ 
எங்கள்‌ குலதெய்வங்களுக்கும்‌ அருள்புரியுங்கள்‌ 
ஆசிரியரே. எங்கள்‌ செல்வங்களையும்‌ கண்ணீரையும்‌ 
குருதியையும்‌ காணிக்கையாகப்‌ பெற்றுக்கொள்ளுங்கள்‌. 
கல்வியை பிச்சையிடுங்கள்‌. கல்வியை பிச்சையிடுங்கள்‌. 
கல்வியைப்‌ பிச்சையிடுங்கள்‌.” கிருபர்‌ அவனை வாழ்த்தி 
கைகாட்டி “அவ்வாறே ஆகுக!” என்றதும்‌ அவரது 
பாதங்களை வணங்கி படைக்கலமேடை முன்னால்‌ 
சென்று நின்றான்‌. 


கிருபர்‌ “அவனுக்குரியது உபதனுஸ்‌” என்றதும்‌ தசகர்ணர்‌ 
உயரமற்ற வில்லை எடுத்து அவனிடம்‌ நீட்டி அதன்‌ 


சதானீகனை காத்தனர்‌. ஆனால்‌ பூரிசிரவஸ்‌ 
சீற்றம்கொண்டிருந்தான்‌. அவனுடைய அம்புகள்‌ 
அவர்கள்‌ மூவரையுமே திகைக்கச்‌ செய்தன. சுருதகீர்த்தி 
தோளில்‌ அம்புபட்டு தேர்த்தட்டில்‌ விழுந்தான்‌. அர்ஜுனன்‌ 
அவ்வோசை கேட்டு திரும்பிநோக்கி நாணொலி 
எழுப்பியபடி பூரிசிரவஸை நோக்கி சென்றான்‌. “ஆம்‌, 
நான்‌ பழிகொள்ளவேண்டியது உங்களைத்தான்‌... 
இவர்கள்‌ உங்களிடமிருந்து எழுந்தவர்கள்‌” என்றபடி 
ரிசிரவஸ்‌ அர்ஜுனனை நோக்கி பாய்ந்து அணுகினான்‌. 
ர அம்புகளால்‌ சந்தித்துக்கொண்டார்கள்‌. 

[age] பூரிசிரவஸ்‌ அர்ஜுனனை அம்புகளால்‌ எதிர்க்கத்‌ 
தொடங்கியபோதே திருஷ்டத்யும்னன்‌ ஒன்றை 
உணர்ந்தான்‌, ஒவ்வொருவரும்‌ தங்கள்‌ ஆழுளத்து 
எதிரியை நேரிலும்‌ கற்பனையிலும்‌ சந்தித்து போரிட்டுப்‌ 
போரிட்டு தங்கள்‌ திறன்களை 
தீட்டிக்கொண்டிருக்கிறார்கள்‌. தங்கள்‌ முதன்மை எதிரி 
அளவுக்கே ஒவ்வொருவரும்‌ எழுந்துவிட்டிருக்கிறார்கள்‌. 
போர்‌ ஒரு பயிற்சிக்களம்‌ என மாறி அனைவரையுமே 
அவர்கள்‌ கொண்டுள்ள தடைகளிலிருந்து எழச்‌ 
செய்திருக்கிறது. பூரிசிரவஸ்‌ அர்ஜுனனை நிகர்நின்று 
எதிர்த்தான்‌. முன்பு ஒவ்வொரு முறையும்‌ ஒவ்வொரு 
அம்புக்கும்‌ அவனை பின்னடையச்‌ செய்த ஒரு தடையை 
அவன்‌ கடந்துவிட்டிருந்தான்‌. 


ஒவ்வொரு வீரனும்‌ தன்‌ இயல்பால்‌, தன்னுள்‌ 
உறைந்திருக்கும்‌ தெய்வங்களின்‌ விழைவால்‌ தனக்குரிய 
தடைகளை கொண்டிருக்கிறான்‌. மேலும்‌ மேலுமென 
தானே தன்னை கூர்செய்துகொண்டு செல்கையில்‌ 
எதிர்நிற்பவர்களை முற்றிலும்‌ அறியாதவனாக 
ஆகிவிடுவது அர்ஜுனனின்‌ தடை. உளம்‌ சீறி எழுந்து 
போர்புரிந்து விரைவிலேயே ஆற்றல்‌ வடிந்து 
பின்னடைந்துவிடுவது சாத்யகியின்‌ தடை. தன்‌ 
இலக்குகளை ஒருகணமும்‌ விழிகொண்டு நோக்காத 
மிகைநம்பிக்கை கர்ணனின்‌ தடை. தன்‌ அம்புகள்‌ மேல்‌ 
எந்தப்‌ பார்வையுமில்லாது தொடுவான்‌ நோக்கி 
விழிதிரும்பியிருப்பது பீஷ்மரின்‌ தடை. தன்‌ இயல்புக்கு 
மாறான ஒன்றை சூடி பிறிதொன்றை கரந்திருப்பது 
துரோணரின்‌ தடை. ஒவ்வொரு தனிப்போரிலும்‌ 
முழுப்போரையும்‌ கூடவே எண்ணிக்கொண்டிருப்பது தன்‌ 
உளத்தடை. 


அத்தடைகளை உருவாக்கும்‌ தனி இயல்புகளை அறிந்து 
கடந்து பின்‌ தங்கள்‌ படைக்கலங்களென பயிற்றுவித்து 
மேலும்‌ முன்னெழுவதையே அவ்வீரர்கள்‌ தவம்‌ எனச்‌ 
செய்திருந்தனர்‌. பூரிசிரவஸ்‌ தன்னை காவியங்களில்‌ 
சொல்வடிவாக எழுந்த பெருவீரர்களில்‌ ஒருவனாக 
கற்பனை செய்திருந்தான்‌ என்று திருஷ்டத்யும்னன்‌ 
அப்போது புரிந்துகொண்டான்‌. அது இளையோரின்‌ 
இயல்பு. வில்‌ தொட்டெடுக்கையில்‌ அவர்கள்‌ 
அனைவருமே பரசுராமரோ, சரத்வானோ, பீஷ்மரோ, 


அர்ஜுனனோதான்‌. ஆனால்‌ வில்லினூடாக அவர்கள்‌ 
தங்கள்‌ கற்பனை சென்றடைந்த தொலைவிலிருந்து 
ஒவ்வொரு பின்னடியாக எடுத்து அன்றாடத்திற்கு 
திரும்பி வருவார்கள்‌. “ஒவ்வொரு பிழைத்த 
அம்பினூடாகவும்‌ ஓர்‌ அறிதலை அடைந்து தங்களில்‌ 
வந்தமைவார்கள்‌ வீரர்கள்‌” என்று ஒருமுறை துரோணர்‌ 
சொன்னார்‌. “தன்னில்‌ தான்‌ முற்றமைதலும்‌ பிறிதொரு 
பயிற்சிதான்‌.” 


ரிசிரவஸ்‌ தன்‌ எல்லைகளைக்கண்டு அதை கடந்து 

சன்றதில்லை என்று தெரிந்தது. அவன்‌ தன்‌ முதிரா 
இளமையின்‌ கற்பனைகளில்‌ எழுந்து 
வெளிக்கடந்ததில்லை என ஒவ்வொரு அம்புக்கும்‌ 
அவன்‌ உடல்‌ எழுந்தெழுந்து அமைந்தமை காட்டியது. 
விழிதிருப்பி மீள்வதற்குள்‌ மின்னி சிந்தையைச்‌ 
சென்றடையும்‌ ஓரவிழிநோக்கில்‌ அங்கே 
போரிட்டுக்கொண்டிருப்பவன்‌ ஒரு சிறுவன்‌ என்றே உளம்‌ 
மயங்கியது. சிற்றுடலில்‌ எழுந்தவன்‌, சுவைமிக்க 
கனியொன்றுக்காகக்‌ கல்லெறியும்‌ இளையோன்‌. தன்‌ 
திறனை தானே கண்டு மகிழ்ந்து தருக்கும்‌ இனிய 
அறிவின்மைகொண்டவன்‌. ஆனால்‌ அங்கு நிகழ்ந்த 
போரினூடாக கற்றுக்கொண்டு அவன்‌ 
அக்கற்பனைகளில்‌ இருந்த மாவீரனை நோக்கி பெரிதும்‌ 
முன்னகர்ந்திருந்தான்‌ என மேலும்‌ நோக்கும்போது 
புரிந்தது. அவனிடமிருந்து சென்ற அம்புகள்‌ விழிக்குத்‌ 
தெரிந்த அவனிடமிருந்தல்ல என்று எண்ணத்‌ 
தோன்றியது. 


முதல்‌ நாள்‌ போரில்‌ அவன்‌ கைசுழன்று அம்பெடுத்து, 
நாணிழுத்து, தொடுத்து, எய்யும்போது களிப்பும்‌ 
பதைப்பும்‌ தவிப்பும்‌ சினமும்‌ என உணர்வுகள்‌ அவன்‌ 
முகத்தில்‌ மாறி மாறி வத்‌ அப்த பய அம்‌ களத்தில்‌ 
போர்புரியும்‌ பல்லாயிரம்‌ வீரர்களின்‌ முகங்கள்‌ அவ்வாறே 
தோன்றும்‌. அரங்கில்‌ ஆடும்‌ கூத்தனின்‌ முகத்தில்‌ 
உணர்வுகள்‌ மாறிச்‌ செல்வதுபோல. பல தருணங்களில்‌ 
பித்தளைக்குமிழில்‌ அருகிருக்கும்‌ காட்சிகள்‌ வண்ண 
மாற்றங்களாக அலைகொள்வதுபோல. ஆனால்‌ மெல்ல 
மெல்ல பூரிசிரவஸின்‌ முகம்‌ மாறத்தொடங்கியது. இறுகி 
உணர்வுகள்‌ உறைந்து, விழிகள்‌ கூர்கொண்டு நிலைத்து, 
ஒற்றைச்‌ சொல்லில்‌ உதடுகள்‌ அமைந்து, போரிடும்‌ 
தெய்வச்‌ சிலையென்று அவன்‌ ஆனான்‌. அவன்‌ கைகள்‌ 
மேலும்‌ நெகிழ்ந்தன. வீச்சுகளின்‌ வளைவுகளில்‌ அழகு 
திரண்டது. அம்புகள்‌ மேலும்‌ இலக்கு கொண்டன. அவன்‌ 
வெல்லற்கரியவனாக மாறிக்கொண்மருந்தான்‌. 


முன்னர்‌ மூன்றுமுறை திருஷ்டத்யும்னன்‌ 
பூரிசிரவஸுடன்‌ நேர்ப்போரில்‌ ஈடுபட்டிருந்தான்‌. முதல்‌ 
முறை பூரிசிரவஸை மிக எளிதாக அறைந்து 
கவசங்களை உடைத்து தன்‌ முன்னிருந்து தப்பி 
ஓடச்செய்தான்‌. மூன்றாம்‌ முறை வில்லெடுத்து முதல்‌ 
அம்பை எய்ததுமே தன்‌ முன்‌ நின்றிருப்பவன்‌ 
பிறிதொருவன்‌ என்று உணர்ந்தான்‌. ஏழு அம்புகள்‌ தன்‌ 
தேர்த்தூண்களில்‌ வந்து அறைந்ததும்‌ எதிரில்‌ 
அர்ஜுனன்தான்‌ எழுந்துவிட்டானோ என்று ஐயம்‌ 
கொண்டான்‌. அன்று பூரிசிரவஸ்‌ அவனை அம்புகளால்‌ 
அறைந்து கவசங்களை உடைத்து பின்னடையச்‌ 
செய்தான்‌. தன்‌ படைத்திரளுக்குள்‌ திரும்பி வந்த பின்னர்‌ 
அன்று நிகழ்ந்த போரை உளத்தில்‌ திரட்டி 
தொகுத்துக்கொண்டபோது பூரிசிரவஸ்‌ தன்னுடலில்‌ 
பெண்மைக்கூறு ஒன்றை ஏற்றுக்கொண்டிருப்பதை 
அவன்‌ அறிந்தான்‌. 


கெளரவ வீரர்களில்‌ அர்ஜுனனைப்போல்‌ பெண்மை 
சென்று படிவதற்கு ஏற்ற உடல்கொண்டவன்‌ அவன்‌ 
ஒருவனே. பிற அனைவருமே பெருந்தோளர்கள்‌, 
நிகர்நிலை கொண்ட உடல்‌ கொண்டவர்கள்‌. பூரிசிரவஸ்‌ 
மலைமகன்களுக்குரிய மெல்லிய சிற்றுடல்‌ 
கொண்டிருந்தான்‌. மெலிந்த சிவந்த சிறிய உதடுகளும்‌, 
கூரிய மூக்கும்‌, நீலமணிக்‌ கண்களும்‌ அவனை 
தொலைவில்‌ நின்று நோக்குகையில்‌ பெண்ணென்றே 
காட்டின. மலைக்குமேல்‌ எங்கோ அவனுக்கு 
பேருடல்கொண்ட மைந்தனொருவன்‌ இருக்கிறான்‌ என்று 
திருஷ்டத்யும்னன்‌ கேட்டிருந்தான்‌. பால்ஹிகருடன்‌ 
நிகர்நின்று மற்போரிட்டு தூக்கி அறையும்‌ 
வல்லமைகொண்ட மைந்தன்‌ அவன்‌ என்று ஒற்றன்‌ 
சொன்னபோது அவன்‌ புன்னகைத்தான்‌. அதை 
உணர்ந்து ஒற்றன்‌ “அவள்‌ அந்த மைந்தனைப்போலவே 
பெருந்தோள்‌ கொண்டவள்‌, அரசே” என்றான்‌. 
“அவனுடைய கனவின்‌ ஈடேற்றம்‌” என்று 
திருஷ்டத்யும்னன்‌ சிரித்தபடி சொன்னான்‌. 


பெண்மை படிந்த பூரிசிரவஸின்‌ உடலில்‌ அனைத்துத்‌ 
தசைகளும்‌ நீர்பட்டு இளகியவைபோல்‌, நெருப்பு 
கொண்டு உருகியவைபோல நெகிழ்வு கொண்டன. 
அவை தங்களை ஆளும்‌ சித்தத்திலிருந்து விடுபட்டு 
தங்களுக்குரிய அசைவை இயல்பாக நிகழ்த்தின. ஆகவே 
அவன்‌ நிழலில்‌ பெண்‌ நடனமிட்டாள்‌. அவன்‌ 
அம்புகளை எடுக்கையிலும்‌ தொடுக்கையிலும்‌ மிகக்‌ 
குறைவான ஆற்றலே தேவைப்பட்டது. எஞ்சிய 
விசையனைத்தும்‌ அம்புகளில்‌ எழுந்தது. “அம்பில்‌ எழும்‌ 


விசையென்பது அதற்கு உளம்‌ செலுத்திய விசையில்‌ 
உடல்‌ எடையும்‌ உறுப்புகளின்‌ பிழையும்‌ 
எடுத்துக்கொண்டது போக எஞ்சியது” என்று வில்நூல்‌ 
கூற்றை துரோணர்‌ சொன்னார்‌. “உடலை 
பயிற்றுவதென்பது உடலில்‌ இருந்து சித்தத்தை 
விடுவிப்பதே.” 


பூரிசிரவஸின்‌ அம்புகள்‌ ஒவ்வொன்றும்‌ அர்ஜுனனின்‌ 
அம்புகளை அவற்றின்‌ வான்‌ வழியிலேயே அறைந்து 
தெறிக்கச்செய்தன. விழும்வளைவில்‌ எதிரியின்‌ 
அம்பைச்‌ செறுப்பவன்‌ வில்தேர்ந்தவன்‌. 
எழுவளைவிலேயே தன்‌ அம்புகளால்‌ அவற்றைச்‌ 
சந்திப்பவன்‌ வில்யோகி. அர்ஜுனனை அர்ஜுன்னே 
எதிர்ப்பது போலிருந்தது அப்போர்‌. அம்புக்கு அம்பு 
மேலும்‌ மேலும்‌ விசைகொண்டு அவர்கள்‌ ஒருவரை 
ஒருவர்‌ தாக்கினர்‌. அர்ஜுனனின்‌ அம்புகளின்‌ 
கூர்முனையை தன்‌ அம்புகளின்‌ கூர்முனையால்‌ தொட்டு 
வீழ்த்தினான்‌. அவர்கள்‌ கைகளிலிருந்து அம்புகள்‌ 
தீப்பொறிகள்போல்‌ சிதறிப்‌ பரவிக்கொண்டிருந்தன. 
தொலைவிலிருந்து பார்க்கையில்‌ அவர்களின்‌ 
தேர்களைச்‌ சுற்றும்‌ அம்புகளாலான இரு வட்டங்களை 
காண முடிந்தது. அவ்விரு வட்டங்களும்‌ விசையுடன்‌ 
சுழலும்‌ இரு இரும்பு வளையங்கள்போல தோன்றின. 

ம்புகள்‌ உரசி பொறி எழுந்து பறக்க சூழ்ந்திருந்த 
அனைவரும்‌ போரை நிறுத்திவிட்டு அவர்களிருவரும்‌ 
பொருதுவதை நோக்கலாயினர்‌. 


ஒருகட்டத்தில்‌ அர்ஜுனனின்‌ எந்த அம்பும்‌ பூரிசிரவஸை 
அணுகமுடியாமலாயிற்று. பூரிசிரவஸின்‌ அம்புகள்‌ 
எவையும்‌ அர்ஜுனனின்‌ வளையத்தை 
கடக்காமலாயிற்று. இருவரும்‌ ஒருவரை ஒருவர்‌ 
அம்புகளினூடாக முற்றறிந்துகொண்டிருந்தனர்‌. 
அம்புகள்‌ வழியாக வில்லவர்‌ ஒருவரை ஒருவர்‌ 
அறிந்துகொள்வதற்கு நிகராக பிறிதொன்றில்லை என 
திருஷ்டத்யும்னன்‌ எண்ணினான்‌. அவை எச்சமின்றி 
அனைத்தையும்‌ உரைத்துவிடுகின்றன. வேறெங்கும்‌ 
இருவர்‌ இத்தனை குறுகிய பொழுதில்‌ இத்தனை ஆயிரம்‌ 
எண்ணங்களை பரிமாறிக்கொள்வதில்லை. இத்தனை 
ஆயிரம்‌ முறை ஒருவரை ஒருவர்‌ 
முத்தமிட்டுக்கொள்வதில்லை. இத்தனை கூர்ந்து 
ஒருவரை ஒருவர்‌ நோக்கிக்கொள்வதும்‌ இல்லை. 
முழுமைகொண்ட விற்போர்‌ என்பது இருவர்‌ 
ஒருவரோடொருவர்‌ கூடுமாறிக்கொள்வது. ஒருவரே 
என்றாவது. 


அர்ஜுனனின்‌ உடலில்‌ பெண்‌ எழுந்த கணம்‌ 

ரிசிரவஸின்‌ உடலில்‌ ஆண்‌ திகழ்வதை 

ருஷ்டத்யும்னன்‌ கண்டான்‌. அக்கணமே அது 
பெண்ணென்றாக அர்ஜுனன்‌ ஆணென்றாகி 
மோதினான்‌. ஒருவர்‌ உடலின்‌ வளைவு பிறிதொருவர்‌ 
உடலின்‌ நெளிவுடன்‌ முழுமையாக இணைந்தது. 
ஒருவரின்‌ சுழற்சி இன்னொருவரில்‌ வட்டநிறைவை 
அடைந்தது. இருவரையும்‌ ஒற்றையுரு என ஒரே நோக்கில்‌ 
மட்டுமே பார்க்கமுடியும்‌ என்றாயிற்று. அப்போர்‌ 
அவ்வண்ணம்‌ திகழுமெனில்‌ எல்லையிலாக்‌ காலம்‌ 
வரை தொடர்வதொன்றே வழி என்று தோன்றியது. 
சூழ்ந்திருந்தோர்‌ பொறுமையிழந்தனர்‌. ஒரு பிழை, ஒரு 
மீறல்‌ என ஏங்கத்‌ தொடங்கினர்‌. இதோ இதோ என 
விழிகள்‌ தவித்தன. 


ஆனால்‌ அர்ஜுனன்‌ பூரிசிரவஸ்‌ தன்னை நோக்கி 
எழுவதைக்கண்டு உவகைகொள்ளத்‌ தொடங்கினான்‌. 
ரிசிரவஸ்‌ அர்ஜுனனை நோக்கி சென்று 
காண்டிருப்பதை எண்ணி மகிழலானான்‌. வஞ்சங்கள்‌ 
மறைந்தன. சினம்‌ இருந்ததோ என்று ஆயிற்று. 
சூழ்ந்திருந்த உருவங்கள்‌ கரைந்தழிந்தன. காலம்‌ 
பெருஞ்சுழியென அவர்களைச்‌ சுற்றிலும்‌ 
ஓடிக்கொண்டிருந்தது. இருவர்‌ பெருங்காதலுடன்‌ 
ஒருவரை ஒருவர்‌ நோக்கி ஒன்றுமியற்றாமல்‌ 
உளம்கரைந்து தன்னிலை விரிந்து அங்கு 
நின்றிருந்தனர்‌. 
தந்தை மைந்தனையும்‌ மைந்தன்‌ தந்தையையும்‌ ஒரே 
தருணத்தில்‌ கண்டுகொள்ளும்‌ அருங்கணம்‌ போன்றது 
அது என்று திருஷ்டத்யும்னன்‌ எண்ணினான்‌. முழு 
வாழ்வும்‌ ஒருகணமென நிகழ்கிறது. அதன்பின்‌ 
அதுவரை அவர்களுக்கிடையே நடந்துவந்த உறவாடல்‌ 
முடிந்துவிடுகிறது. பின்னர்‌ அவர்கள்‌ ஒருவரோடொருவர்‌ 
விழி நோக்கி பேசக்கூட இயலாது. முற்றிலும்‌ ஒருவரை 
ஒருவர்‌ தவிர்த்து எவரென்றோ ஆகி விலகிவிடவும்‌ 
கூடும்‌. ஆனால்‌ ஒருவர்‌ பிறிதொருவரை எண்ணி 
நிறைவுறுவார்கள்‌. அனைத்தையும்‌ அளித்து 
விடைபெறுவதற்கு தந்தைக்கு அதற்குப்‌ பின்‌ 
தயக்கமிருப்பதில்லை. அனைத்தையும்‌ அளித்து பணிய 
மைந்தன்‌ அதன்‌ பின்னர்‌ தயங்குவதில்லை. 


அக்கணத்தில்‌ இடப்பக்கத்திலிருந்து சாத்யகி வாளை 
உருவியபடி பூரிசிரவஸை நோக்கி பாய்ந்தான்‌. அதை 
அவன்‌ ஏன்‌ செய்தான்‌ என்று திருஷ்டத்யும்னன்‌ 
திடுக்கிட்டான்‌. கனவிலிருந்து மீண்டவன்போல்‌ 


தத்தளித்த பூரிசிரவஸ்‌ வில்லை தேர்த்தட்டில்‌ வீசிவிட்டு 
வாளை உருவியபடி சாத்யகியை நோக்கி சென்றான்‌. 
சாத்யகி நிலத்தில்‌ விழுந்து கிடந்த இரு புரவிகளின்மேல்‌ 
மிதித்து பூரிசிரவஸை நோக்கி செல்ல பூரிசிரவஸ்‌ தன்‌ 
தேரின்‌ புரவியினூடாக கால்‌ வைத்து தாவி வந்து 
நிலத்தில்‌ குதித்து அவனை எதிர்கொண்டான்‌. அவர்கள்‌ 
ஒருவரை ஒருவர்‌ நோக்கியபடி வாளுடன்‌ நின்றிருக்க 
மறுபக்கமிருந்து அஸ்வத்தாமன்‌ வந்து அர்ஜுனனை 
எதிர்த்தான்‌. அவர்களிருவரும்‌ போர்புரிவதை 
விழிதிருப்பி நோக்கியபின்‌ மீண்டும்‌ பூரிசிரவஸை 
நோக்கிய திருஷ்டத்யும்னன்‌ சாத்யகியின்‌ முகம்‌ அதே 
உணர்வைக்‌ கொண்டிருப்பதைக்‌ ண்டு உளம்‌ 
அதிர்ந்தான்‌. 

உச்சிவெயிலில்‌ ஒளிவிடும்‌ வாள்களுடன்‌ சாத்யகியும்‌ 
பூரிசிரவஸும்‌ ஒருவரை ஒருவர்‌ நோக்கியபடி 
ஓசையில்லா புலிக்கால்‌ வைத்து ஒரு முழு வட்டம்‌ 
சுற்றிவந்தனர்‌. வியாஹ்ரவிருத்தம்‌ நீரில்‌ சுழி எனத்‌ 
தோன்றும்‌. அறியாமல்‌ மையம்நோக்கி குவிந்து செல்லும்‌. 
ஒருவர்‌ காலசைவே பிறிதொருவரிலும்‌ நிகழ்ந்தது. 
ஒருவர்‌ தோள்‌ போலவே பிறிதொருவர்‌ தோளும்‌ 
அசைந்தது. பின்னொரு கணத்தில்‌ எப்போதென்று 
விழியறியாத தருணத்தில்‌ இரு வாள்களும்‌ 
முட்டிக்கொண்டன. அந்த ஓசை தன்னை 
அதிரச்செய்தபோது திருஷ்டத்யும்னன்‌ உணர்ந்தான்‌, 
சாத்யகியை பொங்கச்செய்த உணர்ச்சி எது என. 
அஸ்வத்தாமனை அர்ஜுனனை நோக்கி பாயச்செய்ததும்‌ 
அதுவே என. 


திருஷ்டத்யும்னன்‌ பெருமூச்சுடன்‌ வில்தாழ்த்தி நின்றபடி 
அந்த வாட்போரை நோக்கினான்‌. வாள்கள்‌ 
நிகழ்த்திக்கொள்ளும்‌ போரின்‌ உச்சம்‌ அது என்று 
தோன்றியது. பூரிசிரவஸின்‌ வாள்‌ சிறிய நாகம்போல்‌ 
நெளிந்தது. சில தருணங்களில்‌ சவுக்கென்றும்‌ திரும்பி 
வருகையில்‌ ஒளிக்கீற்றென்றும்‌ உருக்காட்டியது. 
சாத்யகியின்‌ நீண்ட எடைமிக்க வாள்‌ நெகிழ்வில்லாத 
உறுதி கொண்டிருந்தது. ஒருமுறைகூட சாத்யகியின்‌ 
வாளின்‌ அடியை பூரிசிரவஸ்‌ தன்‌ வாளால்‌ 
வாங்கவில்லை. வளைந்தும்‌ தவழ்ந்தெழுந்தும்‌ பின்னடி 
வைத்து விலகியும்‌ விட்டில்போல்‌ தாவி பின்னெழுந்தும்‌ 
சாத்யகியின்‌ வீச்சுகளை அவன்‌ தடுத்தான்‌. சாத்யகி தன்‌ 
வீச்சுகள்‌ தவறிச்‌ சுழல்கையில்‌ உருவாகும்‌ நிலையழிவை 
மறுகையை நீட்டியும்‌ வீசியும்‌ நிகர்கொள்ளச்‌ செய்தான்‌. 
நிலத்தில்‌ அமர்ந்து எழுந்து தாக்கும்‌ கழுகின்‌ 
சிறகுகள்போல்‌ அவன்‌ கைகள்‌ விரிந்திருந்தன. 


நாரையின்‌ கால்கள்போல தவறாத தாளத்துடன்‌ 
களத்தில்‌ தாவியும்‌ ஊன்றியும்‌ நின்று சுழன்றும்‌ 
பூரிசிரவஸின்‌ கால்கள்‌ நடனமிட்டன. எதிர்பாரா 
கணத்தில்‌ தன்‌ தலையை தானே ஏவும்‌ நாரைபோல்‌ 
எழுந்து சாத்யகியை வாளால்‌ அறைந்தான்‌. சாத்யகி ஒரு 
விழிக்கணத்தில்‌ வலக்கையின்‌ கவசவளைவால்‌ 
பூரிசிரவஸின்‌ அந்த வாள்முனையை 
வாங்கிக்கொண்டான்‌. சாத்யகியின்‌ வாளேந்திய கையில்‌ 
தன்‌ வாள்‌ முனையால்‌ கீறலிடுவதையே பூரிசிரவஸ்‌ 
இலக்காகக்‌ கொண்டிருப்பது தெரிந்தது. ஏன்‌ அவன்‌ 
சாத்யகியின்‌ முகத்தையோ கழுத்தையோ 
இலக்காக்கவில்லை என்று ஒருகணம்‌ வியந்த பின்‌ 
திருஷ்டத்யும்னன்‌ புரிந்துகொண்டான்‌, 
சாத்யகியின்வாளின்‌ நீளமே பூரிசிரவஸை தடுக்கும்‌ 
எல்லை ஒன்றை வகுத்துவிட்டது என. அதை 
கடந்துவந்து சாத்யகியை தாக்குவது அவன்‌ 
தன்னைத்தானே பொறியில்‌ சிக்கவைப்பதுபோல. 


சாத்யகி நாகங்களுக்கு இணையான 
விசைகொண்டிருந்தான்‌. ஆடி திரும்பும்‌ ஒளிக்கதிரின்‌ 
விசை கொண்டது பூரிசிரவஸின்‌ வாள்‌ என்பது சூதர்‌ 
பாடல்‌. பூரிசிரவஸின்‌ வாள்‌ நாகநா என நீண்டு 
மீண்டும்‌ மீண்டும்‌ மீண்டும்‌ சாத்யகியின்‌ கைகளை 
குறிவைத்தது. இயல்பாக பூரிசிரவஸை எதிர்கொண்ட 
சாத்யகி எங்கோ ஒரு புள்ளியில்‌ பொறுமையிழப்பதை 
காண முடிந்தது. நூறுமுறை வாள்‌ சுழற்றியும்‌ 
ஒருமுறைகூட அவனால்‌ பூரிசிரவஸின்‌ 
கவசத்தையேனும்‌ தொட அறிவில்லை பூரிசிரவஸ்‌ 
சாத்யகியுடன்‌ விளையாடுகிறான்‌ என்றுகூடத்‌ 
தோன்றியது. சாத்யகியின்‌ உடலிலும்‌ பெண்மையின்‌ 
கரவும்‌ நெகிழ்வும்‌ உண்டு. அதுவே அவனை இளைய 
யாதவராகக்‌ காட்டுவது. அப்போது அது முற்றாக வழிந்து 
அழிய அவன்‌ பலராமரைப்போல்‌ 
மாறிக்கொண்டிருப்பதை திருஷ்டத்யும்னன்‌ கண்டான்‌. 


வாளை முறுகப்‌ பற்றி பற்களைக்‌ கடித்து தசைகள்‌ இறுகி 
அதிர ஓங்கிச்‌ சுழற்றி சாத்யகி வெட்டினான்‌. அப்போது 
அவன்‌ உரைத்த வசைச்சொற்களை திருஷ்டத்யும்னன்‌ 
கேட்டான்‌. காற்றை வாள்‌ கிழிக்கும்‌ ஓசை காதருகே 
ஒலித்தது. மீண்டும்‌ மீண்டும்‌ சாத்யகி ஓங்கி வெட்டினான்‌. 
அவ்வெட்டு இலக்கு பிழைத்து உடைந்த 
தேர்த்துண்டுகளிலும்‌ விழுந்து கிடந்த யானைகளின்‌ 
உடலிலும்‌ பட்டது. அதிலிருந்த விசையால்‌ மரச்சிம்புகள்‌ 
உடைந்து தெறித்தன. குருதியுடன்‌ தசை துண்டாகி 
விழுந்தது. வாள்‌ நுனியிலிருந்து செங்குருதி மணிமாலை 


சுழன்று வளைந்தது. குருதி குருதி என்று பூரிசிரவஸை 
தேடிச்சென்றது சாத்யகியின்‌ வாள்‌. அவன்‌ தன்‌ 
காப்புணர்வு அனைத்தையும்‌ இழந்து வெறிகொண்டு 
பூரிசிரவஸை தாக்கி பின்னடையச்‌ செய்தான்‌. 


திருஷ்டத்யும்னன்‌ என்ன நிகழக்கூடுமெனும்‌ அச்சத்தை 
அடைந்தானோ அது அவன்‌ எண்ணியதற்கு சற்று 
முன்னரே நிகழ்ந்தது. பூரிசிரவஸின்‌ வாள்‌ வாளின்‌ 
பிடியைப்‌ பற்றியிருந்த சாத்யகியின்‌ விரல்களை மெல்ல 
தொட்டது. சாத்யகி பாம்புத்தொடுகை என விதிர்த்து 
வாளை உதிர்த்து பின்னடைந்தான்‌. அவன்‌ உடலெங்கும்‌ 
வலிப்பு எழுவதை, கைகால்கள்‌ ஒருபக்கமாக இழுபட்டு 
அதிர்வதை, வாய்கோணலாக அவன்‌ தள்ளாடிச்‌ 
சரிவதை திருஷ்டத்யும்னன்‌ கண்டான்‌. பூரிசிரவஸ்‌ 
அக்கணம்‌ சிறகு கொண்டவன்போல்‌ கைவிரித்து பறந்து 
காற்றிலெழுந்து சாத்யகியின்‌ கழுத்தை ஓங்கி 
வெட்டினான்‌. நின்றபடியே மல்லாந்து உடல்‌ வளைத்து 
சுழற்றி அந்த வாள்வீச்சை தடுத்த சாத்யகி துள்ளிப்‌ 
பாய்ந்து அகன்றான்‌. 


பூரிசிரவஸ்‌ வெற்றுக்‌ கைகளுடன்‌ நின்றிருந்த 
சாத்யகியை மேலும்‌ வெறிகொண்டு பாய்ந்து 
தாக்கினான்‌. திருஷ்டத்யும்னன்‌ “பால்ஹிகரே, வாட்போர்‌ 
முடிந்துவிட்டது. அவரிடம்‌ படைக்கலமில்லை” என்று 
கூவினான்‌. ஆனால்‌ பூரிசிரவஸ்‌ சொற்களுக்கு அப்பால்‌ 
சென்றுவிட்டிருப்பதை அவன்‌ விழிகளும்‌ முகமும்‌ 
காட்டின. முற்றிலும்‌ பிறிதொருவர்‌ அவனுடவில்‌ 
குடியேறிவிட்டிருந்தார்‌. அதுவரை இலாதிருந்த வஞ்சமும்‌ 
சீற்றமும்‌ முகத்திலும்‌ உடலசைவுகளிலும்‌ பெருகி எழ 
அவன்‌ வாளை வீசி சாத்யகியை வெட்டினான்‌. விழுந்து 
புரண்டு எழுந்தும்‌, தாவி தேர்களுக்குள்‌ பதுங்கியும்‌ 
சாத்யகி அவன்‌ வீச்சுகளிலிருந்து தப்பினான்‌. ஏழுமுறை 
பின்னால்‌ துள்ளிப்‌ பாய்ந்து அவன்‌ வாள்வீச்சை 
ஒழிந்தபோது இறந்துகிடந்த யானையொன்றின்மேல்‌ 
தடுக்கி மல்லாந்து விழுந்தான்‌. 


சிறகென கைகள்‌ விரித்து கால்களை தூக்கிவைத்‌ 
நாரை பறந்தெழுந்தமைவதுபோல்‌ அணுகிய பூரிசிரவஸ்‌ 
உடைந்த வேலுடன்‌ கையூன்றி எழுந்த சாத்யகியின்‌ 
நெஞ்சை எட்டி மிதித்தான்‌. அவன்‌ வாள்‌ மின்னி 
எழுந்தபோது சாத்யகியின்‌ தலை 
துண்டுபட்டுவிட்டதென்றே திருஷ்டத்யும்னன்‌ 
எண்ணினான்‌. “நிறுத்துக!” என அலறியபடி அவன்‌ 
வில்லெடுப்பதற்குள்‌ அர்ஜுனனின்‌ பிறையம்பு 
பூரிசிரவஸின்‌ கையை வெட்டி வீசியது. என்ன 


நிகழ்ந்ததென்று திருஷ்டத்யும்னன்‌ விழிகூட்டி 
நோக்கவில்லை. பூரிசிரவஸின்‌ கை வாளைப்‌ பற்றியபடி 
தெறித்து அப்பால்‌ கிடப்பதை கண்டான்‌. முதலில்‌ அது 
அங்கே கிடக்கும்‌ ஒரு வீரனின்‌ கை என எண்ணினான்‌. 
பின்னர்‌ ஓர்‌ அதிர்வை தன்‌ உள்ளத்தில்‌ அறிந்தான்‌. 
சாத்யகி கையூன்றி தாவி அகன்றதைக்‌ கண்ட பின்னரே 
அவன்‌ பூரிசிரவஸின்‌ கை அறுந்து கிடப்பதை 
உள்வாங்கிக்கொண்டான்‌. 


தன்‌ கை அறுபட்டதை முதவில்‌ பூரிசிரவஸ்‌ 
உணரவில்லை. தன்‌ உடலில்‌ சற்று நிலைகுலைவு 
உருவானதையே அவன்‌ அறிந்தான்‌. எழுந்து அகன்ற 
சாத்யகி தன்‌ முன்‌ கிடந்த பூரிசிரவஸின்‌ கையை எடுத்து 
அவன்‌ மேல்‌ எறிந்தான்‌. “கீழ்மகனே, இதோ உனக்கு 
இன்றைய உணவு” என நகைத்தான்‌. அந்தக்‌ கையை 
பற்றித்‌ தூக்கி தன்முன்‌ கொண்டுவந்து 
நோக்கியபோதுதான்‌ பூரிசிரவஸ்‌ அது தன்‌ கை என்பதை 
முழுதுணர்ந்தான்‌. வஞ்சத்துடன்‌ பற்களைக்‌ கடித்தபடி 
அதை அர்ஜுனன்முன்‌ வீசி “இளைய பாண்டவரே, 
பிறிதொருவனுடன்‌ போரிடுபவனை தாக்குவதுதான்‌ 
உங்கள்‌ அறமா?” என்றான்‌. வாளை விரல்கள்‌ இறுகப்‌ 
பற்றியிருக்க, வெட்டுவாயிலிருந்து குருதி வழிந்தது. 
விழுந்த விசையில்‌ இரு விரல்கள்‌ துடித்து அகல வாள்‌ 
நழுவியது. இறுகப்‌ பற்றியிருந்த விரல்கள்‌ 
ஓவ்வொன்றாக அதிர்ந்து அதிர்ந்து விடுபட்டு விரிய 
எதையோ கோருவதுபோல்‌ அகன்றன. 


அர்ஜுனன்‌ “அவன்‌ என்‌ மாணவன்‌, என்‌ மைந்தனுக்கு 
நிகரானவன்‌” என்றான்‌. பூரிசிரவஸ்‌ ஏதோ சொல்ல 
எண்ணி பின்னர்‌ ஏளனம்‌ தெரிய நகைத்தான்‌. 
அஸ்வத்தாமன்‌ திகைத்து வில்‌ தாழ்த்தி நிற்க 
அர்ஜுனனும்‌ வில்‌ தாழ்த்தி இளைய யாதவரிடம்‌ 
பின்னடையலாம்‌ என விழிகாட்டினான்‌. ப அதன்‌ தன்‌ 
கையை பார்த்த பின்‌ “இளைய பாண்டவரே, இப்புவி 
வாழ்க்கை இனி எனக்கில்லை. என்‌ குடிக்குரிய முறையில்‌ 
முற்றூழ்கத்தில்‌ அமர்ந்து நுதல்மையத்தினூடாக 
உயிர்விடுவதற்கு எனக்கு ஒப்புதல்‌ அளிக்கவேண்டும்‌” 
என்றான்‌. திரும்பிக்கொண்டிருந்த தேரில்‌ சுழன்ற 
அர்ஜுனன்‌ திடுக்கிட்டு நோக்கி பின்னர்‌ “ஆம்‌, அவ்வாறே 
ஆகுக!. விண்ணுலகு ஏகுக, பால்ஹிகரே! அங்கு வந்து 
நாம்‌ தோள்தழுவிக்கொள்வோம்‌” என்றான்‌. 


பூரிசிரவஸ்‌ தன்‌ தேர்த்தட்டில்‌ ஏறி அமர்ந்தான்‌. கண்களை 


மூடி தலை தாழ்த்தி தன்‌ மூலாதாரத்திலிருந்து கூரிய 
மூச்சை எடுத்து மேலும்‌ மேலுமென கூர்தீட்டி மேலே 


மையத்தைப்பற்றிக்கொள்ளும்படி சொன்னார்‌. அவன்‌ 
அகதைப்பிடிக்கையிலேயே அது மறுபக்கம்‌ சரிந்தது. 
சீடர்கள்‌ சிலர்‌ சிரிப்பதை செளனகர்‌ கண்டார்‌. தசகர்ணர்‌ 
வில்நுனியைப்பற்றி அதை நிலைநிறுத்தி சிறிய அம்பு 
ஒன்றை எடுத்து தருமனிடம்‌ நீட்டினார்‌. அவன்‌ அதை 
வாங்கி அவர்‌ சொன்னதை கண்கள்‌ சுருக்கிக்‌ கேட்டு 
அதன்படி நாணில்‌ பொருத்தினான்‌. ஆனால்‌ நாணிழுத்து 
சரமேற்ற அவனால்‌ முடியவில்லை. கிருபர்‌ “உன்‌ 
படைக்கலம்‌ உனது மூன்றாவது கரமும்‌ இரண்டாவது 
மனமும்‌ முதல்தெய்வமும்‌ ஆகட்டும்‌. நீளாயுள்‌ 
கொண்டிரு” என்று வாழ்த்தினார்‌. 


அதன்பின்‌ துரியோதனன்‌ வந்து நின்று “கல்வியைப்‌ 
பிச்சையிடுங்கள்‌ குருநாதரே” என இறைஞ்சியபோது 
கிருபர்‌ புன்னகையுடன்‌ “உனக்குரியது கதாயுதமே” 
என்றார்‌. துரியோதனன்‌ பணிந்து படைக்கலமேடையில்‌ 
இருந்து தசகர்ணர்‌ எடுத்துக்கொடுத்த கனத்த பெரிய _ 
கதாயுதத்தைத்‌ தாக்கி இருகைகளாலும்‌ மும்முறை சுழற்றி 
விட்டு வணங்கி தருமனின்‌ அருகே சென்று நின்றான்‌. 
பீமன்‌ வந்தபோது கிருபர்‌ “உன்‌ பெரியதந்தையின்‌ 
கதாயுதம்‌ உனக்கானது” என்றார்‌. திருதராஷ்டிரரின்‌ 
கதாயுதத்தை முன்னரே பழகியிருந்த பீமன்‌ அதை 
கையிலெடுத்தான்‌. மும்முறை சுழற்றியபின்‌ 
துரியோதனன்‌ அருகே சென்று நின்றுகொண்டான்‌. 
கதாயுதத்துடன்‌ துச்சாதனன்‌ சென்று தன்‌ தமையனின்‌ 
பின்னால்‌ நின்றான்‌. 


அர்ஜுனன்‌ சிறிய கால்களை எடுத்துவைத்து வந்து 
அன்னையர்‌ முன்‌ நின்று கைகூப்பி வணங்கி கிருபரை 
நோக்கிச்‌ சென்றபோது அங்கிருந்த அனைவர்‌ உடலிலும்‌ 
பரவிச்சென்ற மெல்லிய அசைவொன்றை செளனகர்‌ 
கண்டார்‌. அவ்வசைவு தன்‌ அகத்திலும்‌ அக்கணம்‌ 
நிகழ்ந்தது என்பதை உணர்ந்தார்‌. கிருபரின்‌ 
தலைக்குமேல்‌ எழுந்து நின்றிருந்த அரசமரத்தின்‌ 
தொங்கும்‌ இலைகள்‌ காற்றில்‌ அதிர்ந்தன. அர்ஜுனன்‌ 
அவர்‌ முன்‌ சென்று நின்று வணங்கியபோது கிருபர்‌ 
வாழ்த்துச்‌ சொல்லுடன்‌ திரும்பிய கணத்தில்‌ 
மரத்திலிருந்து அம்புபோல துடித்திறங்கிய சிறிய 
செந்நிறமான குருவி ஆயுதப்டத்திலிருந்த வில்மேல்‌ 
சென்றமர்ந்து வெண்ணிறக்‌ குறுவால்‌ அதிர சிக்கிமுக்கிக்‌ 
கல்‌ உரசுவதுபோல ஒலியெழுப்பியது. 

அங்கிருந்த மாணவர்களில்‌ யாரோ ஒருவன்‌ 


“ஜயவிஜயீபவ!” என்று உரக்கக்‌ குரலெழுப்பினான்‌. 
உடனே பிற அனைவரும்‌ சேர்ந்து “ஜய விஜய! ஜய விஜய!” 


கொண்டு சென்றான்‌. அவனுக்குள்‌ நிகழ்வதென்ன என்று 
திருஷ்டத்யும்னன்‌ அறிந்திருந்தான்‌. தாமரை தன்‌ 
அனைத்து இதழ்களையும்‌ ஒன்றோடொன்று அடுக்கி கூர்‌ 
கொள்கிறது. அதனுள்ளிருந்து எழும்‌ மூச்சு அம்பென 
கிளம்புகிறது. தவளையின்‌ நாபோல்‌ விரைவு 
கொண்டதாக, வைர மணி சிந்தும்‌ ஒளிபோல்‌ 
கூர்கொண்டதாக. அது அடுத்த தாமரையின்‌ தண்டின்‌ 
கீழ்முனையினூடாக மேலே கிளம்புகிறது. அதன்‌ 
மையப்பீடத்திலுறங்கும்‌ தெய்வங்களை கலைக்கிறது. 
அங்கிருக்கும்‌ அனைத்தையும்‌ தன்னுடன்‌ சுருட்டி 
அள்ளிக்கொண்டு மேலும்‌ கூர்கொண்டதாக 
வெளிப்படுகிறது. தாமரைகள்‌ ஒவ்வொன்றும்‌ மேலும்‌ 
விசைகூட்ட நெற்றி மையத்திலெழும்‌ ஆயிரமிதழ்த்‌ 
தாமரையை வந்தடைகிறது. 


அத்தருணத்தில்‌ வீழ்ந்த யானைக்கு அப்பால்‌ கையில்‌ 
உடைந்த வேலுடன்‌ நின்றிருந்த சாத்யகி தன்‌ காலில்‌ 
வாள்‌ தடுக்குவதை உணர்ந்து குனிந்தான்‌. அதை 
எடுத்ததுமே அவன்‌ உளம்‌ கொப்பளித்து எழுந்தது. 
“வீணன்‌! இழிமகன்‌!” என்று கூவியபடி விழுந்து கிடந்த 
தேர்மகுடங்களின்மேல்‌ மிதித்து 
யானைச்சடலங்களினூடாக பாய்ந்து பூரிசிரவஸின்‌ 
தேர்த்தட்டில்‌ ஏறினான்‌. திருஷ்டத்யும்னன்‌ “யாதவரே, 
என்ன செய்கிறீர்கள்‌! நில்லுங்கள்‌!” என்று கூவினான்‌. 
அர்ஜுனன்‌ “சாத்யகி, நில்‌!” என்றபடி தேரிலிருந்து 
பாய்ந்திறங்கினான்‌. அதற்குள்‌ பூரிசிரவஸின்‌ 
தலைமயிர்க்‌ கொத்தை பற்றித்தூக்கி வாளை ஓங்கி 
“இதோ! என்‌ மைந்தருக்காக!” என்று கூவியபடி வெட்டி 
அத்தலையை துண்டாக்கி இடக்கையில்‌ தூக்கி தலைக்கு 
மேல்‌ காட்டினான்‌ சாத்யகி. 


யோகமூச்சு வெட்டுப்பட பூரிசிரவஸின்‌ உடல்‌ 
விந்தையான முறையில்‌ அசைவிலாது அப்படியே 
அமர்ந்திருப்பதை திருஷ்டத்யும்னன்‌ பார்த்தான்‌. தலை 
அகன்ற உடலின்‌ சிறுதுடிப்பு கூட அதில்‌ 
வெளிப்படவில்லை. கால்விரல்கள்‌ ஒன்றையொன்று 
ஒட்டி செறிந்திருந்தன. கழுத்துத்‌ தசைகள்‌, தோள்கள்‌ 
அனைத்தும்‌ இனிதாக குழைந்து 
துயிலிலிருப்பவைபோல்‌ தோன்றின. சாத்யகி அந்தத்‌ 
தலையை நாற்புறமும்‌ சுழற்றிக்காட்டி “என்‌ மைந்தனின்‌ 
குருதிக்காக! என்‌ இளைய மைந்தன்‌ சினியின்‌ 
குருதிக்காக! தெய்வங்களே! மூதாதையரே! இது என்‌ முதல்‌ 
மைந்தனின்‌ நிறைவுக்காக!” என்று கூவினான்‌. 


அவன்‌ கூச்சலுக்கு எத்திசையிலிருந்தும்‌ மறுமொழி 


வரவில்லை. பாண்டவ வீரர்கள்‌ செயலற்ற 
படைக்கலங்களுடன்‌, வெறித்த விழிகளுடன்‌, சொல்‌ 
அமைந்த உதடுகளுடன்‌ வெறுமனே 
நோக்கிக்கொண்டிருந்தனர்‌. திருஷ்டத்யும்னன்‌ “என்ன 
செய்துவிட்டீர்‌, யாதவரே! பெரும்பழி சேர்த்துவிட்டீர்‌!” 
என்று கூவினான்‌. சாத்யகி நோக்கு மறைந்த 
விழிகளுடன்‌ உரக்க நகைத்தான்‌. “ஆம்‌! இப்பழி இங்கு 
என்னை சேர்க! இப்பழி என்‌ குலத்திற்கு புகழென்றாகுக! 
இப்பழி இனி என்னை எஞ்சிய வாழ்நாளெல்லாம்‌ ஆற்றல்‌ 
கொண்டவனாக்குக!” என்றபின்‌ வலக்கையிலிருந்த 
வாளை ஓங்கி தேர்த்தட்டில்‌ அறைந்தான்‌. அது உடைந்து 
தெறிக்க நெஞ்சை தன்‌ கையால்‌ ஓங்கி அறைந்து “இதோ 
நின்றிருக்கிறேன்‌. நான்‌ சாத்யகி! இப்பழியை இறுதித்துளி 
வரை நானே கொள்கிறேன்‌. என்‌ கொடிவழிகள்‌ இதை 
சுமக்கட்டும்‌. என்‌ மூதாதையருக்கு இது 
சென்றடையமட்டும்‌” என்றான்‌. வெறியுடன்‌ 
துள்ளிச்சுழன்றபடி “தெய்வங்களே! இன்று அணைந்தது 
என்‌ நெஞ்சு! இன்று எரியத்தொடங்குகிறது என்‌ சிதை! 
தெய்வங்களே! மூதாதையரே! வணங்குகிறேன்‌ உங்களை. 
என்‌ விழிநீரையும்‌ சொற்களையும்‌ ஏற்றுக்கொள்க!” 
என்று கூவினான்‌. 


இளைய யாதவர்‌ திகைத்து நின்றிருந்த அர்ஜுனனின்‌ 
தேரைத்‌ திருப்பி படைக்குள்‌ கொண்டுசென்றார்‌. 
அவ்வசைவால்‌ உறைநிலையிலிருந்து மீண்ட கெளரவப்‌ 
படைகளிலிருந்து “இளைய பால்ஹிகர்‌ வாழ்க! 
மலைப்பெருவீரர்‌ வாழ்க!” என்று வாழ்த்தொலி எழுந்தது. 
அவ்வொலி பெருகி அகல பாண்டவப்‌ படைகளிலிருந்து 
எவரோ “பால்ஹிக மாவீரர்‌ விண்ணுறுக!” என்று கூவ 
பாண்டவப்‌ படைகளும்‌ வாழ்த்தொலிக்கத்‌ தொடங்கின. 
“பால்ஹிகர்‌ வெல்க! விண்ணிறைந்த பெருவீரர்‌ 
சிறப்புறுக! சோமதத்தர்‌ வாழ்க! மலைமைந்தர்‌ வாழ்க!” 
என்று இரு படைகளும்‌ இணைந்து படைக்கலங்களை 
தூக்கி வீசி முழக்கமிட்டன. பலர்‌ 
அழுதுகொண்டிருந்தனர்‌. சிலர்‌ தலைகுனிந்து நிலத்தில்‌ 
அமர்ந்தனர்‌. சிலர்‌ ஒருவரோடொருவர்‌ உடல்தழுவி 
விம்மினர்‌. 


அங்கிருந்து அனைத்து திசைகளிலும்‌ அத்துயர்‌ 
உடல்களின்‌ அசைவலையென விரிந்தகன்றது. தேர்மேல்‌ 
நின்று சாத்யகி அதை பார்த்தான்‌. சுழன்று சுழன்று 
நோக்கிய பின்னர்‌ பற்களை இறுகக்‌ கடித்து “ஆம்‌, நான்‌ 
இதை செய்தேன்‌! எவ்வகையிலும்‌ வருந்தவில்லை! 
ஒருபோதும்‌ இதன்‌ பொருட்டு துயர்கொள்ளப்‌ 
போவதுமில்லை” என்றான்‌. பின்‌ அந்தத்‌ தலையை 


தேர்த்தட்டிலேயே வீசிவிட்டு இறங்கி நடந்து பாண்டவப்‌ 
படைகளுக்குள்‌ சென்றான்‌. அவனைக்‌ கண்டதும்‌ தீய 
தெய்வமொன்று அணுகுவதுபோல்‌ உணர்ந்து பாண்டவப்‌ 
படையினர்‌ பிளந்து வழிவிட்டனர்‌. அவன்‌ உடல்‌ எவர்‌ 
உடலையும்‌ தொடவில்லை. அவன்‌ சென்று மறைந்த 
பின்னரும்‌ பாண்டவப்‌ படையில்‌ அப்பிளவு அப்படியே 
நீடித்தது. அக்காற்றிலேயே அவனில்‌ இருந்த ஏதோ ஒன்று 
எஞ்சியிருப்பதுபோல. அது தங்களைத்‌ தொடுவதையே 
அஞ்சியவர்கள்போல. 


ரிசிரவஸின்‌ உடலை 

ருஷ்டத்யும்னன்‌ திரும்பிப்பார்த்தான்‌. அப்போதும்‌ அது 
பளிங்குச்சிலையென அசையாமல்‌ தேர்த்தட்டில்‌ 
அமர்ந்திருந்தது. தேர்ப்பாகன்‌ அமரமுனையிலிருந்து 
எழுந்து சென்று அவ்வுடலின்‌ காலைத்‌ தொட்டு மெல்ல 
அசைத்தான்‌. பின்னர்‌ அதை தொடையைப்பற்றி சரித்து 
படுக்க வைக்க முயன்றான்‌. வியப்புடன்‌ அவன்‌ சூழ 
நோக்கிய பின்‌ கீழே இறங்கி மண்ணில்‌ கிடந்த 
பூரிசிரவஸின்‌ தலையை எடுத்து கால்‌ மடித்து கோட்டிய 
வளைவுக்குள்‌ வைத்தான்‌. வெட்டப்பட்ட கையை 
எடுத்து அருகே வைத்தபின்‌ அமரமுனையில்‌ ஏறி தேரை 
திருப்பிக்கொண்டு சென்றான்‌. மடியில்‌ தலையும்‌ 
வெட்டுண்ட கையுமாக முடிவடையா ஊழ்கத்துடன்‌ 
தேரில்‌ அமைந்திருந்தது பூரிசிரவஸின்‌ உடல்‌. 

[age]lபார்பாரிகன்‌ சொன்னான்‌: கூட்டரே, அங்கே 
நிகழ்ந்துகொண்டிருப்பது வெற்று உணர்ச்சிகளின்‌ 
கொந்தளிப்பு. போர்க்களத்தின்‌ பின்புறத்தில்‌ உடைந்த 
தேர்த்தட்டின்‌ அடியில்‌ படுத்திருந்த சோமதத்தரிடம்‌ 
சென்று நிகழ்ந்தவற்றை சொன்னபோது அவர்‌ 
அகிபீனாவின்‌ மயக்கிலிருந்தார்‌. சலனின்‌ இறப்பு 
அவரை முற்றாக நிலையழியச்‌ செய்து பித்தனென்றே 
ஆக்கிவிட்டிருந்தது. அச்செய்தி கேட்டு அலறி 
தேர்த்தட்டில்‌ விழுந்த அவரை பால்ஹிகநாட்டுப்‌ 
படைவீரர்கள்‌ அள்ளி கொண்டுசென்று படுக்கச்‌ 
செய்தனர்‌. “என்‌ மைந்தனின்‌ உடலை காட்டுக! என்‌ 
மைந்தனின்‌ உடலை காட்டுக!” என்று அவர்‌ கூவினார்‌. 
“ஆம்‌, அரசே. உடல்‌ வந்துகொண்டிருக்கிறது. இந்த 
இன்னீரை அருந்துக! சற்றே உடல்தேறுக!” என்றனர்‌ 
ஏவலர்‌. 


அவர்‌ விடாய்கொண்டிருந்தார்‌. அவர்கள்‌ தன்‌ வாயுடன்‌ 
சேர்த்துவைத்த இன்னீரை எட்டி அருந்தினார்‌. அருந்த 
அருந்த உள்ளனல்‌ அவிய “இன்னும்‌! இன்னும்‌!” என்று 
சொல்லி அருந்தினார்‌. அதில்‌ கலந்திருந்த அகிபீனாவின்‌ 
சாறு அவரை மயங்கச்செய்தது. அவருடைய 
கைவிரல்கள்‌ ஒவ்வொன்றாக விடுபட்டன. தாடை 
விழுந்து வாய்‌ திறந்தது. மூச்சு சிதறியபடி வெளியேற 
அவர்‌ துயிலத்தொடங்கினார்‌. ஏவலர்‌ எழுந்து 
அகன்றுவிட அவர்‌ அங்கே முனகியபடி 
புரண்டுகொண்டிருந்தார்‌. “மலைநிலம்‌! மலைநிலம்‌!” 
என்று அவர்‌ சொல்லிக்கொண்டிருந்தார்‌. அப்போதுதான்‌ 
பூரிசிரவஸின்‌ இறப்பை அறிவிக்க தூதர்‌ அவரைத்‌ தேடி 
வந்தனர்‌. 

அவர்கள்‌ அவரை எழுப்பி அமரச்செய்தனர்‌. “அரசே! 
அரசே!” என ஒருவன்‌ அவரை உலுக்கினான்‌. 
“அனைத்தையும்‌ அவனிடம்‌ சொல்க... இளையவன்‌ 
இங்கில்லை. அறிந்திருப்பீர்கள்‌ அவன்‌ அஸ்தினபுரியின்‌ 
அரசரின்‌ அணுக்கன்‌. இங்கே அடிக்கடி வரமுடியாதவன்‌... 
இங்கே அரசாள்பவன்‌ மூத்தவனே” என்று அவர்‌ 
சொன்னார்‌. பின்னர்‌ கண்களைத்‌ திறந்து அவர்களை 
நோக்கி “நீங்கள்‌ யார்‌?” என்றார்‌. “அரசே, துயரச்செய்தி. 
இளைய பால்ஹிகர்‌ பூரிசிரவஸ்‌ சற்றுமுன்‌ இளைய 
பாண்டவர்‌ அர்ஜுனராலும்‌ யாதவரான சாத்யகியாலும்‌ 


கொல்லப்பட்டார்‌” என்றான்‌ ஒருவன்‌. சோமதத்தர்‌ 
“அவனிடம்‌ சொல்லுங்கள்‌... மூத்தவன்‌ 
முடிவெடுக்கவேண்டும்‌. அல்லது இளையவன்‌” என்றார்‌. 
பின்னர்‌ “எனக்கு மேலும்‌ சற்று இனிய மது” என்றார்‌. 


தூதன்‌ தன்‌ குரலை கடுமையாக ஆக்கிக்கொண்டு 
“அரசே, தங்கள்‌ மைந்தர்‌ பூரிசிரவஸ்‌ கொல்லப்பட்டார்‌. 
அர்ஜுனராலும்‌ சாத்யகியாலும்‌ அவர்‌ கைகள்‌ 
வெட்டப்பட்டு தலைகொய்தெறியப்பட்டார்‌” என்றான்‌. 
சிலகணங்கள்‌ சிவந்த விழிகளால்‌ சோமதத்தர்‌ தூதனை 
நோக்கிக்கொண்டிருந்தார்‌. “என்ன?” என்றார்‌. அவன்‌ 
மீண்டும்‌ சொல்வதற்குள்‌ “ஆம்‌, அவ்வாறுதான்‌ அது 
நிகழும்‌” என்றார்‌. “நன்று, நன்று” என்றார்‌. 
புன்னகையுடன்‌ எழுந்து “நான்‌ மீண்டும்‌ கிளம்பி 
பால்ஹிகபுரிக்கே செல்கிறேன்‌” என்றார்‌. “அரசே, இன்று 
நீங்கள்‌ செய்யவேண்டிய சடங்குகள்‌ உள்ளன. இன்னமும்‌ 
போர்‌ முடிவுறவில்லை” என்றான்‌ தூதன்‌. “நான்‌ என்ன 
செய்யவேண்டும்‌? வஞ்சினம்‌ உரைக்கவேண்டுமா? 
சாத்யகியை கொல்லவேண்டும்‌ அல்லவா? இளைய 
பாண்டவரிடம்‌ என்‌ குடி தலைமுறை தலைமுறை என 
நீளும்‌ வஞ்சத்தை சூடிக்கொள்ளவேண்டும்‌ அல்லவா?” 


அவர்‌ சீற்றம்கொண்டார்‌. “அறிவிலிகள்‌... இங்கே விரிநில 
மாந்தர்‌ அனைவருமே முற்றிலும்‌ அறிவிலிகள்‌. இந்த 
அறிவிலி விரிநிலத்திலிருந்து இவர்களின்‌ பித்துகளை 
அள்ளி அங்கே கொண்டுவந்தவன்‌. அறிவீர்களா, 
அன்றெல்லாம்‌ கீழிருந்து எந்த மானுடர்‌ மேலே வந்தாலும்‌ 
எங்கள்‌ மூதாதையர்‌ மலைப்பிளவுப்‌ பாதையின்‌ 
தொடக்கத்திலேயே கொன்று அங்கேயே 
எரித்துவிடுவார்கள்‌. வெண்ணீறு என மாறினாலொழிய 
அவர்களுடன்‌ தொற்றிக்கொண்டு வரும்‌ தெய்வங்கள்‌ 
அவ்வுடல்களிலிருந்து ஒழிவதில்லை என 
அறிந்திருந்தார்கள்‌. அத்தெய்வங்கள்‌ மலைச்சாரலில்‌ 
அத்தனை எட்டி மரங்களிலும்‌ குடியேறி கசப்பு திரண்டு 
தொங்கிக்கிடக்கும்‌. அங்கே ஆண்டுக்கொருமுறை கரிய 
கோழிகளை வெட்டி பலிகொடுத்து அவற்றை 
நிறைவடையச்‌ செய்வோம்‌. அவர்களை ஒருபோதும்‌ 
நாங்கள்‌ தொடுவதில்லை. அவர்களின்‌ பொருட்களை 
நீரில்‌ கழுவாமல்‌ நாங்கள்‌ ஏற்றுக்கொள்வதில்லை. 
அவர்களின்‌ விழிகளோடு விழிநோக்கி சொல்லாடுவதும்‌ 
இல்லை.” 


“பின்னர்‌ எங்கள்‌ மூதாதையர்‌ விரிநிலத்து மாந்தர்‌ அந்தத்‌ 
தெய்வங்களின்‌ ஆலயங்களின்‌ அடிவரை வரலாம்‌ 
என்றும்‌ அங்கேயே தங்கியிருந்தே வணிகம்‌ 


செய்யவேண்டும்‌ என்றும்‌ பணித்தனர்‌. அவர்கள்‌ 
பதினெட்டு நாட்கள்‌ அங்கே தங்கியிருந்த பின்னரே 
இங்கிருந்து சென்று அவர்களை சந்தித்தனர்‌. அவர்களை 
சந்தித்த பின்‌ வருபவர்கள்‌ எங்கள்‌ நகருக்கு வெளியே 
இருக்கும்‌ மலைத்தெய்வங்களின்‌ ஆலயமுகப்பில்‌ ஏழு 
நாட்கள்‌ தங்கிய பின்னரே எங்கள்‌ நகருக்குள்‌ நுழைய 
முடியும்‌. நாங்கள்‌ மலைத்தெய்வங்களால்‌ 
பாதுகாக்கப்பட்டவர்கள்‌. வெல்லமுடியாத ஆற்றலை 
அவர்களிடமிருந்து பெற்றவர்கள்‌. பிழைகளுக்கு 
அவர்களால்‌ நேரடியாக தண்டிக்கப்பட்டவர்கள்‌. இந்த 
அறிவிலி... இந்த அறிவிலி...” 


சோமதத்தர்‌ உரக்க நகைத்தார்‌. “அந்த நாளை 
நினைவுறுகிறேன்‌. திரெளபதியின்‌ மணத்தன்னேற்புக்குச்‌ 
சென்றுவிட்டு திரும்பிக்கொண்டிருந்தோம்‌. ஏன்‌ அதற்கு 
நான்‌ சென்றேன்‌? அவ்வாறு எங்கள்‌ குடிகள்‌ செல்லும்‌ 
வழக்கம்‌ இல்லையே? ஏன்‌ சென்றேன்‌ என்றால்‌ 
மத்ரநாட்டரசரின்‌ அழைப்பை ஏற்று. செளவீரர்களின்‌ 
அழைப்பை ஏற்று. ஏனென்றால்‌ அவர்கள்‌ 
விரிநிலத்திலிருந்து எழுந்துவந்து எங்கள்‌ நிலங்களை 
வென்று கொள்ளையிட்டுச்‌ சென்றனர்‌. அஸ்தினபுரியின்‌ 
பாண்டவர்கள்‌. வெல்லற்கரிய அவர்களின்‌ 
வில்லவனையும்‌ மல்லனையும்‌ அஞ்சினோம்‌. 
செளவீரம்போல்‌ நாங்களும்‌ அழியக்கூடாதென்று 
எண்ணினோம்‌. ஆகவே அங்கே சென்றோம்‌. 
திரும்புகையில்‌ அந்த முடிவை எடுத்தோம்‌. பால்ஹிகக்‌ 
கூட்டமைப்பு. அனைத்தும்‌ இந்த அறிவிலியின்‌ திட்டம்‌... 
அதன்பொருட்டு அவனை விண்ணுலகில்‌ எங்கள்‌ 
மூதாதையர்‌ மென்மூங்கிலால்‌ அறைவார்கள்‌. அறிவிலி! 
அறிவிலி!” 


அவர்‌ கைகளை விரித்து கூச்சலிட்டார்‌ 
“ஆற்றல்கொண்டவர்களாவோம்‌ என்று அவன்‌ 
சொன்னான்‌. ஆற்றல்‌ என்பது விரிநிலத்து 
மாந்தரிடமிருந்து பெற்றுக்கொள்வது என்று அவன்‌ 
கருதினான்‌... ஆற்றலிருந்தால்‌ இவர்கள்‌ ஏன்‌ இப்படி 
தெய்வங்களால்‌ கைவிடப்பட்டார்கள்‌ என நான்‌ 
கேட்கவில்லை. நான்‌ நூறுமுறை எண்ணிக்கொண்டேன்‌. 
ஆனால்‌ கேட்கவில்லை. இப்படி போரிட்டு குருதிச்சேறாக 
செத்துவிழ, தங்களவர்களை தாங்களே மிதித்துக்‌ 
கூழாக்கும்‌ களம்‌ ஒருக்க இவர்களுக்குள்‌ அமர்ந்து 
ஆணையிடுவது யார்‌? கீழுலகத்‌ தெய்வங்கள்‌. இருண்ட 
பேய்த்தெய்வங்கள்‌. அந்தத்‌ தெய்வங்களை அஞ்சி 
அல்லவா மலைவாயிலை மூடிக்கொண்டனர்‌ எங்கள்‌ 
முன்னோர்‌? அந்தத்‌ தெய்வங்களை கொண்டுவந்து 


எங்கள்‌ நகரில்‌ குடியேற்றியவன்‌ இந்த அறிவிலி.” 


“எந்தத்‌ தீமையும்‌ அள்ளி அள்ளிக்‌ கொடுத்து சித்தம்‌ 
மழுங்கச்செய்யும்‌!” என்று சோமதத்தர்‌ சொன்னார்‌. 
பித்தனைப்போல்‌ வெடித்து நகைத்து “வேண்டிய 
அனைத்தையும்‌ அளிக்கும்‌. செல்வங்களை. புகழை. நம்‌ 
அரண்மனைகளை வெற்று அணிப்பொருட்களால்‌ 
நிறைக்கும்‌. எத்தனை பொருட்கள்‌. குத்துவாளின்‌ 
பிடியில்‌ எதற்கு அருமணிக்‌ கற்கள்‌? காலில்‌ அணியும்‌ 
குறடுகளில்‌ எதற்கு சித்திரச்‌ செதுக்கல்கள்‌? ஆடைகளில்‌ 
பொன்னூல்கள்‌ சேர்க்கும்‌ அழகுதான்‌ என்ன? எத்தனை 
கீழ்மை! வெற்றுப்பொருட்கள்‌. பிறிதொருவன்‌ 
கொண்டிருப்பதனாலேயே நாமும்‌ 
கொண்டிருக்கவேண்டும்‌ என நம்மை எண்ணச்‌ 
செய்பவை. அப்பொருட்களில்‌ குடியேறியிருக்கின்றன 
இருண்ட தெய்வங்கள்‌. நம்‌ செவிகளில்‌ அவை 
பேசுகின்றன. நம்‌ உள்‌ புகுந்து ஆணையிடுகின்றன. நீ 
என்னை கொள்க! என்‌ வழியாகவே நீ அடையாளம்‌ 
சூடுகிறாய்‌. மகிழ்வென்பதை என்‌ வடிவிலேயே 
அடைவாய்‌. என்னை உடன்‌ வைத்திருக்கையிலேயே 
வென்றவன்‌ ஆவாய்‌” என்றார்‌. 


“நாம்‌ அவற்றை வாங்கி அடுக்கிக்‌ கொள்கிறோம்‌. நம்‌ 
அரண்மனை முழுக்க நிறைக்கிறோம்‌. அரிய 
விளைபொருட்களை விற்று அவற்றை வாங்குகிறோம்‌. 
மலையாற்றின்‌ கொடைகளான கனிகளை. 
பனிமலையடுக்குகளின்‌ மென்மயிர்‌ தோல்களை... 
அனைத்தையும்‌ பொறுக்கிச்‌ சேர்த்து அவர்களுக்கு 
கொடுத்து அந்த வீண்பொருட்களை கொள்கிறோம்‌. 
அவை நம்முள்‌ நிறைகின்றன. நம்‌ எண்ணங்களை 
மயங்கச்செய்கின்றன. அவை நம்முள்‌ வாழும்‌ 
மூதாதையரைத்‌ துரத்தி மலைகளில்‌ ஏற்றிவிடுகின்றன. 
எளிய மலைவிலங்குகள்‌ போன்றவர்கள்‌ அவர்கள்‌. 
முகர்ந்து நோக்கி வெருண்டு பின்னடி வைக்கிறார்கள்‌. 
இவை என்ன என்று வினவி தவிக்கிறார்கள்‌. அவற்றில்‌ 
விழிகள்‌ முளைக்கின்றன. அவற்றின்‌ மின்னும்‌ 
முனைகளில்‌ எல்லாம்‌ விழிகள்‌. அவை அவர்களை 
அச்சுறுத்துகின்றன. அவர்கள்‌ வெண்பனி 
மலைமுடிகளின்‌ மேல்‌ ஏறிக்கொண்டு நம்மை 
துயரத்துடன்‌ நோக்கிக்கொண்டிருக்கிறார்கள்‌.” 


“அவர்கள்‌ நம்மை இரவுகளில்‌ தேடிவருகிறார்கள்‌. பனி 
வெடிக்கும்‌ ஒலியாக அவர்களின்‌ காலடிகளை நான்‌ 
கேட்டிருக்கிறேன்‌. நாம்‌ அவர்களை வெளியே தள்ளி 
கோட்டை கட்டியிருக்கிறோம்‌. அவர்கள்‌ உள்ளே 


நுழையாதொழியும்பொருட்டு இரவிலும்‌ கொழுப்பெரியும்‌ 
பந்தங்களால்‌ ஒளி நிறைத்திருக்கிறோம்‌. வேலேந்திய 
காவலரை விழித்திருக்கச்‌ செய்கிறோம்‌. கோட்டைகளுக்கு 
அப்பால்‌ ஒழுகும்‌ ஆற்றின்‌ உருளைக்கல்‌ பரவிய 
வெளியில்‌ அவர்கள்‌ அலைவதை நான்‌ 
கண்டிருக்கிறேன்‌. முகில்நிழல்கள்‌ என நீர்ப்பரப்பில்‌ 
அவர்கள்‌ ஒழுகிச்செல்வதை கண்டிருக்கிறேன்‌. அவர்கள்‌ 
சொல்ல விழைந்த சொற்கள்‌ காற்றில்‌ வெற்றொலிச்‌ 
சிதறல்களாக நிறைந்திருக்கின்றன. சாளரக்கதவுகளின்‌ 
ஓசையாக திரைச்சீலைப்‌ படபடப்புகளாக அவை 
ஒலிக்கின்றன. நாம்‌ அவற்றை கேட்டதே இல்லை. 
எல்லாம்‌ இந்த அழிவுக்காக... இப்படி குருதிக்கறையாக 
இந்தப்‌ பாழ்நிலத்தில்‌ வழிந்துகிடப்பதற்காக.” 


“அந்த அறிவிலி! அந்த அறிவிலியால்தான்‌!” என்று 
கூவிய சோமதத்தர்‌ எதிர்பாராத கணத்தில்‌ பாய்ந்து 
அருகே கிடந்த வாளை எடுத்து தன்‌ கழுத்தில்‌ 
பாய்ச்சிக்கொள்ள முயன்றார்‌. அதை ஒருவாறாக 
எண்ணியிருந்த ஏவலன்‌ அவர்‌ கைகளை 
பிடித்துக்கொண்டான்‌. “அரசே! அரசே!” என ஏவலர்‌ 
கூவினர்‌. மேலும்‌ படைவீரர்‌ உள்ளே வந்தனர்‌. “அரசே, 
இது முறையல்ல. நம்‌ குடிக்கே இழிபெயராகும்‌. 
மலைமக்கள்‌ கோழைகள்‌ அல்ல” என்று 
துணைப்படைத்தலைவன்‌ கூவினான்‌. மெல்ல தளர்ந்து 
மீண்டும்‌ அமர்ந்த சோமதத்தர்‌ “எனக்கு மேலும்‌ 
அகிபீனா... மேலும்‌ மது... அவ்வண்ணமே நான்‌ 
இறந்துபோகவேண்டும்‌. என்‌ சித்தம்‌ எஞ்சவேகூடாது” 
என்றார்‌. அவர்கள்‌ கொண்டு வந்த அகிபீனா கலந்த 
மதுவை மீண்டும்‌ மீண்டும்‌ குடித்தபின்‌ விழுந்து 
கைகால்களைப்‌ பரப்பி தலையை அசைத்தபடி “ஆம்‌, 
மலைக்குச்‌ சென்றுவிடுவேன்‌... மீண்டும்‌ மலைக்கே 
சென்றுவிடுவேன்‌!” என்றார்‌. கண்களிலிருந்து நீர்‌ 
வழிந்து காதுமடல்களை நிறைத்தது. “பனிமலைகள்‌... 

ய வெண்பனிமலைகள்‌!” என அவர்‌ 
சொல்லிக்கொண்டே இருந்தார்‌. 


[1௨6] ஏகாக்ஷர்‌ சொன்னார்‌: குருக்ஷேத்ரம்‌ இறப்புகளால்‌ 
கலங்கிவிட்டிருந்தது. ஒவ்வொருவரும்‌ அந்த 
இறப்புகளை தங்களுக்கு அணுக்கமானதாக 
கருதினார்கள்‌. ஆகவே அவற்றை தங்களிடமிருந்து 
விலக்க முயன்றார்கள்‌. இளையோரின்‌ இறப்பால்‌ 
துரியோதனன்‌ வெறிகொண்டு போரிட்டு பின்‌ 
உணர்வுகள்‌ குழம்பி தேர்த்தட்டில்‌ நின்றிருந்தான்‌. 
இலக்கில்லாமல்‌ அம்புகள்‌ எய்தபடி “செல்க! கொன்று 
மீள்க! ஒருவரையும்‌ விடவேண்டியதில்லை...” என்று 


கூவிக்கொண்டிருந்தான்‌. களமுகப்பிலிருந்து வந்த 
தூதன்‌ பூரிசிரவஸின்‌ இறப்புச்‌ செய்தியை அவனிடம்‌ 
சொன்னான்‌. உடல்நடுங்க நின்றுகொண்டிருந்த 
துரியோதனன்‌ “செல்க! இனி எந்த இறப்புச்‌ செய்தியையும்‌ 
என்னிடம்‌ எவரும்‌ சொல்லவேண்டியதில்லை! செல்க!” 
என்று கூச்சலிட்டான்‌. அருகணைந்து “மூத்தவரே” என்று 
ஏதோ சொல்ல முயன்ற துச்சாதனனை நோக்கி கதையை 
தூக்கி “செல்‌... இனி என்னிடம்‌ எவரும்‌ 
பேசவேண்டியதில்லை...” என்று அவன்‌ அலறினான்‌. 
கதையைச்‌ சுழற்றி தேர்த்தூணில்‌ ஓங்கி அறைந்தான்‌. 
துச்சாதனன்‌ பின்னடைந்து தனக்குப்‌ பின்னால்‌ வந்த 
துச்சகனிடம்‌ “அவரை பின்னால்‌ அழைத்துசெல்க... 
இந்நிலையில்‌ அவர்‌ போர்புரிய இயலாது” என்றான்‌. 
“அவரை நான்‌ எப்படி அழைத்துச்செல்ல இயலும்‌?” 
என்றான்‌ துச்சகன்‌. “அவர்‌ என்‌ முகத்தை 
அறிந்திருப்பதாகவே தோன்றவில்லை.” பற்களைக்‌ 
கடித்து தன்‌ தேர்த்தூணில்‌ அறைந்து “எதையாவது செய்‌, 
மூடா” என்று சீறிய துச்சாதனன்‌ “நாம்‌ பிறப்பால்‌ 
அறிவிலிகள்‌. பற்றால்‌ மேலும்‌ அறிவிலிகளாக 
ஆகிறோம்‌” என்றான்‌. மறுசொல்‌ பேசாமல்‌ பின்னடைந்த 
துச்சகன்‌ சுபாகுவிடம்‌ சென்று “மூத்தவரை பின்னணிக்கு 
அழைத்துச்செல்லவேண்டும்‌ என்று இளையவர்‌ 
ஆணையிடுகிறார்‌, என்னால்‌ ஏதும்‌ செய்ய 
முடியவில்லை” என்றான்‌. சுபாகு “பொறு, ஏதேனும்‌ வழி 
இருக்கும்‌” என்றபின்‌ சூழநோக்கி அப்பால்‌ நின்றிருந்த 
குண்டாசியிடம்‌ “இளையோனே, சென்று மூத்தவரை 
பின்னணிக்கு அழைத்துச்சென்று அமர வை... அவர்‌ 
சற்று மது அருந்தி இளைப்பாறட்டும்‌” என்றான்‌. 


குண்டாசி தன்‌ மெலிந்த வளைந்த உடலுடன்‌ தேர்த்தட்டில்‌ 
நின்றிருந்தான்‌. அவன்‌ கையில்‌ கதை 
கேலிப்பொருள்போலத்‌ தோன்றியது. “ஆணை!” என்று 
சொல்லிவிட்டு அவன்‌ துரியோதனனை நோக்கி 
சென்றான்‌. “அவனா? அவன்‌ மூத்தவரிடம்‌ பேசியதே 
இல்லை. அவனை கண்டாலே அவர்‌ சினவெறி 
கொள்வதுண்டு” என்றான்‌ துச்சகன்‌. “இன்று அவன்‌ 
கொள்ளும்‌ பொருள்‌ பிறிதொன்று” என்றான்‌ சுபாகு. 
துச்சகன்‌ “அவனை நோக்குகையிலேயே என்‌ நெஞ்சு 
பதைக்கிறது. மூத்தவரே, அவன்‌ இக்களத்தில்‌ 
செய்துகொண்டிருப்பதென்ன என்று அறிவீர்களா? நம்‌ 
மைந்தர்களையும்‌ உடன்பிறந்தாரையும்‌ சிதையேற்றிய 
கைகள்‌ அவனுடையவை. நம்மை நோக்கி அவன்‌ 
உள்ளூர நகைத்துக்கொண்டிருக்கிறான்‌. நாம்‌ களத்தில்‌ 
விழுவதை நோக்கி மகிழவே இங்கே வந்து 


நின்றிருக்கிறான்‌” என்றான்‌. சுபாகு “அவனுடைய 
பொருள்‌ வேறு...” என்றான்‌. துச்சகன்‌ ஒருகணம்‌ கூர்ந்து 
நோக்கிவிட்டு வாயில்‌ படிந்திருந்த புழுதியை துப்பியபடி 
திரும்பி களமுகப்புக்கு சென்றான்‌. 


குண்டாசி தன்‌ தேரில்‌ துரியோதனனை அணுகி அவன்‌ 
தேர்‌ அருகே நின்று “மூத்தவரே, தாங்கள்‌ இன்று மிகவும்‌ 
உளம்சோர்ந்திருக்கிறீர்கள்‌... வருக, சற்று 
இளைப்பாறுக!” என்றான்‌. துரியோதனன்‌ “நீயா? நீ 
களமுகப்பில்‌ என்ன செய்கிறாய்‌?” என்றான்‌. “நான்‌ 
நாளும்‌ போர்முனைக்கு வருகிறேனே” என்றான்‌ 
குண்டாசி. “நீ பின்னணிக்குச்‌ செல்க... இங்கிருக்காதே. 
பின்னடைந்துவிடு” என்றான்‌ துரியோதனன்‌. “நீங்களும்‌ 
வாருங்கள்‌.. சற்று இளைப்பாறுங்கள்‌” என்று சொன்ன 
குண்டாசி துரியோதனனின்‌ பாகனிடம்‌ “தேரைத்‌ திருப்பு. 
மூத்தவர்‌ இன்று சற்று இளைப்பாறவேண்டும்‌” என்றான்‌. 
பாகன்‌ துரியோதனனை நோக்க அவன்‌ ஒன்றும்‌ 
சொல்லவில்லை. பாகன்‌ தேரைத்‌ திருப்பி கெளரவப்‌ 
படையின்‌ உள்ளே கொண்டுசென்றான்‌. 


“அங்கே இளைய பாண்டவர்‌ பீமன்‌ பால்ஹிகப்‌ 
பிதாமகருடன்‌ போரிட்டுக்கொண்டிருக்கிறார்‌, மூத்தவரே” 
என்று குண்டாசி சொன்னான்‌. “நிகழ்ந்துகொண்டிருக்கும்‌ 
போரை புரிந்துகொள்ளவே முடியாதபடி அனைத்தும்‌ 
பலமுனை கொண்டுவிட்டிருக்கிறது. எவர்‌ எவரிடம்‌ 
போரிடுகிறார்கள்‌ என்று போரிடுபவர்கள்‌ அன்றி 
எவருக்குமே தெரியாத நிலை வந்துவிட்டிருக்கிறது.” 
துரியோதனன்‌ களைப்புடன்‌ தேர்த்தட்டில்‌ 
படுத்துக்கொண்டான்‌. கண்களை மூடிக்கொண்டு 
“வீழ்ந்துகொண்டிருப்பதுபோல்‌ உணர்கிறேன்‌” என்றான்‌. 
குண்டாசி அவன்‌ சொல்வதென்ன என்று 
புரிந்துகொள்ளாதவன்போல “தலைசுழன்றதென்றால்‌ 
நீட்டிப்‌ படுத்துக்கொள்வது நன்று” என்றான்‌. “மீளமீள 
மது அருந்திக்கொண்டிருக்கிறேன்‌. நான்‌ 
உமிழ்வதெல்லாம்‌ மதுவே” என்றான்‌ துரியோதனன்‌. 


குண்டாசி “மது இல்லையேல்‌ போரிட இயலாது” என்றான்‌. 
அவன்‌ கை காட்ட மது கொண்டுவந்த ஏவலனை 
புரியாதவன்போல நோக்கியபின்‌ துரியோதனன்‌ “எங்கே 
அங்கர்‌? அங்கரை நான்‌ அழைத்ததாக சொல்‌” என்றான்‌. 
அருகணைந்த ஏவலன்‌ “அவர்‌ அங்கே போர்முனையில்‌ 
பொருதிக்கொண்டிருக்கிறார்‌, அரசே. அவருக்கும்‌ 
சிகண்டிக்கும்‌ போர்‌ நிகழ்ந்துகொண்டிருக்கிறது” 
என்றான்‌. “அவனை வரச்சொல்‌. அவனை உடனே இங்கு 
வரச்சொல்‌” என்று துரியோதனன்‌ கூவினான்‌. ஏவலன்‌ 


என்று கைகளைத்‌ தூக்கி கூவத்தொடங்கினர்‌. 
கொற்றவை ஆலயத்துமுன்னால்‌ நின்றிருந்த வைராகர்‌ 
முன்னால்‌ வந்து தன்‌ தட்டிலிருந்த செவ்வரளி மலர்களை 
அள்ளி அவன்‌ மேல்‌ தூவ பிற பூசகரும்‌ அவன்‌ மேல்‌ 
மலர்சொரிந்தனர்‌. சஞ்சயன்‌ சொல்‌ வழியாக 
அதைக்கண்ட திருதராஷ்டிரர்‌ கைகூப்பி கண்ணீர்‌ வழிய 
எழுந்து நின்றுவிட்டார்‌. 


கிருபர்‌ “உன்‌ ஆயுதம்‌ வில்‌ என்பதை தெய்வங்களே 
சொல்லிவிட்டன மைந்தா” என்றார்‌. பார்த்தனை 
தசகர்ணர்‌ கைப்பிடித்து கொண்டுசென்று 

யுதபீடத்திலிருந்த சிறிய களிவில்லைக்‌ காட்டி “இதை 
கன இளவரசே” என்றார்‌. அர்ஜுனன்‌ 
குனிந்து கைநீட்டி அங்கிருந்த கனத்த பெரிய 
நிலைவில்லை கையிலெடுத்தான்‌. “இல்லை, அவ்வில்‌...” 
என ஏதோ சொல்லி தசகர்ணர்‌ கை நீட்டுவதற்குள்‌ அவன்‌ 
அதை எடுத்துவிட்டான்‌. அதைத்‌ தூக்க அவனால்‌ 
முடியவில்லை. இருகைகளாலும்‌ அதன்‌ 
தண்டைப்பிடித்து அசைத்தான்‌. தசகர்ணர்‌ அவனுக்கு 
உதவ கைநீட்டியபோது வேண்டாம்‌ என்று கிருபர்‌ கை 
காட்டினார்‌. 


அர்ஜுனனால்‌ தூக்கமுடியாதபடி பெரிதாக இருந்தது 
வில்‌. அதன்‌ தண்டின்‌ மையத்தைப்பற்றி மும்முறை தாக்க 
முயன்ற அவன்‌ நின்று அதை ஒரு கணம்‌ பார்த்தபின்‌ 
தண்டின்‌ நாண்‌ கோர்க்கப்பட்ட கீழ்‌ நிலைநுனியில்‌ 
காலை வைத்து ஓங்கி மிதித்தான்‌. துலாவின்‌ கோல்‌ என 
வில்லின்‌ மறுநுனி மேலெழுந்து அவன்‌ கைப்பிடியில்‌ 
நின்றது.. அதன்‌ கீழ்‌ நிலைநுனியை காலால்‌ மிதித்து 
தரையில்‌ அழுத்தமாக நிலைநாட்டி அவன்‌ 
திரும்பிக்கொண்டான்‌. அவனைவிட ஐந்து மடங்கு 
உயரத்துடன்‌ கனத்த இரும்புவில்‌ அவன்‌ பிடியில்‌ உயர்ந்து 
நின்று கடிவாளமில்லா குட்டிக்குதிரை போல எம்பித்‌ 
துடித்தது. அவன்‌ அதன்‌ நிலைநுனியிலிருந்து காலை 
எடுக்காமலேயே தண்டின்‌ பிடியை மேலும்‌ மேலும்‌ ஏற்றி 
தன்‌ தலைக்குமேல்‌ அமைத்தபோது மெல்ல வில்‌ 
அமைதிகொண்டது. 


அவனைச்சுற்றி “ஜய! ஜய விஜய!” என்று 
பெருகிக்கொண்டிருந்த வாழ்த்தொலிகளை அவன்‌ 
சற்றும்‌ கேட்கவில்லை என்றும்‌ அவனுலகில்‌ அவனும்‌ 
அவ்வில்லும்‌ மட்டும்‌ இருப்பதாகவும்‌ தோன்றியது. 
“போதும்‌” என சொன்ன தசகர்ணரின்‌ சொற்களையும்‌ 
அவன்‌ கேட்கவில்லை. அவன்‌ தலைக்குமேல்‌ வளைந்து 
தொங்கிய நாணை இடக்கையால்‌ பற்றிக்கொண்டு 


வெறுமனே நோக்கி நின்றான்‌. தளர்ந்து மீண்டும்‌ 
தேர்த்தட்டில்‌ படிந்தவனாக “அங்கனின்‌ வீரத்தை 
பெரிதும்‌ நம்பினேன்‌. இந்த மாயக்‌ களத்தில்‌ எவருடைய 
வீரமும்‌ நம்புதற்குரியதல்ல என்று அறிந்தேன்‌. இதோ 
பூரிசிரவஸை இழந்துள்ளேன்‌. இனி எஞ்சுபவன்‌ 
ஜயத்ரதன்‌ ஒருவனே” என்றான்‌ துரியோதனன்‌. 


கையூன்றி எழுந்தமர்ந்து “இளையோனே, நீ அறிவாயா? 

ரிசிரவஸைத்தான்‌ நான்‌ என்‌ இளையவளின்‌ 

காழுநனாக எண்ணியிருந்தேன்‌. அம்முடிவை எடுத்து 
அதை சொல்லாச்‌ சொற்களால்‌ அவனுக்கு உணர்த்தவும்‌ 
செய்தேன்‌. இறுதிக்‌ கணத்தில்‌ அம்முடிவை 
மாற்றிக்கொண்டேன்‌. ஏனென்றால்‌ சைந்தவன்‌ மேலும்‌ 
பெரிய நாட்டைச்‌ சேர்ந்தவன்‌ என்று நான்‌ கணித்தேன்‌. 
அவன்‌ என்னுடன்‌ இருந்தால்‌ துவாரகையை 
அஞ்சவேண்டியதில்லை என எண்ணினேன்‌” என்றான்‌. 
இல்லை என்பதுபோல தலையை அசைத்து “இனிமேல்‌ 
இக்கணக்குகளைச்‌ சொல்லிப்‌ பயனில்லை. ஆனால்‌ 
நான்‌ அவனுக்கு பெரும்பிழை ஒன்றை இழைத்தேன்‌. 
அவன்மீது என்‌ தங்கை உளம்கொண்டிருப்பதை 
அறிந்தும்‌ அதை அறியாதவன்போல்‌ நடித்தேன்‌...” 
என்றான்‌. குண்டாசி “அதை அறியாதோர்‌ எவருமில்லை” 
என்றான்‌. “நான்‌ அவனிடம்‌ காட்டிய அன்பெல்லாம்‌ இந்த 
தற்பிழை உணர்விலிருந்து எழுந்ததுதானா? 
இளையோன்‌ என உளம்நிறைந்து நான்‌ அவனை 
அணைத்துக்கொண்டதே இல்லையா?” என்றான்‌ 
துரியோதனன்‌. 


குண்டாசி “இதையெல்லாம்‌ நாம்‌ நம்மிடம்‌ ஒருபோதும்‌ 
கேட்டுக்கொள்ளக்கூடாது, மூத்தவரே” என்றான்‌. “நான்‌ 
என்னையே எண்ணிக்கொண்டிருந்தேனா? எனில்‌ என்‌ 
இளையோர்மேல்‌ கொண்ட அன்பெல்லாம்‌ பொய்யா? 
இளையோனே, ஒவ்வொரு பொய்யும்‌ மெய்யாக 
ஒவ்வொரு மெய்யும்‌ பொய்யென்றாக இந்தக்‌ களம்‌ 
குழம்பிக்‌ கொந்தளிக்கிறது. வெளியே திகழும்‌ வாழ்க்கை 
இங்கே முழுமையாகவே பொருளழிந்துள்ளது.” அவன்‌ 
தலையை அசைத்துக்கொண்டு படுத்திருந்தான்‌. 
“இதற்குள்‌ கண்டடைய வேண்டும்‌ என்ன பொருள்‌ 
இவற்றுக்கெல்லாம்‌ என. இந்தக்‌ கொந்தளிப்புக்குள்‌ 
இருந்து எடுக்கவேண்டும்‌ அனைத்திற்குள்ளும்‌ திகழும்‌ 
மெய்யை.” குண்டாசி “பாற்கடல்‌!” என்றான்‌. 
துரியோதனன்‌ விழிதிறந்து குண்டாசியின்‌ சிரிப்பை 
பார்த்தான்‌. கன்னம்‌ ஒடுங்கியிருந்தமையால்‌ பற்கள்‌ 
பிதுங்கி நீண்டிருக்க அவன்‌ முகத்தில்‌ 
பொறிக்கப்பட்டதாகத்‌ தெரிந்தது அச்சிரிப்பு. 


துரியோதனன்‌ கண்களை மூடிக்கொண்டான்‌. 


“ஆம்‌” என தனக்குத்தானே சொல்லிக்கொண்டான்‌. 
முனகலாக “ஆம்‌” என்றான்‌. பின்னர்‌ எழுந்துகொண்டு 
“பொழுதணைகிறது... இன்னும்‌ சில நாழிகைகளே. 
ஜயத்ரதனை அவர்கள்‌ கொன்றுவிடலாகாது... 
அவனையேனும்‌ நான்‌ இன்று மீட்டுக்கொள்ளவேண்டும்‌” 
என்றான்‌. “தாங்கள்‌ சற்று ஓய்வெடுக்கவேண்டும்‌, 
மூத்தவரே” என்றான்‌ குண்டாசி. “ஓய்வு போதும்‌, இங்கே 
அமர்ந்திருந்தால்‌ என்‌ உடல்‌ அமைதியடையாது” என்று 
துரியோதனன்‌ கிளம்பினான்‌. குண்டாசி அவனுடன்‌ 
சென்று தன்‌ தேரில்‌ ஏறிக்கொண்டான்‌. துரியோதனன்‌ 
குண்டாசியிடம்‌ “நீ போர்முனைக்கு வரவேண்டியதில்லை, 
இளையோனே? என்றான்‌. “நான்‌ இங்குதான்‌ 
இருக்கவேண்டும்‌, மூத்தவரே” என்றான்‌ குண்டாசி. 
“இளையோனே, இன்று விகர்ணன்‌ வீழ்ந்தான்‌. அவர்கள்‌ 
எவருக்கும்‌ வேறுபாடு கருதவில்லை” என்றான்‌ 
துரியோதனன்‌. “கருதலாகாதென்பதே என்‌ எண்ணம்‌...” 
என்றான்‌ குண்டாசி. 


துரியோதனன்‌ திரும்பி ஒருகணம்‌ அவனை நோக்கிவிட்டு 
“செல்க! செல்க!” என ஆணையிட்டபடி களமுனை 
நோக்கி சென்றான்‌. குண்டாசி உடன்சென்றான்‌. சாவின்‌ 
ஓலங்கள்‌ முழங்கிக்கொண்டிருந்த களமுகப்பை 
அடைவதற்கு முன்னால்‌ தேரை விசையழியச்செய்து 
நிறுத்திய துரியோதனன்‌ “நீ உன்‌ உடன்பிறந்தாரையும்‌ 
மைந்தரையும்‌ சிதையேற்றும்‌ பொறுப்பை 
ஏற்றுக்கொண்டாய்‌ என்றார்கள்‌” என்றான்‌. “ஆம்‌” என்று 
குண்டாசி சொன்னான்‌. “அவர்களை அங்கே 
பார்க்கையில்‌ மிக அணுக்கமாக உணர்கிறேன்‌.” அவன்‌ 
சொல்வதென்ன என்று புரிந்துகொள்ளாமல்‌ 
துரியோதனன்‌ நோக்கினான்‌. அவனே அவன்‌ 
சொன்னதை புரிந்துகொள்ளாதவன்போல சிரித்த 
குண்டாசி “என்‌ மைந்தரையும்‌ அங்கே கண்டேன்‌. 
அவர்களும்‌ எனக்கு மிக அணுக்கமாகத்‌ தோன்றினர்‌. 
அவர்கள்‌ அனைவரையும்‌ அங்கேதான்‌ உளவிலக்கின்றி 
தொடுகிறேன்‌. மூத்தவரே, என்‌ மைந்தரை 
தோள்தழுவிக்கொண்டேன்‌. அவர்கள்‌ அத்தனை 
இனியவர்கள்‌ என முன்பு அறிந்ததே இல்லை” என்றான்‌. 


துரியோதனன்‌ சீற்றத்துடன்‌ ஏதோ சொல்ல 
வாயசைத்தபின்‌ திரும்பி “படைமுகப்புக்குச்‌ செல்க!” என 
ஆணையிட்டான்‌. குண்டாசி அங்கேயே நின்றான்‌. 
படைமுகப்பில்‌ கர்ணனுக்கும்‌ சாத்யகிக்கும்‌ போர்‌ 
நிகழ்ந்துகொண்டிருந்தது. சல்யருக்கும்‌ சிகண்டிக்கும்‌, 


கிருபருக்கும்‌ துருபதருக்கும்‌, பீமனுக்கும்‌ 
துரோணருக்கும்‌, கடோத்கஜனுக்கும்‌ பால்ஹிகருக்கும்‌ 
நடுவே போர்‌ உச்சத்தில்‌ இருந்தது. துரியோதனன்‌ வானை 
நோக்கினான்‌. பொழுதணைந்து கொண்டிருந்தது என 
ஒருகணமும்‌ கதிரவன்‌ அவ்வண்ணமே அசைவிலாது 
விண்ணில்‌ நிற்பதாக மறுகணமும்‌ தோன்றியது. “எழுக! 
படைகள்‌ சூழ்ந்துகொள்க! அவர்கள்‌ பின்னடையும்‌ 
இடங்களில்‌ முன்னரே நம்‌ படைகள்‌ சென்றமைக!” என 
ஆணையிட்டபடி அவன்‌ போர்முகப்புக்குச்‌ சென்றான்‌. 


சாத்யகி பின்னடைந்து கவசப்படைக்குள்‌ சென்றான்‌. 
கர்ணன்‌ திரும்பி பீமனை எதிர்கொண்ட தருணத்தில்‌ 
கவசப்படை சுவர்பிளந்து எழுந்து சாத்யகி 
தோன்றினான்‌. அவனை எதிர்பாராத துரியோதனன்‌ 
திகைத்த இடைவெளிக்குள்‌ ஏழு அம்புகளால்‌ அவன்‌ 
துரியோதனன்‌ நெஞ்சில்‌ அறைந்தான்‌. கவசம்‌ உடைந்த 
ஓசையை துரியோதனன்‌ கேட்டான்‌. முதல்முறையாக 
அம்பு வந்து தன்மேல்‌ தைக்கும்‌ ஓசை இனிதாக இருந்தது. 
மேலும்‌ மேலும்‌ அம்புகள்‌ வந்து தன்னை அறைந்து 
வீழ்த்தவேண்டும்‌ என்று விழைந்தான்‌. அந்த மண்ணில்‌ 
குருதிசிதற விழுந்துகிடக்க வேண்டும்‌. அவன்‌ தன்னை 
அவ்வடிவில்‌ பார்த்துவிட்டான்‌. அவன்‌ உள்ளம்‌ 
முடிச்சுகள்‌ அவிழ்ந்து எளிதாகியது. சாத்யகியின்‌ 
அம்புகளை ஏற்றுக்கொண்டு அவனை நோக்கி 
சென்றுகொண்டிருந்தான்‌. ஒவ்வொரு அம்புக்கும்‌ அவன்‌ 
சாத்யகியால்‌ கொல்லப்பட்டான்‌. 


சாத்யகி அன்று தன்‌ முழுச்‌ சீற்றத்துடன்‌ இருந்தான்‌. 
அவன்‌ கண்களை துரியோதனனால்‌ அருகிலென 
காணமுடிந்தது. விலங்குகளின்‌ விழிகளிலிருக்கும்‌ 
வெறிப்பு அங்கே குடியேறியிருந்தது. அவனிடம்‌ 
துரியோதனன்‌ மெல்லிய குரலில்‌ 
சொல்லிக்கொண்டிருந்தான்‌. “நீ செய்ததில்‌ பிழையென 
ஏதுமில்லை. நீ தந்தை. நீ வெறும்‌ தந்தை மட்டுமே. நீ 
தந்தையென நின்றிருக்கையில்தான்‌ தெய்வங்களுக்கு 
உகந்தவனாகிறாய்‌. இதோ என்‌ நெஞ்சு. உன்‌ அம்புகள்‌ 
எழுக! என்னை பிளந்து செல்க! உன்‌ குடியின்பொருட்டும்‌ 
உன்‌ மைந்தரின்‌ பொருட்டும்‌ என்‌ குருதியை கொள்க!” 
சாத்யகி அம்புகளால்‌ அறைந்து அறைந்து அவன்‌ 
கவசங்களை உடைத்தான்‌. தோளில்‌ ஓர்‌ உதை என அம்பு 
தைத்தபோது துரியோதனன்‌ சற்றே அசைந்து நின்றான்‌. 
அதற்குள்‌ இருபுறத்திலிருந்தும்‌ துச்சாதனனும்‌ துச்சகனும்‌ 
வந்து அவனை காத்தனர்‌. அவர்கள்‌ அம்புகளை 
பெய்தபடி முன்னேறிச்‌ செல்ல சாத்யகி அவர்கள்‌ 
இருவரையும்‌ நின்று எதிர்த்தான்‌. அவர்களின்‌ உதவிக்கு 


சல்யரும்‌ கிருபரும்‌ இருபுறத்திலிருந்தும்‌ வர அவன்‌ 
பின்னடைந்து கவசக்கோட்டைக்குள்‌ மறைந்தான்‌. 


துச்சகன்‌ துரியோதனன்‌ அருகே வந்து “மூத்தவரே, 
தாங்கள்‌ இயல்புநிலையில்‌ இல்லை... செல்க! சற்றே 
ஓய்வுகொள்க! இப்போரை நாங்கள்‌ வென்று 
கொண்டுவந்து சேர்க்கிறோம்‌... இன்னும்‌ 
சிறுபொழுதுதான்‌” என்றான்‌. பேரொலியுடன்‌ 
கவசப்படை திறக்க அப்பால்‌ அர்ஜுனன்‌ வெளிப்பட்டு 
கர்ணனை எதிர்கொள்வதை துரியோதனன்‌ திரும்பி 
நோக்கினான்‌. “அவர்கள்‌ வெறிகொண்டிருக்கிறார்கள்‌. 
நம்மை இடைவிடாது தாக்குகிறார்கள்‌. நாம்‌ 
அரியவர்களை இழந்துமிருக்கிறோம்‌. ஆனால்‌ 
அவையனைத்துமே நம்‌ சூழ்கையை அவர்களால்‌ 
உடைக்க இயலவில்லை என்பதனால்தான்‌. இன்னும்‌ இரு 
நாழிகையில்‌ அந்தி எழும்‌. இப்போர்‌ முடியும்போது 
அர்ஜுனன்‌ தன்‌ கழுத்தை தானே வெட்டி களத்தில்‌ 
விழுவான்‌” என்றான்‌ துச்சகன்‌. துரியோதனன்‌ “ஆம்‌, அது 
நிகழவேண்டும்‌. நம்‌ குடிக்கு மருகன்‌ அவன்‌. அவனை 
காக்கவேண்டும்‌. அவனையேனும்‌ நாம்‌ காக்கவேண்டும்‌. 
இல்லையேல்‌ அரசன்‌ என்று முடிசூடி இக்களத்தில்‌ நான்‌ 
நின்றிருப்பதில்‌ பொருளில்லை” என்றான்‌. 


முரசுகள்‌ முழங்கத்‌ தொடங்கின. துச்சகன்‌ அதை 
செவிகொண்டதுமே முகம்‌ மாறி அதை துரியோதனன்‌ 
செவிகொள்ளலாகாது என எண்ணி “செல்க மூத்தவரே, 
இப்போரை எங்களிடம்‌ விடுக!” என்றான்‌. துரியோதனன்‌ 
“முரசுகள்‌ முழங்குகின்றன... இளையோர்‌ 
வீழ்ந்திருக்கிறார்கள்‌... இளையோரில்‌ வீழ்ந்தவர்‌ எவர்‌?” 
என்றான்‌. அப்பாலிருந்து சுபாகு புரவியில்‌ பாய்து வந்து 
தலைவணங்கி “மூத்தவரே, இளையோர்‌ மூவர்‌ பீமனால்‌ 
கொல்லப்பட்டனர்‌. சுவர்மனும்‌ கண்டியும்‌ திருதகர்மனும்‌ 
வீழ்ந்தனர்‌” என்றான்‌. துரியோதனன்‌ பெருமூச்சுடன்‌ 
“ஆம்‌” என்றான்‌. உதடுகளை கடித்துக்கொண்டு நோக்கை 
விலக்கியபடி “குண்டாசி? அவன்‌ என்ன ஆனான்‌?” 
என்றான்‌. “அவன்‌ இங்குதான்‌ இருந்தான்‌, மூத்தவரே” 
என்றான்‌ துச்சகன்‌. “நன்று, போர்‌ தொடரட்டும்‌. நம்‌ 
படைகள்‌ ஒருங்கிணைவை கைவிடாது முன்னெழட்டும்‌” 
என்றான்‌ துரியோதனன்‌. புரவியில்‌ வந்த வீரன்‌ ஒருவன்‌ 
“குண்டாசி களம்பட்டார்‌... அவர்‌ களம்பட்டதையே 
சற்றுமுன்னர்தான்‌ கண்டோம்‌. பீமசேனர்‌ அவரை நோக்கி 
தன்‌ கதையை வீசியெறிந்து தலையை உடைத்தார்‌. 
புரவிகளின்‌ உடல்களுடன்‌ விழுந்து கிடந்தார்‌” என்றான்‌. 


துரியோதனன்‌ அச்சொற்களை கேட்டதாகத்‌ 


தோன்றவில்லை. “சாத்யகியை சூழ்ந்துகொள்க... அவன்‌ 
உச்சவிசை கொண்டிருக்கிறான்‌. அவனை அனைத்து 
வாயில்களிலும்‌ எதிர்பார்த்து நில்லுங்கள்‌” என 

ணையிட்டான்‌. துச்சாதனன்‌ அவனுடன்‌ சென்றபடி 
“நாம்‌ சகடச்சூழ்கையின்‌ கட்டமைப்பை சற்றும்‌ 
கைவிடவில்லை, மூத்தவரே. உண்மையான இழப்புகள்‌ 
அவர்களுக்கே” என்றான்‌. துரியோதனன்‌ தொடர்பற்றுச்‌ 
சொல்பவன்போல “இன்று நான்‌ எரிகாட்டுக்குச்‌ 
செல்லவேண்டும்‌, இளையோனே. குண்டாசிக்கு நான்‌ என்‌ 
கைகளால்‌ அனலிடவேண்டும்‌” என்றான்‌. 

[[ஙage]யுதிஷ்டிரர்‌ தேர்த்தட்டிலிருந்து தன்‌ அகவையை 
மீறிய விசையுடன்‌ பாய்ந்திறங்கி ஊடே நின்றிருந்த 
வீரர்களை கைகளால்‌ உந்தி விலக்கி அர்ஜுனனின்‌ 
தேரை நோக்கி ஓடினார்‌. அவரை பற்ற முயன்ற 
வீரர்களை நோக்காமல்‌ தேர்விளிம்பில்‌ தொற்றி மேலேறி 
அர்ஜுனனின்‌ இரு தோள்களையும்‌ அள்ளித்‌ தழுவி 
தன்னோடு அணைத்துக்கொண்டு அவன்‌ 
கன்னங்களிலும்‌ தலையிலும்‌ முத்தமிட்டார்‌. அவர்‌ 
விழிகளிலிருந்து வழிந்த நீர்‌ அவன்‌ தோள்களில்‌ 
சொட்டியது. விம்மலோசையுடன்‌, மூச்சிளைப்புடன்‌, 
உடைந்து தெறிக்கும்‌ சொற்களுடன்‌ அவர்‌ 
கொந்தளித்தார்‌. “மைந்தா! மைந்தா!” என்றார்‌. “நான்‌! 
நான்‌!” என திணறினார்‌. 


அவருக்குப்‌ பின்னால்‌ வந்து தேரிலேறிக்கொண்ட 
சகதேவன்‌ யுதிஷ்டிரரின்‌ தோளைத்‌ தொட்டு “மூத்தவரே!” 
என்றான்‌. அவர்‌ அவனை நோக்கி சிரித்தார்‌. “என்‌ 
மைந்தன்‌! என்‌ மைந்தன்‌!” என்று அர்ஜுனனைப்‌ பற்றி 
உலுக்கினார்‌. “படைவீரர்கள்‌ 
பார்த்துக்கொண்டிருக்கையில்‌ உணர்வு 
வெளிப்பாடுகளை அரசர்‌ தவிர்க்க வேண்டும்‌” என்று 
சகதேவன்‌ சொன்னான்‌. “ஆம்‌!” என்றபின்‌ யுதிஷ்டிரர்‌ 
பின்னடைந்தார்‌. தன்‌ தாடியில்‌ பரவியிருந்த கண்ணீரை 
கைகளால்‌ அழுத்தி துடைத்தபடி தலைகுனிந்தார்‌. 
ஆனால்‌ அர்ஜுனன்‌ எந்த உணர்வு மெய்ப்பாட்டையும்‌ 
காட்டவில்லை. அவன்‌ முகம்‌ சீற்றம்கொண்டவன்போல்‌ 
தோன்றியது. 


அந்த உணர்ச்சிகள்‌ எதையும்‌ அறியாதவர்போல இளைய 
யாதவர்‌ தேரைத்‌ திருப்பி படைகளுக்குள்‌ கொண்டு 
சென்றார்‌. மரச்சாலையில்‌ குளம்படிகள்‌ எடையுடன்‌ 
ஒலிக்க புரவியில்‌ வந்து கால்சுழற்றித்‌ தாவி இறங்கிய 
பீமன்‌ “வென்றுவிட்டோம்‌! இன்றொருநாள்‌ கடப்போமா 
என்று நானே ஐயம்‌ கொண்டிருந்தேன்‌! வென்றுவிட்டோம்‌, 
மூத்தவரே!” என்று கையைத்‌ தூக்கி கூவினான்‌. 
அவனைத்‌ தொடர்ந்து புரவியில்‌ வந்து இறங்கிய நகுலன்‌ 
“நமது படைகள்‌ வெற்றிகொண்டாடத்‌ 
தொடங்கிவிட்டன!” என்றான்‌. “ஆம்‌! இன்றுதான்‌ 
ஐயமிலாது நாம்‌ வெற்றியை நோக்கி செல்கிறோம்‌ 
என்பதை உணர்கிறோம்‌!” என்றான்‌ சகதேவன்‌. 


அர்ஜுனன்‌ தன்‌ வில்லையும்‌ ஆவநாழியையும்‌ 
காவலனிடம்‌ அளித்துவிட்டு தேரிலிருந்து மறுபுறம்‌ 
இறங்கி அப்பால்‌ சென்றான்‌. அவனது ஏவலன்‌ 
புரவியுடன்‌ அருகே வர அதில்‌ தாவி ஏறி தட்டி கிளப்பி 
கொண்டுசென்றான்‌. இளைய யாதவரும்‌ இறங்கி தன்‌ 
புரவியில்‌ ஏறிக்கொண்டு அகன்றார்‌. “இளையோன்‌ 
புண்பட்டிருக்கிறானா?” என்று பதற்றத்துடன்‌ யுதிஷ்டிரர்‌ 
கேட்டார்‌. “இல்லை, அவர்‌ துயர்‌ கொண்டிருக்கிறார்‌” 
என்று சகதேவன்‌ சொன்னான்‌. “ஏன்‌ ஜயத்ரதனை 
கொன்றதனாலா? அவன்‌ இப்போர்க்களத்தில்‌ 
கொல்லப்படவேண்டியவன்‌. நமது இளவரசனின்‌ 
இறப்புக்கு முழுப்‌ பொறுப்பேற்க வேண்டியவன்‌” என்றார்‌ 
யுதிஷ்டிரர்‌. “அவர்‌ களம்‌ விழுந்த எவருக்காகவும்‌ 
துயருறுவதில்லை” என்று சகதேவன்‌ சொன்னான்‌. 
“இன்று அவருடைய அம்புகள்‌ பட்டு கிருபர்‌ தேர்த்தட்டில்‌ 
விழுந்தார்‌. அவருடைய புண்கள்‌ ஆழமானவையாக 
இருக்கக்கூடுமென்று அஞ்சுகிறார்கள்‌. அவரை 
துயருறச்செய்வது அதுதான்‌.” 


யுதிஷ்டிரர்‌ “ஆம்‌, அவர்களிடையே விற்போர்‌ 
நிகழ்ந்ததென்று அறிந்தேன்‌” என்றார்‌. சகதேவன்‌ 
“பெரும்பாலும்‌ கிருபருடன்‌ போர்புரிவதை மூத்தவர்‌ 
தவிர்த்துவிடுவது வழக்கம்‌. தனக்கு முதல்‌ படைக்கலம்‌ 
தொட்டளித்த ஆசிரியர்‌ அவர்‌ என்று மதிப்பு 
கொண்டிருக்கிறார்‌. இன்று ஜயத்ரதனை கொன்றுவிட்டு 
வில்லுடன்‌ திரும்புகையில்‌ எதிரே கிருபர்‌ 
பெரும்சீற்றத்துடன்‌ வஞ்சினச்‌ சொற்களை உரைத்தபடி 
வருவதைக்‌ கண்டார்‌. கிருபரிடம்‌ ஒருபோதும்‌ அத்தனை 
பெருவஞ்சம்‌ வெளிப்பட்டதில்லை. கீழ்மகனே, மைந்தன்‌ 
தலையை தந்தையின்‌ கையில்‌ அளிக்கிறாய்‌ எனில்‌ நீ 
மானுட உணர்வுகள்‌ எதையும்‌ அறியாத விலங்கு. அல்லது 
மண்ணுக்கடியிலிருந்து எழுந்த பெருநோய்‌. நில்‌, என்‌ 
வில்லுக்கு எதிர்நில்‌ என்று கூவியபடி அவரை 
தாக்கினார்‌” என்றான்‌. 


“அர்ஜுனன்‌ அவரை மிக எளிதில்‌ வெல்ல முடியும்‌” 
என்று பீமன்‌ சொன்னான்‌. “ஆம்‌, ஆனால்‌ எப்போதும்‌ 
அல்ல. அத்தருணத்தில்‌ கிருபர்‌ உளம்தாளா வெறி 
கொண்டிருந்தார்‌. அவருடைய வில்லாற்றல்‌ அனைத்தும்‌ 
கைகளிலும்‌ கண்களிலும்‌ குவியச்செய்தது அது. 
மூத்தவரோ தளர்ந்திருந்தார்‌. போர்‌ முடிந்துவிட்டதென்ற 
உணர்வை அடைந்த பின்னர்‌ உளவிசையை 
மீட்டெழுப்பிக்கொள்வது எளிதாக இருக்கவில்லை. 
கிருபரின்‌ அம்புகளால்‌ அறைபட்டு அவருடைய கொடி 
உடைந்து தெறித்தது. தேர்‌ மகுடம்‌ உடைந்தது. அவர்‌ 


உடலில்‌ நான்கு கவசப்பகுதிகள்‌ சிதைந்தன. அவர்‌ 
வில்லடி படுவதை பார்த்து இருபுறத்திலிருந்தும்‌ வந்து 
சூழ்ந்த படைவீரர்களை கைகாட்டி யாதவர்‌ 
விலக்கிவிட்டார்‌. போர்‌ மேலும்‌ எழ பார்த்தர்‌ கிருபரால்‌ 
கொல்லப்படுவார்‌ என்றே தோன்றலாயிற்று” என்று 
சகதேவன்‌ சொன்னான்‌. 


“ஆனால்‌ எங்கோ ஒரு புள்ளி உள்ளதென்று நானும்‌ 
அறிந்திருந்தேன்‌. ஏனெனில்‌ அவருடன்‌ வில்லாடி 
வளர்ந்தவன்‌ நான்‌” என்று அவன்‌ தொடர்ந்தான்‌. “கிருபர்‌ 
வஞ்சினங்களை கூவிக்கொண்டருந்தார்‌. மூத்தவர்‌ 
உளம்தளரக்‌ கண்டபின்‌ மேலும்‌ மேலும்‌ இரக்கமற்ற 
சொற்களை சொன்னார்‌. உன்‌ குடியை அழிப்பேன்‌, உன்‌ 
கொடிவழியினர்‌ நாடோடிகளாக இரந்தலையும்படி 
செய்வேன்‌ என்றார்‌. இறுதியாக உன்‌ ஆசிரியனின்‌ 
இறுதிச்சொற்களையும்‌ வில்லால்‌ பிளக்கிறேன்‌. அவன்‌ 
பெயர்‌ இங்கே எஞ்சாமலாக்குவேன்‌. விண்ணிலிருந்து 
அதை பார்‌ என்றார்‌. அச்சொற்கள்‌ இளைய பாண்டவரை 
எண்ணியிராக்‌ கணத்தில்‌ பற்றியெரியச்‌ செய்தன. 
ஆசிரியரே, அச்சொற்களில்‌ ஒன்றை உங்கள்‌ அம்பு 
தொடுமெனில்‌ விண்ணிலிருந்து பேயுருக்கொண்டு 
மீண்டும்‌ இறங்கிவருவேன்‌ என்று கூவியபடி அவர்‌ தன்‌ 
அம்புகளால்‌ கிருபரை அறையத்‌ தொடங்கினார்‌.” 


வக்காவலன்‌ உளஎழுச்சியுடன்‌ “ஆம்‌ அரசே, அது 
உயிர்விசை மட்டுமே திகழ்ந்த போர்‌. ஒவ்வொரு 
அம்புக்கும்‌ விசை மேலெழுந்தது. அம்புகள்‌ பட்டு 
கிருபரின்‌ கவசங்கள்‌ உடைந்தன. நெஞ்சிலும்‌ 
விலாவிலும்‌ வயிற்றிலும்‌ அம்புபட்டு அவர்‌ தேர்த்தட்டில்‌ 
விழுந்தார்‌. பிறையம்பை எடுத்து அவர்‌ தலையை வெட்ட 
இளைய பாண்டவர்‌ முயன்றபோது இளைய யாதவர்‌ 
கைநீட்டி அதை தடுத்தார்‌. கிருபரை அவர்கள்‌ 
படைகளுக்குள்‌ அழைத்துச்சென்றனர்‌. அவர்‌ 
விழிகளிலிருந்து மறைந்ததும்‌ தெய்வங்களே என்று 
அலறியபடி இளைய பாண்டவர்‌ தன்‌ காண்டீபத்தை கீழே 
வைத்தார்‌. அப்பொழுது அந்திமுரசு 
ஒலிக்கத்தொடங்கியது” என்றான்‌. 


யுதிஷ்டிரர்‌ “ஆசிரியர்களுக்கு எதிராக வில்லெடுப்பது 
துயரளிப்பதே. இந்தக்‌ களத்தில்‌ பிதாமகர்களையும்‌ 
சிரியர்களையும்‌ உடன்குருதியினரையும்‌ வென்று 
ன்றாகவேண்டுமென்று நமக்கு ஆணையிடுகின்றன 
தெய்வங்கள்‌. இதற்கப்பால்‌ நாம்‌ எத்தகைய மானுடராக 
எழுவோம்‌ என்பதை எண்ணிப்பார்க்கவே இயலவில்லை” 
என்றார்‌. பீமன்‌ “அந்தச்‌ சிறு உளக்கலக்கம்‌ நன்று. அது 


சற்று நேரம்‌ நீடிக்கும்‌. அதை அறை மீண்டும்‌ 
போருக்கெழ இயலாது. ஆகவே உள்ளிருந்து ஊறியெழும்‌ 
பல்லாயிரம்‌ சொற்களால்‌ அதை கரைத்தழிப்போம்‌. 
அறிந்த நெறிநூல்களையும்‌ தொல்வழக்கங்களையும்‌ 
நினைத்து நினைத்து எடுப்போம்‌. புண்‌ பொருக்காடி 
தழும்பாவதுபோல்‌ அந்த உளநிலை நம்மில்‌ உருமாறி 
அமையும்‌. மேலும்‌ தயக்கமற்றவர்களாக எழ முடியும்‌ 
நம்மால்‌. இன்னொரு முறை கிருபரை எதிர்கொண்டால்‌ 
எந்த ஐயமும்‌ இல்லாமல்‌ அவர்‌ நடுநெஞ்சில்‌ தன்‌ 
நீளம்பை பாய்ச்சி நிறுத்த அர்ஜுனனால்‌ இயலும்‌” 
என்றான்‌. 


“மந்தா!” என்று யுதிஷ்டிரர்‌ துயருடன்‌ அழைத்தார்‌. பீமன்‌ 
“என்ன பேசிக்கொண்டிருக்கிறோம்‌! இது வெற்றியின்‌ 
தருணம்‌” என்றான்‌. சகதேவன்‌ “போர்‌ நிறைவுற்றது, 
மூத்தவரே. அந்தி ஓய்வுக்கென படைகள்‌ 
திரும்பிக்கொண்டிருக்கின்றன. தாங்கள்‌ பாடிவீட்டுக்கு 
மீள்க! இன்று மிகவும்‌ களைத்திருக்கிறீர்கள்‌” என்றான்‌. 
யுதிஷ்டிரர்‌ அர்ஜுனனின்‌ தேரிலிருந் ந்து பீமனின்‌ கைபற்றி 
மெல்ல இறங்கினார்‌. அவர்‌ உடலில்‌ மீண்டும்‌ 
முதுமைக்குரிய நடுக்கமும்‌ எச்சரிக்கையும்‌ குடியேறின. 
ஏவலர்கள்‌ தேரைத்‌ திருப்பி அப்பால்‌ கொண்டுசெல்ல 
படைவீரர்கள்‌ யுதிஷ்டிரருக்குரிய புரவியை 
கொண்டுவந்து நிறுத்தினர்‌. அதில்‌ ஏறி அமர்ந்துகொண்ட 
யுதிஷ்டிரர்‌ “இளையோனே, என்னுடன்‌ வருக! இன்று 
என்ன நிகழ்ந்ததென்று சொல்க! இன்று முழுக்க நான்‌ 
முரசொலிகளை சொற்களாக்கும்‌ திறனை 
இழந்திருந்தேன்‌. என்‌ உள்ளம்‌ இளையோனை மட்டும்‌ 
எண்ணிக்கொண்டிருந்தது” என்றார்‌. 


நகுலனும்‌ சகதேவனும்‌ அவருக்கு இருபுறமும்‌ செல்ல 
சற்று பின்னால்‌ பீமன்‌ புரவி மேல்‌ உடல்‌ தளர்ந்து 
அமர்ந்து தலை திருப்பி அணிதிரண்டு பாடிவீடுகளுக்கு 
சென்றுகொண்டிருந்த படைவீரர்களை 
நோக்கிக்கொண்டிருந்தான்‌. சகதேவன்‌ “இன்று 
கெளரவர்களில்‌ அனைவரையுமே ஒருமுறையேனும்‌ 
பின்னடைந்து ஓடச்செய்தோம்‌. நம்மால்‌ 
வெல்லப்படாதவர்‌ பால்ஹிகர்‌ ஒருவரே” என்றான்‌. “அவர்‌ 
பின்னடைவது நமக்கும்‌ இழுக்கு... அவர்‌ நம்‌ 
முன்னோரின்‌ மானுடத்தோற்றம்‌” என்றார்‌ யுதிஷ்டிரர்‌. 
“இன்று கெளரவ மைந்தர்‌ எழுபதுபேர்‌ 
கொல்லப்பட்டார்கள்‌. இளைய கெளரவர்களும்‌ 
களம்பட்டனர்‌...” என்று சகதேவன்‌ சொன்னான்‌. 
யுதிஷ்டிரர்‌ பெருமூச்சுடன்‌ தலையசைத்தார்‌. 


திருஷ்டத்யும்னன்‌ புரவியில்‌ எதிரே வந்து விரைவழிந்து 
வளைந்து அருகே அணுகி தலைவணங்கினான்‌. “என்ன 
நிகழ்ந்தது, பாஞ்சாலரே? இன்று போரில்‌ நிகழ்ந்த 
அனைத்தையும்‌ சொல்க!” என்றார்‌ யுதிஷ்டிரர்‌. 
திருஷ்டத்யும்னன்‌ “இன்று போர்முனைகளில்‌ இதுவரை 
நிகழ்ந்தவற்றிலேயே விசைகொண்ட மோதல்கள்‌ 
உருவாயின. ஒவ்வொரு தருணத்திலும்‌ எண்ணியிராத 
ஒன்று நிகழ்ந்தது. இளைய பாண்டவர்‌ பீமசேனர்‌ 
அர்ஜுனனை காக்கும்பொருட்டு எழுந்தபோது 
அங்கநாட்டு அரசரால்‌ தடுக்கப்பட்டார்‌. அரைநாழிகைப்‌ 
பொழுதுகூட அங்கர்‌ முன்‌ வில்லுடன்‌ எவரும்‌ 
நின்றிருக்க இயலாதென்பது அனைவரும்‌ அறிந்ததே. 
ஆனால்‌ அவர்‌ இன்று நூறு அம்புகளால்‌ அறைந்து 
அங்கரின்‌ பொற்தேரின்‌ கொடியையும்‌ மகுடங்களையும்‌ 
கவசங்களையும்‌ உடைத்தெறிந்தார்‌. அங்கரை அஞ்சி 
தேர்த்தட்டில்‌ த்தல்‌ பின்னடைய வைத்தார்‌. இன்று 
படையெங்கும்‌ பேச்சென இருப்பது அதுவே” என்றான்‌. 


யுதிஷ்டிரர்‌ “நன்று... இளையோனின்‌ ஆற்றலை 
ஒவ்வொருநாளும்‌ புதியதாக 
அறிந்துகொண்டிருக்கிறோம்‌” என்றார்‌. “அங்கர்‌ 
வெல்லப்படக்‌ கூடியவரே என்று இளைய பாண்டவர்‌ 
நிறுவிவிட்டார்‌. இனி இப்போரில்‌ நாம்‌ 
அஞ்சுவதற்குரியவரென எவருமில்லை” என்றான்‌ 
திருஷ்டத்யும்னன்‌. யுதிஷ்டிரர்‌ “அவ்வாறு நம்புவது 
நமக்கு ஊக்கமளிப்பது. ஆனால்‌ போர்க்களத்தில்‌ 
அனைத்துத்‌ தருணங்களிலும்‌ தெய்வங்கள்‌ ஒன்றுபோல 
இயல்வதில்லை. துரோணரும்‌ அங்கனும்‌ நம்மை 
முற்றழிக்கும்‌ ஆற்றல்கொண்ட வீரர்கள்‌ என்பதே 
உண்மை. உரிய முறையில்‌ அவர்கள்‌ உளம்‌ கொள்ள 
வேண்டும்‌. அவர்களை ஆளும்‌ தெய்வங்கள்‌ 
அவர்களுடன்‌ நின்றிருக்க வேண்டும்‌. எதுவும்‌ நிகழும்‌ 
என்றெண்ணி களமெழுவதே வீரர்களுக்கு உகந்தது” 
என்றார்‌. 


திருஷ்டத்யும்னன்‌ அவர்‌ அதை கூறுவார்‌ என்று 
உணர்ந்திருந்தமையால்‌ ஊக்கம்‌ குன்றவில்லை. 
புன்னகையுடன்‌ “இன்று களத்தில்‌ சாத்யகி இயற்றிய 
போரும்‌ நிகரற்றது. துச்சாதனரையும்‌ துரியோதனரையும்‌ 
வில்லாலும்‌ கதையாலும்‌ வென்றார்‌. துரோணரை 
எதிர்த்து தோற்கடித்து திருப்பி அனுப்பினார்‌. சல்யரையும்‌ 
அஸ்வத்தாமரையும்‌ களத்தில்‌ வென்றார்‌. 
பெருந்திறல்மிக்க வீரர்கள்‌ பதினேழு பேரை களத்தில்‌ 
கொன்றழித்தார்‌. சாத்யகியின்‌ உடலில்‌ இளைய யாதவர்‌ 
குடியேறி போரிடுவதாகவே கெளரவர்‌ பலர்‌ எண்ணினர்‌. 


அந்தத்‌ தண்டை வலக்காலால்‌ மிதித்து தன்‌ உடலின்‌ 
எடையை அதன்மேலேற்றி சற்று வளைத்து அதன்‌ ஏழு 
வளையங்களில்‌ முதலில்‌ இருந்ததில்‌ நாணின்‌ 
கொக்கியை மாட்டிவிட்டான்‌. 


செளனகர்‌ தன்‌ வியப்பு திகைப்பாக மாறுவதை 
உணர்ந்தார்‌. மைந்தன்‌ ஆயுதசாலையிலேயே 
விளையாடுபவன்‌ என்பதனால்‌ வில்லை அவன்‌ 
முன்னரே எடுத்துப்பார்த்திருக்கக்‌ கூடுமென்று அவர்‌ 
எண்ணியிருந்தார்‌. ஆனால்‌ பயிற்சியற்ற கைகளால்‌ ஒரு 
சிறுவன்‌ பெரும்நிலைவில்லை 
நாணேற்றிவிடமுடியுமென எண்ணியிருக்கவில்லை. 
சூதர்களின்‌ ஒரு பெரும்‌ புராணக்கதைக்குள்‌ 
தானுமிருப்பதை அவர்‌ உணர்ந்தார்‌. அவ்வெண்ணம்‌ 
அவருக்கு ஏமாற்றத்தையே அளித்தது. புராணங்கள்‌ 
நிகழக்கூடுவன என்றால்‌ நிகழும்‌ உலகிலிருந்து 
விடுதலைபெற்று வாழும்‌ மாற்றுலகமென ஏதுமில்லை 
என்றா பொருள்‌? 


தசகர்ணர்‌ அளித்த அம்பை தண்டில்‌ பொருத்தி 
நாணிழுத்து ஏற்றிய பார்த்தன்‌ அவர்‌ சுட்டிக்காட்டிய 
நாகமரத்தடி இலக்கை கூர்ந்து நோக்கினான்‌. சிலை என 
அசைவிழந்து அவன்‌ நின்றபோது அந்த வில்‌ அவனாக 
மாறியதுபோலத்‌ தோன்றியது. நாண்‌ விம்மும்‌ ஒலி கேட்ட 
கணம்‌ அம்பு நாகமரத்தின்‌ அடியைத்‌ தைத்து 
நின்றாடியது. மாணவர்களும்‌ சேவகர்களும்‌ 
எம்பிக்குதித்து கைவீசி பெருங்கூச்சலெழுப்பினர்‌. 
தருமன்‌ புன்னகையுடன்‌ நோக்கி நிற்க பீமன்‌ கைகளைத்‌ 
தூக்கி ஆர்ப்பரித்தான்‌. சிரித்தபடி கைவிரித்து 
அதைப்பார்த்து நின்றான்‌ துரியோதனன்‌. வில்லின்‌ மேல்‌ 
நுனியை ஆயுதபீடத்தின்மேல்‌ சரித்து வைத்த பார்த்தன்‌ 
கீழ்நுனியை இடக்கையால்‌ தூக்கி கிடைமட்டமாக்கிய 
அதேவிசையால்‌ அதை மீண்டும்‌ பீடத்திலேற்றிவிட்டான்‌. 


கிருபர்‌ “வாழ்க!” என்றார்‌. அதற்குமேல்‌ அவரால்‌ ஏதும்‌ 
சொல்லமுடியவில்லை. தன்னுள்‌ மின்னிய எண்ணத்தால்‌ 
திடுக்கிட்டுத்‌ திரும்பி பீஷ்மரை நோக்கிய செளனகர்‌ 
அவரிடம்‌ எந்த எழுச்சியும்‌ தென்படவில்லை என்பதைக்‌ 
கண்டார்‌. பழுத்த முதியவிழிகளால்‌ அங்கு 
நிகழவனவற்றை ஈடுபாடில்லாமல்‌ 
பார்த்துக்கொண்டிருந்தார்‌. அவரது கைகள்‌ தாடியை 
நீவிய விதத்தில்‌ இருந்து அவர்‌ உள்ளம்‌ அங்கில்லை 
என்றும்‌ அவ்வப்போது வேறெங்கோ சென்று ஒலிகளைக்‌ 
கேட்டு மீண்டு வருகிறதென்றும்‌ அவர்‌ உணர்ந்தார்‌. 
திருதராஷ்டிரர்‌ கைகளைக்கூப்பியபடி மார்பில்‌ 


சிலரோ இளைய யாதவரே மாற்றுருக்கொண்டு 
களமிறங்கிவிட்டதாக எண்ணத்தலைப்பட்டனர்‌. 
உண்மையில்‌ போர்க்களத்தில்‌ வில்லுடன்‌ நின்று 
பொருதுகையில்‌ சில அசைவுகளில்‌, சில திரும்பல்களில்‌ 
அவரிடம்‌ இளைய யாதவர்‌ தோன்றி மறைவதை நானே 
பார்த்தேன்‌” என்றான்‌. 


“நேற்றும்‌ இன்றும்‌ கெளரவர்கள்‌ போர்நெறிகளைக்‌ 
கடந்து படைக்கலமிலாது அமர்ந்திருந்த இளைய யாதவர்‌ 
மேல்‌ அம்புகளை தொடுத்தனர்‌. அவருடைய 
கவசங்களை உடைத்தனர்‌. நேற்று அவர்‌ உடலில்‌ 
பதினெட்டு இடங்களில்‌ புண்கள்‌ இருந்தன என்று 
கேள்விப்பட்டேன்‌. இன்று ஐந்து அம்புகள்‌ அவருடலில்‌ 
தைத்து நின்றிருப்பதை நானே பார்த்தேன்‌. எங்கோ அவர்‌ 
சீற்றம்‌ கொண்டிருக்கக்கூடும்‌. அதுவே சாத்யகியில்‌ 
எழுந்திருக்கக்கூடும்‌” என்றான்‌ திருஷ்டத்யும்னன்‌. 
யுதிஷ்டிரர்‌ “ஆனால்‌ நமது படைவீரர்கள்‌ சாத்யகியை 
போற்றி ஒரு வாழ்த்தொலிகூட எழுப்பவில்லை” என்றார்‌. 
அதை எதிர்பார்த்திருந்தமையால்‌ அனைவரும்‌ 
சொல்லடங்கினர்‌. சற்று அப்பால்‌ வந்துகொண்டிருந்த 
பாண்டவப்‌ படைத்தலைவனாகிய வியாஹ்ரதத்தன்‌ 
“படைகளால்‌ ஏற்றுக்கொள்ள முடியாத ஒன்றை அவர்‌ 
இயற்றினார்‌” என்றான்‌. 


யுதிஷ்டிரர்‌ “ஆம்‌, ஊழ்கத்திலிருப்பவன்‌ தலையை 
வெட்டுவதென்பது அரக்கர்களும்‌ அஞ்சித்‌ தயங்கும்‌ ஒரு 
செயல்‌. அதை அவன்‌ ஏன்‌ செய்தான்‌ என்பதை எத்தனை 
எண்ணியும்‌ என்னால்‌ உய்த்துணர இயலவில்லை. 
ஆனால்‌ மானுடரில்‌ அவர்களறியாத சில எழுவதுண்டு” 
என்றார்‌. “எதன்‌ பொருட்டென்றாலும்‌ அது 
எவ்வகையிலும்‌ சொல்லி நிலைநிறுத்தகூடிய செயல்‌ 
அல்ல” என்றான்‌ வியாஹ்ரதத்தன்‌. “அவர்‌ பூரிசிரவஸின்‌ 
தேரில்‌ பாய்ந்தேறி கையிழந்து கண்மூடி அமர்ந்திருந்த 
அவர்‌ குடுமியைப்பற்றித்‌ தூக்கி வாளால்‌ தலையை 
வெட்டி உயர்த்திக்‌ காட்டிய அக்காட்சியை ஒவ்வொரு 
கணமுமென மீண்டும்‌ காண்கிறேன்‌. சூழ்ந்திருந்த 
அத்தனை கண்களிலும்‌ அப்போது குடியேறிய 
சினத்தையும்‌ கசப்பையும்‌ என்னால்‌ தனித்தனியாகவே 
இப்போது காண இயல்கிறது. ஒருபோதும்‌ பாண்டவ 
வீரர்கள்‌ அதை பொறுத்துக்கொள்ளப்‌ போவதில்லை. 
ஷத்ரியர்கள்‌ வருந்தலைமுறைகளிலும்‌ அதை ஏற்க 
மாட்டார்கள்‌.” 


சகதேவன்‌ “ஷத்ரியர்கள்கூட சில மறுசொற்களை 
சொல்லிக்கொள்கிறார்கள்‌. சாத்யகியை தேர்த்தட்டில்‌ 


வீழ்த்தியபோது அவர்‌ நெஞ்சில்‌ காலால்‌ உதைத்தார்‌ 
என்றும்‌ அது பிழையெனில்‌ அதற்கு நிகர்ப்பிழையென 
இதை கருதலாம்‌ என்றும்‌ சிலர்‌ சொல்வதை கேட்டேன்‌. 
ஒரு மறுசொல்கூட உரைக்காமல்‌ இதை மறுப்பவர்கள்‌ 
அசுரரும்‌ அரக்கருமே. அவர்களுடைய நெறிகளில்‌ 
இச்செயலுக்கு எவ்வகையிலும்‌ இடமில்லை” என்றான்‌. 
யுதிஷ்டிரர்‌ “ஆம்‌, அவர்கள்‌ விலங்குகளைப்போல 
முற்றிலும்‌ தங்கள்‌ தெய்வங்களுக்கு தங்களை 
அளித்துக்கொண்டவர்கள்‌. சொற்களால்‌ 
தெய்வநெறிகளை மடைமாற்றிக்கொள்ளும்‌ ஆற்றல்‌ 
அவர்களுக்கில்லை” என்றார்‌. சகதேவன்‌ “இன்று நிகழ்ந்த 
ஒவ்வொன்றையும்‌ மீள எண்ணிப்பார்க்கையில்‌ வெறும்‌ 
கசப்பே எஞ்சுகிறது, மூத்தவரே. நாம்‌ அனைவருமே இங்கு 
வருவதற்கு முன்பு இலாத சிலராக மாறிவிட்டோம்‌. 
அனைத்து வரம்புகளும்‌ அழிந்துவிட்டிருக்கின்றன” 
என்றான்‌. 


சீற்றத்துடன்‌ “நெறிகளைப்பற்றி எனக்கு நீ கற்பிக்க 
வேண்டியதில்லை” என்று யுதிஷ்டிரர்‌ சொன்னார்‌. 
சகதேவன்‌ “உங்களுக்குத்தான்‌ மீளமீள கற்பிக்க 
வேண்டியிருக்கிறது” என்றான்‌. “இங்கு இன்னமும்கூட நா 
முழுத்து நீங்கள்‌ உரைக்கவில்லை. கூறுக, சாத்யகியின்‌ 
செயலை நீங்கள்‌ ஏற்கிறீர்களா? இல்லை எனில்‌ அவரை 
அழைத்து நீங்கள்‌ ஒரு சொல்லேனும்‌ இடித்துரைக்கப்‌ 
போகிறீர்களா?” என்று கேட்டான்‌. “ஒரு வேளை உணவு 
விலக்களியுங்கள்‌. ஓர்‌ இரவு துயில்‌ விலக்களியுங்கள்‌. 
அல்லது ஆயிரம்‌ படைக்கலங்களை தூய்மை செய்து 
அடுக்கும்‌ பணியை அளியுங்கள்‌. ஒரு சிறு 
தண்டனையேனும்‌ நீங்கள்‌ அவருக்கு அளித்தீர்கள்‌ 
என்று படைகள்‌ அறியட்டும்‌.” 


யுதிஷ்டிரர்‌ “இது போர்க்களம்‌. முறையான அவை கூடி 
உசாவி இருபுறமும்‌ கண்டு அனைத்து நெறிகளும்‌ சூழ்ந்து 
முடிவெடுக்கும்‌ தருணம்‌ இங்கில்லை” என்றார்‌. “இது 
வெறும்‌ சொல்‌. உங்களுக்கே தெரியும்‌, 
ஊழ்கத்திலிருந்தவனின்‌ தலையை வெட்டுவதென்றால்‌ 
என்ன பொருள்‌ என்று. அவர்‌ மூலாதாரத்திலிருந்து எழும்‌ 
மூச்சு அறுபட்டு நின்று துடிப்பதை நான்‌ பார்த்தேன்‌. 
குலுங்கி புரண்டு சென்ற தேரில்‌ அவர்‌ உடல்‌ அசையாமல்‌ 
அமர்ந்திருந்தது. அதிலிருந்து மூச்சு வடிவான 
நுண்சொல்‌ அகலவில்லை. அங்கே சிதையில்‌ அவ்வுடல்‌ 
நின்று துடிக்கும்‌” என்றான்‌ சகதேவன்‌. “ஐயமே இல்லை 
மூத்தவரே, இப்போரில்‌ இதுவரை இயற்றப்பட்டதிலேயே 
கீழ்மை இது. பூரிசிரவஸ்‌ நம்‌ குடிக்கு எதுவும்‌ 
பிழையியற்றவில்லை. நாம்‌ எண்ணிக்கொதிக்கும்‌ 


வஞ்சம்‌ எதுவும்‌ நமக்கு அவரிடமில்லை.” 


யுதிஷ்டிரர்‌ பேசுவதற்குள்‌ சகதேவன்‌ தொடர்ந்தான்‌. 
“இப்போரில்‌ அவர்‌ சாத்யகியின்‌ மைந்தரை கொன்றார்‌. 
சாத்யகியின்‌ நெஞ்சில்‌ மிதித்தார்‌. ஆனால்‌ 
போர்க்களத்தில்‌ இயற்றுவனவற்றுக்கு போர்க்களத்தின்‌ 
நெறிகளே தண்டனையாக முடியும்‌. பூரிசிரவஸை நாம்‌ 
களத்தில்‌ கொன்றது அதன்பொருட்டே. ஆனால்‌ சாத்யகி 
இயற்றியது நம்‌ குடிகள்‌ எண்ணி நாணும்‌ செயல்‌. நம்‌ 
கொடிவழிகள்‌ பிழைநிகர்‌ செய்தாக வேண்டிய கீழ்மை.” 
யுதிஷ்டிரர்‌ “நான்‌ சொற்களை இழந்துவிட்டேன்‌. மந்தா, நீ 
கூறுக! நீ கூறுவதைப்போல்‌ நான்‌ செய்கிறேன்‌. சாத்யகி 
பிழை இயற்றியுள்ளானா?” என்றார்‌. 


பீமன்‌ நகைத்து “நன்று, வழக்கமாக என்‌ சொல்லுக்கு 
மாற்றாக அவனிடம்‌ கேட்பீர்கள்‌” என்றபின்‌ மேலும்‌ 
நகைத்து “போரில்‌ இயற்றலாகாத ஒன்று எண்ணியபின்‌ 
வருந்துதல்‌” என்றான்‌. பின்னர்‌ “நாம்‌ சாத்யகியைப்பற்றி 
பேசுகிறோம்‌. அர்ஜுனன்‌ செய்த பிழையை 
அச்சொற்களால்‌ மூடிக்கொள்கிறோம்‌” என்றான்‌. 
யுதிஷ்டிரர்‌ “இளையோன்‌ என்ன செய்தான்‌?” என்றார்‌. 
“பூரிசிரவஸின்‌ கையை அவன்‌ வெட்டுகையில்‌ 
ட சாத்யகியுடன்‌ போர்புரிந்துகொண்டிருந்தான்‌. 

றிதொருவனிடம்‌ போர்புரிபவன்‌ கையை வெட்டி 
எறிவது போர்முறையா?” என்றான்‌ பீமன்‌. 
திருஷ்டத்யும்னன்‌ “நமக்கு அணுக்கரான சாத்யகியைக்‌ 
காப்பது நம்‌ கடன்‌. நாம்‌ அவரை இழந்தால்‌ 
படைக்கலத்தில்‌ ஆற்றல்மிக்க வீரன்‌ ஒருவனை 
இழக்கிறோம்‌. ஆகவே மாற்று எண்ணம்‌ ஏதும்‌ 
பொருளற்றதே” என்றான்‌. 


யுதிஷ்டிரர்‌ “ஆம்‌, சாத்யகி அர்ஜுனனுக்கு மைந்தனைப்‌ 
போன்றவன்‌. அவனைக்‌ காக்க 
வில்லெடுக்காமலிருந்தால்‌ நாம்‌ இப்போது அர்ஜுனனை 
பழித்துக்கொண்டிருப்போம்‌” என்றார்‌. “நாணொலி 
எழுப்பி அவரை தன்னுடன்‌ போரிட 
அறைகூவியிருக்கலாமே? வசை கூவி அவரை 
போருக்கழைத்திருக்கலாமே? விழிதிரும்பி 
செவிஅணைந்து சித்தம்‌ பிறிதொன்றில்‌ 
குவிந்திருப்பவனை கை வெட்டி வீழ்த்தியவன்‌ நமது 
இளையோன்‌. நீங்கள்‌ தண்டம்‌ அளிப்பதென்றால்‌ 
முதலில்‌ அவனுக்கே அளிக்கவேண்டும்‌” என்றான்‌ பீமன்‌. 
யுதிஷ்டிரர்‌ சலிப்புடன்‌ “இதை என்னிடம்‌ எவரும்‌ 
சொல்லவில்லை. அவன்‌ சோர்ந்திருந்தது 
அதனால்தானா?” என்றார்‌. “அதனாலும்தான்‌” என்று 


சகதேவன்‌ சொன்னான்‌. “ஆனால்‌ அதை 
பெரும்பிழையென நான்‌ எண்ணவில்லை. ஒருகணம்‌ 
தயங்கியிருந்தால்‌ பூரிசிரவஸ்‌ சாத்யகியின்‌ கழுத்தை 
வெட்டியிருப்பார்‌. அங்கு நெறியெண்ணப்‌ பொழுதில்லை. 
அதை இயற்றியது அவரல்ல, அவர்‌ கைகள்‌. அதை 
ஆண்ட உணர்வு.” 


“அத்தகைய உணர்வுகளாலேயே சாத்யகியும்‌ 
இயக்கப்பட்டான்‌” என்றான்‌ பீமன்‌. “இல்லை, கையறுந்து 
விழுந்ததுமே பூரிசிரவஸ்‌ முற்றழிந்துவிட்டார்‌ 
என்றாயிற்று. ஊழ்கத்தில்‌ அமர்ந்து அவர்‌ 
உயிர்விடுவதை அர்ஜுனர்‌ ஒப்பிவிட்டார்‌. அதன்‌ 
பின்னரும்‌ வாளெடுத்துப்‌ பாய்வதென்பது கீழ்மையின்‌ 
வஞ்சம்‌ மட்டுமே. எதிர்நின்று பொருதி வெல்ல 
இயலாதவனின்‌ வஞ்சம்‌ அது.” சகதேவனின்‌ தோளில்‌ 
கைவைத்து “இளையோனே, அவன்‌ ஒரு தந்தை. 
தந்தையென்று மட்டுமே நின்று அவன்‌ அதை 
இயற்றியிருக்கலாம்‌” என்று யுதிஷ்டிரர்‌ சொன்னார்‌. 
“இங்கு மைந்தரை இழக்காத தந்தை எவர்‌? மைந்தரைக்‌ 
கொல்லாத தந்தை எவர்‌?” என்று பீமன்‌ கேட்டான்‌. 
“நெறிகள்‌ என்பவை மாறாத கொள்கைகள்‌, 
மாறுமெனில்‌ அவை நெறிகளல்ல என்று இளமையில்‌ 
கற்றிருக்கிறோம்‌. பின்னர்‌ வாழ்நாள்‌ முழுக்க நெறிகளை 
மாற்றுவதெப்படி என்றே சொல்சூழ்கிறோம்‌” என்றான்‌. 


சீற்றத்துடன்‌ யுதிஷ்டிரர்‌ “நான்‌ என்ன செய்ய வேண்டும்‌? 
சொல்லுங்கள்‌... நான்‌ செய்யவேண்டியதுதான்‌ என்ன?” 
என்றார்‌. “தாங்கள்‌ செய்வதற்கு ஒன்றுமில்லை, 
மூத்தவரே. இப்போரில்‌ தாங்கள்‌ வெறும்‌ பார்வையாளர்‌ 
மட்டுமே. அதற்கப்பால்‌ ஆணையிடுவதற்கும்‌ 
வழிகாட்டுவதற்கும்‌ நெறியுரைப்பதற்கும்‌ உரிய இடத்தில்‌ 
இருப்பதாக தாங்கள்‌ எண்ணிக்கொள்ள 
வேண்டியதில்லை. அது தங்களுக்கு வெற்றுத்‌ துயரை 
மட்டுமே அளிக்கும்‌. இறுதியில்‌ அவைச்சிறுமையிலும்‌ 
கொண்டு சேர்க்கும்‌. ஆகவே அந்த உளச்சிக்கலில்‌ இருந்து 
விடுபட்டிருங்கள்‌... அதைத்தான்‌ நீங்கள்‌ 
செய்யவேண்டும்‌” என்றபின்‌ பீமன்‌ புரவியைத்‌ திருப்பி 
கடந்து சென்றான்‌. 


யுதிஷ்டிரர்‌ அவன்‌ செல்வதை சில கணங்கள்‌ 
நோக்கிவிட்டு “ஆம்‌, அவன்‌ சொல்வது முறையானது. 
நான்‌ வெறும்‌ பார்வையாளன்‌ மட்டுமே. இங்கு நிகழும்‌ 
எதிலும்‌ எனக்கு எப்பங்களிப்புமில்லை” என்றார்‌. 
எரிச்சலுடன்‌ அவரை நோக்காமல்‌ தலைதிருப்பி 
“இவையனைத்தும்‌ தங்கள்‌ பொருட்டே” என்று சகதேவன்‌ 


சொன்னான்‌. “ஆம்‌, ஆகவே இவையனைத்திற்கும்‌ நான்‌ 
பொறுப்பேற்றுக்கொள்ளவும்‌ வேண்டும்‌. அதையும்‌ 
மறுக்கவில்லை” என்று யுதிஷ்டிரர்‌ கூறினார்‌. 
திருஷ்டத்யும்னன்‌ “நான்‌ பிறிதொரு செய்தியுடன்‌ 
உங்களை பார்க்க வந்தேன்‌” என்றான்‌. “இந்தப்‌ போரை 
இவ்வண்ணமே இரவிலும்‌ தொடரலாம்‌ என்று நான்‌ 
எண்ணுகிறேன்‌.” 


“இரவிலா? இரவுப்போர்‌ இங்கு வகுக்கப்பட்ட அனைத்து 
நெறிகளுக்கும்‌ எதிரானதல்லவா?” என்றார்‌ யுதிஷ்டிரர்‌ 
திகைப்புடன்‌. “சற்று முன்னர்‌ நெறியுரைக்கும்‌ இடத்தில்‌ 
தாங்கள்‌ இல்லை என்பதை கூறினீர்கள்‌” என்று 
திருஷ்டத்யும்னன்‌ சொன்னான்‌. யுதிஷ்டிரர்‌ சீற்றத்துடன்‌ 
“ஆனால்‌ இது முறையல்ல. இரவுப்போரெனில்‌ அது 
போரே அல்ல. இருளில்‌ போரிடும்‌ கலையறிந்தவர்‌ பிறரை 
கொன்றுகுவிக்கும்‌ நிகரிலாப்‌ பூசல்‌ அது. எவரால்‌ 
எதன்பொருட்டு கொல்லப்படுகிறோம்‌ என்று அறியாமல்‌ 
இங்கு வீரர்கள்‌ உயிர்விடுவார்கள்‌. வண்ணங்களும்‌ 
வடிவங்களும்‌ குழம்பிப்போன வெளியில்‌ நம்மவரை 
நாமே கொன்றுகுவிக்கவும்கூடும்‌” என்றார்‌. 


“அரக்கர்களும்‌ அசுரர்களும்‌ இருளில்‌ நோக்கும்‌ விழி 
கொண்டவர்கள்‌. நிஷாதர்களும்‌ கிராதர்களும்‌ 
அவ்வண்ணமே கண்களை தீட்டி வைத்திருப்பவர்கள்‌. 
இரவு வேட்டைக்கென விழிகளை நெடுங்காலமாக 
பயிற்றுவித்து வந்தவர்கள்‌ அவர்கள்‌ என்று தாங்களும்‌ 
அறிந்திருப்பீர்கள்‌” என்றான்‌ திருஷ்டத்யும்னன்‌. 
சினத்துடன்‌ “அவர்களை முன்னிறுத்தி போர்புரியப்‌ 
போகிறோமா என்ன? ஷத்ரியர்கள்‌ பின்னணியில்‌ 
நிற்கப்போகிறார்களா?” என்றார்‌ யுதிஷ்டிரர்‌. “எனது 
நோக்கம்‌ அதுவே. இந்தப்‌ போரை இன்றிரவு அவர்கள்‌ 
நிகழ்த்தட்டும்‌. எனில்‌ இன்றோடு இப்போர்‌ முடியும்‌. 
இதுவரை படைசூழ்கையின்‌ நுட்பங்களை அறிந்த 
ஷத்ரியர்களையே நாம்‌ முகப்பில்‌ நிறுத்தியிருக்கிறோம்‌. 
ஆனால்‌ இந்தப்‌ போர்‌ அறுதியாக அரக்கர்களுக்கும்‌ 
அசுரர்களுக்கும்‌ நிஷாதர்களுக்கும்‌ கிராதர்களுக்கும்‌ 
நலம்பயக்கக்‌ கூடியது. இதை அவர்களும்‌ உணர்வார்கள்‌. 
எனில்‌ போரை இறுதியாக அவர்களே நிகழ்த்தி 
வெல்லட்டும்‌. தங்களுக்கு அளிக்கப்பட்டதல்ல தாங்கள்‌ 
ஈட்டியது இவ்வெற்றி என்ற எண்ணமும்‌ அவர்களுக்கு 
உருவாகும்‌” என்றான்‌. 


“இல்லை, இரவுப்போர்‌ எவ்வகையிலும்‌ 
ஏற்கக்கூடியதல்ல. எனது சொல்‌ அதற்கு எழாது” என்றார்‌ 
யுதிஷ்டிரர்‌. சகதேவன்‌ “மூத்தவரே, இங்கு அறுதியாக 


சொல்லவேண்டியவர்‌ இளைய யாதவரே” என்றபின்‌ 
திருஷ்டத்யும்னனிடம்‌ “இளைய யாதவரிடம்‌ இதைப்பற்றி 
பேசினீர்களா?” என்றான்‌. “அவரிடம்‌ நேற்றே 
இதைக்குறித்து பேசினேன்‌. எதிரி உளம்‌ சோர்ந்திருக்கும்‌ 
தருணத்தில்‌ எவ்வகையிலும்‌ அவன்‌ எதிர்பாராதபடி 
எழுந்து சென்று தாக்கி முற்றழிப்பதொன்றே இப்போரின்‌ 
இறுதியாக இருக்க இயலும்‌ என்றேன்‌. அது 
இரவுப்போரெனில்‌ மிக நன்று என்றும்‌ சொன்னேன்‌. 
அவர்‌ மறுத்துரைக்கவில்லை.” கைநீட்டி உரத்த குரலில்‌ 
“ஆனால்‌ அவன்‌ ஏற்கவில்லை” என்று யுதிஷ்டிரர்‌ 
சொன்னார்‌. “ஏற்கவில்லையெனில்‌ 
மறுத்துரைத்திருப்பார்‌” என்றான்‌ சகதேவன்‌. 


“இரவுப்போர்‌ பெரும்பிழை. இரவில்‌ என்ன நிகழுமென்றே 
எவராலும்‌ உரைக்க இயலாது. பகலில்‌ விண்ணிலிறங்கும்‌ 
தெய்வங்கள்‌ அனைத்தும்‌ இரவில்‌ மறைந்துவிடும்‌ 
என்கிறார்கள்‌. கந்தர்வர்களும்‌ கின்னரர்களும்‌ 
இரவுக்குரியவர்கள்‌. பாதாள நாகங்களும்‌ இருள்‌ 
தெய்வங்களும்‌ இரவை ஆள்பவர்கள்‌. இப்போரை நாம்‌ 
அவர்களுக்கு விட்டுவிடப்போகிறோமா?” என்றார்‌ 
யுதிஷ்டிரர்‌. “ஏற்கெனவே இப்போர்‌ அவர்களால்தான்‌ 
நிகழ்த்தப்படுகிறது” என்று திருஷ்டத்யும்னன்‌ 
சொன்னான்‌. “இன்றைய போரை கடோத்கஜன்‌ 
நிகழ்த்தட்டும்‌. இரவில்‌ ஏழுமடங்கு ஆற்றல்‌ 
கொள்பவர்கள்‌ அவர்கள்‌. அவன்‌ வழிநடத்தும்‌ இடும்பர்‌ 
படை இத்தருணத்தில்‌ சென்று அவர்களை 
அறையுமெனில்‌ போர்‌ நாளை புலர்வதற்குள்‌ முடியும்‌. 
இன்று பிறை நிலவு. படைக்கலங்களின்‌ கூர்‌ 
தெரியுமளவுக்கு ஒளியிருக்கும்‌. அதுவே போதும்‌ நமக்கு.” 
யுதிஷ்டிரர்‌ தளர்ந்து “இதற்கு நான்‌ என்ன 
சொல்லவேண்டும்‌, இளையோனே? நான்‌ என்ன சொல்ல 
வேண்டும்‌? சொல்க!” என்றார்‌. “தாங்கள்‌ சொல்வதற்கு 
ஒன்றுமில்லை. இப்போர்‌ நிகழத்தான்‌ போகிறது” என்று 
சகதேவன்‌ சொன்னான்‌. “படைகள்‌ 
அணிதிரும்பிவிட்டன. அனைவரையும்‌ திரட்டி 
மறுபடியும்‌ போருக்கு கொண்டுசெல்லவிருக்கிறோமா?” 
என்றார்‌ யுதிஷ்டிரர்‌. “இல்லை, படைகள்‌ மீண்டும்‌ 
அணிவகுப்பதற்கான அறைகூவல்களை விடுத்தால்‌ 
எதிரிகள்‌ எச்சரிக்கை கொள்வார்கள்‌” என்று 
திருஷ்டத்யும்னன்‌ சொன்னான்‌. “இன்று அவர்களின்‌ 
பெருவீரர்கள்‌ கொல்லப்பட்டிருக்கிறார்கள்‌. 
அவர்களுக்கான எரிசெயல்களை செய்ய துரியோதனர்‌ 
தெற்குக்காட்டிற்கு சென்றிருக்கிறார்‌. மைந்தனை இழந்த 
துயரிலிருக்கிறார்‌ அங்கர்‌. கிருபர்‌ நோயுற்றிருக்கிறார்‌. 


எதிர்த்தரப்பில்‌ இன்று ஊக்கத்துடன்‌ போரிட 
எவருமில்லை.” 


“பிறை எழுகையில்‌ நமது படைகள்‌ கிளம்பட்டும்‌. ஒரு 
நாழிகைக்குள்‌ கெளரவப்‌ படையை சிதறடிக்க முடியும்‌. 
மூன்று நாழிகைக்குள்‌ அவர்களின்‌ பெருவீரர்கள்‌ 
அனைவரையும்‌ சுற்றி வளைத்துப்‌ பிடித்து போரை 
முடிக்க இயலும்‌” என்று திருஷ்டத்யும்னன்‌ சொன்னான்‌. 
“உங்கள்‌ சொல்‌ எழவேண்டும்‌, அதற்காகவே வந்தேன்‌.” 
யுதிஷ்டிரர்‌ தவிப்புடன்‌ “இதற்கு நான்‌ என்ன விளக்கம்‌ 
கூற இயலும்‌? சொல்க, எந்த நெறியின்பாற்பட்டு இதை 
ஒப்ப இயலும்‌?” என்று கேட்டார்‌. “அனைத்துச்‌ 
செயல்களுக்கும்‌ உரிய விளக்கங்களை அளிக்க 
அறிவுடையோரால்‌ இயலும்‌. இப்போர்‌ இன்றுடன்‌ 
முடியுமெனில்‌ இரு தரப்பிலும்‌ பல்லாயிரம்‌ பேர்‌ சாகாமல்‌ 
தடுக்க முடியும்‌. இரு தரப்பும்‌ முற்றழியாது நிறுத்திவிட 
முடியும்‌. அதை சொல்லுங்கள்‌” என்றான்‌ 
திருஷ்டத்யும்னன்‌. 


யுதிஷ்டிரர்‌ சில கணங்கள்‌ அவனை கூர்ந்துநோக்கிவிட்டு 
“உங்கள்‌ அனைவர்‌ உள்ளங்களிலும்‌ நிறைந்திருப்பது 
என்‌ மேலான இளிவரல்தான்‌” என்றார்‌. திருஷ்டத்யும்னன்‌ 
விழிகள்‌ கனிய “அல்ல, அரசே. தங்கள்‌ மீதான இளிவரல்‌ 
அல்ல. இக்களத்தில்‌ மூதாதையரின்‌ சொல்லென்‌, 
நெறிநூல்களின்‌ வடிவென, தெய்வங்களின்‌ முகம்‌ என 
நீங்கள்‌ நின்றிருக்கிறீர்கள்‌. இதுவரை எதையெல்லாம்‌ 
நம்பி வாழ்ந்தோமோ வல்ல பில்‌ ம்‌ தாங்களென 
தெரிகின்றன. நாங்கள்‌ இளிவரலும்‌ சீற்றமும்‌ 
கொண்டிருப்பது அவற்றின்‌ மீதுதான்‌” என்றபின்‌ 
தலைவணங்கி திரும்பிச்சென்றான்‌. 

[ஙagelதென்சரிவில்‌ இரண்டு தரப்பினரின்‌ இடுகாடுகளும்‌ 
அருகருகே இருந்தன. அங்கே புழங்குபவர்களின்‌ 
கண்களுக்கு மட்டுமே அவை வெவ்வேறாக 
பிரிக்கப்பட்டிருப்பதை காணமுடிந்தது. 
தொலைவிலிருந்து பார்க்கையில்‌ குறுங்காட்டுக்குள்‌ 
பந்தங்கள்‌ ஒழுகும்‌ ஒளியும்‌ சிதைகள்‌ வானளாவ எரிந்து 
நின்றிருக்கும்‌ ஒளியும்‌ பெருகி நிறைந்திருப்பதையும்‌ 
அவற்றினூடாக மானுட நிழல்கள்‌ பேருருக்கொண்டு 
அலைவதையும்‌ மட்டுமே பார்க்கலாகும்‌. சுபாகு 
சிதைகளின்‌ அருகே நின்றிருந்தபோது சுஜாதன்‌ புரவியில்‌ 
வந்து இறங்கினான்‌. “மூத்தவர்‌ கிளம்பிவிட்டார்‌” 
என்றான்‌. 


போர்‌ தொடங்கிய சில நாட்களிலேயே சுஜாதன்‌ முற்றாக 
மாறிவிட்டிருந்தான்‌. எப்போதும்‌ வாய்மூடாமல்‌ 
பேசிக்கொண்டே இருப்பது அவன்‌ இயல்பு. எதற்கும்‌ 
அண்ணாந்து தலையை உதறிக்கொண்டு சிரிப்பான்‌. 
தன்னுள்‌ மூழ்கி, உதிரிச்சொற்களுடன்‌ இருக்கும்‌ 
அவனைக்‌ காண்கையில்‌ அவன்மேல்‌ கரிய இருள்திரை 
ஒன்று வந்து மூடிக்கொண்டது போலிருந்தது. சுபாகு 
“சிதைகள்‌ ஒருங்கியாயிற்றா?” என்று ஏவலனிடம்‌ 
கேட்டபின்‌ சுஜாதனிடம்‌ “சென்று ஒருமுறை பார்‌. அவர்‌ 
நெடுநேரம்‌ இங்கே நிற்கக்கூடாது. அனல்‌ மூட்டிய 
மறுகணமே திரும்பிவிடவேண்டும்‌” என்றான்‌. 


சுஜாதன்‌ “ஆம்‌” என தலையசைத்து கிளம்புவதைக்‌ 
கண்டதும்‌ “நில்‌” என்றான்‌ சுபாகு. “நீ சென்று 
குறுங்காட்டின்‌ வாயிலில்‌ நில்‌. அவர்கள்‌ அணுகும்போது 
என்னிடம்‌ தெரிவி” என்றபின்‌ தனக்குத்தானே என 
“நானே பார்த்துக்கொள்கிறேன்‌” என்றான்‌. சுஜாதன்‌ 
அதற்கும்‌ எவ்வுணர்வையும்‌ காட்டவில்லை. சிதைகளை 
நோக்கி செல்கையில்‌ உடன்வந்த ஏவலனிடம்‌ 
“இளையோன்‌ இங்கே கிடக்கும்‌ உடல்களை 
பார்க்கவேண்டியதில்லை” என்றான்‌. ஏவலன்‌ “ஆணை” 
என்றான்‌. “போர்க்களத்தில்‌ உடல்கள்‌ மேல்‌ நின்றுதான்‌ 
போரிடுகிறோம்‌. ஆனால்‌ இங்கே சடலங்களைப்‌ பார்ப்பது 
வேறு ஓர்‌ நடுக்கை அளிக்கிறது. மெய்‌ சொல்வதென்றால்‌ 
என்னால்‌ இங்கே நிற்கவே இயலவில்லை” என்றான்‌ 
சுபாகு. 


பெரிய சிதையருகே கீழே குண்டாசியின்‌ உடல்‌ 
வெண்பட்டுத்துணியால்‌ போர்த்தப்பட்டுக்‌ கிடந்தது. 
அதை பார்த்ததுமே அது எவருடையது என்று தெரிந்தது. 
“இன்னும்‌ சிதைமேல்‌ ஏற்றவில்லையா?” என்று சுபாகு 
கேட்டான்‌. “இல்லை, ஒரு சிறிய குழப்பம்‌. அரசர்‌ தன்‌ 
இளையோன்‌ குண்டாசியின்‌ உடலுக்கு அனல்மூட்ட 
விழைவதாகவே செய்தி. முன்னர்‌ இறந்த இளையோரின்‌ 
உடல்களுக்கு அவர்‌ அங்கிருந்தே அனல்‌ 
கொடுத்தனுப்புவதுதான்‌ வழக்கம்‌” என்றான்‌ 
சுடலைப்பொறுப்பாளன்‌. “ஆகவே குண்டாசியின்‌ 
சடலத்தை மட்டும்‌ தனியாக சிதையேற்றவேண்டும்‌ என 
என்‌ உதவியாளன்‌ சொன்னான்‌. தங்களிடம்‌ ஒரு சொல்‌ 
கேட்டுவிட்டுச்‌ செய்யலாமென்று எண்ணினேன்‌.” 


சுபாகு கீழே கிடந்த மற்ற உடல்களை பார்த்தான்‌. 
அவர்களின்‌ முகங்கள்‌ வெண்ணிறத்‌ துணியால்‌ 
சுற்றிக்கட்டப்பட்டிருந்தன. அவன்‌ அவர்களின்‌ 
முகங்களை நினைவுகூர முயன்றான்‌. பின்னர்‌ “அவன்‌ 
எங்களில்‌ ஒருவன்‌. இதுவரை மறைந்த கெளரவர்கள்‌ 
அனைவருமே கூட்டாகவே சிதையேற்றப்பட்டனர்‌. 
அவ்வாறே இவனும்‌ சிதையேறட்டும்‌” என்றான்‌. “ஆணை” 
என்றான்‌ சுடலைப்பொறுப்பாளன்‌. சுபாகு 
பெருமூச்சுடன்‌ அப்பால்‌ சென்று அங்கே பூரிசிரவஸுக்கு 
சிதை ஒருங்கிக்கொண்டிருப்பதை கண்டான்‌. சலனின்‌ 
உடல்‌ மேலே ஏற்றி வைக்கப்பட்டிருந்தது. கீழே 
பூரிசிரவஸின்‌ உடல்‌ துணிக்குவியல்போல்‌ 
வைக்கப்பட்டிருந்தது. 

அங்கிருந்த சுடலைக்காவலன்‌ சுபாகுவை அணுகி 
“இங்கே ஓர்‌ ஐயம்‌ நிலவுகிறது, இளைய அரசே” என்றான்‌. 
“சொல்‌” என்று அவன்‌ சொன்னான்‌. “அவர்‌ உடலை 
தாங்கள்‌ ஒருமுறை பார்க்கவேண்டும்‌. அது விந்தையாக 
அமர்ந்துள்ளது.” சுபாகு “அமர்ந்திருக்கிறதா?” என்றான்‌. 
“ஆம்‌” என்றான்‌ சுடலைக்காவலன்‌. “தாங்களே 
பாருங்கள்‌.” அவன்‌ அங்கிருந்த பூரிசிரவஸின்‌ உடலை 
சுட்டிக்காட்டிய பின்னரே அந்தக்‌ காட்சியின்‌ விந்தை 
சுபாகுவை வந்தடைந்தது. பூரிசிரவஸின்‌ தலையில்லாத 
உடல்‌ மலரமர்வில்‌ அமர்ந்திருந்தது. “துணியை 
விலக்குக!” என்றான்‌ சுபாகு. “இளையவரே” என 
சுடலைக்காவலன்‌ தயங்கினான்‌. “விலக்குக!” என்றான்‌ 
சுபாகு. 


துணியை விலக்கியபோது சுபாகு ஒருகணம்‌ உளம்‌ 
அதிர்ந்தான்‌. பூரிசிரவஸின்‌ உடல்‌ கால்களை மடித்‌ 
இடக்கையை மடியில்‌ வைத்து முதுகை நிமிர்த்தி 


ஊழ்கத்திலென அமர்ந்திருந்தது. மடியிலிருந்த அவன்‌ 
தலை விழிமூடி ஊழ்கம்‌ கொண்டிருந்தது. அருகே 
வெட்டுண்ட கையில்‌ கட்டைவிரலை சுட்டுவிரல்‌ வந்து 
தொட்டிருக்க சுழிமுத்திரை காட்டியது. சிலகணங்கள்‌ 
நோக்கியபோது அவன்‌ உடலில்‌ தலை இல்லாமலிருப்பது 
எவ்வகையிலும்‌ மாறுபாடாகத்‌ தெரியவில்லை. 
மடியிலிருந்த தலையை கழுத்தின்மேல்‌ 
அமர்ந்திருப்பதாக உள்ளம்‌ எண்ணிக்கொண்டதா? அந்த 
முகத்தில்‌ இருந்த ஆழ்ந்த நிறைவுதான்‌ அவ்வாறு 
எண்ணச்செய்ததா? 


“அவர்‌ களத்தில்‌ வீழ்ந்ததைக்‌ கண்டவர்‌ சொன்னார்கள்‌ 
அப்போது கைவிரல்கள்‌ விரிந்து எதையோ 
கோருவதுபோலத்‌ தோன்றின என்று. உடலை தேரில்‌ 
எடுத்துவைத்த தேரோட்டி அவை 
அதிர்ந்துகொண்டிருந்தன என்றான்‌. ஆனால்‌ தேரில்‌ 
இங்கே கொண்டுவரும்‌ வழியில்‌ விரல்கள்‌ இவ்வாறு 
சுழிமுத்திரையை சூடிக்கொண்டிருக்கின்றன” என்று 
சுடலைக்காவலன்‌ சொன்னான்‌. சுபாகு “என்ன சிக்கல்‌ 
என்றாய்‌?” என்றான்‌. “பால்ஹிகக்குடியில்‌ சோமதத்தர்‌ 
மட்டுமே இப்போது உயிருடன்‌ இருக்கிறார்‌. இரு 
இளவரசர்களின்‌ மைந்தர்களும்‌ கொல்லப்பட்டுவிட்டனர்‌. 
சோமதத்தர்‌ எழுந்துநிற்கும்‌ நிலையில்‌ இல்லை. 
அனல்சடங்குகளைச்‌ செய்ய அந்தணரையே 
அழைத்திருக்கிறோம்‌” என்றான்‌ சுடலைக்காவலன்‌. 


சுபாகு அவன்‌ மேலே சொல்லக்காத்து நின்றான்‌. 
“அந்தணர்‌ அஞ்சுகிறார்‌. சடலம்‌ இவ்வாறு அமர்ந்திருக்க 
எரியூட்டுவது முறையல்ல என்கிறார்‌. யோகியரின்‌ 
சடலங்களை மட்டுமே அமரச்செய்து எரியூட்டுவது 
வழக்கம்‌. யோகியரின்‌ சடலங்களை இல்லறத்தார்‌ 
எரிகடன்‌ செய்து சிதையேற்றலாகாது” என்றான்‌ 
சுடலைக்காவலன்‌. “யோகியரின்‌ சிதைக்கு அவர்களின்‌ 
ஆசிரியர்களோ மாணவர்களோ எரியூட்டலாம்‌. யோகி 
நாடோடி என்றால்‌ அவர்‌ மாணவர்‌ என தன்னைக்‌ 
கொண்டு எவரும்‌ எரியூட்டலாம்‌. ஆனால்‌ இவர்‌ 
யோகியல்ல, யோகம்‌ முழுமையடையாமல்‌ வெட்டுண்டு 
உயிர்நீத்த உடல்‌. ஆகவே அனைவரும்‌ அஞ்சுகிறார்கள்‌.” 


சுபாகு பெருமூச்சுவிட்டான்‌. சிரிக்கவேண்டும்போல்‌ 
தோன்றியது. பின்னர்‌ “நன்று, நான்‌ எரியூட்டுகிறேன்‌” 
என்றான்‌. “அனால்‌...” என சுடலைக்காவலன்‌ 
சொல்லெடுக்க “பழி சேராது. சேருமென்றாலும்‌ ஒருநாள்‌ 
நீடிக்காது... நான்‌ நாளையே உயிர்துறப்பேன்‌” என்றான்‌ 
சுபாகு. “இளைய அரசே” என்றான்‌ சுடலைக்காவலன்‌. 


கண்ணீர்த்துளிகள்‌ சொட்ட அழுதுகொண்டிருந்தார்‌. 


அர்ஜுனன்‌ தமையர்‌ நிரையை நோக்கிச்சென்றான்‌. 
அவன்‌ அருகே வந்ததும்‌ துரியோதனன்‌ பாய்ந்து சென்று 
அவனை அப்படியே அள்ளி எடுத்து தூக்கிச்‌ சுழற்றி தன்‌ 
தோள்மேல்‌ வைத்துக்கொண்டான்‌. அவன்‌ 
சிரித்துக்கொண்டு கீழிறங்க முயல துரியோதனன்‌ 
அவனைச்‌ சுமந்தபடி கொற்றவை ஆலயத்திற்குச்‌ சென்று 
வைராகரிடம்‌ அவனைச்‌ சுழற்றி இறக்கி அவனுக்கு 
கண்ணேறு கழித்து செந்தூரமிடும்படிச்‌ சொன்னான்‌. 
அவர்‌ கொற்றறவையின்‌ பாதம்சூடிய மலர்களில்‌ 
மூன்றை எடுத்து அவன்‌ மேல்‌ அடித்து நீர்தெளித்து 
செந்தூரப்‌ பொட்டிட்டார்‌. துரியோதனன்‌ அவனை 
மீண்டும்‌ மார்புடன்‌ அணைத்து மேலே தூக்கினான்‌. 


திருதராஷ்டிரர்‌ சஞ்சயனிடம்‌ “நான்‌ செய்யவேண்டியதை 
அவன்‌ செய்கிறான்‌... என்‌ மகன்‌. அவன்‌ மார்பு அணியும்‌ 
புளகமெல்லாம்‌ என்‌ உடலில்‌ பரவுகிறது” என்றார்‌. 
'சஞ்சயா, மூடா, இன்றிரவு என்‌ கருமுத்தை என்‌ 
கூடத்துக்குக்‌ கொண்டுவா. அவன்‌ அன்னையர்‌ எவரும்‌ 
அவனை இன்று தொடக்கூடாது. இன்றிரவெல்லாம்‌ 
அவனை நான்‌ மட்டுமே தழுவுவேன்‌. வேறு யார்‌ 
தொட்டாலும்‌ அவர்கள்‌ தலையை அறைந்து 
உடைத்துவிடுவேன்‌. இது என்‌ ஆணை” என்றார்‌. 


நகுலனும்‌ சகதேவனும்‌ வாள்பெற்றுச்செல்ல 
இளங்கெளரவர்கள்‌ நிரைநிரையாக வந்து படைக்கலம்‌ 
பெற்றுச்‌ சென்று அணிவகுத்து நின்றனர்‌. இறுதி 
கெளரவனும்‌ படைக்கலம்‌ பெற்றதும்‌ மீண்டும்‌ 
பெருமுரசம்‌ முழங்கத்‌ தொடங்கியது. கொம்புகளும்‌ 
மணிகளும்‌ சேர்ந்துகொண்டன. அவை அமைந்ததும்‌ 
கிருபரின்‌ மாணவர்‌ களச்சங்கத்தை மும்முறை 
ஊளதினார்‌. 

ஓவியம்‌: ஷண்முகவேல்‌ 


கிருபர்‌ வித்யாபீடத்தில்‌ இருந்து எழுந்து கைதூக்க்க 
ஓசைகள்‌ அடங்கின. “குருகுலத்து இளமைந்தர்களே! 
இன்று முதல்‌ நீங்கள்‌ நால்வருணத்துள்‌ நுழைகிறீர்கள்‌. 
இனி ஷத்ரியனுக்கு நூல்நெறிகள்‌ விதித்த கடமைகளும்‌ 
உரிமைகளும்‌ உங்களுக்குரியவை. ஷத்ரியனை ஏழு 
தெய்வங்கள்‌ விழிப்பிலும்‌ துயிலிலும்‌ சூழ்ந்துள்ளன. 
படைக்கலத்‌ தேர்ச்சியின்‌ தெய்வமான சுஹஸ்தை, 


“அல்லது நாளை மறுநாள்‌. இந்தக்‌ களத்தில்‌ இருந்து 
நான்‌ உயிருடன்‌ மீளப்போவதில்லை. என்‌ இளையோரும்‌ 
மூத்தோரும்‌ மைந்தரும்‌ மடிந்த இக்களத்திலிருந்து 
உயிருடன்‌ மீண்டு நான்‌ எதை அடையமுடியும்‌?” என்ற 
சுபாகு. “அவருடைய மாணவன்‌ என சொல்பூண்டு நானே 
அவர்‌ சிதைக்கு எரியூட்டுகிறேன்‌” என்றான்‌. 
“அவ்வண்ணமென்றால்‌ அவரை தனியாகவே 
சிதையிலேற்ற வேண்டும்‌” என்றான்‌ சுடலைக்காவலன்‌. 
“செய்க!” என்றான்‌ சுபாகு. 


அவர்கள்‌ சிறிய சிதை ஒன்றின்மேல்‌ பூரிசிரவஸின்‌ 
உடலை ஏற்றி அமரச்செய்தார்கள்‌. தலையையும்‌ 
கையையும்‌ மடியில்‌ வைத்தனர்‌. சுபாகு அவன்‌ 
விரல்களை நோக்கிக்கொண்டிருந்தான்‌. இறந்தபின்‌ 
அவ்விரல்கள்‌ இரண்டும்‌ சென்று 
தொட்டுக்கொண்டிருக்கின்றனவா? சுட்டிச்சுட்டி 
இவ்வுலகை அறியும்‌ விரல்‌ ஒன்று. அனைத்து 
விரல்களுடனும்‌ இணைந்து இணைந்து அனைத்தையும்‌ 
படைக்கும்‌ இன்னொன்று. சுட்டுவதும்‌ சுட்டப்படுவதும்‌ 
தொட்டுக்கொள்ளும்‌ முழுமை ட்‌ என்ன? 
அவர்கள்‌ உடல்மேல்‌ அரக்கையும்‌ நெய்யையும்‌ 
பெய்தனர்‌. விறகுத்துண்டுகளால்‌ உடலை மூடி 
அதன்மேல்‌ குந்திரிக்கக்‌ கட்டிகளை வைத்தனர்‌. 


ட முகத்தில்‌ எப்போதும்‌ இருக்கும்‌ இளமை 
மலும்‌ துலங்கியிருப்பதாக சுபாகு எண்ணினான்‌. அது 
தன்‌ உள்ளத்தின்‌ விழைவாக இருக்கும்‌ என 
எண்ணிக்கொண்டாலும்‌ அக்காட்சி மேலும்‌ தெளிவுடன்‌ 
எழுந்தது. அவன்‌ உதடுகளில்‌ இளஞ்சிறுவனுக்குரிய 
புன்னகை எப்போதும்‌ உண்டு. அவனுக்கு அடர்ந்த மீசை 
முளைக்கவேயில்லை. பதின்ம அகவையருக்குரிய 
பூனைமயிர்‌ மீசை. மேலுதட்டில்‌ புகையெனப்‌ படிந்து 
வாயின்‌ விளிம்பில்‌ மட்டும்‌ சற்றே செறிந்து தொங்குவது. 
தாடியும்‌ கன்னமயிரும்‌ செறிவடையவில்லை. 
அவனுடைய மாறா இளமை அதனால்தான்‌ போலும்‌. 
மலைமக்களுக்கே அடர்ந்த தாடியும்‌ மீசையும்‌ 
முளைப்பதில்லை. அவர்களின்‌ நிறம்‌ காய்ச்சிச்‌ சுண்டி 
வெல்லமிட்ட பாலுக்குரியது. பால்பரப்பின்‌ ஒளியும்‌ 
கொண்டது. 


அவர்களின்‌ விழிகளின்‌ கீழிமை சற்றே இழுத்துத்‌ 
தைத்தது போலிருக்கும்‌. “மலைமக்களுக்கும்‌ 
பீதர்களுக்கும்‌ கண்களை பிழையாக இழுத்துத்‌ 
தைத்துவிட்டார்கள்‌” என அவன்‌ ஒருமுறை 
சொன்னபோது பூரிசிரவஸ்‌ சிரித்துக்கொண்டே “எங்கள்‌ 


இரு கண்களும்‌ நேராக அமைவதில்லை, சற்றே 
திரும்பியிருக்கும்‌ அவை. நாங்கள்‌ விரிந்த 
மலைப்பரப்பை முழுமையாகப்‌ பார்க்கவேண்டும்‌ 
என்பதற்காக மலைத்தெய்வங்கள்‌ அவ்வாறு அமைத்தன 
என்பார்‌ என்‌ தாதை” என்றான்‌. “ஆனால்‌ உங்கள்‌ 
கண்கள்‌ நேராகவே உள்ளன?” என்றான்‌ சுபாகு. “ஆம்‌, 
அதனால்தான்‌ என்னால்‌ முழு மலையையும்‌ ஒருபோதும்‌ 
பார்க்கமுடியவில்லை. என்னால்‌ நிகர்நிலத்தில்‌ நேராகவே 
பயணம்செய்ய இயல்கிறது” என்றான்‌ பூரிசிரவஸ்‌. 


அவன்‌ விழிகள்‌ அசைகின்றனவா? உதடுகள்‌ உயிர்ப்பு 
காட்டுகின்றனவா? எத்தனை வெறியுடன்‌ இறந்தவர்கள்‌ 
இறக்கவேயில்லை என நம்ப விழைகிறது உள்ளம்‌? 
எண்ணி எண்ணியே அவர்களை மீட்டுவிடமுடியும்‌ 
என்பதுபோல. இப்புவியில்‌ நம்பவே முடியாத நிகழ்வு என 
ஒன்று உண்டு என்றால்‌ இறப்புதான்‌. இறப்பின்போது 
அனைத்தும்‌ ஒரு நொடியில்‌ அகன்றுவிட வெற்றுச்சடலம்‌ 
மட்டும்‌ குப்பையென கண்முன்‌ கிடக்கும்‌ என்பதுதான்‌. 


சுடலைக்காவலன்‌ “ஒருங்கிவிட்டது, இளைய அரசே” 
என்றான்‌. சுபாகு சென்று சிதை அருகே நிற்க 
சுடலைக்காவலன்‌ “போர்‌ முதிர முதிர சிதைச்சடங்குகள்‌ 
எளிதாகிவிட்டன, இளையவரே. மும்முறை நீரையும்‌ 
அரிசியையும்‌ மலரையும்‌ அள்ளி அவர்‌ கால்களில்‌ 
இடுங்கள்‌. மும்முறை சுற்றிவந்து வணங்கிவிட்டு 
நெஞ்சில்‌ அனலை இடுங்கள்‌” என்றான்‌. 
குடியிலுள்ளவருக்கே புத்தாடையும்‌ வாய்க்கரிசியும்‌ 
குடமுடைத்தலும்‌ பிறவும்‌. யோகிகளை அமர்ந்த 
நிலையில்‌ புதைக்கவேண்டும்‌. ஆனால்‌ பூரிசிரவஸ்‌ 
யோகியும்‌ அல்ல. எண்ண எண்ண ஒவ்வொன்றும்‌ 
பொருளில்லாததாகத்‌ தோன்றியது. ஆனால்‌ அந்தப்‌ 
பொருளில்லாச்‌ சடங்குகளில்‌ ஒன்றை மீறுவதற்குக்‌ கூட 
எவருக்கும்‌ துணிவு எழுவதில்லை. 


அவன்‌ சுற்றிவந்து வணங்கியதும்‌ சுடலைக்காவலன்‌ 
குந்திரிக்கத்தில்‌ பொதிந்து நெய்யூற்றிய திரி சுற்றப்பட்ட 
கொள்ளியை அவனிடம்‌ அளித்தான்‌. அதை பந்தத்தில்‌ 
காட்டியதும்‌ பற்றிக்கொண்டது. “நெஞ்சிலிடுக!” என்றான்‌ 
சுடலைக்காவலன்‌. அவன்‌ கொள்ளியை சிதை மையம்‌ 
நோக்கி வீசினான்‌. குந்திரிக்கம்‌ பற்றிக்கொண்டது. நெய்‌ 
நீலவண்ணமாக உடன்‌ இணைந்துகொண்டது. சிதை 
உறுமியபடி, சீறியபடி, வெடித்தபடி பற்றிக்கொண்டது. 
பச்சைவிறகிலிருந்த மரக்கறை எரிந்தபோது 
மூச்சடைக்கவைக்கும்‌ தைலநெடி எழுந்தது. 


“செல்க, இளையவரே” என்றான்‌ சுடலைக்காவலன்‌. 
அவன்‌ செல்வதற்காக திரும்பும்‌ முன்‌ இயல்பாக 
ஒருமுறை பூரிசிரவஸின்‌ உடலை நோக்கினான்‌. அனல்‌ 
அதை மூடிவிட்டிருந்தது. செந்தழல்களின்‌ 
கொப்பளிப்புக்கு அப்பால்‌ அந்த உடல்‌ அசைவதுபோலத்‌ 
தெரிந்தது. தழலாட்டமும்‌ புகையெழுச்சியும்‌ உருவாக்கும்‌ 
விழிமயக்கா என ஐயுற்று கூர்ந்து நோக்கியபோது 
மெய்யாகவே உடல்‌ துடிப்பதை, கால்கள்‌ துள்ள 
எழமுயல்வதுபோல்‌ அசைவதை கண்டான்‌. 


சுடலைக்காவலன்‌ “அது வழக்கம்தான்‌, இளையவரே” 
என்று அவன்‌ தோளில்‌ தொட்டு “செல்க!” என்றான்‌. 
“எல்லா உடல்களும்‌ இவ்வண்ணம்‌ துள்ளுவதுண்டா?” 
என்றான்‌. “எல்லா உடல்களும்‌ அல்ல” என்றான்‌ 
சுடலைக்காவலன்‌. 


[inage]சுபாகு சுஜாதனின்‌ குதிரையின்‌ குளம்படிகளைக்‌ 
கேட்டு துரியோதனன்‌ வந்துவிட்டான்‌ என எண்ணினான்‌. 
அங்கே சென்றபோது சுஜாதனின்‌ குதிரையின்‌ அருகே 
இன்னொரு குதிரை நின்றிருப்பதை கண்டான்‌. 
சுஜாதனின்‌ உடலால்‌ மறைக்கப்பட்டவன்போல யுயுத்ஸு 
நின்றிருந்தான்‌. சுபாகு அருகே சென்றதும்‌ யுயுத்ஸு 
தலைவணங்கினான்‌. சுபாகு “அரசமுறையாக நீ இங்கு 
வரவில்லை என எண்ணுகிறேன்‌” என்றான்‌. “இல்லை, 
ஆனால்‌ யுதிஷ்டிரரிடம்‌ சொல்லிவிட்டே வந்தேன்‌” 
என்றான்‌ யுயுத்ஸு. “விகர்ணரும்‌ குண்டாசியும்‌ 
சிதையேறுகையில்‌ நான்‌ உடனிருக்கவேண்டும்‌... 
அவர்கள்‌ அதை விரும்புவார்கள்‌.” 


சுபாகு அவனை சில கணங்கள்‌ கூர்ந்து நோக்கிவிட்டு 
“நன்று” என்றான்‌. “ஆனால்‌ சற்றுநேரத்தில்‌ இங்கே 
மூத்தவர்‌ வரப்போகிறார்‌. நீ இங்கே வருவதற்கு அவர்‌ 
ஒப்புதல்‌ அளிக்கவில்லை.” யுயுத்ஸு “அவர்‌ என்னை 
விரும்புவார்‌ என்பதில்‌ எனக்கு ஐயமே இல்லை” 
என்றான்‌. “அவர்‌ இன்றிருக்கும்‌ நிலையில்‌ அவருடைய 
உளநிலை குறித்து எவரும்‌ எதுவும்‌ சொல்லிவிட 
முடியாது” என்றான்‌ சுபாகு. “நான்‌ சொல்கிறேன்‌, அவர்‌ 
வந்து சிதைக்கு எரியூட்டுவதுவரை நீ அவர்முன்‌ 
வரவேண்டியதில்லை. மரங்களுக்குப்‌ பின்னால்‌ 
மறைந்தபடி நில்‌. அவர்‌ இங்கே சற்றுநேரமே இருப்பார்‌...” 
என்றான்‌. யுயுத்ஸு “நான்‌ மறைந்து நிற்கும்‌ இயல்பு 
கொண்டவன்‌ அல்ல. அவர்‌ வாள்‌ உருவி என்னை 
கொல்வார்‌ என்றாலும்‌ அவர்‌ முன்‌ நிற்கவே 
விரும்புவேன்‌” என்றான்‌. 


சுஜாதன்‌ ஓசைகளுக்காகத்‌ திரும்பி “மூத்தவர்‌ 
வந்துவிட்டார்‌” என்றான்‌. சுபாகு சிதையை ஒருமுறை 
திரும்பி நோக்கியபின்‌ யுயுத்ஸுவிடம்‌ இறுதியாக ஏதோ 
சொல்ல நாவெடுத்து பின்‌ தலையசைத்து அதை 
மறுத்துவிட்டு இடுகாட்டின்‌ முகப்புக்குச்‌ சென்றான்‌. 
நான்கு புரவிகள்‌ நீண்ட நிரையாக வந்தன. முதலில்‌ வந்த 
காவலன்‌ வெறுமனே “அஸ்தினபுரியின்‌ அரசர்‌ வருகை!” 
என்று அறிவித்தான்‌. சுபாகு வரவேற்பதுபோல சென்று 
நின்றான்‌. துரியோதனன்‌ துச்சாதனன்‌ தொடர்ந்து வர 
விரைவான நடையுடன்‌ வந்தான்‌. அவர்களுக்குப்‌ 
பின்னால்‌ ஏவலர்‌ வந்தனர்‌. அவன்‌ உடல்‌ 
வெளுத்திருப்பதுபோலத்‌ தோன்றியது. கண்களுக்குக்‌ 
கீழே தசை கருகிச்சுருங்கி மடிப்புகளாகத்‌ தொங்கியது. 


சுபாகு “அனைத்தும்‌ சித்தமாக உள்ளன, மூத்தவரே” 
என்றான்‌. துரியோதனன்‌ தலையசைத்தான்‌. அவன்‌ 
விழிகள்‌ உடனே யுயுத்ஸுவை பார்த்துவிட்டன. யுயுத்ஸு 
அருகே வந்து தலைவணங்கி “நான்‌ இங்கிருக்கவேண்டும்‌ 
என்று தோன்றியது, அரசே. விகர்ணரிடமும்‌ 
குண்டாசியிடமும்‌ விடைபெற்றுக்‌ கிளம்பியவன்‌ நான்‌” 
என்றான்‌. துரியோதனன்‌ ஒன்றும்‌ சொல்லாமல்‌ 
தலையசைத்தான்‌. சுடலைப்பொறுப்பாளன்‌ வந்து 
தலைவணங்கினான்‌. சுபாகு “சித்தமாகிவிட்டனவா?” 
என்றான்‌. “ஆம்‌” என்று சுடலைப்பொறுப்பாளன்‌ 
சொன்னான்‌. சுபாகு “செல்வோம்‌” என்றான்‌. 


அவர்கள்‌ நடக்க துச்சாதனன்‌ “அனைவரும்‌ ஒரு 
சிதையில்தானே?” என மெல்லிய குரலில்‌ கேட்டான்‌. 
“அப்படித்தான்‌ வழக்கம்‌” என்றான்‌ சுபாகு. துரியோதனன்‌ 
நின்று “அவனை பிறருடன்‌ வைக்கவேண்டாம்‌...” 
என்றான்‌. “அவன்‌ நம்முடன்‌ இருக்கவில்லை. அவன்‌ 
அதை விரும்பமாட்டான்‌.” துச்சாதனன்‌ “மூத்தவரே” 
என்று அமைக்க “எனக்கு அவன்‌ அகம்‌ தெரியும்‌... 
இளையோனே, அவன்‌ சொல்லவேண்டிய சொற்களை 
நானே நூறாயிரம்முறை சொல்லிக்கொண்டவன்தான்‌” 
என்றான்‌ துரியோதனன்‌. துச்சாதனன்‌ 
தலைவணங்கினான்‌. 


சுபாகு சுடலைப்பொறுப்பாளனிடம்‌ “குண்டாசியை 
மட்டும்‌ எடுத்து தனிச்சிதையில்‌ வையுங்கள்‌. விரைவாக” 
என்றான்‌. துரியோதனன்‌ அங்கே நிரையாகக்‌ 
கிடத்தப்பட்டிருந்த உடல்களை பார்த்தான்‌. துச்சாதனன்‌ 
“நம்‌ மைந்தர்‌” என்றான்‌. துரியோதனன்‌ நோக்கை 
திருப்பிக்கொண்டான்‌. சுபாகு “விரைவாக” என்றான்‌. 
துரியோதனன்‌ “ஜயத்ரதனின்‌ சிதை எங்கே?” என்றான்‌. 


துச்சாதனன்‌ “அரசே, பிருஹத்காயரின்‌ முதன்மை 
மாணவன்‌ ஜயத்ரதரின்‌ உடல்‌ வேண்டும்‌ என்று வந்து 
என்னிடம்‌ கேட்டான்‌. தந்தையையும்‌ மைந்தனையும்‌ 
சேர்த்து ஒரே இடுகாட்டில்‌ புதைக்கவேண்டும்‌ என்று 
சொன்னான்‌. நான்‌ ஒப்புதல்‌ அளித்தேன்‌” என்றான்‌. 


துரியோதனன்‌ “அவன்‌ இறப்புச்செய்தி அரண்மனைக்கு 
அறிவிக்கப்பட்டதா?” என்று கேட்டான்‌. “ஆம்‌. தூதன்‌ 
சென்றுள்ளான்‌. பறவைச்செய்தி சிந்துநாட்டுக்கும்‌ 
சென்றிருக்கிறது” என்றான்‌ துச்சாதனன்‌. துரியோதனன்‌ 
திரும்பி யுயுத்ஸுவை நோக்கி “நீ அங்கே போர்முனைக்கு 
வருகிறாயா?” என்றான்‌. யுயுத்ஸு “ஆம்‌” என்றான்‌. 
துரியோதனன்‌ சினத்துடன்‌ “ஏன்‌, அங்கே வீரர்களுக்கா 
குறைவு? உன்னை எதற்காக அனுப்புகிறார்கள்‌?” 
என்றான்‌. “யுதிஷ்டிரர்‌ போர்முனைக்கு நான்‌ 
வரலாகாதென்றே சொன்னார்‌. வருவது என்‌ கடன்‌ என 
எண்ணினேன்‌” என்றான்‌ யுயுத்ஸு. “உனக்கு புண்‌ ஏதும்‌ 
படவில்லை அல்லவா?” என்றான்‌ துரியோதனன்‌. 
“இல்லை, மூத்தவரே” என்றான்‌ யுயுத்ஸு. 


அப்பால்‌ புரவியின்‌ குளம்படியோசை கேட்டது. “யார்‌?” 
என்றான்‌ துரியோதனன்‌. புரவி வந்து நிற்க அதிலிருந்து 
கிருதவர்மன்‌ பாய்ந்திறங்கி அருகே ஓடிவந்தான்‌. “அரசே, 
முதன்மைச்‌ செய்தி...” என்றான்‌. “உளவுச்செய்தி 
என்றால்‌...” என துச்சாதனன்‌ தொடங்க 
“உளவுச்செய்திதான்‌. ஆனால்‌ உடனே அரசர்‌ 
செவிகொள்ளவேண்டிய ஒன்று” என்றான்‌. யுயுத்ஸு 
தலைவணங்கி விலகிச்சென்று சொல்கேட்காத 
தொலைவில்‌ சிதைகளின்‌ அருகே நின்றான்‌. 
கிருதவர்மன்‌ அருகணைந்து மூச்சிரைக்க “அவர்கள்‌ 
இரவுத்தாக்குதலுக்கு ஒருக்கம்கூட்டிக்‌ 
கொண்டிருக்கிறார்கள்‌. எக்கணமும்‌ அவர்களின்‌ 
படைகள்‌ நம்‌ மேல்‌ பாயக்கூடும்‌” என்றான்‌. 


“இரவிலா? யுதிஷ்டிரர்‌ அதற்கு ஒப்பினாரா?” என்றான்‌ 
துரியோதனன்‌. “அவருடைய ஒப்புதல்‌ இன்றி 
நிகழாதல்லவா? இரவுத்தாக்குதல்‌ நிகழப்போகிறது, அதில்‌ 
ஐயமே இல்லை. நான்‌ வரும்‌ வழியில்‌ காவல்மாடம்‌ மீதேறி 
நோக்கினேன்‌. மறுதரப்பிலிருக்கும்‌ கிராதர்களும்‌ 
நிஷாதர்களும்‌ அசுரர்களும்‌ அரக்கர்களும்‌ 
ஒருங்கிணைகிறார்கள்‌. பாணாசுரனின்‌ மைந்தனும்‌ 
சம்பாராசுரனின்‌ மைந்தர்களும்‌ இடும்பர்களும்‌ 
கடோத்கஜனின்‌ தலைமையில்‌ அணிதிரள்கிறார்கள்‌. 
இருளுக்குள்‌ பந்தங்கள்‌ எரியாமல்‌ அப்படைந்க்கம்‌ 
நிகழ்கிறது. ஆனால்‌ அவ்வாறு அறிந்தபின்‌ நோக்கினால்‌ 


வெறும்விழிகளுக்கே அவர்களின்‌ நிரைகள்‌ 
தெரிகின்றன.” 


“வாய்ப்புள்ளது, மூத்தவரே” என்று சுபாகு சொன்னான்‌. 
“அவர்களின்‌ இடத்தில்‌ நான்‌ இருந்தால்‌ அதை 
செய்வேன்‌. நாம்‌ இழப்புகளால்‌ சோர்ந்திருக்கிறோம்‌. நமது 
மாவீரர்கள்‌ இருவர்‌ இன்றைய போரில்‌ தோற்று 
பின்னடைந்திருக்கிறார்கள்‌. நமது படைகளில்‌ 
பெரும்பாலானவர்கள்‌ ஷத்ரிய வீரர்கள்‌. அவர்களிடம்‌ 
அரக்கர்களும்‌ அசுரர்களும்‌ நிஷாதர்களும்‌ கிராதர்களும்‌ 
மிகுதி. அவர்கள்‌ இருளில்‌ நோக்கு துலங்கும்‌ 
பயிற்சிகொண்டவர்கள்‌. பல தலைமுறைகளாக 
இருள்மறைவுக்குள்‌ நின்று போரிடும்‌ வழக்கத்தைக்‌ 
கொண்டவர்கள்‌. அவர்கள்‌ படைகொண்டு வருவார்கள்‌ 
என்றால்‌ நாம்‌ அழிவோம்‌. இன்றோடு போர்‌ முடியும்‌.” 


“இல்லை, யுதிஷ்டிரர்‌ அதற்கு சொல்லளித்திருக்க 
வாய்ப்பில்லை” என்றான்‌ துரியோதனன்‌. “அரசே, 
அவரிடம்‌ உகந்த விளக்கத்தை அளித்திருப்பார்கள்‌. 
இந்தப்‌ போர்‌ இன்றே முடிந்தால்‌ பல்லாயிரம்பேரின்‌ உயிர்‌ 
காக்கப்படும்‌, ஆகவே சிறு அறமீறல்கள்‌ பிழையல்ல 
என்று சொல்லியிருப்பார்கள்‌. அவர்‌ 
ஏற்றுக்கொண்டிருப்பார்‌.” துரியோதனன்‌ “என்ன 
செய்வது?” என்றான்‌. உடனே உளம்சோர்வுற்று “என்ன 
நிகழுமோ அதுவே நிகழ்க! என்னால்‌ இனி இயலாது” 
என்றான்‌. சுபாகு “மூத்தவரே, நாம்‌ அங்கரையும்‌ 
ஆசிரியரையும்‌ ஊக்கம்கொள்ளச்‌ செய்து எழ 
வைப்போம்‌. நமது படைகள்‌ ஓய்வுகொள்ள வேண்டாம்‌ 
என அறிவிப்போம்‌. அனைத்து ஆணைகளும்‌ உடனே 
சென்றாகவேண்டும்‌. நீங்கள்‌ படைக்குத்‌ திரும்பாமல்‌ 
வேறு வழியில்லை” என்றான்‌. 


துரியோதனன்‌ “நமது படைகளில்‌ அரக்கரும்‌ அசுரரும்‌ 
இல்லையா?” என்றான்‌. “ஆம்‌, சிலர்‌ உள்ளனர்‌. 
அஸ்வத்தாமர்‌ அவர்களை வரவழைக்க 
ஆணையிட்டிருக்கிறார்‌” என்று கிருதவர்மன்‌ 
சொன்னான்‌. “தண்டக நிலத்தின்‌ அசுரர்தலைவன்‌ 
ரிஷியசிருங்கனின்‌ மைந்தன்‌ அலம்புஷன்‌ தன்‌ 
படைகளுடன்‌ நம்முடன்‌ சேர்ந்திருக்கிறான்‌. ஜடாசுரனும்‌ 
அவன்‌ மைந்தனாகிய பிறிதொரு அலம்புஷனும்‌ நம்‌ 
படைகளுடன்‌ உள்ளனர்‌. பகனின்‌ கொடிவழியில்‌ 
வந்தவனாகிய அலாயுதன்‌ தன்‌ படைகளுடன்‌ நமக்காக 
போரிட்டுக்கொண்டிருக்கிறான்‌. அவர்கள்‌ நம்மை 
போரில்‌ வழிநடத்தக்கூடும்‌.” 


சுபாகு “மூத்தவரே, தாங்கள்‌ உடனே கிளம்புக!” என்றான்‌. 
துரியோதனன்‌ திடுக்கிட்டவனாக திரும்பி நோக்கி “ஆம்‌” 
என்றான்‌. சுபாகு துரியோதனனை சிதைகளை நோக்கி 
அழைத்துச்சென்றான்‌. உடன்பிறந்தாரின்‌ உடல்கள்‌ 
அடுக்கப்பட்ட பெரிய சிதையை நோக்கி நின்ற 
துரியோதனன்‌ மெல்லிய தலைநடுக்கம்‌ மட்டும்‌ 
கொண்டிருந்தான்‌. திரும்பி அப்பாலிருந்த சிறிய 
சிதையை நோக்கியபின்‌ “அது குண்டாசி அல்லவா?” 
என்றான்‌. “ஆம்‌” என்றான்‌ சுடலைப்பொறுப்பாளன்‌. 
“அவனையும்‌ நம்‌ உடன்பிறந்தாருடன்‌ சேர்த்து 
சிதையேற்றுக!” என்றான்‌ துரியோதனன்‌. சுபாகு 
மறுசொல்‌ இல்லாமல்‌ விழிகளால்‌ ஆணையிட இரு 
ஏவலர்‌ ஓடிச்சென்று அங்கிருந்து குண்டாசியின்‌ உடலைக்‌ 
கொண்டுவந்து பெரிய சிதையில்‌ வைத்தனர்‌. 


துரியோதனன்‌ சடங்குகளைச்‌ செய்வதை அவர்கள்‌ 
அமைதியாக நோக்கி நின்றார்கள்‌. மெல்லிய 
முணுமுணுப்புகளாக பேச்சொலிகள்‌ எழுந்தன. தழல்‌ 
சிறகுகளை உதறிக்கொண்டு எழுந்து ஆடி நெளிந்து 
காற்றில்‌ தழைந்து மேலும்‌ படர்ந்து ஏறியது. சுபாகு 
“தாங்கள்‌ கிளம்பலாம்‌, மூத்தவரே” என்றான்‌. 
துரியோதனன்‌ தீயை சில கணங்கள்‌ நோக்கி நின்றபின்‌ 
திரும்பிச்செல்ல முனைந்து நின்று யுயுத்ஸுவை நோக்கி 
கைநீட்டினான்‌. யுயுத்ஸு அருகே ஓடிவந்து நிற்க 
அவனுடைய மெலிந்த சிறிய தோள்களில்‌ தன்‌ எடைமிக்க 
கைகளை வைத்தான்‌. அவன்‌ விழிகள்‌ சிவந்திருந்தன. 
ஆனால்‌ விழிநீர்‌ வெளிப்படவில்லை. அவன்‌ 
யுயுத்ஸுவிடம்‌ ஏதேனும்‌ சொல்வான்‌ என சுபாகு 
எதிர்பார்த்தான்‌. ஆனால்‌ ஒன்றும்‌ சொல்லாமல்‌ 
துரியோதனன்‌ நடந்து புரவிகளை நோக்கி சென்றான்‌. 


சுஜாதனிடம்‌ சுபாகு “நீயும்‌ உடன்செல்க... நான்‌ இங்குள 
பணிகளை முடித்துவிட்டு வருகிறேன்‌” என்றான்‌. 
சுஜாதன்‌ “இங்கே இனி பணிகள்‌ ஏதும்‌ இல்லை என 
நினைக்கிறேன்‌. உங்கள்‌ அருகமைவு மூத்தவருக்குத்‌ 
தேவையாகும்‌” என்றான்‌. ஒருகணம்‌ எண்ணிவிட்டு 
மறுசொல்‌ பேசாமல்‌ சுபாகு யுயுத்ஸுவை பார்த்தான்‌. 
“நீங்கள்‌ செல்க மூத்தவரே, சிதை எரிந்து 
அணையும்வரை உடன்பிறந்தாருடன்‌ நானும்‌ 
இருப்பேன்‌” என்றான்‌ யுயுத்ஸு. அவனை ஒருகணம்‌ 
நோக்கிவிட்டு சுபாகு துரியோதனனுடன்‌ சென்றான்‌. 


துரியோதனன்‌ “அசுரர்களையும்‌ அரக்கர்களையும்‌ என்‌ 
அவைக்கு வரச்சொல்க!” என்றபடி நடந்தான்‌. 
கிருதவர்மன்‌ “அஸ்வத்தாமர்‌ திட்டத்தை ஏறக்குறைய 


வகுத்துவிட்டார்‌, அரசே. நாம்‌ அவர்களை அவையெனக்‌ 
கூட்டி சொல்லளிப்பதற்கு நமக்குப்‌ பொழுதில்லை. 
அரக்கரும்‌ அசுரரும்‌ முகப்பில்‌ நின்றிருக்கவேண்டும்‌. 
ஷத்ரியப்‌ படைகள்‌ ஒவ்வொன்றுடனும்‌ அரக்கரோ 
அசுரரோ ஒரு படைப்பிரிவு இணைந்திருக்கவேண்டும்‌. 
அதற்கான ஆணைகளை அஸ்வத்தாமர்‌ 
அனுப்பியிருப்பார்‌” என்றான்‌. துச்சாதனன்‌ “நாம்‌ 
நேராகவே படைமுகப்புக்கு செல்லவேண்டியதுதானா?” 
என்றான்‌. “ஆம்‌, அவ்வாறுதான்‌ உத்தர பாஞ்சாலரின்‌ 
எண்ணம்‌” என்றான்‌. “அவ்வாறே ஆகுக!” என்றான்‌ 
துரியோதனன்‌. 


அவர்கள்‌ படைமுகப்பை நோக்கி புரவிகளில்‌ 
விரைந்தார்கள்‌. “அங்கர்‌ படைமுகப்புக்கு 
சென்றுவிட்டிருக்கிறார்‌. ஆசிரியரும்‌ படைமுகப்பை 
அடைந்துவிட்டிருக்கிறார்‌. அஸ்வத்தாமரும்‌ முகப்பை 
அடைவார்‌... நம்மை அவர்கள்‌ கருதியதுபோல்‌ எளிதாக 
வெல்ல முடியாது” என்று கிருதவர்மன்‌ சொன்னான்‌. 
“ஒலியை காட்சியாக ஆக்கும்‌ சப்தஸ்புடக்‌ கலை 
தேர்ந்தவர்கள்‌ அவர்கள்‌ மூவரும்‌. இருளிலேயே 
அம்புகளைச்‌ செலுத்தி அம்புகளை வீழ்த்த அவர்களால்‌ 
இயலும்‌.” 


துரியோதனன்‌ புரவியின்‌ கடிவாளத்தை இழுத்து நிறுத்தி 
“அத்தனை திறன்களும்‌ உடையவர்கள்‌ ஏன்‌ 
தோற்றோடுகிறார்கள்‌? அவர்கள்‌ காட்டுவதெல்லாம்‌ 
வெறும்‌ சொல்திறன்‌ மட்டும்தானா?” என்றான்‌. 
துச்சாதனன்‌ “மூத்தவரே” என தடுக்க முயல கையால்‌ 
அவனை தவிர்த்து “அவர்கள்‌ கண்ணெதிரே ஜயத்ரதன்‌ 
தலைகொய்யப்பட்டான்‌. பூரிசிரவஸ்‌ கை வெட்டப்பட்டு 
வீழ்ந்தான்‌. பெருந்திறல்வில்லவனாகிய கர்ணனின்‌ 
கண்முன்‌ அவன்‌ மைந்தர்கள்‌ கொல்லப்பட்டார்கள்‌. 
என்ன செய்தான்‌ அவன்‌? வில்‌ கையில்‌ நிலைக்காத 
அந்த ஊன்குன்று அவனை ஏழுமுறை அம்பால்‌ 
அறைந்து பின்னடையச்செய்து முகத்தில்‌ 
உமிழ்ந்துவிட்டுச்‌ சென்றான்‌” என்றான்‌. 


“மூத்தவரே, போரில்‌ அனைத்தும்‌ நிகழும்‌. இத்தருணத்தில்‌ 
நாம்‌ நம்‌ சொற்கள்‌ கட்டிலாது பெருகவிடக்‌ கூடாது. அ 
நமக்கே இழப்பு” என்றான்‌ துச்சாதனன்‌. “இழப்பா? இனி 
என்ன இழப்பு? இனி என்ன எஞ்சுகிறது எனக்கு? சொல்‌, 
இனி நான்‌ வென்றடைய என்ன உள்ளது? நான்‌ 
இப்போது போரிடுவது தன்மதிப்புக்காக மட்டுமே. அந்த 
அங்கநாட்டுக்‌ கோழை தன்மதிப்பையும்‌ இழந்து 
களத்திலிருந்து திரும்பி வந்திருக்கிறான்‌... அதை 


அவனிடம்‌ கேட்காமலிருக்க என்னால்‌ இயலாது.” 


“என்‌ சொற்களை உள்ளே அடக்கி அடக்கி பார்த்தேன்‌. 
நான்‌ சொல்லியாகவேண்டும்‌. ஒருவேளை இன்று 
களத்தில்‌ நான்‌ விழுந்தால்‌ அச்சொற்கள்‌ என்னுடன்‌ 
வரலாகாது... நான்‌ அவனிடமும்‌ ஆசிரியரிடமும்‌ 
கேட்பேன்‌. என்னை ஏன்‌ அவர்கள்‌ கைவிட்டார்கள்‌ 
என்று. நான்‌ நம்பிய அவர்களின்‌ வீரம்‌ பொய்யா என்று. 
அல்லது அவர்களின்‌ அன்புக்கு நான்‌ தகுதியற்றவனா 
என்று...” துரியோதனன்‌ பற்களைக்‌ கடித்து கைகளை 
வீசினான்‌. “அவர்கள்‌ என்‌ இளையோரின்‌ சிதைமுன்‌ 
நின்று தற்பெருமை பேசுகிறார்கள்‌. நாளை என்‌ 
சிதைமுன்‌ நின்று நெறியும்‌ முறையும்‌ பேசுவார்கள்‌... 
இன்று என்மேல்‌ கொல்லும்‌ வஞ்சம்‌ இருப்பது பீமனின்‌ 
உள்ளத்தில்‌ அல்ல. இவர்களிடம்தான்‌.” 


“வேண்டாம்‌, மூத்தவரே” என்றான்‌ துச்சாதனன்‌. “அதோ 
வந்து நின்றிருக்கிறான்‌ அங்கன்‌. பொற்தேர்‌ 
ஒளிவிடுகிறது... அவனிடம்‌ கேட்டே தீர்வேன்‌” என்றபடி 
துரியோதனன்‌ தன்‌ புரவியைத்‌ தட்டி மரப்பலகை 
பதிக்கப்பட்ட தேர்ச்சாலையினூடாக கர்ணனை நோக்கி 
சென்றான்‌. “மூத்தவரே, நில்லுங்கள்‌...” என அவனுக்குப்‌ 
பின்னால்‌ எழுந்த துச்சாதனனிடம்‌ “அவர்‌ செல்லட்டும்‌, 
மூத்தவரே” என்றான்‌ சுபாகு. “என்ன சொல்கிறாய்‌?” 
என்றான்‌ துச்சாதனன்‌. சுபாகு “அவர்‌ அச்சொற்களை 
உமிழட்டும்‌... இனி இப்போரில்‌ ஊக்கமூட்டும்‌ 
சொற்களுக்கு எப்பொருளும்‌ இல்லை. ஒவ்வொருவரும்‌ 
தங்கள்‌ இறுதித்‌ தளைகளையும்‌ உடைக்கும்‌ 
சொற்களுக்கே மதிப்பு” என்றான்‌. 

[[ஙagelதுரியோதனன்‌ புரவியில்‌ பாய்ந்து சென்று 
படைமுகப்பை அடைந்து கர்ணனின்‌ அருகே 
புரவியிலிருந்து இறங்கி மூச்சிரைக்க அவன்‌ தேரை 
அணுகினான்‌. அவனுக்குப்‌ பின்னால்‌ வந்த துச்சாதனன்‌ 
அவனை கூவி நிறுத்தவேண்டுமா என எண்ணிக்குழம்பி 
தவிப்புடன்‌ உடன்‌ இறங்கி கூடவே சென்றான்‌. 
தொடையில்‌ அறைந்து வெடிப்பொலி எழுப்பிய 
துரியோதனன்‌ உடைந்த பெருங்குரலில்‌ “இங்கு ஏன்‌ வந்து 
நின்றிருக்கிறீர்கள்‌, அங்கரே? தாங்கள்‌ தங்கள்‌ 
பாசறைக்கே மீளலாம்‌. கதிரவன்‌ மைந்தருக்கு இரவில்‌ 
என்ன வேலை? இன்று பகல்‌ முழுக்க எனக்காக 
போரிட்டிருக்கிறீர்கள்‌. பாண்டவ குலத்து இளையோனின்‌ 
அம்புகளை ஏற்று உங்கள்‌ உடல்‌ களைத்திருக்கிறது. 
செல்க, சென்று மருத்துவம்‌ செய்துகொள்ளுங்கள்‌! 
மதுவருந்தி ஓய்வெடுங்கள்‌. நாளை இங்கு எவரேனும்‌ 
எஞ்சினால்‌ வந்து சேர்ந்துகொள்ளுங்கள்‌. எங்களுக்காக 
நீங்கள்‌ உங்களை வருத்திக்கொள்ள வேண்டியதில்லை” 
என்றான்‌. 


அச்சொற்கள்‌ கர்ணனை துணுக்குறச்‌ செய்தாலும்‌ அவன்‌ 
உடனே தன்னை திரட்டிக்கொண்டான்‌. அவன்‌ விழிகள்‌ 
துரியோதனனை வந்து தொட்டதுமே அவனது 
உணர்வுகள்‌ என்ன என்று புரிந்துகொண்டான்‌. அவன்‌ 
சற்று விழி சுருங்க உதடுகள்‌ அசைந்து 
அரைச்சொல்லொன்றை எழுப்ப முயன்றன. ஆனால்‌ 
அவனால்‌ பேசமுடியவில்லை. அவனை மறித்த 
துரியோதனன்‌ “நீங்கள்‌ சொல்லவிருப்பதென்ன என்று 
எனக்கு புரிகிறது. எனக்காக வந்திருக்கிறீர்கள்‌. 
அங்கநாட்டுப்‌ படையனைத்தையும்‌ திரட்டிக்கொண்டு 
வந்திருக்கிறீர்கள்‌. செஞ்சோற்றுக்கடன்‌ தீர்ப்பதற்காக. 
நண்பன்‌ என்று தோள்தழுவி என்னுடன்‌ களத்தில்‌ 
நின்றிருப்பதற்காக. இதோ அதை உலகோர்‌ அனைவரும்‌ 
பார்த்துவிட்டார்கள்‌. சூதர்கள்‌ அனைவரும்‌ 
பாடத்தொடங்கிவிட்டார்கள்‌. பொற்தேரில்‌ நீங்கள்‌ 
களத்திற்கு வந்து நின்றதே ஒரு காவியத்திற்கு 
போதுமானது. முதல்‌ நாள்‌ போரில்‌ வெல்லற்கரியவராக 
இங்கேயே நின்று பெருகியதும்‌ காவியத்‌ தருணங்களே. 
உங்கள்‌ புகழ்‌ நீடுவாழ்வதற்கு அதுவே போதும்‌. செல்க!” 
என்றான்‌. 


வீரத்தின்‌ தெய்வமான ஸெளர்யை, கட்டுப்பாட்டின்‌ 
தெய்வமான வினயை, ஒழுங்கின்‌ தெய்வமான நியுக்தை 
ஆகிய நால்வரும்‌ அவனுக்கு முன்னால்‌ சென்று 
அவனை இட்டுச்செல்கிறார்கள்‌. நெறியின்‌ தெய்வமான 
சுநீதி, கருணையின்‌ தெய்வமான தயை, மன்னிப்பின்‌ 
தெய்வமான க்ஷமை ஆகியோர்‌ அவனுக்குப்‌ பின்னால்‌ 
வந்து அவனை கண்காணிக்கிறார்கள்‌. அந்த ஏழு 
தெய்வங்களும்‌ உங்களால்‌ 
நிறைவுசெய்யப்படுவார்களாக. அவர்கள்‌ உங்களால்‌ 
மகிழ்ந்து உங்களை காத்தருள்வார்களாக!” 


அரங்கிலிருந்த அனைவரும்‌ “ஓம்‌! ஓம்‌!ஓம்‌!' எனக்‌ கூவி 
அவர்களை வாழ்த்தினர்‌. கிருபர்‌ தசகர்ணரிடம்‌ 
கைகாட்டியதும்‌ அவர்‌ சிரித்துக்கொண்டு பீமனை 
நெருங்கி அவனிடம்‌ கதையை எடுக்கும்படி சொன்னார்‌. 
திரும்பி துச்சாதனனிடம்‌ கைகாட்ட அவனும்‌ தன்‌ 
கதையை எடுத்துக்கொண்டான்‌. இருவரும்‌ களநடுவே 
வந்து நின்றனர்‌. தசகர்ணர்‌ ஆணையிட்டதும்‌ இருவரும்‌ 
கதாயுதங்களுடன்‌ விழி சூழ்ந்து நின்றபின்‌ மெல்ல 
சுற்றிவரத்தொடங்கினர்‌. இருவர்‌ கண்களும்‌ 
பின்னியிருந்தன. இரு கதைகளும்‌ ஒன்றை ஒன்று 
நோக்கி எம்பின. 


பின்‌ இரு கதைகளும்‌ வெடிப்பொலியுடன்‌ 
மோதிக்கொண்டன. கதாயுதங்கள்‌ முட்டும்‌ உலோக 
ஒலியும்‌ மூச்சொலியும்‌ கால்கள்‌ மண்ணை மிதிக்கும்‌ 
ஒலியும்‌ மட்டும்‌ கேட்டன. துச்சாதனனின்‌ கதை ஒருமுறை 
பீமனின்‌ தோளில்‌ பட அவன்‌ பின்னால்‌ சரிந்து சற்று 
விலகி ஓடி காலை ஊன்றி நிலையை மீட்டெடுத்தான்‌. 
துச்சாதனன்‌ நகைத்தபடி மீண்டும்‌ மீண்டும்‌ தாக்க பீமன்‌ 
திருப்பி அடித்த மூன்றாவது அடியில்‌ துச்சாதனன்‌ 
கையிலிருந்த கதை சிதறி மண்ணில்‌ விழுந்தது. 
தசகர்ணர்‌ கைதூக்க இருவரும்‌ தலை தாழ்த்தி அவரை 
வணங்கியபின்‌ கிருபரை வணங்கி பின்னகர்ந்தனர்‌. 


“துச்சாதனா, நீ உன்‌ கைவிரையையே நம்புகிறாய்‌. 
ஆகவே என்றும்‌ உன்‌ போர்முறை அதுவே. எனவே உன்‌ 
உளவிரைவு கைவிரைவுக்கு எதிர்திசையில்‌ 
செல்லவேண்டும்‌. அதுவே நீ பெறவேண்டிய பயிற்சி. 
எப்போது உன்‌ அகம்‌ முழுமையாக அசைவற்று நீ 
போர்செய்கிறாயோ அன்றே உன்‌ கரம்‌ 
முழுவல்லமையைப்‌ பெறும்‌” என்றார்‌ கிருபர்‌. 
துச்சாதனன்‌ வணங்கினான்‌. 


“பீமா, உன்‌ உள்ளம்‌ அலையற்றிருக்கிறது. போரின்‌ 


உரத்த குரலில்‌ பெரிய கைகளை விரித்தபடி “இனி என்ன? 
இதோ எஞ்சியிருக்கும்‌ இளையோருடன்‌ நான்‌ 
இக்களத்தில்‌ நின்று அக்கீழ்மகன்களின்‌ அம்பினால்‌ 
உயிர்துறக்கிறேன்‌. அது பிறிதொரு காவியம்‌. அதைப்‌ 
பாடும்‌ சூதர்களுக்கு எங்கும்‌ அவை அளிக்கப்படாது. 
அவர்களுக்கு பொன்னும்‌ வெள்ளியும்‌ ஈவதற்கு எவரும்‌ 
இருக்கமாட்டார்கள்‌. ஆயினும்‌ அவர்கள்‌ பாடுவார்கள்‌. 
புறநகர்களின்‌ மதுவிடுதிகளில்‌, காட்டாளரின்‌ 
குடியிருப்புகளில்‌ முழவொலித்து அவர்கள்‌ என்னை 
பாடுவார்கள்‌. ஒலிக்கும்‌ இடத்தை இருளச்செய்யும்‌ 
மங்கலமழிந்த காவியம்‌. நம்பிய ஆசிரியர்களாலும்‌ 
தோழர்களாலும்‌ கைவிடப்பட்டு ஓர்‌ அறிவிலா அரசன்‌ 
களத்தில்‌ மடிந்ததை சொல்வது. அக்காவியம்‌ உங்கள்‌ 
புகழ்க்காவியத்துடன்‌ கலக்காமலிருக்கட்டும்‌. கிளம்புக!” 
என்றான்‌. 


“நீங்கள்‌ நிலைகுலைந்திருக்கிறீர்க்ள்‌, அரசே” என்றான்‌ 
கர்ணன்‌. “ஆம்‌, நிலைகுலைந்திருக்கிறேன்‌. ஏனெனில்‌ 
சற்று முன்னர்‌ என்‌ அணுக்கனாகிய இளையோனை 
அனலில்‌ இட்டுவிட்டு இங்கு வந்தேன்‌. அவன்‌ 
எரியத்தொடங்குகையில்‌ உணர்ந்துகொண்டேன்‌, உங்கள்‌ 
உள்ளம்‌ என்னவென்று. அவன்‌ உள்ளம்‌ எப்போது 
திரிந்தது தெரியும்‌ அல்லவா? அவர்கள்‌ வாரணவதத்தில்‌ 
எரிந்ததாக செய்தி வந்த அன்று. அன்று முதல்‌ அவன்‌ 
எனக்கு தம்பியல்லாதானான்‌. என்னை வெறுத்து 
அழித்து தன்னுள்‌ எழுந்த எதையோ நிகர்‌ செய்துகொள்ள 
துடித்தான்‌. அது தன்னால்‌ இயலாதென்று கண்ட பின்னர்‌ 
தன்னையே அழித்துக்கொள்ளலானான்‌. இன்று இதோ 
எலும்புக்குவையென சிதையிலிருந்து எரிகிறான்‌. என்‌ 
இளையோன்‌. என்‌ நெஞ்சில்‌ வளர்ந்த மைந்தன்‌. 
அவனில்‌ எரிந்த அனலும்‌ நானே... அவனிலிருந்து 
என்னை வெறுத்தவனும்‌ நானே.” 


“அங்கரே, அன்றுதான்‌ உங்கள்‌ விழிகளிலும்‌ நான்‌ 
ஒன்றை பார்த்தேன்‌. அவன்‌ விழிகளில்‌ எழுந்த ஒன்று. 
அதுதான்‌ உங்களை இத்தனை உளம்‌ திரிபடையச்‌ 
செய்திருக்கிறது. அவனும்‌ நீங்களும்‌ ஒன்றே. அவன்‌ 
என்னை வெறுக்க எண்ணி இயலாதவனானான்‌. நீங்கள்‌ 
என்னை விரும்ப எண்ணி இயலாதான ஒருவர்‌. இன்று 
இக்களத்தில்‌ என்னை பழி தீர்க்கிறீர்கள்‌. எதற்கு பழி 
தீர்க்கிறீர்கள்‌ என்பதை நீங்களும்‌ அறிவீர்‌, நானும்‌ 
அறிவேன்‌. என்‌ பிணம்‌ மீது நின்று தருக்குங்கள்‌. என்‌ 
முகத்தில்‌ உமிழ்ந்து உங்கள்‌ அழல்‌ 
களைந்துகொள்ளுங்கள்‌. அதன்‌ பின்னர்‌ நீங்கள்‌ 
உங்களை வெறுக்காமல்‌ விண்ணுலகுக்கு ஏறிச்செல்ல 


முடியும்‌...” என்றான்‌ துரியோதனன்‌. “இத்தகைய 
பேச்சுகளுக்கான இடம்‌ அல்ல இது, அரசே. நாம்‌ 
சொற்களால்‌ இங்கு ஒருவரை ஒருவர்‌ 
புண்படுத்திக்கொண்டு அடையப்போவதென்ன? 
அவர்கள்‌ இரவுத்தாக்குதலுக்கு வரக்கூடும்‌ என்று 
அஸ்வத்தாமர்‌ ஆணையிட்டதன்‌ பேரில்‌ இங்கு நான்‌ 
வந்திருக்கிறேன்‌. இன்றைய படைசூழ்கையை இன்னமும்‌ 
நாம்‌ வகுக்கவில்லை. எவ்வண்ணம்‌ அவர்கள்‌ 
எழப்போகிறார்கள்‌ என்று அறிந்த பின்னரே அதை 
வகுக்க முடியும்‌. அதற்கு குறைவான பொழுதே 
இருக்கிறது” என்றான்‌ கர்ணன்‌. 


“எத்தனை படைசூழ்கை அமைத்தாலும்‌ அதில்‌ நின்று 
போரிடுபவர்‌ உளம்‌ கொண்டாலொழிய அது 
வெற்றியென்று ஆவதில்லை” என்று துரியோதனன்‌ 
சொன்னான்‌. “இன்று பகல்‌ முழுக்க நீங்கள்‌ போரிட்டது 
வெற்றிக்காகவா? சொல்க!படைசூழ்கைக்கு உங்கள்‌ 
பங்குதான்‌ என்ன? அனைத்துப்‌ போர்முனைகளிலும்‌ ஏன்‌ 
தோற்று பின்னடைந்தீர்கள்‌? பீமசேனனை வெல்ல 
இயலாத வில்லவரென்றால்‌ பரசுராமரிடம்‌ நீங்கள்‌ 
பெற்றதுதான்‌ என்ன? உங்கள்‌ பேராற்றல்‌ மிக்க அம்புகள்‌ 
எங்கு போயின? அங்கரே, இன்று அந்திப்போருக்கு 
அவர்கள்‌ ஏன்‌ எழுகிறார்கள்‌? ஏனென்றால்‌ பகல்‌ போரில்‌ 
உங்களை வென்று புறந்தள்ளியிருக்கிறார்கள்‌. 
வில்லவனென்று ஒருபோதும்‌ அறியப்படாத ஒருவனால்‌ 
ஏழுமுறை அம்பால்‌ அடித்து பின்னடையச்‌ 
செய்யப்பட்டிருக்கிறீர்கள்‌. இன்று அர்ஜுனன்‌ வில்லுடன்‌ 
எழுகையில்‌ நீங்கள்‌ அஞ்சிய முயலென சிதறி ஓடுவீர்கள்‌ 
என்று அவர்கள்‌ எதிர்பார்க்கிறார்கள்‌.” 


கர்ணன்‌ கொந்தளிப்புடன்‌ கைதூக்க தன்‌ கையசைவால்‌ 
தடுத்து “அது உண்மை! அது உண்மை!” என 
துரியோதனன்‌ கூச்சலிட்டான்‌. “நீங்கள்‌ அஞ்சுகிறீர்கள்‌ 
என்று நான்‌ எண்ணவில்லை. ஆம்‌, அங்கர்‌ 
அஞ்சமாட்டார்‌ என்பதை பிற எவரையும்விட நான்‌ 
அறிவேன்‌. ஆனால்‌ அங்கர்‌ என்மேல்‌ வஞ்சம்‌ 
கொண்டிருக்கிறார்‌ என்பதை நான்‌ அறிவேன்‌. என்னை 
பழி தீர்க்கவே களத்தில்‌ நின்றிருக்கிறார்‌ என்பதை 
கெள்ளிதின்‌ அறிவேன்‌.” கர்ணன்‌ “அரசே, நம்‌ நட்பு 
எல்லைகடந்தது வ்‌ சொல்லெடுப்பதற்கு ஓர்‌ 
எல்லையுண்டு” என்று சீற்றத்துடன்‌ கூவினான்‌. “ஆம்‌, 
எல்லையுண்டு. அதனால்தான்‌ இதுநாள்வரை 
இச்சொற்களை நான்‌ சொன்னதில்லை. இன்று இறப்பின்‌ 
கணம்‌ நெருங்கிக்கொண்டிருக்கிறது. இனி எனக்கு எந்த 
அணுக்கமும்‌ இல்லை. எவரிடமும்‌ எனக்கு தயக்கமும்‌ 


இல்லை. நீங்கள்‌ என்னை கைவிட்டது 
வஞ்சத்தினால்தான்‌. வஞ்சத்தினாலேயேதான்‌. 
வேறில்லை. வேறெதுவும்‌ இல்லை.” 


“நான்‌ அறிவிலி. நட்பும்‌ அன்பும்‌ நெறிகளும்‌ நன்றியும்‌ 
அனைத்தும்‌ குருதிமுன்‌ பொருளற்றவையாகுமென்பதை 
அறியாத அடுமடையன்‌. குருதி மட்டுமே இக்களத்தை 
ஆள்கிறது. எந்நிலையிலும்‌ என்னுடன்‌ நின்று மடிந்து 
சிதையில்‌ எரிபவர்கள்‌ குருதியால்‌ என்னுடன்‌ 
கட்டப்பட்டவர்கள்‌ மட்டும்தான்‌. அச்சரடை 
அறுப்பதற்காக தன்‌ வாழ்நாளெல்லாம்‌ சொல்திரட்டி 
வஞ்சம்‌ கூட்டியவன்‌ அறுக்க இயலாத குருதியை 
களத்தில்‌ சிந்தி தன்‌ உடன்பிறந்தாருடன்‌ கட்டித்தழுவி 
அங்கு எரிந்துகொண்டிருக்கிறான்‌. அதையன்றி 
பிறிதெதையும்‌ நான்‌ நம்பியிருக்கலாகாது. அதையன்றி 
பிற அனைத்தையும்‌ நம்பியதால்தான்‌ யாருமின்றி 
இக்களத்தில்‌ நின்றிருக்கிறேன்‌. கைவிடப்பட்டவனாக, 
வஞ்சிக்கப்பட்டவனாக, இழிவடைந்தவனாக, 
தன்னந்தனியனாக நின்றிருக்கிறேன்‌.” 


கர்ணன்‌ உதடுகள்‌ துடிக்க கைகளால்‌ விஜயத்தை இறுகப்‌ 
பற்றியபடி “அரசே, என்‌ சொற்களை 
செவிகொள்ளுங்கள்‌. இன்றேனும்‌ நான்‌ முழுதுளம்‌ 
திறக்க ஒப்புக!” என்றான்‌. “உளம்‌ திறக்க உங்களால்‌ 
இயலாது. வாழ்நாள்‌ முழுக்க எப்போதேனும்‌ 
எவரிடமேனும்‌ உளம்‌ திறந்திருக்கிறீர்களா? உங்கள்‌ 
துணைவியரிடமோ மைந்தரிடமோ? உங்கள்‌ 
உயிர்பகிர்வதாக நீங்கள்‌ சொன்ன என்னிடமோ? நீங்கள்‌ 
ஏன்‌ களத்தில்‌ பின்னடைகிறீர்கள்‌ என்று அறியாமல்‌ 
நான்‌ இங்கு அரியணை அமர்ந்திருக்கவில்லை. 
உங்களை வந்து சந்தித்தது யார்‌ என்றும்‌ நீங்கள்‌ 
அவர்களுக்கு அளித்த சொல்லுறுதி என்னவென்றும்‌ 
நான்‌ அறிவேன்‌” என்றான்‌ துரியோதனன்‌. “ஆம்‌, நான்‌ 
நன்கறிவேன்‌. நீங்களே அதை என்னிடம்‌ வந்து 
சொல்வீர்கள்‌ என எதிர்பார்த்தேன்‌. சொல்லமாட்டீர்கள்‌ 
என பின்னர்‌ உணர்ந்தேன்‌. சொல்லாதொழிய உங்களுக்கு 
உரிமை உண்டு என என்னை 
அமைதிப்படுத்திக்கொண்டேன்‌.” 


கர்ணன்‌ நடுங்கத்தொடங்கினான்‌. “முதலில்‌ அதை 
ஒற்றர்கள்‌ சொன்னபோது அவ்வாறு சொல்லளிக்கும்‌ 
உரிமை உங்களுக்கு உண்டென்றும்‌ அதை 
தடுக்கலாகாதென்றும்தான்‌ என்‌ ஆழம்‌ சொன்னது. 
ஏனெனில்‌ அளித்துப்‌ பழகிய கைகள்‌ உங்களுடையவை. 
அளிகொண்ட நெஞ்சத்தவர்‌ நீங்கள்‌. வாழ்நாள்‌ முழுக்க 


நீங்கள்‌ உளம்‌ நிறைத்து வழிபட்ட ஒருவர்‌ வந்து 
கேட்கும்போது இறுதித்துளிவரை அளிக்காமலிருக்க 
உங்களால்‌ இயலாது. இதோ நின்றிருக்கிறான்‌ என்‌ 
இளையோன்‌, உடனே திரும்பி இவனிடம்‌ நான்‌ 
சொன்னேன்‌, எங்கு இறுதியாக வென்று நிமிர 
வேண்டுமோ அங்கு வென்றுவிட்டார்‌ அங்கர்‌ என்று. 
உடன்‌ வென்று எழுந்தவன்‌ நண்பனாகிய நானே என்று. 
த என்றபின்‌ குரல்‌ மீண்டும்‌ உடைந்து தழைய, 

ழிநீர்‌ கோக்க துரியோதனன்‌ சொன்னான்‌ “என்‌ 
உடன்பிறந்தார்‌ ஒவ்வொருவராக களம்படுகையில்‌ 
அவர்களுக்கு வில்வேலியென நின்றிருப்பீர்கள்‌ என்று 
நான்‌ நம்பிய நீங்கள்‌ தோற்றுப்‌ பின்னடைகையில்‌ 
என்னால்‌ பிறிதெதையும்‌ எண்ண இயலவில்லை, 
அங்கரே. என்னை பொறுத்தருள்க!” 


விழிநீரைத்‌ துடைத்தபின்‌ துரியோதனன்‌ தொடர்ந்தான்‌ 
“நீங்கள்‌ அளித்த சொல்‌ எதுவாயினும்‌ ஆகுக! ஆனால்‌ 
களத்தில்‌ பின்னடையாதீர்கள்‌. அளிகூர்ந்து 
இச்சொல்லை கொள்க, களத்தில்‌ விழவேண்டாம்‌! நின்று 
பொருதுக! வேண்டுமென்றால்‌ உயிர்‌ கொடுங்கள்‌. 
கதிரவன்போல்‌ கைகள்கொண்ட வள்ளலுக்கு அதுவும்‌ 
உகந்ததே. அருள்கூர்ந்து இழிவடையாதீர்கள்‌. உங்கள்‌ 
இழிவால்‌ ஏழுமுறை இழிவடைபவர்கள்‌ நானும்‌ என்‌ 
தம்பியரும்‌” என்றபின்‌ “திரும்புக!” என்று அருகே நின்ற 
துச்சாதனனிடம்‌ சொல்லி புரவியை திருப்பினான்‌. 
கர்ணன்‌ பின்னால்‌ அழைத்த குரலை அவன்‌ 
கேட்கவில்லை. புரவி விரைய அவன்‌ குழல்கற்றைகள்‌ 
அவிழ்ந்து பறந்தன. அவன்‌ உடல்‌ தளர்ந்து நிலையழிய 
புரவியின்‌ கழுத்தை பற்றிக்கொண்டான்‌. 


விரைவுத்தேரில்‌ அவனை நோக்கி வந்த அஸ்வத்தாமன்‌ 
வளைந்து நிலைத்து உடன்வந்தபடி “அனைத்தும்‌ 
ஒருங்கிவிட்டன, அரசே. அங்கருக்கும்‌ தந்தைக்கும்‌ 
எனக்கும்‌ மட்டும்தான்‌ இருளில்‌ ஒலியால்‌ போர்செய்யும்‌ 
சப்தஸ்புடம்‌ எனும்‌ கலை தெரியும்‌. ஆகவே எங்களுடன்‌ 
அசுரர்களின்‌ நிரை தேவையில்லை. பிற அனைத்துப்‌ 
படைப்பிரிவுகளுடனும்‌ அசுரர்கள்‌ பிரிந்து 
இணைந்துகொள்ளும்படி அமைத்துவிட்டேன்‌. 
அசுரர்களின்‌ முழவோசை கேட்டும்‌ ஒளியாணையைக்‌ 
கண்டும்‌ ஷத்ரியர்கள்‌ போரிடவேண்டும்‌. நிலவு 
கீழ்த்திசையிலுள்ளது. அது மேலெழுகையில்‌ 
பாண்டவர்கள்‌ தாக்குவார்கள்‌ என்று எண்ணுகிறேன்‌” 
என்றான்‌. “உங்கள்‌ தந்தை இப்போரை ஏற்கிறாரா?” 
என்று துரியோதனன்‌ கேட்டான்‌. “ஆம்‌, அவரிடம்‌ 
பேசிவிட்டேன்‌” என்றான்‌ அஸ்வத்தாமன்‌. 


“நன்கு தெளிவுறுக! களமெழுந்தபின்‌ அவர்‌ 
நெறிபேசக்கூடும்‌. எவரைக்‌ கொல்வதென்றும்‌ எவரைப்‌ 
பேணுவதென்றும்‌ அங்கு நின்று முடிவுகள்‌ 
எடுக்கக்கூடும்‌” என்று துரியோதனன்‌ சொன்னான்‌. 
அதிலிருந்த சினக்குறிப்பை புரிந்துகொண்டு 
அஸ்வத்தாமன்‌ சீற்றம்கொண்டு “தாங்கள்‌ பேசுவது 
எனக்கு புரிகிறது. ஆனால்‌ இப்போரை இங்கு முன்நின்று 
நடத்திக்கொண்டிருப்பவர்‌ தந்தை. அதை 
மறக்கவேண்டாம்‌” என்றான்‌. “ஆம்‌, மறக்கவில்லை. அவர்‌ 
ஒவ்வொருநாளும்‌ இங்கு புகழ்பெற்றுக்‌ 
கொண்டிருக்கிறார்‌. அவருடைய எதிரியை பலமுறை 
வென்றுவிட்டார்‌. அவனுக்கு உயிர்க்கொடை அளித்து 
மேலும்‌ பெருகிவிட்டார்‌. பிறர்‌ கொல்லப்பட்டால்‌ 
அவருக்கென்ன?” என்றான்‌ துரியோதனன்‌. “நான்‌ 
அவருடன்‌ பேசியாகவேண்டும்‌. உடனே 
பேசியாகவேண்டும்‌.” 


அஸ்வத்தாமன்‌ குரல்‌ மாறுபட்டு “வேண்டாம்‌, 
பொறுங்கள்‌!” என்றான்‌. துரியோதனன்‌ புரவியை முடுக்கி 
படைகளினூடாக பாய்ந்து சென்று துரோணரை 
அணுகினான்‌. அஸ்வத்தாமனும்‌ துச்சாதனனும்‌ 
அவனுக்குப்‌ பின்னால்‌ வந்தனர்‌. சுபாகு மேலும்‌ 
பின்னிலிருந்து விசைகூட்டி அருகே வந்து “அங்கரிடம்‌ 
பேசுகையிலேயே உங்கள்‌ நிலையை முற்றாக 
இழந்துவிட்டீர்கள்‌, மூத்தவரே. அரசர்‌ பேசும்‌ சொற்களல்ல 
அவை” என்றான்‌. “ஆம்‌, இவை கீழ்மகன்‌ பேசுபவை, 
கல்லாக்‌ களிமகனோ காட்டு அசுரனோ பேசுபவை. 
அரசனாக நின்று சலித்துவிட்டேன்‌. என்‌ ஆழத்தில்‌ நான்‌ 
எவனோ அவன்‌ எழட்டும்‌. சில சொற்களை அவரிடம்‌ 
சொல்லாமல்‌ நான்‌ செல்லலாகாது” என்றான்‌ 
துரியோதனன்‌. “அவை என்‌ தம்பியருக்காக... அவற்றை 
அவர்‌ செவிகொண்டே வி்‌ அஸ்வத்தாமன்‌ 
துயருடன்‌ தளர்ந்து புரவிமேல்‌ அமர்ந்தான்‌. 


குதிமுள்ளை அழுத்தி புரவியை கனைத்துப்‌ 
பாயச்செய்து துரோணரை அணுகிய துரியோதனன்‌ 
உரத்த குரலில்‌ “ஆசிரியரே, இன்று இரவுப்போரிலும்‌ 
உங்கள்‌ முன்‌ எழப்போகிறவன்‌ உங்கள்‌ அன்புக்குரிய 
மாணவனே. உங்களால்‌ அவனை எதிர்க்க இயலாது 
எனில்‌ எதற்கு இந்தப்‌ போர்க்கோலம்‌? செல்க, இப்போரை 
நாங்களே நடத்திக்கொள்கிறோம்‌!” என்றான்‌. துரோணர்‌ 
திடுக்கிட்டு “என்ன சொல்கிறாய்‌?” என்றார்‌. 
துரியோதனன்‌ “நான்‌ சொல்ல விரும்பியது இதுவே. 
செல்க, இப்போரை நீங்கள்‌ நடத்த வேண்டியதில்லை! 
நீங்கள்‌ நடத்துவீர்கள்‌ என்றால்‌ ஒவ்வொரு கணமும்‌ 


அர்ஜுனன்‌ முன்‌ நமது படைகள்‌ ஆற்றல்‌ இழந்து 
மடிவதையே நான்‌ காணவேண்டியிருக்கும்‌. செல்க, 
இப்போரை நாங்கள்‌ நிகழ்த்துகிறோம்‌! நாங்கள்‌ 
வென்றாலும்‌ தோற்றாலும்‌ அது எங்கள்‌ இறுதிக்குருதி 
வரை போரிட்டதாகவே இருக்கும்‌. எங்கள்‌ மேல்‌ அகல்வு 
கொண்டவரை நம்பி நெஞ்சுடைந்து களத்திலிறந்தால்‌ 
வீண்பேயுருவாக விண்ணிலெழுவோம்‌. செல்க!” என்று 
கூவினான்‌. 


“நீ நிலைமறந்து பேசுகிறாய்‌!” என்று சினத்தை 
அடக்கியபடி துரோணர்‌ சொன்னார்‌. “நிலை என ஒன்று 
இப்போது எனக்கில்லை. இதோ என்‌ இளையோனின்‌ 
சிதையின்‌ அருகிலிருந்து இங்கு வருகிறேன்‌. என்‌ 
தங்கைகொழுநன்‌ இன்று களம்பட்டான்‌. என்‌ 
நெஞ்சுக்கினிய பூரிசிரவஸ்‌ கொல்லப்பட்டான்‌. இன்று 
களத்தில்‌ இப்புவியில்‌ இனியோரென நான்‌ கருதிய 
அனைவருமே மறைந்துவிட்டார்களென்று உணர்கிறேன்‌. 
அவர்களுக்கு அங்கரையும்‌ உங்களையும்தான்‌ 
வேலியென்று அமைத்திருந்தேன்‌. வேலி நெகிழ்ந்து 
எதிரிக்கு இடம்கொடுக்கும்‌ என்று நான்‌ 
அறிந்திருக்கவில்லை.” துரோணர்‌ சீற்றத்துடன்‌ “நீ 
அறிவாய்‌, முழு விசையுடன்‌, சினத்துடன்‌ நான்‌ இன்று 
போரிட்டிருக்கிறேன்‌” என்றார்‌. “வஞ்சம்கொண்டு எழுந்து 
அனைத்து நெறிகளையும்‌ மீறிச்சென்று 
பொருதியிருக்கிறேன்‌.” 


“இல்லை. நீங்கள்‌ கொள்ளும்‌ சீற்றம்‌ எதிரியிடமல்ல, 
உங்களிடம்தான்‌. உங்கள்மேல்தான்‌. ஏனென்றால்‌ 
உங்களால்‌ உங்கள்‌ முதல்‌ மாணவனை வெல்ல 
இயலவில்லை. அவனை நீங்கள்‌ வென்றால்‌ நீங்கள்‌ 
அளித்த கல்வியை வெல்கிறீர்கள்‌. நீங்கள்‌ அசிரியரென 
தோற்கிறீர்கள்‌. இங்கு களத்தில்‌ உங்களுக்கு இருக்கும்‌ 
உளப்போராட்டம்‌ வீரனென வெல்வதா ஆசிரியனென 
வெல்வதா என்பதே. அசிரியரென்றே உங்கள்‌ உள்ளம்‌ 
உங்களை தேர்வு செய்கிறது. ஒருபோதும்‌ உங்கள்‌ முதல்‌ 
மாணவனை நீங்கள்‌ கொல்லப்போவதில்லை. முதல்‌ 
மாணவனை என்ன, இளைய பாஞ்சாலனையே 
உங்களால்‌ கொல்ல இயலவில்லை. நெஞ்சைத்‌ தொட்டு 
சொல்லுங்கள்‌, எத்தனை முறை திருஷ்டத்யும்னன்‌ 
உங்கள்‌ முன்‌ வந்தான்‌? ஒருமுறையாவது அவனைக்‌ 
கொல்லும்‌ அம்பை அவன்‌ முன்‌ எடுத்தீர்களா? இல்லை, 
பொய்யுரைக்க வேண்டாம்‌. உங்கள்‌ விழிகளில்‌ நான்‌ 
காண்கிறேன்‌, உங்களால்‌ அவனை கொல்ல இயலாது. 
நீங்கள்‌ கொல்லப்போவதில்லை.” 


குரல்‌ தழைய “அவனை நான்‌ கொல்கிறேன்‌” என்றார்‌ 
துரோணர்‌. “கொல்லமாட்டீர்கள்‌. எந்நிலையிலும்‌ 
அவனுக்கெதிராக உங்கள்‌ பேரம்புகள்‌ எழா. இதை 
அறியாத எவரும்‌ இந்தப்‌ படையில்‌ இல்லை” என்று 
துரியோதனன்‌ உரக்கக்‌ கூவினான்‌. “இன்று உங்கள்‌ 
கையில்‌ வில்லிருந்தும்‌ ஏன்‌ ஜயத்ரதன்‌ களத்தில்‌ 
விழுந்தான்‌? ஏன்‌ பூரிசிரவஸ்‌ கையறுந்து இறந்தான்‌? என்‌ 
இளையோர்‌ ஏன்‌ மண்படிந்து கிடந்தனர்‌? உங்கள்‌ உளம்‌ 
எங்களுக்காக கனியவில்லை. உங்கள்‌ உள்ளாழத்தில்‌ 
நீங்கள்‌ எங்களுடன்‌ இல்லை. இன்றல்ல, மாணவனாக 
உங்கள்‌ குருநிலையில்‌ பயில வந்தபோதே நான்‌ உணர்ந்த 
ஒன்று, நான்‌ உங்கள்‌ உள்ளத்தில்‌ இல்லை என்பது. 
இந்தப்‌ போரில்‌ கெளரவர்‌ வெல்வதனால்‌ நீங்கள்‌ 
அடையப்போவது எதுவும்‌ இல்லை. போருக்குப்‌ பின்‌ 
மைந்தனுக்காக உத்தரபாஞ்சாலத்தை பேசி 
வாங்குவதற்கு உங்களால்‌ இயலும்‌. கைம்மாறு செய்ய 
உங்கள்‌ மாணவர்கள்‌ உங்களுடன்‌ நிற்பார்கள்‌” 
என்றான்‌. 


துரோணர்‌ கடும்சினத்துடன்‌ வில்லை எறிந்து “அறிவிலி! 
இச்சொற்களுக்காக உன்‌ நாவை அறுப்பேன்‌!” என்றார்‌. 
“ஆம்‌, இது ஒன்றைத்தான்‌ எதிர்பார்த்தேன்‌. இத்தனை 
வஞ்சக்‌ கரவுடன்‌ என்‌ தரப்பில்‌ நின்று போரிடுவதைவிட 
வில்லெடுத்து என்னை எதிர்த்து வாருங்கள்‌. என்‌ 
நெஞ்சக்குலை பிழுதெடுத்து வீசுங்கள்‌. அதுவே உங்கள்‌ 
மாணவனுக்கும்‌ உகந்ததாக இருக்கும்‌” என்று 
சொன்னபடி நெஞ்சு நிமிர்த்தி துரோணருக்கு எதிராக 
சென்றான்‌ துரியோதனன்‌. “மூத்தவரே!” என்று 
தோள்பற்றிய துச்சாதனனை தட்டிவிட்டுவிட்டு “நீங்கள்‌ 
என்னை கொல்லலாம்‌. ஆனால்‌ என்‌ உள்ளத்தில்‌ எழுந்த 
இந்தச்‌ சொற்கள்‌ உங்கள்‌ ஆத்மாவை அறைந்தபடிதான்‌ 
இருக்கும்‌. உங்கள்‌ ஆற்றலின்மையால்‌ அல்ல, உங்கள்‌ 
அன்பின்மையால்‌ கொல்லப்பட்டவர்கள்‌ என்‌ 
இளையோரும்‌ ஜயத்ரதனும்‌ பூரிசிரவஸும்‌. உங்கள்‌ 
மாணவர்கள்‌ வென்றெழ வேண்டுமென்று உங்களால்‌ 
கைவிடப்பட்டவர்கள்‌ அவர்கள்‌” என்றான்‌. 


“இதோ எதுவும்‌ நடவாதவர்போல்‌ நீள்தாடியை நீவியபடி 
தேர்த்தட்டில்‌ அமர்ந்திருக்கிறீர்கள்‌. இந்த நடிப்பு எதற்காக? 
இது போர்‌! இங்கு ஒருகணத்தில்‌ அனைத்தும்‌ திரை 
கலைந்துவிடுகின்றன. உங்கள்‌ தவமும்‌ சீற்றமும்‌ 
இருவகை நடிப்பென்று காட்டிக்கொடுத்துவிடுகின்றது 
உங்கள்‌ தயக்கம்‌” என்றான்‌ துரியோதனன்‌. “என்னை 
இழிவு செய்யும்பொருட்டு இங்கு வந்திருக்கிறாயென்று 
எண்ணுகின்றேன்‌. அவ்விழிவை நான்‌ 


ஏற்றுக்கொள்ளவில்லை. செல்க!” என்றார்‌ துரோணர்‌. 
“எவருக்கும்‌ இழிவு செய்ய நான்‌ வரவில்லை. இங்கு நான்‌ 
வணங்கும்‌ அனைவரும்‌ என்னை இழிவு செய்வது எப்படி 
என்று சொல்லிக்கொண்டிருக்கிறேன்‌” என்று 
துரியோதனன்‌ கூவினான்‌. “சொல்லுங்கள்‌! உங்களை மீறி 
இன்றைய அழிவுகள்‌ நிகழ்ந்ததென்றால்‌ நீங்கள்‌ கற்ற 
விற்கல்வியின்‌ பொருள்‌ என்ன? உளம்தொட்டுச்‌ 
சொல்லுங்கள்‌, இங்கே அஸ்வத்தாமன்‌ அம்புபட்டு 
வீழ்ந்திருந்தால்‌ உங்கள்‌ நிலை இப்படியா 
இருந்திருக்கும்‌?” 


அவன்‌ அவரை நோக்கிச்‌ சென்று நெஞ்சை நிமிர்த்தி “என்‌ 
விழிதொட்டுச்‌ சொல்லுங்கள்‌ ஆசிரியரே, 
அஸ்வத்தாமனைக்‌ கொல்வதில்லை எனும்‌ சொல்லை 
நீங்கள்‌ இளைய பாண்டவனிடமிருந்து பெற்றீர்களா 
இல்லையா?” என்றான்‌. “ஆம்‌, பெற்றேன்‌” என்றார்‌ 
துரோணர்‌. சினத்துடன்‌ முன்னெழுந்து வந்த 
அஸ்வத்தாமன்‌ “தந்தையே, என்ன இது! நீங்கள்‌ 
வாழ்நாள்‌ முழுக்க என்னைத்‌ தொடரும்‌ பெரும்‌ 
சிறுமையை என்மேல்‌ ஏற்றிவிட்டீர்கள்‌” என்றான்‌. “ஆம்‌, 
நான்‌ தந்தை. தந்தையன்றி பிறிதேதுமில்லை. நாடும்‌ 
கலையும்‌ நெறியும்‌ தெய்வங்களும்கூட என்‌ 
மைந்தனுக்குப்‌ பின்னரே எனக்கு ஒரு பொருட்டு. 
இப்போருக்கு எழுவதற்கு முன்னரே அவனிடம்‌ 
சொல்பெற்றேன்‌, ஒருபோதும்‌ அவன்‌ என்‌ மைந்தனை 
கொல்லலாகாதென்று. ஒருநாள்‌ அவர்கள்‌ இருவரும்‌ 
களம்நின்று போரிடுவார்கள்‌ என்று எனக்குத்‌ தெரியும்‌. 
ஆகவே நான்‌ அதை கோரிப்பெற்றேன்‌” என்றார்‌ 
துரோணர்‌. 


துரியோதனன்‌ “அதற்கு மாறாக நீங்கள்‌ அவனுக்கு 
அள்ளி அள்ளி அளித்துக்கொண்டிருக்கிறீர்கள்‌ 
இக்களத்தில்‌. எங்கள்‌ உயிரை, உங்கள்‌ இனியவர்களின்‌ 
உயிரை, இந்தப்‌ படைப்பிரிவின்‌ அத்தனை பேரையும்‌ 
கொடுத்துக்கொண்டிருக்கிறீர்கள்‌. எங்கள்‌ அத்தனை 
பேரையும்‌ அந்த அடியிலாத பெரும்பிளவில்‌ அள்ளிப்‌ 
போட்டுக்கொண்டிருக்கிறீர்கள்‌” என்றான்‌. துரோணர்‌ 
“இல்லை, அதற்கு நிகராக நான்‌ எதுவும்‌ அவனுக்கு 
சொல்லளிக்கவில்லை” என்று கூவினார்‌. “இந்தப்‌ 
பெரும்பழியை நீ என்‌ மேல்‌ சுமத்தலாகாது. நான்‌ 
தந்தையென்றே இக்களத்தில்‌ நிற்கிறேன்‌. என்‌ 
மைந்தனை காத்துக்கொண்டே போரிடுகிறேன்‌. ஆம்‌, பிற 
எவரையும்விட என்‌ மைந்தன்‌ எனக்கு 
முதன்மையானவனே. ஆனால்‌ ஒருகணமும்‌ இப்போரில்‌ 
நான்‌ எதையும்‌ விட்டுக்கொடுக்கவில்லை. என்‌ முழு 


ஆற்றலுடன்‌ இக்களத்தில்‌ நிற்கிறேன்‌. நீயே அறிவாய்‌ 
இந்த இரு நாட்களில்‌ நான்‌ இழைத்த அழிவு 
என்னவென்று.” 


“நீங்கள்‌ ஒரு பெருவீரனைக்கூட அவர்கள்‌ தரப்பில்‌ 
கொல்லவில்லை” என்று துரியோதனன்‌ சொன்னான்‌. 
“துருபதரையோ திருஷ்டத்யும்னனையோ 
பாண்டவர்களில்‌ ஐவரில்‌ ஒருவரையோ. ஏன்‌ 
சாத்யகியையோ சிகண்டியையோகூட. ஆசிரியரே, 
பாண்டவ மைந்தரில்‌ ஒருவர்கூட உங்கள்‌ கைகளால்‌ 
கொல்லப்படவில்லை. சாத்யகியிடம்‌ தோற்று நீங்கள்‌ 
பின்னடைந்த செய்தியை கேட்டதுமே எண்ணினேன்‌, 
அது சாத்யகியின்‌ வெற்றி அல்ல உங்கள்‌ தோல்வி என்று. 
நீங்கள்‌ தோற்றது உங்கள்‌ உளவீழ்ச்சியின்‌ முன்‌” 
என்றான்‌. “சாத்யகியிடம்‌ நான்‌ தோற்கவில்லை” என்று 
துரோணர்‌ சொன்னார்‌. “அவனை அப்போதே நான்‌ 
கொன்றிருக்க முடியும்‌. ஆனால்‌ அவன்‌ விழிகளில்‌ 
இருந்த நீர்‌ என்னை தடுத்தது. அவன்‌ தன்‌ மைந்தருக்காக 
அழுதுகொண்டிருந்தான்‌.” 


துரியோதனன்‌ “எதுவானாலும்‌ பின்னடைந்தீர்கள்‌ 
என்பதே உண்மை. சாத்யகியிடம்‌ துரோணர்‌ 
தோற்றுவிட்டார்‌ என்றால்‌ அவர்கள்‌ எதைத்தான்‌ இனி 
அஞ்சவேண்டும்‌?” என்றான்‌. அஸ்வத்தாமன்‌ உரத்த 
குரலில்‌ ஊடே புகுந்தான்‌. “அரசே, தந்தை அளித்த 
அச்சொல்லைப்‌ பற்றி எனக்குத்‌ தெரியாது. 
அச்சொல்லால்‌ நூறுமுறை சிறுமைகொண்டு 
கீழ்மகனென நின்றிருக்கிறேன்‌. இது என்‌ வஞ்சம்‌, 
இப்போரில்‌ இனி நான்‌ நெறியென்றும்‌ அளியென்றும்‌ 
எதையும்‌ எண்ணப்போவதில்லை. எப்பழி கொண்டாலும்‌ 
தயங்கப்போவதில்லை” என்றான்‌. “மைந்தா!” என்றபடி 
அவன்‌ சொற்களை தடுத்தார்‌ துரோணர்‌. “வஞ்சினங்கள்‌ 
உரைக்காதே. வஞ்சினங்களுக்கப்பால்‌ 
நிகழ்ந்துகொண்டிருக்கிறது இப்போர்‌” என்றார்‌. 
அஸ்வத்தாமன்‌ தளர்ந்து “என்‌ வஞ்சம்‌ ஒருநாளும்‌ 
அழியாது. என்‌ மேல்‌ என்‌ தந்தை சுமத்திய கீழ்மையை 
இறவாதொழிந்து பிறவாது நிலைத்து இந்நிலத்தில்‌ நின்று 
நீக்கிக்கொண்டிருப்பேன்‌” என்றபின்‌ தலைகுனிந்து 
கண்களை அழுத்தி விழிநீரைத்‌ துடைத்து தேரைத்‌ 
திருப்பி விரைந்து சென்றான்‌. 


துரோணர்‌ “நான்‌ உன்னிடம்‌ என்னதான்‌ சொல்வது? 
இந்தப்‌ போரில்‌ நான்‌ என்‌ இறுதி அம்புடன்‌ போரிடுவேன்‌. 
இங்கு திருஷ்டத்யும்னனையும்‌ துருபதனையும்‌ 
கொல்வேன்‌. இக்களத்தில்‌ ஓர்‌ அம்பையும்‌ மிச்சம்‌ 


வைக்கமாட்டேன்‌. இதற்கப்பால்‌ ஒரு சொல்லை உனக்கு 
நான்‌ அளிப்பதற்கில்லை” என்றார்‌. துரியோதனன்‌ உடல்‌ 
தளர்ந்து “சொற்கள்‌ எதையும்‌ நம்பும்‌ நிலையில்‌ 
நானில்லை. அனைத்துச்‌ சொற்களிலிருந்தும்‌ உயிரை 
உறிஞ்சிக்கொள்கிறது இக்களம்‌. வெற்றுச்‌ சொற்கள்‌, 
வெற்றுத்‌ திட்டங்கள்‌, வெற்றுக்‌ கனவுகள்‌. வீண்‌, 
இக்களத்தில்‌ நான்‌ கொண்ட அனைத்தும்‌ வீணாகிக்‌ 
கிடக்கின்றன” என்றபின்‌ புரவியைத்‌ திருப்பி விரைந்து 
சென்றான்‌. துச்சாதனனும்‌ சுபாகுவும்‌ அவனை 
தொடர்ந்தனர்‌. 


தொலைவிலிருந்து அவனை நோக்கி வந்த கர்ணன்‌ 
தேரைத்‌ திருப்பி எதிரே நின்று “அரசே, உங்கள்‌ சொற்கள்‌ 
எந்த அனலிலிருந்து எழுந்தன என்று எனக்குத்‌ தெரியும்‌. 
நான்‌ ஒன்றே சொல்வதற்கிருக்கிறது” என்று உரத்த 
குரலில்‌ சொன்னான்‌. “ஆம்‌, நான்‌ அளித்த சொற்களுக்கு 
கட்டுப்பட்டிருக்கிறேன்‌. ஆகவேதான்‌ களத்தில்‌ 
தோற்றேன்‌. இம்முறை முழுதாக்கத்துடன்‌ எழுவேன்‌. 
இன்று பாண்டவர்களை களத்தில்‌ வெல்வேன்‌. 
அர்ஜுனனை இன்று கொல்வேன்‌. இன்றே என்‌ நச்சம்பை 
கையிலெடுப்பேன்‌. இது என்‌ ஆணை!” என்றான்‌. 


துரியோதனன்‌ “நான்‌ உங்களை மீறிய சொல்லெதையும்‌ 
உங்களிடமிருந்து பெற விரும்பவில்லை” என்றான்‌. 
“இல்லை. இது என்‌ உளம்‌ எழுந்து நான்‌ அளிப்பது. நானே 
சினந்து எடுக்கும்‌ வஞ்சினம்‌. இன்றைய போரில்‌ நான்‌ 
என்‌ முழு அம்புகளுடன்‌ வெளிப்படுவேன்‌. இன்று 
பாண்டவர்‌ களத்தில்‌ தாங்கள்‌ ஒருநாளும்‌ காணாத 
பேரழிவை காண்பார்கள்‌” என்றான்‌. துரியோதனன்‌ 
திரும்பி நேர்விழியால்‌ நோக்கி “இன்று உங்கள்‌ அரவம்பு 
எழுமா?” என்று கேட்டான்‌. “ஆம்‌, எழும்‌. ஐயமே 
வேண்டாம்‌, இன்று அரவம்பு எழும்‌” என்றபின்‌ கர்ணன்‌ 
திரும்பிச்சென்றான்‌. 


இன்பத்தை அறிந்து மகிழ்வுறுகிறது. ஆனால்‌ உனக்கு 
பின்வாங்கத்தெரியவில்லை. பின்வாங்கக்‌ 
கற்றுக்கொள்ளாதவன்‌ முழுவெற்றியை 
அடையமுடியாது. முன்கால்‌ வைக்கும்‌ அதே 
முழுமையுடன்‌ பின்கால்‌ வைக்க நீ கற்றாகவேண்டும்‌” 
என்றார்‌ கிருபர்‌. பீமன்‌ புன்னகையுடன்‌ 
தலைதாழ்த்தினான்‌. 


தசகர்ணர்‌ துரியோதனனிடம்‌ ஆணையிட அவன்‌ தன்‌ 
கதாயுதத்துடன்‌ களம்புகுந்தான்‌. கிருபர்‌ பீமனிடம்‌ 
அவனுடன்‌ போரிடும்படி கைகாட்டினார்‌. புன்னகையுடன்‌ 
ஏதோ சொன்னபடி பீமன்‌ களத்தில்‌ வந்து நிற்க 
துரியோதனன்‌ அவன்‌ சொன்னதற்கு புன்னகையுடன்‌ 
ஏதோ பதில்‌ சொன்னான்‌. கிருபர்‌ கைகாட்ட இருவரும்‌ 
இடக்கை நீட்டி வலக்கையில்‌ கதையை சுழற்றி மெல்லச்‌ 
சுற்றிவந்தனர்‌. துரியோதனன்‌ தன்‌ இடத்தொடையை 
ஓங்கியறைந்து வெடிப்பொலி எழுப்பி பாய்ந்து அடிக்க 
பீமனின்‌ கதை அதை காற்றிலேயே எதிர்கொண்டது. 


வானில்‌ பறந்து மத்தகம்‌ முட்டிப்போரிடும்‌ இரு 
யானைக்குட்டிகளைப்போல கதைகள்‌ சுழன்று வந்து 
அறைந்து தெறித்தன. தெறித்தவேகத்தையே விசையாக்கி 
மீண்டும்‌ வந்து மோதின. ஆறாப்பகைகொண்டவை 
போலவும்‌ தீராக்காதல்‌ கொண்டவைபோலவும்‌ அவை 
ஒரேசமயம்‌ தோன்றின. ஒருகணத்தில்‌ நான்கு கனத்த 
நாகங்கள்‌ சீறி நெளிந்து காற்றில்‌ பறந்து அக்கதைகளை 
கவ்விச்சுழற்றிச்‌ சண்டையிடுவதை செளனகர்‌ கண்டார்‌. 
திகைப்புடன்‌ திரும்பி அங்கிருப்பவர்களை நோக்கினார்‌. 
அனைத்துவிழிகளுக்குள்ளும்‌ போர்‌ 
நிகழ்ந்துகொண்டிருந்தது. 


எதற்காகப்‌ போரிடுகிறார்கள்‌ என்று அவர்‌ 
வியந்துகொண்டார்‌. இந்த தசைத்திமிரை 
குருதிவிரைவைக்‌ காண்பதில்‌ உள்ள இன்பம்தான்‌ 
என்ன? அவர்கள்‌ சுவைப்பது இறப்பையா என்ன? 
கொடுநாக விஷம்‌ ஒன்றை ஊசிநுனியால்‌ தொட்டு ஒரு 
துளி எடுத்து நீரில்‌ கலக்கி அருந்தினால்‌ ஆயிரம்‌ மடங்கு 
மதுவின்‌ போதையுண்டு என்று அவர்‌ ஒரு நூலில்‌ 
கற்றிருக்கிறார்‌. இறப்பெனும்‌ விஷத்தை அருந்தும்‌ 
போதை. அல்ல. அது இருப்பின்‌ பேரின்பம்‌. இருப்பை 
அறிய இறப்பைக்‌ கொண்டுவந்து அருகே 
நிறுத்தவேண்டியிருக்கிறது. 


அத்தனைபேரின்‌ தொண்டைகளில்‌ இருந்தும்‌ ஒரேசமயம்‌ 
எழுந்த ஒலியைக்‌ கேட்டு அவர்‌ போரைப்‌ பார்த்தார்‌. 

[ஙagelபார்பாரிகன்‌ சொன்னான்‌: விந்தியமலைக்கு 
அப்பால்‌, ஜனஸ்தானத்தை தலைநகராகக்‌ கொண்டு 
அமைந்திருந்த நாடு அரக்கர்களின்‌ தொல்நிலமாகிய 
தண்டகம்‌. முன்பு அது தண்டகப்பெருங்காடு என 
அழைக்கப்பட்டிருந்தது. அங்கே அரக்கர்‌ குலத்தின்‌ 
பதினெட்டு குடிகள்‌ வாழ்ந்தார்கள்‌. அவர்களை 
ஒருங்கிணைத்து ஆற்றல்மிக்க அரசு என்றாக்கியவர்‌ 
தொல்லரக்க மன்னர்‌ கரனும்‌ அவருடைய 
இளையோராகிய தூஷணரும்‌ திரிசிரஸும்‌. இலங்கையை 
ஆண்ட அரக்கர்குலப்‌ பேரரசர்‌ ராவணனுக்கு 
உடன்குருதியர்‌ அவர்கள்‌. அலைகள்‌ என எழுந்தும்‌ பின்‌ 
அமைந்தும்‌ மீண்டும்‌ எழுந்தும்‌ கொண்டிருக்கும்‌ 
அரக்கர்களின்‌ வரலாற்றில்‌ எழுந்த பேரலை அவர்களின்‌ 
ஆட்சிக்காலம்‌. 


இக்கதையை மூத்தோர்‌ கூறுகின்றனர்‌. பிரம்மனின்‌ 
மைந்தர்‌ புலஸ்தியர்‌. அவரில்‌ பிறந்த பிரஜாபதி 
விஸ்ரவஸ்‌. விஸ்ரவஸ்‌ அரக்கர்தெய்வமாகிய குபேரனை 
பெற்றார்‌. குபேரன்‌ மண்ணில்‌ இருந்தும்‌ கல்லில்‌ இருந்தும்‌ 
பொன்னில்‌ இருந்தும்‌ மூன்று அழகிய மகளிரை 
படைத்தார்‌. மண்ணில்‌ எழுந்தவள்‌ மாலினி. கல்லில்‌ 
பிறந்தவள்‌ ராகை. பொன்னில்‌ உருவானவள்‌ 
புஷ்போஷ்கடை. அவர்கள்‌ மண்ணால்‌ ஆன பூமிகை 
என்னும்‌ காட்டிலும்‌ கல்லால்‌ ஆன சிலாதலம்‌ என்னும்‌ 
காட்டிலும்‌ பொன்னாலான ரண்யம்‌ என்னும்‌ 
காட்டிலும்‌ வாழ்ந்தனர்‌. விஸ்ரவஸ்‌ அவர்களின்‌ 
காட்டுக்குச்‌ சென்று அவர்களை மணந்து மைந்தர்களை 
பெற்றார்‌. புஷ்போஷ்கடைக்கு ராவணனும்‌ 
கும்பகர்ணனும்‌ மைந்தனாகப்‌ பிறந்தனர்‌. மாலினியில்‌ 
பிறந்தவர்‌ விபீஷணர்‌. ராகைக்கு கரனும்‌ சூர்ப்பனகையும்‌ 
பிறந்தனர்‌. 


தன்‌ ஏழு அகவை வரை கரன்‌ அன்னையிடம்‌ வளர்ந்தார்‌. 
பின்னர்‌ தந்தையிடம்‌ சென்றுசேர்ந்தார்‌. தந்தைக்குப்‌ 
பணிவிடை செய்து மூன்று சொற்கொடைகளை 
பெற்றார்‌. ஒருமுறை கேட்ட சொல்லை மறப்பதில்லை, 
ஒற்றை அம்பில்‌ உள்ளத்தின்‌ அனைத்துச்‌ 
சொற்களையும்‌ குவிக்க இயலும்‌, உள்ளத்தில்‌ சொல்‌ என 
ஆவநாழி ஓயாமலிருக்கும்‌. “நீ உன்‌ உள்ளம்‌ ஒழியும்‌ 
ஒருவரைக்‌ காணும்போது ஆவநாழியும்‌ ஒழிந்து 


அவரிடம்‌ தோற்பாய்‌” என்றார்‌ தந்தை. “தந்தையே, 
மானுடருக்கும்‌ அரக்கருக்கும்‌ அசுரருக்கும்‌ உள்ளத்தில்‌ 
சொல்‌ ஓயும்‌ தருணம்‌ உண்டா?” என்றார்‌ கரன்‌. “ஆம்‌, 
உள்ளத்தில்‌ சொல்‌ எழுவது மெய்மையென்னும்‌ இலக்கு 
நோக்கி செல்வதற்காகவே. இலக்கில்லாச்‌ சொற்களும்‌ 
இல்லை, இலக்கடையும்‌ சொற்களும்‌ இல்லை. 
பல்லாயிரம்கோடிச்‌ சொற்கள்‌ இலக்கு பிறழ்ந்து 
உதிர்கின்றன. அச்சொற்களின்‌ பூசலே உள்ளம்‌ என்பது” 
என்றார்‌ விஸ்ரவஸ்‌. 


“உளம்‌ ஓயும்‌ கணம்‌ அமைவது மெய்மையை 
நாடிச்சென்று அடையும்போது மட்டுமே” என்றார்‌ 
விஸ்ரவஸ்‌. “நாடாதோர்க்கு அது அருளப்படுமா?” 
என்றார்‌ கரன்‌. “மெய்மை அவர்களை நாடிவரவும்கூடும்‌” 
என்றார்‌ விஸ்ரவஸ்‌. “நான்‌ நாடப்போவதில்லை. எனவே 
என்‌ உள்ளத்தில்‌ சொல்லும்‌ ஆவநாழியில்‌ அம்பும்‌ 
ஒருபோதும்‌ ஒழியாது” என்றார்‌ கரன்‌. அன்னை 
அவருக்கு அரக்கர்குலம்‌ மீண்டெழவேண்டும்‌ என்னும்‌ 
கனவை அளித்தாள்‌. “எழுவதனூடாகவே அரக்கர்‌ 
வாழ்கிறார்கள்‌. அமைவதன்‌ மெய்மை 
அவர்களுக்குரியதல்ல” என்றாள்‌ ராகை. விஸ்ரவஸின்‌ 
குருதியில்‌ ராகையின்‌ நீர்ப்பாவைத்‌ தோற்றமான 
அனுராகைக்குப்‌ பிறந்தவர்‌ தூஷணர்‌. ராகையின்‌ 
நிழலுருவான சுராகையை விஸ்ரவஸ்‌ புணர்ந்து 
பெற்றவர்‌ திரிசிரஸ்‌. கரன்‌ தன்‌ பதினெட்டாவது 
அகவையில்‌ அரக்கர்குலங்கள்‌ வாழும்‌ நிலத்தைத்‌ தேடி 
தெற்கே சென்றார்‌. விந்தியனைக்‌ கடந்து தண்டகத்தை 
அடைந்தார்‌. 


ராகையின்‌ மைந்தன்‌ கல்லால்‌ ஆன 
உடல்கொண்டிருந்தார்‌. அவரை எதிர்க்க எவராலும்‌ 
இயலவில்லை. தொல்லரக்கர்குடியின்‌ அனைத்து 
மல்லர்களையும்‌ வென்று அவர்‌ அனைவருக்கும்‌ 
தலைமைகொண்டார்‌. அனைத்துக்‌ குடிகளையும்‌ 
தண்டகத்தில்‌ ஓடும்‌ மாலினி என்னும்‌ நதியின்‌ கரையில்‌ 
கூடச்செய்து தனக்கு முடிசூடவைத்தார்‌. அந்த இடம்‌ 
பின்னர்‌ ஜனஸ்தானம்‌ என்னும்‌ ஊராகியது. 
அதைச்சுற்றி மரங்களாலான பெருங்கோட்டை ஒன்றை 
அவர்‌ அமைத்தார்‌. உள்ளே மாளிகைகளும்‌ 
கடைவீதிகளும்‌ அமைந்தன. அரக்கர்குலம்‌ அவர்‌ 
தலைமையில்‌ வெல்லற்கரியதாகியது. வெற்றியால்‌ 
செல்வம்‌ நிறைந்ததாக மாறியது. ஜனஸ்தானம்‌ 
பெருநகரென வளர்ந்தது. 


தூஷணர்‌ நகர்க்காவலர்‌. திரிசிரஸ்‌ மலைக்காவலர்‌. 


அவர்களால்‌ தண்டகம்‌ எதிரிகள்‌ எண்ணவும்‌ அஞ்சும்‌ 
பெற்றியை அடைந்தது. அந்நாளில்‌ அயோத்தியின்‌ 
அரசமைந்தனாகிய ராகவராமன்‌ தன்‌ துணைவியுடன்‌ 
தென்காடு புக்கு அங்கே பஞ்சவடி என்னும்‌ காட்டுக்குள்‌ 
குடியிருந்தார்‌. கரனின்‌ தங்கையான சூர்ப்பனகை 
அவரை சிறையெடுத்துவர முயன்று மூக்கும்‌ முலையும்‌ 
அறுக்கப்பட்டாள்‌. சினந்தெழுந்த கரன்‌ ராகவராமனுடன்‌ 
போருக்குச்‌ சென்றார்‌. ஓழியா அம்புகளுடன்‌ ராமனுக்கு 
எதிர்நின்று போரிட்டபோது ஒரு கணத்தில்‌ தன்‌ 
உள்ளத்தில்‌ சொல்லும்‌ ஆவநாழியில்‌ அம்பும்‌ 
இல்லாததை உணர்ந்தார்‌. அவர்‌ நெஞ்சு துளைத்துச்‌ 
சென்றது ராகவராமனின்‌ அம்பு. 


தண்டகம்‌ சிதைவுற்று பெருமையழிந்தது. மீண்டும்‌ 
பலதலைமுறைக்காலம்‌ பதினெட்டு அரக்கர்குடிகளும்‌ 
சிதறிப்பரந்து மலைமக்களாக உருமா 
வறுமைகொண்டு வாழ்ந்தனர்‌. நெடுங்காலம்‌ அவர்களை 
பிற ஷத்ரிய அரசர்கள்‌ வேட்டையாடி மேலும்‌ மேலும்‌ 
உள்காடுகளுக்குள்‌ செலுத்தினர்‌. அவர்கள்‌ ஆண்ட 
ஆற்றுவழிகளின்‌ மேல்‌ கட்டுப்பாட்டை இழந்தனர்‌. 
மலைவழிகளையும்‌ பிறர்‌ கைப்பற்றிக்கொண்டனர்‌. 
பின்னர்‌ அவர்களைப்பற்றிய அனைத்துச்‌ சொற்களும்‌ 
நினைவிலிருந்து அழிந்தன. ஷத்ரிய அரசர்களும்‌ 
அவர்களால்‌ காக்கப்பட்ட வணிகர்களும்‌ அவர்களை 
அறியாதோர்‌ ஆயினர்‌. 

னால்‌ அவர்கள்‌ மட்டும்‌ தங்கள்‌ இறந்தகாலத்தை 
அறிந்திருந்தனர்‌. அவர்களின்‌ நூற்றெட்டு ஊர்களிலும்‌ 
கரனுக்கும்‌ இரு இளையோருக்கும்‌ கல்பதிட்டைகள்‌ 
இருந்தன. மாதந்தோறும்‌ ஊன்பலிகொண்டு அவர்கள்‌ 
குடிகளை வாழ்த்தினர்‌. ஆண்டுக்கொருமுறை 
அரக்கர்கோன்‌ ராவணனுக்கும்‌ இளையோருக்கும்‌ 
ஊன்பலியும்‌ பெருஞ்சோற்றுக்கொடையும்‌ அளித்து 
விழவெடுத்தனர்‌. அவர்களின்‌ இளையோர்‌ தங்கள்‌ 
குலக்கதைகளைக்‌ கேட்டு வளர்ந்தனர்‌. பின்னர்‌ 
அக்கதைகள்‌ பெருகி வெற்றுக்‌ கற்பனைகள்‌ என்றாயின. 
இளையோர்‌ அவற்றை இளமையின்‌ மகிழ்ச்சிகளில்‌ 
ஒன்றென எண்ணி கடந்துசென்றனர்‌. 


அந்நாளில்‌ ஒருமுறை அக்காட்டினூடாக ரிஷ்யசிருங்கர்‌ 
என்னும்‌ முனிவர்‌ கடந்துசென்றார்‌. அவர்‌ விபாண்டகர்‌ 
என்னும்‌ முனிவரின்‌ மைந்தர்‌. அங்கநாட்டை அதன்‌ 
பெரும்பஞ்சத்திலிருந்து மீட்டு அந்நாட்டை ஆண்ட 
ரோமபாதன்‌ என்னும்‌ அரசனின்‌ மகள்‌ சாந்தையை 
மணந்தவர்‌. முனிவர்களும்‌ வணங்கும்‌ மாமுனிவர்‌. 


தண்டகக்‌ காட்டைக்‌ கடக்கையில்‌ வழிதவறி நீரில்லா 
வறண்ட நிலத்தினூடாக அலைந்து கற்பாறை 
ஒன்றின்மேல்‌ அவர்‌ நினைவிழந்து விழுந்துகிடந்தார்‌. 
அங்கே அவரைக்‌ கண்டடைந்த அரக்கர்குலமகள்‌ ௬திரை 
அவரைத்‌ தூக்கி தன்‌ குடிலுக்கு கொண்டுவந்தாள்‌. 
அவளுக்கு என்ன கைம்மாறு செய்யவேண்டும்‌ என 
கேட்ட முனிவரிடம்‌ தனக்கு ஒரு மைந்தனை 
அளிக்கவேண்டும்‌ என்றும்‌, அவன்‌ அரக்கர்குலத்தை 
முழுதாளவேண்டும்‌ என்றும்‌ அவள்‌ கோரினாள்‌. 


ருதிரைக்கு ரிஷ்யசிருங்கரில்‌ மைந்தனாகப்‌ பிறந்தவர்‌ 
மாமன்னர்‌ அலம்புஷர்‌. அவர்‌ வடக்கே அரக்கர்குடியை 
மீட்டெழுப்பிய பகாசுரரின்‌ உதவியுடன்‌ அரக்கர்குடியை 
ஒருங்குதிரட்டினார்‌. பகாசுரரின்‌ செல்வத்தைப்‌ பெற்று 
தொன்மையான ஜனஸ்தானத்தை மீட்டுக்‌ கட்டினார்‌. 
இம்முறை மலைப்பாறைகளை அடுக்கி உருவாக்கப்பட்ட 
கோட்டையாக அது அமைந்தது. பகாசுரரின்‌ படைகளை 
கடன்பெற்றுச்‌ சென்று தங்கள்‌ நீர்வழிகளையும்‌ 
மலைப்பாதைகளையும்‌ மீண்டும்‌ கைப்பற்றி 
மலையுச்சிகளில்‌ காவல்நிலைகளை அமைத்து 
உரிமைகொண்டார்‌. மீண்டும்‌ ஜனஸ்தானம்‌ செல்வமும்‌ 
பெருமையும்‌ கொண்டது. 


அசுரமன்னர்‌ பகன்‌ கொல்லப்பட்ட செய்தியை 
அறிந்ததும்‌ அலம்புஷர்‌ உளம்கொதித்தார்‌. உடனே 
படைகொண்டு சென்று பழி தீர்க்கவேண்டுமென 
எழுந்தார்‌. அமைச்சர்கள்‌ அவரை சினம்காக்கச்‌ 
செய்தனர்‌. “பகாசுரரைக்‌ கொன்றவர்‌ எவர்‌ என நாம்‌ 
இன்னமும்‌ முழுதறியோம்‌. பாண்டவ இளையவரால்‌ 
கொல்லப்பட்டார்‌ என்கிறார்கள்‌... அவரை நாம்‌ இப்போது 
தேடிக்‌ கண்டடைய இயலாது” என்றனர்‌. “எனில்‌ 
அவர்களின்‌ நகரமாகிய அஸ்தினபுரியை அழிப்போம்‌” 
என்றார்‌ அலம்புஷர்‌. “அரசே, அஸ்தினபுரியிலிருந்து 
அவர்கள்‌ வெளியேற்றப்பட்டிருக்கிறார்கள்‌. அவர்கள்‌ 
அஸ்தினபுரிக்கு எதிரிகளாகவும்கூடும்‌... அவ்வண்ணம்‌ 
நிகழுமென்றால்‌ நாம்‌ அஸ்தினபுரியுடன்‌ இணைந்து 
சென்று அசுரமன்னர்‌ பகனின்‌ இறப்புக்கு பழியீடு 
செய்வோம்‌” என்றார்‌ அமைச்சர்‌. 


அலம்புஷர்‌ காத்திருந்தார்‌. அசுரமன்னர்‌ பகனுக்கு 
அவருடைய நகரத்தின்‌ நடுவே நடுகல்‌ ஒன்றை நாட்டி 
நாள்தோறும்‌ குருதிபலி கொடுத்தார்‌. பழியீடு செய்து 
அவரைக்‌ கொன்றவனின்‌ குருதியில்‌ நனைத்த 
ஆடையை கொண்டுவந்து அங்கே வைத்‌ 
வணங்குவதுவரை அந்த பலிக்கொடை நீடிக்கும்‌ என்று 


வஞ்சினம்‌ உரைத்தார்‌. அஸ்தினபுரிக்கும்‌ 
இந்திரப்பிரஸ்தத்திற்கும்‌ இடையேயான பூசல்களை 
ஒவ்வொருநாளும்‌ ஒற்றர்களினூடாக 
அறிந்துகொண்டிருந்தார்‌. அஸ்தினபுரி 
படையெழுந்ததும்‌ தாங்களும்‌ சேர்ந்துகொள்வதாக 
செய்தி அனுப்பினார்‌. 


படைகள்‌ திரண்டுகொண்டிருக்கையில்‌ இளைய 
யாதவரின்‌ செய்தியுடன்‌ பாணாசுரரின்‌ மைந்தர்‌ சக்ரரும்‌ 
மேற்கு நிஷாதஅரசின்‌ ஹிரண்யநாபனும்‌ அவன்‌ 
இளையோன்‌ ஹிரண்யபாகுவும்‌ ஜனஸ்தானத்திற்கு 
வந்தனர்‌. “அரக்கர்க்கரசே, இதுவே நாம்‌ 
ஒருங்கிணைவதற்கான முதன்மைத்‌ தருணம்‌. இப்போது 
எளிய பகைமைகளையும்‌ வஞ்சங்களையும்‌ 
சுமந்துகொண்டு உளம்பிரிவோமாயின்‌ நம்‌ கொடிவழிகள்‌ 
நம்மை பழிக்கும்‌...” என்று சக்ரர்‌ சொன்னார்‌. “என்‌ 
தந்தை இளைய யாதவருடன்‌ போரிட்டு கையிழந்தார்‌ என 
அறிந்திருப்பீர்கள்‌. ஆனால்‌ இன்று நாங்கள்‌ 
யாதவர்களுக்கு மகற்கொடை கொடுத்த குடி என 
அறியப்படுகிறோம்‌. எங்கள்‌ குலமகள்‌ உஷை இன்று 
துவாரகைக்கு அரசியாக அமர்ந்திருக்கிறாள்‌.” 


“இளைய யாதவருக்கு குருதியுறவுகொண்டவர்கள்‌ 
அசுரர்கள்‌ என பாரதவர்ஷமே இன்று அறியும்‌” என்று 
சக்ரர்‌ தொடர்ந்தார்‌. “இங்கு அவர்‌ சொல்‌ வாழுமென்றால்‌ 
நாமும்‌ வாழ்வோம்‌. இனி அசுரர்களுக்கும்‌ பிறருக்குமான 
போர்கள்‌ இல்லை. அசுரகுடியினருக்கும்‌ பிறருக்குமான 
கூட்டில்‌ புதிய அரசகுடிகள்‌ இங்கே எழும்‌. குடியால்‌ அல்ல, 

ற்றலாலும்‌ அறத்தாலும்‌ அரசுகள்‌ அமையும்‌...” மேற்கு 

ஷாதஅரசின்‌ ஹிரண்யநாபன்‌ “புதிய அறம்‌ ஒன்று 

இங்கே எழும்‌. அதை சொல்லில்‌ அமைத்த புதியவேதம்‌ 
நிலைகொள்ளும்‌. இது அதற்கான போர்‌... ஆகவேதான்‌ 
இதில்‌ அரக்கரும்‌ அசுரரும்‌ நிஷாதரும்‌ கிராதரும்‌ 
பாண்டவர்களின்‌ பக்கம்‌ அணிதிரண்டிருக்கிறார்கள்‌” 
என்றார்‌. 


“ஆனால்‌ என்‌ வஞ்சம்‌ இளைய பாண்டவரிடம்‌” என்று 
அலம்புஷர்‌ சொன்னார்‌. “அதை நாங்கள்‌ அறிவோம்‌. 
அதை கடந்து வருக என உங்களை அழைக்கவே நேரில்‌ 
வந்தோம்‌” என்றார்‌ சக்ரர்‌. “இந்தப்‌ போரில்‌ பாண்டவர்‌ 
தரப்பில்‌ வந்துகூடியிருக்கும்‌ அத்தனை நிஷாதருக்கும்‌ 
கிராதருக்கும்‌ அசுரருக்கும்‌ அரக்கருக்கும்‌ அவ்வண்ணம்‌ 
பழைய பழியின்‌ கதைகள்‌ பலநூறு உள்ளன. நமக்கும்‌ 
அவர்களுக்குமான போர்‌ என்பது இந்த யுகத்தில்‌ 
தொடங்கியது அல்ல. ஆனால்‌ வரும்‌ யுகத்தில்‌ அது 


மறைவதற்கு வாய்ப்புள்ளது. அதன்பொருட்டு 
களமிறங்குவோம்‌. அதை வென்று நம்‌ 
கொடிவழியினருக்கு அளிப்போம்‌.” 


அலம்புஷரின்‌ அமைச்சர்‌ “அவ்வண்ணம்‌ மறையும்‌ 
பகையா அது? நமது தெய்வங்கள்‌ வேறு. நமது வேதம்‌ 
வேறு. நமது மூதாதையர்‌ வாழும்‌ உலகம்‌ முற்றிலும்‌ வேறு” 
என்றார்‌. “அமைச்சரே, நம்‌ குடியில்‌ பிறந்தவர்களே 
அவர்கள்‌ வணங்கும்‌ தெய்வங்களான வருணனும்‌ 
இந்திரனும்‌ யமனும்‌ குபேரனும்‌ என நூல்கள்‌ 
சொல்கின்றன. வேள்வியில்‌ அவிகொண்டு அவர்கள்‌ 
தேவர்களாயினர்‌. அரக்கர்‌ குடியில்‌ பிறந்த இடும்பியின்‌ 
மைந்தர்‌ கடோத்கஜர்‌ இன்று அரசகுடி மங்கையை 
மணந்திருக்கிறார்‌. அவர்‌ குடியில்‌ நாளைய 
பெரும்புகழ்கொள்ளும்‌ அரசகுடி எழும்‌ என்கின்றனர்‌ 
நிமித்திகர்‌. நாமறிந்த காலம்‌ கதைகளில்‌ வாழ்வது. 
வரவிருப்பதோ தெய்வங்களின்‌ கனவில்‌ எழுவது...” 
என்றார்‌ சக்ரர்‌. 


அமைச்சர்‌ “குருதி ஒருபோதும்‌ எல்லைகளை மீறாது” 
என்றார்‌. “இல்லை அமைச்சரே, குருதி கங்கையைப்போல. 
அது இணைப்பெருக்குகள்‌ வழியாகவே 
ஆற்றல்கொள்கிறது. கிளைப்பெருக்குகளாக விரிந்து 
மண்ணாள்கிறது” என்றார்‌ ஹிரண்யநாபன்‌. “இங்குள்ள 
ஷத்ரியர்‌ அனைவரின்‌ குலவழியிலும்‌ தொல்லரக்கரான 
விருஷபர்வனின்‌ குருதி உள்ளது என்று உணர்க! 
அவர்களனைவரும்‌ தொல்லன்னை சர்மிஷ்டையின்‌ 
மைந்தர்கள்‌ என்று நாம்‌ அறிந்துள்ளோம்‌.” அமைச்சர்‌ 
“அவையெல்லாம்‌ கதைகள்‌” என்றார்‌. “இவையும்‌ 
கதைகளாகும்‌. கதைகளே விதைகள்‌, அவற்றிலிருந்தே 
வாழ்வு முளைத்தெழுகிறது” என்றார்‌ சக்ரர்‌. 


“நான்‌ சொல்லிழந்துள்ளேன்‌ சக்ரரே... என்ன 
முடிவெடுப்பதென்று அறியாதவனாகி விட்டேன்‌” என்றார்‌ 
அலம்புஷர்‌. அமைச்சர்‌ “நாம்‌ நம்‌ தெய்வங்களிடமே 
கோருவோம்‌... அவர்கள்‌ முடிவுசெய்க!” என்றார்‌. “ஆம்‌, 
அதுவே அரக்கர்களின்‌ வழி” என்றார்‌ அலம்புஷர்‌. 
“மூதாதையர்‌ நல்ல முடிவை எடுக்கட்டும்‌... 
எதிர்பார்த்திருக்கிறோம்‌” என்றபின்‌ சக்ரரும்‌ நிஷாத 
அரசர்களும்‌ திரும்பிச்சென்றார்கள்‌. அலம்புஷர்‌ 
அமைதியிழந்து அரண்மனைக்குள்‌ அலைந்தார்‌. 
அமைச்சர்‌ “நாம்‌ நம்‌ தெய்வங்களிடமே கோருவோம்‌... 
தெய்வங்கள்‌ முடிவெடுத்தால்‌ மட்டுமே நம்‌ குடிகள்‌ 
அச்சொல்லுக்கு கட்டுப்படும்‌” என்றார்‌. “நம்‌ முடிவு 
தலைமுறைத்‌ தொடர்களுக்கு அப்பால்‌ வருங்காலத்தைய 


மைந்தருக்கும்‌ உரியது. அதை நாம்‌ எண்ணி எடுக்க 
முடியாது. எண்ணாது எடுக்கவேண்டுமென்றால்‌ 
தெய்வமெழவேண்டும்‌.” 


அமைச்சர்‌ குடித்தலைவர்களை அழைத்து பெருங்குழு 
ஒன்றை கூட்டினார்‌. அதன்பம மூதாதையருக்கு 
பெருஞ்சோற்றுக்‌ கொடைவிழா ஒன்று 
ஒருங்கமைக்கப்பட்டது. அரக்கர்களின்‌ குடிகள்‌ 
மலைப்பாதைகளினூடாக எறும்புநிரைகளாக வந்து 
குழுமினர்‌. ஊர்மையத்தில்‌ அமைந்திருந்த மூதாதையர்‌ 
ஆலயத்தில்‌ அரக்கர்கோன்‌ ராவணனுக்கும்‌ 
தம்பியருக்கும்‌ அவர்களின்‌ குடிமூத்தவரான கரனுக்கும்‌ 
தூஷணருக்கும்‌ திரிசிரஸுக்கும்‌ ஏழு முழுத்த 
எருமைகளை வெட்டிப்‌ பலியிட்டு பூசைசெய்தனர்‌. 
ஊனும்‌ கள்ளும்‌ அன்னமும்‌ மலரும்‌ படைத்து 
வணங்கினர்‌. முழவுகள்‌ “எழு எழு எழு” என 
முழங்கிக்கொண்டிருந்தன. கொம்புகள்‌ “ஆகுக! ஆகுக!” 
என இறைஞ்சின. 


முதற்பூசகரில்‌ வெறியாட்டுகொண்டு எழுந்தார்‌ 
அரக்கர்கோன்‌ ராவணன்‌. “என்‌ மைந்தரே, நீங்கள்‌ 
ஆழியும்‌ சங்கும்‌ ஏந்தியவனின்‌ அடிபணிக! அவன்‌ 
குடிகளென்றாகுக! அவனுடன்‌ நின்றுபொருதுக! உங்கள்‌ 
கொடிவழியினரில்‌ அவன்‌ ஆணை திகழ்க! உங்கள்‌ 
வேதங்களில்‌ அவன்‌ சொல்‌ முளைவிட்டு எழுக!” என்று 
ஆணையிட்டார்‌. கும்பகர்ணனும்‌ விபீஷணனும்‌ பூசகரில்‌ 
எழுந்து அவ்வாணையையே அளித்தனர்‌. பின்னர்‌ கரன்‌ 
எழுந்தார்‌. “ஆம்‌, குருதி விரிந்தெழுக! மலைப்பனைபோல்‌ 
நம்‌ விதைகள்‌ காடெங்கும்‌ பரவுக! இந்நிலமெங்கும்‌ நம்‌ 
சொல்லே முளைவிடுக!” என்றார்‌. தூஷணரும்‌ 
திரிசிரஸும்‌ அவர்களில்‌ எழுந்து அவ்வாணையை 
மேலும்‌ உரைத்தனர்‌. 


அப்போது முதல்‌ பூசகரில்‌ எழுந்த ராவணப்பிரபுவை மீறி 
எழுந்தது பகாசுரரின்‌ குரல்‌. “என்‌ வஞ்சம்‌ அணையாது... 
என்‌ வஞ்சம்‌ என்றுமிருக்கும்‌. எனக்காக அளிக்கப்பட்ட 
சொல்லை ஒருபோதும்‌ நான்‌ கைவிடப்போவதில்லை.” 
மண்ணிலிருந்து துள்ளி எழுந்து வெறிகொண்டாடி 
கூச்சலிட்டார்‌ பூசகர்‌. “என்‌ பழிக்கு மறுநிகர்‌ இல்லை... 
எனக்களிக்கப்பட்ட சொல்லை நிறைவேற்றுங்கள்‌... 
இல்லையேல்‌ இக்குடியை அழிப்பேன்‌. இங்குள்ள 
விளைநிலங்களில்‌ நஞ்சாவேன்‌. கருவறைகளில்‌ 
நோயாவேன்‌. பசுக்களில்‌ அனலென ஊ௱றுவேன்‌. 
என்னை நிறைவடையச்செய்க! என்‌ பழியை 
நிகர்செய்க!” 


பிற தெய்வங்கள்‌ ஒவ்வொன்றாக விழுந்து மலையேற 
பகாசுரர்‌ மட்டும்‌ நின்று ஆடினார்‌. இரு கைகளிலும்‌ 
பந்தங்களை ஏந்திச்‌ சுழன்றார்‌. அவரை நோக்கி 
நின்றிருந்த அரக்கர்கள்‌ தன்னுணர்வு கொண்டு “வஞ்சம்‌ 
எழுக! பெருவஞ்சமே எழுக! ஆம்‌, பழிநிகர்‌ செய்வோம்‌! 
பழிநிகர்‌ செய்ய உயிரளிப்போம்‌!” என தங்கள்‌ 
கதைகளையும்‌ விற்களையும்‌ வாள்களையும்‌ 
வேல்களையும்‌ தூக்கி ஆட்டி கூச்சலிட்டனர்‌. 
கைகூப்பியபடி எரிதழல்சூடி ஆடிக்கொண்டிருந்த 
பகாசுரரை நோக்கிக்கொண்டிருந்த அலம்புஷர்‌ “ஆம்‌!” 
என தலைவணங்கினார்‌. 


[நஙagelஅலம்புஷரின்‌ படைகள்‌ கெளரவப்‌ படைகளை 
சென்றடைந்தன. அங்கிருந்த மூன்று அலம்புஷர்களில்‌ 
ஒருவர்‌ கடோத்கஜரால்‌ கொல்லப்பட்டார்‌. ஜடாசுரரின்‌ 
குலமைந்தரான இரண்டாமவர்‌ சாத்யகியால்‌ 
கொல்லப்பட்டார்‌. அவர்கள்‌ ஒவ்வொருவரும்‌ 
உயிர்விடுகையில்‌ அலம்புஷரைத்‌ தேடி சக்ரரின்‌ சொல்‌ 
வந்தது. “இந்தக்‌ களத்தில்‌ வீணே 
உயிர்விடவேண்டியதில்லை, அரக்கர்க்கரசே. இங்கே பிற 
எவரும்‌ வெல்லப்போவதில்லை. வெல்லும்‌ சொல்லை நம்‌ 
குடிக்குரியதாக்குக! இன்னமும்கூட உங்களுக்கு 
வாய்ப்புள்ளது.” அலம்புஷர்‌ “நான்‌ சொல்லுக்கு 
கட்டுப்பட்டவன்‌” என சொல்லி அனுப்பினார்‌. “மூன்று 
சொற்களுக்கு அரக்கர்குடியினர்‌ கட்டுப்பட்டவர்கள்‌. 
நெறிநூல்களின்‌ சொற்களைவிட மும்மடங்கு 
மூதாதையர்‌ சொற்களுக்கு. மூதாதையர்‌ சொற்களைவிட 
மும்மடங்கு தான்‌ உரைத்த சொற்களுக்கு. என்‌ 
சொற்களுடன்‌ இறுதிவரை களத்தில்‌ நின்றிருப்பேன்‌.” 


இரவுப்போருக்கு முடிவெடுக்கப்பட்டதும்‌ 
சகுனியிடமிருந்து அவருக்கு அழைப்பு வந்தது. அவர்‌ 
தன்‌ இரு படைத்தலைவர்களுடன்‌ சகுனியின்‌ 
பாடிவீட்டுக்குச்‌ சென்றபோது அங்கே அஸ்வத்தாமர்‌ 
இருந்தார்‌. அருகே காககுலத்து அரக்கனான அலாயுதனும்‌ 
இருந்தான்‌. காகச்சிறகுகள்‌ கொண்ட தலையணியும்‌ கரிய 
யானைத்தோலாடையும்‌ அணிந்து கல்மணி மாலைகள்‌ 
அணிந்திருந்த அலாயுதன்‌ எழுந்து அவரை 
வரவேற்றான்‌. அவனை பலமுறை சந்தித்திருந்தாலும்‌ 
அலம்புஷர்‌ அணுக்கம்கொள்ள விழைந்ததில்லை. 
அறியாமையும்‌ ஆணவமும்‌ கொண்ட இளைஞன்‌ 
என்னும்‌ உளப்பதிவே அவனைப்பற்றி இருந்தது. 
அலாயுதன்‌ கன்னங்கரிய நிறமும்‌, நரம்புகள்‌ ஓடிய பெரிய 
கைகளும்‌, முன்னுந்திய தாடையும்‌, மின்னும்‌ சிறிய 
விழிகளும்கொண்டு விலங்கியல்பைக்‌ காட்டுபவனாக 


தோன்றினான்‌. அவன்‌ அலம்புஷரை வணங்கி “இன்று 
நமது நாள்‌, அரக்கர்க்கரசே” என்றான்‌. அலம்புஷர்‌ “ஆம்‌” 
என்று மட்டும்‌ சொன்னார்‌. 


அஸ்வத்தாமர்‌ எழுந்து வந்து அலம்புஷரை தோள்தழுவி 
வரவேற்று “வருக, அரக்கர்க்கரசே! இன்று நாம்‌ 
அரக்கர்குலத்தவரை நம்பியே போரிடவேண்டிய 
நிலையில்‌ இருக்கிறோம்‌” என்றார்‌. அன்று இரவுப்போர்‌ 
நிகழக்கூடும்‌ என்னும்‌ சொல்‌ படைகளிடையே 
புழங்கிக்கொண்டிருப்பதை அலம்புஷர்‌ கேட்டிருந்தார்‌. 
சகுனி “இன்றிரவு அவர்கள்‌ தாக்குவார்கள்‌ என 
உறுதியாகியிருக்கிறது. கடோத்கஜன்‌ தலைமையில்‌ 
அவர்கள்‌ எழவிருக்கிறார்கள்‌. இரவில்‌ கடோத்கஜன்‌ 
ஏழுமடங்கு ஆற்றல்கொண்டவனாக ஆவான்‌ 
என்கிறார்கள்‌. நாங்கள்‌ இரவில்‌ விழியற்றவர்கள்‌ என 
அறிந்திருப்பீர்கள்‌. உங்கள்‌ விழிகளை எங்களுக்குக்‌ 
கொடுங்கள்‌” என்றார்‌. அலம்புஷர்‌ “இருளில்‌ நாங்கள்‌ 
எங்கள்‌ தெய்வங்களின்‌ துணையையும்‌ பெறுகிறோம்‌” 
என்றார்‌. “உங்கள்‌ இருவரின்‌ படைகளும்‌ பன்னிரு 
பிரிவுகளாகப்‌ பிரிந்து களத்தில்‌ நிற்கவேண்டும்‌... 
உங்களால்‌ நாங்கள்‌ வழிநடத்தப்படவேண்டும்‌” என்றார்‌ 
அஸ்வத்தாமர்‌. 


அலாயுதன்‌ “நான்‌ என்‌ படைகளை ஒரே ஒரு 
சுடர்ச்செய்கை வழியாக அணிபிரித்துவிட முடியும்‌” 
என்றான்‌. அலம்புஷர்‌ “இன்றுதான்‌ மூதாதையர்‌ குறித்த 
நாள்போலும்‌” என்றார்‌. “என்‌ வஞ்சத்தை நான்‌ இன்று 
தீர்க்கவேண்டும்‌. இளைய பாண்டவர்‌ பீமசேனரை இன்று 
கொன்று குருதிகொள்வேன்‌. பகாசுரருக்கு அளித்த 
சொல்லை நிறைவுசெய்வேன்‌.” அவரை குறுக்கே மறித்த 
அலாயுதன்‌ “நானும்‌ பீமசேனரை கொல்வேன்‌ என்று 
வஞ்சம்‌ உரைத்து இங்கு வந்தேன்‌” என்றான்‌. எரிச்சலுடன்‌ 
விழிசுருக்கி “எதன்பொருட்டு?” என்றார்‌ அலம்புஷர்‌. “என்‌ 
குடியின்‌ மூத்தவராகிய பகாசுரரை பீமசேனர்‌ 
அறைந்துகொன்றார்‌... குருதிப்பழி ஒருபோதும்‌ 
தீர்க்கப்படாது விடப்படலாகாது என்றார்‌ என்‌ அன்னை. 
நான்‌ அன்னைக்கு அளித்த சொல்லின்பொருட்டே இங்கு 
வந்தேன்‌” என்று அலாயுதன்‌ சொன்னான்‌. அலம்புஷர்‌ 
ஏதோ சொல்ல வாயெடுத்த பின்‌ விழிவிலக்கி அதை 
தவிர்த்தார்‌. 

அஸ்வத்தாமர்‌ “இன்று களத்தில்‌ பீமசேனர்‌ ஆற்றலற்றவர்‌. 
உங்கள்‌ கதைகள்‌ அவரைத்‌ தேடிச்‌ செல்லட்டும்‌. உங்களில்‌ 
எவருக்கு பழிநிகர்‌ செய்யும்‌ வாய்ப்பை அருள்கின்றன 
தெய்வங்கள்‌ என்று பார்ப்போம்‌” என்றார்‌. அலம்புஷர்‌ 


“நான்‌ பீமசேனரைக்‌ கொன்று பழி தீர்ப்பேன்‌. என்‌ சொல்‌ 
இந்த இரவில்‌ வெறியாட்டுகொண்டு எழும்‌ தெய்வம்போல்‌ 
நின்றுள்ளது” என்றார்‌. “ஆம்‌, இன்றுதான்‌ என்று என்‌ 
அகம்‌ எழுகிறது” என்றான்‌ அலாயுதன்‌. “உங்கள்‌ 
படைகள்‌ களமெழுக!” என்று சகுனி ஆணையிட்டார்‌. 
தலைவணங்கி அலம்புஷர்‌ எழுந்தபோது அலாயுதனும்‌ 
எழுந்துகொண்டான்‌. சகுனியும்‌ அஸ்வத்தாமரும்‌ 
அவர்களுக்கு விடைகொடுத்தனர்‌. அஸ்வத்தாமர்‌ சில 
அடி உடன்‌ வந்து “மன்னர்‌ சிதைக்களம்‌ 
சென்றிருக்கிறார்‌. அங்கிருந்து படைமுகம்‌ செல்வார்‌. 
நீங்கள்‌ அவரை அங்கே சந்திக்கலாம்‌” என்றார்‌. 


அவர்கள்‌ இருவரும்‌ வெளியே வந்தனர்‌. அலம்புஷர்‌ தன்‌ 
உடலின்‌ எடைகூடி கணுக்கால்களை அழுத்துவதுபோல்‌ 
உணர்ந்தார்‌. ஆனால்‌ அலாயுதன்‌ உணர்வுக்கொந்தளிப்பு 
அடைந்திருந்தான்‌. “இன்று போர்‌ நிறைவுறும்‌... 
இன்றுடன்‌ தெரியும்‌ நாம்‌ நூறு ஷத்ரியர்களுக்கு 
நிகரானவர்கள்‌ என?” என்றான்‌. கெளரவப்‌ 
படைகளுக்குள்‌ சிறிய அகல்சுடர்கள்‌ அலைவதை 
அலம்புஷர்‌ பார்த்தார்‌. இருளுக்குள்‌ படைகள்‌ 
இடம்மாறிக்‌ கொண்டிருப்பதை உணரமுடிந்தது. 
கீற்றுநிலா முழுமையாகவே முகில்களுக்குள்‌ 
அமைந்திருந்தது. அலாயுதன்‌ “இரவுப்போருக்காகவே 
காத்திருந்தேன்‌. இவர்களின்‌ போர்நெறிகள்‌ அனைத்தும்‌ 
தங்களுக்குள்‌ போர்புரிவதன்‌ பொருட்டு இவர்கள்‌ 
உருவாக்கிக்‌ கொண்டவை. வெட்டவெளியில்‌ வெளிச்சம்‌ 
நிறைந்த பொழுதில்‌ முறையாக முரசறைவித்து 
வஞ்சினம்‌ கூறி படைநெறிகளின்படி 
பொருதிக்கொள்கிறார்கள்‌. இந்த அறிவின்மைக்கு நாம்‌ 
ஏன்‌ உடன்படவேண்டும்‌ என்றே நான்‌ 
உசாவிக்கொண்டிருந்தேன்‌. காலில்லாதவர்களின்‌ ஊரில்‌ 
கைகளால்‌ நடந்து போரிடும்படி நெறியிருக்கும்‌... 
அறிவின்மை... இன்றேனும்‌ நாம்‌ நமது வழிகளின்படி 
போரிடுவோம்‌...” என்றான்‌. 


“இது அவர்களின்‌ போர்‌” என்றார்‌ அலம்புஷர்‌. “மெய்‌, 
னால்‌ இதற்குள்‌ நாம்‌ நமது போரை 
கழ்த்தும்பொருட்டே வந்துள்ளோம்‌” என்று அலாயுதன்‌ 
சொன்னான்‌. அலம்புஷர்‌ “இல்லை, அவர்களின்‌ போரில்‌ 
ஊடுகலந்து போரிடவே நம்மால்‌ இன்று இயலும்‌. நம்மால்‌ 
நேரடியாக பீமசேனரையோ பாண்டவர்களையோ வெல்ல 
இயலாது என்பதனாலேயே இங்கு வந்துள்ளோம்‌” 
என்றார்‌. அலாயுதன்‌ இளையோருக்கே உரிய முறையில்‌ 
பொறுமையற்று தலையை அசைத்தான்‌. “நாம்‌ 
தோற்கடிக்கப்படுவது அவர்களால்‌ அல்ல, நம்மை 


பீமனின்‌ கதைபட்டு துரியோதனனின்‌ வலக்கை விரல்‌ 
நசுங்கியதென்றும்‌ ஆனால்‌ அதேகணத்தில்‌ கதை 
நழுவாமல்‌ அவன்‌ அதை இடக்கைக்கு 
மாற்றிக்கொண்டுவிட்டான்‌ என்றும்‌ அறிந்துகொண்டார்‌. 
வலக்கையை துரியோதனன்‌ சுழற்றியபோது ஒருதுளி 
குருதி சிறுசெம்மணி என தெறிப்பதை அவர்‌ கண்டார்‌. 
துரியோதனன்‌ சிரித்து பீமனைப்‌ பாராட்டியபடி திருப்பி 
அடித்தான்‌. பின்வாங்கிச்சென்ற பீமன்‌ தடுமாறி கீழே 
விழப்போய்‌ கதையை ஊன்றி சுழன்று எழுந்தான்‌. 
கதையை ஊன்றுதல்‌ போரில்‌ பெரும்பிழை என 
செளனகர்‌ அறிந்திருந்தார்‌. துரியோதனன்‌ 
சிரித்துக்கொண்டே அதைச்‌ சொல்லி தன்‌ கதையை வீச 
பீமன்‌ அதை தடுத்தான்‌. 


முன்னிலும்‌ விரைவுடன்‌ போர்‌ நிகழ்ந்துகொண்டிருந்தது. 
சலிப்புடன்‌ திரும்பியபோது செளனகர்‌ விதுரரின்‌ 
விழிகளைப்‌ பார்த்தார்‌. அதிலிருந்த பதைப்பைக்‌ கண்டு 
வியந்து திரும்பியபின்‌ மீண்டும்‌ நோக்கினார்‌. ஏன்‌ அது 
என எண்ணிக்கொண்டு போரைப்பார்த்தபோது 
ஒருகணத்தில்‌ அது புரிந்தது. அவை பீமனிடம்‌ 
மன்றாடிக்கொண்டிருந்தன. விட்டுவிடும்படி, சற்றேனும்‌ 
தணிந்துவிடும்படி. உண்மையிலேயா என்று திகைத்து 
மீண்டும்‌ விதுரரின்‌ விழிகளை நோக்கினார்‌ செளனகர்‌. 
அதை உறுதிசெய்தபின்‌ போரை நோக்கினார்‌. 


சிரித்த முகமும்‌ கூர்ந்த விழிகளுமாக கதைசுழற்றிய 
துரியோதனனுக்குள்‌ ஓடுவதை அவரால்‌ 
பார்க்கமுடியுமென்று தோன்றியது. அங்கே 
நிகழவேண்டியது அது ஒன்றே என்று அவரறிந்தார்‌. 
நிகர்நிலையில்‌ சென்றுகொண்டிருந்தது போர்‌. கணம்‌ 
தோறும்‌ இருவர்‌ விரைவும்‌ கூடிவந்தது. ஒருகணம்‌ பீமன்‌ 
பின்னடைந்தான்‌ என்றால்‌, ஒரு அடியை மட்டும்‌ 
பெற்றுக்கொண்டான்‌ என்றால்‌... ஆனால்‌ அந்த 
மன்றாட்டை நிகழ்த்தவேண்டியது எவரிடம்‌? களமிறங்கும்‌ 
மல்லனின்‌ உடலில்‌ கூடும்‌ ஏழுதெய்வங்களிடமா? 
அத்தெய்வங்களை மண்ணிலிறக்கி ஆடும்‌ முழுமுதல்‌ 
தெய்வத்திடமா? 


சொற்கள்‌ பெருகிவழிந்து வெறுமைகொண்ட 
உள்ளத்துடன்‌ நின்றுகொண்டிருந்தபோது செளனகர்‌ 
உணர்ந்தார்‌, களத்தில்‌ இறங்கிய வீரனிடம்‌ எதற்காகவும்‌ 
அரசியல்‌ மதிசூழ்கையை எதிர்பார்க்கமுடியாதென்று. 
களத்தில்‌ அவன்‌ தான்‌ ஏந்தியிருக்கும்‌ படைக்கலத்தின்‌ 
மறுநுனி மட்டுமே. அங்கே போரிடுவது 
அப்படைக்கலம்தான்‌. அதன்‌ வடிவமாக அதில்‌ உறையும்‌ 


எதிர்க்க அங்கே சூழ்ந்திருக்கும்‌ அரக்கர்களால்தான்‌. நான்‌ 
இரவில்‌ பலமுறை விண்ணிலெழுந்து பாண்டவப்‌ 
படைகளுக்குள்‌ செல்ல முயன்றேன்‌. இருளிலேயே 
பாண்டவரை கொன்று மீளமுடியுமா என்று பார்த்தேன்‌. 
அங்கே காவலுக்கிருப்பவர்கள்‌ இடும்பர்கள்‌. 
காட்டுநாய்களை மோப்பம்‌ பிடிக்கும்‌ நாட்டுநாய்கள்‌ 
அவர்கள்‌.” 


அவன்‌ தரையில்‌ துப்பி “நான்‌ இத்தருணத்திற்காகவே 
காத்திருந்தேன்‌. இரவு என்னை பெருகிஎழச்‌ செய்கிறது. 
இன்று நான்‌ பாண்டவர்குலத்து வீணனை களத்தில்‌ 
வீழ்த்துவேன்‌. பகாசுரருக்காக பழிநிகர்‌ செய்தேன்‌ என 
என்‌ குடியால்‌ புகழப்படுவேன்‌” என்றான்‌. அலைகளில்‌ 
படகுபோல நிலைகொள்ளாமல்‌ அசைந்த அவன்‌ உடலை 
நோக்கியபின்‌ அலம்புஷர்‌ “விந்தைதான்‌... நான்‌ மட்டுமே 
பகாசுரருக்காக வஞ்சினம்‌ உரைத்துள்ளேன்‌ என 
எண்ணினேன்‌” என்றார்‌. “அரசே, இங்கு மட்டும்‌ ஏழு 
அரக்கர்குலத்து வீரர்கள்‌ பகாசுரரின்‌ பழியை 
ஈடுசெய்வதற்காக களம்புகுந்துள்ளனர்‌” என்றான்‌ 
அலாயுதன்‌. அலம்புஷர்‌ “ஆனால்‌ பகாசுரருக்கு நேரடிக்‌ 
குருதிவழி என ஏதுமில்லை” என்றார்‌. “ஆம்‌, ஆனால்‌ 
நாம்‌ அனைவருமே ஒற்றைக்குருதி” என்றான்‌ 
அலாயுதன்‌. அவனுடைய பெரிய கைகள்‌ ஒவ்வொரு 
சொல்லுக்கும்‌ அசைந்தன. அவற்றைக்‌ கொண்டு என்ன 
செய்வதென்று தெரியாதவன்‌ போலிருந்தன அவன்‌ 
அசைவுகள்‌. கைகளை கோத்துக்கொண்டான்‌. தலையை 
தடவினான்‌. முகவாயை வருமக்கொண்டான்‌. மார்பில்‌ 
கட்டிக்கொண்டு உடனே விலக்கினான்‌. 


அலம்புஷர்‌ தன்னைச்‌ சூழ்ந்திருந்த கெளரவப்‌ 
படைப்பெருக்கை நோக்கியபின்‌ “நாம்‌ மட்டும்தான்‌ 
வஞ்சங்களை இப்படி பெருக்கிக்கொள்கிறோமா? 
வஞ்சத்தால்‌ வாழ்கிறது நம்‌ குடி என்பார்கள்‌ மூதாதையர்‌. 

னால்‌ இப்போது நோக்குகையில்‌ நாம்‌ வஞ்சங்களால்‌ 
அழிகிறோமா என்னும்‌ எண்ணம்‌ ஏற்படுகிறது” என்றார்‌. 
படைகளைச்‌ சுட்டி “பார்‌, இவர்கள்‌ போரிட்டுக்கொண்டே 
இருக்கிறார்கள்‌. போர்க்களத்திலிருந்து வஞ்சங்களை 
கொண்டுசெல்வார்கள்‌ என்றால்‌ இவர்களின்‌ ஒவ்வொரு 
குடியிலும்‌ பல்லாயிரம்‌ வஞ்சினங்கள்‌ 
உரைக்கப்படவேண்டும்‌. ஒவ்வொரு வீரனுக்கும்‌ ஆயிரம்‌ 
வஞ்சங்களேனும்‌ வந்து சேர்ந்திருக்கும்‌. 
கொடுந்தெய்வங்களைப்போல அவர்களை அவை 
ஆட்டிவைத்திருக்கும்‌. அவர்களால்‌ வேறெதையும்‌ 
எண்ணியிருக்க முடியாது. அறமோ நெறியோ அவர்களில்‌ 
எழுவதற்கு வாய்ப்பில்லை” என்றார்‌. 


அலாயுதன்‌ “ஆம்‌, நான்‌ அதை எண்ணியதுண்டு. 
பீமசேனனால்‌ கொல்லப்பட்ட மகதத்தின்‌ அரசர்‌ 
ஜராசந்தனின்‌ கொடிவழியினர்‌ அங்கே 
பாண்டவர்களுடன்‌ நின்று போரிடுகிறார்கள்‌” என்றான்‌. 
“இழிமக்கள்‌, இறந்தவர்களின்‌ உணர்ச்சிகளை மறந்து 
இருப்பவர்கள்‌ வெற்றுஉடல்களென வாழ்கிறார்கள்‌. 
விலங்குகளே வஞ்சமற்றவை. வஞ்சத்தை 
கற்றுக்கொண்ட விலங்கே மானுடன்‌. அரக்கர்க்கரசே, நாம்‌ 
வஞ்சங்களால்தான்‌ குடிகளாக தொகுத்துக்கொள்கிறோம்‌. 
குலங்களாக இணைகிறோம்‌. வஞ்சமே நம்‌ மூதாதையரை 
நம்முடன்‌ இணைக்கிறது. நம்‌ வழியாக நம்‌ 
கொடிவழியினருக்கு சென்றுசேர்கிறது. வஞ்சச்சரடால்‌ 
கோக்கப்பட்ட மணிகளே நாம்‌ என்கின்றன 
தொல்லுரைகள்‌.” அவன்‌ மீண்டும்‌ ஓங்கி துப்பி 
“கீழ்மக்கள்‌. விலங்குகளைப்போல்‌ நுகர்வதே 
இன்பமென்று எண்ணுபவர்கள்‌. இப்போருடன்‌ இவர்கள்‌ 
முற்றழிவார்கள்‌ என்றால்‌ களைகள்‌ எரிந்தணைந்த 
மண்ணில்‌ விளைகள்‌ பெருகுவதுபோல்‌ அரக்கர்‌ குடி 
வளர்ந்தெழுந்து மண்‌ நிறைக்கும்‌” என்றான்‌. 


“ஆம்‌, இவர்கள்‌ போர்க்கள வஞ்சங்களை 
வளர்ப்பதில்லை. அவற்றை களத்தை ஆளும்‌ 
தெய்வங்களுக்கு அளித்த பின்‌ வெறுமையை மட்டுமே 
இங்கிருந்து பெற்றுக்கொண்டு மீள்கிறார்கள்‌. எல்லா 
வெறுமையும்‌ ஏதோ ஒரு மெய்மையின்‌ புறவடிவம்தான்‌. 
ஆகவேதான்‌ இவர்கள்‌ போர்க்களத்தை அறநிலம்‌ என்றும்‌ 
மெய்மையின்‌ ஊற்று என்றும்‌ புகழ்கிறார்கள்‌” என்றார்‌ 
அலம்புஷர்‌. “இவர்களிடமிருக்கும்‌ அத்தனை 
மெய்மைகளும்‌ வெவ்வேறு போர்க்களங்களிலிருந்து 
இவர்கள்‌ பெற்றுக்கொண்டவை போலும்‌. 
அந்நெறிகளால்தான்‌ இவர்கள்‌ மேலும்‌ மேலும்‌ 

ற்றல்கொண்டவர்களாக ஆகிறார்கள்‌.” அலாயுதன்‌ 
“என்ன வீண்பேச்சு இது? இவர்களுக்கு களத்தில்‌ 
அச்சமும்‌ ஐயமும்‌ அன்றி நெறியென்று ஏதுமில்லை என 
அறியாதவரா நீங்கள்‌?” என்றான்‌. 


“ஆம்‌, களமெழுவதற்கு முன்‌ நெறிகளை 
வகுத்துக்கொள்கிறார்கள்‌. களம்‌ அமைந்ததுமே 
நெறிகளை மீறுகிறார்கள்‌. ஆனால்‌ அந்நெறிகள்‌ 
முந்தைய களங்களால்‌ அடையப்பட்டவை. இக்களத்தில்‌ 
அவை உடைபடுவது இயல்பே. ஆனால்‌ இக்களத்தில்‌ 
அவர்கள்‌ அடையும்‌ நெறி இன்னொரு பெரும்போர்‌ வரை 
இவர்களை ஆளும்‌” என்று அலம்புஷர்‌ சொன்னார்‌. 
“அங்கே இளைய யாதவன்‌ உருவாக்கும்‌ சொல்‌ என்பது 
இப்போரில்‌ திரண்டெழும்‌ நெறிகளால்‌ உலகியலென 


வகுக்கப்படலாம்‌. இங்கே அது பல்லாயிரம்‌ 
தலைமுறைக்காலம்‌ நின்று ஆட்சிசெய்யலாம்‌.” 


“வீண்பேச்சு! வீண்பேச்சு!” என்று அலாயுதன்‌ கூவினான்‌. 
“இவர்கள்‌ வஞ்சம்‌ கொள்ளாதிருப்பது அனைத்தையும்‌ 
மறந்துவிடுவதனால்தான்‌. இவர்கள்‌ பழிகளையும்‌ 
பிழைகளையும்கூட மறந்துவிடுவது ஒன்றின்பொருட்டே, 
நிலம்‌. நிலம்‌ மட்டுமே இவர்களின்‌ இலக்கு. நெறியெனக்‌ 
கொள்வது அதை வெல்லும்‌ வழிகளை மட்டுமே. அதை 
மறைக்கவே சொல்பெருக்குகிறார்கள்‌. இவர்களை 
பலிகொண்டு நிறையாத குருதித்தெய்வமென 
ஆட்டிவைக்கிறது நிலம்‌. நிலத்தை 
பகுத்துப்பெறுவதற்காக பெற்ற தந்தையை 
கொல்பவர்கள்‌ இவர்களில்‌ உண்டு. போரில்‌ 
மைந்தரையும்‌ தந்தையரையும்‌ குடி முழுதையும்‌ 
இழந்தாலும்‌ கையளவு நிலம்பெற்றால்‌ மகிழ்ந்து 
நிறைவுறும்‌ கீழோர்‌” என்றான்‌ அலாயுதன்‌. 


“நாம்‌ அவர்களிடமிருந்து அதைத்தான்‌ 
கற்றுக்கொள்ளவேண்டுமா என்ன?” என்றார்‌ அலம்புஷர்‌. 
“என்ன சொல்கிறீர்கள்‌? நிலத்தையா? 
நிலத்தின்பொருட்டு நாம்‌ நம்‌ குலநெறிகளை 
குருதிவஞ்சங்களை கைவிடவேண்டும்‌ என்கிறீர்களா?” 
என்றான்‌ அலாயுதன்‌. “யானை பெரும்பசி கொண்டது, 
ஆகவே அது உணவையே ஊழ்கப்பொருளாகக்‌ 
கொண்டுள்ளது என்று சொல்வார்கள்‌. இவர்கள்‌ 
நிலம்மீது கொண்டிருக்கும்‌ பற்றும்‌ வெறியும்‌ 
இவர்களுக்குள்‌ தெய்வங்கள்‌ பொறித்ததாக இருக்கலாம்‌. 
இவர்களின்‌ தெய்வங்கள்‌ இவர்களுக்கு பரவுக, எங்கும்‌ 
நிறைக என ஆணையிடுகின்றன போலும்‌” என்றார்‌ 
அலம்புஷர்‌. “நோக்குக, இவர்களின்‌ நெறிகளும்‌ 
விழைவுகளும்‌ எதுவானாலும்‌ ஆகுக! இவர்கள்‌ 
பாரதவர்ஷத்தை நிறைத்துக்கொண்டிருக்கிறார்கள்‌. 
ஒவ்வொரு போருக்குப்‌ பின்னரும்‌ மும்மடங்கு 
ஆற்றல்கொண்டவர்களாக ஆகிறார்கள்‌. பேரழிவுகள்‌ 
இவர்களை பெருகச்செய்கின்றன. எண்ணிக்‌ கொள்க, 
இப்பெரும்போருக்குப்‌ பின்‌ இவர்கள்‌ மேலும்‌ 
பொலிவடைவார்கள்‌! இந்நிலத்தை முற்றாக நிறைத்துப்‌ 
பொங்கி வெளியேயும்‌ செல்வார்கள்‌.” 


“ஆனால்‌ நாம்‌ வஞ்சமெனும்‌ தெய்வத்திற்கு குருதிபலி 
கொடுத்துக்கொண்டிருக்கிறோம்‌” என அலம்புஷர்‌ 
சொன்னார்‌. அவர்‌ சொல்வது புரியாமல்‌ எரிச்சலுடன்‌ 
மேலே சொல்லவந்த அலாயுதனை கையமர்த்தித்‌ தடுத்து 
“ஆம்‌, நானும்‌ அதன்பொருட்டே வந்தேன்‌. இக்கணம்‌ 


வரை என்‌ தெய்வங்களின்‌ மேல்‌ ஐயமற்றவனாகவே 
இருந்தேன்‌. ஆனால்‌ இப்போது தனித்து நின்றிருக்கிறேன்‌. 
துணையற்ற, உறவற்ற வெளியில்‌ நிலைகொள்வதைவிட 
பெரிய வெறுமை தெய்வங்களற்ற வெளியில்‌ 
நின்றிருப்பது” என்றார்‌. உரக்க நகைத்து “நன்று, 
எவ்வெறுமையும்‌ மெய்மையின்‌ மறுவடிவே என்றுதான்‌ 
சொல்லப்பட்டுள்ளது” என்றபின்‌ தன்‌ புரவி நோக்கி 
நடந்தார்‌. 

[108261]அரவான்‌ சொன்னான்‌: தோழர்களே, 
அரவுகளுக்குரியது விழியும்‌ செவியும்‌ ஒன்றாகும்‌ 
ஸ்ரவ்யாக்ஷம்‌ எனும்‌ யோகம்‌. காட்சிகளை ஒலியென்று 
அறியவும்‌ ஒலிகளை காட்சிகளாக விரிக்கவும்‌ 
அவர்களால்‌ இயலும்‌. நாகர்குலத்து அன்னை 
உலூபியிலிருந்து இளைய பாண்டவர்‌ அர்ஜுனர்‌ 
கட்செவி யோகத்தை கற்றுக்கொண்டார்‌. நாகர்களால்‌ 
அந்த நுண்ணறிதல்‌ அங்கநாட்டு அரசர்‌ கர்ணனுக்கு 
வழங்கப்பட்டது. கெளரவர்களும்‌ பாண்டவர்களும்‌ 
போர்புரிந்த அவ்விரவில்‌ விழிகொண்டவர்களாக அங்கு 
திகழ்ந்தவர்கள்‌ அவர்கள்‌ இருவருமே. துரோணர்‌ 
ஓலிகளைக்கொண்டு போரிடும்‌ சப்தஸ்புடம்‌ என்னும்‌ 
கலையை அறிந்தவர்‌. அதை அவரிடமிருந்து 
அஸ்வத்தாமர்‌ அறிந்திருந்தார்‌. அன்றைய இரவுப்போரில்‌ 
ஷத்ரியப்‌ படைகளில்‌ அந்நால்வர்‌ மட்டிலுமே 
நோக்குகொண்டவர்கள்‌. 


அரசகுடியினர்‌ அனைவருமே அந்நால்வருக்கும்‌ பின்‌ 
அணிநிரந்தனர்‌. அர்ஜுனரின்‌ தேருக்குப்‌ பின்னால்‌ 
பதினெட்டு ஒளிச்செய்தியாளர்களை நிறுத்தினார்‌ 
திருஷ்டத்யும்னர்‌. அர்ஜுனரின்‌ கையசைவை, 
வில்லசைவை, அம்பெழு திசைகளை அருகே நின்று 
நோக்கி அவற்றை ஒளியசைவுகளென இருட்திரையில்‌ 
நிகழ்த்துவது அவர்களின்‌ பணி. பாண்டவர்களின்‌ 
தரப்பிலிருந்த ஷத்ரியப்‌ படையினர்‌ அனைவருக்கும்‌ 
அவ்வசைவுகளே ஆணையெனச்‌ சென்றன. ஒவ்வொரு 
ஷத்ரியப்‌ படைப்பிரிவிலும்‌ அந்த ஒளியசைவுகளைக்‌ 
கண்டு ஆணைகளைப்‌ பெற்று தங்களுக்குரிய 
ஆணைகளாக மாற்றும்‌ இரண்டாம்‌ நிலை 
ளிச்செய்தியாளர்கள்‌ இருந்தனர்‌. முதல்‌ ஒளி 
நீலநிறத்திலும்‌ இரண்டாவது ஒளி செந்நிறத்திலும்‌ 
அமைந்திருந்தது. ஒவ்வொரு படைப்பிரிவிலும்‌ இருளில்‌ 
விழி துலங்கும்‌ அசுரரோ அரக்கரோ நிஷாதரோ கிராதரோ 
படைமுகம்கொண்டு நின்றிருந்தனர்‌. 


அவ்வண்ணமே கெளரவப்‌ படைப்பிரிவுகளிலும்‌ 
அரக்கர்களின்‌ சிறு குழுக்கள்‌ இருந்தன. அங்கநாட்டரசர்‌ 
கர்ணனுக்குப்‌ பின்னால்‌ நாற்பத்தெட்டு 
ஒளிச்செய்தியாளர்கள்‌ நின்று அவரது ஒவ்வொரு 
அசைவையும்‌ ஆணையென்றாக்கி கெளரவப்‌ 


படைகளுக்கு அளித்தனர்‌. துரோணருக்குப்‌ பின்னால்‌ 
நால்வரும்‌ அஸ்வத்தாமருக்குப்‌ பின்னால்‌ நால்வரும்‌ 
ஒளிகளுடன்‌ நின்றனர்‌. கெளரவர்கள்‌ மஞ்சள்நிற 
முதன்மை ஒளியையும்‌ பச்சைநிற இரண்டாம்‌ 
ஒளியையும்‌ கொண்டிருந்தனர்‌. தொலைவிலிருந்து 
பார்க்கையில்‌ மின்மினிகள்‌ சுழன்று 
ச வ பம்‌ குருக்ஷேத்ரம்‌ 
ம்‌ போர்‌ தொடங்குவதற்கு முன்னரே 
ளிகள்‌ போரிடத்‌ தொடங்கிவிட்டிருந்தன. ஏனென்றால்‌ 
i அங்கிருந்தோரின்‌ உள்ளத்துடன்‌ நேர்தொடர்பு 
கொண்டிருந்தன. 


இரு தரப்பினரும்‌ இருளுக்குள்‌ கருநாகம்‌ சுருளவிழ்ந்து 
படமெடுப்பதுபோல அணிவகுத்து சூழ்கை அமைத்து 
முகம்கொண்டனர்‌. ஒருவரை ஒருவர்‌ இருளுக்குள்‌ 
உணர்ந்தபடி காத்து நின்றனர்‌. “ “இருளுக்குள்‌ யானையை 
எதிர்கொள்வதுபோல” என்று ஒருவன்‌ சொன்னான்‌. 
“ஆம்‌, இருளெல்லாம்‌ யானையென்றாகிறது” என்றான்‌ 
இன்னொருவன்‌. இருளுக்குள்‌ எதிர்ப்படை 
நோக்குகொள்வதை அவர்களால்‌ உணரமுடிந்தது. 
“அவர்கள்‌ ஒவ்வொருவரின்‌ நோக்கையும்‌ உணர்கிறேன்‌. 
பகலில்‌ இந்நோக்குகள்‌ எழுவதில்லையே!” என்று ஒரு 
வீரன்‌ கேட்டான்‌. “பகலில்‌ நாம்‌ நோக்குகிறோம்‌” என்று 
ஒருவன்‌ மறுமொழி சொன்னான்‌. “இருளுக்கு ஒரு 
கரவொளி இருக்கிறது. கரியவை அனைத்தையும்போல 
அதுவும்‌ வளைவுகளில்‌ மின்னுகிறது” என்றான்‌ 
ஒருவன்‌. “எதற்காகக்‌ காத்திருக்கிறோம்‌!” என ஓர்‌ 
இளைஞன்‌ எவரிடமென்றிலாது கேட்டான்‌. “இப்போது 
நிலவு போரை வகுக்கவிருக்கிறது” என்றது ஒரு குரல்‌. 


கருநிலவுக்கு முந்தைய நாள்‌ ஆகையால்‌ விழியால்‌ 
காணமுடியாத பிறை அன்று எழுந்தது. அதை 
பொழுதுகணக்கிட்டு கணித்த நிமித்திகர்‌“பிறைநிலவு!” 
என அறிவிக்க பாண்டவர்களின்‌ தரப்பிலிருந்து 
ஒற்றைப்போர்முரசு ஒலித்தது. கடோத்கஜன்‌ 
தலைமைகொண்டு நடத்திய இடும்பர்களின்‌ 
படையிலிருந்து நூற்றுக்கணக்கான முழவொலிகள்‌ 
எழுந்தன. சிம்மவால்‌ குரங்குக்‌ கூட்டத்தின்‌ 

ஓசைகள்‌ போல அவை வானில்‌ நிறைந்தன. 
குரங்குத்திரள்‌ கிளைகளினூடாக எழுந்து 
அணைவதுபோல்‌ ஒலிக்க பாண்டவப்‌ படை இருளில்‌ 
இருளலை என பெருகி வந்து இருள்வெள்ளமென 
நின்றிருந்த கெளரவப்‌ படையை அறைய இரவுப்போர்‌ 


தொடங்கியது. இரு படைகளும்‌ இருளுக்குள்‌ 
மோதிக்கொண்டபோது அம்புகளின்‌ ஓசை மேலும்‌ 


செவிகிழிக்கும்‌ அரம்கொண்டு ஒலித்தது. யானைகளின்‌ 
பிளிறல்‌ மண்ணுக்கடியில்‌ பாறைகள்‌ புரள்வது 
போலிருந்தது. புரவிகளின்‌ கனைப்பொலி 
உலோகத்தகடுகள்‌ உரசுவதுபோலிருந்தது. 
வாள்வீச்சொலியை பற்களின்‌ கூச்சமென, நாணிழுமும்‌ 
ஒலியை நரம்புகளின்‌ உலுக்கல்‌ எனக்‌ கேட்க முடிந்தது. 


குருக்ஷேத்ரம்‌ எத்தனை ஓசை நிறைந்தது என்பதை 
அப்போதுதான்‌ அதுநாள்‌ வரை அங்கு 
போர்புரிந்துகொண்டிருந்தவர்களே உணர்ந்தனர்‌. 
அம்பை அம்பு அறைகையில்‌ காட்டில்‌ கிளைமுறியும்‌ 
ஒலி. அம்புமுனை கவசங்களை அறைகையில்‌ 
மணியோசை. அம்புமுனையை அம்புமுனை 
சந்திக்கையில்‌ உலோகமணி கல்தரையில்‌ உதிரும்‌ கூரிய 
ஒலி. அம்புகளின்‌ இறகுகள்‌ அதிரும்‌ ஓசை கழுகுச்‌ 
சிறகொலிபோல்‌, விசிறப்படும்‌ பட்டுத்துணிபோல்‌, 
உதறிக்கொள்ளும்‌ புரவிவாலின்‌ ஒலிபோல்‌ வெவ்வேறு 
வகையில்‌ எழுந்தது. தேர்ச்சகடங்கள்‌ மரப்பலகைப்‌ 
பரப்புகள்‌ மேல்‌ அதிர்ந்தன, இணைப்புகளில்‌ 
திடுக்கிட்டன, உருண்டோடி தயங்கி முனகித்‌ திரும்பின. 
அச்சுகளில்‌ ஆணிகள்‌ எண்ணைப்பிசின்‌ பரப்பில்‌ 
வழுக்கிச்‌ சுழலும்‌ ஓசையைக்கூட கேட்கமுடிந்தது. 
யானைச்சங்கிலிகளின்‌ குலுங்கலில்‌ எடை தெரிந்தது. 


காற்று பல அடுக்குகளென்றாகியது. ஒலிகள்‌ தங்கள்‌ 
அடர்த்திகளுக்கேற்ப தங்கள்‌ காற்றுவெளியை 
தெரிவுசெய்துகொண்டன. ஆவியும்‌ எண்ணையும்‌ நீரும்‌ 
கசடும்‌ ஒற்றைப்‌ பளிங்குக்‌ குடுவைக்குள்‌ அடுக்கப்பட்டு 
தெரிவதைப்போல. புரவிக்குளம்புத்‌ தாளங்கள்‌, 
கனைப்புகள்‌, ஆணைகள்‌, செய்திக்கூவல்கள்‌ ஓர்‌ 
அடுக்கில்‌ பெருகி அலைத்தன. சங்குகள்‌, கொம்புகள்‌, 
முழவுகள்‌, சிற்றூதல்கள்‌ வேறொரு காற்றில்‌ நிறைந்து 
ஒன்றுடன்‌ ஒன்று பின்னிப்‌ பரவின. புண்பட்ட 
அலறல்கள்‌, சாவுக்கூக்குரல்கள்‌, வெறிக்கூச்சல்கள்‌, 
எக்களிப்புகள்‌, வலியழுகைகள்‌ பிறிதொரு காற்றில்‌ 
நிறைந்திருந்தன. குருக்ஷேத்ரமெனும்‌ கலம்‌ 
குலுக்கப்பட்டது, கவிழ்ந்தெழுந்தது, ஒளிகள்‌ ஒன்றுடன்‌ 
ஒன்று ஊடுருவிக்‌ கலந்தன. தோழரே, வண்ண 
ஒளிச்சரடுகளைக்‌ கொண்டு முடைந்த பெரும்பாய்போல 
களம்‌ தோன்றியது. 


போர்‌ தொடங்கிய சற்று நேரத்திலேயே இருளுக்குள்‌ முட்டி 
மோதி போரிட்டுக்கொண்டிருந்த ஒவ்வொருவரும்‌ 
தங்களை அறியாமலேயே செவியை விழியென 
மாற்றிக்கொள்ளத்‌ தொடங்கினர்‌. தொலைவில்‌ தெரிந்த 


ஒளியாணைகளை மட்டுமே கண்டு, உடன்‌ வந்த அரக்கர்‌ 
குழுவினால்‌ வழிகாட்டப்பட்டு போரிட்டனர்‌. 
ஓசைகளுக்கும்‌ அவ்வொளிகளுக்கும்‌ இடையே 
ஒத்திசைவை கண்டுகொண்டதும்‌ அவை ஒன்றாயின. 
போர்‌ உளம்கூர்தலின்‌ வெளி. உள்ளம்‌ புலன்களை 
சமைக்கிறது. அங்கு ஒவ்வொன்றும்‌ பிறிதொன்றால்‌ 
நிரப்பிக்கொண்டு ஒத்திசைவை அடைகின்றன. இரு 
நாழிகைக்குப்‌ பின்‌ அங்கு போர்க்களத்தில்‌ அத்தனை 
வீரர்களும்‌ கட்செவி கொண்டவர்கள்‌ போல்‌ மாறினர்‌. 
ஒளிபெய்யும்‌ நடுப்பகலில்‌ போர்புரியும்‌ அதே 
இயல்புத்தன்மையுடன்‌ அவர்கள்‌ அம்புகளை எய்தனர்‌, 
வேல்களை வீசினர்‌. கதைகளையும்‌ வாள்களையும்‌ 
சுழற்றி ஒருவரோடொருவர்‌ போரிட்டனர்‌. தாங்கள்‌ 
விழிநோக்கிழந்து செவிகளால்‌ 
பார்த்துக்கொண்டிருப்பதையே அவர்கள்‌ அறியவில்லை. 


ஆனால்‌ அவர்களைவிட மும்மடங்கு ஆற்றல்‌ 
கொண்டிருந்தனர்‌ நிஷாதர்களும்‌, கிராதர்களும்‌, 
அரக்கர்களும்‌, அசுரர்களும்‌. அவர்களிலேயேகூட 
இடும்பர்கள்‌ விண்ணவருக்கு இணையான விசையும்‌ 
கரவும்‌ கொண்டிருந்தனர்‌. நூலேணிகளில்‌ என இருளில்‌ 
கால்வைத்து ஏறி வானில்‌ மறைந்தனர்‌. இருள்‌ 
அலைவுறும்‌ இடியோசையுடன்‌ மீண்டும்‌ தோன்றினர்‌. 
எட்டுத்‌ திசைகளிலும்‌ சூழ்ந்து பேரொலி எழுப்பி 
நகைத்தனர்‌. முழவுகளை முழக்கியபடி, உடல்களில்‌ 
அறைந்து வெடிப்பொலி எழுப்பியபடி தலைக்குமேல்‌ 
பறவைகளைப்போல்‌ வந்து தாக்கினர்‌. மண்ணில்‌ 
விழுந்து முற்றாக மறைந்து போயினர்‌. ஒவ்வொரு 
கெளரவ வீரனும்‌ தனக்கு மிக அருகே இடும்பன்‌ ஒருவன்‌ 
இருப்பதுபோல்‌ உணர்ந்தான்‌. தன்னுடன்‌ நின்ற 
படைவீரர்கள்‌ தாங்களே தங்கள்‌ சங்கறுத்து 
விழுவதைப்போல்‌ விழுந்து துடித்து உயிர்விடுவதை 
அவர்கள்‌ கண்டனர்‌. மின்னி வந்த வாளுக்குப்‌ பின்னால்‌ 
கைகளோ உடலோ இருக்கவில்லை. சுழன்றறைந்து 
சென்ற கதை அதற்குள்‌ தெய்வம்‌ குடியேறி பறப்பதுபோல்‌ 
தோன்றியது. 


“எங்குளர்‌? இருளில்‌ கரைந்துவிட்டார்களா என்ன?” 
என்று ஒருவன்‌ கூவினான்‌. “ஆம்‌! இருள்‌ முழுத்து 
எழுகிறார்கள்‌, இருளென்றாகி மறைகிறார்கள்‌!” என்றான்‌ 
இன்னொருவன்‌. “இருள்‌ தசை புழுத்து எழுந்த 
நெளிவுகள்‌!” என்று ஒருவன்‌ கூவினான்‌. அவர்களின்‌ 
வீசுகொக்கிகளில்‌ சிக்கி கெளரவ வீரர்கள்‌ இருண்ட 
வானில்‌ எழுந்து சென்றனர்‌. வானில்‌ அலறி குருதி 
மழைத்துளி சிதற மண்ணில்‌ அறைந்து விழுந்தனர்‌. 


“முகில்களில்‌ ஊர்கிறார்கள்‌!” என்று எங்கோ ஓர்‌ அலறல்‌ 
எழுந்தது. “வெளவால்கள்‌! கூகைகள்‌!” என எவரோ 
கூச்சலிட்டார்கள்‌. “விழிகள்‌! விழிகளை நோக்கியே 
அம்புகள்‌ எழுகின்றன! விழிகளைக்‌ கொத்தி 
அணைத்துவிடுகின்றன!” விழிகளில்‌ பாய்ந்த 
அம்புகளுடன்‌ வீரர்கள்‌ சுழன்று நிலையழிய அவர்களை 
பொதிந்து வீழ்த்தி மேலும்‌ மேலுமென வந்து தறைத்தன 
அம்புகள்‌. விழிநடுப்புள்ளியை நாடி வந்து 
தலைக்கவசத்தை உடைத்து உட்புகுந்தன எடைமிக்க 
எறிவேல்கள்‌. 


அரக்கரும்‌ அசுரரும்‌ விண்ணிலெழுந்தமைந்து 
போரிட்டபோது நிஷாதரும்‌ கிராதரும்‌ உடலை 
மண்ணுடன்‌ மண்ணென தழைத்து ஓசையில்லாது 
ஊர்ந்து வந்து எழுந்து போரிட்டனர்‌. எண்ணியிராத 
இடங்களில்‌ மண்ணிலிருந்து ஊற்று 
பீறிட்டெழுவதுபோல்‌ அவர்கள்‌ தோன்றினர்‌. தரைக்கு 
அடியில்‌ சென்றுவிட்டவர்கள்போல்‌ அவர்கள்‌ விழிகளில்‌ 
இருந்து மறைந்துவிட்டனர்‌. “அவர்கள்‌ உரகங்களில்‌ 
இருந்து பிறந்தவர்கள்‌. நீரில்‌ வாழ்பவை அவர்களின்‌ 
தெய்வங்கள்‌. ஓசையின்மையே அவர்களின்‌ ஆற்றல்‌” 
என்று படைத்தலைவன்‌ கூவினான்‌. “வேல்களை 
தலைகீழாகப்‌ பிடியுங்கள்‌. விற்களை நிலம்‌ நோக்கியும்‌ 
தணியுங்கள்‌. தரையில்‌ எந்த அசைவெழுந்தாலும்‌ 
தாக்குங்கள்‌.” 


துரியோதனன்‌ புரவியில்‌ பாய்ந்து துரோணரை 
நோக்கிச்சென்று “ஆசிரியரே, இவர்கள்‌ இப்போது தடுத்து 
நிறுத்தப்பட்டாக வேண்டும்‌. இல்லையேல்‌ இன்றுடன்‌ 
நமது படை முற்றழியக்கூடும்‌” என்றான்‌. “அவர்கள்‌ 
தங்களின்‌ ஆற்றலை காட்டட்டும்‌. அதை புரிந்துகொண்ட 
பின்னரே அவர்களை நாம்‌ வெல்லமுடியும்‌” என்றார்‌ 
துரோணர்‌. “இப்போதுதான்‌ அவர்களின்‌ சூழ்கையும்‌ 
போர்முறையும்‌ தெரியவருகிறது. இப்படையின்‌ மையம்‌ 
கடோத்கஜன்‌. நான்‌ அவனை சுற்றிவளைக்க 
முயன்றுகொண்டிருக்கிறேன்‌” என்றார்‌. “அடிமரத்தை 
நாடி அதை முறிக்கவேண்டும்‌. கிளைகளை 
வெட்டமுயல்வதில்‌ பொருளில்லை...” 


துரியோதனன்‌ சீற்றத்துடன்‌ “அவனை சுற்றிவளைக்க 
இயலாது, ஆசிரியரே. அவன்‌ எங்குமிருக்கிறான்‌. 
எண்ணுகையில்‌ நமது படையில்‌ பின்பகுதியில்‌ கூட 
அவனிருக்கிறான்‌ என்று தோன்றுகிறது. அங்கிருந்தும்‌ 
அலறல்கள்‌ எழுகின்றன...” என்றான்‌. “அவர்கள்‌ 
சரடுகளினூடாக பறப்பவர்கள்‌. ஆனால்‌ அத்தனை 


சரடுகளுக்கும்‌ மைய முடிச்சென்று ஒன்று இருக்கும்‌. 
அவர்கள்‌ இப்படையெங்கும்‌ பரவி போரிடும்‌ 
வடிவத்திலிருந்தே குறுக்கிச்சென்று அம்மையத்தை 
அடையமுடியும்‌. வலைச்சரடினூடாக மையத்தை 
அடைந்து அதை தாக்குவோம்‌” என்று துரோணர்‌ 
சொன்னார்‌. “போர்‌ இன்னும்‌ நான்கு நாழிகைக்குள்‌ 
முடிந்தாகவேண்டும்‌, த நம்‌ படைகள்‌ 
அழிந்துகொண்டிருக்கின்றன” என்றபின்‌ துரியோதனன்‌ 
திரும்பிச்சென்றான்‌. 


கிராதர்களும்‌ நிஷாதர்களும்‌ அசுரர்களும்‌ விழிகளைக்‌ 
கொண்டு உடல்வடிவம்‌ சமைக்கும்‌ அக்ஷரூபம்‌ என்னும்‌ 
கலையை கற்றவர்கள்‌. வேட்டைவிலங்கின்‌ விழிமின்‌ 
துளிகளை மட்டுமே இருளில்‌ அவர்கள்‌ பார்ப்பார்கள்‌. 
அவ்விழிகளின்‌ ஒளியையும்‌, அவை அமைந்திருக்கும்‌ 
உயரத்தையும்‌, அவற்றுக்கிடையான தொலைவையும்‌ 
கொண்டு அவற்றின்‌ தலையை உள்ளத்தால்‌ 
வரைந்தெடுப்பார்கள்‌. அவற்றுக்குப்‌ பின்‌ உடலை 
முழுமை செய்து கொள்வார்கள்‌. தலைதிருப்புகையில்‌ 
விழிகள்‌ கொள்ளும்‌ கோண மாறுபாடு, விழிகளின்‌ 
விரைவு, விழிகள்‌ மேலெழுந்து தாழும்‌ வளைவு என 
பன்னிரண்‌ அசைவுகளைக்‌ கொண்டு எதிரில்‌ வருவது 
எவ்விலங்கு என்று கணித்து அவற்றின்‌ உடலில்‌ 
எப்பகுதியிலும்‌ அம்பெய்ய அவர்களால்‌ இயலும்‌. 


அக்ஷரூபக்‌ கலையின்பம களத்தில்‌ எதிரிகளின்‌ 
விழிகளே அசுரர்களுக்கு அனைத்தையும்‌ காட்டித்‌ 
தந்தன. பகல்போர்களில்‌ முழுக்‌ களமும்‌, எதிரியின்‌ 
முழுதுடலும்‌ தெரிகையில்‌ அவர்கள்‌ £ ஆற்றலற்ற 
போர்வீரர்களாக இருந்தனர்‌. அவ்வுடலில்‌ இலக்கு 
தேர்வதற்குள்‌ அவர்களின்‌ விழிகள்‌ மலைத்தன. 
உடல்களுடன்‌ உடல்கள்‌ பின்னி, காட்சிகள்‌ மேல்‌ 
காட்சிகள்‌ படிந்து கொந்தளிப்பு கொள்ளும்‌ 
பெருவெளியில்‌ இலக்கு தெரிவு செய்யத்‌ தெரியாமல்‌ 
அவர்கள்‌ இழுத்த நாணில்‌ அம்புடன்‌ எப்போதும்‌ 
தடுமாறினர்‌. “உடல்களை இழுத்துப்‌ பின்னி பாய்‌ 
முடைந்ததுபோல்‌ உள்ளது இப்போர்க்களம்‌” என்று 
இளைய கிராத இளவரசன்‌ கம்றன்‌ சொன்னது 
அவர்களுக்கிடையே புகழ்பெற்ற வரியாக இருந்தது. 
உடல்களின்‌ வேர்ப்பின்னல்‌, உடல்களின்‌ முள்வேலி, 
உடல்களின்‌ இலைத்தழைப்பு என அதை சொல்லிச்‌ 
சொல்லி பெருக்கிக்கொண்டனர்‌. அவ்வுடல்களை 
நோக்கி இலக்கின்றி அம்பெய்வதையே எப்போதும்‌ 
இயற்றி வந்தனர்‌. 


வரலாறு. அதில்‌ வாழும்‌ தொல்தெய்வம்‌. அது மானுட 
மொழியை அறியாது. அது அறிந்த மானுடமென்பது 
குருதி மட்டுமே. மானுடக்‌ கைகளின்‌ வழியாக அது 
காலத்தில்‌ ஏறிச்சென்றுகொண்டிருக்கிறது. 


கிருபர்‌ கை தூக்கியதும்‌ இருவரும்‌ கதைகளை 
மண்ணுக்குத்தாழ்த்தி மூச்சிரைக்க, வியர்வை சொட்ட 
தோள்‌ தொய்ந்து நின்றனர்‌. சதகர்ணர்‌ இருவரையும்‌ 
தோள்களை தொட்டு தழுவிக்கொள்ளும்படிச்‌ 
சொன்னார்‌. துரியோதனன்‌ இருகைகளையும்‌ விரித்து 
பீமனைத்‌ தழுவிக்கொண்டான்‌. இருவரும்‌ கனத்த 
தோள்களைப்‌ பிணைத்துக்கொண்டு தம்பியர்‌ நிரை 
நோக்கிச்‌ சென்றனர்‌. சேவகர்‌ இருவர்‌ வந்து 
துரியோதனனின்‌ விரலைப்‌ பற்றி அந்தப்‌ 
புண்ணைப்பார்த்தனர்‌. பீமனை நோக்கி ஏதோ சொல்லி 
துரியோதனன்‌ நகைக்க பீமன்‌ பதில்‌ சொல்லி 
துரியோதனனின்‌ தோளில்‌ தட்டினான்‌. சேவகர்‌ 
மென்பஞ்சால்‌ புண்ணைத்‌ துடைத்து ஆதுரம்‌ செய்யத்‌ 
தொடங்கினர்‌. 


விழாமங்கலம்‌ முடிந்தது என அறிவிக்கும்‌ சங்கு 
மும்முறை முழங்கியது. பீஷ்மர்‌ கனவிலிருந்து எழுந்தவர்‌ 
போல மீண்டு தன்‌ இருக்கையை விட்டு எழுந்த கணம்‌ 
துரியோதனனின்‌ விழிகள்‌ வந்து அவரைத்‌ தொட்டு 
மீள்வதை செளனகர்‌ கண்டார்‌. அத்தனைநேரம்‌ அவன்‌ 
அகவிழிகள்‌ நோக்கிக்கொண்டிருந்தது அவரைத்தானா 
என்று எண்ணிக்கொண்டார்‌. பீஷ்மர்‌ கிருபரை வணங்கி 
மைந்தரை வாழ்த்திவிட்டு வெளியே சென்றார்‌. 
திருதராஷ்டிரர்‌ சஞ்சயன்‌ கைபற்றி மைந்தர்‌ நிரையை 
அணுகி பீமனையும்‌ துரியோதனனையும்‌ இரு பெரிய 
கைகளாலும்‌ ஒரே சமயம்‌ வளைத்து மார்புடன்‌ 
தழுவிக்கொண்டார்‌. பார்த்தனைத்‌ தூக்கி தன்‌ தோள்கள்‌ 
மேல்‌ வைத்துக்கொண்டு கைகளை விரித்து சிரித்தார்‌. 


ஒவ்வொருவரும்‌ மகிழ்ந்த முகத்துடன்‌ சிரித்த 
சொற்களுடன்‌ பேசிக்கொண்டிருக்கும்போது 
அந்தக்களமுற்றத்தில்‌ விழுந்த ஒற்றைத்துளிக்‌ குருதியை 
தேடமுடியுமா என்றுதான்‌ செளனகர்‌ எண்ணினார்‌. அது 
உலரவேயில்லை, காலகாலமாக அங்கே ஈரமும்‌ 
மணமுமாக அப்படியே கிடந்தது என்றுதான்‌ சூதர்கள்‌ 
கதைபுனைவார்கள்‌ என்று எண்ணிக்கொண்டார்‌. 


ஆனால்‌ அவர்களை நாடிவந்த ஷத்ரியர்களின்‌ அம்புகள்‌ 
இலக்கு கொண்டிருந்தன. அவர்கள்‌ அணிந்திருந்த 
யானைத்தோல்‌ கவசங்களின்‌ இடுக்குகளை, உடலின்‌ 
நரம்பு முடிச்சுகளை, உயிர்நிலைகளை நாடியே அவை 
வந்தன. குருதி குடித்து நின்று அதிர்ந்தன. அவர்களை 
ஷத்ரியர்கள்‌ கலைந்து முட்டிமோதி அதனாலேயே எளிய 
இலக்குகளென்றாகும்‌ மான்கூட்டங்களும்‌ 
பறவைத்திரள்களுமென்று எண்ணினர்‌. இரு 
படையினரும்‌ ஷத்ரியர்களுக்கு முன்னால்‌ இழுத்துவிட 
வேண்டிய புதர்த்‌ திரைகளாகவோ ஷத்ரிய விசைக்கு 
எதிரான சகடத்‌ தடைகளாகவோதான்‌ அவர்களை 
பயன்படுத்தினர்‌. வேல்களாலும்‌ வாள்களாலும்‌ 
வெட்டிக்குவிக்கப்பட்டு, அம்புகளால்‌ அறைந்து 
வீழ்த்தப்பட்டு, யானைகளாலும்‌ புரவிகளாலும்‌ 
மிதிக்கப்பட்டு எவராலும்‌ அறியப்படாதவர்களாக 
விழுந்து குருக்ஷேத்ரத்தின்‌ பிலங்களுக்குள்‌ மறைவதே 
அவர்களின்‌ போராக அமைந்திருந்தது. அவர்களைக்‌ 
கொன்ற ஷத்ரியர்கள்கூட ஒருகணம்‌ ஏறிட்டு தங்கள்‌ 
இரைகளின்‌ முகத்தை நோக்கவில்லை. 


ஆனால்‌ இருளுக்குள்‌ கம்‌ இலக்குகள்‌ 
நன்கமைந்தன. “இருள்‌ தேவையற்ற அனைத்தையும்‌ 
மறைத்துவிட்டது. தேவையானவற்றை மட்டும்‌ தெரிவு 
செய்துகொள்ள இடமளித்தது. இருளில்‌ நாம்‌ 
மறைந்துகொள்கிறோம்‌. நம்மை தாக்குபவர்கள்‌ நாம்‌ 
ஒளியில்‌ தவிப்பதுபோல்‌ இருளில்‌ முட்டித்‌ 
தவிக்கிறார்கள்‌. நமக்கு இலக்கென்று வெட்டவெளியில்‌ 
நின்றிருக்கிறார்கள்‌” என்றார்‌ கிராதர்‌ குலத்தலைவர்‌ 
சம்புகர்‌. “நம்‌ தெய்வங்கள்‌ அவர்களை ஏற்கெனவே 
இலக்கு வைத்துவிட்டன. குருதி அளிப்பது மட்டுமே நமது 
பணி...” அவர்கள்‌ முதல்முறையாக போர்வெறி 
கொண்டனர்‌. கொல்லுந்தோறும்‌ பெருகும்‌ அவ்வெறியை 
அவர்களில்‌ பலர்‌ முன்னர்‌ அறிந்திருக்கவில்லை. 
அவர்களில்‌ பலர்‌ போர்க்களத்தில்‌ நின்று பொருதியதே 
இல்லை. வேட்டைவிலங்கை கொன்றபின்‌ எழும்‌ துயரம்‌ 
போர்க்களத்தில்‌ இல்லை என்பதை அவர்கள்‌ கண்டனர்‌. 
அங்கே உயிர்விடும்‌ விழிகளின்‌ இறுதி ஒளி எழுந்து 
கொன்றவனின்‌ உள்ளத்தில்‌ கூரின்‌ சுடர்‌ என 
குடியேறுவதில்லை. அதை அணையச்செய்ய 
தெய்வங்களை வழிபட்டு எழுப்ப வேண்டியதில்லை. 


கிராதர்களும்‌ நிஷாதர்களும்‌ அசுரர்களும்‌ 
வேட்டைவிலங்குகள்‌ இருளில்‌ தங்களை 
காணாமலிருக்கும்பொருட்டு விழிகளை கிழே தாழ்த்தி 
இமைகளை பெரும்பாலும்‌ மூடிக்கொள்ளும்‌ வழக்கம்‌ 


கொண்டிருந்தனர்‌. அவர்களின்‌ அம்புமுனைகள்‌ 
கூர்தீட்டப்பட்ட பின்னர்‌ கரி கலந்த அரக்கில்‌ மூழ்க்கி 
எடுக்கப்பட்டு மின்னிலாதிருந்தன. அவர்களின்‌ 
விற்களும்‌ கவசங்களும்கூட கரிய அரக்கு 
பூசப்பட்டிருந்தன. கால்களில்‌ அவர்கள்‌ 
மரப்பட்டைகளைச்‌ சதைத்து உருவாக்கப்பட்ட 
மென்மையான குறடுகளை அணிந்திருந்தனர்‌. 
அவர்களின்‌ விற்கள்‌ நாணொலி எழுப்புவதில்லை. 
எனவே இருளில்‌ முற்றாக மறைந்து தடமின்றி எழுந்து 
வர அவர்களால்‌ இயன்றது. கொன்று மீள்கையில்‌ 
தாங்கள்‌ வந்ததையும்‌ கொன்றதையும்‌ அவர்கள்‌ மட்டுமே 
அறிந்தனர்‌. 

மாறாக ஷத்ரியர்கள்‌ மின்னும்‌ கவசங்கள்‌ 
அணிந்திருந்தனர்‌. ஒலிக்கும்‌ குறடுகளும்‌ சுடர்‌ சூடிய 
படைக்கல கூர்களும்‌ கவச வளைவுகளும்‌ 
கொண்டிருந்தனர்‌. அவர்களின்‌ அஞ்சித்‌ திகைத்த 
விழிகள்‌ வெறித்து “இங்குளோம்‌! இவ்வாறுள்ளோம்‌” 
என்று காட்டின. கிராதர்களும்‌ நிஷாதர்களும்‌ அசுரரும்‌ 
அரக்கரும்‌ கள்ளிச்செடிகளையும்‌ 
காட்டுக்கற்றாழைகளையும்‌ என ஷத்ரியர்களை வெட்டி 
வீழ்த்தினர்‌. “இத்தனை எளிதாக நான்‌ வேட்டையாடியதே 
இல்லை. விழிகள்‌ ஒளிக்கு மயங்கிய எலிகளைப்போல்‌ 
அம்புபட்டுச்‌ சாகிறார்கள்‌” என்று கிராத குல 
இளவரசனாகிய பூதன்‌ சொன்னான்‌. “நெருங்கி காய்த்து 
குலை செறிந்து கிளைதாழ்ந்த மாமரக்‌ கிளையில்‌ 
கல்லெறிவது போலுள்ளது” என்று நகைத்தான்‌ 
அசுரர்குடி இளவரசனாகிய காமிதன்‌. சுழற்காற்றில்‌ 
ஆலமரம்‌ காயுதிர்ப்பதுபோல்‌ ஷத்ரியர்கள்‌ குருக்ஷேத்ரக்‌ 
களமெங்கும்‌ விழுந்தனர்‌. 


அர்ஜுனனும்‌ கர்ணனும்‌ இருபுறத்திலிருந்தும்‌ 
வழிகாட்டிய படைகள்‌ ஒன்றுடன்‌ ஒன்று 
மோதிக்கொண்டன. அவர்கள்‌ இருவரும்‌ 
ஒருவரோடொருவர்‌ அம்பு கோத்துப்‌ போரிட அப்போரின்‌ 
நிழல்பெருகிய வானசைவுபோல பாண்டவ கெளரவப்‌ 
படைகள்‌ போரிட்டன. அர்ஜுனனின்‌ 
ஆவத்தூளியிலிருந்து எழும்‌ அம்பின்‌ ஓசையை கர்ணன்‌ 
கேட்டான்‌. அதற்கு நிகரான அம்பெடுத்து இருளில்‌ வந்த 
அதன்‌ ஒலிச்சீற்றத்தை இரண்டென முறித்தான்‌. 
கர்ணனின்‌ நாண்‌ இழுபடும்‌ ஓசையிலேயே அவ்வம்பின்‌ 
விரைவை அர்ஜுனன்‌ அறிந்தான்‌. முன்னவர்களின்‌ 
அம்புகள்‌ ஒன்றையொன்று தாக்கி வீழ்த்த படையினர்‌ 
எய்த விழியற்ற அம்புப்பெருக்கு அலை எழுந்து 
அலையை அறைந்து நுரை எழுப்பி சிதறுவதுபோல்‌ 


படைகளின்‌ தலைக்குமேல்‌ கொந்தளித்தது. அம்புகள்‌ 
பட்டு அலறிச்‌ சரிந்தவர்களின்‌ உடல்களிலும்‌ 
குருதிக்குழம்பிலும்‌ பிறர்‌ முட்டித்தடுமாறினார்‌. 


அப்பால்‌ எரிந்த அறிவிப்பு விளக்குகளின்‌ மெல்லிய 
ஒளியில்‌ அனலென சுடர்‌ கொண்டிருந்தது கர்ணனின்‌ 
தேர்‌. அவன்‌ நெஞ்சக்கவசம்‌ உருகும்‌ பொன்‌ என 
நெளிந்தணைவதை, அவன்‌ குண்டலங்கள்‌ இரு 
விண்மீன்‌ துளிகள்‌ என அசைவதை அர்ஜுனன்‌ 
ஒருகணம்‌ கண்டான்‌. ஒருவரை ஒருவர்‌ ஓர்‌ 
அணுவிடையும்‌ குறையாது எதிர்க்கும்‌ அப்போரில்‌ 
எப்போதுமென இருவரும்‌ பிறராகி நின்று பொருதினர்‌. 
அம்புகளால்‌ கவ்விக்கொண்டு முடிவிலா சுழலொன்றில்‌ 
சுற்றிவந்தனர்‌. அந்த அம்புகளில்‌ எழுந்தனர்‌ நீத்தவர்கள்‌, 
நினைவானவர்கள்‌, நெஞ்சக்கதுப்பில்‌ புதைந்து 
காத்திருந்தவர்கள்‌. அபிமன்யு அர்ஜுனனின்‌ அம்பில்‌ 
எழுந்து கர்ணனை நோக்கி சீறிச்‌ சென்றான்‌. அவனை 
நோக்கி பாய்ந்து வந்தான்‌ ஜயத்ரதன்‌. ஏகலவ்யன்‌ 
கர்ணனின்‌ அம்பில்‌ முழக்கமிட்டான்‌. அர்ஜுனனில்‌ 
இருந்து எழுந்து வந்தான்‌ அரவான்‌. பீஷ்மரும்‌ 
பரசுராமரும்‌ அங்கே போரிட்டனர்‌. பின்னர்‌ காற்றில்‌ 
எழுந்த குந்தியை ராதை எதிர்கொண்டாள்‌. அவர்களின்‌ 
வஞ்சம்‌ பிற அனைத்தையும்‌ தன்‌ படைக்கலமாகக்‌ 
கொண்டு காற்றில்‌ திகழ்ந்தது. 


[1௨2:1]அவ்விரவுப்போர்‌ கடோத்கஜனுக்கு உரியதாக 
இருந்தது என்று அரவான்‌ சொன்னான்‌. அவனை 
எதிர்க்க எவராலும்‌ இயலவில்லை. துரோணர்‌ 
சிலந்திவலையை இருளில்‌ தொட்டுணர்வதுபோல 
மெல்ல மெல்ல அவனுடைய தாக்குதலின்‌ சுழிமையத்தை 
உய்த்துணர முயன்றார்‌. தன்‌ செவிவிழியால்‌ அம்புகள்‌ 
எங்கிருந்து எங்கு நோக்கி செல்கின்றன என்று 
கணித்தார்‌. இடும்பர்கள்‌ எத்திசையில்‌ தாவி தாக்கி 
எவ்வண்ணம்‌ நிலைமீள்கிறார்கள்‌ என்று உணர்ந்து 
மெல்ல மெல்ல அந்த சுழிமையத்தை நோக்கி தன்னைச்‌ 
சூழ்ந்திருந்த படைவீரர்களை கொண்டுசென்றார்‌. 
சல்யரும்‌ அஸ்வத்தாமரும்‌ இருபுறத்திலிருந்தும்‌ அவரை 
துணைத்தனர்‌. தாக்குதலின்‌ கொண்டாட்டத்திலிருந்த 
இடும்பர்கள்‌ துரோணரின்‌ பொறி கைகளை விரித்துச்‌ 
சூழ்வதை உணரவில்லை. கெளரவப்‌ படைவீரர்கள்‌ 
கடோத்கஜனை அவனறியாமலேயே நெருக்கி ஒற்றைப்‌ 
புள்ளியை நோக்கி கொண்டுசென்றனர்‌. 


வளைகழை முனையில்‌ எழுந்து வண்டெனத்‌ தெறித்து 
இருளில்‌ மிதந்து சென்று தூண்டில்‌ முனைபோல்‌ இறங்கி 


காந்தார தேர்ப்படைகளைத்‌ தாக்கி உடைத்துச்‌ 
சிதறடித்துவிட்டு துள்ளி இருளினூடாக எழுந்த 
இடத்திற்கே கடோத்கஜன்‌ வந்திறங்கினான்‌. 
தேர்மகுடங்களின்மேல்‌ விண்ணிலிருந்து 
பெரும்பாறைகள்‌ உதிர்வதுபோல்‌ இறங்கி 
அவ்விசையிலேயே கதைகளால்‌ அடித்து உடைத்து 
சிதர்களாக தெறிக்கச்‌ செய்து, வில்லேந்திய வீரர்களையும்‌ 
மழுவும்‌ கதையும்‌ பாசமும்‌ ஏந்திய மல்லர்களையும்‌ 
தலையுடைத்தும்‌ உடல்‌ சிதைத்தும்‌ கொன்று, என்ன 
நிகழ்கிறது என்று அவர்கள்‌ உணர்ந்து ஒருங்கிணைத்துக்‌ 
கொள்வதற்குள்‌ மீண்டும்‌ கழை பற்றி ஏறி தன்னை 
தெறிக்கச்செய்து மையநிலைக்கே மீண்டு, 
ஒருவரோடொருவர்‌ ஒலியிலா ஒற்றைச்சொல்லில்‌ மீண்டு 
வந்ததை அறிவித்து, மறுபடியும்‌ நாற்புறமும்‌ தங்களை 
எய்துகொண்டனர்‌ இடும்பர்‌. 


பொறிகளை சிதறடித்தபடி சுழன்று செல்லும்‌ 
அனவுருளை போலிருந்தது அவர்களின்‌ வட்டம்‌. அதன்‌ 
மையத்தில்‌ கடோத்கஜன்‌ வந்திறங்கி நிலைகொண்டதும்‌ 
எட்டுத்‌ திசையிலிருந்தும்‌ இடும்பர்கள்‌ மீண்டு வந்து 
அங்கு தங்கள்‌ உடல்களைப்‌ பொழிந்துகொண்டு 
வளையமாயினர்‌. “எவரும்‌ இழப்பில்லை! செல்க!” என்று 
கடோத்கஜன்‌ சொன்னதும்‌ அவர்கள்‌ மீண்டும்‌ இருளில்‌ 
எழுந்தனர்‌. கடோத்கஜன்‌ கழைவளைக்கவிருந்த 
கணத்தில்‌ அங்கே துரோணர்‌ தன்‌ படைகளுடன்‌ 
தோன்றினார்‌. போர்க்கூச்சலிட்டபடி அசுரர்களால்‌ 
நடத்தப்பட்ட கெளரவப்‌ படைகள்‌ அம்மையத்தை 
முழுமையாக சூழ்ந்துகொண்டன. “இலக்கு நோக்க 
வேண்டியதில்லை! இடைவெளியில்லாமல்‌ அம்புகளால்‌ 
அறையுங்கள்‌! விண்ணை நோக்க வேண்டாம்‌! விண்‌ 
அவர்களின்‌ மாயவெளி என்று உணர்க! அம்மையத்தின்‌ 
மண்நிலையிலேயே அறைக! ஒருமுறையேனும்‌ 
அம்மையத்தில்‌ காலூன்றாமல்‌ அவர்களால்‌ எழ 
இயலாது” என்று துரோணர்‌ கூவினார்‌. 


பாஞ்சாலர்களும்‌ விராடர்களும்‌ இந்திரப்பிரஸ்தத்தின்‌ 
வீரர்களும்‌ பாண்டவப்‌ படையின்‌ முகப்பில்‌ 
அரைவட்டமெனத்‌ திரண்டு இருமுனைகளும்‌ அகன்று 
துரோணரின்‌ சூழ்கையை எதிர்த்து அது முழு வளையம்‌ 
என்று ஆகாமல்‌ தடுத்தனர்‌. காந்தாரர்களும்‌ 
உத்தரபாஞ்சாலர்களும்‌ சைந்தவர்களும்‌ கேகயர்களும்‌ 
மகதர்களும்‌ கோசலர்களும்‌ கலிங்கர்களும்‌ அங்கர்களும்‌ 
வங்கர்களும்‌ அடங்கிய கெளரவப்‌ படை சீற்றத்துடன்‌ 
அவர்களை அம்புகளால்‌ அறைந்து விரித்து 
இடும்பர்களை முற்றாக வளைக்க முயன்றது. எழுந்து 


சென்ற அதே விசையில்‌ மீண்டும்‌ அங்கே 
வந்தாகவேண்டும்‌ என்ற வடிவ ஒழுங்கு இடும்பர்களுக்கு 
எதிரியாக அமைந்தது. சுழன்றறைந்து குருதி சூடிய 
உடம்புடன்‌ இருளிலெழுந்து அவர்கள்‌ சீறிப்‌ பாய்ந்த 
அம்புகளால்‌ நிறைந்திருந்த அந்தச்‌ 
சுழிமையத்திற்குள்ளேயே வந்து விழுந்தனர்‌. 
உடம்பெங்கும்‌ அம்புகள்‌ தைக்க அலறியபடி ஒருவர்‌ மேல்‌ 
ஒருவர்‌ உதிர்ந்தனர்‌. 

அவர்கள்‌ மேல்‌ வந்திறங்கிய கடோத்கஜனின்‌ உடலில்‌ 
துரோணரின்‌ பதினெட்டு அம்புகள்‌ வந்து தைத்தன. 
பேரெடை கொண்ட தன்‌ உடல்‌ மண்ணில்‌ அறைந்து 
விழுந்ததுமே நிகழ்வதென்ன என்று அவன்‌ 
தெரிந்துகொண்டான்‌. நாணொலிக்க வில்நின்று 
வெறியாட்டுகொள்ள விழிகூட அசையாமல்‌ கைமமட்டும்‌ 
சுழல போரிட்டுக்கொண்டிருந்த துரோணரை 
தொலைவிலேயே அவன்‌ கண்டான்‌. தன்‌ பாசக்கொடியை 
துரோணரின்‌ தேர்‌ மேல்‌ ஏவி அதனூடாக பறந்தெழுந்து 
சிலந்தியென அவர்‌ தேர்‌ மேல்‌ இறங்கினான்‌. தன்‌ 
கதையால்‌ துரோணரின்‌ தேர்ப்பாகனின்‌ தலையறைந்து 
கொன்றான்‌. இன்னொரு அறையால்‌ தலைகாக்க 
வளைந்தொழிந்த துரோணரின்‌ தேர்த்தாணை 
உடைத்தான்‌. மீண்டும்‌ அவனுடைய கதை சுழன்று 
வருவதற்குள்‌ துரோணர்‌ தேர்த்தட்டிலிருந்து பின்னால்‌ 
தாவி இறங்கி தன்‌ வில்லுடன்‌ ஓடி அங்கு ஊர்பவன்‌ விழ 
தயங்கிச்‌ சுழன்றுகொண்டிருந்த புரவியொன்றின்மேல்‌ 
ஏறிக்கொண்டார்‌. கடோத்கஜன்‌ காற்றில்‌ தாவி எழுந்து 
விழுந்துகிடந்த தேர்களினூடாக நிலையழிந்து 
கனைத்துச்சுழன்ற குதிரைகளின்‌ மீதாக பாய்ந்து சென்று 
துரோணரை தாக்கினான்‌. 


கடோத்கஜனின்‌ கதையின்‌ வீச்சை தவிர்க்க அம்புகளால்‌ 
தொடர்ந்து அறைந்தபடி துரோணர்‌ கெளரவப்‌ 
படைகளுக்குள்‌ பின்வாங்கிச்‌ சென்றார்‌. கடோத்கஜனின்‌ 
கதை அவன்‌ கையிலிருந்து நெடுந்தொலைவுக்கு எழுந்து 
வந்து அறைந்து மீண்டது. நின்ற இடத்திலேயே கரைந்து 
எதிர்ப்புறத்தில்‌ அவன்‌ தோன்றினான்‌. அவன்‌ அறைகள்‌ 
ஒவ்வொன்றும்‌ சூழ்ந்திருந்தோர்‌ காதுமடல்களை 
குளிரச்செய்யும்‌ காற்றுவிசை கொண்டிருந்தன. துரோணர்‌ 
புரவியிலேயே துள்ளி அகன்று அவன்‌ கதை விசையைத்‌ 
தவிர்க்க அந்த அறைகள்‌ கெளரவர்களின்‌ தேர்கள்‌ மீதும்‌ 
யானைகள்‌ மீதும்‌ புரவிகள்‌ மீதும்‌ பட்டு குருதி 
சிதறச்செய்தன. துரோணர்‌ வெம்மைகொண்ட 
குருதிமழையில்‌ நனைந்தார்‌. இரவுக்காற்றில்‌ குருதி குளிர 
நடுக்கு கொண்டார்‌. அரக்கனின்‌ விழிமின்களை 


அருகிலெனக்‌ கண்டார்‌. அம்பை எடுப்பதற்குள்‌ அவை 
இரு மின்மினிகளென்றாகி அகல்வதை உணர்ந்தார்‌. 


துரோணரின்‌ புரவியின்‌ மேல்‌ கடோத்கஜனின்‌ அம விழ 
அது அலறவும்‌ வாயிலாது தெறித்து அப்பால்‌ விழுந்தது. 
அதற்கு அடியில்‌ அவர்‌ உடல்‌ சிக்கிக்கொண்டது. 
கையூன்றி அவர்‌ எழுவதற்குள்‌ விண்ணிலிருந்து 
பாய்ந்து அவர்‌ மேல்‌ இறங்கினான்‌ கடோத்கஜன்‌. 
துரோணர்‌ வானிலென அவன்‌ முகத்தை கண்டார்‌. 
அவன்‌ கதாயுதத்தைச்‌ சுழற்றி அவர்‌ தலையை 
அறைந்துடைக்க முயன்றபோது இருளுக்குள்‌ பாய்ந்து 
வந்த அலாயுதன்‌ கடோத்கஜனை தன்‌ கதாயுதத்தால்‌ 
அறைந்து அப்பால்‌ வீழ்த்தினான்‌. இரு அரக்கர்களும்‌ 
பேரொலியுடன்‌ தங்கள்‌ கதைகளை வீசி ஒருவரை ஒருவர்‌ 
தாக்கிக்கொண்டனர்‌. பொறி தெறிக்க மோதிச்‌ 
சுழன்றெழுந்து மீண்டும்‌ அறைந்தனர்‌. உறுமல்களும்‌, 
பெருமூச்சொலிகளும்‌, பற்களைக்‌ கடிக்கும்‌ ஓசையும்‌, 
தொடையிலறைந்து வஞ்சினம்‌ காட்டும்‌ ஓசையும்‌ எழ 
அரக்கர்கள்‌ இருவரும்‌ மண்ணிலும்‌ விண்ணிலுமென 
பொருதினர்‌. இருளை மிதித்துத்‌ தாவி விண்ணிலெழுந்து 
அங்கேயே அறைந்துகொண்டனர்‌. மலையிலிருந்து 
பாறைகள்‌ உதிர்வதுபோல்‌ நிலத்தில்‌ விழுந்து 
சுழன்றெழுந்து மீண்டும்‌ அறைந்தனர்‌. நிகர்வீரர்‌ 
போர்புரிவதைக்‌ காண எழும்‌ தெய்வங்கள்‌ 
ஒவ்வொருவராக விண்ணில்‌ தோன்றலாயினர்‌. 

[age]பார்பாரிகன்‌ சொன்னான்‌: அலாயுதன்‌ இடும்பர்கள்‌ 
விண்ணிலிருந்து விழுந்‌ தெழுந்து தாக்குவதை கண்டான்‌. 
அவனுடைய படைவரர்கள்‌ சா. தங்கள்‌ 
நீண்ட வேல்களை மேல்நோ கூர்‌ நின்றிருக்க பிடித்து 
கீழே விழும்‌ இடும்பர்களுக்கு நேராகக்‌ காட்டி அவர்களை 
குத்திப்‌ புரட்டி குருதிக்கலத்திற்குள்‌ உள்தசைகள்‌ 
உடைந்து சிக்க சுழற்றி பிழுதெடுத்து வெங்குருதியுடன்‌ 
தூக்கி ஆட்டினர்‌. குருதி தங்கள்‌ உடலில்‌ சிந்த 
நடனமாடினர்‌. களத்திற்கு வந்த அப்பதினான்கு 
நாட்களில்‌ அவர்கள்‌ முதல்முறையாக போரில்‌ 
ஈடுபட்டனர்‌. போரிடுபவனின்‌ தனிப்பட்ட வஞ்சத்தை, 
அச்சத்தை, களிப்பை மீறி எழும்‌ 
ஓற்றைப்பேருணர்வொன்றை முதல்முறையாக 
அறிந்தனர்‌. அனைத்துப்‌ போர்களையும்‌ நிகழ்த்துவது 
அதுவே என்றும்‌, மொழியிலும்‌ கனவிலும்‌ 
புகுந்துகொண்டு போரை ஆழத்தில்‌ அழியாது 
வாழச்செய்வதும்‌ அதுவே என்றும்‌ அவர்கள்‌ அறிந்தனர்‌. 


அவனுடன்‌ வந்த பன்னிரண்டாயிரம்‌ படைவீரர்களில்‌ 
எண்ணூறுபேர்தான்‌ அப்போது உயிருடன்‌ 
எஞ்சியிருந்தனர்‌. அவர்களை எட்டு குழுக்களாகப்‌ 
பிரித்து எட்டு ஷத்ரியப்‌ படையினருக்கு 
வழிகாட்டுக்குழுக்களாக அனுப்ப சகுனி 
ணையிட்டிருந்தார்‌. ஷத்ரியப்‌ படைகள்‌ நடுவே 
ஒளியாலான தொடர்புவலை இருந்தது. அசுரரும்‌ 
அரக்கரும்‌ தங்கள்‌ செவிகளுக்கு மட்டுமே 
பொருளென்றாகும்‌ குறுமுழவொலிகளையும்‌ சிற்றூதல்‌ 
ஒலிகளையும்‌ கொண்டிருந்தனர்‌. அலாயுதனின்‌ குடி 
உதட்டைக்‌ குவித்து மெல்லிய சீழ்க்கை ஒன்றை எழுப்பி 
ஒருவரோடொருவர்‌ தொடர்பு கொண்டது. அமைதியான 
அடர்காட்டில்‌ வேட்டையாடுகையில்கூட அந்த ஓசை 
விலங்குகளை எச்சரிக்கை கொள்ளச்‌ செய்வதில்லை. 
அதை பிறர்‌ கேட்டால்‌ சீவிடின்‌ ஒலி சற்று சுதிகூடி 
எழுவதாகவே எண்ணுவார்கள்‌. அவர்களின்‌ குடியில்‌ 
பிறந்து வளர்ந்து பிற குடிகளுடன்‌ உரையாடலே இன்றி 
வாழ்பவர்களுக்கு மட்டுமே அது மொழியென்றாகியது. 


அலாயுதனின்‌ படைவீரர்கள்‌ அனைவருமே வாய்‌ 
குவித்து ஒலி எழுப்பியபடியேதான்‌ போரிட்டனர்‌. மிக 
அருகே கேட்கும்‌ ஒலியுடன்‌ தங்கள்‌ ஒலியை அவர்கள்‌ 


இணைத்துக்கொண்டனர்‌. இணைந்து இணைந்து 
அவ்வோசை அங்கிருக்கும்‌ அவர்களின்‌ குடியை 
முழுமையாக ஒன்றாக்கி எழுந்தது. அதற்குள்‌ 
ஒவ்வொருவரின்‌ தனிக்‌ குரலும்‌ இணைந்தது. ஆனால்‌ 
அவர்கள்‌ அனைவருக்கும்‌ மேலே எழுந்து தெய்வ 
ஆணை என அது அவர்களை ஆட்சி செய்தது. அந்தப்‌ 
பொது ஒலியை உண்மையில்‌ எழுப்புவது யார்‌ என 
அவர்கள்‌ அறிந்திருக்கவில்லை. அவர்கள்‌ அது 
மண்மறைந்த மூதாதையர்‌ வாழும்‌ உலகிலிருந்து 
எழுவதாக நம்பினர்‌. அவர்கள்‌ எவரிடமும்‌ இல்லாத 
பேரறிவும்‌ நுண்நோக்கும்‌ கொண்டிருந்தது அது. 
அவர்கள்‌ ஒவ்வொருவரையும்‌ நன்கறிந்துமிருந்தது. 


களத்தில்‌ அது எழுவதற்கு சற்று பிந்தும்‌. தலைவனின்‌ 
ஓசையே முதலில்‌ எழும்‌. பின்னர்‌ அதனுடன்‌ பிறருடைய 
ஓசைகள்‌ இணைந்துகொள்ளும்‌. ஒவ்வொரு ஓசையும்‌ 
முந்தைய ஓசையுடன்‌ சற்றே விலக்கம்‌ கொண்டிருக்கும்‌. 
சேக்கேறுவதற்கு முன்னர்‌ வானில்‌ கலைந்து அலையும்‌ 
பறவைகள்போல்‌ அவ்வோசைகள்‌ பூசலிடும்‌. பின்னர்‌ 
ஒரு கணத்தில்‌ அனைத்து ஓசைகளும்‌ ஒத்திசைந்து 
அந்த முழுமையோசை எழத்‌ தொடங்கும்‌. அது 
அத்தலைவனாலும்‌ ஆள முடியாததாக, அங்கிருக்கும்‌ 
எதனாலும்‌ திசைதிருப்பவியலாததாக இருக்கும்‌. அது 
எழுந்த பின்னர்‌ அவர்கள்‌ அதை தனித்தறிவதில்லை. 
ஏனென்றால்‌ அப்போது அவர்கள்‌ எவருக்கும்‌ 
தனியுள்ளம்‌ இருப்பதில்லை. வேட்டையோ போரோ 
முடிந்த பின்‌ விண்ணில்‌ தாக்கிச்‌ சுழற்றிய சுழல்காற்று 
ஒன்றிலிருந்து வயல்‌ ஒவ்வொருவராக 
அதிலிருந்து பிரிந்து மீண்ட பின்னர்‌ நினைவிலிருந்து 
அதை மீட்டு எடுப்பார்கள்‌. அப்போது நிகழ்ந்ததென்ன 
என்றோ எவ்வாறு நிகழ்ந்தது என்றோ அவர்களால்‌ 
அறியமுடியாது. அது நிகழ்ந்தது என்று மட்டுமே அவர்கள்‌ 
அறிந்திருப்பார்கள்‌. 


குருக்ஷேத்ரப்‌ போர்க்களத்தில்‌ வந்த நாளில்‌ அவர்கள்‌ 
அந்த ஒலியை எழுப்ப முயன்றனர்‌. அவர்கள்‌ அதற்கு 
முன்பு அடர்காட்டுக்கு வெளியே போரிட்டதில்லை. போர்‌ 
தொடங்கிய முதற்கணம்‌ எழுந்த பெருமுழக்கம்‌ புயல்‌ 
வந்து புழுதியை அள்ளிச்செல்வதுபோல தங்கள்‌ 
மொழியை கொண்டுசெல்வதையே கண்டனர்‌. போரில்‌ 
அவர்கள்‌ ஒவ்வொருவரும்‌ தனித்தனியாகவே நின்றனர்‌. 
மூக்குத்திறனை இழந்துவிட்ட வேட்டைநாய்களைப்போல்‌ 
முட்டிமோதித்‌ தடுமாறினர்‌. பின்னடைய இயலாமல்‌ 
பின்னிருந்து வந்துகொண்டே இருந்த படைகளால்‌ 
அவர்கள்‌ களமையத்தின்‌ அம்புப்பெருக்கை நோக்கி 


கொண்டுசெல்லப்பட்டார்கள்‌. அம்புகள்‌ பாய்ந்து 
ஒருவர்மேல்‌ ஒருவரென விழுந்து தேர்ச்சகடங்களாலும்‌ 
யானைக்கால்களாலும்‌ அரைக்கப்பட்டு உடற்குவியலாக 
ஆனார்கள்‌. அவர்களை பெரிய மூங்கில்கழைகளால்‌ 
உந்தி களத்திலிருந்து பெயர்த்து உருட்டி ஒற்றைக்‌ 
குவியலென எடுத்து வண்டிகளில்‌ இட்டு 
தசைக்குப்பையாக பிலங்களுக்குள்‌ போட்டனர்‌ 
சுடலைக்காரர்கள்‌. 


ஒவ்வொருநாளும்‌ களத்தில்‌ எஞ்சியவர்கள்‌ 
எவ்வகையிலேனும்‌ படைப்பின்னணியில்‌ 
நின்றுவிட்டவர்களே. ஆகவே ஒவ்வொருமுறையும்‌ 
அவர்கள்‌ போர்முனையில்‌ என்ன நிகழுமென்று 
அறியாமலேயே களத்திற்கு வந்தனர்‌. தங்கள்‌ திரள்‌ 
குறைந்து மறைந்துகொண்டிருப்பதை அவர்கள்‌ 
உணர்ந்தனர்‌. அதைப்பற்றிப்‌ பேசுவதற்கு அஞ்சினர்‌. 
இரவுகளில்‌ இருள்‌ வந்து சூழ்ந்துகொள்ளும்போது 
மெல்லிய ஓசையாக இறந்தவர்கள்‌ எழுந்து வந்து 
அவர்களருகே நின்றிருந்தனர்‌. மெல்லிய வெம்மையாக, 
மூச்சுக்காற்றின்‌ தொடுகையாக அவர்களை 
உணர்ந்தனர்‌. அவர்களின்‌ விழிகள்‌ இருளுக்குள்‌ 
மின்மினிகளாக செறிந்திருந்தன. துயில்கொண்டால்‌ 
கனவில்‌ அவர்கள்‌ உடல்சூடி அருகணைந்து 
சொல்லாடினர்‌. அப்போது அவர்களின்‌ நிலத்தில்‌ 
நீலமலைகளுக்கு அடியில்‌ ஓசையிடும்‌ மலையாறுகளின்‌ 
கரையில்‌ பசுங்காடு சூழ்ந்திருக்க அவர்கள்‌ 
அமர்ந்திருந்தனர்‌. 

அன்றிரவு அவர்கள்‌ படைமுகப்புக்கு வருவது வரை 
அச்சமும்‌ தயக்கமும்தான்‌ கொண்மருந்தார்கள்‌. 
அலாயுதனின்‌ கூரிய ஓசையை முதலில்‌ கேட்ட 
படைவீரர்கள்‌ கடுங்குளிர்‌ கொண்ட மலைக்காற்று வந்து 
அணைத்துக்கொண்டதுபோல மெய்ப்பு கொண்டனர்‌. 
அவர்களை அறியாமல்‌ அவர்களுக்குள்‌ இருந்து எழுந்த 
சீழ்க்கையோசையை கேட்டு அச்சமும்‌ கிளர்ச்சியும்‌ 
அடைந்தனர்‌. பின்னர்‌ தங்கள்‌ ஒலிகளால்‌ 
பெருக்கொன்றை உருவாக்கி அதில்‌ தாங்களும்‌ 
ஒழுகினர்‌. அவர்கள்‌ ஒவ்வொருவருக்கும்‌ தனி 
எண்ணமும்‌ இலக்கும்‌ களிப்பும்‌ இருந்தது. ஆழத்தில்‌ 
அவர்கள்‌ ஒன்றென்று இணைந்தும்‌ இருந்தனர்‌. 
இடும்பர்களின்‌ வேல்களால்‌ குத்தப்பட்டோ கதைகளால்‌ 
அறையப்பட்டோ அவர்கள்‌ உயிர்விடுகையில்‌ 
அக்கணத்திற்கு முன்‌ அந்தப்‌ பெரும்பெருக்கிலிருந்து 
அவர்கள்‌ உதிர்ந்திருந்தனர்‌. ஆகவே இறப்பவர்களை 
அப்பெருக்கு அறியவே இல்லை. நீரள்ளிய பள்ளம்‌ 


நிறைவதென அவர்களின்‌ இடத்தை அப்பெருக்கு 
அக்கணமே நிரப்பிக்கொண்டது. 


போர்‌ விசைகொண்ட சற்றுநேரத்திலேயே இடும்பர்களை 
வெல்ல அரக்கர்களால்‌ மட்டுமே இயலும்‌ என்று 
உணர்ந்துகொண்ட சகுனி நேரடியாக அலாயுதனிடமும்‌ 
அலம்புஷரிடமும்‌ ஆணையிட்டு அவர்களை மேலும்‌ 
மேலும்‌ முன்னே செலுத்தினார்‌. கெளரவப்‌ படையின்‌ 
வலது எல்லையில்‌ கர்ணன்‌ போரிட்டுக்கொண்டிருக்க 
அவனைச்‌ சூழ்ந்து சென்ற படைகளில்‌ இருந்து 
மேலெழுந்துசென்ற அலம்புஷர்‌ படைகள்‌ இடும்பர்களை 
முழுமையாகவே தடுத்து நிறுத்திவிட்டன. இடது 
எல்லையில்‌ துரோணரால்‌ இடும்பர்களை எதிர்கொள்ள 
இயலவில்லை. சகுனி “இடது எல்லைக்குச்‌ செல்க! 
இடும்பர்களை எதிர்கொள்க!” என்று அலாயுதனுக்கு 

ணையிட்டார்‌. அலாயுதன்‌ தன்‌ படைகளுடன்‌ 
துரியோதனனும்‌ அஸ்வத்தாமனும்‌ 
போரிட்டுக்கொண்டிருந்த படைமையத்திலிருந்து இடது 
எல்லை நோக்கி சென்றான்‌. 


இடும்பர்களை விண்ணிலேயே அலாயுதனின்‌ குலத்து 
அரக்கர்கள்‌ கண்டுகொண்டார்கள்‌. அவர்கள்‌ இருளில்‌ 
மறைந்த பின்னரும்‌ எஞ்சும்‌ இருட்தடமும்‌ அவர்களே 
என்று உணர்ந்திருந்தமையே அவர்களின்‌ வெற்றியை 
அமைத்தது. அத்தடங்களை வேலாலும்‌ வாளாலும்‌ 
தாக்கினால்‌ அந்த இடும்பன்‌ அலறி அப்பால்‌ விழுவதை 
அவர்கள்‌ கண்டனர்‌. அவர்கள்‌ அங்கே களத்திற்கு 
வந்தபின்னர்தான்‌ பிற மக்களை அணுக்கமாக கண்டு 
அறிந்தனர்‌. ஷத்ரியர்கள்‌ தங்களை ஒரு பொருட்டென 
எண்ணவில்லை என்பதை முதல்நாளிலேயே அறிந்தனர்‌. 
ஒவ்வொருவரிடமும்‌ ஒரு ஷத்ரியனாவது 
ஒருமுறையாவது “என்றேனும்‌ ஒருநாள்‌ உங்களை 
நாங்கள்‌ போரில்‌ கொல்வோம்‌” என்று சொல்லாமல்‌ 
இருந்ததுமில்லை. அவர்கள்‌ அனைவருக்குமே 
ஷத்ரியர்கள்மேல்‌ ஒவ்வாமை எழுந்து வெறுப்பு என 
திரண்டிருந்தது. போரில்‌ ஒரு ஷத்ரியன்‌ விழக்கண்டால்‌ 
அவர்களின்‌ உள்ளம்‌ மகிழ்ந்தது. ஒரு ரய 
தங்கள்‌ படைக்கலத்தால்‌ வீழ்த்தினால்‌ 
உவகைகொண்டாடினர்‌. அன்றைய போர்‌ 
தொடங்கியதுமே அவர்கள்‌ எலிகளை 
வேட்டையாடுவதுபோல்‌ ஷத்ரியர்களைக்‌ கொன்று 
தவ்வி விற்க மிக விரைவிலேயே அது 
அவர்களுக்கு சலிப்பூட்டியது. இடும்பர்களை 
எதிர்கொண்டபோதே அவர்கள்‌ தங்களுக்குள்‌ நிறைவை 
அடைந்தனர்‌. 

எட்டு ரதங்களிலும்‌ பன்னிரு கூண்டுவண்டிகளிலுமாக 
அஸ்தினபுரியில்‌ இருந்து கிளம்பி 
கங்கைப்படித்துறையில்‌ நான்கு படகுகளில்‌ 
ஏறிக்கொண்டு வடக்காகச்‌ சென்ற கானாடல்குழுவினர்‌ 
பெரிய ஆலமரமொன்று வேர்களையும்‌ விழுதுகளையும்‌ 
நீரில்‌ இறக்கி நின்றிருந்த வடமூலஸ்தலி என்னும்‌ 
காட்டுத்துறையில்‌ படகணையச்செய்தனர்‌. படகுகள்‌ 
வேர்வளைவுகளைச்‌ சென்று தொடுவதற்குள்ளேயே 
பீமன்‌ நீர்‌ வரைதொங்கி ஆடிய 
வேர்களைப்பற்றிக்கொண்டு மேலேறிவிட்டான்‌. 
அவனைக்கண்டு இளம்கெளரவர்களும்‌ 
வேர்களைப்பற்றிக்கொண்டு ஆடினர்‌. தருமன்‌ மேலே 
நோக்கி “மந்தா வேண்டாம்‌ விளையாட்டு. 
உன்னைக்கண்டு தம்பியரும்‌ வருகிறார்கள்‌” என்று கூவ 
துரியோதனன்‌ சிரித்துக்கொண்டு பார்த்திருந்தான்‌. 
அர்ஜுனன்‌ புன்னகையுடன்‌ பார்த்துக்கொண்டு 
அமர்ந்திருக்க நகுலனும்‌ சகதேவனும்‌ கைகளைக்‌ 
கொட்டியபடி “நானும்‌ நானும்‌” என்று குதித்தனர்‌. 


காவலர்தலைவனான நிஷதன்‌ மரத்தில்‌ நின்று கைகாட்ட 
படகுகள்‌ மரத்தடியை நெருங்கியதும்‌ சேவகர்கள்‌ 
விழுதுகளைப்பற்றிக்கொண்டு இறங்கி வேர்களில்‌ முதல்‌ 
மூன்று படகுகளைக்‌ கட்ம மற்ற படகுகளை ஒன்றுடன்‌ 
ஒன்று சேர்த்துக்கட்டினர்‌. பலகைகளைப்‌ போட்டு 
உருவாக்கப்பட்ட பாதைகள்‌ வழியாக தருமனும்‌ 
துரியோதனனும்‌ துச்சாதனனும்‌ இறங்கினர்‌. இளைய 
கெளரவர்கள்‌ அனைவருமே விழுதுகளில்‌ கூச்சலிட்டபடி 
றத அணத ப பனலக இருவர்‌ பிடிநழுவி நீரில்‌ 

முந்து கைகால்களை அடித்துக்கொண்டு கரைநோக்கி 
நீந்தி வேர்களிலும்‌ விழுதுநுனிகளிலும்‌ பற்றிக்கொள்ள 
மேலே ஆடியவர்கள்‌ உரக்கக்‌ கூவிச்சிரித்தனர்‌. 


பெரிய சமையற்பாத்திரங்களையும்‌ உணவுப்பொருட்கள்‌ 
அடங்கிய மூட்டைகளையும்‌ கூடாரத்தோல்களையும்‌ 
துணிகளையும்‌ சுமந்தபடி சேவர்கள்‌ பலகைகள்‌ 
வழியாகச்‌ சென்று காட்டுக்குள்‌ இறங்கினர்‌. 
“நிற்கவேண்டியதில்லை. அப்படியே காட்டுக்குள்‌ 


இடும்பர்கள்‌ தாங்களே என அவர்களின்‌ அகம்‌ அறிந்தது. 
தங்களுக்குத்‌ தாங்களே போரிடுகையில்‌ மட்டுமே 
போருக்குரிய தெய்வங்கள்‌ மகிழ்கின்றன என 
உணர்ந்தனர்‌. விண்ணில்‌ இருள்‌ முகிழ்த்து எழும்‌ 
இடும்பன்‌ ஒருவனைக்‌ கண்டு தங்கள்‌ நீள்கழியில்‌ 
பாய்ந்தெழுந்து இருள்நிறைந்த வெளியில்‌ அவனை 
சந்தித்து படைக்கலம்‌ முட்டிக்கொண்டு போரிட்டு இறங்கி 
சுழன்று எழுந்து அறைந்து விழுந்து மீள எழுந்து பொருதி 
வென்று எழுகையில்‌ அவர்களுக்குள்‌ இருந்து 
மூதாதையர்‌ கொப்பளித்தனர்‌. இடும்பர்களும்‌ 
அவர்களையே நாடிவந்தனர்‌. மிக விரைவிலேயே 
அக்களத்தில்‌ போர்‌ அரக்கர்களுக்குள்‌ மட்டுமே 
நிகழ்வதென ஆகியது. 

கடோத்கஜனுடன்‌ கதைமுட்டிக்கொண்டு துள்ளி விலகி 
கொம்புநீட்டிச்‌ சுற்றிவரும்‌ காட்டெருமைகள் போல்‌ 
சுழன்று வந்துகொண்டிருந்த அலாயுதன்‌ மறுபக்கம்‌ 
தன்னை நோக்கியபடி சுழன்றுவருவதும்‌ தானே 
என்றுணர்ந்தான்‌. அந்தக்‌ காலடிகள்‌, அந்தக்‌ கையசைவு, 
அந்தக்‌ கூர்நோக்கு அவனுடையதே. அவன்‌ பாய்ந்த 
அக்கணமே கடோத்கஜனும்‌ பாய இருவரும்‌ இருளில்‌ 
மிதித்து ஏறி விண்மீன்‌ பெருகிக்கிடந்த கரிய வானில்‌ 
சந்தித்துக்கொண்டனர்‌. கதை தெறிக்க அறைந்து 
மூச்சொலியுடன்‌ இறங்கி அக்கணமே மீண்டும்‌ இருளில்‌ 
ஏறினர்‌. அறைதலும்‌ தடுத்தலும்‌ ஒன்றேயான சுழற்சி. 
கதைகள்‌ முட்டிக்கொள்கையில்‌ இருளில்‌ பரவிய அதிர்வு 
யானைகளை விழிசுருங்கச்‌ செய்தது. கடோத்கஜன்‌ 
ஏழுமுறை பாய்ந்துவந்து அலாயுதனை அறைந்தான்‌. 
ஏழு அறைகளும்‌ ஏழு அறைகளால்‌ நிறுத்தப்பட 
விண்ணுக்கும்‌ மண்ணுக்கும்‌ தாவி இறங்கிச்‌ சுழன்றான்‌. 
மேலும்‌ மேலுமென விசைதிரட்டி இருவரும்‌ 
அறைந்துகொண்டனர்‌. பதினேழு அறைகள்‌ ஒற்றை 
காலப்புள்ளியின்‌ திகைப்பு மட்டுமே என்றான பின்னர்‌ 
பதினெட்டாவது புள்ளியில்‌ அவர்கள்‌ காட்டில்‌ ஓர்‌ 
ஓடைக்கரையில்‌ சந்தித்துக்கொண்டார்கள்‌. 


கடோத்கஜன்‌ அலாயுதனை தோளைப்பற்றி 
அழைத்துச்சென்றான்‌. அவர்களின்‌ காலடியில்‌ ஓடை 
ஓசையிலாது பெருகி மிக ஆழத்தில்‌ அருவியென 
விழுந்தது. அது புகையென மாறிச்‌ சென்றடைந்த பரப்பு 
பச்சைநிறம்‌ செறிந்து நீலம்கொண்டதாக, முகில்புகை 
மூடியதாக அலைகளில்லாத நிகர்வெளியாக தொடுவான்‌ 
வில்‌ வரை நிரம்பியிருந்தது. “இளையோனே, நீ 
எவருக்காக போரிடுகிறாய்‌?” என்று கடோத்கஜன்‌ 
கேட்டான்‌. “என்‌ குடித்தலைவனைக்‌ கொன்றவனுக்கு 


எதிராக. நம்‌ குருதி மூத்தோனின்‌ பழியை ஈடுசெய்ய” 
என்று அலாயுதன்‌ சொன்னான்‌. கடோத்கஜன்‌ “நாம்‌ ஏன்‌ 
இப்படி வஞ்சங்களால்‌ அலைக்கழிக்கப்படுகிறோம்‌? 
அன்பின்‌ பொருட்டு நாம்‌ ஏன்‌ போரிடுவதில்லை? 
இளையோனே, உலகப்பற்றின்பொருட்டு போரிட்டால்‌ கூட 
அதுவும்‌ நன்றல்லவா? நாம்‌ வஞ்சம்‌ சூட பழி தேடி 
அலைகிறோமா? அகழ்ந்து அகழ்ந்து சினங்களைத்‌ 
தேடிச்சேர்த்துக்‌ கொள்கிறோமா?” என்றான்‌. 


அவன்‌ கையை உதறி விலகி “நீங்கள்‌ எதற்காகப்‌ 
போரிடுகிறீர்கள்‌, மூத்தவரே?” என்றான்‌ அலாயுதன்‌. “நீ 
வஞ்சம்கொண்டிருப்பவர்‌ என்‌ தந்தை. அவருக்காக 
பொருதிக்‌ காத்துநின்றிருப்பது என்‌ கடன்‌. அவர்மீது 
நான்‌ கொண்டுள்ள பேரன்பின்பொருட்டே 
களம்நிற்கிறேன்‌” என்று கடோத்கஜன்‌ கூறினான்‌. 
அலாயுதன்‌ சினத்துடன்‌ “அரக்கருக்கு மானுடர்‌ 
தந்தையல்ல. இப்புவியாளும்‌ பெற்றிகொண்ட 
அரக்கர்கள்‌ மானுடரால்‌ வஞ்சத்தால்‌ 
வீழ்த்தப்பட்டவர்கள்‌. அறிக, ஒருநாள்‌ இப்புவிமேல்‌ 
அரக்கர்களின்‌ அரசு எழும்‌! அன்று பிரகலாதனும்‌ 
விபீஷணனும்போல நீங்களும்‌ குலவஞ்சகன்‌ என்றும்‌, 
நெறிபிழைத்து மூதாதையரின்‌ பழி கொண்டவன்‌ 
என்றும்‌ அறியப்படுவீர்கள்‌” என்று சொன்னான்‌. 
“ராகவராமனை வணங்கி அவன்‌ ஆற்றலை 
துணைகொண்டதனால்‌ வாழ்ந்தது அரக்கர்குலம்‌. அவன்‌ 
வாழ்த்துபெற்று பெருகியது வானரர்குடி. அவர்கள்‌ 
அழிந்தது தங்களுக்குள்‌ பூசலிட்டும்‌ பகைமைகளை 
புளிக்கப்‌ புளிக்கப்‌ பெருக்கி நஞ்சாக்கி 
உளம்நிறைத்துக்கொண்டும்‌. தலைமுறைகளாக நிகழ்ந்த 
குலப்போரில்‌ அழிந்தவர்‌ நாம்‌” என்றான்‌ கடோத்கஜன்‌. 


“அடிபணிந்து ஆற்றல்பெறும்‌ நிலையில்‌ இல்லை 
அரக்கர்‌. அவர்கள்‌ இந்தத்‌ தொல்பாறைகளைப்போல 
என்றுமிருப்பவர்கள்‌. இப்புவி சுழல்காற்றில்‌ சுருண்டு 
எழுந்து பறக்காமலிருக்க தெய்வங்கள்‌ வைத்த எடை 
அவர்கள்‌. முகில்கள்‌ பாறைகளை மூடக்கூடும்‌. 
நூறுமடங்கு பெரிதெனக்‌ காட்டி விழிமலைக்கச்‌ 
செய்யவும்கூடும்‌. மூத்தவரே, பாறைகள்‌ முகில்களால்‌ 
கரைக்கப்படுவதில்லை” என்றான்‌ அலாயுதன்‌. “இனி 
அந்த மூதன்னைக்கதைகள்‌ இங்கு வாழாது என்றறிக! 
தன்னிழிவை தற்பெருமையால்‌ மறைத்துக்கொண்டு 
கதைகளில்‌ வாழும்‌ வாழ்க்கையிலிருந்து வெளியேறுக! 
இனியேனும்‌ அரசியலை அறிந்துகொள்க!” என்று 
கடோத்கஜன்‌ சொன்னான்‌. “இனி ஒருபோதும்‌ அரக்கர்கள்‌ 
பிறரில்லாத நிலத்தை ஆளமாட்டார்கள்‌. இனி எந்நிலமும்‌ 


எவருக்கும்‌ முழுதுரிமையாக இருக்காது. அதை 
அறிவுளோர்‌ அறிந்துகொண்டுவிட்டனர்‌. அந்த மெய்யை 
அறிந்தோருக்கும்‌ அறியாதோருக்கும்‌ இடையே நிகழ்வது 
இப்போர்‌.” 


“எங்கள்‌ மண்‌, எங்கள்‌ குருதி, அது எந்நிலையிலும்‌ 
அழியாதது, எதையும்‌ கடந்து ஓங்குவது. என்‌ 
முன்னோரின்‌ சொற்கள்‌ அதை எனக்கு கற்பித்தன. 
என்றும்‌ என்‌ உள்ளம்‌ அதிலிருந்து விலகாது” என்றான்‌ 
அலாயுதன்‌. அவன்‌ தோளை கைநீட்டி தொடவந்த 
கடோத்கஜனை அவன்‌ விலக்கி பின்னகர்ந்தான்‌. கை 
நீண்டு நிற்க கடோத்கஜன்‌ சொன்னான்‌ “நான்‌ கூறுவதை 
சற்றேனும்‌ உளம்கொள்க! ஷத்ரியராயினும்‌ 
அரக்கராயினும்‌ அசுரரும்‌ கிராதருமாயினும்‌ பிறரைக்‌ 
கலந்து அனைத்துத்‌ திறன்களையும்‌ 
உள்ளிழுத்துக்கொண்டு வேர்பரவி எழுபவர்களே இனி 
கிளைவிரித்து உலகாள்வார்கள்‌. எத்துணை 
ஆற்றல்கொண்டவர்‌ எனினும்‌ தனித்தமைவோர்‌ 
அழிவையே சென்றடைவார்கள்‌. இதோ தங்கள்‌ 
தாயகுருதியின்பொருட்டு படைகொண்டெழுழந்திருக்கும்‌ 
இவர்கள்‌ வெறும்‌ பெயரென, நினைவென எஞ்சும்‌ காலம்‌ 
அணுகிக்கொண்டிருக்கிறது.” 


சீற்றத்துடன்‌ அலாயுதன்‌ கைநீட்டியபடி முன்னகர்ந்தான்‌. 
“நான்‌ உங்கள்‌ நெஞ்சுநோக்கிக்‌ கேட்கிறேன்‌, நீங்கள்‌ 
எவருக்காக படைகொண்டு வந்திருக்கிறீர்கள்‌? நீங்கள்‌ 
வந்திருப்பது இப்புவி முழுதாளும்‌ வேட்கைகொண்ட 
யாதவர்களின்‌ பொருட்டுதானே? ஷத்ரியர்களை வெல்ல 
யாதவர்களை துணைப்பதுதான்‌ உங்கள்‌ கடனா?” 
என்றான்‌. “நீ எதன்பொருட்டு வந்தாலும்‌ போரிடுவது 
ஷத்ரியர்களுக்காக. உன்னால்‌ அவர்கள்‌ வென்றால்‌ 
இங்கு காட்டெரிபோல்‌ பரவி மண்ணை கைப்பற்றி 
முழுதாள்வார்கள்‌. அவர்களின்‌ படைக்கலங்களால்‌ 
அரக்கர்குலம்‌ முற்றழியும்‌. அரக்கர்களின்‌ தொல்நிலங்கள்‌ 
உருவழிந்து அவர்களின்‌ நாடுகளென்றாகும்‌. என்‌ 
தந்தையும்‌ அவரை ஆளும்‌ மெய்யாசிரியனும்‌ வென்றால்‌ 
அரக்கர்களும்‌ பிறரும்‌ கலந்து ஒன்றென்றாகி இங்கு 
பொலிவார்கள்‌. யாதவர்‌ நிலமாள முடியும்‌ என்னும்‌ 
நெறியெழுந்தால்‌ நாளை அரக்கரோ அசுரரோ 
நாடாள்வதும்‌ அந்நெறியால்‌ இயல்வதாகும்‌. அந்நெறிக்கு 
எதிராக படைக்கலம்‌ தூக்கியவர்களை காக்க 
நின்றிருக்கிறாய்‌.” 


“அறிக, அரக்கர்‌ குருதி மானுடர்‌ குருதியுடன்‌ கலக்கத்‌ 
தொடங்கிவிட்டது! இனி மானுடர்களில்‌ அரக்கர்‌ 


எழுவார்கள்‌. அரக்கர்களில்‌ மானுடம்‌ திகழும்‌. 
வெற்றிகொள்வீரன்‌ நீ. எழும்‌ ஒரு புது உலகுக்காக வருக! 
உன்‌ வீரத்தை நாளை முளைத்தெழும்‌ நம்‌ குடிகள்‌ 
புகழ்ந்து பாடுவார்கள்‌. அறியாமையால்‌ பிழை 
இயற்றாதொழிக!” என்றான்‌ கடோத்கஜன்‌. ஒரு கணத்தில்‌ 
சினம்‌ எரிந்தேற அலாயுதன்‌ ஓங்கி கடோத்கஜனின்‌ 
முகத்தில்‌ துப்பினான்‌. “அறிவிலி நீ. பெருவஞ்சகன்‌ 
ஒருவனின்‌ படைக்கலம்‌ என ஆனவன்‌” என்று 
கூவினான்‌. “நீயே என்‌ முதல்‌ எதிரி. உனைக்‌ கொன்று 
உன்‌ உடல்மேல்‌ எழுந்து நின்று மூதாதையரை நோக்கி 
கூவுவேன்‌, எந்தையரே, நீங்கள்‌ விரும்பும்‌ குருதிப்பலி 
இது, கொள்க என்று...” 


கடோத்கஜன்‌ தன்‌ முகத்தை துடைத்தபடி கசப்பு நிறைந்த 
சிரிப்புடன்‌ “இது சென்றகாலப்‌ போர்‌. இரணியனுக்கும்‌ 
பிரகலாதனுக்கும்‌, விபீஷணனுக்கும்‌ கும்பகர்ணனுக்கும்‌, 
வாலிக்கும்‌ சுக்ரீவனுக்கும்‌ இடையே நிகழ்ந்தது. இன்று 
அது முடிவடையப்போகிறது” என்றான்‌. “நம்மால்‌ எளிய 
காலவட்டத்திற்கப்பால்‌ நோக்க இயல்வதில்லை. நம்‌ 
தந்தையர்‌ சொன்னவற்றையே மீள நாமும்‌ சொல்கிறோம்‌. 
காலம்‌ கடந்து நோக்கும்‌ விழிகொண்டவன்‌ ஒருவனின்‌ 
அடிபணிந்து அவன்‌ சொல்லை ஏற்பதொன்றே நாம்‌ 
இயற்றக்கூடும்‌ நன்று. தந்தையர்‌ சொல்‌ மெய்மை, 

னால்‌ அதுவே முழு மெய்மை அல்ல. ஏற்பதற்கு 

கராகவே உடைத்தெழுவதும்‌ நிகழும்‌ குடிகளே வென்று 
இங்கு வாழ்கின்றன. நோக்குக, இதோ இப்பால்‌ 
சம்பராசுரரின்‌ குடியும்‌ பாணாசுரரின்‌ குடியும்‌ 
படைகொண்டு நின்றிருக்கிறார்கள்‌! நிஷாதரும்‌ 
கிராதரும்‌ படைகொண்டு போரிடுகிறார்கள்‌. எது 
அவர்களை இணைக்கிறதோ அது மேலும்‌ 
ஆற்றல்பெற்றெழும்‌. காலம்கடந்த நோக்கை பீலிவிழி 
எனச்‌ சூடியவனின்‌ அழியாச்‌ சொல்‌.” 


“செல்க... என்‌ முன்னாலிருந்து செல்க... நான்‌ பாய்ந்து 
உன்‌ குருதிகுடிக்க முற்படுவதற்கு முன்‌ அகல்க!” என்றான்‌ 
கடோத்கஜன்‌. “உன்‌ தோற்றம்‌ என்‌ உள்ளத்தை 
உருக்குகிறது. என்‌ உடன்பிறந்தான்‌ நீ எனக்‌ 
காட்டுகின்றன உன்‌ தோள்கள்‌. உன்‌ விழிகள்‌ எனக்கு என்‌ 
மைந்தரை காட்டுகின்றன. இக்களத்தில்‌ உன்னைக்‌ 
கொன்றால்‌ இதன்‌ பொருட்டு ஏழு பிறப்பிலும்‌ நான்‌ 
துயருறுவேன்‌. புரிந்துகொள்க, இப்போர்‌ நமக்குள்‌ 
நிகழலாகாது! இது ஷத்ரியர்களின்‌ மாறாமைக்கும்‌ 
எழுயுகத்தின்‌ மாறும்‌ தன்மைக்குமிடையே நிகழ்வது. 
அழியாச்‌ சொல்லிலிருந்து அறச்‌ சொல்லொன்று 
பிறக்கும்பொருட்டு நிகழ்வது. நாம்‌ அதன்‌ அறுவடையை 


கொய்பவர்கள்‌ மட்டுமென நின்றிருப்போம்‌” என்று 
கடோத்கஜன்‌ சொன்னான்‌. “இழிமகனே!” என்று 
கூவியபடி பாய்ந்த அலாயுதன்‌ கடோத்கஜனின்‌ நெஞ்சில்‌ 
எட்டி மிதித்தான்‌. 


ஒரு கணத்திற்குள்‌ அவ்வுரையாடல்‌ நிகழ்ந்து முடிய 
இருவரும்‌ கதைகளால்‌ ஒருவரை ஒருவர்‌ 
தாக்கிக்கொண்டு சுழன்றனர்‌. அவர்களின்‌ போரைக்‌ 
காண வந்தமைந்தன போர்த்தெய்வங்கள்‌. மத்தகங்களை 
ஆளும்‌ கஜன்‌, எருதுக்கொம்புகளில்‌ குடியிருக்கும்‌ 
ரிஷபன்‌, மான்நெற்றிகளில்‌ வாழும்‌ மிருகன்‌, 
முதலைவாலில்‌ எழும்‌ மகரன்‌, துதிக்கைகளின்‌ 
ஆற்றலான கரன்‌, கரடிக்கைகளில்‌ குடியிருக்கும்‌ 
ஜாம்பன்‌, குரங்குக்கால்களின்‌ தெய்வமான மர்க்கடன்‌, 
மலைப்பாம்புகளை கைகளாகக்‌ கொண்ட பன்னகன்‌. 
குரங்குப்பிடியை உடைத்தெழுந்தது எருது. முட்டி 
அதிர்ந்து பின்னடைந்து மீண்டும்‌ பாய்ந்தன மத்தகங்கள்‌. 
இறுகப்பற்றிய கரடியை வாலால்‌ அறைந்து தூக்கி 
வீசியது முதலை. மான்கள்‌ அறைந்துகொண்ட ஓசையில்‌ 
காடு விதிர்த்தது. தழுவிப்‌ போரிட்டன துதிக்கைகள்‌. 
ஒன்றென்றே ஆகி முறுகி நிலத்திலுருண்டன 
மலையரவுகள்‌. 


இருவர்‌ கதைகளும்‌ தெறித்து அப்பால்‌ சென்று விழ 
விலகி நிலத்தில்‌ அறைந்து போர்க்கூச்சல்‌ எழுப்பியபடி 
எழுந்து நெஞ்சில்‌ அடித்துக்‌ கூவியபடி அலாயுதன்‌ 
கடோத்கஜனின்‌ மேல்‌ பாய்ந்தான்‌. கடோத்கஜன்‌ அவன்‌ 
உடலை தன்‌ உடலால்‌ மோதித்‌ தடுத்தான்‌. 
பெருங்கைகளால்‌ இருவரும்‌ அறைந்துகொண்டனர்‌. 
கால்களால்‌, நெஞ்சினால்‌ முட்டி ஓசையெழுப்பினர்‌. இரு 
களிறுகள்‌ கொம்பு கோத்து சுழற்றுவதுபோல்‌ ஒருவரை 
ஒருவர்‌ தோள்பற்றி இறுக்கி புரட்ட முயன்றனர்‌. 
முதலைகள்போல்‌ கால்களால்‌ அறைந்தனர்‌. 
காட்டெருமைகள்‌ போல்‌ தலைகளால்‌ 
முட்டிக்கொண்டனர்‌. ஒருவர்‌ பற்களை இறுகக்‌ கடித்த 
ஓசை பிறிதொருவருக்கு கேட்டது. ஒருவரின்‌ எலும்புகள்‌ 
உரசிக்கொண்ட ஓசையை இன்னொருவர்‌ அறிந்தார்‌. 
தசைகள்‌ இறுகும்‌ ஒலி அக்களமெங்கும்‌ ஒலித்தது. 


பின்னர்‌ இருவரும்‌ தெறித்து விலகி கால்களால்‌ நிலத்தை 
அறைந்து எருதுகள்போல்‌ சுரைமாந்தி மீண்டும்‌ எழுந்து 
தாக்கினர்‌. இருவரும்‌ தழுவி நிலத்தில்‌ விழுந்து உருண்டு 
அவ்வண்ணமே எழுந்தனர்‌. ஓருடலாக இருளுக்குள்‌ 
களமெங்கும்‌ ததும்பினர்‌. பின்னர்‌ அலாயுதன்‌ 
கடோத்கஜனை தலைக்குமேல்‌ தாக்கி நிலத்தில்‌ 


அறைந்தான்‌. உடற்தசைகள்‌ அதிர நிலத்தில்‌ விழுந்த 
கடோத்கஜன்மேல்‌ அவன்‌ துள்ளி நெஞ்சுமேல்‌ பாய 
கடோத்கஜன்‌ கால்களைத்‌ தூக்கி அவன்‌ வயிற்றை 
மிதித்து அப்பாலிட்டு கையறைந்து எழுந்து அவன்‌ மேல்‌ 
பாய்ந்து இரு தோள்களையும்‌ பற்றித்‌ தூக்கி ஓங்கி 
முழங்கால்களால்‌ அறைந்து அவன்‌ விலா எலும்பை 
உடைத்தான்‌. அலாயுதன்‌ இருமி குருதி துப்பி 
கடோத்கஜனை உந்தி புரண்டெழுந்து அப்பால்‌ 
சென்றான்‌. கடோத்கஜன்‌ எழுவதற்குள்‌ அலாயுதன்‌ 
அவன்‌ மேல்‌ பாய்ந்து அருல்‌ கிடந்த கதையை எடுத்து 
அவன்‌ தலையை ஓங்கி அறைந்தான்‌. கணநேரத்தில்‌ 
ஒழிந்து புரண்டதால்‌ அவ்வறை நிலத்தில்‌ விழ மண்‌ 
பொடியெழ அங்கொரு குழி உருவாயிற்று. கடோத்கஜன்‌ 
வெட்டுண்டு விழுந்துகிடந்த களிறொன்றின்‌ காலை 
எடுத்து அலாயுதனை அறைந்தான்‌. அதை ஓங்கி 
வலக்கையால்‌ அறைந்து அப்பால்‌ சரித்த பின்‌ 
நின்றிருந்த தேர்ச்சகடம்‌ ஒன்றைத்‌ தூக்கி கடோத்கஜனை 
அறைந்தான்‌ அலாயுதன்‌. 


எழுந்து விண்ணில்‌ நெஞ்சு முட்டிக்கொண்டு இருவரும்‌ 
மண்ணில்‌ விழுந்தனர்‌. அலாயுதன்‌ தலை 
கடோத்கஜனின்‌ தலையுடன்‌ முட்டியது. ஒருகணம்‌ 
கடோத்கஜனின்‌ விழிகளை அலாயுதனின்‌ விழிகள்‌ 
சந்தித்தன. கடோத்கஜனின்‌ நோக்கில்‌ இருந்த தெளிந்த 
நிலையுறுதி அலாயுதனின்‌ உள்ளத்தை அசைத்தது. 
என்ன நிகழ்ந்தது என அறியாமல்‌ அவன்‌ உடலெங்கும்‌ 
தசைகள்‌ ஒருகணம்‌ தளர்வுற்றன. அந்த கண 
இடைவெளியில்‌ கடோத்கஜன்‌ அவன்‌ வலக்காலையும்‌ 
இடக்கையையும்‌ பற்றித்தூக்கி சுழற்றி மண்ணில்‌ 
அறைந்தான்‌. மலைத்து அசைவிழந்த அவன்‌ உடல்மேல்‌ 
பாய்ந்து நெஞ்சின்மேல்‌ அமர்ந்து தன்‌ கைகளால்‌ ஓங்கி 
அவன்‌ தலையைப்பற்றி திருப்பி கழுத்தெலும்பை 
உடைத்தான்‌. தசைக்குள்‌ எலும்பு உடையும்‌ ஓசை 
நீருக்குள்‌ எனக்‌ கேட்டது. மிகமிக மந்தணமாகச்‌ 
சொல்லப்பட்ட ஒரு சொல்‌ என. 


அலாயுதனின்‌ உடல்‌ துடித்தது. கட்டைவிரல்‌ விலகி அதிர, 
பற்கள்‌ கிட்டிக்க, விழிகள்‌ மேலேறி மறைய, கைவிரல்கள்‌ 
விரிந்து விரிந்து நெளிய கழுத்துத்தசைகள்‌ இழுபட்டு 
விதிர்க்க அலாயுதன்‌ அடங்கினான்‌. அத்துடிப்பு தன்‌ 
உடலிலும்‌ குடியேற பற்களை இறுகக்கடித்து இரு 
கைகளையும்‌ விரல்‌ சுருட்டி மடித்து அமர்ந்திருந்தான்‌ 
கடோத்கஜன்‌. எலும்புகள்‌ உடலெங்கும்‌ உரசிக்கொள்ளும்‌ 
ஓசை தலைக்குள்‌ கேட்டது. பின்னர்‌ குருதிக்குமிழிகள்‌ 
கண்களுக்குள்‌ மெல்ல மிதந்து கீழிறங்கத்‌ தொடங்கின. 


அவன்‌ எழுந்து திரும்பிப்பார்க்காமல்‌ அகன்றான்‌. 
அவர்களைச்‌ சூழ்ந்து நின்றிருந்த இரு குடியின்‌ 
அரக்கர்களும்‌ திகைத்த விழிகளுடன்‌ வெறுமனே 
நோக்கினர்‌. எவரும்‌ இறந்தவனுக்காக வாழ்த்தொலி 
எழுப்பவில்லை. எவரும்‌ வெற்றிக்கூச்சலும்‌ 
முழக்கவில்லை. கைகளிலிருந்து தளர்ந்த 
படைக்கலங்களை முறுகப்பற்றியபடி அவர்கள்‌ 
நிலைமீண்டபோது மீண்டும்‌ போருக்கு அழைக்கும்‌ 
ஓசைகளை கேட்டனர்‌. தளர்ந்த கால்களுடன்‌, தாழ்ந்த 
தலையுடன்‌ அவர்கள்‌ பிரிந்து அகன்றனர்‌. 

[[/age]சஞ்சயன்‌ சொன்னான்‌: அரசே, எவருடைய 
கண்களால்‌ நான்‌ பார்க்கிறேன்‌ என்று தெரியவில்லை. 
நான்‌ எங்கோ இக்கதையை ஓர்‌ அரக்கர்‌ கூட்டத்திற்கு 
சொல்லிக்கொண்டிருக்கிறேன்‌. மறு சொற்றொடரை 
நாகர்களுக்கு சொல்கிறேன்‌. ஆழ்ந்த கனவென அக்காட்சி 
திரும்புகையில்‌ அரண்மனையில்‌ காந்தாரப்‌ பேரரசியிடம்‌ 
சொல்லிக்கொண்டிருக்கிறேன்‌. இப்போது இதை 
சொல்லும்போது நான்‌ எங்கோ ஒரு வழிச்சாவடியில்‌ 
வணிகர்‌ நடுவே விழியிலாத சூதனாக அமர்ந்து 
இக்கதையை பாடுவதாக உணர்கிறேன்‌. 


படைகளுக்கு மேல்‌ இரும்புக்கவசம்‌ இருளில்‌ விண்மீன்‌ 
ஒளியில்‌ மின்னும்‌ சுனைநீர்போல அலைகொள்ள 
பால்ஹிகர்‌ சென்றுகொண்டிருப்பதை துரியோதனன்‌ 
பார்த்தான்‌. முதலில்‌ அது என்ன அசைவென்று 
அவனுக்கு தெரியவில்லை. அப்பால்‌ ஒரு செய்தி 
அறிவிப்பு பந்தம்‌ எழுந்து சுழன்றபோது கோட்டுருவில்‌ 
அது யானைமேல்‌ செல்லும்‌ பால்ஹிகர்‌ என்று 
புரிந்துகொண்டு “பிதாமகரா! அவர்‌ களம்காண 
வேண்டியதில்லை என்று சென்று சொல்‌” என்று 
கூவினான்‌. “அவர்‌ இரவில்‌ நோக்கும்‌ விழி 
கொண்டவரல்ல. ஒளிச்செய்திகளையோ 
ஒலிச்செய்திகளையோ கேட்டு போரிடவும்‌ அறிந்தவர்‌ 
அல்ல.” 


பால்ஹிகர்‌ முகில்களின்‌ மேல்‌ கால்வைத்து 
நடப்பவர்போல்‌ தோன்றினார்‌. அங்காரகனின்‌ கவசங்கள்‌ 
கரியவையாக இருந்தமையால்‌ அது முற்றாகவே 
இருளுக்குள்‌ மறைந்துவிட்டிருந்தது. பால்ஹிகரை 
நோக்கியபின்‌ கீழே நோக்கியபோது இருளின்‌ புரளலாக 
யானை தெரிந்தது. இருளின்‌ ஓர்‌ அலைமேல்‌ பால்ஹிகர்‌ 
செல்வதுபோல. “அவர்‌ படைமுகம்‌ செல்லக்கூடாது... என்‌ 
ஆணை” என்றான்‌ துரியோதனன்‌. சுபாகு புரவியில்‌ 
ஏறிக்கொண்டு பாறைப்பகுதியின்‌ ஆறுபோல 
முட்டிமோதிச்‌ சுழன்ற கெளரவப்‌ படையினூடாக பிளந்து 
சென்றான்‌. வழிவிடும்பொருட்டு அவன்‌ கூச்சலிட்டுப்‌ 
பார்த்தான்‌. ஆனால்‌ எவ்வொலியும்‌ எவர்‌ செவிகளிலும்‌ 
விழவில்லை என உணர்ந்தபின்‌ வீரர்களை பிடித்துத்‌ 
தள்ளியும்‌ இடைவெளிகள்‌ வழியாக சிட்டுக்குருவி என 
வளைந்து சுழன்றும்‌ அவன்‌ முன்‌ சென்றான்‌. 


விண்ணிலிருந்து அரக்கர்களும்‌ அசுரர்களும்‌ 
வெளவால்கள்போல்‌ இறங்கி தாக்கி அலறல்களையும்‌ 
கூச்சல்களையும்‌ எஞ்சவிட்டு மீண்டும்‌ 
எழுந்தகன்றுகொண்டிருந்தனர்‌. நிஷாதர்களும்‌ 
கிராதர்களும்‌ எய்த அம்புகள்‌ குறி பிை க்காது வந்து 
ஷத்ரியர்களை அலறி விழச்செய்தன. ண்ட கழைகளை 
ஊன்றி விண்ணில்‌ தாவி எழுந்து எடையுடன்‌ இறங்கிய 
இடும்பர்கள்‌ கையிலிருந்த நீண்ட சாட்டை நுனியில்‌ 
கட்டப்பட்ட கூர்முனை கொண்ட இரும்புவட்டை வீசி 
வீரர்களின்‌ கழுத்துகளை வெட்டி மீண்டும்‌ கழைகளை 
ஊன்றி எழுந்தகன்றனர்‌. கெளரவப்‌ படைகள்‌ 
அணிகுலைந்து ஒன்றையொன்று முட்டி நெருக்கி சில 
இடங்களில்‌ விரிந்தகன்று குழம்பி 
அலைகொண்டிருந்தன. அவற்றின்‌ நடுவே சுழியில்‌ 
சிக்கிக்கொண்ட பெருங்கலம்போல்‌ தயங்கியும்‌ சுழன்றும்‌ 
நிலையழிந்து நின்றிருந்தது அங்காரகன்‌. அதைச்‌ 
சூழ்ந்து கெளரவப்‌ படை வட்டமிட்டது. 


சுழிபிளந்து அங்காரகனை அணுகிய சுபாகு புரவி மேல்‌ 
எழுந்து நின்று “பிதாமகரே! தாங்கள்‌ பின்னடைய 
வேண்டுமென்று ஆணை! தாங்கள்‌ போருக்கெழ 
வேண்டியதில்லை! பின்னடைக!” என்று கூறினான்‌. 
பால்ஹிகர்‌ தனது கதையைச்‌ சுழற்றி அறைந்தபடி 
“மேலும்‌! மேலும்‌!” என யானையை முன்செலுத்த 
முயன்றுகொண்டிருந்தார்‌. அங்காரகன்‌ நான்கு அடி முன்‌ 
சென்று சுழன்று திரும்பி மூன்றடி பின்‌ வந்து மீண்டும்‌ 
முன்சென்றது. பால்ஹிகரின்‌ கதைச்சுழற்சியில்‌ அவரைச்‌ 
சூழ்ந்திருந்த கெளரவ வீரர்களே பெரும்பாலும்‌ 
அறைபட்டு விழுந்தனர்‌. தன்‌ முன்‌ சீறலொலியுடன்‌ கதை 
உருளை கடந்து செல்ல சுபாகு தலைகுனிந்து 
அதிலிருந்து தப்பினான்‌. உரத்த குரலில்‌ “பிதாமகரே, 
தாங்கள்‌ இப்போரை நிகழ்த்த இயலாது. செல்க! 
பின்திரும்பிச்‌ செல்க!” என்று கூவினான்‌. “பின்‌ திரும்புக! 
அரசாணை! பின்‌ திரும்புக!” 


பின்னர்‌ உணர்ந்தான்‌, அப்போர்‌ தொடங்கிய நாள்‌ முதல்‌ 
அவரிடம்‌ எவருமே உரையாடியதில்லை என்று. ஒரு 
சொல்லும்‌ உரைக்கப்படாதவராக, பிறரை நோக்கி ஒரு 
சொல்லும்‌ உரைக்காதவராக அந்தப்‌ பதினான்கு 
நாட்களும்‌ அவர்‌ குருக்ஷேத்ரக்‌ களத்தில்‌ இருந்தார்‌. அவர்‌ 
அறிந்தது புலரியில்‌ ஒலிக்கும்‌ போர்முரசின்‌ 
அறைகூவலை மட்டுமே. அந்தியில்‌ போர்முடிவுக்குப்‌ 
பின்னரும்கூட பெரும்பாலான நாட்களில்‌ அவர்‌ 


கதைசுழற்றி போரில்‌ மூழ்கித்தான்‌ இருந்தார்‌. சூழ்ந்திருந்த 
படைகள்‌ விலகி பின்னடையத்‌ தொடங்குகையில்‌ 


அகதைக்‌ கண்டு அங்காரகனே முடிவெடுத்து 
பின்னடையத்‌ தொடங்கும்‌. தன்‌ பாடிவீட்டை 
அடைந்ததும்‌ அவர்‌ யானையிலிருந்து இறங்கி எடை 
மிக்க கவசங்கள்‌ குலுங்கி ஒலிக்க தன்‌ குடிலுக்கு 
முன்னால்‌ சென்று வெறுந்தரையில்‌ கால்‌ நீட்டி அமர்வார்‌. 
ஒவ்வொரு முறையும்‌ அந்த இடத்தை புதிதெனக்‌ கண்டு 
துணுக்குறுபவர்போல்‌ அவர்‌ தோன்றுவார்‌. 


யானை அவர்‌ அருகிலேயே நின்றிருக்கும்‌. அதை 
யானைக்கொட்டிலுக்கு கொண்டுசெல்ல முயன்றபின்‌ 
அதன்‌ மறுப்பை உணர்ந்து பாகர்கள்‌ கைவிட்டனர்‌. 
அங்காரகனை பாகர்கள்‌ எவரும்‌ அணுகவோ 
ஆணையிடவோ இயலவில்லை. அத்திரிகள்‌ இழுக்கும்‌ 
வண்டிகளில்‌ அதற்கான உணவு கொண்டுவரப்பட்டது. 
உப்புநீர்‌ நனைத்த வைக்கோலும்‌, காட்டுத்தழையும்‌, 
கிழங்குகளுடன்‌ வேகவைத்து உருட்டிய 
புல்லரிசிச்சோற்றுக்‌ கவளங்களும்‌ அதன்‌ முன்‌ விரித்த 
ஈச்சைப்பாயில்‌ குவிக்கப்பட்டன. அங்காரகன்‌ உடலை 
அசைத்தபடி சீரான துதிக்கைச்‌ சுழற்சிகளுடன்‌ 
அவ்வுணவை உண்டது. அருகே பால்ஹிகருக்கும்‌ 
கூடைகளில்‌ அப்பங்களும்‌, ஊன்துண்டுகள்‌ நிறைந்த 
கொப்பரைகளும்‌, மதுக்குடங்களும்‌ கொண்டுவந்து 
வைக்கப்பட்டன. அவர்கள்‌ இருவரும்‌ உண்பதை 
அப்பால்‌ நின்று கெளரவப்‌ படைவரர்கள்‌ பார்த்தனர்‌. 
தொன்மையான வேள்விச்சடங்கு ஒன்றை 
பார்ப்பதுபோல்‌ சிலர்‌ அறியாது கைகூப்பினர்‌. 


அங்கே பல்லாயிரம்‌ பேர்‌ சூழ்ந்திருந்த போதிலும்கூட 
அவர்களிருவரும்‌ முற்றிலும்‌ தனிமையில்‌ இருப்பதை 
பலமுறை அங்கே நின்று சுபாகு பார்த்ததுண்டு. 
அவர்களிடையேகூட எதுவும்‌ பேசப்படுவதில்லை. 
யானையிலிருந்து இறங்கியதுமே பால்ஹிகர்‌ 
யானையையும்‌ அறியாதவரானார்‌. அவர்‌ எப்போதுமே 
கவசங்களை கழற்றுவதில்லை என்பதை 
முதல்நாளுக்குப்‌ பின்‌ அப்படையில்‌ அனைவருமே 
அறிந்திருந்தனர்‌. தலைக்கவசத்தை உணவுக்குப்‌ பின்‌ 
மீண்டும்‌ அணிந்துகொண்டு வெறுந்தரையில்‌ 
கைகால்களை விரித்து அவர்‌ படுத்திருக்கையில்‌ 
அப்பால்‌ நின்று நோக்கும்போது இரும்புக்கலங்கள்‌ நீட்டி 
அடுக்கப்பட்டதாகவே தோன்றும்‌. இரவில்‌ பந்தங்களின்‌ 
ஒளி கவசங்களின்‌ வளைவுகளில்‌ 
நெளிந்துகொண்டிருக்கும்‌. பின்னிரவில்‌ நிலவொளியில்‌ 
நனைந்து அங்கே ஒரு நீர்ச்சுனை ஊறியிருப்பதுபோல்‌ 
தோன்றும்‌. அவர்‌ குறட்டை விடுவதில்லை. துயிலில்‌ 
புரண்டுபடுப்பதுமில்லை. அந்தக்‌ கவசங்களுக்குள்‌ 


செல்லுங்கள்‌” என்றான்‌ நிஷதன்‌. செளனகர்‌ இறங்கி 
தன்னுடைய ஆடையைச்‌ சரிசெய்துகொண்டார்‌. 
திருதராஷ்டிரர்‌ சஞ்சயன்‌ கையைப்பற்றி மெல்ல இறங்கி 
காட்டுக்குள்‌ வந்து தலையைச்‌ சரித்து புருவத்தைச்‌ 
சுளித்து மேலே ஓடிக்கொண்டிருந்த காற்றின்‌ 
ஓசையையும்‌ பறவைக்குரல்களையும்‌ கூர்ந்து கேட்டார்‌. 
பின்னர்‌ “கிரெளஞ்சங்கள்‌!” என்றார்‌. 


“அடர்ந்த காடு அரசே. இவ்விடம்‌ வடவிருக்ஷபதம்‌ என்று 
அழைக்கப்படுகிறது. இங்கிருந்து செல்லும்‌ 
காட்டுப்பாதை இனிய ஊற்றுக்களால்‌ ஆன தசதாரை 
என்னும்‌ ஏரிக்கரைக்குச்‌ சென்று சேரும்‌. அங்குதான்‌ 
கானாடுதலுக்கான இடத்தை கண்டிருக்கிறார்கள்‌” 
என்றான்‌ சஞ்சயன்‌. “ஆம்‌, என்‌ இளமையில்‌ நான்‌ 
ஒருமுறை அங்கே சென்றிருக்கிறேன்‌. பாறைகளுக்குள்‌ 
ஒளிந்து ஒளிந்து ஓடும்‌ சிற்றோடைகளினாலானது 
அவ்விடம்‌ என்றனர்‌ அன்று. நான்‌ நீரோடையில்‌ என்‌ 
கால்களை நனையவிட்டு நீரின்‌ ஓசையைக்‌ 
கேட்டுக்கொண்டு அமர்ந்திருந்தேன்‌. அங்கே நீர்‌ 
விரைவுநடை கொண்ட பாடல்களைப்‌ 
பாடிக்கொண்டிருந்தது” என்றார்‌ திருதராஷ்டிரர்‌. 


பின்பு பெருமூச்சுடன்‌ “அன்று என்‌ தம்பியும்‌ 
உடனிருந்தான்‌. அந்த ஓடைகளை 
வரைந்துகொண்டிருப்பதாகச்‌ சொன்னான்‌. நீரை 
வரையமுடியாது மூத்தவரே, நீரின்‌ சில வண்ணங்களை 
வரையலாம்‌. அதைவிட நீரில்லாத இடங்களை வரைந்து 
நீரை கண்ணுக்குக்‌ காட்டலாம்‌... மகத்தானவை 
அனைத்தும்‌ மீண்டும்‌ மீண்டும்‌ வரையப்படுகின்றன. நீர்‌ 
தீ மேகம்‌ வானம்‌ கடல்‌... அவை இன்றுவரை 
வரையப்பட்டதுமில்லை என்று சொன்னான்‌. இனியவன்‌, 
மிகமிக மெல்லியவன்‌. குருவியிறகு போல. கேதாரத்தின்‌ 
ஒரு மெல்லிய கீழிறங்கல்‌ போல” என்றார்‌. “செல்வோம்‌ 
அரசே... நாம்‌ நடுப்பகலுக்குள்‌ அங்கே சென்று 
சேர்ந்துவிடவேண்டுமென்று சொன்னார்கள்‌” என்றார்‌ 
செளனகர்‌. 


அவர்கள்‌ இருபக்கமும்‌ பச்சைத்தழைகள்‌ செறிந்த பாதை 
வழியாக வரிசையாகச்‌ சென்றனர்‌. முகப்பில்‌ அம்பும்‌ 
வில்லுமேந்திய இரு காவலர்‌ செல்ல பின்னால்‌ சுமை 
தூக்கிய சேவகர்கள்‌ வந்தனர்‌. பீமன்‌ அவர்கள்‌ அருகே 
கனத்த அடிமரங்களை ஊன்றி தலைக்குமேலெழுந்து 
பந்தலிட்டிருந்த மரங்களின்‌ கிளைகள்‌ வழியாகவே 
அவர்களுடன்‌ வந்தான்‌. கீழே சென்றவர்களின்‌ மேலே 
வந்து கிளைகளை உலுக்கி மலர்களை உதிரச்செய்தபின்‌ 


அப்போது ஒரு மானுட உடல்‌ இருப்பதாகவே தோன்றாது. 


அங்காரகனும்‌ கவசங்களை கழற்றுவதில்லை. அதன்‌ 
இரும்புக்‌ கவசங்கள்‌ பிறிதொரு யானை அளவுக்கே எடை 
கொண்டவை. துதிக்கையின்‌ அடுக்குக்கவசங்களை 
கழற்றாமல்‌ உணவை அள்ளிச்சுருட்டி உண்ண பிற 
யானைகளால்‌ இயல்வதில்லை. அங்காரகன்‌ தன்‌ 
துதிக்கையை சரித்து வளைத்து கவசங்களுடன்‌ 
உண்ணவும்‌ கற்றுக்கொண்டிருந்தது. அதன்‌ அசைவில்‌ 
உலோகப்‌ பொருட்கள்‌ நிறைந்த வண்டி 
மேடுபள்ளங்களில்‌ செல்வதுபோல்‌ கவசத்‌ தகடுகள்‌ 
உராய்ந்து ஒலியெழுப்பின. அதன்‌ காதுகள்‌ 
அசைகையில்‌ நுனிகளில்‌ கட்டப்பட்ட மணியோசை 
வண்டிமாடுகள்‌ செல்வதுபோல்‌ கேட்டது. அங்காரகன்‌ 
பால்ஹிகரைப்‌ போலவே குரலற்றது. படைமுமுக்க பிற 
யானைகள்‌ முழக்கமிடும்போதுகூட அங்காரகன்‌ 
அவ்வொலியுடன்‌ கலந்துகொள்வதில்லை. மலையுச்சிப்‌ 
பாறைபோல விழியருகில்‌ நெடுந்தொலைவில்‌ இருப்பது. 
குளிர்ந்தது. அவ்வப்போது முழுமையாகவே வானில்‌ 
மறைந்துவிடுவது. 


முதல்‌ இருநாட்களில்‌ அவ்விருவரும்‌ கெளரவப்‌ 
படையினருக்கு பெருவிந்தையென இருந்தனர்‌. மிக 
விரைவிலேயே அவ்விந்தையும்‌ பழகியது. 
கதையுருளையிலிருந்து தெறித்த குருதி வழிந்து 
உறைந்து பிசுக்காகி, அரக்காகி, பொருக்காகி படிந்த 
கவசங்களுடன்‌ மாபெரும்‌ இரும்புப்பாவை என 
நின்றிருந்த அங்காரகன்‌ சற்றும்‌ அறியாமல்‌ 
அவ்வழியாகச்‌ செல்லலாயினர்‌ படையினர்‌. அவர்களின்‌ 
உடலிலிருந்து அச்செய்தியை பெற்றுக்கொண்ட 
அத்திரிகளும்‌ கழுதைகளும்‌ புரவிகளும்கூட அதை ஒரு 
இரும்பு மண்டபம்‌ என்றோ கற்பாறை என்றோ 
எண்ணியவைபோல்‌ நடந்துகொண்டன. பறவைகள்‌ 
இயல்பாக அதன்மேல்‌ வந்தமர்ந்து எழுந்துசென்றன. 
எப்போதேனும்‌ பாகர்கள்‌ அருகே வந்து உணவு வைத்துச்‌ 
செல்கையில்‌ அதன்‌ சிறிய விழிகளை அருகே கண்டு 
உளம்‌ அதிர்ந்தனர்‌. ஒருவன்‌ அலறியபடி பின்னால்‌ 
சரிந்து விழுந்து உடல்நடுங்கி எழுந்து அப்பால்‌ சென்று 
மீண்டும்‌ விழுந்தான்‌. அவன்‌ மீண்டும்‌ உளம்மீளவே 
இல்லை. அங்காரகனுக்குள்‌ வாழும்‌ தெய்வத்தை அவன்‌ 
கண்டுவிட்டான்‌ என்றனர்‌. 

பால்ஹிகர்‌ முழுக்‌ கவசத்துடன்‌ காலையில்‌ எழுந்தார்‌. 
தலைக்கவசத்தையும்‌ இடைக்கவசத்தையும்‌ மட்டும்‌ 
கழற்றி முகத்தைக்‌ கழுவி காலைக்கடன்‌ முடித்தார்‌. 


உணவை உண்டு மீண்டும்‌ கையுறைகளை அணிந்தபடி 
காத்திருந்தார்‌. அங்காரகன்‌ அந்தப்‌ 
பெருங்கதையுருளையை தன்‌ துதிக்கையில்‌ சுருட்டித்‌ 
தூக்கியபடி சீரான அசைவுகளுடன்‌ வந்து அவர்முன்‌ 
நின்றதும்‌ ஏறி அமர்ந்துகொண்டார்‌. அங்காரகன்‌ 
செவிகளை மட்டும்‌ அசைத்தபடி முரசொலிக்காக 
காத்திருந்தது. அதன்‌ கவசங்களுக்கிடையே 
பாறைவெமப்புக்குள்‌ பொன்வண்டு என விழிகள்‌ 
ஒளிகொண்டிருந்தன. படைநகர்வு தொடங்கியதுமே 
எறும்புகளால்‌ இழுத்துச்‌ செல்லப்படும்‌ வண்டுபோல்‌ 
நிரைக்குள்‌ நுழைந்து படைமுகப்பை நோக்கி சென்றது. 
போர்முரசு எழுந்ததும்‌ பிளிறலோ தலைகுலுக்குதலோ 
இல்லாமல்‌ கதையைச்‌ சுழற்றியபடி எதிரிப்படைக்குள்‌ 
புகுந்து சென்றது. நீரில்‌ மூழ்கும்‌ இரும்புருளைபோல. 


“அவர்‌ போரிடவில்லை. இங்கு நிகழ்வது எதையும்‌ அவர்‌ 
புரிந்துகொள்ளவும்‌ இல்லை. அவர்‌ பிறிதொன்றை 
செய்து கொண்டிருக்கிறார்‌. அவர்‌ மானுட உயிர்‌ 
என்பதையே அறிந்திருக்கவில்லை” என்று கெளரவப்‌ 
படைவீரர்கள்‌ சொன்னார்கள்‌. “தொல்நிலத்தின்‌ 
கொடுந்தெய்வம்‌ ஒன்றை மானுட உடலில்‌ ஏற்றி 
கொண்டுவந்திருக்கிறார்கள்‌. லட்சம்‌ தலைகளை 
உடைத்து குருதிபலி கொண்ட பின்னரே அது மண்‌ 
நீங்கும்‌” என்று பாண்டவர்‌ தரப்பில்‌ கூறினார்கள்‌. முதல்‌ 
சில நாட்களுக்குப்‌ பின்னர்‌ எவ்வகையிலும்‌ 
பால்ஹிகரை எதிர்கொள்ள இயலாதென்று பாண்டவப்‌ 
படையினர்‌ உணர்ந்தனர்‌. பாண்டவப்‌ படையில்‌ பீமனும்‌ 
கடோத்கஜனும்‌ மட்டுமே அவரை சற்றேனும்‌ 
எதிர்கொண்டு செறுத்தனர்‌. அவர்களும்‌ அவர்‌ 
பெருங்கதையின்‌ வீச்சை ஒழிந்தும்‌ தவிர்த்தும்‌ களமாடி 
அவரை தாங்கள்‌ எண்ணிய இடத்தில்‌ நிலைகொள்ளச்‌ 
செய்வதையே போர்முறையென்று கொண்டிருந்தனர்‌. 


பீமனும்‌ கடோத்கஜனும்‌ பின்னடையும்போது பாண்டவப்‌ 
படைகளுக்குள்‌ புகுந்த அங்காரகன்‌ கதை வீசி 
தேர்களையும்‌ யானைகளையும்‌ மானுடத்‌ திரளையும்‌ 
உடைத்துச்‌ சிதைத்தழித்தபடி ஊடுருவிச்சென்று சுழன்று 
மீண்டது. அங்காரகனைப்‌ பார்த்ததுமே படைவீரர்கள்‌ 
சிதறி அகன்று வழிவிட, காற்றுச்‌ சருகுகளை ஊதி 
விலக்குவதுபோல்‌ வெற்றிடத்தை உருவாக்கியபடி அவர்‌ 
பாண்டவப்‌ படைகளுக்குள்‌ சுழன்று வந்தார்‌. 
யானைகளும்‌ புரவிகளும்கூட இயல்பாக அகன்றோடி 
அவரை தவிர்த்தன. அனால்‌ அணிநிறைந்த படை 
எங்கோ ஓரிடத்தில்‌ சுழித்து அசைவிலாது சிக்கிக்கொள்ள 
நேர்ந்தது. அப்போது அதன்‌ மேல்‌ பறந்த கதை குருதி 


உண்டு விண்ணில்‌ சுழன்றது. படைவீரர்கள்‌ அஞ்சிச்‌ 
சிதறி ஓடினர்‌. வழி மூடிக்கொண்டபோது விழிமூடி 
உடலை இறுக்கி தலைகொடுத்து விழுந்தனர்‌. சில 
தருணங்களில்‌ ஆட்கொள்ளப்பட்டவர்கள்போல வீரர்கள்‌ 
அப்பாலிருந்து படைக்கலங்களை எறிந்துவிட்டு 
“பிதாமகரே, என்னை கொள்க!” என கூச்சலிட்டபடி வந்து 
அவர்முன்‌ மண்டியிட்டு தலையை அக்கதைக்கு அளித்து 
சிதறிவிழுந்தனர்‌. 


தொலைவிலிருந்து போர்புரியும்‌ பால்ஹிகரை 
பார்க்கையில்‌ அக்கவசங்களுக்குள்‌ ஒரு மானுட உடல்‌ 
இருப்பதே தெரியவில்லை. அவர்‌ தன்‌ கதைச்சுழற்சியை 
எவ்வகையிலும்‌ மாற்றிக்கொள்ளவில்லை. 
விசைகூட்டவோ குறைக்கவோ செய்யவில்லை. வென்று 
களிப்புறவோ, பின்வாங்கி சீற்றம்‌ அடையவோ, இலக்கு 
தேடி செல்லவோ, தவறும்‌ இலக்குகளை குறிவைத்து 
தொடரவோ இல்லை. அந்த விலக்கமே பேரச்சத்தை 
உருவாக்குவதாக இருந்தது. அவர்‌ படைகளை 
வழிநடத்தவில்லை. ஆனால்‌ யானை சென்ற வழியே 
சென்றுமேயும்‌ மான்கூட்டங்கள்‌ என கெளரவப்‌ படை 
அவரைச்‌ சூழ்ந்து பின்தொடர்ந்தது. அவர்‌ செல்லும்‌ 
வழியை தங்களுக்கான திறப்பாக பயன்படுத்திக்‌ 
கொண்டது. அவர்‌ அனைத்து ஆணைகளுக்கும்‌ 
அப்பாலிருந்தார்‌. 


அவரிடம்‌ எச்சொல்லும்‌ சென்றடையாதென்று 
உணர்ந்தபின்‌ சுபாகு புரவியை திருப்பி 
பின்னடைந்தான்‌. எதிரில்‌ வந்துகொண்டிருந்த 
துர்முகனை நோக்கி “எப்போதும்‌ பிதாமகரின்‌ இருபுறமும்‌ 
கெளரவர்கள்‌ ஐவர்‌ நிலைகொள்க! அவர்‌ இப்போது 
தனித்து பாண்டவப்‌ படைக்குள்‌ சென்றுவிடலாகாது. 
அவரை கிராதர்கள்‌ சூழாது நோக்குக!” என்று 

ணையிட்டான்‌. துர்முகன்‌ தலைவணங்கி கைவீசி பிற 
உடன்பிறந்தாருக்கு ஆணையிட்டபடி பால்ஹிகரை 
நோக்கி சென்றான்‌. சுபாகு புரவியில்‌ திரும்பி 
துரியோதனனை வந்தடைந்தான்‌. கர்ணனும்‌ 
துரோணரும்‌ அஸ்வத்தாமனும்‌ மூன்று முனைகளில்‌ 
பாண்டவர்களின்‌ படையெழுச்சியைத்‌ தடுத்து 
பின்னடையச்‌ செய்துகொண்டிருந்தனர்‌. கிராத 
படைத்தலைவரும்‌ வெவ்வேறு முனைகளிலிருந்து 
எதிர்பாராத தருணத்தில்‌ தோன்றி அவர்களை அறைந்து 
அக்கணமே அலையென பின்வாங்கி மறைந்து மீண்டும்‌ 
தோன்றி தாக்கினர்‌. 


துரியோதனனை அணுகிய சுபாகு “மூத்தவரே, 


பிதாமகரை எவ்வகையிலும்‌ நம்மால்‌ கட்டுப்படுத்த 
இயலாது. நம்மிடமிருந்து ஒரு சொல்லும்‌ அவரை நோக்கி 
செல்வதில்லை” என்றான்‌. ஒரு கணத்திற்குப்பின்‌ அவன்‌ 
சொல்வதை புரிந்துகொண்ட துரியோதனன்‌ “ஆம்‌, 
உண்மை. நானும்‌ அதை முன்னரே பலமுறை 
உணர்ந்திருக்கிறேன்‌” என்றான்‌. பின்னர்‌ “ஒன்று செய்க, 
அவரது யானையுடன்‌ நம்மால்‌ உரையாடமுடியும்‌! 
அங்காரகனிடம்‌ கூறுக!” என்றான்‌. “அங்காரகனிடமா?” 
என்று சுபாகு கேட்டான்‌. “ஆம்‌, அது நம்‌ சொற்களை 
கேட்கும்‌. பிதாமகர்‌ நாமறியாத நிலத்திலிருந்து இங்கே 
எழுந்தவர்‌. அங்காரகன்‌ நம்முடன்‌ குழவியாக இருந்து 
வளர்ந்தது. இங்கு பட்டத்து யானையாக பழகியது. 
அதனுடன்‌ பேசுக! அதற்கு ஆணையிடுக! உளம்‌ 
கொண்டால்‌ அது கேட்கக்கூடும்‌” என்றான்‌. 


“மூத்தவரே, அது மதம்‌ கொண்டதுபோல்‌ தோன்றுகிறது. 
சூழ மானுடர்‌ இருப்பதையே உணராததுபோல்‌ 
இருக்கிறது. அவர்‌ முற்றமைந்து அதை ஆள்கிறார்‌. தான்‌ 
வாழும்‌ விண்ணுலகிலிருந்து அதனுடன்‌ 
பேசிக்கொண்டிருக்கிறார்‌” என்றான்‌. “முறையிடுக! அதை 
நோக்கி ஓயாது பேசிக்‌ கொண்டிரு. ஓரிரு 
சொற்களையேனும்‌ அது ஏற்கக்கூடும்‌. செல்க!” என்று 
துரியோதனன்‌ சொன்னான்‌. “இன்று இரவு பிதாமகர்‌ 
இக்களத்திலிருந்து மீண்டாக வேண்டும்‌. நாம்‌ அவரை 
முன்னரே களமெழாது செய்திருக்க வேண்டும்‌. 
பெரும்பிழை செய்துவிட்டோம்‌ என்று என்‌ உள்ளம்‌ 
பதைக்கிறது. செல்க!” என்றான்‌. 


அக்கணம்‌ விண்ணிலிருந்து அவன்‌ முன்‌ இறங்கிய 
இடும்பன்‌ ஒருவன்‌ தன்‌ இரு கைகளிலும்‌ இருந்த நீண்ட 
வாள்களால்‌ அவனை அறைந்தான்‌. வில்லின்‌ 
கணையால்‌ இரு வாள்முனைகளையும்‌ தடுத்து 
“பின்னடைக! பின்னடைக!” என்று பாகனுக்குச்‌ சொல்லி 
தேரை பின்னடையச்‌ செய்தபின்‌ தன்‌ வாளை உருவியபடி 
அவ்வரக்கனை எதிர்த்துப்‌ போரிட்டான்‌ துரியோதனன்‌. 
ஒரு வாள்‌ உடைந்து பிறிதொரு வாளை துரியோதனன்‌ 
மேல்‌ வீசி எறிந்தான்‌ இடும்பன்‌. தலை தணித்து அதை 
தவிர்த்து தன்‌ இடையிலிருந்த வேலை எடுத்து 
இடும்பனை நோக்கி எறிந்தான்‌. இடும்பன்‌ 
வெளவால்போல்‌ ஒலி எழுப்பிச்‌ சிதறி மல்லாந்து விழ 
பிறிதொரு இடும்பன்‌ வந்திறங்கி கதையோடு அவனை 
நெருங்கினான்‌. அவனிடம்‌ கதையால்‌ போரிடத்‌ 
தொடங்கினான்‌ துரியோதனன்‌. 


சுபாகு தன்‌ புரவியை திருப்பிக்கொண்டு 


விண்ணிலிருந்து இறங்கி பொருதி மீண்டு ஏறிச்‌ 
சென்றுகொண்டிருந்த இடும்பர்களையும்‌ 
மண்ணிலிருந்து முளைப்பதெனத்‌ தோன்றிய 
கிராதர்களையும்‌ ஒழிந்து விழுந்துகிடந்த பிணங்களின்‌ 
மேல்‌ தாவி நிலைகெட்டு சுழன்று கொண்டிருந்த 
யானைகளினூடாக வளைந்து பால்ஹிகர்‌ 
போரிட்டுக்கொண்டிருந்த இடம்‌ நோக்கி சென்றான்‌. 
சங்கொலி எழக்‌ கேட்டு திரும்பிப்பார்த்தபோது 
கடோத்கஜனும்‌ கர்ணனும்‌ எதிர்நின்று போரிடுவதைக்‌ 
கண்டான்‌. அவர்களின்‌ அசைவுகளுக்கேற்ப 
விளக்கொளிகள்‌ சுழன்று அப்போரை விண்ணில்‌ 
ஒளியாடலென ஆக்கிக்கொண்டிருந்தன. பல்லாயிரம்‌ 
நாகங்கள்‌ செந்நா பறக்க படமெடுத்து சீறி, அறைந்து 
வால்பின்னி நெளிய இருளெல்லாம்‌ நிறைந்து 
போரிடுவது போலிருந்தன அவை. 


சுபாகு புரவியைத்‌ தூண்டி பால்ஹிகரை நோக்கி 
சென்றான்‌. பால்ஹிகரின்‌ இருமருங்கும்‌ நின்றிருந்த 
கெளரவப்‌ படையினர்‌ திரைபோல்‌ மூடியிருந்த 
இருளுக்குள்‌ இலக்கிலாது அம்புகளை தொடர்ந்து 
செலுத்தி அங்கிருந்து இடும்பர்கள்‌ வந்திறங்காது 
செய்தனர்‌. “பிதாமகரின்‌ கதை சுழலும்‌ எல்லைக்குள்‌ 
நமது படைவீரர்கள்‌ எவரும்‌ செல்ல வேண்டியதில்லை... 
விலகுங்கள்‌!” என்று துர்முகன்‌ 
ஆணையிட்டுக்கொண்டிருந்தான்‌. சுபாகு பால்ஹிகரை 
அணுகி அங்காரகனின்‌ செவியசைவுக்கு நேராக சென்று 
நின்று “அங்காரகன்‌ அறிக! அங்காரகன்‌ அறிக! 
பின்னடைக! பின்னடைக!” என்றான்‌. “மூத்தவரே, என்ன 
செய்கிறீர்கள்‌?” என்று துர்முகன்‌ கூவினான்‌. 
“அங்காரகனிடம்‌ சொல்க! பின்னடையும்படி அதனிடம்‌ 
ஆணையிடுக! இப்போர்‌ அவருடையதல்ல என்று 
அதனிடம்‌ விளக்குக!” என்று சுபாகு சொன்னான்‌. 
“யானையிடமா?” என்று துர்மர்ஷணன்‌ கேட்டான்‌. “ஆம்‌, 
நம்முடன்‌ வளர்ந்தது அது. நம்‌ மொழி அதற்கு தெரியும்‌. 
சொல்க!” என்றபின்‌ “அங்காரகன்‌ அறிக! பின்னடைக! 
பின்னடைக! என்று சுபாகு கூறினான்‌. 


அத்தருணத்தில்‌ இரு யானைகளின்‌ மேல்‌ காகங்கள்போல்‌ 
மொய்த்து ஊர்ந்து வந்த இடும்பர்கள்‌ அதன்‌ 
விலாக்களிலிருந்து சிறகுகொண்டு எழுந்து காற்றில்‌ 
பாய்ந்து வந்து அங்காரகனை தாக்கினர்‌. அங்காரகனின்‌ 
துதிக்கையால்‌ தாக்கி சுழற்றப்பட்ட பெருங்கதை 
அவர்களை அறைந்து சிதறடிக்க யானைகள்‌ அலறி 
விழுந்தன. “பின்னடைக! பின்னடைக!” என்று சுபாகு 
சொல்லிக்கொண்டிருந்தான்‌. யானையின்‌ செவிகள்‌ 


அவன்‌ குரலை கேட்டதாகத்‌ தோன்றவில்லை. “அம்புகள்‌ 
ஓயவேண்டியதில்லை. அம்புகளால்‌ வேலியிடுங்கள்‌!” 
என்று துர்முகன்‌ கூவிக்கொண்டிருந்தான்‌. அங்காரகன்‌ 
கதையுடன்‌ பாண்டவப்‌ படையை அழுத்தி முன்னால்‌ 
சென்றது. இடும்பர்கள்‌ கூச்சலிட்டபடி வானில்‌ எழ 
பாண்டவப்‌ படையினர்‌ இருளில்‌ முட்டிமோதிச்‌ சிதறினர்‌. 
சிலர்‌ கீழே விழுந்தனர்‌. எழக்கூடாதென அவர்களுக்கு 
தெரிந்திருந்தும்‌ எழுந்து தலையறையப்பட்டு 
உயிர்விட்டனர்‌. 
தொலைவில்‌ பீமனின்‌ தேர்‌ வருவதை சுழலும்‌ 
விளக்கொளி அறிவித்தது. “பீமசேனர்‌ இங்கு வருகிறார்‌. 
அவர்‌ பால்ஹிகரை எதிர்கொள்ளக்‌ கூடாது. 
பின்னடையச்‌ செய்யுங்கள்‌!” என்று சுபாகு சொன்னான்‌. 
னால்‌ தன்னெதிரில்‌ வந்த இடும்பர்களை அறைந்து 
ழ்த்தியபடி அங்காரகன்‌ மேலும்‌ முன்னடைந்தது. 
“இறையுருவே, செவி கொள்க! பின்னடைக! இப்போர்‌ 
உனக்குரியதல்ல! பின்னடைக! பின்னடைக!” என்று 
சுபாகு கூவிக்கொண்டிருந்தான்‌. ஒருகணம்‌ யானையின்‌ 
செவிகள்‌ அசைவிழப்பதை அவன்‌ கண்டான்‌. 
மெய்யாகவே அது நிகழ்கிறதா என அவன்‌ உள்ளம்‌ 
துணுக்குற்றது. பின்னர்‌ ஆம்‌ என்று அவன்‌ அகம்‌ 
கொந்தளித்தது. “அங்காரகனே, அறிக! பின்னடைக! 
இப்போரிலிருந்து பின்னடைக!” என்று அவன்‌ கைகளை 
வீசியபடி கூவினான்‌. 


யானை தலைதிருப்பி அவனை பார்த்தது. 
அடுக்கடுக்காக அமைந்த இரும்புக்கவசங்களுக்கிடையே 
அதன்‌ விழிகள்‌ எங்கிருக்கின்றன என்று தெரியவில்லை. 
யினும்‌ சுபாகு அதன்‌ பார்வையை உணர்ந்தான்‌. 
“பின்னடைக, தேவா! பின்னடைக!” என்று இறைஞ்சிக்‌ 
கூவினான்‌. இரு கால்களையும்‌ ஊன்றி உடலை முன்னும்‌ 
பின்னும்‌ அசைத்து புல்முனை நீர்த்துளிபோல்‌ 
அசைந்தது அங்காரகன்‌. பின்னர்‌ அது முன்வலக்காலை 
பின்னெடுத்து வைத்தது. “பின்னடைகிறது! யானை 
பின்னடைகிறது!” என்று சுபாகு உவகையுடன்‌ 
கூறினான்‌. அங்காரகன்‌ மேலும்‌ மேலும்‌ கால்களை 
எடுத்து வைத்து பின்னடைந்தது. கதாயுதத்தை 
நிலத்திலிட்டு இழுத்தபடி கெளரவப்‌ படைகளுக்குள்‌ 
புதைந்தது. சுபாகு “நான்‌ அதை வழிநடத்தி 
கொண்டுசென்று படைப்‌ பின்னணியில்‌ 
அமரச்செய்கிறேன்‌. யானை எழவில்லையென்றால்‌ 
பிதாமகரும்‌ போருக்கெழமாட்டார்‌” என்றான்‌. 


புரவியில்‌ ஏறி யானைக்குப்‌ பின்னால்‌ சென்றபடி அவன்‌ 


கூவினான்‌. “பெருகி வரும்‌ எதிரிகளை இங்கு நின்று 
எதிர்கொள்ளுங்கள்‌. வந்துகொண்டிருப்பவர்‌ பீமசேனர்‌ 
என நினைவில்‌ கொள்க! அவர்‌ ஒலிகளை 
விழிகளாக்கும்‌ திறனற்றவர்‌. வழிகாட்டி வரும்‌ 
இடும்பர்களை அறைந்து வீழ்த்துங்கள்‌. அவர்களின்‌ 
விளக்கடையாளங்களை நோக்கி அம்புகளை 
குறிவையுங்கள்‌.” சுபாகு புரவிமேல்‌ எழுந்து யானையின்‌ 
காதை நோக்கி “பின்னடைக! அங்காரகனே, பின்னடைக! 
பின்னடைக!” என்றான்‌. யானை பின்னடைவதன்‌ விசை 
மேலும்‌ கூடியது. கெளரவப்‌ படைகளின்‌ முகப்பு மீண்டும்‌ 
ஒன்றாக இணைந்து பால்ஹிகரை முழுக்க 
மூடிக்கொண்டது. தன்‌ யானை பின்னடைவதைக்கூட 
உணராதவராக பால்ஹிகர்‌ இருந்தார்‌. யானையின்‌ 
விழிகளின்‌ மின்னை ஒருகணம்‌ சுபாகு கண்டான்‌. 
கண்டோமா என மறுகணம்‌ ஐயுற்றான்‌. 


மறுபக்கம்‌ பாண்டவப்‌ படைமுகப்பில்‌ இடும்பர்களால்‌ 
வழிகாட்டப்பட்டு பீமன்‌ தோன்றினான்‌. இரு இடும்பர்கள்‌ 
ஓங்கி ஊன்றிய கழைக்கோல்‌ வழியாக எழுந்து 
கெளரவப்‌ படையின்‌ முகப்பில்‌ பாய்ந்திறங்க 
அவர்களுக்குப்‌ பின்னால்‌ பீமனின்‌ தேர்‌ விரைந்து 
வந்தது. நீளம்பொன்றை எடுத்து அவன்‌ அங்காரகன்‌ 
நெற்றி நோக்கி அறைந்தான்‌. அம்பு அங்காரகனின்‌ 
தலைக்கவசத்தின்‌ மேல்‌ மணியோசை எழுப்பியபடி 
அறைந்து உதிர்வதை சுபாகு கேட்டான்‌. “பின்னடைக! 
இது உங்கள்‌ போரல்ல! அங்காரகனே, பின்னடைக!” 
என்று அவன்‌ கூவினான்‌. மீண்டும்‌ மீண்டும்‌ பீமனின்‌ 
அம்புகள்‌ வந்து அங்காரகனை அறைந்தன. அங்காரகன்‌ 
அவ்வம்புகளை பொருட்படுத்தாமல்‌ பின்னடி வைத்து 
திரும்பிச்‌ செல்வதற்காக திரும்பிய கணம்‌ அம்பு ஒன்று 
வந்து அதன்‌ கவச இடுக்குக்குள்‌ நுழைந்தது. உரக்கப்‌ 
பிளிறியபடி அங்காரகன்‌ திரும்பியது. 


“வேண்டாம்‌, அங்காரகனே! வேண்டாம்‌! நில்லுங்கள்‌, 
இறையுருவே! கரியே, நில்லுங்கள்‌!” என்று சுபாகு 
கூவினான்‌. ஆனால்‌ பிளிறலோசையுடன்‌ மீண்டும்‌ 
பெருங்கதையைத்‌ தூக்கிச்‌ சுழற்றியபடி பீமனை நோக்கி 
அங்காரகன்‌ சென்றது. அங்காரகனின்‌ கதையால்‌ 
அறைபட்டு இடும்பர்கள்‌ சிதறி விலகிய வழியினூடாக 
அது வெறிகொண்ட பிளிறலுடன்‌ பீமனை நோக்கி 
சென்றது. போர்க்களத்தில்‌ அதன்‌ குரல்‌ முதன்முறையாக 
எழுவதை சுபாகு கேட்டான்‌. பீமன்‌ தன்‌ தேரிலிருந்து 
பாய்ந்திறங்கிய கணமே அங்காரகனின்‌ பெருங்கதை 
பீமனின்‌ தேரை அறைந்து துண்டுகளாக சிதறடித்தது. 
சூழ்ந்திருந்த இடும்பர்கள்‌ சிதறி விலக கதை 


அப்பகுதியெங்கும்‌ விம்மலோசை எழுப்பியபடி 
சுழன்றெழுந்தது. அது தொட்ட இடங்களெல்லாம்‌ 
உடைந்து தெறித்தன. யானை ஒன்று குருதி சிதற 
சிதைந்து மண்ணில்‌ விழுந்து துடிப்பதை சுபாகு 
கண்டான்‌. 


பீமன்‌ பாய்ந்து புரவியொன்றின்‌ மேலேறி அங்காரகனை 
நோக்கி வந்தான்‌. அங்காரகனின்‌ கதைச்சுழற்சியை 
புரவியிலமர்ந்தபடி மிக எளிதாக ஒழிந்து அதை அணுகி 
கையிலிருந்த நீள்வேலை அதை நோக்கி எறிந்தான்‌. 
அங்காரகனின்‌ அலறல்‌ கேட்டதுமே மீண்டும்‌ கவச 
இடைவெளியினூடாக வேல்‌ உள்ளே 
சென்றுவிட்டதென்பதை சுபாகு உணர்ந்தான்‌. பீமன்‌ 
புரவியில்‌ பின்னடைந்து தன்னை நோக்கி வந்த 
இடும்பர்களிடமிருந்து பிறிதொரு நீள்வேலை வாங்கி 
ஓங்கி வீச அந்த வேலும்‌ அங்காரகனின்‌ அதே கவச 
இடைவெளியில்‌ பாய்ந்தது. அங்காரகன்‌ அலறியபடி 
உடலை ஊசலாட்டி தன்னைத்தானே சுழற்றியது. என்ன 
நிகழ்கிறது என்பதை சுபாகு புரிந்துகொண்டான்‌. பகலில்‌ 
விழிகளால்‌ இலக்குகள்‌ சிதறடிக்கப்பட்டு அங்காரகனின்‌ 
கவசத்தை கடந்து அம்புகள்‌ செல்லாதொழிந்தன. இரவில்‌ 
ஓலிகளையே இலக்காக்கி தாக்குவதனால்‌ முதல்‌ இலக்கு 
தற்செயலாகப்‌ பட்ட அதே புள்ளிக்கு மீண்டும்‌ மீண்டும்‌ 
அம்புகளையும்‌ வேலையும்‌ செலுத்த பீமனால்‌ முடிந்தது. 


சுழலும்‌ யானையின்‌ உடலில்‌ அந்த இலக்கை எப்படி 
அறிகிறான்‌? மீண்டும்‌ ஒரு வேலால்‌ பீமன்‌ அங்காரகனை 
அதே இலக்கில்‌ அறைந்தான்‌. சுழலும்‌ யானையை 
கவசங்களின்‌ உரசல்‌ ஒலியாக மட்டுமே பீமன்‌ 
பார்த்துக்கொண்டிருக்கிறான்‌. அவ்வொலியை மிக 
அருகிலென பார்க்க இயல்கிறது. ஒளியாலான 
இலக்குகள்‌ தொலைவால்‌ மங்கலடைகின்றன. 
ஒலியாலான காட்சிகளுக்கு அண்மையும்‌ சேய்மையும்‌ 
இல்லை. கைகளால்‌ தொட்டு உணர்வதுபோல்‌ 
இலக்குகளை அறிய முடிகிறது. மீண்டுமொரு வேல்‌ 
அங்காரகனின்‌ அதே இலக்கை தாக்க சுழன்று 
அலைபாய்ந்த யானையின்‌ செவிப்‌ பள்ளத்தில்‌ 
புதைந்திருந்த ஏழு வேல்களை சுபாகு பார்த்தான்‌. 
“அங்காரகனை காத்துக்கொள்க! சூழ்ந்துகொள்க!” என்று 
அவன்‌ கெளரவர்களுக்கு ஆணையிட்டான்‌. அவர்கள்‌ 
தங்கள்‌ விற்களுடன்‌ அங்காரகனைச்‌ சூழ்ந்து வந்து 
பீமனை தாக்கினர்‌. பீமனைச்‌ சூழ்ந்துவந்த ஷத்ரியர்கள்‌ 
விற்களால்‌ கெளரவப்‌ படைகளை தாக்கினர்‌. 


பீமன்‌ அங்காரகனுடன்‌ போர்புரிந்துகொண்டே 


எதிர்பாராத கணத்தில்‌ புரவியிலிருந்து எழுந்து தாவி 
வந்து கதாயுதத்தால்‌ துரமரஷணனை அறைந்து 
கொன்றான்‌. திகைத்துப்‌ பின்னடைந்த துர்தர்ஷனையும்‌ 
ஊர்ணநாபனையும்‌ கொன்றான்‌. சுபாகு பின்னடைந்து 
“விலகுக! விலகுக!” என்று கூவிக்கொண்டிருக்கையில்‌ 
பாய்ந்து அங்காரகனின்‌ அந்த செவிப்‌ பள்ளத்தில்‌ 
மீண்டுமொரு வேலால்‌ அறைந்தான்‌. அங்காரகனின்‌ 
கையிலிருந்து பெருங்கதை நழுவி தரையில்‌ விழுந்தது. 
சங்கிலி உருவி வளையங்களாகி அதன்மேல்‌ பொழிந்தது. 
யானை உடலை முன்னும்‌ பின்னும்‌ ஊசலாட்டி 
துதிக்கையைச்‌ சுருட்டி தலைகுலுக்கி உரக்க பிளிறியது. 
காற்றில்‌ பாய்மரம்‌ உலைவதுபோல்‌ ஆடி கவசத்தின்‌ 
இரும்புப்‌ பலகைகளும்‌ சங்கிலிகளும்‌ உராய்ந்து எழுந்த 
குவியலோசையுடன்‌ பக்கவாட்டில்‌ விழுந்தது. 
கவசங்களின்‌ எடையால்‌ அந்த வீழ்வொலி நிலத்தை 
அதிரச்‌ செய்தது. பீமன்‌ பாய்ந்து அங்காரகனின்‌ மேலேறி 
அதன்‌ செவிப்‌ பள்ளத்தில்‌ பாய்ந்திருந்த வேலின்மேல்‌ 
கதையால்‌ ஓங்கி அறைந்து இறக்கினான்‌. 


யானையின்‌ உடலுடன்‌ சேர்ந்து விழுந்து ஒரு கால்‌ 
யானைக்கு அடியில்‌ சிக்கிக்கொள்ள கையூன்றி எழ 
முயன்றுகொண்டிருந்த பால்ஹிகரை அணுகி தன்‌ 
கதையால்‌ அவர்‌ தலையை ஓங்கி அறைந்தான்‌ பீமன்‌. 
தலைக்கவசம்‌ உடைந்து தெறிக்க பால்ஹிகர்‌ நிமிர்ந்து 
பீமனை பார்த்தார்‌. மறுமுறை கதையைச்‌ சுழற்றி 
பால்ஹிகரின்‌ தலையை அறைந்து மண்டை ஓடு 
உடைந்து அகலச்‌ செய்தான்‌. மீண்டும்‌ இருமுறை 
அறைந்து தலைக்கூழ்‌ அப்பகுதியெங்கும்‌ சிதறச்‌ 
செய்தபின்‌ தன்‌ கதையை தலைக்குமேல்‌ தூக்கினான்‌. 
சூழ்ந்திருந்த இடும்பர்கள்‌ தங்கள்‌ படைக்கலங்களைத்‌ 
தூக்கி வெற்றிக்குரலெழுப்ப அவ்வோசை பாண்டவப்‌ 
படைகளுக்குள்‌ பரவிச்சென்றது. சுபாகுவின்‌ உடல்‌ 
நடுங்கிக்கொண்டிருந்தது. புரவியைத்‌ தட்டி செலுத்த 
அவனால்‌ இயலவில்லை. அவன்‌ உணர்வுகளை 
புரிந்துகொண்டதைப்போல்‌ புரவி பின்னடைந்து 
பாய்ந்து விலகி கெளரவப்‌ படைகளுக்குள்‌ புகுந்து 
ஓடியது. அவனைச்‌ சூழ்ந்து “பிதாமகர்‌ விண்புகுந்தார்‌! 
விண்ணேகுக மூதாதை! விண்திகழ்க பெருந்தந்தை!” என 
வாழ்த்தொலிகள்‌ எழுந்து பரவிக்கொண்டிருந்தன. 

[1ா௨:]சஞ்சயன்‌ சொன்னான்‌: அரசே, இது முன்னரே 
எழுதப்பட்டுவிட்ட கதை. இது ஒரு பெருங்காவியத்தின்‌ 
வரிகள்‌. அந்த ஆசிரியனாக அமர்ந்து அதை 
சொல்லிக்கொண்டிருக்கிறேன்‌. அதன்‌ வரிகளில்‌ 
விழியோட்டிக்கொண்டிருக்கிறேன்‌. அதை தனிப்பயணி 
என மலையடுக்குகள்‌ சூழ்ந்த பாதையில்‌ பாடிக்கொண்டு 
செல்கிறேன்‌. அந்தத்‌ தொல்கதைக்குள்‌ அமர்ந்து 
இக்கதையை உங்களுக்கு 
சொல்லிக்கொண்டுமிருக்கிறேன்‌. 


இருளில்‌ அர்ஜுனன்‌ மேலும்‌ கைகளும்‌ வில்லும்‌ 
பெருகியவன்‌ போலிருந்தான்‌. அவன்‌ அம்புகள்‌ 
அனைத்து திசைகளிலிருந்தும்‌ எழுந்து சீறல்‌ ஓசையுடன்‌ 
வந்து அறைந்தன. கர்ணன்‌ அர்ஜுனனை எதிர்கொண்ட 
முதற்சில கணங்கள்‌ அந்த ஓசைகளும்‌ அரையிருளில்‌ 
அவை மின்னி வந்த காட்சிகளும்‌ ஒன்றுடன்‌ ஒன்று 
இணையாமல்‌ திகைத்தான்‌. இரண்டு அம்புகள்‌ அவன்‌ 
தேர்த்தாணில்‌ வந்து அறைந்தன. ஒன்று அவன்‌ 
வலத்தோள்‌ கவசத்தை அறைந்து ஓசையுடன்‌ அப்பால்‌ 
சென்று விழுந்தது. பிறிதொரு அம்பு முழங்கியபடி அவன்‌ 
தலைக்கு குறி கொண்டு அணைய இயல்பாக உடல்‌ 
திருப்பி அதை ஒழிந்து சுழன்றெழுந்தபோது அறியாக்‌ 
கணமொன்றில்‌ அவன்‌ விழி முற்றாக மறைந்து செவி 
காட்சித்‌ திறன்‌ கொண்டது. 


பின்னர்‌ அக்களத்திலிருக்கும்‌ அனைத்து அம்புகளையும்‌ 
அவன்‌ பார்த்தான்‌. அனைத்து அம்புகளையும்‌ தன்‌ 
அம்புகளால்‌ அறைய முடியுமென்பதை அறிந்தான்‌. 
காட்சி விரைவானது. ஆகவே அது தான்‌ காண்பவற்றை 
விரைந்து தொடுத்து மின்னிமின்னிப்‌ பெருகும்‌ புடவி 
ஒன்றைப்‌ படைத்து சூழ நிறுத்தியது. ஓசை விரைவு 
குறைந்தது. ஆகவே ஓசைகளால்‌ சமைக்கப்பட்ட உலகு 
தளர முடையப்பட்டதாக இருந்தது. அதில்‌ ஒவ்வொரு 
அம்பும்‌ தனி அடையாளம்‌ கொண்டிருந்தது. தனக்கென 
ஒரு சொல்‌ கொண்டிருந்தது. சீறியது, 
சலித்துக்கொண்டது, தேடியது, சென்றறைந்து 
எக்களித்தது, உதிர்கையில்‌ நீள்மூச்செறிந்தது. விழுந்து 
கிடக்கையில்‌ ஆமென தன்னை அமைத்துக்கொண்டது. 


அர்ஜுனனை தன்‌ செவிகளால்‌ பார்த்தபோது பெருகும்‌ 


அந்தரத்தில்‌ பாய்ந்து மறுகிளையை பற்றிக்கொண்டு 
முன்னால்‌ சென்று மறைந்தான்‌. தருமன்‌ சிரித்து “அவன்‌ 
இளமையில்‌ வானரப்பால்குடித்தவன்‌” என்றான்‌. 
“அவனுக்கு வால்‌ உண்டா என்று தம்பி கேட்கிறான்‌” 
என்று இளையகெளரவனாகிய துச்சகன்‌ சொன்னான்‌. 


சித்ரனும்‌ உபசித்ரனும்‌ சித்ராக்ஷனும்‌ பீமனைப்போலவே 
கிளைகள்‌ தோறும்‌ பற்றிக்கொண்டு சென்றார்கள்‌. 
சோமகீர்த்தியும்‌, அனூதரனும்‌, திருதசந்தனும்‌ 
கூச்சலிட்டபடி கீழே ஓடினார்கள்‌. பிற கெளரவர்கள்‌ 
சிரித்துக்கொண்டும்‌ கூச்சலிட்டுக்கொண்டும்‌ 
அவர்களைத்‌ துரத்தினர்‌. தருமன்‌ “காட்டுவிலங்குகள்‌ 
வரப்போகின்றன” என்றான்‌. “இவர்களின்‌ கூச்சலில்‌ 
சிம்மங்களே ஓடிவிலகிவிடும்‌” என்றான்‌ துச்சலன்‌. 
அர்ஜுனன்‌ கையைத்‌ தூக்கி துச்சாதனனிடம்‌ “அண்ணா 
என்னையும்‌ கொண்டுசெல்‌... என்னையும்‌ அங்கே 
கொண்டுசெல்‌” என்றான்‌. துச்சாதனன்‌ தன்‌ தம்பி 
அரவிந்தனிடம்‌ “தம்பி இளையவனைக்‌ கொண்டுசெல்‌” 
என்றான்‌. அரவிந்தன்‌ அர்ஜுனனை 
தோளிலேற்றிக்கொண்டு அவர்களுக்குப்பின்னால்‌ ஓட 
அர்ஜுனன்‌ கைகளை வீசி “விரைக... குதிரையே 
விரைக... இன்னும்‌ விரைக!” என்று கூவினான்‌. 


“மைந்தரின்‌ குரல்கள்‌ பறவையொலி போல 
ஒலிக்கின்றன” என்றார்‌ திருதராஷ்டிரர்‌. “மூதன்னை 
சத்யவதி இருந்திருந்தால்‌ இதைக்கேட்டு முலைகளும்‌ 
வயிறும்‌ சிலிர்த்திருப்பாள்‌.” அந்த உரையாடலை நீட்டிக்க 
செளனகர்‌ விரும்பவில்லை. ஆனால்‌ திருதராஷ்டிரர்‌ 
மீண்டும்‌ “அன்னையரைப்பற்றிய செய்திகள்‌ ஏதேனும்‌ 
உள்ளனவா செளனகரே?” என்றார்‌. “அரசே, 
கான்மறையும்‌ நோன்பை அவர்கள்‌ 
மேற்கொண்டபின்னர்‌ நாம்‌ அவர்களை 
மறந்துவிடவேண்டுமென்பதே நெறி. 
அவர்களுக்குப்பின்னால்‌ ஒற்றர்களை அனுப்பலாகாது” 
என்றார்‌. “ஆம்‌, அது ஓர்‌ இறப்புதான்‌” என்றார்‌ 
திருதராஷ்டிரர்‌. 


மதியவெயில்‌ மாபெரும்‌ சிலந்திவலைச்‌ சரடுகள்‌ போல 
காட்டுக்குள்‌ விரிந்து ஊன்றியிருந்தது. ஒளிபட்ட 
சருகுகள்‌ பொன்னிறம்‌ கொள்ள இலைகள்‌ தளிரொளி 
கொண்டன. நெடுதொலைவுக்கு அப்பால்‌ கெளரவர்கள்‌ 
கூவிச்சிரிக்கும்‌ ஒலி கேட்டது. “குரங்கை அவர்கள்‌ 
பிடித்துவிட்டார்கள்‌. சரடு கொண்டு 
கட்டிக்கொண்டிருக்கிறார்கள்‌” என்று கூவியபடி 
சித்ரகுண்டலனும்‌, பிரமதனும்‌ ஓடிவந்தனர்‌. “என்ன 


அவன்‌ கைகளை கண்டான்‌. இருபுறமும்‌ பதினாறு 
கைகள்‌ கிளைபிரிந்து தனித்தனியாக இயங்க மறுபக்கம்‌ 
இருந்து அவன்‌ ஆவக்காவலனின்‌ கைகளும்‌ பெருகி 
அத்தனை கைகளுக்கும்‌ அம்பு தேர்ந்து அளித்தன. 
காண்டீபம்‌ துள்ளித்‌ துள்ளி ஒன்றிலிருந்து ஒன்றெனப்‌ 
பிறந்து பதினாறும்‌ அதன்‌ பன்னிரு மடங்கும்‌ அதன்‌ 
பன்னிரு மடங்குமென பெருகி ஒரு திரும்பலில்‌ 
ஒன்றுடன்‌ ஒன்று படிந்து மீண்டும்‌ ஒன்றென்றாகி 
சுழன்று மீண்டும்‌ எழுந்தது. அதை அறிய அறிய தானும்‌ 
அவ்வண்ணமே பெருகுவதை கர்ணன்‌ அறிந்தான்‌. 
பெருகிப்பெருகி வானளாவி இருளில்‌ நிறைந்து அவனும்‌ 
அர்ஜுனனுடன்‌ போரிட்டான்‌. எப்போதும்‌ எழும்‌ அந்த 
உளப்பெருக்கு. அவன்‌ நானே என்னும்‌ எண்ணமாக 
அதை அவன்‌ மாற்றிக்கொண்டிருந்தான்‌. ஒருவருக்கு 
ஒருவர்‌ ஆடிப்பாவை என உருவாக்கிப்‌ பெருக்கி களம்‌ 
நின்றிருக்கிறோம்‌. அவன்‌ தோள்கள்‌, அவன்‌ கைகள்‌, 
அவன்‌ உடலின்‌ அந்த நடனம்‌. அவனுடைய 
அசைவின்மை நான்‌. எனது அசைவு அவன்‌. 


பின்னர்‌ எங்கோ ஒரு புள்ளியில்‌, அணுவிடையில்‌, 
அதற்கும்‌ குறைவான சிற்றணுவிடையில்‌, மெல்லிய 
பூமுள்ளை நாவால்‌ தொட்டறியும்‌ நுண்ணிய அறிதலென 
ஒன்றை உணர்ந்தான்‌. அது ஆணவமா, கசப்பா, 
விலக்கமா, அனைத்தாலும்‌ உணர முடியாத 
பிறிதொன்றா? அவனால்‌ அதை அத்தருணத்தில்‌ 
வகுத்தறிய இயலவில்லை. ஆனால்‌ அத்தனை 
போர்நடனத்திற்கு அடியில்‌ அது என்ன என்று உள்ளம்‌ 
தொட்டுத்‌ தேடி தவித்துக்கொண்டும்‌ இருந்தது. அது ஒரு 
தன்னுணர்வு மட்டுமே என்று ஒரு கணத்தில்‌ 
எண்ணினான்‌. அது ஒரு அச்சம்‌ என்று அக்கணமே 
உருமாறியது. அது தன்னுணர்வு கரைவதைக்‌ குறித்த 
அச்சமா என்ற ஐயமாக உருவெழுந்தது. அவன்‌ தன்‌ 
ஆவநாழியிலிருந்து அம்பொன்றை எடுத்து கூர்‌ 
உணர்ந்து நாணிழுத்து எய்து அது விண்ணில்‌ எழுந்த 
கணத்தில்‌ அறிந்தான்‌, அவ்வுணர்வே அந்த 
அம்பென்றாகி எழுந்தது என்று. 


தன்னிலிருந்து அகன்று செல்லும்‌ அதை 
பருப்பொருளென பார்த்தபோது அது என்னவென்று 
உணர்ந்தான்‌. அது அவனை அர்ஜுனனிலிருந்து 
முற்றாகப்‌ பிரித்தது. அர்ஜுனனைக்‌ கொன்றாலொழிய 
தான்‌ இல்லை என்று அவனுக்கு சொன்னது. அர்ஜுனன்‌ 
அழிந்து பின்னர்‌ எழுந்த தான்‌ ஒன்றிலேயே தன்னால்‌ 
முழுதமைய முடியுமென்று அறிந்தது. பின்னர்‌ அவன்‌ 
ஆவநாழியிலிருந்த அனைத்து அம்புகளும்‌ 


அவ்வுணர்வை ஏற்று பற்றிக்கொண்டன. அவன்‌ 
உடலுக்குள்‌ எங்கோ எண்ணமென்றிருந்து, 
குருதிக்கசப்பென்று ஊறி, கால்விரல்களை 
அதிரச்செய்து, வயிற்றில்‌ கொப்பளித்து, மூச்சில்‌ 
அனல்கொண்டு, கைவிரல்களை பதறச்செய்து, 
உதடுகளை உலரவைத்து, விழிகளை எரியச்செய்து, 
முகம்‌ கனல நெற்றிப்பொட்டில்‌ மோதி கூர்கொண்டது 
அது. கொல்‌ கொல்‌ கொல்‌ கொல்‌ கொல்‌ என அது 
கூவிக்கொண்டிருந்தது. அவன்‌ காற்றையும்‌ வானையும்‌ 
அச்சொல்லால்‌ நிறைத்தது. கொல்க அவனை! 
கொன்றெழுக அவனை! கொன்று விஞ்சுக! கொன்று 
நிலைகொள்க! 


அர்ஜுனனைக்‌ கொன்று எஞ்சவேண்டுமென மட்டுமே 
உளம்கொண்டவனாக அவன்‌ அம்புகளை அறைந்தான்‌. 
இதோ இதோ என அவன்‌ உடலிலிருந்து ஆயிரம்‌ நச்சு 
நாகங்கள்‌ எழுந்து படம்‌ விரித்து அம்புகளை செலுத்தின. 
அவனை வந்தறைந்த அர்ஜுனனின்‌ அம்புகளிலிருந்து 
தான்‌ செலுத்திய அதே அம்புகள்‌ அவை என 
உணர்ந்தான்‌. சென்றவையே அவ்வடிவிலேயே 
மீள்கின்றன என்பதுபோல்‌ அவனுடைய 
ஆவநாழியிலிருந்து கிளம்பியபோதிருந்த அதே 
வஞ்சத்துடன்‌, அதே மாறா விசையுடன்‌ அவை திரும்பி 
வந்தன. அத்தனை அம்புகளையும்‌ நான்‌ எனக்கே என 
செலுத்திக்கொள்கிறேனா? என்‌ ஆவநாழியே அவன்‌ 
தோளிலும்‌ தொங்குகிறதா? இல்லை, நான்‌ விஞ்சும்‌ ஒரு 
துளி நஞ்சு கொண்டவன்‌. அவனை ஏழுமுறை 
பொசுக்கும்‌ கருநஞ்சு என்‌ அம்புத்தூளியில்‌ 
பொறுமையிழந்து நெளிகிறது. 


ஆனால்‌ அதை அவனால்‌ தொடமுடியவில்லை. கை 
அதை நோக்கி செல்லவில்லை. எண்ண எண்ண கை 
நெளிந்து அகன்றதுபோல. நான்‌ இன்னும்‌ 
எண்ணவில்லை. எண்ணமென்றே ஆகாத 
வஞ்சமென்றிருக்கிறதா? அவன்‌ உரக்க “கீழ்மகனே, 
உன்னைக்‌ கொன்றாலன்றி தீராத தழல்‌ இது” என்று 
கூவினான்‌. சொற்களென எழுந்ததுமே அவ்வெண்ணம்‌ 
பருவடிவு கொண்டது. பருவிசையென கையை 
எடுத்துக்கொண்டது. அவன்‌ கை சுழன்று ஆவநாழிக்குள்‌ 
சென்று அரவம்பின்‌ மேல்‌ தொட்டது. அவன்‌ தன்‌ 
உடலுக்குள்‌ குளிர்ந்த வேல்‌ ஆழப்பதிந்து நின்றதுபோல்‌ 
உணர்ந்தான்‌. அவன்‌ அரைக்கணத்திற்கும்‌ குறைவாகவே 
செயலற்றிருக்கக்கூடும்‌. அதற்குள்‌ அர்ஜுனனின்‌ ஏழு 
அம்புகள்‌ வந்து அறைந்து அவனை தேர்த்தட்டில்‌ 
வீழ்த்தின. 


[image]கர்ணனின்‌ தேரை ஓட்டிய அவன்‌ குலத்து 
இளையோனாகிய துருமன்‌ கடிவாளங்களை இழுத்து 
பக்கவாட்டில்‌ திருப்பி கர்ணனின்‌ தோளில்‌ இருந்த 
கவசத்தை முன்னால்‌ காட்டச்‌ செய்து மேலும்‌ எழுந்த 
அம்புகளிலிருந்து அவனை காத்தான்‌. 
தோள்கவசங்களை அறைந்து உதிர்ந்த அர்ஜுனனின்‌ 
அம்புகள்‌ அவனைச்‌ சூழ்ந்து தெறித்தன. தேரைத்‌ திருப்பி 
கர்ணனை மீட்டு அப்பால்‌ கொண்டுசென்றபோது அவன்‌ 
நோயுற்றவன்போல்‌ நடுங்கிக்கொண்டிருப்பதை துருமன்‌ 
கண்டான்‌. “மூத்தவரே! மூத்தவரே!” என்று அவன்‌ 
கூவினான்‌. தாழ்ந்த குரலில்‌ “செல்க! செல்க!” என்று 
கர்ணன்‌ சொன்னான்‌. பெருவிடாய்‌ கொண்டவன்போல்‌ 
தளர்ந்திருந்தது அவன்‌ குரல்‌. “மூத்தவரே” என்றான்‌ 
துருமன்‌. “செல்க, படைமுகம்‌ செல்க!” என்றான்‌ கர்ணன்‌. 
துருமன்‌ கடிவாளத்தை தளர்த்தி சவுக்கோசை எழுப்பி 
புரவிகளை முன்செலுத்தினான்‌. 


அர்ஜுனனுக்கும்‌ கர்ணனுக்கும்‌ இடையே முன்பெனவே 
போர்‌ மூண்டெழுந்தபோது துருமன்‌ கர்ணனிடமிருந்த 
கை நடுக்கை பார்த்துக்கொண்டிருந்தான்‌. கர்ணனின்‌ 
கால்கள்‌ தேர்த்தட்டில்‌ வழுக்குவதுபோல்‌ தோன்றின. 
ஒருகணம்‌ அவன்‌ விழுந்துவிட்டான்‌ என்ற உணர்வையே 
துருமன்‌ அடைந்தான்‌. தன்‌ விசை அனைத்தையும்‌ 
திரட்டிக்கொண்டு கர்ணன்‌ மீண்டும்‌ எழுந்து 
அர்ஜுனனை தாக்கத்‌ தொடங்கினான்‌. அவர்களிடையே 
போர்‌ கணம்‌ குறையா நிகர்விசையுடன்‌ நிகழ்ந்தபோது 
துருமன்‌ முதற்கணம்‌ ஆறுதல்‌ அடைந்தான்‌. இதோ 
எழுந்து அறைந்து வெல்வார்‌, இதோ விஞ்சுகிறார்‌, இதோ 
பேருருக்கொள்கிறார்‌, இக்கணம்‌ இப்போர்‌ முடிவடையும்‌, 
இன்னும்‌ சில கணங்கள்‌... ஆனால்‌ அவன்‌ 
அகத்திலிருந்த அடுத்த ஐயம்‌ எழுந்துவந்து அசைவிலா 
தூண்‌ என முன்னால்‌ நின்றது. அறியா விசையொன்றால்‌ 
கர்ணன்‌ கைபற்றி நிறுத்தப்படுவதை அவன்‌ 
உணர்ந்துகொண்டிருந்தான்‌. ஒருகணம்தான்‌, ஆனால்‌ 
அர்ஜுனனுடனான போரில்‌ அதுவே பெரும்‌ 
பின்னடைவாகிறது. 


கர்ணனின்‌ அம்புகள்‌ எழுந்து அர்ஜுனன்‌ பின்னடையத்‌ 
தொடங்கியபோது நேர்மாறாக துருமனின்‌ உள்ளம்‌ 
சுருங்கிக்கொண்டிருந்தது. கர்ணனால்‌ ஒருபோதும்‌ 
பாண்டவ ஐவரையும்‌ கொல்ல இயலாது என்று அவன்‌ 
உறுதியாக உணர்ந்தான்‌. அர்ஜுனனை கர்ணன்‌ தன்‌ 
அம்புகளால்‌ அறைந்து அறைந்து பின்னடையச்செய்து 
பாண்டவப்‌ பின்னணிப்‌ படைகளின்‌ மேல்‌ அழுத்தி 
விசையழியச்‌ செய்தான்‌. அர்ஜுனனுக்குப்‌ பின்னால்‌ 


விழுந்து கிடந்த இரண்டு யானைகளின்‌ உடலால்‌ அவன்‌ 
தேர்‌ தடுக்கப்பட இளைய யாதவர்‌ தேரைத்‌ திருப்பி 
அர்ஜுனனை கர்ணனின்‌ அம்புகளிலிருந்து அகற்ற 
முயன்றபோது மீண்டும்‌ கர்ணனின்‌ உடலில்‌ அந்தத்‌ 
துடிப்பு குடியேறுவதை துருமன்‌ உணர்ந்தான்‌. 
இழுத்துக்கட்டிய பாய்மரத்தில்‌ காற்றதிர்வதுபோல்‌ 
அதிர்வுகொள்ள வைத்தது அத்துடிப்பு. இக்கணம்‌ 
இக்கணம்‌ என்று அவன்‌ உள்ளம்‌ பொங்கியெழுந்தது. 
இதோ அர்ஜுனன்‌ நச்சு தீண்டி விழப்போகிறான்‌. இதோ 
போர்‌ முடியப்போகிறது. இதோ அனைத்தும்‌ 
அழியப்போகிறது. இக்கணம்‌! இக்கணத்தில்‌ நான்‌ 
த. மறுகணத்தில்‌ இறந்தால்கூட இக்கணத்தை 
இனி எவரும்‌ நினைவுகூரவில்லையென்றால்கூட 
இக்கணத்தில்‌ வாழ்வதனூடாகவே இந்த யுகத்தை 
அறிந்திருக்கிறேன்‌. ஆம்‌ இக்கணம்‌! 

ஆனால்‌ மீண்டும்‌ கர்ணன்‌ தேர்த்தட்டில்‌ உடல்‌ தளர்ந்து 
அப்பால்‌ சரிந்தான்‌. அவன்‌ தோள்‌ சென்று தேர்த்தட்டில்‌ 
ஒரு தூணை அறைந்தது. துருமன்‌ வலப்புரவியை 
பிடித்திழுத்து தேர்‌ அடைந்த அச்சரிவை தவிர்த்து அதை 
வளைத்து கொண்டுசெல்ல அர்ஜுனனின்‌ அம்புகள்‌ 
அவன்‌ தோள்மேலும்‌ தலைக்கவசத்தின்‌ மேலும்‌ 
அறைந்தன. தேர்த்தட்டின்‌ அனைத்துப்‌ பகுதிகளிலும்‌ 
பொற்தகடுகள்‌ மூடிய தூண்களை அம்புகள்‌ வந்து 
அறைந்து பொறிபறக்கச்‌ செய்தன. கர்ணன்‌ நீள்மூச்சு 
விடுவதை துருமன்‌ கேட்டான்‌. அவன்‌ 
புண்பட்டிருக்கிறான்‌ என முதல்‌ எண்ணம்‌ எழுந்தது. 
உடனே பதற்றம்கொண்டு ஆடிகளில்‌ நோக்கி 
அவ்வாறல்ல என உணர்ந்தான்‌. தேரைத்‌ திருப்பவா என 
எண்ணியபோது கர்ணன்‌ மூச்சை இழுத்து மீண்டும்‌ 
எழுவதை கண்டான்‌. அவன்‌ உள்ளத்தில்‌ முதல்‌ 
முறையாக கர்ணனின்‌ மேல்‌ ஒருதுளி வெறுப்பு எழுந்தது. 


துருமன்‌ கர்ணனை தன்‌ தந்தை வடிவாகவே 
அறிந்திருந்தான்‌. மறு எண்ணமில்லாத பணிவையே 
அவனிடம்‌ கொண்டிருந்தான்‌. அது குடிமூத்தான்‌ 
என்பதனால்‌ மட்டும்‌ அல்ல. அவன்‌ அறிந்த மானுடரில்‌ 
முதன்மையானவன்‌ கர்ணனே என்பதில்‌ அவனுக்கு 
ஐயமிருக்கவில்லை. இளமைமுதல்‌ அவன்‌ கர்ணனைக்‌ 
கண்டு வழிபட்டு வளர்ந்தான்‌. கர்ணனின்‌ தந்தை 
அதிரதரின்‌ இளையோன்‌ உக்ரரதரின்‌ மூன்றாவது 
மைந்தன்‌ அவன்‌. அதிரதர்‌ உக்ரரதரைவிட பதினெட்டு 
அகவை மூத்தவர்‌. அதிரதரின்‌ தந்தை மகாரதரின்‌ 
நான்காவது துணைவியின்‌ மைந்தன்‌ உக்ரரதர்‌. 
அவர்களின்‌ குடிக்கு மூத்தவராகிய அதிரதர்‌ 


இளமையிலேயே உள்ளத்தால்‌ முதியவராகிவிட்டவர்‌. 
அங்கநாட்டில்‌ தேர்ப்படையின்‌ பகுதியாக அவர்களின்‌ 
குடி இருந்தது. அச்சிறுநகரில்‌ ஒருபோதும்‌ 
படைப்புறப்பாடுகளை அறிந்திராத தேர்ப்படையில்‌ 
அவர்களின்‌ நான்கு தலைமுறைகள்‌ வளர்ச்சியின்றி 
வாழ்ந்தனர்‌. களத்தில்‌ நின்று பொருதவோ 
நெடுந்தொலைவிற்கு தேர்களை கொண்டுசெல்லவோ 
தங்களால்‌ இயலுமென்பதை அவர்கள்‌ 
அறிந்திருக்கவில்லை. 


மகாரதர்‌ இறந்ததும்‌ அவரது முதற்துணைவி 
பார்ஸ்வையின்‌ மைந்தனாகிய அதிரதர்‌ அவர்கள்‌ குடிக்கு 
மூத்தவரானார்‌. தந்தையிடமிருந்து அமரத்தில்‌ அமர்ந்து 
புரவிகளை சவுக்கால்‌ அறைந்து ஓட்டுவது, அவற்றை 
காலையில்‌ நீராட்டுவது, இலைகளால்‌ உடலுரு 
விடுவது, பயிற்சியோட்டம்‌ அளிப்பது என்னும்‌ எளிய 
பணிகளுக்கு அப்பால்‌ அதிரதர்‌ புரவிக்கலைகள்‌ 
எதையுமே அறிந்திருக்கவில்லை. மூத்தவர்‌ என்றே 
வளர்ந்தமையால்‌ எப்போதும்‌ கவலைகொண்ட 
பாவனையும்‌ தற்பெருமையும்‌ மேட்டிமைப்பேச்சும்‌ 
அவரிடமிருந்தது. அங்கநாட்டின்‌ புரவிக்கொட்டிலின்‌ 
பொறுப்பாளராக அவர்‌ ஆனபோது தன்னை 
தன்னைவிடப்‌ பெரிய இடத்தில்‌ நிறுத்திக்கொண்டார்‌. 
மேலும்‌ மிதப்பும்‌ நடிப்பும்‌ கொண்டவராக ஆனார்‌. 
ஆனால்‌ பெருமிதத்தால்‌ சிறுத்து கேலிப்பொருளாவோர்‌ 
உண்டு. பெருமிதத்தால்‌ தங்களை வளர்த்து 
எண்ணியவாறே பெருகுபவரும்‌ உண்டு. அதிரதர்‌ 
புரவிக்கொட்டிலுக்கு பொறுப்பான பின்னரே புரவி 
நூல்களை பயிலத்தொடங்கினார்‌. இரவும்‌ பகலும்‌ 
புரவிகளுடன்‌ இருந்தார்‌. கற்றவற்றை கண்ணால்‌ 
பார்த்தார்‌. அவற்றை தன்‌ குடியினருக்கு கற்பித்தார்‌. 
ஒவ்வொரு நாளுமென அறிதல்‌ பெருகி புரவிகளின்‌ 
உள்ளறிந்தவரானார்‌. தேரின்‌ விசைகளை 
கடிவாளங்களால்‌ உணர்பவர்‌ என மாறினார்‌. 


“அதிரதரின்‌ கையில்‌ தேர்‌ ஒரு யாழ்‌. கடிவாளங்கள்‌ அதன்‌ 
நரம்புகள்‌. அவரது தேரில்‌ ஊர்வது இனிய 
இசையொன்றின்‌ ஒழுக்கில்‌ செல்வது” என்று மன்னர்‌ 
அவரை ஒருமுறை புகழ்ந்தார்‌. தன்‌ இளையோர்‌, மைந்தர்‌ 
அனைவரையுமே அதிரதர்‌ அங்கநாட்டுப்‌ படைகளுக்குள்‌ 
கொண்டு வந்தார்‌. அவரது ஏழு இளையவர்களுக்கும்‌ 
மைந்தர்கள்‌ பிறந்தனர்‌. அவருக்கு மட்டும்‌ மைந்தர்கள்‌ 
அமையவே இல்லை. இளையோரின்‌ மைந்தர்களையே 
தன்‌ மைந்தர்கள்‌ என்று அவர்‌ கொண்டார்‌. அவர்களுக்கு 
கற்பித்தார்‌, பேணி வழிகாட்டினார்‌. பின்னர்‌ அவருக்கு 


யமுனையின்‌ பெருக்கில்‌ வந்த மைந்தன்‌ ஒருவன்‌ 
கிடைத்தபோது அதை தன்‌ இளையோரின்‌ மைந்தர்‌ மீது 
கொண்டுள்ள பேரன்பின்‌ கனிவென்றே கருதினார்‌. 


“மைந்தர்கள்‌ பிறக்காதவர்கள்‌ உளம்‌ சுருங்குகிறார்கள்‌. 
பிற மைந்தர்களையெல்லாம்‌ தனக்கு மறுக்கப்பட்ட 
மைந்தர்கள்‌ என்றே எண்ணுகிறார்கள்‌. அவர்கள்‌ மேல்‌ 
வெறுப்பும்‌ அகல்வும்‌ கொண்டு அகம்‌ 
இறுகிவிடுகிறார்கள்‌. இறுகிய அகம்‌ என்பது விரல்‌ மூடி 
குவிக்கப்பட்ட கைகள்‌ போன்றது. மேலிருந்து அதில்‌ ஈய 
நினைக்கும்‌ தேவர்கள்‌ தயங்கி தங்கள்‌ கையை 
பின்னெடுத்துக்கொள்கிறார்கள்‌. பிற மைந்தர்‌ 
அனைவரையும்‌ தனக்குப்‌ பிறக்காத தன்‌ மைந்தர்‌ என்றே 
எண்ணி உளம்‌ விரிபவன்‌ கைகளை தெய்வத்தை நோக்கி 
விரித்து நீட்டுபவன்‌. அந்த ஏந்திய கைகளுக்கு 
பரிசளிக்காதிருக்க தெய்வங்களால்‌ இயலாது. என்‌ 
இளையோன்‌ மைந்தர்‌ மீது நான்‌ கொண்ட பேரன்பினால்‌ 
இம்மைந்தன்‌ எனக்கு நீரன்னையால்‌ அளிக்கப்பட்டான்‌. 
இவன்‌ நிழலில்‌ என்‌ மைந்தர்‌ பெருகுவார்கள்‌” என்றார்‌ 
அதிரதர்‌. 


கர்ணன்‌ தன்‌ உடன்குருதியினர்‌ அனைவருக்கும்‌ 
இனியவனாக இருந்தான்‌. அங்கநாட்டிலிருந்து 
அஸ்தினபுரிக்குச்‌ சென்ற அதிரதர்‌ தன்‌ இளையோரையும்‌ 
இளையோர்‌ மைந்தரையும்‌ அஸ்தினபுரிக்கு 
அழைத்துக்கொண்டார்‌. ஒவ்வொருவரையும்‌ பெருந்தேர்‌ 
வல்லவர்களாக பயிற்றுவித்தார்‌. கர்ணன்‌ 
அங்கநாட்டுக்கு அரசனானதும்‌ அரச குடியினருக்குரிய 
தலையணி உரிமை, இடைக்கச்சை உரிமை, 
மணியணியும்‌ தகுதி ஆகியவற்றைப்‌ பெற்று துருமனும்‌ 
அவன்‌ தந்தையும்‌ குடிகளும்‌ அங்கநாட்டுக்கு வந்தனர்‌. 
அவர்களுக்கு அரசனும்‌ தந்தையும்‌ தெய்வ உருவுமாகவே 
கர்ணன்‌ இருந்தான்‌. கர்ணனுக்குத்‌ தேரோட்டிகளாகவும்‌ 
வில்துணைவராகவும்‌ அதிரதரின்‌ குலத்து மைந்தர்கள்‌ 
அமைந்தனர்‌. முதல்நாள்‌ முதல்‌ போர்க்களத்தில்‌ 
ஒவ்வொருவராக மறைகையில்‌ பிறர்‌ அவ்வாய்ப்பு 
தனக்கு அமைகிறதென்றே எண்ணினர்‌. 


அன்று கர்ணன்‌ துருமனை நோக்கி “இளையோனே, 
இன்று நீ என்‌ தேரை கெளி” என்று கூறியபோது தன்‌ 
வாழ்வின்‌ முதன்மைப்‌ பெருந்தருணம்‌ அமைகிறதென்று 
எண்ணி துருமன்‌ தலைவணங்கி விழிநீர்‌ கோத்தான்‌. 
தேர்த்தட்டில்‌ ஏறி அமர்ந்து அமரத்தை தொட்டு வணங்கி 
கடிவாளக்‌ கற்றையை கையிலெடுத்தபோது 
“மூதாதையரே! தெய்வங்களே!” என்று உள்ளத்தால்‌ 


கூவினான்‌. ஒருவேளை இதுவே அந்நாளாக 
இருக்கக்கூடும்‌. இத்தருணமே அதுவரை அவன்‌ குலம்‌ 
கொண்டுள்ள நீடுதவத்தின்‌ விளைவென அமையலாம்‌. 
இன்று அங்கர்‌ போர்வென்று அஸ்தினபுரியின்‌ 
அரசனுக்கு முடிசூட்டி மீளலாம்‌. 


அன்று களத்தில்‌ கர்ணன்‌ முழு ஆற்றலுடன்‌ 
வெளிப்பட்டபோது துருமன்‌ “இன்று என்‌ இறைவனின்‌ 
பொழுது. எழுகதிரவனின்‌ தருணம்‌!” என்று உளம்‌ 
எழுந்தான்‌. ஆனால்‌ அர்ஜுனனுடன்‌ அவன்‌ 
பொருதுகையில்‌ கர்ணனிடம்‌ உருவாகும்‌ அறியாத 
தவிப்பொன்றை அவன்‌ உணர்ந்தான்‌. விசை 
கொண்டெழும்‌ ஒன்று, அதை எதிர்த்து சற்றே மேலெழும்‌ 
பிறிதொன்று என தேர்த்தட்டில்‌ நின்று கர்ணன்‌ 
நிலையழிவதை அவன்‌ உணர்ந்துகொண்டிருந்தான்‌. 
அவனுக்கு இருபுறமும்‌ இருந்த ஆடிகளில்‌ அவன்‌ 
ஓரவிழிகள்‌ கர்ணனை பார்த்துக்கொண்டிருந்தன. 
அவன்‌ முகக்குறிகளால்‌, கையசைவுகளால்‌ 
ஆணைகளை பெற்றன. அவ்வொத்திசைவும்‌ மெல்ல 
மெல்ல அணைந்து ஒருகணத்தில்‌ அவனே தேர்த்தட்டில்‌ 
நிற்பவனாகவும்‌ ஆகி போர்‌ புரிந்தான்‌. தேர்‌ 
உடலென்றாகி அதற்குள்‌ உயிரென்று கர்ணனும்‌ 
உளமென்று தானும்‌ மாறிவிட்டதுபோல்‌. அத்தேரே 
தயங்கியும்‌ வளைந்தும்‌ பாய்ந்தும்‌ ஒழிந்தும்‌ தன்‌ போரை 
நிகழ்த்துவதுபோல்‌. 


கர்ணன்‌ பாண்டவ இளையோரையோ அர்ஜுனனையோ 
கொல்லக்கூடுமென்ற நம்பிக்கையை துருமன்‌ 
இழந்துகொண்டே இருந்தான்‌. ஆனால்‌ அத்தருணத்தில்‌ 
கர்ணன்‌ மேலும்‌ மேலுமென விசைகொண்டு உறுமி 
அர்ஜுனனை அம்புகளால்‌ அறைந்து பின்னடையச்‌ 
செய்துகொண்டிருந்தான்‌. அர்ஜுனனின்‌ தேர்மகுடம்‌ 
உடைந்து தெறித்தது. அவன்‌ தலைக்கவசம்‌ சிதைந்தது. 
தோளிலைகள்‌ ஒவ்வொன்றாக பறந்து அப்பால்‌ 
விழுந்தன. அவன்‌ தேர்த்தட்டெங்கும்‌ கர்ணனின்‌ 
அம்புகள்‌ அறைந்து விழ ஏழுமுறை தேரில்‌ விழுந்தும்‌ 
ஒருமுறை தேரிலிருந்து வெளியே தாவி ஓடி பிறிதொரு 
புரவிமேல்‌ பாய்ந்து மீண்டும்‌ தேர்த்தட்டில்‌ வந்தமைந்தும்‌ 
அர்ஜுனன்‌ தன்னை காத்துக்கொண்டான்‌. அவன்‌ 
நெஞ்சிலும்‌ தோள்களிலும்‌ அம்புகள்‌ பாய்ந்தறைந்தன. 
எக்கணமும்‌ பேரம்பொன்றால்‌ கர்ணன்‌ அர்ஜுனனின்‌ 
நெஞ்சு பிளக்கக்கூடும்‌ என்று துருமனின்‌ உளம்‌ 
எண்ணினாலும்‌ ஆழத்தில்‌ பிறிதொரு குரல்‌ அல்ல அல்ல 
என்று முணுமுணுத்தது. 


அவனுள்‌ அனைத்து முடிச்சுகளும்‌ தளர்ந்து உள்ளம்‌ 
முற்றமைந்துகொண்டே இருந்தது. கர்ணனுக்கும்‌ 
அர்ஜுனனுக்கும்‌ ஒரே முகம்‌ என்பதை இளமையிலேயே 
அவர்கள்‌ அனைவரும்‌ அறிந்திருந்தனர்‌. அது ஏன்‌ 
என்பதை ஒரு முணுமுணுப்பாக அவர்கள்‌ குழிக்குள்‌ 
பெண்டிர்‌ பேசிக்கொண்டும்‌ இருந்தனர்‌. ஆனால்‌ அந்தக்‌ 
களம்‌ என்பது ஒவ்வொருவரும்‌ தன்‌ 
உடன்பிறந்தாருக்கெதிராக நிகழ்த்தும்‌ போர்‌. கெளரவ 
பாண்டவ குடிகள்‌ மட்டுமன்றி அங்கிருக்கும்‌ அத்தனை 
ஷத்ரியருமே எவ்வகையிலோ உடன்குருதி உறவு 
கொண்டவர்கள்‌. உடன்குருதியினரை கொல்வதே 
அக்களத்தின்‌ வெற்றியின்‌ உச்சமென்றாயிற்று. 
அவ்வெல்லையைக்‌ கடந்தவனே அங்கு வெல்லவும்‌ 
மீளவும்‌ முடியுமென்று அமைந்தது. நூற்றுவரைக்‌ 
கொல்வேன்‌ என்று வஞ்சினம்‌ உரைத்து 
பெரும்பகுதியினரின்‌ குருதியாடி நின்றிருந்தான்‌ பீமன்‌. 
கொன்றவர்கள்‌ நுண்ணிய எல்லைக்கோடொன்றை 
கடந்துசென்று பிறிதொருவர்‌ ஆயினர்‌. அவர்கள்‌ எதை 
இழந்தனர்‌ என அவர்களே அறிந்தனர்‌. அவர்கள்‌ தளரா 
போர்வல்லமையை ஈட்டினர்‌. 


கர்ணனும்‌ கொல்லக்கூடும்‌ என்று துருமன்‌ முன்னர்‌ 
எண்ணியிருந்தான்‌. கொல்வேன்‌ என்று வஞ்சினம்‌ 
உரைத்து அன்று காலை கர்ணன்‌ எழுந்தபோது “ஆம்‌!” 
என்று அவனுளமும்‌ பொங்கியெழுந்தது. உடல்‌ மெய்ப்பு 
கொள்ள விழிநீர்‌ படர்ந்தது. தேரில்‌ எழுகையில்‌ அன்று 
அது நிகழும்‌ என்று எதிர்பார்த்தான்‌. நான்கு முறை 
நகுலனையும்‌ சகதேவனையும்‌ கர்ணன்‌ அக்களத்தில்‌ 
எதிர்கொண்டான்‌. ஒருமுறை பீமனை. இருமுறை 
யுதிஷ்டிரரை. ஒவ்வொரு முறையும்‌ அம்புகளால்‌ 
அவர்களை அறைந்து கொல்லும்‌ தருணம்‌ வரை சென்று 
இயல்பாக திரும்பிக்கொண்டு அவர்களை விடுவித்தான்‌. 
ஒருமுறை யுதிஷ்டிரரிடம்‌ “செல்க! இங்கு வீணாக 
தலைகொடுத்து அழியவேண்டாம்‌. அந்தத்‌ தலை 
குருதிபடிந்த இம்மண்ணில்‌ உருளும்‌ அளவுக்கு 
எடைகொண்டது அல்ல” என்று ஏளனம்‌ உரைத்த 
பின்னரே எடுத்த அம்பை மீள வைத்தான்‌. யுதிஷ்டிரர்‌ 
கண்களில்‌ சீற்றத்துடன்‌ பற்களைக்‌ கடித்து ஒரு கையில்‌ 
வில்லும்‌ இன்னொரு கையில்‌ அம்பும்‌ செயலற்றிருக்க 
நோக்கியபின்‌ தலைகுனிந்து பாகனிடம்‌ தன்‌ தேரை 
திருப்பும்படி ஆணையிட்டார்‌. 


கர்ணன்‌ அர்ஜுனனுக்காக தன்‌ இறுதி நஞ்சையும்‌ 
திரட்டுவதாக துருமன்‌ எண்ணினான்‌. ஆனால்‌ 
அர்ஜுனனுடனான போரில்‌ இறுதித்‌ தருணத்திலும்‌ 


அவன்‌ வில்‌ தழைவதை கண்டான்‌. நம்பிக்கையிழந்து 
அவன்‌ அகம்‌ தளர்ந்திருந்தபோது கர்ணன்‌ மேலெழுந்து 
அர்ஜுனனை வென்று சென்றுகொண்டிருந்தான்‌. அதை 
அறிந்ததும்‌ அவன்‌ உள்ளம்‌ மீண்டும்‌ எழுந்தது. ஒரு 
தருணத்தில்‌ விழிகளுக்கும்‌ செவிகளுக்கும்‌ அப்பால்‌ 
பிறிதொன்றால்‌ அவன்‌ கர்ணனை 
உணரத்தொடங்கினான்‌. கர்ணனின்‌ எண்ணங்களுக்கும்‌ 
எடுத்த அம்புகளுக்கும்‌ முன்பு இருந்த தருணங்களையும்‌ 
தயக்கங்களையும்‌ தானென்று உணர்ந்தான்‌. 
அம்புகளைக்கொண்டு அர்ஜுனனை அறைந்தறைந்து 
பின்செலுத்திக்‌ கொண்டிருந்தான்‌. அர்ஜுனன்‌ 
அனைத்துக்‌ கவசங்களும்‌ சிதற இடைக்குமேல்‌ 
கவசங்களே இல்லாத வெற்றுடலுடன்‌ திகைத்தவன்போல்‌ 
தன்‌ தேரில்‌ நின்றிருந்தான்‌. 

பெருங்கூச்சலுடன்‌ வஞ்சினச்‌ சொல்லுரைத்தபடி கர்ணன்‌ 
தன்‌ நாகபாசத்தை எடுத்தான்‌. உடல்‌ கல்லென்றாகி 
அனைத்து அசைவுகளும்‌ அழிய, அக்கணம்‌ மட்டுமே 
முன்னால்‌ விரிந்திருக்க துருமன்‌ தேர்த்தட்டில்‌ 
அமர்ந்திருந்தான்‌. வில்லிலிருந்து கிளம்பிய நாகபாசம்‌ 
எட்டு சிறகுகளை விரித்தது. நீல நச்சுத்‌ துளியொன்றை 
அலகென சூடி முழங்கியபடி அர்ஜுனனை நோக்கி 
பாய்ந்தது. இளைய யாதவர்‌ தேரை முன்‌ தெளித்து 
விந்தையான முறையில்‌ சற்றே முன்திருப்ப அதன்‌ 
இடப்பக்கச்‌ சகடம்‌ மண்ணில்‌ இறங்கி புதைந்து தேர்‌ 
பக்கவாட்டில்‌ கவிழ்வதுபோல்‌ குடை சாய்ந்தது. 
அர்ஜுனனின்‌ தலைக்கு மேலாக காற்றைச்‌ சீவியபடி 
உறுமிச்சென்ற நாகபாசம்‌ அப்பால்‌ சுழன்று மேலெழுந்து 
ஏழுமுறை வட்டமிட்டு சிறகோசையுடன்‌ மீண்டும்‌ 
கர்ணனிடம்‌ வந்தது. அதைப்‌ பிடித்‌ 
கையிலெடுத்தபோது கர்ணனிடம்‌  ணண்ச்னென்று 
எழுந்தது. 

இளைய யாதவர்‌ சவுக்கால்‌ வலப்பக்கப்‌ புரவியை 
அறைந்து தேரை ககம மீட்டு வளைத்து 
அப்பால்‌ கொண்டுசென்றார்‌. மீண்டும்‌ கர்ணன்‌ 
நாகபாசத்தை ஏவுவான்‌ என எதிர்பார்த்து, உடல்‌ துடிக்க 
திரும்பி, கர்ணன்‌ நின்றிருந்த கோலத்தைப்‌ பார்த்து 
பெருமூச்சுடன்‌ தானும்‌ உளம்‌ தளர்ந்தான்‌ துருமன்‌. 
பின்னர்‌ அவன்‌ உள்ளத்தில்‌ அக்கணம்‌ ஒவ்வொரு 
தனியசைவாக விரியத்‌ தொடங்கியது. அக்களத்தில்‌ 
எங்கும்‌ ஆழ்ந்த பிலங்கள்‌ உண்டென்று அவன்‌ 
அறிந்திருந்தான்‌. அவற்றில்‌ மென்மணல்‌ பொருக்கு 
மூடியிருக்கையில்‌ தேர்ச்சகடங்கள்‌ ஆழ்வது பலமுறை 
நிகழ்ந்திருந்தது. எந்தத்‌ திறன்கொண்ட தேராளியும்‌ 


மறைந்திருக்கும்‌ அந்த ஆழ்வெடிப்புகளை முன்னுணர 
இயலாது. எனினும்‌ அத்தருணத்தின்‌ ஒத்திசைவு 
அவனை உளம்‌ வியந்து அமையச்செய்தது. தெய்வங்கள்‌ 
அமைத்த ஒரு கணம்‌. அல்லது அத்தேரின்‌ அமரத்தில்‌ 
தெய்வமே அமர்ந்திருக்கிறது. 


அவன்‌ விழிமலைக்க இளைய யாதவரை 
நோக்கிக்கொண்டிருந்தான்‌. ஒருகணம்‌ அறிந்தான்‌ தன்‌ 
தேரில்‌ தன்‌ வடிவில்‌ அமர்ந்திருப்பதும்‌ அவரே என. 
அத்தருணத்தில்‌ அர்ஜுனனின்‌ அம்பு எழுந்து வந்து 
அவன்‌ தலையை கொய்தெறிந்தது. 


ஆயிற்று?” என்றான்‌ துச்சாதனன்‌. “மேலே செல்லும்போது 
ஒரு மரக்கிளை முறிந்துவிட்டது. மூத்தவர்‌ மண்ணில்‌ 
விழுந்ததுமே முன்னால்‌ ஓடிச்சென்ற அபயரும்‌ 
திருதகர்மரும்‌ அவர்மேல்‌ பாய்ந்து அப்படியே 
பிடித்துக்கொண்டார்கள்‌” என்று மூச்சிரைக்க 
சித்ரகுண்டலன்‌ சொன்னான்‌. “குரங்கை கொற்றவைக்கு 
பலிகொடுக்கலாமா என்று சிந்திக்கிறார்கள்‌” என்றபின்‌ 
திரும்பி ஓடினான்‌. 


சற்று நேரத்தில்‌ கைகளைத்‌ தூக்கியபடி தனுர்த்தரனும்‌ 
வீரபாகுவும்‌ ஓடிவந்தனர்‌. “குரங்கு தப்பிவிட்டது. 
தன்னைப்‌ பிடித்திருந்த எண்மரையும்‌ தூக்கி வீசிவிட்டு 
சுவீரியவானையும்‌ அப்ரமாதியையும்‌ தூக்கிக்கொண்டு 
ஒரு கொடியைப்‌ பிடித்துக்கொண்டு மேலே 
சென்றுவிட்டது. அப்ரமாதி அதன்‌ தோளில்‌ 
பற்றிக்கொண்டு அழுதுகொண்டிருக்கிறான்‌.” சற்று 
நேரத்தில்‌ அபயன்‌ ஓடிவந்து “அப்ரமாதி கீழே 
விழுந்துவிட்டான்‌. அவனுடைய உடலில்‌ சுள்ளி குத்தி 
குருதி வடிகிறது” என்றான்‌. சஞ்சயன்‌ “வனம்‌ 
கற்றறிந்தவரை ஞானிகளாக்குகிறது, குழந்தைகளை 
குரங்குகளாக்குகிறது அரசே” என்றான்‌. திருதராஷ்டிரர்‌ 
உரக்க நகைத்து “முன்பொருமுறை அது குரங்குகளை 
ஞானிகளாக்கியது கிட்கிந்தையில்‌” என்றார்‌. 


தசதாரைக்குச்‌ செல்வதற்கு முன்னரே நீரோசை 
கேட்கத்தொடங்கியது. குழந்தைகளின்‌ கூச்சலும்‌ சிரிப்பும்‌ 
காட்டுக்குள்‌ கேட்டுக்கொண்டிருந்தன. சேவகர்கள்‌ 
தங்கள்‌ சுமைகளை அங்கே இறக்கிவைத்து 
இளைப்பாறினர்‌. சிலர்‌ ஓடைகளில்‌ இறங்கி நீரள்ளிக்‌ 
குடித்து உடலெங்கும்‌ அள்ளிவிட்டுக்கொண்டனர்‌. 
சஞ்சயன்‌ கைபற்றி வந்து நின்ற திருதராஷ்டிரர்‌ 
அண்ணாந்து தலையைச்‌ சுழற்றி முகம்‌ விரியப்‌ 
புன்னகைத்து “ஆம்‌, அதே இடம்‌. அதே ஒலிகள்‌... 
வியப்புதான்‌. இருபதாண்டுகாலமாக அதே ஒலியுடன்‌ 
இருந்துகொண்டிருக்கிறது இவ்விடம்‌” என்றான்‌. 
“அதேதெய்வங்கள்தான்‌ இன்னும்‌ இங்கே வாழ்கின்றன 
அரசே” என்றான்‌ சஞ்சயன்‌. செளனகர்‌ “அரசே தாங்கள்‌ 
இளைப்பாறுங்கள்‌. இரவுக்குள்‌ மரமாடங்கள்‌ 
ஒருங்கிவிடும்‌” என்றார்‌. 


சேவகர்கள்‌ மூங்கில்களையும்‌ மரக்கிளைகளையும்‌ 
வெட்டிவந்து உயர்ந்த மரங்களின்‌ கிளைக்கவைகளை 
இணைத்து அவற்றைக்‌ கட்டி மேலே கூரையெழுப்பி 
மாடங்களைக்‌ கட்டினார்கள்‌. மாடத்தரைகளில்‌ 
மரப்பட்டைகளைப்‌ பரப்பி மேலே பச்சைத்தழைகளை 

[image]கர்ணனின்‌ தேர்‌ போர்முனையிலிருந்து 
பின்னடைந்து சுழித்துக்கொண்டிருந்த 
இரண்டாம்நிரையை அடைந்து நின்றது. புரவியில்‌ 
இருந்தபடியே அத்தேரின்‌ புரவிக்கடிவாளங்களைப்‌ பற்றி 
அதை செலுத்திவந்த அங்கநாட்டுத்‌ தேர்வலனாகிய 
சக்ரன்‌ அதை நிறுத்திவிட்டு சங்கு எடுத்து முழக்க. 
மருத்துவஏவலர்‌ வந்து தலை அறுந்து ஒருக்களித்து 
விழுந்துகிடந்த துருமனின்‌ உடலை எடுத்து 
நிலத்திலிட்டனர்‌. அவன்‌ தலைக்காக தேரின்‌ அடியில்‌ 
நோக்கியபின்‌ உடலை மட்டும்‌ தூக்கி அப்பால்‌ 
கொண்டுசென்றனர்‌. தேர்த்தட்டில்‌ தளர்ந்து 
அமர்ந்தவனாக கர்ணன்‌ அதை வெறுமனே 
நோக்கிக்கொண்டிருந்தான்‌. சக்ரன்‌ “புரவிகளை 
மாற்றவேண்டும்‌, மூத்தவரே. இரு புரவிகள்‌ கழுத்து 
அறுபட்டு குருதி வார்கின்றன” என்றான்‌. கர்ணன்‌ 
தலையசைத்தான்‌. 


சக்ரன்‌ மீண்டும்‌ சங்கொலி எழுப்ப இரு புதிய 
புரவிகளுடன்‌ ஏவலர்‌ வந்தனர்‌. நுகத்திலிருந்து 
புரவிகளை அவிழ்த்து அப்பாலிட்டனர்‌. அவை மெல்லிய 
உடல்துடிப்புடன்‌ அப்போதும்‌ 
ஓடிக்கொண்டிருப்பவைபோல கால்களை அசைத்தன. 
வால்‌ நிலத்தில்‌ கிடந்து சுழன்றது. குருதி பெருகி 
மண்ணை நனைப்பதை இருளிலும்‌ நோக்க முடிந்தது. 
புதிய புரவிகள்‌ குருதிவார்ந்துகொண்டிருந்த 
புரவிகளைக்‌ கண்டு விழியுருட்டி நீள்மூச்செறிந்தன. 
கால்தயங்க நின்ற அவற்றை அடித்து முன்செலுத்தி 
நுகத்தில்‌ கட்டினர்‌. அவை மூக்குவிடைத்து 
ஒன்றையொன்று முகர்ந்து நீள்மூச்செறிந்தன. 
புரவிகளை கட்டி முடித்ததும்‌ “முடிந்தது, மூத்தவரே” 
என்றான்‌ சக்ரன்‌. கர்ணன்‌ “ஆம்‌” என்றான்‌. ஆனால்‌ 
அசையாமல்‌ அப்படியே அமர்ந்திருந்தான்‌. 
“கிளம்புவதா?” என்றான்‌ சக்ரன்‌. கர்ணன்‌ ஒன்றும்‌ 
சொல்லவில்லை. அவன்‌ கழுத்துத்தசை மட்டும்‌ மெல்ல 
அசைந்தமைந்தது. சக்ரன்‌ அவன்‌ சொல்லுக்காக 
காத்திருந்தான்‌. 


கர்ணனை நோக்கி தேரில்‌ வந்து பாய்ந்திறங்கிய 
துரியோதனன்‌ “என்ன நிகழ்ந்தது? அங்கரே, உங்கள்‌ 
இலக்கு பிழைத்தது என்று அறிந்தேன்‌” என்றான்‌. 


கர்ணன்‌ நிமிர்ந்து நோக்கி பெருமூச்சுவிட்டான்‌. “நீங்கள்‌ 
அவனை உயிருடன்‌ விட்டுவிட்டீர்கள்‌ என்கிறார்கள்‌. 
நாகபாசம்‌ குறிபிழைக்க வாய்ப்பே இல்லை என்றார்கள்‌” 
என்றான்‌ துரியோதனன்‌. கர்ணன்‌ நோயுற்றவன்போல 
தாழ்ந்த குரலில்‌ “என்ன நிகழ்ந்தது என்று அறியேன்‌. 
அவனுடைய மூத்தோரின்‌ நற்செயல்களின்‌ பயன்‌ வந்து 
அவனைக்‌ காத்தது என்றே தோன்றுகிறது. அவன்‌ தேரின்‌ 
சகடம்‌ பிலத்தில்‌ ஆழ்ந்து தேர்‌ சரிந்தது. என்‌ அம்பு குறி 
தவறியது” என்றான்‌. “அவர்‌ இயற்றியதுதான்‌ அது. 
ஐயமே இல்லை... அவர்‌ தேரை பிலத்தில்‌ இறக்கினார்‌” 
என்றான்‌ துரியோதனன்‌. “அவர்‌ நோக்கவில்லை, அவர்‌ 
விழிகள்‌ தேர்ப்புரவிகளில்‌ இருந்தன” என்று கர்ணன்‌ 
சொன்னான்‌. “அவர்‌ நோக்காமல்‌ இங்கு எதுவும்‌ 
நிகழ்வதில்லை” என்றான்‌ துரியோதனன்‌. 


தேரில்‌ அருகணைந்த துச்சாதனன்‌ “மூத்தவரே, 
கடோத்கஜனின்‌ படைகளை நம்மால்‌ தடுக்க 
முடியவில்லை. நம்‌ தரப்பின்‌ அரக்கர்கள்‌ 
ஒவ்வொருவராக கொல்லப்படுகின்றனர்‌” என்றான்‌. 
துரியோதனன்‌ கர்ணனிடம்‌ “உங்கள்‌ அரவம்பு எழுக... 
இன்றே அர்ஜுனன்‌ களம்பட்டாகவேண்டும்‌” என்றான்‌. 
கர்ணன்‌ “அவன்‌ ஊழ்‌ அவனை காக்கிறது... என்‌ ஊழ்‌ 
என்னை தடுப்பதுபோல” என்றான்‌. துரியோதனன்‌ 
சினத்துடன்‌ “எந்தப்‌ போரும்‌ ஊழுக்கு எதிரானதே. ஊழே 
வெல்லும்‌ என்றால்‌ நிமித்திகர்களே எவர்‌ நாடாள்வது 
என்று முடிவெடுத்தால்‌ போதும்‌” என்றான்‌. கர்ணன்‌ 
“நான்‌ நிலைகுலைந்துள்ளேன்‌. என்‌ இலக்கு இன்றுவரை 
பிழைத்ததில்லை. அரவம்பு இலக்கு பிழைத்தது என்றால்‌ 
அவனுடன்‌ தெய்வங்கள்‌ உள்ளன என்றே பொருள்‌” 
என்றான்‌. “எனில்‌ தெய்வங்களுடன்‌ பொருதுவோம்‌” 
என்று துரியோதனன்‌ கூவினான்‌. 


மறுபக்கம்‌ தேரில்‌ அருகணைந்த கிருபர்‌ “இங்கே என்ன 
செய்துகொண்டிருக்கிறீர்கள்‌? அர்ஜுனனும்‌ பீமனும்‌ 
முழுவிசைகொண்டு நம்‌ படைகளை 
தாக்கிக்கொண்டிருக்கிறார்கள்‌. விழியிழந்தவர்கள்போல்‌ 
நமது படைகள்‌ முட்டிமோதிக்கொண்டிருக்க அம்புகளால்‌ 
கொன்றுகுவிக்கிறார்கள்‌... சாத்யகியும்‌ 
திருஷ்டத்யும்னனும்கூட தடுக்கவியலாதவர்களாக 
ஆகிவிட்டனர்‌... நம்மை வழிநடத்திய அரக்கர்கள்‌ 
அழிந்துகொண்டிருக்கிறார்கள்‌. நமது படைசூழ்கையை 
மீண்டும்‌ ஒருங்கிணைக்க வேண்டியிருக்கிறது” என்றார்‌. 
துச்சாதனன்‌ “நம்மில்‌ இரவுவிழி கொண்டவர்‌ அங்கர்‌ 
மட்டுமே. அவர்‌ முன்னின்று நடத்தவேண்டும்‌ இப்போரை” 
என்றான்‌. துரியோதனன்‌ “அங்கரே, நாங்கள்‌ உங்களுக்கு 


அடைக்கலம்‌. எங்களை காத்தருள்க!” என்றான்‌. கர்ணன்‌ 
பற்களைக்‌ கடித்து விஜயத்தைத்‌ தூக்கி “இது என்‌ 
வஞ்சினம்‌. நான்‌ எழுகிறேன்‌. அறிக, இப்போரில்‌ 
பாண்டவர்‌ ஐவரையும்‌ வெல்வேன்‌! இன்று 
போர்முடிந்தால்‌ அவர்கள்‌ படைக்கலம்‌ 
எடுக்கமாட்டார்கள்‌... இன்று என்‌ அரவம்பு 
பலிகொள்ளும்‌!” என்றான்‌. 


கிருபர்‌ வாய்விட்டு நகைத்து “அங்கனே, சற்றுமுன்‌ நீ 
போர்புரிந்ததை நான்‌ என்‌ விழிகளால்‌ நோக்கினேன்‌. உன்‌ 
கைகள்‌ சீறி எழுகின்றன. எதிர்ப்பைக்‌ கண்டதும்‌ மெல்ல 
மெல்ல தாழ்கின்றன. அந்தணர்‌ சொல்லால்‌ வீரர்‌, 
வணிகர்‌ சூழ்ச்சியால்‌ வீரர்‌, சூதர்‌ கனவுகளில்‌ வீரர்‌ என்று 
கூற்று உண்டு. நீ உன்‌ ஆணவப்பேச்சை நிறுத்தி 
ஊன்விழிகளால்‌ களத்தை பார்‌. அதன்பின்‌ உன்‌ 
ஆற்றலை உணர்ந்து எதிரியை கணக்கிட்டு களம்நின்று 
போரிடு” என்றார்‌. கர்ணன்‌ “என்ன சொன்னீர்‌?” என்று 
கூவியபடி கையில்‌ அம்புடன்‌ அவரை நோக்கி 
திரும்பினான்‌. “என்‌ வீரத்தை இழிவுசெய்வோர்‌ 
எவரையும்‌ எதிரி என்றே கருதுவேன்‌... எவரும்‌ எனக்கு 
ஒரு பொருட்டு அல்ல” என்றான்‌. “வீரமா? உனக்கா? 
எண்ணிப்பார்‌, எத்தனை களங்களில்‌ நீ 
தோற்றோடியிருக்கிறாய்‌ என. அறிவிலி, விராடநாட்டுப்‌ 
போரில்‌ அர்ஜுனன்‌ ஒருவனே உன்னை தோற்றுப்‌ 
பின்னடையச்‌ செய்தான்‌. இங்கே பாண்டவர்‌ ஐவரும்‌ 
சிகண்டியும்‌ சாத்யகியும்‌ திருஷ்டத்யும்னனும்‌ 
கடோத்கஜனும்‌ இணைந்து வந்துள்ளனர்‌...” என்றார்‌. 


கர்ணன்‌ உடல்பதற சொல்லிழந்து நின்றான்‌. பின்னர்‌ 
உடைந்த குரலில்‌ “நச்சுநா கொண்ட அந்தணர்‌ நீர்‌. 
அவையமர்ந்து இழிசொல்‌ உரைத்து இரந்துண்டு வாழும்‌ 
கீழ்மகன்‌. உயிருக்குத்‌ துணிந்து இச்சொற்களை 
என்னிடம்‌ சொன்னீர்‌. உங்கள்‌ உணர்வென்ன என்று 
புரிந்துகொள்கிறேன்‌. அதற்குப்‌ பெயர்‌ அச்சம்‌. அதற்கு 
அடிப்படை கோழையுள்ளம்‌. பரிசில்‌ பெற்று வாழும்‌ 
பிறவிகொண்ட நீர்‌ இங்கே எழும்‌ அம்புகளைக்‌ கண்டு 
அஞ்சிவிட்டீர்‌. உயிர்பிழைத்து ஓடுவதைப்பற்றி 
திட்டமிடுகிறீர்‌. பாண்டவர்கள்‌ வென்றால்‌ அவர்களுடன்‌ 
சேர்ந்துகொண்டு அவர்களின்‌ அவையிலமர்ந்து 
இழிசொல்‌ உரைத்து இரந்துண்டு வாழ எண்ணுகிறீர்‌. 

கவே இங்கே அரசர்‌ முன்‌ அவர்களை புகழ்ந்து 
பேசுகிறீர்‌” என்றான்‌. நாணிழுத்து ஓசையெழுப்பி 
“கேளுங்கள்‌, இந்த நாணோசை இனி இந்தக்‌ களத்தை 
நிறைக்கும்‌. இன்றே அவர்கள்‌ ஐவரையும்‌ வெல்வேன்‌. 
அந்த அரக்கப்பிறவியை களத்தில்‌ கொல்வேன்‌. 


ஆணை!” என்றான்‌. 


கிருபர்‌ “நீ சொன்னவற்றை இன்றுவரை செய்ததில்லை... 
செய்தபின்‌ வா, உன்‌ சொல்லை செவிகொள்கிறேன்‌” 
என்று திரும்பிச்‌ சென்றார்‌. கர்ணன்‌ திரும்பி 
துரியோதனனிடம்‌ “அரசே, இழிசொல்‌ உரைக்கிறார்‌. என்‌ 
வீரத்தை களத்தில்‌ இகழ்கிறார்‌. இவருடைய உள்ளம்‌ 
செல்லும்‌ திசையை உணர்க!” என்றான்‌. துரியோதனன்‌ 
“இன்று இக்களத்தில்‌ பெரும்பாலானவர்கள்‌ எண்ணுவது 
அவருடைய சொற்களையே” என்றபின்‌ தன்‌ தேரை 
திருப்பினான்‌. அத்தருணத்தில்‌ நாணோசையுடன்‌ 
அவர்களை நோக்கி வந்த அஸ்வத்தாமன்‌ கர்ணனை 
நோக்கி “கீழ்மகனே, உன்‌ நா எல்லை மீறியது என்று 
கேட்டேன்‌. சாகத்‌ துணிந்து நீ சொல்லெடுத்திருக்கிறாய்‌. 
அந்தணர்குலத்து ஆசிரியரை இழித்துரைக்க உனக்கு 
என்ன தகுதி? பேடியல்ல என்றால்‌ எடு உன்‌ வில்லை. 
இக்களத்திலேயே காட்டுகிறேன்‌ நீ ஒரு 
வெற்றுச்சொல்வீரன்‌ என்று. மண்ணில்‌ இழையும்‌ புழு 
நாகமென படமெடுக்க முயல்வதே உன்‌ வரம்‌ என்று 
உனக்கே தெரியச்‌ செய்கிறேன்‌... எடடா அம்பை” 
என்றான்‌. 


கர்ணன்‌ “நீ யார்‌? அந்தணனா? நிலம்‌ விரும்பி 
வில்லெடுத்த நீ அந்தணனும்‌ அல்ல. 
அந்தணக்கொடையாக மண்பெற்று ஆள்வதனால்‌ 
ஷத்ரியனும்‌ அல்ல. குலமிலாதவன்‌ நீதான்‌... உன்னை 
கொன்றுவிட்டு உன்‌ உடல்நோக்கி காறி உமிழ்கையில்‌ 
சொல்கிறேன்‌ நீ கேட்டதற்கு மறுமொழியை” என்று தன்‌ 
வில்லை தாக்கினான்‌. துச்சாதனன்‌ பாய்ந்து கர்ணனின்‌ 
தேரிலேறி வில்லை பற்றிக்கொண்டான்‌. “மூத்தவரே, நாம்‌ 
நமக்குள்‌ போரிட்டுக்கொள்ளவா இந்தக்‌ களத்திற்கு 
வந்தோம்‌? இங்கே நீங்கள்‌ ஒருவருக்கொருவர்‌ 
பாய்ச்சிக்கொள்ளும்‌ ஒவ்வொரு அம்பும்‌ சென்று 
தைப்பது என்‌ தமையனின்‌ நெஞ்சில்‌ என்று 
உணருங்கள்‌.” கர்ணனின்‌ வில்‌ தாழ்ந்தது. 
அஸ்வத்தாமன்‌ “இவ்விழிமகனின்‌ நாவை அறுக்காமல்‌ 
நின்றிருந்தால்‌ என்‌ குலம்‌ என்னை பழிக்கும்‌. என்‌ 
தந்தைக்கு முன்‌ இழிவுகொண்டவன்‌ ஆவேன்‌” என்றான்‌. 


“இங்கே நாம்‌ அனைவருமே நிலைகுலைந்திருக்கிறோம்‌... 
நாம்‌ ஒவ்வொருவரும்‌ தோற்றுக்கொண்டிருப்பதை 
உணர்கிறோம்‌. அதுவே நம்மை கீழ்ச்சொல்‌ பேசச்‌ 
செய்கிறது” என்றான்‌ துச்சாதனன்‌. “எவர்‌ சொன்னார்‌ 
நான்‌ தோற்றேன்‌ என? எங்கு நான்‌ தோற்றேன்‌? சொல்‌!” 
என்று அஸ்வத்தாமன்‌ கூவினான்‌. “தோற்றவன்‌ இந்தச்‌ 


சூதன்மகன்‌. இவன்‌ கூறிய அத்தனை சொற்களும்‌ வீண்‌ 
என களத்தில்‌ காட்டிவிட்டு தன்‌ தம்பியர்‌ அனைவரையும்‌ 
களத்தில்‌ பலியிட்டுவிட்டு இதோ வந்து 
நின்றிருக்கிறான்‌...” கர்ணன்‌ “நீ வென்றவர்களின்‌ 
பெயரை சொல்‌... இரந்து நாடுபெற்று ஆண்டு தருக்கும்‌ 
கீழ்மகனே, சொல்‌. நீ களத்தில்‌ கொன்றவர்‌ எவர்‌?” என்று 
கூவினான்‌. அஸ்வத்தாமன்‌ திகைத்தான்‌. பின்னர்‌ 
“கொல்கிறேன்‌. இன்றே கொன்றுகுவிக்கிறேன்‌... நீ உன்‌ 
விழிகளால்‌ நோக்கு” என்றான்‌. “சொல்லாதே, 
செய்துகாட்டு. அதன்பின்‌ என்‌ முன்‌ எழு” என்றான்‌ 
கர்ணன்‌. 


அஸ்வத்தாமன்‌ வில்‌ தாழ்த்தி பெருமூச்சுவிட்டான்‌. 
கர்ணன்‌ “நான்‌ உயிருடன்‌ எஞ்சினால்‌ உன்னைத்‌ தேடி 
வருவேன்‌. நீ இப்போது சொன்ன சொற்களுக்காக உன்‌ 
நாக்கை அறுக்க எழுவேன்‌... இப்போது செல்‌” என்றான்‌. 
அஸ்வத்தாமன்‌ “நான்‌ சொல்வதும்‌ அதையே. உன்‌ 
நாவுக்காக நான்‌ வருவேன்‌... எண்ணிக்கொள்க!” 
என்றான்‌. “மூத்தவரே, நீங்கள்‌ களமெழுந்தாகவேண்டும்‌. 
இக்களத்தில்‌ விழிகொண்டோர்‌ இன்று நீங்களும்‌ 
உத்தரபாஞ்சாலரும்‌ மட்டுமே. இருவரும்‌ இங்கே 
போரிட்டுக்கொண்டிருந்தால்‌ நம்‌ படைகளை நாம்‌ 
அர்ஜுனனின்‌ அம்புகளுக்கு பலிகொடுக்கிறோம்‌ என்று 
மட்டுமே பொருள்‌” என்றான்‌ துச்சாதனன்‌. கர்ணன்‌ “ஆம்‌, 
நான்‌ ஐவருக்கும்‌ இன்று குருதிச்சுவையை காட்டுகிறேன்‌. 
அருள்க தெய்வங்கள்‌!” என்றபின்‌ வில்லை எடுத்தபடி 
களமையம்‌ நோக்கி சென்றான்‌. 


[1ா௨2:]சஞ்சயன்‌ தொடர்ந்தான்‌: போர்க்களத்தில்‌ இவ்வாறு 
தங்களுக்குள்‌ பூசலிட்டுக்கொள்வதும்‌ 
இழந்துகொண்டிருக்கும்‌ அகவிசையை மீட்டுக்கொள்ளும்‌ 
சூழ்ச்சியே. ஒருவரை ஒருவர்‌ சிறுமைசெய்து சினமூட்டி 
அச்சினத்தை பகைவர்மேல்‌ திரட்டிக்கொண்டு 
களமெழுந்தனர்‌. தளர்ந்த நரம்புகளை மீண்டும்‌ 
முறுக்கிக்கொண்டனர்‌. அவர்கள்‌ அறிந்து அதை 
செய்யவில்லை, ஆனால்‌ எதைச்‌ செய்து எழவேண்டும்‌ 
எனத்‌ தவித்த அவர்களின்‌ அகம்‌ அதை 
கண்டுகொண்டது. கிருபரும்‌ அஸ்வத்தாமனும்‌ 
சினத்தால்‌ விரல்நுனிகள்‌ அதிர பற்கள்‌ உரசும்‌ ஒலி 
காதுகளில்‌ ஒலிக்க களம்‌ நோக்கி சென்றனர்‌. தன்‌ 
இளையோர்‌ இறந்த உளத்தளர்விலிருந்து மீண்டு காலால்‌ 
ஓங்கி தேர்த்தட்டை மிதித்து செல்க செல்க என 
ஆணையிட்டு கர்ணன்‌ போர்க்களம்‌ சென்றுசேர்ந்தான்‌. 


அஸ்வத்தாமன்‌ தொலைவிலேயே திருஷ்டத்யும்னன்‌ 


முழுவீச்சுடன்‌ கெளரவப்‌ படையினரை வென்று 
பின்னடையச்‌ செய்தபடி வருவதை கண்டான்‌. 
நாணொலி எழுப்பியபடி சென்று அவனை 
எதிர்கொண்டான்‌. கர்ணனிடம்‌ சொல்ல எஞ்சியிருந்த 
சொற்கள்‌ அவன்‌ நாவிலிருந்து எழுந்தன. “கீழ்மகனே, நீ 
டடக்‌ அல கவ்ன்‌ என்று அறிந்திருந்தேன்‌... 

ல்லெடுத்து எளிய வீரரைக்‌ கொன்று உன்‌ 

ண்மையை நீ நிறுவமுடியாது... என்‌ வில்லுக்கு எதிர்‌ 

ல்‌” என்றான்‌. மிகச்‌ சரியாக பாஞ்சாலனிடம்‌ 
எச்சொல்லை சொல்லவேண்டும்‌ என தான்‌ 
அறிந்திருப்பதை அவனே வியந்தான்‌. எளிய 
வம்புகளுக்கு அவன்‌ ஒருநாளும்‌ செவிகொடுத்ததில்லை. 
ஆனால்‌ ஒரு சொல்விடாமல்‌ அனைத்தும்‌ 
எவ்வகையிலோ உள்ளே சென்று சேர்ந்துள்ளன. அந்த 
ஆவநாழியை அவன்‌ அறிந்ததே இல்லை. ஆனால்‌ நா 
அறிந்திருந்தது. தேவையென்றபோது இயல்பாகச்‌ சென்று 
உரியதைத்‌ தொட்டு எடுத்தது. கொலைநச்சு கொண்டது. 
எரிந்து எரிந்து எழுவது. 


இங்கே ஒவ்வொருவரும்‌ ஒவ்வொருவரைப்‌ பற்றியும்‌ 
உரிய சொற்களை வைத்திருக்கின்றனர்‌ என 
அஸ்வத்தாமன்‌ எண்ணிக்கொண்டான்‌. தோழர்களுக்கு, 
உடன்பிறந்தாருக்கு, ஆசிரியர்களுக்கு, பிதாமகர்களுக்கு. 
ஒருகணத்தில்‌ அந்தக்‌ களத்தில்‌ ஒவ்வொருவரும்‌ 
பிறர்நோக்கி உமிழ்ந்த சொற்களை அவன்‌ 
நினைவுகூர்ந்தான்‌. நஞ்சுகொண்ட ஒரு சொல்லும்‌ 
ஆவநாழியில்‌ இல்லாத ஒருவர்‌ இக்களத்தில்‌ இருப்பாரா? 
யுதிஷ்டிரர்‌ இருக்கக்கூடும்‌. அதனால்தான்‌ அவர்‌ எதிரிகள்‌ 
ஒவ்வொருவரையும்‌ அஞ்சுகிறார்‌. தன்னவர்‌ 
ஒவ்வொருவரைப்‌ பற்றியும்‌ அச்சம்கொண்டிருக்கிறார்‌. 
இந்தக்‌ களத்தில்‌ வஞ்சினம்‌ என்றும்‌ உளச்சோர்வென்றும்‌ 
ஒரு இழிசொல்கூட உரைக்காதவர்‌ அவர்‌ மட்டுமே. 
இக்களத்தில்‌ ஒருவர்‌ கொல்லப்பட்டால்‌ தெய்வங்கள்‌ 
வருந்துமென்றால்‌, கொல்பவரின்‌ குடிமேல்‌ தீராப்‌ பழி 
சேருமென்றால்‌ அது யுதிஷ்டிரர்‌ மட்டும்தான்‌. 
திருஷ்டத்யும்னன்‌ அஸ்வத்தாமனின்‌ சொற்களால்‌ தன்‌ 
சினத்தை எரித்து பெருக்கிக்கொண்டான்‌. கைநீட்டி 
இளிவரலும்‌ வெறுப்பும்‌ நிறைந்த முகத்துடன்‌ 
“அளிக்கொடையெனக்‌ கிடைத்த நிலத்தை ஆளும்‌ நீயா 
ஆண்மைகொண்டவன்‌? செல்க, இன்னும்‌ சில 
ஷத்ரியர்களுக்கு மலம்கழுவிவிடுக! அவர்கள்‌ அளிக்கும்‌ 
மண்பொருக்குகளை கூட்டிவைத்து மன்னன்‌ என்று 
அமர்க!” என்றான்‌. அச்சொல்‌ அதுவரை அங்கே 
பேசப்பட்ட அனைத்திலும்‌ கீழ்மை என உணர்ந்து 


அஸ்வத்தாமன்‌ உடல்நடுங்கினான்‌. சிலகணங்கள்‌ 
சொல்லே எழவில்லை. ஆனால்‌ தான்‌ அங்கே 
எதிர்பார்த்தது அதுவே என அவனுடைய அகம்‌ 
அறிந்திருந்தது. அப்போரில்‌ கெளரவர்‌ 
வெல்லப்போவதில்லை என அகம்‌ அறிந்திருந்தது. 
வஞ்சமென்றும்‌ எதுவும்‌ எஞ்சவில்லை. எரிந்தேறும்‌ 
சினமில்லையேல்‌ அக்களத்தில்‌ வில்லுடன்‌ எழ முடியாது. 


“இழிமகனே, இதன்பொருட்டே உன்‌ தலையை உதைத்து 
விளையாடுவேன்‌. பேடி! நீ ஆண்மகன்‌ என்றால்‌ உன்‌ 
நிலத்தை ஆண்டுகொண்டிருந்த என்மேல்‌ படைகொண்டு 
வந்திருக்கவேண்டும்‌” என்று அஸ்வத்தாமன்‌ கூவினான்‌. 
அச்சொற்களில்‌ கீழ்மை போதவில்லை என உணர்ந்த 
அகம்‌ உடனே மேலும்‌ சொற்களை அள்ளிக்கொண்டது. 
“நிலம்‌ ஷத்ரியனுக்கு மனைவியைப்போல. தன்‌ 
துணைவியை பிறன்‌ பெண்டாள நோக்கியிருப்பவன்‌ 
பேடி மட்டும்‌ அல்ல, பேடியின்‌ மைந்தனும்கூட.” 
திருஷ்டத்யும்னன்‌ “கீழ்பிறப்பே...” என்று கூவியபடி 
அம்புகளால்‌ அஸ்வத்தாமனை அறைந்தான்‌. அதே 
வெறியுடன்‌ அஸ்வத்தாமன்‌ திருஷ்டத்யும்னனை 
அறைந்தான்‌. ஒவ்வொரு சொல்லுக்கும்‌ அவர்கள்‌ 
வசைபாடிக்கொண்டார்கள்‌. வசைகளே வில்லென்றாகி 
நாண்‌ என உள்ளத்தை இழுத்து இறுக்கி அந்த 
அம்புகளை ஏவின. 


அவர்கள்‌ இருவரும்‌ புரிந்த போர்‌ அதன்‌ இயல்கையின்‌ 
எல்லையில்‌ தொடங்கியது. எனவே ஒவ்வொரு அம்பும்‌ 
உச்சவிசைகொண்டு சென்று எதிரியின்‌ தேரை 
அறைந்தது. ஆனால்‌ ஒவ்வொரு அம்பாக அவர்களை 
உளவிசை தளரச்செய்தது. அம்புகள்‌ எழுந்தோறும்‌ அகம்‌ 
ஓய்ந்தனர்‌. அஸ்வத்தாமன்‌ அதுவரை 
திருஷ்டத்யும்னனை பார்க்கவில்லை என பார்வை 
மெல்ல மெல்லத்‌ தெளிந்தபோது உணரத்தொடங்கினான்‌. 
அவனுடைய தோற்றம்‌ அணுக்கமாகத்‌ தெரிந்தது. அவன்‌ 
உடற்தசைகள்‌, நரம்புப்புடைப்புகள்‌, விழியலைவுகள்‌, 
உதடுகளின்‌ அசைவுகள்‌. அவனை இக்கணம்தான்‌ 
முதல்முறையாக பார்க்கிறேன்‌. இதுவரை பார்த்திருந்த 
நூறாயிரம்‌ வடிவங்களுடன்‌ சென்று 
இணைத்துக்கொள்கிறேன்‌. இத்தனை இனியவனாகவே 
அவன்‌ முன்பும்‌ இருந்திருக்கிறான்‌. அவனை என்‌ 
உடன்பிறந்தான்‌ என்றே என்றும்‌ நான்‌ 
உணர்ந்திருக்கிறேன்‌. விழிமூடிவிடாமலிருந்தால்‌ 
அவனை நோக்கி நான்‌ அம்புகளை பெய்திருக்கப்‌ 
போவதில்லை. என்‌ கைகளால்‌ இவன்‌ இறந்தால்‌ நான்‌ 
என்னில்‌ ஒரு பகுதியை கொன்றழிக்கிறேன்‌. 


சினம்கொண்டிருக்கையில்‌ பார்வையே முதலில்‌ 
இல்லாமலாகிவிடுகிறது. பார்ப்பவை அனைத்தும்‌ 
இலக்குகள்‌ மட்டுமாக பிரிந்து சிதறிவிடுகின்றன. 
இன்னும்‌ இன்னும்‌ என உள்ளம்‌ எழுகிறது. சினமும்‌ 
உடலில்‌ இருந்து ஒருவகை வெளியேற்றம்‌ மட்டுமே. ஐந்து 
உடல்மலங்களைப்போல நுண்ணுருக்கொண்ட ஒன்று. 
வெளியேறும்‌ மலம்‌ உடலை தூய்மைப்படுத்துகிறது. 
வெளியேறவேண்டும்‌ என்னும்‌ அதன்‌ துடிப்பே 
உந்துதலாக ஆகிறது. எத்தனை வெறியுடன்‌, விசையுடன்‌ 
அது உடலைவிட்டு நீங்குகிறது! வில்லில்‌ இருந்து எழும்‌ 
அம்புகளைப்போல. மலத்தை உமிழ்கிறது உடல்‌. 
மலத்தை வீசியடிக்கிறது. மலம்‌ உடலுக்குரியது அல்ல. 
அதை உடலைவிட மலம்‌ நன்கறிந்திருக்கிறது. அது 
மண்ணுக்குரியது. மண்‌ அதை மீண்டும்‌ அமுதெனச்‌ 
சமைக்கிறது. மலம்‌ இழந்த உடல்‌ வெறுமையை அல்ல 
நிறைவையே உணர்கிறது. மலமிருந்த இடத்தில்‌ 
வந்தமைவது உடலுக்குள்‌ வாழும்‌ இனிமைகள்‌. 
ஆகவேதான்‌ மலவெளியேற்றம்‌ மானுட உடலின்‌ 
இன்பங்களில்‌ ஒன்றென அமைந்திருக்கிறது. 
முற்றொழியவேண்டும்‌. ஒரு துளிகூட எஞ்சாமல்‌. 
இச்சினமெனும்‌ அழுக்கு நீங்கி நான்‌ இங்கே 
எடையில்லாது நின்றிருக்கவேண்டும்‌. 


அஸ்வத்தாமன்‌ தன்‌ வில்லை திருப்பிக்கொண்டு 
அப்பால்‌ செல்ல அக்கணத்தை 
முன்பறிந்திருந்தவன்போல திருஷ்டத்யும்னன்‌ 
உடல்தளர்ந்து தேர்த்தட்டில்‌ அமர்ந்தான்‌. அவன்‌ 
நெஞ்சிலும்‌ தோளிலும்‌ தொடையிலும்‌ கவசங்கள்‌ 
உடைந்த இடைவெளிகளில்‌ அம்புகள்‌ தைத்திருந்தன. 
அவன்‌ தேர்‌ உடைந்து காற்று சீறிக்கொண்டிருந்தது. 
அவன்‌ உளநிலையை அறிந்தவனாக பாகன்‌ தேரை 
பின்னிழுத்து கொண்டுசென்றான்‌. 


[1௨20] வில்லுடன்‌ எழுந்த கர்ணன்‌ 
படைப்பிரிவுகளினூடாக அர்ஜுனனை தேடிச்சென்றான்‌. 
இரவுக்குள்‌ பாண்டவப்‌ படைகளும்‌ கெளரவப்‌ 
படைகளும்‌ வெறிகொண்டு போரிட்டுக்கொண்டிருந்தன. 
முழுப்‌ படையையும்‌ நோக்கும்‌ விழிகள்‌ 
இல்லாமலாகிவிட்டிருந்தமையால்‌ ஒவ்வொருவரும்‌ 
ஒற்றை இலக்கை தெரிந்தெடுத்து அது ஒன்றே போர்‌ என 
எண்ணி களம்நின்றனர்‌. சல்யர்‌ விராடருடன்‌ போரில்‌ 
ஈடுபட்டிருந்தார்‌. விராடர்‌ சல்யரின்‌ அம்புகளை ஏற்று 
பின்னடைந்துகொண்டிருந்தார்‌. வில்லைக்‌ குலைத்தபடி 
எழுந்து சென்று ஒரே அம்பில்‌ விராடரின்‌ நெஞ்சை 
துளைக்கவேண்டும்‌ என கர்ணனின்‌ உள்ளத்தில்‌ 


வெறியெழுந்தது. விஜயத்தை இறுகப்பற்றி அந்த 
எழுச்சியை அடக்கிக்கொண்டு “முன்னேறுக! 
முன்செல்க!” என்று தேர்ப்பாகனாக அமர்ந்த தன்‌ 
குடியிளையோனாகிய சக்ரனிடம்‌ சொன்னான்‌. 
நூறுமுறை விராடரை கொன்றுகொன்று 
கணங்களினூடாக முன்னால்‌ சென்றான்‌. 


சாத்யகி தேரில்‌ நின்றபடி பால்ஹிகனாகிய பூரியுடன்‌ 
போரிட்டுக்கொண்டிருந்தான்‌. நகுலன்‌ சகுனியுடனும்‌ 
கிருபர்‌ சிகண்டியுடனும்‌ போரிட்டனர்‌. ஒவ்வொரு போரும்‌ 
உச்சத்தில்‌ நிகழ்ந்தது. கர்ணன்‌ தன்‌ உள்ளத்தால்‌ 
ஒவ்வொருவருடனும்‌ சென்று போரிட்டான்‌. சிகண்டியின்‌ 
தலையை வீழ்த்தி தேர்ச்சகடத்தை அவர்‌ உடல்மேல்‌ 
ஓட்டிச்சென்றான்‌. சாத்யகியை அம்புகளால்‌ அறைந்து 
வீழ்த்தி அவன்‌ தலையைக்‌ கொய்து வானில்‌ 
நிறுத்தினான்‌. நகுலனை அம்புகளால்‌ அழுத்து 
தேர்த்தூணுடன்‌ சேர்த்து பொருத்தினான்‌. அவர்களின்‌ 
குருதியில்‌ நனைந்தான்‌. தன்‌ உடலெங்கும்‌ மிதப்பென, 
விழி நனையச்செய்யும்‌ கூச்சமென எழுந்த சினத்தை 
வெல்ல கைவிரல்களை இறுக்கிக்‌ கொண்டான்‌. 
பற்களைக்‌ கடித்து மூச்சை இழுத்து வெளிவிட்டான்‌. 
இச்சினம்‌ அவனுக்குரியது. அவனை இப்போதே 
இக்களத்திலேயே கொல்வேன்‌. ல. நான்‌ அளித்த 
சொல்லால்‌ ஆளப்படுகிறேன்‌. இதோ அதை கடப்பேன்‌. 
என்‌ எல்லைகள்‌ அனைத்தையும்‌ கடப்பேன்‌. முதல்‌ 
எல்லை அச்சொல்‌. என்‌ தெய்வங்களின்‌ முகத்தில்‌ 
காறியுமிழ்வேன்‌. இன்று அவன்‌ குருதியாடாது 
திரும்பமாட்டேன்‌. எழுக என்‌ நச்சம்பு... என்‌ வஞ்சத்தின்‌ 
கடுங்கசப்பு! 


அவன்‌ தொலைவில்‌ அர்ஜுனனை பார்த்தான்‌. “செல்க, 
அர்ஜுனனை நோக்கி செல்க!” என ஆணையிட்டான்‌. 
அந்த ஆணையால்‌ சக்ரன்‌ ஊக்கமடைந்தது தெரிந்தது. 
தேரை விசைகூட்ட அவன்‌ அர்ஜுனனை நோக்கி 
சென்றான்‌. ஆனால்‌ துரோணருடன்‌ 
போரிட்டுக்கொண்டிருந்த அர்ஜுனன்‌ அவனை 
பார்ப்பதற்குள்‌ இளைய யாதவர்‌ தேரை பின்னாலிழுத்து 
பாண்டவப்‌ படைகளுக்குள்‌ கொண்டுசென்றார்‌. 
பாஞ்சாலர்களின்‌ வில்லவர்‌ நிரை துரோணரை 
எதிர்கொண்டது. மறுபக்கத்திலிருந்து துருபதர்‌ 
நாணொலி எழுப்பியபடி வந்து துரோணரை சந்தித்தார்‌. 
“அர்ஜுனனை தொடர்க... அர்ஜுனனின்‌ இடத்தை 
கண்டறிக!” என்று கர்ணன்‌ ஆணையிட்டான்‌. என்‌ 
சினம்நிறைந்த கலம்‌ தளும்புகிறது. ஒரு துளியும்‌ 
சிந்தாமல்‌ இதை காக்கவேண்டும்‌. இது இன்று அவனை 


கொல்லும்‌ விசையென்றாகி எழுக! நாகங்களே, என்னைச்‌ 
சூழ்ந்தெழுக! நச்சுப்படங்களின்‌ நிழல்‌ என்மேல்‌ எழுக! 
வஞ்சம்கொண்ட நிலைக்காத வால்கள்‌ எழுக! இமையா 
விழிகள்‌ எழுக! பிளவுண்ட நாவுகள்‌ எழுக! 


அர்ஜுனன்‌ மிக அப்பால்‌ படைகளுக்குள்‌ இருந்து 
வெளிப்பட்டான்‌. “செல்க... அர்ஜுனனை எதிர்கொள்க!” 
என்று கர்ணன்‌ தேர்ப்பாகனுக்கு ஆணையிட்டான்‌. 
அவனுடைய தேர்‌ அர்ஜுனனை நோக்கி செல்ல 
சிகண்டியும்‌ சாத்யகியும்‌ இருபுறமும்‌ எழுந்து வந்து 
அவனை சந்தித்தனர்‌. அவன்‌ இருவரையும்‌ அம்புகளால்‌ 
எதிர்த்தான்‌. சாத்யகி தேரில்‌ விழுந்தான்‌. சிகண்டி 
அம்புகளால்‌ அறைபட்டு பின்னால்‌ நகர்ந்தார்‌. அவர்‌ 
நெஞ்சில்‌ அறைந்த கர்ணனின்‌ வாளி அவரைத்‌ தூக்கி 
அப்பாலிட்டது. வில்லுடன்‌ திரும்பிய கர்ணன்‌ 
அர்ஜுனன்‌ மறைந்துவிட்டிருப்பதை கண்டான்‌. 
விழிகளால்‌ துழாவி இளைய யாதவர்‌ அப்பால்‌ தேரை 
கொண்டுசெல்வதைக்‌ கண்டான்‌. பாண்டவப்‌ படை 
எழுந்து காட்சியை மூடியது. “அவனை நீங்கள்‌ காக்க 
இயலாது, யாதவரே” என அவன்‌ தனக்குள்‌ கூவினான்‌. 
“செல்க, அர்ஜுனனை தேடிச்‌ செல்க!” என அவன்‌ 
சக்ரனுக்கு ஆணையிட்டான்‌. 


அவனுடைய தேர்‌ படைமுகப்பினூடாகச்‌ செல்கையில்‌ 
எதிரில்‌ சகதேவன்‌ தேரில்‌ தோன்றினான்‌. “நில்லுங்கள்‌ 
அங்கரே, உங்களை நேரில்‌ சந்திக்கவென்று வந்தேன்‌” 
என்று நாணொலி எழுப்பியபடி கூவினான்‌. “செல்க 
சிறுவனே, இது உன்‌ போர்‌ அல்ல” என்று சொல்லி 
அர்ஜுனனுக்காக விழிகளால்‌ துழாவினான்‌ கர்ணன்‌. 
“ஆம்‌, நான்‌ சிறுவனே. பாண்டவ ஐவரில்‌ நானும்‌ என்‌ 
இணைபிறந்தோனும்‌ மட்டுமே உங்களை 
வெல்லாதுள்ளோம்‌. அந்தப்‌ புகழ்‌ நாடியே வந்தேன்‌” 
என்றான்‌ சகதேவன்‌. கர்ணனின்‌ உள்ளே 
பொங்கிக்கொண்டிருந்த சீற்றத்தை அச்சொல்‌ அவனை 
நோக்கி பீறிட்டெழச்‌ செய்தது. “என்ன சொன்னாய்‌? 
யாரிடம்‌ பேசுகிறாய்‌ என அறிவாயா? உன்‌ தலையை 
மண்ணில்‌ உருட்டிவிட்டு மீள்வேன்‌” என்றான்‌ கர்ணன்‌. 
“உங்களைக்‌ கொல்லும்‌ தருணம்‌ வந்தும்‌ இரு மூத்தவரும்‌ 
விட்டுவிட்டனர்‌. எனக்கு அவ்வாய்ப்பை அவர்கள்‌ 
அளித்திருக்கின்றனர்‌” என்றான்‌ சகதேவன்‌. 


கர்ணன்‌ உறுமியபடி சகதேவனை அம்புகளால்‌ 
அறைந்தான்‌. அவன்‌ எண்ணியதற்கு மாறாக சகதேவன்‌ 
தன்‌ அம்புகளால்‌ கர்ணனை நிகராக எதிர்த்து நின்றான்‌. 
அவன்‌ அம்புகள்‌ அனைத்தையும்‌ விண்ணிலேயே 


விரித்தனர்‌. காட்டுக்கொடிகளை வெட்டி நூலேணிகள்‌ 
அமைத்ததும்‌ திருதராஷ்டிரரும்‌ சஞ்சயனும்‌ பிறரும்‌ 
அதன்‌ வழியாக மேலேறிச்சென்றனர்‌. துரியோதனன்‌ 
காட்டுக்கொடிகளையும்‌ புதர்களையும்‌ பிரித்து 
பசுமைக்குள்‌ மூழ்கிச்‌ சென்றான்‌. துச்சாதனன்‌ 
அவனுடன்‌ சென்றான்‌. 


சேவகர்கள்‌ கற்களை அடுக்கி அடுப்புகூட்டி அதன்மேல்‌ 
பெரிய செம்புக்கலங்களை தூக்கி வைத்தனர்‌. 
காட்டுவிறகுகளை அள்ளி வந்து வெட்டிக்‌ குவித்தனர்‌ 
நால்வர்‌. சிக்கிக்கற்களை உரசி 
நெருப்பைப்பற்றவைத்ததும்‌ புகை எழுந்து மேலே 
பரவியிருந்த பசுமையில்‌ பரவியது. அங்கிருந்த 
பறவைகள்‌ ஓசையிட்டபடி எழுந்து பறந்தன. சற்று 
நேரத்தில்‌ சிரிப்பும்‌ கூச்சலுமாக கெளரவர்கள்‌ கீழே ஓடிவர 
மரக்கிளைகள்‌ வழியாக பீமன்‌ வந்து அங்கே குதித்தான்‌. 
“அனுமனைப்‌ பிடித்துவிட்டோம்‌! அனுமன்‌ பிடிபட்டான்‌” 
என்று கூவியபடி கெளரவர்கள்‌ ஒவ்வொருவராக வந்து 
பீமன்‌ மேல்‌ பாய்ந்து விழுந்து பற்றிக்கொண்டனர்‌. பீமன்‌ 
உடலெங்கும்‌ கெளரவர்கள்‌ கவ்விப்பிடித்திருக்க 
அனைவரையும்‌ தூக்கிக்கொண்டு எழுந்து நின்றான்‌. 
அவர்களின்‌ சிரிக்கும்‌ முகங்கள்‌ அவன்‌ உடலை 
மூடியிருந்தன. 


“அனுமன்‌ மனிதனாகிவிட்டான்‌. இனி அவன்‌ சமையல்‌ 
செய்யப்போகிறான்‌!” என்று பீமன்‌ சொன்னான்‌. “ஆம்‌ 
சமையல்‌!” என்று கெளரவர்கள்‌ கூச்சலிட்டனர்‌. 
“இப்போது நீங்கள்‌ சிறிய குழுக்களாக பிரிந்துசென்‌ 
காய்கறிகளை கொண்டுவரப்போகிறீர்கள்‌” என்று பீமன்‌ 
அவர்களுக்கு ஆணையிட்டான்‌. “ஆம்‌, காய்கறிகள்‌! 
கிழங்குகள்‌!” என்று சித்ரவர்மனும்‌ தனுர்த்தரனும்‌ 
கூவினர்‌. பீமன்‌ அவர்களை குழுக்களாக்கினான்‌. 
“ஒருசெடியின்‌ காய்களில்‌ மூன்றில்‌ ஒன்றை மட்டும்‌ 
பறியுங்கள்‌. ஒரு வேர்க்கிழங்கில்‌ பாதியை மட்டும்‌ 
அகழ்ந்தெடுங்கள்‌” என்றான்‌. 


பீமன்‌ காய்கறிகளை வெட்டிக்கொண்டிருந்தபோது 
காட்டுக்குள்‌ இருந்து உரத்தகுரல்கள்‌ கேட்டன. விசாலாட்ச 
கெளரவன்‌ பறவைக்குரலில்‌ கூவியபடி ஓடிவந்தான்‌. 
“மூத்தவர்‌! மூத்தவர்‌ ஒரு கரடிக்குட்டியை 
பிடித்திருக்கிறார்‌! நான்‌ பார்த்தேன்‌... நானேதான்‌ முதலில்‌ 
பார்த்தேன்‌!” மூச்சிரைக்க ஓடிவந்த அவன்‌ பதற்றமடைந்த 
எலிபோல எத்திசை செல்வதென்று தெரியாமல்‌ 
தடுமாறினான்‌. செளனகர்‌ “எங்கே?” என்றதும்‌ 
திக்கித்திக்கி கைகளைத்‌ தூக்கி “அங்கே” என்றான்‌. 


அறைந்து வீழ்த்தினான்‌. கர்ணனின்‌ நெஞ்சக்கவசத்தை 
அவன்‌ அம்புகள்‌ வந்தறைந்து உடைத்தன. கர்ணன்‌ 
அதன்‌ பின்னரே தன்‌ முழுஆற்றலையும்‌ திரட்டி 
சகதேவனை தாக்கினான்‌. அவன்‌ தேர்ப்புரவிகளை 
கொன்றான்‌. பாகனின்‌ தலையை அறுத்தான்‌. 
தேர்மகுடத்தையும்‌ தூண்களையும்‌ உடைத்தான்‌. அவன்‌ 
கவசங்களை சிதைத்தான்‌. தேரிலிருந்து பாய்ந்திறங்கிய 
சகதேவன்‌ அப்போதும்‌ பின்னடையாமல்‌ கதையுடன்‌ 
கர்ணனை எதிர்க்கும்பொருட்டு பாய்ந்தான்‌. கர்ணன்‌ தன்‌ 
கதையுடன்‌ எழுந்து புரவிகள்மேல்‌ பாய்ந்து அவனை 
அணுகி ஏழுமுறை சுழன்று பதினெட்டாவது அறையில்‌ 
அவன்‌ கதையை உடைத்தெறிந்தான்‌. சகதேவன்‌ 
தேர்ச்சகடம்‌ ஒன்றை எடுத்து கர்ணனை 
அறையவந்தான்‌. தன்‌ கதையால்‌ அதை உடைத்து 
வீசினான்‌ கர்ணன்‌. 


வெற்றுடலுடன்‌ படைக்கலமில்லாத கைகளுடன்‌ நின்ற 
சகதேவனிடம்‌ “செல்க, நீ மாத்ரியின்‌ மைந்தன்‌! 
அவளுக்கு காட்டில்‌ உன்னை பரிசளித்தவன்‌ எவன்‌ 
எனத்‌ தெரியுமென்றால்‌ அவனை எண்ணிக்கொள்க! 
2 அவன்‌ கிராதனோ நிஷாதனோ என்றால்‌ 
ழ்பிறப்பினன்‌ ஒருவனிடம்‌ நிகர்நின்று பொருதிக்‌ 
கொன்றேன்‌ என்னும்‌ பழி எனக்கு வரலாகாது என்று 
அஞ்சி உனக்கு உயிர்க்கொடை அளிக்கிறேன்‌. ஓடி 
ஒளிந்துகொள்” என்றான்‌. சகதேவன்‌ நீர்வழியும்‌ 
கண்களுடன்‌ நோக்கி நின்றான்‌. அவன்‌ முகத்தில்‌ மிக 
மெல்லிய நீரலைபோல்‌ அர்ஜுனன்‌ சாயல்‌ வந்துசென்றது. 
“ஓடு கீழ்மகனே, நீ ஓடுவதைக்‌ கொண்டு 
முடிவெடுக்கிறேன்‌ காட்டில்‌ உன்‌ அன்னையைப்‌ 
புணர்ந்தவன்‌ எவன்‌ என” என்றான்‌ கர்ணன்‌. சகதேவன்‌ 
ஒருகணத்தில்‌ குனிந்து தன்‌ காலடியில்‌ கிடந்த 
அம்பொன்றை எடுத்து தன்‌ கழுத்தில்‌ வைத்தான்‌. 
கர்ணன்‌ உரக்க நகைத்து “நன்று, நான்‌ சொன்ன 
உண்மையால்‌ உயிர்விட்டாய்‌ என்று சூதர்‌ பாடுக!” 
என்றான்‌. 


சகதேவன்‌ கையை தழைத்து தலைதாழ்த்தி விம்மினான்‌. 
கர்ணன்‌ மாறிய குரலில்‌ “செல்க! செல்க, இளையோனே! 
சென்று ஓய்வுகொண்டு மீண்டும்‌ களத்திற்கு வருக!” 
என்றான்‌. திரும்பிக்கொண்டு “என்‌ குருதிகண்டு மகிழும்‌ 
வாய்ப்பு உனக்கு அமைக!” என்றபின்‌ தேரைத்‌ திருப்பி 
கொண்டுசெல்ல ஆணையிட்டான்‌. அங்கிருந்து 
அகன்றபோது சொற்கள்‌ அனைத்தும்‌ ஒழுகி அகல 
மீண்டும்‌ உடல்தளர்ந்து கைசோர்ந்து தேர்த்தட்டில்‌ 
அமர்ந்தான்‌. மிக அப்பால்‌ அர்ஜுனனும்‌ கிருபரும்‌ 


போரில்‌ ஈடுபட்டிருப்பதை கண்டான்‌. வெறுமனே 
அவர்களின்‌ தேரை நோக்கிக்கொண்டிருந்தான்‌. 
தேர்முகப்பில்‌ அமர்ந்திருந்தவனின்‌ பீலிவிழியை 
அங்கிருந்தே காணமுடியும்‌ என்று தோன்றியது. 

[[ஙage]பூரி குருக்ஷேத்ரத்திலிருந்து ஒருநாள்‌ 
தொலைவிலிருக்கையில்‌ சலன்‌ களம்பட்ட செய்தியை 
முரசொலிகளிலிருந்து அறிந்துகொண்டான்‌. 
குருக்ஷேத்ரத்தின்‌ மையச்செய்திகள்‌ அனைத்தும்‌ 
முரசுத்தொடரொலி வழியாக பரவிப்பரவி 
நாடுகள்தோறும்‌ சென்றுகொண்டிருந்தன. அந்த 
ஒலிகளுக்குமேல்‌ பல்லாயிரம்‌ பறவைகள்‌ செய்திகளுடன்‌ 
வானில்‌ சென்றன. அவன்‌ சலன்‌ மறைந்த செய்தியைக்‌ 
கேட்டு புரவியை இழுத்து நின்றுவிட்டான்‌. அவனுடன்‌ 
வந்துகொண்டிருந்த வீரர்கள்‌ கடிவாளங்களை இழுத்து 
புரவிகளைத்‌ திருப்பி அவனைச்சுற்றி ஒரு சுழலை 
அமைத்தனர்‌. பூரி “மூத்தவர்‌!” என்றான்‌. “பட்டத்து 
இளவரசர்‌!” என துணைப்படைத்தலைவன்‌ திரிகரன்‌ 
கூவினான்‌. பூரி பெருமூச்சுடன்‌ உடல்தளர்ந்தான்‌. 


சற்றுநேரத்திலேயே வானிலிருந்து புறா சிறகடித்தபடி 
இறங்கியது. அதன்‌ ஓசை அவர்கள்‌ அனைவரும்‌ 
அஞ்சும்படி உரக்க ஒலித்தது. அதை பிடித்து செய்தியைப்‌ 
படித்த படைத்தலைவன்‌ உத்தண்டன்‌ “அதே செய்திதான்‌, 
அரசே” என்றான்‌. பூரி கடிவாளத்தைப்‌ பிடித்து இழுத்து 
“செல்வோம்‌” என்றான்‌. உத்தண்டன்‌ “அந்திக்குள்‌ 
சென்றுவிட முடிந்தால்‌ நன்று. நாம்‌ பட்டத்து இளவரசரின்‌ 
எரிகடனில்‌ பங்கேற்கவாவது இயற்றமுடியும்‌” என்றான்‌. 
பூரி அவனை நோக்க அவன்‌ “அரசர்‌ அதற்குரிய 
உளநிலையில்‌ இருக்க வாய்ப்பில்லை” என்றான்‌. “ஆம்‌” 
என்ற பூரி “விரைக! விரைக!” என்று ஆணையிட்டான்‌. 
புரவிகள்‌ குளம்படித்தொகை முழக்கமென எழுந்து 
சூழ்ந்திருந்த காட்டின்‌ ஆழங்களுக்குள்‌ எதிரொலிகளாகப்‌ 
பெருக விசைகொண்டு புதர்களை ஊடுருவிச்சென்றனர்‌. 


அவன்‌ பால்ஹிகபுரியில்‌ இருந்தபோது நாளும்‌ 
வந்துகொண்டிருந்த போர்ச்செய்திகளைக்‌ கேட்ட 
பின்னரே துயிலச்சென்றான்‌. நெடுநேரம்‌ 
அச்செய்தியைப்பற்றி எண்ணிக்கொண்டிருந்த பின்‌ 
துயின்றான்‌. கனவில்‌ அவன்‌ போரில்‌ ஈடுபட்டான்‌. 
விடாய்கொண்டு விழிக்கும்போதெல்லாம்‌ அறைச்சாளர 
வாயிலில்‌ செய்தியுடன்‌ புறா வந்து அமர்ந்திருந்தது. 
புலரியில்‌ போர்ச்செய்திகளை அடுக்கி அவன்முன்‌ 
கொண்டுவந்து வைத்த ஏவலன்‌ வணங்கி அப்பால்‌ 
நின்றான்‌. முகம்‌ கழுவுவதற்கு முன்னரே அவன்‌ 


அவற்றை படித்தான்‌. முதல்நாள்‌ எண்பத்தேழு ஓலைகள்‌ 
வந்தன. அனைத்தும்‌ ஓரிரு வரிகள்‌. துளித்துளியாக 
செய்திகள்‌ இணைந்து பெரும்போர்‌ ஒன்று அவன்‌ 
உள்ளத்தில்‌ உருவாகியது. பின்னர்‌ வந்த ஒவ்வொரு 
எழுத்துக்கும்‌ க வதன ஓலைகளின்‌ 
பொருட்செறிவிருந்தது. 


பன்னிரண்டாம்‌ நாள்‌ அவன்‌ காலையில்‌ 
முடிவெடுத்தான்‌. “நாம்‌ கிளம்பிச்செல்வோம்‌... நான்‌ 
அங்கிருக்கவேண்டும்‌ என விழைகிறேன்‌.” உத்தண்டன்‌ 
“நம்மிடம்‌ இனிமேல்‌ படை என ஏதுமில்லை. இதற்குமேல்‌ 
நம்‌ படைகளை நகரிலிருந்து எடுத்தால்‌ 
மலைக்குடிகளுக்கு நம்‌ நகரை 
விட்டுவைத்தவர்களாவோம்‌” என்றான்‌. “என்னுடன்‌ 
இருபது வீரர்கள்‌ மட்டும்‌ வந்தால்‌ போதும்‌. நான்‌ 
அங்கிருக்கவே விழைகிறேன்‌” என்றான்‌ பூரி. “அரசர்‌ 
உங்களை இங்கே பொறுப்பளித்துவிட்டுச்‌ சென்றார்‌. 
மூத்தவரின்‌ ஆணையும்‌ அதுவே” என்றான்‌ உத்தண்டன்‌. 
“ஆம்‌, ஆனால்‌ இத்தருணத்தில்‌ நான்‌ 
அங்கிருக்கவேண்டும்‌ என விழைகிறேன்‌... இங்கே 
வீணில்‌ இருக்கிறேன்‌ என்று எனக்குப்படுகிறது” என்றான்‌ 
பூரி. “இளையோன்‌ இந்நகரை ஆளட்டும்‌.” 


சோமதத்தரின்‌ நான்காவது அரசி சைலையின்‌ 
மைந்தனாகிய கிலனை பால்ஹிகபுரியின்‌ அரசன்‌ என 
முடிசூட்டி அமைச்சர்களிடமும்‌ இளைய படைத்தலைவன்‌ 
அக்ரசீர்ஷனிடமும்‌ அவனைக்‌ காக்கும்‌ பொறுப்பை 
அளித்துவிட்டு பூரி கிளம்பினான்‌. நகரிலிருந்து எழுந்து 
மலையுச்சியை அடைந்தபின்‌ அவன்‌ புரவியை நிறுத்தி 
திரும்பிப்பார்த்தான்‌. தூமவதி, ஷீரவதி, பிரக்யாவதி, 
பாஷ்பபிந்து, சக்ராவதி, சீலாவதி, உக்ரபிந்து, 
ஸ்தம்பபாலிகை, சிரவணிகை, சூக்ஷமபிந்து, திசாசக்ரம்‌ 
என்னும்‌ மலைகளின்‌ நடுவே அமைந்திருந்த அழகிய 
கோட்டை. அவன்‌ அதைவிட்டு விழிவிலக்க 
ஒண்ணாதவனாக நோக்கி நின்றிருந்தான்‌. அப்போதே 
அவனுக்குத்‌ தெரிந்தது, அவன்‌ மீளப்போவதில்லை என. 


அவன்‌ மீண்டும்‌ கிளம்பும்போது உடன்‌ வந்த 
உத்தண்டனிடம்‌ “ஒற்றர்கள்‌ என்ன சொன்னார்கள்‌? 
மூத்தவர்கள்‌ இங்கு நின்று இவ்வண்ணம்‌ மலைகளை 
திரும்பி நோக்கினார்களா?” என்றான்‌. உத்தண்டன்‌ “ஆம்‌ 
இளவரசே, இரு இளவரசர்களுமே நோக்கினர்‌. அரசர்‌ 
நெடுநேரம்‌ நின்று விழிநீர்‌ பொழித்துவிட்டே சென்றார்‌” 
என்றான்‌. பூரி “ஆம்‌” என்றான்‌. அவன்‌ உள்ளம்‌ அச்சம்‌ 
கொண்டதுபோல்‌ நடுங்கிக்கொண்டிருந்தது. பின்னர்‌ 


தலையை அசைத்தான்‌. எதையோ உதறுபவனைப்போல. 
“அவர்கள்‌ இதுவரை களத்தில்‌ நலமாகவே 
இருக்கிறார்கள்‌” என அவன்‌ எண்ணத்தை 
உணர்ந்தவன்போல்‌ உத்தண்டன்‌ சொன்னான்‌. அப்படி 
அவன்‌ தன்‌ ஆழம்‌ வரை வந்தது அவனுக்கு எரிச்சலை 
அளித்தது. அவன்‌ மறுமொழி சொல்லாமல்‌ நோக்கை 
விலக்கிக்கொண்டான்‌. 


உச்சிப்பொழுதைக்‌ கடந்து ஓடை ஒன்றை 
தாண்டிக்கொண்டிருந்தபோது பூரிசிரவஸ்‌ களம்பட்ட 
செய்தி அணைந்தது. அதை எவ்வகையிலோ 
எதிர்பார்த்திருந்தவன்போல பூரி நிலைகுலையவில்லை. 
முரசொலியைக்‌ கேட்டதும்‌ புரவியை இழுத்து அவன்‌ 
சற்றுநேரம்‌ நின்றான்‌. “செல்வோம்‌” என பெருமூச்சுடன்‌ 
சொல்லி புரவியை கிளப்பினான்‌. “அவருக்கும்‌ தங்கள்‌ 
எரிகடன்‌ தேவையாகும்‌” என்றான்‌ உத்தண்டன்‌. 
“உறுதியாக இதை அரசர்‌ தாளமாட்டார்‌.” பூரி ஒன்றும்‌ 
சொல்லவில்லை. திரிகரன்‌ “அவர்‌ இறப்பை நோக்கி 
சென்றுகொண்டிருந்தார்‌ என்று எனக்குத்‌ தோன்றியது. 
அவர்‌ கப அனைத்துக்கும்‌ உரிய முடிவு 
களப்பலியே” என்றான்‌. “வாயை மூடு” என்றான்‌ பூரி. 
அவன்‌ தன்‌ புரவியை இழுத்து சற்று பின்னடைந்தான்‌. 
“நாம்‌ அந்திக்குள்‌ சென்றுவிடமுடியுமா?” என்று பூரி 
கேட்டான்‌. “தொலைவை மட்டும்‌ நோக்கினால்‌ இயலும்‌. 
ஆனால்‌ பாதை இப்போது எப்படி இருக்கிறதென்று 
தெரியவில்லை” என்றான்‌ முன்னெட்டு சென்ற 
ஒற்றனாகிய உதிரன்‌. 


அவர்கள்‌ விசைகொண்டு புரவிகளை 
செலுத்தியபோதும்கூட குருக்ஷேத்ரத்தை அந்திக்குள்‌ 
சென்றடைய இயலவில்லை. எண்ணியதைவிட 
விரைவாக இருள்‌ சூழ்ந்துவர அதை வெல்ல 
எண்ணுவதுபோல்‌ புரவிகளை முடுக்கினர்‌. ஆனால்‌ 
நெடுந்தொலைவு வந்துவிட்டிருந்த அவை 
கால்களைத்திருந்தன. குளிர்நிலத்தில்‌ பழகிய 
அவற்றுக்கு நிகர்நிலத்தின்‌ வெம்மை களைப்பூட்டுவதாக 
இருந்தது. “அவர்கள்‌ எரியூட்டியிருப்பார்கள்‌” என்று 
உத்தண்டன்‌ சொன்னான்‌. “பேசாதீர்கள்‌” என்று பூரி 
சொன்னான்‌. “அந்திக்குள்‌ எரியூட்டவேண்டும்‌ என்பது 
நெறி... நாம்‌ சென்றடைய முடியாது” என்றான்‌ 
உத்தண்டன்‌ மீண்டும்‌. “ஆம்‌” என்று பூரி சோர்ந்து 
கடிவாளத்தை இழுத்தான்‌. பின்னர்‌ வெறியுடன்‌ 
குதிமுள்ளால்‌ குத்தி “செல்வோம்‌... செல்வோம்‌” என 
கூவியபடி பாய்ந்தான்‌. 


அவர்கள்‌ குருக்ஷேத்ரத்தை அணுகியபோது 
தொலைவிலேயே முழக்கத்தைக்‌ கேட்டனர்‌. “போர்‌!” என்று 
திரிகரன்‌ கூவினான்‌. “போர்‌ இன்னும்‌ முடியவில்லை!” 

ரி “அந்திக்குள்‌ போர்‌ முடிந்தாகவேண்டுமென்பதே 

நறி!” என்றான்‌. “நெறிகளை எவர்‌ பேணுகிறார்கள்‌? 
முதல்நாள்‌ முதல்‌ நெறிகள்‌ ஒவ்வொன்றாக 
அழிந்துவருகின்றன” என்றான்‌ உத்தண்டன்‌. “ஆனால்‌ 
போரை அந்திக்குப்‌ பின்‌ எவரும்‌ நிகழ்த்த இயலாது... 
எவருக்கும்‌ விழிதெளியாது. தன்னவரையே 
கொன்றுகுவிக்கலும்‌ ஆகும்‌” என்றான்‌ பூரி. “அந்திக்குப்‌ 
பின்‌ விழிதெளிபவர்கள்‌ அசுரரும்‌ அரக்கரும்‌... இப்போர்‌ 
அவர்களுக்காக அமைக்கப்பட்மருக்கலாம்‌” என்றான்‌ 
உத்தண்டன்‌. “இது அவர்களால்‌ 
தொடங்கப்பட்டிருக்கவேண்டும்‌. அவர்களின்‌ தரப்பில்‌ 
போரிடும்‌ கடோத்கஜன்‌ இன்றைய இரவுப்போரில்‌ 
பேரழிவை உருவாக்குவான்‌.” 


ரி “ஆம்‌, அவர்களுக்காகத்தான்‌”என்றான்‌. “நாம்‌ 

பாருக்குச்‌ சென்றாகவேண்டும்‌... தந்தை இன்றைய 
போரில்‌ கலந்துகொள்ளக்கூடும்‌.” உத்தண்டன்‌ “இன்று 
போருக்கெழும்‌ நிலையில்‌ அவர்‌ இருக்க வாய்ப்பில்லை” 
என்றான்‌. “அவரை நான்‌ அறிவேன்‌... அவரால்‌ 
அமைந்திருக்க இயலாது. இரு மைந்தரின்‌ நினைவும்‌ 
அவரை எழுப்பி களத்திற்கு கொண்டுசெல்லும்‌...” 
என்றான்‌. உத்தண்டன்‌ “ஆம்‌, அவர்‌ அத்தகையவரே” 
என்றான்‌. “விரைக... படைத்தொடக்கம்‌ அருகில்தான்‌” 
என்றான்‌ பூரி. “நாம்‌ இருளில்‌ செல்கிறோம்‌. அங்கே போர்‌ 
நிகழ்ந்துகொண்டிருக்கிறது. நம்மை எவரென்று 
தெரியாமல்‌ அவர்கள்‌ தாக்கக்கூடும்‌” என்றான்‌ 
உத்தண்டன்‌. “நாம்‌ நம்மை அறிவித்துக்கொண்டே 
செல்வோம்‌. பந்தங்களால்‌ நம்மை அடையாளம்‌ 
காட்டுவோம்‌. நம்‌ குடிக்குறியை வீசிக்கொண்டே 
செல்வோம்‌. அங்கே நம்‌ படைவீரன்‌ ஒருவனேனும்‌ 
எல்லைக்காவல்மாடத்தில்‌ இருக்கக்கூடும்‌.” 


அவர்கள்‌ பந்தங்களை வீசியபடியே சென்றனர்‌. 
எக்கணமும்‌ அங்கிருந்து அம்புகள்‌ பறந்துவரக்கூடும்‌ 
என எதிர்பார்த்தார்கள்‌. பூரி “அம்புகளை நாம்‌ 
எதிர்கொள்ள வேண்டியதில்லை. நாம்‌ அம்புகளை 
செலுத்தினால்‌, ஓர்‌ அம்பு அங்கே சென்றால்கூட நம்‌ மேல்‌ 
அங்கிருந்து அம்புகள்‌ கூட்டமாக வரத்தொடங்கிவிடும்‌...” 
என்றான்‌. “ஆம்‌, தேனீக்கூடு கலைவதுபோல” என்றான்‌ 
உத்தண்டன்‌. அவர்கள்‌ நெருங்க நெருங்க பதற்றம்‌ 
கொண்டார்கள்‌. அறியாமலேயே விரைவழிந்தனர்‌. 
அங்கிருந்து முதல்‌ பந்த அடையாளம்‌ எழுந்தது. “அது நம்‌ 


அடையாளம்‌! நமது வீரன்‌ ஒருவன்‌ அங்கே இருக்கிறான்‌!” 
என்று உத்தண்டன்‌ கூவினான்‌. பூரி “ஆம்‌, அவன்‌ 
காவல்மாடத்திலேயே இருக்கிறான்‌” என்றான்‌. அவர்கள்‌ 
விசைகூட்டி முன்னால்‌ சென்றனர்‌. குளம்படிகளின்‌ ஓசை 
இருளுக்குள்‌ மேலும்‌ உரக்க எழுந்தது. 


அவர்கள்‌ செல்லச்செல்ல எதிரில்‌ வரும்‌ 
குளம்படியோசையை கேட்க முடிந்தது. பூரி “நம்மவர்தான்‌. 
நம்‌ பந்தங்களின்‌ ஒளியை ஏற்று வருபவர்‌ நம்மவராகவே 
இருக்கமுடியும்‌” என்றான்‌. அவர்கள்‌ அணுகி வந்தபோது 
பால்ஹிகக்குடிக்குரிய சிறிய ஊதலோசை எழுந்தது. 
உத்தண்டன்‌ அதற்கு மறு ஒலி எழுப்பினான்‌. அவர்கள்‌ 
அணுகி வந்து நின்றனர்‌. உத்தண்டன்‌ ஊதல்‌ ஓசையுடன்‌ 
அணுகினான்‌. பின்னர்‌ அங்கிருந்து அனைவரும்‌ 
பூரியை நோக்கி வந்தார்கள்‌. வந்தவர்களில்‌ 
முதல்வனாகிய காவலர்தலைவன்‌ வணங்கி 
“இளவரசரை வணங்குகிறேன்‌. பால்ஹிகக்‌ குலத்தில்‌ 
கார்வாக குடியினனாகிய என்‌ பெயர்‌ கருணன்‌. இங்கே 
இரண்டாம்நிலைக்‌ காவலர்தலைவன்‌” என்றான்‌. பூரி 
அவனை வாழ்த்தி “இரவுப்போரா நிகழ்கிறது?” என்றான்‌. 
“ஆம்‌, இங்கே நிகழும்‌ முதல்‌ இரவுப்போர்‌ இது. 
இருளுக்குள்‌ போரிடும்‌ ஆற்றல்கொண்ட இடும்பர்கள்‌ 
கொலைவெறியாடிக்கொண்டிருக்கிறார்கள்‌” என்றான்‌. 


பூரி “தந்தை?” என்றான்‌. “குடிலில்‌ ஓய்வெடுக்கிறார்‌. 
உளம்சோர்ந்துவிட்டார்‌” என்றான்‌ கருணன்‌. 
“முற்பகலிலேயே பட்டத்து இளவரசரின்‌ இறப்புச்செய்தி 
வந்துவிட்டது. அதன்‌ பின்னர்‌ இளையவரின்‌ 
இறப்புச்செய்தி” என்றான்‌ கருணன்‌. “செல்வோம்‌” 
என்றபடி பூரி முன்னால்‌ செல்ல கருணன்‌ 
நிகழ்ந்தவற்றைச்‌ சொல்லியபடி பின்னால்‌ வந்தான்‌. 
அவன்‌ மெல்லிய குரலில்‌ கூறிக்கொண்டிருந்தாலும்‌ 
உடன்வந்த அனைவருக்கும்‌ அது தெளிவாகவே கேட்டது. 
“இப்போரில்‌ நாம்‌ ஒருபோதும்‌ முன்னணியில்‌ நின்று 
பொருதவோ வெல்லவோ இல்லை... இங்கே நம்‌ அம்புகள்‌ 
பெரும்பாலும்‌ செயலற்றன. இது நிகர்நிலத்து மக்களின்‌ 
போர்‌. இங்கே நமது அம்புகள்‌ திகைத்து இலக்கழிந்தன” 
என்றான்‌ கருணன்‌. “இளவரசர்கள்‌ இருவரும்‌ தங்கள்‌ 
எல்லைகளைக்‌ கடந்து மாவீரர்கள்‌ என களத்தில்‌ 
எழுந்தனர்‌. இளையவர்‌ இங்கே மலையில்‌ எழுந்த 
போர்த்தெய்வமென கெளரவர்‌ படைகளின்‌ ஏழு 
காவலர்களில்‌ ஒருவராக நின்றிருந்தார்‌.” 


ரிசிரவஸின்‌ இறப்பும்‌ அவன்‌ உடல்‌ எரிந்தமையும்‌ 
சால்லப்பட்டபோது பூரி புரவியை நிறுத்திவிட்டு 


விம்மலோசை எழ தலைகுனிந்தான்‌. அவன்‌ நெற்றி 
புரவியின்‌ கழுத்தைத்‌ தொடும்படி தாழ்ந்தது. “இளவரசே!” 
என அவன்‌ தோளை தொட்டான்‌ உத்தண்டன்‌. “உம்‌ உம்‌” 
என முனகியபடி பூரி தன்னை மீட்டுக்கொண்டான்‌. 

ஏ வெவளையில்‌ நங்கள்‌ அரசரைச்‌ சென்று 
பார்க்கவேண்டியதில்லை, இளவரசே” என்றான்‌ 
உத்தண்டன்‌. கருணன்‌ “இல்லை, பார்ப்பதே நன்று என்று 
எனக்குப்படுகிறது. ஏனென்றால்‌ அவர்‌ பலமுறை 
இளவரசரின்‌ பெயர்‌ சொல்லி கதறியதை கேட்டோம்‌. அவர்‌ 
முன்‌ இளவரசர்‌ சென்று நிற்கட்டும்‌. இளவரசரின்‌ உடலை 
தன்‌ கைகளால்‌ தொட்டுத்தழுவி அரசர்‌ உணரட்டும்‌. 
இத்தருணத்தில்‌ அவருக்கு ஆறுதல்‌ என்று 
பிறிதொன்றில்லை. அவர்‌ இங்கே உயிர்வாழ்வதற்கான 
குறிக்கோளும்‌ அதுவே என உணர்வார்‌” என்றான்‌. பூரி 
“ஆம்‌, நான்‌ அவரைச்‌ சென்று பார்க்கவேண்டும்‌” 
என்றான்‌. கருணன்‌ “அவர்‌ தளர்ந்திருக்கிறார்‌. அவர்‌ 
உங்களைப்‌ பார்த்தால்‌ கதறி அழக்கூடும்‌. நெஞ்சோடு 
தழுவி மயக்கமுறக்கூடும்‌. உணர்வுகள்‌ கொந்தளித்து 
எழுமென்றாலும்‌ அவை மெல்லமெல்ல அடங்கும்‌. 
இளவரசே, உங்களைக்‌ கண்ட பின்‌ அவர்‌ உளமாறி 
உறக்கம்‌ கொள்வாரென்றால்‌ நீங்கள்‌ வந்தமை 
பயனுள்ளது எனக்‌ கொள்ளலாம்‌” என்றான்‌. பூரி “ஆம்‌” 
என பெருமூச்சுவிட்டான்‌. 


காவல்மாடத்திலிருந்து இரண்டு பால்ஹிக இளையோர்‌ 
இறங்கி வந்தனர்‌. “இந்தக்‌ காவல்மாடம்‌ எங்களுக்குரியது. 
நாங்கள்‌ போரில்‌ புண்பட்டுள்ளோம்‌. இங்குள்ள 
அத்தனை காவல்மாடங்களும்‌ புண்பட்டவர்களால்தான்‌ 
நடத்தப்படுகிறது” என்றான்‌ கருணன்‌. அதன்‌ பின்னரே 
பூரி வந்தவர்கள்‌ இருவரும்‌ ஒற்றைக்காலில்‌ வருவதை 
உணர்ந்தான்‌. கையிடுக்கில்‌ பொருத்தி ஊன்றிய கோல்‌ 
அவர்களின்‌ கால்களாக இருந்தது. ஒரு சிறு 
உளவிதிர்ப்புடன்‌ கருணன்‌ ஒற்றைக்கை மட்டும்‌ 
கொண்டவன்‌ என்பதை பூரி அறிந்தான்‌. அவன்‌ 
வந்தபோதும்‌ தலைவணங்கியபோதும்‌ இருந்த வேறுபாடு 
அதனால்தான்‌ என்று தெளிந்தான்‌. உள்ளம்‌ புறவுலகை 
முற்றாக விலக்கிவிட்டிருந்தது. அது முன்னரே 
சோமதத்தரை சென்றடைந்துவிட்டிருந்தது. 


[1௨26] சோமதத்தர்‌ குடிலுக்குள்‌ துயில்கொள்வதாக 
காவலர்தலைவன்‌ சொன்னான்‌. கருணன்‌ “நீங்கள்‌ 
உள்ளே சென்று பார்க்கலாம்‌, இளவரசே” என்றான்‌. பூரி 
சில கணங்கள்‌ தயங்கிவிட்டு தன்‌ உள்ளத்தை 
ஒருக்கிக்கொண்டு மெல்ல குடிலுக்குள்‌ சென்றான்‌. 
அங்கே இழுத்துக்கட்டப்பட்ட மரநார்களாலான 


மஞ்சத்தூளியில்‌ சோமதத்தர்‌ துயின்றுகொண்டிருந்தார்‌. 
வாய்‌ திறந்திருக்க மூக்கு அண்ணாந்து துளைகளில்‌ 
செறிந்த நரைமயிருடன்‌ தெரிந்தது. பற்களின்‌ 
அடிப்புறத்து மஞ்சள்காரை, கன்னங்களில்‌ பரவியிருந்த 
மயிருதிர்ந்த நரைத்தாடி. மூச்சில்‌ அவருடைய தொண்டை 
பதைத்தது. முகம்‌ உயிரிழந்த உடல்‌ என 
வெளிறியிருந்தது. சற்றுநேரம்‌ நோக்கியபின்‌ 
திரும்புவதற்காக அவன்‌ அசைந்தபோது சோமதத்தர்‌ 
“பூரி” என்றார்‌. அவன்‌ உடல்‌ சிலிர்ப்படைய அங்கேயே 
ன்றான்‌. “பூரி” என அவர்‌ மீண்டும்‌ சொன்னார்‌. 


அவர்‌ வாய்‌ குழறியது. மெல்ல அசைந்து படுத்து 
சப்புக்கொட்டியபடி “நீங்கள்‌ ல சொல்லலாம்‌” 
என்றார்‌. “ஏனென்றால்‌ என்‌ பிற மைந்தர்‌ இருவரும்‌ 
அஸ்தினபுரிக்கு சென்றிருக்கிறார்கள்‌.” அவர்‌ 
புன்னகைத்தார்‌. “அஸ்தினபுரியிலே” என்றார்‌. அவன்‌ 
தன்‌ கண்களிலிருந்து நீர்‌ வழிவதை உணர்ந்தான்‌. 
ஓசையில்லாமல்‌ வெளியேறிவிடவேண்டும்‌ என்று 
தோன்றியது. ஆனால்‌ உடலை அசைத்தால்‌ அவர்‌ 
விழிப்புகொண்டுவிடக்கூடும்‌ என்றும்‌ வத்தி நக்‌ 
“அஸ்தினபுரி!” என்று சோமதத்தர்‌ சொன்னார்‌. மீண்டும்‌ 
முகம்‌ மலர நகைத்து “அங்கே முதன்மையானவன்‌ என்‌ 
மைந்தன்‌... பூரிசிரவஸ்‌” என்றார்‌. இருமுறை 
சப்புக்கொட்டிய பின்‌ மீண்டும்‌ நகைத்து “அவன்‌ 
வாள்வீரன்‌” என்றார்‌. அறியாமல்‌ பூரி நீள்மூச்செறிந்தான்‌. 
அந்த ஓசையைக்‌ கேட்பதுபோல சோமதத்தர்‌ துயிலிலேயே 
முகம்கூர்ந்தார்‌. பின்னர்‌ புன்னகையுடன்‌ “அஸ்தினபுரி” 
என்றார்‌. 


பூரி மெல்ல பின்கால்‌ வைத்து வெளியே வந்தான்‌. 
உத்தண்டன்‌ அருகே வந்து “ஆழ்ந்து உறங்குகிறாரா?” 
என்றான்‌. “ஆம்‌” என்று பூரி சொன்னான்‌. “சிரிக்கும்‌ ஒலி 
கேட்டது” என்றான்‌ உத்தண்டன்‌. “ஆம்‌, தெய்வங்கள்‌ 
நிகரீடு செய்கின்றன” என்றான்‌ பூரி. உத்தண்டன்‌ 
“தருணைகொண்டவை அவை, மலையை 
எடுத்துக்கொண்டால்‌ மலைநிழலை திரும்ப 
அளிக்கின்றன” என்றான்‌. பூரி அவனை 

பாகு விள்க்காதவனாக நோக்கி நின்றான்‌. 
உத்தண்டன்‌ தொலைவில்‌ தெரிந்த 
போர்க்கொப்பளிப்பை நோக்கி “இன்று 
பதினான்காம்நாள்‌ இரவு... இத்தனை வெறியுடன்‌ 
இப்போர்‌ இங்கு நிகழுமென எதிர்பார்க்கவே இல்லை...” 
என்றான்‌. பூரி “இழப்புகளால்‌ மேலும்‌ வெறி 
ஏற்றிக்கொள்கிறார்கள்‌” என்றான்‌. “கொண்டு வந்த 
வஞ்சங்கள்‌ இப்போது ஒழிந்துவிட்டிருக்கும்‌. புதிய 


வஞ்சங்களுக்கான இடம்‌ பெருகியிருக்கும்‌” என்றான்‌ 
உத்தண்டன்‌. 


திரிகரன்‌ “நம்‌ இளவரசரைக்‌ கொன்றவர்களுக்கு நாம்‌ 
மறுமொழி அளிக்கவேண்டாமா?” என்றான்‌. “போரில்‌ 
கொல்வதற்கும்‌ கொல்லப்படுவதற்கும்தான்‌ வந்தோம்‌” 
என்றான்‌ உத்தண்டன்‌. “ஆம்‌, நம்‌ பட்டத்து இளவரசர்‌ 
கொல்லப்பட்டது இயல்பே. போரில்‌ அது நிகழும்‌. ஆனால்‌ 
இளையவரைக்‌ கொன்றது அவ்வாறல்ல. அவருக்கு 
இருமுறை அறத்தீங்கு இழைக்கப்பட்டது. சாத்யகியுடன்‌ 
போரிட்டவரை பின்னிருந்து கைவெட்டி வீழ்த்தியவன்‌ 
முதல்‌ தீங்கை இழைத்தான்‌. அதைக்கூட போர்க்களத்து 
மீறல்‌ என்று கொள்ளமுடியும்‌. சாத்யகியின்‌ உயிர்காக்க 
செய்தாகவேண்டியிருந்தது என எண்ணி 
பொறுத்துக்கொள்ளலாம்‌. ஆனால்‌ படைக்கலம்‌ தாழ்த்தி 
தேரில்‌ அமர்ந்து உயிர்துறப்புக்காக ஊழ்கமியற்றியவரின்‌ 
தேரிலேறி தலைவெட்டி எடுத்து வீசுவதென்றால்‌...” 
அவன்‌ மூச்சிரைத்தான்‌. மேலும்‌ பேச விழைந்து 
சொற்களில்லாமல்‌ தவித்து இருமுறை கனைத்தான்‌. 


“இங்கே ஓசை வேண்டாம்‌” என அவன்‌ தோளைப்‌ 
பற்றினான்‌ பூரி. “வெட்டப்பட்ட மூச்சு அவ்வுடலில்‌ 
சிதைவரைக்கும்‌ நின்றிருந்தது என்கிறார்கள்‌. சிதையில்‌ 
அவ்வுடல்‌ துள்ளித்துடிக்க எழுந்து அகன்றது 
என்கிறார்கள்‌. என்‌ உள்ளத்திலிருந்து அக்காட்சி 
அகலவே இல்லை. இனி அதை எண்ணாமல்‌ 
ஒருநாள்கூட நாம்‌ வாழமுடியாது.” அவன்‌ குரல்‌ உரக்க 
எழுந்தது. “நாம்‌ பழிநிகர்‌ கொண்டாகவேண்டும்‌. நம்‌ 
குடியின்‌ பெருமைக்காக அல்ல. மானுட அறமென 
ஒன்றின்‌ மேல்‌ நாம்‌ கொண்டுள்ள நம்பிக்கைக்காக. 
இப்பெருந்தீங்கை இழைத்தவனை அறம்‌ எழுந்துவந்து 
தலைகொய்யவில்லை என்றால்‌ இங்கே எதை நம்பி 
வாழ்வர்‌ மானுடர்‌? எங்கும்‌ அனைத்தையும்‌ மீறி 
நின்றாகவேண்டியதல்லவா அறம்‌?” என்றான்‌ திரிகரன்‌. 
உத்தண்டன்‌ சொல்லெடுப்பதற்குள்‌ “என்னை 
சொற்களால்‌ மூடவேண்டியதில்லை. நாம்‌ இக்களத்தில்‌ 
அக்கீழ்மகனை சங்கறுத்துக்‌ கொல்லாமல்‌ மீள்வோம்‌ 
என்றால்‌ அறம்‌ அழிந்துவிட்டதென்றே பொருள்‌” 
என்றான்‌. 


உத்தண்டன்‌ “நாம்‌ இங்கே போரிடவே வந்துள்ளோம்‌. நாம்‌ 
உயிர்கொடுக்கவும்கூடும்‌” என்றான்‌. “ஆனால்‌ 
வஞ்சங்களை சுமந்துகொள்வதில்‌ பொருளில்லை. 
ஏனென்றால்‌ நாம்‌ மலைமக்கள்‌. இவர்களின்‌ 
போர்களிலும்‌ பூசல்களிலும்‌ நமக்குப்‌ பங்கில்லை. நாம்‌ 


“நான்‌ பார்த்தேன்‌... கரிய கரிய கரிய கரடிக்குட்டி!” 
அதற்குள்‌ அவன்‌ பீமனைப்பார்த்து ஓடிப்போய்‌ 
அப்படியே எம்பி அவன்‌ தோளைத்தழுவி “பீமன்‌ 
அண்ணா, நான்‌ கரடிக்குட்டி! மூத்தவர்‌! பெரிய கரடி!” 
என்றான்‌. 


திருதஹஸ்தனும்‌ வாயுவேகனும்‌ ஓடிவந்து “கரடிக்குட்டி! 
நாங்களே பார்த்தோம்‌! மூத்தவர்‌ கொண்டுவருகிறார்‌!” 
என்று சொல்லி வெவ்வேறு திசையை கைகாட்டி எம்பி 
எம்பி குதிக்க விசாலாட்சன்‌ ஓடிப்போய்‌ அவர்களிடம்‌ 
கைநீட்டி “போடா, நான்தான்‌ முதலில்‌ பார்த்தேன்‌” 
என்றான்‌. திருதஹஸ்தன்‌ திகைத்து “போடா போடா 
போடா” என்று கூச்சலிட்டபடி பாய்ந்து விசாலாட்சனை 
அடிக்க ஆரம்பிக்க இருவரும்‌ மல்லாந்து நிலத்தில்‌ 
விழுந்து உருண்டனர்‌. அதற்குள்‌,சித்ராட்சனும்‌ 
வாதவேகனும்‌ சித்ரனும்‌ சுவர்ச்சனும்‌ உபசித்ரனும்‌ 
கூட்டமாக ஓடிவந்து “கரடிக்குட்டி வருகிறது! கரிய கரடி!” 
என்று கூவினார்கள்‌. 


ஓடிவந்த வேகத்தில்‌ வேர்தடுக்கி விழுந்த சாருசித்ரன்‌ 
கதறி அழ எவரும்‌ அவனை கவனிக்கவில்லை. அவன்‌ 
பிடிவாதமாக அங்கேயே நின்று அழுதுகொண்டிருக்க 
மற்றவர்கள்‌ அடுப்பைச்சுற்றி வந்து கூச்சலிட்டனர்‌. 
“பீமன்‌ அண்ணா அவ்வளவுபெரிய கரடிக்குட்டி!” 
என்றான்‌ திருதஹஸ்தன்‌. “கரிய குட்டி! நீளமான நகங்கள்‌ 
கொண்ட குட்டி!” பீமன்‌ எழுந்து கரடிக்குட்டியை தோளில்‌ 
ஏந்தி துரியோதனன்‌ வருவதைப்பார்த்தான்‌. அவனுடைய 
தோளில்‌ ஒரு கரிய மயிர்ச்சுருளாக அது அமர்ந்திருந்தது. 
அருகே வந்தபின்னர்தான்‌ அதன்‌ திறந்தவாயின்‌ 
வெண்பற்களும்‌ ஈரமான கரிய மூக்குக்குமேல்‌ 
வெண்ணிறமான பட்டையும்‌ தெரிந்தன. பீமன்‌ அருகே 
சென்று அதை வாங்கிக்கொண்டான்‌. 


துரியோதனனுக்குப்‌ பின்னால்‌ பாளைகளையும்‌ 
ஈச்சையோலையையும்‌ கொண்டு கட்டிய 
கூடைப்பின்னலில்‌ மிகப்பெரிய ஈரத்தேன்டைகளை 
அடுக்கிக்‌ கட்டி தலைமேல்‌ கொண்டுவந்த துச்சாதனன்‌ 
உடலெங்கும்‌ தேன்‌ சொட்ட அதை இறக்கிவைத்தான்‌. 
அவனைச்‌ சூழ்ந்து வந்து கொண்டிருந்த தேனீக்கள்‌ 
ரீங்கரித்தன. அவன்‌ உடலெங்கும்‌ ஈக்களும்‌ 
சிறுபூச்சிகளும்‌ ஒட்டியிருந்தன. அவன்‌ அங்கே கிடந்த 
பெரிய பித்தளைச்‌ சருவம்‌ ஒன்றை எடுத்து வைத்தான்‌. 
“கீழே விடுங்கள்‌... கீழே விடுங்கள்‌ மூத்தவரே” என்று 
இளம்கெளரவர்கள்‌ கூவினர்‌. பீமன்‌ அதை முற்றத்தில்‌ 


இவர்களின்‌ நண்பர்களும்‌ பகைவர்களும்‌ அல்ல. 
இவர்களை அவ்வண்ணம்‌ எண்ணிய பிழையை மட்டுமே 
இதுவரை இயற்றியிருக்கிறோம்‌. அதன்‌ விளைவாகவே 
நாம்‌ இரு இளவரசர்களை இழந்தோம்‌. இன்னும்‌ அந்த 
மாயை நமக்குத்‌ தேவையில்லை. முடிந்தால்‌ நாம்‌ நம்‌ 
அரசருடன்‌ இன்றே இங்கிருந்து மீள்வோம்‌” என்றான்‌. 
திரிகரன்‌ “நான்‌ உடன்வரப்போவதில்லை. அந்த 
யாதவனுடன்‌ போரிட்டு களத்தில்‌ மடிகிறேன்‌. திரும்பி 
வந்தால்‌ என்னால்‌ ஒருநாளும்‌ ஆண்‌ என வாழ இயலாது” 
என்றான்‌. “அரசாணைக்கு நீர்‌ கட்டுப்பட்டவர்‌” என்றான்‌ 
உத்தண்டன்‌. “எனில்‌ என்னை கொல்க! நான்‌ பழிநிகர்‌ 
செய்யாமல்‌ மீளமாட்டேன்‌” என்றான்‌ திரிகரன்‌. 


ரி “உத்தண்டர்‌ கூறியதே சரி என நான்‌ எண்ணுகிறேன்‌. 
இது நம்‌ போர்‌ அல்ல. நமது அறங்கள்‌ எதற்கும்‌ இங்கு 
இடமில்லை. இவர்களிடம்‌ நாம்‌ எந்த நெறியையும்‌ 
எதிர்பார்த்திருக்கலாகாது. நமது பிழைக்காக 

இவர்கள்‌ மேல்‌ வஞ்சம்கொள்வதில்‌ பொருளில்லை” 
என்றான்‌. “மேலும்‌ இவர்கள்‌ நீர்ப்பாசி என நோக்க நோக்க 
பெருகிக்கொண்டே இருக்கிறார்கள்‌. இவர்களுடன்‌ 
வஞ்சம்‌ கொண்டால்‌ நாமும்‌ அவ்வண்ணமே 
பெருகவேண்டும்‌. நாம்‌ மலைமக்கள்‌, அவ்வாறு 
பெருகுபவர்கள்‌ அல்ல. அங்கே மலைமுடியில்‌ காலம்‌ மிக 
மெல்லவே ஒழுகுகிறது. ஒவ்வொன்றும்‌ 
மாற்றமின்மையில்‌ உறைகின்றன. நாம்‌ அங்கு 
வாழ்வோம்‌. நம்‌ ள்‌. இரு இளவரசர்களை 
அளித்தோம்‌ என்றே கொள்வோம்‌” என்றான்‌. திரிகரன்‌ 
ஏதோ சொல்ல நாவெடுக்க “உமது வாழ்க்கைக்கடன்‌ என 
நீர்‌ எண்ணுவதைத்‌ தடுக்கும்‌ உரிமை எனக்கில்லை. 
அதை நீர்‌ இயற்றுக! நாங்கள்‌ அரசருடன்‌ இங்கிருந்து 
இப்படியே கிளம்பவிருக்கிறோம்‌” என்றான்‌ பூரி. 


திரிகரன்‌ தலைவணங்கினான்‌. பூரி “உத்தண்டரே, 
அரசருடன்‌ நாம்‌ உடனே கிளம்பியாகவேண்டும்‌. 
உரியவற்றை இயற்றுக...” என்றான்‌. “அரசரிடம்‌ 
எப்பேச்சும்‌ தேவையில்லை. அவர்‌ துயிலிலேயே நம்முடன்‌ 
வரட்டும்‌. இப்போது அவருக்கு அளிக்கப்பட்டிருக்கும்‌ 
அகிபீனா இருமடங்காக கொடுக்கப்படவேண்டும்‌” 
என்றான்‌ உத்தண்டன்‌. “ஆம்‌, மருத்துவரிடம்‌ சொல்க!” 
என்றான்‌ பூரி. அப்போது உள்ளே உரத்த அலறலோசை 
எழுந்தது. “என்ன? என்ன?” என்று பூரி திகைத்து கூவி 
உள்ளே நோக்கி திரும்ப உள்ளிருந்து சோமதத்தர்‌ உரத்த 
குரலில்‌ “எங்கே? எங்கே?” என்று கூவியபடி வெளியே 
ஓடிவந்தார்‌. அவர்‌ பூரியை அடையாளம்‌ 
கண்டுகொள்ளவில்லை. “என்‌ வாள்‌ எங்கே? எவர்‌ 


என்னை இங்கே கொண்டுவந்தது? என்‌ வாள்‌... என்‌ 
வில்‌!” என்றார்‌. “தந்தையே...” என்று பூரி அருகே 
சென்றான்‌. “செல்க, என்‌ தேர்‌ ஒருங்குக! என்‌ தேர்‌ 
இக்கணமே ஒருங்குக!” என்றார்‌ சோமதத்தர்‌. 


“தந்தையே! நான்‌ பூரி, உங்கள்‌ மைந்தன்‌. மலையிலிருந்து 
இப்போதுதான்‌ வந்தேன்‌” என்றான்‌ டப “நீயா?” என 
சிவந்து கலங்கிய விழிகளால்‌ நோக்கி சோமதத்தர்‌ 
கேட்டார்‌. ஆனால்‌ அவனை முழுதுளம்‌ கொண்டாரா 
என்று தெரியவில்லை. “உன்‌ தமையன்கள்‌ 
கொல்லப்பட்டார்கள்‌. நீ இங்கே என்ன செய்கிறாய்‌? 
கிளம்புக... அந்த யாதவனின்‌ குருதி உண்ணாமல்‌ நாம்‌ 
இனி பாடி திரும்பலாகாது” என்றார்‌. “தந்தையே, நாம்‌...” 
என பூரி சொல்லத்‌ தொடங்க அவர்‌ கைநீட்டி “ஒரு 
சொல்லும்‌ தேவையில்லை. இது என்‌ ஆணை. 
தந்தையென்றும்‌ பால்ஹிக அரசன்‌ என்றும்‌ என்‌ ஆணை. 
என்‌ மைந்தர்களுக்காக. எங்கள்‌ குடமூதாதைக்காக 
பழிநிகர்‌ செய்வதே பால்ஹிகர்களின்‌ கடமை... 
கிளம்புக... அஸ்வமுகா, எங்கே என்‌ தேர்‌?” என்றார்‌. 
அவருடைய தேர்ப்பாகன்‌ தொலைவிலிருந்து ஓடிவந்து 
வணங்கி “ஒருங்கியிருக்கிறது, அரசே” என்றான்‌. “என்‌ 
வில்லும்‌ அம்புகளும்‌ உள்ளனவா?” என்றபடி சோமதத்தர்‌ 
இறங்கி முற்றத்தில்‌ ஓடினார்‌. பாகன்‌ முன்னால்‌ ஓடியபடி 
தன்‌ சங்கை எடுத்து ஊத அவருடைய ஆவக்காவலனும்‌ 
அணுக்கனும்‌ படைக்கலங்களுடன்‌ தேரை நோக்கி 
ஓடிவந்தனர்‌. 


ரி திகைத்து நின்றான்‌. “அவர்‌ நிலையழிந்திருக்கிறார்‌. 

வை அவருடைய ஆணைகள்‌ என கொள்ளப்பட 
வேண்டியதில்லை. இளவரசே, அவரை நாம்‌ எளிதில்‌ 
இங்கிருந்து கொண்டுசெல்ல முடியும்‌... இன்னொரு 
குடுவை அகிபீனா கலந்த பீதர்‌ மதுவை அவருக்கு 
அளிக்கச்‌ சொல்கிறேன்‌” என்றான்‌ உத்தண்டன்‌. “அவர்‌ 
தன்‌ நாவால்‌ ஆணையிட்டுவிட்டார்‌... அவர்‌ 
எந்நிலையில்‌ எதன்பொருட்டுச்‌ சொன்னார்‌ என 

ராய்வது மைந்தன்‌ என என்‌ பணி அல்ல” என்றான்‌ 

பூரி. “இளவரசே, சொல்வதை கேளுங்கள்‌. அவரால்‌ இன்று 
களம்நிற்க முடியாது. அவர்‌ இன்று போர்முனைக்குச்‌ 
செல்வார்‌ என்றால்‌ கொல்லப்படுவார்‌. அந்த யாதவன்‌ 
அவரை கொல்வான்‌. ஏனென்றால்‌ வஞ்சத்தை 
விட்டுவைக்கலாகாதென்றே அவன்‌ எண்ணுவான்‌” 
என்றான்‌ உத்தண்டன்‌. “ஆம்‌, அவரைக்‌ காத்து உடன்‌ 
நிற்பதொன்றே நான்‌ செய்யக்கூடுவது...” என்றான்‌ பூரி. 
திரிகரன்‌ “அவரில்‌ எழுந்து - ணையிடுவது நம்‌. 
குலமூதாதையர்‌. நமது குடித்தெய்வங்களின்‌ குரல்‌ அது... 


இவர்களைப்போல்‌ நாம்‌ குடிவஞ்சம்‌ 
கொள்ளவேண்டியதில்லை. கொடிவழிகளுக்கும்‌ அதை 
பரப்பவும்‌ வேண்டியதில்லை. ஆனால்‌ இந்தக்‌ களத்தில்‌ 
நெறிமீறிக்‌ கொல்லப்பட்ட என்‌ தலைவன்‌ பொருட்டு ஒரு 
வாளேனும்‌ எழவேண்டும்‌...” என்றான்‌. 


பூரி “நான்‌ முடிவெடுக்க இயலாமல்‌ குழம்பியிருக்கிறேன்‌. 
தந்தையின்‌ ஆணையுடன்‌ நிலைகொள்க என்று மட்டுமே 
என்‌ அகம்‌ சொல்கிறது. அதை தலைக்கொள்கிறேன்‌” 
என்றான்‌. உத்தண்டன்‌ “தங்கள்‌ ஆணை அதுவெனில்‌ 
எங்கள்‌ கடமை அது” என்றான்‌. சோமதத்தர்‌ தன்‌ 
தேரிலேறிக்கொண்டார்‌. நாணொலி எழுப்பியபடி 
போர்முனைக்கு தேரை கொண்டுசெல்ல ஆணையிட்டார்‌. 
தேர்‌ எழுந்து அப்பால்‌ சென்றது. அவரைத்‌ 
தொடர்ந்துசென்ற பால்ஹிகப்‌ படையினரின்‌ 
போர்முழக்கம்‌ எழுந்தது. பூரி “எனக்கும்‌ தேரும்‌ வில்லும்‌ 
ஒருங்குக... நான்‌ தந்தையுடன்‌ செல்கிறேன்‌” என்றான்‌. 
“ஆணை” என்றபடி ஏவலர்கள்‌ இறங்கி ஓடினார்கள்‌. பூரி 
திரும்பி அந்தக்‌ குடிலுக்குள்‌ நோக்கினான்‌. அங்கே 
எவரேனும்‌ இருக்கிறார்களா? அந்த இருளுக்குள்‌ 
நின்றபடி அவர்கள்‌ தந்தையைத்‌ தூண்டி களத்திற்கு 
அனுப்பியிருக்கிறார்களா? அவன்‌ நெஞ்சு 
அறைந்துகொண்டது. இருளில்‌ துழாவிக்‌ களைத்த 
விழிகளை திருப்பிக்கொண்டபோது அங்கே அவர்களின்‌ 
இருப்பை உள்ளம்‌ வலுவாகவே உணர்ந்தது. 


“தேர்‌ ஒருங்கிவிட்டது, இளவரசே” என்று ஏவலன்‌ வந்து 
சொன்னான்‌. ஆவக்காவலன்‌ வில்லுடனும்‌ 
ஆவநாழியுடனும்‌ ஓடிவந்து தேரிலேறிக்கொண்டான்‌. 
தேர்ப்பாகனின்‌ சவுக்கால்‌ சுண்டப்பட்ட தேர்‌ வந்து 
முற்றத்தில்‌ நின்றது. பின்னால்‌ திரிகரனுக்கும்‌ 
உத்தண்டனுக்கும்‌ தேர்கள்‌ வந்தன. பூரி தேரில்‌ 
ஏறிக்கொண்டு வில்லை வாங்கினான்‌. “செல்க, 
தந்தைக்கு வலம்‌ நின்றாகவேண்டும்‌... விரைக!” என 
ஆணையிட்டான்‌. தேர்‌ விரைவுகொண்டது. குளிர்ந்த 
காற்று முகத்திலறைந்தபோது அவனுள்‌ ஓர்‌ எண்ணம்‌ 
எழுந்தது, தந்தை கொண்ட அந்த உவகையை எப்போது 
துயரென்றும்‌ வஞ்சமென்றும்‌ மாற்றிக்கொண்டன 
தெய்வங்கள்‌? அவற்றின்‌ கணக்குகள்‌ என்ன? 

[1௨6 ]சோமதத்தரின்‌ தேர்‌ விசைகொண்டு களமுகப்பு 
நோக்கி சென்றது. பூரி அதைத்‌ தொடர்ந்து தன்‌ தேர்‌ 
செல்லும்படி ஆணையிட்டான்‌. சோமதத்தரின்‌ தேர்‌ 
போரிட்டுக்கொண்டிருந்தவர்களை பிளந்து வகுந்தபடி 
சென்றது. பாம்புசென்ற புல்விரிவுத்‌ தடம்போல தேரின்‌ 
பாதை தெரிந்தது. அதனூடாக தன்‌ தேரை 
விரையச்செய்தான்‌ பூரி. சோமதத்தரின்‌ தேரின்‌ விரைவு 
பூரிக்கு வியய்பேற்படுக்‌ யக! தேரில்‌ ஊர்பவரின்‌ 
உளவிரைவை தேர்ச்சகடங்களும்‌ கொள்கின்றன. 
ஒருகணம்கூட பிந்தக்கூடாதென்று ஏன்‌ தோன்றுகிறது? 
ஒழுகும்‌ கலத்தில்‌ நீர்‌ கொண்டுசெல்பவரைப்போல்‌ ஏன்‌ 
விரைவுகொள்கிறார்‌? சினமும்‌ வஞ்சமும்‌ அத்தனை 
விரைவாக ஒழுகிவிடக்கூடியவை என அவரே 
அறிந்திருக்கிறாரா? 


அவரால்‌ சாத்யகியை எதிர்கொள்ளமுடியாது என பூரி 
அறிந்திருந்தான்‌. அவனும்‌ அவரும்‌ இணைந்தாலும்‌ கூட 
சாத்யகியை எதிர்த்து வெல்லமுடியாது. அவர்களின்‌ 
போர்முறைகள்‌ வேறு. அங்கே மலைகளில்‌ மிகமிக 
அரிதாகவே போர்கள்‌ நிகழ்ந்தன. மலையிறங்கிவரும்‌ 
தொல்குடியினர்‌ சிலபொழுது ஊர்களை தாக்குவதுண்டு. 
அவர்களை எதிர்கொள்வதற்காகவே பால்ஹிகர்கள்‌ 
போர்க்கலை பயின்றார்கள்‌. மற்றபடி அவர்கள்‌ அறிந்த 
விற்கலை என்பது மலைச்சரிவுகளில்‌ மான்களை 
வேட்டையாடவும்‌ மேய்ச்சல்‌ விலங்குகளை வேட்டையாட 
வரும்‌ ஓநாய்களை எதிர்ப்பதற்கும்‌ மட்டுமே. எதிரில்‌ 
வில்லுடன்‌ நில்லாத உயிர்களுடன்‌ போரிடுவதற்கானது 
நம்‌ முன்னோரின்‌ விற்கலை என்று பூரிசிரவஸ்‌ அதை 
ஏளனம்‌ செய்வதுண்டு. 


இரண்டு தலைமுறையினருக்கு முன்‌ அவனுடைய 
முதுதந்தை பூரிசிரவஸ்‌ மலைமக்கள்‌ ஏன்‌ ஊர்களை 
தாக்குகிறார்கள்‌ என்பதை கண்டறிந்தார்‌. கன்றுகளுக்கு 
நோய்வந்து இறந்தாலோ பனியால்‌ விளைநிலங்கள்‌ 
அழிந்தாலோ அவர்கள்‌ வறுமைகொண்டு 
உணவில்லாமல்‌ ஆகும்போது மட்டுமே அவர்கள்‌ 
மலையிறங்கி வந்து ஊர்களை தாக்குகிறார்கள்‌. அவர்‌ 
மலைமக்களிடம்‌ தூதர்களை அனுப்பி ஓர்‌ ஒப்பந்தம்‌ 
செய்துகொண்டார்‌. மலைகளில்‌ உணவில்லாமல்‌ 
ஆகுமென்றால்‌ அவர்கள்‌ மலையுச்சியில்‌ மூன்றுநாட்கள்‌ 


புகையிடவேண்டும்‌. அவர்களுக்குரிய உணவு மலை 
அடிவாரத்தில்‌ வைக்கப்பட்டு மேலே சிவப்புக்கொடி 
பறக்கவிடப்படும்‌. இரவில்‌ அவர்கள்‌ வந்து 
எடுத்துச்செல்லலாம்‌. 


அமைச்சர்கள்‌ அத்திட்டத்திற்கு எதிர்ப்பு தெரிவித்தனர்‌. 
“இதுவே எளிய வழியென அவர்கள்‌ எண்ணக்கூடும்‌. 
உணவை முழுமையாகவே நம்மிடமிருந்து பெற 
எண்ணக்கூடும்‌.” ஆனால்‌ பூரிசிரவஸ்‌ உறுதியாக 
இருந்தார்‌. “மலைமக்களின்‌ ஆணவம்‌ உணவை 
அவ்வாறு கொள்வதை ஒருபோதும்‌ ஏற்கச்செய்யாது. 
கொள்ளையிட்டு கொண்டுசெல்லும்‌ உணவை அவர்கள்‌ 
உண்பதுபோல்‌ இவ்வுணவை மகிழ்வுடன்‌ 
உண்ணமாட்டார்கள்‌. உணவை நாம்‌ அளித்த பின்னரும்‌ 
கொள்ளையிடுவார்கள்‌ என்றால்‌ அதையும்‌ அவர்களின்‌ 
அகச்சான்று ஏற்றுக்கொள்ளாது.” அவர்‌ சொன்னதே 
நிகழ்ந்தது. மலைமக்கள்‌ கொள்ளையிடுவது முற்றாக 
நின்றது. அடுத்த நூறாண்டுகளுக்குள்‌ பன்னிருமுறை 
மட்டுமே அவர்களுக்கு உணவளிக்கவேண்டியிருந்தது. 


மலைமக்களை பால்ஹிகர்‌ தூயவர்கள்‌ என நம்பினர்‌. 
நிகர்நிலத்து மக்களைவிட தாங்கள்‌ தூயவர்கள்‌ 
என்பதனாலேயே உச்சிமலைமக்கள்‌ தங்களைவிடத்‌ 
யவர்‌ எனக்‌ கருதினர்‌. அவர்கள்‌ வெண்பனிநிறமும்‌ 
தகனம்‌ கொண்டிருந்தனர்‌. பனியை 
போர்வையெனப்‌ போர்த்திக்கொண்டு துயில்பவர்கள்‌ 
அவர்கள்‌ என தொல்கதைகள்‌ கூறின. 
மலைக்குடிகளுக்கு உணவளிக்க பால்ஹிகர்‌ விரும்பினர்‌. 
ஆகவே மலையடிவாரங்கள்‌ அனைத்திலும்‌ 
மலைத்தெய்வங்களுக்கான ஆலயங்கள்‌ கட்டப்பட்டன. 
அங்கே ஒவ்வொரு நாளும்‌ சிறிதளவு உணவு 
பரிமாறப்பட்டு அவர்களுக்காக காத்திருந்தது. அதுவே 
சடங்கென்றாகியது. ஆண்டுக்கொருமுறை 
மலைமக்களுக்கு உணவூட்டும்‌ விழாவென மாறியது. 
மலைவிருந்துக்கு மலைக்குடிகள்‌ தங்கள்‌ 
மயிராடைகளுடன்‌, கொம்புத்தலையணிகளுடன்‌, 
குலக்கோல்களுடன்‌ வந்திறங்கினர்‌. உண்டு, குடித்து, 
களியாடிச்‌ சென்றனர்‌. வரும்போது மலைக்கு மேலிருந்து 
மயிராடைகளையும்‌ எலும்புச்செதுக்கு அணிகளையும்‌ 
பரிசுகளாகக்‌ கொண்டுவந்தனர்‌. ஒளிரும்‌ 
அருமணிகளை அள்ளிக்கொண்டுவந்து அளித்தனர்‌. 
அவர்களுக்குப்‌ பரிசாக வேட்டைக்கத்திகளையும்‌ 
அம்புகளையும்‌ அளித்தனர்‌ பால்ஹிகர்‌. 


மலைமக்கள்‌ உணவுக்காக வருவது ஒழிந்ததும்‌ 


பால்ஹிகர்களின்‌ விற்கலையும்‌ அழியலாயிற்று. ஆனால்‌ 
கீழிருந்து வணிகர்‌ மேலே வரத்‌ தொடங்கினர்‌. 
அவர்களின்‌ தடம்பற்றி கொள்ளையரும்‌ 
சிறுபடையினரும்‌ மேலே வந்தனர்‌. அவர்களிடமிருந்து 
ஊர்களைக்‌ காக்க இளையோருக்கு விற்கலை 
கற்றுக்கொடுக்கப்பட்டது. மத்ரநாட்டிலிருந்தும்‌ 
செளவீரத்திலிருந்தும்‌ பயிற்சியாளர்களை வரவழைத்து 
விற்பயிற்சி அளித்தனர்‌. ஆனால்‌ பால்ஹிகர்களின்‌ 
விற்கலை என்பது உயர்ந்த மலைமுடிகளின்மேல்‌ 
ஒளிந்து அமர்ந்தபடி கீழே ஆழத்தில்‌ அசைந்துவரும்‌ 
இலக்கை நோக்கி அம்பைச்செலுத்துவதாகவே 
அமைந்தது. அல்லது புரவியில்‌ விசையுடன்‌ சரிவில்‌ 
பாய்ந்திறங்கியபடி கீழிருந்து மேலே வருபவர்களை 
அம்புகளால்‌ தாக்குவது. அவர்களின்‌ இலக்குகள்‌ 
பெரும்பாலும்‌ பிழைப்பதில்லை. ஆனால்‌ அவர்களால்‌ 
மலையுச்சி நோக்கி அம்பு விட இயலாது. விண்ணில்‌ 
பறக்கும்‌ பறவைகளை வீழ்த்த முடியாது. 
பால்ஹிகர்களின்‌ அம்புகள்‌ ஒருபோதும்‌ மேல்நோக்கி 
எழாது என்னும்‌ சொல்‌ மலைக்குடிகளிடையே 
புழக்கத்திலிருந்தது. 


அவன்‌ குடியில்‌ பூரிசிரவஸ்‌ மட்டுமே படைக்கலங்கள்மேல்‌ 
ஆர்வம்கொண்டிருந்தான்‌. வில்லுக்குமேல்‌ வாளும்‌ 
பயின்றான்‌. சலன்‌ தேவையான அளவுக்கே 
படைக்கலப்பயிற்சி எடுத்துக்கொண்டான்‌. அவனுடைய 
படைக்கல ஆர்வம்‌ சோமதத்தரை வியப்புறச்‌ செய்தது. “நீ 
வேட்டைக்காரனாக வாழப்போகிறாயா என்ன?” என்று 
இளமைந்தனிடம்‌ அவர்‌ கேட்டார்‌. “நான்‌ நிலமிறங்கிச்‌ 
செல்லப்போகிறேன்‌. விரிந்திருக்கும்‌ நிகர்நிலத்தில்‌ என்‌ 
நகரை அமைக்கவிருக்கிறேன்‌” என்றான்‌ பூரிசிரவஸ்‌. 
“நிகர்நிலமா? அங்கே நாமறியா நஞ்சுகள்‌ 
நிறைந்துள்ளன. மைந்தா அறிக, வெண்மை அமுது! 
நீலமே நஞ்சு. கீழ்நிலத்தை நோக்கு, அது நீலத்தால்‌ 
மூடப்பட்டுள்ளது. அங்கிருந்து வரும்‌ காற்றில்‌ 
நோய்நஞ்சு உள்ளது. அங்கிருந்து வரும்‌ அனைத்துப்‌ 
பொருளிலும்‌ நஞ்சுள்ளது என்று நம்‌ முன்னோர்‌ நமக்கு 
சொல்லியிருக்கிறார்கள்‌.” 


பூரிசிரவஸ்‌ “ஆனால்‌ இங்குள்ள நதிகள்‌ அனைத்தும்‌ 
அந்நிலத்தை நாடியே செல்கின்றன. அங்கேதான்‌ 
அவற்றால்‌ பரவமுடிகிறது. நாம்‌ மலைமுகடில்‌ இருந்தால்‌ 
இப்படியே சுருங்கியிருப்போம்‌. நாம்‌ மூதாதையர்‌ 
புதைத்து வைத்த விதை போன்றவர்கள்‌. நாம்‌ 
முளைத்தெழுந்தாகவேண்டும்‌. கொடிவீசி அந்நிலத்தில்‌ 
பரவி நிறையவேண்டும்‌” என்றான்‌. சோமதத்தர்‌ 


சீற்றத்துடன்‌ “நதிகள்தான்‌ மலையிறங்குகின் றன. 
இறங்குந்தோறும்‌ அழுக்கடைகின்றன. இந்நதி அங்கு 
ஒழுகுகையில்‌ அதன்‌ நீரின்‌ ஒரு மிடறை நீ அருந்தினால்‌ 
உன்‌ உடல்‌ நஞ்சாகும்‌... அறிவிலி, உச்சிமலைப்பாறை 
அங்குதான்‌ இருக்கும்‌. அது மலையிறங்கும்‌ கனவுடன்‌ 
அமைந்திருக்கவில்லை. விண்ணுடன்‌ 
உரையாடிக்கொண்டிருக்கிறது” என்றார்‌. “தந்தையே, 
இந்த ஆறுகள்‌ அனைத்தும்‌ அந்த 
உச்சிமலைப்பாறையின்‌ கனவுதான்‌” என்றான்‌ 
பூரிசிரவஸ்‌. “நான்‌ உன்‌ ஆசிரியனிடம்‌ பேசுகிறேன்‌. 
எங்கிருந்து நீ இந்த வீண்‌ எண்ணங்களைக்‌ கற்றாய்‌ என 
நோக்குகிறேன்‌” என்றார்‌ சோமதத்தர்‌. 


பூரிசிரவஸ்‌ வெறியுடன்‌ படைக்கலம்‌ பயின்றான்‌. 
“படைக்கலங்களுக்கு உங்களை ஒப்புக்கொடுக்கிறீர்கள்‌, 
மூத்தவரே” என்றான்‌ பூரி. “இவ்வண்ணம்‌ நம்மை அதற்கு 
அளித்தால்‌ அது நம்மை வடிவமைக்கும்‌ என்பார்கள்‌.” 
பூரிசிரவஸ்‌ “இவ்வுலகில்‌ உள்ள ஏதேனும்‌ ஒன்றுக்கு 
தன்னை ஒப்புக்கொடுக்காதோர்‌ எவர்‌? வளைதமடிக்கு 
நம்மை வழங்காமல்‌ அது நம்மை நாடி திரும்பிவருமா 
என்ன?” என்றான்‌. “ஆனால்‌ வளைதடி இங்குள்ளது. 
இந்த வாளும்‌ வில்லும்‌ இங்குள்ளவை அல்ல. அவை 
அங்கு வார்க்கப்பட்டவை, அவர்களின்‌ 
உளச்சொற்களிலிருந்து எழுந்தவை. நான்‌ வாளை 
கையிலெடுக்கையிலேயே அவற்றை ஆக்கிய உள்ளத்தின்‌ 
எண்ணத்தையே தொடுகிறேன்‌ என உணர்கிறேன்‌” 
என்றான்‌ பூரி. 


பூரிசிரவஸ்‌ நகைத்து “உண்மை... ஆனால்‌ அந்தச்‌ சொல்‌ 
அவன்‌ நம்மை ஆள்வதற்குரியது மட்டும்‌ அல்ல. 
அதிலேறிச்‌ சென்று நாம்‌ அவனை வெல்லக்கூடும்‌. 
தன்னை தவமிருந்து அடைபவர்களுக்கு 
தெய்வமென்றாகி அருள்வதே சொல்லின்‌ இயல்பு” 
என்றான்‌. “அறிக, இவை சிறகுகள்போல! அனைத்துப்‌ 
பறவைகளும்‌ சிறகுகளை தவம்செய்து பயின்றே 
சூடிக்கொள்கின்றன. பின்னர்‌ சிறகுகளில்‌ ஏறி வானை 
வெல்கின்றன.” எப்போதும்‌ அங்கிருந்து கிளம்பும்‌ 
முகத்தையே பூரிசிரவஸ்‌ கொண்டிருந்தான்‌ என பூரி 
நினைவுகூர்ந்தான்‌. அக்களத்திலிருந்து அவன்‌ 
பால்ஹிகபுரிக்கு மீண்டிருக்கமாட்டான்‌. அவன்‌ உள்ளம்‌ 
தேடிக்கொண்டிருந்த பிறிதொரு இடத்திற்குச்‌ 
சென்றிருப்பான்‌. 


போர்முனையில்‌ சோமதத்தர்‌ தன்‌ அம்புகளை ஏவியபடி 
இணைந்துகொண்டபோது அவருக்கு இணையாகச்‌ 


சென்று நின்று அவனும்‌ போரிடத்‌ தொடங்கினான்‌. 
திரிகரன்‌ சோமதத்தரின்‌ பின்புறம்‌ காக்க அவருக்கு 
இடப்பக்கத்தை உத்தண்டன்‌ காத்தான்‌. அன்று 
சோமதத்தரின்‌ அம்புகளில்‌ விசை ஏறி ஏறி வந்தது. அவர்‌ 
நிலத்திலிருந்து வண்டுகள்‌ போல்‌ ஊர்ந்து எழுந்த 
கிராதர்களை அம்புகளால்‌ வீழ்த்தினார்‌. வானிலிருந்து 
விழுந்து தாக்கிய இடும்பர்களை அவர்கள்‌ மண்ணில்‌ 
விழுந்து எழுவதற்கு முந்தைய கணத்தில்‌ தாக்கிக்‌ 
கொன்றார்‌. பூரி ஒவ்வொரு முறை அவர்‌ அம்புகள்‌ 
சென்று தைக்கும்போதும்‌ உடல்‌ அதிர்ந்தான்‌. அறியாத 
மக்கள்‌. கண்டிராத கரிய உடல்கொண்டவர்கள்‌. 
அவர்களுக்கும்‌ நமக்கும்‌ என்ன பகைமை? அவர்கள்‌ 
அன்னை வயிற்றில்‌ பிறந்து முலையுண்டு 
வளர்ந்தெழுந்தது இப்படி எங்கள்‌ அம்புகளில்‌ சாவதற்கு 
என்றால்‌ எங்களை ஆள்வது எந்த தெய்வம்‌? இந்த 
அறியா மக்களின்‌ அம்புகளால்‌ நாங்கள்‌ வீழ்வதென்றால்‌ 
மலைகளில்‌ எங்கள்‌ அன்னையரின்‌ கருவை 
ஆள்கின்றனவா இவர்களின்‌ தெய்வங்கள்‌? 


போர்க்களத்தில்‌ ஓயாதோடும்‌ உள்ளம்போல்‌ தடை 
பிறிதில்லை என பூரி உணர்ந்தான்‌. அவன்‌ நாணை 
தளரச்செய்தது அந்த எண்ணப்பெருக்கு. வில்லை 
வளைவதற்குள்‌ நிமிரச்செய்தது. அம்புகளில்‌ ஏறி 
குறிபிழைக்க வைத்தது. அவன்‌ அம்புகள்‌ ஒருமுறைகூட 
இலக்கை அடையவில்லை. ஒருதுளிக்‌ குருதியைக்கூட 
சிந்தாமல்‌ அவை இருண்ட வானில்‌ இருந்து உதிர்ந்து 
மண்ணில்‌ விழுந்தபடியே இருந்தன. இந்தக்‌ காரிருள்‌ என்‌ 
விழிகளுக்கு அயலானது என்று அவன்‌ 
சொல்லிக்கொண்டான்‌. மலைகளில்‌ வானம்‌ எப்போதும்‌ 
தன்னொளி கொண்டிருக்கும்‌. அந்த வெளிச்சம்‌ 
மலைச்சரிவுகளில்‌ எப்போதும்‌ இருக்கும்‌. மெல்லிய 
விளிம்பாக பாறைகளை துலங்கச்செய்யும்‌. ஓநாய்களின்‌ 
பிசிர்மயிர்களை ஒளிரச்செய்யும்‌. இங்கே கீழே நீரின்‌ 
அடிவண்டல்‌ என இருள்‌ தேங்கிக்கிடக்கிறது. இருளில்‌ 
புழுக்களென இந்த மக்கள்‌. இவர்கள்‌ ஒருவரை ஒருவர்‌ 
கொன்று தின்றே வாழமுடியும்‌. ஒருவரை ஒருவர்‌ 
தழுவிக்கொண்டே நெளியமுடியும்‌. 


வெறிக்கூச்சலிட்டபடி சோமதத்தர்‌ தன்‌ தேரை 
முன்னெடுப்பதைக்‌ கண்டு பூரி கைநீட்டி அவரைத்‌ 
தொடரும்படி தன்‌ பாகனுக்கு ஆணையிட்டான்‌. 
சோமதத்தர்‌ எதிரே வந்த சாத்யகியை நோக்கி சென்றார்‌. 
“நில்‌! நில்‌! இழிந்தவனே, நில்‌!” என்று கூவினார்‌. “என்‌ 
மைந்தனை நீ கொன்றாய்‌. அதற்கு முன்‌ நீ 
அறமென்பதைக்‌ கொன்றாய்‌... உன்னைக்‌ கொல்லாமல்‌ 


களம்மீண்டால்‌ நான்‌ ஆண்மகனல்ல!” சாத்யகி திரும்பி 
நோக்கி ஏளனமாக நகைத்து “கள்வெறியில்‌ 
இருக்கிறீர்கள்‌ முதியவரே, செல்க!” என்றான்‌. “கீழ்மகனே, 
கீழ்மகனே!” என வீறிட்டலறியபடி சோமதத்தர்‌ தன்‌ 
அம்புகளால்‌ அவனை அறைந்தார்‌. சாத்யகியின்‌ தேரில்‌ 
அவர்‌ அம்புகள்‌ சென்று தைத்தன. அவன்‌ விழிகள்‌ 
மாறுபட அதை உணர்ந்தவனாக தேர்ப்பாகன்‌ அவன்‌ 
தேரை சோமதத்தரை நோக்கி கொண்டுவந்தான்‌. 
சாத்யகியின்‌ அம்புகள்‌ சோமதத்தரின்‌ தேரின்‌ தூண்களில்‌ 
வந்து அறைந்து நின்றன. அவர்‌ கவசங்கள்‌ உடைந்தன. 


“செல்க! செல்க!” என்று பூரி தன்‌ பாகனை ஊக்கி அவர்‌ 
அருகே சென்று நின்று தானும்‌ சாத்யகியை தாக்கினான்‌. 
சாத்யகி அவன்‌ வந்ததையோ போரிடுவதையோ 
அறிந்திருப்பதாகவே தெரியவில்லை. ஆனால்‌ அவன்‌ 
கைகளிலிருந்து எழுந்த அம்புகள்‌ மிக எளிதாக பூரியின்‌ 
அம்புகளை முறித்தெறிந்தன. பூரி அதனால்‌ 
சீற்றம்கொள்வதற்கு மாறாக உளம்சோர்வுற்றான்‌. 
“தந்தையே, திரும்புக... நாம்‌ நம்‌ எதிர்ப்பை 
காட்டிவிட்டோம்‌” என்று அவன்‌ கூவினான்‌. “இது 
பொருந்தாப்‌ போர்‌... இது நம்‌ களமே அல்ல. தந்தையே, 
திரும்புக... தந்தையே!” ஆனால்‌ அவன்‌ சொற்கள்‌ 
மேலெழவில்லை. சோமதத்தரின்‌ தலைக்கவசம்‌ 
உடைந்தது. அவர்‌ நெஞ்சக்கவசமும்‌ உடைய அதில்‌ ஓர்‌ 
அம்பு ஆழப்பாய்ந்தது. அவர்‌ அலறிச்சரிய பின்னால்‌ 
நின்றிருந்த திரிகரன்‌ ஓலமிட்டபடி அம்பு 
தொடுத்துக்கொண்டு முன்னால்‌ பாய்ந்தான்‌. சாத்யகியின்‌ 
பிறைமுனை அம்பு அவன்‌ தலையை அறுத்தது. அவன்‌ 
உடல்‌ முன்னால்‌ பாய்ந்து தேரிலிருந்து சாத்யகியின்‌ முன்‌ 
விழுந்தது. 


சோமதத்தர்‌ கூச்சலிட்டபடி தன்‌ வில்லை மீண்டும்‌ எடுத்து 
அம்புதேர்வதற்குள்‌ அடுத்த அம்பால்‌ அவர்‌ தலையை 
சாத்யகி துணித்தான்‌. அம்பு கடந்துசெல்ல சோமதத்தரின்‌ 
தலை ஓசையுடன்‌ தேர்த்தட்டில்‌ விழுந்து நிலத்திற்குச்‌ 
சரிந்தது. அந்த ஓசை பூரியின்‌ நெஞ்சை அறைய அவன்‌ 
உடல்‌ உதறிக்கொண்டது. கைகால்கள்‌ இழுத்து அகல 
அவன்‌ தேர்த்தட்டில்‌ மல்லாந்து விழுந்தான்‌. 

[1௨28]பூரி விழித்துக்கொண்டபோது படைகளின்‌ 
பின்னணியில்‌ இருந்தான்‌. பேரோசை அவனைச்‌ 
சூழ்ந்திருக்க அவன்‌ அதை ஒரு விழவுக்களம்‌ என 
உணர்ந்தவனாக எழுந்துகொண்டு “என்ன நிகழ்கிறது? 
மலைமக்களா?” என்றான்‌. மலையூட்டு விழாவின்போது 
மலைகளிலிருந்து தொல்குடிகள்‌ மலைமாடுகளில்‌ ஏறி 


கூச்சலிட்டபடி ஒரே பொழுதில்‌ ஆற்றங்கரை நோக்கி 
இறங்குவார்கள்‌. அவர்களைக்‌ கண்டதும்‌ ஊர்‌ மக்கள்‌ 
கைகளையும்‌ படைக்கலங்களையும்‌ வீசி கூவி 
ஆர்ப்பரிப்பார்கள்‌. ஊளையோசைகளும்‌ கூச்சல்களும்‌ 
முரசொலிகளும்‌ கொம்புகளும்‌ குழல்களுமாக 
பால்ஹிகபுரி பெருமுழக்கமிடும்‌. அவன்‌ முன்‌ 
அமர்ந்திருந்த உத்தண்டன்‌ ஒன்றும்‌ சொல்லவில்லை. 
அவன்‌ முகத்தைப்‌ பார்த்ததுமே உணர்ந்துகொண்ட பூரி 
எழுந்து நின்றான்‌. 


உத்தண்டன்‌ “நாம்‌ இப்போதே கிளம்புவோம்‌, இளவரசே” 
என்று சொன்னான்‌. “நான்‌ இங்கே கேட்டேன்‌. இங்குள்ள 
முறைமைப்பம தந்தையருக்கு மைந்தர்‌ எரிகடன்‌ 
இயற்றவேண்டும்‌ என்பதில்லை. அனைவருக்கும்‌ ஒரே 
சிதை, அதை அரசரின்‌ கையிலிருந்து வரும்‌ நெருப்பே 
பற்றவைக்கிறது.” பூரி ஒன்றும்‌ சொல்லாமல்‌ சிவந்த 
கண்களால்‌ வெறுமனே நோக்கினான்‌. “இது நம்‌ நிலம்‌ 
அல்ல. இங்கே நாம்‌ நம்‌ சடங்குகளைச்‌ செய்வதும்‌ 
இயலாது. நீங்கள்‌ தந்தையின்‌ உடலுக்கு எரிகடன்‌ இயற்ற 
இங்கே நீடிக்கவேண்டியதில்லை” என்று உத்தண்டன்‌ 
தொடர்ந்தான்‌. “நாம்‌ இங்கிருந்து முடிந்தவரை 
விரைவாகக்‌ கிளம்புவதே சிறந்தது. நம்‌ முன்னோர்‌ 
சொன்னதன்‌ பொருள்‌ என்ன என்று இன்றுதான்‌ 
உணர்கிறேன்‌. முன்னோர்‌ இங்கே நிகர்நிலத்தில்‌ நஞ்சு 
நிறைந்திருப்பதாகச்‌ சொன்னார்கள்‌. நோயின்‌ நஞ்சு 
மட்டும்‌ அல்ல அது. செயலெனும்‌ தொடரின்‌ நஞ்சு. இங்கே 
ஒன்றைச்‌ செய்பவன்‌ நூறில்‌ சிக்கிக்‌ கொள்கிறான்‌. 
ஒருபோதும்‌ சென்ற பாதையில்‌ இருந்து அவனால்‌ 
மீளமுடியாது. எண்ணிய எதையும்‌ ஒழிய முடியாது. இங்கு 
எவரும்‌ விடுதலையை உணரமுடியாது.” 


“இங்கே ஒவ்வொருவரும்‌ சிக்கிக்கொண்டிருக்கிறார்கள்‌. 
விழைவுகளில்‌, வஞ்சங்களில்‌... நாம்‌ இதை அறியாது 
தொட்டுவிட்டோம்‌. அதற்குரிய விலையையும்‌ 
அளித்துவிட்டோம்‌. இந்த நெருப்பு நம்மை 
முற்றெரிக்கும்வரை நாம்‌ காக்கவேண்டியதில்லை. 
உலையில்‌ இட்ட கையை பின்னிழுத்துக்கொண்டு விலகி 
ஓடி குளிர்நீரில்‌ மூழ்கவைத்து நோய்‌ அகற்றி மீள்வதே 
அறிவுடைமை. நம்‌ நிலம்‌ நமக்காகக்‌ காத்திருக்கிறது. 
அங்கே சென்று நம்‌ வாயில்கள்‌ அனைத்தையும்‌ 
மூடிக்கொள்வோம்‌. இனி நிகர்நிலத்திலிருந்து ஒன்றும்‌ 
அங்கே வந்துசேர வேண்டியதில்லை. பொன்னும்‌ 
மணியும்‌ அணியும்‌ துணியும்‌ எதுவும்‌ நமக்குத்‌ 
தேவையில்லை. ஒரு சொல்கூட இங்கிருந்து அங்கே 
எழவேண்டியதில்லை. நாம்‌ மீளமுடியும்‌. நம்‌ முன்னோர்‌ 


விட்டபோது என்ன செய்வது என்று அறியாமல்‌ அது 
பின்னங்கால்களில்‌ குந்தி அமர்ந்து நகம்‌ நீண்ட 
கைகளை கூப்புவதுபோல வைத்துக்கொண்டு 
கண்களை சிமிட்டுவதுபோல இமைத்து தலையை 
மெல்லத்‌ திருப்பி அவர்களை மாறி மாறிப்பார்த்தது. 
விசாலாஷன்‌ “பார்க்கிறது! நம்மை நம்மை நம்மை 
நம்மை பார்க்கிறது! என்று கைசுட்டி கூவி எம்பி எம்பி 
குதித்தான்‌. 


துரியோதனன்‌ திரும்பி அழுதுகொண்டிருந்த 
சாருசித்ரனை நோக்கி “அவன்‌ ஏன்‌ அழுகிறான்‌?” 
என்றான்‌. அவனை அதுவரை திரும்பியே பார்க்காத 
சித்ராட்சன்‌ துரியோதனன்‌ அருகே வந்து “கீழே 
விழுந்துவிட்டான்‌. ஓடும்போது கால்தடுக்கி...” என்றான்‌. 
சுவர்ச்சன்‌ இடைமறித்து “வேர்‌ காலில்‌ பட்டு... நான்‌ 
பார்த்தேன்‌. ரத்தம்‌ வருகிறது” என்றான்‌. உபசித்ரன்‌ 
“மிகவும்‌ வலிக்கிறதாம்‌... அழுதுகொண்டே இருக்கிறான்‌” 
என்றான்‌. துரியோதனன்‌ சாருசித்ரனிடம்‌ “வாடா” 
என்றதும்‌ அவன்‌ அழுகையை நிறுத்திவிட்டு அருகே 
வந்தான்‌. துரியோதனன்‌ அவன்‌ கன்னங்களைத்‌ 
துடைத்து தன்‌ கச்சையில்‌ இருந்து ஒரு அத்திப்பழத்தை 
எடுத்து அவனுக்குக்‌ கொடுத்து “அழாதே” என்றான்‌. 


சாருசித்ரன்‌ முகம்‌ பெருமிதத்தில்‌ மலர்ந்தது. 
துரியோதனன்‌ கைகள்‌ அவன்‌ தலைமேல்‌ 
இருந்தமையால்‌ மெல்லிய தோள்களை வளைத்து அவன்‌ 
அந்தக்‌ கனியை வாங்கினான்‌. பிற கெளரவர்கள்‌ 
அவனை பொறாமையுடன்‌ பார்க்க அவன்‌ கண்கள்‌ சற்று 
தயங்கி அனைவரையும்‌ தொட்டுச்சென்றன. “நான்‌ 
எல்லோருக்கும்‌ தருவேன்‌” என்றான்‌ அவன்‌. 
சொன்னதுமே உபசித்ரனும்‌ சித்ராட்சனும்‌ அந்தக்கனியை 
வாங்கி பங்குபோட்டார்கள்‌. வேறு இரு கெளரவர்களும்‌ 
கரடிக்குட்டியை விட்டு திரும்பி அதை வாங்கினர்‌. 
சாருசித்ரன்‌ “எனக்குத்தான்‌ மூத்தவர்‌ தந்தார்‌” என்று 
திரும்பத்திரும்பச்‌ சொல்லிக்கொண்டிருந்தான்‌. 


பீமன்‌ கரடிக்குட்டியைத்‌ தூக்கி அதன்‌ மயிரை முகர்ந்து 
“தேனடை!” என்றான்‌. “இதற்கு ஒரு உடன்பிறந்தான்‌ 
இருக்கிறான்‌.” கரடிக்குட்டி அவனுடைய கையை 
நகத்தால்‌ பிராண்டுவதற்காக வீசியது. இடைவளைத்து 
திமிறி மீண்டும்‌ மண்ணில்‌ இறங்கி எழுந்து நின்று 
விழுந்து கையூன்றியபின்‌ துரியோதனனை நோக்கிச்‌ 
சென்று அவன்‌ கால்களைப்பற்றிக்கொண்டு மேலேற 
முயன்றது. “மூத்தவரிடம்‌ வருகிறது! மூத்தவரிடம்‌ 
வருகிறது!” என்று கெளரவர்கள்‌ கூச்சலிட்டு குதித்தனர்‌. 


நமக்கு உருவாக்கி அளித்த வாழ்க்கை அங்கே நமக்காகக்‌ 
காத்திருக்கிறது.” 


இடையில்‌ கைவைத்தபடி நின்ற பூரி 
நடுங்கிக்கொண்டிருந்தான்‌. உத்தண்டன்‌ “இளவரசே, இனி 
எண்ணுவதற்கு ஏதுமில்லை. இந்த மானுடரின்‌ போரில்‌ 
நாம்‌ இயற்றுவதற்கு ஒன்றுமில்லை. இப்போரை 
இவ்வடிவில்‌ இங்கே காண்பதுதான்‌ நமக்கு 
திகைப்பளிக்கிறது. நிகர்நிலத்தில்‌ எங்கும்‌ எப்போதும்‌ 
போர்தான்‌ நிகழ்ந்துகொண்டிருக்கிறது என்றார்கள்‌ நமது 
முன்னோர்‌. அது உண்மை. நாம்‌ வாழ்வது வேறொரு 
உலகில்‌” என்றான்‌. “நான்‌ சென்று புரவிகளை 
ஒருக்கும்படி ஆணையிடுகிறேன்‌. இக்கணம்‌ இங்கிருந்து 
கிளம்புவோம்‌. இங்கு நின்றிருக்கும்‌ ஒவ்வொரு கணமும்‌ 
இந்த மண்‌ நம்மை வேர்களால்‌ பின்னி 
சிறைப்பிடித்துக்கொண்டிருக்கிறது.” பூரி ஒன்றும்‌ 
சொல்லாததைக்‌ கண்டு “நான்‌ வீரர்களுக்கு 
ஆணையிடுகிறேன்‌” என்று அவன்‌ திரும்ப பூரி தணிந்த 
குரலில்‌ “அவர்கள்‌ கிளம்பட்டும்‌, நான்‌ வர 
எண்ணவில்லை” என்றான்‌. 


“இளவரசே” என்றான்‌ உத்தண்டன்‌. “எந்தை தன்‌ 
மைந்தருக்காக பழிநிகர்‌ செய்யச்‌ சென்றார்‌. எனில்‌ 
அவருக்காக நன்‌ பழிநிகர்‌ செய்யவேண்டும்‌ என்றே அவர்‌ 
விரும்பியிருப்பார்‌” என்றான்‌ பூரி. “இதென்ன பேச்சு...” 
என ஊடே புகுந்த உத்தண்டனை கையமர்த்தி பூரி 
சொன்னான்‌ “எந்தை அதை விரும்பியிருப்பார்‌ என 
தோன்றிவிட்டது. இல்லை என சொல்லி நிறுவுதல்‌ எளிது. 
இக்களத்திலிருந்து நீங்கிய பின்னர்‌ எந்தை அதை 
விரும்பினாரா எனும்‌ ஐயம்‌ எழுந்தால்‌ என்‌ வாழ்க்கை 
துயரும்‌ சிறுமையும்‌ நிறைந்ததாகிவிடும்‌. நான்‌ 
செய்வதற்குப்‌ பிறிதொன்றுமில்லை, இங்கே நின்று 
பொருதி உயிர்விடுவதைத்‌ தவிர. தந்தைக்காக 
பழிகொள்ள நான்‌ வந்துள்ளேன்‌ என அந்த யாதவனிடம்‌ 
சொல்லும்‌ ஒரு தருணமன்றி நான்‌ எதிர்பார்க்க 
ஏதுமில்லை.” 


உத்தண்டன்‌ நீள்மூச்சுடன்‌ உடல்தளர்ந்தான்‌. “நீர்‌ 
படைவீரர்களுடன்‌ கிளம்புக! அங்கே என்‌ 
இளையவனிடம்‌ என்‌ ஆணையைச்‌ சொல்க! இனி 
பால்ஹிகநாடு நிகர்நிலத்துடன்‌ எந்த உறவையும்‌ 
கொள்ளலாகாது. அனைத்து வணிகப்பாதைகளும்‌ 
பெரும்பாறைகளால்‌ முழுமையாக மூடப்படவேண்டும்‌. 
நிகர்நிலத்து மக்களிடமிருந்து பெற்ற அனைத்துப்‌ 
பொருட்களும்‌ அழிக்கப்படவேண்டும்‌. பொன்னும்‌ 


மணியும்‌ முழுமையாகவே அரசக்கருவூலத்திற்கு 
அளிக்கப்படவேண்டும்‌. முழுமையாக, எச்சமின்றி, 
பால்ஹிகபுரி நம்‌ பழைய வாழ்க்கைக்கே 
திரும்பவேண்டும்‌.” உத்தண்டன்‌ தலை வணங்கினான்‌. 
“இது என்‌ ஆணை, நானும்‌ எந்தையும்‌ என்‌ இரு 
உடன்பிறந்தவரும்‌ நம்‌ குடியின்‌ எந்தக்‌ கதையிலும்‌ 
சொல்லப்படலாகாது. எங்களுக்கு அங்கே நடுகல்லோ 
நினைவிடங்களோ கூடாது. ஆண்டுதோறும்‌ 
அளிக்கப்படும்‌ நீர்க்கடன்களில்‌ எங்கள்‌ பெயரை எங்கள்‌ 
கொடிவழி வந்த எவரும்‌ சொல்லலாகாது. இங்கே 
இவ்வண்ணம்‌ நாங்கள்‌ முற்றாக முடிந்துவிடவேண்டும்‌.” 


உத்தண்டன்‌ “என்ன சொல்கிறீர்கள்‌... இது...” என்று 
பதைக்க அவனைத்‌ தடுத்து “இது என்‌ ஆணை... நாங்கள்‌ 
முற்றாக மறக்கப்பட்டாலொழிய பால்ஹிகபுரி மீண்டும்‌ 
பழைய மலைவாழ்வுக்குத்‌ திரும்பாது” என்றான்‌. 
உத்தண்டன்‌ “ஆனால்‌...” என சொல்லத்‌ தொடங்க அதை 
உணர்ந்துகொண்டு “ஆம்‌, மூத்தவர்‌ கட்டிய கோட்டை 
அங்கிருக்கும்‌... அதையும்‌ நகரையும்‌ முழுமையாகவே 
கைவிடும்படி சொல்க! அங்கிருந்து நம்‌ குடி ஆற்றின்‌ 
கரையினூடாக மேலும்‌ மலைச்சரிவில்‌ ஏறிச்சென்று புதிய 
ஊர்‌ ஒன்றை அமைத்துக்கொள்ளட்டும்‌. அந்த 
ஊரிலிருந்து நோக்கினால்‌ இன்றைய பால்ஹிகபுரி 
தெரியக்கூடாது. ஊரிலிருந்து நம்‌ தொல்தெய்வங்களை 
மட்டும்‌ எடுத்துக்கொண்டு செல்லவேண்டும்‌. சென்றபின்‌ 
ஒருபோதும்‌ இந்த நகருக்கு திரும்பலாகாது.” 


“இருமுறை பெருவெள்ளமும்‌ பனிப்பொழிவும்‌ எழுந்தால்‌ 
கோட்டை மண்ணுக்குள்‌ சென்றுவிடும்‌. 
ஒருதலைமுறைக்காலம்‌ சொல்லொழிந்தால்‌ நம்‌ 
உள்ளத்திற்குள்ளும்‌ மறைந்துவிடும்‌... கைவிடுக! 
சோமதத்தர்‌ பிறக்கவே இல்லை எனக்‌ கொள்க! அதற்குப்‌ 
பின்‌ நிகழ்ந்த காலத்தை முழுமையாகவே உதறிவிடுக... 
என்‌ ஆணை இது.” உத்தண்டன்‌ “நான்‌ தங்களுடன்‌ 
போருக்கு வந்து உயிர்விடவேண்டும்‌ என விழைகிறேன்‌. 
வீரனாக இதைக்‌ கோரும்‌ உரிமை எனக்கு உண்டு” 
என்றான்‌. “ஆம்‌, ஆனால்‌ அதை நான்‌ 
அளிக்கப்போவதில்லை. உமது சொற்களில்தான்‌ என்‌ 
ஆணை அங்கே எழவேண்டும்‌... கிளம்புக!” என்றான்‌ பூரி. 
உத்தண்டன்‌ கண்கள்‌ நீர்நிறைந்திருக்க தலையில்‌ 
மெல்லிய நடுக்கு ஓடிக்கொண்டிருக்க வெறுமனே 
நின்றான்‌. “செல்க!” என்றான்‌ பூரி. உத்தண்டன்‌ 
தலைவணங்கி தளர்ந்த நடையுடன்‌ புரவிக்காவலரை 
நோக்கி சென்றான்‌. 


பூரி திரும்பி அப்பால்‌ நின்ற ஏவலனை அருகழைத்து 
“என்‌ தேர்‌ ஒருங்கட்டும்‌, நான்‌ மீண்டும்‌ 
களம்புகவிருக்கிறேன்‌” என்றான்‌. ஏவலன்‌ 
விரைந்தோடினான்‌. பூரி தன்‌ இடைக்கச்சையைக்‌ கட்டி 
இறுக்கிக்கொண்டு காத்திருந்தான்‌. தேர்‌ வந்து நின்றது. 
பூரி அதில்‌ ஏறிக்கொண்டு ஆவக்காவலனிடம்‌ 
வில்லுக்காக கைநீட்டினான்‌. அவன்‌ தந்த வில்‌ பலமுறை 
போருக்குச்‌ சென்று மீண்டது. இறந்த வீரன்‌ ஒருவனின்‌ 
கையிலிருந்து எடுக்கப்பட்டது. ஆகவே அதில்‌ ஈரக்குருதி 
வழுக்கியது. நன்று என பூரி புன்னகைத்துக்கொண்டான்‌. 
“செல்க!” என்று ஆணையிட்டான்‌. “போர்முனைக்குச்‌ 
செல்க... யுயுதானரைச்‌ சென்று எதிர்க்கவேண்டும்‌ நான்‌.” 
பாகன்‌ அவனை திரும்பி நோக்கினாலும்‌ 
சொல்லெடுக்காமல்‌ தேரை போர்முனை நோக்கி 
ஓட்டிக்கொண்டு சென்றான்‌. 


கடோத்கஜனின்‌ படைகளின்‌ தாக்குதல்‌ உச்சவிசை 
கொண்டிருந்தது. கெளரவப்‌ படை காற்றில்‌ உலையும்‌ 
காடு என கொந்தளித்துக்கொண்டிருந்தது. எங்கும்‌ 
குருதியின்‌ வீச்சம்‌ நிறைந்திருப்பதை பூரி உணர்ந்தான்‌. 
அதனூடாக தேரில்‌ செல்கையில்‌ விழிகளால்‌ சாத்யகியை 
தேடிக்கொண்டிருந்தான்‌. அவன்‌ மேல்‌ குருதித்துளிகள்‌ 
மழைபோல பெய்துகொண்டிருந்தன்‌. அவன்‌ 
தலையிலிருந்து வழிந்து மூக்கு நுனையில்‌ துளித்துச்‌ 
சொட்டின. விண்ணிலிருந்து இடும்பர்களும்‌ 
மண்ணிலிருந்து கிராதர்களும்‌ 
தோன்றிக்கொண்டிருந்தனர்‌. பின்னிரவு 
கடந்துவிட்டிருந்தபோதிலும்கூட காற்றில்‌ வெம்மை 
இருந்தது. குருதியின்‌, வியர்வையின்‌ வெம்மை என பூரி 
எண்ணிக்கொண்டான்‌. இந்தப்‌ போரில்‌ அவனை நான்‌ 
சந்திக்காமல்‌ உயிர்துறக்கலாகாது. தெய்வங்களே, 
அறியாத அரக்கன்‌ ஒருவனால்‌ நான்‌ 
கொல்லப்படலாகாது. அவன்‌ தொலைவிலேயே 
சகுனியுடன்‌ போரிட்டுக்கொண்டிருந்த சாத்யகியை 
பார்த்துவிட்டான்‌. தன்‌ தேரை சாத்யகியை நோக்கி 
செலுத்த கையசைவால்‌ ஆணையிட்டான்‌. 


இரு கைகளும்‌ சுழன்றுகொண்டிருக்க தேரில்‌ 
வெறியாட்டெழுந்ததுபோல்‌ போரிட்டுக்கொண்டிருந்த 
சாத்யகி பூரி அணுகுவதைக்‌ கண்டான்‌. அவன்‌ முகத்தில்‌ 
கசப்பு நிறைந்த சிரிப்பு எழுவதை பூரி கண்டான்‌. அந்த 
இருளில்‌ உண்மையில்‌ முகம்‌ நிழலுருவாகவே தெரிந்தது. 
ஆனால்‌ அதிலும்‌ உணர்ச்சிகள்‌ எழுந்தன. 
உணர்ச்சிகளை மானுட உள்ளம்‌ அடையாளம்‌ 
கண்டுகொள்கிறது. மிகச்சிறு அசைவுகளில்‌. நிழலிலேயே 


ஒருவர்‌ கொண்ட சினம்‌ தெரிவதுபோல. இந்த 
எண்ணங்களே என்னை போரிலிருந்து விலக்குகின்றன. 
நான்‌ இப்போது இவனிடம்‌ சொல்லியாகவேண்டும்‌. நான்‌ 
பழிநிகர்‌ செய்ய வந்துள்ளேன்‌ என்று. பூரி சாத்யகியை 
நோக்கிச்‌ சென்று தொடர்ந்து மூன்று அம்புகளை 
சாத்யகியை நோக்கி செலுத்தினான்‌. அவற்றை திரும்பி 
நோக்காமலேயே காற்றில்‌ உடைத்தெறிந்த சாத்யகி 
“செல்க!” என்று கூவியபடி கைகாட்டினான்‌. 


“யாதவனே, என்‌ தந்தையின்‌ பொருட்டு உன்னிடம்‌ 
பழிநிகர்‌ செய்ய வந்துள்ளேன்‌” என்றான்‌ பூரி. ஆம்‌, 
சொல்லிவிட்டேன்‌. இச்சொல்லை சொல்வதற்காகவே 
இப்புவியில்‌ பிறந்தேன்‌. இதுவரை எண்ணிப்‌ பெருமிதம்‌ 
கொள்ளும்‌ எதையும்‌ இயற்றியதில்லை. சாத்யகி 
சலிப்புடன்‌ தலையை அசைத்தபடி அம்புகளால்‌ 
அவனை அறைந்தான்‌. அவன்‌ கொடியையும்‌ 
தேர்மகுடத்தையும்‌ உடைத்தான்‌. அவன்‌ கவசங்களை 
உடைத்துவீசினான்‌. அவனை அச்சுறுத்தி திருப்ப 
முயல்கிறான்‌ என்று தெரிந்தது. பூரி மேலும்‌ மேலும்‌ 
அம்புகளை அவன்மேல்‌ எய்தபடி அணுகிச்‌ சென்றான்‌. 
அம்பெல்லையைக்‌ கடந்து அருகணைந்தான்‌. சாத்யகி 
தேரைப்‌ பின்னிழுத்து தன்னை போரிலிருந்து 
விலக்கிக்கொள்ள முயன்றான்‌. பூரி “நில்‌... என்னிடம்‌ 
போரிடு... உன்‌ குருதியைக்‌ கொள்ளவே வந்தேன்‌” 
என்றான்‌. 


ஆனால்‌ ஒரு சிறு அசைவில்‌ அவனுக்கு சாத்யகியின்‌ 
எண்ணம்‌ தெரிந்துவிட்டது. அவன்‌ கை எழுந்ததை, 
நீளம்பை தொட்டு எடுத்ததை, நாண்‌ விலகி விரிய வில்‌ 
முறுகி வளைந்ததை, விம்மலோசையுடன்‌ அம்பு எழுந்து 
சற்றே வளைந்து அணுகி தன்‌ நெஞ்சில்‌ இறங்கி மறுபுறம்‌ 
சென்று தன்னை தேரின்‌ மரத்தட்டுடன்‌ சேர்த்து 
அறைந்ததை அவன்‌ உணர்ந்தான்‌. அந்த ஒருகணத்தில்‌ 
அவன்‌ தன்‌ மலைநாட்டின்‌ இனிய குளிரில்‌ ஒளிநிறைந்த 
பனிமலை முகடுகளை நோக்கியபடி சரிந்திறங்கும்‌ 
ஆற்றின்‌ ஓசையைக்‌ கேட்டபடி அமர்ந்திருந்தான்‌. 
மலைநிழல்‌ பிறிதொரு மலைநோக்கி சென்றது. மலை 
மலையைப்‌ புணர்வது என்பார்கள்‌ பால்ஹிகர்கள்‌. 
பேருருவங்களின்‌ புணர்வு. பெருங்காமம்‌. 
நிழல்கொள்ளும்‌ மலை அன்னை, ஒளிகொண்ட மலை 
தந்தை. புணர்ச்சிக்குப்‌ பின்‌ அன்னை ஒளிகொண்டு 
எழுந்தாள்‌. கண்கூசும்படி ஒளி வானில்‌ பரவியிருந்தது. 
மலைகளுக்கு மேலிருந்த வெண்பனி கூர்முனை என 
வானை நோக்கி நீட்டியிருந்தது. அங்கே ஒரு சொல்லும்‌ 
இல்லை என்று அன்னையர்‌ சொல்வதுண்டு. அங்கே 


சென்றவர்கள்‌ முற்றாக சொல்லை இழப்பார்கள்‌. ஒரு 
சொல்கூட இல்லாத வெறுமை. இனிய வெறுமை. 
தெய்வங்கள்‌ திளைக்கும்‌ வெறுமை. 

[1௨6] ஏகாக்ஷர்‌ சொன்னார்‌: சர்வதன்‌ கடோத்கஜனின்‌ 
வலப்புறம்‌ நின்று போரிட்டுக்கொண்டிருந்தான்‌. அன்று 
மாலை போர்‌ தொடங்கும்போதே அவனிடம்‌ பீமன்‌ 
எந்நிலையிலும்‌ கடோத்கஜனின்‌ வலப்புற நிலையை 
ஒழியலாகாது, அவன்‌ அம்புகள்‌ உடனிருக்க வேண்டும்‌ 
என்று ம ச... சொல்சூழ்‌ 
அவையிலிருந்து வெளிவந்து அவனை ஒருமுறை 
நோக்கியபின்‌ சில அடிகள்‌ முன்னால்‌ சென்று 
வேறெங்கோ பார்த்தபடி பீமன்‌ நின்றான்‌. அது அவர்‌ 
தன்னிடம்‌ பேசுவதற்கான அழைப்பென்பதை உணர்ந்து 
அருகே சென்று குரல்‌ கேட்கும்‌ தொலைவில்‌ கைகட்டி 
நின்றான்‌ சர்வதன்‌. அவனை நோக்காமல்‌ “இப்போர்‌ 
முழுமையாக இடும்பனை நம்பி நிகழவிருக்கிறது” என்று 
பீமன்‌ சொன்னான்‌. மிகமிகத்‌ தன்னணுக்கமுள்ள 
ஒன்றை சொல்கையில்‌ உருவாகும்‌ தத்தளிப்பு அவன்‌ 
உடலில்‌ வெளிப்பட்டது. 


அதை உணர்ந்து உள்ளூர புன்னகைத்தபடி “ஆம்‌, 
அவர்கள்‌ இருளில்‌ போரிடும்‌ ஆற்றல்‌ மிக்கவர்கள்‌” என்று 
சர்வதன்‌ சொன்னான்‌. “அரக்கர்கள்‌ அனைவருக்குமே 
அத்திறன்‌ உண்டு. இருளில்‌ ஆற்றல்கொள்பவை 
குரங்குகளும்‌ நாகங்களும்‌. அவன்‌ நாகங்களின்‌ 
தலைவன்‌” என்றான்‌ பீமன்‌. பீமன்‌ என்ன சொல்கிறான்‌ 
என்பதை சர்வதன்‌ புரிந்துகொண்டான்‌. “போர்‌ 
ஒருவனை மட்டுமே மையம்‌ கொண்டிருக்கையில்‌ முழுப்‌ 
படையும்‌ அவனுக்கெதிராக எழுவதற்கே வாய்ப்பு. 
இப்போர்‌ இடும்பனை நாம்‌ கர்ணன்‌ முன்‌ 
கொண்டுசென்று நிறுத்துவதுதான்‌” என்று பீமன்‌ 
சொன்னான்‌. “நமது படைகள்‌ இவ்விரவில்‌ பெரும்பாலும்‌ 
விழியற்றவையாகவே இருக்கும்‌. கிராதரும்‌ நிஷாதரும்‌ 
அசுரரும்‌ தங்களுக்கான போரை தாங்களே 
வகுத்துக்கொள்வார்கள்‌. இடும்பன்‌ தன்‌ படையுடன்‌ 
தனித்து விடப்படுவான்‌.” 


சர்வதன்‌ “நான்‌ துணையிருக்கிறேன்‌, தந்தையே” 
என்றான்‌. “உன்‌ மூத்தவன்‌ எனக்கு நிகரான 
இடங்கொண்டவன்‌ என்று உணர்க! அவன்‌ 
வலக்கையருகே உனது வில்துணை என்றுமிருக்க 
வேண்டும்‌.” சர்வதனின்‌ உள்ளத்தில்‌ எழுந்து அகன்ற 
ஐயத்தை உடனே உணர்ந்து பீமன்‌ “அவர்கள்‌ போரிடும்‌ 


முறை நமக்கு புரியாது. வளையும்‌ கழைகளிலும்‌ 
எறிகயிறுகளிலும்‌ தொற்றி விண்ணில்‌ பறந்து விழுந்து 
போரிட்டு மீண்டு வந்தமைவது அவர்களின்‌ வழக்கம்‌. 
வானில்‌ அவர்கள்‌ பேராற்றல்‌ கொண்டவர்கள்‌. ஆனால்‌ 
அவர்களின்‌ கால்கள்‌ ஆற்றல்‌ குறைந்தவை. இங்கு 
அவர்கள்‌ மண்ணிறங்கும்‌ அந்தக்‌ கணத்தில்‌ அவர்கள்‌ 
முற்றிலும்‌ செயலற்றவர்கள்‌” என்றான்‌. 


சர்வதன்‌ “ஆம்‌” என்றான்‌. பீமன்‌ “அவனை அவர்கள்‌ 
இன்னமும்‌ கூர்ந்து நோக்கவில்லை. அவன்‌ 
வெல்லற்கரியவன்‌ என்ற எண்ணத்திலேயே 
இருக்கிறார்கள்‌. ஆனால்‌ இன்று அவனால்‌ கெளரவப்‌ 
படை அழியத்தொடங்குகையில்‌ ஒவ்வொரு விழியும்‌ 
அவர்களை நோக்கும்‌. அவன்‌ ஆற்றலை முதலில்‌ 
அஞ்சும்‌. அச்சத்தின்‌ கூர்மை அளப்பரியது, அது 
அனைத்து வழிகளையும்‌ தேடும்‌, ஊசிநுழையும்‌ 
வழிகளையும்‌ கண்டடையும்‌. அவர்கள்‌ அவனுடைய 
ஆற்றல்‌ குன்றிய இடத்தை கண்டறிவார்கள்‌. 
பறந்தெழுகையில்‌, இறங்கித்‌ தாக்குகையில்‌ அவர்களை 
எதிர்கொள்ளல்‌ அரிது. ஆனால்‌ மீண்டு தங்கள்‌ 
மையத்திற்கு அவர்கள்‌ வந்திறங்கும்போது அங்கே 
அம்புகள்‌ நிறைந்திருந்தால்‌, அங்கே கதையுடன்‌ 
காத்திருந்தால்‌ அவர்களை வெல்ல இயலும்‌. உன்‌ பணி 
உன்‌ தமையன்‌ வந்து இறங்கும்‌ இடத்தை அம்புகளால்‌ 
வேலியிட்டுக்‌ காப்பதே” என்றான்‌. 


சர்வதன்‌ தலைவணங்கினான்‌. பீமன்‌ “உன்னுடன்‌ 
இளையோரில்‌ பிறிதொருவனை அழைத்துக்கொள்க! 
இன்று நீங்கள்‌ கெளரவத்‌ தரப்பினரின்‌ போரை 
எதிர்கொள்ள இயலாது. அப்போர்‌ உங்கள்‌ விழிகளுக்கு 
அப்பால்‌ நிகழ்ந்துகொண்டிருக்கும்‌. உங்களுக்கு 
இன்றைய கடன்‌ இதுவென்றே கருதுக!” என்றபின்‌ 
பெருமூச்சுவிட்டு கைகளை வீசி அசைந்து நடந்து 
சென்றான்‌. அந்த நடையை தொலைவு வரை 
நோக்கிக்கொண்டு சர்வதன்‌ நின்றான்‌. ஒரு சிறு 
மின்னலென அதில்‌ கடோத்கஜனின்‌ நடைச்சாயல்‌ 
இருப்பதை அவன்‌ உணர்ந்தான்‌. இடும்பர்காட்டில்‌ பிறந்த 
கடோத்கஜன்‌ தந்தையிடமிருந்து பெற்ற நடையை 
கொண்டிருக்கிறார்‌. அல்லது இடும்பர்காட்டிலிருந்து 
தந்தை தன்‌ நடையில்‌ ஒரு சாயலை மட்டும்‌ 
பெற்றுக்கொண்டிருக்கிறாரா? அது இத்தருணத்தில்‌ 
வெளிப்படுகிறதா? 


அவனருகே வந்த சுதசோமன்‌ “தந்தையின்‌ ஆணை 
என்ன?” என்றான்‌. “மூத்தவர்‌ எழுந்து தாக்கி வந்திறங்கும்‌ 


புள்ளியை வலம்‌ இடமிருந்து காத்துக்கொள்ள 
நாமிருவரும்‌ பணிக்கப்பட்டிருக்கிறோம்‌” என்றான்‌ 
சர்வதன்‌. சுதசோமன்‌ “உண்மையில்‌ நானும்‌ அதை 
எண்ணினேன்‌. அவர்கள்‌ களமெங்கும்‌ பரவினாலும்‌ 
வந்திறங்கும்‌ புள்ளி ஒன்றுதான்‌. அது சுழிக்காற்றின்‌ 
மையம்போல மெல்ல களத்தில்‌ 
நகர்ந்துகொண்டிருக்கிறது. பகலில்‌ அவர்கள்‌ நமது 
படைக்குள்‌ பரவி எழுந்து போரிட்டு மீண்டு 
கொண்டிருக்கையில்‌ அதை கண்டறிவது மிகக்‌ கடினம்‌. 
மேலும்‌ அச்சுழி எப்போதும்‌ நமது படைப்பிரிவுகளுக்கு 

நடுவிலேயே அமைந்திருந்தது. இன்று அந்திப்போரில்‌ 
அவர்கள்‌ முகப்புப்‌ படையாக நிற்கவிருக்கிறார்கள்‌. 
இரவில்‌ அவர்களின்‌ அசைவுகள்‌ பிறரின்‌ 
அசைவுகளிலிருந்து முற்றாக தனித்தும்‌ தெரியும்‌. மிக 
எளிதில்‌ அச்சுழிமையத்தை கண்டடைய முடியும்‌” 
என்றான்‌. 


சர்வதன்‌ “தந்தை கவலைகொண்டிருக்கிறார்‌” என்றான்‌. 
சிரித்தபடி “வாய்ப்புண்டு” என்று சுதசோமன்‌ 
சொன்னான்‌. “படை கிளம்புவதற்கு முன்பு நிகழ்ந்த 
நிமித்திகர்‌ களச்சூழ்கையில்‌ மூத்தவர்‌ விழக்கூடும்‌ என்று 
சொல்லுரைக்கப்பட்டது.” திகைப்புடன்‌ “எப்போது?” 
என்று சர்வதன்‌ கேட்டான்‌. “உபப்பிலாவ்யத்தில்‌ 
நிமித்திகர்‌ சொற்கூடல்‌ நிகழ்ந்தது. மூதன்னை 
குந்திதேவியால்‌ அவர்கள்‌ வரவழைக்கப்பட்டிருந்தார்கள்‌. 
அவ்வாறு நிமித்திகரிடம்‌ சூழ்ந்துகொள்ளலாகாது, இறப்பு 
குறித்து எதுவும்‌ உசாவப்படலாகாது என்று மூத்த தந்தை 
அறிவுறுத்தியிருந்தார்‌. ஆகவே எவருக்கும்‌ தெரியாமல்‌ 
பேரரசி அதை அமைத்திருந்தார்‌. உண்மையில்‌ 
அன்னைக்குக்கூட இவை தெரியாது. அன்று தற்செயலாக 
அங்கு தந்தை சென்றார்‌. நானும்‌ உடன்‌ செல்ல நேர்ந்தது. 
மைந்தரின்‌ வாழ்வைப்பற்றிய வினாவை குந்திதேவி 
எழுப்ப நமது பிறவி ஓலைகளை நிமித்திகர்‌ 
பெற்றுக்கொண்டனர்‌. அன்னை நம்‌ ஓலைகளை 
அளித்ததும்‌ குந்திதேவி தன்‌ அறையிலிருந்து மூத்தவர்‌ 
கடோத்கஜனின்‌ ஓலையை கொண்டுவந்து அளிக்கச்‌ 
சொன்னார்‌” என்று சுதசோமன்‌ தொடர்ந்தான்‌. 


நிமித்திகர்‌ ஓலைகளை எடுத்து நாற்களத்தில்‌ வைத்து 
சோழிகளை உருட்டி கணித்து “இவருடைய 
குருதியிலிருந்து பேரரசு ஒன்று எழும்‌. பாரதவர்ஷத்தை 
கலியுகத்தில்‌ ஆளும்‌ முதற்பேரரசாக அது அமையும்‌. 
அவர்களின்‌ குருதியிலிருந்து மேலும்‌ அரசகுலங்கள்‌ 
எழுந்து இம்மண்ணை நிரப்பும்‌. ஆயிரம்‌ மடங்கு 
உயிர்விசை கொண்ட விதைபோன்றவர்‌ இம்மைந்தர்‌. 


ஆயினும்‌...” என்றார்‌. “சொல்க!” என்று அரசி கேட்டபோது 
இரண்டு சோழிகளை நீக்கி வைத்து “இவர்‌ இப்போரில்‌ 
களம்படக்கூடும்‌” என்று நிமித்திகர்‌ சொன்னார்‌. 
“எவ்வண்ணம்‌?” என்று குந்திதேவி கேட்டார்‌. “அரசி, 
இறக்கும்‌ முறை கருவில்‌ பொறிக்கப்பட்ட பின்னரே 
உயிர்கள்‌ மண்ணில்‌ பிறக்கின்றன. இவருடைய 
கால்களில்‌ என்றுமுள்ளது அந்த அச்சம்‌. இவர்‌ நாகத்தால்‌ 
உயிர்துறப்பார்‌” என்றார்‌. 


தந்தையின்‌ வருகையறிவிப்பதற்காக நான்‌ அருகே 
சென்று நின்றுகொண்டிருந்தேன்‌. என்னை நிமிர்ந்து 
பார்த்து “யார்‌?” என்று பேரரசி கேட்டார்‌. அவர்‌ உடல்‌ 
பதறிக்கொண்டிருந்தது. முகம்‌ வியர்வை பூத்திருந்தது. 
நான்‌ “தந்தை பீமசேனர்‌ வருகை கோருகிறார்‌” என்றேன்‌. 
“சற்று பொறுக்கச்‌ சொல்‌. நான்‌ இங்கொரு 
சொல்சூழ்கையில்‌ அமர்ந்திருக்கிறேன்‌ என்று உரை” 
என்றார்‌. மேலாடையால்‌ முகத்தை 
துடைத்துக்கொண்டார்‌. நான்‌ வெளியே சென்று 
தந்தையிடம்‌ தலைவணங்கி “பேரரசி ஒரு 
சொல்சூழ்கையில்‌ இருக்கிறார்‌. சற்று பொறுக்கும்படி 
கூறினார்‌” என்று சொல்லிக்கொண்டிருக்கையிலேயே 
தந்தையின்‌ விழிகள்‌ மாறின. “நிமித்திகர்‌ உள்ளே 
இருக்கிறார்களா?” என்றார்‌. நான்‌ இல்லை என்று 
சொல்லலாமா என நாவெடுத்து ஆமென்று 
தலையசைத்தேன்‌. என்னை இடக்கையால்‌ தள்ளி 
விலக்கியபடி எடைமிக்க காலடியோசையுடன்‌ தந்தை 
உள்ளே நுழைந்தார்‌. 


கூடத்திற்குள்‌ நுழைந்து “என்ன செய்கிறீர்கள்‌ இங்கே?” 
என்று உரக்கக்‌ கூவினார்‌. அன்னை திகைத்து எழுந்து 
அப்பால்‌ விலக பேரரசி “நான்‌! மைந்தா...” என்று 
திகைத்து சொல்லெடுத்தபடி எழுந்தார்‌. தந்தை 
நிமித்திகர்களிடம்‌ “சோழிகளையும்‌ களவரைவையும்‌ 
எடுத்துக்கொண்டு இக்கணமே கிளம்புக! 
இனியெங்கேனும்‌ மைந்தர்நலம்‌ உசாவும்‌ பொருட்டு 
சோழியுருட்டினீர்கள்‌ என்று அறிந்தால்‌ உங்கள்‌ 
தலைஅறைந்து வீழ்த்துவேன்‌. உங்கள்‌ குடி முழுதையும்‌ 
அழிப்பேன்‌... செல்க!” என்றார்‌. உடல்‌ நடுங்கியபடி 
அவர்கள்‌ தங்கள்‌ சோழிகளையும்‌ களவரைவுகளையும்‌ 
சுருட்டி எடுத்துக்கொண்டு தோள்குறுக்கி புறம்காட்டாது 
வெளியே சென்றனர்‌. சினத்துடன்‌ இரு கைகளையும்‌ 
முறுக்கி பற்கள்‌ நெரிபடும்‌ ஓசையுடன்‌ “எவருக்காக இதை 
பார்க்கிறீர்கள்‌?” என்று தந்தை கூவினார்‌. 


பேரரசி அதற்குள்‌ உளம்‌ மீண்டுவிட்டார்‌. “என்‌ 


பெயர்மைந்தருக்காக... என்‌ மைந்தருக்காக” என்றார்‌. 
“மைந்தர்‌ களம்படுவார்‌ என்றறிந்தால்‌ இப்போரை 
நிறுத்திவிடுவீர்களா?” என்று தந்தை கேட்டார்‌. பேரரசி 
தவிக்க “எவர்‌ களம்பட்டாலும்‌ குடி முற்றழிந்தாலும்‌ 
இப்போரிலிருந்து பின்னடையமாட்டீர்கள்‌. எனில்‌ இதை 
எதற்காக பார்க்கிறீர்கள்‌? ஐயம்‌ வேண்டாம்‌, 
இப்போருக்குப்‌ பின்‌ நீங்கள்‌ உயிருடன்‌ இருப்பீர்கள்‌. 
எண்ணிய வெற்றியை அடைந்து அதில்‌ திளைப்பீர்கள்‌” 
என்றார்‌. “என்ன சொல்கிறாய்‌?” என்று உரக்க கேட்டபடி 
கையை ஓங்கி அறைய வந்தார்‌ பேரரசி. சற்றும்‌ 
குன்றாமல்‌ நின்று அவர்‌ விழிநோக்கி “உங்கள்‌ நலம்‌ 
காக்கப்படும்‌ என்கிறேன்‌. உங்கள்‌ சொல்‌ இங்கே 
நிலைநிற்கும்‌. உங்கள்‌ குருதி நீடுவாழும்‌. அதற்கப்பால்‌ 
அழிவையும்‌ விழிநீரையும்‌ குருதியையும்‌ கணக்கிடும்‌ 
தேவை உங்களுக்கில்லை. அதை நாங்கள்‌ 
பார்த்துக்கொள்கிறோம்‌” என்றபின்‌ திரும்பிப்பார்க்காமல்‌ 
தந்தை வெளியேறினார்‌. 


பேரரசியின்‌ முகம்‌ வெளுத்து கண்களில்‌ நீர்‌ பரவியதை 
நான்‌ கண்டேன்‌. அவர்‌ கால்பதறி தடுமாற தோளை 
அணுக்கச்சேடி பற்றிக்கொண்டாள்‌. அவர்‌ மெல்ல 
பீடத்தில்‌ திரும்ப அமர்ந்தார்‌. நான்‌ திரும்ப ஓடி 
தந்தையை அடைந்தேன்‌. அவர்‌ விரைந்த காலடிகளுடன்‌ 
நடந்துகொண்டிருந்தார்‌. பின்னர்‌ நின்று 
திரும்பிப்பார்க்காமல்‌ “இறுதியாக நீ கேட்டதென்ன?” 
என்றார்‌. நான்‌ பேசாமல்‌ நின்றேன்‌. “அது இடும்பனின்‌ 
பிறவிஓலை என்று எனக்குத்‌ தெரியும்‌. நிமித்திகர்‌ 
சொல்லி முடித்தது அவன்‌ வாழ்வைப்பற்றி என்றும்‌ 
அறிவேன்‌. சொல்க!” என்றார்‌. நான்‌ பேசாமல்‌ நின்றேன்‌. 
“சொல்‌, அறிவிலி!” என்று திரும்பி நோக்கினார்‌. “அவர்‌ 
களம்படுவார்‌ என்று நிமித்திகர்‌ கூறினார்‌” என்றேன்‌. 
அவர்‌ உடலிலொரு நடுக்கு நிகழ்ந்தது. பின்னர்‌ 
திரும்பிப்பார்க்காமல்‌ விரைந்து நடந்து அகன்றார்‌. 


சர்வதன்‌ “அவ்வாறு ஏதோ சொல்லை பெற்றிருக்கிறார்‌ 
என்று நானும்‌ உணர்ந்தேன்‌” என்றான்‌. சுதசோமன்‌ 
“இக்களத்திற்கு வரும்‌ அத்தனை அரசர்களும்‌ 
நிமித்திகர்களின்‌ சொல்சூழ்ந்த பின்னரே 
வந்திருக்கிறார்கள்‌. பெரும்பாலும்‌ களத்தில்‌ சாவென்று 
நிமித்திகர்களால்‌ சொல்லுரைக்கப்பட்டிருக்கிறார்கள்‌. 
ஆயினும்‌ முழுவிசையுடன்‌ களம்நின்று 
பொருதுகிறார்கள்‌. ஒருவர்கூட கேடயமும்‌ கவசமுமின்றி 
களம்‌ வந்ததில்லை” என்றான்‌. சர்வதன்‌ நகைத்து “நாம்‌ 
இக்களத்தில்‌ எஞ்சுவோமா? நிமித்திகர்‌ சொல்‌ என்ன?” 
என்றான்‌. “தந்தையின்‌ ஆணைக்குப்‌ பின்‌ எவரும்‌ அதை 


“குகையில்‌ தேனடைகளைப்‌ பார்க்கலாமென்று 
சென்றேன்‌... அங்கே ஒரு ஆழமான குழிக்குள்‌ தனியாக 
விழுந்துகிடந்தது” என்றான்‌ துரியோதனன்‌. “அதன்‌ 
அன்னையைத்‌ தேடினேன்‌. எங்கும்‌ காணவில்லை.” 
“நெடுந்தொலைவில்‌ இருந்து அது வந்திருக்கலாம்‌...” 
என்ற பீமன்‌ அதைத்‌ தூக்கி மீண்டும்‌ முகர்ந்து “அதன்‌ 
உடலில்‌ இலுப்பை மணம்‌ அடிக்கிறது. பெரிய 
இலுப்பைமரத்தின்‌ குகைக்குள்‌ வாழ்கிறது” என்றான்‌. 
“அன்னை இதற்கு தேன்கூட்டை ஊட்டியிருக்கிறது. அந்த 
மணத்தைத்‌ தேடி அதுவே காட்டில்‌ பயணம்‌ செய்து 
வந்திருக்கிறது.” 

நிலத்தில்‌ விடப்பட்ட கரடிக்குட்டி மல்லாந்து 
அடிவயிற்றின்‌ சாம்பல்நிறமயிர்‌ தெரிய புரண்டு எழுந்து 
மீண்டும்‌ ஓடிச்சென்று துரியோதனன்‌ 
கால்களைப்பற்றிக்கொண்டது. “அது உங்களை தான்‌ 
இருந்த மரமாக எண்ணிக்கொள்கிறது மூத்தவரே” 
என்றான்‌ பீமன்‌. “மண்ணிலிருக்கையில்‌ அது 
அஞ்சுகிறது. உங்கள்‌ மேலிருக்கையில்‌ மரத்தில்‌ ஏறிவிட்ட 
நிறைவை அடைகிறது.” கரடிக்குட்டி சட்டென்று உடலை 
உலுக்கி சிறுநீர்‌ கழிக்க கடுமையான நெடி எழுந்தது. 
கெளரவர்கள்‌ மூக்கைப்பொத்தியபடி கூச்சலிட்டுச்‌ 
சிரித்தனர்‌. 


துரியோதனன்‌ அந்தக்‌ கரடிக்குட்டியை அவனுக்கான 
மாடக்குடில்மேல்‌ கொண்டுசென்றான்‌. அதை மரத்தில்‌ 
விட்டபோது அது கிளைகளைப்‌ பற்றிக்கொண்டு 
கண்களைச்‌ சிமிட்டியபடி மெல்ல அவனை நோக்கி 
வந்தது. “அது உங்களை நம்பிவிட்டது மூத்தவரே, இனி 
நீங்களில்லாமல்‌ இருக்காது” என்றான்‌ பீமன்‌. 
துரியோதனன்‌ சிரித்தபடி அதைத்‌ தூக்கி தன்‌ மேல்‌ 
வைத்துக்கொண்டான்‌. “அதற்கு என்ன கொடுப்பது?” 
என்றான்‌ துரியோதனன்‌. “பாலும்‌ தேனும்‌ கொடுக்கலாம்‌. 
கிழங்குகள்‌ உண்ணும்‌ வயதாகிவிட்டது என்று 
தோன்றுகிறது.” 


துச்சாதனன்‌ “தேன்‌ அருந்த வாருங்கள்‌” என்றதும்‌ 
கெளரவர்கள்‌ கூச்சலிட்டபடி சென்று சூழ்ந்து 
அமர்ந்துகொண்டார்கள்‌. “நான்கு தட்டுகள்‌ முழுக்க 
புழுவந்துவிட்டது” என்றான்‌ துச்சாதனன்‌. “நல்லது, புழு 
வந்த தட்டுக்களை இதற்குக்‌ கொடுங்கள்‌... கரடி இனத்தில்‌ 
உதித்த கெளரவன்‌ அல்லவா?” என்றான்‌ பீமன்‌. 
கெளரவர்கள்‌ கூச்சலிட்டுச்‌ சிரித்தனர்‌. மூத்தவனாகிய 
துச்சலன்‌ “தம்பி ஃபால்லுக கெளரவா, கெளரவர்‌ 
படைக்கு நல்வரவு” என்றான்‌. துச்சகன்‌ “இவனுக்கு 


பார்த்திருக்கமாட்டார்கள்‌” என்று சுதசோமன்‌ 
சொன்னான்‌. சர்வதன்‌ “ஆம்‌” என்றான்‌. “ஆனால்‌ ஒருவர்‌ 
பார்த்திருப்பார்‌. உறுதியாக” என்றான்‌ சுதசோமன்‌. 
சர்வதன்‌ அவனை கூர்ந்து பார்த்தான்‌. “மூத்த தந்தை 
யுதிஷ்டிரர்‌” என்றபின்‌ சுதசோமன்‌ புன்னகைத்தான்‌. 


[1௨] கடோத்கஜன்‌ களத்திற்கு தன்‌ இடும்பர்‌ படையுடன்‌ 
வந்து நின்றபோது சர்வதனை திரும்பிப்பார்த்தான்‌. 
“இளையோனே, இப்போரில்‌ நீ 
ஆற்றுவதற்கொன்றுமில்லை என எண்ணுகிறேன்‌” 
என்றான்‌. “இச்சுழிமையத்தை வில்‌ கொண்டும்‌ கதை 
கொண்டும்‌ காக்கும்படி எனக்கு ஆணை” என்றான்‌ 
சர்வதன்‌. ஒருகணம்‌ குனிந்து நிலத்தைப்‌ பார்த்து “ஆம்‌, 
ஒருவேளை அதற்கு தேவை இருக்கலாம்‌” என்ற பின்‌ 
புன்னகைத்து “தந்தை என்னை முற்றறிந்திருக்கிறார்‌” 
என்றான்‌. “தந்தையர்‌ மைந்தரை அறிவார்கள்‌” என்றான்‌ 
சர்வதன்‌. சுருதசேனன்‌ மறுபக்கத்தில்‌ வந்து “நானும்‌ 
உடனிருக்க வேண்டுமென்று ஆணை” என்றான்‌. 
“மூவரா? தந்தை மிகையான எச்சரிக்கை 
கொண்டிருக்கிறார்‌” என்றான்‌ சர்வதன்‌. “அவர்‌ 
அஞ்சிக்கொண்டிருக்கிறார்‌” என்றான்‌ சுதசோமன்‌. “அவர்‌ 
அஞ்சி அறிந்ததில்லை” என்றான்‌ சுருதசேனன்‌. 
“மைந்தரின்பொருட்டே தந்தையர்‌ கோழைகளும்‌, 
தன்னலமிகளும்‌, சிறுமைகொண்டவர்களும்‌ 
ஆகிறார்கள்‌. அதை தெய்வங்கள்‌ விரும்புகின்றன” 
என்றான்‌ சர்வதன்‌. 


கடோத்கஜன்‌ “எங்கள்‌ போர்முறை விளிம்புகள்‌ கூரான 
படையாழி ஒன்று சுழன்று எழுந்து இறங்கிச்‌ சுழன்று 
சுழல்விசையால்‌ வெட்டி குருதிகொண்டு மேலெழுந்து 
மீண்டும்‌ விரல்நுனிக்கு மீள்வது போன்றது. நாங்கள்‌ 
ஆயிரத்துஎட்டு இடும்பர்கள்‌ இணைந்து உருவாக்கியது 
இது. இதை ஆழிச்சூழ்கை என்கிறோம்‌. ஆழியை ஏந்தும்‌ 
சுட்டுவிரல்‌ என இம்மையம்‌ அமைந்துள்ளது. இதில்‌ 
பன்னிரண்டு முறை இறங்குகையில்‌ ஆறுமுறை இது 
சுழன்று இடம்‌ மாறியிருக்கும்‌” என்றான்‌. “நான்‌ 
விழிகளால்‌ உங்களை மட்டுமே தொடர்கிறேன்‌, மூத்தவரே. 
உங்கள்‌ கால்களை நான்‌ நன்கு அறிவேன்‌” என்று 
சர்வதன்‌ சொன்னான்‌. கடோத்கஜன்‌ புன்னகைத்து 
அவன்‌ தோளைத்‌ தட்டி “நோக்கி இரு... இன்று நீ 
பிறிதொரு போர்நிகழ்வை காண்பாய்‌” என்றான்‌. 


வானில்‌ பிறைநிலவு எழுந்ததும்‌ போர்முரசின்றியே 
பாண்டவப்‌ படை கெளரவப்‌ படையை சென்று 
அறைந்தது. பல்லாயிரம்‌ அறிவிப்பு விளக்குகள்‌ 


படைமுழுக்க சுழன்று விழிகள்‌ அறியும்‌ மொழியொன்றை 
நிகழ்த்தின. ஒளியின்‌ ஆணைகளுக்கேற்ப இருளென 
பெருகிக்கிடந்த பாண்டவப்‌ படை அலைவு கொண்டது. 
அதன்‌ பரப்பில்‌ சிலிர்க்கும்‌ கரிய கம்பிளிப்புழு என 
பல்லாயிரம்‌ கைகள்‌ எழுந்தன. கால்கள்‌ ஆயிரங்களின்‌ 
மடங்குகளில்‌ பெருகின. அது சூடிய படைக்கலங்களின்‌ 
முனைகள்‌ மட்டும்‌ ஒளிகொண்டிருந்தன. இரவின்‌ 
வெளியில்‌ மின்மினிப்படை திரண்டு எழுந்ததுபோல 
தோன்றியது. இருள்‌ முழக்கமிட அது கெளரவப்‌ படையை 
தாக்கியது. இரு படைகளும்‌ மோதிக்கொள்ளும்‌ இடத்தில்‌ 

ருளின்‌ அலைவை காணமுடிந்தது. “இரு வேழங்கள்‌ 
இருளில்‌ மோதிக்கொள்வதுபோல” என்றான்‌ சர்வதன்‌. 
சுதசோமன்‌ ஒன்றும்‌ சொல்லவில்லை. 


இடும்பர்கள்‌ கழைகளுடன்‌ சற்றே உடல்‌ சாய்த்து காத்து 
நின்றனர்‌. கடோத்கஜன்‌ கெளரவப்‌ படை முதலில்‌ 
அடைந்த சிறிய பின்னடைவுக்குப்பின்‌ முரசுகளால்‌ 
ணையிடப்பட்டு விளக்குச்சுழற்சிகளால்‌ 
வழிகாட்டப்பட்டு எழுந்து பாண்டவப்‌ படையைத்‌ 
தாக்குவதை நோக்கிக்கொண்டிருந்தான்‌. “அங்கே 
அரக்கர்கள்‌ தலைமைகொண்டுருக்கிறார்கள்‌” என்றான்‌ 
சர்வதன்‌. “எனில்‌ நம்‌ தாக்குதலை முன்னரே 
அறிந்திருக்கிறார்கள்‌ என்று பொருள்‌.” சுதசோமன்‌ 
கெளரவப்‌ படையையே நோக்கிக்கொண்டிருந்தான்‌. 
கடோத்கஜனின்‌ ஆணைக்காக இடும்பர்கள்‌ 
காத்திருந்தார்கள்‌. மறுபக்கம்‌ அரக்கர்களால்‌ 
வழிகாட்டப்பட்ட கெளரவப்‌ படை ஐந்து 
விரல்கள்போலப்‌ பிரிந்து பாண்டவப்‌ படையை 
எதிர்கொண்டது. கடோத்கஜன்‌ அந்த 
ஒளிச்சுழல்கைகளை நோக்கிக்கொண்டிருந்தான்‌. அந்த 
மொழியை உணர்ந்து படையமைவை காட்சியாக்கிக்‌ 
கொள்கிறான்‌ என சர்வதன்‌ உணர்ந்தான்‌. 


ஓர்‌ இடும்பன்‌ கழையில்‌ தொற்றி மேலேறி உடனே இறங்கி 
கெளரவப்‌ படையின்‌ அமைப்பை விரைந்த 
கையசைவுகளால்‌, விரல்‌ முத்திரைகளால்‌ 
கடோத்கஜனுக்குச்‌ சொல்ல அவன்‌ அதை ஆணை கலந்து 
தன்‌ விரல்களால்‌ சொல்ல இருபுறமும்‌ நின்றிருந்தவர்கள்‌ 
அதை விரலசைவுகளாலும்‌ உடலாட்டத்தாலும்‌ தங்கள்‌ 
படையினருக்குச்‌ சொன்னார்கள்‌. அவர்கள்‌ அதைக்‌ 
கேட்டு அதே கையசைவுகளையும்‌ விரல்‌ 
முத்திரைகளையும்‌ திருப்பிக்‌ காட்டினர்‌. ஒலியும்‌ ஒளியும்‌ 
இன்றி அச்செய்தி அவர்களிடையே பரவியது. சர்வதன்‌ 
அந்த அசைவுகளை நோக்கியபின்‌ “தேனீநடனம்போல” 
என்றான்‌. சுருதசேனன்‌ புன்னகைத்து “நானும்‌ அதையே 


எண்ணினேன்‌, எறும்புகள்‌ பேசிக்கொள்வதுபோல. ஒரு 
நொடியில்‌...” என்றான்‌. 


சுதசோமன்‌ கடுமையான தாழ்ந்த குரலில்‌ “நாம்‌ 
சொல்லெடுக்காமலிருந்தால்‌ மட்டுமே இவர்களுடன்‌ 
இணைந்துகொள்ள முடியும்‌” என்றான்‌. சர்வதன்‌ 
தலையசைத்தான்‌. அவர்கள்‌ அமைதியாக அந்த 
உடல்களினூடாக செய்தி ததும்புவதை 
நோக்கிக்கொண்டிருந்தனர்‌. அவர்கள்‌ ஒரு மாபெரும்‌ 
குரங்குத்தொகை என்னும்‌ எண்ணம்‌ அவனிடம்‌ 
இருந்துகொண்டே இருந்தது. அப்போது அவர்கள்‌ 
பூச்சிகளைப்போல ஒற்றைஉள்ளம்‌ கொண்டவர்கள்‌ 
எனத்‌ தோன்றியது. அவர்களின்‌ உடலசைவுகள்‌ 
நின்றபோது நீர்த்துளி என ஒவ்வொரு உடலிலும்‌ ஒரு 
நிறைததும்பல்‌ எஞ்சியிருந்தது. விரைந்து விழியோட்டி 
மொத்தமாக நோக்கியபோது அவர்கள்‌ அனைவரும்‌ 
இணைந்து ஒற்றைத்‌ ததும்பல்‌ என்றாகிவிட்டிருப்பது 
தெரிந்தது. 


ஓவ்வொரு கணமும்‌ எடைமிகுந்து அழுத்தியது. 
அவனால்‌ நிற்க இயலவில்லை. டயட கடோத்கஜன்‌ 
அங்கே நிகழ்வதை அறியாதவன்‌ போலிருந்தான்‌. அவன்‌ 
படையினரும்‌ முற்றாக உறைந்துவிட்டிருந்தார்கள்‌. 
மெல்ல சர்வதன்‌ தன்னை எளிதாக்கிக்கொண்டான்‌. என்‌ 
பணி இங்கே காத்துநிற்பது மட்டுமே என தனக்கே 
சொல்லிக்கொண்டான்‌. கடோத்கஜன்‌ மிக மெல்லிய 
குரலில்‌ உறுமியபோது அங்கிருந்த அனைவருக்கும்‌ அது 
கேட்டது. தன்‌ நெஞ்சில்‌ ஓங்கி அறைந்து தலையை 
அண்ணாந்து நீண்ட ஊளை ஒன்றை அவன்‌ 
எழுப்பினான்‌. அந்த ஊளையில்‌ அனைத்து 
இடும்பர்களும்‌ இணைந்துகொள்ள அது ஒலிநதி என 
பெருகிப்‌ பெருகி சென்றுகொண்டே இருந்தது. பின்னர்‌ 
சுழன்று விசைகொண்டு சுழியாகியது. அச்சுழற்சியால்‌ 
தூக்கிச்‌ சுழற்றப்பட்டதுபோல இடும்பர்கள்‌ சுற்றிவந்தனர்‌. 
விசைகொண்டு சுழன்று வந்த போக்கில்‌ கடோத்கஜன்‌ 
தன்‌ கழையை ஊன்றிஎழுந்து வண்டுபோல்‌ மேலே 
தாவிச்‌ சென்றான்‌. உடன்‌ அவன்‌ கழையும்‌ வால்‌ போலாகி 
சென்றது. சில கணங்களில்‌ அங்கிருந்த இடும்பர்கள்‌ 
அனைவரும்‌ விண்ணின்‌ இருளில்‌ எழுந்து மறைந்தனர்‌. 


சர்வதன்‌ தன்‌ தேரை அந்தச்‌ சுழியின்‌ விளிம்பினூடாக 
மெல்ல சுற்றி வரச்செய்தான்‌. மறுமுனையில்‌ 
வில்லேந்தியபடி சுருதசேனனும்‌ சுற்றி வந்தான்‌. 
சுதசோமன்‌ வில்லுடன்‌ அசைவிலாது நின்றான்‌. அந்த 
ஆழி பறந்தெழுந்து சென்றிறங்கிய இடத்தை அங்கே 


நின்று நோக்கியபோது ஒரு கொந்தளிப்பாகவே 
உணரமுடிந்தது. விழிகளை மூடி ஒலியைக்‌ கேட்டபோது 
அதில்‌ ஒரு சுழியை உணர்ந்தான்‌. திறந்து நோக்கியபோது 
இருளுக்குள்‌ ஒரு கரிய சுழிப்பை கண்டான்‌. அது 
உளமாயமா என வியந்து இமைகொட்டிப்‌ பார்த்தான்‌. 
பெரிய பாறை ஒன்று ஏரிநீர்ப்பரப்பில்‌ விழுந்ததுபோல 
அங்கே அலையலையாக கெளரவப்‌ படை விரிந்தகல 
நடுவே அந்த சுழி விரிந்துகொண்டிருந்தது. பின்னர்‌ 
மீன்வலை இழுபடுவதுபோல அந்தச்‌ சுழி சுருங்குவதை 
கண்டான்‌. அங்கிருந்து இடும்பர்கள்‌ எழுந்து வானில்‌ 
பறந்து திரும்புகிறார்கள்‌ என்பதை கண்டான்‌. சுழலும்‌ 
ஆழியிலிருந்து நீர்த்துளிகள்‌ தெறிப்பதுபோல 
வாள்வட்டமாக, வீசப்படும்‌ மணிமாலைபோல 
இடும்பர்கள்‌ வானிலிருந்து வந்திறங்கினர்‌. 


முதலில்‌ வந்திறங்கியவன்‌ கடோத்கஜன்‌. மண்ணில்‌ 
காலூன்றி வளைய பேருடல்‌ ஒருகணம்‌ அலைபாய 
இறங்கி நீண்ட வட்டமாக ஓடி அதன்‌ மையம்‌ நோக்கி 
வந்து வட்டத்திலிருந்து மீண்டும்‌ கழையூன்றி எழுந்து 
பறந்து சென்றான்‌. தொடர்ந்து இடும்பர்கள்‌ வந்திறங்கி 
வளைந்த அலையென எழுந்து இருண்ட வானில்‌ 
மறைந்தனர்‌. சில கணங்களுக்குப்‌ பின்‌ அதை ஒரு 
சுழல்காற்று நிலத்தை ஊதி எழுந்து செல்வதுபோல 
உணரமுடிந்தது. ஒரு நோக்கில்‌ மாபெரும்‌ ஆழி ஒன்று 
வான்முதல்‌ தரைவரை சரிந்திருப்பதுபோலத்‌ 
தோற்றமளித்தது அது. மெல்ல சுழன்றுகொண்டே அது 
நகர்ந்து செல்ல சர்வதனும்‌ உடன்பிறந்தாரும்‌ அதை 
நீட்டிய விற்களுடன்‌ தொடர்ந்தார்கள்‌. முதல்முறை 
வந்திறங்கியபோது அவர்களின்‌ உடல்களிலிருந்து 
குருதியும்‌ நிணமும்‌ தெறித்து அவர்களை நனைத்தது. 
அந்த மையத்து நிலம்‌ வழுக்கும்‌ சேறாலானதாக மாறியது. 
பின்னர்‌ குருதித்‌ துளிகளாலான சிறிய மழை எழுந்தது. 
மழைத்துளிகளை சுழற்றிச்செல்லும்‌ சூறை என. அவன்‌ 
உடல்‌ குருதித்துளிகளால்‌ நனைந்து குளிர்‌ கொண்டது. 


சற்று நேரத்தில்‌ அச்சுழியை துரோணர்‌ அடையாளம்‌ 
கண்டுகொண்டார்‌ என்பதை அவன்‌ கெளரவர்‌ 
தரப்பிலிருந்து அறிவிப்பு விளக்குகளின்‌ ஒளிரும்‌ 
சரடுகள்‌ ஒன்றையொன்று தொடுத்துக்கொண்டு 
வலைபோல்‌ விரிந்து அணுகுவதிலவிருந்து 
புரிந்துகொண்டான்‌. “சுழியை அணுகுகிறார்கள்‌” என்று 
அவன்‌ சுதசோமனை நோக்கி கூவினான்‌. சுதசோமன்‌ 
கையசைக்க அவர்களை துணைக்கும்பொருட்டு 
இந்திரப்பிரஸ்தத்தின்‌ வில்லவர்கள்‌ பதினெண்மர்‌ 
தங்கள்‌ அம்புகளுடன்‌ ஒருங்கி நிற்க சீரான விரைவில்‌ 


துரோணரின்‌ படை அணுகிவந்தது. 
அருகணையுந்தோறும்‌ எரிந்துசூழும்‌ காட்டெரி எனத்‌ 
தோன்றியது. “அவர்கள்‌ நம்‌ அம்புவளையத்திற்குள்‌ 
வரும்‌ வரை காத்திரு” என சுதசோமன்‌ சொன்னான்‌. 

“நாம்‌ இங்கு காத்திருப்பதை அவர்கள்‌ திரும்பமுடியாதபடி 
சூழ்ந்த பின்னரே அறியவேண்டும்‌.” சர்வதன்‌ “ஆணை” 
என்றான்‌. 


இடும்பர்கள்‌ ஒரு சுழல்‌ வீச்சென வந்தமைந்து 
எழுந்துசெல்ல இறுதியாக கடோத்கஜன்‌ நிலத்தில்‌ வந்து 
அமர்ந்ததுமே துரோணரின்‌ படையிலிருந்து அம்புகள்‌ 
வந்து அச்சுழியை அறையலாயின. அனைத்து 
அம்புகளுமே இடும்பர்களின்‌ கால்களை நோக்கி 
குறிவைக்கப்பட்டிருந்தன. இடும்பர்கள்‌ கால்களில்‌ 
கவசமணிந்திருக்கவில்லை. அவர்களின்‌ மெலிந்து சற்றே 
வளைந்த ஆமைக்கால்கள்‌ வெவ்வேறு வகையில்‌ 
மா இருந்தன. கழைகளில்‌ 
துள்ளி மேலெழவும்‌ அதே விசையில்‌ இறங்கவும்‌ 
அக்கால்களின்‌ குழைவே அவர்களுக்கு உதவியது. 
அம்புகள்‌ அக்கால்களில்‌ வந்தறைய இடும்பர்கள்‌ 
அலறியபடி நிலைதடுமாறி கீழே விழுந்தனர்‌. அவர்கள்‌ 
மேல்‌ மேலும்‌ இடும்பர்கள்‌ விழுந்தனர்‌. 

சுதசோமன்‌ கையசைக்க சுருதசேனனும்‌ சர்வதனும்‌ 
தங்கள்‌ அம்புகளால்‌ ஒரு வலைக்கூரை அமைத்து 
எழுந்து வந்தமைந்த அம்புகளை தடுத்தனர்‌. சுதசோமன்‌ 
தரையில்‌ கால்மடித்து அமர்ந்து மேலே அம்புகளை 
தொடுத்தான்‌. சுதசோமன்‌ கையசைவால்‌ ஆணையிட 
சர்வதன்‌ ஒரு கணத்தில்‌ பாய்ந்து இரு வீரரின்‌ தோள்மேல்‌ 
ஏறி நின்று துரோணரின்‌ படைகளை நோக்கி அம்புகளை 
எய்தான்‌. இந்திரப்பிரஸ்த வீரர்கள்‌ ஒருகணம்‌ 
இன்னொருவர்‌ மேல்‌ ஏறி அம்புதொடுத்து நிலத்திலமர 
இன்னொரு அணி மேலேறி அம்பு தொடுத்தது. அவ்வாறு 
அங்கிருந்து அம்புகள்‌ எழும்‌ என எதிர்பார்த்திராத 
துரோணரின்‌ உத்தரபாஞ்சால வில்லவர்கள்‌ திகைத்து 
கூச்சலிட்டனர்‌. முதல்‌ அணியின்‌ வில்லவர்களை 
சர்வதனும்‌ வில்லவரும்‌ வீழ்த்தினர்‌. எஞ்சியவர்கள்‌ 
பின்னடைய அவர்களின்‌ அம்புகள்‌ விசையிழந்தன. 
அவர்கள்‌ தயங்கியதுமே மேலும்‌ ஊக்கம்கொண்டு 
அம்புளால்‌ இடைவிடாது அறைந்து பின்னடையச்‌ 
செய்தனர்‌ சுதசோமனும்‌ சுருதசேனனும்‌. கெளரவப்‌ 
படைகளின்‌ அம்புகளை முற்றாக செறுக்க ஒருகணத்தில்‌ 
அவர்களால்‌ இயன்றது. 


“அவர்கள்‌ மீண்டும்‌ சுழியை அடையாளம்‌ காண 


இயலாதபடி சிதறடிப்போம்‌. அவர்கள்‌ மீண்டும்‌ சூழ்கை 
வகுத்து அணுகுவதற்குள்‌ இடும்பர்கள்‌ பேரழிவை 
உருவாக்கியிருப்பார்கள்‌” என்று சுதசோமன்‌ சொன்னான்‌. 
“அவர்களை அறைந்து வீழ்த்திக்கொண்டே இருப்போம்‌... 
அவர்களை இடும்பர்களிடமிருந்து வேறுபடுத்திக்‌ 
காட்டுபவை அவர்களின்‌ கவசங்களே. கவசங்கள்‌ 
அம்புகளை ஈர்ப்பதை அவர்கள்‌ இன்னமும்‌ 
அறிந்துகொள்ளவில்லை.” சர்வதன்‌ இருளுக்குள்‌ 
மெல்லிய செந்நிற அலைவுகளாகத்‌ தெரிந்த கெளரவப்‌ 
படையினரின்‌ கவசங்களை பார்த்தான்‌. வில்லவனின்‌ 
கவசத்தின்‌ ஒளியிலிருந்து அவன்‌ தேர்வலன்‌ 
எங்கிருக்கிறான்‌, புரவிகள்‌ எங்குள்ளன என்று 
காணமுடிந்தது. மிக மெல்ல அவன்‌ கவசங்களின்‌ 
இடுக்குகளைக்கூட உள்ளம்‌ நோக்கிஅறிந்தது. அவர்கள்‌ 
இருளுக்குள்‌ மறைந்திருக்க நோக்கு சென்றுவிரியும்‌ 
வெட்டவெளியில்‌ நின்றிருந்தனர்‌ துரோணரின்‌ வீரர்கள்‌. 

(10௨2௨]1சுழிமையம்‌ நோக்கிச்சென்று இடும்பர்களைத்‌ 
தாக்கும்‌ தன்‌ போரை துரோணர்‌ மிகக்‌ கூர்மையாக 
திட்டமிட்டு உகந்த வில்லவர்களை முன்னிறுத்தி வலை 
ஒருக்கியிருந்தார்‌. முன்னரே தங்கள்‌ தாக்குதலை 
எதிர்பார்த்து பாண்டவர்‌ சூழ்கை அமைத்திருப்பார்கள்‌ 
என அவர்‌ சற்றும்‌ எண்ணாததால்‌ பாண்டவ மைந்தர்‌ 
ஏவிய அம்புகள்‌ வந்துவிழுந்து தன்‌ படைவீரர்கள்‌ 
விழத்தொடங்கியதும்‌ சற்றுநேரம்‌ திகைத்தார்‌. முதலில்‌ 
அந்த அம்புகள்‌ இடும்பர்கள்‌ அருகிலிருந்து எங்கோ 
ஏவுவது என அவர்‌ நினைத்தார்‌. பின்னர்தான்‌ அவை 
சுழியின்‌ கரையிலிருந்து இருளில்‌ எழுந்து 
இறங்குகின்றன என உணர்ந்தார்‌. அத்தனை 
தொலைவில்‌ இருந்து இலக்கு பிழைக்காமல்‌ அம்புகள்‌ 
வருகின்றன எனில்‌ அங்கே அர்ஜுனனோ 
திருஷ்டத்யும்னனோ சாத்யகியோ இருக்கவேண்டும்‌ எனத்‌ 
தோன்றியது. 


பின்னர்தான்‌ அவர்‌ பாண்டவ மைந்தரை 
நினைவுகூர்ந்தார்‌. முதுமையால்‌ அவர்‌ இளையவரை 
நினைவுகூர எப்போதும்‌ பிந்தினார்‌. ஆகவே அவர்களை 
எண்ணாமலேயே எல்லாச்‌ சூழ்கைகளையும்‌ வகுத்தார்‌. 
வில்லுடன்‌ இளையோர்‌ எதிரில்‌ வரும்போதுகூட 
அவர்கள்‌ போருக்கெழுந்திருக்கிறார்கள்‌ என அவர்‌ 
உள்ளம்‌ எண்ணவில்லை. அவர்களின்‌ அம்புகளில்‌ சில 
அவருடைய கணிப்புகளைக்‌ கடந்து தாக்கி உள்ளத்தை 
அதிரச்செய்யும்போது மட்டுமே அவர்‌ அவர்களை 
வில்லவர்‌ என உணர்வார்‌. சீற்றம்கொண்டு 
அம்பெடுக்கையில்‌ இருக்கும்‌ விசை நாணிழுக்கையில்‌ 
இல்லாமலாகும்‌. அவர்களின்‌ அம்புகள்‌ எழுந்து தன்னை 
நோக்கி வருகையில்‌ அவற்றை அறைந்து 
வீழ்த்தும்போதுகூட அவர்கள்‌ ஆற்றும்‌ பிழைகளை 
உள்ளம்‌ கணக்கிடும்‌. அரிதாக அவர்கள்‌ பெருந்திறலுடன்‌ 
வெளிப்படுகையில்‌ மகிழ்வுறும்‌. 


மைந்தரில்‌ தந்தையர்‌ வெளிப்படும்‌ விந்தையை அவர்‌ 
அப்போது வியந்துகொண்டிருந்தார்‌. அம்புகளின்‌ 
இயல்பிலிருந்தே பீமனின்‌ மைந்தர்‌ சுதசோமனும்‌ 
சர்வதனும்‌ தெரிந்தனர்‌. பீமனின்‌ மைந்தரின்‌ அம்புகளில்‌ 
தோள்வல்லமை இருந்தது. வந்தறைந்த அம்புகள்‌ 
விசையால்‌ ஆழ இறங்கி நடுங்கின. விசைமிகுதியால்‌ 


அவை எப்போதுமே நேர்கோட்டுப்பாதையில்‌ சீறி வந்தன. 
“அம்புகள்‌ விசையால்‌ ஆனவை, ஆனால்‌ மிகையான 
விசையை அளித்தால்‌ காற்றுக்குரிய தெய்வங்கள்‌ 
சினம்கொள்கின்றன. பலனும்‌ அதிபலனும்‌ தங்களை 
நோக்கி அந்த அம்பு ஏவப்பட்டதாகவே எண்ணுகின்றனர்‌. 
அந்த அம்புகளை அவர்கள்‌ எதிர்நின்று ஊதி 
திசைமாற்றுகின்றனர்‌. மிகைவிசை கொண்ட அம்பு 
கட்டற்றது. காற்றில்‌ அது துள்ளி அதிர்ந்தபடி செல்வதை 
நீ காண்பாய்‌. காற்றில்‌ விரையும்‌ அம்பின்‌ தேவையற்ற 
ஒவ்வொரு அசைவும்‌ திசைமாற்றுவதே” அவர்‌ பீமனிடம்‌ 
சொன்னார்‌. அவன்‌ எய்த அம்பு மரக்கிளை ஒன்றை 
ஒடித்து வீழ்த்தியிருந்தது. 


அருகே அமர்ந்திருந்த அர்ஜுனனிடம்‌ அவர்‌ தொடர்ந்தார்‌ 
“அறிக, சிறந்த அம்பு பலனை வழிபடுவது! அதிபலனின்‌ 
வாழ்த்துக்களை பெற்றது. தவழும்‌ குழவி தந்தைமேல்‌ 
என அது பலனின்‌ தலைமேல்‌ ஏறிக்கொள்கிறது. 
அதிபலனின்‌ தோளில்‌ அமர்ந்திருக்கிறது. நீரலைகளின்‌ 
மேல்‌ அன்னம்‌ என அது காற்றில்‌ செல்கிறது. 
எழுவிசையில்‌ துளியும்‌ குறையாமல்‌ இலக்கைச்‌ 
சென்றடைகிறது. எதிர்க்‌ காற்றும்‌ 
எண்திசைக்காற்றுகளும்‌ அதை குழப்புவதில்லை. நாண்‌ 
விட்டெழும்வரைதான்‌ அம்பு உன்னுடையது. உன்‌ 
ஊழ்கத்தில்‌ கனிந்த சொல்லை அது 
பெற்றுக்கொள்ளட்டும்‌. அந்த அம்புக்குரிய 
தெய்வங்களிடம்‌ அம்பை அளித்துவிடுக! அது தன்‌ 
வழியில்‌ உன்‌ இலக்கை நாடட்டும்‌.” அர்ஜுனன்‌ விட்ட 
அம்பு மரக்கிளையை கடந்து சென்றது. ஒருகணம்‌ 
தயங்கியபின்‌ கிளை மெல்ல வெட்டுண்ட விளிம்புடன்‌ 
மண்ணில்‌ விழுந்தது. சுருதசேனனின்‌ அம்புகளை அவர்‌ 
அர்ஜுனன்‌ என ஒருகணம்‌ எண்ணி மறுகணம்‌ 
சகதேவனை கண்டுகொண்டார்‌. 


அவர்‌ தேர்மேலும்‌ கவசங்கள்‌ மீதும்‌ பாண்டவ 
மைந்தர்களின்‌ அம்புகள்‌ பட்டுத்‌ தெறித்தன. நீளம்பு 
ஒன்று அவர்‌ தோள்கவசத்தை உடைக்க அவர்‌ 
நிலைதடுமாறி மீண்டார்‌. அவருடைய புரவிகளில்‌ 
ஒன்றின்மேல்‌ நீளம்பு ஆழ்ந்திறங்கியது. அவர்‌ தன்‌ தேரை 
பின்னடையச்செய்து புரவியை மாற்ற ஆணையிட்டார்‌. 
அப்போது அவருடைய படையினர்‌ பாண்டவ மைந்தரின்‌ 
அம்புகளால்‌ தயங்கி பின்னடைய 
எண்ணிக்கொண்டிருந்தனர்‌. துரோணரின்‌ தேரின்‌ 
பின்னகர்வை பின்வாங்குவதற்கான ஆணை என 
புரிந்துகொண்டு மொத்தப்‌ படைவளையமும்‌ விரிந்து 
அகன்றது. தேர்ப்பாகன்‌ புண்பட்ட புரவியை அறுத்து 


விட்டுவிட்டு அருகே நின்ற இன்னொரு புரவியை 
கொண்டுவந்து கட்டும்பொழுதில்‌ தன்‌ படை 
பின்வாங்குவதைக்‌ கண்ட துரோணர்‌ “எழுக! எழுக! 
முன்னெழுந்து இடும்பர்களை தாக்குக!” என்று 
ஆணையிட்டார்‌. 


ஆனால்‌ அந்த ஆணை ஒளியென்று மாறி எழுந்தபோது 
உத்தரபாஞ்சாலர்களால்‌ அதை உய்த்துணர 
முடியவில்லை. இயல்நிலையில்‌ ஒளியாணையை 
மொழிப்படுத்திக்கொண்ட அகவுணர்வு இடர்நிலையில்‌ 
கலைந்து பழகிப்போன ஆணைகளுக்காக தேடியது. 
ஆணை எழாதொழிய மேலும்‌ படைகள்‌ பின்னடைந்தன. 
துரோணர்‌ சீற்றத்துடன்‌ “எழுக... முன்னெழுந்து தாக்குக! 
அங்கே சிலர்தான்‌! முன்னெழுக!” என்று கூவினார்‌. அவர்‌ 
தன்‌ தேரை விசையுடன்‌ முன்னால்‌ செலுத்தியிருந்தால்‌ 
அதுவே கண்கூடான ஆணையென எழுந்து 
உத்தரபாஞ்சாலப்‌ படையினரை இடும்பர்களின்‌ நடுச்சுழி 
நோக்கி செல்லவைத்திருக்கும்‌. ஆனால்‌ அவருக்கும்‌ 
அந்தப்‌ பதற்றத்தில்‌ தன்‌ ஒளியாணைகள்‌ 
சென்றுசேரவில்லை என்பதனாலேயே உத்தரபாஞ்சாலர்‌ 
பின்னடைகிறார்கள்‌ என்பது புரியவில்லை. தன்‌ 
ஆணைகள்‌ உளம்கொள்ளப்படவில்லை என அவர்‌ 
எண்ணினார்‌. சினம்‌ வெறியென்றாக “அறிவிலிகள்‌! 
முன்னேறிச்‌ செல்க! பின்னடைவோர்‌ 
கொல்லப்படுவார்கள்‌!” என்று கூவினார்‌. காலால்‌ 
தேர்த்தூணை ஓங்கி உதைத்தார்‌. 


தன்‌ சூழ்கை பின்னடைய அதை சொல்லால்‌ 
ஆளமுடியாததை ஒரு தருணத்தில்‌ தன்‌ உடலுக்கும்‌ 
உள்ளத்துக்குமான தொடர்பு அற்றுப்போய்விட்டதைப்‌ 
போலவே உணர்ந்தார்‌. அது அளித்த பதற்றத்தை 
அவரால்‌ கடக்கமுடியவில்லை. அந்தச்‌ செயலின்மையில்‌ 
சுருதசேனனும்‌ சுதசோமனும்‌ சர்வதனும்‌ அம்புகளால்‌ 
அவருடைய படைகளை அறைந்து வில்லவர்களை 
வீழ்த்தினர்‌. இடும்பர்களின்‌ சுழிமையம்‌ விலகி அப்பால்‌ 
சென்றது. அங்கிருந்து இடும்பர்கள்‌ பொங்கி எழுந்து 
அலையலையாக இறங்கி எடைமிக்க கதைகளால்‌ 
அறைந்து தேர்களைச்‌ சிதறடித்து வில்லவர்களை 
தலையறைந்து கொன்றனர்‌. இடும்பர்கள்‌ 
விண்ணிலிருந்து இறங்க அவர்களை அஞ்சி விலகிய 
கெளரவப்‌ படைவீரர்களை பக்கவாட்டிலிருந்து 
பாண்டவ இளையோர்‌ அம்புகளால்‌ அறைந்து 
வீழ்த்தினர்‌. இருள்‌ பெருந்திரையாக மறைக்க 
அங்கிருந்து எழுந்த அம்புகள்‌ நாகங்கள்‌ என 
நெளிந்துவந்து அவர்களின்‌ உயிர்களை கொய்தன. 


கெளரவப்‌ படை பின்னடைய இடும்பர்களின்‌ சுழி 
இடம்மாறியது. வீழ்ந்த இடும்பர்களின்‌ இடத்தை நிரப்பும்‌ 
புதிய இடும்பர்கள்‌ வந்து சேர மீண்டும்‌ விசையுடன்‌ 
அரக்கர்கள்‌ விண்ணிலெழுந்து கெளரவப்‌ படையை 
தாக்கினார்கள்‌. கெளரவர்கள்‌ அவர்களால்‌ சிதைத்து 
பரப்பப்பட்டு தனித்தனியாக முட்டி மோத அவர்களைக்‌ 
கொன்று மேலெழுந்து இறங்கி மீண்டும்‌ எழுந்து 
சென்றனர்‌ இடும்பர்‌. “வால்சொடுக்கிப்‌ பாயும்‌ 
வண்டுகள்‌... இவர்களை எதிர்கொள்ளும்‌ படைக்கலம்‌ 
ஷத்ரியர்களிடம்‌ இல்லை” என்று சர்வதன்‌ சொன்னான்‌. 
அம்புகளை ஏவியபடி “துரோணர்‌ மீண்டும்‌ வரக்கூடும்‌... 
அவர்‌ எழுகிறார்‌ என்றே கொள்க!” என்று சுதசோமன்‌ 
சொன்னான்‌. “அவரால்‌ போரிடவே இயல்கிறது. 
படைகளை நடத்த இயலவில்லை” என்றான்‌ சர்வதன்‌. 
“ஆம்‌, ஆனால்‌ அஸ்வத்தாமர்‌ அரசரென அரியணை 
அமர்ந்தவர்‌. ஆணையிடக்‌ கற்றவர்‌. தந்தையின்‌ 
உதவிக்கு அவர்‌ எழக்கூடும்‌. சுழியின்‌ அமைப்பை 
அவர்கள்‌ அறிந்துகொண்டிருக்கிறார்கள்‌ என்பதை 
எண்ணுக!” என்றான்‌ சுதசோமன்‌. 


“நாம்‌ மேலும்‌ படைகளை துணைக்கென 
அழைக்கவேண்டுமா?” என்றான்‌ சுருதசேனன்‌. “நம்‌ 
படைகள்‌ தந்தையரை பாதுகாத்துச்‌ சூழ்ந்து 
நின்றிருக்கின்றன. இன்று நாகரான கர்ணன்‌ மும்மடங்கு 
விசை கொண்டிருப்பார்‌ என்கிறார்கள்‌” என்றான்‌ 
சுதசோமன்‌. அச்சொற்கள்‌ அவர்களுக்கு மேலும்‌ 
உளக்கூர்மையை அளித்தன. விழிகளால்‌ மட்டுமே 
போரிடத்‌ தடையாக இருந்த அனைத்தையும்‌ 
சித்தத்திலிருந்து உரையாடல்‌ அகற்றியது. கைகள்‌ 
உள்ளத்தைவிட போரிடக்‌ கற்றிருந்தன. அச்சூழலை 
அவை நன்கு கையாண்டன. கடோத்கஜன்‌ வந்திறங்கி 
மேலே சென்ற சுழியைப்‌ பாதுகாத்தபடி அவர்கள்‌ 
மெல்லிய சுழற்சியாக சுற்றிவந்தபடி போரிட்டனர்‌. 
மூன்றாவது முறை கடோத்கஜன்‌ அங்கே 
வந்திறங்கியபோது அச்சுழியை நோக்கி விண்ணிலிருந்து 
கரியபெரும்பாறைகள்‌ பொழிவதுபோல்‌ அரக்கர்‌ கூட்டம்‌ 
இறங்கத்தொடங்கியது. முதற்சில கணங்கள்‌ 
எண்ணிக்கைக்கு மிகுதியான இடும்பர்களே அங்கு 
வந்திறங்குகிறார்கள்‌ என்று சர்வதன்‌ எண்ணினான்‌. 
இறங்கியவர்கள்‌ வலுவான கால்களும்‌ மேலும்‌ பெரிய 
உடலும்‌ கொண்டிருந்ததை, அவர்கள்‌ கதைகளால்‌ 
இடும்பர்களை அறைந்து வீழ்த்துவதைக்‌ கண்ட 
பின்னர்தான்‌ அவர்கள்‌ கெளரவர்‌ தரப்பினர்‌ என 
புரிந்துகொண்டான்‌. 


என்னபெயர்‌ மூத்தவரே?” என்றான்‌. பீமன்‌ 
சிரித்துக்கொண்டு “துஷ்கரன்‌... பிடித்தபிடியை 
விடாதவன்‌” என்றான்‌. 


“தேன்‌... தம்பி துர்ஷகரனுக்கு தேன்‌” என்று ஜலகந்தன்‌ 
கூச்சலிட்டான்‌. ஏராளமான குரல்கள்‌ “தேன்‌ தேன்‌” 
என்றன. துஷ்கரன்‌ தேனடைகளைக்‌ கண்டதுமே மேலும்‌ 
அமைதி அடைந்து மிகமெல்ல கைநீட்டி 
பெற்றுக்கொண்டு சுவைத்து உண்டது. கடைவாயில்‌ 
ஓதுக்கியபடி துச்சலனை நோக்கி “ர்ர்ர்‌” என்றபடி அமர்ந்து 
நகர்ந்து தேனடைக்கு அருகே சென்று நீண்ட நகம்‌ 
கொண்ட கைகளை நீட்டியது. துச்சலன்‌ “கேட்டு 
வாங்குகிறது... அதற்குத்‌ தெரிந்துவிட்டது அதுவும்‌ 
கெளரவன்‌ என்று” என்று சிரித்தான்‌. 


அவர்கள்‌ மூங்கில்குழாய்களில்‌ தேனருந்தினர்‌. 
தேனருந்திய மிதப்பில்‌ மண்ணிலேயே விழுந்து 
கிடந்தனர்‌. கரடிக்குட்டி கிடந்தவர்கள்‌ மேல்‌ ஏறி 
அவர்களின்‌ வயிறுகள்‌ வழியாகச்‌ சென்று 
கைநீட்டிக்கொண்டு படுத்திருந்த துச்சாதனனை 
அணுகியது. அவன்‌ சிரித்துக்கொண்டு எழுந்து சென்று 
அதை அடுப்புகளுக்கு அப்பால்‌ விட்டுவிட்டு வந்தான்‌. 
கெளரவர்கள்‌ சிரித்துக்கொண்டே அதைப்பார்த்தனர்‌. 
அங்கிருந்து அது கைநீட்டியபடி துச்சாதனனை 
அணுகியது. அதைத்‌ தூக்கிச்‌ சுழற்றி திசைமாற்றி 
விட்டாலும்‌ மீண்டும்‌ நீண்‌ ண்ட கரங்களுடன்‌ நகர்ந்து 
வந்தது. 


மாலை உணவுண்டு நீர்‌ அருந்தி அவர்கள்‌ 
மாடக்குடில்களுக்குள்‌ சென்று படுத்துக்கொண்டார்கள்‌. 
மிக இளையவனாகிய சுஜாதன்‌ மெல்ல நடந்து 
துரியோதனன்‌ அருகே சென்று நின்றான்‌. துரியோதனன்‌ 
அவனிடம்‌ “என்னடா?” என்றான்‌. அவன்‌ ஒன்றுமில்லை 
என்று திரும்பப்போனான்‌. “சொல்‌ தம்பி” என்றான்‌ 
துரியோதனன்‌. “அண்ணா, எனக்கு இன்னொரு 
கரடிக்குட்டி வேண்டும்‌” என்றான்‌ சுஜாதன்‌. “எதற்கு?” 
என்றான்‌ துரியோதனன்‌ சிரித்தபடி. “நானே வைத்து 
விளையாடுவதற்கு” என்றான்‌ சுஜாதன்‌. அப்பால்‌ 
படுத்திருந்த பீமன்‌ “இன்னும்‌ பதினேழு வருடம்‌ போனால்‌ 
உனக்கே உனக்காக ஒரு நல்ல கரடிக்குட்டியை 
பீஷ்மபிதாமகரே கொண்டுவந்து தருவார்‌. நீயே வைத்து 
விளையாடலாம்‌” என்றான்‌. வெடித்துச்‌ சிரித்தபடி 
துரியோதனன்‌ எழுந்து அமர்ந்துவிட்டான்‌. சிரிப்பில்‌ 
அவனுக்கு புரைக்கேறியது. 


“அலம்புஷரின்‌ அரக்கர்‌ குடியினர்‌!” என்று சுருதசேனன்‌ 
கூவியதும்தான்‌ என்ன நிகழ்கிறதென்று புரிந்துகொண்டு 
“ஆம்‌, அவர்களின்‌ கைகள்‌ சற்று சிறியவை... கால்களில்‌ 
கவசமணிந்திருக்கிறார்கள்‌!” என்று சுதசோமன்‌ 
கூவினான்‌. சுழி இரைவிழுந்த இடத்தில்‌ மீன்கள்போல்‌ 
இருளின்‌ தேக்கத்தில்‌ அசைவுகளாக கொதித்துக்‌ 
குமிழியிட்டுக்‌ கொப்பளித்தது. அந்த 
உடற்பெருக்கலைக்கொந்தளிப்பில்‌ ஒவ்வொரு 
அரக்கரையாக அடையாளம்‌ கண்டு சர்வதன்‌ 
அம்புகளால்‌ அறைந்தான்‌. சில கணங்களுக்குள்‌ 
இடும்பர்களையும்‌ அலம்புஷரின்‌ படைகளையும்‌ 
பிரித்துக்கொண்டது அவன்‌ உள்ளம்‌. உளமறியும்‌, 
சொல்லில்‌ திரளும்‌ அடையாளங்களுக்கு அப்பால்‌ 
விழிமட்டுமே அறியும்‌ அசைவுகளால்‌ அவர்கள்‌ 
வேறிட்டுத்‌ தெரிந்தனர்‌. அவர்களின்‌ நெஞ்சக்கவசங்கள்‌ 
எடைமிக்க இரும்பாலானவை. கால்களிலும்‌ கைகளிலும்‌ 
எருமைத்தோலுக்குள்‌ கம்பிவலை வைத்த கவசங்கள்‌. 
அவர்களின்‌ கழுத்துக்களையோ விலாவையோ 
குறிவைக்க இயலாது. அவன்‌ அம்புகள்‌ அறைந்து 
வீணானதுமே அவர்களின்‌ கையிடுக்குகளே சிறந்த 
இலக்குகள்‌ என அவன்‌ கண்டுகொண்டான்‌. 


கை தூக்காமல்‌ கதைசுழற்ற இயலாது. கதை ஒன்று 
உயர்ந்ததுமே அவன்‌ விழிகள்‌ உயரத்தைக்‌ கணித்து கீழே 
அம்புகளை செலுத்தின. அவன்‌ அம்புகளை தொடுத்த 
முறையில்‌ இருந்தே அந்தத்‌ திட்டத்தை சுதசோமனும்‌ 
சுருதசேனனும்‌ அறிந்துகொண்டார்கள்‌. அவர்களின்‌ 
உள்ளங்கள்‌ வெவ்வேறு சுழற்சிகளில்‌ இருந்தாலும்‌ 
விற்களாலும்‌ அம்புகளாலும்‌ இணைக்கப்பட்டிருந்தன. 
நோக்கி எண்ணி புரிந்துகொள்ளாமலேயே அவர்கள்‌ ஒரே 
வகையில்‌ அம்புகளை எய்தனர்‌. அவர்களின்‌ அம்புகள்‌ 
பட்டு அரக்கர்கள்‌ அலறி நிலம்‌ விழ, மேலிருந்து 
எருதுபோன்ற அமறல்‌ ஓசையுடன்‌ வந்திறங்கிய 
அலம்புஷர்‌ கடோத்கஜனை கதையால்‌ அறைந்தார்‌. ஒரே 
அறையில்‌ கடோத்கஜனின்‌ தலையை சிதறடித்துவிடும்‌ 
விசைகொண்டிருந்தார்‌. ஆனால்‌ கடோத்கஜன்‌ நிலத்தில்‌ 
நேராக ஊன்றாத கால்கள்‌ கொண்டவன்‌ என்னும்‌ 
கணிப்பு அவரிடமிருக்கவில்லை. 


உடலில்‌ எஞ்சியிருந்த தன்னுணர்வால்‌ கடோத்கஜன்‌ 
தணிந்து ஒழிய இலக்கு பிழைத்த அவருடைய கதை 
காற்றை விம்மச்செய்தபடி சுழன்று அப்பால்‌ சென்றது. 
அந்த ஒரு கணமே கடோத்கஜனுக்கு போதுமானதாக 
இருந்தது. கையூன்றி எழுந்து கதையுடன்‌ சுழன்று 
அலம்புஷரின்‌ இடையில்‌ அறைந்தான்‌. அலம்புஷரின்‌ 


கவசங்களில்‌ அந்த அறை விழுந்தமையால்‌ ஓர்‌ அடி 
பின்னெடுக்க நேர்ந்தமைக்கு அப்பால்‌ அவருக்கு ஒன்றும்‌ 
நிகழவில்லை. ஆனால்‌ அவருடைய உடலில்‌ ஓர்‌ 
எச்சரிக்கை குடியேறி அவருடைய கதைகவீச்சில்‌ 
தயக்கமென, விசையிழப்பு என வெளிப்பட்டது. அதுவே 
கடோத்கஜனுக்கு நிகராக அவரை ஆக்கியது. இருவரும்‌ 
கதைகளால்‌ மோதிக்கொண்டபடி அச்சுழிமையத்தில்‌ 
சுற்றிவந்து போரிட்டனர்‌. 


அலம்புஷரின்‌ படையினர்‌ முழுமையாகவே 
சுதசோமனாலும்‌ சர்வதனாலும்‌ சுருதசேனனாலும்‌ 
கொன்றழிக்கப்பட அலம்புஷர்‌ தன்‌ கொக்கிக்கயிற்றை 
வீசி அப்பால்‌ எங்கோ இருந்த தேரொன்றில்‌ 
தொடுத்துக்கொண்டு துள்ளி இருளில்‌ மறைந்தார்‌. 
நெஞ்சில்‌ ஓங்கி அறைந்து போர்க்குரல்‌ எழுப்பியபடி 
கடோத்கஜன்‌ அவரை தொடர்ந்து சென்றான்‌. கெளரவப்‌ 
படைக்குள்‌ அந்த இடத்தில்‌ பெரும்போர்‌ நிகழ்வதை சூழ 
நிகழ்ந்த உடல்‌ அலைகளிலிருந்து சர்வதன்‌ கண்டான்‌. 
“அவரை சூழ்ந்துகொண்டிருக்கிறார்கள்‌!” என்று சர்வதன்‌ 
சொன்னான்‌. “அலம்புஷரின்‌ படைகளும்‌ இருளில்‌ விழி 
துலங்குபவை. மூத்தவர்‌ தனியாக அவர்கள்‌ நடுவே 
சிக்கிக்கொண்டிருக்கிறார்‌. நாம்‌ துணைக்கு செல்ல 
வேண்டுமா?” என்றான்‌. சுதசோமன்‌ “இச்சுழியை 
காப்பதொன்றே நமது பணி” என்றான்‌. “அவர்களின்‌ 
போரில்‌ நாம்‌ நுழைய முடியாது. நமது படைக்கலங்களும்‌ 
திறனும்‌ அங்கே பயனற்றவை. அங்கே இடும்பர்களை 
செல்ல வைப்போம்‌. அவர்கள்‌ மட்டுமே அவரை 
காக்கமுடியும்‌...” 


ஆனால்‌ இடும்பர்களுக்கு ஆணையிடும்‌ மொழி 
அவர்களுக்கு தெரியவில்லை. இடும்பர்கள்‌ தங்கள்‌ 
பழகிய சுழன்றெழுந்தமையும்‌ முறையிலேயே 
கெளரவர்களை தாக்கி சிதறடித்துக்கொண்டிருந்தனர்‌. 
கடோத்கஜன்‌ மேல்‌ விண்ணிலிருந்து இறங்கிய 
அலம்புஷரின்‌ படையின்‌ அரக்கன்‌ ஒருவனை 
தொலையம்பை செலுத்தி சர்வதன்‌ வீழ்த்தினான்‌. 
“இங்கிருந்து மூத்தவர்‌ போரிட்டுக்கொண்டிருக்கும்‌ 
இடத்தை உய்த்துணர முடிகிறது. மேலிருந்து அங்கு அவர்‌ 
மீதிறங்குகிறார்கள்‌ அரக்கர்கள்‌. அவர்களை 
விண்ணிலேயே வீழ்த்துவோம்‌” என்று அவன்‌ கூவினான்‌. 
“ஆனால்‌ அம்புகள்‌ இடும்பர்கள்‌ மேல்‌ படலாகாது...” 
என்றான்‌ சுதசோமன்‌. அவர்கள்‌ இருவரும்‌ 
தொலையம்புகளால்‌ அலம்புஷரின்‌ அரக்கர்களை 
தாக்கினார்கள்‌. ஆனால்‌ மேலிருந்து விழுபவர்களை 
இலக்குகொள்வது எளிதாக இல்லை. பெரும்பாலான 


அம்புகள்‌ இருளிலேயே புதைந்து சென்றன. 


“அவர்கள்‌ அணிந்திருக்கும்‌ கவசத்தில்‌ நமது அம்புகள்‌ 
பட்டு செயலிழக்கின்றன. ஆனால்‌ அவர்கள்‌ விழும்‌ 
ஒழுங்கை நம்மால்‌ சற்று குலைக்க முடிகிறது. ஆகவே 
நிலையழிந்து பேரெடையுடன்‌ மண்ணில்‌ விழுகிறார்கள்‌. 
அவர்கள்‌ நிலைகுலைந்து எழுவதற்குள்‌ இடும்பர்களால்‌ 
தாக்க முடியும்‌... மூத்தவரே அலம்புஷரை 
பார்த்துக்கொள்வார்‌” என்றான்‌ சுதசோமன்‌. சர்வதன்‌ 
“ஆனால்‌ அவர்‌ தனியாக அங்கிருக்கிறார்‌. மேலும்‌ மேலும்‌ 
அலம்புஷரின்‌ படையினர்‌ அவரை 
சூழ்ந்துகொண்டிருக்கிறார்கள்‌. அவர்கள்‌ அனைவருமே 
இருளறியும்‌ விழிகளும்‌ பெருந்தோள்களும்‌ 
கொண்டவர்கள்‌” என்று சொல்லி அங்கு பேரொலி 
எழுந்ததைக்‌ கேட்டு நிறுத்தி “என்ன நிகழ்ந்தது? என்ன 
நிகழ்ந்தது அங்கே?” என்று கூவினான்‌. 


இடும்பர்கள்‌ அனைவரும்‌ தங்கள்‌ நெஞ்சில்‌ அறைந்து 
குரலெழுப்பினர்‌. “மூத்தவர்‌ விழுந்தாரா? என்ன ஆயிற்று? 
இது எதைக்‌ குறிக்கும்‌ ஓசை?” என்று சுதசோமன்‌ 
கூவினான்‌. சர்வதன்‌ “அவர்களின்‌ மொழியும்‌ 
உணர்வுகளும்‌ முற்றிலும்‌ மாறாக உள்ளன. அவர்‌ 
மட்டுமே நமது குருதி. பிறர்‌ நாமறியா தொல்குடியினர்‌” 
என்றான்‌. இடும்பர்கள்‌ ஒரு சுழியென வானிலெழுந்து 
சுழன்று சுழிமையத்தில்‌ இறங்கினர்‌. “மூத்தவர்‌ எங்கே? 
மூத்தவர்‌ எங்கே?” என்று சுதசோமன்‌ கூவினான்‌. 
விண்ணிலிருந்து விசையுடன்‌ கடோத்கஜன்‌ 
சுழியிலிறங்கி தன்‌ கையிலிருந்த அலம்புஷரின்‌ 
தலையைத்‌ தூக்கி மேலெறிந்து அது கீழிறங்கியதும்‌ 
தலையால்‌ தட்டி அப்பாலிட்டான்‌. அரக்கர்‌ குடியினர்‌ 
அத்தலையைப்‌ பிடித்து தூக்கிக்‌ காட்டி 
ஒருவரோடொருவர்‌ வீசிப்பிடித்தனர்‌. நெஞ்சில்‌ அறைந்து 
கூவினர்‌. 


அலம்புஷரின்‌ தலை இடும்பர்களின்‌ கைகள்‌ வழியாக 
வட்டமிட்டு வந்தது. மீண்டும்‌ சுழி விசைகொள்ள 
கடோத்கஜனும்‌ இடும்பர்களும்‌ விண்ணிலெழுந்து 
இருளில்‌ மறைய சுழிமையத்தில்‌ விழித்த கண்களும்‌ 
திறந்த வாயுமாக கிடந்தது. “அவர்கள்‌ குடிவஞ்சம்‌ எனும்‌ 
நெறிகொண்டவர்கள்‌. பகரின்‌ குருதிவஞ்சத்திற்காக 
வந்தவர்‌ இவர்‌. இதோ இன்னொரு குடிவஞ்சம்‌ 
சேர்ந்துள்ளது. இனி இது தலைமுறைகளில்‌ ஏறி காலம்‌ 
கடந்து செல்லும்‌” என்று சர்வதன்‌ சொன்னான்‌. 
“அவர்களின்‌ குலமே முற்றழிவதுவரை இது நீடிக்கும்‌. 
அவர்கள்‌ இம்மண்ணில்‌ பெருகலாகாது என்று எண்ணும்‌ 


தெய்வத்தின்‌ ஆணை இது. எந்த உயிரும்‌ அதை வகுத்து 
இங்கு அனுப்பிய தெய்வத்தின்‌ ஆணையை மீற 
இயலாது” என்றான்‌ சுதசோமன்‌. சுருதசேனன்‌ “மூத்தவரே, 
இவ்வஞ்சமே அரக்கர்களை ஆற்றல்‌ 
கொண்டவர்களாக்குகிறது” என்றான்‌. “ஆம்‌, 
நலிவுறுகையில்‌ அவ்வஞ்சம்‌ அவர்களால்‌ தாளவியலா 
எடையாக மாறி அழிக்கிறது. காட்டில்‌ பெருங்களிறுக்கு 
தந்தங்கள்‌ அணியென்றும்‌ படைக்கலன்‌ என்றும்‌ ஆகும்‌. 
முதுமையில்‌ அதன்‌ தலையை மண்ணோக்கி இழுத்து 
கால்களில்‌ நிற்கவியலாதாக்கி வீழ்த்தி 
உயிர்குடிப்பவையும்‌ அவையே” என்றான்‌ சுதசோமன்‌. 


அப்பால்‌ போர்முரசுகள்‌ முழங்கின. அறிவிப்புகளின்‌ 
ஓசைகள்‌ அதிர்ந்ததிர்ந்து சுழல அவ்வோசையும்‌ 
விளக்கொளியும்‌ இணைந்து சொல்லொன்றை 
அமைத்தன. “என்ன செய்தி?” என்று சர்வதன்‌ 
கூவினான்‌. சுதசோமன்‌ கைநீட்டி விளக்கொளியை தொட 
முயல்வதுபோல்‌ அசைத்து, தொட்டுத்தொட்டு வாசித்து 
“அங்கரும்‌ இளைய தந்தை அர்ஜுனரும்‌ 
போரிடுகிறார்கள்‌” என்றான்‌. “அவரிடம்‌ நாக அம்பு 
உள்ளது. இரவில்‌ அது ஏழு மடங்கு நஞ்சும்‌ விசையும்‌ 
கொண்டதாக இருக்கும்‌” என்று சர்வதன்‌ சொன்னான்‌. 
“எந்நஞ்சுக்கும்‌ காப்பென்று அவருடைய தேரின்‌ 
அமரத்தில்‌ அமர்ந்திருக்கிறார்‌ யாதவர்‌” என்றான்‌ 
சுருதசேனன்‌. “என்ன சொல்கிறது செய்தி? என்ன செயல்‌ 
என்று நோக்குக!” என்று சர்வதன்‌ கேட்டான்‌. “நாகஅம்பு 
பிழைத்தது. அங்கரின்‌ இளையோன்‌ துருமன்‌ 
வீழ்த்தப்பட்டான்‌. அங்கர்‌ பின்னடைகிறார்‌” என்றான்‌ 
சுதசோமன்‌. 


விண்ணிலிருந்து இடும்பர்கள்‌ சுழல்நிரையென 
வந்திறங்கினார்கள்‌. அவர்கள்‌ ஒவ்வொருவரின்‌ 
கையிலும்‌ அரக்கர்களின்‌ தலைகள்‌ இருந்தன. 
ஊளையிட்டு உடலை அசைத்து நடனமாடியபடி 
அவற்றைத்‌ தாக்கி வீசி பிடித்தனர்‌. தலைகளினாலான 
ஒரு மாலை அச்சுழியில்‌ ஒழுகிச்‌ சுழன்றது. 
அலம்புஷர்களில்‌ எஞ்சியவர்கள்‌ வஞ்சமும்‌ வெறியுமாக 
ஓலமிட்டபடி வந்திறங்க அவர்களை சுதசோமனும்‌ 
சர்வதனும்‌ சுருதசேனனும்‌ அம்புகளால்‌ அறைந்தனர்‌. 
“அஸ்வத்தாமர்‌ எழுவார்‌ என்று எண்ணினேன்‌” என்றான்‌ 
சுதசோமன்‌. “அங்கர்‌ பின்னடைந்ததால்‌ அவர்‌ அங்கு 
சென்றிருக்கலாம்‌” என்றான்‌ சர்வதன்‌. மீண்டும்‌ 
இடும்பர்கள்‌ விண்ணிலெழுந்து மறைய சுழி முழுக்க 
அலம்புஷரின்‌ அரக்கர்‌ குடியின்‌ தலைகள்‌ குவிந்து 
கிடந்தன. இறுதியாக நிகழ்ந்த சுழற்சி அவை மண்ணில்‌ 


கிடந்த வளைவான அமைப்பிலேயே எஞ்சியிருந்தது. 


முரசு வெறிகொண்டதுபோல்‌ ஒலிக்கலாயிற்று. “என்ன 
நிகழ்கிறது?” என்று சர்வதன்‌ கூவினான்‌. “அங்கர்‌ 
முழுவிசையுடன்‌ எழுந்து தந்தையை தாக்குகிறார்‌. 
அவருக்கும்‌ பீமசேனருக்குமிடையே போர்‌ 
நிகழ்ந்துகொண்டிருக்கிறது. அது நிகர்நிலை அற்ற 
போர்‌... தந்தையால்‌ அங்கரை எதிர்நின்று பொருத 
இயலாது” என்று சுதசோமன்‌ சொன்னான்‌. “இம்முறை 
அங்கர்‌ நாகஅம்பை தந்தைக்கெதிராக எடுக்கக்கூடும்‌” 
என்றான்‌ சர்வதன்‌. அதை அக்கணமே தானும்‌ எண்ணிய 
சர்வதன்‌ திகைத்து “தந்தைக்கு அங்கே எவர்‌ 
துணையிருக்கிறார்கள்‌?” என்றான்‌. சுதசோமன்‌ 
ஒளிஅசைவுகளை நோக்கி மின்னிச்செல்லும்‌ 
ஆணைகளை தொட்டுத்‌ தொட்டு வாசித்தறிய 
முயன்றான்‌. பதைப்புடன்‌ “ஒருமுறை எழுவது 
பிறிதொருமுறை எழுவதில்லை. ஒளியாணைகளை 
விழிவிசையால்‌ தொடரமுடியவில்லை” என்றான்‌. 
“அறிந்து சொல்க... தந்தை எந்நிலையில்‌ இருக்கிறார்‌ 
என்று சொல்க!” என்றான்‌ சர்வதன்‌. 


மேலிருந்து மீண்டும்‌ விழுந்து எழுந்து பறந்தகன்றனர்‌ 
இடும்பர்‌. அவர்களை எஞ்சிய அலம்புஷ அரக்கர்கள்‌ 
தாக்கிக்கொண்டே இருந்தனர்‌. அவர்களை அம்புகளால்‌ 
தடுத்துப்போரிட்டபடி துழாவித்‌ துழாவி அவ்வொளி 

ணைகளை அறிய முயன்று சுதசோமன்‌ சொன்னான்‌ 
“அஸ்வத்தாமர்‌ இளைய தந்தை அர்ஜுனரை 
எதிர்கொள்கிறார்‌. சல்யரும்‌ கிருபரும்‌ இணைந்து 
சுருதகீர்த்தியையும்‌ சதானீகனையும்‌ 
தடுத்துவிட்டிருக்கிறார்கள்‌. துரோணரால்‌ 
திருஷ்டத்யும்னர்‌ செறுக்கப்பட்டுவிட்டார்‌. பாஞ்சாலர்‌ 
சிகண்டி துரியோதனரை எதிர்கொள்கிறார்‌.” சர்வதன்‌ 
“அவ்வாறெனில்‌ தந்தை தனியாக அங்கர்‌ முன்‌ 
சிக்கிக்கொண்டிருக்கிறார்‌. இரவின்‌ ஆற்றலும்‌ 
வஞ்சத்தின்‌ சீற்றமும்‌ கொண்டிருக்கிறார்‌ அங்கர்‌... 
அவரிடம்‌ இருக்கிறது தடுக்கமுடியாத நஞ்சு” என்று 
கூவினான்‌. “தந்தைக்கு துணையாக நாம்‌ சென்றாக 
வேண்டும்‌... உடனே சென்று தந்தையின்‌ இருபுறமும்‌ 
நிற்கவேண்டும்‌.” 


“தந்தையின்‌ ஆணை நாம்‌ மூத்தவரைத்‌ காத்து 
நின்றுகொள்ள வேண்டும்‌ என்று, நாம்‌ அதற்கு 
முழுமையாகவே கட்டுப்பட்டவர்கள்‌” என்றான்‌ 
சுதசோமன்‌. “மூத்தவருக்கு இப்போது இடரென 
ஒன்றுமில்லை... துரோணர்‌ பின்னடைந்துவிட்டார்‌. 


இச்சுழியில்‌ வந்தறையும்‌ அரக்கர்களும்‌ இனி எவரும்‌ 
இல்லை. நாம்‌ தந்தைக்கு துணையெனச்‌ செல்வதே 
இப்போது இயற்றக்கூடுவது” என்று சர்வதன்‌ 
சொன்னான்‌. “நாம்‌ ஆணைகளை விலக்கிக்கொள்ள 
உரிமைகொண்டவர்கள்‌ அல்ல” என்றான்‌ சுதசோமன்‌. 
விசையுடன்‌ அவர்கள்‌ நடுவே வந்திறங்கிய கடோத்கஜன்‌ 
“செல்க, தந்தையின்‌ வலமும்‌ இடமும்‌ நின்று 
காத்துக்கொள்க!” என்றான்‌. சுதசோமன்‌ 
நாவெடுப்பதற்குள்‌ “இது என்‌ ஆணை... செல்க!” 
என்றபின்‌ கடோத்கஜன்‌ மீண்டும்‌ வானிலெழுந்தான்‌. 
சர்வதன்‌ “நாம்‌ மூத்தவரின்‌ ஆணைக்கு 
கட்டுப்பட்டவர்கள்‌” என்றான்‌. “ஆம்‌” என்றான்‌ 
சுதசோமன்‌. 


அவர்கள்‌ கலைந்து அலையடித்துக்கொண்டிருந்த 
பாண்டவப்‌ படையினூடாகச்‌ சென்றனர்‌. நிலமாக இறந்த 
உடல்களின்‌ பரப்பு விரிந்திருக்க அதன்மேல்‌ வீரர்கள்‌ 
அலறியபடி ஓடிக்கொண்டிருந்தனர்‌. வானில்‌ இளநீல 
ஒளி ஒன்று மின்னி மின்னி அணைந்துகொண்டிருந்தது. 
“பேரழிவு நிகழ்ந்திருக்கிறது... எவரால்‌?” என்று சர்வதன்‌ 
கேட்டான்‌. எதிரே கூச்சலிட்டபடி ஓடிய படைத்தலைவன்‌ 
ஒருவனிடம்‌ “என்ன நிகழ்கிறது? ஏன்‌ இத்தனை அழிவு?” 
என்றான்‌. “இளவரசே, அங்கர்‌ வஞ்சத்தின்‌ உச்சியில்‌ 
எழுந்துள்ளார்‌. அவருடைய அம்புகளுக்கு ஈடுசெய்ய 
இளைய பாண்டவர்கள்‌ இருவராலும்‌ இயலவில்லை. 
அங்கருக்குத்‌ துணையாக அஸ்வத்தாமரும்‌ துரோணரும்‌ 
நின்றிருக்கையில்‌ இங்கே பூச்சிக்கூட்டங்களைப்போல்‌ 
வீரர்கள்‌ விழுந்து சாகிறார்கள்‌... இப்போர்‌ தொடங்கிய 
பின்னர்‌ இன்றுதான்‌ பேரழிவு... கிராதரும்‌ நிஷாதரும்‌ 
இப்போருக்குப்‌ பின்‌ ஒருவரேனும்‌ எஞ்சுவார்களா 
என்பதே ஐயம்தான்‌” என்றான்‌. “ஏன்‌? அவர்கள்‌ 
இரவுப்போர்‌ அறிந்தவர்கள்‌ அல்லவா?” என்றான்‌ 
சர்வதன்‌. “ஆம்‌, ஆனால்‌ இரவுக்குரியவை நாகங்கள்‌... 
இளவரசே, பாதாளத்தின்‌ வாய்‌ அங்கரின்‌ ஆவநாழிக்குள்‌ 
திறந்திருக்கிறது என்கிறார்கள்‌” என்றான்‌ 
படைத்தலைவன்‌. 


தொலைவிலேயே அவர்கள்‌ கர்ணனின்‌ கொடி பறப்பதை 
கண்டனர்‌. அங்கே இருந்த அனலொளியில்‌ அதன்‌ 
பட்டுப்பரப்பு மென்மையாக 
ஒளிவிட்டுக்கொண்டிருந்தது. கர்ணனின்‌ நாணொலி 
விம்மலோசையென, கொடிகள்‌ பாறைகளில்‌ அறையும்‌ 
ஒலி என எழுந்தது. காற்றின்‌ சீறலோசை ஒன்று இருளை 
நிறைத்திருந்தது. காட்சி நீர்ப்பாவைகளால்‌ 
நிறைந்திருப்பதுபோல்‌ நெளிந்து அலைகொண்டது. 


சுருதசேனன்‌ “நோக்குக!” என்று கூவினான்‌. அவன்‌ 
சுட்டிக்காட்டிய திசையில்‌ நோக்கிய சர்வதன்‌ அங்கே 
இடைவெளியில்லாதபடி விழுந்து பரவிக்கிடந்த 
கிராதர்களின்‌, நிஷாதர்களின்‌ உடல்களினூடாக 
நெளிந்த நாகங்களை நோக்கினான்‌. விழி அவற்றை 
நோக்கத்‌ தொடங்கியதும்‌ ஆயிரக்கணக்கான நாகங்களை 
அக்களமெங்கும்‌ கண்டான்‌. 


“எங்கிருந்து வருகின்றன இவை?” என்றான்‌ சர்வதன்‌. 
“நிலத்துக்கு அடியில்‌ அரவுகள்‌ நிறைந்துள்ளன. 
மானுடத்தின்‌ வேர்கள்‌ அவை” என்றான்‌ சுருதசேனன்‌. 
“அவற்றை மேலெழச்செய்யும்‌ நுண்சொல்‌ ஒன்று 
அவரிடம்‌ இருக்கிறது.” அச்சொற்கள்‌ செவியில்‌ விழுந்த 
உடனே அதை சர்வதன்‌ கேட்டு உணர்ந்தான்‌. 
தலைக்குமேல்‌ சென்று இறங்கிய அம்பு அரவுபோல்‌ 
சீறியது. அவ்வொலி கேட்டு நிலத்தில்‌ 
நெளிந்துகொண்டிருந்த பாம்புகள்‌ சீறி தலைதூக்கின. 
அம்புகளும்‌ அரவுகளும்‌ அவ்வோசையால்‌ 
உரையாடிக்கொண்டன. அம்புகளின்‌ நிழல்கள்‌ 
அரவுகளுடன்‌ சேர்ந்து நெளிந்தன. அம்பு 
சென்றபின்னரும்‌ நிழல்‌ அரவென அங்கே புளைந்து 
ஓடியது. அம்புகள்‌ சீறிச்‌ செல்லச்செல்ல குருக்ஷேத்ரத்தின்‌ 
மண்ணில்‌ கொப்புளங்கள்‌ வெடித்து துளையெனத்‌ 


திறக்க நாகங்கள்‌ கிளைத்தெழுந்தபடியே இருந்தன. 

[[ஙagelதுச்சாதனன்‌ படைகளின்‌ நடுவிலூடாக புரவியில்‌ 
விரைந்துசென்றான்‌. அவன்‌ விழிகள்‌ இருபக்கமும்‌ 
துழாவி பதறிக்கொண்டிருந்தன. எதிரில்‌ வந்த 
படைத்தலைவன்‌ காஞ்சனனிடம்‌ “மைந்தர்கள்‌ எங்கே?” 
என்றான்‌. அதன்‌ பின்னரே தான்‌ பன்மையில்‌ 
கேட்டுவிட்டிருப்பதை உணர்ந்தான்‌. படைத்தலைவன்‌ 
குழம்பிய விழிகளுடன்‌ “மைந்தர்கள்‌...” என்று 

“என்‌ மைந்தன்‌ எங்கே?” என்று உள்ளில்‌ 
எழுந்த வினா “ஆம்‌, மைந்தர்கள்‌ எங்கே 
போரிட்டுக்கொண்டிருக்கிறார்கள்‌?” என்றுதான்‌ வெளியே 
வந்தது. ஆனால்‌ அதற்குள்‌ காஞ்சனன்‌ 
புரிந்துகொண்டான்‌. “இளவரசர்‌ துருமசேனர்‌ அங்கே 
சிறிய தந்தையருடன்‌ போரிட்டுக்கொண்டிருக்கிறார்‌” 
என்றான்‌. “உடன்‌ சிறிய அரசர்‌ சுபாகு இருக்கிறார்‌” என்று 
அவன்‌ சேர்த்துக்கொண்டான்‌. 


அவன்‌ தன்‌ ஆழத்தை புரிந்துகொண்டமை 
துச்சாதனனை சீண்டியது. ஆகவே திரும்பிப்பார்க்காமல்‌ 
புரவியில்‌ விரைந்தான்‌. ஓசைகள்‌ செவிகளை 
மூடியிருந்த போர்க்களத்தில்‌ புரவிக்குளம்படிகள்‌ 
செவிகளை வந்தடைவதில்லை. ஆகவே போர்க்களத்தில்‌ 
புரவியில்‌ விரைவதென்பது முகில்களின்‌ மேல்‌ 
செல்வதுபோல தோன்றும்‌. எப்போதும்‌ அந்த விந்தையை 
அவன்‌ அகம்‌ விழைந்தது. அவனுடைய அந்த எளிய 
இன்பங்களை துரியோதனன்‌ அவ்வப்போது ஏளனம்‌ 
செய்வான்‌. அது இளையவன்மேல்‌ துரியோதனன்‌ 
காட்டும்‌ அன்பின்‌ ஒரே வெளிப்பாடு என 
புரிந்துகொண்டிருந்த கெளரவர்கள்‌ வெடித்துச்‌ 
சிரிப்பார்கள்‌. கோப்பைகளை ஒன்றினுள்‌ ஒன்று என 
அடுக்கி வைப்பது, நீர்‌ எங்கேனும்‌ வழிந்திருந்தால்‌ 
விரலால்‌ கோடிழுத்து ஓடைகளாக ஆக்குவது, உலோகப்‌ 
பொருட்களில்‌ முகம்‌ பார்த்தால்‌ பற்களை இளித்து 
விழிகளை உருட்டி வேடிக்கை பார்ப்பது என 
துச்சாதனனால்‌ செய்யாமலிருக்க இயலாத பல இருந்தன. 


“அவன்‌ கையில்‌ அந்த வெள்ளிக்கோப்பையைக்‌ கொடு... 
இன்று முழுக்க விளையாடிக்கொண்டிருப்பான்‌. நாம்‌ 
சென்று வேலையை பார்ப்போம்‌” என்று துரியோதனன்‌ 
சொல்ல பிறர்‌ உரக்க சிரிப்பார்கள்‌. துர்மதன்‌ 
கோப்பையை நீட்ட துச்சாதனன்‌ நாணத்துடன்‌ அதை 


வாங்குவான்‌. அதை அருகே வைத்தபின்‌ வேறெங்கோ 
விழிதிருப்பி அமர்ந்திருப்பான்‌. அவர்கள்‌ வெளியே 
சென்றதும்‌ கோப்பையை எடுத்து தன்‌ முகத்தை அதில்‌ 
பார்த்து இளித்துக்காட்டுவான்‌. கதவு திறந்து துர்மதன்‌ 
எட்டிப்பார்த்து “ஆ, மூத்தவர்‌ அசுரராக ஆகிவிட்டார்‌!” 
என்பான்‌. அவனுடன்‌ தலைநீட்டும்‌ துச்சலனும்‌ 
துச்சகனும்‌ விந்தனும்‌ அனுவிந்தனும்‌ நகைப்பார்கள்‌. 

னால்‌ பின்னர்‌ துச்சகன்‌ அவனிடம்‌ “என்னாலும்‌ 
கோப்பைகளில்‌ முகம்‌ பார்த்து பல்லிளிக்காமல்‌ இருக்க 
இயல்வதில்லை, மூத்தவரே. இது நம்முள்‌ வாழும்‌ 
தெய்வங்களின்‌ இயல்பா?” என்று கேட்டான்‌. 
“கொன்றுவிடுவேன்‌... எழுந்து போடா“ என்று 
துச்சாதனன்‌ கூச்சலிட்டான்‌. 


துச்சாதனன்‌ புரவியின்‌ கடிவாளத்தை இழுத்து 
நிறுத்தினான்‌. நெஞ்சு தாளா துயரத்துடன்‌ 
பெருமூச்சுவிட்டான்‌. அவன்‌ விழிகள்‌ நனையவில்லை 
என்றாலும்‌ விழிநீர்‌ பெருக்கியதாகவே உணர்ந்தான்‌. 
உதடுகளை கடித்துக்கொண்டு தன்னை இறுக்கி மெல்ல 
மெல்ல தளர்த்தி அவ்விடம்‌ மீண்டான்‌. களம்பட்ட 
உடன்பிறந்தாரின்‌ முகங்கள்‌ ஒவ்வொன்றாக எழுந்து 
எழுந்து வந்தன. எப்போது கண்களை 
மூடிக்கொண்டாலும்‌ அவர்களின்‌ முகங்களை பார்க்க 
முடிந்தது அவனால்‌. களத்தில்‌ வெறிகொண்டு 
போரிட்டுக்கொண்டிருக்கையில்கூட நடுவே ஒரு கனவின்‌ 
அலை என அவர்கள்‌ வந்துசென்றார்கள்‌. சில 
தருணங்களில்‌ அவன்‌ களத்தில்‌ இருப்பதையே மறந்து 
மீண்டு வந்து திகைத்தான்‌. எப்போது தோன்றினாலும்‌ 
அவர்கள்‌ அனைவருமே துயர்மிக்கவர்களாக இருந்தனர்‌. 
அவர்கள்‌ அனைவர்‌ விழிகளிலும்‌ உதடுகளிலும்‌ 
அவர்கள்‌ ஒருபோதும்‌ கொண்டிராத ஓர்‌ உணர்வு 
இருந்தது. 


துச்சாதனன்‌ படைகள்‌ நடுவே சென்றபோது 
அப்பாலிருந்து சுபாகு அவனை நோக்கி புரவியில்‌ 
பாய்ந்து வந்து கடிவாளத்தை இழுத்து “மூத்தவரே, இங்கே 
ஏன்‌ வந்தீர்கள்‌? அங்கே நீங்கள்‌ அரசருக்குக்‌ காவலாக 
நின்றிருக்கவேண்டிய பொழுதல்லவா இது?” என்றான்‌. 
“அரக்கர்களின்‌ படை விண்ணிலிருந்து பொழிகிறது. 
அவர்களை எதிர்கொள்ள முடியாமல்‌ நமது படைகள்‌ 
அழிந்துகொண்டிருக்கின்றன. அவனை கொல்ல என்ன 
முயற்சி எடுக்கப்போகிறார்கள்‌?” துச்சாதனன்‌ “அவனை 
அங்கர்‌ எதிர்க்கவேண்டும்‌ என அரசர்‌ 
ஆணையிட்டிருக்கிறார்‌. அங்கர்‌ இப்போது பீமனை 
எதிர்த்துக்கொண்டிருக்கிறார்‌. பீமனை அவர்‌ இன்றே 


கொல்லக்கூடும்‌...” என்றான்‌. சுபாகுவின்‌ முகம்‌ 
ஒருகணம்‌ மாறி பின்‌ மீண்டது. “நன்று” என்றான்‌. 


துச்சாதனன்‌ “நம்‌ மைந்தர்‌ இங்குதான்‌ இருக்கிறார்களா?” 
என்றான்‌. “ஆம்‌, மைந்தர்கள்‌ ஓரணியாகத்‌ திரண்டு 
நின்றிருக்கிறார்கள்‌” என்றான்‌ சுபாகு. அடுத்த வினாவை 
கேட்க நாவெழாமல்‌ துச்சாதனன்‌ திணற அவன்‌ 
உடற்தசைகள்‌ பேரெடையை தூக்க முயல்வதுபோல்‌ 
அசைந்தன. சுபாகு “அவர்கள்‌ ஒன்றாக நிற்கையிலேயே 
ஆற்றல்கொண்டவர்கள்‌... துருமசேனனால்‌ தலைமை 
தாங்கப்படுகிறார்கள்‌” என்றான்‌. துச்சாதனன்‌ “நன்று” 
என்று சொல்லி உளம்‌ சோர்ந்து “நான்‌ பார்த்துச்செல்ல 
வந்தேன்‌. போர்‌ நிகழ்க!” என்றபின்‌ கடிவாளத்தை 
இழுத்து புரவியை திருப்பினான்‌. 


சுபாகு அப்போதுதான்‌ அவன்‌ உளநிலையை 
புரிந்துகொண்டான்‌. “ஆம்‌ மூத்தவரே, நீங்கள்‌ 
எண்ணுவது சரிதான்‌. பிமசேனரும்‌ மைந்தரும்‌ இன்று 
துருமசேனனை முதன்மை இலக்குகளில்‌ ஒன்றாக 
கொள்ளக்கூடும்‌. ஜயத்ரதரை அர்ஜுனர்‌ கொல்வதாக 
சொல்லுறுதி எடுத்தபோது துருமசேனனைக்‌ கொல்வதாக 
பீமனும்‌ சொல்லுறுதி பூண்டார்‌ என்றார்கள்‌” என்றான்‌. 

ச்சாதனன்‌ தொண்டைமுழை ஏறி இறங்க விழிகள்‌ 

ர்கோக்க திரும்பிக்கொண்டான்‌. “ஏற்கெனவே 
இளையோரிடம்‌ சொல்லியிருந்தேன்‌. மீண்டும்‌ 
சொல்கிறேன்‌. அவர்கள்‌ துருமசேனனை சூழ்ந்து 
நிற்பார்கள்‌” என்றான்‌ சுபாகு. துச்சாதனன்‌ பேச 
முயன்றான்‌. தொண்டை அடைத்தமையால்‌ அவன்‌ குரல்‌ 
எழவில்லை. 


சுபாகு “அவர்கள்‌ அவனைக்‌ காத்துநின்றிருப்பார்கள்‌” 
என்றான்‌. “ஆம்‌” என்றான்‌ துச்சாதனன்‌. பின்னர்‌ “அவன்‌ 
இன்று மட்டுமாவது பின்னணியில்‌ நின்றிருக்கட்டும்‌... 
படைகளுக்குப்‌ பின்னணியில்‌. இன்று விடிவதற்குள்‌...” 
என்றான்‌. “ஆம்‌, இன்று விடிவதற்குள்‌ வஞ்சினம்‌ 
நிறைவேற்றுவதாக பீமன்‌ சொன்னதாகவே 
சொன்னார்கள்‌. நான்‌ அதை எண்ணவில்லை. நான்‌ 
அவனை படைப்பின்னணிக்கு அனுப்பிவிடுகிறேன்‌...” 
என்று சுபாகு சொன்னான்‌. துச்சாதனன்‌ “அதை உன்‌ 
ஆணையாக சொல்‌... இல்லையேல்‌ மூத்தவரின்‌ 
ணையாக. நான்‌ சொன்னதாக வேண்டாம்‌” என்றான்‌. 
“அது எனக்குத்‌ தெரியாதா? செல்க, நான்‌ 
பார்த்துக்கொள்கிறேன்‌!” என்றான்‌ சுபாகு. 


துச்சாதனன்‌ பெருமூச்சுவிட்டான்‌. “நான்‌ இதை 


இரவு மிக விரைவிலேயே கனத்து ப்ப ற்கு பய்‌ 
வந்து சூழ்ந்துகொண்டது. மாடங்களுக்குக்‌ கீழே 
பூச்சிகளும்‌ நாகங்களும்‌ விலங்குகளும்‌ 
அணுகாமலிருக்க தைலப்புல்‌ அடுக்கி 
புகைபோட்டிருந்தனர்‌. குடிலுக்கு வெளியே மரத்தில்‌ 
விடப்பட்டிருந்த துஷ்கரன்‌ ஒவ்வொருவர்‌ மீதாக ஏறி 
துரியோதனன்‌ அருகே படுக்க வந்தது. “இதை என்ன 
செய்வது?” என்றான்‌ துரியோதனன்‌. பீமன்‌ “அதன்‌ 
அன்னை நீங்கள்தான்‌ என முடிவெடுத்துவிட்டது. இனி 
அதை அதன்‌ அன்னை வந்தால்தான்‌ மாற்றமுடியும்‌” 
என்றான்‌. துச்சாதனன்‌ “கிளையுடன்‌ சேர்த்து கட்டினால்‌ 
என்ன?” என்றான்‌. “கட்டவேண்டாம்‌... அது 
காட்டுக்குழந்தை... இங்கேயே படுத்துக்கொள்ளட்டும்‌” 
என்றான்‌ துரியோதனன்‌. 


குடில்களின்‌ உள்ளிருந்து புகையால்‌ மூச்சுத்திணறும்‌ 
ஒலிகளும்‌ இருமல்‌ ஓசைகளும்‌ எழுந்தன. கெளரவர்கள்‌ 
மனக்கிளர்ச்சி தாளாமல்‌ சிரித்துப்பேசிக்கொண்டே 
இருந்தனர்‌. துச்சாதனன்‌ எழுந்து இருட்டுக்குள்‌ நின்றபடி 
“என்ன அங்கே பேச்சு? உறங்குங்கள்‌... நாளைக்காலை 
வேட்டைக்குச்‌ செல்கிறோம்‌” என்றான்‌. இருட்டுக்குள்‌ 
அடக்கப்பட்ட சிரிப்பொலிகள்‌ கேட்டன. துச்சாதனன்‌ 
“சித்ராக்ஷா நீதானா அது? வந்தேன்‌ என்றால்‌ 
உதைப்பேன்‌” என்றான்‌. சித்ராக்ஷன்‌ “இவன்‌ என்னை 
சிரிப்பு மூட்டுகிறான்‌... போடா” என்றான்‌. 


துரியோதனன்‌ சிரித்துக்கொண்டு “பேசிக்கொள்ளட்டும்‌... 
புதிய இடத்தின்‌ கிளர்ச்சி இருக்குமல்லவா?” என்றான்‌. 
“நாளைக்‌ காலை எழுப்புவது பெரும்பாடு... 
வேட்டைநடுவிலும்‌ தூங்கிவழிவார்கள்‌” என்றான்‌ 
துச்சாதனன்‌. “குழந்தைகள்‌ அல்லவா?” என்றான்‌ 
துரியோதனன்‌. “அவர்கள்‌ அதிக நேரம்‌ விழித்திருக்க 
மாட்டார்கள்‌. பகலெல்லாம்‌ ஓடியிருக்கிறார்கள்‌.” பீமனின்‌ 
குரட்டை ஒலி கேட்டது. “போகப்போக கூடிவரும்‌ ஒலி... 
இது இல்லாமல்‌ என்னால்‌ துயிலமுடியவில்லை 
இப்போதெல்லாம்‌” என்றான்‌ துரியோதனன்‌ சிரித்தபடி. 
“அந்தக்கரடியின்‌ வாசனை குடில்‌ முழுக்க இருக்கிறது” 
என்றபடி துச்சாதனன்‌ விரிக்கப்பட்ட மான்தோல்மேல்‌ 
படுத்துக்கொண்டான்‌. 


மிகவிரைவிலேயே அனைவரும்‌ தூங்கிவிட்டார்கள்‌. 
நீள்குடிலின்‌ ஓரத்தில்‌ படுத்து செளனகர்‌ மட்டும்‌ காட்டில்‌ 
எழும்‌ ஒலிகளை கேட்டுக்கொண்டிருந்தார்‌. காடு 
பகலைவிட இரவில்‌ அதிக ஒலியெழுப்புவதாகத்‌ 
தோன்றியது. தொலைதூரத்து ஓடைகளின்‌ ஒலிகள்‌ கூட 


சொல்வதைப்போல்‌ கீழ்மை வேறில்லை. அதை 
நன்கறிவேன்‌. இறந்தவர்‌ அனைவரும்‌ என்‌ மைந்தரே. 

னால்‌...” என்றான்‌. அவன்‌ தோளை தொட்ட சுபாகு 
“தந்தைக்கு மைந்தன்‌ எப்பொருள்‌ பெறுவான்‌ என நான்‌ 
அறியேனா என்ன? அவன்‌ வாழ்வான்‌, வெல்வான்‌. 
அஞ்சாது செல்க, மூத்தவரே! நமக்கு எஞ்சும்‌ மைந்தன்‌ 
அவனே?” என்றான்‌. “நாம்‌ வெல்வோம்‌. துருமசேனன்‌ 
கெளரவமுடி சூடுவான்‌. அது தெய்வங்களின்‌ ஆணை 
என தோன்றுகிறது.” துச்சாதனன்‌ “மெய்யாகவே எனக்கு 
அவன்‌ அரசாளவேண்டும்‌ என்று தோன்றவில்லை. 
அவன்‌ அரசமகனாக வாழவேண்டும்‌ என்றுகூட 
எண்ணமில்லை. எங்கேனும்‌ அவன்‌ உயிர்வாழ்ந்தால்‌ 
மட்டும்‌ போதும்‌. நான்‌ அவனை பார்க்கவேண்டும்‌ 
என்பதுகூட இல்லை. அவன்‌ இருந்தால்‌ போதும்‌” 
என்றான்‌. 


“அவன்‌ வெல்வான்‌, மண்ணாள்வான்‌, சொல்லில்‌ 
நீடுவாழ்வான்‌. அஞ்சவேண்டாம்‌, நம்‌ குடித்தெய்வங்கள்‌ 
உடனிருக்கும்‌” என்றான்‌ சுபாகு. அவன்‌ விழிகளிலும்‌ 
நீர்மை மின்னுவதை துச்சாதனன்‌ கண்டான்‌. மீண்டும்‌ 
பெருமூச்செறிந்தபட அவன்‌ திரும்பிச்சென்றான்‌. 
ஓசையற்ற குதிரை நடை அவனுக்கு அப்போது 
அச்சமூட்டியது. நான்‌ ஏற்கெனவே உயிரிழந்துவிட்டேனா? 
இப்போது சுபாகுவை நான்‌ கண்டுபேசியது மெய்யாகவா 
அன்றி கனவிலா? மெய்யாக இப்படி நாணமில்லாது 
சென்று விழிநீர்‌ விட்டு கேட்டு சொல்பெற என்னால்‌ 
இயலுமா? இறந்த பின்னர்‌ மானுடர்‌ தன்னலம்‌ 
கொண்டவர்களாக ஆகக்கூடுமா? அல்லது தசையழுகி 
எலும்பு எஞ்சுவதுபோல மானுடரிடம்‌ எது பருமையோ 
அது மிஞ்சுமா? 


அவனுக்குப்‌ பின்னால்‌ குரல்‌ 
ஓலித்துக்கொண்டிருப்பதைக்‌ கேட்டு துச்சாதனன்‌ 
நின்றான்‌. புரவியில்‌ குழல்கற்றைகள்‌ எழுந்து பறக்க 
துருமசேனன்‌ அவனை நோக்கி விரைந்து வந்தான்‌. புரவி 
விசையழியாது அவனை கடந்துசென்றது. திரும்பி 
அவனுக்கு நேர்‌எதிராக வந்து உரக்க மூச்சிரைத்தது. 
அதன்‌ வியர்வையின்‌ வாடை அந்தப்‌ 
போர்க்கொந்தளிப்பிலும்‌ தெரிந்தது. “தந்தையே, நீங்கள்‌ 
இளைய தந்தையிடம்‌ சொன்னது என்ன?” என்றான்‌ 
துருமசேனன்‌. “நான்‌ ஒன்றும்‌ சொல்லவில்லையே” என்று 
துச்சாதனன்‌ சொன்னான்‌. “இல்லை, நீங்கள்‌ சொன்னது 
என்ன என்று நான்‌ அறிவேன்‌... அதை உங்களால்‌ 
வாயால்‌ சொல்ல முடியவில்லை. உங்கள்‌ நா கூசுகிறது. 
ஆனால்‌ நான்‌ அதை இயற்றவேண்டும்‌ என 


ஆணையிடுகிறீர்கள்‌” என்று துருமசேனன்‌ சொன்னான்‌. 


“மைந்தா, நான்‌ சொல்வதை நீ 
புரிந்துகொள்ளவேண்டும்‌... அளிகூர்ந்து என்‌ 
சொற்களை நீ செவிகொள்ளவேண்டும்‌” என்றான்‌ 
துச்சாதனன்‌. “தந்தையே, சற்றுமுன்‌ தந்தை சுபாகு 
என்னிடம்‌ படைகளின்‌ நடுவே சென்று 
ஒளிந்திருக்கும்படி ஆணையிட்டார்‌” என்றான்‌ 
துருமசேனன்‌. “நான்‌...” என துச்சாதனன்‌ நாவெடுக்க 
“ஆம்‌, அவர்‌ சொன்னதற்குப்‌ பொருள்‌ அதுதான்‌. 
படைகளின்‌ நடுவே சென்று அணிநிலைகளை 
ஆளும்படி எனக்கு ஆணையிட்டார்‌. உடனே எனக்குத்‌ 
தெரிந்துவிட்டது, அவர்‌ ஏன்‌ சொல்கிறார்‌ என. 
அக்கணமே என்‌ கழையனை மேலேறி நோக்கச்‌ 
சொன்னேன்‌. நீங்கள்‌ திரும்பிச்செல்வதை கண்டேன்‌” 
என்று துருமசேனன்‌ சொன்னான்‌. “உங்களிடம்‌ நேரில்‌ 
என்‌ எண்ணத்தை சொல்லவேண்டும்‌ என்பதனால்தான்‌ 
ஓடிவந்தேன்‌.” 


“ஆம்‌, நான்‌ சொன்னேன்‌” என்றான்‌ துச்சாதனன்‌. “பீமன்‌ 
இன்று உன்னை கொல்வதாக சூளுரைத்திருக்கிறான்‌.” 
துருமசேனன்‌ “உங்கள்‌ நெஞ்சுபிளந்து குருதிகுடிப்பதாக 
சூளுரைத்திருக்கிறார்‌” என்றான்‌. “நீங்கள்‌ 
ஒளிந்துகொள்ள வேண்டியதுதானே? ஏன்‌ களத்திற்கு 
வந்தீர்கள்‌?” துச்சாதனன்‌ சீற்றத்துடன்‌ “நான்‌ 
ஒளிந்துகொள்வதா? அறிவிலி! இப்பிறவியில்‌ என்‌ கடன்‌ 
என்‌ தமையனுக்குப்‌ பணிசெய்வதும்‌ காவல்நிற்பதும்‌ 
மட்டுமே” என்றான்‌. துருமசேனன்‌ “ஆம்‌, அவ்வாறு 
சொல்லியே என்னை வளர்த்தீர்கள்‌. என்‌ தமையனுக்கு 
பணிசெய்பவனாக, காவல்நிற்பவனாக நான்‌ 
வளர்ந்தேன்‌. பிறிதொன்று அறிந்தவன்‌ அல்ல. என்‌ 
கண்ணெதிரே தமையன்‌ கொல்லப்பட்டமைக்குப்‌ 
பழிதீர்க்கவே அபிமன்யுவை கொன்றேன்‌. களத்தில்‌ 
அவன்‌ தலையை அறைந்துகொல்கையில்‌ எந்த 
இரக்கத்தையும்‌ நான்‌ கொள்ளவில்லை. நான்‌ அதை 
செய்தாகவேண்டும்‌. அது என்‌ கடன்‌” என்றான்‌. 


“ஆனால்‌ அதன்பொருட்டு நான்‌ வருந்தாமல்‌ இல்லை... 
இளையவன்‌, நான்‌ என்றும்‌ விழிக்குள்‌ நோக்கி மகிழ்ந்த 
அழகன்‌... தந்தையே, அபிமன்யு எனக்கு என்‌ ஆயிரம்‌ 
உடன்பிறந்தாரில்‌ ஒருவன்‌ மட்டும்‌ அல்ல, அவர்களில்‌ 
முதல்வனும்கூட” என்றான்‌ துருமசேனன்‌. “இதோ எஞ்சும்‌ 
தம்பியருக்கு மூத்தவனாக களம்‌ நின்றுள்ளேன்‌. 
தந்தையே, ஆயிரவரில்‌ இனி எண்பதின்மரே 
எஞ்சியிருக்கிறார்கள்‌. ஒவ்வொரு நாளும்‌ உளம்‌ சோர்ந்து 


களம்விட்டு மீளும்‌ இளையோரிடம்‌ நானும்‌ தமையனும்‌ 
சொல்வோம்‌, இது நம்‌ கடன்‌ என. இங்கு களமெழுந்து 
உயிர்வைத்துப்‌ போராடுவதற்கே நம்‌ குடியும்‌ குலமும்‌ 
நாடும்‌ நமக்கு ஆணையிட்டிருக்கின்றன. நாம்‌ பிறந்தது 
அதன்பொருட்டே. கடமையில்‌ உயிர்விடுபவர்களுக்குரிய 
விண்ணுலகை நாம்‌ ஈட்டுகிறோம்‌... தந்தையே, இன்று 
என்‌ உயிருக்கென அஞ்சி நான்‌ ஒளிந்தேன்‌ என்றால்‌ என்‌ 
வாழ்க்கைக்கு என்ன பொருள்‌?” 


“ஆம்‌, ஆனால்‌...” என்றான்‌ துச்சாதனன்‌. “இத்தனை 
இளையோர்‌ இறந்தபின்‌ நான்‌ இந்தக்‌ களம்விட்டு 
உயிருடன்‌ மீளலாமா? சொல்க, உங்கள்‌ உளம்தொட்டு 
கூறுக, அது அறமாகுமா?” துச்சாதனன்‌ பேசாமல்‌ நோக்கி 
நின்றான்‌. “சொல்லுங்கள்‌, தந்தையே. நான்‌ இந்தக்‌ 
களத்திலிருந்து உயிருடன்‌ மீள்வேன்‌ எனில்‌ 
எவ்வகையிலேனும்‌ அது பெருமையாகுமா?” துச்சாதனன்‌ 
“நான்‌ விழைவது என்‌ செவியால்‌ நீ மடிந்தாய்‌ என்று 
கேட்கக்கூடாது என்று மட்டுமே” என்றான்‌. “ஆனால்‌ 
அச்சொல்‌ உங்கள்‌ செவிகளில்‌ விழுவதுதானே அறம்‌?” 
என்றான்‌ துருமசேனன்‌. துச்சாதனன்‌ முதுகெலும்பு 
சொடுக்குவதுபோல்‌ உணர்ந்தான்‌. “தந்தையே, இந்தப்‌ 
பேரழிவுக்கு முதல்‌ ஊற்று அரசரின்‌ சொல்‌, அடுத்தது 
உங்கள்‌ செயல்‌ அல்லவா?” என்றான்‌ துருமசேனன்‌. 
“ஆம்‌” என்றான்‌ துச்சாதனன்‌. “அதன்பொருட்டு தன்‌ 
மைந்தன்‌ களம்பட்ட செய்தியை அவர்‌ செவிபெற்றார்‌. 
நீங்களும்‌ அதை அடைந்தாகவேண்டும்‌ அல்லவா? 
அதுவல்லவா அறத்தின்‌ வழி?” துச்சாதனன்‌ சில 
கணங்களுக்குப்‌ பின்‌ “ஆம்‌” என்றான்‌. 


“தந்தையின்‌ சொல்மீறிச்‌ சென்றேன்‌ எனும்‌ பழி எனக்கு 
வரவேண்டியதில்லை... ஆகவே பணிந்து கோருகிறேன்‌. 
நான்‌ களம்சென்று போரிட்டு இன்றே மடிய என்னை 
வாழ்த்துக!” என துருமசேனன்‌ தலைதாழ்த்தினான்‌. 
துச்சாதனன்‌ இரு கைகளும்‌ கல்லால்‌ ஆனவைபோல்‌ 
அசைவற்றிருக்க வெறுமனே நோக்கினான்‌. “வாழ்த்துக 
தந்தையே, அதுவே ஊழின்‌ நெறி...” துச்சாதனன்‌ 
பெருமூச்சுவிட அவன்‌ நெஞ்சு ஏறியிறங்கியது. 
“வாழ்த்துக, தந்தையே!” என்றான்‌ துருமசேனன்‌. “நீ உன்‌ 
அன்னையின்‌ மைந்தன்‌” என்றான்‌ துச்சாதனன்‌. “நீ 
என்னைப்போல்‌ இல்லை என்பதை எண்ண 
உளநிறைவே அடைகிறேன்‌.” அவன்‌ தொண்டை 
இறுகியிருந்தது. சொற்களை முழு மூச்சுடன்‌ உந்தி 
வெளியேற்ற வேண்டியிருந்தது. “இப்போரும்‌ பேரழிவும்‌ 
இல்லையேல்‌ நீ இந்த யுகம்‌ புகழும்‌ அரசனாக எங்கோ 
நிலம்‌ஆண்டிருப்பாய்‌. தெய்வங்கள்‌ பிறிதொன்று 


எண்ணுகின்றன. தெய்வங்களின்‌ ஆணையால்‌ நான்‌ 
அதற்கான கருவியாகிவிட்டேன்‌.” 


அவன்‌ கைகளை அசைத்து அவ்வெண்ணத்தை 
கலைத்தான்‌. “எண்ண எண்ண அதுவே நெஞ்சை 
உடைக்கிறது. நான்‌ வெறும்‌ கூழாங்கல்‌. அருமணி நீ. 
உன்னை என்‌ பொருட்டு அழித்துவிட்டேன்‌. நீ 
விண்புகுந்தால்‌ நான்‌ அதை எண்ணி எண்ணியே 
உருகிக்கொண்டிருப்பேன்‌. தெய்வங்கள்‌ கனியவேண்டும்‌. 
ஓரிரு நாட்களுக்கு அப்பால்‌ அப்பெருந்துயரை அவை 
எனக்கு அளிக்கலாகாது” என்றபின்‌ “விண்ணேகுக, 
மைந்தா! உனக்கு பேரியல்புகளை அள்ளி வழங்கிய 
தெய்வங்கள்‌ அவற்றை திரும்பப்பெற்றுக்கொள்க! 
அவர்கள்‌ மறுபிறப்பில்‌ அவற்றை உனக்கு அளிக்கட்டும்‌. 
அவற்றால்‌ புகழும்‌ முழுமையும்‌ உனக்கு அமையட்டும்‌” 
என்றான்‌. அவன்‌ தலைதொட்டு வாழ்த்த வணங்கியபின்‌ 
துருமசேனன்‌ திரும்பிச்சென்றான்‌. 


[[ஙage]துச்சாதனன்‌ மீண்டும்‌ புரவியில்‌ செல்லும்போது 
உடல்‌ எடைகொண்டிருப்பதாக உணர்ந்தான்‌. அங்கேயே 
விழுந்து துயில்கொண்டுவிட வேண்டும்‌ என்று 
தோன்றியது. ஒரு சிறு துயில்‌ அலையில்‌ அவன்‌ எங்கோ 
கொண்டுசெல்லப்பட்டான்‌. ஓர்‌ ஆற்றங்கரை. அங்கே 
அவன்‌ இளையோருடன்‌ நீர்விளையாடினான்‌. 
விழித்துக்கொண்டதும்தான்‌ அந்தக்‌ கூட்டத்தில்‌ அவன்‌ 
இளைஞனாக இருந்ததை ஆனால்‌ துருமசேனனும்‌ 
மைந்தரும்‌ அதே அகவையில்‌ இளையோராக 
உடனிருந்ததை உணர்ந்தான்‌. அங்கே அகவை இல்லை 
போலும்‌ என எண்ணியபோது அவன்‌ புன்னகைத்தான்‌. 
அங்கே விரும்பிய அகவையை கொள்ளலாம்‌. எனில்‌ 
அவனும்‌ துரியோதனனும்‌ இளமையை விழைவார்கள்‌. 
துருமசேனனும்‌ லட்சுமணனும்‌ முதுமையை 
விழைவார்கள்‌ போலும்‌. அவர்கள்‌ சென்றடையாத 
தோற்றத்தை சூடிக்கொள்வார்கள்‌. 


அவனைக்‌ கண்டதும்‌ துரியோதனன்‌ “எங்கு சென்றாய்‌?” 
என்று சீறினான்‌. “நான்‌ மைந்தர்‌...” என்று சொல்ல வந்து 
விழுங்கிக்கொண்டான்‌. துரியோதனன்‌ “நானே 
எண்ணினேன்‌. துருமசேனன்‌ பாதுகாப்பாக 
இருக்கவேண்டும்‌. அவன்‌ படைமுகப்புக்கு 
செல்லக்கூடாது” என்றான்‌. “ஆம்‌” என்றான்‌ துச்சாதனன்‌. 
போர்முரசுகளின்‌ கதி மாறியது. துரியோதனன்‌ 
செவிகூர்ந்து “மந்தன்‌ தப்பிவிட்டான்‌... இதோ அவனை 
அங்கர்‌ கொல்வார்‌ என எண்ணினேன்‌. கொல்லும்போது 
நீ உடனிருக்கவேண்டுமே என எண்ணி 


திரும்பியபோதுதான்‌ உன்னை பார்த்தேன்‌” என்றான்‌. 
அணுகிவந்த ஏவலனிடம்‌ “என்ன ஆயிற்று?” என்றான்‌. 
“பீமசேனரை அங்கர்‌ கொல்லும்‌ தருணத்தில்‌ கடோத்கஜர்‌ 
பாய்ந்திறங்கினார்‌. அவர்கள்‌ 
பொருதிக்கொண்டிருக்கிறார்கள்‌” என்றான்‌ ஏவலன்‌. 


“நாம்‌ அங்கருக்கு களத்துணை அளிக்கவேண்டும்‌. 
அரக்கன்‌ இருளில்‌ ஏழுமடங்காக பெருகிவிட்டான்‌ 
என்றார்கள்‌. அவன்பொருட்டே அவர்கள்‌ இன்று 
அந்திப்போர்‌ ஒருக்கியிருக்கிறார்கள்‌” என்றான்‌ 
துரியோதனன்‌. துச்சாதனன்‌ தேரிலேறி துரியோதனனை 
தொடர்ந்தான்‌. கடோத்கஜனுக்கும்‌ கர்ணனுக்கும்‌ நடந்த 
போரில்‌ அவர்களைச்‌ சூழ்ந்து வந்து இறங்கிக்கொண்டே 
இருந்த இடும்பர்களை எதிர்த்து 
போரிட்டுக்கொண்டிருக்கையில்‌ அவன்‌ உள்ளம்‌ பீமன்‌ 
எங்கே சென்றான்‌ என்றே எண்ணிக்கொண்டிருந்தது. 
“என்ன நிகழ்கிறது?” என்று அவன்‌ கையசைவால்‌ 
கேட்டான்‌. “பீமன்‌ எங்கே?” அணுக்கச்செய்தியாளன்‌ 
அருகே வந்து “பீமசேனர்‌ தெற்காக சென்றிருக்கிறார்‌. நம்‌ 
இளவரசர்கள்‌ அவரை சூழ்ந்துகொண்டிருக்கிறார்கள்‌” 
என்றான்‌. 


பின்னர்‌ நெடுநேரம்‌ அவன்‌ எதையும்‌ எண்ணவில்லை. 
சூழ்ந்து போரிட்டுக்கொண்டிருந்த இடும்பர்கள்‌ மட்டுமே 
அவன்‌ விழிகளிலும்‌ உள்ளத்திலும்‌ இருந்தனர்‌. அவன்‌ 
கர்ணனை நோக்கிக்கொண்டிருந்தான்‌. அவ்விழிகளில்‌ 
இருந்த வெறி அவனை அஞ்ச வைத்தது. அவன்‌ 
ஒவ்வொரு முகங்களையாக பார்த்தான்‌. அத்தனை 
முகங்களிலும்‌ வெறி இருந்தது. ஒற்றைத்தெய்வம்‌ 
அனைத்து உள்ளங்களிலும்‌ குடியேறிவிட்டதைப்போல. 
எவருக்கு எதிராக போரிடுகிறார்கள்‌! இது தெய்வங்களின்‌ 
வஞ்சம்‌ எனில்‌ இந்தப்‌ போர்‌ மானுடருடன்‌ அல்ல. 
அப்பாலும்‌ நின்றுள்ளது பிறிதொரு தெய்வமே. 
தெய்வங்கள்‌ தெய்வங்களுடன்‌ போரிடும்‌ இக்களத்தில்‌ 
வெறும்‌ கலங்களும்‌ ஊர்திகளுமே மானுடர்‌. 


கர்ணனை சூழ்ந்துகொண்டு கடோத்கஜன்‌ போரிட்டான்‌. 
தோன்றி அக்கணமே மறைந்தான்‌. அவன்‌ மேல்‌ அம்புகள்‌ 
தைக்க இன்னொருவன்‌ இறந்து விழுந்தான்‌. இருள்‌ 
திரையென அங்கே சூழ்ந்திருக்க அதை இழுத்து இழுத்து 
போர்த்திக்கொண்டான்‌. இரவுப்போரில்‌ நாம்‌ ஏன்‌ 
விளக்குகளை கொளுத்திக்கொள்ளலாகாது என சகுனி 
கேட்டார்‌. அந்த ஒளி அவர்களின்‌ ஆற்றலை குறைக்குமே 
என்றார்‌. “இல்லை, அந்த ஒளியால்‌ நாம்‌ அவர்களை 
பார்க்க முடியாது. அந்த ஒளிவட்டத்திற்கு அப்பால்‌ 


வெளித்திருக்கும்‌ இருளே அவர்களின்‌ இடம்‌. அவர்கள்‌ 
நம்மை பார்க்க நாமே ஒளி அளித்ததாகவும்‌ ஆகும்‌” என்று 
அஸ்வத்தாமன்‌ சொன்னான்‌. ஒளியே இருட்டைப்‌ 
பெருக்கும்‌ என்று துரோணர்‌ சொன்னார்‌. 


அறிவிப்புவிளக்குகளின்‌ மெல்லிய ஒளியில்‌ ஒருகணம்‌ 
தெரிந்து மறைந்த கர்ணனின்‌ முகம்‌ துச்சாதனனை 
சிலிர்ப்படையச்‌ செய்தது. அதில்‌ இருந்த வஞ்சம்‌, அது 
தன்‌ முகத்தின்‌ ஆடிப்பாவையா? இந்தக்‌ களத்தில்‌ 
அனைவருமே மைந்தரையும்‌ இளையோரையும்‌ 
மூத்தவரையும்‌ தந்தையரையும்‌ இழந்தவர்கள்தான்‌. 
இருபுறத்திலும்‌ அனைவரும்‌ ஒருவர்‌ எஞ்சியிராமல்‌ 
இறந்தாலொழிய இவ்வஞ்சங்கள்‌ மண்ணிலிருந்து 
அகலப்போவதில்லை. ஒருவேளை இப்போர்‌ முடிந்து 
சிலர்‌ எஞ்சினால்‌ அவர்கள்‌ சுமக்கப்போகும்‌ பழிகள்தான்‌ 
எவ்வளவு! எத்தனை சொற்கள்‌ அவர்களின்‌ தலைமேல்‌ 
கொடுந்தெய்வங்கள்‌ என, குருதிகோரும்‌ பேய்கள்‌ என 
அமைந்திருக்கும்‌! அவர்களைப்போல்‌ அளியர்‌ எவர்‌? 


செய்தியறிவிப்பாளன்‌ புரவியில்‌ வந்து அவன்‌ தேருக்கு 
இணையாக விசையுடன்‌ ஓடியபடி “செய்தி, அரசே” 
என்றான்‌. துச்சாதனனின்‌ கை தளர்ந்தது. “சொல்‌” 
என்றான்‌. “இளவரசர்‌ துருமசேனர்‌ கொல்லப்பட்டார்‌.” 
அவன்‌ வில்லைத்‌ தாழ்த்தி தேர்த்தட்டில்‌ அசைவிலாது 
நின்றான்‌. “இளைய பாண்டவர்‌ பீமசேனரால்‌ அவர்‌ தலை 
உடைக்கப்பட்டது” என்றான்‌ அணுக்கச்‌ செய்தியாளன்‌. 
துச்சாதனன்‌ ஏதேனும்‌ வஞ்சினம்‌ உரைக்கக்கூடும்‌ என 
அவன்‌ எதிர்பார்த்ததாகத்‌ தோன்றியது. துச்சாதனன்‌ 
வில்லை மீண்டும்‌ எடுத்துக்கொண்டு “அவன்‌ விண்ணில்‌ 
நிறைவுகொள்க!” என்றான்‌. செய்திஏவலன்‌ 
தலைவணங்கி பின்னகர்ந்தான்‌. 


ஆனால்‌ தேர்‌ முன்னெழுந்தபோது துச்சாதனன்‌ 
உணர்ந்தான்‌, அவனால்‌ ஓர்‌ அம்பைக்கூட தொடுக்க 
முடியவில்லை. பலமுறை அவன்‌ அம்பை எடுத்தான்‌. 
நாணில்‌ கோத்தபின்‌ மீண்டும்‌ கையில்‌ 
எடுத்துக்கொண்டான்‌. பின்னர்‌ சலிப்புடன்‌ 
வில்தாழ்த்திக்கொண்டான்‌. அப்போது வாழ்த்தொலிகள்‌ 
வெடித்தெழுந்தன. “வீழ்ந்தான்‌ கடோத்கஜன்‌! வீழ்ந்தான்‌ 
இடும்பன்‌! வீழ்ந்தான்‌ இருளுலாவி! வீழ்ந்தான்‌ அரக்கன்‌!” 
துச்சாதனனை நோக்கி கைகளை விரித்தபடி 
தேரிலிருந்து பாய்ந்த துரியோதனன்‌ “வீழ்ந்தான்‌! இனி நம்‌ 
படைகளுக்கு இடரில்லை... அங்கரால்‌ 
கொல்லப்பட்டான்‌” என்று கூவினான்‌. “இளையோனே, 
அவன்‌ உருவாக்கிய அழிவுகள்‌ எவ்வளவு... நமது 


படைகள்‌ எஞ்சியுள்ளனவா என்றே 
பார்க்கவேண்டியிருக்கிறது.” 


“மூத்தவரே, துருமசேனன்‌ களம்பட்டான்‌” என்றான்‌ 
துச்சாதனன்‌. துரியோதனன்‌ ஒருகணம்‌ திகைத்து 
“எப்போது?” என்றான்‌. “சற்றுமுன்‌” என்றான்‌ 
துச்சாதனன்‌. “யாரால்‌?” என்றான்‌ துரியோதனன்‌. 
“பீமசேனனால்‌” என்றான்‌ துச்சாதனன்‌. அப்பாலிருந்து 
துரியோதனனை நோக்கி புரவியில்‌ வந்த அஸ்வத்தாமன்‌ 
“அரக்கன்‌ வீழ்ந்ததை முரசுகள்‌ கூவட்டும்‌... வெற்றிக்குரல்‌ 
முடிந்தவரை உச்சத்தில்‌ எழட்டும்‌... நம்‌ படைகள்‌ உளம்‌ 
சோர்ந்திருக்கின்றன. இச்செய்தியால்‌ அவர்கள்‌ 
மீள்வார்கள்‌” என்றான்‌. துரியோதனன்‌ “ஆம்‌, 
இளையோனே. மைந்தன்‌ களம்பட்ட செய்தி இப்போது 
முரசில்‌ ஒலிக்கவேண்டியதில்லை. நம்‌ படைகள்‌ 
வெற்றிக்கொண்டாட்டமிடட்டும்‌...” என்றபடி 
அஸ்வத்தாமனுடன்‌ விரைந்தான்‌. ஆணைகளை 
விடுத்தபடியே அவன்‌ செல்வதை துச்சாதனன்‌ நோக்கி 
நின்றான்‌. 


புரவியில்‌ ஏறி அவன்‌ சென்றபோது எதிரில்‌ சல்யரை 
கண்டான்‌. “மத்ரரே, என்‌ மைந்தன்‌ துருமசேனன்‌ 
களம்பட்டான்‌” என்றான்‌. சல்யர்‌ “கடோத்கஜன்‌ 
கொல்லப்பட்டான்‌ என செய்தி எழுகிறது... அவன்‌ 
இறந்ததை இன்னொரு முறை உறுதிசெய்தாகவேண்டும்‌... 
அவர்கள்‌ மாயக்காரர்கள்‌... அது அவன்‌ உடலேதானா?” 
என்றார்‌. “ஆம்‌” என்றான்‌ துச்சாதனன்‌. சல்யர்‌ “நானே 
நேரில்‌ பார்த்தாகவேண்டும்‌... இல்லையேல்‌ என்‌ உளம்‌ 
அடங்காது” என்றபடி புரவியை தட்டினார்‌. துச்சாதனன்‌ 
அருகே சென்ற படைத்தலைவன்‌ விகிர்தனிடம்‌ “என்‌ 
மைந்தன்‌ களம்பட்டான்‌...” என்றான்‌. “ஆம்‌, அரசே. அவர்‌ 
உடல்‌ கொண்டுசெல்லப்பட்டுவிட்டது...” என்றபின்‌ 
“கடோத்கஜர்‌ இறப்பால்‌ பாண்டவப்‌ படை 
சோர்ந்துவிட்டது... இரவுப்போர்‌ முடியவிருக்கிறது” 
என்றான்‌. 


துச்சாதனன்‌ புரவி தளர்நடையில்‌ செல்ல அதன்மேல்‌ 
தசைக்குவியல்‌ என அமர்ந்திருந்தான்‌. முரசுகளும்‌ 
கொம்புகளும்‌ ஒலிக்கத்‌ தொடங்கின. முரசுகள்‌ 
ணையிட கெளரவப்‌ படை முழுக்க 
நெய்ப்பந்தங்களையும்‌ விளக்குகளையும்‌ கொளுத்தத்‌ 
தொடங்கினர்‌. ஒன்றிலிருந்து ஒன்றென பற்றிக்கொண்ட 
செஞ்சுடர்கள்‌ வேங்கை பூத்த காடுபோல விழிகளை 
நிறைத்துப்‌ பரவின. மறுபக்கம்‌ பாண்டவர்களும்‌ 
பந்தங்களையும்‌ விளக்குகளையும்‌ ஏற்றினர்‌. புலரி 


எழுந்ததுபோல்‌ கூரை என வானை மூடியிருந்த 
காலைப்பனியின்‌ படலம்‌ செவ்வொளி கொண்டது. அது 
ஒளியை திருப்பி அளிக்க போர்க்களம்‌ செஞ்சாயத்தால்‌ 
வரையப்பட்ட திரை ஓவியம்போல்‌ விழிநிறைத்துப்‌ 
பரந்தது. 


கெளரவப்‌ படைகளில்‌ வெற்றிமுரசுகள்‌ 
ஒலித்துக்கொண்டே இருந்தன. முழவுகளும்‌ 
கொம்புகளும்‌ முழக்கமிட ஊடே “வெற்றிவேல்‌! வீரவேல்‌! 
வெல்க அமுதகலக்கொடி! வெல்க குருகுலம்‌! வெல்க 
கெளரவப்‌ பெரும்படை!” என்று கூச்சல்கள்‌ பெருகிச்‌ 
சூழ்ந்தன. காலைப்பனி அக்குரல்களை கார்வை 
கொள்ளச்செய்தது. துச்சாதனன்‌ தன்னைச்‌ சூழ்ந்து 
கொந்தளித்துக்கொண்டிருந்த மானுட உடல்களை 
பார்த்தான்‌. அவனை அவர்கள்‌ எவரும்‌ அடையாளம்‌ 
காணவில்லை. நீர்க்கொந்தளிப்பில்‌ நெற்று என அவன்‌ 
அலைக்கழிந்தான்‌. கடிவாளத்தை இழுத்து புரவியை 
நிறுத்தி சூழ்ந்து அலையடித்த முகங்களை பார்த்தான்‌. 

ளித்த பற்கள்‌, வெறித்த நோக்குகள்‌, சுழன்றடிக்கும்‌ 
கைகள்‌. 


அவன்‌ நெஞ்சைக்‌ கீறியபடி விம்மல்‌ ஒன்று எழுந்தது. 
அதை அடக்க முயலுந்தோறும்‌ அது விசைகொண்டது. 
பின்னர்‌ பெருத்த கேவலோசைகளுடன்‌ அவன்‌ கதறி 
அழுதான்‌. நெஞ்சில்‌ வெறியுடன்‌ ஓங்கி ஓங்கி 
அறைந்துகொண்டு “என்‌ மைந்தா! என்‌ மைந்தா! என்‌ 
செல்வமே! என்‌ தந்தையே! என்‌ அரசே! என்‌ தெய்வமே!” 
என்று கூவிக்‌ கதறினான்‌. அவன்‌ அழுகையோசை 
அந்தக்‌ கொந்தளிப்பின்‌ நடுவே முழுமையாக 
மறைந்துவிட்டிருந்தது. அவன்‌ அங்கே நின்று அழுவதை 
அவனன்றி எவருமே அறியவில்லை. 

[[ஙagelசுதசோமன்‌ பீமனை நோக்கி விரைந்துசெல்ல 
அவனுடன்‌ சர்வதனும்‌ சுருதசேனனும்‌ 
இருபுறங்களிலுமாக வந்தனர்‌. பீமனை அறைந்து 
பின்னடையச்‌ செய்துகொண்டிருந்தன கர்ணனின்‌ 
அம்புகள்‌. அவன்‌ தேர்‌ முழுக்க அம்புகள்‌ தைத்து 
நாணல்கள்‌ என செறிந்து நின்றிருந்தன. அவன்‌ 
உடலெங்கும்‌ அம்புகள்‌ தைத்து அவன்‌ போரிட்ட 
அசைவுகளுக்கேற்ப உதிர்ந்தன. சுதசோமன்‌ சென்ற 
விரைவிலேயே தந்தையுடன்‌ சேர்ந்துகொண்டு 
அம்புகளால்‌ கர்ணனை அறைந்தான்‌. மறுபக்கம்‌ 
சர்வதனும்‌ சேர்ந்துகொண்டான்‌. சுருதசேனன்‌ பீமனின்‌ 
பின்புறத்தையும்‌ வானையும்‌ காத்து நின்றான்‌. அவர்கள்‌ 
வந்ததும்‌ பீமன்‌ சற்று ஆற்றல்கொண்டு அம்புகளால்‌ 
அறைந்து கர்ணனை தடுத்து நிறுத்தினான்‌. 


பீமனின்‌ உடலில்‌ இருந்து உடைந்த கவசங்கள்‌ 
உதிர்ந்தன. அவனுடைய தேரில்‌ இரண்டு புரவிகள்‌ 
கழுத்தறுந்து தலைதொய்ந்து கிடந்தன. பாகன்‌ தேரை 
பின்னெடுத்துச்செல்ல முயன்று புரவிகள்‌ கால்கள்‌ 
பின்னி தலைதாழ்த்தி நிலைகொள்ள சவுக்கால்‌ 
அவற்றை அறைந்துகொண்டிருந்தான்‌. தன்மேல்‌ 
அம்புகள்‌ படாமலிருக்க ஆமையோட்டுக்‌ கவசம்‌ 
முழுமையாகவே தன்னை மூடும்படி அமரத்தில்‌ 
குனிந்திருந்தான்‌. கர்ணனின்‌ பேரம்பு பீமனை 
அறையவிருக்கும்‌ தருணம்‌ என சுதசோமன்‌ 
எண்ணினான்‌. அவர்கள்‌ இருவரும்‌ அம்புகளால்‌ ஒரு 
வேலியை உருவாக்கி கர்ணனை நிறுத்தினர்‌. கர்ணனின்‌ 
முகம்‌ இருண்ட ஆலயக்கருவறைக்குள்‌ மிக அப்பால்‌ 
தெரியும்‌ கதிர்முகத்தெய்வம்போல்‌ உறைந்து எங்கோ 
திரும்பிய விழிகளுடன்‌ தோன்றியது. 


பீமன்‌ தன்‌ தேரிலிருந்து தாவி உடைந்து கிடந்த 
தேர்மகுடமொன்றில்‌ மிதித்து நின்று கர்ணனுடன்‌ 
போரிட்டான்‌. அங்கே அம்புகள்‌ வந்து மொய்க்க கீழே 
விழுந்து உருண்டு யானைச்சடலம்‌ ஒன்றுக்குப்‌ பின்னால்‌ 
மறைந்து மீண்டும்‌ எழுந்து வில்குலைத்தான்‌. பீமனின்‌ 
பாகன்‌ தேரிலிருந்து இறங்கி வாளால்‌ இரு புரவிகளின்‌ 
நுகச்சரடை வெட்டி அவற்றை உதிர்த்துவிட்டு தன்‌ முழு 
உடலாலும்‌ சகடத்தை நெம்பி பக்கவாட்டில்‌ தள்ளி தேரை 
தூக்கிவிட்டான்‌. அதற்குள்‌ படைகளின்‌ 


பின்பக்கத்திலிருந்து கொக்கிகளை வீசி தேரை இழுத்து 
எடுத்தனர்‌. இருவர்‌ புதிய புரவிகளுடன்‌ வந்து தேரில்‌ 
அவற்றை கட்டினர்‌. தேர்ப்பாகனிடம்‌ “நீங்கள்‌ விலகுக... 
புதிய பாகன்‌ செல்லட்டும்‌” என்றான்‌ படைத்தலைவன்‌. 
“இது என்‌ போர்‌!” என்றான்‌ பாகன்‌. 


தேரில்‌ ஏறிக்கொண்டு அவன்‌ அம்புத்திரைக்கு தலையை 
குனித்து முன்னால்‌ வர பீமன்‌ வந்து தேரில்‌ 
தாவியேறிக்கொண்டான்‌. பின்னிருந்து புதிய 

வக்காவலன்‌ அம்புகளை எடுத்து அளிக்க பீமன்‌ 
புதுவிசை கொண்டு கர்ணனுடன்‌ போரிட்டான்‌. 
அம்புகளால்‌ அறைந்தபடி பீமன்‌ முன்னெழுந்து செல்ல 
சுதசோமன்‌ போரிட்டபடியே சுருதசேனனிடம்‌ “தந்தை 
அச்சமறியாதவர்‌. அவரிடம்‌ பேசுவதில்‌ பொருளில்லை... 
இப்போரை அவர்‌ நெடுநேரம்‌ நிகழ்த்தவியலாது. 
அங்கருடன்‌ நின்று போரிடும்‌ ஆற்றல்‌ கொண்டவர்‌ 
இளைய தந்தை அர்ஜுனர்‌ மட்டுமே. செல்க, அவரை 
உடனே இங்கு துணைக்கு எழச்‌ செய்க!” என்றான்‌. 
சுருதசேனன்‌ தலைதாழ்த்தியபின்‌ தேரை 
பின்னடையச்செய்து அதிலிருந்து பாய்ந்திறங்கி 
புரவியில்‌ ஏறி படையினூடாகச்‌ சென்றான்‌. 


கர்ணன்‌ பீமனின்‌ அந்த விசையை எதிர்பார்க்கவில்லை. 
முதலில்‌ எழுந்த வியப்புக்குப்‌ பின்‌ அவன்‌ 
சினம்கொள்வது தெரிந்தது. “விலகிச்செல்‌, அறிவிலி... 
செல்‌!” என்று அவன்‌ கூச்சலிட்டான்‌. “இன்று உன்‌ 
குருதியில்‌ ஒரு துளி அருந்திவிட்டே செல்வேன்‌, 
சூதன்மகனே” என்றான்‌ பீமன்‌. கர்ணனின்‌ அம்புகளால்‌ 
பீமனின்‌ தேர்மகுடம்‌ முன்னரே உடைந்திருந்தது. 
தூண்கள்‌ சிதைந்து பின்னால்‌ பறந்தன. பீமனின்‌ 
உடலில்‌ பெரும்பகுதி கவசங்களின்றி திறந்திருந்தது. 
சுதசோமன்‌ திரும்பி நோக்கி “எங்கு சென்றான்‌ அறிவிலி?” 
என்றான்‌. சர்வதன்‌ “தந்தையை பின்னடையச்‌ செய்க, 
மூத்தவரே!” என்றான்‌. “அவரிடம்‌ எவர்‌ சொல்வது!” என்று 
சுதசோமன்‌ சொன்னான்‌. “இளைய தந்தை 
எழுந்தாலொழிய இப்போர்‌ முடிவுறாது” என்றான்‌. 


சுருதசேனன்‌ புரவியில்‌ வந்து அருகணைந்து “மூத்த 
தந்தை அர்ஜுனர்‌ அஸ்வத்தாமராலும்‌ துரோணராலும்‌ 
ஒரே தருணத்தில்‌ மறிக்கப்பட்டிருக்கிறார்‌. அவருக்குத்‌ 
துணையாக சுருதகீர்த்தி மட்டுமே இருக்கிறார்‌. 
சாத்யகியை சகுனியும்‌ கிருபரும்‌ சேர்ந்து 
மறித்திருக்கிறார்கள்‌. திருஷ்டத்யும்னரை மூத்த தந்தை 
துரியோதனரும்‌ இளையோரும்‌ செறுக்கிறார்கள்‌. எவரும்‌ 
எங்கிருந்தும்‌ விலகும்‌ நிலையில்‌ இல்லை” என்றான்‌. 


அருகே கேட்டன. சருகுகளையும்‌ சுள்ளிகளையும்‌ மிதித்து 
ஒடித்துச்செல்வது யானைக்கூட்டமா? பன்றிக்கூட்டத்தின்‌ 
உறுமல்‌ கேட்டது. யாரோ ஒருவர்‌ தூக்கத்தில்‌ “அம்மா 
அம்மா அம்மா' என்றார்கள்‌. அது மிக இளையவனாகிய 
குண்டாசி பக்கத்துக்‌ குடிலில்‌ எழுப்பும்‌ ஒலி. 
தூக்கத்திலேயே துரியோதனன்‌ புரண்டுபடுத்து “டேய்‌ 
தூங்கு” என்றான்‌. குண்டாசி “ம்ம்‌” என்றபின்‌ வாயை 
சப்புக்கொட்டி மீண்டும்‌ தூங்கினான்‌. 

ஓவியம்‌: ஷண்முகவேல்‌ 


துரியோதனன்‌ ஏதோ சொல்லி கூச்சலிடுவதைக்‌ கேட்டு 
செளனகர்‌ திடுக்கிட்டு எழுந்தார்‌. துரியோதனன்‌ மேல்‌ 
கரியநிழல்‌ ஒன்று நிற்பதுபோலத்‌ தோன்றியது. அதற்குள்‌ 
துரியோதனனும்‌ அதுவும்‌ இணைந்து உருண்டு மாடத்தில்‌ 
இருந்து கீழே விழுந்தனர்‌. கீழே காவலுக்கு நின்றிருந்த 

ரர்கள்‌ கூச்சலிட்டபோது அனைவரும்‌ 
எழுந்துகொண்டனர்‌. செளனகர்‌ ஓடிப்போய்‌ கீழே 
பார்த்தபோது மிகப்பெரிய கரடி ஒன்று துரியோதனனை 
கட்டியணைத்திருக்க இருவரும்‌ மண்ணில்புரள்வது 
தெரிந்தது. செளனகர்‌ சென்று துயின்றுகொண்டிருந்த 
பீமனை உலுக்கினார்‌. 


கரடியின்‌ பிடியை விடுவிக்க முடியாமல்‌ துரியோதனன்‌ 
மண்ணில்‌ புரண்டான்‌. அவனுடைய வல்லமைமிக்க 
தோள்களை கரடி ஒட்டுமொத்தமாகப்‌ 
பிடித்திருந்தமையால்‌ அவை பயனற்றவையாக 
இருந்தன. பீமன்‌ எழுந்து வாயைத்‌ துடைத்து “என்ன” 
என்றான்‌. அதன்பின்‌ ஓசைகளைக்‌ கேட்டு எழுந்து 
நூலேணி வழியாக இறங்குவதற்குள்‌ மரக்குடிலில்‌ இருந்து 
குதித்த துச்சாதனன்‌ “மூத்தவரே” என்று கூவியபடி 
ஓடிச்சென்று அந்தக்கரடியைப்பிடித்தான்‌. அது தன்‌ 
காலால்‌ அவனை எட்டி உதைக்க உடலில்‌ அதன்‌ நகங்கள்‌ 
கிழித்த மூன்று உதிரப்பட்டைகளுடன்‌ அவன்‌ பின்னால்‌ 
சரிந்தான்‌. வெறியுடன்‌ அருகே நின்றிருந்த வீரனின்‌ 
வேலைப்பிடுங்கி அதை குத்தப்போனான்‌. சஞ்சயன்‌ கீழே 
நடப்பதைச்‌ சொல்லிக்கொண்டே இருக்க குடில்‌ 
முகப்பிற்கு ஓடிவந்த திருதராஷ்டிரர்‌ உரக்க “மூடா, அது 
அன்னைக்கரடி. அதைக்கொன்று என்‌ குலத்துக்கு 
பழிசேர்க்கிறாயா?” என்று கூவினார்‌. 


துச்சாதனன்‌ கையிலிருந்த வேல்‌ விலகியது. விற்களில்‌ 
நாணேற்றிய வீரர்களும்‌ கை தாழ்த்தினர்‌. திருதராஷ்டிரர்‌ 


சுதசோமன்‌ “எவராவது வந்தாகவேண்டும்‌... உடனே 
வந்தாகவேண்டும்‌” என்றான்‌. பீமன்‌ உடலில்‌ அம்புகள்‌ 
தைத்துக்கொண்டே இருந்தன. ஒவ்வொரு அம்புக்கும்‌ 
அவன்‌ மேலும்‌ சினம்கொண்டு முன்னேறினான்‌. 


சர்வதன்‌ “தந்தையே! தந்தையே” என்று கூவினான்‌. 
பின்னர்‌ சுதசோமனிடம்‌ “தந்தையை நிறுத்துங்கள்‌... 
அவர்‌ அம்புகளின்‌ எல்லையைக்‌ கடந்து அணுகுகிறார்‌” 
என்றான்‌. சுதசோமன்‌ ஒருகணம்‌ உளம்தளர்ந்தான்‌. 
கண்முன்‌ அது நிகழவிருக்கிறதா? அதன்பொருட்டா 
அத்தனை விரைந்து வந்தோம்‌? சர்வதன்‌ “ஏதாவது 
செய்யுங்கள்‌, மூத்தவரே. அவரை பின்னெடுங்கள்‌” 
என்றான்‌. “நாம்‌ உயிர்கொடுப்பதொன்றே இப்போது 
செய்யக்கூடுவது” என்றபடி சுதசோமன்‌ வில்லை இழுத்து 
அம்புகளைத்‌ தொடுத்தபடி கர்ணனின்‌ அம்புகளின்‌ 
எல்லையை கடந்து உள்ளே சென்றான்‌. கர்ணனின்‌ 
அம்புகள்‌ அவன்‌ கவசங்களை அறைந்தன. அவை 
உடைந்து விழ அவன்‌ நெஞ்சில்‌ கர்ணனின்‌ அம்பு 
பாய்ந்து அவனை தேரிலிருந்து தூக்கி வீசியது. 


நிலத்தில்‌ விழுந்து நெஞ்சில்‌ நட்ட அம்புடன்‌ துடித்துப்‌ 
புரண்டு கீழே கிடந்த சடலங்களுடன்‌ கலந்த 
சுதசோமனைக்‌ கண்டு “மூத்தவரே...” என்று கூவியபடி 
சர்வதன்‌ அம்புகளால்‌ கர்ணனை அறைந்து 
முன்னெழுந்தான்‌. “நீ பின்னால்‌ செல்‌” என்று பீமன்‌ 
கூவினான்‌. “பின்னெழுக... இது என்‌ ஆணை!” சர்வதன்‌ 
“தந்தையே” என்றான்‌. “பின்னால்‌ செல்க!” என்றான்‌ 
பீமன்‌. சர்வதன்‌ கண்ணீருடன்‌ தேரை பின்தங்கச்‌ 
செய்தான்‌. கொக்கிச்சரடுகளை வீசி சுதசோமனின்‌ 
உடலை இழுக்க பின்னணிப்‌ படையினர்‌ முயன்றனர்‌. 

னால்‌ கர்ணனின்‌ அம்புகளால்‌ கொக்கிகள்‌ அறைந்து 

ழ்த்தப்பட்டன. சர்வதன்‌ தேரிலிருந்து இறங்கி குனிந்து 
ஓடி சுதசோமனை அடைந்தான்‌. அவன்‌ முதுகின்‌ 
கவசத்தின்‌ மேல்‌ கற்கள்‌ விழுவதுபோல்‌ அம்புகள்‌ 
அறைந்தன. சுதசோமனின்‌ உதடுகள்‌ அசைந்தன. 
சர்வதன்‌ உடலை நீட்டி கையால்‌ எட்டி கொக்கிக்‌ 
கயிற்றைப்‌ பற்றி சுதசோமனின்‌ இடைக்கச்சையில்‌ 
பொருத்தினான்‌. கயிறு சுதசோமனை இழுத்துச்செல்ல 
அவன்‌ “இளையோனே” என முனகினான்‌. 


சர்வதன்‌ கீழே படுத்தபடி நோக்கியபோது 
பறவைக்கூட்டங்களால்‌ சூழப்பட்டவன்போல்‌ அம்புகள்‌ 
நடுவே நின்ற பீமனை கண்டான்‌. அவன்‌ உடலில்‌ 
கவசங்களே இல்லை என்பதை உணர்ந்ததும்‌ அவன்‌ 
கண்களை மூடிக்கொண்டான்‌. “தந்தையே! தந்தையே!” 


என்று அவன்‌ கூவினான்‌. கர்ணன்‌ அம்பு ஒன்றை 
எடுத்து நாண்‌ இழுத்து தொடுப்பதை அவன்‌ அகத்தால்‌ 
கண்டான்‌. சூழ்ந்திருந்த பாண்டவப்‌ படையினரின்‌ 
அலறலோசைகள்‌ சேர்ந்து எழுந்தன. பெரிய கரிய சுவர்‌ 
ஒன்றால்‌ பீமன்‌ அனைத்து அம்புகளில்‌ இருந்தும்‌ 
காக்கப்பட்டதுபோல்‌ உளமயக்கு எழ அவன்‌ விழிதிறந்த 
அதே கணம்‌ விண்ணிலிருந்து முழக்கமிட்டபடி 
கடோத்கஜன்‌ கர்ணனுக்கும்‌ பீமனுக்கும்‌ நடுவே 
இறங்கினான்‌. 


கர்ணன்‌ அதை எதிர்பார்க்கவில்லை என்பதனால்‌ வில்‌ 
திகைக்க செயலிழந்தான்‌. அந்த கணப்பொழுதே 
கடோத்கஜனுக்கு போதுமானதாக இருந்தது. அவன்‌ 
கர்ணனின்‌ தேர்மேல்‌ பாய்ந்து அமரத்தின்மேல்‌ இறங்கி 
அங்கே தேர்ப்பாகனாக அமர்ந்திருந்த கர்ணனின்‌ 
உடன்குருதியினனான உக்ரசீர்ஷனை அறைந்து 
கொன்றான்‌. தன்‌ கவசங்களுடன்‌ உடல்சிதைந்து குருதி 
தெறிக்க அவன்‌ தேர்த்தட்டிலேயே விழுந்தான்‌. கர்ணன்‌ 
கையிலிருந்த அம்பால்‌ கடோத்கஜனை குத்த அதை உடல்‌ 
வளைத்து ஒழிந்து கதையைச்‌ சுழற்றி கர்ணனை 
அறைந்தான்‌ கடோத்கஜன்‌. கர்ணன்‌ அதை தன்‌ 
வில்தண்டால்‌ தடுத்து அக்கணமே வாளை 
உருவிக்கொண்டு கடோத்கஜனை தாக்கினான்‌. 
வாள்வீச்சை ஒழிந்து துள்ளி எழுந்து இருளில்‌ மறைந்த 
கடோத்கஜன்‌ மறுகணமே கர்ணனின்‌ தேருக்குமேல்‌ 
இறங்கி தேரின்‌ மகுடத்தை அறைந்து உடைத்தான்‌. 
கர்ணன்‌ வில்குலைத்து அம்புதொடுப்பதற்குள்‌ மீண்டும்‌ 
பறந்தெழுந்து மறைந்தான்‌. 


இருபுறத்திலிருந்தும்‌ ஊளைகள்‌ முழங்க இடும்பர்கள்‌ 
கர்ணனைச்‌ சுற்றி இறங்கினார்கள்‌. அவர்களின்‌ 
நீள்வேல்களும்‌ கதைகளும்‌ கர்ணனைச்‌ சூழ்ந்து வந்த 
அங்கநாட்டு வில்லவர்களை கொன்றுவீழ்த்தின. 
அவர்கள்‌ வில்லெடுத்து தொடுக்கும்‌ அளவுக்கு 
தொலைவு இருக்கவில்லை. வாளாலோ கதையாலோ 
தாக்க இடும்பர்கள்‌ நிலைகொள்ளவுமில்லை. உருவெனத்‌ 
திரளா இருளுடன்‌ போரிடுவதாகவே அவர்கள்‌ 
உணர்ந்தனர்‌. இருள்‌ உருவெனத்‌ திரிந்துவந்து தாக்கி 
மீண்டது. அவர்கள்‌ அஞ்சிக்‌ கூச்சலிட்டபடி 
பின்னடைந்தனர்‌. ஒருவரோடொருவர்‌ முட்டி மோதினர்‌. 
அவர்களை மேலிருந்து வந்து தூக்கிக்கொண்டு 
மேலெழுந்தனர்‌ இடும்பர்‌. மேலிருந்து எடையுடன்‌ 
நிலமறைந்து விழுந்தவை தங்கள்‌ தோழர்களின்‌ 
உடல்கள்‌ என அவர்கள்‌ கண்டனர்‌. பின்னர்‌ அவர்களின்‌ 
தலைகள்‌ வந்து அவ்வுடல்கள்மேல்‌ விழுந்தன. 


எதிர்பாராத கணத்தில்‌ கர்ணனின்‌ தேரின்‌ பின்புறத்தில்‌ 
தோன்றிய கடோத்கஜன்‌ அவனை முதுகில்‌ அறைந்து 
வீழ்த்தினான்‌. வில்லுடன்‌ தேரின்‌ முகப்பை நோக்கி 
விழுந்த கர்ணன்‌ அடுத்த அறை விழுவதற்குள்‌ உருண்டு 
கையூன்றி எழுந்தான்‌. மேலும்‌ ஒரு அறை விழ அவன்‌ 
துள்ளி கீழே பாய்ந்தான்‌. நீள்வேலால்‌ கடோத்கஜனை 
தாக்க அவன்‌ எழுந்து விண்ணுக்குள்‌ மறைந்தான்‌. 
சினத்துடன்‌ கர்ணன்‌ கூச்சலிட்டான்‌. வெறுங்காற்றில்‌ 
தன்‌ வேலை வீசினான்‌. அவனைச்‌ சூழ்ந்து அங்கநாட்டு 
வில்லவர்களின்‌ உடல்கள்‌ மேலிருந்து விழுந்தன. அவன்‌ 
கீழிருந்து கதை ஒன்றை எடுத்துக்கொண்டு விண்நோக்கி 
கைதாக்கி அறைகூவல்‌ விடுத்தான்‌. 


மேலிருந்து இறங்கிய இடும்பன்‌ ஒருவன்‌ அவனை 
அறைவதற்குள்‌ நாகபடம்போல்‌ விரைவுடன்‌ திரும்பி 
அவனை தலையிலறைந்து வீழ்த்தினான்‌. முகத்தில்‌ 
தெறித்த அவன்‌ தலைச்சேறுடன்‌ துள்ளி எழுந்து 
மேலிருந்து விழுவதற்குள்ளாகவே இன்னொரு 
இடும்பனை அறைந்துகொன்றான்‌. அப்பால்‌ கழையில்‌ 
எழ முயன்ற இடும்பன்‌ ஒருவனை கதையை எறிந்து 
வீழ்த்தி பாய்ந்து சென்று நீள்வேலால்‌ அவன்‌ நெஞ்சில்‌ 
குத்தி தூக்கிச்‌ சுழற்றி அப்பாலிட்டான்‌. அவன்‌ கதையை 
எடுப்பதற்குள்‌ விண்ணிலிருந்து இறங்கிய கடோத்கஜன்‌ 
அவனை கதையால்‌ அறைந்தான்‌. மூன்று 
அறைகளையும்‌ ஒழிந்து கதை நோக்கிப்பாய்ந்து அதை 
எடுத்துக்கொண்ட கர்ணன்‌ கடோத்கஜனை அறைந்தான்‌. 
அதை தவிர்த்து துள்ளி அப்பால்‌ விலகி மீண்டும்‌ 
விண்ணில்‌ எழுந்து மறைந்தான்‌ கடோத்கஜன்‌. 


கர்ணனின்‌ தேரை இழுத்து பின்னால்‌ 
கொண்டுசென்றார்கள்‌. அதில்‌ இறந்து தொங்கிய 
புரவிகளை அகற்றி புதிய புரவிகளைக்‌ கட்டி கர்ணனின்‌ 
குடியிளையோன்‌ சாந்தன்‌ ஓட்டிக்கொண்டு வந்தான்‌. 
கர்ணன்‌ சரிந்துகிடந்த சிதைந்த தேர்களில்‌ கால்வைத்து 
பாய்ந்தோடி தன்‌ தேரிலேறிக்கொண்டான்‌. விஜயத்தை 
எடுத்து அவன்‌ நாணொலி எழுப்பியதும்‌ அகன்றுசென்று 
முட்டிமோதிக்கொண்டிருந்த அங்கநாட்டுப்‌ படைவீரர்கள்‌ 
பெருங்கூச்சலுடன்‌ தங்களை 
ஒருங்கிணைத்துக்கொண்டு எழுந்தனர்‌. வில்குலைத்து 
நாணொலி எழுப்பியபடி அவர்கள்‌ உடையாத தேர்களில்‌ 
ஏறி தங்களை நிரையாக்கிக்கொண்டு வந்து அவன்‌ முன்‌ 
கூடினர்‌. 


கர்ணன்‌ அம்புகளை வானோக்கி ஏவி இருளில்‌ ஒரு 
கூரை என நிறுத்தினான்‌. அம்புகள்‌ பட்டு மேலிருந்து 


இடும்பர்கள்‌ அலறியபடி விழுந்தனர்‌. “விண்ணை 
முழுமையாக அம்புகளால்‌ நிறையுங்கள்‌... அம்பு படாது 
ஒருவன்கூட கீழிறங்கலாகாது” என்று கர்ணன்‌ 
ஆணையிட்டான்‌. பின்னடைந்து படைநிரைக்குள்‌ 
புகுந்து தன்‌ உடலில்‌ இருந்து அம்புகளை அகற்றி, 
புண்களுக்கு கட்டுபோட்டு புதிய கவசங்களை அணிந்து 
புதிய தேரில்‌ மீண்டு வந்த பீமன்‌ “எழுக! எழுந்து சூழ்க!” 
என தன்‌ படையினருக்கு ஆணையிட்டுக்கொண்டு 
முன்னெழுந்து கர்ணனை தாக்கினான்‌. கர்ணன்‌ 
இருபுறங்களையும்‌ அம்புகளால்‌ செறுத்தபடி வானிலும்‌ 
அம்புகளை செலுத்தி கெளரவப்‌ படையை முற்றாகக்‌ 
காத்தபடி முன்னெழுந்து வந்தான்‌. அவனை 
பாண்டவர்களின்‌ எந்த அம்பும்‌ சென்றடையவில்லை. 
அவன்‌ அம்புகள்‌ பட்டு விண்ணிலிருந்து விழுந்த 
இடும்பர்களை வில்லவர்கள்‌ அம்புகளால்‌ மேலும்‌ மேலும்‌ 
அறைந்து சிதைத்தனர்‌. தன்‌ தேரின்மேல்‌ விழுந்த 
இடும்பன்‌ ஒருவனை வாளால்‌ தலைவெட்டி அதை 
உதைத்து தெறிக்கச்‌ செய்தான்‌ கர்ணன்‌. கெளரவப்‌ 
படையினர்‌ பெருங்கூச்சலிட்டு நகைத்தபடி எழுந்து 
வந்துகொண்டிருந்தார்கள்‌. 


[1ஙage]அரவான்‌ சொன்னான்‌: தோழரே, அறிக! நான்‌ 
போரை பார்த்துக்கொண்டிருக்கிறேன்‌. எத்தனையோ 
யுகங்களுக்கு அப்பால்‌ என்றுமினி மீளமுடியாத 
காலத்தொலைவில்‌ நிகழ்ந்து அணைந்துவிட்டிருக்கிறது 
அந்தப்‌ போர்‌. கர்ணனுக்கும்‌ கடோத்கஜனுக்கும்‌ நிகழ்ந்த 
களமோதலை கதிரவனுக்கும்‌ இருளுக்கும்‌ இடையேயான 
போர்‌ என்று களம்பாடும்‌ சூதர்கள்‌ சொல்கின்றனர்‌. ஒளி 
ஊடுருவுவது, கடந்துசெல்வது, எழுந்தணைவது. இருள்‌ 
சூழ்ந்துகொள்வது, என்றுமிருப்பது, அலகிலாத 
விரிவுகொண்டது. இருளை ஒளி பல்லாயிரம்‌ முறை 
வெல்லும்‌. ஆனால்‌ இருளே என்றுமிருக்கும்‌. 


படைப்பு முதற்பொழுதில்‌ இப்புடவியைச்‌ சமைத்த 
பிரம்மன்‌ இரு கைகளிலும்‌ ஊடும்‌ பாவுமென 
கடுவெளியில்‌ இருந்து இருளையும்‌ ஒளியையும்‌ 
எடுத்துக்கொண்டான்‌. இருளால்‌ மண்ணை 
உருவாக்கினான்‌. ஒளியால்‌ அனலை உருவாக்கினான்‌. 
ஒளியையும்‌ இருளையும்‌ கலந்து நீரை சமைத்தான்‌. 
இருளால்‌ யானையை உருவாக்கினான்‌. ஒளியால்‌ 
செம்பருந்தை உருவாக்கினான்‌. இருளையும்‌ ஒளியையும்‌ 
கலந்து நாகங்களை படைத்தான்‌. வேர்கள்‌ இருளால்‌, 
தளிர்கள்‌ ஒளியால்‌. விதைகள்‌ இருளால்‌, மலர்கள்‌ 
ஒளியால்‌. ஆற்றல்‌ இருள்‌. விசை ஒளி. சொல்‌ இருள்‌, 
பொருளே ஒளி. ஒன்றிலாது ஒன்றிலாது முடையப்பட்டு 


ஒன்றுடன்‌ ஒன்று போரிட்டுக்கொண்டிருக்கின்றன 
அவை. 


அரக்கர்களை மண்ணில்‌ இருந்தும்‌ அசுரர்களை 
வேர்களில்‌ இருந்தும்‌ படைத்தான்‌ பிரம்மன்‌. 
கந்தர்வர்களை அனலில்‌ இருந்தும்‌ தேவர்களை 
ஒளியிலிருந்தும்‌ படைத்தான்‌. மண்ணில்‌ உடல்படைத்து 
அனலில்‌ உளம்சமைத்து மானுடரை அமைத்தான்‌. 
தேவரும்‌ அசுரரும்‌ மாளாப்‌ போரில்‌ 
ஈடுபட்டிருக்கின்றனர்‌. அறிக, ஒவ்வொரு 
மானுடருக்குள்ளும்‌ அப்போர்‌ ஒவ்வொரு கணமும்‌ என 
நிகழ்கிறது. ஆணவம்‌ அசுரர்களின்‌ இயல்பு, விழைவு 
தேவர்களுக்குரியது. சினம்‌ அசுரர்களை யாக்கிறது, 
சீற்றம்‌ தேவர்களின்‌ விசை. வஞ்சம்‌ அசுரர்களுக்குரியது, 
வீறு தேவர்களுக்குரியது. வெற்றியில்‌ தேங்கித்‌ 
திளைக்கிறது ஆசுரம்‌, வென்றபின்‌ வெறுமைகொண்டு 
கடந்து செல்கிறது தேவம்‌. மானுடர்‌ இரு முனைகளில்‌ 
ஓயாது ஊசலாடும்‌ எளியோர்‌. 


எண்ணிஎண்ணிப்‌ பெருகுபவர்கள்‌ இருளின்‌ 
மைந்தர்களான அரக்கர்கள்‌. ஆணவமும்‌, சினமும்‌, 
வஞ்சமும்‌ அவர்களின்‌ தலைகளும்‌ கைகளுமாகின்றன. 
கடோத்கஜன்‌ ஆயிரம்‌ தலைகளுடன்‌ 
விண்ணிலெழுந்தான்‌. பல்லாயிரம்‌ கதைகள்‌ கெளரவப்‌ 
படைகள்‌ மேல்‌ விழுந்தன. துரியோதனன்‌ தன்‌ 
படைத்தலைவர்கள்‌ உடல்‌ சிதைந்து இறப்பதைக்‌ 
கண்டான்‌. முதன்மைப்‌ படைத்தலைவனாகிய 
சண்டஹஸ்தனின்‌ உடல்சிதறிய குருதி அவன்‌ முகத்தில்‌ 
தெறித்தது. விழிதிகைத்து நோக்கிநிற்கையிலேயே 
துணைப்படைத்தலைவர்களான அலம்பலனும்‌ 
உதயகீர்த்தியும்‌ சாருசித்ரனும்‌ உடல்சிதைந்து மண்ணில்‌ 
பரவினர்‌. வானிருளே கைகள்‌ பூண்டு தாக்குவது 
போலிருந்தது. படைத்தலைவர்கள்‌ அபீருவும்‌ 
அமத்யனும்‌ கிருமீளனும்‌ அவன்‌ உடன்பிறந்தான்‌ 
கிருஷேயனும்‌ கொல்லப்பட்டனர்‌. 


விண்ணிலிருந்து அறைவிழுந்து துச்சகனின்‌ தேர்‌ 
உடைந்தது. இளையோனின்‌ அலறல்‌ கேட்டு 
துரியோதனன்‌ “மைந்தா!” என்று கூவினான்‌. 
துள்ளியெழுந்து மறைந்த கடோத்கஜனின்‌ விழிகளின்‌ 
ஒளியை ஒருகணம்‌ கண்டான்‌. “நோக்குக! 
இளையோனை நோக்குக!” என அலறியபடி அவன்‌ 
தேரிலிருந்து தாவ முயல சரிந்த தேருக்கு அடியிலிருந்து 
துச்சகன்‌ உடலை இழுத்து எடுத்துக்கொண்டு அப்பால்‌ 
ஓடினான்‌. அவ்வண்ணம்‌ துரியோதனன்‌ தாவியதனால்‌ 


அவன்‌ தேர்மேல்‌ விழுந்த அறையிலிருந்து தப்பினான்‌. 
வெடித்துச்‌ சிதறிய தேரின்‌ துண்டுகள்‌ அவன்‌ உடலை 
அறைந்து விழுந்தன. அடுத்த அறையில்‌ அவன்‌ அருகே 
நின்றிருந்த யானை சிதறித்‌ தெறித்தது. அதன்‌ குருதியும்‌ 
நிணமும்‌ உடலெங்கும்‌ வெம்மையுடன்‌ பொழிய அதில்‌ 
வழுக்கி அவன்‌ விழுந்தமையால்‌ அடுத்த அறை 
அவனை கடந்துசென்று நிலத்தில்‌ பதிந்து மண்ணை 
எழுப்பியது. அவன்‌ எழுந்து அந்தக்‌ குழியில்‌ கால்தடுக்கி 
விழுந்தமையால்‌ அடுத்த கணட பத்தில்‌ மட்ட தப்பினான்‌. 
அவன்‌ பாய்ந்து யானைச்சடலங்களிலும்‌ 
தேர்‌உடைவுகளிலும்‌ மறைந்து எழுந்து ஓடி பிறிதொரு 
தேரில்‌ ஏறிக்கொண்டான்‌. “அங்கரே, அந்த அரக்கனை 
தடுத்து நிறுத்துங்கள்‌. இல்லையேல்‌ நாம்‌ எவரும்‌ 
எஞ்சப்போவதில்லை” என்று கூவினான்‌. 


கர்ணன்‌ தன்‌ அம்புத்தூளியிலிருந்து எடுத்த அம்பு 
நாகத்தின்‌ உடல்கொண்டிருந்தது. அதை அவன்‌ 
ஏவியபோது மண்ணில்‌ விழுந்த அதன்‌ நிழல்‌ கணம்‌ 
யிரமெனப்‌ பெருக தரையெங்கும்‌ நாகங்கள்‌ 
நனை றைந்தன. உடல்‌ நெளிய படமெடுத்து சீறின. 
விண்ணிலிருந்து விழுந்த இடும்பர்களை நோக்கி 
பாய்ந்துசென்று கால்களில்‌ கவ்விச்‌ சுற்றிக்கொண்டன. 
கடோத்கஜன்‌ வானில்‌ முகிலென பெருகியெழுந்தான்‌. 
அவன்‌ இரு கைகளையும்‌ ஓங்கி அறைந்தபோது 
மின்னல்கீற்றுகளால்‌ வான்‌ கிழிந்து அதிர்ந்தது. செவி 
ரீங்கரிக்கும்‌ பேரோசையுடன்‌ இடித்தொடர்‌ எழ நாகங்கள்‌ 
அனல்பட்ட புல்தளிர்கள்போல பொசுங்கிச்‌ சுருண்டு 
உருளைகளாகி மண்ணுடன்‌ ஒட்டிக்கொண்டன. 
விண்ணிலிருந்து மழைக்கற்றை ஒன்று அவர்களை 
வந்து அறைந்து மூட அத்திரைக்குள்‌ இறங்கிய 
கடோத்கஜன்‌ தன்‌ கதையால்‌ அங்கு நின்றிருந்த 
கெளரவப்‌ படையை அறைந்துகொன்று குருதிவெறியாடி 
மீண்டான்‌. 


“அங்கரே, அவனைக்‌ கொல்க... இக்கணமே கொல்க. 
இன்னும்‌ அரைநாழிகைப்‌ பொழுது அவனைத்‌ தாளாது 
நமது படை!” என்று துரியோதனன்‌ கூவினான்‌. 
கர்ணனைச்‌ சூழ்ந்தது அரக்கனின்‌ மாயை. 
நூற்றுக்கணக்கான யானைகள்‌ பிளிறி, கொம்பு குலுக்கி, 
துதிக்கை சுழற்றியபடி வந்து அவனை 
சூழ்ந்துகொண்டன. துதிக்கைகளால்‌ அவை தேர்களைத்‌ 
தூக்கி மண்ணிலறைந்தன. கொம்புகளால்‌ குத்தி தூக்கிச்‌ 
சுழற்றி அப்பாலிட்டன. வீரர்களின்‌ உடல்களை மிதித்து 
அரைத்து அக்குருதிச்‌ சேற்றில்‌ வழுக்கின. கர்ணனின்‌ 
அம்புகள்‌ கூரிய கொடுக்குகளுடன்‌ குளவிக்கூட்டமாக 


எழுந்தன. அவை யானைகளின்‌ செவிகளுக்குள்‌ 
புகுந்துகொண்டன. கண்களைக்‌ கொட்டி நஞ்சூட்டின. 
துதிக்கைகளுக்குள்‌ புகுந்துகொண்டன. 


அமறலோசையுடன்‌ எருமைக்கூட்டமெனத்‌ திரண்டு 
எழுந்தான்‌ கடோத்கஜன்‌. கர்ணனின்‌ அம்புகள்‌ 
அவற்றின்‌ கொம்புகளுக்கு நடுவே பாய்ந்தன. 
கடோத்கஜனின்‌ மாயை கருங்கரடிகளாக ஒன்றை ஒன்று 
தூக்கி முன்னால்‌ வீசி தாவி வந்தது. 
பன்றிக்கூட்டங்களாக முட்டிமோதிப்‌ பெருகி வந்தது. 
கூகைகளாக குழறலோசை எழுப்பியபடி சிறகடித்துச்‌ 
சுழன்றது. கர்ணன்‌ அம்புகள்‌ ஓய்ந்து 
பின்னடைந்துகொண்டே இருந்தான்‌. துரியோதனன்‌ 
“அங்கரே, இவை உளமயக்குகள்‌. அரக்கனின்‌ 
மாயைகள்‌... இவற்றை எதிர்கொள்ள நம்மிடம்‌ 
படைக்கலங்கள்‌ இல்லை” என்று கூவினான்‌. 
காண்டாமிருகங்கள்‌ இருளிலிருந்து எழுந்துவந்து 
கெளரவத்‌ தேர்களை உடைத்தெறிந்தன. முழுமையாகவே 
படைசூழ்கை கலைந்து சிதறி ஓடிய கெளரவர்களை 
பன்றிகள்‌ தேற்றைகளால்‌ கிழித்து வீசின. எருமைகள்‌ 
குத்தித்‌ தூக்கி எறிந்தன. அவற்றுக்குமேல்‌ மழை வீசி வீசி 
அறைந்தது. இடியோசையும்‌ மின்னல்களும்‌ அதிர்ந்தன. 
இடியை விழிகளால்‌ காணமுடிந்தது. மின்னல்‌ உடல்‌ மேல்‌ 
அதிர்வெனக்‌ கடந்துசென்றது. இறந்துவிழுந்தவர்கள்‌ 
இறந்து நெடுநேரம்‌ கடந்தும்‌ தாங்கள்‌ இறந்துவிட்டதை 
அறியவில்லை. அது தீக்கனவு என்று 
விழித்துக்கொள்ளலாம்‌ என்றும்‌ நம்பினர்‌. தலையுடைந்த 
உடல்கள்‌ எழமுயன்று துள்ளின. வெட்டுண்ட துண்டுகள்‌ 
திமிறிப்புரண்டன. அவர்களுக்குமேல்‌ கனவு எடையுடன்‌ 
உருண்டு சென்றது. கனவுருவாகிய யானை இத்தனை 
எடைகொண்டிருக்குமா என அவர்கள்‌ மலைத்தனர்‌. 


கர்ணன்‌ விழிகளை மூடித்திறந்து அந்த மாயையிலிருந்து 
விலக முயன்றான்‌. ஆனால்‌ அது மாயை என மீளமீள 
உளம்நோக்கி கூவிக்கொண்டாலும்‌ கண்முன்‌ அது 
அவ்வண்ணமே திகழ்ந்தது. கண்‌ மின்னும்‌ எருமைகள்‌, 
குருதித்துளிகள்‌ சூடிய முடிமுட்கள்‌ சிலிர்த்த பன்றிகள்‌, 
கொம்புகளில்‌ குடல்மாலைகள்‌ வழுக்கும்‌ யானைகள்‌. 
அவனுடைய அம்புகள்‌ அவற்றின்மேல்‌ அறைந்து 
அறைந்து உதிர்ந்தன. பின்னிருந்து சகுனி “செல்க! 
அரக்கர்‌ சிலரே அங்குள்ளனர்‌! சூழ்ந்துகொள்க...” என்று 
முரசொலித்துக்கொண்டே இருந்தார்‌. “என்ன நிகழ்கிறது 
அங்கே? ஏன்‌ அந்த நிலைகுலைவு? சூழ்ந்துகொள்க! 
சூழ்கையை மீட்டமையுங்கள்‌... அங்கே அழிவு 
நிகழ்கிறது... அஸ்வத்தாமரும்‌ துரோணரும்‌ துணைக்குச்‌ 


செல்க!” 


பதினெட்டு கைகளுடன்‌ பேருருவ அரக்கன்‌ ஒருவன்‌ 
கால்களை அடிமரத்தூர்கள்‌ என தூக்கிவைத்து களத்தில்‌ 
நடந்தான்‌. அவன்மேல்‌ அம்புகளால்‌ அறைந்து அறைந்து 
பின்னடைந்து கொண்டிருந்த கர்ணன்‌ 
எருமைத்தலையும்‌ எட்டு கைகளும்‌ கொண்ட பிறிதொரு 
அரக்கனை பார்த்தான்‌. நான்கு எருதுத்‌ 
தலைகள்கொண்ட இன்னொரு அரக்கன்‌ களத்தில்‌ 
குருதியாட்டமிட்டான்‌. “அங்கே கடோத்கஜன்‌ ஒருவனே 
உள்ளான்‌... இடும்பர்கள்‌ பெரும்பாலும்‌ 
சிதறிவிட்டிருக்கின்றனர்‌. ஒருவன்‌ மட்டிலுமே. அவனை 
சூழ்ந்துகொள்க... அவனை வெல்க!” என்று சகுனியின்‌ 
முரசுக்குரல்‌ ஒலித்தது. கைகளை விரித்து எட்டுச்‌ 
சிறகுகளாக ஆக்கி அரக்கன்‌ வானில்‌ எழுந்தான்‌. 
முதலைபோல மாபெரும்‌ செதில்வால்‌ கொண்டிருந்தான்‌. 
அதைச்‌ சுழற்றி அவன்‌ களத்தை அறைந்தான்‌. 
துடைப்பத்தால்‌ சருகுகளை அள்ளிக்‌ கூட்டி 
வீசுவதுபோல அவன்‌ தேர்களையும்‌ யானைகளையும்‌ 
அறைந்து தெறிக்கச்‌ செய்தான்‌. 


“அங்கரே, நம்‌ படைத்தலைவர்கள்‌ அனைவரும்‌ 
இறந்துவிட்டார்கள்‌... நமக்குத்‌ துணை எவருமில்லை...” 
என்று துரியோதனனின்‌ குரல்‌ கேட்டது. “அங்கரே, 
அவனைக்‌ கொல்க... அவனைக்‌ கொன்று எங்களை 
காப்பாற்றுங்கள்‌!” என்று துச்சகன்‌ கூவினான்‌. கண்முன்‌ 
பனைமரங்கள்‌ போல்‌ நடமாடிய மாபெரும்‌ கால்களையே 
கர்ணன்‌ கண்டான்‌. பனைமரக்‌ காடு. அசையும்‌ காடு. 
அவனுடைய அம்புகள்‌ அனைத்தும்‌ வீணாயின. “அங்கே 
ஒருவன்‌ மட்டுமே இருக்கிறான்‌... கடோத்கஜன்‌ மட்டுமே 
உங்களை அழித்துக்கொண்டிருக்கிறான்‌...” என்று சகுனி 
கூவினார்‌. கர்ணனின்‌ தேர்மேல்‌ அறை விழுந்தது. தேர்‌ 
தூக்கி வீசப்பட்டதுபோல்‌ தெறிக்க அதன்‌ அடியில்‌ 
கர்ணன்‌ சிக்கிக்கொண்டான்‌. அடியிலிருந்து அவன்‌ 
உடனே தன்னை உருவிக்கொண்டு விலக தேரில்‌ விழுந்த 
அறையால்‌ அது உடைந்து உருக்குலைந்தது. 


கர்ணன்‌ பாய்ந்து கீழே கிடந்த சடலங்கள்‌ நடுவே 
படுத்துக்கொண்டான்‌. அப்பால்‌ அவனுடைய வில்லும்‌ 
அம்புத்தூளியும்‌ கிடந்தன. அவன்‌ புரவிகளும்‌ 
தேர்ப்பாகனும்‌ ஆவக்காவலனும்‌ நசுங்கி குருதிக்கூழாகக்‌ 
கிடந்தனர்‌. அவன்‌ தலைக்குமேல்‌ பிளிறலோசையுடன்‌ 
கால்கள்‌ நடந்தன. வானிலென அரக்கர்களின்‌ முகங்கள்‌ 
தெரிந்தன. “அங்கரே” என்று துரியோதனன்‌ அலறினான்‌. 
கர்ணன்‌ அறியாது கையூன்றி எழ உடைந்த தேரிலிருந்து 


பாய்ந்து துரியோதனன்‌ ஓடுவதைக்‌ கண்டான்‌. துச்சகன்‌ 
அப்பால்‌ எங்கோ இருந்து “மூத்தவரே, பின்னணிக்கு 
வருக... இங்கே வந்துவிடுங்கள்‌” என்று 
கூவிக்கொண்டிருந்தான்‌. பாய்ந்து தன்‌ வில்லை எடுக்க 
எண்ணி கர்ணன்‌ உடலை அசைத்தான்‌. அவ்வசைவு 
நிகழ்ந்ததுமே அவனை அறைந்தது விண்ணிருள்‌. 
அவன்‌ உருண்டு அந்த அறையிலிருந்து தப்ப அங்கே 
கிடந்த உடல்கள்‌ கூழாகி அவன்‌ மேல்‌ சேறெனத்‌ 
தெறித்தன. 


“அங்கே ஒருவனே இருக்கிறான்‌... அவன்‌ ஒருவன்‌ 
மட்டிலுமே உங்களைத்‌ தாக்குகிறான்‌. அவனை வெல்க... 
அங்கர்‌ உடனே அவனைக்‌ கொன்றெழுக!” என்று 
சகுனியின்‌ முழக்கம்‌ கேட்டுக்கொண்டே இருந்தது. அங்கே 
நூற்றுக்கணக்கான பெருங்கால்கள்‌ நிலம்‌ நடுங்க 
அலைந்தன. அறைபட்டு பூழி எழுந்துதெறிக்க வீரர்கள்‌ 
அலறி சிதறி அழிந்துகொண்டிருந்தனர்‌. இது 
விழிமயக்கா? உள்ளம்தான்‌ மயங்கியதா? கர்ணன்‌ தன்‌ 
வில்லை நோக்கி மெல்ல மெல்ல முன்னகர்ந்தான்‌. 

னால்‌ உடல்‌ நகரவில்லை என்பதை உணர்ந்தான்‌. 
மேலுமொரு முறை உள்ளத்தை உந்தியபோது மெல்லிய 
அசைவை உணர்ந்தான்‌. ஒரு தசை அசைவு 
கொண்டிருக்கக்கூடும்‌. மேலிருந்து உறுமலோசை 
எழுந்தது. கதை ஒன்று தாழ்ந்து வந்து அவன்மேல்‌ பறந்து 
தேடியபடி அப்பால்‌ சென்றது. 


பின்னர்‌ அவ்வரக்கன்‌ நன்றாகக்‌ குனிந்து சடலங்களை 
தேடத்‌ தொடங்கினான்‌. கதையால்‌ ஒவ்வொரு உடலாக 
தூக்கிப்புரட்டினான்‌. முகர்ந்தபடி வரும்‌ கரிய கரடிபோல்‌ 
அந்தக்‌ கதை அணுகி வருவதை கர்ணன்‌ கண்டான்‌. 
விழிகள்‌ அறியாது மூடியபோது ஒருசில கணங்களே 
ஆகிவிட்டிருந்தன என்று தோன்றியது. திடுக்கிட்டு 
கண்திறந்தான்‌. விழிமூடியபோது அவன்‌ அந்தக்‌ 
கால்களை காணவில்லை, அந்த கதை சிறிதாக இருந்தது. 
அவன்‌ மீண்டும்‌ விழிமூடினான்‌. ஓசைகள்‌ வழியாக 
உணர்ந்தவை காட்சிகளென்றாக அங்கே கடோத்கஜன்‌ 
மட்டும்‌ நின்றிருப்பதைக்‌ கண்டான்‌. அவன்‌ கதையால்‌ 
நிலத்தில்‌ இடைவெளியின்றி குவிந்திருந்த சடலங்களை 
அகற்றி தேடிக்கொண்டிருந்தான்‌. 
சற்று அப்பால்‌ தன்‌ வில்லையும்‌ அதற்கப்பால்‌ 
ஆவநாழியையும்‌ கர்ணன்‌ கண்டான்‌. கணம்கணமென 
ண்ணிக்‌ கணக்கிட்டு விழிகளை மூடியபடியே 
பாய்ந்தெழுந்து தன்‌ ஆவநாழியையும்‌ வில்லையும்‌ 
எடுத்துக்கொண்டு மேலும்‌ பாய்ந்து உருண்டு சென்று 


அகன்று எழுந்து நின்று அதே விசையில்‌ 
ஆவநாழியிலிருந்து அரவம்பை எடுத்து கடோத்கஜன்‌ 
மேல்‌ ஏவினான்‌. கர்ணனின்‌ அசைவைக்‌ கண்டு 
கதையுடன்‌ அவனை நோக்கிப்‌ பாய்ந்த கடோத்கஜன்‌ 
விண்ணில்‌ இருக்கையிலேயே அவன்‌ நெஞ்சை 
நாகவாளி தாக்கியது. உடல்‌ அதிர்ந்து தசைகள்‌ இழுபட்டு 
வலிப்புகொள்ள தூக்கிவீசப்பட்டவன்போல கடோத்கஜன்‌ 
மல்லாந்து மண்ணில்‌ விழுந்தான்‌. நாகவாளி அவன்‌ 
நெஞ்சில்‌ கவ்வியபடி கிடந்து நெளிந்தது. 


அம்புபட்ட கணமே கண்களைத்‌ திறந்து நோக்கிய 
கர்ணன்‌ விண்ணிலிருந்து மலை என கடோத்கஜன்‌ 
விழுவதைக்‌ கண்டான்‌. பனைமரத்தடிபோல்‌ பருத்த கரிய 
நாகம்‌ அவனைச்‌ சுற்றிக்கட்டி அசைவிழக்கச்‌ 
செய்திருந்தது. அவன்‌ மேல்‌ மேலும்‌ ஒரு பேருருவ 
அரக்கன்‌ விழுந்தான்‌. அவன்‌ மேல்‌ இன்னொருவன்‌ 
விழுந்தான்‌. அவர்கள்‌ அனைவரும்‌ நாகங்களால்‌ 
கட்டுண்டிருந்தனர்‌. ஒருவர்‌ மேல்‌ ஒருவர்‌ என அவர்கள்‌ 
விழுந்துகொண்டே இருந்தனர்‌. அவ்வதிர்வில்‌ 
நின்றிருந்த தேர்கள்‌ துள்ளின. தரை அதிர வீரர்கள்‌ 
ஒருவரை ஒருவர்‌ பற்றிக்கொண்டனர்‌. மேலிருந்து 
சுழன்றெழுந்த பூழியும்‌ சருகுகளும்‌ பொழிந்து 
அரக்கர்குவியலை மூடின. அவர்கள்‌ விழுந்தமையால்‌ 
கொந்தளித்த காற்று மெல்லமெல்ல அடங்க 
நெடுநேரமாகியது. 


கர்ணன்‌ வில்தாழ்த்தி நீள்மூச்செறிந்தான்‌. 
துரியோதனனும்‌ துச்சகனும்‌ அவனை நோக்கி ஓடிவந்து 
இரு கைகளையும்‌ பற்றிக்கொண்டனர்‌. துரியோதனன்‌ 
“ஒரு தீக்கனவு... இதிலிருந்து மீள்வோமா என்றே 
அஞ்சினேன்‌, அங்கரே” என்றான்‌. துச்சகன்‌ “நம்மை 
முற்றழித்திருப்பான்‌!” என்றான்‌. கர்ணன்‌ ஒன்றும்‌ 
சொல்லாமல்‌ அவர்களின்‌ கைகளை விலக்கி படைவிரிவு 
நோக்கி நடந்தான்‌. விழிக்கு வேறுபாடு தெரிய திரும்பி 
நோக்கியபோது மண்ணில்‌ கைவிரித்துக்‌ கிடந்த 
கடோத்கஜனை கண்டான்‌. அதுவரை விழிமாயத்தால்‌ 
திகைத்து நின்றிருந்த கெளரவப்‌ படையினர்‌ 
வெற்றிமுழக்கமிடத்‌ தொடங்கினர்‌. 


திரும்பி “விருகோதரா, அதைப்பிடித்து விலக்கு” என்றார்‌. 
பீமன்‌ “இதோ தந்தையே” என்றபடி கரடியுடன்‌ புரளும்‌ 
துரியோதனனை அருகே வந்து பார்த்தான்‌. அவன்‌ 
துயிலில்‌ இருந்து அப்போதுதான்‌ முற்றிலும்‌ மீண்டான்‌ 
என்று தோன்றியது. அவன்‌ நாலைந்துமுறை 
பதுங்கியபின்‌ கரடியின்‌ தலைப்பக்கமாகப்‌ பாய்ந்து 
அதன்‌ கழுத்தைப்பிடித்துக்கொண்டான்‌. வேறு எப்படி 
அதைநோக்கிப்‌ பாய்ந்திருந்தாலும்‌ கரடி தன்‌ கால்களை 
வளைத்துத்‌ தூக்கி கூர்நகங்களால்‌ கிழித்துவிட்டிருக்கும்‌ 
என செளனகர்‌ உணர்ந்தார்‌. 


கரடியின்‌ கழுத்தை ஒருகையால்‌ பற்றியபடி அதன்‌ 
கையிடுக்கில்‌ தன்‌ மறுகையைக்‌ கொடுத்து 
அழுத்திப்பிடித்தபடி பீமனும்‌ சேர்ந்து 
மண்ணில்புரண்டான்‌. கரடி உறுமியபடி திரும்ப 
முயன்றதருணத்தில்‌ அதன்பிடியை விலக்கி அதை 
தான்பற்றிக்கொண்டு மண்ணில்‌ புரண்டு பீமன்‌ விலக 
அரையாடையிழந்து உள்ளே அணிந்த தோலால்‌ ஆன 
விருக்ஷ்ணக்கச்சுடன்‌ உடம்பெங்கும்‌ மண்‌ படிந்திருக்க 
துரியோதனன்‌ விலகி விழுந்தான்‌. மூச்சிரைக்க எழுந்து 
இருகைகளையும்‌ மண்ணில்‌ ஊன்றி அமர்ந்து 
நோக்கினான்‌. அதற்குள்‌ கரடியை பீமன்‌ தன்‌ 
தலைக்குமேல்‌ தூக்கி மண்ணில்‌ அறைந்தான்‌. 


நிலையழிந்த கரடி உறுமியபடி இரு கைகளின்‌ நகங்களை 
முன்னால்‌ நீட்டி மயிரடர்ந்த கால்களை பின்னால்‌ 
தூக்கிவைத்து சென்று குந்தி அமர்ந்தது. பின்னர்‌ பதுங்கி 
அமர்ந்துகொண்டு வாய்‌ திறந்து வெண்ணிறப்‌ 
பற்களைக்‌ காட்டி உறுமியது. எடையிலும்‌ உயரத்திலும்‌ 
பீமன்‌ அளவுக்கே இருந்த அத்தனை பெரிய கரடியை 
செளனகர்‌ பார்த்ததில்லை. அவர்‌ திரும்பி குடிலுக்குள்‌ 
சென்று துரியோதனன்‌ படுத்திருந்த மான்தோல்‌ மேல்‌ 
நன்றாக ஒண்டிச்சுருண்டு துயின்றுகொண்டிருந்த 
கரடிக்குட்டியைத்‌ தூக்கி கீழே அன்னையை நோக்கி 
வீசினார்‌. உடலை வளைத்து நான்கு கால்களில்‌ விழுந்த 
துஷ்கரன்‌ திரும்பி கூட்டத்தைப்பார்த்தபின்‌ குழம்பி 
மீண்டும்‌ குடிலை நோக்கி செல்லத்‌ தொடங்கியது. 
அன்னைக்கரடி முன்னால்‌ சென்று அதை ஒரு கையால்‌ 
தூக்கியபின்‌ உறுமியபடி பின்வாங்கி, பின்னர்‌ திரும்பி 
மூன்றுகால்களில்‌ பாய்ந்து காட்டின்‌ இருளுக்குள்‌ சென்று 
மறைந்தது. பீமன்‌ கைகளின்‌ மண்ணைத்‌ 
துடைத்துக்கொண்டு “கரடிப்பாலின்‌ நெடி என்று 
சொன்னபடி திரும்புவதற்குள்‌ துரியோதனன்‌ அருகே 
நின்ற வீரனின்‌ வேலைப்பிடுங்கி அவனை ஓங்கிக்‌ 

[1ாஹ6]ஓடும்‌ புரவியின்மீது கால்‌ வைத்து தாவி ஏறி 
விரைந்து திரும்பிய தேர்விளிம்பில்‌ தொற்றி அதன்‌ 
மகுடத்தின்‌ மேலேறி பாண்டவப்‌ படை முழுமையையும்‌ 
ஒருகணம்‌ நோக்கி மறுபுறத்தினூடாக இறங்கி தன்‌ 
புரவிக்கு வந்த திருஷ்டத்யும்னன்‌ படைமுழுக்க 
பரவிக்கொண்டிருந்த தளர்வை உணர்ந்தான்‌. அரக்கில்‌ 
சிக்கிக்கொண்ட ஈக்கள்போல படைவீரர்கள்‌ தங்கள்‌ 
கைகால்களை இழுத்து அசைத்தனர்‌. நிலத்தில்‌ இருந்து 
விடுபட விழைபவர்கள் போல கால்களை தூக்கி வைத்து 
பின்னர்‌ தளர்ந்து நிலத்தில்‌ முழங்கால்‌ படிய விழுந்து 
கையூன்றி தலைதாழ்த்தி அமர்ந்தனர்‌. சூழ்ந்திருந்த 
போர்க்களத்தின்‌ பேரோசையை கேட்டு அதன்‌ பின்னர்‌ 
தலையுலுக்கி வில்லையும்‌ வாளையும்‌ தூக்கி மீண்டும்‌ 
ர 5 எழுந்தனர்‌. அந்தப்‌ போர்க்கூச்சலும்‌ 
கனவிலிருந்து எழுவதுபோல்‌ தோன்றியது. 


ஒருகணம்‌ அங்கு பிறிதேதோ தெய்வஆற்றல்‌ 
இறங்கியிருக்கிறதென்னும்‌ எண்ணம்‌ அவனுக்கு 
எழுந்தது. கெளரவர்‌ தரப்பிலிருந்து எழுந்த அம்புகளில்‌ 
ஏதேனும்‌ நஞ்சு கலந்திருக்குமோ என்று எண்ணினான்‌. 
மீண்டும்‌ ஒருமுறை தேர்மகுடத்தின்‌ மீதேறி தலை திருப்பி 
நோக்கியபோது கெளரவப்‌ படைகளிலும்‌ அதே தளர்வு 
தெரிவதைக்‌ கண்டான்‌. புரவி மேல்‌ வந்தமர்ந்ததும்‌ 
அவனுக்குத்‌ தெரிந்தது அது எதனால்‌ என்று. 
படைவீரர்கள்‌ களமெழுந்து போரிடத்தொடங்கி ஒரு முழு 
நாளாகப்‌ போகிறது. அவர்கள்‌ மேல்‌ உயிரச்சத்தையும்‌ 
போர்வெறியையும்‌ கடந்து துயில்‌ படர்ந்து 
ஏறிக்கொண்டிருக்கிறது. அவன்‌ குதிரையைத்‌ தட்டி 
விசை கூட்டி முன்‌ சென்று சாத்யகியை அணுகினான்‌. 


அம்புகளை தொடுத்தபடியே பின்னடைந்து 
அம்பறாத்தூணி நிறைக்கப்படுவதற்காக நின்று 
திரும்பிய சாத்யகி அவனை கண்டு முகம்கூர்ந்தான்‌. 
“யாதவரே, நாம்‌ போரை நிறுத்திவிடுவதே நன்று. நம்‌ 
படைகள்‌ தளர்ந்து விழுகின்றன” என்றான்‌ 
திருஷ்டத்யும்னன்‌. சாத்யகி “என்ன சொல்கிறீர்கள்‌? நாம்‌ 
வென்றுகொண்டிருக்கிறோம்‌. நமது படைகள்‌ 
இப்போதுதான்‌ முன்னெழுகின்றன” என்றான்‌. 
சாத்யகியின்‌ கண்களில்‌ தெரிந்த வெறி ஒரு கணத்திற்குப்‌ 
பின்‌ துயில்மயக்கமாகத்‌ தோன்றியது 


திருஷ்டத்யும்னனுக்கு. அவன்‌ கனவில்‌ பேசுவது 
போலவே இருந்தது. “யாதவரே, இனிமேலும்‌ நாம்‌ 
படைகளிடம்‌ போரிடும்படி தூண்ட இயலாது. அவர்கள்‌ 
துயிலில்‌ மூழ்கிக்கொண்டிருக்கிறார்கள்‌. வெறிகொண்டு 
நிலைமறந்து ஒருவரையொருவர்‌ 
தாக்கிக்கொண்டால்கூட வியப்பதற்கில்லை” என்றான்‌. 


“இல்லை! இப்போர்‌ இதோ முடிகிறது! இன்று புலரி 
எழுகையில்‌ இந்திரப்பிரஸ்தத்தின்‌ கொடி இக்களத்தில்‌ 
எழுந்து நிலைகொள்ளும்‌” என்ற சாத்யகி “எழுக! 
சூழ்ந்துகொள்க! வெற்றிவேல்‌! வீரவேல்‌!” என்று 
கூவியபடி அவனைக்‌ கடந்து மீண்டும்‌ களமுகப்பை 
நோக்கி சென்றான்‌. திருஷ்டத்யும்னன்‌ கடிவாளத்தைப்‌ 
பற்றியபடி நின்று தன்னைச்‌ சூழ்ந்து பாண்டவப்‌ 
படைவீரர்கள்‌ சேற்று விழுதில்‌ புழுக்கள்‌ 
நெளிவதைப்போல்‌ அசைவதை 
பார்த்துக்கொண்டிருந்தான்‌. அந்தத்‌ துயில்தளர்வு 
நெடுநேரம்‌ முன்னரே தொடங்கிவிட்டிருக்கிறது என்று 
அப்போது தெரிந்தது. அதை அதுவரைக்கும்‌ 
அவனுடைய உள்ளம்‌ பார்ப்பதை தவிர்த்துவிட்டிருந்தது. 
உள்ளம்‌ தான்‌ விரும்பியதையே பார்க்கும்‌ திறன்‌ 
கொண்டதென்பதை அவன்‌ அறிந்திருந்தான்‌. 
அத்துயிலை அவன்‌ பார்ப்பதற்குக்‌ கூட அவனில்‌ துயில்‌ 
எழுந்ததே அடிப்படையாக அமைந்திருக்கும்‌. 


துயில்கொண்டிருக்கிறதா தன்‌ உள்ளம்‌? அவ்வெண்ணம்‌ 
எழுந்ததுமே தன்‌ உள்ளத்தின்‌ ஒரு பகுதி முன்னரே 
துயிலில்தான்‌ இருக்கிறதென்பதை திருஷ்டத்யும்னன்‌ 
உணர்ந்தான்‌. விழிப்புள்ளம்‌ போர்‌ உருவகங்களும்‌ 
போர்த்திட்டங்களுமாக பெருகி அவை ஒன்றோடொன்று 
நன்றாக கோத்துக்கொண்டு விசையுடன்‌ செயல்பட 
பிறிதொரு பகுதி வேறெங்கோ ஒன்றுடன்‌ ஒன்று 
தொடர்பற்ற மாயக்காட்சிகளின்‌ பெருக்காக இருந்தது. 
அந்த நிழலாட்டத்தின்‌ மீதுதான்‌ அவனுடைய சித்தம்‌ 
செயல்பட்டுக்கொண்டிருந்தது. அது துயில்தான்‌, 
கனவுதான்‌. அப்படியென்றால்‌ சற்று முன்னர்‌ இளைய 
யாதவர்‌ பதினெட்டு பெருங்கைகளிலும்‌ 
படைக்கலங்களுடன்‌ தேர்த்தட்டில்‌ எழுந்து கெளரவப்‌ 
படைகளுடன்‌ போரிட்டுக்கொண்டிருந்தது கனவு. 
அவருக்கெதிராக பதினெட்டு கைகளுடன்‌ பெருகும்‌ 
படைக்கலங்களுடன்‌ எழுந்து வந்த பிறிதொரு இளைய 
யாதவரும்‌ கனவே. 


அதை அப்போது கனவென கண்டேனா, இப்போது 
எண்ணிக்கொள்கிறேனா? அன்றி என்‌ முன்‌ இப்போது 


நிகழ்ந்துகொண்டிருக்கிறதா? திருஷ்டத்யும்னன்‌ திரும்பி 
அருகே அவனைத்‌ தொடர்ந்து வந்துகொண்டிருந்த 
ஏவலனிடம்‌ கைநீட்ட அவன்‌ மதுக்குடுவையை 
கொண்டுவந்து அளித்தான்‌. அதை சரித்து மதுவை 
அள்ளி முகத்தில்‌ விட்டு கழுவிக்கொண்டு இரு மிடறு 
அருந்தினான்‌. கண்கள்‌ நனைந்தபோது சித்தம்‌ 
தெளிவுகொண்டு கனவிலிருந்து மீண்டு 
விழிப்புநிலையின்‌ தெளிவான எண்ணச்சரடுகளுக்கே 
வந்தது. ஆனால்‌ அவையும்‌ விரைவிலேயே முட்டிமோதி 
முடிச்சுகளாயின. இறுகி அசைவிழந்தன. என்ன 
நிகழ்கிறது? அவன்‌ தன்‌ தலையை கைகளால்‌ 
தட்டித்தட்டி அகத்தை எழுப்ப முயன்றான்‌. இருமுறை 
கண்களை மூடித்திறந்தான்‌, கண்‌ திறக்கும்போது அங்கே 
சூழ்ந்திருக்கும்‌ களம்‌ புதிய ஓவியமாக எழும்‌ என்று. 
அனைத்தும்‌ தொடக்கத்திலிருந்து தெளிவுறும்‌ என்று. 


கடோத்கஜனுக்கும்‌ கர்ணனுக்குமான போர்‌ 
நடந்துகொண்டிருந்த இடத்தில்‌ ஓலங்கள்‌ எழுந்தன. 
அங்கிருந்து செய்தி ஏதும்‌ வருவதை கேட்க 
முடியவில்லை. திருஷ்டத்யும்னன்‌ தன்‌ செய்தியாளனிடம்‌ 
கையசைத்து என்ன நிகழ்கிறது என்று கேட்டான்‌. 
அவனும்‌ எச்செய்தியையும்‌ அறியாதவனாகவே 
இருந்தான்‌. அருகிலிருந்த தேரில்‌ ஏறியபடி முன்செல்க 
என்று தேர்ப்பாகனுக்கு கைகளால்‌ ஆணையிட்டான்‌. தேர்‌ 
முன்னடையும்தோறும்‌ இருபுறத்திலும்‌ நோக்கி என்ன 
நிகழ்கிறது என்று உணர முயன்றான்‌. படையினர்‌ 
அனைவரும்‌ கால்களில்‌ நாகங்கள்‌ 
சுற்றிக்கொண்டவர்கள்போல்‌ நடைபின்னினர்‌. 
வாள்களையும்‌ வேல்களையும்‌ தரையிலூன்றி தள்ளாடி 
நின்றனர்‌. ஒருவரை ஒருவர்‌ பற்றிக்கொண்டனர்‌. 
அவர்களில்‌ ஒரு சிலர்‌ கால்கள்‌ சேறாலானவைபோல 
குழைந்து துவள விழத்தொடங்கினர்‌. 


விரைவில்‌ பிறரும்‌ விழுவார்கள்‌ என்று அவனுக்குத்‌ 
தோன்றியது. அருகிலுள்ளோர்‌ விழும்‌ அசைவை 
விழிகளால்‌ நோக்கினாலே போதும்‌, அவர்களின்‌ உடல்‌ 
அதுவரை உள்ளத்திடம்‌ கொண்டிருந்த பணிவை 
இழக்கும்‌. தசை தான்‌ விரும்பியதை இயற்றும்‌. “செல்க! 
செல்க!” என்று ஆணையிட்டு அவன்‌ முன்னால்‌ 
சென்றான்‌. எதிரில்‌ புரவியில்‌ அவனை நோக்கி 
பாய்ந்துவந்த செய்திவீரன்‌ இறங்கி விரைந்த 
குழூஉக்குறிச்சொற்களில்‌ “இளவரசே, வலது எல்லையில்‌ 
அங்கருக்கும்‌ அரக்கர்‌ குலத்து இளவரசருக்குமான போர்‌ 
நிகழ்ந்துகொண்டிருக்கிறது. அரக்க இளவரசர்‌ அங்கரை 
முற்றிலும்‌ சூழ்ந்துகொண்டிருக்கிறார்‌. அறியாத 


போர்சூழ்கைகளால்‌ அங்கரை திணறச்‌ செய்கிறார்‌. 
விண்ணில்‌ இடியாகவும்‌ மின்னலாகவும்‌ எழுகிறார்‌. மழை 
எனப்‌ பெய்து திரை சமைக்கிறார்‌. அதற்குள்‌ புகுந்து 
சென்று அங்கரை தாக்கி நிலையழியச்‌ செய்கிறார்‌. 
அங்கரின்‌ குலத்தைச்‌ சேர்ந்த இளையோர்‌ எழுவரை 
கொன்றுவிட்டார்‌. அங்கர்‌ 
பின்னடைந்துகொண்டிருக்கிறார்‌” என்றான்‌. 


தொடர்ந்து வந்த பிறிதொரு செய்திஏவலன்‌ அவனை 
அணுகிவந்து புரவியிலிருந்து இறங்காமலேயே கைகளை 
விரித்து “இளவரசே, துரோணரை பாஞ்சாலத்து அரசர்‌ 
துருபதர்‌ வெல்லும்‌ நிலையிவிருக்கிறார்‌. அம்புகளால்‌ 
துரோணரின்‌ கவசங்கள்‌ அனைத்தையும்‌ 
உடைத்துவிட்டார்‌. எத்தருணத்திலும்‌ ஆசிரியர்‌ 
தேர்த்தட்டில்‌ அம்புபட்டு விழுவாரெனத்‌ தோன்றுகிறது. 
கெளரவப்‌ படைவீரர்கள்‌ ஆசிரியரின்‌ காவலுக்கென 
வந்து சூழ்கிறார்கள்‌. ஒவ்வொருவரையும்‌ பாஞ்சாலத்து 
அரசர்‌ தன்‌ விசைமிக்க அம்புகளால்‌ 
வீழ்த்திக்கொண்டிருக்கிறார்‌” என்றான்‌. கைகள்‌ காற்றில்‌ 
நிலைக்க “இளவரசே, பாஞ்சாலத்து அரசரின்‌ வடிவில்‌ 
துரோணரின்‌ தோற்றம்‌ தெரிந்து மறைவதை நான்‌ 
கண்டேன்‌. துரோணரிடம்‌ நாம்‌ இதுவரை கண்ட 
அனைத்து வில்திறன்களையும்‌ அரசரிடமும்‌ காண 
முடிந்தது. அவர்கள்‌ இடம்மாறிக்‌ கொண்டதுபோல்‌ 
இருக்கிறார்கள்‌. வெற்றி எக்கணமும்‌ நிகழும்‌” என்றான்‌. 


இரு செய்திகளும்‌ தன்னில்‌ எந்த பரபரப்பையும்‌ 
உருவாக்கவில்லை என்பதை திருஷ்டத்யும்னன்‌ 
வியப்புடன்‌ உணர்ந்தான்‌. அவன்‌ உள்ளம்‌ நனைந்த 
கொடியென உடலுடன்‌ ஒட்டிக்‌ கிடந்தது. கைகளால்‌ 
முன்செல்க என அவன்‌ ஆணையிட்டான்‌. அவ்வசைவு 
அவனுக்கு நினைவிருந்தது. மீண்டும்‌ 
நினைவெழுந்தபோது தேர்‌ சற்று தூரமே 
முன்னகர்ந்திருந்தது. சில நொடிகள்தான்‌, அதற்குள்‌ 
அவன்‌ பிறிதொரு உலகிற்கு சென்று விழி திகைத்து 
வாழ்ந்து பல்லாயிரம்‌ உள்ளங்கள்‌ என பெருகி சிதைந்து 

ணுக்குற்று தன்னை உணர்ந்தான்‌. எங்கோ முளைத்து 

ண்டு வந்து தன்‌ தோளைத்‌ தொட்ட தனது 
கையொன்றை பற்றி அதை கொடியெனக்‌ கொண்டு ஏறி 
மீண்டும்‌ நனவுக்கு வந்தான்‌. 


அங்கே எண்ணுந்தோறும்‌ தலைகள்‌ பெருகும்‌ அரக்கப்‌ 
பேருருக்களை அவன்‌ கண்டான்‌. யானைப்‌ 
பிளிறல்களிலிருந்தும்‌ சிம்மக்குரல்களிலிருந்தும்‌ 
புலிமுரலல்களிலிருந்தும்‌ ஓநாயின்‌ 


ஊளைகளிலிருந்தும்‌ கூகைக்குழறல்களிலிருந்தும்‌ 
காட்டருவியின்‌ ஓசைகளிலிருந்தும்‌ சுழற்காற்றின்‌ 
முழக்கத்திலிருந்தும்‌ ஒலிகளை சேர்த்தெடுத்த 
மொழியொன்றில்‌ அவை உரையாடிக்கொண்டன. 
விண்மீன்‌ வெளியெனப்‌ பெருகும்‌ விழிகள்‌ 
கொண்டிருந்தன. ஒரு சுடர்‌ ஓராயிரம்‌ சுடராக 
பற்றிக்கொள்வதுபோல. விண்ணை எண்ணியபோது 
அவை சிறகு கொண்டன. மண்ணை எண்ணியபோது 
கால்கள்‌ கொண்டன. நீரை எண்ணியபோது மீன்கள்‌ 
என்றாயின. ஆழங்களை எண்ணியபோது 
அரவுருக்கொண்டன. 


அத்தெய்வங்களை எதிர்த்து எழுந்து நின்று போரிட்டன 
நாகங்கள்‌. தங்கள்‌ சீற்றத்திற்கேற்ப படம்‌ விரித்தன. 
வஞ்சத்திற்கு ஏற்ப வளைவு பெருகின. விழைவுகொண்டு 
தங்களைத்‌ தாங்களே தழுவி சுருண்டுகொண்டன. 
மண்ணில்‌ தலையறைந்தெழுந்து பத்தி விரித்தன. 
எண்ணியெண்ணி தலைகள்‌ பெருக்கின. நூறு தலைகள்‌ 
கொண்ட மாநாகங்கள்‌. ஆயிரம்‌ தலைகள்‌ கொண்ட 
மாநாகங்கள்‌. பல்லாயிரம்‌ தலைகள்‌ கொண்ட 
நாகநாகங்கள்‌. முடிவிலா தலைகள்‌ கொண்ட 
விண்ணகநாகங்கள்‌. விண்‌ பிளந்து 
மோதிக்கொள்வதுபோல்‌ அவற்றுக்கு நடுவே போர்‌ 
நிகழ்ந்துகொண்டிருந்தது. ஊடே ஒளிரும்‌ சிறகுகளுடன்‌ 
கந்தர்வர்களும்‌ தேவர்களும்‌ பறந்துகொண்டிருந்தனர்‌. 
பெருகும்‌ விழிகளால்‌ உலகை கணம்‌ கணமெனப்‌ 
பகுத்தனர்‌ அரக்க தெய்வங்கள்‌. இமையா விழியால்‌ 
ஒற்றைக்கணமென காலத்தைத்‌ தொகுத்தன நாகங்கள்‌. 
ஒளிரும்‌ அனைத்தையும்‌ ஒன்றென்றாக்கினர்‌ தேவர்கள்‌. 


அங்கு போரிட்டுக்கொண்டிருந்த ஒவ்வொருவரும்‌ ஒரு 
சொல்‌ என அவன்‌ அறிந்தான்‌. விழிகளால்‌ கண்டு 
அறியக்கூடும்‌ சொல்‌. அச்சொற்கள்‌ ஒவ்வொன்றையும்‌ 
அவன்‌ முன்னரே அறிந்திருந்தான்‌. இச்சொல்‌ நான்‌ 
நன்கறிந்தது. ஆனால்‌ இவ்வுரு அன்றி பிறிதொரு 
வடிவில்‌. இந்தத்‌ தலையணிகளும்‌ தோளிலைகளும்‌ 
கவசங்களும்‌ படைக்கலங்களுமின்றி. நாகச்சீறலென 
ஒலிக்கும்‌ இச்சொல்லும்‌ நான்‌ அறிந்ததே. இதுவும்‌ 
இதனருகே அதுவும்‌ அப்பாலுள்ளதும்‌ நான்‌ அறிந்த 
சொற்களே. பின்னர்‌ அவன்‌ உணர்ந்தான்‌, 
அவையனைத்துமே வேதச்சொற்கள்‌ என. சொல்லில்‌ 
நின்ற முன்னோர்‌ பாடி நிறுத்திய தொல்வேதச்சொற்கள்‌ 
அவை. அவை உதிர்ந்து, சிதறி, முளைத்துப்‌ பெருகி, 
உருமாறி, வியனுருக்கொண்டு அங்கு நின்று பொருதின. 
அன்றி இவைதான்‌ பிறிதொரு உருக்கொண்டு 


நால்வேதங்களில்‌ சென்றமைந்தனவா? தங்கள்‌ 
அணிகளை மாற்றி உடல்‌ சுருக்கி ஒளி மட்டுமே என்றாகி 
நின்றனவா? 


அது கனவென்று அவன்‌ கனவுக்குள்ளும்‌ 
அறிந்திருந்தான்‌. ஆகவே அவ்வெண்ணங்களின்‌ 
பொருளின்மையும்‌ அப்போதே அவனுக்கு 
தெரிந்திருந்தது. இவையனைத்தும்‌ தொல்வேதச்‌ 
சொற்கள்‌. அசுரவேதமென்றும்‌ நாகவேதமென்றும்‌ 
விண்ணவரின்‌ ஒலியிலா நுண்வேதமென்றும்‌ பெருகிய 
முதல்வேதங்கள்‌ இங்கு திரண்டு போரிடுகின்றன. மிகத்‌ 
தொலைவில்‌ அவன்‌ வேய்குழல்‌ ஓசையை கேட்டான்‌. 
வண்டு முரல்வதுபோல்‌ கீழ்சுதியில்‌ அது சுழன்று 
கொண்டிருந்தது. அப்பேரோசைக்குள்‌ எவ்வண்ணம்‌ 
அந்த மெல்லிசை எனக்கு கேட்கிறது? ஏனெனில்‌ இது 
கனவு. இது கனவுதான்‌. இத்தருணத்தில்‌ நான்‌ 
விழித்தெழக்கூடும்‌. விழித்தெழவும்‌ அக்கனவில்‌ 
அவ்வண்ணமே திளைக்கவும்‌ அவன்‌ ஒரே தருணத்தில்‌ 
விழைந்தான்‌. 


மிகத்‌ தொலைவிலிருந்து மிக அண்மைக்கு வந்து 
முற்றாக சூழ்ந்துகொண்டது அவ்வேய்குழல்‌ ஓசை. 
ஒளிரும்‌ பட்டுநூலாக அவனை முற்றிலும்‌ சுற்றி 
செயலற்றதாக்கிப்‌ பிணைத்து, சிலந்தி பறந்தெழ உடன்‌ 
செல்லும்‌ வலைச்‌ சரடென அதன்‌ உடன்‌ சென்றது. 
ஒவ்வொரு அரக்கப்‌ பேருருவையும்‌ நாகநெளிவையும்‌ 
தொட்டுத்‌ தொட்டு சுற்றி, பட்டுநூல்‌ பெருக்கில்‌ 
புழுக்களை என அனைவரையும்‌ அது கட்டுண்டு 
அமையச்‌ செய்தது. நூல்சுற்றி உறையென்றாக 
ஒவ்வொருவரும்‌ துயில்‌ கொண்டு கூட்டுப்புழுவென 
சொக்கி விழிதழைவதை அவன்‌ பார்த்தான்‌. அரக்க 
தெய்வங்கள்‌ கால்‌ பின்னி மெல்ல நிலத்தில்‌ சரிந்தனர்‌. 
அவர்களுக்கு மேல்‌ நாகங்கள்‌ விழுந்தன. பெருங்காதல்‌ 
கொண்டவர்கள்‌ போல்‌ உடல்‌ தழுவி ஒன்றென்றாகி 
அவ்வெளியெங்கும்‌ அவர்கள்‌ மெல்ல 
நெளிந்துகொண்டிருந்தனர்‌. அவன்‌ அந்தக்‌ 
குழலோசையை கண்ணில்‌ இளநீல ஒளிநெளிவெனக்‌ 
கண்டான்‌. மின்மினியொன்று பறந்து பறந்து 
இருள்வெளியில்‌ ஓவியமொன்றை வரைவதுபோல. 
வரைந்த அவ்வோவியம்‌ விழிப்பாவையென நிற்க 
வரையப்பட்ட கணமே மறைந்துகொண்டிருந்தது. 
பின்னர்‌ நினைவென்று எஞ்சியது. 


அவன்‌ விழித்து தலைதூக்கியபோது மார்பில்‌ வாய்நீர்‌ 
வழிந்திருந்தது. சற்று முன்‌ கேட்ட மெல்லிய உறுமல்‌ 


தன்னுடைய குறட்டையொலி என உணர்ந்தான்‌. “செல்க! 
ஏழு பகுதிகளாக பிரிந்துகொள்க!” என்று 
திருஷ்டத்யும்னன்‌ ஆணையிட்டான்‌. “ஏழு வீரர்களுக்கும்‌ 
எதிர்நிற்கும்‌ நம்மவரை துணைக்கட்டும்‌... ஏழு 
முனைகளில்‌ நம்‌ போர்‌ கூர்கொள்ளட்டும்‌!” அதன்‌ 
பின்னரே அவ்வாணையின்‌ பொருளின்மையை அவன்‌ 
உணர்ந்தான்‌. அது ஏற்கெனவே 
நிகழ்ந்துகொண்டிருந்தது. அவ்வாணையை பலநூறு 
முறை சொல்லிச்‌ சொல்லி அவன்‌ நா பழகிவிட்டிருந்தது. 

ணைகள்‌ பெரும்பாலான தருணங்களில்‌ மீளமீள 
சொல்லப்படுகின்றன. சொல்பவனுக்கு மேலும்‌ பொருள்‌ 
அளிக்கும்படி அவை மாறுகின்றன. ஆணைகளை 
ஊழ்க நுண்சொற்களாகக்கொண்டு தலைவன்‌ முதன்மை 
கொண்டெழுகிறான்‌. 


அவன்‌ போர்முகப்பை நோக்கி செல்கையில்‌ பேரொலி 
எழுந்தது. தரையெங்கும்‌ பல்லாயிரம்‌ நாகங்கள்‌ 
நிழலுருக்களாக தலை சொடுக்கி எழுவதுபோல 
அவனுக்கொரு விழிமயக்கெழ தேர்த்தூணைப்‌ பிடித்து 
நின்றான்‌. இருபுறமும்‌ அவனை நோக்கி ஓடி வந்த 
செய்திஏவலர்‌ கையசைவாலும்‌ குரலாலும்‌ “வீழ்ந்தார்‌ 
அங்கர்‌! கர்ணன்‌ வீழ்ந்தார்‌!” என்றார்கள்‌. கெளரவப்‌ 
படைகளிலிருந்து பொருளற்ற பெருமுழக்கம்‌ 
எழுந்துகொண்டிருந்தது. “அங்கர்‌ வீழ்ந்தார்‌! ஐயமில்லை, 
அரக்கர்‌ மைந்தனால்‌ அங்கர்‌ கொல்லப்பட்டார்‌” என்று 
ஏவலன்‌ கூவினான்‌. “பொறு” என்று திருஷ்டத்யும்னன்‌ 
சொன்னான்‌. “விழி நோக்காத செய்தியைச்‌ சொல்வதல்ல 
செய்தியளிப்பவனின்‌ பணி” என்றபின்‌ செவிகூர்ந்து 
“நமது படைமுகப்பு ஏன்‌ அத்தனை அமைதி 
கொண்டிருக்கிறது? ஏன்‌ அங்கு ஓசை எதுவும்‌ 
எழவில்லை?” என்றான்‌. 


ஏவலன்‌ அதை உணர்ந்து “அவ்வாறெனில்‌...” என்றான்‌. 
போர்முகப்பிலிருந்து ஒற்றை முரசு முழங்கி “கடோத்கஜன்‌ 
வீழ்ந்தான்‌!” என்று அறிவிக்கத்‌ தொடங்கியது. “இடும்பர்‌ 
இளவரசர்‌!” என்று அருகே வந்த படைத்தலைவன்‌ 
உக்ரபாணன்‌ சொன்னான்‌. “அவரை வீழ்த்தலாகுமா! 
அதிலும்‌ அவர்‌ நூறு மடங்கு பெருகும்‌ இவ்விரவில்‌! 
எவ்வாறு அவரை வீழ்த்த இயலும்‌?” தன்‌ வில்லை 
எடுத்துக்கொண்டு “விரைக! விரைக!” என்று சொல்லி 
திருஷ்டத்யும்னன்‌ தேர்ப்பாகனை ஊக்கினான்‌. 
அவனுடைய தேர்‌ பாண்டவப்‌ படை நடுவே அமைந்த 
பலகைச்‌ சாலையில்‌ சென்று செறிந்த போர்வீரர்‌ திரள்‌ 
நடுவே முட்டித்‌ தயங்க தேரிலிருந்து இறங்கி உடன்‌ வந்த 
புரவியொன்றின்‌ மேலேறி தள்ளாடி சரிந்து 


விழுந்துகொண்டிருந்த பாண்டவப்‌ படைகளினூடாகச்‌ 
சென்று அவன்‌ போர்முகப்பை அடைந்தான்‌. 


அங்கு பாண்டவப்‌ படை உடல்‌ செறிந்த காடுபோல்‌ 
வளையமிட்டிருந்தது. “விலகுக! விலகுக!” என்று அவன்‌ 
ணையிட்டான்‌. அவனுடைய முகப்புக்காவலர்‌ 
முட்டிமோதிக்‌ கொண்டிருந்த வீரர்களை விலக்கினர்‌. 
உள்ளே சென்றபோது அவன்‌ தரையில்‌ மல்லாந்து 
விழுந்து கிடந்த கடோத்கஜனை பார்த்தான்‌. 
புரவிக்கடிவாளத்தை இழுத்து கழுத்தை தட்டி 
நிலைகுலைந்திருந்த அதை அமைதிப்படுத்தி மீண்டும்‌ 
அப்பேருருவனை நோக்கினான்‌. கைகால்களில்‌ 
அணிந்திருந்த இரும்பு வளையங்கள்‌ வானொளியில்‌ 
மின்னி நாகக்குழவிகளோ என உளம்விதிர்க்கச்‌ செய்தன. 
உடல்‌ எங்கும்‌ புண்ணோ குருதியோ தென்படவில்லை. 
“என்ன ஆயிற்று?” என்று அவன்‌ கேட்டான்‌. அங்கே 
நின்றிருந்த படைத்தலைவனாகிய சாரதன்‌ “அங்கரின்‌ 
அரவம்பு அவரைத்‌ தாக்கியது” என்றான்‌. “அரவம்பா? 
மெய்யாகவா?” என்றான்‌ திருஷ்டத்யும்னன்‌. 


சர்வதன்‌ புரவியிலிருந்து இறங்கி அவனை நோக்கி 
ஓடிவந்து “பாஞ்சாலரே, எங்களிடமிருந்து அகன்று 
அகன்று சென்றார்‌ மூத்தவர்‌... நாங்கள்‌ அங்கே 
உத்தரபாஞ்சால வில்லவர்களிடம்‌ சிக்கிக்கொண்டோம்‌” 
என்றான்‌. திருஷ்டத்யும்னன்‌ “எவ்வண்ணம்‌ 
வீழ்த்தப்பட்டார்‌?” என்றான்‌. “அங்கர்‌ தன்‌ அரவம்பை 
ஏவினார்‌ என்றார்கள்‌” என்றான்‌ சர்வதன்‌. 
“அரவம்பையா? அவருக்கெதிராகவா?” என்றான்‌ 
திருஷ்டத்யும்னன்‌ மீண்டும்‌. “ஆம்‌, அதை அவர்‌ 
எடுக்காமலிருந்தால்‌ அங்கர்‌ கொல்லப்பட்மருப்பார்‌. 
அவர்‌ ஒரு நிலையில்‌ தன்‌ அனைத்து 
கட்டுப்பாடுகளையும்‌ இழந்தார்‌. இக்களத்தில்‌ 
முதன்முறையாக இன்றே அவர்‌ உயிரச்சத்தை 
அடைந்திருப்பார்‌” என்று சர்வதன்‌ சொன்னான்‌. 
அவனுக்குப்‌ பின்னால்‌ வந்த சுருதசேனன்‌ “நாகஅம்பை 
ஏவியதுமே ஒருகணமும்‌ திரும்பிப்பார்க்காமல்‌ தேரைத்‌ 
திருப்பி தன்‌ படைகளுக்குள்‌ சென்றுவிட்டார்‌” என்றான்‌. 
திருஷ்டத்யும்னன்‌ பெருமூச்சுவிட்டான்‌. 


சர்வதன்‌ கடோத்கஜனை அணுகி குனிந்து நோக்கி அவன்‌ 
கால்களைத்‌ தொட்டு தலைவைத்து வணங்கினான்‌. 
கெளரவப்‌ படைகளுக்குள்ளிருந்து வெற்றிமுழக்கம்‌ 
கேட்டுக்கொண்டிருந்தது. பாண்டவப்‌ படைகள்‌ 
அப்போதும்‌ துயிலிலென ததும்பிக்கொண்டிருந்தன. 
“எவரும்‌ இப்போது விழிப்பு நிலையில்‌ இல்லை. சென்ற 


நான்கு நாழிகைகளாக இப்போர்‌ துயிலுக்குள்தான்‌ 
நிகழ்ந்துகொண்டிருக்கிறது” என்றான்‌ சாரதன்‌. சர்வதன்‌ 
சுருதசேனனிடம்‌ “உடனே சென்று தந்தையிடம்‌ சொல்க! 
இச்செய்தியை அவர்‌ அறிந்திருப்பார்‌ எனினும்‌ 
செய்தியை நாம்‌ சொல்வதே முறை” என்றான்‌. 
திருஷ்டத்யும்னன்‌ “அரசரிடம்‌ நானே சொல்கிறேன்‌. 
இறந்தவர்‌ அரசமைந்தர்‌ என்பதனால்‌ முறையாக 
தெரிவிக்க வேண்டியுள்ளது” என்றபின்‌ புரவியைத்‌ 
திருப்பி படைகளினூடாகச்‌ சென்றான்‌. 


[1வ௨26]திருஷ்டத்யும்னன்‌ புரவியில்‌ பாண்டவப்‌ 
படைகளினூடாகச்‌ சென்று யுதிஷ்டிரரின்‌ தேரை 
அணுகினான்‌. யுதிஷ்டிரர்‌ தேரிலிருந்து இரு வீரர்கள்‌ 
கைகொடுக்க சகடத்தின்‌ ஆரத்தைப்‌ பற்றி கீழிறங்கி 
நின்று பதற்றத்துடன்‌ மாறி மாறி என்ன நிகழ்ந்தது என்று 
வினவிக்கொண்டிருக்கையில்‌ அவன்‌ அவரை நோக்கி 
தலைவணங்கி “செய்தி, அரசே. பாண்டவ மைந்தரில்‌ 
முதல்வரும்‌ இடும்பர்‌ குலத்து இளவரசருமான 
கடோத்கஜன்‌ சற்று முன்னர்‌ மண்பட்டார்‌. 
கெளரவர்களின்‌ படைத்தலைவரும்‌ அங்கநாட்டு 
அரசருமான வசுசேஷணரின்‌ நாகஅம்பினால்‌ அவர்‌ 
வீழ்த்தப்பட்டார்‌” என்றான்‌. முன்னரே அதை 
அறிந்திருந்தாலும்‌ அந்த முறையான அறிவிப்பு 
யுதிஷ்டிரரை அனைத்துப்‌ புலன்களையும்‌ தளரச்செய்து 
மெல்ல பின்னோக்கி சரிய வைத்தது. அங்கிருந்த இரு 
காவலர்கள்‌ அவரை பற்றிக்கொள்ள மெல்ல தரையில்‌ 
அமர்ந்தார்‌. பின்னர்‌ இரு கைகளாலும்‌ தலையை 
பற்றிக்கொண்டு விழிநீர்‌ உகுத்தார்‌. 


திருஷ்டத்யும்னன்‌ “இப்போரை இப்போது 
நிறுத்திவிடலாம்‌ என்று நான்‌ எண்ணுகிறேன்‌, அரசே. நம்‌ 
படைகள்‌ அனைத்தும்‌ துயில்மீதேறி 
தள்ளாடிக்கொண்மருக்கிறார்கள்‌. எதிரிப்‌ படையினரும்‌ 
அவ்வாறே” என்றான்‌. யுதிஷ்டிரர்‌ சீற்றத்துடன்‌ 
எழுந்துகொண்டு “இல்லை, இக்களத்தில்‌ இப்போது நாம்‌ 
பின்வாங்குவதென்பது நம்‌ மைந்தனை 
விட்டுக்கொடுப்பதற்கு நிகராகும்‌. மந்தனை அழை. 
அவன்‌ களமிறங்கட்டும்‌. உடன்‌ நானும்‌ செல்கிறேன்‌. 
இப்போரில்‌ என்‌ தலை உருளினும்‌ மைந்தனுக்காக நான்‌ 
அம்பெடுத்தாகவேண்டும்‌. அவனுக்காக நான்‌ 
களம்நின்று போரிட்டு குருதி சிந்தியாக வேண்டும்‌” 
என்றார்‌. “அரசே!” என்று சொல்ல யுதிஷ்டிரர்‌ கைதாக்கி 
“மாறென ஒரு சொல்லும்‌ தேவையில்லை. ஒருபோதும்‌ 
போரை நிறுத்துவதற்கு உடன்பட மாட்டேன்‌. போர்‌ 
நிகழட்டும்‌!” என்று கூவினார்‌. 


திருஷ்டத்யும்னன்‌ சொல்லெடுக்கவில்லை. யுதிஷ்டிரர்‌ 
முகம்‌ வலிப்பு கொண்டதுபோல்‌ இழுபட்டு அதிர, 


கைகால்கள்‌ உதற திரும்பி உடன்நின்ற வீரர்களை 
நோக்கி “இது என்‌ ஆணை! தொடர்க! போர்‌ நிகழட்டும்‌! 
இடும்பனின்‌ குருதிக்கு பழிநிகர்‌ கொண்ட பின்னரே நாம்‌ 
களத்திலிருந்து திரும்பவேண்டும்‌” என்றார்‌. 
திருஷ்டத்யும்னன்‌ அவருடைய சீற்றத்தை 
வெறுமைகொண்ட நெஞ்சுடன்‌ 
நோக்கிக்கொண்டிருந்தான்‌. உரத்த குரலில்‌ “மந்தனிடம்‌ 
எனது ஆணையை தெரிவியுங்கள்‌. இப்பொழுதே போர்‌ 
மீண்டும்‌ விசைகொள்ள வேண்டும்‌. நாம்‌ நமது முழுப்‌ 
படையையும்‌ எழுப்பி அங்கனை அறையவேண்டும்‌. 
அவன்‌ அரவம்புக்கு முன்‌ நாங்கள்‌ ஐவரும்‌ விழுந்தாலும்‌ 
சரி. எங்கள்‌ குல மூத்த மைந்தனின்‌ குருதிக்கு நிகர்‌ 
கொள்ளாது மீண்டால்‌ நாம்‌ ஆண்மகன்கள்‌ அல்ல” 
என்றார்‌ யுதிஷ்டிரர்‌. 


திருஷ்டத்யும்னன்‌ தலைவணங்கியபின்‌ புரவியைத்‌ 
திருப்பி படைகளினூடாகச்‌ சென்றான்‌. பெரும்பாலான 
பாண்டவ வீரர்கள்‌ வில்லையும்‌ வேலையும்‌ தரையில்‌ 
ஊன்றி உடலெடையால்‌ அதற்கு மேல்‌ சாய்ந்து மெல்ல 
அசைந்தபடி நின்றுகொண்டிருப்பதை அவன்‌ 
பார்த்தான்‌. துயிலில்‌ அவர்கள்‌ ஒருவருக்கொருவர்‌ 
குழறும்‌ சொற்களால்‌ பொருளற்று பேசிக்கொண்டனர்‌. 
மிக அப்பால்‌ “குருகுலத்து இளவரசர்‌ விண்ணேகினார்‌! 
இடும்பர்‌ குலத்து மைந்தர்‌ விண்ணேகினார்‌! 
வெற்றிகொள்‌ வீரர்‌ விண்ணேகினார்‌! சிறப்புறுக! 
இடும்பர்‌ குலம்‌ சிறப்புறுக! குருகுலம்‌ சிறப்புறுக! வெல்க 
மின்கொடி!” என கொம்புகளும்‌ முழவுகளும்‌ 
துணையெழ வாழ்த்தொலிகள்‌ 
ஒலித்துக்கொண்டிருந்தன. ஆனால்‌ அவற்றை 
அங்கிருந்தோர்‌ கேட்டதாகத்‌ தெரியவில்லை. புரவிக்கால்‌ 
குளம்பொலி கேட்க பலர்‌ திரும்பி அவனைப்‌ பார்த்தாலும்‌ 
எவர்‌ விழிகளிலும்‌ அறிமுகம்‌ எழவில்லை. 


சிரித்தபடி ஓடிவந்து அவன்‌ புரவியின்‌ கடிவாளத்தை 
பற்றிக்கொண்டான்‌ பாஞ்சால்யன்‌. “இங்கே என்ன 
செய்கிறீர்கள்‌?” என்று அவன்‌ கேட்டான்‌. “பூசனைக்குரிய 
அனைத்தும்‌ ஒருங்கிவிட்டன. தந்தை காத்திருக்கிறார்‌” 
என்று பாஞ்சால்யன்‌ சொன்னான்‌. சத்ருஞ்சயனும்‌ 
உத்தமெளஜனும்‌ அவனை நோக்கி விரைந்து வந்தனர்‌. 
“பிந்திவிட்டாய்‌, இளையோனே. தந்தை பலமுறை 
கேட்டார்‌” என்றான்‌. “இது எந்த இடம்‌?” என்றான்‌. 
“நாங்களும்‌ முதல்முறையாக இங்கே வருகிறோம்‌. 
காம்பில்யத்தின்‌ எல்லைக்காட்டுக்குள்‌ இருக்கிறது 


குத்தினான்‌. கூட்டமே திகைத்து கூச்சலிட்டது. வேலின்‌ 
நிழலைக்‌ கண்டு அனிச்சையாகத்‌ திரும்பிய பீமன்‌ 
அதிலிருந்து தப்பி திரும்புவதற்குள்‌ துரியோதனன்‌ 
பலமுறை குத்திவிட்டான்‌. அத்தனைக்‌ குத்துக்களுக்கும்‌ 
உடல்‌ நெளித்து தப்பிய பீமன்‌ “மூத்தவரே என்ன இது... 
மூத்தவரே” என்று கூவியபடி மண்ணில்‌ விழுந்து 
புரண்டான்‌. 


மண்ணில்‌ ஆழக்குத்தி நின்று நடுங்கிய வேலை 
விட்டுவிட்டு அவன்‌ மேல்‌ பாய்ந்த துரியோதனன்‌ 
அவனை ஓங்கி அறைந்தான்‌. அந்த ஓசை செளனகர்‌ 
உடலை விதிர்க்கச்செய்தது. தொடைகள்‌ நடுங்க அவர்‌ 
மாடக்குடிலிலேயே அமர்ந்துவிட்டார்‌. துரியோதனன்‌ 
வெறிகொண்டவனாக பீமனை மாறி மாறி அறைந்தான்‌. 
பீமன்மேல்‌ விழுந்து அவன்‌ வயிற்றில்‌ ஏறிக்கொண்டு 
அவன்‌ கழுத்தை தன்‌ கரங்களால்‌ பற்றிக்கொண்டு 
கால்களால்‌ அவன்‌ கைகளைப்‌ பற்றி இறுக்கினான்‌. 
பீமன்‌ கழுத்து நெரிய கைகள்‌ செயலிழக்க அப்பிடிக்குள்‌ 
அடங்கி திணறியபடி கால்களை உதைத்துக்கொண்டான்‌. 


நூலேணிவழியாக இறங்கி ஓடிவந்த திருதராஷ்டிரர்‌ தன்‌ 
வலக்கையால்‌ துரியோதனனைப்்‌ பிடித்துத்‌ தூக்கி 
அப்பால்‌ வீசினார்‌. அதே விரைவுடன்‌ இடக்கையால்‌ 
பீமனைத்‌ தூக்கி தன்‌ தோளுடன்‌ 
அணைத்துக்கொண்டார்‌. பீமன்‌ வாய்‌ திறந்து மூச்சிழுத்து 
இருமினான்‌. கழுத்தைப்‌ பற்றிக்கொண்டு தலையைச்‌ 
சுழற்றி சுளுக்கு நீக்க முயன்றான்‌. கீழே மண்ணில்‌ 
விழுந்து எழுந்து திரும்பி கையூன்றி அமர்ந்திருந்த 
துரியோதனனின்‌ மூச்சொலி கேட்டு அவனை நோக்கித்‌ 
திரும்பி தன்‌ பெரும்புயத்தை மடித்துக்காட்டி யானை 
போல மெல்ல உறுமினார்‌ திருதராஷ்டிரர்‌. பந்த ஒளி 
மின்னும்‌ கண்களுடன்‌ துரியோதனன்‌ அப்படியே 
அமர்ந்திருந்தான்‌. 
திருதராஷ்டிரர்‌ பீமனை விட்டுவிட்டு செளனகரிடம்‌ 
மனை தள்ளி “இவனை இளைப்பாறச்‌ சொல்லுங்கள்‌” 
என்றார்‌. பின்னர்‌ திரும்பி துரியோதனன்‌ கிடந்த இடத்தை 
மூக்கால்‌ நோக்கினார்‌. நீண்ட பெருமூச்சில்‌ அவரது 
அகன்ற நெஞ்சு எழுந்தமைந்தது. “சஞ்சயா என்னை என்‌ 
குடிலுக்குக்‌ கொண்டுசெல்‌... நாளைக்காலையே நாம்‌ 
அஸ்தினபுரிக்குக்‌ கிளம்புகிறோம்‌. கானாடல்‌ நிகழ்வு 
முடிந்துவிட்டது” என்றார்‌. 


இச்சிற்றாலயம்‌. இங்கே நூற்றெட்டு ஆண்டுகளுக்கு 

ஒருமுறைதான்‌ பூசனை செய்யப்படுகிறது” என்றான்‌ 

சத்ருஞ்சயன்‌. விரிகனும்‌ குமாரனும்‌ யுதாமன்யுவும்‌ 

ட தி நின்றிருந்தனர்‌. ஜனமேஜயனும்‌ சுரதனும்‌ 
றகுகளை உள்ளே கொண்டுசென்றனர்‌. “இங்கே 

அரசகுடியினர்‌ மட்டுமே நுழைவொப்பப்படுகிறார்கள்‌” 

என்றான்‌ சத்ருஞ்சயன்‌. 


கரிய பாறை ஒன்றில்‌ குடையப்பட்ட சிற்றாலயத்தின்‌ 
முன்‌ ஈச்சையோலையால்‌ பந்தல்‌ போடப்பட்டிருந்தது. 
அதற்குள்‌ இருந்து சத்யஜித்‌ வெளியே வந்து “வருக, 
மூத்தவர்‌ காத்திருக்கிறார்‌” என்றார்‌. திருஷ்டத்யும்னன்‌ 
குறடுகளைக்‌ கழற்றிவிட்டு மேலாடையை இடையில்‌ 
சுற்றிக்கட்டி உடல்குறுக்கி வணங்கியபடி உள்ளே 
சென்றான்‌. “மூத்தவர்‌ வரவில்லையா?” என்று 
திருஷ்டத்யும்னன்‌ விரிகனிடம்‌ கேட்டான்‌. “இல்லை, 
அவர்‌ குருதியால்‌ பாஞ்சாலர்‌ அல்ல என்றனர்‌” என்றான்‌. 
“யார்‌ சொன்னது?” என்று அவன்‌ சீற்றத்துடன்‌ கேட்க 
“தந்தை” என்றான்‌ விரிகன்‌. சத்யஜித்‌ “மூத்தவரே, 
மைந்தன்‌ வந்துவிட்டான்‌” என்றார்‌. புலித்தோல்‌ விரித்த 
பீடத்தில்‌ அமர்ந்திருந்த முதியவரைக்‌ கண்டு 
திருஷ்டத்யும்னன்‌ திடுக்கிட்டான்‌. “இவர்‌?” என்றான்‌. 
“என்ன ஆயிற்று உங்களுக்கு? தந்தையை தெரியாதா?” 
என்று சுரதன்‌ அவனருகே தாழ்ந்த குரலில்‌ கேட்டான்‌. 
“இல்லை... இவர்‌...” அவன்‌ அவரை அடையாளம்‌ 
கண்டான்‌. அரண்மனையின்‌ சுவரோவியங்களில்‌ உள்ள 
முகம்‌. “இவர்‌ நம்‌ தந்தையின்‌ தந்தை... பேரரசர்‌ 
பிருஷதர்‌...” என்றான்‌. பிருஷதர்‌ அவனை நோக்கி 
“அமர்க!” என்றார்‌. “நீங்கள்‌ தந்தை அல்ல” என்றான்‌. 
“அமர்க!” என்றார்‌ பிருஷதர்‌. அவன்‌ அவர்‌ அருகே 
மான்தோல்‌ இருக்கையில்‌ அமர்ந்தான்‌. அங்கே கைகள்‌ 
கட்டப்பட்டு போடப்பட்டிருந்த பலிவிலங்கை 
அப்போதுதான்‌ பார்த்தான்‌. அது ஒரு மானுடன்‌. 
“மானுடபலியா?” என்றபின்‌ விழிதூக்கி கருவறையை 
நோக்கினான்‌. அங்கே சிலையென அமர்ந்திருந்த 
அன்னைதெய்வத்தைக்‌ கண்டு அலறியபடி எழுந்தான்‌. 
திரும்பி பலிமானுடனின்‌ முகத்தைக்‌ கண்டு மீண்டும்‌ 
அலறினான்‌. 


அவன்‌ உடல்‌ தொய்ந்து தலைசென்று புரவியின்‌ பிடரி 
மயிரில்‌ முட்டிக்கொண்டது. எழுந்து கண்களை 
மூடித்திறந்து வாயில்‌ ஊறியிருந்த எச்சிலை இருமுறை 
துப்பினான்‌. பெரும்கொடிமரத்தின்மீது அவன்‌ உடல்‌ 
கொடிக்கூறை என துடித்துப்‌ பறந்து கொண்டிருந்தது. 
எங்கிருந்தோ காற்று விசையுடன்‌ வீச இரு கைகளாலும்‌ 


கொடிமரத்தைப்‌ பற்றியபடி ஒவ்வொரு கணமும்‌ கிழிந்து 
தெறித்துவிடுவோம்‌ என்று அஞ்சியபடி அவன்‌ 
பறந்துகொண்டிருந்தான்‌. அவன்‌ சூழப்‌ பார்த்தபோது 
அங்கிருந்த அத்தனை வீரர்களும்‌ நிலத்தில்‌ 
அமர்ந்துவிட்டிருந்தனர்‌. பின்னர்‌ அவர்கள்‌ ஆங்காங்கே 
படுத்து துயிலத்தொடங்கினர்‌. திகைப்புடன்‌ அவன்‌ சூழ 
விழியோட்டி நோக்கியபோது அலையலையென 
பாண்டவ வீரர்கள்‌ களத்திலேயே படுத்து 
துயிலத்தொடங்கிவிட்டிருந்ததை கண்டான்‌. 


தனித்தனியாக அன்றி மொத்தமாகவே அவர்கள்‌ அந்த 
முடிவை எடுத்தனர்‌ என்று தோன்றியது. நோக்கி நிற்கவே 
பாண்டவப்‌ படை காற்றில்‌ புற்பரப்பு தழைந்து 
சரிவதுபோல குருக்ஷேத்ரத்தில்‌ படுத்துப்‌ பரவி துயிலத்‌ 
தொடங்கியது. துஞ்சியவர்களும்‌ துயில்பவர்களும்‌ 
ஒன்றெனக்‌ கலந்து உடல்களின்‌ பரப்பென ஆகி 
களத்தை நிறைத்திருந்தனர்‌. அவன்‌ புரவியின்‌ முதுகின்‌ 
மேலேறி நின்று தொலைவில்‌ பார்த்தபோது 
கண்ணெட்டும்‌ தொலைவுவரை கெளரவப்‌ படையும்‌ 
நிலம்‌ படிந்து துயின்றுகொண்டிருப்பதை கண்டான்‌. 

[image] பீமன்‌ இடும்பவனத்தின்‌ அடர்காட்டுக்குள்‌ 
மரக்கிளைகளில்‌ இலைச்செறிவுக்குள்‌ கொடிகளை 
இணைத்துக்கட்டிய படுக்கையில்‌ 
துயின்றுகொண்டிருந்தான்‌. இடும்பர்களின்‌ அந்தப்‌ 
படுக்கை முறையை அவன்‌ அங்கு வந்த பின்னர்‌ 
கற்றுக்கொண்டிருந்தான்‌. ஓர்‌ எடைமிக்க மானுடன்‌ 
கொடிகளில்‌ துயில்வதற்கு எட்டு மெல்லிய கொடிகளின்‌ 
இணைப்பே போதுமென்பது முதலில்‌ அவனுக்கு 
திகைப்பாக இருந்தது. அதில்‌ படுத்தால்‌ சற்று 
நேரத்திலேயே உடல்‌ வலிகொள்ளத்‌ தொடங்குமென்று 
அவன்‌ எண்ணினான்‌. முதல்‌ முறையாக அந்தக்‌ 
கொடிப்படுக்கையை அவனுக்காக அமைத்த 
இடும்பனாகிய கிருசன்‌ பெரிய பற்களைக்‌ காட்டி 
“படுத்துக்கொள்ளுங்கள்‌, மானுடரே” என்றான்‌. பீமன்‌ 
தயங்க அதில்‌ எப்படி படுப்பது என்று அவன்‌ 
காட்டினான்‌. 


உடம்பில்‌ எட்டு பகுதிகளில்‌ அந்தக்‌ கொடி முடிச்சுகள்‌ 
அமையும்படி வைத்து அவன்‌ படுத்தான்‌. தொட்டிலில்‌ 
படுத்திருக்கும்‌ பேருருக்கொண்ட குழந்தைபோல்‌ 
தோன்றினான்‌. அந்த முடிச்சுகள்‌ உடலில்‌ இருந்து இடம்‌ 
பெயராதபடி அவற்றை உடலின்‌ அப்பகுதியுடன்‌ 
தளர்வாக கட்டிக்கொண்டான்‌. பின்னர்‌ கைகளையும்‌ 
கால்களையும்‌ உதைத்தும்‌ புரண்டும்‌ அது 
எவ்வகையிலும்‌ இடம்பெயராது என்பதை பீமனுக்கு 
காட்டினான்‌. “எண்கணுக்கள்‌ என இவற்றை 
சொல்வோம்‌, மானுடரே. எட்டு கணுக்களுக்கு இடையே 
உள்ள உடலின்‌ எடை முற்றாகவே நிகரானது” என்றான்‌. 
பீமன்‌ அக்கொடிப்படுக்கையில்‌ படுத்துக்கொண்டதும்‌ 
இடும்பனே முடிச்சுகளை அவன்‌ கைகளிலும்‌ 
கால்களிலும்‌ கட்டினான்‌. எடைமிக்க உடலானதால்‌ 
எப்போதும்‌ அவன்‌ உடலில்‌ விழுவதைப்பற்றிய 
எச்சரிக்கை இருந்துகொண்டிருக்கும்‌. ஆகவே அவன்‌ 
தசைகள்‌ விதிர்த்தன. 


னால்‌ நீட்டிப்படுத்ததும்‌ எடையற்று நீரில்‌ 

தந்துகொண்டிருப்பது போன்ற உணர்வை பீமன்‌ 
அடைந்தான்‌. சற்று நேரத்திலேயே அந்த முடிச்சுகள்‌ 
அழுத்தத்‌ தொடங்கி குருதியோட்டம்‌ தடைபட்டு உடல்‌ 
வலிகொள்ளுமென்று எதிர்பார்த்தான்‌. ஆனால்‌ 


இடும்பன்‌ அவ்வுடலின்‌ அமைப்பை கூர்ந்து கருதி சில 
கொடிகளை தளர்த்தி சில கொடிகளை இறுக்கி சரியாக 
அதைப்‌ பொருத்திய பின்‌ புன்னகையுடன்‌ “துயில்க!” 
என்று கூறி கிளைகளை கடந்து சென்றான்‌. மிதந்து 
கிடப்பதே துயிலை உருவாக்கியது. மேலும்‌ மேலும்‌ 
அழுந்தி தனக்குள்‌ புகச்‌ செய்தது. தன்னுள்ளே 
நிறைந்திருந்த குருதி ஒவ்வொரு குமிழியாக கீழிறங்கி 
அமைய உள்ளம்‌ விசையிழந்து அமைதியான ஒழுக்காக 
ஆவதை அவன்‌ உணர்ந்தான்‌. ஒன்றுடன்‌ ஒன்று முட்டி 
வெப்பம்கொண்ட அகச்சொற்கள்‌ பிரிந்து தனித்தனியாக 
மாறின. ஒவ்வொரு சொல்லும்‌ தனித்தபோது முற்றிலும்‌ 
பொருளிழந்தன. 


ஏனோ “உலோகம்‌” எனும்‌ சொல்‌ எஞ்சியிருந்தது. அது 
தனக்கு எவ்வகையில்‌ பொருள்‌ கொள்கிறது என்று 
அவன்‌ வியந்தான்‌. உலோகம்‌ உலோகம்‌ என 
ஓடிக்கொண்டிருந்து மயங்கியது அகம்‌. பின்னர்‌ 
விழித்துக்கொண்டபோது நெடுநேரம்‌ ஆகிவிட்டிருந்தது. 
எழ முயன்றபோதுதான்‌ தன்‌ உடல்‌ கொடிகளில்‌ 
கட்டப்பட்டிருப்பதை, தரையிலிருந்து மிக உயரத்தில்‌ 
தழைக்குள்‌ கொடிப்படுக்கையில்‌ படுத்திருப்பதை 
உணர்ந்தான்‌. நெடும்பொழுது ஆகியிருந்தாலும்‌ அவன்‌ 
உடல்‌ எவ்வகையிலும்‌ வலி கொண்டதாக 
இருக்கவில்லை. காற்றில்‌ மிதப்பதுபோல. அதன்‌ பின்‌ 
எப்போதும்‌ அவன்‌ கொடிச்சேக்கையில்‌ தூங்குவதையே 
வழக்கமாக்கிக்கொண்டான்‌. அவன்‌ கைகளில்‌ 
எப்போதும்‌ கொடிச்சேக்கை நுண்வடிவிலிருந்தது. அவன்‌ 
அமைக்கும்‌ கொடிச்சேக்கை அவன்‌ உடலுக்கு மிகச்‌ 
சரியாக பொருந்தியது. 


“எப்படி நீங்கள்‌ அவ்வாறு மரக்கிளைகளுக்கு மேல்‌ 
துயில்கிறீர்கள்‌?” என்று சகதேவன்‌ ஒருமுறை கேட்டான்‌. 
“மண்ணில்‌ துயில்கையில்‌ என்‌ உடலின்‌ எடை ஏதேனும்‌ 
உறுப்புகளை உறுத்துகிறது. கீழே ஒரு கல்‌ இருப்பினும்‌ 
கூட அது தசைக்குள்‌ புக முயல்கிறது. கிளைகளுக்குள்‌ 
எட்டு கைகளால்‌ தாங்கப்பட்டவனாக நான்‌ விண்ணில்‌ 
துயில்கிறேன்‌. உடலின்‌ எடையை எட்டாக 
பகுத்துவிடுகின்றன அச்சரடுகள்‌” என்று அவன்‌ 
சொன்னான்‌. பின்னர்‌ சகதேவனின்‌ தோளில்‌ ஓங்கி 
அறைந்து நகைத்து “தூங்குதல்‌ என்றால்‌ அதுதான்‌. 
மண்ணில்‌ படுத்திருப்பதை துஞ்சுதல்‌ என 
சொல்கிறார்கள்‌” என்றான்‌. அவன்‌ தன்‌ அறைக்குள்‌ கூட 
கொடிகளால்‌ மஞ்சம்‌ அமைத்திருந்தான்‌. தன்‌ உடலுக்குக்‌ 
கீழே காற்று கடந்து செல்வதை உணர்ந்தாலொழிய 
அவன்‌ அகம்‌ முற்றிலும்‌ கரைந்து துயிலில்‌ 


ஆழ்வதில்லை. “நான்‌ என்‌ தந்தையின்‌ கைகளால்‌ 
தாங்கப்படுகிறேன்‌. பலனாலும்‌ அதிபலனாலும்‌” என்று 
அவன்‌ சொன்னான்‌. சகதேவன்‌ “அது நன்று, 
பேரெடைகளைத்‌ தாங்க காற்றால்‌ மட்டுமே இயலும்‌” 
என்றான்‌. 


மரக்கிளைகளினூடாக கடோத்கஜன்‌ வரும்‌ ஓசையை 
பீமன்‌ கேட்டான்‌. “தந்தையே!” என்று கூவியபடி 
பறந்துவந்து அவன்‌ நெஞ்சின்‌ மேல்‌ விழுந்தான்‌ 
கடோத்கஜன்‌. எழுந்து அவன்‌ வயிற்றின்மேல்‌ அமர்ந்து 
“நான்‌ பறந்து வந்தேன்‌! அங்கிருந்து பறந்து வந்தேன்‌!” 
என்றான்‌. கைசுட்டி உள்ளம்‌ விம்மி விம்மி எழ 
“அங்கிருந்து பறந்தேன்‌!” என்றான்‌. “ஆம்‌, தெரிகிறது” 
என்று சொல்லி அவனுடைய மயிரற்ற பெரிய தலையை 
கைகளால்‌ வருடிய பின்‌ “வருக!” என கைநீட்டி 
அழைத்தான்‌. கடோத்கஜன்‌ தன்‌ பெரிய தலையை அவன்‌ 
மார்பில்‌ வைத்துக்கொண்டான்‌. அவனுடைய உந்திய 
உதடுகளிலிருந்து எப்பொழுதும்‌ சற்று வாய்நீர்‌ கசிந்து 
மார்பில்‌ வழிந்திருக்கும்‌. அந்த ஈரத்துடன்‌ அவனை 
புல்கியபோது எப்போதும்‌ எழும்‌ உளக்கனிவை பீமன்‌ 
அடைந்தான்‌. அவன்‌ தலையை வருடியபடி “முத்தம்‌ 
கொடு. தந்தைக்கு முத்தம்‌ கொடு” என்றான்‌. 


“மாட்டேன்‌” என்று கடோத்கஜன்‌ சொன்னான்‌. “ஏன்‌?” 
என்றான்‌ பீமன்‌. “நீங்கள்‌ என்னை வானத்திற்கு 
கொண்டுபோவதாக சொன்னீர்கள்‌. அங்கே முகில்களில்‌ 
தாவி ஓடலாமென்று சொன்னீர்கள்‌!” என்றான்‌ 
கடோத்கஜன்‌. “எப்போது?” என்று பீமன்‌ கேட்டான்‌. 
“நேற்று!” என்று கடோத்கஜன்‌ சொன்னான்‌. இறந்தகாலம்‌ 
அனைத்தும்‌ அவனுக்கு நேற்று என்பதனால்‌ பீமன்‌ 
சிரித்து “நான்‌ எப்போது கூட்டிச்செல்வதாக உன்னிடம்‌ 
சொன்னேன்‌?” என்றான்‌. “நாளை!” என்றான்‌ 
கடோத்கஜன்‌. “நாளைதானே? இன்று ஏன்‌ கேட்கிறாய்‌?” 
என்றான்‌. கடோத்கஜன்‌ விழிகளை உருட்டி எண்ணம்‌ 
கூர்ந்து பின்னர்‌ தெளிந்து மீண்டும்‌ எழுந்தமர்ந்து 
வலக்கையைத்‌ தூக்கி சுட்டுவிரலை நீட்டி “நாளை!” 
என்றான்‌. அவன்‌ உடல்‌ முழுக்க ஒரு துடிப்பு நிகழ்ந்தது. 
“நாளை! நாளை!” என்றான்‌. அச்சொல்லே அவனை 
அதிரச்செய்தது. “நாளை! வானில்‌!” என்றான்‌. “ஆம்‌, 
நாளை!” என்று பீமன்‌ சொன்னான்‌. 


“நாளை!” என்று கைவிரித்துக்‌ கூச்சலிட்டபடி 
கடோத்கஜன்‌ அவன்‌ வயிற்றில்‌ எம்பிக்குதித்தான்‌. அவன்‌ 
அகவையில்‌ உள்ள அனைத்துக்‌ குழவிகளுக்கும்‌ நாளை 
எனும்‌ சொல்லைப்போல்‌ உளவிசையும்‌ உவகையும்‌ 


கொள்ளச்செய்யும்‌ பிறிதொன்றில்லை என்று பீமன்‌ 
எண்ணிக்கொண்டான்‌. “நாளை! அங்கு! நாளை! 
வானில்‌!” என்று கடோத்கஜன்‌ கூவினான்‌. இரு 
கைகளையும்‌ விரித்து பறப்பதுபோல்‌ சிரித்து 
“முகில்களில்‌! நாளை! முகில்களில்‌!” என்றான்‌. “ஆம்‌. 
மண்டையன்‌ நாளை முகில்களில்‌ நீந்துவான்‌...” 
என்றான்‌ பீமன்‌. “நாளை நீ முகில்கள்‌ மேல்‌ 
போவாய்தானே?” என்றான்‌. “ஆம்‌” என்றான்‌ 
கடோத்கஜன்‌. “அப்படியென்றால்‌ எனக்கொரு முத்தம்‌ 
கொடு” என்றான்‌ பீமன்‌. “சரி” என அவன்‌ வாயைத்‌ 
துடைத்தான்‌. “இல்லை, இல்லை, ஈரமுத்தம்‌” என்றான்‌ 
பீமன்‌. கடோத்கஜன்‌ சிரித்தபோது மீண்டும்‌ வாய்‌ 
சொட்டியது. அவன்‌ பீமனின்‌ மார்பில்‌ கையூன்றி தன்‌ 
ஈரமான உதடுகளால்‌ பீமனின்‌ கன்னங்களில்‌ முத்தம்‌ 
அளித்தான்‌. பீமனின்‌ உடல்‌ மெய்ப்பு கொண்டது. 
கடோத்கஜனை தன்‌ இரு கைகளாலும்‌ புல்கி அவன்‌ 
கன்னங்களிலும்‌ மயிரற்ற கலமண்டையிலும்‌ 
வெறிகொண்டு முத்தமிட்டான்‌. 


விழித்துக்கொண்டபோதுதான்‌ பீமன்‌ புரவியிலேயே தான்‌ 
இருப்பதை உணர்ந்தான்‌. அரைத்துயிலில்‌ உடல்‌ சற்றே 
எடை மிகுந்து கடிவாளத்துடன்‌ சரிந்திருந்தது. 
“இளவரசே!” என்று அவன்‌ அருகே சென்ற ஏவலன்‌ 
அழைத்தான்‌. நெடுங்காலப்‌ பயிற்சியினால்‌ அவன்‌ உடல்‌ 
புரவி மீதிருந்து சரியவில்லை. கண்களைக்‌ கொட்டி 
உடம்பை இறுக்கித்‌ தளர்த்தி “ஆம்‌” என்றான்‌ பீமன்‌. 
“இவ்விடம்தான்‌” என்று ஏவலன்‌ சுட்டிக்காட்டினான்‌. 
பீமன்‌ நெஞ்சில்‌ பேரெடை ஒன்று வந்து அறைந்ததுபோல்‌ 
உணர்ந்து, ஒருகணம்‌ செயலற்று, பின்னர்‌ அகம்‌ 
கலைந்தெழ, கைகால்கள்‌ நடுக்குற, உடலில்‌ வியர்வை 
எழுந்து வெப்பமாகப்‌ பரவி உடனே குளிர்ந்து மூச்சு இறுகி 
நின்றிருக்க அந்நிலத்தை பார்த்தான்‌. தரையெங்கும்‌ 
பல்லாயிரம்‌ நாகங்கள்‌ நெளிந்து அகல்வதை கண்டான்‌. 
“நாகங்கள்‌!” என்றான்‌. “ஆம்‌ இளவரசே, நாகஅம்பு” 
என்றான்‌ பின்னால்‌ வந்துகொண்டிருந்த 
படைத்தலைவன்‌. 


அவன்‌ உள்ளம்‌ அதை பொருள்‌ கொள்ளவில்லை. 
அவன்‌ தரை முழுக்க நெளிந்து இரையுண்டவைபோல்‌ 
விசையழிந்து ஒன்றுடன்‌ ஒன்று பின்னி நெளிந்து 
உழன்றுகொண்டிருந்த நாகங்களைப்‌ பார்த்தபடி 
நின்றான்‌. கடோத்கஜன்‌ அலறியபடி “நாகங்கள்‌!” 
என்றான்‌. பீமன்‌ அவன்‌ தோளைப்பற்றி “எங்கே?” 
என்றான்‌. கடோத்கஜன்‌ “நாகம்‌! நாகம்‌!” என்று 
அலறியபடி துடித்தான்‌. பீமன்‌ அவனைத்‌ தூக்கி அப்பால்‌ 


கொடி மீது அமரச்‌ செய்தபின்‌ அவன்‌ உடலை கூர்ந்து 
பார்த்தான்‌. இடும்பர்கள்‌ நாகங்களை கூற்றென 
அஞ்சுபவர்கள்‌ என்று அறிந்திருந்தான்‌. இடும்பர்‌ காட்டில்‌ 
பச்சைப்‌ பாம்புகளோ மரமேறும்‌ பாம்புகளோ இல்லை. 
அவை நெடுங்காலமாக அவர்களால்‌ தொடர்ந்து 
கொன்றொழிக்கப்பட்டுவிட்டன. கீழே உதிர்ந்த 
மரக்கிளைகளிலும்‌ சருகுக்குவைகளிலும்‌ மறைந்து 
சுருண்டு கிடந்த பல்லாயிரம்‌ பாம்புகள்‌ எதன்‌ பொருட்டும்‌ 
மரமேறக்கூடாதென்பதை கற்று தங்கள்‌ 
தலைமுறைகளுக்கு ஊட்டியிருந்தன. இடும்பர்கள்‌ 
எந்நிலையிலும்‌ அங்கு கால்பதிப்பதும்‌ இல்லை. 


கடோத்கஜன்‌ கைசுட்டி “நாகம்‌! நாகம்‌!” என்றான்‌. அங்கு 
மெல்லிய கொடியின்‌ தளிர்முனை வளைந்திருப்பதைக்‌ 
கண்டு “மண்டையா, அது கொடித்தளிர்‌. பாம்பல்ல” 
என்றபின்‌ அதை கையால்‌ ஒழுத்துக்‌ காட்டினான்‌ பீமன்‌. 
“நாகம்‌! நாகம்‌!” என்று கடோத்கஜன்‌ மீண்டும்‌ 
நடுங்கினான்‌. அவன்‌ அருகே கொண்டு சென்று அவன்‌ 
முகத்தில்‌ அதை தொடச்சென்றான்‌. “நாகம்‌!” என்று 
அலறியபடி இலைத்தழைப்பிலிருந்து நழுவி கீழே 
விழப்போனான்‌ கடோத்கஜன்‌. பீமன்‌ பாய்ந்து அவன்‌ 
கையைப்பற்றி தன்‌ உடலுடன்‌ சேர்த்து 
எடுத்துக்கொண்டான்‌. வெறியுடன்‌ கைகால்களை 
உதைத்து “நாகம்‌! நாகம்‌!” என்று கடோத்கஜன்‌ 
அலறினான்‌. அவன்‌ கைகால்கள்‌ இழுத்துக்கொள்ள 
வாய்‌ கோணலாக உடலில்‌ வலிப்பு கூடியது. “மண்டையா! 
மண்டையா!” என்று கூவி அவனை உலுக்கினான்‌ பீமன்‌. 
வாயிலிருந்து நுரை வழிய கடோத்கஜன்‌ 
நினைவிழந்தான்‌. 


அவனை தன்‌ தோளில்‌ தூக்கியபடி பீமன்‌ 
இலைகளினூடாக பாய்ந்து சென்றான்‌. இடும்பர்‌ குடியின்‌ 
அருகே இறங்கி “மருத்துவரே!” என்று கூவினான்‌. 
மருத்துவம்‌ செய்யும்‌ உசவர்‌ அங்கிருந்து ஓடிவந்து 
கடோத்கஜனை இரு கைகளாலும்‌ வாங்கிக்கொண்டார்‌. 
புல்படுக்கைமேல்‌ படுக்க வைத்து அவன்‌ தலையையும்‌ 
கைகால்களையும்‌ தொட்டுப்பார்த்தார்‌. “அனைத்து 
நரம்புகளும்‌ முடிச்சிட்டுள்ளன. இப்போது 
விழிப்படைந்தால்‌ அவை மேலும்‌ இறுகவே வாய்ப்பு. 
இவ்வண்ணமே துயில்‌ கொள்ளட்டும்‌” என அவர்‌ 
சொன்னதும்‌ இருவர்‌ குடிலுக்குள்‌ இருந்து சில 
இலைச்சருகுகளை எடுத்துவந்து அனல்‌ காட்டி அந்தப்‌ 
புகையை சிறு விசிறியால்‌ விசிறி கடோத்கஜனை ஆழ 
இழுக்கச்செய்தார்கள்‌. புகை குடித்து மெல்ல மெல்ல 
கடோத்கஜன்‌ உடல்‌ தளர்ந்தான்‌. இறுகப்‌ பற்றியிருந்த 


கைகளில்‌ விரல்கள்‌ ஒவ்வொன்றாக விடுபட்டன. 
கால்கள்‌ தணிந்து இருபுறமும்‌ சரிந்து மூச்சு சீரடைந்தது. 
மயக்கத்திலும்‌ வலிப்பு கொண்டு இறுகியிருந்த 
முகத்தசைகள்‌ நெகிழலாயின. 


“துயிலட்டும்‌” என்று மருத்துவர்‌ சொன்னார்‌. கடோத்கஜன்‌ 
குழறலாக “நாகம்‌!” என்றான்‌. “பாம்பைக்‌ கண்டு 
அஞ்சியிருக்கிறான்‌” என்றார்‌ உசவர்‌. “அது பாம்பு அல்ல” 
என்று பீமன்‌ சொன்னான்‌. “பாம்பு என்பது அரிதாகவே 
பாம்பில்‌ நிகழ்கிறது. பிற அனைத்திலும்‌ தன்னை 
நிகழ்த்திக்கொள்ள இயலும்‌ என்பது பாம்புகளின்‌ 
இயல்பு. எங்கு வேண்டுமானாலும்‌ அது தன்‌ நஞ்சை 
வைத்திருக்கவும்‌ இயலும்‌. மானுடக்‌ கைகளில்‌ கூட 
நகங்களில்‌ நஞ்சு எழுவதுண்டு. அன்னை கையில்‌ நாகம்‌ 
எழுந்து சீறி குழவியைக்‌ கொத்தி கொன்ற கதைகளும்‌ 
உண்டு” என்றார்‌ மருத்துவர்‌. பீமன்‌ மைந்தனின்‌ 
முகத்தைப்‌ பார்த்தபடி நின்றான்‌. கடோத்கஜனின்‌ 
வளைந்த கால்கள்‌ அதிர்ந்துகொண்டிருந்தன. அங்கே 
நுண்வடிவ நாகங்கள்‌ சுற்றிப்பின்னியிருப்பதாகத்‌ 
தோன்றியது. 


“உடல்‌ இங்கு உள்ளது, இளவரசே” என்றான்‌ 
படைத்தலைவன்‌. அதை பார்க்கவேண்டியதில்லை 
என்று முதலில்‌ பீமனின்‌ உளம்‌ எண்ணியது. ஆனால்‌ 
ஒன்றும்‌ சொல்லாமல்‌ அவன்‌ புரவியில்‌ முன்னால்‌ 
சென்றான்‌. “விண்ணிலிருந்து பேரெடையுடன்‌ 
விழுந்ததனால்‌ சற்று சிதறிவிட்டிருக்கிறது” என்று 
இன்னொரு வீரன்‌ சொன்னான்‌. பீமன்‌ வருவதைக்கண்டு 
அங்கு கூடியிருந்த இடும்பர்கள்‌ தங்கள்‌ கைகளால்‌ 
அறைந்து ஒற்றைக்‌ குரலில்‌ நீள்‌ ஊளையிட்டு துயரை 
அறிவித்தனர்‌. பீமன்‌ தன்‌ உடலெங்கும்‌ விதிர்ப்பு 
குடியேறுவதை உணர்ந்தான்‌. நோக்க வேண்டியதில்லை 
திரும்புக என்று அவன்‌ உள்ளம்‌ ஆணையிட்டது. 
ஆனால்‌ அவன்‌ உடலிலிருந்து ஆணைகளைப்‌ பெற்று 
புரவி முன்னால்‌ சென்றுகொண்டே இருந்தது. 


இடும்பர்கள்‌ வளைந்த மெலிந்த கால்களை நிலத்தில்‌ 
ஊன்றி அலையலையாக உடலை எழுப்பி நெஞ்சில்‌ இரு 
கைகளாலும்‌ அறைந்துகொண்டு தலையை மேலே தாக்கி 
ஊளையிட்டனர்‌. அவ்வோசையின்‌ அலையையே 
அவர்கள்‌ உடலில்‌ காண முடிந்தது. சூழ்ந்து அலையடித்த 
உடல்களின்‌ அலைநடுவே இரு கால்கள்‌ தெரிந்தன. பீமன்‌ 
கடிவாளத்தை இழுத்து புரவியை நிறுத்தினான்‌. சற்று 
முன்னால்‌ சென்ற படைத்தலைவன்‌ “தாங்கள்‌ 
பார்க்கவிரும்பவில்லையென்றால்‌...” என்றான்‌. 


“இல்லை” என்றபின்‌ பீமன்‌ இரு கால்களாலும்‌ 
குதிமுள்ளை அழுத்தி புரவியை முன்செலுத்தினான்‌. 
அது உடலைச்‌ சிலிர்த்து தலை சிலுப்பி 
நீள்மூச்சுவிட்டபடி எடையுடன்‌ காலடியை எடுத்து 
முன்னால்‌ சென்றது. 


பீமன்‌ கடிவாளத்தை விட்டுவிட்டு கால்சுழற்றி இறங்கி 
நிமிர்ந்த தலையுடன்‌ கைகளை வீசியபடி கடோத்கஜனை 
நோக்கி சென்றான்‌. அவன்‌ அணுகியதும்‌ இடும்பர்கள்‌ 
அமைதி அடைந்து ஒருவரோடொருவர்‌ உடல்‌ஒட்டி 
பின்னால்‌ விலகி பெரிய வளையமென்றாயினர்‌. அதன்‌ 
நடுவே இரு கைகளையும்‌ கால்களையும்‌ விரித்து 
விண்ணை நோக்கி கடோத்கஜன்‌ படுத்திருந்தான்‌. 
கொடிப்படுக்கையில்‌ படுத்திருப்பதுபோல்‌ என்று பீமன்‌ 
எண்ணினான்‌. அவன்‌ உடலெங்கும்‌ நாகநஞ்சு 
ஏறியிருந்தமையால்‌ நரம்புகள்‌ புடைத்து கொடிகள்‌ சுற்றி 
படர்ந்த கரும்பாறைபோல்‌ உடல்‌ தெரிந்தது. பற்கள்‌ 
கிட்டித்திருக்க முகம்‌ வலிப்பு கொண்டமையால்‌ அவன்‌ 
நகைப்பதுபோல்‌ தோன்றியது. விழிகள்‌ திறந்து வானை 
உறுத்திருந்தன. அருகணைந்து அவன்‌ காலருகே நின்ற 
பீமன்‌ “அனல்‌ எஞ்சியுள்ளதா?” என்றான்‌. “இல்லை. 
விரைவிலேயே குளிர்ந்துவிட்டது” என்று குனிந்து 
அமர்ந்திருந்த மருத்துவர்‌ சொன்னார்‌. 


பீமன்‌ தன்‌ உள்ளிருந்து குளிர்ந்த மூச்சை ஊதி 
வெளியேவிட்டான்‌. கடோத்கஜனின்‌ உடலை நோக்கியபடி 
மெல்ல சுற்றி நடந்தான்‌. விழிகளால்‌ அவன்‌ 
கால்களிலிருந்து நெஞ்சினூடாக தலைவரை 
வருடினான்‌. எதற்காக தயங்குகிறேன்‌? இத்தருணத்தில்‌ 
நான்‌ செய்யவேண்டியது முழங்காலறைந்து விழுந்து 
அவன்‌ கால்களிலும்‌ நெஞ்சிலும்‌ தலையை 
அறைந்துகொண்டு கதறி அழவேண்டியதல்லவா? எதன்‌ 
பொருட்டு இறுக்கிக்கொள்கிறேன்‌? எவருக்காக இதை 
நடிக்கிறேன்‌? கடோத்கஜனின்‌ முகத்தை கூர்ந்து 
நோக்கிக்கொண்டிருந்தபோது பீமனின்‌ இடதுகால்‌ மட்டும்‌ 
துடித்து துள்ளிக்கொண்டிருந்தது. எக்கணமும்‌ அறுந்து 
விழுந்துவிடுவோம்‌ என்ற அச்சம்‌ அவனுக்கு ஏற்பட்டது. 
எக்கணமும்‌ பித்தனைப்போல்‌ அலறியபடி நெஞ்சிலும்‌ 
தலையிலும்‌ அறைந்து கூவி அழுதபடி அங்கிருந்து 
அவன்‌ ஓடக்கூடும்‌. மண்ணில்‌ தலையறைய விழுந்து 
தலையை புழுதியில்‌ புரட்டியபடி பொருளழிந்த 
சொற்களைச்‌ சொல்லி அலறக்கூடும்‌. இரு கைகளையும்‌ 
விரித்து விண்ணை நோக்கி அசைத்து தெய்வங்களிடம்‌ 
முறையிடக்கூடும்‌. 


தெய்வங்கள்‌ விண்ணில்‌ காத்து நின்றிருக்கின்றன. 
மானுடனின்‌ ஆணவம்‌ முறியும்‌ தருணத்தில்‌ அவை 
புன்னகைக்கின்றன. தெய்வங்களே, என்னை நோக்கி 
நீங்கள்‌ புன்னகைக்கும்‌ ஒரு தருணத்தை நான்‌ 
அளிக்கப்போவதில்லை. ஒருபோதும்‌ என்னை நீங்கள்‌ 
இரக்கத்துடன்‌ பார்க்கப்போவதில்லை. கை சுட்டி இதோ 
எளிய மானுடன்‌ என்று உரைக்கப்போவதில்லை. 
ஒருதுளி விழிநீரையும்‌ நீங்கள்‌ பார்க்கப்போவதில்லை. 
பீமன்‌ சற்று பின்னடைந்தான்‌. சூழ்ந்து நின்றிருந்த 
இடும்பர்களைப்‌ பார்த்தான்‌. அவர்கள்‌ எவர்‌ விழிகளிலும்‌ 
ஒருதுளி நீருமில்லை. இரு கைகளையும்‌ விரித்து சற்றே 
உடல்‌ குனித்து பெருங்குரங்குகளின்‌ உடல்மொழி காட்டி 
அவர்கள்‌ நின்றிருந்தனர்‌. பீமன்‌ தன்‌ வலக்கையால்‌ 

ங்கி நெஞ்சை அறைந்தான்‌. பின்னர்‌ தலை தாக்கி 

ண்ட ஊளை ஒலியை எழுப்பினான்‌. இடும்பர்கள்‌ 
அனைவரும்‌ தங்கள்‌ நெஞ்சை அறைந்து 
அவ்வொலியை எழுப்பினர்‌. நெஞ்சில்‌ மாறி மாறி 
அறைந்துகொண்டு ஊளையொலிகளை இணைத்து 
ஒற்றைப்பேரொலியாக அவர்கள்‌ மாற்றினார்கள்‌. 
சுழன்று சுழன்று அடியிலா ஆழம்‌ நோக்கி அருவியெனப்‌ 
பொழிந்து சென்றது அவ்வலறல்‌ ஓசை. 


ாஹவிபீமன்‌ தரையில்‌ படுத்திருந்தான்‌. அவன்‌ உடலுக்கு 
அடியில்‌ மண்‌ நெகிழ்ந்து உள்ளிழுத்துக்கொண்டது. 
மென்சேற்றுக்‌ கதுப்பென அது ஆகிவிட்டதுபோல. அவன்‌ 
கைகளும்‌ கால்களும்‌ கல்லால்‌ ஆனவை என 
எடைகொண்டிருந்தன. மேலும்‌ புதைந்து இறங்கினான்‌. 
இருபுறத்திலிருந்தும்‌ சேற்றுப்‌ பரப்பு பிதுங்கி வந்து 
அவன்‌ உடலை மூடி ஒன்றுடன்‌ ஒன்று 
இணைந்துகொண்டது. மேலும்‌ அவன்‌ 
அழுந்திச்சென்றபோது முகத்தையும்‌ கண்களையும்‌ மண்‌ 
மூடியது. வாய்க்குள்ளும்‌ மூக்குக்குள்ளும்‌ மண்‌ புகுந்தது. 
மூச்சுப்பைகளும்‌ உணவுப்பைகளும்‌ மணலால்‌ 
நிறைந்தன. உடற்குகை முழுக்க மணல்‌ சென்று நிறைந்து 
குருதியை உறைய வைத்தது. அனைத்து உறுப்புகளும்‌ 
மண்ணாலானவை என மாறின. மணல்‌ அவன்‌ நெஞ்சத்‌ 
துடிப்பை நிறுத்தியது. மூச்சு ஓட்டத்தை அணைத்தது. 
உடலெங்கும்‌ அனலை மூடி புகைத்து அணைத்து 
குளிரச்செய்தது. 


அவனை கல்லென்றாக்கியது அவ்வெடை. மீண்டும்‌ 
மீண்டும்‌ மண்ணில்‌ ஆழ புதைந்து 
சென்றுகொண்டிருந்தான்‌. மணலுக்கும்‌ 
அவனுக்குமிடையே ஒரு சிறு தன்னுணர்வின்‌ 
இடைவெளி மட்டுமே இருந்தது. மண்ணுக்கடியில்‌ 

காலகம்‌ என்னும்‌ அடர்வனத்தின்‌ நடுவே இருந்த 
ஸ்தூனகர்ணனின்‌ பதிட்டையின்‌ மேல்‌ இளமழையும்‌ 
அருவிச்சிதர்களும்‌ சேர்ந்து பெய்துகொண்டிருந்தன. 
அங்கே செறிந்திருந்த காட்டுமரங்களெல்லாம்‌ 
பசுந்தழைசெறிந்து காலடியில்‌ 
இருளைத்தேக்கிவைத்திருந்தன. மழைக்காலத்தில்‌ 
ஓங்கியெழுந்த புதர்ச்செடிகள்‌ இளவேனிற்காற்றில்‌ 
தங்கள்‌ எடையாலேயே சாய்ந்து நீர்பரவிச்சென்ற பின்‌ 
எஞ்சியவை போல கிடந்தன. மூன்று பக்கமும்‌ 
கரியபாறைகள்‌ சூழ்ந்த அந்த அடர்வனப்பசுமைக்குள்‌ 
எப்போதும்‌ மழைத்தூறலிருந்தமையால்‌ இலைகள்‌ 
சொட்டிச்‌ சேர்ந்த மண்ணில்‌ ஊறி தெளிந்த 
சிற்றோடைகளாக மாறி சரிந்து 
இறங்கிச்சென்றுகொண்டிருந்தது. 


அங்கே வந்துசேர ஓடைகள்‌ வழியாக மட்டுமே 
வழியிருந்தது. கிளைவிரிந்த மரம்போல கிடந்த சதவாஹி 
என்ற ஓடை வழியாக வந்த துரியோதனன்‌ அடிமரம்‌ 
தொற்றி ஏறுபவன்‌ போல அவ்வப்போது தோன்றிய 
கிளை ஓடைகள்‌ வழியாகத்‌ திரும்பி செம்படலமாகப்‌ 
பாசி படிந்த வழுக்கும்‌ பாறைகளில்‌ கால்வைத்து 
ஏறிக்கொண்டிருந்தான்‌. சற்று கால்வழுக்கினாலும்‌ 
நுரைத்துக்கொட்டும்‌ சிற்றருவிகளின்‌ பாறைகளில்‌ 
விழநேருமென்பதை உணர்ந்த அவனுடைய 
கெண்டைக்கால்தசையும்‌ முதுகெலும்பும்‌ கொண்ட 
எச்சரிக்கை உணர்வுதான்‌ அவனை 
எண்ணங்களிலிருந்து மீட்டு புறவுலகில்‌ 
ஒன்றச்செய்துகொண்டிருந்தது. எனவே 
ஒவ்வொருமுறையும்‌ ஏறுவதற்குக்‌ கடினமான 
பாறைகளையே அவன்‌ தேர்வுசெய்தான்‌. 
ஒவ்வொருமுறை கால்வழுக்கும்போதும்‌ அவனுடைய 
உடலைத்‌ தாங்கியிருந்த தன்னுணர்வு உலுக்கப்படுவதை 
அவன்‌ விரும்பினான்‌. 


ஸ்தூனகர்ணனின்‌ ஆலயத்துக்கு முன்னாலிருந்த 
மலைச்சுனையை அடைந்ததும்‌ அவன்‌ நின்றான்‌. 
தன்னுள்‌ விடாயை அப்போதுதான்‌ உணர்ந்தவனாக 


குளிராக இருந்தது. மெல்லிய புழுக்கள்‌ அவன்‌ உடலை 
நோக்கி நீண்டு வந்தன. சிவந்த குழவியின்‌ விரல்கள்‌ 
போன்ற புழுக்கள்‌. அவை அவனை குளிரக்‌ குளிர 
தொட்டன. பல்லாயிரம்‌ தொடுகைகள்‌. முலைதேடும்‌ 
குழவிகளின்‌ அழைப்புகள்‌. அவன்‌ மேல்‌ மெல்ல மெல்ல 
சுற்றி கவ்விக்கொண்டன. அவன்‌ உடலுக்குள்‌ 
துளைத்திறங்கி ஆழச்சென்று அங்கிருந்த குருதி 
நனைந்த சேற்றில்‌ கிளைவிரித்தன. நெளிந்து நெளிந்து 
இடைவெளியிலாது ஒன்றையொன்று பற்றிக்கொண்டு 
அவனை முழுமையாக உண்டன. அவன்‌ உடல்‌ பெரிய 
வேர்ப்பின்னல்‌ தொகையென்றாகியது. அது மண்ணைத்‌ 
துளைத்து மேலெழுவதை அவன்‌ பார்த்தான்‌. 


முளைகள்‌ மேலெழுந்து இலைவிட்டன. தண்டுகள்‌ 
பருத்து செடிகளாகி கிளைகொண்டு எழுந்தன. 
மரங்களாகி கிளைகள்‌ ஒன்றையொன்று பின்னி 
இலைத்தழைப்பு கொண்டு வெயிலில்‌ செறிந்துபரவி 
சோலையென நின்றிருந்தன. அதன்‌ மேல்‌ குரங்குகள்‌ 
துள்ளி விளையாடுவதை அவன்‌ நோக்கினான்‌. 
ஒன்றையொன்று பிடித்துத்‌ தள்ளியபடி, வாய்திறந்து 
பற்கள்‌ தெரிய கூச்சலிட்டு, ஒருவர்‌ மேல்‌ ஒருவர்‌ தாவிப்‌ 
பற்றியபடி, விளையாட்டில்‌ தவறி கீழே விழும்‌ குரங்கை 
அள்ளி கைபற்றித்‌ தூக்கி மீண்டும்‌ மேலெழுப்பி ஏளனம்‌ 
செய்து கூச்சலிட்டபடி அவை 
களியாடிக்கொண்டிருந்தன. மயிரடர்ந்த பெரிய குரங்கை 
அவன்‌ பார்த்துக்கொண்டிருந்தான்‌. அது பிற 
அனைத்துக்‌ குரங்குகளையும்‌ தூக்கி வானில்‌ வீசியது. 
துள்ளிப்பாய்ந்து அவற்றின்‌ மேலிறங்கி அவற்றை 
விளையாட்டாக அடித்து வெற்றி வெற்றி என்று 
கூச்சலிட்டது. பற்கள்‌ தெரிய இளித்து வானை 
நோக்கியபடி இரு கைகளாலும்‌ மார்பை அறைந்து 
வெற்றி கொண்டாடியது. 


அவன்‌ விழித்துக்கொண்டபோது பாடிவீட்டிற்கு வெளியே 
புலரியின்‌ மென்குளிரில்‌ படுத்திருந்தான்‌. அவனருகே 
மதுக்குடங்களும்‌ அனலணைந்த அகிபீனாக்கலங்களும்‌ 
சிதறிக்கிடந்தன. சற்று அப்பால்‌ வேலுடன்‌ காவல்‌ 
வீரர்கள்‌ அமர்ந்திருந்தனர்‌. பீமன்‌ விண்மீன்கள்‌ நிறைந்த 
வானையே நோக்கிக்கொண்டிருந்தான்‌. முகில்கள்‌ 
வானில்‌ நிறைந்திருந்தன. சில பகுதிகளில்‌ வெறும்‌ இருள்‌ 
மட்டுமே நிறைந்திருந்தது. அவன்‌ உள்ளம்‌ துயர்‌ 
நிறைந்து அசைவற்று பாறை போலிருந்தது. ஒவ்வொரு 
எண்ணமும்‌ சிதைந்து விழுந்தது. இத்தருணத்தில்‌ 
தந்தையர்‌ விழிநீர்விடுவார்களா? பிறிதொருவர்‌ நோக்க 
அழாதவர்கள் கூட தனிமையில்‌ அழுவார்கள்‌ அல்லவா? 


என்னால்‌ ஏன்‌ ஒரு துளி விழிநீர்கூட அவனுக்காக சிந்த 
முடியவில்லை? தொல்லரக்கன்போல்‌ உணர்வுகள்‌ 
அற்றவனாக ஆகிவிட்டேனா? அல்லது 
விண்தெய்வங்கள்போல்‌ அனைத்து உணர்வுகளையும்‌ 
கடந்திருக்கிறேனா? 


அவ்வெண்ணங்கள்‌ பிறிதொரு ஒழுக்கென்று ஓட 
அசைவற்ற அவன்‌ உள்ளத்தை சூழ்ந்து 
பதைத்துக்கொண்டிருந்தன சொற்கள்‌. குரங்குகள்‌. 
குரங்குகளைப்பற்றி இறுதியாக எண்ணினேன்‌. நாகம்‌ 
பற்றி. அந்த நாகஅம்பு! இப்போது எங்கிருக்கிறது அது? 
அதில்‌ அமைந்த அந்தத்‌ தொல்நாகம்‌ எங்கிருக்கிறது? 
அதன்‌ வாழ்நாள்‌ இலக்கு முற்றிலும்‌ பிழைத்துவிட்டது. 
எங்கு திரும்பிச்செல்லவிருக்கிறான்‌ அவன்‌? 
வஞ்சத்துடன்‌ செல்பவன்‌ திரும்பிச்‌ சென்றடைய ஓர்‌ 
இடம்‌ இங்கு எங்குமில்லை. விண்மீன்களுக்கிடையே 
அந்த இருளில்‌ ஓர்‌ அசைவென தெரிந்தது. அவன்‌ கூர்ந்து 
பார்க்கையில்‌ இருளின்‌ முடிவின்மையை கண்டான்‌. 
முகிலசைவா? ஓரவிழியால்‌ தன்‌ வலப்பக்கம்‌ ஓர்‌ நகர்வை 
அவன்‌ கண்டான்‌. “யார்‌?” என்று பதறிய குரலில்‌ 
அழைத்தான்‌. 


அங்கு ஓசையின்றி வந்து நின்றவனை அவன்‌ 
அடையாளம்‌ கண்டுகொண்டான்‌. “பெரீந்தையே!” என 
அழைத்தபடி சிறுவனாகிய குண்டாசி அவனருகே 
அணுகினான்‌. அவனுக்குப்‌ பின்னால்‌ சுஜாதன்‌. 
“பெரீந்தையே, என்னை தூக்கு” என அவன்‌ 
கைநீட்டினான்‌. “நீயா?” என்று பீமன்‌ கேட்டான்‌. அவர்கள்‌ 
கெளரவ மைந்தர்களான வாசவனும்‌ வக்ரனும்‌ என்று 
கண்டான்‌. அப்பாலிருந்து கெளரவ மைந்தனாகிய 
சுராசதன்‌ “பெரீந்தையே, இங்கு நிறைய இடமிருக்கிறது. 
எவ்வளவு தொலைவு வேண்டுமானாலும்‌ ஓட முடியும்‌. 
இவர்கள்‌ எவராலும்‌ என்னை பிடிக்க முடியாது” என்று 
கூவினான்‌. “பொய்‌ சொல்கிறான்‌, பெரீந்தையே” என்றபடி 
சுதமன்‌ அவனுக்குப்‌ பின்னால்‌ வந்து நின்றான்‌. 
“பெரீந்தையே, பெரீந்தையே, பெரீந்தையே” என்று சுதமன்‌ 
சொன்னான்‌. “நான்‌ யானையை கொன்றேன்‌.” பீமன்‌ 
சிரித்தபடி “யார்‌, நீயா?” என்றான்‌. அவனுக்குப்‌ பின்னால்‌ 
நின்ற அவனைவிடச்‌ சிறியவனாகிய சுகீர்த்தி “ஆமாம்‌” 
என்று சொன்னான்‌. 


உதானன்‌ “பெரீந்தையே, என்னை யாருமே 
பிடிக்கமுடியாது” என அவன்‌ ஆடைபற்றி இழுத்தான்‌. 
“இவன்‌ பொய்‌ சொல்கிறான்‌. இவனை நான்‌ நூறுமுறை 
துரத்திப்‌ பிடித்தேன்‌” என்றான்‌ கவசன்‌. “இல்லை! 


இல்லை!” என்று அவனை பிடித்துத்‌ தள்ளினான்‌ 
இன்னொருவன்‌. அவன்‌ பெயர்‌ பமனுக்குத்‌ 
தெரியவில்லை. “பெரீந்தையே, பெரீந்தையே” என்று 
அனைத்துப்‌ பக்கங்களிலும்‌ ஓசை கேட்டது. கெளரவ 
மைந்தர்கள்‌ எழுந்து வந்துகொண்டிருந்தனர்‌. அவர்கள்‌ 
ஒவ்வொரு முகத்தையாக தொட்டறிந்தான்‌. 
ஒவ்வொருவரின்‌ தோள்களையும்‌, கண்களையும்‌ 
நன்கறிந்திருந்தான்‌. அவர்கள்‌ நடுவே ஒளிரும்‌ பெரிய 
மண்டையுடன்‌ கடோத்கஜன்‌ நின்றிருந்தான்‌. மீண்டும்‌ 
சிறுவனாகிவிட்டவன்போல்‌. “இங்கே எப்படி வந்தாய்‌?” 
என்றான்‌ பீமன்‌. “தந்தையே, நான்‌ இங்கேதான்‌ 
இருக்கிறேன்‌” என அவன்‌ சொன்னான்‌. அவனருகே 
லட்சுமணன்‌, துணையாக துருமசேனன்‌. லட்சுமணன்‌ 
“சொன்னால்‌ கேட்கமாட்டார்கள்‌, தந்தையே” என்றான்‌. 


“பெரீந்தையே, இவன்‌ எங்களைவிட பெரியவன்‌. ஆனால்‌ 
நாங்கள்‌ அனைவருமாக சேர்ந்து இவனை பிடித்து 
தூக்கிவிட்டோம்‌” என்றான்‌ சுப்ரஜன்‌. “பொய்‌! பொய்‌ 
சொல்கிறான்‌! என்னை எவரும்‌ பிடிக்கவில்லை” என்று 
கடோத்கஜன்‌ பாய்ந்து அவனை பிடித்துத்‌ தள்ளினான்‌. 
அவர்கள்‌ அனைவரும்‌ கூச்சலிட்டபடி சிரித்துப்‌ பாய்ந்து 
அவன்‌ மேல்‌ விழுந்தனர்‌. கரிய உடல்கள்‌ ஒன்றின்‌ மேல்‌ 
ஒன்று விழுந்து நெளிவுகளாயின. இரு தோள்களில்‌ 
இருவரை தூக்கியபடி கடோத்கஜன்‌ எழுந்தான்‌. இருவர்‌ 
சிரித்தபடி அவன்‌ கால்களை பற்றி இழுக்க கடோத்கஜன்‌ 
மல்லாந்து தரையில்‌ விழுந்தான்‌. மேலும்‌ பலர்‌ அவன்‌ 
மேல்‌ விழ அவர்கள்‌ கட்டிப்‌ புரண்டனர்‌. குண்டலன்‌ 
“பெரீந்தையே, அவனை வென்றுவிட்டோம்‌! அவனை 
வென்றுவிட்டோம்‌!” என்று கூவினான்‌. கடோத்கஜன்‌ 
தன்னைப்‌ பற்றியிருந்தவர்களை உதிர்க்கும்பொருட்டு 
திமிறியபடி இரு இடைவெளிகளுக்கு நடுவே ஒளிமிகுந்த 
பற்களைக்‌ காட்டி நகைத்து “நான்‌ தோற்கவில்லை. 
இவர்கள்‌ யாரும்‌ என்னை பற்ற முடியாது” என்றான்‌. 
பீமன்‌ “விளையாடுங்கள்‌! விளையாடுங்கள்‌, 
மைந்தர்களே!” என்றான்‌. ஆனால்‌ அவன்‌ உள்ளிருந்து 
விம்மல்‌ எழுந்தது. கண்ணீர்‌ பெருகி காதுகளை நனைக்க 
அவன்‌ பெரும்கேவல்களுடன்‌ அழுதுகொண்டிருந்தான்‌. 

[1௨261] அம்முறை துரோணரை நேருக்குநேர்‌ எதிர்கொண்ட 
தருணத்திலேயே துருபதர்‌ உணர்ந்தார்‌, அது தன்‌ இறுதிப்‌ 
போர்‌ என. ஒவ்வொரு முறை துரோணரை களத்தில்‌ 
எதிர்க்கையிலும்‌ வஞ்சமும்‌ அதற்கு அப்பாற்பட்ட 
பேருணர்வொன்றும்‌ எழுந்து அவர்‌ உடலை 
அதிரச்செய்யும்‌. சொற்கள்‌ கலைந்தெழுந்து உள்ளம்‌ 
பெருங்கொந்தளிப்பாக ஆகி ஒவ்வொரு அம்பிலும்‌ 
ஒவ்வொரு சொல்லும்‌ குடியேறி அகன்று அகன்று செல்ல 
இறுதியில்‌ முற்றடங்கி வெறுமையும்‌ தனிமையும்‌ 
கொண்டு களத்தில்‌ நின்றிருப்பார்‌. போரிலிருந்து 
துரோணரே எப்போதும்‌ பின்னடைந்தார்‌. மிக இயல்பாக 
அப்பால்‌ எதையோ கண்டு அதை எதிர்க்கும்பொருட்டு 
எழுபவர்போல. 


துரோணரின்‌ தேர்‌ அவரை ஒதுக்கித்‌ திரும்பும்‌ கணத்தில்‌ 
துருபதர்‌ ஓர்‌ உளஅசைவை உணர்வார்‌. “நில்லுங்கள்‌, 
துரோணரே! இக்கதையை முடித்துவிட்டுச்‌ செல்லுங்கள்‌!” 
என்று பின்னால்‌ நின்று கூவ எண்ணுவார்‌. மேலும்‌ 
மேலும்‌ அம்புகளுடன்‌ துரோணரை பின்தொடர்ந்து 
சென்று அறைய வேண்டும்‌ என்று உளம்‌ பொங்கும்‌. 
இயல்பாக கை சென்று ஆவநாழியை தொடுகையில்‌ 
அங்கு அம்பென எதுவும்‌ எஞ்சவில்லை என்றுணர்ந்து 
திடுக்கிடுவார்‌. தன்‌ ஆவநாழியின்‌ அம்புகளை முற்றறிந்த 
ஒருவரிடம்‌ ஒவ்வொரு முறையும்‌ சென்று தலைகொடுத்து 
போரிடுகிறோம்‌. அவருடைய இறுதி அம்பும்‌ 
தீர்ந்துவிட்டதென்று உணர்ந்தபின்‌ துரோணர்‌ ஓர்‌ 
அம்பையும்‌ எடுக்கவில்லை. மீண்டும்‌ மீண்டும்‌ அவருக்கு 
உயிர்க்கொடை அளித்து முற்றாக தோற்கடித்து திருப்பி 
அனுப்பினார்‌. 


“என்‌ முகத்தில்‌ காறி உமிழ்கிறீர்கள்‌! என்‌ நெஞ்சில்‌ எட்டி 
உதைக்கிறீர்கள்‌! நீங்கள்‌ எனக்கிழைத்த கீழ்மைகளின்‌ 
உச்சம்‌ இக்களத்தில்‌ நீங்கள்‌ எனக்களிக்கும்‌ 
உயிர்க்கொடையே. ஆசிரியரே, என்னை கொல்க! உங்கள்‌ 
அம்பொன்றால்‌ என்‌ நெஞ்சை பிளந்திடுக! இப்புவியில்‌ 
நான்‌ கொண்ட வஞ்சம்‌ என்‌ வாழ்க்கையை முற்றிலும்‌ 
நிறைத்துவிட்டது. உங்கள்‌ அம்பு வந்து என்‌ நெஞ்சைப்‌ 
பிளந்து உட்செல்லுமெனில்‌ அங்கு கொதிக்கும்‌ அனலை 
அறிந்து உருகி நீராகும்‌ என்று அறிக!” அவருடைய 
சொற்களின்‌ பொருளின்மை அவரை கண்ணீர்‌ மல்கச்‌ 


செய்யும்‌. ஒவ்வொரு முறை துரோணரிடமிருந்து 
திரும்புகையிலும்‌ உடல்‌ சோர்ந்து, தலை தளர்ந்து, விழிநீர்‌ 
வழிய தேர்த்தட்டில்‌ அமர்ந்திருப்பார்‌. 


மறுமுறை துரோணரை சந்திக்கும்‌ கணத்தைப்‌ பற்றிய 
மெல்லிய கற்பனை எழுகையில்‌ உள்ளிருந்து 
உயிர்த்துளி ஒன்று தோன்றும்‌. அது வளர்ந்து மீண்டும்‌ 
வஞ்சம்‌ என்றாகி அவர்‌ உடலை காற்று திரைச்சீலையை 
என ஊதி எழுப்பி நிறுத்தும்‌. மறுமுறை இன்னும்‌ 
கூரம்புகளுடன்‌ இன்னும்‌ பழிச்சொற்களுடன்‌ அவர்‌ முன்‌ 
நிற்பேன்‌. இன்னொரு முறை வெல்வேன்‌. தெய்வங்கள்‌ 
அறியட்டும்‌, இவ்வாழ்நாளே இதன்பொருட்டே என. என்‌ 
உளம்‌ எரிவதை அறிந்து அவை கனியும்‌ என்றால்‌ 
அவரிடமிருக்கும்‌ அம்புகளைவிட ஓர்‌ அம்பை எனக்கு 
மிகுதியாக அளிக்கட்டும்‌. ஓர்‌ அம்பு போதும்‌, அவர்‌ 
நெஞ்சை சென்று தொடும்‌ ஒற்றை ஓர்‌ அம்பே என்‌ 
வயத முழுமை செய்யும்‌. தெய்வங்களே, ஒற்றை 
அம்பு! இதுநாள்‌ வரை நான்‌ அளித்த பெருங்கொடைகள்‌, 
வேள்விகள்‌, தன்னந்தனிமையில்‌ இருளில்‌ வீழ்த்திய 
விழிநீர்‌, இறைத்து இறைத்து என்‌ வழியை நிரப்பிய 
பல்லாயிரம்‌ கோடி சொற்கள்‌ அனைத்திற்கும்‌ ஈடென 
நான்‌ கேட்பது ஒற்றை அம்பை மட்டுமே. 


அன்று அவர்‌ அம்பறாத்தூணியில்‌ அம்புகள்‌ 
நிறைந்திருந்தன. ஏழு முறை கெளரவப்‌ படைகளுக்குள்‌ 
சென்று போரிட்டு புண்களுடன்‌ மீண்டு சற்றே 
ஓய்வெடுத்து ஆவநாழியை நிறைத்தபின்‌ அவர்‌ 
களத்திற்கு வந்தார்‌. அலம்புஷரின்‌ படைகளையும்‌ 
அதன்பின்‌ கேகயப்‌ படைகளையும்‌ எதிர்கொண்டு 
போரிட்டு பின்னடையச்‌ செய்து திரும்பியபோது 
நேர்‌எதிரில்‌ துரோணர்‌ நின்றிருப்பதை கண்டார்‌. 
எப்போதும்‌ எத்தொலைவிலும்‌ துரோணரின்‌ அசைவை 
அவரால்‌ முதற்கணத்திலேயே உணர முடியும்‌. 
பெருந்திரளில்‌ துரோணரன்றி பிற எவரையும்‌ 
காணாதொழியும்‌ நோக்கும்‌ அவருக்குண்டு. அன்று 
துரோணர்‌ இருளிலும்‌ தனித்துத்‌ தெரிந்தார்‌. அவர்‌ 
விழிகளின்‌ சிறு மின்னை நோக்க இயன்றது. நாணொலி 
எழுப்பியபடி துருபதர்‌ துரோணரை நோக்கி சென்றார்‌. 


துரோணர்‌ சலிப்புற்றவர்போல்‌ தெரிந்தார்‌. ஒவ்வொரு 
முறை துருபதரை நேரில்‌ பார்க்கையிலும்‌ நெடுநாள்‌ 
பிரிவுக்குப்‌ பின்‌ அணுக்கமான ஒருவரை பார்க்கும்‌ 
புன்னகை அவரிலெழ அதை அக்கணமே ஏளனமென 
மாற்றிக்கொள்வார்‌. அவரை நகையாடும்‌ சொற்கள்‌ 
சிலவற்றை உதிர்ப்பார்‌. எப்போதும்‌ அவரை நோக்கி 


எழுப்பும்‌ முதல்‌ அம்பு துருபதரின்‌ இடத்தோளை ஒரே 
புள்ளியில்‌ வந்தறைந்து செல்லும்‌. அவர்கள்‌ 
குருகுலத்தில்‌ சேர்ந்து பயிலும்‌ காலத்தில்‌ ஒருவரை 
ஒருவர்‌ பார்த்துக்கொள்கையில்‌ துரோணர்‌ தன்‌ 
வலக்கையால்‌ அவர்‌ இடத்தோளில்‌ அறைவதுபோல்‌ 
கைகாட்டுவார்‌. அது ஒருவகை முகமன்‌. அந்த அறையை 
மெய்யாகவே தோளில்‌ உணர்ந்து துருபதர்‌ சிரிப்பார்‌. 
முதல்‌ அம்பு தன்‌ இடத்தோளில்‌ கவசத்தில்‌ மணியோசை 
என ஒலித்து உதிர்கையில்‌ துருபதர்‌ உளம்குன்றுவார்‌. 
அதை உணர்ந்து அனைத்துச்‌ சொற்களையும்‌ திரட்டி 
தன்னை வஞ்ச விசை கொண்டவராக 
மாற்றிக்கொள்வார்‌. 


போரிடுந்தோறும்‌ பெருகுவது அவர்களின்‌ சினம்‌. 
மெல்லமெல்ல வெம்மைகொண்டு சிவக்கும்‌ இரும்பென்று 
ஆவார்‌ துருபதர்‌. அவர்‌ எழுந்து தாக்கத்‌ தாக்க 
துரோணரின்‌ புன்னகை மறையத்‌ தொடங்கும்‌. எங்கோ 
ஒருகணத்தில்‌ ஓர்‌ அம்பில்‌ துரோணரின்‌ விழிகளில்‌ 
சீற்றம்‌ எழுந்து உடனே அணையும்‌. அதுவே தன்‌ வெற்றி 
என்று துருபதர்‌ உளமெழுவார்‌. மீண்டும்‌ மீண்டும்‌ அந்தப்‌ 
புள்ளியைத்‌ தாக்கி சினமெழச்செய்ய முயல்வார்‌. 
பலமுறை எழுந்து அணைந்த துரோணரின்‌ சினம்‌ 
மெல்லமெல்ல அனலாகும்‌. அவர்‌ தன்‌ உதடுகளை 
உள்மடித்துக்‌ கடிக்கும்போது அவர்‌ எரியத்‌ 
தொடங்கிவிட்டதை துருபதர்‌ உணர்வார்‌. பிறகு எழும்‌ 
அனைத்து அம்புகளிலும்‌ துரோணரின்‌ சீற்றம்‌ இருக்கும்‌. 
ஆனால்‌ அம்புகள்‌ அவரை மெய்யான விசையுடன்‌ வந்து 
அறையுந்தோறும்‌ முகம்‌ தளரத்தொடங்கும்‌. விழிகள்‌ 
அமைதிகொள்ளத்‌ தொடங்கும்‌. சில தருணங்களில்‌ 
புன்னகைகூட அவர்‌ உதடுகளில்‌ எழும்‌. 


அந்தப்‌ புன்னகை தன்னை சீண்டுவதற்கே என துருபதர்‌ 
எண்ணுவார்‌. சீற்றம்கொண்டு தாக்கி மீண்டும்‌ 
அவ்விழிகளில்‌ சினம்‌ எழுப்புவதற்கு முயல்வார்‌. ஆனால்‌ 
அவருடைய அம்புகள்‌ பெருகுந்தோறும்‌ துரோணரின்‌ 
புன்னகை விரிந்துகொண்டே செல்லும்‌. அவர்‌ வாய்விட்டு 
நகைப்பதுகூட சில தருணங்களில்‌ தெரியும்‌. அது 
அவரை கொந்தளித்து எழச்செய்யும்‌. அம்புகளால்‌ 
துரோணரை அறைந்தபடி தாக்கு வளையத்தைக்‌ கடந்து 
அருகணைவார்‌. அவருடைய அம்புகளை மிக எளிதாக 
ஒழிந்தும்‌ முறித்தும்‌ களத்தில்‌ நின்றிருக்கும்‌ துரோணர்‌ 
மிக இயல்பாக ஒரு தருணத்தில்‌ திரும்பி பிறிதொரு 
இலக்கை நோக்கி அம்புவிட்டபடி செல்வார்‌. உள்ளமும்‌ 
ஆவநாழியும்‌ ஒழிந்து துருபதர்‌ நின்றிருப்பார்‌. 


அம்முறை துருபதரின்‌ நாணொலியைக்‌ கேட்டதும்‌ 
துரோணர்‌ அதை எதிர்பாராததுபோல்‌ திரும்பி நோக்கி 
எரிச்சலும்‌ சீற்றமும்‌ கொண்ட முகத்துடன்‌ கைவீசி 
“விலகிச்செல்‌, வீணனே. நான்‌ அவ்வரக்கனை தேடிச்‌ 
சென்றுகொண்டிருக்கிறேன்‌” என்றார்‌. “நாம்‌ மீண்டும்‌ 
சந்திக்கப்போவதில்லை, துரோணரே. இம்முறை நம்மில்‌ 
ஒருவரே மீளவிருக்கிறோம்‌” என்றபடி துருபதர்‌ தொடர்ந்த 
அம்புகளால்‌ துரோணரின்‌ தேரை தாக்கினார்‌. இயல்பாக 
எழுந்து அம்பு தொடுத்து துருபதரின்‌ அம்புகளை 
முறித்து தெறிக்க வைக்கும்‌ துரோணர்‌ “விலகு! 
லகிச்செல்‌! உன்னுடன்‌ விளையாடுவதற்கு எனக்குப்‌ 
பொழுதில்லை. என்னை களத்தில்‌ வீழ்த்திய 
அவ்வரக்கனைக்‌ கொன்று குருதிகொண்டே நான்‌ 
மீள்வேன்‌. வழி தடுக்காதே. உன்னைக்‌ கொல்ல நான்‌ 
விரும்பவில்லை. விலகு!” என்று கூவினார்‌. 


அவர்‌ கொண்ட அந்தப்‌ பதற்றம்‌ துருபதரை 
உவகைகொள்ளச்‌ செய்தது. “ஆசிரியரே, என்‌ கையால்‌ 
இறந்தால்‌ உங்களுக்கும்‌ விடுதலை. இப்புவியில்‌ 
உங்களைக்‌ கட்டிவைக்கும்‌ ஒரு சரடை 
அறுத்துவிடுகிறீர்கள்‌. பிறப்பறுத்து விண்ணெழுவீர்கள்‌” 
என்றபடி உரக்க நகைத்து துரோணரை வில்லால்‌ 
அறைந்தார்‌. அந்த அம்புகளில்‌ ஒன்று சென்று 
துரோணரின்‌ நெஞ்சை அறைய சீற்றத்துடன்‌ திரும்பி 
“அறிவிலி! அறிவிலிகளுக்கே உரிய நாணமின்மை 
கொண்டவன்‌ நீ” என்று கூவியபடி அவர்‌ தன்‌ 
அம்புகளால்‌ துருபதரை அறைந்தார்‌. துரோணரின்‌ 
அம்புகளில்‌ இருந்த சினம்‌ மேலும்‌ மேலுமென துருபதரை 
கொந்தளிக்கச்‌ செய்தது. ஆம்‌! ஆம்‌! ஆம்‌! என அவர்‌ 
உள்ளம்‌ பெருகி எழுந்தது. துரோணர்‌ துருபதரின்‌ 
கவசங்களை உடைத்தார்‌. பிறிதொரு பேரம்பை எடுத்து 
“கடந்து செல்‌! இது என்‌ இறுதிச்சொல்‌!” என்றார்‌. 
“இறுதிக்கணத்தைக்‌ கண்ட பின்னரே இனி கடந்து 
செல்லப்‌ போகிறேன்‌” என்றபம அந்த அம்பை தன்‌ 
அம்பால்‌ முறித்தார்‌ துருபதர்‌. “உன்‌ ஊழ்‌ இதுவெனில்‌ 
ஆகுக!” என்று சினத்துடன்‌ சிரித்தபடி துரோணர்‌ 
துருபதரை அம்புகளால்‌ அறைந்தார்‌. 


அந்த அம்புகள்‌ வந்து தன்னைச்‌ சூழ்ந்து 
தேர்த்தூண்களிலும்‌ தேர்த்தட்டிலும்‌ பதிந்து நின்று 
சிறகதிர ஒரு கணத்தில்‌ துருபதர்‌ உளம்‌ மலைத்தார்‌. 
அதன்‌ பின்‌ அவரால்‌ அம்புகளை தடுக்க இயலவில்லை. 
அனைத்து திசைகளிலுமிருந்து வந்து அவர்‌ தேர்த்தட்டை 
உடைத்து சிதறவைத்து எங்கும்‌ நாணல்‌ எனப்‌ பெருகி 
நின்றன. கவசங்கள்‌ சிதைந்தன. இருபுறத்திலிருந்தும்‌ 


பாஞ்சாலப்‌ படைத்தலைவர்கள்‌ சிம்ஹனும்‌, கிரதனும்‌, 
சம்புவும்‌, கெளணபனும்‌ வில்லேந்தி அம்பு பெய்தபடி 
வந்து அவருக்கு துணை நின்றனர்‌. துரோணரின்‌ 
அம்புகள்‌ சம்புவையும்‌ சிம்ஹனையும்‌ 
கொன்றுவீழ்த்தின. அப்பாலிருந்து சத்யஜித்‌ பாய்ந்து 
வருவதை அவர்‌ கண்டார்‌. “நீ துணைவர 
வேண்டியதில்லை... செல்க!” என்று கூவினார்‌. ஆனால்‌ 
சத்யஜித்‌ அம்புகளைத்‌ தொடுத்தபடியே விரைந்து 
வந்தார்‌. “செல்க! விலகிச்செல்க!” என்று துருபதர்‌ 
கூவிக்கொண்டே இருந்தார்‌. 


துரோணர்‌ மேலும்‌ மேலும்‌ உருகி உருவழிந்து 
பிறிதொருவராக ஆகிக்கொண்டிருப்பதுபோல்‌ 
தோன்றியது. அவருடைய அம்புபட்டு கிரதன்‌ 
தேர்த்தட்டில்‌ விழுந்தான்‌. அரைக்கணம்‌ அவனை நோக்கி 
அவர்‌ திரும்புவதற்குள்‌ இடப்பக்கம்‌ கெளணபன்‌ அலறி 
விழுந்தான்‌. துருபதர்‌ செயலற்று நின்றார்‌. சத்யஜித்‌ 
அவரை நோக்கி வந்துகொண்டிருக்க அவரை நோக்கி 
துரோணரின்‌ வில்‌ எழுவதை, அம்பு சென்று அவர்‌ 
நெஞ்சை துளைத்து தேரிலிருந்து தூக்கி வீசுவதை 
துருபதர்‌ கண்டார்‌. “இளையோனே” என்று அலறியபடி 
அவர்‌ தன்‌ வில்லை எடுத்து உடல்‌ பற்றிஎரிவதுபோன்ற 
வெறியுடன்‌ துரோணரை அம்புகளால்‌ தாக்கினார்‌. 
துரோணர்‌ அந்த அம்புகளை தன்‌ அம்புகளால்‌ தடுத்து 
அவரை மெல்லமெல்ல பின்னடையச்‌ செய்தார்‌. துருபதர்‌ 
தன்‌ உடலெங்கும்‌ தைத்து நின்றிருந்த அம்புகளுடன்‌ 
தேரில்‌ நின்று தள்ளாடினார்‌. அவர்‌ கவசத்திற்குள்‌ 
வெம்மையுடன்‌ ஊறிய குருதி வழிந்து கால்களை 
அடைந்து தேர்த்தட்டில்‌ பரவி குளிர்ந்தது. அவர்‌ கால்‌ 
மாற்றியபோது குறடுகளில்‌ வழுக்கியது. 


துரோணரின்‌ விழிகள்‌ சுருங்கி கூர்கொண்டு 
துருபதர்மேல்‌ நிலைத்திருந்தன. சினம்கொண்டு எழுந்து 
உச்சத்தில்‌ இடமும்காலமும்‌ மறந்து பின்னர்‌ மெல்ல 
இறங்கி அச்சம்கொண்டு தனிமையை உணர்ந்து 
செயலற்றுக்கொண்டிருந்த துருபதரின்‌ உள்ளம்‌ 
அவ்விழிகளை அருகில்‌ கண்டு எதிர்பாராதபடி 
களிப்படைந்தது. அவ்விழிகளில்‌ இருந்த சினமும்‌ 
வெறியும்‌ அவர்‌ ஒருபோதும்‌ அறிந்ததல்ல. ஆசிரியரே, 
இதோ உங்களை பிறிதொருவராக்கிவிட்டேன்‌. இனி 
உங்களை வெல்வது எளிது. என்‌ அம்புகள்‌ 
சென்றடையும்‌ இலக்குகள்‌ தெளிகின்றன. இந்தக்‌ 
களத்தில்‌ நான்‌ உங்களை கொல்வேன்‌. மெய்‌, நீங்கள்‌ 
நிகரற்ற வில்லவர்‌. ஆனால்‌ நீங்களும்‌ 
கொல்லப்படக்கூடியவரே. ஏனென்றால்‌ இதோ 


சினம்கொள்கிறீர்கள்‌. இதோ எனது அம்புகள்‌ உங்கள்‌ 
ஆழத்தில்‌ நீங்கள்‌ கரந்து வைத்த அனைத்தையும்‌ தேடி 
வருகின்றன. 


அந்த உள எழுச்சி மீண்டும்‌ அவர்‌ கைகளில்‌ விசையை 
ஏற்றியது. துருபதர்‌ அம்புகளால்‌ அறைந்து துரோணரின்‌ 
தோளிலைகளை உடைத்து தெறிக்கவிட்டார்‌. 
நெஞ்சக்கவசத்தை உடைத்தார்‌. துரோணரின்‌ ஒவ்வொரு 
அம்பையும்‌ விண்ணிலேயே முறித்தார்‌. துரோணரின்‌ 
விழிகளில்‌ அச்சம்‌ மின்னிச்‌ சென்றதைக்‌ கண்டு இரு 
கைகளையும்‌ விரித்து வெறிகொண்டு கூச்சலிட்டார்‌. 
துரோணரின்‌ கொடி உடைந்து மண்ணில்‌ விழுந்தது. 
துரோணரின்‌ புரவிகளில்‌ ஒன்று அம்புபட்டு கனைத்து 
தலையை உதறியபடி நிலையழிய அவருடைய பாகன்‌ 
தன்‌ முதுகுக்கவசம்‌ தெரிய குப்புற விழுந்து அதை 
இழுத்து தேரை நிலைமீட்க முயன்றான்‌. அத்தருணத்தில்‌ 
துருபதர்‌ துரோணரின்‌ ஆவக்காவலன்‌ நெஞ்சில்‌ அம்பால்‌ 
அறைந்து அலறி பின்னால்‌ விழச்செய்தார்‌. திகைப்புடன்‌ 
திரும்பிப்பார்த்த துரோணர்‌ எடுத்த பேரம்பை அவர்‌ 
கையிலேயே உடைத்து துண்டாக்கினார்‌. துரோணர்‌ அவர்‌ 
தொடுத்த அடுத்த அம்பை ஒழியும்‌ பொருட்டு 
தேர்த்தட்டில்‌ முழங்கால்‌ மடித்து அமர அவர்‌ தன்முன்‌ 
மண்டியிட்டு வணங்குவதுபோல்‌ உணர்ந்து தன்‌ அம்பால்‌ 
அவர்‌ தலைமுடி கட்டியிருந்த கொண்டையை 
வெட்டியெறிந்தார்‌. 


துரோணர்‌ பற்களைக்‌ கடித்து உறுமியபடி அம்புகளை 
எடுத்து அவர்‌ மேல்‌ அறைய ஒவ்வொரு அம்பையாக 
விண்ணில்‌ முறித்தபடி “இன்று குருதிகொள்வேன்‌! இன்று 
உங்கள்‌ குருதிகொள்வேன்‌!” என்று துருபதர்‌ கூவினார்‌. 
துரோணரின்‌ கைகள்‌ நடுங்கின. அவர்‌ அம்புகளை 
எடுத்து அறைந்துகொண்டே இருந்தார்‌. அவருடைய 
அம்புகள்‌ இலக்கிழப்பது பெருகிவந்தது. துருபதரின்‌ 
அம்புகள்‌ விசைகொண்டு இலக்கை சென்றடைந்தன. 
துரோணரின்‌ நெஞ்சக்‌ கவசத்தை உடைத்து மீண்டுமொரு 
அம்பால்‌ துரோணரை அடிக்க நாணிழுத்தபோது 
துரோணரின்‌ விழிகளை அருகிலெனக்‌ கண்டார்‌. அதில்‌ 
இருந்த அந்நோக்குக்குரியவனை அவர்‌ மிக நன்கு 
அறிந்திருந்தார்‌. அவர்‌ கைகள்‌ ஒருகணம்‌ தளர்ந்தன. 


அவரிடம்‌ துர்வாசர்‌ சொன்னார்‌ “பகைமை ஒரு நோன்பு. 
வஞ்சம்‌ ஒரு தவம்‌. அதனூடாக நாம்‌ தெய்வங்களை 
விரைந்து அணுக இயலும்‌. அசுரர்கள்‌ 
அத்தவத்தினூடாகவே தெய்வத்தை அணுகி முழுமை 
பெற்றார்கள்‌ என்று தொல்கதைகள்‌ சொல்கின்றன. 


துருபதனே, வாழ்நாளெலாம்‌ நீ உன்‌ முதன்மைப்‌ 
பகைவனையே நோற்றிருக்கிறாய்‌. ஒருநாள்‌ 
ஒருகணத்தில்‌ நீ அவனென்றாவாய்‌. அன்று 
விடுபடுவாய்‌. ல்‌ குடிலின்‌ தரையில்‌ ஓங்கி அறைந்தபடி 
துருபதர்‌ எழுந்தார்‌. “இல்லை, இது என்னை 

சிறுமைப்படுத்தும்‌ சொல்‌. நான்‌ வெறுக்கும்‌ ஒருவனாக 
ட டன்னை எனது நோன்பு” என்று கூவியபடி கைகளை 

ரித்து அசைத்தார்‌. “நான்‌ கொன்று அழிப்பதற்கு 
வஞ்சம்‌ உரைத்தவன்‌. அவரில்‌ ஒருதுளியும்‌ 
எஞ்சலாகாதென்று எழுந்தவன்‌.” 


துர்வாசர்‌ புலித்தோல்‌ இருக்கையில்‌ மலரமர்வில்‌ 
அமர்ந்திருந்தார்‌. அவர்‌ முகத்தில்‌ எப்போதுமிருக்கும்‌ 
அந்த கசப்பு கலந்த புன்னகை. அது கசப்பு அல்ல என்று 
துருபதர்‌ அறிந்திருந்தார்‌. அது ஏளனம்‌. அவருடைய 
முகத்தசைகளின்‌ தொய்வால்‌ அது கசப்பெனத்‌ தோற்றம்‌ 
கொண்டது. எக்கணமும்‌ பெருஞ்சினமாக வெடித்தெழும்‌ 
ஓவ்வாமையிலிருந்து எழுவது அது. விடுபட்ட பின்னரும்‌ 
மானுடர்‌ நடுவே வாழ்வதன்‌ வெளிப்பாடு. “நீங்கள்‌ 
என்னை சினமூட்டும்‌ சொல்‌ அது என்று 
அறிந்திருக்கிறீர்கள்‌. என்னை சிறுமை செய்கிறீர்கள்‌” 
என்றார்‌ துருபதர்‌. “எவரையும்‌ சினமூட்டி நான்‌ 
அடையவேண்டியதொன்றில்லை. எங்கும்‌ 
உண்மையெதுவோ அதைக்‌ கூற கடமைப்பட்டவன்‌ நான்‌. 
இங்கிருந்து செல்வது வரை...” என்று துர்வாசர்‌ கூறினார்‌. 
“நீ முதல்‌ நாள்‌ முதல்‌ கணம்‌ அவரைப்‌ பார்த்ததும்‌ 
பெருங்காதல்‌ கொண்டாய்‌. அவருக்கு அடிபணிந்து ஏவல்‌ 
புரிந்தாய்‌. அவரே என உன்னை எண்ணிக்கொண்டாய்‌. 
அவரைச்‌ சென்றடைய முடியும்‌ என்று நம்பியதனால்‌ 
அவருக்கு நிழலென்றானாய்‌. அந்த ஒருமையுணர்வால்‌ 
அவரிடமிருந்து அனைத்தையுமே பெற்றுக்கொள்ள 
உன்னால்‌ இயன்றது.” 


“பின்னர்‌ விடைகொண்டு வந்து முடிசூட்டிக்கொண்ட 
பின்னர்‌ நீ ஒன்றை அறிந்தாய்‌, நீ அவரல்ல என்று. தன்‌ 
கலையின்‌ பொருட்டு விழைவுகளை ஒடுக்கி 
தவமிருந்தவர்‌ அவர்‌. உன்‌ குருதியின்‌ தேவைகளை 
வென்று உன்னைக்‌ கடக்க உன்னால்‌ இயலவில்லை. 
ஆகவே எஞ்சிய நாளில்‌ ஒவ்வொரு செயல்‌ வழியாகவும்‌ நீ 
அவரை துறந்தாய்‌. உன்னிலிருந்து குருதியும்‌ 
கண்ணீருமாக அவரை பிடுங்கி அகற்றினாய்‌. அகற்ற 
அகற்ற எஞ்சுவதைக்‌ கண்டு சீற்றம்கொண்டாய்‌. 
இறுதியாக அவர்‌ உன்‌ முன்‌ வந்து நின்றபோது அவரை 
சிறுமைப்படுத்தி துரத்தி உன்னை 
விடுவித்துக்கொண்டாய்‌. அத்துடன்‌ நீ முற்றிலும்‌ 


நடந்து வந்து சுனையை அடைந்தான்‌. 
மலைப்பாறையில்‌ விழுந்த அருவியால்‌ சீரான 
நீள்வட்டமாக வெட்டப்பட்டிருந்த சுனையின்‌ விளிம்பில்‌ 
நின்றபோதுதான்‌ அது எத்தனை ஆழமானதென்று 
உணர்ந்தான்‌. அடித்தட்டில்‌ பிளந்து மேலும்‌ ஆழத்துக்குச்‌ 
சென்ற பாறையை மிக அருகே எனக்‌ 
காணமுடியுமளவுக்கு நீர்‌ தெளிந்திருந்தது. அவன்‌ அதில்‌ 
நீராலானவை போன்ற இறகுகளுடன்‌ நீண்ட 
மீசைகளுடன்‌ எட்டு பொய்விழிகளுடன்‌ நீந்தும்‌ 
தீட்டப்பட்ட இரும்பு நிறமுள்ள மீன்களைப்‌ பார்த்து அது 
குடிநீர்‌ என்பதை உறுதிசெய்தபின்‌ குந்தி அமர்ந்து 
அள்ளிக்குடித்தான்‌. நீர்‌ சற்று கனமாகவும்‌ குளிராகவும்‌ 
இருந்தது. இரும்பை நக்கிப்பார்த்ததுபோல நாவில்‌ அதன்‌ 
சுவை தெரிந்தது. 


நீரை அள்ளிவீசி தன்‌ உடலில்‌ படிந்திருந்த 
மகரந்தங்களையும்‌ தேன்துளிகளையும்‌ 
புல்விதைகளையும்‌ களைந்தபின்‌ கச்சைத்துணியைக்‌ 
கழற்றி துடைத்துக்கொண்டு அவன்‌ எழுந்தபோது நீருக்கு 
அப்பால்‌ ஒருவன்‌ நின்றிருப்பதைக்‌ கண்டான்‌. அவன்‌ 
எப்போது அங்கே வந்தான்‌ என்று அவன்‌ அகம்‌ வியந்த 
கணமே அவன்‌ நீருக்குள்‌ இருந்து எழுந்தான்‌ என்றும்‌ 
தோன்றியது. ஆனால்‌ அவன்‌ உடைகள்‌ சொட்டவில்லை. 
“அஸ்தினபுரியின்‌ இளவரசனை வணங்குகிறேன்‌” என்று 
அவன்‌ சொன்னான்‌. தோளில்‌ விழுந்த நீண்ட சுரிகுழலும்‌ 
காதுகளில்‌ ஒளிவிடும்‌ குண்டலங்களும்‌ இடையின்‌ 
பட்டுக்கச்சையுமாக அழகிய அரசகுமாரனைப்போலத்‌ 
தோன்றினான்‌. 


“நீ யார்‌?” என்றான்‌ துரியோதனன்‌. அவன்‌ சிரித்து 
“இச்சுனையருகே வாழ்பவன்‌” என்றான்‌. ஒருகணம்‌ 
அவன்‌ விழிகள்‌ திரும்பியதைத்‌ தொடர்ந்த 
துரியோதனனின்‌ விழிகள்‌ நீருக்குள்‌ தெரிந்த 
அவனுடைய தோற்றத்தைப்‌ பார்த்தன. அங்கே 
அவனுடைய படிமம்‌ ஆரம்படிந்த முலைக்கச்சையும்‌ 
மேகலை மூடிய அந்தரீயமும்‌ குழைகளும்‌ 
புரிவளைகளும்‌ அணிந்த பெண்ணாகத்‌ தெரிந்தது. 
அவன்‌ விழிகள்‌ ஒளிவிட்டன “என்‌ பெயர்‌ 
ஸ்தூனகர்ணன்‌” என்று அவன்‌ சொன்னான்‌. 
“ஸ்தூனகர்ணை என்றும்‌ என்னைச்‌ சொல்வார்கள்‌. 
மண்ணில்வாழும்‌ கந்தர்வன்‌ நான்‌” என்றான்‌. 
துரியோதனன்‌ அப்பால்‌ நீர்க்களிம்பும்‌ பாசியும்‌ படிந்து 
நின்றிருந்த ஸ்தூனகர்ணனின்‌ சிலையை பார்த்த்தான்‌. 
அதன்‌ ஒருபக்கம்‌ பெண்ணாகவும்‌ மறுபக்கம்‌ 


உன்னில்‌ எஞ்சி உன்‌ உடல்‌ கூறுவதை இயற்றி உன்‌ 
மூதாதையர்போல்‌ உழன்று உங்களுக்கு மட்டுமே உரிய 
விண்ணுலகை அடைவாய்‌ என்று எண்ணினாய்‌.” 


துருபதர்‌ கால்தளர்ந்து மீண்டும்‌ அமர்ந்தார்‌. அவர்‌ உடல்‌ 
நடுங்கிக்கொண்டிருந்தது. கைகளில்‌ தலையை 
ஏந்திக்கொண்டார்‌. எழாக்‌ குரலில்‌ “அது அரசருக்கு உகந்த 
வழியே. அப்பாதையில்‌ சென்று வென்ற பலர்‌ உண்டு. 
ஆனால்‌ அரசே, நீ ஒரு அடி முன்னெடுத்து 
வைத்துவிட்டாய்‌. ஒரு சொல்‌ கூடுதலாக 
உரைத்துவிட்டாய்‌. அந்த ஒரு துளி ஒரு விதையென 
எழுந்து பெருகி உன்னை எதிர்த்து வந்தது. நீ 
அவர்களுக்கிழைத்த வஞ்சம்‌ அவர்‌ உன்னை 
மறக்கலாகதென்பதற்காக அல்லவா? உன்னை 
ஒருபொருட்டென எண்ணாது எங்கோ தன்‌ 
விற்தவத்துடன்‌ அவர்‌ தனித்திருந்தார்‌ என்று 
உணர்ந்தமையால்‌ அல்லவா? ஒரு குவளை பால்‌ 
மட்டும்தானா நான்‌ உனக்கு என்று நீ அவரிடம்‌ கேட்டாய்‌” 
என்றார்‌ துர்வாசர்‌. 

துருபதர்‌ உரத்த குரலில்‌ “இல்லை. இவ்வண்ணம்‌ 
எதையும்‌ விளக்கிக்கொள்ள இயலும்‌. இதுவல்ல 
உண்மை. உண்மையை நீங்கள்‌ பொய்யினூடாக 
சமைத்துக்கொள்ள எண்ணுகிறீர்கள்‌” என்றார்‌. 
துர்வாசரின்‌ விழிகள்‌ அவர்‌ மீது அசையாது 
பதிந்திருந்தன. துருபதர்‌ மட்டும்‌ கேட்கும்‌ குரலில்‌ அவர்‌ 
சொன்னார்‌ “எங்கோ அவர்‌ உன்னை 
எண்ணிக்கொண்டிருக்கிறார்‌ என்பதை நீ தனிமையில்‌ 
உணர்ந்தாய்‌. உன்‌ படையெடுப்புகளில்‌, 
அரசுசூழ்தல்களில்‌, காமங்களில்‌, சினங்களில்‌ 
நாளெல்லாம்‌ கழித்த பின்னர்‌ உனக்கு மட்டுமென எஞ்சும்‌ 
சிறு பொழுதில்‌ முதலில்‌ உன்‌ எண்ணத்திலெழுவது 
அவர்தான்‌. உன்னை எந்நிலையிலும்‌ அவர்‌ மறக்க 
இயலாதென்ற நிறைவை நீ ஒருதுளியேனும்‌ 
உணர்ந்ததில்லையா? உன்‌ வஞ்சம்‌ பிறிதெங்கிருந்து 
எழுந்தது?” 

மெல்ல நகைத்து துர்வாசர்‌ சொன்னார்‌ “அவர்‌ 
பேருருக்கொண்டு எழுந்து உன்னை வென்று இழுத்து 
தன்‌ காலடியில்‌ இட்டார்‌. நீ அளித்ததையே உனக்கு 
திருப்பி அளித்தார்‌. எஞ்சிய வாழ்நாளெல்லாம்‌ நீ 
தன்னை நினைக்கும்படி செய்தார்‌. துருபதனே, நீ 
அர்ஜுனனால்‌ அழைத்துச்‌ செல்லப்பட்டு அவர்‌ 
காலடியில்‌ வீசப்பட்டாய்‌. கையூன்றி நிமிர்ந்து அவர்‌ 
விழிகளை பார்த்தபோது நீ அங்கு ஒருவனை கண்டாய்‌. 


யார்‌ அவன்‌? அவனுக்கெதிராகத்தான்‌ நீ வஞ்சம்‌ 
கொண்டாய்‌. மைந்தரை ஈன்று வாழ்நாள்‌ 
நோன்பொன்றை மேற்கொண்டாய்‌. உன்‌ 
படைக்கலப்புரையில்‌ அத்தனை அம்புகளும்‌ 
கூர்கொள்வது அவன்‌ ஒருவனுக்காக அல்லவா?” 


துரோணரின்‌ அம்புகள்‌ வந்துவந்து அறைந்து துருபதரை 
தேர்த்தட்டில்‌ வீழ்த்தின. தொடையிலும்‌ தோளிலும்‌ 
இடையிலும்‌ அம்புகள்‌ தைக்க அவர்‌ தேர்த்தட்டில்‌ 
கால்மடித்து விழுந்து கையூன்றி எழமுயன்று குருதியில்‌ 
வழுக்கி மீண்டும்‌ எழுந்து அக்கண்களில்‌ தெரிந்தவனை 
திகைப்புடன்‌ பார்த்துக்கொண்டிருந்தார்‌. அவனா? 
அவன்தானா? இறுதிப்‌ பேரம்பை எடுத்து நாணேற்றி 
இழுத்து அவரை நோக்கிய துரோணர்‌ துருபதரின்‌ 
விழிகளில்‌ பிறிதொருவனை கண்டுகொண்டார்‌. நீயா 
என்று அவர்‌ உதடுகள்‌ பிரிந்து சொல்லெழுவதை 
துருபதர்‌ கண்டார்‌. துரோணர்‌ தன்‌ முழு விசையாலும்‌ 
உடலை இழுத்து கையின்‌ ஆற்றலென்றாக்கி நாணிழுத்து 
அம்பை செலுத்தினார்‌. சீறிவரும்‌ அந்த அம்பின்‌ பிறை 
வளைவின்‌ ஒளியை துருபதர்‌ கண்டார்‌. அது தன்‌ 
தலையை அறுத்து வீசுவதை உணர்ந்தார்‌. தன்‌ தலை 
தேர்த்தட்டில்‌ வந்து அறைவதன்‌ ஓசையை அவர்‌ 
கேட்டார்‌. தன்‌ உடல்‌ சற்று அசைந்து மறுபக்கமாக 
விழுந்ததை, இரு கைகளும்‌ விதிர்த்து வில்லையும்‌ 
அம்பையும்‌ கைவிடுவதை பார்த்தார்‌. ஒருகணம்‌ 
தன்னுடலையும்‌ தலையையும்‌ மாறி மாறி நோக்கிய பின்‌ 
உடல்‌ தளர்ந்து வில்‌ தாழ்த்தி துரோணர்‌ தேர்த்தட்டில்‌ 
அமர்வதையும்‌ நோக்கினார்‌. 

அத்தருணத்தில்‌ மறுபக்கம்‌ விராடர்‌ நாணோசை 
எழுப்பியபடி வந்து துரோணரை எதிர்கொண்டார்‌. 
“கீழ்மகனே, என்னோடு போரிடு... நில்‌... என்னுடன்‌ 
போரிடு” என்று விராடர்‌ கூவினார்‌. “என்னை கொன்றேன்‌ 
என எண்ணாதே... இறந்தாலும்‌ அழியாதது என்‌ வஞ்சம்‌... 
நான்‌ மீண்டும்‌ வருவேன்‌” என நகைத்தார்‌. துரோணர்‌ 
திகைப்புடன்‌ திரும்பி வெட்டுண்டு கிடந்த துருபதரின்‌ 
தலையில்‌ திறந்திருந்த விழிகளை நோக்கினார்‌. 
அவ்விழிகளை சந்தித்து துருபதர்‌ புன்னகைத்தார்‌. 
விராடர்‌ “எடு உன்‌ வில்லை... நான்‌ உன்‌ குருதிக்கென 
வந்தவன்‌... இதோ இங்கு கிடக்கும்‌ அத்தனை உடல்களில்‌ 
இருந்தும்‌ நான்‌ எழுவேன்‌... எடு வில்லை!” என்று 
கூவியபடி அம்புகளை தொடுத்தார்‌. அவருடைய கைகள்‌ 
நடுங்கிக்கொண்டிருந்தன. மீதூறிப்போன மதுமயக்கும்‌ 
துயில்நீப்பும்‌ கலந்து அவரை பித்தன்‌ என்றே 
ஆக்கியிருந்தன. 


துரோணர்‌ தன்‌ ஆவநாழியிலிருந்து பிறையம்பு ஒன்றை 
எடுத்து குறிபார்க்காமலேயே தொடுத்து விராடரின்‌ 
தலையை கொய்தெறிந்தார்‌. தலை நிலத்தில்‌ விழ 
விராடரின்‌ உடல்‌ நின்று அசைந்து பக்கவாட்டில்‌ சரிந்தது. 
அதை திரும்பிப்பார்க்காமல்‌ “செல்க! செல்க, அறிவிலி... 
விரைந்துசெல்க!” என்று துரோணர்‌ பாகனை ஏவினார்‌. 
பின்னர்‌ வில்தாழ்த்தி கைகளில்‌ தலையை வைத்து 
விழிமூடி அமர்ந்தார்‌. 

[ஙagelதிருஷ்டத்யும்னன்‌ விராடர்‌ களம்பட்ட 
செய்தியைத்தான்‌ முதலில்‌ அறிந்தான்‌. காலைக்‌ 
கருக்கிருளுக்குள்‌ அனைத்து ஒளிகளும்‌ 
புதைந்தடங்கின. கைகளால்‌ தொட்டு 
வழித்தெடுத்துவிடலாம்‌ என்பதுபோல்‌ இருள்‌ 
சூழ்ந்திருந்த அப்பொழுதில்‌ படைவெளியில்‌ இருந்த 
ஓவ்வொருவரையும்போல எங்கிருக்கிறோம்‌ என்ன 
செய்கிறோம்‌ என்பதையே மறந்தவனாக அவன்‌ 
இருந்தான்‌. படைக்களம்‌ முழுக்க வெம்மையான ஆவி 
நிறைந்திருந்தது. குருதியிலிருந்தோ மானுட 
உடல்களிலிருந்தோ எழுவது. தெற்கிலிருந்து 
சிற்றலைகளாக அடித்த காற்று குளிராக இருந்தது 
அக்குளிரைக்‌ கடந்து சென்றபோது வெப்பம்‌ பிறிதொரு 
அலையாக வந்து செவிமடல்களை தொட்டது. எங்கும்‌ 
நிறைந்திருந்த முழக்கமும்‌ குருதிவீச்சமும்‌ கலந்து 
அனைத்துப்‌ புலன்களையும்‌ நிறைத்திருந்தன. 


குருதிவீச்சத்தை குளிராக உடலால்‌ உணரமுடியும்‌ 
என்பதுபோல்‌, ஏற்ற இறக்கமின்றி கார்வை கொண்டு 
சூழ்ந்திருந்த ஓசையை இருளலைகளாக விழிகளால்‌ 
பார்க்க முடியுமென்பதுபோல்‌ தோன்றியது. தேர்‌ 
வளைவொன்றில்‌ திரும்பியபோது நோக்கும்‌ நிலையும்‌ 
முரண்பட திருஷ்டத்யும்னன்‌ தடுமாறி தேர்த்தாணை ஒரு 
கையால்‌ பற்றிக்கொண்டு வயிறு குமட்டி வாயுமிழ்ந்தான்‌. 
இருமுறை உடல்‌ துள்ள வாயுமிழ்ந்த பின்னர்‌ கண்களை 
மூடி திறந்து எழுந்து நின்றபோது விரைந்து அணுகி வந்த 
வீரன்‌ “இளவரசே, விராடர்‌ களம்பட்டார்‌” என்றான்‌. 
அவன்‌ வாய்க்குள்‌ கசப்பு நிறைந்திருந்தது. கண்களை 
இருமுறை மூடித்திறந்து “நன்று” என்றான்‌. 
அச்சொல்லிலிருந்த பொருத்தமின்மையை உணர்ந்து 
“அவருக்கு விண்ணுலகம்‌ அமைக! மைந்தருடன்‌ அங்கு 
மகிழ்ந்திருக்கட்டும்‌!” என்றான்‌. 


“அங்கே முரசுகள்‌ முழங்கிக்கொண்டிருக்கின்றன. 
ஆனால்‌ நமது படைகளிலிருந்து ஒற்றை வாழ்த்தொலி 
போலும்‌ எழவில்லை. ஆகவேதான்‌ படைத்தலைவர்‌ 
தங்களைப்‌ பார்க்க அனுப்பினார்‌” என்று வீரன்‌ 
சொன்னான்‌. திருஷ்டத்யும்னன்‌ எரிச்சலுடன்‌ “படைகள்‌ 
என்ன நிலையிலிருக்கின்றன என்று பார்த்தாயல்லவா? 
எவரும்‌ தன்னிலையில்‌ இல்லை. இவர்களிடம்‌ எந்த 


ஆணையையும்‌ இப்போது நான்‌ விடுக்க இயலாது. 
செல்க!” என்றான்‌. பிறிதொருமுறை குமட்டி 
த தட்டு நெஞ்சு எரிவதை உணர்ந்து மெல்லத்‌ 
தணிந்து “சரி, சிறப்பு முரசொலி முழங்க 
ணையிடுகிறேன்‌” என்றான்‌. அவன்‌ தலைவணங்கித்‌ 
அரும்பிய பிறிதொரு வீரன்‌ புரவியில்‌ 
அணுகுவதைக்‌ கண்டான்‌. தன்‌ ஏவலரை கைசுட்டி 
அழைத்து “மறைந்த விராட அரசருக்காக சிறப்பு முரசுகள்‌ 
முழங்கட்டும்‌. நமது வீரர்கள்‌ சிலரேனும்‌ அவருக்கு 
வாழ்த்து முழக்கமிடச்‌ சொல்க!” என்றான்‌. 


ஏவலன்‌ தலைவணங்கி புரவியில்‌ திரும்பிச்செல்ல வீரன்‌ 
அருகணைந்து இறங்கி “அரசே, பாஞ்சாலத்து அரசர்‌ 
விண்ணடைந்தார்‌” என்றான்‌. திருஷ்டத்யும்னன்‌ சில 
கணங்களுக்குப்‌ பின்‌ குமட்டி அக்கசப்பை நாவெங்கும்‌ 
உணர்ந்தபடி “யார்‌? எங்கு?” என்றான்‌. “சற்றுமுன்னர்‌ 
அவர்‌ ஆசிரியர்‌ துரோணருடன்‌ பொருதினார்‌. 
துரோணரை ஏழுமுறை தேர்த்தட்டில்‌ விழவைத்தார்‌. 
வென்றுவிடுவார்‌ என்றெண்ணிய கணத்தில்‌ 
தெய்வங்கள்‌ பிறிதொன்று கருதின” என்று வீரன்‌ 
சொன்னான்‌. திருஷ்டத்யும்னன்‌ காறி உமிழ்ந்துவிட்டு 
அணுக்க வீரனை நோக்கி நீர்‌ என கைகாட்டினான்‌. 
“செல்க, நானும்‌ வருகிறேன்‌!” என்றான்‌. வீரன்‌ 
விழிகளைக்‌ கண்டதும்‌ அவன்‌ எண்ணுவதென்ன என்று 
புரிந்துகொண்டு தன்‌ வில்லையும்‌ அம்பையும்‌ எடுத்தபடி 
சீற்றத்துடன்‌ “எந்தையைக்‌ கொன்ற அம்முதுமகனை 
இக்களத்திலேயே கொல்வேன்‌. அவன்‌ குருதியாடி 
மீள்வேன்‌!” என்றான்‌. 


“பொழுது எழவிருக்கிறது” என்று வீரன்‌ சொன்னான்‌. 
அவன்‌ என்ன எண்ணினான்‌ என்பது முகத்தில்‌ 
தெரியவில்லை. சற்று முன்‌ விராடருக்காக தான்‌ உரைத்த 
சொற்களை நினைவுகூர்ந்து திருஷ்டத்யும்னன்‌ அகத்தில்‌ 
ஒரு தளர்வை உணர்ந்தான்‌. “தந்தை 
விண்ணேகும்பொருட்டு முரசுகள்‌ முழங்கட்டும்‌. 
பாஞ்சாலத்து வீரர்கள்‌ வாழ்த்தொலி எழுப்ப 
வேண்டுமென்று நூற்றுவர்‌ தலைவர்‌ அனைவருக்கும்‌ 
தனித்தனியாக ஆணை செல்லட்டும்‌” என்றான்‌. 
தலைவணங்கி வீரன்‌ சென்றதும்‌ தேரை துருபதர்‌ விழுந்த 
இடத்திற்குச்‌ செலுத்தும்படி பாகனிடம்‌ சொல்லிவிட்டு 
மெல்ல தேர்த்தட்டில்‌ அமர்ந்தான்‌. மீண்டும்‌ 
நினைத்துக்கொண்டு எழுந்து தன்னைத்‌ தொடர்ந்து 
வந்த ஏவலனிடம்‌ “மூத்தவர்‌ சிகண்டிக்கு செய்தி 
அறிவிக்கப்பட்டுவிட்டதா? அவர்தான்‌ இனி நம்‌ குடிக்கு 
தலைவர்‌” என்றான்‌. ஏவலன்‌ தலைவணங்கி திரும்பி 


விரைந்து புரவியிலேறிச்‌ சென்றான்‌. 


திருஷ்டத்யும்னன்‌ மீண்டும்‌ அமர்ந்தான்‌. உள்ளம்‌ 
கொந்தளித்துக்‌ கொண்டிருந்தமையால்‌ அமர 
இயலவில்லை. மீண்டும்‌ எழுந்து நின்றான்‌. எஞ்சிய 
படைவீரர்கள்‌ எவருடன்‌ எதற்கு பொருதுகிறோம்‌ 
என்றறியாமல்‌ போரிட்டுக்கொண்டிருந்தார்கள்‌. இயல்பாக 
விழிதிருப்பி நோக்கியபோது அது போர்‌ என்றே 
தோன்றவில்லை. கூத்தில்‌ நிகழும்‌ போர்நடிப்பு போலத்‌ 
தெரிந்தது. அவர்கள்‌ இருக்கும்‌ அவ்வுலகில்‌ காலம்‌ 
அழுத்திச்‌ சுருட்டப்பட்டிருக்கிறது. பொழுது சென்று 
கொண்டிருப்பதை அறியாதவர்கள்போல என்றென்றும்‌ 
அவ்வண்ணமே என நின்று 
பொருதிக்கொண்டிருப்பவர்கள்போல்‌ தோன்றினார்கள்‌. 
அவன்‌ தலை வப ழத்தில்‌ விழும்‌ உணர்வை 
அடைந்தான்‌. மீண்டும்‌ தொடையில்‌ கையூன்றி 
தேரிலிருந்து வெளியே வாயுமிழ்ந்தான்‌. இப்போர்‌ இன்று 
முடிவதற்கு ஒரு வழியே உள்ளது, இக்களத்திற்கு 
வெளியிலிருந்து ஏதேனும்‌ நிகழவேண்டும்‌. தெய்வ 

ணைபோல. இறுதியில்‌ தெய்வங்களிடம்தான்‌ 
செல்லவேண்டியிருக்கிறது. 


திருஷ்டத்யும்னன்‌ துருபதரின்‌ படுகளத்திற்குச்‌ 
சென்றுசேர்ந்தபோது அங்கு பாஞ்சால வீரர்கள்‌ பெரிய 
வளையமாகச்‌ சூழ்ந்து நின்றிருந்தனர்‌. ஆனால்‌ எவரும்‌ 
வாழ்த்தொலி எழுப்பவில்லை. தேர்‌ அணுகும்போது 
திருஷ்டத்யும்னன்‌ எழுந்து தேர்த்தாண்களை பற்றியபடி 
நின்று பார்த்தான்‌. அவர்கள்‌ ஒவ்வொருவரின்‌ 
விழிகளிலும்‌ விந்தையானதோர்‌ இளிப்பு தென்பட்டது. 
முன்பொருமுறை ஐந்தாவது பிரயாகையின்‌ கரையில்‌ 
அடர்காட்டுக்குள்‌ இருந்த ஆலயம்‌ ஒன்றிற்கு அவன்‌ 
தந்தையுடன்‌ சென்றிருந்தான்‌. தந்தை பிறர்‌ அறியாத 
கொடுந்தெய்வங்களுக்கு பலிபூசனை 
செய்துகொண்டிருந்த காலம்‌ அது. எழுயுகத்தின்‌ 
தலைத்தெய்வமாகிய கலியின்‌ பெண்வடிவமான 
கலிகையின்‌ ஆலயம்‌ அது என்று மிகப்‌ பின்னர்‌ அவன்‌ 
அறிந்துகொண்டான்‌. 


கல்லாலும்‌ செங்கல்லாலும்‌ கட்டப்பட்ட நீள்வட்ட 
வடிவமான அந்த ஆலயத்தின்‌ கருவறைக்குள்‌ கலிகை 
முழங்காலளவு உயரமான கரிய கற்சிலையாக 
அமர்ந்திருந்தாள்‌. காகக்கொடியும்‌ கழுதைகளர்தியும்‌ 
வெறித்த கண்களும்‌ சொல்லொன்று எழும்பொருட்டு 
சற்றே திறந்த உதடுகளுமாக. அந்த வெறிப்பில்‌ ஒரு 
புன்னகை இருப்பதாகத்‌ தோன்ற அவன்‌ நடுங்கி அருகே 


நின்றிருந்த இளைய தந்தை சத்யஜித்தின்‌ ஆடையை 
பற்றிக்கொண்டான்‌. அவர்‌ தன்‌ கைகளால்‌ அவனை 
முழங்காலொடு சேர்த்து “வணங்குக, மைந்தா!” என்றார்‌. 
அவன்‌ கைகூப்பி வணங்கியபின்‌ 
விழிமூடிக்கொண்டான்‌. பின்னர்‌ திறந்தபோது மேலும்‌ 
முகங்களைக்‌ கண்டான்‌. 


அந்த ஆலயத்திற்குச்‌ சுற்றும்‌ நூற்றெட்டு 
பெருஞ்சிலைகள்‌ இருந்தன. அவர்கள்‌ கலிகை 
அன்னையின்‌ ஊர்திகளென மண்ணிலெழப்போகும்‌ 
அரசர்கள்‌ என்று அமைச்சர்‌ சுமந்திரர்‌ சொன்னார்‌. 
அவர்கள்‌ கலிதேவனின்‌ படைத்தலைவர்கள்‌. ஒவ்வொரு 
சிலையும்‌ ஒவ்வொரு விரல்‌ முத்திரை 
காட்டிக்கொண்டிருந்தது. ஒன்றென்றும்‌ இரண்டென்றும்‌ 
மூன்று என்றும்‌. பேரழிவென்றும்‌ வெறுமையென்றும்‌, 
அனலென்றும்‌ புனலென்றும்‌. ஆனால்‌ அனைத்து 

பத பல வெறித்து உள்ளிருக்கும்‌ மையத்தெய்வத்தின்‌ 
அதே ஏளன நகைப்பை கொண்டிருந்தன. ஒவ்வொரு 
முகத்திலும்‌ அந்தச்‌ சொல்‌ இருப்பதை திருஷ்டத்யும்னன்‌ 
கண்டான்‌. தன்‌ உளம்‌ குழம்பி நிகழ்வதும்‌ கனவும்‌ 
ஒன்றுடன்‌ ஒன்று கலந்து பிறிதொரு உலகில்‌ இருப்பதை 
அவன்‌ நெடுநேரமாக உணர்ந்துகொண்டிருந்தான்‌. 
எனினும்‌ அவ்விழிகளின்‌ வெறிப்பும்‌ உதடுகளின்‌ 
இளிப்பும்‌ சித்தத்தால்‌ மோதி மாற்ற முடியாத 
வெளியுண்மைகள்‌ என்றே தோன்றியது. 


அவன்‌ தேரிலிருந்து இறங்கியதும்‌ அனைத்துப்‌ 
படைகளும்‌ விழிதிருப்பி அவனை பார்த்தன. எவரும்‌ 
வாழ்த்துரைக்கவில்லை. அனைத்துக்‌ கைகளிலும்‌ 
படைக்கலங்கள்‌ எழுந்தும்‌ நீட்டியும்‌ இருந்தன. அவன்‌ 
செல்வதற்காக ஏவலர்கள்‌ அவ்வீரர்களை உந்தி வழி 
உருவாக்கினர்‌. அவன்‌ எவரென்றே அவர்கள்‌ 
உணரவில்லை என்று தோன்றியது. இடைவெளி 
வழியாகச்‌ சென்று நோக்கியபோது வெறுந்தரையில்‌ 
துருபதரின்‌ உடல்‌ குப்புறக்‌ கிடந்ததைக்‌ கண்டான்‌. 
மண்ணை ஆரத்தழுவ முயல்வதுபோல. அப்பால்‌ அவரது 
தலை அவ்வுடலுக்கு தொடர்பற்றதுபோல அண்ணாந்து 
வானை வெறித்துக்கொண்டிருந்தது. உதடுகள்‌ விரியத்‌ 
திறந்து, பற்கள்‌ தெரிய, நகைப்பு சூடியிருந்தது. சற்று 
அப்பால்‌ விராடரின்‌ உடல்‌ கருக்குழவிபோல்‌ 
ஒருக்களித்து முழங்கால்‌ மடித்து நெஞ்சோடு சேர்த்து 
சுருண்டுகிடந்தது. இரு கைகளும்‌ மடித்து மார்பில்‌ 
வைக்கப்பட்டிருந்தன. அவருடைய தலை மண்ணை 
முத்தமிடுவதுபோல்‌ குப்புறக்‌ கிடந்தது. 


அங்கிருந்த அனைவரும்‌ அவ்விரு உடல்களையும்‌ 
மகிழ்ந்து நோக்கிக்கொண்டிருப்பதாக தோன்ற 
திருஷ்டத்யும்னன்‌ திரும்பி நோக்கி சீற்றத்துடன்‌ “இங்கே 
ஏவலர்கள்‌ எவருமில்லையா? உடல்களை முறைப்படி 
எடுத்து வைக்க தெரிந்தவர்கள்‌ எங்கே?” என்றான்‌. முதிய 
ஏவலன்‌ ஒருவன்‌ “ஆணைகளை எவரும்‌ 
பிறப்பிக்கவில்லை” என்றான்‌. அவன்‌ விழிகளை 
பார்த்தபோது அங்கும்‌ அதே வெறிப்பும்‌ இளிப்பும்‌ தெரிய 
திருஷ்டத்யும்னன்‌ உளம்‌ நடுங்கினான்‌. படைத்தலைவன்‌ 
“இங்கே ஆயிரத்தவர்‌ தலைவன்‌ யார்‌?” என்றான்‌. அப்பால்‌ 
நின்ற புரவியிலிருந்து கூடி நின்றவர்களை விலக்கி 
உள்ளே வந்த படைத்தலைவன்‌ “வணங்குகிறேன்‌, 
இளவரசே. என்‌ பெயர்‌ கூர்மன்‌, இங்கு ஆயிரத்தவர்‌ 
தலைவன்‌” என்றான்‌. “தந்தையின்‌ உடல்‌ முறைப்படி 
தென்னிலைக்கு கொண்டுசெல்லப்படட்டும்‌. விராடரின்‌ 
படைத்தலைவர்‌ ஒருவரை அழைத்து வந்து அவர்களின்‌ 
முறைப்படி அவ்வுடலையும்‌ தெற்கே கொண்டுசெல்ல 
ஒருக்கங்கள்‌ செய்க!” என்று திருஷ்டத்யும்னன்‌ 
சொன்னான்‌. 

கூர்மன்‌ “மூத்தவர்‌ சிகண்டுக்கு செய்தி 
அறிவித்துவிட்டோம்‌. இன்னும்‌ சற்று நேரத்தில்‌ அவர்‌ 
இங்கு வருவார்‌ என்று சொல்லப்பட்டிருக்கிறது” 
என்றான்‌. “எனில்‌ நன்று” என்று சொன்ன பின்‌ 
திருஷ்டத்யும்னன்‌ களைப்புடன்‌ நீள்மூச்சுவிட்டு 
கால்களை நீட்டி வைத்து தன்‌ தேரை நோக்கி நடந்தான்‌. 
தேரின்‌ பிடியைப்பற்றி உடலைத்‌ தூக்கி தேர்த்தட்டு வரை 
கொண்டுசெல்ல அவனால்‌ இயலவில்லை. மூன்று முறை 
கால்களால்‌ எம்பியும்‌ உடலின்‌ எடைமிகுந்து அவனால்‌ 
மேலெழ இயலவில்லை. பின்னர்‌ முழு மூச்சையும்‌ திரட்டி 
தேரிலெழுந்து அமர்ந்தான்‌. “செல்க!” என்று அவன்‌ 
சொன்னான்‌. அவன்‌ எண்ணத்தை அறியாமல்‌ 
தேர்ப்பாகன்‌ திரும்பிப்பார்த்தான்‌. “அரசரிடம்‌ செல்க, 
மூடா!” என்று திருஷ்டத்யும்னன்‌ உரக்க கூவினான்‌. 
“அறிவிலி! ஒவ்வொன்றையும்‌ சொல்லித்‌ 
தெரியவேண்டுமா உனக்கு?” என்று கைகளை வீசி 
உடைந்த குரலில்‌ கூச்சலிட்டான்‌. 


தேர்‌ எழுந்து விசைகொண்டு காற்று அவன்‌ முகத்தில்‌ 
மோதியபோது மீண்டும்‌ ஆறுதல்‌ அடைந்து தேர்த்தட்டில்‌ 
அமர்ந்தான்‌. உடலெங்கும்‌ வியர்வை பூத்திருந்தது. இரு 
கைகளாலும்‌ நெற்றியை பற்றிக்கொண்டபோது இரு 
புழுக்கள்‌ ஒட்டியிருப்பதுபோல்‌ இருபுறமும்‌ நரம்புகள்‌ 
அதிர்வதை உணரமுடிந்தது. கண்களை மூடியதும்‌ 
குருதிக்குமிழிகள்‌ வெடித்துச்‌ சுழன்றன. உடலெங்கும்‌ 


நரம்புகள்‌ துடித்து பின்னர்‌ மெல்ல 
அசைவழிந்துகொண்டிருந்தன. அவன்‌ ஒற்றைச்‌ 
சொல்லொன்றை சென்று பற்றிக்கொண்டான்‌. அச்சொல்‌ 
என்னவென்று அவன்‌ அறியும்முன்னரே சித்தம்‌ 
முழுதறிந்திருந்தது. தேர்‌ உலுக்கலுடன்‌ நின்று “அரசே! 
இளவரசே!” என்று பாகன்‌ அழைத்தபோதுதான்‌ அவன்‌ 
தன்னிலை மீண்டான்‌. எழுந்து கையுறைகளை 
இழுத்துவிட்டபடி படிகளில்‌ கால்‌ வைத்து இறங்கி 
யுதிஷ்டிரரின்‌ தேரை நோக்கி சென்றான்‌. 


யுதிஷ்டிரரின்‌ தேரைச்‌ சூழ்ந்து பாஞ்சால படைவீரர்கள்‌ 
காவல்‌ நின்றனர்‌. அவர்‌ இரு கைகளையும்‌ வீசி 
ஆணைகளைக்‌ கூவிக்கொண்டிருந்தார்‌. அவரது 

ணைகள்‌ எவையும்‌ முழவொலிகளாகவோ 
கொம்பொலிகளாகவோ ஒளியசைவுகளாகவோ மாறி 
அங்கிருந்து எழுந்து பரவவில்லை என்பதை அவர்‌ 
உணரவில்லை. திருஷ்டத்யும்னன்‌ அருகே சென்று 
தலைவணங்கினான்‌. அவனை திரும்பிப்‌ பார்த்து 
“என்ன நிகழ்கிறது?” என்று யுதிஷ்டிரர்‌ கேட்டார்‌. அவர்‌ 
செய்தியை அறிந்திருக்கவில்லை என்று உணர்ந்து 
“விராடர்‌ களம்பட்டார்‌” என்று திருஷ்டத்யும்னன்‌ 
சொன்னான்‌. பின்னர்‌ “எந்தையும்‌ சற்று முன்‌ 
துரோணரால்‌ கொல்லப்பட்டார்‌” என்றான்‌. அச்செய்தி 
யுதிஷ்டிரரில்‌ எந்த மாற்றத்தையும்‌ உருவாக்கவில்லை. 
அவருடைய உள்ளம்‌ அத்தருணத்திற்குரிய சொற்களைத்‌ 
தேடி உழல்வதை அவனால்‌ விழிகளில்‌ காண முடிந்தது. 
“எந்தை பல்லாண்டுகளுக்கு முன்‌ எடுத்த வஞ்சத்தை 
நிகழ்த்தினார்‌. களத்தில்‌ துரோணரை மண்டியிட 
வைத்தார்‌. அதன்‌ விளைவாக தன்னுயிர்‌ அளித்தார்‌” 
என்று அவன்‌ சொன்னான்‌. 


அதற்குள்‌ யுதிஷ்டிரர்‌ உரிய சொற்களை 
கண்டடைந்திருந்தார்‌. “ஆம்‌, இப்பிறவியின்‌ நோக்கத்தை 
நிறைவேற்றிவிட்டார்‌. விழைந்ததை நோக்கி 
செல்வதென்பது ஒரு நோன்பு. அவர்‌ வாழ்வு 
நிறைவடைக! உளமகிழ்வுடன்‌ அவர்‌ விண்ணேகுக! 
அங்கு மூதாதையருடனும்‌ மைந்தருடனும்‌ 
மகிழ்ந்திருக்கட்டும்‌ அவர்‌” என்றார்‌. திருஷ்டத்யும்னன்‌ 
“மெய்‌, அங்கு இளையோரும்‌ மைந்தரும்‌ முன்னதாக 
சென்று அவருக்காக காத்திருக்கிறார்கள்‌” என்றான்‌. 
அச்சொற்களில்‌ ஏளனம்‌ உள்ளதா என்று உடனே 
அவனுக்குத்‌ தோன்றியது. யுதிஷ்டிரர்‌ அத்தகைய 
முறைமைச்‌ சொற்களில்‌ முழுதுளத்தால்‌ ஈடுபடுபவர்‌, 
அவருக்கு அவற்றின்‌ உணர்வுகளில்‌ ஐயமெழுவதில்லை. 
“விராடரும்‌ நிறைவடைந்தார்‌. இங்கு அவர்‌ மைந்தர்‌ 


தங்களை ஈந்து நம்‌ வெற்றிக்கு வழிகோலினர்‌. மைந்தரின்‌ 
இறப்புக்கு வஞ்சம்‌ தீர்க்கும்‌ பொருட்டே அவர்‌ வாழ்நாள்‌ 
கொண்டிருந்தார்‌. அவரும்‌ விண்ணில்‌ மைந்தருடன்‌ 
அமர்ந்திருக்கட்டும்‌” என்றார்‌. 
திருஷ்டத்யும்னன்‌ “அவர்கள்‌ இருவரையும்‌ 
தென்னிலைக்கு கொண்டுசெல்ல 

ணையிட்டுவிட்டேன்‌” என்றான்‌. தென்னிலை எனும்‌ 
சொல்‌ யுதிஷ்டிரரை தொட்டு உலுக்க அவர்‌ உரத்த குரலில்‌ 
“என்‌ மைந்தனை தென்னிலைக்கு கொண்டு 
சென்றிருக்கிறார்கள்‌. பதினெட்டு பேர்‌ அவனுடலை 
சுமந்துகொண்டு சென்றார்கள்‌ என்று சற்றுமுன்‌ ஏவலன்‌ 
சொன்னான்‌. என்‌ குடியின்‌ முதல்‌ மைந்தன்‌. அவன்‌ 
குருதிக்கு அதோ படைகொண்டு வந்திருக்கும்‌ 
அக்கீழ்மகன்கள்‌ மறுமொழி சொல்லியாகவேண்டும்‌. 
அவர்கள்‌ தங்கள்‌ குருதியால்‌ தங்கள்‌ கொடிவழிகளின்‌ 
குருதியால்‌ அதற்கு நூறு முறை நிகரீடு செய்யவேண்டும்‌” 
என்று கூவினார்‌. பதறும்‌ கைகளை நீட்டி “செல்க! 
அங்கன்‌ இன்றே களத்தில்‌ விழுந்தாகவேண்டும்‌!” 
என்றார்‌. 


திருஷ்டத்யும்னன்‌ “அவரை நமது படைகள்‌ 
சூழ்ந்துகொண்டிருக்கின்றன” என்றான்‌. “சூழ்ந்தால்‌ 
மட்டும்‌ போதாது. ஒவ்வொரு கணமும்‌ எனக்கு செய்தி 
வந்தாகவேண்டும்‌ என்று சொல்லியிருக்கிறேன்‌. அவன்‌ 
இக்களத்தில்‌ கொல்லப்பட்டாகவேண்டும்‌. இக்களத்தில்‌ 
அவன்‌ குருதியை என்‌ விழிகளால்‌ நான்‌ 
பார்த்தாகவேண்டும்‌. இது என்‌ வஞ்சினம்‌! என்‌ 
தெய்வங்களின்‌ மேல்‌ தொட்டு நான்‌ ஆணையிடும்‌ சொல்‌ 
இது” என்றார்‌. கண்ணீர்‌ வழிய உடல்‌ துடிக்க கைகளை 
வீசி “என்‌ அன்னை இக்கணம்‌ எவ்வண்ணம்‌ உணர்வார்‌ 
என்று என்னால்‌ அறியமுடிகிறது. அவர்‌ தொட்டணைத்து 
நெஞ்சோடு சேர்த்து இன்சொல்‌ உரைத்த முதல்‌ மைந்தன்‌ 
இடும்பன்‌. அவனைக்‌ கொன்றவன்‌ எங்கள்‌ குடிக்கு 
ஒருபோதும்‌ அணையாத அனலொன்றை 
அளித்திருக்கிறான்‌. அவன்‌ அதற்கு ஈடு சொல்லியாக 
வேண்டும்‌...” என்றார்‌. “செல்க! போர்‌ தொடர்க! செல்க!” 
என்று கூச்சலிட்டார்‌. 


திருஷ்டத்யும்னன்‌ தலைவணங்கி தன்‌ தேரை களம்‌ 
நோக்கி திருப்ப ஆணையிட்டபோது தன்‌ முன்னிருந்த 
தேர்த்தூணின்‌ இரும்புக்‌ கவச வளைவில்‌ ஒரு மெல்லிய 
ஒளியை பார்த்தான்‌. அங்கு வெவ்வேறு ஒளிகள்‌ 
உலாவிக்கொண்டிருந்த போதிலும்‌ கூட அதன்‌ மின்னை 
பிறிதொன்றென அவன்‌ உள்ளம்‌ அறிந்தது. ஒரு சிறு 


ஆணாகவும்‌ இருந்ததைக்‌ கண்டு 
கண்ணைத்திருப்பியபோது கரையில்‌ நின்றிருந்தது 
பெண்ணாகவும்‌ நீருள்‌ தெரிந்த படிமம்‌ ஆணாகவும்‌ 
தெரிந்தது. “தேவ, உங்களை வணங்குகிறேன்‌. 
இத்தருணத்தில்‌ உங்களைக்‌ காணும்‌ நல்லூழ்‌ எனக்கு 
அமைந்தது இறைநெறி என்றே எண்ணுகிறேன்‌. உங்கள்‌ 
கனிவையும்‌ வாழ்த்துக்களையும்‌ நாடுகிறேன்‌” என்று 
தலைவணங்கி கைகூப்பினான்‌. “நலம்‌ திகழ்க” என்று 
வாழ்த்திய ஆண்குரலைக்‌ கேட்டு அவன்‌ நிமிர்ந்தபோது 
அங்கே ஆண்வடிவம்‌ நின்றுகொண்டிருந்தது. 


“நீ துயருற்றிருக்கிறாய்‌ மைந்தா” என்றான்‌ 
ஸ்தூனகர்ணன்‌. “ஆம்‌, தேவா. நான்‌ 
எரிந்துகொண்டிருக்கிறேன்‌” என்றான்‌ துரியோதனன்‌, 
“ஏன்‌?” என்று ஸ்தூனகர்ணன்‌ கேட்டான்‌. “எனக்கு 
சொல்லத்தெரியவில்லை. எங்கும்‌ என்னால்‌ காலூன்றி 
நிற்க முடியவில்லை. உணவும்‌ நீரும்‌ வெறுத்து 
இந்தக்காட்டில்‌ மூன்றுநாட்களாக 
அலைந்துகொண்டிருக்கிறேன்‌. இனி உயிர்வாழலாகாது 
என்று என்‌ அகம்‌ மீளமீளக்‌ கூவிக்கொண்டிருக்கிறது. 
நான்‌ வாழ விரும்பவில்லை. இனி நான்‌ வாழ்வதில்‌ 


பொருளும்‌ இல்லை” என்றான்‌ துரியோதனன்‌. “ஆனால்‌ 
இறப்பால்‌ இவ்வழல்‌ அணையாதென்ற உணர்வாலேயே 
வாழ்ந்துகொண்டிருக்கிறேன்‌.” 


“உன்‌ உள்ளம்‌ அமைதிகொள்ள என்னவேண்டுமென்று 
சொல்‌!” துரியோதனன்‌ நிமிர்ந்து அவனை நோக்கி “நான்‌ 
விழைவது ஒன்றே, நிறைவான இறப்பு. அதைத்தான்‌ 
உங்களிடம்‌ நான்‌ கோரமுடியும்‌” என்றான்‌. “நில்‌, நீ 
இன்னும்‌ இளைஞன்‌. உன்‌ ஊழ்வினையோ மூதாதையர்‌ 
தேடிவைத்த பெருங்கடன்‌ போல திரண்டிருக்கிறது. நீ 
இறக்கமுடியாது.” “நான்‌ வாழவும்‌ முடியாது” என்று 
துரியோதனன்‌ உரக்கக்‌ கூவினான்‌. “என்‌ வாழ்க்கை 
முடிந்துவிட்டது. மூன்றுநாட்களுக்கு முன்‌ என்‌ ஆன்மா 
இறந்துவிட்டது.” 

ஸ்தூனகர்ணன்‌ புன்னகைத்து “இறக்கவில்லை, 
புண்பட்டது. உன்‌ ஆன்மா அல்ல, உன்‌ ஆணவம்‌” 
என்றான்‌. “ஆம்‌, என்‌ ஆணவம்தான்‌ நான்‌. அதுவே என்‌ 
ஆன்மா. நான்‌ பிறந்த கணம்‌ முதல்‌ அப்படித்தான்‌ 
இருக்கிறேன்‌. சிறுமைகொண்டவனாக நான்‌ இனி 
வாழமுடியாது” என்று துரியோதனன்‌ கண்ணீருடன்‌ 
சொன்னான்‌. “வணங்கும்‌ கண்களை மட்டுமே கண்டு 
வளர்ந்தவன்‌ நான்‌. அப்படித்தான்‌ என்னால்‌ 
வாழமுடியும்‌... வேறெப்படியும்‌ வாழமுடியாது. அது 


பறவை சிறகடித்தெழுந்தது என தோன்றியது அது. 
திரும்பி வானை நோக்கியபோது அது புலரியின்‌ 
முதற்கதிர்‌ என்று உணர்ந்தான்‌. தொலைவில்‌ புலரியை 
அறிவித்து முரசுகள்‌ முழங்கத்‌ தொடங்கின. அன்று 
புலரிக்கு முன்னர்‌ எழவேண்டிய முதற்காற்று வீசவில்லை 
என்று நினைத்துக்கொண்டான்‌. கொடிகள்‌ ஓய்ந்து 
கிடந்தன. பெரும்பாலான படைவீரர்கள்‌ விழுந்து 
துயின்றுகொண்டிருந்த களத்தில்‌ புலரிமுரசு எழுப்பிய 
ஒலி வழிதவறியதென அலைந்தது. 


அதை எதிர்பார்த்திருந்தவர்கள்போல பாண்டவர்‌ 
தரப்பிலும்‌ கெளரவர்‌ தரப்பிலும்‌ படைக்கலங்களுடன்‌ 
எஞ்சிய அனைவரும்‌ போர்‌ நிறுத்தி கைஓய்ந்தனர்‌. எந்த 
ஆணையும்‌ விடப்படாமலேயே ஒன்றிலிருந்து ஒன்று 
எனப்‌ பிரிந்து இரு கரைகள்‌ என மாறி அகலத்‌ 
தொடங்கின படைகள்‌. மறுபுறம்‌ சகுனியின்‌ முரசு 
முழங்கிக்கொண்டிருப்பதை அவன்‌ கேட்டான்‌. 
படைகளை மீண்டும்‌ ஒருங்கிணைய அது 
ஆணையிடுகிறதென்று புரிந்துகொண்டான்‌. புரவியில்‌ 
அவனிடம்‌ விரைந்து வந்த காவலன்‌ “அரசே, நமது 

ணை என்ன?” என்றான்‌. “அவர்களின்‌ படை என்ன 
செய்கிறதென்று பார்ப்போம்‌. அதுவரைக்கும்‌ 
நம்மிடமிருந்து ஆணைகள்‌ எழவேண்டியதில்லை” என்று 
திருஷ்டத்யும்னன்‌ சொன்னான்‌. சகுனியின்‌ ஆணை 
ஒலித்துக்கொண்டே இருக்க கெளரவப்‌ படை 
முழுமையாகவே பின்னடைந்தது. வற்றும்‌ எரியின்‌ 
விளிம்பென அது உள்வாங்கி அகன்று செல்ல மானுட 
உடல்களால்‌ ஆன பரப்பென குருக்ஷேத்ரம்‌ தெளிந்து 
பரந்தெழலாயிற்று. 


பாண்டவப்‌ படைகளும்‌ பின்னடைய 
போர்முகப்பிலிருந்து அர்ஜுனனும்‌ நகுலனும்‌ 
சகதேவனும்‌ சாத்யகியும்‌ பின்னோக்கி வரத்தொடங்கினர்‌. 
திருஷ்டத்யும்னன்‌ அர்ஜுனனின்‌ தேரை நோக்கி 
சென்றான்‌. அர்ஜுனன்‌ தேர்த்தட்டில்‌ அமர்ந்து 
காண்டீபத்தை ஆவக்காவலனிடம்‌ அளித்துவிட்டு தன்‌ 
கையுறைகளை கழற்றி அருகே 
வைத்துக்கொண்டிருந்தான்‌. திருஷ்டத்யும்னனைக்‌ 
கண்டதும்‌ விழிகளால்‌ ஒருமுறை சந்தித்துவிட்டு தலை 
தாழ்த்திக்கொண்டான்‌. திருஷ்டத்யும்னன்‌ இளைய 
யாதவரிடம்‌ “துவாரகையின்‌ அரசே, எந்தை களம்பட்டார்‌. 
விராடரும்‌ உடன்‌ விழுந்தார்‌” என்றான்‌. “ஆம்‌, 
அவர்களுக்கு உகந்த இறப்பு” என்று இளைய யாதவர்‌ 
மறுமொழி சொன்னார்‌. பின்னர்‌ ஒரு சொல்லும்‌ 
உரைக்காமல்‌ இரு தேர்களும்‌ இணையாக ஓடின. 


தேர்‌ படைகளின்‌ உள்ளடுக்கு நோக்கி சென்றதும்‌ 
அப்பாலிருந்து பீமனின்‌ தேர்‌ வருவதை 
திருஷ்டத்யும்னன்‌ பார்த்தான்‌. தேர்‌ நிற்பதற்குள்ளாகவே 
பீமன்‌ அதிலிருந்து பாய்ந்திறங்கி வந்தான்‌. “என்‌ 
மைந்தனை தெற்கே அனுப்பிய பின்‌ வருகிறேன்‌... 
யாதவரே அவனைக்‌ கொன்றவனின்‌ குருதி எனக்கு 
வேண்டும்‌... அவனை கொல்லாமல்‌ இக்களம்விட்டு நான்‌ 
அகலப்போவதில்லை” என்று கூவினான்‌. இளைய 
யாதவர்‌ மறுமொழி சொல்லாமல்‌ வெறுமனே 
நோக்கிக்கொண்டிருந்தார்‌. “என்‌ மைந்தனை அவன்‌ 
கொன்று வீழ்த்தினான்‌. அவனை களத்தில்‌ நான்‌ 
கொன்றாகவேண்டும்‌. அக்குருதிக்கு நிகர்‌ செய்யாது 
இப்புவியில்‌ நான்‌ உயிர்‌ வாழ்ந்து பொருளில்லை. நான்‌...” 
என்று அவன்‌ கைதாக்க “பொறுங்கள்‌” என்று இளைய 
யாதவர்‌ சொன்னார்‌. “வஞ்சினங்களை நாம்‌ வணங்கும்‌ 
தெய்வங்களுடன்‌ இணைந்தே எடுக்க வேண்டும்‌. நம்‌ 
இயல்புக்கு மீறிய பெருவஞ்சினங்கள்‌ நம்மை 
தோற்கடித்து இளிவரல்‌ தேடித்தரும்‌.” 

“அந்த சூதன்மகன்‌ என்‌ கண்முன்‌ என்‌ மைந்தனைக்‌ 
கொன்று வீழ்த்தினான்‌. இக்குடியின்‌ முதல்‌ மைந்தன்‌ 
அவன்‌...” என்று பீமன்‌ சொன்னான்‌. “அதற்குரிய 
பழிநிகரை உங்கள்‌ குடியிலிருந்தே செய்யலாம்‌” என்று 
சொல்லி அர்ஜுனனை கைகாட்டினார்‌ இளைய யாதவர்‌. 
பீமன்‌ தோள்கள்‌ தளர விசும்பல்‌ ஒலியொன்றை எழுப்பி 
திரும்பிக்கொண்டான்‌. கழுத்திலும்‌ தோளிலும்‌ அவன்‌ 
தசை இறுகி நெளிவதை திருஷ்டத்யும்னன்‌ கண்டான்‌. 
அவன்‌ இளைய யாதவரை நோக்கித்‌ திரும்பி “இடும்பர்‌ 
எனக்கு இளையவர்‌. அவர்‌ முகம்‌ என்‌ நெஞ்சை விட்டு 
அகலவில்லை” என்றான்‌. “அவன்‌ இறப்பு பிறிதொன்றை 
ஈடுசெய்கிறது” என்று இளைய யாதவர்‌ அதே புன்னகை 
மாறா முகத்துடன்‌ சொன்னார்‌. “அவன்‌ இறந்தாலொழிய 
ஈடு செய்ய முடியாத ஒன்று அது. அந்த ஈடு செய்யப்பட 
வேண்டுமென்று பெரும்‌ வேண்டுதலொன்று 
தெய்வங்களிடம்‌ ஒவ்வொரு கணமும்‌ 
முன்வைக்கப்பட்டது. தெய்வங்கள்‌ அதை செவி 
கொள்ளவில்லை.” சீற்றத்துடன்‌ திரும்பி “யார்‌? 
யாருடைய வேண்டுதல்‌?” என்று உரக்க கேட்டான்‌ பீமன்‌. 
இளைய யாதவர்‌ புன்னகைத்தார்‌. பீமன்‌ தலையை 
அசைத்து தாள முடியாத வலியில்‌ துடிப்பவன்போல்‌ 
உடல்‌ நெளிய நின்றபின்‌ திரும்பி தன்‌ தேரில்‌ பாய்ந்து 
ஏறிக்கொண்டு கிளம்பிச்சென்றான்‌. திருஷ்டத்யும்னன்‌ 
ஏவலரிடம்‌ “அவரைக்‌ கொண்டுசென்று படுக்க 
வையுங்கள்‌. அகிபீனா அளியுங்கள்‌. அவர்‌ துயிலட்டும்‌” 


என்றான்‌. அவர்கள்‌ பீமனைத்‌ தொடர்ந்து சென்றனர்‌. 


திருஷ்டத்யும்னன்‌ “இடும்பனின்‌ வீழ்ச்சி நம்‌ படைகளை 
சோர்வடையச்‌ செய்துள்ளது” என்றான்‌. இளைய யாதவர்‌ 
“அல்ல. நம்‌ தரப்பு ஷத்ரியர்கள்‌ இன்றொரு நாள்‌ 
கடந்தால்‌ உளம்‌ தேர்வார்கள்‌. இன்றைய போரில்‌ 
இங்குள்ள ஷத்ரியர்‌ எவருக்கும்‌ அவன்‌ ஈடல்ல என்பதை 
அவன்‌ காட்டிவிட்டான்‌. அவன்‌ வாழ்ந்தால்‌ 
இந்திரப்பிரஸ்தத்தின்‌ அரசன்‌ என அவனை 
அமரச்செய்யவேண்டும்‌ என்னும்‌ குரல்‌ எழும்‌. அவன்‌ 
அதை விரும்பாது தன்‌ நகருக்கே மீண்டால்கூட நாளை 
அவன்‌ கொடிவழியினர்‌ அவ்வாறு எழக்கூடும்‌. 
இப்போரால்‌ எழவிருக்கும்‌ யுகத்தில்‌ அரக்கர்கள்‌ 
முதன்மை கொள்வார்களோ என்று ஷத்ரியரும்‌ 
அந்தணரும்‌ யாதவரும்‌ ஐயம்‌ கொண்டிருப்பார்கள்‌. 
அரக்கர்களை நிகர்செய்யும்‌ ஆற்றல்‌ என்ன என்பதை 
இவ்விறப்பு காட்டியிருக்கிறது. இனி அவர்கள்‌ உளம்‌ 
அமைவார்கள்‌” என்றார்‌. திருஷ்டத்யும்னன்‌ 
நீள்மூச்செறிந்து “எழவிருக்கும்‌ யுகத்தில்‌ 
ஆளப்போகிறவர்‌ எவர்‌?” என்றான்‌. “கலியுகத்தில்‌ கூட்டே 
வல்லமை எனப்படும்‌” என்றார்‌ இளைய யாதவர்‌. 


யுதிஷ்டிரர்‌ விரைந்து வந்து தேரிலிருந்து இறங்கி 
அவனை நோக்கி ஓடி வந்தார்‌. “போர்‌ நின்றுவிட்டது. 
எவரது ஆணை இது? எழுந்து சென்று தாக்கவேண்டும்‌ 
என்றல்லவா நான்‌ ஆணையிட்டிருந்தேன்‌” என்றார்‌. 
திருஷ்டத்யும்னன்‌ “எவரது ஆணையையும்‌ கேட்கும்‌ 
நிலையில்‌ படைகள்‌ இல்லை, அரசே. முன்னரே 
பெரும்பாலானவர்கள்‌ நின்ற இடத்திலேயே விழுந்து 
துயில்கொள்ளத்‌ தொடங்கிவிட்டிருந்தனர்‌. எஞ்சியோர்‌ 
இதோ படைக்கலங்களை தாழ்த்தி பின்னடைகிறார்கள்‌. 
இந்த இரவுப்போர்‌ முடிகிறது. இவர்கள்‌ சற்றேனும்‌ 
துயில்கொள்ளாமல்‌ மீண்டும்‌ இங்கு போர்‌ நிகழாது” 
என்றான்‌. யுதிஷ்டிரர்‌ “இக்களத்திலிருந்து வெற்றி கூவி 
அவன்‌ திரும்பிச்செல்வானெனில்‌ நாம்‌ அரசன்‌ என்றும்‌ 
அரச குடியினரென்றும்‌ தருக்கி நிற்பதில்‌ பொருளில்லை. 
காண்டீபமும்‌ மந்தனின்‌ கதையும்‌ வெறும்‌ 
களிப்பாவைகள்‌ என்றே பொருள்‌” என்றார்‌. 


யுதிஷ்டிரரின்‌ முகத்தை கூர்ந்து நோக்கியபடி இளைய 
யாதவர்‌ “என்ன இருந்தாலும்‌ கடோத்கஜன்‌ அரக்கன்‌” 
என்றார்‌. “என்ன சொன்னாய்‌?” என்றபடி யுதிஷ்டிரர்‌ 
முன்னெழுந்து வந்தார்‌. “ஆம்‌, அவன்‌ அரக்க குடியினன்‌. 
அவன்‌ இறந்தாகவேண்டும்‌. பழுத்த சருகு 
உதிர்ந்தேயாகவேண்டும்‌ என்பதைபோல. அவன்‌ குடியில்‌ 


ஷத்ரியப்‌ பண்புகள்கொண்ட புதிய மைந்தர்‌ 
எழுந்துவிட்டார்கள்‌. அவர்களிடமிருந்து புதிய அரச 
மரபுகள்‌ தோன்றவிருக்கின்றன. மண்ணில்‌ நடக்கும்‌ 
ஆற்றலற்றவனும்‌ மரக்கிளைகளில்‌ இயல்பாக 
அமைபவனுமாகிய இவ்வரக்கன்‌ முதுமைகொண்டு 
பயனற்றவனாகிப்‌ படுத்து நோயுற்று இறப்பதைப்போல 
கீழ்மை பிறிதுண்டா? இன்று அரக்கர்‌ குலத்துக்கு 
பெருமை சேர்த்து பெருங்காவியங்களில்‌ சொல்‌ பெற்று 
களம்பட்டிருக்கிறான்‌. உகந்த இறப்பு இதுவன்றி 
வேறென்ன?” என்றார்‌ இளைய யாதவர்‌. 

“உன்‌ சொற்களில்‌ இருக்கும்‌ நஞ்சு மட்டும்‌ எனக்கு 
புரிகிறது, யாதவனே” என்றார்‌ யுதிஷ்டிரர்‌. விம்மலை 
மூச்சென ஆக்கி “கொடு நஞ்சு... ஆலகாலம்‌” என்றார்‌. 
“ஒவ்வொரு சொல்லிலும்‌ இந்த யுகத்தை முடிக்கும்‌ 
நஞ்சை நான்‌ கொண்டிருக்கிறேன்‌” என்று இளைய 
யாதவர்‌ சொன்னார்‌. அப்பாலிருந்து படைத்தலைவன்‌ 
வந்து “படைகள்‌ முற்றாக விலகிவிட்டன” என்று 
திருஷ்டத்யும்னனிடம்‌ சொன்னான்‌. “படைகள்‌ 
அமையட்டும்‌. எந்த அறிவிப்பும்‌ தேவையில்லை” என்று 
திருஷ்டத்யும்னன்‌ ஆணையிட்டான்‌. 

[inage]குருக்ஷூத்ரம்‌ எங்கும்‌ இடைவெளியே இல்லாமல்‌ 
பரவி துயின்றுகொண்டிருந்த கெளரவப்‌ 
படைவீரர்களின்‌ நடுவே புரவியில்‌ பெருநடையில்‌ 
சென்றான்‌ அஸ்வத்தாமன்‌. புரவி குளம்புகளை 
எடுத்துவைத்துச்‌ செல்வதற்கும்‌ இடமில்லாதபடி 
மரப்பலகைப்‌ பாதையின்‌ மீதும்‌ வீரர்கள்‌ 
துயின்றுகொண்டிருந்தனர்‌. சில இடங்களில்‌ தயங்கி 
நின்று, உடலை கிளையிலிருந்து எழ விழையும்‌ 
பறவையபோல்‌ முன்பின்‌ என உலைத்து பின்‌ இடைவெளி 
கண்டு, தாவி எழுந்து முன்காலூன்றி பின்காலையும்‌ 
அந்த இடத்திலேயே ஊன்றி நின்று மீண்டும்‌ தாவிச்‌ 
சென்றது அஸ்வத்தாமனின்‌ பழகிய குதிரை. கீழே கிடந்த 
உடல்களில்‌ பாதிக்கும்‌ மேலானவை ஏற்கெனவே 
இறந்துவிட்டவை. எஞ்சியவை உயிர்‌ மட்டும்‌ 
தங்கியிருப்பவை. கூர்ந்து நோக்கியபோது அவற்றில்‌ 
எந்த வேறுபாட்டையும்‌ கண்டுபிடிக்க இயலவில்லை. 
இறந்த உடல்களும்‌ விழி திறந்து பற்கள்‌ தெரிய 
படைக்கலங்களை இறுகப்‌ பற்றியபடி உணர்ச்சிக்‌ குவியம்‌ 
ஒன்றில்‌ உறைந்திருந்தன. துயிலும்‌ முகங்களிலும்‌ 
அதேபோல உணர்வெழுச்சி சிலைகொண்டிருந்தது. 


சில கணங்களுக்குப்‌ பின்னரே துயிலும்‌ முகங்கள்‌ மெல்ல 
மாறிக்கொண்டிருப்பதை அவனால்‌ உணரமுடிந்தது. 
பலர்‌ முனகியபடி திரும்பிப்‌ படுத்தனர்‌. ஓரிரு சொற்களை 
சிலர்‌ உரைத்தனர்‌. மெல்லிய விதிர்ப்பொன்று சில 
உடல்களில்‌ குடியேறியது. ஆயினும்கூட 
துயின்றுகொண்டிருக்கிறான்‌ போலும்‌ என்று எண்ணிய 
ஒரு முகத்திற்குக்‌ கீழிருந்த உடலில்‌ இரு கால்களும்‌ 
வெட்டுண்டிருப்பதை, உடலென்று எண்ணிய ஒருவன்‌ 
அசைந்து மெல்ல முனகி புரண்டுபடுப்பதைக்‌ கண்டு 
உள்ளம்‌ திடுக்கிட்டபடியே இருந்தது. இத்தனை உடல்கள்‌! 
ஒவ்வொரு உடலும்‌ குருதிக்குமிழி என தோன்றி அன்னை 
உடலை உறிஞ்சி உண்டு உயிர்பெற்று வளர்ந்து உலகுக்கு 
வந்தது. விழிதிறந்து வானை நோக்கி மகிழ்ந்தது. 
ஆடியோடி மண்ணை அறிந்தது. ஒவ்வொன்றும்‌ 
ஒவ்வொரு தெய்வத்தால்‌ ஊர்தி எனக்‌ கொள்ளப்பட்டது. 
வெட்டிக்குவித்து அள்ளிக்‌ கூட்டி கொண்டுசென்று 
அனலுக்கும்‌ மண்ணுக்கும்‌ அளித்தபின்‌ அக்கணமே 
மறந்துவிடுகிறார்கள்‌. அந்த தெய்வங்கள்‌ காற்றில்‌ நின்று 
துடிக்கின்றன. பின்னர்‌ அவையும்‌ மறந்து பிறிதொரு ௧௬ 


புகுகின்றன. 


அஸ்வத்தாமன்‌ துரோணரின்‌ குடிலை அடைந்ததும்‌ 
அங்கு காத்து நின்ற ஏவலன்‌ அருகே வந்து 
தலைவணங்கி “துயில்கிறார்‌” என்றான்‌. அஸ்வத்தாமன்‌ 
சற்று தயங்கினான்‌. பின்னர்‌ “நன்று, அவர்‌ துயில்‌ 
கொள்ளட்டும்‌” என்று புரவியை திருப்பினான்‌. அதற்குள்‌ 
குடிலுக்குள்ளிருந்து வெளிவந்த இன்னொரு காவலன்‌ 
“ஆசிரியர்‌ தங்களை அழைக்கிறார்‌, அரசே” என்றான்‌. 
“நான்‌ வந்தது எப்படி தெரியும்‌?” என்று அவன்‌ கேட்டான்‌. 
“தங்கள்‌ புரவியோசை கேட்டு விழித்துக்கொண்டார்‌” 
என்றான்‌. அஸ்வத்தாமன்‌ புரவியை ஏவலனிடம்‌ 
அளித்துவிட்டு இறங்கி கால்குறடுகளை அவிழ்த்துவிட்டு 
மெதுவாக நடந்தான்‌. அந்தப்‌ புரவியில்‌ அவன்‌ சற்று 
முன்னர்தான்‌ முதல்முறையாக ஏறியிருந்தான்‌. போர்‌ 
முடிந்த பின்னர்‌ தேரிலிருந்து இறங்கி அங்கு 
படைத்தலைவன்‌ ஒருவன்‌ கொல்லப்பட்டுவிட்டபின்‌ 
களத்தில்‌ நிலையழிந்து திரிந்துகொண்டிருந்த 
புரவியொன்றின்‌ மேலேறி அவன்‌ தந்தையை பார்க்க 
வந்தான்‌. அவன்‌ உள்ளத்தின்‌ தாளத்தை தந்தை 
அறிந்திருக்கிறார்‌. அந்தத்‌ தாளம்‌ எப்படி அவனிலிருந்து 
அப்புரவியின்‌ குளம்புகளுக்கு செல்கிறது? 


அவன்‌ குடில்‌ வாயிலில்‌ நின்று “வணங்குகிறேன்‌, 
தந்தையே” என்றான்‌. அவர்‌ “நீடுவாழ்க!” என எடைமிக்க 
குரலில்‌ சொன்னார்‌. அவன்‌ குனிந்து உள்ளே 
சென்றபோது மரவுரி மெத்தைமேல்‌ துரோணர்‌ எழுந்து 
கால்மடித்து அமர்ந்திருந்தார்‌. அவரது உடலில்‌ கவசங்கள்‌ 
கழற்றப்படாமல்‌ இருந்தன. கையுறைகள்‌ கூட உடலுடன்‌ 
சேர்ந்து ஓட்டி பொருக்கடைந்து இருந்தன. 
அஸ்வத்தாமன்‌ அவர்‌ முன்‌ பணிந்து வணங்கி சற்று 
அப்பால்‌ அமர்ந்தான்‌. அவர்‌ எப்போதுமே அவனை 
நேர்விழி கொண்டு நோக்குவதில்லை. அவனிடம்‌ 
பேசும்போது விழிதாழ்த்தி கைகளால்‌ எதையேனும்‌ 
செய்துகொண்டிருப்பார்‌. அம்புகளை 
கூர்மைப்படுத்துவார்‌. வில்‌ திருத்துவார்‌. அன்றி 
சுவடிகளை பொருளில்லாமல்‌ அடுக்கியோ பிரித்தோ 
கட்டியோ விரல்‌ உலாவிக்கொண்டிருப்பார்‌. 
அவனிடமிருந்து எதையோ மறைக்க முயல்பவர்போல. 
பிழையோ இழிவோ ஆற்றிவிட்டவர்போல. 


“சொல்‌” என்று துரோணர்‌ சொன்னார்‌. அஸ்வத்தாமன்‌ 
“தாங்கள்‌ அறிந்திருப்பீர்கள்‌, முழுப்‌ படையும்‌ நின்ற 
இடத்திலேயே விழுந்து துயின்றுகொண்டிருக்கிறது. 
இன்று உடல்கள்‌ எவையும்‌ களத்திலிருந்து 


அகற்றப்படவில்லை. ஒவ்வொரு உடலாக நோக்கி 
அகற்றுவதும்‌ எளிதல்ல. புண்பட்டவர்கள்‌ கூட 
களத்திலிருந்து கொண்டு செல்லப்படவில்லை. களம்‌ 
அலறல்களும்‌ முனகல்களும்‌ நிரம்பி 
ஒலித்துக்கொண்டிருக்கிறது” என்றான்‌. ன இங்கு 
படுத்திருக்கையிலேயே அந்த முழக்கத்தை கேட்க 
இயல்கிறது” என்று துரோணர்‌ சொன்னார்‌. “இன்று 
இனிமேல்‌ ஒரு போரை நிகழ்த்த இயலாது. இன்று பகல்‌ 
இவர்கள்‌ இவ்வண்ணமே துயிலட்டும்‌ என்று 
விட்டுவிடுவதே உகந்தது” என்று அஸ்வத்தாமன்‌ 
சொன்னான்‌. துரோணர்‌ “அந்த முடிவை நான்‌ எடுக்க 
இயலாது” என்றார்‌. 


“தாங்கள்தான்‌ எடுக்கவேண்டும்‌. இப்போது இப்படைகள்‌ 
அனைத்திற்கும்‌ தாங்களே தலைவர்‌” என்று 
அஸ்வத்தாமன்‌ சொன்னான்‌. “இவர்களை எழுப்பி 
பாடிவீட்டுக்கு சென்று துயிலச்‌ சொல்லக்கூட இன்று 
நம்மிடம்‌ செய்திமுறை இல்லை. இன்னும்‌ சற்று நேரத்தில்‌ 
பொழுது விடிந்துவிடும்‌. வெயில்‌ எழுகையில்‌ அவர்கள்‌ 
விழித்தெழக்‌ கூடும்‌. விழித்தெழுபவர்கள்‌ 
ஒவ்வொருவராக பாடிவீட்டுக்கு திரும்பட்டும்‌. மதுவருந்தி 
படுத்து துயில்கொள்ளட்டும்‌. எழுந்து செல்லாமல்‌ 
கிடப்பவர்கள்‌ புண்பட்டவர்களா உயிர்நீத்தவர்களா 
என்று முடிவு செய்து அவர்களை அங்கிருந்து 
அகற்றலாம்‌. பின்‌ மாலையில்‌ களம்‌ ஒழுங்கு 
செய்யப்படும்‌.” அவன்‌ அவர்‌ முகம்‌ என்ன 
உணர்வுகொண்டிருக்கிறது என்று உய்த்தறிய 
முயன்றான்‌. அவர்‌ விழிகள்‌ அலைபாய்ந்தன. 
கைவிரல்கள்‌ காற்றில்‌ எதையோ இயற்றின. என்ன 
சொல்லிக்கொண்டிருக்கிறார்‌? எவரிடம்‌? “நாம்‌ இன்று 
பகல்‌ முழுக்க போரிட இயலாது” என்று அஸ்வத்தாமன்‌ 
சொன்னான்‌. 


துரோணர்‌ எங்கோ நோக்கி “எனில்‌ இன்னொரு 
இரவுப்போரா?” என்றார்‌. “இரவுப்போரல்ல, இது பேரழிவு. 
இது போரே அல்ல, அருங்கொலை. நமது படைகளின்‌ 
பெரும்பகுதி இன்றுடன்‌ அழிந்தது. 
எஞ்சியவர்களைக்கொண்டு நாம்‌ பாண்டவர்களுடன்‌ 
போரிடவே இயலாது. இப்போது இருக்கும்‌ கணக்குகள்‌ 
என்ன என்று தெரியவில்லை. ஆனால்‌ வெறும்‌ 
விழிநோக்கிலேயே நம்மைவிட இருமடங்கு பெரியது 
பாண்டவர்களின்‌ படை எனத்‌ தெரிகிறது. அரக்கன்‌ 
நேற்றிரவு நம்மை சூறையாடிவிட்டான்‌” என்று 
அஸ்வத்தாமன்‌ சொன்னான்‌. துரோணர்‌ வேறெங்கோ 
நோக்கி தலையசைத்தார்‌. போரைப்பற்றி அவனுடன்‌ 


பேசுவதை அவர்‌ விரும்பவில்லை என்று தோன்றியது. 
ஆனால்‌ அவன்‌ அருகிலிருக்கும்போது மட்டும்‌ அவர்‌ 
முகத்திலிருக்கும்‌ விழிக்கனிவும்‌ முகப்பொலிவும்‌ 
தெரிந்தது. அவன்‌ எழுந்து செல்ல எண்ணினான்‌. 
ஆயினும்‌ அவரிடமிருந்து ஒரு சொல்‌ எழவேண்டும்‌ 
என்றும்‌ தோன்றியது. 


“தந்தையே, இப்போரை இப்போது நம்மால்‌ 
முடித்துவைக்க இயலாது. இன்று இப்போர்‌ நிகழ்வது 
களத்தில்‌ நிகழ்ந்த கொலைகளில்‌ இருந்து எழுந்த 
வஞ்சத்திற்காகவே. இது முழுமையாக ஓடிச்‌ சுழன்று 
பின்னரே நிற்கும்‌. ஆனால்‌ இங்கு விழுந்து கிடக்கும்‌ 
வீரர்களிடம்‌ நமக்கொரு பொறுப்புள்ளது. இவர்களை 
நாம்‌ துயில அனுமதிப்பதொன்றே இன்று 
செய்யக்கூடுவது. அதற்கு தங்கள்‌ ஒப்புதலை கோரியே 
நான்‌ வந்தேன்‌” என்றான்‌. “என்‌ ஒப்புதல்‌ உண்டு” என்று 
துரோணர்‌ சொன்னார்‌. “அதை தங்கள்‌ ஆணை என்று 
நான்‌ அரசரிடம்‌ சொல்லிக்கொள்கிறேன்‌” என்றான்‌. 
“நன்று” என்று துரோணர்‌ சொன்னார்‌. அஸ்வத்தாமன்‌ 
எழுந்துகொண்டு “நேற்று அரக்கர்‌ இளவரசன்‌ 
விழுந்தான்‌. பீமன்‌ உளந்தளர்ந்திருக்கிறார்‌ என்ற செய்தி 
வந்திருக்கிறது” என்றான்‌. துரோணர்‌ “அல்லது அவன்‌ 
வஞ்சினம்‌ பூண்டிருக்கலாம்‌” என்று சொன்னார்‌. “ஆம்‌, 
ஆனால்‌ தன்‌ மைந்தனைக்‌ கொன்ற கர்ணனை 
ஒருபோதும்‌ அவரால்‌ வெல்லவோ பழியீடு செய்யவோ 
இயலாது. இன்று களத்தில்‌ அவர்‌ அதை உணர்ந்திருப்பார்‌ 
எனில்‌ மேலும்‌ சோர்ந்து போர்‌ மேல்‌ நம்பிக்கை இழப்பார்‌. 
அது நமக்கு வெற்றிதான்‌” என்றான்‌ அஸ்வத்தாமன்‌. 


துரோணர்‌ “அவனும்‌ கொன்றவனை விட்டுவிட்டு 
பிறிதெவரோ ஒருவன்மேல்‌ பழிசுமத்தி அவனைக்‌ 
கொன்று நிறைவடையலாம்‌. அர்ஜுனனைப்போல” 
என்றார்‌. அஸ்வத்தாமன்‌ ஒருகணம்‌ துரோணரின்‌ 
விழிகளை சந்தித்து திரும்பிக்கொண்டான்‌. அவன்‌ உடல்‌ 
நடுக்குகொள்ளத்‌ தொடங்கியது. ஏன்‌ என்று தெரியாமல்‌ 
அங்கிருப்பதை ஒருகணமும்‌ தன்னால்‌ தாள இயலாது 
என்று அவனுக்குத்‌ தோன்றியது. தலை வணங்கி 
அக்குடிலை விட்டு வெளியே வந்தான்‌. குளிர்காற்று 
வந்து மூச்சை நிறைக்க ஆறுதலை உணர்ந்து 
நீள்மூச்செறிந்தான்‌. இரு கைகளையும்‌ விரித்து நெஞ்சை 
நிமிர்த்தி மேலும்‌ மேலும்‌ நன்மூச்சை இழுத்தபடி நடந்து 
புரவியிலேறிக்கொண்டான்‌. காவலனிடம்‌ “பிறிதெவரும்‌ 
அவரை சந்திக்க வேண்டியதில்லை. ஒருநாழிகையேனும்‌ 
அவர்‌ துயில்கொள்ளட்டும்‌” என்ற பின்‌ புரவியை 
கிளப்பிச்சென்றான்‌. 


புரவியில்‌ படைகளினூடாகச்‌ 
சென்றுகொண்டிருக்கும்போது அஸ்வத்தாமன்‌ தன்‌ 
உள்ளம்‌ நிலையழிந்து வெற்றுச்சொற்கள்‌ பீறிட்டெழ 
பொருளிழந்த ஓலமாக இருப்பதை உணர்ந்தான்‌. புரவி 
அவனை அறியாமலேயே விரைவுகொண்டது. 
உள்ளத்தின்‌ விசையை புரவி எவ்வாறு அறிகிறது என்று 
உணர்ந்ததும்‌ கடிவாளத்தை இழுத்து புரவியை 
நிறுத்தினான்‌. தலையை சிலமுறை உதறிக்கொண்டு 
மெல்லிய ஒளி எழத்தொடங்கிய கீழ்வானை பார்த்தான்‌. 
என்ன நிகழ்ந்தது? அங்கு செல்வது வரை 
இக்கொந்தளிப்பு எனக்கு இருக்கவில்லை. 
இவ்வுளமழிதல்‌ இங்கு துஞ்சியும்‌ துயின்றும்‌ 

முந்துகிடக்கும்‌ மானுட உடல்களைக்‌ கண்டுமல்ல. 
பிறிதொன்றினால்‌ துயருறுகிறேன்‌. துயரல்ல, சீற்றமும்‌ 
கொள்கிறேன்‌. அல்ல, இது பிறிதொன்று. இது ஓர்‌ 
ஏமாற்றம்‌. அல்ல, அதுவும்‌ அல்ல. வெறும்‌ கசப்பு. எவர்‌ 
மீதென்றிலாத கசப்பு. 


அவன்‌ மீண்டும்‌ புரவியைத்‌ தட்டி கிளப்பியபோது 
தன்னிடமென கூரிய வினாவொன்றை 
எழுப்பிக்கொண்டான்‌. தெளிவாக கண்முன்‌ 
தெரிவதொன்றை தவிர்க்கும்பொருட்டு ஏன்‌ இத்தனை 
உள ஓட்டங்கள்‌? எதன்பொருட்டு 
நிலைகுலைந்திருக்கிறது என்‌ உள்ளம்‌? அவர்‌ விழிகளில்‌ 
தெரிந்த சிறுமை கண்டு. ஆசிரியர்‌ என்றிலாது, அந்தணர்‌ 
என்றிலாது, தந்தையென்றும்‌ இலாது வெறும்‌ போரில்‌ 
திளைக்கும்‌ சிற்றுயிராக அவர்‌ ஆகியிருந்தார்‌. எதிரிமேல்‌ 
வஞ்சத்தை ஏளனமாகவும்‌ வெறுப்பாகவும்‌ 
மாற்றிக்கொண்டு அதில்‌ அமர்ந்திருக்கிறார்‌. 
அங்கிருப்பவர்‌ பிறிதொருவர்‌. நினைவறிந்த நாள்‌ முதல்‌ 
தந்தையென்றும்‌ ஆசிரியரென்றும்‌ தெய்வமென்றும்‌ 
வணங்கிய மானுடரல்ல. அவன்‌ இருமுறை மூச்சை 
இழுத்து விட்டபோது உள்ளம்‌ சற்று ஆறுதல்‌ கொண்டது. 
புரவி நடை சீரடைந்தது. இந்தக்‌ களத்தில்‌ சிலர்‌ 
மேலெழுகிறார்கள்‌. சிலர்‌ கீழிறங்குகிறார்கள்‌. சிலர்‌ 
அறிகிறார்கள்‌. சிலர்‌ அறிந்ததை கைவிடுகிறார்கள்‌. 


இதை நான்‌ முன்னரே அறிவேன்‌. இவரை இவ்வண்ணம்‌ 
முன்னரே பலமுறை சந்தித்திருக்கிறேன்‌. ஒவ்வொரு 
முறையும்‌ இவரை உந்தி அகற்றி நான்‌ உருவாக்கி என்‌ 
குகையறையில்‌ நிறுவியிருந்த பிறிதொருவரைக்‌ 
கொண்டு அங்கு நிறுத்தியிருக்கிறேன்‌. என்றும்‌ இவர்‌ 
இவ்வாறே இருந்தார்‌. பாஞ்சால போர்க்களத்தில்‌ 
துருபதனை இழுத்து வந்து தன்‌ காலடியில்‌ அர்ஜுனன்‌ 
வீழ்த்தியபோது அங்கே நின்றார்‌. திரெளபதி அவை 


நடுவே சிறுமைகொண்டு நின்றிருந்தபோது அங்கு 
அமர்ந்திருந்தார்‌. எத்தனையோ முறை இவரை 
பார்த்திருக்கிறேன்‌. நான்‌ நன்கு அறிந்தவர்‌. நான்‌ 
அறிந்தவரிலேயே மிக அணுக்கமானவர்‌. அர்ஜுனனைத்‌ 
தவிர்த்து எனக்கு மட்டும்‌ அரிய கலைகளை கற்பிக்க 
முனைந்தவர்‌. நான்‌ கொல்லப்படலாகாது என 
அர்ஜுனனிடம்‌ சொல்பெறுகையில்‌ அர்ஜுனனை 
கொல்லமாட்டேன்‌ என்னும்‌ சொல்லை என்னிடமிருந்து 
பெறாதவர்‌. 


புரவி சீராக ஓட தன்‌ உடல்‌ மெல்லிய வியர்வை கொண்டு 
குளிர்ந்துவருவதை உணர்ந்தான்‌. நான்‌ அஞ்சுவது 
இவரைத்தானா? நான்‌ அவ்வுடலிலிருந்து இவ்வுடலை 
பெற்றுக்கொண்டிருக்கிறேன்‌. அவ்வுள்ளத்தின்‌ ஒரு 
துளியையே என்‌ அகமென வளர்த்து வைத்திருக்கிறேன்‌. 
எனில்‌ இவரும்‌ என்னுள்‌ வாழ்கிறார்‌. ஒரு தருணத்தில்‌ 
எழுவார்‌, எளிய வஞ்சங்களால்‌ ட்டுவிக்கப்படுவார்‌. 
இவரில்‌ இருக்கும்‌ ஒரு துளி என்னில்‌ அழியாமல்‌ எஞ்சும்‌. 
அறிவதனைத்தும்‌ அறிந்த பின்னரும்‌ இவ்வுலகை 
கவ்விக்கொண்டிருக்கும்‌ ஒன்று. அரிய ஆசிரியர்களின்‌ 
அடிசூடி அமர்ந்து மெய்யறிந்த பின்னரும்‌ இவ்வுலக 
வஞ்சங்களிலேயே என்றென்றுமென சிக்கிக்கொண்டது. 
ஒருபோதும்‌ இங்குள பின்னல்களிலிருந்து விடுபட்டு 
விண்ணிலெழ இயலாதவராக அவரை ஆக்குவது. 
அவ்வண்ணம்‌ ஒருவன்‌ என்னுள்‌ வாழ்கிறான்‌ எனில்‌ 
நான்‌ கொண்ட கல்வியும்‌ ஆற்றிய தவமும்‌ எதன்‌ 
பொருட்டு? 


இவ்வெண்ணங்கள்‌ இத்தருணத்தில்‌ என்னை மேலும்‌ 
சோர்வுறச்‌ செய்கின்றன. உள்ளம்‌ சோர்வுற 
விரும்பும்போது அதற்குரிய எண்ணங்களை 
உருவாக்கிக்கொள்கிறது. இனி வெறுமைக்கும்‌ 
அங்கிருந்து கழிவிரக்கத்திற்கும்‌ அங்கிருந்து ஆழ்ந்த 
செயலின்மைக்கும்தான்‌ இது செல்லும்‌. எதிரியின்‌ முன்‌ 
தலை தாழ்த்தி கொடுக்கும்‌. இக்கழிவிரக்கத்தை விரட்ட 
நான்‌ செய்ய வேண்டுவது ஒன்றே. என்னை தருக்கி 
நிமிரச்செய்ய வேண்டும்‌. வெறிகொண்டு எதிரியை 
வெறுக்க வேண்டும்‌. அதைத்தான்‌ தந்தையும்‌ 
செய்துகொண்டிருக்கிறாரா? அல்ல, அவரில்‌ எழுந்தது 
வெறி அல்ல. அது ஒரு வகை களிப்பு. மிக 
மென்மையானது, எவருமறியாதது என்பதனாலேயே 
உண்மையானது. வெறியும்‌ சினமும்‌ எந்நிலையிலும்‌ 
சற்றேனும்‌ நடிப்பு கொண்டவை. ஏனென்றால்‌ அவை 
பிறருக்கானவை. பிறர்‌ காணவியலா இடத்தில்‌ 
முழுமையாக அவை வெளிப்படுவதே இல்லை. 


எனக்கு என்னைப்படைத்த விண்ணகத்‌ தெய்வங்களிட்ட 


“நீ வாழவேண்டுமென்றால்‌ நான்‌ என்ன 
செய்யவேண்டும்‌?” என்று ஸ்தூனகர்ணன்‌ கண்கள்‌ 
ஒளிரக்‌ கேட்டபடி அருகே வந்தான்‌. அவ்வாறு ஒருவன்‌ 
மிக அருகே நிற்கும்போது தன்‌ அகவுணர்வு அங்கே ஓர்‌ 
இருப்பை உணராமலிருப்பதன்‌ விந்தையை அறிந்தபடி 
துரியோதனன்‌ “நீங்கள்‌ விண்ணவர்‌. நீங்களறியாததேதும்‌ 
இல்லை” என்றான்‌. ஸ்தூனகர்ணன்‌ “நீ அவனைக்‌ 
கொல்லவேண்டும்‌. உன்‌ தம்பியர்‌ கண்முன்‌, உன்‌ 
தந்தையின்‌ சொல்முன்‌. இல்லையா?” என்றான்‌. 


அச்சொற்களைக்‌ கேட்டு துரியோதனன்‌ உடல்‌ 
சிலிர்த்தான்‌. தன்னுள்‌ இருந்து வாய்வழியாக ஒரு நாகம்‌ 
இறங்கி வெளியே வந்து படமெடுத்து சீறி நிற்பதுபோல்‌ 
தோன்றியது. அவன்‌ அசையாத விழிகளுடன்‌ 
ஸ்தூனகர்ணனை நோக்கி நின்றான்‌. ஸ்தூனகர்ணன்‌ 
மிகமெல்ல உதடுகள்‌ வளைய புன்னகைசெய்து 
“அச்செய்தியை பீஷ்மர்‌ அறியவும்‌ வேண்டும்‌. அவரது 
விழியிலிருந்து கண்ணீர்‌ சொட்ட வேண்டும்‌ இல்லையா?” 
என்றான்‌. “அவர்‌ எனக்கொரு பொட்ருட்டே அல்ல” என்று 
துரியோதனன்‌ உரக்கச்‌ சொன்னான்‌. “இளவரசே, 
பாரதவர்ஷத்தின்‌ அத்தனை இளவரசர்களும்‌ 
உண்மையில்‌ அவர்‌ ஒருவரை மட்டுமே 
பொருட்படுத்துகிறார்கள்‌” என்றான்‌ ஸ்தூனகர்ணன்‌. 


“ஏன்‌?” என்றான்‌ துரியோதனன்‌. அவனுக்கு 
மூச்சிரைக்கத்‌ தொடங்கியது. “அவரை நான்‌ 
அறிந்ததேயில்லை.” ஸ்தூனகர்ணன்‌ சிரித்து “நீ 
அறியவில்லை, உன்‌ தோள்கள்‌ அறியும்‌.” என்றான்‌. 
மீண்டும்‌ உரக்கச்‌ சிரித்து “அவரைக்‌ கண்டதுமே நீ 
அறிந்தது ஒன்றுதான்‌ உன்‌ பெரும்தோளாற்றல்‌ நாளை 
எத்தனை வளர்ந்தாலும்சரி, உன்‌ வாழ்நாளெல்லாம்‌ நீ 
படைக்கலம்‌ பயின்றாலும்‌ சரி, விண்ணாளும்‌ 
மும்மூர்த்திகளையே ஆசிரியர்களாகப்‌ பெற்றாலும்‌ சரி, நீ 
பிதாமகரை போரில்‌ வெல்லமுடியாது. மண்ணில்‌ நீ 
வெல்லமுடியாதவர்‌ அவர்‌ ஒருவர்‌ மட்டுமே.” 


துரியோதனன்‌ திகைத்து நின்று கையை மட்டும்‌ ஏதோ 
சொல்லவிருப்பவனைப்போல அசைத்தான்‌. 
ஸ்தூனகர்ணன்‌ “இளவரசே, இம்மண்ணில்‌ 
உயிருடனிருப்பவர்களில்‌ எவரும்‌ அவரை 
வெல்லமுடியாது. பீமனும்‌ நீயும்‌ உங்களை இருகைகளால்‌ 
குழந்தைபோல தாக்கிவீசும்‌ உன்‌ தந்தையும்‌ எல்லாம்‌ 


இக்களிப்பு தனித்திருக்கையில்‌ பேருருக்‌ கொள்வது. தன்‌ 
தெய்வம்‌ மட்டுமே அறிவது. 


[[ஙage]lஅவன்‌ துரியோதனனின்‌ பாடி வீட்டை 
அடைந்ததை உணர்ந்தான்‌. அங்கு துரியோதனன்‌ 
துயின்றிருக்க மாட்டான்‌ என்று எண்ணியிருந்தாலும்‌ 
துச்சாதனனும்‌ சகுனியும்‌ கர்ணனும்‌ அருகிருக்க குடில்‌ 
முற்றத்தில்‌ துரியோதனன்‌ அமர்ந்திருக்கக்‌ கண்டு 
திகைத்து கடிவாளத்தை பிடித்திழுத்தான்‌. 
தொலைவிலேயே அவனை திரும்பிப்‌ பார்த்துவிட்ட 
சகுனி புன்னகையுடன்‌ கைசுட்டி ஏதோ சொன்னார்‌. 
துரியோதனன்‌ அவனை நோக்கி கைகாட்டி அருகே 
அழைத்தான்‌. புரவி தயங்கி காலட வைப்பதை 
உணர்ந்தான்‌. எக்கணமும்‌ அது திரும்பி விசைகொண்டு 
ஓடத்தொடங்கிவிடும்‌ என்று தோன்றியது. அதை 
குதிமுள்ளால்‌ குத்தியும்‌ கழுத்தில்‌ கைகளால்‌ தட்டியும்‌ 
அவன்‌ முன்செல்ல ஊக்கினான்‌. புரவி சென்று நின்றதும்‌ 
இறங்கி நடந்து காவலனின்‌ வணக்கத்தை ஏற்று 
துரியோதனன்‌ அருகே சென்று சகுனிக்கும்‌ கர்ணனுக்கும்‌ 
துரியோதனனுக்கும்‌ தலை வணங்கிவிட்டு சிறிய பெட்டி 
மேல்‌ அமர்ந்தான்‌. 


சகுனி “இப்போர்‌ எப்படி தொடரவேண்டும்‌ 
என்பதைப்பற்றி பேசிக்கொண்டிருக்கிறோம்‌, பாஞ்சாலரே. 
உங்கள்‌ வருகையை எதிர்பார்த்திருந்தோம்‌” என்றார்‌. 
துரியோதனன்‌ உரத்த குரலில்‌ “இன்றைய பகல்போரை 
தவிர்த்துவிடுவோம்‌ என்று அங்கர்‌ எண்ணுகிறார்‌. 
படைகள்‌ துயின்றுகொண்டிருக்கின்றன, அவர்களை 
எழுப்பி போருக்கு செலுத்த இயலாதென்கிறார்‌” என்றான்‌. 
“ஆம்‌, நானும்‌ அவ்வண்ணமே எண்ணுகிறேன்‌. அது 
ல்‌ தகக எ ச்ம்‌ என்றான்‌. ஆனால்‌ 
துரியோதனனின்‌ சொற்களிலேயே அவன்‌ அந்த 
எண்ணம்‌ கொண்டிருக்கவில்லை என உணர்ந்து உள்ளம்‌ 
சலித்தான்‌. “அவரிடம்‌ நான்‌ கூறுகிறேன்‌. இப்போர்‌ 
தொடர்ந்தாகவேண்டும்‌. ஐயம்‌ தேவையில்லை, இப்போர்‌ 
இப்போதே தொடர்ந்தாக வேண்டும்‌” என்று துரியோதனன்‌ 
சொன்னான்‌. “அரசே” என்று தயக்கத்துடன்‌ 
அஸ்வத்தாமன்‌ கூற “அங்கு அவர்களின்‌ படையில்‌ 
நிஷாதரும்‌ கிராதரும்‌ முழுமையாக வீழ்ந்துவிட்டனர்‌. 
நேற்று இரவு அங்கர்‌ செலுத்திய நச்சுஅம்புகள்‌ அவர்கள்‌ 
அனைவரையும்‌ மயங்கி விழவைத்திருக்கின்றன. 
அவர்களில்‌ பெரும்பாலானவர்கள்‌ இன்று 
உச்சிப்பொழுதுக்குள்‌ எழுந்துவிடுவார்கள்‌. மீண்டும்‌ 
படைக்கலம்‌ எடுத்து அவர்கள்‌ போருக்கெழுவதற்கு 
முன்னர்‌ நாம்‌ அவர்களை முற்றழித்துவிடவேண்டும்‌. 


ஆம்‌, இன்று உச்சிப்பொழுதுக்குள்‌ போர்‌ 
முடிந்துவிடவேண்டும்‌” என்று துரியோதனன்‌ 
சொன்னான்‌. 


அஸ்வத்தாமன்‌ அவன்‌ விழிகளை பார்த்தான்‌. 
அதிலிருந்த உறுதியும்‌ நம்பிக்கையும்‌ அவன்‌ உள்ளத்தில்‌ 
ஒரு நடுக்கை உருவாக்கின. திரும்பி அவன்‌ கர்ணனை 
பார்த்தான்‌. கர்ணன்‌ “அவர்‌ கூறுவது உண்மை. என்‌ 
அம்புகளின்‌ மயக்கு இன்னும்‌ சில நாழிகைக்கே நீடிக்கும்‌” 
என்றான்‌. “ஆனால்‌” என்று அஸ்வத்தாமன்‌ 
சொல்லெடுக்க துரியோதனன்‌ எழுந்து கைநீட்டி “எல்லாச்‌ 
சொற்களுக்கும்‌ ஆனால்‌ என்பதை உடன்‌ 
சேர்த்துக்கொள்ளலாம்‌. ஆம்‌, நமக்கு பல தடைகள்‌ 
உள்ளன. நமது படைகளை எழவைக்க இயலாது. 
ஆனால்‌ அவர்கள்‌ எழுந்தாகவேண்டும்‌, 
போர்புரிந்தாகவேண்டும்‌. அவர்களிடம்‌ சொல்வோம்‌ நாம்‌ 
வெற்றிகொள்ளப்‌ போகிறோம்‌ என்று” என்றான்‌. 
அஸ்வத்தாமன்‌ என்ன சொல்வதென்று அறியாமல்‌ 
அவன்‌ முகத்தையே நோக்கிக்கொண்டிருந்தான்‌. அது 
களிப்பில்‌ வெறிப்பு கொண்டிருந்தது. விழிகள்‌ எதையும்‌ 
நோக்காதவைபோல துறித்து நின்றன. 


அருகே நின்றிருந்த துச்சாதனனை விழிதாக்கி நோக்கி 
அடையாளம்‌ காணாமல்‌ விழிவிலக்கி உடனே திடுக்கிட்டு 
மீண்டும்‌ நோக்கினான்‌. அது துச்சாதனனேதான்‌. ஆனால்‌ 
முற்றிலும்‌ பிறிதொருவனாகத்‌ தெரிந்தான்‌. என்ன 
ஆயிற்று அவனுக்கு? முகத்தில்‌ புண்ணோ நெருப்போ 
பட்டு தோற்றமே மாறிவிட்டதா? ஆனால்‌ முகம்‌ எந்த 
மாற்றமும்‌ இல்லாமல்‌ இருந்தது. அவன்‌ ஆழ்ந்து 
துயில்பவன்‌ போலிருந்தான்‌. அஸ்வத்தாமன்‌ விழிகளை 
விலக்கிக்கொண்டான்‌. அவன்‌ முகம்‌ கண்ணுக்குள்‌ 
நின்றது. அவன்‌ உள்ளம்‌ திடுக்கிட்டது. இன்று 
துருமசேனன்‌ களம்பட்டான்‌. ஆம்‌, மைந்தனை 
இழந்தவன்‌. ஆனால்‌ அந்த முகத்தில்‌ துயரே இல்லை. 
முனிவர்களின்‌ முகம்‌. முலையூட்டும்‌ அன்னையரின்‌ 
முகம்‌. அவன்‌ மீண்டும்‌ துச்சாதனனை நோக்கினான்‌. 
மிகையாக அகிபீனா கொண்டுவிட்டானா? ஆனால்‌ அது 
களிமயக்கு அல்ல. தெளிந்தவன்‌ போலிருந்தான்‌. 
தன்னுள்‌ இருந்த பெருஞ்சுமை ஒன்றை 
அகற்றியவன்போல. நஞ்சை முழுக்க 
உமிழ்ந்துவிட்டவன்போல. அந்த மைந்தனிடம்‌ அவன்‌ 
அணுக்கம்‌ காட்டியதை அஸ்வத்தாமன்‌ கண்டதே 
இல்லை. அணுக்கம்‌ காட்டக்கூட முடியாத அளவுக்கு 
அகம்குழைந்திருந்த உறவுபோலும்‌ அது. எனில்‌ அவன்‌ 
இழந்ததுதான்‌ என்ன? 


“சற்று முன்‌ நான்‌ துயின்றுகொண்டிருந்தேன்‌. 
அனைத்தையும்‌ இழந்துவிட்டேன்‌ என்று துயிலுக்குள்‌ 
நான்‌ ஓலமிட்டேன்‌” என்று துரியோதனன்‌ சொன்னான்‌. 
“யாரோ என்னைத்‌ துரத்த வெறிகொண்டு தப்பியோடி 
கரிய சுவரொன்றில்‌ முட்டி மல்லாந்து விழுந்தேன்‌. 
அச்சுவர்‌ பேருருக்கொண்டு எழுந்து என்‌ முன்னால்‌ 
நின்றது. அது கன்னங்கரிய கலிதேவனின்‌ உருவம்‌. நீ 
இன்று வெல்வாய்‌ என்‌ மைந்தா என்றது. இன்னும்‌ 
ஒருபகல்‌ உன்‌ வெற்றிக்கு என்று எந்தை சொன்னார்‌. 
அக்குரல்‌ கேட்டு நான்‌ விழித்துக்கொண்டேன்‌. ஐயம்‌ 
தேவையில்லை, இன்று உச்சிப்பொழுதுக்குள்‌ கெளரவப்‌ 
படை முழு வெற்றியை அடையும்‌. இன்று களத்தில்‌ 
பாண்டவர்‌ ஐவரையும்‌ கொன்று வீழ்த்துவோம்‌.” இரு 
கைகளையும்‌ ஓங்கித்தட்டி வெறியுடன்‌ நகைத்து “இன்று 
களத்தில்‌ நான்‌ முடிசூடுவேன்‌. அவ்விழிமகன்களின்‌ 
குருதியில்‌ ஐந்துமுறை நீராட்டிய மணிமுடியை. 
ஹஸ்தியும்‌ குருவும்‌ பிரதீபரும்‌ சூடிய முடியை... ஆம்‌! இது 
எந்தையின்‌ ஆணை!” என்றான்‌. 


இயல்பாகத்‌ திரும்பி அஸ்வத்தாமன்‌ சகுனியை பார்க்க 
சகுனி அவன்‌ கண்களை சந்தித்தபின்‌ வேறு பக்கம்‌ 
திரும்பிக்கொண்டார்‌. அஸ்வத்தாமன்‌ முடிவெடுத்து 
உரத்த குரலில்‌ “அரசே, உங்கள்‌ கனவும்‌ நம்பிக்கையும்‌ 
நீங்கள்‌ கையறு நிலையிலிருப்பதால்‌ உருவாவதாக 
இருக்கலாம்‌. தெய்வங்கள்‌ அவ்வாறு மானுடருடன்‌ 

டுவதுண்டு” என்றான்‌. கர்ணனும்‌ சகுனியும்‌ அவன்‌ 
நேர்‌ பேச்சைக்‌ கேட்டு திடுக்கிட்டார்கள்‌. ஆனால்‌ 
துரியோதனன்‌ மேலும்‌ உரக்க நகைத்து கோணலாக 
இழுபட்ட உதடுகளுடன்‌ “இதை நீங்கள்‌ சொல்வீர்கள்‌ என 
எனக்குத்‌ தெரியும்‌. என்‌ கனவு எழுந்தபோதே நான்‌ 
உணர்ந்தேன்‌, என்னைச்‌ சுற்றியுள்ள அனைவரும்‌ 
அஞ்சிக்கொண்டிருக்கிறார்கள்‌ என்று. அனைத்தும்‌ 
முடிந்துவிட்டதென்ற எதிர்நம்பிக்கையை பிற 
அனைவரும்‌ அடைந்துவிட்டார்கள்‌ என்று. இவ்வெற்றி 
எனது நம்பிக்கையால்‌, எனது தளரா ஊக்கத்தால்‌, என்‌ 
தெய்வத்தின்‌ அருளால்‌ மட்டுமே அடையப்படுவது. 
இன்று வெற்றியை காண்பீர்கள்‌. ஐயம்‌ வேண்டாம்‌” 
என்றான்‌. 


“உத்தர பாஞ்சாலரே, இன்று முழு வெற்றி நிகழும்‌. 
இச்சோர்வும்‌ பின்னடைவும்‌ உளத்தளர்வும்‌ 
நம்பிக்கையிழப்பும்‌ அனைத்தும்‌ இன்றைய வெற்றியை 
நோக்கி நாம்‌ செல்வதற்காகவே. தெய்வங்கள்‌ நமது இறுதி 
எல்லையை காட்டுகின்றன. இதிலிருந்து எழுவாயெனில்‌ 
வெற்றி உனக்கல்லவா என்று என்‌ தெய்வம்‌ என்னிடம்‌ 


சொல்கிறது. எழுந்து காட்டுகிறேன்‌. இன்று என்‌ 
தெய்வத்தின்‌ முன்‌ நின்று காட்டுகிறேன்‌. இன்று போர்‌ 
நிகழ்ந்தாகவேண்டும்‌. இப்பொழுதே என்‌ படைகள்‌ 
எழுந்தாகவேண்டும்‌” என்றான்‌ துரியோதனன்‌. 
அஸ்வத்தாமன்‌ பெருமூச்சுடன்‌ தளர்ந்து தலையசைத்து 
“நான்‌ ஒன்றும்‌ சொல்வதற்கில்லை. ஆனால்‌ நமது 
படைகளை இப்பொழுது எழுப்ப முடியாது என்றாவது 
புரிந்துகொள்ளுங்கள்‌. இறந்தவர்களும்‌ துயில்பவர்களும்‌ 
வேறுபாடின்றி நிரம்பிக்‌ கிடக்கிறார்கள்‌” என்றான்‌. 


துரியோதனன்‌ “அவ்வண்ணமே மறுபக்கமும்‌ 
கிடக்கிறார்கள்‌. நாம்‌ நம்மவரை 
எழுப்பிவிட்டோமென்றால்‌ விழுந்துகிடப்பவர்கள்‌ மேல்‌ 
சென்று வெற்றியை அடைவோம்‌” என்றான்‌. “அந்த ஒரு 
சிறு வாய்ப்பை நானும்‌ காண்கிறேன்‌. அவர்களால்‌ 
தங்கள்‌ படையை எழுப்ப முடியவில்லை. நாம்‌ நமது 
படையை எழுப்பிவிட்டோமெனில்‌ அதுவே வெற்றிக்கான 
வழியாக அமையக்கூடும்‌” என்றான்‌. அஸ்வத்தாமன்‌ 
திகைப்புடன்‌ திரும்பி சகுனியை பார்த்தான்‌. சகுனியின்‌ 
கண்களில்‌ துரியோதனனின்‌ கண்களில்‌ தெரிந்த அதே 
வெறி மெல்ல தொடங்கிவிட்டிருப்பதை கண்டான்‌. 
ஒருவரிலிருந்து ஒருவர்‌ பற்ற வைத்துக்கொள்கிறார்கள்‌ 
என்று தோன்றியது. சலிப்புடன்‌ “எப்படி எழுப்புவோம்‌? 
நமது படையை இத்தருணத்தில்‌ எழுப்ப நம்மால்‌ 
இயலாது. முற்புலரி என்பது நித்ரா தேவியின்‌ களம்‌. 
மரங்களையும்‌ மலைப்பாறைகளையும்கூட துயில 
வைக்கும்‌ ஆற்றலை இப்பொழுதில்‌ நித்ராதேவி 
பெறுகிறாள்‌” என்றான்‌. 


“இன்னும்‌ சற்று நேரத்தில்‌ புலரும்‌. கதிரொளி படுகையில்‌ 
மட்டுமே நம்‌ படைவீரர்கள்‌ எழுவார்கள்‌. அதற்குப்‌ பின்‌ 
அவர்களைத்‌ தொகுத்தொரு அணிவகுப்பதற்கே இரண்டு 
நாழிகை ஆகிவிடும்‌” என்றான்‌ கர்ணன்‌. “அணிவகுக்க 
வேண்டியதில்லை. அவர்கள்‌ எழுந்து அந்நிலையிலேயே 
போர்‌ தொடங்கட்டும்‌. அவர்கள்‌ எழுந்து அவர்கள்‌ 
விழுகையில்‌ என்ன அணி இருந்ததோ அந்த அணியே 
இருக்கட்டும்‌” என்றான்‌ துரியோதனன்‌. “நேற்று அவர்கள்‌ 
விழுகையில்‌ நம்மிடம்‌ எச்சூழ்கையும்‌ இல்லை. 
அரக்கனால்‌ மத்தென கடையப்பட்டு வெறும்‌ 
குழுக்களாகவும்‌ ஒற்றை வீரர்களாகவும்‌ சிதறிப்பரந்து 
இக்களத்தில்‌ நின்றோம்‌. இன்று வரும்போது நிலம்‌ 
நிறைத்துக்கிடக்கும்‌ உடல்களைப்‌ பார்த்தபடி வந்தேன்‌. 
புயலுக்குப்பின்‌ சருகுகள்போல கிடக்கிறார்கள்‌. எந்த 
ஒழுங்கும்‌ இல்லை” என்றான்‌ அஸ்வத்தாமன்‌. 


துரியோதனன்‌ “இன்று ஒழுங்கை என்‌ தெய்வம்‌ 
அமைக்கட்டும்‌. இப்பதினான்கு நாளும்‌ நாம்‌ 
படைசூழ்கை அமைத்தோம்‌. இன்று அதை 
தெய்வத்திற்கே விட்டுவிடுவோம்‌. எழுந்து போர்புரியுங்கள்‌ 
என்ற ஆணையை மட்டுமே அனுப்புவோம்‌. இவர்கள்‌ 
அனைவர்‌ உள்ளத்திற்குள்ளும்‌ புகுந்து அவர்களை 
ஒருங்கிணைக்கவைக்கும்‌ என்‌ தெய்வத்தை இன்று 
காண்போம்‌. இன்றைய போர்‌ முழுமையாகவே அவருக்கு 
விட்டுவிடப்படட்டும்‌” என்றான்‌. கைகளை விரித்து 
பெருங்குரலில்‌ “இன்று கலி தெய்வம்‌ 
வென்றாகவேண்டும்‌. பெருயுகம்‌ ஒன்று ப தவம அல்பம்‌ 
அது என்‌ தேவனின்‌ யுகம்‌” என்றான்‌. துரியோதனனின்‌ 
முகமும்‌ உடலும்‌ முற்றாக மாறிவிட்டிருப்பதை 
அஸ்வத்தாமன்‌ கண்டான்‌. “அங்கரே” என்றான்‌. 


கர்ணன்‌ “அவர்‌ கூறுவது ஒரு வாய்ப்பு என்றே எனக்கும்‌ 
படுகிறது. இல்லையேல்‌ அத்தனை ஆழ்ந்த நம்பிக்கை 
எழுந்திருக்காது அவருக்கு” என்றான்‌. “எப்படி 
எழுப்புவோம்‌ அவர்களை?” என்று அஸ்வத்தாமன்‌ 
கேட்டான்‌. கர்ணன்‌ “அது எனக்குத்‌ தெரியவில்லை. 
அவர்களில்‌ வாழும்‌ தெய்வம்‌ அவர்களை எழுப்பட்டும்‌. 
அரசரின்‌ தெய்வம்‌ களத்திலெழட்டும்‌” என்றான்‌. சகுனி 
“அவர்களை எழுப்புவதற்கு ஒரு வழி உண்டென்று 
எனக்குத்‌ தோன்றுகிறது” என்றார்‌. அஸ்வத்தாமன்‌ 
வெறுமனே நோக்க “ஆம்‌, தெய்வம்‌ வழிகாட்டும்‌ என்று 
எனக்குத்‌ தெரியும்‌. சொல்க!” என்று துரியோதனன்‌ 
கூவினான்‌. “இன்னும்‌ சற்று நேரத்தில்‌ புலரிக்காற்று 
வீசத்தொடங்கும்‌” என்று சகுனி சொன்னார்‌. கர்ணன்‌ 
உடனே அதை உணர்ந்துகொண்டு எழுந்து “ஆம்‌, 
புலரிக்காற்று நம்‌ படைகளை நோக்கியே வீசும்‌. அது 
விசை மிக்கது. எப்போதும்‌ அந்தி சரிவதற்கு முன்பும்‌ 
கதிரெழுவதற்கு முன்பும்‌ மண்ணை 
தெய்வமெழுவதற்காக தூய்மைப்படுத்த அக்காற்று 
எழுகிறதென்று சொல்‌ உண்டு” என்றான்‌. 


சகுனி “நமது படைகளின்‌ தெற்கு எல்லையில்‌ நாம்‌ 
சென்று நிற்போம்‌. அங்கிருந்து முரசொலியை 
எழுப்பினால்‌ காற்று அதை நம்‌ படைகளின்‌ அனைத்துப்‌ 
பகுதிகளுக்கும்‌ கொண்டுசென்று சேர்க்கும்‌. எழுக எழுக 
என்று அதுவே ஒவ்வொருவரின்‌ செவிகளிலும்‌ முழக்கும்‌” 
என்றார்‌. கர்ணன்‌ “ஆனால்‌ இப்போதிருக்கும்‌ துயிலில்‌ 
அவர்கள்‌ அதை கேட்பதற்கு வாய்ப்பில்லை. துயிலரசி 
செவிகளில்‌ விழும்‌ அனைத்தையும்‌ பிறிதொன்றென 
விளக்கி அவர்கள்‌ அகத்திற்கு காட்டும்‌ ஆற்றல்‌ 
கொண்டவள்‌” என்றான்‌. “துயிலரசி உள்ளத்தை மட்டுமே 


ஆளமுடியும்‌. உடல்களை உலுக்கி எழுப்புவோம்‌” 
என்றபடி சகுனி எழுந்தார்‌. காலின்‌ வலி முகம்‌ சுளிக்க 
வைக்க துரியோதனனின்‌ தோளைப்‌ பற்றியபடி நின்று 
“தென்கிழக்குக்‌ காவல்மாடங்களின்‌ அருகே மேலும்‌ 
நான்கு காவல்மாடங்களை இழுத்து வைப்போம்‌. 
காவல்மாடத்திலிருந்து எரியும்‌ மிளகுத்தாளை 
அக்காற்றில்‌ கலந்து வீசுவோம்‌. ஒவ்வொருவரின்‌ 
மூக்குக்குள்ளும்‌ அது சென்று அவர்களை தும்ம 
வைக்கும்‌. உடலை உலுக்கி எழுப்பும்‌. அப்போது நமது 
போர்முரசு ஒலிக்கட்டும்‌” என்றார்‌. 


“விளையாடுகிறீர்களா? அவ்வாறு எழுப்பப்படும்‌ 
வீரர்கள்‌ எவ்வாறு போர்புரிவார்கள்‌? அவர்கள்‌ 
கண்களிலும்‌ அந்த எரிபொடியே நிறைந்திருக்கும்‌” என்று 
அஸ்வத்தாமன்‌ சொன்னான்‌. “ஆம்‌, சற்று நேரம்‌ 
அவர்களின்‌ விழிகளிலும்‌ எரிச்சல்‌ இருக்கும்‌. அதுவும்‌ 
நன்று. யானைகளும்‌ புரவிகளும்கூட வெறி கொள்ளும்‌. 
நமக்குத்‌ தேவை முதல்‌ எழுச்சியின்‌ விசைதான்‌. முழுப்‌ 
படையையும்‌ எழுப்பவேண்டியதில்லை. முதல்‌ படை 
எழுந்துவிட்டதென்றால்‌ அதை உடலால்‌ உணர்ந்து 
எஞ்சிய படையும்‌ எழுந்துவிடும்‌” என்றார்‌ சகுனி. 
“கீழ்மை” என்றான்‌ அஸ்வத்தாமன்‌. “அவர்கள்‌ 
விழிப்பதற்குள்‌ நமது படை கடந்து உள்ளே 
சென்றிருக்கும்‌. நமது சகடங்களால்‌ அறைபட்டு 
பெரும்பாலான கிராதர்கள்‌ இறந்திருப்பார்கள்‌” என்று 
சகுனி சொன்னார்‌. “இதைத்தான்‌ நானும்‌ எண்ணினேன்‌. 
இது என்‌ ஆணை!” என்று துரியோதனன்‌ கூவினான்‌. 


“அரசே, தந்தையின்‌ ஆணை பிறிதொன்று. இன்று 
படைகள்‌ போருக்கெழ வேண்டாம்‌ என்று அவர்‌ 
ஆணையிட்டார்‌. அவ்வாணையுடன்‌ நான்‌ இங்கு 
வந்தேன்‌” என்றான்‌ அஸ்வத்தாமன்‌. “அரசன்‌ என்ற 
வகையில்‌ அவ்வாணையை நான்‌ மீறுகிறேன்‌” என்றான்‌ 
துரியோதனன்‌. “அவர்‌ நமது படைத்தலைவர்‌” என்றான்‌ 
அஸ்வத்தாமன்‌. “எனில்‌ அவர்‌ படைத்தலைவர்‌ அல்ல 
என்று அறிவிக்கிறேன்‌” என்று துரியோதனன்‌ 
சொன்னான்‌. அவன்‌ விழிகள்‌ விரிந்து பித்துகொண்டு 
அலைந்தன. துச்சாதனனிடம்‌ திரும்பி “செல்க! சென்று 
படைமுகப்புக்கு வரும்படி ஆணையிடுக! அவர்‌ 
மறுத்தாரெனில்‌ அவரை படைத்தலைவர்‌ 
பொறுப்பிலிருந்து நான்‌ நீக்கியிருக்கிறேன்‌ என்று கூறுக! 
நமது படைகள்‌ எழட்டும்‌. ஒருகணமும்‌ பிந்த 
வேண்டியதில்லை” என்றான்‌. 

[[ஙage]தலைக்குமேல்‌ இருளில்‌ வெளவால்கள்‌ 
சிறகடித்துச்‌ சுழன்றுகொண்டிருப்பதை திருஷ்டத்யும்னன்‌ 
உணர்ந்தான்‌. அங்கே போர்‌ தொடங்கிய பின்னர்‌ 
அவ்வாறு வெளவால்கள்‌ களத்தில்‌ எழுந்து சுழன்றதை 
அவன்‌ உணர்ந்ததில்லை. எங்கும்‌ குமட்டலெடுக்கச்‌ 
செய்யும்‌ உப்புவாடை நிறைந்திருந்தது. வியர்வையும்‌ 
குருதியும்‌ கலந்தது. காற்றில்‌ அசைவே இல்லை. 
எப்போதும்‌ இரவில்‌ குருக்ஷேத்ரத்தை நிறைத்திருக்கும்‌ 
வலிமுனகல்களும்‌ அழுகைகளும்‌ இல்லை. இருளுக்குள்‌ 
படைப்பெருக்கு முற்றாக அடங்கி துயில்கொண்டிருந்தது. 


பாண்டவப்‌ படைகளின்‌ நடுவே சிறு மரப்பெட்டி மீது 
கால்களை விரித்து கைகளை இருபுறமும்‌ ஏவலர்களிடம்‌ 
அளித்து அமர்ந்திருந்தான்‌. ஏவலர்கள்‌ அவன்‌ உடலில்‌ 
குருதிப்‌ பிசினுடன்‌ சேர்ந்து இறுகி ஒட்டியிருந்த 
தோல்பட்டிகளை அவிழ்த்து மெல்ல கவசங்களை 
விடுவித்தனர்‌. கவசங்கள்‌ ஆடைகளுடன்‌ ஒட்டியிருந்தன. 

டைகளை அம்புமுனைகள்‌ தசைகளுடன்‌ சேர்த்து 
தைத்திருந்தன. கவசங்களை கழற்றுவதில்‌ அதற்குள்‌ 
நன்கு தேர்ந்துவிட்டிருந்த ஏவலர்‌ முதலில்‌ அம்பு 
பதிந்திருந்த இடங்களைச்‌ சுற்றி ஆடைகளைக்‌ கிழித்து 
கவசங்களை அப்பால்‌ எடுத்து வைத்தனர்‌. 
கந்தகமருந்துடன்‌ கலந்து உருக்கிய தேன்மெழுகில்‌ முக்கி 
எடுத்த மரவுரியை வலக்கையில்‌ வைத்துக்கொண்டு 
இடக்கையால்‌ அம்பு முனைகளை தசையிலிருந்து 
பிடுங்கி எடுத்தனர்‌. குருதி சற்றே வரவிட்டு இருமுறை 
மரவுரியால்‌ துடைத்தபின்‌ மெழுகுடன்‌ சேர்த்து புண்ணின்‌ 
மேல்‌ வைத்து துணியால்‌ சுற்றி கட்டினர்‌. 


அவன்‌ உடலெங்கும்‌ குருதி உலர்ந்து 
பொருக்கோடியிருந்தது. மரவுரியை தைலம்‌ கலந்த நீரில்‌ 
முக்கி அவன்‌ உடலை அழுத்தித்‌ துடைத்தனர்‌ மருத்துவ 
ஏவலர்‌. அவன்‌ கையுறைகளை வாளால்‌ கிழித்து 
அகற்றினர்‌. உலர்ந்த புண்ணிலிருந்து அகல்வதுபோல்‌ 
குருதியுடன்‌ பொருக்கு பிரிந்து தோலுறைகள்‌ அகல 
அவன்‌ கைகள்‌ வெளுத்து சுருங்கி தெரிந்தன. காலில்‌ 
அணிந்திருந்த இரும்புக்குறடுகளை இரு ஏவலர்‌ 
கழற்றினர்‌. பின்னர்‌ அக்குறடுகளை அருகிருந்த 
மரவுரியால்‌ அழுந்தத்‌ துடைத்து குருதிப்‌ பொருக்குகளை 
நீக்கி நறுமணச்‌ சுண்ணத்தால்‌ கால்களைத்‌ துடைத்து 


பின்னர்‌ மீண்டும்‌ குறடுகளை அணிவித்தனர்‌. ஒவ்வொரு 
கவசத்தை கழற்றுகையிலும்‌ அவன்‌ வலியுடன்‌ முகம்‌ 
சுளித்தான்‌. அம்புகள்‌ பிடுங்கப்படும்போது மெல்ல 
முனகினான்‌. 


அவன்‌ உடலைத்‌ துடைத்தபின்‌ கவசங்களை மரவுரியால்‌ 
துடைத்து உடைந்திருந்த பகுதிகளை அகற்றி புதியன 
சேர்த்து மீண்டும்‌ அவனுக்கு அணிவித்தனர்‌. 
தோல்பட்டிகளை இறுக்கி முடிச்சுகளைப்‌ போட்டு 
கவசங்களை உரிய இடங்களில்‌ பொருத்தினர்‌. கவசங்கள்‌ 
தசைகளின்மீது வலுவுடன்‌ அறையாமலிருக்கும்‌ 
பொருட்டு உள்ளே அழுத்தப்பட்டு தகடுகளாக மாறிய 
மரவுரிச்‌ சுருள்களை உரிய இடங்களில்‌ வைத்து 
இறுக்கினர்‌. பின்னர்‌ தலைமை ஏவலன்‌ சற்றே விலகி 
தலைவணங்க திருஷ்டத்யும்னன்‌ எழுந்து நின்று இரு 
கைகளையும்‌ விரித்தான்‌. புதிய கையுறைகளை அவன்‌ 
கைகளில்‌ அணிவித்தனர்‌. விரல்களை விரித்து நீட்டி 
அவற்றை நோக்கியபின்‌ அவன்‌ அருகே தன்‌ தேர்‌ 
ஒருங்கிக்கொண்டிருப்பதை பார்த்தான்‌. அதன்‌ ஓசை 
அத்தனை நேரம்‌ கேட்டுக்கொண்டிருந்தது, அவன்‌ அதை 
ஓடும்‌ தேரின்‌ ஒலியென எண்ணிக்கொண்டிருந்தான்‌. 


புண்பட்டிருந்த புரவிகள்‌ அகற்றப்பட்டு புதிய புரவிகள்‌ 
கட்டப்பட்டிருந்தன. அவற்றின்‌ உடலில்‌ 
தோல்பட்டைகளும்‌ நுகமும்‌ உரிய முறையில்‌ 
பொருந்தியிருக்கிறதா என்று பாகன்‌ இழுத்தும்‌ 
அசைத்தும்‌ நோக்கிக்கொண்டிருந்தான்‌. இரு ஏவலர்கள்‌ 
சகடங்களை ஆய்ந்து அச்சாணி உரிய முறையில்‌ 
சுழல்கிறதா என்று நோக்கினார்கள்‌. இறுகிய சகடம்‌ தேரில்‌ 
அசைவுகளை மிகுதியாக்கும்‌. இறுக்கமற்ற சகடம்‌ 
பள்ளங்களில்‌ தேரை நிலைகுலையச்‌ செய்யும்‌. 
இரண்டுக்கும்‌ நடுவில்‌ ஓரிடம்‌ அவர்கள்‌ உள்ளத்தில்‌ 
இருந்தது. ஒவ்வொரு முறை தேரை சீரமைக்கையிலும்‌ 
மீண்டும்‌ மீண்டும்‌ இறுக்கி அதை ஒருக்கிக்கொண்டே 
இருப்பது தேர்வலர்கள்‌ வழக்கம்‌. போருக்கு எழும்‌ வீரர்‌ 
தேர்த்தட்டில்‌ அமர்ந்த பின்னரும்‌, அமரத்தில்‌ ஏறி 
அமர்ந்து பாகன்‌ கிளம்பலாமா என்று கேட்ட பின்னரும்‌ 
அவர்கள்‌ சகடத்தையும்‌ அச்சையும்‌ 
சீர்நோக்கிக்கொண்டிருப்பார்கள்‌. ஒருகணம்‌ இன்னும்‌ 
ஒருகணம்‌ என்று தேர்ப்பாகனிடம்‌ கோருவார்கள்‌. 


திருஷ்டத்யும்னனை நோக்கி புரவியில்‌ வந்திறங்கிய 
சாத்யகி “நாம்‌ இன்று வெறும்‌ நாற்களச்சூழ்கைதான்‌ 
அமைக்கப்போகிறோமா?” என்று கேட்டான்‌. 
திருஷ்டத்யும்னன்‌ “ஆம்‌” என்று உரைத்து 


திரும்பிப்பார்த்தான்‌. அருகே நின்ற ஏவலன்‌ குறிப்பை 
உணர்ந்து தன்‌ கையிலிருந்த அம்பை நீட்டினான்‌. அதை 
தலைகீழாகப்‌ பிடித்து தரையில்‌ கோடுகளை வரைந்து 
சூழ்கையை சாத்யகிக்கு காட்டினான்‌ திருஷ்டத்யும்னன்‌. 
சாத்யகி குனிந்து. சற்று கூர்ந்து நோக்கியபின்‌ 
தலையசைத்தான்‌. பொழுது சற்று ஒளிகொள்ளத்‌ 
தொடங்கிவிட்டிருந்தது. இருமுறை கெளரவப்‌ 
படைகளிலிருந்து முரசொலி எழுந்தது. “அவர்கள்‌ 
தங்கள்‌ படைகளை எழுப்பிக்கொண்டே 
இருக்கிறார்கள்‌... எப்பொழுது வேண்டுமென்றாலும்‌ 
கெளரவப்‌ படை எழுந்து வந்து நம்மை தாக்கக்கூடும்‌” 
என்று சாத்யகி சொன்னான்‌. 


“நமது படைகள்‌ ஒருங்கிவிட்டனவா?” என்றான்‌ 
திருஷ்டத்யும்னன்‌. “பெரும்பாலானவர்கள்‌ இன்னும்‌ 
துயிலெழவில்லை. உண்மையில்‌ இது போர்க்களம்‌ 
என்றே தோன்றவில்லை. நேற்று பகலிலிருந்து களம்பட்ட 
அனைவர்‌ உடல்களும்‌ சிதறி மன்மத கிடக்கின்றன. 
இன்றைய போர்‌ அவ்வுடல்களின்‌ நின்றே 
நிகழ்த்தப்படவுள்ளது” என்ற லயன்‌ கோணலாக 
நகைத்து “பிணங்களின்மேல்‌ காபாலிகர்‌ 
நடனமிடுவார்கள்‌ எனக்‌ கேட்டிருக்கிறேன்‌. போர்கள்‌ 
நிகழ்ந்தனவா என கேட்டுப்பார்க்க வேண்டும்‌” என்றான்‌. 
திருஷ்டத்யும்னன்‌ “நாம்‌ ஒருங்கியிருக்கவேண்டும்‌. 
எக்கணமும்‌ அவர்கள்‌ நம்மை தாக்கக்கூடும்‌. நேற்று 
அவர்கள்‌ நமக்கு பேரிழப்பை உருவாக்கியிருக்கிறார்கள்‌. 
நாம்‌ உளம்‌ சோர்ந்திருப்போம்‌ என்று கருதி 
அச்சோர்வைக்கொண்டு வெல்ல திட்டமிடுவார்கள்‌. 
இன்னும்‌ அரைநாழிகைக்குள்‌ நமது படைகள்‌ 
அனைவரும்‌ எழுந்தாகவேண்டும்‌” என்றான்‌. சாத்யகி 
“பலமுறை போர்முரசு ஒலித்தாகிவிட்டது. நூற்றுவர்வரை 
படைகளை எழுப்பும்பொருட்டு ஆணைகளை கொண்டு 
சேர்த்துவிட்டேன்‌. ஆனால்‌ எவர்‌ பில நார்க்‌ எவர்‌ 
இறந்திருக்கிறார்கள்‌ என்றுகூட பிரித்தறிய முடியாத 
இந்தக்‌ களத்தில்‌ எப்படி படைகளை எழுப்புவது?” 
என்றான்‌. 


திருஷ்டத்யும்னன்‌ சலிப்புடன்‌ தலையை அசைத்து “போர்‌ 
நிகழட்டும்‌. சகடங்களும்‌ புரவிக்குளம்புகளும்‌ கால்களும்‌ 
மிதித்துச்‌ செல்லும்போது தங்களை உயிருடன்‌ 
இருப்பதாக உணர்பவர்கள்‌ எழுந்துகொள்வார்கள்‌” 
என்றான்‌. பின்னர்‌ சிரித்து “பிறிதொன்றையும்‌ 
செய்வதற்கில்லை... எழுந்து சாவதா கிடந்தே சாவதா என 
அவர்கள்‌ முடிவெடுக்கட்டும்‌” என்றான்‌. சாத்யகி “இன்று 
நீங்கள்‌ ஆற்றப்போவதென்ன என்று பாண்டவப்‌ படையே 


காத்திருக்கிறது” என்றான்‌. திருஷ்டத்யும்னன்‌ முகம்‌ 
மாறினான்‌. “பிறவிப்பொறுப்பு...” என்றான்‌ சாத்யகி. 
திருஷ்டத்யும்னன்‌ “பிறப்பிலேயே பெரும்பாலும்‌ 
வாழ்க்கை முடிந்துவிடுகிறது அனைவருக்கும்‌” என்றான்‌. 
சாத்யகி “நான்‌ என்‌ வாழ்க்கையை தெரிவுசெய்தேன்‌” 
என்றான்‌. திருஷ்டத்யும்னன்‌ அவனை கூர்ந்து நோக்கி 
“என்ன வேறுபாடு?” என்றான்‌. சாத்யகி திகைப்புடன்‌ 
நோக்கினான்‌. “நாம்‌ நம்மை படைக்க பலிபீடங்களை 
கொண்டிருக்கிறோம்‌. எனக்கு அது தந்தையால்‌ 
அளிக்கப்பட்டது. நீர்‌ அதை ஈட்டிக்கொண்டீர்‌.” 


சாத்யகி “ஆம்‌” என்றான்‌. தலையசைத்து 
“எண்ணிப்பார்க்கலாகாது” என்று சொல்லி 
தலைவணங்கிவிட்டு கிளம்பிச்‌ செல்ல திருஷ்டத்யும்னன்‌ 
பாகனிடம்‌ “என்‌ தேரை போர்முனைக்கு கொண்டு 
செல்க!” என்று ஆணையிட்டபின்‌ திரும்பிப்பார்த்து 
ஏவலரிடம்‌ புரவிக்காக கைகாட்டினான்‌. ஏவலர்‌ 
அவனருகே கொண்டுசென்ற புரவியில்‌ ஏறிக்கொண்டு 
படைகளினூடாகச்‌ சென்றான்‌. பாண்டவப்‌ படை 
பெரும்பகுதி நிலம்படிந்து கிடப்பதை கண்டான்‌. 
ங்காங்கே சிலர்‌ எழுந்து அமர்ந்து சூழ்ந்திருந்த 
இளவெயிலில்‌ கண்கள்‌ கூச முகம்‌ பொத்‌ 
குனிந்திருந்தனர்‌. அவர்களின்‌ விழிகளிலிருந்து நீர்‌ 
வழிந்தது. அதை கைகளால்‌ துடைத்தபோது உறைந்த 
குருதி கரைந்து அது புதுச்சோரி என தெரிந்தது. சிலர்‌ 
குளம்படி ஓசையைக்‌ கேட்டு உடல்‌ விதிர்க்க திகைத்து 
நோக்கினர்‌. எவரும்‌ உளநிலை தெளிவுடன்‌ இல்லை 
என்பதை அவன்‌ உணர்ந்தான்‌. படைகளினூடாகச்‌ 
சென்று யுதிஷ்டிரரின்‌ நிலையை அடைந்தபோது அங்கு 
நகுலனும்‌ சகதேவனும்‌ நின்றிருப்பதை கண்டான்‌. 
யுதிஷ்டிரர்‌ தேர்‌ மறைவில்‌ கவசங்களை 
அணிந்துகொண்டிருந்தார்‌. 


புரவியிலிருந்து அவன்‌ இறங்கியதும்‌ சகதேவன்‌ 
“உளவுச்செய்தி வந்துள்ளது. அவர்கள்‌ நம்மை தாக்கவே 
எண்ணுகிறார்கள்‌” என்றான்‌. “புலரி எழுந்துவிட்டது” 
என்று திருஷ்டத்யும்னன்‌ சொன்னான்‌. “அவர்களும்‌ 
நம்மைப்போலவே நிலம்படிந்து 
துயின்றுகொண்டிருக்கிறார்கள்‌. நம்மைப்போலவே 
தங்களது படைகளை முரசுகொட்டி எழுப்ப 
முயன்றுகொண்டிருக்கிறார்கள்‌. இப்போது எவர்‌ முதலில்‌ 
எழுவார்கள்‌ என்பதுதான்‌ எவர்‌ படைகொண்டு 
வருவார்கள்‌ என்பதை முடிவு செய்கிறது.” யுதிஷ்டிரர்‌ 
தேருக்குப்‌ பின்னாலிருந்து புதிய கவசங்களுடன்‌ வந்து 
“பாஞ்சாலனே, இன்றைய போர்‌ உன்னுடையது. நேற்று 


அவருக்கு மழலைகள்‌ போலத்தான்‌. ஒருவராலும்‌ 
வெல்லப்படாதவராக வாழ்ந்து முதிர்ந்து மறையும்‌ 
பேறுபெற்றுவந்த மானுடர்‌ சிலரே. அவர்‌ அவர்களில்‌ 
தலையானவர்‌. அதை அறிந்த கணம்‌ உன்‌ தந்தையின்‌ 
ஆணவம்‌ அழிந்து அவர்‌ விடுதலைபெற்றார்‌. உன்‌ 

ணவம்‌ பலநூறு கொடிவிட்டு வளர்ந்து உன்னைச்‌ 
சுற்றிக்கட்டி வரிந்துவிட்டது” என்றான்‌. 


“நான்‌ அவரைப்பற்றி பேசவரவில்லை” என்றான்‌ 
துரியோதனன்‌. “சரி, நீ விழைவது எதுவோ அதை 
உனக்களிக்கிறேன்‌. நீ அவனைக்‌ கொல்லவேண்டும்‌ 
அல்லவா?” துரியோதனன்‌ இமைக்காமல்‌ நோக்கி 
நின்றான்‌. “அச்சுனைநீருக்குள்‌ நோக்கு. அங்கே ஒரு 
கதாயுதம்‌ கிடக்கிறது. அதை எடுத்துக்கொள்‌.” 
துரியோதனன்‌ தன்‌ உடலின்‌ தசைகள்‌ அனைத்தும்‌ 
செயலிழந்துபோனதுபோல உணர்ந்தவனாக அசையாமல்‌ 
நின்றான்‌. “அதுதான்‌ அவனைக்கொல்லும்‌ படைக்கலன்‌. 
அதை எடுத்துக்கொள்‌” என்றான்‌ ஸ்தூனகர்ணன்‌. “அது 
சொல்லற்ற துணை போல உன்னுடன்‌ எப்போதும்‌ 
இருக்கும்‌. நீ வளரும்போது அதுவும்‌ வளரும்‌. உன்‌ வஞ்சம்‌ 
பெருகும்போது அதுவும்‌ வீங்கும்‌.” 


துரியோதனன்‌ அவன்‌ விழிகளை நோக்கினான்‌. மெல்லக்‌ 
காலெடுத்துவைத்து நீருக்குள்‌ பார்த்தபோது நீரின்‌ 
ஒளிரும்‌ அலைநிழல்கள்‌ அடிப்பாறையில்‌ 
அலைபாய்வதைத்தான்‌ கண்டான்‌. சற்று பார்வை 
துலங்கிய பின்னரே அவ்வலைகளுடன்‌ கலந்ததுபோல 
தன்‌ உடலின்‌ சித்திரச்செதுக்குகள்‌ ஒளிவிட 
வெள்ளியென மின்னும்‌ பெரிய கதாயுதத்தைப்‌ 
பார்த்தான்‌. “இளவரசே அந்தக்‌ கதாயுதம்‌ 
இமயமலையடிவாரத்தில்‌ ஓடும்‌ ஒரு நதி. அதன்பெயர்‌ 
ரெளப்யை” என்றான்‌ ஸ்தூனகர்ணன்‌. 


[image] 
ஓவியம்‌: ஷண்முகவேல்‌ 


ஸ்தூனகர்ணன்‌ சொன்னான்‌ “ரெளப்யையின்‌ கரையில்‌ 
இருக்கும்‌ பிரசர்ப்பணம்‌ என்னும்‌ சோலையில்‌ முன்பு 
அனலின்‌ அதிபரான ஜமதக்னி முனிவர்‌ வந்து 
தவம்செய்தார்‌. அவர்‌ தவம்செய்த பன்னீராண்டுகாலமும்‌ 
ரெளப்யை ஒரு சிற்றோடையாக அவருக்கு சேவை 
செய்தாள்‌. காலையில்‌ அவர்‌ நீராடுவதற்கு 
குளிர்நீரளித்தாள்‌. அவர்‌ குடிக்கும்‌ நன்னீரானாள்‌. மதியம்‌ 
இளந்தென்றலாக அவரைச்‌ சூழ்ந்தாள்‌. இரவில்‌ 


உன்‌ தந்தை களம்பட்டதற்கு இன்று நீ பழிநிகர்‌ 
செய்தாகவேண்டும்‌. இங்குள்ள அத்தனை 
படைவீரர்களும்‌ அதை எதிர்பார்க்கிறார்கள்‌. உன்‌ 
குடிதெய்வங்களும்‌ மூதாதையரும்‌ விண்ணில்‌ 
காத்திருக்கிறார்கள்‌” என்றார்‌. 


திருஷ்டத்யும்னன்‌ “ஆம்‌, என்‌ கடன்‌ அது” என்றான்‌. 
“துரோணர்‌ படைமுகப்பில்‌ எழுவாராயின்‌ நமது 
வில்லவர்‌ இருவர்‌ உனக்கு துணை வருவார்கள்‌. 
சாத்யகியையும்‌ சுருதகீர்த்தியையும்‌ நீ சேர்த்துக்கொள்‌. 
அவரைச்‌ சூழ்ந்துகொண்டு தாக்கு. அவருக்கு 
படையுதவிக்கு வர இன்று அங்கு அங்கனும்‌ 
அஸ்வத்தாமனும்‌ மட்டுமே உள்ளனர்‌. அங்கனை 
அர்ஜுனன்‌ எதிர்கொள்ளட்டும்‌. அஸ்வத்தாமனை 
மந்தன்‌ எதிர்கொள்ளட்டும்‌. இன்றைய நாளே துரோணர்‌ 
களம்பட்டாகவேண்டும்‌. இல்லையேல்‌ இப்போர்‌ 
முடிவுறவில்லை என்றே பொருள்‌” என்றார்‌. 
திருஷ்டத்யும்னன்‌ தலைவணங்கினான்‌. அவன்‌ 
வஞ்சினம்‌ ஏதேனும்‌ உரைப்பான்‌ என்று 
எதிர்பார்த்தவர்போல்‌ யுதிஷ்டிரர்‌ முகம்‌ நோக்கி நின்றார்‌. 
அந்த அமைதியை உணர்ந்து திருஷ்டத்யும்னன்‌ 
தலைதூக்கி “பழிநிகர்‌ கொள்ளவே நான்‌ 
பிறந்திருக்கிறேன்‌, அரசே. நன்குணர்ந்திருக்கிறேன்‌. இது 
என்‌ நாள்‌” என்றான்‌. 


“நமது படைகளை எழுப்பவேண்டும்‌” என்று சகதேவன்‌ 
சொன்னான்‌. யுதிஷ்டிரர்‌ “ஏன்‌?” என்றார்‌. “அரசே, 
அனைவரும்‌ துயில்கொண்டிருக்கிறார்கள்‌” என்றான்‌ 
சகதேவன்‌. “வெயில்‌ எழவிருக்கிறது” என்று யுதிஷ்டிரர்‌ 
சொன்னார்‌. “அவர்களை வெயிலே எழுப்பும்‌.” 
திருஷ்டத்யும்னன்‌ “இளையவர்‌ பீமசேனர்‌ 
எழுந்துவிட்டாரா?” என்றான்‌. “எழுந்துவிட்டார்‌” என்றான்‌ 
சகதேவன்‌. யுதிஷ்டிரர்‌ “அவன்‌ தென்காட்டுக்குச்‌ சென்று 
அகிபீனா உண்டு படுத்தான்‌. ஆனால்‌ அரைநாழிகைகூட 
துயில்கொள்ளவில்லை. நான்‌ சென்று அவனிடம்‌ 
பேசலாம்‌ என்று எண்ணினேன்‌... வேண்டாம்‌ என இவன்‌ 
தடுத்துவிட்டான்‌” என்றார்‌. திருஷ்டத்யும்னன்‌ 
“அரசியிடம்‌ செய்தி சொல்லப்பட்டதா?” என்றான்‌. “ஆம்‌, 
நேற்றே தூதன்‌ சென்று உரைத்துவிட்டான்‌” என்றான்‌ 
சகதேவன்‌. யுதிஷ்டிரர்‌ “நம்‌ குடியில்‌ களம்படும்‌ 
மூன்றாவது மைந்தன்‌ கடோத்கஜன்‌. ஆனால்‌ 
அன்னைக்கு அவனே முதல்‌ பெயர்மைந்தன்‌. செய்தி 
அறிந்தால்‌ உளம்தாங்கமாட்டார்கள்‌ என எண்ணினேன்‌. 
க ஒரு சொல்லும்‌ உரைக்காமல்‌ வெறித்த 
ழிகளுடன்‌ கேட்டிருந்தார்கள்‌, பின்னர்‌ எழுந்து உள்ளே 


சென்றுவிட்டார்கள்‌ என்று தூதன்‌ சொன்னான்‌” என்றார்‌. 


“ஒன்றும்‌ உரைக்கவில்லையா?” என்று திருஷ்டத்யும்னன்‌ 
கேட்டான்‌. “அவன்‌ களம்படுவான்‌ என அன்னைக்குத்‌ 
தெரிந்திருக்கும்‌... அவனுக்கு அரசகுருதியில்‌ 
மணம்புரிந்து வைத்ததேகூட அதன்பொருட்டே என 
இப்போது தோன்றுகிறது” என்றார்‌ யுதிஷ்டிரர்‌. “நான்‌ 
எண்ணிப்பார்த்தேன்‌, கடோத்கஜன்‌ இக்களத்தில்‌ 
இவ்வாறு இறப்பதே நன்று. அக்குடி முற்றாக 
மாறிவிட்டது. அவர்களின்‌ குடியின்‌ இறுதி அரக்கர்கள்‌ 
இக்களத்தில்‌ மடிந்தவர்கள்‌... இன்று பாரதவர்ஷத்தின்‌ 
மாவீரனாக சூதர்கள்‌ பாட அவன்‌ விண்ணேகினான்‌.” 
திருஷ்டத்யும்னன்‌ சலிப்புடன்‌ எழுந்துகொண்டு “நான்‌ 
களத்திற்குச்‌ செல்கிறேன்‌” என்றான்‌. “உன்‌ வஞ்சினம்‌ 


வெல்க!” என்றார்‌ யுதிஷ்டிரர்‌. திருஷ்டத்யும்னன்‌ 
தலைவணங்கி விடைபெற்றான்‌. 


[18௨26]புலரிவெயில்‌ ஒளிகொண்டு மெல்ல 
நிமிர்ந்துகொண்டிருந்தது. நிழல்கள்‌ குறுகி தங்கள்‌ 
பொருட்களை நோக்கி சென்றுகொண்டிருந்தன. 
திருஷ்டத்யும்னன்‌ தன்‌ புரவியில்‌ படைமுகப்பிற்கு வந்து 
நின்றான்‌. எங்கும்‌ பூத்திருந்த ஒளி அவனை உளமெழச்‌ 
செய்தது. புலரிவெளிச்சத்தைப்‌ பார்த்து 
நெடுநாட்களாயிற்று என்று எண்ணினான்‌. ஒளி ஒரு 
நீர்மைபோல்‌ முகில்களின்‌ இடைவெளிகளினூடாக 
நீண்ட சட்டங்களாகி போர்க்களத்தில்‌ விழுந்திருந்தது. 
களம்‌ நிறைத்து படுத்திருந்த உடல்களின்‌ ஆவி அதில்‌ 
பொற்புகை என மெல்ல நெளிந்தது. பல்லாயிரம்‌ சிறு 
பூச்சிகள்‌ அவ்வொளியில்‌ அனல்பொறிகளென 
சுடர்கொண்டு சுழன்றன. அருகிருந்த காடுகளிலிருந்து 
பறவைக்கூட்டங்கள்‌ வானில்‌ தங்களை விசிறிக்கொண்டு 
அலைகளா கச்‌ சுழன்று பின்‌ ஐயம்‌ தணிந்து கீழிறங்கி 
விழுந்துகிடந்த உடல்கள்‌ மேல்‌ எழுந்து அமர்ந்து கொத்தி 
சிறகடித்து குரலெழுப்பி ஒளி துழாவி மீண்டும்‌ 
வந்தமர்ந்தன. 


இறப்பின்‌ வெளிக்கு மேல்‌ எரிந்து நின்றிருந்தது எனினும்‌ 
ஒளி அவையனைத்திற்கும்‌ அப்பாற்பட்ட 
பிறிதொன்றென்றே தோன்றியது. துஞ்சியும்‌ துயின்றும்‌ 
கிடந்திருந்த ஒவ்வொருவரையும்‌ வானிலிருந்து வந்து 
தொட்டு எழுப்ப முயலும்‌ கைகள்‌. அங்கிருந்தோர்‌ 
விழித்துக்கொண்டால்‌ கனவின்‌ அரைமயக்கில்‌ 
அச்சாய்ந்த ஒளிப்பாதைகளினூடாக நடந்து 
விண்ணிலேறிவிட முடியும்‌. எத்தனை தூயது ஒளி. 
நெருப்பு என்றும்‌ தூயது என்கிறார்கள்‌. நெருப்புக்கும்‌ 


புகையுண்டு. கெடுமணமும்‌ உண்டு. ஒளியே தூயது. 
மண்ணைக்‌ கட்டும்‌ எதுவும்‌ ஒளிக்கு இல்லை. 
காலமில்லை, தொலைவில்லை. அது இங்குள்ளதே 
அல்ல. ஐம்பெரும்பருக்களுக்கும்‌ அயலானது. அது 
விண்ணுக்குரியது. ஆனால்‌ அது தொட்டாலொழிய 
இங்குள்ள எதற்கும்‌ உருவில்லை, வண்ணம்‌ இல்லை. 
இங்குள்ள அழகனைத்தும்‌ ஒளியின்‌ மாறுதோற்றங்களே. 
ஒளி நாம்‌ அறிந்திருப்பது அல்ல. நாமறிவது ஒளியின்‌ 
விழித்தோற்றத்தை மட்டுமே. விழியும்‌ பருப்பொருளே. 
அங்கே விண்ணில்‌ விழிகளுக்கு அப்பாற்பட்ட 
சிதாகாயத்தில்‌ ஒளி பிறிதொன்று. அது பிரம்மம்‌. 


அவன்‌ தானிருக்கும்‌ இடத்தையும்‌ பொறுப்பையும்‌ மறந்து 
அவ்வொளியின்‌ வடிவங்களை 
பார்த்துக்கொண்டிருந்தான்‌. முகில்களின்‌ விளிம்புகள்‌ 
கண்‌ கூசும்‌ அளவுக்கு வெண்ணிற எரி சூடியிருந்தன. 
காலை காலை என்று உள்ளம்‌ கூத்திட்டது. 
காம்பில்யத்தின்‌ தெருக்களில்‌ புலரியில்‌ எழும்‌ ஒளியில்‌ 
புரவிச்‌ சாணமும்‌ யானைப்‌ பிண்டமும்‌ எழுப்பும்‌ 
மெல்லிய நீராவி அலையுறும்‌. புரவியில்‌ 
தெருக்களினூடாகச்‌ செல்கையில்‌ எங்கும்‌ 
பசுஞ்சாணத்தின்‌ மணமே நிறைந்திருக்கும்‌. 
ஆலயமுகப்புகள்‌, இல்லமுகப்புகள்‌ எங்கும்‌ சாணியைக்‌ 
கரைத்து தெளித்திருப்பார்கள்‌. ஆற்றை நோக்கி இறங்கும்‌ 
சரிவில்‌ கொட்டில்களிலிருந்து அவிழ்த்து விடப்பட்ட 
பசுக்கள்‌ கூட்டம்‌ கூட்டமாக இறங்கிச்‌ 
சென்றுகொண்டிருக்கும்‌. அவற்றைச்‌ சூழ்ந்து பறக்கும்‌ 
சிற்றுயிர்கள்‌ மின்மினிகள்‌ என வெயிவில்‌ ஒளிவிடும்‌. 


நாளும்‌ புலரியில்‌ எழுவதை அவன்‌ தவிர்க்கக்கூடா 
நோன்பாகக்‌ கொண்டிருந்தான்‌. காம்பில்யத்தின்‌ அரச 
குடியினர்‌ எவரும்‌ புலரியில்‌ எழுவதில்லை. துருபதர்‌ 
இரவு துயில்வதற்கு நெடுநேரமாகும்‌. அவை கூடி 
அமைச்சர்களை அனுப்பிய பின்னர்‌ அணுக்கர்களுடன்‌ 
நாற்களமாட அமர்வார்‌. இரவெல்லாம்‌ அவருடன்‌ 
அமர்பவர்‌ அமைச்சரான பத்ரர்‌. ஒவ்வொரு வெற்றியும்‌ 
மேலும்‌ வெல்வதற்கான வெறியையும்‌ ஒவ்வொரு 
தோல்வியும்‌ இன்னும்‌ இன்னும்‌ என வஞ்சத்தையும்‌ 
உருவாக்கும்‌. உடல்‌ தளர்ந்து கைகளிலிருந்து காய்கள்‌ 
நழுவுவது வரை ஆடிக்கொண்டிருப்பார்‌. எனவே அவர்‌ 
புலரியொளியை பார்ப்பதே இல்லை. திருஷ்டத்யும்னன்‌ 
அரிதாகவே மது அருந்துவான்‌. எனவே அவை கூடி 
முடிந்ததுமே துயின்று முதற்பறவை ஒலியிலேயே 
எழுந்துவிடுவான்‌. எழுந்ததுமே முதல்‌ எண்ணம்‌ ஆற்றின்‌ 
குளிர்நீரொழுக்குதான்‌. 


காலைஒளி விரிந்த ஆற்றில்‌ நீராடுவது அன்றைய நாள்‌ 
முழுக்க உவகையை அளித்துவிடுகிறது என்று துரோணர்‌ 
முதல்நாளிலேயே அவனிடம்‌ சொன்னார்‌. துரோணரின்‌ 
குருநிலையில்‌ முதல்‌ஒளி நோக்கி நீரள்ளி விட்டு அதர்வ 
வேதம்‌ உரைத்து எழுகையில்‌ அன்றைய கல்‌ 
பெரும்பாலும்‌ முடிந்திருக்கும்‌. அதன்‌ பின்னர்‌ 
நூல்பயில்தலும்‌ காடுகளுக்குள்‌ உலாவுதலும்‌ 
தோழர்களுடன்‌ உரையாடுவதும்‌ அவரவர்‌ 
விருப்பப்படியே நிகழும்‌. “புலரியில்‌ எழும்‌ தெய்வங்கள்‌ 
மானுடரிடம்‌ சொல்கின்றன, இங்குள்ள அனைத்தும்‌ 
புதியவை என்று. நோக்கு விழிதொட்டு விலகும்‌ 
கணத்திலேயே இங்கு ஒவ்வொன்றும்‌ 
பழையதாகிக்கொண்டிருக்கிறது. மலர்கள்‌ 
வாடத்தொடங்கிவிடுகின்றன பனித்துளிகள்‌ 
உதிரத்தொடங்கிவிடுகின்றன. முகில்கள்‌ எரிந்து 
எழுகின்றன. புதிய உலகு புதிய எண்ணங்களுடன்‌ 
நம்முன்‌ வருகிறது. புதிய கனவுகளை அளிக்கிறது. 
புலரியில்‌ எழுபவன்‌ ஒவ்வொரு நாளும்‌ புதியவனாக 
பிறந்தெழுகிறான்‌.” 


துரோணர்‌ என்றும்‌ கூரிய அம்பின்‌ ஒளியைப்‌ பார்த்தபடி 
கண்விழித்தார்‌. அவருடைய மஞ்சத்திற்கு அருகே 
கூர்மின்னும்‌ அம்பு வைக்கப்பட்டிருக்கும்‌. அவன்‌ 
முன்னரே சென்று குடில்வாயிலில்‌ நின்றிருப்பான்‌. அவர்‌ 
மெல்லிய குரலில்‌ தன்‌ ஆசிரியர்களின்‌ பெயர்களைச்‌ 
சொன்னபடி விழித்தெழுவார்‌. கண்களைத்‌ திறக்காமல்‌ 
கைநீட்டி அந்த அம்பை எடுத்து கண்ணெதிரே 
கொண்டுவந்து விழிதிறந்து அதன்‌ ஒளியை 
சிலகணங்கள்‌ நோக்கி நுண்சொற்களால்‌ அதை 
வாழ்த்தியபின்‌ எழுந்து அவனை நோக்குவார்‌. ஒருமுறை 
அவன்‌ அதைப்பற்றி அவரிடம்‌ கேட்டான்‌. 
“படைக்கலத்தில்‌ விழிதிறக்கிறீர்கள்‌, ஆசிரியரே, நான்‌ 
பிறிதெவரும்‌ இவ்வாறு செய்வதை கேள்விப்பட்டதே 
இல்லை.” துரோணர்‌ புன்னகையுடன்‌ மலர்களை நோக்கி 
நடந்தபடி “பிறிதெதை நோக்கவேண்டும்‌ என 
எண்ணுகிறாய்‌?” என்றார்‌. “இந்த மலர்களை. 
இளந்தளிர்களை” என்று அவன்‌ சொன்னான்‌. “அந்தணர்‌ 
சுடரொளியை நோக்குவர்‌. துர்வாசர்‌ மெல்லிய 
இறகுகளை முதலில்‌ நோக்குவார்‌.” 


“அம்பு ஒரு அகல்சுடர்‌ அல்லவா?” என்றார்‌ துரோணர்‌. 
“அழகிய மலரிதழ்‌. இளந்தளிரின்‌ கூர்‌ அம்புக்கு உண்டு. 
இறகின்‌ மென்மையும்‌ அம்பிலுண்டு.” அவன்‌ அவரை 
நோக்கிக்கொண்டு நடந்தான்‌. “அம்பு வெறும்‌ படைக்கலம்‌ 
அல்ல. அது ஒரு கருவியென இங்கே தோன்றியது. 


மானுடனைக்‌ காத்தது, உணவூட்டியது, அவன்‌ கையும்‌ 
நாவும்‌ கண்ணும்‌ நகமும்‌ பல்லும்‌ ஆனது. அவன்‌ 
குடிபெருகச்‌ செய்தது. அவனுடன்‌ உறக்கிலும்‌ 
விழிப்பிலும்‌ இருந்தது. அதை தவமென இயற்றினர்‌ நம்‌ 
முன்னோர்‌. தவம்‌ சென்றுபடியும்‌ செயல்‌ கலையாகிறது. 
கலை அழகை உருவாக்குகிறது. அழகின்பொருட்டு அது 
சுற்றிலும்‌ தேடுகிறது. தொட்டுத்தொட்டு அனைத்து 
ர க்‌ அறிந்து அதை தான்‌ நடிக்கிறது” என்று 
ராணர்‌ சொன்னார்‌. “கலை முதிர்கையில்‌ அது 
த வதிபாகிற்து கலை என்பது நிகழ்வு. நிகழ்வின்‌ 
நெறிகளை மட்டும்‌ தொட்டுச்‌ சேர்த்தால்‌ அது சொல்‌. 
சொல்லிச்‌ சொல்லி கூர்கொண்ட சொல்‌ வேதம்‌.” 


குருக்ஷேத்ரக்‌ களத்தில்‌ ஒவ்வொரு நாளும்‌ 
கருக்கிருளிலேயே எழுந்து அவைகசூழ்ந்து களம்‌ வந்து 
முதலொளியிலேயே படைக்கலம்‌ எடுத்து 
வெற்றிமுழக்கமிட்டு போர்நிகழ்த்தத்‌ தொடங்கினாலும்‌ 
ஒரு நாளும்‌ புலரியாடவில்லை. இக்களம்‌ வந்தபின்‌ 
இதுவே முதல்‌ புலரி. அச்சொல்‌ எழுந்ததுமே அவன்‌ 
மெய்ப்பு கொண்டான்‌. புலரி, முதற்புலரி. இனி ஒரு புலரி 
இல்லை எனில்‌ இதன்‌ மதிப்பு என்ன? அருமணிகள்‌ 
புலரியின்‌ சிறு துளிகள்‌. இது அருமணிகளின்‌ 
பெருங்கடல்‌. அவன்‌ மீண்டும்‌ மீண்டும்‌ மெய்ப்பு 
கொண்டான்‌. வாழ்ந்த ஓவ்வொரு கணத்தையும்‌ அங்கு 
நின்று நினைவுகூரமுடியும்‌ எனத்‌ தோன்றியது. அவன்‌ 
உடல்‌ குளிரில்‌ நடுங்கியது. குளிர்தான்‌, கொடிகள்‌ எழுந்து 
பறக்க தென்காற்று வந்து அவனை தழுவிச்‌ சுழன்றது. 
மணிகள்‌ ஓசையிட்டன. குதிரைகள்‌ கனைத்தன. காற்று 
மேலும்‌ விசைகொண்டு கடந்துசெல்ல கவசங்களுக்குள்‌ 


காதில்‌ ஓசை சீறியது. 


அக்கணம்‌ கெளரவப்‌ படைகளில்‌ இருந்து அலை 
எழுவதுபோல்‌ ஓசை புறப்பட்டது. வில்லையும்‌ 
அம்பையும்‌ கையிலெடுத்தபடி அவன்‌ திரும்பி நோக்க 
கெளரவப்‌ படையின்‌ தென்கிழக்கு மூலையிலிருந்து 
மறுஎல்லை நோக்கி ஓர்‌ அலை சுருண்டு செல்வதை 
கண்டான்‌. படையினர்‌ எழுந்தமர்ந்து ஓலமிட்டனர்‌. 
தலையை பற்றிக்கொண்டு குனிந்தும்‌ எழுந்தும்‌ அவர்கள்‌ 
தவிப்பதைக்‌ கண்டு திகைத்து கண்கள்மேல்‌ கை வைத்து 
நோக்குகூர்ந்தான்‌. கொடுந்தெய்வமொன்றின்‌ 
மூச்சுக்காற்று அவர்கள்‌ மேல்‌ பட்டதுபோல. அல்லது 
அனலெழுந்து பரவுகிறது. சகுனியின்‌ போர்முரசு 
நடைமாறி வெறிகொண்டு ஒலிக்கத்‌ தொடங்கியது. 
எழுந்தவர்கள்‌ அவ்வொலியை கேட்டனர்‌. 
ஒருவரோடொருவர்‌ முட்டி மோதினர்‌. பின்னர்‌ 


தென்கிழக்கு மூலையிலிருந்து கெளரவப்‌ படை 
நெளிந்து ஓர்‌ அலையென்றாகி எழுந்துவந்து பாண்டவப்‌ 
படையை தாக்கத்‌ தொடங்கியது. நீண்ட ஆடை ஒன்றின்‌ 
ஒரு மூலையைப்‌ பற்றி இழுப்பதுபோல எனத்‌ 
தோன்றியது. 


பாண்டவப்‌ படையின்‌ முகப்பில்‌ மிகச்‌ சிலரே எழுந்து 
நின்றிருந்தனர்‌. பலர்‌ படைக்களத்தில்‌ அமர்ந்திருந்தனர்‌. 
கெளரவப்‌ படை வந்து அறைந்து எழுந்தவர்களின்‌ 
தலைகளை கொய்தெடுத்தது. மிதிபட்டு 
அலறியவர்களை வேல்களால்‌ குத்தி சுழற்றியிட்டனர்‌. 
திருஷ்டத்யும்னன்‌ தன்‌ இடது கால்‌ 
துடித்துக்கொண்டிருக்க வில்லை இறுகப்‌ பற்றியபடி 
பாண்டவப்‌ படையை பார்த்துக்கொண்டிருந்தான்‌. 
அவர்களை எழுப்புவதற்கு எந்த வழியுமில்லை. 
பிறிதொன்று அங்கு நிகழவேண்டும்‌. விண்ணிலிருந்து 
அவர்கள்‌ அனைவர்‌ கனவுக்குள்ளும்‌ சென்று முழங்கும்‌ 
முரசொலியுடன்‌ தெய்வமொன்று எழவேண்டும்‌. தன்‌ 
விழிகள்‌ கற்பனையை நனவெனக்‌ காட்டுகின்றனவா 
என்று ஐயுறும்படி பாண்டவப்‌ படை பின்வாங்கி சுருண்டு 
பின்னர்‌ ஓர்‌ அலைவளைவென்றாகி எழுந்து வந்து 
கெளரவப்‌ படையை எதிர்கொள்வதை கண்டான்‌. 


பல்லாயிரம்‌ படைவீரர்கள்‌ களத்தில்‌ விழுந்து 
துயின்றுகொண்டிருந்த நிலையிலிருந்தே வேல்களையும்‌ 
வாள்களையும்‌ விற்களையும்‌ எடுத்தபடி களம்‌ 
புகுந்தனர்‌. தேர்களிலும்‌ புரவிகளிலும்‌ ஏறிக்கொண்டனர்‌. 
யானைகளையும்‌ அத்திரிகளையும்‌ பற்றி வழிநடத்தினர்‌. 
எந்த ஆணையுமிலாது பாண்டவப்‌ படை முந்தைய நாள்‌ 
போர்‌ முடியும்போதிருந்த அதே சூழ்கையை தான்‌ 
அடைவதை அவன்‌ கண்டான்‌. அச்சூழ்கை ஒரு 
நுண்வடிவென அவர்களுக்குள்‌ இருந்தது போலும்‌. 
அச்சூழ்கையிலேயே அவர்கள்‌ 
துயில்கொண்டிருந்தார்கள்‌. அவர்கள்‌ உலவிய 
அக்கனவுகளிலும்‌ அச்சூழ்கை இருந்தது. விழித்து எழுந்த 
கணமே மறுஎண்ணமின்றி அச்சூழ்கையில்‌ 
தங்களிடத்தில்‌ சென்று அமைந்தனர்‌. 


திருஷ்டத்யும்னன்‌ தன்‌ கையை உயர்த்தி “தாக்குங்கள்‌! 
எழுந்து போரிடுங்கள்‌! பின்னடைய வேண்டாம்‌! 
ஒருகணமும்‌ தயங்க வேண்டாம்‌! வெற்றி நம்முடையதே! 
வெற்றிவேல்‌! வீரவேல்‌!” என்று ஆணையிட்டபடி 
பாண்டவப்‌ படைகளின்‌ முகப்பில்‌ நின்று 
கெளரவர்களை எதிர்கொண்டான்‌. இரு படைகளும்‌ 
ஊடுகலந்து போரிடத்‌ தொடங்கியபோது சில 


கணங்களிலேயே அந்தப்‌ போர்‌ முந்தையநாள்‌ அந்தியில்‌ 
நிகழ்ந்ததன்‌ நீட்சி என்று தோன்றியது. நடுவே ஓர்‌ இரவு 
கடந்து சென்றதே மறந்துவிட்டதுபோல. 


படைமுகப்பில்‌ துரோணரின்‌ தேர்‌ எழுந்து அணுகுவதை 
திருஷ்டத்யும்னன்‌ கண்டான்‌. எதிரே இருந்து எழுந்த 
காலை ஒளியில்‌ அவருடைய தாடி அனல்விழுதுகளென 
சுடர்ந்து நெளிந்தது. அவருடைய கவசங்களில்‌ செம்மை 
தளும்பியது. அவர்‌ தொடுத்த அம்புகள்‌ மின்னி மின்னி 
எழுந்து வந்து பாண்டவப்‌ படைகளை அறைந்தன. 
அவன்‌ தன்னை மறந்து அவரையே 
நோக்கிக்கொண்டிருந்தான்‌. அவருடைய பறந்து சுழன்ற 
கைகளை. விழிதாழ்த்தி அவர்‌ கால்களை பார்த்தான்‌. 
பின்னந்தியில்‌ அவர்‌ துயில்கொள்கையில்‌ 
அக்கால்களை அவன்‌ மெல்ல வருடிக்கொண்டிருப்பான்‌. 
அழுத்துவது அவருக்கு பிடிக்காது. மெல்லிறகால்‌ என 
நீவிவிடவேண்டும்‌. அவன்‌ உள்ளத்தால்‌ அக்கால்களை 
வருடினான்‌. பின்னர்‌ தன்‌ வில்லைக்‌ குலைத்‌ 

நாணேற்றி முதல்‌ அம்பை அவரை நோக்கி தொடுத்தான்‌. 


கார்கடல்‌ - 79 


[age] முதல்‌ அம்பிலேயே துரோணர்‌ தன்‌ முழு 
ஆற்றலையும்‌ காட்டினார்‌. அந்த நீளம்பு சென்று 
அறைந்த பாஞ்சால வில்லவன்‌ தேரிலிருந்து தெறித்து 
பின்னால்‌ சென்றுவிழ அவனை நிலத்துடன்‌ குத்தி 
நிறுத்தி ஆடியது அது. பாஞ்சால வீரர்கள்‌ ஒருகணம்‌ 
திகைத்த பின்னர்‌ வெறியுடன்‌ கூச்சலிட்டபடி 
துரோணரை நோக்கி பாய்ந்தார்கள்‌. துரோணர்‌ அன்று 
முற்றிலும்‌ வேறொருவராக எழுந்திருந்தார்‌. அவர்‌ பற்கள்‌ 
தெரியச்‌ சிரிப்பதை திருஷ்டத்யும்னன்‌ கண்டான்‌. 
அவருடைய கைகளில்‌ இருந்து எழுந்த அம்புகளில்‌ 
முன்பெப்போதும்‌ இல்லாத விசை இருந்தது. அவை 
சென்று அறைந்த தேர்கள்‌ சிம்புகளாக தெறித்தன. 
புரவிகளின்‌ உடலில்‌ பாய்ந்த அம்புகள்‌ மறுபக்கம்‌ 
செந்நிற மீன்‌ என முனைந்ட்டின. மத்தகம்‌ ஒன்றில்‌ 
சென்று தறைத்த அம்பு அந்த யானையை தூண்கள்‌ 
சரிந்த கல்மண்டபம்‌ என அசையச்செய்து பக்கவாட்டில்‌ 


சரித்தது. 


“செல்க... சூழ்ந்துகொள்க!” என்று கூவியபடி 
திருஷ்டத்யும்னன்‌ துரோணரை தாக்கினான்‌. அவனுள்‌ 
அத்தனை நாண்களும்‌ தளர்ந்து அவிழ்ந்துகிடந்தன. 
அங்கே தலைகொடுத்து விழப்போவதாகவே தோன்றியது. 
“கொல்க! ஆசிரியரல்ல அவர்‌, நம்‌ அரசரின்‌ குருதிகுடித்த 
பேயுரு. நம்‌ குலக்கொழுந்துகளை கொன்றழித்த 
அரக்கன்‌... கொல்லுங்கள்‌... கொன்று முன்னேறுங்கள்‌!” 
என்று திருஷ்டத்யும்னன்‌ கூவினான்‌. அக்கூச்சலை 
அவனுள்‌ உறைந்த புண்கள்‌ ஏற்றுவாங்கி எரிந்தேறின. 
அவன்‌ நரம்புகள்‌ அமிலம்‌ கொண்டன. தசைகள்‌ 
முறுக்கேறி துடிக்க அவன்‌ நீளம்புகளை எடுத்து 
துரோணரை அறைந்தான்‌. “கொல்லுங்கள்‌! 
கொன்றுசெல்லுங்கள்‌!” என கூவிக்கொண்டே இருந்தான்‌. 


துரோணரை எதிர்த்து அம்புகளை பெய்தபடி 
“எந்தையின்‌ குருதிக்கென வந்துள்ளேன்‌... நீ அந்தணன்‌ 
என்றால்‌ இரந்துபெறுக உன்‌ உயிரை!” என்று கூவினான்‌. 
“பொன்னுக்கும்‌ மண்ணுக்கும்‌ விழைவுகொண்டு 
வேதச்சொல்‌ துறந்த கீழ்மகன்‌ நீ. உன்‌ குருதியிலாடிய என்‌ 
அம்பை உருக்கி வேள்விக்கரண்டி செய்வேன்‌. எங்கள்‌ 
நாட்டு வேள்விகளில்‌ பன்னீராயிரம்‌ முறை அவியில்‌ 
நெய்யூற்றி அது உனது கடன்‌ கழிக்கும்‌... கீழ்மகனே, எழுக 


உன்‌ ஆண்மை... உனது சா சு 
கைவிட்ப்படுவதை நீ காண்பாய்‌...” என்று 
திருஷ்டத்யும்னன்‌ கூவினான்‌. 


அந்த ஒவ்வொரு பழியுரையும்‌ அவன்‌ சினத்தை மேலும்‌ 
மேலும்‌ கிளர்த்தி உச்சவெறிகொண்டு எழச்செய்தது. 
அதனூடாக அவன்‌ தன்னை பெருக்கிக்கொண்டான்‌. 
கைகளாயிரம்‌ விழிகள்‌ பல்லாயிரமென களத்தில்‌ 
எழுந்தான்‌. ஆனால்‌ பிறிதோரிடத்தில்‌ அவனுள்‌ உள்ளம்‌ 
சுருண்டு பின்னடைந்துகொண்டே இருந்தது. “நேற்று உன்‌ 
தந்தையைக்‌ கொன்ற அம்பின்‌ உடன்பிறப்பு என்‌ 
ஆவநாழியில்‌ உள்ளது. உன்னை அந்த அம்பால்‌ 
கொல்கிறேன்‌. உன்‌ குடியில்‌ எஞ்சிய மைந்தனை என்‌ 
மைந்தன்‌ கொன்றழிப்பான்‌. கீழ்பிறப்பே, நீயார்‌? 
அனலிடைப்‌ பிறந்தவன்‌ என்றால்‌ என்‌ அம்புக்கு 
எதிர்நில்‌. காட்டரக்கர்‌ வீசிச்சென்ற மைந்தன்‌ என்றால்‌ 
தப்பி ஓடு” என்று துரோணர்‌ கூவினார்‌. 


அந்தக்‌ குரலில்‌ இருந்த வெறியிலிருந்து 
திருஷ்டத்யும்னன்‌ ஒன்றை உணர்ந்தான்‌, அவரும்‌ 
தன்னைப்போலவே உள்ளம்‌ சுருண்டுவிட்டிருக்கிறார்‌. 
சொல்லிச்சொல்லி அனலை ஏற்றிக்கொள்கிறார்‌. அது 
அவனுக்கு மேலும்‌ ஊக்கத்தை அளித்தது. “நான்‌ 
இக்களத்தில்‌ உன்னை கொல்வேன்‌. இரந்து பெற்ற 
மண்ணை ஆளும்‌ உனது மைந்தனை நாளை 
கொல்வேன்‌. பாஞ்சாலம்‌ விடுதலைகொள்ளும்‌... எங்கள்‌ 
மண்சூடிய இழிவு அகலும்‌” என்று திருஷ்டத்யும்னன்‌ 
கூச்சலிட்டான்‌. “இரந்து பெற்ற மண்ணை ஆளும்‌ அந்த 
நெறியிலா அந்தணனால்‌ கறைபடிந்த மண்ணை உனது 


குடியின்‌ குருதிகொண்டு கழுவுகிறேன்‌...” 


அஸ்வத்தாமனைப்‌ பற்றிய குறிப்பு துரோணரை 
உச்சவெறிகொண்டு ச 6, “ஆணிலியே, 
கீழ்மகனே” என்று கூவியபடி அவர்‌ மேலும்‌ மேலும்‌ 
அம்புகளால்‌ திருஷ்டத்யும்னனை தாக்கினார்‌. அவன்‌ 
அந்த அம்புகளை அம்புகளால்‌ முறித்தான்‌. அவருடைய 
கவசங்கள்‌ மேல்‌ அம்புகளால்‌ அறைந்தான்‌. அவருடைய 
தேர்ப்புரவிகளில்‌ ஒன்றின்‌ கழுத்தை அறுத்தான்‌. 
அவனுடைய வெறிக்கு இடம்கொடுத்து அவர்‌ மேலும்‌ 
மேலும்‌ பின்னடைந்தார்‌. அவர்‌ பின்னடைவது இயல்பாக 
இல்லை என உணர்ந்தாலும்‌ அவனை அது 
கிளர்ச்சிகொள்ளச்‌ செய்தது. அவரை அறைந்து 
கவசங்களை உடைத்தான்‌. அவர்‌ இருமுறை அவன்‌ 
அம்புகளிலிருந்து தப்ப தாவிப்‌ பின்னடைந்து 
தேரிலிருந்து தொங்கிச்சுழன்று மேலெழுந்தார்‌. ஒரு 


புள்ளியில்‌ அவன்‌ உள்ளம்‌ அதுவே எல்லை என 
உணர்ந்த கணமே அவருடைய அம்பு வந்து அவனை 
அறைந்தது. அவன்‌ அந்த அதிர்வில்‌ நிலைகுலைந்த 
கணம்‌ மேலும்‌ மேலும்‌ அம்புகள்‌ வந்து அவன்‌ 
கவசங்களை பிளந்தன. 


பாகன்‌ தேரை பின்னெடுக்க “மூடா! முன்னேறு... 
முன்னேறு... இன்றே இவனைக்‌ கொன்று திரும்புவேன்‌” 
என்று திருஷ்டத்யும்னன்‌ கூவினான்‌. தேரைத்‌ திருப்பவா 
வேண்டாமா என பாகன்‌ தயங்க “முன்னேறு... முன்னேறு” 
என்று திருஷ்டத்யும்னன்‌ அவனை உதைத்தான்‌. பாகன்‌ 
தேரை முன்னெடுத்த கணத்தில்‌ பிறையம்பால்‌ அவன்‌ 
தலையை அறுத்தெறிந்தார்‌ துரோணர்‌. புரவிகளில்‌ 
ஒன்று வெட்டுண்டு சரிந்தது. பிற புரவிகள்‌ நிலையழிய 
தேர்‌ சரிந்தபடி சென்றது. அவன்‌ தாவுவதற்குள்‌ வில்லின்‌ 
நாண்‌ அறுந்தது. அவன்‌ ஆவக்காவலன்‌ அலறியபடி 
விழுந்தான்‌. அவன்‌ தன்‌ கதையை எடுத்துக்கொண்டு 
அலறியபடி முட்டிமோதிய புரவிகளின்‌ முதுகில்‌ 
கால்வைத்து தாவி நிலத்தில்‌ இறங்கிய கணம்‌ அவன்‌ 
கழுத்தருகே துரோணரின்‌ மெல்லிய அம்பு ஒன்று 
தைத்தது. 


திருஷ்டத்யும்னனின்‌ உடல்‌ குளிர்கொண்டது. அத்தனை 
நரம்புகளும்‌ இழுத்துக்கொண்டு அதிர செவிகளில்‌ 
மூளலோசையை கேட்டான்‌. மூக்கில்‌ முடிபொசுங்கும்‌ 
கெடுமணம்‌ எழுந்தது. கண்களில்‌ தெரிந்த காட்சிகள்‌ 
வண்ண அலைகளாயின. அவன்‌ கையை ஊன்றி எழ 
முயன்றான்‌. அவ்வெண்ணத்தை அவன்‌ உடல்‌ 
அறியவேயில்லை. அச்சத்துடன்‌ அவன்‌ தன்‌ உடலை 
உள்ளத்தால்‌ உலுக்கினான்‌. கால்களையும்‌ கைகளையும்‌ 
அறைந்து கொண்டான்‌. உடல்‌ பிணமெனக்‌ 
குளிர்ந்துகிடக்க அதில்‌ சிக்கிக்கொண்ட மெல்லிய 

டைபோல்‌ சித்தம்‌ தவித்துப்‌ பறந்தது. துரோணர்‌ 
கொக்கி அம்பு ஒன்றை ஏவி அவன்‌ கவசத்தில்‌ அதை 
சிக்கவைத்தார்‌. அதனுடன்‌ இணைந்த சரடைப்பற்றி 
இழுத்து அவனை அருகில்‌ கொண்டு சென்றார்‌. கையால்‌ 
சரடைப்பற்றிச்‌ சுழற்றி தன்‌ தேர்த்தூணில்‌ கட்டினார்‌. 
திருஷ்டத்யும்னன்‌ சிக்கிக்கொண்டதைக்‌ கண்டு 
வில்லுடன்‌ வந்த பாஞ்சால வீரர்களை அம்புகளால்‌ 
அறைந்து அறைந்து வீழ்த்தியபடி தேரைப்‌ பின்னிழுத்து 
கொண்டுசென்றார்‌. அவன்‌ தேர்க்காலில்‌ கட்டப்பட்டு 
தரையில்‌ இழுபட்டு உடன்சென்றான்‌. தன்‌ உடல்‌ உடைந்த 
சகடங்கள்மேலும்‌ விழுந்துகிடந்த உடல்கள்‌ மீதும்‌ முட்டி 
மோதி எழுந்தமைந்து செல்வதை அவ்வுடலுக்குள்‌ 


குளிரோசையாக அவரை தாலாட்டினாள்‌. அவர்‌ தவம்‌ 
முடிந்து கிளம்பும்போது ரெளப்யை தன்‌ 
அலைவிரல்களால்‌ அவர்‌ பாதங்களை வணங்கியபோது 
அவர்‌ உனக்கு என்ன வரம்‌ தேவை சொல்‌ என்றார்‌.” 


“ரெளப்யை என்‌ விழைவுக்கேற்ப அக்கணமே நான்‌ 
விரிந்து பெரிதாகவேண்டும்‌ என்று கோரினாள்‌. 
அவ்வண்ணமே ஆகுக என்று வரமளித்தார்‌ முனிவர்‌. 
வெள்ளிவடிவானவளை இதோ உனக்காக ஒரு 
படைக்கலமாக்கியிருக்கிறேன்‌. உன்‌ அகந்தைக்கு நிகராக 
வளரும்‌ வல்லமைகொண்டது இது” என்றான்‌ 
ஸ்தூனகர்ணன்‌. குனிந்து நீருக்குள்‌ கையை விட்டு அந்த 
கதாயுதத்தைத்‌ தொட்டான்‌ துரியோதனன்‌. அதைத்‌ 
தொடும்‌ வரை அது ஒரு வெளிச்சம்‌ மட்டுமே என்ற 
எண்ணம்‌ அவனுக்கிருந்தது. அதன்‌ குளிர்ந்த 
உலோகப்பரப்பைத்‌ தொட்டபோது அதன்‌ எடையையும்‌ 
உணரமுடிந்தது. 


அவன்‌ அதைப்பற்றி மேலெடுக்க முயன்றபோதுதான்‌ 
அது பாறையுடன்‌ இணைந்ததுபோல முற்றிலும்‌ 
அசைவற்றிருப்பதை உணர்ந்தான்‌. இரு கைகளாலும்‌ 
அதைத்தூக்கி இழுத்தபோது அவனுடைய கழுத்துத்‌ 
தசைகள்‌ இறுகித்‌ தெறிக்க, நரம்புகள்‌ புடைத்துத்‌ 
துடித்தன. தோளிலும்‌ புயங்களிலும்‌ குருதிக்குழாய்கள்‌ 
வேர்முண்டுகள்‌ போல எழுந்தன. பின்பு மூச்சை விட்டு 
அவன்‌ தளர்ந்தான்‌. ஒருகையை மண்ணில்‌ ஊன்றி 
மறுகையை கொண்டு அதைத்‌ தூக்க முயன்றான்‌. அவன்‌ 
கண்களுக்குள்‌ குருதி தேங்கி அனல்வெம்மை பரவியது. 
அதை அசைக்கக்கூட அவனால்‌ முடியவில்லை. 


அவனுக்கு மிக அருகே ஸ்தூனகர்ணனின்‌ காலடிகள்‌ 
வந்து நின்றன. நிமிர்ந்தபோது இடைக்குமேல்‌ 
ஸ்தூனகர்ணன்‌ பெண்ணுருவில்‌ இருப்பதைக்‌ 
கண்டான்‌. “நீ இன்னும்‌ உன்‌ முழுஆற்றலை 
அடையவில்லை இளவரசே” என்றாள்‌ ஸ்தூனகர்ணை. 
“உன்‌ தசைகளும்‌ எலும்புகளும்‌ மட்டுமே ஆண்மை 
கொண்டுள்ளன. உன்‌ நெஞ்சில்‌ ஆண்மை முழுமையாக 
நிறையவில்லை.” துரியோதனன்‌ சினத்துடன்‌ நிமிர்ந்து 
நோக்கி ஏதோ சொல்ல வாயெடுப்பதற்குள்‌ 
“அந்நீர்ப்படிமத்தில்‌ உன்‌ உடற்தசைகளைப்பார்‌” 
என்றாள்‌. 


அவன்‌ குனிந்து நோக்கியபோது அவளுடைய குரலை 
மிக அண்மையில்‌ காதில்‌ கேட்டான்‌. “அத்தசைகளை 
உன்னுள்‌ இருந்து விரும்புவது யார்‌?” துரியோதனன்‌ 


இருந்தபடி அவன்‌ பதைப்புடன்‌ 
நோக்கிக்கொண்டிருந்தான்‌. “துரோணரே, என்னை 
கொல்லுங்கள்‌... என்னை கொல்லுங்கள்‌! வீரனுக்குரிய 
இறப்பை எனக்கு அளியுங்கள்‌!” என்று அவன்‌ 
கூவினான்‌. அவன்‌ நா அச்சொற்களை அறியவில்லை. 
அவனால்‌ தன்‌ மூச்சையே அசைக்க முடியவில்லை. 
“என்னை கொல்க! என்னை கொல்க!” என அவன்‌ 
கூவிக்கொண்டே இருந்தான்‌. 


[10௨26]அப்பால்‌ சிகண்டியின்‌ சங்கொலி எழுந்ததை 
துரோணர்‌ கேட்டார்‌. “பாஞ்சாலர்‌ சிகண்டி!” என எவரோ 
கூச்சலிட்டார்கள்‌. வாய்விட்டு நகைத்தபடி துரோணர்‌ 
திரும்பி சிகண்டியை எதிர்கொண்டார்‌. “ஆசிரியரே, இது 
முறையல்ல. தாங்கள்‌ இயற்றக்கூடும்‌ செயலல்ல இது... 
அவனை விட்டுவிடுங்கள்‌!” என்று சிகண்டி கூவினார்‌. 
“அவன்‌ தன்‌ சொற்களின்‌ பொருளென்ன என்று 
உணர்ட்டும்‌. இது ஒரு நல்ல ஊழ்கம்‌” என்று துரோணர்‌ 
கூவி நகைத்தார்‌. சிகண்டி அவரை நீளம்புகளால்‌ 
அறைந்தார்‌. அத்தனை அம்புகளையும்‌ துரோணர்‌ தன்‌ 
அம்புகளால்‌ எதிர்த்து உடைத்தெறிந்தார்‌. அவருடைய 
அம்புவளையத்திற்குள்‌ ஓர்‌ அம்பைக்கூடச்‌ செலுத்த 
சிகண்டியால்‌ இயலவில்லை. துரோணரின்‌ தேர்‌ 
முன்னெழுந்து செல்ல தேர்க்காலில்‌ இழுபட்ட 
திருஷ்டத்யும்னனின்‌ உடல்‌ துவண்டு துணிச்சுருள்போல 
அலைக்கழிந்தது. 


“ஆசிரியரே, இது அறமல்ல. இதன்‌ இழிவு உங்களை 
என்றும்‌ தொடரும்‌... வேண்டாம்‌. அவனை 
விட்டுவிடுங்கள்‌!” என்று சிகண்டி அழுகையுடன்‌ 
கூவினார்‌. “அறத்தை நீ எனக்குக்‌ கற்பிக்கிறாயா? 
கீழ்மகனே, உன்‌ அறத்தின்‌ சான்றென அங்கே கிடக்கிறார்‌ 
குருகுலத்துப்‌ பிதாமகர்‌” என்று துரோணர்‌ சொன்னார்‌. 
சிகண்டி “அதன்‌ கதை முழுக்க நீங்களே அறிவீர்கள்‌, 
ஆசிரியரே. இது அதுவல்ல. கீழே கிடப்பவன்‌ உங்கள்‌ 
மாணவன்‌, உங்கள்‌ உளமைந்தன்‌” என்றார்‌. அச்சொல்‌ 
துரோணரை மேலும்‌ சினம்கொள்ளச்‌ செய்தது. 
“அச்சமிருந்தால்‌ ஓடிவிலகு, ஆணிலி. இளையோன்‌ 
உயிருக்கெனக்‌ கெஞ்சி பேடியருக்கும்‌ பழிசேர்க்காதே” 
என்றார்‌. 


சிகண்டி பன்றிபோல்‌ உறுமலோசை எழுப்பியபடி 
வில்குலைத்து அம்புகளால்‌ அவரைத்‌ தாக்கியபடி 
முன்னெழுந்தார்‌. அவருடைய அம்புகள்‌ அவர்‌ 
உடலெங்கும்‌ தைத்தன. தலையைத்‌ தாழ்த்தி முகத்தை 
நீட்டி அணுகிய அவர்‌ சிலிர்த்த முட்பன்றி எனத்‌ 


தோன்றினார்‌. அவருடைய அம்புகளால்‌ துரோணரின்‌ 
தேர்த்தூண்கள்‌ உடைந்தன. அவருடைய கவசங்கள்‌ 
தெறித்தன. வில்‌ உடைந்தபோது துரோணர்‌ பாய்ந்து 
பின்னடைந்து பிறிதொரு வில்லுடன்‌ எழுந்தார்‌. சிகண்டி 
அவருடைய வெறியால்‌ மிக அருகே வந்துவிட்டிருந்தார்‌. 
அவருடைய அம்புகளின்‌ விசையால்‌ துரோணரின்‌ தேர்‌ 
அசைந்தது. துரோணர்‌ அந்த அணுக்கத்தால்‌ சற்று 
நிலையழிய சிகண்டி அவர்‌ வில்லை முறித்தார்‌. 

வக்காவலன்‌ தலையறுந்து விழுந்தான்‌. தேர்ப்பாகன்‌ 
நெஞ்சில்‌ பாய்ந்த அம்புடன்‌ சரிய துரோணர்‌ பாய்ந்து ஓடி 
இன்னொரு தேரிலேறிக்கொண்டார்‌. 


சிகண்டி குனிந்து தேர்க்காலில்‌ கட்டுண்டிருந்த 
திருஷ்டத்யும்னனை விடுவிக்க முயன்றபோது அவர்‌ 
கைகளை துரோணர்‌ அம்புகளால்‌ அறைந்தார்‌. 
சிகண்டியின்‌ நெஞ்சிலும்‌ தோளிலும்‌ துரோணரின்‌ 
அம்புகள்‌ பாய்ந்தன. சிகண்டி தேரிலிருந்து தரையில்‌ 
விழுந்து சட்லமொன்றை அள்ளி தன்மேல்‌ 
இட்டுக்கொண்டார்‌. அதன்மேல்‌ அம்புகள்‌ வந்து தறைத்து 
நின்றன. அப்பாலிருந்து கொக்கிக்‌ கயிற்றை வீசி 
சிகண்டியை பற்றி இழுத்து எடுத்தனர்‌. அவர்‌ உடலில்‌ 
இருந்து குருதிவழிய நினைவழிந்திருந்தார்‌. துரோணர்‌ 
அம்புகளைத்‌ தொடுத்து பாஞ்சாலர்களை அப்பால்‌ 
நிறுத்தியபடி திருஷ்டத்யும்னனை எவரும்‌ அணுகாமல்‌ 
காத்து நின்றார்‌. 


தொலைவில்‌ பாண்டவ முரசுகள்‌ ஒலித்தன. 
“பாஞ்சாலத்து இளவரசனைக்‌ காக்க படைகள்‌ எழுக! 
முதன்மை வில்லவர்‌ களம்புகுக!” இருபுறத்திலிருந்தும்‌ 
சுருதகீர்த்தியும்‌ சாத்யகியும்‌ அம்புகளை பெருக்கியபடி 
துரோணரை நோக்கி வந்தனர்‌. துரோணர்‌ தன்‌ 
அம்புகளால்‌ சுருதகீர்த்தியின்‌ அம்புகளை தடுக்க 
அவரை வலமிருந்து சாத்யகி தாக்கினான்‌. அம்புகள்‌ 
எழுந்து எழுந்து அறைய, காற்றுவெளியெங்கும்‌ 
உலோகமின்னொளிகள்‌ மணியோசையுடன்‌ 
நிறைந்திருக்க துரோணர்‌ மெல்ல சுருதகீர்த்தி 
அர்ஜுனனுக்கு நிகரானவன்‌ என்று உணர்ந்தார்‌. 
இளமையின்‌ கட்டின்மை அவனை மேலும்‌ 
விசைகொண்டவனாக ஆக்கியது. அவருடைய எந்த 
அம்பும்‌ அவனை சென்றடையவில்லை. அவன்‌ 
செலுத்திய அம்புகளால்‌ அவர்‌ தேர்‌ 
உடைந்துகொண்டிருந்தது. 


அவனுடன்‌ போரிட்டுக்கொண்டிருக்கையில்‌ மெல்ல 
மெல்ல இளமை என்றால்‌ என்ன என்று துரோணர்‌ 


உணர்ந்தார்‌. அர்ஜுனனைப்போன்ற 
தெய்வத்தன்மைகொண்ட வில்லவனே எனினும்‌ அவன்‌ 
வில்லின்‌ கணக்குகளை உய்த்துணர முடியும்‌. கரை 
உயர்ந்த நிகர்நிலத்துப்‌ பெருநதிபோன்றவன்‌ அவன்‌. 
சுருதகீர்த்தி மலையிறங்கும்‌ காட்டாறு. ஒவ்வொரு 
கணமும்‌ அவன்‌ புதிதெனத்‌ திகழ்ந்தான்‌. அனைத்து 
வழிகளினூடாகவும்‌ பெருக்கெடுத்தான்‌. ஒவ்வொரு 
அம்பினாலும்‌ அவன்‌ அவரை திகைக்கச்செய்தான்‌. 
அவர்‌ முதலில்‌ சாத்யகிக்கும்‌ அவனுக்கும்‌ தன்‌ 
விழிகளையும்‌ உள்ளத்தையும்‌ பகிர்ந்து அளித்திருந்தார்‌. 
மெல்ல மெல்ல அவருடைய முழுதுளமும்‌ அவனை 
நோக்கி திரும்பியது. இரு கைகளாலும்‌ அவனை அவர்‌ 
எதிர்கொண்டார்‌. 


அவர்‌ அவனை அம்புகளால்‌ புரிந்துகொள்ள முயன்றார்‌. 
ஒவ்வொரு அம்பும்‌ ஒரு வினா என எழுந்தது. ஆனால்‌ 
ஒவ்வொரு விடையும்‌ முன்பிலாததாக வந்தது. 
அவற்றிலிருந்து அவனைச்‌ சென்றடையும்‌ வழியை 
அவரால்‌ தொகுத்துக்கொள்ள இயலவில்லை. அவர்‌ 
உள்ளம்‌ அதனால்‌ சீற்றம்கொண்டது. சலியாத 
அம்புகளால்‌ அவனை அறைந்தார்‌. பின்னர்‌ உணர்ந்தார்‌, 
அவன்‌ உள்ளம்‌ செயல்படும்‌ ஒழுங்கை கண்டடைவதற்கு 
முயன்றமையாலேயே அவர்‌ தோற்றுச்சரிகிறார்‌ என. 
அவன்‌ உள்ளத்தில்‌ எந்த ஒழுங்கும்‌ இல்லை. அவனைச்‌ 
சென்றடைவதற்குரிய வழியை தானாகவே உருவாக்கிக்‌ 
கொள்ளவேண்டியதுதான்‌ இயல்வது. அவர்‌ தன்‌ 
அம்புப்பெருக்கில்‌ தான்‌ உருவாக்கிக்கொண்ட ஒழுங்கு 
ஒன்றை தொட்டறிய முயன்றார்‌. ஆற்றுப்பெருக்கை 
பாறைகளினூடாகக்‌ கடக்கையில்‌ விழி 
சமைத்துக்கொள்ளும்‌ காலடிப்பாதை என. பல்லாயிரம்‌ 
அம்புகளினூடாக ஒரு நீள்‌ சரடு சென்று அவனை 
தொட்டது. 


அவர்‌ உள்ளம்‌ எக்களிப்படைந்தது. அதனூடாக அவர்‌ 
அவன்‌ உருவாக்கிய அம்புவளையத்தை உடைத்து 
உட்புகுந்தார்‌. அவனை அறைந்து நிலைகுலையச்‌ 
செய்தார்‌. அவன்‌ கவசங்கள்‌ உடைந்தன. அவன்‌ 
திகைத்து பின்னடைய அவர்‌ உள்ளம்‌ எக்களிப்பில்‌ 
எழுந்தது. அத்தனை இளையோரும்‌ துவாரகையின்‌ 
யாதவனே. இதோ நான்‌ அவனை 
வென்றுவிட்டிருக்கிறேன்‌. நான்‌ உன்னை வென்றேன்‌. 
யாதவனே, ஒருகணமும்‌ முன்பிலாதபம திகழும்‌ உன்‌ 
மாயத்தை வென்றுவிட்டிருக்கிறேன்‌. என்‌ முதுமையின்‌ 
தொலைவைக்‌ கடந்து உன்னை வந்தடைந்துவிட்டேன்‌. 
இதோ இதோ இதோ. அக்கணத்தை 


பயன்படுத்திக்கொண்டு சாத்யகி அவரை அறைந்தான்‌. 
அவருடைய தேர்ப்பாகன்‌ அம்புபட்டு விழ புரவிகளில்‌ 
ஒன்று சரிந்தது. சாத்யகி தேரிலிருந்து பாய்ந்திறங்கி 
தலைகுனிந்தபடி ஓடி தன்‌ வாளால்‌ திருஷ்டத்யும்னன்‌ 
கட்டப்பட்டிருந்த சரடை வெட்டி அறுத்து அவனைத்‌ 
தூக்கித்‌ தன்‌ தோளிலிட்டபடி தேரை நோக்கி ஓடினான்‌. 
துரோணர்‌ அதை வெறுமனே நோக்கிக்கொண்டிருந்தார்‌. 
அவர்‌ கைகள்‌ சுருதகீர்த்தியை நோக்கி அம்புகளை 
செலுத்திக்கொண்டிருந்தன. சாத்யகி 
திருஷ்டத்யும்னனுடன்‌ தேரிலேறிக்கொண்டு பின்னடைய 
கவசப்படை எழுந்து வந்து அவன்‌ தேரை 
மூடிக்கொண்டது. 


தேர்த்தட்டில்‌ முழங்காலிட்டு விழுந்த சுருதகீர்த்தியின்‌ 
தலைக்கவசத்தை துரோணர்‌ உடைத்தார்‌. “இளையோனே, 
சென்று சொல்‌ உன்‌ தந்தையிடம்‌. வில்லுடன்‌ அவனை 
நோக்கி வந்துகொண்டிருக்கிறேன்‌ என்று. 
அவனிலெழுந்து அவனை முந்திய உன்னை இதோ 
வென்றிருக்கிறேன்‌. உனக்கு உயிர்க்கொடை 
அளித்திருக்கிறேன்‌. செல்க, உன்‌ தந்தையிடம்‌ சொல்க, 
அவனுக்கு நான்‌ உயிர்க்கொடை அளிக்கப்போவதில்லை 

என!” என்றார்‌ துரோணர்‌. அவருடைய அம்புகள்‌ 
அறைந்து அறைந்து சுருதகீர்த்தியை தேர்த்தட்டிலிருந்து 
எழமுடியாமலாக்கின. அவன்‌ பாகன்‌ தேரை பின்னுக்குக்‌ 
கொண்டுசென்று மையப்படைக்குள்‌ 
புதைந்துகொண்டான்‌. நாணொலி எழுப்பியபடி 
துரோணர்‌ அர்ஜுனனை நோக்கி சென்றார்‌. 


[image]அர்ஜுனன்‌ தொலைவிலேயே துரோணரின்‌ 
நாணொலியை கேட்டான்‌. “பார்த்தா, ஆசிரியர்‌ 
முழுவிசையுடன்‌ எழுந்திருக்கிறார்‌” என்று இளைய 
யாதவர்‌ சொன்னார்‌. “எதிர்கொள்க... இன்றே அதற்குரிய 
நாள்‌!” அர்ஜுனன்‌ நாணொலி எழுப்பியபடி துரோணரை 
நோக்கி சென்றான்‌. அவர்கள்‌ இருவரும்‌ ஒருவரை ஒருவர்‌ 
அணுகுவதைக்‌ கண்டு இரு தரப்பின்‌ வீரர்களும்‌ 
வாழ்த்தொலி எழுப்பி படைக்கலங்களை வீசினர்‌. 
சங்குகளும்‌ முழவுகளும்‌ முழங்கின. அவர்களின்‌ 
விரைவுக்கு மேல்‌ எழுந்தது அவர்களின்‌ உள்ளம்‌. 
உள்ளத்திலிருந்து தெறித்தவை என இரு அம்புகள்‌ 
வானிலெழுந்து ஒன்றை ஒன்று முட்டிக்கொண்டன. 
ஒன்றை ஒன்று நுனிக்கூர்‌ தொட்டு அறிந்தன. இரு 
பொருட்கள்‌ தொட்டுக்கொள்வதிலேயே குறைந்த 
இடத்தில்‌. விண்ணவரே உணருமளவுக்கு சிறுபுள்ளியில்‌. 
குறைந்தஅளவு தொட்டுக்கொள்வனவே முழுமையாக 
உணர்கின்றன போலும்‌. 


அரசே, நான்‌ இப்போது அவர்களின்‌ போரின்‌ 
உச்சநிலையையே காண்கிறேன்‌. அது உச்சநிலையிலேயே 
தொடங்கியது. ஓர்‌ அணுவும்‌ முன்னகர இயலாது 
அங்கேயே நிகழ்ந்துகொண்டிருக்கிறது. சரபஞ்சரம்‌ என்று 
நூலோர்‌ சொல்லும்‌ அம்புவலைக்கூடு. அதற்குள்‌ 
அவர்கள்‌ இருவரும்‌ கைகள்‌ சிறகுகளாக வீச பறந்து 
சுழன்றுகொண்டிருக்கிறார்கள்‌. அர்ஜுனன்‌ தன்‌ 
ஒவ்வொரு அம்பை எடுக்கும்போதும்‌ அதை அவர்‌ 
முதலில்‌ கற்பித்த தருணத்தை நினைவுகூர்ந்தான்‌. அந்தச்‌ 
சொற்கள்‌, அவ்விழிகள்‌, அப்பொழுதின்‌ தண்மை, அதன்‌ 
ஒளி. ஒவ்வொன்றும்‌ அத்தருணத்தில்‌ முழுமை 
கொண்டன. அதன்பொருட்டே அந்த முதல்‌ தருணத்தில்‌ 
எழுந்திருக்கின்றன. அவன்‌ சிட்டுக்குருவி 
அலகுகொண்ட அம்புகளால்‌ அவர்‌ நரம்புகளை 
அடித்தான்‌. மீன்கொத்தி அம்புகளால்‌ அவர்‌ 
குருதிக்குழாய்களை உடைக்க முயன்றான்‌. வாத்துஅலகு 
கொண்ட அம்புகளால்‌ அவர்‌ தசைகளை வெட்ட 
முயன்றான்‌. ஒவ்வொரு அம்பு எழுவதற்குள்ளும்‌ 
அதற்கான மறு அம்புகள்‌ எழுந்தன. சிட்டு சிட்டால்‌ 
வீழ்த்தப்பட்டது. மீன்கொத்தி மீன்கொத்தியால்‌. வாத்து 
வாத்தால்‌. 


அக்கணம்‌ அவன்‌ அறிந்தான்‌, கங்கைக்‌ கரையின்‌ 
முற்புலரியில்‌ கருக்கிருளின்‌ குளிரில்‌ நீராடும்போதும்‌ ஈர 
மரவுரியுடன்‌ திரும்பும்போதும்‌ அவர்‌ அம்புத்தொழில்‌ 
கற்பித்த கணங்களிலேயே அப்போர்‌ 
தொடங்கிவிட்டிருந்தது என்று. தன்னிடம்‌ உரைத்த 
ஒவ்வொரு சொல்லுக்கும்‌ அவர்‌ மறு சொல்‌ ஒன்றை 
உட்கரந்திருந்தார்‌. ஒவ்வொரு சூழ்கைக்கும்‌ மறுசூழ்கை 
வைத்திருந்தார்‌. அவன்‌ அறிந்த ஒவ்வொன்றும்‌ முன்னரே 
அவரிடமிருந்தது. அவரைக்‌ கடந்து அவன்‌ அறிந்த 
ஒன்றில்லை. தன்னைக்‌ கடக்க ஒப்பும்‌ ஆசிரியர்‌ எவர்‌? 
அவர்‌ தன்னை ஏற்கெனவே கடந்தவராக இருப்பார்‌. 
துரோணரின்‌ அம்புகள்‌ அவனிடம்‌ நீ நீ நீ என்று 
சொல்லிச்‌ சென்றன. நீ என்‌ மைந்தன்‌. நீ என்‌ மாணவன்‌. 
நீ என்‌ இனியன்‌. நீ எனக்கு அணுக்கன்‌. அவன்‌ அந்த 
அம்புகளுக்கு நிகர்‌ நின்றான்‌. அணுவிடையும்‌ 
குன்றாதிருந்தான்‌. ஆனால்‌ அவற்றின்முன்‌ அவன்‌ 
தோற்றுக்கொண்டும்‌ இருந்தான்‌. 


தன்னை வெல்வது எது என அவன்‌ ஓர்‌ மெல்லிய 
எண்ணமென உணர்ந்தான்‌. அதனுடன்‌ முழுத்‌ 
தன்னிலையும்‌ வெகுண்டெழுந்து போராடியது. 
அதனூடாக அதை ஆழ நிறுவிக்கொண்டது. அவர்‌ அந்த 
அம்புகளை அவனுக்களித்தபோது அவன்‌ அவரை 


பணிந்தான்‌. அந்தப்‌ பணிவாலேயே அவன்‌ 
தோற்றுக்கொண்டிருந்தான்‌. அவன்‌ அடுத்த அம்பை 
எடுத்தபோது தன்‌ உள்ளமெங்கும்‌ சீற்றத்தை 
நிறைத்துக்கொண்டான்‌. அந்த அம்பை துரோணர்‌ 
முறித்து வீசியபோது அது சீற்றமல்ல, வெறும்‌ நடிப்பே 
என்று உணர்ந்தான்‌. அவரை வசையுரைத்தால்‌, 
சிறுமைசெய்யும்‌ ஒரு சொல்‌ உள்ளத்திலூறி 
நாவிலெழுந்தால்‌ வெல்வேன்‌. அவன்‌ அம்புகள்‌ 
ஒவ்வொன்றும்‌ எழுந்து சீறிச்சென்று அவர்‌ அம்பின்‌ முன்‌ 
தலைவணங்கிக்கொண்டிருந்தன. 


அவன்‌ ஆழம்‌ அவரை வெறுத்த தருணங்களுக்காக 
துழாவியது. துருபதரை இழுத்துச்சென்று காலடியில்‌ 
கிடத்தியபோது அவரிலெழுந்த அப்புன்னகை, 
ஏகலவ்யனின்‌ கட்டைவிரலை கேட்டுப்‌ பெற்றேன்‌ 
என்றபோது அவரிலிருந்த விலக்கம்‌, அஸ்தினபுரியின்‌ 
அவையில்‌ திரெளபதி சிறுமை செய்யப்பட்டபோது 
அவரிலிருந்த அமைதி. அவன்‌ உள்ளம்‌ 
தொட்டுத்தொட்டுச்‌ சென்றது. அபிமன்யுவின்‌ 
அம்புதுளைத்த உடல்‌ அருகே எனத்‌ தெரிந்தது. அதன்‌ 
மேலிருந்த அம்புகளில்‌ பெரும்பாலானவை 
அவருடையவை என்று உடலை ஒருக்கிய பாஞ்சாலத்து 
முதியவன்‌ சொன்னான்‌. ஒரு நடுக்குபோல அவனில்‌ 
வஞ்சம்‌ எழுந்தது. பற்களைக்‌ கடித்தபடி அவன்‌ எடுத்த 
அம்பு அதிர்ந்தது. ஆனால்‌ அதை நாணில்‌ இழுத்தபோது 
அவரை பழிக்கும்‌ சொல்‌ அவன்‌ நெஞ்சில்‌ எழவில்லை. 
சோர்ந்து எழுந்த அம்பு துரோணரின்‌ அம்பின்‌ 
அறைவாங்கி சிதறிவிழுந்தது. 


துரோணரின்‌ முகத்தில்‌ எக்களிப்பை அவன்‌ கண்டான்‌. 
அவர்‌ சிரித்துக்கொண்டிருந்தார்‌. மெய்யாகவா? அது 
சிரிப்பேதானா? அச்சிரிப்பை அவர்‌ முகத்தில்‌ அவன்‌ 
முன்னர்‌ கண்டதே இல்லை. இது துருபதன்‌ காலில்‌ 
விழுந்தபோது எழுந்த சிரிப்பு அல்ல. அதில்‌ துயரமும்‌ 
இருந்தது என அப்போது தெரிந்தது. இது வெறும்‌ சிரிப்பு. 
வேறேதோ அறியாத்‌ தெய்வம்‌ ஒன்று அந்த முகத்தில்‌ 
குடியேறியிருக்கிறது. அவன்‌ அதை நோக்கி உளம்‌ 
மலைத்தான்‌. அவன்‌ கைகளிலெழுந்த அந்தச்‌ சிறிய 
தளர்வினூடாக துரோணர்‌ உட்புகுந்தார்‌. அவனை அவர்‌ 
அம்புகளால்‌ அறைந்தார்‌. அவன்‌ கவசங்களை 
உடைத்தார்‌. தேர்‌ உடைந்து சிதறிக்கொண்டிருந்தது. 
தலைக்கவசம்‌ உடைய இளைய யாதவர்‌ தேரை 
பின்னடையச்‌ செய்தார்‌. அவன்‌ அவரை திகைத்து 
நோக்கிக்கொண்டிருக்க அவன்‌ கைகள்‌ அவருடன்‌ 
போரிட்டன. அவன்‌ அம்புவளையத்தைக்‌ கடந்துவந்த 


துரோணரின்‌ அம்பு அவன்‌ தோளிலும்‌ விலாவிலும்‌ 
பாய்ந்தது. அவன்‌ தன்‌ குருதியின்‌ மணத்தை 
உணர்ந்தான்‌. அவன்‌ உடல்‌ வழியாக குருதி 
வெம்மையுடன்‌ வழிந்தது. 


இளைய யாதவர்‌ தேரைத்‌ திருப்பி மேலும்‌ பின்னடையச்‌ 
செய்தார்‌. “நில்‌, உன்‌ மைந்தனுடன்‌ செல்ல உன்னை 
அனுப்புகிறேன்‌” என்று துரோணர்‌ கூவினார்‌. “நீ 
கற்றவற்றை எல்லாம்‌ இன்று கண்டேன்‌. இனி உன்னிடம்‌ 
இருப்பவை என்ன என்று காட்டு.” வெறியுடன்‌ நகைத்து 
அவர்‌ கூச்சவிட்டார்‌. “அறிவிலி... நீ காடுமலை 
ஏறிச்சென்று அடைந்த அம்புகள்‌ எங்கே? அவற்றின்‌ 
திறமென்ன என்று எனக்கு காட்டு...” அர்ஜுனன்‌ தன்‌ 
உள்ளத்தில்‌ அம்புபட்டதுபோல்‌ உணர்ந்தான்‌. அவர்‌ 
விழிகளை கூர்ந்து நோக்கினான்‌. அவன்‌ நோக்கை 
சந்தித்து கரவுமறைந்து அவை திரும்பிக்கொண்டன. 
அவன்‌ அவருக்குள்‌ புகுந்து ஆழத்திலிருந்த ஒன்றை 
கண்டான்‌. அக்கணமே அம்பை எடுத்து அவர்‌ நெஞ்சில்‌ 
அறைந்தான்‌. அதன்‌ விசையால்‌ பின்னடைந்த துரோணர்‌ 
ஆவநாழியிலிருந்து அம்பு ஒன்றை எடுத்து அவன்மேல்‌ 
ஏவினார்‌. இடிமுழக்கத்துடன்‌ மின்னொளிச்‌ 
சிதறல்களுடன்‌ எழுந்த அது பிரம்மாஸ்திரம்‌ என அவன்‌ 
உணர்ந்தான்‌. தேரிலிருந்து இறங்கி அப்பால்‌ பாய்ந்தான்‌. 
எரியுமிழ்ந்து தேரை ஓங்கி அறைந்தது அது. 


எரிந்த தேருடன்‌ இளைய யாதவர்‌ புரவிகளை அறைந்து 
அறைந்து ஓட்ட அவை தேரை இழுத்தபடி சுழன்றன. 
தழல்கொழுந்துகள்‌ எழுந்து வெடித்து நீலச்சுடருடன்‌ 
கொப்பளித்தன. அர்ஜுனன்‌ பாண்டவப்‌ படையின்‌ 
விளிம்பில்‌ ஒதுங்கி நின்றிருந்த தேரை நோக்கி ஓடினான்‌. 
அவனை நோக்கி மீண்டும்‌ வந்த படைப்போன்‌ அம்பு 
அவன்‌ நின்ற மண்ணை அறைந்து வெடித்தெழுந்தது. 
செம்புழுதித்‌ திரைக்கு அப்பால்‌ அவன்‌ ஓட எரியும்‌ 
தேருடன்‌ அவனை நோக்கி வந்த இளைய யாதவர்‌ “இதில்‌ 
ஏறிக்கொள்‌... இந்தத்‌ தழலே உனக்குக்‌ கவசம்‌” என்றார்‌. 
அவன்‌ அதில்‌ பாய்ந்தேறிக்கொள்ள மீண்டுமொருமுறை 
மண்ணை அறைந்து இடியோசை முழக்கியது 
முதலோன்வாளி. துரோணர்‌ “நில்‌... பேடியே, நில்‌” என்று 
கூவினார்‌. “அமர்ந்துகொள்க... அனலைக்‌ கடந்து அந்த 
அம்பு வரவியலாது” என்று இளைய யாதவர்‌ சொன்னார்‌. 
அவன்‌ தழல்களின்‌ நிழலில்‌ அமர்ந்தான்‌. 


அனல்வெம்மையால்‌ கனைத்தபடி தேரை 
இழுத்துக்கொண்டு முன்னேறி விரைந்தன புரவிகள்‌. 
பாண்டவப்‌ படை அனல்‌ கண்டு விலகி விட்ட 


வழியினூடாக ஓடி முழங்கால்‌ மடிந்து விழுந்தன. தேரைச்‌ 
சூழ்ந்துகொண்டது அனல்‌. நகுலனும்‌ சகதேவனும்‌ 
தங்கள்‌ தேர்களில்‌ அந்தத்‌ தேர்‌ நோக்கி விரைந்தனர்‌. தேர்‌ 
மேலுமொருமுறை வெடித்து கொழுந்தாடியது. பாண்டவப்‌ 
படைக்குள்‌ நுழைந்ததும்‌ இளைய யாதவர்‌ பாய்ந்து 
விலக உடன்‌ பாய்ந்து அர்ஜுனனும்‌ அப்பால்‌ சென்றான்‌. 
தேரில்‌ எழுந்த அனல்‌ உறுமலோசையுடன்‌ நின்று 
எரிந்தது. ஏவலர்‌ ஓடிவந்து புரவிகளை சரடுகளை வெட்டி 
விடுவித்தனர்‌. புன்னகையுடன்‌ அதை நோக்கிநின்ற 
இளைய யாதவரை நோக்கியபடி அர்ஜுனன்‌ நின்றான்‌. 

[age] ஆவக்காவலரை நோக்கி “எனது ஆவநாழியை...” 
என்று சொன்னபடி திரும்பிய அர்ஜுனன்‌ தன்‌ 
கால்களுக்குக்‌ கீழே நிலம்‌ இழுபட்டதுபோல்‌ உணர்ந்து 
மண்ணை நோக்கி சென்றான்‌. நெடுந்தொலைவு 
கீழிறங்கிக்கொண்டே இருக்கும்‌ உணர்வு அவனுக்கு 
ஏற்பட்டது. மண்‌ சுவர்போல்‌ எழுந்துவந்து அவன்‌ 
முகத்தை அறைந்தது. ஒருகணம்‌ 
நினைவிழந்திருக்கக்கூடும்‌. இளைய யாதவரும்‌ 
சகதேவனும்‌ சேர்ந்து அவனை மெல்ல தூக்கி 
அமரச்செய்வதை அவன்‌ உணர்ந்தான்‌. நகுலன்‌ 
கொண்டுவந்த நீரை அவன்‌ முகத்தில்‌ அள்ளி வீசினார்‌ 
இளைய யாதவர்‌. அவன்‌ விழித்துக்கொண்டு 
“ஒன்றுமில்லை, ஒன்றுமில்லை” என்றபடி எழுந்தான்‌. 
சகதேவன்‌ “துயில்நீப்பு” என்றான்‌. 


இளைய யாதவர்‌ “ஆம்‌, துயில்‌ இல்லாதவனுக்கும்‌ 
துயில்நீப்பின்‌ களைப்பு உண்டு” என்றார்‌. அவர்‌ 
முகத்திலிருந்த புன்னகையை திடுக்கிட்டு ஒருகணம்‌ 
திரும்பிப்பார்த்த பின்‌ அர்ஜுனன்‌ உரக்க நகைத்தான்‌. 
“அந்த அம்பின்‌ விசை உன்‌ உடலில்‌ இன்னமும்‌ 
எஞ்சியிருக்கிறது. இங்குள்ள அனைவரையும்‌ அது 
அதிரச்செய்திருக்கும்‌” என்று இளைய யாதவர்‌ 
சொன்னார்‌. “நம்‌ உடல்‌ நீர்ப்பை. உள்ளே நீர்‌ 
நலுங்கிக்கொண்டே இருக்கிறது. மண்ணில்‌ பரவவும்‌ 
விண்ணில்‌ திரளவும்‌ விழைகிறது. அந்த அம்பு நம்‌ 
நீர்மையை நிலையழியச்‌ செய்துவிட்டது.” 


அர்ஜுனன்‌ கைகளை நீட்டி தலைக்குமேல்‌ குவித்து 
முதுகெலும்பை நிமிர்த்தியபடி “எனது ஆவநாழியை 
நிரப்புக!” என்றான்‌. “மீண்டும்‌ அவரை எதிர்கொள்ளச்‌ 
செல்கிறாயா?” என்று இளைய யாதவர்‌ கேட்டார்‌. “ஆம்‌, 
அவரை எதிர்கொண்டே ஆகவேண்டும்‌. தனது 

வநாழியிலிருந்து அவர்‌ விசை மிக்க அம்புகளை 
எடுத்துக்கொண்டே இருக்கிறார்‌. இன்று அவரையும்‌ 
அங்கரையும்‌ எதிர்கொள்ளாது இங்கு நாம்‌ போர்‌ 
நிகழ்த்தவே இயலாது” என்றான்‌ அர்ஜுனன்‌. “அவர்‌ முன்‌ 
எவரும்‌ தனித்துச்‌ செல்லவேண்டாம்‌. மைந்தர்கள்‌ 
அவரிடமிருந்து அகன்றே நிற்கட்டும்‌” என்று சகதேவன்‌ 
சொன்னான்‌. “அவர்‌ இன்று மைந்தர்கொலை செய்யும்‌ 
உளநிலையில்‌ இருக்கிறார்‌.” 


அப்பாலிருந்து செய்திஏவலன்‌ பாய்ந்து வந்து 
புரவியிலிருந்து இறங்கி அணுகி அர்ஜுனனை வணங்கி 
“ஆசிரியர்‌ பேரழிவை உருவாக்கிக்கொண்டிருக்கிறார்‌, 
இளவரசே. விசை மிக்க புதிய அம்புகளை அவர்‌ 
எடுக்கிறார்‌. நாகத்திரள்போல்‌ நூறு புகைச்சுருள்களுடன்‌ 
வரும்‌ காலாஸ்திரம்‌. அனல்‌ கக்கி வரும்‌ 
ஆக்னேயாஸ்திரம்‌. சுழல்களை உருவாக்கியபடி வரும்‌ 
வாருணாஸ்திரம்‌...” என்று அவன்‌ சொன்னான்‌. 
“இடியோசைபோல்‌ வெடிப்பவை, மண்ணிலும்‌ காற்றிலும்‌ 
அனல்‌ பரப்புபவை. சற்று முன்‌ மூன்று அம்புகளை அவர்‌ 
அறைந்தார்‌. நமது படைவீரர்கள்‌ அனைவரும்‌ 
நிலநடுக்கம்‌ உருவானதைப்போல்‌ உணர்ந்தனர்‌. பலர்‌ 
உடல்‌ நடுக்குற்று கீழே விழுந்தனர்‌. 
பல்லாயிரக்கணக்கானோர்‌ வாயுமிழ்ந்து இன்னமும்‌ விழி 
ஒருமை கூடாதவர்களாக கிடக்கிறார்கள்‌.” 


அர்ஜுனன்‌ “இப்போது அவரை யார்‌ 
எதிர்கொள்கிறார்கள்‌?” என்றான்‌. “இளவரசர்கள்‌ 
சுருதகீர்த்தியும்‌ சர்வதரும்‌ இருபுறத்திலாக நின்று அவரை 
தாக்கினார்கள்‌. இப்போது அவர்‌ முன்‌ எவருமில்லை” 
என்று செய்திக்காவலன்‌ சொன்னான்‌. “செல்வோம்‌” 
என்றபடி அர்ஜுனன்‌ தன்‌ தேரை நோக்கி சென்றான்‌. 
புதிய புரவிகளுடன்‌ வந்து நின்ற தேர்க்காவலன்‌ 
அவனை தலைவணங்கி மேலேறுவதற்கான படியை 
வைத்தான்‌. அர்ஜுனன்‌ அதில்‌ தாவி ஏறிக்கொண்டதும்‌ 
அருகணைந்து கடிவாளக்கற்றையை இடக்கையால்‌ 
பற்றி வலக்கையால்‌ அமரத்தின்‌ இருக்கையை 
தொட்டபடி இளைய யாதவர்‌ கேட்டார்‌ “அவரிடம்‌ 
போர்புரிவதெப்படி என்று அறிவாயா?” அர்ஜுனன்‌ 
“அவருக்குள்‌ நுழைவதற்கான சிறு பழுது ஒன்றை 
சென்ற முறை கண்டேன்‌ என்று நினைக்கிறேன்‌” 
என்றான்‌. “ஆம்‌, நமது எதிரியை நாம்‌ வெல்வது நாம்‌ 
அறிந்த அவருடைய சிறுமை ஒன்றினூடாகவே. 
ஒவ்வொரு சிறுமையும்‌ ஒரு விரிசல்‌. ஒரு திறந்திட்ட 
வாயில்‌. ஒரு சிறுமையினூடாக பல்லாயிரம்‌ 
சிறுமைகளை அம்பெய்து அம்பெய்து கண்டுபிடிக்க 
முடியும்‌.” 


“வளைதேடும்‌ நாகங்கள்போல்‌ நமது சித்தம்‌ எதிரியின்‌ 
ஆளுமையில்‌ முட்டி முட்டித்‌ தவிக்கிறது. பல்லாயிரம்‌ 
அம்புகள்‌ சென்று அறைந்து வீணாகி உதிர்கையில்‌ 
ஒன்று எப்படியோ உள்ளே செல்கிறது. அது அறிந்த 
வழியை பிறிதொன்று சென்று பெரிதாக்குகிறது. வழிகள்‌ 
திறக்க திறக்க அவர்‌ வீழ்ச்சியடைகிறார்‌. நீ முதல்‌ 
நுழைவுக்கான வழியை மட்டுமே 


அப்பிம்பத்தை நோக்கி விழிகள்‌ விரிந்து அமர்ந்திருக்க 
அவனுடைய பிடரியில்‌ புல்லரிப்பெழுந்தது. “அவள்‌ 
பெயர்‌ சுயோதனை. அல்லது துரியோதனை. 
மண்ணுக்குக்‌ குழந்தைகளை அனுப்புகையில்‌ 
படைப்புத்தெய்வம்‌ இருகைகளாலும்‌ மண்ணெடுத்து 
வனைகிறது. வலக்கையால்‌ பெண்ணை, இடக்கையால்‌ 
ஆணை. கருவறைக்குள்‌ அதைச்சேர்க்கும்‌ அக்கணத்தில்‌ 
அதிலொன்றை தேர்வுசெய்கிறது. அதன்‌ விதிகளென்ன 
என்று பிரம்மம்‌ மட்டுமே அறியும்‌” என்றாள்‌ 
ஸ்தூனகர்ணை. 


“பிறக்காத அந்தப்‌ பெண்வடிவம்‌ உடல்‌ அளிக்கப்படாத 
ஆன்மாவாக பிறந்தவனுக்குள்‌ என்றும்‌ வாழ்கிறது. 
அவன்‌ பெயரின்‌, அனுபவங்களின்‌, எண்ணங்களின்‌, 
உணர்வுகளின்‌, ஞானத்தின்‌ பாதியை அதுவும்‌ 
பெற்றுக்கொள்கிறது.” துரியோதனன்‌ நீருக்குள்‌ தெரிந்த 
தன்‌ படிமம்‌ ஒரு சிறு பெண்ணாக 
இருப்பதைப்பார்த்தான்‌. காமம்‌ நிறைந்த விழிகளால்‌ 
அவள்‌ அவனை நோக்கிக்கொண்டிருந்தாள்‌. “நீ 
எப்போதும்‌ அவளை அறிந்துகொண்டுதான்‌ இருந்தாய்‌. 
இவ்வடிவில்‌ இப்போது பார்க்கிறாய்‌” என்றாள்‌ 
ஸ்தூனகர்ணை. 


துரியோதனன்‌ ஊன்றிய கைகள்‌ தளர்ந்து நீருக்குள்‌ 
முகம்‌ தாழப்போய்‌, பின்பு திடம்கொண்டு விழாமல்‌ 
மீண்டான்‌. நீள்மூச்சுடன்‌ அங்கே நின்றிருந்த 
ஸ்தூனகர்ணனைப்பார்த்தான்‌. “அவளிருக்கும்‌ வரை நீ 
அவனைக்‌ கொல்லமுடியாது” என்று சொன்னபோது 
ஸ்தூனகர்ணன்‌ கண்கள்‌ மின்னி அணைந்தன. அதிர்ந்த 
நெஞ்சுடன்‌ கைவிரல்கள்‌ நடுங்க துரியோதனன்‌ 
அந்தப்படிமத்தை மீண்டும்‌ பார்த்தபின்‌ எழுந்து 
திரும்பாமல்‌ ஓடி வழுக்குப்பாறைகளில்‌ குதித்துக்‌ குதித்து 
கீழிறங்கி மூச்சிரைக்க ஓடைநீரில்‌ நின்றான்‌. 
அவனைச்சூழ்ந்திருந்த அகன்ற இலைகொண்ட 
காட்டுசேம்புகள்‌ அருவித்துமி பனித்து ஒளிகொண்ட 
முத்துக்களாக நிற்க காற்றிலாடின. அவற்றிலமர்ந்திருந்த 
சிறிய பச்சைத்தவளைகள்‌ சொற்களை விழித்தபடி 
எழுந்தமர்ந்தன. 


மூச்சு அடங்கியதும்‌ அவன்‌ மீண்டும்‌ இறங்குவதற்காக 
பாறைகளைப்‌ பற்றியபடி காலெடுத்துவைத்தான்‌. காலை 
வைக்காமல்‌ சிலகணங்கள்‌ அசைவிழந்து நின்றுவிட்டு 
மேலே பார்த்தான்‌. எட்டு படிகளாக வெண்ணிற 
ஓடையின்‌ அருவிகள்‌ எழுந்துசெல்ல மேலே 
இலைத்தழைக்கு அப்பால்‌ ஒளியாக வானம்‌ தெரிந்தது. 


கண்டடைந்திருக்கிறாய்‌. அது அவரை நீ எதிர்த்து 
நிற்பதற்கான ஓர்‌ அடித்தளம்‌ மட்டுமே. அதனூடாக 
களத்தில்‌ அவர்‌ மேல்‌ ஓர்‌ அம்பை நீ செலுத்த இயலும்‌” 
என்று இளைய யாதவர்‌ சொன்னார்‌. அர்ஜுனன்‌ “ஆம்‌” 
என்றான்‌. இளைய யாதவர்‌ “பார்த்தா, ஒருவரை நீ 
வெல்கிறாய்‌ எனில்‌ அதன்‌ பொருள்‌ அவரைவிட ஒரு 
அணுவளவேனும்‌ நீ முழுமையாக மேலெழுந்திருக்கிறாய்‌ 
என்பதே. உன்‌ ஆசிரியரைவிட நீ உயர்ந்தாலொழிய 
இக்களத்தில்‌ அவரை கொல்ல இயலாது” என்றார்‌. 


அர்ஜுனன்‌ “நான்‌ அவரைவிட சிறியவன்‌. அவரது 
காலடியில்‌ அமர்ந்து அவர்‌ கொடையென 
அளித்தவற்றைப்‌ பெற்று எழுந்தவன்‌. ஆகவே ஒரு 
நிலையிலும்‌ அவரை என்னால்‌ கடந்து எழ இயலாது. 
இக்களத்தில்‌ நான்‌ உணர்ந்தது அதைத்தான்‌. என்‌ 
அம்புகள்‌ அதனாலேயே அவர்‌ அம்புகளுக்கு முன்‌ 
மடிந்தன” என்றான்‌. இளைய யாதவர்‌ புன்னகை விரிய 
“அனால்‌ நீ எங்கு அவரைவிட மேலானவன்‌ ஆனாய்‌ 
என்று அவர்‌ அறிவார்‌” என்றார்‌. அர்ஜுனன்‌ விழிகள்‌ 
சுருங்கி கூர்ந்து நோக்க “அதைத்தான்‌ அவர்‌ தன்‌ வாயால்‌ 
சொன்னார்‌. தன்னிடமிருந்து கிளம்பிய அந்த 
மாணவனை அவர்‌ அறிவார்‌. ஆனால்‌ அதற்குப்‌ பின்னர்‌ 
மேலெழுந்து நீ பெற்றதென்ன எனும்‌ திகைப்பு அவரில்‌ 
உள்ளது. அதை இக்களத்தில்‌ காட்டு என்று 
அறைகூவினார்‌. அது என்ன என்று அறியும்‌ தவிப்பே 
அச்சொல்லில்‌ உள்ளது” என்றார்‌ இளைய யாதவர்‌. 


“யாதவரே, நான்‌ அவரிடமிருந்து எழுந்து விலகி 
அலைந்து தவம்புரிந்து பெற்றவை பல உண்டு. 
அவரிடமிருந்து நான்‌ உளவிலக்கம்‌ கொண்டதே மேலும்‌ 
கற்கும்பொருட்டு ஊழ்‌ என்னை உந்தியதால்தான்‌ என 
எண்ணியதுமுண்டு. ஆனால்‌ இன்று அறிகிறேன்‌, 
எவையுமே அவரிலிருந்து அகன்று நான்‌ அறிந்தவை 
அல்ல. அவர்‌ அளித்த அடித்தளத்தின்‌ மீது நான்‌ 
அமைத்துக்கொண்டவையே அனைத்தும்‌. மூவிழியனின்‌ 
மலையுச்சியில்‌ நான்‌ பெற்ற பாசுபதம்கூட” என்றான்‌. 
“உன்னில்‌ ஒரு துளியேனும்‌ எஞ்சுவதென 
ஏதுமில்லையா?” என்றார்‌ இளைய யாதவர்‌. “எதையும்‌ 
என்னால்‌ உணர இயலவில்லை” என்று அர்ஜுனன்‌ 
சொன்னான்‌. “எனில்‌ செல்க! களமெழுந்து அவருடன்‌ 
பொருதுகையில்‌ அவர்‌ அளித்த ஒவ்வொன்றையும்‌ 
திருப்பிக்கொடு. அவரை நோக்கி எழும்‌ ஒவ்வொரு 
அம்பும்‌ முன்னர்‌ உனக்கு அவர்‌ அளித்ததாக இருக்கட்டும்‌. 
பிறிதொரு முறை அதை நீ கையிலெடுக்கக்‌ கூடாது. 
ஆசிரியரே இதோ இதை உங்களுக்கு அளிக்கிறேன்‌. இதை 


மீளப்‌ பெற்றுக்கொண்டு என்னை வாழ்த்துக என்று 
உரைத்து அம்பு தொடு.” 


“ஒவ்வொரு அம்பாக செல்லட்டும்‌. எய்து எய்து உன்‌ 
ஆவநாழி முற்றொழியட்டும்‌. அவர்‌ அளிக்காத ஒரு அம்பு 
உன்னிடம்‌ எஞ்சுமெனில்‌ அதைக்கொண்டு நீ அவரை 
வெல்ல இயலும்‌” என்று இளைய யாதவர்‌ சொன்னார்‌. 
அர்ஜுனன்‌ “அதன்‌ பின்‌ என்னிடம்‌ எஞ்சுவதென்ன? 
அவர்‌ அளித்தவற்றால்‌ நிறைந்திருப்பவன்‌ நான்‌” 
என்றான்‌. “அனைத்து மாணவர்களும்‌ ஆசிரியர்களின்‌ 
கொடையால்‌ நிறைந்தவர்களே. ஆயினும்‌ ஆசிரியர்‌ 
அளிக்காத ஒன்றிலிருந்தே அவர்கள்‌ தன்னைக்‌ கண்டு 
எழ இயலும்‌. அதனூடாகவே முழுமை கொள்ளவும்‌ கூடும்‌. 
இது தவமென்று எண்ணுக!” என்று இளைய யாதவர்‌ 
சொன்னார்‌. அர்ஜுனன்‌ தலைவணங்கி தன்‌ 
காண்டீபத்தை எடுத்துக்கொண்டான்‌. 


[imnagelஅர்ஜுனன்‌ தேரில்‌ 
சென்றுகொண்டிருக்கையிலேயே எதிரில்‌ வந்த 
செய்திக்காவலன்‌ “இளவரசே, துரோணர்‌ பேரழிவை 
உருவாக்கிக்கொண்டிருக்கிறார்‌. பன்னிரு 
மாயஅம்புகளால்‌ அவர்‌ களத்தை அறைந்தார்‌. 
விண்ணிலிருந்து மலைகள்‌ என பாறைகள்‌ நம்‌ 
படைகள்‌ மேல்‌ விழுந்தன. மண்‌ அதிர்ந்து 
பெரும்குழியென்றாகி அங்கே நீர்‌ 
பெருகிக்கொண்டிருக்கிறது. இறந்த உடல்கள்‌ 
அனைத்தும்‌ உடல்‌ அதிர்ந்து செவிகள்‌ வெடித்து குருதி 
வழிய முகம்‌ வலித்து கிடக்கின்றன. அவருக்கு எதிர்‌ நிற்க 
இயலாமல்‌ நம்‌ வீரர்கள்‌ அனைவரும்‌ 
பின்னடைந்துவிட்டனர்‌. இப்போது வில்லவர்‌ எவராலும்‌ 
எதிர்க்கப்படாமல்‌ அவர்‌ களம்‌ நின்று 
பொருதிக்கொண்டிருக்கிறார்‌” என்று கூவினான்‌. 
“திருஷ்டத்யும்னர்‌ என்ன செய்கிறார்‌?” என்று அர்ஜுனன்‌ 
கேட்டான்‌. “அவர்‌ இன்னும்‌ வ்‌ உடலில்‌ ஆழ்ந்த 
புண்கள்‌ உள்ளன. கட்டுகள்‌ போட்டு அகிபீனா அளித்து 
படுக்க வைத்திருக்கிறார்கள்‌. நம்‌ இளவரசர்கள்‌ 
சுருதகீர்த்தியும்‌ சுதசோமரும்‌ சர்வதரும்‌ புண்பட்டு பின்‌ 
கொண்டு செல்லப்பட்டிருக்கிறார்கள்‌. சாத்யகி சற்று 
முன்னர்‌ களத்தில்‌ புண்பட்டு வீழ்ந்தார்‌. சிகண்டி 
தன்னினைவின்றி மருத்துவர்‌ நடுவே கிடக்கிறார்‌” 
என்றான்‌ செய்திக்காவலன்‌. 


இளைய யாதவர்‌ “இளையவர்‌ மீண்டும்‌ எப்போது 
அவரிடம்‌ போருக்கு சென்றார்கள்‌?” என்றார்‌. 
“களமுகப்பில்‌ எவருமில்லை என்று கண்டு சர்வதரும்‌ 


சுதசோமரும்‌ சுருதசேனரும்‌ சேர்ந்து அவரை எதிர்த்தனர்‌. 
அரைநாழிகை பொழுதுகூட அவர்‌ முன்‌ நிற்க 
இயலவில்லை. அவர்‌ எடுத்த மாய அம்பினால்‌ யானை 
துதிக்கையால்‌ தூக்கிச்‌ சுழற்றப்பட்டதுபோல்‌ சர்வதர்‌ 
சென்று பின்னணியிலெங்கோ விழுந்தார்‌. இரு 
கைகளாலும்‌ தலையையும்‌ காதுகளையும்‌ அழுந்த 
பற்றிக்கொண்டு சுதசோமர்‌ தேர்த்தட்டில்‌ விழுந்து தன்‌ 
தலையை ஓங்கி அறைந்துகொண்டு மயங்கினார்‌. 
சுருதசேனர்‌ வாயிலும்‌ மூக்கிலும்‌ செவியிலும்‌ குருதி 
வழிய தேரிலிருந்து தாவி கீழே விழுந்து நினைவழிந்தார்‌” 
என்று செய்திக்காவலன்‌ சொன்னான்‌. 


இளைய யாதவரை நோக்கி “செல்க! முன்செல்க!” என்று 
வெறியுடன்‌ அர்ஜுனன்‌ கூவினான்‌. “உன்‌ 
போர்த்திட்டத்தை வகுத்துவிட்டாயா?” என்று இளைய 
யாதவர்‌ கேட்டார்‌. “எனது திட்டம்‌ ஒன்றே. யாதவரே, நான்‌ 
என்‌ எஞ்சும்‌ துளியை அவர்‌ முன்‌ வைக்கப்போகிறேன்‌. 
அது என்‌ ஆணவம்‌ எனில்‌ ஆணவம்‌. நஞ்செனில்‌ நஞ்சு. 
கீழ்மை எனில்‌ கீழ்மை. அவர்‌ காலடியை விழிசூடியே 
இன்றும்‌ புலரி எழுகிறேன்‌. ஆனால்‌ அவரை 
விஞ்சிச்சென்றுவிட வேண்டுமென்ற ஆணவத்தாலேயே 
அவரிலிருந்து விலகி எழுந்தேன்‌. அத்துளியை 
பெருக்கிக்கொள்ள வேண்டுமென்பதனாலேயே 
மலைகளிலும்‌ பாலை நிலங்களிலும்‌ அலைந்தேன்‌. 
அவருக்கு மேல்‌ என அடுக்கி வைக்கவே அரிய 
அம்புகளை பெற்றேன்‌. அந்த ஆணவத்தைக்கொண்டு 
அவர்‌ முன்‌ நிறுத்துகிறேன்‌. அது ஒன்றே என்னில்‌ எஞ்சி 
நிற்பது” என்று அர்ஜுனன்‌ கூவினான்‌. 


இரு புறத்திலும்‌ நகுலனும்‌ சகதேவனும்‌ தேரில்‌ அவனை 
பின்தொடர்ந்து வந்தனர்‌. சகதேவன்‌ “இளையவரே, அவர்‌ 
அரிய அம்புகள்‌ எடுத்துக்கொண்டிருக்கிறார்‌. அவருடன்‌ 
தாங்கள்‌ தனித்துப்‌ போரிட வேண்டாம்‌. தங்கள்‌ 
சகடக்காவலென நாங்களிருவரும்‌ வருகிறோம்‌” 
என்றான்‌. அர்ஜுனன்‌ “வருக!” என்று கைகாட்டிவிட்டு 
படைகளினூடாகச்‌ சென்றான்‌. ஆனால்‌ சற்று 
நேரத்திலேயே முரசுகள்‌ ஓசையிடத்‌ தொடங்கின. 
“அங்கரை எதிர்கொள்க! பீமசேனர்‌ தனித்திருக்கிறார்‌! 
அங்கரை எதிர்கொள்ள நம்‌ படைகள்‌ எழுக!” அர்ஜுனன்‌ 
திரும்பி சகதேவனிடம்‌ “நீங்களிருவரும்‌ சென்று 
மூத்தவருக்கு துணை நில்லுங்கள்‌. அங்கரால்‌ அவர்‌ 
க்கூடாது” என்றான்‌. நகுலன்‌ “நாங்கள்‌...” என்று 
ஏதோ சொல்ல “இது என்‌ ஆணை. செல்க! சென்று 
அவருக்கு துணை நில்லுங்கள்‌!” என்றான்‌ அர்ஜுனன்‌. 


சகதேவன்‌ “சகடக்காவலர்கள்‌ இருவரும்‌ இன்றி தாங்கள்‌ 
ஆசிரியர்‌ முன்‌ சென்று நிற்பது நன்றல்ல. தாங்கள்‌ 
தனியர்‌. இருபுறத்திலிருந்தும்‌ சுழன்று வந்து தாக்கும்‌ 
அம்புகளை அவர்‌ கொண்டிருக்கிறார்‌” என்றான்‌. 
அர்ஜுனன்‌ “நான்‌ எஞ்சியுள்ள இளமைந்தரை 
கூட்டிச்செல்கிறேன்‌. செல்க!” என்றான்‌. தலைவணங்கி 
நகுலனும்‌ சகதேவனும்‌ சென்றபின்‌ அர்ஜுனனின்‌ தேர்‌ 
முன்னால்‌ சென்றது. அர்ஜுனன்‌ தேரில்‌ நின்றபடியே 
கையசைத்து தன்னைத்‌ தொடர்ந்து வந்த 
ஆணைக்காவலரிடம்‌ “எஞ்சும்‌ மைந்தர்கள்‌ என்னுடன்‌ 
எழுக! இருவர்‌ உடன்‌ எனக்கு ஆவக்காவலராக வருக!” 
என்றான்‌. ஏவலர்கள்‌ அவனிடமிருந்து 
விலகிச்சென்றனர்‌. மிகத்தொலைவில்‌ வெண்குடைபோல்‌ 
புகை எழுந்து விண்ணில்‌ கவிந்தது. பின்‌ அது காற்றால்‌ 
கரைத்து உருவழித்து அள்ளிச்செல்லப்பட்டது. அதன்‌ 
பின்னரே செவி நடுக்குறும்‌ அதன்‌ வெடியோசை 
எழுந்தது. ஒருகணம்‌ கழித்து வெட்டுண்ட கால்‌ ஒன்று 
பெருந்தொடையுடன்‌ வந்து அவர்களின்‌ தேர்‌ மகுடத்தில்‌ 
விழுந்து குருதிச்சேற்றில்‌ வழுக்கி கீழே உதிர்ந்தது. 


அர்ஜுனன்‌ “போரில்‌ இதுகாறும்‌ எவரும்‌ இத்தகைய 
அம்புகளை எடுத்ததில்லை... இது மானுடருடன்‌ 
போரிடவேண்டிய அம்பு அல்ல” என்றான்‌. இளைய 
யாதவர்‌ “தோளிலும்‌ நாணிலும்‌ நம்பிக்கை 
இழக்கும்போது இத்தகைய பேரம்புகள்‌ எழுந்து 
வருகின்றன. பார்த்தா, அவரைக்‌ கொல்லும்‌ அம்பு உன்‌ 
தோளிலிருந்து மட்டுமே விசையேற்றுக்‌ 
கொண்டிருக்கவேண்டும்‌” என்றார்‌. ஆணைக்காவலன்‌ 
விரைந்தோடி வந்து “அரசமைந்தர்கள்‌ நிர்மித்ரரும்‌ 
சர்வதரும்‌ மட்டுமே இங்கிருக்கிறார்கள்‌. சதானீகர்‌ 
பீமசேனருடன்‌ துணை நின்று போரிடுகிறார்‌. 
பிரதிவிந்தியர்‌ தந்தையுடன்‌ நின்றிருக்கிறார்‌” என்றான்‌. 
“எனில்‌ அவர்கள்‌ வரட்டும்‌. அவர்கள்‌ உடன்‌ வருக!” 
என்றபடி அர்ஜுனன்‌ மேலும்‌ விரைவைக்‌ கூட்டி 
முன்னால்‌ சென்றான்‌. “சர்வதர்‌ களைத்திருக்கிறார்‌... 
புண்பட்டிருக்கிறார்‌” என்றான்‌ ஆணைக்காவலன்‌. “வேறு 
வழியில்லை” என்றான்‌ அர்ஜுனன்‌. 


அர்ஜுனனின்‌ தேர்‌ துரோணரை அணுகியபோது 
பின்னணியில்‌ இருந்த படைப்பெருக்கிலிருந்து 
விசைகொண்ட தேர்களில்‌ நிர்மித்ரனும்‌ சர்வதனும்‌ வந்து 
அவனுடன்‌ இணைந்துகொண்டனர்‌. “இருவரும்‌ என்‌ இரு 
பக்கங்களையும்‌ காத்துக்கொள்க! நான்‌ அறியாத 
அம்புகள்‌ எவையேனும்‌ இரு திசைகளிலுமிருந்து 
என்னை அணுகுமென்றால்‌ அவற்றை அறைந்து 


வீழ்த்துக! முன்னால்‌ வரவேண்டாம்‌. ஆசிரியரின்‌ அம்பு 
எல்லைக்குள்‌ நுழையவேண்டாம்‌” என்று அர்ஜுனன்‌ 
ஆணையிட்டான்‌. அம்புகளை விடாது தொடுத்தபடி 
சென்று துரோணரின்‌ போர்வளையத்திற்குள்‌ 
நுழைந்தான்‌. அவனுடைய சகட ஓசை உரக்க எழ அஞ்சி 
கூச்சலிட்டு சிதறி ஓடிக்கொண்டிருந்த பாண்டவ வீரர்கள்‌ 
கூச்சலிட்டனர்‌. 


அப்பால்‌ நாண்‌ துடிக்க அம்புகளை செலுத்தி பாண்டவப்‌ 
படையை கொன்று வீழ்த்திக்கொண்டிருந்த துரோணர்‌ 
அதை கேட்டார்‌. திரும்பி உரக்க நகைத்தபடி “மீண்டு 
வந்துள்ளாயா? எடு உன்‌ அரிய அம்புகளை. எடு, மூடா” 
என்று கூவினார்‌. கைசுட்டி தன்‌ முன்‌ கருகி புகைந்து 
கொண்டிருந்த களத்தை காட்டி “இதைப்போல்‌ என்‌ 
களத்தை எரியவைக்கும்‌ அம்பிருந்தால்‌ எடு!” என்று 
கூவினார்‌. அவரைச்‌ சூழ்ந்து கிடந்த மானுட உடல்கள்‌ 
ஒன்றுகூட முழுவடிவில்‌ இல்லையென்பதை அர்ஜுனன்‌ 
கண்டான்‌. ஆயிரம்‌ வாள்களால்‌ கொத்தி துண்டுகளாக்கி 
வானிலிருந்து அள்ளி வீசப்பட்டதுபோல்‌ கிடந்தன 
கைகளும்‌ கால்களும்‌ நெஞ்சுகளும்‌ தலைகளும்‌. அவன்‌ 
உடல்‌ குளிர்ந்து செயலழிந்தது. உள்ளம்‌ விசைகொண்டு 
எழுந்து உடற்தசைகளை அறைந்தது. அவன்‌ 
விலங்குபோல வெறிக்கூச்சலிட்டான்‌. 


ஆவநாழியில்‌ கைவிட்டெடுத்த முதல்‌ அம்பை 
அர்ஜுனன்‌ நினைவுகூர்ந்தான்‌. கிருபரின்‌ 
பயிற்சிநிலைக்கு படைக்கலப்‌ பூசனை நாளில்‌ வந்த 
துரோணரை கால்தொட்டு வணங்கி எழுந்தபோது அவர்‌ 
புன்னகையுடன்‌ குனிந்து அவனுக்கு அளித்த முதல்‌ 
அம்பு அது. அவன்‌ அதன்‌ முனையை தொடப்போக 
“அம்புமுனையை விழிகளாலேயே தொடவேண்டும்‌” 
என்று அவர்‌ சொன்னார்‌. அர்ஜுனன்‌ அம்பை நாணில்‌ 
பொருத்தி இழுத்துச்‌ சிரித்தபடி சுழன்று மூன்று 
திசையிலும்‌ இலக்குகளுக்காக தேடினான்‌. அங்கு 
நின்றிருந்த குந்தியும்‌ திருதராஷ்டிரரும்‌ பீஷ்மரும்‌ 
படைத்தலைவர்களும்‌ உரக்க நகைத்து அஞ்சுவதுபோல்‌ 
கைகாட்டி பின்னடைந்தனர்‌. திருதராஷ்டிரர்‌ “குறி 
பார்க்கிறானா? மைந்தா, இதோ என்னை குறி பார்‌. என்‌ 
நெஞ்சுக்கு வருக உன்‌ அம்பு!” என்று சிரித்தபடி தலையை 
அசைத்தார்‌. 


அர்ஜுனன்‌ திரும்பி பீஷ்மரை நோக்கி அம்பை 
ஏவினான்‌. கிளை உலுக்கி எழுந்து செல்லும்‌ சிறிய 
பறவைபோல்‌ அது அவரை நோக்கி செல்ல அவர்‌ 
சிரித்தபடி வலக்கையால்‌ அந்த அம்பை காற்றிலேயே 


பற்றி கையிலெடுத்தார்‌. “நீங்கள்‌ அளித்த முதல்‌ அம்பு, 
பெரும்பாலும்‌ இலக்கடைந்துவிட்டது, துரோணரே” 
என்றார்‌. “தந்தை நெஞ்சில்‌ உதைக்காமல்‌ தாவ 
இயலுமா?” என்றார்‌ கிருபர்‌. துரோணர்‌ உரக்க நகைத்து 
இன்னொரு அம்பை அவனிடம்‌ கொடுத்து “இது இன்னும்‌ 
பெரியது... இதை ஏவுக!” என்றார்‌. அவ்விரண்டாவது 
அம்பை அவன்‌ துரோணரை நோக்கி செலுத்த அவர்‌ 
அதை கையால்‌ பற்றினார்‌. கிருபர்‌ புன்னகையுடன்‌ 
“நன்று. ஆசிரியரின்‌ நெஞ்சை நோக்கி முதல்‌ அம்பை 
எய்பவன்‌ அவரைக்‌ கடந்து செல்வான்‌” என்றார்‌. 


அந்த இரண்டாவது அம்பு கையில்‌ திகழ்வதை 
அர்ஜுனன்‌ அறிந்தான்‌. அவர்‌ சொன்னவை ஒவ்வொரு 
சொல்லாக அம்பென எழுந்துகொண்டிருந்தன. அவர்‌ 
உரைத்த கொள்கைகள்‌, தோள்தொட்டு வில்நிறுத்தி 
தழுவியதுபோல்‌ அவனுக்குப்‌ பின்னால்‌ நின்று 
செவியிலெனச்‌ சொன்ன மந்தணங்கள்‌, அந்திக்‌ 
கருக்கிருளில்‌ அருகிருத்தி மரவுரியால்‌ அவனையும்‌ 
தன்னையும்‌ போர்த்தி செவியில்‌ உரைத்த நுண்சொற்கள்‌. 
இருளுருகி ஓடும்‌ கங்கையில்‌ நீந்துகையில்‌, 
தலைதுவட்டுகையில்‌, ஆடை பிழிந்து உலர்த்துகையில்‌, 
வீசும்‌ புலரிக்காற்றில்‌ உடல்‌ நடுக்குற திரும்பி 
வருகையில்‌, முதற்புலரி ஒளியில்‌ குடில்‌ முற்றத்தில்‌ 
அமர்ந்து சொல்லாய்கையில்‌ அவர்‌ கூறிய ஒவ்வொரு 
அம்பையும்‌ அவரை நோக்கி அவன்‌ எய்தான்‌. 


ஆசிரியரே, இது உங்களுக்கு. ஆசிரியரே, இவற்றை 
கொள்க! இனி இவை என்னில்‌ எஞ்சவேண்டியதில்லை! 
ஆசிரியரே, இதோ என்‌ கடன்கள்‌ ஒவ்வொன்றையும்‌ 
தீர்க்கிறேன்‌. ஆசிரியரே, தாங்கள்‌ அளித்த ஒவ்வொன்றும்‌ 
இதோ மீள்கின்றன. உங்களுக்குள்‌ இருந்து என்னை 
இழுத்து அகற்றுக! அவ்விடத்தில்‌ இந்த அம்பை 
நிறைத்துக்கொள்க! நூறு அம்புகள்‌. ஒவ்வொரு அம்பும்‌ 
வினாவாகி எழுப்பிய பல்லாயிரம்‌ பல்லாயிரம்‌ அம்புகள்‌. 
ஒவ்வொரு விடையும்‌ வளர்ந்து பெருகிய பல இலக்கம்‌ 
அம்புகள்‌. அம்புநிலம்‌, அதில்‌ வாழ்ந்தேன்‌. அம்புவானம்‌, 
அதில்‌ எழுந்தேன்‌. அம்புகளின்‌ காடு. அம்புகள்‌ 
இலைகளென எழுந்த மரத்தடியில்‌ ஊழ்கம்‌ செய்தேன்‌. 
ஆசிரியரே, இவற்றை உங்களால்‌ எளிதில்‌ முறித்தெறிய 
இயலும்‌. எஞ்சுவதொன்று உண்டு. நீங்கள்‌ மறுமொழி 
இயற்ற முடியாத வினா அது. நீங்கள்‌ ஒருபோதும்‌ 
அறிந்திராத அர்ஜுனனை காட்டும்‌ அம்பு. 


அவன்‌ துயில்கையில்‌ அருகணைந்து குனிந்து 
செவிகளில்‌ அவர்‌ சொன்ன அம்புகள்‌. அவன்‌ 


கனவுக்குள்‌ எழுந்து அவர்‌ கற்பித்த அம்புகள்‌. அவன்‌ 
அகன்றிருக்கையில்‌ அஸ்வத்தாமனுக்கு மட்டுமென 
அவர்‌ கற்பித்தவை. அப்போது அவன்‌ அங்கிருக்க 
வேண்டுமென ஆழுளம்‌ விழைய அவ்விழைவை 
தொட்டெழுப்பி அவன்‌ அங்கு செல்லாமலேயே 
எங்கிருந்தோ உணர்ந்துகொண்டவை. அவர்‌ 
உடலசைவுகளில்‌, கைக்கரவுகளில்‌ இருந்து 
கற்பதறியாமலே அவன்‌ கற்றுக்கொண்டவை. தன்னிடம்‌ 
உள்ளதென்றே அவன்‌ அறிந்திராதவை. என்று வந்தது, 
எங்கிருந்தது, எவரிடம்‌ இருந்து பெற்றது என்று 
அறியாமல்‌ எழுபவை. ஆசிரியரே, இவை ஒவ்வொன்றும்‌ 
உங்களுக்குரியவை. உங்களுக்குள்‌ இவை இருப்பதையும்‌ 
நீங்கள்‌ அறிந்திருக்க வாய்ப்பில்லை. ஒவ்வொன்றும்‌ 
நீங்கள்‌ உங்களை அறியும்‌ கணங்கள்‌ என்று அமைக! 


துரோணர்‌ அவ்வம்புகளை முதலில்‌ புன்னகையுடன்‌, 
பின்னர்‌ எரிச்சலுடன்‌, பின்னர்‌ மெல்லிய சலிப்புடன்‌ 
எதிர்கொண்டார்‌. அறியா அம்புகள்‌ முன்‌ சற்றே 
திகைத்தார்‌. வியப்புற்று, பின்‌ சீற்றமடைந்து, பின்னர்‌ 
சினம்‌ பெருக உடல்‌ துடிக்க அவற்றை அறைந்து 
வீழ்த்தினார்‌. அர்ஜுனன்‌ தன்‌ ஆவநாழியில்‌ கைவிட்டு 
திகைத்து அசையாமல்‌ நின்றான்‌. “எடு அதை. எய்து 
வீழ்த்து. இதோ அத்தருணம்‌!” என்று துரோணரை 
கைசுட்டி இளைய யாதவர்‌ சொன்னார்‌. அர்ஜுனனின்‌ 
உடல்‌ கண்ணுக்குத்‌ தெரியா சரடுகளால்‌ 
கட்டுண்டதுபோல்‌ அசைவிழந்து அதிர்ந்தது. துரோணர்‌ 
உரக்க நகைத்தபடி “அவ்வளவுதானா? இனி எஞ்சுவது 
ஒன்றில்லையா? நீ கற்றது பிறிதென்ன?” என்று 
கூவினார்‌. வெறியுடன்‌ நகைத்தபம “மூடா, இதோ 
என்னில்‌ எஞ்சியுள்ளது நீ அறியாத ஓர்‌ அம்பு. எந்த 
ஆசிரியனும்‌ தனக்கென கரந்துவைக்கும்‌ ஒரு துளி. இந்த 
அம்பின்‌ பெயர்‌ என்னவென்று இன்னமும்‌ தெய்வங்கள்‌ 
முடிவு செய்யவில்லை!” என்று அவனை நோக்கி 
அம்பொன்றை எய்தார்‌. 


அர்ஜுனனின்‌ தேருக்கடியில்‌ பாய்ந்து சென்று 
பேரோசையுடன்‌ வெடித்து தேரை மண்ணிலிருந்து 
ஆளுயரத்திற்குத்‌ தூக்கி அப்பால்‌ வீசியது அது. இளைய 
யாதவர்‌ தேரிலிருந்து மறுதிசை நோக்கி பாய்ந்தெழுந்து 
அப்பால்‌ சென்று கால்‌ பதித்து விழுந்து சுழன்றெழுந்தார்‌. 
தேருடன்‌ அர்ஜுனன்‌ விழுந்து அதன்‌ முறிவுகளுக்கு 
அடியில்‌ சிக்கிக்கொண்டான்‌. அவனை நோக்கி 
வில்லுடன்‌ பாய முற்பட்ட நிர்மித்ரனை துரோணர்‌ 
அம்பால்‌ அறைந்து தூக்கி அப்பாலிட்டார்‌. சர்வதனை 
அறைந்து மண்ணில்‌ வீழ்த்தினார்‌. பேரம்பொன்றை 


எடுத்து அர்ஜுனனை நோக்கி குறிவைத்து “இது என்‌ 
மூதாதையரும்‌ அறியாதது. இது என்னை ஆக்கிய 
தெய்வங்களும்‌ அறியாதது. இதை மண்ணில்‌ எவரும்‌ 
எதிர்கொள்ள இயலாது. எய்தபின்‌ நானே தடுக்க 
இயலாது” என்றபின்‌ விலங்குபோல்‌ ஓசையிட்டபடி அதை 
அவனை நோக்கி எய்தார்‌. 


இளைய யாதவர்‌ “அஸ்வத்தாமன்‌ என்று கூவு! 
அஸ்வத்தாமன்‌ என்று கூவு!” என்று அர்ஜுனனை 
நோக்கி குரலெழுப்பினார்‌. அர்ஜுனன்‌ “அஸ்வத்தாமன்‌! 
அஸ்வத்தாமன்‌!” என்று கூறினான்‌. அந்த அம்பு தேரை 
மீண்டும்‌ தாக்கி தூக்கி அப்பால்‌ வீச அதிலிருந்து 
உதிர்பவன்போல்‌ அர்ஜுனன்‌ நிலத்தில்‌ விழுந்தான்‌. 
அவன்‌ கவசங்களைக்‌ கட்டிய தோல்பட்டைகளும்‌ 
ஆடைகளும்‌ தீப்பற்றிக்கொண்டன. அவன்‌ பாய்ந்து ஓடி 
குருதிச்‌ சேற்றில்‌ விழுந்துருண்டு அதை அணைத்தான்‌. 
பொசுங்கி புகையெழுந்த உடலுடன்‌ அவன்‌ பாண்டவப்‌ 
படைவிரிவை நோக்கி ஓட துரோணர்‌ தன்‌ முகத்தில்‌ 
படிந்த புழுதியை உதடுகுவித்து துப்பிவிட்டு வில்லைத்‌ 
தூக்கியபடி மறுபுறம்‌ திரும்பிக்கொண்டார்‌. தேரை 
கைவிட்டுவிட்டு இளைய யாதவர்‌ அவர்‌ செல்வதை 
நோக்கி இடையில்‌ கைவைத்து நின்றார்‌. 

[image]lஅர்ஜுனன்‌ மண்ணில்‌ விழுந்து புரண்டு கூச்சலிட 
அவனை நோக்கி ஓடிவந்த மருத்துவ ஏவலர்‌ “அவர்‌ 
உடலின்‌ அனலை அணையுங்கள்‌... நீர்‌! நீர்‌ எங்கே?” 
என்று கூவினார்‌. இடப்பக்கமிருந்து நகுலனும்‌ 
வலப்பக்கமிருந்து சகதேவனும்‌ அவனை நோக்கி 
ஓடிவந்தனர்‌. சகதேவன்‌ அர்ஜுனனை அணுகி 
குனிந்தான்‌. நகுலனிடம்‌ “நீர்‌ கொண்டுவருக! நீர்‌!” என்று 
கூச்சலிட்டார்‌ ஏவலர்‌. நகுலன்‌ அக்கணமே திரும்பி 
அருகே நின்றிருந்த வெண்புரவியின்‌ கழுத்தை தன்‌ 
உடைவாளால்‌ வெட்டி அதை கால்பற்றி கவிழ்த்துத்‌ 
தூக்கி குடம்போலச்‌ சரித்து செங்கொப்புளங்களுடன்‌ 
உப்புமணம்‌ கொண்ட வெம்மையுடன்‌ ஊறிக்கொட்டிய 
குருதியை அர்ஜுனனின்‌ மேல்‌ ஊற்றினான்‌. “நன்கு 
ஊற்றுக... அனைத்து இடங்களிலும்‌!” என்று முதிய 
மருத்துவர்‌ காதரர்‌ ஓடிவந்தபடியே கூவினார்‌. “கவசங்கள்‌ 
மேலும்‌ ஊற்றுக... அவை அனல்கொண்டு 
பழுத்திருக்கும்‌.” வெம்மையேறிய கலத்தில்‌ 
விழுந்ததுபோல்‌ குருதி புகைந்து ஓசையிட்டது. கீழே 
கிடந்த குதிரைகளின்‌ உடல்களில்‌ அசைவிருந்தவற்றை 
எல்லாம்‌ தூக்கி வெட்டி அவன்‌ மேல்‌ குருதிபொழியச்‌ 
செய்தனர்‌. 


அனல்‌ அவிந்ததும்‌ அர்ஜுனன்‌ முனகியபடி ஏதோ 
சொன்னான்‌. அவன்‌ உடலெங்கும்‌ மயிர்‌ 
பொசுங்கியிருந்தது. அவன்‌ தாடியின்‌ ஒரு புறம்‌ கருகி 
கன்னத்துடன்‌ ஒட்டியிருக்க குழல்‌ கற்றைகள்‌ எரிந்து 
சுருண்டிருந்தன. இமைப்பீலிகள்கூட கருகி 
மறைந்திருந்தன. முகத்தோல்‌ சிவந்து அழன்று 
கழுத்திலும்‌ காதுக்குப்‌ பின்னும்‌ கொப்புளங்கள்‌ 
எழுந்துகொண்டிருந்தன. அவனை தொடப்போன 
மருத்துவ உதவியாளரை நோக்கி முதிய மருத்துவர்‌ 
காதரர்‌ “கருதுக! மிகக்‌ கருதுக! கைகள்‌ சிவந்த தோலில்‌ 
பட்டுவிடலாகாது. தோல்‌ வழன்றுவிடக்கூடாது” என்றார்‌. 
“பட்டு அல்லது இலை. வேறெதிலும்‌ அவர்‌ உடல்‌ 
படக்கூடாது... பட்டு கொண்டுவருக... ஓடிச்சென்று பட்டு 
கொண்டுவருக!” இரு ஏவலர்‌ விரைவதற்குள்‌ சகதேவன்‌ 
நிலத்தில்‌ கொடிக்கம்பம்‌ சரிய விழுந்து பரவியிருந்த 
பட்டுக்கொடியை எடுத்துவந்தான்‌. அர்ஜுனன்‌ உடல்‌ 
அளவுக்கே அது பெரிதாக இருந்தது. 


காதரர்‌ அர்ஜுனனை மெல்லப்புரட்ம அதில்‌ இட்டுத்‌ 
தூக்கி அப்பால்‌ கொண்டுசென்றார்‌. அதற்குள்‌ 
மருத்துவப்பொருட்களுடன்‌ சகடம்‌ அணுகி வந்தது. 
அதிலிருந்த கொப்பரையில்‌ மூலிகைகள்‌ சேர்த்து 
வற்றவைத்த குழம்புடன்‌ கலந்த தேன்விழுது 
நிறைந்திருந்தது. அதை மயிற்பீலிகளால்‌ தொட்டு அவன்‌ 
முகத்திலும்‌ கழுத்திலும்‌ தோளிலும்‌ பூசினர்‌. “குருதி 
நன்று... தேனும்‌ ஒரு குருதியே” என்றார்‌ காதரர்‌. 
அர்ஜுனன்‌ தேன்குருதி விழுதால்‌ மூடப்பட்டு 
கருமைகொண்டான்‌. ஏவலர்‌ அவன்‌ கவசங்களைக்‌ 
கழற்றி அகற்றி உள்ளிருந்த ஆடைகளை மெல்ல 
கிழித்தெடுத்தனர்‌. ஆடை பொசுங்கி உடலுடன்‌ 
ஒட்டியிருந்தது. காதரர்‌ “மெல்ல, தோல்‌ உடன்‌ 
வந்துவிடலாகாது. தோலுடன்‌ ஆடை இணைந்திருந்தால்‌ 
அவ்வண்ணமே விடுக... பொருக்காக பின்னர்‌ எழட்டும்‌” 
என்றார்‌. கைகால்கள்‌ நடுங்க குனிந்து நோக்கிய 
சகதேவனிடம்‌ “கவசங்களிருந்தமையால்‌ உடல்‌ முற்றிலும்‌ 
வெந்து போகாது தப்பினார்‌... கவசங்களை உடலுடன்‌ 
இணைத்த மரவுரிப்பஞ்சுகள்‌ காத்தன” என்றார்‌. 


இளைய யாதவர்‌ மெல்லிய நடையில்‌ ஓசையிலாமல்‌ 
வந்து அவன்‌ அருகே இடையில்‌ கைவைத்து கூர்ந்து 
நோக்கியபடி நின்றார்‌. அவர்‌ நோக்கு பட்டதனால்‌ என 
அர்ஜுனனின்‌ விழியிமைகள்‌ அதிர்ந்தன. முகம்‌ 
சொல்லுக்கெழுவதுபோல்‌ அசைவுகொண்டது. 
கண்களைத்‌ திறந்து இளைய யாதவரை சில கணங்கள்‌ 
நோக்கினான்‌. மீண்டும்‌ இமைகள்‌ மூடின. துடிப்பு 
கொண்டு திறந்தன. அவன்‌ சகதேவனிடம்‌ “மூத்தவர்‌ 
எப்படி இருக்கிறார்‌?” என்றான்‌. “அங்கர்‌ முன்னிருந்து 
அவர்‌ அம்புகள்‌ பட்டு பின்வாங்கிவிட்டார்‌” என்றான்‌ 
சகதேவன்‌. “அங்கரை இப்போது எவர்‌ எதிர்கொள்கிறார்‌?” 
என்றான்‌ அர்ஜுனன்‌. சகதேவன்‌ “இப்போது அவரை 
எவரும்‌ எதிர்கொள்ளவில்லை, மூத்தவரே...” என்றான்‌. 


அவனை சொல்விளங்காததுபோல்‌ சற்றுநேரம்‌ பார்த்த 
பின்‌ அர்ஜுனன்‌ உரக்க “கர்ணன்‌ நம்‌ படைகளை...” 
என்றபடி கையூன்றி எழமுயன்று கையில்‌ வலியை 
உணர்ந்து திரும்பப்‌ படுத்தான்‌. “ஆம்‌ மூத்தவரே, 
கர்ணனும்‌ துரோணரும்‌ எந்தத்‌ தடையுமிலாதவர்களாக 
நமது படைகளை சூறையாடிக்கொண்டிருக்கிறார்கள்‌. 
அவர்களிடமிருந்து விலகி ஓடுவதொன்றையே போரென 
இப்போது நிகழ்த்திக்கொண்டிருக்கிறோம்‌” என்று 
சகதேவன்‌ கசப்புடன்‌ சொன்னான்‌. “அத்தனை விசை 
மிக்க அம்புகளை இதுவரை எவரும்‌ களத்தில்‌ 
எழுப்பவில்லை. அவை அம்புகளே அல்ல, 


அவன்‌ மீண்டும்‌ மீண்டும்‌ பெருமூச்சு விட்டான்‌. பின்னர்‌ 
பாறைகளில்‌ கைவைத்து தொற்றி மேலேறினான்‌. 
மேலேறும்தோறும்‌ அவன்‌ விரைவு கூடிக்கூடி வந்தது. 


மீண்டும்‌ சுனைக்கரைக்கு வந்தபோது அங்கே எவரும்‌ 
இருக்கவில்லை. மறுபக்கம்‌ மேலிருந்து வழிந்த நீரின்‌ 
துமிமூடிய ஸ்தூனகர்ணன்‌ சிலை தெரிந்தது. சற்றுநேரம்‌ 
வெளிவிட்டிருந்த வானம்‌ மீண்டும்‌ மூடி சிதர்களாக 
தூறல்‌ விழத்தொடங்கியது. அவன்‌ குனிந்து சுனைக்குள்‌ 
அந்தக்‌ கதை கிடக்கிறதா என்று பார்த்தான்‌. அது 
அங்கிருக்காதென்றும்‌ நிகழ்ந்தவையெல்லாம்‌ வெறும்‌ 
கனவே என்றும்‌ அவன்‌ அகம்‌ எண்ணியது. து 
உள்ளே வெள்ளிநீரலைகள்‌ சூழ அது அப்படியே 
கிடந்தது. 


துரியோதனன்‌ ஸ்தூனகர்ணன்‌ சிலையையே நோக்கிக்‌ 
கொண்டிருந்தான்‌. பின்னர்‌ சுனைக்‌ கரையில்‌ 
பத்மாசனமிட்டு அமர்ந்து நீர்ப்பரப்பைப்‌ பார்த்தான்‌. 
அவன்மேல்‌ விழுந்த துமிகள்‌ முடிகளில்‌ 
பளிங்குத்துருவல்களாக ஒளிவிட்டு நின்றன. பின்னர்‌ 
அவனுடலில்‌ நீர்‌ வழியத்தொடங்கியது. அவன்‌ தன்‌ 
படிமத்தின்‌ முகத்தை நீராடியில்‌ 
பார்த்துக்கொண்டிருந்தான்‌. அலைகளில்‌ கலைந்து 
கலைந்து வண்ணங்களாக மாறி அழிந்து 
மீண்டுகொண்டிருந்தது அது. சற்றுநேரத்திலேயே அவன்‌ 
அகம்‌ சலித்து சினம்‌ கொண்டது. அச்சினத்தின்‌ மேல்‌ தன்‌ 
சித்தத்தைவைத்து அழுத்தி தன்னை மீட்டுக்கொண்டான்‌. 
மீண்டும்‌ அதையே நோக்கிக்கொண்டிருந்தான்‌. 


மூன்றாவது நாள்‌ அவன்‌ தன்‌ படிமம்‌ அசையும்‌ 
அலைநீரில்‌ அசைவில்லாது நிற்பதைக்‌ கண்டான்‌. 
அவன்‌ விழிகளை அதன்‌ விழிகள்‌ சந்தித்தன. அவன்‌ 
அசைந்தபோதும்‌ அது அசையவில்லை. அவன்‌ விழிகள்‌ 
இமைத்து உதடுகள்‌ பிரிந்தபோது அவ்வசைவுகள்‌ அதில்‌ 
கூடவில்லை. மெல்ல அந்தப்‌ படிமம்‌ அவனைப்பார்க்கத்‌ 
தொடங்கியது. மேலும்‌ மூன்று நாட்களுக்குப்பின்‌ அவன்‌ 
அப்படிமத்தின்‌ விழிகள்‌ உருமாறியிருப்பதைக்‌ 
கண்டான்‌. அவை பெண்விழிகள்‌. 


அதன்‌ ஒவ்வொரு உறுப்பும்‌ மெதுவாக பெண்ணாயின. 
மூக்கும்‌ உதடுகளும்‌ காதுகளும்‌ எல்லாம்‌ 
அவனுடையதுபோலவே இருக்கையில்‌ பெண்மையை 
மட்டும்‌ சேர்த்துக்கொண்டன. பின்‌ அவன்‌ 
தன்னைப்போலவே இருக்கும்‌ தன்‌ வயதுள்ள பெரிய 
சிறுமியைக்‌ கண்டான்‌. அவளுடைய காமம்‌ கனிந்த 


அனல்குவைகள்‌, நச்சுப்பெருக்குகள்‌. நம்‌ படைகள்‌ 
எரிந்தழிகின்றன” என்று நகுலன்‌ சொன்னான்‌. 


அர்ஜுனன்‌ மெல்லிய விதிர்ப்புடன்‌ நினைவுகூர்ந்து 
“நிர்மித்ரன்‌, சர்வதன்‌... அவர்களிருவரும்‌ என்ன 

னார்கள்‌?” என்றான்‌. “இருவரும்‌ அனல்‌ பட்டு தோல்‌ 
வெந்திருக்கிறார்கள்‌. இருவருக்கும்‌ நினைவு 
மீளவில்லை. செய்தி அறிந்து அரசர்‌ அங்கு 
சென்றிருக்கிறார்‌” என்று சகதேவன்‌ கூறினான்‌. 
“யாதவரே, என்ன நிகழ்கிறது? இன்றுடன்‌ இப்போர்‌ 
முடிவடைந்துவிடுமா?” என்று அர்ஜுனன்‌ கேட்டான்‌. 
இளைய யாதவர்‌ “போர்‌ முடிவுற வேண்டுமெனில்‌ நீங்கள்‌ 
ஐவரும்‌ இறக்க வேண்டும்‌. ஐவரும்‌ ஐவர்‌ மைந்தரும்‌ 
இன்னும்‌ உயிருடன்தான்‌ எஞ்சுகிறீர்கள்‌” என்றார்‌. 

னால்‌ முயல்களைப்போல்‌ படைப்பிரிவுகளுக்குப்‌ 
பின்னால்‌ வந்து பதுங்கிக்கொண்டிருக்கிறோம்‌. உலர்ந்த 
நாணல்‌ போலிருக்கிறது இப்படை. அதை எரித்தழித்தபடி 
வந்துகொண்டிருக்கிறார்கள்‌. நெடும்பொழுது இங்கு 
இவ்வண்ணம்‌ ஒளிந்திருக்க இயலாது” என்று அர்ஜுனன்‌ 
சொன்னான்‌. 


“உனது அம்புகள்‌ என்ன ஆயின?” என்று இளைய 
யாதவர்‌ கேட்டார்‌. “நீ உன்னிடம்‌ எஞ்சுவது என எதையும்‌ 
உணரவில்லையா?” என்றார்‌. அர்ஜுனன்‌ விழி தாழ்த்தி 
“எஞ்சியது இருந்தது. அது எப்போரிலும்‌ படைக்கலமென 
நான்‌ எடுக்கவேண்டியதல்ல என்று உணர்ந்தேன்‌” 
என்றான்‌. இளைய யாதவர்‌ புன்னகையுடன்‌ அவனை 
பார்த்துக்கொண்டிருக்க அவன்‌ விழிகளை மூடி 
பெருமூச்சுவிட்டான்‌. சகதேவன்‌ “இனி என்ன செய்வது?” 
என்றான்‌. “அவரை நாம்‌ களத்தில்‌ வென்றாகவேண்டும்‌. 
இல்லையேல்‌ இன்றுடன்‌ போர்‌ முடியக்கூடும்‌. 
எப்பொழுதிலும்‌ துரோணர்‌ படையணிகளை 
கடந்துவந்து நம்‌ ஐவரில்‌ ஒருவரை சிறைபற்றக்கூடும்‌. 
பலமுறை மூத்தவரை பிணைகொள்ள அவர்‌ 
முயன்றிருக்கிறார்‌. அவரைப்‌ பிணைத்து 
திருஷ்டத்யும்னனைப்போல்‌ தேர்க்காலில்‌ கட்டி 
இழுத்தாரெனில்‌ அதன்‌ பின்‌ நாம்‌ இப்புவி முழுதையும்‌ 
வென்றாலும்‌ இழிவு குறைவதில்லை.” 


இளைய யாதவர்‌ “போருக்கென எழுந்தபின்‌ எதிரியை 
களவெற்றியால்‌ மட்டுமே கடக்க இயலும்‌. 
ஒவ்வொருவரிடமும்‌ எஞ்சியிருக்கும்‌ ஆற்றலென்ன 
என்று பாருங்கள்‌. அவற்றைக்கொண்டு அவரை எதிர்த்து 
நில்லுங்கள்‌” என்றார்‌. சகதேவன்‌ தலையசைத்து “எங்கள்‌ 
எவரிடமும்‌ அவரை எதிர்கொள்ள எந்த அம்பும்‌ இல்லை. 


மூத்தவரிடம்‌ இல்லாத அம்பு எதையும்‌ நாங்கள்‌ 
எப்போதுமே கொண்டிருக்கவில்லை. அவரை நம்பியே 
களம்புகுந்தோம்‌” என்றான்‌. பின்னர்‌ கசப்புடன்‌ “இனி 
ஒன்றே செய்வதற்குள்ளது, ஆட்கொண்டு, பலி பெற்று, 
குடி முற்றழித்து, நெஞ்சில்‌ ம்‌ 
அக்கொடுந்தெய்வத்தை எகிர்கொள்ள்‌ பூசகர்‌ 
அம்முறையையே நாடுகிறார்கள்‌. சென்று வணங்கி 
அதனிடமே அதை வென்று அகற்ற நாம்‌ செய்ய 
வேண்டியதென்ன என்று கேட்பது. ஆசிரியர்‌ என 
துரோணர்‌ அவரே உளம்‌ கனிந்து நமக்கு வாழ்வளித்தால்‌ 
மட்டுமே இனி மீட்சி” என்றான்‌. 


இளைய யாதவர்‌ “அவர்‌ அதை முன்னரே 
அளித்துவிட்டார்‌. நாம்‌ இப்போரை தொடங்குவதற்கு 
முன்பு அவரைப்‌ பணிந்து அச்சொல்லை 
பெற்றுவிட்டோம்‌” என்றார்‌. திடுக்கிட்டவனாக சகதேவன்‌ 
திரும்பிப்பார்த்தான்‌. “அவர்‌ அன்று சொன்ன 
சொற்களை நினைவுகூர்க!” என்றார்‌ இளைய யாதவர்‌. 
சகதேவனின்‌ விழிகள்‌ மாறின. அர்ஜுனன்‌ கையூன்றி 
எழுந்தமர்ந்து “ஆம்‌, அச்சொற்களை நான்‌ 
நினைவுகூர்கிறேன்‌. ஆனால்‌...” என்றபின்‌ திகைப்பில்‌ 
சற்றே வாய்‌ திறந்து உறைந்து பின்னர்‌ மீண்டு 
“அஸ்வத்தாமனா?” என்றான்‌. “ஆம்‌, ஆனால்‌...” 
என்றபின்‌ உரக்க “வேண்டாம்‌, அது எளிதல்ல. 
ஆசிரியரின்‌ அனைத்து ஆற்றல்களும்‌ கொண்டவன்‌ 
அவன்‌. அதற்கப்பால்‌ அவன்‌ ஈட்டிக்கொண்ட சில 
பேரம்புகளும்‌ அவனிடம்‌ இருக்கக்கூடும்‌. அவனை 
உடனே வெல்வது நம்மால்‌ இயலாது” என்றான்‌. 


“முழுமையாக அஸ்வத்தாமனை வெல்ல இப்புவியில்‌ 
எவராலும்‌ இயலாதென்று உணர்க!” என்று இளைய 
யாதவர்‌ சொன்னார்‌. “ஏனென்றால்‌ அவனில்‌ 
கூர்கொண்டிருப்பது துரோணர்‌. துரோணரின்‌ 
அலைபாய்தல்கள்‌ இல்லாத துரோணர்‌ அஸ்வத்தாமன்‌. 
மைந்தரில்‌ தந்தையின்‌ பிழைகள்‌ பெருகி எழுவதுண்டு. 
பிழைகளை திருத்திக்கொண்டு தந்தையின்‌ அகம்‌ 
திகழ்வதுமுண்டு.” தயக்கத்துடன்‌ “அவ்வாறெனில்‌...” 
என்று சகதேவன்‌ சொல்ல “மாளவர்களின்‌ யானை ஒன்று 
உள்ளது... அதன்‌ பெயர்‌ அஸ்வத்தாமன்‌” என்று இளைய 
யாதவர்‌ சொன்னார்‌. அவரது திட்டத்தை புரிந்துகொண்டு 
இருவரும்‌ அமைதி அடைந்தனர்‌. சகதேவன்‌ “அதை 
கொன்று அவரிடம்‌ அஸ்வத்தாமர்‌ 
இறந்துவிட்டாரென்றும்‌ உரைக்கலாம்‌. ஆனால்‌ அவர்‌ 
அதை ஏற்கப்போவதில்லை. களத்தில்‌ மிக எளிய செயல்‌ 
அது. ஒரு தூதனை அனுப்பி அஸ்வத்தாமன்‌ 


எங்கிருக்கிறான்‌ என்று நோக்கினால்‌ மட்டும்‌ போதும்‌. 
ஒரு முரசொலியே போதும்‌” என்றான்‌. 


இளைய யாதவர்‌ “நமக்குத்‌ தேவை கால்நாழிகைப்‌ 
பொழுது” என்றார்‌. “அவர்‌ வில்தாழ்த்தி அமைந்தால்‌ 
போதும்‌...” சகதேவன்‌ “அதை அவரே உரைத்தார்‌. அம்பு 
முனைகளை ஒன்றுடன்‌ ஒன்று பொருத்தி கள நிமித்தம்‌ 
நோக்கும்‌ கலை வழியாக அவர்‌ அதை உணர்ந்திருந்ததாக 
சொன்னார்‌.” இளைய யாதவர்‌ “அஸ்வத்தாமனை 
நகுலனும்‌ சகதேவனும்‌ சாத்யகியும்‌ இணைந்து களத்தில்‌ 
மறு எல்லை நோக்கி அகற்றிக்கொண்டு செல்க! 
அங்கிருந்து செய்தி வர அரை நாழிகைப்பொழுதேனும்‌ 

கும்‌” என்றார்‌. “ஆனால்‌...” என்று மீண்டும்‌ 
சொல்லெடுத்த சகதேவனிடம்‌ “அவர்‌ நகுலனையோ 
பார்த்தனையோ நம்ப மாட்டார்‌. நீ சொன்னால்‌ 
நம்பக்கூடும்‌” என்றார்‌. பின்னர்‌ “ஒருவேளை 
உன்னையும்‌ நம்பாமலாகலாம்‌. முழுமையாக இப்புவியில்‌ 
அவர்‌ நம்புபவர்‌ ஒருவரே” என்றார்‌. 


அர்ஜுனன்‌ “மூத்தவர்‌ பொய்யுரைக்க மாட்டார்‌” என்றான்‌. 
சகதேவன்‌ “ஆம்‌, அப்பழியை நாம்‌ அவருக்கு 
அளிக்கலாகாது” என்றான்‌. இளைய யாதவர்‌ “அவர்‌ 
பொய்யுரைக்கலாகாது என்பதன்‌ பொருட்டே அந்த 
யானையை கொல்கிறோம்‌. அவர்‌ உரைப்பது 
அஸ்வத்தாமனெனும்‌ யானையின்‌ இறப்பையே” என்றார்‌. 
சகதேவன்‌ சொல்லெடுக்க முயல இடைமறித்து 
“அஸ்வத்தாமன்‌ களம்பட்டான்‌ என்றுரைத்த பின்‌ 
துரோணர்‌ செவிகொள்ளா கீழ்‌ஒலியில்‌ மாளவர்களின்‌ 
யானையாகிய அஸ்வத்தாமன்‌ என்று அவர்‌ 
சேர்த்துக்கொள்ளட்டும்‌. அது பொய்யல்ல” என்றார்‌. 
சகதேவன்‌ மெல்ல நகைத்து “பொய்யையும்‌ மெய்யையும்‌ 
அறிபவை நெடுந்தொலைவில்‌ உள்ள தெய்வங்கள்‌ 
அல்ல, ஒவ்வொருவரின்‌ உள்ளத்தில்‌ அமைந்தவை” 
என்றான்‌. 


நகுலன்‌ உரக்க “பிறிதொரு வழியில்லை” என்றான்‌. 
இளைய யாதவர்‌ “அஸ்வத்தாமனின்‌ இறப்பை அவர்‌ 
யுதிஷ்டிரரின்‌ நாவிலிருந்து கேட்பாரெனில்‌ அம்பு 
தாழ்த்தி தேர்த்தட்டில்‌ அமர்வார்‌. அவ்வாறல்ல என்று 
அவருக்கு செய்தி வந்து சேர அரைநாழிகைப்‌ 
பொழுதாகும்‌. அது போதும்‌ அவரை வென்றெழுவதற்கு. 
இத்தருணத்தில்‌ பார்த்தன்‌ செய்வதற்கு 
பிறிதொன்றில்லை” என்றார்‌. “சற்று முன்‌ அவரை 
வெல்ல பிறிதொரு வழியை உரைத்தீர்கள்‌, யாதவரே” 
என்றான்‌ அர்ஜுனன்‌. “ஆம்‌, அவரைவிட மேலெழுந்து 


வெல்லும்படி சொன்னேன்‌. அது உன்னால்‌ 
இயலவில்லை. எனவே அவரைவிட கீழே இழிந்து 
கொல்லும்படி இப்போது சொல்லுகிறேன்‌. கொன்றே 
ஆகவேண்டுமெனில்‌ இவ்விரண்டு வழியே உள்ளது” 
என்றார்‌ இளைய யாதவர்‌. 


அர்ஜுனன்‌ இரு கைகளையும்‌ கோத்து முறுகப்‌ பற்றியபடி 
வெறுமனே அவரை நோக்கி அமர்ந்திருந்தான்‌. “அவரை 
கொன்றோமெனில்‌ இப்போரில்‌ வெல்வோம்‌. இதுவரை 
நாம்‌ கொன்ற அனைவரையும்‌ அவ்வெற்றியால்‌ 
நிறைவுறச்‌ செய்வோம்‌. இங்கு தோற்றோமெனில்‌ பீஷ்மரை 
வீழ்த்தியதும்‌ நமக்கு பழியென்றேயாகும்‌. பாதி வழி 
சென்ற பின்‌ மீள்வது முழுச்‌ செலவின்‌ துயரையும்‌ 
இழிவையும்‌ ஏற்றுக்கொள்வதே” என்றார்‌ இளைய 
யாதவர்‌. அர்ஜுனன்‌ “ஆனால்‌ அவர்‌ என்‌ ஆசிரியர்‌” 
என்றான்‌. “இப்போது அவர்‌ உன்‌ ட்டிக்‌ அல்ல. அவர்‌ 
கற்பித்த அனைத்தையும்‌ நீ திருப்பி அளித்துவிட்டாய்‌. 
அவருடைய ஒரு சொல்லும்‌ உன்னிடம்‌ இல்லை” என்று 
இளைய யாதவர்‌ சொன்னார்‌. “அவரை கால்‌ தொட்டு 
வணங்காமல்‌ என்‌ நாட்களை நான்‌ தொடங்கியதில்லை” 
என்று அர்ஜுனன்‌ சொன்னான்‌. “முதல்‌ நாள்‌ முதல்‌ 
அம்பை எடுக்கையிலும்‌ அவர்‌ காலை என்‌ அகம்‌ 
வணங்கியது.” 


புன்னகை விரிய “இறுதி அம்பைத்‌ தொடுக்கையிலும்‌ 
அவ்வாறே அவர்‌ கால்‌ உன்‌ நெஞ்சில்‌ நிற்கட்டும்‌” என்று 
இளைய யாதவர்‌ சொன்னார்‌. “பார்த்தா, இந்தக்‌ களத்தில்‌ 
அடையும்‌ அனைத்து தத்தளிப்புகளும்‌ வெறும்‌ ஆணவம்‌ 
என்றுணர்க! பீஷ்ம பிதாமகரை வீழ்த்திய பின்னர்‌ நீ 
அஞ்சும்‌ பழியென இப்புவியில்‌ வேறொன்று உள்ளதா?” 
சகதேவன்‌ “ஆம்‌ மூத்தவரே, நாம்‌ இனி எதன்‌ முன்னும்‌ 
தயங்கி நிற்க வேண்டியதில்லை. உடல்‌ பொசுங்கி வெறும்‌ 
தசைக்குவியலென இக்களம்‌ நிறைத்து படுத்திருக்கும்‌ 
நமது படைவீரர்களின்‌ பொருட்டே நாம்‌ இனி 
எழவேண்டும்‌. இவர்கள்‌ அனைவரும்‌ நம்‌ அம்புகளையும்‌ 
ஆற்றலையும்‌ நம்பி இங்கு வந்தவர்கள்‌. அவர்களுக்கு 
நாம்‌ செய்யும்‌ கடன்‌ ஒன்றுண்டு” என்றான்‌. 


அர்ஜுனன்‌ எரிச்சலுடன்‌ கைவீசி “என்ன சொல்கிறாய்‌? 
மூத்தவர்‌ இதற்கு ஒப்புவாரா?” என்றான்‌. “அவர்‌ 
ஒப்புவார்‌” என்று சகதேவன்‌ சொன்னான்‌. “என்ன 
சொல்கிறாய்‌?” என்று பற்களை இறுக்கியபடி அர்ஜுனன்‌ 
கேட்டான்‌. “இதுவரை எதற்கும்‌ அவர்‌ ஒப்புதல்‌ 
அளிக்காமலிருந்ததில்லை. அறுதியாக அவரை ஆளும்‌ 
ஒன்றே பிற அனைத்தையும்‌ வென்று நிற்கிறது. 


பல்லாயிரம்‌ முறை துணியால்‌ சுற்றப்பட்டிருந்தாலும்‌ 
உள்ளிருக்கும்‌ கூர்வாள்‌ ஒருகணத்தில்‌ 
வெளிவந்துவிடுமென்று ஒரு காவியச்சொல்‌ உள்ளது” 
என்றான்‌ சகதேவன்‌. அர்ஜுனன்‌ “இதை நீயே அவரிடம்‌ 
சொல்‌” என்றான்‌. “நான்‌ சொல்கிறேன்‌. என்‌ சொற்களை 
அவர்‌ செவிகொள்வார்‌” என்ற பின்‌ சகதேவன்‌ 
புன்னகைத்து “அவருக்கு ஒவ்வாதனவற்றை நான்‌ 
சொன்னால்‌ பிறிதொருவருடன்‌ உசாவுவார்‌” என்றான்‌. 


“அவரே இங்கு வந்துகொண்டிருக்கிறார்‌” என்று இளைய 
யாதவர்‌ சொன்னார்‌. “செய்தி வந்ததா?” என்று சகதேவன்‌ 
கேட்டான்‌. “அவர்‌ தன்‌ மைந்தரைப்‌ பார்க்கச்‌ 
சென்றிருக்கிறார்‌. துரோணரால்‌ உடல்‌ வெந்து கிடக்கும்‌ 
தன்‌ மைந்தரை பார்த்த பின்‌ அவர்‌ பிறிதெங்கும்‌ 
செல்லமாட்டார்‌. சினமும்‌ அழுகையுமாக இங்குதான்‌ 
வருவார்‌” என்று இளைய யாதவர்‌ சொன்னார்‌. 
தொலைவில்‌ தேரின்‌ ஓசை கேட்டது. சகதேவன்‌ 
புன்னகையுடன்‌ “ஆம்‌, இங்குதான்‌ 
வந்துகொண்டிருக்கிறார்‌. தேரோசையிலேயே அவருடைய 
சீற்றம்‌ தெரிகிறது” என்றான்‌. 


யுதிஷ்டிரர்‌ குதித்து இறங்கி ஓடி அவர்களை நோக்கி 
வந்தார்‌. “யாதவனே, நாம்‌ என்ன செய்யப்போகிறோம்‌? 
இவ்வண்ணம்‌ நம்‌ மைந்தரை அனலில்‌ 
வேகவிடப்போகிறோமா? நாங்கள்‌ வில்லெடுத்தது 
எங்களுக்காக அல்ல, உனக்காக. உன்‌ ஆற்றலை நம்பியே 
இங்கே போர்புரிகிறோம்‌. எங்களை கைவிட்டுவிட்டாயா? 
எங்கள்‌ தோல்வியிலிருந்து எழுந்து நீ எங்கே 
செல்லமுடியும்‌?” என்றார்‌. அர்ஜுனனை அணுகி 
“பார்த்தா, அரிய அம்புகள்‌ கொண்டிருக்கிறாய்‌ என்று 
உன்னை நம்பினேன்‌. நீ அருகிருந்தும்‌ என்‌ மைந்தர்‌ 
அங்கே வெந்துகிடக்கிறார்கள்‌. நீ இங்கே கிடக்கிறாய்‌. 
நான்‌ நம்பியவர்கள்‌ எல்லாம்‌ என்னை கைவிட்டால்‌ 
எங்கு செல்வேன்‌? இந்தக்‌ களத்தில்‌ நான்‌ அழிந்தால்‌ 
தாழ்வில்லை, என்‌ மைந்தர்கள்‌ வெந்துகிடக்கிறார்கள்‌. 
என்னால்‌ என்‌ மைந்தர்‌ அழியவிருக்கிறார்கள்‌” என்றார்‌. 


இளைய யாதவர்‌ “அரசே, நாம்‌ துரோணரை 
கொன்றாகவேண்டும்‌” என்றார்‌. “ஆம்‌, கொன்றே 
ஆகவேண்டும்‌. இன்று. இன்னும்‌ ஒரு நாழிகைக்குள்‌. இனி 
அவருடைய அம்பால்‌ நம்‌ படைகள்‌ உருகி 
அழியக்கூடாது. நம்‌ மைந்தர்கள்‌ இறந்துவிடக்கூடாது” 
என்று யுதிஷ்டிரர்‌ கூவினார்‌. “அரசே, அவரை வெல்ல 
உங்கள்‌ இளையவரால்‌ மட்டுமே இயலும்‌. ஆகவே இவரை 
களம்கொண்டு சென்றேன்‌. இவர்‌ ஆவநாழியிலுள்ள 


அனைத்து அம்புகளும்‌ ஒழிந்தன. இவரால்‌ அவரை 
எதிர்கொள்ள முடியவில்லை” என்றார்‌ இளைய யாதவர்‌. 
“ஆம்‌” என்று யுதிஷ்டிரர்‌ தளர்ந்தார்‌. “அவரை 
எதிர்கொள்ள முடியாது. ஆசிரியர்‌ கடல்‌, மாணவர்‌ 
அலைகள்‌ என்பார்கள்‌.” இளைய யாதவர்‌ “ஆசிரியரை 
மாணவர்‌ வெல்லும்‌ தருணங்கள்‌ உண்டு” என்றார்‌. 
“ஆசிரியரை கடந்துசெல்லவேண்டும்‌. பெருமையால்‌, 
இயலாதெனின்‌ சிறுமையால்‌.” யுதிஷ்டிரர்‌ 
“எவ்வண்ணமேனும்‌ அவரை கொன்றாகவேண்டும்‌... 
உடனே கொன்றாகவேண்டும்‌” என்றார்‌. “உங்கள்‌ 
இளையவரால்‌ அவரை மீறி மேலெழ இயலவில்லை. 
கீழிறங்கி வெல்லும்‌ வழி ஒன்று உள்ளது. அதை 
சொல்லிக்கொண்டிருந்தேன்‌.” 


“என்ன?” என குரல்‌ தாழ விழி சுருங்க யுதிஷ்டிரர்‌ 
கேட்டார்‌. “அரசே, நீங்கள்‌ நினைவுகூர்வீர்கள்‌ என 
நினைக்கிறேன்‌. நாம்‌ போருக்கு முன்‌ சென்று 
பிதாமகரையும்‌ ஆசிரியர்களையும்‌ வணங்கி 
சொல்கொண்டோம்‌. அப்போது ஆசிரியர்‌ உரைத்தது 
என்ன?” யுதிஷ்டிரர்‌ சிலகணங்கள்‌ கூர்ந்து நோக்கியபின்‌ 
“யானை தன்‌ உணவை நிறுத்திக்கொள்ளும்‌ ஒரு 
தருணம்‌ உண்டு என்றார்‌ ஆசிரியர்‌” என்றார்‌. “ஆம்‌, 
யானை தன்‌ உணவை நிறுத்திக்கொள்ளும்‌ தருணம்‌... 
அது எப்போது?” அருகே நின்றிருந்த நகுலன்‌ “தீரமுடியாத 
நோய்‌ கொள்ளும்போது. அல்லது தாளவொண்ணா துயர்‌ 
அணுகும்போது” என்றான்‌. “அதையே அவரை வெல்லும்‌ 
வழி என கொள்ளலாம்‌. அவர்‌ தன்‌ போரை தானே 
நிறுத்திக்கொள்ளவேண்டும்‌ என்றால்‌ அவர்‌ 
நோயுறவேண்டும்‌. அது நம்மால்‌ இயலாது. 
துயருறவேண்டும்‌. அது நம்மால்‌ இயலும்‌.” 


“எவ்வண்ணம்‌?” என யுதிஷ்டிரர்‌ கேட்டார்‌. “நீங்கள்‌ 
உள்ளூர உணர்ந்துவிட்டீர்கள்‌, அரசே” என்றார்‌ இளைய 
யாதவர்‌. “அவரை பெருந்துயர்‌ கொள்ளச்செய்வது 
ஒன்றே.” யுதிஷ்டிரர்‌ “ஆனால்‌ நம்மால்‌ அஸ்வத்தாமனை 
எளிதில்‌ வெல்லமுடியாது...” என்றார்‌. “வெல்லவே 
முடியாதென்றே கொள்க!” என்றார்‌ இளைய யாதவர்‌. 
“ஆகவே நாம்‌ பிறிதொரு அஸ்வத்தாமனை கொல்வோம்‌. 
அவன்‌ இறப்பை அறிவிப்போம்‌.” யுதிஷ்டிரர்‌ “யார்‌?” 
என்றார்‌. “மாளவர்களின்‌ யானை” என்றார்‌ இளைய 
யாதவர்‌. “அது இத்தருணத்திற்காகவே அப்பெயருடன்‌ 
பிறந்து வளர்ந்து இக்களம்‌ வரை வந்துள்ளது.” 
யுதிஷ்டிரர்‌ “ஆனால்‌...” என்றார்‌. “நீங்கள்‌ அந்த 
யானையின்‌ இறப்பை களத்தில்‌ அறிவிக்கவேண்டும்‌” 
என்று இளைய யாதவர்‌ சொன்னார்‌. “தன்‌ மைந்தனின்‌ 


இறப்பு அது என துரோணர்‌ எண்ணினால்‌ அது நம்‌ பிழை 
அல்ல.” யுதிஷ்டிரர்‌ பெருமூச்சுவிட்டார்‌. “அது கருதாப்‌ 
பிழை என்றே கருதப்படும்‌. பழி என்றல்ல.” 


“ஆற்றுவதை அறிந்திருப்பதே பழியை அளிப்பது, 
எனக்கு சொல்நெறியை கற்பிக்கவேண்டியதில்லை” 
என்றார்‌ யுதிஷ்டிரர்‌. “வேறு வழியில்லை மூத்தவரே, நம்‌ 
படைகள்‌ பொசுங்கி அழிகின்றன. இன்னும்‌ 
சற்றுபொழுதில்‌ நாம்‌ எஞ்சுவோமா என்றே 
தெரியவில்லை” என்றான்‌ சகதேவன்‌. நகுலன்‌ 
அருகணைந்து “எங்களுக்காக அல்ல, நமது 
படைகளுக்காக, மைந்தருக்காக” என்றான்‌. யுதிஷ்டிரர்‌ 
எண்ணியிராக்‌ கணத்தில்‌ “நான்‌ சொல்கிறேன்‌” என்றார்‌. 
சகதேவன்‌ சற்று திகைத்து பின்‌ “அதனால்‌ உங்கள்‌ 
உள்ளம்‌ எத்தனை துயருறும்‌ என அறிவோம்‌” என்றான்‌. 
“இல்லை, என்‌ உள்ளம்‌ சற்றும்‌ துயருறவில்லை. 
உண்மையில்‌ துயருக்காகவும்‌ ஒவ்வாமைக்காகவும்‌ நான்‌ 
என்‌ உள்ளத்தையே கூர்ந்து நோக்கினேன்‌. அது குளிர்ந்து 
அசைவிழந்து கிடக்கிறது. துரோணர்‌ களம்படுவார்‌ 
என்றால்‌ நாம்‌ தப்பிவிடக்கூடும்‌ என்னும்‌ எண்ணம்‌ 
ஆறுதலையே அளிக்கிறது” என்றார்‌ யுதிஷ்டிரர்‌. 


பின்னர்‌ இளைய யாதவரிடம்‌ “நான்‌ அனைத்தையும்‌ 
இழந்துவிட்டேனா, யாதவனே?” என்றார்‌. “சில திரைகளை 
கிழித்துக்கொண்டு எழுகிறீர்கள்‌” என்றார்‌ இளைய 
யாதவர்‌. “நான்‌ நெறிபிழைப்பதில்‌ மகிழ்வுறுபவனாகவும்‌ 
ஆகக்கூடும்‌...” என்றார்‌ யுதிஷ்டிரர்‌. “அது நிகழாது...” 
என்று இளைய யாதவர்‌ சொன்னார்‌. 
“கடந்துசெல்வதெப்படி என்று கற்றுக்கொள்வீர்கள்‌. 
அரசே, இப்புவியில்‌ மானுடர்‌ கற்றுக்கொள்ளும்‌ 
அனைத்து அறிதல்களையும்‌ கடந்துசெல்லும்‌ வழி 
என்னும்‌ ஒற்றை சொல்லில்‌ வகுத்துவிடலாம்‌.” 


“ஆம்‌” என யுதிஷ்டிரர்‌ நீள்மூச்செறிந்தார்‌. “நாம்‌ 
கடந்துசென்றுகொண்டே இருக்கிறோம்‌.” நகுலனிடம்‌ 
திரும்பி “உன்‌ உளமென்ன, இளையோனே?” என்றார்‌. 
“மூத்தவரே, இனி என்னால்‌ உங்கள்‌ சங்கையே 
அறுக்கமுடியும்‌. இளைய யாதவரையே முதுகில்‌ குத்தி 
வீழ்த்த முடியும்‌. இக்களத்தில்‌ இனி நான்‌ செய்யக்கூடாதது 
என ஏதுமில்லை” என நகுலன்‌ சொன்னான்‌. 
முகம்சுளிக்க வலிப்பென கழுத்துத்‌ தசைகள்‌ இழுபட 
“நான்‌ இப்பிறவியில்‌ இயற்றக்கூடிய கீழ்மையின்‌ 
எல்லையை சற்றுமுன்‌ சென்றடைந்தேன்‌. நின்றிருந்த 
புரவியின்‌ கழுத்தை வெட்டி அதன்‌ குருதியால்‌ 
மூத்தவரின்‌ உடல்‌ அனலை ஆற்றினேன்‌. அஸ்வமேதம்‌ 


என ஏன்‌ வைத்தார்கள்‌ என்று இன்று புரிகிறது. தான்‌ 
ஊரும்‌ பட்டத்துப்புரவியை வெட்டி தெய்வங்களுக்கு 
அளிப்பவன்‌ இங்குள்ள அனைத்தையும்‌ 
கடந்துசெல்கிறான்‌. பின்னர்‌ அவன்‌ இங்கே 
அஞ்சுவதற்கும்‌ இழப்பதற்கும்‌ ஏதுமில்லை” என்ற நகுலன்‌ 
வாயில்‌ ஊறிய மிச்சிலை துப்பிய பின்‌ 
திரும்பிச்சென்றான்‌. 

[[/age]வெடியோசைகள்‌ எழுந்து 
எதிரொலித்துக்கொண்டிருந்த களத்தில்‌ 
திருஷ்டத்யும்னனை அகற்றி உள்ளே கொண்டுசெல்ல 
முயன்றுகொண்டிருந்தனர்‌ மருத்துவர்‌. பீமன்‌ தன்‌ 
தேரிலிருந்து இறங்கி திருஷ்டத்யும்னனை நோக்கி 
ஓடினான்‌. சாத்யகி திருஷ்டத்யும்னன்‌ மேல்‌ அருகே 
கிடந்த தேர்ப்பலகை ஒன்றை எடுத்து வைத்தான்‌. அருகே 
பற்றி எரிந்துகொண்டிருந்த தேர்‌ வெடித்து எரிய பீமன்‌ 
உடல்‌ தாழ்த்தி ஒழிந்து அருகே அணைந்தான்‌. 
அவர்களுக்கு அருகே வந்து விழுந்த துரோணரின்‌ 
எரிவாளி வெடித்து நான்கு புறமும்‌ வீரர்களின்‌ உடல்கள்‌ 
உடைந்து தெறித்தன. புகையும்‌ புழுதியும்‌ கலந்து 
குடையென எழுந்து சுருண்டு சிவந்த மரம்போல்‌ வானில்‌ 
பறந்து காற்றில்‌ அள்ளிச்‌ சிதறடிக்கப்பட்டு முகில்களை 
நோக்கி எழுந்தன. அவர்களின்‌ மேல்‌ மண்ணும்‌ புழுதியும்‌ 
பொழிய உடல்‌ வளைத்து நிலம்‌ நோக்கி குனிந்து 
அதிலிருந்து தப்பினர்‌. 


கற்களும்‌ சிதைந்த தசைச்‌ சிதர்களும்‌ உடல்‌ உறுப்புகளும்‌ 
அவர்கள்‌ மேல்‌ விழுந்தன. மருத்துவர்‌ 
திருஷ்டத்யும்னனை மரவுரியால்‌ மூடி மேலும்‌ உள்ளே 
இழுத்துச்சென்றனர்‌. பீமன்‌ தன்‌ தோள்‌ மேல்‌ விழுந்த 
சிதைந்த கையொன்றை பற்றி எடுத்து நோக்கிய பின்‌ 
அப்பால்‌ எறிந்துவிட்டு உதட்டில்‌ படிந்த புழுதியை 
துப்பியபடி அருகணைந்து “யுயுதானரே, என்ன 
நிகழ்கிறது இங்கே?” என்றான்‌. இருமியபடி “நேற்று நம்‌ 
மைந்தன்‌ அவர்களை அழித்தான்‌. இன்றுடன்‌ இவர்‌ நம்‌ 
படையை முற்றழித்துவிடுவார்‌ போலும்‌” என்று 
கூவினான்‌. சாத்யகி “பார்த்துக்‌ கொள்ளுங்கள்‌... நான்‌ 
படைமுகப்புக்குச்‌ சென்று நம்‌ படைகளை 
ஒருங்கிணைத்து பின்னிழுக்க முயல்கிறேன்‌” என்றபின்‌ 
எழுந்து புழுதிக்குவைக்குள்‌ ஓடி அகன்றான்‌. மருத்துவ 
ஏவலர்‌ “இங்கிருந்து மேலும்‌ அகற்றவேண்டும்‌. வெந்த 
உடலில்‌ புழுதி ஆழப்‌ பதிந்தால்‌ மிகத்‌ தீங்கு” என்றார்‌. 


மாபெரும்‌ கரிய போர்வையைத்‌ தூக்கி அவர்கள்மேல்‌ 
மூடியதுபோல இருள்‌ பரவியது. யானைத்தோல்‌ கூடாரக்‌ 
கூரை என வானம்‌ அண்மையில்‌ வளைந்திருந்தது. 
கருமைக்குள்‌ நூற்றுக்கணக்கான செம்மலர்கள்‌ என 
துரோணரின்‌ வாளிகள்‌ வெடித்தன. அலறல்கள்‌ 


நீருக்குள்‌ என கேட்டன. நிலம்‌ அதிர பீமன்‌ மல்லாந்து 
விழுந்தான்‌. அவன்மேல்‌ மேலும்‌ சிலர்‌ விழுந்தனர்‌. 
யானை ஒன்று அலறியபடி தன்னைத்தான்‌ சுழன்றது. 
கையூன்றி எழுந்தபோது பீமனின்‌ உடலுக்குள்‌ நீர்மை 
குலுங்கிக்கொண்டிருந்தது. மருத்துவ ஏவலர்‌ 
திருஷ்டத்யும்னனின்‌ உடவில்‌ கொக்கிச்‌ சரடை தொடுக்க 
அதை உள்ளிருந்து பாண்டவப்‌ படையினர்‌ இழுத்தனர்‌. 
அவன்‌ மேலும்‌ மேலும்‌ அப்பால்‌ 
கொண்டுசெல்லப்பட்டான்‌. 


பீமன்‌ கண்களை மூடிக்கொண்டு அந்தப்‌ புழுதியாலான 
இருளை தன்னுள்‌ இருந்து அகற்றினான்‌. ஒலிகளாலேயே 
களத்தை அறிந்தான்‌. எதிர்த்திசையில்‌ ஓடி அங்கிருந்த 
இடைவெளியினூடாக பாய்ந்தான்‌. விழிதிறந்தபோது 
அவன்‌ விட்டுவந்த பகுதி பெரிய குடைபோல்‌ புழுதியால்‌ 
மூடப்பட்டிருந்தது. அதற்குள்‌ நெருப்பு எரிந்து தழலாட 
நிழல்கள்‌ எழுந்து புழுதியாலான வானில்‌ அசைந்தன. 
உள்ளிருந்து வில்லுடன்‌ நகுலனும்‌ சகதேவனும்‌ 
ஓடிவந்தனர்‌. சகதேவன்‌ பீமனை நோக்கி “மூத்தவரே, 
இளையவர்‌ மீண்டும்‌ துரோணரை எதிர்க்கக்‌ 
கிளம்பியிருக்கிறார்‌... நாம்‌ அனைவரும்‌ இணைந்து 
அவருக்கு படைத்துணை அளிக்கவேண்டும்‌ என 
மூத்தவரின்‌ ஆணை” என்றான்‌. செம்புழுதி அவர்களை 
மூடியிருந்தது. நகுலன்‌ இருமி துப்பிக்கொண்டிருந்தான்‌. 
“அவரிடம்‌ அனலம்புகள்‌ நிறைந்திருக்கின்றன... 
அவனால்‌ அவரை எதிர்க்கமுடியாது” என்றான்‌ பீமன்‌. 


பீமன்‌ சகட ஓசை கேட்டு திரும்பிப்பார்த்தான்‌. இளைய 
யாதவர்‌ ஓட்டிய தேரில்‌ வில்லேந்தியபடி வந்த 
அர்ஜுனனை நோக்கி பீமன்‌ திகைத்தான்‌. கன்னங்கரிய 
சேற்றில்‌ மூழ்கி எழுந்தவன்‌ போலிருந்தான்‌. “என்ன 
ஆயிற்று? இளையோனே!” என்று கூவினான்‌. “எரிக்கு 
மருந்து... புரவிக்குருதி” என்றான்‌ அர்ஜுனன்‌. தேர்‌ 
விசையழிய அவன்‌ “பாஞ்சாலர்‌ எங்கே?” என்றான்‌. 
“படைப்பின்புலத்திற்குள்‌ இழுத்துச்சென்றுவிட்டார்கள்‌.” 
அர்ஜுனன்‌ “உயிர்‌ எஞ்சுமா?” என்றான்‌. “வாய்ப்பில்லை. 
நினைவு எழவில்லை. உடல்‌ முற்றாகவே வெந்துள்ளது. 
புழுதியில்‌ இழுபட்டு குருதியும்‌ புண்ணும்‌ 
சேறாகிவிட்டிருக்கின்றன. தொடைகளில்‌ வெள்ளெலும்பு 
தெரிகிறது.” அப்பால்‌ சாத்யகியின்‌ கொம்போசை 
எழுந்தது. “யாதவர்‌ படைகளை ஒருங்கு திரட்ட 
முயல்கிறார்‌. ஆனால்‌ நம்‌ படைகளின்‌ செவிப்புலன்கள்‌ 
முற்றாகவே அழிந்துவிட்டிருக்கின்றன. வெடியோசைகள்‌ 
உடற்குகைக்குள்‌ எதிரொலித்துக்கொண்டே 
இருக்கின்றன” என்றான்‌ பீமன்‌. 


பார்வையை அவன்‌ விழிநட்டு நோக்கினான்‌. 
அவளுடைய மெல்லிய உதடுகள்‌ ஓசையில்லாமல்‌ ஏதோ 
சொல்லிக்கொண்டிருந்தன. அவன்‌ அச்சொற்களைக்‌ 
கேட்கச்‌ செவிகூர்ந்தான்‌. உடலே செவியானபோதிலும்‌ 
கூட அது அழிந்து அழிந்து சென்றதல்லாமல்‌ 
ஒலியாகவில்லை. 


பின்‌ அவன்‌ அச்சொல்லைப்‌ பார்த்தான்‌. அக்கணமே 
ஓசையுடன்‌ சீறியபடி தன்‌ கையை விரித்து 
அந்நீர்ப்படிமத்தை அறைந்தான்‌. அது கிழிபடும்‌ 
ஓவியத்திரைச்சீலைபோல கிழிந்தது. கிழிசல்களிலிருந்து 
எழுந்த குருதி நீரில்‌ கரைந்து வண்ணம்பிரிந்து 
நெளிந்தது. அங்கே அவன்‌ இன்னும்‌ இளமையான 
தோற்றத்தில்‌ அச்சிறுமியைக்‌ கண்டான்‌. மீண்டும்‌ தன்‌ 
கையைத்தாக்கி அதை அறைந்து அதைக்‌ கலைத்தான்‌. 
மீண்டும்‌ தெளிந்த நீர்ப்படிமம்‌ திகைப்புடன்‌ விழியில்‌ 
துளித்த நீருடன்‌ அவனை நோக்கி ஓசையின்றி 
இறைஞ்சியது. அவன்‌ அதன்‌ முகத்தை தன்‌ கையால்‌ 
ஓங்கி அறைந்தான்‌. குருதிகலைந்து கொப்பளித்து அது 
மறைந்தது. 


மீண்டும்‌ அப்படிமம்‌ தெளிவடைந்தபோது அவன்‌ 
கருவறைவிட்டிறங்கியது போன்ற குழந்தையைக்‌ 
கண்டான்‌. குருதியில்‌ தன்‌ தொப்புள்கொடியை 
ஒருகையால்‌ பற்றியபடி அது நீந்திக்கொண்டிருந்தது. 
அதன்‌ செங்குருத்துகால்களின்‌ விரல்கள்‌ வயிற்றுடன்‌ 
ஒட்டியிருந்தன. அவன்‌ கையைத்‌ தூக்கி அதை 
அடித்தபோது நீருக்குப்பதில்‌ வெம்மையான 
மென்சதையில்‌ அந்த அறைவிழுவதைக்‌ கண்டான்‌. ஒரே 
அறையில்‌ புழுவைப்போலச்‌ சிதைந்து குருதியுடன்‌ 
நிணமாகக்‌ கலந்து மறைந்தது அது. வெம்மையின்‌ 
வீச்சத்துடன்‌ குருதிச்சுனை நெடுநேரம்‌ 
கொப்பளித்துக்கொண்டிருந்தது. 


அவன்‌ விழிப்புற்று தன்னை அறிந்தபோது உடல்‌ 
களைப்பில்‌ நடுங்கிக்கொண்டிருந்தது. கைகளை ஊன்றி 
எழுந்து நின்றான்‌. அவன்‌ முன்‌ அந்தச்‌ சுனை தெள்ளிய 
நீருடன்‌ அலையடித்திருக்க அதன்‌ வடக்குமூலையில்‌ 
இலைத்தழைப்பை மீறிவந்த ஒளிச்சட்டகம்‌ ஒன்று 
விழுந்து அடித்தட்டை ஒளிபெறச்செய்திருந்தது. 
வலக்கையை மண்ணில்‌ ஊன்றி அவன்‌ எழுந்தான்‌. 
கால்கள்‌ உயிரற்றவை போல அவனை ஏந்த வலுவிழந்து 
அசைந்தன. கண்களை மூடி உள்ளே சுழன்ற ஒளியை 
சிலகணங்கள்‌ பார்த்தபோது சமநிலை மீண்டது. 


வலப்பக்கமிருந்து விரையும்‌ தேரில்‌ அவர்களை நோக்கி 
வந்த யுதிஷ்டிரர்‌ செவிகளை கைகளால்‌ பொத்தியபடி 
உடல்நரம்புகள்‌ புடைக்க “என்ன நடக்கிறது இங்கு? 
இளைய யாதவனே, இத்தகைய மாயங்கள்‌ எதற்கும்‌ 
இப்போரில்‌ இடமில்லையென்றல்லவா போருக்கு 
முன்னெழுந்த சொல்‌?” என்றார்‌. பீமன்‌ திரும்பி “போருக்கு 
முன்னெழுந்த சொற்கள்‌ இங்கு முறையாக 
பேணப்படுகின்றனவா என்ன?” என்றான்‌. யுதிஷ்டிரர்‌ 
தத்தளித்து திரும்பிப்‌ பார்க்கையில்‌ பிறிதொரு அம்பு 
சென்று விழுந்து வெடிக்க வீரர்களின்‌ உடல்களும்‌ 
புரவிகளின்‌ உடல்களும்‌ தேர்களின்‌ மரத்துண்டுகளும்‌ 
வானில்‌ சிதறி நாற்புறமும்‌ வளைந்து சென்று விழுந்தன. 
புகைமுகில்களை நோக்கிய பின்‌ “இது போரே அல்ல! இது 
தெய்வங்களின்‌ தீச்சொல்லுக்கு நிகரானது. இது 
எவ்வகையிலும்‌ அறமல்ல. நான்‌ நேரில்‌ சென்று அவர்‌ 
முன்‌ நிற்கிறேன்‌. என்‌ நெஞ்சு காட்டி நிற்கிறேன்‌. இது 
அறமல்ல ஆசிரியரே என்று அவரிடம்‌ கூறுகிறேன்‌” 
என்றார்‌. 


பீமன்‌ “அனைத்து நெறிகளையும்‌ கடந்து உங்களை 
சிறைகொண்டு செல்ல மும்முறை முயன்றவர்‌ அவர்‌. 
இதோ துருபதரின்‌ மைந்தனை தன்‌ தேர்க்காலில்‌ கட்டி 
இழுத்தார்‌. அவன்‌ உடலை சற்றே உயிர்‌ எஞ்சியிருக்க 
மீட்டுக்கொண்டு வந்திருக்கிறோம்‌” என்றான்‌. 
அர்ஜுனனை திரும்பிப்‌ பார்த்த பின்‌ யுதிஷ்டிரர்‌ 
“தேர்க்காலிலா?” என்று கேட்டார்‌. “ஆம்‌, 
தேர்க்காலிலேதான்‌. இப்போது களத்திலிருக்கும்‌ 
துரோணர்‌ நாம்‌ அறிந்தவரே அல்ல. அவர்‌ முகத்தில்‌ 
தெரியும்‌ நகைப்பைப்‌ பற்றி வீரர்கள்‌ சொன்னார்கள்‌. 
அது அவரில்‌ பிறிதொரு தெய்வம்‌ குடியேறியதால்‌ 
எழுந்தது என்கிறார்கள்‌” என்றான்‌ பீமன்‌. யுதிஷ்டிரர்‌ 
“துண்டுகளாக சிதறிக்கிடக்கிறார்கள்‌ நம்‌ படைவீரர்கள்‌. 
எந்த உடலையும்‌ தனித்தனியாக மீட்க இயலாதென்றனர்‌” 
என்றார்‌. செவிகளைப்‌ பற்றியபடி “என்‌ தலைக்குள்‌ 
முழக்கம்‌ நிறைந்திருக்கிறது. என்னால்‌ நிலைகொள்ள 
இயலவில்லை” என்று சொல்லி தேர்த்தட்டில்‌ அமர்ந்தார்‌. 


இளைய யாதவர்‌ “பீமசேனரே, துரோணரை நாம்‌ 
இப்போதே வென்றாக வேண்டும்‌. அரைநாழிகைக்குள்‌. 
அதாவது மேலும்‌ ஐம்பது அம்புகளை அவர்‌ 
ஏவுவதற்குள்‌. அதற்குப்‌ பிந்தினால்‌ இங்கு 
படைகளுமிருக்காது, பாண்டவ ஐவரும்‌ மைந்தரும்‌ கூட 
எஞ்சமாட்டார்கள்‌” என்றார்‌. “என்ன செய்வது அதற்கு?” 
என்றபின்‌ சீற்றத்துடன்‌ பற்களைக்‌ கடித்தபடி திரும்பிய 
பீமன்‌ அர்ஜுனனை நோக்கி பொருளில்லாத கோபம்‌ 


பெருக “இவனால்‌ என்ன செய்ய முடியும்‌? அதோ மறு 
எல்லையில்‌ அங்கன்‌ நமது படைகளை 
அழித்துக்கொண்டிருக்கிறான்‌. அவனுக்கு எதிர்‌ நிற்க 
இயலாமல்‌ சிகண்டியும்‌ சாத்யகியும்‌ 
தவித்துக்கொண்டிருக்கிறார்கள்‌. இவன்‌ அங்கனிடமும்‌ 
தோற்றவன்‌. இங்கே இவர்‌ முன்னாலிருந்தும்‌ 
ஓடிவந்தவன்‌” என்றான்‌. 


சகதேவன்‌ “மூத்தவரே...” என்றான்‌. “அப்பால்‌ போ!” என 
அவனை நோக்கி கூச்சலிட்டான்‌ பீமன்‌. “இவனால்‌ 
அவரை கொல்ல இயலாது... இவனால்‌ அங்கனையும்‌ 
வெல்ல இயலாது. அதை கண்ணெதிரே கண்டோம்‌. இவன்‌ 
வில்‌ ஆற்றல்‌ மிக்கது. உள்ளம்‌ ஒவ்வொருவர்‌ முன்பும்‌ 
முன்னரே மண்டியிட்டுவிடுகிறது.” சினத்துடன்‌ 
உடலெழுந்த அர்ஜுனனை கையசைவால்‌ இளைய 
யாதவர்‌ தடுக்க யுதிஷ்டிரர்‌ “இவன்‌ அவரை கொல்வான்‌. 
அவ்வாறு நிமித்திகர்கள்‌ சொல்லியிருக்கிறார்கள்‌” 
என்றார்‌. பீமன்‌ வெறுப்புடன்‌ பல்தெரிய நகைத்து 
“அதாவது நிமித்த நூலை நோக்கிய பின்புதான்‌ களம்‌ 
புகுந்தீர்கள்‌, இல்லையா?” என்றான்‌. யுதிஷ்டிரர்‌ 
விழிதாழ்த்தி “மெய்‌, என்னால்‌ நோக்காமலிருக்க 
இயலவில்லை. நான்‌ கடையன்‌. ஆனால்‌ இவன்‌ தன்‌ 
ஆசிரியனை கொல்வான்‌ என்று கண்டேன்‌” என்றார்‌. 


இளைய யாதவர்‌ “ஆசிரியனை கொல்லாதவனுக்கு தனது 
மெய்மை சிக்குவதில்லை என்பார்கள்‌” என்றபின்‌ உரக்க 
நகைத்து அர்ஜுனனைப்‌ பார்த்து “செல்க, உன்‌ 
ஆசிரியனின்‌ நெஞ்சுக்கு அம்புகளை செலுத்துக!” 
என்றார்‌. அர்ஜுனன்‌ “அதற்கு எனக்கு 
தயக்கமேதுமில்லை, யாதவரே. அத்தயக்கம்‌ எனக்கு 
சற்றேனும்‌ வரக்கூடாதென்பதற்காகத்தான்‌ போலும்‌ 
தெய்வங்கள்‌ அவரை இத்தனை கீழிறங்கச்‌ செய்கின்றன. 
இதோ என்‌ குடியினர்‌ இறுதிச்சடங்குக்கும்‌ உடல்‌ எஞ்சாமல்‌ 
குருதிச்சிதறல்களாக கிடக்கிறார்கள்‌. இப்போது என்‌ 
ஆசிரியரின்‌ முகத்தில்‌ காண்பது நானறிந்த ஆசிரியரை 
அல்ல. அக்கீழ்மகனின்‌ சிரிப்பை நோக்கி அம்பெய்வதற்கு 
எனக்கு எந்தத்‌ தயக்கமும்‌ இல்லை” என்றான்‌. 
“பிறகென்ன, எழுக!” என்று இளைய யாதவர்‌ சொன்னார்‌. 
“ஆனால்‌...” என்றபின்‌ “என்னிடம்‌ எஞ்சுவது ஒற்றை 
அம்பு” என்றான்‌ அர்ஜுனன்‌. 

மீண்டும்‌ வெடியோசை எழ அவர்கள்‌ மேல்‌ புழுதியும்‌ 
சிதைந்த உடற்தசைகளும்‌ துண்டுபட்ட உறுப்புகளும்‌ 
பொழிய அவர்கள்‌ குனிந்து நிலம்படிந்தனர்‌. அர்ஜுனன்‌ 
உடலெங்கும்‌ புழுதிமூட அமர்ந்திருந்தான்‌. நிமிர்ந்து 


உடலையும்‌ ஆடைகளையும்‌ சீரமைத்த பின்னர்‌ இளைய 
யாதவர்‌ “எழுக!” என்றார்‌. அர்ஜுனன்‌ 
அசைவிலாதிருந்தான்‌. “எழுக, இதுவே தருணம்‌!” என்றார்‌ 
இளைய யாதவர்‌. அர்ஜுனன்‌ உடலில்‌ படிந்த புழுதி 
அவன்‌ மேலிருந்த ன கதத நனைந்து 
சேறாகிக்கொண்டிருந்தது ன்‌ “அவரை இவன்‌ 
நேர்நின்று வெல்ல இயலாது, யாதவரே. இவனை 
இவ்வாறு போருக்கு அனுப்புவது பெரும்பிழை” 
என்றான்‌. “நாமனைவரும்‌ சென்று சூழ்ந்துகொள்வோம்‌. 
நேருக்குநேர்‌ நின்று போரிடுவோம்‌. அவரை நாம்‌ 
கொன்றால்‌ நம்‌ படைகள்‌ உயிர்‌ பிழைப்பர்‌. நம்மை அவர்‌ 
கொன்றால்‌ இப்போர்‌ நின்றுவிடும்‌” என்றான்‌. 


“அவரை நாமனைவரும்‌ சேர்ந்தாலும்‌ வெல்ல இயலாது” 
என்றார்‌ இளைய யாதவர்‌. “அவருடைய அம்புகளுக்கு 
மாற்று அம்பு நம்‌ எவரிடமும்‌ இப்போதில்லை.” பீமன்‌ 
தளர்ந்து “எனில்‌ நாம்‌ முற்றாக அழிவதுதானா ஒரே வழி?” 
என்றான்‌. உடனே வீம்புகொண்டு “அதுவே ஊழ்‌ எனில்‌ 
செல்வோம்‌. அவர்‌ அம்புகளால்‌ களம்படுவோம்‌. அது 
ண்மை. இங்கே புகைக்கும்‌ புழுதிக்கும்‌ நடுவே ஒளிந்து 
நின்‌ ன்றிருக்கும்‌ கீழ்மையால்‌ எப்பொருளும்‌ இல்லை” 
என்றான்‌. உறுதியான குரலில்‌ “நாம்‌ வென்றாகவேண்டும்‌” 
என்றார்‌ இளைய யாதவர்‌. “எப்படி?” என்றான்‌ பீமன்‌. 
இளைய யாதவர்‌ “அவர்‌ சற்றேனும்‌ தளரவேண்டும்‌. வில்‌ 
தாழ்த்தி அமரவேண்டும்‌. அன்றி அவரை வெல்ல 
இயலாது. அதற்கு ஒரு வழி மட்டுமே உள்ளது” என்றார்‌. 
“சொல்க!” என்று பீமன்‌ முன்னெழுந்தான்‌. “எதுவாயினும்‌ 
இனி நமக்கு வேறுவழி இல்லை... இந்தக்‌ 
கொலைக்களத்தில்‌ இனி நெறிகளே இல்லை.” 


“முன்னர்‌ யுதிஷ்டிரர்‌ சென்று வணங்கியபோது அவரே 
உரைத்தது அந்த வழி” என்று இளைய யாதவர்‌ 
சொன்னார்‌. அப்பேச்சை அப்போது புதிதாகக்‌ 
கேட்பதுபோல யுதிஷ்டிரர்‌ விழி அதிர்ந்து நோக்கை 
விலக்கிக்கொண்டார்‌. “அதை அவர்‌ நம்மிடம்‌ 
சொன்னதனாலேயே இப்போது நாம்‌ அதைச்‌ செய்வதை 
அவர்‌ ஏற்கிறார்‌ என்றுதான்‌ பொருள்‌” என்றார்‌ இளைய 
யாதவர்‌. குழப்பத்துடன்‌ அவரையும்‌ அர்ஜுனனையும்‌ 
பார்த்தபடி “என்ன?” என்று பீமன்‌ கேட்டான்‌. “யானை 
உணவுண்பதை நிறுத்திக்கொள்வதைப்‌ பற்றி 
சொன்னார்‌” என்ற இளைய யாதவர்‌ பீமன்‌ 
பேசுவதற்குள்ளாகவே “தன்‌ மைந்தன்‌ இறந்தால்‌ பின்னர்‌ 
அவர்‌ வாழமாட்டார்‌. அக்கணமே அம்பு தாழ்த்தி வில்‌ 
வைத்து அமர்வார்‌. அவர்‌ வில்‌ ஒருமுறை தாழ்ந்தால்‌ 
போதும்‌. அவர்‌ நெஞ்சறுத்து உயிர்‌ பறிக்க பார்த்தனால்‌ 


இயலும்‌” என்றார்‌. 


“ஆனால்‌ அஸ்வத்தாமனை கொல்வது அவரைக்‌ 
கொல்வதைவிட கடினம்‌. தன்‌ அனைத்து அம்புகளாலும்‌ 
அவர்‌ அவனுக்கு காவலிட்டிருக்கிறார்‌” என்று பீமன்‌ 
சொன்னான்‌. “மேலும்‌ அர்ஜுனன்‌ அவனை 
கொல்வதில்லை என்று தன்‌ ஆசிரியருக்கு 
சொல்லளித்திருக்கிறான்‌. அவன்‌ அளித்த சொல்‌ 
நம்மையும்‌ ஆள்வதே.” சகதேவன்‌ உரக்க “சொற்கள்‌ 
அனைத்தும்‌ காற்றில்‌ பறக்கும்‌ தருணம்‌ இது. 
தொல்நூலின்‌ சொற்களின்படியா அவர்கள்‌ 
நடந்துகொண்டிருக்கிறார்கள்‌? இதோ எழும்‌ அனல்‌ 
போர்நெறியா என்ன?” என்றான்‌. பீமன்‌ அவனை 
நோக்கிய பின்‌ “ஆம்‌, நாம்‌ அஸ்வத்தாமனை 
சூழ்ந்துகொள்வோம்‌. இக்களத்திலேயே அவனை 
கொல்வோம்‌” என்றான்‌. 


“அஸ்வத்தாமனை கொல்வதும்‌ நம்மால்‌ இயல்வதே” 
என்றார்‌ இளைய யாதவர்‌. “ஆனால்‌ ஒரு நாழிகைக்குள்‌ 
அல்ல. இன்று அந்திவரைக்கும்‌ கூட ஆகலாம்‌. முதலில்‌ 
கெளரவர்களின்‌ பெருவீரர்களிடமிருந்து அவரை 
தனியாக பிரித்துக்கொண்டு வரவேண்டும்‌. நம்‌ 
தரப்பினரின்‌ அனைத்து வீரர்களும்‌ அவரை 
சூழ்ந்துகொள்ள வேண்டும்‌.” பீமனை கூர்ந்து நோக்கி 
“ஆனால்‌ மைந்தன்‌ சூழ்ந்துகொள்ளப்பட்டதை அறிந்து 
தன்‌ கையிலிருக்கும்‌ எரியம்புகளுடன்‌ துரோணர்‌ 
வருவாரெனில்‌ அது இயல்வதல்ல” என்றார்‌ இளைய 
யாதவர்‌. “ஆம்‌” என்று பீமன்‌ தளர்ந்தான்‌. அவர்‌ 
முகத்திலிருந்து விழிவிலக்கியதுமே அவர்‌ விழிகள்‌ 
தன்னுள்‌ எழ அவருள்‌ ஓடும்‌ எண்ணத்தின்‌ நுனியை 
சென்று தொட்டு விழிதூக்கி அவர்‌ முகத்தை சில 
கணங்கள்‌ நோக்கிய பின்‌ “தாங்கள்‌ என்ன சொல்ல 
வருகிறீர்கள்‌, யாதவரே?” என்றான்‌. 


“அஸ்வத்தாமன்‌ இறந்தான்‌ எனும்‌ செய்தி அவர்‌ 
செவிக்குச்‌ சென்று விழுந்தால்‌ போதும்‌. அஸ்வத்தாமன்‌ 
எனும்‌ பெயரில்‌ அவர்‌ மைந்தன்‌ மட்டும்‌ இருக்க 
வேண்டியதில்லை” என்றார்‌ இளைய யாதவர்‌. 
“அஸ்வத்தாமன்‌ எனும்‌ பெயர்‌ பிற எவருக்குமில்லை. 
அது அவர்‌ தன்‌ மைந்தனுக்கிட்ட விந்தைப்‌ பெயர்‌. அது 
இங்கு அனைவருக்கும்‌ தெரியும்‌” என்றான்‌ பீமன்‌. “அதே 
விந்தையுணர்வுடன்‌ முன்பொரு யானைக்கும்‌ 
அப்பெயரிடப்பட்டது” என்றார்‌ இளைய யாதவர்‌. பீமன்‌ 
ஒருகணம்‌ கழித்தே புரிந்துகொண்டு ஓர்‌ அடி எடுத்து 
இளைய யாதவரை அணுகி “ஆம்‌, அந்த யானையை 


நான்‌ அறிவேன்‌. விழிநோக்கு குறைந்தது. 
இளஅகவையிலேயே புண்பட்டு மானுடர்‌ மேல்‌ ஐயமும்‌ 
வெறுப்பும்‌ அடைந்தது. ஆகவே எப்போதும்‌ எரிச்சலுடன்‌ 
நிலைகொள்ளாதிருக்கும்‌. இப்போது மாளவப்‌ 
படைகளில்‌ உள்ளது அந்த யானை. இருமுறை 
இக்களத்திலேயே அதை எதிர்கொண்டிருக்கிறேன்‌” 
என்றான்‌. 


“அதை கொல்ல உங்களால்‌ இயலுமல்லவா?” என்று 
இளைய யாதவர்‌ கேட்டார்‌. கைதூக்கி “அரை நாழிகை 
போதும்‌” என்றான்‌ பீமன்‌. “அதன்‌ விழிப்பிழையை நான்‌ 
நன்கு அறிவேன்‌. அதற்கு போக்குகாட்டி எழுந்து அணுகி 
தலை அறைந்து பிளப்பேன்‌.” இளைய யாதவர்‌ 
“அவ்வண்ணம்‌ நிகழ்க! களத்தில்‌ பார்த்தன்‌ 
துரோணருடன்‌ நின்று போரிடுகையில்‌ அஸ்வத்தாமன்‌ 
இறந்தான்‌ எனும்‌ செய்தியை உங்கள்‌ தூதர்‌ வந்து 
அறிவிக்கட்டும்‌. நமது படைமுரசுகள்‌ முழங்கட்டும்‌. 
அஸ்வத்தாமன்‌ கொல்லப்பட்டான்‌ எனும்‌ கூச்சலும்‌ 
வாழ்த்தொலிகளும்‌ எழட்டும்‌. வெற்றிக்கூச்சல்‌ 
நமதாகவும்‌ வாழ்த்தொலிகள்‌ 
கெளரவர்களுடையதாகவும்‌ தோன்றட்டும்‌” என்றார்‌. 
ஐயத்துடன்‌ “அது அத்தனை எளிதென்று எண்ணுகிறீரா, 
யாதவரே?” என்றான்‌ பீமன்‌. “நாம்‌ களத்தில்‌ செய்த 
போர்சூழ்ச்சிகள்‌ பல. அதிலொன்றே இது என துரோணர்‌ 
எண்ணுவார்‌.” 


“ஆம்‌, நீங்களோ உங்கள்‌ இளையோரோ சொன்னால்‌ 
அவ்வண்ணமே எண்ணுவார்‌. சொல்லவேண்டியவர்‌ 
உங்கள்‌ மூத்தவர்‌ யுதிஷ்டிரர்‌. அவர்‌ சொன்னால்‌ ஆசிரியர்‌ 
நம்புவார்‌.” யுதிஷ்டிரர்‌ எதிர்பாராத சீற்றத்துடன்‌ “நான்‌ 
எந்நாவால்‌ இதுவரை பொய்யுரைத்ததில்லை” என்றார்‌. 
மூச்சுவாங்க கைகளை வீசி “இல்லை, இதற்கு நான்‌ 
உடன்படமாட்டேன்‌. இது என்‌ அறுதி முடிவு... இதற்கு 
எவ்வகையிலும்‌ நான்‌ துணைநிற்கமாட்டேன்‌” என்றார்‌. 
அத்தருணத்தில்‌ அதை அறிந்தவராகத்‌ தோன்றினார்‌. 
“என்‌ நாவில்‌ அச்சொல்‌ எழாது... ஆம்‌, என்னால்‌ 
இயலாது.” மூச்சிரைக்க “பொய்யுரைத்து வென்ற நாட்டை 
ஆளவேண்டுமா நான்‌? என்‌ குருதியினருக்கு அதைவிடப்‌ 
பெரிய இழுக்கென ஏதுள்ளது? அது என்னால்‌ இயலாது” 
என்றபோது அவர்‌ குரல்‌ உடைந்தது. அழுவதுபோல்‌ முகம்‌ 
நெரிபட “என்னை அவ்விழிவுக்கு செலுத்தவேண்டாம்‌, 
இளையோனே” என்றார்‌. 


பீமன்‌ “இக்களத்தில்‌ இதுவரை முற்றிலும்‌ 
அறம்நின்றுதான்‌ நாம்‌ போரிட்டோமா? அறவழுவுக்கு 


நீங்கள்‌ ஒப்புதலே அளிக்கவில்லையா?” என்றான்‌. 
“ஒவ்வொன்றுக்கும்‌ ஒரு நெறியை நாம்‌ 
கண்டடைந்திருக்கிறோம்‌. அவ்வண்ணமே இப்போதும்‌ 
காண்போம்‌.” சீற்றத்துடன்‌ கைநீட்டி “மந்தா!” என கூவி 
யுதிஷ்டிரர்‌ நடுங்கினார்‌. இளைய யாதவர்‌ “அரசே, 
இன்னும்‌ ஒரு நாழிகைப்‌ பொழுதுக்குள்‌ ஆசிரியர்‌ 
களம்படவில்லையெனில்‌ நாம்‌ எஞ்சப்போவதில்லை. 
உங்கள்‌ இளையோர்‌ எஞ்சமாட்டார்கள்‌. மைந்தர்கள்‌ 
வாழமாட்டார்கள்‌. இக்களத்தில்‌ பாண்டவர்‌ என 
ஒருவரும்‌ எஞ்சமாட்டார்கள்‌. உங்களை நம்பி வந்த 
இக்குடிகள்‌ அனைத்தும்‌ முற்றழியும்‌. நோக்குக!” என கை 
சுட்டிய இடத்தில்‌ வானளாவ எழுந்த புகைத்தூண்கள்‌ 
காட்டின்‌ அடிமரங்கள்‌ என நின்றிருந்தன. அச்சத்துடன்‌ 
நிமிர்ந்து பார்த்து சொல்லமைந்து நின்றார்‌ யுதிஷ்டிரர்‌. 
“இன்னும்‌ இவ்வண்ணம்‌ நூறு அம்புகள்‌ 
செலுத்தப்படுமெனில்‌ இங்கு எவர்‌ எஞ்சுவார்‌?” என்றார்‌ 
இளைய யாதவர்‌. 


“ஆனால்‌ அதன்‌ பொருட்டு பொய்‌ சொல்வதென்றால்‌...” 
என்று சொன்ன யுதிஷ்டிரர்‌ நெடுந்தொலைவு தன்னுள்‌ 
ஓடிச்‌ சென்று நின்று மூச்சிரைக்க முடிவெடுத்து விழிநீர்‌ 
வழிய “இல்லை. நான்‌ பொய்‌ சொல்லப்போவதில்லை. 
எந்நிலையிலும்‌ அதை சொல்லப்போவதில்லை” என்றார்‌. 
பீமன்‌ சலிப்புடன்‌ “நீங்கள்‌ எதை நிறுவிக்கொள்ள 
முயல்கிறீர்‌, மூத்தவரே? எவருக்கு முன்‌?” என்றான்‌. 
யுதிஷ்டிரர்‌ கைகளை நெஞ்சில்கூப்பி உடல்குனித்து 
“நான்‌ எதையும்‌ நிறுவவில்லை. இந்தக்‌ களத்தில்‌ 
கீழ்மகனாக, சிறுமையாளனாக நின்றிருக்க எனக்கு இனி 
எத்தயக்கமும்‌ இல்லை. நான்‌ அஞ்சுவது இதை அல்ல” 
என்றார்‌. “மைந்தா, நான்‌ இந்தப்‌ பொய்யை 
சொல்லப்போவதில்லை. இதை எங்கேனும்‌ 
நிறுத்தியாகவேண்டும்‌. சற்றுமுன்‌ நகுலனிடம்‌ 
பேசியபோது நான்‌ இதை உணர்ந்தேன்‌. வரும்‌ வழியில்‌ 
என்‌ உள்ளம்‌ கொந்தளித்துக்கொண்டிருந்தது. நீங்கள்‌ 
பேசிக்கொண்டிருக்கையில்‌ நெஞ்சில்‌ கதையால்‌ 
அறைபட்டதுபோல்‌ ஓர்‌ உண்மையை தெளிந்தேன்‌.” 


“கீழ்மை எதுவும்‌ தனித்து அணைவதல்ல. ஒரு கீழ்மை 
நம்மை சற்றே தாழ்த்துகிறது. அங்கே மேலும்‌ கீழ்மை 
வந்தமைகிறது. ஒரு சிறு கீழ்மைக்கு இடமளித்தவன்‌ 
அத்தனை கீழ்மைகளுக்கும்‌ ஒப்புதல்‌ அளிக்கிறான்‌. 
அறுதியாக நாம்‌ முற்றிலும்‌ பிறிதொருவராக, நம்மால்‌ 
எவ்வகையிலும்‌ ஏற்றுக்கொள்ள இயலாத ஒன்றைச்‌ 
செய்தவராக மாறி நின்றிருப்போம்‌” என்றார்‌ யுதிஷ்டிரர்‌. 
“இதோ நின்றிருக்கிறான்‌, என்‌ இளையோன்‌ நகுலன்‌. 


இப்புவியில்‌ புரவிக்கிணையாக எதையுமே கருதாதவன்‌. 
தன்‌ தெய்வத்தை புரவியில்‌ கண்டுகொண்டவன்‌. இனி 
அவனால்‌ ஒரு புரவியை உளம்நிறைந்து தொட 
இயலுமா? அன்னையின்‌ கையை மகவு என அதை இனி 
புரவிகள்‌ ஏற்றுக்கொள்ளுமா? புரவியை இழந்தபின்‌ இனி 
அவனுக்கு இந்தப்‌ புவியில்‌ அடைவதற்கு ஏதுள்ளது?” 


நகுலன்‌ இறுகிய முகத்துடன்‌ நின்றான்‌. மிக அப்பால்‌ 
சாத்யகியின்‌ கொம்போசை எழுந்து 
மன்றாடிக்கொண்டிருந்தது. இளைய யாதவர்‌ “நான்‌ இனி 
ஒன்றும்‌ சொல்வதற்கில்லை” என்றார்‌. பீமன்‌ “நமக்கு 
வேறு வழியில்லை. அஸ்வத்தாமன்‌ எனும்‌ யானை 
இறக்கட்டும்‌. அச்செய்தி பாண்டவர்களால்‌ களத்தில்‌ 
அறிவிக்கப்படட்டும்‌. களத்தில்‌ தன்‌ முன்‌ நிற்கும்‌ 
துரோணரிடம்‌ அதை உறுதி செய்யும்‌ பொறுப்பை நாம்‌ 
அரசருக்கே விடுவோம்‌. அவர்‌ இங்கு சொன்ன முடிவை 
அங்கு நின்றும்‌ எடுக்கட்டும்‌. தன்‌ மைந்தரையும்‌ 
குடியினரையும்‌ படையினரையும்‌ கைவிட்டு பொய்‌ 
சொல்லா நெறியையே தலைக்கொள்ள அவர்‌ 
முடிவெடுக்கிறார்‌ எனில்‌ அவ்வண்ணம்‌ ஆகுக! 
இக்களத்தில்‌ அவர்‌ சொல்லின்பொருட்டு இறப்பது நமக்கு 
பெருமையே. அன்றி நம்மை காக்க வேண்டுமென்னும்‌ 
பொறுப்பை அவர்‌ எடுத்துக்கொண்டாரெனில்‌ நாம்‌ 
வெல்வோம்‌, வாழ்வோம்‌” என்றான்‌. 


“இது என்ன? என்னை பேரிடருக்கு முன்‌ 
நிறுத்துகிறீர்கள்‌!” என்று யுதிஷ்டிரர்‌ கூவினார்‌. “ஆம்‌ 
மூத்தவரே, நாங்கள்‌ வாழ்வதும்‌ இறப்பதும்‌ உங்கள்‌ 
சொல்லால்‌ முடிவெடுக்கப்படட்டும்‌. அதுவே உகந்தது” 
என்றான்‌ பீமன்‌. “ஆம்‌, அதை செய்வோம்‌” என்றபின்‌ 
இளைய யாதவரிடம்‌ சகதேவன்‌ “இனி சொற்கள்‌ 
வேண்டியதில்லை, யாதவரே” என்றான்‌. அர்ஜுனனிடம்‌ 
“ஏறிக்கொள்க, தனஞ்ஜயா!” என்றார்‌ இளைய யாதவர்‌. 
அர்ஜுனன்‌ தன்‌ தேரில்‌ மீண்டும்‌ ஏறிக்கொள்ள அவர்‌ 
கையூன்றி தாவி அமரத்திலேறி அமர்ந்து கடிவாளத்தை 
எடுத்துக்கொண்டார்‌. மெல்லிய சீழ்க்கை ஒலியால்‌ 
புரவிகளை விதிர்த்து செவி பின்னடையச்செய்து 
பிறிதொரு சீழ்க்கை ஒலியால்‌ அவற்றை முன்னோட்டிச்‌ 
சென்றார்‌. பீமன்‌ யுதிஷ்டிரரிடம்‌ “இதுவரைக்கும்‌ 
முடிவுகளின்‌ பொறுப்பு எதையும்‌ தாங்கள்‌ 
ஏற்றுக்கொண்டதில்லை, மூத்தவரே. இம்முறை அதை 
சூடுங்கள்‌” என்றபின்‌ தன்‌ தேரை நோக்கி சென்றான்‌. 

[[age]அர்ஜுனன்‌ தேரில்‌ தலைதாழ்த்தி அமர்ந்திருக்க 
இளைய யாதவர்‌ அவனை நோக்கி “உன்‌ உள்ளம்‌ 
இன்னும்‌ விசைகொள்ளவில்லை” என்றார்‌. “யாதவரே, 
நான்‌ அந்த யானையை பற்றி 
எண்ணிக்கொண்டிருந்தேன்‌” என்றான்‌. இளைய யாதவர்‌ 
“ஆம்‌, நானும்‌ எண்ணினேன்‌” என்றார்‌. “அதற்கும்‌ 
எனக்கும்‌ ஒரே அகவை. அஸ்வத்தாமனும்‌ நானும்‌ 
இணையகவை கொண்டவர்கள்‌” என்றான்‌ அர்ஜுனன்‌. 
“எங்களுக்கிடையே அது எவ்வண்ணமோ வந்துவிட்டது.” 
இளைய யாதவர்‌ சொல்‌ என்பது போல நோக்கினார்‌. 
“நெடுங்காலம்‌ முன்னர்‌, நானும்‌ அவரும்‌ ஆசிரியரின்‌ 
குருநிலையில்‌ சாலைத்தோழர்களாக பயின்றபோது...” 
என அர்ஜுனன்‌ தொடர்ந்தான்‌. “அன்று நான்‌ அவர்‌ மேல்‌ 
போட்டியுணர்வும்‌ காழ்ப்பும்‌ கொண்டிருந்தேன்‌. எனக்கு 
அளிக்காத எதையோ அவருக்கு ஆசிரியர்‌ அளிக்கிறார்‌ 
என்ற ஐயத்தால்‌ ஒவ்வொரு கணமும்‌ 
துடித்துக்கொண்டிருந்தேன்‌.” 

“அஸ்வத்தாமருக்கும்‌ எனக்கும்‌ முதல்‌ நெடும்போர்‌ அன்று 
கங்கைக்கரையில்‌ நிகழ்ந்தது” என அர்ஜுனன்‌ 
சொன்னான்‌. “அதுவரை நூறுமுறை ஓங்கி தாழ்த்திய 
வில்‌. ஆயிரம்‌ முறை இலக்கடையாது உள்ளத்திலேயே 
அமைந்த அம்புகள்‌. போர்‌ எவ்வண்ணம்‌ தொடங்கியது 
என நினைவில்லை. ஆசிரியருக்கு பணிவிடைகள்‌ 
செய்வதில்‌ நான்‌ முன்னிற்பதனால்‌ அவன்‌ 
சினம்கொண்டான்‌. ஆனால்‌ நீராடச்‌ செல்கையில்‌ அதை 
ஆசிரியரின்‌ சிறுமை என காட்டினான்‌. 
அரசகுடியினருக்கு பணிவிடை செய்ய ஆசிரியர்களுக்கும்‌ 
தெரியும்‌ என்றான்‌. அச்சொல்லால்‌ சீண்டப்பட்டேன்‌. 
நாங்கள்‌ போரிட்டோம்‌. அவனை கொல்லும்பொருட்டு 
அம்பு ஒன்றை எடுத்தேன்‌. அதை எய்தபோது நடுவே ஓர்‌ 
யானைக்குட்டி நீரிலிருந்து எழுந்தது. அதன்மேல்‌ அம்பு 
பாய்ந்தது.” 

“அந்த யானையின்‌ பெயர்‌ அஸ்வத்தாமன்‌ என பின்னர்‌ 
அறிந்தேன்‌” என்றான்‌ அர்ஜுனன்‌. “பிறந்ததும்‌ 
குதிரைக்குட்டிபோல ஒலியெழுப்பியமையால்‌ 
முதுமாதங்கர்‌ அதற்கு அஸ்வத்தாமன்‌ என்று 
பெயரிட்டிருந்தனர்‌. அன்றுவரை மானுடரிலிருந்து 
அன்பை மட்டுமே அறிந்துவந்தது அந்த வேழம்‌. 


மானுடரிலிருந்து முதல்‌ புண்ணைப்‌ பெற்றதும்‌ அதன்‌ 
உள்ளம்‌ திரிந்துவிட்டது. அந்தப்‌ பிழையை 
நிகர்செய்யும்பொருட்டு நான்‌ யானைமுகக்‌ கடவுளுக்கு 
நோன்பிருந்தேன்‌. நோன்புகள்‌ என்பவை உண்மையில்‌ 
நமது பிழைகளை நாமே கடக்கும்பொருட்டு 
எண்ணிக்கொள்பவை மட்டுமே. அந்நோன்பினூடாக 
நான்‌ அதை முற்றாக மறந்தேன்‌. அந்த யானை 
பெருஞ்சினமும்‌ கட்டின்மையும்‌ கொண்டதாக வளர்ந்தது. 
பின்னர்‌ வேண்டுமென்றே அதை மாளவ அரசனுக்கு 
கொடையாக அஸ்தினபுரியில்‌ இருந்து அளித்தனர்‌ என 
தெரிந்துகொண்டேன்‌.” 


“யாதவரே, இதோ அதை கொல்லப்போகிறார்‌ மூத்தவர்‌. 
அதை நான்‌ கொல்லத்தொடங்கி ஐம்பதாண்டுகள்‌ 
கடந்துவிட்டன. ஒவ்வொரு நாளுமெனக்‌ கொன்று இதோ 
கொன்று முடிக்கவிருக்கிறேன்‌” என்றான்‌ அர்ஜுனன்‌. 
“ஆம்‌, ஊழால்‌ அனைத்து உயிர்களும்‌ 
பின்னப்பட்டருக்கின்றன” என்றார்‌ இளைய யாதவர்‌. 
“உன்‌ அறத அந்த இறுதி அம்பு 
ஒருங்கியிருக்கிறதல்லவா?” அர்ஜுனன்‌ “அதை நான்‌ 
எடுத்தால்‌ என்னிடம்‌ அம்பென ஏதும்‌ எஞ்சாது. 
காண்டீபத்தை கீழே வைத்துவிடவேண்டியிருக்கும்‌” 
என்றான்‌. “சுனையை முற்றிறைத்தாலொழிய புதிய நீர்‌ 
ஊறுவதில்லை” என்றார்‌ இளைய யாதவர்‌. “அது 
அரியது... மிக மிக கூரியது. யாதவரே, தளிர்க்கொடி 
முனைபோல்‌ மென்மையானது. ஒருபோதும்‌ நெஞ்சத்து 
இருளிலிருந்து நான்‌ வெளியே எடுக்காதது. அதை 
எடுத்துவிட்டால்‌ அதன்பின்‌ நான்‌ எஞ்சமாட்டேன்‌. அது 
என்‌ இறப்பு” என்றான்‌ அர்ஜுனன்‌. உரக்க நகைத்தபடி 
இளைய யாதவர்‌ சொன்னார்‌ “பார்த்தா, இறக்காதவர்‌ 
பிறப்பதில்லை.” 


அர்ஜுனன்‌ மேலும்‌ சொல்லெடுக்காமல்‌ அமர்ந்திருந்தான்‌. 
தேர்‌ படைகளினூடாகச்‌ சென்றது. புகை சூழ்ந்திருந்த 
போர்முகப்புக்குள்‌ நுழைந்தது. அர்ஜுனன்‌ இருமி 
துப்பினான்‌. அவன்‌ விழிகளை புகை மறைத்தது. 
“என்னால்‌ இயலாதென்றே தோன்றுகிறது, யாதவரே” 
என்றான்‌. “எனில்‌ உயிர்விடுக! நீ செய்வதற்கு 
வேறொன்றில்லை” என்றார்‌ இளைய யாதவர்‌. “பாதவரே, 
அஸ்வத்தாமன்‌ என்னும்‌ யானையை நான்‌ வென்ற 
மறுநாள்தான்‌ என்னை பரத்வாஜ குருநிரையின்‌ 
முதன்மை மாணவனாகவும்‌ தன்‌ கலையனைத்திற்கும்‌ 
வழித்தோன்றலாகவும்‌ ஆசிரியர்‌ அறிவித்தார்‌” என்று 
அர்ஜுனன்‌ சொன்னான்‌. “ஒருபோதும்‌ எனக்கு நிகராக 
இன்னொருவனை அவர்‌ வைக்கப்போவதில்லை 


என்றார்‌. என்னை தன்‌ வடிவமாகவே கண்டு வணங்குக 
என ஆணையிட்டார்‌. எனக்கு எதிராக சொல்லப்படும்‌ 
ஒவ்வொரு சொல்லும்‌ அவரை நோக்கியே, என்‌ மேல்‌ 
எழும்‌ ஒவ்வொரு வில்லும்‌ அவருக்கு எதிராகவே என 
வஞ்சினம்‌ உரைத்தார்‌.” 


“அதற்கு முன்‌ உன்னிடம்‌ சொல்பெற்றுக்கொண்டார்‌” 
என்றார்‌ இளைய யாதவர்‌. “ஆம்‌, ஒரு தருணத்திலும்‌ நான்‌ 
அவர்‌ மைந்தனை கொல்லலாகாது, எதன்‌ பொருட்டும்‌ 
என்று ச” அவர்‌ குரல்‌ நடுங்கியதை 
உணர்கிறேன்‌. ஒருவேளை மானுடர்‌ கற்பனைக்கே 
அப்பாற்பட்ட பெரும்‌ அறப்பிழையை அஸ்வத்தாமர்‌ 
செய்தாலும்‌ என்‌ வில்‌ எழலாகாது என்றார்‌. அவர்‌ குரலை 
சொல்‌ சொல்லென நினைவுறுகிறேன்‌. அத்தனை பெரிய 
நாள்‌ அது என அன்று எண்ணியிருக்கவில்லை. நாளை 
என்‌ குலத்துக்கும்‌ உனக்கும்‌ பெரும்பழியை அவன்‌ 
அளித்தாலும்‌, உன்‌ பிதாமகர்களையும்‌ 
அன்னையரையும்‌ உடன்பிறந்தாரையும்‌ 
மைந்தர்களையும்‌ உன்‌ கண்ணெதிரே அவன்‌ 
கொன்றாலும்‌ உன்‌ கை அவனை கொல்லக்கூடாது... 
அவர்‌ விழிகளை நினைவுகூர்கிறேன்‌. நான்‌ 
மூதாதையரும்‌ மும்மூர்த்திகளும்‌ ஆணையிட்டாலும்‌ 
மீறமாட்டேன்‌ என அவருக்கு சொல்லளித்தேன்‌.” 
அர்ஜுனன்‌ “யாதவரே, அன்று அவர்‌ விழிகளில்‌ 
பிறிதொருவரை கண்டேன்‌. அவர்தான்‌ இதோ அனைத்து 
அறங்களையும்‌ மீறி களம்நின்றிருக்கும்‌ ஆசிரியர்‌” 
என்றான்‌. “வந்தடைந்துவிட்டாய்‌...” என களம்‌ நடுவே 
தேரை கொண்டுசென்று நிறுத்தினார்‌ இளைய யாதவர்‌. 


[[ஙage]துரோணரை நோக்கி சென்றபோது அர்ஜுனன்‌ 
தன்னுள்ளிருந்து ஒரு புதிய ஆற்றல்‌ எழுவதை 
உணர்ந்தான்‌. அவர்‌ முன்னிருந்து தோற்று தேர்‌ எரிய 
விலகிச்‌ சென்றபோது அவர்‌ வெல்லமுடியாதவர்‌ என்றும்‌ 
அவர்‌ முன்‌ முற்றாக தோற்றுவிட்டதாகவும்‌ அவன்‌ 
உணர்ந்தான்‌. ஆனால்‌ மீண்டும்‌ அணுகியபோது 
எரிச்சலும்‌ கசப்பும்‌ முற்றாக விலகி உள்ளம்‌ அமைதி 
கொண்டது. அவன்‌ அவருடைய புதிய விழிகளையே 
எண்ணிக்கொண்டிருந்தான்‌. எத்தனை பழகிய நோக்கு! 
எத்தனை ஆயிரம்‌ முறை எண்ணத்தில்‌ எழுந்தது! அதை 
அழுத்தி அழுத்தி ஆழத்தில்‌ 
செலுத்திக்கொண்டுவிட்டிருக்கிறான்‌. இங்கு 
இவ்வண்ணம்‌ எழுந்து தோன்றுவதற்காகவே அவை 
அங்கே இருந்திருக்கின்றன. இதோ இக்களத்தில்‌ 
வில்கொண்டு நின்றிருப்பவர்‌ என்னுள்‌ இருந்து 
எழுந்தவரா என்ன? 


அவன்‌ திரும்பியபோது பின்னால்‌ ஸ்தூனகர்ணன்‌ 
அழைத்தகுரலைக்‌ கேட்டான்‌. “நீ வென்றுவிட்டாய்‌. 
ரெளப்யையை எடுத்துக்கொள்‌” என்றான்‌ 
ஸ்தூனகர்ணன்‌. துரியோதனன்‌ தளர்ந்த மெல்லிய 
குரலில்‌ உறுதியுடன்‌ “தேவையில்லை. இனி எனக்கு 
தெய்வங்கள்‌ இல்லை” என்றபின்‌ நடந்து புதர்களுக்குள்‌ 
சென்றான்‌. 


அவன்‌ தேர்‌ போர்முனைக்கு சென்று நின்றது. நகுலனும்‌ 
சகதேவனும்‌ அவனுக்கு சகடத்துணையாக வந்தனர்‌. 
ஆனால்‌ சூழ்ந்திருந்த புகைமூட்டத்தால்‌ அவர்கள்‌ 
அகற்றப்பட்டார்கள்‌. விழுந்து எரிந்துகொண்டிருந்தனர்‌ 
பாண்டவப்‌ படையினர்‌. தேர்கள்‌ கொழுந்தாடி 
வெடித்துக்கொண்டிருந்தன. புழுதியும்‌ புகையும்‌ சூழ்ந்து 
காற்றில்‌ அலைப்புண்டன. வாழ்த்தொலிகளை எழுப்ப 
எவரும்‌ அங்கிருப்பதாக தெரியவில்லை. மிக அப்பால்‌ 
சாத்யகியின்‌ ஆணைகள்‌ வானில்‌ அலைந்து வீணாகி 
சிதறிக்கொண்டிருந்தன. எந்த ஓசையும்‌ இல்லாமல்‌ 
அவர்கள்‌ போர்முகம்‌ கொண்டனர்‌. தெய்வங்கள்‌ 
நோக்குகின்றனவா விண்ணிலிருந்து? 
இப்புகைப்பரப்புக்குள்‌ கந்தர்வர்கள்‌ உலவுகின்றனரா? 


அவனைக்‌ கண்டதும்‌ தொலைவிலிருந்தே துரோணர்‌ 
உரக்க எக்காள ஒலி எழுப்பினார்‌. பற்கள்‌ தெரிய 
நகைத்தபடி “செல்க! செல்க!” என்று கைசுட்டி 
ஆணையிட்டார்‌. வில்லும்‌ குடுவையும்‌ கொண்ட கொடி 
காற்றில்‌ எழுந்து பறக்க அவருடைய தேர்‌ அவனை 
நோக்கி வந்தது. அவன்‌ காண்டீபத்தை ஊன்றியபடி 
அவரை கூர்ந்து நோக்கிக்கொண்டிருந்தான்‌. அவருடைய 
விழிகளை சந்திக்க விழைந்தான்‌. அவை அணுகி 
அணுகி வந்தன. நோக்கு மட்டுமென திகழ்ந்து இரு 
புள்ளிகளாகி ஒருகணத்தில்‌ விழிக்கூரை அவன்‌ வி 
சந்தித்தது. அவன்‌ மெய்ப்பு கொண்டான்‌. சற்று நேரத்தில்‌ 
கொல்லப்படவிருப்பவர்‌ அவர்‌ என்பது அக்கணமே 
அவனுள்‌ உறுதியாகியது. 


சூழ்ந்திருந்த வீரர்கள்‌ அவர்கள்‌ போரிடுவதை 
அறியவில்லை. புகையால்‌ புழுதியால்‌ அனலால்‌ 
அவர்கள்‌ மூடப்பட்டிருந்தனர்‌. அவர்கள்‌ பிறிதெவரும்‌ 
இல்லாத விரிந்த வான்வெளியில்‌, சூழ்ந்த வெறுமைக்குள்‌ 
நின்றுகொண்டிருந்தனர்‌. பிற விழிகள்‌ அறியாத போர்‌. 
அது மெய்யாகவே நிகழ்கிறதா? அன்றி தன்‌ அகத்துக்குள்‌, 
கனவின்‌ ஆழத்திலா? என்றும்‌ அது அங்கு அவ்வண்ணம்‌ 
நிகழ்ந்துகொண்டே இருந்ததா? இது இங்கு 
முடியப்போவதில்லையா? கனவில்‌ எழும்‌ அம்புகள்‌ 
எவரையும்‌ கொல்வதில்லை. எனில்‌ அவை ஏன்‌ 
எழுகின்றன? அவை சென்று தைப்பது எவரை? 


முதல்‌ அம்பை எடுத்து அவரை நோக்கி தொடுத்த கணமே 
அவன்‌ உணர்ந்தான்‌, அவனுக்கு அந்நம்பிக்கை 
ஆற்றலை அளித்தது அவன்‌ ஒன்றை கரந்திருக்கிறான்‌ 
என்பதுதான்‌. ஒன்றை கரந்திருப்பவன்‌ பிறர்‌ அறியாத 
படைக்கலமொன்றை கொண்டவன்‌. ஆகவே பிறரைவிட 


ஆற்றல்‌ மிக்கவன்‌. நீங்கள்‌ என்னை முழுதறியவில்லை 
என்று இவ்வுலகனைத்திடமும்‌ சொல்லும்போது மட்டுமே 
மானுடன்‌ தன்‌ ஆற்றலின்‌ உச்சத்தை அடைகிறான்‌ 
போலும்‌. வருக! வருக, ஆசிரியரே! நீங்கள்‌ அறியாத 
ஒருவனிடம்‌ போரிட வந்திருக்கிறீர்‌. கரவினூடாக 
உங்களைக்‌ கடந்த ஒருவனிடம்‌. அணுகுக! அணுகுக! 
அவர்‌ அவன்‌ அம்புவட்டத்திற்குள்‌ வந்ததும்‌ அவன்‌ 
நாணிழுத்து முதல்‌ அம்பை தொடுத்தான்‌. அவருடைய 
அம்பு எழுந்து அதை முறித்தது. அந்த ஒலியுடன்‌ 
இணைந்தே அடுத்த அடும்பு வந்து அவன்‌ 
தேர்க்குவைமுகடை அடித்தது. 


தான்‌ தொடுத்த ஒவ்வொரு அம்பும்‌ தன்னுள்‌ வாழ்ந்த 
அக்கரவிலிருந்து எழுந்தது என அர்ஜுனன்‌ 
அறிந்திருந்தான்‌. ஆகவே ஒவ்வொன்றிலும்‌ துரோணர்‌ 
அறியாத ஒன்று கூடியிருந்தது. ஒரு திரும்பல்‌, ஓர்‌ 
அசைவு, ஒரு துள்ளல்‌, ஒரு சிறு முழக்கம்‌. அது 
துரோணரை எச்சரிக்கை கொள்ளச்செய்தது. அவனை 
நோக்கி அவர்‌ எய்த அம்பு வெடிப்போசை எழுப்பியபடி 
மேலெழ அக்கணமே அதை தன்‌ அம்பால்‌ விண்ணிலேயே 
வெடித்துச்‌ சிதற வைத்தான்‌. விண்மீன்கள்‌ 
தெறிப்பதுபோல்‌ வானெங்கும்‌ தீப்பொறிகளை 
பரப்பியபடி அது ஒளிர்ந்து கருகி அடங்கியது. சீற்றம்‌ 
கொண்டு பற்களைக்‌ கடித்தபடி, உறுமியபடி, 
பொறுமையிழந்து கூச்சலிட்டபடி துரோணரும்‌ மேலும்‌ 
மேலும்‌ அம்புகளை அவன்‌ மேல்‌ எய்தார்‌. ஒவ்வொரு 
அம்பையும்‌ அவன்‌ மண்ணுக்கு வருவதற்கு முன்னரே 
அறைந்து தெறிக்கவிட்டான்‌. அவர்‌ அவன்‌ 
ஆவக்காவலனை கொன்றார்‌. அவனுடைய தேர்மகுடமும்‌ 
கொடியும்‌ உடைந்தன. அவர்களின்‌ போரைக்‌ கேட்டு 
மெல்ல எழுந்து சூழ்ந்தனர்‌ பாண்டவப்‌ படையினர்‌. 


பின்னர்‌ துரோணர்‌ மெல்ல பின்னடைந்தார்‌. அது மேலும்‌ 
ஆற்றல்‌ கொண்ட அம்புகளை எடுப்பதற்காகவே என்று 
அவன்‌ உணர்ந்தான்‌. அவருடைய விழிகள்‌ தன்‌ முகத்தை 
துழாவுவதை அறிந்தான்‌. அவன்‌ கொண்ட அந்த ஆற்றல்‌ 
என்ன என்று அவர்‌ எண்ணுகிறார்‌. அவன்‌ கரந்திருப்பது 
ஒன்று உண்டென்று கண்டுகொண்டிருக்கிறார்‌. 
அவருடைய அத்தனை அம்புகளையும்‌ அந்தக்‌ கரவின்‌ 
எதிர்பாராத தன்மை பொருளிழக்கச்‌ செய்தது. ஓர்‌ 
அணுவிடை திசை மாற்றியது. ஒரு கணம்‌ பிந்த 
வைத்தது. ஒரு துளி ஆற்றல்‌ குறையச்‌ செய்தது. அந்த 
அணுக்கணத்தின்‌ துளித்துமியில்‌ புகுந்து அவரை அவன்‌ 
வென்றுகொண்டிருந்தான்‌. முற்றிலும்‌ 
நிகர்நிலைகொண்ட போர்‌ என்றே சூழ்ந்திருந்தவர்கள்‌ 


எண்ணினர்‌. அவர்கள்‌ அறிந்திருந்தனர்‌, அம்புகள்‌ 
நிகழ்த்தும்‌ அந்த உரையாடலில்‌ ஒரு சொல்‌ அவனிடம்‌ 
மிகுந்திருப்பதை. 


துரோணர்‌ மெல்ல அந்த தன்னம்பிக்கை நிறைந்த 
சிரிப்பை அடக்கி விழிகூர்ந்தார்‌. தொங்கிய இமைகளிலும்‌ 
மடிந்த உதடுகளிலும்‌ மீண்டும்‌ முதுமை வந்து படிந்தது. 
ஆனால்‌ அவன்‌ அறிந்த அந்தக்‌ கனிவும்‌ மென்மையும்‌ 
அங்கு முற்றாகவே தென்படவில்லை. கற்பிக்கையில்‌ 
மட்டுமே அவை அவர்‌ முகத்தில்‌ எழுகின்றன. 
சொல்திரள்கையில்‌ மட்டுமே அவர்‌ ஆசிரியர்‌. அப்போது 
அவரில்‌ புதிய எண்ணங்கள்‌ எழுகின்றன. ஆயிரம்‌ 
கைகளால்‌ தன்‌ மாணவரின்‌ தலை தொட்டு 
வாழ்த்துகிறார்‌. முலையூட்டும்‌ அன்னையென, தலையில்‌ 
மைந்தரை தூக்கி வைத்திருக்கும்‌ தந்தையென, 
நெஞ்சிலேற்றி விளையாடும்‌ மூதாதையென, உடலெங்கும்‌ 
முளை எழுந்து காடாகிச்‌ சூழும்‌ நீத்தோரென மாறுகிறார்‌. 
கரவின்றி அளிக்கிறார்‌. எல்லையின்றி வாழ்த்துகிறார்‌. 
இதோ வில்லெடுத்து என்னை எய்பவர்‌ பிறிதொருவர்‌. 
அச்சமும்‌ தனிமையும்‌ கொண்டவர்‌. 


தன்‌ அம்புகளால்‌ அவருடைய அம்புகளை அறைந்து 
ஒவ்வொரு கணமாக எதிர்கொள்கையில்‌ அவன்‌ 
அவருடைய வீச்சும்‌ விசையும்‌ மிகுந்துகொண்டிருப்பதை 
உணர்ந்தான்‌. எதிர்நிற்பவரின்‌ விசை மிகுவது நன்று. 
அது அதில்‌ வீழ்ச்சியும்‌ உண்டென்பதற்கான சான்று. 
எழுதலும்‌ விழுதலுமின்றி நிகழ்ந்துகொண்டிருக்கும்‌ 
வில்திறனே வெல்லற்கரியது. இவர்‌ சினம்‌ கொள்கிறார்‌. 
எனில்‌ எழும்‌ அம்பை கணக்கிடுகிறார்‌, தவறும்‌ அம்பைக்‌ 
கண்டு உளம்‌ பதைக்கிறார்‌. நிகழ்வனவற்றில்‌ இல்லை 
அவருடைய உள்ளம்‌. அது முன்னால்‌ 
ஓடிக்கொண்டிருக்கிறது. நிகழில்‌ நின்றிருப்பதே யோகம்‌. 
முந்துவதும்‌ பிந்துவதுபோலவே பிழைதான்‌. பிழைகள்‌ 
ஆற்றலை அழிக்கின்றன. பிழையின்மையே யோகம்‌. 
வெல்லமுடியாதவன்‌ யோகி மட்டுமே. பிற அனைவரும்‌ 
வில்லில்‌ இருந்து வானுக்கு எழும்‌ அம்புகள்‌ போல. 
அவர்கள்‌ எத்தனை விசைகொண்டிருந்தாலும்‌ 
விழுந்தாகவேண்டும்‌. யோகி ஒளி. அவன்‌ 
சென்றுகொண்டே இருப்பவன்‌. 


அவர்‌ உள்ளத்தின்‌ ஒரு நுனி வேறெங்கோ இருக்கிறது. 
காற்றில்‌ பறக்கத்‌ துடிக்கும்‌ பட்டின்‌ ஒரு முனை முட்கூரில்‌ 
சிக்கிக்கொண்டதுபோல்‌. அது என்ன? அந்தணன்‌ எனப்‌ 
பிறந்த இவரை மண்விழைவென வந்து பற்றிக்கொண்ட 
தெய்வம்‌ எது? இங்கு இவ்வாறு ஆட்டிவைப்பதுதான்‌ 


என்ன? மைந்தன்மேல்‌ கொண்ட பற்றா? ஆனால்‌ 
மானுடருக்கு மைந்தர்‌ விலங்குகளுக்கு குழவிகள்போல்‌ 
இயல்பான குருதிநீட்சி அல்ல. பொருளேற்றப்பட்ட 
சொற்கள்‌ அவர்கள்‌. அவருக்கு அஸ்வத்தாமன்‌ யார்‌? 
அவன்‌ அவருடன்‌ கணம்கணமென 
போரிட்டுக்கொண்டிருந்தான்‌. அவனுள்‌ விலகிநின்று 
அவரை கூர்ந்து நோக்கிக்கொண்டும்‌ இருந்தான்‌. 
ஒருபோதும்‌ அப்படி அவரை அணுகியறிய 
முயன்றதில்லை. அவருக்கு இனியவனாக கால்வருடி 
பணிசெய்து குருநிலையில்‌ இருந்தபோதும்கூட. 
இருளுக்குள்‌ அவர்‌ குரல்மட்டுமே ஒலிக்க கங்கைக்கு 
செல்லும்போதுகூட. 


ஓர்‌ அம்பு அவரை கடந்து செல்ல துரோணர்‌ உடல்‌ 
வளைத்து எழுந்து பிறிதொரு அம்பால்‌ அவனை 
அறைந்தார்‌. அது முழக்கமிட்டபடி வந்து தன்‌ 
தேர்த்தூணை உடைத்து தேர்‌ முகடை சரியவைத்தபோது 
அக்கணத்தில்‌ அவ்வசைவில்‌ உடைத்து 
திறக்கப்பட்டதுபோல்‌ அவன்‌ ஒன்றை உணர்ந்தான்‌. 
இளமையில்‌ எங்கோ, சிறுவன்‌ என வாழ்ந்த தொடக்க 
நாளில்‌ உள்ளத்தில்‌ பட்ட ஒரு வடுவிலிருந்தே 
அனைத்தும்‌ முளைத்தெழுந்துள்ளன. அவருடைய 
ஆற்றல்களுக்கு அதுவே ஊற்று. எனில்‌ அந்த 
ஆற்றலுக்கு எல்லை வகுப்பதும்‌ அதுவே. 

தையிலிருந்து பெற்ற நஞ்சிலிருந்து பெருமரங்களும்‌ 
விடுதலை கொள்ள இயல்வதில்லை. அதுவே நிலம்‌ 
மீதான பற்று. அதுவே மைந்தன்‌ மேலான சார்பு. அதுவே 
இப்புவியில்‌ கட்டி நிறுத்தும்‌ தளை. 


“இன்று உங்களை விடுபடச்செய்கிறேன்‌, ஆசிரியரே” 
என்று அவன்‌ கூவினான்‌. துரோணரின்‌ கை அதிர்வதை, 
விழி துடித்து அமைவதை அவன்‌ கண்டான்‌. “இன்று 
உங்கள்‌ தளைகளை அறுக்கிறேன்‌. ஆம்‌, இன்று 
உங்களை முற்றாக விடுவிக்கிறேன்‌!” என்று மீண்டும்‌ 
மீண்டும்‌ கூவினான்‌. உதடசைவாகவே அவரை 
சென்றடைந்த அச்சொல்‌ அவரை நிலையழியச்‌ 
செய்வதை உணர்ந்து உரக்க நகைத்தபடி மீண்டும்‌ 
மீண்டும்‌ சொன்னான்‌. “நீங்கள்‌ எனக்களித்த அத்தனை 
சொற்களுக்காகவும்‌ இதை நான்‌ உங்களுக்கு திருப்பி 
அளிக்க வேண்டும்‌. இது என்‌ கொடை! ஆசிரியரே, இதைப்‌ 
பெற்று என்னை வாழ்த்துக! இது என்‌ பரிசில்‌.” அவன்‌ 
அவர்‌ விழிகளை நோக்கி கூச்சலிட்டான்‌ “இன்று 
விடுதலைகொள்வீர்‌, ஆசிரியரே! என்னை அதற்கென்றே 
இயற்றினீர்‌!” 


துரோணர்‌ “என்ன சொல்கிறாய்‌, அறிவிலி? என்ன 
சொல்கிறாய்‌?” என்றார்‌. “இதன்‌ பொருட்டே என்னை 
மைந்தனுக்கு நிகராக வளர்த்தீர்கள்‌. இதன்பொருட்டே 
எனக்கு வில்லளித்தீர்கள்‌. ஆசிரியரே, இங்கிருந்து 
உங்களை விடுவிப்பது நான்‌. அங்கு உங்களை 
அன்னமும்‌ நீரும்‌ அளித்து நிலைநிறுத்துவது அவன்‌. புத்‌ 
எனும்‌ நரகுலகுக்கு செல்லாது உங்களைக்‌ காப்பவன்‌ 
அவன்‌. புவி எனும்‌ நரகத்திலிருந்து உங்களை மீட்பவன்‌ 
நான்‌!” துரோணர்‌ அவன்‌ உளச்சொற்களை துளி 
மிஞ்சாமல்‌ கேட்டார்‌ “கீழ்மகனே! அறிவிலி!” என்று 
கூவியபடி அவனை அம்புகளால்‌ மேலும்‌ மேலும்‌ 
அறைந்தார்‌. அவனைச்‌ சூழ்ந்து கூகைகள்போல்‌, 
பருந்துகள்போல்‌ கூச்சலிட்டபடி சென்றன அம்புகள்‌. 
பன்றிகள்போல்‌, எருதுகள்போல்‌ உறுமின. சிம்மக்குரல்‌ 
எழுப்பின. நரிகளைப்போல்‌ ஊளையிட்டன. 


அப்போது தொலைவில்‌ முரசொலி எழுந்தது. 
அவ்வோசையைக்‌ கேட்டதுமே துரோணரின்‌ வில்‌ 
நின்றது. கைகள்‌ நடுங்க வில்‌ நின்று அதிர்வதை 
காணமுடிந்தது. பாண்டவர்‌ தரப்பிலிருந்து “வீழ்ந்தார்‌ 
அஸ்வத்தாமர்‌! அஸ்வத்தாமர்‌ வீழ்ந்தார்‌! 
விண்ணேகினார்‌ அஸ்வத்தாமர்‌!” என்று திரளொலிகள்‌ 
எழுந்தன. அர்ஜுனன்‌ உரக்க நகைத்து “ஆம்‌, இதோ 
களம்பட்டார்‌ உங்கள்‌ மைந்தர்‌. இனி விண்ணிலிருக்கும்‌ 
உங்களுக்கு நீர்க்கடன்‌ அளிக்கவேண்டியவனும்‌ நானே!” 
என்றான்‌. உடல்பதற அங்குமிங்கும்‌ நோக்கியபடி 
துரோணர்‌ தேரில்‌ நின்றார்‌. கெளரவப்‌ படையின்‌ ஒலிகள்‌ 
எழுந்தன. “பரத்வாஜ குடியின்‌ அஸ்வத்தாமர்‌ 
களம்பட்டார்‌! உத்தரபாஞ்சாலர்‌ களம்பட்டார்‌! 
துரோணாசிரியர்‌ மைந்தர்‌ வீழ்ந்தார்‌! வெல்க மாவீரர்‌! 
விண்ணேகுக பெருவில்லவர்‌!” துரோணர்‌ கால்கள்‌ தளர 
தேரின்‌ தூணை பற்றிக்கொண்டார்‌. 


“ஆசிரியரே, உங்கள்‌ மைந்தர்‌ களம்பட்டார்‌. அஸ்வத்தாமர்‌ 
மூத்தவர்‌ பீமசேனரால்‌ கொல்லப்பட்டார்‌. கதையால்‌ 
தலையறைந்து கொல்லப்பட்டார்‌! இதோ முழங்குகின்றன 
முரசுகள்‌! இதோ கேளுங்கள்‌ கூக்குரல்களை!” என்றான்‌ 
சகதேவன்‌. “இல்லை. அவனைக்‌ கொல்ல பீமனால்‌ 
இயலாது” என்றபின்‌ தன்‌ தேரை திருப்பி அப்பால்‌ நின்ற 
யுதிஷ்டிரரை நோக்கி சென்றார்‌ துரோணர்‌. “யுதிஷ்டிரா, நீ 
சொல்‌. ஒருபோதும்‌ பொய்யுரைக்காத உன்‌ நாவால்‌ கூறுக, 
அஸ்வத்தாமன்‌ களம்பட்டானா?” என்றார்‌. யுதிஷ்டிரர்‌ 
ஒருகணம்‌ அவரை நோக்கிய பின்‌ நாவால்‌ உதடுகளை 
நனைத்து மூச்சிழுத்து “ஆம்‌ ஆசிரியரே, அஸ்வத்தாமன்‌ 
பீமனால்‌ கொல்லப்பட்டான்‌” என்றார்‌. 


தன்‌ கையிலிருந்த அம்பை கீழே வீழ்த்தி, வில்லை 
மடியில்‌ வைத்து தேர்த்தட்டில்‌ காலோய்ந்து அமர்ந்து 
கண்களை மூடினார்‌ துரோணர்‌. “ஒரு கணம்தான்‌! இதோ 
இக்கணம்‌. பார்த்தா, அவர்கள்‌ செய்தி உணர்ந்து 
மறுஅறிவிப்பு எழுப்புவதற்குள்‌ உன்‌ வில்‌ எழுக!” என்று 
இளைய யாதவர்‌ சொன்னார்‌. அர்ஜுனன்‌ தன்‌ 
ஆவநாழிக்குள்‌ கைவிட்டபோது ஒற்றை அம்புமட்டுமே 
அங்கே எஞ்சுவதை உணர்ந்தான்‌. அவன்‌ உடல்‌ மெய்ப்பு 
கொண்டது. அதை எடுத்தபோது இருமடங்காகியது. நாண்‌ 
இழுத்துப்‌ பூட்டியபோது பத்துமடங்கெனப்‌ பெருகியது. 
துரோணரின்‌ நெஞ்சை நோக்கி குறிவைத்துச்‌ 
செலுத்தியபோது நூறு சிம்மங்களின்‌ ஓசையை 
எழுப்பியபடி சென்று சென்று அவர்‌ நெஞ்சில்‌ 
அறைந்தது. 


துரோணரின்‌ கவசம்‌ இரண்டாக உடைந்து விழ அவர்‌ 
நெஞ்சில்‌ ஆழ இறங்கி நின்று சிறகதிர்ந்தது 
அர்ஜுனனின்‌ அம்பு. துரோணர்‌ மல்லாந்து தேர்த்தட்டில்‌ 
விழுந்தார்‌. கால்கள்‌ இழுத்து துடித்தன, கைகள்‌ 
தேர்த்தட்டில்‌ கிடந்து அதிர்ந்தன. ஒருகணம்‌ அவர்‌ எழ 
முயல்வதுபோலத்‌ தோன்ற அர்ஜுனன்‌ இயல்பாக தன்‌ 
வநாழியை நாடி கையை கொண்டுசென்று அது 
றைந்திருப்பதைக்‌ கண்டு திடுக்கிட்டான்‌. அதன்‌ எடை 
மிகுந்தபடியே வந்தது. தோள்‌ தாளாமலாக அவன்‌ 
ஆவநாழியைக்‌ கழற்றி தேர்த்தட்டிலிட்டான்‌. அவன்‌ 
நோக்கி நிற்க அது பெருகிக்கொண்டிருந்தது. அவன்‌ 
அவருக்கு திருப்பி அளித்த அம்புகள்‌ அனைத்தும்‌ 
அதற்கே மீண்டு வந்தன. அவன்‌ வில்லை தேர்த்தட்டில்‌ 
இட்டு இரு கைகளையும்‌ கூப்பினான்‌. விழிகள்‌ நிறைந்து 
முகத்தில்‌ வழிந்து நெஞ்சில்‌ சொட்ட நின்றான்‌. 
சூழ்ந்திருந்த படைகள்‌ சொல்லவிந்து விழிகளாக மாறி 
நின்றிருந்தன. அத்தருணத்தில்‌ படைகளுக்குப்‌ 
பின்னாலிருந்து புரவியில்‌ விரைந்தோடிவந்த 
திருஷ்டத்யும்னன்‌ அதே விசையில்‌ குதித்து துரோணரின்‌ 
தேர்த்தட்டில்‌ ஏறினான்‌. “என்ன செய்கிறான்‌! அடேய்‌ 
அறிவிலி, நில்‌!” என்று யுதிஷ்டிரர்‌ கூவினார்‌. “அவனை 
தடு... நகுலா, அவனை பிடி... இளையோனே, அவனை 
அம்புதொடுத்து வீழ்த்து!” திருஷ்டத்யும்னன்‌ 
தோல்பட்டையால்‌ கொண்டையாகக்‌ கட்டப்பட்ட 
தலைமுடியை தன்‌ கையால்‌ பற்றி வலக்கையிலிருந்த 
வாளால்‌ ஓங்கி அவர்‌ தலையை வெட்டி தூக்கி 
எடுத்தான்‌. அதை மேலே காட்டியபடி “துருபதரின்‌ 
வஞ்சம்‌! இதோ துருபதரின்‌ வஞ்சம்‌! பாஞ்சாலத்தின்‌ 
வஞ்சம்‌ இதோ! பழி கொண்டது பாஞ்சாலக்குருதி! பழி 


கொண்டது பிருஷதனின்‌ குருதிமரபு!” என்று கூவினான்‌. 


பாண்டவப்‌ படையிலிருந்து முதிய வீரன்‌ ஒருவன்‌ 
“கீழ்மகன்‌!” என்று கூவி திருஷ்டத்யும்னனை நோக்கி 
ஓங்கி துப்பினான்‌. “இழிமகனே, உனக்கும்‌ உன்‌ 
குலத்திற்குமாக இது!” என்று கூவியபடி ஓடிவந்து தன்‌ 
கழுத்தை வாளால்‌ வெட்டிக்கொண்டு முகம்‌ திரும்ப 
கால்கள்‌ மடிந்து உடல்‌ முன்படிந்து விழ துடித்தான்‌. 
“கீழ்மகனே, கீழ்மகனே” என்று கூவியபட இன்னொரு 
வீரன்‌ அவ்வண்ணமே ஓடிவந்து தன்‌ தலை கொய்து 
வீழ்ந்தான்‌. “பழிகொள்க! உன்‌ குடி அழியா பழிகொள்க!” 
என்று கூவியபடி மேலும்‌ மேலும்‌ பாண்டவ வரர்கள்‌ வந்து 
தலைகொடுத்து விழுந்தனர்‌. திகைத்து நின்ற 
திருஷ்டத்யும்னன்‌ “ஆம்‌, நான்‌ பழிகொள்கிறேன்‌! 
இப்பழியை நானே கொள்கிறேன்‌! நான்‌ இதன்பொருட்டே 
பிறந்தேன்‌. எந்தை என்னை என்றதும்‌ வளர்த்ததும்‌ 
இதற்காகவே!” என்று கூவினான்‌. 


அர்ஜுனன்‌ தேர்த்தட்டில்‌ அமர்ந்து தன்‌ தலையை இரு 
கைகளாலும்‌ அழுந்தப்‌ பற்றிக்கொண்டான்‌. யுதிஷ்டிரர்‌ 
தேரில்‌ நினைவிழந்து சரிய நகுலன்‌ பாய்ந்து அவரை 
பற்றிக்கொண்டான்‌. திருஷ்டத்யும்னன்‌ வெட்டுண்ட 
தலையைத்‌ தூக்கி தன்‌ முகத்திலும்‌ மார்பிலும்‌ குருதியை 
வீழ்த்தியபடி அமலையாடினான்‌. “நான்‌ காலன்‌! நான்‌ 
ருத்ரன்‌! நான்‌ காளன்‌, சண்டன்‌, பிரசண்டன்‌!” என்று 
ஆர்ப்பரித்தான்‌. “என்‌ குடி அழிக! என்‌ கொடிவழி 
முற்றழிக! என்‌ முன்னோர்‌ பழிசூடுக! என்‌ தெய்வங்கள்‌ 
எரிந்தெழுந்து அகல்க! நான்‌ நாணவில்லை. இது 
எந்தைக்காக என்‌ கடன்‌!” என்று கூவினான்‌. 
துரோணரின்‌ தலையை தூக்கி வீசிவிட்டு தேரிலிருந்து 
இறங்கி தன்‌ புரவிநோக்கி சென்றான்‌. 

[[ஙage]துரியோதனன்‌ அந்தக்‌ கணத்தை பின்னரும்‌ 
பலமுறை எண்ணி எண்ணி வியந்தான்‌. மச்சர்களுடன்‌ 
நிகர்‌ நின்று பொருதிக்கொண்டிருந்தபோது எண்ணம்‌ 
ஏதும்‌ இன்றி அவன்‌ வில்‌ தாழ்த்தி செயலிழந்தான்‌. 
உள்ளத்தில்‌ ஒரு சொல்‌ எஞ்சவில்லை. உடலெங்கும்‌ ஒரு 
விதிர்ப்பு கடந்து சென்றது. வானில்‌ இடியிடிக்கையில்‌ 
அரண்மனையின்‌ சிற்றறைகளுக்குள்‌ கார்வை 
முழங்குவது போன்று அவனுள்‌ அலைகொண்டு 
அடங்கியது. என்ன அது என தன்னுணர்வு 
கொண்டபோது இடத்தொடை துடிக்கத்தொடங்கியது. 
அதிர்ந்துகொண்டிருந்த கையில்‌ வில்‌ நடுங்கியது. பற்கள்‌ 
இறுக கிட்டித்திருந்தன. கண்கள்‌ கலங்கி 
நீரணிந்திருந்தன. 


என்ன என்ன என்று அவன்‌ உள்ளம்‌ பதறி எழ, 
தொலைவில்‌ “ஆசிரியர்‌ துரோணர்‌ வீழ்ந்தார்‌! 
பரத்வாஜரின்‌ மைந்தர்‌ துரோணர்‌ களம்பட்டார்‌! 
விண்புகுந்தார்‌ நல்லாசிரியர்‌! துரோணர்‌ முழுமை 
கொண்டார்‌! புகழ்பெறுக துரோணரின்‌ பெயர்‌! நீடுவாழ்க 
துரோணரின்‌ குடி!” என்று வாழ்த்தொலிகள்‌ பரவி 
அணுகி வந்தன. முதல்‌ கணம்‌ அந்தச்‌ செய்தி செவியில்‌ 
விழுந்ததுமே எழுந்தது ஒரு தளர்வுதான்‌. அது 
விந்தையானதோர்‌ நிறைவை ஒத்திருந்தது. நெடுநாள்‌ 
எதிர்பார்த்திருந்த செய்தியொன்று வந்தடைந்ததுபோல்‌. 
எதிர்பார்த்திருந்தேனா, இதையா, என்று பிறிதொரு 
உள்ளம்‌ வியந்தெழ அப்பால்‌ ஓர்‌ உள்ளம்‌ செயலற்று 
அந்த உளக்கொந்தளிப்பை வெறுமனே 
நோக்கிக்கொண்டிருக்க துரியோதனன்‌ தேர்த்தூாணை 
பற்றிக்கொண்டான்‌. மெல்ல பின்னடைந்து தேர்த்தட்டில்‌ 
அமர்ந்து வில்லை மடியில்‌ வைத்துக்கொண்டான்‌. 


அவனுடைய பாகன்‌ தேரை பின்னுக்கிழுத்து கெளரவப்‌ 
படைகளுக்குள்‌ கொண்டுவர கவசப்படை வீரர்கள்‌ 
முன்னெழுந்து அரணமைத்து அவனை 
படைமுகப்பிலிருந்து விலக்கினார்கள்‌. புரவியில்‌ வந்து 
இறங்கிய துச்சாதனன்‌ மூச்சிரைக்க “மூத்தவரே!” 
என்றான்‌. அவனை வெற்று விழிகளால்‌ 
திரும்பிப்பார்த்தபின்‌ நோக்கு திருப்பிக்கொண்டான்‌ 
துரியோதனன்‌. துச்சகன்‌ அவனைத்‌ தொடர்ந்து 
வந்திறங்கி “ஆசிரியர்‌ களம்பட்டார்‌!” என்றான்‌. 


துரியோதனன்‌ வில்லை ஓங்கி தேர்த்தட்டில்‌ எறிந்துவிட்டு 
எழுந்தான்‌. “அஸ்வத்தாமரிடம்‌ இன்னமும்‌ முறைப்படி 
செய்தி சொல்லவில்லை. நானே சென்று சொல்கிறேன்‌. 
இக்கணமே” என்று தேரிலிருந்து பாய்ந்திறங்கி புரவிக்கு 
கை காட்டினான்‌. 


துச்சாதனன்‌ திகைத்து நோக்க புரவியில்‌ வந்திறங்கிய 
சுபாகு “பொறுங்கள்‌, மூத்தவரே! ஒருகணம்‌ பொறுங்கள்‌!” 
என்றான்‌. துரியோதனன்‌ “இதற்கு பழிநிகர்‌ 
கொள்ளவேண்டியவர்‌ அஸ்வத்தாமர்‌. அஸ்வத்தாமரிடம்‌ 
சென்று செய்தி சொல்கிறேன்‌. இக்களத்தில்‌ ஆசிரியரின்‌ 
குருதிக்கு நிகராக ஐவரின்‌ குருதியை கொள்ளுங்கள்‌... 
பழி வெல்லுங்கள்‌ என்று கேட்கிறேன்‌” என்றான்‌ 
துரியோதனன்‌. சுபாகு “பொறுங்கள்‌. ஒருகணம்‌ 
பொறுங்கள்‌. எதுவாயினும்‌ எண்ணிச்செய்வோம்‌” 
என்றான்‌. “என்ன எண்ணுவதற்குள்ளது? இனி 
எண்ணிச்செய்ய பொழுதில்லை நமக்கு... ஆசிரியரின்‌ 
பலி நமக்காக... பழிகொள்ளும்‌ பொறுப்பும்‌ நமக்குரியதே” 
என்று துரியோதனன்‌ கூவினான்‌. 


“ஆசிரியர்‌ ரோணர்‌ எவ்வாறு கொல்லப்பட்டார்‌ 
என்பதை நீங்கள்‌ இன்னமும்‌ முழுதறியவில்லை, 
மூத்தவரே” என்று சுபாகு சொன்னான்‌. “பேடியை 
முன்னிறுத்தி பிதாமகரை வீழ்த்தியதைப்‌ போலவே 
இக்கொலையையும்‌ புரிந்திருக்கிறார்கள்‌ பாண்டவர்கள்‌.” 
துரியோதனன்‌ திகைத்து “அறப்பிழையாகவா? நெறி 
மீறியா கொன்றனர்‌ ஆசிரியரை? அர்ஜுனனா அதை 
செய்தான்‌?” என்றான்‌. “ஆம்‌, அஸ்வத்தாமர்‌ 
கொல்லப்பட்டாரெனும்‌ பொய்ச்செய்தியை ஆசிரியரிடம்‌ 
சொன்னார்கள்‌. பீமன்‌ அஸ்வத்தாமரை 
கொன்றுவிட்டான்‌ என முரசறைந்து அறிவித்தார்கள்‌. 
மைந்தன்‌ மடிந்தான்‌ என ஆசிரியர்‌ உளம்‌ உடைந்து வில்‌ 
தாழ்த்தி தேரில்‌ அமர்ந்திருக்கிறார்‌. அத்தருணத்தில்‌ 
அர்ஜுனன்‌ அம்பெய்து அவர்‌ நெஞ்சை 
பிளந்திருக்கிறான்‌” என்றான்‌ சுபாகு. 


“அர்ஜுனனா? அவருடைய முதல்‌ மாணவன்‌ அல்லவா 
அவன்‌?” என்றான்‌ துரியோதனன்‌. சுபாகு “வஞ்சத்தால்‌ 
வீழ்த்தப்பட்டார்‌, நேர்நின்று வெல்லப்படவில்லை 
என்பது ஆசிரியருக்குப்‌ பெருமைதானே? அதை முதல்‌ 
மாணவன்‌ அன்றி எவர்‌ அளிக்க முடியும்‌?” என்றான்‌. 
“கீழ்மை!” என்றான்‌ துரியோதனன்‌. “ஆசிரியர்‌ அதை 
எவ்வண்ணம்‌ ஏற்றார்‌? அஸ்வத்தாமரைக்‌ கொல்ல 
பீமனால்‌ இயலாதென்று அறியாதவரா அவர்‌?” சுபாகு 
“ஆம்‌, ஆனால்‌ யுதிஷ்டிரர்‌ தன்‌ வாயால்‌ அதை 


சொன்னால்‌ நீங்களாயினும்‌ நம்பியிருப்பீர்கள்‌” 
என்றான்‌. பெருமூச்சுடன்‌ துரியோதனன்‌ “இந்தக்‌ 
களத்தில்‌ ஒவ்வொருநாளும்‌ கொல்லப்படுவது 
அறம்தான்‌. இப்போருக்குப்‌ பின்‌ எவருக்கும்‌ சொல்ல 
எதுவும்‌ எஞ்சப்போவதில்லை” என்றான்‌. 


“அதன்பின்னர்‌ நிகழ்ந்தது மேலும்‌ கீழ்மை” என சுபாகு 
தொடர்ந்தான்‌. “திருஷ்டத்யும்னன்‌ தேரில்‌ பாய்ந்தேறி 
அவர்‌ நெஞ்சில்‌ உதைத்து தலையை வெட்டி முடிபற்றிச்‌ 
சுருட்டி மேலேற்றிக்‌ காட்டி கூச்சலிட்டு 
அமலையாடியிருக்கிறான்‌. அவர்‌ தலையை தாக்கி 
களத்தில்‌ வீசியிருக்கிறான்‌. தரையை நிறைத்துக்கிடந்த 
உடல்களிலிருந்து அவர்‌ தலையை சற்றுமுன்னர்தான்‌ 
எடுத்தார்கள்‌.” துரியோதனன்‌ வெறுமனே 
பார்த்துக்கொண்டிருந்தான்‌. அச்சொற்கள்‌ அவன்‌ 
உள்ளத்தை அடையவில்லை என்று தோன்றியது. சுபாகு 
“முழுச்‌ செய்தியையும்‌ அஸ்வத்தாமர்‌ இன்னமும்‌ 
அறிந்திருக்க வாய்ப்பில்லை. அவர்‌ சிகண்டியை எதிர்த்து 
போரிட்டுக்கொண்டிருக்கிறார்‌. அவரிடம்‌ செய்தியின்‌ 
முழுமையை அறிவிக்க எவரும்‌ செல்லவேண்டியதில்லை 
என்று சொல்லிவிட்டு நான்‌ வந்தேன்‌” என்றான்‌. 


துரியோதனன்‌ வெறுமனே உதடுகளை அசைத்தான்‌. 
“மூத்தவரே, அவர்‌ பழிநிகர்‌ கொள்ளும்‌ வெறியை 
அடைவார்‌ எனில்‌ நமக்கு நன்று. பாண்டவத்‌ 
திரளுக்கெதிராக தன்‌ அரிய படைக்கலங்களுடன்‌ 
எழுவாரெனில்‌ நாம்‌ வெல்வோம்‌. ஆனால்‌ இது 
உளச்சோர்வின்‌ நாள்‌. நோக்குக! நமது படைகள்‌ 
முழுமையாகவே சோர்ந்து கால்‌ தளர்ந்து 
நின்றிருக்கின்றன. உத்தர பாஞ்சாலத்தின்‌ படைகளின்‌ 
பெரும்பகுதி அழிந்தும்விட்டது. உளச்சோர்வு 
திரளிலிருந்து தனிஉள்ளத்திற்கு எளிதில்‌ 
முனைகொள்ளக்கூடியது. தலைவனில்‌ சுழிமையமென 
எழும்‌ விசை அது. ஒருகணச்‌ சோர்வில்‌ அஸ்வத்தாமர்‌ 
அம்பெடுத்து தன்‌ கழுத்தில்‌ தானே 
வைத்துக்கொண்டாரெனில்‌ நாம்‌ பிறிதொரு 
பெருந்தீரனையும்‌ இழந்தவர்களாவோம்‌” என்று சுபாகு 
சொன்னான்‌. 


துச்சாதனன்‌ “ஆம்‌, அதற்கும்‌ வாய்ப்புள்ளது. 
இப்போருக்கு அஸ்வத்தாமர்‌ எழுந்ததே தந்தையின்‌ 
ஆணையினால்தான்‌. அவருக்கு இப்போரில்‌ 
அடைவதற்கு என எதுவுமில்லை. இங்கு தீர்த்துக்கொள்ள 
வேண்டிய வஞ்சங்களும்‌ ஏதுமில்லை. மூத்தவரே, அவர்‌ 
உத்தரபாஞ்சால நிலத்தின்‌ மேலும்‌ பற்றுகொண்டவர்‌ 

இருள்வேழங்கள்‌ என எழுந்து நின்ற மூன்று 
மலைப்பாறைகள்‌ சூழ்ந்த காட்டுக்கு காளஹஸ்தி என்று 
பெயர்‌. அங்கே சுவர்ணமுகி நதிக்கரையில்‌ 
மலைக்குகைக்குள்‌ நிறுவப்பட்ட சின்னஞ்சிறிய 
சிவக்குறியை வழிபட சித்தம்‌ பாதமாகி அலைந்துதிரியும்‌ 
இடநெறிச்‌ சிவப்படிவர்கள்‌ மட்டுமே 
வந்துகொண்டிருந்தனர்‌. ஒருவேளை இரந்துண்டு, 
மயானங்களில்‌ தங்கி, இல்லறத்தோர்‌ மெய்தீண்டாது, 
சிவமன்றி சொல்லறியாது சென்றுகொண்டிருக்கும்‌ 
அவர்களுக்கு பாரதவர்ஷம்‌ முழுக்க நூற்றெட்டு 
மறைத்தலங்கள்‌ இருந்தன. தென்னகத்தில்‌ 
அண்ணாமலைக்குச்‌ சென்றபின்‌ அவர்கள்‌ காஞ்சிக்குள்‌ 
நுழையாமல்‌ காளஹஸ்திக்குச்‌ சென்றார்கள்‌. 


இளநாகன்‌ அவர்களை காஞ்சியிலிருந்து கிளம்பும்‌ 
பெருவணிகப்பாதையில்‌ நள்ளிரவுப்பயணத்தில்‌ 
இளநிலவொளியில்‌ தொலைவிலேயே கண்டுவிட்டான்‌. 
எட்டு சிவப்படிவர்கள்‌ சடைமுடிக்கற்றைகள்‌ உடலெங்கும்‌ 
ஆட, கரிய தோலாடையும்‌ கருஞ்சாம்பல்‌ பூசப்பட்ட 
உடலுமாக, கைகளில்‌ மழுவும்‌ முப்பிரி வேலும்‌ ஏந்தி 
சிவப்பேரொலியுடன்‌ சென்றுகொண்டிருந்தனர்‌. 
அவர்களிடம்‌ பேசவோ அவர்களுக்கு நிகராக நடக்கவோ 
கூடாதென்று இளநாகன்‌ அறிந்திருந்தான்‌. 
காளாமுகர்கள்‌ கடுஞ்சினமும்‌ கொலைத்திறனும்‌ 
கொண்டவர்கள்‌, பிற சொல்‌ காதில்‌ விழுவதையே 
தவம்கலைதலாக எண்ணுபவர்கள்‌. 


ஆயினும்‌ அவன்‌ அருகே சென்றான்‌. செல்கையிலேயே 
இரு கைகளையும்‌ தலைக்குமேல்‌ தூக்கி உரக்கப்‌ 
பாடினான்‌. 


எரிமருள்‌ காந்தள்‌ செம்மலர்‌ சூடி 
எரிசிதைச்‌ சாரம்‌ மேனியிற்‌ பொலிய 


கரியுரி இருட்தோல்‌ கைக்கோள்‌ ஆக 
விரிசடை அண்ணல்‌ ஆடிய கொட்டி... 


அல்ல. தந்தையின்பொருட்டே அங்கே முடி சூடி 
இருக்கிறார்‌. அனைத்தையும்‌ துறந்து காடேகும்‌ 

வத்‌ பல்‌ லவை உள்ளத்தால்‌ அவர்‌ முனிவர்‌ 
என்கிறார்கள்‌” என்றான்‌. “அனைத்திற்கும்‌ மேலாக 
நெடுநாட்களாக அவர்‌ கொடுங்கனவுகளால்‌ 
துயருறுகிறார்‌” என்று துச்சகன்‌ சொன்னான்‌. “என்னிடம்‌ 
அவர்‌ தனியாக அதை சொல்லியிருக்கிறார்‌. இப்போர்‌ 
மைந்தர்களின்‌ அழிவில்‌ முடியுமென்றும்‌ ஆகவே 
எந்நிலையில்‌ போரை நிறுத்திக்கொண்டாலும்‌ இரு 
குடியினருக்கும்‌ அது நலம்‌ பயக்குமென்றும்‌ சொன்னார்‌. 
இப்போரில்‌ அவர்‌ சினம்‌ மீதூறி இளமைந்தரை 
கொல்லக்கூடும்‌ என அஞ்சுகிறார்‌. மூத்தவரே, பலமுறை 
கனவில்‌ அந்த அறிவிப்பு அவருக்கு வந்துவிட்டது. அவர்‌ 
அஞ்சிக்கொண்டிருப்பது தன்னுடைய 
பெருஞ்சினத்தைத்தான்‌. அவர்‌ உள்ளம்‌ மேலும்‌ போருக்கு 
எழாமல்‌ ஒழியவே வாய்ப்பு மிகுதி.” 


மூச்சின்‌ ஒலியில்‌ துரியோதனன்‌ “பிறகென்ன செய்வது?” 
என்றான்‌. “மூத்தவரே, இத்தருணத்தில்‌ நன்கு உளம்‌ 
தெளிந்து சொல்‌ கூர்கொண்டுள்ள ஒருவர்‌ சென்று 
அஸ்வத்தாமரிடம்‌ செய்தியை சொல்லட்டும்‌. 
எவ்வண்ணம்‌ உரைக்கவேண்டுமோ அவ்வண்ணம்‌ 
கூறவேண்டியுள்ளது. நாம்‌ வெற்றுணர்ச்சிகளையே 
வெளிப்படுத்துவோம்‌. அவை நம்மை மீறி 
சொற்கொந்தளிப்பாகவே வெளிப்படும்‌” என்றான்‌ சுபாகு. 
துரியோதனன்‌ “இக்களத்தில்‌ இப்போது உளம்‌ 
தெளிந்தவர்‌ யார்‌ உள்ளனர்‌?” என்றான்‌. சுபாகு “கிருபர்‌ 
எந்நிலையிலும்‌ கலங்கா உளம்கொண்டவராகவே 
இருக்கிறார்‌. இப்போரில்‌ எந்த அழிவும்‌ இன்று வரை 
அவரை உளம்‌ தளரச்செய்யவில்லை. அவர்‌ வேள்வி 
இயற்றும்‌ அந்தணரின்‌ ஊழ்கநிலை கொண்டு 
போரிட்டுக்கொண்டிருக்கிறார்‌ என்று சொல்கிறார்கள்‌” 
என்றான்‌. “அவர்‌ அஸ்வத்தாமரை இளமையிலேயே 
அறிந்தவர்‌, தோள்‌ சுமந்து வளர்த்தவர்‌. அவர்‌ சென்று 
உரைக்கட்டும்‌ அஸ்வத்தாமரிடம்‌.” துரியோதனன்‌ “ஆம்‌, 
அவர்‌ உகந்தவர்‌” என்றான்‌. “ஆனால்‌ தாங்கள்‌ 
எவரிடமேனும்‌ பேசியாகவேண்டும்‌. எனவே தாங்கள்‌ 
சென்று கிருபரிடம்‌ உரையுங்கள்‌. தங்கள்‌ உணர்வுகளை 
அவர்‌ அடையட்டும்‌” என்று சுபாகு சொன்னான்‌. 


“ஆம்‌, அதுவே வழி” என்றபின்‌ துரியோதனன்‌ கையூன்றி 
தாவி குதிரையிலேறிக்கொண்டான்‌. அதை தூண்டி 
நிலம்பரவி இடையின்றி விழுந்து கிடந்த உடல்களை 
கடந்து தாவி அவன்‌ விரைந்து செல்ல அவனைத்‌ 
தொடர்ந்து துச்சாதனனும்‌ சுபாகுவும்‌ சென்றனர்‌. 


துச்சாதனன்‌ திரும்பி துச்சகனிடம்‌ “களத்தை ஒருக்குக! 
களம்‌ பின்னடையக்கூடாது” என்றபின்‌ முன்னால்‌ 
சென்றான்‌. துச்சகன்‌ அவர்கள்‌ செல்வதை நோக்கியபின்‌ 
கைதாக்கி “முன்னேகுக! ஒருங்குசேர்க! 
அணிகுலையாதமைக!” என ஆணையிட்டான்‌. மிக 
அப்பால்‌ கர்ணனின்‌ முரசொலிகள்‌ 
கேட்டுக்கொண்டிருந்தன. 


[[ஙage]துரியோதனனும்‌ இளையோரும்‌ கிருபர்‌ 
போரிட்டுக்கொண்டிருந்த இடத்தை அடைந்தபோது 
ஏற்கெனவே முரசொலிகளினூடாக செய்தியை அறிந்து 
கிருபர்‌ வில்தாழ்த்தி பின்னடைந்திருந்தார்‌. 
துரியோதனன்‌ புரவியிலிருந்து பாய்ந்திறங்கி கிருபரை 
நோக்கி செல்லும்போதே மீண்டும்‌ உணர்வெழுச்சி 
கொண்டு கைகள்‌ விரிய உரத்த குரலில்‌ “ஆசிரியரே! மூத்த 
ஆசிரியர்‌ களம்பட்டார்‌. வஞ்சத்தால்‌ வீழ்ந்தார்‌! 
கீழ்மையால்‌ வெல்லப்பட்டார்‌!” என்று கூவினான்‌. கிருபர்‌ 

ல்லையும்‌ அம்பறாத்தூணியையும்‌ தேர்த்தட்டில்‌ 
வைத்துவிட்டு படியினூடாக கால்வைத்து மெல்ல இறங்கி 
“என்ன நிகழ்ந்தது?” என்றார்‌. “பாண்டவ வீணர்கள்‌ 
ஆசிரியரை கொன்று வீழ்த்தினார்கள்‌. ஆசிரியரே, 
நெறிமறந்து அனைத்து எல்லைகளையும்‌ கடந்து 
அவரை கொன்றார்கள்‌” என்று துரியோதனன்‌ 
சொன்னான்‌. “இக்களத்தில்‌ இதைப்போல்‌ ஒரு கீழ்மை 
இதுவரை நிகழ்ந்ததில்லை.” 


இடையில்‌ கைவைத்து நின்று எழாக்‌ குரலில்‌ “சொல்க!” 
என்றார்‌ கிருபர்‌. “ஆசிரியரே, அஸ்வத்தாமர்‌ களம்பட்டார்‌ 
எனும்‌ பொய்ச்செய்தியை அவருக்கு 
உரைத்திருக்கிறார்கள்‌. அஸ்வத்தாமன்‌ என அவர்கள்‌ 
சொன்னது மாளவனின்‌ யானையை. அதைக்‌ கேட்டு 
ஆசிரியர்‌ உளம்‌ அழிந்து வில்‌ தாழ்த்தியபோது 
அர்ஜுனன்‌ நீளம்புகளால்‌ அவர்‌ நெஞ்சை துளைத்தான்‌. 
துருபதன்‌ மைந்தன்‌ தேரில்‌ பாய்ந்தேறி அவர்‌ நெஞ்சில்‌ 
உதைத்து வீழ்த்தி வாளால்‌ தலையை அறுத்து தூக்கி வீசி 
பந்தாடினான்‌. குருதி உடலெங்கும்‌ வீழ்த்திக்கொண்டு 
அமலை கொண்டாடினான்‌” என்றான்‌ துரியோதனன்‌. 
கிருபர்‌ “யார்‌ கூறியது அஸ்வத்தாமன்‌ கொல்லப்பட்டான்‌ 
என்று?” என்றார்‌. “அனைவரும்‌! அனைவருமே 
கூறியிருக்கிறார்கள்‌” என்று துரியோதனன்‌ சொல்ல 
அவனுக்குப்‌ பின்னால்‌ நின்ற சுபாகு “யுதிஷ்டிரர்‌ தன்‌ 
வாயால்‌ கூறியிருக்கிறார்‌” என்றான்‌. 


துரியோதனன்‌ “ஆம்‌! சொன்னவன்‌ 
சொல்பிழைக்காதவன்‌ என புகழீட்டிய யுதிஷ்டிரன்‌. 


கீழ்மையின்‌ உச்சத்தில்‌ நின்றிருக்கிறான்‌ இங்கு... 
ஆசிரியரே, இக்களத்தில்‌ இன்று முழுமையாக 
தோற்றுவிட்டவன்‌ அவனே” என்றான்‌. “அவன்‌ 
சொன்னாலன்றி மூத்த ஆசிரியர்‌ அதை நம்பியிருக்க 
மாட்டார்‌” என்ற கிருபர்‌ இரு கைகளையும்‌ விரித்து “இனி 
இக்களத்தில்‌ உடைந்து சரிய ஏதேனும்‌ எஞ்சியுள்ளதா 
என்ன?” என்றார்‌. “அவர்கள்‌ அறத்தின்‌ முன்‌ தங்களை 
முற்றாகவே வீழ்த்திக்கொண்டு பல நாட்களாகிவிட்டன. 
பிதாமகரை வீழ்த்த பேடியை துணைக்கொண்டபோதே 
அனைத்துச்‌ சொற்களையும்‌ அவர்கள்‌ 
கடந்துவிட்டார்கள்‌. இரவுப்போர்‌ புரிய முடிவெடுத்தபோது 
அரக்கர்களாகவே ஆகிவிட்டார்கள்‌” என்று துரியோதனன்‌ 
கூவினான்‌. “இனி அவர்களை நாம்‌ எவ்வகையிலும்‌ 
வெல்லலாம்‌. அனலிடலாம்‌. புனல்பெருக்கை 
உருவாக்கலாம்‌. நச்சு பரப்பலாம்‌. நோய்கொண்டு 
நிரப்பலாம்‌. வஞ்சமும்‌ பொய்மையும்‌ புன்மைச்செயல்கள்‌ 
அனைத்தும்‌ இங்கே ஏற்கப்பட்டுவிட்டன.” 


நெஞ்சில்‌ அறைந்தபடி துரியோதனன்‌ கூவினான்‌ 
“ஆசிரியரே, எவ்வகையிலேனும்‌ இப்புவிமீதிருந்து 
அழித்து மறைக்கப்படவேண்டிய பெருந்தீங்குகளென 
பாண்டவர்கள்‌ இதோ மாறிவிட்டார்கள்‌. அவர்களில்‌ 
பீமன்‌ கொடியவன்‌ என்று இன்றுவரை 
எண்ணியிருந்தேன்‌. அவனது கீழ்மை அவனாலேயே 
வெளிப்படுத்தப்படுவதென்பதனால்‌ சற்று கள்ளமற்றது 
என்று இன்று தோன்றுகிறது. அறச்சொற்களை 
முகத்திலணிந்து நின்றிருக்கும்‌ யுதிஷ்டிரனே இக்களம்‌ 
கண்ட கீழ்மைகளின்‌ உச்சம்‌. ஆசிரியரே, இக்களத்தில்‌ 
யுதிஷ்டிரர்‌ கொன்று வீழ்த்தப்பட்டால்‌ வெல்வது நாம்‌ 
மட்டுமல்ல, நமது தந்தையர்‌ சொல்லும்தான்‌.” 
துரியோதனன்‌ விழிகள்‌ உறுத்து நிற்க நெஞ்சில்‌ மீண்டும்‌ 
மீண்டும்‌ அறைந்தபடி கூச்சலிட்டான்‌ “ஆசிரியரே, ஒன்று 
கொள்க! யுதிஷ்டிரன்‌ இங்கே வென்றால்‌ பிறிதொரு யுகம்‌ 
பிறக்கிறது. இருளின்‌ காலம்‌. கீழ்மையின்‌ காலம்‌. எங்கும்‌ 
எதுவும்‌ நிலைகொள்ளாத பிறிதொரு யுகம்‌.” 


துரியோதனன்‌ வெறியுடன்‌ கைகளை வீசினான்‌. அவன்‌ 
வாய்‌ இழுபட உதடுகளின்‌ ஓரம்‌ நுரை எழுந்தது. 
“இத்தனை நாள்‌ இங்கு நிமித்திகர்‌ 
கூறிக்கொண்டிருந்தார்கள்‌ இனி எழுவது கலியுகம்‌ 
என்று. இருளின்‌ இறையெழும்‌ காலம்‌ என்று. ஆகவே 
நான்‌ மகிழ்ந்தேன்‌ என்‌ தெய்வம்‌ எழுகிறது என. என்‌ 
இறையின்‌ அருளால்‌ நானே வெல்வேன்‌ என்று கற்பனை 
செய்தேன்‌. இன்று உணர்கிறேன்‌ மெய்யாகவே கலியுகம்‌ 
எழுவது யுதிஷ்டிரன்‌ வெல்லும்போதுதான்‌. எழும்‌ 


கலியுகத்தில்‌ அவனையே அறச்செல்வன்‌ என 
முன்னிறுத்துவார்கள்‌. அவனுடைய வெற்றியை 
அறத்தின்‌ வெற்றியென்று புனைந்துரைப்பார்கள்‌. 
கலியுகத்தில்‌ அறமின்மை அறத்தின்‌ மாற்றுரு 
பூண்டுதான்‌ எழும்‌. அறமென தன்னை எதிர்ப்பவருக்கும்‌ 
அறம்கடந்த தன்னலமே என தன்னவருக்கும்‌ அது முகம்‌ 
காட்டும்‌. ஆசிரியரே, அதை எவரும்‌ பேசி 
வெல்லமுடியாது. விளக்கி அகற்ற முடியாது. சொல்லுக்கு 
அடங்காத ஒன்றை வெல்ல தெய்வங்களாலும்‌ இயலாது.” 


“ஆசிரியரே, அவன்‌ காட்டுவது என்ன? உயர்ந்த 
நெறிகளைக்‌ கொண்ட சொற்களை கூறலாம்‌, ஆனால்‌ 
இடரெழும்‌ உச்சநிலைகளில்‌ மேலும்‌ சொற்களைப்‌ பெய்து 
அந்நெறிகள்‌ அனைத்தையும்‌ கடந்து செல்லலாம்‌. ஒரு 
குற்றவுணர்வுநமப்பால்‌ அதை முற்றாக மறக்கலாம்‌. 
அடைந்தவற்றில்‌ ஒருதுளியைக்‌ கொண்டு அங்கு 
வந்தடைந்த வழியில்‌ இயற்றிய அனைத்துக்கும்‌ 
பிழையீடு செய்யலாம்‌. அறமென்பதும்‌ நெறியென்பதும்‌ 
எதிரில்லாதபோது காட்டும்‌ தன்நடிப்புகளே என்று அவன்‌ 
உலகுக்கு காட்டியிருக்கிறான்‌. அவை வெறும்‌ 
அழகுச்சொற்கள்‌ மட்டுமே, அறுதி வரை உடன்‌ 
நின்றிருக்கும்‌ கட்டுகளல்ல என்று அவன்‌ 
நிறுவிவிட்டிருக்கிறான்‌. இனி எழவிருக்கும்‌ யுகத்தில்‌ 
படைவீரர்கள்‌ பீமனைப்‌ போலிருப்பார்கள்‌, வஞ்சத்தால்‌ 
அடையும்‌ விழியின்மையையே ஆற்றலெனக்‌ 
கொண்டிருப்பார்கள்‌. அரசர்கள்‌ அர்ஜுனனைப்போல்‌ 
கொல்லும்‌ கூர்மையை மட்டுமே சென்றடைவார்கள்‌. 
நெறிகற்றோர்‌ யுதிஷ்டிரனைப்போல அனைத்தையும்‌ 
சொல்லி நிறுவும்‌ வெறும்‌ நாவலராகவே எஞ்சுவார்கள்‌.” 


“கலியுகம்‌ இம்மூவரையே தங்கள்‌ முற்காட்டாக 
கொள்ளப்போகிறது. ஆசிரியரே, இத்தருணத்தில்‌ 
அவர்கள்‌ மூவரும்‌ கொன்றொழிக்கப்படுவது நமக்காக 
அல்ல. நாமும்‌ கொன்றழிக்கப்படக்கூடும்‌. ஒரு வீரன்‌ கூட 
கெளரவர்‌ தரப்பில்‌ எஞ்சாமலாகவும்‌ கூடும்‌. ஆயினும்‌ 
அவர்கள்‌ அழிக்கப்படவேண்டும்‌. அது நம்‌ 
தலைமுறைகளின்‌ நன்மைக்காக. எழும்‌ யுகத்தில்‌ 
சற்றேனும்‌ நெறியும்‌ அறமும்‌ விளங்க வேண்டும்‌ 
என்பதற்காக. அது உங்கள்‌ கடமை. அஸ்வத்தாமரின்‌ 
கடமையும்‌ அதுவே” என்றான்‌ துரியோதனன்‌. அவனை 
மீறி எழுந்த அச்சொற்களை முழுதுற அவனே உணர்ந்து 
திகைத்துச்‌ சொல்லிழந்து இளையோரை நோக்கியபின்‌ 
“நான்‌ வேறொன்றும்‌ சொல்வதற்கில்லை...” என்று 
உடைந்த குரலில்‌ சொல்லி கைகூப்பினான்‌. 


கிருபர்‌ நிலைமாறாத விழிகளுடன்‌ தாழ்ந்த ஒலியில்‌ 
“அஸ்வத்தாமனுக்கு சொல்லப்படவில்லையா?” என்றார்‌. 
“இல்லை. தாங்களே சென்று அஸ்வத்தாமரிடம்‌ 
சொல்லுங்கள்‌. தங்கள்‌ சொற்களிலிருந்து அவர்‌ அதை 
முறையாக அறியவேண்டும்‌. நாங்கள்‌ 
வெற்றுணர்ச்சிகளால்‌ அவரை கிளர்ந்தெழச்‌ 
செய்துவிடுவோம்‌. ஆம்‌, அவரும்‌ உளம்‌ கிளர வேண்டும்‌. 
ஆனால்‌ தன்‌ கடமையையும்‌ இப்புவிக்கு தான்‌ ஆற்ற 
வேண்டிய பணியையும்‌ அவர்‌ உணர வேண்டும்‌. வெற்று 
உணர்வெழுச்சியாக அவர்‌ எழக்கூடாது, வெல்லும்‌ 
விசைகொண்டிருக்கவேண்டும்‌. அதைச்‌ சொல்லி நிகழ்த்த 
தங்களால்‌ மட்டுமே முடியும்‌” என்று சுபாகு சொன்னான்‌. 


கிருபர்‌ புன்னகைத்து “அவனிடம்‌ நாராயணாஸ்திரம்‌ 
உள்ளது என்று அறிவீர்களா?” என்றார்‌. “ஆம்‌, 
அறிந்துள்ளோம்‌” என்றான்‌ சுபாகு. “அதன்‌ வரலாற்றை 
அறிவீர்களா?” என்று கிருபர்‌ கேட்டார்‌. சுபாகு 
“முன்பொருமுறை துரோணர்‌ வேள்வியில்‌ விண்ணின்‌ 
நீர்வெளியில்‌ பள்ளிகொண்ட பெருமானை அழைத்து 
எழுப்பினார்‌. அவரிடமிருந்து அவர்‌ பெற்றது அந்த அம்பு. 
அது இப்புவியிலுள்ள அனைத்து அம்புகளையும்விட 
நூறு மடங்கு ஆற்றல்கொண்டது. அதை அவர்‌ தன்‌ 
மைந்தனுக்கு அளித்தார்‌. இப்புவியை முற்றழிக்கும்‌ 
ஆற்றலை அவ்வண்ணம்‌ அவருக்கு அளித்தார்‌ என்று 
அறிந்துள்ளேன்‌” என்றான்‌. 


கிருபர்‌ “அம்புகளின்‌ பெயர்களை நோக்குக! பிரம்மம்‌, 
இந்திரம்‌, வைஷ்ணவம்‌, காலம்‌, வாருணம்‌, பினாகம்‌, 
ஆக்னேயம்‌, வாயவம்‌, சைவம்‌, பாசுபதம்‌, நாராயணம்‌... 
இவை அனைத்தும்‌ இங்குள்ள வெவ்வேறு மெய்வழிகள்‌ 
என்று உணர்க! ஒவ்வொரு மெய்வழியும்‌ 
எண்ணித்தொடமுடியாத தொன்மை கொண்டது. 
ஒன்றுக்குப்‌ பிறிதொன்று இளையது அல்ல. ஒன்றை 
பிறிதொன்று இணைத்துக்கொள்கையிலேயே 
பிறிதொன்றைவிட பெரிதாகிறது. அனைத்து ஆறுகளும்‌ 
கடல்சேர்வதுபோல்‌ அவையனைத்தும்‌ மெய்மைப்‌ 
பெருவிரிவையே சென்றடைகின்றன என்கிறது 
உபநிடதம்‌” என்றார்‌. “தாங்கள்‌ அறிந்த மெய்மையை 
தொல்முனிவர்‌ அனைத்திலும்‌ கண்டடைந்தனர்‌. 
அனைத்திலும்‌ வெளிப்படுத்தினர்‌. சொல்லில்‌ அது 
வேதம்‌. கல்லில்‌ அது சிலை. வில்லில்‌ அது அம்பு. 
எண்ணிறந்த பொருட்களில்‌ எண்ணிறந்த வடிவில்‌ அது 
நின்றுள்ளது. ஒன்றில்‌ அதை கண்டடைவது யோகம்‌, 
எங்குமென அறிந்தமைவது ஞானம்‌.” 


“நாராயணம்‌ என்பது நீர்வெளியில்‌ இருந்து எழுந்த 
மெய்மை என்று தெளிக!” என்று கிருபர்‌ தொடர்ந்தார்‌. 
“இங்கு அசைவிலாதவையும்‌ ஊர்வனவும்‌ விரைவனவும்‌ 
பறப்பனவும்‌ அனைத்தும்‌ குடிகொள்ளும்‌ நாமறியா 
பெரும்பரப்பே கடல்‌. புவி நனவெனில்‌ கடல்‌ கனவும்‌ 
ஆழமும்‌ கடந்த முடிவிலியும்‌ ஆகும்‌. கடலறிந்து மானுட 
உள்ளத்திற்கு அளித்த மெய்மையே நாராயணம்‌. அது 
சொல்லில்‌ நாராயணவேதம்‌. கல்லில்‌ அது நாராயணன்‌ 
என்னும்‌ சிலை. சுழி அவன்‌ ஆழி. கடலோசை அவன்‌ 
சங்கு. அலை அவன்‌ கதை. கெளரவரே, எழும்‌ ஒளியே 
அவன்‌ கையில்‌ தாமரை. நாராயணமே 
அஸ்வத்தாமனிடம்‌ நுண்சொல்‌ என தந்தையால்‌ 
அளிக்கப்பட்டது.” 


“அது பாற்கடல்‌. அமுதையும்‌ நஞ்சையும்‌ எடுக்கும்‌ 
உரிமை அவனுக்குரியது” என்று கிருபர்‌ தொடர்ந்தார்‌. 
“நான்‌ சென்று அவனில்‌ இச்சினத்தை விதைத்தேன்‌ 
என்றால்‌ அவனில்‌ எழுவது ஆயிரம்தலைகொண்டு 
மும்மடிப்பாக சுருண்டிருக்கும்‌ முடிவிலோனின்‌ 
நஞ்சாகவே இருக்கும்‌.” துரியோதனன்‌ “ஆம்‌, இன்று 
எழவேண்டியது அதுவே. அவர்கள்‌ 
அழிக்கப்பட்டாகவேண்டும்‌. ஆசிரியரே, அதைத்தான்‌ 
சொல்லிக்கொண்டிருந்தேன்‌. இன்று பொய்‌ 
பொய்யென்றும்‌ தீமை தீமை என்றும்‌ தன்னலம்‌ 
தன்னலமே என்றும்‌ நின்றுள்ளது. அவை மெய்யென்றும்‌ 
நன்மையென்றும்‌ அறமென்றும்‌ மயங்கி நின்றிருக்கும்‌ 
காலம்‌ எழலாகாது. நாராயணம்‌ நச்சுருக்கொண்டு எழுந்து 
அவர்களை அழிக்கட்டும்‌. நம்‌ மைந்தரை, 
கொடிவழிகளை அது காக்கட்டும்‌” என்றான்‌. 


“அழிவை உருவாக்குபவனுக்கு நிகராகவே சொல்லிக்‌ 
கிளப்புபவனும்‌ தெய்வங்கள்‌ முன்‌ பொறுப்பேற்க 
வேண்டும்‌” என்றார்‌ கிருபர்‌. “ஆம்‌, ஆனால்‌ இந்தக்‌ 
களத்தில்‌ நினைத்தற்கரிய கீழ்மை இயற்றிய 
பாண்டவர்களுக்கெதிராக நாராயணத்தை 
எழுப்புகிறோம்‌. அஸ்வத்தாமர்‌ இறையம்பைச்‌ 
சூடவேண்டிய தருணம்‌ இது” என்று துரியோதனன்‌ 
சொன்னான்‌. “இது இனிமேல்‌ இரு குலங்களுக்கிடையே, 
இரு நாடுகளுக்கிடையே நிகழும்‌ போரல்ல. இது 
எழுயுகத்தில்‌ சற்றேனும்‌ அறம்‌ எஞ்சவேண்டும்‌ என 
எண்ணுபவர்களுக்கும்‌ எவ்வகையிலேனும்‌ வெல்வதே 
இலக்கென்று எண்ணுபவர்களுக்கும்‌ இடையேயான 
போர்‌. நீங்கள்‌ இங்கு என்ன செய்தாலும்‌ தெய்வங்களால்‌ 
வாழ்த்தப்படுவீர்கள்‌.” 


கிருபர்‌ “ஆம்‌” என நெடுமூச்செறிந்தார்‌. “ஆனால்‌ நீ 
தெளிவுகொண்டிருப்பதுபோல்‌ நான்‌ 
உறுதிகொண்டிருக்கவில்லை. அறமும்‌ அல்லதும்‌ 
ஏற்கெனவே முற்றாக கலந்துவிட்டன. இந்த குருக்ஷேத்ரம்‌ 
மந்தரமலையால்‌ பாற்கடல்‌ என கடையப்படுகிறது. 
எழுவது அமுதா நஞ்சா என்றே இங்குள்ள எவருக்கும்‌ 
தெரியாது” என்றார்‌. “எனக்கு நான்‌ செய்யவேண்டியதில்‌ 
முழு நம்பிக்கை வரவில்லை. எவர்‌ எதிரி என்றும்‌ எவர்‌ 
நட்பென்றும்‌ அறியாமல்‌ வில்லேந்தியிருக்கிறேன்‌, அரசே. 
களமெழுந்துவிட்டமையால்‌ போரிடுகிறேன்‌, 
அவ்வளவே.” பேச நாவெடுத்த துரியோதனனை அடக்கி 
“இக்களத்தில்‌ அவன்‌ நாராயணத்தை எடுப்பானென்றால்‌ 
அழிவது பாண்டவர்கள்‌ மட்டுமே என எவர்‌ 
உறுதிசொல்வார்கள்‌?” என்றார்‌. துரியோதனன்‌ திகைக்க 
“ஒருவேளை கெளரவர்களும்‌ அழியலாம்‌. 
படைக்கலமேந்தி இந்தக்‌ களத்தில்‌ வந்த அனைவரும்‌ 
அழியக்கூடும்‌” என்றார்‌ கிருபர்‌. 


துரியோதனன்‌ உரத்த குரலில்‌ “அவ்வாறு அழிய 
நேர்ந்தாலும்‌ அது நன்றே” என்று கூவினான்‌. “இங்கு 
அறம்‌ முற்றழிந்துவிட்டது. தொல்மூதாதையர்‌ சொல்‌ 
சொல்லெனத்‌ திரட்டி எடுத்த நெறிகள்‌ அனைத்தும்‌ 
பொருளிழந்துவிட்டன. இனி நாம்‌ எஞ்சினால்‌ என்ன, 
முற்றழிந்தால்‌ என்ன? இங்கு பரவியிருப்பது ஒரு 
கொடுநோய்‌. இது அவர்களிலிருந்து ச” ஆம்‌, 
நம்மையும்‌ தொற்றியுள்ளது. நாமும்‌ முற்றழி௦ வாம்‌. 
இக்களத்திலிருந்து அந்நோய்‌ தொற்றிய ஓர்‌ உயிரும்‌ 
வெளிச்செல்லலாகாது. அனைவரும்‌ முற்றழிந்தாலும்‌ சரி, 
இச்செயலால்‌ வென்றோம்‌ எனத்‌ தருக்கி அவர்கள்‌ 
இங்கிருந்து சென்றார்கள்‌ எனில்‌ இப்புவியில்‌ இனி 
மானுடர்‌ நம்பி பற்றிக்கொண்டிருப்பதற்கு ஒன்றுமே 
இல்லை. அதன்‌ பின்‌ தெய்வங்கள்‌ வந்தமர இங்கு ஒரு 
பீடமும்‌ எஞ்சாது. ஆசிரியரே, இது உங்கள்‌ கடன்‌.” 


கிருபர்‌ “என்‌ கடனை நான்‌ எவ்வண்ணம்‌ 
முடிவெடுப்பது?” என்றார்‌. “செயலின்‌ விளைவுகளை 
முற்றிலும்‌ உணரமுடியவில்லை. அவை நினைப்பெட்டா 
தொலைவில்‌ எங்கோ உள்ளன. முந்தையோர்‌ சொல்‌ 
ஒன்றே இத்தருணத்திற்கு வழிகாட்டியென அமைவது. 
அதுவோ பின்னால்‌ எங்கோ மறைந்துவிட 
நெடுந்தொலைவு விலகி வந்துவிட்டிருக்கிறோம்‌. இங்கே 
எவருக்கும்‌ செய்வதென்ன என்று உளத்தெளிவில்லை. 
விலங்குகள்போல்‌ உள்ளிருந்து எழும்‌ உயிரியல்பால்‌ 
போரிடுகிறார்கள்‌. எண்ணுபவர்கள்‌ வஞ்சங்களை 
பெருக்கிக்கொள்கிறார்கள்‌” என்றார்‌. துரியோதனன்‌ 


அவர்‌ கைகளை பற்றிக்கொண்டான்‌. நெகிழ்ந்த குரலில்‌ 
“ஆசிரியரே, நான்‌ இங்கு வரும்வரை கொண்டிருந்த 
உணர்ச்சிகள்‌ வேறு. நீங்கள்‌ கூறியதுபோல 
விலங்குணர்வும்‌ வஞ்சமும்‌ மட்டுமே என்னிடமிருந்தன. 
ஆனால்‌ இங்கே உங்களிடம்‌ பேசிய சொற்கள்‌ என்னைக்‌ 
கடந்து எழுந்தவை. அவற்றை திரும்பிப்‌ பார்க்கையில்‌ 
என்னை ஆளும்‌ மூதாதையர்‌ குரலென்றே உணர்கிறேன்‌” 
என்றான்‌. 


“ஆம்‌, அவை நெடுந்தொலைவிலிருந்து எழுந்து என்னை 
வந்தடைகின்றன. நான்‌ முற்றிலும்‌ உளம்தெளிந்து நின்று 
அவற்றை கேட்கிறேன்‌. இது காலச்சுழி. இதில்‌ வென்று 
மிகுந்தெழுவது பாண்டவர்கள்‌ உருவாக்கிய 
அறமயக்கங்களாக இருக்கலாகாது” என்றான்‌ 
துரியோதனன்‌. “அரசே, அறப்பிழை தொடங்கியது நீ 
அவையில்‌ பெண்ணை சிறுமை செய்தபோது என 
உணர்கிறாயா?” என்றார்‌ கிருபர்‌. “ஆம்‌, ஆனால்‌ அது 
அறப்பிழை. ஆசிரியரே, அறப்பிழைகள்‌ நமக்கு 
நெடுங்காலம்‌ பின்னால்‌ உள்ளன. சென்ற 
யுகங்களிலிருந்து நம்மை வந்தடைந்தவை அவை. 
அறமும்‌ அல்லதும்‌ தெளிந்திருந்தபோது விழைவால்‌, 
ஆணவத்தால்‌, வஞ்சத்தால்‌ அறத்தை மீறிச்சென்றவர்கள்‌ 
அன்றிருந்தனர்‌. என்னிலெழுந்தவர்கள்‌ அவர்களே. 
ஹிரண்யனும்‌ ராவணனும்‌ கார்த்தவீரியனும்‌.” 


“ஆசிரியரே, அவர்கள்‌ அறமென எழுந்த 
தெய்வப்பேருருக்களால்‌ அழிக்கப்பட்டனர்‌. ஆனால்‌ 
இவர்கள்‌ அறமிலிகள்‌ அல்ல. இவர்கள்‌ வருயுகத்தின்‌ 
வடிவங்கள்‌. அறமயக்கங்களை உருவாக்குபவர்கள்‌. 
நூல்துணையும்‌ தெய்வத்துணையும்‌ கொண்டு அழிவை 
நிகழ்த்துபவர்கள்‌. இவர்களை எதிர்த்து இனி தெய்வமும்‌ 
எழப்போவதில்லை. கலியுகத்தில்‌ வேதம்‌ காக்க 
விண்ணளந்தோன்‌ எழமாட்டான்‌ என்கின்றன நூல்கள்‌. 
இவர்களை இன்று வென்றாகவேண்டும்‌. ஒருவேளை 
நாராயணம்‌ அஸ்வத்தாமரின்‌ கைக்கு வந்ததே இக்கடன்‌ 
முடிக்கத்தானோ என்னவோ?” என்றான்‌ துரியோதனன்‌. 


கிருபர்‌ நீள்மூச்சுவிட்டு “ஆம்‌, எவ்வகையிலாயினும்‌ 
இதை அவனிடம்‌ சொல்ல வேண்டும்‌. நீங்கள்‌ எவரும்‌ 
சொல்வதைவிட நான்‌ கூறுவதே உகந்ததென்று 
தோன்றுகிறது. அவன்‌ முடிவெடுக்கட்டும்‌, அல்லது அந்த 
நாராயணமே முடிவெடுக்கட்டும்‌” என்றார்‌. 


கார்கடல்‌ - 85 


[1826]கிருபர்‌ தனியாக தேரில்‌ சென்று அஸ்வத்தாமன்‌ 
போரிட்டுக்கொண்டிருந்த களத்தை அடைந்து 
இறங்கியபோது தொலைவில்‌ அம்புகள்‌ 
பறவைக்கூட்டங்கள்போல்‌ சிறகோசையுடன்‌ வானை 
நிறைத்திருப்பதை கண்டார்‌. சகுனியும்‌ அஸ்வத்தாமனும்‌ 
இணைந்து மறுபுறம்‌ முழு ஆற்றலுடன்‌ 
போரிட்டுக்கொண்டிருந்த சிகண்டியை 
எதிர்கொண்டிருந்தனர்‌. கிருபர்‌ வருவதை சகுனிதான்‌ 
முதலில்‌ பார்த்தார்‌. முன்னரே துரோணர்‌ களம்பட்டிருந்த 
செய்தியை அவர்‌ அறிந்திருந்தமையால்‌ தன்‌ பாகனுக்கு 
கையசைவால்‌ ஆணையிட்டுப்‌ பின்னடைந்து 
தேரிலிருந்து இறங்கிக்கொண்டு விழிகளை இமைத்தும்‌ 
தலையை உலுக்கியும்‌ தன்னிலையை மீட்டார்‌. புண்பட்‌। 
காலை நீட்டி வைத்து மெல்ல தேர்ச்சகடத்திலேயே 
அமர்ந்தார்‌. 


கிருபர்‌ தேரிலிருந்து இறங்கி சகுனியை நோக்கி சென்று 
“காந்தாரரே, நான்‌ என்‌ மருகன்‌ அஸ்வத்தாமனிடம்‌ சொல்‌ 
உரைக்க வந்தேன்‌, செய்தியை அறிந்திருப்பீர்கள்‌” 
என்றார்‌. “ஆம்‌, தாங்களே செய்தியை 
உரைக்கவேண்டுமென்று எனக்கும்‌ தோன்றியது... 
என்னால்‌ இங்கிருந்து அகலமுடியவில்லை” என்றார்‌. 
“அவன்‌ இன்னும்‌ அறிந்திருக்கவில்லையா?” என்று 
கிருபர்‌ கேட்டார்‌. “இல்லை. சிகண்டி எத்துணை ஆற்றல்‌ 
மிக்கவர்‌ என்பதையே ஒவ்வொரு கணமாக 
உணர்ந்துகொண்டிருந்தோம்‌ இருவரும்‌. அவருடைய 
அம்புகள்‌ எங்கள்‌ உள்ளத்தில்‌ ஒரு சொல்லும்‌ எழாதபடி 

க்கிவிட்டன. நாகத்தால்‌ உற்று நோக்கப்படும்‌ 
தவளைபோல்‌ இத்தனை பொழுது மயங்கியிருந்தோம்‌. 
உண்மையில்‌ தங்கள்‌ தேரொலியே என்னை மீட்டது” 
என்று சகுனி சொன்னார்‌. 


கிருபர்‌ “நான்‌ சென்று எதிர்கொள்கிறேன்‌. சிகண்டியை 
என்னால்‌ தடுக்க இயலும்‌” என்றார்‌. சகுனி “ஆசிரியரே, 
சிகண்டி தன்‌ முதலெதிரியை நாளும்‌ எண்‌ ஊழ்கம்‌ 
செய்து பயின்றவர்‌. பெரிய எதிரிகளைக்‌ கொள்பவர்‌ 
அவரளவுக்கே பெரிதாகிறார்‌ என்பதற்கான சான்று 
அவர்‌. சில தருணங்களில்‌ எதிர்நின்று பொருதுபவர்‌ 
பீஷ்ம பிதாமகரேதானோ என உளம்‌ மயங்கினேன்‌. 
அம்புகளின்‌ விசையும்‌ கோணமும்‌ மட்டும்‌ அல்ல. அந்த 


ஆணிலியுடலில்‌ பேராண்மை மிக்க பீஷ்மரின்‌ 
அசைவுகள்‌ எழுவதை என்‌ விழிகளால்‌ கண்டேன்‌” 
என்றார்‌. கிருபர்‌ “ஆம்‌, நானும்‌ அவரில்‌ பீஷ்மரை 
கண்டேன்‌” என்றார்‌. சகுனி “பீஷ்மரை எதிர்த்துப்‌ 
போரிட்டவர்களிடம்‌ கேட்கவேண்டும்‌, அவரில்‌ சிகண்டி 
எழுந்த தருணங்கள்‌ உண்டா என?” என்றார்‌ சகுனி. 
பின்னர்‌ திரும்பி கண்களைச்‌ சுருக்கி அஸ்வத்தாமனை 
நோக்கி “பீஷ்மரில்‌ எழுபவள்‌ அம்பையாகவும்‌ 
இருக்கக்கூடும்‌...” என்றார்‌. 


கிருபர்‌ அப்பேச்சை கடக்க எண்ணினார்‌. அதற்குள்‌ 
அஸ்வத்தாமன்‌ ஓர்‌ அடித்தொலைவுக்கு தன்‌ தேரை 
பின்னடையச்‌ செய்து பேரம்பொன்றை எடுத்து 
தேர்ச்சகடத்தின்‌ விசையுடன்‌ தோல்பட்டையால்‌ 
இணைக்கப்பட்டிருந்த பெருவில்லை வளைத்து 
நாண்பூட்டி அதை சிகண்டியை நோக்கி எய்தான்‌. 
இடியோசையுடன்‌ எழுந்து அனல்‌ விரித்து சுழன்று 
சென்று சிகண்டியை தாக்கியது அந்த அம்பு. அது எழும்‌ 
கணத்திலேயே தேரிலிருந்து பாய்ந்து அப்பால்‌ விழுந்து 
எழுந்து ஓடி பிறிதொரு புரவி மேல்‌ ஏறிக்கொண்டார்‌ 
சிகண்டி. அவருடைய தேர்‌ நிலத்திலிருந்து விண்ணுக்கு 
தூக்கிவீசப்பட்டு எரிந்து தழல்கொண்ட துண்டுகளாக 
தெறித்து நிலத்தில்‌ விழுந்தது. புரவிகளின்‌ உடல்கள்‌ 
தசைச்செதில்களாக மாறி வானிலிருந்து பொழிந்தன. 
நாணொலி எழுப்பியபடி மேலும்‌ மூன்று பேரம்புகளால்‌ 
படைகளை சிதறடித்தான்‌ அஸ்வத்தாமன்‌. 


“இனி சிகண்டி எழ நெடும்பொழுதாகும்‌. இதுவே தருணம்‌” 
என சகுனி சொன்னார்‌. சிகண்டி படைகளுக்குள்‌ ஓடி 
மறைய அஸ்வத்தாமன்‌ பிறிதொரு பேரம்பை எடுத்து 
வில்லில்‌ பொருத்த கிருபர்‌ “அஸ்வத்தாமா” என்று கூவி 
அழைத்தபம அஸ்வத்தாமனின்‌ தேரை நோக்கி சென்றார்‌. 
கையில்‌ அம்பு நிலைக்க அஸ்வத்தாமன்‌ 
திரும்பிப்பார்த்தான்‌. பாண்டவப்‌ படைகள்‌ ஒருங்கு 
திரண்டு கோட்டையென மாறுவதை ஒருகணம்‌ 
பார்த்தபின்‌ “சொல்லுங்கள்‌, மாதுலரே” என்றான்‌. அதன்‌ 
பின்னரே தொலைவில்‌ முழங்கிக்கொண்டிருந்த 
முரசொலி அவன்‌ காதில்‌ பட்டது. முகம்‌ இறுக 
“தந்தையா?” என்றான்‌. “ஆம்‌” என்று கிருபர்‌ சொன்னார்‌. 
“யார்‌?” என்று அஸ்வத்தாமன்‌ கேட்டான்‌. “அர்ஜுனன்‌. 
அதன்‌ பின்‌ திருஷ்டத்யும்னன்‌” என்று கிருபர்‌ 
சொன்னார்‌. 


அஸ்வத்தாமன்‌ “ஆம்‌” என்றபின்‌ வில்லையும்‌ 
அம்பையும்‌ தேர்த்தட்டில்‌ வைத்துவிட்டு தேரின்‌ 


என அவன்‌ பாடியதைக்கேட்டு அவர்கள்‌ 
திரும்பிப்பார்த்தனர்‌. அவர்களில்‌ ஒருவர்‌ தன்‌ 
கையிலிருந்த முப்பிரி வேலை ஓங்கி உறுமியபடி 
அவனைநோக்கி வர முதியவராகிய இன்னொருவர்‌ 
கைகாட்டித்‌ தடுத்தார்‌. அவன்‌ பாடியபடியே அருகே 
சென்று அவர்கள்‌ கேட்பதற்குள்‌ உரக்க “நான்‌ 
ஏழ்பனைநாட்டு மருதூர்‌ சாத்தன்‌ பெரும்பாணன்‌ மகன்‌ 
இளநாகன்‌. காஞ்சிநகர்‌ நீங்கி வடதிசை ஏகுபவன்‌. 
சிவச்சிந்தைகொள்‌ அடியார்‌ சொல்கேட்டு சிவப்பெருமை 
அறியும்‌ விழைவுகொண்டவன்‌. என்‌ நாவில்‌ 
சிவச்சொல்லை நாட்டுவது உலர்ந்த காட்டின்‌ 
தருப்பையில்‌ எரித்துளியை வைப்பதற்கு நிகர்‌” 
என்றான்‌. 


இருளுக்குள்‌ கரிய வடிவமாக நின்ற முதியவரின்‌ 
புன்னகையை இருளில்‌ கண்டான்‌. “ஆம்‌, உனது குரலும்‌ 
நீ எம்மை அணுகும்‌ முறையும்‌ அதைக்காட்டுகிறது” 
என்றார்‌ அவர்‌. “அடியேன்‌ தங்களுக்கு 
அணுக்கத்தொண்டு செய்து உடன்வர ஒப்பவேண்டும்‌” 
என்று இளநாகன்‌ கைகூப்பிச்‌ சொன்னான்‌. “மானுடரை 
வணங்காதொழிக. சிவச்சொல்‌ கேட்டு மட்டும்‌ உன்‌ 
கைகள்‌ குவிவதாக” என்றார்‌ உக்கிரர்‌. அவனை வாழ்த்தி 
கைகாட்டி “எஞ்சியதைப்‌ பாடுக!” என ஆணயிட்டார்‌. 


“நிலைபிறழ்‌ வடவை நிமிர்ந்தெழு சூலொடு 
கலைஇய வேங்கை கடுந்துடி உடுக்கை...” 


என அவன்‌ பாடியபம அவர்களுடன்‌ நடந்தான்‌. 
இரவெல்லாம்‌ நடந்த அவர்கள்‌ பகலில்‌ ஊர்களுக்கு 
வெளியே புதர்களுக்குள்‌ சென்று உறங்கினர்‌. 
இரவெழுந்தபின்‌ விழித்துக்கொண்டு காட்டிலேயே 
வேட்டையாடி அவ்வூனை கற்களை மூட்டி 
நெருப்பெடுத்து சருகுகள்‌ சேர்த்துச்‌ சுட்டு உண்ட பின்‌ 
விடியும்வரை நடந்தனர்‌. “கருமைக்கு முகம்‌ கொடுத்தலே 
காளாமுகம்‌. மானுடர்‌ உறங்கும்‌ நேரம்‌ விழித்திருப்பவனே 
யோகி. இரவெனும்‌ பெருந்தவத்தில்‌ முற்றுறைதலே 
காளாமுகத்தின்‌ நெறி” என்றார்‌ உக்கிரர்‌. அவரது 
மாணவர்களான ருத்ரரும்‌ பிறரும்‌ ஒருசொல்‌ கூட 
பேசாமல்‌ அவரது சொற்களைக்‌ 
கேட்டுக்கொண்டிருந்தனர்‌. 


“முடிவிலி என்றுணரும்‌ காலம்‌ அறியும்‌ இரவு. இருத்தலை 
நோக்கும்‌ யோகி அறியும்‌ இரவு. புடவியை உரித்து 
இருளெனும்‌ தோலைப்‌ போர்த்தி நின்றாடும்‌ அண்ணல்‌ 


படிகளினூடாக இறங்கி கிருபரை நோக்கி வந்தான்‌. 
“உன்னிடம்‌ உண்மையை உரைக்கும்பொருட்டு அரசர்‌ 
என்னை இங்கு அனுப்பியிருக்கிறார்‌” என்றார்‌ கிருபர்‌. 
அஸ்வத்தாமன்‌ கண்கள்‌ இடுங்க நோக்கினான்‌. 
“அஸ்வத்தாமா, இறுதியாகப்‌ போரிட்டபோது உன்‌ தந்தை 
அனைத்து நெறிகளையும்‌ மீறினார்‌. பிறிதொருவராக 
மாறி களத்தில்‌ நின்றார்‌. மானுடருக்கு எதிராக 
ஒருபோதும்‌ கைக்கொள்ளலாகாதென்று நூல்கள்‌ 
விலக்கிய அனலம்புகளையும்‌ இடியம்புகளையும்‌ 
மின்னம்புகளையும்‌ ஏவி பாண்டவப்‌ பெருந்திரளை 
அழித்தார்‌. வெந்த உடல்களின்‌ கெடுநாற்றத்தாலேயே 
நமது படையினர்‌ பின்னடைந்தனர்‌ என்கிறார்கள்‌.” 


“துருபதனை அவர்‌ கொன்றார்‌. அவர்‌ மைந்தன்‌ 
திருஷ்டத்யும்னனை தேர்க்காலில்‌ கட்டி இழுத்தார்‌” என்று 
கிருபர்‌ தொடர்ந்தார்‌. “ஷத்ரியனை தேர்க்காலில்‌ கட்டி 
இழுப்பதென்பது ஏழு தலைமுறைக்கு நீளும்‌ 
பெரும்பழியை சேர்ப்பது. அரக்கர்‌ அதை செய்ததுண்டு, 
அந்தணர்‌ அதை இயற்றுவது இதுவே முதல்முறை. 
திருஷ்டத்யும்னனை சாத்யகி காப்பாற்றினான்‌. அவன்‌ 
உடல்வெந்து அமிலநீராடியவன்போல்‌ கிடந்தான்‌. 
எதிர்த்துவந்த அர்ஜுனனை அவர்‌ அனலால்‌ எரித்தார்‌. 
பாண்டவ மைந்தர்களையும்‌ உடல்‌ வெந்து விலகியோடச்‌ 
செய்தார்‌.” அஸ்வத்தாமன்‌ “அறிந்தேன்‌” என்றான்‌. 


“அஸ்வத்தாமா, பீஷ்ம பிதாமகரை வென்றது போலவே 
ஒரு வஞ்சத்தால்தான்‌ உன்‌ தந்தையும்‌ 
வீழ்த்தப்பட்டிருக்கிறார்‌. அவர்களுக்கும்‌ 
வேறுவழியில்லை. உன்‌ தந்தையை அரைநாழிகைக்குள்‌ 
கொல்லவில்லை என்றால்‌ படையுடன்‌, குடியுடன்‌ 
அவர்கள்‌ வெந்து வெறும்‌ தசைக்குழம்பென 
குருக்ஷேத்ரத்தில்‌ பரவியிருப்பார்கள்‌” என்றார்‌ கிருபர்‌. 
“சொல்க!” என்று சொல்லி தலைகுனிந்து 
நிலம்நோக்கினான்‌ அஸ்வத்தாமன்‌. “மருகனே, உன்‌ மேல்‌ 
துரோணர்‌ கொண்டிருந்த பேரன்பை அறிந்திருப்பாய்‌. 
மாளவர்களின்‌ படையிலிருந்த அஸ்வத்தாமன்‌ எனும்‌ 
யானை பீமனால்‌ கொல்லப்பட்டது. அச்செய்தியை 
அஸ்வத்தாமன்‌ இறந்துவிட்டான்‌ என்ற சொற்களால்‌ 
பாண்டவர்கள்‌ உன்‌ தந்தையிடம்‌ சொன்னார்கள்‌.” 


அஸ்வத்தாமன்‌ கை நீட்டி கிருபரைத்‌ தடுத்து “யார்‌ 
சொன்னது? யுதிஷ்டிரர்‌ சொன்னாரா?” என்று கேட்டான்‌. 
“ஆம்‌” என்று கிருபர்‌ சொன்னார்‌. அஸ்வத்தாமனின்‌ 
நீட்டிய கை அசைவிலாது நின்றது. “யுதிஷ்டிரன்‌ 
சொல்லியிராவிட்டால்‌ தந்தை நம்பியிருக்கமாட்டார்‌” 


என்று கிருபர்‌ தொடர்ந்தார்‌. “உன்‌ தந்தை செயலிழந்து 
வில்‌ தாழ்த்தி தேர்த்தட்டில்‌ அமர்ந்தார்‌. அர்ஜுனன்‌ அரிய 
அம்பொன்றால்‌ அவர்‌ நெஞ்சை பிளந்தான்‌. அவர்‌ 
தேர்த்தட்டில்‌ விழுந்த பின்னர்‌ தேரில்‌ பாய்ந்தேறிய 
திருஷ்டத்யும்னன்‌ அவர்‌ நெஞ்சில்‌ உதைத்து முடி பற்றி 
தூக்கி வாளால்‌ கழுத்தை வெட்டி தலையை துண்டாக்கி 
எடுத்தான்‌. அதை பிறருக்கு காட்டி அமலையாடினான்‌. 
இழிசொல்லுரைத்து தூக்கி களத்தில்‌ வீசினான்‌.” 


அஸ்வத்தாமனின்‌ உடலில்‌ மெல்லிய அசைவொன்று 
நிகழ்ந்தது. “அதைக்‌ கண்டு பாண்டவர்களே களத்தில்‌ 
சொல்லிழந்து நின்றனர்‌. அர்ஜுனன்‌ வேண்டாம்‌ 
பாஞ்சாலரே என்று உளம்‌ உடைந்து கூவினான்‌. 
அங்கிருந்த மூத்த வீரர்கள்‌ அனைவரும்‌ உரக்க அழுது 
கண்ணீர்விட்டனர்‌. பாண்டவ வீரர்களில்‌ மூத்தவர்‌ 
எழுவர்‌ திருஷ்டத்யும்னன்‌ மேல்‌ தீச்சொல்லிட்டபடி வந்து 
தலைகொடுத்து வீழ்ந்தனர்‌. பாண்டவப்‌ படையிலிருந்து 
ஆசிரியர்‌ வெல்க, பரத்வாஜரின்‌ மைந்தர்‌ சிறப்புறுக 
என்று வாழ்த்தொலி எழுந்த பின்னரே நமது படைகளும்‌ 
வாழ்த்தொலிக்கத்‌ தொடங்கின” என்றார்‌ கிருபர்‌. 


அஸ்வத்தாமன்‌ இரு கைகளையும்‌ முறுக்கி பற்களைக்‌ 
கடித்து குனிந்து நின்றான்‌. பின்னர்‌ “ஆசிரியரே, அவன்‌ 
தந்தையை நோக்கி எய்த அந்த அம்பின்‌ பெயரென்ன?” 
என்றான்‌. கிருபர்‌ “நான்‌ அதை அறிவேன்‌. அது ஸ்வம்‌ 
என்று அமைக்கப்படுகிறது. மிகச்‌ சிறிய அம்பாக ஒரு 
வீரனுக்கு கிடைக்கும்‌ என்கிறார்கள்‌. ஒரு சிறு புழு 
வடிவில்‌, அல்லது ஒரு துரும்பு அளவிற்கு. அதை 
முதலில்‌ பார்க்கையில்‌ பேரழகு கொண்டுருக்கும்‌. 
காலையொளியில்‌ வைரம்போல்‌ சுடர்விடும்‌. 
சுட்டுவிரலால்‌ அதை தொட்டெடுத்தால்‌ நறுமணம்‌ 
கொண்டிருக்கும்‌. அதை தன்‌ ஆவநாழிக்குள்‌ அவன்‌ 
வைத்துக்கொள்ள வேண்டும்‌. அது எப்போதும்‌ 
அங்கிருக்கும்‌, ஆனால்‌ ஆவநாழியை வெளியே கொட்டி 
தேடினாலும்‌ அதை கண்டடைய இயலாது. அது 
அங்கிருப்பதையே உணராமலும்‌ போகக்கூடும்‌, என்றோ 
ஒருநாள்‌ கைபோனபோக்கில்‌ துழாவுகையில்‌, 
பிறிதொன்றுக்கெனத்‌ தேடுகையில்‌ அதைத்‌ தொட்டு 
திடுக்கிட்டு கைவிலக்கிக்‌ கொள்வான்‌.” 


“அனைத்து அம்புகளும்‌ ஓழிந்தபின்‌ ஆவநாழியில்‌ அது 
தோன்றும்‌” என கிருபர்‌ தொடர்ந்தார்‌. “ஒருமுறை அதற்கு 
இடமளித்துவிட்டால்‌ பின்னர்‌ அதை மீளக்‌ கண்டடைந்து 
தன்னிலிருந்து விலக்குவது எளிதல்ல. அதற்கு நீடுநாள்‌ 
தவம்‌ தேவையாகும்‌. முழுக்கக்‌ கனிந்த தவத்தால்கூட 


ஒருவேளை அதைக்‌ கடக்க இயலாமலும்‌ ஆகும்‌. 
அம்பறாத்தூணிக்குள்‌ அறியாது வளர்கிறது. 
ஆவநாழியிலிருந்து எழும்‌ ஒவ்வொரு அம்பையும்‌ அது 
நோக்கிக்கொண்டிருக்கிறது. வெல்லும்‌ அம்புகளில்‌ 
துள்ளுகிறது. வீழும்‌ அம்புகளில்‌ துவள்கிறது. 
ஒவ்வொரு வெற்றிக்குப்‌ பின்னரும்‌ இருமடங்கு 
வளர்கிறது. ஒவ்வொரு தோல்விக்குப்‌ பின்னரும்‌ 
மும்மடங்கு வளர்கிறது. தொடும்போது நூறு 
மடங்காகிறது. எடுக்கையில்‌ ஆயிரம்‌ மடங்கு. ஏவுகையில்‌ 
பல்லாயிரம்‌ மடங்கு. அது வெற்புகளை உடைத்தழிக்கும்‌ 
ஆற்றல்‌ கொண்டது. பெருங்கடல்களை அனலாக்கும்‌ 
நஞ்சு கொண்டது. அத்தனை தெய்வங்களும்‌ அஞ்சும்‌ 
பேராற்றல்‌ கொண்டது.” 


அவர்‌ விழிகளை நோக்காமல்‌ “அத்தகைய ஒன்று 
என்னிலும்‌ உள்ளது. நாளும்‌ வளர்வது, இன்மையென்று 
இருப்புணர்த்தி உடனமைவது” என்று அஸ்வத்தாமன்‌ 
சொன்னான்‌. “அதன்‌ பெயர்‌ நாராயணாஸ்திரம்‌. தந்தை 
எனக்கு அதை அளித்தார்‌. ஒரு இளங்காலை வேளை. 
அர்ஜுனன்‌ எங்கள்‌ குருநிலையிலிருந்து கிளம்பி 
செளவீரநாட்டுப்‌ படையெடுப்புக்கு சென்றிருந்தான்‌. 
நான்‌ அவருடன்‌ தனித்திருந்தபோது என்‌ செவிகளில்‌ 
அந்த அம்பை நுண்சொற்களாக உரைத்தார்‌. தந்தையே 
இது என்னை இப்புவியில்‌ எப்போதைக்குமென 
கட்டிப்போட்டுவிடுமல்லவா என்று கேட்டேன்‌. ஒருபோதும்‌ 
இதிலிருந்து மீண்டு நான்‌ என்‌ மூதாதையரிடமும்‌ 
என்னை ஆளும்‌ தெய்வங்களிடமும்‌ சென்றுசேர 
முடியாதல்லவா என்றேன்‌. ஆம்‌, ஆனால்‌ மண்ணில்‌ 
உன்னை எவரும்‌ வெல்லமுடியாதவனாக்கும்‌, 
எந்நிலையிலும்‌ அழிவற்றவனாக்கும்‌ என்று தந்தை 
சொன்னார்‌.” 


“மைந்தா, நான்‌ என்‌ விற்கலையின்‌ முழுமையால்‌ 
கற்றுக்கொண்டது. இது கடல்‌ எனில்‌ நான்‌ பிறருக்கு 
அளித்த அனைத்தும்‌ துளிகளே. இது உன்னிடமிருக்க 
எங்கும்‌ நீ தலைவணங்க நேராது. எந்த அவையிலும்‌ 
எவரும்‌ உன்னை தனக்கு கீழென்றோ நிகரென்றோ 
கொண்டு கூட ஒரு சொல்லுரைக்க மாட்டார்கள்‌ என்றார்‌ 
தந்தை” என்றான்‌ அஸ்வத்தாமன்‌. “அவர்‌ குரல்‌ 
இடறியதை நினைவுறுகிறேன்‌. அஸ்வத்தாமா, உன்‌ 
தந்தை அவைகளில்‌ அறிந்த சிறுமையை உன்‌ 
வாழ்நாளில்‌ ஒருபோதும்‌ அடையமாட்டாய்‌. ஆனால்‌ நீ 
வறிய தல்‌ இது இப்புவியில்‌ உன்னை 
என்றென்றுமெனத்‌ தளைத்திடும்‌ காப்பு. நீ 
விழையாவிடில்‌ இதை இப்போதே உதறிவிடலாம்‌. உன்‌ 


விழைவின்‌ பொருட்டு மட்டுமே இது உன்னுடன்‌ 
வரவேண்டும்‌ என்றார்‌.” 


“அவர்‌ என்னிடம்‌ சொன்னபின்‌ அதை என்னால்‌ 
மறக்கவியலாது என உணர்ந்துகொண்டேன்‌. ஆசிரியரே, 
நாட்கணக்கில்‌ ஆண்டுக்கணக்கில்‌ என்‌ நெஞ்சினுள்‌ 
மூச்சு ஓடுவதுபோல அச்சொல்‌ ஓடிக்கொண்டிருந்தது. 
அவர்‌ அதை நாராயணாஸ்திரம்‌ என்று சொன்னார்‌. 
ஆழம்‌ அசைவிலாதிருக்க அலைகள்‌ 
கொந்தளித்துக்கொண்டே இருப்பது. அகன்று எங்கோ 
இருக்க கணந்தோறும்‌ வந்து அறைந்துகொண்டே 
இருப்பது. பேரமைதியின்‌ ஓயாத ஓசை. நான்‌ அதை 
அஞ்சினேன்‌, ஆனால்‌ அதற்கு முற்றாக அடிபணிந்தேன்‌. 
பின்னர்‌ அது என்னை ஆளத்‌ தொடங்கியது” என்று 
அஸ்வத்தாமன்‌ சொன்னான்‌. 


“ஆம்‌, அதை நான்‌ அறிவேன்‌” என்று கிருபர்‌ சொன்னார்‌. 
“உன்னை நானே நேரில்‌ வந்து சந்திப்பது அதை 
அஞ்சியே.” அஸ்வத்தாமன்‌ “ஆசிரியரே, என்னிடம்‌ உள்ள 
இந்த நாராயணாஸ்திரம்‌ கடல்‌. இப்புவி என்பது ஆழி தன்‌ 
உள்ளங்கையில்‌ ஏந்தியிருக்கும்‌ ஒரு சிறு துளியே என்று 
அறிவீர்‌. வைரத்தில்‌ ஒளித்தொலைவு மடிந்து 
சுருண்டிருப்பதுபோல இதற்குள்‌ முடிவிலா விசை 
அமைந்துள்ளது. இப்புவியையே அழிக்கும்‌ ஆற்றல்‌ 
கொண்டது. குருக்ஷேத்ரம்‌ இதற்கு புயல்முன்‌ புல்முனை 
நீர்த்துளி” என்று அஸ்வத்தாமன்‌ சொன்னான்‌. “இது 
என்னை ஆளும்‌ கொடுந்தெய்வம்‌. என்னை பீடமாகக்‌ 
கொண்டு எழுந்து பேருருக்கொண்டு இன்று என்னை தன்‌ 
படைக்கலமாகச்‌ சூடி நின்றுள்ளது.” 


“ஒவ்வொருவரும்‌ அவ்வாறு பிறிதொன்றால்‌ 
ளப்படுகிறார்கள்‌” என்று கிருபர்‌ சொன்னார்‌. 
“கைவிட்டு எழுந்து சென்ற அம்புகளை நாம்‌ 
ளவியலாது. ஆனால்‌ அனைத்து அம்புகளுக்கும்‌ நாம்‌ 
பொறுப்பேற்றே ஆகவேண்டும்‌. அர்ஜுனனின்‌ 
செயல்பற்றி நான்‌ உன்னிடம்‌ சொல்லவந்ததும்‌ இதுவே.” 
அஸ்வத்தாமன்‌ தத்தளிப்புடன்‌ “ஆசிரியரே, இக்களத்தில்‌ 
பல்லாயிரம்‌ முறை என்‌ கையில்‌ அந்த அம்பு 
தட்டுப்பட்டது. ஒவ்வொரு முறையும்‌ அந்த அம்பைத்‌ 
தவிர்த்தே பிறிதொன்றை எடுக்கிறேன்‌. என்னிடமிருந்து 
எழும்‌ ஒவ்வொரு அம்பிலும்‌ அந்த அம்பின்‌ துளி 
உள்ளது” என்றான்‌. கிருபர்‌ “நீ பழிநிகர்‌ 
செய்தாகவேண்டும்‌, அது மைந்தனின்‌ கடன்‌. ஆனால்‌ 
நினைவுறுக, பழியை மாத்திரை குறையாமல்‌ எண்ணி 
அமைத்துள்ளன தெய்வங்கள்‌! அதற்குப்‌ பழிறிகர்‌ 


செய்யும்போது வஞ்சத்திலோ விசையிலோ விளைவிலோ 
ஒரு மாத்திரை மிகுந்தால்கூட நீ அதை பழி எனக்‌ 
கொள்வாய்‌. அது உன்னை துரத்தத்‌ தொடங்கிவிடும்‌” 
என்றார்‌. 


அஸ்வத்தாமன்‌ பெருமூச்சுவிட்டு “நான்‌ என்ன 
செய்யவேண்டும்‌, ஆசிரியரே?” என்றான்‌. 
“திருஷ்டத்யும்னன்‌ பழிறிகர்‌ செய்தது சரியானதே. 

னால்‌ வில்தொட்டு தன்னிடம்‌ அளித்த 
நல்லாசிரியனின்‌ தலையை தாக்கி வீசியவன்‌ 
தெய்வங்கள்‌ வகுத்த எல்லையை மீறிவிட்டான்‌. தன்‌ 
ஆசிரியனைக்‌ கொன்ற அர்ஜுனன்‌ பழிசூடிவிட்டான்‌. 
ஆசிரியருக்கு முன்‌ பொய்யுரைத்த யுதிஷ்டிரனும்‌ பீமனும்‌ 
இளையோரும்‌ பிழைசெய்தவர்கள்‌. அவர்களை கொல்க! 
அவர்கள்பொருட்டு போருக்கெழுபவர்களை கொல்க! 
அப்பால்கடந்து செய்யும்‌ ஒவ்வொரு செயலும்‌ எண்ணும்‌ 
ஒவ்வொரு எண்ணமும்‌ உன்‌ பழிக்கணக்கில்‌ அமையும்‌ 
என்பதை கருத்தில்‌ கொள்க!” என்றார்‌ கிருபர்‌. 


னால்‌ அஸ்வத்தாமன்‌ பழிநிகர்‌ என்னும்‌ சொல்‌ 
வேறெங்கோ சென்று தொட கொந்தளிப்படைந்தான்‌. 
பற்களைக்‌ கடித்து “இப்போது அறிகிறேன்‌, எந்தை 
எனக்கு ஏன்‌ அளித்தாரென்று. இவ்வாறு கீழ்மையுற்று 
களம்படுவோம்‌ என்று அவர்‌ அறிந்திருந்தார்‌. அதன்‌ 
பொருட்டு பழிநிகர்‌ கொள்ளவே இதை 
அளித்திருக்கிறார்‌” என்றான்‌. அவன்‌ சிவந்து சினம்‌ 
மிகுந்தபடியே சென்றான்‌. “நான்‌ அவராக நின்று 
எண்ணியதே இல்லை. ஏனென்றால்‌ உடலுடன்‌ அவர்‌ 
இங்கிருந்தார்‌. இன்று அவர்‌ ஒழிந்த இந்நிலத்தில்‌ 
அவரென எஞ்சியிருப்பவன்‌ நானே. மாதுலரே, அவர்‌ 
கொண்ட சிறுமைகளின்‌ நிரையை தொட்டுத்தொட்டு 
எழுகிறது என்‌ உள்ளம்‌. பரத்வாஜரின்‌ 
குருகுலத்திலிருந்து இதோ வஞ்சத்தால்‌ வீழ்த்தப்பட்டு 
தலைவெட்டி வீசப்பட்டு களத்தில்‌ கிடப்பது வரை. 
அவருடைய அனலுக்கு நான்‌ பொறுப்பேற்கவேண்டும்‌. 
முதன்மையாக இங்கு என்‌ கடன்‌ அதுவே.” 


தன்‌ ஆவநாழியை இயல்பாக நாடிய கை திடுக்கிட 
“இங்கிருக்கிறது... ஆசிரியரே, அது மட்டுமே என்‌ 
ஆவநாழியில்‌ எஞ்சியிருக்கிறது. நான்‌ அதை நாணில்‌ 
தொடுக்கும்‌ பொழுது அணைந்துவிட்டது” என்றான்‌. 
கிருபர்‌ “மருகனே, நன்கு எண்ணி இயற்றவேண்டிய 
செயல்‌ அது. செயல்முந்தினால்‌ நீ அடைவது பெரும்பழி” 
என்றார்‌. ஆனால்‌ அஸ்வத்தாமனின்‌ நெற்றியில்‌ 
நீலநரம்புகள்‌ புடைத்தன. “இல்லை ஆசிரியரே, 


எந்தையின்‌ விழிகள்‌ ஒவ்வொரு தருணமாக 
நினைவிலெழுகின்றன. ஷத்ரிய அவைகளில்‌ அவர்‌ 
தோள்குறுகி அமர்ந்திருப்பார்‌. பீஷ்மரை ஒட்டியே 
இருக்கை அமைத்துக்கொள்வார்‌. ஷத்ரியர்‌ எவரேனும்‌ 
சிறுமைசெய்து பேசிவிடக்கூடும்‌ என்பதனாலேயே 
சொல்லடக்கிக்‌ கொள்வார்‌. மாதுலரே, எத்தனை 
அவைகளில்‌ அனல்கொண்டு அமர்ந்திருந்தாரென்றால்‌ 
தவம்‌ பொலிந்து பிறந்த தன்‌ மைந்தனை அந்தணனல்ல 
ஷத்ரியன்‌ என்று அறிவிக்கக்‌ துணிந்திருப்பார்‌! வஞ்சம்‌ 
சூடி நிலம்‌ வென்று என்னை அரியணை 
அமர்த்தியிருப்பார்‌!” 


“அவர்‌ இழந்தவை பல. என்னை ஷத்ரியன்‌ என்று 
ட “ ஏற்க முடியாமல்‌ என்‌ அன்னை அவரை 
ரிந்தார்‌. அவருடைய முகத்தையே மறந்து 
பிறிதொருவரென்றானார்‌. அதன்‌ பின்னரும்‌ இதோ 
ஷத்ரியக்‌ கீழ்மகன்‌ ஒருவனால்‌ வஞ்சத்தால்‌ 
நெஞ்சுபிளக்கப்பட்டிருக்கிறார்‌. பிறிதொருவனால்‌ 
தலைவெட்டப்பட்டு கொல்லப்பட்டிருக்கிறார்‌.” 
சொல்லச்சொல்ல உணர்ச்சி மீதூற அவன்‌ விழிநீர்‌ 
பெருக்கினான்‌. பற்களை இறுகக்‌ கடித்து முகம்‌ 
வலிப்புகொள்ள மூச்சு சீறும்‌ ஒலியில்‌ சொன்னான்‌ 
“அவர்களை அவர்‌ தன்‌ நெஞ்சிலேற்றி வைத்திருந்தார்‌. 
அர்ஜுனனை தன்‌ முதல்‌ மாணவனென்று அறிவித்தார்‌. 
பாஞ்சாலனை தன்‌ மைந்தனென்றே நடத்தினார்‌. 
அம்புதொட்டு நிமித்தம்‌ நோக்கக்‌ கற்ற அவருக்குத்‌ 
தெரியாதா இவர்கள்‌ இயற்றப்போவது என்ன என்று? 
ஆசிரியர்‌ என தன்‌ மெய்மையனைத்தையும்‌ அள்ளி 
அவர்களுக்கு அவர்‌ ஏன்‌ அளித்தார்‌?” 


“இல்லை ஆசிரியரே, பழிநிகர்‌ செய்யவில்லையென்றால்‌ 
தந்தை என்‌ மேல்‌ நிறைவு கொள்ளமாட்டார்‌. இவர்களை 
முற்றாக அழிக்கவேண்டும்‌... இதோ தன்‌ ஆசிரியனை 
மாணவர்கள்‌ கொன்றதை வெற்றிக்குரலெழுப்பிக்‌ 
கொண்டாடும்‌ ஒவ்வொருவரும்‌ மண்ணிலிருந்து முற்றாக 
அழிக்கப்படவேண்டியவர்களே. இவர்களின்‌ குடிகள்‌, 
குருதிவழிகள்‌, எழும்தலைமுறைகளும்‌ 
அழிக்கப்படவேண்டியவர்களே.” அஸ்வத்தாமன்‌ உடல்‌ 
நடுக்கு கொள்ள தொடங்கியது. “இப்போது உணர்கிறேன்‌, 
எந்தை விண்ணில்‌ எரிவிண்மீன்‌ என நின்றிருக்கிறார்‌. 
இடியோசைகள்‌ என அவருடைய வஞ்சக்‌ குரல்‌ 
கடுவெளியை நிறைத்துள்ளது. நான்‌ எவருமல்ல, 
அவருடைய தொடர்ச்சி மட்டுமே. அவர்‌ இங்கே 
விட்டுச்சென்றவற்றுக்காக மட்டுமே நான்‌ இங்கு 
இருக்கிறேன்‌.” 


“உன்‌ சினத்தை ஆள்க... உன்‌ நலன்‌ கருதி தந்தையென 
நின்று இதை சொல்லவேண்டியவன்‌ நான்‌” என்றார்‌ 
கிருபர்‌. “ஆழிவாளியின்‌ விசை என்ன என்று இன்னமும்‌ 
நீ அறிய மாட்டாய்‌... அது கெளரவர்களையும்‌ 
முற்றழிக்கக்கூடும்‌. இப்புவியையே அழிக்கக்கூடும்‌” 
என்று கிருபர்‌ சொன்னார்‌. “அழியட்டும்‌... நான்‌ அந்த 
அம்பை எந்தையின்‌ வஞ்சத்தின்‌ படைக்கலம்‌ 
ஆக்குகிறேன்‌. அவர்‌ விழைவது குருக்ஷேத்ரமே 
முற்றழிவதுதான்‌ என்றால்‌ அது நிகழட்டும்‌. இப்புவியே 
வெந்தழிவதுதான்‌ என்றால்‌ அதுவே ஆகுக... இங்குளோர்‌ 
அவருக்கு இழைத்தமைக்காக இப்புவியை அழிக்கும்‌ 
உரிமையும்‌ அவருக்குண்டு” என்றான்‌ அஸ்வத்தாமன்‌. 
கிருபர்‌ “எஞ்சும்‌ பழியும்‌ மிஞ்சும்‌ விழைவுமே இப்புவியில்‌ 
மானுடரை கட்டிப்போடுவன. பெருவிழைவு சூடற்க! 
கொடும்பழி ஆற்றுதலும்‌ ஒழிக...” என்றார்‌. 


“இப்புவியில்‌ எஞ்சுகிறேன்‌... என்‌ பழி தீருமட்டும்‌ இங்கே 
வாழ்கிறேன்‌” என்று அஸ்வத்தாமன்‌ கூவினான்‌. 
“எண்ணிச்‌ சொல்‌... நீ சொல்வதை இங்கே ககனவெளியில்‌ 
சூழ்ந்திருக்கும்‌ எந்த ஒரு தெய்வம்‌ கேட்டு 
விழியொளிர்ந்தாலும்‌ அக்கணமே தீராத்‌ தீயூழில்‌ 
சிக்கியவனாகிறாய்‌. மைந்தா, மானுடருக்கு தெய்வங்கள்‌ 
அளிக்கும்‌ தீச்சொற்களில்‌ கொடியது உணர்வழியாமல்‌ 
நீடுவாழியாவது மட்டுமே...” அஸ்வத்தாமன்‌ “என்‌ 
தந்தையின்‌ வஞ்சம்‌ இப்புவியினும்‌, இங்கு சூழும்‌ 
காலத்தினும்‌ பெரிதென்றால்‌ அவர்பொருட்டு இங்கே 
நீடுவாழி ஆகிறேன்‌. அவ்வஞ்சம்‌ சுமந்து 
வடமலைகளைப்போல்‌ நின்றிருக்கிறேன்‌!” என்றான்‌. 
கிருபர்‌ அறியாது கைகூப்பிவிட்டார்‌. “வேண்டாம்‌... 
எண்ணவும்‌ திகைக்கச்‌ செய்கிறது அது. பெரும்பழி ஈட்டி 
அதற்கு ஈடுசெய்ய ஒண்ணாமல்‌ புவியில்‌ 
நீடுவாழியாவது... வேண்டாம்‌, மைந்தா” என்றார்‌. 


அஸ்வத்தாமன்‌ அவர்‌ உணர்வுகளுக்கு மிக 
அப்பாலிருந்தான்‌. “என்‌ ஊழ்‌ அதுவென்றால்‌ ஆகுக! 
எந்தைக்கு நான்‌ ஆற்றும்‌ கடன்‌ அதுவென்றால்‌ அது 
எனக்கு உகந்ததே... மாதுலரே, இங்கு வாழ்ந்த 
மைந்தர்களில்‌ தந்தைக்கு எண்ணித்தொடமுடியா 
பெருங்கொடை அளித்தவன்‌ நான்‌ என்றே ஆகுக!” 
என்றான்‌. கிருபர்‌ ஏனென்றறியாமல்‌ மெய்ப்புகொண்டார்‌. 
அவர்‌ விழிகளிலிருந்து நீர்‌ வழிந்தது. பலமுறை 
பெருமூச்சுவிட்டு மெல்ல உளம்‌அடங்கி “இனி ஊழ்‌ 
நடத்துக உன்னை!” என்றார்‌. “உன்‌ தந்தையை நான்‌ 
நன்கறிவேன்‌. இவையனைத்தையும்‌ அறிந்தவராக அவர்‌ 
இருக்கிறார்‌ என்றும்‌ அறிவேன்‌. அஸ்வத்தாமா, 


நீர்வெளியம்பை நீ எடுப்பாய்‌ எனில்‌ உன்‌ தந்தையிடமும்‌ 
ஒரு சொல்‌ கேட்டுக்கொள்‌.” 


“அவர்‌ எண்ணம்‌ என்ன என்பதை நான்‌ நன்கறிவேன்‌... 
அவர்‌ சொல்‌ ஒவ்வொருநாளும்‌ செவியில்‌ விழுந்தபடி 
இருக்கத்தான்‌ நான்‌ வாழ்ந்திருக்கிறேன்‌” என்றபின்‌ 
அஸ்வத்தாமன்‌ தலைவணங்கி கிருபரின்‌ வாழ்த்துக்காக 
காத்திருக்காமல்‌ தன்‌ தேரை நோக்கி சென்றான்‌. கிருபர்‌ 
சொல்லணைந்தவராக அவனை 
நோக்கிக்கொண்டிருந்தார்‌. “எழுக உத்தரபாஞ்சாலப்‌ 
படைகள்‌! ஆசிரியர்‌ களவீழ்ச்சிக்கு பழிநிகர்‌ கொள்ள 
எழுகிறார்‌ அஸ்வத்தாமர்‌!” என சகுனியின்‌ முரசொலி 
அறைகூவிக்கொண்டிருந்ததை கேட்டார்‌. திரும்பி 
தன்னைச்‌ சூழ்ந்து அலையடிக்கும்‌ படைகளை 
நோக்கினார்‌. காற்றில்‌ சுடர்‌ அணைவதுபோல்‌ அந்தக்‌ 
களமே இல்லாமலாகிவிடக்கூடும்‌ என அவர்‌ 
நன்கறிந்திருந்தார்‌. ஆனால்‌ அவருக்கு எந்த உணர்வும்‌ 
ஏற்படவில்லை. துயரமோ எழுச்சியோ கொள்ளும்‌ 
திறனை தன்‌ உள்ளம்‌ முற்றாக இழந்துவிட்டது என்று 
அவருக்குத்‌ தோன்றியது. 


[iஙagelபார்பாரிகன்‌ சொன்னான்‌: அங்கு மெல்ல மெல்ல 
வஞ்சம்‌ திரண்டெழுவதை நான்‌ காண்கிறேன்‌. 
ஒவ்வொருவரும்‌ துரோணரின்‌ களவீழ்ச்சியையும்‌ 
அதிலிருந்த வஞ்சகத்தையும்‌ 
உணர்ந்துகொண்டிருந்தனர்‌. சொல்லிச்‌ சொல்லி 
பெருக்கினர்‌. எண்ணி எண்ணி பன்மடங்காக்கினர்‌. 
அவர்களின்‌ அச்சங்களை, ஐயங்களை, துயர்களை, 
வஞ்சங்களை அந்தச்‌ சீற்றம்‌ இழுத்து தானாக்கிக்‌ 
கொண்டு வளர்ந்தது. அஸ்வத்தாமனிடமிருந்து அது 
அவர்களுக்கு பற்றிக்கொண்டதோ என்று ஒருகணம்‌ 
தோன்றியது. அவர்களிடமிருந்து குவியம்கொண்டு 
அவனைச்‌ சென்றடைகிறது என்று மறுகணம்‌ 
தோன்றுகிறது. 


தன்‌ தேரிலேறிக்கொண்டு வில்லை நோக்கி விழிதிருப்பிய 
அஸ்வத்தாமன்‌ திடுக்கிட்டான்‌. அது உலையில்‌ வைத்து 
பழுக்கக்‌ காய்ச்சியதுபோல்‌ ஒளிகொண்டிருந்தது. 
வெட்டியிட்ட தசைத்துண்டு என உயிர்கொண்டு 
துள்ளிக்கொண்டிருந்தது. அவன்‌ குனிந்து அதை நோக்கி 
கைநீட்டுவதற்குள்ளாகவே பாய்ந்தெழுந்து அவன்‌ 
கையை வந்தடைந்தது. சீறிப்பாய விழையும்‌ புரவி என 
அவன்‌ கையிலிருந்து அது துள்ளியது. கடிவாளம்‌ பற்றி 
அதை நிறுத்துபவன்போல அவன்‌ நாணை இழுத்தான்‌. 
உடலை எழுப்பி நாணேற்றிக்கொண்டு “செல்க!” என 


அவன்‌ ஆணையிட்டதும்‌ பாகன்‌ சாட்டையால்‌ 
புரவிகளின்மேல்‌ சொடுக்க அவை மூச்சொலி சீற 
முன்கால்களை அறைந்து துள்ளி பாய்ந்தெழுந்தன. தேர்‌ 
சகட ஓசை விசைகொண்ட முழவுத்தாளமென ஒலிக்க 
முன்சென்றது. 


தொலைவில்‌ பாண்டவப்‌ படையின்‌ விரிவை 
அஸ்வத்தாமன்‌ கண்டான்‌. “எழுக! எழுக!” என அவன்‌ 
கைவீச அந்த ஆணையை முழவுகளும்‌ முரசுகளும்‌ 
பெருக்கி அவன்‌ தலைக்கு மேலிருந்த வானில்‌ பேருருக் 
கொண்டு எழச்செய்தன. அஸ்வத்தாமன்‌ அர்ஜுனனின்‌ 
தேரை கண்டான்‌. அதன்‌ அமரமுனையில்‌ அமர்ந்திருந்த 
இளைய யாதவரின்‌ பீலியை நீலச்சுடர்‌ என அறிந்தான்‌. 
இருபுறமும்‌ பீமனும்‌ நகுலனும்‌ நின்றிருந்தனர்‌. அப்பால்‌ 
சகதேவனால்‌ காக்கப்பட்ட யுதிஷ்டிரரின்‌ தேர்‌ தெரிந்தது. 
அவன்‌ தன்‌ வில்நாணைச்‌ சுண்டியபோது அதுவரை 
அவன்‌ கேட்டிராத பேரொலி எழுந்தது. விண்ணளாவ 
உடல்கொண்டு எழுந்த புரவி ஒன்றின்‌ கனைப்பு 
போலிருந்தது அது. 


அவ்வோசை கேட்டு பாண்டவப்‌ படையினர்‌ அஞ்சி 
பின்னடைந்தனர்‌. யானைகள்‌ செவி நிலைத்து உடல்‌ 
விதிர்க்க புரவிகள்‌ திகைத்து நின்றன. அந்தப்‌ புரவிக்‌ 
கனைப்பொலி அஸ்வத்தாமனை மெய்ப்பு 
கொள்ளச்செய்தது. தன்‌ தேர்‌ மண்ணிலிருந்து எழுந்து 
விண்ணில்‌ ஊரத்தொடங்கிவிட்டதுபோல்‌ உணர்ந்தான்‌. 
“எந்தையே, இதோ உங்கள்‌ வஞ்சம்‌! எந்தையே, இதோ 
உங்களுக்கான பழிநிகர்‌!” என்று அவன்‌ கூவினான்‌. 
“எந்தையே, எழுக! எந்தையே, உங்கள்‌ சொல்‌ எழுக!” 
ஆனால்‌ அவனைச்‌ சூழ்ந்திருந்த வானம்‌ 
சொல்லின்மைகொண்டு இறுகி புலப்படாப்‌ பாறை 
போலிருந்தது. அவன்‌ உள்ளம்‌ இன்மையெனச்‌ 
சுருங்கிவிட்டிருந்தது. “எந்தையே! எந்தையே! எழுக 
உங்கள்‌ சொல்‌! எந்தையே!” என்று அஸ்வத்தாமன்‌ 
கூவினான்‌. 


வில்லின்‌ புரவிக்கனைப்பொலி மேலும்‌ மேலும்‌ உரத்தது. 
வெறிகொண்ட புரவி. விண்ணுருவப்‌ பெரும்புரவி. 
அவன்‌ அந்த அறைதலோசையால்‌ முன்னெடுத்துச்‌ 
செல்லப்பட்டான்‌. 

[ஙage]துரோணர்‌ வீழ்ந்ததும்‌ படைகள்‌ எழுப்பிய 
வாழ்த்தொலி பொய்யென்று ஒலித்தது. 
முழவேந்தியவர்களும்‌ கொம்பூதியவர்களும்‌ 
எழுதிவைத்து படிப்பவர்கள்போல்‌ கூவினர்‌. ஆனால்‌ 
அவ்வோசை செவிகளில்‌ விழ விழ அவர்களின்‌ வெறி 
மிகுந்தது. “வீழ்ந்தார்‌ எரிவில்லவர்‌! மண்பட்டார்‌ 
திரிபந்தணர்‌!” என வசைச்சொற்களும்‌ எழத்தொடங்கின. 
ஆனால்‌ யுதிஷ்டிரரையும்‌ பாண்டவர்களையும்‌ அந்த 
வாழ்த்தொலிகள்‌ சோர்வுறச்செய்தன. அவ்வொலியால்‌ 
அள்ளிக்குவிக்கப்பட்டவர்கள்போல்‌ அவர்கள்‌ 
படைகளுக்குப்‌ பின்புறம்‌ ஒருங்கிணைந்தார்கள்‌. 
அர்ஜுனனின்‌ தேரை நோக்கி யுதிஷ்டிரர்‌ வந்து 
இறங்கினார்‌. சகதேவனும்‌ நகுலனும்‌ வந்திறங்கினர்‌. 


ஒருவரும்‌ பேசிக்கொள்ளவில்லை. தேர்த்தட்டில்‌ வில்லை 
மடியில்‌ வைத்து தலைகுனிந்து அர்ஜுனன்‌ 
அமர்ந்திருந்தான்‌. யுதிஷ்டிரர்‌ “என்ன இது? 
வசைகூவுகிறார்கள்‌!” என முனகிக்கொண்டார்‌. பின்னர்‌ 
“வசையினூடாக வெறுப்பை திரட்டிக்கொள்கிறார்கள்‌. 
வெறுக்காமல்‌ இத்தருணத்தை கடந்துசெல்ல 
முடியாதுபோலும்‌” என்றார்‌. இளைய யாதவர்‌ இறங்கி 
புரவிகளின்‌ நெகிழ்ந்திருந்த கடிவாளங்களையும்‌ 
நுகக்கட்டுகளையும்‌ சீர்படுத்தினார்‌. சகடத்தை 
சுற்றிப்பார்த்து அச்சாணியை கையால்‌ அறைந்து 
இறுக்கினார்‌. நகுலன்‌ இடையில்‌ கைவைத்து நின்று 
சுற்றிலும்‌ சிதறிக்‌ கிடந்த பாண்டவப்படை கொடிகளை 
க கூச்சலிட்டுக்கொண்டிருந்ததை பார்த்தான்‌. 

ன்னர்‌ புரவிமேல்‌ ஏறி அகன்று சென்று படைகளை 
ஒருங்கிணைக்க முயன்றான்‌. இடையிலிருந்த கொம்பை 
எடுத்து ஊதி ஆணைகளை இட்டான்‌. 


அர்ஜுனன்தான்‌ முதல்முதலாக அந்த ஓசையை 
கேட்டான்‌. அவன்‌ திடுக்கிட்டு திரும்பிநோக்கி 
“அஸ்வத்தாமர்‌ எழுகிறார்‌!” என்றான்‌. சூழ 
ஓலித்துக்கொண்டிருந்த வாழ்த்தொலிகள்‌ கூச்சல்கள்‌ 
நடுவே அந்த ஓசையை மற்றவர்கள்‌ கேட்கவில்லை. 
யுதிஷ்டிரர்‌ சற்று அப்பால்‌ புரவியில்‌ நின்றுகொண்டிருந்த 
நகுலனை நோக்கி “வா இங்கே” என்று கூவினார்‌. 
தேவையற்ற சீற்றத்துடன்‌ “விரைந்து வா!” என்று 
கைகாட்டினார்‌. இளைய யாதவர்‌ புரவிகளை மெல்ல 


எங்கள்‌ இறைவன்‌. அவன்‌ அங்கையில்‌ தழலும்‌ அதை 
இயக்கும்‌ துடியும்‌ ஏந்திய கூத்தன்‌. தாவும்‌ மானும்‌ 
தறிக்கும்‌ மழுவும்‌ கொண்டவன்‌. யோகப்பிறையை 
அணிந்து ஞானப்பெருக்கை சடையில்‌ கரந்தவன்‌.” 


“காளாமுகச்‌ சிவயோகம்‌ என்பது விடுதல்‌. புறத்தை, 
அகத்தை, அகத்தெழுந்து அகமாகி நின்றருளும்‌ 
அவனையும்‌ விடுதலே முழுமை. அறியவிழைபவற்றில்‌ 
திளைத்தபடி அவற்றை அறியமுடியாதென்பதையே 
சிவயோகம்‌ தன்‌ முதல்நெறியாகக்‌ கொண்டுள்ளது. 
ஒன்றொன்றாய்‌ தொட்டெண்ணி இக்கணம்‌ இக்கணம்‌ 
என விட்டுவிட்டு முன்சென்று வெறுமையின்‌ பெருங்களி 
ஏந்தி நிற்றலே அதன்‌ செயல்முறை. இன்பங்களை, 
இன்பநாட்டத்தை, இன்பத்தைத்‌ துறந்தோமெனும்‌ 
எண்ணத்தை விட்டவனுக்கு துயரில்லை. இன்பத்தை 
நாடுபவன்‌ எதிர்கொள்ளும்‌ மாற்றமில்லா 
புறஉண்மையின்‌ பெயரே துன்பம்‌” என்றார்‌ உக்ரர்‌. 


பன்னிருநாட்கள்‌ நடந்து அவர்கள்‌ காளஹஸ்தியைச்‌ 
சென்றடைந்தனர்‌. அங்கிருந்த குன்றின்‌ உச்சியில்‌ 
தெரிந்த செஞ்சுடரைச்‌ சுட்டிக்காட்டி உக்கிரர்‌ சொன்னார்‌ 
“இன்று ஆவணிமாதம்‌ அமாவாசை நன்னாள்‌. யோக 
வெள்ளத்தில்‌ எழுந்த இருட்குமிழி என அமைந்திருக்கும்‌ 
சிவக்குறி முன்பு மாபெரும்‌ பலிபூசை இன்று 
நிகழவிருக்கிறது. அதை நீ பார்‌. என்றாவது உன்‌ 
சொல்லில்‌ அது காவியமாகட்டும்‌. வருக!” 


சடைவிழுதுகள்‌ தொங்கிய மரங்கள்‌ கிளைபின்னிச்‌ 
செறிந்த காட்டுக்குள்‌ நீர்பெருகியோடி வறண்டு உருவான 
வழியினூடாக அவர்கள்‌ சென்றார்கள்‌. அவர்களின்‌ 
வருகையை அறிந்து அப்பால்‌ மரங்களின்‌ உச்சியில்‌ 
இருந்து ஒரு மானுடக்குரல்‌ ஏதோ கூவியது. ருத்ரர்‌ அதற்கு 
பதில்‌ கூவியதும்‌ அதுவும்‌ பதில்‌ சொன்னது. “அ 

மானுடர்‌ பேசாதொழிந்த நூற்றெட்டு தொல்மொழிகளில்‌ 
ஒன்று. குமரிக்கோடுசூழ்ந்த தொல்மதுரைக்கும்‌, 
பஃறுளிகடல்தொடும்‌ தென்குமரி முனைக்கும்‌ அப்பால்‌ 
கடல்கொண்ட மகேந்திரமலையில்‌ வாழ்ந்த குடிகள்‌ 
பேசியது அது. அதன்‌ முதல்மகவே தென்மொழியாகிய 
தமிழ்‌” என்றார்‌ உக்கிரர்‌. 


வைரவம்‌, வாமனம்‌, காளாமுகம்‌, மாவிரதம்‌, பாசுபதம்‌, 
பிங்கலம்‌ என்னும்‌ ஆறு சிவயோகநெறியைச்‌ சேர்ந்த 
அறுவகைப்‌ படிவர்களும்‌ வந்து சூழ்ந்திருந்த 
காளஹஸ்தியின்‌ மலைக்குகைக்கு அவர்கள்‌ நள்ளிரவில்‌ 
சென்று சேர்ந்தனர்‌. மரங்களில்‌ கட்டப்பட்டிருந்த 


தட்டியபடி நின்றார்‌. சகதேவன்‌ மட்டுமே அர்ஜுனன்‌ 
சொன்னதை கேட்டான்‌. “நான்‌ அவரைப்பற்றித்தான்‌ 
எண்ணிக்கொண்டிருந்தேன்‌, மூத்தவரே” என்றான்‌. 
அர்ஜுனன்‌ “அவர்‌ இப்போரில்‌ இதுவரை 
முழுதுளத்துடன்‌ கலந்துகொள்ளவில்லை. நாம்‌ அறிந்த 
அவருடைய அம்புகள்‌ ஆற்றல்மிக்கவை. நாமறியா 
அம்புகள்‌ அவரிடமுண்டு” என்றார்‌. 


நகுலன்‌ வந்திறங்க யுதிஷ்டிரர்‌ “அறிவிலி, உன்னிடம்‌ 
நான்‌ மைந்தரைச்‌ சென்று பார்க்கச்‌ சொன்னேன்‌” 
என்றார்‌. “அங்கிருந்துதான்‌ வந்தேன்‌” என்றான்‌ நகுலன்‌. 
மேலும்‌ சீற்றத்துடன்‌ “ “இத்தனை பொழுது அங்கே என்ன 
செய்தாய்‌?” என்றார்‌ யுதிஷ்டிரர்‌. நகுலன்‌ “மைந்தரின்‌ 
அனல்புண்ணுக்கு மருத்துவம்‌ செய்யப்படுகிறது. 
அவர்கள்‌ நினைவழிந்திருக்கிறார்கள்‌” என்றான்‌. 
யுதிஷ்டிரர்‌ பற்களைக்‌ கடித்து “உம்‌” என்றபின்‌ எதையோ 
உதறுவதுபோல தலையை அசைத்தார்‌. நகுலன்‌ 
“அவர்களின்‌ தோல்கள்‌ முற்றாக த்‌ வதம்‌ 
நினைவழிந்திருப்பது மிகுதியாக அகி 
அளிக்கப்பட்டமையால்‌. அது நன்று, நினைவிருந்தால்‌ 
அந்த வலியை தாளமுடியாது என்றார்கள்‌ 
மருத்துவர்கள்‌” என்றான்‌. 


சகதேவன்‌ “இப்போது தெளிவாகக்‌ கேட்கிறது!” என்றான்‌. 
யுதிஷ்டிரர்‌ விழிகளைச்‌ சுருக்கி “என்ன?” என்றார்‌. 
“அஸ்வத்தாமரின்‌ படைகள்‌ எழும்‌ ஓசை...” என்றான்‌ 
சகதேவன்‌. யுதிஷ்டிரர்‌ அச்சத்துடன்‌ திரும்பி “யாதவனே, 
அவனிடம்‌ இவ்வுலகையே அழித்துவிடும்‌ 
ஆற்றல்கொண்ட அம்புகள்‌ உள்ளன என்று 
சொல்லக்கேட்டிருக்கிறேன்‌” என்றார்‌. இளைய யாதவர்‌ 

ம்‌, உள்ளன?” என்றார்‌. “யாதவனே, என்‌ 
இளையவனுக்கு நீயே காவல்‌!” என்றார்‌ யுதிஷ்டிரர்‌. 
அர்ஜுனன்‌ “என்‌ செயலுக்கு எதிர்வினையாக வரும்‌ 
எதையும்‌ நான்‌ எதிர்கொள்ளத்தான்‌ வேண்டும்‌, அதற்கு 
நான்‌ ஒருக்கமே” என்றான்‌. யுதிஷ்டிரர்‌ பரபரப்புடன்‌ 
“எண்ணினால்‌ பீமனும்‌ பெரும்பிழை செய்திருக்கிறான்‌. 
அவன்‌ தனியாகச்‌ சென்று சிக்கிக்கொள்ளப்‌ போகிறான்‌. 
நகுலா, அவன்‌ உடனே இங்கு வந்தாகவேண்டும்‌. முழவு 
ஒலிக்கட்டும்‌” என்றார்‌. 


நகுலன்‌ தலைவணங்கி விலக சகதேவனிடம்‌ “நாம்‌ 
ஐவரும்‌ ஓரிடத்தில்‌ இருக்கவேண்டும்‌. நம்மை அவன்‌ 
தனித்தனியாக எதிர்கொள்ளக்‌ கூடாது. நாம்‌ இளைய 
யாதவன்‌ விழிதொடும்‌ தொலைவில்‌ இருக்கவேண்டும்‌” 
என்றார்‌. “எங்கே பாஞ்சாலன்‌? அவனை நாம்‌ 


காக்கவேண்டும்‌. அஸ்வத்தாமனின்‌ வஞ்சம்‌ 
அவன்மேல்தான்‌ முதலில்‌ எழும்‌... நகுலனிடம்‌ 
அவனையும்‌ உடனே இங்கு வரச்சொல்லி முழவொலிக்க 

ணையிடுக!” ஓர்‌ ஏவலன்‌ தலைவணங்கி நகுலனை 
நோக்கி ஓட யுதிஷ்டிரர்‌ “நாம்‌ நம்‌ பிழைக்கு 
விலையளிக்கப்போகிறோம்‌. தெய்வங்கள்‌ நம்மை 
விடப்போவதில்லை... மூதாதையர்‌ நம்மை 
பொறுத்துக்கொள்ள மாட்டார்கள்‌” என்றார்‌. “என்ன 
பிழை செய்தோம்‌?” என்று சகதேவன்‌ பற்களைக்‌ 
கடித்தபடி கேட்டான்‌. “பிழைசெய்யாமலா இங்கே வந்து 
எலிகளைப்போல்‌ ஒளிந்திருக்கிறோம்‌? நெஞ்சுவிரித்து 
நாம்‌ ஏன்‌ களத்தில்‌ நிற்கவில்லை? எவரை 
அஞ்சுகிறோம்‌?” என்றார்‌ யுதிஷ்டிரர்‌. 


சகதேவன்‌ உரத்தகுரலில்‌ “முதன்மைப்பிழை ஆற்றியவர்‌ 
நீங்கள்‌” என்றான்‌. யுதிஷ்டிரர்‌ ஒருகணம்‌ அவனை 
நோக்கிவிட்டு “அதை நான்‌ எண்ணியிருக்கவில்லை என 
நினைத்தாயா? ஆம்‌, நீங்கள்‌ இயற்றியவை பிழைகள்‌. 
நான்‌ ஆற்றியது பழி. என்‌ குடிகளும்‌ கொடிவழிகளும்கூட 
ஈடுசெய்யவேண்டியது. பிறவி பல கடந்து நான்‌ 
விண்ணுலகு செல்வதற்கு முன்‌ நிகர்செய்தாக 
வேண்டியது. அதை எண்ணி இனி துயருறுவதில்லை 
என்று நான்‌ எண்ணிவிட்டேன்‌” என்றபின்‌ இளைய 
யாதவரிடம்‌ “யாதவனே, இக்களத்தில்‌ போருக்கு 
வந்தபோது என்னை இப்புவியிலேயே அறமறிந்து 
ஒழுகுபவன்‌ என எண்ணிக்கொண்டிருந்தேன்‌. 
இந்நிலத்தில்‌ என்‌ தேர்‌ சகடம்‌ தொடாது 
நீந்துவதுபோலவே உணர்ந்தேன்‌. இன்று சற்றுமுன்‌ 
தேரில்வருகையில்‌ மண்ணின்‌ ஒவ்வொரு பள்ளமும்‌ 
கல்லும்‌ தடையும்‌ என்‌ உடலை அறைந்து திடுக்கிட 
வைத்தன. என்‌ சகடங்கள்‌ நிலத்தில்‌ 
உருளத்தொடங்கிவிட்டன” என்றார்‌. 


“அது நன்று” என்று இளைய யாதவர்‌ புன்னகைசெய்தார்‌. 
“அரசனின்‌ தேர்ச்சகடங்கள்‌ மண்ணில்‌ மட்டும்தான்‌ 
உருளவேண்டும்‌.” யுதிஷ்டிரர்‌ “என்‌ இளையோர்‌ 
இப்பழியை சுமக்கவேண்டியதில்லை. அவர்களையும்‌ 
பாஞ்சாலனையும்‌ காத்துநிற்க! நீ எவர்‌ என என்‌ கனவில்‌ 
அறிந்திருக்கிறேன்‌. உன்னை அமபணிந்தபின்‌ எவரும்‌ 
எதையும்‌ அஞ்சவேண்டியதில்லை” என்று யுதிஷ்டிரர்‌ 
சொன்னார்‌. “என்னை காக்கும்பொருட்டு இனி உன்னிடம்‌ 
அல்ல எந்த தெய்வத்திடமும்‌ நான்‌ கோரப்போவதில்லை. 
தெய்வ அருளுக்குரிய அனைத்துத்‌ தகுதிகளையும்‌ 
இழந்துவிட்டவன்‌ நான்‌. இக்களத்தில்‌ அஸ்வத்தாமனின்‌ 
அம்புகளால்‌ எரித்தழிக்கப்படுவேன்‌ என்றாலும்‌ அதில்‌ 


பிழையில்லை.” இளைய யாதவர்‌ “நீங்கள்‌ அவனால்‌ 
எரித்தழிக்கப்பட மாட்டீர்கள்‌, அரசே” என்றார்‌. 
“ஏனென்றால்‌ நீங்கள்‌ ஏற்கனவே எரிபுகுந்து மீண்டவர்‌.” 


யுதிஷ்டிரர்‌ துயருடன்‌ “தவம்பெற்று பேறடைந்தபின்‌ 
மண்ணுக்கு வந்த எவரும்‌ அப்பேறால்‌ 
நலமடைந்ததில்லை. அது விண்ணுக்குச்‌ செல்லும்‌ பாதை 
மட்டுமே” என்றார்‌. “எத்தனை முனிவர்களின்‌ கதைகள்‌! 
ஆயினும்‌ நான்‌ மீண்டுவந்தேன்‌. என்‌ இளையோருக்காக.” 
இளைய யாதவர்‌ வாய்விட்டு நகைத்து “ஒவ்வொருவரும்‌ 
இங்கே ஒவ்வொருவரால்‌ கட்டப்பட்டுள்ளார்கள்‌” 
என்றார்‌. பின்னர்‌ அர்ஜுனனை நோக்கி “பார்த்தா, 
ஒருவர்‌ எதன்பொருட்டு அறம்பிழைப்பாரோ அதுவே 
அவரை புவியில்‌ கட்டியிருக்கும்‌ தளை என்றுணர்க!” 
என்றார்‌. அர்ஜுனன்‌ “நாம்‌ களமெழவேண்டியதுதான்‌. 
அவர்‌ நம்மை அணுகிக்கொண்டிருக்கிறார்‌” என்றான்‌. 
இளைய யாதவர்‌ “அரசர்‌ சொன்னதே சரி, இனி 
இன்றையபோரில்‌ நாம்‌ இணைந்து நின்றாகவேண்டும்‌” 
என்றார்‌. அர்ஜுனன்‌ “அதனால்‌ என்ன பயன்‌?” என்றான்‌. 
இளைய யாதவர்‌ “ஒருவர்‌ பொருட்டு காக்கப்பட்டாலும்‌ 
நாமனைவரும்‌ தப்பக்கூடும்‌ அல்லவா?” என்றார்‌. 


பீமன்‌ புரவியில்‌ வந்து இறங்கினான்‌. அவன்‌ களைத்துச்‌ 
சலித்திருந்தான்‌. யுதிஷ்டிரர்‌ பரபரப்புடன்‌ “மந்தா, நீ 
இளைய யாதவருடன்‌ நின்றிரு. எதன்பொருட்டும்‌ 
தனித்துச்‌ செல்லாதே. அறைகூவல்கள்‌ 
இழிவுபடுத்தல்கள்‌ எவற்றையும்‌ பொருட்டெனக்‌ 
கருதவேண்டாம்‌. இது என்‌ ஆணை” என்றார்‌. பீமன்‌ 
மறுமொழி சொல்லாமல்‌ அர்ஜுனனிடம்‌ “வருகிறானா?” 
என்றான்‌. “ஆம்‌” என்று அர்ஜுனன்‌ சொன்னான்‌. பீமன்‌ 
மேலும்‌ பேசாமல்‌ கைகளைத்‌ தூக்கி அலுப்பறுத்தான்‌. 
அவன்‌ எலும்புகளின்‌ ஓசை கேட்டது. “மந்தா, நான்‌ 
சொன்னதை நீ செவிகொள்ளவில்லை” என்றார்‌ 
யுதிஷ்டிரர்‌. எதிர்பாராத எரிச்சலுடன்‌ பீமன்‌ “மூத்தவரே, 
பதுங்கி இருப்பதற்காக நான்‌ படைக்கு வரவில்லை. 
உயிரை எண்ணிஎண்ணிப்‌ போரிடவும்‌ இல்லை” 
என்றான்‌. 


“நீ அறிவிலாது பேசுகிறாய்‌. நீ இன்றிருக்கும்‌ நிலை 
என்னவென்று அறிவாயா?” என்று யுதிஷ்டிரர்‌ கூவினார்‌. 
“நன்கறிவேன்‌, நம்‌ படைகளை அவன்‌ முற்றழிப்பான்‌ 
என்கிறார்கள்‌. அவர்கள்‌ நடுவே இறந்து கிடக்கவே 
விரும்புவேன்‌. ஓடி ஒளிந்து உயிர்தப்புவதற்கல்ல” 
என்றான்‌ பீமன்‌. “மந்தா, இது வெறும்‌ ஆணவம்‌” என்று 
யுதிஷ்டிரர்‌ சொன்னார்‌. “ஆணவமா? இனி என்ன 


ஆணவம்‌ எஞ்சியிருக்கிறது? வெற்றுவிலங்குக்கு 

ணவம்‌ உண்டா என்ன?” என்றான்‌ பீமன்‌. முகத்தில்‌ 
புழுதி படிந்திருப்பதுபோல கையால்‌ உரசித்துடைத்து 
காறித்துப்பினான்‌. “அவன்‌ என்னை கொல்வான்‌ 
என்றால்‌ எனக்கு உகந்ததை இயற்றுகிறான்‌. நான்‌ 
பிழையீடு செய்து விண்ணேகுவேன்‌” என்றான்‌. “மந்தா, நீ 
உளம்தளர்ந்திருக்கிறாய்‌...” என்றார்‌ யுதிஷ்டிரர்‌. 


“ஆம்‌, உள்ளம்‌ என்று ஒன்று இத்தனை எடைகொண்டு 
என்னை அழுத்தியதே இல்லை” என்றான்‌ பீமன்‌. “நான்‌ 
தூக்கி வளர்த்த கெளரவமைந்தரை கொன்றிருக்கிறேன்‌. 
பிதாமகரின்‌ தலையை அடித்து உடைத்திருக்கிறேன்‌. 
அப்போது உள்ளூர அறிந்ததெல்லாம்‌ ஒரு கல்லின்‌ 
உணர்வின்மையை மட்டுமே. ஆனால்‌ இன்று வெறும்‌ 
தசைக்குவையாக உணர்கிறேன்‌.” மீண்டும்‌ நிலத்தில்‌ 
துப்பி “அந்த யானை என்னிடம்‌ போருக்கு எழவில்லை. 
அது என்னை பார்க்கவே இல்லை. களத்தில்‌ அஞ்சி 
நிலையழிந்து சுற்றிக்கொண்டிருந்தது” என்றான்‌. 
சகதேவன்‌ “அது களத்திற்கு வந்துவிட்டது” என்றான்‌. 
பீமன்‌ “அது மானுடர்மேல்‌ நம்பிக்கையை 
இழந்துவிட்டிருந்தது. அதன்‌ ஐயத்தை நான்‌ 
உறுதிசெய்தேன்‌” என்றான்‌. சகதேவன்‌ குரல்தாழ்த்தி 
“நமக்கு வேறுவழியில்லை” என்றான்‌. பீமன்‌ வெடித்து 
உயர்ந்த குரலில்‌ “எத்தனை வேறுவழிகளை 
நோக்கினோம்‌? சொல்‌, எத்தனை வழிகளில்‌ முயன்றோம்‌?” 
என்றான்‌. 


யுதிஷ்டிரர்‌ “அதை இப்போது சொல்கிறாயா? உன்‌ 
முன்னால்தான்‌ முடிவெடுக்கப்பட்டது, அப்போது 
சொல்லியிருக்கவேண்டும்‌ நீ” என்றார்‌. “அப்போதும்‌ 
இப்போதும்‌ அதை நான்‌ செய்திருக்கக்‌ கூடாதென்று 
சொல்லவில்லை. செய்யாவிட்டாலும்‌ நான்‌ இழிசெயல்‌ 
செய்தவன்‌. செய்தமையால்‌ அதை 
உறுதிசெய்திருக்கிறேன்‌. களம்பட்ட ஆசிரியர்‌ எழுந்து 
வந்தால்‌ நான்‌ மட்டுமே விழிநோக்கி பேசமுடியும்‌. ஆம்‌ 
மர்‌ நான்‌ பீமன்‌. வெறும்‌ விலங்கு. ஒருபோதும்‌ 

றிதொன்றாக என்னை சொல்லிக்கொள்ளாதவன்‌ 
என்பேன்‌. ஆசிரியர்‌ என்‌ தலையைத்‌ தொட்டு குழலை 
வருடி சொல்வார்‌ ஆம்‌, மைந்தா. இப்பிறவியில்‌ இவ்வாறு 
ஆனாய்‌. உன்‌ பிழைகளை புழுவென இழிவிலங்கென 
நூறுமுறை பிறந்து ஈடுசெய்தபின்‌ ஒருநாள்‌ 
விடுதலைகொள்வாய்‌ என?” பீமன்‌ குரல்‌ இடறியது. “அவர்‌ 
அறிவார்‌ என்னை... அவர்‌ எனக்கு கதைதொட்டு 
அளித்தார்‌. அதைக்கொண்டு நான்‌ இன்று அவரை 
கொன்றேன்‌.” 


“நீ...” என சொல்லமுயன்ற யுதிஷ்டிரரை கையமர்த்தி 
பீமன்‌ உரத்த குரலில்‌ “அந்த யானைமேல்‌ விழுந்ததும்‌ 
அவர்‌ மீதான அடிதான்‌!” என்றான்‌. “நீ உளம்‌ 
கலங்கியிருக்கிறாய்‌!” என்றார்‌ யுதிஷ்டிரர்‌. யாதவனே, 
ஏதேனும்‌ சொல்க! இதென்ன, ஒவ்வொருவரும்‌ 
பித்தர்கள்போல பேசிக்கொண்டிருக்கிறார்கள்‌! 
உத்தரபாஞ்சாலனின்‌ அம்புகளுக்கு முன்‌ 
தலைகொண்டுசென்று வைப்பார்கள்‌ போலிருக்கிறது 
இவர்களின்‌ சொற்களைக்‌ கேட்டால்‌” என்றார்‌. தேரில்‌ 
வந்திறங்கிய திருஷ்டத்யும்னன்‌ “அரசே, உத்தரபாஞ்சாலர்‌ 
நம்மைத்‌ தேடி வந்துகொண்டிருக்கிறார்‌. எதிர்ப்படும்‌ 
படைகளை வில்லால்‌ அறைந்து 
சிதறடித்துக்கொண்டிருக்கிறார்‌. இன்னும்‌ சற்றுநேரத்தில்‌ 
அணுகிவிடுவார்‌” என்றபின்‌ திரும்பி பீமனிடம்‌ “நம்‌ 
படைசூழ்கை என்ன?” என்றான்‌. “சற்றுமுன்‌ மூத்தவரே 
சொன்னார்‌, சென்று தலைகொடுத்தல்‌. அதுமட்டும்தான்‌” 
என்றான்‌ பிமன்‌. 


திருஷ்டத்யும்னன்‌ எரிச்சல்‌ கொண்டு “தலைகொடுத்தல்‌ 
என்னும்‌ எண்ணம்‌ வந்தாலே 
தலைகொடுத்ததுபோலத்தான்‌. எனில்‌ எவருக்காக 
இப்போர்‌? இத்தனை மானுடர்‌ உயிரிழந்தது 
எதன்பொருட்டு? இவர்களுடையதும்‌ அந்த அந்தண 
ஆசிரியனுக்கு நிகரான உயிர்தான்‌. உடலில்‌ உயிரை ஆள்‌ 
நோக்கி அளந்து ஊற்றவில்லை தெய்வங்கள்‌” என்றான்‌. 
பீமன்‌ அமைதியிழந்தவனாக தலையை 
திருப்பிக்கொண்டான்‌. குளம்போசை ஒலிக்க புரவியில்‌ 
வந்திறங்கிய சாத்யகி “என்ன நிகழ்கிறது இங்கே? அரசே, 
நான்‌ நெடுநேரமாக முரசொலியால்‌ 
வினவிக்கொண்டிருக்கிறேன்‌. நாம்‌ படைமுகம்‌ 
கொள்வதற்குரிய சூழ்கை என்ன? நம்‌ படைகள்‌ முற்றாகச்‌ 
சிதறிப்பரந்துவிட்டிருக்கின்றன. இங்கே இன்றிருப்பவை 
சிறு சிறு வீரர்குழுக்கள்‌. கெளரவர்களும்‌ 
உளம்சோர்ந்திருப்பதனால்‌ இப்போது நாம்‌ 
எஞ்சியிருக்கிறோம்‌” என்றான்‌. 


படபடப்புடன்‌ கைகளை வீசியபடி “ஆனால்‌ இது 
இவ்வண்ணமே தொடரவேண்டுமென்பதில்லை. 
எக்கணமும்‌ அஸ்வத்தாமர்‌ இங்கே வரலாம்‌. அவருடைய 
சீற்றத்தையும்‌ ஆற்றலையும்‌ கண்டால்‌ கெளரவப்படை 
எழும்‌. எனில்‌ நமக்கு முற்றழிவே” என்றான்‌. “நமது 
படைகள்‌ இருக்கும்‌ உளநிலை அவர்களின்‌ 
படைக்கலங்களுக்கு முன்னால்‌ தலைகொண்டு சென்று 
வைத்து உயிர்விட சித்தம்‌ கொண்டிருக்கிறது.” 
திருஷ்டத்யும்னன்‌ “தலைவர்களின்‌ உளநிலையும்‌ 


அதுவே” என்றான்‌. சாத்யகி அவனை முற்றாகவே 
தவிர்த்து யுதிஷ்டிரரிடம்‌ “அரசே, படைசூழ்கைக்கு 
ஆணையிடுக!” என்றான்‌. யுதிஷ்டிரர்‌ “நான்‌ படைசூழ்கை 
வகுக்க வல்லவன்‌ அல்ல.... என்னால்‌ 
சொல்லக்கூடுவதொன்றே, என்‌ இளையோர்‌ இளைய 
யாதவரின்‌ விழிநீழவில்‌ நின்றிருக்கவேண்டும்‌” என்றார்‌. 


சாத்யகி “இளையவரே, ஆணையிடுக!” என்றான்‌. 
அர்ஜுனன்‌ விழிதாழ்த்தி அமர்ந்திருக்க சாத்யகி இளைய 
யாதவரிடம்‌ “அரசே, சொல்க! நான்‌ 
செய்யவேண்டியதென்ன?” என்றான்‌. சகதேவன்‌ “அவர்‌ 
ஒரு சொல்லும்‌ உரைக்கப்போவதில்லை. இது நமது போர்‌” 
என்றான்‌. பீமன்‌ “நான்‌ செல்கிறேன்‌. இங்கு நின்றிருந்தால்‌ 
என்‌ நரம்புகள்‌ உடைந்துவிடும்‌” என்றான்‌. “மந்தா, நான்‌ 
சொன்னதை நீ மறந்துவிட்டாய்‌!” என்றார்‌ யுதிஷ்டிரர்‌ 
“ஆம்‌, மறந்துவிட்டேன்‌. மூத்தவரே, அஸ்வத்தாமன்‌ 
படைக்கலம்‌ கொண்டுவந்தால்‌ நான்‌ என்‌ தலையை 
அளிப்பேன்‌. ஐயமே வேண்டாம்‌. அவனுக்கு தலைக்கடன்‌ 
கொண்டிருக்கிறேன்‌” என்றபின்‌ கைகளை வீசியபடி 
நடந்து அகன்றான்‌. “சகதேவா, அந்த அறிவிலியிடம்‌ 
சென்று சொல்‌” என்று யுதிஷ்டிரர்‌ கூவினார்‌. சகதேவன்‌ 
ஒன்றும்‌ சொல்லாமல்‌ வேறுதிசை நோக்கி நின்றிருக்க 
யுதிஷ்டிரர்‌ தன்‌ தலையில்‌ ஓங்கி அறைந்துகொண்டு 
உரக்க கூச்சலிட்டார்‌. “நான்‌ என்ன செய்யவேண்டும்‌ 
என்கிறீர்கள்‌? நான்‌ சென்று உயிர்கொடுக்கிறேன்‌. நான்‌ 
சென்று அவன்‌ முன்‌ நெஞ்சுகாட்டுகிறேன்‌. 
போதுமல்லவா?” 


சாத்யகி “நீங்கள்‌ ஏன்‌ உயிர்கொடுக்கவேண்டும்‌? இவன்‌ 
செல்லட்டும்‌... நெறிமீறி ஆசிரியரின்‌ தலையை அறுத்த 
இச்சிறுமையாளன்‌ செல்லட்டும்‌” என்றான்‌. 
திருஷ்டத்யும்னன்‌ ஒருகணம்‌ திகைத்து பின்‌ 
சினவெறிகொண்டு கையை ஓங்கியபடி முன்னால்‌ 
பாய்ந்தான்‌. “வாயை மூடு! கீழ்மகனே, என்னடா 
சொன்னாய்‌? சிறுமையாளனா? எவன்‌? 
யோகத்திலமர்ந்திருந்த மலைமகனின்‌ தலையை அறுத்த 
நீயா பேசுகிறாய்‌?” என்றான்‌. “ஆம்‌, அவன்‌ தலையை 
அறுத்தேன்‌. அவனால்‌ கொல்லப்பட்ட என்‌ பத்து மைந்தர்‌ 
விண்ணுலகில்‌ உளம்‌ ஆறவேண்டும்‌ என்பதற்காக... 
அவன்‌ எனக்கு எவருமல்ல. நீ மடியிருத்தி சொல்லும்‌ 
வில்லும்‌ தந்த ஆசிரியனை தலையறுத்தவன்‌... உன்னால்‌ 
அழியவிருக்கிறது இப்படை... இக்குலமே 
குருதிகொடுக்கப்போகிறது உன்‌ பழிக்காக.” 


திருஷ்டத்யும்னன்‌ கூச்சலிட்டபோது தொண்டை 


உடைந்து குரல்‌ அடைத்துக்கொண்டது. “ஆம்‌, 
ஆசிரியனை கொன்றேன்‌. அவர்‌ மைந்தனையும்‌ 
முடிந்தால்‌ கொல்வேன்‌. அன்றி அவன்‌ தேரடியில்‌ 
அம்புபட்டு விழுவேன்‌. துளியும்‌ எனக்கு வருத்தமில்லை. 
நான்‌ எனக்கு உகந்ததையே செய்தேன்‌. எந்தைக்காகவே 
நான்‌ பிறந்தேன்‌. இதோ எதன்பொருட்டு உத்தர 
பாஞ்சாலன்‌ வருகிறானோ அதே உணர்வே எனக்கும்‌...” 
சாத்யகி “நீ ஆண்மகன்‌ என்றால்‌ அவரை எதிர்த்து 
கொன்றிருக்கவேண்டும்‌. நெஞ்சில்‌ அம்புபாய்ந்தவரின்‌ 
தலையை வெட்டி பழிதீர்க்கிறாயா, கீழ்மகனே?” என்றான்‌. 
சகதேவன்‌ “போதும்‌... செவி௯கூசுகின்றது. நிறுத்துங்கள்‌” 
என்றான்‌. யுதிஷ்டிரர்‌ யாதவனே, இவர்களின்‌ 
சொற்களை நிறுத்துக... போதும்‌ இந்தக்கீழ்மை” என்றார்‌. 
இளைய யாதவரும்‌ அர்ஜுனனும்‌ அச்சொற்களை 
கேட்டதாகவே தெரியவில்லை. 


திருஷ்டத்யும்னன்‌ “ஆம்‌, நான்‌ நெஞ்சில்‌ அம்புபாய்ந்த 
முதியவரை கொன்றேன்‌. நீ என்ன செய்தாய்‌? கையறுந்து 
ஊழ்கத்தில்‌ அமர்ந்தவனை கொன்றாய்‌... உன்‌ குடிக்கே 
உரிய கீழ்மையை செய்தாய்‌... நீ ஆணென்றால்‌ எடு 
வில்லை. உன்‌ குடியை ஷத்ரியர்‌ எவ்வண்ணம்‌ 
நடத்துவார்கள்‌ என்று காட்டுகிறேன்‌” என்றான்‌. 
யுதிஷ்டிரர்‌ திரும்பி நகுலனிடம்‌ “என்ன செய்கிறாய்‌ 
அங்கே? அறிவிலி... நிறுத்து இவர்களை...” என்று 
கூச்சலிட்டார்‌. சாத்யகி “உன்‌ உள்ளத்து இருள்‌ 
வெளிவந்துள்ளது. நீயா குலம்‌ பற்றி பேசுகிறாய்‌? 
யாதவர்களின்‌ ஆண்மையைப்‌ பற்றி 
தெரிந்தாகவேண்டும்‌ என்றால்‌ உன்‌ உடன்பிறந்தாளிடம்‌ 
கேள்‌. ஐந்து மடங்கு மறுமொழி சொல்வாள்‌...” என்றான்‌. 
“அறிவிலி... வாயை மூடு!” என்று யுதிஷ்டிரர்‌ கூவி 
நிற்கமுடியாமல்‌ தேர்த்தட்டை பற்றிக்கொண்டார்‌. 


“முதலில்‌ இந்தக்‌ கீழ்மகனின்‌ இழிந்த நாவை நிறுத்த 
ணையிடுங்கள்‌. உங்கள்‌ சொற்களை அவன்‌ ஒரு 
பொருட்டெனக்‌ கருதுகிறானா என்று பாருங்கள்‌. 
அதன்பின்னர்‌ என்னிடம்‌ நெறிபேசலாம்‌” என்று 
கூவியபடி சாத்யகி யுதிஷ்டிரரை நோக்கி அழிக்கச்‌ 
செல்பவன்போல சென்றான்‌. “நீங்கள்‌ கேட்டு நிற்பது 
உங்கள்‌ குடியை கீழ்மைசெய்பவனின்‌ சொற்களை. 
ணிலிகளுக்குரிய நாணமின்மையுடன்‌ 
ன்றிருக்கிறீர்கள்‌. நான்‌ உங்கள்‌ அடிமை அல்ல. 
உங்களுக்காக பணிபுரிய வந்தவனும்‌ அல்ல. 
உங்களுக்காக என்‌ மைந்தரை இழந்தவன்‌.” யுதிஷ்டிரர்‌ 
தலையைப்‌ பற்றியபடி பின்னடைந்து உடைந்த தேரின்‌ 
முகடொன்றில்‌ அமர்ந்து முழங்கால்களில்‌ முகம்‌ 


வைத்துக்கொண்டார்‌. திருஷ்டத்யும்னன்‌ வாளை உருவி 
சாத்யகியை நோக்கி வீச அதை ஒழிந்து தன்‌ 
வாளுறையால்‌ அவன்‌ வாளை அறைந்து தெறிக்கவிட்ட 
சாத்யகி “ஆணிலி என்றதும்‌ உனக்கு சினம்‌ வருகிறதா? 
இழிமகனே” என்றான்‌. 


திருஷ்டத்யும்னன்‌ கைகள்‌ நடுங்க விழிகள்‌ நீர்கொள்ள 
நின்று தவித்தான்‌. சாத்யகி தொண்டை நரம்புகள்‌ 
புடைக்க கூச்சலிட்டான்‌. “நீ ஆணென்றால்‌ சென்று சொல்‌ 
அஸ்வத்தாமனின்‌ அம்புகளால்‌ அழியவிருக்கும்‌ 
பாண்டவப்படைகளிடம்‌, நீ அவர்களுக்காக 
உயிர்கொடுப்பாய்‌ என்று. நெஞ்சு விரித்துச்‌ சென்று 
அவன்‌ அம்புகள்‌ முன்‌ நின்று செத்து விழு... உன்னை 
சாவிலிருந்து காத்தமைக்காக நானும்‌ வந்து அந்த 
அம்புகள்‌ நடுவே விழுகிறேன்‌.” சாத்யகி நிலத்தில்‌ ஓங்கித்‌ 
துப்பினான்‌. “நீ ஏன்‌ துரோணரை கழுத்தறுத்தாய்‌ என்று 
அறியாதோர்‌ எவர்‌ இங்கே? உன்‌ தந்தைக்காகவா? 
தந்தைக்காக நீ கொண்ட உணர்ச்சிகளை விஞ்சியது உன்‌ 
உள்ளம்கொண்ட சிறுமை. சொல்‌ கீழ்மகனே, அவர்‌ 
உன்னை தேர்க்காவில்‌ கட்டி இழுக்காவிட்டால்‌ நீ அவரை 
அவ்வண்ணம்‌ வெட்டியிருப்பாயா? நீ ஆடிய அமலை 
உன்‌ ஆணவத்திற்காக, உன்‌ தந்தைக்காக அல்ல. இல்லை 
என்றால்‌ சொல்‌. உன்‌ தந்தைமேல்‌ ஆணையிட்டுச்‌ சொல்‌!” 


திருஷ்டத்யும்னன்‌ தவித்து திணறி பின்னர்‌ “நீ முதலில்‌ 
செல்‌... யோகத்தில்‌ அமைந்தவனை வெட்டிய பழிக்காக 
சென்று உன்‌ மூதாதையர்‌ முன்‌ சங்கறுத்துவிழு” 
என்றான்‌. அந்தத்‌ தளர்வு சாத்யகியை மேலும்‌ 
வெறிகொள்ளச்‌ செய்தது. “ஆம்‌, 
யோகத்திலமர்ந்தவனைத்தான்‌ வெட்டினேன்‌. மேலும்‌ 
வெட்டுவேன்‌. அவன்‌ என்‌ எதிரி...” என்றான்‌. 
திருஷ்டத்யும்னன்‌ எங்கோ எதையோ சென்று தொட்டு 
ஒருகணத்தில்‌ ஆற்றல்கொண்டான்‌. தாழ்ந்த 
அழுத்தமான குரலில்‌ “நீ ஆணையிட்டுச்‌ சொல்‌, அவன்‌ 
உன்‌ எதிரி என்று. சொல்‌, அவன்‌ உன்‌ எதிரியா? அவன்‌ 
உனக்கு உன்‌ மைந்தர்களைவிட அணுக்கமானவன்‌. உன்‌ 
அகம்பகிர்ந்துகொண்டவன்‌... இல்லை என்றால்‌ சொல்‌” 
என்றான்‌. கையை நீட்டியபடி முன்னால்‌ சென்று 
“அவனை நீ ஏன்‌ கொன்றாய்‌ என உள்ளம்‌ தொட்டுச்‌ 
சொல்‌. சொல்‌ கீழ்மகனே, உன்‌ தெய்வங்களை எண்ணி 
ஆணையிட்டுச்‌ சொல்‌!” 


சாத்யகி சொல்லிழந்தான்‌. திருஷ்டத்யும்னன்‌ உளம்‌ 
தளர்ந்து தோள்‌ தொய்ந்து முழங்கால்‌ வளைய 
விழப்போனான்‌. பின்‌ ஓங்கி நெஞ்சில்‌ அறைந்து 


அழுகைக்குரலில்‌ “அனைத்துப்‌ பழிகளையும்‌ நானே 
சுமக்கிறேன்‌. ஆம்‌, எவரும்‌ என்‌ பொருட்டு 
சாகவேண்டியதில்லை. நான்‌ சென்று அவன்‌ முன்‌ 
நிற்கிறேன்‌” என்றான்‌. அவன்‌ விம்மியழத்‌ தொடங்க 
யுதிஷ்டிரர்‌ உடைந்தகுரலில்‌ “நான்‌ என்ன 
செய்யவேண்டும்‌, யாதவனே?” என்றார்‌. அர்ஜுனன்‌ 
“முன்னரே சொல்லிவிட்டீர்கள்‌ மூத்தவரே, நாம்‌ 
யாதவரைச்‌ சார்ந்தே நிற்போம்‌. நமக்கு வேறுவழியில்லை” 
என்றான்‌. யுதிஷ்டிரர்‌ “ஆம்‌, நாம்‌ அவனை நம்பியே இங்கு 
நின்றிருக்கிறோம்‌” என்றார்‌. “அவர்‌ ஏந்திய அந்த மந்தர 
மலையே நமக்கும்‌ குடையாகுக!” 


சாத்யகி “அது என்ன ஓசை!” என்றான்‌. 
“குதிரைக்கனைப்பு!” என்றான்‌ திருஷ்டத்யும்னன்‌. 
இளைய யாதவர்‌ “அது அஸ்வத்தாமனின்‌ வில்லின்‌ 
ஓசை. அதில்‌ வடவைநெருப்பு குடியேறிவிட்டிருக்கிறது” 
என்றார்‌. யுதிஷ்டிரர்‌ “ஆம்‌, நிமித்திகக்‌ கூற்றின்படி இந்தக்‌ 
களத்தில்‌ வடநெருப்பின்‌ கனைப்பொலி எழும்‌” என்றார்‌. 
திருஷ்டத்யும்னன்‌ ஒருகணத்தில்‌ விசைகொண்டு எழுந்து 
குரலும்‌ உடலசைவும்‌ முற்றாக மாறுபட “நான்‌ நமது 
படைகளை ஐவிரல்குவிகை சூழ்கையில்‌ நிறுத்துகிறேன்‌. 
நம்மால்‌ செய்யக்கூடுவது இப்போது அது ஒன்றே. நமது 
அனைத்துப்படைகளும்‌ இப்புள்ளியில்‌ வந்து 
இணையமட்டும்‌. நம்‌ முழுவல்லமையாலும்‌ அவரை 
எதிர்ப்போம்‌” என்றான்‌. சாத்யகி “அங்கரை சிகண்டியும்‌ 
சுருதகீர்த்தியும்‌ எதிர்த்து நின்றிருக்கிறார்கள்‌. 
கிருதவர்மனை சுருதசேனன்‌ எதிர்க்கிறான்‌... நான்‌ 
சென்று துரியோதனனையும்‌ இளையோரையும்‌ 
நிறுத்துகிறேன்‌. இளையவரே, அனைத்துவிசையாலும்‌ 

சிரியர்‌ மைந்தரை எதிர்கொள்க!” என்று கூவியபடி தன்‌ 
தேர்‌ நோக்கி ஓடினான்‌. 


இளைய யாதவர்‌ புன்னகையுடன்‌ அர்ஜுனனிடம்‌ “நாம்‌ 
கிளம்பலாம்‌ அல்லவா?” என்றார்‌. யுதிஷ்டிரர்‌ “என்ன 
இது, யாதவனே? இவர்கள்‌ கக்கிய இந்நஞ்சு 
எங்கிருந்தது?” என்றார்‌. “அணுக்கமானவர்களிடையே 
திரள்வது, அன்புக்கு அடியில்‌ தேங்கியிருப்பது” என்ற 
இளைய யாதவர்‌ புரவிமேல்‌ கைவைத்து அமரத்தில்‌ 
பாய்ந்தேறிக்கொண்டு சவுக்கால்‌ தொட்டார்‌. புரவிகள்‌ 
கனைத்தபடி முன்னெழுந்தன. “யாதவனே, மந்தன்‌ 
உடனிருக்கட்டும்‌... அவன்‌ நம்முடனே இருக்கட்டும்‌” 
என்று யுதிஷ்டிரர்‌ சொன்னார்‌. இளைய யாதவர்‌ 
புன்னகையுடன்‌ “அவரைக்‌ காக்கும்‌ தெய்வங்கள்‌ 
முற்றிலும்‌ வேறு” என்றார்‌. தேர்‌ எழுந்து முன்னால்‌ 
சென்றபோது அர்ஜுனன்‌ “எதன்பொருட்டு இந்த 


உளநாடகம்‌, யாதவரே!” என்றான்‌. “உமிழ்வனவற்றை 
நாம்‌ அகற்றிவிடுகிறோம்‌” என்றபின்‌ வாய்விட்டு 
நகைத்து “தெய்வங்களுக்கு முன்னால்தான்‌ மானுடர்‌ 
மிகச்சிறப்பாக நடிக்கிறார்கள்‌” என்றார்‌. 


சுளுந்துப்பந்தங்கள்‌ எரிந்‌ கொண்டிருக்க முப்பிரி 
வேலுடன்‌ தோலாடையும்‌ நீறு மணிந்திருந்த 
சிவப்படிவர்கள்‌ காவல்காத்து நின்ற சின்னஞ்சிறிய 
குகைக்குள்‌ கல்லடுக்கி எழுப்பப்பட்ட பீடத்தில்‌ ஒருமுழம்‌ 
உயரம்‌ கொண்ட சிவக்குறி அமைந்திருந்தது. 


ஏதோ தொல்மூதாதை சிவ என்னும்‌ சொல்லை 
காற்றுவெளியில்‌ இருந்து கண்டெடுத்த அக்கணத்தில்‌ 
தட்டைக்கல்‌ ஒன்றில்மேல்‌ குத்துக்கல்‌ ஒன்றை 
எழுபத்து செய்த சீரற்றவடிவம்‌. அதன்முன்‌ 

ச சச. றுவகையினரும்‌ 
ஆறு பிரிவாக அமர்ந்திருந்தனர்‌. விரிசடையை தோளில்‌ 
பரப்பி நீறணிந்து செந்நிறப்பட்டு சுற்றி புலித்தோலாடை 
அணிந்த வைரவர்கள்‌, ஆடையணியாத உடலில்‌ நீறிட்டு 
கையில்‌ மண்டையோட்டு கப்பரை ஏந்திய வாமனர்கள்‌ 
என்னும்‌ ம்பம்‌. கரிய ஆடை அணிந்து 
உடம்பெங்கும்‌ கரிபூசிய காளாமுகர்கள்‌, புலித்தோலாடை 
அணிந்து நெற்றியில்‌ முக்கண்வரைந்து பிறையென 
பன்றிப்பல்‌ சூடிய மாவிரதர்கள்‌ என்னும்‌ அகோரிகள்‌, 
தலையில்‌ காளைக்கொம்பணிந்த பாசுபதர்கள்‌, 
செந்நிறமண்ணை உடம்பெங்கும்‌ பூசிய பிங்கலர்கள்‌. 


உக்கிரரும்‌ மாணவர்களும்‌ சென்று காளாமுகர்களுடன்‌ 
அமர்ந்துகொண்டனர்‌. அங்கிருந்த ஒவ்வொருவர்‌ 
கையிலும்‌ தாளக்கருவிகள்‌ இருந்தன. உடுக்கைகள்‌, 
முழவுகள்‌, இடைக்காக்கள்‌, கிணைகள்‌, பெரும்பறைகள்‌. 
நூற்றுக்கணக்கான கரங்கள்‌ அவற்றை இசைக்க அவை 
ஒற்றைநாவெனத்‌ திரண்டு 
ஒலியெழுப்பிக்கொண்டிருந்தன. சிவ-ஓம்‌! சிவ-ஓம்‌! சிவ- 
ஓம்‌! என்று பொங்கி எழுந்த தாளம்‌ சிவாய நமஹா! என்று 
கூவி சிலகணங்கள்‌ ஒசையின்மையின்‌ 
வெறும்வெளியில்‌ திளைத்து பின்னர்‌ மீண்டும்‌ சிவ சிவ 
சிவ சிவ-ஓம்‌! என பொங்கியது. அந்தத்‌ தாளம்‌ தன்னுள்‌ 
ஓடிய எண்ணங்களைக்‌ கவ்வி தன்னுடைய ஒழுக்கில்‌ 
உருட்டிச்செல்வதை இளநாகன்‌ அறிந்தான்‌. பின்னர்‌ 
அந்தத்‌ தாளத்தையன்றி வேறெதையும்‌ அறியாதவனாக 
விழிகள்‌ விரித்து நோக்கி நின்றான்‌. 


சிவசிவசிவ என்று தாளம்‌ துடித்துக்கொண்டே இருந்தது. 
ஊடே சிவ-ஓம்‌! சிவ-ஓம்‌! என பெருந்தாளம்‌. 
அங்கிருந்தவர்கள்‌ அனைவரும்‌ ஒற்றை உளமாக ஒற்றை 
உடலாக ஆகிவிட்டதுபோல. யுகப்பிறவி முதல்‌ அங்கே 
அந்தத்‌ தாளமன்றி வேறெதுவும்‌ நிகழவில்லை 
என்பதுபோல. சிவமூலியை தூபக்கலங்களில்‌ போட்டு 


அவர்கள்‌ நடுவே வைத்திருந்தனர்‌. அதன்‌ நறும்புகை 

[10௨261] அஸ்வத்தாமன்‌ அணுகி வருந்தோறும்‌ 
புரவிக்கனைப்பொலி பெருகிப்‌ பெருகி வந்தது. அது 
நான்குபுறங்களிலும்‌ இருந்து எழுந்து அவர்கள்‌ 
அனைவரையும்‌ சூழ்ந்தது. சகதேவன்‌ அச்சத்துடன்‌ 
“மூத்தவரே...” என்றான்‌. யுதிஷ்டிரர்‌ “யாதவனே, நாங்கள்‌ 
என்ன செய்யவேண்டும்‌?” என்று கூவினார்‌. 
“காத்திருப்போம்‌” என்றார்‌ இளைய யாதவர்‌. அர்ஜுனன்‌ 
“அவர்‌ போர்முகம்‌ கொண்டு வருகையில்‌ 
அமைந்திருந்தேன்‌ என்னும்‌ பெயர்‌ எனக்குத்‌ தேவை 
இல்லை.... நாம்‌ முன்னெழுந்து செல்வோம்‌” என்றான்‌. 
யுதிஷ்டிரர்‌ சீற்றத்துடன்‌ “அறிவிலி... அவன்‌ சொல்வதை 
கேள்‌. உன்‌ எண்ணத்தை இங்கே எவரும்‌ கோரவில்லை” 
என்றார்‌. அர்ஜுனன்‌ “எழுக! முன்னெழுக!” என்று 
கூவினான்‌. இளைய யாதவர்‌ தேரை முன்னெடுக்க 
யுதிஷ்டிரர்‌ “யாதவனே...” என்றார்‌. “நான்‌ பாகன்‌, வீரனின்‌ 
ஆணைக்கு கட்டுப்பட்டவன்‌” என்றார்‌ இளைய யாதவர்‌. 


யுதிஷ்டிரர்‌ “வேண்டாம்‌... அந்தப்‌ 
புரவிக்கனைப்பொலியே அச்சமூட்டுகிறது” என்றார்‌. 
சகதேவன்‌ “அவர்‌ கொண்டிருக்கும்‌ அம்புகள்‌ என்ன 
என்று தெரிந்த பின்னர்‌ எழுவோம்‌, யாதவரே” என்றான்‌. 
பீமன்‌ “எதை அஞ்சுகிறீர்கள்‌? உங்கள்‌ பழியின்‌ வடிவென 
எழுந்து வருகிறதா அந்த வாளி? அவ்வண்ணம்‌ என்றால்‌ 
அதன்‌ முன்‌ ஆண்மையுடன்‌ சென்று பணிவதே முறை. 
ஆம்‌, நாம்‌ பெரும்பழி செய்தவர்கள்‌. வேறெவ்வண்ணமும்‌ 
நம்மை கற்பனையில்‌ வடிவமைத்துக்கொள்ள 
வேண்டியதில்லை” என்றான்‌. “மந்தா, நீ உன்‌ வாயை 
மூடு... இனி நீ பேசினால்‌ என்னால்‌ பொறுத்துக்கொள்ள 
இயலாது” என்றார்‌ யுதிஷ்டிரர்‌. நகுலன்‌ “அது 
புரவிக்கனைப்பொலி அல்ல” என்றான்‌, “ஊழித்தீ 
எழுகையில்‌ புரவிக்கனைப்பொலியாகவும்‌ பரவுகையில்‌ 
யானைப்பிளிறல்‌ போலவும்‌ அமைகையில்‌ சிம்மக்குரல்‌ 
எனவும்‌ ஒலிக்கும்‌ என்று நூல்கள்‌ சொல்கின்றன.” 


அர்ஜுனனின்‌ தேர்‌ முன்னால்‌ செல்ல யுதிஷ்டிரர்‌ 
கண்ணீருடன்‌ “என்ன நிகழவிருக்கிறது? இன்றுடன்‌ நம்‌ 
குடி அழிகிறதா?” என்றார்‌. சகதேவனிடம்‌ “அவனை 
எவ்வண்ணமேனும்‌ தடு... செல்க... அவனை தடுத்து 
நிறுத்துக!” என்று பதறினார்‌. சகதேவன்‌ முன்னால்‌ 
செல்ல “வேண்டாம்‌... அவனுடன்‌ செல்லாதே... இங்கேயே 


நில்‌” என்றர்‌. “மந்தா, நீ செல்‌... உன்‌ இளையோனுடன்‌ 
நில்‌” என்றபின்‌ “வேண்டாம்‌, உனக்கும்‌ விற்கலை தேர்ச்சி 
இல்லை. நீ ஒன்றும்‌ செய்ய முடியாது” என்றார்‌. 
“மூத்தவரே, ஏதேனும்‌ செய்யமுடியும்‌ என்றால்‌ இளைய 
யாதவரால்‌ மட்டுமே... அவரிடம்‌ நம்மை அளித்து 
காத்திருப்போம்‌” என்றான்‌ சகதேவன்‌. யுதிஷ்டிரர்‌ 
“எவரேனும்‌ அப்படி காத்திருக்க இயலுமா? வருவது 
குடியழிவு... பெருந்தழல்‌...” என்றார்‌. “ஆம்‌, தெய்வத்திற்கு 
தன்னை அளித்து முற்றாக உளம்‌ இன்றி அமர்ந்திருக்கும்‌ 
அடியார்‌ எவர்‌? அவ்வண்ணம்‌ உளமடங்கியோருக்கு துயர்‌ 
என ஏதேனும்‌ உண்டா?” என்றான்‌ பீமன்‌. “மந்தா” என 
யுதிஷ்டிரர்‌ கூவினார்‌. 


அஸ்வத்தாமன்‌ தோன்றுவதற்கு முன்னரே அவனை 
அவர்கள்‌ கண்டுவிட்டிருந்தார்கள்‌. அவன்‌ வந்த வழியில்‌ 
அலறல்களும்‌ கூச்சல்களும்‌ எழுந்தன. புயல்காற்று 
காட்டை விலக்கி வகுந்து அணைவதுபோல அவன்‌ 
படைநடுவே வரும்‌ வழி தெரிந்தது. யுதிஷ்டிரர்‌ 
“தெய்வங்களே, மூதாதையரே, காத்துகொள்க... பிழை 
பொறுத்து எங்களுடன்‌ நிலைகொள்க!” என்று 
கூவினார்‌. பீமன்‌ விழிசுருக்கி நோக்கியபடி நின்றான்‌. 
சகதேவன்‌ அறியாமல்‌ தன்‌ வில்லை எடுத்தபடி முன்னே 
செல்ல நகுலனும்‌ தொடர்ந்தான்‌. “என்ன செய்கிறாய்‌? 
அறிவிலி, நில்‌” என்று யுதிஷ்டிரர்‌ கூவினார்‌. “இங்கே 
நின்றிருப்பது என்னை கூசவைக்கிறது. நான்‌ 
மூத்தவருடன்‌ நின்றிருக்கவேண்டும்‌” என்றபம சகதேவன்‌ 
முன்னால்‌ செல்ல நகுலன்‌ தொடர்ந்தான்‌. “நீ செல்‌... 
மந்தா, நீயும்‌ செல்‌” என்று யுதிஷ்டிரர்‌ சொன்னார்‌. 
“அதனால்‌ எப்பயனும்‌ இல்லை” என்றான்‌ பீமன்‌. 


அஸ்வத்தாமன்‌ இடிவிழுந்து எரிந்துகொண்டிருக்கும்‌ மரம்‌ 
என தேரில்‌ தோன்றினான்‌. அவன்‌ தேரின்‌ புரவிகள்‌ 
வெறிகொண்டவைபோல பற்களை இளித்து 
கழுத்துக்களை வெவ்வேறு கோணங்களில்‌ தூக்கி 
திமிறிக்கொண்டிருந்தன. அவற்றின்‌ குளம்புக்கால்கள்‌ 
தரையை ஓங்கி ஓங்கி அறைந்தன. தரையின்‌ அதிர்வில்‌ 
தேர்களிலிருந்து புழுதி உதிர்ந்தது. யானைகள்‌ அஞ்சி 
உடலதிர பிளிறலோசை எழுப்பி பின்னடைந்தன. 
அஸ்வத்தாமனின்‌ உடலின்‌ ஒளி எதனால்‌ என பீமன்‌ 
உடனே கண்டடைந்தான்‌. அது அவன்‌ தலையில்‌ இருந்த 
அருமணி ஒன்றிலிருந்து எழுந்தது. அது நெய்க்குடம்‌ 
வெடித்து எரிவதுபோல சுடர்விட்டது. அந்த ஒளியில்‌ 
அவன்‌ குழல்கற்றைகள்‌ தழல்களாயின. முகம்‌ 
கனலென்று சீற, தாடி கொழுந்துவிட்டு பறந்தது. . அவன்‌ 
விழிகளும்‌ இரு மணிகளென எரிந்தன. 


“அது அவன்‌ தந்தை அளித்த மணி” என்று யுதிஷ்டிரர்‌ 
சொன்னார்‌. “அந்தச்‌ சிரோமணியுடன்‌ அவன்‌ பிறந்தான்‌ 
என்று நிமித்திகர்கள்‌ சொல்லி கேட்டிருக்கிறேன்‌. அது 
ருத்ரமணி. அனல்வண்ணனின்‌ நுதல்விழி மண்ணில்‌ 
எழுந்தது. அவனை காலருத்ரனாக ஆக்கும்‌ ஆற்றல்‌ 
கொண்டது. இளையோனே, சிவவடிவென எழுந்து 
வருகிறான்‌. அவனை எதிர்கொண்டு வெல்ல எவராலும்‌ 
இயலாது. அவனிடம்‌ சென்று அடிபணிவது ஒன்றே நாம்‌ 
செய்யக்கூடுவது...” பீமன்‌ “அடிபணிந்து என்ன 
சொல்வது? அறப்பிழை செய்தோம்‌, பொறுத்தருள்க 
என்றா? அவனால்‌ கொல்லப்படுவோம்‌ என்றால்‌ அதுவே 
நாம்‌ விண்ணேகும்‌ வழி... அதுவே நிகழ்க!” என்றான்‌. 
யுதிஷ்டிரர்‌ “நான்‌ என்ன செய்வேன்‌! தெய்வங்களே! 
மூதாதையரே...” என்று கூவினார்‌. அஸ்வத்தாமனின்‌ தேர்‌ 
மலைமேலிருந்து பாறை உருண்டு விழுவதுபோல்‌ 
அணைந்தது. விழிகளை மின்னல்‌ ஒன்று நிரப்ப 
வெண்ணிறவிழியின்மையால்‌ அனைவரும்‌ 
திசையழிந்தவர்களானார்கள்‌. அவர்களைச்‌ சூழ்ந்தது 
செவிகளை முற்றழித்த இடியோசைத்தொடர்‌. 


[age]lபார்பாரிகன்‌ சொன்னான்‌: அஸ்வத்தாமன்‌ தன்‌ 
உடல்‌ ஒளிகொண்டிருப்பதை தேரின்‌ உலோகப்பரப்பில்‌ 
விழுந்த தன்‌ பாவையின்‌ செந்நிற மின்னில்‌ இருந்தே 
உணர்ந்தான்‌. ஒருகணம்‌ தன்னுடன்‌ பிற எவரோ 
இருப்பதாகவே அவனுக்குத்‌ தோன்றியது. வலப்பக்கமும்‌ 
இடப்பக்கமும்‌ அவனை அனல்வண்ண ருத்ரர்கள்‌ 
சூழ்ந்திருந்தனர்‌. அவர்கள்‌ நின்று கொழுந்தாடினர்‌, 
மாபெரும்‌ நாவுகள்‌ என. பின்னர்‌ அவன்‌ தன்‌ நெற்றியில்‌ 
சூடிய தலைமணியின்‌ ஒளியே அது என 
புரிந்துகொண்டான்‌. அவன்‌ உள்ளம்‌ பெருகி எழுந்தது. 
சிவசிவசிவ! சிவமே யாம்‌! சிவமே யாம்‌! சிவமே யாம்‌! என 
அவன்‌ அகம்‌ கூவி ஆர்ப்பரித்தது. ஹரஹரஹர மகாதேவ்‌! 
அழிப்பவனே, பெருந்தேவனே! முழுமுதலே, மூவிழியனே! 
இதோ நான்‌. இதோ நீ! 


அவன்‌ பிறந்தபோதே அந்தத்‌ தலைமணி அவன்‌ 
நெற்றியில்‌ இருந்தது என்று கதைகள்‌ சொல்லின. அவன்‌ 
அன்னை குனிந்து பிறந்த மைந்தனைப்‌ பார்த்தபோது 
நெற்றியில்‌ இருந்த சிறிய பள்ளத்தை நோக்கி “என்ன 
ஆயிற்று? எவர்‌ நகமேனும்‌ பட்டதா?” என்றாள்‌. அது 
நகக்கீறல்‌ போலவும்‌ தோன்றியது. “அல்ல, அன்னையே. 
அது மைந்தரின்‌ பிறப்பியல்பு” என்றாள்‌ வயற்றாட்டி. 
துரோணரிடம்‌ அவன்‌ அளிக்கப்பட்‌ போது “என்ன இது, 
மைந்தனேதானா? நான்‌ ஏதோ குதிரைக்குட்டி 
பிறந்துள்ளது என்றல்லவா எண்ணினேன்‌?” என்று 


நகைத்தபடி குனிந்து நோக்கி “இது என்ன? நெற்றியில்‌? 
செந்தூரம்‌ அணிவித்தீர்களா? அவ்வழக்கம்‌ உண்டா?” 
என்றார்‌. “அது அவர்‌ தலையில்‌ பிறப்பிலேயே இருந்தது. 
குழவிகளுக்கு அவ்வண்ணம்‌ பிறப்புத்தடங்கள்‌ பல 
அமைவதுண்டு” என்றாள்‌ வயற்றாட்டி. 


நிமித்திகரை வரவழைத்து நோக்கச்‌ செய்தார்‌ துரோணர்‌. 
“அந்தணரே, இம்மைந்தன்‌ சிவக்கூறு. சூரியனின்‌ 
கதிர்பட்ட வைரம்‌. இது அவன்‌ நுதல்விழி” என்று 
நிமித்திகர்‌ சொன்னார்‌. “பதினெட்டு நாட்களில்‌ இது 
மறைந்துவிடும்‌. எப்போதும்‌ 
இருந்துகொண்டுமிருக்கும்‌... இவரை வெல்ல மண்ணில்‌ 
எவராலும்‌ இயலாது. என்றும்‌ குன்றா இளமை இவர்‌ 
தோள்களில்‌ திகழும்‌.” துரோணர்‌ நிலையழிவுடன்‌ சற்று 
தயங்கி “ஆனால்‌...” என்றார்‌. அவர்‌ கேட்க வருவதை 
உணர்ந்த நிமித்திகர்‌ “ஆம்‌, அழிக்கப்பிறந்தவர்‌” என்றார்‌. 
“எவரை?” என்றார்‌ துரோணர்‌. “அதை நாம்‌ அறிய 
இயலாது. அது மேலும்‌ பல்லாயிரவர்‌ பிறவிநூல்களுடன்‌ 
தொடர்புள்ளது” என்று முது நிமித்திகர்‌ சொன்னார்‌. 
தந்தை அவனிடம்‌ அதை ஒருமுறை சொன்னார்‌. 
“ஒவ்வொருவருக்கும்‌ பிறவிப்பணி ஒன்றுள்ளது. உன்‌ 
பணி உன்‌ நெற்றியில்‌ உறங்கெரி வடிவில்‌ உறைகிறது.” 


அஸ்வத்தாமன்‌ எப்போதுமே அந்த எரிநெற்றியை 
தன்னில்‌ உணர்ந்திருந்தான்‌. சினமெழுகையில்‌ இரு 
புருவங்களுக்கு நடுவே ஒரு எரிகுளம்‌ உருவாவதுபோல்‌. 
உடலெங்கும்‌ அதன்‌ வெம்மை பரவுவதுபோல. அது 
தன்னை முற்றாக நிலை மாற்றுவதை கண்டான்‌. 
கல்வியும்‌ பிறவிப்பண்புகளும்‌ அகன்று வெற்றுவிலங்கு 
என நின்றிருக்கச்‌ செய்தது அது. அவன்‌ அர்ஜுனனிடம்‌ 
இறுதியாக அம்புகோத்துக்கொண்ட அந்நாளில்‌ 
அவனுக்கென எழுந்த அர்ஜுனனின்‌ அம்புபட்டு அந்த 
யானைக்குழவி அலறியபடி நீரில்‌ விழுந்ததைக்‌ 
கண்டபோது அவனுக்குள்‌ அந்த அனல்‌ முற்றணைந்தது. 
அவன்‌ உடல்‌ குளிர்கொண்டு நடுங்கிக்கொண்டிருந்தது. 


அவன்‌ அன்று மாலை அந்த யானையைக்‌ காண 
கொட்டிலுக்குச்‌ சென்றிருந்தான்‌. அவன்‌ காலடியோசை 
கேட்டு அது அஞ்சி ஓலமிட்டது. “அது மிக 
அஞ்சியிருக்கிறது, உத்தமரே. எவரும்‌ அருகணைய 
இயலாது” என்றார்‌ யானைக்கொட்டில்‌ காவலரான சூர 
மதங்கர்‌. அவன்‌ யானையை நோக்கியபடி நின்றான்‌. 
அதன்‌ உடல்‌ நடுங்கிக்கொண்டிருந்தது, நீர்ப்பரப்பில்‌ 
காற்று விழுவதுபோல. “இதற்கு பெயர்‌ என்ன?” என்றான்‌. 
மதங்கர்‌ தயங்கினார்‌ “ஏன்‌?” என்றான்‌ அஸ்வத்தாமன்‌. 


“அதாவது...” என அவர்‌ மேலும்‌ தயங்க அருகே 
நின்றிருந்த இளம்‌ மதங்கன்‌ “தங்கள்‌ பெயர்தான்‌... 
இதுவும்‌ இளமையில்‌ குதிரைபோல்‌ கனைத்தது” 
என்றான்‌. அவன்‌ தன்‌ உடல்மேல்‌ ஒரு குளிர்ந்த அறை 
விழுந்ததுபோல்‌ அதை உணர்ந்தான்‌. பற்கள்‌ 
கிட்டித்துக்கொண்டன. விழிகள்‌ நீர்கோக்குமளவுக்கு 
உடல்‌ விதிர்ப்பு கொண்டு கூசியது. அங்கிருந்து உடனே 
திரும்பி விட்டான்‌. 


அதன்பின்‌ அந்த எரியை அவன்‌ அஞ்சினான்‌. தன்‌ 
ஊழ்கமனைத்தைக்கொண்டும்‌ அதை அணைக்கவே 
முயன்றான்‌. அம்பு பயில்தலையே அவன்‌ தன்‌ 
ஊழ்கச்செயல்‌ என கொண்டிருந்தான்‌. மிகக்கூரிய 
அம்புகளால்‌ மிகமிக நுண்ணிய இலக்குகளை அடித்து 
அடித்து தன்‌ அகத்தை தீட்டிக்கொண்டே சென்றான்‌. 
அதை மறந்தான்‌, கடந்து அப்பால்‌ சென்றான்‌. ஆடியில்‌ 
அவன்‌ தன்னை நோக்கிக்கொள்வதே இல்லை. 
விழிமூடாமல்‌ நீர்ப்பரப்பை நோக்கி குனிவதுமில்லை. 
ஆயினும்‌ என்றேனும்‌ அவன்‌ தன்னை அறியாது 
மென்பரப்பில்‌ நோக்கிக்‌ கொண்டால்‌ அவன்‌ விழிகள்‌ 
நுதல்மையத்தையே நாடின. அங்கே சிறிய குழியாக 
அந்தத்‌ தலைமணியை அவன்‌ உணர்ந்தான்‌. நெஞ்சு 
திடுக்கிட வி விலக்கிக்கொண்டான்‌. அதிலிருந்து 
தனக்கு மீட்பில்லை என பின்னர்‌ அறிந்துகொண்டான்‌. 


அவன்‌ உத்தரபாஞ்சாலத்தின்‌ அரசனாக அரியணை 
அமர்ந்த அன்று அவன்‌ தந்தை ஓர்‌ அருமணிகட்டிய 
சரடை அவனிடம்‌ அளித்தார்‌. அது இளஞ்செம்மை 
நிறத்தில்‌ எளிய கல்போல தோன்றியது. “இது உன்‌ 
அன்னைவழி தாதை சரத்வான்‌ உன்‌ அன்னைக்கு 
அளித்தது. மைந்தன்‌ பிறந்தால்‌ அவனுக்குரியது என 
அவர்‌ கூறியிருந்தார்‌. எங்களுக்கு எவ்வகையிலும்‌ இது 
பயனற்றது என்பதனால்‌ குடுக்கைக்குள்‌ இருந்து எடுத்து 
நோக்கியதே இல்லை. உன்‌ அன்னை இதை அஞ்சினாள்‌. 
இது உன்னை அறத்திலிருந்து வழுவச்செய்யும்‌ என்று 
அவளுக்கு ஐயம்‌. அருமணி சூட அந்தணர்க்கு உரிமை 
இல்லை. நீ ஷத்ரியன்‌ ஆவதை அவள்‌ வெறுக்கிறாள்‌” 
என்றார்‌. அவன்‌ ஒன்றும்‌ சொல்லவில்லை. “உனக்குரியது 
இது. இதைச்சூடுக!” என்றார்‌ துரோணர்‌. “இது 
துவாரகையின்‌ சியமந்தகத்திற்கு நிகரானது. 
பிறிதொன்றிலா அருமணி அரசர்களுக்கு பெருமை 
சேர்ப்பது.” 


அவன்‌ அந்த அருமணியை சூடியபம மணிமுடி 
சூட்டிக்கொண்டான்‌. அதை ஆராய்ந்த மணிதேருநர்‌ 


“அரசே, இது செந்நிற மணி. ஷாத்ர குணம்‌ கொண்டது. 
மண்வெல்வது, குருதி கோருவது, ஒருபோதும்‌ 
விழைவடங்காதது. இதற்கு நிகராக பொற்குவைகளும்‌ 
மணித்திரள்களும்‌ வைக்கப்பட்டாகவேண்டும்‌” 
என்றார்கள்‌. பூசகர்கள்‌ “இது ர௬ுத்ரமணி. இதை சிவ 
வடிவெனக்‌ கண்டு நாளும்‌ பூசை செய்யவேண்டும்‌. 
மலரும்‌ நீரும்‌ அன்னமும்‌ கொண்டு 
நிறைவுசெய்யவேண்டும்‌” என்றார்கள்‌. ர௬த்ரமணி உத்தர 
பாஞ்சாலத்தில்‌ ஆலயம்‌ ஒன்றில்‌ வைக்கப்பட்டது. 
அதற்கு மூவேளை பூசெய்கை நிகழ்ந்தது. ஒவ்வொரு 
கருநிலவு நாளிலும்‌ அவனே சென்று அதை வணங்கி 
மீண்டான்‌. 


போருக்கென எழுந்தபோது அவன்‌ தந்தையின்‌ தூதுடன்‌ 
வந்த மாணவனாகிய சுதமன்‌ “ஆசிரியர்‌ தாங்கள்‌ தந்தை 
அளித்த தலைமணியை அணிந்து வரவேண்டுமென 
விழைகிறார்‌” என்றான்‌. அஸ்வத்தாமன்‌ திடுக்கிட்டான்‌. 
“ஆனால்‌ அது இங்கே பூசனைத்தெய்வமாக உள்ளது” 
என்றான்‌. “அதைத்தான்‌ ஆசிரியர்‌ சொன்னார்‌, 
பூசனைத்தெய்வம்‌ படைக்கலமாகும்‌ தருணம்‌ இது என 
உங்களிடம்‌ சொல்லும்படி சொன்னார்‌.” அவன்‌ 
அமைச்சர்களிடம்‌ கேட்டான்‌. “ஆம்‌ அரசே, 
காவல்தெய்வமெனத்‌ திகழும்‌ அருமணிகளை 
போர்க்களத்தில்‌ சூடிச்செல்லும்‌ மரபுண்டு. அவற்றில்‌ 
எழும்‌ தெய்வம்‌ நம்‌ குடியை காக்கும்‌” என்றார்‌ அமைச்சர்‌. 
அவன்‌ அதை தன்னுடன்‌ கொண்டு வந்தான்‌. ஆனால்‌ 
எங்கும்‌ அணிந்துகொள்ளவில்லை. 


குருக்ஷேத்ரத்தில்‌ அவன்‌ போருக்கெழுந்தபோது 
துரோணர்‌ “அந்தத்‌ தலைமணியை அணிந்துகொள்‌” 
என்றார்‌. அவன்‌ பேசாமல்‌ நின்றான்‌. “அது உனக்கு 
காவல்‌” என்றார்‌. பின்னர்‌ “உன்னைக்‌ காக்க அதனால்‌ 
மட்டுமே இயலும்‌” என்று சேர்த்துக்கொண்டார்‌. அவன்‌ 
மீண்டும்‌ பேசாமல்‌ நின்றிருக்க “இது என்‌ ஆணை” 
என்றார்‌. அவன்‌ முதல்நாள்‌ போரில்‌ தலையில்‌ அதை 
அணிந்திருந்தான்‌. ஆனால்‌ எளிய கல்‌ எனத்‌ திகழ்ந்த 
அது எவர்‌ விழிகளையும்‌ கவரவில்லை. அவனே 
இருநாட்களில்‌ அதை முற்றாக மறந்துவிட்டிருந்தான்‌. 
கிருபர்‌ மட்டுமே ஒருமுறை அதை நோக்கினார்‌. “அது 
ருத்ரமணி அல்லவா?” என்றார்‌. “ஆம்‌” என்றான்‌. “அதில்‌ 
ருத்ரன்‌ எழாமலேயே இப்போர்‌ முடிவடைக!” என்றார்‌. 
[10௨6] ஏகாக்ஷர்‌ சொன்னார்‌: அரசி, நான்‌ களத்தில்‌ 


பெருந்தழல்‌ என எரிந்தெழும்‌ அஸ்வத்தாமனை 
காண்கிறேன்‌. அவனைக்‌ கண்டு அஞ்சி பாண்டவப்‌ 


படைகள்‌ சிதறி விரிந்தகல எதிரில்‌ காண்டீபத்துடன்‌ 
அர்ஜுனன்‌ மட்டும்‌ நின்றிருந்தான்‌. அவனை துணைக்க 
தேரில்‌ வந்த நகுலனும்‌ சகதேவனும்‌ அவ்வனவுரு கண்டு 
அஞ்சி பின்னடைந்தார்கள்‌. அஸ்வத்தாமன்‌ 
வெறிக்குரலில்‌ “சொல்லும்‌ வில்லும்‌ அளித்த ஆசிரியனை 
வஞ்சத்தால்‌ வீழ்த்தியவன்‌ எவன்‌? ஆண்மையிருந்தால்‌ 
நான்‌ எனச்சொல்லி அவன்‌ எழுக!” என்றான்‌. அர்ஜுனன்‌ 
“நான்‌! நான்‌ அதை செய்தேன்‌” என கைதாக்கி 
கூவினான்‌. “இந்த காண்டீபத்தால்‌ அவரை நான்‌ 
கொன்றேன்‌. என்‌ குலக்கொடி அடைந்த 
அவைச்சிறுமைக்கு அவரும்‌ பொறுப்பே என்பதனால்‌. 
என்‌ ஆசிரியனின்‌ மெய்வேதம்‌ இங்கு திகழ அவர்‌ தடை 
என்பதனால்‌” என்றான்‌. 


“அறப்பிழையால்‌ நிலை நிறுத்தப்படுவதா உன்‌ வேதம்‌?” 
என்றான்‌ அஸ்வத்தாமன்‌, “உன்‌ குலத்திற்கு 
இழைக்கப்பட்ட சிறுமையை பிறருக்கு சிறுமையிழைத்தா 
நீ நிகர்செய்வாய்‌? கீழ்மகனே, உன்‌ குடிக்கு தீராப்பழி 
சேர்ந்தது இப்போது... எடு வில்லை. உன்னை அறம்‌ 
எரித்தழிப்பதை நான்‌ காட்டுகிறேன்‌.” அர்ஜுனன்‌ 
காண்டீபத்தைத்‌ தூக்கி “ஆம்‌, நாம்‌ இறுதியாக 
இக்களத்தில்‌ எதிர்நிற்கிறோம்‌. ஓங்கிய வாளும்‌ 
இலக்குநோக்கப்பட்ட அம்பும்‌ தாம்‌ மறப்பதில்லை” 
என்றான்‌. “பேசாதே” என்றபடி அஸ்வத்தாமன்‌ அவனை 
அனலம்பால்‌ அறைந்தான்‌. அதை நீரம்பால்‌ அர்ஜுனன்‌ 
முறித்தான்‌. சிம்மத்தை யானை எதிர்கொண்டது. 
கூகையை செம்பருந்து. இடியை சிதறடித்தது புயல்‌. 
மின்னலை மூடியது முகில்‌. அவர்களின்‌ போர்‌ எரிந்து 
எரிந்து எழுந்தது. அர்ஜுனனின்‌ கை எழுந்தது. 


“அழிக உன்‌ குலம்‌! அழிக உன்‌ குடி!” என்று கூவியபடி 
அஸ்வத்தாமன்‌ நாராயணாஸ்திரத்தை எடுத்தான்‌. 
அவன்‌ கைவிரல்கள்‌ அலைமுத்திரை கொண்டபோதே 
அத்தா எழுகிறதென்பதை அனைவரும்‌ கண்டனர்‌. 
ண்ணில்‌ இடித்தொடர்‌ எழுந்தது. மின்னல்‌ சாட்டைகள்‌ 
சுழன்று சுழன்று ஒளிர்ந்தன. அவர்களை எரியும்‌ 
புகைமுகில்களும்‌ முற்றாகச்‌ சூழ்ந்தன. அஸ்வத்தாமன்‌ 
“விண்ணில்‌ இருக்கும்‌ எந்தையே, இதோ உங்கள்‌ 
வஞ்சத்திற்காக.... உங்கள்‌ அழல்‌ அவிக! உங்கள்‌ 
விழைவென எழுக இவ்வாளி!” என்று கூவினான்‌. அவன்‌ 
கையில்‌ அலையம்பு எழுந்தபோது அங்கிருந்த 
அனைவரும்‌ விழிமயங்கினர்‌. அவர்களின்‌ கண்முன்‌ 
காற்று சிற்றலைகளாகியது. கண்களை மூடி செவிகளை 
பொத்திக்கொண்டு தலை தாழ்த்தி அவர்கள்‌ 
கூச்சலிட்டனர்‌. பலர்‌ மயங்கி விழுந்தனர்‌. செவிகள்‌ 


உடைந்து குருதி வழிய, மூச்சுத்‌ திணறி துடித்தனர்‌. 
மூக்கிலும்‌ வாயிலும்‌ குருதி பெருக விழுந்து வலிப்பு 
கொண்டனர்‌. நிலத்தில்‌ தலையை அறைந்து அறைந்து 
ஓலமிட்டனர்‌. 


நுண்சொல்லை உரைத்து அஸ்வத்தாமன்‌ 
நாராயணவாளியை எடுத்ததும்‌ இளைய யாதவர்‌ உரக்க 
“அனைவரும்‌ படைக்கலங்களை கைவிடுக! தேர்களில்‌ 
இருந்தும்‌ விலங்குகளிலிருந்தும்‌ இறங்குக! நிலத்தில்‌ 
மண்டியிடுக...” என்று கூவினார்‌. அவர்‌ சொற்களை 
நகுலனின்‌ கையசைவால்‌ அறிந்து திருஷ்டத்யும்னனின்‌ 
முரசுகள்‌ வானில்‌ நிறைத்தன. படைவீரர்கள்‌ 
தேர்களிலிருந்தும்‌ புரவிகளில்‌ இருந்தும்‌ யானைகளில்‌ 
இருந்தும்‌ மண்ணில்‌ பாய்ந்தனர்‌. வேல்களையும்‌ 
விற்களையும்‌ அம்புத்தூளிகளையும்‌ வீசினர்‌. “சிறு 
படைக்கலம்கூட எஞ்சக்கூடாது.... இது ஆணை. சிறு 
படைக்கலம்‌ கூட எஞ்சலாகாது” என முரசுகள்‌ 

ணையிட்டன. குறுவாட்களையும்‌ கத்திகளையும்‌ 
பொய்நகங்களையும்‌ கொக்கிப்பிடிகளையும்கூட எடுத்து 
வீசினர்‌. கைமுட்களையும்‌ கால்கூர்களையும்‌ அகற்றினர்‌. 
அவை உலோக ஓசையுடன்‌ மண்ணில்‌ சிதறின. 


யுதிஷ்டிரர்‌ படைக்கலங்களை வீசிவிட்டு நிலத்தில்‌ 
குப்புற விழுந்தார்‌. அப்பால்‌ நகுலனும்‌ சகதேவனும்‌ 
விழுந்தனர்‌. அர்ஜுனன்‌ காண்டீபத்தை வீசிவிட்டு 
ஓடிச்சென்று மண்ணில்‌ முழந்தாளிட்டான்‌. இளைய 
யாதவர்‌ கடிவாளங்களை வீசிவிட்டு வெறுங்கையுடன்‌ 
நின்றார்‌. யுதிஷ்டிரர்‌ பீமன்‌ கையில்‌ கதையுடன்‌ 
அசைவிலாது நிற்பதை கண்டார்‌. “மந்தா, அறிவிலி, 
என்ன செய்கிறாய்‌?” என்று அவர்‌ கூவினார்‌. “நகுலா, 
அவனிடம்‌ சொல்‌. படைக்கலங்களை வீசிவிட்டு 
மண்ணில்‌ விழச்சொல்‌” என்று கதறினார்‌. நகுலன்‌ “அவர்‌ 
ஆசிரியருக்கு தலைகொடுக்க துணிந்துவிட்டார்‌, 
மூத்தவரே” என்றான்‌. “மந்தா! அறிவிலி... படைக்கலம்‌ 
துறந்து மண்ணில்‌ விழு... இது என்‌ ஆணை! மந்தா!” 
என்று யுதிஷ்டிரர்‌ கண்ணீருடன்‌ அலறினார்‌. 


செம்மண்‌ புயல்‌ சுழித்தெழுவதுபோல வந்தது 
நாராயணாஸ்திரம்‌. ஆனால்‌ அது தொட்ட 
தேர்களெல்லாம்‌ அனல்கொண்டு கொழுந்துவிட்டன. 
கொடிகள்‌ சருகுகள்போல்‌ பற்றிக்கொண்டன. உலோகத்‌ 
தேர்மகுடங்கள்‌ மெழுகென உருகி உருவழிந்தன. 
படைக்கலங்கள்‌ அனைத்தும்‌ வெயிலில்‌ புழுக்கள்போல 
உருகி நெளிந்தன. வெங்காற்றின்‌ சுழலுக்குள்‌ செம்மண்‌ 
சுழிப்பு. அதன்‌ உச்சியில்‌ புழுதியும்‌ புகையும்‌ இணைந்த 


வளையம்‌. அச்சுழிப்புக்குள்‌ ஆயிரம்‌ சிறு மின்னல்கள்‌ 
அதிர்ந்தன. உச்சியில்‌ இடியோசை எழுந்து 
எதிரொலிகளாக பெருகியது. அச்சுழிப்பின்‌ மையம்‌ 
அனல்தூணாலானது. காற்று வளையம்‌ பற்றி எரிந்த 
தேர்களை தாக்கிச்‌ சுழற்றி மேலெழுப்பி மண்ணில்‌ 
வீசியது. 


“ஆசிரியர்‌ துரோணரை வாழ்த்துக... ஆசிரியர்‌ 
அடிபணிக!” என்று இளைய யாதவரின்‌ ஆணை 
எழுந்தது. படைவீரர்கள்‌ அனைவரும்‌ திரண்ட 
பெருங்குரலில்‌ “ஆசிரியர்‌ வாழ்க! பரத்வாஜர்‌ மைந்தர்‌ 
வாழ்க! எந்தையே, சொல்லளித்த வள்ளலே, விண்வாமும்‌ 
மெய்வடிவனே, எங்கள்மேல்‌ சினம்‌ ஒழிக! எங்கள்‌ 
பிழைகளை பொறுத்தருள்க!” என்று கூவினர்‌. 
அர்ஜுனன்‌ கைகூப்பி கண்ணீருடன்‌ தலைகுனிந்து 
அமர்ந்திருந்தான்‌. திருஷ்டத்யும்னனும்‌ நிலத்தில்‌ 
தலைசேர்த்து கண்களை மூடி உதடுகளை இறுக்கி 
உள்ளத்தால்‌ “ஆசிரியரே, பொறுத்தருள்க! ஆசிரியரே, 
உங்கள்‌ மாணவனுக்கு அருள்க!” என்று 
கூவிக்கொண்டிருந்தான்‌. பீமன்‌ மட்டும்‌ கதையை 
தோளில்‌ வைத்து இடையில்‌ மறுகை ஊன்றி நிமிர்ந்த 
தலையுடன்‌ வெறித்து நோக்கியபடி நின்றான்‌. 


“மந்தா! மந்தா!” என யுதிஷ்டிரர்‌ கூவினார்‌. அவரை 
புழுதிப்புயல்‌ சூழ்ந்துகொண்டது. அவர்‌ கண்களும்‌ 
வாயும்‌ புழுதியால்‌ நிறைந்தன. மூச்செங்கும்‌ புழுதி 
நிறைய அவர்‌ ஓங்கி இருமினார்‌. அவர்‌ செவிகளை 
கொதிக்கச்‌ செய்தபடி, புருவத்தையும்‌ தாடிம௰யிர்ப்‌ 
பிசிறுகளையும்‌ பொசுக்கியபடி அனல்‌ கடந்து சென்றது. 
“மந்தா! என்‌ மைந்தா!” என்று கூவியபடி அவர்‌ பீமன்‌ 
நின்றிருந்த திசை நோக்கி ஓடினார்‌. கால்‌ தடுக்கி விழுந்து 
எழுந்து மீண்டும்‌ ஓடினார்‌. புயல்சுழிப்பு களமெங்கும்‌ 
சுழன்று மெல்ல விசை அவிந்து இளைய யாதவரை 
அணுகி அவர்‌ காலடியில்‌ மெல்லிய புழுதிச்சுழிப்பாக 
மாறி அணைந்தது. குழியானையின்‌ கூடுபோன்ற அந்தச்‌ 
சின்னஞ்சிறிய மென்புழுதிக்குழியை நோக்கியபடி 
புன்னகையுடன்‌ இளைய யாதவர்‌ நின்றிருந்தார்‌. 


யுதிஷ்டிரர்‌ “மந்தா!” என்று கூவியபடி பீமனை நோக்கி 
சென்றார்‌. அவன்‌ தலைமயிர்‌ பொன்னிறமாக 
ஒளிவிடுவதைக்‌ கண்டு திகைத்து நின்றார்‌. அது 
எரிதழல்‌ எனக்கண்டு “மந்தா!” என்று கூவியபடி அருகே 
ஓடினார்‌. அவன்‌ உடல்‌ மெல்லிய நீலநிறத்‌ தழலால்‌ 
மூடப்பட்டிருந்தது. அவன்‌ தோலாடை எரிந்து 
கரிப்படிவாக தெரிந்தது. தோல்பட்டைகள்‌ எரிய 


நெகிழ்ந்து இறங்கிய கவசங்கள்‌ உருகி நெளிவும்‌ வழிவும்‌ 
குமிழ்வுமாக புகைவிட்டுக்கொண்டிருந்தன. அவன்‌ 
எதையும்‌ அறியாதவன்போல அஸ்வத்தாமனை 
நோக்கிக்கொண்டிருந்தான்‌. 


யுதிஷ்டிரர்‌ “மந்தா...” என கூவியபடி அவனை அணுகி 
அவன்‌ கைகளை தொடப்போனார்‌ “தொடவேண்டாம்‌” 
என்று இளைய யாதவர்‌ சொன்னார்‌. “அவர்‌ உடலில்‌ 
நுண்ணனல்‌ கூடியிருக்கிறது... நீங்கள்‌ அதை 
தாளமாட்டீர்கள்‌.” இளைய யாதவரை நோக்கி ஓடிய 
யுதிஷ்டிரர்‌ “யாதவனே, என்‌ மைந்தன்‌... என்‌ 
இளையோன்‌” என்று கண்ணீருடன்‌ கூவினார்‌. 
“அஞ்சவேண்டாம்‌, அவரை அது 
ஆற்றல்கொண்டவராக்கும்‌. அது ஆசிரியரின்‌ 
நல்வாழ்த்து. இக்களத்தில்‌ துரோணர்‌ உளம்குழைந்து 
வாழ்த்தியது அவரைத்தான்‌” என்றார்‌ இளைய யாதவர்‌. 


[ீ।agelஅரவான்‌ சொன்னான்‌: குருக்ஷேத்ரக்களத்தில்‌ 
இருந்து தேரைத்‌ திருப்பி விரைந்த அஸ்வத்தாமனைத்‌ 
தொடர்ந்து சென்றனர்‌ பதினொரு ருத்ரர்கள்‌. 
அனல்போல்‌ எரிந்த உரு கொண்டவர்கள்‌. 
அஸ்வத்தாமனின்‌ ஆடிப்பாவை என்றே வடிவம்‌ 
எடுத்தவர்கள்‌. சினம்‌ கொண்ட ரைவதன்‌, சூலம்‌ ஏந்திய 
அஜன்‌, புலித்தோல்‌ அணிந்த பவன்‌, நுதல்விழிகொண்ட 
பமன்‌, உடுக்கொலிக்கும்‌ வாமன்‌, நாகம்‌ அ ந்த உக்ரன்‌, 
சடை விரித்த வ்ருஷாகபி, மான்‌ ஏந்திய அஜைகபாத்‌, மழு 
சூடிய அஹிர்புத்ன்யன்‌, மண்டையோட்டு மாலையுடன்‌ 
பஹுரூபன்‌, சாம்பல்‌ மூடிய மஹான்‌. 


“மீண்டு செல்‌... மீண்டுமொருமுறை அந்த அம்பை 
ஏவுக.... நாங்கள்‌ அழிக்கிறோம்‌ இவ்வுலகை” என்றான்‌ 
அஜன்‌. “எங்கள்‌ சினம்‌ ஆறவில்லை. நாங்கள்‌ 
களமெழுந்தாகவேண்டும்‌” என்றான்‌ பவன்‌. “உன்‌ 
தந்தையால்‌ நாங்கள்‌ கட்டுண்டோம்‌... எங்களை 
விடுவித்து போர்க்களம்‌ மீள்க!” என்றான்‌ அஜைகபாத்‌. 
“இனி எங்களுக்கு தருணம்‌ இல்லை” என்றான்‌ வாமன்‌. 
“உன்‌ சினம்‌ கொண்டு எழுக! உன்‌ வஞ்சத்தால்‌ களம்‌ 
மீள்க!” என்றான்‌ உக்ரன்‌. “உன்‌ தந்தையைக்‌ கடந்து 
செல்க... உனக்காக வில்லெடுத்து நிலைகொள்க!” 
என்றான்‌ பஹுரூபன்‌. 


அஸ்வத்தாமன்‌ அவர்களை மாறிமாறி பார்த்தான்‌. 
பின்னர்‌ தன்‌ வில்லை தேரில்‌ ஓங்கி அறைந்து வீசியபின்‌ 
“செல்க... விலகிச்செல்க!” என்று தன்‌ பாகனுக்கு 
ஆணையிட்டான்‌. அவனுக்குப்‌ பின்னால்‌ 


நெஞ்சுள்‌ குடியேறி குருதியில்‌ கலந்து நரம்புகள்‌ வழியாக 
ஓடி உடலெங்கும்‌ பரவியது. உடலை மண்ணுடன்‌ 
கட்டியிருந்த அனைத்து விசைகளும்‌ வலுவிழக்க 
இளநாகன்‌ அந்தத்‌ தாளத்தின்‌ அலைகளின்‌ மேல்‌ 
மிதந்தும்‌ விழுந்தும்‌ எழுந்தும்‌ 
அலையமத்துக்கொண்டிருந்தான்‌. 

தாளம்‌ உச்சம்‌ நோக்கி எழுந்து மேலே சென்று 
வெடித்தகணத்தில்‌ ஒரு பாசுபதர்‌ “சிவாய நம!” என்று 
கூவியபடி ஓடிவந்து தன்‌ சூலாயுதத்தை நிலத்திலூன்றி 
எம்பி அதன்மேல்‌ விழுந்து தன்‌ உடலை 
அதில்கோத்துக்கொண்டு மண்ணில்‌ சரிந்து 
துடிதுடித்தார்‌. அவரது செங்குருதியின்‌ வீச்சம்‌ 
எழுந்தபோது அங்கிருந்தவர்களின்‌ களிவெறி ஏறியது. 
பேரொலியுடன்‌ இன்னொருவர்‌ ஓடிவந்து தன்‌ சூலத்தை 
நிலத்தில்‌ ஊன்றி உடலை அதில்‌ ஏற்றிவிழுந்தார்‌. 
பின்னர்‌ இன்னொருவர்‌. அப்பால்‌ பீடத்தின்‌ மீது கரிய 
வழவழப்புடன்‌ சிவக்குறி செங்குருதிமலர்களால்‌ 
மாலைசூடி அமர்ந்திருந்தது. பந்தங்கள்‌ மின்ன அது 
அங்கு நிகழும்‌ லீலையை நோக்கியிருப்பதாகத்‌ 
தோன்றியது. 


நேரம்செல்லச்செல்ல ஒவ்வொரு மூலையிலிருந்தும்‌ 
வெறிகொண்ட சிவப்படிவர்கள்‌ பொங்கி வந்து 
சூலமேறிக்கொண்டே இருந்தனர்‌. துடிக்கும்‌ சடலங்கள்‌ 
மேல்‌ மேலும்‌ மேலும்‌ சடலங்கள்‌ குருதியும்‌ நிணமும்‌ 
கொட்ட சரிந்தன. மண்ணில்‌ இழுபட்டு அதிர்ந்து ஓய்ந்த 
கைகால்களுடன்‌ விழித்துத்‌ திறந்த கண்களும்‌ 
கரியபற்கள்‌ தெரியும்‌ பிளந்த வாய்களும்‌ கொண்ட 
சடலங்கள்‌ குவிந்துகொண்டே இருந்தன. அவனருகே 
அமர்ந்திருந்த ருத்ரரின்‌ உடல்‌ துடிக்கத்‌ தொடங்கியதை 
அவன்‌ கண்டான்‌. ஓநாய்போன்ற ஒலியுடன்‌ அவர்‌ 
எழுந்து ஓடிச்சென்று தன்‌ சூலத்தில்‌ ஏறி அமர்ந்து 
தொழுதகையுடன்‌ விழித்த கண்களுடன்‌ அதிரும்‌ 
தொண்டைநரம்புகளுடன்‌ குருதிபீரிட சூலத்தண்டில்‌ 
மெல்லச்சுழன்று இறங்கி பக்கவாட்டில்‌ சரிந்தார்‌. 
மானுடகுலமே முடிவில்லாது வந்து 
சூலமேறிக்கொண்டிருப்பதாக இளநாகன்‌ நினைத்தான்‌. 
நாட்கள்‌ மாதங்கள்‌ வருடங்கள்‌ என காலம்‌ 
சென்றுகொண்டே இருந்தது. 


இளநாகன்‌ விழித்தெழுந்தபோது இளங்காலையின்‌ 
மெல்லிய ஒளியில்‌ அங்கே சடலங்களைச்‌ சூழ்ந்து 
சிவப்படிவர்கள்‌ சிதறிக்கிடந்து துயில்வதைக்‌ கண்டான்‌. 
எழுந்து நிற்க முயன்று கால்கள்‌ வலுவிழந்து ஆடவே 


பாண்டவப்படைகளின்‌ உவகைக்கூச்சல்கள்‌ முழக்கமாக 
எழுந்து அலைபெருகிக்கொண்டிருந்தன. அவன்‌ 
தேர்த்தட்டில்‌ இறுகிய உடலுடன்‌ வெறித்த நோக்குடன்‌ 
நின்றிருந்தான்‌. 

(1ா௨2:]சஞ்சயன்‌ சொன்னான்‌: அரசே, குருக்ஷேத்ரக்‌ 
களத்தில்‌ பொடியும்‌ புகையும்‌ மெல்ல 
அடங்கிக்கொண்டிருப்பதை இப்போது பார்க்கிறேன்‌. 
முகில்கள்‌ ச ச” வான்‌ வெளுப்பதுபோல்‌ 
அங்கே ஓவ்வொரு ரராக தோன்றுகிறார்கள்‌. அதுவரை 
அங்கு படைகள்‌ மோதிக்கொண்டிருந்தன. 
அப்படைகளுக்குள்‌ ஒவ்வொரு வீரனும்‌ பிறிதொரு 
வீரனை விழியால்‌ நோக்காது தன்னந்தனிமையில்‌ 
போரிட்டுக்கொண்டிருந்தான்‌. சூழல்வெளிக்க தன்னைச்‌ 
சூழ்ந்து ஒரு பெருங்களம்‌ இருப்பதை, பல்லாயிரம்‌ பேர்‌ 
படைக்கலங்களுடன்‌ முட்டிமோதுவதை, மேலும்‌ 
பல்லாயிரம்‌ பேர்‌ உடல்‌ சிதைந்தும்‌ தலையறுந்தும்‌ 
இறந்தும்‌ உயிரெஞ்சியும்‌ நிலம்‌ நிறைத்து 
விழுந்துகிடப்பதை அப்போதுதான்‌ பார்த்தவன்போல்‌ 
ஓவ்வொரு படைவீரனும்‌ திகைப்பதை பார்க்கிறேன்‌. 
அத்தனை பொழுது எவரிடம்‌ 
போரிட்டுக்கொண்டிருந்தோம்‌ என்று அவன்‌ அகம்‌ 
மலைக்கிறது. தன்னந்தனியாக அப்பெருந்திரளுடன்‌ 
மோதிக்கொண்டிருந்தேனா என அவன்‌ 
வினவிக்கொள்கிறான்‌. அத்தனை பொழுது தன்னிடம்‌ 
போரிட்டுக்கொண்டிருந்த அந்த எதிரிவீரன்‌ யார்‌ என்று 
எண்ணி எண்ணி உளம்‌ அழிகிறான்‌. அவன்‌ 
எங்கிருந்தெழுந்தான்‌? சூழ்ந்திருந்த அப்பெருந்திரளில்‌ 
இருந்தானா? அன்றி தன்னுள்ளிருந்தே எழுந்தானா? 


வாள்‌ தாழ்த்தி, வில்‌ நிலத்திலூன்றி, வேல்களை 
கைவிட்டு, சூழ விழியோட்டியபடி சொல்லழிந்த 
உதடுகளுடன்‌ நின்றிருக்கிறார்கள்‌ கெளரவர்களும்‌ 
பாண்டவர்களும்‌. அந்தப்‌ படைக்களத்தில்‌ முதல்‌ சொல்‌ 
எழுவதுபோல்‌ முரசொலிகள்‌ ரர சக 
துரோணர்‌ களம்‌ பட்டார்‌ எனும்‌ செய்தியை 
அப்போதுதான்‌ அவர்களில்‌ பலர்‌ உணர்கிறார்கள்‌. 
அன்று நிலம்‌ சேர்ந்தவர்களின்‌ நிரையை முரசுகள்‌ 
இருதரப்பிலிருந்தும்‌ அறிவிக்கின்றன. அவர்கள்‌ முதலில்‌ 
தாங்கள்‌ எந்தத்‌ தரப்பை சேர்ந்தவர்கள்‌ என்பதையே 
உணரவில்லை. தன்னியல்பான எழுச்சியால்‌ 
படைக்கலங்களைத்‌ தூக்கி மாண்டவர்களுக்கு 
வாழ்த்தொலி எழுப்பினர்‌. துரோணருக்கு பாண்டவர்‌ 
தரப்பும்‌ கெளரவர்‌ தரப்பும்‌ வாழ்த்தொலி எழுப்பின. 
ஒலிகள்‌ கலங்க களம்‌ பட்ட அனைவருக்கும்‌ 


அனைவரும்‌ வாழ்த்தொலி எழுப்பினர்‌. தாங்களே 
கொன்று தாங்களே வாழ்த்திக்கொண்டனர்‌. 
அவ்வாழ்த்தொலிகளின்‌ பொருளை உளம்‌ 
உணராதவர்கள்‌ போல. அவ்வாழ்த்தொலிகளை 
அவர்கள்‌ தாங்கள்‌ உயிருடன்‌ எஞ்சியதன்‌ பொருட்டே 
எழுப்பிக்கொள்பவர்கள்‌ போல. 


இருதரப்பிலும்‌ படைகள்‌ மிகவும்‌ குறைந்துவிட்டிருந்தன. 
இருதரப்புப்‌ படைவீரர்களும்‌ நின்றிருக்க இடமில்லாது 
உடல்களின்‌ நடுவே இடைவெளிகளில்‌ கால்‌ வைத்து 
தள்ளாடினார்கள்‌. பின்னர்‌ அந்தி முரசு 
ஒலிக்கத்தொடங்கியது. உண்மையில்‌ இன்னும்‌ கதிரவன்‌ 
மேற்கே முற்றழியவில்லை. முழுவட்டமென புகைக்கும்‌ 
முகில்களுக்கும்‌ அப்பால்‌ ததும்பிக்கொண்டிருந்தது 
கதிர்முகம்‌. களம்‌ புழுதியால்‌ இருண்டும்‌ பின்னர்‌ 
காற்றால்‌ வெளுத்தும்‌ குருதியால்‌ செம்மை பெருக்கியும்‌ 
ஒளி கண்கூச விரிந்தும்‌ திகழ்ந்துகொண்டிருந்தது. எவர்‌ 
முடிவெடுத்ததென்றறியாமல்‌ ஓர்‌ அந்தி முரசு 
முழங்கத்தொடங்கியதும்‌ பிற முரசுகளும்‌ முழங்கின. 
ரர ன்ட்‌ பாண்டவர்களும்‌ இருபக்கமும்‌ பிரிந்து 
தளர்நடைகளில்‌ தங்கள்‌ பாடிவீடுகளுக்கு 
திரும்பத்தொடங்கினர்‌. அவர்கள்‌ இறந்த 
உடல்களின்மேல்‌ தாவினர்‌. உடல்களின்‌ இடுக்குகளில்‌ 
கால்களையும்‌ வேல்களையும்‌ ஊன்றினர்‌. பின்னர்‌ 
வேறுவழியில்லாமல்‌ உடல்கள்‌ மீது நடக்கலாயினர்‌. 


மென்மையான உயிர்‌ விதிர்க்கும்‌ தசைகள்‌. அவர்களின்‌ 
உடலில்‌ உறையும்‌ ஒன்றை பதறச்செய்தன 
அக்கால்தொடுகைகள்‌. அரசே, உயிருடல்மேல்‌ தொட 
கால்கள்‌ கொள்ளும்‌ கூச்சம்‌ எந்த தெய்வத்தின்‌ ஆணை? 
வைத்த கால்‌ அதிர எடுத்து மீண்டும்‌ பிறிதொரு 
உடல்மேல்‌ வைத்து தாவிச்சென்றுகொண்டிருந்தனர்‌. 
பின்னர்‌ அவர்கள்‌ அரியதோர்‌ கனவு நிலையை 
அடைந்தனர்‌. நிலமென மாறி பரந்துகிடந்த மானுட 
உடல்களின்‌ மீது என்றும்‌ அவ்வாறே அவர்கள்‌ 
நடந்துகொண்டிருப்பதுபோல்‌ உணர்ந்தனர்‌. 
சிற்றகவையில்‌ மூதாதையரின்‌ நெஞ்சிலும்‌ வயிற்றிலும்‌ 
நடந்தது போல்‌. வான்‌ மழை பெய்து நெகிழ்ந்த மண்ணில்‌ 
பாய்ந்து களித்தது போல்‌. உழுது புரட்டி நீர்‌ சேர்த்து 
மரமோட்டி விரித்திட்ட சேற்றுவயல்கள்‌ மேல்‌ துழாவி 
நடந்தது போல்‌. பெருவெள்ளம்‌ வற்றியபின்‌ 
கங்கைக்கரைச்சேற்றில்‌ களியாடுவது போல்‌. 
எவ்வகையிலும்‌ எண்ணவியலாத உவகையொன்றை 
அவர்கள்‌ அடைந்தனர்‌. ஒருவரை ஒருவர்‌ நோக்கி 
கூச்சலிட்டபடி பொருளற்ற வார்த்தைகளை உரக்கக்‌ 


கூவியபடி அவர்கள்‌ விழுந்துகிடந்த உடல்களின்‌ மேல்‌ 
நடனமிட்டுச்‌ சென்றனர்‌. 


அக்களிப்பு எளிதில்‌ பரவுவது. அரசே எண்ணம்‌ 
அனலென பரவும்‌. எண்ணமில்லா பித்து காற்றெனப்‌ 
பரவும்‌. சிலர்‌ வெறியோலமிட்டனர்‌. சிலர்‌ ஈட்டிகளையும்‌ 
வேல்களையும்‌ வில்களையும்‌ தலைக்குமேல்‌ தூக்கி 
அமலையாடினர்‌. அவர்கள்‌ முகங்களில்‌ வெறிப்பா 
இளிப்பா என்று வியக்கவைக்கும்‌ நகைப்பொன்று 
தோன்றியது. எங்கும்‌ பற்களும்‌ துறித்த கண்களும்‌ 
தெரிகின்றன. அவர்களின்‌ சிரிப்புடன்‌ கீழே 
மல்லாந்துகிடந்த பல்லாயிரம்‌ துறித்த கண்களில்‌, உயிர்‌ 
பிரியும்‌ கணத்து வலிப்பில்‌ உறைந்த முகங்களில்‌, 
இளித்துத்‌ திறந்த வாய்களில்‌ பதிந்திருந்த சிரிப்பும்‌ 
இணைந்துகொண்டது. இங்கிருந்து பார்க்கையில்‌ 
பல்லாயிரம்‌ சிரிப்புகளுக்கு அவர்கள்‌ 
நின்றாடுவதைப்போல்‌ தோன்றுகிறது. அந்நிலமும்‌ 
சிரிப்பது போல்‌. அச்சிரிப்பை நான்‌ இதற்கு முன்னரும்‌ 
பலமுறை கண்டிருக்கிறேனா? எப்போதும்‌ இவ்வண்ணமே 
இச்சிரிப்பு திகழ்ந்திருக்கிறதா? ஓசையற்ற சிரிப்பை போல்‌ 
வந்தறைந்து நெஞ்சை நிறைப்பது பிறிதொன்றில்லை. 
லயச்‌ சிற்பங்களின்‌ சிரிப்பு அது. கருவறையமர்ந்த 
கொடுந்தெய்வத்தின்‌ பொருள்கடந்த சிரிப்பு. 


சஞ்சயன்‌ சொன்னான்‌, அமலையாடி பாடிவீட்டுக்குத்‌ 
திரும்பும்‌ அவ்வீரர்களின்‌ மீது மேலும்‌ மேலுமென வானம்‌ 
தெளிந்துவருகிறது. இன்றைய போர்‌ முடிந்தது, அரசே. 
இது பதினைந்தாவது நாள்‌ போர்‌. பதினைந்து 
காலகட்டங்கள்‌. பதினைந்து கொடுங்கனவுகள்‌. அரசே, 
அறமும்‌ மறமும்‌ தங்கள்‌ எல்லை கண்டு திகைத்த 
பதினைந்து நாடகங்கள்‌. பதினைந்து யுகங்கள்‌ அவை. 


திருதராஷ்டிரர்‌ இருகைகளையும்‌ தலைக்குமேல்‌ குவித்து 
தசைக்குமிழிகளென விழிகள்‌ துடித்தலைய விழிநீர்‌ 
பாய்ந்து மார்பில்‌ வழிந்துகொண்டிருக்க விம்மல்‌ ஓசை 
எழுப்பினார்‌. அது நள்மூச்சென மாற “தெய்வங்களே! 
மூதாதையரே!” என்றார்‌. 


[।age]lஏகாக்ஷர்‌ சொன்னார்‌: அரசி, இப்போது 
துரியோதனனின்‌ பாடிவீட்டுக்கு முன்னால்‌ 
சிறுமுற்றத்தில்‌ இருண்டு வரும்‌ அந்தியில்‌ செவ்வொளி 
அலையும்‌ பந்தங்களின்‌ அருகே அங்கரும்‌ துச்சாதனனும்‌ 
சகுனியும்‌ சல்யரும்‌ மட்டும்‌ அமர்ந்திருக்கிறார்கள்‌. 
இருகைகளையும்‌ விரல்கோத்து முழங்கால்‌ மேல்‌ வைத்து, 
தலை கவிழ்ந்து, முடிச்சுருள்கள்‌ கலைந்து முகம்‌ மீது 


அலைய துரியோதனன்‌ அமர்ந்திருக்கிறான்‌. அவனுக்கு 
முன்‌ கர்ணன்‌ மார்பில்‌ கைகளைக்கட்டி 
விழிகளைத்தழைத்து நிலம்‌ நோக்கி அமர்ந்திருக்கிறான்‌. 
சல்யரும்‌ சகுனியும்‌ தங்கள்‌ எண்ணங்களுக்குள்‌ மூழ்கி 
ஏதோ சொற்களை உரைப்பவர்கள்போல உதடுகள்‌ 
அசைய அமர்ந்திருக்கிறார்கள்‌. 


தன்‌ புண்பட்ட காலை மெல்ல அசைத்து நீக்கி வைத்து 
முனகலோசை எழுப்பிய சகுனி “இங்கு இன்னமும்‌ போர்‌ 
முடியவில்லை” என்றார்‌. அவர்‌ அதை தன்னிடமே 
சொல்லிக்கொண்டார்‌. துரியோதனன்‌ விழிதூக்கி அவரை 
பார்த்தான்‌. “துரோணர்‌ களம்‌ படுவார்‌ என்பதை நாம்‌ 
முன்னரே அறிந்திருக்க வேண்டும்‌” என்று சகுனி 
சொன்னார்‌. “தன்‌ மாணவனை அவர்‌ 
கொன்றிருந்தாரெனில்‌ அது இதுநாள்‌ வரை இங்கு 
வாழ்ந்து, சொல்தவமும்‌ விரல்தவமும்‌ இயற்றி, விற்கலை 
ஒன்றை இப்புவியில்‌ நிறுவியதை அவரே அழித்துவிட்டுச்‌ 
செல்வது போல. எந்த ஆசிரியனும்‌ சென்று சேரும்‌ இடர்‌ 
அது. தன்னை வெல்ல வைப்பதா, தான்‌ வளர்த்தெடுத்த 
கலையை நிலைநிறுத்துவதா என்பது. பெரும்‌ 
ஆசிரியர்கள்‌ தன்‌ கலையை நிலைநிறுத்தி விடை 
கொள்ளவே விழைவார்கள்‌. துரோணரும்‌ அதையே 
செய்தார்‌. அர்ஜுனன்‌ வடிவில்‌ அவரது விற்கலை இங்கு 
நிற்கும்‌. அவர்‌ வாழ்ந்தது முழுமையடையும்‌. 
அர்ஜுனனை வெல்லக்கூடியவர்‌ அவர்‌, வஞ்சத்தாலேயே 
அவர்‌ வீழ்ந்தார்‌ என்பது களத்தில்‌ நிறுவப்பட்டமையால்‌ 
அவர்‌ தோற்கவும்‌ இல்லை” என்றார்‌. 


துரியோதனன்‌ தாழ்ந்த குரலில்‌ “இவ்வண்ணம்‌ 
எதையேனும்‌ சொல்லி நிறுவி அதை நாமே 
ஏற்றுக்கொள்வதில்‌ என்ன பயன்‌ உள்ளது? நம்‌ தரப்பில்‌ 
பெருவில்லவர்களில்‌ ஒருவர்‌ இன்றில்லை. அது மட்டுமே 
உண்மை” என்றான்‌. “அவர்‌ நமது படைகளை வெல்ல 
வைத்தார்‌. அரசே, பாண்டவர்‌ தரப்பில்‌ அவர்‌ 
உருவாக்கிய அழிவென்ன என்று சற்று முன்னர்தான்‌ 
காவல்‌ மாடத்தில்‌ ஏறி நின்று பார்த்தேன்‌. அவர்களில்‌ 
இன்று எஞ்சியிருப்பவர்‌ மிகச்சிலரே. இன்னொரு நாள்‌ 
போரில்‌ நமது முழுவிசையையும்‌ திரட்டி 
தாக்குவோமெனில்‌ அவர்கள்‌ எஞ்சப்போவதில்லை” 
என்றார்‌ சகுனி. துரியோதனன்‌ விழிதாக்கி நோக்க சகுனி 
சொன்னார்‌. “நோக்குக, நம்‌ தரப்பின்‌ முதன்மை வீரர்‌ 
இன்று நம்முடன்‌ இருக்கிறார்‌! ஒருவேளை இவ்வெற்றி 
அவருக்குரியதென முன்னரே தெய்வங்கள்‌ 
வகுத்திருக்கும்‌ போலும்‌. ஆகவேதான்‌ பீஷ்மரும்‌ 
துரோணரும்‌ களம்‌ பட்டார்கள்‌. அங்கர்‌ கையால்‌ 


பாண்டவர்கள்‌ கொல்லப்படவும்‌ உனக்கு மணிமுடி 
சூட்டப்படுவும்‌ ஊழ்‌ பாதை வகுத்துள்ளது. நாம்‌ இன்னும்‌ 
போரிட இயலும்‌.” 


“அரசே, சல்யரும்‌ கிருபரும்‌ உடனிருக்க அங்கர்‌ 
படையெழுந்தாரெனில்‌ உடல்‌ வெந்து உளம்‌ சிதறி 
நைந்துகிடக்கும்‌ பாண்டவர்களை வெல்ல நமக்கு ஓர்‌ 
புலரியும்‌ அந்தியும்‌ மட்டும்‌ போதும்‌. ஐயம்‌ வேண்டாம்‌, 
நாளை பொழுது நாம்‌ போர்‌ முடித்து வெற்றியுடன்‌ 
பாடிவீடு திரும்புவோம்‌” என்றார்‌ சகுனி. துரியோதனன்‌ 
விழி திருப்பி கர்ணனை பார்த்தான்‌. கர்ணன்‌ “ஆம்‌, நான்‌ 
படைத்தலைமை கொள்கிறேன்‌. என்னுடன்‌ நீங்கள்‌ 
இருந்தால்‌ போதும்‌. வெற்றியை ஈட்ட என்னால்‌ இயலும்‌” 
என்றான்‌. “அர்ஜுனன்‌ இன்று புண்பட்டு திரும்பிச்‌ 
சென்றிருக்கிறான்‌. அவன்‌ உடல்‌ 
வெந்துவிட்டதென்கிறார்கள்‌. அவன்‌ உளம்‌ 
நலிவுற்றிருக்கும்‌. நாளை போருக்கு அவன்‌ எவ்வண்ணம்‌ 
எழுவான்‌ என்று தெரியவில்லை என்று நமது 
உளவுச்செய்திகள்‌ சொல்கின்றன. அங்கர்‌ உளம்‌ 
கொண்டாரெனில்‌ நாளையே பாண்டவப்‌ படைகளை 
முற்றழிக்க இயலும்‌” என்றார்‌ சகுனி. “நாம்‌ வெல்வோம்‌. 
ஐயமே வேண்டாம்‌, நாம்‌ இக்களத்தில்‌ வெல்வோம்‌. அது 
எந்தையின்‌ வெற்றி. இது இனிமேல்‌ கதிர்விரித்தெழும்‌ 
சூரியனின்‌ போர்‌” என்று கர்ணன்‌ சொன்னான்‌. 


“பிறகென்ன? ஐயம்‌ களைக! இந்தத்‌ தெய்வம்‌ நமக்கான 
வெற்றியை இறுதி எல்லைக்கோட்டுக்கு அப்பால்‌ 
வைத்துள்ளது. அரசே எந்த்த்‌ தெய்வமும்‌ நற்கொடையை 
எளிதில்‌ அளித்துவிடுவதில்லை என்று கொள்க! நீ 
கோருவதென்ன? பாரதவர்ஷத்தின்‌ முதன்மை மணிமுடி. 
மும்முடி சூடி ஆள ஐம்பத்தாறு மன்னர்கள்‌ கோலூன்றி 
அமர்ந்த விரிநிலத்தை கோருகிறாய்‌. அதை அளிப்பதற்கு 
முன்‌ தெய்வங்கள்‌ கோருமல்லவா, நீ எதுவரை செல்வாய்‌ 
என்று? இறுதிக்கணம்‌ வரை நின்றிருப்பாயா என்று? ஆம்‌ 
என்று அவர்களிடம்‌ சொல்லி செயலில்‌ காட்டுவோம்‌. 
அரசே, நாளை பதினைந்து நாள்‌ போரையும்‌ மறந்து 
அன்றெழுந்ததுபோல்‌ வில்லேந்தி முடி ஒளிர கவசங்கள்‌ 
மின்ன சென்று களம்‌ நிற்க! தெய்வங்கள்‌ பார்க்கட்டும்‌, 
துரியோதனன்‌ ஒருபோதும்‌ மானுடரிடம்‌ தோற்பதில்லை 
என்று” என்றார்‌ சகுனி. அவர்‌ குரல்‌ ஓங்கியது. 


“தெய்வங்கள்‌ தங்கள்‌ அடியவனை நோக்கி அவனுக்கு 
முற்றிலும்‌ நிகரான, அவன்‌ தன்‌ முழு ஆற்றலால்‌ 
எழுந்தாலொழிய கடந்து செல்ல இயலாத மானுட 
எதிரிகளை அனுப்புகின்றன. வஞ்சத்துடன்‌ 


பகைமையுடன்‌ கீழ்மைகளுடன்‌ அவன்‌ போரிடும்படி 
செய்கின்றன. மானுடரால்‌ வெல்லப்படக்கூடிய 
ஒருவனுக்கு தங்கள்‌ அருங்கொடையை அளிப்பதில்லை 
என்று அவை முடிவு செய்துள்ளன. எந்த மானுடரும்‌ 
எவ்வகையிலும்‌ வெல்ல முடியாத ஒருவனைக்‌ கண்டே 
விண்ணிழிந்து வந்து அவை கைவிரித்து நெஞ்சோடு 
தழுவிக்கொள்கின்றன. வேண்டும்‌ வரம்‌ அளித்து 
புவித்தலைமை என நிறுத்துகின்றன. நீ வெல்ல 
இயலாதவனென்றுணர்க! அரசே, இதோ இப்போரில்‌ 
எத்தனை பேர்‌ களம்பட்டனர்‌! பீஷ்மரும்‌ துரோணரும்‌ 
வீழ்ந்தனர்‌. ஜயத்ரதரும்‌ பகதத்தரும்‌ விழுந்தார்கள்‌. 
பிதாமகர்‌ பால்ஹிகர்‌ களம்பட்டார்‌. இளையோன்‌ 

ரிசிரவஸ்‌ மறைந்தான்‌. நீ எஞ்சியிருக்கிறாய்‌. இன்னமும்‌ 

வல்லப்படாதவனாக தலை தருக்கியிருக்கிறாய்‌. இதுவே 
சான்றல்லவா, நாளை நாம்‌ வெல்வோம்‌. நாமே வெல்ல 
இயலுமென்று தெய்வங்களுக்கு நாளை காட்டுவோம்‌” 
என்றார்‌ சகுனி. 


துரியோதனன்‌ எழுந்து இருகைகளையும்‌ விரித்து “ஆம்‌, 
அதுவே என்‌ முடிவு. இன்று ஆசிரியர்‌ களம்‌ பட்ட 
செய்தியை நான்‌ அறிந்த அக்கணம்‌ என்‌ உள்ளம்‌ 
கொண்ட உணர்வென்ன என்று நானே 
கூர்ந்துநோக்கிக்கொண்டிருந்தேன்‌. அடிவிழுந்தோறும்‌ சீறி 
படமெடுக்கும்‌ அரவுபோல்‌ என்னை உணர்ந்தேன்‌. என்‌ 
கொடியில்‌ ஆடும்‌ அரவை நான்‌ கண்முன்னிலெனக்‌ 
கண்டேன்‌. என்‌ தன்முனைப்பும்‌ சினமும்‌ தணியவில்லை. 
இந்த இழப்பே இருமடங்கு சீற்றத்துடன்‌ எழுவதற்கான 

ணை என்றுதான்‌ என்‌ அகம்‌ சொல்கிறது. சோர்வூட்டும்‌ 
சொற்கள்‌ எனக்கு சுற்றும்‌ 
ஒலித்துக்கொண்டிருந்தபோதுகூட என்‌ அகத்தில்‌ 
ஒருபகுதி கல்லென உறைந்தே இருந்தது. மாதுலரே, என்‌ 
உணர்வுகளையே சொல்லாக்கியிருக்கிறீர்‌. ஆயினும்‌ 
உங்கள்‌ சொற்களுக்கு அப்பால்‌ ஒன்றை சொல்ல 
விரும்புகிறேன்‌. நான்‌ வணங்கும்‌ தெய்வங்களே என்னை 
கையொழிந்தாலும்‌ சரி, உளம்‌ சோரப்போவதில்லை. என்‌ 
தெய்வமே வில்லெடுத்து எனக்கெதிராக வந்து நின்றாலும்‌ 
சரி, களம்‌ நில்லாதொழியப்போவதில்லை” என்றான்‌. 


“இச்சொற்களையே மூதாதையர்‌ உன்னிடமிருந்து 
எதிர்பார்க்கிறார்கள்‌. உன்‌ தெய்வங்கள்‌ உன்‌ நாவில்‌ 
இவை எழக்‌ காத்திருக்கின்றன. கூரிய சொற்கள்‌ திகழும்‌ 
நாவு வாயை வேள்விக்குளம்‌ என்றாக்குகிறது, 
தெய்வங்கள்‌ அங்கே அவி கொள்கின்றன என்று அசுர 
வேதம்‌ சொல்லுண்டு” என்று சகுனி சொன்னார்‌. “ஆம்‌, 
மீண்டெழுவோம்‌. நாளை புலரியில்‌ அங்கர்‌ தலைமை 


கொள்ள போர்‌ தொடரட்டும்‌” என்று துரியோதனன்‌ 
ஆணையிட்டான்‌. “இளையோனே, உடனே இச்செய்தி நம்‌ 
படைகளில்‌ முரசறைவிக்கப்படட்டும்‌.” துச்சாதனன்‌ 
தலைவணங்கினான்‌. “நாம்‌ பீஷ்ம பிதாமகரை வணங்கி 
சொல்கொள்வோம்‌” என்றார்‌ கிருபர்‌. “துரோணர்‌ களம்‌ 
பட்ட செய்தி அவருக்கு சென்று சேர்ந்திருக்க 
வாய்ப்பில்லை” என்றார்‌ சல்யர்‌. “ஆம்‌, அரசர்‌ 
ஆணையிடாது எச்செய்தியும்‌ அவருக்கு செல்ல 
வேண்டியதில்லை என்று முன்னரே 
சொல்லப்பட்டிருக்கிறது” என்றார்‌ சகுனி. 


ஏகாக்ஷர்‌ தன்‌ காய்களை கலந்து மீண்டும்‌ ஏழாகப்‌ 
பகுத்து “அரசி நாளை போர்‌ தொடரும்‌. இதுவரை 
நிகழ்ந்த போர்‌ அனைத்தும்‌ இன்றிரவோடு முற்றாக 
மறக்கப்படும்‌. ஏழு முறை மடித்து ஏழாயிரம்‌ முறை. 
இறுக்கி சுற்றிக்‌ கட்டி இருண்ட ஆழத்திற்கு அனைத்து 
நினைவுகளும்‌ தள்ளப்படும்‌. நாளை கதிர்மைந்தனின்‌ 
நாள்‌” என்றார்‌. காந்தாரி இருகைகளையும்‌ கூப்பி “ஆம்‌” 
என்றாள்‌. பிற அரசியர்‌ நீர்மின்னும்‌ கண்களுடன்‌ நோக்கி 
நின்றிருந்தார்கள்‌. 

[[age]பார்பாரிகன்‌ சொன்னான்‌: கூட்டரே, அந்தி எழுந்து 
படையெங்கும்‌ பந்தங்கள்‌ ஒளி பெற்றுவிட்டிருந்த 
பொழுதில்‌ மூன்று தேர்களில்‌ துரியோதனனும்‌ கர்ணனும்‌ 
சல்யரும்‌ சகுனியும்‌ கிருபரும்‌ பீஷ்மர்‌ 
அம்புப்படுக்கையில்‌ கிடந்த படுகளத்தின்‌ முகப்பிற்கு 
வந்து சேர்ந்தனர்‌. அங்கு நெய்ப்பந்தங்கள்‌ படபடத்து 
காற்றிற்கு ஆடும்‌ ஓசை மட்டுமே கேட்டுக்கொண்டிருந்தது. 
மிகத்தொலைவில்‌ கெளரவப்படைப்பெருக்கு 
பாடிவீடுகளில்‌ அமைந்துகொண்டிருக்கும்‌ ஓசை 
முழக்கமெனச்‌ சூழ்ந்திருந்தது. புண்பட்ட யானைகளும்‌ 
புரவிகளும்‌ பிளிறிக்கொண்டும்‌ கனைத்துக்கொண்டும்‌ 
இருந்தன. ஆனால்‌ அச்சூழல்‌ தன்னை 
போர்க்களத்திலிருந்து வெட்டி 
அகற்றிக்கொண்டிருந்தமையால்‌ அவ்வொலிகளுக்கும்‌ 
முற்றாக அகன்று அதை வெறும்‌ பின்னணிக்‌ 
கார்வையென மாற்றிக்கொண்டுவிட்டிருந்தது. 


முதல்‌ தேரிலிருந்து துரியோதனனும்‌ கர்ணனும்‌ இறங்கி 
நின்றனர்‌. தேரிலிருந்து சகுனி தன்‌ புண்பட்ட காலை 
மெல்ல நீட்டி வைத்து உடல்‌ சரித்து நடந்துவந்தார்‌. 
கிருபரும்‌ சல்யரும்‌ இன்னொரு தேரிலிருந்து இறங்கினர்‌. 
அவர்கள்‌ அணுகும்‌ செய்தி சென்றதும்‌ பீஷ்மரின்‌ 
படுகளத்திற்கு காவல்‌ நின்றிருந்த மருத்துவ 
ஏவலர்களான சாத்தனும்‌ ஆதனும்‌ வந்து 


துரியோதனனைப்‌ பணிந்து முகமன்‌ உரைத்தனர்‌. 
பிறிதொரு மருத்துவ ஏவலன்‌ உள்ளே சென்று முதிய 
மருத்துவர்‌ வஜ்ரரை செய்தி அறிவித்து வெளியே 
கூட்டிவந்தான்‌. துரியோதனன்‌ வஜ்ரரிடம்‌ “எவ்வண்ணம்‌ 
இருக்கிறார்‌?” என்றான்‌. “அவ்வண்ணமே” என்று அவர்‌ 
மறுமொழி சொன்னார்‌. திரும்பி கர்ணனை நோக்கி 
“வருக!” என்றபின்‌ துரியோதனன்‌ உள்ளே சென்றான்‌. 


அப்பாலிருந்த ஒளி கடந்து வந்தமையால்‌ அம்புப்‌ 
படுக்கையின்‌ மீது பீஷ்மர்‌ காற்றில்‌ மிதந்தவர்போல்‌ 
கிடப்பதாகத்‌ தெரிந்தது. அம்புகளும்‌ நிழல்களும்‌ கலந்து 
பின்னி வலையாக மிதந்து வானில்‌ நின்றிருக்கும்‌ 
எண்கால்‌ சிலந்தியென அவரை துரியோதனன்‌ 
எண்ணினான்‌. அருகணைந்து அவர்‌ கால்களில்‌ 
தலைவைத்து வணங்கினான்‌. உரத்த குரலில்‌ “பிதாமகரே, 
நாளை போரில்‌ அங்கர்‌ களமிறங்குகிறார்‌. 
கெளரவப்படை முன்பினும்‌ விசைகொண்டு 
பாண்டவரை தாக்கவிருக்கிறது. நாளை வெற்றியென 
என்‌ நெஞ்சு கூறுகிறது. என்னையும்‌ அங்கரையும்‌ நம்‌ 
படையினரையும்‌ வாழ்த்துக!” என்றான்‌. பின்னர்‌ 
“பிதாமகரே, ஆசிரியர்‌ துரோணர்‌ இன்று களம்பட்டார்‌. 
அர்ஜுனனால்‌ அவர்‌ வஞ்சக்கொலை செய்யப்பட்டார்‌” 
என்றான்‌. 


பீஷ்மர்‌ அதை உணர்ந்ததுபோல்‌ தெரியவில்லை. 
இமைகள்‌ அசைவற்றிருந்தன. சற்றே திறந்த உதடுகள்‌ 
உலர்ந்து விரிசலிட்டிருந்தன. கிருபர்‌ சென்று 
வணங்கியபின்‌ பீஷ்மரின்‌ காதருகே முழந்தாளிட்டு 
“பிதாமகரே, துரோணர்‌ களம்பட்டார்‌” என்றார்‌. பீஷ்மரின்‌ 
முகத்தில்‌ உயிரசைவு தென்படாமையால்‌ மீண்டும்‌ சற்று 
வாயை அணுக்கமாக்கி “பிதாமகரே, அறிக! ஆசிரியர்‌ 
துரோணர்‌ களம்‌ பட்டார்‌! ஆசிரியர்‌ துரோணர்‌ பாண்டவ 
இளையவன்‌ அர்ஜுனனால்‌ கொல்லப்பட்டார்‌!” என்றார்‌. 
பீஷ்மரின்‌ இமைகள்‌ அசைந்தன. “ஆம்‌” என்று 
உதடுகளிலிருந்து ஓசை எழுந்தது. மேலும்‌ ஒரு 
சொல்லுக்காக அவர்கள்‌ காத்து நின்றிருந்தனர்‌. பின்னர்‌ 
கிருபர்‌ எழுந்து சென்று சொல்லின்றி பீஷ்மரை கால்‌ 
தொட்டு வணங்கி பின்னடைந்தார்‌. சல்யரும்‌ சகுனியும்‌ 
பீஷ்மரின்‌ கால்தொட்டு வணங்கி மீண்டனர்‌. 


கர்ணன்‌ முன்னால்‌ சென்று பீஷ்மரின்‌ காலில்‌ 
தலைவைத்து “வாழ்த்துக, பிதாமகரே! நான்‌ 
களத்தலைமை கொள்ள உங்கள்‌ ஒப்புதலை 
அளியுங்கள்‌” என்றான்‌. பீஷ்மரின்‌ உதடுகள்‌ அசைந்தன. 
இருபுறங்களிலும்‌ அம்புக்கூர்கள்‌ மேல்‌ அமைந்த 


கைகளில்‌ விரல்கள்‌ நடுக்குற்றன. உடலெங்கும்‌ 
உயிர்ப்பின்‌ மெல்லிய அசைவொன்று கடந்து சென்றது. 
கர்ணன்‌ மீண்டும்‌ இருமுறை அவர்‌ கால்களில்‌ 
தலைவத்து வணங்கினான்‌. அவன்‌ எழுந்த கணம்‌ 
பீஷ்மரின்‌ குரல்‌ ஒலித்தது. “புகழ்‌ சூடுக!” கர்ணன்‌ முகம்‌ 
மலர்ந்து மீண்டும்‌ தலைவணங்கினான்‌. அச்சொல்‌ அவர்‌ 
முகத்திலிருந்துதான்‌ எழுந்ததா என்று திகைப்புடன்‌ 
துரியோதனன்‌ கூர்ந்து நோக்கினான்‌. பின்னர்‌ சகுனியை 
பார்த்தான்‌. கர்ணன்‌ “விழைந்த சொல்லை 
பெற்றுவிட்டேன்‌. செல்வோம்‌ “என்றான்‌. மீண்டும்‌ 
அவர்கள்‌ பீஷ்மரை வணங்கி படுகளத்திலிருந்து 
வெளியே நடந்தனர்‌. அவர்களுக்குப்‌ பின்னால்‌ பீஷ்மர்‌ 
ட துரோணரே” என்றார்‌. துணுக்குற்றுத்‌ திரும்பிய 
துரியோதனன்‌ அதை எவர்‌ சொன்னதென்று அறியாமல்‌ 
மாறி மாறி நோக்கியபின்‌ நடந்தான்‌. 


[[/age]அரவான்‌ சொன்னான்‌: துரியோதனனிடமிருந்து 
விடைகொண்டு தன்‌ பாடிவீட்டுக்கு கர்ணன்‌ 
திரும்பும்போது தனக்குப்பின்னால்‌ ஆயிரம்‌ இருண்ட 
சுருள்களாக நாகமொன்று நெளிந்தெழுவதைக்‌ 
கண்டான்‌. விழிதிருப்பி நோக்கினால்‌ அது 
மறைந்துவிடும்‌ என்றறிந்தவனாக அவ்விருக்கும்‌ 
உணர்வையே அதுவெனக்‌ கொண்டு தளர்நடையில்‌ 
பாடிவிட்டுக்குச்‌ சென்று நின்றான்‌ .அங்கிருந்த இரு 
காவலர்களும்‌ எழுந்து தலைவணங்கினர்‌. “மஞ்சம்‌ 
ஒருக்குக!” என்று அவன்‌ சொன்னான்‌. “உணவு 
ஒருங்கியுள்ளது” என்று ஏவலன்‌ கூற “இன்று எதுவும்‌ 
தேவையில்லை” என்றான்‌. “போருக்குப்பின்‌ 
உணவொழிவது நன்றல்ல, வழக்கமுமல்ல” என்று 
இன்னொரு ஏவலன்‌ சொன்னான்‌. கைவீசி அவனை 
தவிர்த்துவிட்டு கர்ணன்‌ பாடிவீட்டுக்குள்‌ நுழைந்தான்‌. 


நார்‌ மரவுரியை தூண்களில்‌ இறுக்கிக்‌ கட்டிய மஞ்சம்‌ 
அவனுக்காக ஒருக்கப்பட்டிருந்தது. அவன்‌ சிறிய 
மரப்பெட்டியில்‌ அமர்ந்ததும்‌ இரு ஏவலர்‌ வந்து 
கால்குறடுகளைக்‌ கழற்றி கவசங்களையும்‌ 
ஆடைகளையும்‌ அகற்றினர்‌. அவன்‌ எழுந்து நின்றபோது 
மென்மரவுரிக்‌ குச்சத்தால்‌ அவனுடலை வீசித்துடைத்து 
புதிய மரவுரி அணிவித்தனர்‌. அவன்‌ கையுறைகள்‌ 
குருதியுடன்‌ சேர்ந்து தோல்‌ பொருக்கென ஒட்டியிருந்தன. 
அவற்றை வாளால்‌ கிழித்து அகற்ற வேண்டியிருந்தது. 
கையுறை படிந்திருந்த இடத்தை அவன்‌ கை நிறம்‌ மாறி 
பிறிதொரு உடல்‌ அவ்வுடலுக்குள்‌ ஒளிந்திருப்பது போல்‌ 
தோன்றச்செய்தது. அவர்கள்‌ அவன்‌ கைகளை நீரால்‌ 
கழுவினர்‌. மணலால்‌ கால்களை தூய்மை செய்தனர்‌. 


மீண்டும்‌ மண்ணில்‌ அமர்ந்துகொண்டான்‌. 
அச்சடலக்குவைகளை நோக்கலாகாது என்று 
எண்ணினாலும்‌ மீண்டும்‌ மீண்டும்‌ கண்கள்‌ அதையே 
நோக்கிக்‌ கொண்டிருந்தன. பார்வை பனிமூட்டத்தை 
ஊடுருவுவதுபோல மங்கலாகி மீள தலைக்குள்‌ ஓர்‌ 


வண்டின்‌ ஓசை அறுபடாது நீடித்தது. 


அவன்‌ வயிறு எழுந்து தொண்டைக்கு வந்தது. இருமுறை 
குடல்‌ அதிர உலுக்கிவிட்டு அவன்‌ வாயுமிழ்ந்தான்‌. 
கோழை ஒழுகும்‌ மூக்கையும்‌ கண்ணீர்‌ வழிந்த 
கண்களையும்‌ கைகளால்‌ துடைத்தபடி 

சிலகணங்கள்‌ செயலற்று அமர்ந்திருந்தபின்னர்‌ அவன்‌ 
எழுந்து மரங்களில்‌ முட்டி விழுந்தும்‌ கொடிகளில்‌ 
கால்சிக்கிச்‌ சரிந்தும்‌ முட்களில்‌ உடல்‌ கீறி குருதிவழிய 
காட்டுக்குள்‌ ஓடினான்‌. அந்த அச்சமே அவனுக்கு 
வழியைக்‌ காட்டியது. காட்டிலிருந்து வெளியேறி 
ஒற்றையடிப்பாதையை கண்டடைந்து அதில்‌ விழுந்து 
மயக்கமானான்‌. பின்னர்‌ வெயில்தாக்க 
தன்னினைவடைந்து மீண்டும்‌ எழுந்து ஓடினான்‌. 


காட்டுக்கனிகளைத்‌ தின்று, ஓடைநீரை அருந்தியபடி, 
பகலும்‌ இரவும்‌ நடந்து அவன்‌ வண்டிப்பாதையைச்‌ 
சென்றடைந்தான்‌. காலையில்‌ காஞ்சியிலிருந்து செல்லும்‌ 
வணிகர்குழுவின்‌ வண்டிவரிசையைக்‌ கண்டான்‌. 
அவர்களைக்‌ கண்டதுமே கைகளை நீட்டிக்கொண்டு 
எழுந்து ஓடி அருகே நெருங்குவதற்குள்ளாகவே 
விழுந்துவிட்டான்‌. அவர்கள்‌ அவனைத்‌ தூக்கி 
வண்டியில்‌ படுக்கவைத்து நீர்‌ கெளித்து எழுப்பினர்‌. 
விழித்தெழுந்த அவனுக்கு குளிர்நீரும்‌ உணவும்‌ 
கொடுத்தனர்‌. கடும்‌ காய்ச்சலுடன்‌ நான்குநாள்‌ 
வண்டியிலேயே படுத்திருந்த அவன்‌ பொருளில்லாமல்‌ 
புலம்பிக்கொண்டிருந்தான்‌. “சூலம்‌! திரிசூலம்‌!” என்று 
கூவியபடி எழுந்தோட முயன்ற அவனைப்‌ பிடித்து 
வண்டியில்‌ படுக்கச்செய்தனர்‌. 


கிருஷ்ணை ஆற்றங்கரையில்‌ இருந்த சித்தபதம்‌ என்னும்‌ 
வேளிர்களின்‌ ஊரில்‌ அவனை ஒப்படைத்துவிட்டு 
வணிகர்களின்‌ குழு சென்றது. பதின்மூன்றுநாட்கள்‌ 
நினைவழிந்து அவ்வூரில்‌ வேளிர்தலைவன்‌ ரன்னன்‌ 
மாராயன்‌ என்பவனின்‌ இல்லத்தில்‌ படுத்திருந்த 
இளநாகன்‌ கண்விழித்தெழுந்தபோது அதுவரை 
அறிந்தவை அடைந்தவை அனைத்தையும்‌ இழந்து 
புதியதாகப்‌ பிறந்தவன்போலிருந்தான்‌. மெலிந்து ஒடுங்கி 
எலும்புத்தொகை போலான உடலும்‌ ஒட்டிய 
கன்னங்களும்‌ குழிவிழுந்த கண்களும்‌ உலர்ந்த 


கர்ணன்‌ மஞ்சத்தில்‌ படுத்துக்கொண்டு அவர்கள்‌ 
வெளியேறும்படி கையசைத்தான்‌. அவர்கள்‌ 
ஓசையில்லாது வெளியே சென்று குடிலின்‌ படலை 
மெல்ல மூடினர்‌. வெளியே இருந்து வந்த பந்த ஒளி 
மறைந்ததும்‌ உள்ளே இருள்‌ செறிந்தது. பின்னர்‌ இருள்‌ 
வெளிறலாயிற்று. இருளலைகள்‌ உடலெனத்‌ திரள ஒரு 
நாகம்‌ அவன்‌ கால்மாட்டிலிருந்து எழுந்து ஏழு 
தலைவிரித்து நின்றது. கர்ணன்‌ வெறுமனே அதை 
பார்த்துக்கொண்டிருந்தான்‌. அதன்‌ கண்கள்‌ மின்‌ 
கொண்டன. நாக்கு சீறலோசையுடன்‌ பறந்தது. “என்‌ 
வஞ்சம்‌ இலக்கு தவறியது” என்று அது கூறியது. “அறிக, 
இலக்கு தவறும்‌ வஞ்சங்கள்‌ ஏழு மடங்காகும்‌! எண்‌ 
எண்ணிப்‌ பெருகி ஏழாயிரம்‌ மடங்காகும்‌. என்‌ நஞ்சு 
நுரைகொள்கிறது...” 


கர்ணன்‌ அதன்‌ இமையா விழிகளை 
பார்த்துக்கொண்டிருந்தான்‌ “உன்னுடன்‌ இங்கிருப்பேன்‌. 
உன்‌ ஆவநாழியை ஒழியாது நிறைப்பேன்‌” என்றது 
மணிகர்ணன்‌. “உன்னை உணராத நாளில்லை” என்று 
கர்ணன்‌ சொன்னான்‌. “தட்சனது மைந்தனின்‌ 
அவ்வஞ்சத்தை நான்‌ விழுங்கினேன்‌” என்றபோது 
நாகத்தின்‌ முகத்தில்‌ ஒரு சிரிப்பை அவன்‌ பார்த்தான்‌. 
“தன்‌ உற்றாரை தானே விழுங்கி செரித்து வளர்வது 
நாகங்களின்‌ இயல்பென்று அறிந்திருப்பாய்‌.” அது சீறி 
நகைத்தது. “நான்‌ பிற நாகங்களை மட்டுமே 
உணவாகக்கொள்ளும்‌ அரசநாகம்‌. நான்‌ உண்டவர்கள்‌ 
அனைவரும்‌ என்னுள்‌ விதையென்றாகி பெருகி 
நிறைந்துள்ளனர்‌. என்‌ தலையென நீ காண்பவை நான்‌ 
உண்ட பெருநாகங்கள்‌.” 


பின்னர்‌ அது குனிந்து அவன்‌ நெஞ்சின்‌ மேல்‌ தன்‌ முழு 
எடையையும்‌ வைத்து முகத்தருகே வந்தது. “துயில்க! 
இன்று இரவு உன்‌ கலத்தில்‌ என்‌ நஞ்சு புளித்து நுரை 
கொண்டு நிறையும்‌.” பின்னர்‌ பின்விலகி வளைந்து படம்‌ 
சொடுக்கி அவன்‌ உதடுகளில்‌ ஓங்கி கொத்தியது. 
கர்ணனின்‌ உடல்‌ விதிர்ப்பு கொண்டது. நரம்புகள்‌ 
உடைபட்டு புடைத்தெழ வலிப்பு எழுந்து வாயில்‌ நுரை 
பெருகி ஒழுக அவன்‌ துடித்துக்கொண்டிருந்தான்‌. 
பின்னர்‌ மெல்ல தசைகள்‌ இளகி நரம்புகள்‌ நெகிழ உடல்‌ 
தளர்ந்து மஞ்சத்தில்‌ படுத்தான்‌. விழிகள்‌ மூடி சீரான 
மூச்சு ஒலிக்கலாயிற்று. அவன்‌ உடலிலிருந்து உள்ளம்‌ 
மெல்ல நழுவி இருண்ட ஆழத்தில்‌ கரிய துளியென 
சொட்டியது. அங்கே பல்லாயிரம்‌ கோடி நாகங்கள்‌ 
அலைகளென கொப்பளிப்பென கொந்தளிப்பென 
சுழிப்பென நிரம்பி பரந்திருந்தன. 


[கார்கடல்‌ நிறைவு] 

சூதரே, மாகதரே, கேளுங்கள்‌! இந்தப்‌ புலரி மங்கலம்‌ 
கொள்க! இந்த மரங்கள்‌ தளிர்ச்செவிகோட்டி சொல்கூர்க! 
இந்தப்‌ புள்ளினங்கள்‌ அறிக! இந்தத்‌ தெள்ளிய நீரோடை 
இச்சொற்களை சுமந்துசெல்க! இந்தக்‌ காற்றில்‌ நமது மூச்சு 
என்றென்றுமென நிலைகொள்க! ஆம்‌, அவ்வாறே ஆகுக! 


நான்‌ வெயிலின்‌ மைந்தனின்‌ கதையை 
சொல்லவிருக்கிறேன்‌. விழிநிறைத்து வெள்ளியுருக்கிப்‌ 
பெருகும்‌ வெயில்‌ கதிரோனின்‌ கைகளின்‌ பெருக்கு. 
அவன்‌ ஆடையின்‌ அலை. கணம்‌ கோடி கரிய 
மைந்தரைப்‌ பெறுகிறான்‌ வெய்யோன்‌. கருமையே 
அவனுக்கு உகந்தது. தோழரே, இங்குள்ள 
ஒவ்வொன்றிலிருந்தும்‌ ஒரு கரிய நிகர்வடிவை அவன்‌ 
தனக்கென சமைத்துக்கொள்கிறான்‌. அக்கரிய உலகில்‌ 
ஒவ்வொன்றையும்‌ தொட்டுத்தொட்டுத்‌ தடவும்‌ 
பல்லாயிரம்கோடி கைகளுடன்‌ மகிழ்ந்திருக்கிறான்‌. 


ஒளியுருவனின்‌ கரிய மைந்தன்‌. அவன்‌ 
தொட்டுத்தொட்டு இங்கிருந்த அனைத்திலிருந்தும்‌ 
தேடிச்சேர்த்த அழகனைத்தும்‌ திரண்டவன்‌. தந்‌ைத 
தழுவித்தழுவி சலிப்புறா பெருந்தோள்கள்‌ கொண்டவன்‌. 
கண்படுமோ என தந்தை நேர்விழிகொண்டு நோக்க 
நாணி ஓரநோக்கால்‌ தொட்டறியும்‌ எழில்முகம்‌ 
அமைந்தவன்‌. அவனை வாழ்த்துக! இப்புவியில்‌ 
தெய்வங்கள்‌ நிகழ்த்தும்‌ விந்தைகளில்‌ பெரியது வீரம்‌. 
அதனினும்‌ பெரியது அன்பு. அதனினும்‌ பெரிது துறவு. 
பாணரே, அறிக! அம்மூன்றினும்‌ அரியது அழகு. 
அம்மூன்றும்‌ கனிந்தெழுந்த ஒளி அது. 


பேரழகனை வணங்குக! பெண்ணழகு இனியது. 
பிள்ளையழகு அதனினும்‌ தூயது. பெண்ணழகு ஆடவர்‌ 
விழிகளால்‌ நிறைவுறுகிறது. பிள்ளை அழகு 
அன்னையின்‌ கனவால்‌ துய்க்கப்படுகிறது. அனைத்தும்‌ 
திகைந்த ஆணழகு தெய்வங்களால்‌ மட்டுமே 
முற்றறியப்படுவது. அதை பெண்டிர்‌ அஞ்சுகிறார்கள்‌. 

ண்கள்‌ அகல்கிறார்கள்‌. அன்னையர்கூட 
குழவிப்பருவத்திற்கு அப்பால்‌ காண்பதில்லை. எவரும்‌ 
முழுதுற நோக்கா கருவறைக்‌ கருஞ்சிலையிலேயே 
சிற்பியின்‌ கலை முழுமையடைகிறது. 


அன்றொருநாள்‌ இது நிகழ்ந்தது. துவாரகையிலிருந்து 
இரு புரவிகளில்‌ இளைய யாதவரும்‌ இளைய 
பாண்டவரும்‌ தெற்குநோக்கி சென்றனர்‌. நர்மதை 
கருவெனத்‌ தோன்றும்‌ மலையடுக்குகளின்‌ விலாவில்‌ 
நாகமெனச்‌ சுற்றிச்சுழன்று கிடந்த செம்மண்‌ 
பாதையினூடாக அவர்கள்‌ செல்கையில்‌ எதிரே ஒரு 
முதிய பாணர்‌ தன்‌ துணைவியுடன்‌ வந்தார்‌. அவர்‌ 
கையில்‌ பூசணிக்கொப்பரையாலான சுதியாழ்‌ இருந்தது. 
தோளில்‌ கிணைப்பறை தொங்கியது. அவள்‌ கையில்‌ 
உண்கலங்களும்‌ போர்வைகளும்‌ கட்டி வைக்கப்பட்ட 


மரவுரிப்பொதி. 


அவர்களைக்‌ கண்டு வணங்கி “வீரரே, இது இந்த 
மலைக்கு அப்பாலிருக்கும்‌ சாலஸ்தலி என்னும்‌ சிற்றூர்‌ 
செல்லும்‌ பாதை அல்லவா?” என்றார்‌ முதிய பாணர்‌. 
“ஆம்‌, இவ்வழியே. இன்னும்‌ நான்கு நாழிகை நடந்தால்‌ 
அங்கு செல்லலாம்‌” என்றார்‌ அர்ஜுனன்‌. “சுக குலத்தைச்‌ 
சேர்ந்த பாணனாகிய என்‌ பெயர்‌ சாந்தன்‌. இவள்‌ என்‌ 
துணைவி கலிகை. உங்களை சந்திக்கும்‌ பேறுபெற்றேன்‌” 
என்றார்‌ முதுபாணர்‌. “அஸ்தினபுரியின்‌ பாண்டுவின்‌ 
மைந்தனாகிய என்‌ பெயர்‌ அர்ஜுனன்‌. இவர்‌ என்‌ தோழர்‌ 
யாதவ கிருஷ்ணன்‌” என்றார்‌ அர்ஜுனன்‌. 


“அஸ்தினபுரியை கதைகளில்‌ கேட்டுள்ளேன்‌. அது 
வடக்கே இருக்கிறது. பெருவள்ளல்‌ கர்ணனையும்‌ 
அறிந்துள்ளேன்‌” என்றார்‌ சாந்தன்‌. “உங்கள்‌ பயணம்‌ 
சிறக்கட்டும்‌” என்றார்‌ அர்ஜுனன்‌. “நலம்‌ சூழ்க! குலம்‌ 
பொலிக!” என அவர்களை வாழ்த்தினார்‌ பாணர்‌. 
அவர்கள்‌ முன்சென்றபோது அர்ஜுனன்‌ அதுவரை 
இருந்த உள ஊக்கத்தை இழந்துவிட்டிருந்ததை இளைய 
யாதவர்‌ உணர்ந்தார்‌. 


அன்று மாலை அவர்கள்‌ ஒரு பேராலமரத்தடியில்‌ 
தங்கினர்‌. சிற்றோடை ஒன்று ஓசையிட்டபடி 
வளைந்தோடிய அந்த இடத்தில்‌ வணிகர்கள்‌ சிலர்‌ 
முன்னரே அமர்ந்திருந்தார்கள்‌. துயில்கொள்வதற்கு 
உகந்த நீள்பட்டைக்‌ கற்களை நிரையாக போட்டிருந்தனர்‌. 
அருகே முக்கூட்டுக்‌ கல்லில்‌ கலம்‌ அமைத்து விறகு 
எரித்து சமையல்‌ செய்துகொண்டிருந்தார்‌ ஒருவர்‌. 
புரவிகளை நிறுத்தி அவர்கள்‌ இறங்கிச்சென்றபோது 
வணிகர்கள்‌ எழுந்து வாழ்த்து கூறினர்‌. 


சங்கு குலத்து வணிகரான சக்ரர்‌ “இவர்கள்‌ என்‌ 


தோழர்கள்‌. நாங்கள்‌ உத்கலத்திலிருந்து விஜயபுரிக்கு 
செல்பவர்கள்‌. எங்களுடன்‌ அமர்க! எங்கள்‌ 


வழியுணவைக்‌ கொள்க!” என்றார்‌. அவர்கள்‌ அமர்ந்து 
தங்கள்‌ குலமுறையைச்‌ சொன்னதும்‌ சக்ரர்‌ “ஆம்‌, 
அஸ்தினபுரியை அறிவேன்‌. பேரழகன்‌ அல்லவா 
கர்ணன்‌!” என்றார்‌. அர்ஜுனன்‌ மறுமொழி சொல்லாமல்‌ 
குனிந்து அமர்ந்திருந்தார்‌. அவர்கள்‌ “இன்னும்‌ 
சற்றுபொழுதில்‌ உணவு ஒருங்கிவிடும்‌” என்றனர்‌. 


உணவருந்தி அவர்கள்‌ அளித்த கற்பலகையில்‌ 
படுத்திருக்கையில்‌ அர்ஜுனன்‌ மல்லாந்து 
விண்மீன்களை நோக்கி துயிலற்று இருப்பதை இளைய 
யாதவர்‌ நோக்கினார்‌. ஆனால்‌ அவர்‌ ஒன்றும்‌ 
சொல்லவில்லை. மறுநாள்‌ புலரியில்‌ அவர்கள்‌ 
அங்கிருந்து கிளம்பி மீண்டும்‌ தெற்குநோக்கி சென்றனர்‌. 
வெயில்‌ எழுந்து எரிபொழியத்‌ தொடங்கியபோது அங்கே 
கற்பாறையில்‌ வேரோடி எழுந்து நின்றிருந்த 
அரசமரத்தின்‌ நிழலில்‌ தங்கினர்‌. 


வெயிலில்‌ வியர்வையின்‌ ஆவி எழ நான்கு சூதர்கள்‌ 
அங்கே வந்தனர்‌. தங்கள்‌ இசைக்கலன்‌ களை 
வைத்துவிட்டு வணங்கினர்‌. அர்ஜுனன்‌ தன்னை “ஒரு 
வடநாட்டு ஷத்ரியன்‌. தென்திசைக்குச்‌ செல்பவன்‌” என 
அறிமுகம்‌ செய்துகொண்டார்‌. யாதவர்‌ “நான்‌ யாதவன்‌, 
பயணி” என்றார்‌. சூதர்கள்‌ அமர்ந்து இளைப்பாறத்‌ 
தொடங்கியதும்‌ இளைய யாதவர்‌ புன்னகையுடன்‌ 
“சூதரே, உங்களில்‌ எவர்‌ அஸ்தினபுரியை அறிவீர்கள்‌?” 
என்றார்‌. அர்ஜுனன்‌ அப்பால்‌ அண்ணாந்து நோக்கி 
தலையில்‌ கை அணைத்துப்‌ படுத்திருந்தார்‌. அவர்‌ உடலே 
செவியாகும்‌ மெய்ப்பு தோன்றியது. 


“குருகுலம்‌ பெருமைகொண்டது. மாவீரன்‌ கர்ணனின்‌ 
தோழர்‌ துரியோதனரால்‌ ஆளப்படுவது” என்றார்‌ ஒருவர்‌. 
“கர்ணன்‌ ஆள்வது சம்பாபுரி. அது அஸ்தினபுரியின்‌ 
இணைநாடு” என்றார்‌ இன்னொருவர்‌. “வசுஷேணர்‌ 
கலிங்கத்தையும்‌ வங்கத்தையும்‌ வென்றார்‌. அவருடைய 
புரவியை நிறுத்த வடக்கே எவருமில்லை” என்றார்‌ 
மூன்றாமவர்‌. “நீங்கள்‌ அர்ஜுனனை அறிவீர்களா?” 
என்றார்‌ இளைய யாதவர்‌. “அர்ஜுனன்‌ பாண்டவர்களில்‌ 
ஒருவர்‌ அல்லவா?” என்றார்‌ ஒருவர்‌. “வில்வீரர்‌ 
என்கிறார்கள்‌” என்றார்‌ இன்னொருவர்‌. “ஐவரில்‌ 
இரண்டாமவர்‌” என ஒருவர்‌ சொல்ல பிறிதொருவர்‌ 
“இல்லை, மூன்றாமவர்‌” என்றார்‌. 


அர்ஜுனரின்‌ உடல்‌ விதிர்ப்பதை நோக்காமலேயே 


இளைய யாதவர்‌ உணர்ந்தார்‌. அவர்கள்‌ அங்கிருந்து 
கிளம்புகையில்‌ அர்ஜுனரால்‌ நடக்கவே இயலவில்லை. 


கையூன்றி புரவிமேல்‌ ஏற இருமுறை முயன்றார்‌. சற்று 
தொலைவில்‌ சென்று நின்ற இளைய யாதவர்‌ அவர்‌ 
அப்பால்‌ நின்றுவிட்டிருப்பதைக்‌ கண்டு புரவியைத்‌ 
திருப்பியபடி அணுகி வந்தார்‌. “என்ன ஆயிற்று உனக்கு? 
உடல்நலமில்லையா? ஓய்வு கொள்ளவேண்டுமா என்ன?” 
என்றார்‌. “இல்லை” என அர்ஜுனன்‌ சொன்னார்‌. 
“களைத்திருக்கிறாய்‌. உடல்‌ வியர்வை கொண்டிருக்கிறது. 
விழிகள்‌ சோர்ந்து தசைதழைந்துள்ளன...” என்றார்‌ 
இளைய யாதவர்‌. 


“யாதவரே, நான்‌ ஏன்‌ துயருறுகிறேன்‌ என நீங்கள்‌ 
அறிவீர்கள்‌” என்றார்‌ அர்ஜுனன்‌. “நான்‌ கேட்க 
விழைவதென்ன என்பதும்‌ உங்களுக்கு நன்கு தெரியும்‌.” 
இளைய யாதவர்‌ நகைத்து “மானுடனுக்கு 
வேண்டியதென்ன என்று தெய்வங்களுக்கு நன்றாகவே 
தெரியும்‌. ஆயினும்‌ வேண்டிக்கொள்பவர்களுக்கே அவை 
கனிகின்றன்‌” என்றார்‌. “நான்‌ எண்ணுவதை 
சொல்லாக்கிக்‌ காட்டவேண்டும்‌, அவ்வாளவுதானே?” என 
சீற்றத்துடன்‌ கேட்ட அர்ஜுனன்‌ “நான்‌ எவ்வகையில்‌ 
அவனைவிட குறைவானவன்‌? அவன்‌ கொண்டுள்ள 
இப்புகழுக்கு என்ன அடிப்படை?” என்றார்‌. 


இளைய யாதவரை நோக்கி சீறும்‌ மூச்சுடன்‌ அவர்‌ 
தொடர்ந்தார்‌. “சொல்க! வீரத்தில்‌ நான்‌ அவனுக்கு 
நிகரானவன்‌, ஒருநாள்‌ அவனை வெல்லும்‌ 
ஊழ்கொண்டவன்‌. அவன்‌ சூதன்‌, நானோ 
பெருங்குலத்தில்‌ பிறந்தவன்‌. அவன்‌ வெற்றிகள்‌ 
பிறிதொருவனுக்குப்‌ பணிந்து பெற்றவை. நான்‌ 
வில்கொண்டு திசைவென்றவன்‌.” இளைய யாதவர்‌ 
“மெய்‌, ஆனால்‌ எளிய மானுடர்‌ பெரியோரை 
நினைவில்கொள்வது அப்பெரியோர்‌ கொண்ட 
பெருமைகளின்பொருட்டு அல்ல. அப்பெருமையால்‌ 
தாங்கள்‌ அடைந்த நலன்களின்‌ பொருட்டே. 
கடுவெளியை ஆளும்‌ முழுமுதல்‌ தெய்வங்களைக்கூட 
மானுடர்‌ அவை தங்களுக்கு அளித்த அருளால்தான்‌ 
அறிந்துகொள்கிறார்கள்‌” என்றார்‌. 


“அவன்‌ அவர்களுக்கு அளிக்கும்‌ அந்நலன்தான்‌ என்ன?” 
என்று அர்ஜுனன்‌ உரத்த குரலில்‌ சொன்னார்‌. “சூதரும்‌ 
மாகதரும்‌ அணுகுகையில்‌ அள்ளி வழங்கி 
அவர்களைக்கொண்டு தன்னை பாடச்செய்கிறான்‌. 
அவர்கள்‌ அவன்‌ வீரத்தைப்‌ பாடவில்லை. அவன்‌ 
அழகையும்‌ மெய்யாகவே பாடவில்லை. அவற்றை 
அவர்கள்‌ செவிச்செய்தியாகவே அறிவர்‌. அவர்கள்‌ 
பாடுவது அவன்‌ அளித்த செல்வத்தை பற்றித்தான்‌. 


யாதவரே, விலைகொடுத்துப்‌ பெறுவதா பெருமையும்‌ 
புகழும்‌?” 


“அல்ல, ஆனால்‌ இவ்வுலகில்‌ அரியவை இரண்டே. 
தவமும்‌ கொடையும்‌. இரண்டும்‌ மானுட உள்ளம்‌ செல்லும்‌ 
இயல்பான திசைக்கு நேர்‌ எதிர்த்திசை நோக்கி 
செல்பவை. கொடை ஒரு தவம்‌. தவம்‌ ஒரு 
பெருங்கொடை” என்று இளைய யாதவர்‌ சொன்னார்‌. 
“ஆகவேதான்‌ முனிவரை வள்ளல்‌ என்றனர்‌. 
வள்ளல்களை முனிவர்‌ என்பதும்‌ தகும்‌.” அர்ஜுனன்‌ 
“அள்ளிக்கொடுப்பதில்‌ என்ன உள்ளது? அளிக்க 
தன்னிடம்‌ பொருள்‌ உள்ளது என்னும்‌ 

ஆணவ த்தைத்தவிர?” என்றார்‌. “அளிப்பவன்‌ ஆணவம்‌ 
கொண்டால்‌ பெறுவது பொற்குவையே ஆனாலும்‌ 
இரவலன்‌ சீற்றமே கொள்கிறான்‌. பொன்னுக்கும்‌ 
பொருளுக்கும்‌ அப்பால்‌ நின்றிருக்கும்‌ தெய்வமொன்று 
ஒவ்வொரு மானுடனுக்கும்‌ உள்ளே உறைகிறது. அது 
வணங்கிப்‌ படைப்பனவற்றை மட்டுமே 
பெற்றுக்கொள்கிறது” என்றார்‌ இளைய யாதவர்‌. 


அர்ஜுனன்‌ சலிப்புடன்‌ தலையசைத்து அச்சொற்கள்‌ 
தன்னுள்ளத்தில்‌ புகுவதை தடுத்தார்‌. “துறப்பதனூடாக 
அடைவது பெரிதென உணர்ந்தவர்களின்‌ பாதை அது. 
பிறருக்கு அது எளிதெனத்‌ தோன்றும்‌. ஆற்றுகையில்‌ 
முதல்‌ காலடியிலேயே புவிமுழுதும்‌ எடையென ஏறி 
தோளை அழுத்தும்‌.” அர்ஜுனன்‌ சீற்றத்துடன்‌ “நானும்‌ 
அளிக்கிறேன்‌. அள்ளி அள்ளி இவர்களுக்கு 
கொடுக்கிறேன்‌. இவர்களும்‌ என்னைப்‌ பாடும்படி 
செய்கிறேன்‌. இந்திரப்பிரஸ்தத்தின்‌ களஞ்சியம்‌ நான்‌ 
ஈட்டிய பொருளால்‌ நிறைந்துள்ளது. 
அடிமைச்சிறுநாடாகிய அங்கம்‌ ஆயிரம்‌ கொடுத்தால்‌ 
நான்‌ பல்லாயிரம்‌ கொடுக்கிறேன்‌” என்றார்‌. 


இளைய யாதவர்‌ புன்னகை செய்தார்‌. அர்ஜுனன்‌ 
அரற்றியபடியே உடன்வந்தார்‌. “பெருஞ்செயலாற்றி 
புகழ்பெற்றவர்களின்‌ காலம்‌ திரேதாயுகத்துடன்‌ 
முடிந்துவிட்டது போலும்‌. இது பொருள்கொடுத்து புகழை 
விலைகொள்ளும்‌ காலம்‌. நானும்‌ விலைகொடுக்கிறேன்‌. 
வேறென்ன? புகழே இப்புவியில்‌ ஷத்ரியன்‌ ஈட்டுவது. 
அதற்கு வில்‌ போதாது துலாக்கோல்‌ தேவை என்றால்‌ 
அவ்வண்ணமே ஆகுக!” இளைய யாதவர்‌ ஒன்றும்‌ 
சொல்லவில்லை. “இவ்வண்ணம்தான்‌ நீங்களும்‌ 
ஈட்டுகிறீர்களா புகழை?” என்று அர்ஜுனன்‌ அவரை 
நோக்கி சீறினார்‌. “நான்‌ உலகனைத்திடமிருந்து 
பெற்றுக்கொள்பவனும்கூட” என அவர்‌ சொன்னார்‌. 


பேச்சின்‌ அலைக்கழிவால்‌ அவர்கள்‌ 
வழிபிழைத்துவிட்டிருந்தனர்‌. உயர்ந்த கற்றாழைகள்‌ 
செறிந்த வறண்ட காட்டை வந்தடைந்திருப்பதை தன்‌ 
குரலின்‌ எதிரொலி மாறிவிட்டிருப்பதன்‌ வழியாக 
அர்ஜுனன்‌ உணர்ந்தார்‌. “இது எந்த இடம்‌?” என்று 
திகைப்புடன்‌ கேட்டார்‌. “இது புராணநர்மதை. முன்பு 
நர்மதை இந்த மாபெரும்‌ மலைப்பிளவினூடாகவே 
நிலமிறங்கியது. அப்பால்‌ ஒரு மலை பெயர்ந்து விழுந்து 
அதை வழிமாற்றியது. இது இன்று வெறும்‌ 


மலைவாய்திறப்பு மட்டுமே” என்றார்‌ இளைய யாதவர்‌. 


“நாம்‌ திரும்புவோம்‌” என்று அர்ஜுனன்‌ சொன்னார்‌. “நீ 
பார்க்கவேண்டிய ஒன்று இங்கே உள்ளது” என்று இளைய 
யாதவர்‌ சொன்னார்‌. அவர்‌ தோளைத்தொட்டு “வருக!” 
என அழைத்துச்சென்றார்‌. மலைப்பிளவிற்கு அப்பால்‌ 
மஞ்சள்‌ நிறமான ஒளி தெரிவதை அர்ஜுனன்‌ கண்டார்‌. 
“அங்கே வெயில்‌ வண்ணம்‌ மாறியிருக்கிறது” என்றார்‌. 
“வருக!” என்றார்‌ இளைய யாதவர்‌. அவர்கள்‌ புரவியை 
நிறுத்திவிட்டு நடந்து மலைவிளிம்பில்‌ தொற்றி அப்பால்‌ 
சென்றனர்‌. அர்ஜுனன்‌ தன்‌ விழிகளை நிறைத்த மஞ்சள்‌ 
ஒளியைக்‌ கண்டு நின்றார்‌. 


“இது கனககிரி என அழைக்கப்படுகிறது” என்றார்‌ 
இளைய யாதவர்‌. “இது தூய கிளிச்சிறைப்‌ பசும்பொன்‌. 
தண்டகப்‌ பெருங்காட்டின்‌ முனிவர்கள்‌ தங்கள்‌ 
மாணவர்களை இங்கே அனுப்பி இதன்‌ நடுவே ஓராண்டு 
வாழச்செய்வார்கள்‌. மீள்பவர்‌ பொன்மேல்‌ முற்றிலும்‌ 
விழைவறுத்திருப்பார்கள்‌. எஞ்சியோர்‌ உளம்கலங்கி 
பித்தர்களாகி இங்கேயே சுற்றி அலைந்து 
உயிர்விடுவார்கள்‌.” 


தொலைவில்‌ நின்று நோக்குகையில்‌ அந்த நிலம்‌ மலை 
சூடிய மாபெரும்‌ பொன்னணி போலிருந்தது. 
அருகணையும்தோறும்‌ பொன்தகடுகளை ஒன்றன்மேல்‌ 
ஒன்றென அடுக்கியது போலிருந்தது. அதனருகே 
சென்றதும்‌ அர்ஜுனன்‌ திகைத்து கால்கூசி நின்றார்‌. 
அதன்மேல்‌ இயல்பாக நடந்து சென்று நின்று திரும்பி 
நோக்கிய இளைய யாதவர்‌ “ஏன்‌ நின்றுவிட்டாய்‌? வருக!” 
என்றார்‌. 


“திரு” என்றார்‌ அர்ஜுனன்‌. “ஆம்‌, செந்திரு. 
கால்படலாகாது” என்ற இளைய யாதவர்‌ “பாண்டவனே, 
இங்கே ஒரு தெய்வச்சொல்‌ திகழ்கிறது. 
இப்பெருஞ்செல்வத்தை ஒருநாள்‌ காலைமுதல்‌ 
அந்திக்குள்‌ அள்ளி பிறருக்குக்‌ கொடையளித்து 


முடிப்பவர்‌ தன்முன்‌ விண்நிறைந்தோனின்‌ நெஞ்சமர்ந்த 
திருமகள்‌ தோன்றுவதை காண்பார்‌” என்றார்‌. 


அர்ஜுனன்‌ அவர்‌ சொல்வதை புரிந்துகொண்டு “நான்‌ 
அளிக்கிறேன்‌. இதை நாளை அந்திக்குள்‌ அளித்து 
முடிக்கிறேன்‌” என்றார்‌. “அறிக, கொடை என்பது 
அள்ளிவீசுவது அல்ல. தகுதியறிந்து உகந்த கைகளுக்குச்‌ 
செல்லும்‌ பொருளே வேள்விக்குளத்தில்‌ இடப்பட்ட 
அவிப்பொருள்‌ என தெய்வங்களுக்கு உகந்ததாகிறது. 
செல்வத்தை வீணடிப்பவன்‌ அவிப்பொருளை தூய்மை 
கெட விட்டவனுக்குரிய பழியை கொள்வான்‌” என்றார்‌ 
இளைய யாதவர்‌. “தகுதி அறிந்து அளிக்கிறேன்‌... 
என்னால்‌ மானுடரை கணிக்கமுடியும்‌” என்றார்‌ 
அர்ஜுனன்‌. 

அன்றிரவு இளைய யாதவர்‌ அங்கே மரநிழலில்‌ 
தங்கினார்‌. அர்ஜுனன்‌ இரவெல்லாம்‌ பணியாற்றி 
அப்பாலிருந்த பெருமலைப்பாதையில்‌ இருந்து அந்தப்‌ 
பொன்மலை வரை ஒரு பாதையை உருவாக்கினார்‌. 
மலைப்பாதையின்‌ அருகே இருந்த பாறையில்‌ பெரிய 
எழுத்துக்களால்‌ “இரவலர்‌ வந்து பொன்கொண்டு 
செல்க... இல்லை எனாது அளிக்கப்படும்‌” என 
அறிவிப்பை எழுதிவைத்தார்‌. பொன்மலையிலிருந்து 
பொற்பாறைகளை வெட்டி எடுத்துக்கொண்டு வந்து 
ஓரிடத்தில்‌ குவித்தார்‌. 


பணிமுடிந்து நீராடி புலரியில்‌ வந்து இளைய யாதவரை 
எழுப்பினார்‌. “மையப்பாதையில்‌ அறிவிப்பு உள்ளது. 
இன்று அந்திக்குள்‌ இப்பொன்மலை ஒழிந்துவிடும்‌... 
நோக்குக!” என்றார்‌. எழுந்து வந்து பொற்குவையை 
நோக்கிய இளைய யாதவர்‌ “ஏன்‌ இங்கு 
கொண்டுவந்துள்ளாய்‌?” என்றார்‌. “தகுதியற்றோர்‌ 
அப்பொன்மலையை பார்க்கலாகாது. அவர்களால்‌ அது 
சூறையாடப்படும்‌. இதை நான்‌ எங்கிருந்து 
கொண்டுவருகிறேன்‌ என இவ்விரவலர்‌ அறியக்கூடாது” 
என்றார்‌. இளைய யாதவர்‌ புன்னகைத்தார்‌. 


முதல்புலரொளிக்கு முன்னரே அங்கே இரவலர்‌ வந்து 
நிறைந்துவிட்டிருந்தனர்‌. பாணர்களும்‌ சூதர்களும்‌ 
நாடோடிகளும்‌ காட்டுமானுடரும்‌ மட்டுமல்லாமல்‌ 
வணிகர்களும்‌ வந்திருந்தனர்‌. அர்ஜுனன்‌ 
ஒவ்வொருவரும்‌ வந்து தங்கள்‌ தகுதியை அறிவிக்கும்படி 
கோரினார்‌. ஆனால்‌ வந்து வணங்கியவர்கள்‌ தங்கள்‌ 
தேவையையே அறிவித்தனர்‌. வறுமையை, கடன்களை, 
குடிப்பொறுப்பை. அவர்களிடம்‌ உசாவி மேலும்‌ 


கூர்ந்துசாவித்தான்‌ தகுதியை அறியமுடிந்தது. 


அவர்கள்‌ மெய்யான தகுதியை மறைத்தனர்‌. அது 
தங்கள்மேல்‌ இரக்கம்‌ எழாமல்‌ தடுக்குமென எண்ணினர்‌. 
பொன்னின்‌ முன்‌ ஒவ்வொருவரும்‌ ஒவ்வொரு வகையில்‌ 
சிறுமைகொண்டனர்‌. தங்களை தாழ்த்திக்கொண்டனர்‌ 
சிலர்‌. தகுதிமீறி புகழ்த்திக்கொண்டு மேலும்‌ 
சிறுமைகொண்டனர்‌ சிலர்‌. கொள்ளும்தோறும்‌ மேலும்‌ 
மேலுமென கேட்டுத்‌ தவித்தனர்‌. கொண்டவற்றை 
கொண்டுசென்று பதுக்கிவிட்டு உருமாற்றி மீண்டனர்‌. 
தாங்கள்‌ பெற்றவற்றை பிறர்‌ பெற்றவற்றுடன்‌ ஒப்பிட்டு 
5 தாங்கள்‌ பெற்றவை எத்தனை 
பரிதானாலும்‌ தங்கள்‌ தேவையும்‌ தகுதியும்‌ மேலும்‌ 
பெரிது என எண்ணினர்‌. தேவையையே தகுதி என 
எண்ணினர்‌, ஆகவே பெற்றவற்றால்‌ மகிழாதாயினர்‌. 
முகம்‌ மலர்ந்து கொடை பெற்று ஒருவரும்‌ மீளவில்லை. 


அவர்களின்‌ மகிழ்ச்சியின்மை அர்ஜுனரையும்‌ 
மகிழ்ச்சியற்றவராக்கியது. கொடை அளிக்கும்‌ 
உளநிறைவை அடையாததனால்‌ அவர்‌ 
கொடுக்குந்தோறும்‌ தளர்ச்சி அடைந்தார்‌. 
உச்சிப்பொழுதில்‌ கைகால்‌ ஓய்ந்து அமர்ந்தார்‌. அவரைச்‌ 
சூழ்ந்து இரவலர்‌ கூச்சலிட்டனர்‌. “கொடுங்கள்‌... 
கொடுங்கள்‌” என கூவி அவரை தொட்டு உலுக்கினர்‌. 
“இல்லையேல்‌ சொல்க, இப்பொன்‌ எங்குள்ளது? நாங்களே 
சென்று அதை எடுக்கிறோம்‌” என்று கூவினர்‌. அர்ஜுனன்‌ 
சினந்து “விலகிச்‌ செல்க... உங்கள்‌ சிறுமைக்கு முன்‌ 
அதை நான்‌ விட்டுத்தரப்போவதில்லை” என்று வில்லை 
எடுத்தார்‌. 


அஞ்சி விலகி அவர்கள்‌ கைநீட்டி வசையுமிழ்ந்தனர்‌. 
“அள்ளக்குறையாத செல்வத்தை தனக்கென கரந்து 
வைத்திருக்கிறான்‌. அதிலொரு துளியை நமக்கு அளித்து 
தெய்வங்களை மகிழவைக்க முயல்கிறான்‌” என்று ஒரு 
முதிய வணிகர்‌ கூவினார்‌. “இவன்‌ வீரன்‌ அல்ல, 
வணிகன்‌. படைக்கலத்தால்‌ வென்று பொருளீட்டுவதே 
வீரனுக்கு அழகு. இவன்‌ தெய்வம்‌ தனக்குக்‌ காட்டியதை 
பிறரிடமிருந்து மறைக்க வில்லேந்தி நின்றிருக்கும்‌ 
வீணன்‌!” மக்கள்‌ கைகளை நீட்டியும்‌ மண்‌ அள்ளி 
வீசியும்‌ அர்ஜுனரை தூற்றினர்‌. “கொண்டது கரந்தவன்‌ 
கொடுநரகுக்கே செல்வான்‌. கீழ்மகன்‌! தனக்கு மிஞ்சியது 
அனைத்தும்‌ பிறருக்குரியது என்று அறியும்‌ 
தெளிவில்லாத பேதை!” என்று பழித்தனர்‌. 


சீற்றம்கொண்டு வில்லை நாணொலித்தபடி அர்ஜுனன்‌ 


உதடுகளுமாக நடுங்கிக்கொண்டு திண்ணையில்‌ 
அமர்ந்து தன்‌ முன்‌ சென்றுகொண்டிருப்பவர்களை 
பொருளிழந்து நோக்கிக்‌ கொண்டிருந்தான்‌. 


வேளிர்களிட்ட அன்னத்தால்‌ உடல்தேறி மீண்டும்‌ 
தோல்பொலிவும்‌ கண்ணொளியும்‌ அடைந்தபின்னர்‌ 
அவன்‌ காஞ்சிவரை வந்ததை, காஞ்சியிலிருந்து 
கிளம்பியதை நினைவுகூர்ந்தான்‌. பிறகேதும்‌ அவனுள்‌ 
திரளவில்லை. ஒருமாதம்‌ கழித்து ரன்னன்‌ 
மாராயனிடமும்‌ தனக்கு அன்னமிட்டு உயிரளித்த அவன்‌ 
துணைவி பொன்னை மாராயத்தியிடமும்‌ பணிந்து 
விடைபெற்றுக்‌ கிளம்பினான்‌. தோளில்‌ ஒரு மான்தோல்‌ 
மூட்டையில்‌ மாற்று ஆடையும்‌ எட்டுநாட்கள்‌ 
உண்ணுவதற்குரிய மாவுருண்டைகளுமாக விஜயபுரம்‌ 
செல்லும்‌ சாலையில்‌ நடந்தான்‌. 


கிருஷ்ணை நதியின்‌ கரையிலிருந்த விஜயபுரி 
வேசரநாட்டு குந்தலர்களின்‌ தலைநகர்‌ என்று 
வணிகர்களும்‌ பயணிகளும்‌ சொல்லி அறிந்திருந்தான்‌. 
கோதாவரிமுதல்‌ நர்மதை வரை விரிந்துகிடந்த 
குந்தலநாடு பன்னிரண்டாயிரம்‌ கிராமங்களையும்‌ 
ஆறாயிரம்‌ மலைகளையும்‌ ஆயிரம்‌ காடுகளையும்‌ 
கொண்டது என்று சோழநாட்டில்‌ கண்ட சூதன்‌ 
சொன்னான்‌. அதன்‌ தலைநகரமான விஜயபுரி 
கிருஷ்ணையின்‌ கரையில்‌ நான்கு சிறு குன்றுகளை 
உள்ளடக்கிய பெருங்கோட்டையால்‌ சூழப்பட்டது. 
கிருஷ்ணை வழியாக படகுகளும்‌ எட்டு 
பெருஞ்சாலைகள்‌ வழியாக வண்டிகளும்‌ வந்து கூடும்‌ 
விஜயபுரியை ஆந்திரேசன்‌ கிருஷ்ணய்ய வீரகுந்தலன்‌ 
ஆண்டுவந்தான்‌. 

விஜயபுரிக்கான வழியில்‌ சாலையோரத்துச்‌ சத்திரம்‌ 
ஒன்றில்‌ மாலையிருளும்‌ நேரத்தில்‌ அமர்ந்திருக்கையில்‌ 
இளநாகன்‌ அங்கே வணிகர்கள்‌ வழிபடும்‌ சிவாலயம்‌ 
ஒன்றின்‌ முன்‌ மூன்று வடபுலத்துச்‌ சூதர்கள்‌ 
நின்றிருப்பதைக்‌ கண்டான்‌. அவர்களை ஊக்கமில்லாத 
விழிகளுடன்‌ பார்த்துக்கொண்டு அவன்‌ 
அமர்ந்திருந்தான்‌. பூசனைமுடிந்து சிவவைராகர்‌ தூபம்‌ 
காட்டி விலகியதும்‌ அவர்களில்‌ ஒருவர்‌ அருணநிறத்து 
ஆடவல்லானை ஏத்திப்பாடத்‌ தொடங்கினார்‌. 
அச்சொற்கள்‌ எதுவும்‌ இளநாகன்‌ சித்தத்தில்‌ ஏறவில்லை. 


ஒருசொல்‌ எரித்துளி போல வந்து அவனுள்‌ 
முந்து சுட தானறியாது எழுந்து நின்றுவிட்டான்‌. 
சூதரின்‌ தொடர்ந்த வரிகளனைத்தும்‌ அச்சொல்லின்‌ 


அவர்களை கொல்ல எழுந்தார்‌. “கொல்‌! எங்களுக்கும்‌ 
உரியதென தெய்வங்கள்‌ அளித்த செல்வத்தை 
உனக்கெனக்‌ கரந்திருக்கும்‌ பழிக்காக நீ இருளுலகுக்கே 
செல்வாய்‌! எங்களை கொன்ற பழியும்‌ உடன்‌ 
இணையபட்டும்‌... கீழ்மகனே, பிறப்பால்‌ பெருமையேதும்‌ 
அடையாத இழிமகனே, உன்‌ கைகளால்‌ எங்களை கொல்‌! 
எங்களுக்கு தெய்வம்‌ அளித்த செல்வத்தைக்‌ கொண்டு 
உன்‌ இயல்புக்குரிய கீழ்மையில்‌ திளைத்து வாழ்‌...” என 
ஒரு முதியவர்‌ நெஞ்சில்‌ அறைந்து கண்ணீருடன்‌ 
அலறினார்‌. அங்கிருந்த அனைவரும்‌ 
அழுதுகொண்டிருந்தனர்‌. அர்ஜுனரை நோக்கி கைநீட்டி 
அவர்‌ தந்தையையும்‌ தாயையும்‌ குலத்தையும்‌ பழித்தனர்‌. 
காறி உமிழ்ந்து மண்ணள்ளி வீசி தீச்சொல்லிட்டனர்‌. 


“பொறுங்கள்‌... நான்‌ அளிக்கிறேன்‌. வசை ஒழிக! நான்‌ 
அளிக்கிறேன்‌” என்றார்‌ அர்ஜுனன்‌. அள்ளி அள்ளி 
கொண்டுவந்து அவர்களுக்கு அளித்தார்‌. அவர்கள்‌ 
கோரக்கோர மேலும்‌ அளித்தார்‌. ஆனால்‌ அவர்கள்‌ மேலும்‌ 
மேலும்‌ வெறிகொண்டு கூச்சலிட்டார்கள்‌. “போடு... 
இன்னும்‌ போடு... இது என்ன உன்‌ தந்தை ஈட்டிய 
செல்வமா? நீ வென்ற பொருளா? கொடுப்பதற்கு 
கைகுறுகிய கீழ்மகனே, கொடு கொடு” என கூவினர்‌. 
“கொடு கொடு கொடு” என அவரைச்சுற்றி அவர்களின்‌ 
கைகள்‌ அலையடித்தன்‌. அவர்களின்‌ கூச்சல்களால்‌ 
மலையடுக்குகள்‌ முழக்கமிட்டன. 


அந்தியிருள்கையில்‌ அந்நிலத்தில்‌ அர்ஜுனன்‌ 
நோயுற்றவராக படுத்துவிட்டிருந்தார்‌. இரவலர்‌ அவர்‌ 
எழுவார்‌ எனக்‌ காத்திருந்தனர்‌. பின்னர்‌ அவர்கள்‌ 
ஒவ்வொருவராக தீச்சொல்லும்‌ பழிச்சொல்லும்‌ 
உதிர்த்தபடி கிளம்பிச்‌ சென்றனர்‌. அர்ஜுனரைத்‌ தூக்கி 
புரவியிலிட்டபடி இளைய யாதவர்‌ அகன்று சென்றார்‌. 
இரவெல்லாம்‌ புரவியில்‌ படுத்தவராக அர்ஜுனன்‌ 
ஓசையின்றி விழிநீர்‌ விட்டுக்கொண்டிருந்தார்‌. அவர்கள்‌ 
சென்று ஒரு மலைப்பாறை மடிப்பில்‌ அமர்ந்தனர்‌. 
இளைய யாதவர்‌ அருகிருந்த மரத்திலிருந்து கனிகளைப்‌ 
பறித்து ஓடைநீருடன்‌ கொண்டுசென்று கொடுத்தார்‌. 
அர்ஜுனன்‌ அதை வாங்கி உண்ணவில்லை. 
விண்மீன்கள்‌ செறிந்த வானை வெறித்து நோக்கியபடி 
படுத்திருந்தார்‌. அவ்வப்போது நீள்மூச்சு மட்டும்‌ 
எழுந்துகொண்டிருந்தது. 

அர்ஜுனன்‌ இளைய யாதவரின்‌ அருகே வந்து அமர்ந்தார்‌. 


படுத்தபடியே விழிதிறந்து “சொல்க!” என்றார்‌ இளைய 
யாதவர்‌. “என்ன இதெல்லாம்‌? யாதவரே, நான்‌ 


அஞ்சுகிறேன்‌. கொடுங்கனவு கண்டு அஞ்சும்‌ 
இளமைந்தன்‌ போலிருக்கிறேன்‌” என்றார்‌ அர்ஜுனன்‌. 
இளைய யாதவர்‌ “அவர்கள்‌ மானுடர்கள்‌ அல்லவா? 
மானுடருடன்‌ பொன்‌ விளையாடத்தொடங்கி பல 
யுகங்கள்‌ ஆகின்றன” என்றார்‌. “நான்‌ அவர்களுக்கு 
அள்ளிக்கொடுத்தேன்‌. அவர்கள்‌ எண்ணியும்‌ 
நோக்கமுடியாத செல்வம்‌ அது. ஒருவர்கூட மகிழவில்லை. 
ஒருவர்கூட என்னை வாழ்த்தவுமில்லை” என்றார்‌ 
அர்ஜுனன்‌. 

“நீ மானுடரை அவர்களின்‌ தகுதியால்‌ மதிப்பிட்டாய்‌. 
அவர்கள்‌ தங்களை தங்கள்‌ விழைவால்‌ மதிப்பிட்டுக்‌ 
கொள்கிறார்கள்‌” என்று இளைய யாதவர்‌ நகைத்தார்‌. 
“தன்‌ தகுதிக்கு இவ்வளவு போதும்‌ என மானுடர்‌ 
நின்றுவிடுவதில்லை. தன்‌ தகுதிக்குரியதே போதும்‌ என 
எண்ணும்‌ மானுடர்‌ பல்லாயிரத்தில்‌ ஒருவரே. ஆனால்‌ 
அதை உணர்ந்த அக்கணமே அவர்‌ இங்கிருந்து எதையுமே 
பெற்றுக்கொள்ளாதவர்‌ ஆகிறார்‌. துறந்துசென்று 
அமைந்து இங்கெலாம்‌ நிறைந்துள்ள ஒன்றை மட்டும்‌ 
பற்றிக்கொள்கிறார்‌.” 


அர்ஜுனன்‌ பெருமூச்சுவிட்டார்‌. “என்‌ பிழை எங்குள்ளது, 
யாதவரே?” என்று நிலம்நோக்கியபடி கேட்டார்‌. “நான்‌ 
எண்ணி எண்ணி ஏற்றவருக்குத்தானே அளித்தேன்‌? 
எனக்கென அதில்‌ ஒரு துளியும்‌ 
எடுத்துக்கொள்ளவில்லையே!” இளைய யாதவர்‌ 
“அவர்களை மதிப்பிடும்‌ இடத்தை உனக்கு எவர்‌ 
அளித்தது?” என்றார்‌. அர்ஜுனன்‌ திடுக்கிட்டார்‌. “அந்தப்‌ 
பொன்மலையை நீ பார்த்தாய்‌, எனவே அதை 
உரிமைகொண்டாய்‌. அவ்வுரிமையால்‌ அந்தத்‌ தகுதியை 
அடைந்ததாக எண்ணிக்கொண்டாய்‌” என்றார்‌ இளைய 
யாதவர்‌. “இது வீண்‌ சொல்‌... என்னை 
சிறுமைசெய்கிறீர்கள்‌” என்று கூவிய பின்‌ அர்ஜுனன்‌ 
எழுந்து சென்று அப்பால்‌ அமர்ந்தார்‌. இளைய யாதவர்‌ 
புன்னகையுடன்‌ கண்களை மூடிக்கொண்டார்‌. 


புலரியில்‌ அவர்‌ எழுந்தபோது அர்ஜுனன்‌ 
விடிவெள்ளியை நோக்கி நின்றிருப்பதை கண்டார்‌. அவர்‌ 
எழுந்ததைக்‌ கண்டு திரும்பி நோக்கி “மெய்தான்‌ 
யாதவரே, உங்கள்‌ சொல்லை வந்தடைய எனக்கு ஓர்‌ இரவு 
தேவைப்பட்டது” என்றார்‌. யாதவர்‌ புன்னகைத்து “நாம்‌ 
கிளம்புவோம்‌” என்றார்‌. “அவன்‌ எவ்வாறு 
கொடுக்கிறான்‌ என்று அறிய ஆவல்‌” என்று அர்ஜுனன்‌ 
சொன்னார்‌. 


அவர்கள்‌ சாலைக்கு வந்தபோது அங்கே கர்ணன்‌ 
தனியாக புரவியில்‌ வருவதை கண்டனர்‌. “அது அங்கன்‌ 
அல்லவா?” என்று அர்ஜுனன்‌ திகைப்புடன்‌ கேட்டார்‌. 
“ஆம்‌, அவனும்‌ நம்மைப்போல்‌ நிலம்காண 
கிளம்பியிருக்கலாம்‌” என்றார்‌ இளைய யாதவர்‌. 
அருகணைந்த கர்ணன்‌ அவர்களைக்‌ கண்டு திகைத்து 
பின்னர்‌ மகிழ்ந்து வணங்கி முகமன்‌ உரைத்தார்‌. 
“உம்மைப்பற்றித்தான்‌ பேசிக்கொண்மருந்தோம்‌, அங்கரே” 
என்றார்‌ இளைய யாதவர்‌. 


“சொல்க!” என்றார்‌ கர்ணன்‌. “இங்கே பொன்மலை 
ஒன்றுள்ளது. புலரி எழுந்து அந்தி சாயும்‌ முன்‌ அதை 
தகுதியுடையோருக்கு கொடையளித்து முடிப்போர்‌ 
திருமகளை நேரில்‌ காண்பார்‌ என்கிறார்கள்‌” என்றார்‌ 
இளைய யாதவர்‌. “நான்‌ இன்று மாலைக்குள்‌ 
மலையிறங்கிவிடவேண்டும்‌” என்றார்‌ கர்ணன்‌. “இதை 
கொடையளித்துவிட்டுச்‌ செல்க!” என்றார்‌ இளைய 
யாதவர்‌. “நாளை முதற்புலரி முதல்‌ அந்திவரை 
எடுத்துக்கொள்க!” 


“நாளை எதற்கு? இன்றே அளித்துவிடுவோம்‌. கொடை 
தாழ்த்துவது நோய்‌ தாழ்த்துவதை விடத்‌ தீங்கானது” 
என்றார்‌ கர்ணன்‌. அவர்கள்‌ அந்தப்‌ பொன்மலையை 
சென்றடைந்தனர்‌. கர்ணன்‌ அந்தப்‌ பொன்மலைமேல்‌ 
காலூன்றி ஏறியபோது அர்ஜுனன்‌ “பொன்‌ என்பது 
திருவின்‌ உரு. காலடியால்‌ தூய்மை கெடுக்கிறீர்‌” என்றார்‌. 
“அல்ல, இது வெறும்‌ உலோகம்‌. இதன்‌ ஒளியே திரு. 
ஒளியை எவர்‌ தூய்மையறச்‌ செய்ய இயலும்‌?” என்றார்‌ 
கர்ணன்‌. 


“இதை உகந்தோருக்கு அளியுங்கள்‌” என்றார்‌ இளைய 
யாதவர்‌. கர்ணன்‌ தன்‌ புரவியில்‌ ஏறி விரைந்து 
அகன்றார்‌. சற்று நேரத்திலேயே மீண்டு வந்தார்‌. 
அவருடன்‌ ஒருவர்‌ புரவியில்‌ வந்தார்‌. “இவர்‌ அங்கே 
மலைச்சரிவில்‌ அன்னவிடுதி நடத்தும்‌ சந்திரர்‌” என்று 
கர்ணன்‌ சொன்னார்‌. “இன்று காலை இவருடைய 
விடுதியின்‌ நல்லுணவை உண்ட பின்னரே கிளம்பினேன்‌. 
மூன்று தலைமுறைகளாக இவர்‌ குடி அங்கே அன்னம்‌ 
அளிக்கிறது.” சந்திரர்‌ “அது மாளவ அரசரின்‌ கொடை. 
அடியேன்‌ வெறும்‌ கை மட்டுமே” என்றார்‌. 


கர்ணன்‌ “இதை நான்‌ நோக்கியதனால்‌, நான்‌ அரசன்‌ 
என்பதனால்‌, இதன்மேல்‌ உரிமைகொண்டவன்‌ ஆகிறேன்‌. 
இவ்வுரிமையை எதிர்க்கும்‌ எவரையும்‌ வெல்லும்‌ 
ஆற்றலை கொண்டுள்ளேன்‌. இதை காக்கும்‌ 


படைத்திறனும்‌ உண்டு எனக்கு. எனவே இதை அளிக்கும்‌ 
உரிமையும்‌ கொள்கிறேன்‌. சந்திரரே, இதை கைக்கொண்டு 
என்னை வாழ்த்துக!” என்றார்‌. சந்திரர்‌ பொன்மலையை 
நோக்கிவிட்டு மகிழ்வுடன்‌ “பெருஞ்செல்வம்‌” என்றார்‌. 
“நூறு தலைமுறைக்கு வறியோர்க்கு உணவளிக்க இதுவே 
போதுமானது.” முகம்‌ மலர்ந்து “எனக்குத்‌ தெரிவது ஒரு 
வெண்சோற்று மலை...” என்றார்‌. 


“இந்தப்‌ பொன்மலையை கொள்க, சந்திரரே! உங்கள்‌ 
கையில்‌ உணவு ஒருபோதும்‌ ஒழியாது திகழ்க! உங்கள்‌ 
கொடிவழியினரிலும்‌ அக்கொடைத்திறன்‌ வளர்க!” என்று 
கர்ணன்‌ சொன்னார்‌. குனிந்து நிலத்தில்‌ 
மண்டியிட்டமர்ந்து “இதை கொள்க! என்‌ தலைதொட்டு 
என்‌ குடிவிளங்க வாழ்த்துக!” என்றார்‌. சந்திரர்‌ 
“வாழ்த்தும்‌ தகுதியுள்ளவன்‌ அல்ல நான்‌” என்றார்‌. 
“அன்னமிட்ட அந்தக்‌ கைக்கு இவ்வுலகையே வாழ்த்தும்‌ 
தூய்மை உள்ளது” என்று கர்ணன்‌ சொன்னார்‌. சூதர்‌ 
தடுமாறிய குரலில்‌ “வளர்க, வாழ்க!” என அவர்‌ 
தலைதொட்டு வாழ்த்தினார்‌. 


அவர்களை வணங்கி விடைபெற்று சந்திரர்‌ சென்றதும்‌ 
அர்ஜுனன்‌ “அவர்‌ இதை சூறையாடமாட்டார்‌ என்பதில்‌ 
ஐயமில்லை. ஆனால்‌ அன்றன்று அன்னத்திற்குள்ள 
பொன்னை மட்டுமே எடுத்துக்கொள்வார்‌. 
இப்பெருஞ்செல்வம்‌ அதன்‌ முழுப்பயனை அடையாது 
போகலாம்‌” என்றார்‌. “பாண்டவரே, மண்ணில்‌ முடிவிலாச்‌ 
செல்வங்கள்‌ உறைகின்றன. அனைத்தையும்‌ எடுக்க 
எண்ணுபவர்‌ அன்னையின்‌ குருதி உண்பவர்‌. நம்‌ 
பசியறிந்து அன்னை சுரந்து ஊட்டும்‌ பால்‌ மட்டுமே 
நமக்குரியது” என்றார்‌ கர்ணன்‌. “இப்புவியை மானுடர்‌ 
வென்று தீர்க்கமுடியும்‌, தின்று தீர்க்க இயலாது என்பது 
தொல்மொழி.” 


அவர்கள்‌ திரும்பி நடக்கையில்‌ அர்ஜுனன்‌ “ஆம்‌, இந்த 
மலை இங்கிருப்பதுதான்‌ நன்று. வற்கடம்‌ வருமென்றால்‌ 
இது சேர்த்துவைத்த சோறென்று நின்று உதவும்‌” என்றார்‌. 
பாதைக்கு அப்பால்‌ ஒரு பிளிறலோசை கேட்டது. 
உடலெங்கும்‌ செம்மண்‌ படிந்து, சிறுவிதைகள்‌ முளைத்து 
பசும்புல்‌ மயிர்ப்பரப்பென எழுந்த முதுகுப்பரப்புடன்‌, 
நீண்ட துதிக்கை அலைபாய பிடியானை ஒன்று எதிரே 
வந்தது. அதன்‌ கால்களுக்குக்‌ கீழே துதிக்கை நீளாத குட்டி 
தடுமாறிக்கொண்டிருந்தது. அதன்‌ குலம்‌ அப்பால்‌ நின்று 
பெருங்குரலெடுத்து அவர்களை எச்சரித்தது. “அதோ 

உமது கொடைப்பயனாக திருமகள்‌ எழுந்துள்ளாள்‌. 
சென்று நீர்‌ வேண்டுவதைக்‌ கோருக!” என்றார்‌ இளைய 


யாதவர்‌. 


“ஆம்‌, அனைத்து மங்கலங்களும்‌ கொண்டது அந்தப்‌ 
பிடியானை” என்று கூறிய கர்ணன்‌ கைகூப்பியபடி 
அதை அணுகினார்‌. யானை நின்று அவரை நோக்கி 
துதிக்கை நீட்டியது. கர்ணன்‌ அதனருகே தாள்பணிந்து 
வணங்கினார்‌. அது தன்‌ பெருங்கையால்‌ அவர்‌ 
தலைதொட்டு வாழ்த்தியது. கர்ணன்‌ எழுந்ததும்‌ குட்டி 
முன்னால்‌ பாய்ந்து அவரை முட்டி பின்னால்‌ வீழ்த்தியது. 
சிரித்தபடி எழுந்து அதன்‌ நெற்றியை கையால்‌ 
தட்டியபின்‌ கர்ணன்‌ திரும்பி வந்தார்‌. 
“என்ன நற்கொடை கேட்டீர்‌?” என்றார்‌ இளைய யாதவர்‌. 
“இனி ஒருபோதும்‌ பசியால்‌ இரப்பவரை நான்‌ 
காணநேரலாகாது அன்னையே என்றேன்‌. அவ்வாறே என 
அன்னை அருளினாள்‌” என்றார்‌ கர்ணன்‌. இளைய 
யாதவர்‌ புன்னகைத்து “பசிப்பிணி நீக்கி நற்பேறு 
கொள்ளும்‌ வாய்ப்பை அல்லவா இழக்கிறீர்‌?” என்றார்‌. 
கர்ணன்‌ “பசியால்‌ நலிந்த ஒருவரைக்‌ காணும்‌ துயருக்கு 
ஆயிரம்‌ நற்பேறுகள்‌ நிகரல்ல, யாதவரே” என்றார்‌. 
“ஒவ்வொரு முறையும்‌ பசித்த ஒருவருக்கு 
கொடையளிக்கையில்‌ நான்‌ அடைவதே என்‌ வாழ்வின்‌ 
பெருந்துன்பம்‌. சம்பாபுரியில்‌ பசியுடன்‌ எவருமில்லை. 
னால்‌ பயணங்களில்‌ என்னால்‌ 
தவிர்க்கமுடிவதில்லை.” 


எண்ணியிராக்‌ கணத்தில்‌ அர்ஜுனன்‌ கர்ணன்‌ முன்‌ 
விழுந்து மண்ணில்‌ தலைப்ட வணங்கி “என்னை 
வாழ்த்துக, மூத்தவரே! என்‌ தலைமேல்‌ உங்கள்‌ கால்‌ 
அமைக! நான்‌ கொண்ட ஆணவம்‌ முற்றழிந்து 
விடுபடும்படி அருள்க!” என்றார்‌. கர்ணன்‌ பதறியபடி 
“என்ன இது... என்ன செய்கிறாய்‌!” என்றபடி குனிந்து 
அர்ஜுனரை அள்ளி தன்‌ நெஞ்சோடு சேர்த்து 
அணைத்துக்கொண்டார்‌. “என்‌ உள்ளத்திற்கு இனியோன்‌ 
அல்லவா நீ? உன்னை என்‌ உள்ளத்தால்‌ ஒவ்வொரு 
கணமும்‌ வாழ்த்திக்கொண்டல்லவா இருக்கிறேன்‌” 
என்றார்‌. அர்ஜுனன்‌ அவர்‌ தோள்களில்‌ முகம்சேர்த்து 
விழிநீர்‌ வடிய விம்மி அழுதார்‌. 


சூதரே, மாகதரே, வாழ்த்துக துறந்தோன்‌ பெயரை! 
வணங்குக வள்ளலின்‌ நினைவை! இப்புவியில்‌ 
கொடுத்தவர்போல்‌ கொள்பவர்‌ எவர்‌? இப்புவியனைத்தும்‌ 
கொண்டவரை, விண்ணை அள்ளி விரிந்தவரை 
போற்றுக! ஆம்‌, அவ்வாறே ஆகுக! 


வெண்முரசு விவாதங்கள்‌ 


இருட்கனி - 2 


[age] குருக்ஷத்ரத்தின்‌ தெற்குக்காட்டில்‌ அந்தி 
அணைந்த பின்னர்‌ சிதைச்சடங்குகள்‌ 
தொடங்குவதற்கான முரசொலி எழத்தொடங்கியதும்‌ 
கெளரவப்‌ படைகள்‌ ஒலியடங்கின. குருதிமணம்‌ 
கொண்ட காற்று மெல்லிய சுழல்களாக கடந்துசென்றது. 
புண்பட்டவர்களை மருத்துவநிலைகளுக்கு கொண்டு 
சென்று சேர்த்துவிட்டு திரும்பிச்சென்ற சகடங்களின்‌ 
ஓசை ஓய்ந்தது. தெற்குக்காடு நோக்கி 
சென்றுகொண்டிருந்த சுடலைச்சகடங்களின்‌ ஒலிகள்‌ 
கேட்டுக்கொண்டிருந்தன. முரசு முழக்கமும்‌ 
கொம்புக்கூவலும்‌ இணைந்த ஓசை காற்றில்‌ கிழிந்து 
பறந்தது. போரின்‌ முதல்நாள்‌ அவ்வொலி எழுந்தபோது 
அது என்ன என்று பெரும்பாலானவர்களுக்கு 
புரியவில்லை. அதை உண்டாட்டுக்கான அழைப்பு 
என்றோ, வேறேதோ ஆணை என்றோ 
எண்ணிக்கொண்டார்கள்‌. தொடர்ந்து கொம்புகள்‌ 
ஒலிக்கத்‌ தொடங்கியபோதுதான்‌ அதிலிருந்த வேறுபாடு 
அவர்களின்‌ செவிகளுக்கு உறைத்தது. தாளமும்‌ சுதியும்‌ 
இறங்குகதியில்‌ இருந்தன. அது 
இறப்புச்சடங்குகளுக்குரியது என உணர்ந்ததுமே 
அனைவரும்‌ அமைதியாயினர்‌. 


தெற்கு எல்லையில்‌ பரவிய அந்த ஓசையின்மை உருகிய 
மெழுகு இறுகுவதுபோல படைகளை நிலைக்கச்‌ செய்தது. 
சற்றுநேரத்தில்‌ இருபக்கப்‌ படைகளும்‌ விழிகள்‌ வெறிக்க, 
உதடுகள்‌ நிலைக்க, கைகள்‌ ஓய அவ்வோசையைக்‌ 
கேட்டு அமர்ந்திருந்தார்கள்‌. படைகளை முற்றாகத்‌ தழுவி 
பரந்து அவர்களின்‌ தலைக்குமேல்‌ எழுந்து நின்றது 
அவ்வோசை. வேறு எவரை நோக்கியோ எவரோ கூவி 
அறிவிக்கும்‌ செய்தி. அவர்கள்‌ அனைவரையும்‌ ஆளும்‌ 
தெய்வமொன்றின்‌ ஓசை. அது ஒரு மாபெரும்‌ கரிய 
பறவை. அதன்‌ சிறகோசையும்‌ கூவலும்‌. பின்னர்‌ 
அவர்கள்‌ நடுவே அமர்ந்து சூதன்‌ அதை 
“விண்ணிலிருந்து எழும்‌ அழைப்பு. எப்போதும்‌ அது 
ஓலித்துக்கொண்டிருக்கிறது. குருக்ஷேத்ரம்‌ அதை நம்‌ 
செவிக்குரியதாக்குகிறது” என்றான்‌. “கேளுங்கள்‌ 
வீரர்களே, அது நீத்தோருக்கு நாம்‌ அளிக்கும்‌ விடை. 
நீத்தோர்‌ நம்மிடம்‌ பேசும்‌ சொற்களும்‌ அதில்‌ 
கலந்துள்ளன. ஒவ்வொரு முரசொலித்துடிப்பின்‌ 
இடைவெளியிலும்‌. ஒவ்வொரு கொம்புக்கேவலின்‌ 


நடுவிலும்‌. அதை செவிகூர்க!” 


அந்த ஓசை விரைவில்‌ நிலைக்கவேண்டும்‌ என அவர்கள்‌ 
விழைந்தனர்‌. பின்னர்‌ “போதும்‌! போதும்‌! போதும்‌!” என 
அகம்‌ தவித்தனர்‌. இதோ இதோ இதோ என எண்ணி 
காலத்தை எடையென உணர்ந்து சலித்தனர்‌. ஓயாதா என 
ஏங்கினர்‌. ஓய்க ஓய்க என தலையை பாறையில்‌ 
அறைந்துகொள்வதுபோல அதன்மேல்‌ மோதினர்‌. 
இறுதியான கேவலோசையுடன்‌ அது நின்றதும்‌ 
இறுகிநின்ற தசைகள்‌ தளர நாண்‌ தொய்ந்த பாவைகள்‌ 
என அமைந்தனர்‌. அது மிகச்சிறு பொழுதே ஒலித்தது 
என அவர்கள்‌ அறிந்திருந்தனர்‌. > அப்போது ஒரு 
முழு வாழ்க்கையையே வாழ்ந்து மீண்டிருந்தனர்‌. முழுப்‌ 
படையும்‌ விடுபட்டு மண்ணிலமைவது 
பெரும்நுரைப்பரப்பு குமிழியுடைந்து மறைவதுபோல 
ஒட்டுமொத்தமான அசைவெனத்‌ தெரிந்தது. 


முதல்நாள்‌ அதை காவல்மாடம்‌ மீது நின்று 
நோக்கிக்கொண்டிருந்த பூரிசிரவஸ்‌ அருகே நின்றிருந்த 
காவலர்தலைவனிடம்‌ “படை என்பது ஓர்‌ உடல்‌ என 
இப்போதே அறிந்தேன்‌. ஒரு முழுப்படையும்‌ ஒற்றை 
நீள்மூச்சை விடுவதைக்‌ கண்டேன்‌” என்றான்‌. 
காவலர்தலைவன்‌ அவன்‌ அதை தனக்கென்றே 
சொல்லிக்கொள்கிறான்‌ என உணர்ந்து மறுமொழி 
உரைக்கவில்லை. அவன்‌ காவல்மாடத்திலிருந்து 
இறங்கிக்கொண்டிருந்தபோதே படைகள்‌ 
மீளத்தொடங்கின. அழுத்தி வளைக்கப்பட்ட வில்‌ 
நிமிர்வதுபோல அந்தத்‌ தொய்வுநிலையிலிருந்து 
அவர்கள்‌ தங்களை மீட்டுக்கொண்டார்கள்‌. உரத்த 
குரலில்‌ பேசிச்சிரித்தனர்‌. கூச்சலிட்டனர்‌. சிலர்‌ எழுந்து 
கைதட்டி பாடி ஆடினர்‌. உணவு பரிமாறுவதற்கான 
முரசொலி எழுந்ததும்‌ மொத்தப்‌ படையே பெருமுழக்கம்‌ 
எழுப்பியது. வீரர்கள்‌ அறியாது தங்களுக்கு 
உகந்தவர்களை நோக்கி செல்ல படைவிரிவு 
உருமாறியது. அந்த அசைவு ஒரு பறவை சிறகை 
விரித்தடுக்கிக்கொள்வது போலிருப்பதாக பூரிசிரவஸ்‌ 
எண்ணினான்‌. 


அவன்‌ புரவியில்‌ படைகள்‌ நடுவே சென்றபோது எங்கும்‌ 
சிரிப்பும்‌ கொண்டாட்டமுமாக படைப்பெருக்கு 
கொந்தளித்துக்கொண்டிருந்தது. அவன்‌ ஒவ்வொரு 
முகமாக நோக்கியபடி சென்றான்‌. களித்துக்‌ 
கூத்தாடுபவர்கள்‌. கலங்களை எறிந்து பிடிப்பவர்கள்‌. 
“சிரிப்பின்‌ வழியாக அச்சத்தையும்‌ ஐயத்தையும்‌ 
துயரையும்‌ அகற்றிவிடமுடியுமா என்ன? பேதைகள்‌!” என 


அவன்‌ சொல்லிக்கொண்டான்‌. ஒரு வீரன்‌ வாளை மேலே 
தூக்கி வீசி அதன்‌ கூர்முனையை வாயால்‌ கவ்வினான்‌. 
சூழ்ந்திருந்தோர்‌ கூச்சலிட்டனர்‌. “மிகப்பெரிய ஒன்றை 
நோக்கி அறைகூவுகிறார்கள்‌. அதை எள்ளி 
நகையாடுகிறார்கள்‌” என்று பூரிசிரவஸ்‌ 
சொல்லிக்கொண்டான்‌. “அதை எவ்வகையிலும்‌ 
சிறிதாக்கிவிட இயலாது என இவர்கள்‌ 
அறிந்துமிருக்கிறார்கள்‌. இது வெறும்‌ நடிப்பு. இச்சிரிப்பு 
ஓர்‌ அணித்திரை.” ஆனால்‌ துரியோதனனின்‌ குடிலை 
சென்றடைந்தபோது அவன்‌ எண்ணம்‌ மாறிவிட்டிருந்தது. 
“ஆம்‌, சிரிப்பு என்பது உள்ளிருக்கும்‌ 
நீர்ப்பெருக்கொன்றின்‌ நுரை. அந்த நீர்‌ எதையும்‌ 
கழுவிக்களைந்துவிடும்‌. எதிலிருந்தும்‌ மீட்டுவிடும்‌” 
என்று சொல்லிக்கொண்டான்‌. படையினர்‌ 
அன்றுநிகழ்ந்த போரையே மறந்துவிட்டிருந்தனர்‌. 
வலியை, இறப்பை ஆழத்திலும்‌ எண்ணியிராதவர்‌ 
போலிருந்தனர்‌. அவர்கள்‌ தங்களை அதற்கு 
முற்றளித்துவிட்டிருந்தனர்‌. 

ஆனால்‌ ஒவ்வொருநாளும்‌ அந்த இடுநிலத்து 
முரசொலியின்‌ எடையும்‌ குளிரும்‌ ஏறிக்கொண்டே 
இருந்தது. அதை ஒருமுறையேனும்‌ கனவில்‌ காணாதவர்‌ 
அங்கில்லை. அணுக்கமானவர்கள்‌ இறக்கநேர்ந்ததும்‌ 
அது பன்மடங்கு இருள்கொண்டது. புண்பட்டு 
மருத்துவநிலையில்‌ படுத்திருக்கையில்‌ விண்ணின்‌ 
எக்காளமாகவே ஒலித்தது. நாட்கள்‌ செல்லச்‌ செல்ல அது 
விண்ணிலிருந்து முகில்கள்‌ கரும்பாறையென்றாகி 
அவர்கள்மேல்‌ பொழிவதுபோல இறங்கியது. ஒவ்வொரு 
முறையும்‌ அவர்கள்‌ அவ்வொலியைக்‌ கேட்டு 
ஓசையடங்கிச்‌ சுருண்டனர்‌. பின்னர்‌ விடுபட்டு 
கூச்சலுடன்‌ எழுந்தனர்‌. அந்தத்‌ தாளத்தை தங்கள்‌ 
உணவுக்கலங்களில்‌ எழுப்பினர்‌. வாயால்‌ 
கொம்போசையை உருவாக்கினர்‌. களியாட்டுக்களில்‌ 
அவர்கள்‌ மீளமீள இறப்பை நடித்தனர்‌. கள்மயக்கில்‌ 
ஒருவன்‌ நினைவழிந்தால்‌ அவனை செத்த உடலென 
வைத்து வாயில்‌ அரிசியிட்டு வெண்கூறை போர்த்தி 
விறகடுக்கிச்‌ சிதையேற்றி விளையாடினர்‌. அவன்‌ 
எழுந்து சினந்தபோது அவனை பேயெனக்‌ கருதி 
அஞ்சுவதாக நடித்து களிக்கூத்திட்டனர்‌. 


ஆனால்‌ சென்ற பதினாறு நாட்களில்‌ இல்லாதபடி அன்று 
முரசொலி முழங்கி கொம்பொலி தேம்பி அமைந்த 
பின்னரும்‌ அமைதி நீடித்தது. அன்று படைகள்‌ 
மிகக்குறுகிவிட்டிருந்தன. அழிந்தவற்றிலிருந்து 
மீட்கப்பட்ட சிறியபடை ஒன்று குருக்ஷேத்ரத்தின்‌ 


வடமேற்கு மூலையில்‌ தொகுக்கப்பட்டிருந்தது. . 
குருக்ஷேத்ரத்தின்‌ புகையை அள்ளி காற்று 
அலையலையென விரித்தது. த சுழன்று மீண்ட 
காற்றில்‌ சுடலைத்தாளம்‌ வலுத்து டு தாழ்ந்தது. 
குழந்தைபோல எழவிருக்கும்‌ ஓசைக்காக செவிகளை 
முன்மடித்துக்‌ காத்திருந்த இளைய யானை ஒன்று 
பொறுமையிழந்து “ர்ராங்‌?” என்று வினவியது. அதற்கு 
பிற யானைகள்‌ மறுமொழி சொல்லவில்லை. தன்‌ 
ஒலியை தானே உரக்கக்‌ கேட்டு திகைப்படைந்து 
சுற்றிலும்‌ நோக்கியபின்‌ பிழைசெய்துவிட்டோமோ என 
எண்ணிய அந்த யானை அதை மறைக்கும்பொருட்டு 
அருகிலிருந்த மூத்த யானையின்‌ பின்பக்கம்‌ தன்‌ 
கொம்புகளால்‌ விளையாட்டாக குத்தியது. கொட்டிலின்‌ 
தலைவியான முதிய பிடியானை முரசுத்தோலில்‌ கோல்‌ 
உரசிச்சென்றதுபோன்ற மெல்லிய ஒலியில்‌ அதை அதட்ட 
துதிக்கையைச்‌ சுருட்டியபடி பின்னடைந்து தன்‌ முன்‌ 
போடப்பட்டிருந்த உப்புநீர்‌ தெளித்த வைக்கோலை 
அள்ளிச்‌ சுருட்டி வாய்க்குள்‌ திணித்து மெல்லத்‌ 
தொடங்கியது. பிற யானைகள்‌ அதை 
நோக்கிக்கொண்டிருப்பதை உணர்ந்தமையால்‌ அதன்‌ 
அசைவுகள்‌ செயற்கையாக இருந்தன. தலையை 
மிகையாக ஆட்டி கழுத்துமணியை ஒலிக்கவிட்டது. 


தெற்குச்‌ சுடலைக்காட்டை நோக்கி அரசக்கொடி பறக்கும்‌ 
முதன்மைத்தேர்‌ செல்ல அதைச்‌ சூழ்ந்து வேலும்‌ 
வில்லுமேந்திய காவலர்களின்‌ புரவிகள்‌ 
சென்றுகொண்டிருந்தன. அதை வெறித்த விழிகளுடன்‌ 
கெளரவப்‌ படைவீரர்கள்‌ நோக்கினர்‌. தேர்த்தட்டில்‌ 
துரியோதனன்‌ நின்றிருக்கக்‌ கண்டும்‌ எவரும்‌ 
வாழ்த்துரைக்கவில்லை. துரியோதனன்‌ கைகளை 
மார்பில்‌ கட்டியபடி நிமிர்ந்த தலையுடன்‌ நின்றிருந்தான்‌. 
தேரின்‌ அசைவுகளுக்கேற்ப அவன்‌ உடல்‌ 
உலைவுகொள்ளவில்லை. காற்றில்‌ 
ஒழுகிச்செல்வதுபோல்‌ அவன்‌ தெரிந்தான்‌. வெண்ணிற 
மேலாடை மட்டும்‌ அணிந்து தலையணியோ கவசங்களோ 
இன்றி தோன்றினான்‌. எல்லைக்காவல்மாடமொன்றில்‌ 
எரியத்தொடங்கியிருந்த பந்தவெளிச்சத்தை அவன்‌ 
கடந்துசென்றபோது அவன்‌ வெட்டுரு கூரிய மூக்கும்‌ 
இறுக ஒட்டிய உதடுகளும்‌ நிமிர்ந்த முகவாயுமாக அழகிய 
கருங்கல்சிலை எனத்‌ தெரிந்தது. தலைக்குழல்களும்‌ 
மீசையும்‌ இமைமயிர்களும்கூட தெளிவாக துலங்கின. 
அவன்‌ விழிகளில்‌ அனல்துளி தெரிந்தணைவதுபோல 
தோன்றியது. அவன்‌ நீள்நிழல்‌ இப்பாலிருந்த 
காவலர்மாடத்தின்‌ பலகைப்பரப்புமேல்‌ விழுந்து 


வேறுவேறு ஒலிகளாகவே அவனுக்குக்‌ கேட்டன. அவர்‌ 
தாபத்தை வணங்கி வணிகர்கள்‌ அளித்த 
நாணயங்களைப்‌ பெற்று தன்‌ குறுமுழவுடன்‌ வந்து 
சத்திரத்தில்‌ அமர்ந்தபோது அவன்‌ கூப்பிய கைகள்‌ 
நடுங்க அவரையே நோக்கி நின்றான்‌. அவன்‌ 
கண்களைக்‌ கண்ட சூதர்‌ புன்னகையுடன்‌ “தாங்கள்‌ 
பாணரென எண்ணுகிறேன்‌” என்றார்‌. 


அதற்கான பதிலைச்‌ சொல்லாமல்‌ “உத்தமரே, தங்கள்‌ 
நாவிலெழுந்த அப்பாடலின்‌ ஒருசொல்‌ என்னுள்‌ 
எரிகிறது” என்றான்‌. “சொல்க” என்றார்‌ அவர்‌. “மகாக்‌ 
குரோத ரூபாய என்று இறைவனை வணங்கினீர்கள்‌” 
என்றான்‌ இளநாகன்‌. “ஆம்‌. அனைத்தும்‌ அவன்‌ என்றால்‌ 
காமகுரோதமோகமும்‌ அவனே அல்லவா? 
அகிலவடிவமான அவனுடைய குரோதமும்‌ 
அளவற்றதல்லவா?” என்றார்‌ சூதர்‌. உடல்நடுங்க 
இளநாகன்‌ மீண்டும்‌ அமர்ந்துகொண்டான்‌. குளிர்ந்த 
கரங்களால்‌ முகத்தை மூடிக்கொண்டான்‌. 


அவன்‌ தோளைத்தொட்ட சூதரான கீகடர்‌ 
“இளம்பாணாரே, நாங்கள்‌ விஜயபுரிக்குச்‌ செல்பவர்கள்‌. 
எங்களுடன்‌ சேர்ந்துகொள்ளுங்கள்‌” என்றார்‌. இளநாகன்‌ 
பாவை போல தலையசைத்து உடலை ஒடுக்கி தூணில்‌ 
சாய்ந்து அமர்ந்துகொண்டான்‌. சத்திரத்தில்‌ 
உணவருந்திவிட்டு நிலவெழுந்தபின்னர்‌ அவர்கள்‌ 
நடக்கத்தொடங்கினர்‌. அவ்வப்போது பெருஞ்சுமை 
இழுத்து சகடமொலிக்கச்‌ செல்லும்‌ வணிகர்களின்‌ 
வண்டிகளன்றி சாலையில்‌ எவருமிருக்கவில்லை. 
சூதர்கள்‌ தங்களுக்குள்‌ பேசிச்சிரித்தபடி நடக்க இளநாகன்‌ 
தலைகுனிந்து மீளமீள ஒலித்த ஒற்றைச்‌ சொல்லைக்‌ 
கேட்டுக்கொண்டு உடன்சென்றான்‌. 


கீகடர்‌ “இளம்பாணரே, நீங்கள்‌ காளத்தியில்‌ 
சிவதாண்டவம்‌ கண்டீர்‌ என எண்ணுகிறேன்‌” என்று 
எதிர்பாராது சொன்னபோது கால்கள்‌ தளர்ந்து 
இளநாகன்‌ நின்றுவிட்டான்‌. “வருக” என்று அவன்‌ 
தோளில்‌ தொட்டு கீகடர்‌ முன்னால்‌ அழைத்துச்சென்றார்‌. 
“நான்‌ பாடிய சிவத்துதியில்‌ உங்கள்‌ உடல்‌ 
துடிப்புகொள்வதை பார்த்தேன்‌. அச்சொல்‌ மட்டும்‌ ஏன்‌ 
உங்களை எரியச்செய்தது என்றும்‌ சிந்தித்தேன்‌... 
முன்னரும்‌ இதேபோன்ற ஒருவரை நான்‌ 
கண்டிருக்கிறேன்‌” என்றார்‌. விழப்போகிறவனைப்போல 

டிநின்ற இளநாகன்‌ முன்னால்‌ ஓடிவந்து அவரைப்‌ 

டித்துக்கொண்டு “அந்த விண்ணளாவும்‌ குரோதத்தை 
நான்‌ கண்டேன்‌ சூதரே” என்றான்‌. 


சென்றது. 


அவன்‌ முன்பு எப்போதையும்விட அழகு 
கொண்டிருப்பதாக கெளரவ வீரர்கள்‌ எண்ணினர்‌. 
அவனுருவில்‌ வேறேதோ தெய்வம்‌ களமெழுந்துவிட்டதோ 
என்ற ஐயத்தை மீண்டும்‌ கொண்டனர்‌. சென்ற 
சிலநாட்களாகவே அந்த ஐயம்‌ கெளரவப்‌ படைகளில்‌ 
இருந்தது. அது முதலில்‌ மெல்லிய குரலில்‌ 
உரையாடல்களில்‌ சொல்லப்பட்டது, பின்னர்‌ அதை 
சொல்வதை அவர்கள்‌ அஞ்சி தவிர்த்தனர்‌. ஆகவே 
அவர்களுக்குள்‌ அது வளர்ந்தது. அவர்கள்‌ அவனை 
கனவுகளில்‌ கண்டனர்‌. காகக்கொடியும்‌ கரிய ஆடையும்‌ 
அனலெரியும்‌ விழியுமாக அவன்‌ கழுதைமேல்‌ 
அமர்ந்திருந்தான்‌. அவனைச்‌ சூழ்ந்திருந்த நிலத்தின்‌ 
உருளைக்கற்களனைத்தும்‌ தலையோடுகள்‌. பற்கள்‌ 
வெண்கற்களென பரவியிருந்தன. அவன்‌ முன்‌ 
நிழல்தொகைகள்‌ என தெய்வங்கள்‌ வந்து 
பணிந்துகொண்டிருந்தன. வானில்‌ ஏழு முனிவர்களும்‌ 
நடுங்கிக்கொண்டிருந்தனர்‌. 


அவன்‌ கடந்துசென்ற பின்னர்‌ அவர்கள்‌ 
நீள்மூச்செறிந்தனர்‌. அவனுடைய தேர்‌ படையெல்லை 
கடந்து தென்சுடலைக்‌ காட்டுக்குள்‌ மறைந்ததும்‌ 
ஒவ்வொருவராக மீண்டும்‌ நீள்மூச்செறிந்தனர்‌. 


[[ஙage]துரியோதனனின்‌ தேர்‌ வந்து நின்றதும்‌ 
படைவீரர்கள்‌ ஓடிவந்து அவனை 
சூழ்ந்துகொண்டார்கள்‌. தலைமைக்‌ காவலன்‌ 
வாழ்த்துரை இன்றி பணிந்து “ஒருக்கங்கள்‌ 
நிகழ்கின்றன” என்றான்‌. துரியோதனன்‌ தேரிலிருந்து 
இறங்கி வெற்றுவிழிகளால்‌ அந்தச்‌ சுடலைக்காட்டை 
சுற்றி நோக்கியபடி நடக்க வீரர்கள்‌ படைக்கலங்கள்‌ ஓசை 
எழுப்பாமலிருக்க அவற்றை உடலுடன்‌ 
அழுத்திப்பற்றியபடி உடன்‌ சென்றனர்‌. அரசனுடன்‌ 
அணுக்கக்காவலர்‌ எழுவர்‌ மட்டுமே வந்திருந்தார்கள்‌. 
துரியோதனன்‌ சீரான நடையுடன்‌ செல்ல அவர்களின்‌ 
நடையும்‌ அறியாது அவ்வண்ணம்‌ மாறிவிட்டிருந்தது. 
அச்சூழலில்‌ அந்த நடை அச்சமூட்டும்‌ 
விந்தைத்தன்மையை கொண்டிருந்தது. 
சுடலைக்காட்டுக்குள்‌ பந்தங்கள்‌ 
ஏற்றப்பட்டுவிட்டிருந்தன. ஆயினும்‌ விழிதுலங்கும்‌ 
வானொளியும்‌ இருந்தது. அவர்களின்‌ இரும்புக்‌ 
குறடொலிகளை காட்டின்‌ செறிவு எதிரொலித்தது. 


சுடலைப்பணியாளர்‌ பெரிய கூட்டுச்சிதைகளை 


ஒருக்கிக்கொண்டிருந்தார்கள்‌. அவை மரங்களை 
அடுக்கிக்‌ கட்டப்பட்ட வீடுகள்‌ போலிருந்தன. விறகால்‌ 
உருவாக்கப்பட்ட படிகளின்‌ மேல்‌ தொற்றி ஏறி மேலே 
சென்று அங்கே அரக்குப்பலகைகளை வைத்தனர்‌. 
அடுக்கப்பட்டுக்கொண்டிருந்த சிதைகளின்‌ மேல்‌ 
நின்றிருந்தவர்கள்‌ கீழிருந்து வீசப்பட்ட விறகுகளைப்‌ 
பற்றி அதே விசையில்‌ சுழற்றி வைக்க அவை சீராக 
அடுக்குகொண்டன. வீசுபவர்கள்‌ “இதோ” என 
மூச்சொலியுடன்‌ சொல்ல “வருக!” என மேலே 
நின்றவர்கள்‌ சொல்லி அதை பற்றினர்‌. அந்த 
உரையாடல்‌ அப்பகுதியின்‌ அமைதியில்‌ ஓங்கி ஒலித்தது. 
துரியோதனன்‌ நின்று ஒரு பெருஞ்சிதையை பார்த்தான்‌. 
அது நீள்சதுரமாக விறகுகள்‌ ஒன்றுடன்‌ ஒன்று படிந்து 
சீராக உருவாகிக்கொண்டிருந்தது. பல குருவிகள்‌ சேர்ந்து 
கட்டும்‌ பெரிய குருவிக்கூடு போலிருந்தது. பணியின்‌ 
ஒழுங்கு உள்ளத்தை ஆட்கொண்டிருந்தமையால்‌ அரசன்‌ 
நோக்கி நிற்பதை அவர்கள்‌ உணரவில்லை. 
துரியோதனன்‌ மீண்டும்‌ நடந்தான்‌. 


அரக்கும்‌ நெய்யும்‌ குங்கிலியமும்‌ தேவதாருப்பிசினும்‌ 
இணைந்த மணம்‌ நிறைந்திருந்த சிதையருகே அவன்‌ 
சென்றதும்‌ அங்கே வீரர்கள்‌ சிலர்‌ அவனைக்‌ கண்டு 
உடல்மொழி மாறினர்‌. ஆணையிட்டபடி நின்றிருந்த 
இளைய அமைச்சர்‌ சுப்ரதர்‌ அதைக்‌ கண்டு விழிதிருப்பி 
அவனைக்‌ கண்டு பதறி வணங்கியபடி ஓடி அருகே 
வந்தார்‌. அங்கே வரவேற்போ வாழ்த்தோ ஒலிக்கலாகாது 
என நாவை நினைவு கட்டுப்படுத்த என்ன சொல்வது 
என தவித்து கைவீசி சிதையை சுட்டிக்காட்டி “இன்னும்‌ 
சற்றுப்பொழுதில்‌ முடிந்துவிடும்‌” என்று தணிந்த குரலில்‌ 
சொன்னார்‌. அவர்‌ குரல்‌ அவருக்கே அயலாக ஒலித்தது. 
துரியோதனனின்‌ இமைகளில்கூட அசைவு ஏதும்‌ 
தெரியவில்லை. அவன்‌ சிதையை வெறித்து 
நோக்கிக்கொண்மருந்தான்‌. ஆனால்‌ நோக்கை 
உளமறிவதை முகம்‌ காட்டவில்லை. சுப்ரதர்‌ 
தொண்டையைக்‌ கனைத்து “இளவரசருக்கு செய்தி 
சென்றிருக்கிறது. இளவரசரும்‌ அரசியும்‌ இங்கு அருகே 
சிறுநகர்‌ சிபிரத்தில்தான்‌ இருக்கிறார்கள்‌” என்றார்‌. 


“அரசர்‌ இங்கே வந்ததும்‌ இளவரசர்‌ சம்பாபுரிக்குச்‌ 
செல்வதாக இருந்தார்‌. ஆனால்‌ அந்நாளே அரசி அங்கே 
வந்துவிட்டார்‌. அவருக்கு தீக்கனவு வந்து வருகுறி 
சொன்னது என்கிறார்கள்‌. அவர்கள்‌ அங்கிருப்பது 
நன்றாக ஆயிற்று. உடனே கிளம்பி இங்கு வர இயல்கிறது” 
என்று சுப்ரதர்‌ தொடர்ந்தார்‌. “சிவதருடன்‌ இளவரசரும்‌ 
அரசியும்‌ கிளம்பிவிட்டதாக செய்தி வந்தது. அங்கிருந்து 


அவர்கள்‌ வந்து சேர்வதற்கு இரவுப்பொழுது முழுதும்‌ 
தேவையாகும்‌.” துரியோதனன்‌ விழிப்பு கொண்டவனாக 
“நீர்‌ யார்‌?” என்றான்‌. சுப்ரதர்‌ “நான்‌ அங்கநாட்டின்‌ 
சிற்றமைச்சனாகிய சுப்ரதன்‌. விண்நிறைந்த அமைச்சர்‌ 
உத்தானகரின்‌ முதல்‌ மைந்தன்‌” என்றார்‌. துரியோதனன்‌ 
அதை கேளாதவன்போல தலையசைத்தான்‌. பின்னர்‌ 
“ஹரிதர்‌ வருகிறாரா?” என்றான்‌. “இல்லை, அரசே. அவரே 
இப்போது சம்பாபுரியை ஆள்கிறார்‌. சிவதருடன்‌ அரசியும்‌ 
இளவரசரும்‌ வந்துகொண்டிருக்கிறார்கள்‌” என்றார்‌. 
துரியோதனன்‌ தலையசைத்தான்‌. சிதையொருங்குவதை 
கைகளை நெஞ்சில்‌ கட்டியபடி நோக்கி நின்றிருந்தான்‌. 


அந்தத்‌ தருணத்தின்‌ இறுக்கம்‌ சுப்ரதரை பதற்றம்‌ 
கொள்ளச்‌ செய்தது. அதை வெல்லும்‌ பொருட்டு மீண்டும்‌ 
பேசினார்‌. “அறுசுவை அன்னங்களும்‌ ஏழுவகை 
நறுமணங்களும்‌ எட்டுவகை மங்கலங்களும்‌ ஒன்பது 
அருமணிகளும்‌ பத்துவகை மலர்களும்‌ பன்னிருவகை 
விறகுகளும்‌ பேரரசர்களின்‌ சிதையில்‌ 
வைக்கப்படவேண்டும்‌ என்பது மரபு. நூல்களிலிருந்து 
ஆய்ந்து தேர்ந்து அனைத்தும்‌ வந்தாகவேண்டும்‌ என 
சிதையொருக்குபவர்களிடம்‌ ஆணையிட்டேன்‌. அவற்றில்‌ 
பெரும்பாலானவை வந்துவிட்டன. எஞ்சியவை 
வந்துகொண்டிருக்கின்றன” என்றார்‌. துரியோதனன்‌ 
சிதையை இமையசையாது நோக்கியபடி நின்றதைக்‌ 
கண்டபோது அவனை அங்கிருந்து அகற்றிக்‌ 
கொண்டுசெல்லவேண்டும்‌ என்ற எண்ணம்‌ அவருக்கு 
ஏற்பட்டது. அதில்‌ மானுடருக்கில்லாத ஓர்‌ இயல்பு 
இருந்தது. மானுடரால்‌ விளங்கிக்கொள்ள முடியாத 
எவ்வுணர்வும்‌ அச்சமூட்டுவதே. 


வெறுமனே பேசுவதற்காகவே அவர்‌ தொடர்ந்து பேசினார்‌. 
“விஷ்ணுகிராந்தி, அருகு, முயல்செவி, திருதாளி, 
செறுளை, நிலப்பனை, கைதோன்றி, பூவாம்குறுந்தல்‌, 
மூக்குற்றி, உழிஞை என பத்து மலர்களை 
சொல்கிறார்கள்‌. அவற்றை இவ்வேளையில்‌ எங்கே 
தேடுவது என்று தெரியவில்லை. ஆனால்‌ 
சிதைப்பணியாளன்‌ கீர்த்திமான்‌ அவற்றை வேதியர்‌ சிலர்‌ 
பறித்து நிழலில்‌ உலரச்செய்து நீற்றில்‌ இட்டு பாளையில்‌ 
பொதிந்து பாதுகாத்து வைத்திருப்பதுண்டு என்றான்‌. 
உடனே சென்று அவற்றை வாங்கிவரும்படி 
ஆணையிட்டேன்‌. ஏழுபேர்‌ சென்றிருக்கிறார்கள்‌” 
என்றார்‌. “ஒன்பது அருமணிகளும்‌ இங்கேயே இருந்தன. 
பன்னிரு விறகுகளும்‌ இக்காட்டிலிருந்தே 
எடுக்கப்பட்டுவிட்டன.” நெடுநேரமாக அவர்‌ அங்கே 
பேசாமலேயே இருந்தார்‌. பேசாதபோது சொற்கள்‌ 


துளித்துளியாகத்‌ தேங்கி அகம்‌ எடைகொண்டுவிடுகிறது. 
அது சிறுநீர்‌ கழிப்பதுபோலிருப்பதாக எண்ணி உளம்‌ 
லக்கிக்கொண்டார்‌. 


அந்தப்‌ பேச்சு விரிய விரிய அச்சூழல்‌ அவருக்களித்த 
அனைத்து இறுக்கங்களிலிருந்தும்‌ அவரை விடுவித்தது. 
தன்‌ எண்ணங்கள்‌ வெளியே சொற்களென வந்தபோது 
ஒழுங்கும்‌ பொருளும்‌ கொண்டிருந்ததை கண்டார்‌. “எட்டு 
மங்கலங்கள்‌ இடத்துக்கு இடம்‌ வேறுபடுவன. 
அரண்மனை மங்கலங்கள்‌ வேறு கான்மங்கலங்கள்‌ வேறு. 
சுடலை மங்கலம்‌ ஒன்று இருக்க இயலுமா? சுடலைக்கு 
ஏது மங்கலம்‌? ஆயினும்‌ மூதாதையர்‌ எங்கும்‌ 
இறைவனை கண்டவர்கள்‌. அனைத்துமங்கலனாகிய 
இறை இல்லாத இடமில்லை எனத்‌ தோன்றியது. ஆகவே 
மூத்த சுடலைப்பணியாளரை வரவழைத்து உசாவினேன்‌. 
சிதைமங்கலங்கள்‌ என எட்டு இருப்பது இப்போதுதான்‌ 
தெரிந்தது. பேரரசர்களுக்கு மட்டுமே அவை 
வைக்கப்படுகின்றன” என்றார்‌. “ருத்ரவிழிக்காய்‌, 
சிதைச்சாம்பல்‌, எருக்கமலர்‌, புலித்தோல்‌, மான்கொம்பு, 
மழு, உடுக்கை, திருவோட்டில்‌ நன்னீர்‌ என எட்டு 
என்பதை அறிந்தேன்‌. அவை ஒருங்கிவிட்டன.” 


துரியோதனன்‌ திரும்பி “அவர்‌ உடல்‌ எங்குள்ளது?” 
என்றான்‌. அந்த நேரம வினாவால்‌ திகைத்த சுப்ரதர்‌ 
“இங்கே... ஆனால்‌ இங்கே இல்லை. அங்கே 
தெற்குமுனையில்‌... அங்கே சில சடங்குகள்‌ 
எஞ்சியிருக்கின்றன” என்று பதறினார்‌. “நான்‌ அங்கே 
செல்லவேண்டும்‌” என்று துரியோதனன்‌ சொன்னான்‌. 
குரல்‌ தணித்து, உடல்‌ வளைத்து “அரசே, அங்கே மேலும்‌ 
சில சடங்குகள்‌ உள்ளன. அவை 
நிகழ்ந்துகொண்டிருக்கின்றன” என்று சுப்ரதர்‌ 
சொன்னார்‌. “பொதுவாக களம்பட்டவர்களை 
நீராட்டுவதும்‌ புத்தாடை அணிவிப்பதும்‌ வழக்கமில்லை. 
கவசங்களையும்‌ படைக்கலங்களையும்‌ மட்டுமே 
கழற்றுவார்கள்‌. அணிகளின்றி படைக்கோலத்திலேயே 
அவர்கள்‌ விண்ணேகுவார்கள்‌. பேரரசர்களுக்கு மட்டுமே 
அணியாடைகளுடன்‌ அரசகோலத்தில்‌ சிதையேறும்‌ 
முறை கடைபிடிக்கப்படுகிறது.” துரியோதனன்‌ ”எங்கே?” 
என்றான்‌. “வருக, காட்டுகிறேன்‌!” என்று சுப்ரதர்‌ 
முன்னால்‌ சென்றார்‌. 

செல்லும்போதே “இவ்வண்ணம்‌ முன்னரே அரசர்‌ வந்து 
நோக்கும்‌ முறைமை உண்டா எனத்‌ தெரியவில்லை. 
வாழ்விலும்‌ இறப்பிலும்‌ அரசர்கள்‌ முறைமைகளுக்கு 
ட ரன்‌ ஓர்‌ அரசர்‌ பிறிதொருவரை சந்திப்பது 


எந்நிலையிலும்‌ ஓர்‌ அரசநிகழ்வு. நெறிநின்று 
இயற்றப்படவேண்டியது” என்றார்‌. துரியோதனன்‌ 
ஒன்றும்‌ சொல்லாமல்‌ நடக்க “இங்கே மூத்த அமைச்சர்கள்‌ 
என எவருமில்லை. நான்‌ மட்டுமே உள்ளேன்‌. எனக்கு 
இத்தகைய தருணம்‌ இதுவே முதல்முறை” என்றார்‌. அதை 
கேளாதவனாக துரியோதனன்‌ “அங்கா?” என கைசுட்டிக்‌ 
காட்டினான்‌. அங்கே குறுங்காட்டின்‌ புதர்களுக்கு 
அப்பால்‌ பந்தங்களின்‌ வெளிச்சம்‌ தெரிந்தது. புதர்களின்‌ 
முட்கள்‌ அந்தச்‌ செவ்வொளியில்‌ புதைந்தவைபோல்‌ 
கூர்கொண்டு தெரிந்தன. “ஆம்‌, அங்குதான்‌” என்றார்‌ 
சுப்ரதர்‌. “ஆனால்‌ அங்கே தாங்கள்‌ செல்ல முறைமை 
உண்டா எனத்‌ தெரியவில்லை. நான்‌ வேண்டுமென்றால்‌ 
உசாவிவிட்டுச்‌ சொல்கிறேன்‌. அப்பால்‌ அஸ்தினபுரியின்‌ 
சிற்றமைச்சர்‌ விகிர்தர்‌ இருக்கிறார்‌.” 


அவர்‌ சொற்களை செவிகொள்ளாமல்‌ கனவிலென 
துரியோதனன்‌ நடக்க அவர்‌ பதறிய கால்களுடன்‌ உடன்‌ 
சென்றார்‌. திரும்பி ஏவலனிடம்‌ அரசர்‌ அங்கே செல்வதை 
முன்னரே சென்று சொல்லும்படி கையசைவால்‌ 
ணையிட்டார்‌. ஒருங்கிக்கொண்டிருந்த சிதைகள்‌ 
நடுவே சென்ற ஒற்றையடிப்பாதையில்‌ துரியோதனன்‌ 
நடந்தான்‌. அத்திரிகளும்‌ கழுதைகளும்‌ சகடங்கள்‌ 
ஒலிக்க மரக்கட்டை போட்டு உருவாக்கப்பட்ட 
பாதைகளினூடாக விறகுக்கட்டுகளைச்‌ சுமந்து 
வந்துகொண்டிருந்தன. அப்பால்‌ பெரிய பாதையில்‌ 
வண்டிகளில்‌ விறகும்‌ அரக்குக்கட்டிகளும்‌ வந்து 
இறங்கின. பணியாட்கள்‌ எவரும்‌ ஓசையெழுப்பவில்லை. 
ஆகவே அவர்களின்‌ உடலசைவுகள்‌ நிழலசைவுகளுடன்‌ 
கலந்துவிட்டிருந்தன. அணுகும்போது அவர்களின்‌ 
மூச்சுகளும்‌ விலங்குகளின்‌ இளைப்பாறல்‌ ஓசைகளும்‌ 
கலந்தொலித்தன. கொய்தெடுக்கப்பட்ட தலைகளை 
பனையோலைகளில்‌ கட்டி கொண்டுவருவதுபோல 
அரக்குப்பொதிகள்‌ உளமயக்கு அளித்தன. 


கால்தயங்கி துரியோதனன்‌ நின்றான்‌. அவன்‌ மூச்சு 
இறுகுவதை உடலசைவாகவே காணமுடிந்தது. சுப்ரதர்‌ 
“இங்குதான்‌...” என்றபின்‌ அவன்‌ நின்றுவிட்டதை 
அறிந்து தானும்‌ நின்றார்‌. அவன்‌ அங்கேதான்‌ நின்றான்‌, 
ஆனால்‌ பின்திரும்பிவிட்டவன்போல்‌ உடலில்‌ ஒரு 
நுண்ணசைவு வெளிப்பட்டது. “அரசே” என்றார்‌ சுப்ரதர்‌. 
அவன்‌ அதை கேட்கவில்லை. அவர்‌ “நான்‌ சென்று 
பார்க்கிறேன்‌. அணிசெய்யும்‌ சடங்குகள்‌ 
முழுமையடையவில்லை என்றால்‌...” என்றார்‌. “தாங்கள்‌ 
இப்போது சென்று பிறகு வரலாம்‌. நான்‌ செய்தியை 
அறிவிக்கிறேன்‌.” ஆனால்‌ துரியோதனன்‌ மீண்டு அவரை 


பொருட்படுத்தாமல்‌ முன்னால்‌ சென்றான்‌. “தாங்கள்‌ 
சற்றே ஓய்வெடுத்தபின்‌ வருவதற்குக்கூட 
பொழுதுள்ளது” என்றபடி சுப்ரதர்‌ பின்னால்‌ நடந்தார்‌. 


குறுங்காட்டுக்குள்‌ புதர்களை வெட்டி உருவாக்கப்பட்ட 
நீள்வடிவ முற்றத்தில்‌ தரையில்‌ மரவுரிமேல்‌ வெண்பட்டு 
விரிக்கப்பட்டு அதில்‌ கர்ணனின்‌ உடல்‌ 
படுக்கவைக்கப்பட்டிருந்தது. சுடலைப்பணியாளர்‌ 
அவன்‌ உடலை நறுமண நீரால்‌ கழுவி 
அணிசெய்துகொண்டிருந்தார்கள்‌. அவன்‌ உடலில்‌ 
பாய்ந்திருந்த அம்புகளைப்‌ பிடுங்கி புண்களில்‌ 
கஸ்தூரியும்‌ கோரோசனையும்‌ புனுகும்‌ அரக்குடன்‌ கலந்த 
பிசின்‌ வைத்து மூடி வெண்பட்டுநாடாவால்‌ கட்டி 
அதன்மேல்‌ ஆடைகளை அணிவித்திருந்தனர்‌. இருவர்‌ 
இடையில்‌ நீள்கச்சென சுற்றப்பட்ட பொன்னூல்‌ பின்னிய 
வெண்பட்டாடையின்‌ முனைகளைப்‌ பிடித்து அமைத்து 
பொன்னூசிகளைக்‌ கொண்டு 
தைத்துக்கொண்டிருந்தனர்‌. அவர்களின்‌ 
கைத்தொடுகைக்கு அசைந்த அவன்‌ உடலில்‌ உயிர்‌ 
இருப்பதுபோலத்‌ தோன்றியது. 


துரியோதனன்‌ அவன்‌ முகத்தை கூர்ந்து 
நோக்கிக்கொண்டு மெல்ல அருகணைந்தான்‌. அவன்‌ 
அருகே சென்றதும்‌ சூழ அமர்ந்திருந்த அனைவரும்‌ 
எழுந்தனர்‌. நின்றிருந்தவர்களும்‌ விலகினர்‌. 
துரியோதனன்‌ கர்ணனுடன்‌ தனியாக என 
நின்றிருந்தான்‌. பெரும்பாலும்‌ கர்ணனுடன்‌ 
தனித்திருக்கையில்‌ அவன்‌ உரையாடுவதில்லை. 
கர்ணன்‌ மீசையை சுட்டுவிரலால்‌ நீவி முறுக்கியபடி 
உடல்சரித்து கால்களை நீட்டி விழிசாய்த்து நிலம்நோக்கி 
அமர்ந்திருப்பான்‌. கைகளை மார்பில்‌ கட்டியபடி 
நேர்முன்னால்‌ நோக்கியபடி அவன்‌ சீர்நிலை கொண்ட 
உடலுடன்‌ அமர்ந்திருப்பான்‌. துச்சாதனன்‌ அவர்களின்‌ 
அமைதியை அறிவான்‌. உள்ளே வந்ததும்‌ தாழ்ந்த 
குரலில்‌ “மூத்தவரே” என்பான்‌. இருவரும்‌ ஒரே கணம்‌ 
இடம்‌ மீள்வார்கள்‌. “ஆம்‌” என்று துரியோதனன்‌ 
சொல்வான்‌. பின்னர்‌ பேசத்தொடங்கும்போது இருவரும்‌ 
ஒன்றையே எண்ணிக்கொண்டிருந்ததை அவன்‌ 
உணர்வதுண்டு. சொல்லில்லா வெளியொன்றில்‌ 
அவர்கள்‌ பேசிக்கொண்டதைப்போல. 


காற்றில்‌ ஒளி அசைய கர்ணனின்‌ முகம்‌ உயிர்கொண்டு 
ஏதோ சொல்லெழுவதுபோல்‌ உளம்திடுக்கிடச்‌ செய்தது. 
விழிகள்‌ மூடியிருந்தன என்றாலும்‌ சற்றே விலகி 
வெண்பற்களின்‌ கீழ்விளிம்புநிரையைக்‌ காட்டிய 


உதடுகளில்‌ புன்னகை இருப்பதாகத்‌ தெரிந்தது. 
இறந்தவர்களின்‌ உடல்களிலிருந்து உடனடியாக 
வெளியேறி உடலை வெறும்‌ ஊன்பொதியாக மாற்றும்‌ 
ஒன்று அவனிடம்‌ தங்கிவிட்டதுபோலத்‌ தோன்றியது. 
அவன்‌ இறந்த பின்னர்‌ நாவிதர்‌ அவன்‌ முகத்தை 
மழித்திருந்தனர்‌. பச்சைப்பாசி படர்ந்த கருங்கல்‌ சிலை 
எனத்‌ தெரிந்தன அவன்‌ கன்னங்கள்‌. 
பெருமல்லர்களுக்குரிய உறுதியான கழுத்திலும்‌ 
விரிந்தகன்ற தோள்களிலும்‌ வேர்நரம்பு கிளைவிரித்து 
இறங்கிய கைகளிலும்‌ உயிரின்‌ மிளிர்வு இருந்தது. 


துரியோதனனால்‌ விழிகளை விலக்க இயலவில்லை. 
என்ன கருமை என்னும்‌ எண்ணம்‌ எழுந்தது. 
மணிக்கருமை என அவனைப்பற்றி பாவலர்‌ 
பாடுவதுண்டு. இருட்கனி என்றார்‌ ஒரு தென்னகப்‌ 
பாணர்‌. அக்கருமையை அவன்‌ எப்போதும்‌ நோக்கி 
வியந்தது உண்டு. ஆனால்‌ அப்போது மேலும்‌ காரொளி 
னல வன்‌ ன்‌ அவன்‌ உடல்‌. 
கடுவெளியெங்கும்‌ அணுவிடை விடாது நிறைந்திருக்கும்‌ 
இருளின்‌ வண்ணம்‌ முழுத்துச்‌ சொட்டிய துளி. 
இருள்வேழத்தின்‌ விழி. அவன்‌ சூதர்களின்‌ சொற்களை 
தன்னுள்‌ இருந்தென கேட்டுக்கொண்டிருந்தான்‌. கர்ணன்‌ 
சம்பாபுரியின்‌ அரண்மனையில்‌ அமர்ந்திருந்தான்‌. “ஆரா 

அழகென்பது அமைந்த நீளுடல்‌. அள்ளி வழங்கி 
வேள்விக்‌ கனல்கொண்ட விரி கைகள்‌!” அவன்‌ முன்‌ 
அமர்ந்து பாணன்‌ பாடிக்கொண்டிருந்தான்‌. 
“பொன்னொளிர்‌ நெஞ்சே உன்‌ கவசமென்றாகியது” 
அவன்‌ மெல்லிய விதிர்ப்பை உணர்ந்தான்‌. கர்ணனின்‌ 
மார்பில்‌ அவன்‌ அனல்பரப்பென சுடர்கொண்டிருந்த 
பொற்கவசத்தைக்‌ கண்டான்‌. 


வெண்முரசு விவாதங்கள்‌ 

[[ஙage]ஓசை கேட்டு துரியோதனன்‌ திரும்பிப்பார்த்தான்‌. 
அப்பால்‌ மண்சாலையில்‌ வந்துநின்ற அத்திரிகள்‌ இழுத்த 
வண்டியிலிருந்து இறக்கி செவிவளையங்களுக்குள்‌ 
மூங்கில்‌ செருகி நான்கு பணியாளர்களால்‌ 

க்கிவரப்பட்ட பெரிய மரப்பெட்டியில்‌ அங்கநாட்டின்‌ 
எழுகதிர்‌ முத்திரை இருந்தது. சுப்ரதர்‌ “நல்லவேளையாக 
அரசர்‌ வரும்போதே தனது அணிகளை எல்லாம்‌ 
கொண்டுவந்திருந்தார்‌. இல்லையேல்‌ அவற்றை 
சம்பாபுரியிலிருந்து கொண்டுவரவேண்டியிருந்திருக்கும்‌” 
என்றபின்‌ அதிலிருந்த பொருந்தாமையை உணர்ந்து 
“ஆனால்‌ அது இயல்வதல்ல. அரசரே 
கொண்டுவந்திருந்தமையால்‌...” என்றபின்‌ அது மேலும்‌ 
பொருத்தமல்லாமல்‌ ஆவதை உணர்ந்து 
நிறுத்திக்கொண்டார்‌. அந்த சொல்லாச்சொல்லின்‌ தவிப்பு 
வெளிப்பட்ட உடலுடன்‌ மேலாடையை 
சீரமைத்துக்கொண்டார்‌. 


பெட்டியை இறக்கி வைத்ததும்‌ பணியாளர்‌ விலகி 
நின்றனர்‌. உடன்வந்த காவலர்தலைவன்‌ சுப்ரதரை 
நோக்கி வந்து தலைவணங்கினான்‌. அவன்‌ அளித்த 
தாழ்க்கோலை வாங்கிய சுப்ரதர்‌ விழிகளை 
மூடிக்கொண்டு அதன்‌ தண்டை கைகளால்‌ வருடி அதன்‌ 
முழைகளையும்‌ புள்ளிப்பள்ளங்களையும்‌ கொண்டு 
கணக்கிட்டு அதன்‌ திறவுநெறியை உணர்ந்து விரலால்‌ 
எண்ணி அதை கணக்கிட்டு தாழ்துளைக்குள்‌ செலுத்தி 
முன்னும்‌ பின்னும்‌ என ஏழுமுறை வெவ்வேறு 
திசைகளில்‌ சுழற்றி அதை திறந்தார்‌. அதன்‌ உட்புறம்‌ 
செம்பட்டு வேய்ந்திருந்தது. மென்மரத்தாலான 
பகுப்புகளுக்குள்‌ வெவ்வேறு பெட்டிகள்‌ இருந்தன. 
உள்ளிருந்து தங்கத்தகடு வேய்ந்த அணிமூடியிட்ட 
வெள்ளிப்பெட்டிகளை வெளியே எடுத்து வைத்தார்‌. 
அனைத்தும்‌ அங்கநாட்டின்‌ எழுகதிர்‌ முத்திரை 
கொண்டிருந்தன. ஒவ்வொன்றாக அவற்றின்‌ மேல்‌ 
இருந்த முழைகளையும்‌ பள்ளங்களையும்‌ தொட்டு 
எண்ணி அதன்படி தாழ்‌ சுழற்றித்‌ திறந்தார்‌. 


உள்ளிருந்து அருமணிகள்‌ பதிக்கப்பட்ட நகைகளை 
எடுத்து வெளியே விரிக்கப்பட்ட வெண்பட்டின்மேல்‌ 
வைத்தார்‌. செவ்வைரங்கள்‌ பந்தச்செம்மையில்‌ நிறமிலா 
விண்மீன்கள்‌ எனவும்‌ செங்குருதித்துளிகள்‌ எனவும்‌ 


மாறிமாறி விழிமாயம்‌ காட்டின. அவை 
வைக்கப்பட்டபோது எழுந்த மெல்லிய குலுங்கல்‌ ஒலி 
உலுக்கும்‌ கூர்‌ கொண்டிருந்தது. நாகக்குழவியின்‌ 
நச்சுப்பல்‌ என. அங்கிருந்த அனைவரின்‌ விழிகளும்‌ 
உணர்வுமாற்றம்‌ கொண்டன. அது இடுகளம்‌ என்பதை, 
சிதைகாத்துக்கிடப்பவன்‌ அரசன்‌ என்பதை, நோக்கி 
நிற்பவன்‌ பேரரசன்‌ என்பதை முற்றாக மறந்து 
பெருஞ்செல்வத்தில்‌ குடிகொள்ளும்‌ 
இருள்தெய்வங்களால்‌ அவர்கள்‌ முற்றாக 
ட்கொள்ளப்பட்டார்கள்‌. வாய்க்குள்‌ எண்ணியபடி 
அணிகளை எடுத்துவைத்துக்கொண்டிருந்த சுப்ரதர்‌ 
தன்னைச்‌ சூழ்ந்திருந்த நோக்குகளை உடலால்‌ உணர்ந்து 
திடுக்கிட்டு மேலே நோக்கி ஏவலன்‌ ஒருவனின்‌ விழிகளை 
சந்தித்து திகைத்தார்‌. விழிகளைச்‌ சுழற்றி அத்தனை 
நோக்குகளையும்‌ சந்தித்து அவையனைத்தும்‌ 
ஒன்றுபோலிருப்பதை கண்டார்‌. நூறு விழிகளுடன்‌ 
கொடுந்தெய்வமொன்று எழுந்தருளியிருப்பதாக. 


அச்சம்‌ குளிர்‌ என அவரை மெய்ப்புகொள்ளச்‌ செய்தது. 
முதலில்‌ அங்கிருந்து எழுந்து ஓடவே விழைந்தார்‌. 
அதுவரை இயல்பாக தன்‌ கைகளால்‌ அந்த 
அருமணிகளை எடுத்து வைத்துக்கொண்டிருந்தவர்‌ 
அவை விரல்களிலிருந்து நழுவுவதை, 
வியர்வைகொண்டு தன்‌ கை நடுங்குவதை தாடை இறுகி 
பற்கள்‌ கிட்டித்திருப்பதை உணர்ந்தார்‌. மூச்சை இழுத்து 
சீர்ப்படுத்தி விட்டார்‌. நழுவிய மேலாடையை 
இழுத்துவிட்ட அசைவு அவரை நிலைமீளச்‌ செய்தது. 
அங்கிருந்து எழுந்து விலகிவிட வேண்டும்‌, 
மீளநோக்காமல்‌ சென்றுவிடவேண்டும்‌ என்று 
மட்டும்தான்‌ அவருடைய உள்ளம்‌ ஏங்கியது. பின்னர்‌ 
மீண்டும்‌ நிமிர்ந்து அவ்விழிகளை நோக்கினார்‌. 
இம்முறை அச்சமும்‌ தயக்கமும்‌ இன்றி ஒவ்வொரு 
நோக்காக சந்தித்தார்‌. அவர்‌ நோக்குவதையே அவை 
அறியவில்லை. நாகநஞ்சு ஏற்று உயிர்பிரியும்‌ கணத்தில்‌ 
இருப்பவர்கள்போல விழி வெறித்து தசைகள்‌ இழுபட்டு 
நகைப்பென ஓர்‌ சுளிப்பு முகத்தில்‌ தோன்ற 
நின்றிருந்தனர்‌. அவர்‌ நீள்மூச்சுடன்‌ தன்னை 
எளிதாக்கிக்‌ கொண்டார்‌. 

நூற்றெட்டு ஒளிர்வைரங்கள்‌ கொண்ட தோளிலையை 
எடுத்து வைத்தபோதுதான்‌ அவர்‌ ஒன்றை உணர்ந்தார்‌. 
ஒருகணம்கூட அந்த அணிகள்‌ தனக்கு எவ்வகையிலும்‌ 
ஈர்ப்பை அளிக்கவில்லை. உள்ளத்தால்கூட அவர்‌ 
அவற்றை அணிந்து நோக்கவில்லை. உறைகனவின்‌ 
ஆழம்கூட அவற்றை உரிமைகொள்ளவில்லை. அவை 


அவர்‌ நோக்கில்‌ கல்லுக்கும்‌ சோழிகளுக்கும்‌ நிகரான 
வெற்றுப்பொருட்களாகவே தோன்றின. அவற்றை 
மீண்டும்‌ எடுக்கையில்‌ கூர்ந்து நோக்கினார்‌. அவை 
அழகென்றும்‌ தெரியவில்லை. மலர்களையும்‌ 
இலைகளையும்‌ அழகிய கூழாங்கற்களையும்‌ 
வடிவமாற்று செய்யமுயன்றவைபோல, அவ்வழகை 
அடையாமல்‌ நகைப்புக்குரியனவாகவே 
நின்றுவிட்டவைபோலத்தான்‌ தோன்றின. இவர்கள்‌ எதை 
காண்கிறார்கள்‌? நானறியா தெய்வமொன்றால்‌ 

ட்கொள்ளப்பட்டுவிட்டார்களா? அந்த 
தெய்வத்திடமிருந்து என்னைக்‌ காப்பது எது? என்‌ முப்புரி 
நூலா? நான்‌ பெற்ற மந்தண காயத்ரியா? 


இளமையில்‌ இணையகவை கொண்ட சிறுவர்கள்‌ 
ஆற்றில்‌ நீந்திவிளையாடி, வில்பயின்று கானாடி 
மகிழ்ந்திருக்கையில்‌ சுவடிகளுடன்‌ நூல்நவிலச்‌ 
செல்லநேர்ந்ததை எண்ணி அவர்‌ வருந்தியதுண்டு. 

கவே உளமூன்றி கற்கவில்லை. கற்றவை உரியபோது 

னைவில்‌ மீளவுமில்லை. அவர்‌ தன்‌ ஆழுள்ளத்தில்‌ 
சம்பாபுரியிலிருந்து தப்பி ஓடி ஒரு வணிகனாக 
அலைவதைப்‌ பற்றி, ஷத்ரியனாக வில்லும்‌ வேலும்‌ 
பயின்று விளையாடி வாழ்வதைப்‌ பற்றி கனவு கண்டார்‌. 
தந்தை அவரை அரண்மனைப்பணிக்கு சேர்த்துவிட்டார்‌. 
ஆனால்‌ அவர்‌ அமைச்சுத்தொழிலை விரும்பிச்‌ 
செய்யவில்லை. சொற்கள்‌ உரியவகையில்‌ 
நாவிலெழவில்லை. ஆற்றவேண்டிய அனைத்தும்‌ அரை 
மாத்திரை பிந்தியே நெஞ்சில்‌ தோன்றின. ஆகவே அவர்‌ 
முந்தைய முதன்மை அமைச்சரின்‌ மைந்தராக இருந்தும்‌ 
அவருக்கு உரிய இடம்‌ அமையவுமில்லை. 
அரண்மனையிலும்‌ அந்தணர்‌ மன்றிலும்‌ 
இளிவரலுக்குரியவராகவே அவர்‌ எஞ்சினார்‌. 


ஒருமுறை அவர்‌ தந்தை நீராடச்‌ செல்லும்‌ வழியில்‌ அவர்‌ 
உள்ளத்தை உணர்ந்தவராக அணுக்கமுறப்‌ பேசினார்‌. 
“தன்னை யானை என்று உணர்வதே அந்தணர்‌ 
அடையவேண்டிய முதல்‌ புரிதல்‌ என்று உணர்க!” 
என்றார்‌. அவர்‌ எண்ணியிராமல்‌ 
பேசத்தொடங்கியமையால்‌ சுப்ரதர்‌ திகைத்து 
நோக்கினார்‌. அவர்‌ கூற வருவதென்ன என்று அவருக்கு 
புரியவில்லை. தந்தை “காட்டின்‌ முதன்மை ஆற்றலை 
கொண்டிருந்தாலும்‌ யானைக்கு எவரையும்‌ கொன்றே 
வாழவேண்டும்‌ என்னும்‌ ஊழ்‌ இல்லை. காட்டையே 
உண்ணமுடியும்‌ என்பதனால்‌ வேட்டையாடும்‌ பொறுப்பும்‌ 
அதற்கில்லை” என்றார்‌. “பழிகொள்ளாது வாழ 
இயலுமென்னும்‌ வாழ்வைப்போல்‌ பிறவிக்கொடை 


அவர்‌ புன்னகையுடன்‌ பார்க்க பிறர்‌ திரும்பிநோக்கினர்‌. 
அவர்களிடம்‌ கீகடர்‌ செல்க என்று சைகை காட்டினார்‌. 
அவர்கள்‌ சென்றபின்‌ திரும்பி “ஆமெனில்‌ அது ஒரு 
நல்லூழே” என்றார்‌. “காளஹஸ்தியில்‌ அந்தச்‌ 
சிவக்குறியில்‌ அக்குரோதம்‌ விழிகளாகத்‌ திறந்ததைக்‌ 
கண்டேன்‌ சூதரே. தன்‌ முன்‌ துடித்துச்‌ சாகும்‌ 
மானுடர்களுக்குமேல்‌ அது புன்னகையுடன்‌ 
திறந்திருந்தது!” அவன்‌ சொல்லி முடித்ததும்‌ அவர்‌ 
தலையசைத்து “அது வழிபடப்படும்‌ வடிவில்‌ 
வெளிப்படுவது” என்றார்‌. 


“அவர்கள்‌ வழிபடுவது எதை?” என்றான்‌ இளநாகன்‌. 
கீகடர்‌ சொன்னார்‌, “சைவத்தை இடநெறி என்றும்‌ 
வலநெறி என்றும்‌ பிரிப்பது வழக்கம்‌. வலநெறியினர்‌ 
பெருமானின்‌ ஒளிவடிவை 
உருவகித்துக்கொள்கிறார்கள்‌. இடநெறியினர்‌ இருளே 
முடிவற்றதும்‌, அழிவற்றதும்‌ என்று எண்ணுகிறார்கள்‌. 
மானுட அகத்தில்‌ அவ்விருளே காமகுரோதமோகம்‌ என 
நிறைந்திருக்கிறது. ஒளியை மானுடன்‌ உருவாக்கி 
நிலைநிறுத்திக்‌ கொள்ளவேண்டியிருக்கிறது. இருளோ 
இயல்பாக அங்குள்ளது. ஒளியை வழிபடுபவன்‌ 
இருளுடன்‌ போரிடுகிறான்‌. இருளை அறிபவனுக்கு ஒளி 
துணைநிற்கிறது. இருளாகவும்‌ ஒளியாகவும்‌ 
இருப்பவனை எவ்வழியில்‌ அறிந்தாலும்‌ விடுதலையே 
என்கிறார்கள்‌ இடநெறியினர்‌.” 

ஓவியம்‌: ஷண்முகவேல்‌ 


“இளைஞரே, காமம்‌ குரோதம்‌ மோகம்‌ என்னும்‌ இம்மூன்று 
இருள்களில்‌ காமம்‌ இன்னொரு ஆன்மாவைச்‌ சார்ந்தது. 
மோகமோ புறவுலகைச்‌ சார்ந்தது. எதையும்‌ சாராமல்‌ 
தன்னுள்‌ தானென நிறைந்திருப்பது குரோதமேயாகும்‌. 
எனவே குரோதத்தை அறிபவன்‌ சிவத்தை அறிகிறான்‌. 
குரோதம்‌ அனைத்தையும்‌ அவியாக்கி எரிந்தெழும்‌ 
நெருப்பு. எரிதலின்‌ பேரின்பம்‌ அது. எரிதலின்‌ உச்சம்‌ 
அணைதலே. குரோதம்‌ தன்னைத்‌ 
தானழித்துக்கொள்கையிலேயே முழுமை கொள்கிறது.” 


அச்சொற்களை தன்னுள்‌ நிறைத்து ஒவ்வொன்றாக 
எடுத்துப்‌ பொருள்கொண்டு துலக்கியபடி அவருடன்‌ 
ஏழுநாட்கள்‌ இளநாகன்‌ நடந்தான்‌. கிருஷ்ணை ஆற்றின்‌ 
பெருங்கரை ஓரம்‌ எழுந்து நின்ற பேராலமரத்தின்‌ 
அடியில்‌ வெயில்பொழியும்‌ மதியத்தில்‌ உணவுண்டபின்‌ 


ஏதுமில்லை, மைந்தா. சினமும்‌ வஞ்சமும்‌ விழைவும்‌ 
கொள்ளாது வாழும்‌ வாய்ப்புள்ளவன்‌ அந்தணன்‌. 
ஆகவே அவற்றை அடையும்‌ அந்தணன்‌ பெரும்பழி 
சேர்த்துக்கொள்வான்‌ என்று உணர்க!” அவர்‌ “நான்‌ 
அவ்வாறு...” என முனக தந்தை அவர்‌ தலையைத்‌ 
தொட்டு “நீ அவ்வாறு என நான்‌ கூறவில்லை. நீ 
நினைவுகொள்வதற்கான சொல்‌ இது. என்றேனும்‌ உன்‌ 
முன்‌ இது முளைத்தெழுந்து நிற்கும்‌” என்றார்‌. 


அவர்‌ தந்தையின்‌ தொடுகையால்‌ மெய்ப்பு கொண்டார்‌. 
அவரை தந்தை தொட்டுப்பேசிய அரிய தருணங்களில்‌ 
ஒன்று அது. தொட்ட கணங்கள்‌ எவற்றையும்‌ அவர்‌ 
மறக்கவில்லை. மறக்காதிருக்கும்பொருட்டே அவர்‌ 
தொட்டார்‌ போலும்‌. “கேள்‌ மைந்தா, விழைந்தும்‌ 
அடைந்தும்‌ வைசியரும்‌ ஷத்ரியரும்‌ வாழ்வை 
அறிகிறார்கள்‌. துறந்தும்‌ கடந்தும்‌ அந்தணன்‌ 
அறிகிறான்‌. பத்து கைகளால்‌ கைலாயத்தை வேர்கெல்லி 
தூக்கிய ராவணமகாப்பிரபுவே ஆனாலும்‌ 
வாழ்நாளெல்லாம்‌ வென்றெடுக்கக்கூடுவன சிறிதே. 
துறப்பவனோ ஒற்றைச்‌ சொல்லால்‌ இவ்வுலகையே 
அகற்றிவிடலாம்‌. வெல்வதற்கு மிகமிக எளிய வழி இது. 
ஒருநாள்‌ நீ அதை உணர்வாய்‌!” அருகிருந்து 
அக்கணத்தில்‌ சொன்னதுபோல்‌ அச்சொற்கள்‌ 
நினைவிலெழ தந்தையை எண்ணி சுப்ரதர்‌ 
உளம்பணிந்தார்‌. “ஆம்‌, அந்தணன்‌ என பிறக்கும்‌ 
நல்லூழ்‌ எனக்கு அமைந்தது” என்று எண்ணியபடி 
எழுந்தபோது அவர்‌ உடலும்‌ முகமும்‌ மாறிவிட்டிருந்தன. 
காவலர்தலைவனிடம்‌ “அணியர்‌ வந்துள்ளனரா?” 
என்றார்‌. அவ்வினாவின்‌ தன்மையால்‌ அனைவரும்‌ 
அறுபட்டு நிலம்‌ மீண்டனர்‌. இருள்‌ கரிய திரையென 
அறுந்துவிழுந்தமைவதுபோல அங்கே எழுந்திருந்த 
தெய்வம்‌ அகன்றது. 


காவலர்தலைவன்‌ புதிய பணிவுடன்‌ “வந்துள்ளனர்‌, 
அடிகளே. அங்கே காத்து நின்றிருக்கின்றனர்‌” என்றான்‌. 
“அவர்களை வரச்சொல்க... அரசரை அவர்கள்‌ 
அணிசெய்யட்டும்‌. அவர்‌ உயிருடன்‌ 
அணிகொள்ளும்போது சொல்லப்படும்‌ அனைத்து 
முறைச்சொற்களும்‌ உரைக்கப்படவேண்டும்‌. அனைத்து 
ஒப்புதல்களும்‌ பெறப்படவேண்டும்‌. அரியணையில்‌ 
அவைக்கொலு கொண்டு அமர்ந்திருக்கும்‌ முழுதணித்‌ 
தோற்றம்‌ அமையட்டும்‌. வழக்கமாக கண்ணேறு 
தவிர்ப்பதற்காக வைக்கப்படும்‌ அணிக்குறை 
தேவையில்லை. அணிமுழுமை நிகழ்க!” என்றார்‌. 
அவர்கள்‌ ஓசையின்றி தலைவணங்கி விலகினர்‌. பிறர்‌ 


அங்குள்ள பணிகளில்‌ ஈடுபடலாயினர்‌. சுப்ரதர்‌ 
துரியோதனனிடம்‌ “அரசே, நெறிகளின்படி 
இறந்தவர்களின்‌ முகங்களை கூர்ந்து நோக்கலாகாது. 
அத்துடன்‌ இங்கே அரசர்‌ அணிசெய்துகொள்ளும்போது 
பிறர்‌ உடனிருப்பதும்‌ முறையல்ல. தாங்கள்‌ உடனே 
இங்கிருந்து செல்லவேண்டும்‌” என்றார்‌. 


அவருடைய குரலில்‌ இருந்த ஆணை துரியோதனனை 
உளம்மாறச்‌ செய்தது. “நான்‌ இங்கிருக்க விழைகிறேன்‌, 
அமைச்சரே... அங்கருடன்‌ நானும்‌ இருந்தாகவேண்டும்‌” 
என்றான்‌. சுப்ரதர்‌ “நீங்கள்‌ இங்கே அரசர்‌ என நோக்கி 
நிற்கலாகாது... அதற்கு என்‌ ஒப்புதல்‌ இல்லை” என்றார்‌. 
துரியோதனன்‌ மன்றாட்டாக “என்னால்‌ இங்கிருந்து 
விலகிச்செல்ல இயலாது. நான்‌ அங்கிருக்க 
இயலாதவனாக இங்கே வந்தேன்‌” என்றான்‌. ஒருகணம்‌ 
சுப்ரதர்‌ தயங்கினார்‌. துரியோதனன்‌ மேலும்‌ நெகிழ்ந்த 
குரலில்‌ “உங்கள்‌ அறிவின்‌ கனிவைக்‌ கொண்டு எனக்கு 
ஒரு வழிகாட்டுக, அந்தணரே!” என்றான்‌. சுப்ரதர்‌ சற்று 
விழிதாழ்த்தி எண்ணியபின்‌ “ஆம்‌” என்றார்‌. “அந்தணன்‌ 
நெறிகளை உணர்வுகளால்‌ மதிப்பிடவேண்டியவன்‌ 
என்பார்‌ என்‌ தந்தை” என்று சொல்லி அப்பால்‌ 
நோக்கினார்‌. அங்கே எவரையோ பார்ப்பவர்போல. 
பின்னர்‌ “உங்கள்‌ அரசக்‌ கணையாழியை கழற்றி 
என்னிடம்‌ அளித்துவிட்டு இங்கே அமர்க! ஏவலனாக 
அரசருக்கு நீங்களும்‌ அணியும்‌ ஆடையும்‌ சூட்டுக! அது 
முறையே” என்றார்‌. “ஆம்‌, அவ்வாறே” என்று 
பரபரப்புடன்‌ சொன்ன துரியோதனன்‌ 
அரசக்கணையாழியை கழற்றி நீட்டினான்‌. 


“அதை நிலத்தில்‌ இடுக! நான்‌ அதை 
பெற்றுக்கொள்ளலாகாது” என்றார்‌ சுப்ரதர்‌. 
துரியோதனன்‌ அதை நிலத்தில்‌ இட அவர்‌ அதை 
எடுத்துக்கொண்டார்‌. தன்‌ இடைக்கச்சையில்‌ அதை 
சுருட்டி இறுக்கிக்‌ கட்டியபின்‌ “செய்க!” என்றார்‌. பின்னர்‌ 
அப்பால்‌ வந்துகொண்டிருந்த வண்டிகளை நோக்கி 
கைவீசி ஆணையிட்டபடி விலகிச்‌ சென்றார்‌. 


[[ஙage]lசுப்ரதர்‌ திரும்பிச்சென்றதும்‌ துரியோதனன்‌ 
கைகால்கள்‌ பதற கால்மடித்து அமர்ந்தான்‌. “நான்‌ என்ன 
செய்யவேண்டும்‌, பணியாளர்தலைவரே?” என்றான்‌. 
“அணியர்கள்‌ வருகிறார்கள்‌” என்றார்‌ பணியாளர்‌ 
தலைவர்‌. அப்பாலிருந்து ஏழு அணியர்கள்‌ முதிய 
அணியர்‌ தலைமையில்‌ வந்து முதலில்‌ கர்ணனை 
பணிந்தபின்‌ துரியோதனனிடம்‌ தலைவணங்கினர்‌. 
“நான்‌ அரசக்கணையாழி களைந்து அணியனாக இங்கு 


அமர்ந்துள்ளேன்‌. நான்‌ செய்யவேண்டுவதென்ன?” 
என்றான்‌ துரியோதனன்‌. முதிய அணியர்‌ “அரசருக்குரிய 
அணிகளை நாங்கள்‌ அணிவிக்கிறோம்‌. அரசர்‌ முன்னர்‌ 
எவ்வண்ணம்‌ அவற்றை அணிந்திருந்தாரோ அவ்வாறு. 
ஒவ்வொன்றும்‌ எங்கனம்‌ எங்கே இருக்கவேண்டும்‌ என 
அவருக்கு எண்ணங்கள்‌ இருந்தன, அதற்குரிய 
ஆணைகளும்‌ எங்களுக்குண்டு” என்றார்‌. துரியோதனன்‌ 
தயங்க அணியர்தலைவர்‌ “நீங்கள்‌ விழைந்தவாறு 
அணிவியுங்கள்‌. ஒவ்வாதன உண்டு என்றால்‌ நாங்களே 
கூறுகிறோம்‌” என்றார்‌. 


துரியோதனன்‌ நடுங்கும்‌ கையை நீட்டி ஒரு கங்கணத்தை 
எடுத்தான்‌. கர்ணனின்‌ கையை மெல்லப்பற்றி தூக்கி 
அதை அணிவிக்க முயன்றான்‌. அவன்‌ கையை 
துரியோதனன்‌ தன்‌ இரு கைகளாலும்தான்‌ 
தூக்கமுடிந்தது. கர்ணனின்‌ கை மிகப்‌ பெரியதென 
அவன்‌ அறிந்திருந்தான்‌. எடையாலும்‌ அளவாலும்‌ 
அவன்‌ பீமனைவிடவும்‌ பெரியவன்‌. ஆனால்‌ 
அவனுடைய உயரம்‌ அதை மறைத்துவிட்டிருந்தது. 
எப்போதேனும்‌ கதையை தாக்கிச்‌ சுழற்றும்போது 
மட்டும்தான்‌ அவன்‌ பேருடலன்‌ என்பது நினைவை 
அறையும்‌. இளம்‌ அணியர்கள்‌ இருவர்‌ தங்கள்‌ கைகளால்‌ 
கர்ணனின்‌ கையை தாக்கிக்கொள்ள துரியோதனன்‌ 
அந்தக்‌ கங்கணத்தை மணிக்கட்டைச்‌ சுற்றி கட்டி அதன்‌ 
ணியை திருகிச்‌ செலுத்தி இறுக்கினான்‌. கையை 
ண்டும்‌ நிலத்தில்‌ வைத்தபோது அவன்‌ உள்ளம்‌ அது 
உடனே எழுந்து வந்து தன்னைத்‌ தொடும்‌ என 
அறியாமலேயே எதிர்பார்த்தது. பின்னர்‌ அவன்‌ நெஞ்சு 
உடையுமளவுக்கு ஏக்கம்‌ கொண்டான்‌. ஆனால்‌ விழிகள்‌ 
நீர்கொள்ளவில்லை. உடலில்‌ எந்த மெய்ப்பாடும்‌ 
எழவில்லை. உதடுகள்‌ மட்டும்‌ அழுந்தி இறுகியிருந்தன. 


“அரசே” என்றான்‌ அணியன்‌. அவனிடமிருந்து 
அனல்துளி சூடிய கணையாழி ஒன்றை வாங்கியபின்‌ 
துரியோதனன்‌ கர்ணனை நோக்கிக்கொண்டு 
அசையாமல்‌ அமர்ந்திருந்தான்‌. தன்‌ கையில்‌ 
அக்கணையாழி நீட்டி நின்றிருப்பதை உணர்ந்து 
விழிப்புகொண்டு அதை அணிவிக்க நீட்டி பின்‌ 
தழைத்துக்கொண்டான்‌. அதை கர்ணனுக்கு அணிவிக்க 
தன்னால்‌ இயலாது என்று தோன்றியது. எழுந்து 
விலகிச்செல்லவேண்டும்‌ என எண்ணினான்‌. ஆனால்‌ 
வேறெவரோ உள்ளிருந்து உந்தியதுபோல மீண்டும்‌ 
கணையாழியை நீட்டி கர்ணனின்‌ விரலில்‌ 
அணிவித்தான்‌. அவன்‌ விரல்கள்‌ உருண்டு நீண்டு 
கருநாகக்‌ குழவிகள்‌ போலிருந்தன. அவன்‌ நோக்கை 


திருப்பிக்கொண்டு விரல்களில்‌ அதை சுழற்றிச்‌ 
செலுத்தினான்‌. பெருமூச்சுடன்‌ தளர்ந்து கைகள்‌ 
நிலத்தில்‌ விழுந்து நிலைகொள்ள அமர்ந்திருந்தான்‌. 


அணியர்கள்‌ “அரசே, கணையாழி” என்றும்‌ “செம்மலர்‌ 
கங்கணம்‌, அரசே” என்றும்‌ “சிறுபூ சுட்டி அணிவிக்கலாம்‌ 
அல்லவா?” என்றும்‌ கர்ணனிடம்‌ வழக்கம்போல 
சொல்லாடியபடி அணிசெய்துகொண்டிருந்தார்கள்‌. 
கர்ணனின்‌ உடல்‌ களமுற்றத்தில்‌ வண்ணப்பொடிகளால்‌ 
ஓவியம்‌ உருவாகி வருவதுபோல்‌ 
அணிதிரண்டுகொண்டிருந்தது. கால்களில்‌ கழல்‌. 
கால்விரல்களில்‌ ஆழிகள்‌. தொடைச்செறி. இடையில்‌ 
சல்லடம்‌. கச்சை. அதன்மேல்‌ குறங்குசெறி. மார்பில்‌ 
ஆரங்கள்‌. மாலைகள்‌. தோள்வளைகள்‌. தோளிலைகள்‌. 
கங்கணங்கள்‌. வளைகள்‌. கணையாழிகள்‌. அவன்‌ 
மீண்டும்‌ கர்ணனின்‌ முகத்தை பார்த்தான்‌. எப்போதும்‌ 
அவன்‌ அவையில்‌ அங்கிருப்பதுபோலவும்‌ 
அகன்றுநிலைகொள்வதுபோலவும்‌ அறிந்ததுபோலவும்‌ 
ஆர்வமற்றதுபோலவும்‌ காட்டி அமர்ந்திருக்கும்‌ அதே 
முகம்‌. அவன்‌ பிறிதொரு கணையாழியை எடுத்தான்‌. 
அதை அணிவிக்கையில்‌ உள்ளூர மெல்லிய உவகை 
ஒன்று எழுந்தது. அவன்‌ அவ்வாறு கர்ணனை 
தடையிலாது தொட்டதில்லை. தொடுக என்னும்‌ 
ஆணையுடன்‌ அவ்வுடல்‌ அங்கே கிடந்தது. 


அகவை முதிர்ந்த பின்னர்‌ அவன்‌ கர்ணனை இயல்பாக 
தொடுவதே இல்லை. அறியாமல்‌ தொடும்போது 
அத்தொடுகையை சற்றே நீட்டிப்பது வழக்கம்‌. அது 
இயல்பான நீட்டிப்பல்ல என இருவரும்‌ 
அறிந்திருந்தார்கள்‌. மீதூரும்‌ உணர்ச்சிகளின்போது 
சிலமுறை பாய்ந்து தழுவிக்கொண்டதுண்டு. 
அவ்வண்ணம்‌ களிப்போ துயரோ எல்லை கடக்கையில்‌ 
அருகிருப்பவர்களில்‌ கர்ணனை நோக்கியே அவன்‌ 
எப்போதும்‌ பாய்வான்‌. தழுவி இறுக்கி கூச்சலிட்டுச்‌ 
சிரித்து தோள்களில்‌ அறைந்து 
கொண்டாடிக்கொண்டிருக்கையில்‌ ஒருகணம்‌ இருவரும்‌ 
ஒருவரை ஒருவர்‌ உணர்ந்து நாணுற்று 
விலகிக்கொள்வார்கள்‌. பின்னர்‌ ஒருவரை ஒருவர்‌ 
நோக்குவதை, நேர்ச்சொல்‌ எடுப்பதை தவிர்ப்பார்கள்‌. 
அவர்கள்‌ தொட்டுக்கொள்ளும்‌ நாளில்‌ தம்பியர்‌ 
உவகைக்கூச்சலிடுவார்கள்‌. அன்று முழுக்க 
அரண்மனையில்‌ களிக்கொந்தளிப்பு நிறைந்திருக்கும்‌. 


அவன்‌ அன்று முழுமைக்கும்‌ பிறிதொருவனாக 
இருப்பான்‌. இரவில்‌ மஞ்சத்தில்‌ படுத்து துயிலுக்கு உடல்‌ 


தளர்த்திக்கொள்ளும்போதுதான்‌ தன்‌ முகத்தசைகள்‌ 
புன்னகையில்‌ விரிந்து உதடுகள்‌ நீண்டிருப்பதை 
உணர்வான்‌. அகல்சுடர்‌ அணைப்பதுபோல 
முகத்திலிருந்து அப்புன்னகையை அவிப்பான்‌. அதன்‌ 
ஒளி உள்ளத்தில்‌ நிறைந்திருக்கும்‌. துயில்‌ வந்தமரும்‌ 
இமைகளுக்கு அப்பால்‌ அவ்வொளியை அவன்‌ 
நோக்கிக்கொண்டிருப்பான்‌. மறுநாள்‌ ஆழத்திலிருந்து 
எழுந்து வரும்‌ முதல்‌ எண்ணமாக அந்தப்‌ புன்னகையே 
இருப்பதை எண்ணி வியப்பான்‌. அந்த நாளை சித்தத்தில்‌ 
ஓட்டியபடி அவன்‌ படுத்திருப்பான்‌. பானுமதியை நாடாத 
நாட்களில்‌ அவன்‌ தம்பியருடன்‌ துயில்வதே வழக்கம்‌. 
அகவை கடந்த பின்னர்‌ அவன்‌ அகத்தளம்‌ செல்வது 
மாதமொருமுறையே என்றாயிற்று. அவன்‌ எழுவதற்கு 
முன்னரே துச்சாதனன்‌ எழுந்து அவனுக்கு அருகே காத்து 
நின்றிருப்பான்‌. அருகே ஏவலர்‌ நறுமணநீரும்‌ 
வாய்மணமும்‌ மரவுரிகளுமாக காத்திருப்பார்கள்‌. 
துச்சாதனனின்‌ முகத்தில்‌ அவன்‌ தன்‌ புன்னகையை 
காண்பான்‌. அவன்‌ முகத்தை தன்‌ ஆடிப்பாவை என்றே 
அவன்‌ உணர்வதுண்டு. 


கர்ணனுக்கு அவன்‌ அணிவித்த அத்தனை நகைகளும்‌ 
உரிய இடத்திலேயே சென்றமைந்தன. ஒருமுறைகூட 
அணியர்‌ மாற்று சொல்லவில்லை. அவன்‌ கர்ணனை 
முழுதணிக்கோலத்தில்‌ சிலமுறையே நோக்கியிருந்தான்‌. 
நோக்குகையில்கூட விழியூன்றியதில்லை. அது 
பிழையென எண்ணுபவன்போல ஒருகணம்‌ 
நோக்கிவிட்டு திரும்பிக்கொள்வான்‌. பானுமதி அவன்‌ 
கையைப்‌ பற்றி “நன்கு விழிநட்டு நோக்குங்கள்‌. எவரும்‌ 
குறைசொல்லப்போவதில்லை. மண்ணில்‌ கதிரோன்‌ 
எழுந்ததுபோல்‌ பேரழகு கொண்டிருக்கிறார்‌ அங்கர்‌” 
என்பாள்‌. அவன்‌ கையை விடுவித்துக்கொண்டு 
வேறுபக்கம்‌ நோக்குவான்‌. ஆனால்‌ அவன்‌ அணிகள்‌ 
அனைத்தையும்‌ உள்ளம்‌ அறிந்திருக்கிறது. 
அவ்வண்ணம்‌ அவனை விருஷாலிகூட 
நோக்கியிருப்பாளா? 


தலையணிகள்‌, குண்டலங்கள்‌ என கர்ணன்‌ 
அணிகொண்டபடியே இருந்தான்‌. நோக்கியிருக்கவே 
அவன்‌ விண்ணிலிருந்து இழிந்த தேவன்‌ என மாறினான்‌. 
துரியோதனன்‌ எழுந்து விரல்களைக்‌ கோட்டி முறித்தபடி 
கர்ணனை நோக்கினான்‌. சற்றுமுன்‌ அவன்‌ கண்ட அந்த 
செம்பொற்கவசம்‌ அந்த அணிகளால்‌ 
மறைக்கப்பட்டிருக்கிறதா? அணிப்பெட்டியுடன்‌ சகடம்‌ 
வந்து நின்ற ஒலி கேட்டு அவன்‌ சற்று விழிதிருப்பியதும்‌ 
அது புதர்களினூடாக வந்து விழுந்த செவ்வொளியாக 


மாறியது. அதை பார்த்தோமா விழிமயக்கா என அவன்‌ 
திகைத்து நின்றிருந்தபோது அப்பால்‌ சென்ற 
வண்டிகளால்‌ ஒளி மறைக்கப்பட்டது. நோக்கின்‌ சரடால்‌ 
கட்டப்பட்டிருந்த விழிகள்‌ விடுபட்டன. அவன்‌ 
நீள்மூச்செறிந்தபடி தன்‌ உடலை 
எளிதாக்கிக்கொண்டான்‌. “இன்னும்‌ சில அணிகள்‌ 
உள்ளன, சுயோதனரே” என்றார்‌ அணியர்‌. துரியோதனன்‌ 
தலையசைத்தான்‌. 


சிறிய பவள மணி ஒன்றை எடுத்தபடி அணியர்‌ 
“ஒப்புநோக்க சிறியவை இவ்வணிகள்‌. பெரும்பாலும்‌ 
இவற்றை எவரும்‌ நோக்குவதில்லை. ஆகவே எளிய 
அணியர்‌ இவற்றை உளம்‌ கூராமல்‌ ஒத்திசைவு கூடாமல்‌ 
அணிவித்துவிடுவதுண்டு. அணியர்களாகிய நாங்கள்‌ 
இன்னொரு அணியரின்‌ கைத்திறன்‌ நோக்குகையில்‌ 
முதலில்‌ இதைத்தான்‌ பார்ப்போம்‌” என்றார்‌. “விண்ணில்‌ 
தேவர்களிலும்‌ விழிக்கூர்‌ கொண்ட அணியர்கள்‌ இருக்கக்‌ 
கூடும்‌” என்றார்‌ இன்னொரு அணியர்‌. முதிய அணியர்‌ 
புன்னகை செய்து “அணியர்களின்‌ தேவர்கள்‌ 
அங்கிருப்பார்கள்‌. முழுதணிக்கோலத்தில்‌ 
எழுந்தருள்பவர்களை வரவேற்பதற்காக அவர்கள்‌ வந்து 
நின்றிருப்பார்கள்‌” என்றார்‌. “இங்கே கலை தகைந்து 
விண்புகுந்து தேவர்களான நம்‌ முன்னோர்கள்‌ அவர்கள்‌.” 


கர்ணனுக்கு வழக்கமாக அணிசெய்பவர்கள்‌ அவர்கள்‌. 
அவன்‌ களம்பட்ட துயர்தான்‌ அவர்கள்‌ வரும்போது 
முகங்களில்‌ நிறைந்திருந்தது. வழிதோறும்‌ 
அழுதமையால்‌ விழிகள்‌ சிவந்து இமைகள்‌ 
தடித்திருந்தன. முகம்‌ வீங்கி உதடுகள்‌ கருமைகொண்டு 
நோயுற்றவர்போல்‌ தோன்றினர்‌. முதலில்‌ அணிகளை 
எடுத்து வைத்தபோது அவர்களின்‌ கைகள்‌ 
நடுங்கிக்கொண்டிருந்தன. ஆனால்‌ அணிக்கலை 
வழியாக அவர்கள்‌ பிறிதொருவரானார்கள்‌. அதன்‌ 
முழுமையை அன்றி பிறிதெதையும்‌ அவர்கள்‌ அப்போது 
அறியவில்லை. “நாமும்‌ விண்ணேகுவது உறுதி” என்றார்‌ 
இளைய அணியர்‌. “அணிசெய்வது எவருக்கும்‌ ஆகும்‌. 
அணிகள்‌ சென்று பொருந்தும்‌ பேரழகு கொண்ட உடலர்‌ 
அமைவது அரிதினும்‌ அரிது. அங்கர்‌ தேவர்கள்‌ 
மண்ணில்‌ நிகழ்ந்த தோற்றம்‌ கொண்டவர்‌. ஒவ்வொரு 
அணியும்‌ அதை யாத்தவர்‌ எண்ணியதென்ன என்பதைக்‌ 
காட்டுவது அவரில்‌ அமைகையிலேயே.” 


“அணியோடு அணிசேர்ந்து ஒற்றை அணியென்றாவதே 
அணிமுழுமை. ஒவ்வொரு அணியிலும்‌ பிறிதொரு அணி 
சென்றுசேரும்‌ ஓர்‌ இடம்‌ உள்ளது. ஒவ்வொரு அணியும்‌ 


பிறிதொன்றுடன்‌ இணைந்து மேலும்‌ பெரிய 
அணியொன்றை அமைக்கிறது. அமைவதற்குரிய இடம்‌ 
ஒன்றே. அணிகளின்‌ மாயம்‌ என்னவென்றால்‌ எங்கு 
அமைந்தாலும்‌ அழகென்றே அவை காட்டும்‌. உகந்த 
இடத்தில்‌ அமைந்தாலொழிய முழுமைகொள்ளாது. 
சுயோதனரே, அணி என்பது முழுமைக்கு ஒரு 
அணுவிடை மட்டும்‌ முன்னரே நின்றுவிட்ட 
அழகுப்பொருள்‌” என்றார்‌ அணியர்‌. “அணிமுழுமை 
என்பது பொருள்களினூடாக பொருளுக்கு அப்பாற்பட்ட 
ஒன்றைச்‌ சென்று தொடுவது. பொருட்களனைத்தையும்‌ 
அது பொருளல்லாமல்‌ ஆக்கிவிடுவது. அது இங்கு 
நிகழும்‌. ஆணழகின்‌ முழுமைகொண்ட உடல்‌. அவருக்கு 
குறை இன்றி அணிபூட்ட வாய்ப்பு. தெய்வங்களின்‌ 
தருணம்‌ இது.” 


அச்சொற்கள்‌ துரியோதனனை ஆறுதல்படுத்தின. 
அவனே அதை விந்தையாக உணர்ந்தான்‌. இறுதி ஆழி 
ஒன்றை எடுத்த அணியர்‌ “தெய்வங்களே” என்றார்‌. 
பின்னர்‌ கண்களை மூடியபடி கைநீட்டி அதை 
கைபோனயபோக்கில்‌ அணிவித்தார்‌. “என்ன?” என்று 
துரியோதனன்‌ கேட்டான்‌. “ஓர்‌ அணிகலனை அவ்வாறு 
கைபோனபடி கண்நோக்காது அணிவிக்கவேண்டும்‌ 
என்பது நெறி. அதை தெய்வங்கள்‌ ஆற்றவேண்டும்‌. 
அதுவும்‌ அணிப்பிழை இன்றி அமையவேண்டும்‌.” அவர்‌ 
கர்ணனை நோக்கிபடி சிலகணங்கள்‌ விழிநிலைத்தபின்‌ 
நீள்மூச்செறிந்து “ஆனால்‌ அணிநிறைவு கொண்டது 
என்றால்‌ அந்த ஆழி எங்கு சென்று அமைந்தாலும்‌ அது 
உரிய இடமாகவே இருக்கும்‌” என்றார்‌. 


“பிழையுண்டோ என நோக்குக!” என மூத்த அணியர்‌ 
இளையோருக்கு ஆணையிட்டார்‌. அவர்கள்‌ பேசாமல்‌ 
விழிநட்டு நின்றனர்‌. “எஞ்சுவதென்ன?” என்று அவர்‌ 
மீண்டும்‌ கேட்டார்‌. “நெட்டிமுறிப்பதற்குள்‌ நோக்குவதே 
கணக்கு. தெய்வங்களிடம்‌ ஒப்படைத்துவிட்டால்‌ பின்‌ 
இக்கலை நம்முடையதல்ல.” அணியர்‌ ஒன்றும்‌ 
சொல்லவில்லை. “ஒன்றுமில்லையா?” என்றார்‌ முதிய 
அணியர்‌. மூச்சொலியுடன்‌ கலைந்த இளையோன்‌ 
ஒருவன்‌ “எவரும்‌ முழுதும்‌ நோக்கவில்லை, ஆசிரியரே. 
ஒன்று நோக்க அதுவே விழிமுன்‌ திகழ்கிறது. இவ்வழகை 
நோக்கி முடிக்க எவர்‌ விழிக்கும்‌ இயலாது” என்றான்‌. 
“நான்‌ ஒரு கணையாழியை மட்டுமே நோக்கினேன்‌. 
அதுகொண்டிருக்கும்‌ அக்குழைவுக்கு அப்பால்‌ இனி 
இப்புவியில்‌ நான்‌ நோக்கி மகிழ வேறேதுமில்லை.” 


“அவ்வண்ணமென்றால்‌ நிறைவுறுக!” என்றார்‌ அணியர்‌. 


கைகளைச்‌ சேர்த்து நெட்டிமுறித்து “நிறைவுறுக! 
தெய்வங்கள்‌ இவ்வழகை தான்கொள்க! மூத்தோர்‌ மகிழ்க! 
தேவர்கள்‌ மகிழ்க! இப்புவியில்‌ அழகென எழுந்த 
அனைத்தும்‌ மகிழ்க! ஆம்‌ அவ்வாறே ஆகுக!” என்றார்‌. 
அவர்‌ விரல்‌ எலும்புகளின்‌ ஓசை தெளிவாகக்‌ கேட்டது. 
கைகளை கால்முட்டில்‌ ஊன்றி மெல்ல எழுந்து 
“தெய்வங்களே” என்றார்‌. பின்னர்‌ தன்‌ கையை மும்முறை 
விரித்துக்காட்டி “இது என்‌ முழுமை. இனி இக்கலை என்‌ 
கைகளுக்கு இல்லை. அறிக தெய்வங்கள்‌” என்றார்‌. “ஆம்‌! 
ஆம்‌! ஆம்‌!” என்று அவர்‌ மாணவர்கள்‌ கூவினர்‌. பின்னர்‌ 
அவர்கள்‌ அனைவருமே மும்முறை விரல்விரித்து தங்கள்‌ 
கலையை கையொழிந்தனர்‌. 


கர்ணனை நோக்கி நின்றிருந்த துரியோதனன்‌ 
நீள்மூச்செறிந்தான்‌. அங்கு படுத்திருப்பவன்‌ அவன்‌ 
அறிந்த கர்ணன்‌ அல்ல. அவனாக உருக்கரந்து 
தன்னுடன்‌ உறைந்தவன்‌. அவன்‌ ஆடை என அக்கரவுரு 
களைந்து மீண்டுவிட்டிருக்கிறான்‌. அவன்‌ அந்த 
அழகுருவையே நோக்கிக்கொண்டிருந்தான்‌. விழிகள்‌ 
தவித்துத்‌ தவித்து அதன்மேல்‌ அலைந்தன. மின்னும்‌ 
அணிகள்‌. வைர இமைப்புகள்‌. பவளக்குருதி. மரகதத்‌ 
தளிர்‌. வைடூரியத்‌ துளிகள்‌. வடித்து பொருத்தி இழைத்து 
தொகுத்து செதுக்கி அமைத்தவை. மலர்களை 
தளிர்களை கொடிகளை விழிகளை இறகுகளை 
கூழாங்கற்ளை நடிப்பவை. ஆனால்‌ அவை இணைந்து 
மலரோ தளிரோ கொடியோ விழியோ இறகோ 
கூழாங்கல்லோ அல்லாமலாகிவிட்டிருந்தன. 


அவன்‌ உள்ளம்‌ ஆழ்ந்த அமைதி கொண்டிருந்தது. 
முற்றிலும்‌ துயரிலா நிலை. அதை அவன்‌ நினைவறிந்த 
நாள்‌ முதல்‌ ஒருபோதும்‌ உணர்ந்ததில்லை. அழகு 
கொந்தளிக்கச்‌ செய்கிறது. எளிய அழகு உவகையால்‌. 
பேரழகு துயரால்‌. இறைமையின்‌ அழகு இன்மையையே 
எஞ்சவிடுகிறது. அவன்‌ உடல்‌ மட்டும்‌ 
மெய்ப்புகொண்டபடியே இருந்தது. முதிய அணியர்‌ “நாம்‌ 
முழுதணிக்கோலத்தை பார்ப்பதில்லை, சுயோதனரே. நாம்‌ 
அணியணியாக பார்த்தவர்கள்‌. நம்‌ உள்ளம்‌ இன்னமும்‌ 
இவ்வணிகளை தனித்தனியாகவே நோக்குகிறது. 
ஒன்றுடன்‌ ஒன்று இணைத்து 
விளையாடிக்கொண்டிருக்கிறது. கணத்திற்கொரு காட்சி 
சமைத்துக்கொள்கிறோம்‌” என்றார்‌. 


அணியர்‌ தன்‌ கையிலிருந்த வெண்கல மணியை 
முழக்கினார்‌. அப்பால்‌ விலகி நின்றிருந்த ஏவலர்கள்‌ 
உடலசைந்தனர்‌. சுப்ரதர்‌ அங்கிருந்து 


“பணிநிறைவுற்றதல்லவா?” என்றபடி அருகணைந்தார்‌. 
இயல்பாக அவர்‌ நோக்கு நின்றிருந்த துரியோதனனையே 
நாடியது. பின்னர்‌ கீழே தழைந்து கர்ணனை நோக்கியது. 
சுடர்‌ திடுக்கிடுவதுபோல ஓர்‌ அசைவெழ நிமிர்ந்து பேருரு 
ஒன்றை நோக்குபவர்போல்‌ விழிதூக்கி “கதிரோன்‌!” 
என்று அவர்‌ சொன்னார்‌. கைகளைக்‌ கூப்பியபடி 
மெல்லிய நடுக்குடன்‌ “துறந்தோன்‌. கடந்தமைந்தோன்‌” 
என்றார்‌. 


வெண்முரசு விவாதங்கள்‌ 


இருட்கனி - 4 


[1826]சகுனியின்‌ தேர்‌ குறுங்காட்டின்‌ புதர்களுக்கு 
அப்பால்‌ வந்து நின்றதும்‌ ஏவலர்‌ அதை நோக்கி ஓடினர்‌. 
துரியோதனன்‌ விழியுணராமல்‌ திரும்பி நோக்கியபின்‌ 
முன்பெனவே கர்ணனை பார்த்துக்கொண்டிருந்தான்‌. 
சகுனி தேரிலிருந்து இறங்க கைகூப்பாமல்‌ சுப்ரதர்‌ 
அவரை அணுகினார்‌. சகுனி “வணங்குகிறேன்‌, உத்தமரே” 
என்றார்‌. சுப்ரதர்‌ அவரை வாழ்த்தும்முகமாக இடக்கை 
குவித்துக்‌ காட்டி “அங்க நாட்டு அரசருக்குரிய சிதை 
ஒருங்கிக்கொண்டிருக்கிறது. அவரை அணிசெய்து 
முடித்துவிட்டார்கள்‌. அரசியும்‌ இளவரசரும்‌ வருவதற்காக 
காத்திருக்கிறோம்‌” என்றார்‌. சகுனி “ஆம்‌, அறிவேன்‌” 
என்றபடி புண்பட்ட காலை தூக்கி வைத்து மூச்சிரைக்க 
மெல்ல நடந்தார்‌. அவர்‌ களைத்திருந்தார்‌. 
குருதியிழந்தவர்போல்‌ வெளிறிய உடலும்‌ தசைகருகி 
வளையங்களாகத்‌ தொங்கிய கண்களும்‌ கலைந்த 
தலையுமாக பித்தன்‌ போலிருந்தார்‌. ஒவ்வொரு அழுக்கும்‌ 
சற்று நேரம்‌ நின்றார்‌. 


“அரசர்‌ இங்குதான்‌ இருக்கிறார்‌” என்று சுப்ரதர்‌ 
சொன்னார்‌. “சொன்னார்கள்‌, அவரைப்‌ பார்க்கவே 
வந்தேன்‌” என்றார்‌ சகுனி. “அவர்‌ இங்கிருப்பது உகந்தது 
அல்ல. இடுகாட்டில்‌ எவரும்‌ நெடும்பொழுது 
நின்றிருக்கலாகாது. இடுகாடு இறந்தவர்கள்‌ 
விட்டுச்செல்லும்‌ இறுதி எண்ணங்களால்‌ நிறைந்தது. 
அதில்‌ ஆற்றாமையும்‌ வஞ்சினமும்‌ வெறுமையுமே மிகுதி. 
அவை நம்மில்‌ வந்து படியக்கூடும்‌. நம்மை ஊர்தியெனக்‌ 
கொள்ளவும்‌ கூடும்‌. சிதையேற்ற ஒரு நாழிகை, சித்தத்தில்‌ 
மூன்று நாழிகை என்று நூல்கள்‌ சொல்கின்றன” என்றார்‌ 
சுப்ரதர்‌. சகுனி தலையசைத்தபம நடந்தார்‌. சுப்ரதர்‌ 
“திரும்பிநோக்காது செல்க, எஞ்சாது நீராடி இல்புகுக! 
மங்கலப்பொருட்களை நோக்குக! குலதெய்வங்களையும்‌ 
குடிமூத்தாரையும்‌ பணிந்து மீண்டு மைந்தரையும்‌ 
மனையாட்டியையும்‌ அருகழைத்து மகிழ்க என 
ஈமக்கடன்‌ முடித்துத்‌ திரும்பும்‌ முறை பற்றி 
சொல்கின்றனர்‌.” 


சகுனி கசப்புடன்‌ புன்னகைத்து “இங்கே நாம்‌ 
மீண்டுசெல்வதும்‌ ஒரு பெரும்‌ சுடலைக்காட்டுக்கே. அங்கு 
மங்கலங்கள்‌ என்பவை கொல்லும்‌ படைக்கலங்களே” 
என்றார்‌. சுப்ரதர்‌ புன்னகை செய்து “ஆம்‌, ஆனால்‌ 


இலைப்படுக்கை விரித்துப்‌ படுத்திருக்கையில்‌ கீகடர்‌ 
அவனிடம்‌ சொன்னார்‌ “அஸ்தினபுரி நோக்கிச்‌ 
செல்லவேண்டுமென்று உம்முள்‌ தோன்றிய எண்ணம்‌ 
தனக்கான இலக்கைக்‌ கொண்டதென்று எண்ணுகிறேன்‌ 
இளைஞரே. அவ்விச்சையைப்‌ பின்‌ தொடர்ந்துசெல்க!” 
இளநாகன்‌ ஒளிவிட்டு விரிந்துகிடந்த நீலநீர்வெளியை 
நோக்கியபடி தலையசைத்தான்‌. 


“அஸ்தினபுரியை அழிக்கும்‌ பெருங்குரோதம்‌ அங்கே 
குடியேறிவிட்டது” என்றார்‌ கீகடர்‌. “அதை நான்‌ என்‌ 
இருவிழிகளால்‌ கண்டேன்‌.” இளநாகன்‌ அவரை நோக்கித்‌ 
திரும்பி அவருடைய முகத்தையே பார்த்தான்‌. 
“கானாடலுக்குச்‌ சென்றிருந்த திருதராஷ்டிரமன்னரும்‌ 
மைந்தர்களும்‌ மறுநாள்‌ காலை மாடக்குடிலில்‌ 
துரியோதனனைக்‌ காணாது திகைத்தனர்‌. தமையனின்‌ 
காலடியில்‌ படுத்திருந்த துச்சாதனன்தான்‌ முதலில்‌ 
அவனைக்‌ காணவில்லை என்பதை அதிகாலையில்‌ 
கண்டுகொண்டான்‌. நூலேணிவழியாக இறங்கி 
காட்டுக்குள்‌ சென்று அவன்‌ தன்‌ தமையனைத்‌ 
தேடினான்‌. பின்னர்‌ திரும்பிவந்து தன்‌ தம்பியரை 
அழைத்து தமையன்‌ தனியாகக்‌ காட்டுக்குள்‌ 
சென்றிருப்பதைச்‌ சொன்னான்‌.” 


மூன்று இரவுகளும்‌ மூன்று பகல்களும்‌ அவர்கள்‌ 
துரியோதனனை அக்காடு முழுக்கத்‌ தேடினார்கள்‌. 
காலடித்தடங்களைக்கொண்டு அவன்‌ நீரோடைவரை 
சென்றிருப்பதை அறிந்தனர்‌. நீர்பெருகிச்சென்ற 
ஓடையில்‌ அதற்கப்பால்‌ தடமேதுமிருக்கவில்லை. 
மரங்கள்‌ வழியாகச்‌ சென்ற பீமன்‌ நாற்புறமும்‌ 
நூறுநாழிகைதூரம்‌ சென்று தேடிவிட்டு எங்கும்‌ தன்‌ 
தமையன்‌ தென்படவில்லை என்று வந்து சொன்னான்‌. 
பன்னிருநாட்கள்‌ அவர்கள்‌ அங்கே காத்திருந்தார்கள்‌. 
அதற்குள்‌ மூத்த இளவரசர்‌ காணாமல்போன செய்தி 
அஸ்தினபுரிக்கு சென்றுசேர்ந்தது. 


அமைச்சர்‌ செளனகர்‌ திருதராஷ்டிரரிடம்‌ “அரசே, 
அரசகுலத்து ஆண்கள்‌ அனைவருமே இப்போது 
காட்டிலிருக்கிறார்கள்‌. அவர்களை இங்கே இன்னும்‌ 
தங்கச்செய்வது முறையல்ல. இனி இக்காட்டில்‌ நாம்‌ 
மூத்தவரைத்‌ தேடுவதிலும்‌ பொருளில்லை. நாம்‌ 
இளவரசர்களுடன்‌ அஸ்தினபுரிக்கு மீள்வதே 
முறையாகும்‌. அங்குசென்று ஆயிரம்‌ ஒற்றர்களையும்‌ 
ஆயிரம்‌ மலைவேடர்களையும்‌ தெரிவுசெய்து காட்டுக்குள்‌ 
அனுப்பி மூத்தவரை தேடச்சொல்வோம்‌. அவரை 
தேவர்களோ கந்தர்வர்களோ வென்றிருக்கக்‌ கூடுமோ என 


வெற்றிமகள்‌ அங்கு தான்‌ தோன்றும்‌ அனைத்தையும்‌ 
மங்கலமாக ஆக்கிவிடுகிறாள்‌” என்றார்‌. சகுனி 
“அவளைத்தான்‌ வணங்கி எழுப்ப முயல்கிறோம்‌” 
என்றார்‌. சுப்ரதர்‌ நின்றுவிட சகுனி மெல்ல சென்று 
துரியோதனன்‌ அருகே நின்றார்‌. காலடியோசை கேட்டும்‌ 
துரியோதனன்‌ திரும்பி நோக்கவில்லை. “அங்கே 
அனைவரும்‌ காத்திருக்கிறார்கள்‌” என்றார்‌ சகுனி. 
அக்குரலை எதிர்பாராமல்‌ கேட்டதுபோல துரியோதனன்‌ 
திடுக்கிட்டு திரும்பி நோக்கினான்‌. “அங்கே நாளைய 
போர்சூழ்கை என்ன என்று கேட்டு படைத்தலைவர்கள்‌ 
அமர்ந்திருக்கிறார்கள்‌. சல்யரும்‌ அஸ்வத்தாமனும்‌ உன்‌ 
வருகையை எதிர்நோக்கியிருக்கிறார்கள்‌” என்றார்‌ சகுனி. 


“ஆம்‌” என்றான்‌. பின்னர்‌ “அங்கன்‌” என 
ழே கிடந்த கர்ணனை சுட்டிக்காட்டினான்‌. சகுனி 
திரும்பி கர்ணனின்‌ உடலை நோக்கினார்‌. அங்கு 
வரும்போதே அவர்‌ அவன்‌ உடலை பார்த்திருந்தார்‌. அது 
வெற்றுச்‌ சடலமென்றே தோன்றியது. முதல்கணத்திற்குப்‌ 
பின்‌ அவரால்‌ நோக்க முடியவில்லை. துரியோதனன்‌ சுட்ட 
மீண்டும்‌ நோக்கியபோதுதான்‌ அவ்வுடல்‌ கர்ணன்‌ 
என்றாகியது. அஞ்சியவர்போல முகம்‌ சுளித்து விழிகளை 
விலக்கிக்கொண்டார்‌. “அழகர்‌...” என்றான்‌ 
துரியோதனன்‌. பின்னர்‌ புன்னகைத்து “அவரை 
தயங்காது நேர்கொண்டு நோக்க இப்போது எந்தத்‌ 
தடையும்‌ இல்லை” என்றான்‌. சகுனி அந்தப்‌ 
புன்னகையால்‌ மேலும்‌ அச்சம்‌ கொண்டார்‌. கர்ணனை 
நோக்கி திரும்பிய விழிகளை உள்ளத்தால்‌ பற்றி 
நிறுத்திக்கொண்டார்‌. “தெய்வமாகிவிட்டார்‌. தெய்வத்தின்‌ 
அழகை மானுடர்‌ எத்தடையும்‌ இன்றி விழிநிறுத்தி 
நோக்கலாம்‌” என்றான்‌ துரியோதனன்‌. 


சகுனி அப்பேச்சை விலக்க விழைந்தார்‌. “நான்‌ 
போர்குறித்து பேசவே வந்தேன்‌” என்றார்‌. “நாளை நாம்‌ 
மீண்டும்‌ போருக்குச்‌ செல்லவேண்டும்‌.” “அங்கரின்‌ கரிய 
நிறம்‌ ஒளிவிடுகிறது. அனைத்து ஒளியையும்‌ தன்னில்‌ 
சூம நின்றிருக்க கருமையால்‌ மட்டுமே முடியும்‌” என்றான்‌ 
துரியோதனன்‌. “நாம்‌ நாளை போருக்குச்‌ செல்கிறோமா?” 
என்று சகுனி கேட்டார்‌. அச்சொல்‌ அவனை 
சீண்டுமென்றும்‌ உளம்திருப்புமென்றும்‌ எண்ணினார்‌. 
“போர்முடிந்துவிட்டது, இனி படைத்தலைமைகொள்ள 
எவருமில்லை என்று நம்‌ படைவீரர்கள்‌ 
எண்ணுகிறார்கள்‌... சல்யரும்‌ அஸ்வத்தாமனும்கூட 
அந்த ஐயம்‌ கொண்டிருக்கிறார்கள்‌.” துரியோதனன்‌ 
திரும்பாமல்‌ விழிநட்டு நிற்கக்கண்டு “நீயும்‌ அந்த 
எண்ணம்‌ கொண்டிருக்கிறாயோ என்று...” என்றார்‌. 


துரியோதனன்‌ “அவரை நான்‌ இவ்வண்ணம்‌ நோக்கியதே 
இல்லை, மாதுலரே” என்றான்‌. 


சகுனி எரிச்சலுற்று குரல்‌ எழுப்பி “நாம்‌ இங்கே 
நின்றிருப்பதில்‌ பொருளில்லை” என்றார்‌. “அங்கரின்‌ 
அரசியும்‌ மைந்தனும்‌ வந்துகொண்டிருக்கிறார்கள்‌. 
அவர்கள்‌ இங்கே வந்துசேர எப்பொழுதாகும்‌ என 
இப்போது சொல்ல இயலாது. அவர்கள்‌ வந்தபின்னரே 
எரியூட்டல்‌ நிகழும்‌. இங்கே உடல்நோக்கி நின்றிருப்பது 
வீண்பொழுது கழித்தல்‌ மட்டுமே.” துரியோதனன்‌ 
அச்செய்தியை உளம்‌ வாங்கவில்லை. “அங்கரை நான்‌ 
முதன்முதலில்‌ கண்டதை நினைவுறுகிறேன்‌. யாரின்‌, 
கரிய முத்து போலிருக்கிறான்‌ என்று எண்ணினேன்‌. 
அதன்‌ பின்னர்‌ உணர்ந்தேன்‌, அவரை தொலைவிலேயே 
கண்டிருந்தேன்‌. அப்போது அர்ஜுனன்‌ என அவரை 
மயங்கினேன்‌.” அவன்‌ முகத்தில்‌ மகிழ்ச்சி பரவியது. 
புன்னகை விரிய சகுனியை நோக்கி “அதை 
எண்ணியிருக்கிறீர்களா? அங்கரை எது 
அர்ஜுனனிடமிருந்து வேறுபடுத்திக்‌ காட்டியது என்று? 
உடல்‌ பெரும்பாலும்‌ ஒன்றே. ஆனால்‌ எவரும்‌ உணரும்‌ 
ஒன்று மாறுபட்டிருந்தது” என்றான்‌. 


சகுனி ஒன்றும்‌ சொல்லவில்லை. “நான்‌ ஒருமுறை அதை 

ரிசிரவஸிடம்‌ கேட்டேன்‌. அவன்‌ கூர்நோக்கு 

காண்டவன்‌. மலைமகன்‌ ஆகையால்‌ இங்குள்ள 
ஒவ்வொன்றையும்‌ புதிதாக அளந்து 
மதிப்பிட்டாகவேண்டிய நிலையிலிருந்தது அவன்‌ 
உள்ளம்‌.” துரியோதனனிடம்‌ நுரைகொண்டு எழுந்த 
உவகையைக்‌ கண்டு சகுனி மேலும்‌ உளப்பின்னடைவு 
கொண்டார்‌. “அவன்‌ சொன்னான்‌, அர்ஜுனனிடம்‌ 
நீங்காது ஒரு பெண்கூறு உள்ளது, கர்ணனோ ஆண்மை 
முழுத்தவர்‌ என்று. அது உண்மை என உணர்ந்தேன்‌. நான்‌ 
அதை முன்னரே அறிந்திருந்தேன்‌ என்றும்‌. ஆனால்‌ 
இன்று அதற்கப்பால்‌ செல்ல முடிகிறது. மாதுலரே, 
அர்ஜுனன்‌ பிறிதொருவரால்‌ அன்றி நிரப்பமுடியாத 
ஆளுமை கொண்டவன்‌. அதையே பெண்ணியல்பு என 
நாம்‌ உணர்கிறோம்‌. அங்கர்‌ பிறர்‌ ஒருதுளிகூடத்‌ 
தேவையற்றபடி முழுமையடைந்தவர்‌... அதை ஆண்மை 
என எண்ணிக்கொள்கிறோம்‌.” 


சகுனி திரும்பி சுப்ரதரை பார்த்தார்‌. மிக அப்பால்‌ அவர்‌ 
ஏவலருக்கு ஆணைகளிட்டுக்கொண்டிருந்தார்‌. “அந்த 
முழுமையால்தான்‌ அவரை பெண்கள்‌ நெருங்க 
முடியவில்லை. கற்பாறைக்குள்‌ நுழைய வாயில்‌ தேடி 
முட்டிமுட்டித்‌ தவிப்பவர்கள்‌ போலிருந்தனர்‌ அவர்கள்‌. 


அவர்‌ இரு துணைவியரும்‌... கலிங்கத்து அரசி 
நாகர்களுடன்‌ சென்றபோது நான்‌ வியப்படையவில்லை. 
அவளை மிக அணுக்கமாக நான்‌ 
புரிந்துகொண்டிருந்தேன்‌. மாதுலரே, அங்கரின்‌ 
மனைவியரை நான்‌ அறிந்த அளவுக்கு எவரும்‌ 
அறிந்திருக்கமாட்டார்கள்‌. அவர்கூட.” துரியோதனன்‌ 
உரக்க நகைத்து “நானும்‌ அங்கரைப்போல்‌ 
நிமிர்வுகொண்டவன்‌ என்பார்கள்‌ சூதர்‌. என்‌ நிமிர்வு 
எந்தையைப்போல பெருந்தந்தையென்றாகி நான்‌ 
அடைந்தது. பல்லாயிரம்‌ பறவைகளை ஏந்தி 
நின்றிருக்கும்‌ காட்டுமரம்போல...” என்றான்‌. 


துரியோதனனின்‌ குரல்‌ உடைந்தது. உதடுகளை அழுத்தி 
சிலகணங்கள்‌ தன்னை நிறுத்திக்கொண்டு திணறும்‌ 
மூச்சுடன்‌ தொடர்ந்தான்‌. “தம்பியர்‌ நூற்றுவர்‌, மைந்தர்‌ 
ஆயிரத்தவர்‌, குடிகள்‌, நண்பர்‌, அணுக்கர்‌... நான்‌ 
பல்லாயிரம்‌ வாயில்கள்‌ கொண்ட மாளிகை... 
அங்கரைப்போல அல்ல.” மீண்டும்‌ கர்ணனை நோக்கி 
“எனினும்‌ எனக்கு அங்கர்‌ தேவைப்பட்டார்‌. ஏன்‌ என்று 
இங்கே நின்று எண்ணிக்கொள்கிறேன்‌. இதுவரை இதை 
எண்ணிக்கொண்டதே இல்லை. உண்மையில்‌ நீங்கள்‌ 
வந்து இவ்வண்ணம்‌ என்னருகே நின்றிருக்கையில்‌ 
உங்களிடம்‌ நான்‌ பேசத்தொடங்கிய பின்னரே இதை 
கேட்டுக்கொள்கிறேன்‌. அங்கர்‌ எனக்கு ஏன்‌ 
தேவைப்பட்டார்‌? நீங்கள்‌ எண்ணுவதென்ன?” என்றான்‌. 


சகுனி “நாம்‌ சென்று பாடிவீட்டில்‌ அமர்ந்து பேசுவோம்‌... 
உனக்கு நல்ல மது தேவையாகிறது இப்போது” என்றார்‌. 
“ஆம்‌, மது தேவை. நெஞ்சு தவித்தபடியே இருக்கிறது” என 

போ திரும்பினான்‌. ஆனால்‌ அவன்‌ மெய்யாக 
திரும்பவில்லை. எனில்‌ அந்த உடலில்‌ இருந்து 
அத்தகைய தோற்றம்‌ எப்படி எழுந்தது என சகுனி 
வியந்தார்‌. அவன்‌ மீண்டும்‌ கர்ணனை நோக்கினான்‌. 
“மிகவும்‌ தேவைப்பட்டிருக்கிறார்‌ அங்கர்‌. அவரை 
எண்ணாது ஒருநாள்‌ சென்றதில்லை. ஒருநாள்‌ என்ன 
ஒரு நாழிகை கடந்ததில்லை. என்‌ அரசியும்‌ 
இளையோரும்‌ எள்ளிநகையாடுவதுண்டு... ஏன்‌ 
தேவைப்பட்டார்‌?” மீண்டும்‌ அவன்‌ முகம்‌ விரிந்தது. 
கண்களில்‌ பித்தின்‌ ஒளியெழுந்தது. 


“எனக்கு அனைவருமே தேவைப்பட்டார்கள்‌. 
ஒருவரைக்கூட என்னால்‌ இழக்க முடியவில்லை. 
மாதுலரே, எனக்கு பாண்டவர்கள்‌ கூட 
தேவைப்பட்டார்கள்‌. அனைத்தையும்‌ உதறிவிட்டு எழுந்து 
சென்று அவர்கள்‌ ஐவரையும்‌ தழுவி என்னுடன்‌ 


இருங்கள்‌ என்று கோரவேண்டுமென நூறுமுறையேனும்‌ 
உளமெழுந்திருக்கிறேன்‌. அவர்களின்‌ சிறுவடிவாக 
அவர்களின்‌ மைந்தர்களை கண்டேன்‌. ஆகவேதான்‌ 
அவர்களை என்‌ தோள்களில்‌ ஏற்றி வளர்த்தேன்‌. 
அவர்கள்‌ எவரும்‌ களம்படவில்லை என்பதை ஒவ்வொரு 
நாளும்‌ எண்ணி உவகை கொண்டேன்‌. அபிமன்யு 
விழுந்த அன்றுதான்‌ இப்போரை கைவிட்டுவிட்டு 
ஓடிவிடவேண்டுமென்று உளம்சோர்ந்தேன்‌.” 


“எனக்கு எல்லாமே வேண்டியிருக்கிறது... நாடு, செல்வம்‌, 
புகழ்‌, சுற்றம்‌. நாடும்‌ செல்வமும்‌ புகழும்‌ தேடும்‌ 
ஒருவனால்‌ சுற்றமின்றி அமைய இயலாது...” என்றபோது 
துரியோதனன்‌ மீண்டும்‌ குரல்‌ உடைந்தான்‌. 
“அனைத்தையும்‌ இழந்துகொண்டிருக்கிறேன்‌, மாதுலரே. 
தன்மதிப்பு ஒன்றை மட்டுமேனும்‌ 
தக்கவைத்துக்கொள்ளவே களம்நிற்கிறேன்‌.” சகுனி 
“இங்கு நின்று இவற்றைப்‌ பேசுவதில்‌ பொருளில்லை. 
இங்கு நின்று பேசும்‌ எதுவும்‌ பொய்யுணர்ச்சிகளால்‌ 
ஆனதே. நாம்‌ பாடிவீட்டுக்கு செல்வோம்‌. அங்கே அமர்ந்து 
உளம்‌ அமைந்து பேசுவோம்‌” என்றார்‌. “ஆம்‌, 
செல்லவேண்டியதுதான்‌” என்று துரியோதனன்‌ 
சொன்னான்‌. “இங்கே செய்வதற்கொன்றுமில்லை. அங்கர்‌ 
இங்கில்லை. இது வெறும்‌ உடல்‌...” 


துரியோதனன்‌ திரும்பியபோது கால்‌ தளர்ந்ததுபோல 
சகுனியின்‌ தோளை பற்றினான்‌. அப்பால்‌ நின்றிருந்த 
ஏவலன்‌ அருகணைய முற்பட்டு துரியோதனன்‌ 
நிகர்நிலைகொண்டதைக்‌ கண்டு நின்றான்‌. சகுனி “நீ 
நன்னிலையில்‌ இல்லை, அரசே” என்றார்‌. “ஆம்‌, என்‌ 
உள்ளத்தில்‌ துயரே இல்லை. எவ்வகையிலும்‌ இழப்பை 
உணரவில்லை. அப்படியே என்‌ அகம்‌ முழுக்க 
உலர்ந்துவிட்டது போலிருக்கிறது. 
கல்லென்றாகிவிட்டதுபோல. எதையேனும்‌ எண்ணி 
என்னை நெகிழச்செய்ய முடியுமா என்று பார்க்கிறேன்‌. 
பழையனவற்றை எல்லாம்‌ தொட்டுத்‌ தொட்டு 
எடுக்கிறேன்‌. நினைவுகள்‌ என்னை மகிழத்தான்‌ 
வைக்கின்றன” என்றான்‌ துரியோதனன்‌. 


முகம்‌ மலர்ந்து “ஆம்‌, இப்படி சொல்வேன்‌. எனக்கு ஏன்‌ 
அங்கர்‌ தேவைப்பட்டார்‌? மாதுலரே, நான்‌ எனைச்‌ 
சார்ந்தவர்‌ அனைவருக்கும்‌ 
கொடுத்துக்கொண்டிருந்தேன்‌. அவர்களிடமிருந்து 
பெற்றுக்கொண்டுமிருந்தேன்‌. மூச்சோட்டம்போல்‌ அது 
நிகழ்ந்துகொண்டிருந்தது. எதையும்‌ கொடுக்கவோ 
பெறவோ செய்யாமல்‌ நிகழ்ந்த உறவு எனக்கும்‌ 


அங்கருக்குமானது” என்றான்‌. அவன்‌ கைதூக்கி “ஆம்‌, 
இதை தெய்வங்கள்‌ அறியச்‌ சொல்வேன்‌. எதையும்‌ நான்‌ 
கொடுக்கவில்லை. எதையும்‌ பெற்றுக்கொள்ளவுமில்லை. 
அவரும்‌ அவ்வாறே. ஏனென்றால்‌ எங்களுக்கு நடுவே 
அனைத்தும்‌ பொதுவாகவே இருந்தன...” என்றான்‌. 
அவன்‌ திரும்பி கர்ணனை நோக்கி “ஆகவேதான்‌ நானும்‌ 
அவருக்கு தேவைப்பட்டேன்‌ போலும்‌” என்றான்‌. பற்கள்‌ 
தெரிய நகைத்து “அங்கர்‌ மாபெரும்‌ வள்ளல்‌. இங்கே 
அனைவரும்‌ அவரிடமிருந்து 
பெற்றுக்கொண்டவர்கள்தான்‌. நான்‌ அல்ல. வள்ளல்‌ 
என்னும்‌ அந்த மணிமுடியையும்‌ கழற்றிவிட்டு இருக்கும்‌ 
ஒரே இடம்‌ என்னுடைய அருகமைவுதான்‌ போலும்‌” 
என்றான்‌. 


சகுனி அச்சொற்களின்‌ முன்பின்‌ தொடர்பற்ற 
அலைபாய்தலை தொடர முடியாமல்‌ 
உளம்சலித்திருந்தார்‌. “நாம்‌ இங்கே நின்றிருப்பது 
உகந்தது அல்ல. அரசர்கள்‌ இடுகாட்டில்‌ 
நின்றிருக்கலாகாது” என்றார்‌. “ஏன்‌?” என்றான்‌ 
துரியோதனன்‌. “மங்கலப்பொருட்களையும்‌ தெய்வ 
உருக்களையும்‌ இங்கு கொண்டுவருவதில்லை. 
அதைப்போன்றதே எனக்‌ கொள்க!” என்றார்‌ சகுனி. “இது 
மிருத்யூதேவியின்‌ ஆலயம்‌. இங்கே அவளுக்கு உகந்தவை 
மட்டுமே விளங்க முடியும்‌. அவள்‌ மட்டுமே தெய்வமென 
நின்றிருக்கவேண்டும்‌.” துரியோதனன்‌ பெருமூச்சுடன்‌ 
“ஆம்‌, பதினேழு நாட்களாக இந்நிலத்தில்‌ அவளே 
முழுமுதல்தெய்வம்‌. மூவரும்‌ அவள்‌ ஏவலர்கள்‌” 
என்றான்‌. சகுனி “நாம்‌ கிளம்புவோம்‌. இங்கு நாம்‌ 
நின்றிருப்பதனால்‌ ஆகவேண்டியது ஏதுமில்லை” 
என்றார்‌. “ஆம்‌, கிளம்பவேண்டியதுதான்‌...” என்ற 
துரியோதனன்‌ “ஆனால்‌ அங்கர்‌ இங்கே தனிமையில்‌ 
கிடப்பார்‌” என்றான்‌. 


“அவர்‌ தெய்வமாகிவிட்டார்‌” என்று சகுனி சொன்னார்‌. 
“தெய்வங்கள்‌ தனிமையில்‌ இருக்கின்றன.” துரியோதனன்‌ 
“ஆம்‌” என்றான்‌. சகுனி திரும்பிப்பார்க்க சுப்ரதர்‌ அருகே 
வந்து நின்றார்‌. “சிதையேற்றம்‌ எப்போது நிகழும்‌ 
என்றனர்‌?” என்று சகுனி கேட்டார்‌. “சற்று முன்புதான்‌ 
நிமித்திகரிடம்‌ பேசினேன்‌. கதிர்மைந்தரை இரவில்‌ 
எரியூட்டக்கூடாது என்றனர்‌. அரசியும்‌ மைந்தரும்‌ 
இருளிலேயே வரக்கூடும்‌. அவர்‌ தந்தை விடிந்த பின்னரே 
எழுவார்‌. தன்‌ மைந்தனை நோக்கவும்‌ தொடவும்‌ அவர்‌ 
விழையக்கூடும்‌. முதற்கதிர்‌ வந்து அங்கரைத்‌ 
தொட்டபின்னர்தான்‌ சிதையேற்றவேண்டும்‌” என்றார்‌. 
“ஆம்‌, அவர்‌ கதிரொளியிலேயே விண்ணுக்கு 


எழவேண்டும்‌” என்றான்‌ துரியோதனன்‌. சகுனி “எனில்‌ 
இந்த முழு இரவும்‌ இங்குதான்‌ அங்கரின்‌ உடல்‌ இருக்கும்‌ 
அல்லவா?” என்றார்‌. “ஆம்‌, இரவு கடந்தாகவேண்டும்‌” 
என்றார்‌ சுப்ரதர்‌. 

“நாம்‌ புலரியில்‌ இங்கு வருவோம்‌. அவர்‌ 
விண்ணேகுகையில்‌ வணங்குவோம்‌” என்றார்‌ சகுனி. 
“ஆம்‌” என்று நீள்மூச்செறிந்த துரியோதனன்‌ மீண்டும்‌ 
திரும்பி கர்ணனை நோக்கி “அணிகளால்‌ 
பொலிந்திருக்கிறார்‌. அங்கரை நான்‌ முதல்முறையாக 
முழுதணிக்கோலத்தில்‌ பார்த்தது அவர்‌ அங்கநாட்டு 
மணிமுடியைச்‌ சூடி அரியணை அமர்ந்த 
பெருவிழவின்போது. நான்‌ சம்பாபுரிக்குச்‌ 
சென்றிருந்தேன்‌. தம்பியர்‌ அனைவரும்‌ உடனிருந்தனர்‌” 
என்றான்‌. சகுனி “ஆம்‌, நானும்‌ உடனிருந்தேன்‌” என்றார்‌. 
“நம்‌ அமைச்சர்களும்‌ படைத்தலைவர்களும்‌ அன்று 
பொறாமைகொண்டு உளம்குமுறிவிட்டனர்‌. 
அஸ்தினபுரியில்‌ நாமே அணியாத அருமணிகளை 
அணிந்திருக்கிறார்‌. அணிநூல்கள்‌ வகுத்த நகைகள்‌ 
அனைத்தையுமே சூடியிருக்கிறார்‌. மும்முடி கொண்ட 
பேரரசர்‌ போலிருக்கிறார்‌ என்றார்‌ கனகர்‌. இளையோன்‌ 
துச்சாதனன்‌ சொன்னான்‌, அவர்‌ புலித்தோலும்‌ 
கல்மணிமாலையும்‌ அணிந்து காட்டுப்பாறையில்‌ 
அமர்ந்திருந்தால்கூட அவ்வண்ணமே தோன்றுவார்‌ என.” 
துரியோதனன்‌ நகைத்து “எப்போதுமே அங்கரைப்பற்றி 
மிக உகந்த சொற்களை இளையோன்தான்‌ 
சொல்லியிருக்கிறான்‌. மூடனாக தன்னை 
காட்டிக்கொண்டு அசைச்‌ சொல்பவன்‌ அவன்‌” என்றான்‌. 


“நாம்‌ கிளம்புவோம்‌” என்றார்‌ சகுனி. கர்ணனை மீண்டும்‌ 
உற்று நோக்கி நீள்மூச்சுடன்‌ “என்றேனும்‌ நாங்கள்‌ 
மீண்டும்‌ காண்போம்‌” என்று துரியோதனன்‌ சொன்னான்‌. 
“ஆம்‌, எவரும்‌ எப்போதுமென பிரிவதில்லை. நீத்தோர்‌ 
உலகென்பது இங்கே அகன்ற சரடுகள்‌ அனைத்தும்‌ 
இணைந்துகொள்ளும்‌ முடிச்சு என்பார்கள்‌” என்றார்‌ 
சுப்ரதர்‌. துரியோதனன்‌ “நீத்தோர்‌ விண்ணில்‌ என்ன 
பேசிக்கொள்வார்கள்‌ என நான்‌ சூதன்‌ ஒருவனிடம்‌ 
முன்னர்‌ கேட்டேன்‌. இப்புவியில்‌ மானுடர்‌ நூறு 
சொல்லெடுத்து ஒன்றையே பேசிக்கொள்கிறார்கள்‌. 
எஞ்சிய அனைத்தையும்‌ விண்ணிலேயே 
பகிர்ந்துகொள்வார்கள்‌ என்றான்‌” என்றான்‌. பின்னர்‌ 
மீண்டும்‌ உதடுவளையச்‌ சிரித்து “நான்‌ அங்கரிடம்‌ 
ஆயிரம்‌ சொல்லுக்கு ஒன்றையே பேசியிருக்கிறேன்‌, 
மாதுலரே” என்றான்‌. சகுனி “அனைவரும்‌ அமர்ந்து 
சொல்லாடும்‌ வெளி ஒன்று உண்டு அங்கே” என்றார்‌. 


துரியோதனனின்‌ கையைப்‌ பற்றி “செல்வோம்‌” என்றார்‌. 


அவர்கள்‌ குறுங்காட்டின்‌ விளிம்பை அடைந்தபோது 
அங்கே சூதர்கள்‌ கூடி நிற்பதை கண்டனர்‌. “சூதர்கள்‌ 
இங்கே வருவதுண்டா?” என்று துரியோதனன்‌ கேட்டான்‌. 
சுப்ரதர்‌ “சிதை காத்துக்‌ கிடக்கும்‌ உடல்‌ ஒருகணமும்‌ 
ஒழியாமல்‌ புகழ்மொழிகளையும்‌ துயர்மொழிகளையும்‌ 
கேட்டுக்கொண்டே இருக்கவேண்டும்‌ என்பது முறை. 
இரவெல்லாம்‌ அங்கரின்‌ புகழைப்பாட இவர்களை 
வரச்சொன்னேன்‌” என்றார்‌. துரியோதனன்‌ அவர்களை 
சிலகணங்கள்‌ நோக்கி நின்றான்‌. பின்னர்‌ மீண்டும்‌ 
நகைத்து “ஓரிரவில்‌ பாடி முடிக்கக்‌ கூடுவதா என்ன அவர்‌ 
புகழ்‌?” என்றான்‌. முதிய சூதர்‌ “நாங்கள்‌ இவ்விரவில்‌ 
பாடத்தொடங்குகிறோம்‌, அரசே” என்றார்‌. 


துரியோதனன்‌ இகழ்ச்சி எனத்‌ தோன்றிய புன்னகையுடன்‌ 
“எத்தனை காலம்‌ பாடுவீர்கள்‌?” என்றான்‌. “முடிவிலி 
வரை. நாங்கள்‌ பிறந்து பிறந்து எழுந்து பல்லாயிரம்‌ 
நாவுகளெனப்‌ பெருகி சொல்கூட்டுவோம்‌” என்றார்‌ 
இன்னொரு சூதர்‌. “ஏனென்றால்‌ அவர்‌ புகழ்‌ வளரும்‌. 
மேலும்‌ மேலுமெனப்‌ பெருகும்‌. இனி இந்த 
பாரதவர்ஷத்தில்‌ உளம்கனிந்து கொடுத்தவர்‌, கனிந்ததை 
எண்ணி மேலும்‌ கனிந்தவர்‌ அனைவரின்‌ வாழ்வும்‌ அவர்‌ 
வாழ்வென்று வந்து இணையும்‌. சினம்கொண்ட 
களிறென எதிர்வரும்‌ ஊழ்முன்‌ ஒருகணமும்‌ அஞ்சாமல்‌ 
தருக்கி நின்ற பெரியோரின்‌ கதையெல்லாம்‌ 
அவருடையதென்றாகும்‌. ஒருபோதும்‌ சொல்லிமுடியாது 
அக்கதை” என்றார்‌. துரியோதனன்‌ அவரை சிவந்த 
நீர்பரவிய விழிகளால்‌ நோக்கியபடி நின்றான்‌. பின்னர்‌ 
கைகூப்பி “உடனிருக்கட்டும்‌ என்‌ பெயரும்‌. நான்‌ 
அங்கரின்‌ தோழன்‌. அவரை உளம்சூழ்ந்து இப்புவியில்‌ 
வாழ்ந்த எளியோன்‌” என்றான்‌. 


சூதர்கள்‌ ஒன்றும்‌ சொல்லாமல்‌ தலைவணங்கினர்‌. சகுனி 
“பாடுக...” என்று சூதர்களிடம்‌ சொல்லி “நம்‌ தேர்கள்‌ 
காத்து நின்றிருக்கின்றன” என்றார்‌. துரியோதனன்‌ 
எடைமிக்கக்‌ காலடிகளைத்‌ தூக்கி வைத்து மெல்ல 
நடந்தான்‌. சூதர்கள்‌ அவன்‌ செல்வதை ஒற்றைநோக்காக 
விழிகள்‌ உறுத்து நோக்கிநின்றனர்‌. அவர்கள்‌ 
நடந்துசென்று தேர்களை அடைந்து ஏறிக்கொண்டனர்‌. 
துரியோதனன்‌ இறுதியாகத்‌ திரும்பி நோக்கி கைசுட்டி 
ஏதோ சொன்னான்‌. சகுனி அவன்‌ தோளைத்‌ தொட்டு 
தேரில்‌ ஏற்றினார்‌. சகட ஓசையுடன்‌ தேர்கள்‌ 
கடந்துசென்றன. 


சுப்ரதர்‌ அருகணைந்து “அங்கர்‌ ஒருங்கி காத்திருக்கிறார்‌. 
வருக சூதர்களே, வெய்யோன்‌ புகழ்‌ சொல்லில்‌ எழட்டும்‌!” 
என்றார்‌. முதிய சூதர்‌ “வாழ்வோரைப்‌ புகழ்வது எங்கள்‌ 
வாழ்வு. நீத்தோரைப்‌ புகழ்வது எங்களுக்கு தெய்வங்கள்‌ 
இட்ட ஆணை?” என்றார்‌. “ஆயின்‌ இது தெய்வங்கள்‌ 
மட்டுமே செவிகொள்ளவேண்டிய பாடல்‌. மானுடர்‌ 
எவரும்‌ உடனிருக்கலாகாது. எவர்‌ செவியிலும்‌ ஒரு 
சொல்லும்‌ சென்றடையலாகாது.” சுப்ரதர்‌ “ஆம்‌, அதை 
ஆணை எனக்‌ கொள்வோம்‌” என்றார்‌. அவர்‌ கைகாட்ட 
ஏவலரும்‌ காவலர்களும்‌ விலகினர்‌. அவரும்‌ 
தலைவணங்கி அப்பால்‌ சென்று மறைந்தார்‌. 


சூதர்கள்‌ நிரையாகச்‌ சென்று கர்ணன்‌ கிடந்த 
பட்டுவிரிப்பை அடைந்தனர்‌. கர்ணனின்‌ உடலை நோக்கி 
கைகூப்பியபடி விழிதிகைத்து நின்றனர்‌. “சுடரோன்‌ 
மைந்தர்‌...” என்று முதுசூதர்‌ சொன்னார்‌. அவர்கள்‌ 
பெருமூச்சுவிட்டனர்‌. முதுசூதர்‌ சென்று குனிந்து 
கர்ணனின்‌ கால்களைத்‌ தொட்டு சென்னிசூடினார்‌. 
பிறரும்‌ கர்ணனை கால்தொட்டு வணங்கி வட்டமிட்டு 
நின்றனர்‌. இளைய சூதன்‌ ஒருவன்‌ தன்னிடமிருந்த 
பாளைப்பொதியில்‌ இருந்து வெண்சுண்ணப்பொடியை 
எடுத்து வீசி வீசி கர்ணனைச்‌ சுற்றி பெரிய வட்டம்‌ 
ஒன்றை வரைந்தான்‌. 


முதுசூதர்‌ தன்‌ கையிலிருந்த ராசிவட்டத்தை மண்ணில்‌ 
வைத்து அதன்மேல்‌ திசைதேர்மானியை வைத்தார்‌. 
கிழக்கை வகுத்து மறுநாள்‌ கதிரெழும்‌ இடத்தை 
கணக்கிட்டார்‌. பின்னர்‌ பன்னிரு ராசிகளுக்குரிய 
இடங்கள்‌ ஒவ்வொன்றையும்‌ வகுத்து அதில்‌ 
வெண்சுண்ணக்‌ கட்டியால்‌ அடையாளப்படுத்தி இளைய 
சூதனிடம்‌ அளித்தார்‌. அவன்‌ அதை நோக்கி அந்த 
வட்டத்தை பன்னிரு பகுதிகளாக பகுத்தான்‌. ஒவ்வொரு 
சூதரும்‌ தங்கள்‌ பிறவிமீனுக்குரிய ராசிக்களத்தை நோக்கி 
சென்றனர்‌. தங்கள்‌ இசைக்கலங்களுடன்‌ அவர்கள்‌ 
அமர்ந்துகொள்ள அவர்களின்‌ மாணவர்‌ இடப்பக்கம்‌ 
துணை இசைக்கலங்களுடன்‌ அமர்ந்துகொண்டனர்‌. 


ஆடுஅமைகளத்தின்‌ வலது மூலையில்‌ செந்நிறக்‌ 
கூழாங்கல்லாக செவ்வாயையும்‌ மறுமூலையில்‌ 
செம்மாணிக்கமாக முதல்தெய்வமாகிய முருகனையும்‌ 
நிறுவினார்‌. காளைக்‌ களத்தில்‌ நீலநிறக்‌ கூழாங்கல்லாக 
சுக்கிரனையும்‌ செந்தாமரை வடிவில்‌ திருமகளையும்‌ 
அமைத்தார்‌ சூதர்‌. இணையரின்‌ களத்தில்‌ வெண்கல்லாக 
புதனும்‌ வெண்சங்கு வடிவில்‌ திருமாலும்‌ அமைந்தனர்‌. 
நண்டுக்குரிய களத்தில்‌ தாழம்பூ வடிவில்‌ நிலவனும்‌ 


குங்குமச்சிமிழ்‌ வடிவில்‌ அம்பிகையும்‌ நிலைகொண்டனர்‌. 
சிம்மக்களத்தில்‌ வெண்கல்லாக சூரியனும்‌ உருத்திரவிழி 
மணியாக சிவனும்‌ நிறுத்தப்பட்டனர்‌. 


கன்னி நிலையில்‌ வெண்கல்லாக புதனும்‌ பொற்கலத்தில்‌ 
நீர்‌ வடிவில்‌ நாராயணனும்‌ அமர்ந்தனர்‌. துலா நிலையில்‌ 
நீலக்கல்லாக சுக்கிரனும்‌ கரிய உருளைக்கல்லாக 
கரித்திருவும்‌ நிறுவப்பட்டனர்‌. தேள்‌ களத்தில்‌ 
செம்மணிக்கல்லாக செவ்வாயும்‌ மயிலிறகாக 
அறுமுகனும்‌ நிலைகொண்டனர்‌. வில்‌ களத்தில்‌ 
எழுத்தாணி வடிவில்‌ குருவும்‌ வெண்தாமரையாக 
பிரம்மனும்‌ நிறுத்தப்பட்டனர்‌. முதலைக்‌ களத்தில்‌ கரிய 
கல்லாக சனியும்‌ சாணியுருளைமேல்‌ அருகம்புல்‌ என 
யானைமுகனும்‌ பதிட்டை செய்யப்பட்டனர்‌. குட 
நிலையில்‌ கரிய கல்லென சனியும்‌ செந்நிறக்‌ கல்‌ என 
அனுமனும்‌ இருந்தனர்‌. மீன்‌ களத்தில்‌ கரிய கல்லாக 
குருவும்‌ வெண்மலர்‌ என பிரம்மனும்‌ அமர்ந்தருளினர்‌. 


சூதர்கள்‌ தங்கள்‌ இசைக்கலங்களை அமைத்ததும்‌ 
ஒவ்வொருவரும்‌ அச்சடங்கில்‌ தங்களுக்குரிய 
பெயர்களை அக்களங்களுக்கு பொருந்துமாறு 
சூடிக்கொண்டனர்‌. முதுசூதர்‌ அஜர்‌ தன்‌ ஒற்றைக்கம்பி 
யாழை சுட்டுவிரலால்‌ மீட்டினார்‌. அந்த இசை வண்டு 
முரல்வதுபோல அப்பகுதியை நிறைத்தது. அதனுடன்‌ 
இணைந்து அவருடைய குரல்‌ சுழன்று பறப்பதுபோல்‌ 
ஒலித்தது. பிற சூதர்களும்‌ தங்கள்‌ இசைக்கலங்களை 
மீட்டத்தொடங்கினர்‌. யாழும்‌ குடமுழவும்‌ நந்துனியும்‌ 
இணைந்த மெல்லிய இசை சுழன்று சுழன்று அங்கேயே 
நின்றது. அவர்களின்‌ குரல்கள்‌ அதில்‌ கலந்து உடன்‌ 
சுழன்றன. 


அஜரின்‌ குரல்‌ எழுந்த்து. “வெய்யோனை வணங்குக! 
காலத்தின்‌ விழியென்றானவன்‌. கடுவெளி தன்‌ மார்பில்‌ 
சூடிய அருமணி. கோடி இதழ்கொண்டு ஓயாது மலரும்‌ 
மாமலர்‌. அதை விழைந்து பெண்ணென்று 
உருக்கொண்டு பெருவெளியின்‌ இருளை 
குழலென்றாக்கி சூடிக்‌ களிக்கிறது பிரம்மம்‌. அது வாழ்க!” 
சூழ்ந்திருந்த சூதர்கள்‌ “வெய்யோனை வணங்குக! 
வெயிலருள்வோனை வணங்குக! சுடரோனை வணங்குக! 
சூரியனை வணங்குக!” என ஏற்றிசை எழுப்பினர்‌. 
“கதிரோன்‌ மைந்தனை வணங்குக! கரிய பேரழகனை 
வணங்குக! அவன்‌ புகழ்‌ விண்மீன்கள்‌ எனப்‌ பெருகுக! 


அவன்‌ பெயர்‌ மலைகளைப்போல்‌ நிலைகொள்க! ஆம்‌, 
அவ்வாறே ஆகுக!” என்றார்‌ சூதர்‌. “ஆம்‌! ஆம்‌! ஆம்‌!” என 
உடனிருந்த சூதர்‌ உடன்குரலெழுப்பினர்‌. 


அஜர்‌ தன்‌ யாழை மீட்டியபடி உரையிடைப்பட்ட பாட்டில்‌ 
சொல்லத்‌ தொடங்கினார்‌. சூதரே, தோழரே, கேளுங்கள்‌. 
இது முன்பொருநாள்‌ மண்மேல்‌ வளைந்து 
தெய்வங்களின்‌ பாதை எனக்‌ கிடக்கும்‌ விண்ணில்‌ 
நிகழ்ந்தது. திசை சமைக்கும்‌ கதிரவன்‌ அன்று 
விண்ணிலூர்கையில்‌ கீழே துயர்கொண்டு நின்றிருக்கும்‌ 
ஒரு நீலத்தாமரை மலரை கண்டான்‌. முகம்விரிந்து 
மகிழ்வுகொள்ளாத மலரை அவன்‌ கண்டதே இல்லை. 
திகைப்புடன்‌ குனிந்து நோக்கி மென்கதிரால்‌ அவள்‌ 
மலர்ப்பரப்பை வருடி கேட்டான்‌. “இனியவளே, சொல்க! நீ 
துயர்கொள்வது எதற்காக?” 


நீலமலர்‌ சொன்னாள்‌. “என்‌ விழிநீர்மணிகளைத்‌ தொட்டு 
மறையச்‌ செய்கிறீர்கள்‌. என்‌ இதழ்களுக்கு 
ஒளியாகிறீர்கள்‌. என்‌ பூம்பொடியில்‌ நறுமணம்‌ 
நிறைக்கிறீர்கள்‌. என்‌ அகக்குமிழில்‌ தேன்‌ என 
கனிகிறீர்கள்‌. என்‌ அரசே, நான்‌ உங்களிடமிருந்து 
பெற்றுக்கொண்டே இருக்கிறேன்‌. இங்குள்ள 
மலர்களனைத்தும்‌, செடிகளும்‌ கொடிகளும்‌ மரங்களும்‌ 
எல்லாம்‌. இப்புவியின்‌ உயிர்கள்‌ முழுக்க உங்கள்‌ 
அருளை பெற்றுக்‌ களிக்கின்றன. உங்களிடமிருந்தே 
தங்கள்‌ உயிரை அடைகின்றன. ஆனால்‌ இங்கிருந்து 
எதையும்‌ நீங்கள்‌ பெற்றுக்கொள்வதில்லை. என்‌ 
வண்ணமும்‌ மணமும்‌ இனிமையும்‌ உங்களை 
வந்தடைவதில்லை. இறைவனே, இங்கிருந்து 
வேதச்சொல்லில்‌ உறையும்‌ நாதமன்றி எதுவுமே உங்களை 
எட்டுவதில்லை. அதை எண்ணியே துயருறுகிறேன்‌.” 


“ஆம்‌, நான்‌ உருளும்‌ இப்பாதை காலமற்றது. 
முதல்முடிவிலாதது. சொல்லுக்கும்‌ உணர்வுக்கும்‌ 
அப்பாற்பட்டது” என்று விண்சுடரோன்‌ சொன்னான்‌. 
“அறிக, காலத்தில்‌ திகழ்வது புவி! தோன்றி மறைவன 
அங்குள்ள அனைத்தும்‌. வடிவுகொண்டவை, சொல்லும்‌ 
உணர்வும்‌ சென்று தொடுபவை அனைத்தும்‌ முதல்முடிவு 
கொண்டவை என்று அறிக! அவை இக்கடுவெளிக்கு 
வந்துசேரவியலாது. விண்ணாக மாறாத எதுவும்‌ 
விண்ணை அடையமுடியாது.” நீலமலர்‌ துயருற்று 
விழிநீர்‌ கோத்தாள்‌. “ஆம்‌, அதை அறிவேன்‌. ஆனால்‌ 
அத்துயரால்‌ ஒளியிழக்கிறேன்‌. எடைமிகுந்து நீரில்‌ 
மூழ்கிக்கொண்டிருக்கிறேன்‌. ஆனால்‌ அத்துயருடன்‌ 
மீண்டும்‌ மீண்டும்‌ மலர்ந்தெழுவேன்‌.” 


அவளுடைய துயர்கண்டு கதிரோன்‌ உளமழிந்தான்‌. 
அவளுக்கு இரங்கி குரல்கனிந்து சொன்னான்‌. “உன்‌ 
துயர்நீக்க நான்‌ என்னில்‌ ஒரு துளியை மண்ணுக்கு 


நிமித்திகரை அழைத்துக்‌ கேட்போம்‌” என்றார்‌. 


திருதராஷ்டிரர்‌ அதை ஏற்று தன்‌ மைந்தர்களிடம்‌ நாடு 
திரும்பும்படி ஆணையிட்டார்‌. ஆனால்‌ துச்சாதனன்‌ 
பணிந்து “தந்தையே, என்‌ தாயின்‌ ஆணை மூத்தவரின்‌ 
நிழலென வாழ்வதென்பதேயாகும்‌. அவரின்றி நான்‌ 
காடுநீங்கமாட்டேன்‌” என்றான்‌. அவனுடைய தம்பியரும்‌ 
அவ்வண்ணமே சொல்லிவிட்டனர்‌. ஆகவே 
அவர்களனைவரும்‌ காட்டிலேயே தங்கினர்‌. தன்‌ 
அண்ணனின்‌ பாதத்தடம்‌ இறுதியாகத்‌ தெரிந்த 
இடத்திலேயே துச்சாதனன்‌ இரவும்‌ பகலும்‌ நின்றிருந்தான்‌. 


பதினெட்டாவது நாள்‌ நீர்‌ கொட்டிய ஓடைவழியாக 
மெலிந்த உடலும்‌ ஈரம்சொட்டும்‌ சடைத்த குழலுமாக 
துரியோதனன்‌ வந்தான்‌. அவனுடைய மெல்லிய 
காலடியோசையிலேயே அடையாளம்‌ கண்டுகொண்ட 
துச்சாதனன்‌ பாய்ந்தெழுந்து கைகளைக்‌ கூப்பியபடி 
“மூத்தவரே!” என்றான்‌. அதற்குமேல்‌ சொல்ல அவனிடம்‌ 
சொற்களிருக்கவில்லை. துரியோதனன்‌ தம்பியை 
அணுகி ஒரு சொல்கூட பேசாமல்‌ கடந்து நடந்தான்‌. 
குனிந்து அவன்‌ பாதம்பட்ட மண்ணை எடுத்து 
கண்ணீருடன்‌ தன்‌ சென்னிமேல்‌ வைத்துக்கொண்டு 
துச்சாதனன்‌ பின்னால்‌ விரைந்தான்‌. அவன்‌ வருவதைக்‌ 
கண்ட துச்சலன்‌ முன்னால்‌ ஓடிச்சென்று “மூத்தவர்‌! 
மூத்தவர்‌ திரும்பிவிட்டார்‌!” என்று கூவினான்‌. 
கெளரவர்கள்‌ வாழ்த்தொலியும்‌ சிரிப்பொலியும்‌ எழுப்பி 
தங்கள்‌ தமையனைச்‌ சூழ்ந்து குதித்தாடினர்‌. 


மீண்டுவந்த துரியோதனன்‌ முற்றிலும்‌ 
மாறிவிட்டிருந்தான்‌. அதை இலைத்தழைப்புக்குள்‌ 
அவனைக்‌ கண்டதுமே துச்சாதனன்‌ உணர்ந்தான்‌. 

கவே சில கணங்கள்‌ திகைத்து நின்றபிறகே அவன்‌ 
குரலெழுப்பினான்‌. துரியோதனன்‌ அருகே வந்தபோது 
எப்போதும்‌ அவன்‌ அண்மை அவனுக்களிக்கும்‌ 
எழுச்சியை அகம்‌ அடையவில்லை. அவன்‌ 
நடந்துமுன்சென்றபோது நடை வேறுபட்டிருந்தது. 
குனிந்து ஈரநிலத்தை நோக்கியபோது அவன்‌ 
மிகநன்கறிந்த பாதத்தடங்கள்‌ அல்ல அவை என்பதைக்‌ 
கண்டு அவன்‌ திகைத்தான்‌. 


மெல்ல அனைவருமே அவ்வேறுபாட்டைக்‌ 
கண்டுகொண்டனர்‌. துரியோதனன்‌ மிகவும்‌ சொற்கள்‌ 
குறைந்தவனாக, தனித்திருக்க விழைபவனாக 
இருந்தான்‌. அவன்‌ எவரைப்பார்த்தாலும்‌ அது மிக 
உயரத்திலிருந்துகொண்டு குனிந்துநோக்குவதாக 


அனுப்புகிறேன்‌. மானுட வடிவுகொண்டவன்‌. என்‌ 
உருவும்‌ ஆனவன்‌. அங்கு வந்து இதுவரை 
புவியிலுள்ளோர்‌ அனைவரும்‌ எனக்கு அளிக்க 
விழைந்த அனைத்தையும்‌ கொள்வான்‌. அவர்களின்‌ 
துயரனைத்தையும்‌ அகற்றி மீள்வான்‌.” அவள்‌ முகம்‌ 
மலர்ந்து “தொழுகிறேன்‌, அரசே. விண்ணின்‌ விரிவு 
மண்ணுக்கு முடிவிலாது கனியும்பொருட்டே என்று 
நானும்‌ அறிந்திருந்தேன்‌” என்றாள்‌. 


தோழரே, சூதரே, அறிக! இக்கதையை நான்‌ கேட்டேன்‌. 
அவ்வண்ணம்‌ இப்புவியில்‌ பிறந்தவர்‌ கதிர்மைந்தன்‌ 
கர்ணன்‌. கருநீர்‌ யமுனையில்‌ நீலத்தாமரை ஒன்றின்‌ 
மைந்தன்‌ எனத்‌ தோன்றினான்‌. விண்ணூர்வோனின்‌ 
குதிரைகளால்‌ கண்டெடுக்கப்பட்டான்‌. தேரோட்டியின்‌ 
மைந்தன்‌ என்றானான்‌. விரிதோளும்‌ சுடர்விழியும்‌ 
கொண்டு இளைஞனென்றானான்‌. வில்தேர்ந்து 
நிகரிலாதவனாக களம்நின்றான்‌. அங்கநாட்டுக்கு 
அரசனென்றானான்‌. புகழ்சேர்த்துக்‌ களம்பட்டான்‌. 
விழிநீர்‌ வார வீரர்கள்‌ வாழ்த்தி நிற்க, சூதர்கள்‌ புகழ்பாடி 
நிற்க விண்புகுந்தான்‌. 

அவனை வான்வீதியில்‌ எதிர்கொண்டான்‌ தந்‌ைத. 
“மைந்தா, மானுடர்‌ அளித்த அனைத்தையும்‌ 
பெற்றுக்கொண்டாய்‌ அல்லவா? அவற்றை காட்டுக!” 
என்றான்‌. இரு வெறுங்கைகளையும்‌ விரித்து அவன்‌ 
சொன்னான்‌ “இல்லை, தந்தையே. எதையும்‌ 
பெற்றுக்கொள்ளத்‌ தோன்றவில்லை எனக்கு. 
அப்புவியில்‌ நான்‌ ஏற்குமளவுக்கு ஏதுமில்லை. நான்‌ 
அளித்துக்கொண்டிருந்தேன்‌. அனைத்துமளித்து 
மீண்டேன்‌.” புன்னகையுடன்‌ செஞ்சுடரோன்‌ தன்‌ 
மைந்தனை அள்ளி நெஞ்சோடணைத்தான்‌. “ஆம்‌, நீ என்‌ 
மைந்தன்‌. பிறிதொன்று உன்னில்‌ எழாது” என்றான்‌. 


அஜர்‌ இரு விரல்களால்‌ கிணையை மீட்டி குரலோங்கி 
பாடினார்‌. “பாடுக பெரியோனை! அவன்‌ அளித்த 
பெருங்கொடைகளை. ஈட்டியோர்‌ இழந்துவிட்டு மீள்வர்‌ 
என்று பாடுக! தோழரே, அளித்தோர்‌ அடைந்து எழுவர்‌ 
என்று பாடுக! வள்ளல்களால்‌ வாழ்கிறது இப்புவி என்று 
பாடுக! இது என்றும்‌ அவ்வண்ணமே வாழ்க என்று 


பாடுக! ஆம்‌, பாடுக! ஆம்‌, பாடுக!” 

(10826]அஜர்‌ சொன்னார்‌: சூதரே, தோழரே, கேளுங்கள்‌ 
இக்கதையை. நெடுங்காலத்துக்கு முன்‌ இது நடந்தது. 
அங்க நாட்டின்‌ தெற்கெல்லையில்‌ அளகம்‌ என்னும்‌ 
சிற்றூரில்‌ அதிபலன்‌ என்னும்‌ வேளாண்‌ 
பெருங்குடியினன்‌ வாழ்ந்துவந்தான்‌. விழி தொட இயலா 
வயல்‌ விரிவும்‌, இருளொழியாது பசுமை செறிந்த 
தோப்புகளும்‌, கதிரொளி சென்று தொட இயலா ஆழம்‌ 
கொண்ட களஞ்சியங்களும்‌ அவனுக்கு உரிமையாக 
இருந்தன. அவன்‌ நிலம்‌ தேடி நீர்‌ வந்தது. அவன்‌ 
வயல்தேடி கிளிக்கூட்டம்‌ வந்தது. அவன்‌ இல்லம்‌ தேடி 
ஒவ்வொரு நாளும்‌ இரவலர்‌ அணைந்தனர்‌. அவன்‌ 
இல்லக்‌ கதவு இரவும்‌ பகலும்‌ திறந்தே இருந்தது. எண்ணம்‌ 
கொள்ளாமலேயே அள்ளி வழங்கும்‌ இயல்பு 
கொண்டிருந்தன அவன்‌ கைகள்‌. இன்மொழி மட்டுமே 
திகழ்வதாக இருந்தது அவன்‌ நா. அவனைப்‌ 
போன்றவர்களால்‌ வாழ்கிறது சூதரின்‌ சொல்‌. அவன்‌ 
பெயர்‌ வாழ்க! 


பசித்தவர்‌, மறுவழி அறியாதவர்‌ முதல்‌ 
எண்ணங்கொள்ளும்‌ பெயரென இருந்தது அவன்‌ ஊர்‌. 
அவனுடைய குடி அவ்வூரில்‌ பெருகி நிறைந்திருந்தது. 

யினும்‌ யானை சரியும்போது அதனுடலில்‌ வாழும்‌ 
உண்ணிகளும்‌ உயிர்‌ இழப்பதுபோல்‌ அரசன்‌ 
லோமபாதனை அந்தணர்‌ தீச்சொல்லிட்டு ஒழிய அங்க 
நாட்டில்‌ வற்கடம்‌ பரவியபோது அதிபலனும்‌ 
வறுமையுற்றான்‌. அவன்‌ கருவூலங்களில்‌ இருள்‌ 
மண்டியது. களஞ்சியங்களில்‌ காற்று நிறைந்தது. 
அடுமனைக்‌ கலங்களும்‌ ஒழிந்த பின்னரும்‌ அதிபலன்‌ 
கைகள்‌ அள்ளிக்கொடுப்பதை நிறுத்தவில்லை. அவன்‌ 
மனையாட்டியோ “கொள்க!” என்னும்‌ சொல்லுக்கு 
பழகியிருந்தாள்‌. விழுந்த விலங்கை பசித்த விலங்குகள்‌ 
கிழித்து உண்பதைப்போல்‌ அவனை தின்று அழித்தனர்‌ 
இரவலர்‌. தன்‌ என்பும்‌ பிறர்க்கென அவன்‌ அங்கே 
திகழ்ந்தான்‌. 


ஏழுநாள்‌ உணவில்லாத்‌ துயருக்குப்‌ பின்‌ அவன்‌ 
மனையாட்டி முள்காய்ந்து மூங்கில்பூத்த காட்டுக்குள்‌ ஏழு 
காதம்‌ சென்று மூங்கில்மணிகளை பொறுக்கிக்‌ 
கொண்டுவந்து துணியில்‌ கட்டி நீரிலிட்டுக்‌ 
கொதிக்கவைத்து கஞ்சியாக்கி அவனுக்கும்‌ 


மைந்தருக்கும்‌ அளித்தாள்‌. மைந்தரும்‌ மனையாட்டியும்‌ 
அருந்தினரா என்று நோக்கிய பின்‌ அவன்‌ தன்‌ முன்‌ 
மண்தாலத்தில்‌ அக்கஞ்சியை வைத்து உண்ண 
அமர்ந்தபோது வாயிலில்‌ வயிறொட்டி எலும்பெழுந்து 
விழிகுழிந்து குரலும்‌ எழாதபடி நொய்ந்திருந்த இரவலன்‌ 
ஒருவன்‌ வந்து தன்‌ திருவோட்டை திண்ணைக்கல்லில்‌ 
தட்டி இரந்தான்‌. அவ்வொலியிலேயே அவன்‌ பசியை 
உணர்ந்து எழுந்த அதிபலன்‌ அக்கஞ்சியை கொண்டு 
வந்து அவ்விரவலனின்‌ திருவோட்டிலிட்டு “உண்ணுக, 
உயிரோம்புக, நலம்‌ சூழ்க!” என்று வாழ்த்தினான்‌. 


இரவலனின்‌ சொல்லில்லா புன்னகையையே 
வாழ்த்தெனப்‌ பெற்று கைகூப்பி திரும்பி தன்‌ 
மஞ்சத்திற்கு வந்து இடக்கை மடித்துப்‌ படுத்து 
அவ்வண்ணமே உயிர்‌ நீத்தான்‌. ஒளிவடிவென 
விண்ணிலெழுந்து இப்புவியை மும்முறை வாழ்த்தி 
உம்பர்‌ உலகுக்கு சென்றான்‌. அங்கு விண்‌ முதல்வனின்‌ 
வலப்புறம்‌ ஒளியுடல்‌ கொண்டு அமர்ந்தான்‌. அங்கே 
அவனுக்கு வலப்பக்கம்‌ அமர்திருந்த மாமன்னர்‌ சிபி 
எழுந்து வந்து அவனை தழுவிக்கொண்டார்‌. ததீசி 
முனிவர்‌ வந்து அவனை தலைதொட்டு வாழ்த்தினார்‌. 
மண்‌ தோன்றிய நாள்‌ முதல்‌ இங்கே பிறந்த வள்ளல்கள்‌ 
அனைவரும்‌ அவனைத்‌ தேடி வந்துகொண்டே 
இருந்தார்கள்‌. அவர்கள்‌ வாழ்த்தி முடிப்பதற்கே 
மண்ணில்‌ பல்லாயிரம்‌ ஆண்டுகள்‌ ஆயின. 


பசுமையே எஞ்சாது பாழ்நிலமென அளகம்‌ மாறியபோது 
அதிபலனின்‌ இல்லத்தாள்‌ தன்‌ ஊரை துறக்க 
த ச. தன்‌ ஏழு மைந்தரிடமும்‌ “எழுக, இனி 
ட்ட நமக்குரியதல்ல! எண்திசையும்‌ தேர்க! ஆனால்‌ 
றனும்‌ ஒருநாள்‌ இவ்வூருக்கு திரும்பி வருக! எங்கு 
சென்றேன்‌ உயிர்‌ ஓம்புக! எங்கு வாழ்ந்தாலும்‌ 
எவரென்று நினைவில்கொள்க!” என்று வாழ்த்தி விடை 
கொடுத்தனுப்பினாள்‌. அவள்‌ கால்தொட்டு வணங்கி 
அவர்கள்‌ ஏழு திசையிலாக பிரிந்து அகன்றனர்‌. தன்‌ 
கொழுநன்‌ படுத்து உயிர்‌ நீத்த அம்மஞ்சத்தின்‌ அருகில்‌ 
அமர்ந்து அவளும்‌ உயிர்‌ விடுத்தாள்‌. விண்ணில்‌ எழுந்து 
கணவனின்‌ அருகில்‌ அமர்ந்தாள்‌. 


அளகத்தை கைவிட்டு அகன்ற அதிபலனின்‌ 
மைந்தர்களில்‌ இளையோனாகிய தீர்க்கபலன்‌ அங்க 
நாட்டின்‌ மேற்கெல்லையில்‌ கங்கைக்கரையில்‌ இருந்த 
சிறு துறைமுகமாகிய சுபத்ரத்திற்கு வந்து அங்கிருந்த 
உத்கலத்து வணிகனாகிய கஜமுகனுக்கு தன்னை 
அடிமையென விற்றுக்கொண்டான்‌. அவனுடன்‌ உத்கலம்‌ 


சென்று அவனது கலத்தில்‌ துழாவு பணியாளனாகவும்‌, 
பண்டநிலையில்‌ ஏவலனாகவும்‌, வயல்களில்‌ 
அடிமையாகவும்‌ உழைத்தான்‌. பிறிதொரு அடிமைப்‌ 
பெண்ணை மணம்‌ புரிந்துகொண்டான்‌. கஜமுகனின்‌ 
உளமறிந்த, அவன்‌ சொல்பேணும்‌ ஏவலனாகத்‌ 
திகழ்ந்தான்‌. அவன்‌ மைந்தன்‌ சுபலன்‌ கஜமுகனின்‌ 
மைந்தன்‌ காமிகனுக்கு ஏவலனாக இருந்தான்‌. சுபலனின்‌ 
மைந்தன்‌ உபலன்‌ காமிகனின்‌ மைந்தன்‌ காரூஷனுக்கு 
ஏவலனானான்‌. உபலனின்‌ மைந்தன்‌ மகாபலன்‌ 
காரூஷனின்‌ மைந்தன்‌ ஊர்வரனுக்கு ஏவலனானான்‌. 


ஊர்வரன்‌ நோயுற்று இறப்புமஞ்சத்தில்‌ இருக்கையில்‌ தன்‌ 
மைந்தருக்கு உடைமைகளை பகிர்ந்தளிக்க 
முடிவுசெய்தான்‌. தன்‌ அணுக்கனாகிய மகாபலனுக்கு 
விடுதலையை பரிசிலென அளித்து நூறுபொன்‌ 
நாணயங்களை அவன்‌ முன்னோரும்‌ அவனும்‌ ஈட்டிச்‌ 
சேர்த்த செல்வமெனக்‌ கொடுத்தான்‌. “செல்க, எவராயினும்‌ 
தன்‌ நிலத்தில்‌ வாழ்ந்து நிறைவதே வீடுபேறு! உன்னுள்‌ 
குருதியிலேயே அங்கம்‌ வாழ்கிறதென்று அறிவேன்‌. அங்கு 
செல்க! உன்‌ மைந்தர்‌ நீர்க்கடன்‌ அளிக்கையில்‌ ஒரு 
பெயரென என்‌ குடியும்‌ ஒலிப்பதாக!” என்றான்‌ ஊர்வரன்‌. 
“ஆணை?” என அவன்‌ தாள்பணிந்து தன்‌ மூன்று 
மைந்தருடன்‌ நூறு பொற்காசுகளுடன்‌ உத்கலத்திலிருந்து 
மகாபலன்‌ அங்க நாடு நோக்கி சென்றான்‌. 


லோமபாதனின்‌ முயற்சியால்‌ கசியபகுலத்து விபாண்டக 
முனிவரின்‌ மைந்தர்‌ ரிஷ்யசிருங்கர்‌ 
அவைப்பரத்தையாகிய வைசாலியால்‌ 
அழைத்துவரப்பட்டு விண்கனியச்‌ செய்து வளம்‌ பெருக 
வைக்கப்பட்டது. அரசரின்‌ மகள்‌ சாந்தையை 
மணம்கொண்ட ரிஷ்யசிருங்கர்‌ ஒரு மைந்தனை 
பெற்றபின்‌ காடுமீண்டார்‌. முனிவரின்‌ மைந்தனாகிய 
சதுரங்கரின்‌ ஆட்சியில்‌ அங்க நாடு மீண்டும்‌ 
உயிர்கொண்டு செழித்தது. சதுரங்கரின்‌ 
கொடிவழியினராகிய சத்யகாமர்‌ அப்போது அங்கத்தை 
ஆட்சிசெய்தார்‌. தந்தைவழிச்‌ சொல்லினூடாக மகாபலன்‌ 
அறிந்த நாடாகத்‌ தெரியவில்லை அங்கம்‌. அங்கே 
படித்துறைகளில்‌ அயல்கலங்கள்‌ நிறைந்திருந்தன. 
சாலைகளில்‌ சகடங்கள்‌ நிறைந்தோடின. வயல்களில்‌ 
பசுமை அலையழித்தது. சிற்றூர்களுக்கு மேல்‌ 
அடுமனைப்புகை நறுமணத்துடன்‌ நிறைந்திருந்தது. 


மரக்கலத்தில்‌ வந்து ஷிப்ரம்‌ எனும்‌ சிறுபடித்துறையில்‌ 
இறங்கிய மகாபலன்‌ தன்‌ துணைவியுடனும்‌ 
மைந்தருடனும்‌ அளகம்‌ என்னும்‌ சிற்றூரை வழி உசாவி 


தேடிச்‌ சென்றான்‌. உத்கலத்தில்‌ அரசனின்‌ அசையாக்‌ 
கோல்‌ நின்றமையால்‌ களவும்‌ சூதும்‌ அவன்‌ அறிந்ததாக 
இருக்கவில்லை. எனவே அனைத்துச்‌ செலவுக்கும்‌ 
மடிச்சீலையை அவிழ்த்து பலர்‌ நோக்க நூறு 
பொற்காசுகளையும்‌ எண்ணி நோக்கினான்‌. அன்று 
அங்கத்தை ஆண்ட சத்யகாமர்‌ தன்‌ நலம்‌ நோக்கி 
தொல்நெறிகளை மீறத்‌ தயங்காதவராக இருந்தார்‌. 
இவ்வுலக இன்பங்களை நாடி அரசப்பொறுப்பை 
தவிர்ப்பவராகவும்‌ சொல்கேட்டு 
நினைவில்கொள்ளாதவராகவும்‌ திகழ்ந்தார்‌. சினத்தால்‌ 
தண்டித்தார்‌, விழைவால்‌ வரியிட்டார்‌, பற்றால்‌ 
உறவுகொண்டார்‌. 


முன்னேரின்‌ பிழை நாடெங்கும்‌ நூறு மேனி ஆயிரம்‌ 
மேனியெனப்‌ பெருகியிருந்தது. சிற்றூரில்‌ திருடர்கள்‌ 
கரந்துலவினர்‌. நெடுஞ்சாலைகளில்‌ கொள்ளையர்‌ 
காத்திருந்தனர்‌. கண்‌ முன்‌ வளம்பெருகி விரிந்திருந்த 
அங்க நாட்டைக்‌ கண்டு களி உவகை கொண்ட 
மகாபலன்‌ அங்கே கரந்திருந்த தீமையை உணரவில்லை. 
செல்லும்‌ வழியில்‌ ஓர்‌ ஆலமரத்தடியில்‌ அவர்கள்‌ 
தங்கினார்கள்‌. அவனிடம்‌ பொன்‌ இருப்பதை உணர்ந்த 
உடன்போக்கன்‌ ஒருவன்‌ உளவு சொல்ல பின்னிரவில்‌ 
ஏழு கொள்ளையர்‌ படைக்கலங்களுடன்‌ அவனை 
வளைத்துக்கொண்டனர்‌. அவர்களை வரவேற்று தன்‌ 
உணவை பகிர முயன்ற மகாபலன்‌ அவர்களால்‌ தலை 
வெட்டுண்டு இறந்தான்‌. அவன்‌ மைந்தர்கள்‌ இருவரும்‌ 
அங்கேயே கொல்லப்பட்டனர்‌. 


அவன்‌ துணைவி கிருதை முலையருந்தும்‌ 
நிலையிலிருந்த மைந்தனை 
நெஞ்சோடணைத்துக்கொண்டு இருளில்‌ தப்பி ஓடி 
புதர்களுக்குள்‌ சென்று மறைந்துகொண்டாள்‌. 
மகாபலனின்‌ ஆடையைக்‌ களைந்து அவன்‌ உடலில்‌ 
சுற்றிக்கட்டி வைத்திருந்த பொன்‌ நாணயங்களை 
எடுத்துக்கொண்டபின்‌ அவன்‌ குடலுக்குள்‌ ஏதேனும்‌ 
பொருள்‌ கரந்துள்ளதா என்று அறிய வாளால்‌ 
வயிற்றைப்‌ போழ்ந்துகொண்டிருந்தமையால்‌ கள்வர்கள்‌ 
அவளை சற்று நேரம்‌ விழியொழிந்தனர்‌. பின்னர்‌ 
அவர்கள்‌ அவளைத்‌ தேடியபோது குழவி 
மயங்கிவிட்டிருந்தமையால்‌ அவள்‌ தப்பினாள்‌. 
குருதிமணம்‌ கேட்டு குறுங்காட்டிலிருந்து வந்த நரிகளைக்‌ 
கண்டு அஞ்சி கள்வர்‌ அங்கிருந்து அகன்றனர்‌. 


புலரி வரை புதர்களுக்குள்‌ ஒளிந்திருந்த கிருதை 
ஒளியெழுந்ததும்‌ கதறியபடி சாலையில்‌ வந்து நின்று 


ஊராரை உதவிக்கழைத்தாள்‌. அவள்‌ குரலை கேட்டு 
அயல்‌ சிற்றூர்களிலிருந்து வந்த மக்கள்‌ அவள்‌ 
பொருட்டு துயரம்‌ கொண்டனர்‌. அவ்வுடல்களை 
கொண்டு சென்று இடுகாட்டில்‌ எரித்தனர்‌. அவளுக்கு 
உணவும்‌ உறைவிடமும்‌ நற்சொல்லும்‌ அளித்தனர்‌. 
அவர்கள்‌ அவளிடம்‌ அவ்வூரிலேயே குடில்‌ ஒன்று 
அமைத்து தங்கிவிடும்படி கோரினர்‌. ஆனால்‌ அவள்‌ 
அரசனிடம்‌ முறை கேட்கச்‌ செல்வதாக சொன்னாள்‌. 
“முறைமையைச்‌ செவிகொள்ளும்‌ அரசனல்ல இன்று 
அரியணை அமர்ந்திருப்பவன்‌. உளவெறுமை 
கொண்டவன்‌. தன்னிலிருந்து தொடங்குபவன்‌. 
குடிகளின்‌ குரல்களுக்கு அப்பால்‌ விண்ணில்‌ 
மிதப்பதுபோல்‌ தன்‌ அரண்மனையில்‌ வாழ்கிறான்‌” 
என்றனர்‌ ஊர்முதியோர்‌. 


அவள்‌ உளம்‌ அடங்கவில்லை. “இந்நிலத்தை நாடி 
வந்தவர்‌ என்‌ கொழுநர்‌. இந்நிலத்தில்‌ அறம்‌ வளர்த்த 
குலத்தைச்‌ சார்ந்தவர்‌. அறம்‌ குடிகாக்கும்‌ என்பது 
உண்மையாயின்‌ அவர்‌ பொருட்டு தெய்வங்கள்‌ 
விண்ணிலிருந்து இறங்கி வந்தாகவேண்டும்‌. என்‌ 
சொல்லை அவர்கள்‌ செவி கொண்டாகவேண்டும்‌. 
அரசனுக்கு தெய்வங்களின்‌ ஆணை எழுந்தாகவேண்டும்‌” 
என்றாள்‌. தன்‌ மைந்தனை ஆடையால்‌ உடலுடன்‌ 
சேர்த்துக்கட்டியபடி அங்க நாட்டின்‌ தலைநகராகிய 
சம்பாபுரி நோக்கி தனித்து நடந்து சென்றாள்‌. உலருணவு 
கட்டி அவளுக்கு அளித்து “நலம்‌ நிகழ்க!” என வாழ்த்தி 
அனுப்பினர்‌ ஊரார்‌. “எங்கு நீ தனியள்‌ என்று உணரினும்‌ 
இங்கு வருக, அன்னையே! இங்கே உன்‌ சுற்றம்‌ 
உள்ளதென்றே கொள்க!” என்றார்‌ ஊர்த்தலைவர்‌. 


சம்பாபுரியின்‌ கதிரோன்‌ எழும்‌ பெருவிழவு எழுந்த நாள்‌ 
அது. கிருதை பன்னிரு நாட்கள்‌ மலைப்பாதையினூடாக 
நடந்து பெரும்பாதையை அடைந்து அங்கு சம்பாபுரி 
நோக்கி சென்றுகொண்டிருந்த திரளுடன்‌ தானும்‌ கலந்து 
கொண்டாள்‌. விழவுக்குச்‌ சென்றவர்கள்‌ இசையில்‌ 
ஆடியும்‌ கள்ளருந்தி கூச்சலிட்டும்‌ கட்டில்லாமை 
கொண்டிருந்தனர்‌. அவள்‌ ஒருத்தி மட்டும்‌ துயர்‌ மிக்க 
முகத்துடன்‌, நெஞ்சோடு அணைத்த மகவுடன்‌, 
உறுதியான காலடிகளுடன்‌ சென்றுகொண்டிருந்தாள்‌. 
தனக்கு அளிக்கப்பட்ட கள்ளையும்‌ மலர்மாலைகளையும்‌ 
வண்ணப்பூச்சுகளையும்‌ மறுத்தாள்‌. தான்‌ எவளென்றும்‌ 
தன்‌ இலக்கு எதுவென்றும்‌ அவர்களிடம்‌ அவள்‌ 
சொல்லவில்லை. “கதிரோன்‌ ஆற்றலின்‌ அரசன்‌. எழும்‌ 
காமத்தின்‌ இறைவன்‌. அவன்‌ முன்‌ உன்‌ முகம்‌ மலரட்டும்‌. 
உனக்கு மைந்தர்கள்‌ மேலும்‌ பிறப்பார்கள்‌” என்றாள்‌ 


முதுமகள்‌ ஒருத்தி. 


சம்பாபுரியை அவர்கள்‌ அடைந்தபோது மழைவெள்ளம்‌ 
பெருகி வந்து நிறைந்த ஏரிபோல்‌ அந்நகர்‌ எல்லைகளை 
முட்டி அலையடித்து சுழித்துக்கொண்டிருந்தது. எங்கு 
நோக்கினும்‌ மக்கள்திரள்‌. கள்ளும்‌ இன்னுணவும்‌ 
தெருதோறும்‌ மலிந்திருந்தன. சாலைகளில்‌ 
மலர்மாலைகளைக்‌ கொண்டு மாறி மாறி அறைந்தும்‌ 
வண்ணப்பொடிகளை அள்ளி வீசியும்‌ வண்ண 
ஆடைகளை வானில்‌ சுழற்றி வீசியும்‌ மக்கள்‌ களிவெறி 
கொண்டு கொந்தளித்தனர்‌. பரத்தையர்‌ கள்வெறியும்‌ 
காமமுமாகச்‌ சிவந்த விழிகளுடன்‌ சிரித்துக்கொண்டும்‌ 
இளைஞர்களை எள்ளிநகையாடியபடியும்‌ சிறு 
திரள்களாக சுற்றிக்கொண்டிருந்தனர்‌. இருள்மயங்கும்‌ 
இடங்களைங்கும்‌ காமம்‌ திகழ்ந்தது. வெறிமின்னும்‌ 
விழிகள்‌, சிரிப்பில்‌ விரிந்த முகங்கள்‌, களிக்கூச்சலில்‌ 
நடுங்கும்‌ உடல்கள்‌ மட்டும்‌ எங்கும்‌ தெரிந்தன. 
சம்பாபுரியின்‌ சூரியனார்‌ கோயில்‌ பெருவிழவே 
பாரதவர்ஷத்தின்‌ விழவுகளில்‌ தொன்மையானது 
என்றனர்‌. சூரியவிழவைக்‌ கண்டே இந்திரவிழவு 
எழுந்தது. இந்திரவிழவே காமன்விழவென்று 
உருமாறியது. 


கிருதை அரசனை நெருங்குவது எப்படி என்று மட்டுமே 
பார்த்தாள்‌. அங்கு எவரும்‌ எண்ணிய எவ்விடத்திற்கும்‌ 
செல்ல இயலவில்லை ஒவ்வொருவரும்‌ 
ஒருவரோடொருவர்‌ முட்டி மோதிக்கொண்டிருந்தனர்‌. 
ஒவ்வொருவரையும்‌ பெருந்திரளே கொண்டுசென்றது. 
சுழித்து அலைக்கழித்து அவர்கள்‌ எண்ணியிராத எங்கோ 
கொண்டு சேர்த்தது. அவர்கள்‌ அதை 
பொருட்படுத்தவில்லை. எங்கிருந்தாலும்‌ ஒன்றே என 
எண்ணி களி கொண்டிருந்தனர்‌. நகரெங்கும்‌ 5 
மைந்தனை நெஞ்சோடணைத்தபடி அவள்‌ பதவிய 
தடுமாறிக்கொண்டிருந்தாள்‌. அரசன்‌ அணிக்கோலத்தில்‌ 
வெங்கதிரோன்‌ க்‌ படிகளில்‌ தோன்றுவதை 
மிகத்‌ தொலைவிலென அங்கு நின்று கண்டாள்‌. அவன்‌ 
அணித்தேரில்‌ ஏறி நகர்த்தெருக்களினூடாக 
செல்லும்போது மிக அப்பால்‌ பெரிய மாளிகையொன்றின்‌ 
தூணுடன்‌ சேர்த்து முழுத்திரளாலும்‌ 
அழுத்தப்பட்டிருந்தாள்‌. 


விபாண்டக முனிவரின்‌ மைந்தர்‌ ரிஷ்யசிருங்கரை 
கவர்ந்துவர இளம்‌ பரத்தையை லோமபாதர்‌ அனுப்பிய 
கதையை கூத்தர்‌ நடித்த மேடையை வெறித்து 
நோக்கியபடி அப்பால்‌ ஒரு மாளிகையின்‌ திண்ணை 


முகப்பில்‌ சுவரோடு ஒட்டி நின்றிருந்தாள்‌. அரசன்‌ தேர்‌ 
நிலை சேர்ந்ததும்‌ எவ்வண்ணமேனும்‌ அவன்‌ முன்‌ 
சென்றுவிட வேண்டுமென்று எண்ணி உடல்களின்‌ 
ஊடாக ஊசி என ஊடுருவிச்‌ சென்றாள்‌. 
மறுபுறத்திலிருந்து பேரலையென வந்தறைந்த திரளால்‌ 
அள்ளி பின்னுக்கு கொண்டுசெல்லப்பட்டாள்‌. அவர்கள்‌ 
நடுவினூடாக அணிப்பரத்தையர்‌ ஏறிய தேர்கள்‌ 
சென்றன. அத்தேர்களை நோக்கி மக்கள்‌ 
மலர்ப்பந்துகளையும்‌ வண்ணப்பொடியுருளைகளையும்‌ 
தூக்கி வீசி கூச்சலிட்டு நகைத்தனர்‌. 


தேர்‌ செலுத்திய இளைஞன்‌ ஒருவனை அவள்‌ 
அருகிலெனக்‌ கண்டாள்‌. கரிய பெருந்தோள்கள்‌. நீள்‌ 
உடலால்‌ இளைஞனென்றும்‌, முகத்தால்‌ சிறுவன்‌ என்றும்‌ 
தோன்றினான்‌. அவன்‌ தேருக்கு முன்‌ முதியவன்‌ ஒருவன்‌ 
நிலையழிந்து விழப்போக, தசை புடைத்து நரம்புகள்‌ 
இறுகிய கைகளால்‌ கடிவாளத்தை இழுத்து ஏழு 
புரவிகளையும்‌ நிறுத்தி தேரை ஒதுக்கி அவன்‌ உயிரைக்‌ 
காத்தான்‌. ஒருகணம்‌ திகைத்து சொல்லழிந்த கூட்டம்‌ 
வெடித்தெழுந்து வாழ்த்தொலி கூவியது. அவனை 
நோக்கி பெண்கள்‌ தங்கள்‌ மேலாடைகளை எடுத்துச்‌ 
சுருட்டி வீசியெறிந்தனர்‌. மலர்‌ மாலைகளும்‌ 
செண்டுகளும்‌ அவன்‌ மேல்‌ பொழிந்தன. நாணி உடல்‌ 
குறுக்கியவனாக அவன்‌ அத்தேரில்‌ அமர்ந்திருந்தான்‌. 
வண்ணங்களில்‌ புதைந்து அது விழிக்கு மறைந்தது. 


கிருதை தன்‌ இடத்திலிருந்து சற்றேனும்‌ அசைய முய 
ன்றாள்‌. மேலும்‌ மேலும்‌ மானுட உடல்கள்‌ வந்து அவளை 
அசைவிலாது நிறுத்தியிருந்தன. குழவி பசித்து 
அழத்தொடங்கியதும்‌ அவள்‌ பின்னடையும்‌ வழி நோக்கி 
நடந்தாள்‌. கூட்டத்திலிருந்து விடுபட்டு சிறு 
சந்துகளுக்குள்‌ செல்வது எளிதாக இருந்தது. அதற்கு 
திரளின்‌ விசையே உதவி செய்தது. இரு கட்டடங்களின்‌ 
இடைவெளியினூடாக அப்பால்‌ சென்றாள்‌. நிழலில்‌ 
அமர்ந்து அங்கு ஒரு முதுமகள்‌ அளித்த இன்கூழை 
வாங்கி தானும்‌ அருந்தி குழவிக்கும்‌ அளித்தாள்‌. 
குழவியை மடியில்‌ அமர்த்தியபடி உளம்‌ ஏங்கி 
அமர்ந்திருந்தாள்‌. 

அரசனை சென்று கண்டு ஒரு சொல்லேனும்‌ அவன்‌ 
செவியில்‌ உரைப்பதற்கு தனக்கு வாய்ப்பில்லை என்று 
நன்கறிந்தாள்‌. இயல்வது ஒன்றே, அங்கிருந்து மீண்டும்‌ 
அங்க நாட்டின்‌ வேளாண்‌ சிற்றூர்களுக்கு மீள்வது. 
எங்கேனும்‌ தன்னையும்‌ தன்‌ மைந்தனையும்‌ வயல்‌ 
பணியாளர்களாக அளித்துக்கொள்வது. வெயில்‌ 


பொழியும்‌ நிலத்தில்‌ தோல்கறுக்க உழைப்பது. உண்டு 
உடல்வளர்த்து, மணந்து மைந்தர்‌ பெருகி, அவன்‌ 
குடிவளர்வதைக்கண்டு முதுமையேறி மறைவது. அவன்‌ 
குடியில்‌ மீண்டும்‌ பெருமை வந்தமையக்கூடுமென்றும்‌, 
ஈகையறத்தின்‌ கொடை உறுத்து வந்து உறையுமென்றும்‌ 
நம்பி உயிர்விடுவது. பிறிதொன்றும்‌ செய்வதற்கில்லை 
என உணர உணர அவள்‌ உளமழியலானாள்‌. 


மைந்தனை நெஞ்சோடணைத்தபடி சம்பாபுரியின்‌ சிறு 
வழிகளினூடாக மாளிகைகளின்‌ இடுக்குகளினூடாக 
கிருதை நடந்தாள்‌. அந்தியில்‌ அவள்‌ கங்கைக்‌ கரையை 
சென்றடைந்தாள்‌. அங்கு நீராட்டுப்‌ படித்துறைகளிலும்‌ 
படகுத்துறைகளிலும்‌ மக்கள்‌ குழுமி 

சையிட்டுக்கொண்டிருந்தனர்‌. அவள்‌ புரவிகளை 

ராட்டும்‌ துறையருகே ஒரு கல்லில்‌ தன்‌ மைந்தனை 
மடியிலமர்த்தி ஒழுகும்‌ ஆற்றுநீரைப்‌ பார்த்தபடி 
அமர்ந்தாள்‌. அவள்‌ இயற்றுவதற்கு ஒன்றே 
எஞ்சியிருக்கிறதென்று தோன்றியது. எழுந்து மகவை 
உடலுடன்‌ ஆடையால்‌ கட்டியபடி கைகளையும்‌ 
கால்களையும்‌ மேலாடையால்‌ சுற்றிக்கட்டிக்கொண்டு 
நீர்ப்பரப்பில்‌ பாய்ந்து மூழ்குவது. அன்னையின்‌ குளிர்ந்த 
அணைப்பின்‌ ஆழத்திற்குள்‌ சென்றுவிடுவது. அறியாக்‌ 
கடற்பரப்பைச்‌ சென்றடைந்து அதிலொரு துகளென 
கரைந்தழிவது. 


உகந்த இறப்புதான்‌ அது. உடல்‌ நலிகையில்‌ அவள்‌ 
குடியினர்‌ அவ்வாறு உயிர்நீப்பதுண்டு. அறம்‌ நின்று வாழ 
இயலாதாகுகையில்‌, ஆராச்‌ சிறுமை வந்து கூடுமென்றால்‌ 
அவ்வண்ணமே செய்யவேண்டுமென்று அவளுக்கு 
அன்னையர்‌ அறிவுறுத்தியிருந்தனர்‌. அவள்‌ 
நீர்ப்பெருக்கையே நோக்கிக்கொண்டிருந்தாள்‌. இக்கணம்‌ 
எழுந்து நான்‌ இந்நீர்ப்பெருக்கில்‌ குதித்து மறைந்தால்‌ 
என்‌ கொழுநனும்‌ அவன்‌ மூதாதையரும்‌ இயற்றிய 
பேரறம்‌ எழுந்து வந்து என்னை காக்குமா? 
காக்காதொழியுமெனில்‌ தலைகாக்கும்‌ அறமென்று 
நூலோர்‌ கூறியதனைத்தும்‌ பொய்யென்றாகும்‌. அறம்‌ 
அறத்தைக்‌ காக்கும்‌, அறம்‌ அறத்தைப்‌ பெருக்கும்‌ என்று 
மூதாதையர்‌ சொல்லி மைந்தர்‌ நம்பி வாழ்ந்த யுகம்‌ 
முடிவுற்றதா என்ன? 


துவாபரம்‌ முடிகிறது கலி எழவிருக்கிறது என்று 
இளமையில்‌ அவள்‌ கற்றிருந்தாள்‌. அறம்‌ தெய்வமென 
எழுவது இனி நிகழப்போவதில்லையா? அவ்வண்ணம்‌ 
ஒரு காலம்‌ வந்துவிட்டதெனில்‌ அதன்‌ பின்‌ இங்கு 
இவ்வண்ணம்‌ உயிர்‌ வாழ்ந்து என்ன பயன்‌? ஆம்‌, 


இயற்றக்கூடுவது ஒன்றே. எழுந்து கங்கைக்‌ குளிர்நீரில்‌ 
பாய்ந்து உயிர்விட வேண்டும்‌, அறம்‌ எழுந்து 
காக்குமெனில்‌ நான்‌ வாழ்வதற்கு பொருளுண்டு. 
காக்காதெனில்‌ நான்‌ வாழத்‌ தகுந்ததல்ல இந்த யுகம்‌. 
அவள்‌ மைந்தனை தட்டி எழுப்பினாள்‌. அரைத்துயிலில்‌ 
இருந்து அவன்‌ விழி திறந்து அன்னையை நோக்கி 
நகைத்தான்‌. “மைந்தா, இந்நீர்ப்பெருக்கில்‌ நாம்‌ 
இறங்குவோமா?” என்று அவள்‌ கேட்டாள்‌. “நீர்‌! நீர்‌!” என்று 
சொல்லி மேல்‌ ஈறில்‌ முளைத்த இரு சிறு பால்பற்களைக்‌ 
காட்டி மைந்தன்‌ துள்ளினான்‌. 


அந்நிலையிலும்‌ அச்சிரிப்பால்‌ அவள்‌ 
உளம்நெகிழ்ந்தாள்‌. “அன்னை இதில்‌ 
குதிக்கவிருக்கிறேன்‌. அன்னையுடன்‌ நீயும்‌ 
வருகிறாயல்லவா?” என்றாள்‌. “நீர்‌! நீர்‌!” என்று அவன்‌ 
இரு கால்களையும்‌ உதைத்து கைகளை வீசிக்‌ குதித்தான்‌. 
குழிவிழுந்த அவன்‌ கன்னங்களில்‌ தட்டி புன்மயிர்த்‌ 
தலையை முத்தமிட்டு “அன்னையுடன்‌ எழுக, என்‌ 
இறையே!” என்று அவள்‌ சொன்னாள்‌. அவனை எடுத்து 
தன்‌ உடலுடன்‌ ஆடையால்‌ கட்ட முற்பட்டபோது காலடி 
ஓசை எழக்கேட்டு திரும்பிப்‌ பார்த்தாள்‌. முன்பு 
பரத்தையரின்‌ அணித்தேரை ஓட்டிய அந்தப்‌ பேருடல்‌ 
சிறுவன்‌ எடைமிக்க காலடிகளை வைத்து நிமிர்ந்த 
உடலுடன்‌ நீண்ட கைகளை வீசி நடந்துவருவதை 
கண்டாள்‌. அவன்‌ நீராட்டிய புரவிகள்‌ களைத்து உடன்‌ 
வந்தன. 


அவன்‌ அவள்‌ அருகே வந்து புன்னகையுடன்‌ குனிந்து 
மைந்தனை பார்த்தான்‌. “இவன்‌ பெயரென்ன?” என்றான்‌. 
அஸ்வன்‌ என்று அவள்‌ சொன்னாள்‌. “நீளாயுளுடன்‌ 
இருப்பான்‌” என்று வாழ்த்தியபின்‌ தன்‌ இடையிலிருந்து 
கணையாழி ஒன்றை எடுத்து மைந்தனின்‌ கையில்‌ 
வைத்தான்‌. அவள்‌ திகைப்புடன்‌ நோக்க புன்னகையுடன்‌ 
மைந்தன்‌ தலைதொட்டு வாழ்த்திவிட்டு 
நடந்துசென்றான்‌. அவள்‌ அவனை பின்பக்கம்‌ நோக்கி 
நின்றாள்‌. பின்னர்‌ விம்மி அழுதபடி மைந்தனை 
நெஞ்சோடணைத்துக்கொண்டாள்‌. 


சூதரே, தோழரே, அவள்‌ மைந்தனை எடுத்துக்கொண்டு 
அக்கணையாழியை கையிலேந்தியபடி 
சம்பாபுரியிலிருந்து கிளம்பிச்சென்றாள்‌. அவள்‌ நடந்து 
செல்கையில்‌ கலிங்க வணிகன்‌ ஒருவன்‌ அவளை 
கண்டான்‌. “எங்கு செல்கிறாய்‌?” என்று கேட்டான்‌. “என்‌ 
மைந்தன்‌ வாழ்வதற்கு உகந்த ஊர்‌ ஒன்றை 
தேடிச்செல்கிறேன்‌. இவன்‌ என்‌ மைந்தன்‌. 


இருந்தது. அவனை எவரும்‌ தொடுவதை 

ரும்பவில்லை. எவர்‌ கைகளாவது அவனைத்‌ 
தொடுமென்றால்‌ மெய்‌ துள்ளி விதிர்த்து சீறிச்‌ சினந்து 
நோக்கினான்‌. இருகைகளையும்‌ இறுக ஒட்டியபடி 
நிலைத்த விழிகளுடன்‌ நெடுநேரம்‌ அமர்ந்திருந்தான்‌. 
இளையகெளரவர்கள்‌ எவரையும்‌ அவன்‌ விழிகள்‌ 
தனித்தறியவில்லை. 


இறுதிக்‌ கெளரவனாகிய விரஜஸ்‌ தமையனின்‌ அருகே 
சென்று சிறுதாணைப்‌ பற்றி பெரிய விழிகளை விரித்து 
நோக்கியபடி வலதுகாலை தரையில்‌ 
தேய்த்துக்கொண்டிருந்தான்‌. தமையன்‌ தன்னை 
தலைதாக்கி நோக்கவோ வழக்கம்போல 
இளம்புன்னகையுடன்‌ க்ந்ட்ட வே செய்யாமல்‌ நிமிர்ந்த 
தலையுடன்‌ தொலைவில்‌ விழிநட்டு அமர்ந்திருப்பதைக்‌ 
கண்டு மேலும்‌ முன்னகர்ந்து உடல்‌ நெளித்தான்‌. பின்னர்‌ 
மேலும்‌ அருகே சென்று அவன்‌ தொடைகள்‌ மேல்‌ தன்‌ 
மென்வயிற்றுத்தசை தொட நின்றான்‌. தலைதிருப்பிய 
துரியோதனன்‌ அவனைக்‌ கண்டு “ம்‌?” என உறும அவன்‌ 
அஞ்சிய எலிபோல திகைத்து பின்னகர்ந்தபின்‌ திரும்பி 
ஓடி துச்சாதனனின்‌ மடியில்‌ பாய்ந்து அவன்‌ 
தோளைப்பற்றிச்‌ சுருண்டுகொண்டான்‌. “என்ன? என்ன?” 
என்று துச்சாதனன்‌ கேட்டபோது “மூத்தவர்‌ இல்லை... 
அது வேறு வாசனை” என்று அவன்‌ சுட்டுவிரல்நீட்டிச்‌ 
சொன்னான்‌. அவன்‌ சொல்வதென்ன என்று 
கெளரவர்கள்‌ அனைவருக்குமே தெரிந்திருந்தது. 
அவர்கள்‌ விழிகளால்‌ ஒருவரை ஒருவர்‌ 
நோக்கிக்கொண்டனர்‌. 


கெளரவர்களில்‌ பதினைந்துபேர்‌ ஒருவயதே தாண்டிய 
நடைதிருந்தா மழலைகள்‌ என்றாலும்‌ அந்த 
மாறுதலுக்கான காரணம்‌ என்ன என்று அனைவருக்குமே 
தெரிந்திருந்தது. ஆகவே அவர்களனைவரும்‌ 
அவ்விரவுக்குப்பின்‌ பீமனை வெறுத்து 
விலகிச்சென்றார்கள்‌. அவர்களிடம்‌ ஏற்பட்ட மாறுதலை 
அறியாத பீமன்‌ அவர்களிடம்‌ பேசவந்தபோது வெறுப்பில்‌ 
முகம்‌ கனத்து விழிகளைத்‌ திருப்பிக்கொண்டு 
விலகிச்சென்றார்கள்‌. பீமன்‌ அவர்கள்‌ அனைவரையும்‌ 
தனித்தனியாக சந்தித்து மீண்டும்‌ நட்புகொள்ள 
முயன்றான்‌. ஒவ்வொருவரும்‌ அவனைப்‌ புறக்கணித்து 
திரும்பிக்கொண்டனர்‌. 

அவர்களுக்கு என்ன நிகழ்ந்தது என்று 
பீமனுக்குப்புரியவில்லை. அவன்‌ 
இளையகெளரவர்களாகிய காஞ்சனதுவஜனுக்கும்‌ 


இக்கணையாழிக்கு உரியவன்‌” என்று அவள்‌ அதை 
காட்டினாள்‌. அந்த வண்டியிலிருந்த ஏழு வணிகர்களும்‌ 
இறங்கி அவளுக்கு தலைவணங்கினர்‌. “அன்னையே, 
உன்‌ மைந்தன்‌ எங்களுடன்‌ இணைந்துகொள்ளட்டும்‌. 
இக்கணையாழியையே அவன்‌ தன்‌ இடுசெல்வமாக 
அளிக்கட்டும்‌” என்றார்‌ வணிகர்‌. 


அவளை அவர்கள்‌ தங்களுடன்‌ அழைத்துச்சென்றனர்‌. 
அக்கணையாழி அவ்வணிகர்‌ குழுவிற்கு எங்கும்‌ வழி 
தெளிப்பதாயிற்று. பிற வணிகர்‌ குழுக்களிலிருந்து 
அவர்களை ஒருபடி மேலேற்றியது. அக்கணையாழியால்‌ 
அஸ்வன்‌ அவ்வணிகர்‌ குழுவின்‌ வழிகாட்டியும்‌ 
தலைவனும்‌ ஆனான்‌. அவன்‌ சென்றவிடமெல்லாம்‌ 
பொற்குவைகள்‌ காத்திருந்தன. ஈட்டிய 
பெருஞ்செல்வத்துடன்‌ அளகத்திற்கே மீண்டுவந்தான்‌. 
அங்கே விழிதொடும்‌ எல்லைவரை நிலம்‌ பெற்று 
பெருநிலக்கிழாரானான்‌. அவன்‌ குடி பெருகியது. தன்‌ 
மைந்தன்‌ கை பெருகி உணவளித்து இரவலரைப்‌ 
போற்றுவதை, அவன்‌ பெயர்‌ எட்டுத்‌ திசையிலும்‌ 
துயருற்றோர்‌ நாவுகளில்‌ ஒலிப்பதைக்‌ கேட்டு உளம்‌ 
நிறைந்து கிருதை உயிர்‌ நீத்தாள்‌. 

[nage] ஒவ்வொருநாளும்‌ மூன்றுவேளையும்‌ 
உணவுண்பதற்கு முன்‌ தன்‌ இல்லத்தின்‌ நான்கு 
வெளிவாயில்களிலும்‌ வந்து நின்று “எவரேனும்‌ 
பசித்துளீரா? உலகீரே, பசித்தோர்‌ எவரும்‌ உள்ளீரா?” 
என்று ஏழுமுறை கேட்டு எவருமில்லை என்பதை உறுதி 
செய்தபின்‌ “தெய்வங்களே, அவ்வாறே ஆகுக!” என்னும்‌ 
மொழியுடன்‌ தன்‌ அகம்‌ புக்கு அன்னமேடையில்‌ 
அமர்வது அஸ்வரின்‌ வழக்கம்‌. அன்று 
காலைப்பொழுதில்‌ இல்லம்‌ தேடி வந்த அனைவருக்கும்‌ 
உணவிட்டு, பொருள்தேடி வந்த அனைவரும்‌ 
உளம்நிறைய த ப்‌ புறவாயிலில்‌ வந்து நின்று 
“எவரேனும்‌ பசித்துளீரா? உலகீரே, பசித்தோர்‌ எவரும்‌ 
உள்ளீரா?” என அவர்‌ வினவியபோது “ஆம்‌” என்னும்‌ 
ஓசை எழுந்தது. 


அவர்‌ “எவர்‌ அது?” என்று சூழ நோக்கினார்‌. எவரையும்‌ 
காணாது திகைத்தபின்‌ மீண்டும்‌ கேட்டார்‌. மீண்டும்‌ 
அம்மறுமொழி எழுந்தது. “எவர்‌?” என்றார்‌. 
இல்லத்தைச்சுற்றி நடந்து நோக்கி எவரையும்‌ காணாதான 
பின்‌ மீண்டும்‌ கேட்டார்‌. “ஆம்‌” என்ற மொழியை 
எழுப்பியது அங்கே மரக்கிளையில்‌ அமர்ந்த காகம்‌ எனக்‌ 
கண்டார்‌. முதிர்ந்து சிறகுதிர்ந்து நலிந்த காகம்‌ கிளையில்‌ 
அமர்ந்து “ஆம்‌” என்றது. “இப்பறவைக்கு உணவு 
கொண்டுவருக!” என அவர்‌ ஆணையிட்டார்‌. உணவை 
கொண்டுசென்று அதன்‌ கீழ்‌ வைத்தார்‌. காகம்‌ கீழிறங்கி 
வரவில்லை. பலமுறை கைதட்டி அளித்தும்‌ பலமுறை 
வேறு உணவை வைத்தும்‌ அது கீழிறங்கவில்லை. அது 
கீழிறங்க அஞ்சுகிறதுபோலும்‌ என எண்ணி 
கிளையொன்றில்‌ உணவை ஏந்தி அதனருகே நீட்டியு1ம்‌ 
அது உணவுகொள்ளவில்லை. 


“என்ன எண்ணுகிறது அது?” என்று அஸ்வர்‌ 
நிமித்திகரிடம்‌ கேட்டார்‌. “அது தனக்காக உணவுகோரி 
வரவில்லை” என்று நிமித்திகர்‌ சொன்னார்‌. “நீங்கள்‌ 
பயணத்திற்குரிய முறையில்‌ ஆடையும்‌ புரவியுமாக 
அதன்‌ கீழே சென்று நில்லுங்கள்‌... அது வழிகாட்டி 
அழைத்துச்செல்லக்கூடும்‌.” அவர்‌ அவ்வண்ணம்‌ 
புரவியில்‌ வந்து நின்றபோது காகம்‌ எழுந்து பறந்தது. 
அவர்‌ தன்‌ ஏவலருடன்‌, மரக்குடுவையில்‌ 
இன்னுணவுடன்‌ அதற்குக்கீழே சென்றார்‌. மரங்களில்‌ 


மாறி மாறி அமர்ந்து அது அவரை இட்டுச்சென்றது. 
அங்கநாட்டு எல்லையைக்‌ கடந்து மச்சநிலத்தில்‌ 
குறுங்காட்டுக்குள்‌ நுழைந்தனர்‌. 

அது நச்சுமரங்களாலான காடு. நிலமும்‌ உப்பரித்து நஞ்சு 
பரவியிருந்தது. கங்கையில்‌ நீரெழும்போது சதுப்பாகி 
கோடையில்‌ பாறையென இறுகும்‌ அந்த மண்ணில்‌ 
பாதிபுதைந்த விலங்குகளின்‌ எலும்புக்கூடுகளும்‌ 
கொம்புகளும்‌ நின்றிருந்தன. புரவிகள்‌ செல்ல 
முடியாதான பின்னர்‌ அவர்கள்‌ கூர்முட்களை வகிர்ந்தும்‌, 
உளைசேற்றுக்‌ குழிகளைத்‌ தவிர்த்தும்‌ முன்சென்றனர்‌. 
மேலே எரிந்த கதிரவனின்‌ வெம்மையில்‌ அவர்களின்‌ 
தசையுருகுவதுபோல வியர்வை எழுந்தது. ஏவலர்‌ 
ஒவ்வொருவராக தளர்ந்து விழுந்தபின்னரும்‌ அஸ்வர்‌ 
சென்றுகொண்டிருந்தார்‌. அங்கே வெயில்‌ பழுத்துக்கிடந்த 
வெளியில்‌ அவர்‌ வெண்ணிற ஆடை அணிந்த ஒரு 
பெண்மணி கிடப்பதை கண்டார்‌. 


ஓடிச்சென்று அவளைத்‌ தூக்கி அமரச்செய்தார்‌. அவள்‌ 
பெருவிடாய்‌ கொண்டிருப்பதை உணர்ந்து 
தன்னிடமிருந்த இன்னீரை அளித்தார்‌. அவள்‌ ஒரு மிடறு 
விழுங்கியபின்‌ விழிப்புகொண்டு அடுத்த மிடறை 
மறுத்தாள்‌. “என்‌ பல்லக்கைத்‌ தூக்கியவர்களும்‌, என்‌ 
வழிகாட்டிக்‌ காவலரும்‌ அப்பால்‌ கிடக்கிறார்கள்‌. 
அவர்களுக்கு நீரும்‌ உணவும்‌ அளித்த பின்னர்‌ எனக்கு 
அளியுங்கள்‌” என்றாள்‌. அஸ்வர்‌ எழுந்து சென்று நோக்க 
அப்பால்‌ நச்சு முள்‌ பரவிய காட்டில்‌ ஒரு பல்லக்கு 
சரிந்துகிடப்பதை கண்டார்‌. அருகே கிடந்த போகிகளில்‌ 
இருவர்‌ உயிரிழந்துவிட்டிருந்தனர்‌. வழிகாட்டிக்‌ காவலர்‌ 
மூவரில்‌ ஒருவரே உயிருடனிருந்தார்‌. கையிலிருந்த 
நீரையும்‌ உணவையும்‌ அவர்களுக்கு பகிர்ந்தளித்தபின்‌ 
இன்னீரை அம்முதுமகளுக்கு அளித்தார்‌. 


அவர்களை அவர்‌ மீட்டு மறுபக்கம்‌ கொண்டுசென்றார்‌. 
அங்கே இளைப்பாறியபின்‌ அனைவரும்‌ நடந்து 
அந்திப்போதில்‌ ஊருக்கு மீண்டனர்‌. நோயுற்றிருந்த 
முதுமகளும்‌ உடன்வந்தோரும்‌ நலம்பெற இரண்டு நாள்‌ 
ஆகியது. அவள்‌ தன்னை வடபுலத்து வேளாண்குடி 
ஒன்றின்‌ மூத்தோள்‌ என்றாள்‌. அவள்‌ மைந்தர்‌ 
பொருள்தேடி கானேகி, செய்தியற்றோராகி ஏழு 
ஆண்டுகள்‌ ஆகிவிட்டிருந்தன. அவர்கள்‌ அங்கே ஒரு 
காட்டில்‌ இருக்கக்கூடும்‌ என்னும்‌ செய்தியை அவள்‌ 
பெற்றாள்‌. அதை உறுதிசெய்த பின்னர்‌ செல்வதற்குரிய 
பொறுமை அவளுக்கு இருக்கவில்லை. தான்‌ தங்கிய 
நகர்ப்புறத்து அரண்மனையிலிருந்து இரவிலேயே ஒரு 


பல்லக்கில்‌ மூன்று காவலருடன்‌ கிளம்பினாள்‌. 


அறியாக்‌ காடு இடர்மிக்கது. அவர்கள்‌ கங்கையினூடாக 
வந்து இறங்கிய காட்டில்‌ உண்ணும்‌ பொருளென 
ஏதுமில்லை. நான்கு நாட்கள்‌ அவர்கள்‌ நீர்‌ மட்டும்‌ 
அருந்தியபடி கதிரவனை மட்டுமே அடையாளமாகக்‌ 
கொண்டு நடந்தனர்‌. பின்னர்‌ நீரும்‌ இல்லாமலாயிற்று. 
நிலம்‌ நஞ்சென்று மாறியது. மரங்களும்‌ செடிகளும்‌ 
முட்களேந்தி மறித்தன. பல்லக்குத்தூக்கிகளில்‌ ஒருவன்‌ 
சென்றுகொண்டிருக்கையிலேயே நஞ்சு உடலில்‌ ஏறி 
இறந்துவிழுந்தான்‌. அவள்‌ பல்லக்குடன்‌ சரிந்து விழுந்து 
நோயுற்றாள்‌. அவர்கள்‌ வந்து காப்பாற்றவில்லை 
என்றால்‌ உயிரிழந்திருப்பாள்‌. 


அவள்‌ அவர்களுடன்‌ சில நாட்கள்‌ தங்கினாள்‌. அவள்‌ 
தான்‌ எவரென்று சொல்லவில்லை. அவள்‌ எவரென்று 
அறிய அஸ்வர்‌ முயலவுமில்லை. அச்சிற்றூர்‌ அரசுகளின்‌ 
போர்களுக்கும்‌ வணிகர்களின்‌ வலைகளுக்கும்‌ அப்பால்‌ 
காலமில்லாத ஒன்றெனத்‌ தனித்திருந்தது. அந்த விலக்கம்‌ 
அவளுக்கும்‌ தேவையாக இருந்தது. அவள்‌ 
ஊர்ப்பெண்களுடன்‌ கன்றுமேய்க்கவும்‌ 
வயல்பணிகளுக்கும்‌ விறகுசேர்க்கவும்‌ சென்றாள்‌. 
மாவிடிக்கவும்‌ நீர்சேந்தவும்‌ உடனிருந்தாள்‌. எளிய 
முதுமகளாக மாறுந்தோறும்‌ விடுபட்டுக்கொண்டே 
இருந்தாள்‌. புன்னகை எப்போதைக்குமென மறைந்ததோ 
எனத்‌ தோன்றிய அவள்‌ முகத்தில்‌ சிரிப்பு எழுந்ததை 
அவர்கள்‌ கண்டனர்‌. நோய்முனகலின்‌ ஒலி 
கொண்டிருந்த அவள்‌ குரல்‌ எழுந்தது. குழவியருடன்‌ 
ஓடிக்களிக்கவும்‌ தன்னோரன்ன முதுமகள்களுடன்‌ 
பூசலிட்டு நகைக்கவும்‌ இளமகளிரை ஆணையிட்டு 
நடத்தவும்‌ அவளால்‌ இயன்றது. 


ஆயினும்‌ அவளில்‌ ஒரு பகுதி அயலென்றே இருந்தது. 
அவள்‌ இரவுகளில்‌ துயிலாது தனித்திருப்பதாக 
அஸ்வரின்‌ குலமகள்‌ ஆரதி சொன்னாள்‌. 
பின்னிரவுகளில்‌ புறவீட்டுத்‌ திண்ணையில்‌ பனிபெய்யும்‌ 
முற்றத்தை நோக்கியபடி அவள்‌ விழிகள்‌ மின்ன 
அமர்ந்திருப்பதை, நீள்மூச்சுடன்‌ காலத்தை உணர்ந்து 
மூட்டுக்கள்‌ ஒலிக்க கையூன்றி எழுந்து மீள்வதை அவள்‌ 
பலமுறை கண்டிருந்தாள்‌. அஸ்வர்‌ ஒருநாள்‌ 
அவ்வண்ணம்‌ அவள்‌ அமர்ந்திருக்கையில்‌ மெல்ல 
சென்று அருகே அமர்ந்தார்‌. அவள்‌ அவர்‌ வருகையை 
நோக்கி திடுக்கிட்டு எழ முயல “அன்னையே, நான்‌ 
உங்கள்‌ அடிபணியும்‌ மைந்தன்‌ எனக்‌ கொள்க! உங்கள்‌ 
துயர்‌ எதுவென என்னிடம்‌ சொல்லுங்கள்‌. அதை 


நீக்கும்பொருட்டு என்‌ செல்வம்‌, என்‌ உயிர்‌, என்‌ குடி 
அனைத்தையும்‌ அளிப்பேன்‌. என்‌ வீடுபேறே ஆயினும்‌ 
அளிக்கவும்‌ தயங்கமாட்டேன்‌. அறிக தெய்வங்கள்‌!” 
என்றார்‌. 


முகம்‌ கனிந்து அவரை நோக்கி கைநீட்டி தொட்டு “நீ 
வள்ளல்‌, மைந்தா... நான்‌ அதில்‌ ஐயுறவில்லை. நீ இங்கு 
ஆலமரமெனத்‌ தழைக்கவேண்டும்‌. உன்‌ குடி ஆயிரம்‌ 
தலைமுறைக்காலம்‌ இங்கு வாழவேண்டும்‌” என்றாள்‌ 
முதுமகள்‌. “நான்‌ எவரென்று உனக்கு சொன்னதில்லை. 
இப்போதும்‌ சொல்லப்போவதில்லை. நான்‌ சொல்வது 
மெய்யின்‌ ஒரு பகுதியே எனக்‌ கொள்க!” அவர்‌ ஆம்‌ என 
தலையசைத்தார்‌. “நான்‌ ஐவரைப்‌ பெற்ற அன்னை 
என்று மட்டுமே உலகோர்‌ அறிவர்‌. நான்‌ அறுவரைப்‌ 
பெற்ற அன்னை. என்‌ முதல்‌ மைந்தனைப்பற்றி நான்‌ 
மட்டுமே அறிவேன்‌. அம்மைந்தனும்‌ அறிவான்‌” என்றாள்‌. 
அஸ்வர்‌ “நான்‌ அதை எண்ணினேன்‌. 
பிழையுணர்வாலும்‌ மந்தணம்‌ சுமப்பதனாலும்தான்‌ 
மானுடர்‌ உளம்நலிவுறுகிறார்கள்‌” என்றார்‌. 


முதுமகள்‌ தொடர்ந்தாள்‌. நான்‌ இன்று அறிகிறேன்‌, 
அன்னை சேற்றுநிலம்‌. மைந்தர்கள்‌ அங்கேதான்‌ 
வேர்கொண்டு முளைக்கிறார்கள்‌. அன்னையின்‌ 
தீமையும்‌ நன்மையும்‌ மைந்தர்களிலும்‌ குருதியென 
உறைகின்றன. என்‌ முதல்‌ மைந்தன்‌ என்னுள்‌ திரண்ட 
ஆணவத்தில்‌ எழுந்தவன்‌. என்‌ உளம்கொண்ட அளியால்‌ 
கனிந்தவன்‌. என்‌ அகமுணர்ந்த அறத்தால்‌ 
இரண்டாமவனை பெற்றேன்‌. அவனிடம்‌ என்‌ அச்சமும்‌ 
குடிகொண்டது. அலைக்கழிந்த என்‌ அகம்‌ சென்றடைந்த 
வீம்பும்‌ தருக்கும்‌ என்‌ மூன்றாம்‌ மைந்தனாயின. என்‌ 
மைந்தர்‌ மேல்‌ நான்கொண்ட குருதிப்பற்று அவன்‌ 
நல்லியல்பாகியது. 


என்‌ உளம்தேடிய வினாக்களின்‌ தவிப்பில்‌ எழுந்தவன்‌ 
நான்காமவன்‌. என்‌ கூர்மையனைத்தும்‌ அவனில்‌ கூடின. 
பின்னர்‌ நான்‌ என்மேல்‌ சலிப்புற்றேன்‌. என்னை உதறி 
பிறிதொரு உடலில்‌ திகழ்ந்து இருவரைப்‌ பெற்றேன்‌. என்‌ 
கட்டற்ற இளமைக்காலத்திலிருந்து ஒருவன்‌. என்‌ அழகிய 
அறியாமையிலிருந்து இன்னொருவன்‌. முதுமகள்‌ 
அத்துயரிலும்‌ மைந்தரை எண்ணி முகம்‌ மலர்ந்தாள்‌. 
நெடுநேரம்‌ அவர்களின்‌ முகங்களையும்‌ உடல்களையும்‌ 
கண்முன்‌ தீட்டிக்கொண்டு தன்மகிழ்வுடன்‌ 
அமர்ந்திருந்தாள்‌. அவளை நோக்கியபடி 
அன்னையெனும்‌ பேதைமையும்‌ அன்னை எனும்‌ 
பேரறிவும்‌ ஒன்றாகி அமர்ந்திருக்கும்‌ விந்தையை 


எண்ணியபடி அஸ்வர்‌ அமர்ந்திருந்தார்‌. 

நான்‌ என்‌ முதிரா இளமையில்‌ விழைந்தது எதை? இன்று 
அறிகிறேன்‌, அனைவருமே முதிரா இளமையில்‌ 
கனவுகாண்பது தங்கள்‌ வாழும்தகவுகளையே. நான்‌ 
பேரரசியென்றானேன்‌. நிலம்வென்று அறம்‌ செய்து 
வேள்விகளை பெருக்கி அழியாப்‌ புகழ்பெற்றேன்‌. 
மறுகணமே அனைத்தையும்‌ துறந்து தவச்செல்வியாக 
மலைமுடிக்குகையில்‌ வாழ்ந்தேன்‌. நான்‌ நான்‌ என்று என்‌ 
உள்ளம்‌ எழுந்துகொண்டிருந்தது. என்னையன்றி 
பிறிதெதையும்‌ நான்‌ எண்ணவில்லை. நான்‌ விழைந்த 
தெய்வமும்‌ என்‌ வடிவிலேயே என்‌ முன்‌ தோன்றியிருக்கக்‌ 
கூடும்‌. முதிரா இளமை நாற்புறமும்‌ தேக்கப்பட்ட பெருநீர்‌. 
அணைகளை ஆற்றலுடன்‌ மோதிக்கொண்டிருக்கும்‌ 
அடங்கா விசை. 


எனக்கு ஒரு வழி கிடைத்ததும்‌ அதனூடாக எழுந்தேன்‌. 
எல்லை கடந்தேன்‌. அது அவ்வழி என்றல்ல எவ்வழியாக 
இருப்பினும்‌ அதனூடாக எழுந்திருப்பேன்‌. நான்‌ 
காமத்தை அறிந்தேன்‌. எனக்கு ஒரு மைந்தன்‌ பிறந்தான்‌. 
அவன்‌ என்னுள்‌ கருக்கொண்டபோதுதான்‌ என்‌ 
பொறுப்பை உணர்ந்தேன்‌. அன்னையின்‌ ஊழை அவள்‌ 
குழவி மீளமுடியாதபடி வகுத்துவிடும்‌ என்னும்‌ 
உண்மையே என்னை அச்சுறுத்தியது. நான்‌ எண்ணி 
எண்ணி மகிழ்ந்த விரிந்துபரவும்‌ முடிவிலா வழிகளேதும்‌ 
எனக்கு இனி இல்லை. நான்‌ கொள்ளும்‌ 
ஆயிரம்பல்லாயிரம்‌ வெற்றிகள்‌ இல்லை. விரிந்து விரிந்து 
நான்‌ இனி எழப்போவதில்லை. நான்‌ மீண்டும்‌ என்‌ 
ஊனுடலில்‌, என்‌ குடியில்‌, நான்‌ வளர்ந்த நிலத்தில்‌ 
வந்தமைந்தேன்‌. என்‌ எல்லைகள்‌ அனைத்தையும்‌ 
எட்டுப்புறமும்‌ காணலானேன்‌. 


எண்ணுந்தோறும்‌ நான்‌ ஏமாற்றமும்‌ சீற்றமும்‌ 
கொண்டேன்‌. குழவி அன்னையின்‌ கனவுகளை உறிஞ்சி 
உண்டு வளர்கிறது. கருவுற்ற பெண்‌ இழப்பதென்ன 
என்று அவள்‌ அறிவதில்லை. கருவென்னும்‌ கனவில்‌ 
ஆழ்த்தி அவளை அதை அறியாமல்‌ கொண்டுசெல்கிறது 
ரல. குழவியென்னும்‌ கனவில்‌ மீண்டும்‌ 
பல்லாண்டுகாலம்‌ மூழ்கடித்து வைத்திருக்கிறது 
அக்கனவிலிருந்து அவள்‌ விழித்தெழுகையில்‌ அவள்‌ 
அகவை கடந்து நெடுந்தொலைவிலென அப்பால்‌ 
சென்றுவிட்டிருக்கும்‌. தன்‌ கன்னிக்காலகட்டத்துக்‌ 
கனவுகளை எண்ணி அவள்‌ ஏங்கி ஏங்கி விழிநீர்‌ 
வடிப்பாள்‌. அதை குழவியை அடைகையிலேயே உணரும்‌ 
பெண்‌ ஒருபோதும்‌ அதை ஏற்கமாட்டாள்‌. நான்‌ என்‌ 


மைந்தனைத்‌ துறந்தது அதனாலேயே. 


நான்‌ அறிந்து அவனை துறக்கவில்லை. அவ்வாறு 
ஆயிரம்முறை சொல்லிக்கொண்டிருக்கிறேன்‌. ஆனால்‌ 
அவன்‌ என்‌ கையிலிருந்து வழுவி நீர்ப்பெருக்கில்‌ 
அகன்றபோது ஒருகணம்‌ நான்‌ அடைந்தது 
விடுதலையை. அதுவே சான்று நான்‌ அகமறிந்தே 
அவனை துறந்தேன்‌ என்பதற்கு. அவன்‌ எங்கோ நலமாக 
இருக்கிறான்‌ என எண்ணிக்கொண்டேன்‌. அவனை 
மெல்ல மறக்கவும்‌ முடிந்தது. என்‌ கனவுகளை 
தேடிச்சென்றேன்‌. என்னை மேலும்‌ மேலுமென 
வளர்த்துக்கொண்டேன்‌. என்‌ குருதியில்‌ மைந்தர்‌ 
பிறந்தார்கள்‌. என்‌ கனவின்‌ ஐந்துவடிவங்கள்‌. 
இப்புவியை நான்‌ அள்ளியெடுக்க விரித்த ஐந்து 
விரல்கள்‌. என்‌ தேரின்‌ ஐந்து புரவிகள்‌. 


அவள்‌ துயருடன்‌ விழிநீர்‌ சிந்தினாள்‌. “அவர்களை நான்‌ 
இன்று இழந்துள்ளேன்‌. எங்குள்ளனர்‌ என்று அறியேன்‌. 
உள்ளனரா என்றும்‌ ஐயுறுகிறேன்‌. என்‌ கனவில்‌ 
தீக்குறிகள்‌ எழுகின்றன. இரவுகளில்‌ திடுக்கிட்டு 
எழுந்துகொள்கிறேன்‌. இருத்தலுக்குரிய அடிப்படைகளை 
இழந்தவள்‌ போலிருக்கிறேன்‌. மீள்தலுக்குரிய வழிகள்‌ 
மறைந்துள்ளன. வெறுமையை எண்ணி எண்ணி 
தவிக்கிறேன்‌” என்றாள்‌. அஸ்வர்‌ அவளருகே மேலும்‌ 
அணுகி அமர்ந்து “சொல்க, அன்னையே! நீங்கள்‌ 
வெறுமனே இவ்வாறு ஜஐயுறமாட்டீர்கள்‌. இத்துயருக்கு 
பிறிதொரு அடிப்படையும்‌ இருந்தாகவேண்டும்‌” என்றார்‌. 
“இல்லை, அவ்வாறு ஏதுமில்லை” என்றாள்‌ அன்னை. 


“இல்லை, நீங்கள்‌ எண்ணித்‌ துயருறுவது மைந்தரின்‌ 
ஊழை. அதையே சொன்னீர்கள்‌. ஆனால்‌ சொல்லாதது 
ஒன்றுண்டு. மானுடரின்‌ துயர்களில்‌ நிகழும்‌ துயர்கள்‌ 
எவையாயினும்‌ அவை சிறியவையே. நிகழுமென 
எண்ணிக்கொள்ளும்‌ துயர்களே பெரியவை. நிகழ்வன 
நிகழும்‌ அக்கணமே உச்சமடைந்து விடுகின்றன. முழுதும்‌ 
வெளிப்படுத்திவிடுகின்றன. எனவே நிகழ்ந்த கணம்‌ 
முதல்‌ அவை குறையத்தொடங்குகின்றன. அவை 
குறைவதே ஆறுதலை அளிக்கிறது. அவை அழிந்து நாம்‌ 
விடுதலைபெறும்‌ இடம்‌ அப்பாலென்றாலும்‌ 
அறியக்கூடுவதாக உள்ளது. ஆயின்‌ நிகழவிருப்பவை 
என நாம்‌ அஞ்சும்‌ பெருந்துயர்கள்‌ கணம்தோறும்‌ 
வளர்பவை. மறுகரை அறியாதவை” என்றார்‌ அஸ்வர்‌. 


“விந்தையானதோர்‌ தெய்வ ஆணையால்‌ துயர்களை 
பெருக்கிக்கொள்ளும்‌ இயல்பு மானுடருக்கு உள்ளது” 


என அஸ்வர்‌ தொடர்ந்தார்‌. “ஊனுண்‌ விலங்குகள்‌ 
தங்கள்‌ புண்களை நக்கிப்பெரிதாக்கி அச்சுவையில்‌ 
திளைத்து அவ்வலியையும்‌ சுவையென்றே மயங்கி 
உயிர்விடுகின்றன. நீங்கள்‌ எண்ணி எண்ணி 

யர்பெருக்குகிறீர்கள்‌. அங்கே அந்த நச்சுக்காட்டில்‌ 

ங்கள்‌ கிடந்த கோலத்தை நினைவுறுகிறேன்‌. 
உயிருக்கென தவித்தது உங்கள்‌ உடல்‌. உங்களுக்குள்‌ ஓர்‌ 
எண்ணம்‌ அந்நிலையை உவந்து ஏற்றுக்கொண்டது.” 
“என்ன சொல்கிறாய்‌?” என்று அன்னை சீற்றத்துடன்‌ 
கேட்டாள்‌. 


அவளை அமைதிப்படுத்தும்‌ புன்னகையுடன்‌ “ஒரு 
தருணத்தில்‌ மானுடர்‌ எப்படி வெளிப்படுகிறார்கள்‌ 
என்பதிலிருந்து அவர்களின்‌ அகத்தை அறியமுடியும்‌, 
அன்னையே” என்றார்‌ அஸ்வர்‌. “அச்சூழலையும்‌ 
பொழுதையும்‌ அவர்கள்‌ முன்னரே அறிந்திருக்கவில்லை 
என்றால்‌, அதில்‌ அவர்களின்‌ அகம்‌ முற்றாகவே 
ஈடுபடவில்லை என்றால்‌ அவர்கள்‌ நிலைகுலைவார்கள்‌. 
பொருத்தமில்லாப்‌ பதற்றமாக, பொருளில்லாச்‌ 
சொற்களாகவே வெளிப்படுவார்கள்‌. அவர்கள்‌ 
அமர்ந்திருப்பதும்‌ விழுந்திருப்பதும்கூட பிழையாக 
இருக்கும்‌. பயிலா நடிகனின்‌ கூத்தென நம்மில்‌ 
ஒவ்வாமையையே அளிக்கும்‌. அத்தருணத்தை எங்கோ 
விரும்பி எவ்வண்ணமோ முன்னர்‌ 
நிகழ்த்திக்கொண்டிருப்பவர்கள்‌ அப்போது முழுதுறப்‌ 
பொருந்துவார்கள்‌. பிழையிலாது வெளிப்படுவார்கள்‌.” 


“நீங்கள்‌ அந்த நச்சுமுள்காட்டில்‌ தேர்ந்த ஓவியன்‌ 
வரைந்த ஓவியம்போல்‌ கிடந்தீர்கள்‌” என்று அஸ்வர்‌ 
சொன்னார்‌. அன்னை அமைதியிழந்து உடலை 
அசைத்தாள்‌. அதை பொருட்படுத்தாமல்‌ அஸ்வர்‌ 
தொடர்ந்தார்‌. “அப்போதே ஐயம்கொண்டேன்‌. 
அத்தருணத்தில்‌ நீங்கள்‌ பேசிய ஒவ்வொரு சொல்லும்‌ 
துயரில்‌ நனைந்திருந்தன. உங்கள்‌ குடிப்பெருமைக்கு 
உகந்தவையாக அமைந்தன. அதை நீங்கள்‌ சுவைத்து 
ஆற்றுகிறீர்கள்‌ என எண்ணியதும்‌ உங்கள்மேல்‌ பேரன்பு 
கொண்டேன்‌. துயரை விரும்பி அணியென 
சூடிக்கொள்வதே இப்புவியில்‌ மானுடர்‌ அடையும்‌ 
நிலைகளில்‌ கீழானது. அவர்களுக்கு இன்பங்கள்‌ 
இல்லை. ஏனென்றால்‌ இன்பங்களை அவர்கள்‌ 
நாடுவதில்லை. இன்பம்‌ வந்தடைந்தால்கூட அதில்‌ 
இயைய அவர்களால்‌ இயல்வதில்லை. துயரை மீட்டி மீட்டி 
இன்பத்தை அறியும்‌ உணர்வை இழந்துவிட்டிருப்பார்கள்‌. 
இன்பத்தில்‌ திகழும்‌ பயிற்சியும்‌ அற்றிருப்பார்கள்‌. 
இன்பங்களையும்‌ துன்பமென மாற்றியே அவர்களால்‌ 


எடுத்துக்கொள்ள இயலும்‌.” 


“ஆம்‌” என்றாள்‌ அவ்வன்னை. அஸ்வர்‌ மேலும்‌ கனிந்த 
குரலில்‌ சொன்னார்‌ “அன்னையே, நான்‌ இந்தச்‌ 
சிற்றூரிலிருந்து வெளியே செல்வதில்லை. நான்‌ ஈட்டிய 
பொருள்‌ இங்கே பத்துமேனியெனப்‌ பெருகுவதனால்‌ 
அளிப்பதன்றி எதையும்‌ செய்வதில்லை. என்‌ 
கையிலிருப்பது என்றோ எவரோ 
பெருங்கொடைத்தேவனின்‌ வடிவென்று இறங்கிவந்து 
அளித்த ஒரு கணையாழி. வந்தவர்‌ கதிரவனேதான்‌ 
என்று என்‌ அன்னை நம்பினார்‌. அந்தக்‌ கணையாழியில்‌ 
கதிர்வடிவம்‌ உள்ளது. அது எனக்கு அனைத்து 
வாயில்களையும்‌ திறக்க வைத்தது. தொட்டதெல்லாம்‌ 
பெருகச்செய்தது. கொடுக்கக்கொடுக்க களஞ்சியம்‌ 
நிறையவைத்தது. நான்‌ அறிந்ததெல்லாம்‌ 
கொடுப்பதனூடாக கற்றுக்கொண்டதே. இப்பொழுதும்‌ 
உங்களுக்காக என்‌ முழுதுள்ளத்தையும்‌ அளிக்கிறேன்‌. 
உங்கள்‌ அருகணைந்து உள்ளத்தை நோக்குகிறேன்‌” 
என்றார்‌ அஸ்வர்‌. 


“உங்கள்‌ உள்ளத்துயரை அணுவணுவென அறிகிறேன்‌, 
அன்னையே” என அஸ்வர்‌ தொடர்ந்தார்‌. “துயரை 
பெருக்கிக்கொள்பவர்கள்‌ பேரச்சம்‌ கொண்டவர்கள்‌. 
எல்லா துயருக்கும்‌ அடியிலிருப்பது அச்சமே. இறப்பச்சம்‌, 
நோயச்சம்‌, பிரிவச்சம்‌, நிலையாமை எனும்‌ அச்சம்‌. 
அறியமுடியாதவை அளிக்கும்‌ அச்சங்களும்‌ 
அறியமுடியாதவை. ஆனால்‌ அவை மானுடருக்கு 
எளியவை. ஏனென்றால்‌ அவற்றை தெய்வங்களுக்கு 
முன்‌ கொண்டுசென்று படைத்துவிடமுடியும்‌. நாம்‌ அறிந்த 
அச்சங்கள்‌ நம்மால்‌ இயற்றப்பட்ட செயலின்‌ 
விளைவுகள்‌. அச்செயலை நாம்‌ அறிவோம்‌ என்பதனால்‌ 
அவற்றின்‌ விளைவான அச்சத்தையும்‌ 
அறிந்திருக்கிறோம்‌. துலாவின்‌ இத்தட்டால்‌ அத்தட்டை 
அளக்கிறோம்‌. அந்த அச்சத்தை நாம்‌ எந்தத்‌ 
தெய்வத்திடமும்‌ சென்று ஒப்படைக்க இயலாது. நாம்‌ 
அவற்றை எதிர்கொண்டாகவேண்டும்‌.” 


“நாம்‌ நம்மை பெருக்கிக்கொள்பவர்கள்‌. எண்ணி 
எண்ணி. தொட்டுத்‌ தொட்டு. சொல்லிச்‌ சொல்லி. நாம்‌ 
பெருகுகையில்‌ நம்‌ நிழல்‌ மும்மடங்கு, முந்நூறு மடங்கு 
பெருகுகிறது. நம்‌ அச்சங்களையும்‌ ஐயங்களையும்‌ 
பெருக்கிக்கொள்கிறோம்‌. நம்‌ துயரை 
பெருக்கிக்கொள்கிறோம்‌. அன்னையே, நம்‌ எதிரியை 
பெருக்கிக்கொள்கையில்‌ நம்‌ ஆணவம்‌ அகத்திருந்து 
நிறைவடைகிறது அல்லவா? ஆணவம்‌ நாம்‌ 


பெறுவனவற்றை சிறிதாக்கிக்‌ காட்டுகிறது, 
அளிப்பவற்றை பெருக்கிக்‌ காட்டுகிறது. நம்‌ 
இன்பங்களை சுருக்குகிறது, துன்பங்களை 
பெருக்குகிறது” என்றார்‌ அஸ்வர்‌. அன்னை “ஆம்‌, மெய்‌” 
என்றாள்‌. 


“அன்னையே, நீங்கள்‌ அஞ்சுவது ஒன்றை. அது நீங்கள்‌ 
இயற்றிய பிழையின்‌ நிகர்‌” என்று அஸ்வர்‌ சொன்னார்‌. 
அத்தனை சொற்கள்‌ வழியாக அவர்‌ எண்ணிய இடத்தை 
சென்றடைந்தார்‌. “மெய்‌” என்றாள்‌ அன்னை. “நான்‌ 
அஞ்சுவது அவனை.” அஸ்வர்‌ “அன்னை தன்‌ 
மைந்தனை ஏன்‌ அஞ்சவேண்டும்‌?” என்றார்‌. “நான்‌ 
அவனுக்கு தீங்கிழைத்தேன்‌. அவனை கைவிட்டேன்‌. 
அவன்‌ குலமிலியாக சிறுவாழ்வு வாழச்செய்தேன்‌” 
என்றாள்‌. “அவர்‌ எங்கிருக்கிறார்‌ என அறிவீர்களா?” 
என்றார்‌ அஸ்வர்‌. “அறிவேன்‌” என்று அன்னை 
சொன்னாள்‌. “அவர்‌ வஞ்சம்‌ கொண்டிருக்கிறாரா? 
உங்கள்‌ மைந்தருக்கு தீங்கிழைப்பார்‌ என 
அஞ்சுகிறீர்களா?” என்றார்‌ அஸ்வர்‌. 


“வஞ்சம்கொண்டிருந்தால்‌, தீங்கிழைத்தால்‌ அது 
முற்றிலும்‌ சரியே என்று எண்ணுகிறேன்‌” என்று அன்னை 
சொன்னாள்‌. “நான்‌ இழைத்த பிழை எழுந்து வந்து 
கண்முன்‌ நின்றிருக்கிறதோ என்று ஐயம்‌ கொள்கிறேன்‌. 
அவன்‌ வஞ்சம்‌ கொள்ளாவிடிலும்‌ என்ன? அவனை 
ஆளும்‌ தெய்வங்கள்‌ அவ்வஞ்சத்தை 
கொள்ளக்கூடுமல்லவா? அறத்தெய்வம்‌ வஞ்சம்‌ மறப்பதே 
இல்லை என்பார்கள்‌. அது என்மேல்‌ முனிந்திருக்கும்‌ 
என்றே உணர்கிறேன்‌” என்று அன்னை சொன்னாள்‌. 
பின்னர்‌ நெஞ்சுலைந்து அழத்தொடங்கினாள்‌. “என்‌ 
மைந்தர்கள்‌ உணவின்றி அலைகிறார்கள்‌. எதிரிகளால்‌ 
சூழப்பட்டிருக்கிறார்கள்‌. அனைத்தையும்‌ அவர்களுக்கு 
அளித்தவள்‌ நானே” என புலம்பினாள்‌. 


அஸ்வர்‌ சொன்னார்‌ “அன்னையே, அந்த நீர்ப்பெருக்கில்‌ 
உங்கள்‌ கையிலிருந்து அக்குழவி நழுவிய தருணத்தை 
நினைவுகூர்க!” அன்னை “நான்‌ அதை நினைக்காத 
நாளே இல்லை” என்றாள்‌. “நினைக்கையில்‌ எல்லாம்‌ 
அது நிகழ்ந்த அந்தச்‌ சூழலை நீங்கள்‌ அப்பொழுது 
இருந்த இடத்திலிருந்து அக்கோணத்திலேயே மீண்டும்‌ 
நிகழ்த்திக்கொள்வீர்கள்‌. அதற்கு நேர்‌ எதிர்ப்புறம்‌ இருந்து 
பிறிதொருவராக அக்காட்சியை காண்பதுபோல்‌ 
எண்ணிக்கொள்ளுங்கள்‌. அறியாதன சில 
தெரியவரலாகும்‌” என்றார்‌ அஸ்வர்‌. “அது எங்ஙனம்‌?” 
என எண்ணிய முதுமகள்‌ நீள்மூச்செறிந்து “ஆம்‌, அதுவும்‌ 


குண்டாசிக்கும்‌ அரிய மலர்களைக்‌ கொண்டுவந்து 
கொடுத்தான்‌. பீமவிக்ரமனுக்கும்‌ தனுர்த்தரனுக்கும்‌ 
பழங்கள்‌ பறித்துக்கொடுத்தான்‌. அவர்கள்‌ அதற்காகக்‌ 
கைநீட்டவில்லை. அவன்‌ அவர்களைப்‌ பற்றி தன்னை 
நோக்கித்திருப்பி அவற்றைக்கொடுத்தபோது கண்களில்‌ 
திரண்ட கண்ணீருடன்‌ பின்னகர்ந்து அவனை வெறித்து 
நோக்கியபின்‌ விலகி ஓடினர்‌. 


இளையகெளரவனாகிய விராவீயைப்‌ பற்றி 
தோளிலேற்றி அவன்‌ மரத்தின்‌ மேலே தொற்றி 
ஏறியபோது அவன்‌ உடல்நடுங்க கைகளை முட்டிபிடித்து 
இறுக்கியபடி சிறிய தொண்டையில்‌ குழாய்கள்‌ புடைக்க 
கூவியழுதான்‌. அவனுடைய அழுகைக்குரல்‌ கேட்டு 
கெளரவர்களனைவரும்‌ கையில்‌ கம்புகளும்‌ கற்களும்‌ 
வேல்களுமாக மரத்துக்குக்‌ கீழே கூடினர்‌. மேலிருந்து 
விராவீ “என்னைக்‌ கொல்கிறான்‌! 
என்னைக்கொல்லப்போகிறான்‌!” என்று கூவி அழுதான்‌. 
திகைத்துப்போன பீமன்‌ கொடிகள்‌ வழியாக இறங்கி 
வந்து குழந்தையை மண்ணில்‌ விட்டான்‌. கையில்‌ 
வேலுடன்‌ நின்ற துச்சலனை நோக்கி “நான்‌... இவனை...” 
என அவன்‌ சொல்லத்தொடங்கியதும்‌ அவன்‌ “உம்‌!” என 
ஒற்றைச்‌ சொல்லை உறுமிவிட்டு தம்பியைப்‌ பிடித்து 
மற்ற கெளரவர்களிடம்‌ வீசிவிட்டு திரும்பிச்சென்றான்‌. 


இரவும்‌ பகலும்‌ காடுகள்‌ தோறும்‌ அலைந்‌ 
துரியோதனன்‌ சென்ற இடத்தைத்‌ தேடிய பமன்‌ அவன்‌ 
திரும்பிய செய்தியை கெளரவர்களின்‌ குரல்கள்‌ 
வழியாகவே அறிந்து காட்டுக்குள்‌ இருந்து ஓடிவந்தான்‌. 
உடலெங்கும்‌ ஈரமும்‌ சேறுமாக சருகு படிந்த குழலுடன்‌ 
குடில்முற்றத்தில்‌ நின்றிருந்த துரியோதனனை நோக்கி 
ஓடிவந்து இருகைகளையும்‌ விரித்து நகைத்தபடி 
“கானுலா சென்று மீண்டாயா?” என்று கேட்ட அவனை 
நோக்கி துரியோதனனின்‌ விழிகள்‌ ஏறிட்டன. நீட்டிய 
கைகளுடன்‌ பீமன்‌ அசைவிழந்து நின்றான்‌. அத்தகைய 
குரோதத்தை அவன்‌ எப்போதுமே கண்டதில்லை. 
பாண்டுவின்‌ மைந்தனாகிய விருகோதரன்‌ 
முதல்முறையாக அச்சமென்பதை அறிந்தான்‌. 


துரியோதனனை விட்டு தலைகுனிந்து விலகிச்சென்ற 
பீமனை அப்பால்‌ முற்றத்தில்‌ அவன்‌ திரும்பி வந்ததைப்‌ 
பாடும்பொருட்டு கிணைகளுடன்‌ வந்துநின்றிருந்த 
சூதர்கள்‌ கண்டு ஒருவரை ஒருவர்‌ நோக்கிக்‌ கொண்டனர்‌. 
அவர்களில்‌ இளையவனாகிய பிரீதன்‌ தலைதூக்கி 
தந்தையான கீகடரிடம்‌ “நான்‌ ஒன்றை ஒன்று நோக்கிச்‌ 
சினந்தெழும்‌ நான்கு பெருநாகங்களை சற்றுமுன்‌ 


இயல்வதே. நான்‌ அவளை பார்க்கிறேன்‌. அவள்‌ 
குழவியையும்‌” என்றாள்‌. 


“எங்ஙனம்‌ அது கைவிட்டுச்சென்றது? எண்ணுக!” என்று 
அஸ்வர்‌ சொன்னார்‌. “ஒவ்வொரு அசைவையும்‌ 
ஒவ்வொரு நீர்த்துளியையும்‌ நினைவில்‌ எடுத்தடுக்குக... 
நுணுகி நோக்குக!” அவள்‌ “அந்தச்‌ சிறுபடகு அலைகளில்‌ 
அசைந்தாடியது. அதனுள்‌ மைந்தன்‌ கால்களை 
உதைத்து எம்பி எழமுயன்றுகொண்டிருந்தான்‌. ஒழிந்த 
படகென்பதனால்‌ அது நீர்ப்பரப்பின்மேல்‌ சற்றே 
தொட்டுக்கொண்டிருந்தது. சிற்றலைகளிலேயே அது 
அலைவு கொண்டது. அவள்‌ அதன்‌ மூலையை 
பற்றியபடி நீந்திக்கொண்டிருந்தாள்‌. அவள்‌ ஆடைகள்‌ 
கால்களிலும்‌ கைகளிலும்‌ சுற்றியமையால்‌ அவளால்‌ 
விரைந்து நீந்த முடியவில்லை. மூழ்கி எழுந்து 
மூச்சிளைத்து வாயில்‌ மொண்ட நீரை உமிழ்ந்தாள்‌. 
கால்களால்‌ உதைத்தும்‌ ஒற்றைக்கையால்‌ நீரை உந்தியும்‌ 
பின்னால்‌ திரும்பி நோக்கி அவளை 

ரத்திவந்தவர்களின்‌ தொலைவை கணக்கிட்டும்‌ 

ந்தினாள்‌. அப்போது அவள்‌ கையிலிருந்து அந்தப்‌ 
படகு நழுவியது” என்றாள்‌. 


“ஏன்‌?” என்று அஸ்வர்‌ கேட்டார்‌. “அந்தப்‌ படகு 
அலைகளில்‌ ததும்பிக்கொண்டிருந்தது. சுழல்களில்‌ 
நிலைமாறியது” என்றாள்‌. “அவள்‌ கிளம்பியபோதே அது 
அலைகளில்தானே இருந்தது?” என்றார்‌ அஸ்வர்‌. “ஆம்‌, 
அங்கே ஒரு சுழி இருந்திருக்கலாம்‌. அலைகள்‌ ஒன்றுடன்‌ 
ஒன்று மோதி பிரிந்திருக்கலாம்‌” என்றாள்‌ அன்னை. 
“நன்கு எண்ணுக! நன்கு நோக்குக!” என்று அஸ்வர்‌ 
சொன்னார்‌. “அக்குழவி தன்‌ காலால்‌ படகின்‌ ஒரு 
பகுதியை மிதித்தது. திடுக்கிட்டதுபோல்‌ படகு சற்றே 
திரும்பியது. அக்கணம்‌ அவள்‌ மூழ்கி எழுந்தாள்‌. 
மூச்சுவாங்கும்பொருட்டு வாய்‌ திறந்தாள்‌. கையிலிருந்து 
படகின்‌ விளிம்பு நழுவியது. அவள்‌ அறிந்தே அதை 
விடுவதாக அப்போது உணர்ந்தாள்‌. அறியாது விட்டதாக 
பின்னர்‌ மயங்கினாள்‌. எஞ்சிய வாழ்நாளெல்லாம்‌ 
அறிந்தே விட்டேன்‌ என துயருற்றாள்‌. அறியாது விட்டேன்‌ 
என மீண்டுவந்தாள்‌. இரு நிலையும்‌ மெய்யே.” 


“இரு அலைகளில்‌ ஏறி இறங்கி அப்பால்‌ அகன்றது 
அப்படகு. அவள்‌ எழுந்து நோக்கிநின்றிருக்க மேலும்‌ 
மேலும்‌ அலைகளில்‌ ஏறிச்சென்றது. நீரின்‌ 
உள்ளோட்டத்தில்‌ பொருந்தி விசைகொண்டது. அவள்‌ 
நெஞ்சுலைய நோக்கி நின்றபின்‌ நீரில்‌ மூழ்கி மறுகரை 
நோக்கி சென்றாள்‌. அங்கே எழுந்துநின்று நோக்கியபோது 


அவள்‌ விழிகளிலிருந்து மறைந்துவிட்டிருந்தது. அதன்‌ 
இறுதித்தோற்றத்தை அவள்‌ அருமணி என 
விழிகளுக்குள்‌ பொத்தி தன்னுடன்‌ 
எடுத்துக்கொண்டாள்‌. முலைப்பாலும்‌ விழிநீரும்‌ சோர 
அங்கிருந்து சென்றாள்‌. பெருகும்‌ நதிநீரை நோக்கியபடி 
நின்று ஏங்கி அழுதாள்‌. நீள்மூச்செறிந்து மீண்டாள்‌. 
மீண்டும்‌ உளமுலைந்து அழுதாள்‌. அவள்‌ 
அந்நாளிலிருந்து மீளவேயில்லை.” 


“அக்குழவி உதைத்திருக்கிறது” என்றார்‌ அஸ்வர்‌. 
அன்னை திகைப்புடன்‌ நோக்கி அவர்‌ சொல்வதை 
புரிந்துகொண்டு “ஆனால்‌ அது உளம்‌ உருவாகாத குழவி” 
என்றாள்‌. “மானுடர்‌ தங்களுக்குரிய தெய்வங்களுடன்‌ 
பிறக்கிறார்கள்‌. அத்தெய்வங்களே அனைத்தையும்‌ 
ஆற்றுகின்றன” என்றார்‌ அஸ்வர்‌. “அவன்‌ எனக்கு 
அளித்த கொடையா அது?” என்றாள்‌ அன்னை. “ஆம்‌, 
அவர்‌ பெருவள்ளல்‌. தன்‌ அன்னைக்கு முதற்கொடையை 
அளித்தார்‌. பிறிதொரு அன்னைக்கும்‌ தந்தைக்கும்‌ 
அடுத்த கொடைகளை அளித்தார்‌” என்றார்‌ அஸ்வர்‌. 
அன்னை நீர்பரவிய சிவந்த விழிகளுடன்‌ 
நோக்கிக்கொண்டிருந்தாள்‌. “வள்ளல்கள்‌ 
அளிப்பதற்காகவே பிறக்கிறார்கள்‌, அன்னையே” 
என்றார்‌ அஸ்வர்‌. 


அன்னை “ஆம்‌” என்றாள்‌. பின்னர்‌ சீறலோசையுடன்‌ 
அழத்தொடங்கினாள்‌. அவள்‌ அழுவதை அஸ்வர்‌ நோக்கி 
அமர்ந்திருந்தார்‌. ஒரு சொல்லும்‌ அப்போது அவளை 
சென்று சேராதென்று அறிந்திருந்தார்‌. மெல்ல மெல்ல 
அவள்‌ அடங்கினாள்‌. விம்மலோசையுடன்‌ உடலை 
குலுக்கினாள்‌. “நீங்கள்‌ அவரை எவ்வண்ணமும்‌ 
அஞ்சவேண்டியதில்லை, அன்னையே. வள்ளல்களின்‌ 
உள்ளத்தில்‌ வஞ்சம்‌ நிலைகொள்வதில்லை” என்று 
அஸ்வர்‌ சொன்னார்‌. “அவர்‌ அளித்த கொடை உங்கள்‌ 
வாழ்வும்‌ மைந்தரும்‌. தன்‌ கொடை பெருகவேண்டும்‌ 
என்றுதான்‌ எந்தக்‌ கொடையாளரும்‌ விழைவார்‌. என்றும்‌ 
அவர்‌ அருள்‌ உங்களுக்கு உண்டு என்று தெளிவுறுக! 
உங்கள்‌ குடிக்கு முதற்காவல்தெய்வம்‌ வேலும்‌ வில்லும்‌ 
ஏந்தி வாயிலில்‌ நின்றிருக்கிறது என்று நிறைவுறுக!” 


“ஆம்‌” என்றாள்‌ அன்னை. பின்னர்‌ விழிநீரைத்‌ 
துடைத்தபடி புன்னகை செய்தாள்‌. “அவனை 
நினைத்துக்கொள்கிறேன்‌. இப்புவியை வெல்லும்‌ 
திறன்கொண்டவன்‌. அவன்‌ முன்‌ 
முப்பெருந்தெய்வங்களும்‌ பணிந்தாகவேண்டும்‌.” 
அஸ்வர்‌ “இப்புவியிலேயே நல்லூழ்‌ கொண்ட அன்னை 


நீங்களே. ஒரு துளி முலைப்பாலும்‌ உளம்கனிந்து நீங்கள்‌ 
அவருக்கு அளிக்கவில்லை. முழுதுலகையும்‌ 
அவரிடமிருந்து பெற்றுக்கொண்டீர்கள்‌” என்றார்‌. 
அன்னை நகைத்தபோது இமைகளில்‌ நீரும்‌ இருந்தது. 
“ஆம்‌, மெய்‌” என்றாள்‌. “அவன்‌ என்‌ மடியில்‌ வளராததே 
நன்று. அன்னையர்‌ தன்‌ மைந்தரை கைக்குழவி என 
எண்ணும்‌ பிழையிலிருந்து மீளமுடியாது. இவனை 
ஒருபோதும்‌ நான்‌ குழவியென நோக்கப்போவதில்லை. 
என்மேல்‌ கிளை தழைத்துப்‌ படர்ந்திருக்கும்‌ நிழல்மரம்‌. 
நான்‌ இறுதிநீர்த்துளி கொள்கையில்‌ 
நினைவுகூரப்போகும்‌ தெய்வமுகம்‌” என்றாள்‌. 


அவள்‌ மறுநாள்‌ கிளம்பிச்சென்றாள்‌. அவ்வூரையும்‌ 
அஸ்வரையும்‌ அங்குள்ள பெண்டிரையும்‌ 
இளமைந்தரையும்‌ வாழ்த்தி ஊர்த்தெய்வங்களை 
வணங்கி விடைகொண்டு பல்லக்கில்‌ ஏறிக்கொண்டாள்‌. 
அப்போது அவள்‌ முகம்‌ தெளிவுகொண்டிருந்தது. 

குருக்ஷேத்ரத்தின்‌ சூரியகளத்தில்‌ அமர்ந்து அஜர்‌ 
சொன்னார்‌. அழிவில்லாதனவற்றை பாடுக! 
அழிவுள்ளவற்றை பாடலினூடாக அழிவற்றவை 
என்றாக்குக! அறியவொண்ணாமையை பாடுக! 
பாட்டினூடாக அவற்றை அறிபடுபொருளென்றாக்குக! 
தோழரே, பாடல்‌ வாழ்வின்‌ பொருள்மட்டுமே பிரிந்து 
நின்றிருப்பது. வேரில்‌ கசந்து தண்டில்‌ இறுகி இலையில்‌ 
விரிந்து மலரில்‌ ஒளிர்ந்து கனியில்‌ இனிப்பது மட்டுமே 
திரண்டு நின்றிருப்பதையே பாடல்‌ என்கின்றனர்‌. 
இங்குள்ள ஒவ்வொன்றும்‌ மறையும்‌, அவை உருமாற்றி 
பாடலில்‌ சென்றமையும்‌. இங்குள்ள ஒவ்வொன்றும்‌ 
மீண்டும்‌ இவ்வண்ணமே பாடலில்‌ இருந்து எழும்‌. அவை 
தங்கள்‌ சுவையாலேயே அறியப்படும்‌. பாடல்களில்‌ 
வாழ்கின்றன தெய்வங்கள்‌. அறிக, பாடலுக்கு வெளியே 
தெய்வங்களே இல்லை! 


துரோணரின்‌ படைக்கலப்‌ பயிற்சி நிலையிலிருந்து 
இழுத்த நாண்‌ என உடல்‌ அதிர்ந்துகொண்டிருக்க 
வெதும்பும்‌ விழிகளும்‌ விம்மும்‌ நெஞ்சுமாக கர்ணன்‌ 
தென்திசை நோக்கி சென்றபோது வழிகாட்டியவர்கள்‌ ஏழு 
சூதர்கள்‌. பிருஹத்சிலை என்னும்‌ சிற்றூருக்கு வெளியே 
ஓர்‌ ஆலமரத்தடியில்‌ துயின்றுகொண்டிருந்த முதுசூதரான 
ஆவகர்‌ தன்னருகே வந்தமர்ந்த இளைஞனின்‌ உடலில்‌ 
இருந்து அதிர்வு அக்கல்பாறையில்‌ பரவுவதை 
உணர்ந்தார்‌. எழுந்தமர்ந்து அவனை நோக்கினார்‌. “ஓம்‌ 
என்று உரை” என்றார்‌. அவன்‌ திகைப்புடன்‌ அவரை 
பார்த்தான்‌. அவன்‌ விழிகளிலிருந்து நீர்‌ வழியுமென்று 
தோன்றியது. அது நீரல்ல குருதி என்றும்‌ தோன்றியது. 
“ஓம்‌ என்று உரை” என்றார்‌ ஆவகர்‌. 


அவன்‌ பெருமூச்சுவிட்டான்‌. “இளையவனே, ஓம்‌ என்று 
சொல்லாவிடில்‌ உன்‌ நரம்புகள்‌ அறுந்துவிடக்கூடும்‌” 
என்றார்‌. அவன்‌ “ஓம்‌” என்றான்‌. “ஏழுமுறை சொல்‌” 
என்றார்‌ ஆவகர்‌. அவன்‌ ஏழுமுறை ஓங்காரம்‌ கூறியபின்‌ 
முகம்‌ தெளிந்து “ஆம்‌, என்‌ தசைகளும்‌ நரம்புகளும்‌ 
நெகிழ்கின்றன. என்‌ மூச்சு சீரடைகிறது” என்றான்‌. “ஓம்‌ 
என்பது ஆம்‌ எனும்‌ சொல்லே. நமக்கே உரைக்கையில்‌ 
ஆம்‌. விண்ணுக்கும்‌ மண்ணுக்கும்‌ என உரைக்கையில்‌ 


ஓம்‌” என்று ஆவகர்‌ சொன்னார்‌. “நீ ஆமென 
சொல்லியிருக்கிறாய்‌. அனைத்தையும்‌.” அவன்‌ “என்னுள்‌ 
திகழ்வன அனைத்தையுமா?” என்றான்‌. “நதியில்‌ ஓடும்‌ 
கலங்கலும்‌ சேறும்‌ குப்பையும்‌ அனைத்தும்‌ 
விண்ணளித்தவையே” என்றார்‌ ஆவகர்‌. 


“முதுசூதரே, நான்‌ சூதர்குலத்தான்‌, என்‌ ஆசிரியரின்‌ 
குருநிலையிலிருந்து குலம்‌ பழிக்கப்பட்டு 
துரத்தப்பட்டேன்‌” என்று கர்ணன்‌ சொன்னான்‌. “நீ 
சூதனல்ல” என்று அவர்‌ சொன்னார்‌. “எஞ்சுவதை நான்‌ 
சொல்லவிழையவில்லை. நீயே அதை சென்றடைவாய்‌.” 
அவன்‌ பெருமூச்சுடன்‌ விழிதாழ்த்தினான்‌. “சொல்க!” 
என்றார்‌ ஆவகர்‌. “என்‌ உள்ளம்‌ 
எரிந்துகொண்டிருக்கிறது. ஒருகணமேனும்‌ துயில 
இயலவில்லை. சுவையறிந்து உண்ணவோ விடாயறிந்து 
அருந்தவோ கூடவில்லை. இவ்வுலகமென ஆனவை 
அனைத்தும்‌ சுருங்கி இறுகி என்னை நெரிக்கின்றன. 
ஒற்றை எண்ணமன்றி எதையும்‌ மீட்ட இயலாத உள்ளம்‌ 
கொண்டிருக்கிறேன்‌” என்றான்‌. “ஆம்‌, அதுவே 
கொடுந்துயர்‌” என அவர்‌ சொன்னார்‌. “அதைத்தான்‌ நான்‌ 
ஆம்‌ என்று சொல்லி ஏற்றிருக்கிறேனா?” என்றான்‌ 
கர்ணன்‌. 


“ஆம்‌, அதைத்தான்‌” என்றார்‌ ஆவகர்‌. “ஆம்‌ என ஏற்பதே 
முதல்படி. ஆம்‌, இது நோய்‌. ஆம்‌, இது இறப்பு. ஆம்‌, இது 
சிறுமை. இது பிழையுணர்வு. ஆம்‌, இது அச்சம்‌. 
இளையவனே, ஆம்‌ என்னும்‌ சொல்‌ கணம்கோடி என 
வளர்ந்துகொண்டிருக்கும்‌ அனைத்தையும்‌ 
அவ்வண்ணமே உறையச்செய்துவிடுகிறது. அதன்பின்‌ 
நாம்‌ ஒவ்வொன்றையும்‌ நோக்க இயலும்‌. ஒவ்வொரு 
அடுக்காகப்‌ பிரித்து ஆராய முடியும்‌. விடையென ஒன்று 
உண்டென்றால்‌ சென்று சேரவும்‌ இயலும்‌. ஆம்‌ என 
ஏற்றுக்கொள்க! ஆம்‌ என நிலைகொள்க! ஆம்‌ என 
விண்ணுக்குச்‌ சொல்க! ஆமென்று வாழ்த்துவர்‌ தேவர்‌. 
ஆமென்று ஊழ்‌ ஒலிக்கும்‌. ஆம்‌ என்று அறிவு 
எதிரொலிக்கும்‌.” 


“ஓம்‌ ஓம்‌ ஓம்‌” என்று கர்ணன்‌ சொன்னான்‌. 
சொல்லச்சொல்ல தெளிந்துவந்தான்‌. “என்‌ உள்ளம்‌ 
நிலைகொள்வதை உணர்கிறேன்‌” என்றான்‌. பின்னர்‌ 
மெல்ல அந்தப்‌ பாறையில்‌ படுத்தான்‌. “இன்கனி ஒன்றும்‌ 
சுட்ட இன்கிழங்கும்‌ உள்ளது. உண்க!” என்றார்‌ ஆவகர்‌. 
அவன்‌ நோக்க “உளம்‌ சோர்கையில்‌ இன்சுவை உணவை 
உண்க! அது ஒரு செய்தியென்றாவதை உணரமுடியும்‌. 
விண்ணிலும்‌ மண்ணிலும்‌ தேவர்களும்‌ 


பருப்பொருட்களும்‌ நம்‌ மீது கனிந்திருக்கிறார்கள்‌. 
ஆகவேதான்‌ இன்சுவை என ஒன்றை 
படைத்திருக்கிறார்கள்‌. எத்துயரிலும்‌ எவ்வெறுமையிலும்‌ 
நாக்கு இனிமையை உணரத்தான்‌ செய்கிறது. அது ஒரு 
சொல்லுறுதி. இங்கிருந்து எவ்வண்ணமும்‌ 
மீண்டுவிடமுடியும்‌ என்னும்‌ நம்பிக்கை. உண்க!” என்றார்‌. 


அவன்‌ அந்த இனிய கனியையும்‌ கிழங்கையும்‌ சுவைத்து 
உண்டான்‌. நீர்‌ அருந்திவிட்டு படுத்து அக்கணமே 
விழிமூடி துயில்கொள்ளத்‌ தொடங்கினான்‌. மறுநாள்‌ 
வெயிலொளி விழிமேல்‌ பட விழித்தெழுந்தபோது அவன்‌ 
உள்ளம்‌ தெளிந்திருந்தது. தலைக்குமேல்‌ ஆலமரத்தின்‌ 
இலைத்தகடுகள்‌ ஒளிகொண்டு அசைந்தன. வெயில்‌ 
விழிகளை நிறைத்து உள்ளத்தையும்‌ ஒளிரச்செய்தது. 
அருகே சூதர்‌ அமர்ந்திருப்பதை உணர்ந்து 
எழுந்தமர்ந்தான்‌. “நான்‌ விடைகொள்கிறேன்‌” என்றார்‌ 
முதியவர்‌. “சூதரே, எனக்கென சொல்‌ எதையேனும்‌ 
விட்டுச்செல்க!” என்றான்‌ கர்ணன்‌. “எத்துயரும்‌ அதைக்‌ 
கடந்து நாம்‌ வளர்கையிலேயே அகலும்‌. வளர்க!” என்றார்‌ 
சூதர்‌. அவன்‌ அவரை வணங்க, வாழ்த்துரைத்த பின்‌ 
அவர்‌ கிளம்பிச்சென்றார்‌. 


மேலும்‌ இரு நாட்கள்‌ தான்‌ வளர்வதெப்படி என்று 
எண்ணியபடி வழிநடந்தான்‌ கர்ணன்‌. கற்பதனூடாக 
மட்டுமே வளரலாகும்‌ என்று கண்டடைந்தான்‌. தனக்குக்‌ 
கற்பிக்கும்‌ ஆசிரியர்‌ ஒருவரை கண்டடைய வேண்டும்‌ 
என்று உறுதிகொண்டான்‌. தென்திசை நோக்கி 
சென்றுகொண்டே இருக்கையில்‌ இரண்டாவது சூதரான 
சம்வகரை கண்டடைந்தான்‌. அவர்‌ சுனைக்கரையில்‌ 
அமர்ந்து தூண்டிலில்‌ மீன்பிடித்துக்கொண்டிருந்தார்‌. 
அவன்‌ அவர்‌ அருகே சென்று வணங்கிவிட்டு சுனையை 
கலக்கலாகாது என அகன்று சென்று நீரை அள்ளி 
அருந்தினான்‌. தூண்டிலை இழுத்து மீனை எடுத்த 
சம்வகர்‌ மீனுடன்‌ காட்டுக்குள்‌ செல்வதை கண்டான்‌. 
ர்வம்‌ தோன்ற அவரைத்‌ தொடர்ந்து சென்றான்‌. அந்த 
னை அவர்‌ அங்கே சிறிய மரப்பொந்து ஒன்றுக்குள்‌ 
இறகுகள்‌ உதிர்ந்து இறக்கும்‌ நிலையிலிருந்த கொக்குக்கு 
கொடுத்தார்‌. அது அந்த மீனை வாங்கி உண்டது. 


அவனை நோக்கி திரும்பிய சம்வகர்‌ “அதன்‌ இறுதி 
விழைவு. அதை கடக்காவிடில்‌ அது மீன்‌ எனப்‌ 
பிறக்கலாகும்‌” என்றார்‌. அவரை வணங்கிய கர்ணன்‌ 
“நான்‌ என்‌ ஆசிரியரை தேடிச்செல்கிறேன்‌. எனக்குரிய 
ஆசிரியர்‌ எவர்‌?” என்றான்‌. “உன்‌ முந்தைய ஆசிரியர்‌ 
எவர்‌ என்பதே வினா. அவரை வென்றவரோ 


வெல்லக்கூடுபவரோதான்‌ உன்‌ ஆசிரியர்‌” என்றார்‌ 
சம்வகர்‌. “நான்‌ துரோணரின்‌ மாணவன்‌” என்றான்‌ 
கர்ணன்‌. “எனில்‌ உன்‌ ஆசிரியர்கள்‌ மூவர்‌. பீஷ்மர்‌, 
சரத்வான்‌, பரசுராமர்‌” என்றார்‌ சம்வகர்‌. “சூதரே, நான்‌ 
பரசுராமரை எங்கே சந்திப்பேன்‌?” என்றான்‌ கர்ணன்‌. 
“ஆசிரியரும்‌ உன்னை சந்திக்க விழையவேண்டும்‌. நீ 
சென்றுகொண்டே இரு. அவரை சென்றடையாமல்‌ 
நிலைகொள்ளாதே” என்றார்‌ சம்வகர்‌. 


மூன்றாமவரான பிரவாகர்‌ ஒரு சாலையோர விடுதியில்‌ 
அந்தியிருளில்‌ அனல்மூட்டி அருகமர்ந்து கள்மயக்கில்‌ 
கிணைமீட்டி இளிவரல்‌ பாடிக்கொண்டிருந்தார்‌. 
வணிகர்கள்‌ சூழ்ந்தமர்ந்து அவரை கேட்டுச்‌ சிரித்து 
ஊக்கிக்கொண்டிருந்தனர்‌. அவன்‌ அருகமர்ந்து 
அப்பாடலை கேட்டான்‌. பின்னிரவில்‌ அவர்கள்‌ 
ஒவ்வொருவராக விழுந்து துயில்கொண்டனர்‌. அவர்‌ 
அவனிடம்‌ “நீ துயில்கொள்ளவில்லையா?” என்றார்‌. 
“நான்‌ மது அருந்தவில்லை” என்று அவன்‌ சொன்னான்‌. 
“சொல்‌, நீ விழைவது என்ன?” என்றார்‌. “நான்‌ 
பரசுராமரை காணச்செல்கிறேன்‌” என்றான்‌. அவர்‌ 
நகைத்து “எந்தப்‌ பரசுராமர்‌?” என்றார்‌. அவன்‌ “அறியேன்‌, 
பெயரை அன்றி பிறிதெதையும்‌ கேள்விப்பட்டதில்லை” 
என்றான்‌. 


பிரவாகர்‌ பரசுராமரின்‌ கதையை பாடினார்‌. பிருகுகுலத்து 
ஜமதக்னியின்‌ துணைவி ரேணுகையின்‌ மைந்தன்‌ எனப்‌ 
பிறந்து அன்னை தலையறுத்து தந்தையிடம்‌ வரம்பெற்று 
அவர்‌ இறப்பற்றவரானார்‌. கார்த்தவீரியனின்‌ ஆயிரம்‌ 
கைகளை அறுத்துக்‌ கொன்றார்‌. ஷத்ரியகுலத்தை 
ஏழுமுறை கருவறுத்து ஐந்து ஏரிகளை குருதியால்‌ நிரப்பி 
தந்தைக்கு நீர்க்கடன்‌ முடித்தார்‌. “அவர்‌ வாழும்‌ அந்நிலம்‌ 
தென்னகத்தில்‌ அமைந்துள்ளது. திருவிடத்தின்‌ 
முனையில்‌ பார்க்கவராமனின்‌ அன்னை ரேணுகையின்‌ 
நாடு அது. அதை ரேணுபுரி என்பார்கள்‌. பரசுராமர்‌ 
அன்னையை அணுகியதுமில்லை. அன்னையை விட்டு 
நீங்கியதுமில்லை என்கின்றன நூல்கள்‌.” அவரை 
வணங்கி கர்ணன்‌ ரேணுபுரி நோக்கி சென்றான்‌. 


தண்டகாரண்யத்தில்‌ கர்ணன்‌ சந்தித்த சூதரான உத்வகர்‌ 
அவனுடன்‌ ஒருநாள்‌ வழித்துணைவராக வந்தார்‌. 
பரசுராமரின்‌ கதையை அவர்‌ அவனுக்கு மேலும்‌ 
விரித்துரைத்தார்‌. “பார்க்கவ குருமரபின்‌ பதிநான்காவது 
பரசுராமர்‌ இப்போது இருப்பவர்‌. பதின்மூன்றாவது 
பரசுராமர்‌ தண்டகாரண்யத்தில்‌ பஞ்சாப்ஸரஸ்‌ என்ற 
இடத்தில்‌ தவம்‌ செய்தார்‌. முதல்‌ பரசுராமர்‌ 


பாரதவர்ஷத்தை ஐந்தாகப்‌ பிரித்து ஐந்து ஷத்ரிய 
குலங்களை அமைத்தார்‌. அந்நிலங்களின்‌ பழங்குடிகளில்‌ 
வேதமும்‌ தர்ப்பையும்‌ அளிக்கப்பட்டவர்கள்‌ பிருகு 
குலத்து பிராமணர்களானார்கள்‌. செங்கோலும்‌ 
மணிமுடியும்‌ அளிக்கப்பட்டவர்கள்‌ அக்னிகுல 
ஷத்ரியர்களானார்கள்‌. அவர்கள்‌ ஒவ்வொருவருக்கும்‌ 
ஒரு பரசுராமர்‌ அமைந்தார்‌. கிழக்கு திசையை அத்துவரிய 
ராமனும்‌ வடக்கை உதகாத ராமனும்‌ மத்திய தேசத்தை 
ஆசியப ராமனும்‌ ஆரிய வர்த்தத்தை உபதிரஷ்ட ராமனும்‌ 
அதற்கு அப்பால்‌ உள்ள திருவிடத்தை சதசிய ராமனும்‌ 
வழிநடத்தினர்‌.” 


“சதசியகுலத்தைச்‌ சேர்ந்தவர்‌ இன்றிருக்கும்‌ பரசுராமர்‌. 
படைக்கலத்திறனும்‌ படைத்திறனும்‌ நூல்திறனும்‌ 
அரசுசூழ்திறனும்‌ அமைந்தவர்‌. அவரை நாடிச்‌ செல்க! 
காடுகள்‌ எழுந்த மலைகளையும்‌ நீர்‌ பெருகிய 
பேராறுகளையும்‌ வெயிலில்‌ வெந்துகிடந்த 
பாழ்நிலங்களையும்‌ கடந்து அங்கே சென்றடைய உன்‌ 
உள்ளத்து உறுதியே வழிகாட்டியாக அமைக!” என்றார்‌ 
உத்வகர்‌. விவகர்‌ அவனை கோதையின்‌ கரைவரை 
அழைத்துச்சென்றார்‌. ரேணுநாட்டின்‌ பிரதீபம்‌ என்னும்‌ 
காட்டுக்குள்‌ பரசுராமரின்‌ குருகுலம்‌ இருப்பதாக அவர்‌ 
சொன்னார்‌. பரசுராமரிடமிருந்து மட்டும்‌ விற்கலை 
பயிலும்‌ நிலையில்‌ இருக்கும்‌ பெருவில்லவர்களே அங்கு 
சென்றடையமுடியும்‌ என்றார்‌. கர்ணன்‌ ரேணுநாட்டை 
சென்றடைந்தபோது அவன்‌ தாடி மார்பை எட்டியிருந்தது. 
நீள்குழல்‌ சடைபிடித்து தோளில்‌ விரிந்திருந்தது. அவன்‌ 
விழிகள்‌ மட்டும்‌ தவமுனிவர்களுக்குரிய ஒளி 
கொண்டிருந்தன. 


ரேணுநாட்டில்‌ அவன்‌ சந்தித்த பரிவகர்‌ அவனை 
அடர்காட்டின்‌ நடுவே கோதாவரி நதிக்கரை ஓரத்தில்‌ 
அமைந்த பரசுராமரின்‌ குருநிலையை காண 
அழைத்துச்சென்றார்‌. “அவரிடம்‌ நீர்‌ ஷத்ரியர்‌ என 
சொல்லவேண்டியதில்லை” என்றார்‌. “நான்‌ ஷத்ரியன்‌ 
அல்ல, சூதன்‌” என்று அவன்‌ சொன்னான்‌. “ஷத்ரிய 
இயல்பு உம்மிடம்‌ கூடவேண்டியதில்லை என்றேன்‌” 
என்றார்‌ பரிவகர்‌. “ஷத்ரிய ஆற்றலை அழித்து 
அனல்குலத்து அரசர்களை நிறுவும்‌ வேள்வியில்‌ 
தொடர்கிறது பரசுராமர்களின்‌ பெருமரபு. நீர்‌ சூதர்‌ 
என்பதே தகுதி என்று உணர்க! எது உம்மை 
தகுதியற்றவராக்கியதோ அதனாலேயே இங்கு தகுதி 
பெறுகிறீர்‌.” கர்ணன்‌ அவரை வணங்கி “அவ்வாறே 
ஆகுக!” என்றான்‌. 


கர்ணனை பராவகர்‌ என்னும்‌ முதிய சூதரிடம்‌ 
அழைத்துச்சென்றார்‌ பரிவகர்‌. “இவர்‌ பரசுராமரின்‌ 
குருநிலையின்‌ பாடகர்‌. பிருகுகுடியின்‌ கொடிவழியை 
பாடுபவர்‌. இவர்‌ அடிபணிக, ஆணைபெற்று காட்டுக்குள்‌ 
நுழைக!” என்றார்‌. அடிபணிந்தபோது பராவகர்‌ 
சொன்னார்‌. “ஒவ்வொருவரும்‌ தங்கள்‌ உச்சமொன்றைச்‌ 
சென்றடைந்து அதில்‌ ஏறிநின்றிருக்கும்‌ ஒரு தருணம்‌ 
உண்டு. அத்தருணத்தால்‌ அவர்கள்‌ மண்ணில்‌ 
தோல்வியடைவார்கள்‌, விண்ணவர்க்கு இனியவரும்‌ 
ஆவார்கள்‌. உன்‌ வெற்றி எங்கு என நீயே முடிவுசெய்க!” 
கர்ணன்‌ “ஆம்‌” என்றான்‌. “உன்‌ தந்தை உன்னால்‌ 
பெருமைகொள்க!” என்றார்‌ பராவகர்‌. பராவகரின்‌ 
குடிலில்‌ கர்ணன்‌ ஏழு நாட்கள்‌ தங்கினான்‌. அவர்‌ 
அவனை பரசுராமரின்‌ மாணவர்களுக்கு அறிமுகம்‌ 
செய்து அவர்களுடன்‌ காட்டுக்குள்‌ அனுப்பினார்‌. 


கர்ணன்‌ பரசுராமரின்‌ யானைத்தோல்‌ கூடாரத்தின்‌ முன்‌ 
மாணவர்களால்‌ அழைத்துச்‌ செல்லப்பட்டு 
நிறுத்தப்பட்டான்‌. அதிகாலையில்‌ வேள்வியின்‌ 
நெய்ப்புகை மரக்கிளைகளின்‌ இலையடர்வுகளில்‌ தங்கி 
மெல்ல பிரிந்துகொண்டிருந்த அவ்வேளையில்‌ அவன்‌ 
அதுவே தன்‌ இடமென்னும்‌ நிறைவை அடைந்தான்‌. 
கூடாரத்திற்குள்‌ புலித்தோல்‌ விரிக்கப்பட்ட யோகபீடத்தில்‌ 
நீண்ட வெண்ணிறத்‌ தாடியுடன்‌ அமர்ந்திருந்த பரசுராமர்‌ 
வலக்கையில்‌ இருந்த எழுத்தாணியையும்‌ இடக்கையில்‌ 
இருந்த சுவடியையும்‌ விலக்கி ஏறிட்டு நோக்கி “நீ 
ஷத்ரியனா?” என்றார்‌. “இல்லை ஆசிரியரே, நான்‌ சூதன்‌” 
என்றான்‌ கர்ணன்‌. அவனை கூர்ந்து நோக்கி 
“ஷத்ரியனுக்குரிய தோற்றத்துடன்‌ இருக்கிறாய்‌” என்றார்‌ 
பரசுராமர்‌. “அங்கநாட்டுச்‌ சூதனாகிய அதிரதனுக்கும்‌ 
ராதைக்கும்‌ மைந்தன்‌ நான்‌. அஸ்தினபுரியின்‌ 
இளவரசராகிய துரியோதனரின்‌ அணுக்கத்தவன்‌” என்று 
கர்ணன்‌ சொன்னான்‌. 


அவனை மேலும்‌ கூர்ந்து நோக்கியபடி “அந்த அனலைத்‌ 
தொட்டு ஆணையிடு. நீ ஷத்ரியன்‌ அல்ல என்று” 
என்றார்‌. அவன்‌ அந்த அனல்மேல்‌ கையை வைத்து 
“நான்‌ சூதன்‌. அறிக, அனல்‌!” என்றான்‌. அவர்‌ “நீ 
கோருவதென்ன?” என்றார்‌. “நான்‌ இயல்பிலேயே 
போரியல்பு கொண்டிருக்கிறேன்‌. ஆகவே என்னால்‌ 
சவுக்கேந்தி குதிரைக்காரனாக வாழ முடியவில்லை. 
துரோணரிடம்‌ விற்கலை கற்றேன்‌. குலத்தின்‌ பொருட்டு 
அவரால்‌ சிறுமையுண்டேன்‌. என்‌ தன்மதிப்பைக்‌ காக்கும்‌ 
விற்கலை எனக்குத்‌ தேவை” என்றான்‌. அவர்‌ அவன்‌ 
விழிகளை நோக்கி “மண்ணாள விழைகிறாயா?” 


என்றார்‌. அவன்‌ வெறுமனே நிற்க “விற்கலையில்‌ இனி நீ 
அறிய ஏதுமில்லை என உன்‌ விழிகளும்‌ விரல்களும்‌ 
சொல்கின்றன?” என்றார்‌. 


கர்ணன்‌ “ஆம்‌, ஆசிரியரே. என்‌ ஆணவம்‌ 
அரியணையின்றி அமையாது” என்றான்‌. 
புன்னகையுடன்‌ “பாரதவர்ஷம்‌ முழுக்க புதிய 
ஷத்ரியர்களை உருவாக்குவதே என்‌ முதலாசிரியரின்‌ 
ஆணை. நீ இங்கிருக்கலாம்‌. போர்க்கலை பயிலலாம்‌. 
என்னிடமே அனல்சான்று பெற்று ஷத்ரியனாகுக! 
மண்ணை வென்று புனல்சான்று பெற்று முடிசூடு. 
உனக்கு பார்க்கவர்களின்‌ வாழ்த்துரை துணையிருக்கும்‌” 
என்றார்‌. அவர்‌ பாதங்களை வணங்கி அருகமர்ந்தான்‌ 
கர்ணன்‌. அவன்‌ தலைமேல்‌ கைவைத்து “பொன்றாப்‌ 
புகழ்பெறுக, அனைத்து நலன்களையும்‌ கொள்க! 
விண்ணவரருள்‌ இலங்குக!” என பரசுராமர்‌ வாழ்த்தினார்‌. 
கர்ணன்‌ “என்‌ நல்லூழ்‌” என்றான்‌. 


பதினெட்டுமாத காலம்‌ கர்ணன்‌ பரசுராமருடன்‌ 
இருந்தான்‌. அவர்‌ காலடிகளில்‌ பணிவிடை செய்தான்‌. 
அவர்‌ உளம்மகிழும்‌ மைந்தனும்‌ ஆனான்‌. அவர்‌ 
பெருமதிப்பு கொள்ளும்‌ மாணவனாகவும்‌ உயர்ந்தான்‌. 
அவன்‌ அணுகுந்தோறும்‌ அவனை பரசுராமர்‌ 
அறியலானார்‌. அவனிடம்‌ ஒரு குறையை அவர்‌ 
உணர்ந்தார்‌. “உன்னில்‌ ஓர்‌ அணுவிடை பிழை உள்ளது. 
அது என்னவென்று அறிய விழைகிறேன்‌” என்று 
அவனிடம்‌ சொன்னார்‌. “உங்கள்‌ அருளால்‌ அதை 
வென்று கடப்பேன்‌, ஆசிரியரே” என்று அவன்‌ 
சொன்னான்‌. கோதையின்‌ கரையில்‌ ஒருநாள்‌ அந்தியில்‌ 
அவர்கள்‌ இருவரும்‌ மட்டும்‌ ஆலமரத்து அடியில்‌ 
அமர்ந்திருக்கையில்‌ பரசுராமர்‌ அவன்‌ விழிகளை 
நோக்கினார்‌. “உன்னில்‌ பிறழ்வது என்ன என 
கண்டுகொண்டேன்‌” என்றார்‌. 


கர்ணன்‌ திகைப்புடன்‌ நோக்கி நின்றான்‌. “சற்றுமுன்‌ ஒரு 
மான்‌ வழியில்‌ நின்றது. என்னைக்‌ கண்டு அது 
பிறிதொரு விலங்கு என்றே எண்ணியது. உன்னை 
நோக்கியபோது அதன்‌ விழிகளில்‌ அச்சத்தை கண்டேன்‌. 
அது பார்ப்பது பிறிதொருவனை. இங்கு நீ வருவதற்கு 
முன்னரே இருந்தவன்‌ அவன்‌” என்றார்‌ பரசுராமர்‌. “நீ 
இங்கே அமையவேண்டுமென்றால்‌ உன்னிடம்‌ இருப்பன 
அனைத்தையும்‌ விட்டுவிடவேண்டும்‌” என்றார்‌. “வரும்‌ 
வழியிலேயே ஒவ்வொன்றாக உதறிவிட்டேன்‌, ஆசிரியரே. 
என்‌ நிலமும்‌ குடியும்‌ அப்பால்‌ பிறவி முன்நினைவுகள்‌ 
என மறைந்துவிட்டன” என்று கர்ணன்‌ சொன்னான்‌. 


பார்த்தேன்‌ தந்தையே” என மெல்லிய குரலில்‌ 
சொன்னான்‌. அவனுடைய குடுமிமேல்‌ கைவைத்து 
பேசாதே என விழியசைவால்‌ விலக்கினார்‌ கீகடர்‌. 


“உன்‌ விழிகளில்‌ வஞ்சம்‌ தெரிகிறது” என்று பரசுராமர்‌ 
சொன்னார்‌. “வஞ்சம்‌ ஊசிமுனையால்‌ தொட்டு 
எடுக்குமளவுக்குச்‌ சிறிதாயினும்‌ வளரும்‌ நஞ்சு அது. 
அதை உதறுக!” 


கர்ணன்‌ விழிதழைத்து “உதற முயல்கிறேன்‌” என்றான்‌. 
“வஞ்சத்தை உதறுவது எளிதல்ல. வஞ்சத்தின்மேல்‌ 
கடமையை, கல்வியை, ஞானத்தை போட்டாலும்‌ அது 
அவற்றை மீறியே எழும்‌. கனிவு ஒன்றே வஞ்சத்தை 
அழிப்பது, அனலை நீர்‌ என.” கர்ணன்‌ 
பேசாமலிருந்தான்‌. “அவ்வஞ்சத்துடன்‌ நீ எதை கற்க 
இயலும்‌? நீ கற்பவை ஒவ்வொன்றின்‌ ஓரத்திலும்‌ 
அவ்வஞ்சம்‌ வந்தமையும்‌. நீ பெறுபவை அனைத்தும்‌ 
திரிபடைந்தவையென்றாகும்‌” என்றார்‌ பரசுராமர்‌. “நான்‌ 
என்ன செய்யவேண்டும்‌, ஆசிரியரே?” என்று கர்ணன்‌ 
கேட்டான்‌. “வஞ்சத்தைக்‌ கடப்பதற்கு எளிய வழி 
கனிவது. அது நெடுந்தொலைவு சென்று சிலரால்‌ 
எய்தப்படுகிறது. ஒருகணத்தில்‌ திரும்பி சிலரால்‌ 
ஈட்டப்படுகிறது. ஆனால்‌ வஞ்சத்தை நிறைவேற்றுவது 
மேலும்‌ எளிய வழி. போர்வீரனுக்கு அது ஒப்பப்படுவதும்‌ 


கூட.” 


அவன்‌ தலைமேல்‌ கைவைத்து “உன்‌ வஞ்சம்‌ எவருடன்‌ 
என்று சொல்‌. உன்‌ வஞ்சத்தை எவ்வண்ணம்‌ 
நிகழ்த்தப்போகிறாய்‌ எனக்‌ கூறு. என்‌ வில்லை 
உனக்களிக்கிறேன்‌. அதை ஏந்தியபடி சென்று உன்‌ 
வஞ்சத்தை முடித்து திரும்பி என்னிடம்‌ வா” என்றார்‌. 
கர்ணன்‌ திகைப்புடன்‌ கைகூப்பி நோக்கி நின்றான்‌. 
“இப்புவியில்‌ எவரும்‌ என்‌ வில்முன்‌ நின்று பொருத 
இயலாது. அதன்‌ நாணோசையே அனைவரையும்‌ 
பணியச்‌ செய்யும்‌. உன்‌ எதிரி எவராயினும்‌ என்‌ எதிரியே. 
செல்க, கொன்றோ வென்றோ பழிநிகர்‌ செய்து மீள்க!” 
கர்ணன்‌ கூப்பிய கைகள்‌ நடுங்க அவரை 
நோக்கிக்கொண்டிருந்தான்‌. 


“செல்‌, இப்போதே கிளம்பு. பழிநிகர்‌ செய்தபின்‌ உன்‌ 
உள்ளம்‌ முற்றடங்கும்‌. அதன்‌ பிறகும்‌ உனக்குக்‌ கற்பதற்கு 
ஏதேனும்‌ உண்டென்று தோன்றினால்‌, அக்கல்வியால்‌ 
ஆற்றுவதுண்டென்று தோன்றினால்‌ திரும்பி வா. 
இல்லையேல்‌ என்‌ வில்‌ உன்னை பலிகொண்டு 
என்னிடமே திரும்பும்‌” என்றார்‌ பரசுராமர்‌. கர்ணன்‌ 
நீள்மூச்செறிந்தான்‌. பின்னர்‌ விழிதாழ்த்தி நிலம்‌ 
நோக்கியபடி “என்னிடம்‌ வஞ்சம்‌ உள்ளது, ஆசிரியரே. 
அது ஆறாப்‌ புண்‌ என எனக்கு நோய்‌ அளிக்கிறது. என்‌ 
வஞ்சம்‌ எவரிடம்‌ என்பதும்‌ தெரிகிறது. இந்த வில்லுடன்‌ 


எழுந்தால்‌ என்‌ வஞ்சத்தை முழுமையாக நான்‌ 
தீர்த்துவிடவும்‌ முடியும்‌. ஆனால்‌...” என்றான்‌. “சொல்க!” 
என்றார்‌. 


கர்ணன்‌ சிலகணங்களுக்குப்‌ பின்‌ “என்னால்‌ 
இயலவில்லை” என்றான்‌. “ஏன்‌?” என்றார்‌ பரசுராமர்‌. 
“இந்த வில்லை நான்‌ அறிவேன்‌. இது வஞ்சங்களை 
எச்சமில்லாது துடைத்து அழித்த வரலாறு கொண்டது.” 
பரசுராமர்‌ புன்னகைத்தார்‌. “நான்‌ அவ்வண்ணம்‌ அழிக்க 
விழையவில்லை. என்னால்‌ அது இயலாது” என்றான்‌ 
கர்ணன்‌. “நீ கொடையளிப்பவர்களுக்கு அதற்கான தகுதி 
உண்டா?” என்று பரசுராமர்‌ கேட்டார்‌. “நான்‌ ஒருபோதும்‌ 
அதை எண்ணுவதில்லை” என்றான்‌ கர்ணன்‌. பரசுராமர்‌ 
அவனை சற்றுநேரம்‌ நோக்கிய பின்‌ புன்னகை செய்தார்‌. 
“நீ எவர்‌ என நான்‌ அறிகிறேன்‌, இவ்வாறே என 
முன்னுணர்ந்துமிருந்தேன்‌” என்றார்‌. 


“ஆனால்‌ நஞ்சென உடலில்‌ எழுந்தவையும்‌ 
நுழைந்தவையும்‌ முற்றாகவே வெளியேறிவிடவேண்டும்‌. 
ஒரு துளி எஞ்சினாலும்கூட அது நோயென்றாகி அழிவை 
கொண்டுவரும்‌” என்று பரசுராமர்‌ தொடர்ந்து சொன்னார்‌. 
கர்ணன்‌ “நான்‌ பிறிதொன்றும்‌ இயற்றுவதற்கில்லை” 
என்றான்‌. அவர்‌ புன்னகைத்து “இம்முடிவால்‌ ஒருநாள்‌ நீ 
உன்‌ இறப்பை ஈட்டிக்கொள்வாய்‌” என்றார்‌. “அறிவேன்‌” 
என்று அவன்‌ சொன்னான்‌. அவர்‌ கைநீட்டி அவன்‌ 
தலையைத்‌ தொட்டு “உங்களைப்‌ போன்றவர்கள்‌ 
இம்மண்ணில்‌ பிறந்துகொண்டே இருக்கிறீர்கள்‌. பிற 
அனைத்தையும்‌ சிறியவை என்றும்‌ பொருளற்றவை 
என்றும்‌ காட்டிவிட்டு விண்மீள்கிறீர்கள்‌” என்றார்‌. 


கர்ணன்‌ அவருடன்‌ உறைந்து அவருடைய வில்‌ 
அவரென்று அவனை எண்ணுமளவுக்கு விற்கலை 
பயின்றுதேர்ந்தான்‌. அவன்‌ வில்தேர்ந்து எழுந்தோறும்‌ 
விண்ணில்‌ இந்திரன்‌ அமைதியிழக்கலானான்‌. 
மண்ணளக்கும்‌ தேவர்கள்‌ வந்து அவனிடம்‌ கர்ணன்‌ 
அடைந்த ஆற்றல்களைப்பற்றி சொல்லிக்கொண்டே 
இருந்தனர்‌. பரசுராமர்‌ அவனுக்கு தானறிந்த 
அனைத்தையும்‌ கற்பித்தார்‌. கற்றவை அவனில்‌ 
எவ்வண்ணம்‌ சென்றமைகின்றன என்று நோக்கி மேலும்‌ 
கற்பித்தார்‌. எந்த ஆசிரியரையும்போல சிலவற்றை 
கரந்தார்‌. ஆனால்‌ அவன்‌ தன்னைப்‌ போலாகி தன்னை 
விஞ்சும்படி எழக்கண்டு உளமகிழ்ந்தார்‌. ஆசிரியர்கள்‌ 
மாணவர்களிடம்‌ தோற்கிறார்கள்‌, ஏனென்றால்‌ 
மாணவனாக தான்‌ அழிவின்மைகொள்வதை 
உணர்கிறார்கள்‌. அறுதிவெற்றி என்பது தம்மின்‌ 


பெருமைகொண்ட தன்‌ மாணவனை அடைதலே என 
அவர்கள்‌ அறிகிறார்கள்‌. எஞ்சிய இறுதி அம்பையும்‌ 
பரசுராமர்‌ கர்ணனுக்கு அளித்தார்‌. அவன்‌ இயல்பாக 
அந்த இடத்தை வந்தடைந்து அவரை வென்று 
வணங்கினான்‌. 


விண்ணுக்கு எழுந்து அமராவதியில்‌ இந்திரனின்‌ 
அவையை அடைந்த சுரதன்‌ என்னும்‌ தேவன்‌ “இன்று 
காலை கர்ணன்‌ தன்‌ அம்பு ஒன்றினூடாக விற்கலையில்‌ 
நிறைவுகொண்டு பரசுராமருக்கு நிகர்‌ என்றானான்‌. 
கலைநிறைவு நிகழுமிடத்தில்‌ தோன்றும்‌ விண்வில்‌ 
வானில்‌ எழுந்தது. பொன்னொளி காற்றில்‌ 
நிறைந்திருந்தது. அதைக்‌ கண்டு அங்கே சென்று 
நோக்கினோம்‌. அந்த அம்பு இலக்கடைந்தபோது 
விண்குவையில்‌ இருந்து ஆம்‌ ஆம்‌ ஆம்‌ என்னும்‌ ஓசை 
எழக்‌ கேட்டோம்‌. இப்புவியில்‌ பிறிதொரு வில்லவன்‌ 
அவன்‌ முன்‌ நின்றிருக்க இயலாதென்று 
நிறுவிக்கொண்டோம்‌. அதை உரைக்கும்பொருட்டே இங்கு 
வந்தோம்‌” என்றான்‌. 


அரியணையிலிருந்து எழுந்த இந்திரன்‌ “என்‌ மைந்தன்‌ 
அர்ஜுனன்‌ அவனுடன்‌ போரிட்டு நின்றிருக்க முடியாதா? 
அவன்‌ அடைந்த அரிய அம்புகளை நான்‌ அறிவேன்‌” 
என்றான்‌. சுரதன்‌ “இன்றிருக்கும்‌ நிலையில்‌ 
அரைநாழிகைப்பொழுதில்‌ அர்ஜுனனை கர்ணன்‌ 
கொல்வான்‌” என்றான்‌. அவையிலிருந்த பிருஹஸ்பதி 
முனிவர்‌ “அவர்கள்‌ இருவரும்‌ களத்தில்‌ எதிரெதிர்‌ நின்றே 
ஆகவேண்டும்‌. கதிரோனும்‌ விண்முதல்வனும்‌ மண்ணில்‌ 
மைந்தர்களைப்‌ பெறுவது அதன்பொருட்டே” என்றார்‌. 
இந்திரன்‌ நிலையழிந்தவனாக அவையில்‌ சுற்றிவந்தான்‌. 
“அவனை எப்படி என்‌ மைந்தன்‌ வெல்வான்‌? அவன்‌ 
ஆற்றலை எப்படி நாம்‌ மட்டுப்படுத்த இயலும்‌? 
அமைச்சர்களே, கூறுக!” என்றான்‌ இந்திரன்‌. 


பிருஹஸ்பதி “அதற்குரிய வழி ஒன்றே. அவன்‌ கற்கும்‌ 
கலை முழுமையுறலாகாது” என்றார்‌. “எவ்வண்ணம்‌?” 
என்றான்‌ இந்திரன்‌. “அவன்‌ கலை நிறைவுற்று 
ஆசிரியரிடம்‌ நற்சொல்‌ பெறக்கூடாது” என்றார்‌. “ஆனால்‌ 
அவர்‌ உளம்நிறைந்திருக்கிறார்‌. இப்புவியில்‌ எதுவும்‌ இனி 
தனக்கு எஞ்சவில்லை என்று உணர்ந்து உளம்‌ 

பல க பகத மாணவனை மைந்தன்‌ எனத்‌ 
தழுவிக்கொண்டு கோதையின்‌ கரைக்குச்‌ சென்று 
துயில்கொள்ளவிருக்கிறார்‌. நாளை அவர்‌ அவனை 
வாழ்த்தி வழியனுப்பி வைப்பார்‌” என்று சுரதன்‌ 
சொன்னான்‌. “ஆம்‌, எனில்‌ இன்றொருநாள்‌ 


பொழுதிருக்கிறது என்றே பொருள்‌. அரசே, அவன்‌ 
அவரிடம்‌ மறைத்த ஒன்றுள்ளது. அவன்‌ ஷத்ரியன்‌. 
சூதனென்று சொல்லி அவர்‌ அளியை பெற்றிருக்கிறான்‌. 
அவனுடைய ஷத்ரியத்தன்மை வெளிப்படுமென்றால்‌ 
ஆசிரியர்‌ முனிவார்‌” என்றார்‌ பிருஹஸ்பதி. 


“அதை நான்‌ நிகழ்த்துகிறேன்‌” என்ற இந்திரன்‌ ஒரு 
கருவண்டென வடிவுகொண்டு விண்ணிலிருந்து 
மண்ணுக்கு வந்தான்‌. பரசுராமர்‌ தலையை தன்‌ 
தொடைமேல்‌ வைத்துப்‌ படுத்திருக்க, கர்ணன்‌ 
தொடையின்‌ அடியில்‌ ஏதோ கடிப்பதை உணர்ந்தான்‌. 
தொடை துடித்து விலக ஆசிரியர்‌ “ம்ம்‌” என்றார்‌. கர்ணன்‌ 
தொடையை அசைக்கவில்லை. வலி தசைகளில்‌ இருந்து 
நரம்புகள்‌ வழியாக உடலெங்கும்‌ பரவுவதை உற்று 
நோக்கிக்கொண்டு அமர்ந்திருந்தான்‌. அவன்‌ கிளம்பி 
பதினைந்தாண்டு காலம்‌ ஆகியிருந்தது. 
அப்பதினைந்தாண்டு காலத்தின்‌ ஒவ்வொரு கணமும்‌ 
வலியாக மாறி அவன்முன்‌ விரிந்து கிடந்தது. வலியில்‌ 
திளைத்த அந்த அரைநாழிகை நேரம்‌ 
அப்பதினைந்தாண்டுகளுக்கு நிகராக நீண்டிருப்பதை 
அறிந்தான்‌. உள்ளே ஏதோ நரம்பில்‌ அந்த வண்டின்‌ 
கொடுக்கு மெல்ல தொட்டது. 


பரசுராமர்‌ விழித்தெழுந்தபோது அவர்‌ உடல்‌ குருதியால்‌ 
நனைந்திருப்பதை உணர்ந்தார்‌. அக்கணமே அவனை 
அடையாளம்‌ கண்டுகொண்டு வில்லுடன்‌ எழுந்தார்‌. 
“சொல்க, நீ யார்‌?” என்றார்‌. அவன்‌ வணங்கி தான்‌ சூதனே 
என்றாலும்‌ தன்‌ உள்ளம்‌ தன்னை ஷத்ரியன்‌ என்றே 
உணர்கிறது என்றான்‌. அவர்‌ தன்‌ வில்லின்‌ நாணைத்‌ 
தொட்டபடி உளம்கூர்ந்து அவனை அறிந்தார்‌. “ஆம்‌, நீ 
ஷத்ரியனே. உன்‌ அகமும்‌ அதை அறியும்‌. அறிந்தே 
என்னை பொய்சொல்லி ஏமாற்றினாய்‌” என்று அவனை 
நோக்கி சீறினார்‌. “நீ கற்றவை அனைத்தும்‌ உரிய 
தருணத்தில்‌ உன்னைவிட்டு அகல்வதாக!” என்று 
தீச்சொல்லிட்டார்‌. பின்னர்‌ உளம்நெகிழ்ந்து அவனை 
தோளுறத்‌ தழுவி வாழ்த்தும்‌ அளித்தார்‌. அவரை 
வணங்கி விடைபெற்று அவன்‌ காட்டிலிருந்து 
வெளியேறினான்‌. 


கர்ணன்‌ காட்டின்‌ விளிம்பிலமைந்த பராவகரின்‌ 
குடிலுக்குச்‌ சென்று அவரை வணங்கி கல்விநிறைந்து 
விடைகொள்வதாகச்‌ சொன்னான்‌. அவர்‌ முதுமையில்‌ 
நோக்கு மங்கலாகி உடல்‌ நைந்து திண்ணையில்‌ தன்‌ 
சிப்பியாழுடன்‌ அமர்ந்திருந்தார்‌. “குருதிமணம்‌ 
வருகிறதே?” என்றார்‌. “என்‌ குருதி அது” என்று அவன்‌ 


சொன்னான்‌. “என்‌ உடலில்‌ ஒரு சிறுபுண்‌ உள்ளது.” 
அவர்‌ பற்களைக்‌ காட்டி புன்னகைத்து “குருதிமணக்கும்‌ 
கல்வி” என்றார்‌. கர்ணன்‌ ஒன்றும்‌ சொல்லவில்லை. 
“வீரனே, அது நீயே ஈட்டிக்கொண்ட புண்‌ என 
அறிவாயா?” கர்ணன்‌ “ஆம்‌” என்றான்‌. “நீ அளித்த 
கொடை. அதன்‌ விளைவாக உன்னில்‌ எஞ்சிய வஞ்சம்‌. 
அந்தப்‌ புண்‌ என்றும்‌ உன்னில்‌ வலிகொண்டிருக்கும்‌.” 
கர்ணன்‌ “ஆம்‌, அதை அப்போதே ஆசிரியர்‌ சொன்னார்‌” 
என்றான்‌. 


பராவகர்‌ “வலி நன்று. அதைப்போல்‌ உற்றதோழன்‌ 
பிறிதில்லை. அது உடனுறைகையில்‌ உனக்கு ஒருபோதும்‌ 
ஐயம்‌ எழாது. உன்‌ ஊழும்‌ உனது கொடையால்‌ 
அமைவதே” என்றார்‌. கர்ணன்‌ அவரை மீண்டும்‌ 
வணங்கி அங்கிருந்து வடக்கு நோக்கி கிளம்பினான்‌. 

1 ஷிசூரியவட்டத்தில்‌ ஆடுஅமை களத்தில்‌ தன்‌ 
கிணைப்பறையை மீட்டியபடி முதல்‌ சூதரான அஜர்‌ 
பாடினார்‌. தோழரே, விஜயத்துடன்‌ களம்‌ நின்று 
பொருதும்பொருட்டு புறப்படும்போது அங்கநாட்டரசர்‌ 
கர்ணன்‌ தன்‌ அன்னையாகிய ராதையை 
பார்க்கும்பொருட்டு சென்றார்‌. அவரது பெற்றோர்‌ 
நகருக்கு வெளியே ஒதுங்கிய மாளிகையில்‌ எவருடனும்‌ 
இணையாமல்‌ தனித்து வாழ்ந்தனர்‌ அப்போது. 
சூதர்களல்லாதவர்கள்‌ மேல்‌ அவர்கள்‌ வஞ்சம்‌ 
கொண்டிருந்தனர்‌. சூதர்களை அவர்கள்‌ பொருட்டென 
எண்ணவில்லை. 


கர்ணன்‌ களம்செல்லப்போவதில்லை என்ற செய்தி 
அரண்மனையெங்கும்‌ பரவி அங்கிருந்து அங்கநாட்டிலும்‌ 
சூழ்ந்திருந்தது. ஷத்ரியர்‌ தங்கள்‌ அவையிலிருந்து 
அங்கரை வெளியேற்றினர்‌ என்று சிலர்‌ சொன்னார்கள்‌. 
அவருக்குக்‌ கீழே நின்று போரிட ஷத்ரியர்‌ எவரும்‌ 
ஒருக்கமில்லை என்றனர்‌. அங்கர்‌ சிறுமைகொண்டு 
திரும்பிவந்து தன்‌ அறைக்குள்‌ முடங்கிக்கொண்டு 
மதுவருந்தி நிலைமறந்த நிலையில்‌ இருக்கிறார்‌ 
என்றார்கள்‌. அவர்‌ படைமுகம்கொண்டு 
எழுந்தபோதுகூட அது போருக்கென எவரும்‌ 
அறியவில்லை. சிபிரத்தின்‌ அருகே காட்டுக்குள்‌ 
வேட்டைக்குச்‌ செல்வதாகவே எண்ணினார்கள்‌. 


அஸ்தினபுரியில்‌ அரசர்‌ அவைச்சிறுமை செய்யப்படுவது 
கண்டு சீற்றம்கொண்ட அரசி சுப்ரியை அவருடைய 
அறைக்குச்‌ சென்று “ஆணென்றால்‌ எழுந்து சென்று 
உங்களை அவைமதிப்பு இழக்கச்செய்த அவ்வீணர்களை 
போருக்கு அழையுங்கள்‌. அவர்களை வென்று எழுங்கள்‌. 
அன்றி நின்று பொருதி உயிர்விடுங்கள்‌. இரண்டும்‌ 
உங்கள்‌ குடிக்கும்‌ என்‌ குருதியில்‌ பிறந்த மைந்தருக்கும்‌ 
பெருமையே. இவ்வண்ணம்‌ அறைக்குள்‌ புகுந்து 
பாணருடனும்‌ பாங்கருடனும்‌ அமர்ந்து மதுவருந்தி 
களியாட்டமிடுகையில்‌ நீங்கள்‌ அவர்கள்‌ உரைத்த 
அனைத்துப்‌ பழிச்சொற்களையும்‌ நூறெனப்‌ பெருக்கி 
சூடிக்கொள்கிறர்கள்‌. விதைகளென உலகமெங்கும்‌ 
பரப்புகிறீர்கள்‌. எழுக... ஆணென்றால்‌ எழுக! 
மெய்யாகவே நற்குடிக்குருதி உங்கள்‌ உடலில்‌ 
ஓடுகிறதென்றால்‌ எழுக!” என்றாள்‌. 


ஆனால்‌ அங்கர்‌ எழவில்லை. களிமயக்கில்‌ 
நகைத்துக்கொண்டிருந்தார்‌. அவள்‌ அவர்‌ முன்‌ சென்று 
நின்று குறுவாளை தன்‌ கழுத்தில்‌ வைத்து “இக்கணமே 
எழுக! இல்லையேல்‌ இங்கேயே சங்கறுத்துவிழுந்து 
உங்களுக்கு மேலும்‌ பழியமைப்பேன்‌” என்று 
கூச்சலிட்டாள்‌. அங்கர்‌ அதை நோக்கியும்‌ விழிக்கு 
அப்பால்‌ எதையும்‌ பெற்றுக்கொள்ளாதவராக 
அமர்ந்திருந்தார்‌. “ஆணிலி என்றால்‌, தோளில்‌ இருக்கும்‌ 
உரம்‌ நெஞ்சில்‌ இல்லை என்றால்‌ கலிங்கத்திற்கு வந்து 
என்னை சிறைகொண்டது ஏன்‌? ஏன்‌ என்‌ வாழ்க்கையை 
சிறுமைசெய்தீர்கள்‌?” என்று அவள்‌ அழுகையுடன்‌ 
கேட்டாள்‌. அங்கர்‌ மறுமொழி சொல்லவில்லை. 
விழிதாழ்த்தி வெற்றுமுகத்துடன்‌ அமர்ந்திருந்தார்‌. 


அவள்‌ அந்தக்‌ குறுவாளை நிலத்தில்‌ வீசி “கீழ்மகனே, 
உன்பொருட்டு உயிர்விடுவதும்‌ கீழ்மை. உன்னுடன்‌ நான்‌ 
இருந்த நாட்களில்‌ ஊறிய குருதி ஒரு சொட்டும்‌ எஞ்சாமல்‌ 
என்‌ உடலில்‌ இருந்து அகலவேண்டும்‌. உன்னை 
எண்ணிய என்‌ நெஞ்சு முற்றழியவேண்டும்‌. இனி நான்‌ 
உன்‌ துணைவியும்‌ அல்ல, உன்‌ மெய்யோ எண்ணமோ 
வந்து தொட்டவளும்‌ அல்ல” என்றபின்‌ இறங்கி 
வெளியேறினாள்‌. நாகர்களுடன்‌ சேர்ந்து 
நாகினியானாள்‌. தவம்செய்து இமையா 
விழிகொண்டவளாக மாறினாள்‌. தோலுரித்து அகற்றும்‌ 
நாகங்களைப்போல்‌ நாகினியரும்‌ ஆண்டுக்கு இருமுறை 
உடலை உரித்து அகற்றுவர்‌. தன்‌ உடலில்‌ இருந்து அவள்‌ 
அகன்று அகன்று சென்றுகொண்டே இருந்தாள்‌. 


கதைகளினூடாக அக்காட்சி விரிந்து ஒவ்வொருவரும்‌ 
நின்றுநோக்கி உளம்நடித்த ஒன்றாக மாறியது. அங்கரின்‌ 
தரப்பை எளியோரே எடுத்துப்பேசினர்‌. “இந்நிலம்‌ 
அஸ்தினபுரியின்‌ நட்பிலிருப்பது. அரசர்‌ 
அஸ்தினபுரியின்‌ பேரரசரின்‌ அணுக்கர்‌. அஸ்தினபுரி 
கூட்டும்‌ படையவையில்‌ எழுந்து உட்போருக்கு 
அறைகூவுவதைப்போல்‌ நட்புப்பிழை பிறிதென்ன?” 
என்றனர்‌. “ஆம்‌, என்றும்‌ அவர்‌ நட்புக்கு கட்டுப்பட்டவர்‌” 
என்றனர்‌ பெண்கள்‌. ஆனால்‌ அங்கநாட்டின்‌ தொல்குடி 
ஷத்ரியர்‌ சினம்கொண்டிருந்தார்கள்‌. “அவர்‌ எவரேனும்‌ 
ஆகுக! அனைத்து அரசர்களும்‌ கூடிய அவையிலிருந்து 
குலமிலி என நம்‌ அரசர்‌ அகற்றப்படுகையில்‌ 
சிறுமைகொள்வது அவர்‌ மட்டும்‌ அல்ல. நம்‌ குடிகளும்‌ 
முன்னோரும்‌ அவர்கள்‌ அடிபணிந்து ஏத்திய 
இவ்வரியணையும்தான்‌.” அவர்களில்‌ சிலர்‌ குரல்‌ தாழ்த்தி 
“அரியணை தன்பெருமையை மீட்க வழி ஒன்றே 
உள்ளது. அதன்மேல்‌ ஏறிய மாசு களையப்படவேண்டும்‌” 


என்றனர்‌. 


தொல்குடியினர்‌ அமர்ந்த அவையில்‌ ஒருவன்‌ அவ்வாறு 
சொல்ல ரிஷபகுடித்‌ தலைவர்‌ விஸ்வகீர்த்தி 
சினந்தெழுந்தார்‌. “எவர்‌ அதை சொன்னது? எழுக, 
அரசருக்கு எதிராக அதை சொன்னவன்‌ எவன்‌?” என்றார்‌. 
“நான்‌ அதை சொன்னேன்‌” என்றபடி இளைய 
குடித்தலைவன்‌ ஒருவன்‌ எழுந்தான்‌. “நான்‌ முந்தைய 
படைத்தலைவரான கருணகரின்‌ மைந்தன்‌ வஜ்ரபாதன்‌. 
இந்த அங்கநாடு தொல்பெருமைகொண்டது. 
தீர்க்கதமஸின்‌ குருதிவழியில்‌ வந்தது இதன்‌ அரசகுடி. 
இன்று கலிங்கமும்‌ வங்கமும்‌ சென்றமரும்‌ அவையில்‌ 
இருந்து அங்கம்‌ எழுப்பப்படுகிறது என்றால்‌ என்ன 
பொருள்‌? குடிப்பெருமை குன்றும்‌. ஆனால்‌ 
குடியழிந்தோர்‌ மீண்டும்‌ அவையேறிய நிகழ்வே இல்லை. 

முந்த விலங்கு அக்கணமே உண்ணப்படும்‌ என்பதே 
காட்டின்‌ நெறி” என்றான்‌. 


மேழிகுலத்து அசங்கர்‌ “அவர்‌ சொல்வதிலும்‌ 
மெய்யுள்ளது” என்றார்‌. எவரும்‌ மறுமொழி 
சொல்லவில்லை. அங்கிருந்த ஒவ்வொருவரும்‌ ஒருவரை 
ஒருவர்‌ அஞ்சியதனால்‌ எவரும்‌ தொடர்ந்து அங்கே 
இருக்கவும்‌ விழையவில்லை. அவை அவ்வண்ணமே 
கலைந்தது. ஆனால்‌ வஜ்ரபாதனின்‌ சொல்‌ பரவியது. 
அவனைச்‌ சூழ்ந்து ஷத்ரியர்களின்‌ ஒரு திரள்‌ எப்போதும்‌ 
இருந்தது. அவன்‌ அவர்களுடன்‌ எப்போதும்‌ 
படைகளிடமிருந்து தனித்திருந்தான்‌. அவன்‌ தனக்கென 
தனிப்படை திரட்டக்கூடும்‌ என ஓர்‌ எதிர்பார்ப்பு 
இருந்தது. போருக்குப்‌ பின்‌ அங்கநாட்டு ஷத்ரியர்‌ 
கிளம்பிச்சென்று வெல்பவரைப்‌ பணிந்து 
அங்கநாட்டுக்கு ஷத்ரியநிலையைக்‌ கோரக்கூடும்‌. 
அதற்கு ஏன்‌ அதுவரை பிந்தவேண்டும்‌, இப்போதே 
கிளம்பிச்சென்றாலென்ன என்றனர்‌ சிலர்‌. 


“எவ்வாறாயினும்‌ பாரதவர்ஷத்தில்‌ போர்‌ எழுகிறது. நமது 
படைகள்‌ ஒருங்கியிருக்கவேண்டும்‌” என்று அமைச்சர்‌ 
ஹரிதர்‌ ஆணையிட்டார்‌. படைகளை அணிபயிற்ற 
கர்ணனின்‌ உடன்பிறந்தோரான துருமனும்‌ வித்பலனும்‌ 
விருத்ரதனும்‌ சத்ருந்தபனும்‌ வந்தபோது வீரர்கள்‌ 
அனைவரிலும்‌ இருந்த ஆர்வமின்மை 
துலங்கித்தெரிந்தது. “நம்‌ ஆணை எழுந்த முதற்கணம்‌ 
நாம்‌ காண்பது ஓர்‌ அமைதியை. அதன்பின்‌ 
படையிலிருந்து ஓர்‌ அசைவு எழுகிறது. அது 
படைமுழுக்க பரவுகிறது. அதுவே நம்‌ ஆணையின்‌ 
செயல்வடிவாகிறது. பயின்ற படை ஆணையேற்கக்‌ 


காத்திருக்கும்‌ வேட்டைநாய்‌ போலிருக்கும்‌ என்பார்கள்‌” 
என்று துருமன்‌ இளையோனிடம்‌ சொன்னான்‌. 


இரண்டு நாட்கள்‌ படைப்பயிற்சி முடிந்த பின்னர்‌ 
வித்பலன்‌ “இவர்கள்‌ நம்மை எதிர்க்கிறார்கள்‌” என்றான்‌. 
விருத்ரதன்‌ “ஆம்‌, அதை நானும்‌ உணர்ந்தேன்‌” என்றான்‌. 
துருமன்‌ தலையசைத்தான்‌. ஆணை ஒன்றை இட்ட 
மறுகணமே திரும்பி அவர்களில்‌ ஒரு வீரனின்‌ விழிகளை 
நோக்கினான்‌. அங்கிருந்த மீறலைக்‌ கண்டு அவனை 
தனியாக அழைத்தான்‌. அவன்‌ உணர்வதென்ன 
என்றான்‌. “நம்முடன்‌ ஷத்ரியர்‌ போரிடப்போவதில்லை. 
நாம்‌ சூதர்களாக வகுக்கப்பட்டுவிட்டோம்‌” என்று அவன்‌ 
சொன்னான்‌. 


துருமன்‌ அதைக்‌ கேட்டு கால்கள்‌ நடுங்கினான்‌. செல்க 
என கையை காட்டிவிட்டு பீடத்தில்‌ அமர்ந்துவிட்டான்‌. 
“அது இப்படையின்‌ பொது எண்ணம்‌. அவர்கள்‌ தங்கள்‌ 
குடியும்‌ நாடும்‌ சிறுமையடைந்துவிட்டதாக 
எண்ணுகிறார்கள்‌” என்றான்‌. “நாம்‌ 
செய்வதற்கொன்றுமில்லை, இனி அரசர்‌ 
முடிவெடுக்கட்டும்‌” என்றான்‌ துருமன்‌. ஆனால்‌ கர்ணன்‌ 
கள்மயக்கிலேயே இருந்தான்‌. அவனை அணுகிப்பேச 
எவராலும்‌ இயலவில்லை. “பேசிப்பயனில்லை. சொற்கள்‌ 
அவருக்குள்‌ நிலைகொள்ளவில்லை” என்றார்‌ சிவதர்‌. 


அங்கநாட்டின்‌ அரசவையில்‌ அரியணை ஒழிந்திருக்க 
அருகே போடப்பட்ட சிறிய அரியணையில்‌ அமர்ந்து 
விருஷசேனன்தான்‌ ஆட்சி செய்தான்‌. முடிவுகளை 
ஹரிதர்‌ எடுத்தார்‌. சிவதரின்‌ ஆணைப்படி துருமன்‌ 
ஹரிதரிடம்‌ சென்று செய்தியை சொன்னான்‌. 
விருஷசேனன்‌ தானே பொறுப்பேற்றுக்கொள்வதாக 
சொன்னான்‌. “எச்சொற்களும்‌ அவர்களை 
தேற்றப்போவதில்லை, இளவரசே. அவர்கள்‌ போருக்கு 
உளமெழுந்துவிட்டவர்கள்‌. போரன்றி எதனாலும்‌ 
ஆறமாட்டார்கள்‌” என்றார்‌ ஹரிதர்‌. “நான்‌ 
செய்யக்கூடுவதென்ன என்று சொல்லுங்கள்‌” என்று 
விருஷசேனன்‌ கேட்டான்‌. “அங்கநாட்டு அதிரதரின்‌ 
பெயர்மைந்தராகச்‌ சென்று அவர்கள்முன்‌ நின்றால்‌ 
அவர்களால்‌ புறக்கணிக்கப்படுவீர்கள்‌. கலிங்கப்‌ பேரரசி 
சுப்ரியையின்‌ மைந்தனாகச்‌ சென்று நில்லுங்கள்‌... 
அவர்கள்‌ குடிப்பெருமையை குருதிமரபை உணாரட்டும்‌” 
என்றார்‌ ஹரிதர்‌. 


இளையவர்கள்‌ சூழ விருஷசேனன்‌ அன்று 
படையணிவகுப்பை பார்க்கும்பொருட்டு சென்றான்‌. 


திவிபதனும்‌ சத்ருஞ்சயனும்‌ சத்யசேனனும்‌ 
விருஷகேதுவும்‌ சித்ரசேனனும்‌ சுஷேணனும்‌ 
உடன்சென்றனர்‌. சிறுவனாகிய சுதமன்‌ மட்டும்‌ 
அரண்மனையிலேயே இருந்தான்‌. தந்தைக்கு 
அணுக்கமானவனாகவும்‌ அவர்‌ சொல்வதை 
உணர்பவனாகவும்‌ அவனே எஞ்சினான்‌. படைவிரிவை 
நோக்கி மேடையில்‌ எழுந்து நின்றபோது விருஷசேனன்‌ 
உடல்நடுங்கினான்‌. அவன்‌ பொற்பூச்சுள்ள கவசம்‌ 
அணிந்திருந்தான்‌. அருமணிகள்‌ சுடர்ந்த 
முடிசூடியிருந்தான்‌. அவன்‌ குரலுக்காக அங்கநாட்டுப்‌ 
பெரும்படை காத்திருந்தது. அவன்‌ குரலை 
அள்ளிப்பெருக்கி படைப்பெருக்கின்மேல்‌ உமிழும்‌ 
நீள்கூம்புவடிவ மேடைக்கூரை அவன்‌ பேசுவதற்காக 
காத்திருந்தது. 


தன்னையறியாமலேயே தன்னிலெழுந்து ஒலித்த குரலை 
தெய்வமிறங்கக்‌ கண்டதுபோல்‌ விருஷசேனன்‌ 
உணர்ந்தான்‌. “படைவீரர்களே அறிக, நான்‌ 
அங்கநாட்டரசர்‌ கர்ணனின்‌ மைந்தன்‌! கதிர்மைந்தரின்‌ 
குருதி. வெல்லற்கரிய விறல்கொண்ட விஜயத்தை ஏந்திய 
வீரரின்‌ வழிவந்தவன்‌.” அவன்‌ குரல்‌ ஒலித்த ஒருகணம்‌ 
படை நாகத்தின்‌ மணம்‌ ஏற்ற யானையபோல்‌ திகைத்து 
உடல்விதிர்த்து நின்றது. பின்னர்‌ “அங்கர்‌ வாழ்க! 
கதிர்மைந்தர்‌ வாழ்க! கொடைவள்ளல்‌ வாழ்க! 
வெற்றிகொள்‌ வீரர்‌ வாழ்க! பரசுராமரின்‌ படைக்கலம்‌ 
கொண்டவர்‌ வாழ்க!” என வாழ்த்தொலிகள்‌ எழுந்து 
விண்ணை நிறைத்தன. 


அச்செய்தியை அப்பால்‌ அரண்மனை மேடையில்‌ 
அமர்ந்து நோக்கிய சுதமன்‌ விழிகளில்‌ நீருடன்‌ 
எழுந்தோடிச்சென்று தந்தையின்‌ அறைக்கதவைத்‌ 
திறந்து “தந்தையே” என வீறிட்டான்‌. நிகழ்ந்ததை 
அழுகையும்‌ விம்மலுமாகச்‌ சொல்லி “நீங்கள்‌ அங்கே 
வாழ்கிறீர்கள்‌. இங்கில்லை, இவ்வுடலில்‌ இல்லை, 
அங்கிருக்கிறீர்கள்‌ நீங்கள்‌” என்றான்‌. கர்ணன்‌ தலை 
நடுங்கிக்கொண்டிருக்க அவனை 
நோக்கிக்கொண்டிருந்தான்‌. பின்னர்‌ கண்களை 
மூடிக்கொண்டான்‌. அவன்‌ விழியோரங்களில்‌ நீர்‌ 
வழிந்தது. சுதமன்‌ “எழுக, தந்தையே! புகழ்கொள்க! 
நீங்கள்‌ எங்கு சிறுமைசெய்யப்பட்டாலும்‌ இங்கு உங்கள்‌ 
குடிகள்‌ நடுவே பெருமையை மட்டுமே 
கொண்டிருக்கிறீர்கள்‌” என்றான்‌. கர்ணன்‌ நடுங்கும்‌ 
கையை நீட்டி “செல்க... செல்க!” என்று கூச்சலிட்டான்‌. 
“அகல்க... என்‌ முன்‌ நில்லாதே...” என்று கூவியபடி 
எழுந்து மீண்டும்‌ கால்தளர்ந்து பீடத்தில்‌ அமர்ந்தான்‌. 

துச்சாதனன்‌ நன்கறிந்தவை அண்ணனின்‌ பாதங்கள்‌. 
அவனுக்கு மொழி அறியவந்த இளமையில்‌ அவன்‌ 
அன்னை அவற்றைச்சுட்டிக்காட்டிச்‌ சொன்னாள்‌ 
“தமையன்‌”. அவன்‌ தான்‌ என்ற சொல்லுக்கு முன்னரே 
அதைக்‌ கற்றுக்கொண்டான்‌. தந்தையை அடையாளம்‌ 
காண்பதற்கு முன்னரே தமையனை 
அறிந்துகொண்டான்‌. தமையனின்‌ பாதங்களைப்‌ 
பின்தொடர்ந்து சென்று அவன்‌ நடைபழகினான்‌. 
துரியோதனனின்‌ பேச்சும்‌ பாவனைகளும்‌ அவனில்‌ 
நிழலுரு என பிரதிபலித்தன. 


துரியோதனனின்‌ இரண்டு கனத்த புயங்களையும்‌ 
துச்சாதனன்‌ விரும்பினான்‌. மலைப்பாம்புகள்‌ என 
பேராற்றலுக்கே உரிய இறுகிய அமைதியுடன்‌ நெளியும்‌ 
தசைகள்‌ கொண்டவை. துரியோதனன்‌ அவனைத்‌ 
தொடுவது மிகவும்‌ குறைவு. எப்போதாவது மிக இயல்பாக 
அவன்‌ இடக்கை வந்து துச்சாதனன்‌ தோளில்படிந்து 
சிலகணங்களிலேயே விலகிவிடும்‌. மென்மையான 
வெம்மை கொண்ட கனத்த கை தொட்டதுமே 
துச்சாதனனின்‌ தோள்கள்‌ குறுகி அவன்‌ உடல்மொழி 
சிறுவனைப்போல மாறிவிடும்‌. அத்தொடுகை 
அங்கிருக்கும்‌ வரை அவன்‌ சித்தமும்‌ அங்குதான்‌ 
இருக்கும்‌. தமையன்‌ சொல்வது எதையும்‌ அவன்‌ 
கேட்கவோ பதிலிறுக்கவோ முடியாது. அது விலகியதும்‌ 
கைவிடு பசுங்கழை போல எழும்‌ உள்ளம்‌ மேலும்‌ கீழும்‌ 
ஆடி நிலைகொள்ள நெடுநேரமாகும்‌. அதன்பின்‌ அவன்‌ 
உள்ளில்‌ எழும்‌ நெடுமூச்சை துண்டுகளாக சிதறடித்து 
வெளிவிட்டு தன்‌ நிலைகுலைவை எவருமறியாமலிருக்க 
முயல்வான்‌. 


துரியோதனன்‌ தொட்ட ஒவ்வொரு தொடுகையையும்‌ 
துச்சாதனன்‌ தன்‌ நினைவில்‌ அடுக்கிச்‌ சேமித்திருந்தான்‌. 
அந்த ஒவ்வொருநாளையும்‌ அவனால்‌ தன்‌ 
எண்ணங்களிலிருந்து மீட்டு எடுக்கமுடியும்‌, சற்று 
விழிமூடினான்‌ என்றால்‌ அத்தருணங்களில்‌ 
முழுமையாகவே வாழவும்‌ முடியும்‌. ஆயினும்‌ 
அவனுள்ளத்தில்‌ ஆழப்பதிந்திருந்தது தமையனின்‌ 


“மதுகொண்டு வருக... மது எங்கே?” என கூச்சலிட்டான்‌. 
சுதமன்‌ மெல்ல பின்னடைந்து விழிநீருடன்‌ 
திரும்பிச்சென்றான்‌. 


ஆனால்‌ மறுநாள்‌ கர்ணன்‌ படையெழும்படி 
ஆணையிட்டான்‌. அவன்‌ கனவில்‌ அவனை ஆளும்‌ 
மாநாகங்கள்‌ வந்தன என்றார்கள்‌ அணுக்கர்‌. 
படைக்கலநிலைக்குச்‌ சென்று விஜயத்தை 
கையிலெடுத்தான்‌. அதில்‌ முதல்‌ அம்பை வைத்ததுமே 
பிறிதொருவனென்றானான்‌. அவனில்‌ நாகங்கள்‌ 
எழுந்தன என்றனர்‌ ஏவலர்‌. அவன்‌ நிழலில்‌ மாநாகப்‌ 
படங்கள்‌ தோன்றின. அவன்‌ நீர்ப்பாவை நாகமென்றே 
தெரிந்தது. அவன்‌ துயில்கொண்ட அறைக்குள்‌ 
நாகச்சீறல்கள்‌ எழுந்தன. அவனைச்‌ சூழ்ந்திருக்கும்‌ 
தூண்களும்‌ கட்டில்கால்களுமெல்லாம்‌ நாகங்களாயின. 
அவன்‌ போருக்கெழுந்துவிட்டான்‌ என்னும்‌ செய்தியே 
சம்பாபுரியை விசைகொள்ளச்‌ செய்தது. படைகளில்‌ 
களிவெறி பரவியது. இல்லங்கள்‌ தோறும்‌ 
குடித்தெய்வங்கள்‌ படையல்கொண்டன. 


[image]lகர்ணன்‌ தன்‌ மைந்தர்கள்‌ விருஷசேனனும்‌ 
விருஷகேதுவும்‌ உடன்வர அதிரதனும்‌ ராதையும்‌ வாழ்ந்த 
இல்லத்தை அடைந்தபோது வாயிலிலேயே அதிரதன்‌ 
அவனுக்காகக்‌ காத்து நின்றிருந்தார்‌. அவன்‌ தேரிலிருந்து 
இறங்கியபோது அவர்‌ விழிகள்‌ விரிந்தன என்றாலும்‌ 
மெய்ப்பாடு எதுவும்‌ தோன்றவில்லை. வெறுமனே திறந்த 
வாயுடன்‌ பழுத்த விழிகளால்‌ நோக்கி நின்றார்‌. கர்ணன்‌ 
அருகணைந்து “வணங்குகிறேன்‌, தந்தையே” என்று 
சொல்லி அவர்‌ கால்களைத்‌ தொட்டு சென்னிசூடினான்‌. 
அவர்‌ “நீள்வாழ்வுகொள்க!” என வாழ்த்தினார்‌. 
மைந்தரும்‌ வணங்கியபின்‌ அவர்கள்‌ உள்ளே 
சென்றார்கள்‌. “அன்னை எங்கே?” என்று கர்ணன்‌ 
கேட்டான்‌. “சற்றே நோயுற்றிருக்கிறாள்‌” என்றார்‌ அதிரதர்‌. 


“நோயுற்றிருக்கிறாரா? அச்செய்தியே என்னை 
அடையவில்லையே?” என்றான்‌ கர்ணன்‌. 
“சின்னாட்களாகவே அவ்வப்போது நோயுறுகிறாள்‌. 
அவளை இயக்கிய விசைகள்‌ அவிந்து வருகின்றன. 
முதுமையல்லவா?” என்றார்‌ அதிரதன்‌. “இப்போது 
சிலநாட்களாக அவளுக்கு நோய்‌ முதிர்ந்து வருகிறது. 
இன்று காலை எழவே முடியவில்லை என்றாள்‌...” 
அவர்கள்‌ உள்ளறைக்குச்‌ சென்றனர்‌. மூதரசிக்குரிய 
மஞ்சத்தறை வாயிலில்‌ இரு சூதர்குடிச்‌ சேடியர்‌ 
நின்றிருந்தார்கள்‌. ராதை தன்‌ குடியில்‌ தன்‌ கைபட 
எழுந்து வளர்ந்த பெண்களையே சேடியர்‌ என்றும்‌ ஏவலர்‌ 


என்றும்‌ ஒப்பினாள்‌. பிற அனைவர்‌ விழிகளிலும்‌ 
இளிவரல்‌ இருப்பதாக அவள்‌ கருதினாள்‌. 


மூத்த சேடியிடம்‌ “அன்னை எவ்வண்ணம்‌ இருக்கிறார்‌?” 
என்று கர்ணன்‌ கேட்டான்‌. “நோயென ஏதுமில்லை என 
மருத்துவர்‌ சொன்னார்கள்‌. நல்லுணவும்‌ துயிலுமே 
போதும்‌ என்றனர்‌. ஆனால்‌ அன்னை துயில்வதே 
இல்லை. அவர்‌ சொல்லிக்கொண்டிருப்பது 
என்னவென்று எங்களுக்கு புரியவுமில்லை” என்றாள்‌ 
மூத்த சேடி. கர்ணன்‌ மஞ்சத்தறைக்குள்‌ நுழைந்தான்‌. 
அங்கே சேடி ஒருத்தி காலடியில்‌ நின்றுகொண்டிருக்க 
ராதை விழிமூடிக்‌ கிடந்தாள்‌. இமைகளுக்குள்‌ கருவிழி 
ஓடிக்கொண்டிருப்பது தெரிந்தது. அவன்‌ வருவதை 
அவள்‌ அறிந்திருந்தாள்‌. அவன்‌ தேரோசையையும்‌ 
பேச்சொலியையும்‌ அணுகும்‌ காலடிகளையும்‌ 
கேட்டிருந்தாள்‌. அதன்‌ பின்னரே விழிமூடி 
துயில்நடிக்கிறாள்‌ என நன்கு தெரிந்தது. 


அருகமர்ந்த கர்ணன்‌ அவள்‌ மெலிந்த கைகளை தன்‌ 
பெரிய கைகளால்‌ பற்றி நெஞ்சில்‌ அணைத்துக்கொண்டு 
அவள்‌ முகம்மேல்‌ குனிந்து “எவ்வண்ணம்‌ இருக்கிறீர்கள்‌, 
அன்னையே?” என்றான்‌. அவள்‌ விழிதிறந்து அவனை 
நோக்கினாள்‌. ஒருகணம்‌ அவ்விழிகளில்‌ மின்னி 
மறைந்தது வஞ்சமா என விருஷசேனன்‌ ஐயம்‌ 
கொண்டான்‌. அவன்‌ நோக்கியபோது விருஷகேதுவின்‌ 
வப ன்‌ அச்சத்தை கண்டான்‌. “அன்னையே, நான்‌ 
ராதேயனாகிய கர்ணன்‌. உங்களை சந்தித்து 
விடைகொள்ளும்பொருட்டு வந்தேன்‌” என்றான்‌ கர்ணன்‌. 
“ம்‌” என அவள்‌ முனகினாள்‌. கண்களை மூடிக்கொண்டு 
பூனையைப்போல்‌ முனகத்‌ தொடங்கினாள்‌. 
“அன்னையே, என்னை பாருங்கள்‌. உங்களுக்கு என்ன 
செய்கிறது?” என்றான்‌ கர்ணன்‌. 


“என்ன செய்கிறது? ஒன்றுமில்லை. சாக்காடு 
அணுகிக்கொண்டிருக்கிறது. நான்‌ இறந்தால்‌ இங்கே 
ஒவ்வொருவரும்‌ நிறைவடைவார்கள்‌. அவர்களுக்கு 
அதற்குமேல்‌ பொறுப்பும்‌ கடனும்‌ இல்லை அல்லவா?” 
என்றாள்‌ ராதை. “என்ன சொல்கிறீர்கள்‌, அன்னையே... 
உங்கள்‌ மைந்தர்‌ அல்லவா இந்நாடு முழுக்க அடிபணியக்‌ 
காத்து நின்றிருக்கிறார்கள்‌!” என்ற கர்ணன்‌ நிமிந்து 
அதிரதனிடம்‌ “துருமன்‌ வருவதுண்டல்லவா?” என்றான்‌. 
“அவர்கள்‌ அனைவரும்‌ நாளுக்கு இருமுறை வந்து 
பார்த்துச்‌ செல்கிறார்கள்‌. அவர்கள்‌ வரும்போதுதான்‌ 
நோய்‌ மிகுதியாகிறது” என்றார்‌ அதிரதன்‌. கர்ணன்‌ 
“மருத்துவர்‌ நோக்கிக்கொள்வார்கள்‌. அன்னையே, 


நீங்கள்‌ எழுந்து ஆற்றல்கொண்டு எங்களை 
வாழ்த்துவீர்கள்‌” என்றான்‌. 


“எனக்கு வாழ்வதற்கு விழைவில்லை” என்று ராதை 
சொன்னாள்‌. “நான்‌ பறவைகள்‌ பறந்துபோனபின்‌ 
காற்றில்‌ சிதைந்த கூடு போலிருக்கிறேன்‌. எவருக்கும்‌ என்‌ 
மேல்‌ அன்பில்லை. ஏனென்றால்‌ நான்‌ எவருக்கும்‌ 
இனிமேல்‌ தேவையில்லை. தனித்த நோயுற்ற முதுமகள்‌ 
எவருக்கும்‌ பெருந்தொல்லையே.” கர்ணன்‌ “இந்த 
உளச்சோர்வு உங்களுக்கு ஏன்‌ வந்தது? நானோ 
இளையோரோ மைந்தரோ பிறரோ உங்களுக்கு ஏதேனும்‌ 
பிழை ஆற்றியிருந்தால்‌ அன்னையென அமைந்து 
பொறுத்தருள்க!” என்றான்‌. “அன்னையென்றா? நான்‌ 
எவருக்கு அன்னை? அந்த எண்ணம்‌ எவருக்கு 
இருக்கிறது? நான்‌ அறிவேன்‌. உனக்கும்‌ உன்‌ 
மைந்தருக்கும்‌ இன்று நானே இழிவனைத்திற்கும்‌ 
அடையாளம்‌. நான்‌ இறந்தால்‌ இப்படி ஒருத்தி 
இருந்ததையே அழித்துவிடுவீர்கள்‌. எள்ளும்‌ நீரும்‌ 
எனக்கு எவரும்‌ அளிக்கப்போவதில்லை.” 


“ஏனென்றால்‌ நான்‌ சூதப்பெண்‌... அறிவில்லாதவள்‌. 
குதிரைச்சாணி நாறும்‌ உடல்கொண்டவள்‌. என்‌ 
நாற்றத்தை நான்‌ தொட்டு எடுத்து முலையூட்டி வளர்த்த 
உன்‌ மேலும்‌ உன்‌ கொடிவழியினர்‌ மேலும்‌ சுமத்திச்‌ 
செல்கிறேன்‌...” கர்ணன்‌ அவள்‌ கைகளை அசைத்து “ஏன்‌ 
இந்த வீண்‌ எண்ணங்கள்‌, அன்னையே? உங்கள்‌ 
மைந்தன்‌ என்ற அடையாளத்துடன்‌ அல்லவா எந்த 
அவையிலும்‌ எழுந்து நின்றிருக்கிறேன்‌” என்றான்‌. “என்‌ 
குருதியில்‌ ஒரு மைந்தன்‌ பிறந்திருக்கலாம்‌. அவன்‌ 
எந்நிலையிலும்‌ என்னை கைவிட்டிருக்க மாட்டான்‌. 
எனக்கு அவன்‌ அளிக்கும்‌ அன்னமும்‌ நீரும்‌ 
வந்துசேர்ந்திருக்கும்‌. நீ வந்ததும்‌ நான்‌ செருக்கினேன்‌. 
உன்‌ அழகையும்‌ திறனையும்‌ கண்டு இனி ஒரு மைந்தனே 
வேண்டாம்‌ என விம்மினேன்‌. அதை தெய்வங்கள்‌ 
கேட்டன. என்‌ கருவறையை மூடின.” 


கர்ணன்‌ அவள்‌ கைகளை சிறுகுழவிபோல அசைத்தான்‌. 
ராதை “என்‌ மீட்புக்கான வழிகளை நானே 
மூடிக்கொண்டேன்‌. என்‌ இருளை நானே 
தேடிக்கொண்டேன்‌” என்று விம்மி அழுதாள்‌. 
“அன்னையே...” என கர்ணன்‌ சொல்வதற்குள்‌ 
வாயிலுக்கு அப்பால்‌ நின்றிருந்த அதிரதன்‌ கைநீட்டி 
கூச்சலிட்டபடி உள்ளே வந்தார்‌. “நிறுத்து... 
பேதைச்சொல்லுக்கு ஓர்‌ எல்லை உண்டு...” என்றார்‌. 
“வேண்டுமென்றே சொல்கிறாள்‌. இவளுடைய நோய்‌ 


வெறும்‌ நடிப்பு. இவள்‌ விடும்‌ கண்ணீர்‌ ஏமாற்று. 
இறங்கிச்சென்றால்‌ உடன்வந்து அணைத்து 
ஏற்றிக்கொள்வார்கள்‌ என நம்பும்‌ கீழ்மை இது. அறிவிலா 
முதுபெண்டிர்‌ அனைவரும்‌ செய்வது... அவர்கள்‌ 
இரக்கத்தை நாடி இதை சொல்லத்‌ தொடங்குகிறார்கள்‌. 
நாம்‌ இரங்கும்தோறும்‌ கீழிறங்கிச்‌ செல்வார்கள்‌. எங்கே 
நிறுத்திக்கொள்வதென்றே அறியமாட்டார்கள்‌. ஒரு 
தருணத்தில்‌ இவர்கள்‌ பிறருக்கு துன்பம்‌ மட்டுமே 
அளிப்பவர்களாக மாறுவார்கள்‌. பிறரை 
துன்புறுத்துவதின்‌ உவகையில்‌ திளைப்பார்கள்‌. 
அத்துன்பத்தால்‌ பிறர்கொள்ளும்‌ ஒவ்வாமையை 
தன்மீதான வெறுப்பென எண்ணிக்கொண்டு மேலும்‌ 
துயருறுவார்கள்‌. தன்னை துன்புறுத்தி பிறரையும்‌ 
துன்புறுத்தி துன்பத்தில்‌ திளைத்து இன்பத்தையும்‌ 
நலத்தையும்‌ மறந்தே விடுவார்கள்‌... நீ இவள்‌ சொற்களை 
செவிகொள்ளாதே. இவள்‌ நாவிலெழுந்து பேசுவது 
இவ்வுலகின்‌ நன்மைகள்‌ எதையுமே 
பொறுத்துக்கொள்ளாத கீழ்மைநிறைந்த ஓர்‌ 
இருள்தெய்வம்‌.” 


கர்ணன்‌ “தந்தையே!” என்று சொல்ல நாவெடுப்பதற்குள்‌ 
விசையுடன்‌ ராதை எழுந்து அமர்ந்தாள்‌. வஞ்சமும்‌ 
வெறுப்பும்‌ நிறைந்த ய வ்‌ அதிரதனை நோக்கி 
“எவரிடம்‌ இருள்‌? நான்‌ இருளில்‌ 

தடுமாறிக்கொண்டிருக்கிறேன்‌. என்னை இருளில்‌ 
தள்ளியது நீங்கள்‌. நீங்களும்‌ உங்கள்‌ எடுப்பு மைந்தனும்‌. 
நன்றிகொன்றோர்‌ இறந்தபின்‌ செல்லும்‌ இருள்‌ ஒன்று 
உண்டு என்பார்கள்‌. நன்றி மறக்கப்பட்டோர்‌ 
வாழும்போதே சென்று சேரும்‌ இருள்‌ ஒன்று உண்டு. 

அதில்‌ வாழ்பவள்‌ நான்‌” என்றாள்‌. அவளுடைய நீட்டிய 
கைகள்‌ அதிர்ந்தன. தலை நடுங்கியது. கழுத்துத்தசைகள்‌ 
இழுபட்டு விதிர்க்க வாய்கோணலாகி துடித்தது. 
விழிகளிலிருந்து நீர்‌ வழிய “என்‌ அன்பு 
சிறுமைசெய்யப்பட்டது. என்‌ கொடைகள்‌ அனைத்தும்‌ 
வீணாயின. என்‌ வாழ்க்கையே பொருளிழந்தது” 
என்றாள்‌. 


“தந்தையே” என கர்ணன்‌ எழுந்து தடுக்க முயல அதிரதன்‌ 
அவன்‌ கையை உதறி மூச்சிரைக்க கூச்சலிட்டபடி 
முன்னால்‌ வந்தார்‌. “எவர்‌ நன்றிகொன்றது? எவருக்கு நீ 
என்ன கொடுத்தாய்‌ நன்றி மறப்பதற்கு? ர இ 
பேசிக்கொண்டிருப்பது என்னிடம்‌. உன்னுடன்‌ எழுபது 
ஆண்டுகள்‌ வாழ்ந்தவனிடம்‌. மலடியென்று எத்தனை 


குடிக்கூடல்களில்‌ இருந்து நீ எழுப்பி 
வெளியேற்றப்பட்டிருக்கிறாய்‌! எத்தனை 


மங்கலநிகழ்வுகளில்‌ வெளியே நின்று வெதும்பி 
அழுதிருக்கிறாய்‌. உன்‌ உடன்பிறந்த தங்கையின்‌ 
மணநாளில்‌ நீ வரவேண்டாம்‌ என்று வந்து 
சொல்லிச்சென்றாள்‌ உன்‌ அன்னை. நீ மறந்தாலும்‌ நான்‌ 
மறப்பேனா? உன்‌ தங்கையின்‌ குழவியை நீ 
தொட்டுவிட்டாய்‌ என்பதற்காக உன்னை பிடித்து 
தென்வாயிலினூடாக வெளியே தள்ளினர்‌. கொட்டும்‌ 
மழையில்‌ நீ நின்று அழுதாய்‌. உன்‌ தங்கையும்‌ அவள்‌ 
இல்லத்தாரும்‌ அந்த மகவுக்கு ஏழுவகை புகையிட்டு 
கண்ணேறு கழித்தனர்‌. குடித்தெய்வத்திற்கு கருஞ்சேவல்‌ 
குருதிகொண்டு கொடைமுடித்தனர்‌.” 


வெறிகொண்டு அதிரதன்‌ கூவினார்‌. “சொல்லவா? 
இன்னும்‌ சொல்லவேண்டுமா உனக்கு? உன்‌ தமக்கை 
மகள்‌ கருவுற்றிருந்தபோது உன்‌ விழிபட்டு அவள்‌ ௧௬ 
கலைந்தது என்று அவர்கள்‌ சாணிகரைத்த கலத்தை உன்‌ 
தலைமேல்‌ கொட்டி சிறுமைசெய்யவில்லையா? அவள்‌ 
தந்தை உன்னை அறைந்து வீழ்த்தினார்‌. அவள்‌ 
அன்னை துடைப்பத்தால்‌ உன்னை அழித்து 
வசைச்சொல்‌ கூவினாள்‌. அன்று உன்‌ குடியும்‌ ஊரும்‌ 
வெறுமனே நோக்கிநின்றன. நீ நெஞ்சிலறைந்து 
அழுதபோது ஒருவரும்‌ ஒரு சொல்‌ உரைக்கவில்லை. 
அனைவரும்‌ வாயிலை மூடிக்கொண்டு உள்ளே 
சென்றனர்‌. உன்னை நான்‌ வந்து அணைத்து 
அழைத்துவந்தேன்‌. நீ உயிர்நீக்க விழைந்தாய்‌. நானும்‌ 
உடன்வருவேன்‌ என்றேன்‌. அதைக்‌ கேட்டு என்னை 
தழுவிக்கொண்டு அழுதாய்‌.” 


“பன்னிரு நாட்கள்‌ நாம்‌ உணவும்‌ நீரும்‌ ஒழிந்து இருண்ட 
இல்லத்திற்குள்‌ ஒடுங்கி அழுதுகொண்டிருந்தோம்‌. அதன்‌ 
பின்னர்‌ இங்கே இருந்தால்‌ துயர்பெருகும்‌ என்று 
எண்ணியே ஊரை நீத்துச்‌ சென்றோம்‌. 
யமுனைக்கரையில்‌ என்‌ உறவினர்‌ இல்லத்தில்‌ ஒளிந்து 
என வாழ்ந்தோம்‌. அன்று நம்‌ கைக்கு வந்துசேர்ந்தான்‌ 
இவன்‌. கதிரொளி மிக்க மைந்தன்‌. நீர்கொண்டு வந்த 
செல்வம்‌ தெய்வக்கொடை என்பதனால்‌ நீ ஈன்றதற்கு 
நிகரான அன்னையென்றானாய்‌. உன்‌ கலி அகன்றது. நீ 
பிறவிப்பயன்‌ அடைந்தாய்‌. அன்று இவனை 
நெஞ்சோடணைத்துக்கொண்டு நீ கதறியழுததைக்‌ கண்டு 
நானும்‌ அழுதேன்‌. பன்னிரு நாட்கள்‌ சிரிப்பும்‌ 
அழுகையுமாக பிச்சி போலிருந்தாய்‌. உன்‌ உளம்‌ 
பேதலித்துவிட்டதென்றே எண்ணினேன்‌. 
குடித்தெய்வங்களின்‌ காலடியில்‌ சென்று விழுந்தாய்‌. 
தலையால்‌ கல்பீடத்தை அறைந்து குருதி பெருக்கினாய்‌. 
நள்ளிரவில்‌ துயிலில்‌ எழுந்து அமர்ந்து கூச்சலிட்டு 


நகைத்தாய்‌. நெஞ்சிலறைந்து அழுதாய்‌. உன்னைக்‌ 
கண்டு நானும்‌ பித்தனென்றே இருந்தேன்‌.” 


“அவனை நெஞ்சோடணைத்தபடி உன்‌ தமக்கையின்‌ 
இல்லத்தின்‌ முன்‌ சென்று நின்று அறைகூவினாய்‌. வந்து 
பார்‌, இதோ என்‌ மைந்தன்‌, அவன்‌ அடிப்பொடியை உன்‌ 
தலைமேல்‌ சூடி பிறவிப்பழி தீர்த்துக்கொள்‌ என்று 
கூவினாய்‌. மைந்தனுடன்‌ உன்‌ குலத்தினரின்‌ 
இல்லந்தோறும்‌ சென்றாய்‌. உன்‌ சிறுமையை 
தீர்க்கவந்தவன்‌ இவன்‌. சிறுமைகொண்டவளே, நீ 
அவனுக்கு அளித்ததுதான்‌ என்ன? முலைப்பாலா? அதை 
உன்‌ நெஞ்சில்‌ ஊற்றெடுக்கச்‌ செய்தவனே அவன்‌ 
அல்லவா? தெய்வங்கள்‌ அவனுக்கு அளித்த அமுது அது. 
அவனுக்கு நீ ஊட்டிய கைப்பிடி அன்னத்தையா 
கணக்கெனச்‌ சொல்கிறாய்‌? அவன்‌ வந்தபின்னர்‌ 
அல்லவா உன்‌ அடுப்பில்‌ அன்னம்‌ ஒழியாமலாயிற்று? 
கீழ்மகளே, நீ கொண்டிருக்கும்‌ அனைத்தும்‌ அவன்‌ 
உனக்கு அளித்தது...” அவர்‌ மூச்சிரைக்க குரல்‌ உடைய 
நடுங்கும்‌ கைகளை நீட்டியபடி சொன்னார்‌ “நீயும்‌ நானும்‌ 
அவனுக்கு அளித்தது ஒன்றுமில்லை. நாம்‌ அவனிடம்‌ 
இரந்துபெற்ற இரவலர்‌ மட்டுமே.” 


“அவனுக்கு நாம்‌ அளித்தது எல்லாம்‌ குதிரைச்சூதன்‌ 
என்னும்‌ இழிவைத்தான்‌. இதோ அரசர்கள்‌ அமைந்த 
அவையிலிருந்து அவனை சிறுமைசெய்து எழுப்பி 
அனுப்பியிருக்கிறார்கள்‌. என்‌ மைந்தன்‌ ஆண்மையும்‌ 
ஆற்றலும்‌ அழிந்து களிமகனாக அரண்மனையில்‌ 
அமர்ந்திருக்கிறான்‌ என்ற செய்தி கேட்டு நெஞ்சில்‌ 
பந்தத்தால்‌ சுட்டுக்கொண்டதைப்போல்‌ உணர்ந்தேன்‌. 
இம்மண்ணில்‌ எவரும்‌ என்‌ மைந்தனுக்கு 
என்னைப்போல்‌ தீங்கிழைக்கவில்லை. அவனால்‌ 
அமைந்தது தந்தை எனும்‌ நிலை எனக்கு. செல்வமும்‌ 
மதிப்பும்‌ அவன்‌ அளித்தது. அவனால்‌ பெருகியது என்‌ 
குலம்‌. மாற்றாக நான்‌ அவனுக்கு அளித்தது இழிவை 
மட்டுமே...” என்று அதிரதன்‌ விம்மியழுதார்‌. கர்ணன்‌ 
ஏதோ சொல்லப்போக விருஷசேனன்‌ “வேண்டாம்‌, 
தந்தையே” என மெல்லிய குரலில்‌ அவனை 
நிறுத்தினான்‌. “அவர்கள்‌ சொல்லி முடிக்கட்டும்‌” 
என்றான்‌. 


ராதை அயர்ந்துபோய்‌ நோக்கிக்கொண்டிருந்தாள்‌. அவள்‌ 
கன்னங்களில்‌ இமைமயிர்‌ விழிநீர்‌ உலர்ந்த பிசுக்கில்‌ 
ஓட்டிக்கொண்டிருந்தது. அவர்கள்‌ நடுவே வேறு எவரும்‌ 
அப்போது இல்லை எனத்‌ தோன்றியது. அவர்‌ இருமலும்‌ 
இளைப்புமாக இடைவெளி விட்டபோது அவள்‌ தன்‌ 


சீற்றத்தை திரட்டிக்கொண்டாள்‌. “ஆம்‌, நான்‌ 
அவனிடமிருந்து பெற்றுக்கொண்டேன்‌. ஆனால்‌ 
அவனுக்கு தீங்கிழைக்கவில்லை. தீங்கிழைத்தது எவர்‌? 
அவன்‌ சூதர்பெண்ணை மணம்புரிந்தாகவேண்டும்‌ என 
வலியுறுத்தி உணவொழிந்தது நீங்கள்‌. உங்கள்‌ 
நிலைகண்டு அவனிடம்‌ அதற்குரிய சொல்பெற்றுத்‌ 
தந்தேன்‌. விண்ணில்‌ வாழும்‌ உங்கள்‌ மூதாதையருக்கு 
நீர்க்கடன்‌ கிடைத்தது. எனக்கு என்ன கிடைத்தது? நான்‌ 
எதையும்‌ பெறவில்லை... எச்சில்‌ இலை என இதோ 
வீசப்பட்டுவிட்டேன்‌. இங்கேயே செத்து அழிகிறேன்‌.” 


அதிரதன்‌ தன்னை திரட்டிக்கொண்டார்‌. “என்ன 
கிடைத்தது என்றா கேட்கிறாய்‌? உனக்கு 
அன்னையெனும்‌ இடத்தை அளித்தான்‌. தன்னைப்‌ 
பெற்ற அன்னை என அவைநடுவே மதிப்பை 
அளித்தான்‌. நீ அறிந்திருக்கவேண்டும்‌. அவன்‌ 
விலக்கியதனால்‌ நான்‌ இன்றுவரை சொன்னதில்லை. 
இவன்‌ எவர்‌ என்று அறிவாயா? அஸ்தினபுரியின்‌ பேரரசி 
குந்தியின்‌ மைந்தன்‌. அஸ்தினபுரிக்கும்‌ 
இந்திரப்பிரஸ்தத்திற்கும்‌ அரசனாக வேண்டியவன்‌. 
நூற்றைந்து தம்பியர்‌ சூழ அரியணை அமர்ந்து மும்முடி 
சூடி பாரதவர்ஷத்தை முழுதாளவேண்டியவன்‌. இவன்‌ 
இளமைந்தனாக இருக்கையில்‌ இவன்‌ தாய்மாமன்‌ 
வசுதேவன்‌ இங்கே வந்தார்‌. இவன்‌ தன்னுடன்‌ வந்து 
அஸ்தினபுரியின்‌ அவையில்‌ எழுந்து தான்‌ குந்தியின்‌ 
மைந்தன்‌ என்று அறிவிக்கவேண்டும்‌ என்று சொன்னார்‌. 
அவர்‌ உடனிருந்து அதற்கு சான்று உரைப்பார்‌ என்றார்‌. 
குந்தியால்‌ அதை மறுக்கவியலாது. மறுப்பாரென்றால்‌ 
தன்‌ கொழுநனின்‌ பெயர்சொல்லி அனல்தொட்டு 
ஆணையிடும்படி கோரலாம்‌ என்றார்‌.” 


“அன்று இதோ இந்த நகரில்‌, புரவிகளை நீராட்டும்‌ 
கங்கைப்படித்துறையில்‌ அமர்ந்திருந்தோம்‌. இவன்‌ 
அகவை முதிரா இளைஞன்‌. அவர்‌ எவரென்றும்‌ 
எதன்பொருட்டு தேடிவந்திருக்கிறார்‌ என்றும்‌ நான்‌ 
அன்று அறிந்திருக்கவில்லை. அவர்‌ என்ன சொன்னார்‌ 
என்றும்‌ இவன்‌ என்ன மறுமொழி உரைத்தான்‌ என்றும்‌ 
நான்‌ அறிந்தது மீண்டும்‌ நாற்பதாண்டுகளுக்குப்‌ பின்‌ 
வசுதேவன்‌ தன்‌ நாவால்‌ என்னிடம்‌ உரைத்தபோதுதான்‌. 
அன்று அவர்களை பேசவிட்டு நான்‌ எழுந்து அப்பால்‌ 
சென்றேன்‌. அவர்‌ அவனுக்கு ஏதோ புரவிப்பணியை 
அளிக்க வந்துள்ளார்‌ என்றே எண்ணினேன்‌. 
எவ்வகையிலேனும்‌ அவன்‌ இங்கிருந்து விட்டுச்சென்றால்‌ 
நன்றே என எண்ணிக்கொண்டிருந்தேன்‌.” 


“ஏனென்றால்‌ இங்கே அத்தனை ஷத்ரியர்களையும்‌ தன்‌ 
உயரத்தாலும்‌ அழகாலும்‌ பொறாமைகொள்ளச்‌ 
செய்தான்‌. அவர்களால்‌ சிறுமைசெய்யப்பட்டான்‌. 
அவர்களிடமிருந்து தப்ப மையச்சாலைகளை ஒழிந்து 
சிறுபாதைகளினூடாக நடந்தான்‌. புரவிக்கொட்டில்களில்‌ 
சூதர்களுடனேயே இருந்தான்‌. தேரோட்டவோ நீராடவோ 
பலர்முன்‌ எழுந்ததே இல்லை. ஆயினும்‌ தொடர்ந்து 
வந்தது இழிவு. விலகிப்போ புரவிச்சூதனே என அவனை 
நோக்கி கூவினர்‌ அந்தணர்‌. புரவிச்சாணி நாறுகிறதே 
இவனால்தானா என இளிவரல்‌ கூறினர்‌ காவலர்‌. எழுந்த 
பேருடலைக்‌ குறுக்கி விழிகளை நிலம்நோக்கித்‌ தழைத்து 
அவன்‌ நடப்பதைக்‌ கண்டு நான்‌ விழிநீர்‌ 
வடித்திருக்கிறேன்‌. இன்றுவரை என்‌ மைந்தன்‌ 
விழிசாய்த்து அமர்ந்திருக்கிறான்‌ எனில்‌ அது அன்று 
வந்த பழக்கம்‌.” 


“ஆனால்‌ அவன்‌ தன்‌ தாய்வழி மாமனின்‌ விழிகளை 
நோக்கி சொன்னான்‌. “அஸ்தினபுரியின்‌ அரசியை நான்‌ 
அன்னை எனச்‌ சொன்னால்‌ ராதேயன்‌ அல்லாமல்‌ 

கிவிடுவேன்‌ அல்லவா?” என்று. வசுதேவன்‌ 

கைப்புடன்‌ “ஆம்‌, அவள்‌ உன்னை வளர்த்த அன்னை 
மட்டுமே' என்றார்‌. “நான்‌ ராதையின்‌ மைந்தன்‌. வாழ்நாள்‌ 
முழுமைக்கும்‌ அவ்வாறே. மறைந்தபின்‌ என்‌ 
கொடிவழிக்கும்‌ அவரே பேரன்னை. அவரை துறந்து 
நான்‌ அடையும்‌ அரசும்‌ குடியும்‌ உறவும்‌ புகழும்‌ 
ஏதுமில்லை. தெய்வங்களும்‌ இல்லை' என்றான்‌. அவர்‌ 
அவன்‌ கையைப்பற்றி “மைந்தா, நான்‌ சொல்வதென்ன 
என்று நீ முழுதுணரவில்லை. நான்‌ உனக்களிப்பது 
பாரதவர்ஷத்தின்‌ சக்ரவர்த்தியின்‌ மணிமுடியை. 
வெல்லமுடியாத பெருங்குடியை' என்றார்‌. “என்‌ 
அன்னையைவிட்டு ஒரு மறு எண்ணமில்லை. என்‌ 
தந்தைக்கு மைந்தனாக அல்லாமல்‌ நின்றிருக்கும்‌ அவை 
என ஏதும்‌ எனக்கில்லை' என்றபின்‌ திரும்பிச்சென்றான்‌. 
நான்‌ அவன்‌ பின்னால்‌ சென்று “அவருடன்‌ செல்வதே 
உனக்கு நல்லது, மைந்தா” என்றேன்‌. “உங்களை விட்டு 
எங்கும்‌ செல்லப்போவதில்லை. நான்‌ ராதேயனாகிய 
கர்ணன்‌” என்றான்‌ என்‌ மைந்தன்‌.” 


“அச்செய்தியை என்னிடம்‌ வசுதேவர்‌ மதுமயக்கில்‌ 
சொன்ன அன்று நான்‌ நெஞ்சை ஓங்கி 
அறைந்துகொண்டு அழுதேன்‌. எழுந்தோடி 
குதிரைக்கொட்டிலுக்குள்‌ சென்று புரவிகளின்‌ மேல்‌ 
முகம்புதைத்து கதறினேன்‌. கீழ்மகளே, உன்னை 
விண்ணேற்றும்‌ சொல்‌ அது. உனக்கு தெய்வங்கள்‌ 
அருளிய பேறு. உன்‌ வாழ்வுக்குப்‌ பொருளாகி வந்த 


வேதம்‌. அதை உணரும்‌ உளவிரிவு உனக்கில்லை. 
எனக்குமில்லை அந்த விரிவு. அன்று வில்தேர்‌ களம்‌ 
நடுவே சவுக்குடன்‌ குதிரைச்சாணி நாறும்‌ உடலுடன்‌ 
சென்று நின்று வணங்கிய என்னை நெஞ்சோடணைத்து 
அவன்‌ என்‌ தந்தை என்றான்‌. அக்கணமே நான்‌ 
தேவர்களால்‌ வாழ்த்தப்பட்டேன்‌. அதை உணரவும்‌ என்‌ 
நெஞ்சில்‌ ஒளியிருக்கவில்லை. இப்புவியில்‌ அவன்‌ 
அளித்த கொடையெதையும்‌ எவருமே முழுதுற 
வாங்கிக்கொள்ளவில்லை. இரந்த கையும்‌ a கலமும்‌ 
நிறைந்து வழியவே அவன்‌ அளித்திருக்கிறான்‌. 
அவனுக்கு எவரும்‌ எதையும்‌ அளித்ததில்லை. 
எவரிடமும்‌ கொள்ளும்‌ நிலையில்‌ அவன்‌ இல்லை. 
விண்ணிலூரும்‌ கதிரவனுக்குக்‌ கொடையென எவரும்‌ 
எதையும்‌ அளிக்கவியலாது. நீ அளிக்கும்‌ எதுவும்‌ அவன்‌ 
சுடரனல்‌ வளையத்தைக்‌ கடந்து சென்றணைவதில்லை.” 


அதிரதன்‌ நெஞ்சைப்‌ பற்றியபடி நின்றார்‌. அவர்‌ 
விழுந்துவிடுவார்‌ என்று தோன்றியது. சுவரை பிடித்துக்‌ 
கொண்டு இருமுறை இருமினார்‌. பின்னர்‌ திரும்பி நடந்து 
அகன்றார்‌. ராதையின்‌ உடலில்‌ வலிப்பு வந்தது. வாய்‌ 
இழுபட்டுக்கொள்ள அவள்‌ உடல்‌ விதிர்த்தது. கர்ணன்‌ 
அவள்‌ கைகளை பற்றிக்கொண்டான்‌. சேடி வந்து 
அகிபீனாப்‌ புகையை அவள்‌ மூக்கருகே காட்டினாள்‌. 
“அவ்வப்போது இது எழுகிறது. அவர்களே இதை 
வரவழைத்துக்கொள்கிறார்கள்‌ என்று மருத்துவர்‌ 
சொல்கிறார்கள்‌. ஒவ்வொரு முறை இது வந்து மீண்டதும்‌ 
மேலும்‌ நலிவடைகிறார்கள்‌” என்றாள்‌. ராதை மெல்ல 
உடல்தளர்ந்தாள்‌. முதிய முகம்‌ தசை தொய்ந்து சரிய 
மூச்சொலி எழுந்தது. கர்ணன்‌ பெருமூச்சுடன்‌ 
எழுந்துகொண்டான்‌. 

[108௨261]அதிரதனின்‌ இல்லத்திலிருந்து தன்‌ அரண்மனை 
நோக்கி செல்கையில்‌ தேரில்‌ உடனிருந்த விருஷசேனனும்‌ 
விருஷகேதுவும்‌ கர்ணனிடமிருந்த ஆழ்ந்த அமைதியை 
அறிந்தனர்‌. அவர்கள்‌ ஒருவரை ஒருவர்‌ விழிநோக்கிக்‌ 
கொண்டார்கள்‌. சம்பாபுரியின்‌ தெருக்கள்‌ 
உச்சிவெயிலுக்கு அடங்கி ஓயத்தொடங்கிவிட்டிருந்தன. 
கர்ணனின்‌ தேர்‌ செல்வதை மக்கள்‌ அறிந்ததாகத்‌ 
தெரியவில்லை. எந்த அணியுமில்லாத விரைவுத்தேர்‌ 
அது. அதன்‌ செம்பட்டுத்‌ திரைச்சீ்லைகளை காணநேர்ந்த 
சிலர்‌ உள்ளிருப்பவர்‌ எவர்‌ என நோக்கி அது கர்ணன்‌ 
என அடையாளம்‌ காண்பதற்குள்‌ தேர்‌ அவர்களை 
கடந்துசென்றது. 


அரண்மனையை தேர்‌ சென்றடைந்தபோது கர்ணன்‌ 
பெருமூச்சுடன்‌ ஒன்றும்‌ சொல்லாமல்‌ இறங்கி 
நடைவாயிலை நோக்கி சென்றான்‌. விருஷகேதுவும்‌ 
விருஷசேனனும்‌ இறங்கி நிற்க அவர்களின்‌ உடையின்‌ 
வண்ண அசைவை வெண்பளிங்குச்‌ சுவரில்‌ கண்டு 
கர்ணன்‌ திரும்பி நோக்கினான்‌. அவர்களை எவர்‌ 
என்பதுபோல விழிசுருக்கி பார்ப்பதாகத்‌ தோன்றியது. 
பின்னர்‌ கைவீசி அவர்களை தன்னைத்‌ தொடரும்படி 
ஆணையிட்டுவிட்டு நடந்தான்‌. மெய்யாகவே அவன்‌ 
தன்னை தொடரும்படி ஆணையிட்டானா என்னும்‌ 
ஐயத்துடன்‌ மூத்தவனை விருஷகேது நோக்கினான்‌. 
விருஷசேனன்‌ “செல்க!” என்றபடி நடக்க அவனும்‌ 
தொடர்ந்தான்‌. 


கர்ணன்‌ பட்டம்‌ ஏற்றபின்‌ கட்டிய பெரிய 
அரண்மனையின்‌ நீண்ட இடைநாழி தேவதாரு 
மரத்தாலான தரைகொண்டது. மெழுகு தேய்க்கப்பட்ட 
அப்பரப்பின்மேல்‌ கர்ணனின்‌ வண்ண உடல்தோற்றம்‌ 
நீண்டு சென்றது. விருஷகேது அதை நோக்கியபடி 
நடந்தான்‌. யானைகளுக்குரிய நடை. ஆனால்‌ 
உடல்தசைகளின்‌ அசைவு சிம்மங்களுக்குரியது. தசைகள்‌ 
இயல்பாக தளர்ந்திருப்பவை என்றும்‌, பேராற்றல்‌ 
கொண்டவை என்றும்‌ ஒரே தருணத்தில்‌ 
தோன்றச்செய்பவை. முன்னால்‌ சென்ற விருஷசேனன்‌ 
தந்தையின்‌ இன்னொரு உருவம்‌ எனத்‌ தோன்ற 
விருஷகேது விழிதிகைத்தான்‌. முதிய கர்ணனை இளைய 
கர்ணன்‌ தொடர்ந்து சென்றுகொண்டிருந்தான்‌. 


வலக்கரம்தான்‌. அடிக்கும்போது மட்டுமே அவனுடலில்‌ 
அது பட்டது. இரும்பின்‌ எடைகொண்டிருந்தாலும்‌ அவன்‌ 
அதில்‌ அறிந்தது உயிர்வெம்மையை மட்டுமே. அடிபட்ட 
தசைகள்‌ வீங்கி வலியில்‌ தெறிக்கையில்‌ ஒருநாள்‌ அவன்‌ 
எண்ணிக்கொண்டான்‌, அந்தத்‌ தொடுகையே இன்னும்‌ 
இனியது என. அந்த வீக்கமும்‌ வலியும்‌ நீடிக்கும்வரை 
தமையனின்‌ கை தன்மேலிருப்பதாகவே அவன்‌ 
உணர்ந்தான்‌. 


திரும்பிவந்த பின்னர்‌ அவன்‌ அகம்‌ ஒவ்வொரு கணமும்‌ 
தமையனை கண்காணித்துக்கொண்டே இருந்தது. 
எப்போதும்‌ யானைபோல நிலையற்ற உடலுடன்‌ 
அலையும்‌ கைகால்களுடன்‌ இருப்பவன்‌ கற்சிலைபோல 
அசைவிழந்து நெடுநேரம்‌ அமர்ந்திருக்கக்கூடியவனாக 
கியிருந்தான்‌. அவனிடம்‌ பேசும்போது அவன்‌ விழிகள்‌ 
ரும்பப்பார்க்கவில்லை என்ற உணர்வை துச்சாதனன்‌ 
அடைந்தான்‌. ஆலயக்கருவறையின்‌ தெய்வத்திடம்‌ 
பேசுவதுபோலிருக்கிறது என்று அவன்‌ துச்சலனிடம்‌ 
சொன்னான்‌. மற்றவர்களும்‌ அதைத்தான்‌ 
உணர்ந்துகொண்டிருந்தனர்‌. 


அவர்கள்‌ திரும்பிவந்த அன்றே சகுனி அவர்களை 
வரச்சொல்லி சந்தித்தான்‌. தான்‌ கண்டதென்ன என்பதை 
துச்சாதனன்‌ சொல்ல சகுனி தாடியை நீவியபடி 
கேட்டிருந்தான்‌. “அவர்‌ முன்பிருந்தவர்‌ அல்ல. ஏதோ 
கானகத்தெய்வம்‌ அவர்மேல்‌ கூடியிருக்கிறது” என்றான்‌ 
துச்சாதனன்‌. “அவரது அகம்‌ மட்டும்‌ மாறவில்லை 
மாதுலரே. அவரது உடலும்‌ மாறிவிட்டது. அவர்‌ 
நடந்துசெல்லும்போது பிறிதொருவரின்‌ அசைவுகளைக்‌ 
காண்கிறேன்‌. ஒருமுறை அவரது நிழலைக்‌ கண்டபோது 
அது பிறிதொருவர்‌ என்றே ஒருகணம்‌ எண்ணினேன்‌” 
என்றான்‌ துச்சலன்‌. 


“அவரது நடையில்‌ வந்த மாற்றமென்ன என்று 
நேற்றுதான்‌ அறிந்தேன்‌” என்றான்‌ துச்சாதனன்‌. “படகில்‌ 
கங்கைக்கரையில்‌ இறங்கி சேற்றில்நடந்து தேர்வரை 
சென்றோம்‌. தமையனின்‌ பாதங்கள்‌ படிந்துசென்ற 
தடத்தைக்‌ கண்டேன்‌. முன்பு அவரது நடைத்தடத்தில்‌ 
இடதுபாதம்‌ சற்று வெளியே திரும்பியிருக்கும்‌. 
வலப்பாதம்‌ ஆழமாக பதிந்திருக்கையில்‌ இடப்பாதம்‌ 
சற்று மென்மையாகவே பதிந்திருக்கும்‌. இப்போது அவரது 
இரு பாதங்களும்‌ ஒன்றைப்போல ஒன்று பதிந்திருந்தன. 
ஒரே திசை கொண்டவையாகவும்‌ முற்றிலும்‌ நிகரான 
அழுத்தம்‌ கொண்டவையாகவும்‌ இருந்தன.” 


அவன்‌ தன்‌ முகத்தை ஆடியில்‌ நோக்க விழைந்தான்‌. 
அவன்‌ தன்‌ அன்னையின்‌ தோற்றத்தை 
கொண்டிருந்தான்‌. கர்ணனின்‌ உயரமும்‌ கருநிறமும்‌ 
அவனுக்கு அமையவில்லை. இளமையிலேயே 
அன்னையின்‌ மடியிலிருந்து வளர்ந்தமையால்‌ அவன்‌ 
விற்கலையிலும்‌ வாட்கலையிலும்‌ பயிற்சி 
கொள்ளவில்லை. சேடியராலும்‌ செவிலியராலும்‌ அவன்‌ 
வளர்க்கப்பட்டான்‌. அரண்மனையின்‌ குளிர்ந்து விரிந்த 
அமைதிநிறைந்த மாற்றமின்மையை, மீள மீள ஒன்றே 
நிகழும்‌ வெறுமையை விரும்பினான்‌. இளமையின்‌ 
தனிமை அவனை கற்பனைகளுக்கு கொண்டுசென்றது. 
மொழியை அவன்‌ பற்றிக்கொண்டான்‌. நூல்நவில்வதில்‌ 
ஆர்வம்‌ கொண்டிருந்தான்‌. 

மூத்தவர்களின்‌ எந்தக்‌ களியாட்டிலும்‌ அவன்‌ 
கலந்துகொண்டதில்லை. கர்ணனைப்போலவே 
அணிகள்‌ பூண்டு, அவனைப்போலவே சற்றே தாழ்ந்த 
விழிகளுடன்‌ நீளுடலை சாய்த்து பீடத்தில்‌ 
அமர்ந்திருக்கும்‌ விருஷசேனனையும்‌ அவனுடைய 
மாற்றுரு என்றே தோன்றும்‌ பிற மூத்தவர்களையும்‌ 
பார்க்கையில்‌ அவர்களின்‌ குருதி அல்ல தன்னுடையது 
என்று அவன்‌ உணர்ந்தான்‌. அவர்கள்‌ முழங்கும்‌ ஆழ்ந்த 
குரல்‌ கொண்டிருந்தார்கள்‌. இயல்பாக பேருடல்‌ 
கொண்டவர்களிடமிருக்கும்‌ தளர்வசைவுகள்‌ 
கொண்டவர்களாகவும்‌ பயிற்சி என்றும்‌ 
விளையாட்டென்றும்‌ போரென்றும்‌ எழுகையில்‌ நாண்‌ 
இழுபட்ட வில்‌ என நின்றிருப்பவர்களாகவும்‌ இருந்தனர்‌. 
அங்கர்‌ நான்கு பக்கமும்‌ சூழ்ந்த ஆடிகளில்‌ தன்னை 
நோக்கிக்கொண்டார்‌. மைந்தர்களெனப்‌ 
பெருகிச்சூழ்ந்தார்‌ என பாடினர்‌ சூதர்‌. 


பாண்டவ, கெளரவ மைந்தர்கள்‌ எவருடனும்‌ அவனுக்கு 
அணுக்கத்‌ தொடர்பு இருக்கவில்லை. பாண்டவ 
மைந்தர்களும்‌ கெளரவ மைந்தர்களும்‌ இணைந்தே 
அஸ்தினபுரியிலும்‌ பின்னர்‌ துரோணரின்‌ 
குருநிலையிலும்‌ பயின்றனர்‌. அவன்‌ மூத்தாரும்‌ அங்கே 
பயின்றனர்‌. அஸ்தினபுரிக்கு உரிய அணிக்காட்டில்‌ 
வேட்டையாடினர்‌. கங்கையில்‌ நீர்விளையாடினர்‌. அவன்‌ 
எப்போதும்‌ அகன்றிருந்து நோக்குபவனாகவே 
இருந்தான்‌. அதனால்‌ அவர்களால்‌ அவன்‌ ஏளனம்‌ 
செய்யப்பட்டான்‌. ஆனால்‌ அவன்‌ உடன்பிறந்தார்‌ 
அவனை எப்போதும்‌ சிறுவன்‌ என, அரியவன்‌ என 
எண்ணிப்‌ பேணினர்‌. ஏளனம்‌ இளிவரலாக ஒருபோதும்‌ 
மாறியதில்லை. விருஷசேனன்‌ அவனை தன்‌ மைந்தன்‌ 
என்றே எண்ணினான்‌. அவனைவிட இளையவரான 


சுசேஷணனும்‌ சுதமனும்‌ அவனை இளையவனாகவே 
நடத்தினர்‌. 

அவர்களில்‌ பிரதிவிந்தியனும்‌ யெளதேயனும்‌ மட்டுமே 
அவனுக்கு அணுக்கமானவர்கள்‌. அவர்களும்‌ 
விளையாட்டுக்களில்‌ கலந்துகொள்வதில்லை. 
ஒதுங்கியிருந்து நோக்கி மகிழ்வார்கள்‌. 
அவ்விளையாட்டுக்கள்‌ பற்றிய கருத்துக்களை 
உருவாக்கிக்‌ கொள்வார்கள்‌. அவற்றையே 
சொல்லாடலாக ஆக்கிக்கொண்டு அதில்‌ 
நெடுந்தொலைவு செல்வார்கள்‌. சில தருணங்களில்‌ 
அவர்கள்‌ விளையாடி முடித்து மீண்டு வரும்போதுகூட 
அவர்களின்‌ சொல்லாடல்‌ முடிவுற்றிருக்காது. 
லக்ஷ்மணன்‌ எப்போதுமே இளிவரலாடுவான்‌. உடன்‌ 
துருமசேனனும்‌ சேர்ந்துகொள்வான்‌. சுதசோமனும்‌ 
சர்வதனும்‌ மூத்தோருக்கு துணைநிற்பார்கள்‌. பூசலின்‌ 
எல்லைக்கோடு வரை சென்று சென்று மீளும்‌ ஓர்‌ 
ஆடலாக அது நிகழும்‌. 


அறைவாயிலில்‌ நின்று திரும்பி நோக்கிய கர்ணன்‌ 
விருஷசேனனிடம்‌ “பிற மைந்தரும்‌ உடனே 
வரவேண்டும்‌... அவர்கள்‌ இங்கிருக்கிறார்கள்‌ அல்லவா?” 
என்றான்‌. “ஆம்‌, அனைவருமே அரண்மனையில்தான்‌ 
உள்ளனர்‌. இன்று படைப்புறப்பாடு இருக்கும்‌ 
என்பதனால்‌ இங்கேயே இருக்கவேண்டும்‌ என நான்‌ 

ணையிட்டேன்‌” என்றான்‌ விருஷசேனன்‌. “நன்று, 
அவர்கள்‌ வரட்டும்‌” என்றபின்‌ கர்ணன்‌ உள்ளே 
சென்றான்‌. விருஷசேனன்‌ விருஷகேதுவிடம்‌ “சென்று 
உடன்பிறந்தார்‌ அனைவரையும்‌ வரச்சொல்‌. நான்‌ 
அதுவரை அமைச்சரிடம்‌ 
சொல்லாடிக்கொண்டிருக்கிறேன்‌” என்றான்‌. அருகிருந்த 
அறையிலிருந்து சிவதர்‌ வெளிவந்து விருஷசேனனை 
நோக்கி தலைவணங்கினார்‌. 


விருஷகேது நேராக அமைச்சர்நிலைக்குச்‌ சென்று 
அங்கிருந்த ஏவலர்களிடம்‌ உடன்பிறந்தார்‌ 
அனைவரையும்‌ உடனே அரசரைப்‌ பார்க்கவரும்படி 
ஆணையிட்டு அனுப்பினான்‌. அவன்‌ திரும்பி அங்கே 
சென்றபோது விருஷசேனன்‌ சிவதரிடம்‌ 
பேசிக்கொண்டிருந்தான்‌. அவர்கள்‌ 
சிரித்துக்கொண்டிருப்பதை தொலைவிலேயே அவன்‌ 
கண்டான்‌. அருகணையும்தோறும்‌ அவன்‌ நோக்கு 
கூர்கொள்ள நடை தளர்ந்தது. அவர்கள்‌ 
பேசிக்கொள்வனவற்றில்‌ காதில்‌ விழும்‌ முதல்‌ சொல்லில்‌ 
இருந்து அவ்வுரையாடலை உய்த்தறியவேண்டும்‌ என 


அவன்‌ முடிவு செய்தான்‌. விருஷசேனன்‌ “அவர்கள்‌ 
அறிவதில்லை” என்று சொல்லி திரும்பி நோக்கி 
“வருகிறார்களா?” என்றான்‌. “ஆம்‌” என்றான்‌ 
விருஷகேது. அவனால்‌ உரையாடலை உணர 
முடியவில்லை. 


“அவர்கள்‌ வந்தபின்‌ பேசுவோம்‌” என்றார்‌ சிவதர்‌. 
ஆனால்‌ அவர்கள்‌ பேசிக்கொண்டது உடன்பிறந்தாரைப்‌ 
பற்றி அல்ல என்று விருஷகேதுவுக்கு தோன்றியது. 
அவர்களைப்‌ பற்றி அத்தனை சிரிப்புடன்‌ பேச என்ன 
இருக்கிறது? அவர்கள்‌ ஒவ்வொருவராக 
வரத்தொடங்கினர்‌. திவிபதனும்‌ சத்ருஞ்ஜயனும்‌ 
பிரசேனனும்‌ சேர்ந்து வந்தார்கள்‌. தொடர்ந்து இன்னொரு 
சிறிய குழுவாக சத்யசேனனும்‌ சித்ரசேனனும்‌ 
சுசேஷணனும்‌ வந்தனர்‌. வாழ்த்துச்‌ சொல்‌ ஏதுமின்றி 
அவர்கள்‌ விருஷசேனனை வணங்கி விருஷகேதுவை 
நோக்கி புன்னகை புரிந்தனர்‌. சிவதர்‌ எழுந்து அறைக்குள்‌ 
போய்‌ மீண்டுவந்து “அமைக்கிறார்‌” என்றார்‌. அவர்கள்‌ 
தங்கள்‌ ஆடைகளை சீரமைத்து நீள்மூச்செறிந்தனர்‌. 


விருஷசேனன்‌ உள்ளே செல்ல பின்னர்‌ பிறர்‌ 
தொடர்ந்தனர்‌. அறைக்குள்‌ கர்ணன்‌ மஞ்சத்தில்‌ 
அமர்ந்திருந்தான்‌. அவனுக்கு முன்‌ நான்கு இருக்கைகளே 
இருந்தன. விருஷசேனன்‌ மட்டும்‌ தந்தையை 
வணங்கிவிட்டு ஒன்றில்‌ அமர்ந்தான்‌. மற்றவர்கள்‌ 
வணங்கிவிட்டு கைகட்டி நின்றனர்‌. விருஷகேது 
தந்தையை வணங்கிவிட்டு அவர்களுக்குப்‌ பின்னால்‌ 
நின்றான்‌. அது எப்போதும்‌ அவன்‌ வழக்கம்‌. அவன்‌ 
கர்ணனின்‌ விழிமுன்‌ நிற்பது அரிது. அது 
பொறுப்புகளை ஏற்பதற்கான தயக்கத்தால்தான்‌ என்று 
பிறர்‌ கூறுவதுண்டு. அவன்‌ அவ்வாறு சென்று 
நிற்கையில்‌ நோக்கப்படுபவனாக உணர்ந்தான்‌, 
நோக்குபவனாகவே நின்றிருக்க விழைந்தான்‌. 


கர்ணன்‌ “நான்‌ இன்று மாலை கிளம்புகிறேன்‌. 
வடபுலத்தில்‌ உள்ள சிபிரம்‌ என்னும்‌ கோட்டைக்குச்‌ 
சென்று அங்கே வேட்டையாடுவதாகக்‌ காட்டி தங்கியிருக்க 
திட்டமிட்டிருக்கிறேன்‌. எனக்கு போருக்கான அழைப்பு 
வரும்‌. அப்போது நான்‌ அகன்று இருக்கலாகாது. மேலும்‌ 
இத்தருணத்தில்‌ தொலைவிலிருப்பது என்னை 
தளர்த்துகிறது. எத்தனை அணுக்கமாக இருக்க இயலுமோ 
அத்தனை அணுக விழைகிறேன்‌” என்றான்‌. 
விருஷசேனன்‌ “ஆம்‌, அது நன்று. அதை முன்னரே 
பேசிவிட்டோம்‌” என்றான்‌. கர்ணன்‌ “இதில்‌ எவருக்கேனும்‌ 
மாற்றுச்‌ சொல்‌ உள்ளதா?” என்றான்‌. எவரும்‌ ஒன்றும்‌ 


சொல்லவில்லை. விருஷகேது அவர்களை மாறிமாறி 
நோக்கினான்‌. பின்னர்‌ மெல்ல உடலை அசைத்தான்‌. 


அவனை நோக்கி கர்ணன்‌ திரும்பினான்‌. “தந்தையே, 
சேய்மையை உருவாக்கியவர்கள்‌ அவர்கள்‌. நாம்‌ 
எத்தனை அணுகினாலும்‌ அச்சேய்மை குறைவதில்லை. 
நீங்கள்‌ ஒருபோதும்‌ அணுவிடைகூட அகன்றவருமல்ல” 
என்றான்‌ விருஷகேது. கர்ணன்‌ “ஆம்‌, ஆனால்‌ 
போர்க்களம்‌ நாமறியா விசைகளின்‌ ஆடுகளம்‌. அங்கே 
என்ன நிகழுமென நம்மால்‌ கணிக்க முடியாது. நான்‌ 
அமைக்கப்படுவேன்‌. அமைச்சர்களும்‌ அதையே 
சொல்கிறார்கள்‌. நிமித்திகர்கூற்றும்‌ அதுவே” என்றான்‌. 
விருஷசேனன்‌ சிறு எரிச்சலுடன்‌ விருஷகேதுவை நோக்கி 
திரும்பி “நாம்‌ முடிவெடுத்துவிட்டோம்‌, இளையோனே. நம்‌ 
படைகள்‌ கிளம்ப சித்தமாகவும்‌ உள்ளன. இனி 
இதைப்பற்றி பேசவேண்டியதில்லை” என்றான்‌. 


கர்ணன்‌ புன்னகைத்து “அவன்‌ எந்நிலையிலும்‌ 
பேசவிழைபவன்‌...” என்றபின்‌ விருஷசேனனை நோக்கி 
“இன்று நீ உடனிருந்தாய்‌. தந்தை அன்னையிடம்‌ 
சொன்னதை கேட்டாய்‌” என்றான்‌. “ஆம்‌” என்றான்‌ 
விருஷசேனன்‌. “அச்செய்தியை முன்னரே 
அறிந்திருப்பாய்‌” என்று கர்ணன்‌ சொன்னான்‌. “அது 
உங்கள்‌ இருவரிலும்‌ எந்த விளைவையும்‌ 
உருவாக்கவில்லை என்பதை கண்டேன்‌.” விருஷசேனன்‌ 
புன்னகைத்து “ஆம்‌, முன்னரே அறிவோம்‌. 
அரண்மனையில்‌ சேடியர்‌ நடுவே பூடகமாக பேசப்பட்டு 
வருவது இச்செய்தி. நாங்களனைவரும்‌ சொல்லறியத்‌ 
தொடங்குகையில்‌ அறிவோம்‌. புரியாமல்‌ குழம்பி 
ஒருவாறாகத்‌ தெளிந்து எண்ணி எண்ணி வியந்து 
பின்னர்‌ அவ்வாறே என அமைவோம்‌” என்றான்‌. 
விருஷகேது “இப்போதுதான்‌ அதை நேர்ச்சொல்லாக்கி 
பிறர்‌ செவிகேட்க முன்வைக்கலாமென்னும்‌ எண்ணம்‌ 
வந்தது” என்றான்‌. 


கர்ணன்‌ “அவர்கள்‌ சொன்னது உண்மை என 
என்னிடமிருந்து ஓர்‌ ஒப்புதல்‌ வந்தது உங்களுக்கு” 
என்றான்‌. “ஆம்‌” என்றான்‌ விருஷசேனன்‌. திவிபதன்‌ 
“போருக்குச்‌ செல்வதற்கு முன்‌ எல்லாவற்றையும்‌ 
பேசிவிடும்‌ வழக்கம்‌ உண்டு. தாதை நெடுங்காலமாக 
உளமொதுக்கி வைத்திருந்ததாக அது இருக்கலாம்‌” 
என்றான்‌. கர்ணன்‌ “ஆம்‌, அவரும்‌ நிமித்தநூல்‌ 
நோக்கியிருப்பார்‌, நான்‌ மீள்வேனா என்று” என்றான்‌. 
விருஷசேனன்‌ “எவ்வாறாயினும்‌ 
சொல்லப்படவேண்டியவை சொல்லப்பட்டுவிட்டன” 


என்றான்‌. “ஆம்‌, அதுவும்‌ நன்று என்றே உணர்கிறேன்‌. 
ஆகவேதான்‌ உங்களிடம்‌ பேசத்துணிந்தேன்‌.” அவன்‌ 
சொல்வதற்காக அவர்கள்‌ காத்துநின்றிருந்தனர்‌. 


“ஒரு சூதர்கதை உண்டு. நம்‌ அவையில்‌ முன்பு ஒரு 
தென்னகச்‌ சூதர்‌ அணிச்சொல்‌ என பாடியது. கதிரவன்‌ 
எதையும்‌ பெற்றுக்கொள்வதில்லை. 
மண்ணிலுள்ளவர்களின்‌ வேண்டுதலுக்கு இணங்க தன்‌ 
மைந்தனாகிய என்னை மானுடரிடமிருந்து 
பெற்றுக்கொள்க என ஆணையிட்டு இங்கே 
அனுப்பினான்‌. ஆனால்‌ இங்கு எவராலும்‌ எனக்கு 
எதுவும்‌ அளிக்க இயலவில்லை. நான்‌ எதையும்‌ 
பெற்றுக்கொள்ளாதவனாக விண்மீண்டேன்‌.” கர்ணன்‌ 
புன்னகைத்து “சூதர்களுக்கு எவரிடம்‌ எதை 
பாடவேண்டும்‌ என தெரியும்‌. அவர்களின்‌ 
தோற்றத்தையும்‌ பழக்கத்தையும்‌ கடந்து 
ஆழ்கனவிலிருந்து அவர்களுக்கு உகந்ததை 
கண்டெடுக்கிறார்கள்‌. அதை அவர்கள்‌ முன்‌ 
பாடுகிறார்கள்‌. மகிழ்விப்பதன்‌ கலையை பல்லாயிரம்‌ 
ஆண்டுகளாகப்‌ பயின்றவர்கள்‌” என்றான்‌. 


“அவர்களால்‌ மானுடர்‌ மண்ணில்‌ 
நிலைநிறுத்தப்படுகிறார்கள்‌” என்று விருஷகேது 
சொன்னான்‌. கர்ணன்‌ அவனை நோக்கி “ஆம்‌, இப்போது 
நானும்‌ நீ எண்ணியதையேதான்‌ எண்ணினேன்‌. மானுடர்‌ 
விழைவதை அவர்கள்‌ எனச்சொல்லி 
நிலைநிறுத்துகிறார்கள்‌ எனில்‌ இவர்கள்‌ இங்கே 
நிலைநிறுத்துவது எதை? மானுடர்‌ காணும்‌ 
கனவுகளைத்தானா?” என்றபின்‌ கைவீசி 
அவ்வெண்ணத்தைத்‌ தவிர்த்து “விந்தைதான்‌” என்றான்‌. 
“தந்தையே, கனவுகளையே மெய்யான மானுடர்‌ என்று 
சொல்லவேண்டும்‌. மானுடரின்‌ தோற்றமும்‌ நடத்தையும்‌ 
சொற்களும்‌ அவர்களின்‌ கனவு என்னும்‌ கடலின்‌ 
அலையும்‌ துளியும்‌ துமியும்‌ என்றே சொல்லவேண்டும்‌” 
என்றான்‌ விருஷகேது. 


கர்ணன்‌ நிமிர்ந்து நோக்க “எது உண்மையான 
மானுடனோ அதை அவர்கள்‌ நிலைநிறுத்துகிறார்கள்‌. 
தந்தையே, பெரும்பாலான கனவுகள்‌ வெறும்‌ 
விழைவுகளோ அச்சங்களோதான்‌. விழைவும்‌ அச்சமும்‌ 
அற்ற கனவே அம்மானுடன்‌. இன்று பாரதவர்ஷத்தில்‌ 
மும்முடி சூடிய பேரரசர்கள்‌ பிறர்‌ இருக்கலாம்‌. தங்கள்‌ 
கனவுகளில்‌ அவர்கள்‌ அதை மெய்யாகவே எய்தவில்லை. 
தாங்கள்‌ எய்தியிருக்கிறீர்கள்‌. ஆகவே சூதர்‌ உங்களையே 
மும்முடிசூடிய பேரரசர்‌ என்று சொல்வார்கள்‌” என்றான்‌ 


விருஷகேது. கர்ணன்‌ உரக்க நகைத்து “இசைச்சூதனின்‌ 
நா கொண்டிருக்கிறான்‌, நன்று” என்றான்‌. 


பின்னர்‌ விருஷசேனனிடம்‌ “நான்‌ அச்சூதரின்‌ 
கதையையே என்‌ உள்ளமெனக்‌ கொண்டிருந்தேன்‌ 
என்பதை சொல்லவந்தேன்‌” என்றான்‌. “இங்கிருந்து 
எதையுமே பெற்றுக்கொள்ளலாகாது என நான்‌ 
கருதினேன்‌. எவர்‌ எனக்கு எதையேனும்‌ அளிக்க 
முற்பட்டாலும்‌ அதை பெற்றுக்கொள்ளா தொலைவுக்கு 
அகன்றேன்‌. எந்தையும்‌ அன்னையும்‌ அளித்த அன்பு 
என்னை வந்தடையாத இடத்தில்‌ இருந்தேன்‌. 
அஸ்தினபுரியின்‌ அரசர்‌ எனக்கு இந்நாட்டையும்‌ 
குடியடையாளத்தையும்‌ அளித்தபோது நூறுமடங்கென 
திருப்பிக்கொடுத்து அவரும்‌ அணுகமுடியாதவனானேன்‌. 
அதை ஆணவம்‌ என்று சொல்லலாம்‌. ஆனால்‌ ஒருவகை 
தன்னுணர்வு என்றே சொல்வேன்‌” என்றான்‌. 


“வஞ்சத்தால்‌, கசப்பால்‌ அவ்வண்ணம்‌ இருக்கிறேனா? 
அன்னை என்னை அகற்றியமையால்‌ இனி எவரும்‌ 
எனக்கு எதையும்‌ அளிக்கவேண்டியதில்லை என 
முடிவெடுத்தேனா? நானே உழன்று உழன்று அதை 
வினவிக்கொண்ட காலம்‌ உண்டு. அவ்வாறல்ல என 
இன்று நன்கறிவேன்‌. மெய்யாகவே எனக்கு எவர்மேலும்‌ 
சற்றும்‌ வஞ்சம்‌ இல்லை. என்‌ அன்னையைக்கூட அவர்‌ 
நின்ற இடத்திற்குச்‌ சென்றே புரிந்துகொள்கிறேன்‌. 
ஆகவேதான்‌ அவருடைய தன்மதிப்பு எந்நிலையிலும்‌ 
குலையலாகாது என எண்ணினேன்‌. அன்னை 
பிழையுணர்வும்‌ தனிமையும்‌ கொண்டு உளம்குமைகிறார்‌ 
என நான்‌ அறிவேன்‌. அவர்‌ சற்று இடம்கொடுத்தால்‌ 
சென்று அவரை அணைத்து ஆறுதல்சொல்லி 
அத்துயரிலிருந்து ஆற்றவேண்டும்‌ என்றே உள்ளம்‌ 
எழுகிறது.” 


“நான்‌ எப்போதுமே துயரம்கொண்டவன்‌, தனித்தவன்‌. 
என்னுள்‌ ஓர்‌ ஆற்றாமை கொந்தளித்துக்கொண்டே 
இருக்கிறது. இந்நிலத்தை முழுதும்‌ தழுவி எழுகிறது என்‌ 
உள்ளம்‌. உடனே தன்னுணர்வுகொண்டு சுருங்கி 
உள்ளொடுங்கிக்‌ கொள்கிறது. இவ்விரு 
அலைக்கழிப்புகளிலிருந்து எனக்கு விடுதலை இல்லை” 
என்று கர்ணன்‌ சொன்னான்‌. ”எரிந்துகொண்டே 
இருந்தாகவேண்டியவன்‌ நான்‌ என்கின்றனர்‌ என்‌ நாள்‌ 
நோக்கிய நிமித்திகர்கள்‌. அதை அவர்கள்‌ 
சொல்லச்சொல்ல நான்‌ அதுவே மெய்‌ என 
ஏற்றுக்கொண்டேன்‌. அந்நிலையில்‌ இயல்பாக இருக்கவும்‌ 
பழகிக்கொண்டேன்‌.” அவன்‌ தன்னுள்‌ சென்று 


சுட்டுவிரலைச்‌ சுழித்து காற்றில்‌ எதையோ எழுதி 
அழித்துக்கொண்டிருந்தான்‌. பின்னர்‌ மீண்டு 
நீள்மூச்சுடன்‌ “ஆம்‌” என்றான்‌. 


“தங்களை நாங்கள்‌ நன்கு அறிவோம்‌, தந்தையே” 
என்றான்‌ விருஷகேது. விருஷசேனன்‌ அவனை 
திரும்பிநோக்கி விழிகளை உறுத்தான்‌. ஆனால்‌ 
அத்தருணத்தில்‌ எதையேனும்‌ அப்படி பேசினால்தான்‌ 
கர்ணன்‌ மீள்வான்‌ என விருஷகேது அறிந்திருந்தான்‌. 
“ஆம்‌, என்னை நீங்கள்‌ கூர்ந்து 
நோக்கிக்கொண்டிருக்கிறீர்கள்‌” என்று சொன்ன கர்ணன்‌ 
புன்னகைத்து “அந்நம்பிக்கையில்தான்‌ பேச 
விழைகிறேன்‌” என்றான்‌. பின்னர்‌ விருஷகேதுவிடம்‌ “நீ 
நூல்நவில்பவன்‌. நீ சொல்‌. நான்‌ வள்ளல்‌ என்கிறார்கள்‌. 
தன்னுள்‌ தான்‌ சுழன்று ஓயாது எரிந்துகொண்டிருப்பவன்‌ 
எப்படி கொடைத்திறன்‌ கொள்கிறான்‌?” என்றான்‌. 


“ஒப்புமை என்பது அறிதல்களுக்கான மிகச்சிறந்த வழி. 
அளவைமுறை சென்றடையாத ஆழத்திற்கும்‌ 
நுண்மைக்கும்‌ ஒப்புமை சென்று சேர்ந்துவிடும்‌. 
ஆகவேதான்‌ அறிநெறிகளில்‌ நேர்காட்சி, உய்த்தல்‌, 
முன்னறிவுக்கு பின்‌ அதை வைக்கின்றனர்‌ 
கணாதகெளதம நெறியினர்‌” என்றான்‌. விருஷகேது 
“தந்தையே, தங்களைப்போல நேரடியாக காவியமோ 
அளவையியலோ கற்காதவர்கள்‌ ஒப்புமைகளை எளிய 
அணிவிளையாட்டென்று எண்ணுகிறீர்கள்‌. காவியமும்‌ 
அளவைநூலும்‌ கற்காமலேயே ஒப்புமையின்‌ ஆற்றலை 
இசைச்சூதர்கள்‌ அறிவார்கள்‌. வில்வேதம்‌ கற்காது 
கைத்திறனாலேயே அம்புகளை மலைவேடர்‌ 
அறிந்திருப்பதுபோல” என்றான்‌. 


“உங்களை சூரியனுடன்‌ ஒப்பிடுவதே உங்களை 
அறிவதற்கான மிகச்சிறந்த வழி. வேறெந்த பாதையும்‌ 
உங்களுள்‌ வாழும்‌ மெய்யுருவை வந்தடையாது” என 
விருஷகேது தொடர்ந்தான்‌. “நிமித்திகர்களின்‌ 
அறிதல்முறையும்‌ ஒப்புமைகளால்‌ ஆனதே. 
சூதர்கள்போல்‌ முடிவிலாத ஒப்புமைகளை அவர்கள்‌ 
கையாள்வதில்லை. ராசிக்குறிகள்‌ போன்று நன்கு 
வகுக்கப்பட்டு அனைவருக்கும்‌ பொதுவான 
ஒப்புமைகளை மட்டும்‌ கையாள்கிறார்கள்‌. ஒருவனை 
ஒரு ராசியில்‌ நிறுத்தி அவ்வடையாளங்களினூடாக 
அவனை அறிவதைப்போல்‌ எளிய வழி ஒன்றில்லை. 
அவனை வகுத்துக்கொண்டு, பிறழ்வுகளையும்‌ 
பிசிறுகளையும்‌ குறித்துக்கொண்டு கூர்கொண்டு 
முன்செல்வதே அவனைச்‌ சென்றடைய எளிய வழி. 


அவர்கள்‌ அதை சித்தத்தாலும்‌ கற்பனையாலும்‌ 
கனவாலும்‌ நிகழ்த்திப்‌ பயின்று தலைமுறைகள்தோறும்‌ 
கைமாறி விரித்து கால மடிப்புகளையே பிரித்து நோக்கும்‌ 
ஆற்றல்கொண்டவர்களாக ஆகியிருக்கிறார்கள்‌.” 


“கதிரவனின்‌ அனைத்தியல்புகளும்‌ உங்களுக்கு 
அமைந்துள்ளன. நீங்கள்‌ கதிரவனின்‌ 
மானுடவடிவமென்பதைப்போல்‌ பொருந்தும்‌ வரையறை 
வேறேதுமில்லை” என்றான்‌ விருஷகேது. 
“எரிந்துகொண்டே இருக்கிறீர்கள்‌. அவ்வெரிதலே பிற 
அனைவருக்கும்‌ ஒளியென்றாகிறது. கோடி கைகளால்‌ 
இப்புவியையும்‌ வானையும்‌ 
தழுவிக்கொண்டிருக்கிறீர்கள்‌. அள்ளிக்‌ கொடுக்கிறீர்கள்‌. 
அமுது விளைவிக்கிறீர்கள்‌. சுடரச்‌ செய்கிறீர்கள்‌. 
ஆகவேதான்‌ உங்களை விழியறியும்‌ தெய்வமென 
இங்குளோர்‌ வணங்குகிறார்கள்‌. அது என்றும்‌ 
அவ்வண்ணமே இருக்கும்‌.” 


அவன்‌ சொற்கள்‌ அவன்‌ உடன்பிறந்தாரை 
உணர்வெழுச்சி கொள்ளச்செய்தன. கர்ணனின்‌ 
ர கூர்கொண்டு மின்னணிந்திருந்தன. “ஏன்‌ 
கதிரவன்‌ வள்ளல்‌ ஆகிறான்‌? கதிரோனின்‌ தன்னியல்பு 
ஒன்றினால்தான்‌. தான்‌ நோக்கும்‌, தன்னை நோக்கும்‌ 
எதையும்‌ தானே என்றாக்குகிறான்‌. ஆடிகள்‌ சுடரோன்‌ 
ஆகின்றன. கற்கள்‌, உலோகங்கள்‌, தளிர்கள்‌, மலர்கள்‌ 
அனைத்தும்‌ அவனே என மாறிவிடுகின்றன. கடல்கள்‌, 
ஓடைகள்‌, பனித்துளிகள்‌ அவன்‌ வடிவு கொள்கின்றன. 
இங்கே விளையும்‌ நெற்கதிரும்‌ இன்கனியும்‌ அவன்‌ 
ஒளியே அல்லவா? பொன்னும்‌ மணியும்‌ அவனல்லவா? 
மானுடர்‌ முகத்தில்‌ விழிகளெனத்‌ திகழ்பவை அவனாக 
தானே மாறிய இரு ஊன்குமிழிகள்‌ அல்லவா?” 


“நீங்கள்‌ எவரை நோக்கினாலும்‌ ஒருகணத்தில்‌ இடம்மாறி 
அவரே என ஆவதை கண்டிருக்கிறேன்‌. அவர்களின்‌ 
வலியையும்‌ துயரையும்‌ முழுமையாகவே 
வாங்கிக்கொள்கிறீர்கள்‌. அவர்களின்‌ தனிமையையும்‌ 
சீற்றத்தையும்‌ நீங்கள்‌ அடைகிறீர்கள்‌. மறுபக்கம்‌ 
அவர்கள்‌ நீங்களென்றாகிறார்கள்‌. நிமிர்வும்‌ 
நம்பிக்கையும்‌ கொண்டவர்களாக. உலகை விழிநோக்கும்‌ 
க்க... தந்தையே பெருவள்ளல்கள்‌ 
றருக்கு வழங்குபவர்கள்‌ அல்ல. பிறர்‌ என எண்ணுபவர்‌ 
அளிக்க முடியாது. ஏனென்றால்‌ அவர்கள்‌ பிறரை 
மதிப்பிடுகிறார்கள்‌. அம்மதிப்புக்கு நிகராக 
அளிக்கவேண்டும்‌ என கணக்கிடுகிறார்கள்‌. பிறனில்‌ 
தன்னைக்‌ காண்பவர்‌, பிறர்‌ நோய்‌ தன்நோய்போல்‌ 


நோக்குபவர்‌ மட்டுமே அள்ளிக்கொடுத்து வள்ளலென 
எழுகிறார்கள்‌. அவர்கள்‌ அனைத்தையும்‌ தனக்கே 
அளித்துக்கொள்பவர்கள்‌.” 


“கொடுப்பதனூடாக வள்ளல்கள்‌ நூறுநூறு வடிவுகளில்‌ 
எழுந்து பெற்றுக்கொள்கிறார்கள்‌. தெய்வங்கள்‌ 
கோடிநாவுகளால்‌ தங்களையே பாடிக்கொள்வதுபோல” 
என்றான்‌ விருஷகேது. அவன்‌ குரல்‌ உணர்வெழுச்சியால்‌ 
தாழ்ந்தது. “வெங்கதிரோன்‌ அள்ளி வழங்குவனவற்றை 
அவனுக்கே படைக்கிறோம்‌. தன்‌ ஒளிவிரல்களால்‌ 
தொட்டு வாழ்த்தி கடந்துசெல்கிறான்‌. நீங்கள்‌ 
பிறிதொருவர்‌ அல்ல. உங்கள்‌ உடலை நீங்கள்‌ என 
நீங்கள்‌ எண்ணலாம்‌. உங்கள்‌ உள்ளமே நீங்களெனக்‌ 
கருதலாம்‌. இங்கே உங்களைச்‌ சூழ்ந்துள்ள எங்களுக்கு 
உங்கள்‌ கனவே நீங்கள்‌. நாங்கள்‌ அதை எங்கள்‌ 
கொடிவழியின்‌ நினைவுகளில்‌ அவ்வண்ணமே 
அணையா விளக்கென நிலைநிறுத்துவோம்‌.” 


அறைக்குள்‌ ஆழ்ந்த அமைதி நிலவியது. கர்ணன்‌ 
தலைகுனிந்து அமர்ந்திருந்தான்‌. விருஷசேனன்‌ 
பெருமூச்சுவிட அவ்வொலியில்‌ அனைவரும்‌ 
கலைந்தார்கள்‌. கர்ணன்‌ எழுந்து கைகளை நீட்டி உடலை 
நெளித்தான்‌. அறைக்குள்‌ சில எட்டுகள்‌ நடந்தபின்‌ 
நின்று “நன்று, நான்‌ கேட்கவிருப்பதை இனி 
விரித்துரைக்க இயலாது என்னால்‌. மைந்தரே, நான்‌ 
எவரிடமிருந்தும்‌ பெற்றுக்கொள்ளலாகாதென்று 
எண்ணியவன்‌. கருதாது வழங்கியவன்‌. ஆனால்‌ 
உங்களுக்கு மட்டும்‌ எதையும்‌ வழங்கியதில்லை. 
இவ்வரசை நான்‌ விரிவாக்கவில்லை. என்‌ 
கொடிவழியினருக்கு பேரரசு ஒன்றை 
விட்டுச்செல்லவில்லை” என்றான்‌. அவன்‌ குரல்‌ 
தழைந்தது. “நான்‌ துறந்த அஸ்தினபுரியின்‌ மணிமுடி 
உங்களுக்கும்‌ உரியது” என்றான்‌. 


விருஷசேனனின்‌ தோளைத்‌ தொட்டு “என்னை 
எண்ணாது உங்களை நான்‌ எண்ணியிருந்தேன்‌ என்றால்‌ 
நீ அஸ்தினபுரிக்கு அரசனாகியிருப்பாய்‌. இப்புவியே 
புகழ்பாடும்‌ பேரரசனாகவும்‌ அமர்ந்திருப்பாய்‌” என்றான்‌. 
அப்போது கொள்ளவேண்டிய உணர்வென்ன என்று 
அறியாதவன்போல்‌ அவன்‌ முகம்‌ குழம்பி 
விந்தையானதொரு கசப்புப்புன்னகையை 
அணிந்துகொண்டது. விருஷசேனன்‌ நிமிர்ந்து 
தந்தையை நோக்கி “அவ்வண்ணம்‌ ஒன்றை நான்‌ 
விரும்பினேன்‌ என்றால்‌, ஒரு துளியேனும்‌ அக்கனவு 
என்னுள்‌ இருந்தால்‌ என்‌ பொருட்டு இப்போது உங்கள்‌ 


உள்ளத்தில்‌ தோன்றும்‌ கனிவை நீங்கள்‌ அடைவீர்களா, 
தந்தையே?” என்றான்‌. 


கர்ணன்‌ திகைத்து “அறியேன்‌. ஆனால்‌ இப்போது 
உன்னை தொட்டபோது நீயே நான்‌ என உணர்ந்தேன்‌” 
என்றான்‌. புன்னகைத்து “இதற்கு அப்பால்‌ இப்புவியில்‌ 
மைந்தனாக நான்‌ எதையேனும்‌ விழைவேன்‌ என்று 
எண்ணுகிறீர்களா?” என்றான்‌ விருஷசேனன்‌. கர்ணன்‌ 
நீர்பரவி ஒளிகொண்ட விழிகளுடன்‌ நோக்கி நின்றான்‌. 
“இதோ இவர்‌ நான்‌ என எண்ணி மைந்தன்‌ தந்தையை 
நோக்கி அடையும்‌ பெருமிதம்‌ ஒன்று உண்டு. 
பெருந்தந்தையரை அடைந்த மைந்தருக்கு மட்டுமே 
தெய்வங்கள்‌ அளிக்கும்‌ நற்கொடை அது. கோடியினரில்‌ 
ஒருவருக்கு மட்டுமே அமைவது. அதை அடைந்தவர்கள்‌ 
நாங்கள்‌. அதற்கிணையாக வேறெதை நீங்கள்‌ 
எங்களுக்கு அளிக்கவியலும்‌?” 


உணர்வற்றதென ஒலித்த குரலில்‌, விழிகளில்‌ ஒளி 
கூர்கொண்டிருக்க விருஷசேனன்‌ சொன்னான்‌ “உங்கள்‌ 
உருவை அல்லவா நோக்கி நோக்கி மகிழ்ந்தோம்‌? உங்கள்‌ 
அணிகலன்‌ ஒன்றைக்‌ கண்டாலே விழிநிறைந்து நெஞ்சு 
அதிர்பவர்களாக இருக்கிறோம்‌. அழகோ பெருமையோ 
வெற்றியோ உங்களால்தான்‌ பொருள்பெறும்‌ சொற்கள்‌ 
எங்களுக்கு” என்ற விருஷசேனன்‌ திரும்பி “இங்கிருக்கும்‌ 
என்‌ இளையோர்‌ சொல்க, ஒருநாளேனும்‌ தந்தையின்‌ 
நினைப்பன்றி ஏதேனும்‌ உங்கள்‌ முதல்‌ விழிப்பில்‌ 
உள்ளத்தில்‌ எழுந்துள்ளதா? தந்தையை அன்றி பிற 
எதையேனும்‌ எண்ணி துயில்கொண்டிருக்கிறீர்களா?” 


அவர்கள்‌ விழிகளில்‌ நீருடன்‌ உடல்விம்ம அசையாது 
நின்றனர்‌. “நீங்கள்‌ இப்புவியிலிருந்து எதையும்‌ 
கொள்ளவில்லை, தந்தையே. ஆனால்‌ எங்களிடமிருந்து 
நீங்கள்‌ அவ்வண்ணம்‌ ஒழிய முடியாது. நாங்கள்‌ 
அளிப்பதை நீங்கள்‌ மறுக்கவே இயலாது” என்றான்‌ 
விருஷசேனன்‌. “உங்களுடன்‌ சேர்ந்து சத? 
உங்களுக்காக உயிர்கொடுப்போம்‌. நாம்‌ வென்று மீண்டு 
நாடாண்டால்‌ உங்களுக்கு அன்னமும்‌ நீரும்‌ அளிப்போம்‌. 
உங்களுக்கு கொடுக்கும்‌ நிலையில்‌ இருப்பவர்‌ நாங்கள்‌ 
மட்டுமே. எந்த தந்தையும்‌ மைந்தரிடமிருந்து 
கொள்ளமாட்டேன்‌ என்று சொல்ல இயலாது. அது தெய்வ 

ணை!” என்ற விருஷசேனன்‌ புன்னகைத்து “கொள்க, 
தந்தையே!” என்றான்‌. 


கர்ணன்‌ விழிகளில்‌ நீர்‌ வழிய சிரித்தபடி இரு 
கைகளையும்‌ விரித்தான்‌. விருஷசேனன்‌ எழுந்து 


சகுனி தன்னை அறியாமல்‌ எழுந்துகொண்டான்‌, ஆனால்‌ 
ஏதும்‌ கேட்கவில்லை. துச்சாதனன்‌ “மாதுலரே, அதன்‌ பின்‌ 
இன்று முழுக்க அவரை நான்‌ கூர்ந்து 
பார்த்துக்கொண்டிருந்தேன்‌. அவரில்‌ வந்துள்ள 
மாற்றமென்ன என்று நான்‌ அறிந்துகொண்டேன்‌. அவரது 
இடக்கரம்‌ வலக்கரத்தை விட சற்றே சிறியது. சற்று 
மென்மையானது அது. அவருடலின்‌ இடப்பாதியே 
வலப்பாதியைவிட மென்மையானது. இப்போது அவர்‌ 
துலாத்தட்டில்‌ வைத்துப்பகுத்து செய்ததுபோன்ற 
இருபுறங்களுடன்‌ இருக்கிறார்‌. அவரது இருபக்கங்களும்‌ 
முற்றிலும்‌ ஒன்றே என்று தோன்றுகின்றன. 
வெங்கதிரோன்‌ ஆலயத்தில்‌ இருக்கும்‌ கருவறைச்‌ சிலை 
போல முற்றிலும்‌ சமன்‌ கொண்ட உருவமாக இருக்கிறது 
அவருடல்‌” என்று சொல்லிக்கொண்டே சென்றான்‌. 


அவனால்‌ தன்‌ சொற்களை நிறுத்த முடியவில்லை. “ஆம்‌, 
நான்‌ நூறுமுறை இதை சரிபார்த்துவிட்டேன்‌. எப்போதும்‌ 
நான்‌ தமையனின்‌ வலப்பக்கம்தான்‌ நிற்பேன்‌. என்‌ 
துணையும்‌ தந்தையும்‌ இறையும்‌ ஆன முகம்‌ அங்கே 
தெரியும்‌. அவர்‌ களமிறங்கும்போது மட்டும்‌ இடப்பக்கம்‌ 
செல்வேன்‌. அவரது இடப்பக்கத்தை பேணும்படி 
அன்னை எனக்கு ஆணையிட்டிருக்கிறாள்‌. 
இடப்பக்கத்தில்‌ அவரிடம்‌ தெரிவது என்‌ அன்னையின்‌ 
முகம்‌. ஆனால்‌ இப்போது இருபக்கமும்‌ வலதுமுகமே 
தெரிகிறது...” சகுனியை நோக்கி கைகள்‌ நீட்டி 
துச்சாதனன்‌ சொன்னான்‌ “நான்‌ அஞ்சுகிறேன்‌ மாதுலரே. 
என்‌ தமையன்‌ மேல்‌ ஏறியிருக்கும்‌ அந்தத்‌ தெய்வம்‌ எது? 
அது அவரை எங்கு கொண்டுசெல்கிறது?” 


சகுனி அதற்கு பதிலிறுக்கவில்லை. துச்சாதனன்‌ 
சொன்னான்‌ “இதெல்லாம்‌ என்‌ எண்ணமயக்கு மட்டுமல்ல 
மாதுலரே. நாங்களெல்லோருமே அவர்‌ மாறிவிட்டதை 
உணர்கிறோம்‌. எங்களில்‌ இளையவனாகிய விரஜஸ்‌ கூட 
அதைச்‌ சொன்னான்‌. இன்றுகாலை அரண்மனைக்கு 
வந்ததும்‌ தமையனைப்பார்க்க ஓடிவந்த துச்சளையும்‌ 
அதையே உணர்ந்தாள்‌.” சகுனியின்‌ கண்களில்‌ ஒரு 
மெல்லிய சுருக்கம்‌ நிகழ்ந்தது. “அவள்‌ என்ன 
சொன்னாள்‌?” என்றான்‌. 


“எப்போதும்‌ தமையனுக்கு மிக அண்மையானவள்‌ 
அவள்‌. எங்களில்‌ அவளே தமையனை தானாகத்‌ 
தொட்டுப்பேசுபவள்‌. உடன்பிறந்தாரில்‌ அவளால்‌ 
மட்டுமே தமையனைக்‌ கண்டிக்கவும்‌ மறுக்கவும்‌ முடியும்‌. 
அவளிடம்‌ மட்டுமே தமையன்‌ விழிகளில்‌ நகையுடன்‌ 
நெடுநேரம்‌ உரையாடுவார்‌” என்றான்‌ துச்சலன்‌. “ஆனால்‌ 


அவனை தழுவிக்கொண்டான்‌. மைந்தர்கள்‌ 

அனைவரும்‌ சேர்ந்து தந்தையை தழுவிக்கொண்டார்கள்‌. 

சொற்களில்லாதவர்களாக பொருளில்லாது 

நகைத்தவர்களாக ஒருவரை ஒருவர்‌ தள்ளிவிட்டும்‌ 

ஒருவரோடொருவர்‌ முந்தியும்‌ ஒருவரை ஒருவர்‌ 
தழுவியும்‌ ஒருடலென அங்கே நின்றிருந்தனர்‌. 


முதற்களத்தில்‌ அமர்ந்த சூதரான அஜர்‌ பாடினார்‌. “கூறுக, 
தோழரே! மண்ணுலகு முழுதுமாகப்‌ பரப்பிய அனைத்துக்‌ 
கைகளையும்‌ இழுத்துக்கொண்டு மேற்கே அணையும்‌ 
கதிரவன்‌ துயர்கொண்டிருக்கிறானா மகிழ்கிறானா? 
துயர்போலும்‌ உவகையும்‌ உவகையெனும்‌ துயருமல்லவா 
மானுடன்‌ அடையும்‌ உச்சமென வகுக்கப்பட்டுள்ளது? 
தெய்வங்களை வாழ்த்துக! அவை மானுடரை 
நடிக்கின்றன, அதனூடாக மானுடனை 
அழிவற்றவனாக்குகின்றன. கதிரவனை வாழ்த்துக, 
அவன்‌ கர்ணன்‌ என இப்புவிக்கு இறங்கி வந்தான்‌! ஆம்‌! 
ஆம்‌! ஆம்‌!” 

[।age]அங்கநாட்டு அரசன்‌ கர்ணனின்‌ உடல்‌ கிடந்த 
வட்டத்தைச்‌ சுற்றி அமர்ந்திருந்த பன்னிரண்டு 
சூகர்களில்‌ இரண்டாமவரான காளையர்‌ சொன்னார்‌ 
“தோழரே கேளுங்கள்‌, பதினைந்தாம்‌ நாள்‌ போர்முடிந்த 
அன்று மாலை அஸ்தினபுரியின்‌ அரசர்‌ துரியோதனனின்‌ 
அவைக்கூடலில்‌ அவர்‌ என்றுமிலாத பதற்றத்தையும்‌ 
தளர்வையும்‌ கொண்டிருந்தார்‌. அவரை எப்போதும்‌ 
கூர்ந்துநோக்கிக்‌ கொண்டிருக்கும்‌ வழக்கம்கொண்ட 
துச்சாதனன்‌ அந்தப்‌ பதற்றத்தை தானும்‌ அடைந்தார்‌. 
பீஷ்மரின்‌ படுகளத்திற்குச்‌ சென்றபோது இருந்த 
நிமிர்நடையை அவர்‌ இழந்துவிட்டிருந்தார்‌. அங்கிருந்து 
திரும்பும்போதே “நான்‌ ஓய்வெடுக்கவேண்டும்‌. மதுவுடன்‌ 
ஏவலரை அனுப்பு” என்று துச்சாதனனிடம்‌ சொன்னார்‌.” 


துச்சாதனன்‌ அவைக்கூடத்திற்கு வந்தபோது அங்கே 
கிருபரும்‌ சல்யரும்‌ இருந்தனர்‌. கிருபர்‌ “கர்ணன்‌ 
வந்துகொண்டிருக்கிறான்‌. நாம்‌ முடிவுகளை 
எடுக்கவேண்டியிருக்கிறது” என்றார்‌. துச்சாதனன்‌ 
“முடிவுகளை நாமே எடுப்போம்‌. மூத்தவர்‌ அதற்கான 
உளநிலையில்‌ இல்லை” என்றான்‌. “அணையை 
இடவேண்டியவர்‌ அவர்‌. அவரில்லாது அவை 
கூடமுடியாது” என்றார்‌ சல்யர்‌. கர்ணன்‌ வந்து 
சல்யருக்கும்‌ கிருபருக்கும்‌ தலைவணங்கி முகமன்‌ 
உரைத்து அமர்ந்தான்‌. கிருபர்‌ “அஸ்வத்தாமன்‌ 
தந்தையை எரியூட்டும்பொருட்டு சென்றிருக்கிறார்‌. 
அச்சடங்குகள்‌ முடிந்து அவர்‌ இங்கே வர பொழுது 
பிந்துமென எண்ணுகிறேன்‌. அவர்‌ இல்லாமலேயே 
இன்றைய முடிவுகளை நாம்‌ எடுத்தாகவேண்டும்‌” 
என்றார்‌. 


“ஏன்‌ இன்றிரவே முடிவை எடுத்தாகவேண்டும்‌?” என்று 
துச்சாதனன்‌ கேட்டான்‌. “நாளை முதற்புலரியில்‌ நம்‌ 
படைகள்‌ எழுகையில்‌ போருக்கென உளம்‌ 
அமைந்திருக்கவேண்டும்‌. இன்று அவர்கள்‌ 
துயில்வதற்குள்‌ இங்கே அடுத்த படைத்தலைவர்‌ 
தேர்ந்தெடுக்கப்பட்டு படைசூழ்கை அமைக்கப்படும்‌ 
செய்தி சென்று சேர்ந்திருக்கவேண்டும்‌” என்றார்‌ சல்யர்‌. 
அரசர்‌ உளம்சோர்ந்திருப்பார்‌ என்றும்‌ 
படையெழுவதுகூட நிகழாதாகலாம்‌ என்றும்‌ நம்‌ வீரர்கள்‌ 
எண்ணுவார்கள்‌. இரவில்‌ எஞ்சிய எண்ணமே காலையில்‌ 


முளைக்கிறது... அச்சோர்வுடன்‌ அவர்கள்‌ 
எழுவார்களென்றால்‌ படைசூழ்கையை அமைத்து 
அவர்களை களம்நிற்கச்‌ செய்ய இயலாது.” துச்சாதனன்‌ 
“அவர்களில்‌ பெரும்பாலானவர்கள்‌ 
துயில்கொண்டுவிட்டனர்‌” என்றான்‌. “ஆம்‌, ஆனால்‌ 
இறுதியாகத்‌ துயில்பவரே காலையில்‌ எழுபவர்‌. அவர்கள்‌ 
அறியட்டும்‌ அரசரின்‌ உள்ளத்தை” என்றார்‌ சல்யர்‌. 


“நாம்‌ நம்‌ படையின்‌ தலைவரை தேர்ந்தெடுக்கவேண்டும்‌. 
படைசூழ்கையை இறுதிசெய்யவேண்டும்‌” என்று கிருபர்‌ 
மீண்டும்‌ சொன்னார்‌. “அரசரை அழைத்துவர ஏவலர்‌ 
செல்லட்டும்‌.” துச்சாதனன்‌ “மூத்தவர்‌ முன்னரே 
சொல்லிவிட்டார்‌, அங்கர்‌ படைத்தலைமை கொள்ளட்டும்‌ 
என்று. நம்‌ தரப்பின்‌ முதன்மை வீரர்‌ என்று அங்கரை 
மூத்தவர்‌ சொன்னார்‌. ஒருவேளை இவ்வெற்றி 
அவருக்குரியதென முன்னரே தெய்வங்கள்‌ 
வகுத்திருக்கும்‌ போலும்‌. ஆகவேதான்‌ பீஷ்மரும்‌ 
துரோணரும்‌ களம்பட்டார்கள்‌. அங்கர்‌ கையால்‌ 
பாண்டவர்கள்‌ கொல்லப்படவும்‌ எனக்கு மணிமுடி 
சூட்டப்படவும்‌ ஊழ்‌ பாதை வகுத்துள்ளது என்றார்‌. 
நாமனைவரும்‌ கேட்டது அது” என்றான்‌. “நான்‌ 
வணங்கும்‌ தெய்வங்களே என்னை கையொழிந்தாலும்‌ 
சரி, உளம்‌ சோரப்போவதில்லை. என்‌ தெய்வமே 
வில்லெடுத்து எனக்கெதிராக வந்து நின்றாலும்‌ சரி, களம்‌ 
நில்லாதொழியப்போவதில்லை என்றார்‌ மூத்தவர்‌. 
அவருடைய அச்சொற்களே போதும்‌.” 


சகுனி “அரசர்‌ வரட்டும்‌. அவருடைய சொல்‌ நமக்குத்‌ 
தேவை. இந்த அவையில்‌ அவரும்‌ இருந்தாகவேண்டும்‌” 
என்றார்‌. “அவர்‌...” என்று துச்சாதனன்‌ 
சொல்லத்தொடங்க “அவரில்லாமல்‌ எடுத்த முடிவு என 
எந்நிலையிலும்‌ எவரும்‌ சொல்லலாகாது. நமக்கே 
அவ்வண்ணம்‌ தோன்றுதலும்‌ கூடாது” என்றார்‌ சகுனி. 
துச்சாதனன்‌ மேற்கொண்டு பேசாமல்‌ தலைவணங்கி 
வெளியே சென்று ஏவலனிடம்‌ அரசரை 
அழைத்துவரும்படி ஆணையிட்டுவிட்டு வாயிலிலேயே 
நின்றிருந்தான்‌. துரியோதனன்‌ எந்நிலையில்‌ 
இருக்கிறான்‌ என்பதைப்பற்றி எண்ணிக்கொண்டு 
நின்றிருந்தபோது ஒருகணம்‌ குண்டாசி 
நினைவிலெழுந்தான்‌. எத்தனை அவைகளிலிருந்து 
குண்டாசியை தூக்கிக்கொண்டு சென்று 
வெளியேற்றியிருக்கிறோம்‌ என எண்ணி அவ்வெண்ணம்‌ 
ஏன்‌ வந்தது என தன்னை கடிந்துகொண்டான்‌. 


துரியோதனன்‌ வரும்போதே மூக்கில்‌ வழியுமளவுக்கு மது 


குடித்து நிலையழிந்திருந்தான்‌. தள்ளாடியபடி 
தேரிலிருந்து இறங்கி இரு கைகளையும்‌ வீசியபடி நடந்து 
வந்தான்‌. “ஏன்‌ வழியில்‌ நின்றிருக்கிறாய்‌, அறிவிலி!” என 
காவலனை அறைய கை தூக்கினான்‌. துச்சாதனன்‌ 
“மூத்தவரே” என்றான்‌. “அறிவிலிகள்‌” என்று 
துரியோதனன்‌ வசைபாடினான்‌. புளித்த ஏப்பத்துடன்‌ 
“அனைவரும்‌ அறிவிலிகள்‌... கீழ்மக்கள்‌” என்றான்‌. 
பீடத்தில்‌ சென்று அமர்ந்தபோது அவன்‌ இமைகள்‌ தடித்து 
சரிந்துகொண்டிருந்தன. வாயை இறுக்கி தாடையில்‌ 
பற்கள்‌ நெரிபடும்‌ அசைவு தெரிய சிவந்த விழிகளால்‌ 
அவையை கூர்ந்து நோக்கினான்‌. “அவை கூடிவிட்டது” 
என்று கிருபர்‌ சொன்னபோது “ஆம்‌... அது தெரிகிறது” 
என்று உறுமினான்‌. 


அவன்‌ உடல்‌ மிக வெளிறியிருந்தது. மெல்லிய நடுக்கும்‌ 
தெரிந்தது. வெளித்தெரியாத புண்‌ ஏதேனும்‌ 
அமைந்திருக்குமோ, நோய்‌ கொண்டிருப்பானோ என 
துச்சாதனன்‌ அஞ்சினான்‌. சகுனி தன்‌ காலை இழுத்து 
வந்து இருக்கையில்‌ அமர்ந்ததும்‌ கிருபர்‌ “நாம்‌ 
தொடங்கலாம்‌. இப்போது முறைமையெல்லாம்‌ 
தேவையில்லை. நாம்‌ சிலரே இருக்கிறோம்‌” என்றார்‌. 
“ஆம்‌, மிகச்‌ சிலரே எஞ்சுகிறோம்‌” என்று கூறி 
 அரியோதனன புன்னகைத்தான்‌. பின்னர்‌ திரும்பி 
வாய்மணம்‌ கொண்டுவர கைகளால்‌ ஆணையிட்டான்‌. 
ஏவலன்‌ அப்பால்‌ சென்றதும்‌ அவன்‌ துச்சாதனனை 
நோக்கி புன்னகைத்தான்‌. அறிவின்மை துலங்கிய 
அப்புன்னகை துச்சாதனனை திடுக்கிடச்‌ செய்தது. 
அவன்‌ விழிகளை விலக்கிக்கொண்டான்‌. 


கிருபர்‌ துரியோதனனை நோக்கியபின்‌ “நாம்‌ 
முடிவெடுக்கவேண்டிய பொழுது இது. நமக்கு பேரிழப்பு 
நிகழ்ந்துள்ளது. நம்‌ படைத்தலைவரும்‌ ஆசிரியருமான 
துரோணர்‌ மறைந்துவிட்டார்‌” என்றார்‌. துரியோதனன்‌ 
வாய்மணத்தை கைகளில்‌ வைத்தபடி “என்ன?” 
என்றான்‌. “துரோணரின்‌ மறைவு குறித்து 
சொல்லப்பட்டது” என்றார்‌ கிருபர்‌. “ஆம்‌, ஆசிரியர்‌ 
மறைந்தார்‌... அவர்‌ களம்பட்டார்‌” என்றான்‌ 
துரியோதனன்‌. “அவர்‌ முழு வீரத்தை வெளிப்படுத்தி 
விண்புகுந்தார்‌” என்றார்‌ சல்யர்‌. துரியோதனன்‌ “என்ன 
நிகழ்ந்தது? என்ன நிகழ்ந்தது... விரிவாகக்‌ கூறுங்கள்‌ 
என்ன நிகழ்ந்தது?” என்றான்‌. சற்றே எரிச்சலுடன்‌ 
துச்சாதனன்‌ “மூத்தவரே, என்ன நிகழ்ந்ததென்று 
பலமுறை பலர்‌ கூறிவிட்டனர்‌. மீள மீள அதை கேட்பதில்‌ 
பொருள்‌ இல்லை. இன்றைய போர்‌ முடிந்துவிட்டது. இனி 
நிகழவிருப்பதென்னவென்று நாம்‌ எண்ணவேண்டிய 


தருணம்‌ இது” என்றான்‌. 


துச்சாதனனை பொருளற்ற விழிகளுடன்‌ வெறித்து 
நோக்கிய துரியோதனன்‌ “ஆம்‌, நாம்‌ என்ன 
செய்யவேண்டுமென்பதை இப்போது எண்ணவேண்டும்‌. 
உடனே திட்டங்களை வகுக்க வேண்டும்‌. நாம்‌ 
போருக்கெழுகிறோம்‌. ஒருபோதும்‌ அடிபணிய மாட்டோம்‌” 
என்றான்‌. எழுந்து இரு கைகளையும்‌ விரித்து “என்ன 
நிகழ்ந்தாலும்‌ சரி, தெய்வங்களே நமக்கெதிர்‌ வந்தாலும்‌ 
சரி, நாம்‌ வெல்வோம்‌! நின்று பொருதுவோம்‌! இந்த மண்‌ 
எனக்குரியது! இந்த முடி என்‌ முன்னோர்‌ சூடியது! 
இப்பாரதவர்ஷம்‌ நான்‌ ஆளும்பொருட்டு விரிந்திருப்பது! 
கடல்‌ சூழ்‌ இந்த ஞாலம்‌ என்‌ புகழ்பாடக்‌ காத்திருக்கிறது” 
என்றான்‌. எங்கிருந்து அச்சொற்களை அவன்‌ பெற்றான்‌ 
என்று துச்சாதனன்‌ எண்ணினான்‌. அவை சூதர்களின்‌ 
மொழியில்‌ எழுந்து வந்தவை போலிருந்தன. 
அத்தருணத்தை அவை இளிவரல்‌ நாடகம்போல்‌ 
ஆக்கின. 


“நான்‌ எழுயுகத்தின்‌ மைந்தன்‌! என்‌ தெய்வத்தால்‌ 
வழிகாட்டி அழைத்துச்செல்லப்படவிருப்பவன்‌. 
விழைவொன்றே அறமென்றாகும்‌ கலியுகத்தின்‌ 
தலைவன்‌. என்னை வெல்ல எவராலும்‌ இயலாது. நான்‌ 
இங்கு இன்று மும்முடி சூடிய பேரரசனாகத்‌ திகழ்கிறேன்‌. 
என்றும்‌ என்‌ கொடிவழியினர்‌ நாவிலிருப்பேன்‌. 
சூதர்களின்‌ எண்ணத்தில்‌ இருப்பேன்‌. என்றும்‌ 
அழியாதவன்‌, அக்கதிரவனைப்போல!” அவன்‌ கைகள்‌ 
நிலைத்திருக்க ஒருமுறை விக்கலெடுத்து “ஆம்‌, 
கதிரவனைப்போல. அல்லது வடமலைகளைப்போல” 
என்றான்‌. அச்சொற்களால்‌ மூச்சிளைத்து மீண்டும்‌ 
அமர்ந்து தன்‌ தலையை பற்றிக்கொண்டான்‌. கிருபர்‌ 
அவனுடைய சொல்வதை பொறுமையின்மையுடன்‌ 
நோக்கியபின்‌ “நாம்‌ பேசவேண்டியதை தொடங்குவோம்‌” 
என்றார்‌. “நான்‌ வெற்றியை மட்டுமே ஏற்றுக்கொள்வேன்‌” 
என தலையைப்‌ பிடித்து குனிந்து அமர்ந்தபடி 
துரியோதனன்‌ சொன்னான்‌. எவரும்‌ மறுமொழி 
உரைக்கவில்லை. 


வாயிற்காவலன்‌ வந்து வணங்கி “உத்தரபாஞ்சாலரான 
அஸ்வத்தாமன்‌” என அறிவித்தான்‌. துரியோதனன்‌ 
“அவர்‌ எங்கே?” என்று முனகினான்‌. சகுனி கைகாட்ட 
காவலன்‌ சென்று அஸ்வத்தாமனை உள்ளே 
அனுப்பினான்‌. அஸ்வத்தாமன்‌ துரியோதனனை நோக்கி 
தலைவணங்கிவிட்டு பீடத்தில்‌ அமர்ந்தான்‌. “ஆசிரியர்‌ 
விண்ணேகிவிட்டாரா?” என்றார்‌ சல்யர்‌. அதை 


அவ்வண்ணம்‌ அவர்‌ கேட்டிருக்கலாகாது என 
துச்சாதனன்‌ உணர்ந்தபோதே கிருபர்‌ எரிச்சலுடன்‌ “நாம்‌ 
இங்கே நாளைய போர்சூழ்கையைப்‌ பற்றியும்‌ 
படைத்தலைமை குறித்தும்‌ பேசுவதற்காக 
கூடியிருக்கிறோம்‌” என்றார்‌. அஸ்வத்தாமன்‌ “அவை 
பற்றிய முடிவுகள்‌ எடுக்கப்பட்டுவிட்டன. இறுதிச்சொல்‌ 
எடுப்பது மட்டுமே எஞ்சுகிறது” என்றான்‌. 


துரியோதனன்‌ உள்ளிருந்து எழுந்த எண்ணத்தால்‌ துரட்டி 
குத்தப்பட்ட யானையென திடுக்கிட்டு எழுந்து 
துச்சாதனனிடம்‌ “என்ன நிகழ்ந்தது? எவ்வாறு 
கொல்லப்பட்டார்‌ ஆசிரியர்‌ துரோணர்‌?” என்றான்‌. 
துச்சாதனன்‌ “நாம்‌ இந்த அவை நிகழ்வுகள்‌ என்ன 
என்பதை பார்ப்போம்‌ மூத்தவரே, நமக்கு பொழுதில்லை” 
என்றான்‌. “ஆம்‌, அவை நிகழ்வுகளை நாம்‌ 
பார்க்கவேண்டியுள்ளது. நமக்கு பொழுதில்லை” என்ற 
துரியோதனன்‌ “அங்கரே, அவை நிகழ்வுகள்‌ என்ன? 
அஸ்வத்தாமன்‌ எங்கே?” என்றான்‌. “இங்கிருக்கிறேன்‌” 
என்று அஸ்வத்தாமன்‌ சொன்னான்‌. “சொல்லுங்கள்‌! நாம்‌ 
என்ன செய்யவிருக்கிறோம்‌? நமது படைசூழ்கை என்ன?” 
என்றான்‌ துரியோதனன்‌. அஸ்வத்தாமன்‌ “முதலில்‌ நாம்‌ 
படைத்தலைவரை தேர்ந்தெடுத்தாகவேண்டிய 
இடத்திலிருக்கிறோம்‌, அரசே” என்றான்‌. சல்யர்‌ “ஆம்‌, 
முதலில்‌ அதைப்பற்றிய ஆணை எழுக!” என்றார்‌. 


“நமது படைத்தலைமை துரோணருக்கு உரியதல்லவா? 
வழக்கம்போல்‌ அவர்‌ வழிநடத்தட்டும்‌ நமது படைகளை” 
என்று துரியோதனன்‌ சொன்னான்‌. திரட்டிக்கொண்ட 
பொறுமையுடன்‌ துச்சாதனன்‌ “மூத்தவரே, இன்று மாலை 
துரோணர்‌ களம்பட்டார்‌. அதன்‌ பொருட்டே இங்கு அவை 
கூடியிருக்கிறோம்‌” என்றான்‌. “ஆம்‌, அவர்‌ புகழுடல்‌ 
அடைந்தார்‌. களம்நின்று எதிரிகளை 
முற்றழிக்கப்போகும்‌ தருணத்தில்‌ வஞ்சத்தால்‌ 
கொல்லப்பட்டார்‌. அறிவேன்‌. நாம்‌ என்ன 
செய்யவிருக்கிறோம்‌? ஏன்‌ நாம்‌ இங்கு வெறுமனே 
அமர்ந்திருக்கிறோம்‌? நமது திட்டங்கள்‌ என்ன? 
திட்டங்களை உடனடியாக இங்கு கூறுக! திட்டங்கள்‌ 
மட்டும்‌ போதும்‌, வேறெந்தப்‌ பேச்சும்‌ வேண்டாம்‌” என்று 
துரியோதனன்‌ சொன்னான்‌. சல்யர்‌ ஏதோ சொல்ல முயல 
கைநீட்டி “பேச்சு வேண்டாம்‌... திட்டங்கள்‌... 
போர்த்திட்டங்கள்‌” என்று கூவினான்‌. 


அஸ்வத்தாமன்‌ “அரசே, தாங்கள்‌ உணர்வுகளை அடக்கி 
எங்களை சற்று செவிகூருங்கள்‌. என்‌ படைசூழ்கைத்‌ 
திட்டத்தை நான்‌ இங்கு விளக்குகிறேன்‌. அதற்குமுன்‌ 


நமது படைத்தலைவர்‌ எவரென்று முடிவு செய்ய 
வேண்டியுள்ளது” என்றான்‌. துரியோதனன்‌ சீற்றத்துடன்‌ 
இரு கைகளாலும்‌ இருக்கையின்‌ இரு பிடிகளையும்‌ ஓங்கி 
அறைந்து “நான்‌ படைத்தலைமை கொள்கிறேன்‌! ஆம்‌, 
நானே படை நடத்துகிறேன்‌. நான்‌ எவருக்கு அஞ்ச 
வேண்டும்‌? இப்படைத்தலைமையை நான்‌ கொள்கிறேன்‌! 
அதன்பொருட்டே இக்களம்‌ வந்துள்ளேன்‌” என்று 
கூவினான்‌. எழுந்து இரு கைகளையும்‌ விரித்து 
“தெய்வங்கள்‌ அறிக, சொல்லுங்கள்‌! என்‌ படைகளுக்கு 
சொல்லுங்கள்‌! இனி இப்படைகளை நானே 
நடத்துகிறேன்‌” என்றான்‌. 


சல்யர்‌ “முடிக்குரிய அரசர்கள்‌ நேரடியாக படைத்தலைமை 
கொள்வதில்லை” என்றார்‌. “ஏன்‌? எவர்‌ சொன்னது? இந்த 
மணிமுடியும்‌ நிலமும்‌ எனக்குரியது. இதன்பொருட்டு 
பொருதிநின்றிருக்க எழுந்தவன்‌ நான்‌...” என்றான்‌. “என்‌ 
நிலத்தின்பொருட்டு போரிட எனக்கு எவர்‌ ஒப்புதலும்‌ 
தேவையில்லை.” துச்சாதனன்‌ பெருமூச்சுடன்‌ தன்‌ 
பீடத்தில்‌ அமர்ந்தான்‌. அமர்கையில்‌ அதன்‌ கைப்பிடிமேல்‌ 
கைகளை ஊன்றியதை அவனே விந்தையென 
எண்ணிக்கொண்டான்‌. அவன்‌ உடல்‌ தளர்ந்திருந்தது. 
தசைகளில்‌ ஒரு பகுதி ஏற்கெனவே 
இறந்துவிட்டிருப்பதைப்போலத்‌ தோன்றியது. சல்யர்‌ 
“அரசே, படைத்தலைவன்‌ பொறுமை கொண்டிருக்க 
வேண்டும்‌. எளிய இலக்காக அவன்‌ படைமுகப்பில்‌ 
நின்றிருக்கவும்கூடாது. அவனை நம்பி இருக்கின்றன 
படைகள்‌. அரசன்‌ படைத்தலைவன்‌ ஆகுகையில்‌ 
படைமுகத்தில்‌ அமைதி இழக்கிறான்‌” என்றார்‌. 


“நான்‌ அமைதியிழக்கவில்லை. நான்‌ அறிவேன்‌, நான்‌ 
வென்றே தீர்வேன்‌ என. ஊழ்‌ என்னை எங்கு கொண்டு 
செல்கிறது என்று எனக்குத்‌ தெரியும்‌. ஒவ்வொரு இழப்பும்‌ 
எனது வெற்றியை உறுதி செய்கின்றது. எனது 
வெற்றியின்‌ பெறுமதியென்ன என்று எனக்குச்‌ 
சொல்வதற்கே இவ்விழப்புகள்‌ நிகழ்கின்றன. என்‌ 
உடன்பிறந்தார்‌ இறக்கத்தொடங்குகையிலேயே நான்‌ 
உணர்ந்துவிட்டேன்‌, நான்‌ முற்றிழக்கப்‌ போகிறேன்‌. 
ஒன்று மிஞ்சாது இக்களத்தில்‌ நின்று வெற்றி ஒன்றையே 
தெய்வக்கொடை எனச்‌ சூடுவேன்‌. பிறகு 
அவ்வெற்றியைத்‌ தூக்கி என்‌ தெய்வத்தின்‌ காலடியில்‌ 
வீசி எறிவேன்‌. அவ்வெற்றியும்‌ எனக்கொரு பொருட்டல்ல 
என்று அதனிடம்‌ சொல்வேன்‌. ஆம்‌!” 


துரியோதனன்‌ வெறியுடன்‌ ஓங்கி சிரித்தான்‌. ச என்‌ 
தெய்வம்‌ துணுக்குற வேண்டும்‌. அதன்‌ கண்களில்‌ எவன்‌ 


இவன்‌ என்னும்‌ திகைப்பு எழ வேண்டும்‌. நான்‌ 
செய்வதற்கு எஞ்சியிருப்பது அது ஒன்றே. ஐயமே இல்லை, 
வெற்றி என்னுடையதே. ஆகவே எனக்கு எந்தப்‌ 
பதற்றமும்‌ இல்லை. நான்‌ நிலைகொண்டிருக்கிறேன்‌, 
மலையுச்சியில்‌ அமர்ந்த பெரும்பாறை போலிருக்கிறேன்‌. 
எனக்கு ஐயமில்லை. அமைதி மட்டுமே. விண்‌ தொடும்‌ 
அமைதி மட்டுமே.” 


“சற்று செவி கொள்ளுங்கள்‌, அரசே!” என்று உரத்த 
குரலில்‌ சல்யர்‌ சொல்ல திடுக்கிட்ட துரியோதனன்‌ “ஆம்‌, 
ஆம்‌, செவி கொள்கிறேன்‌” என்றான்‌. இரு கைகளையும்‌ 
கூப்புவதுபோல்‌ நெஞ்சருகே வைத்துக்கொண்டு 
கண்களை மூடி “சொல்லுங்கள்‌, செவிகொள்கிறேன்‌. 
சொல்லுங்கள்‌ முதியோரே, உங்களை எல்லாம்‌ 
நம்பித்தான்‌ இருக்கிறேன்‌” என்றான்‌. “அஸ்வத்தாமன்‌ 
பேசட்டும்‌” என்றபின்‌ சல்யர்‌ அமர்ந்தார்‌. அஸ்வத்தாமன்‌ 
“நாம்‌ நமது படைத்தலைவரை தேர்ந்தெடுக்க வேண்டிய 
நிலையில்‌ இருக்கிறோம்‌” என்று மீண்டும்‌ சொன்னான்‌. 
“படைத்தலைமை கொள்ள இனி தகுதியானவர்‌ அங்கர்‌ 
மட்டுமே.” கிருபர்‌ “மெய்‌, அரசரும்‌ அதை உரைத்துள்ளார்‌” 
என்றார்‌. 


“நமது படைகளின்‌ முதன்மைப்‌ பெருவீரர்‌ எவரென்று 
கேட்டால்‌ நாம்‌ அங்கரைத்தான்‌ சொல்வோம்‌. பயிற்சியால்‌, 
மூப்பினால்‌ பீஷ்மரும்‌ துரோணரும்‌ நமது படையை 
நடத்தினார்கள்‌. இப்போர்‌ தொடங்கவிருக்கும்போது 
உண்மையில்‌ நாம்‌ எண்ணிய படைத்தலைவர்‌ அங்கரே. 
பீஷ்மருக்கும்‌ துரோணருக்கும்‌ மேல்‌ என அவர்‌ வந்து 
படைமுகம்‌ நின்றிருக்க வேண்டாமென்று தயங்கினோம்‌. 
ஷத்ரியர்களின்‌ அச்சத்தையும்‌ தயக்கத்தையும்‌ கருத்தில்‌ 
கொண்டோம்‌. இனி நமக்கு வேறு வழியில்லை. களம்பட்ட 
இருவரும்‌ அவரை வாழ்த்தினார்கள்‌ என்பதை நாம்‌ 
அறிவோம்‌. ஆகவே அங்கர்‌ படைமுகப்புக்குச்‌ செல்வதில்‌ 
எப்பிழையும்‌ இல்லை. அங்கர்‌ படைத்தலைமை 
கொள்ளட்டும்‌” என்று அஸ்வத்தாமன்‌ சொன்னான்‌. 


துச்சாதனன்‌ “ஆம்‌, இனி நமக்கு வேறு வழியில்லை. இனி 
அங்கரே நம்மை காக்க வேண்டும்‌” என்றான்‌. 
துரியோதனன்‌ விழிதிறந்து கர்ணனை பார்த்தான்‌. 
பின்னர்‌ “நான்‌ எவரிடமும்‌ எதையும்‌ கோர 
வேண்டியதில்லை. ஆனால்‌ அங்கர்‌ படைத்தலைமை 
கொள்வாரென்று நினைக்கிறேன்‌. ஏனெனில்‌ அவர்‌ 
என்னை அறிவார்‌” என்றான்‌. கர்ணன்‌ கைதாக்கி “இதில்‌ 
கோருவதற்கும்‌ ஒப்புவதற்கும்‌ ஏதுமில்லை. இயல்பாகவே 
படைத்தலைமை என்னை வந்து சேர்ந்திருக்கிறது. 


படையை நான்‌ நடத்துகிறேன்‌. களம்வென்று அரசருக்கு 
முடியை அளிக்கிறேன்‌. இது என்‌ தெய்வங்கள்‌ மேல்‌ 
ஆணை!” என்றான்‌. 


துரியோதனன்‌ “ஆம்‌, அதுவே நிகழவிருக்கிறது. ஊழின்‌ 
நெறி அது. என்‌ தோழருக்கு நெடுங்காலத்துக்கு முன்‌ நான்‌ 
அங்கநாட்டு மணிமுடியை அளித்தேன்‌. அது எனக்கு 
நானே சூட்டிக்கொண்ட மணிமுடி. இன்று அவர்‌ எனக்கு 
அஸ்தினபுரியின்‌ மணிமுடியை அளிப்பார்‌. அது அவர்‌ 
தனக்கு சூட்டிக்கொள்வது” என்றான்‌. “அவர்‌ வெல்வார்‌. 
வென்றாகவேண்டும்‌. ஏனென்றால்‌ அவர்‌ கதிரோன்‌ 
மைந்தர்‌. கதிரோன்‌ நிலைபிறழ்ந்தால்‌ விண்ணகம்‌ 
அடுக்கு குலையும்‌...” சொல்லிவந்து வேறேதோ எண்ணம்‌ 
ஊடுருவ நிலைகுலைந்து இரு கைகளையும்‌ விரித்தபடி 
உரக்க நகைத்து “இதை நோக்கித்தானா 
வந்துகொண்டிருந்தோம்‌? நாம்‌ நூறு ஆயிரம்‌ வழிகளில்‌ 
முட்டிமோதி இப்போதுதான்‌ கண்டடைந்திருக்கிறோமா? 
இதுதானா? இவ்வளவுதானா?” என்றான்‌. 


“அரசே, சற்று அமருங்கள்‌. இதை நாம்‌ முடிவெடுப்போம்‌” 
என்று அஸ்வத்தாமன்‌ சொன்னான்‌. பின்னர்‌ கர்ணனிடம்‌ 
“அரசாணை எழுந்துவிட்டது. அங்கரே, நீங்கள்‌ 
படைநடத்துகிறீர்கள்‌. நமது படைகளில்‌ சிறு பகுதியே 
எஞ்சியிருக்கிறதென்று அறிவீர்கள்‌. அவை முன்பு 
இருந்ததுபோல பயின்று முற்றும்‌ ஒருங்கமைந்தவையும்‌ 
அல்ல. அடுமனையாளர்களும்‌ ஏவலர்களும் கூட 
படைக்கலமேந்தி உள்ளே வந்திருக்கிறார்கள்‌. 
பெருவில்லவர்களும்‌ முகப்பில்‌ நின்று போரிடும்‌ 
நீள்வேலர்களும்‌ இன்றில்லை. நமது யானைகளும்‌ 
புரவிகளும்‌ பெரும்பகுதி அழிந்துவிட்டிருக்கின்றன. 
எஞ்சியிருப்பவர்களும்‌ நம்பிக்கையிழந்தவர்கள்‌. 
உடைந்த படைக்கலத்துடன்‌ களமிறங்குகிறீர்கள்‌” 
என்றான்‌. 


சல்யர்‌ உரத்த குரலில்‌ “ஆம்‌, ஆனால்‌ மறுபுறமிருக்கும்‌ 
பாண்டவப்‌ படையும்‌ அவ்வாறே உள்ளது. அப்படை 
இன்று நமது படையை விட மூன்றில்‌ ஒன்றே” என்றார்‌. 
“துரோணர்‌ விண்செல்லும்போது பாண்டவப்‌ படையில்‌ 
பெரும்பகுதியை எரித்தும்‌ கொன்றும்‌ இடிமின்னால்‌ 
பொசுக்கியும்‌ அழித்துவிட்டே சென்றிருக்கிறார்‌. நமக்கு 
அவர்‌ அளித்த பெருங்கொடை இது. ஓங்கி அறைந்தால்‌ 
ஒரு நொடியில்‌ நொறுங்கிவிடும்‌ அமைப்பாகவே 
பாண்டவப்‌ படை எனக்குத்‌ தெரிகிறது” என்றார்‌. 
அஸ்வத்தாமன்‌ பேச நாவெடுக்க கையமர்த்தி மேலும்‌ 
சொன்னார்‌ “அவர்களும்‌ அடுமனைச்சூதரையும்‌ 


புரவிச்சூதரையும்‌ போர்வீரர்‌ என திரட்டி 
வைத்திருக்கிறார்கள்‌. சூதர்களின்‌ போர்‌ 
நிகழவிருக்கிறது.” 


துச்சாதனன்‌ சீற்றத்துடன்‌ கைநீட்டி ஏதோ சொல்ல 
எழுந்தபோது துரியோதனன்‌ வாய்திறந்து 
கோட்டுவாயிட்டு “பிறகென்ன? இப்போதே நமது படைகள்‌ 
கிளம்பட்டும்‌. இரவுப்போரெனில்‌ அதுவும்‌ ஆகுக! நாம்‌ 
வென்றாகவேண்டும்‌. வெல்வோம்‌ என்ற என்‌ 
தெய்வத்தின்‌ ஆணையை அருகே கேட்கிறேன்‌” என்றான்‌. 
துச்சாதனன்‌ “அமருங்கள்‌, மூத்தவரே. இதை நாம்‌ பேசி 
முடிப்போம்‌. தாங்கள்‌ சொல்லெடுக்க வேண்டியதில்லை. 
சற்று பொழுதேனும்‌ தாங்கள்‌ அமர்ந்திருங்கள்‌” என்றான்‌. 
துரியோதனன்‌ அமர்ந்து திரும்பி ஏவலனிடம்‌ மது 
கொண்டுவரும்படி கைகாட்டினான்‌. ஏவலன்‌ குனிந்து 
கொண்டு வந்து நீட்டிய யவன மதுவை வாங்கி மும்முறை 
அருந்தி வாயை மேலாடையால்‌ துடைத்தபின்‌ கண்களை 
மூடிக்கொண்டான்‌. அவன்‌ நெற்றியில்‌ நரம்புகள்‌ 
புடைத்து அதிர்ந்தன. கழுத்து அசைந்து தசைகள்‌ இறுகி 
நெகிழ்ந்துகொண்டிருந்தன. 


அஸ்வத்தாமன்‌ “ஆகவே அரசாணைப்படி இது 
முடிவெடுக்கப்பட்டது. அங்கர்‌ படை நடத்துவது 
உறுதியாயிற்று. அங்கருக்கு இப்படை நடத்துவதற்கு 
தேவையென்ன என்பதை இந்த அவையிலே கூறட்டும்‌” 
என்றான்‌. கர்ணன்‌ “தேவையென ஏதுமில்லை. எனது 
தேர்‌, எனது வில்‌, நான்‌ பெற்ற அம்புகள்‌ போதும்‌. 
இக்களத்தில்‌ வெற்றியை ஈட்டி அரசருக்கு அளிக்கிறேன்‌” 
என்றான்‌. “தாங்கள்‌ நாளை அர்ஜுனனை களம்நின்று 
எதிர்க்கப்‌ போகிறீர்கள்‌” என்று அஸ்வத்தாமன்‌ 
சொன்னான்‌. “இக்களவெற்றி இன்றியமையாதது. 
அர்ஜுனன்‌ இறக்காமல்‌, பீமன்‌ களத்தில்‌ சரியாமல்‌ நாம்‌ 
வெற்றியென்னும்‌ சொல்லையே உரைக்க இயலாது” 
என்றான்‌. கர்ணன்‌ “ஆம்‌, நாளை அர்ஜுனனை நான்‌ 
வெல்வேன்‌” என்றான்‌. 


சல்யர்‌ “அதற்கு தேவையென்ன என்று கூறுக! 
ஷத்ரியர்களும்‌ துணைவருவது நன்று. அர்ஜுனன்‌ 
ஷத்ரியன்‌ என்பதை கருத்தில்‌ கொள்க!” என்றார்‌. 
கர்ணன்‌ சல்யரை நோக்கிவிட்டுத்‌ திரும்பி 
அஸ்வத்தாமனிடம்‌ “நான்‌ என்‌ விழியில்‌ நாளை நிகழும்‌ 
போரை ஓட்டிப்பார்க்கிறேன்‌. எனது தேர்‌ நிகரற்றது. 
விஜயம்‌ காண்டீபத்தைவிட ஆற்றலும்‌ வடிவும்‌ 
கொண்டது. எனது அம்புகள்‌ அரியவை. நான்‌ பெற்ற 
பயிற்சி மேலானது. எனது ஆசிரியர்கள்‌ புவியில்‌ 


இன்றுகாலை தமையனைக்‌ கண்டதுமே அவள்‌ திகைத்து 
நின்றுவிட்டாள்‌. அயலவனைக்‌ கண்டதுபோல 
ஆடைதிருத்தி...” என்றதும்‌ சகுனி இடைமறித்து 
“ஓடிவந்ததனால்‌ ஆடைகலைந்திருக்கலாமே?” என்றான்‌. 
“அவள்‌ தன்‌ கூந்தலை மூடிக்கொண்டாள்‌. அவள்‌ 
கண்களை நான்‌ அப்போது கண்டேன்‌” துச்சலன்‌ 
விழிகளை விலக்கிக்கொண்டு சொன்னான்‌. “உம்‌” 
என்றான்‌ சகுனி. 


“அவள்‌ அருகிலேயே செல்லவில்லை மாதுலரே” என்றான்‌ 
துச்சாதனன்‌. “மிகமிக முறைமைசார்ந்த சொற்களில்‌ 
அவரை நலம்‌ உசாவினாள்‌. அவரும்‌ அத்தகைய 
சொற்களையே பேசினார்‌. திரும்பிச்செல்கையில்‌ நான்‌ 
அவளுடன்‌ சென்றேன்‌. தமையனிடம்‌ அவர்‌ எங்கே 
சென்றிருந்தார்‌ என்று கேட்கும்படி சொன்னேன்‌. அவள்‌ 
தமையன்‌ தனக்கு அயலவனைப்போலத்‌ தோன்றுகிறார்‌ 
என்றாள்‌. அவரது விழிகளில்‌ நகை இல்லை என்றாள்‌. 
அத்துடன்‌ அவர்‌ மிக அழகானவராக 
மாறிவிட்டிருப்பதாகச்‌ சொன்னாள்‌.” சகுனி 
தலையசைத்தான்‌. “என்‌ விழிகளிலிருந்து பார்வையை 
விலக்கி இப்போது அவரைக்‌ கண்டால்‌ 
பெண்களெல்லாம்‌ காமுறுவார்கள்‌ என்று 
சொல்லிவிட்டுச்‌ சென்றாள்‌.” 


சகுனி பெருமூச்சுடன்‌ உடலை இருக்கையில்‌ 
சாய்த்துக்கொண்டான்‌. துச்சாதனன்‌ “அவரது அழகு 
மறைந்துவிட்டதென்றே நானும்‌ தம்பியர்‌ அனைவரும்‌ 
எண்ணுகிறோம்‌. ஆனால்‌ அந்தப்புரத்தில்‌ அனைவருமே 
அவர்‌ பேரழகராக ஆகிவிட்டிருப்பதாகச்‌ சொல்கிறார்கள்‌. 
அன்னையர்‌ மாறி மாறி அவரைப்‌ பார்த்து 
மகிழ்கிறார்கள்‌. அரண்மனைச்‌ செவிலியரும்‌ சேடியரும்‌ 
அவரை மறைந்திருந்து நோக்கிச்‌ செல்கிறார்கள்‌. அவரது 
அழகைப்பற்றித்தான்‌ வடக்குமுகத்துக்‌ கொட்டிலிலும்‌ 
மடைநிலையிலும்‌ சூதர்மனைகளிலும்‌ அனைவரும்‌ 
பேசிக்கொள்கிறார்கள்‌ என்று சித்ரகன்‌ சொன்னான்‌” 
என்றான்‌. 


சகுனி ஒரு சொல்லும்‌ பேசாமல்‌ அவர்களை 
திருப்பியனுப்பினான்‌. ரதத்தில்‌ திரும்பும்போது துச்சகன்‌ 
சொன்னான்‌ “நீங்கள்‌ தேவையின்றி அஞுசுகிறீர்கள்‌ 
அண்ணா. மூத்தவர்‌ மேலும்‌ ஆற்றலும்‌ உறுதியும்‌ 
கொண்டிருப்பதாகவே எண்ணுகிறேன்‌. முன்பு 
அவரைப்பார்க்கையில்‌ பாரதவர்ஷம்‌ மீது 
உருண்டிறங்கப்போகும்‌ பெரும்‌ மலைப்பாறை என 
எண்ணுவேன்‌. இன்று அவர்‌ பாரதவர்ஷத்தின்‌ 


நிகரற்றவர்கள்‌. மறுபக்கம்‌ அவன்‌ வில்லுடன்‌ 
நின்றிருக்கிறான்‌. என்னை வந்தடைய விழைந்தவன்‌. 
எனக்கு நிகர்நிற்க இன்றும்‌ இயலாதவன்‌, ஆயினும்‌ 
ஒன்றில்‌ அவன்‌ என்னை விஞ்சியிருக்கிறான்‌. அவன்‌ 
தேரை ஓட்டுபவன்‌ யாதவ கிருஷ்ணன்‌” என்றான்‌. 


“இந்தப்‌ பதினைந்து நாள்‌ போரில்‌ நாம்‌ கண்டது அவன்‌ 
கைத்திறனையே. அவன்‌ எண்ணமென ஓடின புரவிகள்‌. 
அர்ஜுனன்‌ எண்ணுவதற்கு முன்பே அதை அறிந்தான்‌. 
அவன்‌ தேரினூடாக அவன்‌ உள்ளமென்றாகி நின்றான்‌ 
அர்ஜுனன்‌. அவர்களின்‌ இணைப்பினால்‌ அத்தேர்‌ ஓர்‌ 
போர்த்தெய்வம்‌ என்று ஆகி களத்தில்‌ திகழ்ந்தது. 
அவனுக்கு நிகரான தேர்ப்பாகன்‌ என்னிடம்‌ இல்லை 
என்ற குறையை மீண்டும்‌ மீண்டும்‌ களத்தில்‌ 
உணர்ந்துகொண்டிருந்தேன்‌. அதை அவர்களும்‌ 
அறிந்தனர்‌. என்‌ தேர்ப்பாகன்களையே குறிவைத்தனர்‌. 
அவை அறியும்‌, தேர்ப்பாகர்களாக அமர்ந்திருந்த எனது 
உடன்பிறந்தார்‌ அனைவரும்‌ கொல்லப்பட்டனர்‌. நாளை 
போரில்‌ எனக்கு இளைய யாதவனுக்கு இணையான 
தேர்ப்பாகன்‌ தேவை. அவ்வண்ணம்‌ ஒருவர்‌ அமைந்தால்‌ 
வென்றேன்‌ என்றே கொள்க!” என்றான்‌ கர்ணன்‌. 


துச்சாதனன்‌ “இளைய யாதவருக்கு நிகரானவர்‌ என 
எவரும்‌ இங்கு இல்லை” என்றான்‌. அஸ்வத்தாமன்‌ 
அவனை நோக்கி கையமர்த்திவிட்டு “நீங்கள்‌ எவரை 
எண்ணுகிறீர்கள்‌?” என்றான்‌. கர்ணன்‌ “சல்யர்‌ எனக்கு 
பாகனாக வரட்டும்‌. அவர்‌ எல்லாவகையிலும்‌ இளைய 
யாதவனுக்கு நிகரானவர்‌” என்றான்‌. அதை முதலில்‌ 
சல்யர்‌ புரிந்துகொள்ளவில்லை. கிருபர்‌ “சல்யரா?” 
என்றார்‌. “ஆம்‌, அவர்‌ புரவிதேர்வதில்‌ திறனாளர்‌. 
தேர்நுண்மை அறிந்தவர்‌” என்று கர்ணன்‌ சொன்னான்‌. 
சல்யர்‌ ஒருகணத்தில்‌ பற்றிக்கொண்டு ஓங்கி தன்‌ 
கைகளை பீடத்தில்‌ அறைந்தபடி எழுந்தார்‌. “என்ன 
சொல்கிறாய்‌? கிருபரே, இங்கே என்ன பேசப்படுகிறது? 
சூதனுக்கு சூதனாகவா? நான்‌ சூதன்‌ காலடியில்‌ அமர்ந்து 
தேரோட்ட வேண்டுமா? மலைமகன்‌ என்றால்‌ அத்தனை 
இழிவா?” என்று கூவினார்‌. 


“இங்குள்ளோர்‌ உணர்க! நான்‌ எங்கும்‌ 
அடிபணியவில்லை. எவருக்கும்‌ ஏவல்செய்யவுமில்லை. 
பாண்டவர்களுக்கு பெண்‌ கொடுத்த குடியை சார்ந்தவன்‌. 
இன்று விழைந்தாலும்‌ மறுபுறம்‌ சென்று நின்று படை 
நடத்தி உங்களை வெல்லும்‌ ஆற்றல்‌ கொண்டவன்‌. நான்‌ 
அஸ்தினபுரியின்‌ ஷத்ரியப்‌ படைக்கூட்டாளியாகவே 
இங்கே வந்தேன்‌. எனக்கு எவருடைய பாகனாகவும்‌ 


இருக்கவேண்டிய இழிவு இன்னும்‌ அமையவில்லை” 
என்றார்‌. “இளைய யாதவரைவிட குடிமேன்மை எதுவும்‌ 
உங்களுக்கு இல்லை அல்லவா?” என்று அஸ்வத்தாமன்‌ 
சொன்னான்‌. “ஆம்‌! அவன்‌ குடி என்னைவிட 
குறைந்ததே. யார்‌ அவர்கள்‌? கன்றோட்டி வாழ்பவர்கள்‌, 
வளைதடிகொண்டு காடுகளில்‌ அலைபவர்கள்‌. நாங்கள்‌ 
அரசப்பெருங்குடி. செளவீர மணிமுடி எங்கள்‌ குடிக்கு 
வந்து நூறு தலைமுறைகளாகிறது. அன்று அஸ்தினபுரி 
என ஒரு நாடு இருந்ததா? சொல்க!” 


“பால்ஹிகப்‌ படைக்கூட்டை எவரும்‌ குறைத்து 
மதிப்பிடவேண்டாம்‌. நாங்கள்‌ படைதிரட்டிக்‌ 
களம்வென்று நிலம்‌ சேர்க்காமல்‌ இருக்கலாம்‌. எங்கள்‌ 
மலைநகர்கள்‌ சிறியவையாக இருக்கலாம்‌. எங்கள்‌ 
கருவூலங்கள்‌ இன்னும்‌ நிறையாமலிருக்கலாம்‌. ஆனால்‌ 
விரிநிலத்திவிருக்கும்‌ எந்த ஷத்ரியரைவிடவும்‌ ஆற்றலும்‌ 
விசையும்‌ கொண்டவை எங்கள்‌ விற்கள்‌. இங்கிருக்கும்‌ 
எந்த அரசகுடியை விடவும்‌ தொன்மையானது எங்கள்‌ 
குட” என்று சல்யர்‌ கூவினார்‌. “நாம்‌ இங்கு குடிப்பெருமை 
பேச வரவில்லை, மத்ரரே” என்று அஸ்வத்தாமன்‌ 
சொன்னான்‌. “நான்‌ வந்தது அதற்காக மட்டுமே. நான்‌ 
அன்றும்‌ இன்றும்‌ பேசிக்கொண்டிருப்பது அதுவே. அவை 
நடுவே என்‌ குலப்பெருமை நிலைகொள்வது மட்டுமே 
எனக்கு இலக்கு” என்று சல்யர்‌ கூவினார்‌. 


“அவை நிகழட்டும்‌. வெற்று உணர்ச்சிகள்‌ வேண்டாம்‌” 
என்றார்‌ கிருபர்‌. “நீங்களும்‌ இவர்களுடன்தானா? நன்று 
கிருபரே, நன்று. துரோணர்‌ மறைந்ததும்‌ நான்‌ 
தனியனானேன்‌” என்றார்‌ சல்யர்‌. “இந்தச்‌ சூதன்மகன்‌ 
செய்யும்‌ சூழ்ச்சி என்ன என்றறியாதவன்‌ அல்ல நான்‌. 
இவன்‌ உளம்செல்லும்‌ தொலைவை நானும்‌ 
சென்றடைந்தேன்‌. சொல்க, நான்‌ எதன்‌ பொருட்டு 
மலையிறங்கி வந்தேன்‌? எதன்‌ பொருட்டு பாண்டவரை 
உதறி இங்கு சேர்ந்தேன்‌? எனது குடிப்பெருமை இங்கு 
களத்தில்‌ நிறுவப்பட வேண்டும்‌ என்பதற்காக மட்டுமே. 
யாதவருடன்‌ இணைந்தால்‌ நாளை அவர்கள்‌ 
வென்றாலும்‌ எங்கள்‌ குடி யாதவக்குடியுடன்‌ இணைத்து 
பேசப்படும்‌ என்பதற்காகவே ஷத்ரியராகிய 
அஸ்தினபுரியுடன்‌ வந்து இணைந்தேன்‌. ஷத்ரியப்‌ 
பேரவை முன்‌ நாங்கள்‌ என்றென்றும்‌ நிமிர்ந்து 
நின்றிருக்க வேண்டும்‌ என்பதற்காகவே என்‌ 
குருதியையும்‌ தாண்டினேன்‌.” 


“இன்று என்னை இவன்‌ தனக்கு தேர்ப்பாகனாக 
அமர்ந்திருக்கக்‌ கோருகிறான்‌... சூதனுக்குத்‌ 


தேரோட்டியபின்‌ இருநிலம்‌ வென்று அமைந்தாலும்‌ என்‌ 
குடிகளுக்கு இழிவே எஞ்சும்‌ என அறிந்தே அதை 

காருகிறான்‌... நான்‌ என்ன செய்யவேண்டும்‌? சொல்க, 
நான்‌ என்ன செய்யவேண்டும்‌? என்‌ நாவால்‌ இவனை 
சூதன்‌ என இகழ்ந்தேன்‌. அதே நாவால்‌ இவனுக்கு 
வணக்கம்‌ சொல்லவும்‌ இவன்‌ ஆணைப்படி வார்பற்றவும்‌ 
வேண்டும்‌ அல்லவா? இயலாது. அவ்விழிவைச்‌ சூட 
எந்நிலையிலும்‌ என்னால்‌ இயலாது. இதோ எஞ்சிய 
பால்ஹிகர்களுடன்‌ நான்‌ கிளம்புகிறேன்‌. இனி 
இப்போரில்‌ நாங்கள்‌ கலந்துகொள்ள இயலாது” என்ற 
சல்யர்‌ பீடத்தில்‌ கிடந்த தன்‌ மேலாடையை எடுத்து 
தோளிலிட்டபின்‌ வெளியேறினார்‌. 

[[ஙage]துச்சாதனன்‌ திகைப்புடன்‌ எழுந்தான்‌. ஆனால்‌ 
துரியோதனன்‌ சல்யர்‌ வெளியேறியதையே 
நோக்கவில்லை. துச்சாதனன்‌ கிருபரிடம்‌ “நான்‌ சென்று 
அவரை அழைத்துவருகிறேன்‌” என்றான்‌. 
“வேண்டியதில்லை, அவரால்‌ செல்ல இயலாது. வருவார்‌” 
என்றார்‌ கிருபர்‌. அஸ்வத்தாமன்‌ கர்ணனை நோக்கி 
“நீங்கள்‌ அவரில்லாமல்‌ படைமுகம்‌ செல்ல இயலாதா 
என்ன?” என்றான்‌. “அவர்‌ முற்றாக விலகிச்‌ செல்லட்டும்‌. 
அதன்பின்‌ அதைப்பற்றி எண்ணுவோம்‌” என்றான்‌ 
கர்ணன்‌. கிருபர்‌ “அவர்‌ தன்‌ எதிர்ப்பை 
காட்டியாகவேண்டும்‌” என்றார்‌. பின்னர்‌ “முதியவர்களின்‌ 
நடிப்பும்‌ குழவியரின்‌ நடிப்பும்‌ மிக எளிமையானவை” 
என புன்னகை செய்தார்‌. துச்சாதனன்‌ “அவர்‌ 
சீற்றத்துடன்‌ சென்றிருக்கிறார்‌” என்றான்‌. “ஆம்‌, 
அச்சீற்றம்‌ உண்மை...” என்றார்‌ கிருபர்‌. 


துச்சாதனன்‌ அவர்‌ சொன்னதை புரிந்துகொள்ள 
முயன்று விழித்து நிற்க சல்யர்‌ வாயிலில்‌ தோன்றினார்‌. 
“நான்‌ ஒன்றை சொல்லிக்கொண்டு விலகவே வந்தேன்‌. 
நான்‌ இங்கே எவரையும்‌ நம்பி வரவில்லை. அவையில்‌ 
என்‌ தனித்தன்மையும்‌ என்‌ குடியின்‌ பெருமையும்‌ 
காக்கப்படும்‌ என அரசர்‌ அளித்த சொல்லை நம்பியே 
வந்தேன்‌. இங்கே என்னை சிறுமைசெய்பவர்‌, என்‌ குடியை 
பழிப்பவர்‌ அரசரைப்‌ பழித்தவரே ஆவர்‌” என்றார்‌. கிருபர்‌ 
“இங்கே எவரும்‌ உங்கள்‌ குடியை பழிக்கவில்லை” 
என்றார்‌. “நான்‌ அறிவேன்‌, என்ன நிகழ்கிறது என நான்‌ 
அறிவேன்‌” என்று சல்யர்‌ கூவினார்‌. “உங்கள்‌ திட்டங்கள்‌ 
அனைத்தும்‌ எனக்கு தெற்றெனத்‌ தெரிகிறது. 
அதைப்பற்றிப்‌ பேச நான்‌ வரவில்லை. அதைப்பற்றிப்‌ 
பேச என்னிடம்‌ ஒரு சொல்லும்‌ இல்லை.” 


“ஆம்‌, இனி நான்‌ சொல்வதற்கு ஒன்றுமில்லை. ஆனால்‌ 
ஒன்று உணர்க, நாளை அரசர்‌ தன்னுணர்வு கொண்டு 
என்னைப்பற்றி கேட்கையில்‌ என்ன நிகழ்ந்தது என்று 
மெய்யாகச்‌ சொல்லும்‌ பெற்றி உங்களுக்கு 
இருக்கவேண்டும்‌. அது உங்களுக்கு காட்டும்‌ நீங்கள்‌ 
எனக்குச்‌ செய்தது என்ன என்று. இனி நான்‌ ஒன்றும்‌ 
சொல்வதற்கில்லை” என்று சல்யர்‌ மூச்சிரைத்தார்‌. 
“எவரும்‌ எதையும்‌ தனிப்பட்ட உளமோதலாக 
எடுத்துக்கொள்ள வேண்டியதில்லை. இங்கு எவரும்‌ 


தனியர்கள்‌ அல்ல. நாம்‌ அனைவரும்‌ அரசரின்‌ 
பணியிலிருக்கிறோம்‌. இக்களத்தில்‌ வெற்றியை 
ஈட்டவேண்டிய நிலையிலிருக்கிறோம்‌. 
வெற்றுணர்வுகளுக்கு இங்கு இடமில்லை” என்று 
அஸ்வத்தாமன்‌ சொன்னான்‌. 


“இது வெற்றுணர்வல்ல” என்று சல்யர்‌ கூவியபடி மேலும்‌ 
உள்ளே வந்தார்‌. “எதன்பொருட்டு நான்‌ இங்கு வந்தேனோ 
அதையே அழிப்பது இது. ஒருபோதும்‌ இதை நான்‌ ஏற்க 
இயலாது” என்று கைநீட்டினார்‌. “என்ன 
எண்ணியிருக்கிறீர்கள்‌ என்னை? என்னை சூதன்‌ என்று 
அமரச்செய்கிறீர்கள்‌ என்றால்‌ இதுநாள்‌ வரை 
என்னவென்று எண்ணி என்னை 
அவையிலமர்த்தினீர்கள்‌?” துச்சாதனன்‌ “அங்கர்‌ ஓர்‌ 
எண்ணமென்றே உரைத்தார்‌, மத்ரரே. நாம்‌ அதைப்பற்றி 
பேசுவோம்‌ என்றே அதற்குப்‌ பொருள்‌” என்றான்‌. கர்ணன்‌ 
“ஆம்‌, நான்‌ எளிய விழைவாகவே இதை சொன்னேன்‌. 

னால்‌ இவரால்‌ மறுக்கப்பட்டுவிட்ட பின்னர்‌ இதில்‌ 
உறுதி கொள்கிறேன்‌. ஏனென்றால்‌ மறுக்கப்பட்டேன்‌ 
என்பது எனக்கு இழிவு. அவ்விழிவுடன்‌ வில்லேந்தி களம்‌ 
சென்றால்‌ அது என்னை உளம்‌ அழிக்கும்‌. இவர்‌ எனக்கு 
பாகனாக வந்தே ஆகவேண்டும்‌” என்றான்‌. 


“அது நிகழப்போவதில்லை. ஒருநிலையிலும்‌ அது 
நிகழப்போவதில்லை. சூதனுக்குப்‌ பாகனாக எந்த 
மலைமகனும்‌ வரப்போவதில்லை” என்று சல்யர்‌ 
கூச்சலிட்டார்‌. கர்ணன்‌ சுட்டுவிரலால்‌ மீசையைச்‌ 
சுழித்தபடி அவரை தன்‌ சிறிய கூர்விழிகளால்‌ 
நோக்கிக்கொண்டிருந்தான்‌. சல்யர்‌ அவனை நோக்கி 
கைநீட்டி பற்கள்‌ தெரிய முகம்‌ வலிப்புகொள்ள முன்‌ 
சென்றபடி “சூதனே, உன்‌ நோக்கம்‌ என்ன என்று 
தெரிகிறது. என்னை முற்றிலும்‌ வீழ்த்த எண்ணுகிறாய்‌. 
நான்‌ உனக்கு பாகனென களம்சென்றால்‌ மறுபுறம்‌ என்‌ 
மறுமைந்தர்கள்‌ என்னை நோக்கி நகைப்பார்கள்‌ என்று 
அறிந்திருக்கிறாய்‌. அவர்கள்‌ முன்‌ நான்‌ இங்கே 
சூதனென்றே நடத்தப்படுகிறேன்‌ என்று 
காட்டவிழைகிறாய்‌. அவர்களுக்கு என்‌ மீதிருக்கும்‌ 
எஞ்சிய மதிப்பையும்‌ அழிக்கத்‌ திட்டமிடுகிறாய்‌” என்றார்‌. 


“அவர்கள்‌ என்னைக்‌ கொல்வதற்கு இக்கணம்‌ வரை 
தயங்கிக்கொண்டிருக்கிறார்கள்‌. ஏனென்றால்‌ நான்‌ 
இன்றும்‌ அவர்களின்‌ குடிமூத்தவன்‌. தந்தையின்‌ 
இடத்தில்‌ அமர்ந்தவன்‌. என்‌ எதிரில்‌ வில்லெடுத்து 
வருகையில்‌ அவர்கள்‌ கை தளர்வதை பலமுறை 
கண்டிருக்கிறேன்‌. சூதனுக்குப்‌ பாகனாக நான்‌ 


அமர்ந்துவிட்டேன்‌ என்றால்‌ அதன்‌ பின்னர்‌ 
அவர்களுக்கு அத்தயக்கம்‌ இருக்காது. அவர்களில்‌ 
ஒருவனது வில்லால்‌ நான்‌ இறப்பேன்‌ என்று 
எண்ணுகிறாய்‌” என்றார்‌ சல்யர்‌. “தேவையற்ற சொற்கள்‌ 
எதற்கு...” என்று கிருபர்‌ சொல்ல “தேவையானதுதான்‌ 
இது. இவனுக்குத்‌ தேவையானது. ஏனென்றால்‌ இன்று 
இவன்‌ வெறும்‌ சொல்வீரன்‌ என்றும்‌ வீண்‌ 
ஆணவத்தையே வீரம்‌ என முன்வைப்பவன்‌ என்றும்‌ 
அறிந்துள்ளவன்‌ நான்‌ மட்டுமே. பீஷ்மருக்குப்‌ பின்‌ 
அதை அவையிலெழுந்து சொல்பவனாகவும்‌ 
இருக்கிறேன்‌. இவனால்‌ என்னை வெல்ல இயலாது. 
எனவே என்னை சிறுமைசெய்து அழிக்க 
எண்ணுகிறான்‌” என்றார்‌ சல்யர்‌. 


“நான்‌ எண்ண வேண்டிய அனைத்தையுமே நீங்களே 
சொல்லிவிட்டீர்களென்றால்‌ மேலும்‌ எண்ணுவதற்கு 
எனக்கு சொற்கள்‌ இருக்காது” என்று கர்ணன்‌ 
இகழ்ச்சியாக சொன்னான்‌. அதை புரிந்துகொள்ளாமல்‌ 
சல்யர்‌ மீண்டும்‌ “ஒருபோதும்‌ இது நிகழப்போவதில்லை. 
நான்‌ சொல்கிறேன்‌, இவன்‌ படைத்தலைவனாக 
வேண்டிய தேவையும்‌ இல்லை. இப்போரை நான்‌ 
நடத்துகிறேன்‌. என்னால்‌ படைத்தலைமை 
கொள்ளமுடியும்‌. என்‌ வில்திறனால்‌ பாண்டவர்களை 
வென்று இப்போரை முடிக்கவும்‌ என்னால்‌ இயலும்‌. 
துரோணர்‌ தொடங்கிவைத்ததை நான்‌ முடிக்கிறேன்‌. 
அவருக்கு நான்‌ பட்ட கடனை தீர்க்கிறேன்‌. பிறகென்ன?” 
என்று கூவினார்‌. “ஆணை கொடுங்கள்‌! நான்‌ 
படைத்தலைமை ஏற்கிறேன்‌” என்று துரியோதனனை 
நோக்கினார்‌. கைகளில்‌ தலைசாய்த்து வாயிலிருந்து 
எச்சில்‌ வழிய அவன்‌ துயின்றுகொண்டிருப்பதைக்‌ 
கண்டு முகம்‌ சுளித்து திரும்பிக்கொண்டார்‌. 


அஸ்வத்தாமன்‌ “அவ்வாறல்ல மத்ரரே, இத்தருணத்தில்‌ 
போரை நடத்த அங்கரால்‌ மட்டுமே முடியும்‌. தாங்கள்‌ 
வெல்லமுடியும்‌. அதை மறுக்கவில்லை. ஆனால்‌ 
வெல்லமுடியுமென்ற எண்ணத்தை நம்‌ படைகளிடம்‌ 
உருவாக்க அங்கரால்‌ மட்டுமே முடியும்‌. நீங்கள்‌ அடைந்த 
வெற்றிகள்‌ எல்லாம்‌ உங்கள்‌ மலைநாட்டில்‌ நிகழ்ந்தவை. 
அவற்றை நம்‌ படைகள்‌ அறிந்திருக்க வாய்ப்பில்லை. 
அங்கர்‌ அவர்களை நடத்திச்சென்று பாரதவர்ஷத்தின்‌ 
பாதிநிலத்தை ஏற்கெனவே வென்றவர்‌” என்றான்‌. கிருபர்‌ 
“அங்கர்‌ படைத்தலைமை ஏற்பதை முடிவு 
செய்துவிட்டுதான்‌ மேலே பேசிக்கொண்டிருக்கிறோம்‌” 
என்றார்‌. “எனில்‌ இனி நீங்களே பேசுங்கள்‌. இந்த 
அவையில்‌ எனக்கு பணி எதுவும்‌ இல்லை” என்றபின்‌ 


சல்யர்‌ வெளியே நடந்தார்‌. 


துச்சாதனன்‌ பார்த்தபோது இரு கைகளாலும்‌ தலையைப்‌ 
பற்றி குனிந்து இமைகள்‌ சரிந்து வாய்‌ சற்றே கோணலாகி 
நீள்மூச்சொலியுடன்‌ துரியோதனன்‌ அரைத்துயிலில்‌ 
இருந்தான்‌. “மூத்தவரே” என்ற துச்சாதனன்‌ 
துரியோதனனின்‌ காலைத்‌ தொட்டு அசைத்தான்‌. 
விழித்து “என்ன நிகழ்கிறது? யார்‌?” என்றான்‌ 
துரியோதனன்‌. வாயைத்‌ துடைத்துவிட்டு “நாம்‌ 
படைமுகம்‌ செல்லவிருக்கிறோமா?” என்றான்‌. 
“மூத்தவரே, சல்யர்தான்‌ தனக்கு தேர்நடத்த 
வேண்டுமென்று அங்கர்‌ விரும்புகிறார்‌...” என்று 
துச்சாதனன்‌ சொல்வதற்குள்‌ “ஆம்‌, சல்யர்‌ 
தேர்நடத்தட்டும்‌... அதுவே முறை. நாம்‌ வெல்லும்‌ வழி 
அதுவே” என்று துரியோதனன்‌ சொன்னான்‌. 


சல்யர்‌ வாயிலருகே நின்று திரும்பி சீற்றத்துடன்‌ 
“என்னை சூதன்‌ என்று ஆக்க விழைகிறீர்களா? 
சூதனுக்குச்‌ சூதனாக சென்று அமர்ந்த பின்னர்‌ என்‌ 
கொடிவழியினருக்கு நான்‌ அளிக்கும்‌ அடையாளம்‌ 
என்ன? குடிப்பெருமை காக்க மட்டுமே நான்‌ இப்போருக்கு 
வந்தேன்‌. பிறிதொன்றையும்‌ இங்கிருந்து நான்‌ 
அடைவதற்கில்லை. நாளை என்‌ மைந்தர்‌ ஷத்ரிய 
அவையில்‌ நிகரமர்வு கொள்ள 
வேண்டுமென்பதற்கப்பால்‌ நான்‌ எதையும்‌ எண்ணிச்‌ 
சூழவும்‌ இல்லை. இக்களத்தில்‌ அதை இழந்துவிட்டு பின்‌ 
நான்‌ அடைவதுதான்‌ என்ன?” என்றார்‌. “உங்கள்‌ 
வெற்றியும்‌ உங்கள்‌ மணிமுடியும்‌ எனக்கு ஒரு பொருட்டே 
அல்ல. அது என்‌ புரவியில்‌ சூட்டும்‌ கடிவாளத்திற்கு நிகர்‌. 

ம்‌, என்‌ கால்‌ குறடுக்கு நிகர்‌.” அழுத்தமான குரலில்‌ 
“மிகைச்சொற்கள்‌ வேண்டாம்‌, மத்ரரே” என்று 
அஸ்வத்தாமன்‌ சொன்னான்‌. “இப்போரில்‌ வென்றால்‌ 
மட்டுமே உங்களுக்கு பெருமையோ செல்வமோ 
அணுவளவேனும்‌ எஞ்சப்போகிறது. இல்லையேல்‌ நீங்கள்‌ 
ஒரு மலைப்புரவியின்‌ மதிப்புகூட இல்லாதவர்‌ என்று 
உணர்க!” 


சல்யர்‌ திகைப்புடன்‌ வாய்திறந்து நின்றார்‌. “இக்களத்தில்‌ 
நீங்கள்‌ தோற்றால்‌ செளவீர, பால்ஹிக நாடுகளின்‌ 
அரண்களும்‌ களஞ்சியங்களும்‌ பாண்டவர்களால்‌ 
முற்றழிக்கப்படும்‌. அந்நாடுகள்‌ நூறு துண்டுகளாக 
சிதறடிக்கப்பட்டு பாண்டவர்களின்‌ கழ்‌ சிற்றரசுகளாக 
அமையும்‌. ஒருபோதும்‌ அவை கொடிகொண்டு அமரவோ 
கோல்கொண்டு ஆளவோ இயலாது. ஏனென்றால்‌ நீங்கள்‌ 
அவர்களுக்குச்‌ செய்தது நேரடியான நம்பிக்கை வஞ்சகம்‌” 


என்று அஸ்வத்தாமன்‌ சொன்னான்‌. “செளவீர, பால்ஹிக 
நாடுகளை ஆளவிருப்பவர்கள்‌ சிபிநாட்டவர்‌. 
ஏனென்றால்‌ அவர்கள்‌ வென்றவர்களுக்கு 
குருதியுறவுகொண்டவர்கள்‌. ஆளவிருக்கும்‌ 
யுதிஷ்டிரனின்‌ மைந்தர்‌ சைப்யர்‌ என்பதை 
மறக்கவேண்டாம்‌. உங்கள்‌ கொடிவழியினர்‌ சிபிநாட்டுக்‌ 
கொட்டில்களில்‌ புரவி மேய்ப்பதைவிட இப்போது நீங்கள்‌ 
தேர்தெளிப்பதொன்றும்‌ சிறுமை அல்ல.” 


ஒரு கணத்தில்‌ முற்றிலும்‌ தளர்ந்து சல்யர்‌ “ஆம்‌” என்றார்‌. 
முனகல்போல மீண்டும்‌ ஓர்‌ ஒலியெழுப்பி கால்‌ தளர்ந்து 
பீடத்தில்‌ அமர்ந்தார்‌. “நீங்கள்‌ இன்று ஆற்றவேண்டியது 
ஒன்றே. இப்போரில்‌ வெல்ல என்ன செய்யவேண்டும்‌ 
என்பது மட்டும்தான்‌ நம்‌ எவருக்கும்‌ முதன்மைக்‌ கடமை. 
அதை மட்டும்‌ எண்ணுவோம்‌” என்றான்‌ அஸ்வத்தாமன்‌. 
“ஆம்‌, அதைத்தான்‌ நானும்‌ எண்ணுகிறேன்‌” என 
தழைந்த குரலில்‌ சல்யர்‌ சொன்னார்‌. கர்ணன்‌ “நான்‌ 
படை நடத்துகிறேன்‌. தேரிலேறி களமுகம்‌ நின்று 
அர்ஜுனனையும்‌ பீமனையும்‌ வெல்கிறேன்‌. நாளைய 
போருக்குப்‌ பின்‌ எவர்‌ வெல்வதென்ற பேச்சுக்கே 
இடமிருக்காது. ஆனால்‌ இவர்‌ எனக்கு 
தேரோட்டியாகவேண்டும்‌” என்றான்‌. 


சல்யர்‌ அழுகை நிறைந்த முகத்துடன்‌ வெறுமனே 
அவனை பார்த்தார்‌. துரியோதனன்‌ மீண்டும்‌ மெல்லிய 
குறட்டை ஒலியை எழுப்பினான்‌. “மூத்தவரே” என்று 
அவன்‌ காலை அசைத்தான்‌ துச்சாதனன்‌. துரியோதனன்‌ 
விழித்து எழுந்து சல்யரை நோக்கி “மத்ரரே, தாங்கள்‌ 
எனக்கு அளிப்பதற்கு பிறிதொன்றும்‌ இல்லை. இது எனது 
ணை அல்ல, எனது விண்ணப்பம்‌” என்றான்‌. சல்யர்‌ 
தோள்‌ தளர்ந்து “இத்தகைய சொற்களால்‌ என்னை 
அடிமை கொள்கிறீர்கள்‌” என்றார்‌. ஆனால்‌ அவர்‌ முகம்‌ 
தெளிவடைந்தது. “உங்கள்‌ ஆணை எனக்கு 
பொருட்டல்ல, ஆனால்‌ இன்சொற்களை என்னால்‌ 
தட்டமுடியாது என அறிவீர்கள்‌” என்றார்‌. “எனில்‌ இதை 
இறுதிமுடிவு செய்வோம்‌. அங்கர்‌ படைத்தலைமை 
கொள்கிறார்‌. படைமுகப்பில்‌ அவருக்கு சல்யர்‌ 
தேரோட்டுகிறார்‌” என்றான்‌ அஸ்வத்தாமன்‌. 


சல்யர்‌ மீண்டும்‌ விசைகொண்டு எழுந்து தன்‌ 
மேலாடையை எடுத்து அருகிலிருந்த இருக்கையில்‌ ஓங்கி 
வீசி “அவ்வளவுதானே? நீங்கள்‌ தம்‌ நடக்கட்டும்‌. 
நான்‌ என்‌ குடிப்பெருமையை இழக்கிறேன்‌. என்‌ 
ஆணவத்தை அழித்துக்கொள்கிறேன்‌. இச்சூதனுக்கு 
பாகனாக அமர்கிறேன்‌. அதற்குமேல்‌ ஏதேனும்‌ இருந்தால்‌ 


அதையும்‌ ஆற்றுகிறேன்‌...” என்றார்‌. பின்னர்‌ “அரசே, 
இங்கு பெருவில்லவர்கள்‌ உங்களுக்காக உயிர்‌ 
கொடுத்தனர்‌. மைந்தரை கொடுத்தனர்‌ பலர்‌. நான்‌ 
அதற்கு அப்பாலும்‌ கொடுத்திருக்கிறேன்‌, 
நினைவுகொள்க!” என்று கூறி அவையை விட்டு 
வெளியேறினார்‌. அவர்‌ செல்வதை பொருளிலா 
விழிகளுடன்‌ நோக்கி அமர்ந்திருந்த துரியோதனன்‌ 
திரும்பி ஏவலனிடம்‌ வாய்மணம்‌ கொண்டுவரும்படி 
கைகாட்டினான்‌. 


அஸ்வத்தாமன்‌ கர்ணனிடம்‌ “அவர்தான்‌ தேரோட்ட 
வேண்டுமென்று ஏன்‌ கூறினீர்‌? அவரை சிறுமை செய்யும்‌ 
நோக்கம்‌ மெய்யாகவே உங்களுக்கு இருந்ததா?” என்றான்‌. 
கர்ணன்‌ “இல்லை. இந்தக்‌ களத்தில்‌ இதுவரை நான்‌ 
எடுக்காத சில அம்புகளை எடுக்கவிருக்கிறேன்‌. 
அதற்குரிய விசை என்‌ தேரில்‌ கூடவேண்டும்‌. நான்‌ 
நாணொலிப்பதற்கு இணையாக என்‌ தேர்‌ 
திரும்பவேண்டும்‌. என்‌ அம்புகளை தானும்‌ முற்றறிந்த 
ஒருவரே தேரை தெளிக்க முடியும்‌. அந்தியில்‌ நான்‌ 
உணர்ந்தது அதுவே. அர்ஜுனனின்‌ படைவெற்றிக்கு 
முதன்மை அடிப்படையாக அமைவது இளைய யாதவன்‌ 
தேர்தெளிக்கிறான்‌ என்பது. அவனது அத்தனை 
அம்புகளையும்‌ தானும்‌ அறிந்தவன்‌. அவன்‌ போடும்‌ 
படைக்கணக்குகள்‌ அனைத்தையும்‌ முன்னரே 
உணர்ந்தவன்‌” என்றான்‌. 


“களத்தில்‌ பாகனுக்கு சொல்லி புரியவைப்பது இயலாது. 
நான்‌ அறிந்த அம்புகளை ஷத்ரியரன்றி பிறர்‌ 
அறிந்திருக்க மாட்டார்கள்‌. ஷத்ரியர்களிலும்‌ வில்தவம்‌ 
இயற்றியவரே என்‌ அரிய அம்புகளை உணரமுடியும்‌. 
சல்யர்‌ நானறிந்த அனைத்து வில்தொழிலையும்‌ 
தானுமறிந்தவர்‌. அவரிடம்‌ நான்‌ 
சொல்வதற்கெதுவுமில்லை” என்றான்‌. துச்சாதனன்‌ 
“அவர்‌ சீற்றம்‌ கொண்டிருக்கிறார்‌. 
சிறுமைப்படுத்தப்பட்டதாக நினைக்கிறார்‌. நாளை 
போரில்‌ அவர்‌ உங்களை கைவிட்டாரெனில்‌ என்ன 
செய்ய இயலும்‌?” என்றான்‌. அதுவரை 
அங்கில்லாதவர்போல்‌ இருந்த சகுனி “ஆம்‌, தேர்‌ 
நடத்தும்போது அவர்‌ வேண்டுமென்றே தன்னை 
உள்ளிழுத்துக்கொண்டாரென்றால்‌ இடர்தான்‌” என்றார்‌. 


“அவ்வாறு வீரனால்‌ செய்ய இயலாது என்றே 
எண்ணுகிறேன்‌. அவர்‌ எளிய வீரர்‌, அரசுசூழ்தலின்‌ 
கணக்குகள்‌ அறிந்தவரல்ல. இக்கொந்தளிப்புகளும்‌ 
வசைச்சொற்களும்‌ போருக்கு முந்தைய கணம்‌ 


வரைக்குமே. போர்முரசு முழங்கிவிட்டதென்றால்‌ அதன்‌ 
பின்னர்‌ வில்லிலிருந்து எழும்‌ தேவர்கள்‌ போரை 
நடத்துகிறார்கள்‌. அவர்கள்‌ நம்‌ ஆளுகைக்கு 
உட்பட்டவர்கள்‌ அல்ல. நமது எளிய உணர்வுகள்‌ 
எதையும்‌ அவர்கள்‌ அறிவதுமில்லை” என்றான்‌ கர்ணன்‌. 
கிருபர்‌ “ஆம்‌, போரில்‌ எவரும்‌ ஆணவக்‌ கணக்குகள்‌ 
போடுவதில்லை” என்றார்‌. சகுனி “தெய்வங்களே 
நடத்துகின்றன என்பது உண்மை, ஆனால்‌ 
தெய்வங்களை மனிதர்கள்‌ கணிக்கவே முடியாது” 
என்றார்‌. 


விழித்தெழுந்தவன்போல துரியோதனன்‌ கைகளை 
ஓங்கித்தட்டினான்‌. “நாம்‌ வென்றாக வேண்டும்‌. 
எவ்வகையிலும்‌ வென்றாகவேண்டும்‌. நாளையே 
இப்போர்‌ முடிந்தாகவேண்டும்‌” என்று கூவினான்‌. 
“நாளை இக்களத்தில்‌ நான்‌ குருதியில்‌ நனைந்து எழுந்து 
நின்று அமலையாடவேண்டும்‌. மணிமுடியை இங்கேயே 
சூடிக்கொள்ளவேண்டும்‌.” கர்ணன்‌ “ஆம்‌ அரசே, 
நாளையுடன்‌ இப்போர்‌ முடியும்‌” என்றான்‌. “நாளை 
அர்ஜுனன்‌ இறக்கவேண்டும்‌. நாளை யுதிஷ்டிரன்‌ வந்து 
என்‌ அடிபணிந்தாகவேண்டும்‌” என்றான்‌ துரியோதனன்‌. 
“அது நிகழும்‌, அறிக தெய்வங்கள்‌!” என்று கர்ணன்‌ 
சொன்னான்‌. துரியோதனன்‌ அஸ்வத்தாமனிடம்‌ “நமது 
படைசூழ்கை என்ன? உடனே படைசூழ்கை 
வகுக்கப்படட்டும்‌” என்றான்‌. 


“அங்கர்‌ படை நடத்துகிறாரா என்பதை கருத்தில்‌ 
கொண்டு எனது படைசூழ்கையை முழுமை 
செய்யலாமென்று எண்ணினேன்‌. அவர்‌ படை 
நடத்துகிறார்‌ என்பது உறுதியாயிற்று. இனி நான்‌ என்‌ 
படைசூழ்கையை முழுமை செய்ய வேண்டும்‌” என்று 
அஸ்வத்தாமன்‌ சொன்னான்‌. “அங்கரும்‌ சல்யரும்‌ ஒரே 
தேரில்‌ அமர்ந்திருப்பார்களெனில்‌ நான்‌ இப்போது 
வகுத்து வைத்திருக்கும்‌ படைசூழ்கையை அவிழ்த்து 
மீண்டும்‌ கோக்க வேண்டும்‌. புலரிக்குமுன்‌ என்‌ 
படைசூழ்கையை அறிவிக்கிறேன்‌” என்று 
அஸ்வத்தாமன்‌ சொன்னான்‌. “அதற்குமுன்‌ அங்கர்‌ 
போர்த்தலைமை கொண்டதை முரசு அறிவிக்கட்டும்‌. 
படைகள்‌ அதை அறிந்தபின்‌ துயில்கொள்ளட்டும்‌” 
என்று கிருபர்‌ சொன்னார்‌. 


“அவ்வாறே ஆகுக! நான்‌ ஓய்வெடுக்கிறேன்‌. என்‌ உடல்‌ 
மதுவால்‌ எடை கொண்டிருக்கிறது” என்றபடி 
துரியோதனன்‌ எழுந்தான்‌. அவன்‌ சற்று தள்ளாட 
துச்சாதனன்‌ அவன்‌ தோள்களை பற்றிக்கொண்டான்‌. 


அச்சாணியாகத்‌ திகழும்‌ மாமலைபோலத்‌ தெரிகிறார்‌. 
ஊழி எழுந்தாலும்‌ நிலைபெயராத மேரு போல.” 
துச்சாதனன்‌ “உன்‌ சொற்கள்‌ பலிக்கட்டும்‌ தம்பி. அது 
ஒன்றையே நான்‌ விழைகிறேன்‌” என்றான்‌. 


அன்றுமாலை தன்‌ படைக்கலநிலையத்துக்கு வந்த 
துரியோதனனை சகுனியின்‌ விழிகள்‌ 
அளவெடுத்துக்கொண்டிருந்தன. முறைப்படி வணங்கி 
முகமன்‌ சொல்லி அவன்‌ கதாயுதம்‌ பயில கூடத்துக்கு 
நடந்துசென்ற அசைவுகளிலேயே துச்சாதனன்‌ சொன்ன 
அந்தவேறுபாட்டை சகுனி அறிந்துகொண்டான்‌. 
மேலாடையை அவிழ்த்து சேவகனிடம்‌ அளித்துவிட்டு 
குறைக்கச்சையை இறுக்கிக்‌ கட்டி கதாயுதத்துடன்‌ அவன்‌ 
திரும்பியபோது சகுனி அந்த வேறுபாடு என்ன என்பதை 
தெளிவாகக்‌ கண்டுகொண்டான்‌. 


கச்சைமுடிக்கும்‌ இடமருகே வைக்கப்பட்டிருந்த 
தீட்டப்பட்ட வெள்ளியாலான பெரிய நிலையாடியில்‌ 
துரியோதனன்‌ ஒவ்வொரு முறையும்‌ தன்‌ தசைகளைப்‌ 
பார்த்துக்கொள்வதுண்டு. கைகளை இறுக்கி மார்பை 
விரித்தும்‌ புயங்களை மடித்தும்‌ தன்னில்‌ நெளியும்‌ 
கனத்த தசைகளை நோக்கி நிற்கையில்‌ அவன்‌ 
இடம்காலமற்றவனாக ஆகிவிடுவான்‌. எதிர்முனையில்‌ 
சகுனி கதையுடன்‌ காத்து நின்றிருப்பான்‌. கதையை 
தலைக்குமேல்‌ சுழற்றி பயிற்சி எடுக்கும்போது ஆடிமுன்‌ 
நின்று அதைச்‌ செய்வதை துரியோதனன்‌ விரும்பினான்‌. 
ஆனால்‌ அன்று ஒருகணம்‌ ஆடிநோக்கி திரும்பி தன்னை 
நோக்கியவன்‌ மிக இயல்பாகத்‌ திரும்பி கதையை 
கையிலெடுத்தபடி திடமான கால்களுடன்‌ வந்து 
நின்றான்‌. 

சகுனி தன்‌ கதையுடன்‌ சுழன்று வந்தபடி மருகனை 
நோக்கினான்‌. அவனுடைய அசைவுகளெல்லாம்‌ 
குற்றமற்றவையாக இருந்தன. கதைப்போர்‌ என்பது 
எதிரியின்‌ உடலின்‌ வலுக்குறைவுகளையும்‌ 
சமன்குலைவுகளையும்‌ கண்டறிவதன்‌ மூலமே 
ஆடப்படும்‌ ஒரு நுண்விளையாட்டு. தன்‌ கதையுடன்‌ 
மோதும்‌ எதிரியின்‌ கதையின்‌ அடிகளின்‌ வழியாக அதை 
உணர்ந்துகொள்வதே அதிலடையக்கூடும்‌ தேர்ச்சி. 
எதிரியின்‌ கதைச்‌ சுழல்வின்‌ தர்க்கத்தை 
அறிந்துகொண்டதுமே அவனுடைய கோட்டைகள்‌ 


“விடு என்னை... நான்‌ என்ன நோயாளன்‌ என 
எண்ணினாயா?” என்றான்‌ துரியோதனன்‌. ஆனால்‌ 
மீண்டும்‌ நிலையழிந்து விழப்போனான்‌. துச்சாதனன்‌ 
அவனை பற்றிக்கொண்டு அழைத்துச்‌ சென்றான்‌. 
“அனைத்துச்‌ செய்திகளும்‌ என்னை 
வந்தடையவேண்டும்‌...” என்றான்‌ துரியோதனன்‌. 
“இளையோனே” என வேறெங்கோ நோக்கி அழைத்தான்‌. 
“மூத்தவரே” என்றான்‌ துச்சாதனன்‌. துரியோதனன்‌ “என்‌ 
சார்பாகச்‌ சென்று நீ சல்யரிடம்‌ மீண்டும்‌ பேசு. 
அவருடைய உளச்சோர்வை அகற்று... அஸ்வத்தாமனும்‌ 
அவரிடம்‌ பேசட்டும்‌” என்றான்‌. அஸ்வத்தாமன்‌ “ஆணை” 
என்றான்‌. 


சகுனி “நாளைய படைசூழ்கையை புலரிக்கு முன்‌ 
ஒருமுறை என்னிடம்‌ கொண்டுவந்து காட்டுக!” என்றார்‌. 
அவர்‌ அந்த அவையில்‌ பேசவே இல்லை என்பதை 
அஸ்வத்தாமன்‌ அப்போதுதான்‌ உணர்ந்தான்‌. 
“அங்கருக்கு பீஷ்மரின்‌ நற்சொல்‌ அமைந்தது 
என்பதையும்‌ நம்‌ படைகளிடம்‌ அறிவிக்கவேண்டும்‌” 
என்றார்‌ சகுனி. “ஆம்‌” என்று அஸ்வத்தாமன்‌ 
சொன்னான்‌. கர்ணனும்‌ கிருபரும்‌ பேசியபடி 
வெளியேறினர்‌. சகுனி தன்‌ காலை நீட்டி நீட்டி வைத்து 
மெல்ல நடந்தார்‌. அஸ்வத்தாமன்‌ அவருடைய நடையால்‌ 
உள்ளம்‌ சீண்டப்பட்டான்‌. அவருடைய 
எப்போதுமிருக்கும்‌ நடை அது என அவன்‌ 
அறிந்திருந்தான்‌. ஆயினும்‌ அப்போது அவன்‌ உள்ளம்‌ 
சீற்றம்‌ கொண்டது. அங்கே நிகழ்ந்தவற்றுக்கு முற்றிலும்‌ 
அப்பால்‌ அவர்‌ பதறாது சோர்வுறாது அமர்ந்திருந்தார்‌ 
என எண்ணச்‌ செய்தது. 


அவன்‌ அவரை புண்படுத்த விழைந்தான்‌. 
தொட்டுத்தொட்டு பல எண்ணங்களினூடாகச்‌ சென்று 
கண்டடைந்ததும்‌ அகம்‌ மலர்ந்தான்‌. “நான்‌ தங்களிடம்‌ 
கேட்கவேண்டும்‌ என எண்ணினேன்‌, காந்தாரரே. 
அமைச்சர்‌ கணிகர்‌ எங்கே இருக்கிறார்‌? அவர்‌ நலமாக 
இருக்கிறார்‌ அல்லவா?” என்றான்‌. சகுனியின்‌ முகத்தில்‌ 
கடுமையான வலி என ஒரு சுளிப்பு உருவாகி மறைந்தது. 
புன்னகை எழ “அவர்‌ அமைச்சர்‌ அல்ல, அதை முதலில்‌ 
சொல்லவேண்டும்‌. அவர்‌ அந்தணர்‌, நோன்புகொண்ட 
அந்தணர்‌ களம்‌ வருவதில்லை” என்றார்‌. 
“அஸ்தினபுரியில்‌ அவர்‌ இல்லை என எண்ணுகிறேன்‌” 
என்றான்‌ அஸ்வத்தாமன்‌ சகுனியின்‌ கண்களை கூர்ந்து 
நோக்கியபடி. “ஆம்‌, அவர்‌ அருகே ஒரு காட்டுக்குடிலில்‌ 
இருக்கிறார்‌” என்ற சகுனி மேலும்‌ புன்னகை விரிய 
“போரெழுகையைக்‌ கண்டு அஞ்சி உடனே 


கிளம்பிவிட்டார்‌. நலமாக இருக்கிறார்‌ என 
நினைக்கிறேன்‌” என்றபின்‌ நடந்து சென்றார்‌. 


அஸ்வத்தாமன்‌ அவையிலிருந்து வெளிவந்தபோது தன்‌ 
தேரில்‌ சல்யர்‌ தலையை தாங்கி அமர்ந்திருப்பதை 
கண்டான்‌. காலடி கேட்டு அவர்‌ ஏறிட்டுப்‌ பார்த்தார்‌. 
அவருடைய பாகன்‌ புரவியின்‌ கடிவாளத்தைப்‌ 
பற்றியபடி அவருடைய ஆணைக்காக காத்து 
நின்றிருந்தான்‌. அவர்‌ கர்ணன்‌ அவரை 
கடந்துசெல்வான்‌ என எதிர்பார்க்கிறார்‌ என 
அஸ்வத்தாமன்‌ எண்ணினான்‌. ஆனால்‌ கர்ணன்‌ 
எதிர்ப்பக்கமாக நடந்து சென்றான்‌. கிருபரும்‌ அவனுடன்‌ 
பேசியபடி செல்ல சல்யர்‌ அவர்களை கூர்ந்து 
நோக்கிக்கொண்டிருந்தார்‌. அஸ்வத்தாமன்‌ அவரை 
நோக்கி நடந்து சென்று தேருக்குக்‌ கீழே நின்றபடி “மத்ரரே, 
வணங்குகிறேன்‌” என்றான்‌. சல்யர்‌ நிமிர்ந்து சிவந்த 
விழிகளால்‌ அவனை பார்த்தார்‌. 


“தாங்கள்‌ சற்று மிகையாக எண்ணுகிறீர்கள்‌. தாங்கள்‌ 
அங்கருக்குத்‌ தேரோட்டியதனால்‌ எந்த இழிவையும்‌ 
அடையப்போவதில்லை. அர்ஜுனனை அவர்‌ வென்றால்‌ 
அதன்‌ பெருமை அனைத்தும்‌ உங்கள்‌ இருவருக்குமாக 
பகிரப்படும்‌. அது உங்கள்‌ குடிப்பெருமையையும்‌ 
தனிப்பெருமையையும்‌ மிகையாக்கவே செய்யும்‌. 
ஒருபோதும்‌ இதன்‌ பொருட்டு நீங்கள்‌ வருந்த நேராது” 
என்றான்‌ அஸ்வத்தாமன்‌. “நான்‌ அவரிடம்‌ கேட்டேன்‌. 
மெய்யாகவே உங்களை இழிவுசெய்யும்‌ நோக்கம்‌ 
அவருக்கில்லை. அம்புகளை தானுமறிந்தவரே 
நுண்ணொடு நுண்‌ பொருதும்‌ போரில்‌ வில்லவனுக்கு 
தேர்தெளிக்க முடியும்‌ என்றார்‌. அர்ஜுனனும்‌ 
கிருஷ்ணனும்‌ இணைந்து களம்நிற்கையில்‌ இணையான 
இன்னொரு பாகனும்‌ வில்லவனுமே அவர்களை 
எதிர்கொள்ள முடியும்‌. அங்கர்‌ சொல்வது 
உண்மையானதுதான்‌.” 


“அல்ல” என்று அவர்‌ சொன்னார்‌. “அவனை நான்‌ 
அறிவேன்‌. அவனால்‌ பாகனின்‌ உள்ளத்தை ஆளமுடமியும்‌. 
பாகன்‌ வழியாக புரவிகளையே ஆள முடியும்‌. அவன்‌ 
பரசுராமரின்‌ மாணவன்‌. நாணொலியால்‌ உள்ளங்களைக்‌ 
கவரும்‌ கலை அறிந்தவன்‌. இதில்‌ போர்நோக்கமே 
இல்லை.” அஸ்வத்தாமன்‌ “நான்‌ அவரிடம்‌ கேட்டேன்‌. 
அவர்‌ பொய்‌ சொல்லவில்லை என்பதில்‌ எனக்கு 
ஐயமில்லை. அவர்‌ உங்களை எவ்வகையிலும்‌ 
சிறுமைப்படுத்த விரும்பவில்லை என்றே 
எண்ணுகிறேன்‌” என்றான்‌. “அவன்‌ என்னை 


சிறுமைப்படுத்தவில்லை” என்று சல்யர்‌ சொன்னார்‌. 
“அவன்‌ எனக்கு ஒரு செய்தியை சொல்ல விரும்புகிறான்‌. 
எனக்கல்ல, வேறு ஒருவருக்கு” என்றார்‌. 


“என்ன செய்தி?” என்று அஸ்வத்தாமன்‌ கேட்டான்‌. சல்யர்‌ 
மறுமொழி சொல்லவில்லை. சல்யரின்‌ முகத்தை 
ஒருகணம்‌ நோக்கிவிட்டு அஸ்வத்தாமன்‌ “இந்தப்‌ போரின்‌ 
பொருட்டு தாங்கள்‌ எவ்வகையிலும்‌ உளவருத்தம்‌ 
கொள்ளவேண்டியிருக்காது என்பதைத்தான்‌ நான்‌ 
மீளவும்‌ சொல்ல விழைகிறேன்‌” என்றான்‌. “இப்போரின்‌ 
பொருட்டு மட்டும்தான்‌ வாழ்நாளெல்லாம்‌ நான்‌ 
வருந்துவேன்‌. ஆனால்‌ இப்போர்‌ முடிந்த பின்னர்‌ ஒரு 
நாளுக்கு அப்பால்‌ நான்‌ உயிரோடிருப்பேன்‌ என்று 
எண்ணவில்லை” என்று சல்யர்‌ சொன்னார்‌. “என்ன 
சொல்கிறீர்கள்‌?” என்று அஸ்வத்தாமன்‌ கேட்டான்‌. 
சல்யரின்‌ விழிகள்‌ சிவந்திருந்தன. “நீங்கள்‌ அறியாத 
நூறு முடிச்சுகள்‌ இந்தப்‌ பரப்பில்‌ உண்டு, இப்போது 
சொல்லமுடியாதவை” என்று சல்யர்‌ சொன்னார்‌. 


அவரை அஸ்வத்தாமன்‌ வியப்புடனும்‌ திகைப்புடனும்‌ 
பார்த்துக்கொண்டிருந்தான்‌. “நான்‌ இந்தக்‌ களத்திற்கு 
வந்தது வேறொன்றுக்காக. ஒருபோதும்‌ எதிர்நின்று 
போரிட நேரக்கூடாது. ஒரு அம்பையேனும்‌ என்‌ 
கைகளால்‌ தொடுத்துவிடக்கூடாது என்பதற்காக” 
என்றார்‌ சல்யர்‌. “எவருக்கெதிராக?” என்று 
அஸ்வத்தாமன்‌ கேட்டான்‌. சல்யர்‌ அதற்கு மறுமொழி 
சொல்லாமல்‌ இல்லை இல்லை என்பதுபோல்‌ 
தலையசைத்தார்‌. “இதோ நானே அழைத்துச்‌ 
செல்லவிருக்கிறேன்‌. செல்லுமிடம்‌ எதுவென்று 
அவனுக்குத்‌ தெரியும்‌. எனக்கும்‌ தெரியும்‌. என்னை 
கம்‌ தடிப்‌ செல்ல வைக்கிறான்‌. முழுப்‌ பொறுப்பையும்‌ 
என்‌ மேல்‌ சுமத்திச்‌ செல்ல விரும்புகிறன்‌. ஆம்‌, அதற்கு 
நான்‌ தகுதி கொண்டவனே. எழுந்து என்‌ குரலை எந்த 
அவையிலும்‌ ஒலிக்கத்‌ துணியாதவன்‌.” 


அவர்‌ தனக்குத்தானே என சொல்லிக்கொண்டே 
சென்றார்‌. “வேறெவருடையவோ உள்ளத்தை மட்டுமே 
நான்‌ எண்ணினேன்‌. அவனை எண்ணவில்லை. 
அவனை நான்‌ எண்ணியிருந்திருக்க வேண்டும்‌. 
அவனுக்கு அளிக்க வேண்டியதை அளிக்கவில்லை.” 
“யாருக்கு?” என்று அஸ்வத்தாமன்‌ கேட்டான்‌. சல்யர்‌ 
கைநீட்டி தேர்ப்பாகனின்‌ தோளில்‌ தட்டி “செல்க!” 
என்றார்‌. தேர்‌ முன்னெழுந்து விரைய அஸ்வத்தாமன்‌ 
அதில்‌ உடல்‌ குலுங்க அமர்ந்துகொண்டிருந்த சல்யரை 
வெறுமனே பார்த்துக்கொண்டிருந்தான்‌. 


துச்சாதனன்‌ அவன்‌ அருகே வந்து “சென்றுவிட்டாரா?” 
என்றான்‌. “ஆம்‌, நீ அவரை தொடர்ந்து செல்‌. அவரிடம்‌ 
பேசு. அவர்‌ மேலும்‌ சொற்கள்‌ கொண்டிருக்கிறார்‌. அவர்‌ 
இங்கே நின்றதே அங்கரிடம்‌ எதையோ 
சொல்வதற்காகத்தான்‌. அச்சொற்கள்‌ இப்போது அவருள்‌ 
பெருகிக்கொண்டிருக்கும்‌. அவற்றைச்‌ சென்று கேள்‌” 
என்றான்‌ அஸ்வத்தாமன்‌. “அவற்றை என்னிடம்‌ சொல்லி 
என்ன பயன்‌?” என்று துச்சாதனன்‌ கேட்டான்‌. “அவற்றை 
என்னிடம்‌ சொல்வாரா?” என்று மீண்டும்‌ கேட்டான்‌. 
“உன்னிடம்‌ அங்கரிடம்‌ பேசவிருந்தவற்றை பேசமாட்டார்‌. 
முற்றிலும்‌ வேறு சிலவற்றையே சொல்வார்‌. ஆனால்‌ 
அவர்‌ அங்கரிடம்‌ பேசவிழைந்தவற்றுக்கு அவை 
நிகரானவையாகவே இருக்கும்‌” என்றபின்‌ 
அஸ்வத்தாமன்‌ புன்னகைத்தான்‌. 


துச்சாதனன்‌ “எனக்கு ஒன்றும்‌ புரியவில்லை, 
பாஞ்சாலரே” என்று சொன்னான்‌. “என்‌ உள்ளம்‌ 
இப்போதெல்லாம்‌ எதையும்‌ முழுதுற 
உள்வாங்கிக்கொள்வதில்லை போலும்‌. இச்சொற்கள்‌ 
அனைத்திலிருந்தும்‌ அகன்றிருக்கிறேன்‌. இவை எனக்கு 
பொருள்‌ அளிக்கின்றன, எவ்வுணர்வையும்‌ 
அளிக்கவில்லை” என்றான்‌. அஸ்வத்தாமன்‌ சிரித்து 
“அதை பிராணசுஷுப்தி என்கிறார்கள்‌ மருத்துவர்‌” 
என்றான்‌. “என்ன?” என்றான்‌ துச்சாதனன்‌. “உயிராழ்வு” 
என்று சொல்லி அவன்‌ தோளைத்‌ தொட்டு “அதை 
அஸ்வினிதேவமாலிகை இப்படி சொல்கிறது. புலரிதேவி 
எழுவதற்கு முன்‌ இனிய குளிர்காற்று வீசுகிறது. இரவின்‌ 
மூச்சுக்களை எல்லாம்‌ அள்ளி அகற்றுகிறது. உயிர்களை 
அழிந்து துயிலச்செய்கிறது. மலர்களைத்‌ தொட்டு 

ரியச்செய்கிறது. புது நறுமணங்களை பரப்புகிறது. 
உள்ளங்களில்‌ இனிய கனவுகளை நிறைக்கிறது. 
அதைப்போல சாவன்னை எழுந்தருளும்போது 
அவளுக்கு முன்‌ உயிராழ்வு என்னும்‌ இனிய காற்று 
எழுகிறது” என்றான்‌ அஸ்வத்தாமன்‌. 


துச்சாதனன்‌ உரக்க நகைத்து “அவ்வாறு நிகழுமென்றால்‌ 
நன்றே” என்றான்‌. பின்னர்‌ குரல்‌ உடைய 
“துருமசேனனை மீண்டும்‌ ஒருமுறை காணமுடியும்‌ 
என்றால்‌ அதன்பொருட்டு ஏழு இருளுலகுகளுக்கும்‌ 
செல்ல நான்‌ ஒருக்கமாவேன்‌” என்றான்‌. அஸ்வத்தாமன்‌ 
அவன்‌ தோளைத்‌ தொட்டு “எந்தையின்‌ உடலை 
துண்டுதுண்டாகச்‌ சேர்த்துச்‌ சிதையேற்றிவிட்டு 
வந்திருக்கிறேன்‌. மீண்டும்‌ ஒரு படைசூழ்கைக்காக. 
அச்சோர்வில்‌ சொன்ன சொற்கள்‌ அவை. கருத்தில்‌ 
கொள்ளவேண்டாம்‌” என்றான்‌. “இனிய சொற்கள்‌ அவை, 


பாஞ்சாலரே” என்றான்‌ துச்சாதனன்‌. “எவ்வாறாயினும்‌ 
தமையனின்‌ ஆணையை கடைக்கொள்ளவேண்டும்‌. 
அவரிடம்‌ சென்று பேசிப்‌ பார்க்கிறேன்‌” என்று தன்‌ 
புரவியை நோக்கி சென்றான்‌. 

[1௨26]சல்யரின்‌ குடிலுக்கு வெளியே துச்சாதனன்‌ 
பொறுமையிழந்து காத்து நின்றிருந்தான்‌. அவன்‌ 
வந்ததுமே காவலன்‌ உள்ளே சென்று அவரிடம்‌ 
துச்சாதனனின்‌ வரவை அறிவித்திருந்தான்‌. உடனே 
உள்ளே செல்ல எண்ணியிருந்தமையால்‌ சில கணங்களே 
நீளும்‌ பொழுது எனத்‌ தோன்றின. அவர்‌ 
உடைமாற்றிக்கொள்ளக்கூடும்‌ என்றும்‌ பின்னர்‌ அவர்‌ 
துயில்‌ எழுந்துகொண்டிருக்கிறார்‌ போலும்‌ என்றும்‌ 
எண்ணி எண்ணி காத்திருந்தமையால்‌ அவன்‌ உணர்ந்த 
காலம்‌ மிக நீண்டு சென்றது. எக்கணமும்‌ கதவுக்கு 
அப்பாலிருந்து சல்யர்‌ தன்னை அழைப்பாரென்று 
எதிர்பார்த்து அதையே நோக்கிக்கொண்டிருந்தான்‌. அதன்‌ 
அசைவின்மையும்‌ ஓசையின்மையும்‌ நேரடியான 
சிறுமைப்படுத்தலாகத்‌ தோன்ற முழு விசையுடன்‌ அதை 
உடைத்து உள்ளே செல்வதாக கற்பனை செய்தான்‌. 


பலமுறை அவ்வாறு நுழைந்தபின்‌ சலிப்புற்று 
பெருமூச்சுவிட்டான்‌. கைகளை ஒன்றுடன்‌ ஒன்று 
இறுக்கிக்கொண்டு தன்‌ பெரிய உடலை 
குட்டியானைபோல்‌ அசைத்தபடி விழிகளை விலக்கி 
அப்பால்‌ தெரிந்த பலகை நிரத்த படைப்பாதையையும்‌ 
அந்திப்‌ பந்தங்கள்‌ எரிந்துகொண்டிருந்த 
படையணிகளையும்‌ அடுமனையாளர்களின்‌ 
விளக்குகள்‌ அவற்றினூடாக 
ஒழுகிக்கொண்டிருந்ததையும்‌ ஊடாக காவலர்களின்‌ 
புரவிகள்‌ சீரான குளம்படித்தாளத்துடன்‌ சென்று 
கொண்டிருந்ததையும்‌ நோக்கினான்‌. காவல்மாடத்தில்‌ 
நின்ற வீரன்‌ தன்னை கூர்ந்து பார்ப்பதை நோக்கி 
விழிவிலக்கிக்கொண்டான்‌. அவன்‌ காத்திருப்பதை 
அவனும்‌ உணர்கிறான்‌. அது நாளை செய்தியாக ஆகும்‌. 
அதன்பொருட்டே சல்யர்‌ அதை செய்கிறார்‌. 


அவனுக்குள்‌ சீற்றம்‌ எழுந்து பெருகத்தொடங்கியது. அந்த 
மதிப்பின்மையை அரசகுடியினர்‌ எவரும்‌ அவனிடம்‌ 
காட்டுவதில்லை. அவனை துரியோதனனின்‌ 
மாற்றுருவாகக்‌ காண்பதே அனைவருக்கும்‌ வழக்கம்‌. 
அவன்‌ தோன்றியதுமே துரோணர்கூட மெல்ல 
தலைவணங்குவதுபோல்‌ ஓர்‌ அசைவை காட்டுவார்‌. 
பீஷ்மர்‌ அரசரிடம்‌ சொல்லவேண்டியதை அவனிடம்‌ 
சொல்வதுண்டு. அவன்‌ உடலசைவுகள்‌ அனைத்தும்‌ 


துரியோதனனுக்குரியவை. கர்ணன்‌ ஒருமுறை “உன்‌ 
நிழல்‌ அரசரைப்போலவே இருக்கிறது, இளையோனே” 
என்றான்‌. துச்சாதனன்‌ சிரித்தபடி “நான்‌ அவருடைய 
நிழல்‌” என்றான்‌. கர்ணன்‌ “நீங்கள்‌ நிழலை 
பரிமாறிக்கொள்கிறீர்கள்‌ போலும்‌” என்று உரக்கச்‌ 
சிரித்தான்‌. 


ஆனால்‌ சல்யர்‌ அத்தகைய நுண்ணுணர்வுகள்‌ 
கொண்டவரல்ல என்பதையும்‌, அவரது உள்ளம்‌ 
செயல்படும்‌ முறை முற்றிலும்‌ பிறிதொன்று என்பதையும்‌ 
அவன்‌ அறிந்திருந்தான்‌. சினம்‌ எழுகையில்‌ எவரிடமும்‌ 
கடும்‌ சொற்களை நேரடியாக முகம்நோக்கிச்‌ சொல்வதும்‌, 
சிறு செய்திகளுக்கே மிகையாக கொதித்தெழுவதும்‌, 
ஒவ்வொருவரும்‌ தன்னையும்‌ தன்‌ குலத்தையும்‌ 
சிறுமைசெய்ய நுட்பமாக முயன்றுகொண்டிருப்பதாக 
கற்பனை செய்துகொள்வதும்‌, சொற்களை தனக்குகந்த 
முறையில்‌ பொருள்‌ கொண்டு அதிலிருந்து 
அத்தருணத்திற்குரிய மெய்ப்பாட்டை பயிரிட்டு 
எடுத்துக்கொள்வதும்‌, அதன்பொருட்டு ஊடி பலநாட்கள்‌ 
முகம்‌ திருப்பிக்கொண்டு செல்வதும்‌, ஒரு சிறு 
இடரையோ உளக்கசப்பையோ எதிர்ப்படும்‌ 
அனைவரிடமும்‌ சொல்லிச்‌ சொல்லி 
பெருக்கிக்கொள்வதும்‌, தன்‌ குரலுக்கு சற்று 
செவிசாய்க்காதவர்கூட தன்னை புறக்கணிப்பதாக 
எண்ணுவதும்‌ அவரது இயல்பு. 


துரியோதனனின்‌ அரச அவையில்‌ எப்போதும்‌ தன்‌ 
உடல்நிலை குறித்த உளக்குறையுடன்‌ பேச்சை 
தொடங்குபவர்‌ அவர்‌ மட்டுமே. நிகர்நிலம்‌ நோயும்‌, ஒவ்வா 
காற்றுநிலையும்‌ கொண்டது என அவர்‌ சொன்னார்‌. 
“இங்கே கதிரோன்‌ மும்மடங்கு 
வெம்மைகொண்டிருக்கிறான்‌. ஏனென்றால்‌ இங்கு நோய்‌ 
நிறைந்திருப்பதை அவன்‌ அறிவான்‌. புழுதி நிறைந்த 
இடத்தில்‌ துடைப்பம்‌ விசையுடன்‌ விழுகிறது” என்பது 
அவர்‌ அடிக்கடி சொல்வது. “என்‌ மூட்டுகளில்‌ வீக்கம்‌ 
இருக்கிறது. இரவில்‌ என்னால்‌ துயில்கொள்ளவே 
முடியவில்லை. இங்கே புழுதியைப்‌ போலவே ஓசையும்‌ 
காற்றை நிறைத்துள்ளது. வெளிக்காற்று அனல்‌ 
கொண்டிருக்கிறது. அறைகளுக்குள்‌ ஆவி 
நிறைந்துள்ளது” என்று ஒவ்வொரு நாளும்‌ சொல்வார்‌. 
“எங்கள்‌ முன்னோர்‌ நிகர்நிலத்து மாந்தரை பழிக்காதே, 
அங்கு சென்றால்‌ தெய்வங்களும்‌ பொறுமையிழந்து 
சினம்‌ சூடிக்கொள்ளும்‌. சூதும்‌ வஞ்சமும்‌ கொண்டு 
உகிரும்‌ பல்லும்‌ பெருக்கி எழும்‌ என்பார்‌” என்று சொல்லி 
வெடித்துச்‌ சிரிப்பார்‌. உடனிருப்பவரின்‌ முகநிலை 


மாற்றங்களை அவர்‌ கருத்தில்‌ கொள்வதேயில்லை. 


பொதுவாகவே அவர்‌ தன்னிடம்‌ பிறர்‌ சொல்வதை 
செவிகொள்வதே இல்லை. பிறர்‌ பேசத்தொடங்கியதுமே 
அவருடைய விழிகள்‌ அலைபாயத்‌ தொடங்கும்‌. 
கைநகங்களை பார்ப்பார்‌. அப்பால்‌ இருக்கும்‌ 
எதையேனும்‌ நோக்குவதும்‌ தலையசைப்பதும்‌ பிறரிடம்‌ 
கையோ முகமோ கொண்டு பேசத்தொடங்குவதும்‌ 
வழக்கம்‌. ஆனால்‌ அவர்‌ பிறரிடம்‌ நெடுநேரம்‌ பேசுவார்‌. 
கேட்பவர்‌ தான்‌ சொல்வதை புரிந்துகொள்ள 
ஆற்றலற்றவர்‌ என்னும்‌ எண்ணம்‌ கொண்டவராக “நான்‌ 
சொல்வது புரிகிறதா?” என்றும்‌ “நன்கு 
எண்ணிப்பார்க்கவேண்டும்‌” என்றும்‌ “இது அத்தனை 
எளிதல்ல” என்றும்‌ சொல்வார்‌. சொல்லிவந்ததை 
வலியுறுத்த புதிய கோணம்‌ பேச்சினூடாக அமையும்‌ 
என்றால்‌ அதை மீண்டும்‌ சொல்லத்தொடங்குவார்‌. 
ஒருவரிடம்‌ நெடுநேரம்‌ பேசவும்‌ தன்‌ உள்ளத்து 
மந்தணங்களையும்‌ உணர்வுகளையும்‌ விரித்துரைக்கவும்‌ 
அவருடனான நெருக்கத்தையோ அவருக்கிருக்கும்‌ 
தகுதியையோ சல்யர்‌ கணக்கிடுவதில்லை. 


அவர்‌ எப்போதும்‌ தனக்கெனவே பேசுவது தெரியும்‌. 
ஒருவரிடம்‌ பேசத்‌ தொடங்கினால்‌ அப்பேச்சினூடாகவே 
தன்னை கட்டமைத்து விரிவுபடுத்தி முழுமையாக்கி ஓர்‌ 
ஆளுமையாக முன்னிறுத்திவிட்டு அதில்‌ நிறைவடைந்து 
அந்நிறைவையே வெளிப்படையாகக்‌ காட்டி 
புன்னகைத்து பெருமிதமும்‌ செருக்கும்‌ கொண்ட 
சொற்களால்‌ அதுவரை உருவாக்கிய அந்த ஆளுமையை 
முற்றிலும்‌ கலைத்து இளிவரலை உருவாக்கிவிட்டு 
அப்பால்‌ செல்வது அவரது இயல்பு. அவரிடம்‌ 
பேசுபவர்களில்‌ முதலில்‌ பொறுமையின்மையும்‌ 
மெல்லமெல்ல ஒவ்வாமையும்‌ அறுதியாக எள்ளலும்‌ 
உருவாகும்‌. அவர்கள்‌ பேசும்‌ சிறு சொற்களில்‌ அது 
வெளிப்படும்‌. அரசர்கள்‌ நுண்சொற்களில்‌ 
எள்ளிநகையாடும்‌ பயிற்சி கொண்டவர்கள்‌. அவரால்‌ 
அவற்றை புரிந்துகொள்ள முடியாது. “அம்புக்கூர்களின்‌ 
நடுவே பறந்தலையும்‌ ஈபோல” என ஒருமுறை 
அவரைப்பற்றி சுபாகு சொன்னபோது துரியோதனன்‌ 
வெழித்துச்‌ சிரித்தான்‌. 


சல்யரை முதுமகனென்றும்‌, பயிலாத மலைமானுடன்‌ 
என்றும்‌ துரியோதனன்‌ அவையில்‌ அனைவரும்‌ 
கருதியிருந்தனர்‌. அவருடைய இயல்புகளில்‌ 
எப்பொழுதும்‌ புதுமையை நோக்கி உளம்‌ விரியும்‌ 
மலைச்சிறுவனின்‌ ஆர்வம்‌ இருந்தது. எதைக்‌ கண்டாலும்‌ 


ஆர்வத்துடன்‌ எழுந்து வந்து கூர்ந்து நோக்குவதும்‌ 
அடுக்கடுக்காக வினவுவதும்‌ உண்டு. ஆனால்‌ எதிலும்‌ 
அந்த ஆர்வம்‌ நீடிப்பதில்லை. அதன்‌ முதல்‌ விந்தை 
முடிவடைந்து உட்சிக்கல்‌ தொடங்கியதுமே அவர்‌ உள்ளம்‌ 
அதிலிருந்து விலகிவிடும்‌. சிக்கல்கள்‌ அனைத்தையும்‌ 
அவர்‌ ஐயப்பட்டார்‌. அவை தேவையில்லாமல்‌ அறிவால்‌ 
உருவாக்கப்படுபவை என்று எண்ணினார்‌. அவை 
எவ்வகையிலோ தன்னை சிக்கவைக்கும்பொருட்டு 
தனக்குச்‌ சுற்றும்‌ விரிக்கப்படும்‌ வலையோ என்று ஐயம்‌ 
கொண்டார்‌. “இதெல்லாம்‌ நிகர்நிலத்து மானுடர்‌ 
வெறும்பொழுது கழிப்பதற்காக சொல்லிச்‌ சொல்லி 
பெருக்கிக்கொள்பவை. மெய்யான சிக்கல்‌ என்னவென்று 
நான்‌ அறிவேன்‌. முடிச்சுகள்‌ அனைத்தும்‌ ஒரு வாளால்‌ 
ஓங்கி வெட்டி அறுக்கப்படுபவையே என்று எங்கள்‌ 
மலையில்‌ சொல்வதுண்டு” என்று அவர்‌ 
எச்சொல்லாடலிலும்‌ அறுதியாகச்‌ சொல்லிவிடுவார்‌. 


தான்‌ ஒரு மலைமகன்‌ என்பதில்‌ அவருக்குப்‌ பெருமை 
எப்போதும்‌ இருந்தது. அதை பிற அனைவருக்கும்‌ 
மேலான தனது தகுதி என்று கருதினார்‌. “ஏனெனில்‌ 
தூய்மை மலையிலேயே உள்ளது. கங்கை பெரிதுதான்‌ 
ஆயினும்‌ கழிவும்‌ சேறும்‌ கலந்து மாசுபட்டிருக்கிறது. 
எங்கள்‌ மலையுச்சி நதிகள்‌ வானிலிருந்து சொட்டிய 
தூய்மை கொண்டவை. தெய்வங்களுக்கு உகந்தவை. 
எங்கள்‌ மலையின்‌ நீரை முனிவர்கள்‌ ஏழுமலை 
ஏறிவந்து தங்கள்‌ கமண்டலங்களில்‌ அவற்றை 
அள்ளிச்செல்வதை நாங்கள்‌ கண்டிருக்கிறோம்‌. எங்கள்‌ 
உள்ளங்களும்‌ மலைச்சுனை நீர்‌ போன்றவை” என்று 
அவர்‌ ஒருமுறை சொன்னார்‌. உடனே வெழுத்துச்‌ சிரித்து 
“நாங்கள்‌ நீராடி கழுவிவிடும்‌ நீரையே நிகர்நிலத்து 
முனிவரும்‌ அருந்துகிறார்கள்‌ என்று எங்கள்‌ சிறுவர்‌ 
சொல்வதுண்டு” என்றார்‌. அவையிலிருந்தவர்கள்‌ 
முகம்சுளித்ததைக்‌ கண்டு மேலும்‌ மகிழ்ந்து “பறவைக்குக்‌ 
கீழேதான்‌ ஆலயகோபுரமும்‌ என்பார்கள்‌ அல்லவா?” 
என்றார்‌. 


கிருபர்‌ ஒருமுறை அவர்‌ பேச்சை மறித்து எரிச்சலுடன்‌ 
“எந்த மலைச்சுனையும்‌ தன்னை தூயது என்று 
சொல்லிக்கொள்வதில்லை. தூயவர்‌ என்று 
உணர்கையிலேயே தூய்மை அல்லாத ஒன்றை 
அறிந்துவிட்டிருக்கிறீர்கள்‌ என்பதே நாங்கள்‌ 
புரிந்துகொள்வது” என்றார்‌. அதிலிருந்த இடக்கை 
உள்வாங்கிக்கொள்ளாமல்‌ சல்யர்‌ “ஏனெனில்‌ நான்‌ இங்கு 
வந்திருக்கிறேன்‌. உங்கள்‌ அவையில்‌ இருக்கிறேன்‌. 
நீங்கள்‌ உங்கள்‌ சொற்களால்‌ சூதாடிக்கொள்வதை 


ஒவ்வொரு நாளும்‌ பார்த்துக்கொண்டிருக்கிறேன்‌” 
என்றார்‌. ஒரு புது எண்ணம்‌ எழுவதன்‌ ஊக்கம்‌ மீதூற 
கைதாக்கி “எனக்குத்‌ தெரியும்‌, இங்கு நீங்கள்‌ 
அனைவரும்‌ வாளேந்திப்‌ போரிடவே விரும்புகிறீர்கள்‌. 
வாளேந்தும்‌ வாய்ப்பில்லாதபோது சொல்லேந்தி 
போரிடுகிறீர்கள்‌. ஒருகணமும்‌ நீங்கள்‌ 
போரிடாதிருந்ததில்லை. ஒருவரோடொருவர்‌ 
போரிடுகிறீர்கள்‌, தங்களுக்கு தாங்களே போரிடுகிறீர்கள்‌. 
ஒருகணமும்‌ நீங்கள்‌ போரிடாதிருந்ததில்லை. ஒவ்வொரு 
கணமும்‌ போரிடுகிறீர்கள்‌. தங்களுக்குத்‌ தாங்களே 
போரிடுகிறீர்கள்‌. மைந்தருடனும்‌ மனைவியருடனும்‌ 
போரிடுகிறீர்கள்‌. ஏன்‌ ஊழுடனும்‌ தெய்வத்துடனும்‌ 
போரிடுகிறீர்கள்‌” என்றார்‌. 


“நாங்கள்‌ போரிடுபவர்களல்ல, நாங்கள்‌ 
வேட்டையாளர்கள்‌. விரிந்த வெளியில்‌ எங்களுக்குரிய 
விலங்கு எங்கு இருக்கிறதென்பதை நுண்ணுணர்வுடன்‌ 
உய்த்து பின்தொடர்ந்து செல்பவர்கள்‌. ஒவ்வொரு 
காலடித்தடத்தையும்‌ ஒவ்வொரு மணத்தையும்‌ கொண்டு 
அதை தேடிச்சென்று வேட்டையாடித்‌ திரும்புகையில்‌ 
நாங்கள்‌ தெய்வத்திடமிருந்து எங்கள்‌ தகுதிக்குரிய 
பரிசொன்றைப்‌ பெற்றதாகவே உணர்கிறோம்‌. 
வென்றதாக அல்ல, வாழ்ந்ததாக எண்ணுகிறோம்‌. 
போரிட்டதாக அல்ல விளையாடி மீண்டதாக 
மகிழ்கிறோம்‌. எங்கள்‌ வேட்டை ஊழுடன்‌ மட்டுமே. 
ஊழ்வடிவென இறங்கிய தெய்வத்துடன்‌ மட்டுமே 
நாங்கள்‌ விளையாடுகிறோம்‌. மானுடருடன்‌ எங்களுக்கு 
போட்டியே இல்லை. மலையைப்பற்றி நீங்கள்‌ என்ன 
அறிவீர்கள்‌? ஒவ்வொரு மனிதனும்‌ பிறிதொருவனுடன்‌ 
போட்டியிலாது வாழும்‌ ஒரு நிலம்‌ அது. அங்கிருந்து 
வந்திருக்கிறேன்‌ நான்‌” என்று அவர்‌ சொன்னார்‌. 


அவர்‌ சொல்லிச்‌ சொல்லி உருவாக்கிக்கொண்ட கருத்து 
அது. ஒவ்வொரு முறை சொல்லும்போதும்‌ சற்று சொல்‌ 
மிகும்‌. அதுவே அவருக்கு களிப்பை அளிக்கும்‌. அவர்‌ 
தான்‌ கொண்ட அகச்சிறுமை ஒன்றை அச்சொற்களால்‌ 
வென்று மறைத்துக்கொள்கிறார்‌ என சுபாகு ஒருமுறை 
சொன்னான்‌. “எனில்‌ அந்தச்‌ சொற்களைக்‌ கீறி 
நோக்கலாகாது. ஒருவரின்‌ உளநடிப்புகளை அகற்றுவது 
ஆடைஅகற்றி சிறுமைசெய்வதைவிட மும்மடங்கு 
கொடியது” என்றான்‌ துரியோதனன்‌. ஆனால்‌ அவையில்‌ 
அவருடைய சொற்கள்‌ எழுகையில்‌ அவரை நோக்கி 
நச்சுக்கூர்கள்‌ எழாமல்‌ தடுக்க இயல்வதில்லை. 
அமைதியானவரான கிருபரே சீற்றமும்‌ எரிச்சலும்‌ 
கொள்வதுண்டு. அரிதாக பீஷ்மர்‌ கைநீட்டி சல்யரை 


கரைந்துவிடுகின்றன. அவனுடைய எந்த அடி 
வலுவானது எது வலுவற்றது எத்திசையில்‌ ஒருபோதும்‌ 
வரமுடியாது என்று அறிந்ததும்‌ ஒருவகையில்‌ போர்‌ 
முடிவுக்கு வந்துவிடுகிறது. 


துரியோதனனின்‌ வலிமையும்‌ வலுக்குறைவும்‌ சகுனி 
நன்கறிந்தவை. அவனுடைய வலதுதோளும்‌ கையும்‌ 
பெருவலிமை கொண்டவை. வலதுகால்‌ உறுதியாக 
மண்ணில்‌ ஊன்றுவது. வலப்பக்கமாக அவன்‌ இடை 
வளைவதுமில்லை. அவனுடைய வலப்பக்கமே 
அவனுடலில்‌ பெரும்பகுதி என சகுனி 
மதிப்பிட்டிருந்தான்‌. அவனுடைய இடப்பக்கம்‌ 
மென்மையானது எப்போதும்‌ இடதுகால்‌ மண்ணில்‌ மிக 
மேலோட்டமாகவே ஊன்றியிருக்கும்‌. வலக்காலின்‌ 
குதிநுனியை ஊன்றித்தான்‌ அவன்‌ உடல்‌ சுழன்று 
திரும்பும்‌. இடதுதொடை பெரும்பாலும்‌ தளர்ந்து, இடது 
இடை வளைந்து, இடத்தோள்‌ சற்றே சரிந்துதான்‌ 
துரியோதனன்‌ நிற்பதும்‌ போரிடுவதும்‌. 


இடதுகையில்‌ அவன்‌ கதையை பெரும்பாலும்‌ 
வைத்துக்கொள்வதில்லை. எப்போதாவது இடது 
கையால்‌ அவன்‌ கதையை வீசினால்‌ அந்த அடி சரியாக 
இலக்கில்‌ விழுவதில்லை. அவனுடைய வலக்கண்ணை 
விட இடதுகண்‌ மிகக்கூரியது என சகுனி 
கணித்திருந்தான்‌. எனவே சமரின்போது அவன்‌ முகத்தை 
வலப்பக்கமாக சற்று திருப்பியிருப்பான்‌. ஆகவே 
களத்தில்‌ அவனுடைய இடப்பக்கமாக நிற்பது பிழை. 
அவனுடைய கதை திரும்பமுடியாத வலத்தோளின்‌ 
பின்புறமாகச்‌ செல்லும்போது அவனால்‌ 
உடல்திருப்பாமல்‌ தாக்கமுடியாதாகும்‌. அந்தத்‌ 
திரும்பலில்‌ அவனுடைய குதிநிலை சற்று பிறழும்போது 
மட்டுமே அவனை நோக்கி கதையைச்‌ செலுத்தமுடியும்‌. 


தன்கதையைத்‌ தாக்கிய துரியோதனனின்‌ கதையின்‌ 
அதிர்விலேயே சகுனி வேறுபாட்டைக்‌ 
கண்டுகொண்டான்‌. இருமுறை துரியோதனன்‌ 
தாக்கியதும்‌ அவன்‌ உடலில்‌ இடதுபக்கம்‌ 
வலப்பக்கத்துக்கு முற்றிலும்‌ இணையானதாக இருப்பதை 
அறிந்தான்‌. அவன்‌ துரியோதனனின்‌ வலப்பக்கத்துக்குச்‌ 
சென்று தோளுக்குப்பின்‌ மறைவதற்குள்‌ 
இடதுகுதிகாலால்‌ சற்றேதிரும்பி கதையால்‌ ஓங்கி 
அறைந்து அவன்‌ கதையை தெறிக்கச்‌ செய்தான்‌ 
துரியோதனன்‌. பின்‌ தன்‌ கதையைத்‌ தாழ்த்தி “ஏழு 
அடிகள்‌ மட்டுமே மாதுலரே” என்றான்‌. புன்னகையுடன்‌ 
சகுனி “ஆம்‌” என்றான்‌. 


சொல்லமர்த்துவதுண்டு. சகுனி மட்டுமே அவர்‌ பேசட்டும்‌ 
என்பதுபோல்‌ தாடியை நீவியபடி விழிகளில்‌ 
நகைப்புடன்‌ நோக்கி அமர்ந்திருப்பார்‌. 


“ஆனால்‌ அங்கிருந்து நீங்கள்‌ இறங்கி இங்கே வர 
வேண்டியிருக்கிறது, சல்யரே. எந்த எடை உங்களை கீழே 
இறக்கிக்கொண்டு வந்தது என்பதைப்பற்றி மட்டுமே 
இங்கே பேசிக்கொண்டிருக்கிறோம்‌” என்றார்‌ கிருபர்‌. 
அதை புரிந்துகொள்ளாமல்‌ சல்யர்‌ “நாங்கள்‌ 
இறக்கிக்கொண்டு வரப்படவில்லை. நாங்களே இறங்கி 
வந்திருக்கிறோம்‌. ஏனெனில்‌ எங்கள்‌ தூய்மையால்‌, 
நிகரின்மையால்‌ உங்களை வெல்லவிருக்கிறோம்‌. அறிக, 
இன்று நாங்கள்‌ இந்த அவையில்‌ நூற்றுவரில்‌ ஒருவராக 
எளிய உருக்கொண்டு அமர்ந்திருக்கலாம்‌! எங்கள்‌ 
சொற்கள்‌ இந்த அவையில்‌ ஓங்கி திகழாமலிருக்கலாம்‌. 
ஆனால்‌ ஒருநாள்‌ உங்களை எங்கள்‌ குடி வெல்லும்‌. 
எங்கள்‌ கொடி உங்கள்‌ நிலங்களின்‌ மேல்‌ பறக்கும்‌. 
எங்களால்‌ நீங்கள்‌ ஆளப்படுவீர்கள்‌. அது தவிர்க்க 
முடியாதது. ஏனெனில்‌ தெய்வத்தின்‌ ஆணை பெற்ற தூய 
மக்கள்‌ நாங்கள்‌. நாங்கள்‌ இவ்வுலகை 
ஆளவேண்டுமென்பதே தெய்வங்களின்‌ விழைவாக 
இருக்கும்‌” என்றார்‌. கைகளைத்‌ தூக்கி அறைகூவும்‌ 
குரலில்‌ “எங்களுடன்‌ போரிடுகையில்‌ நீங்கள்‌ எங்கள்‌ 
மலைத்தெய்வங்களுடன்‌ போரிடுகிறீர்கள்‌. அதை மறக்க 
வேண்டியதில்லை” என்றார்‌. துரியோதனன்‌ இரு 
கைகளையும்‌ விரித்து “இந்த வெறும்‌ பேச்சை இங்கு நாம்‌ 
நிகழ்த்தவேண்டியதில்லை. நாம்‌ உசாவ வேண்டியவை 
பிற உள்ளன” என்று அப்பேச்சை அப்போது 
முடித்துவைத்தான்‌. 


சல்யர்‌ பொதுவாக அனைத்து அவைகளிலும்‌ 
வேடிக்கைக்குரியவராக இருந்தாலும்‌ அவ்வப்போது 
அரசர்களும்‌ புண்பட்டு சீற்றம்‌ கொண்டனர்‌. அவர்கள்‌ 
பேச்சுவழியில்‌ தங்கள்‌ குடிப்பெருமையை இயல்பாக 
சொல்லிவிட்டால்‌ அக்கணமே அவர்‌ அதை 
தனக்கெதிரான கூற்றாக எடுத்துக்கொண்டார்‌. ஒருமுறை 
கோசலனிடம்‌ “எவ்வண்ணம்‌ உங்கள்‌ நாடு 
பெருமையுற்றது என்று நாங்கள்‌ அறியோமா என்ன? 
வீரத்தாலா? அல்ல, நூறுதேர்‌ ஓட்டிய அயோத்தியின்‌ 
அரசனுக்கு ஒரு மங்கையை மணம்‌ புரிந்து 
கொடுத்ததனால்தான்‌ நீங்கள்‌ ஷத்ரியர்களும்‌ 
குடிப்பெருமை கொண்டவர்களுமானீர்கள்‌. இன்றும்‌ 
அந்த அரசியின்‌ பெயராலேயே உங்கள்‌ நாடு 
அறியப்படுகிறது. பெண்கொடுத்து பெறும்‌ பெருமை 
என்ன பெருமையென்று மலைமகனாகிய எனக்கு சற்றும்‌ 


புரியவில்லை” என்றார்‌. கோசலன்‌ சீற்றத்துடன்‌ எழுந்து 
“வாயை மூடுங்கள்‌! அல்லது இக்கணமே என்‌ வாளுக்கு 
நிகர்நில்லுங்கள்‌” என்றான்‌. 


“வாளுக்கெனில்‌ வெளியே செல்வோம்‌. அங்கு 
பூசலிடுவோம்‌! மலைமகனின்‌ அம்பும்‌ வில்லும்‌ 
மும்மடங்கு இலக்கறிந்தவை என நீங்கள்‌ அறிவீர்கள்‌” 
என்று சல்யரும்‌ தன்‌ வாளைத்‌ தொட்டபடி எழுந்தார்‌. 
பீஷ்மர்‌ உரத்த குரலில்‌ “அமர்க! அமர்க, சல்யரே! அமர்க, 
கோசலரே!” என்றதும்‌ சல்யர்‌ திரும்பி “இவர்தான்‌ என்னை 
இப்போது பூசலுக்கு அழைத்தார்‌. முதலில்‌ பூசலுக்கு 
அழைத்தவரே படைக்கலம்‌ தாழ்த்தி சொல்‌ பின்னெடுத்து 
அமரவேண்டும்‌. நான்‌ அமரக்கூடாது” என்றார்‌. கோசலன்‌ 
“பிதாமகரே, என்னை பூசலுக்கு அழைத்தவர்‌ இவர்‌. என்‌ 
குடியை இழிவு செய்தார்‌. ராகவராமனின்‌ கால்பொடிக்கு 
இணையாகமாட்டார்‌ இந்த மலைவீணர்‌. இங்கு வந்து 
அமர்ந்து ராகவராமனின்‌ புகழைக்‌ கெடுக்கும்‌ ஒரு 
சொல்லை சொன்னமைக்காகவே இவர்‌ தலையைக்‌ 
கொய்ய நான்‌ கடமைப்பட்டிருகிறேன்‌” என்றான்‌. 


பீஷ்மர்‌ “இது என்‌ ஆணை! இருவரும்‌ ஒரே தருணத்தில்‌ 
அமரவேண்டும்‌. என்‌ ஆணையை மீறுவோர்‌ இக்கணமே 
என்‌ வாளை எதிர்கொள்ளவேண்டும்‌” என்றார்‌. கோசலன்‌ 
“நீங்கள்‌ தந்தைநிலை கொண்டவர்‌. உங்கள்‌ ஆணைக்குக்‌ 
கட்டுப்படுவது என்‌ கடமை” என்றபடி தன்‌ பீடத்தில்‌ அமர 
சல்யர்‌ உரக்க நகைத்து “எவ்வண்ணமேனும்‌ நீர்‌ அமர 
நேர்ந்துவிட்டது, கோசலரே” என்றபடி தானும்‌ அமர்ந்தார்‌. 
“பிறிதொருநாள்‌ களத்தில்‌ நீர்‌ என்‌ வில்லின்‌ ஆற்றலைக்‌ 
காண்பீர்‌” என்றார்‌. “பேச்சு போதும்‌” என்றார்‌ பீஷ்மர்‌. 
“ஆம்‌, நான்‌ ஏதும்‌ சொல்லவில்லை. ஆனால்‌ என்னை 
போருக்கு அறைகூவவேண்டும்‌ என்றால்‌ அர்ஜுனன்‌ 
எண்ணவேண்டும்‌. யாதவகிருஷ்ணன்‌ கருதவேண்டும்‌” 
என்றார்‌ சல்யர்‌. 


அரசுசூழ்தல்களில்‌ சல்யரை எதிர்கொள்வது எப்போதும்‌ 
அவையினருக்கு இடர்‌ கொண்டதாகவே இருந்தது. 
அவையில்‌ நிகழும்‌ எதையும்‌ முழுமையாக அவர்‌ 
புரிந்துகொண்டதே இல்லை. ஒவ்வொரு முறையும்‌ 
நெடுந்தொலைவிலிருந்து வந்து சேர்ந்து பிற எவருக்கும்‌ 
எழாத ஐயங்களை அவர்‌ எழுப்பினார்‌. “இந்தப்‌ 
படைசூழ்கையுடன்‌ நாம்‌ முன்செல்கையில்‌ இதில்‌ 
முன்னணியில்‌ நிற்பவர்கள்‌ வீழ்ந்தால்‌ பின்னணியில்‌ 
நிற்பவர்கள்‌ சென்று அவ்விடத்தை நிரப்பவேண்டும்‌ என 
சொல்லப்பட்டுள்ளது. அவ்வாறு நிரப்பாவிடில்‌ 
இச்சூழ்கை பயனற்றதாகிவிடும்‌ அல்லவா?” என்று 


ஒருமுறை கேட்டார்‌. “அவ்வாறு நிரப்பாதிருக்க வழியே 
இல்லை” என்று அஸ்வத்தாமன்‌ சொன்னான்‌. “அவர்கள்‌ 
அவ்வாறு சென்று நிரப்புவார்கள்‌ என்று எவ்வாறு உறுதி 
கூறுகிறீர்கள்‌?” என்று சல்யர்‌ மீண்டும்‌ கேட்டார்‌. 
“ஏனெனில்‌ அதன்‌ பொருட்டே அவர்கள்‌ 
பயிற்றுவிக்கப்பட்டிருக்கிறார்கள்‌. அவர்களின்‌ கடமை 
அது” என்றான்‌. “அவர்கள்‌ தங்கள்‌ கடமையை 
செய்யாவிடில்‌ என்ன செய்வது? அதையும்‌ நாம்‌ எண்ணிச்‌ 
சூழ வேண்டுமல்லவா?” என்று சல்யர்‌ கேட்டார்‌. 


“அவ்வாறு எண்ணத்தொடங்கினால்‌ போரிடவே 
இயலாது. போர்முனையில்‌ நமது படைவீரர்கள்‌ 
படைக்கலம்‌ தாழ்த்தி ஓடிவிட்டார்கள்‌ என்றால்‌ என்ன 
செய்வது என்று எண்ணி ஒரு படைசூழ்கையை 
அமைக்க முடியுமா?” என்று அஸ்வத்தாமன்‌ கேட்டான்‌. 
க அதையும்‌ எண்ணித்தான்‌ ஆகவேண்டும்‌, 
ஏனெனில்‌ எங்கள்‌ போர்களில்‌ போர்வீரர்களின்‌ 
இலக்குகள்‌ முதன்மையானவை, ஒவ்வொருவருக்கும்‌ 
இப்போரினால்‌ என்ன கிடைக்கும்‌ என்பதை உணர்த்திய 
பின்னர்தான்‌ அவர்களை கூட்டி வருவோம்‌. ஒவ்வொரு 
முறையும்‌ அதை நினைவுபடுத்திக்கொண்டும்‌ 
இருப்போம்‌. அது கிடைக்காதென்றால்‌ எங்கள்‌ 
படைவீரர்கள்‌ களம்‌ நிற்கமாட்டார்கள்‌. 
வெளிப்படையாகவே இதனால்‌ பயனில்லை என்று 
சொல்லி வாள்‌ தாழ்த்தி திரும்பிவிடுவார்கள்‌” என்றார்‌ 
சல்யர்‌. 


அவை முழுக்க பரவிய சிரிப்பை புரிந்துகொள்ளாமல்‌ 
திரும்பிப்பார்த்த பின்னர்‌ அவர்‌ தொடர்ந்தார்‌. “இங்கு 
போர்‌ நிகழும்போது ஒவ்வொரு படைவீரனுக்கும்‌ 
அரசரிடம்‌ எந்தவிதமான உளத்தொடர்பும்‌ இல்லை என்று 
தோன்றுகிறது. ஒவ்வொருவரும்‌ தங்கள்‌ 
கனவுகளிலிருந்து எழுந்து வந்து இந்த போரை 
நிகழ்த்துகிறார்கள்‌. அக்கனவுகளுக்குள்ளேயே போர்‌ 
முடிந்ததும்‌ திரும்பிச்‌ செல்கிறார்கள்‌. இது போரே அல்ல. 
இது வேறேதோ தெய்வங்களால்‌ ஆட்டி வைக்கப்படும்‌ 
சூதென்று எனக்குத்‌ தோன்றுகிறது.” எழுந்து கைநீட்டி 
“உங்கள்‌ தெய்வங்களால்‌ நீங்கள்‌ ஆட்டிவைக்கப்படுக, 
சல்யரே! அமர்க இப்போது!” என்று உரத்த குரலில்‌ 
துரோணர்‌ சொன்னதும்‌ சல்யர்‌ திரும்பிப்பார்த்து “ஆம்‌, 
எந்த தெய்வத்தால்‌ நான்‌ ஆட்டிவைக்கப்படுகிறேன்‌ 
என்று எனக்குத்‌ தெரியவில்லை. எனக்கு 
பெருவிழைவில்லை. எனக்கு இருப்பது என்‌ 
குடிப்பெருமையை அவைகளில்‌ நிலைநாட்டும்‌ விழைவு 
மட்டும்தான்‌. ஆனால்‌ அது இங்கு ஒவ்வொரு நாளும்‌ 


கீழிறங்கிக்கொண்டிருக்கிறதோ என்று ஐயுறுகிறேன்‌” 
என்றார்‌.. 


சல்யரின்‌ இயல்புகளை ஒவ்வொரு முறையும்‌ 
துரியோதனன்‌ பொறுத்து, அவரை முறைச்சொற்கள்‌ 
உரைத்து, பாராட்டியும்‌ வாழ்த்தியும்‌ முன்சென்றான்‌. 
ஒவ்வொரு முறையும்‌ சல்யருக்கு இறுதிச்‌ சொல்‌ 
கூறுவதற்கு இடம்‌ கொடுத்தான்‌. சல்யர்‌ அதனாலேயே 
அந்த அவையில்‌ தான்‌ பீஷ்மருக்கும்‌ துரோணருக்கும்‌ 
கிருபருக்கும்‌ நிகரான முதுதந்தையின்‌ இடத்தை 
கொண்டிருப்பதாக எண்ணிக்கொள்ளலானார்‌. 
ஒவ்வொருநாளும்‌ அவையில்‌ ஒருவர்‌ உயர்குடியினர்‌, 
இனியவர்‌, பெருந்தன்மைகொண்டவர்‌ என அவருக்குத்‌ 
தோன்றியது. அவரிடம்‌ மட்டும்‌ நெடுநேரம்‌ பேசினார்‌. 
எஞ்சியவர்களிடம்‌ முகம்‌ கொடுக்காமல்‌ மேட்டிமை 
நடித்து திரும்பிச்சென்றார்‌. எப்போதும்‌ அவையில்‌ 
ஒருவர்‌ பிறப்பால்‌ கீழ்மைகொண்டவராகவும்‌ 
நல்லியல்புகள்‌ அற்றவராகவும்‌ அவருக்குத்‌ தோன்றினார்‌. 
அவையில்‌ அனைத்தையும்‌ அவரை நோக்கியே சல்யர்‌ 
சொன்னார்‌. 


எப்போதுமே கர்ணன்‌ அவருக்கு உகக்காதவனாகவே 
இருந்தான்‌. கர்ணன்‌ ஒவ்வொரு முறையும்‌ அவரை 
வணங்கி முகமன்‌ சொன்னான்‌. ஒருமுறைகூட அவர்‌ 
அவனை விழிநோக்கவோ வாழ்த்தேற்பும்‌ மறுவாழ்த்தும்‌ 
உரைக்கவோ முற்படவில்லை. அதை கர்ணன்‌ 
எப்போதுமே பொருட்டெனக்‌ கருதவுமில்லை. தன்னை 
முகம்‌ நோக்கி வாழ்த்துபவரை நோக்கி மறுமொழி 
சொல்லவேண்டும்‌ என்பதும்‌ வாழ்த்துக்கு 
வாழ்த்தெடுக்காமை கீழ்மை என்றே அரசவையில்‌ 
கருதப்படும்‌ என்பதும்‌ சல்யருக்கு எப்போதுமே 
புரிந்ததில்லை. கோசலன்‌ அப்பூசலுக்கு மறுநாள்‌ 
அவரைப்‌ பார்த்து “வணங்குகிறேன்‌, மத்ரரே” என்றபோது 
தலைதிருப்பி நடந்து சென்றார்‌. கோசலன்‌ அதனால்‌ 
உளம்‌ புண்படவில்லை. அருகிலிருந்த மகதரை நோக்கி 
புன்னகைத்து “மலைக்குடிகளின்‌ இயல்பு அது” என்று 
தாழ்ந்த குரலில்‌ சொன்னான்‌. 


அச்சொல்‌ சல்யரின்‌ செவிகளை அடைந்தது. திரும்பி 
நின்று “ஆம்‌, மலைக்குடிதான்‌. அதன்பொருட்டு 
பெருமைகொள்கிறேன்‌. இங்கிருக்கும்‌ அனைவரும்‌ 
கிராதர்களும்‌ வேடர்களும்‌ மூத்து ஷத்ரியர்களானவர்கள்‌. 
மலைக்குடிகள்‌ ஷத்ரியர்களாகவே மலையின்‌ 
மடிப்புகளிலிருந்து எழுந்து வந்தவர்கள்‌. எங்கள்‌ 
பின்னால்‌ ஒருபோதும்‌ தெய்வங்கள்‌ 


இல்லாமலிருந்ததில்லை” என்றார்‌. “ஆம்‌, அதைத்தான்‌ 
பேசிக்கொண்டிருந்தோம்‌” என்று கோசலன்‌ விழிகளில்‌ 
புன்னகையுடன்‌ சொல்ல மகதர்‌ “ஆம்‌ மத்ரரே, 
மலைக்குடிமக்கள்‌ பிறர்‌ வாழ்த்துவதைக்கூட 
பொருட்படுத்தமாட்டார்கள்‌. ஏனெனில்‌ அது அரசர்களின்‌ 
இயல்பு. அங்கே கன்றோட்டுபவரும்‌ ஏர்‌ 
உந்துபவர்களும்கூட அரசர்களே என்றுதான்‌ அவர்‌ 
சொன்னார்‌” என்றார்‌. 


சல்யர்‌ அவர்கள்‌ இருவரையும்‌ மாறி மாறி நோக்கியபின்‌ 
மெல்லிய ஐயம்‌ கொண்டு “ஆம்‌, அவ்வாறே. எங்களிடம்‌ 
பேசுவதற்கான தகுதியை நீங்கள்தான்‌ 
ஈட்டிக்கொள்ளவேண்டும்‌” என்றபின்‌ அவைக்குள்‌ 
சென்றார்‌. அருகே நின்றிருந்த துச்சாதனன்‌ அப்போது 
சல்யர்‌ மேல்‌ இரக்கத்தையே அடைந்தான்‌. அன்று அதை 
அவன்‌ துரியோதனனிடம்‌ சொன்னபோது அவையில்‌ 
அமர்ந்திருந்த சகுனி “நீ அவரை இளமையில்‌ 
பார்த்திருக்கவேண்டும்‌. அன்று வீரன்‌ என்னும்‌ நிமிர்வும்‌ 
அரசுசூழும்‌ திறனும்‌ விரிந்த உள்ளமும்‌ கூர்நோக்கும்‌ 
கொண்டவராக இருந்தார்‌” என்றார்‌. துச்சாதனன்‌ “ஆம்‌, 
அதையே ஒவ்வொருமுறையும்‌ எண்ணிக்கொள்கிறேன்‌. 
நானறிந்த சல்யர்‌ அல்ல இவர்‌. முதுமையின்‌ நலிவென்றே 
தோன்றுகிறது” என்றான்‌. 


“முதுமை ஒருவரை முற்றிலும்‌ பிறிதொருவராக 
ஆக்குமா?” என்று துச்சாதனன்‌ கேட்டான்‌. கிருபர்‌ 
“முதுமை மானுடரின்‌ உடலை மண்ணை நோக்கி 
இழுக்கிறது. எலும்புகள்‌ வளைய தசைகள்‌ 
தொய்கின்றன” என்றார்‌. “மண்ணை நோக்கி உடலை 
ஈர்க்கும்‌ அவ்விசையையே இறப்பு என்கிறோம்‌. அது 
கருக்கொண்ட கணமே மானுட உடலுக்குள்‌ குடிகொள்ளத்‌ 
தொடங்குகிறது. ஒவ்வொரு கணமும்‌ வளர்கிறது. 
மானுடரைக்‌ கொல்லும்‌ நோய்‌ அவர்களில்‌ தோன்றாத்‌ 
துணை என உடனிருக்கிறது, அதை ரிபு என்கின்றன 
மருத்துவநூல்கள்‌. இன்று சல்யரில்‌ வெளிப்படும்‌ இவை 
துளி என, அணு என அவரில்‌ முன்னரே உறைந்தவை. 
அன்று அவருடைய உயிரின்‌ ஆற்றலை அவர்‌ எனக்‌ 
கண்டோம்‌. இன்று அவரை அழிக்கும்‌ பிறப்புநோயை 
அவரெனக்‌ காண்கிறோம்‌.” 


சகுனி மெல்ல கனைத்து தன்‌ கால்களை எடுத்து அப்பால்‌ 
வைத்தார்‌. அதுவரை அங்கில்லாதவன்‌ போலிருந்த 
கர்ணன்‌ திரும்பி நோக்கினான்‌. “நான்‌ எண்ணுவது 
பிறிதொன்று. அவரைப்‌ பார்க்கையில்‌ எல்லாம்‌ தெய்வம்‌ 
ஒழிந்த பாழ்கோயில்‌ எனத்‌ தோன்றுகிறது” என்றார்‌ 


சகுனி. “அவரிலிருந்து அரிய ஒன்று பிறிதொன்றாகி 
எழுந்து அகன்றுவிட்டது.” துரியோதனன்‌ சகுனியை 
சிலகணங்கள்‌ நோக்கிவிட்டு “அவரைப்‌ பற்றி பேசி என்ன 
பயன்‌? அவர்‌ வில்லவர்‌, பால்ஹிகக்‌ கூட்டமைப்பை 
நமக்கென கொண்டுவந்தவர்‌. களத்தில்‌ நமக்கு உகந்தவர்‌. 
நான்‌ எண்ணுவது அதை மட்டுமே” என்றான்‌. 


துச்சாதனன்‌ மீண்டும்‌ சல்யரின்‌ கதவை நோக்கினான்‌. 
அவன்‌ வெளியே நின்றிருப்பதை செவிகூர்ந்தபடி அவர்‌ 
உள்ளே அமர்ந்திருக்கிறார்‌ என அவன்‌ அறிந்தான்‌. 
அவன்‌ திரும்பிச்சென்றுவிட்டான்‌ என்று தோன்றினால்‌ 
அவர்‌ எழுந்துவந்து கதவைத்‌ திறந்து பார்ப்பார்‌. அவரை 
பார்க்காமல்‌ அவன்‌ சென்றுவிட்டதை ஒரு 
பெருங்குறையாகவே துரியோதனனிடம்‌ சொல்வார்‌. 
அவன்‌ தலையை அசைத்துக்கொண்டு 
பெருமூச்சுவிட்டான்‌. 

[ீage]ஒரு சிறுபறவை ரீக்‌ என்றபடி கடந்துபோன 
கணத்தில்‌ துச்சாதனன்‌ முற்றிலும்‌ பொறுமை அறுபட்டு 
எழுந்து சீற்றத்துடன்‌ குடிலின்‌ கதவை தட்டினான்‌. 
“மத்ரரே! மத்ரரே!” என்று அழைத்தான்‌. உள்ளே மறுமொழி 
எதுவும்‌ ஒலிக்கவில்லை. மீண்டும்‌ தட்டி “மத்ரரே, நான்‌ 
தங்களிடம்‌ பேசும்பொருட்டு வந்திருக்கிறேன்‌” என்று 
உரக்க அழைத்தான்‌. சல்யர்‌ எழுந்து வரும்‌ ஓசை கேட்டது. 
அவன்‌ கதவை உடைக்க எண்ணிய கணத்தில்‌ கதவை 
விசையுடன்‌ திறந்து “ஏன்‌ கூச்சலிடுகிறாய்‌, அறிவிலி? 
நான்‌ உள்ளே இருக்கிறேன்‌ என்பது உனக்கு 
தெரியுமல்லவா?” என்றார்‌ சல்யர்‌. அவர்‌ விழிகளை 
நோக்கி “தெரிந்துதான்‌ அழைத்தேன்‌. நெடுநேரமாக இங்கு 
காத்திருக்கிறேன்‌. நான்‌ சென்று ஆற்றவேண்டிய பணிகள்‌ 
உள்ளன” என்று துச்சாதனன்‌ சொன்னான்‌. 


“நான்‌ எவரையும்‌ சந்திக்க விரும்பவில்லை” என்று சல்யர்‌ 
சொன்னார்‌. அவர்‌ கதவை மூடுவதற்குள்‌ துச்சாதனன்‌ 
உறுதியான குரலில்‌ “நான்‌ அரசரின்‌ ஆணையுடன்‌ 
வந்திருக்கிறேன்‌. சந்தித்தே ஆகவேண்டும்‌. அதை 
மறுக்கும்‌ உரிமை இந்தப்‌ படையில்‌ எவருக்கும்‌ இல்லை” 
என்றான்‌. சல்யர்‌ விழிதாழ்த்தி “நான்‌ அவ்வாறு 
உரைக்கவில்லை. உண்மையில்‌ சந்திக்கும்பொருட்டே 
என்னை சித்தமாக்கிக்கொண்டிருந்தேன்‌. ஆனால்‌ என்‌ 
உடல்நிலை...” என்றார்‌. “நாம்‌ உள்ளே சென்று 
அமரலாமா?” என்று துச்சாதனன்‌ கேட்டான்‌. சல்யர்‌ 
“வருக!” என்று கதவை நன்கு திறந்து பின்னால்‌ சென்று 
தன்‌ புலித்தோலில்‌ அமர்ந்துகொண்டார்‌. 
“உண்மையாகவே நான்‌ ஓய்வெடுத்துக்‌ 
கொண்டிருந்தேன்‌.” 


துச்சாதனன்‌ அவர்‌ முன்‌ சென்று அவரிட்ட மான்தோல்‌ 
பீடத்தில்‌ அமர்ந்து “நான்‌ அரசரின்‌ ஆணையை 
தெரிவிக்கும்பொருட்டு வந்திருக்கிறேன்‌. நாளை 
புலரியில்‌ நீங்கள்‌ சென்று படைமுகம்‌ நின்று அங்கரின்‌ 
பொற்தேரை தெளிக்கிறீர்கள்‌. இது அரசாணை” 
என்றான்‌. “நாளை புலரியில்‌ எந்நிலையிலும்‌ இதை 
நீங்கள்‌ ஒழியலாகாது. உடல்நிலை குன்றினும்‌ இதை 
ஆற்றியாகவேண்டும்‌. இல்லையேல்‌ அரசமறுப்பு என்றே 
கொள்ளப்படும்‌.” அவனது ஒவ்வொரு சொல்லிலும்‌ 
இருந்த ஆணைத்‌ தோரணையை, அதில்‌ அவர்‌ மீதான 


மதிப்பு முற்றிலும்‌ அகன்றுவிட்டிருந்ததை சல்யர்‌ 
எவ்வகையிலும்‌ உணரவில்லை. அவரது கண்கள்‌ 
நிலைகொள்ளாது அலையத்தொடங்கின. 
கைவிரல்களைக்‌ கோத்தும்‌ விலக்கியும்‌ தவித்தார்‌. 


துச்சாதனன்‌ அவரது உள்ளம்‌ எங்கு செல்கிறது என்று 
உணர்ந்தான்‌. அவரால்‌ அவருக்கு இடப்படும்‌ 

ணைகளை மீற இயலவில்லை. ஏனெனில்‌ 
துரியோதனனை எப்போதும்‌ அவர்‌ அச்சத்துடனும்‌ 
வியப்புடனும்தான்‌ நோக்கிக்கொண்டிருந்தார்‌. 
துரியோதனனே தன்னைத்‌ தேடி வந்து 
அழைத்தமையால்தான்‌ அவர்‌ தன்‌ குருதிச்சுற்றத்தைத்‌ 
துறந்து இப்பால்‌ வந்தார்‌. அதை மறைக்கவே தானே 
அம்முடிவை எடுத்ததாக ஒவ்வொரு அவையிலும்‌ 
ஒருமுறையேனும்‌ சொல்லிக்கொண்டிருந்தார்‌. 

ணைகளை மீற முடியாதவர்‌ அவர்‌ என துரியோதனன்‌ 
அறிந்திருந்தமையாலேயே மிக அரிதாகவே அவருக்கு 

ணைகளை பிறப்பித்தான்‌. அந்த ஆணைகளையும்‌ 
அவர்‌ தனித்திருக்கையிலேயே தாழ்ந்த கூரிய குரலில்‌ 
சொன்னான்‌. மறுமொழி சொல்லாமல்‌ அவர்‌ 
தலைவணங்கி ஏற்றார்‌. 


அதை எவ்வாறு தானும்‌ நோக்குவது தெரியாமல்‌ 
நோக்கியிருந்தோம்‌ என்று துச்சாதனன்‌ வியந்தான்‌. 
தேவையானபோது எடுக்க வேண்டிய மந்தணப்‌ 
படைக்கலமாகக்‌ கருதி அதை இருளறைகளில்‌ 
இருத்தியிருக்கிறான்‌. அவன்‌ தனக்குள்‌ 
புன்னகைத்துக்கொண்டு இயல்பான குரவை மீட்டு 
“தாங்கள்‌ அங்கநாட்டு அரசர்‌ மேல்‌ கொண்டிருக்கும்‌ 
ஒவ்வாமையை அரசர்‌ நன்கு அறிவார்‌. ஆனால்‌ அது 
நமது வெற்றியை எவ்வகையிலும்‌ குறைக்கலாகாது என 
விழைகிறார்‌. நாளையுடன்‌ இப்போர்‌ முடிவடைய 
வேண்டுமென்று அரசர்‌ எண்ணுகிறார்‌. அங்கர்‌ தேரில்‌ 
வில்லுடன்‌ நின்றிருக்க நீங்கள்‌ சவுக்குடன்‌ அமரத்தில்‌ 
அமர்ந்திருப்பீர்கள்‌ எனில்‌ அது வில்லேந்திய 
அர்ஜுனனும்‌ புரவி நடத்தும்‌ யாதவரும்‌ இணைந்து 
போர்முகம்‌ வந்ததுபோல” என்றான்‌. 


“ஆம்‌” என்று சொல்லி சல்யர்‌ புன்னகை புரிந்தார்‌. 
“மெய்யாகவே அது ஒரு நல்ல படைகசூழ்‌ திட்டம்‌. அதை 
அப்போது நான்‌ உணரவில்லை. இங்கே அமர்ந்து 
எண்ணுகையில்‌ நாளை போருக்கெழும்போது 
புரவிகளை என்ன செய்வதென்றுதான்‌ 
கருதிக்கொண்டிருந்தேன்‌. அரசருடைய ஆணை நான்‌ 
என்ன எண்ணியிருக்கிறேனோ அதையே சொல்கிறது. 


உண்மையில்‌ நானே அங்கே வந்து அரசரிடம்‌ இதை 
சொல்வதாக இருந்தேன்‌.” அவருடைய முகம்‌ மலர்ந்தது. 
“புரவிகளைப்பற்றி நாம்‌ பேசியாகவேண்டும்‌. நீங்கள்‌ 
தேர்களில்‌ கட்டியிருக்கும்‌ புரவிகள்‌ ஒட்டிய நீளுடலும்‌ 
சவுக்குபோல்‌ நீண்ட கால்களும்‌ கொண்டவை. அவற்றை 
அவற்றின்‌ இலக்கண ஒருமைக்காக மட்டுமே தெரிவு 
செய்கிறீர்கள்‌. அந்த இலக்கண ஒருமை எப்போதும்‌ 
எங்கும்‌ செல்லுபடியாகக்கூடியது அல்ல. புரவியின்‌ 
இலக்கணங்களை நாங்கள்‌ மலையில்‌ வேறுவகையில்‌ 
வகுத்து வைத்திருக்கிறோம்‌.” அதைச்‌ சென்று 
தொட்டதுமே இயல்பாக ஆவதற்கான வழி அவருக்கு 
திறந்துகொண்டது. அவர்‌ குரல்‌ எழுந்தது. 


“ஏனெனில்‌ எங்கள்‌ நிலம்‌ முற்றிலும்‌ மாறுபட்ட ஒன்று. 
நிகர்நிலத்துப்‌ புரவிகள்‌ நேர்ப்பாதையில்‌ 
நெடுந்தொலைவு ஓட வேண்டியவை. ஆகவே அவற்றின்‌ 
உடலின்‌ ஆற்றல்‌ வீணாகக்கூடாது. விசை குவிந்து 
முன்‌எழு திசையிலேயே வெளிப்படவேண்டும்‌. ஆகவே 
அவை இருபுறமும்‌ சீராக அமைந்த நேருடல்‌ 
கொண்டவையா என்று பார்க்கிறீர்கள்‌. கால்களும்‌ 
உடலும்‌ எந்த வளைவுமின்றி இருக்கவேண்டும்‌. உடலின்‌ 
எடை நான்கு கால்களிலும்‌ இணையாக 
பகிரப்படவேண்டும்‌. முன்குளம்பு விழுந்த 
நேர்கோட்டிலேயே பின்குளம்பு பதியவேண்டும்‌. சுழிகளை 
நீங்கள்‌ நோக்குவது அவற்றின்‌ உடலில்‌ எங்கேனும்‌ 
வளைவிருக்கிறதா என்று நோக்கத்தான்‌.” சல்யர்‌ 
கைதூக்கி அவனிடம்‌ “சுழிகள்‌ என்பவை என்ன?” 
என்றார்‌. அவன்‌ வெறுமனே நோக்கினான்‌. 


சல்யர்‌ அவனை கூர்ந்து பார்த்தார்‌. “சொல்க!” என்றார்‌. 
அவர்‌ என்ன எண்ணுகிறார்‌ என்று அறியாமல்‌ 
துச்சாதனன்‌ “தெரியவில்லை” என்று தலையசைத்தான்‌. 
“தெரிந்திருக்காது” என அவர்‌ மகிழ்வுடன்‌ சொன்னார்‌. 
“நீங்கள்‌ நூல்களை நம்புகிறீர்கள்‌. நூல்களுக்கு அப்பால்‌ 
சென்று அந்நூல்களை எழுதியவர்கள்‌ என்ன 
எண்ணினார்கள்‌ என்பதை ஒருபோதும்‌ பார்ப்பதில்லை. 
நம்‌ உடலிலும்‌ சுழிகள்‌ உள்ளன. உடலில்‌ எவ்வண்ணம்‌ 
அசைவுகள்‌ நிகழும்‌ என்பதையே சுழிகள்‌ காட்டுகின்றன. 
நம்‌ உடலிலிருக்கும்‌ சுழிகளைக்கொண்டு நம்‌ 
அசைவுகளையும்‌ உய்த்துணர முடியும்‌. புரவிகளின்‌ 
சுழிகள்‌ இன்னும்‌ தெளிவாக தெரியும்‌. மனித உடலின்‌ 
சுழிகள்‌ தலையில்‌ தவிர வேறெங்கும்‌ வெளிப்படாதவை. 
மயிரின்மையால்‌ அவற்றை கண்டடைய இயலாது.” 


அவர்‌ சிரித்து “ஆனால்‌ என்னைப்போல்‌ நுண்நரம்புச்‌ 


சுழிகளை காணும்‌ கலை கற்றவர்கள்‌ மிக எளிதில்‌ 
ஒவ்வொரு மானுடரையும்‌ தொட்டு அறிந்து அவர்‌ 
உடலில்‌ இருக்கும்‌ பதினெட்டு சுழிகளையும்‌ அடையாளம்‌ 
காண்போம்‌. அதனடிப்படையில்‌ அவர்கள்‌ எவ்வாறு 
உடலசைப்பார்கள்‌, எவ்வண்ணம்‌ தேர்‌ தெளிப்பார்கள்‌, 
எவ்வண்ணம்‌ உணர்வெழுச்சிகள்‌ கொள்வார்கள்‌ 
என்பதை கணிப்போம்‌. புரவிகளின்‌ சுழிகள்‌ தெளிவாகத்‌ 
தெரிவன என்பதனால்‌ அவற்றைக்‌ கொண்டு புரவிச்சுழி 
கணிக்கிறோம்‌. அச்சுழிகளின்‌ அடிப்படையில்‌ புரவிகள்‌ 
எவ்வாறு விசை கொள்கின்றன என்பதை 
உய்த்துணர்கிறோம்‌. இங்கு நமக்குத்‌ தேவை என்ன? 
நெடுந்தொலைவு அம்புபோல விசைகொண்டு செல்லும்‌ 
புரவிகள்‌ அல்ல நமக்குத்‌ தேவையானவை. இது 
போர்க்களம்‌, நெடும்பாதை அல்ல. இங்கே குறுகிய 
தொலைவுக்குள்‌ எண்ணிய அக்கணமே முழு 
விசையையும்‌ அடையும்‌ புரவிகள்‌ தேவை!” என்றார்‌. 


“ஆனால்‌ நாம்‌ சுழி நோக்குவது ஒவ்வொரு புரவியும்‌ 
ஒன்றுடன்‌ ஒன்று எவ்வாறு ஒத்திசைந்து செல்கிறது 
என்பதை அறிவதற்காகவே” என்று துச்சாதனன்‌ 
சொன்னான்‌. அதை சொல்லியிருக்கலாகாது என்று 
தோன்றியது. அவர்‌ தொடர்பற்ற ஏதோ திசைக்கு பேச்சை 
கொண்டுசெல்வதை உணர்ந்தான்‌. ஆனால்‌ ஒன்றும்‌ 
செய்யமுடியாது என்றும்‌ தோன்றியது. சல்யர்‌ 
ஊக்கத்துடன்‌ “ஆம்‌, ஏழு புரவிகள்‌ பூட்டிய தேரில்‌ ஏழு 
புரவிகளும்‌ ஒன்றுடன்‌ ஒன்று நன்கு இசையாவிடில்‌ 
அனைத்து தேர்விசையும்‌ வீணாகும்‌. தேர்த்தட்டு 
உலைந்துகொண்டே இருக்கும்‌. தேர்ப்பாகன்‌ அளிக்கும்‌ 
ஆணைகள்‌ புரவிகளை முழுமையாக சென்றடையாது. 
ஏழில்‌ ஒன்று பிழையாக புரிந்துகொண்டாலும்கூட அந்த 
அளவில்‌ தேர்‌ பிழையுடனே முன்னகரும்‌” என்றார்‌. “ஆம்‌, 
அதைத்தான்‌ சொல்ல வந்தேன்‌” என்றான்‌ துச்சாதனன்‌. 


“எனில்‌ உண்மையில்‌ என்ன செய்ய வேண்டும்‌? 
ஒவ்வொரு புரவியின்‌ சுழியையும்‌ நன்குணர்ந்து அச்சுழி 
உருவாக்கும்‌ அசைவுகளுடன்‌ இணையும்‌ சுழி கொண்ட 
பிறிதொரு புரவியை தேர்வு செய்யவேண்டும்‌. ஏழு 
புரவிகளும்‌ சேர்ந்து ஒற்றைப்‌ புரவியாக மாற வேண்டும்‌. 
ஒன்றையொன்று அவை நிரப்பவேண்டும்‌” என்றார்‌ 
சல்யர்‌. “ஆனால்‌ இங்கு அவ்வாறு நாங்கள்‌ 
பார்ப்பதில்லை. ஒவ்வொரு புரவியும்‌ முழுமையான 
சுழியொருமை கொண்டதாக இருந்தால்‌ இயல்பிலேயே 
அவை ஒன்றென்றாகி விடுகின்றன என்று 
எண்ணுகிறார்கள்‌” என்றான்‌ துச்சாதனன்‌. தனக்குள்‌ ஏன்‌ 
பேசுகிறோம்‌ என எண்ணி உளம்சலித்தான்‌. நான்‌ இங்கே 


அப்பால்‌ நின்றிருந்த துச்சாதனனும்‌ துச்சகனும்‌ 
துச்சலனும்‌ சிரித்தபடி ஓடிவந்தனர்‌. துச்சாதனன்‌ கீழே 
கிடந்த சகுனியின்‌ கதையை எடுத்துக்கொண்டான்‌. 
துரியோதனன்‌ கச்சையை அவிழ்த்துக்கொண்டு 
இறுக்கமான கால்களுடன்‌ நடந்து பீடத்தில்‌ 
அமர்ந்துகொண்டான்‌. சேவகன்‌ கொண்டுவந்த 
பன்றியூன்‌ துண்டுகள்‌ போட்டு கொதிக்கச்செய்த சூடான 
பாலைக்‌ குடித்தான்‌. சகுனி அவனை கூர்ந்து 
நோக்கியபடி “இங்கே என்னிடம்‌ இனி தாங்கள்‌ கற்க 
ஏதுமில்லை மருகரே” என்றான்‌. துரியோதனன்‌ 
உதடுகளை சேவகன்‌ மென்பட்டால்‌ துடைத்தான்‌. அதைக்‌ 
கையால்‌ விலக்கிவிட்டு “ஆம்‌” என்றான்‌ துரியோதனன்‌. 
“கிருபரிடமும்‌ மேலும்‌ இருப்பதாகத்‌ தோன்றவில்லை.” 


சகுனி பார்வையை விலக்கி இளவெயில்‌ சாய்ந்துகிடந்த 
வெளிமுற்றத்தை நோக்கியபடி “தாங்கள்‌ இப்போது 
சென்று இளையபாண்டவனை போருக்கழைத்தால்‌ 
அவன்‌ தலையைச்‌ சிதறடிக்கமுடியும்‌” என்றான்‌. 
துரியோதனன்‌ இல்லை என்பதைப்போல தலையை 
அசைத்தான்‌. “நான்‌ அவனை பயிற்சிக்‌ களத்தில்‌ 
எதிர்கொள்ள நினைக்கவில்லை மாதுலரே. அவனை 
அஸ்தினபுரியின்‌ மக்கள்‌ அனைவரும்‌ நோக்க மண்ணில்‌ 
வீழ்த்தி தலையை பிளக்கப்போகிறேன்‌.” சகுனி பேசாமல்‌ 
உற்றுநோக்கினான்‌. “இன்று நகரமெங்கும்‌ சூதர்கள்‌ 
பாடியலையும்‌ பாடல்களுக்கான பதிலாக அது 
அமையும்‌.” 


“ஆம்‌, பயிற்சிக்களத்தில்‌ ஒருவன்‌ கொல்லப்பட்டால்‌ 
அதை கைப்பிழை என்றே மக்கள்‌ எண்ணுவார்கள்‌. 
வீரமென்றல்ல. பயிற்சியின்போது ஏதேனும்‌ சதி நடந்தது 
என்று சூதர்கள்‌ பாடுவதுமாகும்‌. மக்கள்முன்‌ நிகழும்‌ 
போர்‌அரங்கின்‌ விதிகளே வேறு. அங்கே அவனை நீங்கள்‌ 
ஒரே ஒருமுறை விதிமீறி உங்கள்‌ தலைநோக்கி கதையை 
தூக்கவைத்தீர்கள்‌ என்றால்‌ அதன்பின்‌ நீங்கள்‌ 
அவனைக்கொல்வது முற்றிலும்‌ நெறிநூல்கள்‌ 
ஒப்புவதேயாகும்‌.” பதிலேதும்‌ சொல்லாமல்‌ துரியோதனன்‌ 
எழுந்துகொண்டான்‌. துச்சலனை நோக்கி “உன்‌ கதையை 
எடு” என்றான்‌. துச்சலன்‌ கதையுடன்‌ களத்தின்‌ நடுவே 
இறங்க அவர்கள்‌ இருவரும்‌ பயிற்சிப்போரில்‌ 
ஈடுபடத்தொடங்கினர்‌. 


துச்சாதனன்‌ “அவரது உயிரை பீமன்‌ காப்பாற்றியதில்‌ 
ஏதும்‌ சதி இருக்குமோ மாதுலரே?” என்றான்‌. சகுனி 

“இல்லை. ஆனால்‌ அதை யாதவ அரசி மிகச்சிறப்பாக 
பயன்படுத்திக்கொள்வாள்‌. இன்றுமுதல்‌ நகரமெங்கும்‌ 


பேசவரவில்லை. இந்த முதுமூடர்‌ என்னை 
அலைக்கழிக்கிறார்‌. 


“ஆம்‌, மெய்‌!” என்றார்‌ சல்யர்‌. “ஆனால்‌ அதனால்‌ நாம்‌ 
எத்தனை புரவிகளை வீணடிக்கிறோம்‌? அறிக, 
தன்முழுமை கொண்ட புரவி ஆணவம்‌ கொண்டது! அது 
உள்ளத்தால்‌ இன்னொரு புரவியுடன்‌ இணைய 
விழையாது. உங்கள்‌ தேர்ப்புரவிகள்‌ உண்மையில்‌ 
உள்ளத்தால்‌ ஒற்றைப்புரவி என்றாவதே இல்லை.” 
துச்சாதனன்‌ பயக அதுவே செய்யக்கூடுவது. 
ஒவ்வொரு புரவியின்‌ பில்வ கணித்து 
ஒவ்வொன்றையும்‌ பிறிதொன்றுடன்‌ இணைக்கும்‌ 
பெரும்பணியைச்‌ செய்வதற்கு போர்க்களத்தில்‌ 
பொழுதில்லை” என்று சொன்னான்‌. அவன்‌ உள்ளம்‌ 
சலித்து தன்‌ எச்சரிக்கைகளை கைவிட்டுவிட்டது. 
தற்கட்டுகளில்‌ மிகக்‌ கடினமானது சொல்லாடலில்‌ 
நாவடக்குவது. முதல்சொல்லை எடுப்பதுவரை அது மிக 
எளிது. சொல்லிவிட்டால்‌ தன்முனைப்பை முன்வைத்து 
டத்‌ தொடங்கிவிடுகிறோம்‌. தோற்கலாகாது என்றே 
ளமீள சொல்லெடுக்கிறோம்‌. 


“ஆம்‌, உங்களுக்குப்‌ பொழுதில்லை!” என்று சொல்லி 
உரக்க நகைத்த சல்யர்‌ “பொழுது உண்டு!” என்றார்‌. தன்‌ 
நெஞ்சை சுட்டிக்காட்டி “என்‌ உள்ளத்துக்குள்‌ பொழுது 
உண்டு. நான்‌ இங்கிருக்கையில்‌ ஒவ்வொரு புரவியையும்‌ 
தனித்தனியாக அடையாளம்‌ கண்டு வைத்திருக்கிறேன்‌. 
எனக்குத்‌ தேவை உங்கள்‌ விரிநிலத்தில்‌ நீள்கால்களுடன்‌ 
விரைந்தோடும்‌ புரவிகள்‌ அல்ல. நான்‌ மலைகளிலிருந்து 
கொண்டு வந்த புரவிகள்‌ இங்குள்ளன. அவை 
ஒவ்வொன்றையும்‌ நான்‌ நன்கறிவேன்‌. ஒவ்வொரு 
சுழியையும்‌ நான்‌ இங்கிருந்துகொண்டே விழிமூடி 
எண்ணி நோக்க முடியும்‌. அவை எங்கள்‌ தேர்வலர்களால்‌ 
தெளிக்கப்படுகின்றன. அப்புரவிகளை நாளை 
அங்கனின்‌ தேரில்‌ கட்டுவோம்‌. அவை என்‌ 
கைவிரல்களைப்போல. நான்‌ எண்ணுவதற்குள்‌ 
இயற்றும்‌ திறன்‌ கொண்டவை” என்றார்‌. 


துச்சாதனன்‌ முற்றிலும்‌ சலிப்படைந்தான்‌. அது 
எரிச்சலாக மாற அவரை இடைமறித்து “தாங்கள்‌ 
விழைந்தபடியே தேரை செலுத்தலாம்‌. ஆனால்‌ அங்கரின்‌ 
தேர்‌ மிகுந்த எடைகொண்டது. அதை தங்கள்‌ புரவிகள்‌ 
தெளிக்குமா...” என்று சொன்னதுமே அவர்‌ கைதட்டி 
“நில்‌, நில்‌. எங்கள்‌ புரவிகளைப்பற்றி என்ன 
நினைத்தீர்கள்‌? உங்கள்‌ புரவிகள்‌ எங்கேனும்‌ 
மேடேறுவதுண்டா? செங்குத்தாக தலைமேல்‌ எழுந்து 


நிற்கும்‌ மலை மீது எடை கொண்ட மல்லர்களைச்‌ சுமந்து 
ஏறும்‌ ஆற்றல்‌ கொண்டவை எங்கள்‌ மலைப்‌ புரவிகள்‌. 
அவற்றின்‌ முன்‌ கால்களைவிட பின்கால்கள்‌ இருமடங்கு 
பெரியவை. தொடைகளை பார்த்திருக்கிறீர்கள்‌ 
அல்லவா? உங்கள்‌ புரவிகளின்‌ தொடைகள்‌ சூம்பியவை. 
ஏனெனில்‌ அவை முன்‌ கால்களால்‌ அறைந்து தாவி பின்‌ 
கால்களை விசை கூட்டுவதற்கு மட்டுமே 
பயன்படுத்துகின்றன. எங்கள்‌ புரவிகள்‌ பின்‌ கால்களால்‌ 
முழு முன்னகர்தலையும்‌ செய்கின்றன. எங்கள்‌ 
புரவிகளின்‌ பின்‌ கால்களே நாளை இந்தப்‌ போரை 
வெல்லப்போகின்றன என்பதை பார்ப்பீர்கள்‌” என்றார்‌. 


“தாங்கள்‌ அதை நிகழ்த்தினால்‌ போதும்‌. அது 
எவ்வண்ணம்‌ என்று எங்களால்‌ புரிந்துகொள்ள 
இயலவில்லை. நாங்கள்‌ நிகர்நில மக்கள்‌. உங்கள்‌ 
புரவிகளையும்‌ உங்கள்‌ போர்முறைகளையும்‌ 
அறிந்தவர்களல்ல” என்றான்‌ துச்சாதனன்‌. “அதை 
நாளை காண்பீர்கள்‌” என்று சொல்லி சல்யர்‌ தன்‌ 
மீசையை நீவி சுட்டு விரலால்‌ சுருட்டினார்‌. ஒருகணம்‌ 
துச்சாதனனின்‌ உள்ளம்‌ மின்னியது. அவன்‌ விழிகளை 
நோக்கி “என்ன?” என்று அவர்‌ கேட்டார்‌. “தாங்கள்‌ 
சுட்டுவிரலால்‌ மீசையை சுற்றி முறுக்குகிறீர்கள்‌” 
என்றான்‌. “ஆம்‌, அந்த அங்கநாட்டு அறிவிலி என்னைப்‌ 
பார்த்து இதைப்போல செய்கிறான்‌. அவனுக்கு அது 
சற்றும்‌ பொருந்தவில்லை” என்று சல்யர்‌ சொன்னார்‌. 


“அவரை இன்று நீங்கள்‌ அவையில்‌ சிறுமை செய்தீர்கள்‌. 
அது மீண்டும்‌ நிகழலாகாது என்று மூத்தவர்‌ விழைகிறார்‌. 
நான்‌ முதன்மையாகச்‌ சொல்லவந்தது அதையே” 
என்றான்‌ துச்சாதனன்‌. சல்யரின்‌ விழிகளில்‌ ஒரு சிறு 
மாற்றம்‌ எழுந்தது. அது என்ன என துச்சாதனன்‌ 
வியந்தான்‌. “உன்‌ மூத்தவனிடம்‌ சென்று சொல்க, அங்கன்‌ 
இப்போரில்‌ வெல்வானெனில்‌ அது என்‌ புரவித்திறனால்‌ 
மட்டுமே என! அவனால்‌ இந்திரன்‌ மைந்தனை 
வெல்லமுடியாது. அவன்‌ ஆற்றல்‌ கொண்டவன்தான்‌, 
இல்லை என்று நாம்‌ மறுக்கவில்லை. ஆனால்‌ 
தாழ்வுணர்ச்சி கொண்டவன்‌. தாழ்வுணர்ச்சியை 
ஆணவம்‌ என்று மாற்றி நடித்துக்கொண்டிருக்கிறான்‌. 
அவன்‌ பெரும்‌ கொடையாளி என்கிறார்கள்‌. 
கொடையாளி என்பவன்‌ யார்‌? கொடுத்துக்‌ கொடுத்து 
புகழ்‌ தேட விரும்புபவன்‌. புகழ்‌ அதர்வினவித்‌ தேடி 
வரவேண்டும்‌, புகழை ஈட்ட முயல்பவன்‌ கொடையாளி 
அல்ல, சிறுமதியன்‌” என்று சல்யர்‌ சொன்னார்‌. 


“நான்‌ அவரைப்‌ பற்றி பேசுவதற்காக இங்கு வரவில்லை. 


அரசரின்‌ ஆணையை உரைக்கவே வந்தேன்‌” என்றான்‌ 
துச்சாதனன்‌. எழுந்துவிடவேண்டியதுதான்‌ என 
எண்ணிக்கொண்டான்‌. ஆனால்‌ அதற்கு ஒரு சிறு 
இடைவெளி தேவைப்பட்டது. பேச்சின்‌ இடைவெளி. ஒரு 
நோக்கின்‌ இடைவெளியேகூட போதும்‌. ஆனால்‌ சல்யர்‌ 
ஊக்கம்கொண்டு “எதன்பொருட்டாயினும்‌ இதை நீ 
அறிந்துகொள்ள வேண்டும்‌. கொடையாளியை அறிவிலி 
என்றே அரசுசூழ்பவர்‌ எண்ணுவர்‌. நீ கொடையாளி 
அல்லவா என்று ஒருவன்‌ புகழ்ந்துரைத்தால்‌ அல்ல 
என்று ஒருபோதும்‌ கொடையாளி சொல்வதில்லை. 
அவ்வாறு ஓரிடத்தில்‌ ஒருவனை ஒற்றைச்‌ சொல்லில்‌ 
பிணைக்க முடியும்‌ எனில்‌ அவன்‌ அச்சொல்லில்‌ 
சிறைப்பட்டவன்‌ என்றே பொருள்‌. 
அச்சொல்லைக்கொண்டு அவனை எளிதில்‌ 
வெல்லமுடியும்‌. அவன்‌ கோட்டையில்‌ திறந்து கிடக்கும்‌ 
வாயில்‌ அது” என்றார்‌. 


“அவன்‌ கொடையாளி. அச்சொல்லில்‌ மகிழ்பவன்‌. சொல்‌, 
அவன்‌ எவருக்கு என்னென்ன அளித்திருக்கிறான்‌ 
என்பதை நீ அறிவாயா? உன்‌ மூத்தவன்‌ அறிவானா? 
இல்லை, அதை அறிந்திருக்கமாட்டீர்கள்‌. ஆனால்‌ 
அவனை முழுவதும்‌ அறிந்தவர்போல்‌ 
எண்ணிக்கொள்கிறீர்கள்‌” என்றார்‌ சல்யர்‌. 
அப்போதுதான்‌ அந்த எண்ணத்தை வந்தடைந்தமையால்‌ 
அவருக்கு ஊக்கம்‌ எழுந்துகொண்டே வந்தது. அவர்‌ 
விழிகளுக்கு அப்பால்‌ உள்ளம்‌ சூழ்கை அமைப்பதை 
காணமுடிந்தது. துச்சாதனன்‌ சலிப்புடன்‌ “நாம்‌ 
இச்சொற்கள்‌ அனைத்தையும்‌ பிறிதொருமுறை விரிவாக 
அமர்ந்து பேசலாம்‌. இப்பொழுது போருக்கு எழவேண்டிய 
பொழுது. சற்று ஓய்வெடுத்தபின்‌ முற்புலரியில்‌ எழுந்து 
நம்‌ படைகளை சூழ்ந்தமைக்க வேண்டியுள்ளது” என்று 
கைகூப்பி எழுந்தான்‌. 


“இரு! இரு!” என்று அவன்‌ தொடைகளை தன்‌ கைகளால்‌ 
தட்டினார்‌ சல்யர்‌. “நான்‌ சொல்வதை செவி கூர்ந்து உளம்‌ 
கொள்‌. அவன்‌ எவருக்கு என்னென்ன 
கொடுத்திருக்கிறான்‌ என்பது உங்களுக்குத்‌ தெரியுமா? 
அதை மதிப்பிடாமல்‌ அவனை எவ்வண்ணம்‌ 
அறியமுடியும்‌? அறியாத ஒருவன்‌ கையில்‌ எப்படி முழுப்‌ 
படைப்பொறுப்பையும்‌ அளிக்கமுடியும்‌? ஒவ்வொரு 
கொடையும்‌ அவனை கட்டுப்படுத்துகிறது என்று அவன்‌ 
அறிவதில்லை. அவன்‌ மதவேழமாக இருக்கலாம்‌. 
ஆனால்‌ ஆயிரம்‌ சரடுகளால்‌ தறியறைந்து 
கட்டப்பட்டிருக்கிறான்‌. ஒவ்வொரு சரடும்‌ அவன்‌ அளித்த 
கொடைகள்‌” என்றார்‌ சல்யர்‌. “அவனுடைய ஆற்றல்‌ 


அனைத்தையும்‌ அவன்‌ அள்ளிக்கொடுத்துவிட்டான்‌. 
பொன்னோ மணியோ அனைத்தும்‌ பொருள்வடிவ 
ஆற்றல்களே. சொல்லோ நுண்வடிவ ஆற்றல்‌. அவன்‌ 
அள்ளிக்கொடுத்து வெறுமைகொண்டபடியே 

ட அஹ்லு இன்று அவன்‌ முற்றிலும்‌ ஆற்றலற்றவன்‌, 
அ த!” 


துச்சாதனன்‌ “தாங்கள்‌ சொல்வது புரியவில்லை. எனக்கு 
அரசுசூழ்தல்‌ பயிற்சியில்லை” என்றான்‌. ஆனால்‌ அவன்‌ 
உள்ளம்‌ படபடக்கத்‌ தொடங்கிவிட்டது. “ஆம்‌, அறிவேன்‌. 
ஆகவேதான்‌ நீங்கள்‌ அரச அவைகளில்‌ சுற்றிச்‌ சுற்றிப்‌ 
பேசுகிறீர்கள்‌. எதை பேசவேண்டுமோ அதை 
கூர்மையான சொற்களில்‌ சொல்வதில்லை. நான்‌ 
சொல்கிறேன்‌, ஒருவன்‌ ஒன்றை கொடுத்தான்‌ என்றால்‌ 
பெற்றவன்‌ அதை முழுமையாகப்‌ பயன்படுத்துவதை 
அவன்‌ கண்காணிக்க வேண்டுமல்லவா? அதை 
பிறிதொருவன்‌ பறித்துக்கொள்ளாமல்‌ காக்க 
வேண்டுமல்லவா?” என்றார்‌. “ஆம்‌” என்று துச்சாதனன்‌ 
சொன்னான்‌. “அது ஒரு கடமையாகிறதல்லவா?” என்றார்‌ 
சல்யர்‌. “ஆம்‌” என்று துச்சாதனன்‌ சொன்னான்‌. “ஒரு 
கொடை ஒரு கடமையை கொடுப்பவனுக்கு அளிக்கிறது. 
ஒரு சொற்கொடை அதை பேணும்‌ சுமையாகிறது. 
அவ்வாறு கர்ணன்‌ தன்‌ வாழ்நாளெல்லாம்‌ 
கொடுத்தவற்றால்‌ கட்டுண்டிருக்கிறான்‌.” 


துச்சாதனன்‌ நீள்மூச்செறிந்தான்‌. “தன்‌ 
சொற்கொடையால்‌ எப்போதைக்குமாக பிறருக்கு 
அடிமைப்பட்டிருக்கிறான்‌ அவன்‌. அச்சரடுகள்‌ என்ன, 
அவன்‌ எங்கெல்லாம்‌ கட்டப்பட்டிருக்கிறான்‌ என்று 
அறியாமல்‌ அவனுக்கு தேர்‌ தெளித்தால்‌ நான்‌ மூடன்‌ 
என்று ஆவேன்‌. அவனுடைய தோல்விகளெல்லாம்‌ என்‌ 
தோல்விகள்‌ என்று அறியப்படும்‌. அதன்‌ பொருட்டே 
நேற்று நான்‌ அவனை எதிர்த்தேன்‌. இன்றும்‌ 
தயங்குகிறேன்‌. இதை மட்டும்‌ தெளிவுபடுத்திக்கொண்டு 
வந்து சொல்லுங்கள்‌. நான்‌ சவுக்குடன்‌ வந்து 
தேரிலேறிக்கொள்கிறேன்‌” என்றார்‌ சல்யர்‌. “அவர்‌ 
எவருக்கு சொல்லளித்திருக்கிறார்‌?” என்றான்‌ 
துச்சாதனன்‌. “அவனிடமே சென்று கேள்‌, எவருக்கு 
சொல்லளித்திருக்கிறான்‌ என்று. அல்லது உன்‌ 
மூத்தவனிடம்‌ கேட்கச்‌ சொல்‌. அவன்‌ களத்தில்‌ எத்தனை 
முறை பீமனை கொல்லாமல்விட்டான்‌ என்பதை நீ 
அறிந்திருப்பாய்‌. எத்தனை முறை யுதிஷ்டிரன்‌ அவன்‌ 
கையிலிருந்து உயிர்‌ மீட்டெடுத்தான்‌? சொல்‌, எத்தனை 
முறை நகுலனும்‌ சகதேவனும்‌ அவன்‌ முன்னிருந்து 
உயிருடன்‌ திரும்பிச்சென்றார்கள்‌?” 


துச்சாதனன்‌ தன்‌ நெஞ்சொலியை 
கேட்டுக்கொண்டிருந்தான்‌. “அவன்‌ அவர்கள்‌ எவரையுமே 
கொல்லவில்லை. ஏனெனில்‌ எங்கோ எவருக்கோ 
அவர்களை கொல்வதில்லை என்று 
சொல்லளித்திருக்கிறான்‌. அது ஏன்‌ என்று நான்‌ 
அறிவேன்‌. அதை இப்போது உன்னிடம்‌ 
சொல்லப்போவதில்லை” என்றார்‌ சல்யர்‌. துச்சாதனன்‌ 
தன்‌ உடல்‌ முற்றாக தளர்ந்திருப்பதாக உணர்ந்தான்‌. 
தணிந்த குரலில்‌ “ஆம்‌, அதற்கு வாய்ப்பிருக்கிறது” 
என்றான்‌. “அவன்‌ களத்தில்‌ இதுவரை ஆற்றியதென்ன? 
அவன்‌ மிக எளிதில்‌ அர்ஜுனனை கொன்றிருக்க இயலும்‌ 
என்று அறியாதவர்‌ எவர்‌? நாகவாளியை அவன்‌ 
ஒரேஒருமுறை அர்ஜுனன்‌ மேல்‌ எய்தான்‌. அதை 
அர்ஜுனன்‌ திறம்பட ஒழிந்த பின்னர்‌ பிறகு 
எத்தனைமுறை அதை மீண்டும்‌ எய்தான்‌ என்பதை 
சொல்‌” என்று சல்யர்‌ கேட்டார்‌. 


“ஆம்‌, ஒருமுறை மட்டுமே” என்று துச்சாதனன்‌ 
சொன்னான்‌. “ஏன்‌? ஒரு போரில்‌ நாகவாளியைப்போன்ற 
ஓர்‌ அரிய அம்பை ஒருமுறை மட்டுமே 
தொடுக்கவேண்டும்‌ என்று நெறியுள்ளதா என்ன? 
அந்நெறியை தனக்குத்தானே சூட்டிக்கொள்ளும்‌ உரிமை 
அவனுக்குள்ளதா? அவன்‌ துரியோதனன்‌ பொருட்டு 
இறுதித்‌ துளி குருதி வரை செலுத்தி இக்களத்தில்‌ 
நின்றிருப்பேன்‌ என்று வஞ்சினம்‌ உரைத்தவனல்லவா? 
எதன்‌ பொருட்டு அவன்‌ தனக்கு அவ்வாறு எல்லையை 
வகுத்துக்கொண்டான்‌?” என்றார்‌ சல்யர்‌. துச்சாதனன்‌ 
“நான்‌ அவ்வண்ணம்‌ எண்ணவில்லை” என்றான்‌. 


“எண்ணி நோக்குக! எதையும்‌ எண்ணி நோக்கவேண்டும்‌, 
வெற்றுணர்ச்சிகளால்‌ எப்பயனுமில்லை” என்று சல்யர்‌ 
சொன்னார்‌. “ஆம்‌, அவன்‌ உனக்கு தமையனுக்கு 
நிகரானவன்‌. உன்னை தன்‌ இளையோனாக 
தோள்சேர்த்து அணைப்பவன்‌. உங்கள்‌ அனைவருக்கும்‌ 
அவனுடனான உறவென்ன என்று எனக்கு தெரியும்‌. 
இக்களத்தில்‌ நீங்கள்‌ ஒவ்வொருவராக 
இறந்துகொண்டிருக்கிறீர்கள்‌. அவன்‌ அதன்பொருட்டு 
துயருறுகிறான்‌. ஆனால்‌ அதன்‌ பொருட்டு பழி 
வாங்குகிறானா? பழி வாங்குகிறான்‌ என்றால்‌ இத்தனை 
அரிய அம்புகள்‌ கொண்ட மாவீரன்‌ தன்‌ நிகரற்ற 
பெருவில்லுடன்‌ எழுந்த பின்னரும்‌ களத்தில்‌ ஏன்‌ 
பாண்டவர்கள்‌ உயிருடன்‌ இருக்கிறார்கள்‌?” 


“ஐவரையும்‌ அவன்‌ உயிரளித்து 
அனுப்பிக்கொண்டிருக்கிறான்‌” என்று அவனை கூர்ந்து 


நோக்கிக்கொண்டு சல்யர்‌ சொன்னார்‌. “ஏன்‌? அதை 
எண்ணுக, ஏன்‌ அதை செய்கிறான்‌?” துச்சாதனன்‌ 
சொல்லின்றி சிறிய விழிகளால்‌ சல்யரை 
பார்த்துக்கொண்டிருந்தான்‌. “அவன்‌ எவருக்கோ அளித்த 
சொற்கொடை அது. கொடை மட்டுமே அவனை 
கட்டுப்படுத்தும்‌. அது அவன்‌ பாண்டவர்களின்‌ 
அன்னைக்கு அளித்ததாக இருக்கலாம்‌. அன்றி யாதவ 
கிருஷ்ணன்‌ அவனிடமிருந்து அச்சொல்லை 
பெற்றிருக்கலாம்‌” என்றார்‌ சல்யர்‌. துச்சாதனன்‌ 
நீள்மூச்சுடன்‌ மீண்டு தன்‌ உள்ளத்தை 
தொகுத்துக்கொண்டு “எதன்‌ பொருட்டு அச்சொல்லை 
அவர்களுக்கு அளிக்கவேண்டும்‌ அங்கர்‌?” என்றான்‌. 


“வேறு எதன்‌ பொருட்டுமல்ல, தான்‌ கொடையாளி 
என்பதன்‌ பொருட்டு மட்டுமே. அவர்கள்‌ இரவலர்‌ என 
வந்தால்‌ அவன்‌ அவர்கள்‌ கோருவதை அளிப்பான்‌. 
உன்னை நம்பி வந்து கேட்கிறேன்‌ நீ அளித்தாகவேண்டும்‌ 
என்று ஒருவர்‌ சொன்னால்‌ மாட்டேன்‌ என்று 
சொல்லுமிடத்தில்‌ அவன்‌ இல்லை. அதைத்தான்‌ 
அவனது தளை என்று சொல்லிக்கொண்டிருக்கிறேன்‌” 
என்றார்‌ சல்யர்‌. “அவன்‌ சொற்கொடை 
அளித்திருக்கிறான்‌. ஆகவே இக்களத்தில்‌ பாண்டவர்‌ 
ஐவரில்‌ எவரையும்‌ அவன்‌ கொல்லப்போவதில்லை. 

னால்‌ அவர்கள்‌ தன்னை கொல்லக்கூடாதென்று ஒரு 
சொல்லை பெற்றுக்கொள்ளும்‌ அளவுக்கு அவனால்‌ 
தன்னலத்துடன்‌ எண்ணவும்‌ முடியாது. ஏனெனில்‌ அவன்‌ 
எங்கும்‌ தலை தாழ்த்தமாட்டான்‌. எவரிடமும்‌ எதையும்‌ 
பெற்றுக்கொள்ள மாட்டான்‌.” 


“அந்த வெற்றாணவத்தால்‌ தன்‌ விரிநெஞ்சுடன்‌ சென்று 
அவர்களின்‌ அம்புகளுக்கு முன்‌ நிற்கப்‌ போகிறான்‌. 
இக்களத்தில்‌ அவன்‌ விழுவான்‌. ஐயமே இல்லை” என்று 
சல்யர்‌ சொன்னபோது அவர்‌ குரல்‌ பிறிதொன்றாக 
கிவிட்டதை துச்சாதனன்‌ உணர்ந்தான்‌. அதுவரை 
இல்லாத புதிய ஒருவர்‌ அங்கே தோன்றியதுபோல. 
பொருளுள்ளதும்‌ அல்லாததுமான பலநூறு சொற்களின்‌ 
திரைக்கு அப்பாலிருந்து அவர்‌ தோன்றினார்‌. 
தனித்தவராக, களைத்தவராக, கூசிச்சுருங்கியவராக. 
துச்சாதனன்‌ “நான்‌ என்ன செய்ய வேண்டும்‌, சல்யரே?” 
என்றான்‌. “சென்று கேள்‌. அவனிடமே நேரில்‌ கேள்‌. 
அவன்‌ எவருக்கு என்னென்ன சொற்களை 
அளித்திருக்கிறான்‌ என்று உசாவு. சென்று உன்‌ 
தமையனிடம்‌ அதை சொல்‌. இக்களத்தில்‌ அவன்‌ 
எவ்வண்ணமெல்லாம்‌ சிறைப்பட்டிருக்கிறான்‌ என்று 
அவனுக்கும்‌ புரியும்‌. அதன்‌ பின்னர்‌ உங்கள்‌ 


சூழ்கைகளை வகுத்துக்கொள்க!” என்றார்‌. 


“எனக்கு அரசாணைகளை மீறும்‌ வழக்கமில்லை. 
தலைமை என்றால்‌ என்னவென்று அறிந்தவன்‌ நான்‌. 
மேலும்‌ அரசர்‌ வென்று முடிசூடவேண்டுமென்பதற்காகவே 
குருதிச்சுற்றத்தை பகைத்து இங்கே வந்தேன்‌. எனக்குத்‌ 
தேவை அங்கனின்‌ கடன்கள்‌ என்ன என்னும்‌ விளக்கம்‌ 
மட்டுமே... இன்னும்‌ சற்றுபொழுதே எஞ்சியிருக்கிறது. 
அச்செய்தியுடன்‌ வந்து என்னைப்‌ பார்‌” என்றார்‌ சல்யர்‌. 
“உண்மையில்‌ எந்தக்‌ கடனாக இருந்தாலும்‌ அது 
இடரில்லை. அதற்கேற்ப என்‌ சூழ்கைகளை 
அமைத்துக்கொள்வேன்‌. அதற்காக மட்டுமே கேட்கிறேன்‌. 
சல்யர்‌ தேரோட்டினார்‌, அவர்‌ ஆற்றிய பிழையால்‌ அங்கன்‌ 
களம்பட்டான்‌ என்னும்‌ இழிசொல்‌ எனக்கு 
அமையலாகாது. நான்‌ எண்ணுவது அதை மட்டுமே.” 


அக்குரலினூடாக அவர்‌ மீண்டும்‌ தன்னை 
மறைத்துக்கொண்டார்‌. துச்சாதனன்‌ “ஆம்‌, நான்‌ 
அவரிடமே கேட்கிறேன்‌. பிற எவரிடமும்‌ இதைப்பற்றி 
பேசுவதற்கு முன்‌ அவரிடமே நான்‌ பேசுவதே உகந்தது” 
என்று எழுந்து கொண்டான்‌. சல்யர்‌ எழுந்து வந்து 
“அவன்‌ படைமுகம்‌ செல்ல வேண்டியதில்லை. அவன்‌ 
படைத்தலைமை கொண்டால்‌ இப்படை வெல்வது அரிது. 
நான்‌ படைத்தலைமை கொள்கிறேன்‌. படைகளை 
நடத்தும்‌ பொறுப்பு எனக்கு புதிதல்ல. பால்ஹிகக்‌ 
கூட்டமைப்பின்‌ பெரும்படைத்தளபதியாக 
பணியாற்றியவன்‌ நான்‌. என்‌ வாழ்நாளில்‌ நூறு 
களங்களுக்கு மேல்‌ கண்டவன்‌. என்‌ உடலிலிருக்கும்‌ 
புண்களைக்கொண்டு நீ அதை உணரமுடியும்‌. இப்போரை 
நான்‌ நிகழ்த்துகிறேன்‌. வென்று மணிமுடியை ஈட்டி 
துரியோதனனுக்கு அளிக்கிறேன்‌. மலைமக்களின்‌ வீரமும்‌ 
கொடையும்‌ என்னவென்று பாரதவர்ஷம்‌ அறியட்டும்‌” 
என்றார்‌. 


துச்சாதனன்‌ அவரை நோக்கிக்கொண்டிருந்தான்‌. சல்யர்‌ 
மீண்டும்‌ அனைத்துத்‌ திரைகளுக்கும்‌ அப்பால்‌ 
சென்றுவிட்டிருந்தார்‌. அவன்‌ அவரிடம்‌ எழுந்த 
இன்னொருவரை நினைத்துக்கொண்டிருந்தான்‌. “நான்‌ 
விடைகொள்கிறேன்‌” என்றான்‌. “செல்க, நான்‌ 
பேசியதெல்லாம்‌ அஸ்தினபுரியின்‌ நலன்‌ பொருட்டே! 
நான்‌ இப்படையுடன்‌ இருப்பது வரை இதன்‌ வெற்றியே 
என்‌ இலக்கு” என்றார்‌ சல்யர்‌. ஒரு மின்‌ என அவரிடம்‌ 
அந்த மறைந்திருப்பவர்‌ தோன்றினார்‌. “ஒருபோதும்‌ 
ஒருவர்‌ தோற்கமுடியாத இடமொன்று உண்டு” என்றார்‌. 
அது என்ன சொல்‌ என துச்சாதனன்‌ திகைத்தான்‌. அவர்‌ 


எவரிடம்‌ அதை சொன்னார்‌. “என்ன?” என்று அவன்‌ 
கேட்டான்‌. “செல்க!” என்று துச்சாதனனின்‌ தோள்களில்‌ 
தட்டி சல்யர்‌ புன்னகைத்தார்‌. மீண்டும்‌ ஒருமுறை அவரை 
கூர்ந்து நோக்கியபின்‌ துச்சாதனன்‌ வெளிவந்து தன்‌ 
புரவியை நோக்கி நடந்தான்‌. 

[[ஙage]துச்சாதனன்‌ கர்ணனின்‌ குடில்‌ நோக்கி சென்று 
உளவிசையால்‌ தொலைவிலிருந்து பாய்ந்திறங்கி, 
உடற்தசைகள்‌ கொந்தளிக்க மூச்சு வாங்க அவன்‌ குடில்‌ 
வாயிலை அடைந்து, அங்கிருந்த ஏவலன்‌ 
தலைவணங்குவதை பொருட்படுத்தாமல்‌ கடந்து சென்று, 
கதவை ஓங்கி ஓங்கி மாறி மாறி தட்டினான்‌. “மூத்தவரே! 
மூத்தவரே!” என்று கூச்சலிட்டான்‌. அவன்‌ பின்னால்‌ 
நின்று காவலன்‌ சொல்லெடுக்க தவித்தான்‌. உள்ளிருந்து 
கர்ணன்‌ “கதவை உடைக்காதே. உள்ளே வா” என்றான்‌. 
துச்சாதனன்‌ உள்ளே சென்று படுத்திருந்த கர்ணனை 
அணுகி அவன்‌ காலடியில்‌ நின்று “நான்‌ சல்யரை 
சந்தித்துவிட்டு வருகிறேன்‌” என்றான்‌. 


கர்ணன்‌ ஒருகணம்‌ அவனை கூர்ந்து நோக்கிவிட்டு 
“சொல்‌” என்றான்‌. “உங்களிடம்‌ அவர்‌ சில கேள்விகளைக்‌ 
கேட்கச்‌ சொன்னார்‌” என்றான்‌ துச்சாதனன்‌. கர்ணன்‌ இரு 
கைகளையும்‌ தூக்கி தலைக்கு அணை வைத்தபடி 
“கூறுக!” என்றான்‌. அவனுடைய திரண்ட தோள்தசைகள்‌ 
இரு ஆமைகள்‌ என எழுந்தன. துச்சாதனன்‌ “மூத்தவரே, 
நீங்கள்‌ கை தழையா வள்ளல்‌ என்று நாங்கள்‌ 
அனைவரும்‌ அறிவோம்‌. நீங்கள்‌ எவருக்கு என்ன 
கொடுத்திருக்கிறீர்கள்‌? அக்கொடை வழியாக 
எங்கெல்லாம்‌ கட்டுண்டிருக்கிறீர்கள்‌? அதை நீங்கள்‌ 
கூறியாகவேண்டும்‌” என்றான்‌. 


கர்ணன்‌ “நீ அறியவேண்டியதென்ன? அதை மட்டும்‌ கூறு. 
என்‌ நினைவறிந்த நாள்முதல்‌ நான்‌ ஒவ்வொருநாளும்‌ 
எவருக்கேனும்‌ எதையேனும்‌ அளித்துக்கொண்டுதான்‌ 
இருக்கிறேன்‌. அக்கொடை அனைத்துக்கும்‌ 
கட்டுண்டிருக்கிறேன்‌” என்று சொன்னான்‌. துச்சாதனன்‌ 
“நீங்கள்‌ களத்தில்‌ அர்ஜுனனை கொல்வதில்லை என்று 
எவருக்கேனும்‌ சொல்லுறுதி அளித்தீர்களா? 
பாண்டவர்கள்‌ உயிரை பேணுவேன்‌ என்று 
எவருக்கேனும்‌ கூறினீர்களா?” என்றான்‌. “ஏனென்றால்‌ 
களத்தில்‌ நீங்கள்‌ அர்ஜுனனை கொல்லவில்லை. 
பாண்டவர்களை நீங்கள்‌ பலமுறை தப்பிச்‌ 
செல்லவிட்டீர்கள்‌.” 


அவனை நோக்கி விழிநட்டு கர்ணன்‌ சொன்னான்‌ 
“அர்ஜுனனை கொல்வதில்லை என்று சொல்லுறுதி 


அளிக்கவில்லை. அனால்‌ நாகவாளியை 
ஒருமுறைக்குமேல்‌ செலுத்தமாட்டேன்‌ என்று சொல்லுறுதி 
அளித்தேன்‌. பாண்டவர்‌ நால்வரையும்‌ எந்நிலையிலும்‌ 
கொல்வதில்லை என்று கூறினேன்‌.” நடுக்குகொண்ட 
குரலில்‌ “எவரிடம்‌?” என்று துச்சாதனன்‌ கேட்டான்‌. 
கர்ணன்‌ ஓங்காக்‌ குரலில்‌ “என்‌ குருதியன்னையிடம்‌. 
யாதவ அரசி குந்தி என்‌ குடிலுக்கு வந்து என்னை தன்‌ 
மைந்தன்‌ என ஏற்று அன்னைக்கு மைந்தனின்‌ 
கொடையென அதை கேட்டார்‌. அவர்‌ என்‌ அன்னை என 
நான்‌ முன்னரே அறிவேன்‌. பிற அனைவருக்கும்‌ 
எதையேனும்‌ அளித்திருக்கிறேன்‌. ஈன்ற அன்னைக்கு 
அளிக்க அப்போது அது ஒன்றே என்னிடம்‌ இருந்தது. 
அவரும்‌ அதுவன்றி வேறெதையும்‌ ஏற்றுக்கொள்ளும்‌ 
நிலையில்‌ இல்லை” என்றான்‌. 


துச்சாதனன்‌ பெருமூச்சுடன்‌ தளர்ந்து பின்நோக்கி 
நகர்ந்து குடிலின்‌ மூங்கில்‌ தூணை பற்றிக்கொண்டான்‌. 
பின்னர்‌ “ஏன்‌, மூத்தவரே?” என்று கேட்டான்‌. அதில்‌ 
இருந்த துயரத்தின்‌ ஒலியைக்‌ கேட்டு அவனே மேலும்‌ 
துயர்கொண்டான்‌. “மூத்தவரே, அந்தச்‌ சொல்லுறுதியின்‌ 
வழியாக நீங்கள்‌ என்‌ தமையனை கைவிட்டீர்கள்‌. அதை 
நீங்கள்‌ உணரவில்லையா?” என்றான்‌. “இல்லை. 
உண்மையில்‌ நான்‌ உன்‌ தமையனைப்பற்றி எண்ணுவதே 
இல்லை. நான்‌ எண்ணுவதற்கு அப்பால்‌ அவருக்கு ஓர்‌ 
உள்ளமும்‌ விழைவும்‌ உண்டு என்று கருதியதே இல்லை” 
என்றான்‌ கர்ணன்‌. “இக்களத்தில்‌ அவர்களைக்‌ கொன்று 
செருவென்று தமையனை அரசராக்குவதாக 
சொன்னீர்கள்‌” என்றான்‌ துச்சாதனன்‌. 


“உன்‌ தமையனுக்காக என்‌ உயிரை, என்‌ மைந்தர்களை, 
என்‌ குடியை அளிக்க சித்தமாக இருக்கிறேன்‌. களத்தில்‌ 
அர்ஜுனனை கொல்ல எனக்கு நாகஅம்போ பிற அரிய 
அம்புகளோ தேவையில்லை. பாண்டவ ஐவரில்‌ அவனை 
மட்டுமே கொன்றால்‌ போதும்‌, இப்போர்‌ முடிந்துவிடும்‌. 
எழும்‌ நாளில்‌ எனது அம்பில்‌ அர்ஜுனன்‌ உயிர்‌ நீப்பான்‌. 
அதில்‌ உறுதி கொண்டிருக்கிறேன்‌. இப்போரை 
அர்ஜுனனை கொல்லும்பொருட்டு மட்டுமே என 
நிகழ்த்துவதாகவும்‌ திட்டமிட்டிருக்கிறேன்‌” என்று 
கர்ணன்‌ சொன்னான்‌. எண்ணியிராது எழுந்த 
சீற்றத்துடன்‌ “அர்ஜுனன்‌ அத்தனை எளிதில்‌ 
கொல்லப்படக்கூடியவனல்ல” என்று துச்சாதனன்‌ 
கூவினான்‌. “உங்கள்‌ நாகஅம்பையே அவன்‌ ஒழிந்தான்‌. 
அனைத்து அம்புகளிலிருந்தும்‌ தப்பும்‌ நுட்பத்தை 
அவனுக்கு கற்பிக்கும்‌ ஆசிரியன்‌ கையில்‌ 
கடிவாளங்களுடன்‌ புரவிமேடையில்‌ 


நூறு கெளரவருக்கும்‌ பீமனே உயிர்க்காவலன்‌ என்ற 
கதைகள்‌ பரவத்தொடங்கும்‌” என்றான்‌. துச்சாதனன்‌ 
சீற்றத்துடன்‌ “அது ஒரு தருணம்‌... அந்தக்கரடி...” எனத்‌ 
தொடங்கினான்‌. சகுனி “சூதர்களின்‌ வல்லமையை நாம்‌ 
அறிந்ததுபோல பிறர்‌ அறிந்ததில்லை மருகரே. நாம்‌ 
சூதர்களால்‌ பழிக்கப்பட்டவர்கள்‌” என்றான்‌. துச்சாதனன்‌ 
அவன்‌ சொல்வதை முழுக்க உள்வாங்காமல்‌ விழித்து 
நோக்கினான்‌. 


“இங்கே உலவும்‌ கதைகளென்ன என்றறிவீரா? இதோ என்‌ 
முன்‌ கெளமோதகியை ஏந்திய 
விண்ணளந்தோனைப்போல நின்று களமாடும்‌ 
பேரழகனை கலியின்‌ பிறப்பு என இந்நகர்மக்களில்‌ பலர்‌ 
நினைக்கின்றனர்‌. பாரதவர்ஷமெங்கும்‌ சூதர்கள்‌ 
அதைப்பாடிப்பரப்புகின்றனர்‌. ஏன்‌? அவன்‌ 
பேருருவாகப்‌ பிறந்தான்‌ என்பதனால்‌. அதே 
பேருருவைக்‌ கொண்டிருக்கும்‌ பாண்டுவின்‌ 
மைந்தனையும்‌ அவர்கள்‌ அழிவின்‌ அடையாளமாக 
எண்ணலாமல்லவா? ஆகவேதான்‌ மிகநுட்பமாக 
அவனை இவனிடமிருந்து காப்பதற்காக தெய்வங்களால்‌ 
உருவாக்கப்பட்ட நிகராற்றல்‌ என்று சித்தரிக்கிறாள்‌ 
அவள்‌...” என்றான்‌ சகுனி. 


சகுனியின்‌ முகம்‌ சிவந்தது. “அவளை 
முதல்பார்வையிலேயே நான்‌ மதிப்பிட்டேன்‌. என்‌ 
வாழ்நாளெல்லாம்‌ அவளுடன்தான்‌ மதிப்போர்‌ 
செய்யப்போகிறேன்‌ என அறிந்தேன்‌. ஆனால்‌ 
அவளுடைய படைக்கலன்களை என்னால்‌ இதுவரை 
எதிர்கொள்ளமுடியவில்லை. ராணித்தேனீ போல எங்கோ 
கூட்டின்‌ ஆழத்துக்குள்‌ அவள்‌ இருக்கிறாள்‌. அவள்‌ 
பிறப்பிக்கும்‌ விஷக்கொடுக்குகள்தான்‌ என்னைச்‌ 
சூழ்ந்திருக்கின்றன.” அப்பால்‌ துச்சலனின்‌ கதை 
தெறித்ததும்‌ சகுனி எழுந்து ஜலகந்தன்‌ சமன்‌ துர்முகன்‌ 
துர்கர்ணன்‌ நால்வரிடமும்‌ நான்கு கதைகளுடன்‌ 
துரியோதனனை எதிர்கொள்ளும்படி ஆணையிட்டான்‌ 


துச்சாதனன்‌ எழுந்து சகுனியிடம்‌ “என்‌ 
தமையனைப்போன்ற நிகரற்ற வீரன்‌ எதற்காக அந்த 
இளையபாண்டவனை அஞ்சவேண்டும்‌?” என்றான்‌. 
“இன்று திரும்பிவந்திருப்பவன்‌ பாற்கடல்மேவியவனுக்கு 
நிகரானவன்‌ என்று நீங்களே சொன்னீர்கள்‌ மாதுலரே.” 
சகுனி சினத்துடன்‌ திரும்பி “மூடனைப்போல்‌ பேசாதே. 
என்றாவது உன்‌ தமையனை எவரேனும்‌ கொல்லமுடியும்‌ 
என்றால்‌ அது அவன்தான்‌” என்றான்‌. துச்சாதனன்‌ 
திகைத்தவனாக இரு கரங்களையும்‌ மேலே தூக்கி ஏதோ 


அமர்ந்திருக்கிறான்‌.” 

கர்ணன்‌ “நாகவாளியை அவன்‌ ஒழிந்தது திறனால்‌ 
அல்ல, ஒரு சிறு சூழ்ச்சியினால்‌, ஒருமுறை ஒரு 
சூழ்ச்சியை செய்கையிலேயே சூழ்ச்சி செய்யக்கூடியவன்‌ 
என்பதை பிறருக்கு உணர்த்துகிறோம்‌. சூழ்ச்சிகள்‌ 
எல்லையற்றவை அல்ல. இம்முறை அவன்‌ 
செய்யவிருக்கும்‌ சூழ்ச்சியையும்‌ கருத்தில்‌ கொண்டே 
அம்புகளை தொடுக்கவிருக்கிறேன்‌. இதிலிருந்து அவன்‌ 
எந்நிலையிலும்‌ தப்ப இயலாது. பரசுராமரின்‌ வில்லை 
வெல்லும்‌ ஆற்றல்‌ அவனுக்கில்லை. பரசுராமரின்‌ சொல்‌ 
பெற்ற அம்பை அவனால்‌ தடுக்கவும்‌ இயலாது” என்றான்‌ 
கர்ணன்‌. துச்சாதனன்‌ கைகளை நெஞ்சில்‌ கட்டி 
தலைகுனிந்து அமர்ந்திருந்தான்‌. “அஞ்சவேண்டாம்‌ 
இளையோனே, இப்போரில்‌ நாம்‌ வெல்வோம்‌” என்றான்‌ 
கர்ணன்‌. 


“இவ்வண்ணம்‌ ஒரு சொற்கொடையை நீங்கள்‌ 
நிகழ்த்தியதை உங்கள்‌ நாவிலிருந்து மூத்தவர்‌ 
அறிந்திருக்கிறாரா?” என்றான்‌ துச்சாதனன்‌. “இல்லை. 
நான்‌ என்‌ கொடைகளைப்பற்றி அவ்வாறு பிறரிடம்‌ 
சொல்லிக்கொள்வதில்லை” என்றான்‌ கர்ணன்‌. “இது 
கொடை மட்டும்‌ அல்ல. இது படைசூழ்கையை 
முற்றாகவே மாற்றும்‌ ஒரு செய்தி. இதை நீங்கள்‌ 
கூறியிருக்கவேண்டும்‌” என்றான்‌ துச்சாதனன்‌. “இதை 
இனி அவர்‌ அறிந்தால்‌ எவ்வண்ணம்‌ உணர்வார்‌ என்று 
எப்போதாவது எண்ணியிருக்கிறீர்களா?” கர்ணன்‌ 
புன்னகைத்து “இன்றுவரை உன்‌ தமையன்‌ என்ன 
எண்ணுவார்‌ எப்படி புரிந்துகொள்வார்‌ என்று 
ஒருகணம்கூட நான்‌ கருதியதில்லை. இப்புவியில்‌ 
என்னைப்பற்றி என்ன எண்ணுவார்‌ என்று 
எந்நிலையிலும்‌ கருதாமல்‌ பழகும்‌ ஒரே நட்பு 
அவருடையது. அதனால்தான்‌ அதை நட்பென்று 
எண்ணுகிறேன்‌” என்றான்‌. 


“அவர்‌ உளம்‌ குமைவார்‌. இன்றிருக்கும்‌ கசந்த நிலையில்‌ 
உங்களை வெறுப்பார்‌. போர்முனையில்‌ நட்புக்கு மேல்‌ 
குருதிப்பற்றை நிறுத்தி தன்னை கைவிட்டீர்கள்‌ என்று 
எண்ணுவார்‌. ஐயமில்லை” என்றான்‌ துச்சாதனன்‌. 
“இன்று அவர்‌ தன்‌ நல்லியல்பு அனைத்தையும்‌ 
இழந்துவிட்டிருக்கிறார்‌. இந்த அளவு 
நிலையில்லாதவராக அவரை முன்பு கண்டதே இல்லை. 
இளையோர்‌ களம்பட்டு, பிதாமகர்களும்‌ ஆசிரியர்களும்‌ 
இறந்து, சுற்றமென வந்த அரசர்கள்‌ ஒவ்வொருவராக 
மறைந்து தன்னந்தனியனாக நின்றிருக்கிறார்‌. இந்தப்‌ 


பெருவெள்ளத்தில்‌ பற்றுக்கோடென உங்களை 
எண்ணியிருக்கிறார்‌, நீங்களும்‌ அவரை கைவிட்டீர்கள்‌ 
எனும்‌ இச்செய்தியை அவரால்‌ தாள இயலாது.” 


கர்ணன்‌ “இத்தனை சொற்களுக்குப்‌ பின்னரும்கூட அவர்‌ 
என்னைப்பற்றி என்ன எண்ணுவார்‌ என்பது எனக்கு 
ஒரு பொருட்டெனத்‌ தோன்றவில்லை. அவர்‌ என்ன 
எண்ணினாலும்‌ அது என்‌ உளநிலையில்‌ மாற்றத்தையும்‌ 
உருவாக்காது” என்றான்‌. “மூத்தவரே, நீங்கள்‌ 
கொடையென அளித்தது உங்களுக்கு உரிமைப்பட்ட 
ஒன்றை அல்ல. அதை மட்டும்‌ உங்களிடம்‌ கூற 
விரும்புகிறேன்‌. நீங்கள்‌ அளித்தது எங்கள்‌ உயிரை, 
எங்கள்‌ தன்மானத்தை, என்‌ மூத்தவரின்‌ பெருமையை. 
உங்கள்‌ அன்னையின்‌ காலடியில்‌ எங்களை 
பலியிட்டுவிட்டீர்கள்‌” என்றான்‌ துச்சாதனன்‌. 
“அளிக்கையில்‌ அவ்வாறு எண்ணிச்‌ சூழ்வது என்‌ 
வழக்கம்‌ அல்ல” என்றபின்‌ கர்ணன்‌ சிலகணங்கள்‌ 
கழித்து “நீ கூறுவது உண்மை. ஆனால்‌ உன்‌ தமையனின்‌ 
உடைமையை, அவர்‌ பெருமையை ஒருபோதும்‌ என்‌ 
உடைமையோ என்‌ பெருமையோ அன்று என நான்‌ 
எண்ணியதில்லை” என்றான்‌. இதழ்‌ கோணலாக 
புன்னகைத்து “எவரேனும்‌ முனிவர்‌ வந்து கேட்டால்‌ 
அஸ்தினபுரியையும்‌ அவரையும்கூட நான்‌ 
கொடையளித்திருக்கக்கூடும்‌” என்றான்‌. 


“இப்போரை முடித்துவிட்டீர்கள்‌. இனி நாம்‌ 
ஒவ்வொருவரும்‌ நிரையாக நடந்து இறப்பின்‌ முன்‌ 
சென்று நின்றிருப்பதொன்றே எஞ்சியுள்ளது. 
அவ்வளவுதான்‌. இனி ஒரு சொல்லும்‌ உங்களுக்குச்‌ 
சொல்வதற்கு என என்னிடமில்லை” என்றபின்‌ திரும்பி 
துச்சாதனன்‌ குடிலைவிட்டு வெளியே சென்றான்‌. 


[[ஙage]துரியோதனனின்‌ அவைக்கூடத்தை துச்சாதனன்‌ 
சென்றடைந்தபோது அங்கு இரு படைத்தலைவர்கள்‌ 
மட்டும்‌ அமர்ந்து பேசிக்கொண்டிருந்தனர்‌. துச்சாதனன்‌ 
அவர்களில்‌ ஒருவரை நோக்கி “மூத்தவர்‌ வந்தாரா?” 
என்றான்‌. துரியோதனன்‌ துயிலச்சென்றதை 
நினைவுகூர்ந்தான்‌. ஆனால்‌ அவன்‌ சகுனியுடன்‌ அங்கே 
இருப்பான்‌ என்றே தோன்றிக்கொண்டிருந்தது. 
படைத்தலைவர்களில்‌ ஒருவர்‌ எழுந்து துச்சாதனனிடம்‌ 
வந்து “அரசர்‌ துயில்கொள்ளச்‌ சென்றுவிட்டார்‌. தாங்களே 
அறிவீர்கள்‌, அவர்‌ மயிர்க்கால்களும்‌ நனைந்து 
குளிருமளவுக்கு மது அருந்தியிருக்கிறார்‌. இந்நிலையில்‌ 
அவருக்கு தன்னுணர்வென ஏதும்‌ இருக்க 
வாய்ப்பில்லை” என்றார்‌. “நான்‌ அவரை 


பார்த்தாகவேண்டும்‌” என்று துச்சாதனன்‌ சொன்னான்‌. 


“தாங்கள்‌ கூறுவது எதையும்‌ இப்போது அவரிடம்‌ சென்று 
சேர்க்க இயலாது. தாங்கள்‌ இப்போது தங்கள்‌ மாதுலரிடம்‌ 
பேசலாம்‌. அவர்‌ தெளிந்திருக்கிறார்‌” என்றார்‌ 
படைத்தலைவர்‌. “இல்லை, இது என்‌ மூத்தவரிடம்‌ 
மட்டுமே சொல்வதற்குரியது” என்று துச்சாதனன்‌ 
சொன்னான்‌. “அதனால்‌ பயனில்லை” என்றார்‌ 
படைத்தலைவர்‌. “தெய்வச்சிலையிடம்‌ என்று 
எண்ணிச்சொல்கிறேன்‌, போதுமா?” என்று திரும்பி உரத்த 
குரலில்‌ துச்சாதனன்‌ கேட்டான்‌. அவர்கள்‌ சொல்லடைந்து 
நிற்க ஒருவர்‌ “அங்கே இருக்கிறார்‌” என்றார்‌. 
“குடிலுக்குள்ளா?” என்றான்‌. “இல்லை, வெட்டவெளியில்‌ 
துயில விரும்பினார்‌. ஆகவே மரத்தடியில்‌ மஞ்சம்‌ 
அமைத்தோம்‌” என்றான்‌ ஒரு ஏவலன்‌. 


துச்சாதனன்‌ வெளியே வந்து சில அடிகள்‌ நடந்தபோதே 
அங்கு நின்றிருந்த சாலமரத்தின்‌ அடியில்‌ 
இலைப்படுக்கையில்‌ இரு கைகளையும்‌ தலைக்கு 
வைத்து அண்ணாந்து வானைப்‌ பார்த்து படுத்து 
துயின்றுகொண்டிருப்பதை கண்டான்‌. ஒருகணம்‌ அவன்‌ 
துயில்வதை கலைக்கவேண்டாம்‌ என்று தோன்றியது. 
துரியோதனன்‌ ஆழ்ந்துறங்குவதே இல்லை என்று அவன்‌ 
அறிந்திருந்தான்‌. பெரும்பாலான தருணங்களில்‌ 
சிறுபொழுது துயின்று, உடனே உள்ளிருந்து தொட்டு 
உசுப்பப்பட்டு விழித்துக்கொண்டு நீள்மூச்சுகளும்‌ 
பொருளிலா முனகல்களுமாக படுக்கையில்‌ 
படுத்திருப்பான்‌. அப்பால்‌ படுத்திருக்கும்‌ துச்சாதனன்‌ 
அவன்‌ விழித்துக்கொண்ட கணமே தானும்‌ உணர்வு 
பெற்று அவன்‌ அசைவுகளை செவிகளால்‌ 
அறிந்துகொண்டிருப்பான்‌. ஆனால்‌ மெல்லிய 
அசைவாகக்கூட தன்‌ விழிப்பை துரியோதனன்‌ 
அறியலாகாது என எண்ணுவான்‌. 


புரண்டு புரண்டு படுத்து, “இளையோனே” என முனகி, 
தம்பியர்‌ எவர்‌ பெயரையேனும்‌ சொல்லி, அரிதான சில 
தருணங்களில்‌ மெல்ல விம்மி, அவ்வொலியை தானே 


கேட்டு எழுந்து, மீண்டும்‌ மதுவருந்தி, அதை நிறுத்த 
முடியாமல்‌ மீண்டும்‌ மீண்டும்‌ அருந்தி, உள்ளிருந்து 
குமட்டலெழுந்து உடல்‌ உலுக்க சற்றே வாயுமிழ்ந்து, இரு 
கைகளையும்‌ மஞ்சத்தில்‌ ஊன்றி தலை குனிந்து 
அமர்ந்திருப்பான்‌. குருதி எடைகொண்டு குமிழியிட்டு 
தலைக்குள்‌ நிறைந்து, தலை பெருத்து முன்‌ தள்ள, உடல்‌ 
சற்று அசைந்து, அவ்வண்ணமே மஞ்சத்தில்‌ விழுந்து 
மீண்டும்‌ துயிலத்தொடங்குவான்‌. மீண்டும்‌ அவன்‌ 


குறட்டை ஒலி கேட்பது வரை துச்சாதனன்‌ உளம்‌ பதைக்க 
அங்கே அசைவிலாது அமர்ந்திருப்பான்‌. 


“இளையோனே?” எனும்‌ குரல்‌ தன்னை அழைக்கையில்‌ 
துச்சாதனனுக்கு அது தெரியும்‌. பிற அனைத்துக்‌ 
குரல்களும்‌ விண்புகுந்த தம்பியருக்கு என்று அவன்‌ 
அறிந்திருந்தான்‌. அவன்‌ குறட்டையொலி கேட்கத்‌ 
தொடங்குகையில்‌ நெஞ்சில்‌ ஆறுதல்‌ பரவும்‌ நீள்மூச்சுடன்‌ 
கைகளைக்‌ கூப்பி தெய்வங்களை வாழ்த்திவிட்டு தானும்‌ 
உடலமைத்து ஓசையில்லாமல்‌ படுத்துக்கொள்வான்‌. 
துரியோதனனின்‌ குறட்டையொலியை 
கேட்டுக்கொண்டிருக்கையில்‌ உள்ளம்‌ அமைதியடையும்‌. 
அது ஓர்‌ ஆறுதல்மொழி, ஓர்‌ உறுதிகூறல்‌. மெல்ல 
துயிலெழுந்து உடலெங்கும்‌ பரவி மெல்ல சித்தம்‌ அழிந்து 
மூழ்கத்தொடங்குவான்‌. 


அப்போது துரியோதனன்‌ ஆழ்துயில்‌ கொண்டிருக்கிறான்‌ 
என்னும்‌ உணர்வே அவனுக்கு அமைதியை அளிப்பதாக 
இருந்தது. துச்சாதனன்‌ திரும்பிச்‌ செல்வதற்காக ஒரு 
காலடி எடுத்து வைத்தான்‌. ஆனால்‌ அங்கிருந்து செல்ல 
இயலாதென்று தோன்றியது. விசைமிக்க கைகள்‌ 
அவனைப்பற்றி அங்கே நிறுத்தியிருந்தன. தன்னால்‌ 
வேறெங்கும்‌ சென்றமைய முடியாதென்று தெரிந்தபின்‌ 
அவன்‌ மெல்ல காலெடுத்து வைத்து துரியோதனனை 
அணுகினான்‌. அவன்‌ துயில்கையில்‌ அவ்வாறே 
விட்டுவிடலாம்‌ என்றுதான்‌ எண்ணியிருந்தான்‌. 
எவ்வண்ணமாயினும்‌ துரியோதனன்‌ நெடும்பொழுது 
துயிலப்போவதில்லை. மது கூடிப்போனால்‌ இரு 
நாழிகைகூட துயில வைப்பதில்லை. உடலுக்குள்‌ அதன்‌ 
செறிவு குறைந்ததுமே சித்தம்‌ விழித்துக்கொள்கிறது. 
இறகு உலர்ந்த ஈ என அதிலிருந்து விடுவித்துக்கொண்டு 
தன்னைத்தானே சுற்றி சிறகுவிரித்து எழுந்து 
பறக்கத்தொடங்கிவிடுகிறது. 


அவன்‌ எழும்போது அருகிருக்கலாம்‌. அப்போது அதை 
சொல்லலாம்‌. அதுவரை காத்திருக்கலாம்‌. காத்திருப்பது 
ஒன்றும்‌ எனக்கு புதிதல்ல. இவ்வாழ்நாள்‌ முழுக்க 
தமையனின்‌ அருகே காத்திருப்பதையே தவமென 
செய்திருக்கிறேன்‌. குழவிப்பருவத்தில்‌ இளையஅன்னை 
சத்யசேனை அவன்‌ கைபற்றி மூத்தவனை சுட்டிக்காட்டி 
“உன்‌ தமையனை நோக்கு. அவன்‌ சென்றதே வழி இனி 
உனக்கு” என்றாள்‌. அச்சொற்களை அவன்‌ ஒவ்வொரு 
நாளும்‌ மேலும்‌ மேலும்‌ கண்டு கேட்டு அக்கணம்‌ 
நிகழ்ந்ததுபோல்‌ தெளிவுபடுத்திக்கொண்டே வந்தான்‌. 
அன்றிருந்த துரியோதனன்‌ அவனுடனே வளர்ந்து 


பேருருக்கொண்டவனாக ஆனான்‌. அரியணை 
அமர்ந்தவனாக, அவையமர்ந்து சுற்றத்துடன்‌ 
நகையாடுபவனாக, மைந்தருடன்‌ களிக்கும்‌ தந்தையாக, 
ஒவ்வொருவரையாக இழந்து துயரடைந்து 
தனித்தவனாக மாறிக்கொண்டே இருந்தான்‌. 
அச்சொற்கள்‌ அவ்வாறே மாறாமல்‌ ஒலித்தன. 


துச்சாதனன்‌ அருகே சென்றதும்‌ துரியோதனன்‌ 
விழித்திருப்பதை உணர்ந்தான்‌. துரியோதனன்‌ 
திரும்பிப்பார்க்கவோ ஒலியெழுப்பவோ செய்யவில்லை. 
ஆயினும்‌ அவ்வுடல்‌ படுத்திருந்ததிலிருந்த தன்னுணர்வு 
அவன்‌ துயிலவில்லை என்று காட்டியது. உள்ளம்‌ 
அனைத்துக்‌ கடிவாளங்களையும்‌ இழுத்து அமரத்தில்‌ 
அமர்ந்திருக்கும்‌ பாகன்‌. துயிலில்‌ உடல்‌ கடிவாளங்கள்‌ 
தளர விடுதலை கொள்கிறது. உள்ளத்திலிருந்து ஓய்வு 
பெற உடல்‌ ஏங்கிக்கொண்டிருக்கிறது. அஞ்சிய உள்ளம்‌, 
துயர்‌ கொண்ட உள்ளம்‌, ஐயம்நிறைந்த உள்ளம்‌ உடலை 
சற்றும்‌ அமைதி கொள்ள விடுவதில்லை. சவுக்கை 
சொடுக்கி ஆணையிட்டுக்கொண்டே இருக்கிறது. உள்ளம்‌ 
அடையும்‌ துயரில்‌ பெரும்பகுதியை உடலும்‌ அடைகிறது. 
துயருற்றவன்‌ உடல்‌ தொலைவிலேயே துயர்‌ துயர்‌ என்று 
கூவிக்கொண்டிருக்கிறது. துயருற்றவன்‌ எப்பெருக்கிலும்‌ 
தனித்து தெரிகிறான்‌. 


தன்‌ முகத்தை துச்சாதனன்‌ ஆடியில்‌ பார்ப்பதில்லை. ஒரே 
ஒரு முறை மட்டும்‌ தன்னியல்பாக தீட்டப்பட்ட 
கேடயத்தில்‌ அதை பார்த்தபோது திடுக்கிட்டு கேடயத்தை 
தாழ்த்திக்கொண்டு தன்னுள்ளத்தை அதிலிருந்து அகற்ற 
முயன்றான்‌. அது பிறிதொருவனின்‌ முகமாகத்‌ 
தோன்றியது. ஒரு போதும்‌ அதில்‌ இல்லாத பதைப்பும்‌ 
தனிமையும்‌ துயரும்‌ நிறைந்திருந்தது. அந்த முகத்தை 
நோக்கி இளமையிலிருந்து வந்துகொண்டிருந்தோமா? 
அந்த முகத்துடன்தான்‌ இப்புவியிலிருந்து 
அகலப்போகிறோமா? அந்த முகம்‌ என்னுள்‌ 
குழவிப்பருவத்திலேயே இருந்திருக்க வேண்டும்‌. 
அலையற்ற நீரில்‌ தோன்றி மறையும்‌ பாவையென 
துயில்கையிலோ தனித்திருக்கையிலோ 
துயர்கொள்கையிலோ அது வந்து 
மறைந்திருக்கவேண்டும்‌. என்னை வளர்த்த 
செவிலியரிடமோ அன்னையரிடமோ சென்று கேட்டால்‌ 
தெரியும்‌. “அன்னையே, இம்முகத்தை எப்போதேனும்‌ 
பார்த்திருக்கிறீர்களா?” தயங்கி விழிதாழ்த்தி “ஆம்‌, 
அரிதாக” என்று அவர்கள்‌ சொல்லக்கூடும்‌. அரிதாக 
என்பதனாலேயே அவர்கள்‌ அதை மறக்காமலும்‌ 
இருப்பார்கள்‌. ஒருவேளை அதுவே அவன்‌ என்று 


அவர்களின்‌ உள்ளம்‌ எண்ணியிருக்கவும்‌ கூடும்‌. ஆனால்‌ 
அவர்கள்‌ அனைவருமே அரசவையில்‌ திரெளபதி 
துகிலுரியப்பட்டபின்‌ அவனை ஏறிட்டும்‌ 
நோக்குவதில்லை. 


ஒரு முறை அவன்‌ அன்னையரில்‌ ஒருத்தி சுவரில்‌ 
தெரிந்த அவன்‌ நிழலை நோக்கி நின்றிருப்பதை சேடி 
ஒருத்தி கண்டாளாம்‌. அதைப்பற்றி உசாவியபோது 
“அவனை நோக்குவதில்லை என வஞ்சினம்‌ 
உரைத்திருக்கிறேன்‌. நோக்காமலும்‌ இருக்க 
இயலவில்லை. க. அவனை அறிகிறேன்‌” 
என்றாளாம்‌. அச்சேடி அதை சொன்னபோது அவன்‌ 
நெஞ்சு அதிர எழுந்துகொண்டான்‌. அசலை 
துருமசேனனில்‌ அவனை கண்டாள்‌. அவனை 
அரண்மனை மகளிர்‌ அனைவரும்‌ துச்சாதனனாக 
ஏற்றுக்கொண்டனர்‌. நிழல்நோக்கியவள்‌ என்ன 
கண்டாள்‌? மைந்தனை நோக்கியவர்கள்‌ பிறிதொன்றை 
உணர்ந்தனரா என்ன? 


அவன்‌ அமர்ந்ததும்‌ “எங்கு சென்றிருந்தாய்‌?” என்று 
துரியோதனன்‌ கேட்டான்‌. துச்சாதனன்‌ “மூத்தவரின்‌ 
குடிலுக்கு” என்றான்‌. “அவன்‌ துயின்றுவிட்டானா?” 
என்று துரியோதனன்‌ கேட்டான்‌. “படுத்திருந்தார்‌. நான்‌ 
அவரை எழுப்பினேன்‌” என்றான்‌ துச்சாதனன்‌. அவன்‌ 
மேலே சொல்லும்பொருட்டு துரியோதனன்‌ 
செவிகாத்திருந்தான்‌. “மூத்தவரே, அதற்குமுன்‌ நான்‌ 
சல்யரைச்‌ சென்று பார்த்தேன்‌” என்றான்‌ துச்சாதனன்‌. 
“என்ன சொன்னார்‌?” என்று துரியோதனன்‌ கேட்டான்‌. 
ஆனால்‌ ஒருகணத்திற்குப்‌ பின்னர்தான்‌ அவ்வினாவை 
துரியோதனன்‌ கேட்கவில்லை என்று துச்சாதனன்‌ 
உணர்ந்தான்‌. கேட்டதாக அத்தனை தெளிவாக தான்‌ 
உணர்ந்தது எவ்வாறு என வியந்தான்‌. அவன்‌ மேலும்‌ 
சிலகணங்களுக்கு அந்த அமைதியை உணர்ந்தபின்‌ 
சொன்னான்‌. 


“அங்கர்‌ தன்‌ பெருங்கொடைத்‌ திறனாலேயே ஒவ்வாச்‌ 
சொல்லுறுதிகளை பலருக்கும்‌ அளித்திருக்கலாம்‌, 
ஆகவே அவர்‌ பல சரடுகளால்‌ கட்டுண்டவர்‌, நமக்கு 
மட்டுமென தன்னை அளிக்கும்‌ உரிமையை இழந்தவர்‌ 
என்கிறார்‌ சல்யர்‌. ஆகவேதான்‌ போர்க்களத்தில்‌ அவர்‌ 
அர்ஜுனனை கொல்லாமல்‌ தவிர்க்கிறார்‌. 
பாண்டவர்களை அவர்‌ வெல்வதுகூட இல்லை. அவர்‌ 
எவருக்கோ அவ்வண்ணம்‌ சொல்லுறுதி அளித்ததுபோல்‌ 
தோன்றுகிறது என்றார்‌. அது மெய்யென்று எனக்குத்‌ 
தோன்றியது. ஆகவே நான்‌ நேரில்‌ சென்று அவரிடம்‌ 


கேட்டேன்‌. மெய்யென்று அவர்‌ கூறினார்‌.” 


துரியோதனனிடமிருந்து ஏதாவது எதிர்வினை 
வருமென்று துச்சாதனன்‌ எதிர்பார்த்தான்‌. ஒருகணம்‌ 
காத்திருந்துவிட்டு “நம்‌ படைகளுக்குள்‌ நுழைந்து 
மூத்தவரின்‌ பாடிவீட்டிற்குள்‌ சென்று யாதவப்‌ பேரரசி 
அச்சொல்லுறுதியை பெற்றிருக்கிறார்‌” என்றான்‌. 
மீண்டும்‌ ஒருகணம்‌ காத்திருந்துவிட்டு “யாதவப்‌ 
பேரரசிக்கு முதிரா அகவையில்‌ பிறந்த மைந்தரே அங்கர்‌. 
அதைச்‌ சொல்லி அன்னையென நின்று அவர்‌ 
அச்சொல்லுறுதியை பெற்றிருக்கிறார்‌” என்றான்‌. 
கர்ணனைப்‌ பற்றி முன்னரே துரியோதனன்‌ 
அறிந்திருப்பதுபோல்‌ தோன்றியது. அவன்‌ உடலில்‌ 
ஏதேனும்‌ அசைவு தோன்றுமென்று துச்சாதனன்‌ கூர்ந்து 
பார்த்தான்‌. 


“எனக்கும்‌ அங்கரைப்பற்றி அந்த ஐயம்‌ இருந்தது. 
எவ்வகையிலோ குந்தியன்னையின்‌ குருதி அவரில்‌ 
ஓடுவதாகத்‌ தோன்றியிருக்கிறது” என துச்சாதனன்‌ 
தொடர்ந்து சொன்னான்‌. “அவருக்கும்‌ 
அர்ஜுனனுக்குமான முகஒற்றுமையும்‌ தோற்றப்‌ 
பொருத்தமும்‌ என்னுள்‌ எப்போதும்‌ தெரிந்தது. ஆனால்‌ 
மதுவனத்தின்‌ யாதவக்குடியில்‌ எவரோ அங்கரைப்‌ 
பெற்றிருக்கலாம்‌ என்றே இதுவரை எண்ணினேன்‌. 
அல்லது முயன்று அவ்வாறு எண்ணிக்கொண்டேன்‌ 
என்று படுகிறது” என்றான்‌. “அன்னையென 
நின்றிருந்தபோது அங்கர்‌ அச்சொல்லுறுதியை அவருக்கு 
அளித்திருக்கிறார்‌” என மீண்டும்‌ சொன்னான்‌. 
துரியோதனனின்‌ குரலை செவிகூர்ந்து இருளில்‌ 
அமர்ந்திருந்தான்‌. 

துரியோதனன்‌ “ஆம்‌, நான்‌ அறிவேன்‌” என்றான்‌. 
“அறிவீர்களா?” என்று உரத்த குரலில்‌ கேட்டபடி 
துச்சாதனன்‌ எழுந்தான்‌. “இப்படைக்குள்‌ நிகழும்‌ ஒன்றை 
தெரியாதிருக்கும்‌ அளவுக்கு உளவுத்திறனோ 
ஆட்சித்திறனோ அற்றிருப்பேன்‌ என்று எண்ணுகிறாயா?” 
என்று துரியோதனன்‌ கேட்டான்‌. “அவர்‌ யாதவ அரசியின்‌ 
மைந்தன்‌ என்று முன்னரே அறிவீர்களா?” என்றான்‌ 
துச்சாதனன்‌. “இளமைந்தனாக அங்கர்‌ என்‌ முன்‌ வந்து 
நின்ற அன்றே மாதுலருக்குத்‌ தெரியும்‌. நான்‌ அன்று 
அதை உளம்கொள்பவனாக இல்லை. பின்னர்‌ அது என்‌ 
கனவிலும்‌ கள்மயக்கிலும்‌ மெல்லிய தொல்நினைவென 
தோன்றி மறையும்‌ ஒன்றாக மட்டுமே இருந்தது. அது என்‌ 
உள்ளத்தில்‌ எழுவதற்குக்கூட நான்‌ ஒப்பியதில்லை” 
என்றான்‌ துரியோதனன்‌. “ஒருவேளை அதை நான்‌ 


ஏற்றிருந்தால்‌ வாரணவதத்திற்கு துணிந்திருக்க 
மாட்டேன்‌...” என முனகிக்கொண்டான்‌. 


“மூத்தவரே, எனில்‌ அவரை நாம்‌ ஏன்‌ அங்கநாட்டுக்கு 
சிற்றரசராக அமரவைத்தோம்‌? அவர்‌ இருந்திருக்க 
வேண்டிய இடம்‌ தங்கள்‌ அரியணை அல்லவா?” என்று 
துச்சாதனன்‌ கேட்டான்‌. “ஆம்‌, என்‌ அரியணை 
அவருக்குரியது. அது எனக்கு அவர்‌ அளித்த கொடை” 
என்று துரியோதனன்‌ சொன்னான்‌. “அவர்‌ 
மணிமுடிசூடவேண்டும்‌ என்றால்‌ குந்திதேவி அதை 
அவையில்‌ எழுந்து சொல்லியிருக்கவேண்டும்‌. அதை நம்‌ 
ஷத்ரியக்‌ குடிகள்‌ ஏற்றுக்கொண்டிருக்கவேண்டும்‌. 
அவ்வாறு அவர்‌ கூறிவிடுவார்‌ என பீஷ்ம பிதாமகர்‌ 
அஞ்சினார்‌. அதனூடாக அஸ்தினபுரியின்‌ ஷத்ரியரும்‌ 
யாதவரும்‌ பூசலிட்டுக்கொள்வார்கள்‌ என்றும்‌ 
அஸ்தினபுரிக்கு எதிராக ஷத்ரிய அரசர்களின்‌ கூட்டு 
அமையும்‌ என்றும்‌ கருதினார்‌. ட அவர்‌ அங்கரை 
எப்போதும்‌ சூதன்‌ என அவைச்சிறுமை செய்தார்‌. 
அவர்மேல்‌ வெறுப்பை உமிழ்ந்துகொண்டே இருந்தார்‌.” 


“நமக்கும்‌ பாண்டவர்களுக்குமான பூசல்‌ முதிர்ந்து 
அவர்கள்‌ கானேகும்போதும்‌ மீண்டுவந்து நிலம்‌ 
கோரும்போதும்‌ எத்தருணத்தில்‌ வேண்டுமென்றாலும்‌ 
அஸ்தினபுரியின்‌ குடியவையில்‌ குந்திதேவி எழுந்து 
அங்கரை தன்‌ மைந்தன்‌ எனச்‌ சொல்லி அரியணை 
கோரக்கூடும்‌ என எண்ணினார்‌ பிதாமகர்‌. அதற்கு 
யாதவர்‌ முதன்மைகொண்ட நம்‌ குடிகள்‌ ஒப்புதலும்‌ 
அளிக்கக்கூடும்‌. ஆனால்‌ பீஷ்மரின்‌ ஒப்புதல்‌ இன்றி 
குடியவை அங்கரை பாண்டவர்‌ என ஏற்காது, 
அவருடைய சொல்‌ மட்டுமே ஷத்ரியரின்‌ எதிர்ப்பை 
நிறுத்தும்‌. அதை குந்திதேவி அறிவார்‌. எந்நிலையிலும்‌ 
அங்கரை ஏற்கமாட்டேன்‌ என்றே பிதாமகர்‌ 
காட்டிக்கொண்டிருந்தார்‌” என்று துரியோதனன்‌ 
சொன்னான்‌. 


“அங்கர்‌ என்ன உணர்ந்திருப்பார்‌? தன்‌ அன்னையின்‌ 
தன்மதிப்பை குறைக்கலாகாதென்று 
ஒதுங்கியிருக்கலாம்‌. இளையோருக்காக தன்னை 
ஒடுக்கிக்கொண்டிருக்கலாம்‌. அன்னை அவராக எழுந்து 
தன்னைப்பற்றி பிறருக்கு அறிவிக்க வேண்டுமென்றும்‌ 
அல்லது இளையோரே அறிந்து தன்னிடம்‌ வந்து 
கோரவேண்டுமென்றும்‌ எண்ணியிருக்கலாம்‌. 
அவையெல்லாம்‌ உண்மைதான்‌. ஆனால்‌ அறுதியுண்மை 
அது அல்ல. அவர்‌ எதையும்‌ கொடையெனப்‌ பெற 
விழையவில்லை. அங்கநாட்டு மணிமுடியை அவர்‌ 


தாள்பணிந்து நான்‌ அளித்தேன்‌. அவருடன்‌ அக்கணமே 
ஒன்றாகி நின்றேன்‌. எனக்கு ஒரு கொடையென்றே அவர்‌ 
அதை பெற்றுக்கொண்டார்‌. ஈகை என இந்த மணிமுடியும்‌ 
குலக்குறியும்‌ அல்ல பாரதவர்ஷமே அளிக்கப்பட்டாலும்‌ 
பெற்றுக்கொள்ளமாட்டார்‌” என்று துரியோதனன்‌ 
சொன்னான்‌. 


“இதெல்லாம்‌ இங்கே இக்களத்திற்கு வந்தபின்‌ என்‌ 
உள்ளத்தில்‌ தெளிவது” என துரியோதனன்‌ 
தொடர்ந்தான்‌. “இங்கே ஒவ்வொரு இரவும்‌ எனக்கு ஓர்‌ 
ஊழ்கம்‌. என்‌ உள்ளத்தின்‌ ஆழங்கள்‌ அனைத்தும்‌ 
திறந்துகொள்கின்றன. இங்கு வரும்வரை எதையுமே 
நான்‌ எண்ணியதில்லை. என்‌ அகம்‌ அறிந்தவற்றைக்கூட 
மறக்கவே முயன்றேன்‌. இல்லையென்றே ஆக்கிக்‌ 
கொண்டேன்‌. அங்கர்‌ என்‌ தோள்தோழர்‌ அல்ல, எனக்கு 
குருதிமூத்தவர்‌. 2 என்‌ தோழர்‌ என்றே எப்போதும்‌ 
தன்னை காட்மக்கொண்டிருந்தார்‌. அவர்‌ அவ்வாறு 
தன்னை காட்டுந்தோறும்‌ நான்‌ அவ்வாறே ஆனேன்‌.” 


துச்சாதனன்‌ “ஆனால்‌ இச்சொல்லுறுதியை 
அளித்ததினூடாக அவர்‌ இப்போரின்‌ அனைத்து 
நிகர்நிலையையும்‌ அழித்துவிட்டார்‌. பாண்டவர்களை 
அவர்‌ கொல்லமாட்டாரெனில்‌ இப்போர்‌ எப்போது 
முடியும்‌? இச்சொல்லுறுதியை அவர்‌ உங்களைக்‌ 
கேட்காமல்‌ எப்படி அளிக்க முடியும்‌?” என்றான்‌. 
“இளையோனே, எப்போது வேண்டுமானாலும்‌ அங்கர்‌ 
எழுந்து அவைநின்று இந்த மணிமுடி எனது, இவர்‌ எனது 
இளையோர்‌, எனது அன்னை இவர்‌ என 
சொல்லியிருக்கலாமே? இல்லை எனில்‌ பாண்டுவின்‌ 
பெயர்சொல்லி அனல்தொட்டு மறுக்கட்டும்‌ என்று 
கேட்டால்‌ யாதவ அரசி என்ன சொல்லியிருக்க முடியும்‌?” 


“உண்மையில்‌ அவர்‌ அவ்வண்ணம்‌ ஒரு சொல்‌ 
உரைத்திருந்தால்‌ என்‌ தந்தை மறுசொல்‌ இன்றி 
மணிமுடியையும்‌ இளையோரையும்‌ கொண்டுசென்று 
அவர்‌ காலடியில்‌ வைப்பதற்கு தயங்கியிருக்கமாட்டார்‌. 
அரைக்கணம்‌ அவர்‌ தயங்குவாரெனில்கூட என்‌ 
அன்னை ஒருபோதும்‌ பிறிதொன்றை 
எண்ணியிருக்கமாட்டார்‌. இந்த மணிமுடியும்‌ நாடும்‌ அவர்‌ 
கொடையென்கையில்‌ அதிலொரு சிறு பகுதியை எடுத்து 
தன்‌ அன்னைக்கு அவர்‌ கொடுப்பதில்‌ என்ன பிழை?” 
என்று துரியோதனன்‌ கேட்டான்‌. “அவர்‌ மீண்டும்‌ தன்‌ 
அன்னை முன்‌ தன்‌ மணிமுடியையும்‌ உறவையும்‌ 
அல்லவா துறந்திருக்கிறார்‌?” 


துச்சாதனன்‌ “எந்நிலையிலும்‌ இதை ஏற்றுக்கொள்ள 
முடியவில்லை. அவர்‌ இந்நாட்டையும்‌ முடியையும்‌ 
உங்களுக்கு அளித்தாரெனில்கூட அக்கொடையை காத்து 
நிற்பது அவருடைய பொறுப்பு. அன்னைக்கு அளித்த 
சொல்லுறுதியினூடாக அவர்‌ உங்களை 
கைவிட்டிருக்கிறார்‌” என்றான்‌. துரியோதனன்‌ “இது 
அவருடைய நிலம்‌. இதில்‌ அவர்‌ உகந்து எனக்கு 
அளிப்பதே என்னுடையது. இவ்வண்ணமேனும்‌ அவர்‌ 
எனக்கு அளித்தாரென்பது எனக்குப்‌ பெருமை. 
அன்னையைக்‌ கடந்து என்னை ஏற்றார்‌ என்பது என்‌ 
பிறவிப்பயன்‌” என்று துரியோதனன்‌ சொன்னான்‌. 


துச்சாதனன்‌ கசப்புடன்‌ “அவர்‌ நாளை அர்ஜுனனை 
கொல்வதாக வஞ்சினம்‌ உரைக்கிறார்‌. அது 
நிகழப்போவதில்லை. மீண்டும்‌ அவரது கொடையை 
நம்பியே அவர்கள்‌ வருவார்கள்‌. அர்ஜுனனின்‌ உயிரை 
வேறு எவ்வகையிலேனும்‌ மன்றாடி பெறுவார்கள்‌. 
அதையும்‌ அவர்‌ கொடுப்பார்‌. தன்னிடம்‌ இரப்பவனிடம்‌ 
இல்லையென்று சொல்ல அவரால்‌ இயலாது என்று 
அறிந்திருக்கிறார்கள்‌. அவ்வாயிலினூடாகவே 
உள்நுழைவார்கள்‌. அவரை அழித்து நம்மை 
வெல்வார்கள்‌” என்று சொன்னான்‌. 


துரியோதனன்‌ “நான்‌ ஊழுடன்‌ 
விளையாடிக்கொண்டிருக்கிறேன்‌. ஊழின்‌ கருநீக்கங்கள்‌ 
என்ன என்பதை கணக்கிடுவதை கைவிட்டுவிட்டேன்‌. 
ஊழுடன்‌ ஒப்ப நின்று பொருதுவதற்கான ஆற்றலையும்‌ 
உளநிலையையும்‌ மட்டுமே திரட்டிக்கொண்டிருக்கிறேன்‌. 
இன்னும்‌ எத்தனை நாள்‌ இப்போர்‌ தொடருமென்று 
தெரியவில்லை. வென்றவருக்கு என்ன எஞ்சுமென்றும்‌ 
இப்போது சொல்லக்கூடவில்லை. வென்றவரும்‌ 
தோற்றவரும்‌ நிகரென்று தெய்வங்கள்‌ முன்‌ நின்றிருக்கும்‌ 
நிலையை இப்போதே நாம்‌ வந்து அடைந்துவிட்டோம்‌” 
என்றான்‌. “இளையோனே, என்‌ முதல்‌ தம்பி களம்பட்ட 
அன்றே நான்‌ முற்றிழந்தவனாகிவிட்டேன்‌. 
எஞ்சியிருப்பது வந்த நிலையை தக்க 
வைத்துக்கொள்ளும்‌ முனைப்பும்‌, பொருத எழுந்தபின்‌ 
ஒருபோதும்‌ தணியவில்லை என்னும்‌ இறுமாப்பும்‌ 
மட்டுமே. பிறிதொன்றும்‌ என்னிடம்‌ சொல்லத்‌ 
தேவையில்லை.” 


துரியோதனன்‌ உடலை நீட்டி கைவிரித்து அலுப்பொலி 
எழுப்பி “என்‌ வாழ்வை இன்று இக்களத்தில்‌ அங்கர்‌ 
கையில்‌ அளிக்கவில்லை. வில்லுடன்‌ அவர்‌ 
அக்களத்தில்‌ எழுந்த அன்றே அளித்துவிட்டேன்‌. 


சொல்லப்போனான்‌. அவனால்‌ சொற்களை எடுக்க 
முடியவில்லை. ஒருதருணத்திலும்‌ அவன்‌ தான்‌ 
சொல்லவேண்டிய சொற்களை கண்டடைந்ததில்லை. 
திணறலுடன்‌ அவன்‌ கைகளைத்‌ தாழ்த்தி “மாதுலரே” 
என்றான்‌. “அது நிகழலாகாது என்பதே என்‌ விருப்பம்‌. 
என்று இளையபாண்டவன்‌ கொல்லப்படுகிறானோ 
அன்றுதான்‌ உன்‌ தமையன்‌ நீளாயுள்‌ எனும்‌ வரத்தைப்‌ 
பெறுவான்‌” என்றபடி சகுனி படைக்கலமேடை நோக்கிச்‌ 
சென்றான்‌. 


நிலையழிந்த உடலுடன்‌ துச்சாதனன்‌ நின்றிருப்பதைக்‌ 
கண்ட துச்சகன்‌ அருகே வந்து “அண்ணா, என்ன 
ஆயிற்று?” என்றான்‌. துச்சாதனன்‌ “இல்லை” என்று 
தலையசைத்தான்‌. “உன்‌ கைகள்‌ 
பதைத்துக்கொண்டிருக்கின்றன. எதையாவது 
அஞ்சுகிறாயா?” என்றான்‌ துச்சகன்‌. “இல்லை...” 
என்றான்‌ துச்சாதனன்‌ அவன்‌ விழிகளைத்‌ தவிர்த்தபடி. 
களமாடல்‌ முடிந்து துரியோதனன்‌ சென்று ரதத்தில்‌ 
ஏறிக்கொண்டதும்‌ அவனும்‌ ஏறிக்கொண்டான்‌. தன்‌ 
உடலசைவுகளை கட்டுப்படுத்திக்கொள்ளவேண்டுமென 
அவன்‌ எண்ணினாலும்‌ மிகச்சில கணங்களுக்கே அந்தத்‌ 
தன்னுணர்வை அவனால்‌ நீட்டித்துக்கொள்ளமுடிந்தது. 


இரவெல்லாம்‌ துயிலாமல்‌ தமையனையே நோக்கி 
அமர்ந்திருந்தான்‌ துச்சாதனன்‌. சுவடிகளைப்‌ 
பார்த்துக்கொண்டிருக்கும்‌ துரியோதனன்‌ முகம்‌ 
ஒவ்வொரு சொல்லிலும்‌ முற்றிலும்‌ ஆழ்ந்திருப்பதைக்‌ 
கண்டான்‌. முன்பெல்லாம்‌ அவன்‌ மூச்சுத்திணறி 
நீருக்குமேலெழுபவனைப்போல அடிக்கடி வெளியே 
வருவான்‌. உடலை அசைத்தும்‌ விழிகளை ஓட்டியும்‌ 
ஏதேனும்‌ வரிகளை முனகியும்‌ தன்னை 
எளிதாக்கிக்கொண்டபின்‌ மீண்டும்‌ நினைவுகூர்ந்து 
சுவடிக்குள்‌ நுழைவான்‌. அவ்வப்போது ஏதேனும்‌ 
சிலவற்றை அவன்‌ துச்சாதனனிடம்‌ சொல்வதும்‌ உண்டு. 


துரியோதனன்‌ சுவடிகளை வைத்துவிட்டு படுக்கையில்‌ 
படுத்துக்கொண்டான்‌. வழக்கமாக வலப்பக்கமாக 
சரிந்துபடுப்பவன்‌ மல்லாந்து கைகால்களை சற்றே 
விரித்து படுத்தான்‌. கனத்த கற்சிலை நீரில்‌ 
மூழ்குவதுபோல அசைவில்லாமல்‌ அப்படியே துயிலில்‌ 
மூழ்கினான்‌. சீரான மூச்சொலி எழத்தொடங்கியது. 
துச்சாதனன்‌ அவனைநோக்கியபடி சுவர்சாய்ந்து 
அசையாமல்‌ நின்றுகொண்டிருந்தான்‌. துச்சலன்‌ 
அவனருகே வந்து “அண்ணா நாளை கிருபர்‌ நம்மை 
கங்கைக்கரைக்‌ காட்டுக்குள்‌ வனப்பயிற்சிக்குக்‌ 


இதுவரை அவர்‌ அளித்த அனைத்தும்‌ அவரது கொடை. 
இனியும்‌ அவர்‌ அளிப்பது எதுவோ அதுவே என்‌ வாழ்வு” 
என்றபின்‌ கண்களை மூடிக்கொண்டான்‌. துச்சாதனன்‌ 
திகைப்புடன்‌ துரியோதனனை நோக்கியபம அசைவற்று 
நின்றான்‌. 

[1age]மூன்றாவது களத்தில்‌ அமர்ந்திருந்த சூதராகிய 
காமர்‌ வெண்கல்லாக அமர்ந்திருந்த புதனையும்‌ 
வெண்சங்கு வடிவில்‌ அருளிய திருமாலையும்‌ வணங்கி 
தன்‌ கையிலிருந்த நந்துனியின்‌ நரம்புகளை சிறு 
வெண்கலக்‌ கம்பியால்‌ மீட்டி, நூறு வண்டுகள்‌ 
ஒன்றையொன்று சுழன்று துரத்தும்‌ இசையை எழுப்பி, 
அதன்‌ மெல்லிய சுதிக்கு தன்‌ நெஞ்சுக்குள்‌ மட்டுமே 
ஒலித்த முதல்‌ நாதத்தை பொருத்தி, மெல்ல மூக்குக்கு 
எடுத்து உதடுகளில்‌ அதிரச்செய்து, குரலென்று 
வெளிக்கிளப்பி முதற்சொல்லை எடுத்தார்‌. “ஓம்‌!” எனும்‌ 
அவ்வொலி நந்துனியின்‌ இசையின்‌ மீ 
ஏறிக்கொண்டது. தழுவிப்பறக்கும்‌ இரு வண்டுகள்‌ என 
சுழன்று வானில்‌ நின்றது. பின்னர்‌ நந்துனியின்‌ 
இசையை தான்‌ வாங்கி பெருகி ஒற்றை சொல்லென்று 
நிலைகொண்டது. “ஓம்‌! ஓம்‌! ஓம்‌!” என்றார்‌ காமர்‌. “ஆம்‌, 
இது நிகழ்ந்தது! இவ்வாறே நிகழ்ந்தது! ஆம்‌, இவ்வாறே 
எப்போதும்‌ நிகழ்ந்துகொண்டிருக்கிறது! ஆம்‌, இது ஒன்றே 
மெய்மை! ஆம்‌, இது என்றும்‌ நிலை கொள்க! ஆம்‌! ஆம்‌! 
ஆம்‌!” என்று பாடி உரையெடுத்து கதை 
சொல்லத்தொடங்கினார்‌. 


சூதரே, தோழரே, கேளுங்கள்‌. நெடுங்காலத்துக்கு முன்‌ இது 
நிகழ்ந்தது. கதிரோன்‌ ஒளியை தன்‌ கரிய உடலெனக்‌ 
கொண்ட பேரழகனாகிய அங்கநாட்டரசன்‌ கர்ணன்‌ 
முன்னர்‌ ஒருமுறை தன்‌ படைத்துணைவருடனும்‌ 
ஏவலருடனும்‌ அங்கநாட்டுக்குத்‌ தெற்கே விந்திய 
மலைகளுக்கு அப்பால்‌ விரிந்திருந்த தண்டகக்‌ காட்டில்‌ 
வேட்டைக்குச்‌ சென்றான்‌. தண்டகத்தின்‌ மையக்காட்டில்‌ 
கோடையில்‌ வேட்டையாடுவது எந்த வில்லவனுக்கும்‌ 
விழைவு எழுப்பும்‌ வெல்விளிக்கு உரியதாக இருந்தது. 
ஏனெனில்‌ ஆண்டுக்கு அரைமழை மட்டுமே பெய்யும்‌ 
அந்நிலத்தில்‌ பெருவிலங்குகள்‌ அரிது. முள்சூடிய 
குற்றிலைச்‌ சிறுமரங்கள்‌ ஆங்காங்கே எழுந்து 
வான்துழாவி காற்றுக்கு வளைந்து நிற்கும்‌. 
அவ்வப்போது நிலம்‌ வெளுத்து வானம்‌ குடைகவிந்து 
கண்க௯ூசும்‌ ஒளியெனத்‌ தெரியும்‌. அங்கே இரவில்‌ எழும்‌ 
விண்மீன்கள்‌ வலைச்சரடில்‌ இறங்கிவரும்‌ 
சிலந்திகள்போல மிக அருகில்‌ வந்து நின்றிருக்கும்‌. 
வெட்டவெளியில்‌ துயில்பவர்களின்‌ முகத்தருகே வந்து 
மின்மினி என எழுந்தமைந்து விளையாடும்‌. 


அவ்வெறும்‌ நிலவெளியில்‌ பறவைகள்‌ ஆயிரம்‌ 
கண்கொண்டவை. கண்சொடுக்கும்‌ நேரத்தில்‌ எழுந்து 
பறக்கவும்‌, எண்ணங்களை முன்னறியவும்‌, அம்புக்கு 
முந்தி உடல்‌ திருப்பி தப்பவும்‌ பயின்றவை. 
சிறுவிலங்குகளோ எப்பொழுதும்‌ நடுங்கும்‌ உடலும்‌, 
நொடி ஒலிக்கே மெய்ப்பு கொள்ளும்‌ உள்‌எச்சரிக்கையும்‌, 
எக்கணமும்‌ மறையும்படி நிலமெங்கும்‌ வளைகளும்‌ 
கொண்டவை. அங்கு சென்று வேட்டையாடி 
வெறும்வானில்‌ வெறும்நிலத்தில்‌ வாழ்ந்து நாற்பத்தொரு 
நாட்கள்‌ தங்கி மீள்வதென்பது ஒரு நோன்பென்று 
கொள்ளப்பட்டது. அதை தண்டக நோன்பென்று நூல்கள்‌ 
உரைத்தன. வில்பயின்றதுமே இளவரசர்களை அங்கே 
அனுப்புவார்கள்‌. அந்நோன்புக்குப்‌ பின்‌ அவர்கள்‌ 
தங்கள்‌ வில்லம்புமீதும்‌ கைகள்மீதும்‌ நம்பிக்கை 
கொள்வார்கள்‌. பெருந்துணையாவதும்‌, வழிகாட்டுவதும்‌ 
அதுமட்டுமே என அறிவார்கள்‌. அங்கு சென்று மீளும்‌ 
அரசர்கள்‌ அரண்மனையில்‌ அறுசுவை உண்டு 
மென்பஞ்சுச்‌ சேக்கையில்‌ துயில்கையிலும்‌ அதில்‌ 
மெய்மறக்காமலவிருப்பார்கள்‌. 


அந்நோன்பின்‌ ஏழு நெறிகளில்‌ முதன்மையானது, ஒரு 
விலங்கை ஒருமுறைக்குமேல்‌ அம்பெய்யலாகாது 
என்பது. பிறிதொன்று, நின்றுவிட்ட விலங்கை 
எந்நிலையிலும்‌ கொல்லலாகாது. மூன்றாவது, 
ஒருவேளை உணவை மறுவேளைக்கு எஞ்ச 
வைக்கலாகாது. நான்காவது, ஒருவர்‌ உண்ண 
பிறிதொருவர்‌ பசித்திருக்கலாகாது. ஐந்தாவது, நூல்கள்‌ 
ஒப்பாத ஊனை உண்ணலாகாது. ஆறாவது நெறி, 
முட்டையிடும்‌ பறவையையும்‌ குஞ்சுகாக்கும்‌ 
பறவையையும்‌ சினைவிலங்கையும்‌ பாலூட்டும்‌ 
அன்னைவிலங்கையும்‌ எந்நிலையிலும்‌ கொல்லலாகாது. 
ஏழாவதாக, ஒரு விலங்கு ஒளிந்து அல்லது மரங்களில்‌ 
அமர்ந்துவிட்ட பின்னர்‌ அதை நோக்கி 
அம்பெய்யலாகாது என வகுக்கப்பட்டது. தண்டக 
நோன்பை எவ்வண்ணமேனும்‌ முறிக்க நேர்ந்தால்‌ 
மீண்டும்‌ தண்டக நோன்புக்குச்‌ செல்வதற்கு முன்னர்‌ 
குடித்தெய்வக்‌ கோயிலில்‌ பதினான்கு நாட்கள்‌ உணவும்‌ 
நீரும்‌ நீத்து | இயற்றி தூய்மை 
செய்துகொள்ளவேண்டும்‌. 


தண்டக நோன்பை ஆண்டுக்கு ஒருமுறை நிகழ்த்துவது 
கர்ணனின்‌ வழக்கம்‌. தண்டகக்‌ காட்டின்‌ உள்நிலங்களில்‌ 
வணிகப்பெருவழிகள்‌ இல்லை. மலைவேடரும்‌ 
தொலைவணிகரும்‌ உருவாக்கிய ஒற்றைக்‌ காலடித்‌ 
தடங்களாக செம்மண்‌ பரப்பில்‌ விரிந்து செல்லும்‌ 


பாதைகளினூடாக அவன்‌ தன்‌ ஏழு 
படைத்துணைவருடன்‌ சென்றான்‌. மலைச்சரிவில்‌ நின்று 
செம்மண்‌ நிலத்தில்‌ சிவந்த கோடுகளாக பரவியிருந்த 
பாதைகளைப்‌ பார்த்த கர்ணன்‌ புன்னகைத்து தன்னுடன்‌ 
வந்துகொண்டிருந்த பாங்கனிடம்‌ “நீ சூதனாயிற்றே, 
இந்நில த்தி ற்கு ஓர்‌ உவமை கூறு” என்றான்‌. சூதன்‌ 
“அந்தியில்‌ நீராடும்பொருட்டு அணியாடை கழற்றிய 
மங்கையின்‌ செவ்வுடலில்‌ பதிந்த அணித்தடங்கள்‌” 
என்றான்‌. கர்ணன்‌ உரக்க நகைத்து “இவ்வண்ணம்‌ 
எதையோ சொல்வாய்‌ என்று எண்ணினேன்‌. 
மழைக்காலத்து சேற்றில்‌ மண்புழு ஊர்ந்த தடங்கள்‌ 
என்று எனக்குத்‌ தோன்றியது” என்றான்‌. 


“தாங்கள்‌ பிறிதொன்றை சொல்லமாட்டீர்கள்‌ என்று 
நானும்‌ அறிவேன்‌” என்றான்‌ பாங்கன்‌. “பெண்களின்‌ 
உடல்‌ குறித்து ஒரு வரியும்‌ எழாது என்பதில்‌ எனக்கு 
ஐயமே இல்லை” என்று படைத்துணைவன்‌ சொன்னான்‌. 
கர்ணன்‌ வெடித்து நகைக்க அவன்‌ சிரிப்பில்‌ பிறரும்‌ 
இணைந்துகொண்டனர்‌. அப்பாதையினூடாக பயணம்‌ 
செய்து அவ்விரவின்‌ தங்குமிடத்தை அடைந்தனர்‌. 
கோடையில்‌ நீர்த்தடங்கள்‌ அனைத்தும்‌ வற்றி, ஊற்றுகள்‌ 
ஓய்ந்து, ஆறுகள்‌ வெறும்‌ மலைப்பாதைகள்போல்‌ மாற, 
பாறைகளில்‌ நீரோடிய உப்பின்‌ தடங்கள்‌ பொரிந்திருக்க 
நிலம்‌ சலிப்புற்றுச்‌ சூழ்ந்திருந்தது. அதில்‌ புழுதிமணம்‌ 
கொண்ட காற்று மூச்சென ஓடிக்‌ காண்டிருந்தது. 
அடிவட்டத்து இலைகள்‌ அனைத்தையும்‌ உதிர்த்து, 
அடுத்த வட்டத்து இலைகளை வாடவிட்டுத்‌ தழைத்து, 
உச்சித்தளிரில்‌ மட்டுமே உயிரை வைத்துக்கொண்டு 
மரங்கள்‌ விண்ணோக்கி காத்திருந்தன. உதிர்ந்த சருகுகள்‌ 
காற்றில்‌ அள்ளப்பட்டு பாறைச்சரிவுகளின்‌ அடியில்‌ 
குவிக்கப்பட்டிருக்க அவற்றினூடாக ஓணான்களும்‌ 
அரணைகளும்‌ பாம்புகளும்‌ சலசலத்து ஓடும்‌ ஒலி 
எழுந்துகொண்டிருதது. 


முள்‌ புதர்கள்‌ மலைக்காற்றில்‌ பல்லாயிரம்‌ நாகங்களென 
சீறிக்கொண்டிருக்க அந்தக்‌ காடு நான்‌ 
மானுடருக்குரியவனல்ல என்று கூறிக்கொண்டிருந்தது. 
ஒவ்வொரு காட்சியிலும்‌ வெளியேறுக எனும்‌ எச்சரிக்கை 
இருந்தது. மலைப்பள்ளங்கள்‌ அணுகாதே என 
விம்மலோசையில்‌ முழங்கின. பாறை வெடிப்புகள்‌ பசி 
கொண்டு வாய்‌ திறந்திருந்தன. எங்கோ மலைநரி 
ஒன்றின்‌ ஊளை துயரின்‌ ஒலிவடிவென 
எழுந்தமைந்தது. உச்சிமலைப்‌ பாறைகள்‌ எக்கணமும்‌ 
அதிர்ந்து நிலம்‌ நோக்கி எழும்‌ விழைவு 
கொண்டவைபோல்‌ அச்சுறுத்தின. அவர்கள்‌ சாய்ந்த 


பாறை ஒன்றின்‌ அடியில்‌ படிந்த மென்பூழியில்‌ 
தங்கினார்கள்‌. அன்று முழுக்க செய்த பயணத்தில்‌ 
அவர்களின்‌ கையிருப்பு நீர்‌ தீர்ந்துவிட்டிருந்தது. கால்கள்‌ 
வெடித்து புழுதிபடிந்து கிழங்குகள்‌ போலிருந்தன. 
ஒவ்வொருவராக அந்தக்‌ குளிர்ந்த பூழியில்‌ விழுந்து 
அலுப்பொலி எழுப்பினர்‌. 


கர்ணன்‌ தன்‌ வில்லுடன்‌ எழுந்து பாறைகளிலிருந்து 
பாறைகளுக்குத்‌ தாவி, இடுக்கில்‌ முளைத்த புல்லை 
தின்றுகொண்டிருந்த முயலை கண்டான்‌. காலடி கேட்டு 
அவனிடமிருந்து தப்பி ஓடிய முயல்‌ பாறை 
முனையிலிருந்து தன்‌ வளை நோக்கித்தாவும்‌ கணத்தில்‌ 
காற்றிலேயே அம்பை எய்து அதை கொன்றான்‌. அன்று 
அந்திக்குள்‌ அவன்‌ மூன்று குழிமுயல்களை கொன்றான்‌. 
அவ்வூனை எண்மரும்‌ பகிர்ந்து உண்டு பசியாறிவிட்டு 
பாறைகளின்‌ மேல்‌ விண்மீன்கள்‌ செறிந்த வானை 
நோக்கியபடி படுத்துக்கொண்டனர்‌. பசி அடங்காததால்‌ 
அவர்களுக்கு துயில்‌ எழவில்லை. கர்ணன்‌ “இதுவே நம்‌ 
முன்னோர்‌ வாழ்ந்த வாழ்க்கை போலும்‌. இன்றும்‌ 
முனிவர்கள்‌ வாழும்‌ முறையும்‌ இதுவே. சிற்றுணவு, 
நெடுந்தேடல்‌, வான்‌ கீழ்‌ தனிமை” என்றான்‌. பாங்கன்‌ 
நகைத்து “ஆம்‌, பெண்டிரும்‌ உடனில்லை” என்றான்‌. 
கர்ணன்‌ “தொல்மூதாதையருக்கு பெண்டிர்‌ இல்லை 
எனில்‌ நாமென்ன நதிகளுக்கும்‌ மரங்களுக்குமா 
பிறந்தோம்‌?” என்றான்‌. 


அத்தனிமையை வெல்வதற்கு விழைந்தவர்கள்போல்‌ 
அவர்கள்‌ நகைத்துக்கொண்டனர்‌. விண்ணிலிருந்து 
சிறிய செந்தீற்றல்களாக இரு விண்மீன்கள்‌ உதிர்வதை 
கர்ணன்‌ பார்த்தான்‌. “பேரரசர்கள்‌ எங்கோ 
இறந்துகொண்டிருக்கிறார்கள்‌” என்றான்‌. “ஆம்‌, எழுவர்‌. 
நான்‌ ஏழு விண்தீற்றல்களை கண்டேன்‌” என்றான்‌ 
பாங்கன்‌. “அவர்கள்‌ பிறப்பதை அறிவிக்கும்‌ விண்மீன்‌ 
ஏதும்‌ உண்டா, சூதரே?” என்றான்‌ கர்ணன்‌. “அவர்கள்‌ 
பிறக்கும்போது புதிய விண்மீன்‌ ஒன்று எழுகிறது. 

னால்‌ வானின்‌ பல்லாயிரம்‌ கோடி விண்மீன்‌ 
பெருக்கில்‌ நம்மால்‌ அதை அடையாளம்‌ காண முடியாது. 
அரசே, பேரரசர்கள்‌ பேரரசர்களாகவே பிறக்கிறார்கள்‌. 
ஆனால்‌ தங்கள்‌ பெருஞ்செயல்களினூடாகவே அவர்கள்‌ 
அடையாளம்‌ காணப்படுகிறார்கள்‌. உதிர்கையிலேயே 
உலகெங்கும்‌ அறியப்படுகிறார்கள்‌” என்றான்‌ சூதன்‌. 


“ஒவ்வொரு நாளும்‌ எரிவிண்மீன்கள்‌ 
உதிர்ந்துகொண்டிருக்கின்றன. அத்தனை பேரரசர்களா 
இவ்வுலகில்‌ இருக்கிறார்கள்‌?” என்று கர்ணன்‌ கேட்டான்‌. 


ஆழிசூழ்‌ இவ்வுலகு அலகிலா விரிவுள்ளது. இங்கு 
ஆயிரத்தெட்டு நாடுகள்‌ உள்ளன. அதிலொன்றே 
பாரதவர்ஷம்‌ என்கிறார்கள்‌. ஒவ்வொன்றிலும்‌ 
பேரரசர்கள்‌ திகழ்கிறார்கள்‌. பேரரசர்கள்‌ மானுடரில்‌ 
மட்டுமல்ல, யானைகளில்‌ கரடிகளில்‌ சிம்மங்களில்‌ 
புலிகளில்‌ உண்டு. முயல்களில்‌ எறும்புகளில்‌ இங்குள்ள 
அனைத்துச்‌ சிற்றுயிர்களிலும்‌ பேரரசர்கள்‌ உண்டு. 
தெய்வங்கள்‌ அவர்களை மண்ணுக்கு அனுப்புவது 
பிறரை தலைமை தாங்கி வழி நடத்துவதற்காக. 
மண்ணின்‌ உயிர்களை ஆற்றல்‌ வழிநடத்தவேண்டும்‌ 
என்று தெய்வங்கள்‌ விரும்புகின்றன. அறங்களால்‌ 
அவ்வாற்றல்‌ உருவாகவேண்டுமென்று 
ணையிடுகின்றன. அறங்களை அக்குலம்‌ நீடுவாழ்ந்து 
ரட்டிக்கொண்டிருக்க வேண்டுமென்று அமைக்கின்றன. 
ஒவ்வொரு உயிர்க்குலமும்‌ பாலாழியெனக்‌ கொந்தளித்து 
தன்னை தான்‌ கடைந்து தனது பேரரசர்களை 
உருவாக்கிக்கொள்கிறது. அவர்களை மணிமுடியென 
தலையிலணிந்திருக்கிறது. குலக்கொடியென 
ஏந்தியிருக்கிறது. அரசே, நெற்றியில்‌ அறிவின்‌ விழியென 
அவர்களையே அக்குலம்‌ கொண்டிருக்கிறது. கொடியோர்‌ 
தோன்றும்‌ குலம்‌ நஞ்சை திரட்டிக்கொண்டது” என்றான்‌ 
சூதன்‌. கர்ணன்‌ “நஞ்சு எழுந்த பின்னர்‌ ஒவ்வொரு 
முறையும்‌ தவறாமல்‌ அமுது எழுகிறது. கம்சன்‌ எழாவிடில்‌ 
யாதவர்‌ குலத்தில்‌ கிருஷ்ணனும்‌ எழுந்திருக்க மாட்டான்‌” 
என்றான்‌. 
பதினெட்டு நாட்கள்‌ அக்காட்டில்‌ அவர்கள்‌ 
தங்கினார்கள்‌. ஒவ்வொரு நாளும்‌ அவர்கள்‌ உணவு 
குறைந்து வந்தது. அலைந்து திரிந்த தொலைவு மிகுந்தும்‌ 
வந்தது. உடலுருகி, கன்ன எலும்புகள்‌ புடைத்து, 
விலாக்கூடு வெளித்தெரிந்து, வயிறொட்டி இடை எலும்பு 
அமர்கையில்‌ பாறையில்‌ உரச, கைகால்கள்‌ சுள்ளிகள்‌ 
என்றாக அவர்கள்‌ ஒட்டி உருக்குலைந்தனர்‌. “இம்முறை 
உணவு மிகக்‌ குறைவாக இருக்கிறது. இந்நிலத்தில்‌ நாம்‌ 
எண்ணாத எதுவோ நிகழ்ந்துள்ளது” என்று அணுக்கன்‌ 
சொன்னான்‌. “தண்டகம்‌ மாபெரும்‌ காடு. அவ்வாறு 
அவ்வப்போது நிகழ்வதுண்டு” என்று கர்ணன்‌ 
சொன்னான்‌. “எங்கேனும்‌ ஓரிடத்தில்‌ மண்ணில்‌ ஈரம்‌ 
எஞ்சியிருக்கும்‌. அதன்மேல்‌ சற்று பசுமை பரவியிருக்கும்‌. 
பறவைகள்‌ அச்செய்தியை விண்பாதைகளினூடாக கீழே 
வாழும்‌ உயிர்களுக்கு காட்டுகின்றன. யானைகள்‌ 
முதலில்‌ செல்கின்றன. குரங்குகள்‌ பிறகு. 
மான்கூட்டங்களும்‌ செந்நாய்களும்‌ தொடர்கின்றன. 
ஒருகட்டத்தில்‌ சிற்றுயிர்கள்கூட அப்பாதையை 


தேர்கின்றன. சில பகுதிகளில்‌ முற்றிலும்‌ உயிரசைவே 
இல்லாமல்‌ ஆவதும்‌ உண்டு.” 


“தண்டகத்தில்‌ உணவின்றி பசித்து இறந்த 
நோன்பாளர்கள்‌ பலர்‌ உண்டு. ஆகவேதான்‌ தண்டக 
நோன்புக்கு கிளம்புவதற்கு முன்‌ மைந்தரிடம்‌ இறுதிச்‌ 
சொற்களை கூறிவிட்டு, நீத்தாருக்குரிய இறுதிக்‌ 
கடன்களையும்‌ முடித்து எழவேண்டுமென்று 
சொல்லப்படுகின்றது” என்று படைத்தலைவன்‌ 
சொன்னான்‌. “ஆம்‌, நாம்‌ இங்கு 
சிக்கிக்கொண்டிருக்கிறோம்‌” என்று படைத்துணைவன்‌ 
சொன்னான்‌. “திரும்பிச்‌ சென்றுவிடுவதே உகந்தது, 
அரசே” என்றான்‌ காவலன்‌. கர்ணன்‌ சீற்றத்துடன்‌ 
“தண்டக நோன்பை பன்னிருமுறை ஆற்றியிருக்கிறேன்‌. 
இன்றுவரை நோன்பு முறித்ததில்லை. ஒரு நோன்பை 
முறித்தவன்‌ அனைத்து நோன்புகளையும்‌ 
முறித்தவனாவான்‌. ஏனெனில்‌ நோன்புகள்‌ எப்போது 
வேண்டுமானாலும்‌ முறிப்பதற்குரியவை என்ற எண்ணம்‌ 
அவனில்‌ விழுந்துவிடுகிறது. நோன்பை முறிக்கலாம்‌ 
எனும்‌ எண்ணமே நோன்பை முறித்த பிழைக்கு 
மூன்றிலொன்று என்பார்கள்‌” என்றான்‌. 


படைத்தலைவன்‌ “நான்‌ அவ்வாறு கூறவில்லை. நாம்‌ 
இங்கே எங்கேனும்‌ பசுமை எஞ்சியுள்ளதா என்று 
மலைமேல்‌ ஏறி பார்க்கலாமே?” என்றான்‌. “அருகே 
எங்கேனும்‌ பசுமை இருந்திருந்தால்‌ வானில்‌ பறவைகள்‌ 
இருந்திருக்கும்‌. நெடுந்தொலைவில்‌ உள்ளது அது. அங்கு 
சென்று சேர இன்னும்‌ குறைந்தது இருபது நாட்களாகும்‌” 
என்று கர்ணன்‌ சொன்னான்‌. பின்னர்‌ “நாம்‌ 
திரும்பிச்சென்று சாலையை அடைவதற்கும்‌ இருபது 
நாட்களுக்குமேல்‌ ஆகும்‌. எவ்வண்ணமாயினும்‌ நாம்‌ 
இந்நிலத்தில்‌ நோன்பு முடிவதுவரை இருந்தாகவேண்டும்‌. 
தண்டகக்‌ காட்டில்‌ இறப்பது இங்கு மறைந்த 
முனிவர்களுடன்‌ சென்றமைவது. நோன்பில்‌ 
இறப்பவர்களுக்குரிய விண்ணுலகம்‌ பொன்னொளியால்‌ 
ஆனது. அங்கு முனிவர்களே தெய்வங்கள்‌ வடிவில்‌ 
அருள்புரிகிறார்கள்‌ என்று தொல்நூல்கள்‌ கூறுகின்றன” 
என்றான்‌. 


மேலும்‌ மேலும்‌ உணவு குறைந்துகொண்டே சென்றது. ஏழு 
நாட்கள்‌ அவர்கள்‌ ஒரு துண்டு உணவைக்கூட 
அருந்தவில்லை. உடன்வந்த தோழர்கள்‌ நடை மெலிந்து 
மூச்சிளைக்க ஆங்காங்கே அமர்ந்தனர்‌. “இது நமது 
இறுதிப்‌ படுக்கை அமையும்‌ இடம்‌ போலும்‌. 
ஒவ்வொருவரும்‌ இவ்விடமா இதுதானா என்று 


ஒவ்வொரு தருணத்திலும்‌ 
உசாவிக்கொண்டிருக்கிறார்கள்‌. இல்லை இல்லை என 
மீண்டு எழுகிறார்கள்‌. இதோ இறுதியாக என்னுடையதை 
நான்‌ கண்டடைந்துவிட்டேன்‌” என்று படைத்தலைவன்‌ 
சொன்னான்‌. கர்ணன்‌ “நோன்புகளை நாம்‌ கொள்வதே 
நமது இறுதி எல்லை என்ன என்று 
அறிந்துகொள்வதற்காகவே. நமது எல்லையை நாம்‌ 
ஒவ்வொரு முறையும்‌ புதிதென உணர்கிறோம்‌. ஒவ்வொரு 
முறையும்‌ அதை நீட்டி வைக்கிறோம்‌. நான்‌ எளிதில்‌ 
தோற்பதாக இல்லை. நீங்கள்‌ இங்கு அமர்ந்திருங்கள்‌, 
நான்‌ சென்று ஏதேனும்‌ உணவு எஞ்சியுள்ளதா 
இக்காட்டில்‌ என்று பார்க்கிறேன்‌” என்று சொல்லி 
கிளம்பினான்‌. 


பசிக்‌ களைப்பால்‌ அவன்‌ விழிகள்‌ ஒளியிழந்திருந்தன. 
அவன்‌ உள்ளம்‌ தன்னை வெளியுலகிலிருந்து 
உள்ளிழுத்து ஆழத்தில்‌ சுருட்டிக்கொண்டது. பசியும்‌ 
களைப்பும்‌ மீதூறுகையில்‌ உள்ளம்‌ தன்னை தான்‌ சுற்றி 
இறுக்கிக்கொள்ளும்‌ பாம்பென ஆகிறது. 
வளையிருளுக்குள்‌ விழிமூடிக்கொள்கிறது. ஏனென்றால்‌ 
மேலும்‌ புதிய புலன்செய்திகளைப்‌ பெற்று அடுக்கி 
வியனுலகு சமைக்க அதனால்‌ இயல்வதில்லை. எனவே 
ஏற்கெனவே தான்‌ சமைத்துச்‌ சேர்த்துவைத்திருக்கும்‌ 
உலகைக்கொண்டு அது ஒரு புறத்தை 
அமைத்துக்கொள்கிறது. அதில்‌ வண்ணங்களையும்‌ 
வடிவங்களையும்‌ பெருக்கி அவ்வுயிரை அதில்‌ வாழச்‌ 
செய்கிறது. எங்கேனும்‌ காட்டில்‌ விழுந்து உலர்ந்த வாயும்‌ 
வெறித்த விழிகளுமாக குருதி வற்றி 
இறந்துகொண்டிருக்கும்‌ உயிரை கூர்ந்து பாருங்கள்‌. அது 
தன்னுள்‌ ஒளிமிக்க பசுமை நிறைந்த பிறிதொரு உலகில்‌ 
திளைத்துக்கொண்டிருப்பதை அறிவீர்கள்‌. அதன்‌ 
இமைகள்‌ கனவில்‌ அசைந்துகொண்டிருக்கும்‌. அதன்‌ 
முகத்தில்‌ துயரின்மையே தெரியும்‌. 


கர்ணன்‌ கங்கை பெருகியோடும்‌ சம்பாபுரியின்‌ 
காடுகளில்‌ அலைந்துகொண்டிருந்தான்‌. இனிய 
மான்களை வேட்டையாடி தீயில்‌ வாட்டி கொழுப்பு 
வாயோரம்‌ வழிய, முழங்கைகளில்‌ சொட்ட உண்டான்‌. 
ஒளியே நீரென ஓடும்‌ பெருக்கில்‌ பாய்ந்து நீந்தித்‌ 
திளைத்தான்‌. தோழர்களுடன்‌ மலையிலிருந்து புரவியில்‌ 
பாய்ந்திறங்கினான்‌. பாறைகளிலிருந்து பாறைகளை 
நோக்கி மூங்கில்‌ கழைகளில்‌ தாவி விளையாடினான்‌. 
ஒருவரோடொருவர்‌ அம்பு தொடுக்கும்‌ போட்டி வைத்து 
அவற்றில்‌ வென்று நகைத்தான்‌. பின்னர்‌ 
அக்கனவுலகிலிருந்து விழித்துக்கொண்டு தான்‌ 


எரிவெயிவில்‌ நிழலில்லா முள்மரத்தின்‌ கீழ்‌ நா வறண்டு 
தொண்டை அடைக்க அமர்ந்திருப்பதை கண்டான்‌. 
தன்னை திரட்டி எழுப்பிக்கொண்டு மீண்டும்‌ காட்டுக்குள்‌ 
சென்றான்‌. 


அப்போது ஒரு முனகலோசை அவன்‌ செவிகளில்‌ 
விழுந்தது. அவன்‌ அதை இடம்‌ தேர்ந்து, வழி கூர்ந்து 
அணுகிச்‌ சென்றபோது சிறிய குகையொன்றுக்குள்‌ ஒரு 
விழியிலாத மூதாட்டி கரிந்த கருகிய விறகுக்குவை என 
மான்தோல்‌ கந்தலுடுத்த உடலை மடித்து ஒடுக்கி ஒரு 
மூலையில்‌ அமர்ந்து விம்மி அழுதுகொண்டிருப்பதை 
பார்த்தான்‌. அக்குகைக்கு வெளியே கீழிருந்து மேலேறி 
வரும்‌ பாறைகளில்‌ ஓர்‌ உடல்‌ கிடந்தது. அவன்‌ கூர்ந்து 
நோக்கியபோது கொப்பரையில்‌ நீருடன்‌ மேலேறி 
வருகையில்‌ விழுந்து உயிர்‌ துறந்த இளமுனிவனின்‌ 
உடல்‌ அது என்று தெரிந்தது. அவன்‌ இறந்து மூன்று 
நாட்களுக்கு மேலாகியிருந்தது. உடல்‌ வீங்கி பின்னர்‌ 
வெடித்து தோல்‌ மட்கத்‌ தொடங்கியிருந்தது. 
சிரிப்பவன்போல்‌ உதடு பின்னிழுத்து பற்கள்‌ உந்தி 
வெளிவந்திருந்தன. அங்கிருந்து ஓநாய்களும்‌ 
சென்றுவிட்டிருந்தமையால்‌ அவன்‌ எஞ்சியிருந்தான்‌. 
ஆனால்‌ அவனை மண்ணுக்குக்‌ கீழிருந்து எழுந்த 
புழுக்கள்‌ உண்ணத்தொடங்கியிருந்தன. 


சற்று நேரம்‌ அந்த முனிவனை நோக்கி நின்றிருந்த 
பின்னரே அங்கு நிகழ்ந்ததென்ன என்று கர்ணன்‌ 
புரிந்துகொண்டான்‌. குகைக்குள்‌ நுழைந்து 
அவ்வன்னையை அணுகிச்‌ சென்றான்‌. காலடியோசை 
கேட்டதும்‌ அன்னை இரு கைகளையும்‌ நீட்டி “மைந்தா! 
மைந்தா! நீதானா!” என்றாள்‌. முழந்தாளிட்டு தவழ்ந்து 
அவளருகே சென்று “ஆம்‌” என அவன்‌ முனகல்போல்‌ 
ஓசையெழுப்பினான்‌. “நீருக்குச்‌ சென்றாயே! 
நெடுநேரமாயிற்றே! ஓரிரு நாட்கள்‌ ஆகியிருக்கும்‌ 
அல்லவா?” என்று அன்னை சொன்னாள்‌. நடுங்கும்‌ 
கைகளை நீட்டி “நீர்‌ கொடு! என்‌ உயிர்‌ வறண்டு 
கொண்டிருக்கிறது! எங்கே நீர்‌?” என தவித்தாள்‌. “இதோ” 
என நாவெழாது சொல்லி குகையிலிருந்து வெளிவந்து 
அப்பகுதியை விழிசூழ்ந்து பார்த்தான்‌. 
பறவையோசையோ சிற்றுயிர்களின்‌ மீட்டலோ இன்றி 
அந்தக்‌ காடு அமைந்திருந்தது. உருவாக்கப்பட்ட கணம்‌ 
முதல்‌ பல்லாயிரம்‌ ஆண்டுகள்‌ ஒருமுறை ஒரு விரல்கூட 
தொடாத இசைக்கலம்போல. 


“தண்ணீர்‌! மைந்தா, தண்ணீர்‌ கொண்டு வா!” என்று 
அன்னை கூவிக்கொண்டிருந்தாள்‌. கர்ணன்‌ கீழிறங்கிச்‌ 


சென்று அச்சடலத்தின்‌ கையிலிருந்த சிறிய 
கொப்பரையை எடுத்தான்‌. பின்னர்‌ அதை மேலே 
கொண்டு வந்து அன்னைக்கு சற்று அப்பால்‌ நின்று தன்‌ 
அம்பை எடுத்து கைகளில்‌ குருதிக்குழாயொன்றை 
வெட்டினான்‌. அக்குருதியை அதில்‌ விட்டு அன்னையின்‌ 
அருகே கொண்டு சென்றான்‌. “அன்னையே, நீர்‌ 
கிடைக்கவில்லை. சிற்றுயிரொன்றை பிடித்தேன்‌. அதன்‌ 
இளங்குருதியை கொண்டுவந்திருக்கிறேன்‌. இதை உண்டு 
விடாய்‌ அமைக!” என்றான்‌. விடாயில்‌ செவிகள்‌ 
அடைத்து விழிகள்‌ உள்மடிந்து அணையும்‌ சுடர்‌என 
இருந்த அன்னை “கொடு! கொடு!” என்று கைநீட்டினாள்‌. 
கர்ணன்‌ கொப்பரையின்‌ செந்நீரை அவளுக்கு 
ஊட்டினான்‌. அவள்‌ பெருவிடாய்‌ உடலின்‌ அனைத்துத்‌ 
தசைகளிலிருந்தும்‌ பொங்கி எழுந்து நாவுக்கு வர 
கரைச்சேற்றில்‌ மூச்சுக்குத்‌ துள்ளும்‌ ம்னென உதடுகளும்‌ 
நாவும்‌ துடிக்க அதை அள்ளி உண்டாள்‌. நாவால்‌ நக்கி 
ஒரு சொட்டின்றி உண்டு பெருமூச்சுவிட்டு பசியாறினாள்‌. 
“ஆம்‌, நான்‌ இறந்துகொண்டிருகிறேன்‌. ஆனால்‌ பசித்து 
ஏங்கி இறக்கும்‌ உயிர்கள்‌ செல்லும்‌ நரகத்துக்கு 
செல்லமாட்டேன்‌. நாநீருடன்‌ சாகும்‌ நல்லூழ்‌ எனக்குண்டு. 
என்‌ மைந்தன்‌ இருக்கிறான்‌” என்று அவள்‌ சொன்னாள்‌. 
“ஆம்‌” என்று கர்ணன்‌ கூறினான்‌. 


அன்னையுடன்‌ அந்த குகையில்‌ எட்டு நாட்கள்‌ கர்ணன்‌ 
இருந்தான்‌. அவள்‌ உடல்‌ ஒவ்வொரு நாளும்‌ 
நோய்கொண்டு நலிந்து இறப்பை 
அணுகிக்கொண்டிருந்தது. தன்‌ குருதியையே அவளுக்கு 
ஒவ்வொரு நாளும்‌ நா ஈரம்‌ என அளித்து விடாயும்‌ 
பசியும்‌ தீர்த்துக்கொண்டிருந்தான்‌ கர்ணன்‌. அவன்‌ 
உடலில்‌ இருந்து உயிராற்றல்‌ முற்றாக வடிந்தது. 
அக்குகையிலிருந்து எழுந்து அகல இயலாதவன்‌ 
ஆனான்‌. கைகளாலும்‌ கால்களாலும்‌ உடலை உந்தி 
தவழ்ந்துசென்று தன்‌ புதுக்‌ குருதிக்குழாயொன்றை 
வெட்டி உடலில்‌ எஞ்சிய சோரியையும்‌ அவளுக்கு 
ஊட்டினான்‌. அன்னை தன்‌ உடலில்‌ எஞ்சிய இறுதி 
மூச்சை விடும்போது “மைந்தா, இதுவரை என்னுடன்‌ 
இக்குகையிலேயே இருந்தாய்‌. நினைவறிந்த நாள்‌ முதல்‌ 
உன்னை தொட்டுத்‌ தடவி தழுவி அறிந்திருக்கிறேன்‌. 
இந்நாட்களில்‌ ஒருமுறைகூட உன்னை நான்‌ தொட 
இயலவில்லை. உன்‌ சொல்லும்‌ தெளிவுடனில்லை. வருக, 
உன்னை தழுவிக்கொள்கிறேன்‌. உனக்கு முலையூட்டிய 
என்‌ நெஞ்சில்‌ உன்‌ முகம்‌ பதிந்தால்‌ இறக்கும்‌ இக்கணம்‌ 
எனக்கு தெய்வங்கள்‌ அளித்த நற்கொடை என்றாகும்‌” 
என்றாள்‌. 


கொண்டுசெல்கிறார்‌. பிரம்மமுகூர்த்தத்திலேயே ரதங்கள்‌ 
ஒருங்கியிருக்கவேண்டும்‌ என்று தசகர்ணரின்‌ செய்தி 
வந்துள்ளது” என்றான்‌. துச்சாதனன்‌ தலையசைத்தான்‌. 


துச்சலன்‌ மேலும்‌ சிலகணங்கள்‌ தயங்கி “உன்‌ நெஞ்சில்‌ 
ஓடுவதென்ன அண்ணா?” என்றான்‌. துச்சாதனன்‌ 
இல்லை என தலையசைத்தான்‌. “நான்‌ அறியலாகாதா?” 
என்று சொன்ன துச்சலனை ஏறிட்டு நோக்கி “ஒன்றும்‌ 
இல்லை தம்பி” என்று அடைத்த குரலில்‌ துச்சாதனன்‌ 
சொன்னான்‌. துச்சலன்‌ படுத்துக்கொண்டான்‌. விரிந்த 
கூடத்தில்‌ தோல்படுக்கைகளில்‌ துயின்றுகொண்டிருந்த 
கெளரவர்களின்‌ மூச்சொலிகள்‌ எழுந்து அரையிருளை 
நிறைத்தன. சற்றுநேரத்தில்‌ அந்தக்‌ கூடமே சுவர்கள்‌ 
சுருங்கிவிரிய மூச்சுவிடுவதுபோலத்‌ தோன்றியது. 


துச்சாதனன்‌ திரும்பி தன்‌ தம்பியரை நோக்கினான்‌. பத்து 
அன்னையரின்‌ நூறுமைந்தர்கள்‌. நூறுடலும்‌ ஓரகமும்‌ 

னவர்கள்‌. அந்த அகம்‌ இருப்பது அங்கே கட்டிலில்‌ 
க மூத்தவரிடம்‌. அவன்‌ இல்லையேல்‌... 
அச்சிந்தை எழுந்ததுமே அவன்‌ உடல்‌ அதிர அதை 
அழுத்தி வெளியே தள்ளினான்‌. பின்னர்‌ நெடுமூச்சுடன்‌ 
மீண்டும்‌ தம்பியரை நோக்கினான்‌. அங்கே கிடக்கும்‌ 
எவருமே மூத்தவரின்‌ இறப்பைப்பற்றி 
எண்ணியிருக்கமாட்டார்கள்‌. சொன்னாலும்‌ 
சிரிக்கத்தான்‌ செய்வார்கள்‌. அவரைப்போன்ற ஒருவர்‌ 
எப்படி சாகமுடியும்‌ என்றே எண்ணுவார்கள்‌. 
அவனுடைய உள்ளமும்‌ அதைத்தான்‌ எண்ணுகிறது. 
அசையாத சிந்தனையாக அதுதான்‌ இருக்கிறது. 
அதன்மேல்தான்‌ அலைபோல ஐயங்கள்‌ 
ஓடிக்கொண்டிருக்கின்றன. 


ஒருகணத்தில்‌ காரணமின்றி துச்சாதனன்‌ திடுக்கிட்டான்‌. 
அதன்பின்‌ எதற்காக திடுக்கிட்டோம்‌ என எண்ணி 
பரபரத்துத்‌ தேடி தன்‌ அகத்தில்‌ அவ்வெண்ணத்தைக்‌ 
கண்டுகொண்டான்‌. அக்கணமே அஞ்சி 
பின்வாங்கியபின்‌ மீண்டும்‌ மிகுந்த கவனத்துடன்‌ மெல்ல 
மெல்ல திரும்பிச்சென்று அதை நோக்கினான்‌. அப்போது 
அறிந்தான்‌ அவ்வெண்ணத்தை துச்சலன்‌ கங்கைக்கரை 
காட்டுக்குச்‌ செல்வதைப்பற்றி சொன்னதுமே 
அடைந்துவிட்டான்‌. அதை உடனே பிற எண்ணங்களால்‌ 
தாண்டிச்சென்றான்‌. அதன்பின்‌ நிகழ்ந்தவை எல்லாம்‌ 
அவன்‌ அவ்வெண்ணத்தை தன்னுள்ளேயே 
புதைத்துக்கொள்ள முயன்ற அகநாடகங்கள்‌ மட்டுமே. 


துணிந்து அதை எடுத்து தன்‌ முன்‌ நிறுத்தி நேருக்குநேர்‌ 


கர்ணன்‌ “இல்லை அன்னையே, நான்‌ மிக 
மெலிந்திருக்கிறேன்‌. என்‌ உடலை தொட்டால்‌ தாங்கள்‌ 
துயருறுவீர்கள்‌ என்பதனால்தான்‌ அருகணையவில்லை” 
என்றான்‌. “உன்‌ குரலும்‌ பசியால்‌ உருமாறி 
நடுக்குண்டிருக்கிறது. அது பிறிதெவருடையதோ என்று 
ஒலிக்கிறது. நீ மிக மெலிந்திருக்கிறாய்‌ என்பதை நானும்‌ 
அறிவேன்‌. ஆயினும்‌ இது என்‌ இறுதிக்கணம்‌. இனி 
எனக்கு பொழுதொன்றில்லை. வருக!” என்று அவள்‌ கை 
நீட்டினாள்‌. “நான்‌ இக்குருதியை உண்டு ஆற்றலை 
திரட்டிக்கொண்டதே இரு கைகள்‌ தூக்கி உன்னை 
நெஞ்சோடணைக்கும்‌ விசை இவ்வுடலில்‌ 
வேண்டுமென்பதற்காகத்தான்‌.” கர்ணன்‌ நடுங்கும்‌ 
உடலுடன்‌ அருகே சென்று அவளருகே தலை தாழ்த்தி 
“அன்னையே” என்றான்‌. அவள்‌ அதிர்ந்து கொண்டிருந்த 
தன்‌ கைகளை அவன்‌ தலைமேல்‌ வைத்தாள்‌. 
அக்கணமே அவை துள்ளித்‌ துடிக்கத்‌ தொடங்கின. 
உதடுகள்‌ அதிர்ந்து விம்மல்‌ போலொரு ஓசை எழுந்தது. 
அனல்பட்ட நாகங்கள்போல அக்கைகள்‌ அவன்‌ 
உடல்மேல்‌ தவித்தலைந்தன. 


னால்‌ கர்ணன்‌ இரு அன்னைப்பசுக்கள்‌ இருபுறமும்‌ 
ன்று தன்னை நக்குவதுபோல்‌ உணர்ந்தான்‌. அவன்‌ 
இரு கைகளையும்‌ பற்றிக்கொண்டு “நீ யார்‌?” என்று 
அவள்‌ கேட்டாள்‌. “நான்‌ உங்கள்‌ மைந்தன்‌!” என்று 
அவன்‌ சொன்னான்‌. “ஆம்‌” என்று அவள்‌ சொன்னாள்‌. 
அச்சொல்லே இறுதியாக அமைய அவள்‌ உயிர்‌ துறந்தாள்‌. 
விண்ணில்‌ எழுந்து அங்கிருந்து கீழே நோக்கி “பொழிக 
மாமழை!” என்று ஆணையிட்டாள்‌. கீழ்‌ வானில்‌ “ஆம்‌! 
ம்‌! ஆம்‌!” என்று முகில்பேரொலி எழுந்தது. 
ன்னல்கள்‌ அதிர்ந்து வானம்‌ சுடர்‌ கொண்டது. மரங்கள்‌ 
மின்னி அணைந்தன. வான்‌ கிழிந்து நீரென மாறி வந்து 
மண்ணை அறைந்தது. பல்லாயிரக்கணக்கான 
அருவிகள்‌ மலைப்பாறைகளிலிருந்து ஒளி 
கொண்டெழுந்து ஆழங்களை நோக்கி சரிந்தன. ஓடைகள்‌ 
உயிர்‌ கொண்டு நெளிந்தன. காட்டாறுகள்‌ ஓசை 
கொண்டன. 


கர்ணனை அவன்‌ அணுக்கர்கள்‌ தேடிவந்து மீட்டபோது 
அவன்‌ மழையில்‌ நனைந்து வானமுதை உண்டு உயிர்‌ 
சேர்த்து நினைவிழந்து படுத்திருந்தான்‌. அவனை 
அவர்கள்‌ தூக்கிக்கொண்டு சென்றனர்‌. செல்லும்‌ 
வழியிலேயே உணவருந்தி அவன்‌ உயிர்கொண்டு 
எழுந்தான்‌. அங்கநாட்டுக்கு சென்றுசேர்கையில்‌ அவன்‌ 
உடல்‌ உள்ளே விளக்கேற்றி வைத்த படிகக்கட்டிபோல்‌ 
ஒளிகொண்டிருந்தது. அவன்‌ அரண்மனையில்‌ 


ஏறுகையில்‌ பெண்டிர்‌ அனைத்துச்‌ சாளரங்களிலும்‌ கூடி 
அவன்‌ உடல்‌ கொண்ட அவ்வொளியையே திகைப்புடன்‌ 
பார்த்தனர்‌. அவன்‌ தன்‌ அறையில்‌ அமர்ந்திருக்கையில்‌ 
அகல்சுடர்களுக்கு நிகராக அவன்‌ உடலும்‌ ஒளி 
கொண்டுள்ளதை அமைச்சர்கள்‌ கண்டு மலைத்தனர்‌. 
அந்தி மயங்குகையில்‌ விளக்கேற்றும்‌ பொழுதிற்கு 
முன்னர்‌ அவன்‌ உடல்‌ கொண்ட ஒளியாலேயே 
அவ்வறையின்‌ தாண்வளைவுகளும்‌ உலோகக்‌ 
குமிழ்களும்‌ மிளிர்வதைக்‌ கண்டு ஏவலர்கள்‌ 
அரண்டனர்‌. 


நிமித்திகர்‌ கூடி அவன்‌ உடற்குறியும்‌ நாட்குறியும்‌ 
கணித்துநோக்கி இக்கதையை கண்டு கூறினர்‌. 
“தெய்வங்களால்‌ ஆயிரத்தெட்டு முறை வருடப்பட்ட உடல்‌ 
கொண்டவன்‌ இவ்வரசன்‌. இப்புவியில்‌ பிறிதொருவன்‌ 
இனி இவ்வழகை கொள்ளப்போவவதில்லை. இதுவரை 
கொண்டதுமில்லை” என்றனர்‌. காமர்‌ சொன்னார்‌ 
“பேரழகனை வணங்குக! ஊனில்‌ அமைவதல்ல அழகு. 
குருதியால்‌ அடையப்படுவதுமல்ல பேரழகு. அருளே 
அழகென்று எழுகிறதென்று பாடுக! ஆம்‌, 
அழகுருவனைப்‌ பாடுக!” அவரைச்‌ சூழ்ந்தமர்ந்திருந்த 
சூதர்கள்‌ தங்கள்‌ இசைக்கலங்களை மீட்டியபடி “ஆம்‌! 
ஆம்‌! ஆம்‌!” என இணைஙந்தேற்றுப்‌ பாடினர்‌. 

[i௱age]புலரியில்‌ கர்ணன்‌ எழுந்து வெளியே வந்தபோது 
கண்முன்‌ பேருருவென நின்ற இருண்ட மரம்‌ 
ஒன்றைக்கண்டு வேறெங்கோ வந்துவிட்டதாக எண்ணி 
மலைத்தான்‌. பின்னர்‌ அண்ணாந்து நோக்கியபோது அது 
ஐந்து தலைகள்கொண்ட நாகம்போல்‌ தெரிந்தது. பத்து 
மணிக்கண்களின்‌ ஒளி விண்மீன்கள்‌ போல வானில்‌ 
நின்றது. சீறி அலையும்‌ நாவுகளை காணமுடிந்தது. கீழே 
புடைத்தவேர்கள்‌ என சுழன்று எழுந்திருந்தது நாகத்தின்‌ 
சுருளுடல்‌. எழுந்த உடவில்‌ செதில்கள்‌ இருளுக்குள்‌ 
மெல்லொளி கொண்டிருந்தன. அவன்‌ 
இலைத்தழைப்பில்‌ காற்றோசை என அதன்‌ சீறலை 
கேட்டான்‌. அது கனவென்று உணர்ந்ததும்‌ அவன்‌ 
பதற்றம்‌ தணிந்தது. பெருமூச்சுவிட்டு அண்ணாந்து 
நோக்கியபடி நின்றான்‌. 


நாகம்‌ மெல்ல படம்தாழ்த்தி கீழிறங்கியது. “என்னை நீ 
அறிவாய்‌” என்றது. “ஆம்‌” என்றான்‌ கர்ணன்‌. “நாம்‌ 
முன்னரே கண்மருக்கிறோம்‌. நைமிஷாரண்யத்தில்‌ 
இளைய யாதவரின்‌ குடிலில்‌.” கர்ணன்‌ “அது என்‌ கனவு 
அல்லவா?” என்றான்‌. நாகம்‌ “நான்‌ கனவுகளின்‌ 
தலைவன்‌” என்றது. “என்‌ பெயர்‌ கார்க்கோடகன்‌. நான்‌ 
அறியாத எவரும்‌ இப்புவியில்‌ இல்லை. ஏனென்றால்‌ 
நான்‌ ஆழங்களை ஆள்பவன்‌” என்றது. கர்ணன்‌ 
“வணங்குகிறேன்‌, அரவரசே” என்றான்‌. “உன்னை 
தொடர்பவன்‌ என்‌ இளவலாகிய மணிகர்ணன்‌. உன்‌ 
அம்பில்‌ இன்னமும்‌ வாழ்பவன்‌ என்‌ மைந்தனுக்கு 
நிகரான தட்சன்‌” என கார்க்கோடகன்‌ சொன்னது. “நீ 
இன்று போர்த்தலைமை கொள்ளவிருக்கிறாய்‌. நான்‌ 
உன்னை வாழ்த்திச்‌ செல்லலாம்‌ என்று வந்தேன்‌.” 
கர்ணன்‌ “தங்கள்‌ அருள்‌ என்னை மகிழ்விக்கிறது” 
என்றான்‌. 


“நீ என்றும்‌ இருண்ட ஆழங்களுக்கு உகந்தவன்‌” என்றது 
கார்க்கோடகன்‌. “நான்‌ இன்றைய போரில்‌ உன்னுடன்‌ 
இருக்கவிழைகிறேன்‌. உன்‌ தேரில்‌ என்‌ 
ஐந்துதலைகளுடன்‌ ஐந்து புரவிகளாக அமைகிறேன்‌. 
உன்‌ அம்புகளில்‌ ஒன்றாகிறேன்‌. நீ விழைந்தால்‌ 
விண்ணை இருளால்‌ நிறைப்பேன்‌. மண்ணை அனலால்‌ 
மூடுவேன்‌. இடியோசையும்‌ மின்னலோசைகயும்‌ 
எழுப்புவேன்‌. நச்சுமழைபொழியச்‌ செய்வேன்‌.” கர்ணன்‌ 


புன்னகைத்து “அவ்வாறு நான்‌ உதவிகோருவதும்‌ 
பெறுவதும்‌ என்‌ ஆசிரியருக்கு இழிவு. அவர்‌ அளித்த 
அரிய அம்புகள்‌ என்னிடமுள்ளன. பிரம்மாஸ்திரமும்‌ 
பிரம்மசீர்ஷாஸ்திரமும்‌ பிரம்மாண்டாஸ்திரமும்‌ 
வருணாஸ்திரமும்‌ வாசவிசக்தி அஸ்திரமும்‌ எவரிடமும்‌ 
இல்லாதவை. அனைத்திற்கும்‌ மேலாக என்‌ ஆசிரியரின்‌ 
சினமே அம்பென்றான பார்கவாஸ்திரம்‌ மண்ணில்‌ 
எவராலும்‌ தடுக்கமுடியாதது. அவற்றால்‌ நான்‌ 
மூவுலகையும்‌ வெல்லமுடியும்‌” என்றான்‌. 


“ஆம்‌, நீ அரிய அம்புகளால்‌ ஆற்றல்கொண்டவன்‌” என்று 
கார்க்கோடகன்‌ சொன்னது. “நான்‌ உனக்கு ஏதேனும்‌ 
நற்கொடை அளித்தாகவேண்டும்‌. அது ஒரு கடன்‌ 
என்னிடம்‌ எஞ்சியிருக்கிறது.” கர்ணன்‌ “நமக்குள்‌ 
ஏதேனும்‌ உரையாடல்‌ நிகழ்ந்ததா என்ன? 
என்னிடமிருந்து எதையேனும்‌ எடுத்துக்கொண்டீர்கள்‌ 
என நான்‌ அறிந்ததே இல்லை” என்றான்‌. “அது 
நெடுநாட்களுக்கு முன்பு. அதை நான்‌ உனக்கு 
காட்டுகிறேன்‌” என்றது கார்க்கோடகன்‌. “பொழுது 
எழுந்துவிட்டது. நான்‌ போர்க்கோலம்‌ கொள்ளவேண்டும்‌” 
என்று கர்ணன்‌ சொன்னான்‌. “நாங்கள்‌ வேறுகாலத்தில்‌ 
வாழ்பவர்கள்‌. எங்கள்‌ காலம்‌ உங்கள்‌ காலத்தை 
இடைமறிப்பதே இல்லை. இக்கணமே நீ இங்கு 
மீண்டுவந்துவிடமுடியும்‌.” நாகம்‌ தழைந்துவந்து “வருக!” 
என்றது. 


அவனை தன்‌ வாலால்‌ தொட்டு கணப்பொழுதில்‌ சுருட்டி 
அள்ளிக்கொண்டது. பின்னர்‌ நீண்டு இருளில்‌ எழுந்தது. 
கீழே குருக்ஷேத்ரம்‌ துயிலெழுந்துகொண்டிருப்பதை 
அவன்‌ கண்டான்‌. எறும்புப்புற்று கலைந்ததுபோல்‌ அது 
தெரிந்தது. வானில்‌ முகில்‌ மூடியிருந்தது. அங்கிருந்த 
நீராவிக்காற்று மூச்சடைக்கச்‌ செய்தது. நாகம்‌ 
தவக்‌ அது ஒளிஎழாக்‌ காடு எனக்‌ கண்டான்‌. 
அது அவனை த ப்‌ அப்பால்‌ விழுந்து 
உடற்சுருள்‌ நடுவிலிருந்து படம்‌ தூக்கி மணிவிழிகளால்‌ 
நோக்கியது. ஒற்றைத்தலைகொண்டதாக மாறியது. 
புரவியின்‌ நீள்முகம்‌. ஆனால்‌ விழியசைவில்‌ அது மானுட 
முகமாகவும்‌ ஆகியது. “இந்த இடத்தை நீ 
அறிந்திருக்கவேண்டும்‌. இது சதசிருங்கத்திலிருந்து 
அஸ்தினபுரிக்குச்‌ செல்லும்‌ வழி” என்று கார்க்கோடகன்‌ 
சொன்னது. 


“இவ்வழியே நெடுங்காலம்‌ முன்னர்‌ அஸ்தினபுரியின்‌ 


யாதவ அரசி தன்‌ ஐந்து மைந்தர்களை 
அழைத்துக்கொண்டு சென்றாள்‌. கணவனை 


சதசிருங்கத்தில்‌ எரியூட்டிவிட்டு, அவர்கள்‌ விட்டுவந்த 
அரசு அங்கே உள்ளதா என்னும்‌ ஐயம்‌ நெஞ்சை அறுக்க, 
நம்பிக்கையிலிருந்து மேலும்‌ எதிர்பார்ப்புகளுக்கும்‌ 
அங்கிருந்து மிகைக்கனவுகளுக்கும்‌ சென்று உச்சியில்‌ 
சலித்து, சரிவில்‌ உருண்டு தன்னிரக்கத்தின்‌ ஆழத்தில்‌ 
விழுந்து மேலும்‌ மேலுமென துயருற்று, துயர்‌ கசந்து, 
அக்கசப்பை வஞ்சமென மாற்றிக்கொண்டு, முகமிலா 
வஞ்சம்‌ அலைக்கழிந்து எட்டி இலக்குகளை 
பற்றிக்கொள்ள அவர்கள்மேல்‌ சீற்றத்தை 
திரட்டிக்கொண்டு, எரிந்து எரிந்து உச்சமடைந்து, மேலும்‌ 
எரிய ஏதுமில்லாமல்‌ அணையத்தொடங்கி குளிர்ந்தடங்கி 
வெறுமையைச்‌ சென்றடைந்து அவ்வெறுமையில்‌ 
திளைத்து அதன்‌ அடியில்‌ இருந்து ஒரு 
சிறுநம்பிக்கையை மீண்டும்‌ கண்டெடுத்து பிறந்து 
இறந்து அலைக்கழிந்துகொண்டிருந்தாள்‌. 
அங்கநாட்டரசே, முற்றாத்‌ துயரே உச்சத்துயர்‌, அது 
வளர்ந்துகொண்டிருக்கிறது.” 


“அந்தச்‌ சுனையை நோக்குக!” என்று கார்க்கோடகன்‌ 
சொன்னது. “அதை நான்‌ அறிவேன்‌” என்று கர்ணன்‌ 
சொன்னான்‌. “அதற்குள்‌ நான்‌ மூழ்கிக்கிடந்திருக்கிறேன்‌. 
என்‌ அன்னையை முதல்முறையாக 
அதனுள்ளிருந்துதான்‌ பார்த்தேன்‌. கையில்‌ வாளுடன்‌ 
அவள்‌ என்னை நோக்கி வந்தாள்‌. என்னை வெட்டினாள்‌. 
நான்‌ துண்டுகளாக அந்தச்‌ சுனையில்‌ சிதைந்து 
பரவினேன்‌. என்‌ விரல்களும்‌ நாக்கும்‌ மீன்களாயின. 
செவிகள்‌ சிப்பிகளாயின. விழிகள்‌ இரு குமிழிகளாக 
மிதந்தலைந்தன.” கார்க்கோடகன்‌ நகைத்து “ஆம்‌, அந்தச்‌ 
சுனைதான்‌” என்றது. கர்ணன்‌ முன்னகர்ந்து அதை 
நோக்கினான்‌. அது வெண்ணிறப்‌ பாலால்‌ 
நிறைந்திருந்தது. மெல்லிய அலையுடன்‌ 
பளிங்குப்பரப்பென ஒளிர்ந்த அதன்மேல்‌ ஒற்றைச்‌ 
செந்தாமரை மலர்ந்திருந்தது. கர்ணன்‌ அதை 
நோக்கிக்கொண்டு நின்றான்‌. “நீ அருந்திய பால்‌ இது” 
என்று கார்க்கோடகன்‌ சொன்னது. “நானா?” என்று 
கர்ணன்‌ கேட்டான்‌. 


“அதை கொண்டுவந்தவள்‌ இவள்‌” என்று கார்க்கோடகன்‌ 
சுட்டிக்காட்ட கர்ணன்‌ திரும்பி நோக்கினான்‌. சிவந்த நாய்‌ 
ஒன்று செவிகளை முன்கோட்டியபடி மெல்ல காலடி 
எடுத்துவைத்து அணுகியது. கண்கள்‌ அனல்துளிகள்‌ 
என ஒளிவிட்டன. வால்‌ நீண்டு தழைந்திருந்தது. “எட்டு 
அன்னையரில்‌ சுவையின்‌ தலைவியான பைரவி. 
நினைவுகளை ஆள்பவள்‌. விழிநீரின்‌ முலைப்பாலின்‌ 
குருதியின்‌ சுவையில்‌ நிலைகொள்பவள்‌. உன்‌ 


குருதியன்னையின்‌ முலைப்பாலை உனக்கு 
கொண்டுவந்தவள்‌. பல்லாண்டுகளுக்கு முன்பு, நீ 
பைதலென இருந்தபோது. அன்றுமுதல்‌ இக்கணம்‌ வரை 
ஒவ்வொருநாளும்‌ இங்கு அவள்‌ முலைப்பாலை 
கொண்டுவந்தபடியே இருக்கிறாள்‌. அவள்வழியாக வந்து 
இங்கே பெருகி நிறைந்துள்ளது இது” என்றது 
கார்க்கோடகன்‌. 


கர்ணன்‌ வியப்புடன்‌ சுனையை நோக்கி “இவ்வளவு 
பாலுமா?” என்றான்‌. “அறுபத்தைந்தாண்டுகாலம்‌” என்று 
கார்க்கோடகன்‌ சொன்னது. கர்ணன்‌ “ஆம்‌” என 
நீள்மூச்செறிந்தான்‌. “அவள்‌ உண்ட உணவின்‌ ஒருபகுதி 
குருதியாகி பாலென்றாகி எழுந்தபடியே இருந்தது. 
ஒவ்வொருநாளும்‌ அது பெருகியது. வெட்டுண்ட 
கள்ளிச்செடி என அவள்‌ உடலெங்குமிருந்து பால்‌ 
வழிந்தது...” என்றது கார்க்கோடகன்‌. “இதில்‌ நீராடுக... நீ 
இழந்த அனைத்தையும்‌ மீளப்பெறுவாய்‌.” கர்ணன்‌ 
மெல்ல அருகணைந்து அந்தச்‌ சுனையில்‌ நிறைந்திருந்த 
வெண்பாலை அள்ளி முகர்ந்தான்‌. “நான்‌ நன்கறிந்த 
மணம்‌... இந்த மணத்தை ஒவ்வொருநாளும்‌ துயிலில்‌ 
மெல்ல அமைகையில்‌ உணர்ந்திருக்கிறேன்‌. ஒவ்வொரு 
விழிப்பிலும்‌ முதலில்‌ இதையே பெற்றிருக்கிறேன்‌.” அவன்‌ 
அதை தன்‌ வாய்க்குள்‌ விட்டுக்கொண்டான்‌. “இன்சுவை... 
நான்‌ நன்கறிந்த சுவை.” 


கார்க்கோடகன்‌ “அத்தனை பெண்டிரில்‌ இருந்தும்‌ 
உன்னை அகற்றிய சுவை” என்றது. கர்ணன்‌ திரும்பி 
நோக்கினான்‌. “செல்க!” என்றது நாகம்‌. கர்ணன்‌ 
அந்தப்பாலை அள்ளி அள்ளி அருந்தினான்‌. சுவையில்‌ 
அவன்‌ உடல்‌ மெய்ப்பு கொண்டது. உடலெங்கும்‌ 
குருதியாக அந்தப்பால்‌ ஓடுவது போலிருந்தது. குளிர்ந்த 
சுவை. இனிப்பு அல்ல என்றும்‌ எண்ணும்போது 
இனிப்பென்றும்‌ தோன்றுவது பாலின்‌ சுவை. “இறங்குக!” 
என்றது நாகம்‌. அவன்‌ தன்‌ காலை அவ்வெண்பரப்பை 
நோக்கி கொண்டுசென்றபின்‌ விலக்கிக்கொண்டான்‌. 
“உன்‌ அழுக்குகள்‌ ஐந்தும்‌ அதிலிருந்து எழுந்தவைதான்‌. 
ஆகவே தயங்கவேண்டாம்‌” என்று கார்க்கோடகன்‌ 
சொன்னது. கர்ணன்‌ தன்‌ ஆடைகளை களைந்தபின்‌ 
வெற்றுடலுடன்‌ அதில்‌ இறங்கினான்‌. குளிர்ந்து உடல்‌ 
மெய்ப்புகொண்டது. மெல்ல கைநீட்டி நீந்தி 
அச்சுனையின்‌ நடுவே சென்றான்‌. அதில்‌ ஒரு சுழிப்பு 
இருந்தது. அது அவனை சுழற்றிச்‌ சுழற்றிச்‌ சென்றது. 


மூழ்கி ஆழத்திற்குச்‌ சென்றபோது அங்கே விந்தையான 
நிழல்கள்‌ ஆடுவதை அவன்‌ கண்டான்‌. எழுந்து 


மூச்சுவிட்டு முகத்தில்‌ விழுந்த மயிர்க்கற்றைகளை 
அள்ளி மேலே விட்டுக்கொண்டான்‌. அவன்‌ உடலும்‌ 
உள்ளமும்‌ எடையிழந்தன. அவன்‌ சிரித்துக்கூச்சலிட்டு 
களியாட்டமிட்டான்‌. ஒரு தருணத்தில்‌ தன்‌ 
சிரிப்பொலியை தானே கேட்டபோதுதான்‌ தான்‌ 
இளைஞனாக ஆகிவிட்டதை உணர்ந்தான்‌. மூழ்கி 
எழுந்தோறும்‌ அவன்‌ இளமையடைந்துகொண்டே 
சென்றான்‌. சிறுவனாக மதலையாக குழவியாக ஆனான்‌. 
கால்களைத்‌ தூக்கி கட்டைவிரலை வாயால்‌ சப்பியபடி 
ஒரு குமிழி என அந்த வெண்நீர்ப்‌ பரப்பில்‌ 
சுழன்றுகொண்டிருந்தான்‌. பின்னர்‌ மெல்ல மெல்ல 
துயில்கொண்டான்‌. இனிய துயில்‌. எச்சங்களே இல்லாத 
துயில்‌. 


அதற்குள்‌ அவன்‌ ஒரு கனவுகண்டான்‌. எட்டு 
அன்னையர்‌ அவனை நோக்கி எழுந்து வந்தனர்‌. சுடரும்‌ 
விழிகளும்‌ நீட்டிய நாக்கும்‌ நான்கு கைகளிலும்‌ பாசமும்‌ 
அங்குசமும்‌ அருளும்‌ அடைக்கலமுமாக எழுந்த 
ருத்ரசர்ச்சிகை, மழுவும்‌ மானும்‌ சூடி அஞ்சல்‌ அருளல்‌ 
காட்டிய ர௬ுத்ரசண்டி, எழுந்துநின்றாடிய நடேஸ்வரி, 
அமர்ந்து அளித்த மகாலட்சுமி, பேயுருக்கொண்ட 
சித்தசாமுண்டிகை, ஊழ்கத்தில்‌ அமர்ந்த 
சித்தயோகேஸ்வரி, மின்படையும்‌ அமுதகலமும்‌ 
ஊழ்கமணிமாலையும்‌ அருட்கையும்‌ கொண்ட 
ரூபவித்யை. அவர்களின்‌ முகங்கள்‌ ஒன்றாக இருந்தன. 
அவ்விழிகள்‌ அவன்‌ நன்கறிந்தவை. 


விரிந்த கைகளில்‌ வாள்‌, வில்‌, உடுக்கை, கண்டாமணி, 
கட்டாரி, கதை, உழலைத்தடி, வஜ்ராயுதம்‌, திரிசூலம்‌, 
பாசம்‌, அங்குசம்‌ ஏந்தி அருள்‌ காட்டி எழுந்தவள்‌ பைரவி. 
அவனை அவள்‌ அள்ளி எடுத்தாள்‌. முத்தமிட்டு 
மடியிலமர்த்தி முலையூட்டினாள்‌. அவளிடமிருந்து 
ருத்ரசர்ச்சிகையும்‌ ர௬ுத்ரசண்டியும்‌ நடேஸ்வரியும்‌ 
மகாலட்சுமியும்‌ சித்தசாமுண்டிகையும்‌ 
சித்தயோகேஸ்வரியும்‌ ரூபவித்யையும்‌ அவனை 
பெற்றுக்கொண்டார்கள்‌. அவர்கள்‌ மாறி மாறி 
முலையூட்ட அவன்‌ கால்கட்டைவிரலை நெளித்து 
சிறுகைவிரல்களை விரித்து சுவையில்‌ திளைத்து 
இருகால்களையும்‌ உதைத்துக்கொண்டு 
அமுதருந்தினான்‌. 


அவன்‌ தன்னை உணர்ந்தபோது அவன்‌ முன்‌ 
கார்க்கோடகன்‌ நின்றிருந்தது. “ஒருகணம்‌” என அது 
கூறியது. “ஆம்‌ ஒருகணம்‌” என்று கர்ணன்‌ சொன்னான்‌. 
“செல்க, கதிரவன்‌ மைந்தனே! இப்புவியில்‌ இனி நீ 


எண்ணி ஒழிந்தவை ஏங்கி கைவிட்டவை என 
ஏதுமில்லை” என்றது கார்க்கோடகன்‌. “ஆம்‌, நான்‌ 
எவ்வகையிலும்‌ இனி இங்கு 
பற்றுகொண்டிருக்கவில்லை” என்று கர்ணன்‌ 
சொன்னான்‌. “உனக்கு நானும்‌ இனி கடனாளி அல்ல” 
என்ற கார்க்கோடகன்‌ “நிறைவுறுக!” என வாழ்த்தி மெல்ல 
தேய்ந்து இருளுக்குள்‌ மறைந்தது. கர்ணன்‌ அதை 
நோக்கியபடி நின்றான்‌. 


[[age]புரவி வந்து நிற்க அதிலிருந்து இறங்கிய 
துச்சாதனன்‌ அவனை நோக்கி வந்தான்‌. கர்ணன்‌ 
அவனை நோக்கி “வருக, இளையோனே!” என்றான்‌. 
கர்ணனின்‌ முகத்தின்‌ ஒளி துச்சாதனனை குழப்பியது. 
அவன்‌ தன்னிலையில்‌ இல்லையோ என 
அஞ்சியவன்போல நடைதயங்கினான்‌. கர்ணன்‌ 
“அஞ்சவேண்டாம்‌. நான்‌ சீருள்ளம்‌ கொண்டிருக்கிறேன்‌. 
அகிபீனாவோ மதுவோ மிஞ்சிப்போகவில்லை” என்றான்‌. 
துச்சாதனன்‌ அருகே வந்து “நான்‌ அவ்வாறு 
எண்ணவில்லை மூத்தவரே” என்றான்‌. “சொல்‌, போருக்கு 
எழுந்துவிட்டாயா?” என்றான்‌ கர்ணன்‌. “கவசங்கள்‌ 
அணிந்திருப்பாய்‌ என எண்ணினேன்‌.” 


துச்சாதனன்‌ “ஆம்‌, அணியவேண்டும்‌. தங்களை 
சந்திக்கவேண்டும்‌ என்று தோன்றியது” என்றான்‌. “சொல்‌” 
என கர்ணன்‌ அவன்‌ கைகளைப்‌ பற்றி தோளை 
வளைத்துக்கொண்டான்‌. “போர்க்களம்‌ வந்து பதினாறு 
நாட்களாகியும்‌ உன்‌ உடல்‌ எடைகுறையவில்லை. தோள்‌ 
சிறுக்கவுமில்லை” என்றான்‌. துச்சாதனன்‌ புன்னகைத்து 
“நான்‌ சொல்லவந்ததை முதலில்‌ சொல்லிவிடுகிறேன்‌. 
நீங்கள்‌ நேற்று கூறியவற்றை மூத்தவரிடம்‌ சொன்னேன்‌. 
இப்போர்‌ அவருடையதல்ல, உங்களுடையது என்றார்‌. 
வெல்வதும்‌ கொள்வதும்‌ உங்களுக்காகவே. அதற்கப்பால்‌ 
அவர்‌ ஒன்றும்‌ சொல்வதற்கில்லை.” 


கர்ணன்‌ “ஆம்‌” என்றான்‌. துச்சாதனன்‌ “நான்‌ சற்றுமுன்‌ 
சென்று சல்யரை கண்டேன்‌. அவரிடம்‌ அரசர்‌ 
சொன்னதை சொன்னேன்‌. எவருக்கு என்னென்ன சொல்‌ 
அளிக்கப்பட்டுள்ளது என்று அறியாமல்‌ அவர்‌ 
உங்களுக்கு தேர்தெளிக்க இயலாது என்றார்‌” என்றான்‌. 
கர்ணன்‌ “என்‌ விழைவு அது. அரசாணையையும்‌ அவர்‌ 
ஏற்கமாட்டார்‌ என்றால்‌ நான்‌ ஏதும்‌ சொல்வதற்கில்லை” 
என்றான்‌. துச்சாதனன்‌ “மூத்தவரே, நான்‌ புலரியில்‌ ஒரு 
கனவுகண்டேன்‌” என்று ஒலிமாறிய குரலில்‌ சொன்னான்‌. 
சொல்‌ என்பதுபோல கர்ணன்‌ பார்த்தான்‌. “நான்‌ 
அவளை கண்டேன்‌” என்றான்‌. கர்ணன்‌ வெறுமனே 


நோக்க “அவள்‌ அன்றிருந்த அதே வடிவில்‌ அதே 
விழிகளுடன்‌ என்‌ முன்‌ வந்தாள்‌. முன்னரும்‌ பலமுறை 
அவ்வண்ணம்‌ அவள்‌ என்‌ கனவில்‌ வந்ததுண்டு. நான்‌ 
அப்போதெல்லாம்‌ அஞ்சி நடுங்கி விலகி ஓடுவேன்‌. நான்‌ 
செல்லுமிடமெல்லாம்‌ அவள்‌ இருப்பாள்‌. வியர்வை வழிய 
அலறியபடி விழித்து எழுந்து அமர்வேன்‌. நான்‌ அலறி 
எழுந்தாலே மூத்தவருக்கு ஏன்‌ என்று தெரியும்‌. எனவே 
எதுவுமே அவர்‌ கேட்பதில்லை.” 


“ஆனால்‌ இம்முறை நான்‌ அஞ்சாமல்‌ அவள்‌ விழிகளை 
நோக்கினேன்‌. அவள்‌ ஒன்றும்‌ சொல்லவில்லை. விழிகள்‌ 
மட்டும்‌ எரிந்துகொண்டிருந்தன. நான்‌ அவளிடம்‌ ஒன்றும்‌ 
சொல்லவில்லை. இருவரும்‌ விழியோடு விழிநோக்கி 
நின்றிருந்தோம்‌. பின்னர்‌ நான்‌ விழித்துக்கொண்டேன்‌. 
வெளியே மரத்தடியில்‌ படுத்திருந்தேன்‌. இருண்டவானில்‌ 
மின்னல்கள்‌ அதிர்ந்துகொண்டிருந்தன. நான்‌ விழிக்குள்‌ 
ஒரு மின்னலைக்‌ கண்டுதான்‌ 
விழித்துக்கொண்டிருக்கிறேன்‌ என உணர்ந்தேன்‌. 
அவளிடம்‌ நான்‌ சொல்ல விழைந்தவை பல உண்டு. என்‌ 
விழிப்புகளில்‌ சொல்சொல்லென நான்‌ சேர்த்து 
வைத்தவை. என்றேனும்‌ என்‌ சொற்களை அவள்‌ 
செவிகொள்வாள்‌ என நம்பினேன்‌. அவற்றையெல்லாம்‌ 
அக்கனவில்‌ நான்‌ ஏன்‌ சொல்லவில்லை என வியந்தேன்‌. 
உளம்‌ ஏங்கி விண்ணில்‌ அதிரும்‌ சிறுமின்னலகளை 
நோக்கியபடி படுத்திருந்தேன்‌. இடியோசை உறுமியபோது 
எங்கோ களிறு ஒன்று ஓசையிட்டது.” 


“துயருடன்‌ சலித்துக்கொண்டு மீண்டும்‌ படுத்தபோது ஓர்‌ 
எண்ணம்‌ வந்தது. மீண்டும்‌ துயின்றால்‌ அக்கனவை 
மறுபடியும்‌ அடையமுடியுமா? உள்ளிருந்து அக்கனவை 
மீட்டெடுத்தால்‌ அச்சொற்களை அவளிடம்‌ 
சொல்லவேண்டும்‌. ஆம்‌ என சொல்லிக்கொண்டு 
விழிகளை மூடி படுத்து துயில்கொண்டேன்‌. மூத்தவரே, 
மெய்யாகவே நான்‌ மீண்டும்‌ அக்கனவை 
சென்றடைந்தேன்‌. அதே நோக்குடன்‌ நான்‌ விட்டுச்சென்ற 
அதே இடத்தில்‌ அவள்‌ நின்றிருந்தாள்‌. அவளருகே 
நெருங்கினால்‌ என்‌ உடல்‌ அனல்கொள்ளுமெனத்‌ 
தோன்றியது. நான்‌ அவளிடம்‌ சிலவற்றைச்‌ சொல்லவே 
வந்தேன்‌ என எண்ணினேன்‌. ஆனால்‌ சொல்லவேண்டி 
சேர்த்துவைத்த சொற்களை முழுமையாக 
மறந்துவிட்டிருந்தேன்‌. என்‌ நினைவை துழாவத்துழாவ 
உள்ளம்‌ மேலும்‌ ஒழிந்துகொண்டே வந்தது. திகைத்து 
நின்றபோது அவள்‌ நீள்குழல்‌ பறக்க என்னைநோக்கி 
வந்தாள்‌. 


“நான்‌ கைகூப்பி அன்னையே என்றேன்‌. அவள்‌ முன்‌ 
கால்மடித்து அமர்ந்தேன்‌. நான்‌ மகிஷன்‌, உன்‌ இடக்கால்‌ 
என்‌ மேல்‌ அமைக! என்னுள்‌ உருகும்‌ இந்த 
நெஞ்சக்குமிழை செந்தாமரை என உன்‌ கால்கள்‌ சூடுக! 
என்னுள்‌ அலைகொள்வன அனைத்தும்‌ 
அமைதிகொள்ள அருள்க! என்றேன்‌. அவள்‌ என்ன 
சொன்னாள்‌ என நான்‌ அறியவில்லை. ஆனால்‌ 
விழித்துக்கொண்டபோது என்‌ உள்ளம்‌ ஆழ்ந்த 
அமைதியை அடைந்திருந்தது. நான்‌ எண்ணிய 
அனைத்தையும்‌ சொல்லிவிட்டேன்‌ என 
எண்ணிக்கொண்டேன்‌. ஆனால்‌ நான்‌ எண்ணிய 
ஒன்றையும்‌ சொல்லவில்லை. உண்மையில்‌ நான்‌ 
எண்ணியவற்றுக்கு மாறாகவே சொல்லியிருந்தேன்‌. 
ஆனால்‌ என்னால்‌ மேலும்‌ படுத்திருக்க இயலவில்லை. 
எழுந்து நின்று வானை நோக்கினேன்‌. மின்னல்களை 
நோக்கி விழிவிரித்து நின்றேன்‌. விடிவெள்ளி இன்று 
எழாது என அறிந்திருந்தேன்‌. நேரக்கணியர்‌ நாழிகை 
எண்ணி அறிவித்ததும்‌ உங்களைத்‌ தேடி வந்தேன்‌.” 


கர்ணன்‌ “நற்கனவுதான்‌” என்றான்‌. “ஆம்‌, காலையை 
அழகாக ஆக்கிவிட்டது. இருள்‌ இத்தனை பேரழகு 
கொண்டது என நான்‌ அறிந்ததே இல்லை. கண்கள்‌ 
மும்மடங்கு காட்சித்திறன்‌ கொண்டிருப்பதுபோலத்‌ 
தோன்றுகிறது. செவிகள்‌ ஒரு மலரிதழ்‌ உதிர்வதையும்‌ 
கேட்குமளவுக்கு நுண்மை கொண்டுவிட்டன. ஒவ்வொரு 
விலங்கின்‌ மணத்தையும்‌ தனியாக என்னால்‌ 
உணரமுடிந்தது. மூத்தவரே, என்‌ நினைவறிந்த நாள்‌ 
முதல்‌ இன்றுவரை வாழ்தல்‌ என்பது இத்தனை இனியது 
என உணர்ந்ததே இல்லை. மகிழ்ச்சியாக இருக்கும்போது 
புலன்கள்‌ எவ்வளவு கூர்மை கொண்டுவிடுகின்றன! 
அவ்வாறென்றால்‌ உள்ளிருக்கும்‌ ஓயாத்துயரால்தான்‌ 
நாம்‌ நம்‌ புலன்களை களிம்புமூடச்‌ செய்திருக்கிறோமா?” 
என்றான்‌ துச்சாதனன்‌. 


“நீ இவ்வாறெல்லாம்‌ ஆழ்ந்து பேசலாகாது, இளையோனே. 
உன்‌ உடல்நிலைக்கு இது நன்றல்ல” என்று கர்ணன்‌ 
வேடிக்கையாக சொன்னான்‌. “நான்‌ வந்தது 
வேறொன்றையும்‌ சொல்வதற்காகத்தான்‌. மூத்தவரே, நாம்‌ 
இனிமேல்‌ இந்த மண்ணில்வைத்து 
பார்த்துக்கொள்ளவோ பேசவோ முடியாது. விண்ணில்‌ 
இங்குள்ள எவற்றுக்கும்‌ பொருளிருக்காது. ஆகவே இதை 
சொல்லவந்தேன்‌. நான்‌ உங்களிடம்‌ பொறுத்தருளும்படி 
கோரவேண்டும்‌” என்றான்‌ துச்சாதனன்‌. “எதற்கு? நேற்று நீ 
பேசியவற்றுக்கா? அவை இயல்பான உணர்வுகள்‌ 
அல்லவா?” என்றான்‌ கர்ணன்‌. “ஆம்‌. ஆனால்‌ இன்று 


நோக்கினான்‌. அந்த எழுச்சியை தாளமுடியாமல்‌ 
கூடத்தில்‌ நிலைகொள்ளா உடலுடன்‌ அலையும்‌ 
கைகளுடன்‌ நடந்தான்‌. மீண்டும்‌ அதை நோக்கினான்‌. 
அக்கிளர்ச்சி அளிக்கும்‌ உவகையினாலேயே இனி 
அவனால்‌ அதைச்செய்யாமலிருக்க இயலாது என்று 
உணர்ந்தான்‌. துச்சாதனன்‌ சென்று 
படுத்துக்கொண்டிருந்த துச்சகனை காலால்‌ தட்டி 
எழுப்பினான்‌. அவன்‌ எழுந்து வாயைத்‌ 
துடைத்துக்கொண்டு “என்ன அண்ணா?” என்றான்‌. 


“ஓசையிடாதே... வா என்னுடன்‌” என்று துச்சாதனன்‌ 
கிசுகிசுத்தான்‌. அவனை வெளியே அழைத்துச்‌ சென்று 
தாழ்ந்த குரலில்‌ “இப்போதே உன்‌ அணுக்கசேவகனுடன்‌ 
கிளம்பி கோட்டைக்கு வெளியே தெற்கு மண்டலத்துக்குச்‌ 
செல்‌. அங்கே சூதர்களின்‌ இடுகாட்டுக்கு அப்பால்‌ 
நந்தகன்‌ என்னும்‌ நாகசூதன்‌ வசிக்கிறான்‌. அவனிடம்‌ 
நான்‌ சொன்னேன்‌ என்று சொல்லி மிகச்சிறந்த நாகநச்சு 
வாங்கிவா...” என்றான்‌. அவன்‌ மேற்கொண்டு 
சொல்வதற்குள்ளாகவே அனைத்தையும்‌ புரிந்துகொண்ட 
துச்சகன்‌ “இப்போதே செல்கிறேன்‌. நாம்‌ 
வனப்பயிற்சிக்குக்‌ கிளம்புவதற்குள்‌ வந்துவிடுவேன்‌” 
என்றான்‌. 


அவன்‌ அப்படி எளிதாக ஏற்றுக்கொண்டதைக்‌ 
கண்டதுமே துச்சாதனன்‌ தன்‌ அகக்கிளர்ச்சியை 
இழந்தான்‌. அக்கணமே அது அவன்‌ ஆற்றியாகவேண்டிய 
விருப்பில்லா கடமையாக ஆகியது. சொற்களாக 
மாறிவிட்டமையால்‌, பிறிதொருவன்‌ 
கேட்டுவிட்டமையால்‌ மட்டுமே இனி அவன்‌ அதிலிருந்து 
பின்வாங்க முடியாது. “நீ அவனுக்கு என்ன 
கொடுப்பாய்‌?” என்றான்‌. “தற்போது ஏதுமில்லை. அவன்‌ 
தனக்குத்‌ தேவையானது எதுவோ அதை அரண்மனைக்கு 
வந்து தங்களிடமிருந்து பெற்றுக்கொள்ளலாமென்று 
சொல்வேன்‌” என்ற தலைவணங்கிய துச்சகன்‌ 
திரும்பிச்சென்று தன்‌ தலையணை அருகே சுருட்டி 
வைக்கப்பட்டிருந்த தலைப்பாகையை எடுத்துக்கொண்டு 
மெல்ல வெளியே சென்றான்‌. 


உணர்கிறேன்‌. ஒரு போரின்‌ வெற்றிதோல்விகளுக்காக 
நாம்‌ செயல்படக்கூடாது. நம்‌ ஆழம்‌ ஆணையிடும்‌ 
திசையிலேயே செல்லவேண்டும்‌. நீங்கள்‌ அத்திசைநோக்கி 
செல்கிறீர்கள்‌. இன்று இக்காலையில்‌ நானும்‌ அதை 
தெளிவாகக்‌ காண்கிறேன்‌.” 


கர்ணன்‌ “நீ பெரியசொற்களை பேசி முடித்தாயெனில்‌ 
சொல்‌, நாம்‌ சேர்ந்து உணவருந்தலாம்‌” என்றான்‌. 
துச்சாதனன்‌ “ஆம்‌, நாம்‌ சேர்ந்து உணவருந்தவேண்டும்‌. 
அதை எண்ணி வரவில்லை. ஆனால்‌ அது மிகமிக 
இன்றியமையாததாகத்‌ தோன்றுகிறது. இவ்வுறவின்‌ 
உச்சம்‌. இப்புவியில்‌ நான்‌ அடைந்த அனைத்து 
உறவுகளுக்கும்‌ உச்சம்‌...” கர்ணன்‌ “என்ன சொல்கிறாய்‌ 
மூடா!” என அவன்‌ தலையை தட்மனான்‌. “நான்‌ 
உங்களிடம்‌ பொறுத்தருளக்கோரியது பாஞ்சால 
அரசியின்‌ பொருட்டு.” கர்ணன்‌ உடவில்‌ மெல்லிய நடுக்கு 
எழ “என்ன சொல்கிறாய்‌?” என்றான்‌. “நான்‌ அவளுக்கு 
இழைத்த கீழ்மையின்‌ பொருட்டு. நீங்கள்‌ அதற்காக 
என்மேல்‌ பிழையொறுப்பு செய்யவேண்டும்‌. என்மேல்‌ 
உங்கள்‌ அகத்தில்‌ எஞ்சியிருக்கும்‌ சிறுகசப்பை முற்றாக 
அகற்றிவிடவேண்டும்‌.” 


“அவ்வாறெல்லாம்‌ இல்லை. அறிவிலி. இதையெல்லாம்‌ 
எங்கிருந்து நீ எண்ணிக்கொள்கிறாய்‌? உனக்குள்‌ 
எண்ணம்‌ என ஒன்று ஓடுவதாகவே நான்‌ 
உணர்ந்ததில்லையே?” என்றான்‌ கர்ணன்‌. துச்சாதனன்‌ 
“நான்‌ நன்கு அறிவேன்‌. இதைக்கூட அறியாவிட்டால்‌ 
நான்‌ என்ன மானுடன்‌? மூத்தவரே, உங்களுக்குள்‌ என்‌ 
மேல்‌ வெறுப்பு உள்ளது. அச்செயலை நீங்கள்‌ 
பொறுத்துக்கொண்டதே இல்லை. உங்களால்‌ இயலாது” 
என்றான்‌ துச்சாதனன்‌ “ஏன்‌, நானும்‌ அச்செயலில்‌ 
உடனிருந்தேன்‌” என்றான்‌ கர்ணன்‌. “ஆம்‌, ஆனால்‌ அது 
மற்றொன்று. நான்‌ செய்தது அதுவல்ல.” துச்சாதனன்‌ 
“எண்ணி எண்ணி எண்ணங்களின்‌ அடியில்‌ 
தள்ளிவிட்டது இது. மூத்தவரே, ஐவரல்ல அறுவர்‌. 
அறுவரில்‌ முதல்வர்‌ நீங்கள்‌.” 


கர்ணன்‌ கடும்சினத்துடன்‌ “வாயை மூடு!” என்றான்‌. 
னால்‌ துச்சாதனன்‌ அதை கேட்கவில்லை. “நான்‌ 
அவளிடம்‌ மட்டுமல்ல, அறுவரிடமும்‌ தலைமண்ணில்‌ 
வைத்து பிழைமறக்கும்படி கோரவேண்டியவன்‌.” கர்ணன்‌ 
அவன்‌ மேல்‌ தன்‌ கையை வைத்து “வேண்டாம்‌...” 
என்றான்‌. “அவர்களிடம்‌ நான்‌ பிழையொறுப்பு 
கோரவேண்டியதில்லை. அதற்கு நிகராக அவர்‌ என்‌ 
நெஞ்சுபிளந்து குலைபறித்தெடுப்பார்‌. குருதி அள்ளிக்‌ 


குடிப்பார்‌. அக்குருதியால்‌ அவள்‌ தன்‌ குழல்நீவி 
முடிப்பாள்‌. அதுவே போதுமானது. நீங்கள்‌ 
எஞ்சியிருக்கிறீர்கள்‌. ஆகவேதான்‌...” கர்ணன்‌ உரக்க 
“போதும்‌!” என்றான்‌. “நான்‌...” என துச்சாதனன்‌ சொல்ல 
“போதும்‌!” என கர்ணன்‌ கூவினான்‌. “ஆம்‌” என்றான்‌ 
துச்சாதனன்‌. சிலகணங்கள்‌ இருவரும்‌ உறைந்து 
நின்றனர்‌. மெல்ல உலைந்து உயிர்ப்புகொண்டு “வா 
என்னுடன்‌” என்றான்‌ கர்ணன்‌. 


இருவரும்‌ மெல்ல நடந்தனர்‌. கர்ணன்‌ இருமுறை 
பேசப்போவதுபோல தொண்டையை கனைத்தான்‌. 
ட்‌ துச்சாதனன்‌ வேறொரு உலகில்‌ என நாற்புறமும்‌ 
பழியோட்டி நடந்து வந்தான்‌. “மூத்தவரே, எனக்கு 
விந்தையான ஓர்‌ எண்ணம்‌ எழுகிறது. அதை 
சொன்னால்‌ நீங்கள்‌ என்னை ஏளனம்‌ செய்வீர்கள்‌...” 
கர்ணன்‌ நகைத்து “செய்வேன்‌, சொல்‌” என்றான்‌. 
“செய்யுங்கள்‌” என துச்சாதனன்‌ நகைத்தான்‌. “நான்‌ 
இப்போது எண்ணினேன்‌. இவ்வுலகில்‌ வண்ணங்கள்‌ 
இருப்பது எத்தனை பெரிய இறைக்கொடை என்று. 
வண்ணங்களில்‌ ஒவ்வொன்றும்‌ ஒவ்வொரு அழகு. 
செந்நிறத்தை நோக்குகையில்‌ அதுவே பேரழகு என 
தோன்றுகிறது. நீலம்‌ இன்னொரு பேரழகு என உடனே 
தெரிகிறது. பசுமை பொன்றா உவகையை அளிக்கிறது. 
பொன்னிறம்‌ கொந்தளிக்கச்‌ செய்கிறது. எத்தனை பேரளி 
கொண்டு வண்ணங்களை அள்ளி மானுடருக்கு 
வழங்கியிருக்கின்றன தெய்வங்கள்‌!” 


கர்ணன்‌ “நகையாடவேண்டிய எண்ணம்தான்‌” என்றான்‌. 
“மூத்தவரே, சற்று நின்று நோக்குக! இந்தக்‌ கொடி. இதன்‌ 
அழகிய பொன்னிறம்‌. நாம்‌ பொன்னிறத்தை நின்று 
நோக்கியது எப்போது? இளமைந்தனாக 
நோக்கியிருக்கலாம்‌ இல்லையா? எந்த 
வண்ணத்தையாவது அது அழகிய வண்ணம்‌ 
என்பதற்காக நோக்கியிருக்கிறோமா? பொன்னிறம்‌ 
பொன்னென்று ஆகி வரவேண்டும்‌. செவ்வண்ணம்‌ மலர்‌ 
என முன்னால்‌ நின்றிருக்கவேண்டும்‌. மூத்தவரே, 
இவ்வுலகின்‌ வண்ணங்களை நோக்கி நோக்கி 
தெவிட்டுமா? இவற்றில்‌ விழியாடி எவரேனும்‌ நிறைந்து 
உயிர்விடலாகுமா? வண்ணங்களினூடாக தன்னை 
இங்கே நிகழ்த்துவது ஒன்றுண்டு. வண்ணங்களாக அது 
தன்னை கொண்டாடிக்கொள்கிறது. விழவென்று, 
பேருவகையென்று மட்டுமே வெளிப்பட இயல்வது அது. 
சற்று உளமெழுந்தால்‌ அதை தொடமுமியும்‌. 
கைநீட்டினால்‌ தொட்டுவிடமுடியும்‌. இதோ 
உங்களைப்போல்‌ அருகே நின்றிருக்கிறது.” 


“இன்னும்‌ கதிரொளியே எழவில்லை. நீ நோக்கும்‌ 
வண்ணங்கள்‌ உன்‌ விழிகளுக்குள்‌ உள்ளன” என்றான்‌ 
கர்ணன்‌. ஏவலன்‌ அவர்களுக்கு முகம்கழுவுவதற்கான 
தாலங்களை கொண்டுவந்தான்‌. கர்ணன்‌ முகம்‌ 
கழுவிக்கொண்டான்‌. “ஆம்‌, அதைத்தான்‌ நான்‌ இப்போது 
எண்ணினேன்‌. விடியலொளி எழுகையில்‌ இக்களம்‌ 
வண்ணங்களின்‌ பெருங்கொந்தளிப்பாக 
மாறிவிட்டிருக்கும்‌. இன்றுவரை இதை இப்படி நான்‌ 
பார்த்ததே இல்லை. வெற்றிதோல்விகளின்‌ வெளியாக 
மட்டுமே அறிந்திருக்கிறேன்‌. மூத்தவரே, இங்கே நான்‌ 
எதையுமே பார்த்ததில்லை. இவ்வுலகை நான்‌ அறிந்ததே 
இல்லை. இன்றுகாலைதான்‌ விழிகளுடன்‌ செவிகளுடன்‌ 
நாவுடன்‌ பிறந்திருக்கிறேன்‌. இப்போதுதான்‌ என்‌ உள்ளம்‌ 
முகிழ்த்துக்கொண்டிருக்கிறது.” 


“வா, உணவருந்துவோம்‌” என்று கர்ணன்‌ அவன்‌ 
தோளை அறைந்தான்‌. “இன்றிருக்கும்‌ உளநிலையில்‌ 
உனக்கு உணவு அருஞ்சுவைகொண்டதாக 
அமையக்கூடும்‌.” துச்சாதனன்‌ “மெய்‌!” என்றான்‌. 
ஏவலனிடம்‌ “இனிப்பு உள்ளதா?” என்றான்‌. “தேனிலூறிய 
கிழங்குகள்‌ உள்ளன” என்றான்‌ ஏவலன்‌. “கொண்டுவா... 
கலத்துடன்‌ கொண்டுவா. நான்‌ திகட்டத்திகட்ட 
உண்ணவேண்டும்‌. எப்போது இனிப்பு திகட்டுமென 
தெரிந்துகொள்ளவேண்டும்‌” என்றான்‌. “உனக்கு ஊன்‌ 
திகட்டி நான்‌ கண்டதில்லை. தேனும்‌ திகட்ட 
வாய்ப்பில்லை” என்றான்‌ கர்ணன்‌. 


துச்சாதனன்‌ உரக்க நகைத்தான்‌. நகைப்பை அவனால்‌ 
நிறுத்தவே முடியவில்லை. திகைப்புடன்‌ திரும்பி 
நோக்கிய ஏவலனை நோக்கி கைசுட்டி “அவன்‌ 
அஞ்சிவிட்டான்‌... அஞ்சி திரும்பி நோக்குகிறான்‌” 
என்றபின்‌ மீண்டும்‌ நகைத்தான்‌. “போதும்‌” என்றான்‌ 
கர்ணன்‌. “நான்‌ அரிதாகவே இவ்வண்ணம்‌ 
நகைத்திருக்கிறேன்‌ மூத்தவரே” என்றான்‌ துச்சாதனன்‌. 
மீண்டும்‌ உரக்க நகைத்து “அவைகளிலும்‌ அறைகளிலும்‌ 
நகைப்புதான்‌ எத்தனை கட்டுப்பாடுகள்‌ 
கொண்டிருக்கிறது” என்றான்‌. “ஏன்‌ நகைப்பை 
அஞ்சுகிறது அவை?” என்றான்‌. அவன்‌ விழிகளில்‌ 
நீர்கசிய அதை விரல்களால்‌ அழுத்தித்‌ துடைத்தபடி 
மீண்டும்‌ விம்மிச்சிரித்தான்‌. 


இருட்கனி - 17 


[[/age]பாண்டவப்‌ படைகளினூடாக அர்ஜுனன்‌ 
புரவியில்‌ மென்நடையில்‌ சென்றான்‌. இருபுறமும்‌ 
பந்தங்கள்‌ எரிந்த வெளிச்சப்பகுதிகளில்‌ கூடி அமர்ந்து 
ஊனுணவுடன்‌ கள்ளருந்திக்கொண்டிருந்த வீரர்கள்‌ 
பேசிக்கொண்டிருந்த சொற்கள்‌ துண்டுதுண்டாக 
செவிகளில்‌ விழுந்தன. ஒரு சொல்லை 
பொருள்கொண்டுவிட்டால்‌ அந்த உரையாடல்‌ தேய்ந்து 
மறைவதுவரை செவியில்‌ விழுந்தது. சிதைந்த 
சொற்களை உள்ளமே நிரப்பிக்கொண்டது. “கதிரவன்‌ 
மைந்தர்‌ என்கிறார்‌. பரசுராமரின்‌ வில்லேந்தியவர்‌. அறிக, 
இக்களத்தில்‌ இன்றுவரை அவர்‌ வெல்லப்படவில்லை!” 
என்றார்‌ ஒருவர்‌. “அவ்வண்ணம்‌ வெல்லப்படாதவர்களே 
பீஷ்மரும்‌ துரோணரும்‌” என்றார்‌ இன்னொருவர்‌. 
“அவர்கள்‌ வீழ்ந்ததே இவர்‌ புகழ்சூடத்தான்‌ என்று 
தோன்றுகிறது” என்றார்‌ அப்பால்‌ ஒருவர்‌. “யாதவர்‌ ஓட்ட 
வில்லேந்தி பார்த்தர்‌ அமர்ந்திருந்தால்‌ அவர்களை 
வெல்ல மூன்று தெய்வங்களாலும்‌ இயலாது” என்று 
ஒருவர்‌ இருளில்‌ சொல்ல திரள்‌ அமைதியடைந்தது. 
அச்சொல்லின்‌ ஆறுதலில்‌ அவர்கள்‌ அமைந்தனர்‌. 
இருளுக்குள்‌ ஓசைகள்‌ கேட்டுக்கொண்டிருந்தன. 
“ஆனால்‌...” என ஒருவர்‌ தொடங்கினார்‌. 


அர்ஜுனன்‌ யுதிஷ்டிரனின்‌ படைசூழ்‌ அவைக்குச்‌ 
சென்றபோது அங்கு கொந்தளிப்பான குரல்கள்‌ வெளியே 
கேட்டுக்கொண்டிருந்தன. வாயிலில்‌ நின்றிருந்த 
சுருதகீர்த்தி தலைவணங்கி “அவைதொடங்கி சற்று 
பொழுதாகிறது, தந்தையே... தங்களை கேட்டார்கள்‌” 
என்றான்‌. “இளைய யாதவர்‌ உள்ளே இருக்கிறாரா?” 
என்று அர்ஜுனன்‌ கேட்டான்‌. “ஆம்‌” என்று சுருதகீர்த்தி 
சொன்னான்‌. அர்ஜுனன்‌ உள்ளே சென்று யுதிஷ்டிரனுக்கு 
தலைவணங்கி ஓரமாக ஒரு பீடத்தில்‌ சென்று 
அமர்ந்தான்‌. அமர்கையில்‌ இளைய யாதவருக்கு அருகே 
செல்லவேண்டுமென்ற எண்ணம்‌ எழவில்லையெனினும்‌ 
என்றுமுள வழக்கப்படி அவன்‌ உடல்‌ அவருக்கு 
இடப்பக்கம்‌ இருக்கும்‌ இடத்தையே நாடியது. அவன்‌ 
வந்தமர்ந்ததை திரும்பிப்பார்த்து புன்னகைத்த பின்‌ 
அவைநிகழ்வை செவிகொள்ளத்‌ தொடங்கினார்‌ இளைய 
யாதவர்‌. 


அர்ஜுனன்‌ உடலை எளிதாக்கி கால்களை நீட்டி 


கைகளை மார்பில்‌ கட்டிக்கொண்டான்‌. அவை 
வெப்பமாக இருந்தது. அங்கிருந்தோர்‌ உடல்களிலிருந்து 
எழுந்த வெம்மை. அவன்‌ திரும்பி நோக்க அவையின்‌ 
சாளரங்கள்‌ எல்லாம்‌ திறந்தே இருந்தன. வெளியே காற்றே 
இல்லை என அவன்‌ நினைவுகூர்ந்தான்‌. வரும்வழியில்‌ 
அத்தனை கொடிகளும்‌ தழைந்து கிடந்தன. 
படைவீரர்கள்‌ தலைப்பாகை துணிகளைக்கொண்டும்‌ 
வெவ்வேறு பொருட்களைக்கொண்டும்‌ 
விசிறிக்கொண்டிருந்த அசைவு தரையெங்கும்‌ 
பறவைகள்‌ இறங்கிவிட்டதுபோல தோன்றச்செய்தது. 
அவன்‌ காவல்மாடத்தில்‌ புரவியை இழுத்து நின்றபோது 
காவலன்‌ வியர்வை வழிந்த உடலுடன்‌ 
தலைப்பாகையைச்‌ சுருட்டி வீசிக்கொண்டிருந்தான்‌. 
“காற்றே இல்லை, உள்ளே சிறிய இடம்‌” என்றான்‌. 
பின்னால்‌ நின்ற முதிய காவலர்‌ “இரு நாளில்‌ பெருமழை 
எழும்‌. ஐயமே இல்லை” என்றார்‌. அவன்‌ புரவிகள்‌ 
வெக்கைக்கு தலைதாழ்த்தி செவிகோட்டி நிற்பதைப்‌ 
பார்த்தபடி முன்னால்‌ சென்றான்‌. 


கொந்தளிப்புடன்‌ கைகளை அசைத்து 
பேசிக்கொண்டிருந்த யுதிஷ்டிரன்‌ அவன்‌ வருகையால்‌ 
சற்றே அறுபட்டு மீண்டும்‌ சென்று பொருத்திக்கொண்டு 
தொடர்ந்தார்‌ “ஆகவேதான்‌ சொல்கிறேன்‌, இம்முறை நாம்‌ 
போரை குறைத்து மதிப்பிடுவோம்‌, நாம்‌ ஏற்கெனவே 
வென்றுவிட்டோம்‌ என்று எண்ணுவோம்‌. கெளரவத்‌ 
தரப்பின்‌ முதன்மைப்‌ போர்வீரன்‌ இனிமேல்தான்‌ 
தலைமைகொண்டு போருக்கெழுகிறான்‌ என்பதை நாம்‌ 
மறந்துவிடுகிறோம்‌. பிறிதொருவர்‌ வகுக்கும்‌ படையில்‌ 
திகழ்வது எல்லைக்குட்பட்டே தான்‌ வெளிப்படுவது. 
தனக்கேயான படைசூழ்கையை வீரன்‌ ஒருவன்‌ 
அமைத்துக்கொள்வது முற்றிலும்‌ வேறொன்று. கர்ணன்‌ 
இதுவரை துரோணராலும்‌ பீஷ்மராலும்‌ கட்டுண்டவனாக 
இருந்தான்‌. இப்போது அவனுக்கு முழு விடுதலை 
அளிக்கப்பட்டுள்ளது. படைசூழ்கை அவனை 
மையமாக்கியே அமைக்கப்படும்‌. வென்றேயாகவேண்டும்‌ 
என அவன்‌ களமெழுவான்‌. நாம்‌ அவன்‌ முன்‌ நமது 
எளிய தன்னம்பிக்கையுடன்‌ சென்று நின்றோமென்றால்‌ 
தலைகொடுத்து அழிவோம்‌.” 


அவையை சூழநோக்கி யுதிஷ்டிரன்‌ தொடர்ந்தார்‌. 
“இன்றுவரை கர்ணன்‌ பெற்றுள்ள அரிய அம்புகள்‌ 
என்னென்ன என்று நமக்குத்‌ தெரியாது. நம்‌ இளையோன்‌ 
பெற்றுள்ள அனைத்து அம்புகளையும்‌ சூதர்கள்‌ பாடிப்‌ 
பாடி பரப்பியிருக்கிறார்கள்‌. அவனிடம்‌ நாகவாளி 
இருப்பதை மட்டுமே நாம்‌ அறிந்தோம்‌, அதை சூழ்ச்சியால்‌ 


ஒழிந்தோம்‌. அதை மீண்டும்‌ அவன்‌ ஏவினால்‌ என்ன 
செய்வதென்று நாம்‌ அறியோம்‌.” இளைய யாதவர்‌ “அவர்‌ 
நாகவாளியை மறுமுறை ஏவமாட்டார்‌” என்றார்‌. 
“இல்லை, ஆனால்‌...” என யுதிஷ்டிரன்‌ தடுமாற 
“பிறிதொருமுறை அதை ஏவ இயலாது” என்றார்‌ இளைய 
யாதவர்‌. “ஆயினும்‌ வேறு அம்புகள்‌ இருக்கக்கூடும்‌. இனி 
என்னென்ன அம்புடன்‌ அவர்‌ படையில்‌ எழப்போகிறார்‌ 
என்பதை நாம்‌ எவரும்‌ அறியமாட்டோம்‌. அவற்றுக்கான 
மாற்றும்‌ நமக்கு இன்னும்கூட தெரியாது” என்றார்‌. 


அங்கிருந்த அனைவரும்‌ ஒருவகையான 
நிலைகொள்ளாமை தெரிய ஒருவரையொருவர்‌ விழி 
நோக்காமல்‌ அமர்ந்திருந்தனர்‌. அவர்கள்‌ 
சொல்லெடுக்காமையால்‌ அமைதி நிலவியது. அது 
அங்கிருந்த புழுக்கத்தை மூச்சடைக்கச்‌ செய்வதாக 
ஆக்கியது. சகதேவன்‌ “அவர்கள்‌ சற்று முன்னர்தான்‌ 
படைத்தலைவராக அங்கநாட்டரசரை தெரிவு 
செய்திருக்கிறார்கள்‌ என்று அறிந்தேன்‌” என்றான்‌. 
யுதிஷ்டிரன்‌ “ஆம்‌. அச்செய்தி இங்கு ஓலையாக 
வந்துவிட்டது” என்றார்‌. திருஷ்டத்யும்னன்‌ “அவருக்கு 
தேர்தெளிக்க சல்யர்‌ அமர்த்தப்பட்டிருக்கிறார்‌ 
என்கிறார்கள்‌ ஒற்றர்கள்‌” என்றான்‌. அவையிலிருந்த 
நிஷாதர்களும்‌ அரசர்களும்‌ வியப்பொலி 
எழுப்பினார்கள்‌. “சல்யரா?” என்று குந்திபோஜர்‌ கேட்டார்‌. 
“அம்‌” என்றான்‌ திருஷ்டத்யும்னன்‌. “அவர்‌ எப்படி 
ஒப்புக்கொண்டார்‌?” என்றார்‌ குந்திபோஜர்‌. “இக்களத்தில்‌ 
எதுவும்‌ நிகழும்‌ என்பதை நாம்‌ முன்னரே 
அறிந்திருக்கிறோம்‌” என்றார்‌ நிஷாத அரசரான 
ஹிரண்யநபஸ்‌. 


அர்ஜுனன்‌ விழித்துக்கொண்டு “சல்யர்‌ 
தேரோட்டவிருக்கிறாரா?” என்றான்‌. அனைவரும்‌ 
அர்ஜுனனை திரும்பிப்பார்க்க “அதனால்‌ என்ன 
வேறுபாடு வரவிருக்கிறது?” என்றான்‌ அர்ஜுனன்‌. 
சகதேவன்‌ “மூத்தவரே, தங்களுக்கு தேர்கெளிக்கும்‌ 
இளைய யாதவருக்கு நிகரான ஒருவர்‌ என்று சல்யரை 
சொல்கிறார்கள்‌. அவர்‌ அங்கருக்கு தேரோட்டுவார்‌ 
என்றால்‌ உங்களிடையே நிகழும்‌ போர்‌ அவரிடம்‌ 
இன்றிருக்கும்‌ சிறு குறைவை ஈடுகட்டிவிடுகிறது. அவர்‌ 
உங்களை தன்‌ அரிய அம்புகளால்‌ வெல்லவும்‌ கூடும்‌” 
என்றான்‌. அர்ஜுனன்‌ “என்னுடைய வெற்றி 
காண்டீபத்தாலோ அம்புகளாலோ அல்ல” என்றான்‌. 
யுதிஷ்டிரன்‌ “சல்யர்‌ இன்னமும்‌ ஒப்புக்கொள்ளவில்லை” 
என்றார்‌. இளைய யாதவர்‌ “அவர்‌ ஒப்புக்கொள்வார்‌. 
நாளை அல்ல, மறுநாள்‌” என்றார்‌. யுதிஷ்டிரன்‌ “அவர்‌ 


தேர்தெளிக்கும்‌ முறைமை நமக்கு அயலானது. 
மலைமக்களின்‌ புரவிகளே மாறுபட்டவை” என்றார்‌. “என்‌ 
வெற்றி இப்போர்க்களத்தால்கூட நிகழ்வதல்ல” என்றான்‌ 
அர்ஜுனன்‌. 

யுதிஷ்டிரன்‌ எரிச்சலுடன்‌ “மீண்டும்‌ நாம்‌ 
வெற்றிகளைப்பற்றி பேசிக்கொண்டிருக்கிறோம்‌. பெற்ற 
வெற்றிகள்‌ அனைத்தையும்‌ மறந்து இன்று புதிதாய்‌ 
படையெழப்போகிறோம்‌ என்பதே அங்கனை 
எதிர்கொள்வதற்கான ஒரே வழியாக அமையும்‌ 
என்றுணர்க!” என்றார்‌. சகதேவன்‌ “வெற்றிகளைப்பற்றி 
நாங்கள்‌ பேசுகிறோம்‌. தோல்விகளைப்பற்றி நீங்கள்‌ 
பேசுகிறீர்கள்‌” என்றான்‌. யுதிஷ்டிரன்‌ சீற்றத்துடன்‌ 
“பேசியாகவேண்டும்‌... ஏனென்றால்‌ அங்கன்‌ சீற்றம்‌ 
கொண்டிருக்கிறான்‌. அவன்‌ தரப்பில்‌ நாம்‌ செலுத்திய 
அழிவுகள்‌ ஒவ்வொன்றும்‌ அவர்களை 
விசைகொண்டெழச்‌ செய்திருக்கின்றன. புண்பட்ட 
யானை என அவன்‌ இன்று களம்‌ வருவான்‌ என்று 
சூதர்கள்‌ பாடக்கேட்டேன்‌. அத்துடன்‌ இன்றே போர்‌ 
முடித்து வெற்றிகொள்ள அவன்‌ உறுதி 
கொண்டிருப்பான்‌. பீஷ்மரும்‌ துரோணரும்‌ வெல்லாத 
இடத்தில்‌ தான்‌ வென்றால்‌ பாரதவர்ஷமே தன்‌ வில்லுக்கு 
அடிமையாகும்‌ என்று அவன்‌ அறிந்திருப்பான்‌” என்றார்‌. 


“அது அவ்வளவு எளிதல்ல” என்று நகுலன்‌ சொல்ல 
யுதிஷ்டிரன்‌ சினத்துடன்‌ அவனை நோக்கி திரும்பி “இந்த 
அவையில்‌ அங்கனைப்பற்றி என்‌ அளவுக்கு அறிந்தவர்‌ 
எவருமில்லை என்றுணர்க! இந்த அறுபதாண்டுகளும்‌ 
ஒவ்வொரு நாளும்‌, ஒவ்வொரு இரவுத்‌ தனிமையிலும்‌ 
நான்‌ அவனையே எண்ணிக்கொண்டிருக்கிறேன்‌. சென்ற 
பல ஆண்டுகளாக என்‌ புலரியின்‌ முதல்‌ எண்ணமே 
அவனுடைய வில்லும்‌ நாணொலியுமாக இருக்கிறது. 
நம்மால்‌ வெறுக்கப்படுபவரை நாம்‌ அறிவதில்லை, நாம்‌ 
அச்சம்கொண்டிருப்பவரை நன்கு அறிகிறோம்‌. நான்‌ 
அவனை அஞ்சுகிறேன்‌. தீயதெய்வம்‌ என அவனை 
என்ணி நடுங்குகிறேன்‌” என்றார்‌. 


அவையினர்‌ மீண்டும்‌ நிலைகொள்ளாத அசைவுகளை 
வெளிக்காட்டி அமைய யுதிஷ்டிரன்‌ சொன்னார்‌ 
“இன்றுவரை படைக்களத்தில்‌ மாவீரர்களை கட்டுண்டு 
நிறுத்தியது போர்நெறி, குலநெறி. அதற்கப்பால்‌ 
குருதியின்‌ அறம்‌. இக்கட்டுகள்‌ ஒவ்வொன்றையும்‌ நாமே 
அறுத்து அனைவருக்கும்‌ அனைத்தையும்‌ 
அளித்திருக்கிறோம்‌. இனி எதுவும்‌ தடையல்ல. எந்த 
நெறியாலும்‌ முறையாலும்‌ கட்டுப்படாத விசையுடன்‌ 


அங்கன்‌ போர்க்களம்‌ எழும்பொருட்டுதான்‌ 
நம்மையறியாமலேயே ஊழ்‌ நம்மைக்கொண்டு இதை 
செய்ய வைத்ததா என்று சற்றுமுன்‌ எண்ணினேன்‌.” 
“வீண்பேச்சு வேண்டாம்‌. உங்கள்‌ அச்சத்தை 
பரப்புவதனால்‌ என்ன பயன்‌?” என்று நகுலன்‌ சொல்ல 
“நான்‌ பரப்புவது அச்சத்தை அல்ல, எச்சரிக்கையை. 
அறிவிலி!” என யுதிஷ்டிரன்‌ சீறினார்‌. நகுலன்‌ 
ஒவ்வாமையுடன்‌ முகம்‌ திருப்பிக்கொண்டான்‌. 


அவையை நோக்கி யுதிஷ்டிரன்‌ தொடர்ந்தார்‌ “அறுதியாக 
நான்‌ சொல்வது ஒன்றே. பாதாளதெய்வங்களுக்குரிய 
தடையிலா ஆற்றலுடன்‌ அவன்‌ எழவிருக்கிறான்‌. 
அவனை எதிர்கொள்வது எப்படி? அதை நாம்‌ இங்கு 
எண்ணிச்சூழ வேண்டும்‌. வென்றோம்‌ என்று எண்ண 
வேண்டாம்‌. ஒருவேளை இவ்வெற்றி அனைத்தும்‌ 
அங்கன்‌ முன்‌ தோற்பதற்காக அமைந்ததாக இருக்கலாம்‌. 
அங்கனுக்கு புகழ்சேர்க்கும்‌ பொருட்டு அவன்‌ தந்தை 
மண்ணில்‌ இயற்றிய விளையாட்டாக இது இருக்கலாம்‌. 
வெல்லற்கரிய பாண்டவர்களை, வெற்றி மட்டுமே அறிந்த 
மாவீரர்களை கடந்து வந்தவர்களை ஒரே ஒருநாள்‌ 
போரில்‌ வென்றான்‌ அங்கன்‌ என்று சூதர்கள்‌ பாடும்‌ 
நிலை எழக்கூடும்‌.” 


பீமனின்‌ குரல்‌ எழுந்தபோதுதான்‌ அவன்‌ 
அங்கிருப்பதையே அர்ஜுனன்‌ உணர்ந்தான்‌. “மூத்தவரே, 
இந்த அவை கூடிய தருணத்திலிருந்து தோல்வியைப்‌ 
பற்றி பேசிக்கொண்டிருக்கிறோம்‌. நாம்‌ தோல்வியை 
எப்படி அடைவதென்றுதான்‌ திட்டமிடவிருக்கிறோமா?” 
என்றான்‌. அக்கசப்பை புரிந்துகொள்ளாத யுதிஷ்டிரன்‌ 
“அதைத்தான்‌ பேசுகிறேன்‌. நாம்‌ வெற்றி 
பெற்றாகவேண்டும்‌. ஆனால்‌ வெற்றியை 
அடைந்துவிட்டோம்‌ என்று எண்ணவேண்டியதில்லை. 
அது தோல்விக்கு நிகர்‌. ஒருகணம்‌ சற்றே திரும்பினால்‌ 
போதும்‌, தோல்வி அணைந்துவிடும்‌. அதைத்தான்‌ கூற 
வந்தேன்‌” என்றார்‌. “ஆகவேதான்‌ சொல்கிறேன்‌...” என 
அவர்‌ மீண்டும்‌ தொடங்க “அரசே, இன்னும்‌ இந்த அவை 
பேசி முடிக்கவில்லை. பேசி முடிப்பது வரை தாங்கள்‌ 
சொல்லடங்கி அரியணையில்‌ அமர்வது நலம்‌” என்று 
இளைய யாதவர்‌ கூரிய குரலில்‌ சொன்னார்‌. 


சற்றே திகைத்து பின்‌ இரு கைகளும்‌ தொய்ந்து விழ 
“ஆம்‌, நான்‌ பேசுவதற்கொன்றில்லை. நான்‌ 
சொல்லவேண்டியதை பல முறை திருப்பித்‌ திருப்பி 
சொல்லிவிட்டேன்‌” என்ற யுதிஷ்டிரன்‌ சென்று தன்‌ 
இருக்கையில்‌ அமர்ந்தார்‌. இளைய யாதவர்‌ 


திருஷ்டத்யும்னனை நோக்கி “நமது படைசூழ்கை என்ன? 
எவ்வண்ணம்‌ இப்போரை நிகழ்த்தவிருக்கிறோம்‌? அதை 
அவையில்‌ உரையுங்கள்‌” என்றார்‌. திருஷ்டத்யும்னன்‌ 
எழுந்து அவையை நோக்கி தலைவணங்கி தன்‌ 
படைசூழ்கையை விளக்கத்‌ தொடங்கினான்‌. “அவர்கள்‌ 
நாளை மகரச்சூழ்கை அமைக்கக்கூடும்‌ என செய்தி 
வந்துள்ளது. அல்லது கூர்மம்‌. ஆனால்‌ அதற்கான 
வாய்ப்பு குறைவு. அங்கர்‌ ஒருபோதும்‌ பதுங்கிவந்து 
தாக்கும்‌ சூழ்கையை ஒப்பமாட்டார்‌. பருந்துச்சூழ்கை 
அமையவும்‌ வாய்ப்பு. இவற்றில்‌ எதுவாக இருப்பினும்‌ 
நாம்‌ பிறைசூழ்கை அமைப்பதே உகந்தது. அவர்களை 
நாம்‌ சூழ்ந்துகொள்ளவேண்டும்‌. அவர்களை கவ்வி 
இறுக்கி நிலைகொள்ளச்‌ செய்யவேண்டும்‌.” 


அர்ஜுனன்‌ நோக்கியபோது அவையினர்‌ எவரும்‌ அதை 
செவிகூரவில்லை என்று தோன்றியது. 
படைசூழ்கைகளினால்‌ எப்பொருளும்‌ இல்லை என்று 
அவர்கள்‌ அனைவரும்‌ எண்ணுவதுபோல. 
உண்மையிலேயே படைசூழ்கைகள்‌ எதற்கும்‌ 
எப்பொருளும்‌ இல்லை என்பதை களம்‌ ஒவ்வொரு 
நாளும்‌ காட்டிக்கொண்டிருந்தது. படைசூழ்கைகளை 
பெருவில்லவர்கள்‌ அதுவரை அடைந்த வெற்றிகளை, 
வெளிப்படுத்திய ஆற்றல்களை கொண்டு 
கணிக்கின்றனர்‌. பெருவில்லவர்கள்‌ 
அப்படைசூழ்கையின்‌ அனைத்துத்‌ தடைகளையும்‌ மீறி 
அக்கணம்‌ பிறிதொருவராக வெளிப்படுகிறார்கள்‌. 
படைசூழ்கைகள்‌ என்பவை வீரர்களை ஆற்றலுடன்‌ 
எழுந்து அமரச்செய்யும்‌ பீடங்கள்‌ மட்டுமே. 
திருஷ்டத்யும்னன்‌ “அவர்கள்‌ கர்ணனை 
முன்னிறுத்துவார்கள்‌. மகரமென்றால்‌ தலை. 
பருந்தென்றால்‌ அலகு. நாம்‌ அவரை படைகளிலிருந்து 
பிரித்து தனிமைப்படுத்தவேண்டும்‌. நம்‌ வீரர்கள்‌ அவரை 
வெல்லவேண்டும்‌” என தொடர்ந்தான்‌. 


தானும்‌ கர்ணனைப்பற்றி எண்ணிக்கொண்டிருப்பதை 
உணர்ந்து அர்ஜுனன்‌ நீள்மூச்செறிந்தான்‌. அவ்வோசை 
கேட்டு இளைய யாதவர்‌ திரும்பிநோக்கி மீண்டும்‌ 
புன்னகைத்தார்‌. முதல்‌ முறையாக அப்புன்னகை 
அவனுக்கு எரிச்சலை உருவாக்கியது. ஒவ்வொரு 
முறையும்‌ அப்புன்னகை ஒவ்வொரு பொருள்‌ 
கொள்கிறது. உன்னை அறிவேன்‌ என்று, 
நீயறியாததையும்‌ அறிவேன்‌ என்று, என்னை நீ அறிய 
இயலாது என்று, இவையனைத்திற்கும்‌ நானே முழுமுதல்‌ 
என்று, இவையனைத்தையும்‌ கடந்தவன்‌ என்று, 
இப்போர்க்களத்தின்‌ பேரழிவில்‌ சந்தையில்‌ 


சிறுமைந்தனென மகிழ்ந்து திளைக்கிறேன்‌ என்று, 
இப்போர்க்களம்‌ என்னவென்றறியாது எங்கோ இருந்து 
தன்கனவிலென ஆழ்ந்திருக்கிறேன்‌ என்று. 


அவன்‌ இளைய யாதவரை ஓரவிழியால்‌ பார்த்தான்‌. 
தற்கணம்‌ பார்வையில்‌ முதியவர்‌ என்றும்‌ மீண்டும்‌ 
மீண்டும்‌ விழிதீட்டிக்கொள்கையில்‌ இளமை வந்து 
படிந்து முகத்தசைகள்‌ கூர்கொண்டு விழியொளி கூடி 
விளையாடும்‌ இளஞ்சிறுவன்‌ என்றும்‌ அவர்‌ மாறும்‌ 
விந்தையை என்றுமென அன்றும்‌ அறிந்தான்‌. அவரைப்‌ 
பற்றிய சூதர்களின்‌ புகழ்பாடல்களில்‌ எப்போதும்‌ 
கிசோரகன்‌ என்றே அவர்‌ குறிப்பிடப்பட்டார்‌. 
விளையாட்டுகளில்‌ அனைவரும்‌ சிறுவர்களே. 
விளையாடும்வரை சிற்றிளமை விட்டு செல்வதும்‌ 
இல்லை. தன்‌ வாழ்நாளில்‌ விளையாட்டன்றி 
செயலெதையும்‌ ஆற்றாதவர்‌ போலிருந்தார்‌. 


திருஷ்டத்யும்னன்‌ சூழ்கையை விளக்கி முடித்து “இது 
முழுக்க முழுக்க அங்கரை உளம்கொண்டு 
உருவாக்கப்பட்டது. நீங்கள்‌ பார்க்கையிலேயே இதை 
புரிந்துகொண்டிருக்க முடியும்‌. எல்லா நிலையிலும்‌ நமது 
படைகள்‌ அனைத்தும்‌ அங்கரையே வட்டமிடுகின்றன. 
அங்கரை ஓரிடத்தில்‌ அசையாது நிறுத்த முடியுமெனில்‌, 
அவர்‌ நம்முள்‌ ஊடுருவ முடியாதெனில்‌ நாம்‌ வென்றோம்‌. 
இப்போரில்‌ இளைய பாண்டவர்‌ அங்கரை 
எதிர்கொள்வார்‌, அங்கரை அவர்‌ கொல்வார்‌ என்று 
வஞ்சினம்‌ உரைக்கப்பட்டுள்ளது. அவருக்கு இருபுறமும்‌ 
படைத்துணையென அவர்‌ மைந்தர்‌ இருப்பர்‌. பிறையின்‌ 
தென்னெல்லை சாத்யகியால்‌, வட எல்லை சிகண்டியால்‌ 
நடத்தப்படும்‌. பிறை முன்னகர்ந்து 
வளைத்துக்கொண்டதும்‌ எட்டு சுருக்குக்‌ கயிறுகளாக 
மாறி தன்னைத்தான்‌ வீசிக்கொண்டு சென்று 
முதலையின்‌ கைகால்களையும்‌ தலையையும்‌ வாலையும்‌ 
உடலையும்‌ கவ்விக்கொள்ளவேண்டும்‌. அதை 
அசையாது நிறுத்திவிட்டாலே போதும்‌” என்றான்‌. 


நகுலன்‌ “இப்படைசூழ்கையில்‌ எங்கள்‌ இடம்‌ என்ன 
என்று வகுக்கப்படவில்லை” என்றான்‌. 
திருஷ்டத்யும்னன்‌ “அங்கர்‌ உங்களை 
கொல்லலாகாதென்பதே இப்படைசூழ்கையின்‌ இலக்கு. 
இன்னும்‌ நீடுநாள்‌ இப்போர்‌ நீடிக்க இயலாது. இப்போதே 
இருபுறமும்‌ படைப்பிரிவுகளில்‌ பெரும்பகுதி 
அழிந்துவிட்டிருக்கின்றது. எங்கோ ஒரு புள்ளியில்‌ 
இப்போரை நாம்‌ சொல்நிறுத்தி முடிவு 
செய்யப்போகிறோம்‌. அதுவரை பாண்டவ அரசகுடியின்‌ 

பெருநீர்கங்கையில்‌ பயஸ்வினி, மிதவாஹினி, யாமினி 
என்னும்‌ மூன்று காட்டாறுகள்‌ கலக்குமிடத்தில்‌ இருந்தது 
பிரமாணகோடி என்னும்‌ முனம்பு. காட்டாறுகளில்‌ 
மழைக்கால வெள்ளம்‌ வந்தபோது எழுந்துபடிந்த 
சேற்றுக்குவைகள்‌ காலப்போக்கில்‌ இறுகி நிலமாகி 
உருவான அதன்‌ பெரும்பகுதியில்‌ மென்சதுப்புப்‌ 
பரப்புகள்மேல்‌ நீலப்பச்சைநிறமான கோரையும்‌ 
வெண்ணிறப்பூக்குச்சங்கள்‌ எழுந்து காற்றிலாடும்‌ 
நாணலும்‌ நிறைந்திருந்தன. மையத்தில்‌ நீர்மருதுகளும்‌ 
ஆயாமரங்களும்‌ ஒதியமரங்களும்‌ செறிந்த சோலை 
அகன்ற இலைகளினாலான ஒளிபுகாத 
தழைக்கூரையுடன்‌ நின்றது. அரசகுலத்தவரின்‌ 
வேட்டைப்பயிற்சிக்கும்‌ நீர்விளையாடலுக்குமாக 
ஒதுக்கப்பட்டிருந்த அந்தச்சோலையில்‌ பிறர்‌ புகுவது 
தடைசெய்யப்பட்டிருந்தது. கங்கையின்‌ கரையிலும்‌ 
மூன்று காட்டாறுகளுக்கு அருகிலும்‌ காவல்மாடங்களில்‌ 
எப்போதும்‌ வேலேந்திய வீரர்கள்‌ இருந்தனர்‌. 


கங்கைவழியாக மூன்று படகுகளில்‌ கிருபரும்‌ அவரது 
மாணவர்களும்‌ மதியவெயில்‌ நீரலைகளை 
ஒளிபெறச்செய்திருந்த உச்சிநேரத்தில்‌ வந்துசேர்ந்தனர்‌. 
படகுகள்‌ பாய்‌ சுருக்கி வேகமிழந்ததும்‌ குகர்கள்‌ 
அவற்றை பிரமாணகோடியின்‌ முதலைமுகம்‌ நோக்கித்‌ 
திருப்பினர்‌. நெருங்கியதும்‌ இரும்புக்கொக்கியை 
பட்டுநூலில்‌ கட்டி வீசி கரைமரங்களில்‌ ஒன்றில்‌ 
சிக்கவைத்து இழுத்து படகுகளைக்‌ கரைசேர்த்தனர்‌. 
படகுகள்‌ முகம்‌ திருப்பி அன்னையின்‌ முகம்தேடும்‌ 
முதலைக்குட்டிகள்‌ போல மெல்ல அணுகிச்சென்றன. 
படகுகள்‌ நின்றதும்‌ கிளைகளில்‌ தொற்றி ஏறிய 
சேவகர்கள்‌ படகுகளை வடங்களால்‌ வேர்களுடன்‌ 
சேர்த்துக்‌ கட்டி அசைவழியச்செய்ய கிருபரும்‌ 
தசகர்ணரும்‌ இறங்கி மரங்களின்‌ வேர்களுக்குமேல்‌ 
கால்வைத்து உள்ளே சென்றனர்‌. 


பீமன்‌ அந்நிலத்தைப்‌ பார்த்தபடி படகின்‌ பாய்மரத்தருகே 


நின்றிருந்தான்‌. அந்த முனம்பின்‌ நிலம்‌ முழுக்கவே 
காட்டாற்றின்‌ சதுப்பாலானது என்பதனாலும்‌ வருடத்தில்‌ 


ஐவரும்‌ உயிருடன்‌ இருந்தாகவேண்டும்‌. ஆகவே இளைய 
பாண்டவர்‌ அர்ஜுனன்‌ தவிர பிற அனைவரும்‌ 
இப்படைசூழ்கையால்‌ முற்றிலும்‌ காக்கப்படுவார்கள்‌” 
என்றான்‌. பீமன்‌ “என்னை எவரும்‌ 
காக்கவேண்டியதில்லை... நான்‌ இன்று படைமுகம்‌ நின்று 
அவர்களை முற்றழிப்பேன்‌” என்று கூறி கைநீட்டியபடி 
எழ இளைய யாதவர்‌ கைதூக்கி அவனை அமர்த்திய 
பின்னர்‌ “அஞ்சவேண்டியதில்லை, பாண்டவ ஐவருமே 
களம்நிற்கட்டும்‌. கர்ணனால்‌ கொல்லப்படும்‌ 
வாய்ப்புள்ளவர்‌ இளைய பாண்டவர்‌ அர்ஜுனன்‌ 
மட்டுமே” என்றார்‌. 


அவையினர்‌ அனைவரும்‌ வியப்புடன்‌ திரும்பி அவரை 
பார்த்தனர்‌. “பிற நால்வருக்கும்‌ அங்கரால்‌ எந்த 
உயிரிடரும்‌ இல்லை” என்று மீண்டும்‌ இளைய யாதவர்‌ 
சொன்னார்‌. நகுலன்‌ “எவருடைய சொல்லுறுதி?” 
என்றான்‌. இளைய யாதவர்‌ “கர்ணனின்‌ சொல்‌” என்றார்‌. 
“எவருக்கு அளிக்கப்பட்டது?” என்றான்‌ நகுலன்‌. இளைய 
யாதவர்‌ ஒன்றும்‌ சொல்லவில்லை. அவையினரின்‌ 
விழிகள்‌ இருவரையும்‌ மாறிமாறி நோக்கின. அர்ஜுனன்‌ 
இளைய யாதவரின்‌ புன்னகையை நோக்கியபின்‌ 
திரும்பிக்கொண்டான்‌. யுதிஷ்டிரன்‌ “நீ பாம்பின்‌ 
சொல்லுறுதியை நம்புகிறாய்‌. சீறி ஆமென்றுரைக்கும்‌, 
மும்முறை நிலம்கொத்தி ஆணை ஆணை ஆணை என்று 
கூறும்‌. அப்பொழுதும்‌ தன்‌ வாலால்‌ இல்லை இல்லை 
என்று நெளிந்துகொண்டிருக்கும்‌. பாம்பின்‌ சொல்லுறுதி 
என்பது அது தனக்கு எடுத்துக்கொள்வது மட்டுமே, 
பிறருக்கு அளிப்பதல்ல” என்றார்‌. “கர்ணனை நான்‌ 
அறிவேன்‌” என்று இளைய யாதவர்‌ சொன்னார்‌. 


யுதிஷ்டிரன்‌ மேலும்‌ ஏதோ சொல்ல முயன்றபின்‌ தன்னை 
அடக்கிக்கொண்டார்‌. “நாளை அவர்‌ போர்க்களத்தில்‌ 
எழும்போது அர்ஜுனன்‌ காண்டீபத்துடன்‌ அவரை 
எதிர்கொள்வார்‌. நாளை நிகழவிருக்கும்‌ அப்போரை நாம்‌ 
அக்களத்தில்‌ எழும்‌ தெய்வங்களைக்கொண்டு மட்டுமே 
முடிவுசெய்ய இயலும்‌. ஒவ்வொருவரும்‌ தாங்கள்‌ செய்ய 
வேண்டியதென்ன என்பதை முன்னரே அறிந்திருக்க 
இயலாது. எங்கிருந்து தொடங்குவது என்று மட்டுமே 
முடிவு செய்துகொள்ள முடியும்‌. இப்படைசூழ்கை அதற்கு 
மட்டுமே. அவ்வாறே இதை அறுதி செய்வோம்‌” என்று 
இளைய யாதவர்‌ சொன்னார்‌. திருஷ்டத்யும்னன்‌ “ஆம்‌” 
என்று தலைவணங்கினான்‌. 


அர்ஜுனன்‌ கைகளைக்‌ கட்டியபடி நிலம்‌ நோக்கி 
அமர்ந்திருந்தான்‌. பெருமூச்சுடன்‌ கைகளை 


உரசிக்கொண்டு “எனில்‌ படையாணைகளை அரசர்‌ 
பிறப்பிக்கட்டும்‌. இந்த அவையை முடித்துக்கொள்வோம்‌” 
என்று குந்திபோஜர்‌ கூறினார்‌. “நாம்‌ சென்று விழக்கூடும்‌ 
பொறியொன்றையே இவ்வவைகூடுகையில்‌ நான்‌ 
சொன்னேன்‌. அதை மீண்டும்‌ சொல்ல விழைகிறேன்‌. 
பீஷ்மரையும்‌ துரோணரையும்‌ வென்றுவிட்டோம்‌ எனும்‌ 
தருக்கு நம்முள்‌ சற்றேனும்‌ இல்லாமல்‌ இருக்காது. இன்று 
நம்மை களத்தில்‌ வீழ்த்தும்‌ இடர்‌ அதுவாக இருக்கலாம்‌. 
அச்சிறுவாயிலினூடாக அழிவு நம்மை நோக்கி வரலாம்‌” 
என்றார்‌ யுதிஷ்டிரன்‌. நகுலன்‌ “அதைப்பற்றி 
பேசிவிட்டோம்‌” என்றான்‌. அவையினர்‌ ஓசையின்றி 
தலைவணங்க யுதிஷ்டிரன்‌ அவர்களை வணங்கி 
சகதேவனுடன்‌ அவை விட்டு வெளியே சென்றார்‌. 


[image]lஅர்ஜுனன்‌ தளர்ந்த உடலுடன்‌ அவையிலேயே 
அமர்ந்திருக்க பிறர்‌ ஒவ்வொருவராக பேசியபடி எழுந்து 
சென்றார்கள்‌. இளைய யாதவர்‌ அவனிடம்‌ திரும்பி “நீ 
இன்று நன்கு துயின்றாக வேண்டும்‌” என்றார்‌. அர்ஜுனன்‌ 
தலையசைத்தான்‌. “நாளைய போர்‌ கைகளாலோ 
படைக்கலங்களாலோ நிகழ்த்தப்படுவதல்ல. அது 
விழிகளாலும்‌ எண்ணங்களாலும்‌ நிகழ்வது. உன்‌ 
உள்ளம்‌ ஓய்வுகொள்ளட்டும்‌” என்று இளைய யாதவர்‌ 
சொன்னார்‌. அவன்‌ தலைகுனிந்து அமர்ந்திருக்க அவர்‌ 
மேலும்‌ கனிந்த குரலில்‌ “சித்தம்‌ துயிலாது விழிசோர்பவன்‌ 
முழுத்‌ துயிலை அடைவதில்லை. இன்று உன்‌ ஆழமும்‌ 
முழுதமைய வேண்டும்‌” என்றார்‌. அர்ஜுனன்‌ “நான்‌ 
ஆழ்ந்து துயின்று நெடுங்காலமாகிறது, யாதவரே” 
என்றான்‌. “என்‌ காலம்‌ முன்னே விரிந்து கிடந்தது. அது 
என்னை துயிலவிடவில்லை. இன்று காலம்‌ முழுக்க 
பின்னால்‌ விரிந்துள்ளது. அது என்னை ஒருபொழுதும்‌ 
துயிலில்‌ அமையவிடுவதில்லை.” 


“இன்று எவ்வண்ணமேனும்‌ துயில்க! இன்று நீ துயின்றாக 
வேண்டும்‌” என்று சொன்ன யாதவர்‌ எழுந்து “இன்று உன்‌ 
உள்ளத்தை வருத்துவதென்ன என்று அறிவேன்‌. 
துரோணரை எண்ணிக்கொண்டிருக்கிறாய்‌” என்றார்‌. 
அர்ஜுனன்‌ நிமிர்ந்து “விந்தை என்னவெனில்‌ நான்‌ 
துரோணரை எண்ணவே இல்லை. மெய்யாகவே 
எண்ணவில்லை. சற்றுமுன்‌ அவரது உடல்‌ 
போர்க்களத்திலிருந்து ஏவலரால்‌ ஒன்று சேர்க்கப்பட்டு 
கொண்டு செல்லப்படுவதை காவல்மாடத்தின்‌ 
உச்சியிலிருந்து பார்த்துக்கொண்டிருந்தேன்‌. அவர்கள்‌ 
அவர்‌ தலையுடன்‌ உடலை சேர்த்தார்கள்‌. அவரது தலை 
கிடைக்க நெடுநேரமாயிற்று. அது கீழே விழுந்திருந்த 
பலநூறு தலைகளில்‌ ஒன்றெனக்‌ கிடந்தது. அது அங்கே 


படைக்கலம்‌ பற்றியபடி இறந்து கிடந்த நிஷாதகுடி வீரன்‌ 
ஒருவனின்‌ அறுந்த கழுத்தின்‌ அருகே விழுந்து 
இணைந்ததுபோல்‌ இருந்தமையால்‌ அவர்கள்‌ பலமுறை 
அவ்வுடலை கடந்துசென்ற பிறகும்‌ அவரை கண்டடைய 
முடியவில்லை. ஒருவனின்‌ காலில்‌ அத்தலை இடறி 
உருண்ட போதுதான்‌ அது துரோணரென்று 
கண்டுகொண்டான்‌. அவன்‌ இந்தத்‌ தலை விந்தையாக 
உள்ளது என்று கூறியபோது அப்பால்‌ தந்தைக்காக 
தேடிக்கொண்டிருந்த அஸ்வத்தாமன்‌ 
திரும்பிப்பார்த்தான்‌” என்றான்‌. 


இரு கைகளையும்‌ விரித்து பெருமூச்சுவிட்டு “அவன்‌ 
முகத்தின்‌ திகைப்பை அத்தனை குறைந்த ஒளியிலும்‌ 
அவ்வளவு தொலைவிலும்‌ நான்‌ கண்டேன்‌. அவன்‌ அது 
தன்‌ தந்தை என்று நடுக்குடன்‌ மீளமீளச்‌ சொல்வதை 
கண்டேன்‌. பின்னர்‌ அவர்கள்‌ அவ்வுடலை 
நீத்தோர்சகடத்தில்‌ வைத்து பொருத்தினார்கள்‌. துரோணர்‌ 
அந்த உடலில்‌ மீண்டும்‌ எழவே இல்லை. அந்தத்‌ தலை 
உடல்‌ சற்று அசைந்தபோது திரும்பிக்கொண்டது. 
இவையனைத்திலிருந்தும்‌ விலகிக்கொண்டதுபோல. 
அஸ்வத்தாமன்‌ ஒருகணம்‌ அதை நோக்கியபின்‌ 
திரும்பவேயில்லை. நான்‌ விழியிமைக்காமல்‌ 
நோக்கிக்கொண்டிருந்தேன்‌. அந்த நிஷாத வீரன்‌ எவன்‌ 
என்று எண்ணிக்கொண்டிருந்தேன்‌. சகடம்‌ எழுந்தபோது 
அஸ்வத்தாமன்‌ அந்த நிஷாத வீரனின்‌ உடலையும்‌ உடன்‌ 
எடுத்துக்கொள்ளும்படி சொன்னான்‌. அது பாண்டவர்‌ 
தரப்பு உடல்‌ என்று சுடலைஏவலர்‌ சொல்ல தாழ்வில்லை 
அதை எடுத்துக்கொள்ளுங்கள்‌ என்றான்‌. அவர்கள்‌ 
திகைப்புடன்‌ ஒருவரை ஒருவர்‌ நோக்கியபின்‌ 
ஒப்புக்கொண்டார்கள்‌” என்றான்‌. 


“அவர்கள்‌ நிஷாதனின்‌ உடலை எடுத்த பின்னர்‌ அவன்‌ 
தலைக்காக தேடினார்கள்‌. அது எங்கோ கிடந்தது. நிஷாத 
குலத்தைச்‌ சேர்ந்த ஏவலர்‌ எழுவரை கொண்டுவந்து 
அதை கண்டெடுக்கச்‌ சொன்னார்கள்‌. அந்தத்‌ தலை 
துரோணரின்‌ மேலாடை சுற்றிக்கிடந்தது. அதை நிஷாதன்‌ 
என அவர்களால்‌ எண்ணமுடியாமையால்‌ பலமுறை 
கடந்துசென்றனர்‌. பின்னர்‌ அவர்கள்‌ அவன்‌ 
நெற்றியிலிருந்த குலப்பச்சை குறியைக்கொண்டு அதை 
அடையாளம்‌ கண்டுகொண்டனர்‌. அவர்கள்‌ அதை 
உடலுடன்‌ இணைத்து எடுத்துகொண்டு சென்றபோது 
நான்‌ உளக்கொந்தளிப்புடன்‌ காவல்மாடத்தின்‌ 
மூங்கில்களைப்‌ பற்றியபடி நின்று 
பார்த்துக்கொண்டிருந்தேன்‌. அக்கணமே இடையிலிருந்து 
அம்பெடுத்தென்‌ கழுத்தை 


அறுத்துக்கொள்ளவேண்டுமென்று எண்ணினேன்‌. 
பின்னர்‌ அத்தட்டிலேயே கால்‌ தளர்ந்து அமர்ந்தேன்‌. என்‌ 
உள்ளம்‌ வெறுமைகொண்டிருந்தது. பின்னர்‌ 
ஆழத்திலிருந்து அந்த நிஷாத வீரனின்‌ பெயர்‌ என்ன 
என்று அறியும்‌ ஆவல்‌ எழுந்தது.” 


“மெல்ல இறங்கி கீழே வந்தேன்‌. ஒற்றரை அழைத்து 
செய்தியறிந்துவர ஆணையிட்டு டு அனுப்பியபின்‌ 
படைகளினூடாகச்‌ சன்றேன்‌. நம்‌ படைகள்‌ போர்‌ 
முடிந்து தளர்ந்து பிரிந்து சென்றுகொண்டிருந்தன. 
பெரும்பாலும்‌ அடுமடையர்கள்‌, ஏவலர்கள்‌, 
போரென்றால்‌ என்னவென்றே தெரியாதவர்கள்‌. இளைய 
யாதவரே, குதிரைச்சூதர்கள்கூட படைக்கலம்‌ எடுத்து 
போர்புரிந்ததை கண்டேன்‌. எங்கும்‌ கரிய புகை எழுந்து 
காடாக வான்‌ தொட்டு நின்றிருந்தது. ஒருகணத்தில்‌ 
துரோணர்‌ மேல்‌ கடும்வஞ்சத்தை அடைந்தேன்‌. 
ஒருதுளியேனும்‌ அவர்‌ உள்ளம்‌ நெகிழ்ந்திருந்தால்‌, 
தன்னை விலக்கி மெய்காண இயன்றிருந்தால்‌, 
இவ்வழிவை அவராலேயே தடுத்திருக்க முடியும்‌ என்று 
தோன்றியது. அவர்‌ தன்னலத்தால்‌, ஆணவத்தால்‌, 
தவிர்க்கவே முடியாத பற்று எனும்‌ சிறுமையால்‌ 
இழிவடைந்தார்‌. பேரியல்புகொண்டோர்‌ சிறு 
இழிவடைந்தாலும்‌ அது பெருஞ்சரிவென ஆகிறது. 
பீஷ்மருக்கு நிகராகவே அவரும்‌ இவ்வனைத்தையும்‌ 
சமைத்தார்‌. அவர்‌ வீழ்ந்தபோதே அக்கணக்கு 
முடிவடைந்தது.” 


ர பல்‌ அவ்வெறுப்பினூடாக அவரைக்‌ கொன்ற 
விலிருந்தும்‌, அவர்‌ மாணவன்‌ என்ற 
ர்‌ ருந்தும்‌ முற்றாக விடுபட்டேன்‌. இப்போது நீங்கள்‌ 
கேட்பது வரை அவரைப்பற்றி ஒருகணமும்‌ நான்‌ 
எண்ணியதில்லை.” இளைய யாதவர்‌ புன்னகைத்து 
“நன்று, எண்ணாதொழிவது நம்மை எளிதாக்குகிறது. 
விழிப்பிலும்‌ செயல்களிலும்‌ வேறுஎண்ணம்‌ வந்து 
ஊடறுக்காது செய்கிறது. ஆனால்‌ துயிலில்‌ மறைந்தவை 
எழுந்து வரும்‌. நாகங்கள்‌ இரவுக்குரியவை” என்றபின்‌ 
அவன்‌ தோளைத்தட்டி எழுந்து சென்றார்‌. அவரை 
நோக்கியபடி அமர்ந்திருந்தான்‌ அர்ஜுனன்‌. 


பின்னர்‌ தன்‌ மேலாடையை அணிந்துகொண்டு எழுந்து 
வெளியே வந்தான்‌. காற்றில்லாத வெளியில்‌ கள்ளின்‌ 
புளித்த மணமும்‌ வியர்வை வாடையும்‌ 
குதிரைச்சாணியின்‌ ப்‌ கலந்து 
விண்ணிலிருந்து இறங்கிய நீராவியுடன்‌ இணைந்து 
வீசின. அவன்‌ மூச்சடைப்பதுபோல்‌ உணர்ந்தான்‌. 


அவனுக்காக ஒற்றன்‌ காத்து நின்றிருந்தான்‌. அர்ஜுனன்‌ 
நின்றான்‌. ஒற்றன்‌ தலைவணங்கி “அவன்‌ 
ஹிரண்யவாகாவின்‌ கரையிலுள்ள ஹிரண்யபதத்தின்‌ 
நிஷாதர்குடியை சேர்ந்தவன்‌. அக்குடியை ஆண்ட சோனர்‌ 
என்னும்‌ பெயர்கொண்ட ஹிரண்யதனுஸ்‌ என்னும்‌ 
நிஷாத அரசர்‌ அவன்‌ தந்தை. அவருடைய இரண்டாவது 
அரசி விந்தையின்‌ மகன்‌. பெயர்‌ சித்ரபாணன்‌. அவன்‌ 
தமையன்‌ ஏகலவ்யன்‌ முன்னரே இளைய யாதவரால்‌ 
கொல்லப்பட்டான்‌. தமையனுடன்‌ இவனும்‌ 
மகதப்படையில்‌ பணிபுரிந்திருக்கிறான்‌. நான்குவிரல்‌ 
வில்லவன்‌” என்றான்‌. அர்ஜுனன்‌ தலையசைத்துவிட்டு 
நடந்தான்‌. 

[11௨௨ஈ]அர்ஜுனன்‌ தன்‌ புரவியை நோக்கி செல்கையில்‌ 
அவனை நோக்கிவந்த நகுலன்‌ “மூத்தவரே, நீங்கள்‌ 
அரசரை வந்து பார்த்துச்செல்லவேண்டும்‌” என்றான்‌. 
அர்ஜுனன்‌ புருவம்‌ சுளிக்க “அவர்‌ சென்றதுமே மது 
வேண்டுமென்று கேட்டார்‌. வழக்கமாக மிகக்‌ குறைந்த 
அளவுக்கே அருந்துவார்‌. இங்கே குருக்ஷேத்ரத்திற்கு 
வந்தபின்னர்‌ அது மிகையாகிக்கொண்டே வந்தது. அதை 
நானும்‌ சகதேவனும்‌ பிறர்‌ அறியாமல்‌ காத்தோம்‌” 
என்றான்‌. அர்ஜுனன்‌ “அவர்‌ கண்களே 
காட்டிக்கொடுக்கின்றன” என்றான்‌. “அவரால்‌ 
துயில்கொள்ள முடியவில்லை. சில நாட்களில்‌ 
அகிபீனாவும்‌ தேவையாகும்‌” என்று நகுலன்‌ சொன்னான்‌. 
“அவர்‌ வெளியே ஒரு தோற்றத்தை சூடிக்கொள்கிறார்‌. 
வெளிக்காட்டாத ஒன்று உள்ளே 
எரிந்துகொண்டிருக்கிறது. அதை எவரிடமும்‌ 
பகிராமையாலேயே அது அழுகி நோய்‌ என 
ஆகிவிட்டிருக்கிறது.” 


அர்ஜுனன்‌ “அதை அறியாத எவரும்‌ நம்மில்‌ இல்லை” 
என்றான்‌. “அவர்‌ அதை பொத்தி வைத்திருக்கிறார்‌. மது 
அருந்துகையிலும்‌ துயில்கையிலும்‌ எவரும்‌ 
உடனிருப்பதை விரும்புவதில்லை. ஆனால்‌ இரவில்‌ 
அஞ்சி ஓடி வந்து எங்களை எழுப்புவதுண்டு. அபிமன்யு 
இறந்த அன்று குடிலில்‌ இருந்து இறங்கி கெளரவப்‌ படை 
நோக்கி ஓடினார்‌. அவன்‌ காலில்‌ விழுகிறேன்‌, என்‌ அரசை 
அவனிடமே அளிக்கிறேன்‌, என்‌ மைந்தரை 
விட்டுவிடும்படி கோருகிறேன்‌ என்று கதறினார்‌. நாங்கள்‌ 
சென்று அவரை இழுத்துக்கொண்டு வந்தோம்‌. அன்று 
அவர்‌ உடல்‌ வெம்மைகொண்டிருந்தது. மறுநாள்‌ 
எழமாட்டார்‌ என்றே நினைத்தோம்‌. மறுநாள்‌ எழுந்தபோது 
வழக்கம்போல்‌ இருந்தார்‌. போர்வெற்றி என்றும்‌ அறம்‌ 
நிலைகொள்ளவேண்டும்‌ என்றும்‌ 
பேசிக்கொண்டிருந்தார்‌” என்றான்‌ நகுலன்‌. 


அர்ஜுனன்‌ “அவரை இப்போர்‌ என்ன செய்யும்‌ என நான்‌ 
அறிவேன்‌” என்று புன்னகைத்தான்‌. “அவருடைய போர்‌ 
சொற்களில்‌ நிகழ்வது. அவை எவரையும்‌ கழுத்தறுத்து 
நிலத்தில்‌ இடுவதில்லை. குருதியாடுவதில்லை” என்றான்‌. 
நகுலன்‌ “அவரிடம்‌ நீங்கள்‌ வந்து பேசுங்கள்‌... இன்று மிக 
நிலையழிந்திருக்கிறார்‌” என்றான்‌. “ஆம்‌, அவர்‌ 


நிலையழிந்திருப்பதை நான்‌ அப்போதே கண்டேன்‌” 
என்றான்‌ அர்ஜுனன்‌. “அவர்‌ கர்ணனை அஞ்சுகிறார்‌ 
என நான்‌ அறிவேன்‌. நம்மை கர்ணன்‌ 
கொன்றுவிடக்கூடும்‌ என்னும்‌ பதற்றத்திலேயே இத்தனை 
நாட்கள்‌ வாழ்ந்திருக்கிறார்‌.” நகுலன்‌ “இன்று அவைக்கு 
வரும்போதே மது அருந்தியிருந்தார்‌. அகிபீனாவை 
மூச்சில்‌ இழுத்திருக்கிறார்‌ என சற்றுமுன்‌ ஏவலன்‌ 
சொன்னான்‌. மீளவும்‌ குடிலுக்குச்‌ சென்றபின்‌ மீண்டும்‌ 
குடித்து அகிபீனாவை இழுத்தார்‌. சிறிய வலிப்புபோல 
ஒன்று வந்தது. துயிலப்போகிறார்‌ என நினைத்தோம்‌. 
ஆனால்‌ எழுந்து கட்டின்றி 
கூச்சலிட்டுக்கொண்டிருக்கிறார்‌. சிரிப்பும்‌ அழுகையுமாக 
தவிக்கிறார்‌” என்றான்‌. 


“அதற்கு நான்‌ என்ன செய்ய இயலும்‌? எனக்கு அவருடன்‌ 
என்றுமே இயல்பான பேச்சு இருந்ததில்லை” என்றான்‌ 
அர்ஜுனன்‌. “நான்‌ இளைய யாதவரிடம்‌ சென்றேன்‌. அவர்‌ 
வந்து ஒரு சொல்‌ உரைக்கலாகுமா என்று கேட்டேன்‌. 
இல்லை, இத்தருணத்தில்‌ அவருடன்‌ பேசவேண்டியவன்‌ 
அர்ஜுனனே என்றார்‌. ஆகவே உங்களை நோக்கி 
ஓடிவந்தேன்‌. நல்லவேளையாக நீங்கள்‌ புரவியில்‌ 
ஏறிவிடவில்லை” என்றான்‌ நகுலன்‌. “நான்‌ 
பேசவேண்டும்‌ என்றாரா?” என்று அர்ஜுனன்‌ கேட்டான்‌. 
“ஆம்‌” என்றான்‌ நகுலன்‌. “நீங்கள்‌ அரசருக்கு ஒரு 
சொல்லுறுதி அளித்தால்‌ போதும்‌ என்றார்‌.” அர்ஜுனன்‌ 
“என்ன?” என்றான்‌. “நீங்கள்‌ இன்று உறுதியாகவே 
கர்ணனை கொல்வீர்கள்‌ என்று. அவர்‌ கர்ணனை அஞ்சி 
நிலையழிந்திருக்கிறார்‌. அவ்வச்சத்தை உங்கள்‌ 
உறுதியால்‌ போக்கினால்‌ அவர்‌ அமைவார்‌.” 


அர்ஜுனன்‌ பெருமூச்சுடன்‌ “சொல்லுறுதியை 
அளிக்கிறேன்‌. நான்‌ அதை அளிக்கலாம்‌ என யாதவர்‌ 
சொல்லியிருப்பதனால்‌” என்றான்‌. பின்னர்‌ நகுலனுடன்‌ 
நடந்தான்‌. “அவரை புரிந்துகொள்வது மிகக்‌ கடினம்‌. 
அவர்‌ விழைவுகொண்டிருக்கிறார்‌ என ஒரு தருணம்‌ 
தோன்றும்‌. எக்கணமும்‌ துறக்கச்‌ சித்தமாக இருப்பதாக 
மறுகணம்‌ தோன்றும்‌. போர்வெற்றிக்காக தவிப்பதாக 
எண்ணுவேன்‌. போரை அஞ்சி ஓழிகிறார்‌ என உடனே 
மறுத்து கருதுவேன்‌” என்றான்‌. “அறம்‌ பேசுபவர்‌ எவரும்‌ 
அவ்வண்ணமே. அறம்‌ அவர்களை இருசுடர்நிழல்‌ என 
இரண்டாக பகுத்துவிடுகிறது” என்றான்‌ அர்ஜுனன்‌. 
நகுலன்‌ “அவர்‌ நம்‌ மீது கொண்டுள்ள பேரன்பு மட்டுமே 
எந்நிலையிலும்‌ மாறாததாகத்‌ தெரிகிறது” என்றான்‌. 
அர்ஜுனன்‌ ஒன்றும்‌ சொல்லவில்லை. நகுலன்‌ “இந்தப்‌ 
போரை தொடங்கியதில்‌ தனக்கு முதன்மைப்‌ பொறுப்பு 


இருப்பதாக அவர்‌ எண்ணுகிறார்‌ என்று சகதேவன்‌ 
சொன்னான்‌. இதை அவர்‌ தவிர்த்திருக்கக்‌ கூடும்‌. 
நாற்களமாடச்‌ சென்றமைந்ததில்‌ இருந்தே அவர்‌ 
இப்போரை உருவாக்கத்‌ தொடங்கிவிட்டார்‌. அதை பிற 
எவரைவிடவும்‌ அவர்‌ அறிவார்‌. அதுதான்‌ அவருடைய 
துயர்‌ என்று சொன்னான்‌” என்றான்‌. 


அர்ஜுனன்‌ “மெய்‌” என்றான்‌. “ஆகவே ஒவ்வொரு சாவும்‌ 
அவரை பெருவிசையோடு அறைகிறது என்று சகதேவன்‌ 
சொன்னான்‌” என்று நகுலன்‌ தொடர்ந்தான்‌. “அவர்‌ 
பலமுறைகளில்‌ அதை எதிர்கொள்கிறார்‌. தான்‌ 
ஏதுமறியாதவனாக உடன்பிறந்தாரின்‌ ஆடலில்‌ 
பாவையாக இருப்பதாக காட்டிக்கொள்கிறார்‌. இளைய 
யாதவரின்‌ வேதம்‌ இங்கு நிலைகொள்ளும்பொருட்டே 
வாழ்வதாகவும்‌ போரிடுவதாகவும்‌ வெளிப்படுகிறார்‌. 
மண்விழைவை நடிக்கிறார்‌. இவை எவற்றிலும்‌ 
பங்கில்லை என எண்ணுகிறார்‌. ஆனால்‌ இவை 
அனைத்தையும்‌ விலக்கி அவருள்‌ நிறைந்துள்ள 
பெருந்துயர்‌ வெளிப்படுகிறது. அதை எவ்வகையிலும்‌ 
அவரால்‌ விசையழியச்‌ செய்ய முடியவில்லை. அவரை 
இரவுகளில்‌ அது பல்லாயிரம்‌ நச்சுக்கொடுக்குகளுடன்‌ 
வந்து சூழ்ந்துகொள்கிறது.” 


அர்ஜுனன்‌ அவனுடன்‌ குடிலுக்குள்‌ நுழைந்தபோது 
சகதேவன்‌ வந்து “இளைய யாதவர்‌ வரவில்லையா?” 
என்றான்‌. “இல்லை, அவர்‌ மூத்தவரை 
அழைத்துச்செல்லும்படி சொன்னார்‌” என்றான்‌ நகுலன்‌. 
“எப்படி இருக்கிறார்‌?” என்று அர்ஜுனன்‌ கேட்டான்‌. “சற்று 
துயில்கொண்டுவிட்டார்‌” என்றான்‌ சகதேவன்‌. “எனில்‌ 
நான்‌ திரும்புகிறேன்‌” என்று சொன்னான்‌ அர்ஜுனன்‌. 
“இல்லை, எக்கணமும்‌ விழிப்புகொள்வார்‌. முனகலுடன்‌ 
புரண்டுபடுக்கிறார்‌...” என்றான்‌ சகதேவன்‌. “யார்‌? யார்‌ 
அது?” என்று உள்ளே யுதிஷ்டிரன்‌ குழறலாக கேட்டார்‌. 
அவர்‌ எழும்‌ ஓசை கேட்டது. “யார்‌ அது? சகதேவா, மூடா, 
யார்‌ அது?” சகதேவன்‌ “இளையவர்‌ உங்களை பார்க்க 
வந்திருக்கிறார்‌, அரசே” என்றான்‌. “எவரும்‌ என்னை 
பார்க்கவேண்டியதில்லை. அவனை செல்லும்படி சொல்‌. 
என்‌ ஆணை இது. அவன்‌ இக்கணமே 
சென்றுவிடவேண்டும்‌” என்றார்‌ யுதிஷ்டிரன்‌. 


அர்ஜுனன்‌ “நான்‌ செல்கிறேன்‌” என மெல்லிய குரலில்‌ 
சொன்னான்‌. ஆனால்‌ யுதிஷ்டிரன்‌ “அவனை இங்கே 
வரச்சொல்‌. அந்த வீணனிடம்‌ நான்‌ ஒன்று 
கேட்கவேண்டும்‌... இப்போதே கேட்டாகவேண்டும்‌. 
இக்கணம்‌, இங்கேயே... எங்கே அவன்‌?” என்றார்‌. “செல்க!” 


என்றான்‌ சகதேவன்‌. அர்ஜுனன்‌ உள்ளே சென்றான்‌. 
யுதிஷ்டிரன்‌ எழுந்து தலை முன்னால்‌ தொய்ந்திருக்க 
மஞ்சத்தில்‌ அமர்ந்திருந்தார்‌. அவனை நிமிர்ந்து நோக்கிய 
விழிகள்‌ சிவந்து பழுத்திருந்தன. “குருதி... எங்கு 
நோக்கினும்‌ குருதி” என்றார்‌. சற்று குமட்டி உடல்‌ 
உலுக்கிக்கொண்டு “இந்தக்‌ குடில்‌ போர்முனைக்கு மிக 
அருகே உள்ளது. அங்கிருந்து குருதிவாடை இங்கே 
வந்துகொண்டே இருக்கிறது. நான்‌ படுத்தால்‌ 
கனவுகளுக்குள்‌ செங்குருதி அலையலையாக வருகிறது. 
அவற்றில்‌ வழுக்கி விழுந்து புரண்டு எழுகிறேன்‌. 
உடலெங்கும்‌ குருதி” என்றார்‌. 


அவர்‌ கைகளை தாக்கிப்‌ பார்த்து “சற்றுமுன்‌ பார்த்தேன்‌. 
என்‌ கைகளில்‌ கண்கள்‌... மண்டையிலிருந்து தெறித்த 
கண்கள்‌. சூழ்ந்தெடுத்த நுங்குபோல... அவற்றை கீழே 
போட்டேன்‌. மீன்கள்‌ போல துள்ளித்துள்ளி தாவின. 
இக்குடிலை மேலும்‌ உள்ளே தள்ளி அமைக்கவேண்டும்‌. 
இது என்‌ ஆணை” என்றார்‌. அர்ஜுனன்‌ “இக்குடில்‌ 
உள்ளே விலகித்தான்‌ உள்ளது, மூத்தவரே” என்றான்‌. 
“எனில்‌ காற்று இவ்வழி அடிக்கிறது” என்று அவர்‌ 
சொன்னதும்‌ மீண்டும்‌ குமட்டினார்‌. அர்ஜுனன்‌ 
“இப்போது காற்றே இல்லை” என்றான்‌. அவர்‌ கலங்கிய 
விழிகளால்‌ அவனை நிமிர்ந்து நோக்கினார்‌. “இங்கே 
பெண்கள்‌ வருகிறார்கள்‌... இரவில்‌ இப்படைவீரர்கள்‌ 
பெண்களை உள்ளே விடுகிறார்கள்‌, தெரியுமா உனக்கு?” 
என்றார்‌. அர்ஜுனன்‌ “பெண்களா?” என்றான்‌. “ஆம்‌, 
பெண்கள்‌. நானே அவர்களின்‌ குரல்களை கேட்டேன்‌. 
இரவில்‌ இருளினூடாக படைகளுக்குள்‌ நுழைகிறார்கள்‌. 
இங்கே காவலுமில்லை ஒன்றுமில்லை. அனைவரும்‌ 
கெடுமதியாளர்கள்‌. சோம்பலில்‌ திளைக்கும்‌ கீழ்மக்கள்‌!” 


அவர்‌ முகம்‌ வெறுப்பில்‌ என சுளித்தது. “நிகழ்வதென்ன 
என்று எனக்குத்‌ தெரியும்‌. நீயும்‌ உன்‌ உடன்பிறந்தாரும்‌ 
அவர்களுக்கு உதவுகிறீர்கள்‌. உள்ளே வரும்‌ பெண்கள்‌ 
இங்கே அலறி அழுகிறார்கள்‌. இறந்த தந்தையரோையும்‌ 
கொழுநரையும்‌ மைந்தரையும்‌ எண்ணி நெஞ்சிலறைந்து 
கூச்சலிடுகிறார்கள்‌. மண்ணை அள்ளி என்‌ குடில்மேல்‌ 
வீசுகிறார்கள்‌. மண்‌ குடில்மேல்‌ பொழிவதை நான்‌ 
கேட்டுக்கொண்டிருக்கிறேன்‌. மண்மழை. மழைபோலவே 
ஒலிக்கிறது அது. அவர்கள்‌ என்‌ குடியை என்‌ 
மூதாதையரை என்‌ கொடிவழியினரை நாக்கூசும்‌ 
சொற்களால்‌ பழிக்கிறார்கள்‌. வேண்டுமென்றே இதை 
செய்கிறீர்கள்‌.” அவர்‌ சினத்துடன்‌ எழுந்தார்‌. “ஆனால்‌ 
நான்‌ இதனால்‌ அஞ்சப்போவதில்லை... நான்‌ எவரையும்‌ 
வணங்கப்போவதுமில்லை. இந்தப்‌ போர்‌ நான்‌ 


தொடுத்தது. இதில்‌ வென்ற பின்னரே இக்களம்விட்டு 
செல்வேன்‌” என்று கூவினார்‌. 


“ஆம்‌ மூத்தவரே, நாம்‌ வெல்வோம்‌” என்றான்‌ அர்ஜுனன்‌. 
“நான்‌ வெல்வேன்‌. நான்‌ வெல்வேன்‌. எவர்‌ 
எதிர்நின்றாலும்‌ சரி, நான்‌ வெல்வேன்‌. என்‌ படைகள்‌ 
முற்றழிந்தாலும்‌ சரி, நான்‌ வெல்லாமல்‌ 
நிலைகொள்ளமாட்டேன்‌. சகதேவா, அறிவிலி, எங்கே 
அவன்‌?” சகதேவன்‌ உள்ளே வந்து “மூத்தவரே” என்றான்‌. 
“மது... மது கொண்டுவா” என்றார்‌ யுதிஷ்டிரன்‌. 
அர்ஜுனன்‌ விழிகாட்ட சகதேவன்‌ வெளியே சென்றான்‌. 
ஏவலன்‌ மதுக்கோப்பைகளை தாலத்தில்‌ 
கொண்டுவந்தான்‌. யுதிஷ்டிரன்‌ அவற்றிலொன்றை 
எடுத்து குடித்து வாயை துடைத்தபடி “போர்வீரர்கள்‌ 
சாவதில்‌ என்ன? அவர்கள்‌ இறந்தால்தான்‌ நாடு வாழும்‌. 
புதிய வீரர்கள்‌ எழுவார்கள்‌. படை இளமையுடன்‌ 
இருக்கும்‌. போரில்லாத நாடு நெருப்பெழாக்‌ காடு. அங்கே 
குப்பையே பெருகியிருக்கும்‌. எனக்கு எவர்‌ இறந்தாலும்‌ 
ஒரு பொருட்டு அல்ல” என்றார்‌. 


“ஆம்‌” என்றான்‌ அர்ஜுனன்‌. “போரில்‌ வெற்றி ஒன்றே 
பொருட்டு... நாம்‌ போரில்‌ இறங்கியிருக்கிறோம்‌, 
வெல்வோம்‌” என்றார்‌ யுதிஷ்டிரன்‌. “ஆம்‌, அங்கன்‌ 
எதிர்வந்திருக்கிறான்‌. இரக்கமில்லாதவன்‌. பரசுராமரின்‌ 
படைக்கலங்கள்‌ கொண்டவன்‌. நம்மை 
வெல்லும்பொருட்டு வஞ்சினம்‌ எடுத்தவன்‌. அதோடு...” 
அவர்‌ சுட்டுவிரலை காற்றில்‌ நிறுத்தி சிவந்த 
நீர்விழிகளால்‌ அவனை உறுத்துநோக்கினார்‌. “அவன்‌ 
என்னை கொல்லவே விழைவான்‌. ஏனென்றால்‌...” அவர்‌ 
சிரித்தபோது தெரிந்த கீழ்மை அர்ஜுனனை திகைக்கச்‌ 
செய்தது. மானுடருக்குள்‌ இருந்து எழும்‌ அறியாத்‌ 
தெய்வம்‌. “அவன்‌ என்னை நோக்கி 
எரிந்துகொண்டிருக்கிறான்‌. அவனுக்குரியவளை நான்‌ 
கொண்டேன்‌ என்பதனால்‌. ஆம்‌. அவன்‌ உள்ளத்தை 
நான்‌ அறிவேன்‌.” அவர்‌ மீண்டும்‌ சினம்கொண்டார்‌. 
“ஆகவேதான்‌ அவன்‌ அவைநடுவே அவளை 
சிறுமைசெய்தான்‌. அவன்‌ சொன்ன சொற்களை நான்‌ 
மறவேன்‌. அவன்‌ குருதியை நான்‌ கண்டாகவேண்டும்‌. 
அவன்‌ களத்தில்‌ விழுந்துகிடப்பதைக்‌ கண்டு நான்‌ 
நகைப்பேன்‌.” 


யுதிஷ்டிரன்‌ மீண்டும்‌ மதுவுக்காக கைநீட்டினார்‌ “போதும்‌, 
மூத்தவரே” என்று சகதேவன்‌ சொல்ல அர்ஜுனன்‌ மேலும்‌ 
கொடுக்கும்படி கைகாட்டினான்‌. சகதேவன்‌ 
தலையசைக்க ஏவலன்‌ மதுக்கிண்ணங்களை 


பாதிநாள்‌ கங்கைநீர்‌ பொங்கி நிலத்தைமூடியிருக்கும்‌ 
என்பதனாலும்‌ அங்குள்ள மரங்களெல்லாமே மூச்சுக்காக 
தங்கள்‌ வேர்களை மண்ணுக்குமேல்‌ கொண்டுவந்து 
படரவிட்டிருந்தன. தரையில்‌ எங்கும்‌ செடிகளோ 
புதர்களோ காணப்படவில்லை. மரங்களின்‌ வெண்ணிற 
செந்நிற வேர்கள்‌ பாம்புக்குவைபோல ஒன்றுடன்‌ ஒன்று 
பின்னி அடர்ந்து வலைபோல ஆகி விரிந்து நிலமாகத்‌ 
தெரிந்தன. தடித்தெழுந்த வேர்கள்மேல்‌ 
கால்வைத்துத்தான்‌ செல்லவேண்டியிருந்தது. கிருபரும்‌ 
தசகர்ணரும்‌ உறுதியான மண்ணில்‌ நடப்பவர்கள்‌ 
போன்றே அதில்‌ நடந்து சென்றனர்‌. சுமைகளை ஏந்திய 
சேவகர்கள்‌ விழுதுகளையும்‌ மரத்தடிகளையும்‌ 
பற்றிக்கொண்டு தள்ளாடி நடந்தனர்‌. முதல்சேவகன்‌ 
அடிதவறி விழுந்தபோது கெளரவர்கள்‌ உரக்க 
நகைத்தனர்‌. பின்னர்‌ அவர்கள்‌ ஒவ்வொருவராக 
விழுந்துகொண்டிருந்தனர்‌. 


பீமன்‌ வேர்களில்‌ நடப்பதெப்படி என அவர்கள்‌ 
விழுவதைவைத்தே கண்டுகொண்டான்‌. இறங்கி 
வேர்களின்‌ முடிச்சுகளிலும்‌ கவைகளிலும்‌ மட்டும்‌ 
கால்வைத்து நடந்தான்‌. அப்போதும்‌ அவன்‌ 
தடுமாறிக்கொண்டிருந்தான்‌. தருமன்‌ “மந்தா, என்னைப்‌ 
பற்றிக்கொள்” என்று சொன்னதுமே விழுந்துவிட்டான்‌. 
அவன்‌ நிலத்தை அடைவதற்குள்‌ பீமன்‌ அவன்‌ 
தோள்களைப்‌ பற்றி நிறுத்தினான்‌. “மூடா, நான்‌ 
விழுவேன்‌ என அறியமாட்டாயா நீ?” என்றான்‌ தருமன்‌. 
சிறுவனாகிய பார்த்தன்‌ ஓரிரு முறை அடிவைத்ததுமே 
வேர்களின்‌ பின்னலைப்‌ புரிந்துகொண்டு மிக விரைவாக 
வேர்ப்புடைப்புகள்‌ மேல்‌ கால்‌ வைத்து முன்னால்‌ 
சென்றான்‌. தருமன்‌ புன்னகையுடன்‌ அவனை 
நோக்கியபின்‌ “விட்டில்‌ போலத்‌ தாவுகிறான்‌” என்றான்‌. 


பீமன்‌ துரியோதனனைத்தான்‌ 
பார்த்துக்கொண்டிருந்தான்‌. அவன்‌ ஒருகணம்‌ கூட 
தயங்காமல்‌ வேர்களில்‌ கால்வைத்து இறங்கி 
அமைதியாக நடந்து சென்றான்‌. பீமன்‌ உட்பட 
பாண்டவர்கள்‌ கெளரவர்கள்‌ அனைவருமே 
சமநிலைக்காக கைகளை விரித்துக்கொண்டு 
நடந்தபோது அவன்‌ மட்டும்தான்‌ இயல்பான கைகளுடன்‌ 
சென்றான்‌. “அவனுக்கு அங்கே காட்டுக்குள்‌ ஒரு 
வனதெய்வத்தின்‌ அருள்‌ கிடைத்திருப்பதாகச்‌ 
சொல்கிறார்கள்‌ மந்தா. அவனால்‌ இப்போது 
குறுவாட்களை தன்‌ பார்வையாலேயே 
வளைக்கமுடிகிறது” என்றான்‌ தருமன்‌. “அவன்‌ 
நடப்பதைப்பார்‌. அத்தகைய நடையை நீ எப்போதாவது 


யுதிஷ்டிரனிடம்‌ நீட்டினான்‌. யுதிஷ்டிரன்‌ இரு 
கைகளாலும்‌ கோப்பையை எடுத்து நீர்‌ அருந்துவதுபோல 
முழுமையாக அருந்தினார்‌. பிறகு வாயை அழுத்தி 
தலையைப்‌ பற்றியபடி குனிந்து அமர்ந்திருந்தார்‌. 
பெருமூச்சுடன்‌ மெல்ல மெல்ல தளர்ந்தார்‌. விழியிமைகள்‌ 
சரிந்து மூடின. தலை ஆட சரிந்து விழப்போய்‌ கையூன்றி 
விழித்துக்கொண்டு அவனை நோக்கினார்‌. பின்னர்‌ 
தனக்கே என “எத்தனை பேரழகன்‌! எத்தனை பேரழகன்‌!” 
என்று முனகினர்‌. எழுந்து “இளையோனே, இத்தனை 
பேரழகையும்‌ மனிதனுக்கு தெய்வங்கள்‌ அளிக்கையில்‌ 
அவை நகைத்துக்கொள்கின்றனவா? உன்‌ கோப்பை 
நிறைந்து வழியுமளவுக்கு ஊற்றுகிறேன்‌ உன்னால்‌ 
கொள்ள முடிகிறதா பார்‌ என்று சொல்கின்றனவா?” 
என்றார்‌. 


அவர்‌ முகம்‌ கூர்கொண்டது. காவிய அவைகளில்‌ பேசும்‌ 
யுதிஷ்டிரன்‌ எழுந்தார்‌. “பேரழகு கொண்டவை 
இப்புவியில்‌ நிலை ததும்புகின்றன. அவை இப்புவி 
முழுமையாக தங்களக்கு எதிராக நிற்பதை 
உணருகின்றன. பாரதவர்ஷத்திலேயே பேரழகு 
கொண்டது என சொல்லப்பட்ட குதிரை ஒன்றிருந்தது. 
கேட்டிருப்பாய்‌, அதன்‌ பெயர்‌ சுதேஜஸ்‌. அதை 
மகதனாகிய பிருஹத்ரதன்‌ வளர்த்தான்‌. தற்கு ஒரு 
அகவையாக இருக்கையில்‌ அதன்‌ புகழ்‌ கேட்டு 
வங்கமன்னன்‌ சமுத்ரசேனன்‌ மகதம்‌ மீது படையெடுத்துச்‌ 
சென்றான்‌. வங்கனிடமிருந்து அதை 
பிரக்ஜ்யோதிஷத்தின்‌ மூத்த பகதத்தர்‌ கைப்பற்றினார்‌. 
பகதத்தரிடமிருந்து அதை கைப்பற்றிச்‌ சென்றான்‌ 
காமரூபன்‌. ஒருபோதும்‌ அது ஒரு கொட்டிலில்‌ 
நிலைகொண்டிருக்கவில்லை. ஒருவர்‌ கையிலும்‌ 
அமையவில்லை. அரிய மணியென அது 
சென்றுகொண்டே இருந்தது. தன்‌ வாழ்நாள்‌ இறுதி வரை. 
அருமணிகள்‌ ஒன்று போர்க்களத்தில்‌ நின்றிருக்கின்றன, 
அல்லது புதைகளத்தில்‌ ஆழத்தில்‌ மறக்கப்பட்டுள்ளன.” 


“பேரழகு என்பது ஒரு கொடையல்ல. தீச்சொல்‌” என்றார்‌ 
யுதிஷ்டிரன்‌ “என்னை விழைகிறாய்‌ அல்லவா, என்‌ 
போல்‌ இருந்து பார்‌ என்று தெய்வங்கள்‌ 
அறைகூவுகின்றன அழகுடையோனை நோக்கி. அங்கன்‌ 
இப்பேரழகுடன்‌ ஒரு மானுடனாக வாழ்ந்த தருணம்‌ 
உண்டா என்ன? பேரழகை பெண்கள்‌ அஞ்சுகிறார்கள்‌. 
அவனுக்கு மெய்க்காதல்‌ என்பதே கிடையாது. 
பேரழகர்களை ஒவ்வொருவரும்‌ எதிரியென்றே 
காண்கிறார்கள்‌. அவன்‌ சென்று கை வணங்கி 
நிற்கையில்‌ கருவறைத்தெய்வம்‌ அவனைப்‌ பார்த்து 


பொறாமை கொள்கிறது. அவன்‌ தன்னைவிட 
ற்றல்மிக்க அனைத்துக்கும்‌ முன்‌ தனித்து 

ற்கவேண்டியவன்‌. இளையோனே, அங்கன்‌ அளியவன்‌. 
இங்கிருந்து எச்சிறப்பும்‌ அடையப்போவதில்லை அவன்‌. 
இங்கிருந்து சிறு அன்பைக்கூட பெறப்போவதில்லை. 
அவன்‌ முற்றிலும்‌ தோற்கடிக்கப்படுவான்‌. அதனூடாக 
இங்கிருந்து அகற்றப்பட்டு அறியாக்‌ கருவறை ஒன்றில்‌ 
அமர்த்தப்பட்டு தெய்வமாவான்‌. ஆம்‌, அது ஒன்றுதான்‌ 
நிகழவிருக்கிறது.” 


யுதிஷ்டிரன்‌ நெற்றிப்பொட்டை அழுத்தி கண்மூடி 
அமர்ந்திருந்தார்‌. தலை முன்னும்பின்னுமென ஆடியது. 
ஏவலன்‌ அவர்‌ வாயுமிழ்வதற்காக தாலத்தை நீட்டினான்‌. 
அவர்‌ தலையை பீடத்தின்‌ சாய்வில்‌ சாய்த்து கைகளை 
தளரவிட்டு மல்லாந்து படுத்தார்‌. ஏவலனிடம்‌ “என்ன 
இங்கே காற்றே இல்லை? மூச்சுத்‌ திணறுகிறது” என்றார்‌. 
சகதேவன்‌ கைகாட்ட இரு ஏவலர்கள்‌ வந்து மயிற்பீலி 
விசிறியால்‌ அவருக்கு விசிறத்தொடங்கினார்கள்‌ மெல்ல 
அவருடைய இமைகள்‌ தழைந்து மூட வாய்திறந்து 
குறட்டையொலி கேட்கத்தொடங்கியது. அர்ஜுனன்‌ 
எழுந்து செல்வதாக நகுலனிடம்‌ கைகாட்டியபோது அவர்‌ 
கண்களைத்‌ திறந்து “செல்கிறாயா?” என்றார்‌. “ஆம்‌” 
என்றான்‌. “இளையோனே, அவனை நீ இன்றே கொல்‌... 
இன்றே அவனை கொன்றாகவேண்டும்‌ நீ. அதனால்‌ 
எப்பழியும்‌ இல்லை. அவன்‌ கொல்லப்பட்டால்தான்‌ 
முழுமையடைகிறான்‌. அவனைக்‌ கொல்ல அனைத்து 
தெய்வங்களும்‌ உனக்கு துணையிருக்கும்‌” என்றார்‌. 


“ஆம்‌, கொல்கிறேன்‌” என்றான்‌ அர்ஜுனன்‌. “அவனை 
கொல்‌... நாளை களத்திலேயே கொல்‌. இல்லையேல்‌ 
அவன்‌ நம்‌ மைந்தரை கொல்வான்‌. நம்‌ இளையோரை 
கொல்வான்‌. அவன்‌ மந்தன்மேல்‌ சினம்‌ 
கொண்டிருக்கிறான்‌. அவன்‌ சொற்கள்‌ எதையும்‌ நான்‌ 
நம்பப்போவதில்லை. அவனில்‌ குடிகொள்வது நாகநஞ்சு. 
இளையோனே, சிறுமைசெய்யப்பட்டவனின்‌ வஞ்சம்‌ 
ஆலகாலத்திற்கு நிகர்‌. அவன்‌ நம்மை முற்றழிப்பான்‌... 
நம்‌ மைந்தர்‌ மறைந்தபின்‌ நாம்‌ எதை வென்று என்ன 
பயன்‌? பழிநிகர்‌ செய்ததும்‌ அபிமன்யுவை நீ 
கடந்துவிட்டாய்‌, என்னால்‌ இயலவில்லை. என்னுள்‌ 
நஞ்சென, நோயென அவன்‌ வளர்கிறான்‌. நம்‌ எஞ்சிய 
மைந்தர்‌ வாழவேண்டும்‌. நீ அவனை 
கொன்றேயாகவேண்டும்‌. அபிமன்யுவைக்‌ கொன்ற 
கர்ணன்‌ பிற மைந்தரைக்‌ கொல்லத்‌ தயங்கமாட்டான்‌... நீ 
அவனை கொல்‌... எனக்கு சொல்லளி. கொல்வாயா?” 


அவர்‌ விழிமூடியபடியே திரும்பத்திரும்ப “கொல்‌ கொல்‌” 
என்றார்‌. அர்ஜுனன்‌ “ஆம்‌, கொல்கிறேன்‌” என்றான்‌. 
அவர்‌ முனகியபடி புரண்டு படுத்தார்‌. “எத்தனை 
பேரழகன்‌...” என்றார்‌. அர்ஜுனன்‌ அவரை நோக்கியபடி 
நின்றான்‌. அவருடைய குறட்டை ஒலிக்கத்‌ தொடங்கியது. 
சகதேவன்‌ அவனிடம்‌ வெளியே செல்லலாம்‌ என 
கைகாட்டினான்‌. அர்ஜுனன்‌ யுதிஷ்டிரனை 
தலைவணங்கிவிட்டு வெளியேறினான்‌. பேரழகு என்னும்‌ 
சொல்லை மீண்டும்‌ மீண்டும்‌ தன்‌ உள்ளம்‌ 
சொல்லிக்கொண்டிருப்பதை அப்போது அவன்‌ 
உணர்ந்தான்‌. 


[10௨261] அன்றிரவு அவன்‌ துயில்கொள்ள முடியாதென்று 
எண்ணியிருந்தான்‌. துயிலும்பொருட்டு 
படுக்கும்போதுகூட இரவை வான்நோக்கியே 
கழிக்கவேண்டியிருக்கும்‌ என எண்ணிக்கொண்டான்‌. 
வானில்‌ மீன்கள்‌ இல்லை. கொடிகளும்‌ சுடர்களும் கூட 
நிலைத்து நின்றிருக்கும்‌ காற்றின்மை. இருளின்‌ 
புழுக்கம்‌. ஓசைகளின்‌ புழுக்கம்‌. மணங்களின்‌ புழுக்கம்‌. 
அவன்‌ இருட்டை வெறித்துக்கொண்டு கிடந்தான்‌. 
அறியாமல்‌ கண்கள்‌ மூடியபோது அவன்‌ ஒரு சிறு 
கனவை கண்டான்‌. கங்கையில்‌ அவனும்‌ இளைய 
யாதவரும்‌ பாய்ந்தனர்‌. கைவீசி கூச்சலிட்டு நகைத்தபடி 
ஒருவரை ஒருவர்‌ மிஞ்ச முயன்று நீந்தினர்‌. மறுகரையை 
அடைந்து ஏறிநின்றவன்‌ மேலும்‌ 
உயரம்கொண்டிருப்பதை உணர்ந்து அவன்‌ திகைப்புற்று 
“நீங்களா?” என்றான்‌. “ஆம்‌” என்று கர்ணன்‌ சொன்னான்‌. 
“இளைய யாதவர்‌ அல்லவா என்னுடன்‌ நீந்தினார்‌?” 
கர்ணன்‌ அவனை நோக்கி காலால்‌ நீரை அறைந்து 
“அறிவிலி... நான்தான்‌ உன்னுடன்‌ நீந்தினேன்‌” என்றான்‌. 
பின்னர்‌ நீரில்‌ அம்பெனப்‌ பாய்ந்தான்‌. சிரித்தபடி 
அவனை துரத்திச்சென்றான்‌. 


விழித்துக்கொண்டபோது அவன்‌ முகம்‌ மலர்ந்திருந்தது. 
முகத்தசைகளில்‌ இருந்து அவன்‌ 
புன்னகைத்துக்கொண்டிருப்பதை உணர்ந்து உடலை 
நீட்டி மீண்டும்‌ கைகளை விரித்து படுத்துக்கொண்டான்‌. 
அதன்பின்‌ எந்தத்‌ தடையும்‌ இல்லாமல்‌ ஆழ்ந்துறங்கி 
கருக்கிருளில்தான்‌ விழித்துக்கொண்டான்‌. கரிச்சான்‌ 
ஒலி கேட்டது என்பதை எழுந்தபின்‌ உணர்ந்தான்‌. 
முகத்தில்‌ அப்புன்னகை அப்போதும்‌ இருப்பதை 
கன்னத்தசைகளில்‌ இருந்து உணர்ந்தான்‌. முகம்கழுவி 
உணவுண்டு கவசங்களை 
அணிந்துகொண்டிருக்கையிலும்‌ அந்த உவகை 
அவனிடமிருந்தது. அவனுக்கு கவசங்களை அணிவித்த 


ஏவலர்‌ அதை விந்தையுடன்‌ நோக்கிக்கொண்டிருந்தனர்‌. 
அவன்‌ கையுறைகளை இழுத்துவிட்டபடி எழுந்தபோது 
யுதிஷ்டிரன்‌ வந்து தேரிலிருந்து இறங்குவதை கண்டான்‌. 
அவர்‌ கவச உடை அணிந்து மணிமுடி சூடியிருந்தார்‌. 
முகம்‌ தெளிவுகொண்டிருந்தது. அருகணைந்தபடி 
“உன்னை பார்த்துவிட்டே களம்புகவேண்டுமென 
எண்ணினேன்‌” என்றார்‌. அவன்‌ தலைவணங்கினான்‌. 


“நான்‌ நேற்று உன்னிடம்‌ என்னென்ன பேசினேன்‌ எனத்‌ 
தெரியவில்லை. ஆனால்‌ உன்னிடம்‌ பேசினேன்‌ என்பது 
நினைவிருக்கிறது” என்றார்‌ யுதிஷ்டிரன்‌. “நான்‌ 
அவனைப்பற்றிய அச்சத்தை சொல்லியிருக்கக்கூடும்‌. 
அவனைப்பற்றி எண்ணாமல்‌ என்‌ ஒருநாள்‌ கூட 
கடந்ததில்லை. அவன்‌ என்னை என்ன செய்கிறான்‌ 
என்பதை எனக்குள்‌ உசாவிக்கொண்டிருக்கிறேன்‌. 
அவனை நான்‌ அஞ்சுகிறேன்‌. என்றேனும்‌ ஒருநாள்‌ 
அவன்‌ நமக்கெதிராக கொலைவில்லுடன்‌ வந்து நிற்பான்‌ 
என்று சிற்றிளமையிலேயே எண்ணியிருக்கிறேன்‌. 
ஆனால்‌ அதற்கும்‌ அப்பால்‌ ஒன்று உள்ளது, 
இளையோனே. அவன்‌ என்‌ ஆணவம்‌ ஒன்றை 
சீண்டுகிறான்‌. இக்குடியில்‌ இக்குருதி வழியில்‌ 
பிறக்காவிடில்‌ அவன்முன்‌ நான்‌ யார்‌? எளிய சூதன்‌ 
அவன்‌. ஆனால்‌ இருபுறமும்‌ கந்தர்வர்கள்‌ கவரி வீசும்‌ 
தேவன்போல்‌ இருக்கிறான்‌. அவன்‌ முன்‌ நான்‌ ஏவலனாக, 
இழிந்தோனாக தென்படுகிறேன்‌. குருதியையும்‌ குல 
அடையாளத்தையும்‌ கொண்டு அவனுக்கு மேல்‌ 
அமர்ந்திருக்கையில்‌ பெரும்பிழையொன்றை 
இயற்றுபவனாக அறிகிறேன்‌.” 


“ஆனால்‌ அதை எனக்கு நானேகூட ஒப்புக்கொள்ள 
இயலாது. ஒப்புக்கொள்வேன்‌ எனில்‌ இந்தப்‌ 
பட்டாடைகளையும்‌ அணிகலன்களையும்‌ குருதி 
அடையாளத்தையும்‌ குலத்தையும்‌ துறந்து காடேக 
வேண்டும்‌. ஒருவேளை அவ்வாறு காடேகினேன்‌ என்றால்‌ 
இவன்‌ மீதுள்ள அச்சத்திலிருந்தும்‌ 
ஒவ்வாமையிலிருந்தும்‌ நான்‌ முற்றாக விடுபடுவேன்‌. 
இப்புவியில்‌ நான்‌ எதிலிருந்தேனும்‌ முழுமையாக 
விடுபடவேண்டுமெனில்‌ அதிலிருந்துதான்‌. 
இங்கென்னை கட்டி வைப்பதும்‌ இங்கிருக்கையில்‌ 
என்னை அலைக்கழிப்பதும்‌ உண்மையில்‌ இவன்‌ மீதான 
இந்த அச்சமும்‌ ஒவ்வாமையும்தான்‌.” அர்ஜுனன்‌ “நீங்கள்‌ 
இவற்றையெல்லாம்‌ வேறு சொற்களில்‌ நேற்றே 
சொல்லிவிட்டீர்கள்‌, மூத்தவரே” என்றான்‌. “ஆம்‌, 
இதெல்லாம்‌ வெறும்‌ பிதற்றல்கள்‌. இவ்வாறெல்லாம்‌ 
எண்ணங்களை ஓட்டிக்கொள்வதில்‌ எந்தப்‌ 


பொருளுமில்லை. இத்தகைய எண்ணங்களால்‌ 
ஆகப்போவதொன்றுமில்லை” என்றார்‌ யுதிஷ்டிரன்‌. 


“எதன்பொருட்டு நான்‌ துயருறுகிறேன்‌? அதை 
இத்தருணத்தில்‌ என்னால்‌ ஒருவாறாக சொல்லாக 
வகுத்துக்கொள்ள முடிகிறது. இளையோனே, நான்‌ யார்‌? 
நான்‌ மனிதர்களை ஒடுக்கி அவர்களை செங்கற்களாக 
வெட்டி அடுக்கி எழுப்பப்பட்ட கோட்டையின்மேல்‌ அணி 
மாளிகையொன்று அமைத்து அதற்குள்‌ வாழ்பவன்‌ 
அல்லவா? அங்கிருந்துகொண்டு மானுட விடுதலை 
குறித்தும்‌ மீட்பு குறித்தும்‌ சொற்களை 
சமைத்துக்கொண்டிருக்கிறேன்‌. இந்த இந்திரப்பிரஸ்தம்‌, 
இந்தப்‌ படை, இந்தக்‌ குடிநிலை அனைத்தும்‌ 
அறமின்மையின்மேல்‌ அமைக்கப்பட்டவை. இதன்‌ மேல்‌ 
இருந்துகொண்டு அறம்‌ பேசுகையில்‌ எனக்குள்‌ ஒன்று 
என்னை இளிவரல்‌ செய்கிறது. ஒவ்வொரு நாளும்‌ 
மேலும்‌ அறச்சொற்களை அள்ளி அதில்‌ போட்டு 
அவ்வாறல்ல என்று எனக்கே சொல்லிக்கொள்கிறேன்‌. 
அனைத்துத்‌ திரைகளையும்‌ கிழித்து இவன்‌ வந்து 
நின்றிருக்கிறான்‌. ஆம்‌, அவ்வாறே என்று என்னிடம்‌ 
சொல்கிறான்‌” என யுதிஷ்டிரன்‌ தொடர்ந்தார்‌. 


“இவன்‌ விழிகள்‌, தோள்கள்‌, நடை ஒவ்வொன்றும்‌ 
அதையே எனக்கு சொன்னது. இவன்‌ ஒரு நாள்‌ 
எனக்கெதிராக வில்லெடுத்து வந்து நிற்பான்‌. அதன்‌ 
பொருள்‌ ஒன்றே. இத்தனை நாள்‌ இங்கு 
எவ்வகையிலேனும்‌ வெட்டி அடுக்கப்பட்டவர்கள்‌, 
செதுக்கி உருமாற்றப்பட்டவர்கள்‌, சிறைப்பட்டோர்‌, 
வீழ்த்தப்பட்டோர்‌ அனைவரின்‌ சார்பாகவும்தான்‌ அவன்‌ 
வில்லுடன்‌ வந்து நிற்கிறான்‌. காலம்‌ செல்லுந்தோறும்‌ 
விசை கூடும்‌ ஒன்று அவனிடம்‌ இருக்கிறது. காலம்‌ 
செல்லும்தோறும்‌ ஆற்றல்‌ கொள்வது ஒன்றே. நஞ்சு. 
மானுட உடலில்‌ நோயென்றும்‌ மலைகளில்‌ கந்தகம்‌ 
என்றும்‌ நஞ்சு உறைகிறது. என்னை அச்சுறுத்துவது 
அதுதான்‌. அவன்‌ அறத்தின்‌ தேவன்‌, நாம்‌ ஆள்வோர்‌.” 
அர்ஜுனன்‌ “நாம்‌ போருக்கு எழும்‌ பொழுது” என்று 
நிலைகொள்ளாமையுடன்‌ சொன்னான்‌. 


“யானையின்‌ அருகே செல்கையில்‌ எல்லாம்‌ இதை நீ 
உணர்ந்ததில்லையா என்ன? அது நமக்கு ஊர்தியாகிறது, 
நமது கோட்டைகளை கட்டுகிறது, மரங்களை இழுத்து 
வருகிறது, நமது ஊர்வலங்களில்‌ அணிகொண்டு 
அமைகிறது, அரிதாக நமது தெய்வ வடிவமாக வந்து 
நின்றிருக்கிறது. ஆயினும்‌ அதன்‌ அருகே செல்கையில்‌ 
அதன்‌ மீது நாம்‌ சுமத்திய அனைத்திற்கும்‌ அடியில்‌ அது 


பிறிதொன்று என்று தோன்றுகிறது. அதன்‌ விழிகளை 
அருகில்‌ சென்று கண்டால்‌ உள்ளிருந்து ஒன்று 
திடுக்கிடுகிறது. அத்தனை சங்கிலிகளால்‌ 
பிணைக்கப்பட்டு கந்துகளில்‌ தளைக்கப்பட்டாலும்‌ 
எக்கணமும்‌ அறுத்துக்கொண்டு சீறிஎழும்‌ வாய்ப்புள்ளது 
யானை. இளையோனே, என்றேனும்‌ ஒருநாள்‌ இப்புவியில்‌ 
பெரும்‌ யானையொன்று தோன்றும்‌. அந்த வடமலைகள்‌ 
அளவுக்கு பேருருவம்‌ கொண்டது. விண்ணில்‌ உரசும்‌ 
மத்தகம்‌ கொண்டது. அது நிலமதிர எழுந்து நம்‌ 
நகர்களை நோக்கி வருகையில்‌ நமது கோட்டையின்‌ 
பெருங்கற்கள்‌ ஒவ்வொன்றும்‌ கூழாங்கற்களாக அதிரும்‌. 
ஒரு கல்‌ இன்னொரு கல்லுடன்‌ உறவை 
முறித்துக்கொண்டு சரியும்‌.” 


“ஆம்‌, இங்கிருக்கும்‌ அனைத்தும்‌ சரியும்‌. இங்கிருக்கும்‌ 
அனைத்தும்‌ வெறும்‌ புழுதி என்றாகும்‌. அந்த யானை 
நம்மை நோக்காது. நாம்‌ ஒரு பொருட்டாகத்‌ தெரியாத 
அளவுக்கு அது பேருருக்கொண்டது. அது நம்மைக்‌ 
கடந்து செல்லும்போது அதன்‌ கால்பட்டு கூழாங்கல்‌ 
தொகையென இந்திரப்பிரஸ்தமும்‌ அஸ்தினபுரியும்‌ 
சிதைந்து அழியும்‌. மகதம்‌ மறையும்‌. அங்கமும்‌ வங்கமும்‌ 
கலிங்கமும்‌ இல்லாமலாகும்‌. அது வடமலையிலிருந்து 
தென்கடல்‌ வரைக்கும்‌ செல்லும்‌. இங்குள்ள 
ஒவ்வொன்றும்‌ சிதைந்து கிடக்கும்‌. அந்த யானையை 
நான்‌ பலமுறை கனவில்‌ கண்டிருக்கிறேன்‌.” கைதூக்கி 
மேலும்‌ ஏதோ சொல்ல வந்த யுதிஷ்டிரன்‌ அச்சொற்களை 
அப்படியே மறந்து தன்னுள்‌ ஆழ்ந்தார்‌. அவர்‌ 
சொல்லவந்ததை சொல்லவில்லை என அர்ஜுனன்‌ 
உணர்ந்தான்‌. அது ஓர்‌ உணர்வு. அதை அவர்‌ 
கருத்துக்களாக ஆக்க முயல்கிறார்‌. ஒவ்வொருமுறையும்‌ 
அது ஒரு குறையுடன்‌ வெளிப்படுகிறது. ஆகவே அதை 
மீண்டும்‌ சொல்கிறார்‌. 


யுதிஷ்டிரன்‌ இனிய நினைவெழுந்ததுபோல்‌ முகம்‌ 
மலர்ந்து “பேரழகன்‌! அவன்‌ அழகைப்பற்றி ஒவ்வொரு 
நாளும்‌ நான்‌ எண்ணுவேன்‌. நம்‌ ஐவரில்‌ அவன்‌ 
அழகைப்பற்றி எண்ணாத எவரேனும்‌ இருக்கிறோமா? 
அந்த அழகிலிருந்து நம்‌ ஐவருக்கும்‌ மீட்பில்லை. 
ஏனெனில்‌ நாம்‌ அனைவரும்‌ இணைந்தது, நாம்‌ 
அனைவரும்‌ விழைவது அவ்வழகு. இளையோனே, 
என்றும்‌ நான்‌ கனவு கண்டது நீயும்‌ பீமனும்‌ ஒன்றாக 
இணைந்த பேருடலை. நகுலனின்‌ தேர்த்திறமும்‌ 
சகதேவனின்‌ நூல்திறமும்‌ ஒன்றாக சேர்ந்த ஒருவனை. 
என்னைப்போல்‌, அல்ல நான்‌ விழைவதைப்போல்‌ 
அறத்தில்‌ அமைந்த ஒரு நெஞ்சை. நாம்‌ ஐவரும்‌ ஒன்றாக 


இணைந்து உருவானவனல்லவா அவன்‌?” என்றார்‌. 


யுதிஷ்டிரன்‌ பித்துக்குரிய விழியொளி கொண்டிருந்தார்‌. 
“விண்ணிலிருந்து அவனைப்‌ போன்ற ஒருவன்‌ 
எப்போதோ பேரோசையுடன்‌ மண்ணில்‌ அறைந்து 
விழுந்து ஐந்து துண்டுகளானான்‌. அவன்‌ விழிகளே நீ. 
அவன்‌ தோள்களும்‌ நெஞ்சும்‌ பீமன்‌. அவன்‌ கால்கள்‌ 
நகுலனும்‌ சகதேவனும்‌. அவன்‌ நாக்கு மட்டுமே 
நானாயிற்று. அவனில்‌ இருந்த ஏதோ ஒன்று 
நம்மனைவரிலுமிருந்தும்‌ பிரிந்து அவனாகவே 
எஞ்சுகிறது.” அவர்‌ சிரித்து “பொருளிலாப்‌ பேச்சு எனத்‌ 
தெரிகிறது. ஆயினும்‌ அவனைப்பற்றி பேசும்போது 
மீண்டும்‌ மீண்டும்‌ என்னை கண்டடைகிறேன்‌” என்றார்‌. 
அர்ஜுனன்‌ “நாம்‌ கிளம்பும்‌ பொழுது, மூத்தவரே” 
என்றான்‌. 


அதை கேட்காததுபோல்‌ யுதிஷ்டிரன்‌ சொன்னார்‌ 
“தோள்முதல்‌ கால்வரை ஒவ்வொன்றும்‌ பிறிதொன்றுடன்‌ 
முழு இசைவுகொண்ட பிற உடல்‌ இப்புவியில்‌ 
நிகழ்ந்ததில்லை என்கிறார்கள்‌ சமையர்‌. விசையும்‌ 
அமைப்பும்‌ ஒன்றையொன்று மறுக்காமல்‌ இவ்வண்ணம்‌ 
முயங்கியதில்லை என்கிறார்கள்‌ சிற்பிகள்‌. 
நின்றிருக்கையில்‌ அழகன்‌ என்றால்‌ அமர்ந்திருக்கையில்‌ 
அவ்வழகை இழக்கிறான்‌. அமர்ந்திருப்பவன்‌ 
எழுந்திருக்கையில்‌ பிறிதொருவனாகிறான்‌. 
எந்நிலையிலும்‌ எக்கோணத்திலும்‌ எவ்வுணர்விலும்‌ 
பேரழகன்‌ என்று ஒருவன்‌ இப்புவியில்‌ உண்டு என்றால்‌ 
அவன்‌ இவன்‌.” 


“தெய்வங்கள்‌ நம்மை இளிவரல்‌ வடிவுகளாக 
காட்டுவதற்கென்றே அவனை இப்புவியில்‌ 
அளித்திருக்கின்றன. நாம்‌ ஒவ்வொருவரும்‌ அவன்‌ முன்‌ 
நின்று எளிய மானுடனாக உணர்கிறோம்‌. 
சிறியவர்களாக, பொருளற்றவர்களாக நம்மை 
அறிகிறோம்‌. அரிய உடல்‌, முழுமை கொண்ட உடல்‌. 
ஆயினும்‌ அவ்வுடலுக்கு மேல்‌ அந்தத்‌ தலை 
அமர்ந்திருக்கையிலேயே ஒவ்வொன்றும்‌ 
முழுமைப்பொருள்‌ கொள்கின்றன. அந்த முகமோ தேர்ந்த 
கலிங்கச்‌ சிற்பி தன்‌ கைகளால்‌ செதுக்கி எடுத்த கற்சிலை. 
அந்த முகத்தில்‌ அந்த விழிகள்‌ இல்லையெனில்‌ 
இவையனைத்திற்கும்‌ எந்தப்‌ பொருளும்‌ இல்லை. அவன்‌ 
கால்‌ சுட்டுவிரல்‌ நகத்திற்கும்‌ அழகூட்டுவன அந்த 
விழிகளே. ஆலயக்கற்கள்‌ அனைத்திலும்‌ இறைவனே 
அமைந்திருப்பதுபோல.” 


“அவன்‌ எங்கேனும்‌ எவரையேனும்‌ கூர்ந்து 
நோக்கியதுபோல்‌ நீ உணர்ந்ததுண்டா? அவன்‌ எவர்‌ 
சொற்களையாவது கேட்பதாக அவ்விழிகள்‌ 
காட்டியதுண்டா? நானறிந்தவரையில்‌ நோக்குகையில்‌ 
நோக்காததாக உணர்வது இளைய யாதவரின்‌ விழிகளில்‌ 
உள்ளது. அது தெய்வம்‌ மானுடனாகி வந்த நோக்கு என்று 
எனக்குத்‌ தோன்றுவதுண்டு. இது அதற்கிணையான 
நோக்கு. மானுடன்‌ தெய்வமாக எழும்‌ தருணத்தின்‌ 
நோக்கு. அள்ளிக்கொடுக்கும்‌ வள்ளலின்‌ கண்கள்‌ அவை 
என்கிறார்கள்‌. நான்‌ அத்தகைய எவரையும்‌ 
பார்த்ததில்லை. ஆனால்‌ முலையூட்டுகையில்‌ குனிந்து 
நோக்கும்‌ அன்னையின்‌ விழிகளை கண்டதுண்டு. 
முதல்முறை அவற்றை உள்ளுணர்ந்த நாள்‌ நான்‌ 
மெய்ப்பு கொண்டு நடுச்சாலையில்‌ நின்றுவிட்டேன்‌. என்‌ 
முன்‌ ஒரு சிற்றாலயப்‌ படியில்‌ அமர்ந்து அந்த 
குறவர்குலத்து அன்னை முலையூட்டிக்கொண்டிருந்தாள்‌. 
விழிசரித்து முகம்‌ கனிந்து...” 


“நூறு முறை ஓடிச்சென்று அவள்‌ கால்களில்‌ விழுந்து 
அன்னையே அன்னையே என்று அரற்றியது என்‌ 
உள்ளம்‌. அதே விழிகள்‌ இவனுடையவை. அதே 
விழிச்சரிவு. இவன்‌ தன்‌ கண்களினூடாக தன்னை 
தேவனாக்கிக்கொள்கிறான்‌. அவன்‌ கண்கள்‌ 
அளிகொண்டவை. எவரையும்‌ நோக்கும்‌ கணமே 
உட்புகுந்து உளம்‌ அறிபவை. நோக்குபவனாகவே 
மாறிநின்று அவன்‌ துயரை தானே அடைபவை. 
அதன்பெயரே பேரளி. இக்கணம்‌ இவ்வாறு தோன்றுகிறது, 
அறிவும்‌ வீரமும்‌ குடிப்பிறப்பும்‌ எதுவும்‌ ஒரு 
பொருட்டல்ல. கண்ணோட்டம்‌ ஒன்றே மானுடனை 
தெய்வமாக்குகிறது. அளிநிறைந்தவனுக்கு மட்டுமே 
தெய்வங்கள்‌ இருபுறமும்‌ சாமரம்‌ வீசுகின்றன. அளி 
என்பது உருகி நெகிழ்ந்து நீர்மை கொள்வது. உருகாது 
எஞ்சுவது ஆணவம்‌ மட்டுமல்ல, அறிவும்‌ மெய்ஞானமும்‌ 
கூடத்தான்‌.” 


“அவன்‌ சூரியனின்‌ மைந்தன்‌ என்று சொன்னவன்‌ பிறிது 
எதையோ உணர்ந்திருக்கிறான்‌. எத்தருணத்தில்‌ 
அவனுக்கு அப்படி தோன்றியிருக்கும்‌? சிற்றிளமையில்‌ 
அவனை யாரோ அவ்வாறு அடையாளம்‌ 
கண்டிருக்கிறார்கள்‌. அங்கநாட்டின்‌ ஏதோ ஒரு சிற்றூரின்‌ 
நிமித்திகன்‌. அவன்‌ அத்தனை சிறியவனாக 
இருந்ததனால்தான்‌ அவனைவிட பெரியன 
பல்லாயிரவற்றை எளிதில்‌ கடந்து சென்று உண்மையை 
கண்டடைய முடிந்தது. கோட்டையை, படைக்கலங்களை, 
கதவுகளையும்‌ கடந்து வரும்‌ சிறு ஈபோல அவன்‌ 


கருவறை தெய்வத்தின்‌ மேலமர்ந்தான்‌. அவன்‌ 
மொழிகளில்‌ இருந்தது உண்மை. அவன்‌ கதிரவன்‌ 
மைந்தனேதான்‌.” 


“நான்‌ அவனைப்பற்றி நேற்று உன்னிடம்‌ 
சொன்னதென்ன என்று தெரியவில்லை. எதுவாயினும்‌ 
அவை என்னை ஆட்டிவைக்கும்‌ சிறுமையின்‌ சொற்கள்‌. 
அவையல்ல நான்‌. அதை சொல்லவே வந்தேன்‌. 
இளையோனே, அவன்‌ ஏற்பான்‌ என்று ஒரு உறுதி எனக்கு 
அமையட்டும்‌, அவன்‌ காலடியில்‌ என்‌ மணிமுடியை 
வைப்பேன்‌. இப்பாரதவர்ஷத்தை முழுதாளும்‌ தகுதி 
கொண்டவன்‌ அவன்‌ ஒருவனே, பிறவியிலேயே மும்முடி 
சூம வந்த சக்ரவர்த்தி அவன்‌. நான்‌ எளியவன்‌. என்‌ 
விழைவால்‌ மட்டுமே இக்குடியை, இவ்வுறவுகளை 
பற்றிக்கொண்டு கிடப்பவன்‌. யவன்‌. அச்சிறுமையை 
உணர்ந்து மேலும்‌ சிறுமை கொள்கிறேன்‌. அச்சிறுமையை 
துறக்க இயலாது இவ்வாழ்நாள்‌ முழுக்க இவ்வண்ணம்‌ 
உழன்றலைகிறேன்‌.” 


அர்ஜுனன்‌ “புலரியில்‌ கனவு கண்டீர்களா?” என்றான்‌. 
அவனை நோக்காமல்‌ திரும்பிக்கொண்ட யுதிஷ்டிரன்‌ 
“ஆம்‌” என்றார்‌. அர்ஜுனன்‌ மேலும்‌ ஏதும்‌ 
சொல்லவில்லை. யுதிஷ்டிரன்‌ “இனிய கனவு, 
இளையோனே” என்றார்‌. பின்‌ தன்‌ விரல்களால்‌ 
விழிகளை அழுத்திக்கொண்டார்‌. அப்பால்‌ நகுலன்‌ 
புரவியில்‌ வந்து இறங்குவதைக்‌ கண்டு இருவரும்‌ திரும்பி 
நோக்கினர்‌. அத்தருணத்தை அவ்வண்ணம்‌ 
முடித்துவைக்க அவன்‌ வந்ததை எண்ணி அர்ஜுனன்‌ 
நிறைவடைந்தான்‌. அப்போதும்‌ தன்‌ முகம்‌ 
புன்னகையுடன்‌ மலர்ந்திருப்பதை உணர்ந்தான்‌. 

[1௨26] குருக்ஷேத்ரத்தின்‌ தெற்குக்காட்டில்‌ பந்தங்கள்‌ 
சூழ்ந்த வட்டத்தின்‌ நடுவே முழுதணிக்கோலத்தில்‌ 
படுத்திருந்த கர்ணனின்‌ உடல்‌ செங்கனல்‌ குவியலென 
மின்னிக்கொண்டிருக்க, மூடிய இமைகளுடன்‌ புன்னகை 
நிறைந்த உதடுகளுடன்‌ அவன்‌ சுற்றிலும்‌ ஒலித்த 
புகழ்மொழிகளை செவிகூர்ந்‌ 
கேட்டுக்கொண்டிருப்பவன்போல்‌ தோன்றினான்‌. 
பன்னிரு களங்களில்‌ நான்காவதாக அமைந்த சூதராகிய 
அலவர்‌ தன்‌ கிணைப்பறையில்‌ இரு விரல்களை 
ஓடவிட்டு விம்மலோசை எழுப்பி தோல்‌ முழவின்‌ 
முழக்கமென கார்வை கொண்டிருந்த குரலில்‌ முனகி 
அமுச்சுதியை நிறுவி அதிலிருந்து சொல்‌ 
திரட்டிக்கொண்டு எழுந்து கர்ணனின்‌ புகழை பாடத்‌ 
தொடங்கினார்‌. சூழ்ந்திருந்த பிற சூதர்கள்‌ உடன்‌ சொல்‌ 
எடுத்து அவரை தொடர அங்கு அமர்ந்திருந்த சூதர்கள்‌ 
அந்த ஓசையின்‌ சரடால்‌ ஒருவரோடொருவர்‌ சேர்த்துக்‌ 
கட்டப்பட்டனர்‌. 


மெல்ல உடல்‌ சேர்த்து ஆடி விழிகள்‌ கர்ணனின்‌ உடலில்‌ 
ஊன்றியிருக்க அவர்கள்‌ தங்களுக்குத்‌ தாங்களே அதை 
பாடிக்கொண்டனர்‌. அத்தருணத்தில்‌ பிற மானுடர்‌ 
விழிகள்‌ எதுவும்‌ அவர்களை பார்க்கவில்லை. 
எச்செவியும்‌ அதை கேட்கவில்லை. நுண்ணுருவாக 
எழுந்த தேவர்கள்‌ விண்ணில்‌ சூழ்ந்து அவர்களை 
நோக்கி அச்சொற்களை கேட்டுக்கொண்டிருந்தனர்‌. 
அறியா வடிவில்‌ மண்ணுக்கடியில்‌ வேர்‌ நெளிவென 
செறிந்திருந்த நாகப்பெருக்கு தங்கள்‌ கட்செவிகளால்‌ 
அவ்வொலிகளை பெற்றுக்கொண்டிருந்தது. இருளென 
சூழ்ந்திருந்த காட்டுக்குள்‌ பல்லாயிரம்‌ தெய்வங்கள்‌ 
அப்புகழை தங்கள்‌ புகழென்றே எண்ணி உளம்‌ மயங்கி 
அமைந்திருந்தன. தாழம்பூ வடிவில்‌ களத்திலமைந்த 
நிலவனும்‌ குங்குமச்சிமிழ்‌ வடிவில்‌ விழியளும்‌ 
அவர்களை நோக்கிக்கொண்டிருந்தனர்‌. 


அலவர்‌ சொன்னார்‌: கேளுங்கள்‌ இதை! குருக்ஷேத்ரத்தில்‌ 
இது நிகழ்ந்தது. விண்ணாளும்‌ கதிரவனின்‌ மைந்தன்‌ 
தன்‌ வெற்றிவில்‌ விஜயத்துடன்‌ எரியெழுந்த 
பெருமரம்போன்ற பொற்தேரில்‌ களம்புகுந்தான்‌. 
அவனைச்‌ சூழ்ந்து ஏழு மைந்தர்கள்‌ ஏழு வண்ண 
ஒளிக்கதிரென பிரிந்து நிலைகொண்டனர்‌. அப்போரைப்‌ 


மானுடர்களில்‌ பார்த்திருக்கிறாயா?” தருமன்‌ 
இரவும்பகலும்‌ துரியோதனனையே 
எண்ணிக்கொண்டிருந்தான்‌. பீமனிடம்‌ அவனைப்பற்றி 
மட்டுமே பேசினான்‌. “அவன்‌ நம்‌ குலத்தை அழிப்பவன்‌ 
என்று நிமித்திகர்‌ சொல்கிறார்கள்‌. நான்‌ மூன்று 
வெவ்வேறு நிமித்திகர்களை வரவழைத்து 
கேட்டுவிட்டேன்‌. அவன்‌ கலியின்‌ பிறப்பு. இந்த 
பாரதவர்ஷத்தை அவன்‌ அழிப்பான்‌. அதற்குமுன்‌ நம்‌ 
குலத்தை வேரறுப்பான்‌.” 


தமையனின்‌ சொற்களை முற்றிலும்‌ சிந்தையை விட்டு 
விலக்க பீமன்‌ பயின்றிருந்தான்‌. ஆனால்‌ 
அச்சொற்களின்‌ பொருளைத்தான்‌ சித்தத்தில்‌ ஓட்டாமல்‌ 
உதிர்க்கமுடிந்தது என்றும்‌ அவ்வுணர்வு தன்னுள்‌ 
நிறைந்துகொண்டுதான்‌ இருக்கிறது என்றும்‌ அவன்‌ 
அறிந்தான்‌. அவன்‌ கூடுமானவரை தருமனை 
தவிர்த்தான்‌. தன்‌ உலகில்‌ எப்போதும்‌ தனித்தலைந்த 
அர்ஜுனனை நெருங்கவில்லை. தங்களுக்குள்ளேயே 
விளையாடி பிறரில்லாமல்‌ வாழ்ந்த நகுலனும்‌ 
சகதேவனும்‌ அவனை ஏற்கவில்லை. அவன்‌ 
அரண்மனையை விட்டு வெளியேறி 
யானைக்கொட்டிலிலும்‌ குதிரைநிரைகளிலும்‌ 
அலைந்தான்‌. கோட்டைவழியாக நகரைச்‌ சுற்றிவந்தான்‌. 
தெற்குவாயில்‌ வழியாக மயானங்களிலும்‌ வடக்குவாயில்‌ 
வழியாக புராணகங்கையின்‌ சதுப்புக்காடுகளிலும்‌ 
திரிந்தான்‌. 


மானுடர்‌ தங்களுக்கான சின்னஞ்சிறு உலகங்களை 
உருவாக்கிவைத்துக்கொண்டு விளையாடுகிறார்கள்‌ 
என்று பீமன்‌ எண்ணிக்கொண்டான்‌. அதனுள்‌ 
செல்லுபடியாகும்‌ எளிய விதிகள்‌, அவ்விதிகளைப்‌ 
பின்பற்றி அடையும்‌ எளிய வெற்றிகள்‌. அதனுள்‌ 
நுழையும்‌ ஓர்‌ அயலான்‌ அவ்விதிகளை கலைத்து 
வெற்றிகளை தடுத்துவிடுவான்‌ என்பதுபோல கைகளால்‌ 
தடுத்து வேலியிட்டுக்கொண்டு பகைநிறைந்த விழிகளால்‌ 
நோக்குகிறார்கள்‌. அவன்‌ நுழையும்‌ எந்த 
ஆட்டக்களத்திலும்‌ உடனடியாக அங்கிருந்த 
அனைவராலும்‌ வெறுக்கப்பட்டான்‌. அவனால்‌ இயல்பாக 
நுழையக்கூடியதாக இருந்தது சிறுவர்களின்‌ களியுலகம்‌ 
மட்டுமே. அங்கே அவன்‌ தன்னை ஒரு எளிய குரங்காக 
மாற்றிக்கொண்டு உள்ளே நுழையமுடிந்தது. பேருடல்‌ 
கொண்டவற்றை சிறுவர்கள்‌ விரும்பினார்கள்‌. அதை 
அவர்களால்‌ வெல்லவும்‌ முடிந்ததென்றால்‌ அவர்கள்‌ 
களிவெறிகொண்டார்கள்‌. அவன்‌ அவர்கள்‌ முன்‌ 
அறிவில்லாத பெருவானரமாக சென்றான்‌. அவர்களிடம்‌ 


பார்க்க விண்ணில்‌ தேவர்கள்‌ செறிந்தனர்‌. 
மண்ணுக்கடியிலிருந்து நாகங்கள்‌ எழுந்து நிலமெங்கும்‌ 
பரவிய கூழாங்கற்களை தங்கள்‌ விழிகளாக்கி 
திகைப்புடனும்‌ பதைப்புடனும்‌ நோக்கி நின்றன. 
கதிரவனின்‌ ஒளி எழுந்ததும்‌ தேவர்கள்‌ விண்ணில்‌ 
ஆர்ப்பரித்தனர்‌. விண்‌ முழுக்க நிறைந்திருந்த புள்குலம்‌ 
மட்டுமே அவ்வொலியை கேட்டது. அதற்கேற்ப 
முகில்களின்‌ மேல்‌ அவை சுழன்றும்‌ ஒன்றோடொன்று 
கோத்தும்‌ சுழித்துக்‌ கொப்பளித்து அலைமோதிக்‌ 
கொண்டாடின. 


என்றுமிலாதபடி விண்ணில்‌ அவ்வண்ணம்‌ 
பறவைக்கொப்பளிப்பு நிறைந்திருப்பதை கீழிருந்த 
படைப்பிரிவில்‌ ஒரு சிலரே நோக்கினர்‌. வியந்து 
விழிதாழ்த்தி கர்ணனை பார்த்தபோது அவன்‌ நெஞ்சு 
அனலென பற்றி எரிவதுபோல்‌ அக்கவசத்தை கண்டனர்‌. 
இரு காதுகளிலும்‌ எரிவிண்மீன்‌ துளிகளென 
குண்டலங்கள்‌ நின்று அசைந்தன. அச்சத்துடன்‌ விழி 
திருப்பி அவர்கள்‌ பார்த்தபோது எதிரில்‌ ஏழு புரவிகள்‌ 

ட்டப்பட்ட விரைவுத்தேரில்‌ கடிவாளங்களை 

டக்கையால்‌ பற்றியபடி, வலக்கையை ஊழ்க 
முத்திரையுடன்‌ தொடை மீது இயல்பாக அமைத்து, 
புன்னகை நிறைந்த உதடுகளும்‌ ஊழ்கத்திலென பாதி 
சரிந்து இளந்தாமரை மலர்வளைவென அமைந்த 
இமைகளுமாக அமர்ந்திருந்த கார்வண்ணனை 
கண்டனர்‌. அவன்‌ தலையில்‌ சூடிய மயிற்பீலி அங்கிலாத 
காற்றில்‌ மெல்ல நலுங்கிக்கொண்டிருந்தது. அது 
அவ்வனைத்தையும்‌ நோக்குவது போலவும்‌ 
அனைத்தையும்‌ அப்பால்‌ நின்று நோக்கும்‌ விழிபோலவும்‌ 
உளமயக்கு அளித்தது. 


தேரில்‌ நின்றிருந்த இந்திரனின்‌ மைந்தன்‌ உடலெங்கும்‌ 
அணிந்திருந்த கவசங்களில்‌ சூழ்ந்திருந்த பந்தங்களின்‌ 
ஒளியைப்‌ பெற்று சுடர்‌ கொண்டிருந்தான்‌. அவன்‌ 
கையில்‌ இருந்த காண்டீபம்‌ பதினைந்து நாள்‌ போரில்‌ 
அதன்மேல்‌ பட்ட குருதியினால்‌ நாகஉடலென கரிய 
மின்மெருகு கொண்டிருந்தது. அவன்‌ ஐம்புலன்களும்‌ 
அகத்தடங்க விழியினால்‌ விளக்குவான்‌ என 
அசைவிலாது தேரில்‌ நிலைகொண்டிருந்தபோதும் கூட 
காண்டீபம்‌ போர்‌ போர்‌ என விம்மித்‌ 
துடித்துக்கொண்டிருந்தது. 

போர்‌ நிகழும்‌ கணத்திற்காக அங்கிருந்த ஒவ்வொருவரும்‌ 
காத்திருந்தனர்‌. விண்ணில்‌ கதிரவன்‌ எழுவதற்காக 
பன்னிரு நோக்குமாடங்களில்‌ நூறு கணியர்கள்‌ விழி 


கூர்ந்திருந்தனர்‌. அவர்களில்‌ எண்மர்‌ தொலைநோக்கு 
ஆடிகளை ஒன்றுடன்‌ ஒன்று பொருத்தி விழிபூட்டி 
நோக்கினர்‌. எஞ்சியோர்‌ அப்பொழுதைக்‌ கணிக்கும்‌ 
வரைபடங்களை விரித்து அமர்ந்திருந்தனர்‌. விண்ணை 
நோக்கிக்கொண்டிருந்த கணியர்‌ ஒருவர்‌ மெல்லிய 
ஒளியுடன்‌ ஓர்‌ அசைவு நிகழ்வதைக்கண்டு உளம்‌ 
நடுங்கினார்‌. கதிரெழுவது அவ்வாறல்ல என்று அவர்‌ 
நெடுங்கால விழியறிதலால்‌ உணர்ந்திருந்தார்‌. அறியாது 
அவரது கை நீண்டு அருகிலிருந்த கணியரைத்‌ தொட 
அவரும்‌ கூர்ந்து நோக்கி “என்ன அது?” என்றார்‌. 
அதற்குள்‌ பிற கணியர்களும்‌ விழிகூரத்‌ தொடங்கினர்‌. 


அங்கு அப்போர்‌ தொடங்கிய ஒவ்வொரு நாளும்‌ 
ட்‌ கல்விகள்‌ ஜன பகல்‌ வன ட த ர்‌ 
அறிவித்தவர்களாயினும்‌ அன்றிருந்த பதற்றத்தையும்‌ 
கொந்தளிப்பையும்‌ அவர்கள்‌ முன்பு எப்போதும்‌ 
அடைந்திருக்கவில்லை. அன்று அரிதென ஒன்று நிகழும்‌ 
என்றும்‌, அது பெருந்துயர்‌ வடிவிலேயே வந்தமையும்‌ 
என்றும்‌ எவ்வண்ணமோ அவர்கள்‌ உணர்ந்திருந்தார்கள்‌. 
பொல்லா பிழையென ஒன்று நிகழ்ந்து முற்குறி கூட்டும்‌ 
என எண்ணினார்கள்‌. “அது ஒரு புரவி” என்று ஒருவர்‌ 
மெல்ல சொன்னார்‌. அங்கிருந்த அனைவருக்கும்‌ அது 
கேட்டது. “ஆம்‌” என்று பெருமூச்சுடன்‌ இன்னொருவர்‌ 
கூறினார்‌. “புரவியின்‌ குஞ்சிமயிர்‌” என்றார்‌ பிறிதொரு 
கணியர்‌. அதற்குள்‌ பிற அனைவருமே அப்புரவியை 
பார்த்துவிட்டிருந்தார்கள்‌. 

புரவி முகம்‌ தூக்கி பிடரிமயிர்‌ உலைத்து மூக்குவிரிய 
தலைதாழ்த்தி கீழே விரிந்திருந்த நிலப்பரப்பை பார்த்தது. 
அதன்‌ கழுத்தும்‌ முன்னங்கால்களும்‌ தெளிந்தெழுந்து 
வந்தன. “ஒற்றைப்புரவி!” என்று அப்பால்‌ ஒருவர்‌ 
சொன்னார்‌. அதை அவர்கள்‌ அனைவரும்‌ கெளிவுற 
உணர்ந்தனர்‌. பெரும்புரவி முதலில்‌ வர அதைத்‌ 
தொடர்ந்து மணிநீலத்‌ தேர்‌ துலங்கியது. தேர்த்தட்டில்‌ 
அமர்ந்திருந்தவனை அவர்கள்‌ அனைவரும்‌ பல்வேறு 
உருவில்‌ பலமுறை கண்டிருந்தார்கள்‌. திகைப்புடன்‌ 
அவர்கள்‌ அவனை விழிமலைக்க நோக்கினார்கள்‌. 


இந்திரனை வணங்கும்‌ வேத மந்திரத்தை முதுகணியர்‌ 
ஒருவர்‌ கைகூப்பியபடி சொன்னார்‌. அறியாது பிறரும்‌ 
அதில்‌ இணைந்துகொண்டனர்‌. 

“பெருநீர்களுக்கு வழிவகுக்கும்‌ உன்‌ பெருமை 
என்றுமென இன்றும்‌ திகழ்கிறது 


அவற்றை நீ ஆள்கிறாய்‌ 

உணவுக்கு அமரும்‌ விருந்தினர்‌ என 

அமைகின்றன மாமலைகள்‌ உன்‌ ஆணையால்‌ 
நற்செயல்களின்‌ தலைவ, 

உன்னால்‌ நிலைகொள்கின்றன உலகங்கள்‌ 

இந்திரனே! உனக்கு நிகராகவோ மேலாகவோ 
தேவர்களில்‌ எவருமில்லை 

மானுடரில்‌ எவருமில்லை 

நீ நீர்களை தடுத்த அஹியை அழித்தவன்‌ 
நீர்ப்பெருக்குகளை கடல்சேர்ப்பவன்‌ 

நீ தடையுண்ட நீர்களை விடுவித்து 

திசைகளெங்கும்‌ செலுத்துபவன்‌ 

நீ சூரியனையும்‌ ஒளியையும்‌ புலரியையும்‌ 

பிறப்பித்து உலகங்களனைத்தையும்‌ ஆள்பவன்‌!” 
பரத்வாஜ முனிவரின்‌ அழிவிலாச்‌ சொற்கள்‌ அங்கே 
ஒலித்தன. இந்திரனின்‌ தேருக்கு வலது பக்கம்‌ வெள்ளை 
யானை தோன்றியது. அதில்‌ இந்திர மைந்தன்‌ சயந்தன்‌ 
அமர்ந்திருந்தான்‌. இந்திரனைப்போலவே மணிமுடியும்‌ 
கவசமும்‌ அணிந்திருந்த அவன்‌ பொன்னிறஒளி 
கொண்டிருந்தான்‌. இடப்பக்கம்‌ வந்த தேரில்‌ 
இருந்தவனை ஒரு கணியர்‌ அடையாளம்‌ கண்டார்‌. 
“செந்நிறத்தோனாகிய பாலி!” என்றார்‌. “ஆம்‌, 
அவனேதான்‌!” என்றார்‌ இன்னொருவர்‌. “மைந்தருடன்‌ 
எழுந்துள்ளான்‌. மைந்தனின்‌ போர்காண 
வந்திருக்கிறான்‌!” என்றார்‌ முதிய கணியர்‌. 

அவர்கள்‌ எழுந்து நின்று கைகளை தலைக்குமேல்‌ கூப்பி 
வாழ்த்தொலித்தனர்‌. “இடிமின்னல்களின்‌ அரசே! 
மண்ணை குளிர்விப்பவனே! விண்ணை ஒளியால்‌ 
நிரப்புபவனே! உயிர்கள்‌ அனைத்திலும்‌ ஆற்றல்‌ என 
நிறைபவனே! உள்ளத்தில்‌ காமத்தை விளைவிப்பவன்‌ நீ. 


மலர்களில்‌ தேனையும்‌ தளிர்களில்‌ வண்ணத்தையும்‌ 
கனிகளில்‌ இனிப்பையும்‌ நிறைப்பவன்‌. வசந்தத்தின்‌ 


தலைவன்‌. உடலே விழியானவன்‌. அமுதத்திற்கும்‌ 
அனைத்து நன்மைகளுக்கும்‌ உரிமையாளன்‌. அரசே! 
இங்கெழுக! இங்கு உன்‌ நோக்கு வந்து படுக!” 


கீழே பெருகிநின்றிருந்த படைவீரர்கள்‌ சிலர்‌ 
திரும்பிப்பார்த்தபோது கீழ்ச்சரிவில்‌ பெரிய 
முகிலொன்றை கண்டனர்‌. செந்நிறத்தில்‌ அது 
சுடர்கொண்டிருந்தது. அதன்‌ விளிம்புகள்‌ ஒளி கண்‌ கூச 
கூர்‌ காட்டின. நேர்‌ எதிரில்‌ மேற்குத்‌ திசையில்‌ பெரும்‌ 
மழைவில்லொன்று தோன்றி முழுமையாகத்‌ திரண்டு 
வளைந்து நின்றது. அத்தகைய கலைவிலா 
வான்வில்லை அவர்கள்‌ எவரும்‌ முன்னர்‌ 
நோக்கியிருக்கவில்லையாதலால்‌ படைகளிலிருந்து 
வியப்பொலி எழுந்தது. பலர்‌ கைசுட்டி அந்த வில்லை 
காட்ட சற்று நேரத்திலேயே அனைவரும்‌ அவ்வில்லை 
பார்த்தனர்‌. ஒளி நனைந்து நின்ற அப்பெரும்‌ 
முகில்திரளையும்‌ அதன்‌ மறுவடிவு எனத்‌ தெரிந்த 
வண்ணவளைவையும்‌ பார்த்த இரு படைகளும்‌ 
கொண்ட முழக்கம்‌ அங்கு முரசுப்‌ பானைக்குள்‌ 
கார்வையென்‌ நிறைந்திருந்தது. 


விண்ணில்‌ வெடிப்பென ஓர்‌ இடி முழக்கம்‌ எழுந்தது. 
மிதக்கும்‌ மலைத்தொடர்களைப்போல்‌ செறிந்திருந்த 
முகில்குவைகளில்‌ அந்த ஓசை பலநூறு முறை 
எதிரொலித்தது. முகில்கணங்கள்‌ தொட்டுத்தொட்டு 
கனைத்துக்கொண்டே இருந்தன. மழைக்காரின்‌ 
இருள்திரளுக்குள்‌ பலநூறு சிறுமின்னல்கள்‌ 
வாள்வீச்சின்‌ ஒளித்துடிப்புகளெனத்‌ தெரிந்து துடித்து 
மறைந்தன. பின்னர்‌ மென்மழைத்தூறலொன்று 
படைகளின்மேல்‌ இறங்கியது. முகிலிலிருந்து பெய்த 
செவ்வொளியை பெற்றுக்கொண்டு 
பொற்துருவல்களென அந்த ச காற்றில்‌ 
அலைவுகொண்டது. மேலிருந்து மென்மையாக 
அசைக்கப்படும்‌ கவரிபோல்‌ அதன்‌ பீலித்தொகை 
படைகளின்மேல்‌ பரவி தெற்கிலிருந்து வடக்காகவும்‌ 
வடக்கிலிருந்து மீண்டும்‌ தெற்காகவும்‌ ஊசலாடியது. 


யானைகளின்‌ கவசங்களும்‌ தேர்களின்‌ மகுடங்களும்‌ 
நனைந்து ஒளிகொண்டு சொட்டத்‌ தொடங்கின. 
குடைகளின்‌ விளிம்புகளில்‌ இருந்து சுடர்கொண்ட 
மணிகள்‌ உதிர்ந்தன. வாள்வளவுகள்‌ மின்னின. 
வேல்முனைகள்‌ தளிர்களாயின. படைவீரர்கள்‌ அந்தப்‌ 
புலரிக்‌ குளிர்மழையில்‌ மெய்ப்படைந்தனர்‌. உடல்‌ குறுக்கி 
தலையை உதறி அந்த இனிமையில்‌ திளைத்தனர்‌. குளிர்‌ 
அவர்களில்‌ நினைவுகளை எழுப்ப அங்கிருப்போர்‌ 


வேறெங்கெங்கோ வாழலாயினர்‌. முகில்களில்‌ 
நிறைந்திருந்த ஒளி அனைத்து மழைத்துளிகளிலும்‌ 
குடியேற நீரே ஒளியென மாறி வானாகி திசைகள்‌ என 
அவர்களை சூழ்ந்திருந்தது. 


நிமித்திகர்கள்‌ நெஞ்சு விம்ம, கைகூப்பியபடி, உடல்‌ 
மென்மழையில்‌ நனைந்து நீர்‌ வழிய, கிழக்கு திசையை 
நோக்கிக்கொண்டிருந்தனர்‌. முகில்திரள்கள்‌ மேலும்‌ 
மேலுமென எழுந்து அனைத்துத்‌ திசைகளையும்‌ 
ஒன்றென ஆக்கி சூழ்ந்தன. கணிகர்களில்‌ ஒருவர்‌ “இன்று 
புலரி எழுவதை எவ்வண்ணம்‌ கணிப்பது? முகில்‌ 
மூடியிருந்தால்‌ புலரி கணிப்பதற்கென உள்ள நெறிகள்‌ 
போர்க்களத்திற்கு பொருந்துமா?” என்றார்‌. “பொறு” 
என்று மூத்த கணிகர்‌ கைவிரல்‌ காட்டி அறிவுறுத்த அவர்‌ 
தலைவணங்கினார்‌. இடியோசை ஒன்று எழுந்து 
சூழ்ந்திருந்த மழைத்திரையை நடுங்கச்செய்தது. 
அதன்மேல்‌ ஏறி ஒலிப்பதுபோல்‌ மீண்டும்‌ ஒர்‌ இடியோசை. 
அதன்மேல்‌ என மீண்டும்‌ ஒரு இடியோசை. 


இடியோசைகள்‌ ஒன்றன்மேல்‌ ஒன்றென விழுந்து 
நிலத்தை நடுங்கச்செய்தன. குருக்ஷேத்ரத்தின்‌ 
மண்ணுக்கடியில்‌ பல்லாயிரம்‌ வளைகளில்‌ சேர்ந்திருந்த 
நாகங்கள்‌ நடுங்கி உடலைச்சுருட்டி தலையை நடுவே 
வைத்து இறுக்கிக்கொண்டன. மின்னல்களின்‌ ஒளியில்‌ 
படைகளின்‌ வண்ணங்கள்‌ விழிகளை நடுக்கச்செய்தபடி 
எரிந்து எரிந்து அணைந்தன. மின்‌ ஓய மின்னிய காட்சி 
விழிகளில்‌ அவ்வண்ணமே மீண்டும்‌ சற்று நேரம்‌ 
நிலைத்திருந்து மெல்ல அணைந்து மறைந்தது. ஒளி 
சூடிய படைக்கலங்களும்‌ தேர்முகடுகளும்‌ கவசங்களும்‌ 
இறுதியாக மறைந்தன. வெண்ணிற இருள்‌ விழிகளை 
நிறைத்த கணத்தில்‌ அடுத்த மின்னல்‌ எழுந்து முற்றிலும்‌ 
புதிய ஒரு காட்சியை கண்ணுக்குள்‌ வெளிக்கசெய்தது. 


“பெருமழை அறையக்கூடும்‌. இன்றைய போர்‌ மழையால்‌ 
முடிவு செய்யப்படும்‌ என தோன்றுகிறது” என்றார்‌ ஒரு 
நிமித்திகர்‌. “மழை எழுமெனில்‌ இங்கு நிகழ்வது 
படைகளின்‌ போரல்ல, விண்ணரசனின்‌ போர்‌. மழையை 
அறிந்தவன்‌ இந்திரனின்‌ மைந்தன்‌. 
மழைத்துளிகளைப்போன்ற அம்புகள்‌ கொண்டவன்‌. 
இந்திரசாபம்‌ என அவன்‌ வில்லை சூதர்கள்‌ 
பாடுகிறார்கள்‌. இன்றைய போரில்‌ மைந்தனை தந்தை 
வழிநடத்தப்போகிறார்‌ போலும்‌.” முதுநிமித்திகர்‌ திரும்பி 
மீண்டும்‌ கைகாட்டி அவர்களை பேசாதொழிக என 
அடக்கினார்‌. அவர்கள்‌ அமைய நீள்நேரம்‌ கடந்து ஒருவர்‌ 
“பொறுத்திருப்பதா?” என்று முதுநிமித்திகரிடம்‌ கேட்டார்‌. 


“ஆம்‌” என்று முதுநிமித்திகர்‌ தலையசைத்தார்‌. 


மீண்டும்‌ சற்று நேரம்‌ கழித்து அவர்‌ “மழை எக்கணமும்‌ 
இழியும்‌ என குறுகி அணைந்துவிட்டது. மழைக்கு 
முன்னர்‌ பொழுது கணித்து போர்‌ அறிவிப்பு செய்வது 
உகந்தது. மழைக்குள்‌ நம்‌ ஒலிகள்கூட சென்று 
சேராதாகும்‌. நாம்‌ எரியம்பு எழுப்பினாலும்‌ படைகளின்‌ 
விழிகளில்‌ படாதாகலாம்‌” என்றார்‌. இளம்‌ கணியர்‌ 
ஒருவர்‌ “அன்றி இம்மழை முடிவதுவரை போரை நிறுத்தி 
வைக்கலாம்‌” என்றார்‌. பிறிதொருவர்‌ “மழை எழுகையின்‌ 
முனைப்பை பார்த்தால்‌ இன்று அந்தி வரை பொழிவு 
நிலைக்காது தொடரும்‌ என்று தோன்றுகிறது” என்றார்‌. 
“இது மழைக்கான பருவமல்ல. ஆனால்‌ பதினைந்து 
நாட்களாக ஓங்கி ஓங்கி அமைந்தது இந்திரனின்‌ கை” 
என்றார்‌. 


சீற்றத்துடன்‌ திரும்பிய முதுநிமித்திகர்‌ “அறிக, 
இப்புடவியில்‌ ஒவ்வொன்றையும்‌ பிறிதொன்றால்‌ நிகர்‌ 
செய்துள்ளது பிரம்மம்‌! மூன்று முதல்‌ தெய்வங்களும்‌ 
ஒருவரோடொருவர்‌ நிகர்‌ செய்யப்பட்டவர்கள்‌ என்று 
அறிக! தன்னை மாயையால்‌ நிகர்‌ செய்து இப்புடவியை 
சமைத்திருக்கிறது அது. இங்கு ஒற்றை விசையென்றும்‌ 
ஓங்கும்‌ தரப்பென்றும்‌ அழியாது நின்றிருக்கும்‌ 
எண்ணமென்றும்‌ எதுவுமில்லை” என்றார்‌. அப்பால்‌ 
நின்றிருந்த இளம்‌ கணிகன்‌ “அதோ?” என்று மூச்சின்‌ 
ஒலியில்‌ சொல்ல அனைவரும்‌ திரும்பிப்‌ பார்த்தனர்‌. 
முதலில்‌ அவன்‌ கூறுவதென்ன என்று எவருக்கும்‌ 
புரியவில்லை. ஆயினும்‌ விழி கூர்ந்து கிழக்கு முனையை 
பார்த்துக்கொண்டிருந்தனர்‌. 


வானில்‌ ஒரு மெல்லிய விரிசல்‌ தென்பட்டது. 
அதற்கப்பாலிருந்து பல்லாயிரம்‌ யானைகள்‌ தங்கள்‌ 
தந்தங்களால்‌ உந்தி அவ்விரிசலைக்‌ கிழித்து 
முகில்திரையை மேலேற்றுவதுபோல தோன்றியது. 
நொறுங்கும்‌ ஒலியுடன்‌ மெல்ல முகில்பாறைகள்‌ 
ஒன்றுடன்‌ ஒன்று முட்டின. உரசுமிடங்களில்‌ பொறி 
பறந்தது. அவை ஒன்றுடன்‌ ஒன்று உந்தி அகல அந்த 
விரிசல்‌ விரிந்தபடியே வந்தது. வானம்‌ சுருங்கி அகலும்‌ 
திரையென விலக அதற்கு அப்பாலிருந்து அணை 
திறந்து பீறிடும்‌ வெள்ளமென இளஞ்செம்மை கலந்த 
வெண்ணிற ஒளி சரிந்து வந்து தொலைவில்‌ தெரிந்த 
குன்றுகளின்‌ மேல்‌ படிந்து அவற்றை படிகக்கற்களென 
சுடரவைத்தது. குருக்ஷேத்ரத்தின்‌ அனைத்துப்‌ 
படைக்கலங்களும்‌ ஒளி கொண்டன. ஈரப்பரப்புகள்‌ 
அனைத்திலும்‌ பல்லாயிரம்‌ கதிரவன்கள்‌ தோன்றினர்‌. 


நிமித்திகர்‌ தன்‌ கையை விரித்து அசைக்க 
இளநிமித்திகர்கள்‌ தங்கள்‌ கணிப்பரப்புகளில்‌ 
கையோட்டி பொழுது குறித்தனர்‌. அறிவிப்பு நிமித்திகன்‌ 
கையிலிருந்த கொடியை அசைத்தான்‌. அவன்‌ கொடியை 
நோக்கி சூழ்ந்தமர்ந்திருந்த முரசுக்காவலர்கள்‌ எழுந்து 
முரசுப்பரப்புகளில்‌ கோல்களை ஓடவிட்டனர்‌. 
வெறியாட்டு கொண்டு நடனமிடும்‌ பூசகர்கள்போல 
முழைகள்‌ தோல்பரப்பில்‌ நின்றாடின. வானில்‌ 
எழுந்துகொண்டிருந்த இடியோசைக்கு நிகராக முழவுகள்‌ 
ஒலிக்கத்தொடங்கின. கொம்புகள்‌ சென்று 
இணைந்துகொண்டன. மழைத்‌ தாரையை 
கீறிச்செல்லும்படி கூரிய ஒலி எழுப்பும்‌ நீள்குழல்கள்‌ 
ஒலித்தன. அவ்வொலி கேட்டு பலநூறு 
காவல்மாடங்களிலிருந்து போர்முரசுகளும்‌ கொம்புகளும்‌ 
ஓலிக்கத்‌ தொடங்கின. 


கீழே பெருகியிருந்த இரு படைகளுக்கும்‌ நடுவே செந்நிற 
மண்பரப்பின்‌ மீது இளமழை பொழிந்து அதை 
நிணக்கதுப்பென மாற்றிவிட்டிருந்தது. தேர்களின்‌ 
சகடங்கள்‌ அச்சேற்றில்‌ சற்றே அழுந்தி நின்றிருந்தன. 
போர்முரசுகள்‌ ஒலித்தும்கூட மழைத்தழுவலில்‌ 
இருபக்கமும்‌ நின்றிருந்த படைகள்‌ போரிடும்‌ 
எண்ணமிலாதவைபோல்‌, வேறெதையோ கண்டு 
திகைத்தவைபோல்‌ அசைவிழந்து நின்றன. கெளரவப்‌ 
படைகளில்‌ எவரோ “வெற்றிவேல்‌! வீரவேல்‌!” என்று கூற 
அவ்வொலி அக்கணமே பற்றிக்கொண்டு மொத்தப்‌ 
படையும்‌ “வெற்றிவேல்‌! வீரவேல்‌!” என்று கூவியபடி 
பாண்டவப்‌ படை நோக்கி சென்றது. அதன்‌ 
எதிரொலியென “வெற்றிவேல்‌! வீரவேல்‌! வெல்க 
மின்கொடி! வெல்க இந்திரப்பிரஸ்தம்‌! வெல்க 
அறச்செல்வன்‌!” என்று கூவியபடி பாண்டவப்‌ படை 
அவர்களை எதிர்கொண்டது. 


மேலிருந்து நோக்கிய நிமித்திகர்கள்‌ 
இமைக்கணங்களுக்குள்‌ குருக்ஷேத்ரத்தின்‌ நீண்ட 
செந்நிறச்‌ சதுப்பு தேர்களாலும்‌ யானைகளாலும்‌ 
புரவிகளாலும்‌ கவசமணிந்த உடல்களாலும்‌ முற்றாக 
நிரம்பிவிட்டதை கண்டனர்‌. இரு ஆறுகள்‌ இணையும்‌ 
கோடென அப்போர்முனை கொந்தளிக்கத்‌ தொடங்கியது. 
அது முழுவிசை கொண்டதும்‌ அவர்கள்‌ ஒவ்வொருவராக 
உடல்தளர்ந்து நீள்மூச்செறிந்தனர்‌. அவர்கள்‌ அதற்குமேல்‌ 
அங்கே செய்வதற்கு ஒன்றுமிருக்கவில்லை. அந்தியை 
அறிவிக்கும்வரை அங்கே காத்திருந்தே ஆகவேண்டும்‌. 
அவர்களில்‌ சிலர்‌ நீர்‌ அருந்தினர்‌. சிலர்‌ வாய்மணங்களை 
மெல்லத்‌ தொடங்கினர்‌. சிலர்‌ மார்பில்‌ கைகளைக்‌ கட்டி 


தலைதாழ்த்தி துயில்கொள்ளலாயினர்‌. 


அங்கு அமர்ந்து பதினைந்து நாட்களாக அவர்கள்‌ 
அந்தப்‌ போரை பார்த்துக்கொண்டிருந்தனர்‌. முதலில்‌ 
நோக்கியபோது அவர்களிடமிருந்த பரபரப்பும்‌ அச்சமும்‌ 
ஓரிரு நாட்களில்‌ முற்றாக அழிந்துவிட்டிருந்தன. முதலிரு 
நாட்களில்‌ கீழிருந்த போர்க்கொப்பளிப்பை 
புரிந்துகொள்வதற்கு அவர்கள்‌ முயன்றனர்‌. பின்னர்‌ 
அது எவ்வகையிலும்‌ தங்கள்‌ நூல்களாலோ 
நுண்ணறிவாலோ விளங்கிகொள்ளத்தக்கதல்ல என்று 
அறிந்துகொண்டனர்‌. ஓரிரு கணங்களுக்குப்பின்‌ எதிரி 
எவர்‌ நம்மவர்‌ எவரென்றே அவர்களால்‌ 
பிரித்துக்கொள்ள இயலவில்லை. வெறும்‌ உடல்களின்‌ 
அலைக்கொந்தளிப்பு. அவர்களுக்குமேல்‌ அம்புகளின்‌ 
மெல்லிய வலைப்படலம்‌. மிதிபடும்‌ நிலம்‌. 


என்றுமே அவர்கள்‌ தங்களை முரண்கொள்ளும்‌ 
அனைவருக்கும்‌ அப்பால்‌ நிறுத்தியிருந்தார்கள்‌. 
வெற்றியும்‌ தோல்வியும்‌ அவர்களுக்கு கணிப்புகளாகவும்‌, 
பிழைகளாகவும்‌, கணிநிறைவின்‌ விந்தையாகவும்‌ 
மட்டுமே தெரிந்தன. அஸ்தினபுரியின்‌ நிமித்திகர்களும்‌ 
இந்திரப்பிரஸ்தத்தின்‌ நிமித்திகர்களும்‌ ஓரிடத்தில்‌ 
சந்தித்துக்கொண்டால்‌ அங்கேயே அமர்ந்து தங்கள்‌ 
அனைத்துச்‌ சுவடிகளையும்‌ பரப்பி வருவனவற்றை 
ஆராய்ந்து திரள்பொருள்‌ தேடத்தொடங்கிவிடுவார்கள்‌. 
அமர்கையில்‌ அஸ்தினபுரியினராகவும்‌ 
இந்திரப்பிரஸ்தத்தினராகவும்‌ இருப்பவர்கள்‌ கவடிகளை 
விரித்து நூற்கூற்றுகளை எண்ணிச்‌ சூழ்ந்து சொல்லாடத்‌ 
தொடங்குகையிலேயே அனைத்திற்கும்மேல்‌ எழுந்து 
விண்ணில்‌ உலாவும்‌ பறவைகள்போல்‌ கீழே நோக்கத்‌ 
தொடங்கிவிடுவார்கள்‌. சொல்லும்‌, உணர்வும்‌, கடந்த 
கனவும்‌, அதன்‌ ஆழத்தில்‌ எழும்‌ பிறிதொரு 
அறிவுறுத்தலும்‌ தங்களில்‌ அமைகையில்‌ தாங்கள்‌ 
இவ்வுலகத்தில்‌ வாழ்பவரல்ல என்றுணர்ந்தனர்‌. 


ஒவ்வொரு நிமித்திகனுக்கும்‌ வாழ்வில்‌ பல படிகள்‌ 
உண்டு. அவன்‌ இளமைந்தனாக தந்தையுடன்‌ சென்று 
நூல்நவிலத்‌ தொடங்குகையில்‌ தான்‌ பிறருக்கில்லாத 
படைக்கலம்‌ ஒன்றை பயிலப்போகும்‌ எழுச்சியை 
அடைவான்‌. பயிலப்பயில ஆற்றல்‌ கொண்டவனாக, 
பிறரை ஆள்பவனாக, காலத்தை மடித்தமைக்க 
வல்லவனாக தன்னை அறிவான்‌. தன்‌ 
கலையைக்கொண்டு பிறரது ஊழை வகுத்துரைக்கத்‌ 
தொடங்குகையில்‌ அவ்வூழை வகுப்பவனும்‌ தானே என 
சில நாட்கள்‌ மயங்குவான்‌. தன்‌ சொற்களினூடாக 


முகம்காட்டும்‌ ஊழ்‌ பேரழிவென, பெருந்துயரென பிறர்‌ 
மேல்‌ படியக்‌ காண்கையில்‌ எந்த அடிப்படையுமிலாமல்‌ 
பிறர்‌ வாழ்வுமேல்‌ துயரை ஏவும்‌ கொடியவனாக தன்னை 
உணர்வான்‌. தன்‌ குலத்தை வெறுப்பான்‌. தன்‌ 
கல்வியையும்‌ சுவடிகளையும்‌ கைவிட்டு கண்காணாது 
ஓடிப்போக வேண்டுமென்று எண்ணி எண்ணி 
இரவெலாம்‌ புரண்டு துயில்‌ நீப்பான்‌. 


கற்றதை அவ்வண்ணமே விட்டுவிட்டுச்‌ சென்றவர்களும்‌ 
உண்டு. குடியும்‌ மைந்தரும்‌ இவ்வுலகின்‌ இன்பங்களும்‌ 
அவர்களை கட்டிப்போடும்‌. அதற்கப்பால்‌ நிமித்தநூல்‌ 
கற்றவன்‌ எவ்வண்ணம்‌ துறந்தாலும்‌ முன்வரும்‌ 
காலத்தை நோக்கி எட்டிப்பார்க்கும்‌ விழிகளை துறக்கவே 
இயலாதென்ற முன்னோர்‌ கூற்று அவர்களை 
கட்டுப்படுத்தும்‌. “நாம்‌ தீராத தீச்சொல்‌ ஒன்றால்‌ 
ஆளப்படுபவர்கள்‌. இன்றில்‌ வாழும்‌ எளிய உயிர்கள்‌ 
தெய்வ அருள்‌ கொண்டவை. நேற்றையும்‌ சுமந்தலையும்‌ 
மானுடர்‌ துயர்‌ எனும்‌ தீச்சொல்லுக்கு ஆளானவர்கள்‌. 
உடன்‌ நாளையையும்‌ அறிந்திருக்கும்‌ நாமோ இருமடங்கு 
தீச்சொல்‌ பெற்றவர்கள்‌” என்று முதுநிமித்திகர்கள்‌ 
கூறுவதுண்டு. அச்சொல்‌ இளையோரை அகம்நடுங்கச்‌ 
செய்யும்‌. “முற்றறிய முடியாத ஒன்றை சற்றறிந்து 
வாழ்தல்போல்‌ கெடுதுயர்‌ பிறிதேது?” என்பார்‌ குடிமூத்த 
நிமித்திகர்‌. 


முதுமை கனிந்து, உள்ளக்கணக்குகள்‌ ஒன்றோடொன்று 
இசையாதாகி, உள்ளிருந்து எழும்‌ குரல்‌ தேய்ந்து மறைய 
நிமித்த நூலிலிருந்து உதிர்ந்து மீண்டும்‌ வெளியே 
மானுடராக மாறிய முதியவர்கள்‌ முகம்மலர்ந்து 
குழவிகள்போல்‌ நகைத்து “இவ்விடுதலை அளிக்கும்‌ 
உவகைக்கு நிகர்‌ பிறிதில்லை. ஒவ்வொரு உறுப்பையும்‌ 
அள்ளிப்‌ பற்றியிருந்த ஆயிரம்‌ கைகள்‌ அகன்றுவிட்டன. 
இன்றுவரை இருபுறமும்‌ உடல்நெருக்கி கட்டப்பட்ட 
சுவர்களாலான முடிவிலா பாதையொன்றில்‌ 
சென்றுகொண்டிருப்பதுபோல்‌ உணர்ந்தோம்‌. இன்று 
எண்புறமும்‌ திறந்த வெளிக்கு வந்திருக்கிறோம்‌. 
தெய்வங்களுடன்‌ இறைஞ்சுவதெல்லாம்‌ இந்த 
உவகையில்‌ இன்னும்‌ சில நாள்‌ வாழ்ந்து 
மறையவேண்டும்‌ என்று மட்டும்தான்‌” என்று 
சொல்வார்கள்‌. 


அவ்விடுதலை அமையாமல்‌ நிமித்தநூலுடனேயே 
மண்நீங்கும்‌ தீயூழ்‌ கொண்டிருந்த முதியோர்‌ 
இறுதிக்கணத்தில்‌ தங்கள்‌ இரு கைகளையும்‌ விரித்து 
மெல்ல உதறி ஒன்றுமில்லை ஒன்றுமில்லை என 


தலையசைத்து சலிப்பும்‌ துயரும்‌ நிறைந்த முகத்தை 
இறுக்கி மறைவார்கள்‌. அவர்கள்‌ சொல்லும்‌ 
இறுதிச்சொல்லின்‌ பொருளென்ன என்று சூழ்ந்திருக்கும்‌ 
நிமித்திகர்கள்‌ ஆராய்வார்கள்‌. அது பொருள்‌ 
தேடிச்சென்று மேலும்‌ சென்று என்றுமுள 
பொருளின்மையை சென்றடைவதாகவே இருக்கும்‌. 


இமைகள்‌ அரைத்துயிலில்‌ சரிய வாய்‌ திறந்து சற்றே 
எச்சில்‌ வழிந்து மார்பில்‌ விழுந்தபோது திடுக்கிட்டு 
விழிப்புகொண்டு சுற்றி நோக்கி பின்‌ சூழுணர்ந்து 
நீள்மூச்சுடன்‌ கீழே பார்த்த முதுகணிகர்‌ தலை நடுங்க 
நெடுநேரம்‌ நோக்கிக்கொண்டிருந்தார்‌. பின்னர்‌ 
பல்லில்லாத வாய்‌ திறந்து சிரித்தபடி “விண்ணில்‌ 
நிறைந்திருக்கிறார்கள்‌ தேவர்கள்‌” என்றார்‌. வாய்மணம்‌ 
மென்றுகொண்டிருந்த இருவர்‌ திரும்பி நோக்கினர்‌. அவர்‌ 
“இவர்கள்‌ அவர்களுக்கு நடித்துக்காட்டுகிறார்கள்‌” 
என்றார்‌. 


பிடிபட்டு அடிவாங்கினான்‌. அவர்களால்‌ கட்டப்பட்டு 
நின்று முகத்தைக்‌ கோணலாக்கி கெஞ்சினான்‌. 
அவர்களைச்‌ சிரிக்கவைத்து தானும்‌ சேர்ந்து சிரித்தான்‌. 


ஆனால்‌ மிக விரைவிலேயே அவனுள்‌ இருந்த யானை 
அவ்விளையாட்டில்‌ சலிப்புற்றது. சற்றுநேரம்‌ கழிந்ததும்‌ 
அவன்‌ அவர்களை சிறுவர்களாக்கி உதறிவிட்டு தனித்து 
விலகி தன்னுடைய பேருடலுக்குள்‌ ஒடுங்கிக்கொண்டு 
தனித்திருந்தான்‌. அவன்‌ யானையென நுழைய முடிந்தது 
துரியோதனனின்‌ உலகில்‌ மட்டுமே. அவனை 
எதிர்கொள்ளும்‌ நிகர்வல்லமைகொண்ட யானை. 
யானை என்பது அப்பேருடலே என யானை நன்கறியும்‌. 
இன்னொரு யானையைப்‌ பார்க்கையில்‌ அது முதலில்‌ 
மத்தகத்தோடு மத்தகம்‌ சேர்த்து அதன்‌ உடலையே 
அறிகிறது. அதனூடாக தன்‌ உடலையும்‌ அறிகிறது. 
இன்னொரு யானையுடன்‌ உடல்முட்டி கொம்புகள்‌ 
பிணைத்து துதிக்கைதழுவி விளையாடும்‌ யானை தன்‌ 
பேருடலைத்தான்‌ கொஞ்சிக்‌ கொள்கிறது, தான்‌ 
யானையாக இருப்பதைத்தான்‌ அது கொண்டாடுகிறது. 


தன்‌ தோள்களை துரியோதனன்‌ அறிந்த அளவுக்கு 
வேறெவராவது அறிவார்களா என்று பீமன்‌ 
எண்ணிக்கொண்டான்‌. பிற அனைவருக்குமே அவை 
அச்சத்தையே முதலில்‌ எழுப்புகின்றன. பின்‌ திகைப்பை. 
அச்சமும்‌ திகைப்பும்‌ அவர்களை விலக்குகின்றன. 
அதன்பின்‌ அவர்களின்‌ விழிகள்‌ அவற்றை வியந்து 
நோக்குகையில்‌ அவனை ஒரு விலங்காக அல்லது 
கற்சிற்பமாக அல்லது புராணத்திலிருந்து எழுந்துவந்த 
ஒரு தேவனாக மட்டுமே காண்கின்றன. அவனை ஈன்ற 
குந்தியின்‌ விழிகள்‌ கூட அவனை நெருங்கிவரவில்லை. 
அனகையின்‌ விழிகள்‌ அவனை இன்னும்‌ வளர்ந்த 
மைந்தனாக எண்ணத்தொடங்கவில்லை. அவனுடைய 
பேருடலை எதிர்கொள்ள அவள்‌ கண்டடைந்த வழியாக 
இருக்கும்‌ அது. அவளுடன்‌ இருக்கையில்‌ 
முதற்சிலகணங்கள்‌ குழந்தையாக ஆனதன்‌ 
விடுதலையை அடைவான்‌. பின்னர்‌ அந்த விடுதலையை 
அவன்‌ அடைவதை அவனே பார்க்கத்‌ தொடங்கும்போது 
அது நடிப்பாக தெரியத்தொடங்கும்‌. அதை வெல்ல 
அவனை கொஞ்சும்‌ அனகையை நோக்கி சினத்தைக்‌ 
கொட்டுவதுதான்‌ அவன்‌ கண்டடைந்த வழி. 
ஒவ்வொருமுறை அவன்‌ அருகணையும்போதும்‌ “நீ 
என்னை இப்போதெல்லாம்‌ வெறுக்கிறாய்‌... என்னைக்‌ 
கண்டாலே சினம்கொள்கிறாய்‌” என்பாள்‌ அனகை. 


துரியோதனன்‌ விழிகள்‌ மட்டுமே தடையற்ற பேரன்புடன்‌ 

[[ஙage]நிமித்தநூலில்‌ திரளும்‌ அறுதிப்‌ 
பொருளின்மையை நிமித்திகர்‌ சென்றடைவதற்கு 
அறுபது ஆண்டு முதிர்வு தேவைப்படும்‌ என்பர்‌. ஆனால்‌ 
குருக்ஷேத்ரப்‌ போர்க்களத்திற்கு வந்த இளைய நிமித்திகர்‌ 
பதினாறு நாட்களுக்குள்‌ அறுபது ஆண்டு முதுமையை 
அடைந்தனர்‌. அவர்கள்‌ ஒவ்வொரு நாளும்‌ அந்தியில்‌ 
போர்நிறுத்த அறிவிப்பை எழுப்பிய பின்னர்‌ அங்கிருந்து 
தனித்து தலைகுனிந்து தங்கள்‌ இல்லங்களுக்கு 
மீண்டனர்‌. அப்போது தங்கள்‌ கைகள்‌ மூதாதையர்‌ இறுதி 
மூச்சுவிடுகையில்‌ விட்ட அதே முத்திரையைக்‌ காட்டி 
அசைந்துகொண்டிருப்பதைக்‌ கண்டு திடுக்கிட்டனர்‌. 
தங்கள்‌ கைகளை தாங்களே நோக்க அஞ்சினர்‌. 


இரவில்‌ துயில்வதற்காக படுக்கையில்‌ எவரும்‌ பிறருடன்‌ 
சேர்ந்து படுக்கவில்லை. ஒவ்வொருவரும்‌ தங்களுக்கான 
சிற்றிடத்தில்‌ முற்றிலும்‌ தனித்தவர்களானார்கள்‌. மூடிய 
அறைகளுக்குள்‌ எந்த நிமித்திகனும்‌ 
துயில்கொள்ளவில்லை. விண்மீன்கள்‌ விரிந்த வானைப்‌ 
பார்த்தபடி மல்லாந்து படுத்திருப்பதை அவர்கள்‌ 
விரும்பினர்‌. அப்போது ஏனென்றறியாமல்‌ தங்கள்‌ 
விழிகள்‌ நிறைந்து காதுகளை நோக்கி 
சொட்டிக்கொண்டிருப்பதை, அறியா விம்மலொன்று 
எழுந்து தங்கள்‌ துயில்‌ கலைப்பதை, துயிலுக்குள்‌ 
பல்லாயிரம்‌ மூதாதையர்‌ முகங்கள்‌ பொருள்‌ விளங்காத 
உணர்வுகளின்‌ சொல்லின்மையுடன்‌ வந்து மறைவதை 
கண்டனர்‌. மண்நீத்தபின்‌ மூத்தோர்‌ தங்கள்‌ 
கனவிலெழுவதை அவர்கள்‌ எப்போதும்‌ உணர்வதுண்டு. 
எந்த விண்வாழ்‌ நிமித்திகனும்‌ எப்போதும்‌ 
எச்சொல்லையும்‌ பேசியதாக எவரும்‌ கூறியதில்லை. 


மண்நீத்தோர்‌ ஏன்‌ பேசுவதே இல்லை என்று இளையோர்‌ 
முதியோரிடம்‌ கேட்பார்கள்‌. நிமித்திகன்‌ வாழ்நாளெலாம்‌ 
இங்கு பேசிக்கொண்டே இருப்பவன்‌. பேசிப்‌ பேசி பேச்சை 
மடித்து புதியனவற்றை கண்டறிபவன்‌. பீதர்‌ நாட்டு 
கலையொன்று உண்டு. பட்டுத்துணியை 
பல்லாயிரம்முறை பலநூறு வகைகளில்‌ மடித்து மடித்து 
உருவங்களை உருவாக்கிக்காட்டுவது அது. நிமித்திகன்‌ 
மொழியை அவ்வண்ணம்‌ மடிப்பவன்‌. அதில்‌ சலிப்புற்றே 
அவன்‌ இங்கிருந்து செல்கிறான்‌. விண்ணில்‌ எழுந்ததுமே 
அதன்‌ பொருளின்மையைத்தான்‌ உணர்கிறான்‌. 


முக்காலத்தையும்‌ உணர்ந்தவன்‌ என்னும்‌ ஆணவம்‌ 
தன்னை இப்புவியில்‌ எவ்வண்ணம்‌ 
அலைக்கழித்ததென்று அவன்‌ உணர்ந்தபின்னர்‌ 
எவ்வண்ணம்‌ சொல்லெடுப்பான்‌? “சொல்லிச்‌ சொல்லி 
நிமித்திகன்‌ சென்றடைவது சொல்லின்மையை. காலம்‌ 
கணித்து கணித்து அவன்‌ அமர்ந்திருக்கும்‌ இடம்‌ அகால 
பீடம்‌” என்றார்‌ முதுநிமித்திகர்‌. 


ஒவ்வொருவரும்‌ அவர்கள்‌ இளமையிலிருந்தே 
குருக்ஷேத்ரப்‌ போரை எதிர்பார்த்திருந்தார்கள்‌. 
அவ்வண்ணம்‌ ஒரு போர்‌ நிகழுமென்று அவர்களின்‌ 
நூல்கள்‌ சொல்லத்தொடங்கி ஏழு தலைமுறைகள்‌ 
கடந்துவிட்டன. ஏழு தலைமுறைக்கு முன்னர்‌ 
அஸ்தினபுரியின்‌ அரசர்‌ ௬க்ஷ்னின்‌ அவையில்‌ 
அமர்ந்திருந்த முதிய நிமித்திகராகிய பார்க்கவ பிரபாகரர்‌ 
இரவில்‌ தன்‌ சுவடிகளை அடுக்கி 
ஆராய்ந்துகொண்டிருக்கையில்‌ விந்தையானதோர்‌ 
தன்னுணர்வுக்கு ஆளானார்‌. அந்தக்‌ குலம்‌ பெரும்போர்‌ 
ஒன்றால்‌ தன்னைத்‌ தானே அழித்துக்கொள்ளும்‌ என்று. 
வீரத்தில்‌, பண்புகளில்‌ உச்சம்கொண்ட அக்குருதிவரிசை 
அந்த நற்பண்புகள்‌ குறித்த பெருமிதத்தையே தன்னை 
அழிக்கும்‌ நஞ்சென உண்டு உள்ளுடலில்‌ 
வளர்த்துக்கொண்டிருக்கிறது என. குருக்ஷேத்ரப்‌ 
பெரும்போரை அவர்‌ அக்கணம்‌ கண்முன்‌ எனக்‌ 
கண்டார்‌. அந்தக்‌ காட்சியை உள்வாங்க இயலாமல்‌ 
உள்ளம்‌ மலைத்து மயங்கி விழுந்தார்‌. 


இளமையில்‌ ஓர்‌ அறியா அழைப்பை பிரபாகரர்‌ 
அடைந்தார்‌. பிறரிடமிருந்து அவரை பிரித்தது அது. 
ஒவ்வொரு நிமித்திகரும்‌ அன்று அரசர்களுக்குரிய 
கனவுகளுக்கு விளக்கம்‌ சொல்வது, நல்நிகழ்வுகளுக்கும்‌ 
போருக்கும்‌ நாள்‌ குறித்தளிப்பது என 
நாள்கழித்துக்கொண்டிருந்தனர்‌. அவையில்‌ பரிசுபெறும்‌ 
நிமித்திகன்‌ என்றாகி நிமித்திகர்‌ தெருவில்‌ மாளிகையில்‌ 
பல்லக்கிலூரும்‌ பெருமையும்‌ பெற்று தலைப்பாகை சூடி 
அவைகளில்‌ அமர்ந்து முதிர்ந்து மைந்தருக்கு 
குலக்கோலை அளித்துவிட்டு மறைவதே ஒவ்வொரு 
நிமித்திக இளைஞனுக்கும்‌ கனவாக இருந்தது. ஆனால்‌ 
எப்போதும்‌ தன்னை பிறிதொருவர்‌ 
நோக்கிக்கொண்டிருக்கும்‌ உணர்வை அடைந்தார்‌ 
பிரபாகரர்‌. தந்தையிடம்‌ பலமுறை அதை அவர்‌ 
சொன்னார்‌. தந்தை அதைக்‌ கேட்டு திடுக்கிட்டார்‌. 
ஏனெனில்‌ நிமித்திகர்களில்‌ பலருக்கு அவ்வண்ணம்‌ 
விந்தையான உளமுடிச்சுகள்‌ விழுவதுண்டு. அவற்றை 
அவிழ்த்து விடுபட்டவர்கள்‌ சிலரே. 


தாங்கள்‌ இருவரென்று உணர்பவர்கள்‌ உண்டு. 
தங்களுக்குள்‌ ஓயாது முரண்பட்டு சமராடுவார்கள்‌. 
தங்களில்‌ ஒருவர்‌ செய்யும்‌ எச்செயலையும்‌ பிறிதொருவர்‌ 
அதே விசையுடன்‌ மறுப்பதை அவர்கள்‌ உணர்வார்கள்‌. 
எவ்வண்ணம்‌ எவராக அவர்கள்‌ வெளிப்படுவார்கள்‌ 
என்பதை அவர்களே அறிந்திருக்கமாட்டார்கள்‌. 
பேருவகையுடன்‌ எழுந்து உலகை வெல்லும்‌ 
ஊக்கத்துடன்‌ கொப்பளிப்பு கொண்டு விண்‌ தொட 
எக்களித்து நின்று மலை உச்சியிலிருந்து தாழ்வரை 
நோக்கி உருளும்‌ பாறையென பின்னர்‌ சரிந்து சரிந்து 
இறங்கி கழிவிரக்கத்தின்‌, தனிமையின்‌ ஆழங்களுக்குச்‌ 
சென்று அமைந்து அங்கு குளிர்ந்திறுகி நாட்கணக்கில்‌ 
கிடந்து மீண்டும்‌ எரி பற்றிக்கொண்டதென வெடித்துக்‌ 
கிளம்பி வானில்‌ பொலிவார்கள்‌. அந்த அலைக்கழிப்பில்‌ 
குறுவாளை எடுத்து கழுத்தை வெட்டிக்கொண்டவர்கள்‌ 
உண்டு. நெய்யை குடத்துடன்‌ தலைமேல்‌ கவிழ்த்து 
ஆடையை பற்றிக்கொள்ளச்செய்து தழல்‌ கொழுந்தாட 
சுழன்று கரிந்து விழுந்தவர்கள்‌ உண்டு. 


காதுகளுக்குள்‌ அறியாக்‌ குரல்கள்‌ ஒலிக்கத்‌ 
தொடங்குவதை இளநிமித்திகர்கள்‌ பலர்‌ நிமித்தநூல்‌ 
கற்கத்‌ தொடங்குகையிலேயே சொல்வார்கள்‌. ஒரு 
நிமித்தநூலை விரித்து அங்கிருக்கும்‌ சொல்லொன்றை 
படித்துக்கொண்டிருக்கையிலேயே “ஆம்‌!” எனும்‌ ஆழ்ந்த 
குரலொன்று காதுகளுக்குள்‌ ஒலிக்கும்‌. சில 
தருணங்களில்‌ அது இருள்தேவதையின்‌ குரலென 
முழக்கமும்‌ சீற்றமும்‌ கொண்டிருக்கும்‌. பிறிது 
தருணங்களில்‌ வானிலிருந்து எழும்‌ மெல்லிய 
இறகுபோல்‌ இனிமையும்‌ தண்மையும்‌ கொண்டுருக்கும்‌. 
“ஆம்‌” என்பதே எப்போதும்‌ எழும்‌ குரல்‌. “ஆம்‌! ஆம்‌!” என 
அது ஒலிக்கையில்‌ கேட்பவன்‌ தன்னைக்‌ குறித்து 
பெருமிதம்‌ கொள்ளாமல்‌ இருக்க இயலாது. 
விண்ணிலிருந்தோ ஆழங்களிலிருந்தோ எவரோ 
தன்னை ஆதரிக்கிறார்கள்‌. தன்னுடன்‌ இருந்து 
கொண்டிருக்கிறார்கள்‌. 


அவன்‌ அக்குரலுக்கு செவிகொடுக்கத்‌ தொடங்கியதுமே 
அது மெல்ல முரண்பட்டு அவ்வாறல்ல எனும்‌ ஒலியாக 
மாறும்‌. “அவ்வாறல்ல! அவ்வாறல்ல! அவ்வாறல்ல!” 
என்று அது வீறிடத்‌ தொடங்கும்‌. “நிறுத்து! நிறுத்து! 
அகல்‌! அகன்று செல்‌!” என்று அவன்‌ கூவும்தோறும்‌ 
அக்குரலின்‌ சீற்றமும்‌ பிடிவாதமும்‌ மிகுந்து வரும்‌. கூரிய 
வேலொன்றை முதுகில்‌ மெல்ல ஊன்றியபடி எதிரி 
ஒருவன்‌ பின்னால்‌ வருவதுபோல்‌ அவர்கள்‌ நடை 
மாறுபடும்‌. எதிரில்‌ வரும்‌ அனைவருக்கும்‌ பின்னால்‌ 


பேருருவப்‌ பேய்வடிவொன்று நின்றிருப்பதுபோல்‌ நோக்கு 
பதைப்பு கொண்டிருக்கும்‌. 
பேசிக்கொண்டிருக்கையிலேயே ஊடே புகுந்தொலிக்கும்‌ 
அக்குரலுக்கும்‌ செவி கொடுப்பதனால்‌ சொற்கள்‌ குழறும்‌. 
செவியில்‌ ஒலிக்கும்‌ அக்குரலை அஞ்சி மெழுகாலும்‌ 
பஞ்சாலும்‌ காதுகளை மூடிக்கொள்பவர்‌ அது 
உள்ளிருந்து ஒலிப்பதென்று அறிந்து தலையை 
சுவர்களில்‌ முட்டிக்கொள்வார்கள்‌. 


துயின்றுகொண்டிருக்கையில்‌ உடல்‌ அதிர எழுந்தமர்ந்து 
“யார்‌? என்ன?” என்று கூச்சலிடுவார்கள்‌. 


எண்ணியிராக்‌ கணத்தில்‌ காதுக்குள்‌ வெடித்தெழும்‌ 
ஓசையைக்‌ கேட்டு இருக்கைகளிலிருந்து துள்ளி 
எழுந்துநின்று நான்குபுறமும்‌ பார்ப்பார்கள்‌. சவுக்கென 
அறைந்து அறைந்து துரத்தும்‌ குரலிலிருந்து தப்பும்‌ 
பொருட்டு தெருவிலிறங்கி ஓடுவார்கள்‌. குரல்‌ 
கேட்கத்தொடங்குபவர்கள்‌ நிமித்தநூல்‌ கலையிலிருந்து 
மிக விரைவில்‌ விலகிச்செல்வார்கள்‌. அதன்‌ பின்னர்‌ 
அவர்களால்‌ எந்த நூலையும்‌ ஒழுங்குடன்‌ பயில 
இயலாது. பயின்றவை மறக்கும்‌. ஆனால்‌ 
பயிலாதவையும்‌ நினைவிலிருந்து எழுவது பெருவிந்தை. 
அவர்களால்‌ கணித்து குறி சொல்ல இயலாது. எனினும்‌ 
ஊசிமுனைக்‌ கூர்மையுடன்‌ கணித்து முதுநிமித்திகன்‌ 
சொல்லும்‌ சொல்லுக்கு அப்பால்‌ உள்ள ஒன்றை 
புதிதென அவர்களால்‌ சொல்ல இயலும்‌. அவர்களில்‌ 
கூடும்‌ தெய்வம்‌ நிமித்தநூலை எள்ளி நகையாடுகிறது 
என்பார்கள்‌. 


அவர்களில்‌ எழும்‌ குரலில்‌ எப்போதும்‌ 
சொல்வனவற்றைக்‌ கடந்து நின்றிருக்கும்‌ ஓர்‌ அகல்வு 
தென்படும்‌. மறுகணமே அது பெரும்‌ பதற்றமென்றாகி 
கண்ணீரும்‌ திணறலுமாக வெளிப்படும்‌. பிரபாகரரின்‌ 
நுண்ணுணர்வு அத்திசைக்கு அவரை 
கொண்டுசெல்கிறது என்று தந்தை அஞ்சினார்‌. “இந்த 
நகரின்‌ அலைக்கழிவுகளே உன்னை அவ்வாறு எண்ணச்‌ 
செய்கின்றன. நகரிலிருந்து நிமித்திகநூல்‌ பயில்பவன்‌ 
புரவியில்‌ சென்றபடியே ஊசியில்‌ நூல்‌ கோக்க 
முயல்பவன்‌ என்று சொல்வதுண்டு. நிமித்தநூல்‌ 
மேலும்மேலும்‌ உள்ளே புகுந்து அறிவதற்குரியது. 
இந்நகரமோ ஒவ்வொருவரையும்‌ பல்லாயிரம்‌ 
கைகளாலும்‌ கண்களாலும்‌ வெளியே 
பிடித்திழுத்துக்கொண்டிருக்கிறது. காற்றில்‌ ஆடைகள்‌ 
பறப்பதுபோல்‌ இங்கே சித்தம்‌ 
நிலைகொள்ளாதிருக்கிறது. நீ காட்டிற்குச்‌ சென்று நம்‌ 
குலத்து முதுமுனிவராகிய பார்க்கவரிடம்‌ கல்வி கற்று 


திரும்பு” என்று அவரை கங்கைக்கரை காட்டிலிருந்த 
தப்தவனம்‌ என்னும்‌ சோலைக்கு அழைத்துச்சென்றார்‌. 
அங்கே பார்க்கவ குலத்து முனிவராகிய சுஃப்ரரிடமிருந்து 
சொல்பெற்று துறவு பூண்டு முனிவராகி குடிலமைத்து 
தங்கியிருந்த பார்க்கவ உத்தீப முனிவருக்கு 
மாணவரானார்‌ பிரபாகரர்‌. 


ஆனால்‌ அங்கும்‌ அவரிடம்‌ அந்த நோக்குணர்வு 
இருந்துகொண்டே இருந்தது. அங்கு குளிர்ந்தோடும்‌ 
கங்கையிலும்‌, தழைத்து தளிர்சூடி நின்ற மரங்களிலும்‌, 
இனிய இலைக்குடில்களின்‌ இருண்ட அணைப்பிலும்‌ 
நிமித்தநூலின்‌ அனைத்து ஆழங்களையும்‌ அவர்‌ 
கற்றுக்கொண்டிருந்தார்‌. ஆனால்‌ எப்போதும்‌ 
அந்நோக்குணர்வை அடைந்தார்‌. அவர்‌ அடிக்கடி திரும்பி 
எவரையோ பார்ப்பதை உடன்‌ பயின்ற மாணவர்கள்‌ 
உணர்ந்து ஆசிரியரிடம்‌ சொன்னார்கள்‌. ஒருநாள்‌ 
ஆசிரியர்‌ அவரை அழைத்து அருகமரச்செய்து குழல்‌ நீவி 
“மைந்தா, என்ன உணர்கிறாய்‌ நீ?” என்றார்‌. “எவரோ 
என்னை பார்க்கிறார்கள்‌” என்று பிரபாகரர்‌ சொன்னார்‌. 
“என்னிடம்‌ எதையோ சொல்ல முயல்கிறார்கள்‌. 
என்னவென்று உணரக்கூடவில்லை” என்றார்‌. 


சிலகணங்கள்‌ அவர்‌ விழிகளை கூர்ந்து நோக்கியபின்‌ 
பார்க்கவர்‌ சொன்னார்‌ “நீ அக்குரலை அஞ்சாதே. அதை 
தவிர்க்க எண்ணாதே. எவ்வகையிலும்‌ அதிலிருந்து 
விலக்கம்‌ கொள்ளாதே. அதை நோக்கி திரும்பி 
இன்னுள்ளத்துடன்‌ அதை வருக என அழை. உன்‌ 
அகத்தில்‌ அதற்கொரு பீடம்‌ அமைத்துக்கொள்‌. 
நிமித்தநூல்‌ கற்று தேர்‌. உன்‌ வழியாக இப்புவியில்‌ 
அழியாச்‌ சொல்லொன்று எழக்கூடும்‌. இப்பிறப்பும்‌ நீ 
கற்கும்‌ இக்கல்வியும்‌ அதன்பொருட்டே ஊழால்‌ 
வகுக்கப்பட்டதாக இருக்கக்கூடும்‌.” பிரபாகரர்‌ 
தலைவணங்கினார்‌. “நீ என்‌ பெயரை சூடிக்கொள்‌. என்‌ 
மாணவனாக சென்று அஸ்தினபுரியில்‌ அமைக! இனி 
இங்கு நீ கற்பதற்கொன்றுமில்லை” என்று சொல்லி அவர்‌ 
தலைதொட்டு வாழ்த்தினார்‌. 


தன்‌ அரசவையில்‌ வந்து நின்ற இளம்‌ நிமித்திகனின்‌ 
தகுதி கணித்து சொல்லும்படி அரசர்‌ ஆணையிட்டார்‌. ஏழு 
முதுநிமித்திகர்‌ குழு ஒன்று பிரபாகரரை நடுவே நிறுத்தி 
நிமித்தநூல்‌ குறித்த வினாக்களை உசாவத்தொடங்கினர்‌. 
அவர்கள்‌ நூற்றெட்டு வினாக்களை கேட்டார்கள்‌. 
பதினெட்டு வினாக்களுக்கு மட்டுமே சரியான மறுமொழி 
சொல்ல அவரால்‌ இயன்றது. ஒவ்வொரு பிழையாக அவர்‌ 
இயற்ற இயற்ற நிமித்திகர்களின்‌ முகங்கள்‌ 


மாறிக்கொண்டிருந்தன. முதலில்‌ திகைப்பும்‌, பின்னர்‌ 
சலிப்பும்‌, பின்னர்‌ இளிவரலும்‌, அறுதியாக எரிச்சலும்‌ 
சினமும்‌ அவர்களிடம்‌ தோன்றியது. “நீ எங்கு நிமித்தநூல்‌ 
கற்றாய்‌?” என்று ஒருவர்‌ உரக்க கேட்டார்‌. பிறிதொருவர்‌ 
“பார்க்கவர்‌ என்று பெயர்‌ சூடியிருக்கிறாய்‌. பார்க்கவ 
குலத்து முனிவரிடம்‌ கற்றதாகவும்‌ சொன்னாய்‌. 
அதற்கான தகுதிகள்‌ உன்னிடம்‌ இல்லை. அறிக, 
அரசவையில்‌ நீ பொய்யுரைத்திருந்தால்‌ கழுவேற்றுவதே 
அதற்குரிய தண்டம்‌!” என்றார்‌. 


“நான்‌ பொய்‌ கூறவில்லை. அவரிடம்‌ பயின்றேன்‌. 
அவரது சொல்லென அப்பெயரைப்‌ பெற்றே இங்கு 
வந்தேன்‌” என்று பிரபாகரர்‌ சொன்னார்‌. “ஏற்றுக்கொள்ள 
இயல்வதல்ல உனது கல்வி” என்று தலைமை நிமித்திகர்‌ 
சொன்னார்‌. திரும்பி அரசரிடம்‌ “ஆர்வத்தால்‌ அவை 
புகுந்த இளைஞன்‌ இவன்‌. இந்த அத்துமீறல்‌ 
குற்றமெனினும்‌ இளமை கருதி இவனை விடுவித்து 
திரும்பச்‌ சொல்லலாம்‌. இவ்வார்வத்தாலேயே ஒருவேளை 
ஐயமின்றி நிமித்தநூல்‌ கற்கவும்‌ தேர்ச்சி பெறவும்‌ மீண்டும்‌ 
இந்த அவைக்கு திறன்‌ கொண்ட நிமித்திகன்‌ என வரவும்‌ 
வாய்ப்புள்ளது. அறிவு மிக அரிதானது. அறிவுக்கு உரிய 
ஆர்வம்‌ எந்நிலையிலும்‌ அறிவை கொண்டுவந்துவிடும்‌ 
என்பார்கள்‌. ஆர்வமே இவனை இவ்வண்ணம்‌ 
செய்யவைத்தது என்று கருதுவதே முறையானது” 
என்றார்‌. 


ருக்ஷன்‌ ஐயத்துடன்‌ பிரபாகரரை 
நோக்கிக்கொண்டிருந்தார்‌. அவர்‌ விழிகளை 
சந்திக்கும்போதெல்லாம்‌ தன்னுள்‌ ஒரு திடுக்கிடலை 
உணர்ந்தார்‌. மிக அருகில்‌ வந்து எவரோ தன்‌ 
உள்ளத்தைக்‌ கடந்து நோக்குவதுபோல, கரந்து வைத்த 
ஒன்றை கண்டெடுப்பதுபோல அவர்‌ உணர்ந்தார்‌. 
நிமித்திகர்களிடம்‌ “நீங்கள்‌ அவைக்கு வெளியே 
இருங்கள்‌. இவ்விளைஞனிடம்‌ நான்‌ தனியாக ஓரிரு 
சொற்கள்‌ பேச வேண்டும்‌” என்றார்‌. நிமித்திகர்கள்‌ 
எழுந்து தலைவணங்கி வெளியே சென்றனர்‌. அவர்கள்‌ 
அனைவருமே விந்தையுணர்வுடன்‌ இருவரையும்‌ மாறி 
மாறி நோக்கியபடி அகன்றனர்‌. அரசர்‌ “சொல்க 
இளைஞரே, அவை புகுந்து தலைமை நிமித்திகர்களின்‌ 
முன்‌ அமர்ந்து உங்களை முன்வைக்கும்படி உங்களை 
பணித்தது எது?” என்று கேட்டார்‌. 


“நான்‌ நிமித்திகன்‌ என்பதனால்‌” என்றார்‌ பிரபாகரர்‌. 
“நான்‌ இங்கு இவர்கள்‌ பேசும்‌ இந்த அன்றாடத்‌ தொழில்‌ 
சார்ந்தவன்‌ அல்ல. என்னுள்‌ பிறிதொன்று நிகழுமென்று 


என்‌ ஆசிரியர்‌ சொன்னார்‌. அதன்பொருட்டு என்‌ 
கல்வியை பீடமென ஒருக்கிவைத்து காத்திருக்கிறேன்‌. 
அதை பேணிக்கொள்ளவே இங்கு வந்தேன்‌” என்றார்‌. 
அரசர்‌ களைத்த கண்களூடாக அவரைப்‌ பார்த்தபின்‌ 
பெருமூச்சுவிட்டு “என்‌ விழிகளினூடாக நீங்கள்‌ உள்ளே 
நோக்குவதுபோல்‌ தெரிகிறது. அது என்னை பதற்றம்‌ 
கொள்ளச்செய்கிறது” என்றார்‌. “ஆம்‌, உங்களை 
பார்த்ததும்‌ ஒருகணம்‌ நான்‌ துணுக்குற்றேன்‌” என்றார்‌ 
பிரபாகரர்‌. “ஏன்‌?” என்று அரசர்‌ கேட்டார்‌. “நேற்றிரவு 
நீங்கள்‌ கண்ட கனவை நான்‌ அறிந்தேன்‌” என்றார்‌. 


அரசர்‌ அறியாது இருக்கையிலிருந்து எழுந்து “என்ன 
கனவு?” என்று பதறிய குரலில்‌ கூவியபடி படிகளில்‌ 
இறங்கி அணுகி வந்தார்‌. “சொல்க, என்ன கனவு?” என்று 
கூவினார்‌. “ஒரு பெரும்போர்க்களம்‌. அதில்‌ நீங்கள்‌ 
உங்கள்‌ உடன்பிறந்தவர்‌ ஒவ்வொருவரையாக கதையால்‌ 
அறைந்து தலையை உடைக்கிநீர்கள்‌. உங்கள்‌ 
உடன்பிறந்தார்‌ நூற்றைவர்‌. அவர்கள்‌ உங்கள்‌ முன்‌ 
மண்டியிட்டு இறைஞ்ச நகைத்தபடி கதை சுழற்றி 
அவர்களைக்‌ கொன்று அவர்களின்‌ குருதியை 
தலைமேல்‌ விட்டுக்கொண்டு கொண்டாடுகிறீர்கள்‌. 
அறுதியாக ஒருவன்‌ முன்‌ அமர்ந்து அவன்‌ நெஞ்சை 
அறைந்து பிளந்து துடிக்கும்‌ குலையை வெளியே எடுத்து 
அழுத்தி அக்குருதியை அருந்தினீர்கள்‌” என்றார்‌. 


“ஆம்‌” என்றார்‌ ௬க்ஷன்‌. மேலும்‌ ஏதோ கேட்க விழைந்தார்‌. 
ஆயினும்‌ “போதும்‌” என்றார்‌. “எனக்கும்‌ அக்கனவு 
புரியவில்லை, அரசே. அக்கனவு உங்களுக்குள்‌ ஏன்‌ 
வந்தது என்றும்‌ தெரியவில்லை” என்றார்‌ பிரபாகரர்‌. 
“மும்முறை இத்தகைய கனவுகள்‌ வந்துள்ளன” என்று 
௬ுக்ஷன்‌ சொன்னார்‌. “ஆம்‌, இதற்கு முன்னால்‌ வந்த 
கனவில்‌ நீங்கள்‌ உங்கள்‌ மூத்தவரை ஒரு 
குளத்திற்குள்ளிருந்து கயிற்றில்‌ கொக்கியைப்‌ பொருத்தி 
நீருக்குள்‌ வீசி இழுத்து வெளியே எடுத்து அவர்‌ 
இடத்தொடையை கதையால்‌ அறைந்து உடைத்துக்‌ 
கொன்றீர்கள்‌. அதற்கு முன்‌...” என பிரபாகரர்‌ சொல்லத்‌ 
தொடங்க ௬ுக்ஷன்‌ கை நீட்டி தடுத்தார்‌. 


மூச்சிளைக்க தவித்த பின்‌ ௬க்ஷன்‌ “அக்கனவின்‌ 
பொருளென்னவென்று அறிவீர்களா, நிமித்திகரே? என்‌ 
தமையன்‌ தன்‌ இடத்தொடையில்‌ அரசபிளவை 
நோய்வந்து எட்டு மாதம்‌ வலியில்‌ துடித்து இறந்தார்‌. 
அவர்‌ காலடியில்‌ அமர்ந்து இரவும்பகலும்‌ நான்‌ 
மருத்துவம்‌ செய்தேன்‌. அவர்‌ இறப்பில்‌ உடன்‌ இருந்தேன்‌. 
என்னை அருகழைத்து என்‌ தலையில்‌ கையை வைத்து 


இம்மணிமுடியை எனக்களித்துவிட்டு அவர்‌ மறைந்தார்‌” 
என்றார்‌. “ஆம்‌, அறிந்திருக்கிறேன்‌” என்று பிரபாகரர்‌ 
சொன்னார்‌. “எனில்‌ இக்கனவு ஏன்‌ எனக்கு வந்தது?” 
என்றார்‌ ௬க்ஷன்‌. 

“அரசே, அதற்கு முன்‌ ஒரு கனவு தங்களுக்கு வந்தது” 
என்று பிரபாகரர்‌ சொன்னார்‌. “தங்கள்‌ தந்தை காட்டிற்குச்‌ 
சென்றபோது அங்கிருந்த யாதவப்‌ பெண்ணின்மேல்‌ 
மையல்‌ கொண்டு அவள்‌ ஒரு மைந்தனை ஈன்றாள்‌. 
தங்கள்‌ தந்தையின்‌ தனிஉருவாகவே நிமிர்வும்‌ பேரழகும்‌ 
கொண்ட மைந்தன்‌.” ௬க்ஷன்‌ “ஆம்‌” என்று சொல்லி 
தளர்ந்து மீண்டும்‌ அமர்ந்தார்‌. “நான்‌ என்‌ இளமையில்‌ 
அவரை கண்டேன்‌. அவருக்கு என்‌ அரசின்மேல்‌ 
விருப்பிருந்தால்‌ அதை அளிக்காமலிருக்க எனக்கு 
வழியில்லை என்று முதலில்‌ தோன்றியது. 
பெருந்தோள்களுடனும்‌ பேரழகுடனும்‌ அவர்‌ இந்நகர்‌ 
புகுந்து எந்தையின்‌ மைந்தன்‌ என்று சொன்னால்‌ 
மறுத்துரைக்க ஒருவரும்‌ இந்நகரில்‌ இல்லை. அன்று 
துயருடன்‌ திரும்பி வந்தேன்‌. என்‌ அரண்மனையில்‌ 
படுத்து துயிலிழந்து புரண்டுகொண்டிருந்தேன்‌” என்று 
சொல்லத்‌ தொடங்கினார்‌. 


புலரியில்‌ ஒரு கனவு கண்டேன்‌. எந்தை என்னை நோக்கி 
சொற்களில்லாத அசைவுகளால்‌ ஏதோ சொன்னார்‌. 
விழித்துக்கொண்ட பின்னர்தான்‌ அவ்வசைவை நான்‌ 
சொல்லென மாற்றிக்கொண்டேன்‌. அவரே நான்‌ என்று 
அவர்‌ சொன்னார்‌. அதன்பின்‌ நான்‌ தயங்கவில்லை. 
தேரை பூட்டச்சொல்லி மீண்டும்‌ காட்டுக்குச்‌ சென்றேன்‌. 
என்‌ மூத்தவரை சென்று கண்டு அவர்‌ கால்களில்‌ 
தலைவைத்து இவ்வரசையும்‌ குடிகளையும்‌ 
ஏற்றுக்கொள்க, என்‌ மூத்தவரென அமர்ந்து எனக்கு 
அருள்‌ புரிக, என்‌ தந்தையென என்னை காத்தருள்க 
என்று கோரவேண்டுமென்று உறுதி கொண்டிருந்தேன்‌. 
ஆனால்‌ அங்கு சென்றால்‌ முந்தைய நாள்‌ இரவில்‌ அவர்‌ 
எங்கோ சென்றுவிட்டார்‌ என்றார்கள்‌. அவருடைய 
கனவில்‌ எந்தை எழுந்து அவ்வாணையை இட்டதாகவும்‌ 
அவ்வாணையின்‌ பொருட்டு விலகிச்‌ செல்வதாகவும்‌ 
நான்‌ தேடிவந்தால்‌ என்னிடம்‌ கூறவேண்டும்‌ என்றும்‌ 
அவர்‌ அறிவுறுத்தியிருந்தார்‌. 


அவரைத்‌ தேடிச்‌ செல்ல ஒற்றர்களை அனுப்பினேன்‌. 
நான்காண்டுகளுக்குப்‌ பிறகு அவர்‌ பார்க்கவ ராமனின்‌ 
மாணவராக அவரது குடிலில்‌ உடனிருப்பதை ஒற்றர்கள்‌ 
வந்து சொன்னார்கள்‌. பரசுராமரின்‌ பன்னிரண்டு 
மாணவர்களில்‌ அவரே நான்காமவர்‌. பரசுராமரைப்‌ 


போலவே நீண்ட குழல்‌ வளர்த்து வில்‌ பயில்வதையே 

எ பி்‌ கொண்டு அக்காட்டில்‌ அவர்‌ 
தனித்திருந்தார்‌. அவரிடம்‌ சென்று வணங்கி என்‌ 
உள்ளத்தை சொல்லவேண்டுமென்று விழைந்தேன்‌. 
அமைச்சர்கள்‌ துறந்து சென்றவரிடம்‌ துரத்திச்‌ சென்று 
உலகியல்‌ விழைவை ஊட்டுவதென்பது பெரும்பழி 
என்று என்னிடம்‌ அறிவுறுத்தினார்கள்‌. ஆனால்‌ 
அவரிடமிருந்து இந்நாட்டை நான்‌ பறிக்கவில்லை என்று 
அவருக்கு தெரிவிக்க வேண்டும்‌, அன்றி எனக்கே அதை 
சொல்லிக்கொள்ள வேண்டும்‌ என்று நான்‌ விழைந்தேன்‌. 
ஆகவே எவருமறியாது தேர்பூட்டச்‌ செய்து 
தன்னந்தனியாக பார்க்கவ ராமனின்‌ குடிலுக்குச்‌ 
சென்றேன்‌. 


நான்‌ சென்றபோது பார்க்கவ ராமன்‌ காட்டுக்குள்‌ 
சென்றிருந்தார்‌. உடன்‌ அவரும்‌ சென்றிருப்பதாக 
அறிந்தேன்‌. குடிலிலிருந்து தனியாக நானும்‌ காட்டுக்குள்‌ 
ற்றையடிப்‌ பாதையில்‌ நடந்தேன்‌. அங்கு கங்கையில்‌ 
ப்ச்‌ களித்துக்கொண்டிருந்த பார்க்கவ ராமனை 
பார்த்தேன்‌. கரையில்‌ வில்லுடன்‌ அவர்‌ அமர்ந்திருந்தார்‌. 
தொலைவிலிருந்து அவரை பார்த்துக்கொண்டிருந்தேன்‌. 
விழிகள்‌ நிறைந்து வழிந்தன. எந்தையை மீண்டும்‌ 
பார்ப்பதுபோல்‌ உணர்ந்தேன்‌. எந்தை தன்‌ 
வாழ்நாளெல்லாம்‌ துறவுபூண்டு கானேக வேண்டுமென்று 
எண்ணியிருந்தார்‌. மூத்தவருக்கு பதினெட்டு அகவை 
நிறைந்த அக்கணமே முடிதுறப்பதாக அமைச்சரிடம்‌ 
சொல்லிக்கொண்டிருந்தார்‌. அவருக்கு அகவை 
நிறைவதற்குள்ளாகவே அவர்‌ உயிர்துறக்க 
க்‌ பம த அவப்‌ மத ப 
இருந்திருந்தால்‌ அவர்‌ அவ்வண்ணம்‌ இருந்திருப்பார்‌ 
என எண்ணினேன்‌. 
நான்‌ நோக்குவதை உணர்ந்து அவர்‌ என்னைப்‌ பார்த்து 
புன்னகைத்து அருகே அழைத்தார்‌. நான்‌ அருகணைந்து 
எட்டுறுப்பும்‌ நிலம்பட அவர்‌ முன்‌ விழுந்து வணங்கி 
“மூத்தவரே, நான்‌ ஆற்ற வேண்டியதென்ன?” என்று 
கேட்டேன்‌. “தந்தையின்‌ புகழை வளர்க்கும்‌ மைந்தனாக 
அமைக! இந்த நிலம்‌ உன்னால்‌ பொலிவுறுக! விண்ணில்‌ 
தேவர்களும்‌, மூத்தவர்களும்‌ உன்னால்‌ பெருகி வளர்க!” 
என்று அவர்‌ வாழ்த்தினார்‌. பிறிதொன்றும்‌ கூறாமல்‌ 
அவர்‌ கால்களில்‌ தலை வைத்து வணங்கி புறம்காட்டாது 
மீண்டேன்‌. சொற்பெருக்கு உடைந்து ௬க்ஷன்‌ 
நிறுத்திக்கொண்டார்‌. 


“மீண்டும்‌ அக்கனவு வந்தபோது நீங்கள்‌ காட்டிற்குள்‌ 


இறுகியெழும்‌ அம்புகளுடன்‌ செல்கிறீர்கள்‌. விலங்குகள்‌ 
உங்களைக்‌ கண்டு அஞ்சி ஓடுகின்றன. நாணொலி 
கேட்டு யானைகள்‌ செவி அசைத்து தலை குலுக்கி பிளிறி 
கலைகின்றன. காட்டுப்பாதையினூடாக சென்று அங்கே 
கங்கைக்கரையில்‌ நீராடிக்கொண்டிருக்கும்‌ உங்கள்‌ 
மூத்தவரை பார்க்கிறீர்க்ள்‌. உங்களைக்‌ கண்டதும்‌ அவர்‌ 
புன்னகையுடன்‌ அணைக்கும்பொருட்டு நீட்டிய 
கைகளுடன்‌ கரைநோக்கி வந்தார்‌. அவரது கால்‌ சேற்றில்‌ 
புதைந்து அவர்‌ அசைவிழந்தபோது ஏழு கூரிய 
அம்புகளால்‌ அவர்‌ நெஞ்சை பிளந்தீர்கள்‌” என்றார்‌ 
பிரபாகரர்‌. “ஆம்‌” என்றபின்‌ தளர்ந்து பின்னடைந்து 
பீடத்தில்‌ அமர்ந்து கைகளால்‌ தலை பற்றி அரசர்‌ 
அழத்தொடங்கினார்‌. “ஏன்‌ அந்தக்‌ கனவு எனக்கு வந்தது? 
உண்மையில்‌ இத்தகையவனா நான்‌?” என்றார்‌. 


“நாம்‌ எத்தகையவர்‌ என்பதை இங்கு வாழ்ந்து எவரும்‌ 
ஒருபோதும்‌ முழுமையாக அறிந்துவிடமுடியாது. 
ஏனெனில்‌ நாம்‌ வாழும்தோறும்‌ 
உருமாறிக்கொண்டிருக்கிறோம்‌. ஒவ்வொரு கணத்திலும்‌ 
புதிதாக வெளிப்பட்டுக்‌ கொண்டிருக்கிறோம்‌. அதுவரை 
வெளிப்பட்டதைக்‌ கொண்டு நம்மை நாம்‌ 
வகுத்திருக்கிறோம்‌. அதை பொய்யென ஆக்குவது 
அடுத்த கணமென நிகழ்கிறது” என்றார்‌ பிரபாகரர்‌. “நான்‌ 
என்ன செய்யவேண்டும்‌? அரசு துறந்து காட்டுக்குச்‌ 
செல்லவா? அன்றி உண்ணாநோன்பிருந்து 
உயிர்துறக்கவா? இத்தீக்கனவுகளை சூடிய பின்னர்‌ எதை 
நம்பி இங்கு கோலெடுத்து அமர்ந்து அறம்‌ புரப்பேன்‌? 
பிழை செய்து என்‌ முன்‌ வந்த ஒருவனை எவ்வாறு 
தண்டிப்பேன்‌? என்றார்‌ அரசர்‌. 


“அரசே, அக்கனவுகள்‌ உங்களுடையவை அல்ல” என்று 
பிரபாகரர்‌ சொன்னார்‌. “இங்கு நிகழ்வன அல்ல அவை. 
நாமறியாது பிறிதொரு வெளியில்‌ அவை நிகழ்கின்றன. 
யவன மது இருந்த கலம்‌ எத்தனை நன்கு 
பூட்டப்பட்டிருந்தாலும்‌ துளியினும்‌ துளி கசிந்து 
நறுமணமென காற்றில்‌ அலையுமென்பார்கள்‌. 
வரவிருப்பது தெய்வங்களால்‌ மானுடர்‌ 
அறியமுடியாதபடி ஏழுமுறை இறுக்கி மூடப்பட்டுள்ளது. 
எனினும்‌ அது கனவுகளாக, நிமித்தக்குறிகளாக 
வந்துகொண்டுமிருக்கிறது. எவ்வளவு என்றும்‌ எவ்வாறு 
என்றும்‌ எங்கு என்றும்‌ அறியமுடியாது. உள்ளது என்று 
மட்டுமே உணரமுமியும்‌. நீங்கள்‌ பழிகொள்ளப்‌ 
போவதில்லை. இவ்வாழ்வில்‌ ஒருகணமும்‌ திறம்பா 
கோலுடன்‌ வாழ்ந்து விண்‌ புகுவீர்கள்‌.” 


அவன்‌ உடலை தொட்டுத்‌ தழுவின. அவனுடைய 
மெல்லிய இடக்கரம்‌ தன்‌ தோளைத்‌ தொடும்போது பீமன்‌ 
தன்‌ உடல்‌ வளர்ந்து இரண்டாக ஆகிவிட்டதுபோல்‌ 
உணர்வான்‌. அவை எப்போதும்‌ மிக அனிச்சையாகவே 
வந்து தொட்டுத்‌ தழுவி விலகின. ஆனால்‌ அவற்றில்‌ ஒரு 
முறைமை இருந்ததை அவன்‌ உணர்ந்திருந்தான்‌. ஒரு 
பயிற்சியில்‌ அவனுடைய தசைகளில்‌ எது அதிகக்‌ 
களைப்பை அடைந்திருக்கிறதோ அதைத்தான்‌ 
எப்போதும்‌ துரியோதனனின்‌ கைகள்‌ தீண்டின. அதற்கு 
முன்‌ அப்பயிற்சி முழுக்க அவன்‌ விழிகள்‌ அங்கே 
தீண்டியிருந்தன என்று காட்டுவது அந்தத்‌ தொடுகை என 
அவன்‌ அறிவான்‌. துரியோதனன்‌ உடலின்‌ தசைகளை 
தன்‌ கனவுகளில்‌ காணும்போது அவற்றை அத்தனை 
நுட்பமாக அவன்‌ பார்த்திருப்பதை அவனும்‌ அறிவான்‌. 


“தசைகளை எளிய மானுடர்‌ வெறுக்கிறார்கள்‌” என்று 
துரியோதனன்‌ ஒருமுறை சொன்னான்‌. “நான்‌ 
பிறந்தபோது பெருந்தசைகளுடன்‌ இருந்தமையாலேயே 
நான்‌ ஓர்‌ அழிவாற்றல்‌ என சூதர்கள்‌ பாடத்தொடங்கினர்‌. 
ஏனென்றால்‌ தசை என்பது ஆன்மாவுக்கு எதிரானது 
என்று அவர்களுக்கு சொல்லப்பட்டிருக்கிறது. தசை 
மண்ணைச்‌ சார்ந்தது என்றும்‌ ஆன்மா விண்ணிலிருந்து 
வருவது என்றும்‌ ஒரு சூதர்‌ பாடியதை நான்‌ கேட்டேன்‌. 

னால்‌ என்‌ உடலை நான்‌ ஊரும்‌ சியாமன்‌ என்னும்‌ 
பெருங்களிறைப்போலத்தான்‌ பார்க்கிறேன்‌. 
யானைமேலிருப்பவன்‌ தானும்‌ யானையாக 
ஆகிவிடுவதை உணர்வான்‌. யானையில்‌ செல்லும்போது 
யானையுடலுடன்‌ நடந்துசெல்லும்‌ அசைவை நான்‌ 
அறிகிறேன்‌.” 


திரும்பிவந்த துரியோதனனின்‌ முதல்பார்வையே 
தன்னை முற்றிலும்‌ விலக்கிவிட்டதை பீமன்‌ 
உணர்ந்தான்‌. மீண்டும்‌ மீண்டும்‌ அவன்‌ துரியோதனனை 
நெருங்கமுயன்றான்‌. தன்பிழை என்ன என்று அவனால்‌ 
அறிய முடியவில்லை. “மூடா, நீ மந்தன்‌ என்று அன்னை 
சொன்னது உண்மை என காட்டுகிறாய்‌. அவனுடைய 
தம்பியர்‌ முன்னிலையில்‌ நீ அவன்‌ உயிரை காத்தாய்‌. உன்‌ 
பாதுகாப்பில்‌ அவன்‌ இருப்பதாக நீ காட்டிக்கொண்டாய்‌ 
என அவன்‌ நினைக்கிறான்‌. உன்னைக்‌ 
கொன்றாலொழிய தம்பியர்‌ முன்‌ அவன்‌ நிமிர முடியாது. 
எண்ணிக்கொள்‌, அவன்‌ நெஞ்சுக்குள்‌ இப்போதிருப்பது 
உன்‌ தலையை கதாயுதத்தால்‌ உடைத்து வீசும்‌ பெரும்‌ 
வஞ்சம்‌ மட்டுமே” என்றான்‌ தருமன்‌. பீமனால்‌ அதை நம்ப 
முடியவில்லை. தன்னிச்சையாக அவன்‌ செய்தது 
துரியோதனன்‌ உள்ளத்தை அத்தனைதூரம்‌ தாக்குமென 


“எனில்‌ எனக்கு இந்தக்‌ கனவு ஏன்‌ வந்தது?” என்றார்‌ 
அரசர்‌. “ஆனால்‌ அங்கிருந்து நீங்கள்‌ பார்க்கையில்‌ 
உங்கள்‌ குருதிவழிகளில்‌ இவையனைத்தும்‌ நிகழ்வதை 
அறிவீர்கள்‌. அதன்‌ பொருட்டு துயருறுவீர்கள்‌” என்றார்‌ 
பிரபாகரர்‌. “அரசே, இப்பழிகள்‌ அனைத்தையும்‌ செய்யும்‌ 
கொடிவழியினரின்‌ கைகளால்‌ எள்ளும்‌ நீரும்‌ பெற்று 
விண்ணுலகிலிருக்கும்‌ தீப்பேறு உங்களுக்கு அமையும்‌. 
அதன்‌ முன்னறிவிப்பே இக்கனவு.” அரசர்‌ திகைப்பும்‌ 
பதைப்புமாக பார்த்து சற்றுநேரம்‌ தன்னுள்‌ ஆழ்ந்து 
இருந்துவிட்டு “இங்கு என்‌ தலைமை நிமித்திகராக 
அமைக, இளைஞரே!” என்றார்‌. பின்னர்‌ “பிறிதொன்று...” 
என்றார்‌. “உங்கள்‌ கனவில்‌ நெஞ்சுபிளந்து குருதி குடித்த 
நீங்கள்‌ உங்கள்‌ மைந்தர்‌ பீமனின்‌ உருவில்‌ இருந்தீர்கள்‌” 
என்றார்‌ பிரபாகரர்‌. “ஆம்‌” என்றார்‌ அரசர்‌. 


இருபதாண்டுகள்‌ நிமித்திகராக அஸ்தினபுரியில்‌ இருந்த 
பிரபாகரர்‌ ஒருநாள்‌ தன்‌ தலையோடு வெடித்து 
எழுவதுபோல்‌ போரின்‌ பெருங்காட்சியை கண்டார்‌. 
அங்கிருந்து கங்கைக்கரைக்கு அவர்‌ ஓடினார்‌. அங்கே 
வாழ்ந்த இருபதாண்டுகளில்‌ பன்னிருமுறை முற்றிலும்‌ 
உளப்பிறழ்வுக்கு ஆளானார்‌. ஒவ்வொரு 
உளப்பிறழ்வுக்கு முன்னும்‌ அவர்‌ நிலைமறந்து உரைத்த 
குறிகளை அவருடைய மாணவர்கள்‌ எழுதிச்‌ சேர்த்து ஒரு 
நூலாக்கினர்‌. அந்நூல்‌ அவருடைய மாணவர்களால்‌ 
மட்டுமே பயிலப்பட்டது. மூன்றாம்‌ தலைமுறையில்‌ 
அந்நூலை அவர்கள்‌ கைவிட்டனர்‌. பின்னர்‌ 
பொருளிலாச்‌ சொற்களின்‌ தொகுதி என அது மூத்த 
நிமித்திகர்‌ குலத்தவரின்‌ கைகளில்‌ இருந்தது. 


நெடுங்காலம்‌ கடந்து தொல்நூல்‌ தேடித்‌ தொகுக்கும்‌ 
விழைவுகொண்டிருந்த இளம்நிமித்திகனாகிய 
அஜபாகன்‌ என்பவன்‌ அச்சுவடிக்கட்டை 
கண்டடைந்தான்‌. மூன்றாண்டுகாலம்‌ புறவுலகு ஒழிந்து 
அந்நூலைப்‌ பயின்ற அவன்‌ ஒருநாள்‌ அங்கிருந்து 
மறைந்தான்‌. மீண்டும்‌ அவன்‌ திரும்பிவந்தபோது 
எதையும்‌ தொகுத்துப்‌ பேசமுடியவில்லை. அழுகையும்‌ 
சிரிப்புமாக அவன்‌ ததும்பிக்கொண்டே இருந்தான்‌. 
அழுகைக்கு பதில்‌ அவன்‌ சிரிப்பதாகவும்‌ சிரிப்புக்கு 
பதில்‌ அவன்‌ அழுவதாகவும்‌ மக்கள்‌ நினைத்தார்கள்‌. 
நிமித்திகர்கள்‌ அவனை அழைத்துச்சென்று தங்கள்‌ 
குலகுருவான பிருஹஸ்பதியின்‌ ஆலயத்தில்‌ 
அமரச்செய்தனர்‌. அங்கே அமர்ந்து மடிந்து அவன்‌ 
கோயில்கொண்டமைந்தான்‌. 


நோக்குமேடை மேல்‌ அமர்ந்திருந்த முதுநிமித்திகர்‌ 


அஜபாகனின்‌ சொற்களை நினைவுகூர்ந்தார்‌. “அறத்தின்‌ 
மேல்‌ விழைவின்‌ கொடி ஏறிவிட்டது” என்று 

அவர்‌ சொன்னார்‌. பிற அனைவரும்‌ திடுக்கிட்டு திரும்பி 
நோக்கினர்‌. “வெற்று விழைவு ஆற்றலை கோடைக்கால 
நதிபோல மெலியச்‌ செய்கிறது. உயிரிழந்த விதைகளை 
மண்‌ வதைக்கிறது” என்று அவர்‌ மேலும்‌ சொன்னார்‌. 
அவர்கள்‌ திகைப்புற்ற விழிகளுடன்‌ நோக்கி 
அமர்ந்திருந்தனர்‌. 

[ஙagel]lபாண்டவப்‌ படைமுகப்பில்‌, எங்கிருந்தோ என 
ஒழுகிவந்து தழுவிக்‌ கடந்துசென்ற 
காலைக்குளிர்காற்றில்‌ கொடிகள்‌ மட்டுமே படபடக்கும்‌ 
ஓசை நிறைந்திருந்த வெளிக்குக்‌ கீழ்‌ மணியொலிகள்‌ 
எழாத தேர்நிரையின்‌ முகப்பில்‌ அர்ஜுனனின்‌ தேர்‌ 
நின்றிருந்தது. இளைய யாதவர்‌ கடிவாளங்களை 
தளரப்பற்றி, தலையில்‌ சூடிய பீலி மெல்ல நலுங்க, 
வண்ணம்‌ கொள்ளாத மஞ்சள்‌ ஆடையுடன்‌ 
அமர்ந்திருந்தார்‌. அர்ஜுனன்‌ காண்டீபத்தை தோழன்‌ என 
அருகே நிறுத்தி தொடையில்‌ கைவைத்து எதிர்த்திசை 
நோக்கி விழி நாட்டி காத்து நின்றிருந்தான்‌. 


கருக்கிருட்டோ என ஐயம்‌ எழும்‌ அளவிற்கு வானும்‌ 
மண்ணும்‌ இருள்‌ மூடியிருந்தன. மிக அப்பால்‌ 
குருக்ஷேத்ரத்தின்‌ குறுங்காடுகளில்‌ இருந்து 
பறவைகளின்‌ ஒலிகள்‌ செவி கூர்ந்தால்‌ மட்டும்‌ மெல்லிய 
ஒலித்தீற்றல்களாக கேட்கும்‌ அளவுக்கு 
எழுந்துகொண்டிருந்தன. அச்சில நாட்களுக்குள்‌ 
பறவைகள்‌ மானுடர்‌ பெருகிச்‌ செறிந்திருந்த 
அவ்வெளியை முற்றிலும்‌ ஒழிந்து அப்பால்‌ செல்ல 
பயின்றுவிட்டிருந்தன. மாறாக ஒவ்வொரு நாளும்‌ 
அந்தியில்‌ முற்றிலும்‌ புதிய பறவைகள்‌ வேறெங்கிருந்தோ 
வந்து குருக்ஷேத்ரத்தில்‌ இறங்கின. போர்முடிவதற்காக 
அவை காத்திருப்பதுபோல்‌ தோன்றின. முதல்நாள்‌ போர்‌ 
முடிந்தபின்னர்‌ ஓரிரு பறவைகள்‌ வந்தன. பின்னர்‌ 
நாள்தோறும்‌ அவை பெருகின. அவற்றை முன்னர்‌ 
கண்டதே இல்லை என்றனர்‌ கணியர்‌. 


இருளுக்குள்‌ இருந்து அம்புகள்‌ என வந்திறங்கியபோது 
அம்புகளை எண்ணி எச்சரிக்கையை பயின்றிருந்த 
படைவீரர்களின்‌ உடல்கள்‌ நடுங்கி ஒழிந்தன. அவை 
மானுடரை பொருட்டெனக்‌ கருதவில்லை. அவர்களின்‌ 
தூக்கிய வேல்முனைக்கூர்களில்‌ கூட அமர்ந்து எழுந்தன. 
கால்கள்‌ நடுவே மண்ணிலிறங்கின. அவற்றின்‌ கண்கள்‌ 
வஞ்சம்கொண்ட மலைத்தெய்வங்கள்போல சிவந்து 
அனல்கொண்டிருந்தன. கூரிய சிறு அலகுகளில்‌ இருந்து 
மெல்லிய குரலில்‌ ஒரு சொல்‌ எழுந்துகொண்டே இருந்தது. 
பின்னர்‌ ஒரு வீரன்‌ கனவில்‌ அச்சொல்லை கேட்டான்‌. 
அவை “ரக்தஹ!” என சொல்லிக்கொண்டிருந்தன. 


குருதியின்‌ அன்னையான மகாரக்தையின்‌ 
படைத்திரள்கள்‌ அவை என்றனர்‌ சூதர்‌. எட்டு 
தலைகளும்‌ பதினாறு கைகளும்‌ கொண்டவள்‌. எட்டு 
வாய்களிலிருந்தும்‌ நீள்நாக்குகள்‌ எழுந்தவள்‌. 
முப்புரிவேலும்‌, உடுக்கையும்‌, வாளும்‌, கேடயமும்‌, 
பாசமும்‌, அங்குசமும்‌, மண்டைக்கொப்பரையும்‌, 
மின்படையும்‌, வில்லும்‌, அம்பும்‌, உழலைத்தடியும்‌, 
படையாழியும்‌, கதையும்‌, சங்கும்‌, மானும்‌, மழுவும்‌ 
கொண்ட கைகள்‌ விரித்து அனல்விழிகள்‌ துறித்து 
வருபவள்‌. செந்நிற அலைபோல்‌ ஆடைகள்‌ உலைய 
குருதிவிடாய்கொண்ட ஓநாய்‌ மேல்‌ ஊர்பவள்‌. 
போர்க்களங்களில்‌ எழுபவள்‌. நீரே அனலென்று 
னவள்‌. அனல்‌ நீரென ஒழுகுபவள்‌. விண்ணவர்க்கு 
இனிய கொழுங்குருதிப்‌ பலிகளை கொண்டுசெல்பவள்‌. 
மண்ணுக்கு அடியில்‌ வாழும்‌ தெய்வங்களுக்கு 
நிணமொழுகு உடல்களை அளிப்பவள்‌. 


தசைப்பரப்பென்றாகி பல்லாயிரம்‌ கோடி 
நுண்ணுயிரிகளை பிறப்பித்த குருக்ஷேத்ர மண்ணில்‌ 
இறங்கி அச்சிறுபறவைகள்‌ நுண்சொற்களில்‌ பேசியபடி 
கொண்டை சிலுப்பி வால்‌ பிரித்தடுக்கி சிறுகால்களால்‌ 
நடந்து சட்டென்று எழுந்தமைந்து ஓயாது 
கொத்திப்பொறுக்கி உண்டு உடல்பெருக்கின. இருளில்‌ 
சிறகடித்து சென்று மறைந்தன. அவற்றின்‌ மூதாதையர்‌ 
முன்பு அங்கு அவ்வண்ணம்‌ வந்து குருதியில்‌ 
உயிர்கொண்ட நுண்ணுயிர்த்‌ திரளை உண்டு மீண்டதாக 
அவற்றின்‌ நினைவுகள்‌ கூறின. தங்கள்‌ தலைமுறைச்‌ 
சங்கிலியில்‌ பிறிதொரு காலத்தில்‌ அங்கு மீண்டும்‌ 
வருவதற்காக அவை அந்நினைவை சேர்த்து புதைத்து 
வைத்துக்கொண்டன. 


பேரழகு என்னும்‌ சொல்லை மீண்டும்‌ மீண்டும்‌ தன்‌ 
உள்ளம்‌ சொல்லிக்கொண்டிருப்பதை அர்ஜுனன்‌ 
உணர்ந்தான்‌. நேற்று முதல்‌ அச்சொல்‌ நாவிலும்‌ 
சித்தத்திலும்‌ இருந்தது. அதே சொல்‌ யுதிஷ்டிரனை 
இரவெல்லாம்‌ அலைக்கழித்துக்கொண்டிருந்தது. 
பாண்டவ ஐவரும்‌ நேற்று இரவு துயில்கொண்டிருக்க 
வாய்ப்பில்லை. ஒருவேளை பீமன்‌ துயின்றிருக்கலாம்‌. 
இவையனைத்துக்கும்‌ அப்பாலிருப்பவர்‌ அவர்‌. இந்தக்‌ 
கொந்தளிப்புக்கு என்ன பொருள்‌? கடல்மேல்‌ எழுந்த 
நிலவென எங்கள்‌ சித்தம்மீது தோன்றியது என்ன? 


மிகத்‌ தொலைவில்‌ ஒரு பறவையின்‌ சிறகடிப்பை அவன்‌ 
கண்டான்‌. பின்னர்‌ அது ஒரு கொடி என தெளிந்தான்‌. 
யானைச்சங்கிலி பொறிக்கப்பட்ட அங்கநாட்டுக்‌ கொடு. 


அது அணுகி வரும்‌ வழியெங்கும்‌ கெளரவப்‌ படைகள்‌ 
அலைகொண்டு பிரிந்தன. வாழ்த்தொலிகள்‌ 
ஊமைமுழக்கம்‌ என கேட்டன. பந்தங்களின்‌ ஒளி 
அத்தனை உயரத்துக்கு சென்றுசேரவில்லை. எனில்‌ 
எப்படி அதை அவன்‌ காண்கிறான்‌? அத்தனை 
தொலைவிலும்‌ அந்தத்‌ தேரை எவ்வண்ணம்‌ அறிகிறது 
விழி? அவன்‌ நெடுங்காலமாக அங்கு நின்று அதை 
நோக்கிக்கொண்டிருப்பதுபோல்‌ உணர்ந்தான்‌. 


புதர்களிடையே இருந்து வேங்கை மெல்ல மெல்ல 
காலெடுத்துவைத்து அணுகுவதுபோல ஓசையின்றி அது 
வந்தது. காட்டில்‌ இருட்டுக்குள்‌ புலியைப்‌ பார்த்தபின்‌ 
அதன்‌ பொன்வண்ணமும்‌ தெளியத்‌ தொடங்குவதுபோல. 
புலியின்‌ விழிகள்‌ என அவனும்‌ தேர்ப்பாகனும்‌ 
தெரிந்தார்கள்‌. அவன்‌ பொற்கவசம்‌ அணிந்திருந்தான்‌. 
சற்றே திரும்பியபோது கவசம்‌ அனலென எரிந்தது. இரு 
ண்மீன்கள்‌ என காதில்‌ குண்டலங்கள்‌ மின்னின. 
அர்ஜுனன்‌ நோக்கிக்கொண்டே நின்றான்‌. சூதர்கள்‌ 
பாடும்‌ கவசமும்‌ குண்டலங்களும்தானா அவை? 
சூரியனால்‌ தன்‌ மைந்தனுக்கு அளிக்கப்பட்டவை. 
மானுடரின்‌ அம்புகள்‌ அக்கவசத்தை அணுகமுடியாது. 
மானுட வாள்‌ அவன்‌ கழுத்தை நெருங்காது. அது 
மெய்தான்‌ போலும்‌. சூரியன்‌ அளித்த கவசமும்‌ 
குண்டலமும்தான்‌ அது. இல்லையேல்‌ அந்தக்‌ 
கருக்கிருளில்‌ அவற்றுக்கு மட்டும்‌ எங்கிருந்து 
கிடைக்கிறது ஒளி? 
கர்ணனை வாழ்த்தி எழும்‌ குரல்கள்‌ பெருகிக்கொண்டே 
இருந்தன. அவன்‌ தேர்‌ வந்து படைமுகப்பில்‌ நின்றது. 
அதைச்‌ சூழ்ந்து விருஷசேனனும்‌ திவிபதனும்‌ 
சத்ருஞ்சயனும்‌ பிரசேனனும்‌ சுஷேணனும்‌ சுதமனும்‌ 
தேர்களில்‌ அரைவட்டமென அணிவகுத்தனர்‌. 
அவர்களும்‌ கர்ணனைப்போலவே அணிகளும்‌ 
கவசங்களும்‌ அணிந்து அவனே ஆடிப்பாவைகள்‌ என 
பெருகியதுபோலத்‌ தெரிந்தனர்‌. அவர்கள்‌ முகங்களின்‌ 
உணர்வுகளும்‌ ஒன்றுபோலவே இருந்தன. 


கர்ணன்‌ படைமுகப்பில்‌ நின்று ஒருகணம்‌ பாண்டவ 
விரிவை நோக்கினான்‌. எவரையும்‌ குறிப்பாக அவன்‌ 
விழிகள்‌ தொடவில்லை. பின்னர்‌ அவன்‌ இமைகள்‌ 
மெல்ல சரிந்தன. ஊழ்கத்திலென அவன்‌ 
அமர்ந்திருந்தான்‌. போர்க்களத்தில்‌ அப்போது 
புலரிமுரசுக்கென காத்துநின்றிருந்த அனைவரும்‌ 
உடலை வெவ்வேறு நிலைகளில்‌ தளர்த்தி நின்றனர்‌. 
தோள்கள்‌ குழைந்திருந்தன. ஒற்றைக்கால்‌ 


மேலெழுந்திருந்தது. கைகள்‌ தழைந்திருந்தன. அவன்‌ 
மட்டும்‌ ஆலயக்கருவறையின்‌ மன என 
முற்றிலும்‌ நிகர்நிலைகொண்ட உடலுடன்‌ தேரில்‌ 
நின்றிருந்தான்‌. 

கர்ணனின்‌ காலடிகளிலிருந்து அர்ஜுனனின்‌ பார்வை 
மேலெழுந்தது. ஐந்து கால்விரல்களிலும்‌ கணையாழிகள்‌. 
அருமணிகள்‌ பதித்த கழல்கள்‌, முழங்கால்‌ காப்புகள்‌, 
தொடைச்செறிகள்‌, தோள்வளைகள்‌, கச்சை, சல்லடம்‌, 
ஒன்றன்மேல்‌ ஒன்றென அமைந்த ஆரங்கள்‌. 
ஒளிகொண்ட கவசம்‌, மாந்தளிர்நிறத்‌ தோளிலைகள்‌, 
புயவளைகள்‌, முழங்கைக்காப்புகள்‌, கங்கணங்கள்‌, 
விரலாழிகள்‌. ஒளிரும்‌ செம்மணிக்‌ குண்டலங்கள்‌ அவன்‌ 
முகத்தை இருசுடர்கள்‌ என ஏந்தியிருந்தன. 
தலைக்கவசத்தில்‌ எழுந்த செம்பருந்தின்‌ இறகு தழலென 
நெளிந்தது. தழைப்பது தழல்‌. அழகே அழல்‌. 
அச்சொற்கள்‌ ஒன்றின்‌ வெவ்வேறு ஒலிகள்‌. 


எத்தனை பேரழகு! இச்சொல்லை சொல்லிச்‌ சொல்லி என்‌ 
இவ்விரவு ஓய்ந்தது. இந்நாள்‌ எழுகிறது. இத்தருணத்தில்‌ 
இக்களத்தில்‌ இவன்‌ கையால்‌ உயிர்விடுவேன்‌ எனில்‌ 
அதுவும்‌ ஒரு பேறே. அவ்வெண்ணம்‌ எழுந்ததுமே அவன்‌ 
திடுக்கிட்டான்‌. தன்னில்‌ ஒலித்ததா அது? 
அவ்வெண்ணம்‌ தன்னுள்‌ இருந்ததா என்ன? 
வெறுப்பினூடாக ஒருவனை வழிபடக்கூடுமா என்ன? 
தெய்வமென, 2 என, தோழர்‌ என 
இத்தேர்முனையில்‌ கடிவாளம்பற்றி அமர்ந்திருக்கும்‌ 
இவரை பெருவிருப்பின்‌ அடியில்‌ ஒரு துளி வெறுப்பாக 
அறிந்திருக்கிறேன்‌. வெறுப்பின்‌ அலைகளுக்கடியில்‌ 
கூர்கொண்டமைந்த அன்பென இவனிடம்‌ நான்‌ 
உணர்ந்தேனா என்ன? 


இந்த முழுதுரு. என்றென்றும்‌ என்‌ கனவுவிழைவு என்‌ 
மூத்தவரின்‌ பெருந்தோள்களை அடைதல்‌. 
அடைந்தெழுந்த நான்‌ இவன்‌. என்‌ மூத்தவரின்‌ அறம்‌ 
திகழும்‌ நெஞ்சு. என்‌ இளையோரின்‌ அன்பு நிறைந்த 
கைகள்‌. விழிகளால்‌ தொட்டுக்கொண்டே இருக்கிறேன்‌. 
எண்ணங்களால்‌ தழுவிக்கொண்டிருக்கிறேன்‌. 
ஒருபோதும்‌ அணுகித்‌ தொட்டதில்லை. கர்ணனை 
எப்போதேனும்‌ தொட்டிருக்கிறோமா என்று அர்ஜுனன்‌ 
எண்ணிக்கொண்டான்‌. ஒருமுறையும்‌ தொட்டதில்லை 
என்று நினைவுக்கு வந்தது. ஒருமுறைகூடவா என்று 
திகைப்புடன்‌ திரும்பிப்‌ பார்த்தான்‌. தொட்டதாகவும்‌ 
தோன்றியது, இல்லை என உள்ளம்‌ மறுத்தது. 


முதல்முறையாக கர்ணனை எப்போது பார்த்தோம்‌ என்று 
அவன்‌ உள்ளம்‌ துழாவியது. எப்போதுமே 
பார்த்துக்கொண்டிருக்கிறோம்‌ என்ற எண்ணம்‌ 
ஏற்பட்டது. அவனையறியாமல்‌ சித்தம்‌ இருந்த கணமே 
இல்லை. மீண்டும்‌ மீண்டும்‌ அவன்‌ தன்‌ இளமை 
நினைவுகளை எடுத்து எடுத்து பார்த்தான்‌. 
கைக்குழவியாக இருக்கையில்‌ கர்ணன்‌ 
உடனிருந்ததாகவே உள்ளம்‌ கூறியது. பின்னர்‌ சிறு 
அதிர்ச்சியுடன்‌ அவன்‌ உணர்ந்தான்‌. தன்னை தான்‌ 
ஆடியில்‌ பார்த்ததையே கர்ணனை பார்த்தது என 
உள்ளம்‌ பதிவு செய்து வைத்திருக்கிறது. அவன்‌ உடலில்‌ 
விந்தையானதோர்‌ பரபரப்பு ஏற்பட்டது. 
நரம்புகளினூடாக இசை ஒன்று அதிர்ந்து செல்வதுபோல. 
பற்கள்‌ கூசி விழி நீர்‌ கசிந்தன. காண்டீபத்தை சற்றே 
தாழ்த்தி தலைகுனிந்து கண்களை மூடி திறந்தான்‌. 


முதிரா இளமையில்‌. அல்லது பிறிதெப்போதோ. எங்கு 
அவனை முதலில்‌ பார்த்தேன்‌? படைக்கலப்‌ 
பயிற்சிநிலையத்திற்கு கிருபர்‌ முன்‌ அவன்‌ வந்து 
நின்றபோதா? பின்னர்‌ துரோணரின்‌ 
படைக்கலநிலையில்‌ அவன்‌ வந்தபோது 
பிறிதொருவனாக ஆகிவிட்டிருந்தான்‌. அப்போது 
எரிச்சலுடனும்‌ எழும்‌ சினத்துடனும்‌ எப்போதுமிருக்கும்‌ 
ற்றாமையுடனும்‌ அவன்‌ கர்ணனை 
நினைக்க கொண்யற்கான்‌ 
நெடுநாட்களுக்குப்‌ பின்னரே அந்த உணர்வுகள்‌ ஏன்‌ 
என்று எண்ணி எண்ணி தெளிவடைந்தான்‌. தன்னை 
பிறிதொரு வடிவில்‌ பார்த்த திகைப்பு, மறுகணம்‌ அது 
தானல்ல என்றுணர்ந்த அதிர்ச்சி. அதன்‌ பின்‌ 
தன்னைவிட ஆற்றலும்‌ அழகும்‌ கொண்ட தனது வடிவம்‌ 
என்னும்‌ ஆற்றாமை. அது அளித்த பதற்றம்‌. அந்தச்‌ 
சீற்றத்தை அவன்‌ புரிந்துகொண்டதேயில்லை. 
ஏனென்றால்‌ அதை நேருக்குநேர்‌ நோக்கியதில்லை. 
பின்னர்‌ அச்சீற்றமே என்றுமென நிலைகொண்டது. 
ஆனால்‌ அதற்கப்பால்‌ ஒன்றுள்ளது. அதற்கும்‌ அப்பால்‌. 
அத்தனை நுண்ணிய தேடலும்‌ சென்றடையாத ஒன்று 
என்றால்‌ அது இருண்டது, மிகமிக ஆழத்தில்‌ உறைவது, 
ஒளியே படாதது. ஒளிபடாதவை அழுகிவிடுகின்றன. 
நாற்றம்‌ கொள்கின்றன. நஞ்சாகின்றன. அங்கு 
வாழ்கின்றன இருளை ஆளும்‌ தெய்வங்கள்‌. 


கர்ணன்‌ தன்னை நோக்கவேயில்லை என்று கண்டான்‌. 
அது உளமயக்கு அல்ல, மெய்யாகவே முதற்கணத்திற்குப்‌ 
பின்‌ கர்ணன்‌ அவனை நோக்கவில்லை. ஆனால்‌ அவன்‌ 


தன்‌ அகவிழிகளால்‌ கர்ணனின்‌ தோளையும்‌ 
நெஞ்சையும்‌ தொடாத நாளொன்று இருந்ததில்லை. 
நேர்நோக்குகையில்‌ வெறுமனே விழிமலைத்து அகன்று 
நின்றிருப்பான்‌. ஆனால்‌ ஒருமுறைகூட 
அருகணைந்ததில்லை. ஒரு சொல்கூட 
உரையாடியதில்லை. ஒருமுறை வெறுமனே அவன்‌ 
உடலை தொட்டிருந்தால்கூட இவையனைத்தும்‌ அன்றே 
முடிந்திருக்கும்‌. 

எவர்‌ சொல்வது அதை? எவரோ அருகே நின்று 
சொல்லிக்கொண்டிருந்தார்கள்‌. மீளமீள, விந்தையான 
ஓர்‌ வஞ்சத்துடன்‌. விளையாட்டாக தீண்டியிருக்கலாம்‌. நீர்‌ 
விளையாடுகையில்‌. அம்பு பயில்கையில்‌. எங்கேனும்‌ 
அவன்‌ உடல்‌ மெலிதாக என்‌ மேல்‌ பட்டிருந்தால்‌ 
அக்கணமே திரும்பி அவன்‌ காலடி நோக்கி 
சரிந்திருப்பேன்‌. என்னை தன்‌ கரங்களால்‌ அள்ளி 
எடுத்து அவன்‌ நெஞ்சோடு சேர்த்திருந்தால்‌ அதன்‌ பின்‌ 
ஒருதுளியும்‌ எஞ்சாமல்‌ அவனடியில்‌ விழுந்திருப்பேன்‌. 
அர்ஜுனன்‌ கூச்சமும்‌ சினமும்‌ கொண்டு அச்சொற்களை 
தன்னிடமிருந்து அகற்றுபவன்போல்‌ தலையை 
அசைத்தான்‌. நோக்கை விலக்கிக்கொண்டான்‌. 


பின்னர்‌ நெடுந்தொலைவிலிருந்து கேட்கும்‌ குரல்போல 
பிறிதொன்று அவன்‌ உள்ளில்‌ எழுந்தது. அவனிலிருந்து 
என்னை விலக்கிக்கொள்வது எது? ஒருகணம்கூட, ஒரு 
சொல்கூட, அவனைப்பற்றி உயர்ந்ததென எதையும்‌ 
இளைய யாதவர்‌ சொன்னதில்லை. அவனுடைய 
பேரழகைப்‌ பற்றி ஒருமுறை அவன்‌ சொன்னபோது “ஆம்‌ 
அழகன்‌. அழகென்பது ஓர்‌ உலகியல்‌ நிகழ்வு. 
பொருட்களில்‌ எழும்‌ பொருள்‌ கடந்த ஒன்றை 
பொருளென்றே நாம்‌ மயங்குவதற்குப்‌ பெயர்‌ அழகு! 
என்று கூறி அகன்றார்‌. விலக்கும்‌ இரு முனைகள்‌. 
அம்முனையில்‌ கர்ணன்‌, இம்முனையில்‌ யாதவர்‌. நான்‌ 
இவரை நோக்கி வந்தது அவன்‌ மீது கொண்ட 
விலக்கத்தால்தான்‌. அல்லது இவர்மேல்கொண்ட 
அணுக்கம்‌ அவனை விலக்கியதா? ஐயமில்லை, அவனை 
நோக்கி சென்றிருந்தால்‌ இவரை முற்றிழந்திருப்பேன்‌. 


இது என்ன? இவ்வுலகு அவன்‌. கடந்த ஒன்று இவர்‌. இங்கு 
நான்‌ அடைய விழைவன அனைத்தும்‌ அங்கு 
அவ்வடிவில்‌ உள்ளன. அந்த ஒவ்வொன்றையும்‌ 
துறந்தாலொழிய இங்கு இவர்‌ காலடியில்‌ நான்‌ 
அமர்ந்திருக்க முடியாது போலும்‌. ஒரு உலுக்கலுடன்‌ 
அவ்வெண்ணம்‌ அவனில்‌ எழுந்தது, என்னை நான்‌ 
கொன்றாலொழிய எய்த முடியாத ஒன்று இவர்‌ காலடியில்‌ 


எனக்கு கிடைக்கவிருக்கிறது. என்னை நான்‌ கொல்வது 
மிக எளிது. நூறு நூறு இடங்களில்‌ என்னை நான்‌ 
கடந்திருக்கிறேன்‌. என்னில்‌ நான்‌ வெறுப்பனவற்றைத்‌ 
திரட்டி படைக்கலம்‌ செலுத்தி கொன்றிருக்கிறேன்‌. 
இப்போது என்னில்‌ நான்‌ வெறுப்பன ஒரு துளிகூட 
இல்லையா? நான்‌ என என்னுள்‌ பெருகியவை 
மட்டுமேயான ஒருவன்‌ என்‌ முன்‌ எழுந்து 
நின்றிருக்கையில்‌ அவனுக்கு எதிராக என்னிடம்‌ ஒரு 
படைக்கலம்கூட இல்லையா? 


தன்‌ ஆவநாழியை அவன்‌ எண்ணிக்கொண்டான்‌. அவன்‌ 
உள்ளம்‌ அதை துழாவித்துழாவிச்‌ சலித்தது. ஓர்‌ 
அம்புகூட அகப்படவில்லை. இவனை கொல்வதற்கான 
அம்பு என்று என்னில்‌ எஞ்சுவதென்ன? வெறுப்பின்‌ நச்சு 
தீட்டிய அம்புகளே மானுடரை கொல்ல முடியும்‌. 
ஒவ்வாமையை, காழ்ப்பை, கசப்பை அம்புகளாக 
க்கிக்கொள்ளலாம்‌. ஆனால்‌ பெருவிருப்பையேகூட 
வெறுப்பென மாற்றிக்கொள்ளலாம்‌ என கற்பிக்கிறது 
இக்களம்‌. இன்று என்‌ நெஞ்சு அம்பென ஆகுமெனில்‌ அது 
சென்று அக்காலடியில்‌ பணியும்‌. முன்பு முதல்‌ 
அம்புகளை பீஷ்மருக்கும்‌ துரோணருக்கும்‌ எதிராக நான்‌ 
செலுத்தியபோது என்‌ பணிவு அனைத்தையும்‌, என்‌ 
அன்பு முழுமையையும்‌ திரட்டி அவற்றில்‌ 
அமைத்திருந்தேன்‌. அவர்களின்‌ காலடியில்‌ அது சென்று 
தைத்த மறுகணமே அவற்றிலிருந்து விடுபட்டேன்‌. என்‌ 
ஆழத்தில்‌ திரண்டிருந்த நச்சை பெருக்கி பேருருக்‌ 
கொள்ளச்செய்து அவர்களின்‌ நெஞ்சை பிளந்தேன்‌. 


இவனுக்கெதிராக எழுவது எந்த அம்பு? இவன்‌ என்‌ 
குலமகளை அவைச்சிறுமை செய்கையில்‌ 
உடனிருந்தான்‌. இவன்‌ சொல்‌ கேட்டு எங்களை 
பதினான்காண்டுகாலம்‌ காட்டில்‌ உழல வைத்தான்‌ 
துரியோதனன்‌. இவன்‌ அளித்த நம்பிக்கையால்தான்‌ 
அஸ்தினபுரியின்‌ உடன்பிறந்தான்‌ இத்தனை பெரிய 
பூசலுக்கு வந்து நின்றான்‌. எங்களை 
பதினான்காண்டுகள்‌ மைந்தரையும்‌ மகளிரையும்‌ 
அரசையும்‌ பிரிந்து அடர்கானகத்தில்‌ அலையச்செய்தான்‌. 
இங்கிருக்கும்‌ அனைத்து அழிவுகளுக்கும்‌ ஒருநிலையில்‌ 
இவனே அடிப்படை. இவனில்லையெனில்‌ 
இவையனைத்தும்‌ இல்லை. 


ஆனால்‌ இச்சொற்கள்‌ அனைத்தையும்‌ இதற்கு முன்னரும்‌ 
பலமுறை நான்‌ சொல்லிக்கொண்டிருக்கிறேன்‌. 
கசப்புடன்‌, வெறுப்புடன்‌. கசப்பும்‌ வெறுப்பும்‌ 
கொள்ளலாகாதென்று எச்சரிக்கைகொண்டு 


எண்ணுகையிலும்‌ இச்சொற்களையே 
வந்தடைந்திருக்கிறேன்‌. இவன்‌ பாரதவர்ஷத்தை 
அழிக்கும்‌ நஞ்சு. செவியில்‌ அதை அறியாக்‌ குரலின்‌ 
சொல்‌ என அர்ஜுனன்‌ உணர்ந்தான்‌. அதே சொற்களை 
இளைய யாதவரைப்‌ பற்றியும்‌ சொல்ல முடியும்‌. இரு 
ஆணவங்கள்‌ இருவரும்‌. இந்தப்‌ போரே இவர்கள்‌ 
இருவரும்‌ நிகழ்த்திக்கொள்வதுதானா? 


தன்னை உந்தி அவ்வெண்ணத்தை அர்ஜுனன்‌ 
ஒழிந்தான்‌. ஆனால்‌ எண்ணம்‌ அங்கே சென்றுகொண்டே 
இருந்தது. இந்தப்‌ போர்‌ இவர்களில்‌ எவர்‌ ஒருகணம்‌ 
எண்ணியிருந்தாலும்‌ ஒழிந்திருக்கக்‌ கூடியது. ஒருவன்‌ 
தன்‌ கொடையால்‌, அளியால்‌ இதை நோக்‌ 
அனைவரையும்‌ செலுத்தினான்‌. பிறிதொருவன்‌ தன்‌ 
மெய்யறிதலால்‌, கனவால்‌ இதை நோக்கி அனைவரையும்‌ 
இழுத்தான்‌. அரியவைக்காகவே இத்தகைய பெரும்போர்‌ 
நிகழமுடியும்‌. இத்தனை பெரிய விலையை 
எளியவற்றுக்காக எவரும்‌ அளிக்கமாட்டார்கள்‌. 
எத்தனை உயிர்கள்‌! எவ்வளவு குருதி! விழிநீர்ப்பெருக்கு. 
வீழும்‌ பேரரசுகள்‌. அனைத்தும்‌ தெய்வங்களும்‌ உகக்கும்‌ 
சிலவற்றுக்காகவே. எண்ணங்கள்‌ வெறுமைநிறைந்த 
வெளியொன்றில்‌ சென்று மறைய விந்தையானதோர்‌ 
சொல்லின்மை அர்ஜுனனில்‌ கூடியது. 


இப்போரில்‌ அனைவரும்‌ நாற்களக்‌ காய்களே என்னும்‌ 
சொற்களுடன்‌ அவன்‌ மீண்டு வந்தான்‌. அச்சொற்களை 
எவரேனும்‌ ஒவ்வொருநாளும்‌ சொல்வதுண்டு. அது 
அங்கிருந்த அனைவரிலும்‌ திகழும்‌ எண்ணம்‌ என 
ஆகிவிட்டிருந்தது. அத்தனைமுறை சொல்லப்பட்ட 
சொற்கள்‌ ஐயமற்றவையாக, மறுப்பற்றவையாக, 
வடமலைகளைப்போல பருவுருக்கொண்டவையாக 
ஆகிவிடுகின்றன. அச்சொற்களை பற்றிக்கொண்டு மீள 
முடிந்தது. அச்சொற்களைச்‌ சூடி மறுநாள்‌ எழ முடிந்தது. 
அச்சொற்களுடன்‌ விண்‌ சென்றால்‌ அங்கே 
மூதாதையரை நேர்விழிகொண்டு நோக்கமுடியும்‌. 
அறத்துக்கும்‌ நெறிக்கும்‌ கணக்கு சொல்லி துலாவுடனும்‌ 
வாளுடனும்‌ வரும்‌ தெய்வங்களை எதிர்கொள்ளமுடியும்‌. 


எழுக, இதோ எழுந்து நின்றிருக்கும்‌ உன்‌ பேருருவை நீயே 
கடந்து செல்க! உன்‌ குருதியினூடாக நீ மறுபக்கம்‌ 
செல்கையில்‌ உனக்கென்று இதுவரை மறைந்திருந்த 
பாதை திறக்கும்‌. இதுவரை நீ காணாத ஒரு தெய்வம்‌ 
அங்கு எழக்கூடும்‌. இதுவரை நீ அணிந்த அனைத்துச்‌ 
சொற்களும்‌ புத்தொளியுடன்‌ அங்கு திரண்டு 
நின்றிருக்கலாகும்‌. உன்னைக்‌ கொன்று நீ அடைந்தனவே 


எத்தனை எண்ணியும்‌ எண்ணக்கூடவில்லை. அந்த 
வஞ்சம்தான்‌ உண்மை என்றால்‌ துரியோதனன்‌ 
முன்னால்‌ நூறுமுறை விழுந்து தோற்க சித்தமாக 
இருப்பேன்‌ என்று எண்ணிக்கொண்டான்‌. 

துரியோதனன்‌ தனித்திருக்கும்‌ கணம்‌ அவன்‌ முன்‌ 
சென்று அவனுடைய விழிகளை நோக்கி அவனுக்கு தன்‌ 
மேலிருக்கும்‌ சினம்‌ எதற்காக என்று வினவவேண்டுமென 
அவன்‌ விழைந்தான்‌. ஆனால்‌ ஒவ்வொருமுறை 
அவ்வாறு சென்று நிற்கையிலும்‌ அவ்விழிகளுக்கு 
அப்பால்‌ இருக்கும்‌ ஆன்மா மாறிவிட்டிருப்பதையே 
கண்டு துணுக்குற்றான்‌. தன்னுடைய எந்தச்சொல்லும்‌ 
அந்த வாயிலினூடாக உள்ளே நுழையமுடியாது என்று 
உணர்ந்தான்‌. நெடுமூச்சுடன்‌ திரும்புகையில்‌ இன்னொரு 
தருணம்‌ விளையும்‌ என்று நம்ப தன்‌ சொற்கள்‌ 
அனைத்தையும்‌ குவித்துக்கொண்டான்‌. 


கானகப்பயிற்சி என்பது வேர்களிலும்‌ கிளைகளிலும்‌ 
சமன்குலையாது நின்று படைக்கலங்களைக்‌ 
கையாள்வதாக இருந்தது. உடற்சமன்‌ என்பது என்ன 
என்பதை கிருபர்‌ விளக்கினார்‌. “உடல்‌ உள்ளமெனும்‌ 
நுண்‌ சரடில்‌ கட்டப்பட்டு காற்றில்‌ தொங்கும்‌ 
பருப்பொருள்‌. உடலுக்கும்‌ உள்ளத்துக்குமான 
சமநிலையே மானுடர்க்கு முதன்மையானது. சமநிலை 
குலைகிறது என்னும்‌ முதல்‌ எண்ணம்‌ வந்ததுமே உடல்‌ 
சமநிலையை இழப்பதைக்‌ காணலாம்‌. உடலின்‌ 
ஒவ்வொரு அசைவும்‌ உள்ளத்தின்‌ அசைவே. உடலின்‌ 
நிலையழிவும்‌ கொந்தளிப்பும்‌ உள்ளத்தில்‌ நிகழ்பவை. 
உள்ளம்‌ நிலைபெறும்போது உடல்‌ நிலைபெறுகிறது. 
ஆனால்‌ உள்ளத்தைப்பற்ற நம்மால்‌ முடியாது. இருந்த 
இடத்தில்‌ இருந்தே பிரபஞ்சத்தை அறியும்‌ அகல்சுடர்‌ 
போன்றது உள்ளம்‌.” 


“ஆனால்‌ ஒரு களத்தில்‌, நாம்‌ விழையும்‌ நேரத்துக்கு 
மட்டும்‌ நம்மால்‌ உள்ளத்தை நிலைபெறச்செய்ய முடியும்‌. 
உடலே உள்ளமென்பதனால்‌ உடல்‌ நிலைபெறும்போது 
உள்ளமும்‌ நிலைபெறுகிறதென்பதைக்‌ காணலாம்‌. 
உடலை கைவசப்படுத்துபவன்‌ உள்ளத்தை 
வென்றவனாவான்‌” கிருபர்‌ சொன்னார்‌. “முதலில்‌ 
கண்கள்‌. உடலில்‌ ஒவ்வொரு கணமும்‌ நிலையிழந்து 
அசைபவை அவை. விழிகளை நாட்டக்‌ 
கற்றுக்கொள்ளுங்கள்‌. அசையாத விழிகள்‌ அகத்தை 
நிலைகொள்ளச்செய்வதை அறிவீர்கள்‌.” பீமன்‌ 
அனிச்சையாகத்‌ திரும்பி துரியோதனனின்‌ 
விழிகளைத்தான்‌ நோக்கினான்‌. அவை இரு 


அனைத்தும்‌. நீ விழைந்த இப்பெருவடிவு நீ 
விண்ணுலகில்‌ சூடும்‌ உன்‌ தோற்றம்‌. தன்னைக்‌ கடப்பது 
எளிது, தன்‌ கனவுகளைக்‌ கடப்பது அரிதினும்‌ அரிது. 
உன்‌ பேருரு. உன்‌ தெய்வத்தின்‌ தோற்றம்‌. 


அர்ஜுனன்‌ இளைய யாதவரோை பார்த்தான்‌. அவர்‌ 
புன்னகையுடன்‌ திரும்பி அவனைப்‌ பார்த்து “பார்த்தா, 
உனக்கு நான்‌ உரைத்த அந்தத்‌ தொல்நூலை 
நினைவுறுகிறாயா?” என்றார்‌. “ஆம்‌, அதை உமது பாடல்‌ 
என என்‌ உள்ளம்‌ ஒவ்வொரு சொல்லாக 
நினைவுகூர்கிறது” என்று அர்ஜுனன்‌ சொன்னான்‌. 
“அச்சொற்கள்‌ அனைத்தும்‌ பொருள்‌ கொள்ள 
வேண்டுமெனில்‌ இதோ எழுந்து நின்றிருக்கும்‌ 
இவனுக்கெதிராக எழுக உன்‌ வில்‌!” என்று இளைய 
யாதவர்‌ சொன்னார்‌. அர்ஜுனன்‌ காண்டீபத்தை இறுகப்‌ 
பற்றிக்கொண்டு சொல்லின்றி நின்றான்‌. கைசுட்டி 
“இவனை வென்றாலொழிய நீ கடக்கமுடியாது” என்றார்‌ 
இளைய யாதவர்‌. மெய்யாகவே அவர்‌ அதை 
சொன்னாரா? 


காற்று விசையுடன்‌ இல்லை என்றாலும்‌ அதில்‌ 
நடுங்கவைக்கும்‌ குளிர்‌ இருந்தது. மேலே முகில்நிரைகள்‌ 
வானை மூடியிருக்கும்‌ என அர்ஜுனன்‌ எண்ணினான்‌. 
இடியோசைகள்‌ இரவு முழுக்க மிகத்‌ தொலைவிலென 
ஒலித்துக்கொண்டிருந்தன. படைவீரர்கள்‌ மழையில்‌ 
துயில்வதற்குரிய தேன்மெழுகும்‌ அரக்கும்‌ 
வெண்சுண்ணத்துடன்‌ கலந்து பூசப்பட்ட தட்டிகளை 
வளைத்து நிலத்தில்‌ ஊன்றி அதற்குள்‌ பலகைகளை 
அமைத்து உள்ளே புகுந்துகொண்டனர்‌. படைப்பரப்பு 
கரையொதுங்கிய மீன்களாலும்‌ ஆமைகளாலும்‌ ஆன 
வெளிபோல மின்னல்களில்‌ துலங்கி 
அணைந்துகொண்டிருந்தது. யானைகளுக்கும்‌ 
புரவிகளுக்கும்‌ முதுகின்மேல்‌ மெழுகுத்தட்டிகள்‌ 
அமைக்கப்பட்டன. 


ஆனால்‌ காற்றில்‌ நீர்வெம்மையே நிறைந்திருந்தது. 
மழைத்துளி விழுந்தபின்‌ குடிலுக்குள்‌ செல்லலாம்‌ என 
அவன்‌ படுத்திருந்தான்‌. உடல்‌ வியர்வையில்‌ எரிய 
விடாய்‌ எழுந்தபடியே இருந்தது. பலமுறை எழுந்துசெல்ல 
எண்ணியும்‌ உள்ளச்சலிப்பு எழவிடவில்லை. எப்போதோ 
துயின்று மிகமிக அப்பால்‌ எங்கோ அறியா நிலங்களில்‌ 
இளைஞனாக அவன்‌ அலைந்துகொண்டிருந்தான்‌. 
பின்னர்‌ மூங்கில்செறிந்த நிலமொன்றில்‌ 
இளங்கன்னியாக விளையாடினான்‌. வேர்கள்‌ செறிந்த 
நீராழத்தில்‌ நீந்தித்‌ திளைத்தான்‌. மின்னும்‌ 


கண்கள்கொண்ட இளைஞன்‌ ஒருவனிடம்‌ 
காதல்கொண்டான்‌. அவனை மணந்து அழகிய 
இளங்குழவி ஒன்றுக்கு அன்னையானான்‌. 
விழித்துக்கொண்டபோது நீர்வெம்மை மறைந்து 
குளிர்காற்று ஒழுகிக்கொண்டிருந்தது. வானில்‌ 
இடியோசைகளும்‌ குறுமின்னல்துடிப்புகளும்‌ 
நிறைந்திருந்தன. 


இடியும்‌ மின்னலும்‌ நிறைந்த வானை அவன்‌ நிமிர்ந்து 
நோக்கினான்‌. முகில்களுக்கு அடியில்‌ வானில்‌ கதிர்‌ 
எழுந்திருக்கக்கூடுமோ என ஐயம்கொண்டான்‌. ஆனால்‌ 
கதிர்‌ விழிகளில்‌ தோன்றவில்லை என்றால்‌ கதிரவனின்‌ 
பாதையை கணித்து காலையை அறிவிக்க நிமித்திகர்‌ 
முடிவெடுப்பார்கள்‌. எக்கணமும்‌ முரசின்‌ ஒலி எழக்கூடும்‌. 
அவன்‌ நெடுநேரமாக காத்திருப்பதாக உணர்ந்தான்‌. 
ஆனால்‌ சற்றுநேரமே ஆகியிருக்கிறதென்பதையும்‌ 
உணர்ந்திருந்தான்‌. அவ்வண்ணம்‌ ஊசிமுனைத்‌ தவம்‌ 
எனக்‌ காத்திருக்கும்‌ பிறிதொரு பொழுது இனி 
வரப்போவதில்லை. இந்தக்‌ கணங்களை மேலும்‌ மேலும்‌ 
என விரித்து நாட்களாக, மாதங்களாக, ஆண்டுகளாக, 
முழுவாழ்நாளாக என்னுள்‌ 
மாற்றிக்கொள்ளவிருக்கிறேன்‌. இத்தருணத்திற்குப்‌ பின்‌ 
நான்‌ பிறிதொருவன்‌. 


இடியோசை முழங்கி உள்ளத்தில்‌ ஓடிய சொற்சரடை 
திடுக்கிட்டு குலையச்‌ செய்தது. அவை எறும்புக்‌ 
கூட்டமென சிதறி மீண்டும்‌ ஒருங்கிணைந்தன. ஆனால்‌ 
அவற்றின்‌ திசையும்‌ இலக்கும்‌ மாறிவிட்டிருந்தது. 
மின்னல்கள்‌ விழிகளை ஒளியால்‌ குருடாக்கி, செஞ்சுழிக்‌ 
கொந்தளிப்பாக்கின. மீண்டும்‌ புறத்தோற்றம்‌ எழுகையில்‌ 
ஒவ்வொன்றும்‌ அடுத்த மின்னலில்‌ துடிதுடித்துத்‌ 
தோன்றின. மென்மழை பொழியத்‌ தொடங்கியது. 
மெல்லிய நீர்த்துளிகள்‌ விசையில்லாமல்‌ பொழிந்து 
இளங்காற்றில்‌ பீலிபோல்‌ அசைந்தன. யானைகள்‌ மேலும்‌ 
கருமைகொண்டன. வெண்கலத்‌ தேர்மகுட 
வளைவுகளில்‌ நீர்த்துளிகள்‌ பொற்துளிகளாயின. 
குருக்ஷேத்ரத்தின்‌ பூழிமண்ணில்‌ மென்துளிகள்‌ படிந்து 
அது மெய்ப்புகொண்டதுபோலத்‌ தோன்றியது. 


படைகளெங்கும்‌ எழுந்த குரல்கள்‌ இணைந்து 
முழக்கமாயின. பாண்டவப்‌ படையில்‌ அனைவரும்‌ 
திரும்பி கீழ்வானை நோக்கினர்‌. அர்ஜுனன்‌ 
திரும்புவதற்குள்‌ தன்‌ முன்‌ இருந்த தேர்த்தூண்களின்‌ 
உலோகவளைவில்‌ அனலென எழுந்த முகில்தொகையை 
பார்த்தான்‌. தேர்மகுட வளைவுகளில்‌, 


யானைக்கவசங்களில்‌, வேல்முனைகளில்‌ அந்தச்‌ 
செம்முகில்‌ சுடரென எழுந்தது. திரும்பி அதை 
நோக்கியபோது முன்னரே 
எதிர்பார்த்திருந்தபோதிலும்கூட அந்த முகில்மலையின்‌ 
பெருந்தோற்றம்‌ அவனை திகைக்கச்செய்தது. 
நூற்றுக்கணக்கான பாறைமுடிகளும்‌ சரிவுகளும்‌ 
கரவுகளும்‌ கொண்ட மலை அனல்பற்றி எரிய வானில்‌ 
மிதந்து நின்றது. மேலும்‌ மேலுமென அதனுடன்‌ 
முகில்கள்‌ இணைந்துகொண்டன. 


மீண்டும்‌ பாண்டவப்‌ படைகள்‌ முழக்கமிட்டன. அவன்‌ 
திரும்பி நேர்முன்னால்‌ எழுந்த விண்வில்லை நோக்கி 
சொல்லிழந்தான்‌. அதன்‌ முழுமையும்‌ தெளிவும்‌ அது 
விண்வில்தானா என்றே ஐயம்கொள்ளச்‌ செய்தன. 
ஒவ்வொரு வண்ணமும்‌ ஒன்றிலிருந்து ஒன்று பிரிந்து 
துலங்க அது ஒரு பட்டுத்துகில்‌ அணிவளைவு என 
நின்றது. பாண்டவப்‌ படை “விண்ணவர்கோன்‌ வாழ்க! 
வெல்க விண்ணோன்‌ மைந்தன்‌! வெல்க 
இடித்தொடர்களின்‌ தலைவன்‌! வெல்க மின்னொளியின்‌ 
வேந்தன்‌! வெல்க மின்கொடி! வெல்க பார்த்தர்‌! வெல்க 
பாண்டவப்‌ பேரரசர்‌!” என்று முழக்கமிட்டது. ஆடைகளும்‌ 
படைக்கலங்களும்‌ விண்ணிலெழுந்து அமைந்து 
அவனைச்‌ சூழ்ந்து அலையடித்தன. மழையின்‌ 
இருளுக்குள்‌ அவ்வோசை கார்வைகொண்டு சூழ்ந்தது. 


ஆனால்‌ மெல்லமெல்ல நீரிருள்‌ மிளிர்வு கொண்டது. 
ஒவ்வொரு மழைத்துளியிலும்‌ ஓர்‌ ஒளித்துளி 
இணைந்துகொண்டது. மழையே குளிரொளி சூடி 
அப்பகுதியை துலங்கச்செய்தது. விண்முகில்கள்‌ 
வெடித்து அகல செவ்வொளி வானிலெழுந்து களம்‌ மீது 
பரவியது. அதன்‌ முதற்கதிர்‌ வந்து கர்ணனை தொட்டது. 
கர்ணனின்‌ நெஞ்சக்கவசமும்‌ குண்டலங்களும்‌ சுடரொளி 
கொண்டன. பின்னர்‌ ஒவ்வொரு அணிகலனாக ஒளி 
பற்றிக்கொள்ள அவன்‌ சுடர்ந்தெழுந்து 
அப்படைநிலையின்‌ முன்னிலையில்‌ நின்றான்‌. 
கெளரவப்‌ படை மாபெரும்‌ அகல்விளக்கெனத்‌ தோன்ற 
அதில்‌ எழுந்த திரிச்சுடர்‌ என்று அவன்‌ பொலிந்தான்‌. 


அவன்‌ தேர்‌ ஒளி கொண்டது. அதன்‌ மேல்‌ படபடத்த 
யானைச்சங்கிலிக்கொடி அனல்நெளிவு கொண்டது. 
அவன்‌ அணிந்த கவசமும்‌ குண்டலங்களும்‌ கருமுகில்‌ 
பிளந்து பீறிடும்‌ காலைச்செவ்வொளி என சுடர்ந்தன. 
அக்கவசங்களை கெளரவ வீரர்கள்‌ அனைவரும்‌ 
கண்டுவிட்டிருந்தனர்‌. “அங்கர்‌ வெல்க! வாழ்க 
கதிர்க்கவசம்‌! அணிகொள்க மணிக்குண்டலம்‌! வெல்க 


கதிர்மைந்தர்‌! வெல்க விண்ணொளியின்‌ அரசர்‌! வெல்க 
கெளரவப்‌ பெரும்படை! வெல்க அமுதகலக்கொடி! 
வெல்க கெளரவப்‌ பேரரசர்‌!” என கெளரவப்‌ படை 
ஓசையிட்டது. 


எப்போதென்றறியாமல்‌ பாண்டவப்‌ படையிலிருந்து 
“அங்கர்‌ வாழ்க! கதிர்மைந்தன்‌ வாழ்க!” என்னும்‌ 
தனிக்குரல்‌ எழுந்தது. அதன்‌ மாபெரும்‌ எதிரொலி என 
பாண்டவப்‌ படை முழக்கமிட்டது. “அங்கர்‌ வாழ்க! 
மண்ணெழுந்த விண்ணுலாவி வாழ்க! பேரழகர்‌ வாழ்க!” 
அர்ஜுனன்‌ முகம்‌ மலர்ந்தான்‌. இளைய யாதவர்‌ அவனை 
திரும்பி நோக்கி அவன்‌ புன்னகையைக்‌ கண்டு தானும்‌ 
புன்னகைத்தார்‌. 

[1௨26] எப்போது போர்‌ தொடங்கியதென்று 
தெரியவில்லை. போர்முரசு ஒலித்ததை கேட்டோமா 
என்றே அர்ஜுனனுக்கு ஐயமாக இருந்தது. 
தவிர்க்கமுடியாத விசையொன்றால்‌ 
ஈர்க்கப்படுபவனைப்போல்‌ கர்ணனை நோக்கி தான்‌ 
சென்றுகொண்டிருப்பதை அவன்‌ உணர்ந்தான்‌. பல 
ஆண்டுகளுக்கு முன்‌ முதல்முறையாக கலிங்கத்திற்குச்‌ 
சென்று கடலை பார்த்தபோது அந்த ஆட்கொள்ளல்‌ 
உணர்வு அவனுக்கு ஏற்பட்டது. மிகத்‌ தொலைவிலேயே 
அவன்‌ கடலின்‌ முழக்கத்தை கேட்கத்‌ தொடங்கினான்‌. 
ன ச காற்றின்‌ சுழற்சியில்‌ அது அவன்‌ தலைக்குப்‌ 
ன்னும்‌ இருபுறங்களிலுமாக மாறி மாறி ஒலித்து 
உளமயக்கை உருவாக்கியது. பெருந்திரளொன்று 
அலைகொள்வதுபோல, கூச்சல்கள்‌ குழம்பி பொருளற்ற 
முழக்கமென மாறியதுபோலத்‌ தோன்றியது. அருகே 
எங்கோ பெரும்‌ சந்தை இருப்பதாக, விழவொன்று 
கூடியிருப்பதாக, போர்க்களம்‌ 
நிகழ்ந்துகொண்டிருப்பதாக அவனை அறியாமலேயே 
அவன்‌ உள்ளம்‌ எண்ணியது. 


அவ்வாறு அவன்‌ எண்ணுவகதைக்கூட 
அவ்வெண்ணத்தைத்‌ தொடர்ந்து அவன்‌ உள்ளத்தில்‌ 
எழுந்த உணர்வுகளைக்‌ கொண்டுதான்‌ அவனால்‌ 
புரிந்துகொள்ள முடிந்தது. எதிரில்‌ தெரிந்த 
காட்சியிலிருந்து தன்னை விலக்கும்‌ ஓசைகளை 
திரும்பித்திரும்பி நோக்கிய பின்னர்‌ அங்கே வெறும்‌ 
புறநிலம்தான்‌ என உணர்ந்து மீண்டும்‌ நோக்கியபோது 
தொலைவில்‌ மண்‌ மேலெழுந்து வானில்‌ சற்றே வளைந்த 
கோடென நின்றிருப்பதை கண்டான்‌. மரமோ செடிகளோ 
இல்லாத நீல நிலம்‌. பின்னர்‌ அதை நீலவண்ணம்‌ 
பூசப்பட்ட பெரும்கோட்டைச்சுவர்‌ என எண்ணினான்‌. 
அதன்‌ பின்னர்தான்‌ துரட்டியால்‌ குத்தப்பட்டதுபோல்‌ 
அது கடல்‌ என்று புரிந்துகொண்டான்‌. அக்கணமே ஓசை 
சென்று அதில்‌ பொருந்திக்கொண்டது. 
கொந்தளிப்போசையுடன்‌ எழுந்து நின்று அலையடித்த 
அந்த நீர்வெளியைப்‌ பார்த்தபடி அவன்‌ கைநடுங்க 
அசைவிலாது நின்றான்‌. நீர்‌ அவ்வண்ணம்‌ பொங்கி 
மேலெழுந்து தலைக்குமேல்‌ நின்றிருக்கக்‌ கூடுமென்பதை 
அவனால்‌ கற்பனை செய்யவே இயலவில்லை. 


விந்தையானதோர்‌ தெய்வ ஆணைக்கு 
கட்டுப்பட்டதுபோல்‌ அது தன்னைத்‌ தன்னாலேயே 
வேலியிட்டுக்கொண்டு அங்கே நின்றது. நுரைக்குமிழிச்‌ 
சுவர்‌ அப்பரப்பு. ஒரு சிறுவிரல்‌ தொடுகையில்‌ உடைந்து 
பெருகி கரைக்கு வந்து ஒவ்வொன்றையும்‌ அறைந்து 
சிதறடித்து தான்‌ மட்டுமே ஆமி நின்றிருக்கும்‌ என்று 
எண்ணச்செய்தது. அதன்‌ விளிம்பில்‌ அலைகள்‌ 
நெளிந்தன. ஓடும்‌ புடவையின்‌ கீழ்மடிப்பின்‌ 
அலைகள்போல. பறவைகள்‌ அதன்‌ மேல்‌ இயல்பாக 
பறந்து சென்றன. கலங்கள்‌ அதன்‌ மேல்‌ 
உள்ளங்கைகளால்‌ ஏந்தி அசைக்கப்படுவதுபோல்‌ 
நின்றுகொண்டிருந்தன. காற்றில்‌ உலையும்‌ நீண்ட 
சரடுமேல்‌ எறும்புகள்‌ வரிசையாக நின்றிருப்பதுபோல்‌ 
என அவன்‌ படகுகளை கற்பனை செய்தான்‌. 


“எதனால்‌ நீர்‌ கரை நோக்கி வராமலிருக்கிறது?” என்று 
அவனுடன்‌ வந்த இளம்வணிகன்‌ கேட்டான்‌. “பள்ளம்‌ 
நோக்கி பெருக்கெடுக்கும்‌ ஆணையை அதற்கு அளித்த 
தெய்வங்கள்‌ பொறு என்று சொல்லி மறைந்துவிட்டன 
என்று என்‌ மைந்தனுக்குச்‌ சொன்னேன்‌” என்றான்‌ முதிய 
வணிகன்‌. திரும்பி அவன்‌ நோக்கிக்கொண்டே 
நின்றிருப்பதைக்‌ கண்டு நகைத்து “இதுதான்‌ கடல்‌” 
என்றான்‌. “தலைக்குமேல்‌ இத்தனை நீர்‌ எழுந்து நிற்கும்‌ 
என்று நான்‌ எண்ணியதே இல்லை” என்றான்‌ அர்ஜுனன்‌. 
“தலைக்குமேல்‌ அல்ல. தொலைவை நாம்‌ உயரமென 
எண்ணிக்கொள்கிறோம்‌.” அர்ஜுனன்‌ அக்கணமே அதை 
விழியுணர்ந்து “ஆம்‌, தொலைவு!” என்று 
எண்ணிக்கொண்டான்‌. 


“தொலைவும்‌ உயரமும்‌ ஒன்றாவதை நாம்‌ கடலில்‌ 
மட்டுமே காணமுடியும்‌” என்றான்‌ முதிய வணிகன்‌. “இங்கு 
தொலைவென்பதற்கு பொருளே வேறு. கரையில்‌ 
தொலைவென்பதை பலநூறு 
அடையாளங்களைக்கொண்டே நாம்‌ 
வகுத்துக்கொள்கிறோம்‌. ஊர்கள்‌, மலைகள்‌, ஆறுகள்‌ 
என. கடலில்‌ தொலைவென்பது நீர்வெறுமை. 
பெருந்தொலைவு முழு வெறுமை. இதோ இவ்வண்ணமே 
நீல மின்பரப்பு முடிவிலி வரை சென்றுகொண்டே 
இருக்கும்‌. தன்னைத்தானே சுற்றிக்கொண்டே இருக்கும்‌ 
ஆழி இது. பிறிதொன்றிலாததனால்‌ பாழி.” 


அவன்‌ நீரை நோக்கி நீள்மூச்சுவிட்டான்‌. அது நீரென்றே 
தோன்றவில்லை. “பளிங்குப்‌ பரப்பென்று விழிமாயம்‌ 
கூட்டுகிறது” என்றான்‌. “அதன்‌ மேல்‌ 
சென்றுகொண்டிருக்கையிலும்‌ கூட அவ்வாறு தோன்றும்‌. 


இறங்கி நடந்துவிடலாமென்னும்‌ எண்ணம்‌ ஏற்படும்‌. 
அவ்வழைப்பு மாலுமிகள்‌ உளம்‌ கலங்குகையில்‌ ஆற்றல்‌ 
கொள்கிறது. இறங்கி நடந்து சென்று மறைந்தவர்கள்‌ 
பல்லாயிரம்‌ பேர்‌ உண்டு” என்றான்‌ முதிய வணிகன்‌. 
“அது வெறுமை என்பது ஒரு ஏமாற்று. அதற்கு அடியில்‌ 
இப்புவி மேல்‌ நாம்‌ காணும்‌ உலகத்தைவிட மும்மடங்கு, 
மூவாயிரம்‌ மடங்கு பெரிய ஓர்‌ உலகம்‌ உள்ளது. 
இளையவனே, இந்தப்‌ பெருநாவாய்களை நீருமிழ்ந்தே 
சிதறடிக்கச்செய்யும்‌ மீன்கள்‌ அங்கு உள்ளன.” 


“இப்புவியில்‌ உள்ள மானுடர்கள்‌, பிற உயிர்கள்‌ 
அனைத்தையும்விட ர மடங்கு உயிர்கள்‌ அங்கு 
செறிந்திருக்கின்றன. மீன்கள்‌, பாம்புகள்‌, சிறகுவிரித்து 
நீந்தும்‌ முதலைகள்‌, சிப்பிகள்‌. நாம்‌ உயிரென்றும்‌ 
உடலென்றும்‌ எண்ணியிருக்கும்‌ அனைத்துக்‌ 
கற்பனைகளையும்‌ கடந்த ஆழத்தில்‌ இப்பெருங்கடலின்‌ 
எடை அனைத்தையும்‌ தன்னுள்ளேற்றி உயிர்வாழும்‌ 
கரிய மீன்கள்‌ உள்ளன. அவை அப்பேரழுத்தத்தில்‌ 
மட்டுமே வாழக்கூடியவை, இழுத்து மேலெடுத்தால்‌ 
அக்கணமே உடல்‌ சரிந்து உயிர்‌ விடுபவை. கடலின்‌ 
ஆழத்தில்‌ ஒரு துளி ஒளியும்‌ சென்று சேர்வதில்லை, ஒலி 
என எதுவும்‌ அங்கு அடைவதில்லை, இவ்வுலகிலிருந்து 
அதை நோக்கவோ கேட்கவோ எவ்வழியும்‌ இல்லை. 
ஆனால்‌ இப்புவியில்‌ கைவிடப்பட்ட அனைத்தும்‌ அங்கு 
சென்று சேர்கின்றன.” 


“இங்கிருந்து ஒழிந்தவை அனைத்தையும்‌ தெய்வங்கள்‌ 
அங்கே கண்டெடுக்கின்றன. ஆகவேதான்‌ நீத்தாரை 
கடல்புகச்‌ செய்கிறோம்‌. இங்கு அவர்கள்‌ வாழ்ந்த உலகு 
அங்குதான்‌ பிறிதொரு வடிவில்‌ உள்ளது. அவ்வுலகில்‌ 
அவர்களும்‌ பிறிதொரு வடிவில்‌ இருப்பார்கள்‌” என்றான்‌ 
முதுவணிகன்‌. “கடலென்பது ஒரு மாபெரும்‌ உள்ளம்‌. 
கடந்தவை அனைத்தும்‌ இருளெனச்‌ செறிந்த முடிவிலி. 
தெய்வங்களின்‌ கைகளும்‌ விரல்களும்‌ அங்கே 
மீன்களென அலைகின்றன. ஒவ்வொன்றையும்‌ 
தொட்டுத்தொட்டு உணர்கின்றன. அவ்விருள்‌ மேல்‌ 
கதிரவனின்‌ ஒளி படுவதனால்‌ இந்நீலவண்ணம்‌ 
உருவாகிறது. இருளின்‌ புன்னகை அது.” 


“கடலை கதிரவனின்‌ மைந்தன்‌ என்று தொல்யவனர்கள்‌ 
கூறுவதுண்டு. அவர்களின்‌ வருணன்‌ நீல உடல்‌ 
கொண்டவன்‌. ஓயாது எழும்‌ கைகள்‌ கொண்டவன்‌. 
ஒற்றைச்‌ சொல்லை ஊழி முழுக்க சொல்லி நிலைபெற்ற 
ஊழ்கம்‌ அமைந்தவன்‌. புவி முழுக்க அனைத்து 
மக்களும்‌ கடலை பெருங்கொடையாளனாகவே 


எண்ணுகிறார்கள்‌. மழையால்‌ மண்‌ குளிர்கிறது. 
அன்னம்‌ உருவாகிறது. அன்னத்தில்‌ சேதனை 
எழுகையில்‌ உயிர்‌ பிறக்கிறது. அன்னத்தை உண்டு உயிர்‌ 
வளர்கிறது. மடிந்து உப்பாகி மீண்டும்‌ கடலுக்கே 
மீள்கிறது” என்றான்‌ முதுவணிகன்‌. “மைந்தர்களே, 
ஆயிரம்‌ பல்லாயிரம்‌ யுகங்களாக இப்புவிக்கே அள்ளி 
அள்ளி அளித்துக்கொண்டிருக்கும்‌ கைகளையே நீங்கள்‌ 
அலைகளென்று பார்க்கிறீர்கள்‌. கடல்‌ அளித்த 
கொடையே இந்நிலம்‌. அதைச்‌ சூழ்ந்து தன்‌ எல்லையை 
தானே வகுத்து நின்றிருக்கிறது கடல்‌. நோக்குக, அந்த 
வெண்ணிற மணல்விளிம்பை! எத்தனை ஆயிரம்‌ கோடி 
அலைகள்‌ வந்திருக்கும்‌! ஒவ்வொன்றும்‌ விழிக்குத்‌ 
தெரியாத அவ்வெல்லைக்கோட்டில்‌ முட்டி திரும்பிச்‌ 
செல்கின்றன. கடல்‌ தனக்கு அளித்துக்கொண்ட சொல்‌ 
அங்கு நுண்ணுருவில்‌ சரடென நின்றிருக்கிறது.” 


அர்ஜுனன்‌ இரு கைகளையும்‌ விரித்தபடி கடல்விரிவை 
நோக்கி செல்லத்தொடங்கினான்‌. முதுவணிகன்‌ 
அவனுடன்‌ நடந்தபடி “இளையவனே, கடல்‌ மானுடரை 
இழுக்கும்‌. அது கண்முன்‌ எழுந்த பிரம்மம்‌. முடிவிலி என 
மானுடன்‌ முன்‌ தோன்றும்‌ பொருள்வடிவம்‌ அது ஒன்றே. 
ஓங்குசொல்‌ எழுந்த பெருநாவு. வான்நோக்கும்‌ நீலவிழி. 
அறிந்ததும்‌ மறந்ததும்‌ கனவும்‌ கடந்த ஆழமும்‌ 
ஒன்றேயான அதன்‌ ஆழ்தொலைவு. கடலில்‌ 
இறங்கியவன்‌ ஒருபோதும்‌ மீள்வதில்லை. மேலும்‌ 
மேலுமென விழைவுகொண்டு அதன்‌ விரிவுதேடி 
செல்வான்‌. மாலுமியாக அதன்‌ மீது அலைவான்‌. 
நிலத்தை வெறுப்பான்‌. ஒருநாள்‌ அதன்‌ ஆழத்தில்‌ மூழ்கி 
மறைவான்‌” என்றான்‌. 


கடல்‌அலைகளை நோக்கி சென்று, சற்றும்‌ தயங்காமல்‌ 
அதிலிறங்கி, இடை கடந்து நெஞ்சு கடந்து கால்‌ 
துழாவத்தொடங்கிய பின்னரும்‌ அவன்‌ 
சென்றுகொண்டிருந்தான்‌. கரையிலிருந்து “இளையவரே, 
இளையவரே” என்று கூவிய வணிகர்கள்‌ இருவர்‌ பின்னர்‌ 
நீரில்‌ பாய்ந்து நீந்தி அவனருகே அணைந்து அவன்‌ 
இடையில்‌ சுற்றிய கச்சையை பற்றிக்கொண்டார்கள்‌. 
“வருக! வருக!” என இழுத்துச்சென்று மணல்கரையில்‌ 
நிறுத்தினார்கள்‌. “என்ன செய்யவிருந்தீர்கள்‌? இது 
என்னவென்று முற்றுணர்ந்தீர்களா? இது ஆட்கொள்ளும்‌ 
விரிவு. விரிவுகளை அணுகும்‌ எவரும்‌ தன்னை 
இழப்பார்‌.” அவன்‌ பித்தன்போல கடலையே 
நோக்கிக்கொண்டிருந்தான்‌. “நீர்த்துளியை வானம்‌ கவ்வி 
நிறுத்தி வடிவத்தை வழங்குகிறது. மானுடருக்கு 
ஆணவமே இருப்பையும்‌ பொருளையும்‌ அளிக்கிறது. 


விரிவுகள்‌ ஆணவத்தை அறைந்து சிதறடிக்கின்றன.” 


அவன்‌ மெல்ல தளர்ந்து “ஒளி கொண்ட கருமை” 
என்றான்‌. “ஆம்‌!” என்று கடலை திரும்பிப்பார்த்தபின்‌ 
இளம்வணிகன்‌ சொன்னான்‌. “கடல்‌ தங்களை 
பற்றிக்கொண்டுவிட்டது. இனி மீளமீள கடலை நாடி 
வந்துகொண்டிருப்பீர்கள்‌. நெடுங்கடல்‌ பயணங்களை 
பதவ மை கடலிலிருந்து முற்றகன்று உங்களால்‌ 
இனி வாழ இயலாது.” அர்ஜுனன்‌ பெருமூச்சுவிட்டான்‌. 
“இனி நீங்கள்‌ நீலத்தால்‌ ஆட்கொள்ளப்படுவீர்கள்‌. விழி 
மூடினால்‌ அக்கணமே அந்நிறம்‌ உங்களை 
சூழ்ந்துகொள்ளும்‌.” 

[[ஙage]lதொடங்கிய சில கணங்களிலேயே என்றும்‌ 
அப்போர்‌ அவ்வாறே நிகழ்ந்துகொண்டிருந்ததை 
அர்ஜுனன்‌ உணர்ந்தான்‌. ஒவ்வொரு போருக்குப்‌ 
பின்னரும்‌ அந்தப்‌ போர்‌ அம்புகளாலும்‌ வில்லாலும்‌ 
நிகழத்தொடங்குவதற்கு நெடும்பொழுதிற்கு முன்னரே 
அது தொடங்கியிருப்பதை உணர்ந்ததுண்டு. அக்களம்‌ 
கூடுகையில்‌, அல்லது அதற்குரிய வஞ்சங்கள்‌ 
எழுகையில்‌, அதற்கும்‌ அப்பால்‌ அந்த உளநிலை 
முளைவிடுகையில்‌. பீஷ்மரிடம்‌ போர்‌ தொடங்கியது 
அஸ்தினபுரியின்‌ அவையில்‌ திரெளபதி 
சிறுமைசெய்யப்பட்டபோது. துரோணருடன்‌ போர்‌ 
தொடங்கியது அவன்‌ துருபதரை வென்று 
கொண்டுசென்று அவர்‌ காலடியிலிட்டு அவரில்‌ ஊறிய 
நச்சுப்புன்னகையை கண்ட அக்கணத்தில்‌. அப்போதே 
முதல்‌ அம்பு அம்பறாத்தூணியிலிருந்து 
எடுக்கப்பட்டுவிட்டது. அது நாணில்‌ அமைந்து காற்றில்‌ 
எழுவதற்கு அத்தனை ஆண்டுகள்‌ தேவைப்பட்டன. 


குருக்ஷேத்ரத்தில்‌ கர்ணனுடன்‌ போர்புரிகையில்‌ குருதியும்‌ 
புழுதியும்‌ கலந்து வழிந்த உடலுடன்‌ தோல்வியின்‌ வஞ்சம்‌ 
எரிந்த உள்ளத்துடன்‌ முதல்நாள்‌ அந்தியில்‌ போர்முரசு 
கேட்டு காண்டீபத்தை தாழ்த்துகையில்‌ அவன்‌ 
உணர்ந்தான்‌ அப்போர்‌ அவன்‌ கர்ணனை உளம்‌ 
கொள்ளத்தொடங்கிய நாளில்‌ தொடங்கிவிட்டதென்று. 
அல்லது அதற்கு முன்னரே. ஏழு பிறவியில்‌ தொடரும்‌ 
வஞ்சம்‌ என இவனுடன்‌ எனக்கென்ன உள்ளது? 
ஒருவேளை சூதர்‌ கதைகளில்‌ சொல்லப்படுவதுபோல 
இவன்‌ மெய்யாகவே கதிர்மைந்தனும்‌ நான்‌ 
இந்திரன்மைந்தனும்தானா? அத்தேவர்கள்‌ தங்களுக்குள்‌ 
கொண்ட பகைதானா இது? 


அவர்களுக்குள்‌ என்ன போட்டி இருக்க இயலும்‌? அள்ளிக்‌ 


கொடுத்துக்கொண்டே இருக்கும்‌ கதிரவன்‌. இப்புவியில்‌ 
விளைந்தவை, கனிந்தவை, முழுத்தவை 
அனைத்தையும்‌ தனக்கென எடுத்துக்கொண்டே இருக்கும்‌ 
இந்திரன்‌. அவர்களுக்கிடையே ஒரு போதும்‌ ஒத்திசைவு 
நிகழ இயலாது. அவர்கள்‌ முரண்பட்டு நிற்பதினூடாகவே 
இப்புடவி முடையப்பட்டுள்ளது. எனில்‌ இப்பகைமை 
எவ்வகையிலும்‌ நான்‌ வகுத்துக்கொள்ள இயலாதது. இது 
எனக்கும்‌ இவனுக்குமான போரல்ல. என்னிலும்‌ 
இவனிலும்‌ எழுந்து நிகழ்ந்து முடிவது. முன்பும்‌ இவ்வாறே 
வாலியிலும்‌ சுக்ரீவனிலும்‌ நிகழ்ந்திருக்கும்‌. 
உலகமெங்கும்‌ இருவருக்கும்‌ மைந்தர்கள்‌ பிறந்து 
பூசலிட்டுக்கொண்டே இருப்பார்கள்‌. சிம்மங்களில்‌, 
புலிகளில்‌, மான்களில்‌, மீன்களில்‌, எறும்புகளில்‌, 
உயிர்க்குலங்கள்‌ அனைத்திலும்‌. 

ஏனென்றால்‌ விண்வாழும்‌ அவர்களின்‌ தந்தையர்‌ 
இருவரும்‌ ஓரன்னை வயிற்றில்‌ எழுந்த உடன்குருதியர்‌. 
அவர்கள்‌ இருவரும்‌ போரிட்டுக்கொள்வதை விண்ணில்‌ 
எங்கோ இருந்து அன்னை அதிதி 
நோக்கிக்கொண்டிருக்கிறாள்‌. முடிவிலிவரை நீள்வது 
அவளுடைய பெருந்துயர்‌. மண்ணையும்‌ விண்ணையும்‌ 
செயல்விசை கொண்டதாக ஆக்கும்‌ மாறா நெறி அவள்‌ 
கண்ணீரின்மேல்‌ நிறுத்தப்பட்டுள்ளது. ஆற்றல்மிக்க 
மின்னரசன்‌ வெய்யோனுடன்‌ என்றேனும்‌ 
இணைந்துள்ளானா? அன்னை முன்‌ அவர்கள்‌ இருவரும்‌ 
சென்று நின்றுள்ளனரா? அன்னை புன்னகைக்கும்‌ ஒரு 
பொழுது எழக்கூடும்‌. இருவரும்‌ தழுவிக்கொண்டால்‌ 
ஓருடலென்றாவார்கள்‌. அன்று இப்புடவிப்பெருநெசவு 
பிரியத்தொடங்கும்‌. தன்னைத்தான்‌ அழித்து 
இன்மையென்றாகும்‌. 


கர்ணனின்‌ இருபுறமும்‌ அவன்‌ மைந்தர்கள்‌ 
தேரிலெழுந்திருந்தனர்‌. அர்ஜுனனுக்கு இருபுறமும்‌ 
சுருதகீர்த்தியும்‌ சுருதசேனனும்‌ சதானீகனும்‌ ஊர்ந்தனர்‌. 
இருபுறமும்‌ விரிந்த படைகளை நடத்தியபடி சாத்யகியும்‌ 
திருஷ்டத்யும்னனும்‌ போரிட்டனர்‌. போர்‌ தொடங்கிய 
சற்று நேரத்திலேயே அம்புகளால்‌ வானம்‌ நிறைந்தது. 
கர்ணன்‌ முழு விசையுடன்‌ போரிட்டான்‌. அவனுடைய 
அம்புகளினூடாக உருவான வான்கோட்டைக்கு அப்பால்‌ 
அவர்கள்‌ தொடுத்த அம்புகள்‌ எதுவும்‌ சென்று 
சேரவில்லை. ஆயினும்‌ அர்ஜுனன்‌ கைசலிக்காது 
அம்புகளால்‌ கர்ணனை எதிர்த்தான்‌. ஆயிரம்‌ பல்லாயிரம்‌ 
நாகங்கள்‌ விண்ணில்‌ புழைதேடி தவித்தன. நாகங்களால்‌ 
அறைபட்டுப்‌ பின்னி மண்ணில்‌ விழுந்தன. அவன்‌ 
விழிகளும்‌ கைகளும்‌ முற்றாக ஒத்திசைந்து போரிட 


ஒளித்துளிகள்‌ என அசைவிழந்திருந்தன. 


பகலெல்லாம்‌ பயிற்சி நடந்தது. பயிற்சிக்கு 
அப்பாற்பட்டவனாக இருந்தான்‌ துரியோதனன்‌. 
பயிற்சியை உள்வாங்க முடியாமல்‌ பீமனின்‌ அகம்‌ 
அலைந்துகொண்டிருந்தது. “பீமா, உன்‌ அகத்தில்‌ 
எழுந்தமரும்‌ அலைகளை உன்‌ கை விரல்களே 
காட்டுகின்றன” என்றார்‌ கிருபர்‌. “உள்ளத்தை 
வெல்லாதவன்‌ ஒருபோதும்‌ தன்‌ படைக்கலத்தை 
ஆளமுடியாது. வீரனின்‌ படைக்கலமென்பது பருவடிவம்‌ 
கொண்டுவந்த அவன்‌ உள்ளமன்றி வேறல்ல.” 
அனைத்தும்‌ வெறும்‌ சொற்கள்‌ என பீமன்‌ 
எண்ணிக்கொண்டான்‌. உடலை வென்று, உள்ளத்தை 
வென்று, படைக்கலத்தை வென்று, உலகை வென்று 
வெற்றியின்‌ உச்சத்தில்‌ ஏறி தனிமைகொண்டு 
நிற்கவேண்டும்‌. வெற்றி என்பது ஆணவத்துக்கு 
மானுடனிட்ட பொன்பட்டுத்திரை. எதன்‌ மேல்‌ வெற்றி? 
அவனுடைய ஆணவத்தை எதிர்க்கும்‌ அனைத்தின்மீதும்‌. 
பெண்மீது, மண்மீது, பொன்மீது, தெய்வங்கள்‌ மீது. 
எழுந்து சென்று அப்பால்‌ வேர்ப்புடைப்பில்‌ அமர்ந்திருந்த 
துரியோதனனின்‌ காலடிகளில்‌ உடல்மண்ணில்படிய 
விழுந்து பணியவேண்டுமென அவன்‌ அகம்‌ பொங்கியது. 


மாலையில்‌ பயிற்சிகள்‌ முடிந்து உணவருந்துவதற்காக 
அவன்‌ கங்கையில்‌ கை கழுவச்சென்றான்‌. கங்கையின்‌ 
அடிப்பகுதியெங்கும்‌ காட்டாறு கொண்டு குவித்த 
மென்சேறு படிந்திருந்தமையால்‌ நீர்நாணல்களும்‌ 
சேற்றுக்கொடிகளும்‌ நீருக்குள்‌ காடுபோல அடர்ந்து 
அலைகளில்‌ ஆடிக்கொண்டிருந்தன. 
வெள்ளிநாணயங்கள்‌ போலவும்‌ அம்புநுனிகள்‌ 
போலவும்‌ மாந்தளிர்கள்‌ போலவும்‌ கோதுமைக்கதிர்கள்‌ 
போலவும்‌ மீன்கள்‌ ஒளிவிட்டபடி அலையடிக்கும்‌ 
காட்டுக்குள்‌ ஊடுருவி நீந்திக்கொண்டிருந்தன. 
கைகளைக்‌ கழுவியபின்‌ அவன்‌ அங்கே நின்று 
மீன்களையே நோக்கிக்கொண்டிருந்தான்‌. முதுகில்‌ சிறிய 
முள்வரியுடன்‌ நீர்ப்பாம்பொன்று நெளிந்து மேலெழுந்து 
முகத்தை மேலேழுப்பி அவனை நோக்கியபின்‌ நெளியும்‌ 
உடலுடன்‌ விலகிச்‌ சென்றது. 

ஓவியம்‌: ஷண்முகவேல்‌ 


தனக்குப்பின்னால்‌ சருகோசை எழுவகதைக்‌ கேட்டுத்‌ 
திரும்பினான்‌ பீமன்‌. அங்கே நின்றிருந்த சுஜாதன்‌ 


உள்ளம்‌ சொற்குவைகளைக்‌ கலைத்தபடி 
அலைபாய்ந்துகொண்டிருந்தது. 


போரில்‌ வெற்றி தோல்வி இலாது, ஒருவர்‌ கை 
ஒருவருக்குத்‌ தாழாது நிகழ்கையில்‌ போரென்பதே 
பொருளற்ற ஒன்றாகிவிடுகிறது. இப்புவியில்‌ ஒருவர்‌ 
ஒருவரை வெல்லவே இயலாதென்று தெய்வங்கள்‌ 
வகுத்திருக்குமெனில்‌ போரென்பதே நிகழ்ந்திருக்க 
வாய்ப்பில்லை. வெற்றி என்றொன்றை படைத்த 
தெய்வங்கள்‌ ஒருபோதும்‌ ஒழியாத போரை உள்ளும்‌ 
புறமும்‌ நிகழ்ந்துகொண்டிருக்கும்படி அமைத்தன. போர்‌ 
ஒருவரை ஒருவர்‌ கொல்வதில்‌ நிறைவுறுவதில்லை. 
கொல்வதென்பது ஒரு தொடக்கமே. கொன்ற பின்னர்‌ 
இறந்தவன்‌ மேல்‌ தன்‌ புகழால்‌ மேலும்‌ ஒரு வெற்றியை 
அடைந்தாகவேண்டும்‌. அதன்பொருட்டே இறந்தவனை 
வென்றவன்‌ புகழ்ந்து பெரிதாக்குகிறான்‌. வென்றது 
எளிய வெற்றி அல்ல என்று நிறுவுகிறான்‌. வென்றது 
ஊழென்று அமைக்கிறான்‌. வெற்றியை மீளமீளச்‌ 
சொல்லி நிலைநிறுத்தவேண்டும்‌. விதைக்குமேல்‌ 
பெரும்பாறையைத்‌ தூக்கி வைத்ததுபோல 
அடியிலிருந்து முளைத்து வளைந்தெழுந்து 
தோற்றவர்கள்‌ வந்துகொண்டே இருக்கிறார்கள்‌. 


போர்‌ வெற்றி என்பது ஒரு பண்டமாற்று வணிகம்‌. 
வென்றவனுக்கு இவ்வுலகு கிடைக்கிறது. தோற்றவர்கள்‌ 
என்றுமுள புகழை அடைகிறார்கள்‌. இப்புவியில்‌ வீரன்‌ 
என்று நானிருப்பேன்‌. தன்‌ உடலையும்‌ உயிரையும்‌ 
கொடுத்தவனாக இவன்‌ எழுவான்‌. தன்‌ ஆணவத்தால்‌ 
தோற்றவர்கள்கூட கொடையாளர்களாக புகழ்‌ 
கொண்டெழுகிறார்கள்‌. தோற்றவர்களை எங்கேனும்‌ 
எவரேனும்‌ முழுக்க மறந்திருக்கிறார்களா என்ன? 
நினைவில்‌ நிறுத்துவதற்காகவே இப்போரெனில்‌ 
இப்போது நான்‌ செய்துகொண்டிருப்பதென்ன? என்‌ 
பேருருவை, என்‌ கனவுவடிவை இப்பல்லாயிரம்‌ 
அம்புகளால்‌ பெருந்திரையென விரித்து வானில்‌ ஆணி 
அறைந்து நிறுத்துகிறேனா? இவ்வெண்ணங்கள்‌ 
என்னுள்‌ ஓட இங்கு நான்‌ செய்துகொண்டிருப்பதென்ன? 


போரில்‌ கர்ணனை மானுடர்‌ ஒருபோதும்‌ வெல்ல 
இயலாது என்று சொல்லப்பட்டுள்ளது. ஏனென்றால்‌ 
அவன்‌ Fa எந்த மானுடனும்‌ வென்றதில்லை. 
என்‌ ஒவ்வொரு அம்பும்‌ அதையே சொல்கிறது. 
ஒவ்வொரு அம்பையும்‌ அவன்‌ அம்பு அறைந்து 
வீழ்த்துவதையே இங்குள்ளோர்‌ காண்கிறார்கள்‌. 
ஒவ்வொரு அம்பிலும்‌ அவன்‌ என்னைத்‌ தடுப்பதற்கு 


அப்பால்‌ ஒருகணம்‌ மேலெழுந்திருக்கிறான்‌ என்பதை 
நான்‌ மட்டுமே அறிவேன்‌. ஒவ்வொரு கையசைவிலும்‌ 
அவனில்‌ கூடும்‌ அந்த ஒத்திசைவை நான்‌ எங்கும்‌ 
அறிந்ததில்லை. சுடரென எழுந்து நெளிந்தாடி என்‌ உடல்‌ 
கொள்ளும்‌ இந்த ஒத்திசைவைவிட முற்றிலும்‌ இருபுறமும்‌ 
நிகர்‌ கொண்டு அசைகின்றதா என்று விழிக்கு 
திகைப்பூட்டி அவன்‌ எழுப்பும்‌ அம்புகளின்‌ ஒத்திசைவு 
ஒரு படி மேலானது. ஓரிடத்தில்‌ நான்‌ களைத்து 
சலிக்கக்கூடும்‌. இவன்‌ கடந்து செல்வான்‌. 


இவன்‌ என்னை கடந்து செல்லும்‌ கணம்தான்‌ என்ன? 
ஒவ்வொரு முறையும்‌ இவன்‌ அம்பால்‌ நான்‌ 
தோற்கடிக்கப்பட்ட பின்னர்‌ அது எங்ஙனம்‌ நிகழ்ந்தது 
என்று எண்ணிச்‌ சென்று அவ்விடத்தை தொட்‌ 
திகைக்கிறது என்‌ உளநுண்மை. எவ்வண்ணமோ அது 
நிகழ்ந்திருக்கிறது. வைரத்தின்‌ ஓர்‌ அரைக்கணத்‌ 
திரும்பலில்‌ அதன்‌ முழு ஒளித்தோற்றமும்‌ 
மாறிவிடுவதுபோல்‌. எங்கு இம்முறை நான்‌ தோற்றேன்‌? 
எவ்வண்ணம்‌ என்‌ அம்பு பொருளிழந்தது? அவன்‌ வில்‌ 
என்னை வெற்றி கொள்ளும்‌ கணத்தை மட்டும்‌ 
தொட்டெடுப்பேன்‌. அதை என்னுள்‌ நூறாக, ஆயிரமாக, 
பல்லாயிரமாக பிரித்து மீளமீள அடுக்கி கண்டடைவேன்‌, 
இவனை வெல்வதெப்படி என. இவனில்‌ என்னில்‌ 
இல்லாத எது எஞ்சுகிறது என. எவ்வகையில்‌ நான்‌ என்‌ 
கனவுகளுக்கு இப்பால்‌ நின்றிருக்கிறேன்‌ என. நான்‌ 
எய்தவேண்டிய தொலைவு அக்கணத்துளியில்‌, 
அவ்வணுவிடையில்‌ பெருகிவிரிந்திருக்கிறது. 


கர்ணனின்‌ அம்புகள்‌ அவன்‌ தலைக்குமேல்‌ வெடியோசை 
எழுப்பின. அர்ஜுனனின்‌ தேர்மகுடம்‌ அனல்கொண்டு 
உருகி நெளிந்தது. விழிக்கு முன்‌ பொன்மஞ்சள்‌ 
அலைகளென ஒளி திரையிட காட்சிகள்‌ 
நெளிந்தமைந்தன. சூழ்ந்த புகைப்புழுதிக்குள்‌ விழி 
தெரியாது அவன்‌ தேர்‌ மிதந்தலைவதுபோல்‌ சுழித்து 
உலைந்தது. கர்ணனின்‌ நாணோசையை மட்டுமே 
அர்ஜுனன்‌ கேட்டான்‌. அவ்வதிர்விலிருந்து எழும்‌ 
அம்பை உய்த்தறிந்தான்‌. அவ்வம்பு எழுப்பும்‌ மெல்லிய 
சீழ்க்கையிலிருந்து அதன்‌ திசையையும்‌ வடிவையும்‌ 
உணர்ந்தான்‌. நுண்புலன்‌ ஒன்றால்‌ அம்பு தொடுத்து 
அவ்வம்பை அறைந்து விண்ணிலேயே சிதறடித்தான்‌. 
தலைக்குமேல்‌ ஆயிரம்‌ அனல்பறவைகள்‌ என அம்புகள்‌ 
முட்டிக்கொள்ளும்‌ பொறிகள்‌ நிறைந்தன. மின்கள்‌, 
சுடர்வுகள்‌, தழல்வுகள்‌, எரிவுகள்‌ வானை மூடின. 


செவிகளில்‌ வெடிப்பின்‌, அதிர்வின்‌, கொப்பளிப்பின்‌ 


வெவ்வேறு ஓசைகள்‌. கண்களுக்குள்‌ நீலமும்‌ 
பச்சையுமென வெடித்த ஒளிக்குமிழ்களை கண்டான்‌. 
எக்கணம்‌ எக்கணம்‌ என்று அவன்‌ உள்ளம்‌ வியந்தது. 
பல்லாயிரம்‌ அம்புகளை இதோ காற்றில்‌ நிறுத்தி 
வைத்திருக்கிறேன்‌. அவன்‌ எடுக்கும்‌ ஒவ்வொரு 
அம்புக்கும்‌ இணையான அம்பு. நான்‌ எடுக்கும்‌ 
ஒவ்வொரு அம்புக்கும்‌ இணையான அம்பு ஒன்று 
அவனிடம்‌ இருக்கிறது. அப்பால்‌ ஒன்றும்‌ இருக்கிறது. 
எடுத்து தொடுக்கும்போதே அவன்‌ அதை அறிவான்‌, 
வந்து வென்ற பின்னரே நான்‌ அறிவேன்‌. அதை 
முன்னறியக்கூடுமெனில்‌ நான்‌ அவனை வெல்வது 
இயல்வதாகும்‌. அது அங்கிருப்பதை எனக்குச்‌ சொல்லும்‌ 
உணர்வு என்ன? அது பெருகி என்‌ துணைத்தெய்வமென 
எழலாகாதா? இதோ என்‌ முன்‌ தெய்வப்பேருரு என நான்‌ 
கண்ட என்‌ தலைவன்‌. ல்‌ இப்போது இத்தேரில்‌ நான்‌ 
முற்றிலும்‌ தனித்திருக்கி 


நாணறுந்து காண்டீபம்‌ துள்ளித்துள்ளித்‌ தெறித்துச்‌ 
சரிந்தது. அக்கணமே அர்ஜுனன்‌ தேர்த்தட்டில்‌ குப்புற 
விழுந்து தன்‌ மேல்‌ கடந்து சென்ற கொலைவாளியை 
ஓழிந்தான்‌. அதன்‌ விம்மல்‌ கடந்துசென்ற பின்னரும்‌ 
அவன்‌ காதுகளில்‌ ஒலித்தது. தேர்த்தட்டிலிருந்து பாய்ந்து 
பின்னால்‌ விழுந்து தரையில்‌ புரண்டு அவன்‌ கடந்து 
செல்ல ஏழு அம்புகள்‌ அவனைத்‌ தேம தேர்த்தட்டை 
வந்தறைந்து தூண்களை உடைத்து தேர்மகுடத்தை 
தேரிலேயே விழச்செய்தன. அர்ஜுனன்‌ கொல்லப்பட்டான்‌ 
என எண்ணி பாண்டவப்‌ படைகள்‌ பேரொலி எழுப்பின. 
அதைக்‌ கேட்டு கெளரவப்‌ படைகளும்‌ வெற்றிக்குரல்‌ 
எழுப்பின. ஆனால்‌ கடிவாளத்தைப்‌ பற்றிய கையை 
இறுக்கி மறுகையை விண்ணில்‌ தூக்கி அர்ஜுனன்‌ 
இறக்கவில்லை என்று இளைய யாதவர்‌ காட்டினார்‌. 


திகைத்து சொல்லழிந்து நின்ற பாண்டவப்‌ படைகள்‌ 
சுருள்வில்‌ எழுவதுபோல்‌ உயிர்கொண்டு “வெற்றி! 
விஜயனுக்கு வெற்றி! வெல்லப்பட முடியாதவனுக்கு 
வெற்றி!” என்று கூச்சலிட கெளரவப்‌ படைகள்‌ திகைத்து 
பின்னர்‌ சினவெறி கொண்டு “வெல்க! அங்கர்‌ வெல்க! 
விண்ணொளி மைந்தர்‌ வெல்க! கதிரோன்‌ வெல்க!” 
என்று கூவினர்‌. அர்ஜுனனைத்‌ தேடி காற்றில்‌ எழுந்த 
கர்ணனின்‌ அம்புகள்‌ வெடிப்பொலியுடன்‌ 
மின்னொளியுடன்‌ களத்தை வந்தறைந்தன. 
யானைகளை அரிந்து வீழ்த்தின. தேர்களை சிதறடித்து 
தீப்பற்றி எரியச்செய்தன. அர்ஜுனன்‌ அவற்றினூடாக 
மழைத்துளிகளை கொசு ஒழிவதுபோல்‌ கடந்து சென்று 
தன்‌ படைக்குவைக்குள்‌ புதைந்து மறைந்தான்‌. அவன்‌ 


சென்ற வழியெங்கும்‌ மண்ணை அறைந்து குழியெழுப்பி 
புழுதித்திரை சமைத்தன கர்ணனின்‌ அம்புகள்‌. இறந்த 
யானைகளும்‌ புரவிகளும்‌ வீரர்களும்‌ உடைந்த 
தேர்களுமாக அப்பாதை களத்தில்‌ தெளிந்தது. 


தேரை பின்னுக்குத்‌ திருப்பி வளைத்து படைகளுக்குள்‌ 
கொண்டு வந்த இளைய யாதவர்‌ இறங்கி அங்கே எழுந்து 
உடல்‌ தளர்ந்து அமர்ந்திருந்த அர்ஜுனனை நோக்கி 
ஓடிவந்தார்‌. “என்ன ஆயிற்று? நலமாக இருக்கிறாயா?” 
என்றார்‌. அர்ஜுனனை அணுகிய சகதேவன்‌ அவனை 
தொடமுயன்று கையை விலக்கினான்‌. அர்ஜுனனின்‌ 
கவசங்கள்‌ அனல்கொண்டு சிவந்து தோல்பட்டைக்‌ 
கட்டுகள்‌ பொசுங்கிக்கொண்டிருந்தன. அவனை நோக்கி 
ஓடிவந்த மருத்துவஏவலர்‌ அவன்‌ மேல்‌ நீரை கொட்ட 
அவை நாகமென சீறி நீர்ப்புகை எழ வைத்தன. 
தோல்பட்டையை வெட்டி அறுத்து கவசங்களைக்‌ கழற்றி 
அப்பாலிட்டனர்‌. அர்ஜுனன்‌ தளர்ந்து அவ்வண்ணமே 
மண்ணில்‌ விழுந்து கண்களை மூடிக்கொண்டான்‌. 
சகதேவன்‌ “உடலில்‌ அனல்‌ வாழ்வதை இப்போதுதான்‌ 
காண்கிறேன்‌” என்றான்‌. 


அர்ஜுனனின்‌ அருகே குனிந்த இளைய யாதவர்‌ “நீ உயிர்‌ 
பிழைத்திருக்கிறாய்‌. அதுவே இத்தருணத்தில்‌ வெற்றி 
எனக்கொள்க! உன்‌ ஊழ்‌ அவனை வெல்வதே 
என்பதற்கான சான்று அது. எழுக!” என்றார்‌. அர்ஜுனன்‌ 
கண்மூடி அசைவிலாது கிடக்க “ஐயம்‌ வேண்டாம்‌. நீ 
அவனை வெல்வாய்‌. ஏனென்றால்‌ முன்னர்‌ இந்திரன்‌ 
மைந்தனை கதிர்மைந்தன்‌ வென்றான்‌. இது உன்‌ முறை” 
என்றார்‌. அவன்‌ தோளை மெல்ல தொட்டு “அவனை 
வெல்வது எத்தனை அரிது, அது எத்தகைய புகை 
உனக்கு சேர்க்கும்‌ என்பதன்பொருட்டே இத்தோல்விகள்‌. 
இதற்காக நாளை நீ மகிழக்கூடும்‌” என்று இளைய 
யாதவர்‌ மேலும்‌ சொன்னார்‌. 


கண்களைத்‌ திறந்த அர்ஜுனன்‌ “யாதவரே, என்‌ நாணை 
அறுத்த அந்த அம்பு எங்கே?” என்றான்‌. “நீ கேட்பாய்‌ 
என்று தெரியும்‌” என்று கூறி இளைய யாதவர்‌ தன்‌ 
கையிலிருந்த மிகச்‌ சிறிய அம்பை எடுத்து அவனிடம்‌ 
காட்டினார்‌. நான்கு விரற்கடை நீளம்‌ கூட இல்லாத அந்த 
அம்பு மூன்றாம்‌ பிறையென வளைந்து படையாழியின்‌ 
பாதிபோல்‌ இருந்தது. அர்ஜுனன்‌ அதை கையிலெடுத்துப்‌ 
பார்த்தான்‌. அதன்‌ முகமுனை மட்டுமல்லாமல்‌ அதன்‌ 
தண்டும்‌ ஒருபுறம்‌ கூர்‌ கொண்டிருந்தது. “இது ஆழியும்‌ 
அம்பும்‌ ஒன்றே ஆனது. இப்பகுதியில்‌ எவரிடமும்‌ 
இல்லாதது” என்று இளைய யாதவர்‌ சொன்னார்‌. 


அர்ஜுனன்‌ புன்னகைத்து எழுந்து “ஆம்‌, நான்‌ அவனை 
வெல்வேன்‌” என்றான்‌. இளைய யாதவர்‌ புன்னகைத்தார்‌. 


அருகே நின்ற சகதேவன்‌ “ஏன்‌, மூத்தவரே?” என்றான்‌. 
“இது மிக அரிய அம்பு. தக்கணத்திலிருந்து இங்கு வந்தது. 
என்னை வெல்ல அறிந்த அம்புகளுக்கு அப்பால்‌ ஒன்று 
அவனுக்கு தேவைப்படுகிறது என்பதே அவன்‌ 
எல்லையை காட்டுகிறது. இத்தகைய அரிய அம்புகளுக்கு 
ஓர்‌ எல்லை உண்டு. தெரிந்த அம்புகளில்‌ நாம்‌ கொள்ளும்‌ 
கலைத்திறனுக்குத்தான்‌ முடிவே இல்லை” என்று 
அர்ஜுனன்‌ சொன்னான்‌. 

[ஙagel]lபாண்டவர்களின்‌ படை திருஷ்டத்யும்னனின்‌ 
கையசைவுக்கு ஏற்ப பேருருவ விண்நாகம்‌ என 
கட்டுப்பட்டு வளைந்து முன்னேறியது. அதன்‌ இரு 
முனைகளும்‌ முன்னே சென்று மையம்‌ பின்னால்‌ 
வளைந்து பிறைவடிவம்‌ கொண்டது. கர்ணன்‌ 
பிறைசூழ்கை முதலையை வளைத்துக்கொள்ள 
இருப்பதை நோக்குகிறானா என்று திருஷ்டத்யும்னன்‌ 
பார்த்தான்‌. தொலைவிலிருந்து பார்த்தபோது அரைவிழி 
மூடியிருக்க கர்ணன்‌ அங்கில்லாததுபோல்‌ இருந்தான்‌. 
எதையுமே உளம்‌ கொளாதவன்‌ என. கைகள்‌ 
அவனிலிருந்து விடுபட்டு ஒன்று நூறெனப்‌ பெருகி 
அம்புகளை செலுத்துவதுபோல. அவனுக்கு இருபுறமும்‌ 
அணிவகுத்த மைந்தர்கள்‌ அவ்வடிவும்‌ அவ்வசைவும்‌ 
அதே முகத்தோற்றமும்‌ உணர்வுகளும்‌ 
கொண்டிருந்தார்கள்‌. 


கெளரவப்‌ படை கர்ணனின்‌ திறன்‌ மிகுந்துவருவதை 
பல்லாயிரம்‌ விழிகளால்‌ கண்டு எழுச்சி அடைந்தபடியே 
இருந்தது. முற்றிலும்‌ உளச்சோர்வடைந்திருக்கும்போது 
சிறு நம்பிக்கைகூட பன்மடங்கு ஊக்கத்தை அளிப்பதை 
திருஷ்டத்யும்னன்‌ பார்த்திருந்தான்‌. அப்போது கெளரவப்‌ 
படையில்‌ இருந்த ஒவ்வொரு வீரனும்‌ அடியிலாத 
இருளாழத்திலிருந்து மீண்டெழுந்து ஒளி நோக்கி 
வந்தவன்‌ போலிருந்தான்‌. அனைத்து முகங்களும்‌ 
உவகையில்‌ பல்‌ தெரிய வெறித்து நின்றன. 
நகைத்தபடியே வாழ்த்துக்களையும்‌ 
வெற்றிக்கூச்சல்களையும்‌ எழுப்பியபடி அவர்கள்‌ 
போரிட்டனர்‌. ஒவ்வொரு அம்பிலும்‌ அந்த விசை 
தெரிந்தது. மாட்டுத்தோல்‌ கவசங்களில்‌ நீள்‌ அம்புகள்‌ 
இறங்கி புதைந்து வால்சிறகு துடித்தன. வேல்கள்‌ 
மின்னும்‌ முனைகளுடன்‌ வெள்ளி வளைகோடுகளென 
துடித்துச்‌ சுழன்று கவசங்களை உடைத்து 
படைக்கலங்களை சிதறடித்து நகைப்பொலி எழுப்பின. 


பாண்டவர்‌ போர்‌ தொடங்கிய சில கணங்களிலேயே 
கெளரவர்களின்‌ விசையை உணர்ந்திருந்தனர்‌. அதை 
முன்னரே எதிர்பார்த்தவர்கள்‌ ஆகையால்‌ அது எழுந்த 
அக்கணமே அடையாளம்‌ கண்டுகொண்டு ஒவ்வொரு 
கணமும்‌ என பெருக்கிக்கொண்டனர்‌. 
அருகிலிருந்தவர்கள்‌ அலறல்களாக, கூச்சல்களாக 


பகிர்ந்துகொண்டு உடலசைவுகளூடாக ஒட்டுமொத்தமாக 
வெளிப்பட்டனர்‌. சற்று நேரத்திலேயே அச்சமும்‌ பதற்றமும்‌ 
பருவடிவு கொண்டதுபோல்‌ மாறியது பாண்டவப்‌ படை. 
அது எடைதாளா வலை என மேலும்‌ மேலும்‌ வளைந்து 
கர்ணனை உள்ளே விட்டுக்கொண்டிருந்தது. அம்புகள்‌ 
பட்டு விழுந்த உடல்களும்‌ உடைவுகளும்‌ மட்டுமே 
முன்னெழும்‌ கெளரவப்‌ படைக்கு தடையென்றாயின. 


திருஷ்டத்யும்னன்‌ உரத்த குரலில்‌ “முன்னேறுக! உளம்‌ 
தளராதெழுக! முன்னேறுக! அவர்கள்‌ ஆற்றலற்றவர்கள்‌! 
அடுமனையாளர்களும்‌ புரவிச்சூதர்களும்‌ வில்லும்‌ 
வேலும்‌ கொண்டு எழுந்திருக்கிறார்கள்‌! நின்று 
பொருதுக! நிலைகொண்டு பொருதுக!” என்று 
கூவினான்‌. அதன்‌ பின்னரே அவ்வாறு கூறியதன்‌ 
பிழையை அவன்‌ உணர்ந்தான்‌. அவன்‌ சொற்கள்‌ 
முரசொலிகளாக காற்றில்‌ விண்வடிவு கொண்டபோது 
பாண்டவப்‌ படைகளை நோக்கியே ஏளனம்‌ 
உரைப்பதுபோல்‌ தோன்றியது. பாண்டவப்‌ படையினர்‌ 
தாங்கள்‌ அடுமனையாளர்கள்‌ என்பதை அச்சொற்களால்‌ 
சாட்டையடி என உணர்ந்து உளச்சோர்வு கொண்டனர்‌. 
மாறாக கெளரவப்‌ படையிலிருந்த 
அடுமனையாளர்களும்‌ புரவிச்சூதர்களும்‌ கர்ணனைக்‌ 
கண்டு தங்கள்‌ உடலில்‌ மண்மறைந்த கெளரவ 
மாவீரர்களின்‌ நுண்‌ வடிவும்‌ வந்தமைந்ததுபோல்‌ ஆற்றல்‌ 
கொண்டெழுந்தனர்‌. 


காற்றில்‌ நெற்றுகளும்‌ சருகுகளும்போல தங்களுடன்‌ 
வந்தவர்கள்‌ களம்படக்கண்டு, அடுமனையாளரும்‌ 
ஏவலருமான தங்களை வெறும்‌ தசைக்கோட்டையென 
அம்புகளுக்கு முன்‌ நிறுத்துகிறார்கள்‌ என பாண்டவப்‌ 
படையினர்‌ எண்ணியிருந்தனர்‌. அவர்களின்‌ கால்கள்‌ 
அச்சத்தால்‌ துடித்துக்கொண்டிருந்தன. கைகளில்‌ 
படைக்கலங்கள்‌ வழுக்கி நழுவின. ஒவ்வொருவரும்‌ 
படையிலிருந்து பிரிந்து தனியராயினர்‌. 
“அடுமனையாளர்‌! ஏவலர்‌!” என முரசொலி அவர்கள்‌ 
செவிகளில்‌ ஒலித்தது. அதை அவர்கள்‌ 
தெய்வச்சொல்லெனக்‌ கேட்டனர்‌. “பின்னடைக! 
பின்னடைக!” என எவரோ கூவ பொங்கும்‌ பால்நுரையில்‌ 
நீர்த்துளி விழுந்ததுபோல்‌ அந்தச்‌ சொற்கள்‌ பாண்டவப்‌ 
படையின்‌ முகப்பணியை துண்டுகளாக உடையச்‌ 
செய்வதை விழிகளால்‌ பார்த்து திருஷ்டத்யும்னன்‌ 
திகைத்து நின்றான்‌. “யுயுதானர்‌ தென்னெல்லை செல்க... 
தென்னெல்லையும்‌ வட எல்லையும்‌ எழுந்து ஊடுருவுக!” 


“செல்க! செல்க! வெற்றி அணுகிக்கொண்டிருக்கிறது! 


படைமுகப்பில்‌ பார்த்தர்‌ முன்னெழுகிறார்‌. இந்திரனின்‌ 
நாள்‌ இது! அதோ நம்‌ வெற்றியைக்‌ கூறி எழுந்துள்ளது 
இந்திரவில்‌! விண்ணவனின்‌ வெற்றி திகழ்க! வெற்றி! 
வெற்றி!” என்று திருஷ்டத்யும்னன்‌ கூவினான்‌. ஆனால்‌ 
அதுவும்‌ முரசில்‌ எழுந்தபோது எதிர்ச்சொல்லெனவே 
மாறியதை உடனே உணர்ந்தான்‌. வானில்‌ புலரியொளி 
எழுந்த பின்னரும்கூட முழுதொளி கூடவில்லை. 
முகில்கணங்கள்‌ நிறைந்திருந்த கீழ்த்திசை சற்றே திறந்து 
கதிரவனைக்‌ காட்டி களம்‌ துலங்கவைத்து போரை 
தொடங்கிய உடனேயே மூடிக்கொண்டது. முகில்‌ திரள்கள்‌ 
கரைந்து ஒற்றைத்‌ திரையென மாறி வானை மூட வானே 
அங்கிலாததுபோல்‌ ஓர்‌ சாம்பல்‌ வளைவே மேலே 
திகழ்ந்தது. கதிரவன்‌ ஒளி தெரியவில்லை. ஆனால்‌ 
எங்கிருந்தோ பெற்ற மெல்லிய வெளிச்சம்‌ ஒன்றால்‌ 
கர்ணன்‌ பொற்கவசங்களும்‌ மணிக்குண்டலங்களும்‌ 
அணிகளும்‌ ஆடையும்‌ சுடர்‌ பொலிய தேரில்‌ எழுந்த 
கதிரவன்‌ சிலை என உடல்‌ அசையாது நின்று 
போரிட்டான்‌. 


“எழுக! எழுக!” என்று உளம்‌ உடைய கூவியபடி 
திருஷ்டத்யும்னன்‌ தன்‌ கைகளை அசைத்தான்‌. 
பாண்டவப்‌ படை அவன்‌ எண்ணியது போலவே 
நீள்பிறையென வளைந்தது. அதன்‌ தெற்கு முனையில்‌ 
சாத்யகியும்‌ வடக்கு முனையில்‌ சிகண்டியும்‌ வளைந்து 
முன்னேறி கெளரவப்‌ படைகளை நண்டுக்கொடுக்கென 
கவ்வத்தொடங்கினர்‌. சகுனி படைகளை இரு 
பகுதிகளாகப்‌ பிரித்து பாண்டவர்களின்‌ வடக்கு தெற்கு 
முனைகளை எதிர்கொள்ளும்படி ஆணையிட்டார்‌. 
ஆனால்‌ சாத்யகியையும்‌ சிகண்டியையும்‌ எதிர்கொள்ளும்‌ 
ஆற்றல்‌ கொண்ட படைவீரர்கள்‌ கெளரவரிடம்‌ 
இருக்கவில்லை. அஸ்வத்தாமனும்‌ கிருதவர்மனும்‌ 
கர்ணனின்‌ இரு பக்கங்களையும்‌ காத்து கைகள்‌ என 
விரிந்து நின்றிருந்தனர்‌. பீமனை துச்சாதனன்‌ துணை 
நிற்க துரியோதனன்‌ எதிர்கொண்டிருந்தான்‌. 


சகுனியின்‌ ஆணை எழும்போது படைவீரர்கள்‌ 
கொள்ளும்‌ உடலசைவிலிருந்து திருஷ்டத்யும்னன்‌ 
என்ன நிகழ்கிறது என்று புரிந்துகொண்டான்‌. 
கிருதவர்மனும்‌ அஸ்வத்தாமனும்‌ இரு பிரிவுகளாகப்‌ 
பிரிந்து பிறையின்‌ இரு முனைகள்‌ உள்புகுவதை 
தடுக்கும்பொருட்டு படையின்‌ தெற்கு வடக்கு 
எல்லைகளை நோக்கி சென்றனர்‌. குருக்ஷேத்ரப்‌ போர்‌ 
தொடங்கியபோது வெற்றுவிழிகளால்‌ நோக்க முடியாத 
அளவிற்கு இருபுறமும்‌ அகன்றிருந்த படைஎல்லைகள்‌ 
சற்றே கூர்ந்தால்‌ தெரியுமளவுக்கு அணுகி வந்திருந்தன. 


ஆகவே காவல்மாட அறிவிப்புகளும்‌ கழையர்களின்‌ 
கூற்றுகளும்‌ இல்லாமல்‌ முழுப்‌ படையையும்‌ விழியோட்டி 
நோக்க முடிந்தது. நாற்களம்‌ ஆடுவதுபோல்‌ படைகளை 
நகர்த்த இயன்றது. 


எண்ணியிராக்‌ கணத்தில்‌ அர்ஜுனன்‌ படைபிளந்து 
முன்னெழுந்து தன்‌ காண்டீபத்தை முழக்கியபடி 
கர்ணனை அம்புகளால்‌ தொடர்ந்து அறைந்து கொண்டு 
முன்னே சென்றான்‌. என்ன நிகழ்ந்தது என்று அறியாது 
பாண்டவப்‌ படை ஊக்கம்‌ கொண்டது. “வெற்றிவேல்‌! 
வீரவேல்‌! இந்திரன்‌ மைந்தனுக்கு வெற்றி! மின்கொடிக்கு 
வெற்றி! இந்திரப்பிரஸ்தத்திற்கு வெற்றி! யுதிஷ்டிரனுக்கு 
வெற்றி!” என்று கூவியபடி பாண்டவப்‌ படைகள்‌ 
கெளரவப்‌ படைகளைத்‌ தாக்கி செறுத்துநிறுத்தி பொருதி 
பின்னடையச்‌ செய்யத்தொடங்கின. சற்று முன்னர்வரை 
அனைத்து ஊக்கத்தையும்‌ இழந்து அசைவிலாது ஓய்ந்த 
உள்ளத்துடன்‌ இருந்த திருஷ்டத்யும்னன்‌ களிவெறி 
கொண்டு “முன்னேறுக! முன்னேறுக! இன்றே முழு 
வெற்றி! இன்றே முழு வெற்றி!” என்று கூவியபடி தன்‌ 
தேரை செலுத்தினான்‌. 


பாண்டவப்‌ படை ஆறு வலைக்கண்ணிகளாக மாறியது. 
முதலையின்‌ முகப்பை நோக்கி அர்ஜுனன்‌ தலைமை 
தாங்கிய முதல்‌ கண்ணி முன்னேறியது. முதலையின்‌ இரு 
கால்களுக்கும்‌ இரு கைகளுக்கும்‌ இரு படைகள்‌ 
சென்றன. அதன்‌ ஆற்றல்‌ மிக்க வாலை நோக்கி இரு 
முனைகளிலுமிருந்து சிகண்டியும்‌ சாத்யகியும்‌ 
சென்றார்கள்‌. அதன்‌ விழிகளுக்கென மட்டும்‌ 
அமைக்கப்பட்டிருந்த வில்லவர்கள்‌ இரு பிரிவுகளாகப்‌ 
பிரிந்து தொடர்ந்து தாக்கினார்கள்‌. முதலை 
கால்களையும்‌ கைகளையும்‌ அறைந்து தலையை மேலே 
தூக்கி வால்‌ முன்வர சற்றே வலம்‌ சுழன்று திமிறி 
போரிட்டது. அதன்‌ வால்‌ எழுந்து வந்து அறைய 
பாண்டவப்‌ படையின்‌ இரு கண்ணிகளும்‌ உடைந்து 
தெறித்தன. அக்கணமே மீண்டும்‌ ஒருங்கிணைந்து 
விசைகொண்டு வந்து வாலை கவ்விக்கொண்டன. 


முதலை வால்‌ நிறுத்தப்பட்டுவிட்டால்‌ அதன்‌ தலை 
அசைவிழந்து விடும்‌. தலை நிறுத்தப்பட்டுவிட்டால்‌ வால்‌ 
மும்மடங்கு விசை கொள்ளும்‌ என்று திருஷ்டத்யும்னன்‌ 
அறிந்திருந்தான்‌. ஆறு கண்ணிகளும்‌ ஒற்றை 
விசையென இசைந்து கவ்வுகையிலேயே முதலையின்‌ 
ஆற்றலை கட்டுப்படுத்த இயலும்‌. ஒவ்வொரு 
கண்ணியாக அது அறுக்குமெனில்‌ மிக எளிதில்‌ 
விடுபட்டுவிடும்‌. ஒத்திசைவை உருவாக்குவது 


எப்போதும்‌ உளவிசை. உளவிசை நம்பிக்கையிலிருந்து 
மட்டுமே எழும்‌. நம்பிக்கை கொண்ட படை மிகைச்சீற்றம்‌ 
கொள்ளும்‌. மிகைச்சீற்றம்‌ கொண்ட படை மிக 
விரைவிலேயே அழியக்கூடியது. களத்தில்‌ எந்த 
ஒத்திசைவையும்‌ நெடும்பொழுது நீட்டிக்க இயலாது. 
எக்களத்திலும்‌ எதுவும்‌ எப்போதைக்குமென ஒத்திசைவு 
கொள்வதில்லை. ஏனென்றால்‌ ஒவ்வொன்றையும்‌ 
தனித்தன்மை கொண்டதாகவே அமைத்துள்ளது 
தெய்வம்‌. தனித்தன்மை விசையில்‌, திசையில்‌, 
எண்ணத்தில்‌, எழுச்சியில்‌ தனிவழிகளாகவே 
வெளிப்படுகிறது. 


பாண்டவப்‌ படையின்‌ அந்த எழுச்சி வெறும்‌ 
கணச்சீற்றம்தானா எனும்‌ ஐயம்‌ திருஷ்டத்யும்னனுக்கு 
இருந்தது. ஆனால்‌ மிக விரைவிலேயே முதலை ஆற்றல்‌ 
இழந்து அங்குமிங்கும்‌ அலைகொள்ளத்‌ தொடங்குவதை 
அவன்‌ கண்டான்‌. அதன்‌ கால்களும்‌ வாலும்‌ தலையும்‌ 
பாண்டவப்‌ படைகளால்‌ கவ்வப்பட்டுவிட்டன. 
அர்ஜுனன்‌ கர்ணனை போர்முகப்பில்‌ தன்‌ அம்புகளால்‌ 
பிறிதொன்றும்‌ எண்ண இயலாதபடி தடுத்து 
நிறுத்தியிருந்தான்‌. பீமனை சூழ்ந்துகொண்ட 
கெளரவர்கள்‌ அவனை அங்கேயே தடுத்து நிறுத்தினர்‌. 
ஆனால்‌ சாத்யகியும்‌ சிகண்டியும்‌ முதலையின்‌ வால்‌ என 
அமைந்த சல்யரின்‌ படைகளை சலிக்காது தாக்கி 
அங்குமிங்கும்‌ சுழலச்செய்து ஆற்றலை எமக்கு 
வைத்தனர்‌. முதலையின்‌ கால்களென அமைந்த 
படைகளனைத்தும்‌ கவ்வப்பட்டுவிட்டிருந்தன. 


முதலை செயலிழந்து உறைந்து மீண்டும்‌ விசைகொண்டு 
எழுந்தது. முன்பைவிட விரைவாகத்‌ தளர்ந்து 
திகைத்தது. ஒருகணம்‌, ஒரு காலடி கர்ணன்‌ 
பின்னடைவான்‌ எனில்‌ முழு கெளரவப்‌ படை அதுவரை 
கொண்டிருந்த அனைத்து நம்பிக்கையையும்‌ இழந்து 
சிதறி பின்னடையத்‌ தொடங்கிவிடும்‌. முதலையின்‌ 
உறுப்புகளில்‌ ஓரிரண்டு சற்றே செயலிழக்குமெனில்‌ 
அதன்‌ உடலில்‌ சற்று ஒத்திசைவு குலையுமெனில்‌ மேலும்‌ 
அரைநாழிகைக்குள்‌ கெளரவப்‌ படையே நூறு 
துண்டுகளாக சிதைந்து உருமாறும்‌. அவற்றை சூழ்ந்து 
தாக்கும்‌ சிறிய கண்ணிகளாக பாண்டவப்‌ படையை 
மாற்றுவது மிக எளிது. துண்டுகளாக உடைக்கவும்‌ 
இணைக்கவும்‌ ஏற்ற படைசூழ்கை பிறை 
வடிவத்திலானது. கெளரவர்களின்‌ ஆற்றலின்‌ 
மையமுடிச்சு கர்ணனிடமிருந்தது. 


திருஷ்டத்யும்னன்‌ கர்ணனையே பார்த்துக்கொண்டு 


வெட்கத்துடன்‌ பார்வையை பக்கவாட்டில்‌ 
திருப்பிக்கொண்டு கால்களை அசைத்து “தமையனார்‌ 
உங்களை அழைத்துவரச்சொன்னார்‌” என்றான்‌. பீமன்‌ 
நெஞ்சு படபடக்க “யார்‌?” என்றான்‌. “தமையனார்‌...” 
என்று சொல்லி அவன்‌ காட்டுக்குள்‌ சுட்டிக்காட்டினான்‌. 
அங்கே நோக்கியபின்‌ பீமன்‌ “மூத்தவரா?” என்றான்‌. 
“இல்லை, சிறியவர்‌” என்றான்‌ சுஜாதன்‌. பீமனின்‌ அகம்‌ 
சற்று கீழிறங்கினாலும்‌ அவன்‌ நெஞ்சின்‌ விரைவு 
அப்படியேதான்‌ இருந்தது. “எதற்கு?” என்றான்‌. “உணவு 
உண்பதற்கு... அப்பங்களும்‌ அன்னமும்‌ அதன்பின்‌...” 
என அவன்‌ கைதூக்கி சிறுவர்களுக்கே உரிய முறையில்‌ 
சற்று திக்கி உத்வேகத்துடன்‌ “ஊன்சோறு!” என்றான்‌. 


பீமன்‌ புன்னகையுடன்‌ எழுந்து அவன்‌ தலையைத்‌ 
தொட்டு “உனக்கு ஊன்சோறு பிடிக்குமா?” என்றான்‌. 
“ஆம்‌” என்ற சுஜாதன்‌ “அண்ணா, நாம்‌ மறுபடியும்‌ 
குரங்குவிளையாட்டு விளையாடலாமா?” என்றான்‌. 
“ஆம்‌... நாளைக்காலை பயிற்சி தொடங்குவதற்கு முன்பு 
டலாம்‌” என்றான்‌ பீமன்‌. “நான்‌ குண்டாசியை 
சேர்க்கமாட்டேன்‌. அவன்‌ கெட்டவன்போல இருக்கிறான்‌. 
என்னை அவன்‌ கேலிசெய்தான்‌” என்று சுஜாதன்‌ 
பீமனின்‌ சுட்டுவிரலைப்பிடித்துக்கொண்டு நடந்தபடி 
சொன்னான்‌. “அவன்‌ என்னைப்பற்றி தமையனாரிடம்‌ 
கோள்‌ சொன்னான்‌. நான்‌ அவனுடைய காதுக்குள்‌ 
கட்டெறும்பைப்‌ போட்டுவிடுவேன்‌ என்று சொன்னேன்‌” 
அவன்‌ வேர்களில்‌ தடுக்கிவிழுந்து கைதூக்கி “என்னை 
தூக்கிக்கொள்ளுங்கள்‌ மூத்தவரே” என்றான்‌. 


பீமன்‌ அவனை ஒற்றைக்கையால்‌ சுருட்டி “யானை... 
யானை துதிக்கையால்‌ தூக்குகிறது” என்றான்‌. அவன்‌ 
உரக்க நகைத்தபடி “யானை மத்தகம்‌! யானை மத்தகம்‌!” 
என்று கூவினான்‌. தோளில்‌ அமர்ந்துகொண்டு பீமனின்‌ 
தலையை கைகளால்‌ அடித்து “விரைவு! விரைவாகச்‌ 
செல்‌ யானையே?” என்றான்‌. அவர்கள்‌ நெருங்கும்போதே 
அங்கே ஆலமரத்தடியில்‌ கூடி அமர்ந்திருந்த கெளரவர்கள்‌ 
ஓசைகேட்டு திரும்பிப்பார்த்தனர்‌. சுஜாதனை மேலே 
பார்த்ததும்‌ குண்டாசி மட்டும்‌ எழுந்து நின்று கையை 
நீட்டி கூச்சலிட்டான்‌. மற்றவர்கள்‌ நடுவே அமர்ந்திருந்த 
துச்சாதனனை நோக்கிவிட்டு பீமனை நோக்கினர்‌. 


துச்சாதனன்‌ “வருக மூத்தவரே” என புன்னகையுடன்‌ 
சொன்னதும்‌ அனைத்து கெளரவர்களும்‌ முகம்‌ 
மலர்ந்தனர்‌. பிரமதன்‌, அப்ரமாதி, தீர்க்கரோமன்‌, 
சுவீரியவான்‌, தீர்க்கபாகு அனைவரும்‌ எழுந்து 
சிரித்துக்கொண்டே பீமனை நோக்கி ஓடிவந்தனர்‌. பீமன்‌ 


போரிட்டான்‌. கர்ணன்‌ அங்கு நிகழ்வன எதையும்‌ 
அறிந்திருக்கவில்லையா? கெளரவப்‌ படை தன்‌ 
நம்பிக்கையை ஒவ்வொரு கணமும்‌ 
இழந்துகொண்டிருப்பதை உணராமல்‌ விழியிலா வேகமும்‌ 
விசையும்‌ கொண்டிருக்கிறானா? ஆனால்‌ நூறு 
கைகளுடன்‌ எழுந்த கார்த்தவீரியன்போல 
போரிட்டுக்கொண்டிருந்த கர்ணனின்‌ விசையில்‌ 
அணுவளவேனும்‌ குறைவு தென்படவில்லை. அது 
நிகழ்ந்தேயாக வேண்டும்‌. எத்தனை பெரிய வீரனும்‌, 
தெய்வ வடிவமே கொண்டவனாயினும்‌, 
படைப்பெருக்கைவிட மேலானவன்‌ அல்ல. 
விண்ணவருக்கு படைத்தலைமை கொள்ளும்‌ அறுமுகக்‌ 
கடவுள்கூட பெரும்படை திரட்டியே சென்றார்‌ 
என்கின்றன நூல்கள்‌. 


படைகளின்‌ உணர்வுகள்‌ குவிந்து அப்படைத்தலைவன்‌ 
என்றாகின்றன. அவனிலிருந்து அவ்வுணர்வுகள்‌ 
எழுந்து பெருகி படையை சென்றடைகின்றன. 
அவ்வுரையாடல்‌ எங்கேனும்‌ ஓரிடத்தில்‌ முறிந்தால்‌ 
படைகள்‌ சிதறி சிறுகுழுக்களாக மாறுவதை 
கண்கூடாகவே பார்க்கமுடியும்‌. படைகளிலிருந்து எழும்‌ 
உணர்வுகளை முற்றாகத்‌ தவிர்த்து படைமுகம்‌ 
நின்றிருக்க எந்தப்‌ பெருவீரனாலும்‌ இயல்வதில்லை. 
கெளரவப்‌ படைகள்‌ பல இடங்களில்‌ வளைந்து 
பின்னடைவதை திருஷ்டத்யும்னன்‌ கண்டான்‌. முதலை 
ஆமையென தன்‌ கால்களை பின்னிழுத்துக்கொண்டது. 
அதன்‌ வால்‌ பொறியில்‌ சிக்கி செயலிழந்து 
தணியலாயிற்று. 


எக்கணமும்‌ கர்ணன்‌ அச்சோர்வை தானும்‌ அறியக்கூடும்‌. 
இழுபட்ட வில்நாணின்‌ ஒரு சிறு தளர்வென அது 
வெளிப்படலாம்‌. வில்‌ வளைவில்‌ ஒரு அதிர்வென அது 
நிகழலாம்‌. என்னவென்றறியாத சலிப்பாகவோ 
சோர்வாகவோ அவனுள்ளத்தில்‌ எழலாம்‌. அவனிலிருந்து 
எழும்‌ அம்பின்‌ விசை குறைந்து இலக்கு பிழைக்கும்‌. 
சோர்ந்து ஓர்‌ அம்பு நிலத்தில்‌ தைத்து நிற்கும்‌. அது 
தொடக்கம்‌. அதன்பின்‌ சில கணங்கள்தான்‌. 
அக்கணங்களில்‌ நமது படைகளில்‌ விசை சற்று 
மேலெழுமெனில்‌ உடைய முடிவெடுத்துவிட்ட கற்கோபுரம்‌ 
முதல்‌ விரிசல்‌ கொள்ளும்‌ அக்கணம்‌ நிகழும்‌. அதன்‌ பின்‌ 
அக்கோபுரத்தின்‌ எப்பகுதியும்‌ அச்சரிவை தடுக்க 
இயலாது. வெளியே இருந்து எவரும்‌ அதை தாக்கி 
நிறுத்திவிடவும்‌ முடியாது. 


ஒரு கணம்தான்‌. இக்கணம்‌ இக்கணம்‌ என்று 


திருஷ்டத்யும்னன்‌ எண்ணி உளப்பதைப்பு கொண்ட 
அத்தருணத்தில்‌ தன்னைச்‌ சூழ்ந்திருந்த 
படைகளைப்பற்றி எந்த உணர்வுமிலாமலேயே கர்ணன்‌ 
பெருவிசைகொண்டு முன்னெழுந்தான்‌. அவன்‌ அம்புகள்‌ 
இருமடங்கு முழக்கமிட்டு வந்து அர்ஜுனனின்‌ 
அம்புகளை உடைத்தன. அர்ஜுனனின்‌ தேர்த்தட்டு 
கர்ணனின்‌ அம்புகளால்‌ சிதைந்து தெறித்தது. அவன்‌ 
கொடி உடைந்து அப்பால்‌ விழுந்தது. கொடிஉடைவுபோல 
ஒரு படைவீரன்‌ ர த என்பதை சூழ்ந்திருக்கும்‌ 
துணைப்படையினருக்கு அறிவிக்கும்‌ 
பிறிதொன்றில்லை. ஒவ்வொருவரும்‌ அறியாமலேயே 
தலைவனின்‌ கொடியை தங்கள்‌ தலைக்குமேல்‌ 
உணர்ந்துகொண்டிருக்கிறார்கள்‌. 


அர்ஜுனனின்‌ கொடி விழுந்ததுமே பாண்டவப்‌ படையில்‌ 
ஒரு மெல்லிய ஒலியாக சோர்வு வெளிப்பட்டது. 
ஒருவரையொருவர்‌ அணுகி கலந்து ஒன்றென 
போரிட்டுக்கொண்டிருந்த படைகளில்‌ ஒரு துளியில்‌ 
எழும்‌ சோர்வை அக்கணமே முழுப்‌ படையும்‌ 
உணர்ந்துகொள்கிறது. பெண்ணுடன்‌ 
உறவுகொள்கையில்‌ அவள்‌ அடையும்‌ உளமாற்றத்தை 
முழுக்க அவள்‌ உடலிலிருந்து நம்‌ உடல்‌ அறிவதுபோல 
என்று ஒருமுறை அதைப்‌ பற்றி துரோணர்‌ அவனுக்கு 
கூறியிருந்தார்‌. அதை தடுக்க இயலாது, அதனுடன்‌ 
உரையாடவே இயலாது. ஆனால்‌ அதைவிட 
விசைகொண்ட நம்பிக்கையை அதற்கு அளிக்கமுடியும்‌. 
ஊக்கத்தையும்‌ அவ்வண்ணம்‌ உடலென்றே 
உணரச்செய்ய முடியும்‌. 


கெளரவப்‌ படை கர்ணனுடன்‌ எழுந்து பேரொலியுடன்‌ 
பொங்கி வந்து பாண்டவப்‌ படையை அறைந்தது. இரு 
கால்களையும்‌ முன்னறைந்து பின்கால்களில்‌ 
சற்றெழுந்து வால்‌ சுழற்றி தலைதூக்கி அறைகூவி 
பாய்ந்து வந்தது முதலை. அதை கட்டியிருந்த எட்டு 
சரடுகளும்‌ அறுந்து தெறிக்க பாண்டவப்‌ படை 
பதினெட்டு துண்டுகளாக மாறியது. “ஒருங்கிணைக! 
பின்னடைக! ஒருங்கிணைக!” என்று கூவியபடி 
திருஷ்டத்யும்னன்‌ தன்‌ தேரை பின்னுக்கிழுத்தான்‌. 
அர்ஜுனன்‌ நிலை பெயராது அம்புகளால்‌ கர்ணனை 
செறுத்து நிற்க அவனுக்குப்‌ பின்னால்‌ மீண்டும்‌ 
அரைவட்டமென பாண்டவப்‌ படையை தொகுப்பதற்கு 
அவன்‌ முயன்றான்‌. “ஒவ்வொருவரும்‌ துண்டுபட்ட 
பகுதியுடன்‌ சென்று இணைக! படைத்தலைவர்கள்‌ 
முன்செல்க! இணைந்துகொள்க! இணைந்து கொள்க!” 
என்று தலைக்கு மேல்‌ முரசுகள்‌ பதறி குரலெழுப்பின. 


பாண்டவப்‌ படைகளின்‌ பிளவுகளினூடாகப்‌ புகுந்து 
கெளரவப்‌ படைகள்‌ அவை ஒன்றிணைந்துகொள்வதை 
தடுத்தன. சகுனியின்‌ ஆணை ஒலித்துக்கொண்டே 
இருக்க முதலையின்‌ வால்‌ எழுந்து சுழன்று வந்து 
சாத்யகியை அறைந்தது. அவன்‌ தேர்‌ சிதறிச்‌ சரிய 
அதிலிருந்து தப்பி தன்‌ படைகளுக்குப்‌ பின்னால்‌ ஓடி 
அவன்‌ உயிர்‌ பிழைத்தான்‌. “சாத்யகி கொல்லப்பட்டார்‌!” 
என்று கெளரவப்‌ படைகளில்‌ ஒலியெழ சாத்யகியின்‌ 
படையைச்‌ சேர்ந்த யாதவர்கள்‌ “யுயுதானர்‌ நெடுநாள்‌ 
வாழ்க! சாத்யகி நீடுவாழ்க!” என்று ஒலியெழுப்பி அவன்‌ 
உயிரோடிருப்பதை உறுதி செய்தனர்‌. ஆனால்‌ அதற்குள்‌ 
பாண்டவப்‌ படையின்‌ தெற்கு எல்லை முற்றாகவே சிதறி 
வெறும்‌ திரளாக மாறிவிட்டிருந்தது. சல்யரின்‌ படை 
விசையுடன்‌ மறுபக்கம்‌ திரும்பி சிகண்டியை அறைந்தது. 
சிகண்டி அதை எதிர்த்து நின்று போரிட்டார்‌. ஆனால்‌ 
பிறிதொரு அடியில்‌ சிகண்டியை தொடர்ந்திருந்த 
பாஞ்சாலப்‌ படைவீரர்கள்‌ விற்களைத்‌ தாழ்த்தி 
பின்னடைந்தனர்‌. தனிமை கொண்டு நின்றும்‌ 
சலிக்காமல்‌ சல்யரை எதிர்த்தபடி மெல்ல சிகண்டி 
பின்வாங்கினார்‌. 


அர்ஜுனனும்‌ கர்ணனும்‌ போரிட்டுக்கொண்டிருந்த விசை 
சற்றும்‌ குறையவில்லை. ஒவ்வொரு கணமுமென 
அர்ஜுனனின்‌ விசை மிகுந்து வருவதை 
திருஷ்டத்யும்னன்‌ கண்டான்‌. முதற்கணம்‌ அர்ஜுனன்‌ 
சீற்றம்‌ கொண்டெழுந்து கர்ணனை வென்றுவிடுவான்‌ 
என்ற எண்ணத்தை அவன்‌ அடைந்தான்‌. ஆனால்‌ சற்று 
நேரத்திலேயே அது உருவாக்கிக்கொண்ட உள எழுச்சியின்‌ 
விசை மிகுதலே என்றும்‌ அதற்கொரு எல்லை 
இருக்கிறதென்றும்‌ தோன்றலாயிற்று. எண்ணியதுபோல்‌ 
ஒருகணத்தில்‌ அர்ஜுனனின்‌ அம்புகள்‌ விசை 
இழக்கத்தொடங்கின. கர்ணனின்‌ அம்புகள்‌ வந்து அவன்‌ 
கவசங்களை அறைந்தன. கவசமுடியை உடைத்து 
தெறிக்கச்செய்தன. காண்டீபம்‌ நாணறுந்து துள்ளிச்‌ 
சரிந்தது. இளைய யாதவர்‌ தேரைத்‌ திருப்பி 
படைகளுக்குள்‌ புகுந்துகொண்டு அவனை 
காப்பாற்றினார்‌. அர்ஜுனன்‌ “செல்க! முன்னெழுக!” என 
கூவிக்கொண்டிருந்தபோதிலும்‌ சாட்டையால்‌ புரவிகளை 
அறைந்து அறைந்து ஊக்கி தேரை விலக்கிச்சென்றார்‌ 
யாதவர்‌. கெளரவப்‌ படைவீரர்கள்‌ 
வெற்றிக்குரலெழுப்பினர்‌. பாண்டவர்களின்‌ 
கேடயப்படைகள்‌ வந்து இணைந்து கோட்டையாகி 
கர்ணனை தடுத்தன. 


கர்ணன்‌ வஞ்சினம்‌ உரைப்பான்‌, அறைகூவல்‌ 


எழுப்புவான்‌, ஏளனக்‌ குரலெழுப்புவான்‌ என்று 
திருஷ்டத்யும்னன்‌ எண்ணினான்‌. அறைகூவி 
ஏளனம்செய்தால்‌ அந்த ஆற்றலழிந்த நிலையிலும்‌ 
சீற்றம்கொண்டு அர்ஜுனன்‌ முன்னெழுந்து போருக்கு 
வரக்கூடும்‌. ஆனால்‌ அங்கொரு போர்‌ நிகழ்வதையே 
அறியாதவன்போல, கனவிலோ ஊழ்கத்திலோ 
இருப்பவன்போல அவன்‌ தெரிந்தான்‌. அவன்‌ 
அம்புகளால்‌ பாண்டவப்‌ படையின்‌ முகப்பு 
அணிசிதைந்தது. யானை மத்தகங்களைப்‌ பிளந்து சரிய 
வைத்தன அவனுடைய வாளிகள்‌. தேர்களை ஒரே 
அம்பில்‌ உடைத்து தெறிக்க வைக்க முடியும்‌ என்றும்‌ 
இரும்புக்‌ கவசத்தை பிளந்து அறைந்து மறுபக்கம்‌ 
ஊடுருவி மண்ணில்‌ தைத்து வீரர்களை நிலம்‌ தொடாது 
நிற்கவைக்க முடியுமென்றும்‌ திருஷ்டத்யும்னன்‌ 
அப்போதுதான்‌ கண்டான்‌. 


நிறுத்தமுடியாத மலைப்பாறைபோல அனைத்துத்‌ 
தடைகளையும்‌ நொறுக்கி அனைத்து வேலிகளையும்‌ 
விலக்கியபடி கர்ணன்‌ பாண்டவப்‌ படைகளுக்குள்‌ 
புகுந்து வந்துகொண்டிருந்தான்‌. திருஷ்டத்யும்னன்‌ 
எழுந்து நோக்கியபோது இருபுறமும்‌ விழி தொடும்‌ எல்லை 
வரை பாண்டவப்‌ படை சிதறிவிட்டிருந்தது. பிறை 
வடிவை காக்க இயலாதென்று அவன்‌ 
புரிந்துகொண்டான்‌. முடிவெடுத்து கைகளை அசைத்து 
“அனைவரும்‌ பின்னடைக! முடிந்தவரை பின்னடைந்து 
ஒன்று சேர்ந்துகொள்க! வேல்முனை சூழ்கை 
அமைத்துக்கொள்ளுங்கள்‌! வேல்முனை சூழ்கை 
அமைத்துக்கொள்ளுங்கள்‌!” என ஆணையிட்டான்‌. 
வேல்முனை சூழ்கை எறும்புகள்‌ பெருவெள்ளத்தில்‌ 
ஒன்றையொன்று ஒட்டி ஒரு பந்தென ஆகி மிதந்து 
செல்வது போன்ற இறுதித்‌ தற்காப்பு. 


அவனுடைய அந்த அறிவிப்பு பாண்டவப்‌ படை முழுக்க 
தீ சுட்ட விதிர்ப்பை உருவாக்கியது. ஆனால்‌ அது பிற 
ஆணைகளைப்போல்‌ தயக்கத்துடனும்‌ குழப்பத்துடனும்‌ 
அங்கிங்காகவும்‌ எதிர்கொள்ளப்படவில்லை. ஒரே 
கணத்தில்‌ முழுப்‌ படையையும்‌ அது சென்றடைந்தது. 
படைகள்‌ அனைவரும்‌ தாங்கள்‌ நின்ற நிலையிலிருந்து 
அவ்வண்ணமே பின்னால்‌ திரும்பி ஓடினர்‌. 
ஓடுகையிலேயே ஒருவருடன்‌ ஒருவர்‌ இணைந்து 
கொண்டனர்‌. ஒருவருடன்‌ ஒருவர்‌ தொகுத்துக்கொண்டு 
நீண்ட வேல்முனை வடிவை அடைந்தனர்‌. 
படைமுகப்பில்‌ நின்றிருந்த பீமனை நோக்கி 
திருஷ்டத்யும்னன்‌ தேரை விரையச்செய்தான்‌. 
“யுயுதானரும்‌ முதல்பாஞ்சாலரும்‌ வேல்முனையில்‌ 


அமைக!” என்று அவன்‌ கூவினான்‌. 


வேல்முனை கூர்கொண்டபடியே இருந்தது. பீமன்‌ 
வேல்முனையின்‌ கூரென்று அமைய இருபுறமும்‌ 
பாண்டவ வீரர்கள்‌ அணிவகுத்து அச்சூழ்கை 
அமைந்தது. “வேல்‌ முதலையின்‌ தாடையை 
குறிவைக்கட்டும்‌. அன்றி அடிவயிறு. முதலையை 
செயலிழக்கச்‌ செய்யுங்கள்‌. அதன்‌ பற்களையும்‌ 
வாலையும்‌ எதிர்கொள்ள வேண்டியதில்லை” என்று 
திருஷ்டத்யும்னன்‌ ஆணையிட்டான்‌. முதலை 
வேல்முனையை நின்று நோக்கி தயங்கி தன்னை 
தொகுத்துக்கொண்டது. பின்னர்‌ அது வாய்திறந்து 
வால்சுழற்றி பாய்ந்து வந்தது. 


கர்ணனை நோக்கியபடி நின்ற திருஷ்டத்யும்னன்‌ 
அப்போரில்‌ வெல்லமுடியுமா என்னும்‌ சோர்வை 
அடைந்தான்‌. அங்கு நிகழ்வன எதையும்‌ அறியாதவனாக 
அனைத்தையும்‌ நிகழ்த்திக்கொண்டிருந்தான்‌. அவனை 
எதிர்கொண்ட சுருதகீர்த்தியும்‌ சுருதசேனனும்‌ 
சதானீகனும்‌ சோர்ந்து பின்னடைந்தனர்‌. அவனை 
நோக்கி வந்த சகதேவன்‌ “பாஞ்சாலரே, அங்கரை 
எதிர்கொள்வோம்‌. மைந்தரை விலக்காவிடில்‌ தீது 
நிகழக்கூடும்‌” என்றபடி முன்னால்‌ விரைந்தான்‌. 
“பார்த்தன்‌ எங்கே?” என்று திருஷ்டத்யும்னன்‌ கேட்டான்‌. 
“அவர்‌ உடலில்‌ நான்கு அம்புகள்‌ தைத்துள்ளன. 
மருத்துவர்‌ கட்டுபோட்டபின்‌ களம்புகுவார்‌. அதுவரை 
இந்தப்‌ பேரலையை நாம்‌ நிறுத்தியாகவேண்டும்‌” 
என்றான்‌ சகதேவன்‌. 


திருஷ்டத்யும்னன்‌ சகதேவனுடன்‌ இணைந்து சென்று 
கர்ணனை தாக்கினான்‌. “அரசர்‌ யுதிஷ்டிரன்‌ 
பின்னடைக... அவருடன்‌ நகுலன்‌ நிலைகொள்க! 
கவசப்படையாலும்‌ யானைப்படையாலும்‌ அவர்‌ 
சூழ்ந்துகொள்ளப்பட வேண்டும்‌” என்று கையசைவால்‌ 
ஆணையிட்டான்‌. அவன்‌ ஆணைகள்‌ முரசொலியாக 
எழுந்து விண்ணில்‌ பரவின. கர்ணனின்‌ அம்பு வந்து 
அவன்‌ தேரை அறைந்து பாறையில்‌ முட்டிய படகென 
உலையச்செய்தது. அவன்‌ தாவி அகன்று, பாகன்‌ தேரை 
நிமிரச்செய்ததும்‌ மீண்டும்‌ அதில்‌ தொற்றிக்கொண்டு 
அம்புகளால்‌ கர்ணனை எதிர்கொண்டான்‌. 

[[ஙaஜge]வேல்முனை முதலையை நோக்கி செல்ல, முதலை 
உடலை வளைத்து ஒழிந்து தன்‌ வலக்காலால்‌ அதை 
அறைந்தது. துரியோதனனும்‌ துச்சாதனனும்‌ 
இளையோரும்‌ சேர்ந்து பீமனை தாக்கினார்கள்‌. 
வேல்முனையின்‌ விளிம்பிலிருந்து பிறிதொரு 
வேல்முனையென திருஷ்டத்யும்னனும்‌ சாத்யகியும்‌ 
சிகண்டியும்‌ குவிந்தெழுந்து கர்ணனை நோக்கி 
சென்றார்கள்‌. கர்ணன்‌ தடையற்றவனாக பாண்டவப்‌ 
படைகளை நோக்கி வந்தான்‌. அவர்கள்‌ மூவரும்‌ 
தொடுத்த அம்புகளால்‌ எவ்வகையிலும்‌ அவனை தடுத்து 
நிறுத்த முடியவில்லை. விண்ணிலேயே அவர்களின்‌ 
அம்புகள்‌ முறித்து வீழ்த்தப்பட்டன. 
தேர்த்தட்டுகளிலிருந்து அவர்கள்‌ கர்ணனின்‌ ஒளிமிக்க 
விழிகளை மிக அருகிலெனக்‌ கண்டனர்‌. அவற்றிலிருந்த 
தெய்வ விழிகளுக்குரிய விலக்கம்‌ அவர்களை 
அச்சுறுத்தியது. 


கர்ணனின்‌ அம்புகள்‌ சீரான அலையாக 
எழுந்துகொண்டிருந்தன. அவற்றில்‌ எழுச்சி 
தெரியவில்லை. ஆனால்‌ மெல்ல மெல்ல அது 
விரிவடைந்துகொண்டிருக்கும்‌ வளையம்‌ என்றும்‌, அதை 
எந்த விசையும்‌ தடுக்கவியலாதென்றும்‌ அவர்கள்‌ 
கண்டுகொண்டார்கள்‌. முதலில்‌ சிகண்டி வில்லைத்‌ 
தாழ்த்தியபடி பின்னடைந்தார்‌. மறுபுறம்‌ சாத்யகியும்‌ 
கைதளர்ந்து பின்னடைந்தான்‌. திருஷ்டத்யும்னன்‌ 
அரைக்கணம்கூட விழிதிருப்பி அவர்களை 
பார்க்கவில்லை. ஆனால்‌ அவனுடைய எண்ணத்தில்‌ ஒரு 
பகுதி அவர்களைச்‌ சென்று தொட்டு வந்தது. அந்த 
இடைவெளியை பயன்படுத்திக்கொண்டு கர்ணனின்‌ 
வாளி அவன்‌ வில்லை துண்டித்தது. அவன்‌ 
தேர்தட்டிலிருந்து பாய்வதற்குள்‌ பிறிதொரு அம்பு 
நெஞ்சை அறைந்து கவசத்தைப்‌ பிளந்து எலும்பு மேல்‌ 
பாய்ந்து நின்றது. 


பின்புறம்‌ தேர்த்தட்டில்‌ அறைந்து மல்லாந்து விழுந்து இரு 
கைகளும்‌ இழுபட்டு உதறிக்கொள்ள அவன்‌ துடித்தான்‌. 
அவன்‌ உயிர்துறந்துவிட்டான்‌ என்று எண்ணி 

பாண்டவப்‌ படையினர்‌ அச்சக்‌ குரலெழுப்பினர்‌. 
அவனுடைய பாகன்‌ தேரை அக்கணமே கவிழ்த்து 
அதனடியில்‌ திருஷ்டத்யும்னன்‌ சிக்கிக்கொள்ளும்படி 


செய்ததனால்‌ கர்ணனின்‌ அம்புகளால்‌ பருந்துக்கூட்டம்‌ 
என வந்து அறைந்து அறைந்து தேரை உடைக்கவே 
இயன்றது. கழுத்தறுந்த பாகன்‌ புரண்டு 
திருஷ்டத்யும்னன்‌ மேல்‌ விழுந்தான்‌. அவனைச்‌ சுற்றி 
வெட்டுண்ட தேர்ப்புரவிகள்‌ விழுந்து உடல்‌ துடித்தன. தேர்‌ 
மகுடமும்‌ தட்டும்‌ சகடங்களும்‌ குவியலாகி அவர்களை 
முற்றிலும்‌ மூடிமறைத்தன. அப்பகுதியிலிருந்து வீரர்கள்‌ 

விலகி அகல கர்ணனின்‌ அம்புகள்‌ மழைத்துளிகள்‌ 
பாறையின்மேல்‌ என விழுந்து துள்ளிச்‌ 
சிதறிக்கொண்டிருந்தன. 


அதைக்‌ கண்டு சீற்றத்துடன்‌ தன்‌ தேரைத்‌ திருப்பி 
கர்ணனை நோக்கி செல்ல ஆணையிட்டு வில்நின்று 
துடிக்க போரிட்டபடி சிகண்டி முன்னெழுந்தார்‌. 
கர்ணனின்‌ அரைவிழிதான்‌ அவரை நோக்கி திரும்பியது. 
சிகண்டியின்‌ தேர்மகுடம்‌ உடைந்தது. மறுகணம்‌ வில்‌ 
உடைந்தது. செயலற்று நின்ற அவர்‌ இடையை தாக்கி 
தூக்கி வீசியது கர்ணனின்‌ வாளி. முன்னர்‌ 
திருஷ்டத்யும்னனின்‌ தேரோட்டி செய்ததைக்‌ கண்டிருந்த 
சிகண்டியின்‌ பாகன்‌ அக்கணமே தேரை கவிழவைத்து 

அதனடியில்‌ சிகண்டியை சிக்கச்செய்து உயிர்‌ காத்தான்‌. 
ஆனால்‌ வந்தறைந்த கர்ணனின்‌ அம்புகள்‌ தேரை 
துண்டு துண்டாக பறக்கவிட்டன. ஊன்‌ குவியலாக அவர்‌ 
மேல்‌ தேர்ப்பாகனும்‌ புரவிகளும்‌ விழுந்தனர்‌. தேருக்கு 
அடியில்‌ சிகண்டியின்‌ கால்கள்‌ துடித்தன. 


குருதியில்‌ முற்றாக நனைந்து, கருவறை விட்டு 
வெளிவரும்‌ குழவியென ஆலி தவழ்ந்து புரண்டு எழுந்து 
மீண்டும்‌ புரண்டு விழுந்து கிடந்த உடல்களுக்கு நடுவே 
மறைந்துகொண்டார்‌ சிகண்டி. அவர்‌ சென்ற 
வழியெங்கும்‌ அறைந்து நாணல்வேலிபோல்‌ மண்ணில்‌ 
நின்று சிலிர்த்தன கர்ணனின்‌ அம்புகள்‌. சாத்யகி தன்‌ 
கையில்‌ இருந்த வில்லுடன்‌ திகைத்து நின்றான்‌. 
கர்ணனின்‌ விழிகள்‌ அவனை நோக்கி திரும்பியபோது 
அவற்றிலிருந்த நோக்கின்மை அவன்‌ உள்ளத்தை 
பதறச்செய்தது. தன்‌ இறுதிக்கணம்‌ அது என 
அறிந்ததுபோல்‌ அவன்‌ மெய்ப்பு கொண்டான்‌. 
எங்கிருந்தோ என அவன்‌ தன்‌ இளமையில்‌ நீராடிய 
ஒளிமிக்க நதி ஒன்று நினைவிலெழுந்தது. அவன்‌ 
உள்ளம்‌ இரண்டாகப்‌ பிரிந்தது. ஒன்று அங்கே நீர்‌ துழாவ 
பிறிதொன்று விழிமட்டுமாக நோக்கி நின்றது. 


கர்ணனின்‌ வில்லின்‌ துள்ளல்களை, நாணின்‌ 
அதிர்வுகளை ஒவ்வொரு அசைவையும்‌ என 
தனித்தனியாக காண முடிந்தது. அவன்‌ கை சுற்றும்‌ ஒளி 


எனச்‌ சுழன்று பின்சென்று வாளியொன்றை எடுப்பதை, 
நாணில்‌ வைத்து இழுத்துத்‌ தொடுப்பதை, அது சற்றே 
திரும்பி நாகபடம்‌ போன்ற முனையுடன்‌ காற்றில்‌ 
அவனை நோக்கி வருவதை அவன்‌ நூறுநூறு 
காட்சிகளால்‌ ஆன தொடர்‌ என கண்டான்‌. ஆனால்‌ 
அதை பிறிதொரு அம்பு அறைந்து தெறிக்க வைத்தது. 
“விலகிச்‌ செல்க! யுயுதானரே, விலகிச்செல்க!” என்று 
கூவியபடி பீமன்‌ அவர்களுக்கு நடுவே புகுந்தான்‌. அவன்‌ 
அம்புகள்‌ கர்ணனைச்‌ சூழ்ந்து மணியோசை எழுப்பியபடி 
அறைந்தன. 


கர்ணன்‌ முதல்முறையாக விழிகளில்‌ சினத்துடன்‌ 
திரும்பி பீமனை பார்த்தான்‌. கைசலிக்காது அம்பு 
தொடுத்தபடி இருபுறமும்‌ சர்வதனும்‌ சுதசோமனும்‌ 
துணைவர பீமன்‌ கர்ணனை நோக்கி வந்தான்‌. 
கர்ணனின்‌ அம்புகள்‌ விம்மல்‌ ஓசையும்‌ 
வெடிப்போசையும்‌ எழுப்பி பீமனை தாக்கின. அவை 
புலியென உறுமின. யானை என பிளிறின. கழுகுகள்‌ 
என அகவின. அவ்வோசைகள்‌ இணைந்து காட்டெரியின்‌ 
முழக்கமென்று மாறின. பீமனின்‌ தேரின்‌ 
உலோகப்பரப்புகள்‌ வெம்மை கொண்டு அனல்‌ 
என்றாயின. அவன்‌ கொடி உடைந்து தெறித்தது. அவன்‌ 
தேர்த்தண்டு ஏழுமுறை உடைந்தது. அருகிலிருந்த பிற 
வில்லவர்கள்‌ அக்கணமே தங்கள்‌ வில்லை அவனை 
நோக்கி எறிந்துவிட்டு தங்கள்‌ தேரை பின்னுக்கிழுத்தனர்‌. 
அவற்றைப்‌ பற்றி அதே விசையில்‌ அம்புகளை 
நாணேற்றி கர்ணனை அறைந்தான்‌ பீமன்‌. 


இருபுறமும்‌ சூழ்ந்திருந்த மைந்தர்கள்‌ தங்களுக்குள்‌ 
போரிட்டுக்கொண்டார்கள்‌. சுதசோமன்‌ கர்ணனின்‌ 
காலடிகளை மட்டுமே இலக்காக்கி அம்புகள்‌ எய்து 
ஒருகணமேனும்‌ கர்ணனின்‌ உள்ளத்தை திசை 
திருப்பிவிட இயலுமா என்று பார்த்தான்‌. கர்ணனின்‌ 
வலப்பக்கத்து தேர்த்‌ தண்டை மட்டுமே இலக்காக்கி 
அம்புகளை எய்து அவன்‌ விழிகளை திருப்ப இயலுமா 
என்று முயன்றான்‌ சர்வதன்‌. பீமனுக்குப்‌ பின்னால்‌ நின்ற 
நகுலனும்‌ சகதேவனும்‌ கர்ணனின்‌ மைந்தர்களையும்‌ 
தேர்ப்பாகன்களையும்‌ புரவிகளையும்‌ கொல்ல 
முயன்றனர்‌. ஐவரையும்‌ தனி ஒருவனாகவே கர்ணன்‌ 
அம்புகளால்‌ எதிர்த்தான்‌. அவன்‌ மைந்தர்கள்‌ 
பாண்டவர்களைச்‌ சூழ்ந்து வந்த பாஞ்சாலத்து வில்லவர்‌ 
படையை எதிர்கொண்டு பின்னடையச்‌ செய்தனர்‌. 
வில்லவர்கள்‌ அலறி தேரிலிருந்து விழுந்தும்‌ புரவிகள்‌ 
கவிழ்ந்தும்‌ நிலையழிந்தும்‌ தேர்கள்‌ கவிழ்ந்தும்‌ 
பின்னணிப்படை சிதைந்து துண்டுகளாகி அப்பால்‌ 


செல்ல வேல்முனை ஒரு தனித்த சிறு குழுவென்றாகி 
கர்ணனின்‌ முன்‌ சென்றது. 


சாத்யகி தேர்த்தட்டிலிருந்து உடலை நெளித்துச்‌ சரிந்து 
மருத்துவஏவலர்களின்‌ முன்‌ விழுந்தான்‌. அவர்கள்‌ 
அவனை அள்ளிச்சென்று படுக்க வைத்து கவசங்களை 
கழற்றினார்கள்‌. அவன்‌ உடலில்‌ ஏழு இடங்களில்‌ 
புதைந்திருந்த அம்புகளை பிடுங்காமல்‌ அவற்றின்‌ 
மேலேயே மெழுகையும்‌ மரவுரியையும்‌ வைத்துக்‌ கட்டி 
இறுக்கி மீண்டும்‌ கவசங்களை அணிவித்தனர்‌. அவன்‌ 
மதுவருந்தி எழுந்து நின்றபோது கால்கள்‌ நீர்மேல்‌ 
மிதக்கும்‌ தெப்பத்தில்‌ நிற்பதுபோல்‌ அசைவதை 
உணர்ந்தான்‌. கர்ணனின்‌ தேர்‌ பாண்டவர்களை நோக்கி 
திரும்பியதுமே கொக்கிகளை வீசி 
திருஷ்டத்யும்னனையும்‌ சிகண்டியையும்‌ பின்னுக்குக்‌ 
கொண்டுவந்தனர்‌ வீரர்கள்‌. அவர்களை தூளிக்‌ 
கட்டிலில்‌ படுக்க வைத்து தூக்கிக்கொண்டு சென்றதை 
சாத்யகி கண்டான்‌. “உயிர்‌ இருக்கிறதா? உயிர்‌ இருக்கிறதா 
அவர்களுக்கு?” என்று அவன்‌ கூவினான்‌. 


மருத்துவஏவலன்‌ ஒருவன்‌ கைவீசி விரல்செய்கை காட்டி 
திருஷ்டத்யும்னன்‌ உயிருடன்‌ இருப்பதை அறிவித்தான்‌. 
“பாஞ்சாலர்‌ எங்கே? பாஞ்சாலர்‌ எப்படி இருக்கிறார்‌?” 
என்று சாத்யகி மீண்டும்‌ கூவினான்‌. அங்கிருந்து 
பிறிதொரு மருத்துவஏவலன்‌ இன்னொருவரின்‌ 
இடையில்‌ கால்வைத்து மேலெழுந்து திரள்மேல்‌ 
தலைதூக்கி சிகண்டியும்‌ உயிருடனிருப்பதை 
அறிவித்தான்‌. உளநிறைவுடன்‌ கண்களை மூடி 
அருகிலிருந்த தேரை பற்றிக்கொண்டு சில கணங்கள்‌ 
சாத்யகி நின்றான்‌. ஒரு நொடியென எழுந்து உள்ளத்தை 
மூடி உடலுறுப்புகள்‌ அனைத்தையும்‌ செயலற்றதாக்கி 
பின்னர்‌ எங்கிருக்கிறோம்‌ என்பதையே அறியா 
வெளியொன்றில்‌ நிறுத்தி மீளச்செய்த வெறுமையை 
அவன்‌ அடைந்தான்‌. 


அங்கிருந்து விலகி ஓடிவிடவேண்டுமென்ற எண்ணமாக 
அது குவிந்தது. அது இயல்வதல்ல என்று உணர்ந்ததும்‌ 
அனைத்துச்‌ சொற்களையும்‌ பொருளிழக்கச்‌ செய்யும்‌ 
சோர்வு என்றாகியது. பின்னர்‌ திரும்பி போர்முகத்தை 
பார்த்தான்‌. பீமன்‌ கர்ணனை வெறிகொண்டு தாக்குவதை 
கண்டான்‌. கர்ணன்‌ பீமனை ஒரு பொருட்டாக 
எண்ணவில்லை என்று தெரிந்தது. ஆயினும்‌ பீமனின்‌ 
வெறியும்‌ சினமும்‌ பெருகிக்கொண்டே வந்தது. 
எண்ணியிராக்‌ கணமொன்றில்‌ பீமன்‌ தன்‌ தேரிலிருந்து 
பாய்ந்து இரு தேர்முகடுகள்‌ வழியாகச்சென்று கதையைச்‌ 


சுழற்றி கர்ணனின்‌ தேரை ஓங்கி அறைந்தான்‌. தேர்‌ சற்றே 
நலுங்கி தூண்‌ வளைந்து முகடு சரிந்தது. கர்ணன்‌ தன்‌ 
வில்லாலேயே பீமனை தடுத்தான்‌. பீமன்‌ துள்ளி விலகி 
நிலத்திலிறங்க கர்ணன்‌ பாய்ந்திறங்கி அவனருகே 
செல்வதற்குள்‌ பின்னிருந்து அவன்‌ ஆவக்காவலன்‌ 
கதையொன்றை எடுத்து அவனை நோக்கி வீசினான்‌. 
ஒரு கையால்‌ அதைப்பற்றி அதே விசையில்‌ பீமன்‌ தன்‌ 
தலையை நோக்கி செலுத்திய கதையை தடுத்தான்‌. 


அவர்கள்‌ கதைப்போரிடலாயினர்‌. பீமன்‌ இரு 
கைகளாலும்‌ கதையைப்பற்றி விசைகொண்டு துள்ளிச்‌ 
சுழற்றி கர்ணனை அறைந்தான்‌. கர்ணன்‌ ஒரு கையால்‌ 
அதைவிட எடை கொண்ட கதையை பற்றியிருந்தான்‌. 
இன்னொரு கையை பறவையின்‌ இறகுபோல சற்றே 
சரித்து நீட்டி கால்களை அரைமண்டிலமாக விரித்து 
நிலைகொண்டிருந்தான்‌. அவன்‌ விழியன்றி பிற எதுவும்‌ 
அசையவில்லை. பீமனின்‌ அடிகளை தடுப்பதற்கு அந்தக்‌ 
கையும்‌ கதையுமன்றி பிற உறுப்பெதுவும்‌ எழவில்லை. 
ஏழு சுற்றுகள்‌ அவர்கள்‌ வந்து சுற்றி அடித்தனர்‌. 
அவர்களைச்‌ சூழ்ந்து கர்ணனின்‌ மைந்தரும்‌ பாண்டவர்‌ 
தரப்பும்‌ எய்த அம்புகள்‌ ஒன்றையொன்று முட்டி 
மணியோசையுடன்‌ ஒலித்துக்கொண்டு விழுந்தன. 
ஒருகணம்‌ விழிநிறுத்தி நோக்கினால்‌ வெறுங்காற்றில்‌ 
எழுந்த முள்ளால்‌ ஆன வட்ட வடிவ வேலிபோல்‌ அவை 
தோன்றின. 


அங்கே பிறர்‌ எவரும்‌ இல்லை என்பதுபோல்‌ அவர்கள்‌ 
இருவரும்‌ வெறிகொண்டு கதைகளால்‌ போரிட்டனர்‌. 
பீமனின்‌ விசை மேலெழுந்து மேலெழுந்து சென்றது. 
கர்ணன்‌ ஒரு விழிக்கணம்‌ திரும்புவதற்குள்‌ பீமனின்‌ 
கதை அவன்‌ நெஞ்சை அறைந்தது. கர்ணன்‌ மல்லாந்து 
மண்ணில்‌ விழுந்து அதே சுழற்சியில்‌ கதையை நிலத்தில்‌ 
அறைந்து உடலைத்‌ தூக்கி அப்பால்‌ சென்றான்‌. பீமன்‌ 
முன்‌ பாய்ந்து ஓங்கி ஓங்கி அறைந்த அடிகள்‌ குருதிச்‌ 
சேறென குழம்பிய சிவந்த மண்ணில்‌ விழுந்து சிதர்‌ 
தெறிக்கச்செய்தன. நிலமெங்கும்‌ இருந்து செவ்விழுதுத்‌ 
திப்பிகள்‌ அவன்‌ உடவிலும்‌ முகத்திலும்‌ பட்டு வழிய 
பீமன்‌ தலை சிலுப்பி அவற்றை உதிர்த்து, நாசுழற்றி 
உதடுகளை நக்கிக்கொண்டு, நகைப்பவன்போல்‌ 
பல்லிளித்து உறுமலோசை எழுப்பியபடி கர்ணனை 
மீண்டும்‌ அறைந்தான்‌. 

அதை ஒழிந்து அமர்ந்து சுழன்றெழுந்த கர்ணன்‌ பீமனின்‌ 
நெஞ்சை தன்‌ கதையால்‌ தாக்கினான்‌. பீமன்‌ 
நிலைகுலைந்து பின்னடைந்த கணத்தில்‌ எழுந்து தன்‌ 


அவர்களை அள்ளி தன்‌ தோள்களிலும்‌ முதுகிலும்‌ 
ஏற்றிக்கொண்டான்‌. இருவரை இடையில்‌ வைத்தபடி 
கால்களை அகற்றிவைத்து நடந்துவந்தான்‌. துச்சலன்‌ 
“அன்னைச்‌ சிலந்தி குஞ்சுகளுடன்‌ வருவது போல 
வருகிறீர்கள்‌ மூத்தவரே” என்றான்‌. பீமன்‌ நகைத்தபடி 
“சிலந்தி பசித்தால்‌ குட்டிகளை உண்டுவிடும்‌... இதோ 
எனக்குப்பசிக்கிறது” என்றபடி குண்டாசியைத்‌ தூக்கி 
அவன்‌ வயிற்றை தன்‌ உதடுகளால்‌ கடித்தான்‌. குண்டாசி 
கைகளை விரித்து கூவிச்சிரித்தான்‌. 


“உணவருந்தவே அழைத்தேன்‌ மூத்தவரே” என்றான்‌ 
துச்சாதனன்‌. “உங்கள்‌ உடன்பிறந்தார்‌ அங்கே 
குருநாதர்களுடன்‌ உணவருந்துகிறார்கள்‌. தாங்கள்‌ 
தனியாக அமர்ந்திருந்தீர்கள்‌.” பீமன்‌ புன்னகையுடன்‌ 
“நான்‌ எப்போதுமே அவர்களுடன்‌ 
உணவருந்துவதில்லை. நான்‌ உணவுண்பதைக்‌ 
காண்பதை மூத்தவர்‌ விரும்புவதில்லை” என்றான்‌. 
துச்சாதனன்‌ நகைத்தபடி “ஆம்‌, எனக்குக்கூட தங்களுடன்‌ 
உணவுண்ணும்போது எறும்பாக மாறிவிட்ட உணர்வு 
ஏற்படுகிறது” என்றான்‌. பீமன்‌ சிரித்தபடி 
அமர்ந்துகொண்டான்‌. “மூத்தவர்‌ எங்கே?” எனக்‌ 
கேட்டதுமே அதை கேட்டிருக்கலாமா என ஜஐயுற்றான்‌. 


“அவர்‌ இப்போதெல்லாம்‌ தனிமையை நாடுகிறார்‌ 
மூத்தவரே. ஆகவேதான்‌ தங்களை அழைத்தோம்‌” 
என்றான்‌ துச்சாதனன்‌. அதற்குமேல்‌ அவன்‌ 
பேசவிழையவில்லை என்பதைக்‌ கண்டு பீமனும்‌ அதைத்‌ 
தவிர்த்துவிட்டான்‌. “சேவகர்களிடம்‌ உணவை இங்கேயே 
கொண்டுவரச்சொல்லியிருக்கிறேன்‌” என்றான்‌ துச்சலன்‌. 
பீமன்‌ “கொண்டுவந்தபடியே இருக்கவேண்டும்‌... எனக்கு 
கடுமையான பசி” என்றான்‌. சேவகர்கள்‌ பெரிய 
பெட்டிகளில்‌ அப்பங்களையும்‌ நிலவாய்களில்‌ 
அன்னத்தையும்‌ கொண்டுவந்தனர்‌. பீமன்‌ உண்ணுவதை 
இளம்‌ கெளரவர்கள்‌ சூழ்ந்து நின்று உடலெங்கும்‌ 
பொங்கிய அகவிரைவால்‌ குதித்தபடியும்‌ 
கூச்சலிட்டபடியும்‌ பார்த்தனர்‌. குண்டாசி 
பீமனைப்போலவே அமர்ந்து அவனைப்போலவே 
கைகளை வைத்துக்கொண்டு அப்பத்தை உண்டான்‌. 
“ஒரு அப்பம்தான்‌ இவன்‌ உண்பான்‌” என்றான்‌ சுஜாதன்‌. 
“போடா போடா” என்று கூவியபடி அவனை 
அடிப்பதற்காக குண்டாசி மெல்லிய கையை நீட்டியபடி 
எழுந்தான்‌. 


பீமன்‌ உண்டு முடித்ததும்‌ எழப்போனபோது துச்சாதனன்‌ 
“மூத்தவரே, இனிமேல்‌ பயிற்சிகள்‌ இல்லை அல்லவா? 


காலால்‌ பீமனின்‌ நெஞ்சை உதைத்து பின்னால்‌ 
தள்ளினான்‌. அவன்‌ மீண்டும்‌ ஒரு முறை ஓங்கி 
அறைந்தபோது பீமனின்‌ கதை தெறித்தது. துள்ளி 
பீமனின்‌ உடல்மேல்‌ கால்வைத்து நின்று தன்‌ கதையை 
அவன்‌ தலைக்கென தாக்கி மும்முறை ஓங்கி பின்னர்‌ 
நகைத்தபடி அதை அகற்றினான்‌. பீமனின்‌ மேலிருந்த 
தன்‌ காலை எடுத்து அவனை விடுவித்து பின்னகர்ந்து 
“செல்க, மந்தா! இது உன்‌ போரல்ல. எந்தக்‌ காட்டிலும்‌ 
செங்கழுகை வெல்லும்‌ வேழம்‌ பிறந்ததில்லை” என்றபடி 
புன்னகைத்து தாவி தன்‌ தேரிலேறிக்கொண்டான்‌. 


வெறுப்பும்‌ சீற்றமும்‌ கொண்டு பல்வெளிக்க இளித்த 
முகத்துடன்‌ கர்ணனை நோக்கிக்கொண்டு கிடந்த பீமன்‌ 
அவன்‌ கால்‌ எடுத்ததும்‌ நெஞ்சு அதிர்ந்தான்‌. முனகியபடி 
கையூன்றி புரண்டு ஒருக்களித்தான்‌. அவனை 
திகைப்புடன்‌ நோக்கி சூழ்ந்திருந்த பாண்டவப்‌ 
படையினரின்‌ விழிகளை ஒழிந்து தள்ளாடிய நடையுடன்‌ 
தன்‌ தேர்‌ நோக்கி சென்றான்‌. அப்பாலிருந்து நகுலன்‌ 
“மூத்தவரே, தேரிலேறிக்‌ கொள்ளுங்கள்‌. 
பின்னடையுங்கள்‌. மீண்டும்‌ ஒருங்கிணைவோம்‌!” என்று 
கூவ அவனைப்‌ பார்த்த கணத்திலேயே சீற்றம்‌ 
பெருகியெழ பீமன்‌ தன்‌ நெஞ்சில்‌ மாறி மாறி அறைந்து 
தலைதாக்கி ஓலமிட்டான்‌. பின்னர்‌ தன்‌ 
தொடைகளையும்‌ தோளையும்‌ வெடிப்போசையுடன்‌ 
அடித்துக்கொண்டு நிலத்தில்‌ கையூன்றி எழுந்து குதித்து 
தன்னைத்தானே சுழன்றான்‌. அவன்‌ உடலில்‌ இருந்து 
அவன்‌ குருதியில்‌ வாழும்‌ தொல்குரங்குகள்‌ 
வெளிவந்தன. கீச்சொலிகளும்‌ சீற்றம்கொண்ட 
உறுமல்களுமாக கொந்தளித்துப்‌ பாய்ந்து வாயில்‌ நுரை 
எழ வெறிகொண்டு கூத்தாடினான்‌. 


பின்னர்‌ தன்‌ தேரிலேறி அம்பை எடுத்து வில்லில்‌ பூட்டி 
ஏவியபடி கர்ணனை நோக்கி முன்னால்‌ சென்றான்‌. 
“மூத்தவரே, நில்லுங்கள்‌! நில்லுங்கள்‌!” என்று சகதேவன்‌ 
கூவினான்‌. நகுலன்‌ “சேர்ந்து எதிர்ப்போம்‌! பின்னடைக! 
நாம்‌ சேர்ந்து எதிர்ப்போம்‌!” என்று பின்விளி 
எழுப்பினான்‌. எக்குரலும்‌ அவன்‌ செவிகளை 
எட்டவில்லை. அவன்‌ அம்புகள்‌ ஒன்றையொன்று 
தொட்டு எழுபவைபோல்‌ கர்ணனின்‌ தேர்முகட்டை 
தாக்கின. அம்புகள்‌ சென்று உரசி கர்ணனின்‌ தேரின்‌ 
பொற்பரப்பு நசுங்கியது. கர்ணன்‌ விழிகளில்‌ சீற்றம்‌ 
தெரிய “செல்க... அறிவிலி, அகன்று செல்க!” என்றபடி 
பீமனை தன்‌ அம்புகளால்‌ அறைந்தான்‌. ஆனால்‌ 
பெரும்சீற்றத்தால்‌ ஆற்றல்‌ கொண்டிருந்த பீமன்‌ அந்த 
அம்புகள்‌ அனைத்தையுமே விண்ணில்‌ சிதறடித்தான்‌. 


கர்ணனின்‌ தேர்மகுடம்‌ மீது அவன்‌ அம்புகள்‌ 
விண்கற்கள்‌ என விழுந்தன. 


ஒரு கணத்தில்‌ தன்‌ தேரிலிருந்து பாய்ந்து இன்னொரு 
தேர்மகுடத்திற்குச்‌ சென்று அம்பால்‌ அடித்தான்‌. அந்தப்‌ 
பாய்ச்சலை எதிர்பாராத கர்ணன்‌ திகைத்து பின்னடைய 
அவன்‌ தோள்கவசத்தில்‌ பாய்ந்தது அம்பு. பிறிதொரு 
அம்பு அவன்‌ தொடையில்‌ பாய்ந்தது. கர்ணன்‌ 
முதல்முறையாக தேர்த்தட்டில்‌ மண்டியிட்டு தன்‌ வில்லை 
காத்துக்கொண்டு சுழன்று எழுந்து அடுத்த அம்பால்‌ 
பீமனை அறைந்தான்‌. பீமன்‌ பிறிதொரு தேர்த்தட்டுக்குப்‌ 
பாய்ந்து அங்கிருந்து அம்பு தொடுத்து கர்ணனின்‌ 
கொடியை உடைத்தான்‌. கர்ணனின்‌ கொடி உடைந்ததைக்‌ 
கண்டு கெளரவப்‌ படைவீரர்கள்‌ அச்ச ஒலி எழுப்பினர்‌. 
பின்னிருந்து சகுனியின்‌ குரல்‌ “சூழ்ந்து கொள்க! 
அங்கரை சூழ்ந்து கொள்க!” என்று ஆணையிட 
அவ்வாணையே அவர்களின்‌ அச்சத்தை மேலும்‌ 
பெருக்கியது. 


பீமன்‌ யானைகள்‌ மேலும்‌ தேர்மகுடங்கள்‌ மீதும்‌ கால்‌ 
வைத்து தாவி காற்றில்‌ நின்றபடி மேலும்‌ மேலும்‌ 
அம்புகளால்‌ கர்ணனை அறைந்தான்‌. கர்ணனின்‌ 
நெஞ்சிலும்‌ தோளிலும்‌ அவன்‌ அம்புகள்‌ பட்டன. அவன்‌ 
வில்லின்‌ நாண்‌ அறுந்தது. அவ்வில்லை 
ஆவக்காவலனிடம்‌ அளித்துவிட்டு பிறிதொரு வில்லை 
அவன்‌ எடுப்பதற்குள்‌ கர்ணனின்‌ கைகளின்‌ 
கங்கணத்தை உடைத்து தெறிக்க வைத்தது பீமனின்‌ 
அம்பு. கர்ணன்‌ நாணேற்றிய வில்லுடன்‌ எழுவதற்குள்‌ 
அவன்‌ பாகன்‌ தலையறுந்து அமரத்தில்‌ விழுந்தான்‌. 
புரவிகளில்‌ ஒன்று கொல்லப்பட்டது. கர்ணன்‌ 
முதல்முறையாக தன்‌ வில்லைத்‌ தூக்கி தலைநிமிர்ந்து 
சிம்மக்குரலில்‌ உறும அவன்‌ ஆவநாழியிலிருந்து எடுத்த 
அம்பு எடுக்கையிலேயே மும்மடங்காக நீண்டது. இழுத்து 
அதை எய்தபோது எழுந்த விம்மலோசையை யானைகள்‌ 
அஞ்சி பின்காலெடுத்து வைத்தன. புரவிகள்‌ நின்று 
செவிகோட்டி மெய்ப்பு கொண்டன. 


அதைக்‌ கண்டபின்‌ பீமன்‌ பிறிதொரு தேர்முனைக்குத்‌ 
தாவ அந்த அம்பு காற்றிலேயே பாம்பென வளைந்து சீறி 
அவனை நோக்கி வந்தது. அவன்‌ நெஞ்சக்‌ கவசத்தை 
அறைந்து உடைத்து தேரில்‌ பாய்ந்தது. பேரோசையுடன்‌ 
பீமன்‌ நிலத்தில்‌ அறைந்து விழுந்தான்‌. பீமனின்‌ தேர்‌ 
வெடித்துச்‌ சிதறியது. கர்ணனின்‌ நீளம்புகள்‌ மீள மீள 
எழுந்து வந்து அவனை அறைந்தன. பீமன்‌ புரண்டு 
கையூன்றி எழுந்து தாவி தப்ப முயல அம்புகள்‌ 


அவனைச்‌ சூழ்ந்து மண்ணில்‌ தைத்து ஒரு வேலியிட்டன. 
அதன்‌ நடுவே எழுந்த சிற்றம்புகளால்‌ பமனின்‌ கவசங்கள்‌ 
அனைத்தும்‌ உடைந்தகன்றன. அவன்‌ 
கால்தண்டைகளும்‌ கங்கணங்களும்‌ அறுபட்டன. அவன்‌ 
தலையின்‌ இருபுறமும்‌ கூந்தலை மழித்தபடி சென்றன 
இரு பிறையம்புகள்‌. 


பீமன்‌ காலெடுத்து வைத்து பின்னகர தேரொன்றில்‌ முட்டி 
மல்லாந்து விழுந்தான்‌. பாகனிழந்த கர்ணனின்‌ 
எடைமிக்க தேர்‌ அசைவிலாது நிற்க அவன்‌ அதன்‌ 
அமரத்தில்‌ பாய்ந்து தேர்ப்புரவியின்‌ மீது கால்வைத்து 
தாவி இறங்கி விஜயத்தை நீட்டி பீமனின்‌ கழுத்தில்‌ மாட்டி 
இழுத்துக்கொண்டு தன்‌ தேரிலேறிக்கொண்டான்‌. 
அதற்குள்‌ இறந்த பாகனை அகற்றி அங்கே ஏறியமர்ந்த 
றிதொரு பாகன்‌ தேரை அடித்துத்‌ திருப்ப கர்ணனின்‌ 
வில்வில்‌ சிக்கி தள்ளாடும்‌ கால்களுடன்‌ பீமன்‌ 
சென்றான்‌. பட்‌ அம்‌ செலுத்துக!” என்று கர்ணன்‌ 
ஆணையிட்டான்‌. பீமனை இழுத்தபடி கர்ணனின்‌ தேர்‌ 
படைமுகப்பில்‌ வட்டமிட்டது. பாண்டவப்‌ படைவீரர்கள்‌ 
ஓலமிட்ட முழக்கம்‌ எழுந்து சூழ்ந்தது. 
பீமன்‌ கர்ணனால்‌ போர்க்களமெங்கும்‌ சுழற்றப்பட்டான்‌. 
பீமனைக்‌ காக்கும்பொருட்டு அறைகூவியபடி எழுந்த 
நகுலனும்‌ சகதேவனும்‌ கர்ணனின்‌ மைந்தர்களால்‌ 
முற்றிலும்‌ தடுக்கப்பட்டனர்‌. “மூத்தவரே! மூத்தவரே!” 
என்று சகதேவன்‌ கதறி அழுதான்‌. அவன்‌ அம்புகளைத்‌ 
தடுத்து அவன்‌ கவசங்களை உடைத்து இறுதியில்‌ அவன்‌ 
வில்லை மூன்று துண்டுகளாக்கியது விருஷசேனனின்‌ 
அம்பு. நகுலனை தேர்த்தட்டிலிருந்து வீழ்த்தி அவன்‌ 
தேரை கவிழ்த்தன திவிபதனின்‌ அம்புகள்‌. சர்வதனையும்‌ 
சுதசோமனையும்‌ சத்ருஞ்சயனும்‌ பிரசேனனும்‌ 
சுஷேணனும்‌ சுதமனும்‌ சேர்ந்து செறுத்தனர்‌. சாத்யகி 
கூச்சலிட்டபடி களமுகப்பை நோக்கி ஓடிவர 
விருஷசேனன்‌ அவனை நோக்கி திரும்பினான்‌. 
கர்ணனின்‌ அம்புகளுக்கு நிகரான 
விசைகொண்டிருந்தன விருஷசேனனின்‌ அம்புகள்‌. 
சாத்யகி தள்ளாடும்‌ உடலுடன்‌ அவனுடன்‌ போரிட்டான்‌. 
அவன்‌ தேரை உடைத்தன அம்புகள்‌. அவன்‌ 
நெஞ்சிலறைந்து அப்பால்‌ வீழ்த்தின. 


களம்‌ முழுக்க பீமனை இழுத்துச்‌ சுழற்றி அலைக்கழித்த 
பின்னர்‌ வில்லை உதறி அவனை அப்பால்‌ வீழ்த்தினான்‌ 
கர்ணன்‌. அம்பால்‌ சுட்டி “இழிபிறப்பே, காட்டுவிலங்கை 
களத்தில்‌ கொல்வது நெறியல்ல என்பதனால்‌ மட்டுமே 
உன்னை இன்று கொல்லாமல்‌ விடுகிறேன்‌. இனி எந்த 


வில்லவன்‌ முன்னும்‌ ஆணவத்துடன்‌ எழாதொழிக உன்‌ 
வில்‌! நீ கொண்டிருக்கும்‌ உயிரென்பது இந்தச்‌ சூதனின்‌ 
கொடையென்று என்றும்‌ உணர்க! சூதனின்‌ எச்சில்‌ 
தின்று வளர்த்த உடம்பு இதென்று அன்னத்தை 
கையிலெடுக்கும்‌ ஒவ்வொரு கணமும்‌ இனி நீ அறிக! 
செல்‌”! என்றான்‌. 


பீமன்‌ கைகளை விரித்து மண்ணில்‌ மு கம்‌ மடித்து 
மண்டியிட்டு “கொல்‌! என்னை கொல்‌! இ மகனே, 
என்னை கொல்‌!” என்று கூவினான்‌. “உன்னைக்‌ 
கொன்றால்‌ என்னால்‌ கொல்லப்பட்ட மதிப்பை 
உனக்களித்தவனாவேன்‌. என்‌ கொடையினூடாக எவரும்‌ 
சிறுமைப்படலாகாதென்று இதுவரை எண்ணியிருந்தேன்‌. 
இன்று அறிகிறேன்‌, கொடுப்பவனின்‌ தருக்கை. செல்க, 
என்‌ கையிலிருந்து உயிர்பெற்று மீண்ட இரவலனாக உன்‌ 
குடியினரிடம்‌ செல்க!” என்றபடி தன்‌ தேரைத்‌ திருப்பி 
பின்னால்‌ சென்றான்‌ கர்ணன்‌. திகைப்புடன்‌, கண்களில்‌ 
வழிந்த நீருடன்‌ உடல்‌ நடுங்கிக்கொண்டிருக்க விரித்த 
இரு கைகளும்‌ காற்றில்‌ அலைபாய கர்ணனை நோக்கி 
அமர்ந்திருந்தான்‌ பீமன்‌. 

அவன்‌ உதடுகள்‌ அசைந்து கூறுவதென்ன என்பதை 
ஒருகணம்‌ வியப்புடன்‌ நோக்கிய சாத்யகி மறுகணமே 
அவன்‌ செய்யப்போவதென்ன என்பதை 
உய்த்துணர்ந்தான்‌. பீமன்‌ எழுந்து அருகிலிருந்த 
அம்பொன்றை எடுத்து தன்‌ கழுத்தை நோக்கி 
செலுத்துவதற்குள்‌ தன்‌ அம்பால்‌ அந்த அம்பை 
அறைந்து தெறிக்க வைத்தான்‌. புரவியை விரைந்து 
செலுத்தி தேரை அருகணைத்து பீமனை இடைவளைத்து 
தூக்கி தன்‌ தேரிலேற்றிக்கொண்டான்‌. “செல்க! 
பின்செல்க!” என்றான்‌. தேர்‌ விரைய “விடு என்னை! விடு! 
விடு!” என்று பீமன்‌ உறுமினான்‌. திமிறிச்‌ சுழன்று 
தேர்த்தட்டில்‌ விசையுடன்‌ விழுந்தான்‌. 


“இளவரசே, தாங்கள்‌ கழுத்தறுந்து இக்களத்தில்‌ 
விழுந்தாலும்‌ அவன்‌ அளித்த உயிர்‌ என்பதே நிலைக்கும்‌. 
இனி ஒருமுறையேனும்‌ களத்தில்‌ அவனை வென்று 
தாங்கள்‌ பெற்றவற்றை திருப்பிக்‌ கொடுக்காமல்‌ 
உயிர்துறப்பதைப்போல்‌ அறிவின்மை 
பிறிதொன்றில்லை” என்றான்‌ சாத்யகி. பீமன்‌ கொட்டும்‌ 
குளிரருவியின்‌ கீழே நிற்பவன்போல்‌ உடல்‌ 
அதிர்ந்துகொண்டிருந்தான்‌. வியர்வையும்‌ குருதியும்‌ 
வழிந்த உடல்‌ ஆங்காங்கே விதிர்த்தது. “ “எண்ணுக, இதற்கு 
பழிவாங்காது நீங்கள்‌ மண்நீத்தீர்கள்‌ என்றால்‌ 
இக்கணத்தில்‌ அடைந்த அனைத்து இழிவும்‌ உங்களையே 


சாரும்‌! சூதர்‌ சொற்களில்‌ என்றும்‌ அது நீடித்திருக்கும்‌. 
உங்கள்‌ மைந்தரைத்‌ தொடரும்‌” என்றான்‌ சாத்யகி. 


பீமன்‌ உளமுடைந்து விம்மினான்‌. கர்ணன்‌ அப்பால்‌ 
திருஷ்டத்யும்னனை எதிர்கொள்வதை சாத்யகி 
பார்த்தான்‌. “பாஞ்சாலர்‌ புண்பட்டிருக்கிறார்‌. இத்தனை 
விரைவாக களத்திலெழுவார்‌ என்று எண்ணவில்லை. 
அவரைக்‌ காத்து பின்துணை செய்தாகவேண்டும்‌ நான்‌” 
என்றான்‌. பீமனிடம்‌ “செல்க அரசே, சென்று சற்று 
ஒய்வெடுத்து உணவும்‌ மதுவும்‌ அருந்தி படைமுகப்புக்கு 
மீள்க! நீங்கள்‌ ஆற்றவேண்டிய பணி பிறிதுள்ளது” 
என்றபின்‌ அணுகிய மருத்துவ ஏவலரை நோக்கி 
கைகாட்டினான்‌. அவர்கள்‌ வந்து பீமனை தூக்க முயல 
தேர்த்தட்டிலிருந்து புரண்டு நழுவி கீழிறங்கி மண்ணில்‌ 
நின்ற பீமன்‌ கால்‌ தளர்ந்து பின்னால்‌ விழுந்து நிலத்தில்‌ 
அமர்ந்து தலையை முழங்கால்‌ மேல்‌ 
வைத்துக்கொண்டான்‌. உள்ளிருந்தெழுந்த 
வெறியொன்று உந்த இரு கைகளாலும்‌ மாறி மாறி 
தலையை ஓங்கி அறைந்தான்‌. 


மருத்துவஏவலர்‌ அவனை அள்ளிப்பற்றி சாய்த்து கீழே 
படுக்க வைத்தனர்‌. பீமன்‌ மதம்கொண்ட யானைபோல 
உறுமலோசை எழுப்பினான்‌. தன்‌ தேர்‌ விரைந்து 
முன்செல்ல திருஷ்டத்யும்னன்‌ கர்ணனை 
எதிர்கொள்வதை சாத்யகி பார்த்தான்‌. அவனுக்கு 
மறுபுறம்‌ தேர்த்தட்டில்‌ சிறு பீடத்தில்‌ அமர்ந்தபடியே 
போரிட்டுக்கொண்டு அவனுக்கு உதவிக்கு வந்த 
சிகண்டியையும்‌ கண்டான்‌. விரைந்து சென்று 
திருஷ்டத்யும்னனின்‌ வலப்பக்கம்‌ தான்‌ 
இணைந்துகொண்டான்‌. 

[ஙagelசாத்யகி அம்புகளைத்‌ தொடுத்தபடி கர்ணனை 
நோக்கி சென்றான்‌. அவன்‌ செல்வதற்குள்‌ கர்ணனும்‌ 
திருஷ்டத்யும்னனும்‌ போரில்‌ முழுமையாக 
தொடுத்துக்கொண்டுவிட்டிருந்தார்கள்‌. பாஞ்சால 
விற்படைவீரர்கள்‌ திருஷ்டத்யும்னனைச்‌ சூழ்ந்து 
பின்பிறை அமைக்க அவர்களை கர்ணனின்‌ 
மைந்தர்கள்‌ தடுத்து சிதைத்து 
விலக்கிக்கொண்மருந்தனர்‌. கர்ணன்‌ பீமன்‌ அகன்றதை, 
திருஷ்டத்யும்னன்‌ வந்ததை, துணைக்க சிகண்டி 
எழுவதை உணராதவன்‌ போலிருந்தான்‌. அவனுடைய 
அரைவிழிநோக்கு அவ்வண்ணமே நிலைகொண்டிருக்க 
வில்மட்டும்‌ துள்ளித்துள்ளிச்‌ சுழன்று அம்புகளை 
சொரிந்துகொண்டிருந்தது. 


ஒரு மெல்லிய மின்னலுக்குப்‌ பின்‌ விண்ணிலிருந்து 
இடியோசை எழுந்தது. முகில்கணம்‌ விரிசலிட்டு அகல 
வானின்‌ ஒளி களத்தின்மேல்‌ அருவி எனப்‌ பொழிந்தது. 
அதன்‌ ஒளியில்‌ அங்கு நின்றிருந்த தேர்முகடுகள்‌ 
சுடர்களாயின. புரவிகளின்‌ வண்ணம்‌ மின்னியது. 
குருதிச்செம்மை தழல்போல்‌ தெளிந்தது. மிக மெல்லிய 
நீர்த்திவலைகள்‌ காற்றில்‌ சிதறிப்பொழிந்து 
சுழன்றுகொண்டிருந்தன. யானைகள்‌ கன்னங்கருமை 
கொண்டன. தரையில்‌ குருதிகலந்த செம்மண்‌ சேறாகி 
மிதிபட்டது. தேர்களின்‌ சகடங்களால்‌ 
அள்ளித்தெறிக்கப்பட்டு யானைக்கவசங்கள்‌ மேல்‌ நிணம்‌ 
என, தசைத்துண்டுகள்‌ என வழிந்தது. 


அந்தப்‌ போரில்‌ முதல்‌ அம்பை தொடுத்தபோதே அது சில 
கணங்களுக்குக்கூட நீடிக்காத போரென்பதை சாத்யகி 
உணர்ந்தான்‌. அப்பாலிருந்து சிகண்டியும்‌ அம்புகளை 
எய்தபடி வந்து கர்ணனுடன்‌ போரிட்டார்‌. சிகண்டியும்‌ 
திருஷ்டத்யும்னனும்‌ உடவில்‌ சற்றும்‌ ஆற்றலில்லாது 
தள்ளாடினார்கள்‌. சிகண்டியால்‌ தேர்ப்பீடத்தில்‌ இருந்து 
எழவே இயலவில்லை. கர்ணனிடம்‌ சிக்கிக்கொண்ட 
பீமனை காக்கும்பொருட்டே அவர்கள்‌ தங்கள்‌ வலியுடன்‌, 
நிலைக்காத குருதியுடன்‌, வெளிறித்‌ தளர்ந்த 
முகங்களுடன்‌, நிலையழிந்த உடல்களுடன்‌ தேரிலேறி 
வந்திருக்கிறார்கள்‌ என்பதை அவன்‌ உணர்ந்தான்‌. 
சிகண்டியின்‌ அம்புகள்‌ பெரும்பாலும்‌ இலக்கை 
ஒழிந்தன. சாத்யகி தன்‌ அம்புகளை கர்ணனை நோக்கி 


ஏவவே இல்லை. கர்ணனின்‌ பாகனை கொல்ல இயலுமா 
என்றே முயன்றான்‌. 


கர்ணன்‌ அவர்கள்‌ மூவரின்‌ அம்புகளையும்‌ தடுத்தபடி 
மேலும்‌ மேலுமென பாண்டவப்‌ படைகளுக்குள்‌ 
நுழைந்துகொண்டிருந்தான்‌. அவன்‌ நுழைய 
வழியமைப்பதுபோல்‌ பாண்டவப்‌ படைமுகப்பு விரிந்து 
அகன்றது. சாத்யகி சிகண்டியையும்‌ 
திருஷ்டத்யும்னனையும்‌ காப்பது தன்னால்‌ இயல்வதல்ல 
என்று உணர்ந்தான்‌. மூவரில்‌ ஒருவரேனும்‌ அந்தக்‌ 
களத்தில்‌ விழக்கூடும்‌ என்று தோன்றியது. கர்ணனின்‌ 
வெற்றி துரியோதனனின்‌ படைகளை ஊக்கம்‌ 
கொள்ளச்செய்ய அவர்கள்‌ பெருங்குரலில்‌ “அங்கர்‌ 
வெல்க! விண்ணோன்‌ மைந்தன்‌ வெல்க! கதிர்மைந்தன்‌ 
வெல்க!” என வாழ்த்தியபடி முன்னகர்ந்தனர்‌. கைகளை 
நீட்டிவைத்து வால்‌ சுழற்றி அறைந்தபடி முதலை 
வேல்சூழ்கையை சிதைத்தது. இருபக்கமும்‌ விலகிச்‌ சிதறி 
சிறு குழுக்களாகி அக்குழுக்களாக ஆனதனாலேயே 
பாதுகாப்பின்மையை உணர்ந்து மீண்டும்‌ சென்று 
இணைந்துகொண்டு வேல்வடிவை 
அடைந்துகொண்டிருந்தது பாண்டவப்‌ படை. 


அன்று போருக்கென எழுந்தவர்களில்‌ பெரும்பகுதியினர்‌ 
அதற்குள்ளாகவே களம்பட்டுவிட்டனர்‌ என்று தெரிந்தது. 
சற்றே உடல்‌ எம்பி கண்‌ ஓட்டிய ஒரே நோக்கிலேயே முழுப்‌ 
பாண்டவப்‌ படையையும்‌ பார்க்க முடிந்தது. அவர்களில்‌ 
பெரும்பகுதியினர்‌ எப்பயிற்சியும்‌ இலாத எளிய 
ஏவலர்கள்‌. அவர்கள்‌ மீதூறிய அச்சத்தாலும்‌ 
த... அணிநிரக்க இயலாததாலும்‌ படையின்‌ 

ன்பகுதியில்‌ முட்டித்‌ ததும்பி 
நிலையழிந்துகொண்டிருந்தார்கள்‌. 
நூற்றுவர்தலைவர்கள்‌ மண்பட்டபோது புதிய 
நூற்றுவர்தலைவர்கள்‌ வந்தனர்‌. பலமுறை 
அவ்வண்ணம்‌ வந்தபோது செவியாணைகளையும்‌ 
விழியாணைகளையும்‌ சொல்லாணைகளாக 
ஆக்கிக்கொள்ளும்‌ பயிற்சி இல்லாதவர்கள்‌ 
தலைமைகொண்டார்கள்‌. படை செவியற்றதாக, 
வாயற்றதாக மாறியது. பழகாத யானை என 
முரண்கொண்டது. புரியாமையால்‌, 
புரிந்தகொள்ளப்படாமையால்‌ சினம்‌ அடைந்தது. 
செய்வதென்ன என்று அறியாமல்‌ தன்னைத்தானே 
சுற்றிவந்தது. 


சாத்யகி கர்ணனின்‌ அம்புகளால்‌ சிகண்டி எக்கணமும்‌ 
உயிர்துறப்பார்‌ என்று எதிர்பார்த்தான்‌. திருஷ்டத்யும்னன்‌ 


தன்னைக்‌ கருதியபம போரிட சிகண்டி எதையும்‌ 
எண்ணா படைமடத்துடன்‌ போரிட்டார்‌. ஆனால்‌ மேலும்‌ 
மேலும்‌ தன்‌ எஞ்சிய ஆற்றலை முழுதுறக்‌ குவித்து 
விழிகூர்ந்து உடலொடுக்கி நின்று பொருதிய 
சிகண்டியைக்‌ கண்டபோதுதான்‌ அவரும்‌ வில்லை 
ஊழ்கமென வாழ்நாளெல்லாம்‌ பயின்றவர்‌, 
வெல்லற்கரியவர்‌ என்பதை புரிந்துகொண்டான்‌. 
திருஷ்டத்யும்னன்‌ கர்ணனின்‌ அம்புகளால்‌ அறைபட்டு 
தேர்த்தட்டில்‌ விழுந்தான்‌. மேலும்‌ ஓர்‌ அம்பால்‌ அவனை 
கொல்ல கர்ணன்‌ முயல அந்த அம்பை சாத்யகி 
தடுத்தான்‌. கர்ணன்‌ மீண்டும்‌ தாக்காமலிருக்க கர்ணனின்‌ 
புரவிகளை நோக்கி அம்புகளை தொடுத்தான்‌. பாகன்‌ 
திகைத்து தேரைத்‌ திருப்ப அந்த இடைப்பொழுதில்‌ 
திருஷ்டத்யும்னனின்‌ பாகன்‌ தேரை பின்னுக்குக்‌ 
கொண்டுசென்று அவனை மீட்டான்‌. 


கர்ணனின்‌ தேர்ப்பாகன்‌ களநுண்மை அறியாதவன்‌. ஏழு 
புரவிகளில்‌ ஒன்றிரண்டு விழுந்தாலும்‌ தேர்‌ 
நிலைமாறுவதில்லை. அக்கணத்தில்‌ பாஞ்சாலனைக்‌ 
கொல்வதே வெற்றியின்‌ உச்சம்‌. வெற்றியின்‌ உச்சத்திற்கு 
முந்தைய கணத்திலேயே உளம்‌ திருப்பும்‌ தாக்குதலை 
எதிரிகள்‌ செய்வார்கள்‌. அந்த ஒருகணத்தை கடத்தலே 
போர்த்திறனின்‌ முதன்மை அறைகூவல்‌. சினத்துடன்‌ 
பாகனை வசைபாடிய கர்ணன்‌ பற்களைக்‌ கடித்தபடி 
சாத்யகியை நோக்கி முழுமையாகத்‌ திரும்ப முயல 
மறுபக்கம்‌ சிகண்டியின்‌ அம்புகள்‌ அவனைத்‌ தாக்கி 
நிறுத்தின. கர்ணன்‌ சிகண்டியை நோக்கி திரும்பி 
அம்புகளை தொடுத்தான்‌. சிகண்டி உடலை நன்றாகக்‌ 
குறுக்கி சுண்டி எழக்‌ காத்து புல்முனையில்‌ நின்றிருக்கும்‌ 
புழு என தேரில்‌ இருந்தார்‌. அவரிடமிருந்து எழுந்த 
அம்புகள்‌ கர்ணனை வண்டுக்கூட்டம்‌ என 
சூழ்ந்துகொண்டன. 


விருஷசேனன்‌ சாத்யகியை நோக்கி அம்புகளுடன்‌ 
வந்தான்‌. கர்ணனுக்கு நிகரானவன்‌ என்று அவனை 
அறிந்திருந்தான்‌ சாத்யகி. களத்தில்‌ பலமுறை அதை 
கண்டுமிருந்தான்‌. ஆயினும்‌ அவன்‌ இளையோன்‌, 
எனவே முதற்சில கணங்களில்‌ அப்போரை எளிதாகக்‌ 
கடந்துவிடலாம்‌ என்று எண்ணினான்‌. ஆனால்‌ 
விருஷசேனனின்‌ அம்புகள்‌ அவன்‌ தேரை 
யானைத்துதிக்கைகள்‌ என அறைந்தன. அலைகளில்‌ 
என தேரை ஊசலாட்டின. தேர்ப்பாகன்‌ கழுத்தறுந்து 
சரிந்து அமரத்தட்டிலேயே விழுந்தான்‌. புரவிகள்‌ 
நிலையழிய சாத்யகி பாய்ந்து பின்னால்‌ நின்ற பிறிதொரு 
தேரிலேறிக்கொண்டான்‌. அத்தேர்ப்பாகனையும்‌ 


தேர்ப்புரவிகளையும்‌ கொன்றான்‌ விருஷசேனன்‌. 
அவனுடைய அம்புகளை அறைந்து தெறிக்கவிட்டபடி 
மேலும்‌ பின்னடைந்து பிறிதொரு தேரிலேறிய சாத்யகி 
மீண்டும்‌ அம்புகள்‌ வந்து பொழிய அப்போர்‌ 
முடிந்துவிட்டது, அர்ஜுனன்‌ படைமுகம்‌ வந்தாலொழிய 
எதுவும்‌ நிகழப்போவதில்லை என்று உணர்ந்தான்‌. 


கர்ணன்‌ நீளம்புகளால்‌ அறைந்து சிகண்டியின்‌ தேரை 
உடைத்தான்‌. சிகண்டியின்‌ பாகன்‌ நெஞ்சில்‌ தைத்த 
அம்புடன்‌ சரிய இரு புரவிகள்‌ கழுத்தறுந்து சரிந்து 
கால்களை உதைத்தபடி விரைந்த தேருடன்‌ இழுபட்டுச்‌ 
சென்றன. சிகண்டி அணிந்திருந்த இரும்பு 
நெஞ்சக்கவசமும்‌ தலைக்குடமும்‌ உடைந்தன. மேலும்‌ இரு 
அம்புகள்‌ உறுமியபடி சென்று தேர்த்தட்டை அறைந்து 
பிளக்க சிகண்டி ஒருகணம்‌ தேரிலிருந்து மறைந்தார்‌. 
அம்பால்‌ அறைபட்டு தூக்கி வீசப்பட்டிருப்பார்‌ என்ற 
எண்ணம்‌ எழ சாத்யகி திரும்பிப்‌ பார்த்தான்‌. அப்பால்‌ 
இரு யானைகளுக்கு நடுவே சிகண்டி மறைவதை 
கண்டான்‌. கர்ணன்‌ திரும்பி சாத்யகியை பார்க்க அவன்‌ 
தேரிலிருந்து பின்னால்‌ குதித்து படைகளுக்குள்‌ சென்று 
மறைந்தான்‌. கர்ணனின்‌ கையசைவுக்கேற்ப அவன்‌ 
மைந்தர்கள்‌ இருவரும்‌ இரு வாள்கள்போல உருமாறி 
பாண்டவப்‌ படையை வகுந்து அகற்றினர்‌. அந்த 
இடைவெளியினூடாக கர்ணன்‌ முழுவிசையுடன்‌ 
பண்டவப்‌ படையின்‌ மையம்‌ நோக்கி சென்றான்‌. 


ஓடிச்சென்று பிறிதொரு தேரிலேறிக்கொண்டு கர்ணன்‌ 
செல்வதை பார்த்தபோது பாண்டவப்‌ படை உயிர்விடத்‌ 
துடிக்கும்‌ ஈசல்களின்‌ திரளாக ஆகிவிட்டது என்னும்‌ 
எண்ணத்தை சாத்யகி அடைந்தான்‌. மறுகணம்தான்‌ மிக 
அருகிலேயே யுதிஷ்டிரன்‌ இருக்கும்‌ எண்ணம்‌ ஏற்பட்டது. 
தேரிலிருந்து பாய்ந்திறங்கி அருகிருந்த வீரர்களிடம்‌ 
“அரசர்‌ எங்கிருக்கிறார்‌? நோக்குக, அரசர்‌ 
எங்கிருக்கிறார்‌?” என்று கூவினான்‌. அதற்குள்‌ அவனே 
கர்ணன்‌ சென்று கொண்டிருக்கும்‌ அத்திசையிலேயே 
யுதிஷ்டிரனின்‌ கொடியை பார்த்தான்‌. “இளைய 
பாண்டவர்‌ எங்கிருக்கிறார்‌? இளைய பாண்டவரை 
அழையுங்கள்‌. உடனே இளைய பாண்டவருக்கு செய்தி 
செல்லட்டும்‌!” என்று கூவினான்‌. “அவர்‌ ஏழு அம்புகளால்‌ 
ஆழமாக அறைபட்டிருக்கிறார்‌. மருத்துவர்களால்‌ 
சூழப்பட்டிருக்கிறார்‌!” என்று ஒருவன்‌ சொன்னான்‌. 
“இல்லை கட்டுகளுக்குப்‌ பின்‌ தேரிலேறினார்‌. இத்திசை 
நோக்கி வரும்‌ வழியில்‌ அவரை சல்யரும்‌ கிருதவர்மனும்‌ 
அஸ்வத்தாமனும்‌ சேர்ந்து எதிர்க்கிறார்கள்‌. மூவரையும்‌ 
எதிர்கொண்டபடி அங்கு நின்றிருக்கிறார்‌” என்றான்‌ 


இன்னொருவன்‌. 


“செய்தி செல்லட்டும்‌. உடனடியாக அவர்‌ இங்கு 
வந்தாகவேண்டும்‌... உடனடியாக அரசரை 
காக்கவேண்டும்‌!” என்று சாத்யகி ஆணையிட்டான்‌. 
“அரசரை காத்துக்கொள்க! அரசரை காத்துக்கொள்க!” 
என்று வானில்‌ முரசுகள்‌ முழங்கத்தொடங்கின. தன்னால்‌ 
பிறிதொரு கணமும்‌ போர்புரிய இயலாதென்று உணர்ந்து 
கால்‌ தளர்ந்து வெறும்‌ நிலத்திலேயே அமர்ந்து பின்னர்‌ 
உடல்‌ ஓய மல்லாந்து படுத்து வான்‌ நோக்கி வெறித்தபடி 
ஒரு சில கணங்கள்‌ மட்டுமே நீண்ட ஆழ்துயிலுக்குச்‌ 
சென்றான்‌ சாத்யகி. தன்‌ மூச்சொலியைக்‌ கேட்டு பின்னர்‌ 
துடித்தெழுந்தபோது கர்ணன்‌ யுதிஷ்டிரனை 
நெருங்கிவிட்டதை உணரமுடிந்தது. 


அவன்‌ எழுந்து யுதிஷ்டிரனை கர்ணன்‌ தாக்கும்‌ 
ஓசைக்காக செவிகொண்டான்‌. அவர்‌ 
பின்னடைந்துவிடவேண்டும்‌, அவருடன்‌ வில்லவர்‌ 
சேர்ந்துகொள்ளவேண்டும்‌. ஆனால்‌ அவன்‌ அங்கு 
செல்வதற்குள்‌ போர்‌ மூண்டுவிடும்‌. “அவருடன்‌ யார்‌ 
இருக்கிறார்கள்‌?” என்றான்‌. “அவரது இரு மைந்தர்கள்‌” 
என்றான்‌ காவலன்‌. “பிரதிவிந்தியனும்‌ யெளதேயனும்‌ 
போர்க்கலை தேராதவர்கள்‌... பிற மைந்தர்களேனும்‌ 
அங்கே செல்லட்டும்‌” என்று கூவியபடி “என்‌ வில்‌ எங்கே? 
என்‌ அம்பறாத்தூணி வருக!” என்று இருகைகளையும்‌ 
நீட்டியபடி சாத்யகி தன்‌ தேரை நோக்கி சென்றான்‌. அந்த 
உளவிசைக்குப்‌ பழகாத உடல்‌ பின்னிருந்து எவரோ 
உதைத்ததுபோல்‌ நிலைதடுமாறியது. என்ன நிகழ்கிறது 
என உணராத ஒருகணத்திற்குப்பின்‌ தேரிலேயே தன்‌ 
முகம்‌ அறைபட விழுந்திருப்பதை உணர்ந்தான்‌. 


“யாதவரே, தங்களால்‌ இத்தருணத்தில்‌ போர்புரிய 
இயலாது” என்றார்‌ முதிய படைவீரர்‌ ஒருவர்‌. அவரை 
கைகளால்‌ விலக்கி “செல்க!” என ஆணையிட்டான்‌. 
தேரில்‌ ஏற முயன்றபோது நெஞ்சுக்குள்‌ ஒரு தரை 
அறுபட்டுத்துடிப்பதுபோல்‌ வலியெழுந்தது. “அரசரை 
காத்துக்கொள்க! அரசரை காத்துகொள்க!” என்று 
கூவியபடி தேரில்‌ கையூன்றி உடலைத்தூக்கி எழுப்பி 
தேர்த்தட்டில்‌ அமர்ந்து புரண்டு எழுந்து தேர்த்தூணைப்‌ 
பற்றியபடி நின்றான்‌. உடலில்‌ அனைத்து தசைகளும்‌ 
அனல்கொண்டவையபோல்‌ எரிந்து துடித்தன. பற்கள்‌ 
கிட்டித்து உரசிக்கொள்ள விழிகளில்‌ நீர்‌ கசிந்தது. “செல்க! 
அரசரை நோக்கி செல்க!” என்று பாகனுக்கு 
தட கட்‌ பாகனின்‌ சாட்டை புரவிகளின்‌ மேல்‌ 
முந்த ஒலியைக்கூட அவன்‌ தன்‌ உடலின்‌ வலியாகவே 


புதியவகை மது ஒன்று உள்ளது, அருந்துகிறீர்களா?” 
என்றான்‌. “மதுவா?” என்றான்‌ பீமன்‌. “பயிற்சிநாட்களில்‌ 
மதுவருந்தலாகாது என்று மூத்தவர்‌ 
ஆணையிட்டிருக்கிறார்‌.” “இனிமேல்‌ இரவு அல்லவா? நாம்‌ 
கூடாரங்களில்‌ துயிலவிருக்கிறோம்‌. இங்கே நல்ல 
குளிரும்‌ உண்டு” என்றான்‌ துச்சலன்‌. “அருந்துவோம்‌ 
மூத்தவரே. நாம்‌ நம்முடைய பழைய வாழ்க்கையை 
நோக்கிச்‌ செல்வதற்கு இது வழிகோலட்டும்‌.” பீமன்‌ 
கைகளை அறைந்துகொண்டு “எடு...” என்றான்‌. 


துச்சலன்‌ இளம்கெளரவர்களிடம்‌ “அனைவரும்‌ சென்று 
துயிலுங்கள்‌... இரவு வரப்போகிறது... செல்லுங்கள்‌” என 
அதட்டி அனுப்பினான்‌. துச்சகனும்‌ துச்சாதனனும்‌ 
சென்று அங்கிருந்த மரத்தின்‌ பெரிய பொந்துக்குள்‌ 
வைக்கப்பட்டிருந்த வெண்கலத்தாலான நான்கு 
மதுக்குடங்களை எடுத்து வந்தனர்‌. “இருப்பதில்‌ பெரியது 
தங்களுக்கு மூத்தவரே” என துச்சாதனன்‌ ஒன்றை 
பீமனிடம்‌ நீட்டியபின்‌ அமர்ந்துகொண்டான்‌. பீமன்‌ அதை 
முகர்ந்து “ஊன்நெடி!” என்றான்‌. “ஆம்‌, வழக்கமான 
வடிநறவம்‌ இது. ஆனால்‌ இதில்‌ ஊனைப்புளிக்கச்செய்து 
ஒரு ரசம்செய்து கலந்திருக்கிறார்‌ முதுநுளவர்‌” என்றான்‌ 
துச்சாதனன்‌. துச்சலன்‌ நகைத்தபடி தன்‌ குடத்தை 
வாங்கிக்கொண்டு “நெஞ்சின்‌ அனைத்துக்‌ 
கண்ணிகளையும்‌ இம்மது அவிழ்த்துவிடும்‌ என்று 
சொன்னார்‌” என்றான்‌. பீமன்‌ “அங்கே கட்டப்பட்டிருக்கும்‌ 
குரங்குகளெல்லாம்‌ விடுதலை ஆகிவிடுமே” என்று 
நகைத்தபடி ஒரே மூச்சில்‌ அதைக்குடித்தான்‌. “ஆம்‌, 
அழுகிய ஊனின்‌ நெம” என்று முகம்‌ சுளித்து உடலை 
உலுக்கியப்டி சொன்னான்‌. 


அவர்கள்‌ மதுவருந்துகையில்‌ பேசும்‌ பேச்சுக்களைப்‌ 
பேசினர்‌. பொருளற்ற எளிய சொற்களை மீளமீளச்‌ 
சொன்னபடி துச்சாதனன்‌ சிரித்துக்கொண்டிருந்தான்‌. 
பீமனின்‌ நாக்கு தடித்தது. வாயிலிருந்து கனத்த கோழை 
ஒழுகுவதை அவன்‌ அறிந்தான்‌. தலைக்குமேல்‌ கனமான 
இரும்புக்குண்டு ஒன்று அழுத்துவதுபோலிருந்தது. “இது 
மிகவும்‌... மிகவும்‌” என அவன்‌ சொல்லத்‌ தொடங்கி 
அச்சொல்லிலேயே சித்தம்‌ தேங்கி நின்றான்‌. “என்னால்‌ 
அமர்ந்திருக்கமுடியவில்லை” என்று சொல்ல எண்ணி 
“படுக்கை” என்றபடி கையை ஊன்றி எழமுயன்றபோது 
தரையை முன்னாலிழுத்ததுபோல அவன்‌ உடல்‌ 
பின்னுக்குச்‌ சரிந்து வேரில்‌ தலை அறைபட்டது. 
அடியிலாத ஆழத்தில்‌ விழுவதைப்போலவும்‌ 
தலைக்குமேல்‌ எழுந்த மரக்கிளைகளின்‌ இலைகள்‌ 
திரவமாக மாறிச்சுழிப்பதுபோலவும்‌ தோன்றியது. 


உணர்ந்தான்‌. தேரின்‌ ஒவ்வொரு அசைவும்‌, அதன்‌ 
சகடங்கள்‌ ஏறிய ஒவ்வொரு பொருளும்‌ வலியென 
அவனை அடைந்தன. 


சாத்யகியின்‌ தேர்‌ கர்ணன்‌ பாண்டவப்‌ படைகளை 
வகுந்து சென்ற வழியிலேயே சென்றது. படைவீரர்களும்‌ 
யானைகளும்‌ புரவிகளும்‌ தேர்களும்‌ சேர்ந்தும்‌ 
உடைந்தும்‌ கிடந்த வழியில்‌ படகென அலைமோதி 
அவன்‌ உடலைத்‌ தூக்கி அங்குமிங்கும்‌ வீசி 
கொந்தளித்துச்‌ சென்றது அது. “இளைய பாண்டவர்‌ 
வருக! இளைய பாண்டவர்‌ வருக! அரசரைக்‌ காக்க 
இளைய பாண்டவர்‌ வருக!” என்று செய்திமுரசுகள்‌ 
ஒலித்துக்கொண்டே இருந்தன. அந்த 
எச்சரிக்கையிலிருந்தே யுதிஷ்டிரன்‌ 
அகப்பட்டுக்கொண்டிருக்கக்‌ கூடும்‌ என்று உணர்ந்து 
சகுனி “சூழ்ந்து கொள்க! இளைய பாண்டவரை சூழ்ந்து 
கொள்க!” என்று தன்‌ படையினருக்கு ஆணையிட்டார்‌. 
“இளைய பாண்டவர்‌ முன்னகரலாகாது... அவர்‌ 
சிறைநின்றாகவேண்டும்‌” என்று கெளரவ முரசுகள்‌ 
முழங்கின. 


சல்யர்‌ வலப்பக்கமும்‌ கிருதவர்மன்‌ இடப்பக்கமும்‌ நிற்க 
அஸ்வத்தாமன்‌ அர்ஜுனனை எதிர்கொண்டான்‌. 
அர்ஜுனன்‌ அங்கு இறுதி மூச்சையும்‌ திரட்டி போரிடுவதை 
தொலைவில்‌ வானில்‌ பறவைக்கூட்டம்போல்‌ மின்னி 
எழுந்து சுழன்று கொண்டிருந்த அம்புகளின்‌ 
கொப்பளிப்பிலிருந்தே சாத்யகி புரிந்துகொண்டான்‌. 
அரைநாழிகைப்‌ பொழுது போதும்‌, அதற்குள்‌ கர்ணன்‌ 
யுதிஷ்டிரனை பிடித்துவிடக்கூடும்‌. அத்தருணத்தில்‌ ஓர்‌ 
எண்ணம்‌ அவனுக்கு எழுந்தது, யுதிஷ்டிரன்‌ கர்ணனை 
பார்த்ததும்‌ தோற்று தாள்‌ பணியக்கூடும்‌, யுதிஷ்டிரனை 
சிறைப்பிடித்து இழுத்துச்சென்று துரியோதனன்‌ முன்‌ 
நிறுத்தக்கூடும்‌. போர்‌ அக்கணத்துடன்‌ முடிந்துவிடும்‌. 


யுதிஷ்டிரனை கர்ணன்‌ கொல்லப்போவதில்லை என்ற 
எண்ணம்‌ அவனுக்கு எழுந்தது. அது ஏன்‌ எழுகிறது 
என்று அவன்‌ வியந்தாலும்‌ அது மிக உறுதியாகவே 
தெரிந்தது. யுதிஷ்டிரனை எந்நிலையிலும்‌ கர்ணனால்‌ 
கொல்ல இயலாது. ஆனால்‌ இப்போர்‌ யுதிஷ்டிரனால்தான்‌ 
முடியும்‌. யுதிஷ்டிரன்‌ சிறைப்படுவதுகூட தேவையில்லை. 
அவர்‌ அவன்‌ வில்லுடன்‌ எழக்‌ கண்டதும்‌ தன்‌ 
தோல்வியை ஏற்று மணிமுடியைக்‌ கழற்றி கீழே 
வைப்பாரெனில்‌, அதை கர்ணன்‌ எடுத்துக்கொண்டு 
செல்வான்‌ எனில்‌ இப்போர்‌ இங்கேயே முடியும்‌. அந்த 
மணிமுடியை தான்‌ விழைந்தவருக்குச்சூட்ட கர்ணனுக்கு 


உரிமையுள்ளது. களத்தில்‌ மண்டியிட்ட எதிரியிடமிருந்து 
பெற்ற மணிமுடி மூதாதையரால்‌ அளிக்கப்பட்டதற்கு 
நிகர்‌. ஆம்‌, அதுவே நிகழவிருக்கிறது. இவையனைத்தும்‌ 
சென்று முனைகொள்வது அங்குதான்‌. 


சாத்யகி உடல்‌ தளர்ந்து தேர்த்தட்டில்‌ அமர்ந்தான்‌. 
அதுதான்‌ நிகழப்போகிறதென்று தெள்ளத்தெளிவாக 
கண்‌ முன்‌ கண்டான்‌. அக்கணமே அக்காட்சி மீள மீள 
மெய்நிகர்‌ என அவனுள்‌ ஓடியது. யுதிஷ்டிரன்‌ ஓர்‌ 
அம்பால்கூட கர்ணனை எதிர்கொள்ளப்போவதில்லை. 
அவர்‌ வில்லெடுத்துப்‌ பயின்றே அவன்‌ பார்த்ததில்லை. 
அவருக்கு இருபுறமும்‌ துணை நிற்பவர்கள்‌ தாங்களும்‌ 
அவரைப்போலவே நூல்‌ பயின்று வில்லறியாத 
இளையோர்‌. கர்ணனின்‌ ஐந்து அம்புகளைக்‌ கூட 
அவர்களால்‌ தடுக்க இயலாது. அதற்குள்‌ ஏதேனும்‌ 
நிகழலாம்‌. அர்ஜுனன்‌ தடைகடந்து வந்துவிடலாம்‌. பீமன்‌ 
மருத்துவர்களை மீறி களம்புகலாம்‌. மைந்தர்‌ வந்து 
காத்து நிற்கலாம்‌. இவை என்‌ விழைவுகள்‌. 
நிகழவிருப்பது ஒன்றே. 


சாத்யகி படைகளின்‌ இடைவெளியினூடாக கர்ணனின்‌ 
தேரை பார்த்தான்‌. இருபுறமும்‌ அவனை அழைத்துச்‌ 
சென்றுகொண்டிருந்த மைந்தர்களின்‌ தேர்களின்‌ 
மகுடஒளிக்கு மேல்‌ எழுந்து கதிர்த்தேவனின்‌ ஆலயத்தின்‌ 
பொற்கோபுரம்போல்‌ நின்றிருந்தது. அத்தேர்களிலிருந்து 
எழுந்த அம்புகள்‌ இருபுறமும்‌ கிளம்ப பாண்டவப்‌ படை 
அகன்று அகன்று அவர்களை உள்ளே 
ஏற்றுக்கொண்டது. சேற்றில்‌ கற்களென அத்தேர்கள்‌ 
புதைந்து இறங்கின. மிக அருகே யுதிஷ்டிரனின்‌ 
கொடியை சாத்யகி பார்த்தான்‌. யுதிஷ்டிரனை நோக்கி 
சென்ற கர்ணன்‌ தன்‌ நாணை ஒலித்து உரக்க கைதாக்கி 
அவர்‌ அடிபணியவேண்டுமென்று ஆணையிட்டான்‌. 
அவனது த்‌ அவனுக்குப்‌ பின்னால்‌ சென்ற 
படைகளிலிருந்த முழவுகள்‌ திரும்ப ஒலித்தன. 
“அடிபணிக! அடிபணிக! முடி எடுத்து நிலம்‌ வைத்து 
அடிபணிக! உயிர்‌ காத்துக்கொள்க!” 


நெஞ்சு துடித்து, உடலெங்கும்‌ அத்துடிப்பு பரவ 
கையிலிருந்து வில்‌ நழுவாதிருக்க இறுகப்பற்றியபடி 
சாத்யகி அமர்ந்திருந்தான்‌. அம்புகள்‌ எட்டா 
அகல்விலிருந்தாலும்‌ எழுந்து ஓர்‌ அம்பையேனும்‌ எடுத்து 
கர்ணனை நோக்கி தொடுத்து அங்குளேன்‌ என 
அறிவிக்கவேண்டும்‌ என்று எண்ணியபோதும்கூட 
உடலை அவனால்‌ அசைக்க இயலவில்லை. ஆனால்‌ 
அவன்‌ எண்ணியதுபோல்‌ யுதிஷ்டிரன்‌ அஞ்சவில்லை. 


“இழிமகனே, இவ்வண்ணம்‌ உன்னை இக்களத்தில்‌ 
எதிர்கொள்ளும்பொருட்டே நான்‌ இதுகாறும்‌ உயிர்‌ 
பிழைத்திருக்கிறேன்‌ என்று எண்ணுகிறேன்‌. என்‌ வாழும்‌ 
உடலிலிருந்து இம்மணிமுடியை 
எடுக்கப்போவதில்லை...” என்று கூவியபடி அவர்‌ 
கர்ணனை நோக்கி அம்புகளைத்‌ தொடுத்தபடி பாய்ந்து 
முன்னால்‌ வந்தார்‌. அவருடைய இரு மைந்தர்களும்‌ 
இருபுறம்‌ துணை வந்தனர்‌. “இது யயாதியின்‌ மணிமுடி. 
குருவின்‌, ஹஸ்தியின்‌ மணிமுடி. இதை ஒருபோதும்‌ 
சூதன்‌ வெல்லமாட்டான்‌... விலகிச்செல்‌, கீழ்மகனே” 
என்று யுதிஷ்டிரன்‌ வில்லைத்‌ தூக்கியபடி கூச்சலிட்டார்‌. 


சாத்யகி துடித்து உயிர்கொண்டு “செல்க! செல்க!” என 
பாகனை ஊக்கி தேரைக்‌ கிளப்பி கர்ணனை நோக்கி 
சென்றான்‌. கர்ணனின்‌ மைந்தர்களான விருஷசேனனும்‌ 
திவிபதனும்‌ பின்னால்‌ திரும்பி அவனை நோக்கி வந்து 
அவனை தடுத்தனர்‌. அவர்கள்‌ இருவரையும்‌ அவன்‌ தன்‌ 
வில்லால்‌ எதிர்கொண்டான்‌. அவர்களின்‌ அம்புகளைக்‌ 
கடந்து செல்ல தன்னால்‌ இயலாதென்பதை ஒருசில 
அம்புகளுக்குள்ளே உணர்ந்தான்‌. பளிங்குச்‌ 
சுவரொன்றால்‌ அவன்‌ கர்ணனிடமிருந்து 
பிரிக்கப்பட்டவன்‌ போலிருந்தான்‌. பட்டுத்திரைக்கு 
அப்பால்‌ என பறக்கும்‌ அம்புகளினூடாக கர்ணனும்‌ 
யுதிஷ்டிரனும்‌ போரிடும்‌ காட்சி தெரிந்தது. கர்ணன்‌ தன்‌ 
அம்புகளால்‌ யுதிஷ்டிரனின்‌ தேர்ப்புரவிகளை 
சிதறடித்தான்‌. தேர்ப்பாகனை வீழ்த்தினான்‌. புரவிகள்‌ 
அலறியபடி சரிந்து விழ யுதிஷ்டிரன்‌ நிலைகொண்ட 
தேர்த்தட்டில்‌ நின்றபடி கர்ணனை நோக்கி அம்புகளை 
தொடுத்தார்‌. 


அவரில்‌ எழுந்த அந்த வெறி வியப்பூட்டியது. ஒவ்வொரு 
அம்புக்கும்‌ சினமும்‌ வெறியும்‌ மிகுந்தவராக 
கூச்சலிட்டுக்கொண்டே போரிட்டார்‌. அவருடைய 
அம்புகளில்‌ ஒன்று கர்ணனின்‌ தோளை தாக்கியது 
பிறிதொன்று அவன்‌ தொடையை தாக்கிய ப கர்ணன்‌ 
அதை எதிர்பார்க்கவில்லை என்பதனால்‌ ற்றத்துடன்‌ 
முன்சென்று யுதிஷ்டிரனின்‌ தேர்த்தட்டை அம்புகளால்‌ 
அறைந்தான்‌. முள்ளால்‌ வேலியிடப்பட்டதுபோல்‌ 
கர்ணனின்‌ அம்புகள்‌ நடுவே யுதிஷ்டிரன்‌ நின்றார்‌. 
பினும்‌ அவர்‌ தொடர்ந்து போரிட்டார்‌. பற்கள்‌ தெரிய 
“கழ்மகனே, ஒருபோதும்‌ உன்‌ முன்‌ இந்திரப்பிரஸ்தத்தின்‌ 
பேரரசன்‌ மண்டியிடப்‌ போவதில்லை. என்‌ தலை கொய்து 
இம்மணிமுடியுடன்‌ செல்‌. குருதியுடன்‌ மட்டுமே 
இம்மணிமுடி உன்‌ கைக்கு வரும்‌. அக்குருதிக்கு நீயும்‌ உன்‌ 
குலமும்‌ நூறு தலைமுறைக்காலம்‌ நிகர்த்திறை 


கொடுக்கவேண்டியிருக்கும்‌” என்று கூவினார்‌. 


கர்ணன்‌ யுதிஷ்டிரனின்‌ தேரின்‌ ஆரத்தை உடைக்க அது 
ஒருபக்கமாக சரிந்து அவரை கீழே தள்ளியது. வில்லுடன்‌ 
சரிந்து தேர்த்தட்டிலிருந்து உருண்டு கீழே மண்ணில்‌ 
விழுந்து குருதிச்சேற்றில்‌ புரண்டு எழுந்தபோது அவர்‌ 
ஏந்தியிருந்த வில்லையும்‌ அம்பையும்‌ அறைந்து 
உடைத்து துண்டுகளாக தெறிக்கவிட்டான்‌ கர்ணன்‌. 
அவர்‌ தொடர்ந்து போரிடும்‌ வெறியுடன்‌ குனிந்து கீழே 
கிடந்த ஒரு வில்லை எடுத்தபடி முன்னால்‌ வர அதையும்‌ 
உடைத்தான்‌. அவர்‌ காதில்‌ அணிந்திருந்த குண்டலங்கள்‌ 
இரண்டையும்‌ அறைந்து தெறிக்க வைத்தான்‌. சிறிய 
கூரிய அம்புகளால்‌ அவருடைய கால்களின்‌ கழல்களை, 
கைகளின்‌ கங்கணங்களை, இடைக்கச்சையை, 
ஆரங்களை, நெஞ்சக்கவசத்தை, தோளிலைகளை 
ஒவ்வொன்றாக அம்புகளால்‌ அறைந்து உடைத்து 
விழச்செய்தான்‌. அவர்‌ விரல்களில்‌ அணிந்திருந்த 
கணையாழியைக்கூட ஓர்‌ அம்பு உடைத்தது. 


பின்னர்‌ பிறைஅம்பொன்று வளைந்து சென்று அவர்‌ 
இடையில்‌ அணிந்திருந்த ஆடையைச்‌ சீவி அறுத்துச்‌ 
சென்றது. இடையாடை கீழே நழுவ அவர்‌ பதறி அதை 
இரு கைகளாலும்‌ பற்றினார்‌. அவர்‌ குழலை ஓர்‌ அம்பு 
சீவி மழித்துச்செல்ல அவர்‌ கைதூக்கி தலையை காக்க 
முயன்றபோது இன்னொரு அம்பு வந்து ஆடையைப்‌ 
பிடுங்கி கொண்டுசென்றது. உள்ளே காமஉறுப்பை 
மட்டும்‌ இறுக்கிக்‌ கட்டியிருந்த தோல்சிறுகச்சு தெரிய 
டையற்ற உடலுடன்‌ திகைத்தவராக யுதிஷ்டிரன்‌ 

ன்றார்‌. பிறிதொரு அம்பினால்‌ அவர்‌ மணிமுடியை 
அறைந்து கீழே விழச்செய்தான்‌. மேலும்‌ மேலும்‌ 
அம்புகளை அவன்‌ செலுத்த அவை பறவைகள்‌ 
ஊன்துண்டை கொத்துவதுபோல்‌ அந்த மணிமுடியை 
அடித்து அடித்து களத்தில்‌ துள்ளித்‌ தெறிக்கவைத்தன. 
மணிமுடி வலியுடன்‌ குதித்தது. ஒளிய விழைவதுபோல 
சகடங்களின்‌ இடுக்குகளில்‌, சிதைந்த உடல்களின்‌ 
மடிப்புகளில்‌ ஒண்டிக்கொண்டது. உருண்டு துடித்து 
தவித்து எம்பி எம்பி குதித்து உருவழிந்தது. 


கர்ணன்‌ யுதிஷ்டிரனிடம்‌ “யுதிஷ்டிரா, உனக்குரியது இந்த 
மான்தோல்‌ சிறுகச்சையும்‌ சடைமுடியும்‌ 
கமண்டலமும்தான்‌. அரசனென்று தருக்கி 
அரியணையில்‌ இனி அமராதே. கோழையே, 
பெண்ணையும்‌ மண்ணையும்‌ விரும்புவதை மறைத்து 
அறம்பேசும்‌ வீணனே, செல்க! சென்று காட்டில்‌ தவம்‌ 
செய்‌. நீ கற்ற அரசியலையும்‌ நெறியையும்‌ முற்றிலும்‌ 


மறந்து உன்‌ விழைவுகளுக்கு உன்னை ஒப்புக்கொடு. 
அவற்றை மெய்யென ஏற்றுக்கொண்ட பின்னர்‌ 
அவற்றை துறக்க முயல்க! உன்‌ இழிநடிப்புகளைத்‌ 
துறந்து மெய்யுணர்ந்தாய்‌ என்றால்‌, அவற்றுக்கு அப்பால்‌ 
ஒருகணமேனும்‌ எழுந்து நின்றாயெனில்‌, ஏழு பிறவிக்கு 
அப்பாலென்றாலும்‌ உனக்கு விடுதலை இயல்வதாகும்‌. 
செல்க! செல்க, மூடா!” என்றபின்‌ தேரை திருப்பிச்‌ 
சென்றான்‌. அவன்‌ மைந்தரும்‌ உடன்சென்றனர்‌. 
வில்தாழ்த்தி சாத்யகி யுதிஷ்டிரனை நோக்கினான்‌. 
அவரை சென்று எதிர்கொள்ளக்கூடாது என்று 
உணர்ந்தான்‌. 


யுதிஷ்டிரன்‌ உடல்‌ நடுங்கித்‌ துள்ள, இரு கைகளும்‌ 
அலைபாய, கண்ணீர்‌ வழிய, உதடுகள்‌ துடிக்க அங்கே 
நின்றார்‌. அவரது மணிமுடி வெட்டுண்ட தலை என 
குருதியாடி செஞ்சேற்றில்‌ பாதி புதைந்து கிடந்தது. அதை 
ஒருமுறை நோக்கியபின்‌ திரும்பி தன்‌ படைகளை 
நோக்கி சென்றார்‌. ஒரு வீரன்‌ அதை எடுக்கச்‌ செல்ல “ம்‌!” 
என்னும்‌ ஆணையோசையால்‌ அவனை அகற்றினார்‌. 
அப்பால்‌ பாண்டவப்‌ படையைப்‌ பிளந்தெழுந்த 
அர்ஜுனன்‌ கர்ணனை தன்‌ அம்புகளால்‌ 
எதிர்கொண்டான்‌. அம்புகள்‌ அம்புகளுடன்‌ 
தொடுத்துக்கொள்ள அவர்களிடையே மீண்டும்‌ போர்‌ 
மூண்டது. சாத்யகி தன்‌ தேரைத்‌ திருப்பி அத்திசை 
நோக்கிச்‌ செல்ல ஆணையிட்டான்‌. 

[iஙagelகுருக்ஷேத்ரத்தின்‌ தெற்குக்காட்டில்‌ கர்ணனின்‌ 
அணிநிறை முழுதுடலைச்‌ சூழ்ந்து அமர்ந்திருந்த 
சூதர்களில்‌ ஐந்தாமவரான மடங்கர்‌ தன்‌ சிறுபறையை 
மீட்டி ஓங்கிய குரலில்‌ களநிகழ்வுகளை புனைந்து 
உரைக்கத்‌ தொடங்கினார்‌. அவருடன்‌ பிற சூதர்களும்‌ 
இணைக்குரல்‌ எடுத்து சேர்ந்துகொண்டனர்‌. வண்டு 
முரல்வதுபோல்‌ எழுந்த ஓசையை மிக அப்பால்‌ நின்று 
சுப்ரதர்‌ நோக்கிக்கொண்டிருந்தார்‌. விழுந்து மடிந்த காட்டு 
யானைக்கு மேல்‌ மணியீக்கள்‌ பறந்து எழுப்பும்‌ 
முரலலென அது அவருக்கு கேட்டது. 
விழிதிருப்பிக்கொண்டு அப்பால்‌ இருளில்‌ பந்தங்கள்‌ 
எரிய விரிந்துகிடந்த கெளரவப்‌ படையை பார்த்தபோது 
அவர்‌ உள்ளம்‌ கசப்பால்‌ நிறைந்திருந்தது. 


நெஞ்சில்‌ பொருளிலா விம்மலொன்று எழ நடந்து மேலும்‌ 
அகன்று பாதையின்‌ விளிம்பை அடைந்து அங்கிருந்த 
ஏவலனிடம்‌ “அங்கநாட்டு அரசியும்‌ மைந்தனும்‌ எதுவரை 
வந்துள்ளனர்‌?” என்றார்‌. “இறுதிச்செய்தி அவர்கள்‌ 
முதற்காவல்மாடத்தை அடைந்துவிட்டதை சொன்னது” 
என்றான்‌ காவலர்தலைவன்‌. சுப்ரதர்‌ கைகளைக்‌ 
கட்டியபடி விண்ணில்‌ ஒவ்வொன்றாக முழுத்து 
எழத்தொடங்கியிருந்த விண்மீன்களைப்‌ பார்த்தபடி 
நின்றார்‌. அங்கே இருந்து மீளும்போது 
தவச்சாலையிலிருந்து வரும்‌ முனிவர்போல்‌ 
பிறிதொருவராக ஆகியிருப்போம்‌ என்று தோன்றியது. 
அங்கநாட்டின்‌ தெருக்களும்‌ அந்தணர்மையங்களும்‌ 
அயன்மை கொண்டிருக்கும்‌. மனையாட்டியும்‌ 
மைந்தரும்கூட எவரோ என்று ஆகியிருக்கக்‌ கூடும்‌. 


மடங்கர்‌ சொன்னார்‌: இடியோசை மின்துடிப்புடன்‌ 
நிறைந்திருந்த வானின்‌ கீழே போரிட்ட படையின்‌ 
உடல்வெப்பத்திலிருந்து மழையீரம்‌ நீராவியென எழுந்து 
பரவியது. வியர்வையின்‌ உப்புமணம்‌ அதில்‌ 
நிறைந்திருந்தது. மானுட உடலின்‌ மணம்‌ அது. காமத்தில்‌ 
இனிதாவது. விழவுகளில்‌ உளம்‌ கிளரச்‌ செய்வது. 
ஒவ்வாதவரிடம்‌ உமட்டல்‌ வரவழைப்பது. அக்கணத்தில்‌ 
ஒருகணம்‌ அது உளவிலக்கை ஏற்படுத்தி 
கொல்லத்தூண்டியது. மறுகணமே ஆரத்தழுவி உடல்‌ 
சேர்க்க உந்தியது. குருதியின்‌ மணம்‌ ஆயினும்‌ குருதியில்‌ 
இருக்கும்‌ எரிவீச்சம்‌ அதிலில்லை. அதிலிருந்தது ஒரு 


கனிவு. குருதி அசைவிலாது நின்று மெல்லத்‌ தெளிந்து 
மேலே ஊறி வந்தது போன்ற தூய்மை. 


ஒவ்வொரு படைவீரரும்‌ அங்கே கொல்வதனூடாக 
பிறிதொருவருடன்‌ உறவாடினர்‌. வீழ்வதனூடாக 
பிறருடன்‌ கலந்தனர்‌. வீழ்ந்தவர்கள்‌ அக்கணம்‌ வரை 
கொண்டிருந்த அனைத்து அடையாளங்களையும்‌ 
துறந்து ஒருவரோடொருவர்‌ தழுவி மண்பற்றிக்‌ 
கிடந்தனர்‌. அவர்கள்‌ மேல்‌ கால்களும்‌ சகடங்களும்‌ 
ஓடின. அவர்களது இறுதி மூச்சுக்கு மீதாக 
படைக்களத்தின்‌ பூசலோசை நிறைந்திருந்தது. 
அதற்குமேல்‌ மழை நின்று அசைந்தது. அதற்குள்‌ 
அம்புகள்‌ சீறிச்சென்றன. அப்பால்‌ விண்ணிலிருந்து 
இமையா விழியர்‌ அதை நோக்கிக்கொண்டிருந்தார்கள்‌. 
அவர்கள்‌ ஒரு சொல்‌ உரைத்தபோது அது கீழிருப்போரில்‌ 
ஓர்‌ எண்ணமென எழுந்தது. அதற்கேற்ப போரின்‌ நிலை 
மாறியது. முகில்நிரைகளின்மேல்‌ அமர்ந்தபடி 
கந்தர்வர்கள்‌ போரை நோக்கிக்கொண்டிருந்தனர்‌. அந்தப்‌ 
2 இசையெனக்‌ கேட்டனர்‌. அறிக, உரிய 
தாலைவு இருந்தால்‌ எந்த ஓசையும்‌ இனியதே! 


தோழர்களே, கர்ணனின்‌ அம்புகள்‌ பட்டு விழுந்த 
பீமனையும்‌ களத்தில்‌ உளமுடைந்து நின்ற 
யுதிஷ்டிரனையும்‌ படைவீரர்கள்‌ பற்றி இழுத்து 
படைப்பின்னணிக்கு கொண்டுசென்றனர்‌. சர்வதனும்‌ 
சுதசோமனும்‌ வந்து இரு கைகளையும்‌ பற்றி 
இழுத்தபோது “விடுங்கள்‌ என்னை! அகலுங்கள்‌. 
அறிவிலிகளே! விலகுக!” என்று நரம்புகள்‌ புடைக்கக்‌ 
கூவி கை சுழற்றி இருவரையும்‌ தூக்கி அப்பாலிட்டபின்‌ 
ஓங்கி நிலத்தில்‌ உமிழ்ந்து எடை மிக்க காலடிகளை 
வைத்து பின்னணிக்குச்‌ சென்றான்‌ பீமன்‌. செல்லும்‌ 
ஒவ்வொரு அடிக்கும்‌ உள்ளத்தின்‌ ஆற்றல்‌ வார்ந்து ஒழிய 
தள்ளாடி முழந்தாள்‌ மடிந்து நிலத்தில்‌ விழுந்தான்‌. 


சற்று அப்பால்‌ யுதிஷ்டிரன்‌ தன்‌ இரு மைந்தர்களாலும்‌ 
இழுத்து பின்னுக்கு கொண்டுசெல்லப்பட்டார்‌. 
பிரதிவிந்தியன்‌ கையசைவால்‌ பாண்டவ மணிமுடியை 
எடுத்துவர ஆணையிட அதை கண்டுவிட்ட யுதிஷ்டிரன்‌ 
சீற்றத்துடன்‌ திரும்பி “தொடாதே அதை! அது அங்கு 
கிடக்கட்டும்‌. ஆம்‌, அங்கேயே கிடக்கும்‌ அது. 
அவ்விழிமகன்‌ அதை எடுத்துச்‌ சென்று தன்‌ தோழனின்‌ 
தலையில்‌ சூட்டட்டும்‌. இரு பேடிகளின்‌ தமையன்‌ 
னேன்‌ என உலகு அறியட்டும்‌. அப்பேடிகள்‌ 
வேண்டுமென்றால்‌ அதை எடுத்து சூடிக்கொள்ளட்டும்‌” 
என்று கூவினார்‌. மூச்சிரைக்க “இனி அதை நான்‌ சூட 


வேண்டுமென்றால்‌ அவன்‌ குருதியால்‌ அதை 
கழுவவேண்டும்‌. அவன்‌ குருதி நனையாமல்‌ அதை இனி 
நான்‌ தொடமாட்டேன்‌. தெய்வங்கள்‌ மேல்‌ ஆணை! 
மூதாதையர்‌ மேல்‌ ஆணை! இனி அவன்‌ குருதி 
நனையாது பாண்டவர்களுக்கு மணிமுடி இல்லை. இது 
என்னுள்‌ உறையும்‌ இருள்‌ தெய்வங்கள்மேல்‌ தொட்டு 
நான்‌ இடும்‌ ஆணை!” என்று குழறியபின்‌ தளர்ந்து 
நிலத்தில்‌ அமர்ந்தார்‌. 
அவரை பிரதிவிந்தியனும்‌ யெளதேயனும்‌ தூக்கி 
கொண்டுசென்றார்கள்‌. அவர்‌ விம்மியபடி அதிர்ந்து 
பின்னர்‌ மெல்ல தளர்ந்தார்‌. அவருடைய கைகள்‌ 
தரையில்‌ இழுபட்டபடியே சென்றன. அவர்‌ உடலில்‌ ஓர்‌ 
வலிப்பு உருவானது. மருத்துவர்‌ அவரை நோக்கி 
ஓடிவந்து சூழ்ந்தனர்‌. ஒருவர்‌ மரவுரியை விரிக்க அதில்‌ 
அவரை கிடத்தினர்‌. அவரை தூக்கிக்கொண்டு செல்ல 
யெளதேயன்‌ “தெய்வங்களே!” என முனகியபடி 
அமர்ந்தான்‌. பிரதிவிந்தியன்‌ அந்த மணிமுடியை 
எடுத்துக்கொண்டுவரும்படி ஏவலருக்கு கையசைவால்‌ 
ணையிட்டான்‌. ஓர்‌ ஏவலன்‌ சென்று அதை 
எடுத்துவந்தான்‌. அது அம்புகள்‌ பட்டு 
உருக்குலைந்திருந்தது. ஓர்‌ ஊன்துண்டுபோல 
அவ்வீரனின்‌ கையில்‌ இருந்தது. பிரதிவிந்தியன்‌ அதை 
வாங்கி நோக்கியபின்‌ தன்‌ கையில்‌ 
வைத்துக்கொண்டான்‌. 


பீமனின்‌ அருகே வந்து குனிந்த சுதசோமன்‌ “தந்தையே” 
என்றான்‌. தலைதூக்காமலேயே ஓங்கி அவனை 
அறைந்தான்‌ பீமன்‌. வெடிப்போசை எழ நிலை தடுமாறிச்‌ 
சரிந்து மண்ணில்‌ விழுந்து எழுந்து அகன்றான்‌ 
சுதசோமன்‌. மறுபக்கம்‌ நின்ற சர்வதன்‌ உறுதியான 
காலடிகளுடன்‌ பீமனை அணுகி “தந்தையே, எழுக!” 
என்றான்‌. குருதியென சிவந்த விழிகளால்‌ நிமிர்ந்து 
நோக்கி “என்ன சொல்லப்போகிறாய்‌? ஆறுதல்‌ 
உரைகளா? ஊக்கச்சொற்களா? யாதவரின்‌ அந்நூலை 
திரும்பக்கூறு. இவையனைத்தையும்‌ முன்கண்டு 
யாக்கப்பட்டது அது...” என்றான்‌ பீமன்‌. “ஆம்‌, 
ஆறுதல்சொற்கள்தான்‌” என்றான்‌ சர்வதன்‌. “தாங்கள்‌ 
வேண்டுமானால்‌ என்னையும்‌ அறையலாம்‌. நான்‌ 
தடுக்கப்போவதில்லை.” 


அந்தத்‌ துணிவு பீமனை மெல்ல தளரச்செய்தது. “சொல்‌” 
என்றான்‌. “அவரிடம்‌ தாங்கள்‌ தோற்றதைப்பற்றி 
வருந்துகிறீர்கள்‌ என்றால்‌ மிதமிஞ்சிய ஆணவம்‌ 
கொண்டிருக்கிறர்கள்‌ என்றே பொருள்‌. வில்லுடன்‌ 


மண்ணுக்கு வந்த இந்திரனின்‌ மைந்தனே அஞ்சும்‌ 
மாவீரனை இத்தனை பொழுது களத்தில்‌ எதிர்த்து 
நின்றிருக்கிறீர்கள்‌. இதற்கப்பால்‌ இக்களத்தில்‌ நீங்கள்‌ 
அடைய விரும்புவதுதான்‌ என்ன? அவ்வாறு விரும்பும்‌ 
அளவுக்கு வீங்கிய வெற்று ஆணவம்‌ கொண்டவரா 
நீங்கள்‌?” என்றான்‌ சர்வதன்‌. பீமன்‌ விழிதழைத்து தாழ்ந்த 
குரலில்‌ “நான்‌ தோல்விக்காக துயருறவில்லை” என்றான்‌. 
“பிறகு எதற்காக?” என்று சர்வதன்‌ கேட்டான்‌. “நான்‌ 
தோல்விக்காக துயருறவில்லை” என்று மேலும்‌ உரத்த 
குரலில்‌ பீமன்‌ சொன்னான்‌. “நான்‌ துயருறுவது 
பிறிதொன்றுக்காக.” 


சுதசோமன்‌ எழுந்து அருகே வந்து “அதை என்னால்‌ 
உணரமுடிகிறது, தந்தையே” என்றான்‌. “ஏனெனில்‌ 
நானும்‌ நீங்கள்தான்‌.” பீமன்‌ அவனை நிமிர்ந்து நோக்க 
சுதசோமன்‌ “அங்கர்‌ உங்களுக்கு அளித்த கொடை 
உங்கள்‌ உள்ளத்தை சிறுமைகொள்ளச்‌ செய்கிறது. 
இதுநாள்‌ வரை நீங்கள்‌ எதையும்‌ எவரிடமும்‌ 
பெற்றிருக்கவில்லை. இன்று விழியிழந்த இரவலனுக்கு 
ஒற்றை நாணயத்தை சுண்டி எறிவதுபோல்‌ உங்களுக்கு 
உயிரை அளித்திருக்கிறார்‌ அவர்‌. அவ்வுயிரை உடலில்‌ 
சூடி நின்றிருக்க கூசுகிறீர்கள்‌ அல்லவா?” என்றான்‌. இரு 
மைந்தரையும்‌ மாறி மாறி நோக்கியபின்‌ பீமன்‌ தாடை 
இறுகி அசைய பற்களை கடித்தான்‌. சர்வதன்‌ “ஆம்‌, 
நானும்‌ அவ்வாறே எண்ணினேன்‌. அக்களத்தில்‌ தாங்கள்‌ 
அடைந்த சிறுமையை ஒவ்வொரு தசையசைவிலும்‌ 
கண்டேன்‌. அது பெற்றுக்கொள்கையில்‌ கைதாழ்பவனின்‌ 
தன்னிழிவு” என்றான்‌. 


“ஆம்‌” என்றபின்‌ பீமன்‌ தன்‌ தலையை கைகளில்‌ தாங்கி 
உடல்‌ வளைத்து குனிந்தான்‌. “புழுவினும்‌ கீழானவனாக 
என்னை ஆக்கினான்‌. என்‌ தலைமேல்‌ நடந்து சென்றான்‌. 
இனி ஆணென இங்கு நிமிர்ந்து நின்றிருப்பதில்‌ என்ன 
பொருள்‌?” சர்வதன்‌ “எனில்‌ உங்கள்‌ கடமையை 
துறக்கவிருக்கிறீர்களா? போர்முகம்‌ நின்று இறுதித்துளிக்‌ 
குருதி வரை சமராடுவதல்லவா உங்கள்‌ தன்னறம்‌?” 
என்றான்‌. “என்னால்‌ இனி படைக்கலம்‌ எடுக்க 
முடியாதென்று தோன்றுகிறது. ஓர்‌ உயிரை இனி என்னால்‌ 
கொல்ல இயலுமா என்றே ஐயம்கொள்கிறேன்‌” என்றான்‌ 
பீமன்‌. “இல்லை, என்னால்‌ இயலாது. நான்‌ முற்றாக 
பின்னடைந்துவிட்டேன்‌. நான்‌ தொடங்கிய இடத்திற்கே 
மீண்டுவிட்டேன்‌.” 


“நான்‌ வீரன்‌ எனும்‌ ஆணவத்தால்‌ கொல்பவனல்ல. 
வெற்றிக்காக கொல்பவனுமல்ல. இப்புவியிலிருந்து 


எதையும்‌ எடுத்துக்கொள்வதற்காக இங்கு போரிட 
வரவில்லை. இது என்‌ கடன்‌ என்பதற்காக மட்டுமே 
வந்தேன்‌. எனை ஆளும்‌ விசைகளுக்கு என்னை 
முற்றளித்து இங்கு சமராடுகிறேன்‌” என்று பீமன்‌ 
சொன்னான்‌. தன்‌ எண்ணங்களை உரிய சொற்களாக 
மாற்றியதும்‌ அவன்‌ மெல்ல தளரத்தொடங்கினான்‌. 
“ஒவ்வொரு முறை கதை சுழற்றி ஒரு தலையை 
அறைந்து உடைக்கையிலும்‌ ஒருகணம்கூட நான்‌ 
அச்செயலை திரும்பி எண்ணி நோக்குவதில்லை. 
எந்நிலையிலும்‌ என்‌ கையால்‌ 
கொல்லப்பட்டவர்களுக்காக இரங்குவதுமில்லை. 
ஏனெனில்‌ அவர்களால்‌ கொல்லப்படுவதற்கு என்‌ 
உயிரையும்‌ கொண்டு வைத்திருக்கிறேன்‌. என்‌ உயிரை 
காத்துக்கொள்வதற்கும்‌ இங்கிருந்து மீள்வதற்கும்‌ 
ஒருகணமேனும்‌ விழைந்தேனெனில்‌ மட்டுமே நான்‌ 
அவர்களுக்காக இரங்கவும்‌ பிழையுணர்வு கொள்ளவும்‌ 
வேண்டும்‌.” 


“என்னை ஊழின்‌ துளியென உணர்கிறேன்‌, 
அவர்களையும்‌ அவ்வாறே” என்றான்‌ பீமன்‌. “தந்தையே, 
இன்று களத்தில்‌ அங்கர்‌ முன்‌ நின்றிருக்கையில்‌ உங்கள்‌ 
உயிருக்காக அஞ்சினீர்களா?” என்று சர்வதன்‌ கேட்டான்‌. 
பீமன்‌ விழி தூக்கி அவனை ஓரிரு கணங்கள்‌ 
நோக்கியபின்‌ “நீயே கூறுக, உன்‌ தந்தையை நீ எவ்வாறு 
அறிவாய்‌ என்று நானும்‌ உணர்கிறேன்‌” என்றான்‌. 
“நீங்கள்‌ ஒரு கணமும்‌ அஞ்சவில்லை” என்று சர்வதன்‌ 
சொன்னான்‌. “உண்மையில்‌ நீங்கள்‌ அக்கணத்தில்‌ சற்று 
அஞ்சக்கூடும்‌ என்றுதான்‌ உள்ளாழத்தில்‌ நீங்களே 
எதிர்பார்த்தீர்கள்‌. ஏன்‌ ஒரு துளியும்‌ அச்சம்‌ எழவில்லை 
என்று எண்ணி வியந்தீர்கள்‌” என்றான்‌ சர்வதன்‌. பீமன்‌ 
“ஆம்‌” என்றான்‌. 


“ஏனெனில்‌ அவர்‌ உங்களை கொல்லமாட்டார்‌ என்று 
அறிந்திருந்தீர்கள்‌. அதை உங்கள்‌ ஆழம்‌ எப்போதும்‌ 
உறுதியுடன்‌ உணர்ந்திருந்தது என்று அறிந்திருந்தீர்கள்‌. 
அது ஏன்‌ என்றுதான்‌ அப்போது வியந்தீர்கள்‌. அந்த 
ஓரிரு கணங்களுக்குள்‌ நீங்களே அஞ்சும்‌ 
நெடுந்தொலைவுக்கு சென்று மீண்டீர்கள்‌” என்று 
சர்வதன்‌ சொன்னான்‌. தலைதாழ்த்தி “ஆம்‌” என்றான்‌ 
பீமன்‌. பின்னர்‌ மீண்டும்‌ விழி தூக்கி “இப்போது கூறுக. 
ஏன்‌ அவன்‌ என்னை கொல்லவில்லை? அவன்‌ என்னை 
கொல்லமாட்டான்‌ என்று ஏன்‌ அறிந்திருந்தேன்‌?” 
என்றான்‌. தன்‌ இடக்கையை நீட்டி சர்வதனின்‌ கையை 
பற்றிக்கொண்டு “நீ இக்கணம்‌ என்‌ மைந்தன்‌ என்று 
நின்று அங்கிருந்து பேசவில்லை. என்‌ ஆழம்‌ என்று இங்கு 


மீண்டும்‌ எழமுயன்றபோது உடலின்‌ அனைத்துத்‌ 
தசைகளும்‌ எலும்புகளில்‌ இருந்து அவிழ்ந்து 
பரவிக்கிடப்பதை உணர்ந்தான்‌. 


அவர்கள்‌ குனிந்து அவனைப்பார்த்தனர்‌. நீர்ப்படிமம்‌ 
போல முகங்கள்‌ அலையடித்தன. துச்சாதனன்‌ “விஷம்‌ 
ஏறிவிட்டது... நரம்புகளைப்பார்‌” என்றான்‌. விஷமா? 
ஒருகணத்தில்‌ நிகழ்ந்தவை எல்லாம்‌ அவனுக்கு 
தெளிவாகத்‌ தெரிந்தன. இனியநகையுடன்‌ வந்து நின்ற 
சுஜாதனின்‌ வெட்கிய விழிகள்‌. “சுஜாதன்‌... சுஜாதன்‌” 
என்று சொன்னபடி பீமன்‌ புரண்டு படுத்தான்‌. அவன்‌ 
புரண்டாலும்‌ அவன்‌ உடல்‌ அசைவில்லாமலிருந்தது. 
“சுஜாதன்‌ நல்ல குழந்தை” என்று அவன்‌ சொன்னதை 
அவன்‌ உதடுகள்‌ சொல்லவில்லை. அவர்கள்‌ எழுந்து 
நிற்பதைக்‌ கண்டான்‌. அவர்களுடைய கால்கள்‌ 
அடிமரம்போல ஓங்கியிருக்க தலைகள்‌ மிகத்‌ 
தொலைவில்‌ மரங்களின்‌ மண்டைகளுடன்‌ கலந்து 
தெரிந்தன. 


அவர்கள்‌ மாறிமாறிப்‌ பேசிக்கொண்டார்கள்‌. 
மிகத்தொலைவில்‌ எவரோ தன்‌ பெயரைச்‌ சொல்வதை 
பீமன்‌ கேட்டான்‌. அது தருமனின்‌ குரல்‌ என்றும்‌ 
பாண்டுவின்‌ குரல்‌ என்றும்‌ தோன்றியது. மீண்டும்‌ அதே 
குரல்‌. இம்முறை அதை மிகத்தெளிவாகவே பாண்டுவின்‌ 
குரல்‌ என அறிந்தான்‌. “மந்தா!” பதிலெழுப்ப நாவோ 
உடலோ அசையவில்லை. பாண்டு மிக அருகே 
சருகுகளில்‌ காலடிகள்‌ ஒலிக்க நடந்துசென்றார்‌. “மந்தா! 
எங்கிருக்கிறாய்‌?” அவருக்கு எப்படித்தெரியும்‌ என பீமன்‌ 
வியந்துகொண்டான்‌. நாட்கணக்கில்‌ அவன்‌ காடுகளில்‌ 
இருந்திருக்கிறான்‌. அப்போதெல்லாம்‌ இத்தனை 
அச்சத்துடன்‌ பாண்டு அவனைத்‌ தேடியதில்லை. 
அவருக்குத்‌ தெரிந்திருக்கிறது. அவர்‌ அத்தனை 
நுட்பமாக அவனைத்‌ தொடர்ந்து 
வந்துகொண்டிருக்கிறார்‌. 


துச்சாதனன்‌ அருகே நின்ற காட்டுக்கொடியை தன்‌ 
வாளால்‌ வெட்டி உருவினான்‌. அவர்கள்‌ ஓசையே 
இல்லாமல்‌ மீன்கள்‌ வாயசைப்பதுபோல பேசியபடி 
காட்டுக்கொடிகளால்‌ அவனைக்‌ கட்டினார்கள்‌. 
கைகளையும்‌ கால்களையும்‌ தனித்தனியாகக்‌ கட்டியபின்‌ 
உடலோடு சேர்த்தும்‌ கட்டினர்‌. பின்னர்‌ அவனை புதர்கள்‌ 
வழியாக இழுத்துக்கொண்டு சென்றனர்‌. கங்கையின்‌ நீர்‌ 
மரக்கிளைகளையும்‌ நாணல்களையும்‌ 
அரித்துக்கொண்டுசெல்லும்‌ ஓசையை அவன்‌ கேட்டான்‌. 
அவர்கள்‌ தன்னை இழுத்து நீரில்‌ சரித்தபோது குளிர்ந்த 


என்‌ உடலுக்குள்ளிருந்து பேசுகிறாய்‌” என்றான்‌. 


சர்வதன்‌ குனிந்து நோக்கி “தந்தையே, அவ்வாறு 
அங்கரை அறிந்திருந்தமையால்தான்‌ நீங்கள்‌ ஆசிரியர்‌ 
முன்னிலையிலும்‌ ஆடுகளத்திலும்‌ அவைநிறைவிலும்‌ 
அவரை சிறுமை செய்தீர்கள்‌. அல்ல எனில்‌ 
உங்களிடமிருந்து அச்சொற்கள்‌ எழுந்திருக்காது. நீங்கள்‌ 
எந்நிலையிலும்‌ பிறப்பு சொல்லி எவரையும்‌ இழிவு 
செய்ததாக நான்‌ அறிந்ததில்லை. உங்களை ஷத்ரியர்‌ என 
நீங்கள்‌ ஒருபோதும்‌ எண்ணியதில்லை. அரக்கனின்‌ 
தந்தையாக, வால்மானுடரின்‌ குருதிகொண்டவராகவே 
கருதுகிறீர்கள்‌” என்றான்‌. விழிசுருக்கி பீமன்‌ அவனை 
நோக்கினான்‌. சர்வதன்‌ “நீங்கள்‌ அறிந்திருந்தீர்கள்‌, 
உங்கள்‌ சொற்கள்‌ அவரை எவ்வகையிலும்‌ 
ஆழ்துயருக்கு கொண்டுசெல்லாதென்று. 
அவைச்சிறுமையை அவர்‌ அடைவார்‌, அதன்‌ பொருட்டு 
கூசி தலைகுனிந்து நிற்பார்‌, ஆழுள்ளத்தில்‌ சினம்‌ 
கொள்வார்‌, பழிநிகர்க்‌ குருதிக்கென எழுவார்‌. ஆனால்‌ 
உங்கள்‌ சொற்களிலிருந்து ஒருபோதும்‌ துயரோ வஞ்சமோ 
கொள்ளமாட்டார்‌. முதல்‌ நாள்‌ முதற்சொல்‌ எடுத்த கணம்‌ 
முதல்‌ அதை நீங்கள்‌ அறிவீர்கள்‌” என்றான்‌. 


பீமனின்‌ உடல்‌ நடுங்கத்தொடங்கியது. “ஆகவேதான்‌ 
நீங்கள்‌ அது குறித்து குற்றவுணர்வை 
அடையவேயில்லை. தந்தையே, முதல்‌ இழிசொல்லை 
எடுத்த கணமே நீங்கள்‌ அவர்‌ விழிகளை 
சந்தித்திருப்பீர்கள்‌. அவற்றிலிருந்து நீங்கள்‌ 
உணர்ந்ததென்ன? அந்த உறுதிதான்‌ இக்களத்தில்‌ நீங்கள்‌ 
அறிந்தது” என்றான்‌ சர்வதன்‌. பீமன்‌ மேலும்‌ 
நடுங்கிக்கொண்டிருந்தான்‌. சர்வதன்‌ “தந்தையே, அவர்‌ 
தங்களுக்கு அளித்த கொடை இவ்வுயிர்‌. அதை இனி 
தங்களால்‌ மறுக்க இயலாது” என்றான்‌. பீமன்‌ நோக்கு 
தழைத்தான்‌. அவன்‌ தசைகள்‌ விம்மி அசைந்தன. 
“ஆயின்‌, இந்த உயிர்க்கொடை அவர்‌ அளித்த சிறிய 
கொடையென்று உணர்க! அதை விடப்‌ பெரிய கொடை 
உங்களுக்கு அளிக்கப்பட்டிருக்கிறது.” 


பீமன்‌ நிமிர்ந்து நோக்கினான்‌. “உங்களுள்‌ உறைந்த 
நுண்ணிய ஆணவம்‌ ஒன்றை உடைத்துச்‌ 
சென்றிருக்கிறார்‌ அங்கர்‌” என்றான்‌ சர்வதன்‌. பீமன்‌ 
சர்வதனை பார்த்தபோது ஒரு கணத்தில்‌ 
முதுமைகொண்டவன்‌ போலிருந்தான்‌. “தந்தையே, 
நினைவுறுகிறீர்களா, முன்பு முதிரா இளமையில்‌ நீங்கள்‌ 
அஸ்தினபுரியின்‌ அரசருக்கு அளித்த 
உயிர்க்கொடையை? நாங்கள்‌ அதை கதையில்தான்‌ 


கேட்டிருக்கிறோம்‌. உங்கள்‌ வேட்டைக்குடிலுக்கு வந்து 
அவரை கவ்விக்கொண்ட கரடியிடமிருந்து அவர்‌ உயிரை 
காத்தீர்கள்‌.” பீமன்‌ “ஆம்‌” என்றான்‌. சர்வதன்‌ கூற 
வருவதை முன்னரே அவன்‌ உணர்ந்துவிட்டிருந்தான்‌. 


“நாங்களிருவரும்‌ உங்கள்‌ வாழ்க்கையை மீளமீள 
நடித்துக்கொண்டிருப்பவர்கள்‌. உங்கள்‌ கதைகளைக்‌ 
கேட்டு வளர்ந்தவர்கள்‌. நீங்கள்‌ ஒருகணம்‌ வாழ்ந்த 
அனைத்து இடங்களிலும்‌ நூறு வருடம்‌ வாழ்ந்தவர்கள்‌” 
என்று சுதசோமன்‌ சொன்னான்‌. “அன்று நீங்கள்‌ 
உணர்ந்ததென்ன என்று கண்முன்‌ மலையை 
கதிரொளியில்‌ பார்ப்பதுபோல்‌ அறிகிறேன்‌. நீங்கள்‌ 
அகத்துள்‌ தருக்கினீர்கள்‌. இதோ என்‌ கொடை என்று 
எண்ணினீர்கள்‌.” பீமன்‌ அமைதியிழந்து அசைய 
“அவரை நீங்கள்‌ வெல்ல விழைந்தீர்கள்‌. அத்தருணத்தில்‌ 
வென்றுவிட்டதாகக்‌ கருதினீர்கள்‌” என்று சுதசோமன்‌ 
சொன்னான்‌. “இன்று நாம்‌ எதை சொல்லமுடியும்‌?” என 
பீமன்‌ முனகினான்‌. 


“நீங்கள்‌ அறிவீர்கள்‌, உங்களுக்கு நிகரான 
தோள்வல்லமையும்‌ உங்களுக்கு மேலான பேரளியும்‌ 
கொண்டவர்‌ அவர்‌ என்று. மும்முடி சூடி பாரதவர்ஷத்தை 
ஆளும்‌ பிறவித்தகுதி கொண்டவர்‌ இப்புவியில்‌ இன்று 
இருவரே. அங்கர்‌ இல்லையெனில்‌ அஸ்தினபுரியின்‌ 
அரசர்‌” என்றான்‌ சுதசோமன்‌. 


பீமன்‌ சற்று சினம்கொண்டு “என்ன சொல்கிறாய்‌?” 
என்றான்‌. “இங்கு படைக்கலம்‌ ஏந்தி பாண்டவர்‌ 
தரப்பிலிருந்து போரிடும்‌ ஒவ்வொருவரும்‌ அறிந்த 
ஒன்றையே” என்று சுதசோமன்‌ சொன்னான்‌. 
“பொய்ச்சினம்‌ காட்டி சொற்களை திருப்பவேண்டாம்‌, 
தந்தையே. நீங்கள்‌ அஸ்தினபுரியின்‌ அரசரின்‌ 
அகவிரிவை ஒவ்வொரு கணமும்‌ 
உணர்ந்துகொண்டிருந்தீர்கள்‌. அவர்‌ உங்கள்‌ மேல்‌ 
காட்டிய பேரன்பினால்‌ உங்களையே மீண்டும்‌ மீண்டும்‌ 
வென்று செல்வதைக்‌ கண்டு உளம்‌ உலைந்தீர்கள்‌. 
அவரைக்‌ கடந்து செல்ல உங்களுக்கிருந்த வழி உங்கள்‌ 
தோள்வல்லமை ஒன்றே. அதற்கென தருணம்‌ வந்தபோது 
அவ்வாறு வெளிப்பட்டீர்கள்‌.” 


“உங்கள்‌ உடலில்‌ சொற்களில்‌ விழிகளில்‌ 
வெளிப்படவில்லையெனினும்‌ தெய்வங்கள்‌ அறியும்‌ 
பாதை ஒன்றினூடாக உங்கள்‌ எண்ணம்‌ அவரை 
சென்றடைந்தது. இன்று நீங்கள்‌ அடையும்‌ இதே 
சிறுமையை ஏழுமடங்கு அன்று அவர்‌ அடைந்தார்‌. அங்கு 


தொடங்கியது இந்தப்‌ போர்‌” என்றான்‌ சுதசோமன்‌. பீமன்‌ 
“இத்தனை கடந்துசென்று நான்‌ எண்ணுவதில்லை. 
இத்தனை எண்ணினால்‌ ஒவ்வொன்றும்‌ நாம்‌ 
எண்ணியிராப்‌ பொருள்‌ கொள்கின்றன. பொருளின்மை 
வரை சென்று நின்றுவிடுகின்றன” என்றான்‌. “இதை 
நீங்கள்‌ உணரவேண்டும்‌. இத்தருணத்தில்‌ நீங்கள்‌ அதை 
முழுதுணர்வதன்‌ மெய்மையே உங்களுக்கு அங்கர்‌ 
அளித்த கொடை” என்று சுதசோமன்‌ சொன்னான்‌. 
“பெற்றுக்கொள்வதின்‌ சிறுமை என்ன என்று அவர்‌ 
காட்டினார்‌. பிறரைவிட விரிந்தெழுவதனூடாக அடையும்‌ 
ஆணவத்தால்‌ அல்லவா நீங்கள்‌ இத்தனை நாள்‌ இங்கு 
வாழ்ந்தீர்கள்‌?” 


“ஆம்‌” என்று பெருமூச்சின்‌ ஒலியுடன்‌ சொன்ன பீமன்‌ 
மீண்டும்‌ ஏதோ சொல்ல முயன்று கையசைத்து தலை 
தாழ்த்தி அதை ஒழிந்தான்‌. சர்வதன்‌ “தந்தையே, மூத்தவர்‌ 
கூறியதற்கப்பால்‌ ஒன்றும்‌ நான்‌ சொல்வதற்கில்லை. 
இக்களத்தில்‌ உங்களுக்கு உங்கள்‌ குடிமூத்தோர்‌ ஒரு 
பேரறிவை வழங்கிச்சென்றிருக்கிறார்‌ என்று 
உணருங்கள்‌. இதில்‌ சிறுமைகொள்ள ஏதுமில்லை. 
பொன்னோ நிலமோ பெறுவதில்‌ சிறுமையுண்டு. 
அறிவைப்‌ பெறுவது எந்நிலையிலும்‌ 
பெருமையளிப்பதே” என்றான்‌. பீமன்‌ பெருமூச்சுகளுடன்‌ 
மீண்டு வந்துகொண்டிருந்தான்‌. இருவரும்‌ அவனை 
நோக்கியபடி நின்றனர்‌. 


பீமன்‌ “ஆம்‌” என தனக்குத்தானே 
சொல்லிக்கொண்டபோது “உங்களை களத்தில்‌ வெற்றுக்‌ 
கையுடன்‌ நிறுத்தி மீள்கையில்‌ நீங்கள்‌ இறுதியாக அவர்‌ 
விழிகளை பார்த்தீர்களல்லவா?” என்றான்‌ சர்வதன்‌. 
“ஆம்‌” என்றான்‌ பீமன்‌. “அவ்வாறு நோக்காதொழிய 
எவராலும்‌ இயலாது” என்றான்‌ சர்வதன்‌. “கூறுக, 
அவ்விழிகளில்‌ இருந்தது வெற்றியின்‌ மிதப்பா? 
உங்களுக்கு மேலாக தான்‌ விரிந்தெழுந்ததன்‌ ஆணவமா?” 
பீமன்‌ “தெரியவில்லை. அவ்விழிகளை இதோ இந்தக்‌ 
கூழாங்கல்போல்‌ இத்தனை பருவடிவாக, இத்தனை 
அருகே என காண்கிறேன்‌. அவற்றின்‌ பொருள்‌ எனக்கு 
புரியவில்லை” என்றான்‌. “உங்களால்‌ அவற்றை மதிப்பிட 
இயலாது. வைரங்களை மதிப்பிடுவது 
பெருவணிகர்களால்‌ மட்டுமே இயலும்‌. அவர்கள்‌ 
வைரங்களன்றி பிறிதெதையும்‌ காணாத கண்‌ 
கொண்டிருப்பார்கள்‌” என்று சர்வதன்‌ சொன்னான்‌. 
“ஒப்பிட்டு நோக்குங்கள்‌. அந்த விழிகளை இதற்கு முன்‌ 
எவ்வாறு எங்ஙனம்‌ பார்த்திருக்கிறீர்கள்‌? எவரிடம்‌?” 


பீமன்‌ “அறியேன்‌ ஆனால்‌ நான்‌ களத்தில்‌ தளர்ந்து 
விழுகையில்‌ ஒருகணம்‌ மூத்த தந்தை திருதராஷ்டிரரின்‌ 
நோக்கு அது என்று உணர்ந்தேன்‌” என்றான்‌. சர்வதன்‌ 
புன்னகைத்து “அவர்‌ உங்கள்‌ கனவுகளில்‌ எப்போதும்‌ 
நோக்கும்‌ விழிகளுடன்தான்‌ வருகிறார்‌” என்றான்‌. “ஆம்‌, 
இனிய கனிந்த நோக்குடன்‌ மட்டுமே அவரை நான்‌ 
பார்த்திருக்கிறேன்‌. பெரும்பாலும்‌ அதனூடாக அவருள்‌ 
நோக்கியே உரையாடியிருக்கிறேன்‌” என்றான்‌ பீமன்‌. 
“எங்கள்‌ கனவுகளிலும்‌ அவர்‌ விழிகளுடன்தான்‌ 
வருகிறார்‌” என்றான்‌ சர்வதன்‌. “எண்ணுக, பிறிதெங்கும்‌ 
அவ்விழிகளை நீங்கள்‌ கண்டதில்லையா?” 


“பிறிது ஓரிடத்தில்‌” என்று பீமன்‌ சொன்னான்‌. “இப்போது 
நீ இதை கேட்கையில்‌ நான்‌ உணர்கிறேன்‌. நான்‌ 
இளமையிலேயே பெருந்தோள்‌ கொண்டவனாக 
இருந்தேன்‌. என்‌ தோள்‌ குறித்து பெருமிதம்‌ 
கொண்டிருந்தேன்‌. முன்பு சதசிருங்கத்தின்‌ ஏரிக்கரையில்‌ 
பாறைகளைத்‌ தூக்கி எறிந்து பிடித்து உடல்‌ 
பயின்றுகொண்டிருக்கையில்‌ சேற்றுப்‌ பரப்பினூடாக 
ஒருவர்‌ ஏறிவருவதை கண்டேன்‌. மேலெழுந்த பாறை என்‌ 
தோளில்‌ விழுந்து என்‌ உடலை அதிரச்செய்தது. 
அத்தனை தொலைவிலேயே அச்சமூட்டும்‌ 
பேருருக்கொண்டவராக இருந்தார்‌. அருகணைந்து 
விழிமலைத்து நின்ற என்‌ கைகளைப்பற்றி சற்றே 
முறுக்கி தூக்கி தன்‌ உடலுடன்‌ சேர்த்துக்கொண்டார்‌. நான்‌ 
அவர்‌ அருகே குழவி எனத்‌ தோன்றினேன்‌.” 


“என்னை இரு தோள்களிலும்‌ பற்றி மேலே தூக்கி 
குழவிபோல விசிப்பிடித்து உரக்க நகைத்து இங்கு காட்டில்‌ 
நல்லுணவில்லையா உனக்கு, உடல்‌ மெலிந்திருக்கிறாயே 
என்றார்‌. என்னை ஒருவர்‌ உடல்‌ மெலிந்திருக்கிறாய்‌ 
என்று சொல்லக்கூடுமென்று அன்றுதான்‌ உணர்ந்தேன்‌. 
என்னுடன்‌ அவர்‌ முனிவர்களைக்காணவந்தார்‌. அவர்‌ 
யாரென்று அன்று அன்னையிடம்‌ கேட்டேன்‌. அவர்தான்‌ 
பலாஹாஸ்வ மாமுனிவர்‌ என்று அன்னை சொன்னார்‌. 
ஒருநாள்‌ எங்களுடன்‌ சதசிருங்கத்தில்‌ இருந்தபின்‌ அவர்‌ 
மேலும்‌ வடக்காக கிளம்பிச்சென்றார்‌. அந்த முதல்‌ 
தொடுகைக்குப்பின்‌ அவர்‌ என்னை தொடவில்லை. 
கிளம்புவதற்குமுன்‌ என்னை நோக்காமல்‌ வேறெங்கோ 
நோக்கி தோளின்‌ ஆற்றல்‌ பிறிதொரு ஆற்றலின்‌ 
வெளிப்பாடு மட்டுமே. இதை ஒவ்வொரு கணமும்‌ 
சொல்லிக்கொண்டிரு என்றார்‌.” 


“நான்‌ அன்று அச்சொற்களை செவிகொள்ளவில்லை. 
அவர்‌ என்னை பார்ப்பார்‌ என்றும்‌ இனிய சொல்‌ 


எதையேனும்‌ உரைப்பார்‌ என்றும்‌ எதிர்பார்த்தேன்‌. அவர்‌ 
திரும்பாமல்‌ நடந்து அப்பால்‌ சென்று மறைந்தார்‌. 
பிறிதொரு முறையும்‌ அவரை நான்‌ பார்த்ததில்லை. 
ஆனால்‌ அந்த நோக்கை இன்றும்‌ நினைவுகூர்கிறேன்‌. 
அச்சொற்கள்‌ என்னுள்‌ இருந்துகொண்டே இருக்கின்றன. 
பலநூறு முறை அவர்‌ விழிகள்‌ என்‌ கனவில்‌ 
வந்திருக்கின்றன. இன்று அங்கனிடம்‌ நான்‌ கண்டது 
அவ்விழிகளை எனத்‌ தோன்றுகிறது” என்றான்‌ பீமன்‌. 


“பிறகென்ன? இக்கொடை உங்களை இப்போது சிறுமை 
செய்கிறதா என்ன? முலைப்பால்‌ குழவியை என அது 
உங்களை வந்தடைந்திருக்கிறது. பெறற்கரிய ஒன்றை 
பெற்று பொலிவுற்றிருக்கிறீர்கள்‌, தந்தையே. எண்ணுக, 
பிறிதொரு நாள்‌ நீங்கள்‌ தனிமையில்‌ உங்கள்‌ உடலை 
நிறைத்திருக்கும்‌ அமுதென அவர்‌ அளித்த இவ்வுயிரை 
உணர்வீர்கள்‌! அன்று நெஞ்சில்‌ கைசேர்த்து விழிநீர்விட்டு 
அவருக்கென ஏங்குவீர்கள்‌. இந்நாள்‌ உங்கள்‌ வாழ்வு 
நிறைவுற்ற தருணங்களில்‌ ஒன்றென்று அறிக!” என்றான்‌ 
சர்வதன்‌. 


உடல்‌ நடுக்குற மூச்சு திணற பீமன்‌ 
நோக்கிக்கொண்டிருந்தான்‌. சுதசோமன்‌ “போருக்கென 
எழுக... இந்நாளில்‌ நாம்‌ இயற்றவேண்டியவை பல” 
என்றான்‌. “ஆம்‌, போர்புரிந்தாக வேண்டும்‌. அது என்‌ 
கடன்‌” என்று பீமன்‌ சொன்னான்‌. “உங்களுக்காக 
மட்டுமல்ல. இப்போர்‌ நீங்கள்‌ அறியாத வேறு 
பலவற்றுக்காக” என்று சர்வதன்‌ சொன்னான்‌. “மீண்டும்‌ 
ஒருவேளை இக்களத்திலேயே நீங்கள்‌ அவரை 
சந்திக்கக்கூடும்‌. அப்போதும்‌ ஒருகணம்‌ உங்கள்‌ வில்‌ 
தாழ வேண்டியதில்லை. தாழ்வதை அவர்‌ 
விரும்பப்போவதும்‌ இல்லை. இந்தப்‌ 
பொற்கணத்திலிருந்து மேலும்‌ ஒளியும்‌ ஆற்றலும்‌ 
கொண்டவராக எழுவதை அவர்‌ விரும்புவார்‌. எழுக!” 
என்றான்‌ சர்வதன்‌. 


பீமன்‌ எழுந்து தன்‌ இரு கைகளையும்‌ விரித்தான்‌. விழி 
கனிந்து நகைத்தபடி “வருக!” என்றான்‌. சர்வதன்‌ 
புன்னகைத்தபடி அருகணைந்தான்‌. அவனை 
எட்டிப்பற்றி தன்‌ தோளுடன்‌ சேர்த்துக்கொண்டு 
“இத்தகைய தருணங்களில்தான்‌ தந்தையர்‌ 
தெய்வங்களால்‌ வாழ்த்தப்படுவதாக உணர்கிறார்கள்‌. 
மைந்தரால்‌ முற்றிலும்‌ புரிந்துகொள்ளப்படும்‌ 
தந்தையர்போல்‌ நல்லூழ்‌ கொண்டவர்‌ எவருமில்லை. 
மானுடருக்கு தெய்வங்கள்‌ அளிக்கும்‌ மிகப்பெரும்‌ 
கொடை என்பது அதுவே. என்னை உங்கள்‌ உடல்களில்‌ 


முற்றிலும்‌ பகிர்ந்துவிட்டேன்‌ என்று தோன்றுகிறது” 
என்றபின்‌ உரக்க நகைத்து “விந்தையானதோர்‌ 
எண்ணம்தான்‌ இது. உயிர்‌ வாழ்க்கை போதுமென்று 
தோன்றும்‌ தருணங்களில்தான்‌ நாம்‌ வாழ்வை 
பொருள்கொண்டதாக உணர்கிறோம்‌” என்றான்‌. 


“தங்கள்‌ மொழியில்‌ இத்தகைய சொற்கள்‌ எழுவது 
மகிழ்வளிக்கிறது. இன்னும்‌ இதைப்போன்ற சில 
சொற்களினூடாக தாங்கள்‌ தங்கள்‌ மூத்தவரை 
நெருங்கிவிடக்கூடும்‌” என்று சர்வதன்‌ சொன்னான்‌. 
சிரிக்காமல்‌ அவன்‌ சொன்னதனால்‌ திகைத்துப்பார்த்த 
பீமன்‌ அவன்‌ விழிகளிலிருந்த சிரிப்பைக்‌ கண்டு 

அறிவிலி!” என்று சொல்லி நகைத்தபடி அவன்‌ தோளை 
ஓங்கி அறைந்தான்‌. எளிதாக அதை ஒழிந்து கையால்‌ 
மறு அடியைத்‌ தடுத்து சர்வதன்‌ நகைக்க சுதசோமன்‌ 
உடன்‌ இணைந்துகொண்டான்‌. 

[ஙage]பீமன்‌ மீண்டும்‌ தேரில்‌ ஏறிக்கொள்ள சர்வதனும்‌ 
சுதசோமனும்‌ இருபுறமும்‌ தங்கள்‌ தேர்களில்‌ அவனை 
தொடர்ந்தனர்‌. படைமுகப்பை நோக்கி அவர்கள்‌ 
செல்கையிலேயே மிகத்‌ தொலைவில்‌ அர்ஜுனன்‌ மீண்டும்‌ 
கர்ணனை எதிர்கொண்ட செய்தியை அறிவித்தன 
முரசுகள்‌. திருஷ்டத்யும்னனின்‌ ஆணை காற்றில்‌ 
அலைமோதியது. “ஒருங்கிணையுங்கள்‌! 
ஒருங்கிணையுங்கள்‌! ஒவ்வொருவரும்‌ பிறருடன்‌ 
ஒருங்கிணைந்துகொள்ளுங்கள்‌. வேல்முனைச்சூழ்கை 
திரள்க! நூற்றுவரும்‌ ஆயிரத்தோரும்‌ வேல்முனையின்‌ 
கூர்‌ ஆகுக! முதன்மை வீரர்‌ பின்‌ பிறர்‌ திரள்க!” 


னால்‌ கெளரவப்‌ படையினர்‌ முதலை வடிவை அகற்றி 

றைவடிவை மேற்கொண்டனர்‌. பிறையின்‌ வலது 
எல்லையில்‌ கிருதவர்மனின்‌ படைத்துணையுடன்‌ 
சல்யரும்‌ இடது எல்லையில்‌ அஸ்வத்தாமன்‌ 
துணையுடன்‌ கிருபரும்‌ தங்கள்‌ தேர்ப்படைகளை நடத்த 
பிறை நடுவே கர்ணன்‌ மைந்தருடன்‌ திகழ்ந்தான்‌. சிறு 
துண்டுகளாகச்‌ சிதறி ஒன்றுடன்‌ ஒன்று முட்டி 
இலக்கழிந்து கொந்தளித்துக்கொண்டிருந்த பாண்டவப்‌ 
படையை இரு கைகளையும்‌ விரித்து அள்ள 
முயல்வதுபோல்‌ கெளரவப்‌ படை அணுகி வந்தது. 
பாண்டவப்‌ படை அதன்‌ அணைப்பில்‌ சிக்கி முற்றாக 
சிதறி அழியக்கூடுமென்று தேர்மேடையில்‌ நின்று 
தலைதிருப்பி நோக்கினாலே உணரமுடிந்தது. 


வெற்றுத்திரளாக கூச்சலிட்டுக்கொண்டிருந்த பாண்டவப்‌ 
படையிலிருந்து மிக அரிதாகவே அம்புகள்‌ எழுந்தன. 
ஆனால்‌ கெளரவப்‌ படையிலிருந்து 
கடல்‌அலையிலிருந்து துமியென அம்புகள்‌ எழுந்து 
வளைந்து விழுந்துகொண்டிருந்தன. அவை தொட்ட 
இடங்களிலெல்லாம்‌ பாண்டவப்‌ படைவீரர்கள்‌ நிலம்‌ 
தொட விழுந்து வெற்றிடம்‌ உருவாகியது. 
அவ்வெற்றிடத்தில்‌ நிலைதடுமாறிக்கொண்டிருந்த பிற 
வீரர்கள்‌ ததும்பி வந்து நிரப்பினர்‌. அவர்கள்‌ 
ஒருவரோடொருவர்‌ முட்டிமோதி நிலையழிந்தனர்‌. 
கால்கள்‌ சிக்கியே பலர்‌ விழுந்தனர்‌. விழுந்தவர்கள்‌ மேல்‌ 
பிறர்‌ நடக்க புரண்டு எழுவதற்குள்‌ யானைகளின்‌ கீழ்‌ 
மிதிபட்டனர்‌. 


“பாண்டவர்களை நடுவே உடையுங்கள்‌... இரு 
பகுதிகளாக்குங்கள்‌...” என்று சகுனி கர்ணனைச்‌ சூழ்ந்து 
முன்னெழுந்துகொண்டிருந்த கெளரவப்‌ படையினருக்கு 
ணையிட்டார்‌. “நாம்‌ அவர்களை நடுவே 
உடைக்கவேண்டும்‌. அது ஒன்றே வழி” என்று பீமன்‌ 
சொன்னான்‌. “அவர்களது சூழ்கையின்‌ நடுவே 
இடைவெளி உருவானால்‌ இருமருங்கும்‌ எழுந்து 
சுற்றிவளைக்க முயலும்‌ அஸ்வத்தாமனும்‌ சல்யரும்‌ 
நின்றுவிடுவார்கள்‌. இல்லையேல்‌ இன்னும்‌ 
சிறுபொழுதில்‌ நாம்‌ வளைக்கப்பட்டுவிடுவோம்‌.” ஆனால்‌ 
அங்கே கொப்பளித்துக்கொண்டிருந்த பாண்டவப்‌ 
படைகளை எவ்வண்ணம்‌ ஓர்‌ அணியென்றாக்கி 
வழிநடத்துவது என்று சர்வதன்‌ திகைத்தான்‌. 
கர்ணன்‌ அர்ஜுனனால்‌ நிறுத்தப்பட்டுவிட்டான்‌ என்று 
அறிவித்தன முரசுகள்‌. அதை வெறும்‌ விழிகளாலேயே 
நோக்கமுடிந்தது. அர்ஜுனனின்‌ அம்புகள்‌ கர்ணனின்‌ 
மைந்தர்களை அறைந்து பின்னகர்த்த கெளரவப்‌ படை 
விசையழிந்து கர்ணனுக்குப்‌ பின்னால்‌ அரைவட்டமாக 
அரண்‌ அமைத்துச்‌ சூழ்ந்தது. அவ்வாறு ஒரு தேக்கம்‌ 
உருவானபோது கெளரவப்‌ படை இரு பக்கமும்‌ பிதுங்கி 
நீளம்‌ மிகுந்தது. சல்யரும்‌ கிருபரும்‌ நடத்திய 
ஓரத்துப்படைகளில்‌ செறிவு மிகுந்தது. அவர்கள்‌ 
பாண்டவப்‌ படையை வளைக்கும்‌ விசை கூடிச்சென்றது. 


அவர்களை துணைத்துச்சென்ற கிருதவர்மனின்‌ யாதவப்‌ 
படைகளும்‌ அஸ்வத்தாமனின்‌ பாஞ்சாலப்‌ படையினரும்‌ 
பாண்டவர்களை பக்கவாட்டில்‌ தாக்க திரும்பி 
அவர்களை எதிர்கொண்டமையால்‌ பாண்டவப்‌ படை 
ஒரு பெரிய வட்டமாக ஆகியது. எந்த வட்டத்திலும்‌ என 
மையம்‌ உருவாகியது. எந்த இயக்க மையமும்‌ என அது 
சுழியானது. எச்சுழியையும்போல அது அவ்வட்டத்தை 
தூக்கிச்‌ சுழற்றியது. அதன்‌ விளிம்பு அழிந்துகொண்டே 
இருக்க இயல்பாக உருவான சுழிமையத்தில்‌ என்ன 
நிகழ்ந்துகொண்டிருக்கிறது என்றே அறியாத வீரர்கள்‌ 
தடுமாறிக்கொண்டிருந்தனர்‌. 


திருஷ்டத்யும்னனின்‌ ஆணை பதறிக்கொண்டிருந்தது. 
“ஒருங்கு சேர்க! ஒவ்வொருவரும்‌ பிறிதொருவருடன்‌ 
இணைந்துகொள்க! ஆணைகளை செவி கூர்க! 
அருகிருக்கும்‌ நூற்றுவரின்‌ ஆணைகளை 
ஒவ்வொருவரும்‌ செவி கூர்க! ஒருங்கிணைக!” ஆனால்‌ 
எவரும்‌ அதை கேட்டதுபோல்‌ தெரியவில்லை. 
பொருளில்லாமல்‌ அங்குமிங்கும்‌ ஓடினர்‌. அம்புபட்டு 
விழுந்தனர்‌. பாண்டவர்களின்‌ அம்புகள்‌ பாண்டவர்கள்‌ 


மீதே விழுந்து அவர்களை கொன்றன. “பேரழிவின்‌ 
கணம்‌, தந்தையே” என்றான்‌ சர்வதன்‌. 


பீமன்‌ தன்‌ இடையிலிருந்து சங்கை எடுத்து மும்முறை 
ஊதினான்‌. எங்கிருந்தோ “காற்றின்‌ மைந்தர்‌ வெல்க! 
பெருந்தோள்‌ மல்லர்‌ வெல்க! பீமசேனன்‌ வெல்க!” என்று 
ஒரு குரல்‌ எழுந்தது. அதைத்‌ தொடர்ந்து “பீமசேனன்‌ 
வெல்க! இளைய பாண்டவர்‌ வெல்க! மாருதர்‌ வெல்க!” 
என படைவீரர்களிடம்‌ வாழ்த்தொலி எழுந்தது. 
அவ்வொலிக்காக செவிகூர்ந்தவர்கள்போல வீரர்கள்‌ 
ஒற்றைக்குரலில்‌ அவ்வாழ்த்தொலியை ஏற்றொலிக்க 
கடலில்‌ அலை உருவாவதுபோல்‌ பாண்டவப்‌ 
படையிலிருந்து ஓர்‌ முன்னெழுச்சி தோன்றியது. 
சிதறிப்பரந்திருந்த பாண்டவப்‌ படையினர்‌ போர்க்குரல்‌ 
எழுப்பியபடி ஒருங்கிணைந்து ஒற்றைச்சரடென்றாயினர்‌. 


விழிநோக்கவே அச்சரடு பருமன்கொண்டு திரண்டு 
கோட்டைச்சுவர்‌ வடிவாகியது. சுவர்‌ மடிந்து குவிந்து 
கூர்முனையாகி வேல்முனை வடிவை அடைந்தது. 
விண்ணில்‌ பறக்கும்‌ பறவைக்கூட்டங்களுக்குரியது 
அச்சூழ்கை. அதுவே ஒரு பறக்கும்‌ பறவை வடிவம்‌. 
அதன்‌ முகப்பில்‌ நீட்டிய அலகு என பீமன்‌ சென்றான்‌. 
பாண்டவப்‌ படையினர்‌ ஊக்கம்கொண்டு 
வாழ்த்துரைத்தபடியும்‌ கூச்சலிட்டபடியும்‌ நாணோசை 
எழுப்பியபடியும்‌ அவன்‌ பின்னால்‌ பெருகிச்‌ 
சென்றார்கள்‌. அவர்கள்‌ ஆணைகளால்‌ அன்றி தங்கள்‌ 
தன்னியல்பான உணர்வெழுச்சியினால்‌ அவ்வடிவை 
அடைந்திருந்தார்கள்‌. 


பீமன்‌ தன்‌ தேரை விரைந்து செலுத்தி அப்பெருக்கின்‌ 
முன்னால்‌ சென்றான்‌. அவ்வாறு படையின்‌ ஒரு 
பகுதியில்‌ ஓர்‌ உணர்வெழுச்சி தோன்றியமை முழுப்‌ 
படையினருக்கும்‌ ஊக்கமூட்டுவதாக இருந்தது. 
உளச்சோர்வின்‌ எல்லையில்‌ ஊக்கத்திற்காச்‌ 
செவிகூர்வதும்‌ ஊக்கத்தின்‌ உச்சியில்‌ உளச்சோர்வின்‌ 

ளிக்காக துழாவி அலைவதும்‌ மானுட 
இயல்பென்பதால்‌ ஒவ்வொருவரும்‌ அதில்‌ 
இணைந்துகொண்டனர்‌. பீமன்‌ முதன்மைகொண்டு 
எழுந்து கெளரவப்‌ படையை சந்தித்தபோது அவனுக்குப்‌ 
பின்னால்‌ மழைநீர்‌ மலையிறங்குவதுபோல பல 
திசைகளிலிருந்தும்‌ திரண்ட பாண்டவப்‌ படைப்பெருக்கு 
விற்களும்‌ வேல்களுமாக ஒழுகி வந்தது. 


“அணிவகுக்கப்படாத திரள்‌, தந்தையே” என்றான்‌ 
சர்வதன்‌. “ஆம்‌, ஆனால்‌ எதிரிகளும்‌ 


அணிவகுக்கப்படாதவர்களாகவே இருக்கிறார்கள்‌” 
என்றான்‌ பீமன்‌. “இத்தருணத்தில்‌ ஒரு செறுத்துநிற்பு 
மட்டுமே இயல்வது. அது நிகழட்டும்‌.” அம்புகளைத்‌ 
தொடுத்தபடி பீமன்‌ கெளரவப்‌ படைக்குள்‌ புகுந்தான்‌. மிக 
அப்பால்‌ மறு எல்லையில்‌ சாத்யகி அஸ்வத்தாமனை 
எதிர்கொள்ளும்‌ செய்தியை அறிவித்தன முரசுகள்‌. 
ஒவ்வொருவரும்‌ தங்கள்‌ தருணத்திற்கும்‌ வாய்ப்பிற்கும்‌ 
ஏற்ப போர்த்திட்டங்களை வகுத்துக்கொண்டு 
போரிட்டனர்‌. எங்கும்‌ ஒருங்கிணைக்கும்‌ ஆணைகள்‌ 
எதுவும்‌ செவிகொள்ளப்படவில்லை. திருஷ்டத்யும்னன்‌ 
என்ன நிகழ்கிறதென்றே தெரியாதவன்போல்‌ 
“ஒருங்கிணைக! ஒருங்கிணைக!” என்று 
கூவிக்கொண்டிருந்தான்‌. நோய்ப்‌ படுக்கையில்‌ எழும்‌ 
அரற்றலென அது ஒலித்தது. 


பீமன்‌ தொலைவில்‌ அரவுக்கொடியை கண்டான்‌. “செல்க! 
செல்க!” என்று கைகாட்ட அவன்‌ தேர்‌ எழுந்து சென்று 
துரியோதனனையும்‌ துச்சாதனனையும்‌ சந்தித்தது. 
அம்புகளைத்‌ தொடுத்தபடி சென்று அவன்‌ துரியோதனன்‌ 
முன்னால்‌ எழுந்தான்‌. துரியோதனன்‌ பீமன்‌ 
அவ்வண்ணம்‌ எழுந்து வருவான்‌ என்பதை 
எதிர்பார்க்கவில்லை. சற்று முன்பு வரை அவனை 
வந்தடைந்த செய்தி பீமன்‌ உடல்குலைந்து உளம்சிதைந்து 
எங்கோ விழுந்திருக்கிறான்‌ என்பதே. பாண்டவப்‌ படை 
அலைசுருண்டு தன்னை நோக்கி வருவதைக்‌ 
கண்டபோதுகூட தேர்களில்‌ சர்வதனும்‌ சுதசோமனும்‌ 
இருக்கக்கூடும்‌ என்றே அவன்‌ எண்ணினான்‌. சங்கை 
முழக்கியபடி விசைகொண்டு எழுந்த தேரில்‌ அலைமேல்‌ 
எழுவதுபோல்‌ அணைந்த பீமன்‌ அவன்‌ உள்ளத்தை 
மலைக்கச்செய்தான்‌. 


பீமன்‌ வருவதைக்‌ கண்டதும்‌ கை செயலிழக்க 
துரியோதனன்‌ வில்‌ தாழ்த்தினான்‌. அவன்‌ பின்னால்‌ 
நின்ற துச்சகன்‌ “இவர்‌ இறந்துவிட்டார்‌ என்றார்களே!” 
என்றான்‌. துச்சாதனன்‌ “இழிவிலிருந்து மேலும்‌ சீற்றம்‌ 
கொண்டிருக்கிறான்‌” என்றான்‌. துரியோதனன்‌ உளம்‌ 
மீண்டு உரக்க நகைத்து “நம்‌ கையால்‌ இறப்பது போலும்‌ 
இவன்‌ ஊழ்‌... தொடர்க என்னை!” என்று ஆணையிட்டு 
அம்புகளால்‌ தாக்கியபடி முன்னால்‌ எழுந்தான்‌. 
அம்புகளின்‌ எல்லைகள்‌ தொட்டுக்கொண்டபோது 
விண்ணில்‌ உலோக மின்னல்களாலான வளைவு ஒன்று 
உருவாகியது. சிலைக்கும்‌, சிலம்பும்‌, சிறகு துடித்து 
உதிரும்‌, ஒளிர்ந்தெழும்‌ சிறு பறவைகளினாலான 
வளைவுக்குக்‌ கீழே விலங்குகள்போல்‌ பொருளிலாது 
கூச்சலிட்டபடி அவர்கள்‌ போரிட்டனர்‌. 


நீர்‌ தன்‌ உடலில்‌ பட்டு அணைத்து 
இழுத்துக்கொண்டதையும்‌ அறிந்தான்‌. 


துச்சாதனன்‌ உரத்த குரலில்‌ “மந்தனே, நீ அடைந்த 
சிறுமை போதவில்லை என்று தேடி வந்தாயா? 
இக்களத்தில்‌ உன்னை இனி என்ன சிறுமை 
செய்யவேண்டியிருக்கிறது? சொல்‌, அதை செய்கிறேன்‌” 
என்றான்‌. துரியோதனன்‌ “பேடி என்றானான்‌. இனி 
பெண்ணென்றாக்கி திருப்பி அனுப்புவோம்‌” என்றான்‌. 
ஆனால்‌ பீமனின்‌ முகத்தில்‌ அச்சொற்கள்‌ எந்த 
அலையையும்‌ எழுப்பவில்லை என்று அவர்கள்‌ 
கண்டார்கள்‌. புன்னகையுடன்‌, பதறாத கைகளுடன்‌ 
அவன்‌ போரிட்டான்‌. அவன்‌ அம்புகள்‌ வந்து 
கெளரவர்களின்‌ தேர்களை அதிரவைத்தன. துச்சகனின்‌ 
தேர்த்தட்டை அறைந்து அதை நிலைபிறழவைத்து அதை 
திருப்பும்‌ பொருட்டு திரும்பிய பாகனின்‌ தலையை 
கொய்தெறிந்தது பீமனின்‌ அம்பு. அடுத்த அம்பு வந்து 
தேர்த்தட்டில்‌ பாய்வதற்குள்‌ துச்சகன்‌ பின்னடைந்தான்‌. 


துர்முகனின்‌ கொடி அறுந்தது. அவன்‌ வெறிகொண்டு 
கூவியபடி எடுத்த பேரம்பு நாணை அடைவதற்குள்‌ 
உடைந்தது. சீற்றத்துடன்‌ அவன்‌ ஆவநாழிக்கு கை 
நீட்டியபோது நாண்‌ அறுந்தது. அவன்‌ தேர்த்தட்டில்‌ 
முழந்தாளிட்டு அமர்ந்து பிறிதொரு வில்‌ தேர்வதற்குள்‌ 
வில்லும்‌ உடைந்தது. இன்னொரு வில்லுடன்‌ அவன்‌ 
எழுந்தபோது தோள்கவசம்‌ உடைந்தது. தன்னை 
காத்துக்கொள்ள தேர்த்தூணருகே ஒதுங்க நெஞ்சக்‌ 
கவசம்‌ பிளந்து விழுந்தது. “இளையோனே!” என்று 
கூவியபடி துச்சாதனன்‌ அவன்‌ உதவிக்கு வந்தான்‌. 
அதற்குள்‌ சர்வதனும்‌ சுதசோமனும்‌ இருபுறமும்‌ நின்று 
துரியோதனனை தாக்க அவன்‌ பின்னடைந்தான்‌. 
எக்கணமும்‌ பீமன்‌ திரும்பி துரியோதனனை பின்னின்று 
தாக்கும்‌ நிலை எழுந்தது. அவன்‌ புறத்தைக்‌ 
காக்கும்பொருட்டு துச்சாதனன்‌ முன்னகர்ந்தாக 
வேண்டியிருந்தது. 


நிலைதடுமாறி இருமருங்கும்‌ நோக்கியபின்‌ முடிவெடுத்து 
வில்லுடன்‌ முன்னேறும்போதே சுஜாதனை நோக்கி 
“செல்க... மூத்தவரை புறம்‌ காத்துக்கொள்க!” என்று 
துச்சாதனன்‌ ஆணையிட்டான்‌. சுஜாதன்‌ அம்புகளைத்‌ 
தொடுத்தபமடி துச்சகனின்‌ பின்புறம்‌ வந்தான்‌. 
மறுஎல்லையில்‌ வில்லுடன்‌ போரிட்ட விகடானனனை 
நோக்கி “மூத்தவரை புறம்‌ காக்க... வில்லவர்‌ இன்றி புறம்‌ 
அமையலாகாது” என்று கூவியபடி துச்சாதனன்‌ 
அம்புகளால்‌ சர்வதனை அறைந்தான்‌. விகடானனன்‌ 
வந்து துர்முகனின்‌ புறத்தை காத்தான்‌. சுபாகு மிக 
அப்பால்‌ பீமனைத்‌ தொடர்ந்து வந்துகொண்டிருந்த உதிரி 
வீரர்களை அம்புகளால்‌ அறைந்து அவர்கள்‌ 


சூழ்ந்துகொள்ளாமல்‌ தடுத்தான்‌. 

மிக விரைவிலேயே இணைநிலை கூடிவிட்டது. அதுவரை 
அங்கிருந்த மேலேகலும்‌ கீழிறங்கலும்‌ நிலைத்து அவர்கள்‌ 
வெல்வதும்‌ வீழ்வதுமின்றி அம்புகளை அம்புகளால்‌ 
அறைந்துகொண்டு என்றுமென அங்கேயே 
நின்றிருந்தனர்‌. இமைப்பில்கூட தோல்வி 
அணுகிவிடக்கூடும்‌ என்பதுபோல, நரம்புகள்‌ 
அனைத்தும்‌ உச்சத்தில்‌ இறுகிநின்றிருக்க, ஒவ்வொரு 
கணமும்‌ முழு வாழ்வென்றே விரிய, ஒவ்வொரு புலனும்‌ 
வானுருக்கொண்டு அகல, ஒவ்வொரு அம்பையும்‌ அதன்‌ 
ஒவ்வொரு கணத்தையும்‌ கண்டு, ஓர்‌ அம்புவீச்சை 
ஓராயிரம்‌ அம்புகளின்‌ நீள்தொடரெனக்‌ கண்டு, அதன்‌ 
எய்துதலையும்‌ இழிதலையும்‌ உளம்சென்று தான்‌ நடித்து 
மீள, அங்கே அவர்கள்‌ திகழ்ந்த அக்கணமே மானுடருக்கு 
தெய்வங்கள்‌ மெய்யென அருளியது. 


தோழரே அறிக, அவ்வுச்சத்தை அஞ்சியே சிறியவற்றை 
இயற்றுகிறார்கள்‌! உளம்‌ஒன்றாச்‌ செயல்களாலான 
அன்றாடத்தைச்‌ சமைத்து சூழப்‌ பரப்பி அதில்‌ 
திளைக்கிறார்கள்‌. சலிப்பென்பது உச்சத்தை நாடும்‌ 
உளஆழம்‌ கொள்ளும்‌ விழைவே. உச்சங்களுக்காகவே 
மானுட உள்ளமும்‌ உடலும்‌ படைக்கப்பட்டுள்ளன. 
உச்சங்களிலேயே மானுடன்‌ கொண்டுள்ள திறன்கள்‌ 
அனைத்தும்‌ எழுந்து பொருள்‌ சூடுகின்றன. உச்சங்களில்‌ 
வாழும்‌ வாழ்க்கையை மட்டுமே மானுடர்‌ தாங்களும்‌ 
வாழ்வென கணக்கிடுகிறார்கள்‌. நூறாண்டு 
வாழ்பவர்கள்‌ கூட வாழ்ந்ததை ஒருசில நாட்களென்றே 
கருதிக்கொள்கிறார்கள்‌. போர்‌ உச்சம்‌. ஏனென்றால்‌ 
அதனருகே இறப்பு நின்றிருக்கிறது. ஊழ்கம்‌ பிறிதொரு 
உச்சம்‌. அதனருகே முடிவிலி நின்றிருக்கிறது. இறப்பு 
என்பது முடிவிலியின்‌ இருட்தோற்றம்‌. 


துர்முகன்‌ எண்ணியிராக்‌ கணத்தில்‌ புது விசை ஒன்றை 
அடைந்து அம்புகளை மேலும்‌ வீச்சுடன்‌ செலுத்தியபடி 
பீமனை நோக்கி சென்றான்‌. அந்தச்‌ சிறுமுன்னேற்றத்தால்‌ 
பீமன்‌ நிலைகுலைந்தான்‌. முழு நிகர்நிலையை அடைந்த 
பொருள்‌ ஒரு மணற்பருவால்‌ அலைக்கழிவதுபோல. 
அவன்‌ அம்புகள்‌ இலக்கழிய துரியோதனனின்‌ அம்புகள்‌ 
வந்து அவன்‌ தேர்மகுடத்தையும்‌ கொடியையும்‌ 
உடைத்தன. அதைக்‌ கண்டு பாண்டவப்‌ படையினர்‌ 
கூச்சலிட்டார்கள்‌. அவ்வோசை மேலும்‌ அவர்களை 
தளர்த்த அவர்களின்‌ நெஞ்சக்‌ கவசங்களை அறைந்து 
உடைத்து ஆழப்‌ பாய்ந்து தேரிலிருந்து தூக்கி வீசின 
துச்சாதனனின்‌ அம்புகள்‌. 


துச்சாதனனின்‌ பேருருவ அரக்கர்களுக்கு நிகரான 
தோள்வல்லமை ஒவ்வொரு அம்பிலும்‌ இருந்தது. 
அவனுடைய அம்புகள்‌ முழுவாரை அளவு நீளம்‌ 
கொண்டிருந்தன. அவை சென்று பட்ட வீரர்களின்‌ 
உடல்களைக்‌ கடந்துசென்று நிலத்திலோ தேர்த்தட்டிலோ 
ஊன்றி நின்றன. அவர்கள்‌ அவற்றால்‌ தாங்கப்பட்டு 
தலைதொய்ந்து கைகள்‌ தளர்ந்து குருதி ஊறி மூக்கிலும்‌ 
வாயிலும்‌ வழிய கால்‌ நிலம்‌ தொடாது நின்றனர்‌. அவன்‌ 
அம்பு இரண்டு குதிரைகளை ஒன்றாகக்‌ கோத்தது. 
அணுகி நின்று போரிட்ட மூன்று காலாள்வீரர்களை 
சேர்த்து மண்ணில்‌ அறைந்தது. தேர்களின்‌ இரு 
தூண்களை உடைத்தெறிந்தது. யானைகளையும்‌ கடந்து 
அப்பால்‌ சென்று குருதிதோய்ந்த கழுகின்‌ அலகென 
எட்டிப்பார்த்தது. 

பீமன்‌ பின்னடையத்‌ தொடங்கினான்‌. அவனுக்கு 
பின்துணை அளித்தபடியே சர்வதனும்‌ சுதசோமனும்‌ 
பின்னடைந்தார்கள்‌. எக்கணமும்‌ கதையுடன்‌ 
துரியோதனன்‌ பாய்ந்தெழுந்து பீமனின்‌ தலையை 
உடைக்கக்‌ கூடும்‌ என்று தோன்றியது. ஆனால்‌ பீமன்‌ 
தேரிலிருந்து பாய்ந்து யானையொன்றின்‌ மருப்பின்‌ மேல்‌ 
ஏறி மறுபுறம்‌ சென்று விகடானனனின்‌ தேரின்‌ மேல்‌ தாவி 
அவன்‌ அமரத்தில்‌ குதித்து ஒரே அடியில்‌ அவன்‌ 
தேர்ப்பாகனின்‌ தலையை உடைத்தெறிந்தான்‌. தேர்‌ 
சரிந்தபடியே செல்ல விகடானனன்‌ அலறியபடி 
தேரிலிருந்து பாய்ந்து ஓட முயன்றான்‌. தன்‌ கதையை 
சுழற்றி வீசி அவனை நிலத்தில்‌ வீழ்த்திய பீமன்‌ விட்டில்‌ 
எனத்‌ துள்ளி அவன்‌ மேல்‌ பாய்ந்து அவன்‌ நெஞ்சில்‌ 
ஓங்கி மிதித்தான்‌. விலாவெலும்புகள்‌ உடைந்து 
தசைகிழித்து வெளியே தெரிய மூக்கிலும்‌ வாயிலும்‌ 
கொழுங்குருதி குமிழியிட்டுத்‌ தெறிக்க உடல்‌ உலைந்து 
துள்ளி எழுந்தமைய விகடானனன்‌ உயிரிழந்தான்‌. 


அந்தத்‌ தாக்குதலை எதிர்பாராத துரியோதனன்‌ “கொல்க 
அவனை... கொல்க!” என உடைந்த குரலில்‌ கூவினான்‌. 
துச்சாதனன்‌ “இளையோனே!” என்று கூவியபடி 
தேரிலிருந்து ஓடிவருவதற்குள்‌ பீமன்‌ பாய்ந்து 
பின்னடைந்து பிறிதொரு யானையின்‌ காலுக்கு அடியில்‌ 
புகுந்து எழுந்து தன்‌ தேரிலேறிக்கொண்டு அதே 
விசையில்‌ வில்லை எடுத்து துரியோதனனை தாக்கத்‌ 
தொடங்கினான்‌. கைகள்‌ நடுங்க “என்ன ஆயிற்று? என்ன 
ஆயிற்று? நோக்குக! நோக்குக!” என்று துரியோதனன்‌ 
பதறிக்கொண்டிருக்க அவன்‌ கவசங்களை உடைத்தன 
பீமனின்‌ அம்புகள்‌. துர்முகனும்‌ துச்சகனும்‌ இருபுறமும்‌ 
வந்து அம்புகளால்‌ திரையிட்டு துரியோதனனை 


காத்தனர்‌. தேரை பின்னடையச்‌ செய்த துரியோதனனின்‌ 
பாகன்‌ பீமனின்‌ அம்புபட்டு சரிந்து நிலத்தில்‌ விழுந்தான்‌. 


யானையை சுற்றிக்கொண்டு அப்பால்‌ சென்ற 
துச்சாதனன்‌ “இளையோனே” என்று கூவினான்‌. 
விகடானனன்‌ களம்பட்டான்‌ என அறிவிக்கும்‌ முரசுகள்‌ 
முழங்கத்தொடங்கின. துரியோதனன்‌ தேர்த்தட்டில்‌ 
தளர்ந்து அமர துச்சகனும்‌ துர்முகனும்‌ கண்களில்‌ நீர்‌ 
வழிய “இழிமகனே! இழிவிலங்கே!” என்று கூவியபடி 
வெறியுடன்‌ பீமனை தாக்கினர்‌. அவர்களில்‌ 
நுரைகொண்டெழுந்த அந்தச்‌ சீற்றத்தை 
ஒப்புக்கொண்டபடி வில்லுடன்‌ மெல்லமெல்ல 
பின்னடைந்தான்‌ பீமன்‌. சர்வதனும்‌ சுதசோமனும்‌் கூட 
கை தளர்ந்தவர்களாக தோன்றினர்‌. பீமன்‌ தளர்ந்து 
பின்னடையும்தோறும்‌ மேலும்‌ சீற்றம்கொண்ட துர்முகன்‌ 
“கீழ்மகனே, இன்று உன்‌ சாவு... என்‌ உடன்பிறந்தாருக்காக 
நான்‌ அளிக்கும்‌ குருதிக்கடன்‌ இன்று” என்று கூவினான்‌. 


தன்‌ தேரிலிருந்து பறந்தவன்‌ என எழுந்த பீமன்‌ யானை 
ஒன்றைக்‌ கடந்து தேர்மகுடங்களினூடாகச்‌ சென்று 
துர்முகனைக்‌ கடந்து பின்னால்‌ இறங்கி அதே விசையில்‌ 
குதிரைகளின்‌ முதுகுகளில்‌ மிதித்துப்‌ பாய்ந்து 
சுஜாதனின்‌ தேரிலேறிக்கொண்டான்‌. சுஜாதன்‌ தன்‌ 
வில்லை தேர்த்தட்டில்‌ வைத்து முழந்தாளிட்டு 
அமர்ந்தான்‌. “ஆம்‌ மூத்தவரே, நீங்கள்‌ என்னை 
கொல்வதே முறை. ஒருகணம்கூட அவையில்‌ அன்று 
நிகழ்ந்ததை நான்‌ ஏற்றுக்கொள்ளவில்லை என்று 
அறிக!” என்றான்‌. ஒருகணம்‌ பீமனின்‌ கதை தழைந்தது. 
“இங்கு பொருளிலாது வாழ நான்‌ விழையவில்லை. என்‌ 
உடன்பிறந்தாரின்‌ உலகையே நாடுகிறேன்‌” என்று 
சுஜாதன்‌ சொன்னான்‌. 


பீமன்‌ கண்ணெதிரிலிருந்து மறைந்ததைக்‌ கண்டு 
திகைத்த துர்முகன்‌ தொடுத்த அம்புடன்‌ சுற்றி நோக்கிய 
கணத்தில்‌ கெளரவப்‌ படையில்‌ ஓசை எழுந்தது. அவன்‌ 
திடுக்கிட்டு உடல்திருப்பி நோக்கியபோது சுஜாதனின்‌ 
தலையை அறைந்து உடைத்து கதையுடன்‌ கைதாக்கி 
நின்ற பீமனை கண்டான்‌. அவன்‌ கை தளர்ந்து வில்‌ 
தேரில்‌ விழுந்தது. “எஞ்சியிருப்போர்‌ நால்வர்‌. 
நால்வரையும்‌ இன்றே கொல்வேன்‌. இது தெய்வங்கள்‌ 
எனக்களித்த ஆணை!” என்று பீமன்‌ கூவினான்‌. 
துர்முகன்‌ கால்கள்‌ தளர்ந்து தேரின்‌ பீடம்‌ நோக்கி சரிந்து 
அமர அவன்‌ தேரை வளைத்து அப்பால்‌ கொண்டுசெல்ல 
பாகன்‌ முயன்றான்‌. 


துச்சகன்‌ “கீழ்பிறப்பே... அரக்கனே” என்று கூவியபடி 
அம்புகளைத்‌ தொடுத்து முன்னால்‌ பாய்ந்து வந்தான்‌. 
பீமனைச்‌ சூழ்ந்து வந்தறைந்த நீள்‌அம்புகளின்‌ 
விசையால்‌ காற்று கிழிபட்டு ஊளையோசை எழுப்பியது. 
பீமன்‌ துள்ளி எழுந்து நிலத்தில்‌ பாய்ந்து குனிந்து 
யானைகளின்‌ கால்களினூடாக தேர்களின்‌ நடுவினூடாக 
ஓடினான்‌. நிலத்தில்‌ விழுந்து இறந்து குவிந்திருந்த 
உடல்களினூடாக ஊடுருவிச்சென்று பாய்ந்து எழுந்து 
தன்‌ தேரை அடைந்தான்‌. துச்சகன்‌ “நில்‌... இழிவிலங்கே! 
ஆண்மையிருந்தால்‌ நில்‌! என்னுடன்‌ போர்‌ புரிக... நில்‌!” 
என்று கூவினான்‌. பீமனின்‌ ஆணைக்கேற்ப அவன்‌ 
தேரை பாகன்‌ பின்னடையச்‌ செய்ய சர்வதனும்‌ 
சுதசோமனும்‌ அம்புகளால்‌ துச்சகனை தடுத்தனர்‌. 


பின்னாலிருந்து துரியோதனனும்‌ துச்சாதனனும்‌ 
நாணோசை எழுப்பியபடி முன்னால்‌ வந்தனர்‌. 
துரியோதனன்‌ விழிகளில்‌ இருந்து நீர்வழிய, துடிக்கும்‌ 
உதடுகளுடன்‌ கடித்து இறுகிய பற்கள்‌ வெளித்துத்‌ தெரிய 
தேர்த்தட்டில்‌ நின்றான்‌. துச்சாதனன்‌ மூத்தவனின்‌ 
வடிவென்றே தோன்றினான்‌. “தெய்வங்களே! என்‌ 
தெய்வங்களே!” என்று துரியோதனன்‌ கூவினான்‌. 
“என்னை துணைசெய்யுங்கள்‌... என்னுடன்‌ இருங்கள்‌... 
இத்தருணத்தில்‌ என்னை ஆளுங்கள்‌...” நெஞ்சில்‌ ஓங்கி 
அறைந்துகொண்டு “இன்று உன்னை கொல்லாமல்‌ 
மீள்வேன்‌ என்றால்‌ நான்‌ அரசன்‌ அல்ல, ஆண்மகனும்‌ 
அல்ல!” என்று அலறினான்‌. கைவீசி சர்வதனிடமும்‌ 
சுதசோமனிடமும்‌ “விலகிச்‌ செல்க! விலகிச்‌ செல்க, 
மைந்தர்களே! என்‌ அம்பால்‌ நீங்கள்‌ 
உயிர்துறக்கலாகாது... விலகிச்‌ செல்க!” என்று 
கூவினான்‌. 


சர்வதனும்‌ சுதசோமனும்கூட விழிநீர்‌ 
வடித்துக்கொண்டிருந்தார்கள்‌. ஆனால்‌ அவர்களின்‌ 
அம்புகள்‌ துரியோதனனையும்‌ துச்சாதனனையும்‌ தடுத்து 
நிறுத்தின. துர்முகனும்‌ துச்சகனும்‌ மூத்தவர்களுக்கு 
படைத்துணையென பின்னால்‌ சென்றனர்‌. அவர்களின்‌ 
போர்‌ முழு விசையை அடைந்து நிகர்நிலை கொண்ட 
பொழுதில்‌ இரு தேர்கள்‌ நடுவே பீமன்‌ யானையில்‌ 
தோன்றினான்‌. அதை எதிர்பாராத துரியோதனன்‌ தேரை 
பின்னடைய ஆணையிட்டான்‌. இரும்புக்‌ கவசம்‌ 
அணிந்திருந்த பெரிய போர்யானையாகிய பிரசண்டன்‌ 
துதிக்கையில்‌ ஏந்திய மிகப்‌ பெரிய இரும்பு 
முழைத்தடியை வீசிச்சுழற்றியபடி பிளிறிக்கொண்டு 
களம்‌ நடுவே எழுந்தது. நான்குவாரை நீளமும்‌ ஆளுடல்‌ 
தடிமனும்‌ யானையளவு எடையும்‌ பன்னிரு 


முள்முழைகளும்‌ கொண்டிருந்த அந்த முழைத்தடி ஒரே 
வீச்சில்‌ நான்கு தேர்களை அறைந்து துண்டுகளாக 
தெறிக்கச்‌ செய்தது. அதன்‌ அடிபட்ட யானைகள்‌ 
உடல்சிதறிச்‌ சரிந்தன. புரவிகள்‌ துண்டுகளாகத்‌ 
தெறித்தன. 


“பின்னடைக! பின்னடைக!” என்று கூவியபடி 
துரியோதனன்‌ தேரில்‌ நின்று அம்புகளை தொடுத்தான்‌. 
பிரசண்டனின்‌ இரும்புக்‌ கவசங்கள்‌ மேல்‌ மணியோசை 
எழுப்பியபடி அம்புகள்‌ முட்டி முட்டி உதிர்ந்தன. 
துரியோதனனும்‌ துச்சாதனனும்‌ தேர்களை பின்னுக்கு 
கொண்டுசென்றனர்‌. சர்வதனும்‌ சுதசோமனும்‌ 
இடையறாது செலுத்திய அம்புகளால்‌ நிலையழிந்திருந்த 
துச்சகனாலும்‌ துர்முகனாலும்‌ அதே விசையில்‌ தேர்களை 
பின்னடையச்‌ செய்ய இயலவில்லை. கெளரவப்‌ 
படையை சிதறவைத்துக்கொண்டு முன்னெழுந்த 
பிரசண்டன்‌ தன்‌ முழைத்தடியால்‌ துர்முகனின்‌ தேரை 
அறைந்து புரவிகளின்‌ உடல்களை தசைத்துண்டுகளாக 
தெறிக்கச்‌ செய்தது. தேர்‌ பலகைச்சிம்புகளாகப்‌ பறந்து 
நிலம்‌ படிந்தது. 


தேரிலிருந்து பாய்ந்து நிலத்தை அடைந்த துர்முகன்‌ 
புரவிகளின்‌ வெம்மை நிறைந்த குருதி 
அருவித்திவலைகள்‌ என உடலெங்கும்‌ தெறித்து 
முழுக்காட்ட முகத்தை கைகளால்‌ வழித்து நோக்கு 
திருத்தியபடி ஏறிட்டுப்‌ பார்ப்பதற்குள்‌ அவன்‌ முன்‌ 
கதையுடன்‌ பாய்ந்து வந்து நின்றான்‌ பீமன்‌. துர்முகன்‌ 
“வணங்குகிறேன்‌, மூத்தவரே” என்று முழங்கால்‌ 
மடிந்தான்‌. அவன்‌ தலையை அறைந்து மண்டைக்கலம்‌ 
திறந்து செங்குருதியுடன்‌ வெண்நிணம்‌ சிதறச்செய்த 
பின்னர்‌ பீமன்‌ பாய்ந்து யானையின்‌ உடல்‌ ஒன்றின்மேல்‌ 
ஏறி சுழன்றுவந்த பிரசண்டனின்‌ முழைத்தடி மேலேயே 
தொற்றி அதன்‌ மத்தகம்‌ மேல்‌ சென்று எழுந்து நின்றான்‌. 


முழைத்தடியால்‌ அறையுண்ட துச்சகனின்‌ தேர்‌ உடைந்து 
பரவியது. அவன்‌ பாய்ந்து குருதிச்சேறு மண்டிய நிலத்தை 
நிரப்பிக்கிடந்த மானுட உடல்களின்மேல்‌ விழுந்து 
கையூன்றி எழுந்தபோது கால்கள்‌ தடுக்கி மீண்டும்‌ 
விழுந்தான்‌. “அமைக. இனி உன்னால்‌ போரிட இயலாது!” 
என்றான்‌ பீமன்‌. “கீழ்மகனே, இறுதிக்கணம்‌ வரை 
போரிடுவேன்‌! வா, ஆண்மையிருந்தால்‌!” என்று துச்சகன்‌ 
கூவினான்‌. பீமன்‌ யானையிலிருந்து பாய்ந்திறங்கி 
கதையுடன்‌ அவனை அணுகி ஓங்கி அறைய 
தலைசுழற்றி தப்பி அருகே கிடந்த கதையை அவன்‌ 
கையிலெடுத்துக்கொண்டான்‌. 


இருவரும்‌ கதை சுழற்றிப்‌ பொருத அவர்களை 
துணைக்கும்பொருட்டு முன்னெழுந்து வந்த 
துரியோதனனையும்‌ துச்சாதனனையும்‌ பிரசண்டன்‌ 
முழைத்தடியைச்‌ சுழற்றியபடி சென்று தடுத்தது. சூழ 
முயன்ற கெளரவப்‌ படையினரை சர்வதனும்‌ 
சுதசோமனும்‌ செலுத்திய அம்புகள்‌ தடுத்தன. துச்சகன்‌ 
உச்ச விசையில்‌ வாயால்‌ மூச்சுவிட்டபடி அமர்ந்தும்‌ 
எழுந்தும்‌ துள்ளியும்‌ சுழன்றும்‌ போரிட்டான்‌. அவன்‌ 
அடிகளை தடுத்தபடி அவன்‌ கால்களிலேயே நோக்கு 
நிலைக்க பீமன்‌ சுற்றிவந்தான்‌. கீழே கிடந்த உடைந்த 
சகடம்‌ ஒன்றில்‌ கால்பட்டு துச்சகன்‌ அரைக்கணம்‌ 
நிலையழிய பீமனின்‌ கதை சுழன்று அவன்‌ நெஞ்சை 
அறைந்தது. எலும்பு முறியும்‌ ஒலியுடன்‌ துச்சகன்‌ 
மல்லாந்து விழுந்தான்‌. அவன்மேல்‌ பாய்ந்தேறி அவன்‌ 
தலையை அறைந்து உடைத்தான்‌ பீமன்‌. 


துரியோதனன்‌ தன்‌ சிறு அம்பால்‌ பிரசண்டனின்‌ 
வலக்கண்ணை அடித்தான்‌. அது அலறியபடி 
முழைத்தடியை கீழே போட்டுவிட்டு தன்னைத்தானே 
சுழன்றது. நோக்கழிந்த அதன்‌ விழியின்‌ பக்கம்‌ நின்றபடி 
தானும்‌ சுற்றிவந்த துரியோதனன்‌ அதன்‌ கவசங்களுக்கு 
நடுவே கழுத்தில்‌ பிறைவாளியால்‌ அறைந்தான்‌. நரம்பு 
அறுபட பிரசண்டன்‌ திகைத்து நின்று முன்னும்‌ பின்னும்‌ 
ஊசலாடியது. அக்கணம்‌ துச்சாதனன்‌ பாய்ந்து 
தேரிலிருந்து எழுந்து அதை நோக்கி ஓடி அதன்‌ 
கவசமணிந்த துதிக்கைமேல்‌ கால்வைத்து ஏறி மேலே 
சென்று முதுகின்மேல்‌ நின்றபடி அதன்‌ மத்தகத்தின்‌ மேல்‌ 
கதையால்‌ ஓங்கி அறைந்தான்‌. தலைமுழையில்‌ விழுந்த 
அடியால்‌ பிரசண்டன்‌ நிலைதடுமாறி அசைய மேலும்‌ 
மும்முறை அந்த முழைகளில்‌ அறைந்தான்‌ துச்சாதனன்‌. 


பிரசண்டனின்‌ துதிக்கையினூடாக குருதி 
ஊற்றுப்பெருக்கென கொட்டத்‌ தொடங்கியது. அது 
துதிக்கையை தூக்கிச்‌ சுழற்ற குருதித்துளிகள்‌ சரம்போல 
வானில்‌ அரைவட்டமாக பறந்தன. வயிற்றுக்குள்‌ எழுந்த 
உறுமலுடன்‌ பிரசண்டன்‌ அசைந்தாடி பக்கவாட்டில்‌ 
சரிந்து விழ துச்சாதனன்‌ பாய்ந்து மறுபக்கம்‌ குதித்து தன்‌ 
தேரை நோக்கி சென்றான்‌. துரியோதனன்‌ அப்போதுதான்‌ 
துச்சகனும்‌ துர்மதனும்‌ உடல்சிதைந்து கிடப்பதை 
கண்டான்‌. “இளையோனே! இளையோனே!” என்று 
கூவியபடி அவர்களை நோக்கி பாய்ந்துசெல்ல முயல 
பீமனின்‌ அம்புகள்‌ வந்து அவன்‌ கவசங்களை 
அறைந்தன. “மூத்தவரே, விலகுக... மூத்தவரே, 
அம்புகளை ஒழிக!” என துச்சாதனன்‌ கூவினான்‌. கவசப்‌ 
படை வந்து துரியோதனனை மூடிக்‌ காத்து 


பின்னெடுத்துச்‌ சென்றது. 

[।age]துச்சகனும்‌ துர்முகனும்‌ வீழ்ந்ததை 
தொலைவிலிருந்தே சுபாகு கண்டான்‌. “தேரை திருப்புக... 
மூத்தவரிடம்‌ செல்க!” என்று ஆணையிட்டான்‌. 
அவனுடைய தேர்‌ அணுகிவருந்தோறும்‌ அங்கே 
நிகழ்ந்திருந்த அழிவு மேலும்‌ துலங்கியபடி வந்தது. 

மனும்‌ மைந்தரும்‌ விசைகொண்டு கெளரவப்‌ படையை 
தாக்கிக்கொண்டிருந்தார்கள்‌. கெளரவப்‌ படை 
உளமழிந்து பல துண்டுகளாக சிதறி அவர்களின்‌ 
அம்புகள்‌ முன்‌ எளிய விலங்குகள்‌ என விழுந்து 
உயிர்துறந்தது. மேலிருந்து கட்டிய கயிறு அறுந்து 
ஓவியத்திரைச்சீலை விழுந்து சுருள்வதுபோல ஒரு 
படைப்பிரிவே அவர்களின்‌ அம்புகளால்‌ விழிமுன்‌ 
இருந்து மறைவதை சுபாகு கண்டான்‌. “விரைக! விரைக!” 
என தன்‌ தேர்ப்பாகனை விசைகூட்டினான்‌. 


துச்சாதனன்‌ பீமனுடனும்‌ மைந்தருடனும்‌ 
போரிட்டுக்கொண்டிருந்தான்‌. சுபாகு உடன்சென்று 
இணைந்து கொண்டான்‌. ஆனால்‌ விற்பூசல்‌ தொடங்கிய 
சற்று நேரத்திலேயே அது பொருந்தாப்‌ போர்‌ என சுபாகு 
புரிந்துகொண்டான்‌. சர்வதனும்‌ சுதசோமனும்‌ பீமனும்‌ ஓர்‌ 
உடலின்‌ மூன்று வடிவெனத்‌ தோன்றினர்‌. 
அவர்களுக்கிடையே மிகச்‌ சிறந்த ஒருமை கூடியது. 
உடலசைவாலேயே உரையாடிக்கொண்டார்கள்‌. முத்திரை 
காட்டி நடனமாடும்‌ கையின்‌ மூன்று விரல்கள்போல. 
அவர்களின்‌ அம்புகள்‌ ஒன்றுடன்‌ ஒன்று 
இசைவுகொண்டிருந்தன. ஓர்‌ அம்பு எண்ணி எய்தாததை 
இன்னொரு அம்பு அக்கணமே நிகழ்த்தியது. ஓர்‌ அம்பு 
தொடங்கியதை பிற அம்புகள்‌ நிரைகொண்டு வந்து 
முடித்தன. அவர்களால்‌ கெளரவ வில்லவர்கள்‌ அலறி 
விழுந்துகொண்டே இருந்தனர்‌. 


ஒவ்வொரு கணமும்‌ பீமனின்‌ ஆற்றல்‌ மிகுந்தபடியே 
வந்தது. அவன்‌ வில்லை கண்களால்‌ 
பார்க்கக்கூடவில்லை. களத்தில்‌ விழுந்துகிடந்த 
துர்முகனையும்‌ துச்சகனையும்‌ கொக்கிகளால்‌ இழுத்து 
பின்னால்‌ கொண்டு சென்றனர்‌. அந்தக்‌ காட்சியை 
நோக்கலாகாது என்று சுபாகு எண்ணினாலும்‌ விழிகள்‌ 
அரைக்கணத்திலும்‌ ஒரு துளியில்‌ அதை நோக்கி 
மீண்டன. துர்முகனின்‌ சிதைந்த தலை ஓர்‌ உடைந்த 
தேர்ச்சகடத்தில்‌ முட்டி அசைந்த தருணம்‌ அது. அவன்‌ 


எதையோ ஏற்பது போலிருந்தது. அவன்‌ விழிகளை 
மூடிமூடித்‌ திறந்தான்‌. அந்தக்‌ கணம்‌ அவ்வண்ணமே 
அழிவின்மை கொண்டுவிட்டிருந்தது. எதை 
ஏற்றுக்கொண்டார்‌ மூத்தவர்‌? எதையேனும்‌ 
எப்போதேனும்‌ அவர்‌ ஏற்றுக்கொள்ளாமல்‌ 
இருந்ததுண்டா? வாரணவத நிகழ்வை, அஸ்தினபுரியில்‌ 
அரசி அவைச்சிறுமை செய்யப்பட்டதை? அவற்றை 
ஏற்றதுபோல்‌ அவ்விறப்பையும்‌ மறுப்பின்றி 
ஏற்றுக்கொண்டாரா? 


துர்முகன்‌ எப்போதுமே அமைதியானவன்‌. பெரும்பாலும்‌ 
தலையசைவே அவன்‌ மொழி. இளமையில்‌ அவனுக்கு 
இடப்பட்ட பெயர்‌ ஊர்மிளன்‌. அவனுடைய 
சொல்லின்மையால்‌ அது துர்முகன்‌ என்று மாறியது. 
அப்பெயரைச்‌ சொல்லி அவனை அழைத்தவர்‌ தந்தை. 
பின்னர்‌ அனைவரும்‌ அதையே ஏற்றனர்‌. எப்பெயரும்‌ 
பொருட்டல்ல என அதை ஏற்றுக்கொண்டான்‌ துர்முகன்‌. 
தாளமுடியாத ஒருவன்போல, பெருமதம்‌ கொண்ட 
ஒருவன்போல, ஆணையிடப்பட இயலாத ஒருவன்போல, 
முகமில்லாத ஒருவன்‌. முகம்கொள்ளாதவன்‌. 
உண்மையில்‌ எதையேனும்‌ அவர்‌ எண்ணினாரா? 
எவரிடமேனும்‌ எண்ணத்தை பகிர்ந்துகொண்டாரா? 
இப்போது அவர்‌ உடன்‌ கொண்டுசெல்வதுதான்‌ என்ன? 


“மூத்தவரே, நீங்கள்‌ ஏன்‌ பேசுவதே இல்லை?” என்று 
சுபாகு பலமுறை கேட்டிருக்கிறான்‌. பெரும்பாலும்‌ அவன்‌ 
புன்னகை மட்டுமே பூப்பான்‌. ஒருமுறை மட்டும்‌ “நாம்‌ 
நூற்றுவர்‌. சொற்களை பகிர்ந்து பேசுவதே நன்று. 
நமக்காக மூத்தவர்‌ பேசுகிறார்‌. நீ பேசுகிறாய்‌. 
அனைவரும்‌ பேசினால்‌ இங்கே பேச்சு நிகழாது, கூச்சலே 
எஞ்சும்‌” என்று துர்முகன்‌ சொன்னான்‌. “நாம்‌ கூறாத 
சொற்களுக்கு பொறுப்பேற்க வேண்டியிருக்குமே?” என்று 
சுபாகு கேட்டான்‌. “எவ்வகையிலாயினும்‌ இங்குள்ளோர்‌ 
அவர்கள்‌ அறியாச்‌ சொற்களுக்கு பொறுப்பேற்றுக்‌ 
கொள்பவர்களே” என்று சொல்லி துர்முகன்‌ 
புன்னகைத்தான்‌. அவன்‌ புன்னகையும்கூட மிக 
மென்மையானது. நிழலில்‌ தேங்கிய சுனைநீரின்‌ 
ஒளிபோல. 


கவசப்படை பிளந்து துரியோதனன்‌ தோன்றினான்‌. 
துச்சாதனன்‌ “மூத்தவரே, அகல்க! இப்போரை நான்‌ 
முடிக்கிறேன்‌. நீங்கள்‌ உளத்தொகுப்புடன்‌ இல்லை” என்று 
கூவினான்‌. “இது என்‌ போர்‌” என்றான்‌ துரியோதனன்‌. 
“வேண்டாம்‌, அகல்க! இப்போரை நாங்களே முடிக்கிறோம்‌” 
என்றான்‌ சுபாகு. மறுசொல்‌ உரைக்காமல்‌ துரியோதனன்‌ 

மண்ணுலகிலுள்ள அனைத்தும்‌ ஒளியால்‌ உருவம்‌ 
கொண்டிருக்கின்றன. ஒளியால்‌ அவை 
பார்க்கப்படுகின்றன. மண்ணுக்குக்‌ கீழே அடியிலா 
உலகாக விரிந்திருக்கும்‌ ஏழுலகங்களும்‌ இருள்‌ உருவம்‌ 
கொண்டவற்றால்‌ ஆனவை. அங்கே இருளே பார்வையை 
அளிக்கிறது. மண்ணுக்கடியிலிருக்கும்‌ முதல்‌ உலகம்‌ 
அதலம்‌. அங்கே வானமென மண்ணும்‌ காலடியில்‌ 
விண்ணும்‌ உள்ளன. இருண்ட சிறகுகளுடன்‌ 
பறந்தலையும்‌ பாதாளமூர்த்திகளின்‌ உலகம்‌ அது. 
கோடானுகோடி நோய்களாக அவையே உயிர்க்குலங்கள்‌ 
மேல்‌ படர்ந்தேறுகின்றன. 


இருளேயாகி விரிந்த வானுக்கு அப்பால்‌ இருப்பது 
விதலம்‌. மண்ணுலகில்‌ வாழும்‌ உயிர்களின்‌ 
உள்ளங்களில்‌ கணம்தோறும்‌ உருவாகி உருவிலாது 
வாழும்‌ எண்ணங்கள்‌ தங்கள்‌ கட்டுகளை எல்லாம்‌ 
உதறிவிட்டு வாழும்‌ இருளுலகம்‌ அது. அங்கே அவை 
பேரருவிகளாக கொட்டிக்கொண்டிருக்கின்றன. நதிகளாக 
கிளைவிரித்துப்பரந்து கடல்களாகி அலையடிக்கின்றன. 
மேருமுகடுகளாக அமைதிகொண்டு நின்றிருக்கின்றன. 
புயல்காற்றுகளாக அவற்றைத்‌ தழுவி ஓலமிடுகின்றன. 
அதற்கு அப்பால்‌ நிறைவடையா மூதாதையர்கள்‌ 
நினைவுகளாக வாழும்‌ சுதலம்‌. அவர்கள்‌ இடியோசையை 
விட வலுத்த ஒலியின்மைகளால்‌ இடைவிடாது 
பேசிக்கொண்டிருக்கின்றனர்‌. 


மண்ணிலறியப்படும்‌ ஞானங்கள்‌ அனைத்தும்‌ 
ஒளியாலானவை. அவற்றின்‌ நிழல்கள்‌ சென்றுசேரும்‌ 
இடமே தலாதலம்‌. அங்கே அவை தங்களுக்குள்‌ புணர்ந்து 
முடிவிலாது பெருகுகின்றன. எல்லைகளை நிறைத்தபின்‌ 
இடமில்லாமலாகி, தங்களைத்தாங்களே 
உண்ணத்தொடங்கி, உண்ண ஏதுமின்றி தாமுமழிந்து 
வெறுமைகொள்கின்றன. மீண்டும்‌ மெய்மையின்‌ 
முதல்நிழல்‌ விழுந்து உயிர்கொள்கின்றன. முடிவிலாது 
சுருங்கிவிரிவதே தலாதலத்தின்‌ இயல்பாகும்‌. 


மண்ணில்‌ உயிர்க்குலங்களில்‌ வடிவங்களாகவும்‌ 


அம்புகளைச்‌ செலுத்தியபடி சென்று பீமனை 
எதிர்கொண்டான்‌. பீமன்‌ அவன்‌ முகத்தை கூர்ந்து 
நோக்குவதை சுபாகு கண்டான்‌. அவன்‌ உள்ளத்தை 
கொந்தளிக்கச்‌ செய்யும்‌ எதையேனும்‌ பீமன்‌ சொல்வான்‌ 
என எதிர்பார்த்தான்‌. அவனை நிலையழியச்‌ செய்வான்‌. 
அதன்‌ பின்னரே அவனை நேரில்நின்று தாக்குவான்‌. 


எண்ணியதுபோலவே பீமன்‌ “தார்த்தராஷ்டிரனே, உன்‌ 
நூறு கைகளில்‌ இனி எஞ்சுவன எவை?” என்று 
கூவினான்‌. “ஆயிரம்‌ கையறுத்து கார்த்தவீரியனைக்‌ 
கொன்ற பரசுராமனை நினை. உனக்கும்‌ அந்தச்‌ 
சாவுதான்‌ எஞ்சியிருக்கிறதென்று கொள்‌!” துரியோதனன்‌ 
“என்‌ இளையோரின்‌ குருதிக்கு ஈடுபழி கொள்ளாமல்‌ 
இன்று களம்விட்டு அகலப்போவதில்லை, கீழோனே” 
என்று கூவினான்‌. “உன்‌ குருதியினரின்‌ உடல்கள்‌ நீறாகி 
மண்ணில்‌ கலந்துவிட்டன. விண்பரப்பில்‌ அவர்கள்‌ 
திகைத்தலைகிறார்கள்‌!” என்று பீமன்‌ உரக்க 
நகைத்தான்‌. 


கண்ணீர்‌ வழியும்‌ முகத்துடன்‌, பொருளற்ற 
வெறிக்கூச்சலுடன்‌ துரியோதனன்‌ கதையுடன்‌ பாய்ந்து 
சென்று பீமனை தாக்கினான்‌. அவன்‌ கதையை தன்‌ 
கதையால்‌ தடுத்து சிட்டுக்குருவியென தேர்த்தட்டிலிருந்து 
துள்ளி அகன்று நிலத்தை அடைந்தான்‌ பீமன்‌. இருவரும்‌ 
கதைகளால்‌ வெறிகொண்டு அறைந்தபம போரிட்டனர்‌. 
அமர்ந்து எழுந்தும்‌ கதைவீசித்‌ துள்ளியும்‌ சுழன்று 
விரிந்து படர்ந்து மீண்டும்‌ எழுந்தும்‌ இருவரும்‌ போரில்‌ 
விசை மிகுந்தபடியே வந்தனர்‌. துரியோதனனின்‌ 
உதவிக்கு கதையுடன்‌ எழுந்த துச்சாதனனை சர்வதன்‌ 
தடுக்க, சுபாகுவை சுதசோமன்‌ தடுக்க, கெளரவப்‌ 
படையினர்‌ படைக்கலம்‌ தாழ்த்தி நின்று நோக்க, 
பாண்டவர்கள்‌ வெறிக்கூச்சலிட்டு பீமனை ஊக்க அந்தப்‌ 


பூசல்‌ நிகழ்ந்தது. 


சுதசோமனின்‌ அம்புகளின்‌ விசை தாளாது சுபாகு 
பின்னடைந்தான்‌. கதையுடன்‌ முன்‌ பாய்ந்தெழுந்த 
சுதசோமன்‌ சுபாகுவின்‌ தேர்த்தட்டில்‌ பாய்ந்தணைந்து 
அவன்‌ விலாவில்‌ கதையால்‌ அறைய அவன்‌ இரும்புக்‌ 
கவசம்‌ உடைபட்டது. இருமி குருதியுடன்‌ கோழை 
துப்பியபடி அவன்‌ நிலத்தில்‌ விழுந்தான்‌. அவன்‌ மேல்‌ 
பாய்ந்து கதையால்‌ தலையை அறைய முயன்ற 
சுதசோமனின்‌ காலை தன்‌ காலால்‌ ஓங்கி அறைந்து 
நிலையழியச்‌ செய்து அந்த இடைப்பொழுதில்‌ உருண்டு 
பாய்ந்தெழுந்து பின்னடைந்து ஒரு கதையை கையில்‌ 
எடுத்துக்கொண்டான்‌ சுபாகு. சுதசோமன்‌ கதையை 


வீசியபடி மீண்டும்‌ பாய்ந்து வந்தான்‌. 


சுபாகுவால்‌ கதையை சுழற்ற முடியவில்லை. 
நெஞ்சுக்குள்‌ நரம்பு ஒன்று அறுபட்டு நின்றுதுடிப்பது 
போலிருந்தது. அவனுடைய கதை வீச்சை அறைந்த 
சுதசோமனின்‌ கதையின்‌ எடை உடலின்‌ எல்லாத்‌ 
தசைகளையும்‌ வலியுடன்‌ அதிரச்செய்தது. கால்கள்‌ 
தள்ளாட விழிகள்‌ ஒளிகுன்ற அவன்‌ சுதசோமனின்‌ 
கதையை மட்டுமே நோக்கியபடி போரிட்டான்‌. சுதசோமன்‌ 
மேல்‌ ஓர்‌ அடியை செலுத்தக்கூட அவன்‌ முயலவில்லை. 
அவனைச்‌ சுற்றி வஞ்சம்கொண்டு தாக்கவரும்‌ மிகப்‌ 
பெரிய கருவண்டு என கதையின்‌ இரும்புக்குமிபு 
முனகியபடி பறந்தது. அவன்‌ கதையைச்‌ சமற்றி மீண்டும்‌ 
தூக்க முயல வயிற்றுத்தசை ஒன்று அறுபடுவதுபோல்‌ 
வலி எழுந்தது. அக்கணம்‌ சுதசோமனின்‌ கதை வந்து 
அவன்‌ தோளை அறைந்தது. அவன்‌ மல்லாந்து 
விழுந்தான்‌. அவனைக்‌ கொல்ல கதையுடன்‌ துள்ளி 
எழுந்த சுதசோமன்‌ கதை சுழற்றுவதற்கு முன்னரே 
கவசப்படையினர்‌ பின்னிருந்து கொக்கிகளை வீசி 
இழுத்து சுபாகுவை அப்பால்‌ கொண்டு சென்றனர்‌. 
கேடயப்படைகள்‌ வந்து தடுக்க சுதசோமன்‌ பீமனைப்‌ 
போலவே நெஞ்சில்‌ இரு கைகளால்‌ ஓங்கி அறைந்து 
பெருங்குரலெழுப்பியபடி திரும்பினான்‌. 


அங்கே பீமன்‌ துரியோதனனின்‌ கதை வீச்சுக்கு 
கைதளர்ந்து பின்னடி எடுத்துவைக்கத்‌ 
தொடங்கியிருந்தான்‌. துரியோதனனின்‌ மூன்று கதை 
வீச்சுகள்‌ பீமனின்‌ அருகே மண்ணில்‌ விசையோசையுடன்‌ 
விழுந்தன. குருதிச்சேறு தெறித்து பீமனின்‌ உடலில்‌ 
வழிந்தது. துரியோதனன்‌ கதையை ஓங்கி தரையில்‌ 
அறைந்து அவ்விசையிலேயே மண்ணிலிருந்து துள்ளி 
மேலெழுந்து கதையை மண்ணிலிருந்து எடுத்த 
விசையில்‌ தலைக்குமேல்‌ சுழற்றி பீமனை ஓங்கி 
அறைந்தான்‌. பீமனின்‌ கதையைவிட மும்மடங்கு 
எடைகொண்டது துரியோதனனின்‌ கதை. 


பீமன்‌ நெஞ்சில்‌ விழுந்த அறையில்‌ வலிமுனகலுடன்‌ 
பின்னால்‌ ஆடி நிலையழிந்து மல்லாந்து தரையில்‌ 
ஓசையுடன்‌ விழுந்தான்‌. துரியோதனனின்‌ கதையின்‌ 
அடுத்த அடி வந்து அவன்‌ தலை அருகே நிலத்தில்‌ விழ 
உருண்டு தப்பினான்‌. மீண்டும்‌ மூன்று முறை 
அறைந்தபின்‌ பிறிதொரு பெரும்‌ பிளிறலுடன்‌ 
காற்றிலெழுந்த துரியோதனன்‌ பீமனின்‌ நெஞ்சில்‌ கால்‌ 
வைத்து கதையை ஓங்கி அவன்‌ தலையை உடைக்க 
முயல பாய்ந்து வந்த சுதசோமன்‌ துரியோதனனின்‌ 


கதையை தன்‌ கதையால்‌ அறைந்து விலகச்செய்தான்‌. 


அவர்களிருவரும்‌ கதை கோத்துக்கொள்ள பீமன்‌ தன்‌ 
கதையை ஊன்றி புரண்டெழுந்து தவழ்ந்து அப்பால்‌ 
சென்றான்‌. அவனை நோக்கி ஏவலர்‌ ஓடி வந்தனர்‌. 
இருமியபடி அவர்களை கைகளால்‌ விலக்கினான்‌. 
இருமுறை உடல்‌ அதிர தசைகள்‌ இழுபட்டு நெளிய 
அவன்‌ இருமியபோது தசைக்குழம்பு என வாயிலிருந்து 
குருதி வெளிவந்தது. மேலும்‌ மேலும்‌ இருமி துப்பி உடல்‌ 
அதிர்ந்துகொண்டிருந்தான்‌. “அரசே, பின்னடைக! 
உள்ளே எலும்புகள்‌ முறிந்துள்ளனவா என்று 
நோக்கவேண்டும்‌” என்றான்‌ மருத்துவஏவலன்‌. 
இருமியபடி செல்க என பீமன்‌ கையை அசைத்தான்‌. 
மீண்டும்‌ கையூன்றியபடி எழ முயல நெஞ்சு அதிர்ந்து 
குருதிச்சேற்றில்‌ முகம்‌ புதைய விழுந்தான்‌. பற்களைக்‌ 
கடித்தபடி இரு கைகளையும்‌ ஊன்றி எழுந்து 
அமர்ந்தான்‌. இருமியபடி தலையை 
உலுக்கிக்கொண்டான்‌. பின்னர்‌ வெறியுடன்‌ தன்‌ 
நெஞ்சிலேயே ஓங்கி அறைந்தபடி முழு உயிரால்‌ உடலை 
உந்தி எழுந்து நின்றான்‌. 


துச்சாதனன்‌ சர்வதனை கதையால்‌ அடித்து 
பின்னடையச்‌ செய்துகொண்டிருந்தான்‌. துச்சாதனனின்‌ 
அடிகளில்‌ இருந்த எடையும்‌ விசையும்‌ சர்வதனால்‌ 
தாளமுடிவதாக இருக்கவில்லை. முதல்‌ சில அடிகளை 
கதையால்‌ தடுத்த பின்னர்‌ அவன்‌ கதையைச்‌ சுழற்றி 
ஒழிவதையே போர்முறையெனக்‌ கொண்டான்‌. 
துச்சாதனனின்‌ கதையின்‌ எடையாலேயே விரைவு சற்றே 
குறைவதை உணர்ந்து அந்த இடைவெளியில்‌ 
கதைசெலுத்தி அவனை அடிக்கமுயன்றான்‌. இருமுறை 
துச்சாதனனின்‌ தோளை அடிக்கவும்‌ அவனால்‌ 
இயன்றது. ஆனால்‌ துச்சாதனன்‌ அத்தகைய அடிகளால்‌ 
நிலைபிறழக்கூடியவனாக இருக்கவில்லை. அவனுடைய 
எடையே ஆற்றலென வெளிப்பட்டது. 


துள்ளிச்சுழன்று துச்சாதனன்‌ நிலம்தொடுவதற்கு முன்‌ 
விலாவில்‌ பட்ட அடியால்‌ சரிந்து கீழே விழுந்து கையூன்றி 
எழுந்தான்‌ சர்வதன்‌. தொடர்ந்து வந்த துச்சாதனனின்‌ 
மூன்று அடிகளை உடலொழிந்தான்‌. மீண்டும்‌ எழுந்து 
தாக்கியபோது அவன்‌ நிலையில்‌ ஒத்திசைவு 
கூடவில்லை. அடிபட்ட விலாவிலிருந்து காலுக்கு ஒரு 
சரடு அறுபட்டு துடித்தது. காலை இழுத்து இழுத்து 
வைத்தபடி அவன்‌ கதைவீசி முன்னால்‌ சென்றான்‌. 
ச்சாதனன்‌ “செல்க... செல்க, மைந்தா... என்‌ கையால்‌ 
இறவாதொழிக!” என்று கூவியபடி அவனை தாக்கினான்‌. 


வேண்டுமென்றே அவன்‌ இருபுறங்களிலும்‌ நிலத்தில்‌ 
கதையால்‌ ஓங்கி அறைந்தான்‌. உடைந்த 
தசைகளிலிருந்து குருதி தெறித்தது. விழுந்துகிடந்த 
யானையின்‌ மத்தகம்‌ ஒன்றை ஓங்கி அறைந்து 
சிதறடித்தபின்‌ “ஓடு... ஓடி உயிர்காத்துக்கொள்” என்று 
துச்சாதனன்‌ கூவினான்‌. 


துரியோதனனிடம்‌ பொருதிய சுதசோமனும்‌ அந்த 
எடைமிக்க அடிகளை தாளமுடியாது திணறினான்‌. 
ஒவ்வொரு அடியையும்‌ துள்ளி ஒழிவதில்‌ மட்டுமே 
அவனால்‌ உளம்‌ செலுத்த இயன்றது. அடிகள்‌ விழ விழ 
நிலம்‌ நெளிந்து பள்ளங்கள்‌ மிக்கதாக ஆகியது. அந்தப்‌ 
பள்ளங்களிலேயே கால்சிக்கி அவன்‌ நடை நொடித்தான்‌. 
துரியோதனனின்‌ கதை வந்து அறைந்தபோது 
சுதசோமனின்‌ கதை சிறுமணிபோல தெறித்து மறுசுழற்சி 
கொண்டது. அடிகளுக்கு இயைய நடனமென பின்காலடி 
எடுத்து வைத்து பின்னால்‌ சென்றான்‌. அவன்‌ உடல்‌ 
அடிவிழுவதற்காகக்‌ காத்து துடிப்பு கொண்டது. தன்‌ 
இறுதிக்‌ கணம்‌ அதுவென எண்ணி மெய்ப்புகொண்டான்‌. 
னால்‌ அது ஒருவகை களிப்பையும்‌ உள்ளத்தில்‌ 
றைத்தது. அவன்‌ விசையை அது கூட்டியது. 


சர்வதன்‌ துச்சாதனனை எதிர்கொள்ளும்‌ வழி அவன்‌ 
விழிமுன்‌ நிலைகொள்ளாமல்‌ துள்ளிக்கொண்டிருப்பதே 
என்று கண்டுகொண்டான்‌. தரையில்‌ கால்பரப்பி 
அமர்ந்து துச்சாதனனின்‌ கதைவீச்சை தன்‌ தலைக்குமேல்‌ 
பறந்து செல்லச்செய்தான்‌. அது சுழன்று மீண்டும்‌ 
எழுவதற்குள்‌ துள்ளி எழுந்து காற்றில்‌ கால்‌ விரித்து 
நின்று அதன்‌ வீச்சை தன்‌ கீழே கடந்து செல்லும்படி 
செய்தான்‌. அவன்‌ காலூன்றி மீண்டும்‌ எழும்‌ கணத்தில்‌ 
துச்சாதனனின்‌ அடி அவன்‌ தோளில்‌ விழுந்தது. 
அலறியபடி சர்வதன்‌ நிலத்தில்‌ விழுந்தான்‌. அவன்‌ கதை 
தெறித்து அகன்றது. கையை ஊன்றி அவன்‌ புரண்டு 
எழுவதற்குள்‌ துச்சாதனன்‌ வெறிகொண்டு கதையைத்‌ 
தூக்கி அவனை தலையில்‌ அடிக்கப்‌ போனான்‌. ஆனால்‌ 
ஒருகணம்‌ அந்தக்‌ கதை காற்றில்‌ நின்றது. காலால்‌ 
சர்வதனை ஓங்கி உதைத்து “செல்க... இனியொருமுறை 
என்‌ முன்‌ எழாதே!” என்று கூவினான்‌. 


அத்தருணத்தில்‌ எப்படி அம்முடிவை எடுத்தோம்‌ என்று 
பீமனுக்குத்‌ தெரியவில்லை. அவன்‌ பெரும்கூச்சலுடன்‌ 
முன்னால்‌ சென்று சர்வதனை அறைய ஓங்கிய 
துச்சாதனனின்‌ கதையை அறைந்தான்‌. துச்சாதனன்‌ 
கதை தெறித்து அகல வெறும்‌ கையுடன்‌ அவன்‌ திகைத்து 
பின்னகர்ந்தான்‌. விழிகள்‌ வெறிப்புகொள்ள உதடுகள்‌ 


ஒரு சொல்லுக்கென அசைய துச்சாதனன்‌ இரு 
கைகளையும்‌ செயலற்றவைபோல்‌ விரித்தான்‌. மீண்டும்‌ 
ஒரு கூச்சலுடன்‌ காற்றில்‌ துள்ளி எழுந்த பீமன்‌ 
துச்சாதனனின்‌ நெஞ்சில்‌ உதைத்தான்‌. நிலை தடுமாறி 
விழுந்த அவன்‌ உடல்மேல்‌ தாவிச்சென்று நின்று கதை 
சுழற்றி அவன்‌ தலையை ஓங்கி அறைந்து உடைத்து 
குருதிக்கூழும்‌ வெண்கதுப்பும்‌ தெறிக்கச்செய்தான்‌. 


சூழ்ந்திருந்த கெளரவர்களின்‌ பேரொலி சுதசோமனை 
கொல்லும்‌ பொருட்டு எழுந்த துரியோதனனை திகைக்கச்‌ 
செய்தது. அவன்‌ திரும்பி நோக்கியபோது துச்சாதனன்‌ 
தலை உடைந்து உடல்‌ துடித்துக்கொண்டிருப்பதை 
பார்த்தான்‌. கையிலிருந்து கதை நழுவ ஓங்கி நெஞ்சில்‌ 
அறைந்து “இளையோனே!” என்று கூவினான்‌. 
அக்கணத்தில்‌ சர்வதனும்‌ சுதசோமனும்‌ பாய்ந்து சென்று 
அவனை இருபுறத்திலாக தாக்கினர்‌. இருதோள்களிலும்‌ 
கதைகளின்‌ அடிகள்‌ விழ கால்‌ தளர்ந்து துரியோதனன்‌ 
மல்லாந்து விழுந்தான்‌. அவர்கள்‌ பாய்ந்து சென்று 
அவனை மேலும்‌ அறையத்‌ துவங்க கைகளையும்‌ 
கால்களையும்‌ ஊன்றி தவழ்ந்து அவ்வடிகளை ஒழிந்து 
மீண்டும்‌ பின்னால்‌ செல்ல அவனை அப்பாலிருந்து 
காவல்படையினர்‌ கொக்கிகளால்‌ இழுத்துத்‌ தூக்கி 
பின்னால்‌ கொண்டுசென்றனர்‌. 


துரியோதனன்‌ “இளையோனே! இளையோனே!” என்று 
கதறியபடி எழுந்துவர முயன்றான்‌. திமிறி எழுந்தவன்‌ 
ஏந்து சரடு அறுபட்டவன்போல்‌ மயங்கி துவண்டு 
பக்கவாட்டில்‌ விழுந்தான்‌. அவனை வீரர்கள்‌ 
பற்றிக்கொண்டார்கள்‌. இருபுறத்திலிருந்தும்‌ 
கவசப்படையினர்‌ வந்து அவனை முழுமையாக 
மூடிக்கொண்டனர்‌. மீண்டு வந்த சுபாகு தன்‌ தேரிலிருந்து 
இறங்கி கெளரவப்‌ படையை நோக்கி ஓடி 
கவசங்களுக்குள்‌ புகுந்தான்‌. விழுந்து கிடந்த 
துரியோதனனை ஏவலர்‌ மரவுரியில்‌ தூக்கிக்கொண்டு 
சென்றனர்‌. சுபாகு உடன்‌ ஓடி “என்ன ஆயிற்று 
மூத்தவருக்கு? நலமாக இருக்கிறாரா? அடிகள்‌ 
விழுந்தனவா?” என்றான்‌. மருத்துவஏவலன்‌ “நலமாக 
உள்ளார்‌. மூச்சு சீராகவே உள்ளது. நெஞ்சக்குழியின்‌ 
துடிப்பும்‌ சீர்நடைகொண்டிருக்கிறது. உளமழிந்துள்ளார்‌” 
என்றான்‌. சுபாகு தலையைப்‌ பற்றியபடி கால்தளர்ந்து 
களத்திலேயே சரிந்தான்‌. 


பீமன்‌ தன்னைச்‌ சுற்றி எழுந்த கெளரவர்களின்‌ பெரும்‌ 
கூச்சலை கேட்டான்‌. அப்போதுதான்‌ துச்சாதனனை 
கொன்றுவிட்டிருப்பதையே முழுதுணர்ந்தான்‌. 


துச்சாதனனின்‌ நெஞ்சில்‌ கால்வைத்து எழுந்து நின்று 
சூழ அலைகொண்ட முகங்களை பார்த்தான்‌. கெளரவர்‌ 
முகங்களும்‌ பாண்டவர்‌ முகங்களும்‌ ஒன்றுபோலவே 
திகைப்பில்‌, அச்சத்தில்‌ வெறிப்பு கொண்டிருந்தன. 
சொற்களில்லாத வெற்றொலிகளின்‌ திரளாக முழங்கியது 
படை. ஒவ்வொருவர்‌ விழிகளிலும்‌ தெரிந்தது அச்சம்‌ 
மட்டுமே என உணர்ந்தபோது அவன்‌ தன்னை விலகி 
நின்று நோக்கினான்‌. அவ்விலக்கம்‌ அளித்த தவிப்பு 
ஒருகணம்‌ அவன்‌ முகத்தில்‌ வெளிப்பட்டது. மறுகணமே 
அதிலிருந்து தன்னை முற்றறுத்துக்கொண்டு மீண்டு இரு 
கைகளாலும்‌ நெஞ்சை ஓங்கி ஓங்கி அறைந்து தலை 
தூக்கி மலைக்குரங்குகளின்‌ அரசன்‌ என பேரொலி 
எழுப்பி ஊளையிட்டான்‌. 


அந்த ஊளை கெளரவர்களையும்‌ பாண்டவர்களையும்‌ 
மீண்டும்‌ விலக்க அவர்கள்‌ அகன்று அவ்வட்டம்‌ 
பெரிதாயிற்று. கெளரவர்களின்‌ தரப்பிலிருந்து எவரும்‌ 
பாய்ந்து வந்துவிடா வண்ணம்‌ சர்வதனும்‌ சுதசோமனும்‌ 
சென்று அப்பகுதியை நோக்கி கதை சுழற்றி அவர்களை 
அப்பால்‌ ஒதுக்கினர்‌. ஆனால்‌ எவரும்‌ செலுத்தாமலேயே 
ஒருவரோடொருவர்‌ முட்டி தோள்‌ உரசி ததும்பியது 
கெளரவப்‌ படை விளிம்பு. பாண்டவப்‌ படைகளும்‌ 
ஏனென்றறியாமலேயே விலகி விலகி பின்னடைந்து 
அகன்றன. அவர்களைச்‌ சூழ்ந்து அம்புகளோ வேல்களோ 
இல்லாத பெரிய வெளி ஒன்று உருவாகியது. 
நிகழவிருப்பதை அவர்கள்‌ ஒவ்வொருவரும்‌ 
எண்ணமறியாமலே உள்ளுணர்ந்தனர்‌. கொடுந்தெய்வம்‌ 
என அத்தருணத்தில்‌ உடலெங்கும்‌ குருதி வழிய 
வெறிக்களிப்பு எழுந்த ப்ப துறித்த விழிகளுடன்‌ 
நின்ற பீமனை முற்றொழியலாயினர்‌. 


பீமன்‌ குனிந்து கீழே கிடந்த துச்சாதனனை பார்த்தான்‌. 
தலை உடைபட்டுத்‌ தெறித்ததும்‌ அவ்வுடல்‌ மெய்யிழந்து 
வெற்றுப்‌ பொருளென்றாகிக்‌ கிடந்தது. இரு கைகளும்‌ 
அறியேன்‌ என்பதுபோல்‌ விரித்து வான்நோக்கி 
மலர்ந்திருந்தன. கால்கள்‌ அகன்று சரிந்திருந்தன. 
நெஞ்சக்குழியில்‌ சிறிய துடிப்பொன்று எஞ்சியிருந்தது. 
உடைந்த தலையிலிருந்து தெறித்த ஒற்றைக்கண்‌ 
சிப்பியிலிருந்து எடுத்த தசை உருளைபோல்‌ கிடந்தது. 
பிறிதொரு விழி நசுங்கிய தலையிலிருந்து பிதுங்கி 
நின்றது. திறந்த வாய்க்குள்‌ எருமை 
மாட்டுக்குரியவைபோல்‌ பெரிய பல்‌ நிரைகள்‌ அகன்று 
பல்லுக்கு அடியிலிருக்கும்‌ மஞ்சள்‌ தடம்‌ தெரிய 
விரிந்திருந்தன. நாக்கு உள்மடங்கி தொண்டையை 
அடைத்திருந்தது. அதில்‌ ஊற்றின்‌ நொதிப்பு என 


மெல்லிய அசைவு எஞ்சியிருந்தது. இரு 
காதுகளிலிருந்தும்‌ குருதி வழிந்து தரையை 
அடைந்திருந்தது. 


பீமன்‌ ஒருகணம்‌ அனைத்து ஆற்றலையும்‌ இழந்தான்‌. 
இந்த வெறும்‌ சடலத்தை இனி என்ன செய்யப்போகிறேன்‌? 
இவ்வுடலிலிருந்த அவனுடனான பகைமை முடிவுற்றது. 
இது பிறிதொன்று. இது வேறு தெய்வங்களுக்குள்ளது. 
மிக அருகே எங்கோ அவன்‌ நின்று என்னை 
நோக்கிக்கொண்டிருக்கிறான்‌. எனக்கிருக்கும்‌ அதே 
தொலைவு அவனுக்கும்‌ இவ்வுடலுடன்‌ உள்ளது. உள்ளம்‌ 
உறைந்து எவ்வுணர்ச்சியுமற்று இடத்தொடை மட்டும்‌ 
துள்ளிக்கொண்டிருக்க, இரு கைகளும்‌ அறியேன்‌ என 
விரிந்து காற்றில்‌ அசைவிழக்க, பீமன்‌ நின்றான்‌ 
அக்கணம்‌ ஓர்‌ இறுதி வலிப்பு துச்சாதனன்‌ உடலில்‌ 
நிகழ்ந்தது. வலக்காலும்‌ வலக்கையும்‌ இழுத்து துடிக்க 
உடல்முறுகி பின்‌ விடுபட்டது. அவ்வசைவு கால்‌ வழியாக 
பீமனின்‌ உடலில்‌ நுழைய அத்தருணம்‌ வரை 
கொண்டிருந்த அனைத்து உணர்வுகளிலிருந்தும்‌ மீண்டு 
வந்து மீண்டும்‌ தன்‌ இரு கைகளையும்‌ மாறி மாறி 
நெஞ்சில்‌ அறைந்து உரக்க வெறிக்கூச்சலிட்டான்‌. 


முழங்கால்‌ மடித்து துச்சாதனனின்‌ உடல்‌ மேல்‌ 
அமர்ந்தான்‌. வெறுங்கைகளை குவித்து வியாஹ்ர 
முத்திரையாக்கி ஓங்கி அவன்‌ வெற்று மார்பின்‌ 
நெஞ்சக்குழியில்‌ குத்தி இறக்கினான்‌. சூடான குருதிக்‌ 
குழம்பிற்குள்‌ இறங்கிய விரல்கள்‌ உள்ளே செல்ல 
வழுக்கியபடி விலா எலும்புகள்‌ தட்டுப்பட்டன. நான்கு 
விரல்களால்‌ அவற்றை பற்றிப்‌ பிடித்து முழுமூச்சு 
கொண்டு இழுத்து விரிசலாக்கி மீண்டுமொரு உறுமல்‌ ஒலி 
எழுப்பியபடி விலாக்கூட்டை இருபுறமும்‌ பிடித்திழுத்து 
உடைத்து திறந்தான்‌. நீருக்குள்‌ மண்கலம்‌ உடையும்‌ 
ஓசையென எலும்புகள்‌ நொறுங்குவது கேட்டது. நெஞ்சு 
விரிந்து அகல உள்ளே சிறுநுரைக்குமிழியென 
கொப்பளித்து கொண்டிருந்தது குலை. அதை 
வலக்கைவிரலால்‌ பற்றி வேர்ச்சுருள்கள்‌ நீண்டு வர 
இழுத்தெடுத்தான்‌. 


சேற்றிலிருந்து தாமரை மொட்டை தண்டுடன்‌ 
பறித்தெடுப்பதுபோல்‌ உணர்ந்தான்‌. அதனுடன்‌ வந்த 
குருதிக்‌ குழாய்களைச்‌ சுழற்றி அறுத்து அதை 
பிரித்தெடுத்து தலைக்குமேல்‌ தூக்கினான்‌. எழுந்து 
கையில்‌ தூக்கி நான்குபுறமும்‌ காட்டி 
வெறிகூச்சலெழுப்பினான்‌. கெளரவப்‌ படைகளிலிருந்து 
கதறல்களும்‌ ஓலங்களும்‌ ஒலித்தன. பாண்டவர்களும்‌ 


அழுகைக்‌ குரலெழுப்பியபடி சிதறி ஓடினர்‌. விழிதொடும்‌ 
தொலைவில்‌ எங்கும்‌ எவரும்‌ இருக்கவில்லை. 
அக்குமிழை தன்‌ தலைக்குமேல்‌ தூக்கி அதிலிருந்து சிறு 
விழுதென இறங்கிய கொழுங்குருதியை தன்‌ முகத்திலும்‌ 
தோள்களிலும்‌ விட்டுக்கொண்டான்‌. வாய்‌ திறந்து அதை 
நாவில்‌ ஊற்றினான்‌. ஒவ்வா சளியொன்றை வாயில்‌ 
உணர்ந்ததுபோல்‌ உளம்‌ கூசியது. கண்களை மூடி ஒரே 
மிடறாக அதை குடித்தான்‌. 


அது உடலுக்குள்‌ இறங்குவதை உணரமுடிந்தது. 
அமைதியான பயணமாக அது அவன்‌ உடலுக்குள்‌ 
வழுக்கிச்‌ சென்றது. புழு ஒன்று ஊர்ந்து செல்வதுபோல்‌. 
கையிலிருந்து அக்குலை அதிர்ந்தது. மீண்டும்‌ அதை 
தூக்கி கனி எனப்‌ பிழிந்து நாவில்‌ விட்டான்‌. மும்முறை 
அருந்தியபின்‌ அதைத்‌ தூக்கி அப்பால்‌ வீசினான்‌. 
சுற்றுமுற்றும்‌ நோக்கியபோது அப்பால்‌ விழுந்துகிடந்த 
கலம்‌ போன்ற தலைக்கவசத்தை கண்டான்‌. அதை 
எடுத்துக்கொண்டு வந்து துச்சாதனனின்‌ பிளந்த 
நெஞ்சின்‌ பள்ளத்திற்குள்‌ ஊறி தேங்கத்தொடங்கியிருந்த 
குருதியை இரு கைகளாலும்‌ அள்ளி அதில்‌ விட்டான்‌. 
இரு தோல்பைகள்போல்‌ துடித்துக்கொண்டிருந்த 
மூச்சுக்குலைகளைப்‌ பற்றிப்‌ பிடுங்கி வெளியே 
எடுத்தான்‌. அது தேன்கூடுபோல தோன்றியது. 
அழுத்தியபோது அதிலிருந்து தேன்போல்‌ கருமை கலந்த 
குருதி வழிந்து கலத்தில்‌ விழுந்தது. 

அந்தக்‌ கணத்தில்‌ தன்‌ உள்ளம்‌ அத்தனை 
அமைதிகொண்டிருப்பதை, ஒவ்வொன்றையும்‌ புலன்கள்‌ 
உணர்வதை, ஒவ்வொரு அறிதலையும்‌ நினைவுகளுடன்‌ 
இணைத்து கூர்மையாக பின்னிக்கொள்வதைக்‌ கண்டு 
வியந்தபடி அவனுள்‌ ஒரு பகுதி தனித்து நின்றது. 
குருதிச்சரடு குருதிப்பரப்பில்‌ விழும்‌ மெல்லிய ஒலியை 
அவன்‌ கேட்டான்‌. குருதிக்குமிழியில்‌ அலை விலகும்‌ 
செம்மையை கண்டான்‌. எழுந்து துச்சாதனனின்‌ உடலை 
கழுத்திலும்‌ இடையிலும்‌ பற்றித்‌ தூக்கி திருப்பி காற்றில்‌ 
நிறுத்தி இருமுறை அசைத்தபோது உள்ளிருந்து அக்கலம்‌ 
நிறையுமளவுக்கு குருதி கொட்டியது. துச்சாதனன்‌ 
உடலை தலைக்குமேல்‌ தூக்கி நாற்புறமும்‌ நோக்கியபடி 
சொல்லில்லாது கூச்சலிட்டு பீமன்‌ அறைகூவினான்‌. 


பின்னர்‌ அதை கெளரவப்‌ படைகளை நோக்கி 
எறிந்தான்‌. குனிந்து கீழே இருந்த குருதி நிறைந்த 
கலத்தை கையில்‌ எடுத்தபடி திரும்பி பாண்டவப்‌ 
படைகளை நோக்கி நடந்தான்‌. அவன்‌ நடந்து 
செல்கையில்‌ பின்புறம்‌ ஓசைகள்‌ கேட்டன. பாண்டவ 


வீரர்கள்‌ அங்கே ஓடிச்செல்வதை கண்டான்‌. திரும்பி 
நோக்கலாகாதென்று தன்னை 
கட்டுப்படுத்திக்கொண்டான்‌. ஆனால்‌ பாண்டவப்‌ 
படைகளை அடைந்து அவர்கள்‌ விலகி வழி விட 
அவர்களூடாக சென்றுகொண்டிருக்கையில்‌ ஒருகணம்‌ 
உள்ளம்‌ ஓர்‌ ஐயத்தை அடைந்தது. அவன்‌ 
திரும்பிப்பார்த்தபோது சர்வதனும்‌ சுதசோமனும்‌ மயங்கி 
கீழே விழுந்திருக்க அவர்களை படைவீரர்கள்‌ அள்ளி 
தூக்கிக்கொண்டுவருவதை கண்டான்‌. 


சீற்றத்துடன்‌ அருகே நின்ற படைத்தலைவனிடம்‌ “என்ன 
ஆயிற்று? அவர்களை எவரேனும்‌ தாக்கினார்களா?” 
என்றான்‌. “இல்லை, அவர்கள்‌ கால்நடுங்கி 
நினைவிழந்து விழுந்தார்கள்‌” என்று அவன்‌ 
சொன்னான்‌. அதுவரை இருந்த சினமும்‌ வெறியும்‌ அகல 
பீமன்‌ உடல்‌ தளர்ந்தான்‌. குனிந்து கையிலிருந்த குருதிக்‌ 
கலத்தை பார்த்தான்‌. அதை அவ்வண்ணமே வீசி 
எறிந்துவிட்டு திரும்பி வடபுலக்‌ காட்டிற்குள்‌ ஓடி மீளாத 
வண்ணம்‌ மறைந்துவிட வேண்டுமென்று தோன்றியது. 
உடல்‌ உலுக்கி வாயுமிழ வந்தது. கண்களை மூடி தன்‌ 
உடலுக்குள்‌ புரண்டெழுந்த அனைத்தையும்‌ 
எண்ணங்களால்‌ பற்றி அங்கங்கே அடக்கி தொகுத்து 
தன்னை மீட்டு விழிதிறந்தான்‌. கையிலிருந்து சரிந்து 
சற்றே சிந்தத்‌ தொடங்கியிருந்த கவசக்கலத்தை நேராகப்‌ 
பிடித்தபடி நடந்தான்‌. 

[[/age]சுபாகு தன்னிலை உணர்ந்தபோது துச்சாதனனின்‌ 
இறப்பு விண்ணில்‌ முரசொலித்‌ தொடராக பரவியிருந்தது. 
அவன்‌ முன்விழிப்பு நிலையில்‌ அந்த முரசொலியை 
வேறேதோ இறப்பறிவிப்பு என எண்ணினான்‌. மெல்ல 
மீண்டும்‌ மயக்கத்தில்‌ ஆழ்ந்தபோது “இளைய கெளரவர்‌ 
வீழ்ந்தார்‌!” என முரசுகள்‌ இயம்புவதை உணர்ந்தான்‌. 
அவனை நோக்கி ஓடிவந்த குண்டாசி “அறிந்தீர்களா? 
மூத்தவர்‌ சுபாகு யானையால்‌ கொல்லப்பட்டார்‌” 
என்றான்‌. 


அவன்‌ தானல்லவா சுபாகு என துணுக்குற்றான்‌. “என்ன 
சொல்கிறாய்‌?” என்றான்‌. “யானைமேல்‌ அமர்ந்து 
கங்கையை நீந்திக்கடக்கும்‌ விளையாட்டு. அனைவரும்‌ 
இறங்கினர்‌. அவர்‌ தவிர பிறர்‌ அனைவரும்‌ மறுகரையை 
அடைந்தனர்‌.” சுபாகு “நன்று, அவனுடைய நூலறிதல்‌ 
அவனுக்கு உதவவில்லைபோல” என்றான்‌. குண்டாசி 
திகைப்புடன்‌ பார்க்க “நீ செல்க! நான்‌ வருகிறேன்‌” 
என்றான்‌. “யானை மறுகரையை அடைந்துவிட்டது, 
மூத்தவரே, மூத்தவர்‌ சுபாகு மட்டும்‌ வரவில்லை” 
என்றான்‌ குண்டாசி. சுபாகு “அவன்‌ வருவான்‌... 
கங்கையின்‌ ஆழமும்‌ அவனுக்குரியதே. செல்க!” 
என்றான்‌. 


குண்டாசி சென்றபின்‌ கண்களை மூடிக்கொண்டான்‌. 
மீண்டும்‌ முரசுகள்‌ ஒலித்துக்கொண்டிருந்தன. 
“கெளரவனாகிய சுபாகு மறைந்தார்‌. சுபாகு 
களம்பட்டார்‌.” நான்‌ அல்லவா சுபாகு? எனில்‌ 
களம்பட்டது யார்‌? எங்கோ ஒரு பிழை நிகழ்ந்துள்ளது. 
என்ன பிழை அது? “பெருமல்லர்‌ களம்பட்டார்‌! 
பெருந்தோளர்‌ புகழுடல்‌ அடைந்தார்‌!” சுபாகு துடித்து 
விழித்துக்கொண்டான்‌. இறந்தது துரியோதனன்‌ என்றா 
சொல்கின்றன முரசுகள்‌? துரியோதனன்‌ 
களம்படக்கூடுமா? என்ன நிகழ்கிறது? முரசுகள்‌ 
தெளிவாக ஒலித்தன. “மூதாதையர்‌ அருகணைந்தார்‌ 
துச்சாதனர்‌! வெல்க கெளரவக்குடி! வெல்க அஸ்தினபுரி! 
வெல்க அமுதகலக்கொடி! 


முரசொலி மென்படலமாக படிந்த களத்தில்‌ கெளரவப்‌ 
படைகள்‌ அலறலாக, சொல்லிலா அழுகையாக, 
அரற்றலாக, அச்செய்தியை அதே விசையில்‌ பரப்பின. 


அவ்வடிவங்களுக்குள்‌ நிறைந்த 
காமகுரோதமோகங்களாகவும்‌ வெளிப்பாடு கொள்ளும்‌ 
அனைத்தும்‌ தங்கள்‌ சாரம்‌ மட்டுமேயாகி சுருங்கி 
அணுவடிவமாக வாழும்‌ ரசாதலம்‌ அதற்கும்‌ அடியில்‌ 
உள்ளது. அங்கே கோடானுகோடி நுண்கோள்கள்‌ 
இருளில்‌ தங்களைத்‌ தாங்கள்‌ மட்டுமே அறிந்தபடி 
சுழன்றுவருகின்றன. அவை ஒவ்வொன்றும்‌ தங்கள்‌ 
வழியிலும்‌ வடிவிலும்‌ முழுமைகொண்டிருக்கின்றன. 


ரசாதலத்தில்‌ அணுவடிவம்‌ கொண்டவை அனைத்தும்‌ 
ர... கொள்ளும்‌ மகாதலம்‌ அதற்கு அப்பால்‌ 
ரிந்துள்ளது. எல்லையின்மையே அதன்‌ வடிவம்‌. 
இருண்ட ஆகாயங்களை அடுக்கிச்‌ செய்யப்பட்ட 
ஆகாயம்‌ அது. அந்த ஒவ்வொரு ஆகாயத்தின்‌ 
மையச்சுழியிலும்‌ இருள்‌ வடிவான பிரம்மன்கள்‌ அமர்ந்து 
அவற்றை முடிவிலாது படைத்துக்கொண்டிருக்கின்றனர்‌. 
அந்தப்பிரம்மன்கள்‌ அமரும்‌ முடிவிலாது விரியும்‌ 
கரியதாமரை அதனடியில்‌ உள்ளது. அந்தத்‌ தாமரையை 
ஏந்துவது கரியபாற்கடலில்‌ துயிலும்‌ கருக்குழந்தை 
ஒன்றின்‌ உந்தி. 
மகாதலத்துக்கு அடியில்‌ உள்ளது நாகர்கள்‌ வாழும்‌ 
பாதாளம்‌. அங்கே பெருநதிகள்‌ போல முடிவிலாது ஓடும்‌ 
உடல்கள்‌ கொண்ட கோடானுகோடி நாகங்கள்‌ 
இருளுக்குள்‌ படைப்புக்காலம்‌ முதல்‌ இன்றுவரை தங்கள்‌ 
மறுநுனியை தாங்களே தேடிக்கொண்டிருக்கின்றன. 
தங்கள்‌ நுனியை கண்டுகொண்டவை அதைக்கவ்வி 
தம்மைத்தாம்‌ விழுங்கி இருள்சுழியாக ஆகி, 
இருள்மணியாக இறுகி, ஒற்றை அணுவாக மாறி, 
இருளுக்குள்‌ மறைகின்றன. அவற்றின்‌ 
இன்மையிலிருந்து மீண்டும்‌ மகத்‌ என்னும்‌ 
வெண்முட்டை உருவாகிறது. அது உடைந்து வெளிவந்த 
சிறுநாகம்‌ படமெடுத்து அகங்காரமாகிறது. தன்‌ உடலை 
அது திரும்பிப்பார்க்கையில்‌ அதன்‌ விழிநீளும்‌ 
தொலைவுவரை உடல்நீண்டு தத்துவமாகிறது. தத்துவம்‌ 
தன்னை பதினாறாக பிரித்துக்கொண்டு 
ஒன்றையொன்று கொத்தி வளர்க்கிறது. 


நாகஉலகமான பாதாளத்தின்‌ அதிபனாகிய வாசுகி 
இருளெனும்‌ நீரில்‌ நீந்தித்திளைத்துக்‌ 
கொண்டிருக்கையில்‌ இருளசைவாக அவனை அணுகிய 
நாகங்கள்‌ சூழ்ந்துகொண்டு வால்கள்‌ முடிவிலியில்‌ 
திளைக்க செந்நிறநாநீட்டி முறையிட்டன. “அரசே, 
பிரமாணகோடியில்‌ பயஸ்வினி, மிதவாஹினி, யாமினி 
என்னும்‌ மூன்று காட்டாறுகளும்‌ மழைக்காலத்தில்‌ 


பலர்‌ படைக்கலங்களை நிலத்தில்‌ வீசி ஆங்காங்கே 
அமர்ந்து அழுதனர்‌. நெஞ்சில்‌ அறைந்து வீறிட்டனர்‌. 
இறந்தவர்கள்போல்‌ மண்ணில்‌ கிடந்த குருதி வழியும்‌ 
உடல்கள்‌ மேல்‌ மல்லாந்து விழுந்து வானை வெறித்து 
நோக்கினர்‌. பின்னிருந்து சகுனியின்‌ ஆணை எழுந்தது. 
“அங்கர்‌ முன்னெழுகிறார்‌! அங்கர்‌ வெற்றிமுகம்‌ 
கொள்கிறார்‌! விரைக! விரைக! படைகள்‌ தங்களை 
தொகுத்துக்கொள்க! நம்‌ இளவரசரின்‌ குருதிக்கு பழிநிகர்‌ 
கொள்க!” 


ஆனால்‌ ஒவ்வொரு கணமுமென கெளரவப்‌ படை 
உளவிசையை முற்றிழந்து பின்னகர்ந்து 
கொண்டிருந்தது. மறுபுறம்‌ பாண்டவப்‌ படை அந்த 
வாய்ப்பை பயன்படுத்திக்கொண்டு எழுந்து 
முன்வரவில்லை. அவ்வண்ணம்‌ வந்திருந்தால்‌ 
அப்போதே முடிந்திருக்கும்‌ என்று தோன்றியது. இரு 
படைகளுமே ஒன்றையொன்று அஞ்சியவைபோல்‌, 
அருவருத்தவைபோல்‌ விலகிக்கொண்டிருந்தன. அல்லது 
இரு படைகளுக்கும்‌ நடுவே தோன்றிய ஒன்றைக்‌ கண்டு 
அவை விலக்கம்‌ கொள்கின்றன. 


சுபாகு எழுந்து புரவியை நோக்கி சென்றான்‌. 
செல்லும்போதே “மூத்தவர்‌ எங்கே?” என்று ஏவலரிடம்‌ 
கேட்டான்‌. “மருத்துவப்பணியாளர்களால்‌ 
கொண்டுசெல்லப்பட்டார்‌. நினைவழிந்திருக்கிறார்‌ . 
அகிபீனா அளிக்கப்பட்டுள்ளது” என்றான்‌ அவனுடன்‌ 
ஓடிய ஏவலன்‌. சுபாகு புரவியில்‌ விசையுடன்‌ சென்றபடி 
சகுனியின்‌ ஆணையை செவிகொண்டான்‌. “படைகள்‌ 
ஒன்று சேர்க! அங்கரையும்‌ அஸ்வத்தாமனையும்‌ 
கிருபரையும்‌ சல்யரையும்‌ துணை செய்க! பிறை 
வளைந்து வேல்‌ முனையை அழுத்துக! நாம்‌ 
சூழ்ந்துவிட்டோம்‌. இதோ கவ்வி நொறுக்கவிருக்கிறோம்‌. 
இதோ வெற்றி அருகணைந்துள்ளது! இதோ 
வெற்றிகொள்கிறோம்‌!” 


திரும்பி நோக்கியபோது அஸ்வத்தாமனும்‌ கிருதவர்மனும்‌ 
கிருபரும்‌ சல்யரும்‌ பாண்டவப்‌ படையை முற்றிலும்‌ 
வளைத்துக்கொள்வதற்காக நெடுந்தொலைவு 
சென்றுவிட்டனர்‌ என்று தெரிந்தது. கர்ணன்‌ மையத்தில்‌ 
எழுந்து தன்னை எதிர்த்த அர்ஜுனனை அறைந்து 
பின்செலுத்தி முன்னால்‌ சென்றுவிட்டமையால்‌ முப்புரி 
வேலெனத்‌ தோன்றியது கெளரவப்‌ படை. நடுவே 
முழுமையாகவே மையத்‌ தொடர்பிழந்து, உணர்வு 
குலைந்து வெறும்‌ திரளென முட்டி மோதி 
கொப்பளித்துக்கொண்டிருந்தது பாண்டவப்‌ படை. 


அவர்கள்‌ இழந்ததென்னவென்று ஒருகணத்தில்‌ 
சுபாகுவுக்கு புரிந்தது. தங்கள்‌ அறவல்லமை மேல்‌ இருந்த 
நம்பிக்கையை. தெய்வங்கள்‌ உடனுண்டு என்னும்‌ 
எண்ணத்தை. இத்தருணம்போல்‌ பாண்டவர்கள்‌ 
எப்போதும்‌ ஆற்றல்‌ குன்றி இருந்ததில்லை. 


காவல்மாடத்தின்மேல்‌ சகுனி நின்றுகொண்டிருப்பதை 
கண்டான்‌. புரவியிலிருந்து இறங்கி அவரை நோக்கி 
ஓடினான்‌. “மாதுலரே” என்றான்‌. “செய்திகள்‌ 
அனைத்தையும்‌ அறிவேன்‌. இத்தருணத்தில்‌ நம்மால்‌ 
சற்று எழ முடிந்தால்‌ நாம்‌ வென்றுவிட்டோம்‌ என்றே 
பொருள்‌” என்றார்‌. “நமது படைகள்‌ 
உளம்சோர்ந்திருக்கின்றன” என்றான்‌ சுபாகு. “ஆம்‌, நாம்‌ 
நம்‌ தலைவர்களில்‌ ஒருவனை இழந்தோம்‌. நம்‌ அரசரின்‌ 
பாதி அவன்‌. அவர்கள்‌ இழந்தது மேலும்‌ பெரிது. 
அவர்கள்‌ இன்றுடன்‌ மூதாதையரின்‌ துணையை 
முற்றிழந்திருக்கிறார்கள்‌. நம்‌ உளச்சோர்வைவிட 
அவர்களின்‌ உளச்சோர்வு சற்று மிகுதி. அந்த 
வேறுபாட்டை இங்கு நின்று இரு படைகளையும்‌ 
நோக்குகையில்‌ நான்‌ உணர்கிறேன்‌. அதை அவர்களுக்கு 
சொல்லிவிட முடிந்தால்‌ நாம்‌ வென்றோம்‌” என்றார்‌ சகுனி. 


சுபாகு அவரை வெறுமனே நோக்கியபடி நின்றான்‌. 
அந்நம்பிக்கையை ஒரு பாதாளதேவனை பார்ப்பதுபோல 
அச்சத்துடன்‌ பார்த்தான்‌. சகுனியின்‌ உடல்‌ 
நோயுற்றதுபோல்‌ மெல்ல நடுங்கிக்கொண்டிருந்தது. 
உதடுகள்‌ வெளிறியிருந்தன. ஆனால்‌ அவர்‌ உள்ளம்‌ 
நிலைகொண்டிருப்பது கண்களில்‌ தெரிந்தது. “மூத்தவர்‌ 
துச்சாதனர்‌...” என சுபாகு தொடங்க “அவன்‌ இறப்பதை 
நான்‌ எதிர்பார்த்திருந்தேன்‌. ஒருவேளை அவன்‌ 
இறந்ததனால்‌ அவர்களின்‌ வஞ்சத்தின்‌ வெம்மை 
குளிர்ந்து அழியக்கூடும்‌. அவர்களை இயக்கிய விசை 
மழுங்கி அழியவும்கூடும்‌” என்றார்‌ சகுனி. 


சீற்றத்துடன்‌ மேலும்‌ சொல்லெடுக்க சுபாகு முயல “நீ 
உணர்வதை நானும்‌ உணர்கிறேன்‌. ஆனால்‌ இக்களத்தில்‌ 
கெளரவர்களின்‌ நிரை முழுமையாகவே மடிந்துவிட்டது. 
அவன்‌ மடிந்தான்‌ என்னும்‌ செய்தி வந்தபோது முதலில்‌ 
நான்‌ எண்ணியது, இவன்‌ முதல்‌ நாளிலேயே 
மடிந்திருந்தால்‌ எஞ்சிய மைந்தர்கள்‌ பிழைத்திருக்கக்‌ 
கூடுமோ என்றுதான்‌” என்றார்‌. “அவரை கொன்றவர்‌ 
நீங்கள்‌!” என்றான்‌ சுபாகு. “ஆம்‌. இங்குள்ள 
அனைவரையும்‌ கொல்பவன்‌ நானே” என்று சகுனி 
சொன்னார்‌. உதடுகள்‌ ஏளனச்‌ சிரிப்பில்‌ வளைய 
“என்னை துவாபரன்‌ என்கிறார்கள்‌” என்றார்‌. சுபாகு 


கண்களில்‌ நீர்‌ எழ செயலற்று நின்றான்‌. 
“எழுந்துவிட்டோம்‌. எண்ணமுடியாத இழப்பையும்‌ 
அடைந்துவிட்டோம்‌. இனி வெல்வதொன்றே வழி. 
அதுமட்டுமே இழப்புகளை சற்றேனும்‌ பொருள்‌ 
கொண்டதாக்கும்‌” என்று சகுனி சொன்னார்‌. 


திரும்பி முரசுக்கழையர்களை நோக்கி “செல்க! செல்க! 
படைவீரர்கள்‌ திரண்டு கொள்க! துயரொழிக! வெற்றி 
அணைகிறது” என்று அவர்‌ ஆணையிட்டார்‌. 
அவருடைய ஆணை முரசொலியாக வானில்‌ எழுந்தது. 
நூறுமடங்கு பேருருக்கொண்டு அவர்‌ வானிலிருந்து 
கூவிக்கொண்டிருந்தார்‌. சுபாகு அந்த ஆணையை 
கண்களால்‌ என கேட்டுக்கொண்டிருந்தான்‌. சகுனி 
களைப்புடன்‌ காவல்மாடத்தின்‌ மூங்கில்‌ கைப்பற்றில்‌ 
அமர்ந்துகொள்ள மேலே தாவி வந்த ஏவலன்‌ “அரசர்‌ 
நனவழிந்திருக்கிறார்‌. அவருக்கு அகிபீனாவும்‌ 
பீதர்நாட்டு மயக்குமருந்தும்‌ கொடுக்கச்‌ 
சொல்லியிருக்கிறார்கள்‌” என்றான்‌. “ஆம்‌, அவர்‌ இனி 
களம்‌ வரவேண்டியதில்லை. அவரிடமிருந்து துயரையும்‌ 
சலிப்பையும்‌ படை பெற்றுக்கொள்ள வேண்டியதில்லை” 
என்ற சகுனி திரும்பி கெளரவப்‌ படையை நோக்கி 
எரிச்சலுடன்‌ தலையசைத்து “ஒரு தெய்வத்தருணம்‌! இது 
போலொன்று தெய்வங்களே இனி அருளா. இந்த 
அறிவிலிகள்‌ சற்றே துணிவுகொண்டிருந்தால்‌ 
இத்தருணத்திலேயே வெற்றி அமையும்‌” என்றார்‌. 


துச்சாதனன்‌ வீழ்ந்தான்‌ எனும்‌ செய்தி பாண்டவப்‌ 
படைகளுக்குள்‌ பரவிச்‌ செல்லச்‌ செல்ல மேலும்‌ மேலும்‌ 
பாண்டவர்கள்‌ சோர்வடைந்துகொண்டிருந்தனர்‌. அவன்‌ 
வீழ்ந்ததை அவர்கள்‌ எவரும்‌ வெற்றியாக 
எண்ணவில்லை. அவன்‌ அவ்விறப்பினூடாக ஒரு 
கொடுந்தெய்வமாக எழுந்து பேருருக்கொண்டு 
அவர்களை அச்சுறுத்தினான்‌ என்று பட்டது. படைகளின்‌ 
அளவு சிறுத்திருந்தமையால்‌ ஒற்றை நோக்கிலேயே 
திருஷ்டத்யும்னனையும்‌ சாத்யகியையும்‌ சிகண்டியையும்‌ 
அர்ஜுனனையும்‌ காண முடிந்தது. அனைவருமே 
உளத்திட்பம்‌ அழிந்து தளர்வதை அத்தனை 
தொலைவிலும்‌ சுபாகு உணர்ந்தான்‌. “அவர்கள்‌ 
தளர்கிறார்கள்‌! பின்னடைகிறார்கள்‌! சூழ்ந்து கொள்க! 
சூழ்ந்து கொள்க!” என்று சகுனி எழுந்து மீண்டும்‌ 

ணையிட்டார்‌. இவர்‌ சலிப்புறப்போவதே இல்லை. 
ஓநாய்‌ கிடந்து சாகாது, சென்றுகொண்டிருக்கையிலேயே 
சாகும்‌ என்ற பாலைவனச்‌ சொல்லை அவன்‌ 
நினைவுகூர்ந்தான்‌. 


[1௨261அர்ஜுனனுடன்‌ பொருதிக்கொண்டிருந்த கர்ணன்‌ 
துச்சாதனன்‌ கொல்லப்பட்ட செய்தியை, அவன்‌ 
குருதியை பீமன்‌ அருந்தியதை அருகிருந்த வீரர்கள்‌ 
சொல்லக்கேட்டு பெருஞ்சீற்றத்துடன்‌ விஜயத்தை 
நாணொலி எழுப்பியபடி அம்புகளால்‌ அறைந்து 
அறைந்து பாண்டவ வீரர்களை வீழ்த்தியபடி 

முன்‌ எழுந்து சென்றான்‌. அச்செய்தியால்‌ உளம்சோர்வுற்ற 
அர்ஜுனனின்‌ காண்டீபம்‌ நாண்தளர்ந்து 
அழுகையொலியென விம்மியது. அவன்‌ தேரின்‌ 
தூண்களும்‌ மகுடமும்‌ கர்ணனின்‌ அம்புகளால்‌ 
சிதைந்தன. இளைய யாதவர்‌ அவனை கர்ணனின்‌ 
அம்புவட்டத்திலிருந்து மேலும்‌ மேலும்‌ பின்னகர்த்தி 
கொண்டுசென்றார்‌. ஒருகணத்தில்‌ காண்டீபத்தை 
தாழ்த்தி தேர்த்தட்டில்‌ தலைகுனிந்து அமர்ந்த 
அர்ஜுனனின்‌ நெஞ்சக்கவசத்தை கர்ணனின்‌ நீளம்பு 
வந்து அறைந்து உடைத்தது. பாண்டவப்‌ படையினர்‌ 
அலறியபடி சிதறிப்‌ பின்னடைந்தனர்‌. 


“அர்ஜுனன்‌ வீழ்ந்தார்‌!” என எழுந்த ஓசையைக்‌ கேட்டு 
திருஷ்டத்யும்னன்‌ திரும்பிப்பார்த்தான்‌. தொலைவில்‌ 
குரங்குக்கொடி தெரியவில்லை. அவன்‌ தொழும்பனிடம்‌ 
மேலேறிச்‌ சென்று நோக்கி உரைக்க ஆணையிட்டான்‌. 
தொழும்பன்‌ இறங்கி “அவர்‌ படைமுகத்திலேயே 
இருக்கிறார்‌. தேரில்‌ விழுந்துவிட்டிருக்கிறார்‌. ஆனால்‌ 
இளைய யாதவரின்‌ கைமுத்திரை அவர்‌ இறக்கவில்லை 
என்பதையே காட்டுகிறது!” என்றான்‌. “ஆம்‌, அவர்‌ 
எவ்வாறு இறக்க முடியும்‌! அது அல்ல ஊழின்‌ வழி” 
என்று திருஷ்டத்யும்னன்‌ எண்ணினான்‌. ஆனால்‌ 
அவ்வாறு சொல்லப்பட்டதுமே ஏன்‌ தன்‌ உள்ளம்‌ அதை 
நம்பியது என அவன்‌ அகம்‌ வியந்தது. எந்த 
வீழ்ச்சியையும்‌ நம்பும்‌ நிலையில்‌ நொய்வுற்றிருக்கிறது 
தன்‌ உள்ளம்‌ என அவன்‌ உணர்ந்தான்‌. முன்னரே அங்கே 
சென்றுவிட்டிருக்கிறது ஆழம்‌. ஆகவே அனைத்தும்‌ 
அங்கே வந்துசேர விழைகிறது. தோல்வியை 
முன்கண்டவர்கள்‌ பின்னர்‌ தோல்வியை 
அகம்விழைகிறார்கள்‌. எண்ணி எண்ணி தோல்வியை 
இழுத்து ஏற்றுக்கொள்கிறார்கள்‌. இறப்பின்‌, வீழ்ச்சியின்‌, 
நோயின்‌ தேவியர்‌ இறைஞ்சிக்கொண்டாலொழிய 
வருவதில்லை. வழிபட்டாலொழிய தங்குவதில்லை. 


இளைய யாதவர்‌ தேரைத்‌ திருப்பி படைகளுக்குள்‌ அதை 
கொண்டு சென்று மறைத்தார்‌. “நில்‌... நில்‌, இழிமகனே! 
உன்‌ குருதியை நான்‌ குடிக்கிறேன்‌. ஆணிலியே, நில்‌!” 
என்று வெறிக்கூச்சலிட்டபம அர்ஜுனனை அம்புகளால்‌ 
தொடர்ந்து அறைந்து துரத்திச்‌ சென்றான்‌ கர்ணன்‌. 


அர்ஜுனன்‌ தேர்‌ மேலும்‌ மேலும்‌ பின்னடைய 
கவசப்படைகள்‌ வந்து இணைந்துகொண்டு அவனை 
காத்தன. அவன்‌ தேர்‌ நீரில்‌ கல்லென மூழ்கி படையின்‌ 
நடுப்பகுதிக்குள்‌ சென்றது. கண்ணீருடனும்‌ 
சீற்றத்துடனும்‌ களிறுகள்‌ சுமந்துகொண்டுவந்த 
எடைமிக்க கேடயப்பரப்புகளின்மீதே அம்புகளால்‌ 
அறைந்தான்‌ கர்ணன்‌. அவை இரும்புலையில்‌ 
பொறிகளென சிதறிச்‌ சிதறி தெறிக்க ஊடே அவனுடைய 
சொற்களும்‌ தெறித்தன. 


பின்னர்‌ எழுந்து கேடயங்களைச்‌ சுமந்துவந்த 
யானைகளின்‌ கால்களை நோக்கி குறிவைத்தான்‌. 
யானையின்‌ காலை குறிவைப்பது வில்லவர்க்கு விலக்கு 
என்பதனால்‌ அதுவரை அவன்‌ அதை 
செய்திருக்கவில்லை. அவன்‌ தொடுத்த 
அம்புகளிலொன்று கவசமேந்திய யானையை 
நிலைதடுமாறச்‌ செய்தது. கேடயம்‌ சரிந்து அதன்‌ செவி 
தெரிந்தது. செவியிடுக்கில்‌ சென்று தைத்த கர்ணனின்‌ 
நீளம்பு அந்த யானையை வீழ்த்த 
அவ்விடைவெளியினூடாக அவனுடைய தேர்‌ உள்ளே 
புகுந்தது. அவ்விடைவெளியை தொடர்ந்து அம்புகளால்‌ 
நிலைநிறுத்தியபடி அவன்‌ மைந்தர்கள்‌ உள்ளே 
நுழைந்தனர்‌. “கேடய வாயிலை மூடுக... யானைகள்‌ 
இணைந்து கொள்க!” என்று திருஷ்டத்யும்னன்‌ 
கூவினான்‌. ஆனால்‌ இரண்டு யானைகளின்‌ செவிகள்‌ 
தெரிய இரண்டையும்‌ அம்புகளால்‌ அறைந்து 
வீழ்த்தினான்‌ கர்ணன்‌. அந்த யானைகளின்‌ பெரிய 
உடல்களே தடையாக அதற்கப்பாலிருந்த யானைகள்‌ 
வந்து வழியை மூட முடியாமலாயிற்று. 


மறுபுறம்‌ அஸ்வத்தாமனின்‌ அம்புகளை எதிர்கொள்ள 
இயலாமல்‌ சிகண்டி பின்னடைந்தார்‌. அவர்களிருவரும்‌ 
பின்னடைந்ததை ஓசைகளினூடாகவே உணர்ந்து 
சாத்யகியும்‌ பின்னடைந்தான்‌. கிருபரும்‌ சல்யரும்‌ 
இருபுறமும்‌ பாண்டவப்‌ படைகளை வளைத்து முன்னகர 
திருஷ்டத்யும்னன்‌ “ஒருங்கிணைக! ஒருங்கிணைக! 
நம்மை சூழ்ந்துகொண்டிருக்கிறார்கள்‌! ஒருங்கிணைக!” 
என்று ஆணையிட்டுக்கொண்டிருந்தான்‌. அது 
ஆணையென்பதை மெல்ல மெல்ல இழந்து 
எச்சரிக்கையாக உருமாறியது. ஏதோ ஒரு கணத்தில்‌ 
கதறல்போல ஒலிக்கத்‌ தொடங்கியது. அந்த 
ணையாலேயே பாண்டவப்‌ படை நம்பிக்கையிழந்தது. 
நம்பிக்கையிழப்பு உடனடியாக படையினரை தனி 
மானுடர்களாக ஆக்கிவிடுகிறது என்பதை 
திருஷ்டத்யும்னன்‌ கண்டான்‌. நம்பிக்கை என்பது 


பிறர்மேல்‌ கொள்வது, திரள்மேல்‌ எழுவது, 
திரளென்றாக்கித்‌ தொகுத்து படையென நிறுத்துவது. 


[[௱age]சகுனி “தாக்குங்கள்‌! ஒருங்கிணைந்து 
கொள்ளுங்கள்‌! படைத்தலைமைக்குப்‌ பின்‌ 
ஒருங்கிணைக!” என்றார்‌. அவருடைய ஆணை 
தலைக்குமேல்‌ அலையடித்துக்கொண்டிருக்க கீழே 
படையினர்‌ இழுத்துக்கட்டப்பட்ட வலை கயிறுகள்‌ 
அவிழ்ந்து தொய்வுறுவதுபோல தளர்வுற்றனர்‌. 
நோக்கியிருக்கவே தங்கள்‌ படைக்கலங்களை நிலத்தில்‌ 
வீசிவிட்டு அலையலையாக மடிந்து பின்னால்‌ 
வரத்தொடங்கினர்‌. “முன்னேறுக! முன்னேறுக!” என்று 
ணையிட்டுக்கொண்டிருந்த சகுனி ஒருகணத்தில்‌ 
இனியொன்றும்‌ செய்வதற்கில்லை என்றுணர்ந்தார்‌. 
கைகள்‌ சரிய மீண்டும்‌ பின்னடைந்து காவல்மாடத்தின்‌ 
மூங்கில்‌ வரிமேல்‌ அமர்ந்து வெறுமனே 
பார்த்துக்கொண்டிருந்தார்‌. சுபாகு அவரையும்‌ 
படைகளையும்‌ மாறி மாறி திகைப்புடன்‌ நோக்கினான்‌. 


கெளரவர்களின்‌ அனைத்துப்‌ படைகளும்‌ பின்னடைய 
கர்ணனும்‌ கிருபரும்‌ சல்யரும்‌ அஸ்வத்தாமனும்‌ 
கிருதவர்மனும்‌ மட்டும்‌ படைமுகப்பில்‌ எஞ்சினர்‌. 
அவர்களின்‌ புறத்துணைப்‌ படையினர்‌ திரும்பி நோக்கி 
தங்கள்‌ படையினரும்‌ விலகிச்சென்றுகொண்டிருப்பதை 
அறிவித்தனர்‌. சல்யர்‌ முதலில்‌ முடிவெடுத்து திரும்பும்படி 
கைகாட்டி தன்‌ படைத்துணைவருடன்‌ பின்னடைந்தார்‌. 
சூழ எழுந்த கெளரவப்‌ படையின்‌ இரு 
நண்டுக்கொடுக்குகளும்‌ துண்டுகளாக உடைந்தன. 
கிருதவர்மனும்‌ அஸ்வத்தாமனும்‌ பாண்டவப்‌ 
படைகளின்‌ உள்ளே சிக்கிக்கொள்ளகூடும்‌ என்று 
அஞ்சிய சகுனி உடல்‌ துடிக்க எழுந்து கைகளை 
அசைத்து “ஒன்றாகப்‌ பின்னடைக! சிதறாமல்‌ 
பின்னடைக!” என்று கூவினார்‌. அவருடைய ஆணை 
முரசொலியில்‌ முழக்கமாகியது. 


கிருதவர்மனும்‌ அஸ்வத்தாமனும்‌ மேலும்‌ விசையுடன்‌ 
பாண்டவப்‌ படைகளை தாக்கிக்கொண்டிருந்தார்கள்‌. 
“பின்னடைக! பின்னடைக! பாஞ்சாலரும்‌ யாதவரும்‌ 
பின்னடைக!” என்று சகுனி ஆணையிட்டார்‌. 
அவ்வாணை சென்றுசேர்வதை படைகளின்‌ அசைவாக 
நோக்க முடிந்தது. ஆணைகளை செவிகொள்ளும்‌ 
யானையின்‌ செவிகள்‌ மடிந்து உடல்‌ ஊசலாடுவதுபோல 
படைகள்‌ ததும்பின. அஸ்வத்தாமனும்‌ கிருதவர்மனும்‌ 
போரை நிறுத்தி பின்னடைந்து, மேலும்‌ மேலும்‌ 
பின்வாங்கிக்கொண்டிருந்த கெளரவ மையப்படையை 


வந்தடைந்தார்கள்‌. “ஒருங்கிணைக! ஒருங்கிணைக!” என 
சகுனி கூவினார்‌. பின்னடையும்‌ எந்தப்‌ படையையும்‌ 
எதிர்ப்படை துரத்துவது வழக்கம்‌. ஆனால்‌ பாண்டவப்‌ 
படையும்‌ பின்னடைந்து இணைந்துகொண்டிருந்தது. 


பாண்டவப்‌ படைகளுக்குள்‌ புகுந்துவிட்டிருந்த 
கர்ணனை அப்படைச்சிதறல்கள்‌ ஒன்றாக இணைந்து 
முழுமையாகவே சூழ்ந்துகொண்டன. திகைப்புடன்‌ 
நோக்கியபின்‌ “அங்கரை துணைசெய்க! சல்யரும்‌ 
கிருபரும்‌ கிருதவர்மனும்‌ அஸ்வத்தாமனும்‌ இணைந்து 
கூரம்பு வடிவு கொள்க! பாண்டவப்‌ படையின்‌ முகப்பை 
உடைத்து அங்கரை மீட்டெடுத்து வருக!” என்று 
ஆணையிட்டார்‌ சகுனி. அதுவரை கர்ணனைப்‌ பற்றி 
எண்ணாதிருந்த அந்நால்வரும்‌ ஒருவரையொருவர்‌ 
நோக்கிக்கொண்டு கையசைவால்‌ தங்கள்‌ புறப்படைக்கு 
ஆணையிட்டு ஒற்றைச்சரடென்றாகி மடிந்து 
அம்புவடிவம்‌ கொண்டு பாண்டவப்‌ படை நோக்கி 
சென்றனர்‌. 


கெளரவப்‌ படைகளுக்கு நிகராகவே அதே விசையில்‌ 
பாண்டவப்‌ படையும்‌ ஒட்டுமொத்தமாக 
பின்னடைந்துகொண்டிருந்தது. அவர்களில்‌ முதன்மை 
வீரர்‌ எவரும்‌ படைமுகப்பில்‌ இருக்கவில்லை. கர்ணனை 
சூழ்ந்துகொண்ட பாஞ்சாலத்தின்‌ வில்லவர்‌ படையை 
கர்ணனின்‌ மைந்தர்‌ எதிர்த்தனர்‌. அவர்கள்‌ நின்றிருந்த 
இடத்தைச்‌ சூழ்ந்து உருவான வெளி பெரிய வட்டமாக 
அகன்றது. கர்ணன்‌ உள்ளே சிக்கிக்கொண்டதை 
உணர்ந்து திருஷ்டத்யும்னன்‌ “சூழ்ந்துகொள்க! அங்கர்‌ 
சிறைப்பட்டார்‌. சூழ்ந்துகொள்க! முதன்மை வீரர்கள்‌ 
எழுக!” என முரசாணை விடுத்தபடி பாய்ந்து 
அணுகினான்‌. 


கர்ணன்‌ ஓர்‌ அம்பை எடுத்து தொடுக்க, பேரொலியுடன்‌ 
மஞ்சள்‌ நிற மலரென அது வெடித்து அகன்றது. 
யானைகள்‌ சிதறி அப்பால்‌ விழுந்தன. பல யானைகள்‌ 
கவசங்களை கீழே போட்டுவிட்டு அலறியபடி அகன்று 
விலகின. அவ்விடைவெளியினூடாக கர்ணன்‌ தன்‌ 
மைந்தருடன்‌ பாண்டவப்‌ படைசூழ்கையிலிருந்து 
வெளியே வந்தான்‌. புகை சூழ்கையிலிருந்து கர்ணனும்‌ 
தொடர்ந்து மைந்தரும்‌ ஒவ்வொருவராக தோன்றுவதை 
உடல்‌ மெய்ப்புகொள்ள சுபாகு பார்த்தான்‌. 
முகில்களிலிருந்து தேவர்கள்‌ எழுவதுபோல என்று 
அவன்‌ உள்ளம்‌ எண்ணியது. கர்ணனைக்‌ கண்டதும்‌ 
அஸ்வத்தாமனும்‌ கிருதவர்மனும்‌ வாழ்த்தொலி 
எழுப்பியபடி ஓடிச்சென்று அவனை எதிர்கொண்டனர்‌. 


கெளரவப்‌ படை வாழ்த்தொலி எழுப்பியது. 


பாண்டவக்‌ கவசப்படை கேடயங்களை உதிர்த்து எஞ்சிய 
யானைகளுடன்‌ அப்பால்‌ சென்றது. நெளியும்‌ 
உடல்களும்‌ மானுடச்‌ சிதைவுகளும்‌ தேர்களின்‌ 
உடைவுகளுமாக குருக்ஷேத்ரம்‌ முற்றாக ஒழிந்தது. சுபாகு 
வானை பார்த்தான்‌. அந்தி எழுவதற்கு இன்னும்‌ 
நெடும்பொழுது உள்ளதென்று தோன்றியது. ஆனால்‌ 
அதற்குள்‌ இரு படைகளும்‌ முற்றாகவே போரை 
நிறுத்திவிட்டிருந்தன. படைவீரர்கள்‌ சிறு சிறு 
குழுக்களாக மாறி பின்னால்‌ சென்று, செல்லுந்தோறும்‌ 
விசைகொண்டார்கள்‌. ஆணைகள்‌ இல்லாமலேயே பலர்‌ 
தங்கள்‌ பாடிவீடுகளுக்கு சென்றனர்‌. பலர்‌ ஆங்காங்கே 
அமர்ந்துகொண்டனர்‌. படைகளின்‌ பின்முனை 
மண்ணில்‌ படிந்தபடியே வர மெல்ல முழுப்‌ படையுமே 
அமைவுகொண்டது. 


பாண்டவப்‌ படை மீண்டும்‌ எழுந்து வந்து தாக்கினால்‌ 
அரைநாழிகைப்‌ பொழுதுக்குள்‌ கெளரவப்‌ படைகளை 
வென்றுவிடலாம்‌. ஆனால்‌ அங்கிருந்து பார்க்கையில்‌ 
பாண்டவப்‌ படையினரும்‌ வெற்றுக்கைகளுடன்‌ தங்கள்‌ 
படைவீடுகளுக்கு மீண்டதையே காண முடிந்தது. சுபாகு 
சகுனி மீண்டும்‌ அறைகூவக்கூடும்‌ என எண்ணினான்‌. 

னால்‌ கெளரவப்‌ படைகளை நோக்கி நின்றிருந்த 
சகுனி பெருமூச்சுவிட்டு ஒழிந்த களத்தையே 
பார்த்துக்கொண்டிருந்தார்‌. பின்னர்‌ உடல்‌ எடையை ஒரு 
காலில்‌ அமைத்து மெல்ல எழுந்து நின்று மூங்கில்‌ 
கழைகளைப்‌ பற்றியபடி வலி முனகலுடன்‌ 
படியிறங்கலானார்‌. 


சுபாகு அவருக்குப்‌ பின்னால்‌ படிகளில்‌ 
இறங்கும்போதுதான்‌ துச்சாதனனை மீண்டும்‌ 
நினைவுகூர்ந்தான்‌. நெஞ்சை அடைப்பதுபோல்‌ தோன்ற 
கைப்பிடியைப்‌ பற்றியபம கண்மூடி படிகளின்‌ நடுவே 
நின்றான்‌. பின்னர்‌ வியர்வை குளிர நினைவுமீண்டு 
மெல்ல இறங்கி கீழே வந்தான்‌. சகுனி தன்‌ தேரை நோக்கி 
சென்றார்‌. அவரிடம்‌ அவன்‌ பேச விழைந்தான்‌. 
எவரிடமேனும்‌ பேச வேண்டியிருந்தது. அவன்‌ 
அருகணைந்து “நம்‌ படைகள்‌ இனி எழா என 
தோன்றுகிறது” என்றான்‌. “ஆம்‌, உளச்சோர்வு 
கொண்டுவிட்டார்கள்‌” என்றார்‌ சகுனி. 

“மூத்தவரின்‌ சாவு அவர்களுக்கு நம்பிக்கை இழப்பை 


உருவாக்கிவிட்டது” என்று சுபாகு சொன்னான்‌. 
“அவர்கள்‌ பீஷ்மர்‌ மறைந்த அன்றே மெய்யான 


நம்பிக்கையை இழந்துவிட்டார்கள்‌. துச்சாதனனை 
அவர்கள்‌ பொருட்டெனக்‌ கருதவில்லை” என்று சகுனி 
சொன்னார்‌. சுபாகு உடலெங்கும்‌ சினம்‌ பரவ நின்றான்‌. 
பின்னர்‌ அவருடன்‌ சென்றுசேர்ந்து “எனில்‌ ஏன்‌ அவர்கள்‌ 
உளச்சோர்வு அடைகிறார்கள்‌?” என்றான்‌. “அவர்கள்‌ 
அவனுடன்‌ சேர்ந்து தாங்களும்‌ இறந்தார்கள்‌...” என்று 
சகுனி சொன்னார்‌. தேரிலேறிக்கொண்டு “அவர்களின்‌ 
நெஞ்சு பிளக்கப்பட்டது. குருதி அருந்தப்பட்டது” 
என்றார்‌. 


சுபாகு விழித்து நிற்க சகுனி உதடுகள்‌ வஞ்சமென 
நகைகாட்டி வளைய “போர்களில்‌ வீரர்கள்‌ தங்களை 
பெருவீரர்களுடன்‌ அடையாளம்‌ கண்டுகொள்கிறார்கள்‌” 
என்றார்‌. “அவர்கள்‌ மீளமாட்டார்களா?” என்றான்‌ சுபாகு. 
“நாளை மீண்டுவிடுவார்கள்‌. ஒரு இரவு போதும்‌ எல்லா 
பழியுணர்வையும்‌ பிழையுணர்வையும்‌ கடந்து நான்‌ 
என்றும்‌ எனக்கு என்றும்‌ எழ...” என்றபின்‌ சகுனி 
கையசைவால்‌ ஆணையிட தேர்‌ எழுவிசை கொண்டு 
ஓசையுடன்‌ சாலைமேல்‌ ஏறியது. 


சுபாகு தேர்‌ செல்வதை நோக்கியபடி நின்றான்‌. அதை 
மறுக்கவேண்டும்‌ என விழைந்தான்‌. அவனே அல்ல. 
எவராவது. ஆழ்ந்த சொல்லுடன்‌ அல்ல என வேண்டும்‌. 
அவன்‌ அப்பால்‌ நின்ற படைத்தலைவனை நோக்க 
அவன்‌ வந்து தலைவணங்கினான்‌. “மூத்தவரின்‌ 
களச்சாவு நம்‌ படைகளை சோர்வுறச்‌ செய்துள்ளது” 
என்றான்‌. ஆம்‌ என அவன்‌ தலையசைத்தான்‌. “அவர்‌ 
கொல்லப்பட்ட முறை, அவர்‌ அடைந்த இழிவு 
நம்மவர்களை அஞ்ச வைத்துள்ளது. அதை வஞ்சமென 
ஆக்கியாக வேண்டும்‌” என்றான்‌ சுபாகு. 
படைத்தலைவன்‌ ஒன்றும்‌ சொல்லவில்லை. 


“அதற்கு என்ன செய்யலாம்‌? சொல்க!” என்றான்‌ சுபாகு. 
படைத்தலைவன்‌ “ஆணையிடுக!” என்றான்‌. “உமது 
எண்ணம்‌ என்ன?” என்று சுபாகு கேட்டான்‌. “நம்‌ 
படைகள்‌ வஞ்சம்‌ கொள்ள வாய்ப்பில்லை” என்றான்‌ 
படைத்தலைவன்‌. “ஏன்‌?” என்று சுபாகு கேட்டான்‌. “அவர்‌ 
தன்‌ வினைப்பயனையே அறுவடை செய்தார்‌ என 
அவர்கள்‌ எண்ணுகிறார்கள்‌. அவர்கள்‌ இக்களத்தில்‌ 
கொல்லப்பட்டவரின்‌ இடத்தில்‌ இல்லை.” சுபாகு “ம்‌” 
என்றான்‌. “அவர்‌ கொல்லப்பட்டமையால்‌ அவர்கள்‌ 
அதிர்ச்சி அடைந்திருக்கலாம்‌. ஆனால்‌ பழி நீங்கியது 
என்றும்‌ நாளை ஆறுதல்‌ கொள்ளக்கூடும்‌. 
மீண்டெழுவதற்கான வழி அதுமட்டுமே” என்றான்‌ 
படைத்தலைவன்‌. 


“எதிலிருந்து மீள?” என்றான்‌ சுபாகு. “பழியிலிருந்து. 
பெண்ணை அவைச்சிறுமை செய்தவர்‌ அவர்‌. அதை 
அவர்‌ தன்‌ இழிசாவால்‌ நிகர்செய்தார்‌...” சுபாகு 
“அப்பழியில்‌ இப்படைகளுக்கு பங்கில்லையா என்ன?” 
என்றான்‌. “இல்லை, அதை கெளரவக்குடியின்‌ பழி 
என்றே நம்‌ படைகள்‌ எண்ணுகின்றன.” சீற்றத்துடன்‌ 
“உமக்கு எப்படி தெரியும்‌ அவர்களின்‌ அகம்‌?” என்று 
சுபாகு கேட்டான்‌. “நான்‌ அவர்களில்‌ ஒருவன்‌” என்றபின்‌ 
மீண்டும்‌ தலைவணங்கி படைத்தலைவன்‌ இரு பின்னடி 
எடுத்து வைத்தான்‌. செல்க என கைகாட்டியபின்‌ சுபாகு 
தன்‌ புரவி நோக்கி சென்றான்‌. 


மிரண்ட குதிரைக்குட்டிகள்‌ போல வந்து விழும்‌ பள்ளம்‌ 
மகாபிலம்‌. பாதாள நாகங்கள்‌ மண்ணுக்கெழும்‌ வழி 
அது. நாங்கள்‌ அவ்வழியை காவல்காக்கும்‌ 
சிறுநாகங்கள்‌.” 


“அதனூடாக இன்று உள்ளே வந்து விழுந்த ஒருவனை 
நாங்கள்‌ கோரைப்புற்களைப்போல கொத்தாக 
சூழ்ந்துகொண்டோம்‌. அவனுடைய ஆயிரம்‌ 
நாடிநரம்புகளிலும்‌ முத்தமிட்டோம்‌. அவன்‌ உடலில்‌ 
இருந்த நாகநஞ்சு எங்கள்‌ நாகநஞ்சுகளால்‌ 
முறிக்கப்பட்டது. விழித்தெழுந்த அவன்‌ நீருக்குள்‌ தன்‌ 
ற்றல்மிக்க கரங்களை வீசி எங்களில்‌ நூற்றுவரை 
டித்திருக்கிறான்‌. அவன்‌ அவர்களுடன்‌ கரைக்குச்‌ 
செல்வானென்றால்‌ விதிக்கப்படாத பொழுதில்‌ 
மண்ணுக்கெழுந்தமைக்காக அவர்கள்‌ 
தண்டிக்கப்படுவார்கள்‌. மானுடரில்‌ இப்படியொரு 
மாவீரனைக்‌ கண்டதில்லை. வல்லமையில்‌ உங்களுக்கே 
வியப்பளிக்கக்கூடியவன்‌” என்றன. 

ஓவியம்‌: ஷண்முகவேல்‌ 


வாசுகி தன்‌ அறிவிழிகளைத்‌ திருப்பி நீருக்குள்‌ 
பாம்புகளுடன்‌ போரிடும்‌ பீமனைக்‌ கண்டான்‌. “பேருடல்‌ 
கொண்டிருப்பினும்‌ இவன்‌ இன்னமும்‌ சிறுவன்‌” 
என்றான்‌. “அவனை நான்‌ சந்திக்க விழைகிறேன்‌.” 
கணமென இமைப்பென பிரிவுபடாத பெருங்காலத்தைப்‌ 
பார்க்கும்‌ தன்‌ விழிகளால்‌ அவன்‌ நூறு மலைச்சிகரங்கள்‌ 
சூழ்ந்த வனத்தில்‌ ஏரிக்கரையில்‌ அமர்ந்திருக்கும்‌ ஒரு 
மன்னனையும்‌ அவன்‌ மடியிலும்‌ தோளிலுமாக 
அமர்ந்திருக்கும்‌ இரு மைந்தர்களையும்‌ கண்டான்‌. 
அம்மன்னன்‌ மைந்தருக்கு சொல்லிக்கொண்டிருந்த 
நாகலோகத்துக்‌ கதையைக்கேட்டு புன்னகை புரிந்தான்‌. 


பீமன்‌ தன்‌ விழிகள்‌ முன்‌ எழுந்த 
நீலமணிமாளிகையையும்‌ அதன்‌ திறந்த பெருவாயிலுக்கு 
இட்டுச்சென்ற செம்பட்டுப்‌ பாதையையும்‌ கண்டான்‌. 
அவன்‌ விழிதொடும்‌ தொலைவுக்குள்‌ அவை உருவாகி 
வந்துகொண்டே இருந்தன. சுவர்களாக அடுக்கிக்‌ 
கட்டப்பட்டிருந்த நீலமணிகளின்‌ உள்ளொளியாலேயே 
அவ்வரண்மனையின்‌ இடைநாழிகளும்‌ கூடங்களும்‌ 
செம்பட்டுத்தரையும்‌ செந்நிறத்திரைச்சீலைகளும்‌ 
மின்னிக்கொண்டிருந்தன. அங்கே நாகர்கள்‌ நீலநிற 
மணிமுடிகள்‌ அணிந்து செவ்விழிகளும்‌ சிவந்த வாயும்‌ 

[ஙagelகுருக்ஷ்த்ரத்திலிருந்து தென்கிழக்கு நோக்கி 
செல்லும்‌ காட்டுப்பாதையில்‌ புதர்களை ஊடுருவியபடி 
பீமன்‌ புரவியில்‌ சென்றான்‌. அவனது தலைக்குமேல்‌ 
அன்னைக்‌ குரங்கு ஒன்று “நில்‌! நில்‌!” என்று கூவியபடி 
கிளைகளிலிருந்து கிளைகளுக்கு வால்‌ விடைத்துத்‌ 
தாவி, ஊசலாடி அமர்ந்து, மீண்டும்‌ துள்ளி கிளை நுனி 
பற்றி ஊசலாடி அமர்ந்தெழுந்து கூவியபடி உடன்‌ வந்தது. 
“நில்‌, மைந்தா! நில்‌!” என்று மீண்டும்‌ அது கூவியது. 
பீமன்‌ அதன்‌ குரலைக்‌ கேட்டாலும்‌ எவ்வகையிலும்‌ 
பொருட்படுத்தவில்லை. தன்னுள்‌ ஆழ்ந்து தோள்கள்‌ 
தளர்ந்து உடல்‌ முன்னால்‌ சாய்ந்து ஊசலாட புரவியில்‌ 
அமர்ந்திருந்தான்‌. அவன்‌ உடலிலிருந்து எந்த 
ணையையும்‌ பெறாவிட்டாலும்கூட அவன்‌ 
உள்ளத்தை அறிந்ததுபோல்‌ புரவி பாய்ந்தோடியது. 


அதன்‌ குரல்‌ கேட்டு மேலும்‌ மேலும்‌ குரங்குகள்‌ வந்து 
சேர்ந்துகொள்ள தலைக்கு மேல்‌ சுழல்காற்று ஒன்று 
கிளையுலைத்து இலை உதிர்த்துச்‌ சுழன்று 
உடன்வருவதுபோல்‌ தோன்றியது. “நிறுத்துங்கள்‌ 
அவனை! மைந்தா, நில்‌!” என்று அன்னைக்‌ குரங்கு 
கூவிக்கொண்டிருந்தது. பீமன்‌ நடுவே வந்த பிலம்‌ 
ஒன்றை புரவியில்‌ தாவிக்கடந்தான்‌. கூழாங்கற்கள்‌ 
புரவியின்‌ குளம்பில்‌ பட்டு உதிர்ந்து பிலத்தின்‌ 
ஆழத்திற்குள்‌ இறங்கின. அங்கே முட்டையிட்டு 
குழவிகளை ஈன்று நிறைந்து நெளிந்துகொண்டிருந்த 
நாகங்கள்‌ சீறி தலை தூக்கின. அவற்றின்‌ குழவிகள்‌ 
அஞ்சி உடல்‌ நெளித்து தளிர்பத்தி விரித்தன. 


பீமனின்‌ புரவி சூழ்ந்திருந்த எதையும்‌ உணராததுபோல்‌, 
இலக்கொன்றையே அறிந்ததுபோல்‌ சென்றது. பிறிதொரு 
குரங்கு தூமவர்ணி என்னும்‌ அந்த அன்னைக்‌ குரங்குடன்‌ 
இணைவந்தபடி “அவர்‌ எங்கு செல்கிறார்‌ என்று 
தெரியுமா?” என்று கேட்டது. அன்னைக்‌ குரங்கு 
“எங்கெனினும்‌ இப்போது அவன்‌ செல்வது தீய 
இலக்கிற்கே” என்றது. “ஏன்‌?” என்றது இன்னொரு குரங்கு. 
தூமவர்ணி பல்காட்டிச்‌ சீறி “அறிவிலி, அவன்‌ கைகளை 
பார்‌. அந்தக்‌ கலம்‌ நிறைய குருதி இருக்கிறது. அது 
மானுடக்‌ குருதி... உன்‌ மூக்குமா அடைந்துவிட்டது?” 
என்றது. இன்னொரு குரங்கு தாவியபடி “ஆம்‌. அது 
மானுடக்‌ குருதி. அது உறையத்தொடங்கியிருக்கிறது. 


அதன்‌ மேற்பரப்பில்‌ கரிய படலம்‌ உருவாகி அசைவில்‌ 
நலுங்கிக்கொண்டிருக்கிறது” என்றது. “ஆம்‌, வாடிய 
செம்மலரிதழ்போல சுருக்கம்‌ கொண்டிருக்கிறது” என்றது 
இன்னொரு குரங்கு. 


“அக்குருதியின்‌ அனல்‌ அணையத்தொடங்கியிருக்கிறது. 
இன்னும்‌ சற்று நேரத்தில்‌ அது கரியென்றாகும்‌” என்றது 
ஒரு குரங்கு. பீதகர்ணி என்னும்‌ தாட்டான்‌ குரங்கு ஆழ்ந்த 
குரலில்‌ “அவன்‌ அக்குருதியுடன்‌ எங்கு செல்கிறான்‌ 
என்று எனக்கு தெரியும்‌” என்றது. “ஏதேனும்‌ 
கொடுந்தெய்வத்திற்கு அதை பலியென 
அளிக்கப்போகிறான்‌. கற்சிலை ஒன்றின்‌ மேல்‌ அதை 
ஊற்றி முழுக்காட்டு நிகழ்த்துவதே அவன்‌ எண்ணம்‌.” 
தூமவர்ணி பெருமூச்சுடன்‌ நின்று “இனி அவனை 
தொடர்வதில்‌ பயனில்லை” என்றது. பீதகர்ணி “நாம்‌ 
அவன்‌ மேல்‌ குதிப்போம்‌. அவனை கைகால்‌ பற்றி 
நிறுத்துவோம்‌” என்றது. செளவர்ணன்‌ என்னும்‌ 
ஆண்குரங்கு “நம்மினும்‌ பன்மடங்கு ஆற்றல்‌ 
கொண்டவன்‌ அவன்‌. நம்‌ போர்முறைகளை நம்மைவிட 
அறிந்தவன்‌. அவனிடம்‌ நாம்‌ போரிட இயலாது” என்றது. 


குரங்குகள்‌ ஒவ்வொன்றாக கிளைகளில்‌ நின்றுவிட 
பீமன்‌ ஒற்றையடிப்‌ பாதையில்‌ குறையா விரைவில்‌ 
சென்றுகொண்டிருந்தான்‌. குரங்குகள்‌ மரங்களின்‌ 
எல்லை வரை வந்து கிளை நுனியில்‌ எழுந்தமர்ந்து 
உரக்க கூச்சலிட்டன. தூமவர்ணி “மைந்தா, பேருருவம்‌ 
கொண்டவனாயினும்‌ இதுவரை வாழ்வின்‌ 
பொருளறியாதவன்‌ நீ” என்று கூவியது. “நில்‌, அன்னை 
சொல்‌ கேள்‌! நில்‌!” பின்னர்‌ துயருடன்‌ “அவன்‌ செவிகள்‌ 
மூடியிருக்கின்றன. தன்னை வெறுப்பவனும்‌ தன்னை 
வழிபடுபவனும்‌ செவிகளை மூடிக்கொள்கிறான்‌” 
என்றது. 


பிற குரங்குகள்‌ அதைச்‌ சுற்றி அமர்ந்தன. “அவன்‌ 
பெருந்துயர்‌ நோக்கி செல்கிறான்‌” என்று தூமவர்ணி 
சொன்னது. “இறப்பா? சிறுமையா?” என்றது 
செளவர்ணன்‌. “மீள முடியாத உண்மையைப்போல்‌ 
பெருந்துயர்‌ அளிப்பது வேறு ஏது?” என்று தூமவர்ணி 
சொன்னது. “அது அவனை சிறைப்படுத்துமா?” என்றது 
பீதகர்ணி. “இல்லை, எல்லா உண்மைகளும்‌ விடுதலை 
அளிப்பவையே” என்று அன்னை சொன்னது. “எனில்‌ 
அதை அவன்‌ அறிந்துகொள்வதல்லவா நன்று?” என்றது 
செளவர்ணன்‌. 


தூமவர்ணி சீற்றத்துடன்‌ பற்களைக்‌ காட்டி “எந்த 


அன்னையாவது தன்‌ மைந்தன்‌ பட்டு உலகறிந்து 
முதிரவேண்டுமென்று எண்ணுவாளா? தன்‌ மைந்தனின்‌ 
அலைக்கழிப்பும்‌ துயரும்‌ வாழ்வை அறியாததனால்‌ 
அமைவதே என்று அறிந்தாலும்‌ மைந்தர்‌ முதிர்ந்து 
வாழ்வறியவேண்டுமென்று பெற்றோர்‌ 
விரும்புவார்களா?” என்றது. பீதகர்ணி “ஆம்‌, என்றும்‌ 
உலகறியா சிறுமைந்தராக அவர்கள்‌ இருக்கவேண்டும்‌, 
இவ்வுலகே குவிந்து அவர்களை காக்கவேண்டும்‌ 
என்றுதான்‌ இவ்வுலகெங்கும்‌ அன்னையர்‌ 
எண்ணுகிறார்கள்‌” என்றது. 


“ஏன்‌?” என்றது அப்பால்‌ வந்து கிளையில்‌ அமர்ந்த 
சிறுகுரங்கான மூர்த்தன்‌. தூமவர்ணி சலிப்புடன்‌ 
தலையசைத்து “அறியேன்‌. மானுடர்‌ எவ்வண்ணம்‌ 
உணர்கிறார்கள்‌ என்பதை அவர்கள்தான்‌ கூறவேண்டும்‌. 
மைந்தர்‌ முதிர்கையில்‌ தந்தையர்‌ தங்கள்‌ இறப்பை 
உணர்கிறார்கள்‌. அன்னையர்‌ பொருளின்மையை 
சென்றடைகிறார்கள்‌. அதனாலாக இருக்கலாம்‌. அன்றி 
முதிர்வென்பதே இறப்பை நோக்கிய செலவு என்று 
உணர்ந்ததனாலாக இருக்கலாம்‌” என்றது. 


அனைத்துக்‌ குரங்குகளுக்கும்‌ பின்னால்‌ மூச்சிரைக்க 
வந்த மிக முதிர்ந்த பெருங்குரங்கான கும்போதரன்‌ 
கிளைக்கவரில்‌ அமர்ந்து வாலை தொங்கவிட்டு 
சாய்ந்துகொண்டு “அவ்வாறல்ல. இளமையில்‌ 
அறியாமையே களிப்பும்‌ துயரும்‌. வளர்தல்‌ என்பது 
அறிதல்‌. பின்னர்‌ அறிதலே களிப்பும்‌ துயரும்‌. 
அறியாமையும்‌ அறிவும்‌ அறிபவனுடன்‌ 
விளையாடுகின்றன. அறிதலும்‌, அறியாமையை 
கண்டடைதலும்‌, மீண்டும்‌ அறிதலும்‌, அறிதொறும்‌ 
அறியாமை காண்டலும்‌ என நிகழும்‌ அந்த 
விளையாட்டே வாழ்வின்‌ கொண்டாட்டம்‌. வலியும்‌ 
துயரும்‌ கொண்டாட்டமே என்று அறிக! ஊசல்‌ 
பின்னகராவிடில்‌ முன்னெழ இயலாது” என்றது. 


இளம்குரங்குகள்‌ அதை நோக்கின. கும்போதரன்‌ 
“முதிர்ந்தபின்‌ அறிபவை அனைத்தும்‌ 
மலைகளைப்போல்‌ மாறாது நிலைகொள்ளும்‌ 
மெய்மைகள்‌. பெருமெய்மைகள்‌ அனைத்தும்‌ 
அறிபவனுக்கு வெறுமையை மட்டும்‌ அளிக்கின்றன” 
என்றது. “ஏன்‌?” என்று சிறுவனாகிய புஷ்பகர்ணி அதை 
நோக்கி தாவிச்‌ சென்று அருகே நின்று தலைசரித்து 
இமைமூடி விழிமின்னி கேட்டது. “ஏனெனில்‌ இங்கு 
மகிழ்ச்சியென்று நாம்‌ அறிவது அனைத்தும்‌ 
ஆணவத்தின்‌ பிறிதொரு வடிவையே. வெல்வது, 


நுகர்வது, ஈவது என நாம்‌ இங்கு கொண்டாடும்‌ 
அனைத்தும்‌ ஆணவத்தின்‌ தோற்றங்களைத்தான்‌. 
மெய்யறிவு ஆணவத்தை அழிக்கிறது. மகிழ்வை 
மறைத்துவிடுகிறது” என்று கும்போதரன்‌ சொன்னது. 


“ஆணவ அழிவு என்பது பேருவகை என்றல்லவா 
கேட்டிருக்கிறேன்‌?” என்று மரங்களுக்கிடையிலிருந்து 
ஒரு பெண்குரங்கு சொன்னது. கும்போதரன்‌ திரும்பி 
அந்த இளம்‌ பெண்குரங்கை சற்று நேரம்‌ பார்த்தது. 
அதுவரை பேசிய அனைத்தையும்‌ மறந்து 
அரைத்துயிலில்‌ ஆழ்ந்தது. புஷ்பகர்ணி பாய்ந்து அதன்‌ 
அருகே வந்து அதன்‌ காலைப்பற்றி அசைத்து 
“சொல்லுங்கள்‌, தாதையே” என்றது. சற்றே இழுபட்ட 
வாயிலிருந்து எச்சில்‌ கோழை வழிய அதை கையால்‌ 
துடைத்துக்கொண்டு “என்ன? என்ன?” என்றது 
கும்போதரன்‌. “சற்று முன்‌ 
சொல்லிக்கொண்டிருந்தீர்களே...” என்றது இன்னொரு 
இளமைந்தனாகிய மூர்த்தன்‌. “என்ன 
சொல்லிக்கொண்டிருந்தேன்‌?” என்றது கும்போதரன்‌. 


புஷ்பகர்ணி கிளைபற்றி மேலேறி அதன்‌ தலையருகே 
வந்து சிறு கிளையில்‌ அமர்ந்து “மெய்மையை அறிவது 
துயரென்றீர்கள்‌. அது மகிழ்வென்றல்லவா 
சொல்லப்பட்டுள்ளது என்று அவர்‌ கேட்டார்‌” என்றது. 
“ஆம்‌, மெய்யறிந்து அதை சென்றடைந்தவர்கள்‌ கூறிய 
சொற்கள்‌ அவை. அது மகிழ்வென்றே உரைக்கின்றன நம்‌ 
உடலில்‌ எழும்‌ மூதாதையர்‌ குரல்களும்‌. மானுடரின்‌ 
நூல்களில்‌ பதிந்துள்ள சொற்களும்‌ மற்றொன்று 
கூறவில்லை. ஆயினும்‌ நாம்‌ அறியும்‌ மெய்மையின்‌ 
கணத்தோற்றங்கள்‌ அனைத்தும்‌ நாம்‌ கொண்டுள்ள 
அனைத்தையும்‌ பொருளற்றவையாக்கி சோர்வையும்‌ 
சலிப்பையும்‌ வெறுமையையும்‌ மட்டுமே அளிக்கின்றன” 
என்றது கும்போதரன்‌. 


சற்று நேரங்கழிந்து பீதகர்ணி “ஆம்‌, நான்‌ இவ்வாழ்வில்‌ 
பொருட்படுத்தக்கூடிய எதையேனும்‌ அறிந்திருக்கிறேன்‌ 
என்றால்‌ அதன்பின்‌ நெடுநாட்கள்‌ வெறுமையை மட்டுமே 
உணர்ந்திருக்கிறேன்‌. அவ்வெறுமையிலிருந்து என்னை 
பிடுங்கி அகற்றிக்கொண்டு பொருளற்றவை என்று 
நன்கறிந்த சிறு செயல்களில்‌ ஈடுபட்டு, சிறு பூசல்களில்‌ 
ஊடாடி, சிறு விழைவுகளை துரத்திச்சென்று, 
அவ்வெறுமையிலிருந்து மீண்டு வந்தேன்‌. இங்கு நான்‌ 
வைத்திருப்பவை அனைத்தும்‌ அதன்‌ பின்னர்‌ நான்‌ 
திரட்டி என்‌ மேல்‌ அணிந்துகொண்டிருப்பவைதான்‌” 
என்றது. 


மற்ற குரங்குகள்‌ ஒன்றும்‌ சொல்லவில்லை. சில 
குரங்குகள்‌ எண்ணம்கூர சலிப்புற்றவை என தலையை 
சொறிந்துகொண்டன. பீதகர்ணி தொடர்ந்தது 
“அவ்வப்போது தனிமையில்‌ அவ்வெறுமையை சென்று 
தொடுகையில்‌ என்‌ உள்ளம்‌ திடுக்கிட்டு குளிர்ந்து 
உறைகிறது. அக்கணமே அதை உதறி மீண்டு வந்து 
இவற்றில்‌ என்னை ஈடுபடுத்திக்கொள்கிறேன்‌” என்றது. 
செளவர்ணன்‌ “ஏன்‌ நீ அறிந்தவற்றில்‌ சென்று 
நிலைகொள்ள முடியவில்லை?” என்றது. “அங்கு செல்ல 
நான்‌ இங்கிருக்கும்‌ அனைத்தையும்‌ விட்டுவிடவேண்டும்‌. 
நான்‌ அறிந்து திளைத்து அறிதல்களாகவும்‌ 
நினைவுகளாகவும்‌ சேர்த்துக்கொண்டுள்ள 
ஒவ்வொன்றையும்‌. எண்ணவே அச்சம்‌ கொள்கிறேன்‌” 
என்றது பீதகர்ணி. 


“ஓவ்வொரு அறிதலும்‌ ஒரு சிறு இறப்பு” என்றது 
கும்போதரன்‌ எங்கிருந்தோ என. அக்குரல்‌ அதன்‌ 
வாயிலிருந்துதான்‌ எழுந்ததா என்னும்‌ ஐயம்‌ பிற 
குரங்குகளுக்கு ஏற்பட அவை மெய்ப்பு கொண்டன. 
“ஆனால்‌ மெய்மை விடுதலை செய்கிறது என்கிறார்கள்‌. 
நீ இப்போது கையில்‌ வைத்திருக்கும்‌ ஒவ்வொன்றும்‌ 
உன்னை இங்கு கட்டிப்போடுவன. இவை உன்னால்‌ தாள 
முடியாத துயரை எப்போதுமே அளிக்குமெனில்‌ 
அக்கணமே அவற்றை உதறிவிட்டு நீ உள்ளே 
வைத்திருக்கும்‌ அந்த மெய்மையை சென்று 
தொட்டுவிடுவாய்‌. அதை பற்றிக்கொண்டு 
இவையனைத்தையும்‌ துறக்க முயல்வாய்‌” என்றது 
தூமவர்ணி. 


கும்போதரன்‌ “மெய்மை விடுதலை செய்கிறது” என்று 
தானிருந்த மாற்றுலகிலிருந்து தனக்கே என சொன்னது. 
“விடுதலை என்பது இழப்பும்‌ கூடத்தான்‌. இழப்பவற்றின்‌ 
ஏக்கம்‌ விடுதலை கொண்ட எவருக்கும்‌ சற்று நாள்‌ 
இருக்கும்‌. பெருநோய்‌ கொண்டு வலி சூடித்‌ 
துடிப்பவர்கள்கூட அதிலிருந்து விடுதலை கொண்டதும்‌ 
அவ்வலியை நினைத்து சற்று ஏங்குவதை 
பார்த்திருக்கிறேன்‌. தன்னிடம்‌ இருந்த நன்றோ தீதோ 
விலகிச்சென்றால்‌ மானுடன்‌ ஏக்கம்‌ கொள்கிறான்‌. 
ஏனெனில்‌ அதை தன்னுடையதென்றே அவன்‌ 
உணர்கிறான்‌. எதுவாயினும்‌ அது தன்‌ ஆணவத்தின்‌ ஒரு 
பகுதியே என ஆழத்தில்‌ அறிந்திருக்கிறான்‌.” 

“அந்த ஏக்கத்தையும்‌ கடந்துவிட்டால்தான்‌ மெய்மை 
அளிக்கும்‌ விடுதலை உவகையை அளிக்கத்தொடங்கும்‌. 
அது பிறிதொன்றால்‌ மறுநிகர்‌ செய்யப்படாத உவகை 


என்பதனால்‌ கணந்தோறும்‌ பெருகும்‌. பெருகுந்தோறும்‌ 
பெறுபவனையும்‌ பெருகவைப்பதனால்‌ 
திகட்டுவதில்லை. மூதாதையர்‌ சொல்லைக்கொண்டு 
நோக்கினால்‌ பெறுபவன்‌ பெறுபொருளாகவே 
மாறுவதனால்‌ பெறுவதென்பதே நிகழாமலாகி 
பெருவெளியென்று விரிந்து இருப்பும்‌ இன்மையும்‌ 
அகன்று பரம்‌ என நின்றிருக்கும்‌ நிலை அது.” 


சீற்றத்துடன்‌ பெண்குரங்கான விருக்ஷநந்தினி கேட்டது 
“பிரம்மம்‌ மா ப ஏன்‌ அவ்வாறு விளையாட 
வேண்டும்‌?” பதகர்ணி “எனக்கு புரியவில்லை. என்ன 
விளையாட்டு?” என்று கேட்டது. “இங்கு இத்தனை இனிய 
காட்டை, இன்கனிகளை, அழகிய சுனைகளை, காற்றை, 
ஒளியைப்‌ படைத்து நம்மை சூழ வைத்திருக்கிறது. நாம்‌ 
அதில்‌ ஆடிக்‌ களிக்கிறோம்‌. உடன்‌ நோயையும்‌ 
இறப்பையும்‌ பின்னி அனைத்தையும்‌ மறுநிகர்‌ 
செய்திருக்கிறது. மகிழ்கையில்‌ துயரையும்‌ 
நலம்கொள்கையில்‌ நோயையும்‌ வாழ்வில்‌ சாவையும்‌ 
எண்ணி எண்ணி நாம்‌ நிலையழிகிறோம்‌.” 


அதன்‌ குரல்‌ ஓங்கியது. “இவையனைத்திற்கும்‌ அப்பால்‌ 
இவையனைத்தும்‌ பொருளற்றவை என்று காட்டும்‌ 
ஒன்றை நிறுவி அதன்‌ ஒரு துளி சுவை அனைவருக்கும்‌ 
ஒருகணமேனும்‌ அமையும்படி வகுத்துள்ளது. 
இங்கிருக்கும்‌ நன்மை தீமைகளில்‌ ஊசலாடி எங்கோ 
இருக்கும்‌ இவைகடந்த ஒன்றை சற்றே அறிந்து 
முழுதடைய ஏங்கி எத்திசையும்‌ தேடி இங்கிருந்து 
அங்கென முடிவிலா ஊசலாட்டத்தை அடைந்து 
ஒருகணமும்‌ நிலைபெறாமல்‌ அழியும்‌ பொருட்டே 
உலகிலுள்ள உயிர்களனைத்தும்‌ 
நெறிப்படுத்தப்பட்டுள்ளன.” 


“அறிவென்பது பிரம்மம்‌ அளித்துள்ள ஒரு கொடை. 
அதனூடாக அறிவுகொண்டோர்‌ தன்னை 
வந்தடையவேண்டுமென்று அது எண்ணுகிறது” என்றது 
கும்போதரன்‌. “நீ அறியமாட்டாய்‌, இங்குள உயிர்கள்‌ 
ஒவ்வொன்றும்‌ முற்பிறவியில்‌ நன்மை செய்தவை. நலம்‌ 
பேணி, வீரம்‌ விளைவித்து, அறம்‌ நின்று, தவமியற்றி, 
மேலும்‌ மேலும்‌ பிறவியெடுத்து அறிவடைந்து அகம்‌ 
கூர்கொண்டு மெய்மையை சென்றடைகின்றன. பிரம்மம்‌ 
பல்லாயிரம்கோடித்‌ துளிகளாக தன்னை சிதறடித்து 
ஒவ்வொரு துளியையும்‌ தன்னை நோக்கி ஈர்த்து 
தானென இணைத்து முடிவிலாது தன்னை 
நிகழ்த்திக்கொண்டிருக்கிறது.” 


“இச்சொற்கள்‌ இங்கு நின்றுவிடுவதே நல்லது. இவற்றை 
நாம்‌ மீளமீளப்‌ பேசுவதனால்‌ பொருளொன்றுமில்லை. 
முதியோர்‌ எப்போதும்‌ இவற்றை 
சொல்லிக்கொண்டிருக்கிறார்கள்‌. இளையோர்‌ அவற்றை 
முற்றறியக்‌ கூடுவதுமில்லை. எங்கேனும்‌ ஒரு 
தலைமுறையில்‌ முதியோர்‌ இவற்றைக்‌ கூறுவதை 
நிறுத்திக்கொண்டார்கள்‌ என்றால்‌ நம்மைப்போன்ற 
மரமானுடர்களும்‌ அவர்களைப்‌ போன்ற 
நிலமானுடர்களும்‌ விடுதலைபெறுவோம்‌” என்றது 
பீதகர்ணி. 


கும்போதரன்‌ “ஆம்‌, நானும்‌ அதை எண்ணுவதுண்டு. 
துள்ளித்‌ திரியும்‌ என்‌ சிறார்களிடம்‌ ஒருபோதும்‌ இவற்றை 
கூறலாகாதென்று. ஆயினும்‌ இங்கிருக்கும்‌ ஒவ்வொன்றும்‌ 
நான்‌ உணர்ந்த ஒன்றுக்கு சான்று கூறுவனவாக தன்னை 
மாற்றிகொள்கையில்‌, ஒவ்வொரு நிகழ்விலும்‌ 
கூறுவதற்கு ஒன்று என்னிடம்‌ எழுந்து நாகொண்டு 
துடிக்கையில்‌ உளம்‌ அடக்கி அமர்வது அத்தனை 
எளிதாக இல்லை” என்றது. நீள்மூச்சுடன்‌ “நன்று. 
கூடுமானவரை கூறிவிட்டோம்‌. இங்கு 
நிறுத்திகொள்வோம்‌” என்று சொல்லி விழிகளை 
மூடிக்கொண்டது. 


எப்போதும்‌ அச்சொற்கள்‌ அவ்வண்ணம்‌ திசைமுடிவில்‌ 
முட்டி அறுபட்டு நிலைகொள்வதை அறிந்திருந்த 
குரங்குகள்‌ ஆங்காங்கே சென்று அமர்ந்தன. சிறிய 
குரங்குகள்‌ ஒன்றையொன்று துரத்தி கிளைகளில்‌ தாவி 
விளையாடத்‌ தொடங்கின. முலையருந்தும்‌ மகவுகளை 
வயிற்றுடன்‌ அணைத்தபடி அன்னைக்‌ குரங்குகள்‌ 
கவர்கிளையில்‌ அமர்ந்து விழி மூடின. பெண்குரங்குகள்‌ 
ஒன்றையொன்று பேன்‌ துழாவத்தொடங்க நான்கைந்து 
முதிய ஆண்‌ குரங்குகள்‌ அப்பால்‌ சென்று ஒரு கிளையில்‌ 
அமர்ந்து விசைகொண்ட கையசைவுகளுடனும்‌ 
உறுமல்களுடனும்‌ தங்களுக்குள்‌ பேசிக்கொண்டன. 


கும்போதரன்‌ கால்களை நீட்டி அமர்ந்தது. அதன்‌ விழிகள்‌ 
சரிந்தன. இளங்குரங்கான மூர்த்தன்‌ அருகே வந்து அதன்‌ 
தொடை மேல்‌ கைவைத்து “தாதையே, எனக்கொரு கதை 
சொல்லுங்கள்‌” என்றது. “உன்‌ நண்பர்கள்‌ அங்கே 
விளையாடிக்கொண்டிருக்கிறார்கள்‌. அங்கே சென்று 
விளையாடு” என்றது கும்போதரன்‌. “நீங்கள்‌ கதை 
சொன்னால்‌ நான்‌ அந்தக்‌ கதைகளை அவர்களிடம்‌ 
சொல்வேன்‌” என்றது மூர்த்தன்‌. “அவர்களிடம்‌ எல்லா 
கதைகளையும்‌ சொல்லிவிட்டேன்‌.” கும்போதரன்‌ சிரித்து 
“அவர்கள்‌ உன்‌ கதைகளை விரும்புகிறார்களா?” 


என்றது. “அவர்கள்‌ நான்‌ கதை சொன்னால்‌ கேட்பார்கள்‌. 
சற்று நேரத்திலேயே கதையிலிருந்து விலகிவிடுகிறார்கள்‌” 
என்றது மூர்த்தன்‌. 

“ஏன்‌ உனக்கு மட்டும்‌ உள்ளம்‌ விலகவில்லையா?” என்று 
கும்போதரன்‌ கேட்டது. மூர்த்தன்‌ மேலும்‌ அதன்‌ உடலுடன்‌ 
ஒட்டிக்கொண்டு “இல்லை, எனக்கு இவர்களின்‌ இந்த 
விளையாட்டுகளைவிட கதைகேட்பதுதான்‌ உகந்ததாக 
உள்ளது. இங்கிருக்கும்‌ இந்தக்‌ காடு, காற்று, ஒளி 
அனைத்தையும்விட கதைகளில்‌ உள்ள காடும்‌ இருளும்‌ 
ஒளியும்தான்‌ என்னை கவர்கின்றன. கதைகளை 
கற்பனை செய்துகொள்ளும்‌ பொருட்டே 
இவற்றையெல்லாம்‌ பிரம்மம்‌ படைத்திருக்கிறதென்று 
தோன்றுகிறது” என்றது. கும்போதரன்‌ புன்னகையுடன்‌ 
அச்சிறுகுரங்கின்‌ புன்மயிர்‌ பிசிறி நின்ற 
தலையைத்தொட்டு “ஆம்‌, நீ பிறிதொருவன்‌. இளமையில்‌ 
உன்னைப்போலவே நானும்‌ இருந்தேன்‌” என்றது. 


“என்னுடன்‌ பிறந்தவர்கள்‌ கிளையிலிருந்து கிளை தாவி 
மகிழ்ந்துகொண்டிருக்கையில்‌ உச்சிக்கிளை நோக்கி 
சென்று நுனியில்‌ அமர்ந்து விரிந்த வானை நோக்கி 
எதையென்று தெரியாமல்‌ எண்ணி ஏங்கி விழிநீர்‌ 
விடுபவனாக இருந்தேன்‌. கனிந்த பழத்தை பார்க்கையில்‌ 
அச்செம்மையும்‌ மணமும்‌ நான்‌ அறியாத எவரோ 
எனக்களிக்கும்‌ பரிசென்று கருதினேன்‌. நோயுற்று 
மறைந்துகொண்டிருக்கும்‌ முதியவர்களைப்‌ 
பார்க்கையில்‌ அவர்கள்‌ கண்ணுக்குப்‌ புலப்படாத 
நீர்ப்பரப்பொன்றில்‌ மூழ்கிக்கொண்டிருப்பவர்களாக, 
அடியிலிருந்து ஒரு கை அவர்களை இழுத்து எடுத்து 
தங்கள்‌ மடியில்‌ வைத்துக்கொள்வதாக கற்பனை 
செய்தேன்‌” என தொடர்ந்தது. 


“பிறருடைய உடலுரமும்‌ கிளைதாவும்‌ விசையும்‌ எனக்கு 
கூடவில்லை. என்னை அவர்கள்‌ ஏளனம்‌ செய்தார்கள்‌. 
ஆனால்‌ உள்ளூர என்‌ மேல்‌ மதிப்பும்‌ 
கொண்டிருந்தார்கள்‌. என்‌ தோழன்‌ என்னைவிட 
மும்மடங்கு ஆற்றல்‌ கொண்டவன்‌. இருமடங்கு பெரிய 
உடல்‌ கொண்டவன்‌. என்னை எப்போதும்‌ 
கேலிச்சொற்களால்தான்‌ அழைத்து வந்தான்‌. ஆனால்‌ 
இவர்கள்‌ அனைவரிடமிருந்தும்‌ என்னை பாதுகாத்தான்‌. 
இக்குடியின்‌ தலைவன்‌ என்று அவன்‌ ஆனபோது 
அவனுடைய தோழனாக நானும்‌ குடித்தலைமைக்கு 
பொறுப்பேற்றேன்‌. சென்ற மழைக்காலத்தில்‌ அவன்‌ 
உயிர்துறப்பதுவரை நானும்‌ இணைந்தே இக்குடியை 
நடத்தினேன்‌.” 


“இதை இவ்வளவு பெருக வைத்தது அவன்‌ 
தோள்வல்லமை. அவனுடைய கொடிவழியில்‌ வந்தவன்‌ 
நீ. நீகதைவிழைவு கொண்டிருக்கிறாய்‌. என்‌ மைந்தர்‌ 
தோளாற்றல்‌ கொண்டுள்ளனர்‌. எப்போதும்‌ ஒருவர்‌ நம்‌ 
குடியில்‌ இப்படி இருந்துகொண்டிருப்பார்கள்‌” என்றது 
கும்போதரன்‌. உடனே சற்று உளம்‌ சோர்ந்து “இவ்வாறு 
இருப்பது நன்றோ தீதோ என்று எனக்கு தெரியவில்லை. 
நான்‌ கொண்ட அலைக்கழிப்புகள்‌ எதையும்‌ என்‌ தோழன்‌ 
அடையவில்லை. இங்கு உள்ள இன்பங்கள்‌ 
அனைத்தையும்‌ ஒன்றுவிடாமல்‌ அடைந்தான்‌. ஆற்றல்‌ 
மிக்க அரசன்‌ என்று மலைமானுடக்குடிகள்‌ அனைவரும்‌ 
அவனை புகழ்ந்து நினைவில்‌ கொண்டிருக்கிறார்கள்‌. 
இங்கு எதையும்‌ அவன்‌ இழக்கவில்லை. விண்புகுந்து 
அங்கும்‌ எதுவும்‌ அவனுக்கு குறையப்போவதில்லை” 
என்றது. 


“ஆனால்‌ நான்‌ ஐயமின்றி இங்குள்ள எதையும்‌ 
தொட்டதில்லை. அடைந்த எதிலும்‌ நிறைவு 
கொண்டதில்லை. இங்கிருந்து அகன்றால்‌ அங்கும்‌ 
எனக்கு நிறைவுண்டா என்று தெரியவில்லை. நான்‌ 
அறிவுள்ளவன்‌ என இளமையில்‌ தருக்கினேன்‌. ஆனால்‌ 
அவ்வப்போது அவனைப்‌ போலிருந்தால்‌ நன்றோ என்று 
நான்‌ எண்ணுவதுண்டு. ஒருபோதும்‌ அவனென்று நான்‌ 
த்க்‌ என்று எண்ணியதில்லை. ஆக 

ழையாமலும்‌ இருந்ததில்லை. ஆனால்‌ ஒருகணமேனும்‌ 
நானென்று இருக்க அவன்‌ விழைந்திருப்பானா? 
அவ்வாறு உணர்ந்ததே இல்லை” என்றபின்‌ “கதை 
சொல்லும்‌ உளநிலையில்‌ நான்‌ இல்லை. உன்‌ 
அன்னையிடம்‌ சென்று கேள்‌. அவள்‌ சொல்வாள்‌” 
என்றது. மீண்டும்‌ உடல்‌ தளர்த்தி விழிமூடி கும்போதரன்‌ 
துயிலத்தொடங்க மூர்த்தன்‌ கிளைநுனிகளில்‌ தொங்கி 
ஊசலாடி தன்‌ அன்னையை நோக்கி சென்றது. 


மூர்த்தன்‌ தூமவர்ணியை அணுகி அதன்‌ மென்மயிர்த்‌ 
தோளைப்‌ பிடித்து இழுத்து உலுக்கி சிட்டுக்குருவியின்‌ 
கூர்குரலில்‌ “அன்னையே, கதை சொல்‌” என்றது. 
தூமவர்ணி எரிச்சலுடன்‌ “போ, கதை சொல்லும்‌ 
நிலையில்‌ நான்‌ இல்லை. நான்‌ கடந்து சென்ற அவனைப்‌ 
பற்றி எண்ணிக்கொண்டிருக்கிறேன்‌” என்றது. 
“அன்னையே! கதை சொல்லுங்கள்‌, அன்னையே!” என்று 
அதன்‌ கைகளைப்‌ பிடித்து உலுக்கியது மூர்த்தன்‌. “நான்‌ 
அவனைப்‌ பற்றி எண்ணிக்கொண்டிருக்கிறேன்‌, 
மைந்தா” என்றது தூமவர்ணி. “கதை சொல்‌... கதை 
சொல்‌... கதை சொல்‌” என வெறிகொண்டு உலுக்கியது 
மூர்த்தன்‌. “சரி சரி, உயிரை எடுக்காதே... அடங்கு... 


நிறுத்து... சொல்கிறேன்‌” என்று அன்னை சொல்ல “சரி” 
என அன்னையின்‌ கைகளை விலக்கி மடியில்‌ ஏறி 
அமர்ந்துகொண்டது மூர்த்தன்‌. 

“நான்‌ ஒரு மூதாதையின்‌ கதையை சொல்கிறேன்‌” 
என்றது தூமவர்ணி. “நிறைய குரங்குகளின்‌ கதையை 
சொல்லியிருக்கிறீர்கள்‌” என்று மூர்த்தன்‌ சொல்லியது. 
அந்நினைவினால்‌ ஊக்கம்‌ கொண்டு அன்னையின்‌ 
கைகளை விலக்கி பாய்ந்து குருவி போலவே துள்ளி 
கிளையிலிருந்து கிளை பாய்ந்து சுழன்று அமர்ந்து வால்‌ 
நெளிய “நிறைய குரங்குகள்‌! ஒரு குரங்கு அங்கே 
கடலிலிருந்து கடல்‌ தாவியது. அதன்‌ வாவில்‌ 
பத்துதலையுள்ள அரக்கன்‌ ஒருவன்‌ பற்றிக்கொண்டான்‌. 
தன்‌ வாலால்‌ அந்த அரக்கனை சுற்றி எடுத்துக்கொண்டு 
தாவிச்சென்றது. எட்டுக்‌ கடல்களும்‌ தாவிய பின்னரே 
அந்த அரக்கனை பார்த்தது. புன்னகைத்து அடடா நீ 
இங்கிருக்கிறாயா, எனக்குத்‌ தெரியவில்லையே நண்பா 
என்று சொன்னது.” 


அதன்‌ சிறு உடலால்‌ உள்ளிருந்து எழுந்த துடிப்பை 
தாளமுடியவில்லை. துள்ளித்துள்ளித்‌ தாவியபடி 
“அரக்கன்‌ பத்து தலையிலும்‌ புண்பட்டு இருபது 
கைகளும்‌ தளர்ந்து மெய்யாகவே நீ என்னை 
பார்க்கவில்லையா என்று கேட்டான்‌. பேருருவம்‌ 
கொண்டெழுகையில்‌ சிறியவை என்‌ பார்வையிலிருந்து 
மறைந்துவிடுகின்றன. அந்த வடமலையே எனக்கு சிறு 
கூழாங்கல்லெனத்‌ தெரிகையில்‌ உன்னை நான்‌ 
எவ்வண்ணம்‌ உணரமுடியும்‌ நண்பா என்று அக்குரங்கு 
கேட்டது” என்றது. உரக்க நகைத்து துள்ளிக்குதித்து 
அமர்ந்து கைகளை தலைக்குமேல்‌ விரித்து “அவ்வளவு 
பேருருவம்‌... வான்‌ வரை பெரிய உருவம்‌!” என்றது. 
மகிழ்ந்து சிரித்து “பெரியது... மிகப்‌ பெரியது!” என்றது. 


அன்னை தன்‌ மைந்தனின்‌ தலையிலிருந்த சிறிய 
சுழியில்‌ சுட்டுவிரலை வைத்து சுழற்றிச்‌ சிரித்து “ஆம்‌, 
அது பாலியின்‌ கதை. அவன்‌ இந்திரனின்‌ மைந்தன்‌” 
என்றது. மூர்த்தன்‌ “அங்கே மரக்கிளைகளின்‌ மேல்‌ 
அமர்ந்து நாம்‌ தொலைவில்‌ இந்திரனின்‌ மைந்தனை 
பார்த்தோமே! வில்லேந்தி பொருதிக்கொண்டிருந்தான்‌... 
வில்‌... பெரிய வில்‌!” என்றது. “ஆம்‌, அவனும்‌ இந்திரனின்‌ 
மைந்தன்‌ என்றுதான்‌ சொல்கிறார்கள்‌” என்றது 
அன்னை. மூர்த்தன்‌ “ஆனால்‌ இவன்‌ இவ்வளவு 
சிறியதாக இருக்கிறான்‌. ஆற்றலற்றவனாக இருக்கிறான்‌. 
நாமேகூட அவனை வென்றுவிடலாமென்று 
தோன்றுகிறது” என்றது. 


தழல்போல சுடர காவல்‌ நின்றனர்‌. பீமன்‌ குளிர்ந்த 
நீலமணித்தரையை நீரெனக்‌ கண்டு தயங்கி பின்‌ மெல்ல 
காலெடுத்து வைத்து நடந்தான்‌. 


அவனை வரவேற்ற காமன்‌ என்னும்‌ பெருநாகம்‌ திரண்ட 
பெரும்புயங்களைத்‌ தாழ்த்தி வணங்கி “மண்ணுக்கடியில்‌ 
திகழும்‌ நாக உலகத்துக்கு வந்துள்ளார்‌ 
இளையபாண்டவரே. தங்களை எங்கள்‌ பேரரசர்‌ வாசுகி 
பார்க்க எண்ணுகிறார்‌” என்றான்‌. பீமன்‌ “நான்‌ இங்கே வர 
விரும்பவில்லை. என்னை மண்ணுலகுக்கே 
அனுப்பிவிடுங்கள்‌”என்றான்‌. “அதை பேரரசரே முடிவு 
செய்வார்‌” என்றான்‌ காமன்‌. பீமன்‌ அந்த நீலநிற 
மாளிகையை அண்ணாந்து நோக்கியபடி நடந்தான்‌. 


அரண்மனையின்‌ அரசகூடத்தில்‌ நீலமணியாலான 
அரியாசனத்தில்‌ வாசுகி அமர்ந்திருந்தான்‌. பீமனை 
அழைத்துவந்த நாகவீரர்கள்‌ வணங்கி வழிவிட அவன்‌ 
அரசனின்‌ முன்‌ சென்று நின்றான்‌. “நாகர்களின்‌ 
அரசனை வணங்குகிறேன்‌” என்று பீமன்‌ 
தலைவணங்கியபோது வாசுகி முகம்‌ மலர்ந்து எழுந்து 
வந்து அவன்‌ தோளைத்‌ தொட்டான்‌. “அச்சமின்றி இங்கு 
வந்து என்னை நோக்கும்‌ முதல்‌ மானுடன்‌ நீ. உன்னை 
என்‌ மைந்தனைப்போல எண்ணி மார்புடன்‌ 
தழுவிக்கொள்ள என்‌ உள்ளம்‌ எழுகிறது” என்றான்‌. 
பீமன்‌ வாசுகியின்‌ கால்களைத்‌ தொட்டு வணங்கி 
“தங்கள்‌ வாழ்த்துக்களை நாடுகிறேன்‌ பேரரசே” என்றான்‌. 
அவன்‌ தலையைத்‌ தொட்டு வாழ்த்துக்கூறி அப்படியே 
அள்ளி தன்‌ விரிந்த மார்புடன்‌ அணைத்துக்‌ கொண்டான்‌ 
நாகப்பேரரசன்‌. 


அப்போது அரியணைக்கு அருகே நின்றிருந்த 
முதியநாகம்‌ பீமனை நோக்கி “உன்‌ முகத்தை 
நானறிவேன்‌... எங்கோ ஏதோ காலத்தில்‌ உன்னை நான்‌ 
பார்த்திருக்கிறேன்‌” என்றான்‌. விழிகளின்மேல்‌ நடுங்கும்‌ 
கரங்களை வைத்து நோக்கியபடி அருகே வந்தான்‌. “என்‌ 
பெயர்‌ ஆரியகன்‌. மண்ணுலாவும்‌ வரம்‌ பெற்ற 
முதுநாகம்‌” என்றான்‌. பீமனின்‌ முகத்தை அண்மையில்‌ 
நோக்கியபின்‌ நினைவுகள்‌ எழுந்த கண்களுடன்‌ “நான்‌ 
மண்ணுலாவும்‌ நாளில்‌ யமுனைக்கரையில்‌ சிலகாலம்‌ 
இருந்திருக்கிறேன்‌. யாதவகுலத்தைச்சேர்ந்த அஸ்திகை 
என்னும்‌ கன்னியை மானுடவடிவெடுத்து 
அடைந்திருக்கிறேன்‌. அவளை யாதவகுலத்தின்‌ 
தேவமீடன்‌ சித்ரரதன்‌ என்னும்‌ இரு அரசர்கள்‌ 
மணந்தனர்‌. உன்னிடம்‌ அவளுடைய தோற்றத்தைக்‌ 
காண்கிறேன்‌. நீ யாதவனா?” என்றான்‌. 


தூமவர்ணி அன்புடன்‌ நகைத்து “உன்‌ அகவையில்‌ 
அவ்வாறுதான்‌ தோன்றும்‌” என்றது. மூர்த்தன்‌ 
நினைவுகூர்ந்து “இன்னொரு குரங்கின்‌ கதை! இது 
இன்னொரு குரங்கு!” என்று சொல்லி சிறிய சுட்டுவிரலை 
தலைக்குமேல்‌ தூக்கி, பாசிமணி விழிகளை விரித்து 
உதடைக்‌ குவித்தது. “முன்பொருநாள்‌ தன்‌ தமையனை 
ஒரு பெருங்குகைக்குள்‌ பெரும்பாறையைப்‌ புரட்டி 
வைத்து மூடியது. மிகப்‌ பெரிய பாறை!” தூமவர்ணி 

ம்‌, அவன்‌ தமையன்‌ அரக்கன்‌ ஒருவனுடன்‌ 
பொருதியபடி அந்த குகைக்குள்‌ நுழைந்தான்‌. அரக்கன்‌ 
தமையனை கொன்றிருப்பான்‌ என்று எண்‌ 
அவ்வரக்கன்‌ வெளியே வந்துவிடக்கூடாது என்று 
அக்குகையை மூடினான்‌ இளையோன்‌” என்றது. 


“ஒருவேளை தமையன்‌ க லத என்று 
குட்டிக்‌ குரங்கு கேட்டது. “அறிவிலி, தமையன்‌ 
உயிரோடிருந்தால்‌ ஒற்றைக்கையால்‌ அந்தப்‌ பாறையைத்‌ 
தள்ளி வெளிவந்து விடமாட்டானா?” என்றது 
தூமவர்ணி. “அந்தப்‌ பாறையை அரக்கன்‌ தள்ளி விலக்க 
முடியாதா?” என்றது மூர்த்தன்‌. “அரக்கனால்‌ எப்படி 
அவ்வளவு பெரிய பாறையை தள்ளி விலக்க முடியும்‌?” 
என்றது அன்னை. “அன்னையே, அப்படியானால்‌ அந்த 
அரக்கன்‌ எப்படி தமையனை வெல்ல முடியும்‌?” என்று 
மூர்த்தன்‌ கேட்டது. தூமவர்ணி உரக்க நகைத்து “நன்று, 
நீயே இனிமேல்‌ கதைகளை புனையலாம்‌” என்றது. 


குட்டிக்‌ குரங்கு அருகே வந்து குரல்‌ தாழ்த்தி 
“வேண்டுமென்றேதான்‌ அந்தக்‌ குகையை மூடினார்‌ 
அல்லவா?” என்றது. “இருக்கலாம்‌” என்றது தூமவர்ணி. 
“வேண்டுமென்றேதான்‌” என்றது மூர்த்தன்‌. “ஏன்‌?” என 
அன்னை கேட்டது. “அந்தக்‌ குரங்கு தன்‌ தமையனின்‌ 
மனைவிமேல்‌ மையல்‌ கொண்டிருந்தது. அவள்‌ பெயர்‌ 
தாரை.” தூமவர்ணி திகைத்து “இதை யார்‌ சொன்னது?” 
என்றது. “யாரும்‌ சொல்லவில்லை, நானே 
எண்ணிச்சூழ்ந்தேன்‌.” அன்னை மைந்தனை சற்று நேரம்‌ 
நோக்கிக்கொண்டிருந்தபின்‌ “உனக்கு எப்படி 
தோன்றியது?” என்றது. “அன்னையே, நான்‌ அந்தப்‌ 
பாறையை மூடிய குரங்காக நின்று அதை பார்த்தேன்‌” 
என்றது மூர்த்தன்‌. தூமவர்ணி “நீ மாபெரும்‌ 
கதையாளன்‌. உன்‌ சொல்‌ வாழும்‌” என்றது. 


மூர்த்தன்‌ சிணுங்கலாக “கதை சொல்‌, அன்னையே” 
என்றது. தூமவர்ணி “தமையன்‌ வெளியே 
வந்தாரல்லவா?” என்றது . “ஆம்‌, வந்தார்‌” என்றது 
மூர்த்தன்‌. “தமையனும்‌ இணையான 


போரிட்டுக்கொண்டார்கள்‌” என்றது தூமவர்ணி. “ஆம்‌, 
பெரும்போர்‌! அது பெரும்போர்‌!” என்று சொல்லி மீண்டும்‌ 
கிளைகளில்‌ எம்பிக்‌ குதிக்கத்தொடங்கியது மூர்த்தன்‌. 
“அந்தப்‌ பெரிய போரை நான்‌ பார்த்தேன்‌. அப்போது நான்‌ 
மிக அருகே ஒரு மரக்கிளையில்‌ அமர்ந்திருந்தேன்‌. 
அவர்கள்‌ பாறைகளை எடுத்து வீசிக்கொண்டார்கள்‌. 
ஒருவரை ஒருவர்‌ அறைந்துகொண்ட ஒலியில்‌ 
அருகிலிருந்த மரங்களெல்லாம்‌ நடுங்கின.” 


தூமவர்ணி உடல்‌ வலிப்புபோல விதிர்க்க அதன்‌ ஒரு 
விழி இழுத்துக்கொண்டது. “அதன்பின்‌ இளையவனை 
மூத்தோன்‌ அறைந்து கொல்லப்போகும்போது... 
கொல்லப்போகும்போது...” மூர்த்தன்‌ கதையை அப்படியே 
விட்டுவிட்டு பாய்ந்து தாயின்‌ அருகே வந்து அதன்‌ 
தோளிலேறிச்‌ சுழன்று மடியிலமர்ந்து “அன்னையே, நான்‌ 
பிறிதொருவனை கண்டேன்‌. செவ்வண்ணக்‌ குரங்கு. 
அவன்‌ ஒரு மலை மேல்‌ ஏறி நின்றான்‌. நான்‌ நான்‌ என 
எண்ணி எண்ணி எண்ணி வீங்கி பேருருக்கொண்டான்‌. 
அவன்‌ தலை கதிரவனை முட்டுவதுபோல்‌ எழுந்தது. 
அவன்‌ எழுந்து பறந்து சென்றபோது நின்றிருந்த மலை 
சற்றே பின்னடைந்தது” என்றது. 


“ஆம்‌, அவன்‌ பெயர்‌ அனுமன்‌. அஞ்சனையின்‌ மைந்தன்‌. 
நம்‌ குடிக்கு முதல்‌ தெய்வம்‌” என்றது தூமவர்ணி. “ஆம்‌, 
அனுமன்‌” என்றபோது குட்டிக்‌ குரங்கு மிகவும்‌ மலர்ந்தது. 
திரும்பி அப்பால்‌ நின்ற தன்‌ தோழனை நோக்கி 
“அனுமனின்‌ கதை! அனுமனின்‌ கதை!” என்று 
கூச்சலிட்டது. அங்கிருந்த அத்தனை குட்டிக்‌ குரங்குகளும்‌ 
பாய்ந்து ஓடி அருகணைந்தன. “அனுமனின்‌ கதை! 
அனுமனின்‌ கதை!” என்று எல்லாக்‌ குரங்குகளும்‌ 
கூச்சலிட்டன. “சொல்லுங்கள்‌! அனுமனின்‌ கதை! 
அனுமனின்‌ கதை சொல்லுங்கள்‌” என்று அவை கூவின. 


அனுமனின்‌ கதையை பலமுறை சொல்லியிருக்கிறேன்‌” 
என்று தூமவர்ணி சொன்னது. “அனுமனின்‌ கதையை 
அறியாத குரங்குகள்‌ எவரும்‌ இந்தக்‌ காட்டில்‌ இல்லை.” 
புஷ்பகர்ணி “மறுபடியும்‌ சொல்லுங்கள்‌. இன்னும்‌ பெரிய 
அனுமனின்‌ கதையாக சொல்லுங்கள்‌” என்றது. குட்டிப்‌ 
பெண்குரங்கான சம்விதை “அந்த அனுமனின்‌ கதையை 
எழுதிய மானுடர்‌ ஒருவர்‌ இருந்தார்‌” என்றது. “ஏன்‌ 
எழுதினார்‌?” என்றது புஷ்பகர்ணி. “எழுதினால்தான்‌ 
மானுடர்‌ அதை மறக்காமல்‌ இருப்பார்கள்‌.” புஷ்பகர்ணி 
ஐயத்துடன்‌ தலையசைத்து “எழுதிய அந்தச்‌ சுவடி 
தொலைந்துவிட்டால்‌?” என்றது. “தொலையாமல்‌ இருக்க 
அதை மீண்டும்‌ மீண்டும்‌ எழுதி வைப்பார்கள்‌. 


ஆயிரம்முறை எழுதி வைப்பார்கள்‌.” “ஆயிரம்‌ முறை 
எழுதினாலும்‌ அதை மறந்துவிடுவார்களா?” என்று 
மூர்த்தன்‌ கேட்டது. 

தூமவர்ணி நகைத்து “அந்த அளவுக்கெல்லாம்‌ நாம்‌ 
மானுடரை புரிந்துகொள்ள முடியாது” என்றது. “சரி, 
அஞ்சனை மைந்தனின்‌ கதையை எழுதியவரின்‌ 
கதையை சொல்லுங்கள்‌” என்றது மூர்த்தன்‌. 

[[ஙage]தூமவர்ணி தன்‌ கால்களை அகற்றி வைத்து 
மரக்கிளையில்‌ அமர்ந்து தன்னைச்‌ சுற்றி குழுமிய குட்டிக்‌ 
குரங்குகளை இரு கைகளாலும்‌ அணைத்து உடலோடு 
சேர்த்து அவற்றின்‌ மென்தலையை வருடியபடியும்‌ 
சிறுசெவிகளை பற்றி இழுத்தபடியும்‌ கொஞ்சியபடி கதை 
சொல்லத்‌ தொடங்கியது. கதையின்‌ வடக 
குழவிகளின்‌ வால்கள்‌ நாகக்‌ குழவிகளென நெளிந்தன. 
அந்த ஒன்றுதலை அப்பாலிருந்து கண்ட பிற குரங்குகள்‌ 
அருகணைந்து செவிகூர்ந்து மரக்கிளைகளில்‌ 
அமர்ந்தன. சற்று நேரத்தில்‌ கதை சொல்லும்‌ குரங்கைச்‌ 
சுற்றி கூடின. 


மிக அப்பால்‌ கும்போதரன்‌ கிளையில்‌ நன்கு சரிந்து விழி 
சரித்து துயின்றுகொண்டிருந்தது. “அந்தத்‌ தாதை ஏன்‌ 
கதை கேட்க வரவில்லை?” என்று புஷ்பகர்ணி கைசுட்டி 
கேட்டது. “சிலநாளில்‌ அவரும்‌ கதையாகிவிடுவார்‌” 
என்றது பீதகர்ணி. ஆவலுடன்‌ “அப்போது அவர்‌ 
எங்கிருப்பார்‌?” என்றது புஷ்பகர்ணி. “பேசாதே” என்று 
கதை சொல்லும்‌ அன்னைக்‌ குரங்கு அதை செல்லமாக 
அதட்டிவிட்டு “நடுவே பேசக்கூடாது. இது தொல்கதை. 
தொல்கதைகள்‌ நடுவே நம்‌ குரல்‌ எழுந்தால்‌ கதையை 
நிகழ்த்தும்‌ தெய்வங்கள்‌ விலகிச்சென்றுவிடும்‌” என்றது. 


“நான்‌ ஒன்றுமே சொல்லமாட்டேன்‌” என்று சொன்ன 
மூர்த்தன்‌ “ஆனால்‌ இவன்‌ பேசுவான்‌” என்றது. “நீயும்‌ 
பேசக்கூடாது” என்று அக்குரங்கின்‌ வாயை சுட்டுவிரலால்‌ 
சுண்டியபின்‌ தூமவர்ணி கதை சொல்லத்‌ தொடங்கியது. 
“மைந்தர்களே கேளுங்கள்‌, இக்கதை நெடுங்காலத்துக்கு 
முன்பு சரயு நதியின்‌ கரையில்‌ இருந்த பிரம்மவர்த்தம்‌ 
என்னும்‌ காட்டில்‌ நிகழ்ந்தது. அன்று அந்தக்‌ காடு 
செறிந்த மரங்களால்‌ ஆனதாகவும்‌, நடுவே யானை 
நின்றால்‌ மறையும்‌ அளவுக்கு உயரம்‌ கொண்ட பெரிய 
சிதல்புற்றுகள்‌ நிறைந்ததாகவும்‌ இருந்தது. அக்காட்டில்‌ 
வாழ்ந்தார்‌ நமது மூதாதையான கபீந்திரர்‌.” 


“அவர்‌ ஒருநாள்‌ மரக்கிளையிலிருந்து கூர்ந்து கீழே 
நோக்கியபோது அங்கிருந்த பெரிய சிதல்புற்றுகளின்‌ 
நடுவே ஒரு மனிதன்‌ நின்றிருப்பதை கண்டார்‌. மெல்ல 
மரக்கிளைகளினூடாக இறங்கி சற்று அப்பால்‌ சென்று 
நின்று எச்சரிக்கையுடன்‌ அந்த மனிதரை பார்த்தார்‌. 


நெடுந்தொலைவிலிருந்து அவர்‌ தனித்து நடந்து 
வந்திருப்பது தெரிந்தது. கால்கள்‌ புழுதி படிந்து 
வேர்கள்‌ போல்‌ இருந்தன. இடையில்‌ மான்‌ தோலாடை 
அணிந்திருந்தார்‌. விழிகள்‌ கலங்கி நீர்‌ 
உதிர்த்துக்கொண்டிருந்தன. கைகளைப்‌ பார்த்தால்‌ 
வில்லேந்திய தடங்கள்‌ தெரிந்தன. ஆனால்‌ அவர்‌ 
ஷத்ரியர்‌ அல்ல என்று நமது மூதாதை 
புரிந்துகொண்டார்‌. ஷத்ரியர்கள்‌ பொன்னோ 
வெள்ளியோ அணிந்திருப்பார்கள்‌. எனில்‌ வேடன்‌. 
வேடர்கள்‌ இக்காட்டிற்கு தனியாக வருவதற்கு 
தேவையெதுவும்‌ இல்லையே என்று எண்ணினார்‌.” 


“மலைவேடர்களை நமது மூதாதையர்‌ அஞ்சுவதில்லை. 
ஏனெனில்‌ அவர்கள்‌ குரங்குகளை கொல்வதில்லை. 
இன்றும்‌ வேடர்கள்‌ நம்மை தேவர்கள்‌ என்று எண்ணி 
வணங்குகிறார்கள்‌. ஆயினும்‌ அவர்‌ உரிய 
எச்சரிக்கையுடன்‌ மேலும்‌ அருகணைந்து அந்த மனிதரை 
நோக்கிக்கொண்டிருந்தார்‌. அவர்‌ தன்‌ கையிலிருந்த சிறிய 
இரும்பு அம்பால்‌ அச்சிதல்புற்றின்‌ ஒருபக்கக்‌ கூம்புச்‌ 
சரிவை குத்திப்‌ பொளித்து வாயில்‌ ஒன்றை 
உருவாக்கிக்கொண்டிருந்தார்‌. உள்ளே இருந்த 
சிதல்‌அறைகளை தூர்த்து வெளியாக்கினார்‌. 
அவ்வாயிலில்‌ நுழைந்து மேலும்‌ மண்ணைப்‌ பொளித்து 
வெளியே அகற்றி ஒரு சிறு இல்லமென 
ஆக்கிக்கொண்டார்‌. அது சிதல்கள்‌ கைவிட்டுவிட்ட 
கூம்பு. அது எப்படி அவருக்குத்‌ தெரிந்தது என கபீந்திரர்‌ 
வியந்தார்‌.” 


“அந்த மானுடர்‌ தழைகளை பறித்துச்சென்று உள்ளே 
பரப்பி அமர்விடம்‌ உருவாக்கி அதில்‌ கால்‌ மடித்த 
அமர்ந்தார்‌. அவரை நோக்கிக்கொண்டிருந்த கபீந்திரர்‌ 
அவர்‌ “மரம்‌! மரம்‌!” என்று சொல்வதை கேட்டார்‌. கபீந்திரர்‌ 
அவர்‌ உதடுகளையே நோக்கிக்கொண்டிருந்தார்‌. நம்‌ 
குலத்திற்கே உரிய இயல்பால்‌ அதைப்போலவே தானும்‌ 
அமர்ந்து அவ்வாறே உதட்டை அசைத்தார்‌. ஆனால்‌ 
அம்மனிதர்‌ தன்னை நோக்கவோ உணரவோ இல்லை 
என்று கண்டதும்‌ மேலும்‌ அருகணைந்து பலவகையான 
உடல்விளையாட்டுக்களை காட்டினார்‌. இறந்தவர்போல்‌ 
அருகே விழுந்து கிடந்தார்‌. இளித்துக்காட்டி குர்ர்‌ என்று 
ஓசையிட்டார்‌. பற்களைக்‌ காட்டி கடிப்பதுபோல நடித்தார்‌. 
பலவகையாக புரண்டும்‌ துள்ளி உருண்டும்‌ வேடிக்கை 
காட்டினார்‌. இறுதியாக அருகே சென்று கிள்ளிவிட்டு 
வால்‌ விடைக்க தாவி விலகி ஓடினார்‌.” 


“அவர்‌ எதையுமே உணரவில்லை. அச்சொல்‌ மட்டுமே 


அவர்‌ நாவில்‌ இருந்தது. ஆகவே கபீந்திரர்‌ சில கணங்கள்‌ 
உடல்குவித்து கூர்ந்துநோக்கி நின்றபின்‌ அருகிருந்த 
மரத்தின்‌ மேலேறி அங்கிருந்து கனிகளைப்‌ பறித்து 
கொண்டுவந்து புற்றின்‌ வாயிலில்‌ வைத்தார்‌. மிக 
அகன்று நின்று அந்த மனிதர்‌ கனிகளையும்‌ 
கிழங்குகளையும்‌ எடுத்து உண்கிறாரா என்று பார்த்தார்‌. 
நெடுநேரம்‌ கழித்து விழித்துக்கொண்ட அவர்‌ உணவு 
படைக்கப்பட்டிருப்பதை அறிந்து அதை எடுத்துப்‌ 
பார்த்தார்‌. சூழ விழியோட்டியபோது நோக்கிநின்ற 
கபீந்திரரை பார்த்தார்‌. “நீயா?” என்றார்‌. கபீந்திரர்‌ 
புன்னகைத்து அருகணைந்து “நான்‌ இங்கு 
கொண்டுவந்து வைத்தேன்‌” என்றார்‌. 


அந்த மனிதர்‌ திடுக்கிட்டு “நீ பேசுவது எனக்கு புரிகிறது” 
என்றார்‌. “இன்று வரை விலங்குகள்‌ பேசுவது எனக்கு 
புரிந்ததில்லை.” கபீந்திரர்‌ “நீங்கள்‌ அம்பை 
ஒழிந்துவிட்டீர்கள்‌. படைக்கலமில்லாதவர்களுடன்‌ 
மட்டுமே எங்களால்‌ பேச முடியும்‌” என்றார்‌. “இல்லையே, 
என்‌ கையில்‌ இப்போதும்‌ அம்பிருக்கிறது” என்றார்‌ 
அம்மனிதர்‌. “ஆம்‌, அதை இக்கூம்பை 
செதுக்கும்பொருட்டு எடுத்தீர்கள்‌. ஆனால்‌ 
உள்ளத்திலிருந்து அம்பை முற்றாக ஒழிந்துவிட்டீர்கள்‌” 
என்று கபீந்திரர்‌ சொன்னார்‌. “ஆம்‌, இருக்கலாம்‌” என்று 
அவர்‌ சொன்னார்‌. “இங்கென்ன செய்யப்போகிறீர்கள்‌? 
புற்றுக்குள்‌ இவ்வாறு மனிதர்கள்‌ நுழைவதை நான்‌ 
பார்த்ததே இல்லை” என்றார்‌ கபீந்திரர்‌. 


மலைவேடர்‌ மீண்டும்‌ துயருற்று விழி கலங்கி தலை 
குனிந்தார்‌. “இங்கு ஏன்‌ வந்தேன்‌ என்று எனக்குத்‌ 
தெரியவில்லை. என்‌ கால்‌ போன வழியில்‌ இவ்விடத்தை 
அடைந்தேன்‌. இந்தப்‌ புற்றுகளைக்‌ கண்டதும்‌ இங்கு 
தங்கலாம்‌ என்று முடிவெடுத்தேன்‌” என்றார்‌. 
“புற்றுகளுக்குள்‌ நாகங்களே தங்கும்‌. ஆகவே மனிதர்கள்‌ 
புற்றுகளை ஒழிகிறார்கள்‌. நாங்களும்‌ புற்றுகளுக்கு 
அருகே செல்வதில்லை” என்றார்‌ கபீந்திரர்‌. “இத்தகைய 
பெரிய புற்றுகளில்‌ நாகங்கள்‌ நுழைவதில்லை” என்று 
மலைவேடர்‌ சொன்னார்‌. “கிழக்குமலைச்சரிவில்‌ 
வால்மீகம்‌ என்றொரு காடு இருக்கிறது. அங்கே 
பல்லாயிரம்‌ ஆண்டுகள்‌ தொன்மையான மாபெரும்‌ 
சிதல்புற்றுகள்‌ உள்ளன. அவற்றை இவ்வாறு சற்றே 
செதுக்கி வாயில்‌ அமைத்து உட்புறம்‌ திருத்தி 
வீடுகளாக்கி வாழும்‌ குலமொன்று உள்ளது. அவர்களை 
வால்மீகிகள்‌ என்கிறார்கள்‌. நான்‌ அக்குலத்தைச்‌ 
சார்ந்தவன்‌.” 


“மெய்யாகவா?” என வியந்தபடி கபீந்திரர்‌ அவர்‌ அருகே 
சென்று அமர்ந்தார்‌. “எங்கள்‌ இல்லங்கள்‌ இத்தகைய 
சிதல்புற்றுகளுக்குள்‌ இறங்கி உள்ளே 
செல்லக்கூடியவையாக இருக்கும்‌. மண்ணுக்குள்‌ பலர்‌ 
தங்கும்‌ அளவுக்கு இடமுள்ள புற்றுகளும்‌ கூட உண்டு” 
என்று மலைவேடர்‌ சொன்னார்‌. “உங்கள்‌ பெயரென்ன?” 
என்று கேட்டபடி கபீந்திரர்‌ அவர்‌ முன்‌ கால்‌ நீட்டி 
அமர்ந்தார்‌. “என்னை எந்தை ரத்னாகரன்‌ என்று 
அழைத்தார்‌. என்‌ அன்னை வால்மீகி குலத்தை 
சார்ந்தவர்‌. அவள்‌ பெயர்‌ பிருகதை. தந்தை 
தொல்முனிவராகிய பிரசேதஸ்‌ என்று அவள்‌ என்னிடம்‌ 
சொன்னாள்‌” என்றார்‌ மலைவேடர்‌. 


இளமையில்‌ ஒருமுறை அவள்‌ காட்டிற்குள்‌ கனி தேடச்‌ 
சென்றிருந்தபோது அங்கு தவம்‌ செய்து கொண்டிருந்த 
மாமுனிவரான பிரசேதஸை பார்த்தாள்‌. அவர்‌ உடலின்‌ 
ஒளியால்‌ கவரப்பட்டு காய்‌ கனிகளுடன்‌ சென்று அவரை 
பணிந்தாள்‌. தனக்கு ஒரு மைந்தனை அளிக்கும்படி 
அவரிடம்‌ கோரினாள்‌. எங்கள்‌ குடியில்‌ பெண்ணின்‌ 
மதிப்பென்பது நன்மைந்தனைப்‌ பெறுவதிலேயே. 
காமத்தின்பொருட்டு எங்கள்‌ குடிப்பெண்கள்‌ 
உறவுகொள்வதில்லை. முனிவர்‌ தன்‌ தவத்திற்கு உதவி 
செய்யும்படியும்‌ அவள்‌ பணிவிடைகளில்‌ மகிழ்ந்தால்‌ 
அவளை மனைவியாக ஏற்றுக்கொள்வதாகவும்‌ 
சொன்னார்‌. 


ஏழாண்டுகள்‌ அவள்‌ அவருக்கு பணிவிடை செய்தாள்‌. 
ஒவ்வொரு நாளும்‌ கனியும்‌ தேனும்‌ காய்களும்‌ 
கொண்டுவந்து படைத்தாள்‌. ஏழாம்‌ ஆண்டு தன்‌ 
நோன்பை முடித்து விழி திறந்த பிரசேதஸ்‌ அவளைக்‌ 
கண்டு புன்னகைத்து அருகணைந்து “என்‌ கனவுக்குள்‌ 
உன்னை நான்‌ கண்டேன்‌. முற்பிறவிகளில்‌ நீ எனக்கு 
மனைவியாக இருந்திருக்கிறாய்‌. இனியவளே, நமக்கு 
புகழ்மிக்க மைந்தன்‌ ஒருவன்‌ பிறப்பான்‌” என்றார்‌. 
அவர்கள்‌ அந்தக்‌ காட்டிலேயே கூடினார்கள்‌. சித்திரை 
மாதம்‌ முழுக்க வேனிலைக்‌ கொண்டாடியபடி அவர்கள்‌ 
அக்காட்டில்‌ மகிழ்ந்திருந்தார்கள்‌. 


அவரை அவள்‌ தன்‌ குடிக்கு அழைத்து வந்தாள்‌. அங்கே 
சிதல்புற்றுக்குள்‌ அமைந்த வீட்டில்‌ அவர்‌ அவளுடன்‌ 
ஓராண்டுகாலம்‌ வாழ்ந்தார்‌. அப்போது ஒருநாள்‌ அவர்‌ 
கனவில்‌ என்னை கண்டார்‌. நான்‌ ஒளிமிக்க 
உடல்கொண்ட குழவியாக ஓர்‌ ஆற்றங்கரையில்‌ 
இலைப்பரப்பின்‌ மீது கிடப்பதைக்‌ கண்டு எடுத்து 
நெஞ்சோடணைத்துக்கொண்டார்‌. கனவிலிருந்து 


விழித்துக்கொண்டு தன்னருகே படுத்திருந்த என்‌ தாயை 
அழைத்து “சற்று முன்‌ நான்‌ ஒரு கனவு கண்டேன்‌. ஒளி 
மிக்க உடல்‌ கொண்ட ஒரு குழந்தையை நீ பிறப்பிப்பாய்‌. 
அவனுக்கு நீ ரத்னாகரன்‌ என்று பெயரிடு” என்று 
சொன்னார்‌. 


அன்னை “நீங்கள்‌ எங்கு செல்கிறீர்கள்‌?” என்று கேட்டாள்‌. 
“இக்கனவு எனக்கு வந்தது எனது பணி முடிந்துவிட்டது 
என்பதை காட்டுகிறது. இன்னும்‌ அடுத்த நோன்புக்கு 
நான்‌ செல்ல வேண்டியுள்ளது. வடமலை நாடிச்‌ 
செல்கிறேன்‌. என்‌ வடிவென மைந்தன்‌ உன்னுடன்‌ 
இருப்பான்‌. புகழ்மிக்கவனாவான்‌. சொல்‌ அவனை 
தொடரும்‌, சொல்லை அவன்‌ தொடர்வான்‌. 
பெருந்துயரங்களிலிருந்து பேரழகை கண்டடைவான்‌ . 
வடமலைகளைப்போல்‌ இந்நிலத்தின்‌ மேல்‌ குளிர்முடி 
என எழுந்து என்றும்‌ இங்கு நின்றிருப்பான்‌. ஆம்‌, 
அவ்வாறே ஆகுக!” என்றார்‌. 


அவள்‌ அவரை வணங்கினாள்‌. அவள்‌ செவியில்‌ அவர்‌ 
ஒரு ஊழ்கநுண்சொல்லை உரைத்தார்‌. அவ்விரவிலேயே 
கிளம்பி வடதிசை நோக்கி சென்றார்‌. என்‌ அன்னை 
அவர்‌ செல்லும்‌ திசை நோக்கி கைகூப்பி நின்றிருந்தாள்‌. 
அவரை தன்‌ கணவனாக ஏற்றதனால்‌ தன்‌ குலத்தால்‌ 
அவள்‌ மதிப்புடன்‌ நடத்தப்பட்டாள்‌. ஆனால்‌ அவள்‌ மேல்‌ 
பிறருக்கு விலக்கமும்‌ இருந்தது. அவளுக்கு அவர்கள்‌ 
தனி புற்றுக்குடிலொன்றை அமைத்துக்‌ கொடுத்தனர்‌. 
அவள்‌ அங்கு தன்னந்தனியாக தங்கினாள்‌. அந்த 
ஊழ்கநுண்சொல்லை விழிப்பிலும்‌ துயிலிலும்‌ 
சொல்லிக்கொண்டிருந்தாள்‌. 


எட்டுமாதம்‌ நிறைவுற்றபோது அவள்‌ ஒரு கனவு 
கண்டாள்‌. நடந்து செல்கையில்‌ தரையிலிருந்து ஒளிரும்‌ 
கல்‌ ஒன்றை அவள்‌ எடுத்தாள்‌. அது விண்மீன்‌ உதிர்ந்து 
கிடந்ததுபோல்‌ தோன்றியது. கையில்‌ எடுத்துப்‌ 
பார்த்தபோது கனிபோல்‌ அழுந்தியது. உதட்டில்‌ வைத்துப்‌ 
பார்த்தபோது இனிமையும்‌ நறுமணமும்‌ நாசியை 
வந்தடைந்தன. அந்த ஒளிரும்‌ கனியை அவள்‌ 
விழுங்கினாள்‌. அந்த ஊழ்கநுண்சொல்‌ அது என அக்கல்‌ 
உள்ளே நுழைந்தபோது உணர்ந்தாள்‌. 
விழித்துக்கொண்டபோது தன்‌ வயிற்றைத்‌ தொட்டு 
கணவர்‌ தன்‌ குழவிக்கு ரத்னாகரன்‌ என்று பெயரிட 
வேண்டுமென்று சொன்னதை நினைவுற்று விழி நீர்‌ 
உகுத்தாள்‌. ரத்னாகரா ரத்னாகரா ரத்னாகரா என 
மும்முறை அழைத்தாள்‌. 


மாதம்‌ திகைந்து நான்‌ பிறந்தபோது எங்கள்‌ வால்மீகக்‌ 
குடியினரின்‌ வழக்கப்படி காட்டுவிலங்குகளின்‌ 
பெயர்களைத்தான்‌ இடவேண்டுமென்று மூத்தோர்‌ 
சொன்னார்கள்‌. ஆனால்‌ எனக்கு ரத்னாகரன்‌ என்று 
பெயரிடுவதில்‌ அன்னை உறுதியாக இருந்தாள்‌. ஆகவே 
அப்பெயரை நான்‌ அடைந்தேன்‌. ஆனால்‌ என்‌ குலத்தோர்‌ 
எவரும்‌ அப்பெயரில்‌ என்னை அழைக்கவில்லை. 
தாங்கள்‌ ஒருவருக்கொருவர்‌ வால்மீகிகள்‌ என்றே 
அழைத்துக்கொள்வது வழக்கம்‌. ஆகவே நான்‌ 
வால்மீகியாகவே வளர்ந்தேன்‌. 


என்‌ அன்னை எனக்கு எதையும்‌ கற்றுத்தரவில்லை. 
எந்தையின்‌ பெயரை மட்டுமே சொன்னாள்‌. நான்‌ 
வளர்ந்து வில்லவனும்‌ வேட்டைத்‌ திறன்‌ 
கொண்டவனுமாக மாறினேன்‌. எங்கள்‌ குலத்தில்‌ 
எவருக்கும்‌ சொல்பயிலும்‌ வாய்ப்பில்லை. மூத்தோர்‌ 
சொல்லும்‌ குலக்கதைகளும்‌ வேட்டைக்கதைகளும்‌ 
அன்றி பிறிதெதையும்‌ செவிகொள்ளவும்‌ கூடவில்லை. 
வேட்டையில்‌ நான்‌ என்னை கண்டுகொண்டேன்‌. 
வேட்டையை பசிக்காகத்தான்‌ நிகழ்த்துவதாக வேடர்கள்‌ 
சொல்வதுண்டு. அது பொய்‌. இங்கே எந்த உயிரும்‌ 
பசிக்காக மட்டும்‌ வேட்டையாடுவதில்லை. எல்லா 
செயல்பாடுகளும்‌ விளையாட்டுகளும்‌ கூடத்தான்‌. 


எந்த இளைஞனும்‌ பசிக்காகவோ சுவைக்காகவோ மட்டும்‌ 
வேட்டையாடுவதில்லை. வெல்லும்‌ பொருட்டும்‌ தன்னை 
அதில்‌ கண்டடையும்‌ பொருட்டும்‌ மட்டுமே அவன்‌ 
வில்லேந்துகிறான்‌. பிறரைவிட மேலானவனாக, தான்‌ 
முன்பு அடைந்ததைவிட ஒருபடி மேலே சென்றவனாக, 
தன்னைப்‌ பற்றி பிறர்‌ எண்ணுவதை ஒவ்வொரு 
முறையும்‌ கடந்து செல்பவனாக உணரும்‌ பொருட்டே 
விற்தொழில்‌ பயில்கிறான்‌. நானும்‌ அவ்வாறே. பறக்கும்‌ 
பறவையை அறைந்து வீழ்த்தி அது நிலம்‌ 
தொடுவதற்குள்‌ மீண்டும்‌ வில்‌ எடுத்து அம்பால்‌ 
அறைந்து வானில்‌ எழுப்புவேன்‌. அம்புகளாலேயே அதை 
வானில்‌ பறக்க வைப்பேன்‌. நீர்நிழல்‌ பார்த்து 
பறவைகளை வீழ்த்துவேன்‌. நீருக்குள்ளிருக்கும்‌ மீனை 
எய்து பிடிப்பேன்‌. பறக்கும்போதே பறவையின்‌ விழிகளை 
அம்பால்‌ துளைப்பேன்‌. 


என்‌ வில்லால்‌ இயலாதது ஒன்றில்லை என்று 
தருக்கினேன்‌. பின்னர்‌ ஏதோ ஒரு கணத்தில்‌ வில்லில்‌ 
சலிப்புற்றேன்‌. வில்லென்பது நம்‌ உள்ளில்‌ எழும்‌ 
விசையில்‌ ஒரு சிறு பகுதியை மட்டுமே 
பெற்றுக்கொள்கிறது. வில்லேந்துவதற்கு முன்‌ நம்மில்‌ 


எழுவதில்‌ ஒரு பகுதியே அம்பெடுக்கையில்‌ கூடுகிறது. 
நாணில்‌ அமைவது அதிலொரு பகுதி. அம்பென எழுவது 
இன்னும்‌ ஒரு சிறு பகுதி. இலக்கடைவது பிறிதொரு துளி. 
ஒவ்வொரு முறை இலக்கடையும்போதும்‌ ஏமாற்றம்‌ 
கொள்ளத்தொடங்கினேன்‌. பின்னர்‌ நான்‌ அம்பையும்‌ 
வில்லையும்‌ தொடுவதை வெறுத்தேன்‌. வேட்டைக்கு 
மட்டுமே அம்புகளை தொட்டேன்‌. என்‌ வெளி சுருங்கி என்‌ 
உடலுக்குள்‌ மட்டுமானதாகியது. 


பறவைகளை வேட்டையாடி கொண்டுசென்று 
வழியோரம்‌ நின்று அவ்வழி செல்லும்‌ வணிகர்களிடம்‌ 
விற்று அவர்களிடமிருந்தே பொருட்களை வாங்கி குடிக்கு 
மீள்வது என்‌ குலத்து ஆண்களின்‌ வழக்கம்‌. சாலைகளில்‌ 
முழுக்க நாங்கள்‌ இருபுறமும்‌ நின்றுகொண்டிருப்போம்‌. 
அவ்வழி செல்லும்‌ வணிகர்களை கூவிக்கூவி 
அழைப்போம்‌. ஆடைகளும்‌ படைக்கலக்‌ கருவிகளும்‌ 
இனிப்புணவும்‌ அவர்களிடம்‌ இருந்தன. ஒரு நாள்‌ 
முழுக்க காட்டில்‌ உலாவி வேட்டையாடி கொண்டுவந்த 
மான்தோலோ புலித்தோலோ ஒரு முறை உண்ணும்‌ 
அளவுக்கு இனிப்பாக மாறியது. ஒருமுறை தொடுக்கும்‌ 
அம்பு அளவுக்கே மதிப்பு கொண்டது. ஆனால்‌ வாழ்க்கை 
அவை இன்றி நிகழவும்‌ இயலவில்லை. முன்பெல்லாம்‌ 
எங்களுக்கு ஒருநாள்‌ வேட்டை என்பது ஒரு வார காலம்‌ 
ஓய்வும்‌ களியாட்டும்‌. மெல்ல மெல்ல ஒவ்வொருநாளும்‌ 
இரவும்‌ பகலும்‌ வேட்டையாடியாகவேண்டும்‌ என்றாயிற்று. 


ஒவ்வொன்றிலும்‌ நான்‌ சலிப்புற்றுக்கொண்டிருந்தேன்‌. 
இங்கல்ல, இவையல்ல என்றொரு விளி என்னில்‌ 
எழுந்தது. என்‌ குலத்திலிருந்து நான்‌ அகன்றகன்று 
சென்றேன்‌. அவர்களின்‌ உணர்வுகள்‌ ஒவ்வொன்றும்‌ 
பொருளற்றவையாக தோன்றலாயின. ஏதோ ஒரு 
கணத்தில்‌ என்‌ அன்னையே ஒரு பண்படா விலங்கெனத்‌ 
தோன்ற திடுக்கிட்டு தன்னுணர்வு கொண்டு என்னை 
நானே வெறுத்துக்கொண்டேன்‌. அன்று அன்னையிடம்‌ 
சென்று எனக்கு ஒரு பெண்‌ தேரும்‌ படி ஆணையிட்டேன்‌. 


அன்னை நான்‌ என்‌ குலத்தில்‌ மணம்செய்வேன்‌ 
என்பதையே எண்ணியிருக்கவில்லை . “என்ன 
சொல்கிறாய்‌? உணர்ந்துதான்‌ சொல்லெடுக்கிறாயா?” 
என்று என்னிடம்‌ கேட்டாள்‌. “நம்‌ குடிப்பெண்‌ ஒருத்தியை 
மணந்துகொள்ள விழைகிறேன்‌. இங்கே எனக்கொரு குடி 
உருவாகவேண்டும்‌” என்றேன்‌. “உனக்கான பெண்ணை நீ 
தேடிக்கொள்” என்றாள்‌ அன்னை. “எனக்கான பெண்‌ 
இங்கேயே வரவேண்டும்‌... இப்போதே. ஒருநாள்‌ பொறுக்க 
என்னால்‌ இயலாது” என்றேன்‌. “அறிவிலிபோல்‌ 


பீமன்‌ “ஆம்‌. நான்‌ தாய்வழியில்‌ யாதவன்‌. என்‌ தாயின்‌ 
தந்தை சூரசேனர்‌. அவரது தந்தை ஹ்ருதீகரின்‌ தந்தையர்‌ 
தேவமீடன்‌ சித்ரரதன்‌ என்னும்‌ இருவர்‌” என்றான்‌ பீமன்‌. 
ஒருகணம்‌ திகைத்தபின்‌ ஆரியகன்‌ பீமனை அள்ளி தன்‌ 
மார்புடன்‌ அணைத்துக்கொண்டான்‌. மகிழ்வினால்‌ 
உரக்க நகைத்தபடி மீண்டும்‌ மீண்டும்‌ பீமனை 
அணைத்தான்‌. “என்ன வியப்பு. என்‌ வழிமைந்தன்‌ 
ஒருவனைப்‌ பார்க்கும்‌ பேறு பெற்றேன்‌... அரிதிலும்‌ 
அரிது” என்றான்‌. மீண்டும்‌ அணைத்துக்கொண்டு 
“வல்லமை மிக்கவனாக இருக்கிறாய்‌... நாகங்களின்‌ 
குருதி உன்‌ உடலில்‌ ஓடுகிறது” என்றான்‌. 


வாசுகி “நீ அந்த மகாபிலத்தில்‌ எவ்வாறு விழுந்தாய்‌?” 
என்றான்‌. “நான்‌ சொல்கிறேன்‌” என்று ஆரியகன்‌ 
சொன்னான்‌. அவன்‌ முகம்‌ வெறுப்பால்‌ சுருங்கியது. 
“அவர்கள்‌ உன்‌ உடன்பிறந்தவர்கள்‌. உனக்கு 
நிலநாகங்களின்‌ கடும்நஞ்சை அளித்து உன்னை இந்த 
நீர்ச்சுழியில்‌ தூக்கி வீசியிருக்கிறார்கள்‌” என்றான்‌. பீமன்‌ 
“ஆம்‌” என்றான்‌. “அவர்கள்‌ இன்னும்‌ மிக 
இளையவர்கள்‌. செய்வதென்ன என்றறியாதவர்கள்‌. 
தங்கள்‌ தமையன்மேல்‌ கட்டற்ற பெரும்‌ 
பற்றுகொண்டவர்கள்‌. தமையனை மகிழ்விக்குமென 
எண்ணி இசைச்செய்திருக்கிறார்கள்‌” என்றான்‌. 


“மைந்தனே, உன்னைத்‌ தழுவியதில்‌ என்‌ தோள்கள்‌ 
நிறைவுற்றன. நீ விரும்புவது எதை? இங்கிருந்து 
உன்னை நீ விரும்பும்‌ விண்ணகங்களுக்கு என்னால்‌ 
அனுப்பமுடியும்‌” என்றான்‌ வாசுகி. “அரசே, மண்ணில்‌ 
என்‌ கடன்‌ முடியவில்லை. என்‌ தமையனுக்குக்‌ 
காவலாகவே என்‌ அன்னை என்னைப்பெற்றாள்‌. நான்‌ 
அப்பணியை முழுமைசெய்யவில்லை” என்றான்‌ பீமன்‌. 
வாசுகி “ஆம்‌, அப்படியென்றால்‌ நீ திரும்பிச்செல்‌... இது 
நாகங்களின்‌ அளவற்ற செல்வம்‌ தேங்கியிருக்கும்‌ 
கருவூலம்‌. உனக்கு விருப்பமான எதையும்‌ இங்கே சுட்டு. 
அவையனைத்தும்‌ உனக்கு அங்கே கிடைக்கும்‌” 
என்றான்‌. “வீரத்தால்‌ ஈட்டாது கொடையால்‌ ஈட்டும்‌ 
செல்வம்‌ ஷத்ரியனுக்கு மாசு என்று நூல்கள்‌ 
சொல்கின்றன அரசே” என்றான்‌ பீமன்‌. 


ரியகன்‌ முகம்‌ மலர்ந்து சிரித்தபடி “ஆம்‌, 
சந்திரகுலத்துக்குரிய சொற்களைச்‌ சொல்கிறாய்‌. நீ 
திரும்பிச்செல்‌. அங்கே நீ தீர்க்கவேண்டிய வஞ்சங்கள்‌ 
நிறைந்துள்ளன. உன்னை கொல்லமுயன்ற 
கெளரவர்களைக்‌ கொன்றழிக்கும்‌ வல்லமைகொண்ட 
நாகபாசத்தை உனக்களிக்கிறேன்‌. அது 


பேசுகிறாய்‌” என்று அன்னை சொன்னாள்‌. “இல்லையேல்‌ 
நான்‌ அம்பால்‌ என்‌ கழுத்தை அறுத்துக்கொள்வேன்‌” 
என்று கூவினேன்‌. 


அன்னை திகைப்புடன்‌ என்னை 
பார்த்துக்கொண்டிருந்தாள்‌. அவளுடைய கற்பனையில்‌ 
நான்‌ வில்லுடன்‌ வால்மீகத்திலிருந்து கிளம்பி அறியா 
நிலங்களுக்குச்‌ சென்று வீரர்களை வென்று 
நகரங்களுக்குள்‌ புகுந்து இளவரசிகளை 
மணம்புரிந்துகொண்டு வருவேன்‌ என வளர்த்திருந்தாள்‌. 
என்‌ வில்லிலிருந்து என்‌ குடி புகழ்பெற்று எழும்‌, 
வான்மீகத்தின்‌ புற்றுவீடுகள்‌ ஏழடுக்கு மாளிகைகளாகும்‌, 
இரவும்‌ பகலும்‌ ஒளி நிறைந்திருக்கும்‌ நகரமொன்று 
அக்காட்டிற்குள்‌ எழும்‌ என கனவு கண்டாள்‌. அப்படி 
எத்தனையோ கதைகளை அவள்‌ கேட்டிருந்தாள்‌. அவள்‌ 
முனிவரை சந்திப்பதற்கு முன்னரே அக்கனவுகள்‌ 
அவளுக்குள்‌ இருந்தன. 


பல நாட்கள்‌ அவளால்‌ அந்த ஏமாற்றத்திலிருந்து 
வெளிவர இயலவில்லை. இரண்டு நாட்களுக்குப்‌ பின்‌ 
என்னிடம்‌ மீண்டும்‌ “நீ மெய்யாகவே இங்கு மணம்புரிந்து 
தங்க எண்ணுகிறாயா?” என்றாள்‌. “ஆம்‌, உடனே எனக்கு 
பெண்‌ வேண்டும்‌” என்று சொன்னேன்‌. “நீ 
இப்போதெல்லாம்‌ வில்லை எடுப்பதே இல்லை. காட்டில்‌ 
இருந்து கிழங்குகளை மட்டும்‌ அகழ்ந்துகொண்டு 
வருகிறாய்‌. உன்‌ கண்ணெதிரில்‌ மான்கூட்டம்‌ 
கடக்கும்போது கை ஓய்ந்து அமர்ந்திருக்கிறாய்‌ என்று 
உன்‌ தோழர்‌ சொன்னார்கள்‌. நீ வேட்டையில்‌ 
ஆர்வமிழக்கிறாய்‌ என்பதுகூட எனக்கு ஒருவகையில்‌ 
உவப்பாகவே இருந்தது. இங்குள்ள வாழ்க்கையை விட்டு 
விலகுகிறாய்‌, பிறிதெங்கோ செல்லவிருக்கிறாய்‌ என்று 
எண்ணினேன்‌?” என்றாள்‌. 


“இல்லை, நான்‌ பிறிதெங்கும்‌ செல்ல எண்ணவில்லை. 
செல்லும்‌ தொலைவுகள்‌ எனக்கு மேலும்‌ சலிப்பை 
அளிக்கின்றன. இங்கு மீண்டும்‌ அமிழ்ந்துகொள்ள 
விரும்புகிறேன்‌. இதுவரை சென்ற தொலைவுகள்‌ 
அனைத்தையும்‌ கரைத்தழிக்க விரும்புகிறேன்‌” என்று 
அன்னையிடம்‌ சொன்னேன்‌. அவளால்‌ என்னை 
புரிந்துகொள்ள இயலவில்லை. மீண்டும்‌ மீண்டும்‌ 
“மெய்யாகவா சொல்கிறாய்‌? இங்கேயே இருக்கத்தான்‌ 
எண்ணுகிறாயா?” என்று கேட்கத்தான்‌ முடிந்தது. பின்னர்‌ 
அவள்‌ வழக்கம்போல்‌ ஊழை அடைக்கலம்கொண்டாள்‌. 
சொல்லவிந்தாள்‌. ஆனால்‌ என்‌ விழிநோக்குவதை 
தவிர்த்தாள்‌. தன்னை மேலும்‌ இறுக்கி உடையாத 


தனிமைக்குள்‌ புகுந்துகொண்டாள்‌. 


என்‌ குலத்துப்‌ பெண்ணொருத்தியை 
மணந்துகொண்டேன்‌. என்னைவிட நான்காண்டு 
முதியவள்‌. முன்னரே அவளுக்கு இரண்டு குழந்தைகள்‌ 
இருந்தன. அவள்‌ கணவன்‌ பாம்பு கடித்து 
உயிர்துறந்திருந்தான்‌. எங்கள்‌ குலமுறைப்படி 
வரிசையில்‌ அடுத்த ஆணேற்புக்கு உரியவள்‌ அவளே 
என்பதனால்‌ அவள்‌ எனக்கு மனைவியானாள்‌. அவள்‌ 
பெயர்‌ விரூபாக்ஷி. எனக்கு அவளில்‌ மேலும்‌ ஏழு 
குழந்தைகள்‌ பிறந்தன. என்‌ குடியின்‌ மிகமிக அழகற்ற 
பெண்‌ அவள்தான்‌. அவளுக்கு அவள்‌ அன்னை இட்ட 
பெயர்‌ அது அல்ல. ஊரார்‌ இளிவரலாக விளித்தது, 
அவ்வண்ணமே ஆகியது. 


ஆனால்‌ எனக்கு பெண்‌ உடலே போதுமென்றிருந்தது. 
அவளிடம்‌ நான்‌ பேசியதுண்டா, நேராக விழிகொண்டு 
நோக்கியதுண்டா என்றே ஐயுறுகிறேன்‌. அவள்‌ வெறும்‌ 
தசை. ஆனால்‌ உடல்‌ திரண்ட விலங்கு. காட்டுவிலங்கின்‌ 
ஆற்றலும்‌ விசையும்‌ கொண்டவள்‌. விலங்குகளுக்குரிய 
கெடுமணம்‌. விலங்குகளுக்குரிய கட்டற்ற உணர்வுகள்‌. 
என்னில்‌ எழுந்த விலங்குக்கு உரிய இணை அவளே. 
விலங்குகள்‌ கெடுமணத்தையே விரும்புகின்றன. 


ஏழாண்டுகள்‌ நான்‌ வெறிகொண்ட காமத்தில்‌ என்னை 
முற்றாக அழித்துக்கொள்ள இயலுமா என்று பார்த்தேன்‌. 
காமம்‌ கொள்ளுந்தோறும்‌ பெருகுவது, விலக 
எண்ணுகையில்‌ பேருருக்கொள்வது, ஒருபோதும்‌ 
மானுடனை தன்‌ பிடியிலிருந்து விட்டுவிடாதது என்று 
மூத்தோர்‌ சொல்லி கேட்டிருந்தேன்‌. அதன்‌ ஆயிரம்‌ 
கைகள்‌ என்னைப்‌ பற்றி நிறுத்துமெனில்‌ நன்றென்றே 
எண்ணினேன்‌. ஆனால்‌ மிக விரைவிலேயே காமம்‌ 
என்னை கைவிடத்‌ தொடங்கியது. அச்செயலிலிருந்த 
விலங்கியல்பு என்‌ கருத்தை அடைந்ததும்‌ 
காமம்கொள்ளும்‌ ஒவ்வொரு முறையும்‌ என்‌ நினைவில்‌ 
எழுந்து அவள்‌ உடல்மேல்‌, என்‌ உடல்மேல்‌ 
ஒவ்வாமையை உருவாக்கியது. நான்‌ மீண்டும்‌ கசந்து 
தனியனானேன்‌. என்‌ உள்‌ உலர்ந்து தக்கையாகி 
உடலோட்டுக்குள்‌ பிரிந்து நின்றது. 


மீண்டும்‌ காடுகளில்‌ இருளில்‌ வழி தவறி அலைந்தேன்‌. 
என்‌ கால்களில்‌ மூதாதையரின்‌ வழிகள்‌ இருக்கையில்‌ 
ஒருபோதும்‌ ள்‌ தவற இயலாதென்று உணர்ந்து மேலும்‌ 
கசப்பு கொண்டேன்‌. காமத்தை சென்று பற்றிக்கொள்ள 
முயன்றபோது முலைகுடி மாறிய குழந்தையை அன்னை 


விலங்கு என சீறி உதைத்து விலக்கியது அது. ஆகவே 
வஞ்சத்தில்‌ திளைக்க முயன்றேன்‌. சினத்தை 
வளர்த்துக்கொண்டேன்‌. அனைவரிடமும்‌ பூசலிட்டேன்‌. 
த்‌ அனைவராலும்‌ விலக்கப்பட்டேன்‌. 

லக்கப்பட்டமையால்‌ வெறுக்கப்பட்டேன்‌. 
வெறுக்கப்பட்டமை என்னில்‌ வெறுப்பெழுவதற்கு 
வழியமைத்தது. ஆனால்‌ சில நாட்களிலேயே அதுவும்‌ 
சலித்தது. ஏனென்றால்‌ என்‌ வஞ்சம்‌ வெறும்‌ நடிப்பென 
நான்‌ அறிந்திருந்தேன்‌. காமத்தையும்‌ வஞ்சத்தையும்‌ 
எவரும்‌ முடிவிலாது நடிக்க முடியாது. ஏனென்றால்‌ அதில்‌ 
வேறுவேறு வாய்ப்புகளும்‌ வடிவங்களும்‌ ஊடுவழிகளும்‌ 
இல்லை. 


ஆனால்‌ என்‌ காமத்தின்‌ விளைவென ஒன்பது 
குழந்தைகள்‌ என்‌ இல்லத்தில்‌ இருந்தனர்‌. ஒன்பதின்மரும்‌ 
வேட்டை விலங்குகளுக்குரிய வெறிகொண்ட பசியுடன்‌ 
விளங்கினர்‌. என்‌ மனைவி நான்‌ காமத்தை இழந்ததுமே 
என்மேல்‌ கசப்பு கொண்டவளானாள்‌. நான்‌ அவள்‌ 
குழந்தைகளுக்குரிய உணவுடன்‌ மீளாமலானபோது அது 
வெறுப்பென வெளிப்பட்டது. எப்போதும்‌ என்னை 
வேட்டைக்கும்‌ உணவுக்கும்‌ துரத்தினாள்‌. “என்ன 
செய்கிறாய்‌? பித்தனா நீ? சென்று எங்களுக்கு உணவு 
கொண்டு வா. உணவின்றி நாங்கள்‌ இறந்தால்‌ 
மண்ணுக்கடியில்‌ உறங்கும்‌ மூதாதையருடன்‌ நீ 
சென்றுசேர இயலாது. மண்ணை துளைத்துத்‌ துளைத்து 
ஆழுலகுக்குச்‌ செல்ல முயன்று சலித்து உயிர்விடும்‌ 
மண்புழுவாக பிறப்பாய்‌” என்று அவள்‌ என்னை 
முனிந்தாள்‌. 


மண்புழுக்களை பார்க்கையில்‌ எல்லாம்‌ 
இளமையிலிருந்தே உடம்பில்‌ ஒரு நடுக்கை 
உணர்வதுண்டு. மண்ணில்‌ முட்டி முட்டி துளையிட்டு 
தோற்று அந்நெளிவையே வாழ்வெனக்கொண்ட பிறவி. 
எத்தனை பெரிய தீச்சொல்‌ வாழ்நாளெல்லாம்‌ மூடிய 
வாயில்களில்‌ தலையால்‌ தட்டிக்கொண்டே 
இருக்கவேண்டும்‌ என்பது! மண்ணில்‌ நெளியும்‌ 
கோடானுகோடி மண்புழுக்கள்‌ அனைத்தும்‌ 
மூதாதையரின்‌ தீச்சொல்‌ பெற்றவை. அவர்கள்‌ அளித்த 
நெறிகளிலிருந்து வழுவியவை. அவர்களுக்கான 
கடனை இயற்றாமல்‌ ஒழிந்தவை. 


ஒரு நாள்‌ சேற்றுக்கரையொன்றில்‌ அமர்ந்திருந்தபோது 
முழு உடலையும்‌ நெளித்து நெளித்து மண்ணில்‌ புக 
முயன்றுகொண்டிருந்த மண்புழு ஒன்றை கண்டேன்‌. 
கைநீட்டி அதை எடுத்து நோக்கினேன்‌. விழியில்லை, 


செவியில்லை, மண்ணின்‌ உள்ளே நுழையும்‌ 
விழைவன்றி வேறெந்த எண்ணமும்‌ அதிலிருப்பதாக 
தெரியவில்லை. அதை வீசிவிட்டு எழுந்து ஓடினேன்‌. 
உடம்பெங்கும்‌ முட்கள்‌ கீறின. மூச்சிரைக்க 
வணிகச்சாலை ஓரமாக வந்து நின்றேன்‌. 
வெறுங்கையுடன்‌ அங்கு நின்றிருப்பதன்‌ பொருளின்மை 
அப்போதுதான்‌ தெரிந்தது. அப்போது நான்‌ இறந்தேன்‌. 
மறுகணம்‌ மற்றொருவனாகப்‌ பிறந்தேன்‌. 

[1ஙaஜge]“இறுதி வெறுமை என்பது சாவு. ஆனால்‌ அது 
வாழ்வில்‌ ஒருமுறைதான்‌ நிகழவேண்டும்‌ என்பதில்லை. 
அது நிகழ்ந்து மீள்பிறப்பெடுத்தோர்‌ முன்னிலும்‌ 
ற்றல்கொண்டவர்கள்‌ ஆகிறார்கள்‌. தெய்வங்களுக்கு 
கரானவர்களாக நிலைகொள்கிறார்கள்‌. ஆழுலகத்து 
தெய்வம்‌ அல்லது விண்ணொளிகொண்ட தேவன்‌. நான்‌ 
கொடுந்தெய்வமென அத்தருணத்தில்‌ பிறந்தெழுந்தேன்‌” 
என்று வால்மீகி சொன்னார்‌. அருகே கபீந்திரர்‌ அதைக்‌ 
கேட்டு அமர்ந்திருந்தார்‌. 
“இனிய குழந்தைகளே, கேளுங்கள்‌. இது வால்மீகியின்‌ 
கதை. என்‌ குலமூத்தவரான கும்போதரர்‌ நான்‌ சிறுமியாக 
இருக்கையில்‌ எனக்குச்‌ சொன்னது. அவர்களுக்கு 
அவர்களின்‌ மூத்தவர்கள்‌ சொன்னார்கள்‌. முதல்‌ 
மூதாதையான கபீந்திரர்‌ இதை தன்‌ மைந்தருக்குச்‌ 
சொன்னார்‌. என்னிடமிருந்து நீங்கள்‌ இதை உங்கள்‌ 
கொடிவழியினருக்கு சொல்க! என்றும்‌ இக்கதை இங்கே 
திகழ்க!” என்று தூமவர்ணி தன்னைச்‌ சூழ்ந்திருந்த 
குழந்தைக்‌ குரங்குகளுக்கு சொன்னது. அவை விழிகள்‌ 
கனவுநிறைந்து நோக்கு மங்கலடைந்திருக்க உடல்‌ 
குறுக்கி வால்‌ நிலைக்க அமர்ந்து 
கேட்டுக்கொண்டிருந்தன. 


வால்மீகி சொன்னார்‌: நான்‌ என்‌ கையிலிருந்த அம்பை 
எடுத்து கழுத்து நரம்பை 
வெட்டிக்கொள்ளவேண்டுமென்று எண்ணினேன்‌. 
எண்ணம்‌ எழுந்தபோதே கையும்‌ உடனெழுந்தது. 
நெடுநாட்களாக அதற்காகக்‌ காத்திருந்ததுபோல. 
அப்போது பெருத்த உடலும்‌, நெடுங்கால 
மதுப்பழக்கத்தால்‌ களைத்து சரிந்த இமைகளும்‌ 
கொண்ட வணிகனொருவன்‌ அத்திரிமேல்‌ ஊர்ந்து 
அவ்வழி வந்தான்‌. என்னை நோக்கி “அடேய்‌ நிஷாதா, 
இழிபிறப்பே, கீழ்மகனே, அங்கு என்ன செய்கிறாய்‌? 
தொலைவிலேயே உன்‌ உடலின்‌ கெடுநாற்றம்‌ வீசுகிறதே” 
என்று கூவி “அறிவிலி என்பது உன்‌ நோக்கில்‌ தெரிகிறது. 
கீழ்விலங்கே, உண்பதற்கு ஊனேதும்‌ 
வைத்திருக்கிறாயா?” என்றான்‌. 


நான்‌ “இல்லை” என்று தலையசைவால்‌ சொன்னேன்‌. 
“பிறகென்ன இரப்பதற்கா இங்கு நிற்கிறாய்‌? கைகால்‌ 


உள்ளவன்‌ இரக்கலாமா? சென்று காட்டுக்குள்‌ ஏதேனும்‌ 
திரட்டிக்கொண்டு வா. என்‌ வயிறு நிறைந்தால்‌ உனக்கு 
ஒரு செப்புக்காசு தருவேன்‌. அதைக்கொண்டு பின்னால்‌ 
வரும்‌ வணிகர்களிடமிருந்து நீ எதையாவது 
வாங்கிக்கொள்ளலாம்‌” என்றான்‌. நான்‌ அவனை 
பார்த்துக்கொண்டிருந்தேன்‌. அவன்‌ என்‌ அருகே நெருங்கி 
வந்து “நீ கொண்டுவரும்‌ வேட்டைஊன்‌ உன்னைப்போல்‌ 
நாற்றமடிக்கும்‌ உடல்‌ கொண்டிருக்கலாகாது. மானோ 
முயலோ போல தூய விலங்காக இருக்கவேண்டும்‌. 
இழிமகனே, இன்று உன்னை கண்களால்‌ பார்க்கும்‌ தீயூழ்‌ 
பெற்றேன்‌. செல்லும்‌ தொழில்‌ வெல்லுமா என்று 
ஐயமேற்படுகிறது” என்றான்‌. 


அவன்‌ உடலிலிருந்து வியர்வை 
வழிந்துகொண்டிருக்கிறது. தொங்கிய 
வாய்க்குள்ளிருந்து கறை படிந்த பெரிய பற்கள்‌ 
நீண்டிருந்தன. இடையில்‌ தோலாலான கச்சையை 
கட்டியிருந்தான்‌. அவன்‌ எடையால்‌ ஏறி வந்த அத்திரி 
நீராவி உமிழ மூச்சிரைத்துக்கொண்டிருந்தது. அவன்‌ 
வண்டுமேல்‌ ஏறி அமர்ந்த பெரிய மஞ்சள நிறப்‌ புழுபோல 
தோன்றினான்‌. நான்‌ அவன்‌ என்னைச்‌ சொன்ன 
வசைச்சொற்கள்‌ அனைத்தையும்‌ என்‌ அகத்தால்‌ 
முழுதாக உள்வாங்கி அதுவாக ஆகிக்கொண்டிருந்தேன்‌. 
வணிகர்கள்‌ நிஷாதர்களை வசைகூவி அழைப்பதே 
வழக்கம்‌. அது அவர்களின்‌ அச்சத்தால்தான்‌. அந்த 
அழைப்பு நிஷாதர்களை உடனே உளம்சுருங்கி ஆணவம்‌ 
அழிந்து விலங்கென்றே ஆக்கும்‌. அவ்வாறு மாறாத 
உளத்தளர்ச்சியில்‌ அவர்களை வைத்திருக்கவேண்டியது 
அவ்வழியே அவர்கள்‌ செல்வதற்கான தேவை. 


எங்ஙனம்‌ அது நிகழ்ந்ததென்று எனக்குத்‌ தெரியவில்லை, 
தவளை நாக்கு என என்‌ கை மின்னி நீண்டது. கூரம்பால்‌ 
அவன்‌ கழுத்தை அறுத்தேன்‌. அதை எதிர்பாராமல்‌ 
திகைத்த விழிகளுடன்‌, வாய்‌ திறந்து மூச்சுக்குத்‌ தவித்து, 
உடல்‌ துடிக்க அவன்‌ அத்திரியிலிருந்து கீழே விழுந்தான்‌. 
நீர்நிறைந்த தோல்பை மண்ணை அறையும்‌ ஓசை 
எழுந்தது. அத்திரி எடை அகன்றதும்‌ முன்‌ கால்‌ 
எடுத்துவைத்து அப்பால்‌ சென்று நின்று பிடரி குலைத்து 
சினைப்பொலி எழுப்பியது. கால்களைத்‌ தூக்கி நிலத்தை 
குளம்புகளால்‌ தட்டியது. அவன்‌ கீழே கிடந்து உடல்‌ 
உலுக்கினான்‌. குருதி கொப்பளித்து பூழியில்‌ ஊறி 
நனைந்து பரவியது. கைகால்கள்‌ இழுத்து அதிர்ந்தன. 
பசுங்குருதியின்‌ மணம்‌ எழுந்தது. 


அம்பை மீண்டும்‌ வீசி அவன்‌ கச்சையை அறுத்து 


உள்ளிருந்து மூன்று வெள்ளி நாணயங்களை என்‌ 
கையில்‌ கவிழ்த்தேன்‌. அவனை இழுத்து புதருக்குள்‌ 
போட்டுவிட்டு காட்டுக்குள்‌ புகுந்தேன்‌. ஆலமரத்தடி 
ஒன்றில்‌ அமர்ந்துகொண்டபோது என்‌ உள்ளம்‌ மிகத்‌ 
தெளிந்திருந்தது. என்‌ கையிலிருந்த வெள்ளி 
நாணயங்கள்‌ என்னை சிலநாட்களுக்கு நலமாக 
வாழவைக்கும்‌ என்று நான்‌ அறிந்தேன்‌. மூன்று வெள்ளி 
நாணயங்கள்‌ நான்கு புலித்தோலுக்கு நிகரானவை. அந்த 
வணிகனைக்‌ கொன்றது குறித்து கழிவிரக்கம்‌ 
தோன்றவில்லை. பழியுணர்வும்‌ உருவாகவில்லை. 
அவனைக்‌ கொன்ற பிறகும்‌ கூட அவன்‌ தோற்றமளித்த 
அருவருப்பே என்னில்‌ எஞ்சியிருந்தது. ஆகவே 
இருபுறமும்‌ மாறி மாறி துப்பிக்கொண்டிருந்தேன்‌. துப்ப 
வாய்க்குள்‌ எச்சில்‌ கோழை வற்றாமல்‌ 
திரண்டுகொண்டிருந்தது. 


அங்கேயே படுத்து இரவு துயின்றேன்‌. மறுநாள்‌ காலை 
எழுந்து அந்த நாணயங்களை ஆலமரத்துக்கடியில்‌ 
புதைத்து வைத்தேன்‌. அதிலிருந்து ஒரு நாணயத்தை 
எடுத்துக்கொண்டு சென்று வழிப்போக்கனாகிய 
வணிகனிடமிருந்து அரிசியும்‌ இனிப்பும்‌ ஆடைகளும்‌ 
வாங்கிக்கொண்டேன்‌. அவற்றை என்‌ மைந்தருக்கு 
கொண்டுசென்று கொடுத்தேன்‌. வேட்டை உணவின்‌ மீது 
பாயும்‌ ஓநாய்க்குட்டிகள்போல அவர்கள்‌ அதன்‌ மேல்‌ 
பாய்ந்து பூசலிட்டு ஒவ்வொருவரும்‌ தங்களுக்கென 
எடுத்துக்கொண்டதைக்‌ கண்டபோது உளம்‌ மகிழ்ந்தேன்‌. 
நெடுநாட்களுக்குப்‌ பின்‌ அத்தகைய மகிழ்ச்சியை 
உணர்கிறேன்‌ என்று தோன்றியது. அதனூடாக நான்‌ 
மீண்டும்‌ என்‌ குலத்துடன்‌ இணைந்துகொள்வேன்‌ என்று 
எண்ணினேன்‌. 


அகன்றிருப்பதன்‌ சலிப்பும்‌ கசப்பும்‌ இனி இல்லை. 
ஒன்பது இனிய மைந்தரின்‌ தந்தை. அவர்களால்‌ 
வணங்கப்படுபவன்‌. குடியினர்‌ பதின்மராலும்‌ வாழ்த்தி 
பணிவிடைகள்‌ செய்யப்படுபவன்‌. அவர்களின்‌ 
நினைவில்‌ என்றும்‌ நின்றிருப்பவன்‌. மண்நீங்கிச்‌ 
சென்றபின்‌ அவர்களால்‌ நீரும்‌ அன்னமும்‌ 
அளிக்கப்பட்டு புரக்கப்படுபவன்‌, அவர்களின்‌ 
கொடிவழியினர்‌ நினைவில்‌ வாழ்பவன்‌. அவ்வெண்ணம்‌ 
எனக்கு நிறைவளித்தது. நான்‌ அணிந்துகொள்ள ஒரு 
முகம்‌ அமைந்தது. நெடுநாட்களுக்குப்‌ பிறகு அன்று என்‌ 
இல்லத்திலேயே ஊன்கறியும்‌ வெதுப்புச்சோறும்‌ 
இன்கனிக்கூழும்‌ உண்டேன்‌. வயிறு நிறைய 
கள்ளுண்டவன்போல்‌ மயங்கி துயின்றேன்‌. 


பின்னர்‌ நான்‌ வேட்டைக்குச்‌ சென்றதில்லை. சில 
மாதங்களுக்கு ஒருமுறை சாலையோரம்‌ பதுங்கி நின்று 
தனியாக வரும்‌ வணிகன்‌ ஒருவனை அம்பால்‌ கொன்று 
வீழ்த்துவேன்‌. அவன்‌ இடையிலிருக்கும்‌ நாணயங்களை 
மட்டும்‌ எடுத்துக்கொண்டு காட்டுக்குள்‌ சென்றுவிடுவேன்‌. 
அவன்‌ உடலை இழுத்து காட்டுக்குள்‌ போடுவேன்‌. அதை 
நாய்நரிகள்‌ ஒருநாளுக்குள்‌ வெள்ளெலும்புக்குவையாக 
ஆக்கிவிடும்‌. ஒரு வாரத்தில்‌ அதனை மண்‌ எழுந்து 
மூடும்‌. அவனைத்‌ தேடுபவர்கள்‌ கண்டடையவே 
இயலாது. அவன்‌ ஓட்டிவரும்‌ அத்திரியின்‌ வாலில்‌ ஒரு 
நெற்றுக்கொப்பரையை கட்டிவிடுவேன்‌. அது எழுப்பும்‌ 
ஒலி அதை துரத்த கொலை நடந்த இடத்தில்‌ இருந்து பல 
காதம்‌ அது சென்றுவிட்டிருக்கும்‌. 


ஒவ்வொரு முறையும்‌ வெவ்வேறு இடங்களில்‌ 
சாலையோரமாக நின்று அவ்வழி செல்லும்‌ 
வணிகர்களை வெறுமனே நோக்கிக்கொண்டிருப்பேன்‌. 
அவர்களில்‌ என்னிடம்‌ எதுவும்‌ பேசாமல்‌ செல்பவர்களை 
தாக்குவதில்லை. வெறுப்பு நிறைந்த விழிகளால்‌ 
அவர்களை கூர்ந்து நோக்கிக்கொண்டிருப்பேன்‌. 
அவர்களும்‌ சாலையோரம்‌ நின்றிருக்கும்‌ காட்டு 
விலங்கொன்றை பார்க்கும்‌ அகல்வும்‌ விந்தையும்‌ 
கொண்ட கண்களால்‌ என்னை பார்த்துச்‌ செல்வார்கள்‌. 
ஒருவருக்கு மேலிருந்தால்‌ என்னைப்பற்றி இளிவரலாக 
ஏதேனும்‌ சொல்வார்கள்‌. தன்னந்தனியாக வரும்‌ 
வணிகர்களில்‌ பசியும்‌ விடாயும்‌ கொண்டவர்கள்‌ மட்டுமே 
என்னை பொருட்படுத்துவார்கள்‌. என்னிடம்‌ 
பேசுகையில்‌ அவர்களின்‌ விழிகளையே 
நோக்கிக்கொண்டிருப்பேன்‌. 


நிஷாதரிடம்‌ இனிது பேசினால்‌ இழிகுலத்தோருடன்‌ பேசிய 
பழியை சூடவேண்டியிருக்கும்‌. அவர்களை 
வசைபாடுவதும்‌ பழிப்பதும்‌ உரையாடல்‌ என்று 
கொள்ளப்படாது. ஆகவே இனிய இயல்புள்ள 
நல்லவர்கள்‌ கூட அவ்வாறுதான்‌ பேசுவார்கள்‌. அந்த 
வசைச்சொற்கள்‌ சொல்லிச்சொல்லி தேய்ந்து 
பொருளிழந்தவையாகையால்‌ இருவருக்குமே அவை 
பொருட்டல்ல. எனக்கும்‌ அவை நேர்ப்பொருள்‌ 
அளிப்பதில்லை. ஆனால்‌ நான்‌ அவர்கள்‌ விழிகளையே 
நோக்கிக்கொண்டிருப்பேன்‌. அதில்‌ மெய்யான சீற்றமோ 
அருவருப்போ ஒவ்வாமையோ உருவாகிறதா என்று 
பார்ப்பேன்‌. 


அது சிறு மின்‌ எனத்‌ தோன்றிய அக்கணமே எவ்வுருக் 
கொண்டவனாயினும்‌ அவ்வணிகன்‌ நான்‌ முதலில்‌ 


கொன்ற அந்த பெரும்புழுவுக்கு நிகரானவன்‌ 
ஆகிவிடுவதை கண்டேன்‌. மெலிந்தவனோ கரியவனோ 
சிற்றுடல்‌ கொண்டவனோ அவனில்‌ அந்த புழு 
தோன்றியதும்‌ அக்கணமே கால்‌ வைத்து முன்னால்‌ 
பாய்ந்து அம்பை வீசி அவனை கொல்வேன்‌. 
கழுத்தறுபட்ட கணம்‌ அம்முகத்திலெழும்‌ திகைப்பும்‌, 
மூச்சுக்குத்‌ திறந்த வாயும்‌, பிதுங்கிய விழிகளும்‌ 
எப்போதும்‌ ஒன்றே. ஒருவனே வெவ்வேறு உடல்களில்‌ 
மீளமீள எழுவதுபோல்‌. ஒரு தருணமே வெவ்வேறு 
வடிவில்‌ மீண்டும்‌ மீண்டும்‌ நிகழ்வதுபோல்‌. 


உடல்‌ நிலத்திலறைய, கைகால்கள்‌ துடித்து 
இழுத்துக்கொண்டிருக்க அவன்‌ கைகால்கள்‌ வெட்டி 
அதிர்கையிலேயே இடைவாரை அறுத்து நாணயங்களை 
எடுத்துக்கொள்வேன்‌. அவர்களில்‌ சிலர்‌ அருமணிகள்‌ 
அணிந்திருப்பார்கள்‌. பொன்‌ மாலைகள்‌ 
போட்டவர்களுண்டு. சிலருடைய அத்திரிகளின்‌ 
இருபுறமும்‌ அரிய பொருட்கள்‌ கொண்ட பைகள்‌ 
தொங்கிக்கிடப்பதுண்டு. நான்‌ இடையிலிருக்கும்‌ 
வெள்ளி நாணயங்களன்றி வேறெதையும்‌ 
எடுத்துக்கொள்வதில்லை. என்னால்‌ அச்செயலை 
மாறாமல்‌ ஒன்றுபோலவே நிகழ்த்த முடிந்தது. 
திட்டங்களும்‌ செயல்களும்‌ மட்டும்‌ அல்ல அசைவுகளும்‌ 
எண்ணங்களும்கூட ஒன்றேதான்‌. 


ஒரு நூறு கொலைகளைக்‌ கடந்தபோது நான்‌ 
உணர்ந்தேன்‌, வேறெவ்வகையில்‌ அதை நிகழ்த்தினாலும்‌ 
என்னால்‌ முழுமை செய்ய இயலாதென்று. அது எனக்கு 
ஒற்றைக்கணம்‌ மட்டுமே. நான்‌ அறிந்த ஒன்றையே 
திரும்பச்செய்கையில்‌ அதில்‌ 
தேர்ச்சிகொண்டவனானேன்‌. வணிகனைக்‌ கொல்வதும்‌ 
இழுத்து அருகிருக்கும்‌ புதரில்‌ போடுவதும்‌ ஊர்விலங்கை 
ஓட்டுவதும்‌ வெள்ளி நாணயங்களுடன்‌ 
காட்டுப்புதர்களுக்குள்‌ மறைவதும்‌ மிகச்‌ சில 
கணங்களுக்குள்‌ நிகழும்‌ ஒன்றாயிற்று. சிறுத்தை வந்து 
இரை கவ்விச்செல்லும்‌ விரைவு. குளம்படி கேட்கும்‌ 
தொலைவில்‌ அவ்வணிகனுக்குப்‌ பின்னால்‌ 
வந்துகொண்டிருப்பவர்கள்கூட என்னை பார்க்க 


இயலாது. 


ஒவ்வொரு முறையும்‌ கைநிறைய பொருட்களுடன்‌ 
இல்லம்‌ திரும்பும்‌ என்னை என்‌ மைந்தர்கள்‌ 
தொலைவிலேயே ஓடிவந்து வரவேற்றார்கள்‌. என்‌ 
தோளிலும்‌ கைகளிலும்‌ தொற்றி ஏறினார்கள்‌. 
“தந்தையே! தந்தையே!” என்று என்னை 


கொஞ்சினார்கள்‌. நாய்க்குட்டிகள்போல என்‌ கைகளிலும்‌ 
கால்களிலும்‌ முத்தமிட்டு கூச்சலிட்டார்கள்‌. நான்‌ என்‌ 
சுற்றத்திற்கும்‌ உணவளிப்பவனாக ஆனேன்‌. என்‌ 
தங்கையரும்‌ அவர்கள்‌ மைந்தர்களும்‌ அயலவரும்கூட 
என்‌ கைப்பொருளை நம்பி வாழலாயினர்‌. கிளை 
புரப்பவன்‌ ஆனபோது மேலும்‌ ஆணவ நிறைவு 
கொண்டேன்‌. காட்டில்‌ பலநூறு கிளைகளை விரித்து 
நின்றிருக்கும்‌ ஆலமரம்போல்‌ என்னை உணர்ந்தேன்‌. 


ஆணவம்‌ உடலில்‌ கொழுப்பென சேர்கிறது. 
அசைவுகளை குறைக்கிறது. பயணங்களை 
இல்லாமலாக்குகிறது. அமைந்த இடத்தில்‌ மேலும்‌ ஆழப்‌ 
பதிக்கிறது. அதுவே மெய்யென்றும்‌ பிறிதொன்றில்லை 
என்றும்‌ எண்ணச்செய்கிறது. புதுச்‌ செல்வம்‌ அளிக்கும்‌ 

ணவம்‌ நாளை என ஒன்றில்லை என மிதப்படைய 
வைக்கிறது. நேற்றின்‌ வெற்றிகளை மட்டும்‌ 
நினைவுகளாக சேர்க்கிறது. நான்‌ அன்று எண்ணினேன்‌, 
இறுதியாக என்‌ வழியை கண்டடைந்துவிட்டேன்‌ என. 
என்‌ நிறைவை அடைந்துவிட்டேன்‌ என. 


இளமையில்‌ நான்‌ இங்கிருந்து வானிலெழும்‌ புள்ளென்று 
எண்ணிக்கொண்டேன்‌. அனைவரிலிருந்தும்‌ முன்னால்‌ 
ஓடும்‌ விலங்கென்று ஆக முயன்றேன்‌. பின்னர்‌ 
இவையனைத்தும்‌ அல்ல நான்‌, பிறிதொருவன்‌ என்னுள்‌ 
உறைகிறான்‌ என்று எண்ணினேன்‌. பிறிதெங்கோ என்‌ 
இலக்குகள்‌ இருப்பதாக எண்ணிக்கொண்டேன்‌. செல்ல 
வழியறியாது சலித்து, அச்சலிப்பை வெல்ல 
செலவொழிந்து, அங்கேயே கைவிரித்து பற்றிக்கொண்டு 
தங்க விழைந்தேன்‌. அங்கே வேர்‌ ஊன்றி விரிந்து 
நின்றுவிட்டேன்‌. குலம்‌ சமைக்கும்‌ 
பெருந்தந்தையரைப்போல. அவர்கள்‌ மரமென 
முளைத்து வேர்பரப்பி கிளைவிரித்து மெல்லமெல்ல 
பாறையாக, மலையாக ஆகிவிடுபவர்கள்‌. 


பெருந்தந்தை ஆவதே ஆண்‌ அடையும்‌ முழு நிறைவு. 
பெருந்தந்தை எனும்‌ கனவில்லாத ஆண்‌ இல்லை. 
பெருந்தந்தையாக சிலகணங்களேனும்‌ நடிக்காதவர்கள்‌ 
எவருமில்லை. தெய்வங்கள்‌ அதற்கென்றே அவனை 
படைத்துள்ளன. பெருந்தந்தையருக்குரிய மண்‌ கீழ்‌ 
அடுக்குகள்‌ நூறு கொண்டது. அங்கே நம்‌ குலத்து 
மூதாதையர்‌ வாழ்கிறார்கள்‌. நான்‌ மண்‌ திறந்து 
அவர்களைச்‌ சென்றடையும்போது இரு கைகளையும்‌ 
நீட்டி என்னை அணுகி அள்ளி நெஞ்சோடனணைத்துக்‌ 
கொள்வார்கள்‌. “வருக, மைந்தா!” என்பார்கள்‌. 
அவ்வெண்ணம்‌ இனித்தது. அந்த நிறைவில்‌ சில காலம்‌ 


உன்னிடமிருக்கும்வரை உன்னை வெல்ல 
கெளரவர்களால்‌ முடியாது” என்றான்‌. பீமன்‌ “பிதாமகரே, 
அவர்கள்‌ என்‌ குருதி. என்‌ தம்பியர்‌. அவர்கள்‌ மேல்‌ 
வஞ்சம்‌ கொண்டால்‌ நான்‌ என்‌ தந்தைக்கு விண்ணுலகில்‌ 
விளக்கம்‌ சொல்லவேண்டியிருக்கும்‌... மண்ணுலகேறிச்‌ 
சென்று என்‌ தம்பியரைக்‌ கண்டால்‌ மார்போடணைக்கவே 
என்‌ கைகள்‌ விரியும்‌” என்றான்‌. 


“வஞ்சம்‌ ஷத்ரியனின்‌ நெறி என்கின்றன நூல்கள்‌” என்று 
ஆரியகன்‌ கூச்சலிட்டான்‌. “நீ கோழைகளுக்குரிய 
வெற்றுச்சொற்களைப்‌ பேசுகிறாய்‌” என்றான்‌. பீமன்‌ 
சிரித்து “பிதாமகரே, நான்‌ கடமையால்‌ மட்டுமே 
ஷத்ரியனாக இருக்கவிரும்புகிறேன்‌. ஷத்ரியனுக்குரிய 
உரிமைகளை புறக்கணிக்கிறேன்‌. ஷத்ரியனுக்குரிய 
மனநிலைகளை துறக்கிறேன்‌” என்றான்‌. 
“கானுலாவியான அரைக்குரங்காக இருக்கையில்‌ 
மட்டுமே என்‌ நிறைவையும்‌ மகிழ்வையும்‌ நான்‌ 
அடைகிறேன்‌.” 


வாசுகி “நன்றாக சிந்தித்துச்‌ சொல்‌. வரும்காலத்தையும்‌ 
பார்ப்பவர்கள்‌ நாங்கள்‌. இவர்களை நீ போரில்‌ 
எதிர்கொள்ள நேரலாம்‌. உன்‌ உடன்பிறந்தார்‌ இவர்களால்‌ 
அழிக்கப்படலாம்‌” என்றான்‌. “அவ்வண்ணம்‌ 
நிகழாமலிருக்க செய்யவேண்டியவற்றை எல்லாம்‌ 
செய்வதே என்கடனாக இருக்கும்‌ அரசே. அதற்கு 
படைக்கலமில்லாத விரித்த கரங்களுடன்‌ நான்‌ அவர்கள்‌ 
முன்‌ நிற்பதே உகந்தது. ஆயுதம்‌ குரோதத்தை உண்டு 
வளரும்‌ விஷநாகம்‌ போன்றது” என்றான்‌ பீமன்‌. 


வாசுகி பீமனின்‌ தோளைத்‌ தொட்டு “மைந்தா, ஒருவன்‌ 
பிறர்க்களிக்கும்‌ கொடைகளில்‌ முதன்மையானது 
அன்னம்‌. முழுமுதலானது ஞானம்‌. ஏனென்றால்‌ 
அவற்றை ஏற்பதனால்‌ எவரும்‌ இகழ்ச்சியடைவதில்லை, 
இட்டதனால்‌ பெருமையடைவதுமில்லை. இங்கே 
என்னுடன்‌ தங்கி எங்கள்‌ இனிய உணவை உண்டு செல்‌!” 
என்றான்‌. பீமன்‌ மீண்டும்‌ “என்‌ தாயும்‌ உடன்பிறந்தாரும்‌ 
அங்கே எனக்காக தேடிக்கொண்டிருப்பார்கள்‌” என்றான்‌. 
“தவலைவேண்டாம்‌. இங்குள்ள காலத்தை விரிக்கவும்‌ 
சுருக்கவும்‌ எங்களால்‌ முடியும்‌. நீ இங்கிருக்கும்‌ காலத்தை 
அணுவளவாகச்‌ சுருக்கி அளிக்கிறேன்‌. நீ அங்கே 
ஒருகணத்தைக்கூட கடந்திருக்கமாட்டாய்‌” என்ற வாசுகி 
“வருக” என அழைத்துச்சென்றான்‌. 


“இங்கே நாங்கள்‌ உண்பதும்‌ எங்கள்‌ விஷத்தையே” 
என்றான்‌ வாசுகி. “நாகங்கள்‌ இருளையே வாய்திறந்து 


வாழ்ந்தேன்‌. 


ஒருநாள்‌ காட்டில்‌ ஒரு பாறையின்‌ மறைவில்‌ 
வழக்கம்போல்‌ நின்றிருந்தேன்‌. என்னை வணிக 
நிரையினர்‌ கடந்து சென்றார்கள்‌. சிலர்‌ என்னை 
பார்த்தனர்‌. சிலர்‌ இளிவரல்‌ உரைத்தனர்‌. ஒருவர்‌ என்‌ 
மண்‌ படிந்த கரிய உடலைப்‌ பார்த்து அருவருப்பு 
கொண்டு என்மேல்‌ துப்பிவிட்டுச்‌ சென்றார்‌. நான்‌ அந்தப்‌ 
புழு தோன்றும்‌ வணிகனுக்காக காத்திருந்தேன்‌. 
அவ்வாறு காத்திருக்கத்‌ தொடங்கி பதினாறு நாட்கள்‌ 
கடந்துவிட்டிருந்தன. அந்தப்‌ புழு எங்கோ ஒளிந்து 
எனக்காகக்‌ காத்திருந்தது. அவ்வழியே அது வரக்கூடும்‌. 
வந்தாகவேண்டும்‌. 


அப்போது ஓர்‌ எண்ணம்‌ வந்தது. இனி அந்தப்‌ புழு 
வரவில்லையெனில்‌ நான்‌ என்ன செய்வேன்‌? அது 
எச்சரிக்கை கொண்டிருக்கலாம்‌. வேறு பாதை 
தேடியிருக்கலாம்‌. எங்கோ ஒதுங்கி என்னை 
நோக்கிக்கொண்டிருந்திருக்கலாம்‌. நூறுமுறை அது 
தோன்றி கொல்லப்பட்டுவிட்டது. இந்த வேட்டை வடிவை 
நான்‌ மாற்றியாகவேண்டும்‌. இவ்வண்ணம்‌ இது 
முடிவிலாது நீள இயலாது. இன்று என்னை நம்பி நூறு 
வயிறுகள்‌ காத்திருக்கின்றன. என்‌ கையிலிருக்கும்‌ 
வெள்ளி நாணயங்கள்‌ மழைக்காலம்‌ வரை 
போதுமானவை அல்ல. மானுட வேட்டையாடியே 
ஆகவேண்டும்‌. எனக்கென நானிட்ட எல்லையை 
கடக்கவேண்டும்‌. காட்டுவிலங்குகள்‌ தெய்வங்களிட்ட 
எல்லையை ஒருபோதும்‌ கடப்பதில்லை. எல்லை 
கடப்பவன்‌ மானுடன்‌. ஆகவேதான்‌ அனைத்து 
விலங்குகளுக்கும்‌ மேல்‌ அவன்‌ ஆற்றல்‌ எழுந்துள்ளது 
என்று மூதாதை சொல்லி கேட்டிருக்கிறேன்‌. 
எனது எல்லையை கடக்கவேண்டும்‌. எனக்கு நானே 
ஆணையிட்டுக்‌ கொண்டேன்‌, தன்னந்தனியன்‌ 
எவனாயினும்‌ அவனை நான்‌ தாக்கவேண்டும்‌ என. என்‌ 
பழகிய பாதையை மீறிச்‌ செல்வேன்‌. என்னுள்‌ எழும்‌ 
எச்சரிக்கைக்‌ குரலை ஒழிவேன்‌. ஒருமுறை ஒன்றை 
நிகழ்த்திவிட்டால்‌ போதும்‌, அந்த வழி எனக்கென திறந்து 
கொள்ளும்‌. அது முடிவிலாதது. அதன்‌ பின்‌ தனித்து 
வரும்‌ எந்த வணிகனையும்‌ என்னால்‌ கொல்ல முடியும்‌. 
கவே கண்ணை மூடி என்‌ கையிலிருந்த அம்பை 
இறுகப்பற்றிக்கொண்டு அடுத்து வரும்‌ வணிகன்‌ 
எவனாயினும்‌ அவனை கொல்வேன்‌ என்று எனக்குள்‌ 
வஞ்சம்‌ உரைத்துக்கொண்டேன்‌. 


தொலைவில்‌ வருவது ஒற்றை அத்திரியின்‌ குளம்படி 
ஓசையென்று அறிந்தேன்‌. அதன்‌ மேல்‌ இருப்பவன்‌ எனது 
இன்றைய இலக்கு. இவ்வுறுதியை எடுத்த உடனேயே 
ஒற்றைக்குளம்படி ஓசையை கேட்கச்செய்து தெய்வங்கள்‌ 
எனக்கு ஆம்‌ அவ்வாறே என்று ஒப்புதல்‌ அளிக்கின்றன. 
வருபவனும்‌ நானும்‌ ஊழால்‌ அவ்வாறு 
கோக்கப்பட்டிருக்கிறோம்‌. இதில்‌ பிழையென ஏதுமில்லை. 
வேட்டைவிலங்கும்‌ ஊன்விலங்கும்‌ ஒரே ஊழ்நெறியின்‌ 
இருபுறங்கள்‌ என்று என்‌ மூதாதையர்‌ சொல்வதுண்டு. 
வருபவன்‌ தன்‌ ஊழை நோக்கி 
வந்துகொண்டிருக்கிறான்‌. என்னை இங்கு 
நிறுத்தியிருப்பது அதே ஊழ்தான்‌. 


பாறைக்கப்பால்‌ அவன்‌ தோன்றியதும்‌ நான்‌ அம்பை 
வீசிக்கொண்டு முன்னால்‌ பாய்ந்தேன்‌. ஆனால்‌ அதற்குள்‌ 
அவன்‌ தன்‌ காலைத்‌ தூக்கி என்‌ நெஞ்சை உதைத்து 
பின்னால்‌ தள்ளினான்‌. பாய்ந்திறங்கி தன்‌ 
இடையிலிருந்த வாளை உருவியபடி நின்றான்‌. நான்‌ 
அக்கணமே பின்னால்‌ பாய்ந்து ஓடியிருக்கவேண்டும்‌. 
திருடர்களின்‌ வழி அதுவே. ஆனால்‌ என்னுள்‌ ஆழத்தில்‌ 
இருந்தவன்‌ நான்‌ வீசியெறிந்துவிட்டேன்‌ என நம்பிய 
அந்த வில்லவன்‌. சீற்றமும்‌ சினமும்‌ எழ நான்‌ ஓங்கி 
நிலத்தில்‌ துப்பியபடி என்‌ அம்புடன்‌ அவனை நோக்கி 
எழுந்தேன்‌. 


அவன்‌ அஞ்சவில்லை. விழிகூர்ந்து நோக்கி “ 
உனக்கென்ன வேண்டும்‌?” என்று கேட்டான்‌. அவன்‌ 
கைகளை நோக்கிய விழிகளைத்‌ தூக்கி அவன்‌ 
கண்களை பார்த்தேன்‌. அவற்றில்‌ அருவருப்பையோ 
கசப்பையோ சினத்தையோ காணவில்லை. இனிய 
நகைப்பொன்று இருப்பதுபோல்‌ தோன்றியது. மறுகணமே 
அந்நகைப்பு ஓர்‌ ஏளனமென்று என்‌ ஆணவம்‌ 
திரித்துக்காட்ட, நான்‌ “உன்‌ உயிர்‌! உன்‌ உயிர்‌ வேண்டும்‌ 
எனக்கு” என்றேன்‌. “என்‌ உயிர்கொள்ளும்‌ அளவுக்கு 
உனக்கு என்‌ மேல்‌ என்ன வஞ்சம்‌?” என்று அவன்‌ 
கேட்டான்‌. “ஏனெனில்‌ உன்‌ மடியில்‌ வெள்ளி 
நாணயங்கள்‌ உள்ளன. என்‌ மைந்தரும்‌ சுற்றமும்‌ 
பசித்திருக்கிறார்கள்‌” என்று நான்‌ சொன்னேன்‌. 


அவன்‌ மேலும்‌ கனிந்து நகைத்து “நன்கு எண்ணிப்‌ பார்‌. 
மெய்யாகவே உன்‌ குழவியருக்காகவா இக்கொலையை 
செய்கிறாய்‌? உன்‌ ஆணவத்திற்காக அல்லவா?” என்றான்‌. 
“இல்லை! இல்லை!” என்று நான்‌ கூவினேன்‌. “நான்‌ 
பெருந்தந்தை. நூறு வாய்களுக்கு உணவூட்ட 
வேண்டியவன்‌. அதன்‌ பொருட்டு நான்‌ செய்யும்‌ 


அனைத்தையும்‌ தெய்வங்கள்‌ ஒப்புக்கொள்ளும்‌” என்று 
சொன்னேன்‌. “நூறு வாய்களை ஒருவனிடம்‌ 
ஒப்படைக்கும்‌ அளவுக்கு தெய்வங்கள்‌ அறிவில்லாதவை 
அல்ல. இக்காட்டில்‌ அப்படி ஒரு விலங்கு உண்டா என்ன?” 
என்று அவன்‌ கேட்டான்‌. என்னால்‌ மறுமொழி 
சொல்லக்கூடவில்லை. 


அவன்‌ என்னை நோக்கி மேலும்‌ கூர்விழிகொண்டு 
“உனது குழந்தைகள்‌ வேட்டையாடும்‌ அகவை 
அடைந்துவிட்டனரா?” என்றான்‌. “ஆம்‌” என்று நான்‌ 
சொன்னேன்‌. “எனில்‌ ஏன்‌ அவர்கள்‌ உன்னை நம்பி 
இருக்கிறார்கள்‌? எந்த வேட்டைவிலங்கும்‌ அவ்வாறு 
பல்லும்‌ நகமும்‌ எழுந்த மைந்தருக்கு 
உணவூட்டுவதில்லையே” என்றான்‌. மறுமொழி சொல்ல 
இயலவில்லை என்பதனால்‌ நான்‌ சீற்றம்கொண்டு 
உறுமினேன்‌. அவன்‌ கைநீட்டி என்னை ஆறுதல்படுத்தி 
“எண்ணி நோக்கு, நீ இதை இயற்றுவது உன்‌ 
ஆணவவத்துக்காக மட்டும்தான்‌ அல்லவா? சற்று முன்‌ 
சொன்னாய்‌, நீ பெருந்தந்தை என்று. அது உன்‌ ஆணவ 
வெளிப்பாடல்லவா?” என்றான்‌. 


“நீ யார்‌?” என்று நான்‌ கேட்டேன்‌. “என்‌ தந்‌ைத 
இவ்வழியில்‌ நெடுநாட்களுக்கு முன்‌ கொல்லப்பட்டார்‌. 
நான்‌ அவர்‌ பன்னிரு மைந்தர்களில்‌ இளையவன்‌. 
பதினொருவரும்‌ வணிகர்களானார்கள்‌. நான்‌ பொருள்‌ 
துறந்து கானேகி நூல்‌ பயின்றேன்‌. துறவு பூணும்‌ 
பொருட்டு தந்தையிடமும்‌ அன்னையிடமும்‌ வாழ்த்துச்‌ 
சொல்‌ பெற்று மீளும்‌ எண்ணத்துடன்‌ திரும்பி வந்தேன்‌. 
எந்தை வணிக த்‌ கொல்லப்பட்டார்‌ எனும்‌ 
செய்தியை அறிந்தேன்‌. என்‌ உடன்பிறந்தார்‌ 
அக்கொலையை உரிய சடங்குகளுக்குப்‌ பின்‌ 
மறந்துவிட்டனர்‌. வணிகர்கள்‌ வழியில்‌ இறப்பது 
அன்றாட நிகழ்வு.” 


ய்ய நான்‌ அவர்‌ சாவை மேலும்‌ அறிய விழைந்தேன்‌. 
ஏனென்றால்‌ அதில்‌ நான்‌ கற்க ஏதோ உள்ளது என்று 
எனக்குப்‌ பட்டது. இல்லையேல்‌ நான்‌ அவ்வண்ணம்‌ 
திரும்பி வந்திருக்க மாட்டேன்‌. உலகியலில்‌ இருந்து 
பெறும்‌ ஒரு மெய்யறிதலின்‌ துளியே முழுமெய்மை 
நோக்கி மானுடரை செலுத்துகிறது. உலகியலை ஒறுக்க 
ஆணையிடுகிறது. அது இந்நிகழ்வில்‌ உள்ளது என 
எண்ணினேன்‌. ஏனென்றால்‌ என்‌ தந்தையின்‌ மடியில்‌ 
மூன்று வெள்ளிக்‌ காசுகள்‌ மட்டுமே இருந்தன. மூன்று 
வெள்ளிக்‌ காசுகளுக்காக கொன்றவன்‌ எவ்வண்ணம்‌ 
வாழ்கிறான்‌, அவன்‌ இழந்ததும்‌ பெற்றதும்‌ என்ன என 


அறிய விழைந்தேன்‌.” 


“ஆகவே இவ்வழியில்‌ நான்‌ பலமுறை சென்றேன்‌. பல 
வடிவங்களில்‌ பல வகைகளில்‌. இன்றுதான்‌ உன்னை 
கண்டுகொண்டேன்‌” என்றான்‌. நான்‌ அவனை நோக்கி 
புன்னகைத்து “வேட்டைவிலங்குக்காக வேடன்‌ இரக்கம்‌ 
கொள்வதில்லை. பழியுணர்வு அடைவதுமில்லை. 
ஏனென்றால்‌ அவனை தெய்வங்கள்‌ பிழை 
சாற்றுவதில்லை” என்றேன்‌. “வேடனே ஆயினும்‌ 
கொலைப்பழிக்கு நீ தப்ப முடியாதென்று அறிவாயா? 
நெறியிலாக்‌ கொலையை ஒப்பும்‌ மானுடக்குலங்கள்‌ 
ஏதும்‌ மண்ணில்‌ இல்லை” என்று அவன்‌ சொன்னான்‌. 
என்‌ உடல்‌ நடுக்கு கொண்டது. 


“அறிக, கொலைக்கு நெறி கொள்ளாத உயிர்க்குலங்களே 
இப்புவியில்‌ இல்லை! பசிக்காது வேட்டையாடும்‌ 
சிம்மத்தை கண்டுள்ளாயா? சிறிய எதிரியை யானை 
கொல்வதுண்டா? தன்‌ மேல்‌ மிதித்தவரை 
கடிக்கையில்கூட அந்த மிதியால்‌ உருவாகும்‌ வலிக்கு 
நிகராகவே நஞ்சு செலுத்தவேண்டுமென்று 
வகுக்கப்பட்டுள்ளது நாகங்களுக்கு. நூற்றில்‌ ஒன்றே 
மெய்க்கடி, எஞ்சியவை பொய்க்கம என கொடுநச்சுக்‌ 
கருநாகம்‌ கட்டுப்படுத்தப்பட்டுள்ளது. சொல்‌, நீ அதன்‌ 
எல்லையைக்‌ கடக்காது உன்‌ எல்லையைக்‌ கடந்து வந்து 
தாக்கிய விலங்கை கண்டுள்ளாயா? கேட்டுள்ளாயா?” 
என்றான்‌. நான்‌ “உண்மை” என சொல்நின்ற 
விழிகளுடன்‌ நோக்கினேன்‌. 


“வேடனே, எண்ணம்‌ சூழ்வாயெனில்‌ கடந்து நோக்கு, நீ 
இயற்றிய பெரும்பழி என்னவென்று உனக்குத்‌ தெரியும்‌. 
இவ்வழி சென்றவர்‌ உன்னை நம்பி மலையேறியவர்‌. உன்‌ 
குடியினர்‌ வழிப்போக்கர்களை தாக்குவதில்லை என்று 
ஆயிரம்‌ ஆண்டுகளுக்கு முன்னரே முடிவு 
செய்யப்பட்டுள்ளது என்பதனால்தான்‌ இந்த வழியில்‌ 
வணிகர்கள்‌ வருகிறார்கள்‌. அது உன்‌ குடியினர்‌ எம்‌ 
மூதாதையருக்கு அளித்த சொல்‌. உங்களுக்கு உங்கள்‌ 
மூதாதையர்‌ அளித்த ஆணை. அவர்களை நீ 
மீறியிருக்கிறாய்‌. உன்‌ முன்‌ வந்த வணிகன்‌ கையில்‌ 
எப்படைக்கலமும்‌ இல்லாதவன்‌. வேட்டையனாகிய நீயே 
கூறுக! கொம்போ குளம்போ உகிரோ எயிரோ சிறகோ 
இல்லாத உயிர்களைக்‌ கொல்ல உனது நெறி 
ஒப்புக்கொள்கிறதா?” என்றான்‌ அவ்வணிகன்‌. 


நான்‌ மெய்‌ தளர்ந்து குரல்‌ தாழ்த்தி “கொன்று ஈட்டிய 
எதையும்‌ நான்‌ நுகர்ந்ததில்லை. என்‌ குடியினருக்கு 


உணவாகவே அனைத்தையும்‌ கொண்டு செல்கிறேன்‌. 
கொலைப்பழி வேட்டைவிலங்கை அணுகுவதில்லை. 
ஏனெனில்‌ தன்‌ குருதியை அது மைந்தருக்கு அளிக்கிறது 
என்று எங்கள்‌ குலத்திலொரு சொல்‌ உண்டு” என்றேன்‌. 
“ஆம்‌ எனில்‌ சென்று உன்‌ குலத்தவரிடம்‌ கேட்டு வா. நீ 
கூட்டி வைத்த இப்பழியை அவர்கள்‌ 
பகிர்ந்துகொள்வார்களா என்று” என்றான்‌. 
“அவர்களிடமா?” என அறிவிலிபோல்‌ கேட்டேன்‌. “ஆம்‌, 
உன்‌ கையின்‌ செல்வத்தை அவர்கள்‌ 
உண்டவர்களல்லவா?” 


நான்‌ ஆமென்று தலையசைத்தேன்‌. “உன்‌ பழியில்‌ 
அவர்களுக்கும்‌ பங்குள்ளது என அவர்கள்‌ சொன்னால்‌, 
அவர்களில்‌ ஒருவரேனும்‌ உன்‌ பழியில்‌ 
ஒருதுளியையேனும்‌ ஏற்றுக்கொள்வார்கள்‌ என்று 
முன்வந்தால்‌, மீண்டு வா. என்னை நீ கொல்லலாம்‌. இந்த 
வாள்‌ உன்‌ முன்‌ தாழும்‌. நீ வரும்வரை இங்கு 
காத்திருப்பேன்‌. என்‌ தந்தைமேல்‌ ஆணை” என்று அவன்‌ 
சொன்னான்‌. புன்னகைத்து “இது நானும்‌ 
கற்றுக்கொள்ளும்‌ தருணம்‌. இதைத்தான்‌ தேடி வந்தேன்‌” 
என்றான்‌. 


நான்‌ அவன்‌ விழிகளை பார்த்துக்கொண்டிருந்தேன்‌. 
அத்தகைய ஒருவனை அதற்கு முன்‌ நான்‌ 
பார்த்ததில்லை. “நன்று, வணிகரே. சென்று என்‌ குலத்தை 
அழைத்து வருகிறேன்‌. நான்‌ செய்தது பழி எனில்‌ 
அப்பொறுப்பைப்‌ பகிர அவர்கள்‌ ஒருபோதும்‌ 
தவறப்போவதில்லை. எனக்கு அதில்‌ ஐயமே இல்லை. 
ஏனென்றால்‌ நிஷாதர்களாகிய நாங்கள்‌ ஒரே குருதியின்‌ 
ஆயிரம்‌ முகங்கள்‌. கிளைபிரிந்து வான்‌ பரவினாலும்‌ 
வேர்பின்னி ஒன்றென்று நிலைகொள்பவர்கள்‌” 
என்றபின்‌ திரும்பி நடந்தேன்‌. 

[1age]தூமவர்ணி அரைத்துயிலில்‌ என விழிசொக்கி 
அமர்ந்திருந்த குட்டிக்குரங்குகளிடம்‌ சொன்னது 
“சிதல்புற்றின்‌ முன்‌ அமர்ந்திருந்த கபீந்திரரிடம்‌ வால்மீகி 
தன்‌ கதையை சொன்னார்‌. கபீந்திரர்‌ அச்சொற்களை தன்‌ 
விழிகளாலும்‌ வாங்கி உள்ளமென ஆக்கிக்கொண்டார்‌. 
ஆகவே இக்கதை இந்நாள்‌ வரை இங்கே திகழ்கிறது. 
என்றும்‌ திகழும்‌.” 

உண்மையில்‌ ஒவ்வொரு அடிக்கும்‌ நான்‌ நம்பிக்கை 
இழந்துகொண்டிருந்தேன்‌. அவ்வாறுதான்‌ அது 
முடியுமென்றும்‌ தோன்றியது. ஆனால்‌ என்‌ குடியின்‌ 
எல்லை கடந்து நான்‌ சென்றதும்‌ என்னை நோக்கி 
களிக்கூச்சலிட்டபடி ஓடிவந்த மைந்தரைக்‌ கண்டதும்‌ 
நானே நூறு துண்டுகளாகச்‌ சிதறி அங்கு நிற்பதை 
உணர்ந்தேன்‌. எனது குருதி, எனது முகம்‌, எனது விழிகள்‌. 
எனது பழியும்‌ கூடத்தான்‌ என்று அப்போது உறுதியாக 
நம்பினேன்‌. புற்றுகளிலிருந்து என்‌ குடிமைந்தர்கள்‌ 
ஈசல்போல எழுந்து வந்து என்னைச்‌ சுற்றி கூச்சலிட்டனர்‌. 
“தந்தையே! தந்தையே!” என்று கை நீட்டி எழுந்தனர்‌. என்‌ 
துணைவி மலர்ந்த முகத்துடன்‌ எழுந்து வந்து “என்ன 
கொண்டு வந்தீர்கள்‌? நெடும்பொழுதாக 
காத்திருக்கிறோம்‌” என்றாள்‌. 


“இம்முறை நான்‌ கொண்டுவந்தது ஒரு வினாவை. உன்‌ 
செயலின்‌ விளைவென்ன என்று அறிவாயா என ஓர்‌ 
இளம்‌ முனிவர்‌ என்னிடம்‌ கேட்டார்‌. அது மூதாதையரும்‌ 
தெய்வங்களும்‌ பொறுக்காத பழி என நிறுவினார்‌. 
காலத்தில்‌ ஒரு மலையளவுக்கு அது பெருகி 
நின்றிருக்கிறது என காட்டினார்‌” என்றேன்‌. அவள்‌ விழி 
சுருக்கி “என்ன செய்தீர்கள்‌ அத்தகைய பெரும்பழியைக்‌ 
கொள்ள?” என்றாள்‌. “நான்‌ உன்‌ பொருட்டும்‌ நம்‌ குடியின்‌ 
பொருட்டும்‌ வழிப்போக்கர்களைக்‌ கொன்று செல்வம்‌ 
கொணர்ந்தேன்‌” என்றேன்‌. அவள்‌ 
“வழிப்போக்கர்களையா? நாம்‌ அவர்களை 
கொல்லலாகாது அல்லவா?” என்றாள்‌. “ஆம்‌” என்றேன்‌. 


“நம்‌ முன்னோர்‌ உப்புதொட்டு ஆணையிட்ட பின்னரே 
இந்த வழியை வணிகர்கள்‌ பயன்படுத்துகிறார்கள்‌” 
என்று அவள்‌ சொன்னாள்‌. “ஆம்‌” என்று நான்‌ அவளை 
நோக்கியபடி சொன்னேன்‌. அப்போது அவள்‌ 


சொல்லப்போவதென்ன என்று மட்டுமே என்‌ உள்ளம்‌ 
எண்ணியது. “அவர்கள்‌ அளித்த செல்வத்தால்தான்‌ நாம்‌ 
பெருகினோம்‌. அவர்கள்‌ நமக்கு அன்னமிட்டவர்கள்‌.” 
நான்‌ “ஆம்‌, ஆகவேதான்‌ நான்‌ செய்தது 
பெரும்பழியெனக்‌ கொள்ளப்பட்ட்து” என்றேன்‌. “நம்‌ 
குழந்தைகளுக்காக நான்‌ இப்பிழையை செய்தேன்‌. 
அவர்கள்‌ என்னால்‌ பெருகவேண்டும்‌ என 
எண்ணினேன்‌.” 


அவள்‌ விழிகளில்‌ நீர்மை பரவ என்னை நோக்கி “விலகு, 
வீணனே! நீ மூதாதையர்‌ சொல்‌ திறம்பி, தெய்வங்களின்‌ 
நெறி பிறழ்ந்து இப்பெரும்‌ பழியை இயற்றினாய்‌! 
இப்போது அது எங்கள்‌ பொருட்டென்று சொல்கிறாய்‌!” 
என்றாள்‌. என்‌ உடல்‌ துடிக்கத்‌ தொடங்கியது. நிலத்தில்‌ 
கால்‌ நிற்கவில்லை. “என்ன சொல்கிறாய்‌ நீ? உன்‌ 
நெஞ்சுதொட்டுச்‌ சொல்‌, உங்கள்‌ பொருட்டே இதை 
இயற்றினேன்‌ என்று உனக்கு மெய்யாகவே தெரியாதா?” 
என்றேன்‌. அவளை நோக்கியபடி அருகணைந்து “நீ 
விழைவு கொள்ளவில்லையா? உன்‌ விழைவல்லவா 
என்னை செலுத்தியது?” என்றேன்‌. 


“ஆம்‌, நான்‌ விழைந்தேன்‌. விழைவில்லாத பெண்‌ 
இல்லை” என்றாள்‌. அவள்‌ விழிகளை கூர்ந்து நோக்கி 
“என்னை நோக்கி சொல்‌, மெய்யாகவே இது 
பழிச்செல்வமென்று அறியாதவளா நீ? வேட்டை 
விலங்குகள்‌ விண்ணிலிருந்து மழையென 
உதிர்ந்தால்கூட எவராவது இத்தனை செல்வத்தை 
ஈட்டிக்கொண்டு வந்திருக்க முடியுமா?” என்றேன்‌. அவள்‌ 
விழி விலக்கி “எனக்கென்ன தெரியும்‌?” என்றாள்‌. 
“தெரியாதென்று சொல்‌. என்‌ விழிகளை நோக்கி சொல்‌, 
தெரியாதென்று” என்று கூவினேன்‌. “எந்த 
இல்லறத்தாளுக்கும்‌ தெரியாமலிருக்காது.” 


“ஆம்‌, அறிவேன்‌” என அவள்‌ கூவினாள்‌. “நீ 
திருடியிருக்கக்கூடும்‌ என எண்ணினேன்‌. அல்லது ஏதோ 
புதையல்‌ கிடைத்திருக்கும்‌ என்று கருதினேன்‌. 
படைக்கலம்‌ ஏந்தாதவர்களைக்‌ கொல்லும்‌ கீழ்மகன்‌ நீ 
என நான்‌ அறியவில்லை. பெரும்பழியையா எங்களுக்கு 
இதுவரை அன்னமென்றும்‌ அமுதென்றும்‌ ஊட்டினாய்‌?” 
நான்‌ மேலும்‌ மேலும்‌ கூர்கொண்டேன்‌. “முதல்‌ நாள்‌ இதை 
கொண்டுவரும்போது உன்‌ உள்ளம்‌ துடித்திருக்கும்‌. 
விலக்க எண்ணியிருப்பாய்‌. விழைவு தடுத்திருக்கும்‌. 
அதை கடந்துவந்து இதை நீ ஏற்றுக்கொண்டாய்‌. 
இவ்வின்பத்தில்‌ திளைத்து இதில்‌ உழன்று 
இதுவென்றான பிறகு இதுவன்றி 


இருக்கவொண்ணாதவளானாய்‌.” 


வஞ்சத்துடன்‌ முகம்‌ இளிப்புபோல ஆகி பற்கள்‌ தெரிய 
அடிக்குரலில்‌ “ஆம்‌, அவ்வாறே. எனில்‌ என்னை 
அவ்வண்ணம்‌ ஆக்கியது நீ. நீ அளித்த பொருளால்‌ நான்‌ 
என்‌ குலநெறியை கடந்தேன்‌. பழிகொண்டவளானேன்‌” 
என்றாள்‌. நான்‌ அவளை மேலும்‌ அணுகி அவள்‌ மேல்‌ 
பாய்வதுபோல்‌ நின்று இணைப்பங்கு 
உனக்குண்டு. கணவனின்‌ அறத்தில்‌ இணைப்பங்கு 
துணைவிக்கு உண்டு என்றால்‌ பழியிலும்‌ இணைப்பங்கு 
இருக்கவேண்டும்‌” என்றேன்‌. “எந்த நெறி? எந்த நெறி 
சொல்கிறது அவ்வண்ணம்‌?” என்று அவள்‌ கூவினாள்‌. 
“தொல்நெறி... ஆம்‌, தொல்நெறி சொல்கிறது” என்றேன்‌. 


அவள்‌ என்‌ விழிகளை நோக்கி “இல்லை, இதை நான்‌ 
ஏற்றுக்கொள்ள மாட்டேன்‌. அறத்தையோ பழியையோ 
மறுப்பதற்கு துணைவிக்கு ஒரு வழியுண்டு, 
அக்கணவனை மறுத்துவிடுவது” என்றாள்‌. அந்த 
அடியால்‌ துடித்து நான்‌ பின்னடைந்தேன்‌. தழைந்த 

குரலில்‌ கபட சொல்வாய்‌ என்று எண்ணவே இல்லை. 
ன ர்பப்ருட்டே இவையனைத்தையும்‌ செய்தேன்‌. உன்‌ 
மைந்தரின்‌ பொருட்டு” என்றேன்‌. “என்‌ மைந்தர்‌ உங்கள்‌ 
கொடையால்‌ வளர்ந்தனர்‌, ஈகையால்‌ அல்ல. தந்தையின்‌ 
கடன்‌ நீங்கள்‌ இயற்றியது. அதன்‌ பொருட்டு அவர்கள்‌ 
மூதாதையர்‌ பழி கொள்ள இயலாது” என்று அவள்‌ 
சொன்னாள்‌. 


“அவர்களிடமே கேட்கிறேன்‌. உன்னிடம்‌ என்ன பேசுவது, 
அவர்களிடமே கேட்கிறேன்‌” என்று கூவியபடி என்‌ 
மைந்தரை நோக்கி திரும்பினேன்‌. குடிலை விட்டு 
வெளியே வந்து அவர்களை நோக்கினேன்‌. நாங்கள்‌ 
2.” கண்டு திகைத்து நின்ற மைந்தர்கள்‌ 

ன்னடைந்தனர்‌. என்‌ முதல்‌ மைந்தனை நோக்கி “சொல்‌, 
உன்‌ பொருட்டும்‌ உன்‌ இளையோர்‌ பொருட்டும்‌ நான்‌ 
பெரும்பழியொன்றை தொடர்ந்து செய்து 
கொண்டிருக்கிறேன்‌. அவையனைத்தையும்‌ உங்கள்‌ 
பொருட்டே செய்தேன்‌ என்பதனால்‌ நீங்கள்‌ 
பகிர்ந்துகொள்வதே முறையென்றாகும்‌. என்‌ பழியை நீ 
கொள்வாயா?” என்றேன்‌. 


“தந்தையின்‌ பழியை மைந்தர்‌ கொள்ள 
வேண்டுமென்பதில்லை. என்‌ பிறப்பில்‌ நான்‌ ஈட்டும்‌ 
பழியை நீக்கவே என்‌ பிறப்பு போதாதென்றிருக்க நீங்கள்‌ 
திரட்டியதை நான்‌ எவ்வாறு கொள்ள முடியும்‌?” என்று 
அவன்‌ சொன்னான்‌. “உங்கள்‌ பொருட்டே, உங்களை 


ஊட்டி வளர்க்கும்‌ பொருட்டே நான்‌ அனைத்தையும்‌ 
செய்தேன்‌” என்று குரல்‌ உடைய கூவினேன்‌. “எளிய 
ஊனுணவால்‌, கிழங்குகளால்‌ நாங்கள்‌ 
வளர்ந்திருப்போம்‌. சுவை மிக்க அன்னமும்‌ அமுதும்‌ 
நாங்கள்‌ கோரி நீங்கள்‌ அளித்ததல்ல” என்று அவன்‌ 
சொன்னான்‌. 


அவனை அடிப்பதுபோல அணுகியபடி குரல்‌ உயர “நீ 
அவற்றை விழையவில்லையா? உண்கையில்‌ உளம்‌ 
களிக்கவில்லையா? உன்‌ அகம்‌ தொட்டு சொல்‌, எங்கோ 
ஒரு துளிக்குருதி இதில்‌ இருக்கிறதென்று உண்மையில்‌ 
உனக்குத்‌ தெரியாதா?” என்றேன்‌. அவன்‌ முகமும்‌ 
அன்னை போலவே மாறுவதைக்‌ கண்டேன்‌. விழிகளைச்‌ 
சரித்து “உணர்ந்திருக்கலாம்‌, ஆனால்‌ தந்தையை 
நெறியுசாவும்‌ பொறுப்பு மைந்தனுக்கில்லை என்பதனால்‌ 
நான்‌ மேலும்‌ எண்ணவில்லை” என்றான்‌. “வளர்ந்த 
மகன்‌ நீ. வில்லேந்தி கானேகவும்‌, மலை கடந்து மீளவும்‌ 
கையும்‌ காலும்‌ கொண்டிருக்கிறாய்‌. இத்தனை நாள்‌ 
இல்லத்திலிருந்து நீ உண்டது நான்‌ சேர்த்துக்கொண்டு 
வந்திருந்த பழியை” என்றேன்‌. 


“அல்ல, உங்கள்‌ ஆணவத்தை” என அவன்‌ கூவினான்‌. 
என்னை தாக்கவருவதுபோல முன்னெழுந்து வந்தான்‌. 
“உங்கள்‌ கீழ்மை அது. குலம்‌ புரக்கும்‌ பெருந்தந்தை 
என்று நடிப்பதற்காக நீங்கள்‌ இப்பழியை செய்தீர்கள்‌. 
அந்த ஆணவத்தில்‌ ஒரு துளியை நான்‌ உண்டு 
வளர்ந்தேன்‌. அவ்வளவுக்கு மட்டுமே நான்‌ பழிகொள்ள 
முடியும்‌. அதை ஈடுசெய்கிறேன்‌” என்று அவன்‌ கூறினான்‌. 
“மூதாதையரிடம்‌ அதன்பொருட்டு பொறுத்தருள்கை 
கோருகிறேன்‌. நோன்பிருக்கிறேன்‌. என்‌ குருதி 
வற்றும்வரை தவம்‌ செய்கிறேன்‌. ஆனால்‌ உங்கள்‌ 
ஆணவத்தின்‌ விளைவை நீங்கள்தான்‌ 
பெற்றுக்கொள்ளவேண்டும்‌.” 


என்னால்‌ அவன்‌ முகத்தை நோக்க முடியவில்லை. 
முற்றாகத்‌ தளர்ந்தவனாக மைந்தர்களை நோக்கினேன்‌. 
“மைந்தர்களே, நீங்கள்‌ எவரும்‌ இப்பழியை 
கொள்ளப்போவதில்லையா? ஒருவரேனும்‌ என்‌ உடன்‌ 
வந்து நிற்கப்போவதில்லையா?” என்றேன்‌. இளைய 
மைந்தன்‌ “நீங்கள்‌ கொண்ட குருதிப்பழி உங்களாலேயே 
நிகர்‌ செய்யப்படவேண்டியது. அதற்கு எவ்வகையிலும்‌ 
நாங்கள்‌ பொறுப்பல்ல” என்றான்‌. பிற மைந்தரும்‌ “ஆம்‌! 
ஆம்‌!” என்று கூவினர்‌. நான்‌ “மைந்தர்களே, நான்‌ 
கெடுநரகுக்குச்‌ செல்வேன்‌. காலகாலமாக இழிவுறுவேன்‌” 
என்று கூவினேன்‌. என்‌ கண்ணிலிருந்து நீர்‌ வழிந்தது. 


இரு கைகளையும்‌ நீட்டி “உங்களை தூக்கி வளர்த்த 
கைகள்‌ இவை” என்றேன்‌. அவர்கள்‌ என்னை அகற்றும்‌ 
நோக்குடன்‌ விலகினர்‌. அகல்வு பகைமை என்றாவதைக்‌ 
கண்டேன்‌. பகைமை வெறுப்பென்று கூர்வதை 
உணர்ந்தேன்‌. 


என்‌ சுற்றத்தாரும்‌ குருதியினரும்‌ என்னை விலக்கி 
அகன்றனர்‌. “ஆம்‌, உங்கள்‌ பழி அது. அதை நிகர்செய்ய 
வேண்டிய பொறுப்பு உங்களுடையதே” என்றனர்‌. 
“மானுடர்‌ முற்றிலும்‌ தனியாகவே தங்கள்‌ சுமையை 
சுமந்தாகவேண்டும்‌” என்றார்‌ குலமூத்தார்‌ ஒருவர்‌. 
உளமுடைந்து விழி நீர்‌ பெருக நான்‌ அங்கிருந்த கல்லில்‌ 
அமர்ந்தேன்‌. தலையை கைகளால்‌ தாங்கிக்கொண்டு 
விம்மி அழுதேன்‌. ஒருகணத்தில்‌ குலமிலியாக, மண்ணில்‌ 
எவருமில்லா தனியனாக ஆனேன்‌. பழி நிறைந்தவன்‌, 
மீளா இருளொன்றில்‌ நெடுந்தொலைவு 
சென்றுவிட்டவன்‌. என்னை நானே தன்னிரக்கத்தில்‌ 
தள்ளிக்கொண்டேன்‌. என்னை கரைத்து கரைத்து 
அழுதேன்‌. 


மெல்ல ஓய்ந்து நீள்மூச்சும்‌ விம்மலுமாக மீண்டேன்‌. 
பின்னர்‌ ஒரு சொல்லும்‌ உரைக்காமல்‌ திரும்பி நடந்தேன்‌. 
அவர்கள்‌ எவரேனும்‌ என்னை பின்னால்‌ அழைக்கக்‌ 
கூடும்‌ என்று எண்ணினேன்‌. ஒரு சொல்லையேனும்‌ 
அவர்கள்‌ எனக்கென அளித்து முற்றும்‌ நம்பிக்கை 
இழப்பதிலிருந்து என்னை காக்கக்‌ கூடும்‌. என்‌ 
செவிகளிலிருந்து ஊரின்‌ ஓசை முற்றொழிவது வரை 
அப்படி ஒரு குரல்‌ எழவே இல்லை. நெடுந்தொலைவு 
வந்தபின்‌ திரும்பிப்பார்த்தேன்‌. சிதல்புற்றுகளின்‌ ஊர்‌ 
செம்மண்‌ அலையென அசைவிலாது நின்றது. பின்னர்‌ 
நீள்‌ காலெடுத்துவைத்து மீண்டும்‌ சாலைக்கு வந்தேன்‌. 


ஒவ்வொரு அடியிலும்‌ என்‌ உள்ளம்‌ விடுதலை 
கொண்டபடியே இருந்தது. முற்றிலும்‌ உளம்‌ எடையிழந்து 
முகம்‌ மலர்ந்த பின்னர்தான்‌ அதை எண்ணமாக 
மாற்றிக்கொண்டேன்‌. குருதியை, குடியை, சுற்றத்தை 
விட்டு எழுவதென்பது எவ்வளவு பெரிய பேறு. என்‌ 
நினைவறிந்த நாள்‌ முதல்‌ நான்‌ எண்ணி ஏங்கியது 
அதுதான்‌. இதோ என்‌ குடி, என்‌ குருதி ஆயிரம்‌ 
கரங்களால்‌ என்னைத்‌ தூக்கி அகற்றியிருக்கிறது. 
இத்தனை எளிதாகத்‌ துறக்க பிறிதொரு வழியில்லை. 
தனிமைப்படுத்தப்படுவோர்‌ பேறு பெற்றோர்‌. பழி 
கொள்வோர்‌ தெய்வங்களால்‌ வாழ்த்தப்பட்டோர்‌. 
துயருற்றோர்‌ ஊழின்‌ நற்சொல்‌ அடைந்தவர்‌. அவர்கள்‌ 
துறப்பது எளிது. விடுதலை அவர்களுக்கு 


அருந்துகின்றன. பலகாலம்‌ அவ்வாறு இருளை உண்டு 
குளிரச்செய்து விஷமாக்கி தங்களுக்குள்‌ 
தேக்கிக்கொள்கின்றன. அன்னையர்‌ உருவாக்கும்‌ 
விஷத்தை மைந்தர்கள்‌ உண்கிறார்கள்‌” என்றபடி வாசுகி 
அவனை நீல இருள்‌ நிறைந்த அறைகளினூடாக 
அழைத்துசென்றான்‌. 


ஓர்‌ அறையில்‌ கன்னங்கரிய பெருங்குடம்‌ ஒன்று 
இருந்தது. “மைந்தா, மண்‌ உள்ளிட்ட மூவுலகங்களை 
ஆளும்‌ பெருநாகமான தட்சகனின்‌ திதி, அதிதி, தனு, 
காளிகை, தாம்ரை, குரோதவஸை, மனு, அனகை 
என்னும்‌ எட்டு மகள்களையும்‌ முதல்பிரஜாபதியாகிய 
காசியபர்‌ மணம்புரிந்தார்‌. குரோதவஸை கடும்சினத்தால்‌ 
எரியும்‌ உடலும்‌ அனல்விழிகளும்‌ கொண்ட 
கருநிறப்பெருநாகம்‌. அவளுடைய விஷம்‌ இந்தக்‌ 
கலத்தில்‌ உள்ளது” என்று வாசுகி சுட்டிக்காட்டினான்‌. 


“மண்ணுலகில்‌ உன்னைச்சூழ்ந்து குரோதங்கள்‌ 
ஊறித்தேங்கிக்கொண்டிருக்கின்றன. வாழ்க்கை முழுக்க 
குரோதத்தையே நீ எதிர்கொள்ளவேண்டியிருக்கும்‌. 
குரோதத்தை எதிர்கொள்ளும்‌ வழி வல்லமை கொள்வது 
மட்டுமே. இந்த விஷம்‌ உன்னை ஆயிரம்‌ யானைகளுக்கு 
நிகரான புயவல்லமை கொண்டவனாக ஆக்கும்‌. 
எதிரிகளின்‌ குரோதங்களெல்லாம்‌ வந்து தாக்கி மத்தகம்‌ 
சிதைந்து மடியச்செய்யும்‌ இரும்புக்கோட்டையாக 
உன்னை ஆக்கும்‌” என்றான்‌ வாசுகி. பீமன்‌ அந்த 
விஷத்தையே நோக்கி நின்றான்‌. பின்பு “அரசே, 
பெரும்சினம்கொண்டவள்‌ எப்படி சினத்தை வெல்லும்‌ 
அமுதை உருவாக்கினாள்‌?” என்றான்‌. 


வாசுகி புன்னகைசெய்து “ஆற்றலை 
ஒருமுனைப்படுத்துவதற்காக அளிக்கப்பட்டுள்ள 
வல்லமையே சினம்‌. குரோதவஸையின்‌ அகமெங்கும்‌ 
கொதித்துக்கொண்டிருந்த சினத்தை ஒருபோதும்‌ அவள்‌ 
வெளிக்காட்டவில்லை. அவள்‌ எவரையும்‌ 
தீண்டவுமில்லை. அவளுடைய சினம்‌ திரண்டு விஷமாகி 
தேங்கிக்கொண்டிருந்தது” என்றான்‌. பீமன்‌ தன்‌ நெஞ்சில்‌ 
கையை வைத்து “இதை நான்‌ உண்ணலாமா என்று 
தெரியவில்லை. என்னால்‌ எம்முடிவையும்‌ 
எடுக்கமுடியவில்லை” என்றான்‌. வாசுகி “இதோ, உன்‌ 
அன்னையிடம்‌ கேள்‌” என்றதும்‌ எதிரே நீலமணிச்சுவரில்‌ 
குந்தியின்‌ முகம்‌ தெரிந்தது. “அவள்‌ கனவில்‌ நீ சென்று 
கேட்க முடியும்‌” என்றான்‌ வாசுகி. 


பீமன்‌ குந்தியின்‌ விழிகளை நோக்கினான்‌. “அன்னையே” 


அளிக்கப்பட்டுள்ளது. 


மீண்டும்‌ அவர்‌ முன்‌ வந்து நின்றபோது என்‌ முகம்‌ 
தெளிந்திருந்தது. அவரை நோக்கி வணங்கி 
“இளமுனிவரே, உங்களால்‌ தெளிவுற்றேன்‌. கடமையைக்‌ 
காட்டி எவரும்‌ தீது செய்த பழியிலிருந்து தப்ப இயலாது. 
மைந்தருக்கோ தந்தைக்கோ நீத்தாருக்கோ குடிக்கோ 
இயற்றும்‌ செயல்கள்‌ ஆயினும்‌ அவை எந்நிலையிலும்‌ 
நெறி நின்றவையாகவே அமையவேண்டும்‌” என்றேன்‌. 
அவர்‌ முன்‌ கால்மடித்து அமர்ந்து “இப்புவியில்‌ 
இன்பத்தை பகிர முடியும்‌, துயரத்தை எவராலும்‌ பகிர 
இயலாது. நற்பேறுகளை பகிர இயலும்‌, பழிகளை பகிர 
இயலாது. செல்வத்தை பகிர இயலும்‌, தவத்தை பகிர 
இயலாது. இதை இன்று உணர்ந்தேன்‌. இதை எனக்கு 
உரைக்கும்பொருட்டே இங்கு நீங்கள்‌ வந்தீர்கள்‌ போலும்‌” 
என்றேன்‌. 


அவர்‌ புன்னகைத்து “நீங்கள்‌ இத்தெளிவை 
வந்தடைந்தது உங்களுக்கும்‌ எனக்குமாகவே. நீங்கள்‌ 
இங்கிருந்து கடந்து செல்வது வரை உங்கள்‌ மேல்‌ 
வஞ்சமும்‌ கசப்பும்‌ கொண்டிருந்தேன்‌. நீங்கள்‌ உறுதியாக 
திரும்பி வருவீர்கள்‌ என்று எனக்குத்‌ தெரியும்‌. வந்ததும்‌ 
வன்சொற்களால்‌ உங்களை உடைத்து உயிருள்ளவரை 
ஆறாத புண்ணை அளித்து மீள வேண்டுமென்றே 
கருதியிருந்தேன்‌. ஆனால்‌ நீங்கள்‌ தொலைவில்‌ 
செல்வதை நோக்கி நின்றபோது ஒன்று தோன்றியது, 
நீங்கள்‌ மானுடரில்‌ அரிதிலும்‌ அரியவர்‌. ஆகவே 
அரிதரிதான மெய்மையை சென்று அடையக்கூடியவர்‌” 
என்றார்‌. 


“வேடரே, உயிர்களில்‌ இயற்கையும்‌ சூழலும்‌ அமைக்கும்‌ 
எல்லைகளைக்‌ கடப்பவை மிகச்‌ சிலவே. அ 
உயிராற்றலால்‌ இயல்வது அல்ல. அறியவொண்ணா 
ஊழின்‌ ஆற்றலால்‌, ஊழை ஆளும்‌ பிரம்மத்தின்‌ 
ஆணையால்‌ இயல்வது. முனிவர்களில்‌ அனைவருமே 
மானுட எல்லையை கடந்துசென்றவர்கள்தான்‌. 
கடத்தலால்‌ மெய்ஞானத்தை அடைந்தவர்கள்‌. எல்லை 
கடத்தலென்பது எத்திசையிலும்‌ ஆகலாம்‌. விழைவால்‌, 
காமத்தால்‌, வஞ்சத்தால்‌ கீிழெல்லையைக்‌ கடந்தோர்‌ 
ஆயினும்‌ எல்லை கடப்பவர்‌ மெய்மையை சென்றடையும்‌ 
வாய்ப்புகொண்டவர்‌. ஏனென்றால்‌ அவர்களில்‌ சிலரே 
தெய்வங்கள்‌ வகுத்த மேல்‌ எல்லையையும்‌ கடக்க 


இயலும்‌.” 
“உங்களில்‌ எழுந்த உயிர்கடந்த பேராற்றலே கொடிய 


வேடனாக சாலை ஓரத்தில்‌ உங்களை நிறுத்தியது. 
அவ்வாற்றலை உங்களில்‌ நிறுவிய தெய்வங்களின்‌ 
விழைவு இவ்வாறு அமைந்தது. அந்த ஆற்றல்‌ இன்னும்‌ 
நெடுந்தொலைவு உங்களை கொண்டு செல்லக்கூடும்‌” 
என்றார்‌ இளமுனிவர்‌. “இல்லை, எனது வழி 
முடிந்துவிட்டது என்று உணர்கிறேன்‌. உங்கள்‌ சொல்‌ 
பெற்றபின்‌ இங்கிருந்து கிளம்பி காட்டின்‌ ஆ த்திற்கு 
செல்வேன்‌. உண்ணாநோன்பிருந்து உயிர்‌ வேன்‌. என்‌ 
பழி இருண்ட வெளியென சூழ்ந்திருக்கும்‌ ஆழத்திற்குச்‌ 
சென்று யுகங்களைக்‌ கழிப்பேன்‌. அதுவே நான்‌ 
செய்யக்கூடுவது” என்றேன்‌. 


“அல்ல. உங்கள்‌ இலக்கு பிறிதொன்றென்று எனக்குத்‌ 
தோன்றுகிறது. இங்கு நீங்கள்‌ சொன்ன சொற்கள்‌ 
எவையும்‌ எளிய வேடனுக்குரியவை அல்ல. வேடர்கள்‌ 
ஒருபோதும்‌ விழிக்கோ செவிக்கோ சிக்காதவற்றை 
சொல்ல இயலாது. ஐம்புலன்களையும்‌ 
வில்லெனக்கொண்டு அறிவை விண்தொலைவுக்குத்‌ 
தொடுக்கும்‌ ஆற்றல்‌ பலகோடியினரில்‌ ஒரு சிலருக்கே 
அமைகிறது. நீங்கள்‌ செல்லும்‌ தொலைவென்ன என்று 
எனக்குத்‌ தெரியாது. அதை தெய்வங்களே கூற இயலும்‌. 
ஆயினும்‌ இவ்வண்ணம்‌ இவை நிகழ்ந்தது ஊழின்‌ 
பெருந்திட்டத்தின்படியே என்று எண்ணுகிறேன்‌. எழுக! 
இங்கிருந்து செல்லும்‌ தொலைவு உங்களுக்கு 
தெளிவடையட்டும்‌” என்றார்‌. 


“நான்‌ செய்யக்கூடுவதென்ன?” என்று நான்‌ கேட்டேன்‌. 
“எங்கு ஒருவர்‌ தன்‌ வாழ்வின்‌ வழிகளனைத்தும்‌ 
மூடிவிட்டன என்று உணர்கிறாரோ அப்போது 
செய்யக்கூடுவது ஒன்றே. தவம்‌ செய்க! தவம்‌ என்பது 
அதுவரை ஒருவன்‌ கொண்டிருக்கும்‌ அனைத்தையும்‌ 
முற்றாக துறத்தல்‌. ஒன்றும்‌ எஞ்சாமல்‌ வெட்ட வெளியில்‌ 
நிற்றல்‌. அதன்‌ பின்னர்‌ உருவாகி வருவனவற்றில்‌ 
வாழ்தல்‌. அடைந்து சென்றடையும்‌ மெய்மையை 
டி ர்‌ துறந்து சென்றடையும்‌ மெய்மை 
ஞானமெனப்படும்‌. அறிவைக்‌ கடந்த ஒன்று உங்களில்‌ 
நிகழ்வதாக!” என்று அவர்‌ சொன்னார்‌. 


“எனக்கு தவம்‌ எதுவும்‌ தெரியாது. தவத்தோர்‌ எவரையும்‌ 
நான்‌ பார்த்ததில்லை” என்றேன்‌. “தவம்‌ என்பது ஒன்றே. 
இனியில்லை இனியில்லை என்று சென்று கொண்டே 
இருத்தல்‌. அச்சொல்‌ எங்கு முடிவடைகிறதோ 
அங்கிருக்கும்‌ சொல்லை உங்கள்‌ ஊழ்க 
நுண்சொல்லெனக்‌ கொள்ளுங்கள்‌. அதை உளம்‌ 
சூடுங்கள்‌. அதை வழிகாட்டியென அமையுங்கள்‌. அது 


உங்களை இட்டுச்செல்லும்‌. அறிக, எச்சொல்லும்‌ ஊழ்க 
நுண்சொல்லே! ஏனென்றால்‌ பிரம்மத்தின்‌ துளியாக 
அன்றி ஒருபொருளும்‌ இங்கில்லை. பிரம்மத்தின்‌ பேராக 
அன்றி ஒரு சொல்லும்‌ இங்கு எழவில்லை.” 


நான்‌ கைகூப்பினேன்‌. “ஆம்‌, அவ்வாறே ஆகுக!” என்று 
அவர்‌ சொன்னார்‌. “நான்‌ உங்களை எனது முதல்‌ 
ஆசிரியனாகக்‌ கொள்ளலாமா?” என்று கேட்டேன்‌. “ஆம்‌, 
நான்‌ கற்றவை அனைத்தும்‌ இங்கு இவ்வண்ணம்‌ 
தொகுத்துக்‌ கூறும்பொருட்டே என்று உணர்கிறேன்‌. 
இதுநாள்‌ வரை கற்றவை வெறும்‌ சொற்களென என்னில்‌ 
இருந்தன. இத்தருணத்தில்‌ அவை என்னில்‌ ஞானமெனத்‌ 
திரண்டுள்ளன. வணங்குக, என்‌ வாழ்த்தை கொள்க!” 
என்றார்‌. எட்டுறுப்பும்‌ நிலம்தொட அவர்‌ முன்‌ விழுந்து 
அவர்‌ கால்களில்‌ என்‌ தலை வைத்து “வாழ்த்துக, 
ஆசிரியரே!” என்றேன்‌. குனிந்து என்‌ தலை தொட்டு “நலம்‌ 
சூழ்க! இறையருள்‌ கூடுக! முழுத்தது பழுத்து மடியில்‌ 
உதிர்க!” என்று சொல்லி அவர்‌ வாழ்த்தினார்‌. 


நான்‌ எழுந்து என்‌ ஆடையைக்‌ களைந்து இடப்பக்கமாக 
வீசிவிட்டு வலப்பக்கம்‌ திரும்பி நடக்கத்‌ தொடங்கினேன்‌. 
ஒவ்வொரு அடிக்கும்‌ இனி இல்லை இனி இல்லை என்று 
சொல்லிக்கொண்டிருந்தேன்‌. பல்லாயிரம்‌ காலடிகள்‌ 
அவ்வாறு சென்றேன்‌. எழும்‌ ஒவ்வொரு எண்ணத்தையும்‌ 
இனி இல்லை எனும்‌ சொல்லால்‌ அறைந்து அப்பால்‌ 
செலுத்தினேன்‌. பின்னர்‌ நெடுநேரம்‌ சொல்லின்மையில்‌ 
சென்று கொண்டிருந்தேன்‌. விலக்க ஏதுமில்லாது 
அமைந்த வெறுமையில்‌ எதிரில்‌ ஒரு மரம்‌ நின்றது. 
“அம்மரம்‌” எனும்‌ சொல்‌ உளத்திலெழுந்தது. 


அருகணைந்து அதைப்‌ பார்த்து அச்சொல்‌ 
என்னுள்ளத்தில்‌ ஏன்‌ எழுகிறதென்று வியந்தேன்‌. 
“அம்மரம்‌” என்று சொன்னபடியே நடந்தேன்‌. இத்தனை 
தொலைவு இங்கணைந்து இந்த சிதல்புற்றைக்‌ 
கண்டபோது தோன்றியது இதுவே என்‌ இடம்‌ என்று. இது 
எனக்காக ஒருங்கி இங்கே காத்திருக்கிறது என்று. அருகே 
கிடந்த இந்த பழைய அம்பும்‌ எனக்கான கருவியென்று 
அறிந்தேன்‌. இவ்விடத்தை தெரிவு செய்தேன்‌. இங்கே 
அமர்ந்து சொன்னபோது அச்சொல்‌ “இம்மரம்‌” என 
உருமாறிவிட்டிருந்தது. அம்மரம்‌ இம்மரம்‌ என்று என்‌ 
நுண்சொல்லை நாவில்‌ நிறுத்தினேன்‌. 


“இங்கிருந்து தான்‌ நான்‌ செல்ல வேண்டியுள்ளது. 
இச்சொல்லில்‌ இருந்தே என்‌ வழிகள்‌ நீளும்‌” என்றார்‌ 
வால்மீகி. அதன்‌ பின்‌ அவர்‌ கபீந்திரரிடம்‌ எதுவும்‌ 


பேசவில்லை. கபீந்திரர்‌ ஒவ்வொரு நாளும்‌ தனக்குகந்த 
காய்களையும்‌ கனிகளையும்‌ கிழங்குகளையும்‌ கொண்டு 
அவர்‌ முன்‌ வைத்து வணங்கி மீண்டார்‌. ஒவ்வொரு 
நாளும்‌ விழித்தெழுந்து அக்கனிகளை உண்டு 
அருகிருக்கும்‌ சரயுவில்‌ நீராடி தன்‌ புற்றுக்குள்‌ 
புகுந்துகொண்டார்‌ வால்மீகி. பல்லாண்டுகள்‌ அங்ஙனம்‌ 
சென்றன. கபீந்திரர்‌ முதுமை எய்தி மண்‌ புகுந்தார்‌. அவர்‌ 
மைந்தர்கள்‌ அக்கடனை தொடர்ந்தனர்‌. 


புற்றிலிருந்த வால்மீகி சடைமுடி நீண்டு விழுதாகி, தாடி 
சுருண்டு கொத்தாகி, உடல்‌ மெலிந்து, கைநகங்கள்‌ நீண்டு 
சுருண்டு முனிவர்‌ என தோற்றம்‌ கொண்டார்‌. அவர்‌ 
பெயர்‌ எவருக்கும்‌ தெரியவில்லை. அவ்வழி சென்ற 
வேடர்கள்‌ அவரை வால்மீகி என்றனர்‌. அங்கு வந்து 
வணங்கிச்செல்லும்‌ வணிகர்கள்‌ அவரை 
வால்மீகமுனிவர்‌ என்றனர்‌. அவர்‌ எவரிடமும்‌ ஒரு 
சொல்லும்‌ உரைக்கவில்லை. அவரை அவர்‌ நாவில்‌ 
திகழ்ந்த சொல்‌ உள்ளங்கையில்‌ ஏந்தியிருந்தது. 


ஒருமுறை நீண்ட தாடியும்‌ தோள்களில்‌ தொங்கும்‌ 
புரிசடையுமாக முனிவர்‌ ஒருவர்‌ வந்தார்‌. அவர்‌ புற்றை 
அணுகி வெளியே வணங்கி நின்றார்‌. விழி திறந்து 
அவரைப்‌ பார்த்த வால்மீகி அவரை அடையாளம்‌ 
காணவில்லை. “நான்‌ புரந்தரன்‌. என்னை வாழ்த்துக, 
ஆசிரியரே!” என்றபடி புரந்தரர்‌ அவர்‌ காலில்‌ விழுந்து 
வணங்கினார்‌. “உங்களை வாழ்த்தியபின்‌ நானும்‌ 
நெடுந்தொலைவு சென்றேன்‌. அவ்வாறல்ல அவ்வாறல்ல 
என்று பல்லாயிரம்‌ முறை கடந்து சென்ற பின்னரும்‌ ஆம்‌ 
எனும்‌ ஒன்று எஞ்சியது. அதை கடப்பதெப்படி என்று 
தென்திசையில்‌ நான்‌ சென்ற காட்டில்‌ அமர்ந்த துர்வாச 
முனிவரிடம்‌ கேட்டேன்‌. ஒன்றை ஒருவனுக்கு அளித்தாய்‌. 
அவனிடமிருந்து நீ பெற்றுக்கொண்டதென்ன என்றார்‌.” 


“அன்று தெரிந்துகொண்டேன்‌, நீங்கள்‌ என்‌ காலடியை 
வணங்கியபோது நான்‌ கொண்ட ஆணவத்தை. என்னை 
இங்கே கட்டியிட்ட அதை இங்கு வைத்து மீள வந்தேன்‌” 
என்றார்‌ புரந்தரர்‌. வால்மீகி “ராம! ராம!” எனும்‌ 
சொல்லையன்றி பிறிதொன்றையும்‌ உரைக்காதவராக 
மாறியிருந்தார்‌. எட்டுறுப்பும்‌ நிலம்தொட அவர்‌ முன்‌ 
விழுந்து புரந்தரர்‌ வணங்கினார்‌. அவர்‌ கால்பொடி தன்‌ 
தலையில்‌ பட்டபோது அந்த இறுதிச்‌ சொல்லும்‌ நீங்கி 
உளம்‌ தெளியலானார்‌. வணங்கிய கைகளுடன்‌ புறம்‌ 
காட்டாது அங்கிருந்து அகன்றார்‌. 


குருக்ஷேத்ரத்தின்‌ காட்டின்‌ விளிம்பில்‌ கிளைகளில்‌ 


சூழ்ந்தமர்ந்திருந்த குரங்குகளின்‌ நடுவே அமர்ந்திருந்த 
தூமவர்ணி தன்‌ மடிமீது அரைத்துயிலில்‌ கிடந்த குரங்குக்‌ 
குழவிகளின்‌ மென்மயிர்‌ தலையை வருடியபடி 
அக்கதையை சொல்லி முடித்தது. “அவரை வால்மீகி 
என்கின்றனர்‌. அவர்‌ சொல்லிலேயே மானுட குலத்தின்‌ 
முதல்‌ கதை பிறந்தது. பின்னர்‌ நெடுங்காலம்‌ கழித்து 
அவ்வழி சென்ற ராகவராமன்‌ வந்து அவர்‌ அடிகளை 
பணிந்தான்‌. தன்‌ அடிகளைப்‌ பணிந்தது தான்‌ வணங்க 
வேண்டிய தெய்வம்‌ என்று அவர்‌ கண்டுகொண்டார்‌. 
தெய்வத்தால்‌ வணங்கப்படுபவனே கவிஞன்‌ என்று 
உணர்ந்தார்‌. தெய்வத்தை தீச்சொல்லிடவும்‌ உரிமை 
கொண்டவன்‌ கவிஞன்‌ என்று அறிந்தபோது அவர்‌ 
பெருங்காவியம்‌ ஒன்றை இயற்றலானார்‌.” 


மிக அப்பால்‌ முதிய குரங்கான கும்போதரன்‌ மரத்தில்‌ 
சாய்ந்தமர்ந்து குறட்டை விட்டு தூங்கிகொண்டிருந்தது. 
அதன்‌ மெல்லிய மூச்சொலியைக்‌ கேட்டு கதையின்‌ 
அமைதியில்‌ நிலைத்திருந்த குரங்குகள்‌ 
திரும்பிப்பார்த்தன. துயின்று கொண்டிருந்த புஷ்பகர்ணி 
எழுந்தமர்ந்து “அதன்‌ பின்‌ அனுமன்‌ என்ன செய்தார்‌?” 
என்றது. “அனுமன்‌ மண்ணில்‌ கிளைவிரித்த மரத்தின்‌ 
உச்சியிலிருந்து விண்‌ நோக்கி பாய்ந்தார்‌. விண்ணில்‌ 
காய்த்து கனிந்து சிவந்து ஒளிகொண்டிருந்த அழகிய 
கனியொன்றை தன்‌ வாயால்‌ கவ்வினார்‌” என்றது 
தூமவர்ணி. 


“அது சூரியன்‌! அது சூரியன்‌! எனக்குத்‌ தெரியும்‌” என்று 
மூர்த்தன்‌ துள்ளி எழுந்தது. “சூரியனை கவ்வியது 
அனுமன்‌!” என்றது. “ஆம்‌, நம்‌ குலத்தில்‌ ஒருவன்‌ 
சூரியனை கவ்வினான்‌” என்று முதுகுரங்கு சொன்னது. 
“அதை எழுதியவர்‌ தொல்கவிஞரான வால்மீகி.” 

[image] பீமன்‌ வருவதை தொலைவிலேயே 
மிருண்மயத்தின்‌ மாளிகையின்‌ காவல்மாடத்திலிருந்த 
வீரர்கள்‌ பார்த்தனர்‌. அவர்களிலொருவர்‌ கொம்போசை 
எழுப்ப கீழ்த்தளத்திலிருந்து காவலர்கள்‌ வெளியே வந்து 
நோக்கினர்‌. புரவி அணுகி விரைவழிந்து நின்றதும்‌ பீமன்‌ 
அதிலிருந்து கால்சுழற்றி இறங்கி தன்‌ இடக்கையிலிருந்த 
குருதிக்கலத்துடன்‌ எடை மிக்க காலடிகள்‌ மண்ணில்‌ 
பதிந்தொலிக்க எவரையும்‌ நோக்காமல்‌ சென்று 
மாளிகையின்‌ சிறு முற்றத்தில்‌ நின்று உரத்த குரலில்‌ 
“அரசியர்‌ எங்கே?” என்று கேட்டான்‌. கொம்பொலி கேட்டு 
உள்ளிலிருந்து வந்த ஏவலன்‌ தலைவணங்கி “அரசியர்‌ 
ஓய்வறையில்‌ இருக்கிறார்கள்‌, அரசே” என்றான்‌. 


“சேடியரை அழைத்து சொல்‌, உடனே அவர்கள்‌ இங்கு 
வந்தாகவேண்டும்‌ என்று சொல்‌. உடனே சொல்‌” என்று 
உரத்த குரலில்‌ பீமன்‌ ஆணையிட்டான்‌. அதற்குள்‌ 
அறைக்குள்ளிருந்து எட்டிப்பார்த்த சேடியர்‌ 
அச்செய்தியை சொல்வதற்காக உள்ளே ஓடினர்‌. பீமன்‌ 
குருதியும்‌ சேறும்‌ உலர்ந்து அரக்குபோல்‌ பற்றியிருந்த 
இரும்புக்குறடுகளை கழற்றாமல்‌ மரப்படிகளில்‌ மிதித்து 
மேலேறி உட்கூடத்திற்கு சென்றான்‌. உள்ளிருந்து 
சேடியொருத்தி வெளிவந்து “பாஞ்சால அரசி 
எழுந்தருள்கிறார்கள்‌” என்றாள்‌. அவள்‌ குரல்‌ 
அடைத்திருந்தது. “வரச்சொல்‌! உடனே வரச்சொல்‌!” 
என்று மதுவெறியில்‌ இருப்பவன்போல்‌ பீமன்‌ குரல்‌ 
கொடுத்தான்‌. 


சிற்றறையின்‌ வாயிலுக்குள்‌ இருந்து நன்கு குனிந்து 
திரெளபதி வெளிவந்தாள்‌. அவனைக்‌ கண்டதும்‌ 
விழிகள்‌ சற்று விரிந்தன. சொல்லுக்கென இதழ்கள்‌ 
மெல்ல பிரிந்தன. இரு கைகளும்‌ தளர்ந்து விழ 
வளையல்கள்‌ ஒலியெழுப்பின. மூச்சில்‌ அவள்‌ 
முலைகள்‌ எழுந்தமைந்தன. நோயுற்றவள்போல்‌ அவள்‌ 
நடுங்கிக்கொண்டிருந்தாள்‌. பீமன்‌ அவளை நோக்கி 
“இதோ நீ காத்திருந்தது. உன்‌ ஆடை தொட்டு 
இழுக்கத்துணிந்தவனின்‌ நெஞ்சக்குருதி... அள்ளிப்‌ பூசி 
குழல்‌ முடிந்துகொள்” என்றான்‌. அச்சொற்களை 
நடுநாட்களாக அவன்‌ உளம்பயின்றிருந்தமையால்‌ அது 
பொருளில்லா பூசனைமொழி என ஒலித்தது. 


அவள்‌ உடலில்‌ ஓர்‌ அதிர்வு கடந்து சென்றது. “இதோ!” 
என்று பீமன்‌ அந்தத்‌ தலைக்கவசக்‌ கலத்தை நீட்டினான்‌. 
அவள்‌ ஓரடி எடுத்து பின்னால்‌ வைத்தாள்‌. “திரும்பு. உன்‌ 
குழலில்‌ நானே பூசிவிடுகிறேன்‌ இக்குருதியை” என்றான்‌. 
வேண்டாம்‌ என்பதுபோல்‌ அவள்‌ தலையை அசைத்தாள்‌. 
பீமன்‌ “என்‌ வஞ்சினத்தை அங்கு களத்தில்‌ 
முடித்துவிட்டேன்‌. இக்கீழ்மகனின்‌ குருதியை உண்டு என்‌ 
உடலுக்குள்‌ தேக்கியிருக்கிறேன்‌. இவ்வெறுங்கைகளால்‌ 
அவன்‌ நெஞ்சக்கூட்டை உடைத்துப்‌ பிளந்தேன்‌. 
அங்கிருந்த குலையை பிழுதெடுத்து பிழிந்து இச்சாறை 
உனக்கென கொண்டுவந்தேன்‌” என்றான்‌. 


திரெளபதி மேலுமிரு அடிகள்‌ பின்வைத்து மூச்சு 
இளைத்தாள்‌. அவள்‌ கழுத்து ஏறி இறங்கியது. முகத்தில்‌ 
தெரிந்த பதைப்பு பீமனை மேலும்‌ சினம்கொள்ள 
வைத்தது. “அஞ்சுகிறாயா? நீ அஞ்சவேண்டியது உன்‌ 
சொல்லை. நாவிலெழுந்தவை பூதமென 
பேருருக்கொண்டு சூழ்ந்துகொள்ளுமென 
அறிந்திருப்பாய்‌, இன்று தெரிந்துகொள்‌ உன்‌ 
நாவிலெழுந்தது கெளரவக்‌ குலம்‌ முடித்து குருதி குடிக்கும்‌ 
கொற்றவையின்‌ சிம்மம்‌” என்று தன்‌ தொடையில்‌ 
வலக்கையால்‌ ஓங்கி அறைந்து வெடிப்பொலி எழுப்பி 
பீமன்‌ சொன்னான்‌. “இதோ அத்தருணம்‌” என 
அக்கலத்தை நீட்டினான்‌. 


அறைக்கு அப்பால்‌ நின்று நோக்கிய ஏவலர்களுக்கு அது 
விந்தையானதோர்‌ நாடகக்காட்சி போலிருந்தது. 
இப்புவியில்‌ பிறிதொரு முறை நிகழாதவை, முன்பு 
இலாதவை, அவ்வண்ணம்‌ பொருந்தா நடிப்பென 
வெளிப்படுகின்றன. அவை மானுடரின்‌ தருணங்களல்ல. 
மானுடரை ஆளும்‌ மேல்‌, கீழ்‌, ஒளி, இருள்‌ 
தெய்வங்களுக்குரியவை. வெறியாட்டு எழுந்தவர்களின்‌ 
உடலில்‌ கூடும்‌ பொருந்தாமை அதிலுள்ள அனைவரிலும்‌ 
வெளிப்படுகிறது. அந்தக்‌ கலம்‌ ஏவலரை அச்சுறுத்தியது. 
சிலர்‌ குமட்டியபடி வாய்‌ பொத்தி உடல்நடுங்கி மடிந்து 
அமர்ந்தனர்‌. குந்தி வரும்‌ ஒலி கேட்க அவர்கள்‌ ஒருவரை 
ஒருவர்‌ தள்ளிக்கொண்டு சுவரோடு ஒண்டிக்கொண்டனர்‌. 


சிற்றறையிலிருந்து வெளிவந்து பீமனை நோக்கிய குந்தி 
“என்ன செய்கிறாய்‌, மந்தா?” என்றாள்‌. அவன்‌ தோற்றம்‌ 
அவளை திகைக்கச்‌ செய்தது. அவள்‌ செய்தியை 
அறிந்திருக்கவில்லை. பீமன்‌ அவளை நோக்கி திரும்பி 
கலத்தை நீட்டி “இவள்‌ குழல்‌ முடிக்க கொண்டுவந்தேன்‌. 
எஞ்சியதை நீ உன்‌ முகத்தில்‌ பூசிக்கொள்‌. 
வேண்டுமென்றால்‌ சற்று அருந்து, உன்‌ மைந்தன்‌ 


அருந்திய குருதியின்‌ மிச்சில்‌ இது. உன்னுள்‌ எரியும்‌ அந்த 
அனல்‌ இதனால்‌ முற்றவியக்கூடும்‌” என்றான்‌. “என்ன 
சொல்கிறாய்‌?” என்று மொந்தையைப்‌ பார்த்த பின்‌ முகம்‌ 
சுளித்து பற்களைக்‌ கடித்து “பழிகொண்டவனே... என்ன 
செய்தாய்‌?” என்று மூச்சொலியின்‌ குரலில்‌ கூவினாள்‌ 
குந்தி. 

“நம்‌ குலமகளை சிறுமை செய்த வீணனின்‌ 
நெஞ்சக்குருதி. இவன்‌ வீழ்ந்தபின்‌ இனி துரியோதனன்‌ 
உயிர்வாழமாட்டான்‌. இன்றல்லது நாளை அவன்‌ 
குருதியையும்‌ இங்கு கொண்டுவருகிறேன்‌. உன்னை ஒரு 
மணையிட்டு அமரவைத்து தலையில்‌ ஊற்றி 
முழுக்காட்டுகிறேன்‌. அஸ்தினபுரியின்‌ வாயில்‌ கடந்து நீ 
உள்‌ நுழைந்தபோது தெய்வங்கள்‌ இத்தருணத்தை 
கருதியிருக்கின்றன. ஆம்‌, இதோ உன்‌ வருகை 
நிறைவுறுகிறது” என்றான்‌ பீமன்‌. “சீ அறிவிலி! 
பெண்சொல்‌ தலைக்கொண்டு இக்கீழ்மையை 
நிகழ்த்தினாயா நீ? போரில்‌ வெல்வது ஆணுக்குரிய 
செயல்‌. குருதியள்ளிக்‌ குடிப்பதும்‌ நெஞ்சைப்பிழிந்து 
மொந்தையில்‌ கொண்டுவந்து சேர்ப்பதும்‌ அரக்கனின்‌ 
குணங்கள்‌. நீ என்‌ மைந்தனே அல்ல. உன்‌ பொருட்டு 
எண்ணி உளம்‌ கூசுகிறேன்‌. விலகு! இக்கணமே 
விலகிச்செல்‌!” என்று குந்தி கூவினாள்‌. 


பீமன்‌ விந்தையான இளிப்புடன்‌ அவளை நோக்கி 
சென்று “இதை நீ விழையவில்லை என்று சொல்‌. உன்‌ 
மறுமகள்‌ இவ்வஞ்சினத்தை உரைத்தபின்‌ இத்தனை 
ஆண்டுகளில்‌ நீ ஒருமுறையேனும்‌ இதை மறுத்துச்‌ 
சொல்லியிருக்கிறாயா? இப்போர்‌ தொடங்கிய 
பின்னரேனும்‌ இதை ஒழியும்படி 
அறிவுறுத்தியிருக்கிறாயா? இந்தக்‌ குருதியின்‌ பழி 
உன்னைத்‌ தேடி வருகையில்‌ பின்னடி வைத்து 
ஒளிகிறாய்‌ அல்லவா? சொல்‌, பன்னிரண்டு 
ஆண்டுகாலம்‌ ஆற்றியிருந்த போதெல்லாம்‌ எத்தனை 
ஆயிரம்‌ முறை இவ்வஞ்சினத்தை நீ உரைத்திருப்பாய்‌?” 
என்றான்‌. 


குந்தி முகம்‌ குருதியெனச்‌ சிவக்க “வீணன்‌! இன்று 
பெண்ணை அவைச்சிறுமை செய்பவன்‌ நீ! பிழுதெடுக்க 
வேண்டியது உன்‌ நாக்கை!” என்றாள்‌. “ஆம்‌, இப்பழியை 
நான்‌ கொள்ளமாட்டேன்‌. உடன்பிறந்தானின்‌ நெஞ்சு 
பிளந்தெடுத்த குருதியுடன்‌ வந்திருக்கும்‌ நீ என்‌ 
மைந்தனல்ல. இனி ஒருபோதும்‌ உன்‌ கை என்‌ மேல்‌ 
படுவதற்கு நான்‌ ஒப்பமாட்டேன்‌. நான்‌ மண்‌ மறைந்தபின்‌ 
உன்‌ கைகளால்‌ அளிக்கப்படும்‌ நீரும்‌ அன்னமும்‌ எனக்கு 


வரக்கூடாது. இன்றிலிருந்து நீ பாண்டவனல்ல, 
கெளந்தேயனுமல்ல. அகல்க... என்‌ விழிமுன்னிருந்து 
செல்க...” என்றாள்‌. 


உறுமலோசை கேட்டு பீமன்‌ திரும்பிப்‌ பார்த்தான்‌. 
திரெளபதியின்‌ விழிகள்‌ வெறித்துத்‌ திறந்திருக்க வாய்‌ 
பின்னுக்கு விரிந்து பற்கள்‌ அனைத்தும்‌ வெளியில்‌ 
தெரிந்தன. பிறிதொரு பெரிய உறுமல்‌ அவளிடமிருந்து 
வெளிவந்தது. கூந்தலை தலையுலைத்து முன்னால்‌ 
கொண்டு இட்டு கைகளை நீட்டி “ம்‌” என்றாள்‌. அவளில்‌ 
பிறிதொரு தெய்வம்‌ எழுந்ததை பீமன்‌ உணர்ந்தான்‌. 
குந்தி “என்ன செய்கிறாய்‌ பாஞ்சாலி? தீராப்‌ பழி 
கொள்ளவிருக்கிறாய்‌... இதை சூதர்கள்‌ ஒருபோதும்‌ 
மறவார்‌. உனது கொடிவழியினரை ஷத்ரியர்கள்‌ 
எந்நிலையிலும்‌ ஏற்றுக்கொள்ள மாட்டார்கள்‌. 
தலைமுறை தலைமுறையென இப்பழி தொடர்ந்து வந்து 
அவர்களை கருவறுக்கும்‌. வேண்டாம்‌” என்றாள்‌. 


“ம்ம்‌...” என்று உறுமியபோது திரெளபதியின்‌ விழிகள்‌ 
ஒன்றுடன்‌ ஒன்று உரசிக்கொள்பவைபோல்‌ 
கோணலாயின. “ம்ம்‌... கொண்டு வா!” என்று 
சொன்னபோது அவள்‌ குரல்‌ பிறிதொன்றாக ஒலித்தது. 
பீமன்‌ அவளை கூர்ந்து பார்த்தபடி மெல்லிய அடிவைத்து 
அவளை அணுகினான்‌. “பூசுக!” என்று அவள்‌ 
சொன்னாள்‌. “ம்ம்ம்‌... பூசுக!” என்று மீண்டும்‌ 
சொன்னாள்‌. பீமன்‌ அவளிடம்‌ “நீ யார்‌?” என்றான்‌. “நான்‌ 
மாயை. நான்‌ விண்ணில்‌ இத்தருணத்திற்காகக்‌ 
காத்திருந்தவள்‌. நான்‌ மாயை! விடாய்கொண்டவள்‌. 
குருதிக்காக நோற்றிருந்தவள்‌!” என்று அவள்‌ உரக்கக்‌ 
கூவினாள்‌. 


பீமன்‌ உடல்‌ தளர்ந்து “ஆம்‌, காத்திருந்தவள்‌ நீதான்‌” 
என்றபின்‌ அக்குருதியை அள்ளி கரிய மெழுக்கை அவள்‌ 
கூந்தலில்‌ நீவினான்‌. அவள்‌ வெறித்த விழிகளுடன்‌ 
குனிந்து தன்‌ இரு கைகளாலும்‌ அக்கலத்திலிருந்த குருதி 
விழுதை அள்ளி தலையிலும்‌ கூந்தலிலும்‌ 
ம உ ச” இரு கைகளையும்‌ முகத்திலும்‌ 
நஞ்சிலும்‌ அறைந்தாள்‌. இளிப்பு மேலும்‌ பெரிதாக 
“கொழுங்குருதி! ஆம்‌, கொழுங்குருதி!” என்றாள்‌. பீமன்‌ 
அவளை தொடும்போது கைகள்‌ நடுங்கினான்‌. “ம்ம்‌ 
ம்ம்ம்‌” என உறுமியபடி திரெளபதி குருதியை அள்ளி 
உடலிலும்‌ குழலிலும்‌ பூசிக்கொண்டாள்‌. 


“விலகிச்செல்‌! அறிவிலி, விலகிச்செல்‌! அவளில்‌ 
எழுந்திருப்பது நம்‌ குலம்முடிக்க வந்த கொடுந்தெய்வம்‌. 


உன்‌ நெஞ்சம்‌ பிளந்து குருதி அருந்தக்கூடும்‌ அது. 
விலகு!” என்று குந்தி கூவினாள்‌. அஞ்சி சுவரோடு சேர்ந்து 
நின்று கைநீட்டி பதறினாள்‌. கலத்தை இரு கைகளாலும்‌ 
வாங்கி தன்‌ தலைமேல்‌ கவிழ்த்த பின்‌ தூக்கி அப்பால்‌ 
வீசினாள்‌ திரெளபதி. இரு கைகளையும்‌ விரித்து, கழுத்து 
நரம்புகள்‌ சொடுக்கி இழுக்க, உடல்‌ அதிர்ந்து துள்ள, 
வான்‌ நோக்கி தலைதாக்கி ஓலமிட்டாள்‌. பின்னர்‌ உந்தித்‌ 
தள்ளப்பட்டவள்போல்‌ பின்னால்‌ சரிந்து உடல்‌ 
நிலமறைய விழுந்தாள்‌. கைகளும்‌ கால்களும்‌ 
இழுத்துக்கொள்ள மெல்ல துடித்து அடங்கினாள்‌. 


பீமன்‌ அவளை நோக்கியபடி கைகள்‌ இனி என்ன 
என்பதுபோல்‌ விரிந்திருக்க நின்றான்‌. குந்தி “ஏன்‌ நோக்கி 
நின்றிருக்கிறீர்கள்‌? அறிவிலிகளே, அரசியைத்‌ தூக்கி 
மஞ்சத்திற்கு கொண்டுசெல்லுங்கள்‌. உடனே” என்றாள்‌. 
னால்‌ ஏவல்பெண்டுகள்‌ அருகே வரத்‌ தயங்கினர்‌. 

மன்‌ அவளை தாக்கச்‌ செல்ல “விலகு! இனி அவள்‌ 
சொல்‌ பெறாது அவள்‌ உடலை நீ தொடலாகாது. அந்தக்‌ 
கைகளால்‌ இனி நீ என்‌ குலத்துக்‌ குழவியர்‌ எவரையும்‌ 
தொடலாகாது. விலகு!” என்றாள்‌ குந்தி. பின்னர்‌ குனிந்து 
திரெளபதியைத்‌ தூக்கி தன்‌ மடியில்‌ வைத்துக்கொண்டு 
“இக்கணமே இங்கு வந்து இவளைத்‌ தூக்காத 
ஏவற்பெண்டிரின்‌ தலை கொய்து வீசப்படும்‌. ஆணை” 
என்றாள்‌. 


துடிப்பு கொண்டு ஏவற்பெண்டுகள்‌ ஓடிவந்து 
திரெளபதியை பற்றினர்‌. நான்கு பெண்டிர்‌ அவள்‌ 
கையையும்‌ காலையும்‌ பிடிக்க அவளைத்‌ தூக்கி உள்ளே 
கொண்டுசென்றனர்‌. அவள்‌ உடல்‌ அவர்கள்‌ 
அனைவரையும்விட அரைமடங்கு உயரமும்‌ பருமனும்‌ 
கொண்டிருந்தது. கருவண்டொன்றை தூக்கிச்செல்லும்‌ 
எறும்புகள்போல்‌ அவர்கள்‌ தோன்றினார்கள்‌. 
சிறுவாயிலினூடாக அவர்கள்‌ சென்று மறைய பீமன்‌ 
அதை நோக்கியபம அங்கேயே நின்றான்‌. 


சற்று நேரம்‌ கழித்து வெளியே வந்த ஏவற்பெண்டிடம்‌ 
“அரசி விழித்துக்கொண்டாரா?” என்று பீமன்‌ கேட்டான்‌. 
அவள்‌ அவன்‌ அங்கே நின்றிருப்பதை 
எதிர்பார்க்கவில்லை. திகைத்து பின்னடைந்து “ஆம்‌” 
என்றாள்‌. “ஆனால்‌...” என்று மீண்டும்‌ தயங்கி “நான்‌ 
கேட்டுவிட்டு வருகிறேன்‌” என்று சிறுவாயிலினூடாக 
உள்ளே சென்றாள்‌. நெடுநேரம்‌ கழித்து வெளியே வந்த 
இன்னொரு சேடி பீமனைக்‌ கண்டதும்‌ பதறி உள்ளே 
செல்ல முயல “இங்கு வா! வா, என்‌ ஆணை!” என்று பீமன்‌ 
உரக்கக்‌ கூவினான்‌. அவள்‌ நடுங்கும்‌ உடலுடன்‌ வந்து 


என்றான்‌. குந்தி மகிழ்ந்த புன்னகையுடன்‌ “மந்தா, நீயா?” 
என்றாள்‌. “ஆம்‌ அன்னையே. என்‌ தோள்கள்‌ 
பெருவலிமை கொள்ளும்‌ இந்த விஷத்தை நான்‌ 
அருந்தலாமா?” குந்தியின்‌ கண்கள்‌ விரிந்தன. 
அவளுடைய அகம்‌ பொங்குவதைக்‌ கண்டு அவன்‌ சற்று 
அஞ்சினான்‌. “நீ அதை அருந்து... இப்போதே. நிகரற்ற 
வல்லமையுடன்‌ நீ வரவேண்டுமென்றுதான்‌ நான்‌ 
விழைகிறேன்‌... தயங்காதே” என்றாள்‌. “அன்னையே...” 
என்று பீமன்‌ ஏதோ சொல்லவந்தான்‌. “இது என்‌ ஆணை!” 
என்றாள்‌ குந்தி. 

பீமன்‌ முன்னால்‌ சென்று ஒரே மூச்சில்‌ அக்குடத்தை 
எடுத்து குடித்தான்‌. அதன்‌ கடும்கசப்பு அவன்‌ 
நாவிலிருந்து அனைத்து நரம்புகளுக்கும்‌ சென்றது. 
அவன்‌ உடலே ஒரு நாவாக மாறி கசப்பில்‌ துடித்தது. 
உலோகஒலியுடன்‌ குடத்தை வீசிவிட்டு அப்படியே குப்புற 
விழுந்து உடலைச்சுருட்டிக்கொண்டான்‌. நாகவிஷமேறி 
அவனுடைய உடற்தசைகள்‌ அனைத்துமே துடித்து 
துடித்து இறுகிக்கொண்டன. சிலகணங்களுக்குப்பின்‌ 
அவன்‌ மெல்ல தளர்ந்து உடல்நீட்டியபோது அவனுடைய 
தோல்‌ முற்றிலும்‌ நீலநிறமாகிவிட்டிருந்தது. 


பன்னிருநாட்கள்‌ பீமன்‌ நாகர்களின்‌ உலகிலிருந்தான்‌. 
அங்கே அவனுடைய தோல்‌ முற்றிலுமாக உரிந்து 
புதியதோல்‌ முளைத்தது. ரோமங்களும்‌ பற்களும்‌ 
நகங்களும்‌ உதிர்ந்து புதியதாக முளைத்துவந்தன. 
புதியபிறப்பெடுத்து வந்த அவனுக்கு வாசுகி 
நாகபடமெழுதிய சிறு மோதிரம்‌ ஒன்றைப்பரிசளித்தான்‌. 
“இது நீ நாகருலகை வென்றதற்கான பரிசு. உன்னுடன்‌ 
என்றுமிருக்கட்டும்‌” என்றான்‌. காலகன்‌ என்னும்‌ 
கரியபெருநாகத்திடம்‌ “இவனை கரைசேர்த்துவா!” என்று 
வாசுகி ஆணையிட்டான்‌. 


காலகன்‌ மாலைநிழலென பேருருக்கொண்டு பீமனை 
தன்னுடைய மூக்குநுனியில்‌ ஏந்தி தள்ளி மேலேற்றி 
நீருக்குள்‌ கொண்டுவந்து கங்கைப்படலத்தைக்‌ கிழித்து 
மேலெழுந்தான்‌. பீமன்‌ தன்னுணர்வுகொண்டபோது 
கங்கையின்‌ சேற்றுக்கரையில்‌ ஆடையின்றி கிடந்தான்‌. 
அஞ்சி அவன்‌ எழுந்தபோது மென்மையான 
சேற்றுப்படுகையில்‌ நெளிந்து சென்ற சின்னஞ்சிறு 
நாகத்தைக்‌ கண்டான்‌. 

விஜயபுரிக்கான பாதையில்‌ கீகடரின்‌ சொற்களில்‌ பீமன்‌ 


விஷமுண்டகாதையைக்‌ கேட்டுக்கொண்டு நடந்தான்‌ 
இளநாகன்‌. “கைகழுவச்சென்ற பீமன்‌ உணவுண்ண 


கைகூப்பி நின்றாள்‌. “உள்ளே அரசி 
விழித்துக்கொண்டாயிற்றா?” என்றான்‌. “ஆம்‌ அரசே, 
விழித்துக்கொண்டுவிட்டார்‌” என்றாள்‌. 


“நான்‌ அவளை பார்க்க வேண்டும்‌” என்று பீமன்‌ 
சொன்னான்‌. “சென்று சொல்‌, நான்‌ காத்திருப்பதாக. 
அவளைப்‌ பார்த்து ஒருசொல்‌ உரைக்கவேண்டும்‌ என.” 
அவள்‌ “நான்‌ போய்‌ உசாவி வருகிறேன்‌” என்றாள்‌ . 
“உடனே உசாவி வரவேண்டும்‌. இல்லையேல்‌ வாயில்‌ 
கடந்து நான்‌ உள்ளே வருவேன்‌ என்று அவளிடம்‌ சொல்‌” 
என்றான்‌. நெடுநேரம்‌ கழித்து ஏவற்பெண்டு மீண்டும்‌ 
வந்து “அரசே, பாஞ்சால அரசி தங்களை பார்க்க 
விழையவில்லை என்றார்கள்‌” என்றாள்‌. பீமன்‌ 
சீற்றத்துடன்‌ கைகளை விரித்து அவளை 
தாக்கவருவதுபோல்‌ முன்னால்‌ வந்து “நான்‌ பார்த்தாக 
வேண்டுமென்று சொன்னேன்‌ என்று அவளிடம்‌ சொல்‌. 
பார்க்காமல்‌ செல்லமாட்டேன்‌ என்று சொல்‌” என்றான்‌. 


“நான்‌ கூறிவருகிறேன்‌” என்று அவள்‌ உள்ளே செல்ல 
பீமன்‌ வெளியே நின்றபடி “நான்‌ பார்த்தாகவேண்டும்‌. 
அன்னையிடம்‌ சொல்‌, நான்‌ பார்த்தாக வேண்டும்‌. 
அன்னையின்‌ ஆணை இது என அறிவேன்‌” என்று 
கூவினான்‌. மீண்டும்‌ நெடுநேரம்‌ வாயிலில்‌ எவரும்‌ 
தோன்றவில்லை. பீமன்‌ தன்‌ இரு கைகளையும்‌ ஓங்கி 
அறைந்து ஓசையெழுப்பி “யார்‌ அங்கே? சேடியர்‌ 
எவராயினும்‌ வெளியே வருக! நான்‌ உள்ளே வந்து 
அரசியை பார்த்தாக வேண்டும்‌. என்னை எவரும்‌ தடுக்க 
இயலாது” என்று கூவினான்‌. ஓங்கி கதவை மிதிக்க அது 
பேரோசையுடன்‌ சுவரில்‌ அறைந்தது. “எவராயினும்‌ 
வெளியே வருக! நான்‌ அவளை பார்த்தாகவேண்டும்‌. 
பார்க்காமல்‌ செல்லமாட்டேன்‌!” 


உள்ளிருந்து குந்தி சினத்தால்‌ சுருங்கிய விழிகளுடன்‌ 
வெளியே வந்தாள்‌. அவள்‌ முகம்‌ வெளிறி தசைகள்‌ 
நீரற்றவைபோல்‌ சுருங்கியிருந்தன. உதடுகள்‌ வளைந்து 
வெண்பற்கள்‌ சற்றே தெரிய, கழுத்தில்‌ நீலநரம்புகள்‌ 
புடைத்திருக்க, வஞ்சம்‌ உருக்கொண்டவள்போல்‌ 
தோன்றினாள்‌. “ஏன்‌ கூச்சலிடுகிறாய்‌? முற்றிலும்‌ 
விலங்கென்றே ஆகிவிட்டயா?” என்று அவள்‌ பற்களைக்‌ 
கடித்தபடி நாகச்சீறல்‌ என ஒலியெழுப்பி கேட்டாள்‌. “நான்‌ 
அவளை பார்க்கவேண்டும்‌. அவளிடம்‌ ஒரு சொல்லேனும்‌ 
பேசவேண்டும்‌” என்றான்‌ பீமன்‌. “அவள்‌ 
களைத்திருக்கிறாள்‌. நினைவு மீண்டபின்‌ அவளால்‌ 
நிகழ்ந்தவற்றை தாள இயலவில்லை” என்றாள்‌ குந்தி. 


அருவருப்புடன்‌ முகம்‌ சுளித்து “உன்னைப்போல்‌ 
இழிவிலங்கல்ல அவள்‌. உயர்‌ ஷத்ரியக்‌ குடியில்‌ 
பிறந்தவள்‌. குருதி அள்ளி குழல்‌ முடிந்து நின்றிருப்பாள்‌ 
என்று எண்ணினாயா? செல்‌, சற்றேனும்‌ நெறியறிந்தவன்‌ 
என்றால்‌ இனி இங்கே நில்லாதே!” என்றாள்‌. பீமன்‌ 
குந்தியைக்‌ கடந்து நடந்து வாயில்கதவை காலால்‌ 
உதைத்துத்‌ திறந்து உள்ளே புக முயல அவள்‌ 
விலகித்தெறித்து “என்ன செய்கிறாய்‌? பெண்டிர்‌ 
தளத்திற்குள்‌ எல்லை மீறி நுழைகிறாயா? எங்குள்ள 
பழக்கம்‌ இது?” என்றாள்‌. “நில்‌, நான்‌ வீரர்களுக்கு 
ஆணையிடுவேன்‌. உன்னை கொல்லும்படி சொல்வேன்‌” 
என பிச்சிபோல கூச்சலிட்டாள்‌. “இழிமகனே, 
காட்டாளனே, நில்‌!” என்று அலறினாள்‌. 


திரும்பி அவளை நோக்கி ஏளனத்தால்‌ இளித்த 
முகத்துடன்‌ “நான்‌ காட்டு மனிதன்‌ ஆகிவிட்டேன்‌. இனி 
நெறிகளுக்கு அஞ்சவேண்டியதில்லை” என்றபின்‌ பீமன்‌ 
உள்ளே சென்றான்‌. சிறிய வாயிலினூடாக தலைகுனிந்து 
உடலைத்‌ திருப்பி நுழைய வேண்டியிருந்தது. உள்ளே 
நின்றிருந்த சேடியர்‌ அவனைப்‌ பார்த்ததும்‌ எலிகள்போல்‌ 
கீச்‌ ஒலி எழுப்பிச்‌ சிதறி கிடைத்த இடுக்குகளிலெல்லாம்‌ 
புகுந்துகொண்டனர்‌. அவன்‌ தன்முன்‌ திகைத்து நின்ற 
முதிய சேடியிடம்‌ “எங்கே அரசி?” என்றான்‌. அவள்‌ 
நடுங்கும்‌ விரலால்‌ சுட்டி “அங்கே” என்றாள்‌. பீமன்‌ அங்கு 
வாயில்காப்பு நின்றிருந்த பிறிதொரு சேடியைப்‌ பிடித்து 
அப்பால்‌ தள்ளிவிட்டு குனிந்து சிறிய மஞ்சத்தறைகுள்‌ 
நுழைந்தான்‌. 


மிகச்‌ சிறிய மர அறைக்குள்‌ தாழ்வான மஞ்சத்தில்‌ 
திரெளபதி மல்லாந்து படுத்திருந்தாள்‌. அவள்‌ கால்கள்‌ 
மஞ்சத்திலிருந்து வெளிநீண்டிருந்தன. உடல்‌ மஞ்சத்தை 
நிறைத்திருந்தது. அவள்‌ கன்னங்களிலிருந்து ர்‌ 
வழிந்துகொண்டிருந்தது. உதடுகளை இறுகக்‌ 
கடித்திருந்தாள்‌. அவன்‌ உள்ளே நுழைந்ததும்‌ 
அவளுடைய வெறித்த விழிகள்‌ அவனை நோக்கின. 
அஞ்சியவள்போல படுக்கையிலேயே சற்று நெளிந்தாள்‌. 
பீமன்‌ அவளருகே நின்று “உன்‌ சொல்‌ என்னவென்று 
அறிந்து போக வந்தேன்‌. உன்‌ பொருட்டு இன்று அவனை 
களத்தில்‌ கொன்று அக்குருதியுடன்‌ வந்திருக்கிறேன்‌. 
சொல்‌, உன்‌ நெஞ்சம்‌ நிறைவுற்றதா?” என்றான்‌. 


அவள்‌ அவனை நடுங்கும்‌ முகத்துடன்‌ வெறுமனே 
பார்த்தாள்‌. “வீண்மருட்சி காட்டாதே. உன்னுள்‌ 
அவ்வஞ்சம்‌ குளிர்ந்ததா? இனி ஏதேனும்‌ எஞ்சுகிறதா 
உன்னுள்‌?” என்றான்‌ பீமன்‌. அவளால்‌ மறுமொழி கூற 


இயலவில்லை. சொல்‌ உடலுக்குள்‌ 
சிக்கிக்கொண்டதுபோல வாயும்‌ நெஞ்சும்‌ தவித்தன. 
பீமன்‌ தன்‌ இரு கைகளையும்‌ அவள்‌ மஞ்சத்தின்‌ மீது 
ஊன்றினான்‌. “உன்‌ அச்சம்‌ என்னை விலக்குகிறது. 
இத்தனை ஆண்டுகள்‌ நீ விடுத்த சொல்லை உளம்‌ 
கொண்டிருந்தவன்‌ நான்‌ மட்டுமே. அதன்‌ பொருட்டு நான்‌ 
அடைந்த அனைத்தையும்‌ விலக்கிக்கொண்டேன்‌. 
அடையக்கூடுமென என்‌ முன்‌ எழுந்த மெய்மையையும்‌ 
விலக்கினேன்‌. இன்று உன்‌ துயரால்‌ என்‌ கொடையை நீ 
பொருளற்றதாக்குகிறாய்‌. கூறுக!” 


அவள்‌ ஓசையின்றி நடுங்கிக்கொண்டிருக்க இரு 
கைகளாலும்‌ ஓங்கி அவள்‌ மஞ்சத்தை அறைந்து 
“கூறுக!” என்று பீமன்‌ கூவினான்‌. மஞ்சத்தின்‌ கால்கள்‌ 
நொறுங்க அது ஒரு புறமாக சரிந்தது. அவளால்‌ ஒரு 
சொல்லும்‌ உரைக்க இயலவில்லை. உதடுகள்‌ நீருக்குத்‌ 
தவிப்பவைபோல்‌ அசைந்தன. பின்னால்‌ 
அறைவாயிலில்‌ வந்து நின்ற குந்தி “வெளியேறுக, 
கீழ்மகனே! அவள்‌ உன்னிடம்‌ ஒரு சொல்லும்‌ உரைக்க 

ரும்பவில்லை. அதற்கு அப்பால்‌ நீ 
தெரிந்துகொள்வதற்கு என்ன உள்ளது இங்கே?” 
என்றாள்‌. 


“ஏன்‌ என்று நான்‌ அறிந்தாகவேண்டும்‌” என்று பீமன்‌ 
சொன்னான்‌. “நான்‌ அறிந்தே ஆகவேண்டும்‌. அவள்‌ 
அகம்‌ நிறைவுற்றதா? அவள்‌ சொல்‌ நிலைகொண்டது 
என உணர்கிறாளா? அவளில்‌ எழுந்த பெருந்தோழி 
அவளேதான்‌ அல்லவா? அவள்‌ சொல்லட்டும்‌...” குந்தி “நீ 
அறிய வேண்டியது ஒன்றே. இக்கீழ்மையில்‌ அவளுக்கு 
பங்கில்லை. இப்பழி அவளால்‌ சூடப்படப்‌ போவதில்லை” 
என்றாள்‌. “இப்பழியை எவரும்‌ ஏற்கப்போவதில்லை. 
இதைச்‌ செய்தவன்‌ நீ. தெய்வங்கள்‌ முன்பும்‌ மூத்தோர்‌ 
முன்பும்‌ பொறுப்பேற்கவேண்டியவனும்‌ நீயே... இது உன்‌ 
பிறவிச்சுமை. ஏழு பிறவிக்கும்‌ நீ மட்டுமே தீர்க்கவேண்டிய 
கடன்‌.” 


“நன்று” என்றபடி பீமன்‌ திரும்பிப்‌ பார்த்தான்‌. “இது 
அத்தனை எளிதாக அகலும்‌ பழியா என்ன? இதை 
சூதர்கள்‌ பாடப்போவதில்லையா?” என ஏளனச்‌ 
சிரிப்புடன்‌ குந்தியை நோக்கி கேட்டான்‌. “சூதர்கள்‌ 
பாடட்டும்‌. எவர்‌ பாடினால்‌ என்ன? அவள்‌ அதை தான்‌ 
ஏற்றுக்கொள்ளவில்லை. உன்‌ குருதிக்கலத்தை நான்‌ 
உள்ளத்தாலும்‌ தொடவில்லை. உயிர்‌ வாழும்‌ காலம்‌ 
வரைக்கும்‌, நீத்த பின்னரும்‌ அது அவளையும்‌ 
என்னையும்‌ விடுதலை செய்யும்‌. நீ உடனே வெளியேறு. 


இப்போதே வெளியேறு” என்று உரக்கக்‌ கூவினாள்‌ குந்தி. 


முனகலோசை கேட்டு பீமன்‌ திரும்பிப்பார்க்க அவன்‌ 
மஞ்சத்து வெண்பட்டுவிரிப்பில்‌ கையூன்றிய தடத்தில்‌ 
இருந்த குருதியைக்‌ கண்டு திரெளபதி அஞ்சி எழுந்து 
மறுசுவர்‌ நோக்கி சென்று ஒட்டிக்கொண்டு நின்றாள்‌. இரு 
கைகளையும்‌ நெஞ்சோடு சேர்த்து பதறி அலையும்‌ 
கண்களால்‌ அதை பார்த்தாள்‌. அவள்‌ பார்ப்பதென்ன 
என்பதை தான்‌ பார்த்த பீமன்‌ தோள்‌ தளர்ந்து 
புன்னகைத்தான்‌. “நன்று, இப்பழியை முற்றிலும்‌ ஏற்கும்‌ 
தோள்கள்‌ எனக்குண்டு. இதில்‌ பங்குகொள்ளும்படி 
எவரிடமும்‌ சென்று மன்றாடி நிற்கப்போவதில்லை. 
எஞ்சும்‌ நூற்றுவரையும்‌ நானே கொல்வேன்‌. 
குலமழித்தவன்‌ என்னும்‌ பழி சூடி நிமிர்ந்து 
தெய்வங்களை நோக்கி நின்றிருப்பேன்‌” என்றான்‌. 


தன்‌ நெஞ்சில்‌ ஓங்கி அறைந்து “ஆம்‌, பிதாமகரைக்‌ 
கொன்றவன்‌, தந்தையரைக்‌ கொன்றவன்‌. தெய்வங்கள்‌ 
என்னை நோக்கி கேட்கும்‌ இப்பழியைச்‌ சூடுகிறாயா என. 
ஏழு யுகங்கள்‌ இருள்‌ நரகில்‌ டு என்று. ஆம்‌ 
என்று சொல்வேன்‌. என்‌ குலக்கொடியின்மேல்‌ 
கைவைத்தவனைக்‌ கொன்று குருதி குடிப்பேன்‌ என்னும்‌ 
வஞ்சம்‌ என்னுடையது. அது எவரும்‌ சொல்லி நான்‌ 
ஏற்றது அல்ல. அன்று செயலற்று அந்த அவையில்‌ 
நின்றமையின்‌ கீழ்மையை வெல்லும்‌ பொருட்டு 
அவ்வாறு எழுந்தேன்‌. தெய்வங்களை அழைத்தே 

ணையிட்டேன்‌. இன்று இவள்‌ சொல்‌ பொருட்டு 
குருதியுடன்‌ வந்த பழியையும்‌ நானே சுமக்கிறேன்‌” 
என்றபின்‌ குனிந்து வெளியேறினான்‌. 


கூடத்திற்கு வந்து பிறிதொருமுறை திரும்பி நோக்கியபின்‌ 
முற்றத்தை அடைந்து தன்‌ புரவியை நோக்கி சென்றான்‌ 
ஏவல்வீரர்கள்‌ அவனுக்குப்‌ பின்னால்‌ விழிநட்டு 
வெறித்து நோக்கி நின்றனர்‌. 

ராஜவிபீமன்‌ விசையுடன்‌ நடந்து பாய்ந்து புரவியிலேறி 
அதை நாற்குளம்போசையுடன்‌ விரையச்செய்தான்‌. 
அவன்‌ உளமறிந்ததுபோல்‌ புரவி புதர்கள்‌ மண்டிய 
பாதையில்‌ தாவிச்‌ சென்றது. சிறு ஓடைகளை தாவிக்‌ 
கடந்தது. அதன்‌ குளம்புகளில்‌ பட்டு கூழாங்கற்கள்‌ 
பறந்தன. பீமன்‌ கடிவாளத்தை ஒரு கையால்‌ பற்றியபடி 
பற்களைக்‌ கடித்து உடற்தசைகளை இறுக்கி 
அமர்ந்திருந்தான்‌. அங்கிருந்து விலகி செல்லச்‌ செல்ல 
அவன்‌ மெல்ல ஆறுதல்‌ அடைந்தான்‌. 


தன்‌ அகம்‌ அத்தனை அஞ்சியிருப்பதை அப்போதுதான்‌ 
அவன்‌ உணர்ந்தான்‌. எதன்‌ பொருட்டு அஞ்சினேன்‌ என 
தன்னையே கேட்டுக்கொண்டான்‌. உடனே அவன்‌ உடல்‌ 
மெய்ப்புகொண்ட்து. அறியாது கடிவாளத்தை 
இழுத்தமையால்‌ புரவி நின்று சுழன்று கனைத்தது. 
நெஞ்சத்துடிப்பை உணர்ந்து மெல்ல தன்னை 
மீட்டுக்கொண்டான்‌. ஒவ்வொரு உடற்தசையாக 
தளர்த்தினான்‌. புரவியை தட்டித்தட்டி ஆறுதலடையச்‌ 
செய்தான்‌. புரவி சீர்நடையில்‌ செல்லத்‌ தொடங்கியதும்‌ 
அவனும்‌ ஆறுதலடைந்தான்‌. 


அவன்‌ அஞ்சிய அத்தருணத்தை நினைவிலிருந்து 
மிகமிக மெல்ல தொட்டு எடுத்தான்‌. திரெளபதியில்‌ 
மாயை எழுந்த தருணம்‌. அப்போது அவன்‌ அஞ்சியதாக 
நினைவுக்கு வரவில்லை. அத்தருணத்தை குந்தியும்‌ 
பகிர்ந்துகொண்டாள்‌. அவன்‌ உள்ளம்‌ இருவரிலாக 
ஊசலாடியது. அப்போது தான்‌ செய்யவேண்டியதைப்‌ 
பற்றி வேறொரு பகுதி எண்ணிக்கொண்டிருந்தது. 
அக்குருதியை இருவரும்‌ பெற்றுக்கொள்ளவில்லை 
என்றால்‌ என்ன செய்வது என்னும்‌ தத்தளிப்பு 
இருந்துகொண்டிருந்தது. மாயையாகி அவள்‌ அதை 
பெற்றுக்கொண்டதும்‌ அத்தருணம்‌ நிறைவுற்றது 
என்னும்‌ விடுதலை உணர்வே எஞ்சியது. 


ஆனால்‌ அகத்தில்‌ ஒரு பகுதி ஆழமான நடுக்கு 
கொண்டுவிட்டிருந்தது. அவளில்‌ மாயை எழுந்ததை 
அஸ்தினபுரியின்‌ அவையிலேயே அவன்‌ 
உணர்ந்துவிட்டிருந்தான்‌. பின்னர்‌ உபப்பிலாவ்யத்தில்‌. 
அதன்பின்‌ அவளை அவன்‌ நேர்விழிகொண்டு நோக்கி 
சொல்லாடுவதே அரிதென்று ஆகிவிட்டிருந்தது. அவளை 


நோக்கும்‌ முதற்கணம்‌ அவனுள்‌ ஏற்படும்‌ அச்சத்தை 
மறுகணமே அத்தருணமும்‌ அப்போது எழும்‌ சொற்களும்‌ 
வென்று கடந்துவிடும்‌. ஆனால்‌ மிக ஆழத்தில்‌ இருண்ட 
நீர்‌ நலுங்கிக்கொண்டிருக்கும்‌. 


அவளுடைய நிழல்‌ எப்போதும்‌ அவனை திடுக்கிடச்‌ 
செய்தது. பேய்த்தவொன்றை கண்டதுபோல. அவன்‌ 
ஒருகணம்‌ நடுங்கிச்‌ செயலற்று நின்று உடல்‌ நடுங்க 
மீண்டு வருவான்‌. அது ஏதோ உளமயக்கு என எண்ணி 
மீண்டும்‌ அந்நிழலை நோக்குவான்‌. அப்போதும்‌ அது 
அச்சுறுத்தும்‌. கண்‌ நட்டு, உளம்‌ நாட்டி, அது 
திரெளபதிதான்‌ என நிறுவிக்கொண்டு நோக்குகையிலும்‌ 
அந்த நடுக்கம்‌ நீடிக்கும்‌. அது ஏன்‌ என அவன்‌ 
தனக்குத்தானே எண்ணிக்கொண்டதுண்டு. அவள்‌ நடை 
மாறிவிட்டிருக்கிறது என்று தோன்றியது. ஆனால்‌ நேராக 
நோக்குகையில்‌ அவள்‌ நடையில்‌ எந்த மாறுதலும்‌ 
இல்லை. நிழலில்‌ என்ன வேறுபாடு தெரிகிறது என 
எண்ணி எண்ணி நோக்கி சலித்திருக்கிறான்‌. 


அதை ஒருமுறை நிமித்திகர்‌ ஒருவரிடம்‌ கேட்டான்‌. “நிழல்‌ 
என்பது என்ன? மானுடரின்‌ உடலால்‌ மறைக்கப்படும்‌ 
ஒளியை நிழல்‌ என்பர்‌. அல்ல, நிழல்நோக்கு என்று ஒரு 
நிமித்திக முறை உண்டு. நிழல்போல மானுட இயல்பை 
தெளிவாகக்‌ காட்டும்‌ ஒன்று பிறிதில்லை. அரசே, நீங்கள்‌ 
நிழலோவியங்களை கண்டுள்ளீர்களா?” என்றார்‌. பீமன்‌ 
கலிங்கத்தில்‌ பீதர்நாட்டு ஓவியர்கள்‌ வரையும்‌ 
நிழலோவியங்களை கண்டதுண்டு. அவர்கள்‌ தங்கள்‌ 
ஓவியநிலைகளில்‌ வணிகர்களை பக்கவாட்டில்‌ 
நிற்கவைப்பார்கள்‌. அப்பால்‌ ஓர்‌ ஒளிர்விளக்கு 
வெண்பட்டு வளையத்தால்‌ சூழப்பட்டு வெயில்போல்‌ 
வெள்ளி ஒளி பரப்பும்‌. வணிகனின்‌ நிழல்‌ வெண்பலகை 
ஒன்றில்‌ படியும்‌. அந்த நிழலின்‌ எல்லை விளிம்பை 
கரிக்கோட்டால்‌ வரைவார்கள்‌. அதை கருமையால்‌ 
நிறைக்கையில்‌ அவருடைய நிழல்‌ அந்த 
வெண்பலகையில்‌ படிந்தது போலிருக்கும்‌ அந்த ஓவியம்‌. 


முதல்முறை அதைப்பற்றி கேட்டபோது அதில்‌ என்ன 
நுட்பம்‌ தெரியக்கூடும்‌ என பீமன்‌ வியந்தான்‌. ஆனால்‌ 
அவனை அழைத்துச்சென்ற இளம்வணிகன்‌ “நோக்குக!” 
என்று சுட்டிக்காட்டியபோது அந்த ஓவியம்‌ 
உயிர்கொண்டது என நின்றது. நோக்க நோக்க 
வரையப்பட்டவனின்‌ முகத்தை அருகிலெனக்‌ காட்டியது. 
அவன்‌ முகத்தின்‌ நுண்செதுக்குகள்‌ துலங்கின. அவன்‌ 
உணர்வுகள்‌ வெளிப்பட்டன. அவன்‌ அகம்கூட 
தெளிந்தெழுந்தது. “ஆம்‌, கலிங்கத்தில்‌ அவற்றை 


பீதர்நாட்டு ஓவியர்‌ வரையக்‌ கண்டிருக்கிறேன்‌” என்றான்‌ 
பீமன்‌. “வெறும்‌ நிழலில்‌ எவ்வண்ணம்‌ தெரிகிறது 
உணர்வு?” என்றார்‌ நிமித்திகர்‌. 


பீமன்‌ வெறுமனே நோக்கினான்‌. “மானுடரில்‌ நாம்‌ 
எப்போதும்‌ நாம்‌ விழையும்‌ உருவை, நாம்‌ கண்டுபழகிய 
உருவை, நாம்‌ அஞ்சும்‌ உருவை விழிகளால்‌ 
தொட்டுச்சேர்த்து உள்ளத்தால்‌ தொகுத்து கற்பனையால்‌ 
வரைந்து அடைந்துகொள்கிறோம்‌. நமக்கு இனியோர்‌ 
அழகுகொள்கிறார்கள்‌. நமக்கு ஒவ்வாதோரின்‌ அழகு 
மறைந்துவிடுகிறது. நிழல்‌ நம்‌ விழியும்‌ உள்ளமும்‌ 
கற்பனையும்‌ சென்று தொடாத பிறிதொரு வடிவம்‌” 
என்றார்‌ நிமித்திகர்‌. மானுடரில்‌ குடியிருக்கும்‌ இருளும்‌ 
ஒளியுமான தெய்வங்களை நம்மால்‌ நேர்நோக்கில்‌ அறிய 
முடிவதில்லை. நிழலில்‌ அவை வெளிப்பாடு 
கொள்கின்றன.” 


அவன்‌ திரெளபதியை தன்‌ உளத்திலிருந்து அழிக்க 
விழைந்தான்‌. அங்கிருந்து விலகும்தோறும்‌ அவள்‌ 
அகன்றுவிடுவாள்‌ என எதிர்பார்த்தான்‌. எப்போதும்‌ 
அவன்‌ செய்வது அது. உள்ளம்‌ இடருறும்போது 
அங்கிருந்து அகன்றுவிடுவது. முலையூட்டிய குரங்கில்‌ 
இருந்து பெற்ற இயல்பு போலும்‌ அது. அந்த நிகழ்வுகள்‌ 
அனைத்திலிருந்தும்‌ அறுத்துக்கொள்ள, முற்றிலும்‌ 
பிறனாக மீண்டெழ விழைந்தான்‌. ஆனால்‌ அவன்‌ 
அங்கிருந்து அகலும்தோறும்‌ ஆடிப்பாவை என அந்தத்‌ 
தருணம்‌ சுருங்கி ஆடிக்குள்ளேயே சென்றது. அங்கே 
துளியாக அணுவாக அது இருந்துகொண்டேதான்‌ 
இருக்குமென உணர்ந்தான்‌. 


அத்தருணத்தில்‌ தன்‌ மைந்தர்களுடன்‌ இருக்க 
விழைந்தான்‌. அவர்களின்‌ சொற்களால்‌ கர்ணனிடம்‌ 
அடைந்த சிறுமையிலிருந்து எப்படி மீண்டு வந்தோம்‌ என 
நினைவுகூர்ந்தான்‌. அவன்‌ உளம்‌ நிறைவுகொள்ளும்படி 
பேச அவர்கள்‌ இருவருக்குமே தெரிந்திருக்கிறது. 
அவர்கள்‌ சொலல்வல்லர்கள்‌ அல்ல. அவ்வாறு எங்கும்‌ 
அவர்கள்‌ வெடிப்புறப்‌ பேசி அவன்‌ கேட்டதேயில்லை. 
ஆனால்‌ அவனிடம்‌ பேசும்போது அவர்களின்‌ சொற்கள்‌ 
அவனுக்குள்ளிருந்தே எழுவன போலிருந்தன. 
ஒருவேளை மெய்யாகவே அவனுள்‌ இருந்துதான்‌ 
அச்சொற்கள்‌ எழுகின்றனவா என்ன? 

அவ்வெண்ணம்‌ அவனை மலரச்‌ செய்தது. ஆம்‌ ஆம்‌ ஆம்‌ 
என அவன்‌ உள்ளம்‌ கொப்பளித்தது. அவர்கள்‌ வேறல்ல. 
அவன்‌ உடல்‌ பிரிந்து உருவானவர்கள்‌. அவன்‌ உள்ளம்‌ 


ஊற்றி நிறைக்கப்பட்டவர்கள்‌. அவனுடைய 
இளமைத்தோற்றம்‌ கொண்டவர்கள்‌. அவர்கள்‌ அவனாக 
நின்று வாழ்வை நடிப்பவர்கள்‌. அவனைவிட 
கூர்கொண்டவர்கள்‌. ஆகவே அவனை அவனைவிட 
அறிந்தவர்கள்‌. அவர்கள்‌ என எழுந்து அச்சொற்களைக்‌ 
கூறுவது அவனில்‌ கூர்கொண்ட அவனேதான்‌. பிற 
எவரும்‌ அச்சொற்களை சொல்லிவிடமுடியாது. 


அவன்‌ புரவியை மேலும்‌ மேலும்‌ விரையச்செய்தான்‌. 
ஒருகணம்‌ பிந்தவும்‌ விரும்பாதவன்போல. புவியில்‌ வேறு 
எந்த முகத்தையும்‌ நோக்க விழையாதவன்போல. புரவி 
மூச்சிரைக்க நின்றது. அவன்‌ அதன்‌ மேல்‌ மலர்ந்த 
முகத்துடன்‌ அமர்ந்திருந்தான்‌. புரவி நடந்து சென்று ஒரு 
சிறு ஓடையை அடைந்து நீர்‌ அருந்தியது. அது 
ஓய்வெடுக்க விழைந்தது. அவன்‌ “செல்க!” என அதை 
ஊக்கினான்‌. “செல்க, செல்க!” என குதிமுள்ளால்‌ 
அழுத்தினான்‌. மீண்டும்‌ அது விசைகொண்டபோது 
அவர்களை நோக்கி செல்லும்‌ உணர்வு பெருக உளம்‌ 
எழுந்தான்‌. 


சர்வதனும்‌ சுதசோமனும்‌ நிலம்‌ என விரிந்திருக்க 
அவர்களை நோக்கி அவன்‌ விழுந்துகொண்டே 
இருந்தான்‌. இத்தனை இனிய மைந்தர்களை எப்பம நான்‌ 
பெற்றேன்‌? என்னில்‌ இத்தனை இனிமை எப்போதும்‌ 
நிறைந்ததில்லை. குன்றா நல்லியல்பு கொண்டவர்கள்‌. 
மாசற்ற படிகமென சுடர்விடும்‌ உள்ளம்‌ கொண்டவர்கள்‌. 
அவர்களின்‌ சொல்லில்‌ எழுவது அந்தத்‌ தூய்மை. 
என்னில்‌ எழுந்தவர்கள்‌ அவர்கள்‌ எனில்‌ என்னிலும்‌ 
எஞ்சியிருக்கிறது அந்த நன்மையும்‌ தூய்மையும்‌. எங்கோ 
ஆழத்தில்‌. நானறியா வெளி ஒன்றில்‌. நான்‌ இன்னமும்‌ 
தெய்வங்களுக்கு உகந்தவனே. 


அவன்‌ இயல்பாக கடோத்கஜனை நினைவுகூர்ந்தான்‌. 
கடோத்கஜனை ராமனுக்கு எதிர்நின்ற கும்பகர்ணனுடன்‌ 
ஒப்பிட்டு ஒரு சூதன்‌ பாடினான்‌. கடோத்கஜன்‌ 
மறைந்ததற்கு மறுநாள்‌. அவன்‌ படைகளினூடாக 
சென்றுகொண்மருந்தான்‌. இருளுக்குள்‌ படைவீரர்கள்‌ 
சூழ்ந்திருக்க நடுவே அமர்ந்த சூதன்‌ பாடுவதைக்‌ கேட்டு 
இருட்டுக்குள்‌ நின்றான்‌. “தீதிலா அரக்கன்‌. 
படிகப்பரப்பில்‌ நீர்‌ நிலைகொள்ளாததுபோல்‌ தீமை 
நிலைகொள்ளா நெஞ்சு கொண்டவன்‌. தென்னிலங்கை 
ண்ட ராவண மகாப்பிரபுவின்‌ பேருருவ 
இளையோன்போல” என்று சூதன்‌ பாடினான்‌. 


ஒரு வீரன்‌ “விபீஷணன்‌ அல்லவா அறத்தின்பால்‌ 


வந்தான்‌?” என்று கேட்டான்‌. மற்ற வீரர்கள்‌ 
அவ்வினாவால்‌ எரிச்சலுற்றனர்‌. அவன்‌ இளம்வீரனாக 
இருக்கக்கூடும்‌. சூதன்‌ அவ்வினாவை 
பொருட்படுத்தவில்லை. ஆனால்‌ அவன்‌ மேலும்‌ 
பாடியபோது அவ்வினாவுக்கான மறுமொழி இருந்தது. 
“தான்‌ கொள்ளா அறத்தின்‌ பொருட்டு களம்‌ நின்றவன்‌. 
குருதிப்பற்றே மேலறம்‌ என்று கொண்டவன்‌. கொள்ளத்‌ 
தெரியாதவன்‌, கொடுப்பதொன்றையே இயற்றி 
விண்மீண்டவன்‌, அரக்கர்கோன்‌ கடோத்கஜன்‌. ஆம்‌, 
அவன்‌ இலங்கையின்‌ இளையகோனுக்கு நிகர்‌.” 


ஒருகணத்தில்‌ துயரின்‌ அலை ஒன்று வந்து அறைய 
பீமன்‌ செயலிழந்தான்‌. நெஞ்சு அழுத்தம்‌ கொண்டு எடை 
மிக, அறியாது விம்மலோசை எழ கண்ணீர்‌ மல்கினான்‌. 
புரவி பெருமூச்சுடன்‌ நின்றது. அவன்‌ சூழ்‌ மறந்து 
அழத்தொடங்கினான்‌. நெஞ்சை பற்றிக்கொண்டு, 
உள்ளே சிக்கிக்கொண்ட ஒன்றை அவ்வழுகையினூடாக 
வெளித்தள்ள விழைபவன்போல அங்கு இருளில்‌ நின்று 
கேவல்களும்‌ விம்மல்களும்‌ விசும்பல்களுமாக அழுதான்‌. 
அவனுடைய அழுகையோசை அவன்‌ செவிகளில்‌ விழ 
மேலும்‌ மேலும்‌ விடுதலைகொண்டு உரக்கக்‌ கதறினான்‌. 
நெஞ்சை ஓங்கி ஓங்கி அறைந்தான்‌. 


பின்னர்‌ விழிப்புகொண்டபோது அவன்‌ புரவியின்‌ 
கழுத்தின்மேல்‌ குப்புறச்‌ சாய்ந்திருந்தான்‌. கையூன்றி 
எழுந்து கன்னங்களைத்‌ துடைத்தபடி சூழ நோக்கினான்‌. 
எவரும்‌ நோக்கவில்லை என எண்ணி நீள்மூச்செறிந்து 
கடிவாளத்தை இழுத்தான்‌. புரவி காலெடுத்து வைத்த 
அசைவில்‌ அவன்‌ உள்ளம்‌ உலைவு கொண்டு எதிலோ 
சென்று முட்டி மெய்ப்புகொண்டது. கடும்‌ அச்சம்‌ என. 
மிகப்‌ பெரும்‌ துயர்‌ ஒன்றை கண்டுகொண்டது என. 
அவன்‌ எண்ணமுனை தவித்துத்‌ தவித்து தேடிச்சென்று 
அதை தொட்டது. அத்தவிப்பு நின்றதனால்‌ 
அவ்வறிதலின்‌ தொடுகை மெல்லிய ஆறுதலையே 
அளித்தது. அவன்‌ கண்முன்‌ ஒரு கரிய பாறையை என 
அந்த அறிதலை நோக்கிக்கொண்டிருந்தான்‌. 


அவன்‌ சர்வதனும்‌ சுதசோமனும்‌ கொண்ட இறுதி 
விழியுணர்வை முன்னில்‌ எனக்‌ கண்டான்‌. அவர்கள்‌ 
நினைவழிந்து விழுந்தார்கள்‌ என பின்னர்‌ 
கேள்விப்பட்டபோது ஒருகணம்‌ அந்த விழித்தோற்றம்‌ 
மீண்டும்‌ அவன்‌ உள்ளத்தில்‌ தோன்றி மறைந்தது. அவன்‌ 
நீள்மூச்சுடன்‌ புரவியை மெல்ல நடத்தினான்‌. பின்னர்‌ 
அதை முற்றாக மறந்தான்‌. இருளுக்குள்‌ மெல்லிய 
காற்றென சென்றுகொண்டிருந்தான்‌. உடலே 


அற்றவன்போல. அவனே அறியாத வேறொரு 
இருப்புபோல. 


[[age]புரவி உரத்த பெருமூச்சுடன்‌ நிற்க விழித்து அது 
எவ்விடம்‌ என்று பார்த்தான்‌. குருக்ஷேத்ரத்தின்‌ 
முகப்புக்காடு. அவன்‌ நீள்மூச்சுவிட்டு தளர மேலிருந்து 
அன்னைக்‌ குரங்கொன்று இறங்கி தாழ்ந்த கிளையில்‌ 
அமர்ந்து அவனை துயர்‌ மிகுந்த கண்களால்‌ பார்த்தது. 
அதன்‌ விழிகளின்‌ மின்னை நோக்கியபடி அவன்‌ 
அசையாமல்‌ அமர்ந்திருந்தான்‌. 
இலைத்தழைப்புகளிலிருந்து ஏராளமான குரங்குகள்‌ 
அவனை பார்த்தன. இரு சிறுகுரங்குகள்‌ 
கொடிகளினூடாக வந்திறங்கி அக்குரங்கின்‌ இருபுறமும்‌ 
பதுங்கி அமர்ந்து சிறிய மணிக்கண்கள்‌ துடித்து அசைய 
அவனை நோக்கின. அவன்‌ அக்கணம்‌ வரை 
கொண்டிருந்த இன்மையுணர்வை முற்றாக இழந்தான்‌. 
அங்கே அவற்றின்‌ நடுவே நிறைவுணர்வுடன்‌ நின்றான்‌. 


அன்னைக்‌ குரங்கு “மைந்தா, நீ செல்கையிலேயே இதை 
எண்ணித்தான்‌ தடுத்தேன்‌” என்றது. “நீ அங்கே முற்றாக 
கைவிடப்படுவாய்‌, முழுமையாக அழிவாய்‌. அது உன்‌ 
சாவு.” விழிதாழ்த்தி “ஆம்‌, உங்கள்‌ குரலை நான்‌ 
கேட்டேன்‌” என்று பீமன்‌ சொன்னான்‌. “நீ சென்று 
அடையவிருக்கும்‌ மெய்மையின்‌ வெறுமை 
என்னவென்று அறிந்திருந்தேன்‌. நீ செல்லலாகாதென்று 
விழைந்தேன்‌. இப்போது நீ சென்று மீள்வதைக்‌ 
காண்கையில்‌ அது இயல்பே என்று தோன்றுகிறது” 
என்றது அன்னைக்‌ குரங்கு. “ஏனென்றால்‌ நீ சென்றுதான்‌ 
ஆகவேண்டும்‌. இப்போரில்‌ நீ பெறும்‌ விடுதலையில்‌ 
ஒன்று இது.” 


“ஆம்‌” என்று பீமன்‌ சொன்னான்‌. குட்டிக்‌ குரங்கு 
அன்னைக்‌ குரங்கின்‌ விலாவை பற்றிக்கொண்டபடி 
ஒண்டிக்கொண்டு கைகளால்‌ அன்னையின்‌ 
விலாமுடியை பற்றி உலுக்கி “இவர்தான்‌ அனுமனா?” 
என்றது. “பேசாமலிரு” என்று அதன்‌ தலையில்‌ தட்டியது 
இன்னொரு குரங்கு. இன்னொரு குட்டிக்‌ குரங்கு அதன்‌ 
வாலைப்‌ பிடித்து இழுத்து “எனக்குத்‌ தெரியும்‌, இவர்தான்‌ 
வால்மீகி” என்றது. “சத்தம்‌ போடாதீர்கள்‌” என்றது 
அன்னை. “சத்தம்‌ போடவில்லை” என்று குட்டிக்‌ குரங்கு 
சொல்லி “அனுமன்‌ ஏன்‌ குதிரையில்‌ செல்கிறார்‌?” 
என்றது. 


இரு குரங்குகளையும்‌ மாறி மாறி நோக்கியபோது பீமனின்‌ 
முகம்‌ மலர்ந்தது. “நன்று, கதைகள்‌ கேட்டு 


வரவில்லை என்பதைக்‌ கண்டதுமே தருமன்‌ ஐயம்‌ 
கொண்டுவிட்டான்‌. உணவுக்கு ஒருபோதும்‌ 
பிந்துபவனல்ல அவன்‌ என்று அறிந்திருந்தான்‌ 
அண்ணன்‌. காடெங்கும்‌ பீமனைத்‌ தேடியலைந்த தருமன்‌ 
அவன்‌ கெளரவர்களுடன்‌ சேர்ந்து உணவுண்டதை 
சேவகர்கள்‌ சொல்லி அறிந்தான்‌. “ஆம்‌, 
உணவுண்டபின்னர்‌ கங்கைநீராடச்‌ சென்றார்‌. நாங்கள்‌ 
குடில்களுக்குத்‌ திரும்பிவிட்டோம்‌” என்றான்‌ 
துச்சாதனன்‌. அவர்கள்‌ சொன்னதை தருமன்‌ நம்பினான்‌. 
ஏனென்றால்‌ அவனுடைய அறநெஞ்சு அதற்கப்பால்‌ 
சிந்திக்கத்‌ துணியவில்லை.” 


பீமன்‌ அஸ்தினபுரிக்கு வந்திருப்பான்‌ என்று எண்ணி 
தருமன்‌ நகர்நுழைந்தான்‌. மைந்தனைக்‌ காணவில்லை 
என்றறிந்த குந்தி சினம்‌ கொண்டெழுந்த 
அன்னைப்புலியானாள்‌. அஸ்தினபுரியின்‌ அத்தனை 
படைகளையும்‌ மைந்தனைத்‌ தேட அனுப்பினாள்‌. 
அமைச்சுமாளிகையில்‌ ஆணைகளிட்டுக்கொண்டிருந்த 
விதுரருக்கு முன்னால்‌ அவிழ்ந்த கூந்தலும்‌ 
வெறிகொண்ட கண்களுமாக வந்து நின்று “விதுரரே, 
மைந்தனுடன்‌ படைகள்‌ மீளுமென்றால்‌ இந்நகர்‌ வாழும்‌. 
என்‌ மைந்தன்‌ மீளவில்லை என்றால்‌ நானும்‌ என்‌ 
மைந்தர்களும்‌ இவ்வரண்மனை முற்றத்தில்‌ கழுத்தை 
அறுத்து குருதியுடன்‌ செத்து வீழ்வோம்‌. இது என்‌ 
குலதெய்வங்கள்மேல்‌ ஆணை?” என்றாள்‌. 


விதுரர்‌ திகைத்தெழுந்து “அரசி, இது என்ன பேச்சு? 
தாங்கள்‌ சொல்லவேண்டிய சொற்களா இவை? பீமன்‌ 
பெரும்புயல்களின்‌ மைந்தன்‌. அவனைக்கொல்லும்‌ 
ஆற்றல்‌ நீருக்கும்‌ நெருப்புக்கும்‌ இல்லை. அவன்‌ மீள்வது 
உறுதி. நான்‌ நிமித்திகரை அழைத்து கேட்டுவிட்டேன்‌. 
அவன்‌ உயிருடன்‌ இருக்கிறான்‌. இன்றே அவனை நம்‌ 
படைகள்‌ கண்டுவிடும்‌” என்றார்‌. குந்தி அவரை நோக்கி 
“அவன்‌ இறந்த மன்னனின்‌ கனவு முளைத்த மைந்தன்‌. 
அவன்‌ அழிந்தால்‌ அதன்பின்‌ குருகுலம்‌ வாழாது. 
மூதாதையர்‌ தீச்சொல்லால்‌ அது அழியும்‌” என்றபின்‌ 
திரும்பிச்சென்றாள்‌. 

அன்று மாலையிலேயே பீமனை காட்டுக்குள்‌ 
அஸ்தினபுரியின்‌ படைகள்‌ கண்டடைந்தன. புறாவின்‌ 
வழியாக செய்தி வந்துசேர்ந்தபோது விதுரர்‌ 
புன்னகையுடன்‌ ஓடி குந்தியிடம்‌ சென்று அனைத்து 
முறைமைகளையும்‌ இழந்தவராக கூவினார்‌. “அரசி, நமது 
மைந்தர்‌ உயிருடன்‌ மீண்டுவிட்டார்‌. அஸ்தினபுரியின்‌ 
படைகளுடன்‌ வந்துகொண்டிருக்கிறார்‌.” குந்தி எழுந்து 


வளர்கின்றனர்‌” என்றான்‌. “ஆம்‌, சற்று முன்னர்‌ 
முதற்கவிஞனின்‌ கதையை அவர்களுக்கு 
சொல்லிக்கொண்டிருந்தேன்‌” என்றது அன்னை. “நீண்ட 
கதை!” என்று குட்டிக்‌ குரங்கு இரு கைகளையும்‌ மேலே 
தூக்கி செவிதுளைக்கும்‌ குரலில்‌ சொன்னது. “எனக்குத்‌ 
தெரியும்‌... முழுக்‌ கதையும்‌ எனக்குத்‌ தெரியும்‌. நான்‌ 
வேண்டுமானால்‌ அதை சொல்கிறேன்‌.” “எனக்கும்‌ 
தெரியும்‌” என்றது இன்னொரு குட்டிக்‌ குரங்கு. “போடா 
போடா போடா” என அக்குரங்கை கடிக்கப்போனது குட்டி. 


பீமன்‌ காலை அசைத்து புரவியை நகர்த்தி அவர்கள்‌ 
அருகே சென்றான்‌. “சொல்க!” என்றான்‌. குட்டிக்‌ குரங்கு 
“வால்மீகி! வால்மீகி! வால்மீகி!” என்று சொல்‌ 
விழிதிறந்து கைகளை அசைத்து உள்ளத்தின்‌ விசை 
தாளமுடியாமல்‌ ஒருமுறை தலைகீழாகக்‌ குதித்து 
வால்நுனி நெளிய “அவர்‌ மிகப்‌ பெரிய புற்றுக்குள்‌ 
அமர்ந்திருந்தபோது... அமர்ந்திருந்தபோது... 
அமர்ந்திருந்தபோது...” என்று திக்கியது. “நான்‌ 
சொல்கிறேன்‌! நான்‌ சொல்கிறேன்‌” என்று இன்னொரு 
குரங்கு அதை மடக்கியபடி முண்டியடித்தது. “நான்‌ 
சொல்வேன்‌! போடா” என்று முதற்குட்டி அதன்‌ வாலைப்‌ 
ல இழுத்தது. அவை இரண்டும்‌ பற்களைக்‌ காட்டி 
ன. 


“என்ன கதை சொன்னீர்கள்‌?” என்றான்‌ பீமன்‌. இரு 
குட்டிக்‌ குரங்குகள்‌ ஒன்றையொன்று துரத்திக்கொண்டு 
மரத்திலேறிச்‌ செல்ல அன்னைக்‌ குரங்கு “நமது 
மூதாதையான கபீந்திரர்‌ முதற்கவிஞரை கண்ட தருணம்‌. 
அவர்‌ கபீந்திரருக்கு சொன்ன தன்னுடைய கதை” 
என்றது. “ஆம்‌, நானும்‌ கேட்டிருக்கிறேன்‌” என்று பீமன்‌ 
சொன்னான்‌. “தொல்கதைகள்‌ நினைவுக்கு வரும்‌ 
தருணங்கள்‌ எப்போதும்‌ அரியவை. அவை தங்கள்‌ 
எடையால்‌ மேலும்‌ மேலும்‌ ஆழத்திற்கு 
சென்றுவிடுகின்றன. அவற்றில்‌ உள்ளுறைந்திருக்கும்‌ 
விசையால்‌ எண்ணியிராக்‌ கணத்தில்‌ 
வெளித்தோன்றுகின்றன” என்று அன்னைக்‌ குரங்கு 
சொன்னது. 


“அன்னையே, நான்‌ துயருற்றிருக்கிறேன்‌. இனி என்னால்‌ 
ஒரு தசையைக்கூட அசைக்க முடியும்‌ என்று 
தோன்றவில்லை” என்று பீமன்‌ சொன்னான்‌. குரங்கு கை 
நீட்ட அவன்‌ அருகே சென்றான்‌. அவன்‌ கையைப்பற்றி 
இழுத்து தோளை தடவியபடி “நீ துயருறுவாய்‌ என்று 
தெரியும்‌. எதன்பொருட்டும்‌ என்‌ குடியின்‌ மைந்தனாகிய நீ 
துயருறலாகாது” என்றது. “நீ காற்றின்‌ மைந்தன்‌. 


அனுமனின்‌ இளையோன்‌. நீ துயருறுவதற்குரியது என 
எதுவும்‌ இங்கில்லை.” பீமன்‌ பெருமூச்சுவிட்டான்‌. 
“உனக்காக வான்மீகியின்‌ கதையின்‌ இறுதியை எச்சம்‌ 
வைத்திருந்தேன்‌” என்றது அன்னைக்‌ குரங்கு. 


“கூறுக, அன்னையே!” என்று பீமன்‌ சொன்னான்‌. 
அன்னைக்‌ குரங்கு சொன்னது. “கங்கைக்கரையில்‌ தன்‌ 
இலைக்குடிலில்‌ மாணவர்களுடன்‌ முனிவரான வால்மீகி 
தங்கியிருந்தார்‌. ஒருநாள்‌ நீராடும்பொருட்டு சரயுவுக்கு 
சென்றார்‌. சான்றோரின்‌ உள்ளம்போல்‌ தெளிந்திருந்த 
அந்நதியில்‌ தன்‌ உரு நோக்க குனிந்தபோது பின்னால்‌ 
மரக்கிளையொன்றில்‌ இரு அன்றில்‌ பறவைகள்‌ 
ஒன்றையொன்று தழுவி அலகுரசி காதலின்‌ உவகையில்‌ 
உலகு மறந்திருப்பதை பார்த்தார்‌. எத்தனை இனியது 
காதல்‌, மானுடர்‌ பெறும்‌ அளவுக்கே திரும்ப அளிப்பதற்கு 
வாய்ப்புள்ள ஒன்று காதல்‌ மட்டுமே என எண்ணினார்‌. 
அளிக்க அளிக்க பெருகுவதும்‌ கொள்ளுந்தோறும்‌ 
விழைவு மிகச்‌ செய்வதுமான பெருஞ்செல்வம்‌ 
பிறிதொன்றுண்டா என்று புன்னகைத்தார்‌. ஆகவேதான்‌ 
உலகின்‌ உயிர்களெல்லாம்‌ காமத்தை விழைகின்றன. 
காமமோகிதம்‌ என்னும்‌ சொல்‌ அவர்‌ நாவிலெழுந்தது. 
காமமோகிதம்‌, காமமோகிதம்‌ என்று நெஞ்சும்‌ வாயும்‌ 
சுவையுறச்‌ சொன்னபம நீர்‌ அள்ளி முகம்‌ 
கழுவிக்கொண்டார்‌.” 


அப்போது ஒரு நீளம்பு ட்ட அந்த ஆண்‌ அன்றிலின்‌ 
உடலை அறைந்து அதை வீழ்த்தியது. திகைப்புடன்‌ 
திரும்பிப்‌ பார்த்தபோது பெண்‌ அன்றிலை நோக்கி 
அம்புவிடும்‌ வேடனொருவனைக்‌ கண்டார்‌. “கூடாது, 
நிஷாதனே!” என்று கூவினார்‌. தன்‌ கொழுநனின்‌ 
உடலுக்கு அருகே இறங்கி அமர்ந்து சிறகு சரித்து துயர்‌ 
மிகுந்து கூவிக்கொண்டிருந்த பறவையைக்‌ கண்டு 
உளமுடைந்து அங்கே அமர்ந்து விழிநீர்விட்டு அழுதார்‌. 
அழுந்தோறும்‌ துயர்‌ பெருகியது. அவருடைய 
மாணவர்களால்‌ அவரை தேற்ற இயலவில்லை. 
நூற்றெட்டு நாள்‌ அப்பெருந்துயரில்‌ அவர்‌ மூழ்கிக்‌ 
கிடந்தார்‌. பின்னர்‌ தான்‌ அத்தருணத்தில்‌ அறியாது 
சொன்ன முதற்சொல்லை மின்படையும்‌ தாமரையும்‌ 
அருளும்‌ அடைக்கலமும்‌ கொண்ட கைகளுடன்‌ 
தோன்றிய சொல்மகள்‌ என கண்முன்‌ கண்டார்‌. தன்‌ 
மாணவனிடம்‌ எழுதிக்கொள்க என்று சொல்லி முதல்‌ 
காவியத்தின்‌ முதல்‌ வரியை உரைக்கலானார்‌. 


“மைந்தா, துறந்து துறந்து சென்றவர்‌, உறவின்‌ 
பொருளின்மையை உணர்ந்தவர்‌ மட்டுமே பெண்‌ 


துயரைக்‌ கண்டார்‌. என்றென்றுமென மானுட 
குலத்திற்கென அதை சொல்லி வைத்துச்‌ சென்றார்‌. முதல்‌ 
கவிதையின்‌ முதற்செய்யுளே தீது கண்டு வெகுண்டு 
உரைத்த பழிச்சொல்‌ என்று அறிக! நீ பழி 
கொள்ளப்போவதில்லை. எழும்‌ தலைமுறைகள்‌ 
உன்னை பெண்துயர்‌ கண்ட முதற்கவிஞனுக்கு 
இணையானவன்‌ என்றே எண்ணுவார்கள்‌. 
இவ்வுலகையே முற்றழித்தாலும்‌ நிகராகாத பெரும்பழி 
பெண்ணின்‌ விழிநீரால்‌ அமைவது, அவளே ஒழிந்தாலும்‌ 
தெய்வங்கள்‌ அதை ஒழியாது என்பதைக்‌ 
காட்டுவதாகவே உன்‌ செயல்‌ நின்றிருக்கும்‌.” 


“அன்னையே, ஆயினும்‌ நான்‌ குருதி உண்டது 
பழிசேர்ப்பதல்லவா?” என்றான்‌ பீமன்‌. “மானுடருக்கு அது 
பழிசேர்ப்பதே. மானுடர்‌ அதை அஞ்சுவதும்‌ இயல்பே. 

னால்‌ நீ எங்களில்‌ ஒருவன்‌. எதிரியைக்‌ கொன்றபின்‌ 
குருதியுண்டு குரலெழுப்புவது குரங்குகளின்‌ வழக்கம்‌. 
அதனால்தான்‌ அச்சொல்‌ உன்‌ நாவில்‌ எழுந்தது. நீ 
செய்தது உன்‌ குருதிக்குரியதே” என்றது அன்னைக்‌ 
குரங்கு. “அன்னையே, மண்மறைந்த மூதாதையர்‌ நம்‌ 
செயலை ஏற்கிறார்களா என்று அறிய ஒரே வழி மைந்தர்‌ 
நம்‌ செயலை ஏற்கிறார்களா என்று நோக்குவதே 
என்பார்கள்‌ நிமித்திகர்‌. என்‌ மூதாதையர்‌ என்‌ செயலை 
ஏற்கிறார்கள்‌ என்பதை நான்‌ எப்பம அறிவேன்‌?” 
என்றான்‌ பிமன்‌. 


மேலிருந்து ஒரு குட்டிக்‌ குரங்கு “மூதாதை கீழே 
விழுந்துவிட்டார்‌” என்று கூவியது. குரங்குகள்‌ 
கிளைகளினூடாக தாவிச்‌ செல்ல துயின்ற மரத்திலிருந்து 
நழுவி தரையில்‌ விழுந்து ஒருக்களித்துக்‌ கிடந்த முதிய 
குரங்கை கண்டன. பாய்ந்து அதன்‌ அருகே அமர்ந்த 
அன்னைக்‌ குரங்கு அதைப்‌ புரட்டி தலையையும்‌ 
காலையும்‌ பற்றி நோக்கிய பின்‌ 
“இறந்துகொண்டிருக்கிறார்‌” என்றது. முதுகுரங்கு 
வாயைத்‌ திறந்து மூட பீமன்‌ அப்பால்‌ சென்று 
இலைகோட்டி ஓடையிலிருந்து தண்ணீர்‌ 
அள்ளிக்கொண்டு வந்தான்‌. குனிந்து முதுகுரங்கின்‌ 
வாயை சற்றே திறந்து அந்த நீரை அதற்கு ஊட்டினான்‌. 
மும்முறை விழுங்கியபின்‌ விழிகளைத்‌ திறந்து பீமனைப்‌ 
பார்த்த முதிய குரங்கு கை நீட்டியது. பீமன்‌ தலைகுனிக்க 
அவன்‌ தலையில்‌ கை வைத்தது. 


அந்த மெல்லிய கை நடுக்கம்‌ கொண்டிருந்தது. 
சருகுபோல அது தோளிலிருந்து சரிய மீண்டும்‌ விழிகளை 
மூடியது. அதன்‌ கழுத்துத்‌ தசைகள்‌ இழுப்பட்டன. உதடு 


சுருங்கி அதிர்ந்தது. இறுதி உலுக்கலொன்று நிகழ 
பின்னர்‌ ஒவ்வொரு தசையாக தளரத்‌ தொடங்கியது. 
அன்னைக்‌ குரங்கு பீமனின்‌ தோளைத்‌ தொட்டு “நீ 
மூதாதையரால்‌ வாழ்த்தப்பட்டாய்‌” என்றது. 


வெண்முரசு விவாதங்கள்‌ 

[[௱age]ஆறாவது களமான குமரியில்‌ அமர்ந்திருந்த 
சூதரான விசுத்தர்‌ தாழ்ந்த குரலில்‌ அகன்ற தோற்பரப்பு 
கொண்ட கிணைப்பறையை சுட்டுவிரலால்‌ சுண்டி புலி 
உறுமுவது போன்ற மெல்லிய ஓசையை எழுப்பி 
பாடினார்‌. அவருடன்‌ இணைந்துகொண்ட பிற 
சூதர்களின்‌ குரல்களும்‌ அவ்வாறே உள்ளடங்கி 
நெஞ்சுக்குள்‌ ஒலிப்பதுபோல்‌ எழுந்தன. வெண்கல்லாக 
புதனும்‌ பொற்கலத்தில்‌ நீர்‌ வடிவில்‌ நாராயணனும்‌ 
அச்சொற்களைக்‌ கேட்டு அமர்ந்திருந்தனர்‌. 
போர்க்களத்தின்‌ காட்சியை விசுத்தர்‌ பாடினார்‌. 


தோழரே, இந்தக்‌ காட்சியை நான்‌ கண்டேன்‌. இருபுறமும்‌ 
படைவீரர்கள்‌ தனித்து துயருற்று முகில்‌ நிறைந்த 
வானின்‌ கீழ்‌ புழுக்களைப்போல சுருண்டு நிலம்‌ செறிந்து 
கிடந்தனர்‌. மழைக்குளிர்‌ நிறைந்த காற்று அவர்களுக்கு 
மேல்‌ ஓடிக்கொண்டிருந்தது. அவ்வப்போது எழுந்த 
இடியோசையில்‌ அவர்கள்‌ உடல்‌ நடுங்கினர்‌. 
பல்லாயிரக்கணக்கானவர்கள்‌ கிடந்த அந்தக்‌ 
களத்திலிருந்து எந்த ஓசையும்‌ எழவில்லை. விழி 
நிறைக்கும்‌ மாபெரும்‌ ஓவியத்திரை எனத்‌ தோன்றியது 
குருக்ஷேத்ரம்‌. வீசும்‌ காற்றில்‌ அது சற்று நெளிவதுபோல்‌, 
இடியோசையில்‌ அதிர்வதுபோல்‌, மின்னலில்‌ 
பற்றிக்கொண்டதுபோல்‌ தோன்றியது. 


படைவீரர்கள்‌ ஒவ்வொருவரும்‌ களைத்து 
சொல்லிழந்துவிட்டிருந்தனர்‌. வழக்கமாக 
ஒவ்வொருவரும்‌ போர்‌ முடிந்த பின்னர்‌ தங்கள்‌ 
இடங்களுக்கு திரும்புகையில்‌ தங்கள்‌ உற்றார்‌ 
எவரையேனும்‌ தேடி சேர்ந்துகொள்வதே வழக்கம்‌. 
இன்நீரும்‌ உணவும்‌ அருந்தத்‌ தொடங்குகையிலேயே 
அவர்கள்‌ அக்கணம்‌ வரை இருந்த இறுக்கத்தை இழக்கத்‌ 
தொடங்குவார்கள்‌. ஒவ்வொருவரும்‌ தாங்கள்‌ உயிருடன்‌ 
இருப்பதன்‌ உவகையை அடைவார்கள்‌. ஆனால்‌ அன்று 
உயிருடன்‌ இருப்பதை அவர்கள்‌ பிழையென்றும்‌ 
சுமையென்றும்‌ உணர்ந்தார்கள்‌. ஒவ்வொருவரும்‌ அதை 
உடலெங்கும்‌ நிறைந்த ஒருவகைக்‌ கசப்பென 
அறிந்தார்கள்‌. அக்கசப்பு அவர்களின்‌ முகத்தில்‌ 
சுளிப்பென நிரம்பியிருந்தது. 


ஒவ்வொருவரும்‌ தங்கள்‌ அருகிலிருந்தவர்களை 


வெறுத்தனர்‌. தங்களை நீரிலோ ஆடியிலோ 
பார்த்துக்கொள்ள முடிந்தால்‌ தங்களையும்‌ அவ்வாறே 
வெறுத்திருப்பார்கள்‌. வாளை எடுத்து தன்‌ கழுத்தில்‌ 
தானே பாய்ச்சிக்கொள்ள வேண்டுமென்ற உந்துதல்‌ 
பலருக்கும்‌ ஏற்பட்டது. மீளமீள எழுந்துகொண்டிருந்த 
அந்தத்‌ தினவு ஏன்‌ என்று அவர்களில்‌ சிலர்‌ உளம்‌ விலகி 
எண்ணிக்கொண்டனர்‌. பிற எந்த எண்ணத்தையும்விட 
உயிர்‌ மாய்த்துக்கொள்ளும்‌ எண்ணம்‌ அகத்திற்கு 
மென்மையானதாக இருந்தது. அடிபட்டுக்‌ கன்றிய 
தசைப்பரப்பின்‌ மீது மெல்ல விரலோட்டுவதுபோல. 
அவ்வாறு தாங்கள்‌ செய்யப்போவதில்லை என்று 
ஆழத்தில்‌ அறிந்திருந்தும்‌ அவர்கள்‌ அதில்‌ திளைத்தனர்‌. 
சிலர்‌ தன்னந்தனியாக படுத்து வானை நோக்கி விழிநீர்‌ 
உகுத்துக்கொண்டிருந்தனர்‌. சிலர்‌ மண்ணில்‌ முகம்‌ 
புதைத்து மேலும்‌ உள்ளே செல்ல விரும்புபவர்கள்போல்‌ 
படுத்திருந்தனர்‌. போர்க்களத்திலிருந்து இறந்த 
உடல்களை இழுத்துக்கொண்டு சென்ற ஏவலர்கள்‌ 
இறந்தவருக்கும்‌ வாழ்பவருக்கும்‌ எந்த வேறுபாடும்‌ 
தெரியவில்லை என்று கண்டனர்‌. சடலங்கள்‌ நடுவே 
கிடந்த சிலர்‌ அவர்களின்‌ கைபட்டதும்‌ விழித்து 
சிலிர்ப்புடன்‌ எழுந்தனர்‌. பிணங்கள்‌ எழுவதுபோல 
திடுக்கிடச்‌ செய்தனர்‌. பின்னர்‌ பிணங்கள்‌ எழுந்தாலும்‌ 
திடுக்கிடாதவர்களாக அவர்கள்‌ மாறினர்‌. 


அவர்கள்‌ கண்‌ முன்‌ பாண்டவப்‌ படைகள்‌ உரு சிறுத்து 
சுருங்கி வெறும்‌ மக்கள்‌ திரளென ஆகியிருந்தன. 
முன்பெல்லாம்‌ படைவிரிவை நோக்குபவர்கள்‌ நான்கு 
புறமும்‌ விழி எல்லை கவிந்து பரந்திருக்கும்‌ அதன்‌ 
திரள்வைக்‌ கண்டு விந்தையானதோர்‌ உள எழுச்சியை 
அடைவதுண்டு. மானுடத்திரள்‌ எந்நிலையிலும்‌ 
தனிமனிதனுக்கு கொண்டாட்டத்தின்‌ உவகையை, தான்‌ 
கரையும்‌ உணர்வை, தான்‌ பெருகி பேருருக்கொண்ட 
பெருமிதத்தை அளிக்கிறது. அவனுள்‌ என்றும்‌ 
நலுங்கிக்கொண்டிருக்கும்‌ தனிமையுணர்வு அழிகிறது. 
விழவுகளில்‌ கைவீசி கூச்சலிட்டு கூவிக்‌ கொந்தளிக்கும்‌ 
நினைவுகள்‌ அறியாமலேயே அவர்களுக்குள்‌ எழுந்து 
முகம்‌ மலரச்செய்யும்‌. 


“விழி சென்று தொடவில்லை அல்லவா?” என்று 
இன்னொருவரிடம்‌ ஒரு சொல்லேனும்‌ அவர்களால்‌ 
உசாவாமல்‌ இருக்க இயலாது. “ஆம்‌, பெருந்திரள்‌!” என்று 
மறுமொழி சொல்லும்‌ முகமும்‌ மலர்ந்தே தென்படும்‌. 
தம்மவரும்‌ அயலவரும்‌ என அங்கிருக்கும்‌ படை 
பிரிந்திருப்பதை அவர்கள்‌ அறிந்திருந்தாலும்கூட விழி 


நேரடியாக உள்ளத்திற்கு அனுப்பும்‌ காட்சியை ஆழம்‌ 
பெற்றுக்கொள்வதில்லை. நாம்‌ நாம்‌ என்றே அவர்கள்‌ 
திளைத்தனர்‌. போர்க்களத்திலிருந்து குருதியாடி திரும்பி 
மதுக்களியாட்டமிட்டு துயின்று பின்னிரவில்‌ சிறுநீர்‌ 
கழிக்க எழும்போது விழிதொடும்‌ வான்கோடு வரை 
சூழ்ந்திருக்கும்‌ பந்தங்களின்‌ பெருக்கைக்‌ கண்டு உளம்‌ 
விம்மி விழிநீர்‌ உகுத்தனர்‌. 


ஆனால்‌ படை குறுகி வரத்‌ தொடங்கிய பின்னர்‌ 
ஒவ்வொரு முறை விழியோட்டி நோக்குகையிலும்‌ 
அவர்கள்‌ ஒரு துணுக்குறலை அடைந்தனர்‌. ஒவ்வொரு 
நாளும்‌ “எத்தனை சிறிதாகிவிட்டது படை” என்னும்‌ 
சொற்களையே வெவ்வேறு வகையில்‌ கூறினார்கள்‌. 
“தெற்கு எல்லை மிக அணுகிவிட்டது” என்றோ 
“பீஷ்மரின்‌ படுகளம்‌ எத்தனை அப்பால்‌ சென்றுவிட்டது” 
என்றோ “காடு அணுகி வந்துவிட்டதுபோல்‌ 
தோன்றுகிறது” என்றோ கூறுவார்கள்‌. எதிர்ச்சொல்‌ 
எடுப்பவர்கள்‌ பெரும்பாலும்‌ தானும்‌ ஒருமுறை 
அப்போதுதான்‌ முதல்‌ முறை என நோக்கிவிட்டு “ஆம்‌” 
என்றோ “நான்‌ முன்னரே பார்த்தேன்‌” என்றோ ஒரு சொல்‌ 
உரைப்பார்கள்‌. 


அக்களத்திற்கு வந்த முதல்‌ நாள்‌ அவர்கள்‌ அனைவருமே 
அங்கே விழுந்த உடல்களைக்‌ கண்டு உளம்‌ திகைத்து 
அமர்ந்திருந்தனர்‌. சென்றவர்களை எண்ணி ஏங்கி 
அழுதனர்‌. கொந்தளித்துக்‌ குமுறி மெல்ல அடங்கி 
துயின்று மறுநாள்‌ காலையில்‌ எழுந்தபோது இருக்கிறேன்‌ 
என்னும்‌ தன்னுணர்வை அடைந்தனர்‌. இதோ 
இங்கிருக்கிறேன்‌. இவ்வொரு காலை, இன்றொரு நாள்‌ 
மட்டுமாக இருக்கலாம்‌. ஆனால்‌ இன்னும்‌ நான்‌ 
இறக்கவில்லை. அவ்வுணர்வு அந்தக்‌ காலையை 
அழகியதாக்கியது. அதன்‌ வண்ணங்கள்‌ செறிந்தன. 
அதன்‌ ஒளி இனிதாக இருந்தது. அன்றைய ஒலியில்‌ 
இருந்த இசைவை, அன்று காட்டிலிருந்த நறுமணத்தை, 
அன்று சந்தித்த முகங்களிலிருந்த நட்பை அவர்கள்‌ 
ஒருபோதும்‌ அறிந்திருக்கவில்லை. 


பின்னர்‌ ஒவ்வொரு காலையும்‌ ஒளி கொண்டதாக, 
ஒவ்வொரு மாலையும்‌ துயரின்‌ அமைதியான இருள்‌ 
செறிந்ததாக மாறியது. மாலையின்‌ இருளே மறுநாள்‌ 
காலையை அழகியதாக்கியது. காலையின்‌ அழகு 
மாலையை மேலும்‌ இருளாக்கியது. அந்தியின்‌ உளம்‌ 
அழுத்தும்‌ சோர்வை வெல்ல அவர்கள்‌ உளம்‌ அழியும்படி 
குடித்தனர்‌. கீழ்மைப்‌ பாடல்களில்‌ திளைத்தனர்‌. தங்கள்‌ 
எஞ்சுதலை தாங்களே கொண்டாடினர்‌. சாவை 


கேலிநாடகமாக்கி கூத்திட்டனர்‌. செத்தவர்கள்‌ 
மீண்டதுபோல்‌ நடிப்பது இரு படைகளிலும்‌ ஒரு 
வேடிக்கையாக இருந்தது. ஒப்பாரிப்‌ பாடல்களை 
வெவ்வேறு பகடிச்சொற்களுடன்‌ கோத்துப்பாடுவது 
அவர்களை சிரிப்பில்‌ கொப்பளிக்கச்‌ செய்தது. 


ஓரிரு நாட்களுக்குப்‌ பிறகு இரு படையிலும்‌ வெற்றி 
தோல்வி என்பது முற்றிலும்‌ மறைந்து போயிற்று. எவர்‌ 
வென்றனர்‌ எவர்‌ விழுந்தனர்‌ என்பதையே எவரும்‌ 
பேசாமலாயினர்‌. ஒவ்வொருவரும்‌ தங்கள்‌ உள்ளிருந்து 
புத்தம்‌ புதியனவற்றை ஒவ்வொரு நாளும்‌ வெளியே 
எடுத்தனர்‌. பிறரை வெடித்துச்சிரிக்க வைக்கும்‌, பிற 
செவிகளை தன்னை நோக்கி கூரச்செய்யும்‌ எதையேனும்‌ 
சொல்ல வேண்டுமென்பதை அவர்கள்‌ 
கற்றுக்கொண்டனர்‌. வெளிப்படுவதனூடாக மேலும்‌ 
இருக்கிறேன்‌ என்று, பிறர்‌ நோக்குகையில்‌ அங்கிருப்பதை 
மேலும்‌ உறுதி செய்துகொள்கிறோம்‌ என்று உணர்ந்தனர்‌. 


அவர்கள்‌ ஒவ்வொருவரிடமிருந்தும்‌ கூச்சங்களும்‌ 
தயக்கங்களும்‌ அகன்றன. சிலர்‌ பாடினர்‌, சிலர்‌ நடித்தனர்‌, 
சிலர்‌ ஆடினர்‌, சிலர்‌ இளிவரல்‌ புனைந்தனர்‌, சிலர்‌ வாள்‌ 
தூக்கி வானிலிட்டு கழுத்தைக்காட்டி நின்று இறுதி 
கணத்தில்‌ ஒழியும்‌ இடர்‌ மிகுந்த விளையாட்டுகளை 
டனர்‌. ஓரிரு நாட்களுக்குப்‌ பின்னர்‌ அந்தப்‌ போரின்‌ 

கழ்வுகள்‌ அவ்வண்ணம்‌ ஓர்‌ ஒழுங்கு பெற்று அதுவே 
இயல்பென்றாகியது. அவ்வாறே நெடுங்காலமாக 
நடந்துகொண்டிருக்கிறதென்று தோன்றச்செய்தது. 
அவர்கள்‌ பின்னர்‌ இறந்தவர்களுக்காக வருந்தவில்லை. 
எஞ்சியிருப்பதன்‌ உவகையொன்றே அவர்களை 
ஆண்டது. ஆனால்‌ பின்னர்‌ சில நாட்களில்‌ 
ஒவ்வொருவராக தங்கள்‌ சாவு குறுகியணைவதை 
உணரத்தொடங்கினர்‌. படைவெளி சுருங்குந்தோறும்‌ 
அவர்களுக்குள்‌ எரிந்தவை அணைந்து குளிர்கொள்ளத்‌ 
தொடங்கின. 


அன்றிரவு மட்டும்‌ அவர்கள்‌ உயிரோமருப்பதையே 
வெறுத்தனர்‌. எஞ்சியிருப்பவர்‌ சென்றவர்களுக்கு ஏதோ 
பெரும்பழியை இயற்றிவிட்டதாக உணர்ந்தனர்‌. 
ஒவ்வொருவரும்‌ தங்கள்‌ உடலுக்குள்‌ குருதி நிறைந்து 
விரல்‌ முனைகளை அழுத்தி விம்மச்‌ செய்வதை, 
செவிமடல்களை வெம்மை கொள்ளச்‌ செய்வதை 
அறிந்தனர்‌. ஒரு சிறு வாள்முனையால்‌ கீறலிட்டால்‌ 
அதனூடாக உள்ளிருக்கும்‌ குருதியனைத்தும்‌ பீறிட்டு 
வெளியேறிவிடும்‌. உடல்‌ உடைந்து வெறுங்கலமென ஆகி 
அங்கே கிடக்கும்‌. அதில்‌ வான்‌ வந்து நிறைகையில்‌ எழும்‌ 


முழுமை அத்துயரிலிருந்து விடுதலை அளிக்கும்‌. 


ஒருவர்கூட அன்று களத்தில்‌ துச்சாதனனின்‌ உடல்‌ 
உடைத்து குருதி அருந்திய பீமனைப்பற்றி 
எண்ணிக்கொள்ளவில்லை. அதை எண்ணி 
தவிர்க்கவில்லை. அவர்களின்‌ ஆழமே அதை தவிர்த்தது. 
ஆழமும்‌ அறியாது எங்கோ புதைந்தது அது. ஆனால்‌ 
அங்கிருந்து அதன்‌ கடுங்குளிர்‌ அவர்கள்‌ உள்ளத்திலும்‌ 
உடலிலும்‌ பரவிக்கொண்டிருந்தது. அங்கிருந்த 
அனைவரும்‌ அதைத்தான்‌ எண்ணிக்கொண்டிருந்தனர்‌ 
என தெய்வங்கள்‌ மட்டுமே அறிந்திருந்தன. 


மறவ சுபாகு தன்‌ படைகளினூடாக புரவியில்‌ 
சென்றபோது இருபுறமும்‌ கெளரவப்‌ படைகள்‌ 
முற்றாகவே இறந்து பிணங்களின்‌ நிரையாகக்‌ 
கிடப்பதுபோல உணர்ந்தான்‌. எங்கும்‌ எந்த ஓசையும்‌ 
எழவில்லை. உணவு விளம்புபவர்கள்‌ தங்கள்‌ பணியை 
தொடங்கியிருக்கவில்லை. தெற்கிலிருந்து வடமேற்கு 
நோக்கி வீசிக்கொண்டிருந்த காற்றில்‌ கொடிகள்‌ 
துடிதுடித்துப்‌ பறந்துகொண்டிருந்தன. வானில்‌ எழுந்த 
மின்னல்களில்‌ படைக்கலங்களும்‌ உலோக 
வளைவுகளும்‌ சுடர்ந்து அதிர்ந்து அணைந்தன. அவன்‌ 
புரவி ஏனென்று தெரியாமல்‌ தும்மலோசை 
எழுப்பிகொண்டே இருந்தது. காதுக்குள்‌ ஏதோ 
புகுந்ததுபோல்‌ தலையை உலுக்கி மணியோசையை 
எழுப்பியது. அவ்வப்போது நின்று குளம்புகளால்‌ 
தரையை தட்டிக்கொண்டது. 


அவன்‌ அதன்‌ கழுத்தை தட்டி அதை ஊக்கி முன்‌ 
செலுத்தினான்‌. ஒவ்வொரு முறையும்‌ எங்கேனும்‌ அது 
நின்று எடை கொண்ட தலை மேலும்‌ எடை 
கொண்டதுபோல்‌ மெல்ல தாழ துயிலில்‌ ஆழ்வதுபோல்‌ 
ஒற்றைக்கால்‌ தூக்கி மூன்று காலில்‌ நின்றது. அதற்கு 
என்ன ஆயிற்று என்று அவன்‌ குனிந்து முகத்தை 
பார்த்தான்‌. காதைப்‌ பற்றி உள்ளே வண்டு ஏதேனும்‌ 
சிக்கியிருக்கிறதா என்று நோக்கினான்‌. அதன்‌ 
நெற்றியிலும்‌ கழுத்திலும்‌ தட்டி ஆறுதல்படுத்தி மேலும்‌ 
செலுத்தினான்‌. அது உடல்‌ எடை மிகுந்துவிட்டதுபோலத்‌ 
தோன்றியது. ஒவ்வொரு காலடுக்கும்‌ மூச்சு சீறியது. 
அவ்வப்போது நின்று இருமல்போல ஒலியெழுப்பியது. 


புரவிகள்‌ மானுடரின்‌ உளநிலையை தாமும்‌ 
கொண்டுவிடுவதை புரவியேற்றம்‌ கற்ற காலத்திலிருந்து 
அவன்‌ அறிந்திருந்தான்‌. போர்க்களத்தில்‌ திரளொென 
எழும்‌ வெறியையும்‌ குருதிக்களிப்பையும்‌ அவை 


அவரை நோக்கி வந்து ஏதோ சொல்ல எண்ணி பின்‌ 
தயங்கி நின்றாள்‌. அக்கணமே இருவர்‌ விழிகளிலும்‌ 
விழிநீர்‌ எழுந்தது. குந்தி திரும்பி அந்தப்புரத்துக்குள்‌ 
செல்ல இடைநாழி வழியாக தன்‌ சால்வையை இழுத்துச்‌ 
சுற்றியபடி விதுரர்‌ விரைந்தோடினார்‌. 


பீமன்‌ நகர்‌ நுழைந்தது அஸ்தினபுரியில்‌ மிகப்பெரிய 
கொண்டாட்டமாக இருந்தது. அவனுடைய ரதத்தின்மேல்‌ 
நகர்மக்கள்‌ மலரும்‌ அரிசியும்‌ தூவி வாழ்த்தொலி 
எழுப்பினர்‌. களிவெறிகொண்ட இளைஞர்கள்‌ 
தெருக்களில்‌ துள்ளிக்குதித்து கூச்சலிட்டனர்‌. 
இற்செறிப்பை மறந்த பெண்கள்‌ தெருக்களில்‌ இறங்கி 
நடனமிட்டனர்‌. படைவீரர்களின்‌ நெறியும்‌ ஒழுங்கும்‌ 
குலைந்தது. முரசறைவோனும்‌ முறைமறந்தான்‌. 
சூதர்கூட்டம்‌ வாழ்த்தொலியுடன்‌ அவன்‌ 
ரதத்துக்குப்பின்னால்‌ ஓடியது. 


தன்‌ காலடிகளை வணங்கிய தம்பியை தருமன்‌ அள்ளி 
மார்போடணைத்து கண்ணீர்‌ சிந்தினான்‌. 
அந்தப்புரத்திற்கு தம்பியை அழைத்துச்சென்ற தருமன்‌ 
“இதோ முன்னிலும்‌ பேரழகனாகிவிட்டிருக்கிறான்‌ என்‌ 
தம்பி” என்றான்‌. குந்தி மைந்தனை உற்றுநோக்கினாள்‌. 
அவள்‌ விழிகளில்‌ எழுந்த ஐயத்தை பீமன்‌ கண்டான்‌. “நீ 
எப்படி கங்கையில்‌ விழுந்தாய்‌? உன்னை யார்‌ அங்கே 
போட்டது?” என்றாள்‌. “அன்னையே நான்‌ 
கைகழுவச்சென்றபோது ஒருநாகத்தால்‌ கடிக்கப்பட்டேன்‌. 
நிலைதடுமாறி நீரில்‌ விழுந்தேன்‌. அரையுணர்வுடன்‌ 
ஆழத்தில்‌ மூழ்கினேன்‌ என்றாலும்‌ என்‌ ஆற்றலால்‌ நீந்தி 
கரைசேர்ந்தேன்‌. கங்கையின்‌ நீரோட்டமும்‌ எனக்கு 
உதவியது” என்றான்‌ பீமன்‌. 


குந்தி “உன்னை நான்‌ என்‌ கனவில்‌ கண்டேன்‌. நீ 
நாகருலகில்‌ இருந்தாய்‌. அவர்கள்‌ அளித்த விஷத்தை 
அருந்தினாய்‌” என்றாள்‌. பீமன்‌ நகைத்து “அது தங்கள்‌ 
அச்சத்தால்‌ எழுந்த அகமயக்குதான்‌ அன்னையே” 
என்றான்‌. குந்தி பெருமூச்செறிந்து “உன்‌ வல்லமையை 
நம்பித்தான்‌ நாங்களிருக்கிறோம்‌. அதை எப்போதும்‌ 
மறவாதே” என்றாள்‌. அவன்‌ அவள்‌ கால்களைப்‌ 
பணிந்தபோது “முழுஆயுளுடன்‌ இரு!” என 
வாழ்த்தினாள்‌. பீமன்‌ தன்‌ தம்பியரை 
அணைத்துக்கொண்டான்‌. குந்தி “மைந்தர்களே நீங்கள்‌ 
பகையால்‌ சூழப்பட்டிருக்கிறீர்கள்‌. ஒவ்வொருகணமும்‌ 
விழிப்புடனிருங்கள்‌” என்றாள்‌. 


அன்றிரவு தன்‌ மஞ்சத்தில்‌ படுத்து விழிதுயின்ற பீமனின்‌ 


மானுடரிடமிருந்து பெற்றுக்கொள்கின்றன. அவை 
மானுடரின்‌ விழைவு விலங்குடலில்‌ எழுந்த வடிவங்கள்‌. 
அன்னை உடலுக்குள்ளிருந்து ஒரு புரவிக்‌ குழவியை 
வெளியே எடுக்கையில்‌ மானுடன்‌ முதற்சொல்‌ வழியாக 
தன்‌ உள்ளத்தை அதற்கு அளிக்கிறான்‌. தன்‌ 
நாவிலிருந்து ஒரு பெயர்‌. தன்‌ நினைவிலிருந்து 
முந்தைய புரவிகளின்‌ அடையாளம்‌. தன்‌ உடல்‌ வழியாக, 
சொற்களின்‌ வழியாக, தன்‌ உள்ளத்தை அதில்‌ பெய்து 
நிரப்புகிறான்‌. பின்னர்‌ அதை பயிற்றுவித்து 
போர்ப்புரவியாக்குகிறான்‌. அதற்குள்ளிருந்து 
விலக்கப்பட்ட தெய்வம்‌ அதன்‌ ஆழத்திலெங்கோ 
இருண்ட சுனையின்‌ கரிய நீரின்‌ அடியில்‌ கிடக்கும்‌ சிறு 
அருமணியென சென்று மறைந்துவிடும்‌. அங்கே ஒரு 
ஆழ்விழியென அதை நோக்கிக்கொண்டிருக்கும்‌. 


புரவி பெருமூச்சுவிட்டு நின்றபோது அவன்‌ அதிலிருந்து 
இறங்கி அதன்‌ கழுத்தையும்‌ தோளையும்‌ தட்டியபடி 
மெல்லிய குரலில்‌ “என்ன ஆயிற்று? எழுக! எழுக!” 
என்றான்‌. புரவி தளர்ந்த காலடிகளை எடுத்து வைத்து 
நடக்கத்‌ தொடங்கியது. அவன்‌ அதன்‌ உடலில்‌ எங்கேனும்‌ 
புண்கள்‌ இருக்கின்றனவா என்று பார்த்தான்‌. அது 
முற்றிலும்‌ திறந்த உடல்‌ கொண்டிருந்தது. போருக்குச்‌ 
சென்று மீண்டபின்‌ அனைத்துக்‌ கவசங்களையும்‌ கழற்றி 
புரவிகள்‌ எங்கேனும்‌ புண்பட்டுள்ளனவா என்று 
பார்ப்பது சூதர்களின்‌ வழக்கம்‌. புண்படாத புரவிகளை 
ஒருமுறை இலை தழையாலோ தோலாலோ உருவி 
கள்ளும்‌ வெல்லமும்‌ கலந்த நீரைப்‌ புகட்டி உடனடியாக 
குறும்பயணத்திற்கு கொடுப்பார்கள்‌. அந்திப்பயணங்கள்‌ 
முடிந்து அவை கொட்டில்களுக்கு திரும்பும்‌. மீண்டும்‌ 
உணவளித்து துயிலச்செய்வார்கள்‌. 


அந்தப்‌ புரவி போருக்குச்‌ சென்று மீண்டது என்பதை 
அதன்‌ நடையிலிருந்து உணர முடிந்தது. அதன்‌ கண்கள்‌ 
இமை சரிந்து நிலம்‌ நோக்குபவை போலிருந்தன. அதன்‌ 
கடிவாளத்தைப்‌ பற்றி மெல்ல இழுத்தபோது 
குளம்புகளை தூக்கி வைத்து அவனுடன்‌ அது வந்தது. 
அதன்‌ உடல்‌ நன்கு நிகர்கொண்டிருந்தது. பல்லாயிரத்தில்‌ 
ஒன்றே நிகருடல்‌ கொண்ட புரவி. எஞ்சியவை கடும்‌ 
பயிற்சியினால்‌ நிகருடலை ஈட்டிக்கொண்டவை. அது 
போருக்குச்‌ சென்ற முதன்மை வீரன்‌ ஒருவனின்‌ 
புரவியாகவே இருக்கக்கூடும்‌. அவன்‌ புரவிகளை 
பொதுவாக நோக்குவதில்லை. துச்சாதனன்‌ புரவிகள்‌ 
ஒவ்வொன்றையும்‌ தனித்தனியாக அறிந்தவன்‌. 
தன்னுடைய புரவிகளுடன்‌ பேசிக்கொண்டிருப்பவன்‌. 
புரவி அறியும்‌ ஒன்றை தான்‌ அறிந்துகொள்ள 


முயல்வதுபோல, தன்னுள்ளிருந்து சொல்‌ திரளாத 
ஒன்றை புரவிக்கு புகுத்திவிட எண்ணுபவன்போல. 


புரவி மீண்டும்‌ நிற்க அவன்‌ எதிரே வந்த ஏவலனிடம்‌ 
“இப்புரவி புண்பட்டுள்ளதா?” என்றான்‌. ஏவலன்‌ 
புரவியை ஒருமுறை சுற்றிப்‌ பார்த்து “இல்லை அரசே, 
புரவி நல்ல நிலையில்தான்‌ உள்ளது. அது நன்கு 
களைப்படைந்திருக்கலாம்‌. அல்லது அச்சமோ 
பெருந்துயரோ கொண்டிருக்கலாம்‌. அதன்‌ கழுத்து 
நரம்புகள்‌ புடைத்துள்ளன. மயிர்ப்பும்‌ தெரிகிறது. 
ஆகவே உளக்கொதிப்பு கொண்டுள்ளது. அது எதையோ 
கண்டு பேரச்சம்‌ அடைந்துள்ளது” என்றான்‌. “போரில்‌ 
அழிவுகளைக்‌ காணாத புரவிகள்‌ எவை? சென்ற சில 
நாட்களாக களத்தில்‌ இடியோசைகயும்‌ 
மின்னல்களுமல்லவா நிறைந்துள்ளன” என்றபின்‌ 
புரவியை கழுத்தைத்‌ தட்டி மீண்டும்‌ முன்னிழுத்து 
சேணத்தை மிதித்து கால்‌ சுழற்றி ஏறிக்கொண்டான்‌. புரவி 
அவன்‌ எடையுடன்‌ கண்ணுக்குத்‌ தெரியாத பேரெடை 
ஒன்றை ஏற்றியதுபோல நடந்தது. 


துரியோதனன்‌ குடில்‌ முகப்பு வரை மிக மெதுவாகவே 
சென்றது. ஓரிரு அடிகளுக்குப்‌ பின்னர்‌ அவனும்‌ அந்த 
விரைவிலா நடையை விரும்பலானான்‌. துச்சாதனன்‌ 
வீழ்ந்ததுமே துரியோதனன்‌ களம்விட்டு அகன்றான்‌. போர்‌ 
முடிந்ததும்‌ சுபாகு புரவியில்‌ சென்று காவல்மாடங்களை 
ஒருமுறை நோக்கிவிட்டு துச்சாதனனுக்கான சிதை 
ஒருக்கத்தையும்‌ பார்வையிட்டுவிட்டு மீண்டும்‌ களத்திற்கு 
வந்தான்‌. பாடிவீடு திரும்ப அவன்‌ விரும்பவில்லை. 
அங்கே அச்சமூட்டும்‌ எதுவோ ஒன்று காத்திருப்பதுபோல்‌ 
உள்ளம்‌ தயங்கியது. அவனைத்‌ தேடிவந்த ஏவலன்‌ 
“தாங்கள்‌ உடனே அரசரை சென்று பார்க்கவேண்டும்‌ 
என்று ஆணை” என்றான்‌. “எவருடைய ஆணை?” என்று 
சுபாகு கேட்டான்‌. “காந்தார அரசரின்‌ ஆணை. மத்ரரும்‌ 
உத்தரபாஞ்சாலரும்‌ கிருதவர்மரும்‌ அரசரைப்‌ 
பார்க்கும்பொருட்டு சென்றிருக்கிறார்கள்‌. தங்களை 
உசாவினார்கள்‌. தெற்குக்காட்டிற்குச்சென்றுள்ளார்‌ என்று 
நான்‌ சொன்னேன்‌” என்றான்‌ ஏவலன்‌. 


சுபாகு நன்று என்று தலையசைத்தான்‌. ஆனால்‌ மீண்டும்‌ 
ஒரு நாழிகைக்கு மேல்‌ களத்திலேயே ஏதேனும்‌ பணியை 
கண்டுபிடித்து அதை இயற்றுபவன்போல்‌ நடித்து 
பொழுதோட்டினான்‌. மீண்டும்‌ ஒரு ஏவலன்‌ அவனைக்‌ 
கண்டு தலைவணங்கி காந்தாரரின்‌ ஆணையை 
அறிவித்தபோது “மூத்தவர்‌ என்ன செய்கிறார்‌?” என்று 
கேட்டான்‌. “அவர்‌ துயில்கொண்டிருக்கிறார்‌. 


களத்திலிருந்து அவரை கொண்டுசென்றதும்‌ அகிபீனா 
அளித்து படுக்க வைத்துவிட்டார்கள்‌. விழிப்பே 
கூடவில்லை” என்று ஏவலன்‌ சொன்னான்‌. “விழிப்பு 
கொள்ளவில்லையா?” என்றான்‌ சுபாகு. “இத்தருணம்‌ 
வரை விழி திறக்கவில்லை” என்றான்‌ காவலன்‌. சுபாகு 
தலையசைத்தான்‌. காவலன்‌ “எங்கிருந்தாலும்‌ தங்களைக்‌ 
கண்டுபிடித்து வரச்சொல்லும்படி 
ணையிடப்பட்டிருக்கிறேன்‌” என்றான்‌. “செல்க, நான்‌ 
வருகிறேன்‌!” என்று சுபாகு சொன்னான்‌. பின்னர்‌ 
புரவியின்மீது அமர்ந்தபடி கைகளை கட்டிக்கொண்டு 
இரு படைகளுக்கும்‌ நடுவே வெளித்துத்‌ திறந்திருந்த 
குருக்ஷேத்ரத்தை பார்த்துக்கொண்டிருந்தான்‌. 


உடல்களைச்‌ சுமந்தபடி வண்டிகள்‌ சகடங்கள்‌ ஒலிக்க 
சென்றன. அத்திரிகள்‌ செருக்கடித்து குளம்புகளின்‌ 
ஓசையுடன்‌ எடைசுமந்து நடந்தன. குருதியும்‌ 
விலங்குகளின்‌ சாணியும்‌ கலந்த வாடையுடன்‌ 
குருக்ஷேத்ரம்‌ ஒழிந்து கொண்டிருந்தது. இன்னும்‌ சற்று 
நேரத்தில்‌ அது மூளியாகிவிடும்‌. அச்சொல்லாட்சி 
அவனை திகைக்கச்‌ செய்தது. போர்க்களத்திற்கு இறந்த 
உடல்கள்‌ அணிகளா? ஒருநாள்‌ முழுக்க இவள்‌ அணி 
பூண்கிறாளா? அந்தியில்‌ அவற்றைக்‌ கழற்றி 
ஆமாடப்பெட்டிகளில்‌ வைத்துவிட்டு துயில்கிறாளா? 
இதை ஏதேனும்‌ சூதர்‌ பாடி என்‌ நினைவுக்கு எழுகிறதா? 
மேலும்‌ எண்ணங்கள்‌ எழுந்தபோது எப்போதும்‌ 
இத்தகைய பொருளின்மையை தான்‌ அடைந்ததில்லை 
என்று உணர்ந்தான்‌. அங்கு நின்றுகொண்டிருப்பதில்‌ 
எந்தப்‌ பயனுமில்லை. புரவியைத்‌ தட்டி துரியோதனன்‌ 
குடில்‌ நோக்கி செலுத்தலானான்‌. 


துரியோதனனின்‌ குடிலுக்கு முன்னால்‌ காந்தாரரின்‌ தேர்‌ 
நின்றது. சற்று அப்பால்‌ நின்றிருந்த புரவிகள்‌ 
கிருதவர்மனும்‌ அஸ்வத்தாமனும்‌ வந்தவை என்று 
தெரிந்தது. அவன்‌ விழிகளை ஓட்டி மிக அப்பால்‌ 
சல்யரின்‌ தேர்‌ நிற்பதை பார்த்தான்‌. தன்‌ புரவியிலிருந்து 
இறங்கி அவன்‌ நடக்கத்தொடங்கியபோது அவனுக்கு 
எதிராக ஓடிவந்த வீரனின்‌ விழிகளில்‌ ஒரு பதைப்பு 
தென்பட்டது. அவன்‌ தன்னிடம்‌ ஏதோ சொல்ல 
எண்ணுவதுபோல. சுபாகு “என்ன?” என்றான்‌. அதற்குள்‌ 
தனக்குப்‌ பின்புறம்‌ உடல்‌ விழும்‌ ஓசை கேட்டு 
திரும்பிப்பார்த்தான்‌. அவன்‌ ஊர்ந்த புரவி நிலத்தில்‌ 
விழுந்து கால்களை ஓடுவதுபோல்‌ 
உதைத்துக்கொண்டிருந்தது. அதன்‌ வாயிலிருந்தும்‌ 
மூக்கிலிருந்தும்‌ குருதியும்‌ நுரையும்‌ கலந்து வழிந்து 
மண்ணை நனைத்தன. அவ்வீரன்‌ புரவியை 


நோக்கித்தான்‌ ஓடினான்‌. 


“என்ன ஆயிற்று?” என்று சுபாகு கேட்டான்‌. மேலும்‌ 
ஏவலர்கள்‌ அதன்‌ அருகே ஓடிச்சென்றனர்‌. முதல்‌ ஏவலன்‌ 
குனிந்து அதன்‌ கால்களை பற்றினான்‌. ஒருவன்‌ அதன்‌ 
முகத்தைப்‌ பிடித்து தூக்கிப்‌ பார்த்தான்‌. 
“நோயுற்றிருக்கிறது. ஆனால்‌ உடலில்‌ எங்கும்‌ 
புண்ணில்லை” என்றான்‌. இன்னொரு முதிய ஏவலன்‌ 
ஓடிவந்து குனிந்து அதன்‌ விழிகளை இமை விலக்கி 
நோக்கியபின்‌ “நெஞ்சு உடைந்துவிட்டது, அரசே” 
என்றான்‌. “ஏன்‌?” என்று சுபாகு கேட்டான்‌. முதியவன்‌ 
பார்த்துவிட்டு மறுமொழி சொல்லவில்லை. அதன்‌ 
பின்னங்கால்‌ மட்டும்‌ உதைத்துக்கொண்டே இருந்தது. 
சுபாகு இடையில்‌ கைவைத்து அதை பார்த்துக்கொண்டு 
நின்றான்‌. அதன்‌ கால்‌ இழுபட்டு எதையோ உதற 
முயல்வதுபோல்‌ காற்றில்‌ உதைத்துக்கொண்டது. பின்னர்‌ 
மெல்ல அடங்கி எடை மிக்க குளம்பு தரையை தட்டியது. 
அதன்‌ விழிகள்‌ திறந்திருந்தன. இமைகளிலும்‌ வாயின்‌ 
தொங்கு தசையிலும்‌ மட்டும்‌ சிறிய அசைவு 
இருந்துகொண்டிருந்தது. 


முதிய காவலன்‌ “நெஞ்சுடைவது புரவிகளுக்கு 
வழக்கம்தானே?” என்றான்‌. “ஏன்‌?” என்று சுபாகு 
கேட்டான்‌. “எடைமிக்க புரவிகள்‌ நெடுந்தொலைவு 
ஓடும்போது நெஞ்சுடையும்‌ என்று கேட்டிருக்கிறேன்‌” என 
மேலும்‌ சொன்னான்‌. “இது உடல்‌ தகைந்த போர்ப்புரவி. 
உளம்‌ உடைந்திருக்கக்கூடும்‌” என்று குனிந்து பார்த்தபடி 
அமர்ந்திருந்த ஏவலன்‌ சொன்னான்‌ . “ஏன்‌?” என்று உரக்க 
கேட்டான்‌ சுபாகு. ஏவலன்‌ மறுமொழி சொல்லவில்லை. 
சுபாகு இரண்டு எட்டு எடுத்து வைத்து முன்னால்‌ வந்து 
ஓங்கி அவனை உதைத்து மல்லாந்து விழச்செய்து 
“அறிவிலி, சொல்‌! ஏன்‌?” என்றான்‌. அவன்‌ விழுந்து 
கிடந்தபடி வெறுப்பும்‌ கசப்பும்‌ நிறைந்த நோக்கால்‌ 
அவனைப்‌ பார்த்து “இது இளைய அரசர்‌ துச்சாதனனின்‌ 
புரவி” என்றான்‌. 


சுபாகு திகைப்புடன்‌ “இன்று அவர்‌ இதில்தான்‌ போருக்குச்‌ 
சென்றாரா?” என்றான்‌. “இல்லை. ஆனால்‌ இதுவும்‌ அவர்‌ 
தேருக்குப்‌ பின்னால்‌ சென்றது” என்று ஏவலன்‌ 
சொன்னான்‌. “போருக்குச்‌ சென்றதா?” என்று மீண்டும்‌ 
சுபாகு கேட்டான்‌. சற்று நேரம்‌ கழித்து எந்த மறுமொழியும்‌ 
சொல்லாமல்‌ வீரன்‌ எழுந்து தன்‌ ஆடையை 
சீர்படுத்தியபடி அகன்று சென்றான்‌. முதிய காவலன்‌ 
“புரவிகளின்‌ உள்ளத்தின்‌ விசை அவற்றின்‌ உடலைவிட 
பன்மடங்கு மிகுதி, அரசே” என்றான்‌. 

[[/age]சுபாகு துரியோதனனின்‌ குடிலை அடைந்தபோது 
உள்ளிருந்த மருத்துவ ஏவலன்‌ வெளியே வந்தான்‌. 
அவன்‌ சுபாகுவைக்‌ கண்டதும்‌ திடுக்கிட்டு நின்று பின்‌ 
தன்‌ மூச்சை சேர்த்துக்கொண்டு “வணங்குகிறேன்‌, அரசே” 
என்றான்‌. “மூத்தவர்‌ என்ன செய்கிறார்‌?” என்று சுபாகு 
கேட்டான்‌. “துயில்‌ கொள்கிறார்‌” என்றான்‌ ஏவலன்‌. 
“விழித்தாரா? எவரையாவது பார்த்தாரா? என்று சுபாகு 
கேட்டான்‌. “இல்லை. அளவுக்கு மிஞ்சியே அகிபீனாவும்‌ 
மதுவும்‌ கொடுக்கப்பட்டுள்ளது. அவர்‌ நினைவு மீளவே 
இல்லை” என்று ஏவலன்‌ சொன்னான்‌. 


சுபாகு “செல்க!” என்று சொல்லி கைகாட்டிவிட்டு குடில்‌ 
வாயிலை பார்த்தான்‌. பின்னர்‌ தன்னை கடந்துசென்ற 
ஏவலனை விரல்‌ சொடுக்கி நிறுத்தி “என்னைப்‌ 
பார்த்தவுடன்‌ நீ துணுக்குற்றதுபோல்‌ இருந்தது. ஏன்‌?” 
என்றான்‌. “ஒன்றுமில்லை” என்றான்‌ ஏவலன்‌. “ஏன்‌?” 
என்று உரத்த குரலில்‌ கேட்டான்‌ சுபாகு. அவன்‌ 
நடுக்கத்துடன்‌ “நான்‌ நெடுநேரமாக உள்ளே அரசரை 
புரந்துகொண்டிருந்தேன்‌. எண்ணங்கள்‌ எங்கோ 
மயங்கிவிட்டிருந்தன. வெளியே வந்து தாங்கள்‌ நடந்து 
வருவதை பார்த்தபோது அரசர்‌ வருவதுபோல்‌ 
தோன்றியது. இவர்‌ எங்கே என்று என்‌ உள்ளம்‌ 
அதிர்ந்தது” என்றான்‌. 

சுபாகு புருவங்களைச்‌ சுருக்கி சற்று நேரம்‌ அவனை 
பார்த்துவிட்டு “ம்‌” என்றான்‌. அவன்‌ வணங்கிவிட்டு 
செல்ல மேலும்‌ சிலகணங்கள்‌ எண்ணம்‌ சூழ்ந்துவிட்டு 
மெல்ல காலடி ஓசை கேட்காது நடந்து குடில்‌ படலைத்‌ 
திறந்து உள்ளே பார்த்தான்‌. துரியோதனன்‌ 
கைகால்களை விரித்து மஞ்சத்தில்‌ படுத்திருந்தான்‌. 
அவன்‌ அருகே வைக்கப்பட்டிருந்த அனற்கலத்தில்‌ 
மெல்லிய புகை எழுந்து அறையை மூடியிருந்தது. 
அப்புகையில்‌ அகிபீனா மணப்பதை உணர்ந்தான்‌. 


சற்று நேரம்‌ அவன்‌ துரியோதனனை 
நோக்கிக்கொண்டிருந்தான்‌. துரியோதனனின்‌ உடல்‌ மிக 
வெளிறி நீரிழந்து முதுமை கொண்டிருந்ததுபோல்‌ 
தோன்றியது. பெரிய தோள்களும்‌ தசைகள்‌ புடைத்த 
கைகளும்‌ என்றுமே அவன்‌ விழிகளை கவர்பவை. 
எங்கிருந்தாலும்‌ ஒரு கோணத்தில்‌ துரியோதனனை 


பார்த்துக்கொண்டிருப்பது அவன்‌ வழக்கம்‌. 
எப்போதேனும்‌ ஆடியில்‌ பார்க்கும்போது அங்கு 
தெரிவதும்‌ துரியோதனனின்‌ வடிவுதானோ என்று 
எண்ணிக்கொள்வான்‌. துரியோதனன்‌ போலவே தன்‌ 
உடலும்‌ இப்போது தெரியக்கூடும்‌. நீரிழந்து, முதுமை 
படர்ந்து. 


அவன்‌ பெருமூச்சுடன்‌ படலை சார்த்தி வெளியே 
வந்தபோது ஓர்‌ உள அதிர்வை அடைந்தான்‌. 
துரியோதனனின்‌ தம்பியரில்‌ உயிருடன்‌ எஞ்சுபவன்‌ 
அவன்‌ மட்டுமே. நூற்றுவர்‌ இருந்தபோது எவருக்கும்‌ 
தம்பியர்‌ எவரைப்‌ பார்த்தாலும்‌ துரியோதனனோ என்ற 
ஐயம்‌ எழுந்ததில்லை. கால்தளர்ந்து சுபாகு குடிலின்‌ 
திண்ணையில்‌ அமர்ந்தான்‌. தூணில்‌ சாய்ந்துகொண்டு 
கண்களை மூடினான்‌. துரியோதனனின்‌ உருவம்‌ கண்‌ 
முன்னில்‌ எழுந்தது. அவன்‌ நெஞ்சக்குழி 
துடித்துக்கொண்டிருந்தது. உள்ளிருந்து ஊற்று கிளம்பும்‌ 
சுனையின்‌ சேற்றுச்சுழி போல்‌. 


அவன்‌ இருகைகளையும்‌ தலையில்‌ தாங்கி திரும்பி 
அமர்ந்தான்‌. நூற்றுவர்‌ முகங்கள்‌ ஒவ்வொன்றாக எழுந்து 
வரத்தொடங்கின. ஒரு முகத்தின்‌ நூறு தோற்றங்கள்‌. நூறு 
முகங்களின்‌ ஒற்றை உணர்வு. விழிகளை அவன்‌ 
அண்மையிலெனக்‌ கண்டான்‌. துச்சாதனன்‌ எதையோ 
எண்ணி நகைத்துக்கொண்டிருந்தான்‌. துச்சகனும்‌ 
துர்முகனும்‌ துர்மதனும்‌ அவனை எள்ளி நகையாடும்‌ 
விழிகள்‌ கொண்டிருந்தனர்‌. சுஜாதன்‌ திகைப்புடன்‌ 
எதையோ சொல்வது போலிருந்தான்‌. துச்சலனும்‌ 
துர்விகாகனும்‌ விழிகளில்‌ வினவுடன்‌ இருந்தனர்‌. 


எங்கிருக்கிறார்கள்‌ அவர்கள்‌?. எங்கோ ஓர்‌ உலகு 
உண்டென்றும்‌ அங்கு சென்று நீத்தவர்‌ வாழ்கிறார்கள்‌ 
என்றும்‌ இளமையிலேயே எண்ணியிருந்தான்‌. 
ஒருபோதும்‌ அதில்‌ ஐயம்‌ தோன்றியதில்லை. ஆனால்‌ 
குருக்ஷேத்ரத்திற்கு வந்தபின்னர்‌ உடன்பிறந்தார்‌ 
ஒவ்வொரு நாளும்‌ மாய்கையில்‌ அவர்கள்‌ எங்கும்‌ 
செல்லவில்லை, முற்றாக மறைந்துவிட்டார்கள்‌ என்ற 
எண்ணம்‌ எழுந்து வலுப்பெற்றது . புகை விண்ணில்‌ 
மறைவதுபோல. 


நெடுநாட்களுக்குமுன்‌ அவன்‌ சந்தித்த சார்வாக 
நெறியைச்‌ சேர்ந்த ஒருவர்‌ “இவ்வுலகு மெய்‌. எதன்‌ 
பொருட்டேனும்‌ இவ்வுலகை நீத்துவிடுங்கள்‌ என்று 
உங்களுக்கு அறிவுறுத்துபவர்களே உங்களுக்கு 
அவ்வுலகைப்பற்றி சொல்கிறார்கள்‌. அவ்வுலகென்பது 


பொய்‌. அணையும்‌ சுடர்‌ என்பது எங்கு செல்கிறது? 
அலகிலா வெளியில்‌ கரைந்து மறைகிறது. உடலில்‌ 
எரியும்‌ உயிரும்‌ அவ்வண்ணமே. மீண்டும்‌ அது 
எழுவதில்லை. இப்புடவிப்‌ பெருக்குக்கு சென்ற புள்ளிக்கு 
திரும்பி வர பொழுதில்லை. ஏனெனில்‌ சென்று முடியாத 
பெருந்தொலைவு அதற்கு உள்ளது. 


“சென்று மீண்டு சிறுவட்டத்தில்‌ சுழன்றுகொண்டிருப்பது 
மானுட சித்தம்‌. அச்சிற்றுணர்வால்‌ அவன்‌ உருவாக்கியது 
மறுபிறப்பெனும்‌ பொய்‌. அவ்வுலகெனும்‌ பெரும்பொய்‌. 
விண்ணுலகில்லை. நீத்தாருலகும்‌ இல்லை. கீழுலகும்‌ 
இல்லை. அறிக, இங்கு தொட்டு உண்டு உயிர்த்து நோக்கி 
முகர்ந்து வாழும்‌ உலகே மெய்‌! இங்கிருந்து பெறுவன 
அனைத்துமே மெய்‌. இதற்கப்பால்‌ மானுடன்‌ 
அடைவதற்கும்‌ அறிவதற்கும்‌ பிறிதொன்றில்லை” 
என்றார்‌. 


சுபாகு அவரிடம்‌ “இங்குள்ள மானுடர்‌ இங்கு வாழ்ந்து 
முடிகிறார்கள்‌ என்றால்‌ இவ்வாழ்க்கையே 
பொய்யென்றாகிறது. இங்கு நிகழ்வதற்கு ஒருமையும்‌ 
பெறுபயனும்‌ இல்லையென்றாகிறது” என்றான்‌. “இங்கு 
நிகழ்வதற்கு ஒருமையும்‌ பெறுபயனும்‌ உண்டெனில்‌ அது 
இங்கு மட்டுமே. இங்கிருந்து எதுவும்‌ மீள்வதில்லை. 
இங்கிருந்து நாம்‌ சென்றடையும்‌ பிறிதோரிடம்‌ 
ஏதுமில்லை” என்று சார்வாகர்‌ சொன்னார்‌. 
“அவ்வண்ணம்‌ ஒன்று உண்டு என்பதற்கு 
உய்த்துணர்தலன்றி சான்று ஏதேனும்‌ உண்டா?” 


“நீங்கள்‌ ஐயத்தைக்‌ கொண்டு விளையாடுகிறீர்கள்‌. 
ஐயத்தை விளைவிப்பது மிக எளிது” என்று சுபாகு 
சொன்னான்‌. அவன்‌ விழிகளை கூர்ந்து பார்த்த 
சார்வாகர்‌ “நான்‌ ஐயத்தை விளைவிப்பதில்லை. 
எண்ணம்‌ சூழும்‌ ஒவ்வொருவருக்குள்ளும்‌ உறையும்‌ 
ஐயத்தை தொட்டு அது அங்கிருப்பதை அவர்களுக்கு 
காட்டுகிறேன்‌. ஐயத்தின்மேல்‌ அவர்கள்‌ குவித்திருக்கும்‌ 
சொற்களை சற்றே அகற்றிவிடுகிறேன்‌. இதற்கப்பால்‌ 
ஏதுமில்லை. இதுவே மெய்‌. இதை அறியாத ஓர்‌ உயிர்கூட 
இப்புவியில்‌ இல்லை.. ஆகவேதான்‌ நோயுற்று உடல்‌ 
நலிந்து அழகு கெடினும்‌, எண்ணப்பொறாச்‌ சிறுமை 
நேரினும்‌ இங்குள்ள ஏதேனும்‌ ஒன்று எஞ்சுமெனில்‌ 
தங்கிவாழ உயிர்கள்‌ விரும்புகின்றன” என்றார்‌. 


சுபாகு பெருமூச்சுடன்‌ “நன்று” என்று சொல்லி அவரை 
வணங்கினான்‌. பின்னர்‌ தம்பியருடன்‌ செல்கையில்‌ 
இவர்கள்‌ எவருக்கேனும்‌ இத்தகைய ஐயங்கள்‌ இருக்குமா 


என்ற எண்ணம்‌ ஏற்பட்டது. நூற்றுவரில்‌ அவன்‌ மட்டுமே 
தனித்தவன்‌. நூலாயும்‌ வழக்கம்‌ கொண்டவன்‌. 
அவனிடமிருந்து சுஜாதன்‌ நூல்நவில 
கற்றுக்கொண்டான்‌. அவர்கள்‌ நூல்‌ பயில்வதைப்‌ பற்றி 
அவன்‌ உடன்பிறந்தாருக்கு பெருமிதம்‌ இருந்தது. அதை 
ஒருவித ஏளனமாக அவர்கள்‌ வெளிப்படுத்துவார்கள்‌. 
“தங்கள்‌ நூல்களில்‌ இதைப்பற்றி என்ன 
சொல்லப்பட்டிருக்கிறது, அறிஞரே?” என்று 
துரியோதனன்‌ உரத்த குரலில்‌ கேட்க மற்ற இளையோர்‌ 
வெடித்து நகைப்பார்கள்‌. அவன்‌ நூல்குறிப்பை சொல்லச்‌ 
சொல்ல அவர்கள்‌ விழிகூர்ந்து கேட்பார்கள்‌. ஓரிரு 
சொற்களுக்குள்‌ அவன்‌ சொல்வதென்ன என்பது 
அவர்களுக்கு முற்றிலும்‌ புரியாமலாகிவிடும்‌. ஆனால்‌ 
முகங்கள்‌ பெருமிதம்‌ கொண்டு மலர்ந்தபடியே செல்லும்‌. 


தன்னருகே வந்த துர்தர்ஷனிடம்‌ “நீ என்ன 
எண்ணுகிறாய்‌, இளையோனே? இங்கு வாழும்‌ நாம்‌ 
இங்கிருந்து சென்றடையும்‌ இடமொன்று உண்டா?” 
என்றான்‌. “என்ன?” என்று அவன்‌ கேட்டான்‌. “அவ்வுலகு 
என்கிறார்களே, அதில்‌ உனக்கு நம்பிக்கை உண்டா?” 
என்றான்‌. அவன்‌ மீண்டும்‌ “என்ன?” என்றான்‌. 
விழிமலைத்து “ஏன்‌?” என்று மீண்டும்‌ கேட்டான்‌. பின்னர்‌ 
“அவ்வுலகு அங்குள்ளதல்லவா? இல்லையென்று 
சொல்கிறீர்களா?” என்றான்‌. “நீ அதை நம்புகிறாயா?” 
என்று கேட்டான்‌ சுபாகு. அவனிடம்‌ அந்த வினாவே 
எழுந்ததில்லை என்று அவன்‌ கொண்ட தவிப்பிலிருந்து 
தெரிந்தது. 


அவன்‌ “அவ்வுலகு என்றால்‌?” என்ற பின்னர்‌ “இவ்வுலகு 
இங்கிருக்கிறது என்றால்‌ அவ்வுலகு அங்கிருக்கிறது 
என்றுதானே சொல்கிறார்கள்‌?” என்றான்‌. “நீ 
நம்புகிறாயா?” என்றான்‌ சுபாகு. “அனைவரும்‌ 
சொல்கிறார்களே?” என்றான்‌ துர்தர்ஷன்‌. “நீ 
எவ்வகையில்‌ அதை உறுதிப்படுத்திக்கொண்டாய்‌?” 
என்றான்‌ சுபாகு. “மூத்தவர்‌ சொல்கிறார்‌, ஆகவே நான்‌ 
ஏற்றேன்‌. நீங்கள்‌ இல்லையென்று சொன்னால்‌ அதையும்‌ 
நான்‌ ஏற்பேன்‌” என்றான்‌ துர்தர்ஷன்‌. “உனக்கென 
எண்ணம்‌ ஏதுமில்லையா?” என்றான்‌ சுபாகு. “இதை 
எவ்வண்ணம்‌ நான்‌ அறிய முடியும்‌? நான்‌ இதற்கு முன்‌ 
இறந்ததில்லை” என்று சொல்லி உரக்க நகைத்தான்‌ 
துர்தர்ஷன்‌. 

சுபாகுவும்‌ நகைத்தான்‌. அவன்‌ “நான்‌ அறிந்து நம்பும்‌ 
அனைத்தும்‌ எவரோ எனக்கு சொல்வதுதான்‌. அவர்கள்‌ 
சொல்வதை மெய்யென்று உணர பொய்யென்று தெளிய 


எனக்கு எந்த வழியும்‌ இல்லை. அவர்களே மெய்யென்று 
உணரும்‌ வழியொன்று உள்ளது. ஏனென்றால்‌ அவர்கள்‌ 
என்‌ மூத்தோர்‌. ஆகவே எனக்கு எதிலும்‌ ஐயமில்லை. 
ஐயமின்மையும்‌ இல்லை” என்றான்‌ துர்தர்ஷன்‌. “நீ 
நல்லூழ்‌ கொண்டவன்‌” என்றான்‌ சுபாகு. 


[10826]1சுபாகு விழிதிறந்து சூழ நோக்கினான்‌. எங்கும்‌ 
இருள்‌ செறிந்திருந்தது. படைகளுக்குள்‌ உணவுக்‌ 
கலங்கள்‌ உலவும்‌ வெளிச்சம்‌ மட்டுமே இருந்தது. 
படைவீரர்களின்‌ உருவங்கள்‌ முற்றாக விழிக்கு 
தெரியவில்லை. பந்தங்கள்‌ எரிந்துகொண்டிருந்தன. 
ஆனால்‌ எவரும்‌ அவ்வெளிச்ச வட்டத்திற்குள்‌ வந்து 
அமர விரும்பவில்லை. ஒவ்வொருவரும்‌ சென்று 
இருளுக்குள்‌ ஒடுங்கிக்கொண்டிருந்தமையால்‌ அங்கு 
படைகள்‌ இல்லையென்றே விழி காட்டியது. 


அவன்‌ எழுந்து நின்றான்‌. எங்கும்‌ அமரவோ படுக்கவோ 
தன்னால்‌ இயலவில்லை என்பதை இருநாட்களாக 
உணர்ந்துகொண்டிருந்தான்‌. சென்றுகொண்டே 
இருக்கையில்‌ உள்ளம்‌ சற்று எதுல கொள்கிறது. 
வெந்த புண்ணை காற்றில்‌ வீசி ஆற்றுவது போல. 
அமர்ந்திருக்கையில்‌ மண்ணுடன்‌ அழுத்தி தசைகளை 
துடிக்க வைக்கிறது உள்ளம்‌. வலி என்பதும்‌ துயர்‌ 
என்பதும்‌ தனிமை என்பதும்‌ ஒன்றே என உணரும்‌ 
தருணங்கள்‌. 


அவன்‌ தொலைவில்‌ மரத்தடியில்‌ இருளில்‌ அமர்ந்திருந்த 
சல்யரையும்‌ அஸ்வத்தாமனையும்‌ கண்டான்‌. அருகே 
கிருதவர்மன்‌. அவர்கள்‌ அவனை நோக்கிவிட்டிருந்தனர்‌. 
அவன்‌ வரும்பொருட்டு அவர்கள்‌ காத்திருந்தனர்‌. அவன்‌ 
எழுந்து அவர்களை நோக்கி சென்றான்‌. கிருதவர்மன்‌ 
அவன்‌ வருவதை திரும்பிப்பார்த்த பின்‌ 
புன்னகைத்தான்‌. அவன்‌ அருகே சென்று சற்று தள்ளி 
கைகளை கட்டிக்கொண்டு நின்றான்‌. 


அவர்கள்‌ எவரும்‌ எதையும்‌ பேசிக்கொண்டிருந்ததாகத்‌ 
தெரியவில்லை. இருளுக்குள்‌ வெவ்வேறு வகையில்‌ 
அமர்ந்தும்‌ சாய்ந்தும்‌ தலைகுனிந்து தரையில்‌ வீணே 
கோடிழுத்துக்கொண்டும்‌ தொலைவில்‌ தெரிந்த 
வெளிச்சங்களை பார்த்துக்கொண்டும்‌ தங்கள்‌ 
எண்ணங்களுக்குள்‌ தாங்கள்‌ 
அலைந்துகொண்டிருந்தார்கள்‌. அவன்‌ வரவே 
அவர்களை ஒருவரோடு ஒருவர்‌ தொடர்புறுத்தி 
ஒன்றாக்கியது. கிருதவர்மன்‌ “உங்களைத்தான்‌ 
எதிர்பார்த்துக்கொண்டிருந்தோம்‌, அமர்க!” என்றான்‌. 


“தாழ்வில்லை, நிற்கிறேன்‌” என்றபடி சற்று முன்னகர்ந்து 
நின்றான்‌ சுபாகு. 


“நாம்‌ படைசூழ்கையை வகுக்கவேண்டியுள்ளது” என்று 
அஸ்வத்தாமன்‌ சொன்னான்‌. “இப்போர்‌ நாளையும்‌ 
நிகழும்‌. இப்போது நமது படைவீரர்கள்‌ எண்ணிக்கையில்‌ 
மிகக்குறைவாகவே இருக்கிறார்கள்‌. ஆகவே அவர்களை 
ஒருங்கிணைப்பது எளிது. ஆனால்‌ என்ன இடரெனில்‌ 
நமது படைத்தலைவர்களில்‌ பெரும்பாலானவர்கள்‌ 
போரில்‌ மடிந்துவிட்டார்கள்‌. இப்போது இருப்பவர்களில்‌ 
சிலஆயிரத்தவரும்‌ நூற்றுவரும்கூட எந்த 
படைப்பயிற்சியும்‌ இல்லாதவர்கள்‌. அவர்களிடம்‌ 
படைசூழ்கையை சொல்லி விளக்கி ஒருவாறாக ஓர்‌ 
அமைப்பை உருவாக்குவதற்கு நெடுநேரம்‌ தேவைப்படும்‌. 
ஆகவே இன்றே நமது படைசூழ்கையை 
வகுத்துக்கொள்வது இன்றியமையாதது.” 


கிருதவர்மன்‌ “அதைப்பற்றி பேசத்தொடங்கியபோது 
எங்களுக்கு எழுந்த ஐயம்‌ நாளை போரை 
தொடங்கவிருக்கிறோமா என்றுதான்‌” என்றான்‌. “ஏன்‌?” 
என்று சுபாகு கேட்டான்‌. “இன்றைய இழப்பிற்குப்‌ பின்‌...” 
என கிருதவர்மன்‌ குரல்‌ தாழ்த்த சல்யர்‌ “நான்தான்‌ அந்த 
ஐயத்தை எழுப்பினேன்‌. அரசர்‌ இன்றிருக்கும்‌ நிலையில்‌ 
இப்போரை முன்னெடுக்கும்‌ எண்ணம்‌ அவருக்கு 
இருப்பதாக சொல்ல இயலாது. இன்று அவர்‌ எழுந்து 
எதையும்‌ சொல்லும்‌ நிலையிலும்‌ இல்லை. நாளை அவர்‌ 
எழுந்து உளம்‌ வெளித்த பின்னர்‌ மட்டுமே நம்மால்‌ 
எதையும்‌ முடிவெடுக்க இயலும்‌. அவர்‌ சொல்லின்றி 
படைசூழ்கை அமைப்பதும்‌, அதன்‌ பொருட்டு 

ணைகளை பிறப்பிப்பதும்‌ உகந்ததல்ல. அவரே நம்‌ 
அரசர்‌. இப்படைகளின்‌ முன்நிலைக்‌ கோல்‌ 
அவருடையது” என்றார்‌. 


அஸ்வத்தாமன்‌ “அதைத்தான்‌ பலவாறாக 
பேசிக்கொண்டிருந்தோம்‌. அரச குடியில்‌ அவருக்கு 
இளையோராக இன்று எஞ்சியிருப்பவர்‌ நீங்கள்‌ மட்டுமே. 
அவருக்கு இணையானவராக இன்று நீங்கள்‌ 
முடிவெடுக்கலாம்‌. அரசவையில்‌ நீங்கள்‌ 
கைச்சாத்திடுவதும்‌ ஏற்றுக்கொள்ளப்படுவதே. அவர்‌ 
நாளை போரிட விழைவாரா என்று மட்டுமே நாம்‌ 
அறியவேண்டியிருக்கிறது” என்றான்‌. கூரியகுரலில்‌ 
“விழைவார்‌” என்று சுபாகு சொன்னான்‌. அவர்கள்‌ சற்று 
அதிர்ந்ததுபோலத்‌ தோன்றியது. 


“அவ்வாறெனில்‌...” என்று சல்யர்‌ சொல்லத்தொடங்க 


கனவில்‌ துயர்மிக்க கண்களுடன்‌ பாண்டு வந்தான்‌. 
“மைந்தா நீ என்னிடமல்லவா கேட்டிருக்கவேண்டும்‌?” 
என்றான்‌. பீமன்‌ திகைத்து “தந்தையே” என்றான்‌. 
“குரோதத்தை வல்லமை எதிர்கொள்ளும்‌ மைந்தா. 
ஆனால்‌ மேலும்‌ குரோதத்தையே அது எழுப்பும்‌” என்றான்‌ 
பாண்டு. “உருவாக்கப்பட்ட படைக்கலமேதும்‌ 
பலிகொள்ளாது அமைவதில்லை.” பீமன்‌ திடுக்கிட்டு 
விழித்து இருளை நோக்கியபின்‌ எழுந்து 
சாளரத்திரைச்சலையை ஆடவைத்த காற்றில்‌ 
கூந்தல்பறக்க இருள்‌ சூழ்ந்த தனிமையில்‌ நின்றான்‌. 


“அவர்‌ போரிடவே விழைவார்‌. ஒருகணமும்‌ 
ஒருமுறைகூட பின்கால்‌ எடுத்து வைக்கமாட்டார்‌. இங்கு 
வருவதற்கு முன்‌ அவருக்கு எத்தனை உறுதி இருந்ததோ 
அதை மிஞ்சும்‌ உறுதியுடன்‌ நாளை காலை 
விழித்தெழுவார்‌. ஐயமே வேண்டாம்‌” என்றான்‌ சுபாகு. 
“ஆகவே படைசூழ்கை அமைக்கப்படவேண்டும்‌. 
அதற்கான ஆணையை அவர்‌ பொருட்டு நானே 
பிறப்பிக்கிறேன்‌.” 


அஸ்வத்தாமன்‌ பெருமூச்சுவிட்டு “நானும்‌ அவ்வாறே 
எண்ணினேன்‌. ஆனால்‌ மத்ர நாட்டு மூத்தவர்‌ 
சொல்கையில்‌ அதையும்‌ உசாவ வேண்டுமென்று 
எனக்குத்‌ தோன்றியது. நன்று, உங்கள்‌ சொற்கள்‌ 
உகந்தவை. இத்தருணத்திற்கு முற்றிலும்‌ போதுமானவை” 
என்றான்‌. கிருதவர்மன்‌ “நாளை நாம்‌ 
போருக்கெழுந்தால்‌...” என்று சொல்லத்தொடங்க 
அஸ்வத்தாமன்‌ “ஐயம்‌ புரிகிறது. ஆனால்‌ நாம்‌ இன்னும்‌ 
தோற்கவில்லை. நம்‌ தரப்பின்‌ முதன்மைவீரர்கள்‌ 
இன்னமும்‌ ஆற்றல்‌ குன்றாது 
இருந்துகொண்டிருக்கிறோம்‌. அங்கர்‌ இருக்கிறார்‌. மத்ரர்‌ 
இருக்கிறார்‌. நானும்‌ நீங்களும்‌ இருக்கிறோம்‌. நாம்‌ 
போரிடுவோம்‌” என்றான்‌. 


“போரிட்டாகவேண்டும்‌” என்று சுபாகு சொன்னான்‌. 
சல்யர்‌ “இன்றைய போரிலேயே அங்கன்‌ முறையாக தேர்‌ 
நடத்தவில்லை. அவன்‌ தேர்ப்பாகன்‌ கொல்லப்பட்டது 
எங்கோ அவன்‌ அகத்தின்‌ தன்தொகுப்பு நிலையை 
இல்லாமல்‌ ஆக்கிவிட்டது. ஆகவேதான்‌ பீமனின்‌ 
கழுத்தில்‌ வில்லை இட்டு இழுத்துச்‌ சுழற்றினான்‌. 
போர்வீரன்‌ அதை செய்ய மாட்டான்‌. கொன்றுவிட்டு 
பிறிதொரு நோக்களிக்காமல்‌ கடந்து செல்வான்‌. 
இழிவுபடுத்தவேண்டும்‌ என்றும்‌ நெஞ்சில்‌ மிதித்து 
மேலேறி நின்றிருக்கவேண்டும்‌ என்றும்‌ தோன்றுவது 
வெற்றாணவம்‌ மட்டுமே” என்றார்‌. 


கிருதவர்மன்‌ சீற்றத்துடன்‌ எழுந்து “எனில்‌ நீங்கள்‌ 
தெளித்திருக்கவேண்டும்‌ அவருடைய தேரை. நீங்கள்‌ 
மறுத்ததனால்தான்‌ எளிய சூதனொருவனால்‌ 
தேரோட்டப்பட்டது” என்றான்‌. சுபாகு “நாளை சல்யர்‌ 
தேரோட்டுவார்‌” என்றான்‌. “நான்‌ சில வினாக்கள்‌ 
கேட்டேன்‌. அதற்கு இன்னும்‌ எனக்கு விடை 
கிடைக்கவில்லை” என்று சல்யர்‌ சொன்னார்‌. “நாளை 
நீங்கள்‌ அங்கருக்கு தேரோட்டுக, மத்ரரே! இது 
தார்த்தராஷ்டிரரின்‌ ஆணை. வேண்டுகோள்‌ அல்ல” 
என்று சுபாகு சொன்னான்‌ 


சல்யர்‌ திகைப்புடன்‌ விழி தூக்கி பார்த்தார்‌. “ஆனால்‌...” 
என்றார்‌. “அரசாணைக்குப்பின்‌ ஆனால்‌ என்னும்‌ சொல்‌ 
உரைக்கப்படுவது குற்றம்‌. அஸ்தினபுரியின்‌ படை 
ஒருபோதும்‌ அதை பொறுத்துக்கொள்ளாது” என்று 
சுபாகு சொன்னான்‌. சல்யர்‌ முகம்‌ மாறி சிரித்து 
“உண்மையில்‌ நான்‌ நேற்றே தேர்‌ தெளிக்கும்‌ 
எண்ணத்தில்தான்‌ இருந்தேன்‌. புரவிகளையே தேர்வு 
செய்து வைத்திருந்தேன்‌. எனக்கு அரசாணை 
வரவில்லை. அதற்காகக்‌ காத்திருந்து அங்கன்‌ வேறு 
தேர்ப்பாகனுடன்‌ போர்க்களம்‌ நோக்கி சென்றுவிட்டான்‌ 
என்று அறிந்தபின்னரே நான்‌ போருக்குச்‌ சென்றேன்‌” 
என்றார்‌. 


“இது அறுதி அரசாணை என்று கொள்க!” என்றான்‌ 
சுபாகு. “ஆம்‌, நாளை நான்‌ தேர்‌ தெளிக்கிறேன்‌. அது என்‌ 
கடமை” என்றபின்‌ சுபாகுவை நோக்கி புன்னகைத்து 
“நான்‌ தேர்‌ தெளித்தால்‌ அங்கன்‌ வெல்வான்‌. 
பாண்டவர்கள்‌ ஐவரையும்‌ அவன்‌ கொல்வான்‌. 
ஏனெனில்‌ தேரென்பது முதன்மைப்‌ படைக்கலம்‌ என்று 
தெரிந்தவன்‌ நான்‌. எனது புரவிகளை அவனது தேரில்‌ 
கட்டுகிறேன்‌. அவை நாளை களத்தில்‌ விந்தை காட்டும்‌ 
என்பதை நீங்கள்‌ பார்ப்பீர்கள்‌” என்றார்‌. 


“அங்கர்‌ எங்கே?” என்று சுபாகு கேட்டான்‌ விழிகளால்‌ 
சற்று அப்பாலிருந்த மரத்தடியை சுட்டிக்காட்டினான்‌ 
கிருதவர்மன்‌. அங்கே கர்ணன்‌ மரத்தடியில்‌ இருள்‌ நோக்கி 
சாய்ந்து அமர்ந்திருந்தான்‌. சுபாகு அஸ்வத்தாமனிடம்‌ 
“நீங்கள்‌ படைசூழ்கையை வகுத்து எனக்குக்‌ காட்டுங்கள்‌. 
மூத்தவரின்‌ பொருட்டு நான்‌ ஆணை பிறப்பிக்கிறேன்‌” 
என்றான்‌. பின்னர்‌ தலைவணங்கிவிட்டு கர்ணனை 
நோக்கி சென்றான்‌. 


கர்ணன்‌ அவன்‌ வருவதை அறியவில்லை. சற்று நேரம்‌ 
அருகே நின்றபின்‌ “வணங்குகிறேன்‌, மூத்தவரே” 
என்றான்‌ சுபாகு. கர்ணன்‌ திரும்பிப்‌ பார்த்தபோது 
கண்கள்‌ தொலைதூரத்து வெளிச்சத்தில்‌ மின்னிக்‌ 
கொண்டிருப்பதை அவன்‌ கண்டான்‌. “மூத்தவர்‌ துயில்‌ 
கொண்டிருக்கிறார்‌. இன்றிரவு அவர்‌ 
விழித்துக்கொள்ளமாட்டார்‌. தாங்கள்‌ சென்று 
ஓய்வெடுக்கலாம்‌. உரிய ஆணைகளை நான்‌ 
அஸ்வத்தாமனுக்கு அளித்துவிட்டேன்‌. நாளை தங்கள்‌ 
தேரை சல்யர்‌ தெளிப்பார்‌” என்றான்‌. 


“ஆம்‌, நாளை போர்‌ இறுதியானது...” என்றபின்‌ கர்ணன்‌ 
எழுந்து நின்றான்‌. அவன்‌ மேலும்‌ உயரம்‌ 


கொண்டுவிட்டதைப்போல சுபாகு உணர்ந்தான்‌. அவன்‌ 
முகத்தை அண்ணாந்து வானிலென 
பார்க்கவேண்டியிருந்தது. “நாளைய போரில்‌ நாம்‌ வெல்ல 
வேண்டும்‌. அவ்வெற்றி ஒன்றே அரசருக்கு சற்றேனும்‌ 
நிறைவளிக்கும்‌” என்று கர்ணன்‌ இருட்டிடம்‌ என 
சொன்னான்‌. சுபாகு ஒன்றும்‌ சொல்லவில்லை. 


அஸ்வத்தாமனும்‌ கிருதவர்மனும்‌ தணிந்தகுரலில்‌ 
பேசியபடி நடந்து அகல்வதை, சல்யர்‌ அவர்களுக்குப்‌ 
பின்னால்‌ மேலாடையை இழுத்துச்‌ சுற்றியபடி மெல்லிய, 
முதுமை தெரியும்‌ அசைவுகளுடன்‌ தொடர்வதை சுபாகு 
பார்த்தான்‌. “அவர்களுடன்‌ தாங்களும்‌ செல்லலாம்‌, 
மூத்தவரே. நன்கு துயில்‌ கொள்க!” என்று கர்ணனிடம்‌ 
சொன்னான்‌. “இல்லை, இன்றிரவு இங்கிருந்து அகல 
இயலும்‌ என்று எனக்குத்‌ தோன்றவில்லை. நான்‌ அவர்‌ 
குடல்‌ வாயிலில்‌ அமரவிரும்புகிறேன்‌” என்றான்‌ கர்ணன்‌. 


“துயில்நீப்பு தங்களுக்கு நன்றல்ல” என்று சுபாகு 
சொன்னான்‌. “என்னால்‌ துயில முடியுமென்று 
தோன்றவில்லை” என்றான்‌ கர்ணன்‌. “மூத்தவரே, அரசர்‌ 
எவ்வகையிலும்‌ விழிப்புகொள்ள வாய்ப்பில்லை. 
அகிபீனா அவரை நாளை புலரி வரை துயிலவைக்கும்‌. 
அவர்‌ அறைக்குள்‌ மேலும்‌ அகிபீனா புகை 
சுழன்றுகொண்டிருக்கிறது. அவர்‌ எவ்வகையிலும்‌ 
துயிலெழ வாய்ப்பில்லை” என்றான்‌ சுபாகு. “ஆம்‌, 
அறிவேன்‌” என்று கர்ணன்‌ சொன்னான்‌. “ஆனால்‌ நான்‌ 
தன்னினைவு கொண்டிருக்கிறேன்‌. அவருடன்‌ 
இருக்கவேண்டும்‌ என்று தோன்றுவது எனக்காகவே.” 


சுபாகு மீண்டும்‌ ஏதோ சொல்ல வாயெடுத்தபின்‌ 
தவிர்த்தான்‌. “வருக! என்றபின்‌ கர்ணன்‌ நடந்தான்‌. 
சுபாகு அவனை தொடர்ந்தான்‌. கர்ணன்‌ 
துரியோதனனின்‌ குடில்‌ வாயிலில்‌ அமர்ந்து தூணில்‌ 
சாய்ந்துகொண்டான்‌. “நமது படைககள்‌ 
சோர்ந்திருக்கின்றன” என்று சுபாகு சொன்னான்‌. 
“படையெங்கும்‌ ஓர்‌ ஒழுங்கின்மை நிறைந்திருக்கிறது. 
எந்தக்கட்டுப்பாடும்‌ இல்லாதவர்களாக இருக்கிறார்கள்‌. 
ஆயிரத்தவரும்‌ நூற்றுவரும்‌ பலர்‌ மறைந்துவிட்டனர்‌. 
இரண்டாம்‌ நிலையில்‌ இருந்தவர்கள்‌ நடத்துநர்களாக 
மாறியிருக்கிறார்கள்‌. ஆனால்‌ அவர்களில்‌ பலர்‌ 
அடுமடையர்கள்‌, வெறும்‌ ஏவலர்கள்‌.” 


அவன்‌ பேசவிழைந்தான்‌. ஆனால்‌ ஏன்‌ சொல்கிறோம்‌ 


எனத்‌ தெரியவில்லை. “இன்றிரவு புலர்வதற்குள்‌ 
ஆயிரத்தவர்‌ அனைவரையும்‌ ஒருமுறை 


பார்த்துவிடவேண்டுமென்று எண்ணினேன்‌” என்றான்‌. 
“செல்க!” என்று கர்ணன்‌ சொன்னான்‌. பின்னர்‌ 
கண்களை மூடிக்கொண்டான்‌. காற்று ஊளையுடன்‌ 
கடந்துசென்றது. படைகளிடமிருந்து எழும்‌ ஊனழுகும்‌ 
வாடை அதில்‌ கலந்திருந்தது. கொடிகள்‌ படபடத்தன. 
இருளுக்கு அப்பால்‌ ஒரு யானை உறுமியது. 


சுபாகு கர்ணனை நோக்கிக்கொண்டிருந்தான்‌. பின்னர்‌ 
புன்னகைத்து “மூத்தவரே, சற்று முன்‌ அறைக்குள்‌ 
பார்த்தபோது மூத்தவர்‌ முதிய அகவை நோக்கி 
சென்றுகொண்டிருப்பதாகத்‌ தோன்றியது. ஆனால்‌ 
தாங்கள்‌ மேலும்‌ இளமை கொண்டு ஒளிபெற்று 
வருவதாகத்‌ தெரிகிறது” என்றான்‌. கர்ணனும்‌ 
புன்னகைத்து “நான்‌ இருளில்‌ சற்று ஒளியுடன்‌ தெரிவேன்‌ 
போலும்‌” என்றான்‌. 


ஒரு புன்னகை அனைத்தையும்‌ உருமாற்றிவிட்டதை 
சுபாகு உணர்ந்தான்‌. அதுவரை இருந்த தயக்கங்களும்‌ 
ஐயங்களும்‌ பதற்றங்களும்‌ முற்றாக மறைந்தன. 
“மூத்தவரே, அவ்வுலகென்று ஒன்று உண்டு என்று 
எண்ணுகிறீர்களா? அங்கு மூத்தாரும்‌ நீத்தாரும்‌ 
வாழ்கிறார்கள்‌ என்பதை நீங்கள்‌ நம்புகிறீர்களா?” 
என்றான்‌. “அப்படி ஒன்று இல்லையேல்‌ அதை 
உருவாக்கியாகவேண்டும்‌” என்று கர்ணன்‌ சொன்னான்‌. 


“என்ன சொல்கிறீர்கள்‌?” என்று சுபாகு கேட்டான்‌. 
“இத்தனை நூல்களினூடாக இத்தனை கதைகளினூடாக 
இத்தனை நினைவுகளை சேர்த்துக்‌ கொள்வதனூடாக 
நாம்‌ எதை செய்கிறோம்‌? இங்கு வாழும்‌ இந்த வாழ்வை 
பொருளேற்றம்‌ செய்கிறோம்‌. எவ்வகையிலேனும்‌ 
இங்குள்ள நிகழ்வுகளை ஒன்றுடன்‌ ஒன்று 
தொடுத்துக்கொண்டு உட்பொருளொன்றை உருவாக்க 
இயலுமா என்று பார்க்கிறோம்‌” என்றான்‌ கர்ணன்‌. சுபாகு 
ஆம்‌ என தலையசைத்தான்‌. 


“அங்கு தெற்குக்காட்டிலெங்கோ நம்‌ குலத்து முதியவர்‌ 
கிருஷ்ண துவைபாயன மகாவியாசர்‌ இவற்றையெல்லாம்‌ 
எழுதிக்கொண்டிருப்பதாக நேற்றிரவு ஒரு சூதன்‌ 
சொன்னான்‌. இது சொல்பெருகும்‌ நிலம்‌. போர்‌ முடிந்ததும்‌ 
மேலும்‌ சொற்கள்‌ அவருக்குக்‌ கிடைக்கும்‌. ஒரு 
பெருங்காவியம்‌ உருவாகும்‌. விண்ணிலோ கீழிலோ 
நீத்தாருலகோ தேவருலகோ இருப்பதை நம்மால்‌ அறிய 
இயலாது. ஆனால்‌ இக்காவியம்‌ இங்கிருக்கும்‌. இங்கிலாத 
அனைத்துப்‌ பொருளும்‌ அதில்‌ இருக்கும்‌. இங்கு 
மறைந்தவர்கள்‌ அனைவரும்‌ அங்கு வாழ்வார்கள்‌. நீயும்‌ 


நானும்கூட அங்கு சென்று சேர்வோம்‌. அந்த உலகில்‌ 
ஒருவரை ஒருவர்‌ கண்டு தழுவிக்கொள்வோம்‌” என்றான்‌ 
கர்ணன்‌. 


சுபாகு உரக்க நகைத்து “நன்று மூத்தவரே, இது ஒரு 
தெளிவை அளிக்கிறது” என்றான்‌. பின்னர்‌ 

முதியவருக்கு கண்ணும்‌ செவியும்‌ நாவும்‌ கூருடன்‌ 
இருக்க வேண்டுமென்று வேண்டிக்கொள்வோம்‌. 
உகந்தவற்றை அவர்‌ எழுதவேண்டும்‌” என்றபின்‌ மேலும்‌ 
நகைத்து “அவரை நான்‌ பார்த்ததில்லை. ஆனால்‌ 
எங்கோ அவர்‌ இருக்கிறார்‌ எனும்‌ உணர்வு எனக்கு 
எப்போதும்‌ இருந்துகொண்டிருக்கிறது. அவரைப்‌ 
பழித்தோ இளிவரல்‌ செய்தோ ஏதேனும்‌ எங்கேனும்‌ 
சொல்லியிருக்கிறேனா என்று எண்ணிக்கொண்டேன்‌” 
என்றான்‌. 


கர்ணன்‌ நகைத்து “இளமையில்‌ அவரைப்‌ பற்றி 
இளிவரல்‌ செய்திராத ஒருவர்கூட இங்கிருக்க 
மாட்டார்கள்‌” என்றான்‌. “ஆம்‌, அவர்‌ எழுதும்‌ 
காவியங்களில்‌ எவருக்கும்‌ நிழலே இல்லை என்று 
இளமையில்‌ என்‌ ஆசிரியர்‌ சொன்னார்‌. ஏன்‌ என்று 
என்னிடம்‌ கேட்டார்‌. நிழலிருந்தால்‌ அவை புணர்ந்து 
பெருகும்‌. அவற்றைக்கொண்டு வேறு காவியங்கள்‌ 
உருவாகும்‌. ஆகவே அவற்றை எங்கோ சிறு பெட்டிக்குள்‌ 
ஒட்டி I க்கிறார்‌ என்று சொன்னேன்‌. அதன்‌ 

பாருட்டு அன்று ஆசிரியர்‌ என்னை அடித்தார்‌” 
என்றான்‌ சுபாகு. 


கர்ணன்‌ புன்னகைத்தான்‌. மீண்டும்‌ முகம்‌ மாறி சுபாகு 
“தாங்கள்‌ இங்கு இரவு முழுக்க அமர்ந்திருப்பதில்‌ 
எப்பொருளும்‌ இல்லை. தாங்கள்‌ ஓய்வெடுக்கலாம்‌, 
மூத்தவரே” என்றான்‌. “இல்லை. இங்கிருப்பது எனக்கு 
உளநிறைவளிக்கிறது. இதுவன்றி பிறிதெதுவும்‌ 
இப்போது செய்வதற்கில்லை” என்றான்‌ கர்ணன்‌. சுபாகு 
ஒன்றும்‌ சொல்லாமல்‌ தலைவணங்கி விடைபெற்று 
திரும்பிச்சென்றான்‌. கர்ணன்‌ விழிகளை 
மூடிக்கொண்டான்‌. 


அவனுடைய குதிரையை அங்கிருந்து 
அகற்றிவிட்டிருந்தனர்‌. வேறு ஒரு குதிரை அவனுக்காக 
காத்து நின்றிருந்தது. அவன்‌ அதன்‌ அருகே சென்று 
அதன்‌ கழுத்தை தட்டியபின்‌ சேணத்தில்‌ காலூன்றி ஏறி 
அமர்ந்தான்‌. ஏவலனிடம்‌ “அப்புரவி?” என்று ஏதோ 
சொல்லத்தொடங்கினான்‌. “அதை எடுத்துக்கொண்டு 
சென்றுவிட்டார்கள்‌” என்றான்‌ ஏவலன்‌. “செல்க!” 


என்றபடி அவன்‌ புரவியை தட்டினான்‌. 

[[ஙage]திருஷ்டத்யும்னன்‌ யுதிஷ்டிரனின்‌ சிற்றவை 
முகப்பில்‌ புரவியிலிருந்து இறங்கி ஏவலனிடம்‌ 
கடிவாளத்தை அளித்துவிட்டு புண்பட்ட கால்களை 
மெல்ல அசைத்து, உடலை முழு உளவிசையாலும்‌ உந்தி 
நடந்து குடில்‌ வாயிலை சென்றடைந்து அதன்‌ 
தூணைப்பற்றியபடி நின்றான்‌. உடலெங்கும்‌ பலநூறு 
நரம்புகள்‌ சுண்டி இழுபட்டு வலி நிறைத்தன. 
தனித்தனியாக நூறுவலிகள்‌. அவை ஒன்றெனத்‌ திரண்டு 
ஒற்றை வலியாக ஆகாது போவது ஏன்‌? அவை 
ஒவ்வொன்றுக்கும்‌ ஒவ்வொரு இலக்கு இருக்கிறது. 
ஒவ்வொரு செயல்முறை இருக்கிறது. ஒவ்வொன்றும்‌ 
ஒவ்வொருமொழியில்‌ அவனிடம்‌ பேசிக்கொண்டிருந்தன. 


மூச்சைத்திரட்டி கால்‌ தூக்கி திண்ணையிலேறியபோது 
அவன்‌ மீண்டும்‌ தள்ளாடி தூணை பற்றிக்கொண்டான்‌. 
உள்ளிருந்து எழுந்த வலியை உணர்ந்து பற்களை 
இறுகக்‌ கடித்தான்‌. ஒருகணம்‌ போதும்‌ இந்த நைந்த 
உடலிலிருந்து விடுதலை அடைந்துவிட வேண்டும்‌ என்று 
தோன்றியது. இதை இன்னும்‌ நெடுநாட்கள்‌ சுமந்தலைய 
இயலாது. இது இங்கு இனி ஆற்றுவதற்கு ஒன்றுமில்லை. 
அவன்‌ கண்களை மூடி உள்ளிருந்து குருதிக்குமிழிகள்‌ 
எழுந்து கொப்பளித்து சுழன்றலைவதை 
பார்த்துக்கொண்டிருந்தான்‌. பின்னர்‌ விழிகளைத்‌ திறந்து 
சூழ நோக்கியபோது உடல்‌ வியர்த்திருந்தது. இரவின்‌ 
மென்குளிர்காற்று வந்து தொட்டபோது குளிர்ந்தது. 


அவன்‌ மீண்டும்‌ உடலைச்‌ செலுத்தி உள்ளே சென்றான்‌. 
வாயிலில்‌ நின்றிருந்த சுருதகீர்த்தி தலைவணங்கி 
உள்ளே செல்லும்படி கைகாட்டினான்‌. உள்ளே 
சாத்யகியும்‌ சிகண்டியும்‌ பாண்டவமைந்தர்களும்‌ மட்டும்‌ 
அமர்ந்திருந்தார்கள்‌. நகுலனும்‌ சகதேவனும்‌ 
யுதிஷ்டிரனை அழைக்கச்‌ சென்றிருப்பார்கள்‌ என்று 
அவன்‌ எண்ணினான்‌. பீமனும்‌ அர்ஜுனனும்‌ இறுதியில்‌ 
வருவதே வழக்கம்‌. ஒருவேளை அர்ஜுனன்‌ 
வராதொழியவும்‌ வாய்ப்புண்டு. அவனுக்கு அந்த 
அவையிலிருந்து தானும்‌ ஏதேனும்‌ சொல்லி 
ஒழிந்துவிடவேண்டும்‌ என்ற எண்ணம்‌ ஏற்பட்டது. அங்கு 
பேசுவதோ படைசூழ்கை வகுத்தளிப்பதோ அன்றுபோல்‌ 
பொருளற்றதென என்றுமே தோன்றியதில்லை. 


சாத்யகி அவனிடம்‌ “நோயுற்றிருக்கிறீர்கள்‌, பாஞ்சாலரே” 
என்றான்‌. “ஆம்‌” என்று வலியுடன்‌ முனகியபடி கைகளை 
இருக்கையின்‌ பிடியில்‌ ஊன்றி மெல்ல உடல்‌ தாழ்த்தி 
அமர்ந்து பெருமூச்சுடன்‌ கால்களை நீட்டிக்கொண்டான்‌ 
திருஷ்டத்யும்னன்‌. “தாங்கள்‌ சற்று ஓய்வெடுக்கலாம்‌” 
என்று சாத்யகி சொன்னான்‌. சிகண்டி “ஓய்வெடுப்பதால்‌ 
எந்தப்பயனும்‌ இல்லை. எனது உடலிலும்‌ ஏழு அம்பு 
முனைகள்‌ பாய்ந்துள்ளன. அவற்றை பிழுதெடுத்தால்‌ 
அந்தப்புண்‌ எளிதில்‌ ஒருங்கிணையாதென்பதனால்‌ 
அப்படியே விட்டுவிட்டிருக்கிறார்கள்‌. இரவில்‌ படுத்தால்‌ 
மொத்த உடலும்‌ அந்த உலோகங்களுக்கு எதிராக 
போரிடத்தொடங்குகின்றது. ஓய்வெடுப்பது என்பது 
உடலை வலிக்கு அளிப்பது மட்டுமே” என்றார்‌. 


திருஷ்டத்யும்னன்‌ முனகலுடன்‌ மீண்டும்‌ உடலை 
எளிதாக்கி கண்ணை மூடிக்கொண்டான்‌. சிகண்டி 
“உங்கள்‌ உடலில்‌ எத்தனை அம்பு முனைகள்‌ 
நுழைந்துள்ளன, இளையபாஞ்சாலரே?” என்றார்‌. 
அதிலிருந்த இளிவரலை புரிந்துகொண்டு “ஒன்பது” 
என்று விழிதிறக்காமல்‌ திருஷ்டத்யும்னன்‌ சொன்னான்‌. 
சாத்யகி “எனது உடலிலிருந்தவற்றை பிழுது 
அகற்றிவிட்டார்கள்‌. தசை சேர்த்து தையலும்‌ 
இட்டிருக்கிறார்கள்‌” என்றான்‌. “நன்று” என்று 
திருஷ்டத்யும்னன்‌ சொன்னான்‌. சிகண்டி “தைத்த 
தசைகள்‌ ஒவ்வொரு அசைவிலும்‌ இழுபடுவதைவிட 
நான்‌ அடையும்‌ வலி குறைவானதே” என்றார்‌. 


மீண்டும்‌ அவர்களிடையே ஒரு சொல்லின்மை 
உருவாகியது. “இளையோர்‌ எவருக்கும்‌ ஆழ்ந்த புண்‌ 
எதுவுமில்லையல்லவா?” என்று சிகண்டி கேட்டார்‌. 
சுருதகீர்த்தி “சர்வதன்‌ மட்டுமே ஓர்‌ ஆழ்ந்த புண்ணை 
அடைந்திருக்கிறான்‌” என்றான்‌. “இளையோர்‌ 
விரைவிலேயே அவற்றை ஆற்றிக்கொள்வார்கள்‌” என்று 
சாத்யகி சொன்னான்‌. ஒவ்வொரு உரையாடலாக 
தொடங்கி அது மேலும்‌ தொடர இயலாது உடனடியாக 
சொல்லழிவதை அவர்கள்‌ உணர்ந்துகொண்டிருந்தனர்‌. 
எதை பேசுவதென்று தெரியவில்லை. 


திருஷ்டத்யும்னன்‌ தான்‌ குடிகொள்ளும்‌ அந்த 
உடலிலிருந்து அனைத்துச்‌ சரடுகளையும்‌ 
அறுத்துக்கொண்டு எழுந்து 
விலகிச்சென்றுவிடவேண்டுமென்று எண்ணினான்‌. இந்த 
உயிர்‌ தன்‌ வலியுடன்‌, நோயுடன்‌ இந்தப்‌ பீடத்தில்‌ 
வீற்றிருக்க வேண்டும்‌. அது இறுதியாக அமர்ந்த பீடம்‌. 
அந்தப்பீடத்தை அது என்றும்‌ விரும்பியிருந்தது. 


அங்கிருக்கையில்‌ முழுமையடைந்ததாகவும்‌ வெற்றியை 
அடைந்துவிட்டதாகவும்‌ எண்ணிக்கொண்டிருந்தது. 
எழுந்து வெளியே சென்றால்‌ உடலின்மை 
எடையின்மையாகி அனைத்திலிருந்தும்‌ விடுதலை 
அடையச்செய்திருக்கும்‌. அங்கு வீசிக்கொண்டிருக்கும்‌ 
குளிர்ந்த காற்றில்‌ கலந்து திசையின்மையாக மாறி சுழல 
முடியும்‌. 


அவன்‌ இமைகள்‌ சரிந்தன. கைகள்‌ தளர்ந்து 
கைப்பிடிகளில்‌ முழுதமைந்தன. தலை தொங்கி மூச்சு 
சீரடைய அவன்‌ தன்‌ குறட்டையொலியை தானே 
கேட்டான்‌. பின்னர்‌ விழித்துக்கொண்டபோது உள்ளம்‌ 
சற்று தெளிந்திருந்தது. அந்தச்‌ சிறு பொழுதுக்குள்‌ 
கனவில்‌ தான்‌ வேறெங்கோ சென்று ஒரு துளி 
வாழ்க்கையை நுகர்ந்து மீண்டதை அவன்‌ உணர்ந்தான்‌. 
தில்‌ காம்பில்யத்தின்‌ தெருக்களினூடாக புரவியில்‌ 
நகைத்தபடி பாய்ந்து சென்றான்‌. பாஞ்சாலத்து 
இளைஞர்கள்‌ புரவியில்‌ அவனைத்‌ துரத்தி வந்தனர்‌. 
சென்ற விரைவிலேயே புரவியை இழுத்து விசை 
குறைத்து அதிலிருந்து தாவி ஆற்றின்‌ பெருக்கில்‌ குதித்து 
நீந்தத்தொடங்கினான்‌. செல்லும்போதே தன்‌ காலிலிருந்து 
இரும்புக்குறடுகளை கழற்றியிருந்தான்‌. தொடர்ந்து 
வந்தவர்கள்‌ சேற்றுப்பரப்பில்‌ புரவிகளை இழுத்துச்‌ 
சுழன்று நின்று நீந்திக்‌ கடந்துசெல்லும்‌ அவனை 
பார்த்தனர்‌. பின்னர்‌ காலணிகளைக்‌ கழற்றிவிட்டு 
ஒவ்வொருவராக நீரில்‌ குதித்தனர்‌. அவன்‌ நீந்தியபடியே 
மல்லாந்து திரும்பி அவர்களைப்பார்த்து வாயில்‌ 
அள்ளிய நீரை ஓங்கி பீறிட்டு உமிழ்ந்து உரக்க 
நகைத்தான்‌. அவனைச்சுற்றி நீர்த்துளிகள்‌ பளிங்கு 
உருளைகளென எழுந்து ஒளிகொண்டு 
துள்ளிக்கொண்டிருந்தன. 


வெளியே சங்கொலி கேட்டது. பிரதிவிந்தியன்‌ 
அவைக்குள்‌ நுழைந்து “அரசர்‌ எழுந்தருள்கிறார்‌” 
என்றான்‌. சற்று நேரத்தில்‌ மீண்டுமொரு சங்கொலி 
எழுந்தது. இரு ஏவலர்க்ள்‌ சங்கொலி எழுப்பியபடி 
முன்னால்‌ வர ஒருவன்‌ மின்கதிர்க்கொடியுடன்‌ தொடர 
சால்வையை நன்றாகப்‌ போர்த்தியபடி உடலைக்குறுக்கி 
கூன்விழுந்த முதுகுடன்‌ யுதிஷ்டிரன்‌ அவைக்குள்‌ 
நுழைந்தார்‌. எழுந்து நின்று வணங்கிய அனைவரையும்‌ 
பார்த்து தானும்‌ வணங்கிவிட்டு குறுகிய காலடிகளுடன்‌ 
பறவை நடையில்‌ சென்று தன்‌ பீடத்தில்‌ அமர்ந்தார்‌. 


திருஷ்டத்யும்னன்‌ மீண்டும்‌ தன்‌ இருக்கையில்‌ 
அமர்ந்துகொண்டான்‌. அவன்‌ எழுந்து ஏதேனும்‌ 


பேசுவான்‌ என்று எதிர்பார்த்து சாத்யகி அவனை 
நோக்கிக்கொண்டிருந்தான்‌. யுதிஷ்டிரன்‌ அவையை 
சூழ்ந்து பார்த்தார்‌. பின்னர்‌ “இளையோர்‌ எவருமே 
வரவில்லையா?” என்றார்‌. அதற்கு அவையிலிருந்து 
மறுமொழி எழவில்லை. யுதிஷ்டிரன்‌ திரும்பி வாயிலருகே 
நின்ற சுருதகீர்த்தியிடம்‌ “எங்கே உன்‌ தந்தை?” என்றார்‌. 
சுருதகீர்த்தி “அவரை அழைத்து வருவதற்கு சுருதசேனன்‌ 
சென்றிருக்கிறான்‌. சிறிய தந்தையர்‌ நகுலரும்‌ சகதேவரும்‌ 
வந்துகொண்டிருக்கிறார்கள்‌” என்றான்‌. 


“மந்தன்‌ எங்கே?” என்று யுதிஷ்டிரன்‌ கேட்டார்‌. “அவர்‌ 
உணவருந்திக்‌ கொண்டிருக்கிறார்‌” என்றான்‌ சுருதகீர்த்தி. 
“உடனே சென்று அவனை வரச்சொல்‌. இங்கு அவை 
கூடியிருக்கிறது என அவனுக்குத்‌ தெரியாதா என்ன? 
அவை முடிந்தபின்‌ சென்று உணவு கொள்ளலாம்‌. 
செல்க!” என்றார்‌ யுதிஷ்டிரன்‌. சுருதகீர்த்தி தலைவணங்கி 
வெளியே சென்று ஏவலனை அழைக்கும்‌ ஓசை கேட்டது. 
திருஷ்டத்யும்னன்‌ அந்நிகழ்வுகளை வேறெங்கோ 
நிகழ்வதுபோல அரைக்கனவில்‌ என 
அறிந்துகொண்டிருந்தான்‌. 


யுதிஷ்டிரன்‌ தாடையைக்‌ கடித்து தலையை சலிப்புடன்‌ 
அசைத்தார்‌. “அவ்வாறெனில்‌ இப்போரை 
தொடரவேண்டுமென எனக்கு மட்டுமே இன்று எண்ணம்‌ 
உள்ளது. பிற அனைவரும்‌ ஓய்ந்து சலித்துவிட்டார்கள்‌” 
என்றார்‌. அவை சொல்லெடுக்காமல்‌ துயில்வதுபோல்‌ 
அமர்ந்திருந்த்து. அவர்‌ அவர்களை சூழநோக்கிவிட்டு 
“எவருக்கும்‌ இனி சொல்வதற்கொன்றுமில்லை 
அல்லவா?” என்றார்‌. சாத்யகி முனகலாக “அவ்வாறல்ல, 
அரசே” என்றான்‌. “பிறகென்ன? பிறகென்ன?” என்று 
அவர்‌ உரக்க கேட்டார்‌. “ஒவ்வொருவரும்‌ இங்கே என்ன 
சொல்லவிரும்புகிறீர்கள்‌ என்று எனக்குத்‌ தெரிகிறது. என்‌ 
பொருட்டு படை நின்றீர்கள்‌, சுற்றத்தை இழந்தீர்கள்‌, 
புண்பட்டீர்கள்‌, தன்நினைப்பு ஒழிந்தீர்கள்‌ அல்லவா?” 


அவையிலிருந்த எவரும்‌ எதுவும்‌ சொல்லவில்லை. 
யுதிஷ்டிரன்‌ மேலும்‌ உரக்க “என்பொருட்டென்றால்‌ இதோ 
இப்போதே போரை நிறுத்திவிடுகிறேன்‌. எனக்கு 
எவரிடமும்‌ கடப்பாடு எதுவும்‌ இல்லை. நான்‌ எவரிடமும்‌ 
எதையும்‌ கோரிப்பெறவுமில்லை. எவர்‌ சொல்லுக்கு 
இந்தப்போர்‌ தொடங்கியதோ அவர்‌ சொல்லட்டும்‌, போரை 
நிறுத்திவிடுவோம்‌” என்றார்‌. அதற்கும்‌ அவையிலிருந்து 
மறுமொழி எதுவும்‌ எழவில்லை. “என்ன சொல்கிறீர்கள்‌?” 
என்று யுதிஷ்டிரன்‌ கூவினார்‌. 

தானிட்ட முட்டைகளை அணைத்துச்சுருண்டிருக்கும்‌ 
நீலநாகம்‌ போல கிருஷ்ணை நான்கு குன்றுகளைச்‌ 
சுற்றிக்கொண்டு சென்றதை மலைமேலிருந்து பார்க்க 
முடிந்தது. அந்தக்‌ குன்றுகளுக்கு மேல்‌ 
காவல்மாடங்களில்‌ கொடிகள்‌ பறந்தன. “இந்த நான்கு 
மலைகளால்தான்‌ இந்நிலம்‌ நால்கொண்டா என்று 
அழைக்கப்படுகிறது” என்றார்‌ கீகடர்‌. மலைச்சரிவில்‌ 
இறங்குவதற்கு முன்பு அங்கே பாறையிடுக்கிலிருந்து 
ஊறிவழிந்த குளிர்ந்த நீரை அருந்தியபின்‌ பாறைமேல்‌ 
அமர்ந்து மலைகளில்‌ பறித்துவந்த காய்களை 
உண்டுகொண்டிருந்தார்கள்‌. “இந்நிலம்‌ மிகமிகத்‌ 
தொன்மையானது. முற்காலத்தில்‌ இங்கே 
மனிதக்குரங்குகள்‌ வாழ்ந்தமையால்‌ இதை கிஷ்கிந்தை 
என்பவரும்‌ உண்டு. கோட்டைகட்ட 
அகழ்வுசெய்யும்போதெல்லாம்‌ குரங்குமனிதர்களின்‌ 
எலும்புக்கூடுகள்‌ இங்கே கிடைக்கின்றன.” 


இளநாகன்‌ கீழே தெரிந்த நகரத்தை நோக்கினான்‌. அவன்‌ 
அதுவரை கண்ட நகரங்களிலேயே அதுதான்‌ அளவில்‌ 
மிகப்பெரியது. நான்கு குன்றுகளுக்கு நடுவே உள்ள 
இடைவெளிகளை உயரமற்ற மண்கோட்டையாலும்‌ 
கோட்டைக்கு வெளியே வெட்டப்பட்டிருந்த ஆழமான 
அகழிகளாலும்‌ அகழிக்கு வெளியே 
உருவாக்கப்பட்டிருந்த செயற்கை காட்டினாலும்‌ 
இணைத்து நகரத்தை பாதுகாத்திருந்தனர்‌. அங்கிருந்து 
பார்க்கையில்‌ சிறியதாகத்‌ தெரிந்த விஜயபுரியின்‌ 

அடுக்குமாளிகைகள்‌ மீது பலவண்ணக்கொடிகள்‌ 
பறந்துகொண்டிருப்பது தெரிந்தது. குந்தல மன்னர்களின்‌ 
தலைநகரமான விஜயபுரி பெரும்பாலும்‌ கிருஷ்ணை 
வழியாகவே தென்புலத்துடன்‌ இணைக்கப்பட்டிருந்தது. 
பெரிய அரசபாதை வடக்குவாயில்‌ வழியாகக்‌ கிளம்பி 
மேலே சென்றது. 


காளஹ்ஸ்தியிலிருந்து வந்த வண்டிப்பாதை 
எத்திப்பொத்தலா என்னும்‌ சிற்றூரில்‌ நின்றுவிட்டது. 
அங்கிருந்து கழுதைகளில்‌ பொதிகளை ஏற்றி 
கிருஷ்ணையின்‌ மேட்டின்‌ மேலே கொண்டுசென்று 


அதற்குள்‌ அறிவிப்பு ஏதுமில்லாமல்‌ நகுலனும்‌ 
சகதேவனும்‌ அவையின்‌ வாயிவில்‌ வந்தனர்‌. சுருதகீர்த்தி 
உள்ளே வந்து தலைவணங்க யுதிஷ்டிரன்‌ திரும்பி சிவந்த 
விழிகளால்‌ அவர்களை பார்த்துவிட்டு ஒன்றும்‌ 
சொல்லாமல்‌ தலைதிருப்பிக்கொண்டார்‌. நகுலனும்‌ 
சகதேவனும்‌ வந்து யுதிஷ்டிரனுக்கு தலைவணங்கியபின்‌ 
சென்று தங்கள்‌ பீடங்களில்‌ அமர்ந்துகொண்டனர்‌. 
யுதிஷ்டிரன்‌ செருமியபடி தன்‌ மேலாடையை சீரமைத்தார்‌. 
மீண்டும்‌ அவை அந்த உளமழுத்தும்‌ சொல்லின்மையை 
சென்றடைந்தது. 


சாத்யகி மெல்ல உடலை அசைத்து “மழை பெய்யுமென்று 
தோன்றுகிறது” என்றான்‌. திருஷ்டத்யும்னன்‌ 
அச்சொல்லால்‌ உளம்‌ எளிதாகி “இது ஆடி, மழை 
வழக்கமில்லை” என்றான்‌. “ஆம்‌, ஆனால்‌ பதினெட்டாம்‌ 
பெருக்கன்று மழை உண்டு என்ற சொல்லாட்சியை சிறு 
அகவையில்‌ கேள்விப்பட்டிருக்கிறேன்‌” என்றான்‌ 
சாத்யகி. இது என்ன பேச்சு என்பதுபோல்‌ முகம்‌ சுளித்து 
அவனை நோக்கிய யுதிஷ்டிரன்‌ “பெய்யட்டும்‌, அதனால்‌ 
என்ன?” என்றார்‌. சாத்யகி “அரசே, நமது படை வீரர்களில்‌ 
பெரும்பாலானவர்கள்‌ புண்பட்டு மருத்துவ நிலையில்‌ 
படுத்திருக்கிறார்கள்‌. இப்போது மழை பெய்யுமென்றால்‌ 
அவர்களில்‌ சற்று ஆழ்ந்த புண்பட்ட அனைவருமே 
இருநாட்களுக்குள்‌ நோயுற்று உயிர்‌ துறப்பார்கள்‌. 
புண்ணுக்கு மழையீரம்போல்‌ எதிரி வேறில்லை” 
என்றான்‌. 


யுதிஷ்டிரன்‌ “அதற்கு நாம்‌ என்ன செய்ய முடியும்‌? வானை 
மூடி கூரையிட முடியுமா என்ன?” என்றார்‌. அவருடைய 
எரிச்சலை உணர்ந்து சாத்யகி ஒன்றும்‌ சொல்லவில்லை. 
யுதிஷ்டிரன்‌ மேலும்‌ சினம்‌ கொண்டு உரத்த குரலில்‌ “இங்கு 
அம்புகளால்‌ கொல்லப்பட்டதைவிட மழையால்‌ 
கொல்லப்பட்டவர்கள்‌ மிகுதி என்பதை நான்‌ அறிவேன்‌. 
ஒவ்வொரு நாளும்‌ களத்திலிருந்து தெற்குக்காட்டுக்கு 
செல்பவர்களைவிட மிகுதியானவர்கள்‌ காலையில்‌ 
மருத்துவநிலையிலிருந்து 
சென்றுகொண்டிருக்கிறார்கள்‌” என்றார்‌. 


சாத்யகி “ஆம்‌” என்றான்‌. அப்பேச்சை அப்படியே 
விட்டுவிட்டு நகுலனையும்‌ சகதேவனையும்‌ நோக்கிய 
யுதிஷ்டிரன்‌ “எங்கு சென்றார்கள்‌ உங்கள்‌ உடன்‌ 
பிறந்தோர்‌?” என்றார்‌. அவர்களிருவரும்‌ ஒன்றும்‌ 
சொல்லாமல்‌ அமர்ந்திருந்தார்கள்‌. சிலகணங்கள்‌ 
அவர்களை நோக்கி விழிதிறந்து வாய்‌ சினத்தில்‌ சற்றே 
வளைந்திருக்க நிலைத்திருந்தபின்‌ திரும்பி 


திருஷ்டத்யும்னனிடம்‌ “பாஞ்சாலரே, நீங்கள்‌ ஏதேனும்‌ 
படைசூழ்கை வகுத்துள்ளீர்களா? அல்லது இறப்புக்கு 
ஒருங்கி உடல்‌ அமைத்து அமர்ந்திருக்கிறீர்களா? என்றார்‌ 
யுதிஷ்டிரன்‌. 


திருஷ்டத்யும்னன்‌ “நான்‌ ஏற்கனவே பாதி இறந்தவன்‌” 
என்றான்‌. யுதிஷ்டிரன்‌ உடல்‌ நடுக்கு கொள்ள பற்களை 
இறுகக்‌ கடித்ததனால்‌ தாடை அசைய நீர்மை கொண்ட 
கண்களால்‌ அவையை நோக்கிக்கொண்டிருந்தார்‌. 
“இக்களத்தில்‌ இனி நான்‌ இயற்றுவதற்கோ 
அடைவதற்கோ ஒன்றுமில்லை” என்று திருஷ்டத்யும்னன்‌ 
மீண்டும்‌ சொன்னான்‌. ”ஆம்‌, நீங்கள்‌ மட்டுமல்ல நானும்‌ 
இனி இயற்றுவதற்கும்‌ எய்துவதற்கும்‌ ஒன்றுமில்லை. 
எவருக்கும்‌ இங்கு எதுவுமில்லை. எவர்‌ பொருட்டு 
நிகழ்கிறதென்று இக்களத்திலுள்ள எளிய வீரனுக்குக்கூட 
தெரியாது. எனக்கும்‌ தெரியாது” என்றார்‌ யுதிஷ்டிரன்‌. 


அவர்‌ குரல்‌ எண்ணியிராமல்‌ மேலெழுந்தது. “அங்கே நூறு 
உடன்‌ பிறந்தார்களை இழந்து அமர்ந்திருக்கிறானே 
வீணன்‌, அவனுக்கும்‌ தெரியாது. அவன்‌ இழந்ததற்கு 
நிகராக இனி இப்புவியில்‌ எதை அடையப்போகிறான்‌? 
அறிவிலிகள்‌! அனைவருமே அறிவிலிகள்‌! 
அறிவிலிகளில்‌ முதலாமவன்‌ நான்‌. நான்‌ செய்த 
முதற்பெரும்‌ பிழை இவையனைத்தையும்‌ அறிய 
முயன்றதே. அறியக்கூடுமென நம்பி நூல்‌ பயின்றதே. 
அறிதோறும்‌ அறியாமை காணும்‌ இப்பெருக்கில்‌ அறிவது 
அறியாமையை பெருக்குவதற்கன்றி பிறிதெதற்கும்‌ 
அல்ல” என்றபின்‌ எழுந்து “நான்‌ கிளம்புகிறேன்‌. நீங்கள்‌ 
என்ன முடிவெடுத்தாலும்‌ அதில்‌ என்பொருட்டு 
சகதேவனிடம்‌ ஆணை பெற்றுக்கொள்ளுங்கள்‌” என்றார்‌. 


எவரும்‌ அவரை அமரும்படி சொல்லவில்லை. ஆனால்‌ 
வாயிலில்‌ பீமன்‌ தோன்றி தலைவணங்கியதும்‌ அவனை 
விழித்துப்பார்த்தபடி யுதிஷ்டிரன்‌ நின்றார்‌. பீமன்‌ மெல்ல 
உடல்‌ உந்தியபடி நடந்துவந்தான்‌. “புண்பட்டிருக்கிறயா 
மந்தா?” என்று யுதிஷ்டிரன்‌ கேட்டார்‌. சீற்றத்துடன்‌ 
திரும்பிய பீமன்‌ “நலம்‌ உசாவுகிறீர்களா? என்ன செய்ய 
வேண்டும்‌ நான்‌? மருத்துவ நிலைக்குச்‌ சென்று 
பார்த்துக்கொள்ளவா? போரை நீங்கள்‌ நடத்துகிறீர்களா?” 
என்றான்‌. அந்தப்‌ பொருளிலாச்‌ சீற்றம்‌ யுதிஷ்டிரனை 
சினம்கொள்ளச்‌ செய்தது. “உன்‌ உடல்‌ நிலை பற்றி 
கேட்டேன்‌, அரசனாக, மூத்தவனாக” என்றார்‌. 


“ஆம்‌, புண்பட்டிருக்கிறேன்‌. என்‌ உடலில்‌ நூறு வலிகளை 
உணர்ந்துகொண்டிருக்கிறேன்‌. இக்கணமே 


இறந்துவிடவேண்டுமென்று விழைகிறேன்‌. என்ன 
செய்யப்போகிறீர்கள்‌?” என்று பீமன்‌ மேலும்‌ எரிச்சலுடன்‌ 
கேட்டான்‌. யுதிஷ்டிரன்‌ தளர்ந்தவராக மீண்டும்‌ பீடத்தில்‌ 
அமர்ந்துகொண்டார்‌. பீமன்‌ இருக்கையில்‌ 
அமர்ந்துகொண்டு “என்ன முடிவெடுப்பதாக இருந்தாலும்‌ 
சற்று நேரத்தில்‌ அதற்கு சொல்லெடுத்து 
முடிவெடுத்துவிடுங்கள்‌. இங்கு நெடுநேரம்‌ அமர்ந்திருக்க 
நான்‌ விழையவில்லை” என்றான்‌. யுதிஷ்டிரன்‌ “இங்கு 
இப்போது இருக்க வேண்டியது இளைய யாதவன்‌ 
மட்டுமே” என்றார்‌. 


“அவர்‌ இல்லாமலிருப்பதே மேல்‌. இருந்தால்‌ அனைத்து 
வினாக்களையும்‌ அவரிடம்‌ கேட்போம்‌. அவரோ 
எப்பொழுதும்போல்‌ எந்த வினாவுக்கும்‌ எந்த 
மறுமொழியும்‌ சொல்லப்போவதில்லை” என்று பீமன்‌ 
சொன்னான்‌. யுதிஷ்டிரன்‌ தளர்ந்த குரலில்‌ “மந்தா, இந்த 
அவையில்‌ நாம்‌ முடிவெடுக்க வேண்டியது ஒன்றே. 
இப்போரை தொடரவிருக்கிறோமா? எதன்‌ பொருட்டு 
தொடரவேண்டும்‌” என்றார்‌. பீமன்‌ 
“தொடரவேண்டியதில்லை. இனி இங்கு வென்று 
அடைவதற்கு ஒன்றுமில்லை. நாம்‌ அழைத்துவந்த 
படைகளில்‌ எஞ்சுபவர்‌ மிகச்சிலரே. இன்னும்‌ ஒரு நாள்‌ 
போர்‌ நிகழ்ந்தால்‌ எத்தனை பேர்‌ உயிருடன்‌ எழுந்து 
நிற்பார்கள்‌ என்பதை சொல்ல இயலாது” என்றான்‌. 


அவையை ஏளனத்துடன்‌ விழியோட்டி நோக்கி 
“ஒருவேளை இங்கு அமர்ந்திருக்கும்‌ நாம்‌ சிலர்‌ மட்டுமே 
இக்களத்தில்‌ எஞ்சி நின்றிருப்போம்‌. வீண்‌இறப்பு அன்றி 
வேறெதுவும்‌ இப்போரில்‌ இருந்து கிடைக்காதென்பது 
உறுதியாயிற்று” என்றான்‌. பின்னர்‌ திரும்பி 
திருஷ்டத்யும்னனிடம்‌ “போரை நிறுத்தி விடுவோமா? 
என்ன சொல்கிறீர்‌, பாஞ்சாலரே?” என்றான்‌. 
திருஷ்டத்யும்னன்‌ ஒரு சொல்லும்‌ பேசாமல்‌ அமர்ந்திருக்க 
சாத்யகி “இவ்வாறு ஒரு எண்ணம்‌ இந்த அவையில்‌ 
எழுமென்று உறுதியாக இளைய யாதவர்‌ அறிந்திருப்பார்‌. 
ஆகவே அவர்‌ அவை புகுவார்‌. அவர்‌ முடிவெடுக்கட்டும்‌” 
என்றான்‌. 


யுதிஷ்டிரன்‌ “போரை நிறுத்திவிடுவதொன்றே என்‌ 
விருப்பமும்‌” என்றார்‌. “அக்கீழ்மகன்‌ என்‌ மணிமுடியை 
அறைந்து நிலத்திலிட்டான்‌. செத்த முயலை என அதை 
அம்புகளால்‌ அறைந்து அறைந்து சுழற்றினான்‌. 
அக்கணத்தில்‌ எனக்குள்‌ எழுந்த அருவருப்பு இன்னும்‌ 
என்னை குன்றச்செய்கிறது. இனி அதை தலையில்‌ 
சூடமாட்டேன்‌. இங்கிருந்தே வடபுலம்‌ நோக்கி செல்கிறேன்‌. 


முடிசூடும்‌ குடியில்‌ பிறந்ததை மறந்துவிடுகிறேன்‌. 
வேட்டையாடியும்‌ கனிதேர்ந்தும்‌ அங்கே வாழ்கிறேன்‌.” 


அவர்‌ குரலில்‌ கசப்பு நிறைந்தது. “என்‌ தீயூழ்‌ 
என்னவென்று இப்போது உணர்கிறேன்‌.  இக்கும்பில்‌ 
பிறந்தது. பெருவீரர்கள்‌ என இரு இளையோரை 
கொண்டிருந்தது. அவை எனக்களித்த 
ஆணவத்தால்தான்‌ இங்கு அனைத்திலும்‌ என்னை 
தொடுத்துக்கொண்டிருந்தேன்‌. ஒருபுறம்‌ 
கற்றறிந்துகொண்டும்‌ மறுபுறம்‌ எண்ணி 
தருக்கிக்கொண்டுமிருந்தேன்‌. இதிலிருந்து விடுபட்டால்‌ 
ஒருவேளை கற்ற சொற்களில்‌ ஓரிரண்டாவது எனக்கு 
பொருள்படக்கூடும்‌. ஒன்றாவது உகந்த சொல்லாக மாறி 
என்னை விடுதலை நோக்கி கொண்டு செல்லக்கூடும்‌. 
போதும்‌” என்றார்‌. 


அச்சொற்கள்‌ அவருக்கு அவர்‌ சூடவேண்டிய 
தோற்றத்தை அளிக்க அவர்‌ முகம்‌ தெளிந்தது. குரல்‌ 
கூர்கொண்டது. “மாலையிலேயே இவ்வெண்ணம்‌ எனக்கு 
வந்தது. அரசர்கள்‌ தெய்வங்களால்‌ 
வாழ்த்தப்பட்டவர்கள்‌. மணிமுடி சூடி 
பொன்னரியணையில்‌ அமர்ந்து நாடும்‌ குலமும்‌ சூழ 
வந்து வாழ்த்த குடிகள்‌ திறை கொடுத்து வணங்க 
வீற்றிருப்போர்‌ வேறில்லை. உடல்‌ கொண்ட தெய்வங்கள்‌ 
அவர்கள்‌. ஆனால்‌ நூல்களை திருப்பிப்பார்த்தால்‌ 
அரசர்களைப்‌ போல எண்ணிச்சென்று அடையமுடியாத 
பேரிழிவுகளை அடைந்தவர்களும்‌ வேறில்லை.” 


“அரசர்களை வெறிகொண்டு 
அழித்துக்கொண்டிருக்கிறது காலம்‌. போர்க்களங்களில்‌ 
துண்டு துண்டாக வெட்டி வீசப்பட்டிருக்கிறார்கள்‌. 
கைகால்கள்‌ மாற்றி வைக்கப்பட்டு 
சிதையேற்றப்பட்டிருக்கிறார்கள்‌. அவர்களின்‌ பற்கள்‌ 
கொண்டு செல்லப்பட்டு கோட்டைகளில்‌ 
பதிக்கப்பட்டிருக்கின்றன. மண்டையோடுகளை 
உணவுக்கலங்களாக ஆக்கியிருக்கிறார்கள்‌. விரல்‌ 
எலும்புகளைக்‌ கோத்து மாலையாக்கி 
அணிந்திருக்கிறார்கள்‌. முதுகெலும்பை சரமாக ஆக்கி 
கோட்டை வாயில்களில்‌ சூட்டியிருக்கிறார்கள்‌. 
அவர்களின்‌ உடல்கள்‌ முதலைகளுக்கும்‌ நாய்களுக்கும்‌ 
உணவாக போடப்பட்டிருக்கின்றன. அவர்கள்‌ 
அடைந்ததுபோல்‌ பெருந்துன்பங்களை யார்‌ 
அடைந்திருக்கிறார்கள்‌ இங்கு?” 


“மகதமன்னன்‌ உக்ரநாபன்‌ முன்பு உயிருடன்‌ 


தோலுரிக்கப்பட்டான்‌. கலிங்க மன்னன்‌ சூரியவர்மன்‌ 
ஒவ்வொரு முடியாக பிடுங்கப்பட்டிருக்கிறான்‌. கூர்ஜர 
மன்னன்‌ பிரதிசத்ரன்‌ யானைகளின்‌ காலடியில்‌ 
கட்டப்பட்டு பன்னிரு நாட்கள்‌ இழுத்துச்‌ 
செல்லப்பட்டிருக்கிறான்‌. இருபுறமும்‌ யானைகளைக்‌ 
கட்டி கேகயனின்‌ உடலை கூறு போட்டிருக்கிறார்கள்‌. 
அனலிலும்‌ புனலிலும்‌ வீழ்த்தி 
கொல்லப்பட்டிருக்கிறார்கள்‌ அரசர்கள்‌. நீரின்றி 
உணவில்லாமல்‌ சிறையில்‌ அடைக்கப்பட்டு 
மடிந்திருக்கிறார்கள்‌. உயிருடன்‌ 
புதைக்கப்பட்டிருக்கிறார்கள்‌. மண்ணுக்குள்‌ அமைந்த 
வாயில்‌ இல்லாக்‌ கல்லறைகளில்‌ ஆண்டுக்கணக்காக 
அடைடட்டுக்கிடந்து புழுத்து செத்திருக்கிறார்கள்‌. 
அவையினரே, மன்னர்களுக்கு இழைக்கப்பட்ட 
கொடுமைகள்‌ உடல்‌ கொண்டு வந்த எந்த உயிருக்கும்‌ 
இப்புவியில்‌ இழைக்கப்பட்டதில்லை.” 


“நிகரான துயரை இன்று நான்‌ அடைந்தேன்‌. இனி 
ஒருபோதும்‌ அத்துயரிலிருந்து என்னால்‌ விடுதலை 
அடைய முடியாது. போதும்‌, இவ்வொன்றே இதுவரை 
நான்‌ ஈட்டிய உச்சமென்று அடைந்து 
இவையனைத்திலுமிருந்து விடுதலை பெற்றேன்‌ எனில்‌ 
நான்‌ அறிவுள்ளவன்‌. நான்‌ கிளம்புகிறேன்‌. இங்கே இதை 
நிறுத்திக்கொள்வோம்‌” என்றார்‌ யுதிஷ்டிரன்‌. பீமன்‌ “ஆம்‌, 
இங்கேயே நிறுத்திக்கொள்வோம்‌” என்றான்‌. சாத்யகி 
“அது எவ்வாறு, இளைய யாதவர்‌...” என்று 
சொல்லத்தொடங்க யுதிஷ்டிரன்‌ கையைத்‌ தூக்கி 
“அரசனென இது என்‌ ஆணை. இப்போரை தொடர்ந்து 
நடத்த எனக்கு எண்ணமில்லை” என்றார்‌. 


சகதேவன்‌ “இப்போரை எவர்‌ தொடங்கினாரோ அவர்தான்‌ 
முடிக்க முடியும்‌. நாம்‌ தொடங்கவில்லை” என்றான்‌. 
நகுலன்‌ “ஆம்‌, அவர்‌ இங்கு வரட்டும்‌. அவர்‌ 
முடித்துவைக்கட்டும்‌” என்றான்‌. யுதிஷ்டிரன்‌ “ஆம்‌, 
அவன்‌ வரட்டும்‌. எங்கே அவன்‌?” என்று சொல்லி திரும்பி 
சுருதகீர்த்தியிடம்‌ “செல்க! உன்‌ தந்தை எங்கிருந்தாலும்‌ 
இங்கு கூட்டி வருக! உடன்‌ இளைய யாதவன்‌ இங்கு 
அவை வரவேண்டும்‌. ஏன்‌ அழைக்கிறார்கள்‌ என்று 
கேட்டால்‌ போரை நிறுத்துவதைப்பற்றி 
எண்ணிக்கொண்டிருக்கிறார்கள்‌, இறுதிச்‌ சொல்லுரைக்க 
அவன்‌ வரவேண்டுமென்று அரசரின்‌ விழைவு என்றே 
சொல்‌” என்றார்‌. 


சுருதகீர்த்தி வெளியே சென்று அரைக்கணம்‌ நின்று 
பின்னர்‌ திரும்பிப்பார்த்து “அவர்கள்‌ வந்துவிட்டர்கள்‌” 


என்றான்‌. திருஷ்டத்யும்னன்‌ ஒரு சிறு உளஅசைவை 
உணர்ந்தான்‌. இளைய யாதவரை பார்க்கும்‌ பொருட்டு 
விழிதிருப்பி வாயிலை நோக்கிக்கொண்டிருந்தான்‌. 
முதலில்‌ அர்ஜுனன்‌ அவைக்குள்‌ நுழைந்து 
யுதிஷ்டிரனை வணங்கிவிட்டு தன்‌ பீடம்‌ நோக்கி செல்ல 
தொடர்ந்து உள்ளே வந்த இளைய யாதவரின்‌ முகத்தில்‌ 
என்றும்‌ மாறா புன்னகை இருந்தது. கண்கள்‌ 
கூசியதுபோல்‌ திருஷ்டத்யும்னன்‌ விழி 
விலக்கிக்கொண்டான்‌. யுதிஷ்டிரனை வணங்கிவிட்டு 
பிற அனைவரையும்‌ நோக்கி புன்னகைத்தபடி சென்று 
தன்‌ பீடத்தில்‌ அமர்ந்துகொண்டார்‌ இளைய யாதவர்‌. 


யுதிஷ்டிரன்‌ உரத்த குரலில்‌ “உன்னைத்தான்‌ 
எதிர்பார்த்துக்கொண்டிருந்தோம்‌ யாதவனே. நீ 
இறுதிமுடிவு உரைக்கவேண்டும்‌. இப்போர்‌ இனி 
இவ்வண்ணம்‌ தொடர இயலாது. ஒவ்வொருவரும்‌ 
இழப்பனவற்றின்‌ உச்சத்தை இழந்திருக்கிறோம்‌. இன்று 
போர்க்களத்தில்‌ நான்‌ அடைந்த 
அவைச்சிறுமைக்குப்பின்‌ இனி ஒரு துன்பத்தை 
இப்புவியிலிருந்து பெற இயலாது” என்றார்‌. சலிப்புடன்‌ 
கைவீசி “போதும்‌. நான்‌ துறந்து செல்கிறேன்‌. மந்தனும்‌ 
அவ்வாறே உரைக்கிறான்‌. போரைத்‌ தொடர்வதற்கு இந்த 
அவையில்‌ அமர்ந்திருக்கும்‌ எவருக்கும்‌ விருப்பமில்லை” 
என்றார்‌. 

யுதிஷ்டிரனை ஒருகணம்‌ நோக்கிவிட்டு இளைய யாதவர்‌ 
திரும்பி அர்ஜுனனை பார்த்தார்‌. “கூறுக பார்த்தா, உன்‌ 
எண்ணமென்ன? இப்போரை தொடர்ந்து நடத்த 
விரும்புகிறாயா? அன்றி முடித்துக்கொள்ளலாமா?” 
என்றார்‌. அர்ஜுனன்‌ “இப்போர்‌ தொடங்குவதற்கு 
முன்பிருந்த உளநிலையை சென்றடைந்துவிட்டேன்‌. இது 
என்‌ போர்‌ அல்ல, என்‌ கடன்‌ மட்டுமே. போரும்‌ 
போரின்மையும்‌ எனக்கு எவ்வகையிலும்‌ 
வேறுபாடானவை அல்ல” என்றான்‌. 


யுதிஷ்டிரன்‌ “பிறகென்ன? எங்கள்‌ ஐவருக்கும்‌ இருந்த 
வஞ்சத்தை தீர்க்கும்‌ பொருட்டும்‌ எங்களுக்குரிய நிலத்தை 
பெறும்பொருட்டுமல்லவா இப்போர்‌ தொடங்கியது? 
எங்களுக்கு வஞ்சமில்லை. எங்களுக்கு நிலம்‌ 
வேண்டியதுமில்லை. ஐவரும்‌ இப்போரை இப்போதே 
முடித்துக்கொள்ள விரும்புகிறோம்‌. நாங்கள்‌ முன்பு 
உனக்களித்த சொல்லே எஞ்சியிருப்பது. அதிலிருந்து 
எங்களை விடுவிக்கும்‌ பொறுப்பு உனக்குள்ளது. கூறுக, 
இப்போரை இங்கு நிறுத்திவிடலாம்‌” என்றார்‌. 


“ஆம்‌, இனி மற்றொன்று எனக்கும்‌ சொல்வதற்கில்லை. 
இங்கு இப்போரை நிறுத்திவிடலாம்‌” என்று யுதிஷ்டிரனை 
நோக்கி இளைய யாதவர்‌ சொன்னார்‌. அவை நோக்கி 
புன்னகையுடன்‌ விழி சுழற்றியபின்‌ “உங்கள்‌ 
அனைவரையும்‌ நீங்கள்‌ எனக்கு அளித்த 
சொல்லிலிருந்து விடுவிக்கிறேன்‌. நீங்கள்‌ உங்கள்‌ 
முடிவுகளை எடுக்கலாம்‌” என்றார்‌. முகம்‌ மலர்ந்து 
பரபரப்பு கொண்ட யுதிஷ்டிரன்‌ “பிறகென்ன? 
அமைச்சரை அழையுங்கள்‌. போர்‌ நிறுத்த ஓலை 
எழுதப்படட்டும்‌. நான்‌ சாத்திடுகிறேன்‌. இன்றே அது 
படைமுகப்பில்‌ முரசொலியாக முழங்கட்டும்‌. புலரிக்குள்‌ 
நமது படைகள்‌ குருக்ஷேத்ரத்திலிருந்து விலகிச்‌ 
செல்லட்டும்‌” என்றார்‌. 


உளஎழுச்சியுடன்‌ எழுந்து கூவினார்‌. “நமக்கு நிலம்‌ 
வேண்டியதில்லை. பாரதவர்ஷம்‌ பெரியது. எங்கு 
காலூன்ற இடம்‌ கிடைக்குமோ அங்கு தங்குவோம்‌. 
இயற்றிய பிழைகள்‌ அனைத்திற்கும்‌ பழியீடு செய்வோம்‌. 
ஈட்டிக்கொண்ட சிறுமைகள்‌ அனைத்தையும்‌ 
நற்செயல்களால்‌ துளித்துளியாக மறப்போம்‌. 
குருக்ஷேத்ரம்‌ என்ற நிகழவே இல்லையென்று எப்போது 
நம்‌ உள்ளம்‌ எண்ணுகிறதோ அன்று விடுதலை 
பெறுவோம்‌.” திருஷ்டத்யும்னனும்‌ உளமெழுந்தான்‌. 
“சொல்‌ மந்தா, நீ எண்ணுவதென்ன?” என்றார்‌ 
யுதிஷ்டிரன்‌. 

“ஆணை பிறப்பிக்கலாம்‌, போதும்‌ இப்போர்‌” என்று பீமன்‌ 
சொன்னான்‌. சகதேவன்‌ எழுந்து “இது அறுதி 
முடிவென்றால்‌ நான்‌ ஓலை நாயகத்தை அழைக்கிறேன்‌” 
என்றான்‌. “ஆம்‌, அறுதி முடிவு. இதற்கு இனி 
மாற்றுச்சொல்லில்லை” என்றார்‌ யுதிஷ்டிரன்‌. அவை 
ஒன்றும்‌ சொல்லாது அமர்ந்திருக்க சகதேவன்‌ “நான்‌ 
ஆணைகளை அமைக்கிறேன்‌” என்றபடி வாயில்‌ நோக்கி 
சென்றான்‌. அவையில்‌ எழுந்த சிலிர்ப்பை 
உணரமுடிந்தது. விழிகள்‌ மின்னிக்கொண்டிருந்தன. 
“இப்போர்‌ இதோ முடிந்தது” என்றார்‌ யுதிஷ்டிரன்‌. 


“ஆம்‌, உங்கள்‌ போர்‌ முடிந்தது” என்று இளைய யாதவர்‌ 
சொன்னார்‌. “எனது போர்‌ ஓயவில்லை. குருக்ஷேத்ரம்‌ 
எனது களம்‌. இப்போரை நான்‌ நிகழ்த்துவேன்‌. என்னுடன்‌ 
எவர்‌ நின்றிருக்கப்‌ போகிறீர்கள்‌?” சாத்யகி “தங்களுடன்‌ 
எப்போதும்‌ நின்றிருப்பவன்‌ நான்‌” என்றான்‌. அர்ஜுனன்‌ 
“எனக்கும்‌ பிறிதொரு சொல்‌ இல்லை” என்றான்‌. பீமன்‌ 
“ஆம்‌, யாதவரே இனி உயிர்‌ மட்டுமே உள்ளது. அதையும்‌ 
உங்களுக்கு அளிப்பதே எனக்கு உகந்ததென்று 


தோன்றுகிறது” என்றான்‌. நகுலனும்‌ சகதேவனும்‌ தயங்கி 
நிற்க திருஷ்டத்யும்னன்‌ அவர்களை மாறி மாறி 
பார்த்தான்‌. 

யுதிஷ்டிரன்‌ “என்ன சொல்கிறீர்கள்‌? இதென்ன பித்து?” 
என்றார்‌. “உங்கள்‌ போரை நீங்கள்‌ 
முடித்துக்கொள்ளுங்கள்‌. நான்‌ தொடங்குகிறேன்‌” 
என்றார்‌ இளைய யாதவர்‌. “அறிக, மறுசொல்‌ இல்லாத 
வெற்றி ஒன்றிற்குக்‌ கீழாக எதையுமே என்னால்‌ ஏற்க 
இயலாது. இது என்‌ போர்‌...” சினத்தில்‌ உதடுகள்‌ நடுங்க 
“இத்தனை அழிவுக்குப்‌ பின்னருமா?” என்று யுதிஷ்டிரன்‌ 
கேட்டார்‌. “ஆம்‌, இத்தனை அழிவுக்குப்‌ பின்னரும்தான்‌” 
என்றார்‌ இளைய யாதவர்‌. “புதிய உலகை சமைக்கும்‌ 
சொற்கள்‌ அனைத்துமே பழைய உலகை 
முற்றழித்துவிட்டே நிறுவப்பட்டிருக்கின்றன. என்‌ 
வேதத்தின்‌ ஒவ்வொரு சொல்லும்‌ கடலென அலைபெறும்‌ 
குருதியால்‌ நிறுவப்படவிருக்கிறது.” 


“வேறெதன்‌ பொருட்டுமல்ல, என்‌ சொல்‌ மாற்றின்றி 
நிலைகொள்வதற்காகவே இப்போர்‌. இம்முற்றழிவுதான்‌ 
என்‌ சொல்லை பிறிதிலா வல்லமை கொள்ளச்செய்கிறது. 
இனி இச்சொல்லை அகற்றவேண்டுமென்றால்‌ 
இதற்கிணையான குருதி இங்கு 
ஒழுக்கப்படவேண்டுமென்று இதோ நிறுவப்பட்டுள்ளது. 
இனி யுகங்கள்‌ தோறும்‌ இச்சொல்லே இப்புவியை ஆளும்‌. 
அதன்‌ பொருட்டே நிகழ்கிறது குருக்ஷேத்ரம்‌” என்றபோது 
அவர்‌ குரல்‌ ஒலிக்கிறதா என்றே ஐயம்‌ எழுந்தது. 
திருஷ்டத்யும்னன்‌ மெய்ப்புகொண்டான்‌. 
“குருக்ஷேத்ரத்தின்‌ நினைவின்றி இனி எங்கும்‌ எவரும்‌ 
என்‌ சொற்களை பயிலப்போவதில்லை. இது நாராயண 
வேதம்‌” என்றார்‌ இளைய யாதவர்‌. 


வெண்முரசு விவாதங்கள்‌ 

[ாவ௨)யுதிஷ்டிரன்‌ தளர்ந்த குரலில்‌ “பிறகென்ன? உன்‌ 
விருப்பப்படி நிகழட்டும்‌. நீ எண்ணுமிடத்தை சென்று 
எய்துக அனைத்தும்‌!” என்றார்‌. இளைய யாதவர்‌ 
புன்னகை மாறாமுகத்துடன்‌ “அதுவே நிகழும்‌” என்றார்‌. 
மீண்டும்‌ அவையில்‌ ஆழ்ந்த அமைதி நிலவியது. 
அர்ஜுனன்‌ திருஷ்டத்யும்னனிடம்‌ “பாஞ்சாலரே, 
நாளைக்கான படைசூழ்கைகளை வகுத்துள்ளீர்களா?” 
என்றான்‌. “நான்‌ எதையும்‌ இதுவரை எண்ணவில்லை. 
படைசூழ்கை என ஒன்று இனி பெரிதாக தேவைப்படும்‌ 
என்றும்‌ தோன்றவில்லை. நம்‌ படைகள்‌ நம்‌ 
விழிவட்டத்திற்குள்ளேயே இப்போது திரண்டுள்ளன?” 
என்றான்‌. 


“அனால்‌...” என சாத்யகி சொல்ல திருஷ்டத்யும்னன்‌ 
மறித்து “ஒரு படைசூழ்கை எப்படியேனும்‌ தேவை. 
வெறும்‌ திரளாக நாம்‌ போருக்கெழ இயலாது. எனவே 
நாளை எது தேவையோ அதை இயற்றுவோம்‌. எளிய 
படைசூழ்கை ஒன்றே போதும்‌” என்றான்‌. “நாளை 
அவர்கள்‌ படைக்கு எழுவார்களா?” என்று சிகண்டி 
கேட்டார்‌. யுதிஷ்டிரன்‌ “ஆம்‌, நானும்‌ அவ்வாறு ஐயம்‌ 
கொள்கிறேன்‌. இளையோனை இழந்த பின்னர்‌ 
துரியோதனன்‌ இவ்வுலகில்‌ எதையும்‌ வேண்டாதவனாக 
ஆகியிருக்கக்கூடும்‌. இன்றிரவு அவனுக்கு தன்னினைவே 
இருக்க வாய்ப்பில்லை” என்றார்‌. 


பீமன்‌ “இன்று அவன்‌ பொருட்டு அவன்‌ இளையோன்‌ 
முடிவெடுப்பான்‌. நாளை அம்முடிவை அவனே 
எடுப்பான்‌. ஐயம்‌ வேண்டியதில்லை, நாளை புலரியில்‌ 
மும்மடங்கு வஞ்சத்துடன்‌ துரியோதனன்‌ களத்திற்கு 
வருவான்‌. பின்னடைவது அவன்‌ இயல்பல்ல. 
எந்நிலையிலும்‌ ஒருதுளியும்‌ அவன்‌ இயல்பு 
குறைபடாது” என்றான்‌. யுதிஷ்டிரன்‌ “எனில்‌ உளம்‌ 
தளர்வது நாம்‌ மட்டும்தானா? நம்பிக்கையிழப்பதும்‌ 
இங்கு மட்டும்தானா?” என்றார்‌. 


திருஷ்டத்யும்னன்‌ அப்பேச்சைத்‌ தவிர்த்து 
“படைசூழ்கையை வகுத்து நாளை காலை அரசரின்‌ 
அவைக்கு கொண்டு வருகிறேன்‌. மற்றபடி இன்று நாம்‌ 
முடிவெடுக்க வேண்டியது ஏதுமில்லை. நாளை போருக்கு 
எழுகிறோமெனில்‌ அதற்கான ஆணையை மட்டும்‌ அரசர்‌ 


அதற்குமேல்‌ படகுகளில்‌ பயணம்செய்துதான்‌ 
விஜயபுரியை அடையமுடியும்‌. எடுத்து ஊற்றியது 
என்னும்‌ பொருள்‌ கொண்ட எத்திப்பொத்தலா 
பேரருவியின்‌ ஓசையும்‌ வானிலெழுந்த நீர்ப்புகையும்‌ 
நெடுந்தொலைவுக்கு அப்பால்‌ தெரிந்தன. “கடுமையான 
பாதை” என்றான்‌ இளநாகன்‌. “ஆம்‌, அதனால்தான்‌ 
விஜயபுரியை ஆயிரமாண்டுகளாக எதிரிகள்‌ எவரும்‌ 
அணுகியதே இல்லை. வணிகர்கள்‌ எப்படியானாலும்‌ 
வந்துசேர்வார்கள்‌” என்றார்‌ கீகடர்‌. 


வெண்ணிற நுரைக்கொந்தளிப்பாக கீழே 
பொழிந்துகொண்டிருந்த கிருஷ்ணையின்‌ சீற்றத்தை 
நோக்கியபடி மறுமுனையில்‌ நின்றிருந்தபோது கீகடர்‌ 
“இவ்வழியாகச்‌ செல்வது செலவேறியது. சூதரும்‌ 
பாணரும்‌ துறவியரும்‌ செல்லும்‌ மலைப்பாதை 
ஒன்றுண்டு” என்று சொல்லி காட்டுக்குள்‌ 
கொண்டுசென்றார்‌. அவரும்‌ அவரது தோழர்களான 
அஸ்வரும்‌ அஜரும்‌ முழவும்‌ கிணையும்‌ யாழுமாக 
தொடர்ந்து சென்றனர்‌. ஒரு கணம்‌ தயங்கியபின்‌ 
இளநாகன்‌ ஓடிச்சென்று சேர்ந்துகொண்டான்‌. “அடர்ந்த 
காடு போலிருக்கிறதே” என்றான்‌. “ஆம்‌...” என்றார்‌ 
அஸ்வர்‌. “காட்டுவிலங்குகள்‌ உள்ளனவா?” என்றான்‌ 
இளநாகன்‌. “ஆம்‌, அவை பொதுவாக சூதர்களை 
உண்பதில்லை” என்றார்‌ அஜர்‌. “வயதான சிம்மங்கள்‌ 
ஆண்மை விருத்திக்காக மட்டுமே சூதர்களை 
உண்கின்றன. அவை மிகக்குறைவே.” இளநாகன்‌ 
சிரித்தான்‌. 


அங்கிருந்த மலைகளை வியப்புடன்‌ இளநாகன்‌ முகம்‌ 
தூக்கி நோக்கினான்‌. காளஹஸ்தி முதல்‌ பாறைகள்‌ 
மாறிக்கொண்டிருந்த விதத்தைத்தான்‌ அவன்‌ 
பார்த்துக்கொண்டிருந்தான்‌. கருமேகங்கள்‌ 
கல்லானதுபோலத்தெரிந்தன தமிழ்நிலத்துப்‌ பாறைகள்‌. 
திருவிடத்துப்‌ பாறைகள்‌ பேருருவக்‌ கூழாங்கற்களின்‌ 
சிதறல்களாகவும்‌ குவைகளாகவும்‌ தோன்றின. 
ஏட்டுச்சுவடிக்கட்டுகளை அடுக்குகளாகக்‌ 
குவித்ததுபோலத்‌ தெரிந்தன நால்கொண்டாவின்‌ 
பாறைக்கட்டுகள்‌. ஒன்றை அடியிலிருந்து 
உருவிஎடுத்தால்‌ அவை சரசரவென தலைமேல்‌ 
சரிந்துவிடுமென்பதுபோல. சற்று முயன்றால்‌ அவற்றில்‌ 
ஒன்றை உருவி எடுக்கவும்‌ முடியும்‌ என்பதைப்போல. 
மலைச்சரிவுகளில்‌ உடைந்து சரிந்த பாறைகள்‌ 
கற்பலகை உடைசல்கள்‌ போல குவிந்துகிடந்தன. ஏதோ 
கட்டடம்‌ இடிந்ததுபோல. 


அளித்தால்‌ போதும்‌” என்றான்‌. “போருக்கெழுகிறோம்‌. 
அம்முடிவை அவர்‌ எடுத்துவிட்டார்‌. மறுமுடிவை 
எடுக்குமிடத்தில்‌ நானில்லை” என்று யுதிஷ்டிரன்‌ 
சொன்னார்‌. “எனில்‌ இந்த அவை கலையமட்டும்‌. 
அனைவருமே உளம்‌ சோர்ந்திருக்கிறோம்‌. அதற்கு மேலாக 
உடல்‌ சோர்ந்திருக்கிறோம்‌” என்றபடி பீமன்‌ எழுந்தான்‌. 


யுதிஷ்டிரன்‌ கைகளை ஒன்றுடன்‌ ஒன்று சேர்த்து 
எதையோ கசக்குவதுபோல அசைத்துக்கொண்டிருந்தார்‌. 
ஒருகணம்‌ இருக்கையிலிருந்து ஒரு சொல்லுடன்‌ 
எழப்போவதுபோல்‌ தோன்றினார்‌. அவர்‌ உடலில்‌ வந்த 
அந்த மெய்ப்பாட்டை அவையினர்‌ அனைவரும்‌ 
நோக்கினர்‌. யுதிஷ்டிரனின்‌ கண்கள்‌ மாறுபட்டன. 
பகைமையும்‌ சினமும்‌ தெரிய “இளையோனே, நான்‌ 
உன்னிடம்‌ ஒன்று கேட்கவேண்டும்‌. இன்று அக்களத்தில்‌ 
சூதன்‌ மகன்‌ என்னை இழிவு செய்தபோது நீ 
எங்கிருந்தாய்‌?” என்றார்‌. அர்ஜுனன்‌ திடுக்கிட்டு திரும்பி 
நோக்கி “தாங்கள்‌ அறிவீர்கள்‌” என்றான்‌. வஞ்சம்‌ எரியும்‌ 
முகத்துடன்‌ “நான்‌ அறியேன்‌, சொல்க!” என்றார்‌ 
யுதிஷ்டிரன்‌. அர்ஜுனன்‌ முகத்தில்‌ சினம்‌ எழுந்தது. “நான்‌ 
அவன்‌ அம்புகளால்‌ புண்பட்டேன்‌. என்‌ உடலை 
சீரமைத்து மீண்டு வருவதற்குள்‌ தாங்கள்‌ அவன்முன்‌ 
சென்றீர்‌” என்றான்‌. 


“எனில்‌ நீ என்னை அறிவுறுத்தியிருக்கவேண்டும்‌. 
அவன்முன்‌ செல்ல வேண்டாம்‌ என்று எனக்கும்‌ 
இளையோருக்கும்‌ மைந்தருக்கும்‌ அறிவிப்பு 
அளித்திருக்கவேண்டும்‌. உன்னால்‌ எதிர்கொள்ள 
முடியாதவனை நான்‌ எதிர்த்து நின்று போரிட 
இயலாதென்று நீ அறிவாய்‌. உன்னிடமிருந்து அவ்வாறு 
அறிவிப்பு ஏதேனும்‌ எழுந்ததா என்ன?” அர்ஜுனன்‌ 
த ரகக தன்னை தொகுத்துக்கொண்டு “நீங்கள்‌ 
அவ்வாறு உங்கள்‌ எல்லையைக்‌ கடந்து சென்று 
அவனை எதிர்கொள்வீர்கள்‌ என்று நான்‌ 
எண்ணவில்லை” என்றான்‌. யுதிஷ்டிரன்‌ பற்களைக்‌ 
கடித்தபடி தலையை முன்‌ நீட்டி “என்‌ எல்லை என்று 
எதை சொல்கிறாய்‌?” என்றார்‌. அர்ஜுனன்‌ தன்‌ 
கட்டுப்பாட்டை இழப்பது தெரிந்தது. * “உங்கள்‌ ஆற்றலின்‌ 
எல்லை. துணிவின்‌ எல்லை” என்று ஒவ்வாமையுடன்‌ 
சொன்னான்‌. 


“என்‌ கோழைத்தனத்தை என்கிறாயா? உயிரச்சத்தை 
என்கிறாயா?” என்றார்‌ யுதிஷ்டிரன்‌. “அது உங்கள்‌ 
சொற்கள்‌” என்றான்‌ அர்ஜுனன்‌ வெறுப்புடன்‌. “என்ன 
எண்ணினாய்‌? நான்‌ அஞ்சி ஒடுங்கியிருப்பேன்‌, ஆகவே 


எச்சரிக்கவேண்டாமென்று அல்லவா?” என்றபோது 
யுதிஷ்டிரன்‌ குரல்‌ எழுந்தது. “அத்தருணத்தில்‌ எதை 
செய்ய இயலுமோ அது செய்யப்பட்டது. ஒவ்வொருவரும்‌ 
தங்களை உணர்ந்து போரிடவேண்டும்‌” என்றான்‌ 
அர்ஜுனன்‌. “என்னை நான்‌ உணரவில்லை. ஏனெனில்‌ 
என்னை நான்‌ மதிப்பிட்டதில்லை. உன்னையும்‌ 
மந்தனையும்‌ சேர்த்தே என்னை எப்போதும்‌ 
மதிப்பிட்டிருக்கிறேன்‌. அது பெரும்பிழையென்று 
இப்போது உணர்கிறேன்‌. களத்தில்‌ நான்‌ அவனால்‌ 
சிறுமை செய்யப்படவில்லை, உன்னால்‌ சிறுமை 
செய்யப்பட்டேன்‌. சொல்‌, நீ அவன்‌ முன்‌ என்னை 
திட்டமிட்டே செலுத்தினாய்‌ அல்லவா?” என்றார்‌ 
யுதிஷ்டிரன்‌. 


அர்ஜுனன்‌ பதறி எழுந்து “ஏன்‌ நான்‌ அதை செய்ய 
வேண்டும்‌? என்ன சொல்கிறீர்‌?” என்று கேட்டான்‌. “நான்‌ 
அவன்‌ முன்‌ சென்று நிற்பேன்‌ என்று நீ உணர்ந்திருந்தாய்‌. 
என்னை தடுக்க வேண்டாமென்று எண்ணினாய்‌. இந்தக்‌ 
களத்தில்‌ இத்தனை பேர்‌ சூழ்ந்திருக்க உன்னால்‌ 
பொய்யுரைக்க இயலுமெனில்‌ சொல்‌, நீ அறிந்திருந்தாய்‌ 
அல்லவா?” என்றார்‌ யுதிஷ்டிரன்‌. என்ன செய்வதென்று 
அறியாமல்‌ உடல்‌ தவிக்க “எவர்‌ முன்னும்‌ என்னை 
நிறுவவேண்டிய தேவை எனக்கில்லை. உங்களை 
முகப்புக்‌ களத்தில்‌ நிறுத்தவேண்டும்‌ என்றிருந்தால்‌ அது 
முதல்‌ நாள்‌ பீஷ்மரின்‌ முன்னாலேயே நிகழ்ந்திருக்கும்‌” 
என்றான்‌. “அவர்‌ என்னை சிறுமை செய்ய மாட்டார்‌. 
துரோணரும்‌ என்னை சிறுமை செய்ய மாட்டார்‌” என்றார்‌ 
யுதிஷ்டிரன்‌. “துரோணர்‌ உங்களை பல முறை பிடித்து 
இழுத்துச்‌ செல்லமுயன்றார்‌. அவர்‌ தேர்க்காலில்‌ கட்டி 
களமெங்கும்‌ அலைக்கழிக்கப்பட்டிருப்பீர்‌” என்றான்‌ 
அர்ஜுனன்‌. 

“ஒருபோதும்‌ அவர்‌ அதை செய்யமாட்டார்‌. என்னை 
பணயம்‌ கொண்டு இப்போரை நிறுத்த முயன்றிருப்பார்‌. 
இந்தச்‌ சூதன்மகனின்‌ வஞ்சம்‌ அவ்வாறல்ல. என்மேல்‌ 
பொறாமை கொண்டவன்‌. நாளெல்லாம்‌ என்‌ மேல்‌ 
வஞ்சத்துடன்‌ வாழ்பவன்‌ அவன்‌. அவ்வஞ்சத்தை அஞ்சி 
அஞ்சி நான்‌ வாழ்ந்தேன்‌. இங்குள்ள அனைவருக்கும்‌ 
தெரியும்‌, இப்போரென்பது அவன்‌ என்‌ மேல்‌ கொண்ட 
வஞ்சத்திற்கும்‌ நான்‌ அவன்‌ மேல்‌ கொண்ட 
அச்சத்திற்குமான மோதல்‌ என்று. அதை நீயும்‌ 
அறிந்திருந்தாய்‌. அவன்‌ தருணம்‌ பார்த்திருக்கிறான்‌ 
என்று நன்குணர்ந்து அவன்‌ முன்‌ கொண்டு 
நிறுத்தினாய்‌. நீயும்‌ தருணம்‌ பார்த்திருந்தாய்‌. கீழ்மகனே, 
என்‌ மணிமுடியை அவன்‌ களத்தில்‌ இட்டு எற்றி 


விளையாடினான்‌ என்று அறிவாயா நீ?” என்றார்‌ 
யுதிஷ்டிரன்‌. 


அர்ஜுனன்‌ தத்தளிப்புடன்‌ “இதை நாம்‌ இப்போது ஏன்‌ 
பேசவேண்டும்‌?” என்றான்‌. “இதை இப்போது 
பேசியாகவேண்டும்‌. இந்தப்‌ போர்‌ என்‌ மணிமுடிக்காக. 
என்‌ மூதாதையர்‌ மணிமுடி என நான்‌ தலையில்‌ 
சூடியதை காக்கும்பொருட்டே இந்தப்படை, இதை 
நடத்தும்‌ நீங்கள்‌. அந்த மணிமுடியை அவன்‌ நெற்றென 
குப்பையென களத்தில்‌ விளையாடினான்‌. பல்லாயிரம்‌ 
விழிகள்‌ அதை பார்த்தன. அதன்‌ மதிப்பென்ன என்று 
அவன்‌ அவர்களுக்கு காட்டினான்‌. அதன்‌ மேல்‌ காறி 
உமிழ்ந்துவிட்டுச்‌ சென்றான்‌. அல்ல, அது என்மேல்‌ 
இக்குடியின்‌ மேல்‌, மூதாதையரின்‌ மேல்‌, என்‌ தெய்வங்கள்‌ 
மேல்‌ விழுந்த எச்சில்‌. ஒரு கணத்தில்‌ அது வெறும்‌ 
அணியாக ஆகியது. உலோகப்பொருளாக உருமாறியது. 
குப்பையாக நிலத்தில்‌ கிடந்தது.” 


“அதை எற்றி விளையாடியவை அவன்‌ செலுத்திய 
அம்புகளெனினும்‌ அதில்‌ உன்‌ விழைவும்‌ இருந்தது. நீயும்‌ 
அதை செய்தாய்‌” என யுதிஷ்டிரன்‌ கூவினார்‌. “அவை 
நின்று இல்லை என்று சொல்லாதே. உன்‌ விழிகளை நான்‌ 
நன்கறிவேன்‌. நான்‌ மணிமுடி சூடிக்கொண்ட ஒவ்வொரு 
முறையும்‌ உன்‌ விழிகளை நான்‌ பார்ப்பதுண்டு. 
ஏனெனில்‌ அங்கு ஒருபோதும்‌ புரிந்துகொள்ள முடியாத 
ஒன்றை நான்‌ பார்த்திருக்கிறேன்‌. அது சிலபோது 
விழைவு, சிலபோது ஏளனம்‌. சிலபோது வஞ்சம்‌. 
ஏனென்றால்‌ வில்திறனால்‌ விழைவால்‌ என்‌ 
அரியணையில்‌ அமரத்‌ தகுதியானவன்‌ நீ. நீ துறந்த 
அரியணையில்‌ அமர்ந்திருப்பவன்‌ நான்‌ என்றே நீ 
எப்போதும்‌ எண்ணிக்கொண்டிருக்கிறாய்‌.” 


“ஆம்‌, நீ ஒழிந்த மணிமுடியை சூடியவன்‌ அல்லவா நான்‌? 
அந்த மணிமுடியை அவன்‌ எற்றி விளையாடும்போது 
உன்‌ அகம்‌ மகிழ்ந்தது அதனால்தான்‌. உன்‌ காலாலும்‌ 
அந்த மணிமுடியை நீ எற்றினாய்‌. அது இப்போதல்ல, 
இந்தக்களத்திலல்ல, முன்பும்‌ பலமுறை அதை 
செய்திருக்கிறாய்‌. உபப்பிலாவ்யத்தில்‌ நான்‌ மணிமுடி 
சூடியபோதே!” என்றார்‌ யுதிஷ்டிரன்‌. அவர்‌ விழிகள்‌ 
கலங்கி முகம்‌ இழுபட்டு பற்கள்‌ வெறித்திருந்தன. இரு 
கைகளும்‌ தொடையில்‌ ஒட்டியிருந்தன. அர்ஜுனன்‌ 
நடுங்கிக்கொண்டிருந்தான்‌. “இங்கு எதை நிறுவ 
விரும்புகிறீர்‌? நான்‌ உங்கள்‌ அரியணையை விரும்பும்‌ 
வீணன்‌ என்று நிறுவி எதை அடையவிருக்கிறீர்‌?” என்று 
தன்னை முற்றிலும்‌ திரட்டிக்கொண்டு இறுகிய குரலில்‌ 


கேட்டான்‌. ஆனால்‌ அவன்‌ இருகைகளும்‌ விரல்‌ சுருட்டி 
உடலோடு சேர்க்கப்பட்டிருந்தன. அவன்‌ இடத்தொடை 
நடுங்கிக்கொண்டிருந்தது. 


திருஷ்டத்யும்னன்‌ எழுந்து யுதிஷ்டிரனை தடுக்க 
எண்ணினான்‌. ஆனால்‌ தன்‌ சொற்களை யுதிஷ்டிரன்‌ 
செவி கொள்ள மாட்டார்‌ என்று அறிந்திருந்தான்‌. 
அப்போது அவரிடம்‌ சொல்லும்‌ எதையும்‌ அவர்‌ 
வஞ்சமென்று இழிவுபடுத்தலென்றுமே புரிந்துகொள்வார்‌. 
அத்தருணத்தில்‌ அங்கு பேசுவதற்கு எழ வேண்டியவர்‌ 
குந்திபோஜர்‌ மட்டுமே. அவர்‌ அங்கு நிகழ்வதென்ன என்று 
அறியாதவர்போல்‌ மலைத்த விழிகளுடன்‌ 
அமர்ந்திருந்தார்‌. இளைய யாதவர்‌ ஒரு சொல்லில்‌ 
அத்தருணத்தை நிறுத்திருக்க முடியும்‌. அவர்‌ பேசியாக 
வேண்டும்‌. தவிப்புடன்‌ அவன்‌ இளைய யாதவரை 
பார்த்தான்‌. அவர்‌ அங்கிலாதவர்போல்‌ விழிசரித்து 
உதடுகளில்‌ நிறைந்த புன்னகையுடன்‌ அமர்ந்திருந்தார்‌. 
அது புன்னகைதானா? ஒருவேளை முக அமைப்பால்‌ 
அந்தத்‌ தோற்றம்‌ எழுகிறதா? அல்லது தன்னைத்தானே 
ஓர்‌ ஆலயச்சிலையாக ஆக்கிக்கொள்கிறாரா? தசையில்‌ 
எழுந்த கற்சிலை. தொன்மையான தெய்வமொன்றின்‌ 
லை. 


திருஷ்டத்யும்னன்‌ எழுந்து கைதூக்கி “நிறுத்துங்கள்‌! 
போதும்‌ நிறுத்துங்கள்‌!” என்று கூச்சலிட விழைந்தான்‌. 
“இங்கு போருக்குமுன்‌ நம்மை நாம்‌ கடித்து 
கிழித்துக்கொள்ள விரும்புகிறோமா? இவ்வளவு 
வஞ்சத்தை திரட்டியபின்‌ எங்கு போய்‌ எதிரியைத்‌ 
தேடுவது? போர்‌ நம்மை அறிவிலிகளாக்கிவிட்டது. போர்‌ 
நம்மை வீணர்களாகவும்‌ கீழ்மக்களாகவும்‌ 
ஆக்கிக்கொண்டிருக்கிறது. போதும்‌” என்று தன்னுள்‌ 
குரலெழுப்பினான்‌. உடல்‌ தளர்ந்து விழி மட்டுமாக 
பீடத்தில்‌ அமர்ந்திருந்தான்‌. அவன்‌ தொடையும்‌ 
நடுங்கிக்கொண்டிருந்தது. யுதிஷ்டிரன்‌ தன்‌ கையால்‌ 
தலையில்‌ மும்முறை அறைந்தார்‌. “இன்று இந்தப்‌ 
பீடத்தில்‌ அமர்ந்திருக்கையில்‌ தெய்வங்களாலும்‌ 
கைவிடப்பட்டவனாக உணர்கிறேன்‌. என்னைவிடக்‌ 
கீழானவன்‌ எவனுமில்லை இவ்வுலகில்‌” என்று 

ம்மியழுதார்‌. சறலோசையுடன்‌ அவர்‌ மூச்சு ஒலித்தது. 
பின்‌ கைகளைக்‌ கூப்பியபடி முதுமகன்களுக்குரிய 
நடுங்கும்‌ குரலில்‌ சொன்னார்‌. 


“அச்சூதனை அஞ்சாத ஒருநாளில்லை. அவனை ஏன்‌ 
அஞ்சுகிறேன்‌ என்று பலமுறை எண்ணிப்‌ பார்த்ததுண்டு. 
அவனை நான்‌ அஞ்சியது அவன்‌ வில்லாற்றலால்‌ அல்ல. 


எனது மணிமுடியை அவன்‌ பறித்துவிடுவான்‌ என்றோ 
அரியணையில்‌ அவன்‌ அமர்வான்‌ என்றோ அல்ல. எனது 
அரசமகள்‌ அவன்மீது கொண்ட நுண்காமத்தை நான்‌ 
அறிவேன்‌. அதையும்‌ நான்‌ அஞ்சவில்லை. பெண்களின்‌ 
உள்ளம்‌ கட்டற்றது. அவர்களின்‌ கருபீடம்‌ 
விண்துழாவிக்கொண்டிருக்கிறதென்பதை அறிந்த 
பின்பே முதற்பெண்ணை அறிந்தேன்‌. நான்‌ அஞ்சியது 
பிறிதொன்று. அவனில்‌ எழும்‌ ஒரு பெருவஞ்சத்தை. அது 
இந்த மண்ணில்‌ அவையமர்ந்து, கோல்‌ கைகொண்டு, 
மணிமுடி அணிந்து, குலம்புரந்த அனைத்து 
அரசர்களுக்கும்‌ எதிராக எழுந்த சூதர்களின்‌ வஞ்சம்‌. 
தொழும்பர்களின்‌, உரிமைமாக்களின்‌, அடியாளர்களின்‌, 
நிஷாதர்களின்‌, நாகர்களின்‌, அசுரர்களின்‌ 
அரக்கர்களின்‌ வஞ்சம்‌. அதன்‌ முன்‌ நிற்க அஞ்சினேன்‌. 
அதைத்தான்‌ ஓவ்வொரு நாளும்‌ எண்ணி எண்ணி 
ஒழிந்தேன்‌. அதன்‌ முன்‌ என்னை கொண்டு 
நிறுத்தினாய்‌.” 


“ஏனெனில்‌ நீ நாகர்களின்‌ பெண்ணை மணந்தவன்‌. 
அவனைப்போலவே நீயும்‌ நாகர்களுக்கு கடன்பட்டவன்‌. 
உன்‌ குடிலுக்குள்‌ நேற்றிரவு ஒரு நாகன்‌ வந்து 
சென்றிருந்தான்‌ என்றால்‌ நான்‌ வியப்படையமாட்டேன்‌” 
என்றார்‌ யுதிஷ்டிரன்‌. அர்ஜுனன்‌ “மூத்தவரே, இந்த 
உணர்வுக்‌ கொந்தளிப்புகளுக்கு எந்தப்‌ 
பொருளுமில்லை. இன்று நிகழ்ந்தது போர்க்களத்தில்‌ 
நிகழக்கூடியது. தங்களுக்கு முன்னரே மூத்தவர்‌ பீமன்‌ 
அவன்‌ கையால்‌ இழிவுபடுத்தப்பட்டிருக்கிறார்‌. இறப்புக்கு 
நிகரான சிறுமை கொண்டு இன்னும்‌ உளம்‌ தேறாதவராக 
வஞ்சம்‌ திரட்டி இங்கு அமர்ந்திருக்கிறார்‌. அவன்‌ முன்‌ 
பத்துமுறையேனும்‌ நான்‌ வில்‌ தாழ்த்தி ஒழிந்தேன்‌. 
புண்பட்டு தேரில்‌ விழுந்தேன்‌. நானும்‌ 
இழிவுபடுத்தப்பட்டவனே. சொல்சொல்லென வஞ்சத்தை 
திரட்டிக்கொண்டிருப்பவனே” என்றான்‌. 


யுதிஷ்டிரன்‌ மீண்டும்‌ உரத்தகுரலில்‌ “எனில்‌ ஏன்‌ நீ 
என்னை அங்கு கொண்டு சென்று நிறுத்தினாய்‌? 
கீழ்மகனே, ஏன்‌ அங்கு கொண்டு சென்று நிறுத்தினாய்‌?” 
என்றார்‌. “நான்‌ நிறுத்தவில்லை, உங்கள்‌ எல்லை கடந்து 
நீங்கள்‌ சென்றீர்கள்‌” என்றான்‌ அர்ஜுனன்‌. “எல்லை 
கடத்தல்‌ எங்கும்‌ இயல்வது. ஆனால்‌ நான்‌ எல்லை 
கடப்பவனல்ல. அங்கு நான்‌ எல்லை கடக்கவுமில்லை. 
என்‌ முன்னிருந்த கவசப்படைகள்‌ அகன்றன. என்‌ 
பின்னிருந்த படைகள்‌ முன்னால்‌ வந்தன. எனவே 
என்னால்‌ நகர முடியாத நிலை ஏற்பட்டது. எனக்குக்‌ 
காவலென நின்றிருந்தவர்கள்‌ வில்‌ பயிலாத என்‌ இரு 


மைந்தர்கள்‌. இதுபோல பாதுகாப்பற்றவனாக நான்‌ 
எப்பொழுதுமே இருந்ததில்லை. எண்ணி நோக்குக! 
நீங்கள்‌ எண்ணி நோக்குக!” என்று யுதிஷ்டிரன்‌ எழுந்து 
அவை நோக்கி கைவீசினார்‌. “நான்‌ உந்தி 
முன்செலுத்தப்பட்டேன்‌. காவலின்றி தள்ளிக்கொண்டு 
செல்லப்பட்டேன்‌.” 


“இந்தப்போரில்‌ முதன்மைப்‌ பகை எவனோ அவன்‌ முன்‌ 
நின்றிருக்கிறேன்‌. இந்தப்‌ போர்‌ தொடங்கிய பின்பு ஒரு 
போதுமில்லாத பாதுகாப்பின்மையுடன்‌ நான்‌ அங்கு 
செல்ல நேர்ந்தது. அது தற்செயலா? இல்லை. அது 
எவருடைய சூழ்ச்சி? நான்‌ கேட்கிறேன்‌, எவருடைய 
சூழ்ச்சி அது?” சீற்றத்துடன்‌ “நான்‌ சூழ்ச்சி செய்தேன்‌ 
என்கிறீரா?” என்று அர்ஜுனன்‌ கேட்டான்‌. “நீ சூழ்ச்சி 
செய்யவில்லை. உன்னிலிருந்து எழும்‌ ஒன்று சூழ்ச்சி 
செய்தது. உன்னில்‌ உறங்கியிருக்கும்‌ அந்த நஞ்சு. அந்த 
நஞ்சு ஏன்‌ என்று சொல்லவா?” என்றபடி தலையை 
நாகமென நீட்டியபடி யுதிஷ்டிரன்‌ முன்னால்‌ வந்தார்‌. 
“போதும்‌! இதை இங்கு நிறுத்திக்கொள்வோம்‌” என்று 
பீமன்‌ சொன்னான்‌. “நிறுத்த வேண்டாம்‌. இங்கு இதை 
பேசியாகவேண்டும்‌. ஒருவேளை நாளையோ நாளை 
மறுநாளோ நாம்‌ எவருமே உயிருடன்‌ எஞ்சாமலாகலாம்‌. 
அதற்குள்‌ இச்சொற்களை பேசியாகவேண்டும்‌. 
பேசாச்சொல்லுடன்‌ விண்புகும்‌ இழிநிலை எனக்கு 
ஏற்படக்கூடாது” என்று யுதிஷ்டிரன்‌ கூச்சலிட்டார்‌. 


“ஏனென்றால்‌ நீ ஒரு பேடி. பேடி! பேடி! ஆம்‌ பேடி நீ! 
என்னை எண்ணி பொறாமை கொண்டவன்‌. நான்‌ 
அரசனாக இருப்பதனால்‌ மட்டுமல்ல” என்றபோது 
யுதிஷ்டிரனின்‌ உதடுகள்‌ சுருங்கின. “கணவனாக! ஆம்‌ 
கணவனாக!” என்றார்‌. “நிறுத்துங்கள்‌, மூத்தவரே. என்ன 
பேச்சு இது” என்று சகதேவன்‌ கூவினான்‌. யுதிஷ்டிரன்‌ 
நிலையழிந்து பித்தன்போல்‌ ஆகிவிட்டிருந்தார்‌. 
“அனைவரும்‌ கேட்கட்டும்‌. இங்கு சூழ்ந்திருக்கும்‌ 
அத்தனை தெய்வங்களும்‌ கேட்கட்டும்‌. நீ அறிவாய்‌, 
அவள்‌ என்னை முதன்மையில்‌ வைத்தது என்‌ 
மணிமுடியினால்‌ அன்று என. என்‌ மெய்மையினால்‌. 
நெஞ்சிலும்‌ உடலிலும்‌ நான்‌ கொண்டுள்ள 
ஆண்மையினால்‌.” 


“இழிமகனே, பேடியே, நீ கொண்டிருக்கும்‌ அந்த 
வெல்லமுடியாத அம்புகள்‌ அச்சூதனின்‌ முன்பு வெறும்‌ 
விளையாட்டுப்‌ பொருட்கள்‌. ஆனால்‌ எங்கும்‌ அடங்காத 
மெய்மை என்னிடமிருந்தது. அதை இக்களத்தில்‌ 
தோற்கடித்தாக வேண்டும்‌ என நீ திட்டமிட்டாய்‌. என்றோ 


ஒரு நாள்‌ நீ அவள்‌ முன்னிலையில்‌ அவ்வெண்ணத்தை 
அடைந்தாய்‌. என்னை சிறுமை செய்ய வஞ்சம்‌ 
கொண்டாய்‌. என்‌ மணிமுடியை எற்றி விளையாட 
வேண்டுமென விழைவு கொண்டாய்‌. இன்று அதை 
செய்தாய்‌” என்றார்‌ யுதிஷ்டிரன்‌. “பேடியின்‌ வஞ்சம்‌ அது. 
நேர்‌ நின்று வெல்லும்‌ துணிவு ஒருபோதும்‌ பேடிக்கு 
வருவதில்லை.” 


அந்த எல்லைவரை அவர்‌ செல்வார்‌ என்று எவரும்‌ 
எதிர்பார்க்காமையால்‌ அவை திகைத்து உறைந்து 
அமர்ந்திருந்தது. நடுங்கி கால்‌ தளர்ந்து பீடத்தில்‌ 
அமர்ந்துவிட்டிருந்த அர்ஜுனன்‌ தன்‌ வில்லை கீழிருந்து 
எடுத்து ஓங்கியபடி பாய்ந்து முன்னால்‌ சென்றான்‌. 
“கீழ்மகனே! கீழ்மகனே! இச்சொற்களுக்காக இந்த 
அவையிலேயே உன்னைக்‌ கொன்று இடாவிட்டால நான்‌ 
மானுடன்‌ அல்ல! ஆம்‌, உன்னைக்‌ கொல்லாவிட்டால்‌ 
நான்‌ பேடியே!” என்று கூவினான்‌. பீமன்‌ குறுக்கே புகுந்து 
இருகைகளாலும்‌ அர்ஜுனனைப்‌ பற்றி பின்னால்‌ 
இழுத்தான்‌. “விடுங்கள்‌ என்னை! இன்று என்னைத்‌ 
தடுப்பவர்‌ எவரும்‌ எனது எதிரிகளே” என்று அர்ஜுனன்‌ 
கூவினான்‌. “இதோ அரியணை அமர்ந்திருப்பவன்‌ பேடி. 
இப்பேடியின்‌ அச்சத்தால்‌ கீழ்மையால்‌ நாம்‌ 
சிறுமையடைந்தோம்‌. இவனை கொன்றேயாகவேண்டும்‌.” 


அவனே மெல்ல தளர்ந்து மூச்சிரைக்க குரல்தழைந்தான்‌. 
“இவன்பொருட்டா நாம்‌ போரிடுகிறோம்‌?. இப்போர்‌ 
எவருக்காக? தன்‌ விழைவையும்‌ அச்சத்தையும்‌ 
மறைத்துக்கொண்டு அறம்‌ பேசி அமர்ந்திருக்கும்‌ இந்தக்‌ 
கீழ்மகன்‌ நம்மீது சுமத்தியது இது. இன்று இவனைக்‌ 
கொல்லாமல்‌ அவைவிட்டுச்‌ செல்லமாட்டேன்‌.” 
உறுதியான குரலில்‌ “அதற்குமுன்‌ என்னை நீ 
கொல்லலாம்‌” என்று பீமன்‌ சொன்னான்‌. “நான்‌ 
படைக்கலம்‌ ஏந்தவில்லை. என்‌ உடல்‌ உன்‌ முன்‌ 
நின்றிருக்கிறது. கொன்றுவிட்டு கடந்துசென்று அவரை 
கொல்‌.” பீமன்‌ இருகைகளையும்‌ விரித்து நிற்க 
அர்ஜுனனின்‌ கை தளர்ந்தது. பின்னடைந்து தன்‌ 
பீடத்தில்‌ எடையுடன்‌ விழுந்து ஓங்கி தரையில்‌ 
அறைந்துகொண்டு “கீழ்மை! கீழ்மை! இதற்கப்பால்‌ ஒரு 
கீழ்மையை என்‌ மேல்‌ எவரும்‌ சுமத்துவதற்கில்லை” 
என்றான்‌. 


யுதிஷ்டிரன்‌ தளர்ந்து தானும்‌ பீடத்தில்‌ அமர்ந்தார்‌. தான்‌ 
சொன்னவை என்ன என்பதை அதன்‌ பின்னரே அவர்‌ 
உளம்‌ கொள்வதுபோல்‌ தோன்றியது. அந்த அவையில்‌ 
நிகழ்ந்தவை மெய்தானா கொடுங்கனவா என்று 


அனைவரும்‌ நோக்கி நின்றனர்‌. அங்கிலாதவர்போல்‌ 
இளைய யாதவர்‌ இருந்தார்‌. அர்ஜுனன்‌ சட்டென்று அந்த 
அம்பை தன்‌ கழுத்தை நோக்கி தூக்க பீமன்‌ அக்கையை 
பிடித்துக்கொண்டான்‌. முறுக்கி அந்த அம்பைப்‌ பிடுங்கி 
அப்பால்‌ வீசினான்‌. மணியோசையுடன்‌ அது தளத்தில்‌ 
விழுந்தது. “அதற்கும்‌ எனக்கு உரிமையில்லையா?” என 
அவன்‌ உடைந்தகுரலில்‌ கேட்டான்‌. “இல்லை. இதேபோல 
நானும்‌ அம்பை எடுத்தேன்‌. என்னிடம்‌ யுயுதானன்‌ 
சொன்னான்‌, அவ்வண்ணம்‌ நான்‌ இறந்தேன்‌ எனில்‌ 
அவ்விழிவைச்‌ சூடியவனாக விண்புகுவேன்‌ என்று. 
அவன்‌ குருதி கண்டு நிகர்‌ செய்து மீண்டாலொழிய 
எனக்கு மீட்பில்லை என்று. அதை இங்கு உனக்குச்‌ 
சொல்கிறேன்‌” என்றான்‌ பீமன்‌. 


அர்ஜுனனின்‌ தோளைத்தட்டி பீமன்‌ சொன்னான்‌ “இங்கு 
மூத்தவர்‌ சொன்ன சொற்கள்‌ அனைத்தையும்‌ 
கடந்துபோகும்‌ வழி ஒன்றே. நாளை கர்ணனை வெல்ல 
வேண்டும்‌. களத்தில்‌ அவன்‌ குருதியை அள்ளி 
விண்ணுக்கு வீசவேண்டும்‌. அங்கு வந்து நின்றிருக்கும்‌ 
உன்‌ தந்தை அறியட்டும்‌, நீ வென்றுவிட்டாய்‌ என்று. நீ 
வென்றாகவேண்டும்‌. ஏனெனில்‌ சென்றமுறை 
வென்றவன்‌ கதிரோன்‌ மைந்தன்‌. நாளை கதிர்‌ 
இருளட்டும்‌, முற்றிருள்‌ பரவட்டும்‌.” யுதிஷ்டிரன்‌ 
“இச்சொற்கள்‌ ஒவ்வொன்றும்‌ பொருளற்றவையாக 
இருக்கின்றன. எது வெற்றி, எது தோல்வி, எவருக்காக 
என்று எனக்கு புரியவில்லை. யாதவனே, என்னை எங்கு 
கொண்டு சென்று நிறுத்தியிருக்கிறாய்‌? சொல்க, என்னை 
எதுவாக ஆக்க நினைக்கிறாய்‌?” என்றார்‌. 


திடுக்கிட்டவர்போல்‌ விழித்த இளைய யாதவர்‌ 
“ஒவ்வொருவரும்‌ தங்கள்‌ உணர்ச்சிகளை 
கொட்டிவிட்டீர்கள்‌ என்றால்‌ ஒழிந்த கலமென்றாவீர்கள்‌. 
அதன்‌ பின்னர்‌ நான்‌ சொல்வதை கோத்து 
முன்வைக்கலாம்‌ என்று எண்ணினேன்‌” என்றார்‌. 
“இதற்கப்பால்‌ என்ன வெளிப்பட வேண்டியிருக்கிறது?” 
என்றான்‌ அர்ஜுனன்‌. சற்றே சிரித்தபடி “உமிழப்படும்‌ 
நஞ்சு உடலுக்கு நன்று” என்று இளைய யாதவர்‌ 
சொன்னார்‌. “இன்னும்‌ உங்கள்‌ வஞ்சம்‌ தீரவில்லையா? 
எங்களை கீழ்மக்களாக்கி விட்டீர்கள்‌. எங்கள்‌ 
கண்களிலேயே எங்களை பொருளற்றவர்களாக்கி 
நிறுத்திவிட்டீர்கள்‌. இதற்கப்பால்‌ நாங்கள்‌ சென்றடையும்‌ 
வெறுமை ஒன்றுண்டா என்ன?” என்று அர்ஜுனன்‌ 
கேட்டான்‌. 


“ஆம்‌, இதற்கப்பாலும்‌ பெருவெறுமை ஒன்றுண்டு. இன்று 


உங்கள்‌ வெறுமையில்‌ இத்தனை சொற்கள்‌ எழுகின்றன. 
ஒரு சொல்லும்‌ எழாத வெறுமையும்‌ உண்டு. 
அவ்வெறுமையில்‌ ஒற்றைச்சொல்‌ போதும்‌, உங்களைத்‌ 
திறந்து பிறிதொன்றைக்‌ காட்ட” என்றார்‌ இளைய 
யாதவர்‌. விம்மலோசை கேட்டு அனைவரும்‌ 
திரும்பிப்பார்க்க யுதிஷ்டிரன்‌ தலையை கையால்‌ தாங்கி 
தோள்குறுக்கி அழுதுகொண்டிருந்தார்‌. அவையெங்கும்‌ 
அமைதி நிலவியது. அங்கிருந்து எழுந்து செல்ல 
ஒவ்வொருவரும்‌ விழைந்தனர்‌. ஆனால்‌ எவராலும்‌ 
இருக்கையைவிட்டு அசைய இயலவில்லை. 
பெருந்துயர்களுக்கே உரிய ஈர்ப்பு அவர்களை அங்கு 
நிறுத்தியிருந்தது. பெருந்துயர்களில்‌ உள்ளம்‌ அதற்கும்‌ 
அப்பாலென ஒன்றை எதிர்பார்க்கிறது. மேலும்‌ 
பெருந்துயரை. அல்லது மீட்பை. அதை காணாமல்‌ 
அதிலிருந்து விலகியோட இயல்வதில்லை. 


திருஷ்டத்யும்னன்‌ தன்‌ உள்ளமும்‌ உடலும்‌ 
நடுங்கிக்கொண்டிருப்பதை உணர்ந்தான்‌. விரல்களால்‌ 
மேலாடையை பற்றியிருந்தான்‌. மேலாடை 
ஆடிக்கொண்டிருப்பதை உணர்ந்து கைகளை ஒன்றின்‌ 
மேல்‌ ஒன்று கோத்து மார்பின்மேல்‌ 
வைத்துக்கொண்டான்‌. குளிரில்‌ நடுங்குவதுபோல்‌ 
மார்பின்‌ மேலிருந்த அவன்‌ கை நடுங்கியது. அவன்‌ எவர்‌ 
முகத்தையும்‌ பார்க்கவில்லை. ஆனால்‌ அனைத்து 
முகங்களும்‌ ஒன்றுபோல்‌ தோன்றின. அனைவரும்‌ 
ஒன்றையே எண்ணிக்கொண்டிருக்கவில்லை. 
ஒவ்வொருவரும்‌ ஓர்‌ உணர்வுநிலையில்‌ இருந்தனர்‌. 
ஆயினும்‌ கண்களின்‌ விரிப்பும்‌ முகத்தின்‌ வவிப்பும்‌ 
வாய்கள்‌ இறுகி இருந்தமையும்‌ அனைத்து 
முகங்களையும்‌ ஒன்றென்று ஆக்கின. 


பின்னர்‌ ஒருகணத்தில்‌ அனைவரும்‌ உடல்‌ தளர்ந்தனர்‌. 
அவர்கள்‌ அனைவரையும்‌ இணைத்திருந்த ஒற்றைச்சரடு 
அறுபட்டு விலகியது போல்‌. யுதிஷ்டிரன்‌ தளர்ந்து 
“தெய்வங்களே!” என்றார்‌. பின்னர்‌ எழுந்து பொதுவாக 
அவையை நோக்கி கைகூப்பிவிட்டு வெளியே நடந்தார்‌. 
பிரதிவிந்தியனும்‌ யெளதேயனும்‌ அவருக்குப்‌ பின்னால்‌ 
சென்றனர்‌. அர்ஜுனன்‌ எழுந்து “பாஞ்சாலரே, அவை 
முடிவுப்படி ஆவன செய்யுங்கள்‌. நாளை சந்திப்போம்‌” 
என்றபடி நடந்தான்‌. மெல்ல அசைந்தெழுந்து 
ஒவ்வொருவராக விலகிச்செல்லச்‌ தொடங்கினர்‌. பீமன்‌ 
கைகளைக்கட்டி தலைகுனிந்து அமர்ந்திருந்தான்‌. 


இளைய யாதவர்‌ எழுந்து வெளியே செல்வதைக்கண்டு 
திருஷ்டத்யும்னன்‌ தானும்‌ எழுந்து வலியில்‌ இழுபட்டு 


அதிர்ந்த உடற்தசைகளைத்‌ திரட்டி நடக்கும்‌ விசையென 
மாற்றி ஒவ்வொரு அடியாக உந்தி அவருக்குப்‌ பின்னால்‌ 
சென்றான்‌. அவன்‌ நிழல்‌ அவருக்கு முன்னால்‌ விழுந்து 
மறிக்க அவர்‌ நின்று திரும்பி அவனைப்‌ பார்த்து 
புன்னகைத்தார்‌. அவரிடம்‌ என்ன கேட்க விழைந்தோம்‌ 
என்பதை அவன்‌ மறந்து நின்றான்‌. “புண்பட்டிருக்கிறீர்‌, 
பாஞ்சாலரே” என்று இளைய யாதவர்‌ சொன்னார்‌. ”ஆம்‌” 
என்று திருஷ்டத்யும்னன்‌ சொன்னான்‌. இளைய யாதவர்‌ 
மீண்டும்‌ புன்னகைத்து “அதை எவ்வகையிலோ 
விழைகிறீர்‌ அல்லவா?” என்றார்‌. 


திடுக்கிட்டு, பின்‌ புன்னகைத்து, சொல்‌ பதறி “ஆம்‌, நேற்று 
இரவு முழுக்க என்னிடமிருந்த பதற்றமும்‌ துயரும்‌ 
இன்றில்லை. நான்‌ விடுதலைகொண்டிருக்கிறேன்‌” 
என்றான்‌. ”உடல்வலியால்‌ அவற்றை நிகர்‌ 
செய்துகொண்டீர்‌ போலும்‌” என்று சொன்னபின்‌ இளைய 
யாதவர்‌ முன்னால்‌ சென்றார்‌. பீமன்‌ எழுந்து வெளியே 
நடந்தான்‌. அவனைத்‌ தாண்டிச்‌ செல்கையில்‌ பீமன்‌ 
உடலிலிருந்து அனல்‌ வெம்மை எழுந்து தன்னை 
தொட்டுச்‌ செல்வதுபோல்‌ திருஷ்டத்யும்னன்‌ 
உணர்ந்தான்‌. காய்ச்சல்‌ கண்டவர்களின்‌ உடலிலிருந்து 
எழும்‌ வெம்மை அது. எதற்காக இங்கு நின்று இவ்வாறு 
தவிக்கிறோம்‌ என்று அவன்‌ குழம்பினான்‌. சாத்யகியும்‌ 
நகுலனும்‌ சகதேவனும்‌ வெளியேறினர்‌. ஒழிந்த அவை 
அவனை நோக்கி சூழ்ந்திருந்தது. 


அவன்‌ மீண்டும்‌ சற்று நேரம்‌ அங்கிருக்க விரும்பினான்‌. 
மெல்ல கைநீட்டி இருக்கையின்‌ விளிம்பைப்‌ பற்றி 
உடலைச்‌ சாய்த்து அமர்ந்தான்‌. பெருமூச்சுடன்‌ 
தசைகளை இளக்கி உடலைத்‌ தளர்த்தி கால்களை 
நீட்டிக்கொண்டான்‌. கண்களை மூடிக்கொண்டு அங்கு 
நிகழ்ந்த அனைத்தையும்‌ தன்‌ உள்ளத்தில்‌ 
ஓட்டத்தொடங்கினான்‌. திடுக்கிட்டு விழித்துக்கொண்டு 
சூழ நோக்கினான்‌. அது அவன்‌ அறிந்த அவைதானா 
என்ற ஐயமேற்பட்டது. சற்று முன்‌ அங்கு நிகழ்ந்த உணர்வு 
நாடகத்தில்‌ ஒவ்வொருவரும்‌ பிறிதொருவராக 
மாறியிருந்தார்கள்‌. ஒவ்வொருவரும்‌ அவர்கள்‌ 
சொல்லக்கூடும்‌ என்று எண்ணவே இயலாத சொற்களை 
கூறினார்கள்‌. அவர்கள்‌ ஆற்றக்கூடும்‌ என 
எண்ணுவதன்‌ எல்லை வரை சென்றார்கள்‌. மெய்யாகவே 
ஒவ்வொருவரும்‌ உள்ளூர இப்படித்தான்‌ 
இருக்கிறார்களா? ஒவ்வொருவரும்‌ பிறிதொருவர்‌ மேல்‌ 
உண்மையான மதிப்பில்லாதவர்கள்தானா? 


இல்லை, இது பிறிதொரு அழுத்தம்‌. ஒவ்வொரு 


மலைமேல்‌ ஏறத்தொடங்கி அடர்ந்த காட்டுக்குள்‌ 
நுழைந்து பின்‌ உயரமற்ற முள்மரங்கள்‌ பரவிய 
மலைச்சரிவை அடைந்ததும்‌ அப்பால்‌ கிருஷ்ணையின்‌ 
தோற்றம்‌ தெரிந்தது. “இந்த மலைகளில்‌ ஆயிரம்‌ வருடம்‌ 
முன்பு குந்தலர்கள்‌ வேடர்களாக வாழ்ந்திருந்தனர்‌. 
அவர்களின்‌ குலத்தலைவனாகிய கொண்டையன்‌ 
என்பவரது கனவில்‌ பன்னிருகைகளுடன்‌ எழுந்து வந்த 
கன்னங்கரிய தெய்வமான நல்லம்மை இங்கே 
ஆற்றின்கரையில்‌ ஒரு நகரை அமைக்கும்படி 
சொன்னாள்‌. அவன்‌ தன்னுடைய நூறு குடிகளுடன்‌ 
மலையிறங்கி வந்து கிருஷ்ணையின்‌ நீரை வெட்டி 
மலைகளைச்‌ சூழ வலம்‌ வரச்செய்து நடுவே எழுந்த 
நிலத்தில்‌ ஒரு சிற்றூரை அமைத்தான்‌. 
நல்லம்மைகொண்டா என்ற அந்த ஊர்தான்‌ பின்னர்‌ 
நலகொண்டா என்றமைக்கப்படுகிறது என்று 
சொல்பவர்கள்‌ உண்டு. நகர்நடுவே நல்லம்மையின்‌ 

லயம்‌ இன்றுள்ளது. அதை கொற்றவை என்றும்‌ 
சாக்தர்‌ வழிபடுகின்றனர்‌” என்றார்‌ கீகடர்‌. 


அவர்கள்‌ மாலையில்‌ கீழிறங்கிவந்தனர்‌. அங்கே 
விரிந்துகிடந்த புதர்க்காடு முழுக்க பல்லாயிரம்‌ 
பந்தங்களும்‌ விளக்குகளும்‌ தெரிந்தன. “படைகளா?” 
என்றான்‌ இளநாகன்‌. “இல்லை, அனைவருமே 
மலைவணிகர்கள்‌” என்றார்‌ கீகடர்‌. “விஜயபுரியின்‌ 
வாயில்‌ மாலையில்‌ மூடப்பட்டுவிடும்‌”. காலையில்‌ 
எழுந்து இருளிலேயே அங்கே ஓடிய சிற்றாற்றின்‌ 
கைவழியில்‌ நீராடி எழுந்தபோது பல்லாயிரம்‌ பேர்‌ 
சுமைகளுடன்‌ கோட்டையின்‌ தெற்குவாயிலில்‌ கூடி 
நிற்பதை காணமுடிந்தது. மூங்கில்குழாய்களில்‌ 
மூடப்பட்ட மலைத்தேன்‌, பாளங்களாக்கப்பட்ட அரக்கும்‌ 
தேன்மெழுகும்‌, உலரவைக்கப்பட்ட மலையிறைச்சி, 
அகில்‌ போன்ற நறுமணப்பொருட்கள்‌... 
“மலைப்பொருட்களுக்கான வணிகமே இங்கு முக்கியம்‌ 
என நினைக்கிறேன்‌” என்றான்‌ இளநாகன்‌. 


“ஆம்‌. ஆனால்‌ விஜயபுரியின்‌ பெருவணிகம்‌ என்பது 
சந்தனம்தான்‌. கிருஷ்ணையின்‌ கைகள்‌ வழியாக 
உருட்டிக்கொண்டுவரப்படும்‌ சந்தனத்தடிகள்‌ அங்கே 
கரையேற்றப்பட்டு சிறு துண்டுகளாக்கப்பட்டு கடலுக்குச்‌ 
செல்கின்றன?” என்றார்‌ கீகடர்‌. “தெற்கே விரிந்துள்ள 
காடுகளில்‌ வாழும்‌ வேடர்களுக்கும்‌ வடக்கே 
நீண்டுசெல்லும்‌ வறண்டநிலத்து ஆயர்களுக்கும்‌ இந்நகரே 
சந்தை மையம்‌. நூற்றாண்டுகளாகவே ஒருவராலும்‌ 
வெல்லப்படாமையால்‌ இந்நகரை விஜயபுரி 
என்றழைக்கின்றனர்‌ புலவர்‌.” கூடிநின்றவர்களுடன்‌ 


உலோகமும்‌ உருகுவதற்கு ஒரு வெப்ப நிலை உள்ளது. 
இன்று இச்சூளை அவ்வெப்பத்தை அடைந்துவிட்டது. 
அவ்வாறுதான்‌ எனில்‌ உருமாறாத மானுடரென்று எவரும்‌ 
இப்புவியில்‌ இல்லையா? அவன்‌ இளைய யாதவரின்‌ 
புன்னகையை நினைவுகூர்ந்தான்‌. ஒருகணம்‌ பெரும்‌ 
சினம்‌ எழுந்து அவன்‌ உடலை விதிர்க்கச்‌ செய்தது. 
வயிற்றிலிருந்து அனலெழுந்து நாவை அடைந்தது. சில 
கணங்களுக்குப்பின்‌ அது வடிந்து உடலெங்கும்‌ 
வியர்வையும்‌ மெல்லிய மயிர்ப்பும்‌ எஞ்சியது. 
வெளியிலிருந்து வந்த குளிர்காற்று உடலைத்தொட 
மீண்டும்‌ களைத்துச்‌ சரிந்தான்‌. “எந்தையே” என்று அவன்‌ 
முனகிக்கொண்டான்‌. 

(10826]1]ஏழாவது களமான துலாவில்‌ அமர்ந்திருந்த சமன்‌ 
என்னும்‌ சூதர்‌ தன்‌ முறை வந்ததை உணர்ந்து 
நீள்குழலை எடுத்து வாயில்‌ பொருத்தி அதன்‌ பன்னிரு 
துளைகளில்‌ விரலோட்டி சுழன்று சுழன்றெழும்‌ கூரிய 
ஓசையை எழுப்பி நிறுத்தி தன்‌ மெல்லிய குரலை அதன்‌ 
மீட்டலென தொடரச்செய்து சொல்லாக்கி, மொழியென 
விரித்து கதை சொல்லத்‌ தொடங்கினார்‌ “தோழரே 
கேளுங்கள்‌, இது பதினேழாவது நாள்‌ போரின்‌ கதை.” 


முந்தைய நாள்‌ இரவு முழுக்க ஓங்காது ஒழியாது 
குருக்ஷேத்ரத்தின்‌ படைவிரிவின்மீது மென்மழை 
நின்றிருந்தது. அனைத்து கூரைப்பரப்புகளும்‌ 
விளிம்புகள்‌ உருகிச்சொட்டுவதுபோல்‌ துளியுதிர்த்துக்‌ 
கொண்டிருந்தன. பல்லாயிரக்கணக்கான பறவைகள்‌ 
அலகால்‌ நிலத்தைக்‌ கொத்துவதுபோல்‌ துளிவிழும்‌ ஓசை 
எழுந்து கொண்டிருந்தது. யானைகள்‌ அக்குளிரை 
விரும்பி உடலசைத்து, செவி வீசி, துதிக்கை சுழற்றி, 
இருளுக்குள்‌ ததும்பிக்கொண்டிருந்தன. புரவிகள்‌ தசை 
விதிர்த்து கால்‌ மாற்றி துயின்றன. 


கமுகுப்பாளைகளாலும்‌, ஈச்சஓலைமுடைந்து 
உருவாக்கப்பட்ட பாய்களாலும்‌, தோலாலும்‌ செய்யப்பட்ட 
மூடுகைகளை தலைமேல்‌ கவிழ்த்துக்கொண்டு, 
தோல்போர்வைகளையும்‌ மரவுரிப்போர்வைகளையும்‌ 
போர்த்தியபடி குந்தி அமர்ந்தும்‌, சாய்ந்து கால்நீட்டியும்‌ 
படைவீரர்கள்‌ துயின்றனர்‌. தரையிலிருந்து ஈரம்‌ எழுந்து 
வந்தமையால்‌ தரைப்பலகைகள்‌ அமையாத எவரும்‌ 
படுத்துத்‌ துயில இயலவில்லை. அவர்கள்‌ 
தொலைவிலிருந்து பாதையெனப்‌ போடப்பட்‌। 
பலகைகளை பெயர்த்துக்கொண்டு வந்தனர்‌. உடைந்த 
தேர்களையும்‌ தண்டுகளையும்‌ சேர்த்து தீமூட்டி 
அதன்மேல்‌ பலகை அமைத்து நனையாமல்‌ காத்து 
எரிகாய்ந்தனர்‌. படைகள்‌ மிகமிகக்‌ 
குறைந்துவிட்டிருந்தமையால்‌ படைவீரர்களில்‌ 
ஏராளமானவர்களுக்கு கூடாரங்கள்‌ அமைந்தன. 


அடுமனையாளர்கள்‌ பின்னிரவிலேயே 
விழித்துக்கொண்டார்கள்‌. அவர்களில்‌ ஒருவர்‌ வானை 
நோக்கி “இன்று பகல்‌ கதிர்வன்‌ எழுமென்று 
தோன்றவில்லை” என்றார்‌. பிறிதொருவர்‌ “அவ்வாறே 


நேற்றும்‌ தோன்றியது. நேற்று பின்னுச்சிப்‌ பொழுதில்‌ 
கண்கூச ஒளி எழுந்தது கண்டோம்‌” என்றார்‌. 
அடுமனைக்கலங்கள்‌ மரங்களில்‌ சாய்த்து 
வைக்கப்பட்டிருந்தன. அவையனைத்திலும்‌ மழைநீர்‌ 
கீழ்வளைவு விளிம்பில்‌ தேங்கியிருந்தது. அவற்றைச்‌ 
சுழற்றி கலங்களை கவிழ்த்துவிட்டு காதுகளில்‌ வடம்‌ 
புகுத்தி மூங்கிலுள்‌ நுழைத்து இருவரும்‌ நால்வரும்‌ என 
அவற்றை தூக்கிக்கொண்டு சென்று அடுப்புகளின்மேல்‌ 
வைத்தனர்‌. 


அடுகலமே கூரையென்றாக, அடுப்புகளுக்குள்‌ விறகை 
அடுக்கி அரக்கும்‌ தேன்மெழுகும்‌ இட்டு எரிமூட்டினர்‌. 
மென்மழைக்குக்கீழே நெருப்பெழுந்தபோது சூழ்ந்திருந்த 
நீர்ச்சரடுகள்‌ அனைத்தும்‌ தழலால்‌ ஆனவைபோல்‌ 
தோன்றின. “மழையை கொதிக்க வைத்துவிடலாம்‌ 
போலிருக்கிறது” என்று ஒருவர்‌ சொன்னார்‌. 
பிறிதொருவர்‌ “இசைச்சூதர்‌ ஏன்‌ அடுதொழிலுக்கு 
வருகிறீர்‌? யாழ்‌ நரம்பு அறுந்துவிட்டதோ?” என்று அவரை 
நோக்கி ஏளனம்‌ செய்தார்‌. “அவர்‌ அன்னை 
விறலி”என்றார்‌ இன்னொருவர்‌. 


சூதர்கள்‌ ஒவ்வொருவராக எழுந்து வந்தனர்‌. முகம்‌ கழுவி 
கைகால்‌ தூய்மை செய்து கிழக்கு நோக்கி வணங்கிவிட்டு 
தங்கள்‌ பணிகளை தொடர்ந்தனர்‌. களஞ்சிய அறைக்குச்‌ 
சென்ற சூதர்கள்‌ அங்கிருந்த முது சூதரிடம்‌ “இன்று 
ஐந்திலொரு அக்ஷளகிணி வீரர்கள்‌ இருப்பார்கள்‌ 
என்று தோன்றுகிறது” என்றனர்‌. முதுசூதர்‌ வாயிலிருந்த 
வெற்றிலைச்‌ சாறை எட்டி அப்பால்‌ உமிழ்ந்து மரவுரி 
ஒன்றால்‌ சுருங்கிய உதடுகளை துடைத்தபின்‌ “அது 
இங்கிருந்து நோக்கும்போது தெரிகிறது. புலரிக்கொம்பு 
ஒலிக்கும்போது இவர்களில்‌ எத்தனை பேர்‌ எழுவார்கள்‌ 
என்று எண்ணுகிறர்‌? எண்ணிக்கொள்க, பாதி கூட 
இருக்காது! இந்த மழையில்‌ நனைந்து உயிர்‌ விடும்‌ 
நல்லூழ்‌ அமைந்தவர்கள்‌ பலர்‌ இருப்பார்கள்‌” என்றார்‌. 


“அதை நாம்‌ அறிய வேண்டியதில்லை. போருக்குச்‌ 
செல்பவர்களுக்கு உணவு போதாமலாகக்கூடாது. 
எஞ்சியதை மாலையில்‌ அளிப்போம்‌” என்றார்‌ ஒருவர்‌. 
“நான்‌ அளிக்க மாட்டேன்‌ என்று சொல்லவில்லை. 
சொல்லிப்பார்த்தேன்‌” என்றபின்‌ தன்‌ மரப்பட்டை ஏட்டில்‌ 
மைதொட்டு கூலக்கணக்குகளை எழுதி அதை பிறிதொரு 
ஓலையில்‌ பார்த்து எழுதி அதை சூதர்களிடம்‌ அளித்தார்‌. 
சூதர்கள்‌ அவற்றை தங்களுக்குள்‌ பிரித்துக்கொண்டனர்‌. 
ஒவ்வொருவரும்‌ தங்களைத்‌ தொடர்ந்து வந்து 
நின்றிருந்த கூலவண்டிகளை நோக்கி கையசைத்தனர்‌. 


அவற்றை ஓட்டிவந்த ஏவலர்கள்‌ அச்சூதர்களின்‌ 
கையசைவுக்கு ஏற்ப பிரிந்து களஞ்சியவாயில்களை 
நோக்கி சென்றனர்‌. 


தாழ்வான சுவர்களின்மேல்‌ பனையோலைக்‌ கூரையிட்டு 
அமைக்கப்பட்டிருந்த களஞ்சிய நிரைகள்‌ தோளோடு 
தோள்தொட்டு இரு புறமும்‌ நிரைவகுத்தன. அவற்றின்‌ 
நடுவே செல்வதற்கும்‌ வருவதற்குமான மரப்பட்டை 
சாலைகள்‌ அமைக்கப்பட்மருந்தன. 
எண்ணைப்பந்தங்களின்‌ சுடர்நிரைகள்‌ பெருநகர்த்தெரு 
என எண்ணச்செய்தன. அனைத்து களஞ்சியங்களுக்கு 
முன்னும்‌ சிறிய கமுகுப்பாளைக்‌ கூரையிட்ட 
காவல்மாடத்தில்‌ நெய்விளக்கு எரிந்துகொண்டிருந்தது. 
இரு காவலர்கள்‌ அரைத்துயிலில்‌ வேலுடன்‌ 
அமர்ந்திருந்தனர்‌. அவர்கள்‌ தோல்தைத்து 
உருவாக்கபப்ட்ட மழை மூடிகளை 
தலையிலணிந்திருந்தனர்‌. அழுத்திய துயிலில்‌ அவர்கள்‌ 
குனிந்திருந்தமையால்‌ ஈரத்தோல்பரப்பில்‌ கருமை மின்ன 
ஆமைகள்போல்‌ தோன்றினர்‌. 


ஓலைகளின்படி ஒவ்வொரு சூதரும்‌ களஞ்சியங்களின்‌ 
முன்‌ சென்று நின்று அவர்களைக்‌ கூவி எழுப்பினர்‌. 
துயில்‌ கலைந்து எழுந்த வீரர்கள்‌ “என்ன... என்ன 
நிகழ்ந்தது?” என்றனர்‌. சூதர்கள்‌ “பொழுது 
விடியப்போகிறது. பிறிதொரு நாள்‌ போர்‌, வேறென்ன?” 
என்றனர்‌. வாயைத்‌ துடைத்தபடி “சற்று முன்னர்தானே 
இருட்டியது” என்று ஒரு காவலர்‌ சொன்னார்‌. “நற்துயில்‌! 
இப்படி போர்க்களத்தில்‌ துயில்வதற்கும்‌ ஒரு தனிப்பயிற்சி 
இருக்கவேண்டும்‌” என்றார்‌ ஒரு சூதர்‌. “வந்து அமர்ந்து 
பாரும்‌, தெரியும்‌... நான்‌ படுத்துத்‌ துயின்று 
பன்னிருநாட்கள்‌ ஆகின்றன” என்றார்‌ காவலர்‌. 


பெருமூச்சுடன்‌ வேலை எடுத்துக்கொண்டு சென்று 
களஞ்சியத்தின்‌ தாழைத்‌ திறந்து கதவை விலக்கினார்‌ 
காவலர்‌. சூதர்கள்‌ ஆணையிட ஏவலர்‌ உள்ளே சென்று 
பனைநாரும்‌ ஓலையும்கொண்டு முடைந்து உருவாக்கிய 
கூலமூட்டைகளை தூக்கிக்கொண்டு வந்து வண்டிகளில்‌ 
ஏற்றினர்‌. முதிய காவலர்‌ ஒருவர்‌ “இன்னும்‌ எத்தனை 
நாளுக்கு இக்கூலம்‌ நிற்கும்‌, சூதரே?” என்றார்‌. “எண்ணி 
எண்ணி சமைத்தால்‌ இன்றும்‌ நாளையும்‌. நாளை 
மறுநாள்‌ இவ்வண்ணமே போர்‌ நிகழுமெனில்‌ வெறும்‌ 
வயிற்றுடன்தான்‌ போருக்கெழ வேண்டியிருக்கும்‌” 
என்றார்‌ ஒரு சூதர்‌. 


அப்பால்‌ நின்ற முதிய சூதர்‌ “இன்று ஒருநாள்‌ 


அனைவரும்‌ நிறைவுற்று உண்ணவே அன்னம்‌ 
இருக்குமென்று தோன்றவில்லை. அன்னத்தை குறைத்து 
ஊனைக்கூட்டும்பம தலைமை அடுமனையாளரின்‌ 
ணை? என்றார்‌. அப்பால்‌ வண்டிகளில்‌ கூலங்களை 
ஏற்றிக்கொண்டிருந்த இன்னொரு சூதர்‌ ஏதோ சொல்ல 
பிறிதொரு சூதன்‌ உரக்க நகைத்தான்‌. “என்ன?” என்று 
முதிய சூதர்‌ அவனிடம்‌ கேட்டார்‌. “ஒன்றுமில்லை” 
என்றான்‌ அவன்‌. “சொல்‌” என்று அவர்‌ உரக்கக்‌ கூற 
“ஒன்றுமில்லை” என்று அவன்‌ பின்னடைந்தான்‌. 


“சொல்‌, அறிவிலி! இப்போதே சொல்‌!” என்று முதுசூதர்‌ 
ஆணையிட “இந்த அன்னமும்‌ ஊனும்‌ அனைத்தும்‌ 
கழிவாக இங்கேயே மண்ணுக்குள்‌ இறங்கியிருக்கிறது, 
என்றேன்‌” என்று அவன்‌ சொன்னான்‌. 
“களஞ்சியத்திலிருந்து மண்ணுக்கு அவற்றைச்‌ 
செலுத்தும்‌ வழிகள்தான்‌ இவ்வீரர்கள்‌ என்று இவர்‌ 
சொன்னார்‌” என்றார்‌ இன்னொரு சூதர்‌. முதியசூதர்‌ 
அதிலிருந்த பகடியை புரிந்துகொள்ளாமல்‌ 
சிறுகண்களால்‌ உற்று நோக்கியபின்‌ “வேலை 
நடக்கட்டும்‌” என்றார்‌. 


தன்‌ பகடி புரிந்துகொள்ளப்படாததால்‌ ஏமாற்றம்‌ 
அடைந்த இளம்‌ சூதன்‌ “இங்கே மானுடரையும்‌ அவ்வாறே 
தெற்குக்காட்டுக்கு அனுப்பிக்கொண்டிருக்கிறோம்‌” 
என்றான்‌. “நாம்‌ பேசுவதற்காக இங்கு வரவில்லை. இந்த 
மழையில்‌ தழல்‌ நின்று நெடுநேரம்‌ எரிந்தாலும்‌ கலத்தில்‌ 
வெப்பம்‌ ஏறாது. இருநாழிகைப்பொழுதுக்குள்‌ உணவு 
ஒருங்கியிருக்க வேண்டும்‌” என்றார்‌ முதுசூதர்‌. ”நாம்‌ 
பிந்துவதை வீரர்கள்‌ விழைவார்கள்‌. அவர்கள்‌ 
துயிலத்தொடங்கி இருநாழிகைப்பொழுதுகூட 
ஆகவில்லை” என்றான்‌ ஒரு சூதன்‌. 


கூலமூட்டைகளை ஏற்றி அவற்றின்மேல்‌ தேன்மெழுகு 

சப்பட்ட பாய்களால்‌ கூரையிட்டுக்‌ கட்டி 
அத்திரிகளையும்‌ மாடுகளையும்‌ பூட்டி இழுத்தபடி 
மரப்பட்டைப்‌ பாதைகளினூடாக அவர்கள்‌ அடுமனை 
நோக்கி சென்றனர்‌. அடுமனைகளும்‌ கருவூலங்களும்‌ 
ஒரு பகுதியிலிருந்து இன்னொரு பகுதிக்கு தீ பரவாத 
அளவுக்கு படைப்பெருக்கின்‌ இரு எல்லைகளிலாக 
அமைக்கப்பட்டிருந்தன. நடுவே தீயைக்கடத்தும்‌ 
கூரைகளோ காவலரண்களோ எதுவும்‌ இருக்கவில்லை. 
மழையில்‌ உடல்‌ குவித்து குனிந்து வண்டிகளைத்‌ 
தொடர்ந்து சூதர்கள்‌ சென்றனர்‌. 


அடுகலங்கள்‌ அனைத்திலும்‌ நீர்‌ கொதிக்கத்‌ 


தொடங்கியிருந்தது. கூலங்களை மரக்காலால்‌ அள்ளி 
நீரிலிட்டனர்‌. “ஒன்று இரண்டு மூன்று நான்கு ஐந்து ஆறு 
ஏழு எட்டு ஒன்பது பத்து பத்திற்கொன்று 
பத்திற்கொன்று... ஒன்று இரண்டு மூன்று” என்று கூலம்‌ 
அள்ளியிடும்‌ சூதர்கள்‌ கூவும்‌ ஒலிகள்‌ எழுந்தன. 
கொதித்து ஓசையிட்டுக்கொண்டிருர்த நீர்‌ கூலம்‌ 
விழுந்ததும்‌ அமைதியடைந்தது. மழையின்‌ ஓசைக்குள்‌ 
அனலின்‌ ஓசை எழுந்தது. 


விறகென குவிக்கப்பட்டிருந்தது முழுக்க உடைந்த 
தேர்களின்‌ மரப்பகுதிகள்‌. அவற்றிலிருந்த ஆணிகள்‌ 
நெருப்பில்‌ சிவந்து குருதித்‌ துண்டுகள்போல்‌ மாறி நீட்டி 
நின்றன. ஊன்‌ கொள்ளப்போன வண்டிகள்‌ 
ஒவ்வொன்றாக வந்து சேர்ந்தன. முதுசூதர்‌ ஒருவர்‌ ஊன்‌ 
துண்டுகளைப்பார்த்து “புரவிகளா?” என்றார்‌. “ஆம்‌ வேறு 
ஊன்‌ இல்லை” என்று சூதர்‌ ஒருவர்‌ சொன்னார்‌. ”நேற்றே 
தெற்கு அடுமனைகளில்‌ புரவியைத்தான்‌ 
சமைத்திருக்கிறார்கள்‌. நேற்று முதல்நாளே கெளரவ 
அணியில்‌ உணவென புரவியூன்தான்‌ அளிக்கப்பட்டது.” 


முதுசூதர்‌ “இன்னும்‌ இவ்வாறு போர்‌ நீளுமென்றால்‌ 
இறந்த வீரர்களை நாம்‌ உண்ணவேண்டியிருக்கும்‌” 
என்றார்‌. “புரவியை உண்ணும்‌ பழக்கம்‌ முன்பே உண்டு. 
சற்று கடினமான ஊன்‌ என்பதற்கப்பால்‌ அதற்கென்ன 
குறை? ஊனுண்ணி விலங்குகளை உண்பதுதான்‌ 
விலக்கப்பட்டுள்ளது. ஊனுண்ணிகள்‌ என்பதனால்‌ 
பறவைகளையும்‌ விலக்குவதுண்டு. ஆனால்‌ மலை 
வேடர்கள்‌ மட்டுமன்றி மலைப்பயணம்‌ செய்யும்‌ 
ஷத்ரியர்களும்கூட பறவை ஊனைத்தான்‌ 
உண்கிறார்கள்‌” என்றார்‌ ஒரு சூதர்‌. “புரவி நம்முடன்‌ 
தோள்நின்று பொருதியது” என்றான்‌ ஓர்‌ இளம்சூதன்‌. 
எவரும்‌ மறுமொழி சொல்லவில்லை. 


புரவிகளின்‌ தொடைகள்‌ தோலுரிக்கப்பட்டு பெரிய 
வெண்ணிற மரக்கட்டைகள்‌ போல்‌ தோன்றின. 
அவற்றைத்‌ தூக்கி அடிக்கட்டை மேல்‌ வைத்து ஊன்‌ 
வெட்டும்‌ கோடரியால்‌ வெட்டி துண்டுகளாக்கி 
விரிக்கப்பட்ட பாய்மேல்‌ குவித்தனர்‌. 
செம்மண்பாறைத்துண்டுகள்போல அவை பளபளத்தன. 
மழை விழுந்து கழுவியபோது அவற்றிலிருந்து குருதி 
வழிந்தோடியது. “இறந்த புரவிகளா, அன்றி 
புண்பட்டவையா?” என்றார்‌ ஒருவர்‌. “நேற்று புண்பட்டு 
மீண்ட புரவிகள்‌ மட்டுமே உண்ணப்பட்டன. இன்று 
போர்முகப்பிலிருந்து வெட்டுண்ட புரவிகளின்‌ 
உடல்களையும்‌ எடுத்து வந்திருக்கிறார்கள்‌” என்றார்‌ ஒரு 


சூதர்‌. 


“இத்தனை பேருக்கும்‌ ஊன்‌ உணவு வேண்டும்‌. இன்று 
அன்னத்தில்‌ மூன்றில்‌ ஒருபங்கு ஊன்‌” என்று 
ஊன்வெட்டிய சூதர்‌ சொன்னார்‌. “எடுத்து வரும்போது 
நன்கு பார்த்தீர்களா? புரவித்தொடைக்கு நிகராக 
மானுடத்தொடைகளும்‌ அங்கு கிடந்தன” என்றார்‌ 
இருளில்‌ ஒருவர்‌. “இப்பேச்சை நாம்‌ ஏன்‌ பேசுகிறோம்‌? 
எங்கோ நம்முள்‌ மானுட ஊன்‌ உண்ணவேண்டும்‌ என்று 
விழைவிருக்கிறதா என்ன?” என ஒரு குரல்‌ எழுந்தது. 
“மானுடஊன்‌ உண்டு அமலையாடிய 
காற்றின்மைந்தனின்‌ படையினர்‌ நாம்‌” என இன்னொரு 
குரல்‌ சொல்ல அனைவரும்‌ அமைதியடைந்தனர்‌. 


சற்றுபொழுது கடந்து “மானுடரில்‌ அமர்ந்து ஊனுண்ண 
விரும்புபவை தெய்வங்கள்‌. தெய்வங்களுக்குரிய 
பலிகளில்‌ முதன்மையானது மானுடக்‌ குருதி. அதை 
மறக்க வேண்டியதில்லை” என்றார்‌ இருளுக்குள்‌ 
ஊன்களை துண்டுபடுத்திக்கொண்டிருந்த ஒரு 
பேருடல்கொண்ட சூதர்‌. “நான்‌ துர்க்கையன்னைக்கு 
மானுடனை பலிகொடுத்திருக்கிறேன்‌. எட்டு முறை... 
ஒவ்வொரு நாள்‌ கனவிலும்‌ அன்னை எழுந்து வந்து 
என்னை வாழ்த்தியிருக்கிறாள்‌.” தொலைவில்‌ ஒரு முதிய 
சூதர்‌ “மண்ணை பொறையன்னை என்பதுண்டு. 
அவளும்கூட குருதிவிழைபவளே” என்றார்‌. 


“என்ன ஐயம்‌, புவிமகளுக்கு மானுடக்குருதி இன்றி 
பொழுதமையாது. துர்க்கை கொண்டதைவிட நூறு 
மடங்கு குருதியை அவள்‌ கொண்டிருப்பாள்‌” என்றார்‌ 
ஒருவர்‌. “புவித்திரு என சீதையை சொல்வதுண்டு. 
இலங்கையை உண்டு அவள்‌ பசியாறினாள்‌. ராவண 
மகாபிரபுவின்‌ நெஞ்சக்குருதியில்‌ ஆடினாள்‌” என்றார்‌ 
ஒருவர்‌. நெடுநேரம்‌ கழித்து “நிலமங்கையும்‌ 
அனல்மங்கையும்‌” என்றார்‌ ஒருவர்‌. அவ்வெண்ணம்‌ 
அவர்கள்‌ அனைவரிலும்‌ ஏற்கனவே இருந்ததுபோல்‌ 
எவரும்‌ ஒன்றும்‌ சொல்லவில்லை. 


ஊன்‌ துண்டுகள்‌ இடையளவு குவியலென்றாக 
அவற்றின்மேல்‌ பெய்த மழையிலிருந்து ஊறிய நிணமும்‌ 
குருதியும்‌ ஓடை என ஒழுகின. “இன்னும்‌ 
குருதியூறுகின்றன” என்றார்‌ ஒருவர்‌. “வேட்டை 
விலங்குகள்‌ அருகிவிட்டனவா இக்காட்டில்‌?” என்று 
ஒருவர்‌ கேட்டார்‌. “கொண்டு வந்த உலர்‌ ஊனும்‌ 
உப்பிட்டஊனும்‌ முதல்‌ இரு நாட்களிலேயே 
முடிந்துவிட்டன. நாற்புறமிருந்தும்‌ நிஷாதரும்‌ கிராதரும்‌ 


கொண்டுவந்த ஊனும்‌ படைப்பிரிவின்‌ வில்லவர்கள்‌ 
சென்று வேட்டையாடி வந்த ஊனும்‌ அதை ஈடு கட்டின. 
இப்போது வில்லவர்‌ மாய அடுமனையாளரும்‌ 
போருக்கெழுந்துவிட்டார்கள்‌. இரவில்‌ 
வேட்டையாடச்செல்ல எவருமில்லை. நிஷாதர்கள்‌ இங்கு 
நிகழ்ந்த போரைக்‌ கண்டு அஞ்சி விலகி நெடுந்தூரம்‌ 
சென்றுவிட்டனர்‌. ஊன்‌ மணம்‌ பெற்று ஓநாய்களும்‌ 
நரிகளும்‌ கழுதைப்புலிகளும்‌ வந்து சூழவே காட்டின்‌ 
விலங்குகளும்‌ அகன்று சென்றுவிட்டன” என்றார்‌ 
முதியசூதர்‌. 


இருளுக்குள்ளிருந்து ஒரு சூதர்‌ “மண்ணுக்குள்‌ உள்ளது 
இன்னும்‌ நூறாண்டுகாலம்‌ உண்ணத்தொலையாத ஊன்‌. 
பல்லாயிரம்‌ நாகங்கள்‌ அங்கே செறிந்துள்ளன” என்றார்‌. 
பலர்‌ அவரை நோக்க எவரும்‌ ஒன்றும்‌ சொல்லவில்லை. 
அவரே “நாகங்கள்‌ நாகங்களை உண்ணும்‌” என்றார்‌. 
“நாமும்‌ உண்ணத்தொடங்கினால்‌ இன்னும்‌ எட்டு 
தலைமுறைக்காலம்‌ இங்கு இவ்வாறு உணவு உண்டு 
போரிடலாம்‌” என்றார்‌. அவர்‌ சொல்வதன்‌ பொருளென்ன 
என்றறியாமல்‌ பலர்‌ ஒருவரை ஒருவர்‌ திரும்பிப்‌ 
பார்த்தனர்‌. அடுப்பிலிருந்து எழுந்த செந்நிறத்‌ தழலில்‌ 
அவர்‌ முகம்‌ மட்டும்‌ எரியும்‌ கனலென இருளுக்குள்‌ 
நின்றிருந்தது. விண்ணிலிருந்து அறியாத தெய்வம்‌ 
ஒன்று இறங்கிவந்து அதை சொல்வதுபோல்‌ தோன்றியது. 


“பேச்சு போதும்‌. அடுமனைகள்‌ விரைவு கொள்ளட்டும்‌” 
என்று மிக அப்பால்‌ நின்ற தலைமைச்‌ சூதர்‌ உரக்க குரல்‌ 
கொடுத்தார்‌. தொலைஎல்லை வரை நூற்றுக்கணக்கான 
அடுப்புகள்‌ இருபுறமும்‌ அனல்‌ கொள்ள வானை நோக்கி 
எரியாலான இணைக்கோட்டு பாதைபோலத்‌ தோன்றியது 
அடுமனைக்கூடம்‌. இளம்சூதன்‌ ஒருவன்‌ “எரிநூல்‌ ஏணி” 
என்றான்‌. பின்னர்‌ “ஏறி இருண்ட விண்ணுக்குச்‌ சென்று 
மறைந்துவிடலாம்‌” என்றான்‌. 


[ஙagelகுதிரைப்பந்தியில்‌ பாண்டவப்படையின்‌ 
தலைமைப்‌ புரவிச்சூதரான சுதீபர்‌ மழையில்‌ நனைந்து 
உடல்சிலிர்த்துக்கொண்டிருந்த குதிரைகளை 
நோக்கியபடி மெல்ல நடந்தார்‌. அவற்றின்‌ முதுகின்மேல்‌ 
தேன்மெழுகு பூசப்பட்ட பாய்களாலான மழைமூடிகள்‌ 
அணிவிக்கப்பட்டிருந்தன. ஆனால்‌ பிடரியிலும்‌ 
கழுத்திலும்‌ நீர்‌ வழிந்தது. குளிருக்கு அவை மெய்ப்பு 
கொண்டபடி தசை விதிர்த்தபடி கால்மாற்றி 
நீள்மூச்செறிந்தபடி நின்றன. அவர்‌ ஒவ்வொரு 
புரவியையாக நோக்கால்‌ தொட்டார்‌. சிலவற்றை மட்டும்‌ 
கைகளால்‌ தொட்டு நோக்கினார்‌. அவருடைய நோக்கை 


புரவிகள்‌ உணர்ந்திருந்தன. அவர்‌ பார்வை தொட்ட 
இடத்தில்‌ அவை உடல்சிலிர்த்தன. 


இளம்சூதனும்‌ அவருடைய மாணவனுமான காமிகன்‌ 
“புரவிகள்‌ நூற்றுக்கு ஒன்றே எஞ்சியிருக்கின்றன” 
என்றான்‌. “ஆம்‌, அவையும்‌ நோயுற்றவை, புண்பட்டவை” 
என்று சுதீபர்‌ சொன்னார்‌. “இப்போது புரவிகளின்‌ சாவு 
விழுக்காடு மிகவும்‌ பெருகிவிட்டது” என்றான்‌ காமிகன்‌. 
“ஆம்‌, ஏனென்றால்‌ பெரும்பாலான புரவிகள்‌ 
புண்பட்டவை. புண்பட்ட புரவி தன்‌ உடலின்‌ 
நிகர்நிலையை இழக்கிறது. உடல்மீதான கட்டுப்பாட்டை 
கைவிடுகிறது. அம்புகளுக்கும்‌ வேல்களுக்கும்‌ எளிதில்‌ 
இலக்காகிறது” என்றார்‌ சுதீபர்‌. “அத்துடன்‌ 
இந்தப்புரவிகள்‌ பெரும்பாலும்‌ படைப்பயிற்சி 
கொண்டவை அல்ல. வெறும்‌ வண்டிக்குதிரைகள்‌ பல. 
இவை போரில்‌ எளிய தசைக்கேடயங்களாகவே 


நின்றிருக்கும்‌.” 


காமிகன்‌ சொல்லத்‌ தயங்கினான்‌. ஆனால்‌ முட்டிவந்த 
சொல்லால்‌ திணறினான்‌. பின்னர்‌ “அவர்கள்‌ புரவியை 
உண்கிறார்கள்‌” என்றான்‌. “எல்லா போர்களிலும்‌ 
இறுதியில்‌ புரவிகள்‌ உண்ணப்படும்‌” என்றார்‌ சுதீபர்‌. 
“அனால்‌...” என தயங்கிய காமிகன்‌ “ஆனால்‌ புரவியை 
உண்பதில்‌ மிகமிக அறப்பிழையாக ஏதோ ஒன்று 
உள்ளது. ஏன்‌ உண்ணலாகாது என கேட்டால்‌ எனக்கு 
ஒன்றும்‌ சொல்வதற்கில்லை. பசுவைக்கூட உண்ணலாம்‌, 
புரவியை உண்ணலாகாது. புரவி இப்பேரரசுகளை 
உருவாக்கியது. அறம்வளரவும்‌ மெய்ஞானம்‌ விளையவும்‌ 
தன்னை வேலியாக்கிக்கொண்டது. தேவர்கோன்‌ இந்திரன்‌ 
புரவிவடிவில்‌ மண்ணில்‌ வந்தான்‌ என்கின்றன 
கதைகள்‌” என்றான்‌. 


சுதீபர்‌ புன்னகைத்து “நீ கண்டிருப்பாய்‌, இவர்கள்‌ போரை 
எப்படி தொடங்கினர்‌ என. தங்கள்‌ மைந்தர்களை 
களப்பலி கொடுத்து போர்‌ குறித்தவர்கள்‌. புரவிகளை 
எப்படி கருதுவார்கள்‌?” என்றார்‌. “இருந்தாலும்‌...” என்று 
காமிகன்‌ சொன்னான்‌. “என்ன நிகழும்‌ என்கிறாய்‌?” 
என்றார்‌ சுதீபர்‌. “இப்போருக்குப்பின்‌ புரவிகளை இவர்கள்‌ 
எப்படி அணுகுவார்கள்‌? போரில்‌ புரவிகளை 
வெட்டிக்குவிப்பது இயல்பானதே. ஏனென்றால்‌ புரவிகள்‌ 
ஷத்ரியர்கள்‌. போருக்கெனப்‌ பிறந்தவர்கள்‌. ஆனால்‌ 
புரவியை உண்டபின்‌ எப்படி அவர்கள்‌ ஒரு புரவியின்‌ 
தோளை தழுவமுடியும்‌? அதன்மேல்‌ ஏறி அமர்ந்து 
ஊர்ந்து செல்லமுடியும்‌? ஆசிரியரே, புரவி தன்னை 
ஊர்பவனின்‌ உள்ளமென ஆவது. அவன்‌ உண்பது 


எதை?” 


காமிகன்‌ சொல்கொண்டான்‌. “எண்ண எண்ண என்‌ 
துயில்‌ அழிகிறது. புரவிகள்‌ இப்போரில்‌ எப்படி நின்று 
பொருதுகின்றன என நாம்‌ அறிவோம்‌. நீரின்றி புரவி 
நிலைகொள்ளாது. முதற்சில நாட்களுக்குப்பின்‌ 
அனைத்துப்புரவிகளும்‌ களத்தில்‌ ஒழுகும்‌ குருதியையே 
உறிஞ்சிக்‌ குடிக்கின்றன. அவற்றின்‌ சாணத்தில்‌ கரிய 
குழம்பு என குருதிச்சேறு இருக்கிறது.” அவன்‌ 
மூச்சிளைத்தான்‌. “மூன்றாம்‌ நாள்தான்‌ நான்‌ அதை 
கண்டடைந்தேன்‌. புரவிகளின்‌ சாணத்தின்‌ நாற்றம்‌ 
மாறிவிட்டிருந்தது. அழுகிய ஊன்‌ எனத்‌ தோன்றின 
அவை. நான்‌ உசாவியபோது முதுசூதரான கர்மர்‌ 
சொன்னார்‌ அப்புரவி குருதியை உண்டுவிட்டிருக்கிறது 
என்று.” 


“ஆம்‌, பெருவிடாய்‌ கொண்டு களம்நிற்கும்‌ புரவி தன்‌ 
வாயருகே ஒழுகிவரும்‌ குருதியை நாநீட்டி 
குடிக்கத்தொடங்குகிறது. பின்னர்‌ அதில்‌ சுவை 
காண்கிறது. விழுந்தவர்களின்‌ பச்சை ஊனைக்‌ கவ்வி 
உண்டு விடாயும்‌ பசியும்‌ தீர்க்கும்‌ புரவிகளை 
கண்டிருக்கிறேன்‌” என்றார்‌ சுதீபர்‌. “ஆனால்‌ ஒன்றுண்டு. 
அத்தனை புரவிகளும்‌ முதலில்‌ குடிப்பது தங்கள்‌ உடலில்‌ 
இருந்து ஒழுகும்‌ குருதியைத்தான்‌. பின்னர்‌ அவை 
குடிப்பன எல்லாம்‌ தங்கள்‌ குருதியே என அவை 
எண்ணிக்கொள்கின்றன.” 


“இவர்கள்‌ உண்பது எதை? தன்குருதி உண்ட புரவிகளின்‌ 
ஊனை என்றால்‌ அது தன்னையே அல்லவா?” என்றான்‌ 
காமிகன்‌. சுதீபர்‌ திரும்பி அவனை நோக்கி சிலகணங்கள்‌ 
விழியிமைக்காமல்‌ நின்றபின்‌ “மெய்‌, இங்கே களத்தில்‌ 
இளையபாண்டவன்‌ உண்டது தன்‌ குருதியைத்தான்‌” 
என்றார்‌. மீண்டும்‌ எண்ணம்சூழ்ந்து பெருமூச்சுவிட்டு 
“ஆனால்‌ இங்கே நிகழும்‌ இப்போரே தன்குருதி 
உண்ணல்தானே?” என்றார்‌. மேலும்‌ எண்ணத்திலாழ்ந்து 
“எல்லா போர்களும்‌ இவ்வண்ணம்‌ நிகழ்வதே. இங்குள்ள 
ஷத்ரியர்கள்‌ அனைவருமே உடன்குருதியினர்‌ 
என்பார்கள்‌. இவர்கள்‌ கொன்றுகுவிக்காமலிருந்த நாளே 
இருந்ததில்லை.” 


அவர்கள்‌ நின்று நெடுந்தொலைவுவரை விழியோட்டி 
நோக்கினர்‌. அடுமனை எரிநிரை தெரிந்தது. 
“புரவிச்சிதை” என்றான்‌ காமிகன்‌. சுதீபர்‌ மறுபக்கத்தை 
சுட்டிக்காட்டி அங்கிருந்த படைகளைக்‌ காட்டி 
“அவர்களும்தான்‌” என்றார்‌. சுதீபர்‌ ஒரு பெரும்புரவியை 


சுமைகளேற்றிய எருதுகளும்‌ கழுதைகளும்‌ செருக்கடித்து 
கால்மாற்றி காதுகளை அடித்துக்கொண்டு நின்றன. 
“மீன்பிடிக்கும்‌ வலைகளைச்‌ செய்யும்‌ நல்லீஞ்சை 
என்னும்‌ முட்செடியின்‌ பட்டைதான்‌ இங்கிருந்து மிகுந்த 
விலைகொடுத்து வாங்கப்படுகிறது. உப்புநீரில்‌ மட்காத 
அந்த நார்‌ பத்துவருடம்‌ வரை அழியாதிருக்கும்‌ 
என்கிறார்கள்‌.” 


கோட்டைக்குமேல்‌ பெருமுரசு ஒலியெழுப்பியதும்‌ 
கூடிநின்றவர்களிடம்‌ கூட்டுஓசை எழுந்தது. பல்லாயிரம்‌ 
கால்கள்‌ அனிச்சையாக சற்று அசைந்தபோது எழுந்த 
அசைவு அலையாகக்‌ கடந்துசென்றது. சங்கு ஓலித்ததும்‌ 
தெற்குவாயில்‌ கோட்டைக்கதவு கனத்த சங்கிலியில்‌ 
மெல்லச்சரிந்துவந்து அகழிமேல்‌ பாலமாக அமைந்தது. 
அதனுள்‌ நுழைந்தவர்கள்‌ பலர்‌ தங்கள்‌ புயங்களைக்‌ 
காட்டிவிட்டுச்‌ சென்றதை இளநாகன்‌ கண்டான்‌. 
“விஜயபுரியின்‌ சுங்கமுறை மிக விரிவானது” என்றார்‌ 
கீகடர்‌. “புதியவர்கள்‌ பொருட்களுக்கேற்ப சுங்கம்‌ 
அளிக்கவேண்டும்‌. மலைமக்களின்‌ குலங்களிடம்‌ 
வருடத்துக்கொருமுறை கூட்டாக சுங்கம்‌ கொள்ளப்படும்‌. 
அவர்கள்‌ தங்கள்‌ குலமுத்திரை பச்சைகுத்தப்பட்ட 
தோள்களை காட்டிவிட்டுச்‌ செல்லலாம்‌. சில வேடர்கள்‌ 
வாழ்நாளுக்கொரு தொகையாக கப்பம்‌ 
கட்டியிருப்பார்கள்‌. சுங்கமுத்திரை அவர்கள்‌ தோளில்‌ 
தீயால்‌ சுட்டுபதிக்கப்பட்டிருக்கும்‌. அரசருக்கு நேரடியாக 
சுங்கமளிப்பவர்கள்‌ பொன்னாலான முத்திரை 
மோதிரத்தை வைத்திருப்பார்கள்‌.” 


உரக்கச்சிரித்து கீகடர்‌ சொன்னார்‌ “எங்கும்‌ சுங்கமின்றிச்‌ 
செல்லும்‌ செல்வம்‌ கவிதை மட்டுமே. சொல்லை மறுக்கும்‌ 
குலமெதையும்‌ நான்‌ பாரதத்தில்‌ கண்டதில்லை.” 
இளநாகன்‌ “ஆம்‌, சொற்களை வாங்கி அவர்கள்‌ தங்கள்‌ 
முற்றத்தில்‌ நட்டு முளைக்கவைக்கிறார்கள்‌” என்றான்‌. 
“உண்மைதான்‌ இளைஞனே. இங்குள்ள வேடர்குடிகள்‌ 
வரை அனைவரிடமும்‌ குமரிமுதல்‌ இமயம்‌ ஈறாக 
விரிந்திருக்கும்‌ இப்பெருநிலம்‌ பற்றிய ஒரு அகச்சித்திரம்‌ 
உள்ளது. அவ்வரியை அறியாத எந்த மானுடனையும்‌ 
இங்கே நான்‌ கண்டதில்லை. அவர்களனைவருமே 
இந்நிலத்தை அறியும்‌ பேராவலுடன்‌ உள்ளனர்‌. இங்கே 
தென்னகத்திலுள்ள ஒவ்வொருவரும்‌ வடபுலத்தை 
அறியத்துடிக்கின்றனர்‌. இமயமும்‌ கங்கையும்‌ 
அவர்களுக்குள்‌ வாழ்கின்றன. வடக்கே உள்ளவர்கள்‌ 
தென்குமரியையும்‌ மதுரையையும்‌ கனவுகாண்கிறார்கள்‌. 
அந்தக்கனவே பாணர்களுக்கு உணவும்‌ உறைவிடமும்‌ 
ஆகிறது.” 


அணுகி அதன்‌ முதுகை மெல்ல தட்டினார்‌. அது 
எண்ணியிராமல்‌ சீறியபடி திரும்பி அவரை கடிக்க 
வந்தது. அவர்‌ திகைத்து பின்னடைந்தார்‌. காமிகன்‌ 
“பெரும்பாலான புரவிகள்‌ இப்படி கடிக்க வருகின்றன” 
என்றான்‌. “நேற்று மட்டும்‌ நூற்றுக்கும்‌ மேற்பட்டவர்கள்‌ 
புரவிகளால்‌ கடிக்கப்பட்டார்கள்‌. அணுகாமல்‌ 
உணவளிக்கும்படி ஆணை.” 


“ஊன்சுவை கண்ட புரவிகள்‌ இவ்வண்ணம்‌ ஆகின்றன” 
என்றார்‌ சுதீபர்‌. இரு ஏவலர்‌ கூடைகளில்‌ உணவுடன்‌ 
புரவிகள்‌ நடுவே சென்றார்கள்‌. சுதீபர்‌ விழிசுருக்கி 
நோக்கியபின்‌ ஒருவனை கைசுட்டி அருகே அழைத்து 
“என்ன உணவு?” என்றார்‌. அவன்‌ தயங்்‌ 
இன்னொருவனை நோக்க அவன்‌ “ஊன்‌” என்றான்‌. 
“ஊனா?” என்றான்‌ காமிகன்‌. “ஆம்‌, ஆணையாளரே. 
பச்சை ஊனை மட்டுமே இவை உண்கின்றன. 
அவற்றையே இரண்டு நாட்களாக அளித்து வருகிறோம்‌” 
என்றான்‌ சூதன்‌. “முதலில்‌ புல்லும்‌ வைக்கோலும்‌ 
அளிக்கப்பட்டபோது சற்று பச்சை ஊனும்‌ 
சேர்க்கப்பட்டது. பச்சை ஊன்‌ என்றால்‌ புல்லும்‌ 
வைக்கோலும்‌ குறைவாகவே போதும்‌. இப்போது 
நிஷாதர்கள்‌ வருவதில்லை. ஆகவே இந்தப்படைகளில்‌ 
புல்லோ வைக்கோலோ இல்லை.” 


“யானைகள்‌? அவை எதை உண்கின்றன?” என்றார்‌ 
சுதீபர்‌. “அவை தழைகளையே உண்கின்றன. சற்று 
குருதிபட்டிருந்தால்கூட கையால்‌ தொடுவதில்லை” 
என்றான்‌ சூதன்‌. சுதீபர்‌ “நல்லூழ்தான்‌. அந்த 
அளவுக்கேனும்‌ தெய்வங்கள்‌ மானுடன்மேல்‌ கனிவுடன்‌ 
உள்ளன?” என்றார்‌. பின்னர்‌ கைகூப்பி “இந்திரனின்‌ இரு 
ஊர்திகள்‌. அவன்‌ தாமரைக்கையனாக எழுகையில்‌ 
யானை. மின்படைகொண்டு எழுகையில்‌ புரவி. யானை 
நீர்‌. புரவி அனல்‌” என்றார்‌. “அனல்‌ தன்‌ எல்லையை 
கடந்துவிட்டது. நீர்‌ வேலிமீறவில்லை.” 


“நாமநீர்‌ வேலி என்கின்றன நூல்கள்‌. தெய்வங்களின்‌ 
சொல்‌ நீரின்‌ வேலி” என்றான்‌ காமிகன்‌. சுதீபர்‌ 
அவர்களிடம்‌ செல்லும்படி கைகாட்டினார்‌. அவர்கள்‌ 
அடுத்த புரவிநிரை நோக்கி கூடையுடன்‌ செல்ல காமிகன்‌ 
“இங்கே இத்தனை ஊன்‌ எங்கிருந்து?” என்றான்‌. சுதீபர்‌ 
மெல்ல நடுங்கினார்‌. காமிகன்‌ “அது என்ன ஊன்‌?” 
என்றான்‌. “முதலில்‌ களம்பட்ட எருதுகளை அளித்தோம்‌. 
பின்னர்‌ அத்திரிகள்‌, பானைகள்‌”. காமிகன்‌ “புரவிகள்‌?” 
என்று மூச்சுக்குரலில்‌ கேட்டான்‌. “ஆம்‌, ஆணையாளரே. 
இப்போது பெரும்பகுதி புரவியூன்தான்‌” என்றான்‌ சூதன்‌. 

[[ஙage]புலரிச்சங்கொலி எழுந்தபோது கெளரவப்‌ 
படைகளுக்குள்‌ எந்த அசைவும்‌ ஏற்படவில்லை. சுபாகு 
தலையில்‌ பாயாலான மழைமூடியை 
கவிழ்த்துக்கொண்டு காவல்மாடத்தின்மீது சாய்ந்த 
மமைச்சரடுகளுக்கு சற்றே குனிந்து உடல்கொடுத்து 
நின்றிருந்தான்‌. புலரிமுரசு அமைந்த பின்னரும்‌ படை 
அசைவிலாதிருக்கக்‌ கண்டு ஒருகணம்‌ அவன்‌ உளம்‌ 
துணுக்குற்றது. ஒருநாள்‌ காலையில்‌ அங்குள்ள 
படைவீரர்கள்‌ அனைவரும்‌ உயிரிழந்திருப்பார்கள்‌ 
என்று அவனுள்‌ ஒரு எண்ணம்‌ முன்பொருநாள்‌ வந்தது. 
உண்மையாகவே அது நிகழ்ந்துவிட்டதா? 


பல படையெடுப்புகளில்‌ கொடிய நோய்கள்‌ உருவாகி 
முழுப்‌ படையும்‌ அழிந்த கதையை அவன்‌ 
அறிந்திருக்கிறான்‌. ஒருவரோடொருவர்‌ நெருங்கி வாழும்‌ 
படைகளில்‌ தொற்று நோய்கள்‌ எளிதில்‌ பரவுகின்றன. 
நோய்களுக்கு தங்களை கொடுக்கும்‌ உளநிலையும்‌ 
படைநிலைகளில்‌ எளிதில்‌ உருவாகிவிடுகிறது. 
நோய்கண்டவர்களை அப்படியே விட்டுவிட்டு அப்படியே 
இடம்‌ பெயர்வதையே பெரிய படைகள்‌ செய்வது வழக்கம்‌. 
அவ்வுடல்களை மறைவு செய்தாலோ எரித்தாலோ 
அச்செயலாலேயே மேலும்‌ நோய்‌ தொற்றும்‌. ஆனால்‌ 
மழைக்காலம்‌ என்றால்‌ அவர்கள்‌ 
விலகிச்செல்லுந்தோறும்‌ நீரினூடாகவும்‌ 
காற்றினூடாகவும்‌ நோய்‌ அவர்களை தொடர்ந்து வரும்‌. 


சதகர்ணிகளின்‌ நிலத்திற்குள்‌ சென்ற கலிங்கமன்னன்‌ 
ஜோதிவர்மனின்‌ பெரும்படை முழுமையாகவே நோயில்‌ 
அழிந்து அவன்‌ உடலை மட்டும்‌ அவர்கள்‌ மெழுகு பூசிய 
துணியில்‌ சுற்றிக்கொண்டு வந்து எரித்த கதையை 
கலிங்க விஜயம்‌ எனும்‌ காவியத்தில்‌ அவன்‌ 
பயின்றிருந்தான்‌. அவன்‌ மைந்தன்‌ அது சதகர்ணிகளின்‌ 
தெய்வங்கள்‌ அளித்த தீச்சொல்‌ என எண்‌ 
விஜயபுரியின்‌ அத்தனை ஆலயங்களையும்‌ இடித்தும்‌ 
எரித்தும்‌ அழித்தான்‌. ஆனால்‌ அவர்கள்‌ திரும்பி 
வரும்போது மீண்டும்‌ நோய்‌ பரவி படைவீரர்கள்‌ 
மறைந்தனர்‌. இறந்த உடல்கள்‌ அனைத்திலும்‌ உடல்‌ 
வலிப்பு கொண்டு முகம்‌ இளித்து பெருநகைப்பு ஒன்று 
உறைந்திருந்தது. 


சதகர்ணிகளின்‌ தெய்வங்களின்‌ நகைப்பு அது என்றது 
கலிங்க விஜயம்‌. அதன்பின்‌ அந்நகைப்புடனேயே 
அத்தெய்வங்களை கலிங்கநாட்டு எல்லையில்‌ நிறுவி 
குருதிபலி கொடுத்து தடுத்து நிறுத்தினர்‌. ஆண்டுதோறும்‌ 
பலிகொடுத்து நிறைவுசெய்தனர்‌. கலிங்கப்‌ படை பின்னர்‌ 
சதகர்ணிகளின்‌ மண்ணுக்குள்‌ நுழையவே இல்லை. 
அவர்களின்‌ எல்லைக்கோயில்களில்‌ கழுத்துநரம்பு 
தெறிக்க வாய்விரித்து இளித்துநிற்கும்‌ தெய்வங்களின்‌ 
சிலைகளை அவன்‌ கண்டதுண்டு. உக்ரஹாஸர்கள்‌ என 
அத்தெய்வங்கள்‌ அழைக்கப்பட்டன. 


எதை எதிர்பார்க்கிறோம்‌ என்று அவன்‌ 
வியந்துகொண்டிருக்கையிலேயே படையின்‌ ஒரு 
மூலையில்‌ மெல்லிய அசைவு தெரிந்தது. 
ஒவ்வொருவராக எழுந்து நின்றனர்‌. மழைக்கு உடலை 
மடக்கி ஒடுக்கியிருந்த மெழுகுப்பாய்களையும்‌ 
பாளைகளையும்‌ மரப்பட்டைகளையும்‌ அகற்றினர்‌. 
குளிரில்‌ அனைவரும்‌ உடலொடுக்கி நின்றிருப்பதை 
அவனால்‌ காண முடிந்தது. அவர்களின்‌ குரல்கள்‌ 
மமைச்சாரலைக்‌ கடந்து வரவில்லை. வானில்‌ 
இடியோசையும்‌ மின்னல்‌ தெறிப்புகளும்‌ 
நின்றுவிட்டிருந்தன. நீரே அவன்‌ விழிதுலங்கச்‌ செய்யும்‌ 
ஒளியாக மாறியதுபோல்‌ தோன்றியது. 


படைகள்‌ அணிவகுக்கும்படி ஆணையிட்டபடி 
கொம்புகள்‌ முழங்கின. ஒன்றுடன்‌ ஒன்று 
தொடுத்துக்கொண்டு அவைகள்‌ படைக்களம்‌ எங்கும்‌ 
பரவின. சுபாகு கயிற்றேணியின்‌ வழியாக இறங்கி கீழே 
வந்தான்‌. அங்கு நின்ற தன்‌ புரவியை அணுகி அதன்மேல்‌ 
ஏறிக்கொண்டு மரப்பட்டைப்‌ பலகைகளினூடாக 
சென்றான்‌. படைகள்‌ குறுகி சிறு எல்லைக்குள்‌ 
ஒடுங்கிவிட்டிருக்க படையெல்லைக்கு அப்பாலிருந்த 
பாதைப்பலகைகளையும்‌ கைவிடப்பட்ட காவல்‌ 
மாடங்களையும்‌ உடைத்து அந்த மரங்களை விறகுக்காக 
எடுத்துச்‌ சென்றுகொண்டிருந்தார்கள்‌. 

அவன்‌ புரவி அந்த வண்டிகளைக்‌ கடந்து சென்றது. 
அடுமனை நெருப்புகள்‌ அனல்‌ வழிந்தோடும்‌ ஆறென 
நெடுந்தொலைவுக்கு தெரிந்தன. படைவீரர்கள்‌ 
விசையற்ற அசைவுகளுடன்‌ துயிலில்‌ 
நடமாடுபவர்கள்போல்‌ தோன்றினார்கள்‌. 
பெரும்பாலானவர்கள்‌ ஒருவரோடொருவர்‌ 
பேசிக்கொள்ளவில்லை. மிக மெல்ல நடந்து நீரள்ளி 
முகம்‌ கழுவினார்கள்‌. அவர்களின்‌ படைக்கலங்கள்‌ 
ஆங்காங்கே குவிக்கப்பட்டிருந்தன. அவர்கள்‌ எவரும்‌ 


இரவில்‌ நன்கு துயின்றிருக்கவில்லை என்று 
அண்மையில்‌ தெளிந்த முகங்களிலிருந்து தெரிந்தது. 


மமை மட்டுமல்ல, அதற்கப்பால்‌ அவர்களை 
துயிலவிடாத வேறு ஒன்றும்‌ இருந்தது. முந்தைய நாள்‌ 
அந்தியிலேயே அது ஒரு நோயென அவர்கள்‌ மேல்‌ 
படர்ந்திருந்தது. எதிரே வந்த வீரனின்‌ விழிகளிலிருந்த 
ஒளிமங்கலில்‌ அதை அவன்‌ கண்டான்‌. அது என்ன என 
அவன்‌ அறிந்திருந்தான்‌. அவர்கள்‌ 
அனைவரையும்போல அவனும்‌ அதை சொல்லென 
உளமாக்க விழையவில்லை. அதை ஒவ்வொரு 
உளச்சொல்லாலும்‌ உந்தி அகற்றிவிடவே முயன்றான்‌. 


அஸ்வத்தாமனின்‌ குடிலை அடைந்து புரவியை 
நிறுத்திவிட்டு இறங்கி முற்றம்‌ நோக்கி சென்றான்‌. குடில்‌ 
வாயிலில்‌ அமர்ந்திருந்த காவலன்‌ அவனைக்‌ கண்டதும்‌ 
எழுந்து நின்று நடுங்கினான்‌. அவன்‌ இரவெல்லாம்‌ சாரல்‌ 
அடித்த ஈரத்தை காலில்‌ வாங்கி உடலில்‌ நடுக்கெனச்‌ 
சூடியிருந்தான்‌. குடிலுக்குள்‌ சிறு அகல்‌ விளக்கின்‌ ஒளி 
இருந்தது. குறடுகளை கழற்றிவிட்டு “வணங்குகிறேன்‌, 
பாஞ்சாலரே” என்றபடி சுபாகு உள்ளே நுழைந்தான்‌. 
அஸ்வத்தாமன்‌ நிலத்தில்‌ அமர்ந்து மென்தோல்‌ இழுத்து 
ணியறையப்பட்ட பலகையில்‌ முள்ளம்பன்றி 
முள்ளால்‌ கடுக்காய்‌ அரைத்து உருவாக்கப்பட்ட 
மையைத்‌ தொட்டு வரைந்துகொண்டிருந்தான்‌. 


அந்தக்‌ களத்தை சுபாகு நோக்கினான்‌. படைசூழ்கை 
என்ன என்று உய்த்துணரக்கூடவில்லை. குடில்கூரைமேல்‌ 
மழையின்‌ ஓசை பெருகியிருந்தது. “படைசூழ்கை 
இன்னும்‌ முடிவாகவில்லையா?” என்றான்‌ சுபாகு. 
“படைசூழ்கை ஒருபோதும்‌ முடிவடையாது. இது 
பொற்கொல்லர்கள்‌ நகை செய்வதுபோல்‌ செய்யச்‌ செய்ய 
பெருகும்‌ பணி” என்றான்‌ அஸ்வத்தாமன்‌. 
“படைசூழ்கையே தேவையில்லை என்று நேற்று 
சொன்னீர்கள்‌” என்றான்‌ சுபாகு. “ஆம்‌. ஆனால்‌ ஒன்றை 
அமைக்கத்‌ தொடங்கும்போது அது முழுமை பெறாது 
உள்ளம்‌ நிறைவடைவதில்லை” என்று அஸ்வத்தாமன்‌ 
சொன்னான்‌. 


“இனி நமக்கு பொழுதில்லை” என்றான்‌ சுபாகு உடல்‌ 
தாழ்த்தி சிறிய பீடத்தில்‌ அமர்ந்தபடி. “இப்போது 
கருக்கிருள்‌. ஆயினும்‌ இன்னும்‌ சற்று நேரத்திலேயே 
விடிந்துவிடும்‌ என்று தோன்றுகிறது. இந்த 
மென்மழைச்சாரல்‌ விண்ணிலிருந்து ஒளியை 
இறக்குவது. நாம்‌ எண்ணுவதைவிட விரைவாகவே 


ஒளியெழும்‌. ஒளியெழுந்த பின்னர்‌ படையினரை 
சூழ்கைக்குச்‌ செலுத்தும்‌ வழக்கமில்லை.” அஸ்வத்தாமன்‌ 
விழிதூக்காமல்‌ “ஆம்‌, ஆனால்‌ அதெல்லாம்‌ முன்பு. 
அன்று எதிரிப்‌ படையினர்‌ காவல்மாடத்திலிருந்து நமது 
படையை அறிந்துவிடுவார்கள்‌ என்று எண்ணினோம்‌. 
அதெல்லாமே வெறும்‌ நடிப்புகளென்று இன்று 
தோன்றுகிறது” என்றான்‌. 


“நாம்‌ இருளுக்குள்‌ எவருமறியாது படைகளை நகர்த்தி 
சூழ்கை அமைத்தபோதுகூட நமது சூழ்கையை அவர்கள்‌ 
அறியாமல்‌ இருந்ததில்லை. அவர்களது சூழ்கையை 
நாமும்‌ அறியாமலிருந்ததில்லை. ஏனெனில்‌ நாம்‌ 
இருவரும்‌ ஒருவரை ஒருவர்‌ அவ்வாறு கூர்ந்து 
நோக்கிக்கொண்டிருக்கிறோம்‌. இங்கிருப்பவர்கள்‌ 
அங்கிருப்பவர்களின்‌ உறவினர்கள்‌. அங்கிருப்பவர்கள்‌ 
நமக்கு அவ்வாறே. இது உண்மையில்‌ போரல்ல, 
காதலனும்‌ காதலியும்‌ கொள்ளும்‌ காமம்போல 
அணுக்கமானது. ஒருவரையொருவர்‌ நன்கறிந்து 
ஒருவரை ஒருவர்‌ நிரப்பிக்கொண்டு தாங்கள்‌ 
விழைந்ததை அடையும்‌ திளைப்பு இது” என்று 
அஸ்வத்தாமன்‌ சொன்னான்‌. 


அஸ்வத்தாமன்‌ அன்று காலையில்‌ நன்கு துயின்று 
புத்துணர்வு கொண்டு எழுந்தவன்‌ போலிருந்தான்‌. 
“பாஞ்சாலரே, இந்தப்‌ போர்‌ வெல்லக்கூடுவதா? இன்று 
போரில்‌ நாம்‌ எதை எய்துவோம்‌ என்று எண்ணுகிறீர்‌?” 
என்று சுபாகு கேட்டான்‌. “வெல்வதென்றால்‌ இன்று 
வெல்வோம்‌. நேற்றே அங்கர்‌ அவர்கள்‌ படைகளின்‌ 
பெரும்பகுதியை அழித்துவிட்டார்‌. இன்று 
எஞ்சியிருப்பவற்றை அவரால்‌ அழிக்க முடியும்‌. இன்று 
அவர்கள்‌ தங்கள்‌ இறுதி எல்லையை அறிவார்கள்‌” 
என்றான்‌ அஸ்வத்தாமன்‌. 


சுபாகு “இன்னும்‌ அவர்களில்‌ எவரும்‌ 
கொல்லப்படவில்லை” என்றான்‌. “உண்மை. அவர்கள்‌ 
எவரையும்‌ கொல்லும்‌ எண்ணம்‌ அங்கருக்கு இல்லை 
என்று நேற்று தெரிந்துகொண்டேன்‌. எண்ணியிருந்தால்‌ 
அவர்‌ நேற்று யுதிஷ்டிரனையும்‌ பீமனையும்‌ 
கொன்றிருக்க முடியும்‌. அர்ஜுனனையன்றி எவரையும்‌ 
அவர்‌ கொல்ல முயலவும்‌ இல்லை என்பது தெளிவு” 
என்றான்‌ அஸ்வத்தாமன்‌. “ஏன்‌?” என்று சுபாகு 
கேட்டான்‌. “அவர்களைக்‌ கொல்லும்‌ பழி தனக்கு 
வேண்டாம்‌ என்று எண்ணுகிறார்‌” என்று அஸ்வத்தாமன்‌ 
சொன்னான்‌. 


“இங்கு நாங்கள்‌ நூற்றுவரில்‌ இருவர்‌ எஞ்ச பிறர்‌ 
கொல்லப்பட்டோம்‌” என்று சுபாகு சீற்றத்துடன்‌ 
சொன்னான்‌. “ஆம்‌” என்றான்‌ அஸ்வத்தாமன்‌. 
“பாஞ்சாலரே, நானும்‌ இறந்துவிட்டேன்‌” என்று சுபாகு 
சொன்னான்‌. “மெய்‌. அதன்பொருட்டு அவர்களை 
கொன்றால்‌ நாளை நாம்‌ நாடாள இயலாது. அவர்கள்‌ 
நிலம்நாடி போரிட்டு சாக எண்ணுகிறார்கள்‌. நாம்‌ 
வென்று நாடாள திட்டமிடுகிறோம்‌. பழிகொண்ட 
மன்னனை மக்கள்‌ துறப்பார்கள்‌. அதை அங்கர்‌ 
கருதுகிறார்‌” என்றான்‌ அஸ்வத்தாமன்‌. “நேற்றே அந்த 
மணிமுடியை நிலத்திலிட்டு உருட்டி அது தனக்கு 
எத்தனை எளிய ஒன்று என்று காட்டிவிட்டார்‌. சற்றேனும்‌ 
நுண்ணுணர்வு அவர்களுக்கு இருக்குமென்றால்‌ 
அவர்கள்‌ அதை எண்ணிச்சூழ்ந்து அம்மணிமுடியை 
கொண்டு வந்து அங்கருக்கு அளிக்கவேண்டும்‌.” 


அஸ்வத்தாமன்‌ தொடர்ந்தான்‌. “நன்று. எஞ்சியிருக்கும்‌ 
தினவால்‌ இன்று அவர்கள்‌ போருக்கு வருவார்கள்‌ 
என்றால்‌ இறுதி எல்லையை அவர்கள்‌ இன்று 
காண்பார்கள்‌. இன்று ஆணவம்‌ உடைந்து 
அடிபணிவார்கள்‌. ஐயமே இல்லை. அங்கர்‌ ஒருவேளை 
அவர்கள்‌ கோரும்‌ சிறு நிலப்பகுதியை அளித்து 
அவர்களை துரத்திவிடக்கூடும்‌. இன்று போர்‌ 
முடிந்துவிடும்‌. இன்று இச்சூழ்கையை அமைக்கும்போதே 
அந்த நம்பிக்கையை நான்‌ அடைந்தேன்‌. இப்போதும்‌ 
அவர்களைவிட இருமடங்கு இருக்கிறது நமது படை. 
அவர்களைவிட வில்லவரும்‌ தலைமைத்‌ திறன்‌ 
கொண்டோரும்‌ நம்மிடையே மிகுதி.” 


சுபாகு “நன்று நடக்கட்டும்‌” என்றான்‌. “ஏன்‌, நீங்கள்‌ ஐயம்‌ 
கொண்டிருக்கிறீர்களா?” என்றான்‌ அஸ்வத்தாமன்‌. 
“நம்பிக்கை கொள்வதை நான்‌ விட்டுவிட்டேன்‌. ஆகவே 
ஐயம்‌ கொள்வதற்கான உரிமை எனக்கில்லை” என்றபின்‌ 
சுபாகு எழுந்தான்‌. பின்னர்‌ “நான்‌ கிருதவர்மனை இங்கு 
வரச்சொல்கிறேன்‌. இப்படைசூழ்கையை அவர்‌ படையில்‌ 
நிகழ்த்தட்டும்‌” என்றான்‌. “ஆம்‌, நானே அவரை 
வரச்சொல்லியிருக்கிறேன்‌” என்று அஸ்வத்தாமன்‌ 
சொன்னான்‌. 


“மூத்தவர்‌ எழுந்துவிட்டாரா என்று 
பார்க்கவேண்டியிருக்கிறது” என்றான்‌ சுபாகு. “அவர்‌ 
நேற்று நன்கு துயின்றார்‌. ஆகவே இன்று தெளிந்த 
உள்ளத்துடன்‌ எழுவார்‌. ஐயமில்லை, சென்று நோக்குக!” 
என்று அஸ்வத்தாமன்‌ சொன்னான்‌. சுபாகு வெளிவந்து 
தன்‌ புரவியை நோக்கி சென்றபோது ஒருகணத்தில்‌ 


எடைமிக்க சேற்றுப்‌ பரப்பொன்று அவன்‌ மீது விழுந்து 
மண்ணோடு மண்ணாக அழுத்துவதுபோல்‌ துயில்‌ வந்து 
தாக்குவதை உணர்ந்தான்‌. 


இமைகளை உந்தி மேலே தூக்கி உடற்தசைகளை இறுக்கி 
மெல்ல விட்டு அத்துயிலை கடந்தான்‌. புரவியிலேறி 
அமர்ந்து அதை கிளம்பும்படி ஆணையிட்டதை 
உணர்ந்தான்‌. பின்னர்‌ விழித்துக்கொண்டபோது புரவி 
சீரான குளம்படிகளுடன்‌ சென்றுகொண்டிருந்தது. 
அவனைச்‌ சூழ்ந்து கெளரவப்‌ படை துயிலெழுந்து 
காலைக்கடன்களில்‌ ஈடுபட்டுக்கொண்டிருந்த ஓசை 
கேட்டது. அவன்‌ செலுத்தாமலேயே புர 

துரியோதனனின்‌ குடில்‌ நோக்கித்தான்‌ 
சென்றுகொண்டிருந்தது. அது அவன்‌ உள்ளத்தை 
அறியத்தொடங்கி நெடும்பொழுதாகிறது என 
எண்ணினான்‌. விழித்திருக்கையில்‌ உள்ளம்‌ கொள்ளும்‌ 
அலைக்கழிவுகளை புரவிகளால்‌ தொடர 
இயல்வதில்லை. துயில்கையில்‌ உடலிவிருந்து 
தெளிவான ஆணை அவற்றுக்கு கிடைக்கிறது போலும்‌. 


துரியோதனனின்‌ பாடிவீட்டின்‌ முகப்பில்‌ அவன்‌ இறங்கி 
புரவியின்‌ கடிவாளத்தை ஏவலனிடம்‌ ஒப்படைத்துவிட்டு 
நடந்தபோது குடிலின்‌ முகப்பில்‌ கர்ணன்‌ 
அமர்ந்திருப்பதை கண்டான்‌. அருகே சென்று அவனை 
வாழ்த்த எண்ணிய பின்னர்‌ தயங்கி நின்றான்‌. 
அங்கிருந்து கர்ணனை பார்த்துக்கொண்டிருந்தான்‌. 
உள்ளே துரியோதனன்‌ இன்னும்‌ துயில்‌ விழிக்கவில்லை 
என்று தெரிந்தது. கர்ணன்‌ அமர்ந்திருக்கும்‌ உடல்‌ 
அமைப்பில்‌ சற்று முன்‌ அவ்வாறு அமர்ந்ததுபோல்‌ 
தோன்றினான்‌. உடற்தசைகள்‌ தளர்ந்திருக்கவில்லை. 
உடல்‌ எங்கும்‌ சாய்வு தேடவுமில்லை. இரவு முழுக்க 
அவ்வாறு உடல்‌ திரட்டி அமர்ந்திருக்கிறாரா என்ன? 
உள்ளம்‌ அவ்வாறு எழுந்து நிலை கொள்கிறதா? 


உள்ளிருந்து ஏதோ ஓசை கேட்டதுபோல கர்ணன்‌ 
திரும்பிப்பார்த்தான்‌. பின்னர்‌ எழுந்து நின்று தன்‌ 
கைகளை நீட்டி உடலை இறுக்கி தளர்த்தினான்‌. 
துரியோதனன்‌ துயிலெழுந்த ஓசை அது என்பதை சுபாகு 
உணர்ந்தான்‌. கர்ணன்‌ திரும்பி ஏவலனை நோக்கி 
கைகாட்ட ஏவலன்‌ குடில்‌ படலைத்‌ திறந்து உள்ளே 
சென்றான்‌. கர்ணனும்‌ தொடர்ந்து உள்ளே செல்வான்‌ 
என்று சுபாகு எதிர்பார்த்தான்‌. ஆனால்‌ கர்ணன்‌ திரும்பி 
முற்றத்தில்‌ இறங்கி நீண்ட கால்களை எடுத்து வைத்து 
நடந்து அவனை நோக்கி வந்தான்‌. சுபாகு 
தலைவணங்கியதை அவன்‌ உளம்‌ பார்க்கவில்லை. 


அவனைக்‌ கடந்து சென்று அங்கு நின்றிருந்த புரவிமேல்‌ 
ஏறி அதை கிளப்பிக்கொண்டு மரப்பாதையில்‌ ஏறி 
குளம்புகள்‌ விசைத்‌ தாளமிட விரைந்து அகன்றான்‌. 


சுபாகு அவனை நோக்கிக்கொண்டு நின்றிருந்தான்‌. 
ஏவலன்‌ வெளியே வந்து “அரசர்‌ விழித்தெழுந்துவிட்டார்‌” 
என்றான்‌. சுபாகு குடில்‌ வாயிலை சென்றடைந்து 
குறடுகளை கழற்றியபின்‌ மெல்ல உள்ளே சென்று 
“வணங்குகிறேன்‌, மூத்தவரே” என்றான்‌. கையூன்றி 
எழுந்து அமர்ந்த துரியோதனன்‌ இரு கைகளாலும்‌ 
முகத்தை அழுத்தி துடைத்தபின்‌ நிமிர்ந்து அவனை 
பார்த்தான்‌. “இளையோனே?” என்றான்‌. “ஆம்‌, 
இங்குள்ளேன்‌” என்றான்‌ சுபாகு. “சற்று முன்‌ 
உன்னைத்தான்‌ கனவில்‌ கண்டேன்‌” என்றான்‌ 
துரியோதனன்‌. அவன்‌ முகம்‌ நன்கு தெளிந்திருந்தது. 


துரியோதனன்‌ புன்னகைத்தபடி படுக்கையை கையால்‌ 
தட்டி “விழிப்பதற்கு சற்று முன்‌ உன்னை பார்த்தேன்‌. 
இரவெல்லாம்‌ அவர்கள்‌ அனைவரையும்‌ பார்த்தேன்‌. 
அவர்கள்‌ என்னிடம்‌ சொன்னார்கள்‌, இன்று அவர்களும்‌ 
போரில்‌ இருப்பார்கள்‌ என்று. இன்று நாம்‌ வெல்வோம்‌. 
அது உறுதி. இன்றுடன்‌ போர்‌ முடியும்‌. இன்றுடன்‌ நாம்‌ 
மூதாதையருக்கு அளித்த சொல்‌ நிறைவேறும்‌” என்றான்‌. 
சுபாகு துரியோதனனின்‌ மலர்ந்த கண்களை 
பார்த்துக்கொண்டு அசையாமல்‌ நின்றான்‌. 


[i௱age]lசுபாகு புரவியில்‌ அமர்ந்து கெளரவப்‌ 
படைகளினூடாகச்‌ சென்றான்‌. அவன்‌ புரவியின்‌ 
ஒவ்வொரு குளம்படியும்‌ எடைமிக்கதாக இருந்தது. எதிரே 
வந்த கெளரவப்‌ படைத்தலைவர்கள்‌ தலைவணங்கி 
வாழ்த்துச்சொல்‌ உரைத்ததை அவன்‌ அறியவில்லை. 
அவர்கள்‌ அவன்‌ முகத்திலிருந்த பதைப்பைக்‌ கண்டு 
வியப்படைந்தனர்‌. அவன்‌ சாவுநோக்கி செல்பவனின்‌ 
விழிகள்‌ கொண்டிருந்தான்‌. அல்லது பெருவிடாயோ 
பசியோ கொண்டவன்‌ போலிருந்தான்‌. அவன்‌ உதடுகள்‌ 
அழுந்தி தாடை அசைந்துகொண்டிருந்தது. வாய்க்குள்‌ 
ஏதோ ஒன்றை இறுக 
மென்றுகொண்டருப்பவனைப்போல. அல்லது அவன்‌ 
மெல்வது ஓர்‌ உளச்சொல்லை என்பதுபோல. 


கெளரவப்‌ படைகள்‌ ஒருங்கிக்கொண்டிருந்தன. மிக 
அப்பால்‌ கிருதவர்மனின்‌ ஆணைகள்‌ கொம்போசையாக 
எழுந்து படைகளை மூடியிருந்த கருக்கிருளுக்குள்‌ 
ஊடுருவி ஒலித்தன. அதற்கேற்ப படைத்தலைவர்கள்‌ 
எழுப்பிய சிறுகொம்போசைகளும்‌ முழவோசைகளும்‌ 


கேட்டன. ஆனால்‌ படையினர்‌ ஒருவருக்கொருவர்‌ 
முட்டிமோதினார்கள்‌. மாறிமாறி ஆணைகளையும்‌ 
எச்சரிக்கைகளையும்‌ கூவிக்கொண்டார்கள்‌. 
சிறுதலைவர்கள்‌ வசைக்கூச்சலிட்டனர்‌. படையினர்‌ 
தங்களவரை கூவி அழைத்தனர்‌. இருளுக்குள்‌ 
இருளலைகளாக படை ததும்பிக்கொண்டே இருந்தது. 


பயிற்சிபெற்ற படையினரிடம்‌ உள்ள ஒழுங்கும்‌ 
அமைதியும்‌ கலந்த சிறுசலிப்பு அவர்களிடையே 
இருக்கவில்லை. பெரும்பாலானவர்கள்‌ ஏவல்பணியினர்‌ 
என்பதனால்‌ ஆணைகளை புரிந்துகொள்வதில்‌ 
அவர்களுக்கு இடர்‌ இருந்தது. புரிந்துகொண்டதும்‌ 
உருவாகும்‌ கிளர்ச்சியும்‌ இருந்தது. அதை அவர்களால்‌ 
கூச்சலிட்டு பிறரிடம்‌ உரைக்காமலிருக்க இயலவில்லை. 
ஒருவரோடு ஒருவர்‌ உடல்முட்டிக்கொண்டார்கள்‌. பழகாத 
கால்கள்‌ ஒன்றுடனொன்று உரச குறடுகள்‌ ஒலித்தன. 
படைக்கலங்கள்‌ ஒருவரை ஒருவர்‌ குத்த எச்சரிக்கைச்‌ 
சொற்களுடன்‌ வசைபாடினார்கள்‌. 


அந்தப்‌ பதற்றத்திலும்கூட அவர்கள்‌ புதிய ஒன்றைச்‌ 
செய்வதன்‌ உவகையை கொண்டாடினர்‌. நகையாடலும்‌ 
இளிவரலும்‌ செய்தனர்‌. உறவுமுறை பேசி இழிசொற்கள்‌ 
வீசி விளையாடினர்‌. நெடுங்காலமாக அவர்கள்‌ 
ஏவலர்களாக படைவீரர்களுக்கு பணிசெய்தவர்கள்‌. 
படைபயின்ற வீரர்கள்‌ அவர்களை கீழாகவே 
நடத்துவார்கள்‌. ஆணையிடுவார்கள்‌, 
வசைபாடுவார்கள்‌, அவ்வப்போது அடிப்பதுமுண்டு. 
அவர்கள்‌ ஒவ்வொருவரும்‌ தங்கள்‌ கனவில்‌ 
படைவீரர்களாக ஆகி களம்சென்று வீரம்விளைத்து 
மீள்வதை கண்டுவந்தவர்கள்‌. அந்த நாள்‌ வந்தது 
அவர்களை நிறைவடையச்‌ செய்தது. 


முதல்முறை மேடையேறிய நடிகன்‌ என தங்கள்‌ 
கவசங்களையும்‌ கச்சையையும்‌ படைக்கலங்களையும்‌ 
நோக்கி நோக்கி மகிழ்ந்தார்கள்‌. அவற்றை எத்தனை 
முறை சீரமைத்துக்கொண்டாலும்‌ அவர்களின்‌ உள்ளம்‌ 
நிறைவடையவில்லை. ஒருவரை ஒருவர்‌ சுட்டிக்காட்டி 
நகையாடினர்‌. ஒருவரை ஒருவர்‌ 
சீரமைத்துக்கொண்டார்கள்‌. அவை உரிய முறையில்‌ 
அமைந்தாலே போதும்‌, போர்‌ என்பது அந்தத்‌ தோற்றம்‌ 
மட்டுமே என்பதுபோல. அந்த மாற்றுருவுக்குள்‌ 
ஒளிந்திருக்கும்‌ உணர்வை அவர்கள்‌ அடைந்தமையால்‌ 
அனைவர்‌ முகங்களிலும்‌ ஓர்‌ அறிவின்மையின்‌ நகைப்பு 
இருந்தது. 


சாவு மிக அண்மையிலிருப்பதை அவர்கள்‌ 
உணர்ந்திருந்தார்கள்‌. ஆனால்‌ அது எவருடைய 
உள்ளத்திலும்‌ அப்போது இருக்கவில்லை. அவர்கள்‌ 
களத்திற்குச்‌ சென்று அணிவகுத்து 
நின்றிருக்கையிலும்கூட அத்தருணத்தின்‌ நடிப்பில்‌ 

ன்‌ அற்றும்‌ ௮ம்‌ பரமா ர்‌ 
ஒலிக்கத்தொடங்குவதற்கு முந்தைய பொழுதின்‌ ஆழ்ந்த 
அமைதியில்தான்‌ அவர்கள்‌ ஒரு கடுங்குளிர்‌ அலையென 
அச்சத்தை உணர்ந்தனர்‌. அது அவர்கள்மேல்‌ எடையுடன்‌ 
ஏறி அமர்ந்து மூச்சை திணறச்செய்தது. கால்களை 
எடைதாளாமல்‌ வளைய வைத்தது. நெஞ்செலும்புக்கூடு 
வெடித்துவிடுவதுபோல்‌ அக்கணங்களை அறிந்தனர்‌. 


ஒவ்வொருவரும்‌ அங்கிருந்து தப்பியோட, 
மைந்தர்களையும்‌ மனையாட்டியரையும்‌ காண 
விழைந்தனர்‌. அது இயலாதென்று உணர்ந்து உளமுருகி 
விழிநனைந்தனர்‌. சிலர்‌ வெளிப்படையாகவே 
விழிநீர்விட்டு விசும்பி அழுதனர்‌. ஒவ்வொரு 
படைக்கலத்தின்‌ கூரும்‌ அவர்களை நோக்கி 
வஞ்சத்துடன்‌ திரும்பியிருப்பதாகத்‌ தோன்றியது. 
மண்ணில்‌ மானுடர்‌ எத்தனை கோடி படைக்கலங்களை 
கூர்தீட்டி வைத்திருக்கிறார்கள்‌ என வியந்தனர்‌. அவை 
மானுடர்‌ பிற மானுடர்மீது கொண்ட அச்சமும்‌ ஐயமும்‌ 
பருவுருக்கொண்டு எழுந்தவை. 


படைக்கலம்‌ தீட்டுபவனுக்குள்‌ இருந்து தன்னை 
கூர்கொள்ளச்‌ செய்வது ஒன்றுண்டு. அது குருதிவிடாய்‌ 
கொண்டது. அணையாத சினமும்‌ தளராத வஞ்சமும்‌ 
கொண்டது. அது மானுடரை அழித்துக்கொண்டே 
இருக்கிறது. பல்லாயிரமாண்டுகாலமாக. அதன்‌ விசை 
குறையவே இல்லை. வேல்முனைகளை நோக்கியதுமே 
அவற்றின்‌ கூரின்‌ குளிர்‌ நெஞ்சில்‌ பாய்வதுபோல, 
வாள்களின்‌ கூரின்‌ ஒளி வயிற்றைப்‌ 
பிளந்துசெல்வதுபோல தோன்ற அவர்கள்‌ மெய்ப்பு 
கொண்டனர்‌. பலர்‌ நிலம்‌ நோக்கினர்‌. சிலர்‌ வானை. சிலர்‌ 
அப்பால்‌ ஏதேனும்‌ இலக்கை. சிலர்‌ கொடிகளை. 


கொடிகளைப்போல அத்தனை பொருளில்லாத எதையும்‌ 
அவர்கள்‌ அதற்குமுன்‌ கண்டதில்லை என 
உணர்ந்தார்கள்‌. அந்தக்‌ கொடிகளை வணங்கவும்‌ 
அவற்றின்‌ ஆணைகளுக்குப்‌ பணியவும்‌ அவற்றுக்காக 
உயிர்விடவும்‌ அவர்கள்‌ நினைவறிந்த நாள்‌ முதலே 
பயிற்றுவிக்கப்பட்டிருந்தார்கள்‌. அவற்றை நோக்கி 
களிவெறிகொண்டு கூச்சலிட்டார்கள்‌. அவற்றை நோக்கி 
நோக்கி மெய்ப்பு கொண்டார்கள்‌. கொடிக்கென 


அவர்கள்‌ நகருக்குள்‌ நுழைந்தனர்‌. “முதல்‌ வினாவையே 
பார்‌” என கீகடர்‌ மெல்ல சொன்னார்‌. அவர்களை 
வரவேற்ற முதல்‌ வீரன்‌ “விஜயபுரிக்கு வருக 
வடபுலச்சூதர்களே. அஸ்தினபுரியில்‌ இளையோர்‌ 
எவரிடம்‌ கற்கின்றனர்‌ இப்போது?” என்றான்‌. கீகடர்‌ 
சிரித்து “அவர்கள்‌ போரிடக்கற்றுக்கொள்கின்றனர்‌ வீரரே. 
போரிடக்கற்றுக்கொள்வதன்‌ முதல்‌ பாடமே 
சிறந்தமுறையில்‌ எதிரிகளை உருவாக்கிக்கொள்வது 
அல்லவா?” என்றார்‌. இன்னொரு வீரன்‌ “பிமன்‌ 
யானையையே தோளில்‌ தூக்குபவன்‌ என்றார்களே 
உண்மையா?” என்றான்‌. “ஆம்‌, மீண்டும்‌ அந்தப்பாணன்‌ 
அஸ்தினபுரி செல்லும்போது யானை பீமனை தாக்கத்‌ 
தொடங்கிவிடும்‌” என்றார்‌ கீகடர்‌. அவர்கள்‌ நகைத்தபடி 
“காலையிலேயே கள்ளருந்த விழைவீர்‌ அல்லவா 
பாணரே?” என்றபின்‌ ஒரு செம்புநாணயத்தை அளித்து 
“கம்ம குலத்து சீராயன்‌ மைந்தன்‌ நல்லமன்‌ 
பெயரைச்சொல்லி அருந்துக கள்ளே” என்றான்‌. 
அவனை வாழ்த்தி அதை பெற்றுக்‌ கொண்டார்‌ கீகடர்‌. 


“சீராயன்‌ என்னும்‌ சிறப்புள்ள மாவீரன்‌ பேராலே 
அருந்துக பெருங்கள்‌ மாகதரே! ஊரான ஊரெல்லாம்‌ 
உண்டிங்கு வீரர்கள்‌ சீராயனைப்‌ போலவே சிந்திப்போன்‌ 
எவருண்டு?” என மேலும்‌ இரு வரிகளைப்பாடி 
இன்னொரு செம்புக்காசைப்பெற்றுக்கொண்டு அஸ்வர்‌ 
அவர்களுக்குப்பின்னால்‌ ஓடிவந்தார்‌. சிரித்தபடி 
“சொல்லறியாதவர்களிடம்‌ சொல்லுக்கிருக்கும்‌ மதிப்பு 
வியப்பூட்டுவது” என்றார்‌. “நாமறியாதவற்றை அல்லவா 
அவர்களும்‌ விற்கிறார்கள்‌?” என்றார்‌ அஜர்‌. 
“அறியாதவற்றுக்குத்தான்‌ இவ்வுலகில்‌ மதிப்பு அதிகம்‌. 
அறியவே முடியாததை அல்லவா மிக அதிகமாக 
விற்றுக்கொண்டிருக்கிறார்கள்‌ வைதிகர்கள்‌?” என்றபின்‌ 
எதிரே சென்றுகொண்டிருந்த வைதிகரை நோக்கி “ஓம்‌ 
அதுவும்‌ தட்சிணை இதுவும்‌ தட்சிணை 
தட்சிணையிலிருந்து தட்சிணை போனபின்பும்‌ 
தட்சிணையே எஞ்சியிருக்கிறது” என்றார்‌. “மூடா, 
உன்னை சபிப்பேன்‌” என்றார்‌ முதியவைதிகர்‌ 
கிண்டியிலிருந்து நீரை எடுத்து தர்ப்பையை பிடித்தபடி. 
“சூதர்களை எவரும்‌ சபிக்கமுடியாது வைதிகரே. 
அவர்கள்‌ தங்களைத்தாங்களே 
சபித்துக்கொள்ளக்கூடியவர்கள்‌” என்றார்‌ கீகடர்‌. 
வைதிகர்‌ திகைக்க பிற இருவரும்‌ கூகூகூ என 
ஓசையிட்டபடி ஓடினார்கள்‌. 


அவர்கள்‌ நேராக மலிவான கள்விற்கும்‌ 
ஊனங்காடிக்குத்தான்‌ சென்றனர்‌. “இங்கே உயர்ந்த 


வாழ்வதாக உறுதிபூண்டவர்கள்‌, தங்கள்‌ நினைவின்‌ 
வாழ்வின்‌ மீட்பின்‌ குறி என கொடியை 
எண்ணிக்கொண்டிருந்தவர்கள்‌ அவர்கள்‌. 


கொடி அரசனின்‌ நேர்த்தோற்றம்‌. அரசன்‌ என எழுந்த 
குருதிநிரையின்‌ அடையாளம்‌. அவர்களுக்கு அன்னமும்‌ 
அன்னையும்‌ ஆன நிலத்தின்‌ துளி அது. மூதாதையரின்‌ 
சொல்‌ எழுந்து விழிநோக்க வானில்‌ துடிப்பது. ஆனால்‌ 
களத்தில்‌ கிழிந்த வெற்றுத்‌ துணியாகவும்‌ ஒவ்வொரு 
கணமும்‌ குருதிப்பசிகொண்ட கொடிய விலங்கொன்றின்‌ 
விடாய்கொண்ட நாவாகவும்‌ இரக்கமேயற்ற அரசாணை 
ஒன்று பொறித்த ஏடாகவும்‌ பலிநாடும்‌ 
இருள்தெய்வமொன்றின்‌ முகப்புப்படாமாகவும்‌ அது 
தோன்றியது. கொடிகளை நோக்கிய அனைவரும்‌ 
திடுக்கிட்டு விழிதாழ்த்திக்கொண்டார்கள்‌. 


ஒவ்வொருவரும்‌ தங்கள்‌ வாழ்க்கையைப்பற்றி எண்ணும்‌ 
கணம்‌ அது. தாங்கள்‌ எய்தியவற்றை நினைவுகூர்ந்தனர்‌. 
அவையனைத்தும்‌ முதிரா இளமையிலேயே என்பதை 
மெல்ல உணர்ந்ததும்‌ ஏக்கம்‌ கொண்டனர்‌. தாங்கள்‌ 
வாழவே இல்லை என, வாழ்வுக்கு அப்பால்‌ என 
சிலவற்றைக்கொண்டு அவற்றை நோக்கி செல்வதையே 
வாழ்வாக எண்ணி மயங்கி நாள்கடத்தியிருக்கிறோம்‌ என 
உணர்ந்தனர்‌. அவை அனைத்தும்‌ பிறரால்‌ உருவாக்கி 
அளிக்கப்பட்டவை. அவற்றை தங்கள்‌ அகம்‌ 
முழுமையாக நம்பியதுமில்லை. ஆயினும்‌ அவற்றுக்காக 
வாழ்க்கையை அளித்திருந்தனர்‌. 


ஏனென்றால்‌ வாழ்க்கை முடிவற்றது என்னும்‌ மாயை 
அவர்களுக்குள்‌ இருந்தது. நாட்கள்‌ நெடிது நீண்டு 
முன்னால்‌ கிடக்கின்றன என்றும்‌ அள்ள அள்ளக்‌ 
குறையாதவை காத்திருக்கின்றன என்றும்‌ அவர்களின்‌ 
ஆழம்‌ நம்பியது. அந்நம்பிக்கை குழந்தைப்பருவத்தில்‌ 
வந்தமைந்தது. அதை பின்னர்‌ எண்ணி நோக்கியதே 
இல்லை. தொடப்படாததாக அது அங்கிருந்தது. 
கையிடுக்கினூடாக காலம்‌ ஒழுகுவதை 
உணர்ந்திருந்தபோதும்கூட அவர்கள்‌ எண்ணிய 
அனைத்தையும்‌ அடையும்‌ பொழுது எழவிருப்பது என்றே 
மயங்கினர்‌. 


அந்நினைப்பு சிலரை விழிகசிய, நெஞ்சுலையச்‌ செய்தது. 
சிலரை நெடுமூச்சுடன்‌ தளரவும்‌ சிலரை எவர்‌ மேலோ என 
வஞ்சம்கொண்டு பல்லிறுக்கவும்‌ செய்தது. சிலர்‌ மட்டும்‌ 
கசப்புடன்‌ சிரித்துக்கொண்டார்கள்‌. அச்சிரிப்பை 
அருகிருந்தோர்‌ ஐயத்துடன்‌ நோக்க அவர்கள்‌ 


நோக்குபவர்களின்‌ உள்ளத்தை எண்ணி மேலும்‌ 
சிரித்தனர்‌. அச்சிரிப்பு அவர்களை அத்தருணத்தின்‌ 
இறுக்கத்திலிருந்து முற்றாக விடுவித்தது. 


போர்ப்பறை முழங்கிய கணம்‌ அவர்கள்‌ திகைத்து 
செயலற்று நின்றனர்‌. உள்ளமும்‌ உடலும்‌ தனித்தனியாக 
பிரிந்துவிட்டதுபோல. மீண்டும்‌ மீண்டும்‌ போர்ப்பறை 
அறைகூவியது. “செல்க! செல்க!” என ஆணையிட்டது. 
“உயிர்கொடு! உயிர்கொடு!” என அது ஒலித்தது. தங்களை 
முந்தைய கணத்திலிருந்து அறுத்துக்கொண்டு அவர்கள்‌ 
அந்த உச்சக்கொந்தளிப்பு நோக்கி பாய்ந்தார்கள்‌. 
அடியிலா ஆழம்‌ நோக்கி பாய்பவர்கள்போல. இருண்ட 
ஆழம்‌. வெறுமையின்‌ முடிவிலி. 


முரசொலிகள்‌ ஆணையிட்டுக்கொண்டே இருந்தன. 
இருளில்‌ சென்றுகொண்டிருந்த சுபாகு தன்‌ எதிரில்‌ வந்த 
பெண்ணைக்‌ கண்டு நின்றான்‌. அவள்‌ கரிய ஆடை 
அணிந்திருந்தாள்‌. விழிகள்‌ கனிவு கொண்டிருந்தன. ஒரு 
கையில்‌ அமுதகலமும்‌ மறுகையில்‌ கொடியும்‌ 
சூடியிருந்தாள்‌. சுபாகு தன்‌ புரவியை இழுத்து 
நிறுத்தினான்‌. அவள்‌ அருகணைந்து தன்‌ கையிலிருந்த 
கலத்தை அவனை நோக்கி நீட்டினாள்‌. அவன்‌ அதை 
வாங்கியபின்‌ அவள்‌ விழிகளை நோக்கினான்‌. அவள்‌ 
முகத்தில்‌ புன்னகை இல்லை. உதடுகள்‌ இறுகியிருந்தன. 
ஆனால்‌ விழிகளின்‌ ஒளி கனிவுகொண்டிருந்தது. 
வைரங்கள்போல. வைரங்கள்‌ கனிவுகொண்டு ஒளிசூடிய 
கூழாங்கற்கள்‌. 


அவன்‌ அந்தக்‌ கலத்தைத்‌ தூக்கி அதிலிருந்த குளிர்ந்த 
இனிய மதுவை அருந்தினான்‌. அது நரம்புகளில்‌ ஓடும்‌ 
மெல்லிய அதிர்வாக உடலெங்கும்‌ பரவியது. 
கைவிரல்நுனிகளை அதிரச்செய்தது. இனிப்புண்ணும்‌ 
நாக்கு என காதுமடல்கள்‌ தித்தித்தன. அவன்‌ முகம்‌ 
மலர்ந்தது. அக்கணம்‌ வரை அவனை அழுத்திய 
அனைத்துத்‌ துயர்களும்‌ விலகின. அவன்‌ முகம்‌ 
மலர்ந்தது. “வாழ்த்துகிறேன்‌, அன்னையே! என்னை 
மீட்டீர்கள்‌” என்றான்‌. அவள்‌ கலத்தை வாங்கிக்கொண்டு 
புரவியில்‌ கடந்துசென்றாள்‌. அவன்‌ உள்ளம்‌ உவகையில்‌ 
திளைக்க புரவியில்‌ படைநடுவே சென்றான்‌. 

[[ஙage]சுருதகீர்த்தி தன்‌ குடிலின்‌ முன்‌ நின்று முகம்‌ 
துலக்கிக்கொண்டிருந்தபோது புரவியில்‌ வந்திறங்கிய 
சுருதசேனன்‌ “மூத்தவரே” என அழைத்தபடி அவனை 
நோக்கி வந்தான்‌. சுருதகீர்த்தி அக்குரலில்‌ இருந்த 
பதற்றத்தை உணர்ந்ததுமே தன்‌ இயல்பால்‌ மேலும்‌ 
அமைதியும்‌ சீர்நிலையும்‌ கொண்டு வாயிலிருந்த நீரை 
உமிழ்ந்துவிட்டு “சொல்‌” என்றான்‌. 


“மூத்த தந்தை எங்கு சென்றார்‌ என்றே தெரியவில்லை 
என்கிறார்கள்‌” என்றான்‌ சுருதசேனன்‌. “அவர்‌ 
எங்கிருக்கிறார்‌ என்று வினவி இளைய யாதவர்‌ 
நேற்றிரவே ஏவலரை அனுப்பியிருக்கிறார்‌. அவர்‌ தன்‌ 
குடிலில்‌ இல்லை என்று ஏவலர்கள்‌ சென்று 
சொன்னார்கள்‌. எனில்‌ அருகிலிருக்கும்‌ காடுகளில்‌ 
தேடுக என்று இளைய யாதவர்‌ ர க்‌ நாற்பது 
ஒற்றர்கள்‌ சூழ்ந்திருக்கும்‌ காடுகளெங்கும்‌ சென்று 
தேடியிருக்கிறார்கள்‌. மழை பெய்துகொண்டிருப்பதனால்‌ 
காட்டுக்குள்‌ செல்வது கடினமாக இருந்தது. எங்கும்‌ மூத்த 
தந்தை இல்லை” என்றான்‌. 


“தந்தை எங்கு சென்றிருப்பாரென்று இளைய 
யாதவராலும்‌ உய்த்துணரக்கூடவில்லையா?” என்று 
சுருதகீர்த்தி கேட்டான்‌. “இல்லை, அவரே சற்று 
பதற்றமடைந்து ஏவலரை அனுப்பி இளைய 
தந்தையரிடம்‌ விரைந்து மேலும்‌ ஒற்றர்களை 
அனுப்பும்படி கோரியிருக்கிறார்‌. தந்தை என்னிடம்‌ 
தங்களிடம்‌ வந்து கூறும்படி சொன்னார்‌” என்றான்‌ 
சுருதசேனன்‌. “நான்‌ என்ன செய்யவேண்டும்‌?” என்றான்‌ 
சுருதகீர்த்தி. “என்னிடம்‌ தெற்குக்காட்டை எல்லை கடந்து 
சென்று நோக்கி வரும்படி ஆணையிட்டனர்‌. நீங்கள்‌ 
என்ன செய்யவேண்டும்‌ எனச்‌ சொல்லவில்லை” 
என்றான்‌ சுருதசேனன்‌. 


“நான்‌ உடைகளை அணிந்துகொண்டு இப்போதே 
கிளம்புகிறேன்‌” என்று சுருதகீர்த்தி சொன்னான்‌. 
“தந்தையைத்‌ தேடி கண்டடையும்படி ஆணை என்று 
கொள்கிறேன்‌.” சுருதசேனன்‌ “ஆம்‌, பிறரால்‌ இயலாதது 
உங்களால்‌ கூடும்‌” என்றான்‌. “தந்தையர்‌ இருவரும்‌ 
காட்டுக்குள்தான்‌ சென்றிருக்கிறார்கள்‌. இன்னும்‌ 
அரைநாழிகைக்குள்‌ மூத்த தந்தை திரும்பி 


வந்தாகவேண்டும்‌. படைகள்‌ ஒருங்கவேண்டும்‌. சூழ்கை 
அமைத்து போர்முகம்‌ செல்ல வேண்டிய பொழுது இது. 
அவரை நேரில்‌ கண்டாலொழிய படைகள்‌ 
ஊக்கம்கொள்ளப்‌ போவதில்லை.” 


“நேற்றிரவு நிகழ்ந்தவற்றுக்குப்‌ பின்‌ அவர்‌ 
அனைத்தையும்‌ உதறி துறவியென சென்றுவிட்டால்கூட 
வியப்பில்லை” என்று சுருதகீர்த்தி சொன்னான்‌. “சிறிய 
தந்தை என்னிடம்‌ சொன்னார்‌ பிற எவரையும்விட தங்கள்‌ 
தந்தையின்‌ உளத்தடத்தை தங்களால்‌ தொடர இயலும்‌ 
என்று. பிறரிடம்‌ உசாவ வேண்டாம்‌, உங்கள்‌ அகம்‌ நோக்கி 
தடம்‌ உணர்ந்து செல்க, தங்களால்‌ தந்தையை 
கண்டடைய முடியும்‌.” சிலகணங்கள்‌ அவனை நோக்கி 
நின்ற சுருதகீர்த்தி “முயல்கிறேன்‌” என்றபடி குடிலுக்குள்‌ 
சென்றான்‌. 


சுருதசேனன்‌ பதற்றத்துடன்‌ காத்திருந்தான்‌. 
சுருதகீர்த்தியின்‌ அமைதி அவன்‌ பதற்றத்தை மேலும்‌ 
கூட்டியது. சுருதகீர்த்தி வெளியே வந்து அவனை 
நோக்காமல்‌ கடந்துசென்று புரவியில்‌ ஏறிக்கொண்டான்‌. 
“நானும்‌ உடன்‌ வரவா?” என்று சுருதசேனன்‌ கேட்டான்‌. 
“இல்லை, தனித்துச்‌ செல்கையில்‌ மட்டுமே நான்‌ என்‌ 
அகத்தை தொடர இயலும்‌. தனிமையில்‌ எப்போதும்‌ 
என்னை நான்‌ என்‌ தந்தையாகவே கற்பனை 
செய்துகொள்வதுண்டு” என்றான்‌ சுருதகீர்த்தி. “நானும்‌ 
அதைச்‌ செய்வதுண்டு” என்றான்‌ சுருதசேனன்‌. அவன்‌ 
முகம்‌ மலர்ந்தது. “தந்தையாகவே என்னை உணர்கையில்‌ 
நான்‌ முழுமைகொண்டவன்‌ ஆகிறேன்‌.” 


“தந்தையென என்னை எண்ணிக்கொள்கையில்‌ மட்டும்‌ 
வரும்‌ விடுதலை ஒன்றை நான்‌ அடைவேன்‌. அதை 
இம்முறை உணர்ந்தால்‌ இப்போது நான்‌ செல்லும்‌ தடமே 
அவருடைய தடமாக இருக்கும்‌” என்ற சுருதகீர்த்தி 
புரவியைத்‌ தட்டி மரப்பலகைகளினூடாக இருபுறமும்‌ 
ஒருங்கிக்கொண்டிருந்த பாண்டவர்களின்‌ 
படைப்பெருக்கினூடாகச்‌ சென்றான்‌. வேல்களும்‌ 
வாள்களும்‌ ஒன்றையொன்று உரசும்‌ ஒலி, சகடங்களின்‌ 
ஒலி, புரவிகளும்‌ யானைகளும்‌ பிளிறும்‌ ஒலி எல்லாம்‌ 
கலந்து பாண்டவப்‌ படை இருளுக்குள்‌ 
முழங்கிக்கொண்டிருந்தது. விரைவு விரைவு என 
செலுத்தி அவன்‌ படையை கடந்துசென்றான்‌. 


அதன்‌ குளம்புத்தாளம்‌ ஒருங்கமைந்து அவன்‌ 
உள்ளத்துடன்‌ இசைவுகொண்டதும்‌ அவன்‌ 
கடிவாளத்தை முற்றாக மறந்தான்‌. புரவி 


இறுதிக்காவலரணை அடைந்து அதைக்‌ கடந்து 
காட்டுக்குள்‌ நுழைந்தது. புதர்களைக்‌ கடந்து 
அடர்காட்டுக்குள்‌ நுழைந்தபோது மீண்டும்‌ 
தன்னுணர்வடைந்து பின்னர்‌ அதை வேண்டுமென்றே 
நழுவவிட்டான்‌. மேலாடையை காற்றில்‌ 
பறக்கவிடுவதுபோல. தனக்குப்‌ பின்னால்‌ இருக்கும்‌ 
பாண்டவப்‌ படை குறித்த தன்னுணர்வை அகற்றினான்‌. 
சூழ்ந்திருக்கும்‌ காட்டைப்‌ பற்றிய உள்ளறிவையும்‌ 
கடந்தான்‌. விழிகளை மூடிக்கொண்டு நெடுநேரம்‌ 
அமர்ந்திருந்தான்‌. 

பின்னர்‌ விழிதிறந்து சூழ்ந்திருக்கும்‌ இடம்‌ என்ன 
என்பதை உணராதவன்போல்‌ நோக்கியபடி புரவியிலேயே 
அமர்ந்திருந்தான்‌. புரவி காட்டின்‌ புதர்ச்செறிவுக்குள்‌ வழி 
திகைத்தது. ஆங்காங்கே நின்று இடம்‌ சூழ்ந்து 
செருக்கடித்து மீண்டும்‌ சென்றது. சிறிய பிலங்களை 
தாவிக்‌ கடந்தது. சிறுமேடுகளில்‌ மூச்சிரைக்க ஏறியது. சில 
இடங்களில்‌ மரங்களுக்கடியில்‌ நின்று 
இலைகளின்மீதிருந்து சொட்டிய நீரை உடலிலிருந்து 
சிலுப்பி உதறிக்கொண்டது. மீண்டும்‌ அது சென்று 
ஓரிடத்தில்‌ நின்றபோது அவன்‌ சற்று அப்பால்‌ 
மரக்கிளைகளின்‌ நடுவே சிறிய பாறையொன்றின்மேல்‌ 
அமர்ந்திருந்த அர்ஜுனனை கண்டான்‌. 

ஒருகணம்‌ அவன்‌ உள்ளம்‌ சுண்டப்பட்ட யாழ்‌ என 
அதிர்ந்தது. பின்னர்‌ புரவியிலிருந்து ஓசையிலாது 
இறங்கி புரவியைத்‌ தட்டி அமைதிப்படுத்தி அப்பால்‌ 
நிறுத்திவிட்டு கைகளை நெஞ்சில்‌ கட்டியபடி மழை 
இருட்துளிகளென உதிர்ந்துகொண்டிருந்த காட்டிற்குள்‌ 
நின்றான்‌. எதிரில்‌ அர்ஜுனன்‌ இருப்பது எவ்வாறு தன்‌ 
கண்ணுக்குப்பட்டது என்ற வியப்பை அவன்‌ 
அடைந்தான்‌. இருளுக்குள்‌ மிக மெல்லிய இருட்கோடால்‌ 
வரையப்பட்டதுபோல்‌ அவன்‌ உருவம்‌ தெரிந்தது. அவன்‌ 
விழிகள்‌ மூடியிருந்தன. கைகள்‌ கோத்து மடியில்‌ 
வைக்கப்பட்டிருந்தன. நீர்த்துளிகள்‌ குழலிலும்‌ 
தாடியிலும்‌ உருண்டு மார்பிலும்‌ மடியிலும்‌ 
சொட்டிக்கொண்டிருந்தன. 


தன்‌ வரவை அர்ஜுனன்‌ உள்ளாழத்திலெங்கோ 
உணர்ந்திருப்பான்‌ என்று சுருதகீர்த்தி எண்ணினான்‌. 
அதை தன்‌ விழிப்புணர்வுக்கு கொண்டு வந்து அவன்‌ 
திரும்பிப்பார்ப்பது வரை அவ்வாறு அங்கு 
நின்றிருப்பதே முறையாகும்‌ என்று தோன்றியது. 
அர்ஜுனனை அவன்‌ அப்படி கூர்ந்து நோக்கியது 
எப்போது? இளமைந்தனாக அமர்ந்து வில்பயிலும்‌ 


தந்தையை அவன்‌ விழி விலக்காமல்‌ நோக்கியதுண்டு. 
பின்னர்‌ அந்தக்‌ காட்சியை நெஞ்சில்‌ தேக்கி இளமையை 
கடந்தான்‌. அவைகளில்‌ அவன்‌ தந்தையை 
நோக்குவதுண்டு. ஆனால்‌ நெடுநேரம்‌ விழிநிலைக்க 
நோக்க தயக்கம்‌ ஏற்படும்‌. அவர்‌ கான்மீண்டபின்‌ அவன்‌ 
அவரை கூர்ந்து நோக்கியதே இல்லை எனத்‌ தோன்றியது. 


அர்ஜுனன்‌ விழிகள்‌ திறந்து அவனை பார்த்தான்‌. 
அக்கணத்தில்‌ விந்தையானதோர்‌ உளமயக்கை 
சுருதகீர்த்தி அடைந்தான்‌. அவன்‌ அந்த மரத்தடியில்‌ 
ஊழ்கத்தில்‌ அமர்ந்திருந்து விழித்து எதிரே அவனை 
நோக்கி நின்றிருந்த தந்தையை பார்த்தான்‌. அர்ஜுனன்‌ 
அவனை நோக்கி “என்ன?” என்றான்‌. “தங்களை தேடக்‌ 
கண்டுபிடித்து வரும்படி இளைய யாதவரின்‌ ஆணை” 
என்றான்‌. பெருமூச்சின்‌ ஒலியில்‌ “ஆம்‌” என்றபடி 
அர்ஜுனன்‌ எழுந்தான்‌. “தாங்கள்‌ இருக்குமிடத்தை அவர்‌ 
அறியக்கூடவில்லை என்பது இதுவே முதன்முறையாக 
இருக்கும்‌ போலும்‌” என்று சுருதகீர்த்தி மேலும்‌ 
சொன்னான்‌. 


அவன்‌ அந்தக்‌ கணத்தின்‌ இறுக்கத்தை தளர்த்த பேச 
விழைந்தான்‌. பேச்சு அதன்‌ மேல்தளத்தை கலைத்து 
உள்ளிருக்கும்‌ மெய்யான சிலவற்றை 
வெளிக்கொண்டுவரும்‌ என்று தோன்றியது. “உங்களைத்‌ 
தேடி ஒற்றர்கள்‌ எல்லா திசைகளுக்கும்‌ 
சென்றிருக்கிறார்கள்‌, தந்தையே. நான்‌ பின்னிரவில்‌ 
இங்கு வந்தேன்‌” என்றான்‌. தான்‌ சொன்ன முந்தைய 
சொற்றொடரின்‌ பொருள்‌ என்ன என்று அப்போதுதான்‌ 
அவனுக்குப்‌ புரிந்தது. அவன்‌ உள்ளத்தின்‌ ஆழத்தில்‌ 
இளைய யாதவர்மேல்‌ ஒரு பொறாமை இருந்தது. அதே 
பொறாமை அபிமன்யுவுக்கு இருந்தது. அன்னை 
சுபத்ரைக்குக்கூட இருந்தது. 


“நான்‌ தனிமையை நாடினேன்‌” என்று அர்ஜுனன்‌ 
சொன்னான்‌. “தாங்கள்‌ கொண்டுள்ள உளநிலை 
எனக்குப்‌ புரிகிறது, தந்தையே” என்றான்‌ சுருதகீர்த்தி. 
“என்‌ உள்ளத்தில்‌ ஒன்றுமில்லை” என்றபடி அர்ஜுனன்‌ 
எழுந்தான்‌. “மெய்யாகவே வெறுமை. முன்னர்‌ இதை 
இப்படி உணர்ந்ததே இல்லை.” மேலாடையை அணிந்தபடி 
“விந்தையானதோர்‌ கனவு என்னை எழுப்பியது. நீ இங்கு 
ஊழ்கத்தில்‌ அமர்ந்திருப்பதுபோல்‌, உன்னைத்‌ தேடி நான்‌ 
வந்து நின்றிருப்பதுபோல்‌ கனவு கண்டேன்‌” என்றான்‌. 


சுருதகீர்த்தி புன்னகைத்தான்‌. “வருக!” என்று அவன்‌ 
தோளில்‌ தட்டியபடி அர்ஜுனன்‌ நடந்தான்‌. “நீங்கள்‌ 


புரவியில்லாமலா வந்தீர்கள்‌?” என்று சுருதகீர்த்தி 
கேட்டான்‌. “இங்கு வர நான்‌ எண்ணவில்லை. என்‌ 
கால்களால்‌ கொண்டுவரப்பட்டேன்‌” என்று அர்ஜுனன்‌ 
சொன்னான்‌. “இளைய யாதவர்‌ தங்களை 
எதிர்பார்க்கிறார்‌” என்று சுருதகீர்த்தி சொன்னான்‌. “ஆம்‌, 
அனைவருமே எதிர்பார்த்திருப்பார்கள்‌. இன்றுபோல்‌ என்‌ 
வில்லை நம்பி என்றுமே ஊழ்‌ காத்திருந்ததில்லை” 
என்றான்‌ அர்ஜுனன்‌. 


“இன்று என்ன நிகழும்‌? நீங்கள்‌ வெல்வீர்கள்‌ என்று 
நிமித்திகர்களின்‌ கூற்று உள்ளது. அன்றி தோற்பீர்கள்‌ 
என்றால்‌ களத்தில்‌ மடிவீர்கள்‌. அதிலுமென்ன?” என்று 
சுருதகீர்த்தி சொன்னான்‌. அர்ஜுனன்‌ ஒன்றும்‌ 
சொல்லவில்லை. “களத்தில்‌ மடிவதொன்றும்‌ வீரனுக்கு 
இழிவல்ல. வெற்றி தோல்வியை நிகரெனக்‌ கருதி 
போர்க்களம்‌ எழுபவனே வீரனெனப்படுவான்‌ என்று 
நான்‌ கற்றுள்ளேன்‌” என்று சுருதகீர்த்தி மீண்டும்‌ 
சொன்னான்‌. அர்ஜுனன்‌ புன்னகைத்து பேசாமல்‌ நடக்க 
சுருதகீர்த்தி “தந்தையே, நீங்கள்‌ சிறுமை 
செய்யப்படுவீர்கள்‌ என்று எண்ணுகிறீர்களா?” என்றான்‌. 


அர்ஜுனன்‌ திரும்பி நோக்காமல்‌ “நீ என்ன 
எண்ணுகிறாய்‌?” என்று கேட்டான்‌. “நீங்கள்‌ சிறுமை 
செய்யப்படமாட்டீர்கள்‌. அவர்‌ உங்களை அவ்வாறு 
நடத்தமாட்டார்‌” என்று சுருதகீர்த்தி சொன்னான்‌. “இரு 
வகை ஆணவங்களால்‌ ஆனவர்கள்‌ அரசரும்‌ மூத்த 
தந்தை பிமசேனனும்‌. அவர்களின்‌ ஆணவத்தை 
அழிக்கும்‌ நோக்கம்‌ அங்கருக்கு வந்தது இயல்பே. அதை 
நிகழ்த்துபவர்கள்‌ மானுட உள்ளங்களை ஊர்தியெனக்‌ 
கொள்ளும்‌ தெய்வங்கள்‌. எண்ணி நோக்குக, அங்கர்‌ 
அவர்களுக்குச்‌ செய்த அவ்விழிவை நீங்கள்‌ 
செய்ததில்லையா? உள்ளத்தின்‌ மிக ஆழத்தில்‌? ஏதேனும்‌ 
ஒரு கனவில்‌?” 


அர்ஜுனன்‌ “ஆம்‌” என்றான்‌. “நேற்று அரசர்‌ அவையில்‌ 
அதை சொன்னபோது நானும்‌ எண்ணினேன்‌” என்றான்‌ 
சுருதகீர்த்தி. “அதை எங்கோ அவரும்‌ அறிவார்‌. 
அதைத்தான்‌ அவர்‌ நேற்று சொன்னார்‌. அங்கரால்‌ 
சிறுமை செய்யப்பட்டது உங்களால்‌ சிறுமை 
செய்யப்பட்டதற்கு நிகர்‌ என்றார்‌. அவர்‌ அதற்கு சொன்ன 
சொற்களும்‌ நாநெறியும்‌ மிகையானவை, 
பொய்யானவை. ஆனால்‌ உள்ளாழத்தில்‌ அதற்கொரு 
மெய்மை உண்டு. அவ்வாறு ஆழத்தில்‌ ஒரு துளி 
மெய்மை இல்லையென்றால்‌ அத்தனை வெறிமிக்க 
உணர்வெழுச்சிகள்‌ ஒருபோதும்‌ உருவாகாது. அத்தனை 


ஆழமான ஐயம்‌ ஒருபோதும்‌ இன்மையிலிருந்து எழவும்‌ 
எழாது” என்றான்‌. 


“உண்மை” என்று அர்ஜுனன்‌ சொன்னான்‌. சுருதகீர்த்தி 
“உங்கள்‌ உள்ளத்தால்‌ நீங்கள்‌ வில்‌ கொண்டு 
தருக்கியதில்லை. அங்கரை எந்நிலையிலும்‌ 
இழிவுபடுத்தியதுமில்லை. எப்போதும்‌ மூத்தவர்‌ என்றே 
அவரை கருதி வந்திருக்கிறீர்கள்‌” என்றான்‌. அர்ஜுனன்‌ 
நிற்க சுருதகீர்த்தியும்‌ நின்றான்‌. இருவர்‌ முகங்களும்‌ 
ஒருவரை ஒருவர்‌ நோக்கிக்கொண்டன. “அந்தக்‌ 
கதைகளை நீ நம்புகிறாயா?” என்றான்‌ அர்ஜுனன்‌. 
“அறியேன்‌. ஆனால்‌ நீங்கள்‌ அவருக்கெதிராக போரிட்டு 
எழும்போது நான்‌ ஒன்று உணர்ந்தேன்‌, நீங்கள்‌ 
உங்களுக்கெதிராகவே போர்புரிகிறீர்கள்‌. உங்கள்‌ 
பேருருவுக்கு எதிராக.” 


“ஆம்‌” என்று அர்ஜுனன்‌ சொன்னான்‌. “உங்களையே 
நூறு முறை ஆயிரம்‌ முறை கிழித்துக்‌ கிழித்து முன்‌ 
செல்கிறீர்கள்‌. அங்கு பெரும்‌ மலையென எழுந்து 
நின்றிருக்கும்‌ உங்கள்‌ மேல்‌ முட்டி திரும்பி வருகிறீர்கள்‌. 
அகைத்தான்‌ நான்‌ போர்க்களத்தில்‌ 
பார்த்துக்கொண்டிருந்தேன்‌” என்று சுருதகீர்த்தி மேலும்‌ 
சொன்னான்‌. “அதை அவரும்‌ அறிவார்‌. நீங்கள்‌ அவரை 
அவ்வாறு நீங்கள்‌ என்று உணர்ந்தீர்கள்‌ என்பதனாலேயே 
அவரும்‌ உங்களை தானென்று உணர்ந்திருப்பார்‌. எனவே 
ஒருபோதும்‌ அவர்‌ உங்களை சிறுமை செய்யமாட்டார்‌.” 


“இன்று களத்தில்‌ நான்‌ வீழ்வேன்‌ என எண்ணுகிறாயா?” 
என்று அர்ஜுனன்‌ கேட்டான்‌. சுருதகீர்த்தி ஒன்றும்‌ 
சொல்லவில்லை. “சொல்க, இன்று நான்‌ விழக்கூடுமா?” 
என்று அர்ஜுனன்‌ மீண்டும்‌ கேட்டான்‌. “நான்‌ 
எண்ணுவதில்‌ என்ன உள்ளது?” என்றான்‌ சுருதகீர்த்தி. 
“நான்‌ என்ன எண்ணுகிறேன்‌ என உணர்வதற்கே உன்‌ 
சொல்‌ கேட்டேன்‌. உன்னில்‌ எழுவது எனது நா” என்றான்‌ 
அர்ஜுனன்‌. சுருதகீர்த்தி மேலும்‌ தயங்க “சொல்‌” என்றான்‌ 
அர்ஜுனன்‌. “நிமித்தக்கூற்று...” என சுருதகீர்த்தி தொடங்க 
“நான்‌ உன்‌ ஆழத்திலெழும்‌ சொற்களைக்‌ கேட்டேன்‌” 
என்றான்‌ அர்ஜுனன்‌. 


“தந்தையே, அங்கரை வெல்ல எவராலும்‌ இயலாது” என்று 
சுருதகீர்த்தி சொன்னான்‌. அர்ஜுனன்‌ ஒன்றும்‌ 
சொல்லவில்லை. “வெற்றியும்‌ தோல்வியும்‌...” என 
சுருதகீர்த்தி சொல்லத்தொடங்க அர்ஜுனன்‌ கையால்‌ 
அவனை அமர்த்தி “அது உனக்கு கற்பிக்கப்பட்டது. நான்‌ 
உன்னை பயிற்றுவிக்கவில்லை. என்‌ இளமையிலிருந்து 


இதுவரை வெற்றி ஒன்றைத்‌ தவிர வேறொன்றைப்பற்றி 
நான்‌ எண்ணியதில்லை. எந்நிலையிலும்‌ 
தோல்வியைப்பற்றி உளம்கொண்டதில்லை. ஆகவே 
வெற்றி என்றும்‌ எனக்குரியதாகவே இருந்தது” என்றான்‌. 


“நான்‌ இங்கு வந்து அமர்ந்திருந்தது தோல்வியை எண்ணி 
அல்ல. என்‌ வெற்றி எவ்வாறு அமையக்கூடுமென்று 
எண்ணி மட்டும்தான்‌. வெற்றிதோல்வி என்னும்‌ 
சொல்லை தன்‌ உள்ளத்தில்‌ கொண்டவன்‌ 
அறுதிவெற்றியை அடைவதில்லை. வெற்றியை மட்டும்‌ 
எண்ணுபவனே எப்போதும்‌ வெற்றியை அடைகிறான்‌. 
நான்‌ இன்று வரை எங்கும்‌ தோற்றவனல்ல” என்றான்‌ 
அர்ஜுனன்‌. சுருதகீர்த்தி “அது நிகழ்க!” என்றான்‌. 


அவர்கள்‌ காட்டைவிட்டு வெளியே வரும்‌ வரை பிறகு 
ஒன்றுமே பேசவில்லை. காட்டின்‌ எல்லையில்‌ 
அவர்களுக்காக இளைய யாதவரின்‌ தூதன்‌ 
காத்திருந்தான்‌. தலைவணங்கி “இளைய யாதவர்‌ 
தங்களுக்காக தன்‌ குடிலில்‌ ஒருங்கியிருக்கிறார்‌, அரசே” 
என்றான்‌. அர்ஜுனன்‌ “நான்‌ என்‌ குடிலுக்குச்‌ செல்ல 
வேண்டும்‌. ஆடைமாற்றி அணிகளும்‌ கவசங்களும்‌ 
அணிந்து செல்கிறேன்‌” என்றான்‌. “அல்ல. அங்கு அவர்‌ 
ஒரு சிறு வேள்வியை நிகழ்த்துகிறார்‌. தாங்கள்‌ வந்து 
அதை முழுமை செய்யவேண்டுமென்று விரும்புகிறார்‌” 
என்றான்‌ ஏவலன்‌. 


“வேள்வியா, அவரா?” என்று அர்ஜுனன்‌ திகைப்புடன்‌ 
கேட்டான்‌. “ஆம்‌, நேற்று பின்னிரவிலேயே அதை 
தொடங்கிவிட்டார்‌. அதை நிகழ்த்தும்பொருட்டு ஓர்‌ 
அதர்வவேதியான அந்தணரை அழைத்துவரும்படி 
எனக்கு நேற்று முற்பகலில்‌ ஆணையிட்டார்‌. 
அருகிருக்கும்‌ சிற்றூருக்குச்‌ சென்று அந்தணரை நான்‌ 
அழைத்துவந்தேன்‌. களம்‌ வரைந்து வேள்விக்குளம்‌ 
அமைத்து வேள்வி தொடங்குகையில்‌ இரவு 
கடந்துவிட்டது” என்றான்‌ ஏவலன்‌. 


“அதர்வ வைதிகரா?” என்று அர்ஜுனன்‌ கேட்டான்‌. 
“நிகழ்வது ஷுத்ர யாகமா?” “அந்த அளவுக்கு 
வேள்விகளைப்‌ பற்றி எனக்குத்‌ தெரியாது, அரசே” 
என்றான்‌ ஏவலன்‌. “அதில்‌ ஏழுவகை குருதி, ஏழுவகை 
மலர்கள்‌, ஏழுவகை அன்னம்‌, ஏழுவகை விறகுகள்‌, 
ஏழுமங்கலங்கள்‌ இடப்பட்டனவா?” என்றான்‌ சுருதகீர்த்தி. 
“விலங்குகளின்‌ குருதி ஆகுதி செய்யப்பட்டது. நான்‌ 
காட்டிலிருந்து பன்றி ஒன்றை கொண்டுவந்து 
கொடுத்தேன்‌” என்றான்‌ ஏவலன்‌. அர்ஜுனன்‌ “எனில்‌ 


அதுதான்‌” என்றபின்‌ “யாதவர்‌ அதை செய்வார்‌ என்று 
என்னால்‌ எண்ணவும்‌ கூடவில்லை” என்றான்‌. 


“அவர்‌ செய்யக்கூடாதது என ஏதுமில்லை” என்றான்‌ 
சுருதகீர்த்தி. “மேலும்‌ இன்று அவர்‌ சற்று 
நிலைகுலைந்திருப்பதுபோல்‌ தோன்றியது.” அர்ஜுனன்‌ 
“ஆம்‌, நானும்‌ எப்போதும்‌ அவரை இவ்வுளநிலையில்‌ 
அறிந்ததில்லை” என்றான்‌. “செல்வோம்‌” என்றபின்‌ 
ஏவலனின்‌ புரவியில்‌ அர்ஜுனன்‌ ஏறிக்கொண்டான்‌. 
“அவர்‌ வேள்விகளை ஏற்காதவர்‌” என்று அர்ஜுனன்‌ 
சொன்னான்‌. “அவருக்கு தேவைப்பட்மருக்கலாம்‌” 
என்றான்‌ சுருதகீர்த்தி. “அவருடைய தேவர்கள்‌ 
சொற்களில்‌ வாழ்பவர்கள்‌. ஊழ்கத்தில்‌ எழுபவர்கள்‌” 
என்றான்‌ அர்ஜுனன்‌. 


அர்ஜுனனும்‌ சுருதகீர்த்தியும்‌ புரவிகளில்‌ விரைந்து 
சென்றார்கள்‌. சுருதகீர்த்தி “அவர்‌ இனி வேள்விகள்‌ 
தேவையில்லை என்று சொன்னதாக சூதர்கள்‌ 
பாடுகிறார்கள்‌. வேள்விகளால்‌ தேவர்கள்‌ 
நிறைவடைகிறார்கள்‌ என்பதை அவர்‌ மறுக்கிறாரா?” 
என்றான்‌. “ஆம்‌, வேள்விகள்‌ அறியாத்‌ தெய்வங்களுக்கு 
அளிக்கப்படும்‌ கொடைகள்‌ என்று அவர்‌ ஒருமுறை 
சொன்னார்‌. அறிந்து, அறிபடுவதற்கு அளிக்கும்‌ ஒன்றாக 
அறிவொன்றே இருக்க முடியும்‌. அறிவில்‌ அமைந்து 
அறிவென்றாவதே விண்ணுலகாகவும்‌ அமையும்‌ 
என்றார்‌.” 


“எனில்‌ இதை எதற்காக இயற்றுகிறார்‌?” என்றான்‌ 
சுருதகீர்த்தி. அர்ஜுனன்‌ “எனக்குத்‌ தெரியவில்லை. 

னால்‌ இன்றைய போருடன்‌ அது எவ்வகையிலோ 
தொடர்பு கொண்டுள்ளது. இன்று எதையோ அவர்‌ 
முன்னால்‌ உய்த்துணர்ந்திருக்கிறார்‌” என்று அர்ஜுனன்‌ 
சொன்னான்‌. “ஏன்‌?” என்று சுருதகீர்த்தி கேட்டான்‌. 
“அருகிருக்கும்‌ சிற்றூரிலிருந்து அதர்வ வைதிகரை 
தேடிக்‌ கொண்டுவரும்படி யாதவர்‌ முற்பகலிலேயே 
ஆணையிட்டிருக்கிறார்‌. மூத்த தந்தையர்‌ இருவரும்‌ 
சிறுமைப்படுத்தப்படுவதற்கும்‌ முன்பேயே.” அர்ஜுனன்‌ 
ஒன்றும்‌ சொல்லவில்லை. 


அவர்கள்‌ இளைய யாதவரின்‌ குடில்‌ முகப்பை 
அடைந்தபோது விழி துலங்கும்‌ அளவுக்கு மெல்லிய 
வெளிச்சம்‌ விண்ணிலிருந்து இறங்கத்‌ 
தொடங்கியிருந்தது. மழைத்தாரைகளை நெற்றிமயிர்‌ 
முகத்தில்‌ விழுந்ததுபோல மிக அருகில்‌ காணமுடிந்தது. 
பந்தங்களின்‌ முகப்பில்‌ மழை பொன்னிறச்‌ சரடுகளாக 


பனங்கள்‌ விற்கப்படுகிறது” என்றார்‌ கீகடர்‌ மீசையில்‌ 
சிக்கியிருந்த சிறு பூச்சிகளை கைகளால்‌ நீவியபடி. 
“இங்கிருந்து தண்டகாரண்யம்‌ வரை 
வறண்டநிலமெங்கும்‌ ஓங்கி நின்றிருக்கும்‌ மரம்‌ 
பனைதான்‌. வறண்டபனை தனிமையில்‌ நிற்கிறது. 
அதன்‌ காதலி நெடுந்தொலைவில்‌ எங்கோ நிற்கும்‌. 
அதைச்‌ சென்றடையவேண்டுமென்று தன்‌ வேர்முதல்‌ 
கருந்தடியெங்கும்‌ அது காதலை நிறைத்துக்கொள்கிறது. 
அந்தக்காதலே அதன்‌ பாளைகளில்‌ கனிந்து திரண்டு 
கள்ளாகி நிற்கிறது” உரக்க நகைத்தபடி கீகடர்‌ 
சொன்னார்‌. “சிலபனைகள்‌ அப்படித்‌ தேடி தம்மை 
இழப்பதில்லை. பெண்ணும்‌ ஆணுமாக தாமே 
மாறிக்கொள்கின்றன. உமையொருபாகனாக பொட்டலில்‌ 
எழுந்தருளியிருக்கின்றன. அவற்றின்‌ கள்‌ நம்மை 
ஆழ்ந்த சொல்லின்மையை நோக்கி கொண்டுசெல்கிறது. 
நம்முள்‌ உள்ள ஆண்‌ பெண்ணைக்கண்டும்‌ பெண்‌ 
ஆணைக்கண்டும்‌ திகைப்புறும்போது நம்முள்‌ ஆழ்ந்து 
நம்மைக்‌ கண்டடைகிறோம்‌. அப்படி கண்டடைவதற்கு 
நம்முள்‌ பெரிதாக ஒன்றுமில்லை என்று அறியும்போது 
மெய்ஞானம்‌ கிடைக்கிறது.” 

ஓவியம்‌: ஷண்முகவேல்‌ 


கள்ளருந்திவிட்டு அவர்கள்‌ நகர்காணக்கிளம்பினர்‌. 
தென்னாட்டில்‌ இளநாகன்‌ பார்க்காத வெயில்‌ இல்லை. 
ஆனால்‌ விஜயபுரி வெண்ணிறநெருப்புக்குள்‌ 
வைக்கப்பட்டதுபோலிருந்தது. ஓடும்‌ ரதங்களின்‌ 
சக்கரங்கள்‌ உரசுவதிலேயே அது தீப்பற்றி 
சாம்பலாகிவிடுமென எண்ணினான்‌. அதன்பின்னர்தான்‌ 
அங்கிருந்த வீடுகளனைத்துமே கல்லடுக்கிக்‌ 
கட்டப்பட்டவை என்பதைக்‌ கண்டான்‌. 
களிமண்நிறத்திலும்‌ கருஞ்சாம்பல்‌ நிறத்திலும்‌ 
செம்புநிறத்திலும்‌ இருந்த பாறைப்பலகைகளை 
நெருக்கமாக அடுக்கி சுவர்களை எழுப்பியிருந்தனர்‌. 
சுவர்கள்‌ அனைத்துமே ஏட்டுச்சுவடிக்‌ கட்டுகளால்‌ 
ஆனவை போலிருந்தன. கூரையாகக்‌ கூட பாறைகளைப்‌ 
பெயர்த்து எடுத்த கனத்த பலகைகளைப்‌ 
போட்டிருந்தனர்‌. கோட்டைகள்‌ கடைகள்‌ அனைத்துமே 
அடுக்குக்கற்களால்‌ ஆனவை. இளநாகன்‌ 
சிரித்துக்கொண்டு “ஏட்டுச்சுவடி அறைக்குள்‌ புகுந்த 
ராமபாணப்புழு போலிருக்கிறேன்‌ சூதரே” என்றான்‌. 


கீகடர்‌ நகைத்து “ஆம்‌, இந்த வேசரநாட்டு 


அசைந்துகொண்டிருந்தது. புரவிகளை நிறுத்திவிட்டு 
இறங்கி காவல்‌ நின்ற ஏவலனை நோக்கி 
கையசைத்துவிட்டு இருவரும்‌ இளைய யாதவரின்‌ குடில்‌ 
நோக்கி சென்றனர்‌. 


குடில்‌ முற்றத்திலேயே உள்ளே வேள்விப்புகையின்‌ 
கெடுமணத்தை உணரமுடிந்தது. பசுங்குருதி தீயில்‌ 
பொசுங்கும்‌ மணம்‌ என்று சுருதகீர்த்தி உணர்ந்தான்‌. 
குடிலுக்குள்‌ வேள்விக்குளம்‌ அமைக்கப்பட்டிருப்பதை 
குடிலுக்கு மேலிருந்து கனிந்தெழுந்து 
மழைத்தாரைகளால்‌ அறைபட்டு சிதறி மேலே 
சென்றுகொண்டிருந்த வெண்புகை காட்டியது. 
அர்ஜுனன்‌ குறடுகளைக்‌ கழற்றிவிட்டு கைகூப்பியபடி 
குடிலுக்குள்‌ நுழைய குறடுகளைக்‌ கழற்றிவிட்டு குடில்‌ 
வாயிலில்‌ நின்று உள்ளே பார்த்தான்‌ சுருதகீர்த்தி. 


அர்ஜுனனைப்‌ பார்த்ததும்‌ உள்ளே அமர்ந்திருந்த 
இளைய யாதவர்‌ வரவேற்கும்முகமாக தலையசைத்தார்‌. 
அவருக்கு முன்னால்‌ அமைக்கப்பட்ட செங்கல்லால்‌ ஆன 
அறுகோண வடிவிலான வேள்விக்குளத்தில்‌ தழல்‌ 
எழுந்து படபடத்துக்கொண்டிருந்தது. அதற்கப்பால்‌ 
குருதியும்‌ அரிசிமாவும்‌ கலந்து தரையில்‌ வரையப்பட்ட 
கோலக்களத்தில்‌ விரிக்கப்பட்ட தர்ப்பைப்பாய்‌ மேல்‌ 
அமர்ந்திருந்த முதிய வைதிகர்‌ கரடித்‌ தோலை 
போர்த்தியிருந்தார்‌. வலக்கையில்‌ இருந்த சிறிய 
கரண்டியால்‌ நெய்யை அள்ளி எழுதழலில்‌ ஊற்றி 
இடைமுறியாது அதர்வ மந்திரங்களை 
சொல்லிக்கொண்டிருந்தார்‌. 


அவருடைய வலக்கை வேறொரு உயிர்‌ என நெளிந்தும்‌ 
அசைந்ததும்‌ வெவ்வேறு முத்திரைகளை உருவாக்கியது. 
நாகம்போல்‌. அறியா உருவொன்றின்‌ நாக்குபோல்‌. 
இணைந்தும்‌ பிரிந்தும்‌ அசைந்த விரல்களிலிருந்து 
மான்கள்‌ செவியசைத்தன. நாகங்கள்‌ படமுயர்த்தின. 
புலிகள்‌ நாசி நீட்டி முன்னகர்ந்தன. கழுகு 
சிறகடித்தெழுந்தது. நீரலைகள்‌ சுழித்துப்‌ பெருகின. 
அலைகொண்டன. தழல்கள்‌ நின்றாடின. முகில்கள்‌ 
முட்டிக்குவிந்தன. ஆறுகள்‌ பெருகி கடலை அடைந்தன. 
கடலலைகள்‌ அறைந்து பின்னணைந்தன. 


அவற்றுடன்‌ இணைந்து சொற்கள்‌ எழுந்தன. சொற்களை 
விரல்கள்‌ அம்மானையாடின. சொற்கள்‌ முத்திரைகள்‌ 
மேல்‌ சிறகு மடித்து வந்தமைந்தன. ஒவ்வொரு 
கணம்தோறும்‌ புதுப்பொருள்‌ கொண்டபடி உருமாறியது 
அதர்வம்‌. அமர்க என்று இளைய யாதவர்‌ கைகாட்ட 


அர்ஜுனன்‌ வணங்கியபம அவர்‌ கைகாட்டிய இடத்தில்‌ 
விரிக்கப்பட்டிருந்த மான்தோலில்‌ அமர்ந்தான்‌. 
குடிலுக்குள்‌ நிறைந்திருந்த புகை சுருதகீர்த்தியை இருமச்‌ 
செய்தது. பின்‌ திரும்பி ஓசையிலாது அதை 
வெளியிட்டான்‌. 


இளைய யாதவர்‌ புலித்தோலில்‌ அமர்ந்திருந்தார்‌. 
ஓடக்குழலை மடியில்‌ வைத்து கைகளை மார்பில்‌ 
கட்டியபடி தழலை நோக்கிக்கொண்டிருந்தார்‌. அர்ஜுனன்‌ 
அந்த வேள்வி எதன்‌ பொருட்டு என்ற எண்ணத்தை 
உள்ளத்தில்‌ கொண்டிருந்தமை அவன்‌ முகத்தில்‌ 
தெரிந்தது. சுருதகீர்த்தி அந்த எழுதழலில்‌ தெரிந்த மூன்று 
முகங்களையும்‌ மாறி மாறி நோக்கிக்கொண்மருந்தான்‌. 
அர்ஜுனனின்‌ தவிப்பும்‌ இளைய யாதவரின்‌ ஆழ்ந்த 
அமைதி நிறைந்த புன்னகையும்‌ சொற்களுக்கேற்ப 
பற்றியெழுந்து தழலென்றே ஆகியிருந்த வைதிகரின்‌ 
முகமும்‌ கனவில்‌ என தெளிந்து முன்‌ நின்றது. 


வேள்வியை முடித்து இறுதிக்கொடை முத்திரையைக்‌ 
காட்டி வணங்கி கண்மூடி ஊழ்கத்தில்‌ அமர்ந்தார்‌ 
வைதிகர்‌. பின்னர்‌ விழிதிறந்து பெருமூச்சுவிட்டு 
“சொல்க!” என்றார்‌. அவரது குரலில்‌ இருந்த மானுடம்‌ 
கடந்த ஓசை சுருதகீர்த்தியை திகைக்கச்‌ செய்தது. “இங்கு 
எழுக வேள்விக்குரிய தேவன்‌!” என்றார்‌ இளைய யாதவர்‌. 
“எங்கள்‌ சொற்களை அவரே செவிகொள்க!” 


வைதிகர்‌ உரத்த குரலில்‌ “ஆவாகர்‌ எழுக! ஆவாகர்‌ எழுக!” 
என்றார்‌. இளைய யாதவரின்‌ குடிலுக்கு மறுபக்கம்‌ 
அப்படி ஒரு வாயில்‌ இருப்பதை அப்போதுதான்‌ 
சுருதகீர்த்தி உணர்ந்தான்‌. அது எப்போதும்‌ 
மரவுரித்திரையொன்றால்‌ மூடப்பட்டே இருந்தது எனத்‌ 
தெரிந்தது. அத்திரையை விலக்கி அங்கிருந்து ஓர்‌ 
இளம்வைதிகன்‌ பதினைந்து அகவைதோன்றும்‌ 
வைதிகச்‌ சிறுவன்‌ ஒருவனை கைகள்‌ பற்றி அழைத்து 
உள்ளே கூட்டி வந்தான்‌. 


அவன்‌ நோக்கு கொண்டவனாயினும்‌ 
விழியிலாதவன்போல நடந்து வந்தான்‌. அவனை 
வேள்விக்குளத்தின்‌ வலப்பக்கம்‌ அமரச்செய்தார்‌. அங்கு 
இடப்பட்டிருந்த தாமரை வடிவ பீடத்தில்‌ அவன்‌ 
அமர்ந்தான்‌. கால்களை மலரமைவில்‌ வைத்து கைகளை 
மடியில்‌ ஊழ்க நிலையில்‌ பதித்து அமைந்தான்‌. அவன்‌ 
விழிகள்‌ அனலையே நோக்கிக்கொண்டிருந்தன. அவன்‌ 
முகத்தில்‌ செஞ்சுடர்‌ அலையடித்துக்கொண்டிருந்தது. 


மிக அழகிய சிறுவன்‌ எனும்‌ எண்ணத்தை சுருதகீர்த்தி 
அடைந்தான்‌. அனைத்து இலக்கணங்களும்‌ கொண்ட 
முகம்‌. பழுதற்ற இளம்‌ உடல்‌. ஒருகணம்‌ அவனை 
வேள்விக்குளத்தில்‌ பலியிடப்போகிறார்களோ என்ற 
எண்ணம்‌ ஏற்பட்டு அவன்‌ உடல்‌ நடுங்கினான்‌. 
அவ்வண்ணமெனில்‌ உட்சென்று தன்‌ உயிரை 
அளித்தாவது அவனைக்‌ காக்க வேண்டுமென்று எழுச்சி 
கொண்டான்‌. ஆனால்‌ தன்‌ சுட்டுவிரலை 

அவ்வினை கன்‌ நெற்றிப்பொட்டில்‌ ஊன்றியபடி 
வைதிகர்‌ இந்திரனைப்‌ போற்றும்‌ அதர்வ 
வேதப்பாடல்களை ஓதத்‌ தொடங்கினார்‌. ஒரு கையால்‌ 
இந்திரனை செய்கைகளால்‌ வழுத்தினார்‌. அவர்‌ 
உதவியாளர்‌ இடப்புறம்‌ அமர்ந்து அவியும்‌ நெய்யுமிட்டு 
எரியோம்பினார்‌. 


இளைஞன்‌ இந்திரனாக உருவகப்படுத்தப்படுவதை 
உணர்ந்ததும்‌ சுருதகீர்த்தி ஆறுதல்‌ கொண்டான்‌. 
பெருமூச்சுடன்‌ கதவருகே சாய்ந்து நின்றான்‌. அர்ஜுனன்‌ 
உளமழிந்தவன்போல்‌ அனலை நோக்கியபடி 
அமர்ந்திருந்தான்‌. இந்திரனாக உருவகிக்கப்பட்ட 
இளைஞனை கைகளால்‌ உடலெங்கும்‌ வருடி 
நிறைவுறச்செய்து “இந்திரன்‌ எழுக! தேவர்கோன்‌ எழுக! 
விண்வாழி எழுக! அவிகொள்‌ தேவன்‌ எழுக! 
மின்படையன்‌ எழுக! வெண்முகிலூர்வோன்‌ எழுக! 
இந்திரன்‌ எழுக!” என்று அதர்வ வைதிகர்‌ 
குரலெழுப்பினார்‌. 


அவன்‌ விழிகள்‌ மாறிவிட்டிருப்பதை சுருதகீர்த்தி 
கண்டான்‌. தெய்வச்சிலைகளில்‌ உள்ள பொருளில்லாத 
வெறிப்பு. “இந்திரனே, இங்கு எழுந்தாய்‌! நீ வாழ்க! 
இங்குள்ளோர்‌ விழைவதை அளித்தருள்க!” என்று கூறிய 
வைதிகர்‌ அவன்‌ முன்‌ ஏழு மங்கலங்கள்‌ கொண்ட 
தாலத்தைப்‌ படைத்து நிலம்‌ நெற்றிதொட வணங்கினார்‌. 

[[ஙage] குருக்ஷ்த்ரத்திற்கு தென்கிழக்காக செறிந்த 
காட்டிற்குள்‌ அமைந்த சிறு ஊற்றுக்கண்‌ சூரியதாபினி 
என்று அமைக்கப்பட்டது. அங்கு அரிதாக சில 
நிமித்திகர்களும்‌ விண்ணுலாவியை வழிபடும்‌ 
யோகியரும்‌ ஒழிய பிறர்‌ எவரும்‌ செல்வதில்லை. 
அவ்வாறொன்று அங்கிருப்பது நிமித்த நூல்களில்‌ 
மட்டுமே இருந்தது. முள்செறிந்த காட்டுக்குள்‌ வழி தேடி 
அங்கு செல்வது எளிதாக இருக்கவில்லை என்பதனால்‌ 
அவ்வாறொன்று இருப்பதையே கற்பனை என்று 
பெரும்பாலானோர்‌ எண்ணினர்‌. அது கற்பனை 
என்பதனால்‌ ஆழ்ந்த பொருளை அதற்கு அளித்து, 
உருவகமென வளர்த்து, பிறிதொன்று என்று ஆக்கி 
பிறிதொரு இடத்தில்‌ அதை நிறுவிக்கொண்டனர்‌. 


கிழக்கே மணிபூரக நாட்டிற்கு அப்பால்‌ மேரு மலையின்‌ 
அடியில்‌ சூரியதாபினி இருப்பதாக பின்னாளில்‌ 
நம்பலாயினர்‌. தொல்நூல்களை உளமயக்கிலாது 
கற்கவும்‌, அடையாளங்களை செவிச்சொல்‌ மரபெனப்‌ 
பேணவும்‌ ஆசிரியநிரை இருந்த பூசகரும்‌ யோகியரும்‌ 
நிமித்திகரும்‌ மட்டுமே அங்கு வந்தனர்‌. அவர்கள்‌ அந்தச்‌ 
சிறிய ஊற்றைக்‌ கண்டு ஏமாற்றம்‌ அடையவும்‌ இல்லை. 
ஏனெனில்‌ மிகத்‌ தொல்காலத்திலேயே அடையாளம்‌ 
காணப்பட்ட எதுவும்‌ மிகச்‌ சிறிதாகவே இருக்குமென 
அவர்கள்‌ அறிந்திருந்தார்கள்‌. தொன்மையான 
ஆலயத்தின்‌ சிலைகள்‌ மிகச்‌ சிறியவை. தொன்மையான 
மலைமுடிகள்கூட சிறியவை என்று அவர்களின்‌ 
ஆசிரியர்கள்‌ குறிப்பிட்டிருக்கிறார்கள்‌. 


சூரியதாபினியை அணுக முள்செறிந்த புதர்களினூடாக 
ஓடும்‌ ஓர்‌ ஓடை ஒன்றே பாதை. ஓடையின்‌ வழுக்கும்‌ 
பாறைகளினூடாக தொற்றி ஏறி, மேலும்‌ மேலும்‌ உள்ளே 
சென்று, காட்டிற்குள்‌ புதைந்து அமர்ந்திருக்கும்‌ ஒரு 
பிலத்தைக்கண்டு, அதன்‌ இடைவெளியினூடாக அப்பால்‌ 
சென்றால்‌ சற்றே தாழ்ந்த வட்ட வடிவ நிலத்தை 
அடையலாம்‌. அதன்‌ நடுவே சூரியதாபினி ஒரு சிறு 
குமிழியாக மண்ணுக்குள்‌ இருந்து 
எழுந்துகொண்டிருந்தது. தொலைவிலிருந்து 
நோக்குகையில்‌ அது செந்நிற உடல்‌ கொண்ட விலங்கின்‌ 
விழிக்குமிழி என்றே தோன்றும்‌. அக்குமிழி அசைய அது 
செல்பவர்களை நோக்கி விழி திருப்புவது போலிருக்கும்‌. 


அணுகிய பின்னரே அது குன்றாது குறையாது கூடாது 
எழுந்துகொண்டிருக்கும்‌ ஊற்றென்று தெரியும்‌. அதனைச்‌ 
சுற்றி செம்மண்ணாலான வரம்பு கட்டிய சுனைப்பெருக்கு 
இருந்தது. அதன்‌ நான்கு பக்கமும்‌ நீர்‌ பெருகி 
கவிழ்ந்தொழுகும்படி கரைவிளிம்பு நிகராக 
வளைத்திருந்தது. 


காலையில்‌ கதிர்‌ எழுகையில்‌ நீர்ப்பெருக்கு கிழக்கு 
நோக்கி வழிந்து வளைந்தோடி ஓடையை அடையும்‌. கதிர்‌ 
செல்லும்‌ திசை நோக்கியே அந்த நீர்‌ பெருகி விழும்‌. 
அந்தியில்‌ மேற்கு திசைநோக்கி விழும்‌ நீர்‌ இரவில்‌ எஞ்சிய 
அரைவட்டத்தை முடித்து புலரியில்‌ சூரியன்‌ எழும்‌ 
திசைநோக்கி காத்திருக்கும்‌. அந்த விந்தை அதை 
கதிரவனின்‌ கோயிலாக ஆக்கியது. சுனைக்கு அப்பால்‌ 
சிறிய கற்சிலையாக கதிரவன்‌ உயரமில்லாத பீடத்தில்‌ 
நிலை பொருத்தப்பட்டிருந்தான்‌. நான்கு கைகளில்‌ 
தாமரையும்‌ அஞ்சலும்‌ அருளலும்‌ காட்டி, நிகர்நிலையில்‌ 
உடல்‌ கொண்டு அவன்‌ நின்றிருந்தான்‌. அப்பகுதியில்‌ 
பறவைகளும்‌ சிற்றுயிர்களும்‌ செறிந்திருந்தன. பெரிய 
உயிர்கள்‌ அச்சுனையில்‌ நீரருந்த வருவதில்லை. எனவே 
அச்சமிலாது பல்லாயிரக்கணக்கில்‌ சிற்றுயிர்கள்‌ வந்து 
அந்த ஓடையிலும்‌ சுனையிலும்‌ நீரருந்தின. சூழ்ந்திருந்த 
புதர்களில்‌ பறவைகள்‌ இரவும்‌ பகலும்‌ கூடி குறுமொழி 
பேசி முழக்கமென திரண்டிருந்தன. அப்புதர்கள்‌ 
அனைத்திலும்‌ மலர்களும்‌ விரிந்திருந்தமையால்‌ 
அப்பகுதி வண்ணங்களாலும்‌ நறுமணங்களாலும்‌ 
நிறைந்திருந்தது. 


முதலில்‌ அச்சுனையைக்‌ காண்பவர்கள்‌ அதைச்‌ 
சூழ்ந்திருக்கும்‌ அந்த முழக்கத்தை காற்று எழுப்பும்‌ 
ஓசையென உணர்வார்கள்‌. அல்லது அருகே அருவி 
இருப்பதாக. மறுகணமே அந்த ஓசை பல்லாயிரம்‌ 
தனிப்பறவைக்குரல்களாக விரியும்போது உள எழுச்சி 
அடைந்து கைகூப்பி வணங்குவார்கள்‌. அவர்கள்‌ காலடி 
எடுத்து வைத்து அணுகுந்தோறும்‌ சிற்றுயிர்கள்‌ அகன்று 
அவர்களுக்கு வழிவிடும்‌. தங்கள்‌ வாழ்நாளில்‌ கண்டிராத 
உயிர்களை அவர்கள்‌ அங்கு காண்பார்கள்‌. இவை 
இங்கிருந்தனவா, விழிக்கு மறைந்து வாழும்‌ கலை 
இத்தனை முழுமையானதா, நாம்‌ வாழும்‌ உலகு இத்தனை 
விரிந்ததா என உள்ளம்‌ விம்மிதம்‌ கொள்ளும்‌. 
விழிச்சுனையின்‌ நீர்‌ மிக இனியது. அதில்‌ இனிமை என 
எது அமைகிறதென்பது நெடுங்காலமாகவே 
உசாவப்பட்டு விடையறியாதது. அள்ளி வாயில்‌ 
விடுகையில்‌ குளிர்‌ கொண்டதென்றே தோன்றும்‌. பிற 
நீரை விட அது எடைமிக்கது என நா அறியும்‌. விழுங்கிய 


பின்னர்‌ நாவிலும்‌ உடலெங்கும்‌ உணரும்‌ இனிமை 
என்பது சுவையல்ல, ஓர்‌ மெல்லுணர்வு என்று கூறினர்‌ 
அங்கு சென்றோர்‌. 


மீள மீள அருந்தவேண்டுமென்று விடாய்‌ எழுப்புவது 
அச்சுவை. அருந்தி உடல்‌ நிறைத்ததும்‌ இனிய 
களைப்பால்‌ அங்கேயே அமரச்‌ செய்துவிடும்‌. அங்கிருந்து 
மீள உளம்‌ கொளாமல்‌ அங்கேயே இருந்து 
அம்மயக்கிலேயே உயிர்விட்டவர்கள்‌ உண்டு. அங்கிருந்த 
மென்சேறு நத்தையின்‌ நாவென வந்து அவர்களை மூடி 
மண்ணின்‌ வயிற்றுக்குள்‌ கொண்டு செல்லும்‌. 
அவர்களின்‌ உடலுக்கு மேல்‌ ஓரிரு நாட்களிலேயே சிறு 
செம்மலர்கள்‌ முளைத்து நிறையும்‌. தேனீக்களும்‌ 
வண்டுகளும்‌ பொன்னக்களும்‌ அமர்ந்து எழுந்து 
ரீங்கரித்துச்‌ சுழலும்‌ யாழொலி சூழ அப்பகுதியை 
சென்றடைந்து, ஏழுமுறை அச்சுனையை வலம்‌ வந்து, 
நீரள்ளி தலையில்‌ விட்டு உடற்தூய்மை செய்து, 
அங்கிருக்கும்‌ ஏழு வண்ண மலர்களைப்‌ பறித்து 
கதிரவனின்‌ முன்‌ படைத்து சுடரேற்றி வணங்கி மீள்வது 
அங்கு வருபவரின்‌ வழக்கம்‌. கண்களை மூடிக்கொண்டு 
கைநீட்டி பறித்தாலே ஏழு வண்ண மலர்கள்‌ கைநிறைய 
வந்து சேரும்‌ என்று அந்த இடத்தைப்‌ பற்றிய கதைகள்‌ 
சொல்லின. ஏழு வண்ணப்‌ பறவைகள்‌, ஏழுவித கனிகள்‌, 
ஏழு நிறத்‌ தளிர்கள்‌, ஏழு ஒளிகொண்ட கற்கள்‌ அங்கே 
சூழ்ந்திருந்தன. அங்குள்ள மண்ணுமே ஏழு வண்ணக்‌ 
கீற்றுகளாக விரித்த பட்டாடையின்‌ அலைமடிப்புபோல 
தெரிவது. 


விழிச்சுனைக்கு புலரிக்கு முன்னரே கர்ணன்‌ 
விருஷசேனனும்‌ திவிபதனும்‌ தொடர வந்து சேர்ந்தான்‌. 
சுனைக்கு அருகிலிருந்த சிறிய பாறை வரை 
வருவதற்கான குறுக்கு வழி அவர்களுக்கு 
தெரிந்திருந்தது. திவிபதனும்‌ விருஷசேனனும்‌ அங்கு 
முன்னர்‌ வந்திருக்கவில்லை. தந்தை செல்லுமிடம்‌ 
ஏதென்று அவர்கள்‌ அறிந்திருக்கவுமில்லை. கர்ணன்‌ 
பாறைகளினூடாக தொற்றி ஏற அவர்கள்‌ உடன்‌ 
சென்றனர்‌. விழிச்சுனையை தொலைவிலிருந்து 
நோக்கியதுமே விருஷசேனன்‌ அவன்‌ முன்னரே 
நூல்களில்‌ அறிந்த அதே இடம்‌ என்பதை உணர்ந்தான்‌. 
திவிபதனிடம்‌ ஒலியில்லாமல்‌ “விழிச்சுனை” என்றான்‌. 
“ஆம்‌” என்று அவன்‌ சொன்னான்‌. கர்ணன்‌ 
கைகூப்பியபடி விழிச்சுனையை நோக்கியபடி 
நீள்காலடிகளுடன்‌ நடந்து சென்று அங்கே நோக்கு 
கொண்டு அசைந்துகொண்டிருந்த விழிமணியை 
அடைந்தான்‌. அந்நீரை வலக்கையால்‌ அள்ளி மும்முறை 


தன்‌ தலையில்‌ தெளித்து நீராடினான்‌. மும்முறை அருந்தி 
உடல்‌ நிறைத்தபின்‌ கைகூப்பியபடி கதிரவனின்‌ சிலை 
நோக்கி சென்றான்‌. அங்கே கால்‌ மடித்து விழிநாட்டி 
அமர்ந்தான்‌. 

அவனைத்‌ தொடர்ந்துசென்ற மைந்தர்‌ விழிச்சுனையை 
வணங்கினர்‌. திவிபதன்‌ ஏழு வண்ண இலைகளையும்‌ 
விருஷசேனன்‌ ஏழு வண்ண மலர்களையும்‌ கொய்து 
கொண்டுவந்தனர்‌. இரு அகன்ற இலைகளைப்‌ பறித்து 
அவற்றை தாலமெனக்கோட்டி அவற்றில்‌ அவற்றை 
நிறைத்துக்கொண்டு வந்து கர்ணன்‌ முன்‌ வைத்தனர்‌. 
கர்ணன்‌ கதிரவனின்‌ பெயர்களை ஒலியிலாது கூறியபடி 
அம்மலர்களை எடுத்து சிலையின்‌ காலடிகளில்‌ இட்டு 
வணங்கினான்‌. அவன்‌ உதடுகளின்‌ 
அசைவுகளிலிருந்தே அப்பெயர்களை அறிந்துகொண்ட 
விருஷசேனனும்‌ திவிபதனும்‌ அச்சொற்களை தாங்களும்‌ 
ஓசையின்றி சொல்லி உடன்‌ உளம்‌ சென்றனர்‌. 
கருக்கிருள்‌ முன்னரே வடியத்‌ தொடங்கிவிட்டிருந்தது. 
சுனையை அவர்கள்‌ காணும்போது விழிதுலங்கும்‌ ஒளி 
இருந்தது. அவர்கள்‌ மலர்‌ கொய்யத்‌ 
தொடங்கும்போதுதான்‌ வண்ணங்கள்‌ தெரியுமளவுக்கு 
ஒளி அங்கு பரவியிருப்பதை உணர்ந்தார்கள்‌. 
வானிலிருந்து அங்கு மட்டும்‌ ஒளி இறங்கியிருந்தது. 
கதிரவன்‌ ஒரு கைப்பிடி ஒளியை அள்ளி அங்கே 
வீசியதுபோல. 


ஊழ்கத்தில்‌ அமர்ந்த பின்னர்‌ ஒவ்வொரு 
உளச்சொல்லுக்குமென பொழுது விடிந்தபடியே வந்தது. 
இலைகள்‌ மிளிர்வு கொண்டன. மலர்வண்ணங்கள்‌ சுடர்‌ 
ஏந்தின. பறவைக்குரல்கள்‌ உருமாறிக்கொண்டே 
இருந்தன. தாழ்ந்த கிளையொன்றில்‌ அமர்ந்திருந்த 
அனல்கொழுந்தென வளைந்த வால்‌ எழுந்த நீள்கழுத்து 
மாந்தளிர்ப்பீலிச்‌ சேவல்‌ ஒன்று தலை சொடுக்கி நிமிர்ந்து 
இரு சிறகுகளையும்‌ காற்றில்‌ அசைத்து “உம்பர்‌ 
குலக்கோவே இங்கெழுந்தருளாயே!” என்று கூவியது. 
“எங்கோ வாழ்‌! எங்கோ வாழ்‌!” என்றன நாகணவாய்கள்‌. 
“இங்கெழுக! இங்கெழுக! இங்கெழுக!” என்றன 
ஆலாக்கள்‌. “இனிதே! இனிதே!” என்றன உள்ளான்கள்‌. 
“காவலா! காவலா” என்றன காகங்கள்‌. பறவைக்குரல்கள்‌ 
சொல்திரண்டு கதிரவனை வாழ்த்துவதை சூதர்‌ 
பாடல்களிலும்‌ காவியங்களின்‌ அணிமுகப்பிலும்‌ 
விருஷசேனன்‌ பயின்றிருந்தான்‌. அவை 
மிகைக்கற்பனைகள்‌ என்று கருதியுமிருந்தான்‌. 
மெய்யென அவை நிகழும்‌ ஓரிடம்‌ இப்புவியில்‌ 
உண்டென்று அவன்‌ அதற்கு முன்னால்‌ 


அறிந்திருக்கவில்லை. 


வானொளி முதலில்‌ சுனை நீரின்‌ ஒளியிலேயே தெரிந்தது. 
தண்ணென்ற சுடரென்று நீர்க்கொப்பளிப்பு மாறியது. 
விழிநிறைக்கும்‌ குளிர்ந்த ஒளி எழுந்து வளைந்து 
சுழியாகியது. அவ்வளைவில்‌ சூழ்ந்திருந்த காட்டின்‌ 
பசுமையும்‌ மலர்வண்ணங்களும்‌ நெளியலையென 
தெளிந்தன. சுழிமையத்தில்‌ விழிக்கூர்‌ ஒன்று 
அசைவிலாது நின்றது. ஆணையிடுவதுபோல்‌. 
அன்புகொண்டு கனிந்ததுபோல்‌. கர்ணன்‌ கைகூப்பி 
எழுந்தபோது பிறிதொரு காலடி ஓசை கேட்டது. 
வியப்புடன்‌ விருஷசேனன்‌ திரும்பிப்பார்க்க இளம்‌ 
அந்தணன்‌ ஒருவன்‌ கைகூப்பியபடி சூரியமகள்‌ 
உஷையைப்‌ போற்றும்‌ வேதச்சொல்‌ உரைத்துக்கொண்டு 
நடந்து வருவதை கண்டான்‌. 


“திருமகள்‌ **, இந்திரனுக்கு விருப்பமானவள்‌ 

உஷை இதோ பிறந்தாள்‌ 

உலகுவாழ அன்னத்தை பிறப்பிக்கிறாள்‌ 
விண்மகள்‌**,** சுடர்மகள்‌**,** அங்கிரிசர்களின்‌ முதல்வி 
நலம்செய்பவனுக்கு செல்வத்தை அருள்பவள்‌ 
உஷையே**,** உன்னை வணங்கினோர்‌ பெற்ற 


பெருஞ்செல்வங்களெல்லாம்‌ எங்களுக்கும்‌ 
அமைவதாக**!** 


காளைகள்‌ என முழங்கி உன்னை வரவேற்கிறோம்‌ 
கவரப்பட்ட பசுக்கள்‌ அடைபட்ட 
மலைவாயில்களை திறக்கிறாய்‌**!** 


அவன்‌ குரல்‌ வெள்ளிக்கம்பிபோல்‌ ஒளியுடன்‌ 
மென்மையாக வளைந்தது. வேதச்சொற்கள்‌ 
காலையொளியில்‌ தளிர்கள்‌ என எழுந்தன. பதினைந்து 
அகவைகூட நிறையாத இளைஞன்‌. சிறுவர்களுக்குரிய 
உடலமைப்பும்‌ மழலைகளுக்குரிய தோல்‌ மினுப்பும்‌ 
கொண்டிருந்தான்‌. பொன்னிற உடலில்‌ முப்புரி நூல்‌ 
குறுக்காக ஓடியது. செவிகளில்‌ சிறுமணிக்‌ குண்டலங்கள்‌ 
அணிந்திருந்தான்‌. கழுத்தில்‌ அவன்‌ கொண்ட 
வேதநெறியைக்‌ காட்டும்‌ ஒற்றை விழிமணி மாலை 


புல்சரடில்‌ தொங்கியது. இடையில்‌ அணிந்திருந்த 
வெண்பட்டாடையும்‌ இரு கைகளிலும்‌ இருந்த மலர்க்‌ 
குடலைகளும்‌ அவன்‌ அங்கு பூசனைக்கு வருபவன்‌ 
என்று காட்டின. அவர்களை அவன்‌ முன்னரே 
பார்த்துவிட்டிருந்தாலும்கூட எவ்வகையிலும்‌ 
பொருட்படுத்தாதவன்போல்‌ ஒருகணமும்‌ ஓதிய வேதம்‌ 
ஒலி நலுங்காமல்‌ சீரடி எடுத்து வைத்து நடந்து வந்தான்‌. 
ஆகவே துயிலிலோ பிற மயக்கிலோ நடந்து 
வருபவன்போல்‌ தோன்றினான்‌. 


கர்ணன்‌ கைகூப்பி அவனை வணங்கினான்‌. அந்தணன்‌ 
அவனை விழி நோக்கினாலும்‌ உளம்‌ அறியவில்லை. 
வேதச்சொல்‌ ஓதியபடி மும்முறை விழிச்சுனையை 
சுற்றிவந்து கிழக்கு நோக்கி அமர்ந்தான்‌. தன்‌ 
கையிலிருந்த மலர்த்தாலத்தை வலப்பக்கம்‌ வைத்து 
இடப்பக்கம்‌ அரிமணித்தாலத்தை வைத்து மலரையும்‌ 
அரியையும்‌ எடுத்து சுனை சுழிப்பில்‌ இட்டு கதிர்மகளின்‌ 
புகழ்‌ பாடும்‌ வேதத்தை பாடினான்‌. ஏற்றம்‌ இறக்கம்‌ 
இல்லாமல்‌ சிறு அலையென எழுந்து கொண்டிருந்த 
வேதச்சொல்‌ எத்தனை நுட்பமாக அங்கிருந்த 
பறவைக்குரல்களுடன்‌ முற்றிணைந்து பிரித்தறிய 
முடியாதபடி ஆகிறது என்பதை விருஷசேனன்‌ 
வியப்புடன்‌ அறிந்தான்‌. அந்தப்‌ பறவை 
ஒலிகளிலிருந்தே தொட்டெடுத்து கோத்த 
ஒலிகளாலானது அது. மீண்டும்‌ அப்பெருக்கிலேயே 
சென்று சேர்ந்தது. அங்கிருந்த முடிவிலா 
நுண்பொருட்களிலொன்று மானுடனுக்கு தன்னை 
அறிவித்து மீண்டும்‌ அந்த முழுப்பொருள்‌ வெளிக்கு 
சென்றது. 


பின்னர்‌ அங்கிருந்து புதிய ஒலி ஒன்று வந்து அந்த 
வேதசொல்நிரையில்‌ கலப்பதுபோல்‌ தோன்றியது. வேதம்‌ 
பறவைக்குரல்களுக்கு ஏற்ப உருமாறுவது போலிருந்தது. 
புதிய ஒலிகள்‌ அதில்‌ சேர இடம்‌ உண்டா என்ன? ஒரு 
சொல்‌ நுழையவோ ஒரு சொல்‌ உதிரவோ இயலாதபடி ஏழு 
முறை பொன்னூலால்‌ கோத்துக்‌ கட்டப்பட்டது வேதம்‌ 
என்பார்கள்‌. ஆனால்‌ கண்முன்‌ அது 
உருமாறிக்கொண்டிருப்பதை அவன்‌ கண்டான்‌. 
நாகணவாய்கள்‌, காகங்கள்‌, சிட்டுக்குருவிகள்‌, 
மரங்கொத்திகள்‌, சேவல்கள்‌, மயில்கள்‌ தங்கள்‌ 
சொற்களை அதில்‌ கலந்துகொண்டிருந்தன. அவன்‌ தன்‌ 
திகைப்பு ஓய்ந்தபோது பிறிதொன்றை உணர்ந்தான்‌. 
ஒழுகும்‌ தெளிந்த நீர்ப்பரப்பில்‌ கரைக்‌ காட்சிகள்‌ படிவது 
போலத்தான்‌ அந்த ஓசை வேதச்‌ சொல்லொழுக்கில்‌ 
படிகிறது. அது விழிமயக்குபோல்‌ செவிமயக்குதான்‌. 


வேதம்‌ ஓய்ந்து ஏழு முறை ஓங்கார ப 
வணங்கியபின்‌ இளம்‌ அந்தணன்‌ எழுந்து மீண்டும்‌ 
மும்முறை விழிச்சுனையை வலம்‌ வந்து வணங்கினான்‌. 
கதிர்த்திசை நோக்கி கைகூப்பி நின்றான்‌. கர்ணன்‌ 
அருகணைந்து குனிந்து அவன்‌ கால்கள்‌ அருகே நிலம்‌ 
தொட்டு வணங்கி “இது என்‌ நல்லூழ்‌ என்று 
எண்ணுகிறேன்‌, உத்தமரே. இந்தக்‌ காலையில்‌ தங்களை 
நோக்கி விழிமங்கலம்‌ கொள்ளும்‌ பேறு பெற்றேன்‌” 
என்றான்‌. விழியசைந்து அப்போதுதான்‌ அவனைப்‌ 
பார்ப்பதுபோல்‌ முகம்‌ திகைத்து பின்னர்‌ “நீ பொன்றாப்‌ 
புகழ்‌ பெறுவாய்‌. உன்‌ குலம்‌ இங்கு அரியணை 
வீற்றிருக்கும்‌. உன்‌ கொடிவழியினர்‌ பாரதவர்ஷத்தின்‌ 
அனைத்து அரசவைகளிலும்‌ முதலிடம்‌ பெறுவார்கள்‌. 
இந்நிலத்தில்‌ இனியெழும்‌ எந்தப்‌ படைக்கலப்பயிற்சி 
நிலையிலும்‌ வில்‌ தொடுபவர்‌ உன்னையும்‌ 
வழுத்திவிட்டே கல்வி தொடங்குவர்‌. இங்குள்ள 
சொற்களில்‌ நீ அழியாமல்‌ என்றுமிருப்பாய்‌. இங்குள 
இளமைந்தர்‌ தங்கள்‌ வாழ்வில்‌ ஒருகணமேனும்‌ நீயென 
திகழ்ந்து மீள்வர்‌. என்றுமிரு! ஆம்‌, அவ்வண்ணமே 
ஆகுக!” என்று அந்தணன்‌ அவனை வாழ்த்தினான்‌. 


கர்ணன்‌ திரும்பி தன்‌ மைந்தரைப்‌ பார்த்து அந்தணரை 
வணங்கும்படி சொன்னான்‌. விருஷசேனனும்‌ 
திவிபதனும்‌ சென்று அந்தணரை வணங்க “புகழ்‌ பெறுக! 
என்றும்‌ பெயர்‌ நிலைகொள்க!” என்று அவன்‌ 
வாழ்த்தினான்‌. கர்ணன்‌ திகைப்புடன்‌ தன்‌ உடலை 
தானே தொட்டுப்‌ பார்த்து தேடி “உத்தமரே, தங்கள்‌ 
வாழ்த்துச்‌ சொல்‌ பெற்றேன்‌. இத்தருணத்தில்‌ 
தங்களுக்குப்‌ பரிசிலென அளிக்க என்னிடம்‌ 
எதுவுமில்லை. இங்கு வரும்போது விழிகளன்றி 
அணியேதும்‌ உடலிலிருக்கலாகாது என்று 
நெறியிருப்பதால்‌ அவ்வண்ணம்‌ வந்தேன்‌. தாங்கள்‌ என்‌ 
குடிலுக்கு வருவீர்கள்‌ என்றால்‌ தாங்கள்‌ விழைவது 
அனைத்தையும்‌ அளிப்பேன்‌” என்றான்‌. அந்தணன்‌ 
அவனை கூர்ந்து நோக்கி “சற்று முன்‌ ஒருகணம்‌ நான்‌ 
உன்னை இந்த நீரில்‌ பார்த்தபோது நீ அணிகள்‌ 
அணிந்திருப்பதை கண்டேன்‌. பொற்கவசமும்‌ 
மணிக்குண்டலங்களும்‌ கொண்டிருந்தாய்‌” என்றான்‌. 


“ஆம்‌. என்‌ உடலை பிறர்‌ அவ்வாறு நோக்குவதை நான்‌ 
அறிந்திருக்கிறேன்‌. இன்றுவரை நான்‌ அதை 
முழுமையாக கண்டதில்லை. அது கனவு அல்லது 
விழிமயக்கென்றே உணர்ந்துள்ளேன்‌” என்று கர்ணன்‌ 
சொன்னான்‌. “சென்று அச்சுனையில்‌ நோக்குக! அவ்வாறு 
அணிகலன்‌ தெரியுமெனில்‌ அதை எனக்கு கொடையென 


நகரங்களனைத்துமே எழுதப்படாத 
ஓலையடுக்குகள்தான்‌” என்றார்‌. “ஆனால்‌ 
இந்தக்கட்டடங்கள்‌ உள்ளே வெயிலை விடுவதில்லை. 
குகைக்குள்‌ இருப்பதுபோல அறைகள்‌ குளிர்ந்திருக்கும்‌.” 
இளநாகன்‌ “இப்போது நாம்‌ மட்டுமே இந்த வெயிலில்‌ 
நடந்துகொண்டிருக்கிறோம்‌” என்றான்‌. “ஆம்‌, 
மலைவேடர்களுக்கு வெயில்‌ பழக்கமில்லை. நாம்‌ 
கொதிக்கும்‌ சொற்குவைகளைக்‌ கள்ளூற்றி குளிர்விக்கக்‌ 
கற்ற சூதர்கள்‌” என்றபடி அவர்கள்‌ நடந்தனர்‌. எதிரே 
வந்த படைவீரன்‌ “நீங்கள்‌ சூதர்கள்‌ அல்லவா? 
அரண்மனைக்குச்‌ செல்லலாமே” என்றான்‌. கீகடர்‌ “மூடா, 
நான்‌ யாரென்று இன்னுமா உனக்குத்‌ தெரியவில்லை?” 
என்றார்‌. அவன்‌ திகைத்து “தாங்கள்‌...?” என்றான்‌. 
“தர்மம்‌ அழிந்து அதர்மம்‌ மேலோங்கி நிற்கும்போது நான்‌ 
வருவேன்‌ என்று தெரியாதா உனக்கு?” என்றார்‌ கீகடர்‌ 
சினத்துடன்‌. “தெரியவில்லை, நான்‌ சாதாரண 
காவல்வீரன்‌. என்‌ நூற்றுவர்தலைவன்‌ அந்த 
கல்மேடையில்‌ இருக்கிறார்‌” என்றபின்‌ அவன்‌ 
திரும்பிப்பார்க்காமல்‌ விரைந்தான்‌. 


கட்டடங்களுக்குமேல்‌ கூரைப்பரப்பில்‌ 
மண்ணைக்கொட்டி புல்‌ வளர்க்கப்பட்டிருப்பதை 
இளநாகன்‌ அங்குதான்‌ கண்டான்‌. கட்டடங்களின்‌ 
குடுமித்தலைபோலவே அவை தெரிந்தன. வழியில்‌ ஒரு 
கட்டடத்தை கட்டிக்கொண்டிருந்தனர்‌. எருதுவண்டியில்‌ 
கொண்டுவரப்பட்ட இரண்டு பெரிய கற்பலகைகளை 
கயிறுகட்டி தூக்கி வைத்துக்கொண்டிருந்தனர்‌. 
“மலைப்பாறையின்‌ அடுக்குக்குள்‌ மரத்தாலான உலர்ந்த 
ஆப்புகளை இறுக்கிவைத்தபின்‌ நீரூற்றி 
ஊறவைப்பார்கள்‌. ஊறி உப்பிய ஆப்புகள்‌ பாறையை 
மென்மையாகப்‌ பிரித்துவிடும்‌. சிரித்துக்கொண்டே 
தாயையும்‌ மைந்தனையும்‌ பிரிக்கும்‌ கற்றறிந்த 
மருமகள்களைப்போல” என்றார்‌ அஸ்வர்‌. அஜர்‌ “நாம்‌ 
உணவுண்ணும்‌ நேரமாகிவிட்டதென எண்ணுகிறேன்‌” 
என்றார்‌. “ஆனால்‌ நம்மிடம்‌ பணம்‌ ஏதும்‌ 
இல்லை”என்றார்‌ அஸ்வர்‌. “சொல்லைவாங்கி சோறை 
அளிக்கும்‌ எவராவது இருப்பார்களா என்று பார்ப்போம்‌” 
என்றார்‌ கீகடர்‌. 


அவர்கள்‌ நகருக்குள்ளேயே சுற்றிவந்தனர்‌. அந்நகரம்‌ ஒரு 
பெரிய அடுக்குவிளக்குபோலிருப்பதாக இளநாகன்‌ 
எண்ணினான்‌. அது ஒரு குன்றை உள்ளே வைத்து 
வட்டமாக வளைத்துக்‌ கட்டப்பட்டிருந்தது. ஒவ்வொரு 
தெருவும்‌ ஒன்றுக்குள்‌ ஒன்றாகவும்‌ ஒன்றை விட ஒன்று 
உயரமாகவும்‌ இருந்தன. சுற்றிச்சுற்றி ஏறிச்செல்லச்செல்ல 


அளி” என்று இளைய அந்தணன்‌ சொன்னான்‌. திகைத்து 
ஓர்‌ அடி எடுத்துவைத்து திவிபதன்‌ ஏதோ சொல்ல முயல 

ருஷசேனன்‌ வலக்கை நீட்டி அவனை தடுத்தான்‌. 
கர்ணன்‌ விழிமாறுபாடு ஏதுமின்றி “அவ்வாறே” 
என்றபின்‌ மூன்றடி எடுத்து வைத்து சுனையருகே 
குனிந்து தன்னை அதில்‌ பார்த்தான்‌. “ஆம்‌, 
பொற்கவசமும்‌ மணிக்குண்டலங்களும்‌ தெரிகின்றன” 
என்றான்‌. 


“அங்கநாட்டரசே, அந்தக்‌ குண்டலங்களின்‌, கவசத்தின்‌ 
மதிப்பை நான்‌ அறிவேன்‌. எனக்கு அதை பரிசிலெனக்‌ 
கொடு” என்றான்‌ அந்தணன்‌. “அந்தணனாகிய நான்‌ நீ 
அளிக்கும்‌ உலகியல்‌ பரிசுகளால்‌ உளநிறைவு 
கொள்பவன்‌ அல்ல. அவை தேவை என்ற விழைவால்‌ 
வேதம்‌ கற்றவனும்‌ அல்ல. அந்தணன்‌ பரிசில்‌ 
கொள்வதாக இருந்தால்‌ என்‌ வேதச்சொல்லுக்கு 
நிகரானதையே கொள்ளவேண்டும்‌. அத்தருணத்தில்‌ 
வேதச்சொல்லுக்கு எது நிகரோ அதைத்தான்‌ 
கோரவேண்டும்‌. சில தருணங்களில்‌ எளிய 
கூழாங்கல்லோ ஒரு பருக்கை அன்னமோகூட வேதத்தை 
நிகர்செய்யும்‌. சிலபொழுது பேரரசர்களின்‌ கருவூலம்‌ 
தேவையாகும்‌. இத்தருணத்தில்‌ இங்கு என்‌ சொல்லுக்கு 
நிகரானது அதுவே, ஆகவேதான்‌ உன்னிடம்‌ அதை 
கோருகிறேன்‌” என்றான்‌. 


திரும்பி விருஷசேனனை நோக்கிய பின்‌ “உன்‌ மைந்தரை 
எண்ணுவாய்‌ என்றால்‌ நீ பிறிதொன்றை அளிக்கலாம்‌. 
அந்த மணிக்குண்டலங்களையும்‌ பொற்கவசத்தையும்‌ 
நீயே வைத்துக்கொள்ளும்‌ வழி அது. உன்னை நான்‌ 
வாழ்த்துகையில்‌ சொன்ன அனைத்தும்‌ உன்னை 
காத்திருக்கும்‌ நல்லூழ்‌. அதை என்‌ நா சொன்னதே 
அதற்குச்‌ சான்று. அவையனைத்தையும்‌ எனக்கே 
கொடையென அளி. இங்கு நான்‌ ஓதிய வேதத்திற்கு 
அதுவும்‌ நிகரே” என்றான்‌ அந்தணன்‌. கர்ணன்‌ 
சொல்லெடுப்பதற்கு முன்‌ விருஷசேனன்‌ “அந்தணரே, 
தந்தையின்‌ புகழும்‌ எழுகாலத்தில்‌ அவர்‌ 
கொள்ளவிருக்கும்‌ அழிவின்மையும்‌ எதன்பொருட்டும்‌ 
விடப்படவேண்டியவை அல்ல” என்றான்‌. திவிபதன்‌ 
“ஆம்‌, தந்தை இன்று எழுஞாயிறு. காவியங்களில்‌ அவர்‌ 
திசைக்கதிராக நிலைகொள்ளவேண்டும்‌” என்றான்‌. 


கர்ணன்‌ “அந்தணரே, வீரன்‌ வில்‌ தொட்டு எடுத்து 
முதலாசிரியரை வணங்கும்போது தலையில்‌ கைவைத்து 
அவர்‌ சொல்லும்‌ முதல்‌ வாழ்த்தொலியே புகழ்‌ பெறுக 
என்றுதான்‌. புகழ்தான்‌ இங்கு வாழும்‌ ஒவ்வொரு வீரனும்‌ 


கனவிலும்‌ கணந்தோறும்‌ விழைவது. எதன்‌ 
பொருட்டேனும்‌ வீரர்கள்‌ புகழை அளிப்பார்களா என்ன?” 
என்றான்‌. அந்தணன்‌ புன்னகைத்து “வெற்றியை 
அளிக்கும்‌ வீரர்கள்‌ உண்டா என்ன?” என்றான்‌. கர்ணன்‌ 
“ஆம்‌, புகழின்‌ பொருட்டெனில்‌ வெற்றியையும்‌ 
அளிப்பார்கள்‌” என்று சொன்னான்‌. “உன்‌ தெரிவு” என்று 
அந்தணன்‌ சொன்னான்‌. “உத்தமரே, நீங்கள்‌ கோரியதை 
கொள்க! இத்தருணத்தில்‌ அவ்வழியா வேதச்சொல்லுக்கு 
நிகரென என்னிடம்‌ ஒன்று இருப்பது நிறைவளிக்கிறது. 
இதன்பொருட்டே தெய்வங்கள்‌ இதை எனக்களித்தன 
போலும்‌” என்றான்‌. 


“வேதச்சொல்லுக்கு நிகர்‌ வைக்கும்‌ ஒவ்வொரு 
பொருளும்‌ வேதமென்றே ஆகிறது. வேதங்களின்‌ 
விழுப்பொருளான பிரம்மத்திற்கு படைக்கப்படுகிறது 
அது. இவ்வாறு ஒரு இறுதிக்கொடையை 
விண்பெருவெளியென நின்ற பரத்திற்கு அளிக்கும்‌ 
நல்லூழ்‌ எனக்கமைந்தது இறையருள்‌, என்‌ மூதாதையர்‌ 
சொல்‌, ஆசிரியரின்‌ வாழ்த்து” என்றபின்‌ கர்ணன்‌ தன்‌ 
உருவை விழிச்சுனை நீரில்‌ நோக்கி இரு காதிலிருந்த 
குண்டலங்களை கழற்றினான்‌. விருஷசேனனும்‌ 
திவிபதனும்‌ அணுகி நீர்ப்பரப்பில்‌ அவனை நோக்கினர்‌. 
கர்ணனின்‌ கைகளில்‌ மணிக்குண்டலங்கள்‌ இரு 
செந்தழல்துளிகள்‌ என சுடர்விட்டன. அவற்றை அவன்‌ 
நீட்ட அந்தணன்‌ “நான்‌ செல்வத்தை கையால்‌ 
தொடுவதில்லை . அவற்றை அந்த நீரில்‌ இடுக... நான்‌ 
வேதக்‌ கொடைச்சொல்‌ உரைத்து அவற்றை 
விண்தேவர்களுக்கு ஆகுதியாக்குகிறேன்‌. இந்தச்‌ 
செவ்வொளிப்பொழுதில்‌ அனலும்‌ நீரும்‌ ஒன்றே” என்று 
சொன்னான்‌. 


“ஆம்‌, அவ்வாறே” என்று சொல்லி கர்ணன்‌ 
குண்டலங்களை நீரிலிட்டான்‌. திவிபதன்‌ கைநீட்டி 
விருஷசேனனைத்‌ தொட்டு நோக்குக என்று 
சொல்லெழாது சொன்னான்‌. விருஷசேனன்‌ முன்னரே 
அதை நோக்கிக்கொண்டிருந்தான்‌. நீருக்குள்‌ தெரிந்த 
அந்தணனின்‌ உரு பிறிதொன்றாக இருந்தது. இரு 
கைகளையும்‌ நீட்டி அவன்‌ அந்தக்‌ குண்டலங்களை 
வாங்குவது தெரிந்தது. அவன்‌ சூரியனுக்கு அவியளிக்கும்‌ 
வேதச்சொல்லை உரைத்துக்கொண்டிருந்தான்‌. தன்‌ 
நெஞ்சிலிருந்து கவசத்தைக்‌ கழற்றிய கர்ணன்‌ நீரில்‌ 
இட்டபோது மும்முறை “கொள்க! கொள்க! கொள்க!” 
என்றுரைத்து அந்தணன்‌ இரு கைகளையும்‌ மலர்‌ 
முத்திரை காட்டி ஓதி முடித்தான்‌. அளித்த கைகளைக்‌ 
கூப்பியபடி கர்ணன்‌ நின்றான்‌. விழிச்சுனை ஒளிக்‌ 


கொப்பளிப்பென தெரிந்தது. 


கர்ணன்‌ திரும்பும்பொருட்டு வணங்கியபோது அந்தணன்‌ 
அவனை நோக்கி கனிந்த விழிகளுடன்‌ “உன்‌ கவசமும்‌ 
குண்டலங்களும்‌ உன்‌ தந்தையான சூரியனுக்கே 
அளிக்கப்பட்டன. வேள்வியில்‌ அளிக்கப்பட்டவற்றை 
தேவர்கள்‌ மறுக்கவியலாது என்பதனால்‌ அவன்‌ அதை 
கொண்டான்‌. கதிர்மைந்தனே, ஈன்று எழுந்த 
அன்னைப்பசு அதுவரை தன்னுள்‌ அமைந்து 
அக்கன்றைக்‌ காத்த கருப்பையையும்‌ 
நச்சுக்கொடியையும்‌ உண்பதுபோல இது இயல்பானது. நீ 
அளித்தவற்றை உரிய தேவனுக்கே அளித்து நான்‌ மேலும்‌ 
வேதப்பயன்‌ கொண்டவன்‌ ட அவப்‌ அதன்பொருட்டு 
மீண்டும்‌ உன்னை வாழ்த்துகிறேன்‌. என்றுமிருப்பாய்‌! 
ஒளி வளர பாரதவர்ஷம்மேல்‌ நின்றிருப்பாய்‌! ஆம்‌, 
அவ்வாறே ஆகுக!” என்றான்‌. கர்ணன்‌ அவன்‌ 
காலடியைத்‌ தொட்டு வணங்கி மூன்றடி எடுத்து வைத்து 
பின்னடைந்தான்‌. 


மைந்தரை அணுகி “செல்வோம்‌” என்று கர்ணன்‌ 
சொன்னான்‌. அவர்கள்‌ மூவரும்‌ திரும்பி 
புதர்களினூடாக நடந்தனர்‌. காடு இருண்டிருந்தது. 
விழிதுலங்கும்‌ அளவுக்குக்கூட பாதை தெரியவில்லை. 
திரும்பி நோக்கியபோது அந்த வட்ட தாழ்நிலத்தில்‌ 
மட்டுமே ஒளியிருப்பது தெரிந்தது. வானில்‌ கதிர்‌ 
எழுந்திருக்கவில்லை. விருஷசேனன்‌ நோக்குவதைப்‌ 
பார்த்து “விடிய இன்னும்‌ நெடும்பொழுது இருக்கிறது” 
என்றான்‌ திவிபதன்‌. அவர்கள்‌ தங்கள்‌ காலடியோசை 
சூழப்பெருகியிருந்த இருட்டில்‌ முட்டி எதிரொலிக்க 
நடந்தனர்‌. விருஷசேனன்‌ “தந்தையே, நீரில்‌ தெரிந்த 
தோற்றத்தில்‌ வந்தது எவரென்று நான்‌ கண்டேன்‌” 
என்றான்‌. “ஆம்‌, நானும்‌ நீரில்‌ அவரை பார்த்தேன்‌” என்று 
கர்ணன்‌ சொன்னான்‌. 

[inagelகர்ணன்‌ கவசங்களை 
அணிந்துகொண்டிருந்தபோது சற்று அப்பால்‌ சல்யர்‌ 
குளம்படிகள்‌ விசையுடன்‌ ஒலிக்க புரவியில்‌ வந்து 
கால்சுழற்றி இறங்கினார்‌. அவன்‌ விழிதூக்கி நோக்க 
கையிலிருந்த கடிவாளத்தை ஓங்கி நிலத்தில்‌ வீசிவிட்டு 
பதற்றத்தில்‌ நிலையழிந்து அங்குமிங்கும்‌ ஆடிய 
உடலுடன்‌ முதுமையின்‌ நடுக்கத்துடன்‌ அவனை நோக்கி 
வந்தார்‌. வரும்‌ வழியிலேயே ஓங்கி நிலத்தில்‌ உமிழ்ந்தார்‌. 
அருகணைந்து கைநீட்டி “அறிவிலி! உன்னைப்போல்‌ 
அறிவிலியை நான்‌ இதற்குமுன்‌ கண்டதில்லை. 
காமத்தாலும்‌ விழைவாலும்‌ அறிவிலாது ஆனவர்கள்‌ 
உண்டு. ஆணவத்தால்‌ அறிவிலி ஆனவன்‌ நீ. அறிவிலி, 
அறிவிலி... உன்னை என்னவென்று 
எண்ணிக்கொண்டிருக்கிறாய்‌? அள்ளி 
அள்ளிக்கொடுத்து அனைத்துமின்றி அழிய நீ யார்‌ 
யோகியா அன்றி விண்ணிலிருக்கும்‌ மெய்ஞானத்தை 
தேடிச்செல்லும்‌ துறவியா?” என்று கூவினார்‌. 


எழுந்து கைகூப்பி வரவேற்றபடி “மத்ரரே, தங்கள்‌ சினம்‌ 
எனக்கு புரியவில்லை” என்று கர்ணன்‌ சொன்னான்‌. 
“புரிந்தது என்று உன்‌ விழிகளில்‌ காண்கிறேன்‌. நீ சற்று 
முன்‌ அளித்ததென்ன? சொல்‌, மூடா! அளித்தது என்ன?” 
என்று மத்ரர்‌ கூவினார்‌. கர்ணன்‌ “வேதம்‌ ஓதி கொடை 
நோக்கி நின்ற இளைய அந்தணர்‌ ஒருவருக்கு அவர்‌ 
கோரியதன்பொருட்டு நான்‌ என்‌ கவசத்தையும்‌ 
குண்டலங்களையும்‌ அளித்தேன்‌. அதுவே 
அத்தருணத்தில்‌ இயல்வது” என்றான்‌. சல்யர்‌ தலை 
நடுநடுங்க “எவரைக்கேட்டு அதை அளித்தாய்‌? சொல்‌, 
எதன்பொருட்டு அளித்தாய்‌? அதை அளிக்க உனக்கு 
என்ன உரிமை? உன்‌ தந்தை எதன்‌ பொருட்டு உனக்கு 
அதை அளித்தார்‌ என்று தெரியுமா உனக்கு? அவர்‌ 
ஒப்புதலின்றி நீ அதை எப்படி கொடையளிக்கலாம்‌?” 
என்றார்‌. 


“கொடையில்‌ மடம்‌ ஒப்பப்பட்டுள்ளது” என்று கர்ணன்‌ 
சொன்னான்‌. “கொடையளிப்பதன்‌ பொருளே அதுதான்‌, 
இங்குள எதுவும்‌ நம்முடையதல்ல, நம்‌ முன்னோராலும்‌ 
நம்மைவிடப்‌ பெரியவர்களாலும்‌ நமக்களிக்கப்பட்டது 
என்பதனாலேயே நம்மைவிட இளையோரும்‌ நம்மைவிட 
அறத்தோரும்‌ அதைப்‌ பெறும்‌ தகுதி 


கொண்டவர்களாகிறார்கள்‌ என்னும்‌ உணர்வு. அது 
உலகியலில்‌ மடமை. வேறு ஒரு பொருளில்‌ மெய்யில்‌. க 
சல்யர்‌ அச்சொற்களை எவ்வகையிலும்‌ 
உள்வாங்கவில்லை. “தத்துவம்‌ பேசுவதற்கு நான்‌ 
வரவில்லை. இப்படி சொல்மடக்கிப்‌ பேசுமளவிற்கு நான்‌ 
அறிவுள்ளவனும்‌ அல்ல. நான்‌ மலைமகன்‌. ஆனால்‌ 
ஒன்றுமட்டும்‌ சொல்வேன்‌. நீ செய்தது அறிவின்மை. ஆம்‌ 
முழுமுதல்‌ அறிவின்மை.” 


மிகையுணர்ச்சியால்‌, அதன்‌ விளைவான 
மூச்சிளைப்பால்‌ அவர்‌ சற்று தளர்ந்தார்‌. “அதைவிட இது 
மிகப்பெரிய கீழ்மை. உன்‌ உயிரை எப்பொருளுமின்றி 
களத்தில்‌ மாய்த்துக்கொள்ள முடிவெடுத்திருக்கிறாய்‌. 
ஆம்‌, நீ செய்ததற்கு அது ஒன்றேதான்‌ பொருள்‌. உனக்கு 
இங்கே உறவுகள்‌ பொருட்டல்ல. கடமை பொருட்டல்ல. 
உன்‌ ஆணவம்‌ ஒன்றே பொருட்டு... ஆணவம்போல்‌ 

அழுகிநாறும்‌ சிறுமை வேறு ஏது?” என்று சொன்னபின்‌ 
உளமுடைந்து சல்யர்‌ மெல்ல குரல்‌ தழைந்து “என்ன 
செய்துவிட்டாய்‌... நீ செய்தது என்ன என்று 
உணர்கிறாயா?” என்றார்‌. 


“இதை உங்களுக்கு எவர்‌ சொன்னார்கள்‌?” என்றான்‌ 
கர்ணன்‌. “நான்‌ அறிந்தேன்‌. உனது மைந்தர்‌ 
தங்களுக்குள்‌ பேசிக்கொண்டிருந்தார்கள்‌. அதைக்கேட்டு 
ஐயம்கொண்டு சுபாகு உசாவியபோது அவனிடமும்‌ 
கூறினார்கள்‌. அவன்‌ விரைந்து என்னை நாடிவந்து 
என்னிடம்‌ இதை சொன்னான்‌” என்றார்‌ சல்யர்‌. கர்ணன்‌ 
சலிப்புடன்‌ “சுபாகுவிடம்‌ அவர்கள்‌ ஏன்‌ சொன்னார்கள்‌?” 
என்றான்‌. “அவர்கள்‌ சொல்லியாகவேண்டும்‌. ஏனெனில்‌ 
இன்று அரசரின்‌ இடத்தில்‌ உளம்‌எஞ்சியிருக்கும்‌ 
கெளரவன்‌ அவன்‌ மட்டுமே. அவன்‌ நீங்கள்‌ எங்கு 
சென்றீர்கள்‌, அங்கு என்ன நிகழ்ந்தது என்று கேட்டபோது 
மைந்தர்‌ அனைத்தையும்‌ சொல்லிவிட்டார்கள்‌” என்றார்‌ 
சல்யர்‌. 


கால்‌ தளர அவர்‌ அங்குமிங்கும்‌ நோக்கி அருகிருந்த 
பெட்டியில்‌ அமர்ந்தார்‌. “துயரமும்‌ கசப்புமாக சுபாகு என்‌ 
குடிலுக்கு வந்தான்‌. நீ உன்‌ கவசத்தையும்‌ 
குண்டலங்களையும்‌ அளித்துவிட்டதை சொன்னபோது 
நான்‌ அதை நம்பமுடியாமல்‌ அமர்ந்திருந்தேன்‌. எந்த 
மானுடனும்‌ அதை செய்ய மாட்டான்‌. இதுவரை 
அளித்ததெல்லாம்‌ உன்‌ தந்தை அளித்த 
பெருங்கொடைகள்‌ உன்னிடம்‌ இருக்கின்றன என்ற தன்‌ 
நிமிர்வால்‌ என்று எண்ணினேன்‌. எந்நிலையிலும்‌ எங்கும்‌ 
தோற்கமாட்டாய்‌ என்று உணர்ந்ததனால்தான்‌ 


எதுவரினும்‌ கொடுப்பேன்‌ என்ற 
நிலைகொண்டிருக்கிறாய்‌ என்று கருதினேன்‌. இவ்வாறு 
அறிவின்மையின்‌ எல்லை வரை செல்வாய்‌ என்று 
அணுவளவும்‌ எண்ணவில்லை.” 


“மத்ரரே, இது அறிவின்மையெனில்‌ அவ்வாறே ஆகுக! 
என்‌ முன்‌ கைநீட்டி நின்றிருக்கும்‌ அந்தணர்‌ ஒருவருக்கு 
அளிக்க இயலாமல்‌ ஒரு செல்வத்தை பேணினேன்‌ எனில்‌ 
இதுவரை நான்‌ அளித்தவற்றுக்கெல்லாம்‌ என்ன 
பொருள்‌? நான்‌ அளிப்பது அவர்‌ அங்கு ஓதிய 
வேதத்திற்கு நிகராக அமையவேண்டும்‌ என்பது நெறி. 
அதை முடிவுசெய்யவேண்டியவர்‌ அவர்‌. நான்‌ அதில்‌ 
பேரம்‌ பேசியிருக்கக்கூடுமா என்ன?” என்றான்‌ கர்ணன்‌. 
மீண்டும்‌ உளவிசைகொண்டு பாய்ந்து எழுந்த சல்யர்‌ 
“அது சூழ்ச்சி! வெறும்‌ போர்சூழ்ச்சி. உன்னை 
அழிப்பதற்காக அவர்கள்‌ வகுத்த கீழ்நெறி அது என்று 
அறியாதவனா நீ? அவன்‌ உருவை உன்‌ மைந்தர்‌ நீரில்‌ 
பார்த்தார்கள்‌...” என்றார்‌. 


“ஆம்‌, அவர்‌ வரும்போதே நானும்‌ நீரில்‌ பார்த்தேன்‌” 
என்றான்‌ கர்ணன்‌. “பிறகென்ன? அது அந்த யாதவனால்‌ 
செய்யப்பட்ட சூழ்ச்சி. அந்தணனின்‌ உடலில்‌ இந்திரனை 
அமைத்து அவன்‌ அனுப்பியிருக்கிறான்‌. இந்திரன்‌ உன்‌ 
தந்தை உனக்களித்த காப்புகள்‌ அனைத்தையும்‌ 
உன்னிடமிருந்து திருடியிருக்கிறான்‌ என்றால்‌ என்ன 
பொருள்‌? இன்றைய போரில்‌ நீ எக்காப்புமின்றி 
நின்றிருக்கப்போகிறாய்‌. உன்னை இன்றே 
கொன்றுவிடவேண்டும்‌ என்று அவர்கள்‌ 
முடிவெடுத்திருக்கிறார்கள்‌” என்றார்‌ சல்யர்‌. கர்ணன்‌ 
விழிதாழ்த்தி எழாக்குரலில்‌ “அது ஊழெனில்‌ அவ்வாறு 
ஆகுக! ஒவ்வொன்றும்‌ பிறிதொன்றுக்காகவே நிகழ்கிறது 
என்று அறிந்தபின்‌ என்‌ கையிலிருப்பது எதையும்‌ 
முற்றாக வடிவமைக்க நான்‌ முயல்வதில்லை” என்றான்‌. 


சல்யர்‌ அவன்‌ கைகளை பற்றிக்கொள்ள கைநீட்டினார்‌. 
“வேண்டாம்‌, சொல்வதை கேள்‌” என்றபின்‌ கைகளை 
பின்னிழுத்துக்கொண்டார்‌. உடல்‌ முழுக்க ஓடும்‌ 
தவிப்பால்‌ சற்று துடித்து, பின்‌ இருகைகளையும்‌ கோத்து 
இறுக்கி, தலைகுனிந்து நிலம்‌ நோக்கி, உதடுகள்‌ பலமுறை 
அசைந்தபின்‌ தனித்தனியாக உதிர்ந்த சொற்களால்‌ அவர்‌ 
சொன்னார்‌ “என்னை உன்‌ தந்தையென்று 
எண்ணிக்கொள்‌. ஒரு த்ந்தையாக நின்று இங்கு என்‌ 
உளம்‌ துடிப்பதை சற்றேனும்‌ புரிந்துகொள்‌.” கர்ணன்‌ 
அதே குரலில்‌ “புரிகிறது” என்றான்‌. அவர்‌ 
தாக்குண்டவர்போல அவனை நிமிர்ந்து நோக்கினார்‌. 


அவர்‌ உதடுகள்‌ அசைந்தன. விழிகள்‌ நீர்மைகொண்டு 
பளபளத்தன. அவன்‌ எந்த உணர்வும்‌ இல்லாமல்‌ அவர்‌ 
விழிகளை நோக்கினான்‌. 


விழிகளை விலக்கிக்கொண்டு “என்னை ஒரு சொல்‌ 
உசாவவேண்டும்‌ என்று எண்ணினாயா நீ?” என்று சல்யர்‌ 
கேட்டார்‌. “எப்போதும்‌ எதையும்‌ அவ்வாறு உசாவிச்‌ 
செய்ததில்லையே” என்று கர்ணன்‌ சொன்னான்‌. 
“கொடையை நான்‌ மறுமுறை என்னிடமேகூட 
உசாவுவதில்லை.” சல்யர்‌ தளர்ந்து ஆம்‌, நீ 
அன்னையாலும்‌ தந்தையாலும்‌ கைவிடப்பட்டவன்‌. 
உனக்குரிய தனிவழியை தேடிக்கொண்டாய்‌” என்றார்‌. 
கைகளை விரித்து “விண்ணில்‌ கதிரவனும்‌ அவ்வாறே 
முழுத்தனிமையில்‌ சென்றுகொண்டிருக்கிறது 
என்பார்கள்‌” என்றபின்‌ மேலும்‌ ஏதோ பேச விழைந்து 
சொல்லின்றி நீள்மூச்செறிந்தார்‌. 


கர்ணன்‌ “இன்றைய போரில்‌ என்‌ வெற்றி எவ்வண்ணம்‌ 
என்பதை நானும்‌ எதிர்பார்த்துக்கொண்டுதான்‌ 
இருக்கிறேன்‌” என்றான்‌. மென்னகை காட்டி “ஒன்று 
நோக்கின்‌ இது நன்றே. அரிய அம்புகள்‌, மூதாதையரின்‌ 
சொற்கொடைகள்‌, தெய்வக்காப்புகள்‌ எதுவுமின்றி என்‌ 
தோள்வலிமை மட்டுமே கொண்டு களத்தில்‌ தனித்து 
நிற்கப்போகிறேன்‌. நான்‌ களத்திற்குக்‌ 
கொண்டுசெல்லவிருப்பவை அனைத்தும்‌ நானே 
ஈட்டிக்கொண்டவை. ஆகவே நான்‌ பெறும்‌ வெற்றி 
முற்றிலும்‌ என்னுடையதே” என்றான்‌. சல்யர்‌ மீண்டும்‌ 
சினம்கொண்டு “மூடா! மூடா! மூடா!” என்று தலையில்‌ 
அடித்துக்கொண்டார்‌. “நீ போரிடப்போவது 
அர்ஜுனனிடம்‌ அல்ல. அவன்‌ தனியன்‌ அல்ல. 
யானையின்‌ கையிலிருக்கும்‌ கதாயுதத்துடன்‌ போரிட 
முடியாதென்று ஒரு சொல்‌ உண்டு. யானையின்‌ முழு 
எடையும்‌ அக்கதையில்‌ இருக்கிறதென்பதை நீ 
உணரவில்லை.” 


“இது ஊழின்‌ ஆடல்போலும்‌” என சல்யர்‌ 
சொல்தளர்ந்தார்‌. “அறுதியாக இப்போரில்‌ அவனே 
வெல்வான்‌ என்பதை எப்போதோ என்‌ உளம்‌ 
அறிந்திருந்தது. அதை நான்‌ கற்ற அனைத்துச்‌ 
சொற்களைக்கொண்டும்‌ மழுப்பிக்கொண்டிருந்தேன்‌. 
இன்று நீ இவ்வண்ணம்‌ களத்திற்குச்‌ செல்கிறாய்‌ 
எனும்போது அதை முழுமையாக உணர்கிறேன்‌. 
இன்றுகாலைவரை உன்னை எவரும்‌ வெல்ல இயலாது 
என்று நம்பினேன்‌. கதிர்மைந்தனை வெல்லும்‌ மானுடர்‌ 
எவரும்‌ இங்கில்லை. இன்று ஒருவேளை போர்‌ முடியும்‌ 


என்று சொல்லிக்கொண்டிருந்தேன்‌. இப்படி ஒரு 
அறிவின்மையை ஆற்றி மீள்வாய்‌ என்று 
எண்ணியிருக்கவே இல்லை.” 


அவர்‌ விசைகொண்டு தன்‌ தலையை கைகளால்‌ 
அறைந்துகொண்டார்‌. “என்‌ பிழை! ஆம்‌ என்‌ பிழை! 
நான்‌ பொறுப்பேற்றுக்கொண்டிருக்க வேண்டும்‌. நான்‌ 
வந்து நின்றிருக்கவேண்டும்‌. நான்‌ அறிந்தது அனைத்தும்‌ 
உனக்குரியவை என்று உரைத்திருக்கவேண்டும்‌. என்‌ 
பிழை! என்‌ சிறுமை!” என்றார்‌. அவர்‌ மெல்லிய 
விம்மல்களுடன்‌ விழிநீர்‌ சிந்துவதை கர்ணன்‌ வெறுமனே 
நோக்கிக்கொண்டிருந்தான்‌. சிலகணங்களுக்குப்பின்‌ 
அவர்‌ மீண்டு மூச்சு சீறி கனைத்து குரல்‌ திரட்டி “என்‌ 
சிறுமையை எண்ணி நான்‌ நாணாத நாளில்லை. 
தன்பிழையை தன்னிடமிருந்து மறைக்கவே இப்புவியில்‌ 
மானுடர்‌ சொல்பெருக்குகிறார்கள்‌...” என்றார்‌. 


கர்ணன்‌ அதை கேட்டதாகக்‌ காட்டவில்லை. “நீ 
இவ்வண்ணம்‌ களத்திற்குச்‌ செல்வதைப்போல பிழை 
வேறில்லை. அவன்‌ இந்திரனின்‌ மைந்தன்‌. தன்‌ 
மைந்தனை வெல்லச்செய்ய தந்தையே வேதம்வழியாக 
மண்ணிறங்கி வந்திருக்கிறான்‌” என்றார்‌. “நீ உன்‌ 
தந்தையை அழை. நிகழ்ந்ததை சொல்‌. இன்னும்‌ 
பிந்தவில்லை. உடனே ஒரு வேதியரை நான்‌ 
அழைத்துவருகிறேன்‌.” கர்ணன்‌ “நாம்‌ தெய்வங்களுடன்‌ 
நாற்களமாடவேண்டியதில்லை, மத்ரரே” என்றான்‌. “இனி 
எதற்கும்‌ பொழுதில்லை. அதை நீங்களே அறிவீர்கள்‌.” 
சல்யர்‌ “ஆம்‌, மெய்தான்‌. இத்தருணத்தில்‌ 
எதைப்பேசுவதும்‌ எவ்வண்ணம்‌ சொற்கூட்டுவதும்‌ 
ஒற்றைப்பொருளையே அளிக்கின்றன. இது வீண்‌ 
உளமாடல்‌” என்றார்‌. 


கர்ணன்‌ திரும்பி அப்பால்‌ விலகி நின்றிருந்த 
ஏவலனிடம்‌ தனக்கு கவசங்களை அணிவிக்கும்படி 
கைகாட்டினான்‌. அவன்‌ வந்து கவசங்களை எடுத்து 
அணிவிக்க இயல்பாக உடலை அவனிடம்‌ அளித்தபடி 
நிலம்‌ நோக்கி அமர்ந்திருந்தான்‌. சல்யர்‌ தலைதாழ்த்தி 
சொல்லின்றி அமர்ந்திருந்தார்‌. ஆனால்‌ அவர்‌ உடலில்‌ 
இருந்து வெம்மைபோல்‌ ஒன்று 
வெளிப்பட்டுக்கொண்டிருந்தது. மெல்லிய அசைவுகள்‌ 
அவ்வப்போது ஏற்பட்டன. அவர்‌ உள்‌ எரிவதை உடல்‌ 
காட்டியது. கர்ணன்‌ கையசைவாலேயே ஏவலனுக்கு 
ஆணைகள்‌ இட்டான்‌. 


கவசங்களை அணிவித்துமுடித்த ஏவலன்‌ சற்று விலகி 


தலைவணங்கி “முடிவுற்றது, அரசே” என்றான்‌. கர்ணன்‌ 
தலையசைக்க அவன்‌ “அங்கர்‌ போருக்கு எழுகிறார்‌” 
என்று கையசைவால்‌ அப்பால்‌ நின்றிருந்த 
காவலர்களுக்கு அறிவித்தான்‌. காவலர்களில்‌ ஒருவன்‌ 
சங்கொலி எழுப்ப அது ஒன்றில்‌ இருந்து ஒன்றென 
தொட்டுச்‌ சென்று தொலைவெளியெங்கும்‌ நிறைந்திருந்த 
அங்கநாட்டுப்‌ படைகளை சென்றடைந்தது. அவர்கள்‌ 
“அங்கர்‌ வாழ்க! கதிர்மைந்தன்‌ வாழ்க! வெல்க சம்பாபுரி! 
வெல்க கதிர்க்கொடி!” என வாழ்த்தொலி 
எழுப்பினார்கள்‌. அவ்வொலி பரவ கெளரவப்படைகள்‌ 
அனைத்திலிருந்தும்‌ வாழ்த்தொலிகள்‌ ஒன்றிலிருந்து 
ஒன்றென தொடுத்துக்கொண்டு பெருகி ஒலித்தன. 


சல்யர்‌ எழுந்து கர்ணனை நோக்காது “இன்று நான்‌ 
உனக்கு தேர்‌ நடத்துகிறேன்‌” என்றார்‌. “தாங்கள்‌ அதற்கு 
விரும்பவில்லை என்று நேற்று சொன்னார்கள்‌” என்றான்‌ 
கர்ணன்‌. “ஆம்‌, நேற்று அதை ஒழிய வேண்டியிருந்தது. 
இன்று வேறு வழியில்லை” என்றார்‌ சல்யர்‌. “இன்று நானே 
தேர்‌ நடத்துகிறேன்‌. நான்‌ தேரிலிருக்கும்வரை எவரும்‌ 
உன்னை கொல்ல முடியாது” என்றார்‌. “தாங்கள்‌ 
விழையாத ஒன்றை செய்யவேண்டியதில்லை” என்று 
கர்ணன்‌ சொன்னான்‌. சினம்‌ மேலேற “அறிவிலி!” என்று 
உரக்க கூவிய சல்யர்‌ அடிக்க என எழுந்த கை காற்றில்‌ 
நிற்க, எண்ணம்‌ தயங்கி, “நான்‌ உன்னுடன்‌ இருப்பேன்‌. 
இன்று நான்‌ உன்னுடன்‌ இருப்பேன்‌” என்றார்‌. 


“நன்று” என்று கர்ணன்‌ புன்னகையுடன்‌ சொன்னான்‌. 
மேலும்‌ ஏதோ சொல்ல முயன்றபின்‌ அதை அவ்வாறே 
விட்டு விட்டு சல்யர்‌ எடைமிக்க நடையுடன்‌ சென்று தன்‌ 
புரவியை அணுகி அதன்மேல்‌ ஏறிக்கொண்டார்‌. ஏவலன்‌ 
அளித்த கடிவாளத்தைப்‌ பற்றி காலால்‌ குதிமுள்ளை 
செலுத்தி விசை கூட்டி மரப்பலகைகளில்‌ குளம்படிகள்‌ 
துடி தாளமெழுப்ப விரைந்தகன்றார்‌. கர்ணன்‌ அவர்‌ 
செல்வதை வெறும்விழிகளுடன்‌ நோக்கி நின்றான்‌. 
ஏவலன்‌ அவனருகே குனிந்து குறடுகளை 
அணிவிக்கலானான்‌. ஏவலன்‌ ஏதோ சொல்ல ஒருகணம்‌ 
குனிந்து அதை ஏற்றுவிட்டு மீண்டும்‌ விழிதூக்கியபோது 
சல்யர்‌ நெடுந்தொலைவு சென்றுவிட்டிருந்தார்‌. 


கர்ணன்‌ எழுந்து குறடுகளை 
அணிவித்துக்கொண்டிருந்த ஏவலனிடம்‌ “விரைவாக” 
என்றான்‌. மீண்டும்‌ குளம்படித்‌ தாளம்‌ ஒலிக்க சல்யர்‌ 
வளைந்து திரும்பி வந்தார்‌. புரவியிலிருந்து வில்லில்‌ 
அம்பை என தன்னை விடுவித்துக்கொண்டு அவனை 
நோக்கி ஓடிவந்து மூச்சிரைக்க நின்று “செல்கையில்‌ ஓர்‌ 


எண்ணம்‌ வந்தது. அதை சொல்லிவிட்டுப்‌ போகலாம்‌ 
என்று வந்தேன்‌. நீ உரைத்ததுபோல நீ களத்திற்கு 
கொண்டுசெல்லவிருப்பவை நீ ஈட்டிக்கொண்ட 
அனைத்தும்தான்‌. அவற்றில்‌ தலையாயவை 
கொடைப்பயன்கள்‌. அவை உன்னை காக்கும்‌. தேவர்கள்‌ 
நிரைநிரையாக வ்ந்து உன்னைச்‌ சூழ்ந்து 
நின்றாகவேண்டும்‌. உனக்கு அழிவின்மையை அவர்கள்‌ 
அளித்தாக வேண்டும்‌” என்றார்‌. 


“இல்லையேல்‌ இப்புவியில்‌ மானுடரைக்‌ காக்கும்‌ அறம்‌ 
என்று ஒன்றை நிறுவிய தெய்வங்கள்‌ பொருளற்றவர்கள்‌ 
ஆவார்கள்‌. சற்று முன்‌ நீ அளித்த கவசமும்‌ 
குண்டலங்களும்கூட அதற்கு நிகரான கொடைப்பயனை 
உனக்கு அளித்திருக்கும்‌. அவற்றை தக்கவைத்துக்கொள்‌. 
அவை உன்னைக்‌ காக்க்கும்‌ கேடயங்கள்‌ ஆகுக! உன்‌ 
படைக்கலங்கள்‌ என கூர்கொள்க! உடன்‌ 
நானுமிருப்பேன்‌. ஒருகணமும்‌ ஓயாது நிற்பேன்‌. 
எண்ணிக்‌ கொள்க, நான்‌ தேர்‌ அமரத்தில்‌ இருக்கும்‌ வரை 
உன்னை எவரும்‌ வெல்லப்போவதில்லை! தேரின்‌ 
கணக்கனுக்கு புரவியின்‌ உள்ளம்‌ தெரியும்‌, அதற்கப்பால்‌ 
களத்தில்‌ நிகழும்‌ பிறிதொன்று எனக்குத்‌ தெரியும்‌. அது 
மலைமகனின்‌ உள்ளுணர்வு, அது அவர்களுக்குத்‌ 
தெரியாது. எரியும்‌ பந்தம்‌ ஒன்றை கையிலேந்தி 
இருளுக்குள்‌ செல்வது போல நீ என்னை கூட்டிக்கொள்‌. 
நான்‌ உடன்‌ இருப்பேன்‌” என்றபின்‌ மீண்டும்‌ உடல்‌ 
தளர்ந்து “தெய்வங்களே” என்றார்‌. 


“நன்று, தாங்கள்‌ உடனிருப்பது என்னை நம்பிக்கை 
கொள்ளச்செய்கிறது. நான்‌ வெல்வேன்‌” என்றான்‌ 
கர்ணன்‌. அந்த முறைமைச்சொற்கள்‌ அவரை 
திடுக்கிடச்செய்தன. அவனை திகைப்பு கொண்ட 
விழிகளுடன்‌ நோக்கினார்‌. ஒரு கண்‌ இமைதளர்ந்து சற்று 
கீழிறங்கியதுபோலிருந்தது. உதடுகளில்‌ அவர்‌ அங்கு 
சொன்ன சொற்களுக்கு அப்பாலிருந்த ஏதோ சொற்கள்‌ 
ஒலியிலாது அசைவென நிகழ்ந்தன. போகட்டும்‌ 
என்பதுபோல கைகளை வீசினார்‌. முதுமை நிறைந்து 
தசைகள்‌ நெகிழ்ந்து உடல்‌ வளைந்தவர்‌ போல்‌ நடந்து 
தன்‌ புரவியை நோக்கி சென்றார்‌. கர்ணன்‌ ஒரு சொல்‌ 
பேசாமல்‌ அவர்‌ செல்வதையே 
நோக்கிக்கொண்டிருந்தான்‌. 


[ஙagelபடைகள்‌ அணி நிரப்பதற்கான கொம்போசையும்‌ 
முரசோசையும்‌ எழுந்தன. மழைச்சாரல்‌ சற்று ஓய்ந்திருக்க 
வானொளியை வாங்கி ஆடித்துண்டுகள்‌ என மின்னிய 
நீர்ப்பரப்புகள்‌ விழிதுலங்கும்‌ ஒளியை எங்கும்‌ 


கிருஷ்ணை கீழே தெரியத்‌ தொடங்கியது. நகருக்குள்‌ 
உள்ள மாளிகைகள்‌ அனைத்துமே உட்பக்கம்‌ இருட்டாக 
இருந்தன. “இங்கே சாளரங்கள்‌ வைக்கும்‌ வழக்கம்‌ 
இல்லை. ஏழு மாதம்‌ வெயிலடிக்கையில்‌ 
கதவைத்திறந்தால்‌ அனல்‌ உள்ளே வரும்‌. இரண்டுமாதம்‌ 
மமைக்காலம்‌. சாரல்‌ உள்ளே வரும்‌. ஒருமாதம்‌ 
வசந்தகாலம்‌, வீட்டிலிருக்கும்‌ இளம்பெண்கள்‌ வெளியே 
போய்விடுவார்கள்‌” என்றார்‌ அஸ்வர்‌. 


கற்பலகைகளை அடுக்கி வைத்துக்‌ கட்டப்பட்ட சிறிய 
வீடொன்றைக்‌ கண்டதும்‌ கீகடர்‌ நின்றார்‌. “அழகிய சிறு 
வீடு. தூய்மையாகவும்‌ உள்ளது. உள்ளே இருக்கும்‌ 
நரைசூடிய கூனிக்கிழவியின்‌ முகத்தில்‌ இனிய 
தாய்மையும்‌ தெரிகிறது. அவள்‌ மைந்தர்களைப்புகழ்ந்து 
நான்கு வரிகளைப்பாடினால்‌ அடிவயிறுகுளிர 
அன்னமிடாமலிருக்கமாட்டாள்‌” என்றார்‌. இளநாகன்‌ 
ஏதோ சொல்ல வாயெடுப்பதற்குள்‌ “வாழ்க வாழ்க வாழ்க! 
நலம்‌ சூழ்க!” என்று கூவியபடி சென்று கல்திண்ணையில்‌ 
அமர்ந்து கால்களை நீட்டிக்கொண்டார்‌ கீகடர்‌. பிற 
சூதர்களும்‌ சென்று அமர்ந்துகொள்ள இளநாகன்‌ 
திகைத்தபடி நின்றான்‌. கிழவி வெளியே வந்து வணங்கி 
“சூதர்களை வணங்குகிறேன்‌. என்‌ இல்லம்‌ 
பெருமைகொண்டது” என்றாள்‌. “வாழ்க!” என்றார்‌ கீகடர்‌. 
“இந்நேரம்‌ தன்‌ பிள்ளைகள்‌ நினைவால்‌ அகம்‌ 
நிறைந்திருக்கும்‌ ஒரு அன்னையின்‌ கைகளால்‌ 
உணவுண்ணவேண்டுமென எங்கள்‌ குலதெய்வம்‌ 
சொல்லன்னையின்‌ சொல்வந்தது. ஆகவே வந்தோம்‌.” 


கிழவி கைகளை மீண்டும்‌ கூப்பி “நான்‌ எளியவள்‌. 
தெருக்களைத்‌ தூய்மைசெய்து வாழ்பவள்‌. என்‌ 
இல்லத்தில்‌ தாங்கள்‌ மனமுவந்து உண்ணும்‌ உணவேதும்‌ 
இல்லை சூதர்களே” என்றாள்‌. “உங்கள்‌ கலத்திலுள்ள 
எதுவும்‌ அமுதே” என்றார்‌ கீகடர்‌. “பழைய சோறும்‌ மோரும்‌ 
மட்டுமே உள்ளது” என அவள்‌ குரலைத்‌ தாழ்த்தி 
சொன்னாள்‌. “இந்த வெப்பத்துக்கு அதுவே இன்னமுது... 
எடுங்கள்‌” என்றார்‌ கீகடர்‌. கிழவி உள்ளே சென்றதும்‌ 
இளநாகனை அமரும்படி கீகடர்‌ கைகாட்டினார்‌. அவன்‌ 
அமர்ந்துகொண்டான்‌ கல்திண்ணை குளிர்ச்சியாக 
இருந்தது. அந்தக்‌ கட்டடங்களின்‌ அமைப்பு அப்போது 
புரிந்தது. குன்றின்‌ மேல்‌ மோதும்‌ காற்று 
அனைத்துவீடுகளின்‌ பின்வாயில்கள்‌ வழியாக 
நுழைந்து முகவாயில்‌ வழியாக வெளியே 
சென்றுகொண்டிருந்தது. கட்டடங்களின்‌ உட்பக்கம்‌ 
சுனைநீர்‌ போல இருண்ட குளிர்‌ சூழ்ந்திருந்தது. 


பரப்பியிருந்தன. யானைகள்‌ நிழலுருக்களாக 
அணிவகுத்துச்‌ சென்றுகொண்டிருந்தன. புரவிகள்‌ 
நீரொளிச்சிதறல்களில்‌ தயங்கி மெய்குறுக்கி 
தாவிக்கடந்தன. “தங்கள்‌ படைக்கலங்கள்‌ 
ஒருங்கிவிட்டன, அரசே” என்று ஏவலன்‌ சொன்னான்‌. 
“எடுத்து தேரில்‌ வை” என்று கர்ணன்‌ ஆணையிட்டான்‌. 
பின்னர்‌ தன்‌ குடில்நோக்கி நடந்து படலைத்‌ திறந்து 
உள்ளே சென்றான்‌. குடிலுக்குள்‌ ஏதோ ஒன்று மறந்து 
வைக்கப்பட்டுவிட்டதுபோல்‌ உணர்ந்தான்‌. அதுவரை 
ஆழம்‌ அதை எண்ணிக்கொண்டிருந்ததை 
அப்போதுதான்‌ உணர்ந்தான்‌. 


குடிலின்‌ குளிருக்குள்‌ அரையிருள்‌ நிறைந்திருந்தது. 
அவன்‌ விழி திருப்பியபோது குடில்‌ மூலையில்‌ அவன்‌ 
எண்ணியதைக்‌ கண்டான்‌. ஒரு சிறு நாக நெளிவு. அவன்‌ 
அசையாது நிற்க அது ஒளியுடன்‌ ஒழுகி வந்து அவன்‌ 
முன்‌ சுழித்தது. சிறுசுனையில்‌ முளைத்து எழுந்த கரிய 
செடி என அதன்‌ சிறிய தலை படம்கொண்டது. 
“உன்னைத்தான்‌ எண்ணிக்கொண்டிருந்தேன்‌” என்று 
கர்ணன்‌ சொன்னான்‌. “ஆம்‌, எனக்களிக்கப்பட்ட ஒரு 
சொல்‌ எஞ்சியுள்ளது” என்றது நாகம்‌. பின்னர்‌ அது 
தட்சமைந்தனின்‌ உருக்கொண்டு எழுந்தது. அதன்‌ நிழல்‌ 
நாகவடிவமென அரைச்சுவரில்‌ வளைந்து நின்றது. பாதி 
வெந்த உடலும்‌ தசை பிளந்து எலும்புகள்‌ தெரியும்‌ 
விலாவுமாக அம்மைந்தன்‌ நின்றிருந்தான்‌. அவன்‌ 
இருகண்களும்‌ இமையா மணிகளென கர்ணனை 
நோக்கின. 


“எனக்களிக்கப்பட்ட சொல்‌ அவ்வாறே உள்ளது, அங்கரே” 
என்றான்‌. “எங்கள்‌ குலம்‌ அச்சொல்லை நம்பித்தான்‌ 
பாரதவர்ஷமெங்கும்‌ காத்துள்ளது.” கர்ணன்‌ “ஆம்‌, நான்‌ 
எந்நிலையிலும்‌ சொல்லழிபவனல்ல” என்றான்‌. “இனி 
எஞ்சுவதென்ன? எங்கள்‌ குலத்திற்கு நீங்கள்‌ அளிக்க 
உங்களிடம்‌ மிஞ்சுவதென்ன?” என்று தட்சன்‌ கேட்டான்‌. 
“சற்று முன்‌ எந்தை இங்கு சொல்லிச்‌ சென்றார்‌. என்னில்‌ 
இப்போதிருப்பது நான்‌ வாழ்நாளெல்லாம்‌ ஈட்டிய 
கொடைப்பயன்‌ என்று. அது அழிவின்மையை 
அளிப்பது. அதற்குப்பின்‌ தெய்வங்கள்‌ அணிநிரக்கும்‌. 
அதை அளிக்கிறேன்‌. உனக்கும்‌ உன்‌ குலத்துக்கும்‌ அதை 
அளிக்கிறேன்‌. என்றும்‌ அது உன்னுடன்‌ இருக்கட்டும்‌. 
உங்கள்‌ குலம்‌ அழிவின்மை கொள்ளும்‌. எந்தபோரிலும்‌ 
உங்களுக்குத்‌ துணையாக தெய்வங்கள்‌ இறங்கி வரும்‌” 
என்றான்‌ கர்ணன்‌. 


அவன்‌ இமையாவிழிகளை நோக்கி கர்ணன்‌ சொன்னான்‌ 


“அறிக, இங்கிருக்கும்‌ அத்தனை தெய்வங்களுடனும்‌ 
நீங்களும்‌ இருப்பீர்கள்‌ ஆழிவண்ணன்‌, 
அனல்வண்ணன்‌. நான்முகன்‌, யானைமுகன்‌, 
ஆறுமுகன்‌, முப்பெரும்‌ தேவியர்‌, இங்கு தெய்வமென 
எழுந்த அனைவரும்‌ நாகமின்றி 
நிலைகொள்ளாமலாவார்கள்‌. இனி இங்கு தெய்வங்களை 
வணங்குவோர்‌ எவராயினும்‌ நாகங்களையும்‌ 
வணங்குவர்‌. உஙகள்‌ குலம்‌ பாலில்‌ நெய்‌ என 
பாரதவர்ஷத்தின்‌ அனைத்துக்‌ குலங்களிலும்‌ கலந்து 
உறையும்‌.” தட்சமைந்தனின்‌ உடல்‌ நடுங்கியது. தன்‌ 
கையை நீட்டி “அளியுங்கள்‌” என்று அவன்‌ சொன்னான்‌. 


கர்ணன்‌ புன்னகைத்து “எவ்வடிவு கொண்டாலும்‌ 
அவ்வடிவில்‌ இருக்கையில்‌ அவர்களே நாம்‌ என்பதை நீ 
அறிவாய்தானே?” என்றான்‌. இளம்தட்சன்‌ “ஆம்‌” 
என்றான்‌. “எனில்‌ உன்‌ படம்‌ தூக்கி இந்நிலம்‌ தொட்டு 
மும்முறை ஆணையிடு. என்னிடம்‌ பெற்றுக்கொண்ட 
இந்தக்கொடை பயனுறும்‌ என்று. எந்நிலையிலும்‌ இது 
எவராலும்‌ நாகர்களுக்கு மறுக்கப்படாது என்று.” தட்சன்‌ 
சிலகணங்கள்‌ நிலைத்த நோக்குடன்‌ நின்று பின்‌ 
புன்னகைத்து தன்‌ இடக்கையை தூக்க அது சிறு 
நாகக்குழவியின்‌ படமென்றாயிற்று. மும்முறை அதை 
நிலத்தில்‌ கொத்தி “ஆணை! ஆணை! ஆணை!” 
என்றான்‌. 


கர்ணன்‌ தன்‌ இடையிலிருந்த குறுவாளை எடுத்து 
கையின்‌ நீல நரம்பை வெட்டி அதில்‌ பெருகிய குருதியை 
வலக்கை குமிழில்‌ ஏந்தி மூன்று சொட்டுகள்‌ விட்டு 
“அளித்தேன்‌! அளித்தேன்‌! அளித்தேன்‌!” என்றான்‌. 
நாகக்குழவியின்‌ உடல்‌ சற்று ஒளி கொண்டது. 
“பெற்றுக்கொண்டேன்‌, அங்கரே. இச்சொல்லால்‌ 
நாகர்குலம்‌ என்றும்‌ இந்நிலத்தில்‌ அழியாது நீடிக்கும்‌. 
சொல்லில்‌ ஒளிகுறையாது வாழும்‌. எங்கள்‌ 
நினைவுகளில்‌ நாகபாசன்‌ என்று நீங்களும்‌ 
நின்றிருப்பீர்கள்‌. கார்கடல்‌ ஒளிகொண்டது போல்‌ 
பாரதவர்ஷத்தில்‌ உமது புகழ்‌ ஒருபோதும்‌ குன்றாது 
பெருகி நிறைந்திருக்கும்‌. ஆம்‌, அவ்வாறே ஆகுக!” 
என்றபின்‌ சுருண்டு வளைந்து தரையிலிருந்த 
சிறுவெடிப்புக்குள்‌ புகுந்து மறைந்தான்‌. 


கர்ணன்‌ குடிலிலிருந்து வெளிவந்தபோது விருஷசேனன்‌ 
அங்கே நின்றிருந்தான்‌. “தேர்‌ ஒருங்கிவிட்டது, தந்தையே” 
என்றான்‌. கர்ணன்‌ தன்‌ அணிகளின்‌ ஒளி சுடர தேர்‌ 
நோக்கி சென்றான்‌. 

[1௨22] எட்டாவது களத்தில்‌ அமர்ந்திருந்த சூதரான 
துருதர்‌ பாரதவர்ஷத்தில்‌ மலைக்காடுகள்‌ மண்டிய 
மணிப்பூரக நாட்டிலிருந்து வந்திருந்தார்‌. மூங்கில்களை 
ஒன்றுடன்‌ ஒன்று சேர்த்து அமைக்கப்பட்டிருந்த வேத்ரம்‌ 
என்னும்‌ இசைக்கருவியின்‌ மீது சிறிய கழிகளால்‌ 
விரைந்து தட்டி யாழ்நிகர்‌ ஒலியெழுப்பி அவர்‌ 
பாடத்தொடங்கினார்‌. கப சற்‌ இக்கதையை கேளுங்கள்‌. 
இது செவிகளினூடாக பரவி, புல்விதைகள்‌ போல்‌ 
பெருகி, அருகு போல்‌ செழித்து, அனல்‌ கடந்து, நீர்ப்‌ 
பெருக்கை வென்று என்றும்‌ இங்கு நின்றிருக்கும்‌ 
சொல்லென்று உணர்க! இதைச்‌ சொல்லும்‌ நான்‌ புல்லின்‌ 
வேர்‌. ஆலமரங்கள்‌ சரியும்‌, மலைகள்‌ மடிந்‌ 
மண்ணாகவும்‌ கூடும்‌, புல்‌ என்றும்‌ இங்கிருக்கும்‌. புல்லின்‌ 
தழல்‌ என என்‌ நா எழுக! இச்சொல்‌ இங்கு விளைக! ஓம்‌, 
அவ்வாறே ஆகுக! 


சூழ்ந்திருந்த சூதர்களும்‌ கைகளைக்கூப்பி “ஆம்‌, 
அவ்வாறே ஆகுக!” என்று ஒலிக்க துருதர்‌ தன்‌ கதையை 
சொல்லத்தொடங்கினார்‌. இது முன்பொரு நாள்‌ 
நிகழ்ந்தது. பிருகு குலத்து அந்தணரும்‌ மழுவேந்திய 
மாவீரருமான பரசுராமர்‌ கோதை நதியின்‌ கரையிலிருந்த 
தன்னுடைய குடிலிலிருந்து தன்‌ மூதாதையருக்குரிய 
ஆண்டு நீர்க்கடன்‌ செய்யும்‌ பொருட்டு கிளம்பினார்‌. 
அன்று அவருடன்‌ இருந்தவன்‌ இளைய மாணவனாகிய 
கர்ணன்‌ மட்டுமே. ஆசிரியனின்‌ நிழல்‌ தன்‌ மீது 
எப்போதும்‌ விழும்படி, தன்‌ காலடியோசை எழுந்து அவர்‌ 
சித்த ஓட்டத்தை முறிக்காதபடி அணுகியும்‌ அணுகாமலும்‌ 
அவன்‌ அவரைத்‌ தொடர்ந்தான்‌. அது அனலுக்குரிய 
நாள்‌. வைகாசி மாதம்‌ வளர்பிறை மூன்றாம்நாள்‌. 
குறைவிலா மூன்றாம்பக்கம்‌. பார்க்கவ குலத்து 
முனிவர்களுக்கு அவர்களின்‌ வழித்தோன்றல்கள்‌ 
நீரளிக்கும்‌ பொழுது. பாரதவர்ஷம்‌ எங்குமிருந்த 
பரசுராமர்‌ நிலைகளில்‌ பூசனைகள்‌ நிகழும்‌. 
அனல்குலத்து அந்தணர்‌ அனலோம்பி அவியிட்டு 
குருநிரையை வழுத்துவர்‌. அனல்குடி ஷத்ரியர்கள்‌ 
குருபூசனைசெய்வர்‌. 


அன்று முதற்கதிர்‌ எழும்‌ தருணத்தில்‌ கோதையின்‌ 
கரையை அடைந்த பரசுராமர்‌ தன்‌ வில்லை நிலத்தில்‌ 
வைத்துவிட்டு நீரருகே சென்று அதை தன்‌ சுட்டுவிரலால்‌ 


தொட்டார்‌. கோதையின்‌ நீர்‌ செவ்வொளி கொண்டு 
அனல்பெருக்காக மாறி ஓடத்தொடங்கியது. அதிலிருந்து 
வாள்‌ என, நெருப்பென, தளிரென மின்னிய மீன்கள்‌ 
துள்ளி எழுந்து விழுந்து அலைவட்டம்‌ கிளப்பின. நீரை 
மும்முறை அள்ளி ஒளிர்ந்து வழியவிட்டு 
முன்னோருக்குச்‌ சொல்லும்‌ முறைவணக்கமும்‌ 
முடித்தபின்‌ பரசுராமர்‌ நீர்மேல்‌ கால்வைத்து நிலம்மேல்‌ 
என நடந்து நடுஆற்றை சென்றடைந்தார்‌. ஆற்றின்‌ 
நடுவே மலரமர்வில்‌ கால்களை மடித்து அமர்ந்தார்‌. 
அவரைச்சூழ்ந்து அனற்கொழுந்தின்‌ அலைவென 
கோதை ஓடிக்கொண்டிருந்தது. பொன்னுருகி 
வழிவதுபோல்‌ பரசுராமரின்‌ தாடியும்‌ குழல்கற்றைகளும்‌ 
பொன்னொளி கொண்டன. அங்கிருந்து நோக்கியபோது 
நீரில்‌ பொற்றாமரை மலர்ந்ததெனத்‌ தோன்றியது. 


கரையில்‌ இருகைகளையும்‌ நெஞ்சோடு சேர்த்துக்கட்டி 
தன்‌ ஆசிரியரை நோக்கியபடி கர்ணன்‌ நின்றிருந்தான்‌. 
குறையுணர்ந்து விழித்துக்கொண்ட பரசுராமர்‌ தன்‌ 
கையைத்தூக்கி அசைத்து “வில்லை கொண்டு வருக!” 
என்று ஆணையிட்டார்‌. தன்‌ அருகே அவர்‌ வைத்த வில்‌ 
இருப்பதைக்‌ கண்ட கர்ணன்‌ அதை எடுக்கும்பொருட்டு 
சென்றபோது அதைச்சூழ்ந்து ஓர்‌ அனல்‌ வட்டம்‌ 
எழுவதைக்கண்டு திகைத்து நின்றான்‌. மீண்டும்‌ 
சிரியரின்‌ பெயரை உளம்‌ நிறுத்தி அதை அணுகி 
ரகக்‌ முயன்றபோது அவனை சுட்டு தூக்கி வீசியது சூழ 
மின்‌ என துடிப்புகொண்டு எழுந்த அனல்‌. மீண்டும்‌ 
ஒருமுறை முயன்றபின்‌ உடல்‌ வெந்து உயிர்‌ தளர்ந்து 
அவன்‌ நிலத்தில்‌ விழுந்தான்‌. 
அதன்‌ பின்னரே பரசுராமர்‌ திரும்பி அவன்‌ 
விழுந்துவிட்டதைக்‌ கண்டார்‌. எழுந்து நீர்மேல்‌ நடந்து 
அருகணைந்து சுட்டுவிரலைக்கொண்டு அவ்வில்லை 
எடுத்தார்‌. மூன்று முறை அம்பு தொடுத்து கோதையின்‌ 
மீது எய்தார்‌. மூன்று அம்புகள்‌ மூன்று மீன்கொத்தி 
முத்தங்கள்‌ என நீர்ப்பரப்பை தொட்டன. அவருடைய 
மூதாதையர்களான ஜமதக்னியும்‌, ௬சிகரும்‌, ஊர்வரும்‌, 
சியவனரும்‌, பிருகுவும்‌ எழுந்துவந்தனர்‌. அலைவடிவான 
கைகள்‌ விரித்து அவர்‌ அளித்த அக்கொடையை 
பெற்றுக்கொண்டனர்‌. வில்லை தோளிலிட்டபடி 
பரசுராமர்‌ திரும்பி நடக்க கர்ணன்‌ அவருக்குப்‌ பின்னால்‌ 
சென்றான்‌. அவர்‌ அன்று காலை உணவு உண்பதில்லை 
என்பதனால்‌ ஆலமரத்தடியில்‌ சென்று அமர்ந்தார்‌. சற்று 
முன்னால்‌ சென்று அவர்‌ விழி முன்‌ இல்லாமலும்‌ 
நோக்கில்‌ இருந்து அகலாமலும்‌ கர்ணன்‌ நின்றான்‌. 


கண்‌ மூடி நெடுநேரம்‌ அமர்ந்திருந்தபின்‌ அவர்‌ தன்‌ 
உணர்வு கொண்டு விழித்து அவனைப்‌ பார்த்து சில 
கணங்கள்‌ விழி கூர்ந்து நீள்‌ மூச்செறிந்து “என்‌ 
பிழைதான்‌” என்றார்‌. கர்ணன்‌ அவரை பணிவுடன்‌ 
நோக்கி நிற்க “உன்னால்‌ அது இயலாது என்று நான்‌ 
எண்ணியிருக்கவில்லை. என்‌ மாணவர்கள்‌ அனைவரும்‌ 
இயல்பாக அதை இயற்றக்கூடும்‌ என்று நான்‌ 
எண்ணினேன்‌?” என்றார்‌. கர்ணன்‌ “தங்கள்‌ 
மாணவர்களில்‌ நான்‌ எவ்வகையில்‌ குறைவுடையவன்‌, 
ஆசிரியரே?” என்றான்‌. “இது அனல்குலத்து முன்னோர்‌ 
தங்கள்‌ கைகளில்‌ சூடியிருந்த வில்‌. நூற்றெட்டு 
பரசுராமர்கள்‌ இதை ஏந்தியிருக்கிறார்கள்‌. இன்னும்‌ 
முடிவிலி வரை பரசுராமர்கள்‌ இதை ஏந்துவார்கள்‌. 
பரசுராமர்‌ என்றாகும்‌ தகைமை கொண்டவனே இதை 
தொட இயலும்‌. நீ ஷத்ரியன்‌ அல்ல, அந்தணனும்‌ அல்ல. 
எளிய போர்‌ வீரன்‌. உன்னால்‌ இதை தொட இயலாமல்‌ 
ஆனது இயல்பே” என்றார்‌ பரசுராமர்‌. 


கர்ணன்‌ கைகூப்பி “நான்‌ இதை தொடவும்‌ ஏந்தவும்‌ 
விழைகிறேன்‌, ஆசிரியரே” என்றான்‌. “நீ ஏன்‌ இதை 
தொடவேண்டும்‌? நீ சென்று நிற்கப்போகும்‌ 
எந்தக்களத்திலும்‌ இது உனக்கு உதவப்போவதில்லை. 
இது மண்ணை வெல்லும்‌, விண்ணை வளைத்து 
அணையச்செய்யும்‌. மாபெரும்‌ யோகிகளுக்கு நிகராக 
உன்னை அமரவைக்கும்‌. ஆனால்‌ இவ்வுலகில்‌ மானுடன்‌ 
அடையப்பெறும்‌ எளிய செல்வங்கள்‌ அவன்‌ இயற்றும்‌ 
உலகியல்‌ செயல்‌ எதற்கும்‌ இதை பயன்படுத்த இய்லாது” 
என்றார்‌. கர்ணன்‌ “ஆசிரியரே, மாணவன்‌ ஆசிரியனாக 
மாறுவதே கல்வி என்பது. நான்‌ தங்களைப்போல்‌ 
ஆகவில்லை எனில்‌ இத்தனை தொலைவு வந்து, இங்கு 
தங்கள்‌ அடிபணிந்து, சொல்பெறுவதில்‌ என்ன பொருள்‌? 
அது எனக்கு இழிவு. அவ்வண்ணம்‌ கல்வி 
முழுமையடையாது நான்‌ செல்வேனெனில்‌ தங்கள்‌ 
பெருமைக்கு குறைவும்கூட” என்றான்‌. 


“மூடா! இது எளிய செயலுக்கு பயன்படாது என்று 
உணர்க! நீ இவ்வுலகில்‌ திகழ்பவன்‌, யோகம்‌ தேடும்‌ ஊழ்‌ 
இல்லாதவன்‌” என்று பரசுராமர்‌ மீண்டும்‌ சொன்னார்‌. 
“எளிய செயல்‌ என்பது என்ன? பேரரசுகளை 
உருவாக்குவது, பல்லாயிரம்‌ கோடி மக்களின்‌ நலன்‌ 
பேணுவது, வேள்வி நிறைய வைப்பது, வேதம்‌ 
விளையச்செய்வது, எளிய செயலா என்ன?” என்று 
கர்ணன்‌ கேட்டான்‌. “ராஜசூயத்தில்‌ தன்‌ கருவூலம்‌ 
ஒழியும்படி அள்ளி வழங்கும்‌ அரசன்‌ ஆயிரம்‌ 
வேதியருக்கு நிகரானவன்‌, ஏழு தலைமுறைக்காலம்‌ 


அனல்‌ புரந்த அந்தணர்‌ சென்று அமரும்‌ இட்த்தில்‌ தானும்‌ 
சென்று அமர்பவன்‌ என பராசர ஸ்மிருதி சொல்வதை 
தாங்கள்‌ அறிந்திருப்பீர்கள்‌, ஆசிரியரே” என்று 
தொடர்ந்தான்‌. “ஒவ்வொருவரும்‌ தங்கள்‌ உச்ச 
எல்லையில்‌ சென்று நின்று செய்வதே பெருஞ்செயல்‌. 
அது தன்நலம்‌ கருதியதாக அமையாது.” 


அவனை நோக்கிக்கொண்டிருந்த பரசுராமர்‌ 
ஒருகணத்தில்‌ வாய்விட்டு நகைத்தார்‌. “நான்‌ பராசர 
ஸ்மிருதியை சொன்னேன்‌” என்று கர்ணன்‌ 
விழிதாழ்த்தினான்‌. “எல்ல்லையற்ற ஆற்றல்கொண்ட 
இந்த வில்லால்‌ எளிய வெற்றிகள்‌ என்று தாங்கள்‌ கூறும்‌ 
இவ்வுலகத்துப்‌ பொருட்களை வென்றெடுக்க இயலாதா 
என்ன?” என்றான்‌. “இயலும்‌. அவை இந்த வில்லையும்‌ 
அம்பையும்‌ கொண்டவனுக்கு மிக எளிய 
விளையாட்டுக்கள்‌” என்று பரசுராமர்‌ சொன்னார்‌. 
“எனில்‌ எனக்கு இந்த வில்லை ஏந்தும்‌ ஆற்றலை 
அளியுங்கள்‌. தேக்கு மரங்களை வேருடன்‌ பிழுதெடுக்கும்‌ 
ஆற்றல்‌ கொண்ட காட்டுவேழத்தின்‌ முகக்கை 
மென்மலர்களை தொட்டெடுத்து 
சுருட்டிக்கொள்வதையும்‌ நான்‌ கண்டதுண்டு. 
பெரும்படைக்கலங்கள்‌ அனைத்தும்‌ எண்ணித்தீரா 
நுண்மை கொண்டவை” என்று கர்ணன்‌ சொன்னான்‌. 
இளஅகவையருக்குரிய உறுதியுடன்‌ அவர்களுக்கே உரிய 
நம்பிக்கையுடன்‌ அவன்‌ ஆசிரியரிடம்‌ பேசினான்‌. 


“என்‌ இலக்கு எதுவெனினும்‌ இது என்‌ படைக்கலமாகுக! 
இதை ஏந்துகையில்‌ நான்‌ தாங்களாக மாறுவேன்‌. 
அத்தருணத்தில்‌ மட்டுமே நான்‌ முழுமை கொள்வேன்‌” 
என்றான்‌ கர்ணன்‌. பரசுராமர்‌ அறிவுதெளியா 
இளமைந்தனை நோக்கும்‌ தந்தையின்‌ கனிவு நிறைந்த 
நகைப்புடன்‌ அவனைப்‌ பார்த்து “இதை பெறுவதற்கு நீ 
இயற்றவேண்டிய தவம்‌ என்னவென்று அறிவாயா?” 
என்றார்‌. “எத்தவமாயினும்‌ ஆகுக! நான்‌ இயற்றுவேன்‌” 
என்றான்‌ கர்ணன்‌. பரசுராமர்‌ வாய்விட்டு நகைத்து தன்‌ 
தொடையில்‌ தட்டியபடி எழுந்தார்‌. “நன்று எத்தவம்‌ 
தேவை என்று அறிவாயா எனக்‌ கேட்டதும்‌ எதுவானாலும்‌ 
ஆகுக என்று உரைப்பவன்‌ மட்டுமே தவம்‌ செய்ய இயலும்‌. 
எண்ணிச்‌ செயல்சூழ்பவன்‌ அருந்தவம்‌ செய்வதில்லை. 
தவநோன்பென்பது எண்ணிய அக்கணமே 
எஞ்சியவற்றை அறுத்தெறிபவர்களுக்குரியது” என்றார்‌. 
“என்‌ குடிலுக்கு இன்று மாலை வருக! இதன்‌ 
பொருளென்னவென்று உனக்குச்‌ சொல்கிறேன்‌” என்று 
அவன்‌ தலைமேல்‌ கைவைத்து வருடினார்‌. 


அன்று மாலை பரசுராமரின்‌ குடில்‌ முற்றத்தில்‌ பனை 
விதையின்‌ சாரம்‌ பிழிந்தெடுத்த நெய்‌ ஊற்றிய கல்லகல்‌ 
எரிந்துகொண்டிருக்க அதன்‌ அருகே கர்ணன்‌ கால்மடித்து 
கைகூப்பி அமர்ந்தான்‌. அவன்‌ முன்‌ கல்பீடத்தில்‌ 
அமர்ந்த பரசுராமர்‌ அவனுக்கு ஐந்தனல்‌ யோகத்தின்‌ 
கதையை சொன்னார்‌. அக்னி வித்யை, அக்ஷர வித்யை, 
ஆனந்த வித்யை, அதிம்ருத்யுபாஸன வித்யை, பாலாகி 
த்யை, பூம வித்யை , ப்ரம்ம வித்யை, சாண்டில்ய 
வித்யை, தஹர வித்யை,. ஜ்யோதிர்‌ வித்யை, கோச 
விஜ்ஞான வித்யை, மது வித்யை, மைத்ரேயி வித்யை, 
கெளரக்ஷ ஜ்யோதிர்‌ வித்யை, ந்யாஸ வித்யை, பஞ்சாக்னி 
வித்யை, பர வித்யை, பர்யங்க வித்யை, ப்ரஜாபதி 
வித்யை, ப்ராண வித்யை, ப்ரதர்ன வித்யை, புருஷ 
வித்யை, புருஷாத்ம வித்யை, ரைக்வ வித்யை, 
புருஷோத்தம வித்யை, ஸத்‌ வித்யை, ஸர்வ பர வித்யை,. 
ஷோடஸ கல ப்ரஹ்ம வித்யை, உத்கீத வித்யை , 
உபகோஸ்ல வித்யை, வைஷ்ணவ வித்யை, வைச்வாநர 
வித்யை என முப்பத்திரண்டு வித்யைகளை 
யோகநூல்கள்‌ சொல்கின்றன. அவற்றில்‌ ஒன்றான 
பஞ்சாக்னி வித்யை வன்பாதை. ஷத்ரியர்களுக்கு 
மட்டுமே உரியது. அதை பிறர்‌ அறிந்திருக்கவில்லை. 


நெடுங்காலம்‌ ஷத்ரியர்‌ தங்கள்‌ குல முறைப்படியும்‌ 
குருமுறைப்படியும்‌ அதை பேணினர்‌. அதை பெற்ற முதல்‌ 
அந்தணர்‌ ஆருணியான உத்தாலகர்‌. அதை ஆற்றி 
தகைவு கொண்டவர்‌ அந்தணனின்‌ தொழிலெல்லை 
கடந்து, அறிவெல்லை கடந்து, ஷத்ரியனும்‌ ஆகி 
நிமிர்ந்தவராகிய அவர்‌ மைந்தன்‌ ஸ்வேதகேது. 
உத்தாலகரின்‌ மைந்தரான ஸ்வேதகேது அந்தணருக்குரிய 
அனைத்தையும்‌ கற்றபின்‌ பாஞ்சாலநாட்டு அவைக்குச்‌ 
சென்று அங்கே அரசுவீற்றிருந்த பிரவாகண ஜைவாலி 
என்னும்‌ அரசருக்கு அறமுரைக்க முற்பட்டார்‌. 
“அந்தணரே, உமது கல்வியின்‌ தொலைவென்ன?” என்று 
உசாவிய பிரவாகணர்‌ ஐந்து வினாக்களை தொடுத்தார்‌. 
ஐந்துக்கும்‌ மறுமொழி சொல்ல இயலாது உளம்நலிந்த 
ஸ்வேதகேது திரும்பிச்சென்று தந்தையிடம்‌ அவற்றை 
கேட்டார்‌. 


உத்தாலகருக்கும்‌ அந்த விடை தெரிந்திருக்கவில்லை. 
அவர்‌ பிரவாகணரிடம்‌ சென்று அவ்வினாக்களுக்குரிய 
விடையை கேட்டார்‌. ஷத்ரியர்களுக்கு மட்டுமே உரிய 
மெய்யறிதல்‌ அது என்று பிரவாகணர்‌ சொன்னார்‌. அதை 
எய்துவதற்கும்‌ ஷத்ரிய ஆற்றல்‌ தேவை என்றார்‌. “நான்‌ 
ஷத்ரியனாகிறேன்‌. என்‌ மைந்தனும்‌ ஷத்ரியனாகி 
அவ்வித்தையை கற்பான்‌” என்றார்‌ உத்தாலகர்‌. 


பாஞ்சாலனாகிய பிரவாகண ஜைவாலி ஆணவம்‌ 
அகற்றி, குலமிழந்து தன்‌ அடிபணிந்து அமர்ந்த 
ஆருணியாகிய உத்தாலகருக்கு ஐந்தனல்யோகத்தை 
கற்பித்தார்‌. அது பின்னர்‌ அனைவருக்கும்‌ உரியதாகியது. 
பிருகுகுலத்து அனல்குடி முனிவர்கள்‌ தங்கள்‌ 
யோகமுறை என அதை கொண்டார்கள்‌. 


பிரம்மத்தின்‌ சுடர்வே அனல்‌. அனல்களே இப்புடவியை 
சமைத்திருக்கின்றன. ஐந்துவகைகளில்‌ 
அறியப்படுவதனால்‌ அவ்வனல்வெளி ஐந்தனல்‌ 
எனப்படுகிறது என்று பரசுராமர்‌ சொன்னார்‌. அனலை 
அறிவது புடவிமெய்மையை உணர்வது. 
அனலென்றாவது மாயையை அழித்து மானுட எல்லை 
கடப்பது. புடவியை ஆள்பவை ஐந்து அனல்கள்‌. 
மின்வடிவில்‌ விண்‌ நிறைப்பது ஒன்று. பருவடிவப்‌ 
பொருளென்றாகி நிலைப்பது பிறிதொன்று. 
விசையென்றாகி பொருள்களை ஆட்டுவிப்பது 
மூன்றாவது, இணைவும்‌ பிரிவும்‌ அழிவும்‌ என்றாகி 
பொருள்களை ஆளும்‌ நெறியாகி நிற்பது நாலாவது 
அனல்‌. இன்மை என்றாகி இருள்‌ வடிவில்‌ சுழல்வது 
ஐந்தாம்‌ அனல்‌. இவ்வுடலை ஐந்தனல்கள்‌ ஆள்கின்றன. 
மூலாதாரத்தில்‌ காமம்‌. சுவாதிட்டானத்தில்‌ பசி. 
மணிபூரகத்தில்‌ இதயம்‌. அனாகதத்தில்‌ மூச்சு. விசுத்தியில்‌ 
சொல்‌. 


இப்புவியை ஆள்கின்றன ஐந்தனல்கள்‌. ஒன்று 
விண்ணில்‌ ஒளியென உறைகிறது. பிறிதொன்று 
அனைத்துப்‌ பருப்பொருட்களிலும்‌ அனல்‌ என 
உறைகிறது. நீரில்‌ வாழ்கிறது மூன்றாவது. அன்னத்தை 
உயிர்பெறச்செய்வது அது. கருவில்‌ தளிரில்‌ குருதியில்‌ 
நிறைந்திருப்பது. நான்காவது அனல்‌ சொல்லில்‌ 
பொருள்‌ எனத்‌ திகழ்கிறது. ஐந்தாவது அனல்‌ யோகத்தில்‌ 
வெறுமையென விரிகிறது. ஐந்து வகை கருவனல்களால்‌ 
இவை படைக்கப்படுகின்றன. விண்ணின்‌ தூயநீர்வெளி. 
அதிலெழுந்தவை விண்மீன்களும்‌ சூரியனும்‌ சந்திரனும்‌. 
முகில்களில்‌ விளைகின்றது மழை. மண்ணின்‌ 
கருவிலெழும்‌ அனலே உணவாகிறது. ஆணின்‌ 
விந்துவிலும்‌ பெண்ணின்‌ கருப்பையிலும்‌ வாழும்‌ 
அனல்கள்‌ உடலென உள்ளமென பொறிகளென 
சித்தமென மலர்ந்து நோக்கு கொண்டு 
புடவிசமைக்கின்்‌ றன. 


பரசுராமர்‌ சொன்னார்‌ “கதிர்‌ கொள்‌ அனைத்திலும்‌ 
எழுகிறது அனல்‌. ஐந்து அனல்தெய்வங்களை 
வணங்குக! முன்பு பிரவாகண ஜைவாலி 


ஸ்வேதகேதுவுக்கு அளித்த ஐந்தனல்‌ யோகநெறியை 
நான்‌ உனக்கு உரைக்கிறேன்‌. ஐந்து ஆற்றல்கள்‌, ஐந்து 
அழிவின்மைகள்‌, ஐந்து இன்மைகள்‌. அவை உனக்கு 
அருள்க!” கர்ணன்‌ அவர்‌ காலடியை வணங்கி 
அச்சொற்களை பெற்றான்‌. நூலறிவுறுத்திய 
நெறிகளின்படி கர்ணன்‌ கோதையின்‌ கரையில்‌ 
ஏழுபனை என்று பெயர்‌ கொண்ட குன்றின்‌ மீது 
நூற்றெட்டு பாறைக்கற்களை கூம்பு வடிவில்‌ அடுக்கி 
தனக்கென கற்சிதை ஒன்று அமைத்தான்‌. அதனைச்‌ 
சுற்றி விறகுகளை அடுக்கி அனல்மூட்டினான்‌. கிழக்கு 
திசையின்‌ அனலான ஜாதவேதனும்‌ மேற்கின்‌ 
அனலோனான வண்னியும்‌ எழுந்தனர்‌. தெற்கே சாவின்‌ 
நெருப்பான கிரவ்யாதன்‌ பற்றிக்கொண்டான்‌. வடக்கே 
ஊழிநெருப்பான ருத்ரன்‌. மேலே விண்நெருப்பான 
சூரியன்‌ ஒளிசூடி நின்றான்‌. 


அந்தச்‌ சிதைபீடத்தின்‌ மீதேறி கிழக்கு நோக்கி ஊழ்கத்தில்‌ 
அமர்ந்தான்‌ கர்ணன்‌. ஜ்வாலை, கீலம்‌, அர்ச்சிஸ்‌, ஹேதி, 
சிகை என்னும்‌ ஐந்து தழல்கள்‌ எழுந்து சுழன்றாடின. 
ஃபூதி, ஃபஸிதம்‌, பஸ்மம்‌, க்ஷாரம்‌, ரக்ஷ என்னும்‌ ஐந்து 
சாம்பல்கள்‌ தோன்றின. அனல்‌ ஜ்வலனன்‌, பர்ஹிஸ்‌, 
கிருசானு, பாவகன்‌, அனலன்‌, தஹனன்‌, தமுனஸ்‌, 
விஃபவஸ்‌, சூசி என்னும்‌ தன்‌ முடிவிலா வடிவங்களில்‌ 
வண்ணவண்ணத்‌ தோற்றங்களில்‌ அவனைச்சூழ்ந்து 
எழுந்தான்‌. அனல்பட்டு உடல்‌ பொசுங்க பாறை 
கொதித்து தானும்‌ அனலென்றாகி மெய்யுருக கர்ணன்‌ 
நின்றான்‌. உடலென்பது எரியும்‌ நீரும்‌ நிகர்செய்த கணமே 
இருப்பென்றாகி நீளும்‌ காலம்‌ கொண்டது என்று 
உணர்ந்தான்‌. நீரும்‌ அனலே என்று உணர்கையில்‌ அனல்‌ 
ஏந்திய அனலே உடலென்று அறிந்தான்‌. அனலன்றி 
பொருளென்று ஏதுமில்லை. அனல்தலன்றி நிகழ்வென்று 
ஏதும்‌ புடவியில்‌ இல்லை. அனலாதலே தவம்‌. அனல்‌ 
மூன்று நிலை கொண்டது. எழும்‌ அனல்‌, அணையும்‌ 
அனல்‌. அனலின்மை, இன்மையென ஆன அனல்‌. 
இன்மையனலில்‌ இருப்புகொண்டுள்ளன அனைத்தும்‌. 
கருவனல்‌ அது. காண்பதற்கரியது. யோகத்தீ. அவன்‌ 
அதை சென்றடைந்தான்‌. அது அவனைத்‌ தொட்டு 
தானாக்கிக்‌ கொண்டது. 


ஐந்தனல்‌ மேல்‌ தவம்‌ செய்பவன்‌ தன்னுள்‌ ஒவ்வொரு 
அனலாக எழுப்புகிறான்‌. அவை தன்னை கொதிக்க 
வைத்து, உருக வைத்து. முற்றழிப்பதை காண்கிறான்‌. 
பின்னர்‌ அனலின்‌ ஆழத்தில்‌ தண்ணிலவு ஒன்று 
எழுகிறது. விண்ணின்‌ அமுதாக உருகிச்சொட்டிய துளி 
என நோக்குகையிலேயே உடல்‌ தித்திக்கவைப்பது அது. 


எண்ண எண்ண சித்தம்‌ குளிர வைப்பது. அதிலிருந்து 
பெருகி வழியும்‌ வெண்ணிற தண்மையில்‌ தன்‌ உடலின்‌ 
அனல்கள்‌ ஒவ்வொன்றாக அணைவதை காண்கிறான்‌. 
அனைத்து அனல்களும்‌ அணைந்து குளிர்ந்த பாறை 
ஒன்று சுனையடியில்‌ கிடப்பதுபோல்‌ தான்‌ அங்கு 
இருப்பதை அவன்‌ உணர்கிறான்‌. பின்னர்‌ விழி திறந்து 
நோக்குகையில்‌ அவன்‌ தன்னைச்‌ சூழ்ந்திருந்த அனல்‌ 
குளிர்ந்த மென்மலர்களாக ஆகிவிட்டிருப்பதை 
காண்பான்‌. 


கர்ணன்‌ விழி திறந்தபோது தன்‌ இரு கண்மணிகளும்‌ 
பனிக்கட்டிகளென குளிர்ந்திருப்பதை உணர்ந்தான்‌. 
கிழக்குத்திசையில்‌ பொற்கொன்றை மரம்‌ பூத்திருந்தது. 
மேற்கே செந்தழலென செண்பகம்‌. வடக்கே பொன்பூசி 
நின்றது வேங்கை. தெற்கே செவ்வொளி கொண்டிருந்தது 
காந்தள்‌. அவன்‌ எழுந்து நான்கு பூமரங்களையும்‌ 
வணங்கினான்‌. தலைக்கு மேல்‌ பொன்முகில்கள்‌ 
அலைதிரண்டு ஒளி சூடி நின்றிருந்தன. தன்‌ உடல்‌ 
ஒளிகொண்டிருப்பதை, ஆகவே நிழலற்றிருப்பதை 
அவன்‌ கண்டான்‌. விழிமூடி ஆசிரியரின்‌ காலடிகளை 
சித்தத்தில்‌ நிரப்பி தொழுதான்‌. 


கொன்றையில்‌ எழுந்த முதல்‌ அனலோனாகிய 
ஜாதவேதன்‌ அவன்‌ முன்‌ தோன்றினான்‌. 
பொன்னெரியாலான ஒளியுடல்கொண்டிருந்தான்‌. 
வலக்கையில்‌ அமுதகலமும்‌ இடக்கையில்‌ வேள்விக்குரிய 
நெய்க்கரண்டியும்‌ ஏந்தியிருந்தான்‌. அவன்‌ நா 
எரிகுளத்தின்‌ எழுதழலென பறந்தது. “உன்‌ தவம்‌ 
பொலிக! உன்‌ அம்பில்‌ நான்‌ எழுவேன்‌. உன்‌ 
ஆணைப்படி நின்று ஆடுவேன்‌. என்‌ அருளை பெறுக!” 
கர்ணன்‌ அவனை வணங்கினான்‌. செண்பகத்தில்‌ 
வஹ்னி எழுந்தான்‌. வலக்கையில்‌ தர்ப்பையும்‌ 
இடக்கையில்‌ மின்படையும்‌ வைத்திருந்தான்‌. “உன்‌ 
படைக்கலம்‌ என ஆவேன்‌. உன்னுடன்‌ நின்றிருப்பேன்‌” 
என அருள்‌ அளித்தான்‌. தெற்கே காந்தளில்‌ எழுந்த 
கிரவ்யாதன்‌ “நீ விழையும்வரை உனக்கு சாவில்லை. 
விழைந்தால்‌ அழிவின்மையையும்‌ அளிப்பேன்‌” 
என்றான்‌. வடக்கே வேங்கையில்‌ எழுந்த ஊழித்தீயான 
ருத்ரன்‌ “வீரனே, உலகனைத்தையும்‌ உண்ணும்‌ பசியுடன்‌ 
உன்‌ அம்புகளில்‌ வாழ்வேன்‌” என்றான்‌. 


விண்ணிலிருந்து ஒளிரும்‌ இளமழை என இறங்கி அவன்‌ 
முன்‌ நின்று ஐந்தாவது அனலோன்‌ சொன்னான்‌. 
“விண்ணெரிவடிவு கொண்ட என்‌ பெயர்‌ திரிகாலன்‌. 
என்னை நீ எடுக்கையில்‌ உருத்திரனுக்கும்‌ 


பெரிய கலத்தைத்‌ தூக்கியபடி கிழவி வந்தாள்‌. 
அதைக்கொண்டுவந்து அவர்கள்‌ நடுவே வைத்தாள்‌”. 
“சற்றுப்பொறுங்கள்‌ சூதர்களே. நான்‌ சென்று தையல்‌ 
இலைகளையாவது வாங்கிவருகிறேன்‌” என்றாள்‌. 
“கையில்‌ அள்ளிக்கொடுங்கள்‌ அன்னையே. தங்கள்‌ 
கைச்சுவைக்காக அல்லவா வந்தோம்‌?” என்றார்‌ கீகடர்‌. 
கிழவி புன்னகையுடன்‌ இருங்கள்‌ என உள்ளே சென்று 
சுண்டக்காய்ச்சிய குழம்பையும்‌ ஊறுகாய்‌ சம்புடத்தையும்‌ 
கொண்டுவந்து வைத்தபின்‌ அமர்ந்துகொண்டாள்‌. 
பழையசோற்றுப்பானையை திறந்ததுமே இனிய 
புளிப்புவாசனை எழுந்தது. மோர்ச்சட்டியைத்‌ திறந்ததும்‌ 
அப்புளிப்புவாசனையின்‌ இன்னொரு வகை எழுந்தது. 
கோடையில்‌ புளித்த மோர்‌ இருக்கும்‌ சட்டியின்‌ விளிம்பில்‌ 
படிந்த வெண்ணை உருகி நெய்வாசனையும்‌ சற்று 
கலந்திருந்தது. 


கிழவி சோற்றில்‌ மோரைவிட்டு கையாலேயே கலக்கி 
கையால்‌ அளவிட்டு உப்பள்ளிப்‌ போட்டாள்‌. 
பழையசோறு செவ்வரியோடிய வெண்மையுடன்‌ 
மல்லிகைப்பூக்குவியல்‌ என இருந்தது. அதை அள்ளி 
அழுத்தாமல்‌ உருட்டி அதன்மேல்‌ சுண்டிய குழம்பை 
விட்டு நீர்‌ சொட்டச்சொட்ட அவள்‌ கீகடரின்‌ நீட்டிய 
கைகளில்‌ வைத்தாள்‌. அவர்‌ அதை வாயால்‌ அள்ளி 
மார்மேல்‌ சாறு வழிய உண்டு “சொற்சுவைக்கு நிகரானது 
சோற்றின்சுவை ஒன்றே” என்றார்‌. சுருங்கிய கண்களை 
இடுக்கியபடி கிழவி நகைத்தாள்‌. “கோடைக்குரிய சுவை 
புளிப்பு. பனிக்குரிய சுவை காரம்‌. மழைக்குரியது 
இனிப்பு” என்றார்‌ அஸ்வர்‌. சுண்டியகுழம்பு 
கரிவாசனையுடன்‌ கருமையாக இருந்தது. 


இளநாகன்‌ அந்த பழையசோற்றுணவுக்கு நிகரான 
ஒன்றை உண்டதேயில்லை என்று உணர்ந்தான்‌. 
ஒவ்வொரு நிலப்பகுதியிலும்‌ அங்குள்ள 
பருவநிலைக்கும்‌ நீர்ச்சுவைக்கும்‌ மண்சுவைக்கும்‌ ஏற்ப 
பல்லாயிரமாண்டுகள்‌ முயன்றுதேர்ந்து தகுந்த 
உணவுகளை கண்டுகொண்டிருக்கிறார்கள்‌. அதையே 
அவர்களில்‌ பெரும்பாலானவர்கள்‌ அன்றாடம்‌ 
உண்கிறார்கள்‌. அதுவே மிகச்சிறந்த உணவு. 
செல்வந்தர்கள்‌ ஏழைகளின்‌ உணவை உண்ணலாகாது 
என்பதற்காக அயலான உணவை உண்பார்கள்‌. 
அரசர்கள்‌ ஆடம்பரத்துக்காக உண்பார்கள்‌. அவன்‌ 
நெஞ்சை அறிந்ததுபோல “நல்ல சூதன்‌ விருந்துணவை 
வேட்க மாட்டான்‌” என்று கீகடர்‌ சொன்னார்‌. 
“விருந்துணவில்‌ மண்ணும்நீரும்‌ இல்லை. ஆணவமும்‌ 
அறிவின்மையுமே உள்ளது.” அஸ்வர்‌ பழையசோற்றை 


ஆழிவெண்சங்கு கொண்டவனுக்கும்‌ நிகராக ஆவாய்‌. 
அவர்களும்‌ உன்னை எதிர்த்து வெல்லமுடியாதவர்கள்‌ 
என உணர்வார்கள்‌. என்னை கையில்‌ வைத்து நீ 
இவ்வுலகை ஏழு முறை அழிக்க இயலும்‌. ஏழாயிரம்‌ முறை 
புரக்கவும்‌ இயலும்‌. ஆம்‌ அவ்வாறே ஆகுக!” கர்ணன்‌ 
ஐந்தாம்‌ அனலோனை வணங்கி தன்‌ ஆசிரியரின்‌ 
குடிலுக்கு திரும்பினான்‌. அவர்‌ காலடிகளைப்‌ பணிந்து 
“நான்‌ மீண்டேன்‌, ஆசிரியரே” என்றான்‌. அவர்‌ 
புன்னகையுடன்‌ தன்‌ வில்லை சுட்டிக்காட்டினார்‌. அவன்‌ 
சென்று அதை எடுத்தபோது மென்மூங்கில்போல்‌ 
எடையற்று குளிர்ந்திருந்தது. 


எட்டாவது சூதரான துருதர்‌ சொன்னார்‌. “அன்று காலை 
கர்ணன்‌ தன்‌ விஜயத்தை எடுத்தபோது அதைச்சூழ்ந்து 
ஐந்து அனலவன்களும்‌ ஒளிக்கதிர்களாக 
விரிந்திருப்பதை கண்டான்‌. அப்போரில்‌ அவர்கள்‌ 
தன்னுடன்‌ வருவார்கள்‌ என்று உணர்ந்தான்‌. சூதரே, 
மாகதரே, கேளுங்கள்‌. அன்றைய போர்‌ ஐந்தனல்கள்‌ 
ஆற்றிய விளையாடலாக அமைந்தது.” 

[[ஙage]மென்மழை நின்றுகொண்டிருந்த குருக்ஷேத்ரக்‌ 
களத்தில்‌ கெளரவப்படைகள்‌ அணிவகுத்து சூழ்கை 
அமைத்தன. படைக்கலங்களும்‌ தேர்களின்‌ 
உலோகமுகடுகளும்‌ ஒளியென்றும்‌ மெல்லிருளென்றும்‌ 
மாறி மாறி விழிமாயம்‌ காட்டிய நீர்த்திரைக்குள்‌ மின்னி 
திரும்பின. புரவிகளின்‌ குளம்படி ஓசைகளும்‌ சகட 
ஒலிகளும்‌ ஆணைகளின்‌ பொருட்டு எழுந்த 
கொம்பொலிகளும்‌ சங்கொலிகளும்‌ நீர்த்திரையால்‌ 
மூடப்பட்டு மழுங்கி கேட்டன. கூரையிடப்பட்ட 
காவல்மாடங்களில்‌ எழுந்த முரசொலிகள்‌ 
இடியோசைகளுடன்‌ கலந்து ஒலித்தன. 


முரசுத்தோற்பரப்பு சாரல்‌ ஈரத்தில்‌ மென்மை 
கொள்ளாதிருக்கும்பொருட்டு காவல்‌ மாடத்தில்‌ 
அனல்சட்டிகளை கொளுத்தி தோலை 
காய்ச்சிக்கொண்டிருந்தார்கள்‌. மழைக்குள்‌ 
நூற்றுக்கணக்கான காவல்‌ மாடங்களில்‌ எரிந்த 
பந்தங்களின்‌ ஒளி எரிவிண்மீன்‌ நிரைகள்‌ எனத்‌ 
தெரிந்தது. அனலொளி மழைச்சாரவில்‌ குருதிபோல்‌ 
கரைந்து பரவுவதுபோலத்‌ தோன்றியது. படைகள்‌ 
இடம்மாறிக்கொண்டிருக்கையில்‌ நின்றுகொண்டிருப்பன 
போன்றும்‌ சென்றுகொண்டிருப்பன போன்றும்‌ 
விழிமயக்கு ஏற்பட்டது. ஒட்டுமொத்தமாக நோக்கும்போது 
கட்டற்ற முட்டிமோதலாகவும்‌ ஒவ்வொன்றும்‌ 
சென்றமைகையில்‌ முன்னரே வகுக்கப்பட்ட வடிவம்‌ 
என்றும்‌ தன்னை காட்டியது படை. பெருந்திரள்‌ வடிவம்‌ 
கொள்கையிலேயே அது இயற்கை என்று ஆகி 
இயற்கையின்‌ இயங்குமுறையையே தானும்‌ 
கொண்டுவிட்டிருந்தது. 


விருஷசேனன்‌ தன்‌ புரவியிலிருந்து இறங்கி கர்ணனின்‌ 
குடில்‌ வாயிலில்‌ காத்து நின்றான்‌. மழையின்‌ ஈரத்தில்‌ 
தரையில்‌ காலடித்தடங்கள்‌ நீர்ச்சுவடுகளாக மாறி 
ஒளிகொண்டிருந்தன. அங்கிருந்த புரவிச்சுவடு 
சல்யருடையது என அவன்‌ எண்ணினான்‌. அவர்‌ வந்து 
சுழன்று நின்று இறங்கிச்சென்றதை அதிலேயே 
பார்க்கமுடிந்தது. அப்பகுதியில்‌ வயல்சேறென நிலம்‌ 
கலக்கப்பட்டிருந்தது. எடைமிக்க குறடொலி கேட்டது. 
அவன்‌ நன்கறிந்த ஓசை. மெல்லிய மெய்ப்புடன்‌ அவன்‌ 
உடல்நீட்டி நின்றான்‌. கவசங்கள்‌ அணிந்து 


முழுதணிக்கோலத்தில்‌ குடிலில்‌ இருந்து வெளிவந்த 
கர்ணன்‌ கிழக்கு நோக்கி கைகூப்பி வணங்கிவிட்டு 
மைந்தனை அணுகினான்‌. இயல்பாக அவன்‌ கை வந்து 
விருஷசேனனின்‌ தோளில்‌ பதிந்தது. 


விருஷசேனன்‌ உள எழுச்சி அடைந்து மெல்ல நடுக்கம்‌ 
கொண்டான்‌. சிறு குழந்தையென அவன்‌ தோள்கள்‌ முன்‌ 
வளைந்தன. கர்ணன்‌ அவனைத்‌ தொடுவது மிக அரிது. 
இளநாட்களில்‌ நீர்விளையாடும்பொழுது அவன்‌ 
மைந்தர்களை தூக்கி வீசுவதுண்டு. கானாடச்‌ 
செல்கையில்‌ மரங்களில்‌ கை பிடித்து ஏற்றுவதுண்டு. 
அம்பு பயில்கையில்‌ பிழை நிகழும்போது மட்டும்‌ 
கண்களில்‌ சிறு சினம்‌ தெரிய எழுந்து வந்து கைபற்றி 
வில்லுடன்‌ சேர்த்து திருத்துவது வழக்கம்‌. அத்தனை 
தொடுகைகளும்‌ விருஷசேனனுக்கு நன்கு 
நினைவிருந்தன. ஒருகணத்தில்‌ அத்தனை 
தொடுகைகளுமே நினைவிலெழ அவன்‌ மேலும்‌ மேலும்‌ 
அகம்‌ நெகிழ்ந்தபடியே சென்றான்‌. 


கர்ணன்‌ அவனை நோக்கி வந்தபோது முகத்தில்‌ இருந்த 
உணர்வு அவன்‌ எதையோ சொல்லப்போவதுபோல்‌ 
தோன்றியது. ஆனால்‌ தோளைத்‌ தொட்டதுமே 
அனைத்துச்‌ சொற்களையும்‌ மறந்துவிட்டவன்போல 
அவன்‌ முன்னால்‌ சென்றான்‌. விருஷசேனன்‌ 
தொடர்ந்தான்‌. கர்ணன்‌ தன்‌ புரவியை அணுகி அதன்‌ 
கழுத்தை தடவிவிட்டு கால்‌ வளையத்தில்‌ மிதித்து 
மறுகால்‌ சுழற்றி அமர்ந்தான்‌. மீண்டும்‌ அவன்‌ எதையோ 
சொல்லப்போகிறான்‌ என்ற எண்ணத்தை விருஷசேனன்‌ 
அடைந்தான்‌. ஆனால்‌ கர்ணன்‌ புரவியை மெல்ல தட்டி 
செல்லும்படி பணித்தான்‌. 


மழை ஓங்குவதுபோல்‌ ஓசை எழுந்தது. ஆனால்‌ 
விசையுடன்‌ தெற்கிலிருந்து வீசிய காற்று 
மழைப்பிசிறுகள்‌ அனைத்தையும்‌ ஒற்றை அலையென 
அள்ளிச்‌ சுழற்றி வடமேற்காக கொண்டு சென்றது. 
பின்னர்‌ ஒரு குளிர்காற்று மேலும்‌ சுழல்விசையுடன்‌ வந்து 
அனைத்துக்‌ கொடிகளையும்‌ படபடக்கச்செய்து 
கூடாரத்தோல்கள்‌ உப்பி எழுந்து உடனே 
வளையும்படிசெய்து, தேர்மணிகளையும்‌ புரவிகளின்‌ 
கவசங்களையும்‌ மணிக்குச்சங்களையும்‌ குலுங்க வைத்து 
கடந்து சென்றது. 

காற்றில்‌ ஒரு நீர்ப்பிசிறுகூட இல்லை என்பதை 
விருஷசேனன்‌ கண்டான்‌. அங்கு அதுவரை இளம்ழை 
பெய்ததற்கான தடயங்கள்‌ தரைச்‌ சேற்றில்‌ மட்டுமே 


இருந்தன. புரவிக்குளம்புகள்‌ பதிந்த பள்ளங்களில்‌ 
தேங்கிய நீர்‌ மான்விழிகள்‌ போல்‌ ஒளி கொண்டிருந்தது. 
பல்லாயிரம்‌ விழிகள்‌ எழுந்து குருக்ஷேத்ரம்‌ அவர்களை 
நோக்கிக்கொண்டிருந்தது. மழை நின்றதும்‌ அனைத்து 
ஒலிகளும்‌ கூர்மை கொள்ள அதுவரை அங்கிலாத 
பெரும்‌ படையொன்று வந்து தன்னை 
சூழ்ந்நதுகொண்டதைப்போல விருஷசேனன்‌ உணர்ந்தான்‌. 
அந்த ஒலியே குளம்புக்குழிவிழிகளில்‌ நீரின்‌ நலுங்கல்‌ 
என உள்ளம்‌ மயங்கியது. 


கர்ணன்‌ புரவியைத்‌ தட்டி ஊக்கி மென்நடையில்‌ 
மரப்பலகை பாதை மீது எழுந்தான்‌. நோக்கியிருக்கவே 
அனைத்து வண்ணங்களும்‌ மேலும்‌ துலங்கி 
புடைப்புகொண்டு எழுவதுபோல்‌ விருஷசேனன்‌ 
உணர்ந்தான்‌. காட்சி கூர்கொண்டபோது அதையே 
உள்ளமென போலிசெய்துகொண்டிருந்த அகமும்‌ 
தெளிவடைந்தது. சூழ நோக்கியபோது யானைகளின்‌ 
கவசங்களும்‌ முகபடாம்களும்‌ சுடர்‌ கொண்டிருந்தன. 
கொடிகள்‌ முற்றாக ஈரத்தை இழந்து படபடத்தன. 
படைவீரர்கள்‌ அந்தக்‌ காற்றால்‌ அதுவரை இருந்த 
உளஅமைப்பு மாறுபட நகைத்தபடியும்‌ சிறுசொற்கள்‌ 
பேசிக்‌ களியாடியபடியும்‌ சென்றுகொண்டிருந்தனர்‌. 


அவன்‌ அண்ணாந்து நோக்கியபோது வானம்‌ மிக மெல்ல 
பிளவுபடுவதை கண்டான்‌. கருமுகில்‌ திரை விலகி 
வானின்‌ பெரும்பகுதி மேற்கு நோக்கி 
நகர்ந்துகொண்டிருந்தது. கிழக்கு வானில்‌ திறந்த 
பெருவாயிலினூடாக கண்கூசாத இனிய ஒளி 
குருக்ஷேத்ரத்தின்மேல்‌ பெய்தது. படைகளின்‌ 
வியப்பொலியைக்‌ கேட்டு அவன்‌ திரும்பிப்பார்த்தபோது 
ஒரு கணம்‌ மெய்ப்பு கொண்டு அறியாது கடிவாளத்தை 
இழுத்தான்‌. அவன்‌ புரவி தயங்கி நிற்க கர்ணன்‌ மட்டும்‌ 
காற்றில்‌ மிதந்து செல்வதுபோல்‌ மரப்பலகை பாவிய 
பாதையில்‌ சென்றான்‌. 


கர்ணன்‌ மீது விண்ணிலிருந்து பொன்னிற ஒளி ஒன்று 
இறங்கியிருந்தது. அவன்‌ அணிந்திருந்த கவசங்களும்‌ 
அணிகளும்‌ விழிமலைக்கும்படி மின்‌ கொண்டிருந்தன. 
அவன்‌ புரவியின்‌ கடிவாள மணிகளும்‌ சேணத்தின்‌ 
பித்தளை வளையங்களும்‌ அது அணிந்திருந்த வெள்ளி 
அணிகளும்கூட பொற்சுடர்‌ பெற்றிருந்தன. புரவியின்‌ 
கால்கள்‌ நிலம்‌ தொடுவதுபோல்‌ தோன்றவில்லை. அவை 
காற்றைத்‌ துழாவி சென்றுகொண்டிருந்தன. முகில்‌ 
ஊர்வது போல்‌ அவன்‌ படைகளின்‌ நடுவே சென்றான்‌. 


படைவீரர்கள்‌ வாழ்த்தொலி எழுப்பவில்லை. ஆனால்‌ 
இயல்பாக அவர்கள்‌ வாயிலிருந்து எழுந்த 
வியப்பொலிகளும்‌ மகிழ்ச்சிக்‌ கூச்சல்களும்‌ கலந்து 
பெரும்‌ கார்வையென கர்ணனை சூழ்ந்திருந்தது. 
விருஷசேனன்‌ நடுங்கிக்கொண்டிருந்தான்‌. 
கண்களிலிருந்து நீர்‌ வழிந்து மார்பில்‌ சொட்டியது. 
இருகைகளையும்‌ கூப்பி நெஞ்சோடு 
அணைத்துக்கொண்டான்‌. 


கூடி நின்ற படைவீரர்களில்‌ எவனோ ஒருவன்‌ தன்‌ 
வேலை தூக்கி வானிலெறிந்து பற்றி வெடிப்புறு 
பெருங்குரலில்‌ “மணிக்குண்டலன்‌ வாழ்க! 
கதிர்க்கவசத்தோன்‌ வாழ்க! விண்ணூர்பவன்‌ மைந்தன்‌ 
வாழ்க! வெற்றிகொள்‌ வேந்தன்‌ வாழ்க!” என்று 
கூவினான்‌. “மணிக்குண்டலன்‌ வாழ்க! ஒளிக்கவசன்‌ 
வாழ்க! கதிர்மைந்தன்‌ வாழ்க!” என்று சூழ்ந்திருந்த 
கெளரவப்படையினர்‌ கைவீசி ஆர்ப்பரித்தனர்‌. 
திகைப்புடன்‌ திரும்பி கர்ணனின்‌ உடலை விருஷசேனன்‌ 
பார்த்தான்‌. சற்று முன்‌ அவன்‌ அணிந்திருந்த அதே 
இரும்புக்கவசங்களும்‌ வழக்கமான அருமணிக்‌ 
குண்டலங்களும்தான்‌ தெரிந்தன. 


தேவதேவனுக்கு அளிக்கப்பட்ட மணிக்குண்டலங்களும்‌ 
கதிர்க்கவசமும்‌ மீண்டு வந்துவிட்டனவா? இப்படை 
வீரர்கள்‌ எதை பார்க்கிறார்கள்‌? அவன்‌ புரவியைத்தட்டி 
தந்தையின்‌ அருகே சென்றான்‌. விழிகளால்‌ தந்தையின்‌ 
உடலையும்‌ சூழ்ந்து அவனை நோக்கி படைக்கலங்களை 
வீசி துள்ளி குதித்தெழுந்து ஆர்ப்பரித்துக்கொண்டிருந்த 
படைகளையும்‌ மாறி மாறி பார்த்தான்‌. இவர்கள்‌ 
பார்ப்பதென்ன? இவர்கள்‌ உணர்வதென்ன? ஏன்‌ அதை 
நான்‌ பார்க்கவில்லை? இவர்கள்‌ பார்ப்பதை பார்க்கும்‌ 
அளவுக்கு எனக்கு அயல்கை இல்லையா? அறியாமை 
இல்லையா? அல்லது அது அணுக்கமும்‌ அறிவும்தானா? 


பின்னர்‌ நீள்மூச்சுடன்‌ அவன்‌ மெல்ல தளர்ந்து 
அமைந்தான்‌. “ஆம்‌” என்று தனக்குள்‌ 
சொல்லிக்கொண்டான்‌. மானுடம்‌ எனும்‌ அழியாப்‌ 
பெரும்திரைச்சீலையில்‌ வரையப்பட்ட கதிர்மைந்தனின்‌ 
ஓவியத்தை எவர்‌ அழிக்க இயலும்‌? என்றும்‌ அது 
அங்குதான்‌ இருக்கும்‌. அதைத்தான்‌ இந்திரன்‌ 
அச்சுனைக்கரையில்‌ நின்று சொன்னான்‌. அது 
என்றென்றும்‌ அழியாது அங்கு இருக்கும்‌. 


[।agel போர்‌ முனையில்‌ சல்யர்‌ நின்றிருந்தார்‌. 
தொலைவிலேயே அவரை விருஷசேனன்‌ கண்டான்‌. 


கைகளை விசையுடன்‌ ஆட்டி ஏவலர்களுக்கும்‌ 
சூதர்களுக்கும்‌ ஆணைகளை 
பிறப்பித்துக்கொண்டிருந்தார்‌. படையில்‌ எழுந்த 
ஆரவாரத்தை அவர்‌ அறியவில்லை. தன்னைச்‌ 
சூழ்ந்திருந்த அனைவரும்‌ தன்‌ ஆணைகளை 
முற்றாகவே கேட்பதை நிறுத்திவிட்டு விழிநட்டு நோக்கும்‌ 
திசையை உணர்ந்தபின்னர்‌ அவர்‌ திகைப்புடன்‌ 
திரும்பிப்‌ பார்த்தார்‌. கர்ணனைக்‌ கண்டதும்‌ அவர்‌ 
கையிலிருந்த சவுக்கு மெல்ல தாழ்ந்தது. முதிய முகம்‌ 
வியப்பில்‌ விரிய வாய்‌ திறந்து கண்கள்‌ நிலைத்தன. 
கர்ணன்‌ புரவியில்‌ அவரை அணுகும்‌ வரை அவர்‌ 
சொல்லிழந்து செயலற்று நின்றார்‌. 


கர்ணன்‌ புரவியிலிருந்து கால்‌ சுழற்றி இறங்கியதும்‌ 
சல்யர்‌ உயிர்கொண்டு சிறிய தாவல்களுடன்‌ அவனை 
நோக்கி வந்து “பிந்திவிட்டாய்‌! சற்று பிந்திவிட்டாய்‌!” 
என்றார்‌. கர்ணன்‌ “ஆம்‌, மத்ரரே. சற்று பிந்திவிட்டேன்‌. 
இங்கு விரைந்து வர எண்ணினேன்‌, இயலவில்லை” 
என்றான்‌. சல்யர்‌ “நீ அணியூர்வலம்போல வந்தாய்‌... உன்‌ 
இயல்பாகவே அது ஆகிவிட்டது. நீ அழகன்‌ என 
அனைவரும்‌ சொல்லிச்சொல்லி உன்னில்‌ ஆணவத்தை 
ஏற்றிவிட்டனர்‌. அவர்களின்‌ விழிகளுக்கு முன்‌ 
நடிக்கிறாய்‌” என்றார்‌. 


கர்ணன்‌ “பொறுத்தருளவேண்டும்‌” என்று மட்டும்‌ 
சொன்னான்‌. சல்யர்‌ “ஆயிரம்‌ விழிகளில்‌ ஒருவிழி 
நச்சுவிழி என்றாலே போதும்‌... இவர்கள்‌ அத்தனை பேரும்‌ 
நல்ல உள்ளம்‌ கொண்டவர்கள்‌ அல்ல” என்றபின்‌ 
மீண்டும்‌ தன்னை தொகுத்துக்கொண்டு “சரி, வெகுவாக 
பிந்தவில்லை. இன்னும்‌ பொழுதிருக்கிறது. நமது 
படைகள்‌ ஒருங்கமைந்துகொண்டுதான்‌ இருக்கின்றன. 
இப்போது எஞ்சியிருக்கும்‌ படைகளில்‌ திறன்‌ மிகுந்த 
வில்லவர்கள்‌ இருப்பது காந்தாரர்களிடம்தான்‌. 
அவர்களை நமக்குப்‌ பின்னால்‌ நிறுத்தியிருக்கிறேன்‌. 
அஸ்தினபுரியின்‌ காலாட்படையினர்‌ நமது நிரையின்‌ 
இருபுறமும்‌ இரு கைகளென வருவார்கள்‌. உனது மைந்தர்‌ 
உனக்குப்‌ பின்னால்‌ பிறை வமவுகொண்டு புறம்‌ 
காக்கட்டும்‌” என்றார்‌. 


கர்ணன்‌ “ஆம்‌, தங்கள்‌ ஆணைப்படி” என்றான்‌. சல்யர்‌ 
“இன்று நம்மை எவரும்‌ நிறுத்தப்போவதில்லை. 
பாண்டவப்படைகளை ஊடுருவிச்‌ செல்லவிருக்கிறோம்‌. 
ஐவரும்‌ இன்று அடிபணிந்தாகவேண்டும்‌. அன்றேல்‌ 
யுதிஷ்டிரனின்‌ தலைகொண்டு மீள்வோம்‌. அர்ஜுனனின்‌ 
நெஞ்சு பிளந்த பின்னரே அது ஆகுமெனில்‌ அவ்வாறே 


ஆகட்டும்‌” என்றார்‌. கொந்தளிப்புடன்‌ கைகளைத்‌ தூக்கி 
அசைத்து “இன்றுடன்‌ இப்போர்‌ முடிந்தாகவேண்டும்‌. அது 
நம்‌ கடமை” என்று கூவினார்‌. கர்ணன்‌ “ஆம்‌, அவ்வாறே 

ஆகுக, மத்ரரே!” என்றான்‌. 


அந்த அழைப்பு சல்யரின்‌ விழிகளில்‌ சிறிய ஒளி ஒன்றை 
அணையச்‌ செய்வதை விருஷசேனன்‌ கண்டான்‌. 
சல்யரின்‌ உடலசைவு, பேச்சு, தோற்றம்‌ என எதிலும்‌ 
கர்ணனின்‌ எந்தச்‌ சாயலும்‌ இல்லை என்றாலும்‌ 
எவ்வகையிலோ அவர்‌ அவனுக்கு கர்ணனை 
நினைவுறுத்திக்கொண்டே இருந்தார்‌. அது ஏனென்று 
அப்போதும்‌ அவனால்‌ உணரமுடியவில்லை. சல்யர்‌ 
சவுக்கால்‌ தன்‌ தொடைக்கவசத்தை தட்டியபடி 
ஏவலர்களிடம்‌ “என்ன செய்துகொண்டிருக்கிறீர்கள்‌, 
அங்கே? அனைத்துக்‌ குளம்புகளையும்‌ இறுதியாக 
சரிபார்த்துவிட்டீர்களா? “என்றார்‌. 


புரவிக்குளம்புகளை தரையிலமர்ந்து 
நோக்கிக்கொண்டிருந்த ஏவலன்‌ “பார்த்துவிட்டோம்‌, 
அரசே” என்றான்‌. கர்ணன்‌ இடையில்‌ கைவைத்து நின்று 
புரவிகளைப்‌ பார்த்து “சற்று சிறியவை” என்றான்‌. “ஆம்‌, 
சிறியவை. ஏற்கெனவே இங்கு கட்டப்பட்டிருந்த புரவிகள்‌ 
நீண்ட பேருடல்‌ கொண்டவை. அப்புரவிகளால்‌ இந்தத்‌ 
தேரை மிகுந்த விசையுடன்‌ இழுத்துச்செல்ல முடியும்‌. 
ச நெடுநேரம்‌ அவை செல்வதில்லை 

ரைவிலேயே அவை களைத்துவிடுவதை பார்க்கலாம்‌. 
ஏனெனில்‌ அவை கடுகிச்செல்பவை. இவை 
மலைப்புரவிகள்‌. இவற்றால்‌ அந்த அளவுக்கு 
விரைவுகூட்ட இயலாது. ஆனால்‌ நிகர்நிலத்தில்‌ இன்று 
அந்திவரை ஒருகணமும்‌ கால்தளராமல்‌ நுரை கக்காமல்‌ 
தேரை இழுக்க முடியும்‌.” 


“ஏனென்றால்‌ எடைகளுடன்‌ மலையேறிச்செல்லும்‌ 
தொடைவல்லமை கொண்ட புரவிகள்‌ இவை. என்‌ 
கைகளில்‌ பிறந்து வளர்ந்தவை. ஒவ்வொன்றையும்‌ 
கருப்பையிலேயே இலக்கணம்‌ நோக்கி தெரிவு செய்து 
ஒன்றுடன்‌ ஒன்று இசைவுபடும்படி பயிற்றுவித்து 
வளர்த்தேன்‌. நோக்குக, என்‌ ஆணை பிறந்ததும்‌ இவ்வேழு 
புரவிகளும்‌ ஒன்றென்றாகும்‌! ஒற்றை எண்ணமும்‌ 
இயல்பும்‌ மட்டுமே கொண்டவை ஆக மாறும்‌. இந்தத்‌ தேர்‌ 
அவற்றுக்குப்‌ பின்னால்‌ தெய்வங்களால்‌ உள்ளங்கையில்‌ 
ஏந்திச்செல்லப்படுவது போல செல்லும்‌” என்றார்‌ சல்யர்‌. 
உள ஊக்கம்‌ எழ கைதூக்கி “ ஐயம்‌ வேண்டாம்‌, இன்று 
இந்தக்களத்தில்‌ நானே சிறந்த தேர்ப்பாகன்‌” என 
கூவினார்‌. 


கர்ணன்‌ “நன்று, மத்ரரே. இந்நாளில்‌ வெற்றி நம்‌ 
அரசருடன்‌ நிலைகொள்க!” என்றபடி தேரை நோக்கி 
சென்றான்‌. விருஷசேனன்‌ சூழ்ந்திருந்த 
கெளரவப்படையை பார்த்தான்‌. எழுகதிரோன்‌ 
வடிவத்தில்‌ சூழ்கை அமைக்கப்பட்டிருந்தது. புரவியில்‌ 
அமர்ந்தவாறே படையின்‌ இரு எல்லைகளையும்‌ பார்க்க 
இயன்றது. வலது எல்லையில்‌ கிருபர்‌ தன்‌ பின்னால்‌ 
அஸ்தினபுரியின்‌ படைப்பிரிவுகளுடன்‌ நின்றார்‌. இடது 
எல்லையில்‌ கிருதவர்மன்‌ யாதவபடைப்பிரிவுகளுடன்‌ 
நின்றான்‌. இருபுறமும்‌ அஸ்வத்தாமனும்‌ சுபாகுவும்‌ 
அணிவகுத்து நின்றிருந்தனர்‌. கதிரோனின்‌ நீல மையம்‌ 
என கர்ணன நின்றிருக்க அவனிலிருந்து எழும்‌ 
கதிர்களின்‌ வடிவில்‌ கெளரவப்படைப்பிரிவுகள்‌ 
அமைந்திருந்தன. 


விருஷசேனன்‌ துரியோதனன்‌ படைமுகப்புக்கு 
வந்துவிட்டாரா என்று பார்த்தான்‌. அவர்‌ காலையில்‌ 
புத்துணர்வுடன்‌ துயிலெழுந்துவிட்டார்‌ என்றும்‌ 
படைபயிற்சி எடுத்துவிட்டு உணவு 
அருந்திக்கொண்டிருக்கிறார்‌ என்றும்‌ தந்தையின்‌ குடில்‌ 
நோக்கிச்‌ செல்லும்போது ஏவலன்‌ சொல்லி 
அறிந்திருந்தான்‌. புத்துணர்ச்சியுடன்‌ எழுவதா என்று 
ஒருகணம்‌ தோன்றினாலும்‌ துரியோதனனின்‌ இயல்பை 
அறிந்திருந்தமையால்‌ அது நிகழக்கூடியதே என்றும்‌ 
தோன்றியது. 


படைசூழ்கை முழுமையடைந்துகொண்டிருந்தது. 
ஒவ்வொரு படைப்பிரிவும்‌ அதற்குரிய இடத்தில்‌ வந்து 
பொருந்த, தேர்ந்த ஓவியன்‌ தூரிகையில்‌ வண்ணம்‌ 
தொட்டு வரையும்‌ ஓவியம்‌ உருதிரண்டு முழுமை 
கொள்வதுபோல்‌ படைசூழ்கை தெளிந்து வந்தது. 
எத்தனை முறை இப்படி படைசூழ்கைகள்‌ துளிகளென 
இணைந்து ஒருங்கமைவதை பார்த்திருக்கிறோம்‌ என்று 
விருஷசேனன்‌ எண்ணிக்கொண்டான்‌. முதல்‌ நாள்‌ 
படைசூழ்கை அவ்வாறு ஒத்திசைவதைக்‌ கண்டபோது 
எழுந்த உளஎழுச்சியை நினைவு கூர்ந்தான்‌. அன்று 
அவன்‌ தேர்ப்பாகனாக இருந்தான்‌. 
அணிவித்தொருக்கிக்கொண்டிருந்த தேரின்‌ மேல்‌ நின்று 
படைசூழ்கையை பார்த்தான்‌. 


பல்லாயிரம்‌ மானுடரை அவ்வாறு ஒரு பெரிய போர்ப்‌ 
பொறியாக ஆக்க முடியும்‌. ஒற்றைச்‌ சொல்லில்‌ இயக்க 
முடியும்‌. பெரும்பூதம்‌ போல்‌ ஆணைகளுக்கு அது 
கட்டுப்படும்‌. ஒருகட்டத்தில்‌ ஆணையிடுபவன்‌ 
உள்ளத்தையே உணர்ந்து பல்லாயிரம்‌ கைகளும்‌ 


படைக்கலங்களுமாக நின்று போரிடும்‌. எண்ண எண்ண 
அன்று உள்ளம்‌ கொந்தளித்தது. படைசூழ்கையே 
மானுடர்‌ வகுத்தவற்றில்‌ தலை சிறந்தது என்று அவன்‌ 
நூல்களில்‌ பயின்றிருந்தான்‌. மானுடர்‌ குடிகளை 
அமைத்தனர்‌. குலங்களென திரண்டனர்‌. 
அரசுகளாயினர்‌. நகரங்களை அமைத்தனர்‌. அவை 
அனைத்திலுமிருந்து கற்றவற்றைக்‌ கொண்டு 
படைசூழ்கையை வடிவமைத்தனர்‌. படையில்‌ 
வெளிப்படும்‌ செயல்கூர்மையும்‌ ஒழுங்கமைவும்‌ மானுடர்‌ 
கூடிச்செயல்படும்‌ வேறெங்கும்‌ வெளிப்படுவதில்லை. 


மானுடர்‌ படைகளில்‌ மட்டுமே முழுமையாக 
தானற்றவர்களாகிறார்கள்‌. தாங்கள்‌ என்று உணராமல்‌ 
தன்னை அப்பேருருவென்று முற்றிலும்‌ எண்ணி 
மயங்குகிறார்கள்‌. படைகளில்‌ தன்னழிவு கொள்ளும்‌ 
வீரன்‌ புடவியில்‌ தன்னைக்‌ கரைத்து அமரும்‌ 
முனிவருக்கு நிகரானவன்‌. பிறிதொரு இடத்திலும்‌ 
அப்பேருருவை அவன்‌ அடைய இயலாது 
என்பதனால்தான்‌ பெரும்போரில்‌ உயிர்‌ 
பிழைத்தவர்கள்கூட மீண்டும்‌ போருக்கெழ 
விழைகிறார்கள்‌. போரை எப்போதும்‌ கனவு 
காண்கிறார்கள்‌. போரிலேயே மானுடனின்‌ அனைத்து 
உச்சங்களும்‌ வெளிப்படுகின்றன என்பதனால்தான்‌ 
கவிஞர்கள்‌ எழுதிய காவியங்கள்‌ அனைத்துமே 
போரைப்பற்றி அமைந்துள்ளன. 


ஆனால்‌ அன்று அந்தப்‌ படைசூழ்கை அவனை சிறிய 
ஏமாற்றத்தை நோக்கி கொண்டுசென்றது. போர்‌ 
தொடங்கியதுமே அப்படைசூழ்கை 
பொருளற்றதாகிவிடுவதை அவன்‌ கண்டான்‌. ஒரு 
படைசூழ்கையை நிகரான இன்னொரு 
படைசூழ்கையால்‌ தாக்கமுடியும்‌ என்றால்‌, 
படைசூழ்கையை தக்க வைப்பதே அதை 
அமைத்தவர்களின்‌ முழுப்பொறுப்பாக போரின்போது 
ஆகிவிடுமெனில்‌ அதனால்‌ என்ன பயன்‌? 
ஒழுங்கின்மையை படைத்துப்‌ பரப்பியிருக்கும்‌ 
பிரம்மத்தின்‌ முன்‌ ஒழுங்கு ஒன்றை அமைத்துக்காட்டி 
தானும்‌ படைப்பாளியே என்று தருக்குகிறான்‌ மானுடன்‌. 
அல்லது பிரம்மத்தின்‌ பேரொழுங்கிற்கு மாற்றாக தன்‌ 
சிற்றொழுங்கை முன்வைக்கிறான்‌. ஒழுங்கின்மை என 
பேருருக்‌ கொண்டெழுந்த மலைகளுக்குக்‌ கீழே சிறிய ஒரு 
மாளிகையை கட்டுபவன்‌ போல்‌. கட்டற்ற காட்டைத்‌ 
திருத்தி சதுரக்‌ கழனியாக்குபவன்‌ போல. 


அது மானுடனின்‌ எல்லையை மட்டுமே காட்டுகிறது. 


அதன்‌ செயலின்மை அவன்‌ சிறுமைக்கு சான்று. போர்‌ 
படைசூழ்கைகளால்‌ நிகழ்வதில்லை. சூழ்ந்திருக்கும்‌ 
பல்லாயிரம்‌ கோடி மானுடரின்‌ உள விழைவுகளால்‌, 
தெய்வங்களின்‌ ஊடாட்டங்களால்‌, ஐம்பெரும்‌ 
பருக்களின்‌ ஆடலால்‌, அவையனைத்தையும்‌ 
ட்டுவிக்கும்‌ பிறிதொன்றின்‌ விருப்பத்தால்‌ 

கழ்ந்துகொண்டிருக்கிறது. அது உள்ளங்கையில்‌ ஏந்தி 

உற்று நோக்கும்‌ சிறு குமிழி மட்டுமே. 


முதல்‌ நாள்‌ போர்‌ முனையில்‌ புலரி எழுவதற்குமுன்‌ 
அவன்‌ மயிர்ப்புகொண்டு உடல்‌ தசைகள்‌ இறுகி 
உச்சத்தில்‌ நின்றிருந்தான்‌. எக்கணம்‌ முரசுத்தோலில்‌ 
கோல்‌ விழும்‌ என அவன்‌ கைகால்கள்‌ வலிப்புற்று 
நின்றன. இதோ இதோ இதோ என அக்கணம்‌ 
நீண்டுகொண்டிருந்தது. அங்கு சென்றிருந்த அத்தனை 
படைவீரர்களும்‌ அவ்வண்ணமே நாண்‌ ஏற்றிய அம்பின்‌ 
இறுக்கத்துடன்‌ அசைவற்றிருந்தனர்‌ அவன்‌ விழி சுழற்றி 
நோக்கியபோது அப்பால்‌ பீஷ்மபிதாமக்ர்‌ தேரில்‌ 
நின்றிருக்கக்‌ கண்டான்‌. அவர்‌ மட்டுமே அந்தக்களத்தில்‌ 
அச்சூழ்கைக்கு அப்பாலென நின்றிருந்தார்‌. அங்கிருந்த 
எதையுமே உணராதவர்‌ போல்‌. அப்போரிலேயே 
ஆர்வமற்றவர்‌ போல்‌. 


அவன்‌ அணிவித்த தேரை ஊர்ந்த கலிங்க நாட்டு 
படைத்தலைவனாகிய பர்ஜன்யன்‌ “எங்கு நோக்குகிறாய்‌, 
அறிவிலி?” என்றான்‌. ஒன்றுமில்லை என்பதுபோல்‌ 
அவன்‌ தலைவணங்கினான்‌. மீண்டும்‌ பீஷ்மரின்‌ 
முகத்தை நோக்கியபோது அதுவரை எழுந்த உள எழுச்சி 
முற்றணைந்து சலிப்பும்‌, பின்‌ சினமும்‌ ஏற்பட்டது. 
இத்தனை பெரிய உளக்கொந்தளிப்பை எழுப்பி, 
பல்லாயிரம்‌ பேரில்‌ நிரப்பி, அதைக்கொண்டு அவர்களை 
தொடுத்து, ஒற்றை விசையென்றாக்கி களத்தில்‌ கொண்டு 
வந்து நிறுத்தியபின்‌ அதன்‌ தலைமையில்‌ சற்றும்‌ உளம்‌ 
குவியாத முதியவர்‌ ஒருவரை கொண்டுவந்து 
நிலைகொள்ள வைத்த அறிவின்மையை அவன்‌ 
எண்ணி வியந்தான்‌. 


இங்கு நின்றிருக்கும்‌ இப்பல்லாயிரவரின்‌ 
உணர்வெழுச்சியில்‌ ஒரு துளி கூட அவரை 
சென்றடையவில்லை. எனில்‌ அவரிலிருந்து ஒரு துளி 
ஊக்கத்தை கூட இப்படையும்‌ 
பெற்றுக்கொள்ளப்போவதில்லை. இது ஓர்‌ உரையாடல்‌ 
என்று அவன்‌ நூல்களில்‌ பயின்றிருந்தான்‌. படையினர்‌ 
படைத்தலைவனை நடத்துகிறார்கள்‌, படைத்தலைவன்‌ 
படையினரை ஆள்கிறான்‌. இன்னும்‌ சற்று நேரத்தில்‌ 


மென்றபடி “மேலும்‌ அன்றாடம்‌ உணவுண்ணும்‌ சூதன்‌ 
ஆறுகாதம்கூட நடக்கமுடியாதே” என்றார்‌. 


அவர்கள்‌ உண்ட விதம்‌ கிழவியை மகிழ்வித்தது. “நான்‌ 
நேற்றுவரை கருவாடு வைத்திருந்தேன்‌. 
இன்றுகாலைதான்‌ பக்கத்துவீட்டுக்காரி கேட்டாள்‌ என்று 
அதைக்கொடுத்தேன்‌” என்றாள்‌. “நல்லது, அதை நான்‌ 
உண்டேன்‌ என்றிருக்கட்டும்‌” என்றார்‌ கீகடர்‌. “மீண்டும்‌ 
வாருங்கள்‌ சூதர்களே, கருவாடும்‌ குளிர்ந்த அன்னமும்‌ 
அளிக்கிறேன்‌” என்றாள்‌ கிழவி. “மீண்டும்‌ வருதல்‌ 
சூதர்களின்‌ இயல்பல்ல அன்னையே. என்‌ மைந்தன்‌ 
ஒருநாள்‌ இங்கு வரட்டும்‌. உங்கள்‌ மைந்தர்களில்‌ எவரோ 
அவனுக்கு அன்னமிடட்டும்‌. அதை கலைமகள்‌ 
காலடியில்‌ அமர்ந்து நான்‌ சுவைக்கிறேன்‌. ஆம்‌ 
அவ்வாறே ஆகுக” என்றார்‌ கீகடர்‌. 


“கைகழுவ நீர்கொண்டுவருகிறேன்‌ சூதரே” என்று கிழவி 
எழுந்தாள்‌. “கைகளை கழுவுவதா? என்‌ நாவிலிருக்கும்‌ 
சொல்மணம்போல கையில்‌ திகழட்டும்‌ அன்னத்தின்‌ 
மணம்‌” என்றபின்‌ கீகடர்‌ அப்படியே திண்ணையில்‌ 
படுத்துவிட்டார்‌. “இத்தகைய உணவுக்குப்பின்‌ ஒருகணம்‌ 
விழித்திருப்பதையும்‌ நித்திரையன்னை 
விரும்பமாட்டாள்‌. தேவியின்‌ தீச்சொல்லுக்கு 
இரையாகக்கூடாதல்லவா?” அப்படியே அவர்‌ 
குரட்டைவிடத்தொடங்க அதைப்பார்த்துக்‌ 
கொண்டிருந்தபோது இளநாகனின்‌ கண்களும்‌ 
சொக்கிவந்தன. சற்று நேரத்தில்‌ அவனும்‌ படுத்துத்‌ 
தூங்கிவிட்டான்‌. 


மாலையில்‌ விழித்தெழுந்து குருதிபடிந்த கண்களுடன்‌ 
எங்கிருக்கிறோம்‌ என்று தெரியாமல்‌ நால்வரும்‌ 
அமர்ந்திருந்தனர்‌. அஸ்வர்‌ மீண்டும்‌ தூங்கிவிட்டார்‌. 
கீகடர்‌ அடைத்தகுரலில்‌ “இந்த யாழ்‌ வழியாக 
என்னென்ன பண்கள்‌ ஓடிச்சென்றன தெரியுமா? 
பகல்தூக்கத்தின்‌ கனவுகளுக்கு இணையில்லை” 
என்றார்‌. கிழவி வெளியே வந்து வணங்கி “சற்று மோர்‌ 
அருந்திவிட்டுச்செல்லுங்கள்‌ சூதர்களே” என்றாள்‌. 
அஸ்வர்‌ தூக்கத்துக்குள்‌ “படைபலம்‌ இருப்பவன்‌ வஞ்சம்‌ 
கொள்ளலாகாது” என்று ஏதோ சொன்னார்‌. 


கிளம்பும்போது தன்‌ யாழைத்தொட்டு கிழவியை 
வாழ்த்தினார்‌ கீகடர்‌. “அன்னையே தங்கள்‌ பெயரென்ன?” 
என்றார்‌. கிழவி சுருங்கிய கண்களுடன்‌ “சென்னம்மை” 
என்றாள்‌. “மைந்தரும்‌ குலமும்‌ பெருகி நலம்பெறட்டும்‌. 
விண்ணவர்‌ வந்து வாழ்த்தி ரதமொருக்கட்டும்‌. 


அவர்‌ உடலிலிருந்து அந்த ஆர்வமின்மையை 
கெளரவப்படைகளும்‌ பெற்றுக்கொள்ளும்‌. அவருடைய 
சலிப்பே படைகளின்‌ ஒவ்வொரு வாள்வீச்சிலும்‌ 
ஒவ்வொரு போர்க்கூச்சலிலும்‌ வெளிப்படும்‌. 


அவன்‌ பீஷ்மரையே பார்த்துக்கொண்டிருந்தான்‌. அவர்‌ 
ஓர்‌ அடையாளம்‌. இத்தனை பெரிய படையும்‌, இத்தனை 
உளக்கொந்தளிப்பும்‌ அறுதியாக தோல்வியடையும்‌ என 
அவர்‌ காட்டுகிறாரா என்ன? அவரை அறியாமல்‌ அவர்‌ 
ஆழம்‌ அதை முன்னுணர்ந்துவிட்டதா? பர்ஜன்யன்‌ “எங்கு 
நோக்குகிறாய்‌? பிறிதொரு முறை புரவிகளின்‌ 
குளம்புகளை நோக்கு” என்று ஆணையிட்டான்‌. 
அத்தருணத்தில்‌ அந்த ஆணை அத்தனை 
உவப்பானதாகத்‌ தோன்றியது. விழிதாழ்த்தி புரவிகளின்‌ 
குளம்புகளை பிறிதொரு முறை பார்த்தான்‌. அவை 
பொறுமையிழந்து நிலத்தை தட்டிக்கொண்டிருந்தன. மிக 
அப்பால்‌ முரசுத்தோல்மேல்‌ கழிகள்‌ அதே போல்‌ 
பொறுமையிழந்து தொட்டுக்கொண்டிருக்கின்‌ றன. 


அவனால்‌ மீண்டும்‌ விழிதூக்கி பீஷ்மரை 
நோக்காமலிருக்க முடியவில்லை. பீஷ்மரின்‌ வில்லின்‌ 
நாண்‌ தளர்ந்திருப்பதை அப்போதுதான்‌ பார்த்தான்‌. 
இன்னமும்‌ வில்லை நாண்‌ இழுத்து பூட்டக்கூட இல்லை 
இம்முதியவர்‌. இவர்‌ பெருவீரர்‌ என்றே ஆகுக! இக்களத்தில்‌ 
இவர்‌ எவரும்‌ நிகழ்த்தாத விந்தையை காட்டுவார்‌ என்றே 
ஆகுக! ஆயினும்‌ றுதியில்‌ எஞ்சப்போவது இந்த 
8 இத்துளியே இக்களத்தில்‌ கெளரவரை 

ழ்த்தும்‌ நஞ்சு. இதையே அவர்கள்‌ அறுதியில்‌ தங்கள்‌ 
போர்ப்பரிசென பெறுவார்கள்‌. 


இல்லை, இவ்வாறு எண்ணக்கூடாது. இது வீண்‌ எண்ண 
ஓட்டம்‌. இது தோல்வியை வரிந்துகொள்ளும்‌ முயற்சி. 
ட இச்சலிப்பும்‌ அவரிடமிருந்தே வந்தது. 

பழிகளால்‌ அவரிடமிருந்து நஞ்சை தொட்டெடுக்கிறேன்‌. 
தன்‌ உடலிலிருந்து அவர்‌ அதை 
பரப்பிக்கொண்டிருக்கிறார்‌. அத்தருணத்தில்‌ போர்‌ முரசு 
ஒலித்தது. படைகள்‌ ஒருகணம்‌ ச அசைவிழந்து 
நின்றன. எங்கிருந்தோ “வெற்றிவேல்‌! வீரவேல்‌! 
அமுதகலக்கொடி வெல்க! கெளரவப்படை வெல்க!” 
என்று வாழ்த்தொலி எழுந்தது. மலையிறங்கும்‌ 
வெள்ளமென கெளரவப்படை பெருகி பாண்டவப்படை 
நோக்கி சென்றது. 


கலிங்கப்‌ படைத்தலைவன்‌ பர்ஜன்யனின்‌ தேரை விட்டு 
விலகி உடல்‌ குனித்து முன்னேறி வந்த படைகளின்‌ 


இடைவெளியினூடாக சென்று விருஷசேனன்‌ 
படைகளின்‌ பின்நிரையை அடைந்தான்‌. அங்கு நின்று 
நோக்கியபோது அவனுக்கு முன்னால்‌ படைக்கலங்களும்‌ 
மானுட உடல்களும்‌ புரவிகளும்‌ யானைகளும்‌ தேர்களும்‌ 
கலந்து கொப்பளித்த பெரும்‌ திரையை பார்த்தான்‌. 
அதுவரை படையென்றும்‌ போரென்றும்‌ அவன்‌ 
உருவாக்கிக்கொண்டிருந்த அத்தனை உளஓவியங்களும்‌ 
க்க அவன்‌ முற்றிலும்‌ அறியாத பிறிதொன்று 

கழ்ந்துகொண்டிருந்தது. எவ்வகையிலும்‌ 

சாற்களாலும்‌ பொருள்‌ அளிக்க இயலாத ஒன்று. 


விருஷசேனன்‌ நீள்மூச்சுடன்‌ தன்னைச்சூழ்ந்து 
முழுமைகொண்டுவிட்ட கெளரவப்படையின்‌ 
அமைப்பை பார்த்தான்‌. கதிர்முகச்‌ சூழ்கை பழுதற 
அமைக்கப்பட்டிருப்பதாகவே தோன்றியது. 
முழுப்படையையும்‌ கொண்டு முதல்நாள்‌ பெரும்படை 
சூழ்கை அமைத்த அஸ்வத்தாமனின்‌ பணி ஒப்பு நோக்க 
எளிது என்று தோன்றியது. இது இன்னும்‌ கடினமானது. 
வறுமையில்‌ ஐந்தறைப்‌ பெட்டியில்‌ எஞ்சும்‌ 
பொருட்களைக்‌ கொண்டு கையளவு அரிசியை களைந்து 
அடிசில்‌ சமைக்கும்‌ இல்லத்தரசியின்‌ பொறுமை அதற்கு 
தேவை. அவன்‌ அஸ்வத்தாமனை விழிகளால்‌ தேமனான்‌. 
அஸ்வத்தாமனின்‌ உருவத்தைக்‌ கண்டதும்‌ முதற்கணம்‌ 
அவன்‌ உள்ளம்‌ அதிர்வு கொண்டது. அவன்‌ அதில்‌ 
பீஷ்மரின்‌ அதே உடல்‌ மொழியை கண்டான்‌. 

[ஙagelசல்யர்‌ தன்னை மிகையாக காட்டிக்கொள்வதை 
விருஷசேனன்‌ நோக்கினான்‌. கைகளை வீசி உரத்த 
குரலில்‌ “யாரங்கே? பின்சகடத்தின்‌ ஆரத்தை 
இன்னொருமுறை பார்க்கச்‌ சொன்னேனே? அடேய்‌ 
சம்புகா, நான்‌ வந்தேனென்றால்‌ குதிரைச்சவுக்கு 
உனக்காகத்தான்‌” என்று கூவினார்‌. “அறிவிலிகள்‌, 
பிறவியிலேயே மூடர்கள்‌” என்று முனகியபடி திரும்பி 
வந்து ஒவ்வொரு புரவியின்‌ வாயாக பிடித்து பிளந்து 
நாக்கை பார்த்தார்‌. அவற்றின்‌ கழுத்தை தட்டியபடி 
“புரவிகள்‌ நடுங்கிக்கொண்டிருக்கின்றன. இன்னும்‌ சற்று 
மலைமது வரட்டும்‌” என்றார்‌. அதைக்‌ கேட்டு இரு ஏவலர்‌ 
விரைந்ததைக்‌ கண்டபின்னரும்‌ “அடேய்‌! மலைம 

என்று சொன்னேன்‌. எங்கு பார்க்கிறாய்‌? விழிக்கிறான்‌. 
உன்னையெல்லாம்‌ படைக்குக்‌ கொண்டுவந்தவன்‌ 
எவன்‌?” என்றார்‌. 


அந்தத்‌ தருணத்தில்‌ சல்யரின்‌ கூச்சலும்‌ வசைகளும்‌ 
ஒவ்வாமையை உருவாக்கின. அவன்‌ பார்வை சென்று 
தைக்க அவர்‌ விருஷசேனனைப்‌ பார்த்து, “என்ன 
செய்கிறாய்‌? உனது புரவிகளை பார்த்தாயா?” என்று 
கேட்டார்‌. “இல்லை” என்று அவன்‌ சொன்னான்‌. “எங்கு 
போர்க்கலை கற்றாய்‌ நீ? வில்லவன்‌ தேரிலேறுவதற்கு 
முன்‌ தன்‌ தேரில்‌ கட்டப்பட்டிருக்கும்‌ புரவிகளை 
அறிமுகம்‌ செய்துகொள்ள வேண்டும்‌. அவற்றுடன்‌ பேச 
வேண்டும்‌. அவை அவனை புரிந்துகொள்ள வேண்டும்‌. 
யாருக்காக போர்‌ புரியவேண்டும்‌ என்பதை 
அறிந்துகொள்ளும்‌ உரிமை அவற்றுக்கு உண்டு. 
உனக்கும்‌ புரவிக்குமிடையே ஒரு உரையாடல்‌ 
நடந்தாலொழிய தேரில்‌ நின்றிருக்கும்‌ உன்னை அவை 
அறியப்போவதில்லை. அவை எண்ணப்போவதென்ன 
என்று உனக்கும்‌ தெரியாது” என்றார்‌. 


விருஷசேனன்‌ முதல்‌ கணம்‌ தன்னுள்ளிருந்து எரிச்சல்‌ 
பொங்கி வருவதை உணர்ந்தான்‌. ஆனால்‌ ஒரு சொல்லும்‌ 
பேசாமல்‌ தலை திருப்பிகொண்டு புரவிகளை அணுகி 
அவற்றின்‌ கழுத்தையும்‌ காதுகளையும்‌ தொட்டு மெல்ல 
இழுத்தான்‌. தந்தை எப்போதுமே சல்யரிடம்‌ 
புரிந்துகொள்ள இயலாத பணிவு ஒன்றை 
கொண்டிருப்பதை அவன்‌ அறிந்திருந்தான்‌. அவருடைய 
அந்தச்‌ சிறுமைகளை அவர்‌ விரும்புவதுபோலக்கூடத்‌ 


தோன்றும்‌. மீண்டும்‌ திரும்பியபோது சல்யர்‌ என்ன 
செய்வதென்றறியாமல்‌ சகடத்தின்‌ பட்டையை கைகளால்‌ 
நீவிப்பார்ப்பதை கண்டான்‌. ஒருகணத்தில்‌ அவனுக்கு 
அவருடைய உளநிலை புரிந்து புன்னகை வந்தது. அவர்‌ 
தன்‌ வாழ்வின்‌ உச்சதருணமொன்றில்‌ இருக்கிறார்‌. உச்ச 
தருணங்களில்‌ இளிவரல்‌ கூத்தர்போல்‌ நடிக்கத்‌ 
தொடங்கிவிடுபவர்களே மிகுதி. அப்போது என்ன செய்ய 
வேண்டும்‌, எப்படி நடந்துகொள்ள வேண்டும்‌ என்று 
எவருக்கும்‌ தெரிவதில்லை. அவர்கள்‌ செய்வதெல்லாமே 
எண்ணிச்செய்பவை. செயற்கையாக இயற்றப்படும்‌ 
அனைத்துமே ஒவ்வாமையை உருவாக்குகின்றன. 
மிகையாக, பொருத்தமற்றவையாக, பிழையானவையாக 
ஆகிவிடுகின்றன. 


அத்தருணத்தில்‌ தானும்‌ அவ்வாறு மிகையாக 
நடந்துகொள்ளக்கூடுமோ என்று அவனுக்குத்‌ 
தோன்றியது. ஆனால்‌ அவன்‌ உள்ளம்‌ முற்றாக 
சொல்லணைந்து படிந்துகிடந்தது. ஒரு வகையிலும்‌ 
எழுச்சி கொள்ளவில்லை என்பதை நோக்கும்தோறும்‌ 
உணர்ந்தான்‌. என்ன ஆயிற்று எனக்கு? முதல்‌ நாள்‌ 
தந்தையுடன்‌ போருக்கு வந்தபோதிருந்த கொந்தளிப்பில்‌ 
துளிகூட இப்போதில்லை. தந்தையுடன்‌ போருக்கு 
வந்தபோது அன்றே போர்‌ முடியுமென்று அவன்‌ 
நம்பினான்‌. தந்தையின்‌ அம்புகளுக்கு நிகராக எவரும்‌ 
நின்றிருக்க இயலாது. அவரை வென்று கடந்து 
செல்வதென்பது பரசுராமர்‌ ஒருவருக்கே இயல்வது. 
ஒருவேளை மறுபுறம்‌ தேரோட்டி அமர்ந்திருக்கும்‌ இளைய 
யாதவர்‌ எண்ணினால்‌ அவருக்கு நிகர்‌ நிற்க 
இயல்வதாகும்‌. வெல்லவும்‌ கூடும்‌. அவரோ படைக்கலம்‌ 
எடுப்பதில்லை என நோன்பு கொண்டிருக்கிறார்‌. 


ஆனால்‌ களத்தில்‌ ஒவ்வொன்றும்‌ அவன்‌ எண்ணியதற்கு 
மாறாகவே நிகழ்ந்தது. ஒவ்வொரு நிகழ்வும்‌ வேறெங்கோ 
எவரோ முன்னரே முடிவு செய்து தன்‌ வழியினூடாக 
கொண்டு செலுத்தி அமைப்பது போல்‌ தோன்றியது. 
ஒவ்வொன்றுக்குப்‌ பின்னாலும்‌ உருவாகும்‌ 
வெறுமையை, சலிப்பை, அதிலிருந்து உந்தி உந்தி 
நம்பிக்கையை மீட்டுக்கொள்ளும்‌ தவிப்பை உணர்ந்த 
பின்னர்‌ போர்க்களத்திற்கு எழுகையில்‌ அவன்‌ எந்த 
நம்பிக்கையையும்‌ பேணிக்கொள்ளவில்லை. முதல்நாள்‌ 
போரிலிருந்து மீள்கையில்‌ அவன்‌ ஏழுமுறை தேர்‌ 
ஏறிச்சென்ற நாகம்போல மண்ணோடு மண்ணாக வெறும்‌ 
தோல்சக்கைபோல தான்‌ மாறிவிட்டிருப்பதாக 
உணர்ந்தான்‌. இளையோரின்‌ முகங்களை நோக்கிய 
பின்னர்தான்‌ தன்‌ கடனை உணர்ந்து “இன்று நாம்‌ 


அவர்களை பெரும்பாலும்‌ அழித்துள்ளோம்‌. நாளை 
முழுவெற்றி, ஐயம்‌ வேண்டாம்‌” என்றான்‌. 


மறுநாள்‌ “இன்று நாம்‌ பாண்டவ மணிமுடியை 
வெல்வோம்‌. தந்தை அதை அரசரின்‌ தலையில்‌ 
சூட்டுவார்‌” என்று தம்பியரிடம்‌ சொன்னான்‌. அவர்கள்‌ 
அச்சொற்கள்‌ முறைமைக்கென உரைக்கப்படுவன என 
அறிந்திருந்தார்கள்‌. ஆயினும்‌ அவர்களை அவை 
ஊக்கமூட்டி எழச்செய்தன. ஆனால்‌ இருநாட்களில்‌ 
அவன்‌ அந்தச்‌ சொற்களையும்‌ இழந்தான்‌. அடுத்தநாள்‌ 
காலை களமெழுகையில்‌ அவன்‌ “இன்று களம்‌ 
புகுகிறேன்‌, இன்று என்‌ உயிர்‌ எஞ்சும்‌ வரை தந்தையை 
காத்து நிற்பேன்‌. இதற்கப்பால்‌ எனக்கென்று 
இலக்குகளில்லை. இன்றுக்கு அப்பால்‌ எனக்கு 
திட்டங்களுமில்லை” என்று திவிபதனிடம்‌ சொன்னான்‌. 
“நமது பணி அதுவே. இது ஒன்றே நம்மை காக்கும்‌. இங்கு 
முரண்படும்‌ அறங்கள்‌ போரிடுகின்றன. 
நம்முடையதல்லா அரசுகள்‌ முட்டிக்கொள்கின்றன. 
வெல்பவர்களும்‌ வீழ்பவர்களும்‌ நமக்கொரு பொருட்டு 
அல்ல. இந்த ஆடலில்‌ நாம்‌ இல்லை.” 


திவிபதன்‌ “அவ்வாறு நம்மை விலக்கிக்கொள்ள 
முடியுமா என்ன?” என்றான்‌. “முடியும்‌. ஆகவேதான்‌ இதை 
சொல்கிறேன்‌. இச்சொற்களை மீள மீள நமக்கே 
சொல்லிக்கொள்க! நம்மிடம்‌ நாமே 
சொல்வதனைத்தையும்‌ நாம்‌ ஏற்று அறியாமலே 
அடிபணிகிறோம்‌ என்பதை சொல்விப்பார்ப்பவர்கள்‌ 
உணர்வார்கள்‌” என்றான்‌. திவிபதன்‌ “ஆம்‌ செய்து 
பார்க்கிறேன்‌” என்றபின்‌ “இப்போர்‌ என்னுடையதல்ல. 
இதன்‌ வெற்றி தோல்விகள்‌ எனக்கொரு பொருட்டல்ல. 
எந்தையைக்‌ காத்து நிற்பதென்பதே எனது பணி” 
என்றான்‌. பின்னர்‌ “மூத்தவரே. இதை நாம்‌ 
கிளம்பும்போது கூட்டு உறுதிப்பாடென 
சொல்லிக்கொண்டால்‌ என்ன?” என்றான்‌. 


விருஷசேனன்‌ அவ்வெண்ணத்தை உடனே 
பெற்றுக்கொண்டு க நன்று. அதை நாம்‌ செய்வோம்‌” 
என்றான்‌. படைகள்‌ கிளம்புவதற்கு முன்பு வாளை 
உருவி நீட்டி அவன்‌ அவ்வரிகளை சொன்னான்‌. 
இளையோர்‌ அனைவரும்‌ தங்கள்‌ வாள்களை உருவி 
நீட்டி அவ்வரிகளை ஏற்றுச்‌ சொன்னார்கள்‌. வாளுடன்‌ 
சொல்லப்படும்‌ வரி வாளே நாவென்றாக எழுவது. 
வாளென உடனிருப்பது. வாள்‌ போல்‌ கூர்மை கொண்டு 
படைக்கலமாவது. பின்னர்‌ நிகழ்ந்த போர்களில்‌ 
அவ்வுறுதிப்பாடு அவர்களை காத்தது. அவர்கள்‌ 


எதற்கும்‌ தயங்க வேண்டாம்‌ எனும்‌ நிலை ஏற்பட்டது. 
திரும்பி வருகையில்‌ தங்கள்‌ குருதிச்‌ சுற்றத்தின்‌ இழப்பை 
அன்றி எதைப்‌ பற்றியும்‌ அவர்கள்‌ 
எண்ணிக்கொள்ளவில்லை. அவ்விழப்புகளைக்கூட 
அந்தியின்‌ கூடுகையில்‌ ஓரிரு சொற்களினூடாக கடந்து 
சென்றார்கள்‌. 


அன்று காலை தன்‌ குடிலுக்கு இளையோர்‌ வந்தபோது 
விருஷசேனன்‌ கவசங்கள்‌ அணிந்துகொண்டிருந்தான்‌. 
திவிபதன்‌ அவனிடம்‌ வந்து தலைவணங்கி நின்றான்‌. 
பிற இளையோருக்காக விருஷசேனன்‌ விழி தூக்கினான்‌. 
அவர்கள்‌ ஒவ்வொருவராக புரவியில்‌ வந்து அருகே 
நின்றனர்‌. “கிளம்புவோம்‌” என்றபடி அவன்‌ எழுந்தான்‌. 
அவன்‌ இடைக்கச்சையை ஏவலன்‌ இறுக்கிக்கட்டினான்‌. 
தன்‌ உடைவாளை கையிலெடுத்தபின்‌ அவன்‌ அவர்கள்‌ 
விழிகளை பார்த்தான்‌. பின்னர்‌ “இன்று 
அவ்வுறுதிமொழியை நாம்‌ எடுக்கவேண்டியதில்லை” 
என்றான்‌. “ஏன்‌?” என்று திவிபதன்‌ கேட்டான்‌. 
“தேவையில்லை என்று தோன்றுகிறது. அச்சொல்‌ நம்‌ 
உளம்சென்று அமைந்துவிட்டது” என்றபின்‌ செல்வோம்‌ 
என கைகாட்டி அவன்‌ தன்‌ தேரை நோக்கி சென்றான்‌. 


தேரின்‌ அருகில்‌ சென்றதும்‌ ஏன்‌ அந்த உறுதிமொழியை 
எடுத்துக்கொள்ளவில்லை என்று தனக்குத்தானே 
கேட்டுக்கொண்டான்‌. அன்று காலை முதல்‌ நெடுநேரம்‌ 
அவன்‌ உள்ளம்‌ முற்றாக ஓய்ந்துகிடந்தது. துயிலெழுந்து 
நெடுநேரம்‌ இருளை வெறித்துக்கொண்டிருந்தான்‌. 
புலரியில்‌ துயில்‌ விழிப்பில்‌ எந்த முகமும்‌ 
நினைவிலெழவில்லை. முந்தைய நாள்‌ துயிலில்‌ எஞ்சிய 
எண்ணம்‌ எழுந்து தொடர்வதும்‌ நிகழவில்லை. 
வெளியிலிருக்கும்‌ இருளே உள்ளும்‌ நிறைந்திருந்தது. 
அப்போது அறிந்த பொருளின்மையை அவன்‌ முன்பு 
எப்போதும்‌ அறிந்ததில்லை. அப்பொருளின்மை அந்தக்‌ 
காலையை நிறைத்திருந்தது. தெளிநீர்ப்பரப்பில்‌ மலர்‌ 
என அக்காலை அவ்வெறுமை மேலேயே விடிந்தது. 


மிக அரிதாக ஏதோ ஒரு பொருளின்மையில்‌ சென்று 
அவன்‌ உளம்‌ தொடுவதுண்டு. அது இப்புவியிலுள்ள 
எந்த நிகழ்வுகளுடனும்‌ தொடர்புகள்‌ அற்றது. கற்றோ 
எண்ணிச்சூழ்ந்தோ அடைவதல்ல. புரிந்துகொள்ள 
முடியாத ஒரு பொருள்‌ விண்ணிலிருந்து விழுந்து முன்‌ 
கிடப்பது போல்‌ புலரி முதல்‌ வ அதத வந்து உள்ளம்‌ 
நிறைப்பது. அகம்‌ ஏங்கி விழிநீர்‌ 
வடித்துக்கொண்டிருப்பான்‌. கண்ணீர்‌ காது மடல்களை 
நோக்கி வழியும்‌. அதிலிருந்து அறுத்துக்கொண்டு எழுந்து 


முகம்‌ துடைத்து கைகளை நீட்டி சோம்பல்‌ முறிக்கையில்‌ 
அவ்வெறுமை மெல்லிய தித்திப்பு கொண்டிருக்கும்‌. 
இரும்பை மெல்ல நாவால்‌ நக்கிக்கொண்டதுபோல 
பொருளற்ற தித்திப்பு. 


ஆனால்‌ அன்று அறிந்த வெறுமை விழிநீருக்கும்‌ 
இடமற்றதாக இருந்தது. நீர்த்துளியை இழுத்து 
இன்மையென்றாக்கும்‌ வான்‌ பெருவெளி போல்‌. ஏவலன்‌ 
வந்து கதவு மடலை மெல்ல தட்டி ஓசையெழுப்பாவிடில்‌ 
அவன்‌ அந்த முடிவிலியில்‌ சென்று மறைந்திருக்கவும்‌ 
கூடும்‌. அந்த வெறுமை அவனை அன்று 
சொல்லற்றவனாக்கியது. நாவால்‌ சொற்களை 
உரைப்பதுகூட அகத்துடன்‌ தொடர்பற்று வேறெங்கோ 
நிகழ்வதுபோல்‌ தோன்றியது. அவ்வுறுதிமொழி 
உரைக்கப்பட்டால்‌ அது நெடுந்தொலைவில்‌ எங்கோ 
கேட்கும்‌. அவ்வளவு தொலைவுக்கு அதை 
விலக்கிவிட்டால்‌ ஒருவேளை அதன்‌ மீதிருக்கும்‌ 
நம்பிக்கையை அவன்‌ இழக்கவும்‌ கூடும்‌. 


சல்யர்‌ கர்ணனிடம்‌ “பொழுதாகிறது. தாங்கள்‌ தேரில்‌ 
ஏறிக்கொள்ளும்‌ நேரம்‌ இது. படைகள்‌ முகம்‌ 
திரண்டுவிட்டன. நமது தேர்‌ சென்று முன்னில்‌ 
நிற்கையில்தான்‌ அவர்கள்‌ தலைமையை விழிகளால்‌ 
காண்பார்கள்‌. போருக்கு அது இன்றியமையாதது” 
என்றார்‌. “ஆம்‌” என்றபடி கர்ணன்‌ கிழக்கு நோக்கி நிலம்‌ 
தொட்டுத்‌ தொழுது சென்னி சூடி வணங்கி தன்‌ தேர்‌ 
நோக்கி சென்றான்‌. விருஷசேனன்‌ சற்று அப்பால்‌ சகட 
ஓசை எழுவதைக்கேட்டு திரும்பிப்பார்த்து 
துரியோதனனின்‌ தேர்‌ அணுகுவதை கண்டான்‌. திரும்பி 
தந்தையிடம்‌ “பேரரசர்‌!” என்றான்‌. கர்ணன்‌ திரும்பி 
நின்று துரியோதனனின்‌ விரைவுத்தேர்‌ 
சகடப்பாதையினூடாக விசையுடன்‌ ஒலித்தபடி 
அணுகுவதை பார்த்தான்‌. தேர்‌ நின்றதும்‌ அங்கு 
நின்றிருந்த படைவீரர்கள்‌ “பேரரசர்‌ வெல்க! 
அமுதகலக்கொடி வெல்க! கெளரவ குலம்‌ வெல்க! 
அஸ்தினபுரி வெல்க!” என்று வாழ்த்தொலி எழுப்பினர்‌. 


தேருக்குள்ளிருந்து துரியோதனன்‌ இறங்கி அவர்கள்‌ 
அனைவரையும்‌ நோக்கி வணங்கிவிட்டு கர்ணனை 
நோக்கி வந்தான்‌. அவன்‌ முகம்‌ மலர்ந்திருந்தது. விழிகள்‌ 
சிறுவவர்களுடையவைபோல்‌ ஒளிகொண்டிருந்தன. 
நேராக வந்து இருகைகளையும்‌ விரித்தபடி ஒருசொல்லும்‌ 
இன்றி கர்ணனின்‌ தோள்களைப்பற்றி தன்‌ 
நெஞ்சோடணைத்து தழுவிக்கொண்டான்‌. கர்ணனும்‌ தன்‌ 
நீண்ட பெருங்கைகளால்‌ அவன்‌ உடலை தழுவினான்‌. 


இருவரும்‌ மிக அரிதாகவே அவ்வாறு 
தழுவிக்கொள்வார்கள்‌ என்பதை விருஷசேனன்‌ 
அறிவான்‌. அவர்கள்‌ தொடும்போதுகூட ஒரு ஒவ்வாமை 
இருப்பதுபோல்‌ தோன்றும்‌. தழுவிக்கொள்கையில்‌ இரு 
வேழங்கள்‌ கொம்புகளை மெல்ல உரசிக்கொண்டு 
விலகுவதுபோல்‌ இருக்கும்‌. தொடுவதில்‌ அவர்களுக்கு _- 
தயக்கம்‌ இருந்தது. என்றாவது நெஞ்சோடு நெஞ்சு இறுகத்‌ 
தழுவிக்கொள்வார்களா என்று அவன்‌ எண்ணியதுகூட 
உண்டு. 


அத்தருணத்தில்‌ அவர்களின்‌ உடல்கள்‌ ஒன்றுடன்‌ ஒன்று 
இணைந்துவிட்டதுபோல்‌ தோன்றினார்கள்‌. சூழ்ந்திருந்த 
படைப்பெருக்கை, திகைப்புடனும்‌, மகிழ்வுடனும்‌ சற்றே 
விலக்கத்துடனும்‌ அவர்களை நோக்கிநின்ற பல நூறு 
விழிகளை, அத்தருணத்தில்‌ எழவிருக்கும்‌ போரை 
முற்றாக மறந்ததுபோல்‌ தெரிந்தார்கள்‌. விருஷசேனன்‌ 
அவர்களின்‌ தழுவல்‌ நீண்டு செல்வதைக்கண்டு 
பொறுமையிழந்தான்‌. அவர்களை எவ்வண்ணம்‌ 
விலக்குவது என தயங்கினான்‌. விலக்கியாகவேண்டும்‌ 
என்று தோன்றியது. உச்சநிலைகளில்‌ ஏன்‌ 
அவற்றிலிருந்து விலகிவிடவேண்டும்‌ என்ற தவிப்பு 
ஏற்படுகிறது? போதும்‌ போதும்‌ என ஏன்‌ உள்ளம்‌ 
தவிக்கிறது? ஏன்‌ அஞ்சுகிறது? மானுட அகம்‌ 
அன்றாடங்களில்தான்‌ இயல்புநிலை கொள்ளக்கூடியதா 
என்ன? தன்‌ உச்சநிலையில்‌ காலம்‌ மறந்துவிடக்கூடும்‌. 
பிறர்‌ கொள்ளும்‌ உச்சநிலைகளில்‌ காலம்‌ இழுபட்டு 
நீண்டு விடுகிறது. சூழ்ந்திருப்பவர்களால்‌ அங்கே 
நிற்கவே முடிவதில்லை. அங்கிருந்த அனைவரும்‌ 
அப்படித்தான்‌ தவித்துக்கொண்டிருந்தனர்‌ என விழிகள்‌ 
காட்டின. 


தன்னிலை உணர்ந்து அவர்கள்‌ ஒருவரிலிருந்து ஒருவர்‌ 
விலகி, ஆடைகளையும்‌ அணிகளையும்‌ சீரமைத்தபடி, 
உடல்கள்‌ நிறைவுடனும்‌ பிரிவால்‌ உணர்ந்த 
தனிமையுடனும்‌ ததும்ப, சற்றே அகன்று, அல்லது 
அகல்வெனக்‌ காட்டும்‌ ஓர்‌ அசைவை எழுப்பி, 
அருகிருப்பவர்களிடம்‌ ஏதேனும்‌ பொருளற்ற 
சொற்களைச்‌ சொல்லி, ஏதேனும்‌ ஆணைகளை இட்டு, 
அல்லது ஏதேனும்‌ சிறு செயலினூடாக நிலை 
மீள்வார்கள்‌ என்று அவன்‌ எண்ணினான்‌. அந்நிகழ்வை 
அவன்‌ உள்ளத்தால்‌ கண்டுவிட்டருந்தமையால்‌ 
அவர்களின்‌ அத்தழுவல்‌ நீண்டு நீண்டு நெடும்பொழுதாக 
சென்றுகொண்டிருப்பதுபோல்‌ தோன்றியது. மேலும்‌ 
மேலும்‌ பொழுதாகிக்‌ கொண்டிருந்தது. அவன்‌ பெருமூச்சு 
எழ அதை நெஞ்சுக்குள்‌ அடக்கினான்‌. 


சல்யர்‌ உரத்த குரலில்‌ “பொழுதாகிறது! போர்முரசுகள்‌ 
எக்கணமும்‌ ஒலிக்கும்‌. விண்‌ வெளுக்கலாயிற்று” 
என்றார்‌. விருஷசேனன்‌ அவர்‌ முகத்தை பார்த்தபோது 
அது சிவந்து, கண்கள்‌ கலங்கி, கழுத்து நரம்புகள்‌ 
இழுபட்டு, உச்சகட்ட சினத்துடன்‌ தெரிவதை கண்டான்‌. 
அவன்‌ பார்ப்பதை அவருடைய விழிகள்‌ வந்து 
சந்தித்ததும்‌ நாணுவதற்கு மாறாக மேலும்‌ அவர்‌ சினம்‌ 
கொண்டார்‌. “நமது உணர்வுகளைக்‌ காட்டும்‌ இடமல்ல 
இது. ஆற்றலும்‌ நம்பிக்கையும்‌ வெளிப்பட்டாகவேண்டிய 
இடம்‌” என்று கூவினார்‌. அத்தருணத்தின்‌ அனைத்து 
உணர்வுகளையும்‌ வாள்‌ என வெட்டியது அவர்‌ குரல்‌. 


துரியோதனன்‌ கர்ணனை தன்‌ அணைப்பிவிருந்து 
விடுவித்து பின்னகர்ந்து தன்‌ மேலாடையை சீரமைத்து 
திரும்பி விருஷசேனனிடம்‌ “பார்த்துக்கொள்‌” என்றான்‌. 
கர்ணன்‌ விலகி தன்‌ ஆடையை சீரமைத்து 
குழல்கற்றைகளை அள்ளி பின்னால்‌ தள்ளி சல்யரிடம்‌ 
“மெய்தான்‌, மத்ரரே” என்றான்‌. சல்யர்‌ மேலும்‌ சினம்‌ 
கொண்டு “இப்போது எதற்காக இங்கு அரசர்‌ 
வரவேண்டும்‌? இங்கிருந்த உணர்வுகள்‌ அனைத்தையும்‌ 
கீழிறக்கிவிட்டார்‌. இன்றுடன்‌ இப்போர்‌ முடியவேண்டும்‌. 

ல்‌ விஜயனையும்‌ அவன்‌ உடன்‌ பிறந்தோரையும்‌ 
கொன்று மீளும்‌ நாள்‌ இது. அனல்தொட்டு வஞ்சினம்‌ 
உரைத்து நீஙகள்‌ வில்லெடுக்க வேண்டிய பொழுது இது” 
என்றார்‌. 


துரியோதனன்‌ “பொறுத்தருள்க மத்ரரே, நான்‌ முழு 
நம்பிக்கையோடும்‌ உவகை நிறைந்த 
உள்ளத்தோடும்தான்‌ இங்கு வந்தேன்‌” என்றான்‌. “இதற்கு 
முன்‌ அங்கர்‌ போருக்குச்‌ செல்லும்‌ நாளிலெல்லாம்‌ வந்து 
தழுவிக்கொண்டிருக்கிறீர்களா என்ன?” என்றார்‌ சல்யர்‌. 
சல்யரின்‌ உடல்‌ முழுக்க இருந்த நடுக்கம்‌ அவருடைய 
கழுத்தின்‌ தசையில்‌ அதிர்ந்துகொண்டிருந்தது. பேசும்‌ 
போதே பற்களை இறுகக்‌ கடித்திருந்ததும்‌ 
விருஷசேனனுக்கும்‌ இளையோருக்கும்‌ விந்தையாக 
இருந்தது. அவர்கள்‌ விழிளால்‌ நோக்கி 
புன்னகைத்துக்கொண்டனர்‌. 


துரியோதனன்‌ சிறுவன்‌ என விழிதாழ்த்தி “ இல்லை. 
ஆனால்‌ இன்று புலரியில்‌ நான்‌ ஒரு கனவு கண்டேன்‌. 
அது என்னை மீட்டது. நான்‌ என்‌ அரண்மனை 
அறைக்குள்‌ நோயுற்று படுத்திருக்கிறேன்‌. மிக 
இளமைந்தனாக இருக்கிறேன்‌. இரவெல்லாம்‌ என்‌ 
அரண்மனை வாயிலுக்கு வெளியே அங்கர்‌ எனக்காக 
காத்திருக்கிறார்‌. அங்கரும்‌ மிக இளமைந்தர்‌. பின்னர்‌ 


அங்கர்‌ வந்து என்‌ மஞ்சத்தறை கதவை தட்டினார்‌. அந்த 
ஓசையைக்‌ கேட்டு அக்கணமே என்னிலிருந்த அனைத்து 
வலிகளும்‌ அகன்றன. நோய்‌ நீங்கி பாய்ந்தெழுந்து 
கதவை நான்‌ திறந்தேன்‌. இருவரும்‌ 
ரத்தழுவிக்கொண்டோம்‌. இறுக முயங்கி நெடுநேரம்‌ 
ன்றோம்‌” என்றான்‌. அவன்‌ முகம்‌ நாணத்தால்‌ சிவந்து 
அகல்கொண்டதுபோல்‌ ஆகியது. 


“பின்னர்‌ கைகளைக்‌ கோத்தபடி பாய்ந்து ஓடினோம்‌. அது 
ஒரு அணிச்சோலை. பொற்கொன்றை மரங்கள்‌ பூத்து 
நின்றிருந்தன. பொன்னிற ஒளி கொண்டிருந்தது 
அக்காற்று. பொன்மலர்களை அள்ளி விரித்த தரையில்‌ 
நாங்கள்‌ ஓடிச்சென்று ஒளிததும்பி பெருகி 

முகிக்கொண்டிருந்த ஆற்றில்‌ குதித்தோம்‌. கூச்சலிட்டு 

ரை அள்ளி வீசி சிரித்து களியாடிக்கொண்டிருக்கையில்‌ 
நான்‌ விழித்துக்கொண்டேன்‌. என்‌ உள்ளம்‌ 
மலர்ந்திருந்தது. முந்தைய நாள்வரை என்னைத்‌. 
தொடர்ந்த எந்நினைவும்‌ எத்துயரும்‌ ஒரு துளியும்‌ 
எஞ்சவில்லை. இந்தக்காலை இப்போது 
தொடங்கியதுபோலிருந்தது. இப்போது என்னிடமிருக்கும்‌ 
நம்பிக்கையும்‌ ஆற்றலும்‌ அக்கனவிலிருந்து வந்தது. என்‌ 
படைமுகத்துக்குச்‌ செல்லும்போது கனவில்‌ நான்‌ 
அங்கரை தழுவிக்கொண்டதை நினைவு கூர்ந்தேன்‌. 
ஆகவேதான்‌ வந்து தழுவிக்கொள்ளவேண்டுமென்று 
தோன்றியது.” 


சல்யர்‌ “படைமுகப்பில்‌ இவ்வாறு உணர்வுகளைக்‌ 
காட்டுவதற்கு வேறு பொருள்கள்‌ உண்டு” என்று தணிந்த 
குரலில்‌ சொன்னார்‌. “ஏதேதோ எண்ணிக்கொள்வார்கள்‌ 
படைவீரர்கள்‌. அறிக, தலைவர்களையும்‌ அரசர்களையும்‌ 
ஒவ்வொரு படைவீரனும்‌ நோக்கிக்கொண்டிருக்கிறான்‌. 
அவர்கள்‌ உடலில்‌ ஒரு தசை தளர்வதையும்‌, ஓர்‌ 
எண்ணம்‌ அவர்களில்‌ எழுந்தமைவதையும்கூட 
முழுப்படையும்‌ அறியும்‌.” தலைதாழ்த்தி “ஆம்‌” என்றபின்‌ 
துரியோதனன்‌ திரும்பி கர்ணனிடம்‌ “படைமுகம்‌ கொள்க, 
அங்கரே! வெற்றியுடன்‌ மீள்க!” என்றான்‌. கர்ணன்‌ 
“நன்று! படைமுகம்‌ கொள்ளவிருந்தேன. நீங்கள்‌ வந்தது 
மேலும்‌ ஊக்கமளிக்கிறது” என்றபின்‌ தலைவணங்கி தன்‌ 
வில்லுக்காக கை நீட்டினான்‌. அப்பால்‌ நின்றிருந்த இரு 
ஏவலர்கள்‌ விஜயத்தை கொண்டு வந்து அவன்‌ கையில்‌ 
அளித்தனர்‌. அதை வாங்கிக்கொண்டு நடந்து தேரில்‌ 
ஏறினான்‌. 


தேரில்‌ ஏறுகையில்‌ படிகளில்‌ கால்‌ வைக்காது தட்டிலேயே 
நீண்டகாலை வைத்து ஏறிக்கொள்வது கர்ணனின்‌ 


முழுமைநிலையில்‌ நிறைந்திருக்கும்‌ நிலை வரட்டும்‌” 
என கீகடர்‌ வாழ்த்தியபோது கிழவி கண்ணீர்‌ மல்கி 
முகத்தை மறைத்துக்கொண்டாள்‌. 


அந்தி எழுந்துவிட்டிருந்த நகர்‌ வழியாக நடந்தார்கள்‌. 
நகரத்தெருக்களெல்லாம்‌ மக்களால்‌ நிறைந்திருந்தன. 
வண்ணத்தலைப்பாகை அணிந்த வணிகர்களும்‌ 
பலவகையான பறவைச்சிறகுகளைச்‌ சூடிய வேடர்களும்‌ 
தெருக்களை பூக்கச்செய்தனர்‌. “எங்கும்‌ அந்தி இனியது!” 
என்றார்‌ கீகடர்‌. அப்பால்‌ குன்றுகளின்‌ உச்சிகளில்‌ 
காவல்மாடப்‌ பந்தங்கள்‌ எழுந்து விண்மீன்கள்‌ எனத்‌ 
தெரிந்தன. அரண்மனைக்குச்‌ செல்லும்‌ பாதை 
கனத்தகற்கள்‌ பரப்பப்பட்டு படிகளாக ஏறிச்‌ சென்றது. 
மேலே கற்பாளங்களால்‌ ஆன கட்டடங்களின்‌ 
தொகையாக அரண்மனை எழுந்து நிற்க சுற்றி 
சுவடிக்கட்டுபோன்ற சிறுகோட்டை. கோட்டைமுகப்பில்‌ 
பந்தத்தை வீரர்கள்‌ பற்றவைத்துக்கொண்டிருந்தனர்‌. 
கோட்டைக்கு அப்பால்‌ முரசொலி எழுந்தது. பந்தம்‌ எரிய 
பற்றவைத்த படைவீரர்கள்‌ ஓடிச்சென்று தங்கள்‌ 
முரசுகளையும்‌ கொம்புகளையும்‌ எடுத்துக்கொண்டு 
ஓசையெழுப்பத்‌ தொடங்கினர்‌. உள்ளிருந்து 
மாந்தளிர்நிறக்‌ குதிரைகள்‌ கற்களில்‌ குளம்புகள்‌ ஒலிக்க 
பாய்ந்து வந்தன. கொம்புகளை ஊதியபடி மேலும்‌ சில 
குதிரை வீரர்கள்‌ வந்தனர்‌. “அரசர்‌ வருகை என 
எண்ணுகிறேன்‌” என்றார்‌ கீகடர்‌. “ஆம்‌, கீழே 
ஆற்றின்கரையிலிருக்கும்‌ நல்லம்மையின்‌ ஆலயத்துக்கு 
ஒவ்வொரு அந்தியிலும்‌ மன்னர்‌ வந்து வணங்குவதுண்டு 
என்று சொல்லிக்‌ கேட்டேன்‌” என்றார்‌ அஸ்வர்‌. 


மேலும்‌ குதிரைவீரர்கள்‌ மின்னும்‌ வேல்களுடன்‌ வந்தனர்‌. 
தொடர்ந்து உருவியவாட்களுடன்‌ செந்நிறத்‌ 
தலைப்பாகை அணிந்த படைவீரர்கள்‌ வந்தனர்‌. 
பட்டுப்பாவட்டாக்களை ஏந்திய அணிச்சேவகர்கள்‌ 
தொடர்ந்தனர்‌. மங்கலவாத்திய வரிசை இசையெழுப்பிச்‌ 
செல்ல உடலெங்கும்‌ பொன்னகைகளும்‌ மணிநகைகளும்‌ 
மின்ன அணிப்பரத்தையரின்‌ நிரை சென்றது. 
அதற்குப்பின்னால்‌ யானைமேல்‌ அம்பாரியில்‌ 
அமர்ந்தவனாக குந்தலகுலத்து அரசன்‌ ஆந்திரேசன்‌ 
கிருஷ்ணய்ய வீரகுந்தலன்‌ வானில்‌ தவழ்வது போல 
அசைந்து வந்தான்‌. அந்தியில்‌ மஞ்சள்‌ ஒளியில்‌ 
அவனுடைய மணிமுடியின்‌ கற்கள்‌ ஒவ்வொரு 
அசைவிலும்‌ சுடர்விட்டன, அவன்‌ மார்பின்‌ 
மணியாரங்களும்‌ பொற்கச்சையும்‌ புயவளைகளும்‌ 
கங்கணங்களும்‌ எல்லாம்‌ மின்னும்‌ கற்கள்‌ கொண்டிருக்க 


வழக்கம்‌. அது நிலத்திலிருந்து ஒருகணத்தில்‌ அவன்‌ 
மேலெழுந்து தோன்றுவதுபோல்‌ விழிமயக்களிக்கும்‌. 
துரியோதனன்‌ புன்னகையுடன்‌ கர்ணன்‌ தேரிலேறுவதை 
நோக்கிக்கொண்டிருந்தான்‌. சல்யர்‌ விருஷசேனனிடம்‌ 
“பிறகென்ன? நீங்களும்‌ தேரில்‌ ஏறிக்கொள்ள 
வேண்டியதுதானே?” என்றபின்‌ துரியோதனனை நோக்கி 
தலைவணங்கினார்‌. துரியோதனன்‌ “நன்று மத்ரரே, 
வெற்றியுடன்‌ அந்தியில்‌ பார்ப்போம்‌” என்றபின்‌ 
தலைவணங்கி திரும்பிச்சென்று தன்‌ தேரில்‌ 
ஏறிக்கொண்டான்‌. 


மத்ரர்‌ அலுப்புடன்‌ தலையசைத்து “நாடகங்கள்‌! 
எல்லோருக்குமே நாடகங்கள்‌ பிடித்திருக்கின்றன” என்று 
பற்களைக்‌ கடித்தபடி தலையசைத்து தனக்குத்தானே என 
சொன்னார்‌. பின்னர்‌ திரும்பி அப்பால்‌ நின்ற 
சூதர்களிடம்‌ “அங்கு என்ன செய்கிறீர்கள்‌? அறிவிலிகளே, 
விலகிச்செல்லுங்கள்‌. தேர்‌ கிளம்பவிருக்கிறதல்லவா?” 
என்று கூவினார்‌. அவர்கள்‌ தலைவணங்கி திரும்பிச்‌ 
சென்றனர்‌. புரவிகளை மீண்டும்‌ தொட்டுத்‌ தடவி செவி 
பற்றி இழுத்து ஓரிரு இன்சொற்கள்‌ கூறிய பின்னர்‌ 
கையூன்றி அமரத்தில்‌ அமர்ந்து கடிவாளக்‌ கற்றையை 
தன்‌ கையிலெடுத்துக்கொண்டு சாய்ந்தமர்ந்தார்‌ சல்யர்‌. 


விருஷசேனன்‌ தன்‌ தேரிலேறி நின்றான்‌. திவிபதனும்‌ 
இளையவர்களும்‌ தேரிலேறிக்கொண்டார்கள்‌. 
அங்கிருந்து நோக்கியபோது கெளரவப்படை முற்றிலும்‌ 
ஒருங்கமைந்துவிட்டிருப்பதை காண முடிந்தது. 
சகுனியின்‌ முரசு பின்பக்கம்‌ தணிந்த குரலில்‌ 
“ஒருங்கிணைக! அணிமுழுமை கொள்க! 
ஒருங்கிணைக!” என்று ஆணையிட்டுக்கொண்டிருந்தது. 
விருஷசேனன்‌ பாண்டவத்‌ தரப்பை பார்த்தான்‌. 
இருபுறமும்‌ சுருதகீர்த்தியும்‌ சுருதசேனனும்‌ 
பின்துணையென அமைய அர்ஜுனன்‌ தேரில்‌ 
நின்றிருந்தான்‌. காற்று நின்றுவிட்டிருந்தமையால்‌ 
குரங்குக்கொடி தளர்ந்துகிடந்தது. காண்டீபத்தை ஊன்றி 
வானத்தொலைவை நோக்குவதுபோல்‌ விழிதூக்கி 
அசைவிலாது நின்றிருந்தான்‌ அர்ஜுனன்‌. அவன்‌ 
தேரிலும்‌ அசைவில்லை. புரவிகள்கூட அசைவிழந்தது 
செவிகளைக்கூட திருப்பாமல்‌ நின்றிருப்பதுபோல்‌ 
தோன்றின. 


தேர்முகப்பில்‌ தலையில்‌ சூடிய மயிலிறகு 
விழிகொண்டிருக்க கால்களை மடித்து அமர்ந்து 
கைகளை மடியில்‌ தளரவைத்து அரைவிழி மூடி 
ஊழ்கத்திலென இளைய யாதவர்‌ இருந்தார்‌. 


பாண்டவப்படையின்‌ வலப்புறம்‌ சாத்யகியும்‌ இடப்புறம்‌ 
திருஷ்டத்யும்னனும்‌ அணிவகுத்திருந்தனர்‌. வடக்கு 
எல்லையில்‌ சுதசோமனும்‌ சர்வதனும்‌ இருபுறமும்‌ 
துணையிருக்க பீமன்‌ நின்றிருந்தான்‌. இடது எல்லையில்‌ 
நகுலனும்‌ சகதேவனும்‌ துணை நிற்க யுதிஷ்டிரன்‌ 
படைமுகம்‌ வந்திருந்தார்‌. அவர்களின்‌ முகங்களும்‌ 
மண்பாவை என உறைந்த உணர்வுகளுடன்‌ இருந்தன. 
பிற அனைத்தையும்விட அப்போது அவர்களை 
ஆள்வது துயிலே எனத்‌ தோன்றியது. அவர்கள்‌ 
நற்துயில்கொண்டு பதினேழு நாட்களாகிவிட்டிருந்தன. 
அமைதியான பொழுதில்‌ குளிர்‌ என துயில்வந்து 
உள்ளங்களை கவ்வி மூடியது. உளைசேற்றில்‌ என 
எண்ணங்கள்‌ சிக்கி அசைவிழந்தன. 


படைகள்‌ எழுபொழுதிற்காக காத்திருந்தன. ஒவ்வொரு 
படைவீரனும்‌ முன்னும்‌ பின்னுமின்றி அத்தருணத்தில்‌ 
மட்டும்‌ உளம்‌ நட்டு நின்றிருக்கும்‌ பொழுது. 
முன்னோர்களும்‌ தெய்வங்களும்‌ அவனை 
சூழ்ந்திருக்கவேண்டிய தருணம்‌. தன்‌ உளம்‌ ஏன்‌ 
அவ்வாறு முற்றிலும்‌ ஓய்ந்துகிடக்கிறதென்று 
விருஷசேனன்‌ வியந்தான்‌. அதை எவ்வுணர்வால்‌ 
எச்சொற்களால்‌ உந்தி முன்‌ செலுத்துவது? வானம்‌ நன்கு 
வெளுத்துவிட்டிருந்தது. முகில்‌ நிரைகள்‌ வடமேற்கே மிக 
அப்பால்‌ விலகிச்சென்றுவிட்டிருந்தன. தென்கிழக்கில்‌ 
புதிய முகில்கள்‌ எழுந்து வரவுமில்லை. கதிரொளி 
எத்தருணத்திலும்‌ எழக்கூடும்‌. எக்கணமும்‌ முரசொலி 
எழும்‌. இத்தனை ஆயிரம்பேரும்‌ துயிலில்‌ இருந்து 
விழித்தெழுவார்கள்‌. அனைவருமே 
குறுங்கனவுகளுக்குள்‌ இருப்பார்கள்‌. அவை 
தனிக்கனவுகள்‌. இந்த மாபெரும்‌ பொதுக்கனவுக்குள்‌ 
விழித்தெழுவார்கள்‌. 


தன்‌ புரவி தலை திருப்பி செருக்கடித்த கணத்தில்‌ 
விருஷசேனனின்‌ உள்ளத்தில்‌ ஓர்‌ எண்ணம்‌ எழுந்தது. 
துரியோதனன்‌ சொன்ன சொல்‌ என்ன? தன்னிடம்‌ அவர்‌ 
என்ன சொன்னார்‌? அச்சொல்லுக்காக அவன்‌ உள்ளம்‌ 
தவித்து அலைந்தது. என்ன சொன்னார்‌? என்ன 
சொன்னார்‌? பல்வேறு நினைவுமூலைகளில்‌ 
முட்டிமோதியபின்‌ அதை அவன்‌ கண்டுகொண்டான்‌. 
அவன்‌ உள்ளம்‌ அனைத்து விசைகளையும்‌ இழந்து 
நிலைத்தது. பின்னர்‌ எங்கிருந்தோ என விசை எழுந்து 
அவன்‌ தோள்கள்‌ இறுகின. கண்கள்‌ அனல்‌ கொள்ளும்‌ 
அளவுக்கு உள்ளம்‌ பொங்கி எழுந்தது. 


அத்தருணத்தில்‌ போர்‌ முரசு முழங்கியது. “வெற்றிவேல்‌! 


வீரவேல்‌!” எனக்கூவியபடி கெளரவப்படை எழுந்து 
பாண்டவப்படையை தாக்கலாயிற்று. கர்ணன்‌ ஒளி சுடர 
எழுந்து பாண்டவப்படையை நோக்கி அம்புகளைச்‌ 
செலுத்தியபடி சென்றான்‌. “வெற்றிவேல்‌! வீரவேல்‌!” 
என்று தன்‌ அகமே பல்லாயிரம்‌ நாவென்று மாறி 
அப்படைக்களத்தில்‌ ஒலித்துக்கொண்டிருப்பதாக 
விருஷசேனன்‌ உணர்ந்தான்‌. 

[[ஙage]ப்டைகள்‌ பெருகி எழுந்து தாக்கிய கணத்தில்‌ 
விருஷசேனன்‌ இயல்பாக வானை அண்ணாந்து 
நோக்கினான்‌. அங்கே அனல்‌ பற்றி எரிவதைக்‌ கண்டு 
ஒருகணம்‌ அவன்‌ உள்ளம்‌ திடுக்கிட்டது. கானாடலுக்கும்‌ 
வேட்டைக்கும்‌ செல்லும்போதெல்லாம்‌ காட்டெரி குறித்த 
எச்சரிக்கையை பயிற்றுநர்கள்‌ அளித்திருந்தார்கள்‌. 
சொல்லிச்சொல்லி விழிகளில்‌ அந்தக்‌ கூர்வு எப்போதுமே 
இருந்தது. காட்டுமரங்களுக்கு அப்பால்‌ செவ்வானத்தை 
கண்டால்கூட உள்ளம்‌ பற்றிக்கொள்ளும்‌ அளவுக்கு. ஒரு 
கணத்திற்குப்‌ பின்‌ அகம்‌ அமைந்தபோதும்‌ அது எரி 
என்றே தோன்றியது. நாணிழுத்து அம்புகளைத்‌ 
தொடுத்தபடியே அவன்‌ மீண்டும்‌ நோக்கியபோது 
எரிமுகில்‌ ஒரு முகம்‌ சூடியிருப்பதுபோலத்‌ தோன்றியது. 


மழை முற்றாக நின்றுவிட்டிருந்தது. மேலும்‌ மேலும்‌ 
களத்தில்‌ ஒளி பெருகி நிறைந்தது. புழுதியை மென்மழை 
முற்றாக அகற்றி விட்டிருந்தமையால்‌ ஒவ்வொன்றும்‌ 
மும்முறை கழுவப்பட்டவை என துலங்கின. யானைகள்‌ 
மின்னும்‌ கருமை கொண்டிருந்தன. கொடிகள்‌ புதியவை 
என படபடத்தன. வண்ணங்கள்‌ மேலும்‌ துலங்க 
வடிவங்கள்‌ மேலும்‌ அண்மை கொள்ள படைக்கலங்கள்‌ 
அனைத்தும்‌ கண்களை மின்னிச்சுழன்றன. 
“முன்னேறுக! முன்னேறுக! வெல்க! வென்று மேலும்‌ 
செல்க!” என்று முரசு ஆணையிட்டுக்கொண்டிருந்தது. 
மமை நின்ற பின்‌ ஒலிகளும்‌ கழுவப்பட்டு 
தெளிவுகொண்டருந்தன. ஒவ்வொரு வாளுரசல்களும்‌ 
நாண்முறுகல்களும்‌ வில்நெரிவுகளும்‌ 
அம்புத்தொடுகைகளும்‌ தனித்தனியாக செவியில்‌ 
விழுந்தன. 


கர்ணனின்‌ கையசைவுகளுக்கு ஏற்ப அவனைச்‌ சூழ்ந்து 
சென்றுகொண்டிருந்த ஆணை முரசர்கள்‌ ஓசையிட 
அதற்கேற்ப அவனை பின்தொடர்ந்து சென்ற படைகள்‌ 
களத்தில்‌ இயங்கின. சூரிய வியூகத்தின்‌ மையத்தில்‌ 
எரியும்‌ நீல வட்டமென கர்ணன்‌ விளங்கினான்‌. சூழ்ந்து 
சென்ற படைவீரர்கள்‌ கதிர்களைப்போல்‌ அரைவட்டமாக 
விரிந்து அவனை பாதுகாத்து சென்றனர்‌. கர்ணன்‌ கை 
நீட்டி அர்ஜுனனை நோக்கி செல்ல ஆணையிடுவதை 
ருஷசேனன்‌ கண்டான்‌. அவன்‌ எண்ணியதைவிட 
விரைவில்‌ அர்ஜுனனும்‌ கர்ணனும்‌ அம்புகளால்‌ 


சந்தித்துக்கொண்டார்கள்‌. சென்ற முறை எங்கு 
நிறுத்தினார்களோ அங்கிருந்து போரை அவர்கள்‌ 
தொடங்குவதுபோல்‌ தோன்றியது. 


திவிபதன்‌ மறுபுறத்திலிருந்து கையை அசைத்து “நான்‌ 
இளைய பாண்டவர்களில்‌ ஒருவனை இன்று 
கொல்வேன்‌!” என்றான்‌. விருஷசேனன்‌ “நமது பணி 
இன்று தந்தையின்‌ புறம்‌ காப்பது மட்டுமே” என்று 
கூறினான்‌. திவிபதன்‌ “இந்தப்‌ போரில்‌ எனக்கென வெற்றி 
ஒன்றாவது வேண்டும்‌, மூத்தவரே” என்றான்‌. கர்ணனின்‌ 
விசை கெளரவப்‌ படையில்‌ எதிரொலித்தது. படையினர்‌ 
கூச்சலிட்டபடி திரண்டுசென்று தாக்கினர்‌. அம்புகள்‌ 
எழுந்தமைவதிலேயே படைகளின்‌ ஊக்கம்‌ தென்படும்‌ 
என்பதை விருஷசேனன்‌ கண்டிருந்தான்‌. ஊக்கம்‌ 
கொண்ட படையின்‌ அம்புகள்‌ நெடுந்தொலைவு 
மேலெழுந்து வளையும்‌. அவை சீரான பேரலைகள்‌ என 
தெரியும்‌. ஊக்கமிழந்த படையிலிருந்து எழும்‌ அம்புகள்‌ 
சிதறுண்ட சிறிய கொப்பளிப்புகளெனத்‌ தெரியும்‌. 


பாண்டவப்‌ படை காளை வடிவில்‌ அணிவகுத்திருந்தது. 
காளையின்‌ இரு கொம்புகளாக பீமனும்‌ அர்ஜுனனும்‌ 
திகழ்ந்தனர்‌. விருஷசேனன்‌ படைமுகப்பில்‌ அர்ஜுனன்‌ 
இடியென முழங்கும்‌ அம்புகளால்‌ கெளரவப்‌ படையை 
அறைந்து பின்னடையச்‌ செய்வதை பார்த்தான்‌. 
அவனுடைய அம்புகள்‌ கண்ணைப்‌ பறிக்கும்‌ மஞ்சள்‌ 
ஒளியுடன்‌ வெடித்தெழுந்து, ஓசையுடன்‌ நிலத்தை 
அறைந்து, அனல்‌ வளையங்களை எழுப்பின. மும்முறை 
வெடித்து தீப்பொறிகளை சீறவைத்து தபம்‌ 
அவை விழுந்த ஒவ்வோரிடத்திலும்‌ 

மலர்க்கொன்றை ஒன்று முளைத்து க னங்கள்‌ 
விண்ணில்‌ திகழ்ந்து மறைவதுபோல்‌ தோன்றியது. 
முதற்கணத்திலேயே தன்னிலிருக்கும்‌ ஆற்றல்மிக்க 
அம்புகளை எடுக்கிறார்‌. எனில்‌ அஞ்சியிருக்கிறாரா? 
அல்லது, பாண்டவப்‌ படைகள்‌ அஞ்சியிருக்கின்றன, 
அவ்வச்சத்தை போக்க எண்ணுகிறார்‌. 


கர்ணனைச்‌ சூழ்ந்து வந்து விழுந்து வெடித்து 
தேர்வில்லவர்களை சிதறடித்தன அர்ஜுனனின்‌ 
எரியம்புகள்‌. கர்ணனை நேருக்குநேர்‌ அம்புகளால்‌ தாக்க 
இயலாது என அறிந்திருந்தமையால்‌ அவ்வாறு 
செய்கிறார்‌. கர்ணனை அவன்‌ பின்னணிப்‌ 
படையிலிருந்து தனித்து பிரித்துக்கொண்டு போவதே 
அர்ஜுனனின்‌ நோக்கம்‌ என்று தெரிந்தது. கர்ணன்‌ 
மையப்படையிலிருந்து விடுபட்டு பாண்டவப்‌ 
படைகளுக்குள்‌ சென்றுவிட்டால்‌ காளையின்‌ இரு 


கால்களென சற்று அப்பால்‌ நின்றிருக்கும்‌ சாத்யகியும்‌ 
திருஷ்டத்யும்னனும்‌ முன்னெழுந்து அவனை 
வளைத்துக்கொள்வார்கள்‌. காளையின்‌ 
கொம்புகளெனத்‌ திகழும்‌ அர்ஜுனனும்‌ பீமனும்‌ 
இருபுறமும்‌ போரிட சாத்யகியாலும்‌ 
திருஷ்டத்யும்னனாலும்‌ வளைக்கப்படுகையில்‌ கர்ணன்‌ 
முற்றிலும்‌ செயலிழந்து சிக்கிக்கொள்ளக்கூடும்‌. 


ஆனால்‌ அத்தகைய கணக்குகளின்‌ பொருளின்மை 
என்ன என்பதை விருஷசேனன்‌ ஒவ்வொரு முறையும்‌ 
களத்தில்‌ பார்த்தான்‌. சிலந்தி வலைகள்‌ 
சிறுபூச்சிகளுக்குரியவை. வண்டுகள்‌ வலையில்‌ 
சிக்குகையில்‌ சிலந்தியே அவற்றை அறுத்து 
விடுவிக்கின்றது. அத்தகைய சூழ்கைகளின்‌ பயன்‌ 
ஒன்றே, நம்பிப்‌ போரிட ஒரு முறைமை அமைகிறது. 
வல்லவர்கள்‌ சூழ்கைகளை முறிக்கவும்‌ கடக்கவும்‌ 
கற்றிருப்பார்கள்‌. அம்முறை பாண்டவர்கள்‌ ஐவருமே 
கர்ணனை மிகவும்‌ அஞ்சிக்கொண்டிருந்தார்கள்‌ 
என்பதை அவர்கள்‌ முகங்களிலிருந்து காண முடிந்தது. 
அவர்கள்‌ அனைவருமே அவன்‌ மேல்‌ உச்சநிலை 
வஞ்சமும்‌ சினமும்‌ கொண்டிருந்தார்கள்‌. நேற்றிரவு 
அவர்களில்‌ எவரும்‌ துயின்றிருக்க வாய்ப்பில்லை. 
களத்தில்‌ அவர்களை இறப்புக்கு நிகரான ஆணவ 
அழிப்புக்கு கொண்டு சென்றிருந்தார்‌ தந்தை. அவர்கள்‌ 
இன்று வெறிகொண்ட இருள்தெய்வங்களென 
உருமாறியிருக்கிறார்கள்‌. 


கக்‌ புண்படுகையில்‌ மானுடரில்‌ நிகழ்வது 
ழிச்சாவு. அதன்பின்‌ முன்னர்‌ இருந்த விழிகள்‌ 
அவர்களுக்கு அமைவதே இல்லை. அவர்கள்‌ 
ஒவ்வொருவரும்‌ அந்த ஆணவ முறிவை மிக ஆழத்தில்‌, 
மிக தனிமையில்‌ அடைந்திருப்பார்கள்‌. ஆணவம்‌ 
அழிந்த நிலையில்‌ தென்படும்‌ உண்மைகள்‌ 
எப்பொழுதும்‌ கசப்பானவை. அவை அவர்களுக்கே 
தெரியாமல்‌ ஆழத்தில்‌ மறைந்திருக்கையில்‌ மட்டுமே 
வாழ்க்கை இயல்பாக முன்செல்ல இயலும்‌. 
ஆணவமென்பது அதன்‌ பொருட்டே உருவாகிறது, அது 
ஒரு பெருந்திரை. புண்ணுக்குமேல்‌ தோல்‌ தடித்து காய்ப்பு 
கொள்வதுபோல்‌. அதை இழந்தவர்கள்‌ ஒவ்வொரு 
கல்லிலும்‌ முள்ளிலும்‌ உரசிப்‌ புண்பட்டு தவிக்கிறார்கள்‌. 
அவர்களது விழிகளின்‌ வெறிப்பு அவன்‌ உள்ளத்தை 
இளகச்‌ செய்தது. அர்ஜுனன்‌ “சூதன்‌ மகனே, இன்று 
இக்களத்திலிருந்து நீ செல்ல மாட்டாய்‌. இல்லையேல்‌ 
நான்‌ செல்லமாட்டேன்‌. அவ்வஞ்சினத்துடன்தான்‌ 


வில்லெடுத்து வந்தேன்‌!” என்று கூவினான்‌. கர்ணன்‌ 
புன்னகையுடன்‌ “இக்களத்திலிருந்து வெற்றியுடன்‌ 
மீள்வேன்‌ என்று நான்‌ அறிவேன்‌” என்றான்‌. 
“விண்ணிலிருந்து நம்‌ தந்தையர்‌ இறங்கி வந்து 
நோக்கட்டும்‌ இந்தப்‌ போரை. இது என்றுமென நிகழும்‌ 
போர்‌. எவர்‌ வென்றாலும்‌ இங்கு இது 
முடியப்போவதில்லை” என்று அர்ஜுனன்‌ 
அறைகூவினான்‌. போர்வஞ்சினங்களையும்‌ 
அறைகூவல்களையும்‌ ஏன்‌ அத்தனை உரக்க 
கூச்சலிடுகிறார்கள்‌? அவை அவர்களுக்கே 
சொல்லிக்கொள்பவை. அவர்களின்‌ ஆழம்‌ அவர்களின்‌ 
நாவிலிருந்து அத்தனை தொலைவிலா உள்ளது? 


அர்ஜுனனின்‌ எரியம்புகளை கர்ணன்‌ விண்ணிலேயே 
தடுத்தான்‌. காற்றிலேயே வெடித்து அனல்‌ மழையென 
அவை படைகள்‌ மீதிறங்கின. யானைகளின்‌ கவசங்கள்‌ 
மேல்‌ வெடழுத்து சிறு சுடர்கள்‌ என துள்ளி எரிமலர்களென 
பொழிந்தன. கர்ணனின்‌ அம்புகள்‌ இடியோசையுடன்‌ 
எழுந்த விசையிலேயே ஒன்று நான்கு எட்டு 
பதினாறெனப்‌ பெருகி பாண்டவப்‌ படைகளின்‌ மேல்‌ 
விழுந்தன. விழுந்த இடங்களில்‌ நிலம்‌ வெடித்ததுபோல்‌ 
படைவீரர்களும்‌ புரவிகளும்‌ உடல்‌ சிதறித்‌ தெறித்தனர்‌. 
யானைகளும்‌ தேர்களும்கூட உடைந்து சிதறின. 
கர்ணனின்‌ அம்புகளை இளைய யாதவர்‌ திறமையுடன்‌ 
தேர்‌ திருப்பி தவிர்த்தார்‌. அர்ஜுனனின்‌ அம்புகள்‌ 
அதற்கிணையான தேர்‌ நுட்பத்துடன்‌ சல்யரால்‌ 
தவிர்க்கப்பட்டன. 


அந்தப்‌ போர்‌ எரியுமிழும்‌ அரிய அம்புகளால்‌ 
ஆனதென்பதனால்‌ தேர்வலர்களின்‌ 
கைத்திறமையாலேயே நிகழ்த்தப்படுவதாக இருந்தது. 
அவற்றில்‌ ஒரு அம்பு ஒருவர்‌ மேல்‌ விழுந்தால்கூட 
அக்கணமே போர்‌ நின்றுவிடும்‌. ஒவ்வொருவரும்‌ அதை 
மயிரிழை இடையில்‌ தவிர்த்துக்கொண்டிருந்தனர்‌. மிகச்‌ 
சிறிய இடைவெளிகளுக்குள்‌ சல்யர்‌ தேரை 
கொண்டுசென்றார்‌. அவருடைய புரவிகள்‌ மண்ணில்‌ 
கால்‌ தொடுவன போலவே தோன்றவில்லை. தேர்‌ 
ஒற்றைச்சகடத்தில்‌ விழுந்துவிடுவதுபோல்‌ சரிந்து இரு 
யானைகளுக்கு நடுவே சென்று அப்பால்‌ சென்று நிலை 
கொள்ளமுடியுமென்பதை, யானை திரும்பும்‌ இடம்கூட 
இல்லாத இடத்தில்‌ ஏழு புரவிகளும்‌ குளம்படி மாற்ற தேர்‌ 
நேர்‌ எதிர்‌ திசைக்கு திரும்பி வட்டமிட்டு 
அகலமுடியுமென்பதை, விழுந்து கிடந்த யானைகளின்‌ 
மேல்‌ தேர்‌ ஏறிச்சென்று அப்பால்‌ சென்று இறங்க 
முடியுமென்பதை, சீறி எழும்‌ அம்பொன்றுக்கு தன்னை 


ஒழிந்துகொள்ளும்பொருட்டு அனைத்துப்‌ புரவிகளும்‌ 
ஒருகணத்தில்‌ கால்‌ மடித்து நிலத்தில்‌ அமைய தேர்‌ 
முற்றாகவே சரிந்து நிலம்‌ தொட்டு அதன்‌ சகடங்கள்‌ 
காற்றில்‌ சுழல சற்று நேரம்‌ சென்று புரவிகள்‌ எழுந்து 
பாய்ந்து செல்ல அவ்விசையில்‌ மீண்டும்‌ எழ 
முடியுமென்பதை அதற்கு முன்‌ விருஷசேனன்‌ எண்ணி 
நோக்கியதே இல்லை. இளைய யாதவரே அவ்வப்போது 
சல்யரின்‌ தேர்த்திறன்‌ நோக்கி உளம்‌ மலைத்தவர்‌ 
போலிருந்தார்‌. 


புகையடங்கி காட்சிகள்‌ தெளிந்து மீண்டும்‌ புகையெழும்‌ 
இடைவெளியில்‌ அர்ஜுனனைச்‌ சூழ்ந்திருந்த பாஞ்சாலப்‌ 
படைவீரர்கள்‌ களமெங்கும்‌ சிறு துண்டுகளாகி 
தெறித்திருந்தனர்‌. அர்ஜுனன்‌ தன்‌ படைத்திரளிலிருந்து 
தனித்து கர்ணன்‌ முன்‌ தோன்றாமலிருக்கும்‌ பொருட்டு 
அம்புகளால்‌ அறைந்தபடி மேலும்‌ மேலும்‌ பின்னடைந்து 
கொண்டிருந்தான்‌. அவனை தனித்து 
விடக்கூடாதென்பதற்காக பின்னிருந்து ஆணைகள்‌ எழ 
இருபுறத்திலிருந்தும்‌ பாஞ்சாலப்‌ படைகள்‌ தொடர்ந்து 
வந்து இறந்தவர்களின்‌ இடைவெளிகளை நிரப்பின. 


கர்ணன்‌ அனலம்பால்‌ அர்ஜுனனை அறைந்தான்‌. 
அவன்‌ வில்லே அனல்கொடியாலானதுபோல்‌ 
தோன்றியது. விண்ணில்‌ துடிக்கும்‌ மின்கதிர்போல்‌ தேரில்‌ 
நின்றதிர்ந்தது. அதிலிருந்து எழுந்த ஒவ்வொரு அம்பும்‌ 
எழுகையிலேயே பற்றிக்கொண்டது. அனல்‌ பெருகி 
முழங்கியபடி சென்று பாண்டவப்‌ படைகள்‌ மேல்‌ 
விழுந்தது. மேலும்‌ மேலும்‌ அர்ஜுனனை பின்னடையச்‌ 
செய்து கர்ணனின்‌ தாக்குதல்களிலிருந்து அவனை 
காத்தார்‌ இளைய யாதவர்‌. “சூழ்ந்துகொள்க! இளைய 
பாண்டவரை சூழ்ந்துகொள்க! இடைவெளி 
விடாதொழிக!” என்று பாண்டவப்‌ படைகளின்‌ 
பின்னாலிருந்து திருஷ்டத்யும்னின்‌ எச்சரிக்கை 
வந்துகொண்டே இருந்தது. 


என்ன நிகழ்கிறதென்று நோக்க இயலாதபடி புகையும்‌ 
தூசும்‌ நிறைத்திருந்தன களத்தை. அம்புகள்‌ 
சென்றறைந்த மண்ணிலிருந்து செம்புழுதி குமிழியெனக்‌ 
கிளம்பி, இதழ்களென மலர்ந்து, நிலத்திலமைந்தது. புகை 
எழுந்து வானில்‌ கரைந்து சாம்பல்‌ நிற நீர்போல்‌ பரவி 
களத்தை மூடியது. அதற்குள்‌ எரியம்புகள்‌ சென்னிற 
மலர்வுகள்‌ என எழுந்தெழுந்து அமைந்தன. உடல்‌ உருகி 
விழுந்தவர்களின்‌ அலறல்கள்‌ சூழ்ந்தன. உடைந்து 
சிதறிய தேர்களில்‌ மரத்தூண்களும்‌ பீடங்களும்‌ 
பற்றிக்கொண்டு எழுந்த தழல்களும்‌, அலறி 


நிலையழிந்து ன விழுந்த யானைகளின்‌ 
முழக்கங்களும்‌ செவிகளையும்‌ விழிகளையும்‌ 
நிறைத்திருந்தன. 


அர்ஜுனனின்‌ இரு மைந்தர்களும்‌ ஒருகணம்கூட 
பின்னடையாது தந்தையைக்‌ காத்து பொருதி 
நின்றிருந்தனர்‌. இருபுறத்திலிருந்தும்‌ வில்லவர்களை 
இரு கைகளென ஆக்கி கர்ணனின்‌ பின்னணிப்‌ 
படையை உடைக்க திருஷ்டத்யும்னன்‌ முயன்றான்‌. 
வலப்பக்கமிருந்தும்‌ இடப்பக்கமிருந்தும்‌ இடையறாது 
வந்து கொண்டிருந்த எரியம்புகளை விருஷசேனனும்‌ 
திவிபதனும்‌ பிற மைந்தர்களும்‌ தடுத்தனர்‌. 
சுருதகீர்த்தியின்‌ அம்புகள்‌ விசைமிகுந்து வந்து 
வலப்பக்கம்‌ தாக்க விருஷசேனன்‌ அவனை நோக்கி 
திரும்பி தாக்கினான்‌. அவன்‌ அம்புகளை 
தடுக்கமுடியாமல்‌ சுருதகீர்த்தி பின்னடைந்தான்‌. 


கர்ணனின்‌ அம்புகளில்‌ எழுந்த அனலை விருஷசேனன்‌ 
வியப்புடன்‌ நோக்கிக்கொண்டிருந்தான்‌. அதற்கு முன்‌ 
எங்கும்‌ அத்தகைய பேரனலை பார்க்க நேர்ந்ததில்லை. 
ஒரு கணத்தில்‌ காட்டெரி எழுந்து முழுப்‌ படையையும்‌ 
சூழ்ந்துகொண்டது போலிருந்தது. எரி வானை 
முழுமையாக நிரப்பி கூரைபோல மூடியது. எரிக்குள்‌ 
இருந்து எரி எழுந்தது. எரி முகில்கள்போல குமிழ்த்தது, 
கரும்புகைபோல இருண்டது. உடனே அதை ஏந்தியபடி 
செம்முகில்‌ என அடுத்த அனல்‌ வெடிப்பு எழுந்தது. 
செந்தழலுக்குள்‌ மலைவெள்ளப்பெருக்கில்‌ சருகுகள்‌ 
தெரிவதுபோல மானுட உருவங்கள்‌ தோன்றித்தோன்றி 
மறைந்தன. யானைகளும்‌ தேர்களும்‌ தெரிந்தன. 
வானிலிருந்து உடற்துண்டுகளும்‌ சிதைந்த 
தேர்ச்சிம்புகளும்‌ பொழிந்தன. தன்னருகே வந்து விழுந்த 
ஒரு பித்தளைத்‌ தேர்மகுடம்‌ உருகி உருவழிந்திருப்பதை 
விருஷசேனன்‌ கண்டான்‌. 


எரியெழுந்த போர்‌ அங்கே துரோணரின்‌ வஞ்சம்கொண்ட 
அம்புகளில்‌ இருந்தே தோன்றியது. முதல்‌ நாள்‌ அந்த 
எரியம்புகளைப்‌ பற்றியே ப்கிக்கொண்டிருந்காரகள்‌. எரி 
எவ்வாறு எழுகிறது என ஒவ்வொருவரும்‌ 
சொல்லிக்கொண்டார்கள்‌. “எரி அல்ல அது. நம்‌ 
உளமயக்கே” என்றார்‌ ஒருவர்‌. “நம்மை அந்த அம்புகள்‌ 
கனவுக்குள்‌ நிறுத்திவிடுகின்றன. அக்கனவில்‌ நாம்‌ 
கதைகளை நேரில்‌ காண்கிறோம்‌.” இன்னொருவர்‌ 
“களமெங்கும்‌ வெந்து கிடக்கும்‌ உடல்களும்‌ கனவா 
என்ன?” என்றார்‌. “கனவுகளில்‌ இருந்து நாம்‌ விடுபடுவது 
எளிதல்ல” என்றார்‌ முதலில்‌ சொன்னவர்‌. 


படுகளத்தில்‌ படைவீரர்களின்‌ உடல்கள்‌ வெந்து 
தசையுருகி, எலும்புகள்‌ வெளித்தெரிய கிடப்பதை 
விருஷசேனன்‌ பார்த்தான்‌. பற்கள்‌ வெறித்து அவற்றில்‌ 
பல முகங்கள்‌ இளிப்பு கொண்டிருந்தன. பொசுங்கும்‌ 
தசையின்‌ குமட்டும்‌ கெடுமணம்‌. உயிர்‌ எஞ்சியவர்கள்‌ 
உரிந்து கழன்றுகிடந்த தோலுடன்‌ பொசுங்கிய 
மயிர்களுடன்‌ கதறிக்கொண்டிருந்தனர்‌. “கொல்க! 
என்னைக்‌ கொல்க! மூத்தவரே, மைந்தரே, என்னைக்‌ 
கொல்க...” என்று மன்றாடினர்‌. “நீர்‌! நீர்‌!” என நா நீட்டி 
கதறினர்‌. நாவுகள்‌ வெந்து வாயை நிறைத்திருந்தன. 


அந்தக்‌ களத்தில்‌ நீரெனக்‌ கிடைத்தது புரவிகளின்‌ குருதி 
மட்டுமே. எரியும்‌ உடல்களுக்குமேல்‌ குருதியையும்‌ 
கொழுநிணத்தையும்‌ அள்ளிச்‌ சொரிந்தனர்‌. 
குருதிச்சேற்றில்‌ கிடந்து வெந்த உடல்கள்‌ புளைந்தன. 
கவசங்கள்‌ உருகி வளைந்திருந்தன. ஆடைகள்‌ 
பொசுங்கி அகல பெரும்பாலானவர்கள்‌ வெற்றுடலுடன்‌ 
கிடந்தனர்‌. ஒரு முதிய வீரர்‌ “இது போரல்ல... போரின்‌ 
எந்நெறியும்‌ இதை ஒப்புவதில்லை” என்று கூவினார்‌. 
“போரே ஒரு மாபெரும்‌ நெறியழிவு” என்று எவரோ 
சொன்னார்கள்‌. 


அத்தனை பெரிய அனல்‌ எங்குள்ளது? எதில்‌ அது பற்றி 
எரிகிறது? “அனைத்திலும்‌ அனல்‌ உள்ளது. அனலம்பு 
காற்றில்‌ ஒளிந்திருக்கும்‌ அனலை எழுப்புகிறது. நீரிலும்‌ 
பனிக்கட்டியிலும்‌ குளிர்பாறையிலும்கூட அனலை 
எழுப்ப இயலும்‌” என்றார்‌ ஒரு முதிய வீரர்‌. “அனல்‌ எழக்‌ 
காத்திருக்கிறது... இந்த மானுட உடல்களைப்‌ பொசுக்கிய 
அனல்‌ எங்கிருந்து எழுகிறது? இது 
இவ்வுடல்களுக்குள்ளேயே உள்ளது. உடலுக்குள்‌ நீராலும்‌ 
அன்னத்தாலும்‌ அது நிகர்செய்யப்பட்டுள்ளது. வெளியே 
இருந்து வந்து தொடும்‌ அனல்‌ உள்ளிருக்கும்‌ 
நிகர்நிலையை அழிக்கிறது. கட்டுண்ட அனல்கள்‌ 
எல்லைகடந்து எழுகின்றன.” 


அவன்‌ எரிந்த உடல்களை பார்த்துக்கொண்டிருக்கையில்‌ 
தெற்குக்காட்டின்‌ சிதைகளைத்தான்‌ 
எண்ணிக்கொண்டிருந்தான்‌. முதலிரு நாட்கள்தான்‌ 
அங்கே சிதைகூட்ட விறகுகள்‌ தேவைப்பட்டன. எரி 
நிலைகொண்ட பின்னர்‌ உடல்களே உடல்களுக்கு 
விறகாயின. உடலில்‌ இருக்கும்‌ நெய்‌ முதலில்‌ எரிகிறது. 
வெம்மை தசைகளையும்‌ நெய்யாக்குகிறது. உடல்கள்‌ 
தங்களைத்‌ தாங்களே கொளுத்திக்கொண்டன. 
தங்களைத்‌ தாங்களே எரித்தழித்து சாம்பலாயின. 


அவன்‌ ஒரு பெரிய பொன்வண்டுபோல தெரிந்தான்‌. 


யானையின்‌ உடலில்‌ அணிவிக்கப்பட்டிருந்த செம்பட்டின்‌ 
பொன்னூல்‌ பின்னல்களும்‌ அதன்‌ பொன்முகபடாமும்‌ 
மின்ன அது தீப்பற்றிய குன்றுபோலத்‌ தெரிந்தது. 
பொற்பூணிட்ட நீள்‌ வெண்தந்தங்களைப்பற்றியபடி 
மஞ்சள்பட்டுத்‌ தலைப்பாகை அணிந்த பாகர்கள்‌ 
நடந்துவர இருபக்கமும்‌ வாளேந்திய 
வேளக்காரப்படையினர்‌ சூழ்ந்து வந்தனர்‌. 
யானைக்குப்பின்னால்‌ அரசனின்‌ அகம்படிப்படை 
வந்தது. அரசனைக்கண்டதும்‌ வீடுகளின்‌ 
உப்பரிகைகளில்‌ எல்லாம்‌ மக்கள்‌ எழுந்து மலர்தூவி 
வாழ்த்தொலி எழுப்பினர்‌. விளக்குகள்‌ ஏற்றப்பட்ட 
முற்றங்களில்‌ நின்றவர்கள்‌ தலைகுனிந்து வணங்கினர்‌. 


“விஜயபுரியின்‌ அரசனை ஆந்திரமண்ணின்‌ அதிபன்‌ 
என்கின்றன நூல்கள்‌” என்றார்‌ கீகடர்‌. “தெற்கே 
கோதாவரி முதல்‌ வடக்கே நர்மதை வரை அவனுடைய 
ஆட்சியில்தான்‌ உள்ளது.” இளநாகன்‌ அரசன்‌ 
அவர்களைச்‌ சுட்டிக்காட்டி ஏதோ சொல்வதைக்‌ 
கண்டான்‌. “நம்மையா?” என்றார்‌ அஸ்வர்‌. “ஆம்‌, 
நம்மைத்தான்‌” என்றார்‌ அஜர்‌. அதற்குள்‌ ஒரு 
சிற்றமைச்சரும்‌ நாலைந்து வீரர்களும்‌ அவர்களை 
நோக்கி ஓடிவந்தனர்‌. சிற்றமைச்சர்‌ கனத்த உடலுக்குள்‌ 
சிக்கிய மூச்சு வெடித்து வெடித்து வெளியேற வியர்வை 
வழிய “வடபுலத்துச்‌ சூதர்களை விஜயபுரியின்‌ அரசர்‌ 
ஆந்திரேசர்‌ கிருஷ்ணய்ய வீரகுந்தலர்‌ சார்பில்‌ 
வணங்குகிறேன்‌. இன்று அரசரின்‌ பிறந்தநட்சத்திரம்‌. 
விழிதுயின்று எழுந்து அன்னையின்‌ ஆலயத்துக்குச்‌ 
செல்லும்‌ வழியில்‌ தங்களைக்‌ கண்டிருக்கிறார்‌. 
நல்தருணம்‌ என அதை எண்ணுகிறார்‌... தாங்கள்‌ வந்து 
அரசரை வாழ்த்தி பரிசில்‌ பெற்றுச்‌ செல்லவேண்டும்‌” 
என்றார்‌. 


கீகடர்‌ “அது சூதர்‌ தொழில்‌ அல்லவா?” என்றார்‌. 
யாழுடனும்‌ முழவுடனும்‌ அவர்கள்‌ அமைச்சரைத்‌ 
தொடர்ந்து சென்றார்கள்‌. பட்டத்துயானை நின்றிருந்தது. 
அதன்மேல்‌ சாய்க்கப்பட்ட ஏணி வழியாக வீரகுந்தலன்‌ 
இறங்கி வந்து மண்ணில்‌ விரிக்கப்பட்டிருந்த செம்பட்டு 
நடைபாவாடை மேல்‌ நின்றிருந்தான்‌. அவர்களைக்‌ 
கண்டதும்‌ முகம்‌ மலர்ந்து வணங்கி “வருக வருக 
சூதர்களே. இன்று என்‌ நாட்டில்‌ கலைமகள்‌ வந்துள்ளாள்‌ 
என்று உணர்கிறேன்‌. தங்கள்‌ சொல்லில்‌ அவள்‌ வந்து 
அமர்ந்து என்‌ மேல்‌ கருணை கூரவேண்டும்‌” என்றான்‌. 
கீகடர்‌ “திருமாலைக்கண்டதுபோல செல்வமும்‌ அழகும்‌ 


“அங்கே சிதையில்‌ எரியும்‌ அனல்‌ கிரவ்யாதன்‌. அதுவே 
வைஸ்வாநரன்‌ என்ற பேரில்‌ மானுட உடல்களில்‌ 
எரிகிறது. வயிற்றில்‌ அது பசி. நாவில்‌ அது ருசி. 
எண்ணத்தில்‌ அது விழைவு. தசைகளில்‌ அது ஆற்றல்‌. 
குருதியில்‌ வெம்மை” என்றார்‌ முதிய சூதர்‌. “அன்னத்தை 
உண்டு அன்னம்‌ வாழ்கிறது. அன்னத்தை முற்றெரிக்கும்‌ 
அனலே அன்னம்‌ என்று நூல்கள்‌ சொல்கின்றன. 
வேட்டை விலங்கின்‌ சினமே அதன்‌ வயிற்றின்‌ அமிலம்‌. 
இங்கு எரிவதும்‌ அந்த எரிதான்‌ எனக்‌ கொள்க!” 


அனலம்புகளைத்‌ தொடுக்க முதல்‌ அனல்‌ உள்ளத்தின்‌ 
ஆழத்தில்‌ இருந்தாகவேண்டும்‌ என்றார்‌ முதிய 

ல்வீரரான சுவீர்யர்‌. “அகத்தில்‌ இல்லாத அம்பு எதையும்‌ 
கைகளில்‌ எடுக்க இயலாது. துரோணரில்‌ எழுந்தது 
புல்லின்‌ தழல்‌. அங்கரில்‌ எழுவது புரவிச்சவுக்கின்‌ சீற்றம்‌. 
ஆனால்‌ அர்ஜுனனில்‌ எழுவது சொல்லின்‌ அனல்‌. 
சொல்லனல்‌ கூரியது, ஆனால்‌ வஞ்சத்தின்‌, சீற்றத்தின்‌ 
அனல்போல மூண்டெழுவது அல்ல. முற்றழிப்பதும்‌ 
அல்ல.” 


மீண்டும்‌ விழிதூக்கி மேலே பார்த்தான்‌. அந்த முகம்‌ 
அசைவிலாது கீழே நோக்கி நின்றிருந்தது. ஆனால்‌ 
ஊழ்கத்திலென கனவுநிறைந்த அமைதி அதில்‌ 
தெரிந்தது. தேர்‌ வட்டமாக சுற்றிச்‌ செல்ல நோக்குகோணம்‌ 
மாறியபோது அது பூத்த கொன்றை என உருமாறியது. 
யார்‌? வேதச்‌ சொல்லில்‌ எழும்‌ ஜாதவேதனா? அன்னத்தை 
அனலாக்கி வானாக்கி இன்மையாக்கி பிரம்மத்திடம்‌ 
கொண்டுசேர்க்கும்‌ தூதனா? இன்று ஏன்‌ வானை 
அடிக்கடி நோக்கிக்கொண்டிருக்கிறேன்‌? முன்பெப்போதும்‌ 
இப்படி வானை நோக்கியதில்லை. களத்தில்‌ வானை 
நோக்குதல்‌ பிழை என்பார்கள்‌. போருக்குரியவை 
மண்ணாழத்திலிருந்து காட்டின்‌ இருளில்‌ இருந்து 
எழுந்துவரும்‌ கொடுந்தெய்வங்கள்‌. மேலே நோக்குபவன்‌ 
விண்ணிலிருந்து குனிந்து நோக்கும்‌ தேவர்களின்‌ 
விழிகளை சந்திக்க நேரும்‌. அக்கணமே அனைத்தும்‌ 
பொருளின்மை கொள்ளும்‌. புண்பட்டு விழுந்தவர்கள்‌ 
விண்நோக்குவார்கள்‌ எனப்படுவதுண்டு. விண்ணில்‌ 
தேவர்களும்‌ மூதாதையரும்‌ நிரந்திருப்பதை அவர்கள்‌ 
காண்பார்கள்‌. ஆனால்‌ நான்‌ இன்னமும்‌ 
புண்படவில்லை. 


அம்புகளில்‌ இருந்து அனல்‌ தெறித்து எழுந்தது. 
பல்லாயிரம்‌ நாக்குகள்‌ என்றாகியது. பெருகிப்பெருகி 
எழும்‌ கைகள்‌ என்றாகியது. அள்ளி அணைத்து 
இறுக்கியது. பற்றி நிறுத்தி பொசுக்கியது. நக்கி உண்டது. 


அறைந்து சிதறடித்தது. மேலும்‌ மேலும்‌ உடல்கள்‌ 
சிதறிவிழ இளைய யாதவர்‌ அர்ஜுனனின்‌ தேரை 
பின்னுக்கிழுத்து அம்புகளின்‌ எல்லைக்கு அப்பால்‌ 
கொண்டு சென்றார்‌. கர்ணன்‌ அர்ஜுனனை 
துரத்திச்செல்ல அவர்கள்‌ நடுவே எழுந்த எரிபரப்பும்‌ 
தரையை நிரப்பியிருந்த உடல்களும்‌ உடைவுகளும்‌ 
அரண்‌ என்றாயின. தேர்த்தட்டில்‌ அர்ஜுனன்‌ தளர்ந்து 
அமர்வதை புகையலைவின்‌ இடைவெளியினூடாக 
ஒருகணக்‌ காட்சிமின்னல்‌ என காணமுடிந்தது. 


கர்ணன்‌ கைகாட்ட சல்யர்‌ தேரை பின்னுக்கிழுத்தார்‌. 
அவருடைய புரவிகள்‌ முன்னால்‌ செல்லும்‌ அதே 
விசையில்‌ பின்னடி எடுத்து வைத்தன. அவர்‌ அதே 
விரைவில்‌ தேரை பின்னெடுக்க விருஷசேனனும்‌ 
தம்பியரும்‌ தங்கள்‌ தேர்களை பின்னால்‌ 
கொண்டுசென்றார்கள்‌. கெளரவப்‌ படையும்‌ உடன்‌ 
சேர்ந்து விலக எதிர்பாராத வெறியுடன்‌ சகதேவன்‌ 
அம்புகளைத்‌ தொடுத்தபடி முன்னோக்கி வந்து அந்த 
இடைவெளியில்‌ புகுந்துகொண்டான்‌. “சூதன்‌ மகனே, 
கொல்‌ என்னை... உன்‌ அம்புகளுக்கு ஆற்றலிருந்தால்‌ 
என்னை கொல்‌!” என்று கூவினான்‌. “என்‌ மூத்தவர்களை 
நீ சிறுமைசெய்தாய்‌. நான்‌ வீணே நோக்கி நின்றேன்‌ 
என்னும்‌ பழி அகலட்டும்‌... கொல்‌ என்னை ! கீழ்பிறப்பே, 
கொல்‌ என்னை!” 


கர்ணனின்‌ அம்புகள்‌ அவனை எதிர்கொண்டன. 
சகதேவனின்‌ இருபுறமும்‌ எரியம்புகள்‌ சென்று அறைந்து 
அனற்புழுதி கிளப்பின. ஆனால்‌ அவன்‌ 
இறப்பதற்கென்று முடிவெடுத்து அங்கே வந்ததுபோல்‌ 
தோன்றினான்‌. அது ஒரு கண எழுச்சி என விருஷசேனன்‌ 
உணர்ந்தான்‌. முந்தைய நாள்‌ யுதிஷ்டிரனும்‌ பீமனும்‌ 
களத்தில்‌ சிறுமைசெய்யப்பட்டதை அவர்‌ வெவ்வேறு 
சொற்களினூடாக கடந்துசென்றிருப்பார்‌. நேற்று 
அவையில்‌ உணர்வெழுச்சிகள்‌ வெளிப்பட்டிருக்கலாம்‌. 
பழிச்சொற்கள்‌ எழுந்திருக்கலாம்‌. அனைத்தையும்‌ மேலும்‌ 
மேலும்‌ எடைமிக்க சொற்களைக்‌ கொண்டு 
மூடியிருக்கலாம்‌. ஒரு தருணத்தில்‌ அந்த விசை 
தடைகளை உடைத்து எழுந்துவிட்டிருக்கிறது. 


கர்ணன்‌ சகதேவனை தொடர்ச்சியாக அம்புகளால்‌ 
அறைந்தாலும்‌ அவற்றை எல்லாம்‌ விண்ணிலேயே 
தடுத்து பொறிமழையென உதிரச்செய்ய சகதேவனால்‌ 
இயன்றது. அவன்‌ வெறியாலேயே ஆற்றல்‌ 
கொண்டுவிட்டிருந்தான்‌. அவன்‌ புலன்கள்‌ 
ஒவ்வொன்றும்‌ பலமடங்கு கூர்கொண்டன. கர்ணனின்‌ 


அம்புகள்‌ அவனை தொடவில்லை. ஆனால்‌ அந்த விசை 
சற்றுநேரமே நீடிக்கும்‌ என அனைவரும்‌ அறிந்திருந்தனர்‌. 
அதை உணர்ந்தவன்போல சுருதகீர்த்தியும்‌ சுருதசேனனும்‌ 
இரு பக்கங்களிலும்‌ இருந்து அம்புகளைச்‌ செலுத்தியபடி 
அணுகினர்‌. 


கர்ணன்‌ அக்கணத்தில்‌ சற்றே திரும்பி அகல, 
இடைவெளியில்‌ விசையுடன்‌ முன்னெழுந்த சுருதகீர்த்தி 
மிகவும்‌ நெருங்கி வந்துவிட்டான்‌. தன்‌ 
ஆவநாழியிலிருந்து எரியம்பு ஒன்றை எடுத்த கணம்‌ மிக 
அருகே சுருதகீர்த்தியை விருஷசேனன்‌ பார்த்தான்‌. 
அவனுடைய எரியம்பின்‌ மிக அணுக்கவளையத்திற்குள்‌. 
ஊதியே அவனை சாம்பலாக்கிவிடக்கூடும்‌ 
என்பதைப்போல்‌. ஒருகணம்‌ அவன்‌ உள்ளம்‌ 
வெறிகொண்டு எழுந்தது. “மூத்தவரே, கொல்லுங்கள்‌ 
அவனை! கொல்லுங்கள்‌!” என திவிபதன்‌ கூச்சலிட்டான்‌. 
அதே தருணம்‌ அப்பால்‌ சகதேவனின்‌ தேரை தன்‌ 
எரியம்பால்‌ அடித்து இருபுறமும்‌ பிளந்து விழச்செய்தான்‌ 
கர்ணன்‌. தேரிலிருந்து பாய்ந்திறங்கி நின்ற சகதேவன்‌ 
வெறும்‌ கைகளுடன்‌ திகைத்து விழிகள்‌ வெறிக்க 
நின்றான்‌. கர்ணன்‌ அவனை நோக்காதவன்போல 
திரும்பிக்கொண்டான்‌. 


சுருதகீர்த்தியை நோக்காதவன்போல விருஷசேனன்‌ 
திரும்பிக்கொண்டான்‌. “மூத்தவரே...” என்று கூவிய 
திவிபதன்‌ விருஷசேனனின்‌ விழிகளைக்‌ கண்டு சொல்‌ 
அமைந்தான்‌. நாணொலி எழுப்பியபடி முன்னால்‌ சென்ற 
கர்ணனை அம்புகளால்‌ வேலியிட்டபடி விருஷசேனன்‌ 
தொடர்ந்தான்‌. வில்தாழ்த்தி தேர்த்தட்டில்‌ நின்றிருந்த 
சுருதகீர்த்தியை பாகன்‌ பின்னால்‌ கொண்டு செல்ல 
அப்பால்‌ சகதேவன்‌ தளர்ந்த நடையுடன்‌ பாண்டவப்‌ 
படை நோக்கி சென்று அங்கு வந்த தேர்‌ ஒன்றில்‌ தொற்றி 
ஏறிக்கொண்டான்‌. 

[1௨22] ஒன்பதாவது களத்தில்‌ அமர்ந்திருந்த சூதரான 
சார்ங்கர்‌ தன்‌ கையிலிருந்த பித்தளைக்‌ கம்பியை 
வளைத்துச்‌ செய்ததுபோன்ற சிறிய இசைக்கலனை 
உதடுகளுடன்‌ பொருத்தி, நாவாலும்‌ உதடாலும்‌ அதை 
மீட்டி, சிறு தவளைகள்‌ போலவும்‌ வண்டுகள்‌ சேர்ந்து 
விம்மலோசை எழுப்புவது போலவும்‌ அதை இசைத்து, 
போர்க்களத்தின்‌ காட்சியை விரித்துரைக்கலானார்‌. பிற 
சூதர்கள்‌ அவருடன்‌ இணைந்துகொண்டனர்‌. அங்கு 
குருக்ஷேத்ரத்தின்‌ பதினேழாவது நாள்‌ போர்க்களம்‌ 
மீண்டும்‌ நிகழ்வதுபோல்‌ தொட்டுவிரிந்து அகன்று 
அலைகொள்ளும்‌ காட்சிகளென விரிந்தது. அவர்களின்‌ 
சொற்களின்‌ நடுவே பந்தங்களின்‌ ஒளியில்‌ உடலெங்கும்‌ 
அணிச்சுடர்கள்‌ நிறைந்திருக்க கர்ணன்‌ கிடந்தான்‌. 
பனியில்‌ அணிகளின்‌ ஒளி சற்று நனைந்திருப்பதுபோல்‌ 
தோன்றியது. அங்கே ஒலித்த பாடலின்‌ சொற்கள்‌ 
அக்குளிரில்‌ நடுக்கு கொண்டவை போலிருந்தன. 


சூதரே, மாகதரே, கேளுங்கள்‌. நான்‌ குருக்ஷேத்ரப்‌ 
பெருங்களத்தை பார்க்கிறேன்‌. அங்கு முட்டி மோதும்‌ 
உடல்களும்‌ படைக்கலங்களும்‌ ஒற்றை விசையொன்றின்‌ 
பல்லாயிரம்‌ நெளிவுகளெனத்‌ தோன்றுகின்றன. 
விசைகொண்டோடும்‌ நாகம்‌ போலவோ, தன்னில்‌ தான்‌ 
களித்து துள்ளிக்‌ குதித்து சுழன்றாடும்‌ குட்டிப்புரவி 
போலவோ, ஒற்றை உடலே எங்கும்‌ நின்று கொந்தளித்துக்‌ 
கொண்டிருந்தது. மேலிருந்து நோக்குகையில்‌ 
படைக்கலங்களின்‌ மின்களால்‌ நிறைந்திருந்தது அது. 
கீழிருந்து நோக்குகையில்‌ உதிர்ந்த உடல்களுக்குமேல்‌ 
தாவிச்செல்லும்‌ கால்களால்‌ மூடியிருந்தது. அனலெழுந்து 
பெய்துகொண்டிருந்த அக்களத்தின்‌ மீது முகில்பிளந்த 
ஒளி பெய்துகொண்டிருந்தது. 


அன்றைய போர்‌ ஐந்தனல்களின்‌ போர்‌ என்று 
அறிந்தேன்‌. நான்‌ அக்களத்தில்‌ எரி எழுந்த காட்டின்‌ 
பெருந்தழல்கள்‌ என அசைந்த செங்கொப்பளிப்பையே 
கண்டேன்‌. இரண்டாவது அனலோனாகிய வஹ்னி 
கர்ணனின்‌ அம்புகளில்‌ ஏறிப்பாய்ந்தான்‌. 
மண்ணிலறைந்து வெடித்தெழுந்தான்‌. தேர்களை 
அள்ளிப்பற்றி கொழுந்தாடினான்‌. யானை உடல்களைச்‌ 
சுட்டு அவற்றை அலறி சரியச்செய்தான்‌. படைக்கலங்கள்‌ 
கூட அனல்‌ துண்டுகளென கனல்‌ கொண்டன. 


அர்ஜுனனும்‌ கர்ணனும்‌ எதிரெதிர்‌ நின்று தழலம்புகளால்‌ 
போராடினர்‌. ஒருகணம்‌ பிந்தவில்லை, ஒருகணம்‌ 
முந்தவும்‌ இல்லை. அவர்களின்‌ அம்புகளால்‌ இரு 
படைகளின்‌ பொருதுமுனை செவ்வனல்‌ ஒழுகும்‌ ஆறு 
எனத்‌ தெரிகிறது. செங்குருதி தோய்ந்த வாளின்‌ வளைந்த 
முனை. இரு படைகளும்‌ இரும்புத்தகடுகளென 
உரசிக்கொண்டு அனலெழுப்புகின்றனவா? 


சூதரே, இங்கிருந்து பார்க்கையில்‌ இரு படைகளும்‌ 
விட்டில்கள்போல்‌ அவ்வனல்பரப்பை நோக்கி வந்து 
பெருந்திரளென விழுந்து 
பொசுங்கிக்கொண்டிருப்பதுபோல்‌ தோன்றுகிறது. 
இன்றுடன்‌ முற்றாக அழிந்துவிட விரும்புபவைபோல. 
சிறகுகொண்டதே அனலுக்கு உணவாவதற்கு 
என்பதுபோல. போர்‌ தொடங்கிய 
இச்சிறுபொழுதுக்குள்ளேயே பெரும்பகுதியினர்‌ 
எரிந்தழிந்துவிட்டிருக்கின்றனர்‌. இருபுறமும்‌ 
முகப்புப்படையிலிருந்து எவரும்‌ பின்னடையவில்லை. 
முன்னுந்தி எழுவதற்குப்‌ பின்னால்‌ படைகள்‌ மிகக்‌ 
குறைவாகவே இருக்கின்றன. இரு படைகளுக்கும்‌ 
பின்பகுதி சிதறுண்டு அலைக்கழியும்‌ படைவீரர்களும்‌ 
தேர்களும்‌ உதிரி வண்டிகளும்‌ நிறைந்ததாக தெரிகிறது. 
இதோ எரியம்பு விழுந்து சாலையென அமைக்கப்பட்ட 
பலகைகள்‌ பற்றிக்கொள்கின்றன. நெருப்பு 
அவற்றினூடாக ஓடை நீர்‌ என வழிந்தோடி பின்பகுதியை 
அடைகிறது. எழுந்து மிகத்‌ தொலைவில்‌ சென்றுவிழுந்த 
எரியம்புகளால்‌ கூடாரங்கள்‌ பற்றிக்கொள்கின்றன. 
வைக்கோற்போர்களும்‌ அன்னக்களஞ்சியங்களும்‌ கூட 
அனல்கொண்டுவிட்டன. இரு படைகளும்‌ இப்போது 
எல்லாப்புறமும்‌ எரியால்‌ சூழப்பட்டிருக்கின்றன. எரி 
நடுவே நின்று கொந்தளிக்கின்றது மானுட உடற்பெருக்கு. 


கர்ணனின்‌ அம்புகளிலிருந்து எழுந்த அனல்‌ 
நுண்ணுருக்கொண்டு அங்கே எழுந்த பெருந்தவளை 
ஒன்றின்‌ நீள்நாக்கு என பாய்ந்தும்‌ மாறிமாறிச்‌ சுழன்றும்‌ 
படைகளை நக்கி உண்டது. இன்றுடன்‌ போரிடுவதற்கு 
இரு தரப்பிலும்‌ எவரும்‌ எஞ்சப்போவதில்லை என்ற 
எண்ணத்தை போரிட்டுக்கொண்டிருந்த 
படைத்தலைவர்கள்‌ ஒவ்வொருவரும்‌ உணர்ந்தனர்‌. 
திரும்பித்திரும்பி நோக்கி உளமழிந்தனர்‌. போர்க்களத்தில்‌ 
எரி ஏன்‌ தடுக்கப்பட்டிருந்தது என அறிந்தனர்‌. எரியை 
எழுப்புவது வரைதான்‌ அது மானுடக்‌ கைகளுக்குரியது. 
எழுந்த பின்‌ எரி தன்‌ வழியை தானே கண்டுகொள்கிறது. 
தன்‌ இலக்கை வெறிகொண்டு சென்றடைகிறது. 
இப்புவியில்‌ தானன்றி வேறேதும்‌ எஞ்சலாகாது என 


எண்ணுகின்றதா அது? தானுண்ணும்‌ அன்னம்‌ அழிந்து 
தானும்‌ அழிந்து வெறுமையை உருவாக்கிச்‌ செல்ல 

ணையிடப்பட்டுள்ளதா? பேரழகு கொண்டது அனல்‌. 
அழிவின்‌ பேரழகு. மின்னி மின்னி அணையும்‌ மாபெரும்‌ 
மலர்வுகளை பார்க்கிறேன்‌. வெண்வெடிப்பு மஞ்சள்‌ 
இதழ்களென்றாகி சிவந்து நுனிகருகி நீலம்கொண்டு 
விரிந்தமைய மையத்தில்‌ மீண்டும்‌ எழுகிறது இருள்‌. 
இவ்வொளி எங்கிருந்தோ இருளை உறிஞ்சி இங்கே 
துப்பிக்கொண்டிருக்கிறது. 


வெந்து கருகி குவிந்த உடல்களுக்கு மேல்‌ எழுந்து 
சென்றன தேர்கள்‌. அலைகளிலென தடுமாறின. 
நிலையழிந்து ஒன்றுடன்‌ ஒன்று முட்டிமோதின. கருகிய 
கொடிகளைக்‌ கொண்டு எவர்‌ எவரென அறிய 
இயலவில்லை. ஆணையிடும்‌ கொடிகளும்‌ 
கருகியணைந்தன. வெடிப்பொலியில்‌ முரசொலிகள்‌ 
மறைந்தன. ஒளிக்குறிகள்‌ அனுப்ப இயலவில்லை. 
ணையிடும்‌ கைகளை நோக்க இயலாது புகை 
ரையிட்டது. சகுனியின்‌ ஆணை “எரியெழுகையை 
ஒழிக... எரியெழும்‌ இடத்தை உய்த்து விலகிக்கொள்க!” 
என முழங்கிக்கொண்டிருந்தது. அதன்‌ ஊடே புகுந்த 
வெடிப்போசைகள்‌ அவற்றை சொற்திரிபு செய்தன. 
“எரிக்கு உணவாகுக! எரியே ஆகுக! எரிக்கு அடிபணிக!” 
என அச்சொற்கள்‌ முழங்குவதுபோலக்‌ கேட்டு சில 
படைவீரர்கள்‌ திகைத்தனர்‌. “எரிமலர்‌ சூடுக... எரியால்‌ 
மூடுக!” என முரசுகள்‌ முழக்கமிட்டன. ஒவ்வொருவரும்‌ 
அத்தருணத்தில்‌ புகையால்‌ முழுமையாக போர்த்தப்பட்டு 
தனிமைப்படுத்தப்பட்டார்கள்‌. அவர்களின்‌ செவிகள்‌ 
கூர்கொண்டன. கேட்காமலேயே சொல்லுணரும்‌ திறன்‌ 
கொண்டன. அந்தப்‌ படை அனைத்துவகை 
தொடர்புறுத்தல்களையும்‌ இழந்து அகங்களை ஆளும்‌ 
அச்சம்‌, வெறி எனும்‌ உணர்வுகளாலேயே ஒன்றென 
நிறுத்தப்பட்டது. 
[[ஙage]சகதேவன்‌ தன்‌ தேரை நோக்கி ஒடுவதைக்கண்ட 
சல்யர்‌ கைநீட்டி அமரத்திலிருந்து எழுந்து கூச்சலிட்டார்‌ 
“விடாதே! அவனை கொல்‌! கொல்‌! கொல்‌ அவனை!” 
கர்ணனை நோக்கி முற்றிலும்‌ திரும்பி “என்ன 
செய்கிறாய்‌? எங்கே திரும்புகிறாய்‌? இதுவே தருணம்‌! 
கொல்‌” என்று கூவினார்‌. கர்ணன்‌ இடது பக்கம்‌ தேர்‌ 
திரும்பும்பொருட்டு கைகாட்டினான்‌. சல்யர்‌ திகைப்புற்று 
“என்ன செய்கிறாய்‌? அவன்‌ இக்களத்தில்‌ உன்‌ எதிரி. 
களத்தில்‌ மறமொன்றே நெறி. அளியும்‌ கொடையும்‌ அங்கு 
பழி சேர்ப்பது. துறப்பது இளிவரலாவது. அறிவிலி! கொல்‌ 
அவனை!” என்றார்‌. வாயோரம்‌ நுரையெழ “இப்போதே 


கொல்‌... ஓர்‌ அம்பு போதும்‌... கொல்‌ அவனை!” என்றார்‌. 


கர்ணன்‌ அச்சொற்களை செவிகொள்ளவில்லை. சல்யர்‌ 
“கொல்‌ அவனை! கொல்‌! அறிவிலி!” என்று 
வெறிகொண்டவராக கூவிக்கொண்டிருந்தார்‌. கர்ணனின்‌ 
கையசைவுக்கு ஏற்ப அவனைச்‌ சூழ்ந்து வந்த படைகள்‌ 
அவன்‌ ஆணைக்கு கட்டுப்பட்டு அரைவட்டமெனத்‌ 
திரும்பியமையால்‌ சல்யராலும்‌ தன்‌ தேரை 
திருப்பாமலிக்க இயலவில்லை. எழுகதிர்‌ வடிவமென 
அமைந்த சூழ்கை சற்றே வளைந்து பாஞ்சாலர்களின்‌ 
வில்லவர்ப்‌ பெருக்கை எதிர்கொண்டது. கர்ணன்‌ காலில்‌ 
கட்டை விரலாலும்‌ நுனி விரலாலும்‌ பற்றிய விஜயத்தின்‌ 
நுனியை அசைவிலாது தேரில்‌ நிறுத்தி செவி வரை 
நாணிழுத்து ஒன்றின்‌ சீற்றத்தை ஒன்று ஏற்க, ஒன்றின்‌ 
காற்றசைவை இன்னொன்று பெற, தன்‌ அம்புகளை 
தொடுத்தான்‌. அனலேந்திய அம்புகள்‌ சூல்கொண்ட 
நாகமென பருத்திருந்தன. அவை வில்விட்டு 
மேலேறுகையில்‌ விம்மலோசை எழுந்தது. அனல்சூல்‌ 
கொண்ட அம்பு விண்ணில்‌ சீறியதுமே சிறியதோர்‌ அம்பு 
மேலும்‌ விசையுடன்‌ தொடர்ந்து சென்று அதை 
அறைந்தது. அனல்கருவைச்‌ சூடிய முதல்‌ அம்பு வெடித்து 
விழிஇருளச்‌ செய்யும்‌ மின்னொளியை வானில்‌ நிறைத்து 
வெங்காற்று வளையங்களை உருவாக்கி அனல்‌ 
அலையலைவெனப்‌ பெருகியது. அதிலிருந்து 
நூற்றுக்கணக்கான அனல்துகள்கள்‌ வீசுவலையென 
குடைவிரிந்து வளைந்து இறங்கின. 


சல்யர்‌ ஒரு கையால்‌ கடிவாளத்தைப்‌ பற்றியபடி திரும்பி 
நோக்கி பற்களை இறுகக்‌ கடித்து “நீ அவனை 
தப்பவிட்டாய்‌... நீ அவனை வேண்டுமென்றே 
தப்பவிட்டாய்‌” என்றார்‌. கர்ணன்‌ “ஆம்‌” என்றான்‌. 
“அவனுக்கு உயிர்‌ அளிப்பதற்கு நீ யார்‌? போர்க்களத்தில்‌ 
உயிர்க்கொடை அளிக்கும்‌ உரிமை அப்போரை 
அறைகூவி முன்னெடுத்த அரசனுக்கு மட்டுமே உண்டு. 
பிற எவருக்கும்‌ தங்கள்‌ உயிர்மீதே உரிமை இல்லை 
என்பதை அறியாதவனா நீ?” என்று சல்யர்‌ கூவினார்‌. 
“சகதேவன்‌ என்‌ மருகன்‌. என்‌ தங்கையின்‌ வயிற்றில்‌ 
எழுந்தவன்‌. என்‌ தோள்களில்‌ வளர்ந்தவன்‌. ஆனால்‌ 
இக்களத்தில்‌ அவனை என்‌ எதிரி என்றே கொள்கிறேன்‌. 
அவனை கொல்லவேண்டும்‌ என உன்னை 
தூண்டுகிறேன்‌. ஏனென்றால்‌ நான்‌ போர்நெறிகளை 
அறிந்தவன்‌. போர்முனையில்‌ தனிநோக்கங்களும்‌ 
தனிவிழைவுகளும்‌ பழி என அறிந்தவன்‌.” 


பின்னர்‌ அவர்‌ மூச்சிளைப்புடன்‌ தளர்ந்தார்‌. அமரத்தில்‌ 


அமர்ந்துகொண்டு இரு வளைவாடிகளில்‌ தோன்றி 
அவனிடம்‌ சொன்னார்‌. “இப்போரில்‌ அவனை நீ 
கொன்றிருந்தால்‌ பாண்டவர்களின்‌ உளஉறுதி இன்றே 
அவிந்திருக்கும்‌. இக்கணம்‌ வரை அவர்கள்‌ தளராமல்‌ 
நின்று பொருதுவதற்கு ஒன்றே அடிப்படை என்று 
கொள்க! அவர்கள்‌ ஐவரில்‌ எவரும்‌ இன்னும்‌ உயிர்‌ 
துறக்கவில்லை. அவர்களில்‌ எவர்‌ ஒழிந்தாலும்‌ பிறர்‌ 
உயிர்‌ வாழ எண்ணமாட்டார்கள்‌ என்பது உறுதி. இன்னும்‌ 
பிந்தவில்லை, இன்னும்‌ வாய்ப்புள்ளது. செல்க, அவன்‌ 
தன்‌ தேரில்‌ ஏறிக்கொண்டிருக்கிறான்‌. விழுந்த 
பிணங்களின்‌ மேல்‌ அவன்‌ தேர்‌ 
அலைமோதிக்கொண்டிருக்கிறது. அவனை 
இப்போதுகூட உன்னால்‌ நீளம்பால்‌ அறைய முடியும்‌. 
எரியம்புகளால்‌ அவனை தொடரமுடியும்‌. சற்று விசை 
கூடினால்‌ முன்‌ சென்று அவனை மறித்துவிடவும்‌ கூடும்‌.” 


கர்ணன்‌ அவர்‌ சொற்களை கேளாதவன்போல்‌ தன்‌ 
எதிரில்‌ எழுந்துவந்த படைகளை நோக்கி அம்புகளை 
செலுத்திக்கொண்டிருந்தான்‌. சல்யர்‌ “என்னை 
சிறுமைசெய்கிறாய்‌. என்‌ சொற்களை விலக்குகிறாய்‌!” 
என்று கூச்சலிட்டுக்கொண்டே முழுப்‌ படையும்‌ செல்லும்‌ 
திசைக்கே தேரை செலுத்தினார்‌. “இதன்பொருட்டு 
வருந்துவாய்‌... அவன்‌ உன்னை பழித்துவிட்டுச்‌ 
செல்கிறான்‌. அவனை நீ உயிர்தப்பவிட்டாய்‌ என்பதை நீ 
மட்டுமே அறிவாய்‌.” கர்ணன்‌ அவருக்கு மறுமொழி 
சொல்லவில்லை. “வெல்க... இன்று வெல்வதனூடாக நீ 
இழந்த அனைத்தையும்‌ அடைவாய்‌! பாரதவர்ஷத்தின்‌ 
மாமன்னனுக்கு மும்முடி சூட்டியவன்‌ நீ என்றாவாய்‌. 
குலமும்‌ புகழும்‌ தேடி வரும்‌... இதுவே இறுதி வெற்றி. 
இவ்வெற்றிக்கென்றே நீ இதுவரை தோற்றாய்‌...” 
கர்ணனை அவருடைய சொற்கள்‌ சென்றடைவதாகத்‌ 
தெரியவில்லை. இரு தூண்களின்‌ ஆடிவளைவுகளில்‌ 
மாறிமாறித்‌ தோன்றி அவர்‌ கூவினார்‌. “வெல்க! வெல்க!” 


எழுசுடர்ச்‌ சூழ்கையிலிருந்து ஏழு நேர்கதிர்களாக எழுந்த 
கெளரவ வில்லவர்படை காளையின்‌ உடலை தாக்கியது. 
அதை ஏழு பிரிவுகளாகப்‌ பிரிந்து ஊடுருவியது. ஏழு 
நாகங்களாக மாறி பாண்டவப்‌ படையை 
துண்டுகளாக்கியது. அதன்‌ கிளைகள்‌ விரியும்‌ தோறும்‌ 
மீண்டும்‌ தங்களை ஒருங்கிணைத்துக்கொள்ளும்‌ 
பொருட்டு பாண்டவப்‌ படை பின்நகரலாயிற்று. 
“அவர்களை பின்னடைய விடலாகாது. பின்னடைந்து 
ஒருங்கிணைந்தால்‌ மீண்டும்‌ ஒற்றைக்காளை உருவென 
ஆவார்கள்‌. அவர்களை துண்டுபடுத்தும்பொருட்டு நாம்‌ 
ஏழு சரடுகளாக மாறியிருக்கிறோம்‌. அவர்கள்‌ 


பின்னடைந்தால்‌ அவர்கள்‌ ஒன்றாவார்கள்‌. நாம்‌ பல 
துண்டுகளாக அவர்களை எதிர்கொள்ள 
வேண்டியிருக்கும்‌. முன்னகர்க! முன்னகர்க!” என்று 
சல்யர்‌ கூவினார்‌. 


கர்ணனின்‌ அம்புகளுக்கு ஏற்ப, அவன்‌ எண்ணுவதற்கு 
ஒருகணம்‌ முன்னரே சல்யரின்‌ கடிவாளங்களால்‌ 
இயக்கப்பட்ட புரவிகள்‌ தேரைத்‌ திருப்பின. “உன்னை 
எதிர்கொள்ளும்‌ படைகளை முற்றாக அழி. ஒருவர்கூட 
எஞ்சியிருக்கலாகாது. நமது இரு சரடுகளுக்கு நடுவே 
சிக்கிக்கொண்ட படை முற்றழிந்தால்‌ இரு சரடுகளும்‌ 
ஒன்றிணைந்து மேலும்‌ விசை கொள்ள முடியும்‌” என்றார்‌. 
கர்ணன்‌ “ஆம்‌. ஒருவர்‌ கூட எஞ்சமாட்டார்கள்‌. ஐயம்‌ 
வேண்டாம்‌” என்றபம அம்புகளை தொடுத்தான்‌. இரு 
கதிர்ச்சரடுகளுக்கு நடுவே சிக்கிக்கொண்ட பாண்டவப்‌ 
படை நொறுங்கியது. அதன்‌ முகப்புமுனையில்‌ 
கர்ணனின்‌ எரியம்புகள்‌ அறைந்து அனலெழுப்பின. 
பின்வாங்க முடியாமல்‌ பின்பக்கம்‌ கெளரவப்‌ படைச்‌ சரடு 
மறித்தது. அதற்கப்பாலிருந்த பகுதியில்‌ இருந்து 
சகதேவனும்‌ மறுபக்கம்‌ நகுலனும்‌ அச்சரடுகளை 
தாக்கினர்‌. அதை உடைத்து இடைவெளியை உருவாக்கி 
பாண்டவப்‌ படையை பின்னடையச்‌ செய்ய முயன்றனர்‌. 
கர்ணனின்‌ அனலம்புகளிலிருந்து பாண்டவப்‌ படை 
பின்னடைந்தது. “அதோ மீண்டும்‌ அவர்கள்‌ 
வந்திருக்கிறார்கள்‌. இச்சரடுகள்‌ உருவாக்கிய 
வழியினூடாகச்‌ சென்று அவர்களை கொல்‌. இக்கணமே 
அவர்களை கொல்‌” என்று சல்யர்‌ கூவினார்‌. கர்ணன்‌ 
ணையிடுவதற்குள்ளாகவே தன்‌ புரவிகளை சவுக்கால்‌ 
சொடுக்கி விசைகொள்ளச்‌ செய்தார்‌. “அவர்களில்‌ ஒருவர்‌ 
இப்போது வீழ்ந்தாலும்‌ வெற்றி தொடங்கிவிட்டதென்றே 
பொருள்‌. அறிக, அவர்களில்‌ ஒருவராவது வீழ்வதுவரை 
எவரைக்‌ கொன்றாலும்‌ அவர்கள்‌ தோற்பதில்லை!” 


கர்ணனால்‌ கொல்லப்பட்ட உடல்கள்‌ இடைவெளியின்றி 
விழுந்து பரவி உருவான களவெளியினூடாக சல்யரின்‌ 
தேர்‌ சென்றது. உளைச்சேற்றில்‌ என சகடங்கள்‌ புதைந்து 
தேர்‌ அசைந்தாடியது. கர்ணன்‌ இரு கால்களும்‌ 
தேர்த்தட்டில்‌ உருக்கி ஒட்டப்பட்டவைபோல நின்று 
உடலில்‌ சற்றும்‌ உலைவில்லாது விஜயத்தை இயக்கி 
பாண்டவப்‌ படையை அழித்தபடி முன்னால்‌ சென்றான்‌. 
அனல்‌ நீரென மாறி பெருகி நின்றிருந்தது களத்தில்‌. 
மழைத்திரையென எழுந்து உலைந்தாடியது. வலுவுடன்‌ 
வீசி புகைத்திரையை அள்ளி அகற்றிய காற்றுக்குப்‌ பின்‌ 
ஒருகணம்‌ மிக அருகே நகுலனை கர்ணன்‌ கண்டான்‌. 
“அதோ! அதோ!” என்று கூவியபடி சல்யர்‌ எழுந்தார்‌. 


“அதோ அவன்‌! அவனை கொல்‌! இக்கணமே கொல்‌!” 
என்று வீறிட்டார்‌. புகைத்திரைக்குள்‌ கர்ணனைக்‌ 
கண்டுவிட்ட நகுலன்‌ தன்‌ படைகள்‌ பின்னடைய 
சங்கொலி எழுப்பியபடி தான்‌ அம்புகளை ஏவியபடி 
முன்னெழுந்து வந்தான்‌. 


அர்ஜுனன்‌ நகுலனையும்‌ சகதேவனையும்‌ 
காக்கும்பொருட்டு சங்கொலியுடன்‌ எழுந்துவர அவனை 
கிருதவர்மனின்‌ தலைமையிலான கெளரவப்‌ படையின்‌ 
கதிர்‌ தடுத்தது. அவர்கள்‌ போரில்‌ தொடுத்துக்கொண்டு 
நிகராற்றலுடன்‌ களம்நின்றனர்‌. மறுமுனையில்‌ 
நகுலனையும்‌ சகதேவனையும்‌ காக்கும்பொருட்டு பீமன்‌ 
எழுந்துவர அஸ்வத்தாமனின்‌ படைக்கதிர்‌ அவனை 
தடுத்தது. இரு சுவர்களால்‌ அவர்கள்‌ பிரிக்கப்பட்டுவிட 
நகுலனும்‌ சகதேவனும்‌ தங்கள்‌ படையுடன்‌ கர்ணன்‌ முன்‌ 
நின்றனர்‌. நகுலன்‌ சற்றும்‌ அஞ்சாமல்‌ அம்புகளைத்‌ 
தொடுத்தபம அவனை எதிர்கொண்டான்‌. கர்ணனின்‌ 
எரியம்புகளை விண்ணிலேயே தடுத்து உடைத்து 
எரிமழையாக வீழ்த்தினான்‌. 


சல்யர்‌ அமரத்தில்‌ இருந்து கொந்தளித்தார்‌. “அனலம்பை 
எடு! அவனை தேருடன்‌ தூக்கி வீசு! இக்கணமே 
அவர்களில்‌ ஒருவன்‌ கொல்லப்பட்டாக வேண்டும்‌. 
அவர்கள்‌ உயிருடன்‌ மீண்டால்‌ உன்னை 
வென்றுவிட்டதாகவே பொருள்‌... இருவரையும்‌ கொல்‌. 
அன்றி ஒருவரையாவது கொல்‌!” என்று சல்யர்‌ 
கூச்சலிட்டார்‌. “அவர்களில்‌ ஒருவனைக்‌ கொல்வது 
இன்னொருவனையும்‌ கொல்வதற்கு நிகர்‌. அவர்கள்‌ 
ஈருடல்கொண்ட ஒருவர்‌... கொல்‌!” கர்ணனின்‌ அம்புகள்‌ 
சென்று அறைந்து வெடிக்க நிலம்‌ அதிர்ந்தது. நகுலனின்‌ 
தேருக்கடியில்‌ சென்று வெடித்த அம்பு அவனை 
தேர்த்தட்டிலிருந்து தூக்கி வீசியது. புரவிகள்‌ உடல்‌ 
உடைந்து நாற்புறமும்‌ தெறிக்க புழுதி எழுந்து மழையென 
விழுந்தது. அவன்‌ படைக்களத்தில்‌ தெறித்து விழ அவன்‌ 
மேல்‌ விண்ணிலிருந்து எரிபற்றிக்கொண்ட தேர்ச்‌ 
சிம்புகள்‌ விழுந்தன. உடல்‌ முழுக்க செம்புழுதியும்‌ 
குருதியும்‌ படிந்திருக்க நிலத்தில்‌ புரண்டெழுந்து அவன்‌ 
சகதேவனை நோக்கி ஓடினான்‌. 


“கொல்‌ அவனை! இக்கணமே கொல்‌!” என்று சல்யர்‌ 
கூவினார்‌. ஆனால்‌ தன்‌ படைப்பிரிவை வலப்பக்கம்‌ 
திரும்புவதற்கு கர்ணன்‌ ஆணையிட்டான்‌. சகதேவன்‌ தன்‌ 
தேரை முன்னால்‌ கொண்டு வந்து நகுலனை அதில்‌ 
ஏற்றிக்கொண்டு திரும்பி பின்னடைவதை சல்யர்‌ 
கண்டார்‌. சவுக்கை ஓங்கி தேர்த்தட்டில்‌ வீசிவிட்டு எழுந்து 


வீரமும்‌ ஒருருக்கொண்டு தாங்கள்‌ வருவதைக்‌ காணும்‌ 
பேறு எங்களுக்கும்‌ வாய்த்தது” என்றார்‌. 


“பாடுக!” என்றான்‌ வீரகுந்தலன்‌. “அதன்பின்‌ என்‌ 
பரிசில்கொண்டு என்‌ கருவூலத்தையும்‌ 
நிறைவடையச்செய்யுங்கள்‌.” “ஆணை அரசே” என்றபடி 
கீகடர்‌ யாழுக்காக கைநீட்டினார்‌. அதைவாங்கி 
ன சட புரியையும்‌ இறுக்கி நரம்புகளில்‌ 
ரலோட்டியதும்‌ அவருக்கு கனத்த ஏப்பம்‌ ஒன்று 
வந்தது. அவர்‌ அடக்குவதற்குள்‌ ஏப்பம்‌ ஓசையுடன்‌ 
வெளியேற வீரர்களும்‌ அமைச்சரும்‌ ஒருவரை ஒருவர்‌ 
பார்த்தனர்‌. அதை உணராத கீகடர்‌ யாழில்‌ 
சுதியெழுந்ததும்‌ தன்னையறியாமல்‌ உரத்தகுரலில்‌ பாடத்‌ 
தொடங்கினார்‌. 


திருமலைக்‌ காடுகளில்‌ ஊறிய குளிர்நீர்‌ 

தேங்கிய சுனைபோன்றது இனியமண்கலம்‌ 

அதில்‌ நிறைந்துள்ள வெண்ணிற பழைய சோற்றை 
விண்ணளந்தோன்‌ கண்டால்‌ தன்‌ அரவுப்படுக்கையுடன்‌ 
இடம்‌ மாறி வந்து படுத்துக்கொள்வான்‌ 

அவன்‌ பாற்கடல்‌ துளியைப்போன்ற இனியமோரை 
அதிலிட்டுக்‌ கடைந்த முதிய கரங்கள்‌ 

முதலில்‌ அகழ்ந்தெடுத்தன செல்வத்திருமகளை 
பின்னர்‌ வந்தது கருணையின்‌ காமதேனு 
அதைத்தொடர்ந்தது செழித்தெழும்‌ கல்பதரு 
இறுதியில்‌ எழுந்தது அமுதம்‌ 

ஒருதுளியும்‌ விஷமில்லாதது என்பதனால்‌ 
விண்ணவரும்‌ விரும்புவது 

அமுதத்தை உண்டவர்களுக்கு 

அரசர்கள்‌ வெறும்‌ குழந்தைகள்‌ 

தேவர்கள்‌ விளையாட்டுப்பாவைகள்‌ 

தெய்வங்கள்‌ வெறும்‌ சொற்கள்‌ 

இங்கிருக்கிறோம்‌ நாங்கள்‌, 

அழிவற்ற சூதர்கள்‌! 

விஜயபுரியை ஆளும்‌ 

மூதரசி சென்னம்மையின்‌ 

எளியமைந்தன்‌ வீரகுந்தலனின்‌ முன்னால்‌. 

அவன்‌ வாழ்க! 

அவன்‌ அணிந்திருக்கும்‌ மணிமுடியும்‌ வாழ்க! 

ஆம்‌, அவ்வாறே ஆகுக! 


சிலகணங்கள்‌ திகைத்த விழிகளுடன்‌ வீரகுந்தலன்‌ 
நோக்கி நின்றான்‌. தான்‌ பாடியதென்ன என்பதுபோல 
கீகடரும்‌ திகைத்து நோக்கினார்‌. தன்‌ இரு கைகளையும்‌ 
எடுத்துக்கூப்பியபடி மணிமுடிசூடிய தலையை வணங்கி 


திரும்பி கர்ணனை நோக்கி “யார்‌ நீ? சொல்‌! யார்‌ நீ? 
எதன்பொருட்டு இங்கே வந்தாய்‌? யாருக்காக 
போர்புரிகிறாய்‌?” என தொண்டை புடைக்க கூவினார்‌. 
“உன்னை தன்‌ உயிர்த்தோழன்‌ என்று எண்ணியிருக்கும்‌ 
அஸ்தினபுரியின்‌ அரசருக்கு வஞ்சம்‌ செய்கிறாய்‌. 
இழிமகனே, உன்னை தோள்சேர்த்தணைத்து அவர்‌ 
விடைகொடுத்து இன்னும்‌ இருநாழிகைகூட ஆகவில்லை. 
அதற்குள்‌ அவருக்கு இரண்டகம்‌ செய்கிறாய்‌!” 
மூச்சிரைக்க அவர்‌ “நீ எண்ணுவதென்ன? போர்புரியாமல்‌ 
பின்னடைகிறாயா? சொல்‌, தேரைத்‌ திருப்புகிறேன்‌” 
என்றார்‌. 


சல்யரை நேருக்குநேர்‌ நோக்கி கர்ணன்‌ “அர்ஜுனனை 
அன்றி பிறரை நான்‌ கொல்லப்போவதில்லை, மத்ரரே” 
என்றான்‌. “ஏன்‌?” என்று சல்யர்‌ கேட்டார்‌. “அவனை 
அன்றி பிறரை கொல்லமாட்டேன்‌ என 
உறுதிகொண்டிருக்கிறேன்‌.” சல்யர்‌ விழிகள்‌ மாற 
“அவளுக்கு சொல்‌ கொடுத்தாயா?” என்றார்‌. “ஆம்‌” என்று 
கர்ணன்‌ சொன்னான்‌. “அறிவிலி! அண்மகனா நீ? 
சூழ்ச்சிக்காரப்‌ பெண்ணொருத்தி வந்து உன்‌ உயிரை 
உன்னிடமிருந்து பெற்றுச்சென்றிருக்கிறாள்‌. உன்‌ 
வெற்றியை, பெருமையை அனைத்தையும்‌ 
பெற்றுச்சென்றிருக்கிறாள்‌. அதைக்கூட உணராதவனா 
நீ?” கர்ணன்‌ “அது நான்‌ அளித்த சொல்‌” என்று தணிந்த 
குரலில்‌ சொன்னான்‌. சல்யர்‌ தலையில்‌ ஓங்கி 
அறைந்தபடி “அச்சொல்‌ உன்னை கொல்லும்‌. 
அச்சொல்லால்‌ உன்‌ உயிரை அவள்‌ 
பெற்றுச்சென்றுவிட்டாள்‌” என்றார்‌. “அதற்கு அவளுக்கு 
ஏது உரிமை? உனக்கு அவள்‌ ஒருதுளி முலைப்பாலேனும்‌ 
அளித்திருக்கிறாளா? சொல்‌...” 


“அவளுடையது என்‌ குருதி” என்று கர்ணன்‌ 
சொன்னான்‌. “மூடா, நீ இன்னமும்‌ உளம்‌ முதிராதவன்‌. 
இப்புவியில்‌ நூல்கள்‌ உருவாக்கிய அனைத்துப்‌ 
பொய்களிலும்‌ பெரிய பொய்‌ தாய்மை. பெண்ணை 
இல்லம்தேக்கிவைக்க, அவள்‌ மேல்‌ குடியைக்‌ கட்டி 
எழுப்ப மூத்தோர்‌ அதை சமைத்தனர்‌. சொல்லிச்‌ சொல்லி 
அதில்‌ பெண்ணை தளையிட்டனர்‌. அத்தளையிலிருந்து 
விடுபடும்‌ சூழ்ச்சித்திறன்‌ கொண்ட பெண்‌ அது 
மறுஎல்லைக்குத்‌ திரும்பி ஆண்கள்‌ அனைவரையும்‌ 
சிறையிடும்‌ ஆற்றல்கொண்டது என உணர்கிறாள்‌. அதை 
தன்‌ படைக்கலமாகக்‌ கொண்டவள்‌ வெல்லமுடியாதவள்‌” 
என்றார்‌ சல்யர்‌. “நீ அறியாத கதையா? இந்தப்‌ போரே 
சத்யவதி என்னும்‌ அன்னையின்‌ சிறுமையால்‌ எழுந்தது. 
இவள்‌ கொண்ட பெருஞ்சிறுமையால்‌ வளர்ந்தது... இங்கு 


பெய்யும்‌ இக்குருதியின்‌ ஒவ்வொரு துளிக்கும்‌ அவளே 
பொறுப்பு... அவளுக்கு அளித்த சொல்‌ உன்னை 
கட்டுப்படுத்தாது. நான்‌ சொல்கிறேன்‌, அது உன்னை 
கட்டுப்படுத்தாது. இதோ நான்‌ என்‌ சொல்லால்‌ 
அத்தளையை உடைக்கிறேன்‌.” 


“சொல்பிறழ்வது என்‌ வழக்கம்‌ அல்ல” என்று கர்ணன்‌ 
சொன்னான்‌. “செல்க!” என கைகாட்டினான்‌. “நீ 
சொல்பிறழ்வதனால்‌ வரும்‌ அனைத்துப்‌ பழியையும்‌ 
நான்‌ சூடுகிறேன்‌. நீ கொள்ளும்‌ அனைத்துப்‌ 
பழிகளையும்‌ சூடும்‌ முறைகொண்டவன்‌ நான்‌...” என்று 
சல்யர்‌ சொன்னார்‌. அவர்‌ விழிகள்‌ நீரணிந்தன. “அவள்‌ 
சொல்லவேண்டும்‌. அவள்‌ சொல்லாமல்‌ நான்‌ சொல்ல 
நெறியில்லை... அவளுக்குக்‌ கட்டுண்டிருக்கின்றன 
தெய்வங்களும்‌” என்றபோது அவர்‌ குரல்‌ உடைந்தது. 
“வேண்டாம்‌. செல்க, முன்னெழுந்து செல்க! உன்‌ 
வில்திறனால்‌ பாண்டவர்‌ ஐவரையும்‌ வெல்க... ஒருவரை 
கொன்றால்‌ நால்வரும்‌ அடிபணிவார்கள்‌... நான்‌ 
சொல்வதை கேள்‌. ஐயம்கொள்ளாதே.” 


கர்ணன்‌ “மத்ரரே, என்‌ ஆற்றலால்‌ இப்போரை நான்‌ 
வெல்ல இயலும்‌” என்றான்‌. சல்யர்‌ சீற்றம்கொண்டு 
கூச்சலிட்டார்‌ “இந்தப்‌ போரை நீ வெல்ல இயலாது. 
அறிவிலி, இந்தப்‌ போரில்‌ நாம்‌ வெல்ல முடியாது. 
ஏனென்றால்‌ இது ஏற்கெனவே தோற்றுவிட்டது. 
தொடங்குவதற்கு முன்னரே தோற்றுவிட்ட போர்‌ இது. 
இதை அறியாத ஒருவரும்‌ இப்படையில்‌ இல்லை. என்று 
மறுபுறம்‌ துவாரகையின்‌ யாதவன்‌ தேர்த்தட்டில்‌ 
அமர்ந்தானோ அப்போதே நாம்‌ தோற்றுவிட்டோம்‌. 
முற்றழிவை நோக்கி ஒவ்வொரு நாளும்‌ 
சென்றுகொண்டிருக்கிறோம்‌. அவன்‌ 
முடிவெடுத்துவிட்டான்‌, நம்மை அழிப்பது என்று. 
உருளும்‌ மலைப்பாறைக்குக்‌ கீழே ஒரு கல்‌ என ஒன்றை 
வைக்கச்‌ சொல்கிறேன்‌. இப்போரை இன்று 
நிறுத்திவிட்டால்கூட நீ உயிருடன்‌ மீளமுடியும்‌. நான்‌ 
எண்ணுவது அதை மட்டுமே. அவர்களில்‌ ஒருவரை 
கொல்‌. பாண்டவர்‌ உளம்தளர்ந்து யாதவனிடம்‌ சென்று 
போரை நிறுத்தும்படி கோருவார்கள்‌. நம்முன்‌ இருக்கும்‌ 
வழி இது ஒன்றே.” 


கர்ணன்‌ “என்‌ வில்மேல்‌ எனக்கு நம்பிக்கை உள்ளது. என்‌ 
ஆசிரியரின்‌ சொல்‌ உடன்‌ உள்ளது. நான்‌ இக்களத்தை 
வெல்வேன்‌. யுதிஷ்டிரனை வென்று அஸ்தினபுரியின்‌ 
முடியை என்‌ தோழனுக்கு அளிப்பேன்‌... உயிருடனிருந்து 
அதை நோக்குக!” என்றான்‌. சல்யர்‌ சலிப்புடன்‌ “நீ இங்கு 


இயற்றுவது என்னவென்று அறிவாயா? இது 
கொடையல்ல, வெற்று ஆணவம்‌. இந்த ஆணவம்‌ 
உன்னுள்‌ இருக்கும்‌ தாழ்வுணர்விலிருந்து எழுவது. 
அனைத்து ஆணவங்களுக்கும்‌ அடியிலிருப்பது 
தற்சிறுமையே. உன்னை இங்கு நிறுவிக்கொள்ள 
முயல்கிறாய்‌. கொடையாளன்‌ என்றும்‌, வஞ்சத்தால்‌ 
வீழ்த்தப்பட்டவன்‌ என்றும்‌ உன்னைப்பற்றி சூதர்கள்‌ 
பாடவேண்டும்‌ என்று விரும்புகிறாய்‌. ஆகவேதான்‌ 
வெற்றிக்கான அனைத்து வாய்ப்புகளையும்‌ நீயே 
தவிர்க்கிறாய்‌” என்று சல்யர்‌ சொன்னார்‌. “வீரர்களில்‌ 
ஒருசிலரை கவ்விக்கொள்ளும்‌ மாயை இது. 
வெற்றியைவிட தோல்வியே பெரும்புகழ்சேர்ப்பது என 
அவர்கள்‌ எண்ணத்தலைப்படுவார்கள்‌. 
துயரப்பாடல்களைப்‌ பாடும்‌ சூதர்களின்‌ நாவில்‌ 
அவலநாயகனாக என்றென்றும்‌ வாழலாமென 
எண்ணமுயல்வார்கள்‌...” 


கர்ணன்‌ பற்களைக்‌ கடித்து “போதும்‌, இங்கே சொல்லாட 
நான்‌ வரவில்லை” என்றான்‌. “நான்‌ 
சொல்லியாகவேண்டும்‌. நோய்கொண்டவர்களிடம்‌ 
இறப்பை நோக்கிய விழைவை உருவாக்குகிறது ஒரு 
தெய்வம்‌. பொருதுபவர்களிடம்‌ தோல்வியை நோக்கிய 
ஈர்ப்பை வளர்க்கிறது. ஆழங்களை 
எட்டிப்பார்ப்பவர்களிடம்‌ பாய்ந்துவிடு எனச்‌ சொல்கிறது. 
அதன்‌ பெயர்‌ விஷாதை. அது வியாமோகை என்னும்‌ 
பிறிதொரு தோற்றம்‌ கொண்டு அணுகுகிறது... அந்தத்‌ 
தெய்வம்‌ இப்புவியில்‌ இதுவரை பல்லாயிரம்‌ ஆடல்களை 
நிகழ்த்தியிருக்கிறது. களத்தில்‌ வீரன்‌ இறுதியாக 
வெல்லவேண்டியது அதையே. அதை வெல்க... இந்த 
உளமயக்கு உனக்கு பேரழிவை அளிப்பது. இதை 
வெல்க!” என்றார்‌ சல்யர்‌. அப்பால்‌ அர்ஜுனனின்‌ 
நாணொலியை கர்ணன்‌ கேட்டான்‌. “செல்க... செல்க... 
அவனை நான்‌ எதிர்கொள்ளவேண்டும்‌” என்று 
கூவினான்‌. 

[।agelஅனல்‌ பெருகிநின்ற குருக்ஷேத்ரப்‌ பெருங்களத்தில்‌ 
விஜயத்தை கையிலேந்தியவனாக அர்ஜுனன்‌ மேல்‌ 
அம்புடன்‌ எழும்பொருட்டு திரும்பிய கர்ணனிடம்‌ சல்யர்‌ 
துயரும்‌ ஆற்றாமையுமாக சொன்னார்‌ “மைந்தா, என்‌ 
சொற்களை கேள்‌. நான்‌ பெரிதும்‌ கற்றறிந்தவன்‌ அல்ல. 
நான்‌ ஈட்டியவையும்‌ குறைவே. ஆனால்‌ எத்தனை 
எளியோன்‌ ஆயினும்‌ ஒவ்வொரு தந்தையும்‌ தன்‌ 
மைந்தனுக்கு அளிக்கும்‌ பிறிதில்லாத மெய்மை என 
ஒன்று உண்டு. அதை நான்‌ உனக்கு அளிக்கிறேன்‌. கேள்‌.” 


கர்ணன்‌ நாணொலி எழுப்பி “செல்க... அவனை இன்றே 
கொல்கிறேன்‌, செல்க!” என்றான்‌. “அவன்‌ தன்‌ சாவு 
நோக்கி வந்துகொண்டிருக்கிறான்‌. வல்லமைகொண்ட 
என்‌ அம்புகளில்‌ அவன்‌ உயிர்குடிக்கவிருப்பது எது என 
பார்க்கிறேன்‌” என்று அறைகூவினான்‌. சல்யர்‌ “இது 
இக்களத்தை வகுக்கவிருக்கும்‌ அறுதிப்போர்‌ என நான்‌ 
உணர்கிறேன்‌. என்னிலெழும்‌ சொற்களை நான்‌ 
சொல்லியாகவேண்டும்‌... இவற்றை நான்‌ பிற எங்கும்‌ 
சொல்ல இயலாது போகலாம்‌. தேர்ப்பாகனாக அமர்ந்து 
மட்டுமே சொல்லத்தக்கவை இவை எனத்‌ தோன்றுகிறது” 
என்றார்‌. 


“எனில்‌ தேரை அவனை நோக்கி செலுத்துக... அவனை 
என்‌ முன்‌ நிறுத்துக... செல்லும்‌ வழியில்‌ நான்‌ தடையென 
எழுந்துவரும்‌ இப்படைகளை 
அழித்துக்கொண்டிருக்கையில்‌ உங்கள்‌ சொற்களை 
என்னிடம்‌ சொல்லுங்கள்‌” என்று கர்ணன்‌ சொன்னான்‌. 
“ஆம்‌, அவ்வாறே” என்றார்‌ சல்யர்‌. மூச்சுத்திணறலுடன்‌ 
“என்னில்‌ எழும்‌ இச்சொற்களை எப்படி வகுப்பதென்று 
அறியேன்‌. நூல்நவின்றுள்ளேன்‌, எனினும்‌ 
நூல்முறைமைகள்‌ எவையும்‌ மெய்வாழ்வின்‌ தருணத்தில்‌ 
சொல்லெடுத்துத்‌ தருவதில்லை என்றும்‌ அறிகிறேன்‌” 
என்றார்‌. “நீ இப்போது வஞ்சினம்‌ உரைத்து 
கிளம்புகிறாய்‌. வெற்றி உறுதி என உனக்கே 
சொல்லிக்கொள்கிறாய்‌. ஆனால்‌ உன்‌ நாணொலியில்‌ 
நான்‌ ஒரு தயக்கத்தை உணர்கிறேன்‌. ஒருகணம்‌, ஒரு 
மாத்திரை அது தொய்வடைந்துள்ளது.” 


“அந்தத்‌ தொய்வால்தான்‌ நீ அவர்களுக்கு உயிர்‌ 
அளித்தாய்‌. எவ்வண்ணமேனும்‌ வெற்றி, வெற்றிக்குக்‌ 


குறைவாக ஏதுமில்லை என்பதே வீரன்‌ கொள்ளும்‌ 
முழுவிசை நிலை. அது உன்னில்‌ இன்னமும்‌ 
அமையவில்லை. அந்த ஒருகணத்தால்‌ நீ 
வெல்லப்படுவாய்‌ என நான்‌ அஞ்சுகிறேன்‌. ஆகவே இதை 
சொல்கிறேன்‌” என்று சல்யர்‌ சொன்னார்‌. 
அவர்களுக்குமேல்‌ வெண்ணிற முகில்திரள்‌ ஒன்று வந்து 
நின்றது. உச்சிநெருங்கும்‌ பொழுது என்பதனால்‌ அது 
மாபெரும்‌ வெண்வைரம்‌ என சுடர்விட்டது. அதன்மேல்‌ 
ஏறிநின்று தேவர்கள்‌ கீழே நோக்கினர்‌. அவர்களின்‌ 
மணிமுடிகளின்‌ ஒளிர்வால்‌ முகில்திரளின்‌ விளிம்புகள்‌ 
கூர்மின்‌ கொண்டன. வானில்‌ இடியோசை 
எழுந்தமைந்தது. 


சல்யர்‌ இடைவெளியில்லாது பேசிக்கொண்டிருந்தார்‌. 
பேசப்பேச அவரிடமிருந்து சொற்கள்‌ ஊறிக்கொண்டே 
இருந்தன. அவர்‌ அதுநாள்‌ வரை தன்னுள்‌ பேசிய 
அனைத்தும்‌ அவரிடமிருந்து எழுவதுபோலத்‌ 
தோன்றியது. “நீ கொண்ட இழிவுகள்‌ அனைத்தையும்‌ 
நான்‌ அறிவேன்‌. துரோணரால்‌ துரத்தப்பட்டாய்‌. உன்‌ 
ஆசிரியரால்‌ தீச்சொல்லிடப்பட்டாய்‌. உன்‌ 
உடன்பிறந்தாரால்‌ அவையிழிவு செய்யப்பட்டாய்‌. உன்‌ 
பிதாமகரால்‌ சிறுமை செய்யப்பட்டாய்‌. உன்‌ 
அரசவையிலேயே ஷத்ரியர்‌ உன்னை மதிக்காமல்‌ 
அமர்ந்திருந்தனர்‌. உன்‌ குடிக்கு இன்னமும்கூட ஷத்ரியத்‌ 
தகுதி இல்லை...” கைகளை வீசி மூச்சிரைக்க அவர்‌ உரக்க 
சொன்னார்‌. “ஆனால்‌ அதை எண்ணி வருந்தினால்‌ நீ 
ஆண்மகனல்ல. எவருக்கு இருந்தது அந்தத்‌ தகுதி? 
ராவண மகாப்பிரபு அரக்கர்குலத்தில்‌ பிறந்தவர்‌ 
அல்லவா? யாதவர்‌ அல்லவா கார்த்தவீரியர்‌?” 


“ஏன்‌, அதோ எதிரில்‌ வெல்லற்கரியவனாக 
அமர்ந்திருக்கும்‌ இளைய யாதவன்‌ அவைமுன்பனாக 
அமைந்து நடத்தியதல்லவா யுதிஷ்டிரனின்‌ ராஜசூயம்‌? 
அங்கே அத்தனை ஷத்ரியர்களும்‌ சென்று அவனை 
வணங்கி மங்கலஅரிசி கொண்டு வேள்விநிறைவு 
செய்தார்கள்‌ அல்லவா? எங்ஙனம்‌? அவன்‌ தன்‌ ஆழியை 
எடுத்தான்‌. எதிர்கொள்வோர்‌ எழுக என்றான்‌. அதை 
எதிர்க்கும்‌ ஆற்றல்‌ எந்த ஷத்ரியனுக்கும்‌ இருக்கவில்லை” 
என்றார்‌ சல்யர்‌. “கர்ணா, உன்‌ விஜயம்‌ அந்த 

யைப்போல்‌ எழவேண்டிய தருணம்‌ இது. 
வேள்விக்களத்திலும்‌ போர்க்களத்திலும்‌ முடிவாகிறது 
குலமூப்பு என உணர்க! அறைகூவி நில்‌. எதிர்கொண்டு 
எழு. பணியாதோரைக்‌ கொன்று முன்செல்‌... உனக்கு 
நான்‌ சொல்வதற்கு பிறிதொன்றில்லை. இது தெய்வங்கள்‌ 
உனக்கு அளிக்கும்‌ களம்‌...” 


அவர்‌ நெஞ்சில்‌ கைவைத்து கண்ணீர்‌ நிறைந்த 
விழிகளுடன்‌ திரும்பினார்‌. “உனக்கு நானன்றி இதைச்‌ 
சொல்ல எவருமில்லை என்று உணர்க! பிறர்‌ உன்‌ 
பெருமையையோ சிறுமையையோ மட்டுமே 
காண்பார்கள்‌. இரண்டையும்‌ காண்பவன்‌ நான்‌ மட்டுமே. 
பிறர்‌ உன்மேல்‌ கொண்ட அன்பில்‌ துளியிலும்‌ 
துளியேனும்‌ தன்னலம்‌ இருக்கும்‌. உனக்காக உயிரையும்‌ 
கொடுக்க இயல்பாக எழுபவன்‌ நான்‌ மட்டுமே.” அவர்‌ 
உடல்‌ விதிர்த்துக்கொண்டிருந்தது. “கேள்‌, மானுடர்‌ 
அனைவருக்கும்‌ தெய்வங்கள்‌ ஒரு வினைவட்டத்தை 
அளிக்கின்றன. ஆம்‌, ஒரே ஒரு வினைவட்டத்தை 
மட்டுமே அளிக்கின்றன. அதை கர்மமண்டலம்‌ 
என்கின்றனர்‌ நூலோர்‌. முன்வினை வந்து உறுவது, 
நிகழ்வினை கூர்கொள்வது, வருவினை தொடங்குவது 
அப்புள்ளியில்தான்‌. பிரார்த்தம்‌, சஞ்சிதம்‌, ஆகாமியம்‌ 
என்ற மூன்றும்‌ அறுதியாகக்‌ குவியும்‌ அப்புள்ளியை 
கர்மபிந்து என்கின்றனர்‌. நீ நின்றிருப்பது அங்கு. அதை 
தெளிக!” 


“தன்‌ வினைவட்டத்தை உணர்பவன்‌, தன்‌ 
வினைமையத்தில்‌ உச்சவிசையுடன்‌ எழுபவன்‌ மட்டுமே 
தெய்வங்களுக்குரியவன்‌. அவன்‌ செல்வினையின்‌ 
பயன்முடிக்கிறான்‌. நிகழ்வினையை நிறைவுசெய்கிறான்‌. 
வருவினையை தன்‌ தோள்வலியால்‌ உளவிசையால்‌ 
வகுக்கிறான்‌. மண்ணில்‌ அனைத்தையும்‌ அடைகிறான்‌. 
விண்ணில்‌ தேவர்களுடன்‌ சென்றமர்கிறான்‌. இந்த 
குருக்ஷேத்ரம்‌ பல்லாயிரம்பேரின்‌ கர்மபிந்து. இங்கு 
உச்சம்கொள்ளவேண்டியவர்கள்‌ நீயும்‌ அர்ஜுனனும்‌. 
ஒருகணம்‌ நீ பிந்தினால்‌ அவன்‌ எழுவான்‌. ஒரு எண்ணம்‌ 
உன்னில்‌ தயங்கினால்‌ நீ அனைத்தையும்‌ இழப்பாய்‌. 
இத்தருணத்தை வென்றெழுக!” 


“மைந்தா, இக்கணத்தை தெய்வங்களுக்கு உகந்ததாக 
ஆக்குக! களம்‌ ஒரு வேள்வி. இங்கே ஆற்றலே வேதம்‌. 
அளியின்மையே சங்கல்பம்‌. அம்புகள்‌ நெய்க்கரண்டி. 
குருதியே நெய்‌. உயிர்கள்‌ ஆகுதியாகின்றன. இனியவனே, 
இங்கே வெற்றியே வேள்விப்பயன்‌ என்று தெளிக!” 
என்றார்‌ சல்யர்‌. சொல்லிச்சொல்லி அவரிடம்‌ சொல்‌ 
ஒருமைகொண்டது. சொல்லொருமைகளில்‌ வந்தமையும்‌ 
காலம்கடந்து நின்றிருக்கும்‌ மெய்மைகள்‌ அதில்‌ கூடின. 
அச்சொற்களை அவரும்‌ நன்கறியவில்லை. 
அவரினூடாக அவை நிகழ்ந்தன. “அங்கனே, 
மீட்பென்பது தன்னிடமே என சொல்கின்றன 
வேதமுடிபின்‌ நூல்கள்‌. தானென்றுணர்தலே 
மெய்மையிலமர்தல்‌. அதன்பொருட்டு கணந்தோறும்‌ 


வாயில்களை தட்டுவதொன்றே நாம்‌ செய்யக்கூடுவது. 
திறக்கும்‌ கணமும்‌ வாயிலும்‌ ஒருங்கமையும்‌ என்றால்‌ 
மீட்பு நிகழ்கிறது.” 


“கணந்தோறும்‌ என நிகழும்‌ ஆயிரம்கோடி அறிதல்களில்‌ 
ஒன்றில்‌ உள்ளது நமக்கான மெய்மை. அது கல்லில்‌ 
தெய்வமென எழுந்து நம்மை ஆட்கொள்வதே விடுதலை. 
அங்கனே, எளியோருக்கும்‌ பெரியோருக்கும்‌ இல்லை இந்த 
அகக்‌ குழப்பம்‌. நீ எளியோர்‌ என துயர்கொள்கிறாய்‌. 
அறிந்தோர்போல்‌ பேசுகிறாய்‌. அறிக, துயரின்மையே 
மெய்மை எனப்படும்‌! இறந்தவர்க்கோ இருப்பவர்க்கோ 
துயர்கொள்ளார்‌ அறிவர்‌. உனக்கு வகுக்கப்பட்ட இக்களம்‌ 
உனக்கான வாய்ப்பென்று கொள்க! உனக்கு 
அளிக்கப்பட்ட ஆற்றலும்‌ அந்த எல்லைக்குட்பட்டதே. 
அவ்விரண்டும்‌ முரண்கொண்டு முடைந்துகொண்டு 
மட்டுமே உன்‌ வாழ்க்கையை உருவாக்க முடியும்‌. நீ இன்று 
இக்கணத்தை மட்டுமே ஆள இயலும்‌. எழும்காலம்‌ 
உன்னிடமில்லை. அது உன்னை எவ்வண்ணம்‌ வகுக்கும்‌ 
என நீ அறியவே இயலாது. வரும்புகழுக்காக 
இக்கணத்தை தவறவிட்டால்‌ நீ தெய்வங்களுக்கு முன்‌ 
இளிவரலுக்கு உரியவனாய்‌. நீ மானுடன்‌. 
மானுடனுக்குரிய அனைத்தும்‌ எல்லைக்கு உட்பட்டவை. 
எல்லைக்குட்பட்ட ஆற்றல்களுடன்‌ எல்லையின்மை முன்‌ 
எப்படி நிற்பாய்‌? கடுவெளிமுன்‌ நறுமணம்‌ என 
கரைந்தழிவாய்‌.” 


“உடலால்‌, உள்ளத்திறனால்‌, பிறப்பால்‌, சூழலால்‌ 
வகுக்கப்படாது இங்கு வரும்‌ மானுடர்‌ எவருமில்லை. 
தனக்கு அளிக்கப்பட்ட அனைத்தையும்‌ திரட்டி உச்சமென 
வெளிப்பட்டு தன்‌ களத்தில்‌ நின்றாடுபவன்‌ 
நிறைவடைகிறான்‌. அவனுக்கு இங்கே இருப்பது 
வெற்றியும்‌ தோல்வியும்‌ அல்ல. தன்னிறைவு. தன்‌ 
செயலை முழுமைசெய்தவன்‌ தெய்வங்களை அறைகூவி 
தனக்குரியவற்றை கோரலாம்‌. ஏனென்றால்‌ 
வெளிப்படுகையிலேயே அவன்‌ வென்றவனாகிறான்‌. 
அவன்‌ அடைவன அவனுக்கு வெளியே இல்லை. 
வேழங்களைத்‌ தடுக்கும்‌ பெருங்கிளைகளை கீரிகள்‌ 
அறிவதேயில்லை. சிறுதவளைகள்‌ சிம்மங்களுக்குமேல்‌ 
ஏறிவிளையாடுகின்றன. உனக்கு அமைந்த களத்தின்‌ 
அனைத்து எதிர்விசைகளும்‌ உன்‌ ஆற்றலைக்‌ கோரியே 
அப்பேருருக்‌ கொண்டன என்று உணர்க! எழுக... 
தயக்கங்களை களைக!” 


“இங்கனைத்திலும்‌ நிறைந்திருக்கும்‌ அழிவற்ற ஒன்றின்‌ 
அலைகளே இவையென்று உணர்ந்தவன்‌ துயரோ 


களிப்போ கொள்வதில்லை. எழுவதே அமையும்‌. எரிவதே 
அணையும்‌. எனவே இருமைகளற்று துலாமுள்‌ என 
நிலைகொள்பவனுக்கு சோர்வென்பதில்லை. அங்கனே, 
உணர்வுகளில்‌ உயர்ந்தது அஞ்சாமை. மானுடரில்‌ 
சிறந்தவன்‌ வீரன்‌. தன்‌ செயல்களில்‌ ஐயமற்று, முழு 
விசையுடன்‌ வெளிப்படுவதே வீரம்‌ ட்டு நவ்‌ 
இருத்தலில்‌ முழுமைகொள்பவன்‌ என்பதனால்‌ வீரனுக்கு 
சாவுமில்லை. வில்லவர்‌ அனைவரும்‌ அறிந்த 
ஒன்றுண்டு. அம்பில்தான்‌ அவர்களின்‌ திறன்‌ செல்கிறது. 
இலக்குகளை தெய்வங்கள்‌ ஆள்கின்றன. ஆனால்‌ அதை 
எண்ணி வில்‌ தாழ்த்துவோர்‌ கோழைகள்‌ என்றோ 
அறிவிலிகள்‌ என்றோ அமைக்கப்படுவர்‌. இயற்றும்‌ 
பொறுப்பே மானுடருக்கு, எய்துவது முடிவிலியை ஆளும்‌ 
வல்லமையின்‌ ஆணையால்‌.” 


“ஆகவே, போர்புரிக! விழைவினால்‌ அல்ல, 
வெறுப்பினால்‌ அல்ல, செயலாற்றும்‌ பொருட்டு இங்கு 
வந்திருக்கிறாய்‌ என்பதனால்‌ செயலாற்றுக!” என்றார்‌ 
சல்யர்‌. “அங்கனே, மானுடர்‌ அடைந்த எதையும்‌ 
இழப்பதில்லை. அறியாமையை, ஐயத்தை, சினத்தை, 
துயரைக்கூட அவர்கள்‌ உடைமையென்றே 
கொள்கிறார்கள்‌. கைவிட மறுக்கிறார்கள்‌. இழக்க 
அஞ்சுகிறார்கள்‌. நீ அடைந்த துயரை உடைமையென 
இடையில்‌ சுமந்திருக்கிறாய்‌. இழிவுகளை 
தொட்டுத்தொட்டு பெருக்கிக்‌ கொள்கிறாய்‌.. 
கைவிடப்படாத எதுவும்‌ சுமையே. இழக்கப்படாத எதுவும்‌ 
தனையே. நிகர்கொண்ட வேலே இலக்கடைகிறது. 
உணர்வுகளால்‌, ஐயத்தால்‌, மிகைவிழைவால்‌ 
நிலையழியாது இயற்றும்‌ செயல்‌ வெல்கிறது. செயலை 
அறுதியாக தளரச்செய்வது தேவையற்ற இரக்கம்‌. 
தோள்விசையை முழுதும்‌ பெற்ற அம்புகளே 
நெடுந்தொலைவை கடக்கின்றன.” 


“எழுக! உன்‌ தோள்களில்‌ வெல்லும்விழைவு நிறைக! உன்‌ 
ஆற்றல்‌ முழுமையும்‌ களத்தில்‌ நிகழ்க! வெற்றியால்‌ 
இவ்வுலகனைத்தையும்‌ அடைவாய்‌. சிறுமைகளை 
அத்திருவால்‌ நிரப்புவாய்‌. வீழ்ந்தால்‌ அச்சிறுமைகளை 
பெரும்புகழ்‌ எழுந்து அழிக்கும்‌. ஆகவே, போர்புரிக!” 
என்று சல்யர்‌ சொன்னார்‌. விண்ணின்‌ கிழக்குச்சரிவில்‌ 
மீண்டும்‌ ஓர்‌ இடிமுழக்கம்‌ எழுந்து எதிரொலித்தொடராக 
மேற்குவான்சரிவுவரை சென்று அமைந்தது. 


[iஙage]கர்ணன்‌ சல்யரின்‌ சொற்களை செவிகொண்டான்‌. 
நெஞ்சில்‌ கைவைத்து தலைவணங்கியபடி அவன்‌ 
கேட்டான்‌. “மத்ரரே, எல்லா வகையிலும்‌ என்‌ தந்தைக்கு 


நிகரானவர்‌ நீங்கள்‌. உங்கள்‌ சொற்களைக்‌ கடக்க 
விழைபவன்‌ அல்ல நான்‌. ஆயினும்‌ ஒன்றை கேட்கிறேன்‌. 
ஒருவன்‌ தன்‌ வாழ்நாளெல்லாம்‌ கொண்டிருக்கும்‌ 
அனைத்தையும்‌ தன்‌ வினைமையத்தில்‌ 
துறந்தாகவேண்டுமா? அளிகொண்டவன்‌ அளியை. 
கொடைபழகியவன்‌ கொடையை. அறம்நிற்பவன்‌ 
அறத்தை? அவ்வண்ணம்‌ உச்சத்தில்‌ 
கைவிடவேண்டியவை அவை என்றால்‌ ஏன்‌ 
மானுடனுக்கு அவை ஆணையிடப்பட்டுள்ளன? ஏன்‌ 
அவற்றை மானுடன்‌ வாழ்நாளெல்லாம்‌ 
பயிலவேண்டும்‌?” 


சல்யரின்‌ முகம்‌ கனிந்தது. “நான்‌ இங்கு சொல்வன 
அனைத்தும்‌ என்‌ வாழ்நாளில்‌ அறிந்தவை. தந்தையர்‌ 
மைந்தரிடம்‌ நூலில்‌ கற்றவற்றை, பிறர்‌ சொல்லி 
அறிந்தவற்றை சொல்வதில்லை. பட்டு உணர்ந்தவையே 
அவர்களிடம்‌ சொற்களாகின்றன. இவை தந்தைசொல்‌ 
என உளம்கொள்‌! நான்‌ இவற்றை என்னுள்‌ இருந்தே 
அறிந்திருக்கிறேன்‌. நான்‌ கொண்ட நடிப்புகள்‌, நான்‌ 
பூண்ட மாற்றுருக்கள்‌, நான்‌ வெளிப்பட்ட தருணங்கள்‌ 
வழியாக நான்‌ உணர்ந்தமைந்த மெய்மைகள்‌ இவை. 
இவற்றை குருதிகொடுத்து அறிந்திருக்கிறேன்‌. 
கண்ணீருடன்‌ எனக்குள்‌ சேர்த்துக்கொண்டிருக்கிறேன்‌. 
அவ்வண்ணம்‌ சொல்ல சில இல்லாத தந்தையர்‌ இல்லை.” 


“மைந்தா, மானுடரிடம்‌ அவ்வாறு மாறாத தன்னிலை என 
ஒன்றில்லை. இங்கிருப்பது ஒரு மாபெரும்‌ உரையாடல்‌. 
உரையாடலில்‌ நாம்‌ பிறரை புரிந்துகொள்ள 
முயல்கிறோம்‌. ஆகவே அறிந்த சிலவற்றைக்கொண்டு 
அவர்களை வகுக்கிறோம்‌. அவ்வாறு வகுக்கப்பட்ட 
அவர்களுக்கு எதிர்வினையாக நம்மை 
வகுத்துக்கொள்கிறோம்‌. அவர்களும்‌ நம்மை 
வகுக்கிறார்கள்‌, விளைவாக தங்களை வகுக்கிறார்கள்‌. 
இருபுறமும்‌ நின்று நம்மை நாமே 
சமைத்துக்கொள்கிறோம்‌. எந்த உரையாடலையும்‌ கூர்ந்து 
நோக்கு, அது நீளும்தோறும்‌ ஒவ்வொருவரும்‌ முற்றாக 
வரையறை செய்யப்பட்டிருப்பதையே காண்பாய்‌. இங்கே 
நாம்‌ என நாம்‌ எண்ணிக்கொள்ளும்‌ அனைத்தும்‌ நம்‌ மீது 
நம்மாலும்‌ சூழலாலும்‌ ஏற்றப்பட்டவையே. என்னை 
நோக்குக! ஆணவமும்‌ மிடுக்கும்‌ கொண்ட மலைமகன்‌ 
என என்னை வரையறை செய்துகொண்டேன்‌. பின்னர்‌ 
அரசுக்கூட்டமைப்பு ஒன்றை உருவாக்கி அதை 
தலைமைதாங்கும்‌ அரசியல்திறனாளனாக. பேரரசு 
ஒன்றை உருவாக்கும்‌ தொடக்கவிசையாக. பின்னர்‌ 
மெல்லமெல்ல குடிப்பெருமிதமும்‌, குடிகளைப்பற்றிய 


பொறுமையின்மையும்‌, குடிகளின்‌ எதிர்காலம்பற்றிய 
பதற்றமும்‌ கொண்ட பெருந்தந்தையாக.” 


“இவற்றின்‌ நடுவே நான்‌ யார்‌? ஓர்‌ உரு இன்னொன்றாக 
ஆகும்போது முந்தையது எங்கே செல்கிறது? எவராலும்‌ 
சொல்ல இயலாது? நீர்நிழலை நதி எனக்‌ கொள்ளலாமா? 
நீரோட்டத்தையே நதி எனக்‌ கொள்ளலாமா? இல்லை இரு 
கரைகளை கொள்ளக்கூடுமா? நதி என்பதுதான்‌ என்ன?” 
என்று சல்யர்‌ சொன்னார்‌. “நாம்‌ கொண்டுள்ள அத்தனை 
அடையாளங்களும்‌ விடைகள்‌ என்று உணர்க! நம்மிடம்‌ 
பிறர்‌ கேட்பதற்கான விடைகள்‌. நாமே நம்மிடம்‌ 
கேட்டுக்கொள்வதற்குரிய விடைகள்‌. அவ்வினாக்களே 
விடைகளை வடிவமைக்கின்றன. வினாக்கள்‌ 
திட்டவட்டமான புலங்களிலிருந்து உருவாகின்றன. 
அறுதியான வடிவம்‌ கொண்டிருக்கின்றன. விடைக்கான 
வாய்ப்புகள்‌ என்னும்‌ வடிவில்‌ விடையையே 
உள்ளடக்கியிருக்கின்றன. அவ்வினாக்களை 
உருவாக்கும்‌ புலங்களால்‌ நாம்‌ 
வடிவமைக்கப்பட்டிருக்கிறோம்‌ எனில்‌ அந்த வரையறை 
அறுதியானதா என்ன? அந்தப்‌ புலங்களுக்கு அப்பால்‌ 
அவற்றுக்கு என்ன மதிப்பு இருக்கமுடியும்‌?” 


“எண்ணுக, நீ கொடையாளி! நீ சொல்பிறழாதவன்‌. நீ 
அளிகொண்டவன்‌. நீ அறம்தவறாத வீரன்‌... ஆம்‌, 
இவையனைத்தும்‌ நீயே. ஆனால்‌ இவை நீ எவருக்கு 
அளிக்கும்‌ விடைகள்‌? எந்தப்‌ புலங்களில்‌ நின்று 
உன்னை நீ வகுத்துக்கொண்டவை இவை? எந்தத்‌ 
துலாவின்‌ மறுதட்டில்‌ இதை நிகரெடை என வைத்தாய்‌?” 
என்று சல்யர்‌ கேட்டார்‌. “கயங்காமல்‌ உன்னை 
கிழித்துச்சென்று இதை உணர்க! இந்த உருவங்களை 
எவர்பொருட்டு சூடிக்கொள்கிறாய்‌? அனைத்து 
உருவங்களும்‌ மானுடன்‌ மூடிக்கொள்ளும்‌ 
திரைகள்தான்‌. இந்த உடலும்‌ முகமும்கூட. நாம்‌ பதுங்கி 
மறைந்திருக்கும்‌ திரைகளை நாம்‌ அஞ்சுகிறோம்‌. 
ஏனென்றால்‌ அவற்றை நம்மால்‌ எளிதில்‌ விலக்கிவிட 
முடியாது. திரையிட்டுக்கொண்டமைக்கு நாணுகிறோம்‌, 
ஏனென்றால்‌ அது சிறுமை என நாம்‌ அகத்தால்‌ 
அறிந்திருக்கிறோம்‌.” 


“திரையிட்டுக்கொண்டவன்‌ தெய்வங்களை 
ஏமாற்றுபவன்‌. திரையணிந்தவனுக்கு ஊழ்கமில்லை. 
ஊழ்கம்‌ முதிர்கையில்‌ யோகம்‌. யோகமில்லாமல்‌ 
மெய்யறிதல்‌ இல்லை. மெய்யறிவே விடுதலை. கர்ணா, 
யோகமென்பது அகத்தமைவதும்‌ புறத்தமைவதும்‌ 
ஒன்றென ஆதல்‌. இருமுனை இசைவையே யோகம்‌ 


வீரகுந்தலன்‌ கண்ணீருடன்‌ சொன்னான்‌ “விஜயபுரியை 
ஆளும்‌ பேரன்னை நல்லம்மையை கண்டுவிட்டீர்கள்‌ 
சூதர்களே. பேரருள்‌ கொண்டவர்கள்‌ நீங்கள்‌. உங்கள்‌ 
பாதங்களில்‌ என்‌ மணிமுடியை வைக்கிறேன்‌. 
அருள்செய்க!” 


என்றனர்‌ நூலோர்‌. யோகமில்லாதவனுக்குள்‌ இருந்து 
அவன்‌ ஆழம்‌ தவிக்கிறது. ஆழ்கிணற்றில்‌ நீர்‌ 
நலுங்கிக்கொண்டிருக்கிறது. அது வான்‌ தேடுகிறது. அந்த 
அமைதியின்மையால்‌ நாம்‌ திரைகளை அணிகளென்று 
ஆக்கிக்கொள்கிறோம்‌. உடலுக்கு அணிபூட்டுகிறோம்‌. 
உடலையே அணியென்று ஆக்கிக்கொள்கிறோம்‌. 
உடல்சூடும்‌ அனைத்தையும்‌ அணியென்றே 
உணர்கிறோம்‌. அனைத்து அடையாளங்களும்‌ நம்‌ 
அணிகளென்று உருமாறிக்கொள்கின்றன. ஆணவமும்‌ 
அணியே. கர்ணா, அனைத்து அணிகளும்‌ ஆணவத்தின்‌ 
அழகுத்தோற்றங்களே.” 


“அடையாளங்கள்‌ பாதுகாக்கின்றன. அடையாளங்கள்‌ 
வாயில்களை திறக்கின்றன, அவையில்‌ 
அமரச்செய்கின்றன, முறைமைச்‌ சொற்களாகின்றன. 
குடியில்‌, குலத்தில்‌, நாட்டில்‌ நம்மை நிறுத்துகின்றன. 
அடையாளம்‌ துறந்து உலகியலில்‌ வாழ எவராலும்‌ 
இயலாது. அடையாளம்‌ துறப்பதே துறவு. இவ்வுலகு 
அளித்த அடையாளங்களைத்‌ துறப்பதன்‌ உருவகமே 
ஆடைதுறத்தல்‌. தன்னிலெழுந்த அடையாளங்களைத்‌ 
துறப்பதன்‌ உருவகமே மயிர்துறத்தல்‌. அனைத்து 
அடையாளங்களையும்‌ துறப்பவன்‌ 
தெய்வங்களுக்குமுன்‌ நிற்கிறான்‌. தெய்வம்‌ என்பது 
அடையாளமாகி வந்த அடையாளமின்மை என்றனர்‌ 
நூலோர்‌. இங்குள்ள ஒவ்வொருவரும்‌ அறியப்படும்‌ 
அடையாளங்களே. அரசன்‌ என்பவன்‌ 
அடையாளங்களின்‌ மையமாக அமைந்த அடையாளம்‌.” 


“ஆனால்‌ அடையாளங்களை நாம்‌ சுமக்கலாகாது, 
கர்ணா. கவசங்களால்‌ நடக்கமுடியாமலாவது போன்றது 
அது. அணிகள்‌ மின்னலாம்‌, விழிகளுக்கு அவை மாற்று 
என ஆகாது. அடையாளங்களை அணிகளாக்கிக்‌ 
கொள்பவன்‌ ஆணவம்‌ கொள்கிறான்‌. அது அவனை 
அழிக்கும்‌. ஆணவம்‌ காயில்‌ இனித்து கனியில்‌ கசப்பது. நீ 
கொண்டுள்ள இவ்வடையாளங்கள்‌ அல்ல நீ. 
இவையனைத்தும்‌ உன்னை தளையிடுகின்றன என்று 
உணர்க! நீ வாழ்நாளெல்லாம்‌ இயற்றியது என்பதனால்‌ 
ஒன்று உன்‌ வாழ்க்கையென்றாவதில்லை. நீ சுமந்தவை 
என்பதனால்‌ தளைகள்‌ உன்‌ உடைமைகளும்‌ அல்ல” 
என்றார்‌ சல்யர்‌. “இத்தருணம்‌ ஓர்‌ அறைகூவல்‌. ஒரு 
வினா. இதற்கு இங்கே நீ அளிக்கும்‌ விடை என்ன என்பதே 
உன்னை வடிவமைக்கட்டும்‌. வாழ்வின்‌ 
வினைமையங்கள்‌ அனைத்தும்‌ ஒற்றைவினாக்களே. 
அதற்கான விடையாக தன்னை அக்கணம்‌ உருக்கி 
உருமாற்றிக்கொண்டு எழுபவனே வெல்கிறான்‌.” 


“நம்மை எப்போதும்‌ சிறப்பாக ஏமாற்றுபவர்கள்‌ நாமே. 
ஒவ்வொரு உருவும்‌ எங்கோ உள்ள ஒரு தெய்வத்தின்‌ 
உருவம்தான்‌ என்கின்றன நூல்கள்‌. கடுவெளியில்‌ 
கருத்துருவாக உள்ள அவை எங்கோ எவரோ கொண்ட 
கனவில்‌ உருவம்கொள்கின்றன. பின்னர்‌ இங்கு 
இப்புவியில்‌ தங்களை நிகழ்த்த அவ்வுருவையே 
கருவியெனக்‌ கொள்கின்றன. நாம்‌ அணிந்த 
மாற்றுருக்களுக்குரிய தெய்வங்கள்‌ நம்முடன்‌ எப்போதும்‌ 
உள்ளன. அவ்வுருவே நாம்‌ என நம்மிடம்‌ சொல்கின்றன. 
ஒவ்வொரு உருவுக்கும்‌ அவற்றுக்குரிய இயல்புகள்‌ 
உண்டு. அவ்வியல்புகளை அவை நமக்கு 
அளிக்கின்றன. அவற்றையே நாம்‌ என நாம்‌ மயங்கும்படி 
செய்கின்றன. தெய்வங்களிடமிருந்து மானுடர்‌ எளிதில்‌ 
விடுபட இயலாது.” 


“அங்கனே, இதை நீயே அறிந்திருப்பாய்‌. அறியாதோர்‌ 
எவருளர்‌ இங்கு? தீமையில்‌ ஊறிய ஆணவம்‌ 
எளிமையானது. அது தீயது என அறியும்‌ வாய்ப்பை 
நமக்கு அளிக்கிறது. நன்மையில்‌ விளையும்‌ ஆணவம்‌ 
மேலும்‌ கொடியது. அது நாம்‌ வெளியேறும்‌ வாய்ப்புகள்‌ 
அனைத்தையும்‌ மூடிவிடுகிறது. அன்னை என்னும்‌ 
ஆணவம்‌ தன்‌ உடலே மைந்தர்‌ என எண்ணச்‌ செய்கிறது. 
தந்தை எனும்‌ ஆணவம்‌ மைந்தர்‌ வடிவில்‌ தான்‌ 
வாழவிருப்பதாக நம்பவைக்கிறது. பிதாமகன்‌ என்னும்‌ 
ஆணவம்‌ குடியை தன்‌ மைந்தர்‌ என கருதச்செய்கிறது. 
அறத்தோன்‌ என உணர்பவன்‌ அளியிலாதவன்‌ 
ஆகிறான்‌. கொடையாளி என உணர்பவன்‌ மடமையை 
தன்‌ பெருமை எனக்‌ கொள்கிறான்‌. அவை 
ஒவ்வொன்றின்பொருட்டும்‌ மானுடர்‌ 
உயிர்துறக்கிறார்கள்‌. மைந்தா, மெய்மையறியாமல்‌ 
மயங்கி துறக்கப்படும்‌ உயிர்‌ வீணானதே. உடவில்‌ உயிர்‌ 
குடிகொள்வதே அறிதலென ஆகி மெய்மையில்‌ 
அமையும்பொருட்டு என்கின்றன நூல்கள்‌. 
ஆணவத்தின்பொருட்டு அதைத்‌ துறப்பவன்‌ 
எவ்வகையிலும்‌ தன்‌ இலக்கை எட்டாதவனே.” 


“அளிகொண்டவனின்‌ கீழ்நிலை ஒன்றுண்டு, 
தகுதியற்றவனிடம்‌ இரக்கம்‌ காட்டுவது. 
கொடையாளியின்‌ சிறுமை ஒன்றுண்டு, 
கோரப்படாதபோது அளிப்பது. பசிக்காதபோது 
உண்ணப்படும்‌ உணவும்‌ நோயிலாதபொழுது 
உண்ணப்படும்‌ மருந்தும்‌ உசாவப்படாதபோது 
சொல்லப்படும்‌ உண்மையும்போல அது நஞ்சென்று 
ஆகும்‌. அளிப்பவனுக்கும்‌ பெறுபவனுக்கும்‌ அழிவை 
கொண்டுவரும்‌” என்று சல்யர்‌ சொன்னார்‌. “நீ அளித்த 


சொற்கள்‌ உனது ஆணவத்தின்‌ வெளிப்பாடு. நீ 
கொடுத்தவை உனது வீண்தருக்கையே காட்டுவன. 
அதை இப்போதேனும்‌ உணர்ந்தால்‌ நீ விடுபடுவாய்‌. 
இத்தருணத்தை இன்று புதிதெனப்‌ பிறந்தாய்‌ என 
எண்ணி எதிர்கொள்க! உலைக்குள்‌ நுழையும்‌ 
இரும்பிலிருந்து அழுக்கும்‌ துருவும்‌ அகல்கின்றன. 
அனல்கொள்கையில்‌ அதுவும்‌ அனலாகின்றது.” 


“அங்கனே, இக்களம்‌ உன்னை எவ்வண்ணம்‌ 
வடிவமைக்கிறது? உணர்க, இங்கு நீ வில்கொண்டு எழுந்த 
வீரன்‌! பரசுராமரின்‌ அம்புகளை தோளிலேற்றியவன்‌. 
வென்று முன்செல்லவேண்டியவன்‌. இத்தருணத்தை 
மறைக்கும்படி உன்னில்‌ எழும்‌ நேற்றைய உன்‌ 
வடிவங்கள்‌ அனைத்தும்‌ தடைகளே. நேற்று அளித்த 
சொற்கள்‌, நேற்று கொண்ட உணர்வுகள்‌ அனைத்தும்‌ 
உன்னை இதிலிருந்து பின்னிழுக்கின்றன. எளிய 
மானுடருக்கு பெருவெற்றிகள்‌ இல்லை என அறிக! எளிய 
மானுடரை ஆளும்‌ உணர்வுகளிலிருந்து எழுந்தவர்களே 
பேருருவர்கள்‌” என்றார்‌ சல்யர்‌. “நோக்குக, மறுபுறம்‌ 
எழுந்து வருபவனை! நாளை அவனை 
அருஞ்செயல்புரிந்தவன்‌ என காவியங்கள்‌ பாடும்‌. அவன்‌ 
தன்‌ ஆசிரியரை கொன்றான்‌. தன்‌ பிதாமகரை 
கொன்றான்‌. அவன்‌ வில்‌ தழையவில்லை. அம்புகள்‌ 
இலக்கு பிறழவுமில்லை. ஏனென்றால்‌ அவனுக்கு 
அவனுடைய தேர்ப்பாகனால்‌ வெற்றிக்கான சொல்‌ 
உரைக்கப்பட்டிருக்கிறது.” 


“ஆகவே, போர்புரிக! பேரறத்தை எவரும்‌ ஐயமின்றி 
உணரவியலாது. பேரறத்தில்‌ எப்பகுதியில்‌ 
பொருத்திக்கொள்வதென்று உணர்தல்‌ அதனினும்‌ அரிது. 
அறம்‌ உசாவுபவன்‌ செயலாற்றுவதில்லை. 
செயலாற்றாதவனின்‌ உள்ளம்‌ இருளும்‌ தூசும்‌ தேங்கி 
நாற்றம்‌ கொள்கிறது. மானுடர்‌ அறியக்கூடுவது தன்னறம்‌ 
ஒன்றையே. தன்னறத்தில்‌ எவருக்கும்‌ 
ஐயமிருப்பதில்லை. செயலாற்றுக! செயலாற்றுவதற்குரிய 
ஒரே வழி அதுவே. தன்னறம்‌ நின்று செய்யும்‌ போரைவிட 
உயர்ந்த நன்மை அரசர்க்கில்லை. தானே வந்தெய்துவது, 
திறந்து கிடக்கும்‌ பொன்னுலக வாயில்‌ போன்றது 
இத்தருணம்‌. இதில்‌ முதன்மைகொண்டு எழுக!” என்று 
சல்யர்‌ சொன்னார்‌. 


கர்ணன்‌ அவரையே நோக்கிக்கொண்மருந்தான்‌. பின்னர்‌ 
பெருமூச்சுடன்‌ “நீங்கள்‌ சொல்லும்‌ இச்சொற்களை 
என்னுள்‌ அமர்ந்து எவரோ சொல்வதுபோல்‌, நான்‌ 
என்றென்றும்‌ அறிந்திருப்பதுபோல்‌ உணர்கிறேன்‌. 


இச்சொற்களை இங்ஙனம்‌ பரிந்து எனக்கு இப்புவியில்‌ 
பிற எவரும்‌ சொல்லப்போவதில்லை என்றும்‌ அறிவேன்‌. 
ஆயினும்‌ நான்‌ நிலைகொள்ளவில்லை. என்‌ வில்லுக்கே 
அனைத்தையும்‌ விட்டுவிடுகிறேன்‌. அது களத்தில்‌ 
முடிவெடுக்கட்டும்‌” என்றான்‌. சல்யர்‌ “மீண்டும்‌ என்‌ 
சொற்களை எண்ணுக! அவை உன்னுள்ளத்தில்‌ 
நிலைகொள்ளட்டும்‌” என்றார்‌. 


மறுபக்கம்‌ அர்ஜுனனின்‌ தேர்‌ நடுவே இருந்த கெளரவப்‌ 
படையின்‌ சுவரை உடைத்துக்கொண்டு தோன்றியது. 
வெடித்து புகைமரங்கள்‌ என எழுந்து முகிலென மாறி 
விண்ணில்‌ பரவிய எரியம்புகளின்‌ நடுவே அவன்‌ 
தேர்மகுடம்‌ மின்னி மின்னி அணைந்தது. 
செம்புகைத்திரை காற்றில்‌ அள்ளப்பட்டு அகல வெளித்த 
இடையில்‌ அவனுடைய தேர்‌ உச்சிவானின்‌ ஒளியில்‌ 
சுடர்ந்தபடி உதிர்ந்து பரவிய பிணங்களின்மேல்‌ ஊர்ந்து 
உலைந்தாடியபடி வந்தது. அதன்‌ ஏழு புரவிகளும்‌ 
குஞ்சிமயிர்‌ அனலென பறக்க, கவசங்களில்‌ 
பாவைச்செவ்வெரி அலைபாய, புகைக்கு மூக்குவிரித்து 
கனைப்பில்‌ பல்தெரிய வாய்திறந்து விழிகள்‌ வெறித்து 
உருண்டிருக்க குளம்புகளால்‌ மிதித்து உந்தி ஏறி 
அமைந்து அணுகின. 


அத்தேரின்‌ அமரத்தில்‌ ஒரு கையால்‌ கடிவாளக்‌ 
கற்றைகளைப்‌ பற்றியபடி அமர்ந்திருந்த இளைய 
யாதவர்‌ மறுகையைச்‌ சுட்டி அர்ஜுனனிடம்‌ 
சொல்லாடிக்கொண்டிருந்தார்‌. அவருடைய சொற்களை 
செவிகொண்டபடி காண்டீபத்துடன்‌ நின்றிருந்த 
அர்ஜுனனின்‌ விழிகள்‌ கனவிலென மயங்கியிருந்தன. 
இளைய யாதவரின்‌ தலையில்‌ சூடப்பட்டிருந்த பீலி 
காற்றில்‌ நலுங்கியது. நோக்கா விழி என நீலம்‌ 
கொண்டிருந்தது. 

[image]கர்ணனும்‌ அர்ஜுனனும்‌ ஒருவரையொருவர்‌ 
மீண்டும்‌ அம்புமுனைகளால்‌ சந்தித்துக்கொண்டனர்‌. 
கால மடிப்புகளில்‌ மீளமீள அவ்வாறு 
சந்தித்துக்கொண்டே இருப்பதைப்போல இருவரும்‌ 
உணர்ந்தனர்‌. நூற்றுக்கணக்கான சந்திப்புகளில்‌ 
ஒவ்வொரு முறையும்‌ உணர்ந்ததுபோல்‌ அது அங்கு 
தொடங்கவில்லை, எவ்வண்ணமும்‌ அங்கு 
முடியப்போவதுமில்லை என்ற உணர்வை அவர்கள்‌ 
அடைந்தனர்‌. எஞ்சியிருப்பது அத்தருணம்‌ மட்டுமே. 
அதில்‌ வெல்வது எவர்‌ எனும்‌ வினா. வென்ற பின்‌ 
தொடர்வதென்ன என்பதை அவர்கள்‌ அறியவியலாது. 
வெல்வது எதன்‌ தொடர்ச்சி என்பதையும்‌ 
அறியவியலாது. இருபுறமும்‌ அறியமுடியாமைகளின்‌ 
பெருவெளி அவர்களை இரு கைகளென அள்ளி 
அழுத்தி அருகணையச்‌ செய்தது. இருவரும்‌ பின்பக்கம்‌ 
உணர்ந்த பெருவிசையை மறுகணமே முன்பக்கம்‌ 
ஈர்ப்பென அறிந்தனர்‌. அத்தனை நாளும்‌ தாங்கள்‌ 
ஒருவரை ஒருவர்‌ கவர்ந்திழுப்பதாக எண்ணி மயங்கியது 
அவ்விசையையே எனத்‌ தெளிந்தனர்‌. 


அம்பு தொடுத்து ஒருவரையொருவர்‌ எதிர்கொண்டதுமே 
அக்கணம்‌ முடிவிலா கணங்களின்‌ ஒழுக்கின்‌ ஒரு துளி 
என ஆயிற்று. ஒவ்வொரு கணத்திலும்‌ எவர்‌ வெல்கிறார்‌ 
என்பதே வினா. ஒவ்வொரு அம்பிலும்‌ எந்த அம்பு 
முந்துகிறது என்பது. முந்தும்‌ ஒரு அம்பு விண்‌ 
நிறைந்திருக்கும்‌ புடவிகள்‌ அனைத்தையும்‌ ஆளும்‌ 
பெருநெறி ஒன்றின்‌ துளி. அவ்வண்ணமே ஆகுக என்று 
பணிக்கப்பட்டவர்கள்‌ அவர்கள்‌. அவ்வண்ணமே 
தன்னை நிகழ்த்திவிட்டு இன்மை நோக்கி செல்பவர்கள்‌. 
நிகழ்கின்றனவா கனவிலெங்கோ 
அலைகொள்கின்றனவா என்றறியாத களம்‌. கொன்று 
கொன்று குவித்தனர்‌ மானுடர்‌. ஒன்றுள்‌ ஒன்று புகுந்தன 
படைகள்‌. மானுடர்‌ ஒருவரை ஒருவர்‌ எவ்வெல்லை 
வரை கொன்றழிக்க முடியும்‌? இரு பாம்புகள்‌ ஒன்றை 
ஒன்று விழுங்கி இரண்டுமில்லாமல்‌ ஆகிவிடக்கூடுமா 
என்ன? 


ஒவ்வொரு அம்பும்‌ தன்‌ எதிர்‌அம்பை முன்னரே 


அறிந்திருந்தது. முன்பு நிகழ்ந்த பல்லாயிரம்‌ களங்களில்‌ 
அவை சந்தித்துக்கொண்டிருந்தன. உலோக முனைகள்‌ 


முட்டி ஒலித்த மணியோசை முந்தைய கணங்களுடன்‌ 
இணைந்து ஒரு ரீங்காரமென மாறி, ஊழி முதல்‌ ஊழி 
வரை காலமிலி என்றே ஆகி, ஓலிக்குமொரு ஒலிக்கோடு. 
பல்லாயிரம்‌ ஒலிக்கோடுகள்‌. அவை ஒன்றையொன்று 
அறிவதே இல்லை. ஒருகணத்திலிருந்து மறுகணம்‌ வரை 
விரிந்திருக்கும்‌ யுகங்களில்‌ அவை சென்றுகொண்டே 
இருந்தன. ஒவ்வொரு இடிமின்னலும்‌, ஒவ்வொரு 
எரிகுமிழியும்‌, ஒவ்வொரு புழுதிமலர்வும்‌, ஒவ்வொரு 
மண்ணதிர்வும்‌, ஒவ்வொரு குருதிநிணப்பொழிவும்‌ 
அவ்வண்ணமே முன்னரே நிகழ்ந்திருந்தது. மீண்டும்‌ 
நிகழவிருந்தது. 


அக்களத்தில்‌ ஒருவரையொருவர்‌ விழிகளால்‌ 
தொடுத்துக்கொண்டு பிறர்‌ உளரென்றே அறியாமல்‌ 
அவர்களிருவரும்‌ போரிட்டனர்‌. அர்ஜுனனுக்குப்‌ 
பின்னால்‌ சுருதகீர்த்தியும்‌ சுருதசேனனும்‌ புறத்துணை 
அளித்தனர்‌. அர்ஜுனனின்‌ வண்ணநிழல்கள்‌ என நின்று 
போரிட்டு அவர்கள்‌ கர்ணனுக்குப்‌ பின்னால்‌ அரைவட்ட 
வடிவில்‌ துணைப்புறம்‌ சேர்த்த கர்ணனின்‌ மைந்தர்களை 
தாக்கினர்‌. விருஷசேனனின்‌ அம்புகளால்‌ சுருதகீர்த்தி 
முற்றாகவே தடுக்கப்பட்டான்‌. திவிபதன்‌ சுருதசேனனை 
தடுத்தான்‌. எஞ்சிய கர்ணனின்‌ மைந்தர்கள்‌ இரு 
சரடுகளென முன்‌ நீண்டு வந்து அர்ஜுனனைத்‌ 
தொடர்ந்து எழுந்து வந்த பாஞ்சாலத்து வில்லவர்‌ 
படையை எதிர்கொண்டனர்‌. 


தேர்முகப்பில்‌ அமர்ந்திருந்த இளைய யாதவர்‌ அரைவிழி 
மூடி, இசைமயக்கில்‌ அமர்ந்து யாழ்‌ மீட்டுபவர்‌ 
போலிருந்தார்‌. ஒற்றைக்கையில்‌ அவர்‌ பற்றியிருந்த ஏழு 
கடிவாளச்சரடுகளும்‌ ஏழு ஸ்வரங்களைச்‌ சூடிய 
யாழ்நரம்புகள்‌. அவற்றை அவர்‌ சுண்டவில்லை. 
இழுக்கவும்‌ இல்லை. இயல்பாக பற்றி மடியில்‌ 
வைத்திருப்பது போலிருந்தார்‌. ஆனால்‌ அவற்றில்‌ ஓடிய 
விரல்களின்‌ வழியாக ஒவ்வொரு புரவியும்‌ அவர்‌ 
ஆணையை அறிந்தது. ஒவ்வொன்றும்‌ தனித்தனியாக 
தங்கள்‌ ஆணையை இயற்ற அவ்வசைவுகள்‌ ஒன்றெனக்‌ 
கூடி தேரை செலுத்தின. அத்தேர்‌ மலர்களில்‌ அமர்ந்து 
இலைச்செறிவில்‌ ஊடாடி அலையும்‌ வண்டுபோல்‌ 
பறந்தது. சரிந்து சுழன்று எழுந்து வளைந்து 
முன்னெழுந்து பின்னமைந்தது. 


இளைய யாதவரின்‌ வலக்கையில்‌ அமைந்த சவுக்கு 
காற்றில்‌ வெறுமனே நெளிந்தது. அதன்‌ நுனியிலிருந்த 
தோற்சரடு காற்றில்‌ வளைந்து வளைந்து உருவாக்கிய 
வடிவங்கள்‌ பின்நிற்கும்‌ படையினருக்கான ஆணைகள்‌ 


என்பதை சல்யர்‌ உணர்ந்தார்‌. அர்ஜுனனின்‌ தேர்‌ 
கர்ணனின்‌ அம்புகளிலிருந்து ஒழிந்து எழுந்து அகன்று 
எதிரம்பை உமிழ்ந்தது. அது நாகமொன்றின்‌ தலை. 
பின்புறம்‌ அலைநெளியும்‌ உடலே தொடரும்‌ படை. 
அத்தேர்‌ ஒரு சிறு ஆடி என்றும்‌ அதிலிருந்து எழும்‌ 
அம்புகள்‌ ஒளிக்கதிர்கள்‌ என்றும்‌ தோன்றின. அவற்றை 
நோக்கி செல்லும்‌ அம்புகள்‌ அவ்வண்ணமே திரும்பி 
வந்தன. அர்ஜுனன்‌ அத்தேரின்‌ உலோகவளைவுகளில்‌ 
நின்று நெளிந்தாடும்‌ பாவை போலிருந்தான்‌. அவன்‌ 
முகத்தில்‌ கணம்தோறும்‌ மாறிக்கொண்டிருந்த 
உணர்வுகள்‌ அக்களத்தின்‌ எதிரொளிப்பு. 


[1௨26]சல்யர்‌ தன்‌ தேர்த்தட்டில்‌ அமர்ந்து 
கூச்சலிட்டுக்கொண்டிருந்தார்‌. “சூழ்க! அவனை 
சூழ்ந்துகொள்க! இத்தருணம்‌ இனி அமையப்‌ 
போவதில்லை. இக்களத்தில்‌ இதுவே உங்கள்‌ இறுதிச்‌ 
சந்திப்பு என்று அமையட்டும்‌. அங்கனே, அவன்‌ 
இடப்புறத்தை அடி. இதுவரை நோக்கியதில்‌ அவன்‌ 
இடப்புறமே காப்பு தளர்ந்தது எனத்‌ தெரிகிறது. 
ஆகவேதான்‌ அத்தேர்‌ எப்பொழுதும்‌ இடப்புறம்‌ காட்டாது 
வலம்‌ சுழிக்கிறது. இடப்புறத்தில்‌ அடி. இடப்புறத்தில்‌ 
அவன்‌ தேரை உடை!” தேர்வலர்களின்‌ எல்லைகளைக்‌ 
கடந்து அவரே அப்போரை நிகழ்த்துபவர்‌ என அவர்‌ 
கொந்தளித்தார்‌. “எளிய அம்புகள்‌ இனி உதவாது. எல்லா 
எல்லைகளும்‌ கடக்கப்பட்டுவிட்டன. ஐம்பருக்களின்‌ 
மதம்‌ கொண்ட அம்புகளை எடு... இதோ!” என்று 
கூவினார்‌. 


கர்ணன்‌ “ஆம்‌, இதோ!” என்று கூறி ருத்ராஸ்திரத்தால்‌ 
அர்ஜுனனின்‌ தேரை தாக்கினான்‌. அதிலிருந்து 
சுழற்காற்று எழுந்து அப்பகுதியை மூடியது. பல்லாயிரம்‌ 
கைகள்‌ என அது அனைத்தையும்‌ பிடித்து உலுக்கியது. 
மலையிறங்கும்‌ பெருநதியிலெழுந்த சுழி என அள்ளித்‌ 
தூக்கி சுழற்றியது. காவல்மாடங்களில்‌ நின்றிருந்தவர்கள்‌ 
அங்கே ஒரு ஆழி சுழன்று செல்வதை கண்டனர்‌. 
தரையிலிருந்து புழுதியும்‌ குருதிச்சிதர்களும்‌ எழுந்து 
பக்கவாட்டில்‌ வீசிஅறையும்‌ மழைச்சாரல்‌ என அவர்கள்‌ 
மேல்‌ பாய்ந்தன. அந்த ஆழியின்‌ விளிம்பிலமைந்தவை 
தூக்கி அப்பால்‌ வீசப்பட்டன. அதன்‌ நடுவிலமைந்தவை 
மேலே தூக்கப்பட்டு மையக்குழியில்‌ விழுந்து குவிந்தன. 
யானைகள்‌ அடிபதற, புரவிகள்‌ தெறித்துவிழ, தேர்கள்‌ 
உலைந்து சரிய அச்சுழல்காற்று கடந்து சென்றது. 


அதன்‌ பின்னரே அதன்‌ வெம்மையை ஒவ்வொருவரும்‌ 
உணர்ந்தனர்‌. புரவிகளின்‌ குஞ்சிமயிர்கள்‌ பொசுங்கின. 


கொடிகள்‌ பற்றிக்கொண்டன. அன்றைய போர்‌ 
அனலாடல்‌ என அறிந்திருந்தமையால்‌ ஒவ்வொருவரும்‌ 
தோலாடைகளையே அணிந்து வந்திருந்தனர்‌. 
துணியாடை அணிந்தவர்கள்‌ அவை பற்றிக்கொள்ள 
நிலத்தில்‌ படுத்து வெந்த ஊனில்‌, உருகிய நிணத்தில்‌, 
கொதிக்கும்‌ சோரியில்‌ புரண்டு ஆடையற்ற 
செவ்வுடலுடன்‌ மண்ணின்‌ கருவறைக்குள்‌ இருந்து 
வருபவர்கள்‌ என எழுந்தனர்‌. ஆடையின்மையைக்‌ 
கண்டு நாண அவர்களுக்கு பொழுதில்லை. 
விண்ணிலிருந்து பொழிந்தவற்றால்‌ அவர்கள்‌ மீண்டும்‌ 
மண்ணுடன்‌ சேர்த்து அறையப்பட்டனர்‌. எரிகாற்று 
பல்லாயிரம்‌ நரிகளின்‌ கூட்டமென ஊளையிட்டபடி 
சூழ்ந்தது. உலோகப்பரப்புகள்‌ ஒவ்வொன்றும்‌ 
அனல்கொண்டன. அவற்றின்மேல்‌ விழுந்த 
குருதித்துளிகள்‌ தேனீக்கள்‌ என ரீங்கரித்தபடி உலர்ந்து 
கருகின. ஊன்துண்டுகள்‌ வெந்து உருகி சறுக்கி 
விழுந்தன. 


“ருத்ரனின்‌ மூன்றாம்‌ விழி!” என்று வீரர்கள்‌ கூவினர்‌. 
அர்ஜுனன்‌ மகேஸ்வராஸ்திரத்தால்‌ அதை எதிர்த்தான்‌. 
அனலுக்கு அனலே காப்பு என அனலெழுந்து அனலை 
தடுத்தது. கர்ணன்‌ தொடுத்த மாருதாஸ்திரங்கள்‌ சிறு சிறு 
புயல்காற்றுகளென குருக்ஷேத்ரக்களத்தில்‌ வெடித்து, 
குமிழ்த்து எழுந்தும்‌ அலைத்துப்‌ பரவியும்‌ வெளியை 
அதிரச்செய்தன. புரவிகளின்‌ செவிப்பறைகள்‌ அதிர 
அவை கனைத்தபடி நிலையழிந்து சுற்றின. தேர்கள்‌ 
அவ்விசையில்‌ குடைசாய்ந்தன. அவற்றை வந்தறைந்த 
மாருதவாளிகள்‌ அவற்றை தரையிலிருந்து தூக்கி குப்புற 
கவிழச்செய்தன. குளம்புகள்‌ காற்றில்‌ உதைப்ட புரவிகள்‌ 
முதுகு நிலத்திலறைய விழுந்தன. அவற்றின்‌ 
அடிவயிறுகள்‌ வெளிறித்‌ தெரிய மேலிருந்து விழுந்த 
சிம்புகளும்‌ உலோகத்‌ துகள்களும்‌ அவற்றை தாக்கின. 
அடுத்த அம்பில்‌ அவை வெட்டுண்டு தனித்தனிப்‌ 
புரவிகளாக விண்ணில்‌ தெறித்து சுழன்று தலை ஒடிந்து 
மடிய நிலமறைந்து விழுந்தன. உடல்‌ திறந்து குருதிக்‌ 
கலங்களென சிதறின. 


தேர்களை ஓட்டிய வீரர்கள்‌ புரவிகளின்‌ உடலுடன்‌ 
இணைந்து சிதறிப்பரவினர்‌. கன்மதமும்‌ மண்மதமும்‌ 
நீர்மதமும்‌ காற்றுமதமும்‌ சூடிய அம்புகள்‌ வெடித்தன. 
கன்மதம்‌ வெடித்து அனலென்றாகி அணைந்த பின்னர்‌ 
கந்தகப்‌ புகை மண்டியிருந்தது களத்தில்‌. மண்மதம்‌ 
அழுகும்‌ ஊன்‌ என கெடுமணம்‌ கொண்டிருந்தது. நீர்மதம்‌ 
தேங்கலின்‌ தைலவாடையை. காற்றுமதம்‌ 
குமட்டவைக்கும்‌ ஆவியுடனிருந்தது. பருப்பொருள்‌ 


ஒவ்வொன்றிலும்‌ உறையும்‌ வஞ்சத்தை வாற்றி எடுத்து 
ஊற்றிச்செய்த அம்புகள்‌ அங்கே அப்பருப்பொருட்களாகி 
நின்று உறுமி ஆர்ப்பரித்தன. ஒவ்வொன்றும்‌ 
பிறவற்றின்மேல்‌ சீற்றம்கொண்டிருந்தது. நீர்‌ அறைந்தது 
கல்லை. மண்‌ மேல்‌ மோதியது கல்‌. நீருடன்‌ 
முரண்கொண்டது காற்று. தோழரே, மானுடர்‌ தங்கள்‌ 
போருக்கென இயற்கைப்‌ பெருவல்லமைகளை 
துணைக்கழைக்கிறார்கள்‌. குனிந்து ஒரு கல்லை 
எடுக்கும்‌ காட்டாளனில்‌ தொடங்கியது அது. 
நதியோரங்களில்‌ படிந்த செம்பும்‌ மண்ணாழத்தில்‌ 
புதைந்த இரும்பும்‌ அவர்களின்‌ வஞ்சத்தால்‌ தங்கள்‌ 
காலத்துயில்‌ கலைந்து எழுந்தன. உருகி 
படைக்கலங்களாயின. குருதிகுடித்து கூர்கொண்டன. 
படைக்கலநிலைகளில்‌ தெய்வங்கள்‌ என அமர்ந்து பலி 
கோரின. வஞ்சம்‌ வஞ்சம்‌ என தவமிருந்தன. களம்‌ களம்‌ 
என காத்திருந்தன. எழுந்து வெறியாடுகையில்‌ 
மானுடனை தங்கள்‌ படைக்கலங்கள்‌ என 
ஏந்திக்கொண்டன. 


மானுடன்‌ மேலும்‌ மேலும்‌ என வஞ்சமும்‌ சீற்றமும்‌ 
கொள்ள இன்னும்‌ இன்னும்‌ என எழுந்து வருகின்றன 
பருப்பொருட்களின்‌ மதங்கள்‌. கல்லில்‌ எழுந்தது 
கன்மதம்‌. பின்‌ ஒவ்வொன்றிலும்‌ எழுந்தன மதங்கள்‌. 
உண்ணும்‌ அன்னம்‌ மதம்கொண்டு நஞ்சாகிறது. இனி 
மலரிலிருந்து எழும்‌ போலும்‌ கொல்லும்‌ பெருவஞ்சம்‌. 
வஞ்சம்‌ கொண்ட பருப்பொருள்‌ தன்‌ வடிவத்தால்‌ 
மறைக்கப்பட்ட நஞ்சை வெளியே எடுக்கிறது. 
சுருளவிழ்ந்து நாகம்‌ நச்சுநா நீட்டுவதுபோல. கல்லின்‌ 
கண்‌ மின்னுவதை நான்‌ கண்டதுண்டு. நிலம்‌ முனகி 
எழுவதை, நீர்‌ சீறி படமெடுப்பதை, காற்று இடியோசை 
கொள்வதை நான்‌ கண்டதுண்டு. வஞ்சம்‌ 
பருப்பொருட்களின்‌ எல்லைகளை அழிக்கிறது. 
பருப்பொருட்கள்‌ என்பவை பிரம்மத்தின்‌ ஆணையால்‌ 
எழும்‌ ஏழாயிரம்‌ தளைகளைப்‌ பூண்டு நிலைகொண்ட 
ஆற்றல்கள்‌. அவை வெறிகொண்டு தங்கள்‌ வடிவத்தை 
களைகின்றன. தங்கள்‌ உடலை அழித்து நெருப்பென்றும்‌ 
நஞ்சென்றும்‌ எழுகின்றன. 


பிரம்மாண்டாஸ்திரம்‌ இங்குள்ள அனைத்துப்‌ 
பருப்பொருட்களையும்‌ தளையறுத்துவிடுகிறது. 
பிரம்மாஸ்திரம்‌ அவற்றை ஆளும்‌ அனைத்து 
நெறிகளையும்‌ சிதறடிக்கிறது. கட்டற்று எழுகின்றன 
பெருவல்லமைகள்‌. மானுடனை ஆக்கிய ஐம்பருக்களும்‌ 
கிளர்ந்தெழுந்து பிணைப்பறுத்து உருவழிந்து 
உடல்கரைத்து அவற்றுடன்‌ கலக்கின்றன. இங்கே பின்னர்‌ 


எஞ்சுவது அனல்கொந்தளிப்பு. ஒளிக்குழம்பல்‌. 
ஓசையின்மை. வெறுமை. இருந்தவை 
எண்ணங்களில்கூட எஞ்சாத இன்மை. இருந்தவை 
சென்றொடுங்கும்‌ பிரம்மம்‌. இருந்தவற்றின்‌ 
இருப்புகளையும்‌ இழுத்து தன்னகத்தே கொண்டு சுருளும்‌ 
வெறுஞ்சுழி. ஒவ்வொன்றையும்‌ உருவழித்து 
வெறுமையின்‌ இறுதிச்சுழியைச்‌ சென்றடையும்‌ 
தவத்தோர்‌ கண்ட கனவுகளிலிருந்து சிதறி எழுந்த 
படைக்கலங்கள்‌ அவை. 


[image அர்ஜுனன்‌ உளம்‌ தளர்வதை சல்யர்‌ கண்டார்‌. 
அது அவரை வெறிகொள்ளச்‌ செய்ய “அறை அவனை! 
இத்தருணத்திலேயே அவனை அறைந்து கொல்‌!” என்று 
கூவினார்‌. அர்ஜுனன்‌ தன்‌ தேருடன்‌ பின்னடைந்ததும்‌ 
அலைசுருண்டு பின்வளைவு கொள்வதுபோல்‌ 
பாண்டவப்‌ படை மடிந்தது. கர்ணனின்‌ அம்புகள்‌ அந்த 
இடைவெளியை சென்றறைந்து 
வெடித்துக்கொண்டிருந்தன. “அவன்‌ ஆற்றல்‌ மிக்க 
அம்பை எடுப்பான்‌... அவன்‌ பின்னடைவது 
அதற்காகவே!” என்று சல்யர்‌ கூவினார்‌. கர்ணன்‌ 
“அவனிடமிருக்கும்‌ அம்புகள்‌ எவை என பார்க்கிறேன்‌” 
என நகைத்தபடி அம்புகளை தொடுத்தான்‌. 


அர்ஜுனனின்‌ கை பின்னால்‌ சென்றது. அவன்‌ 
விழிகளில்‌ சினம்‌ ஒளிகொண்டது. அவன்‌ 
பர்வதாஸ்திரத்தை எடுத்தான்‌. அத்தருணத்திலேயே 
அதை உய்த்துணர்ந்த சல்யர்‌ தன்‌ புரவியின்‌ அனைத்துக்‌ 
கடிவாளங்களையும்‌ ஓங்கி இழுத்து உரத்த கூச்சலுடன்‌ 
தேரிலிருந்து தரையில்‌ பாய்ந்தார்‌. கர்ணனின்‌ தேரில்‌ 
கட்டப்பட்டிருந்த ஏழு மத்ரநாட்டுப்‌ புரவிகளில்‌ 
வலப்பக்கப்‌ புரவிகள்‌ நான்கும்‌ கால்களை வயிற்றோடு 
மடித்து நிலத்தில்‌ அமைய இடப்புறப்‌ புரவிகள்‌ மூன்றும்‌ 
கால்களை நிலத்தில்‌ அறைந்து விசைகொடுத்து மேலே 
தாவின. தேர்‌ முழுமையாகவே கவிழ்ந்து 
உருண்டுகொண்மருந்த சகடங்களின்‌ விசை 
தரையிலிருந்த உடல்களை குருதிச்‌ சிதைவுகளென 
தெறிக்க வைக்க முன்னால்‌ சென்றது. நுகத்தில்‌ 
கட்டப்பட்டிருந்த புரவிகள்‌ கால்களை உதைத்தபடி 
காற்றில்‌ நீந்தி பறப்பவைபோல்‌ வளைந்து சென்று 
நிலத்தில்‌ குளம்புகள்‌ அறைபட தொட்டு உந்தி எழுந்து 
முன்னால்‌ சென்றன. 


கர்ணனின்‌ தேர்‌ நிலத்தில்‌ படிந்து ஓடி எழுந்த அந்தக்‌ 
கணத்தில்‌ அர்ஜுனன்‌ தொடுத்த மலையம்பு 
வெடியோசையும்‌ விழிமறைக்கும்‌ மஞ்சள்நிற ஒளியும்‌ 

பகுதி ஐந்து : நெற்குவைநகர்‌ 
[1] 


முற்காலத்தில்‌ யமுனைநதிக்கரையில்‌ இரண்டு குலங்கள்‌ 
இருந்தன. ஆதிபிரஜாபதி பிருகுவின்‌ மரபில்‌ வந்த பிருகர்‌ 
என்று பெயருள்ள மூதாதை ஒருவர்‌ காலத்தின்‌ 
முதற்சரிவில்‌ என்றோ இந்திரன்‌ மண்மீது சுழற்றிவீசிய 
வஜ்ராயுதத்தை தன்‌ கைகளால்‌ பற்றிக்கொண்டார்‌. 
மின்னலைக்‌ கைப்பற்றி விழிகளை இழந்த மன்‌ தன்‌ 
மைந்தர்களுக்கு அதை பகிர்ந்தளித்தார்‌. ஓ ளிமிக்க 
நெருப்பின்‌ குழந்தையை அவர்கள்‌ தங்கள்‌ இல்லங்களில்‌ 
பேணி வளர்த்தனர்‌. அதன்‌ பசியையும்‌ துயிலையும்‌ 
உவகையையும்‌ சினத்தையும்‌ எழுச்சியையும்‌ 
அணைதவையும்‌ நன்கு கற்றுப்பயின்றனர்‌. 


காட்டுநெருப்பை கட்டும்‌ கலை பயின்ற பிருகு குலம்‌ 
பெருகியது. கட்டுக்கயிற்றில்‌ கொம்புதாழ்த்திச்‌ செல்லும்‌ 
செந்நிறப்பசு போல அவர்கள்‌ ஆணையை நெருப்பு 
கேட்டதென்றனர்‌ சூதர்‌. மலரிதழ்‌ போலவும்‌ விழிச்சுடர்‌ 
போலவும்‌ மண்பூதத்தின்‌ நாக்குபோலவும்‌ விண்பூதத்தின்‌ 
சிறகுபோலவும்‌ அவர்களிடமிருந்தது நெருப்பு. 
வெல்லுதற்கரிய படைவீரனாக அவர்களுக்குப்‌ 
பணிசெய்தது அது. எரிந்த காடுகளின்‌ பெருமரங்களில்‌ 
இருந்து எழுந்து விண்ணில்தவித்த தெய்வங்களை 
குகைச்சித்திரங்களில்‌ நிறுவி அவற்றுக்கு உணவும்‌ நீரும்‌ 
படைத்து அமைதிசெய்தனர்‌ அவர்கள்‌. எரிமைந்தர்‌ என 
அவர்கள்‌ அழைக்கப்பட்டனர்‌. 


காட்டின்‌ கீழே வசித்துவந்த பெருங்குலத்தை ஹேகயர்‌ 
என்றனர்‌ சூதர்‌. யதுகுலத்திலிருந்து பிரிந்து வனம்புகுந்த 
அவர்கள்‌ இந்திரவில்லை வழிபட்டு கன்றுமேய்த்து 
வாழ்ந்துவந்தவர்கள்‌. குலம்‌ வளர்ந்து கன்றுகள்‌ 
பெருகியபோது புல்வெளிதேடி குன்றுகளேறி காடுகளில்‌ 
நுழைந்து அலைந்து கொண்டிருந்தனர்‌. 
பல்லாயிரம்கோடி பெருங்கைகளாக மரங்களை எழுப்பி 
கிளைவிரல்களை விரித்து அவர்களுடன்‌ போரிட்டது 
மண்‌. அவர்கள்‌ கால்கள்‌ கொடிகளிலும்‌ பாம்புகளிலும்‌ 
சிக்கிக்‌ கொண்டன. உணவின்றி அவர்களின்‌ கன்றுகள்‌ 
அழுதுமடிந்தன. புலிகளும்‌ சிம்மங்களும்‌ பாம்புகளும்‌ 
அவற்றை காட்டுத்தழைப்பின்‌ பச்சை இருளுக்குள்‌ 


கந்தகம்‌ எரியும்‌ மணமும்‌ கொண்டு எழுந்து வந்து 
கர்ணனின்‌ தேரை மகுடத்தை உரசியபடி அப்பால்‌ 
சென்றது. அத்தொடுகையில்‌ கர்ணனின்‌ தேர்முகடு 
கனன்று மாறியது. சரிந்த தேரின்‌ 
தூணை பற்றிக்கொண்டு ஒடுங்கி நின்ற கர்ணன்‌ 
அதிலிருந்து பிடிவிட்டு தாவி ஓடி அப்பால்‌ சென்றான்‌. 
விண்ணில்‌ எழுந்து வளைந்து உறுமியபடி மீண்டும்‌ 
அணுகியது அர்ஜுனனின்‌ மலையம்பு. சல்யர்‌ 
அருகிருந்த கவிழ்ந்த தேரொன்றை தன்‌ தேரால்‌ மோதி 
அதை தன்‌ தேர்மகுடத்தின்மேல்‌ தூக்கியபடி தேரை 
நிமிரச்செய்தார்‌. கர்ணனின்‌ தேர்‌ மேலெழுந்த தேரை 
அறைந்து பல நூறு எரிதுண்டுகளாக விண்ணிலிருந்து 
பொழியவைத்தபடி மீண்டும்‌ கடந்து சென்றது. காற்றில்‌ 
வளைந்து ஓசை கொப்பளித்து ஒளி சீறியெழ மீண்டும்‌ 
அணுகியது. 


கர்ணன்‌ நிலத்தில்‌ அமர்ந்து அருணாஸ்திரத்தால்‌ 
அறைந்தான்‌. ஏழு வண்ணக்‌ கதிர்கள்‌ சிதற எழுந்த அந்த 
அம்பு குறி தவறி விண்ணில்‌ ஊடுருவிப்‌ பாய்ந்து எழுந்து 
வளைந்து திரும்பி வந்து கெளரவப்‌ படையிலேயே 
விழுந்து வெடித்து மூன்று தேர்களை புரவிகளுடன்‌ 
தெறிக்க வைத்தது. சினம்கொண்ட பருந்தென 
அறைதலோசை எழுப்பியபடி கர்ணனை மீண்டும்‌ 
அணுகியது அர்ஜுனனின்‌ பர்வதாஸ்திரம்‌. சல்யர்‌ 
“விழிகளால்‌ அதை நோக்காதொழிக! அதன்‌ ஒளியே 
அதன்‌ திரையென்று உணர்க!” என்று கூவினார்‌. கர்ணன்‌ 
பாய்ந்து நிலம்‌ படிய விழுந்து உருண்டு எழுந்து நிலத்தில்‌ 
நெளிந்து வளைந்து சுழன்ற தேர்களின்‌ நிழல்களைக்‌ 
கொண்டு அம்பின்‌ இடத்தை உய்த்தறிந்து 
சூரியாஸ்திரத்தால்‌ அதை அறைந்தான்‌. எக்காள 
ஓசையுடன்‌ எழுந்த அவ்வம்பு சென்று அறைந்து 
பர்வதாஸ்திரத்தை சிதறடித்தது. 


இரு அம்புகளும்‌ குருக்ஷேத்ரக்களம்‌ முழுக்க 
படைவீரர்களின்‌ பற்கள்‌ ஒன்றோடொன்று 
உரசிக்கொள்ள, செவிப்பறை அடைக்க, முதுகெலும்பு 
கூசச்செய்து, உடற்திரவங்கள்‌ வயிற்றில்‌ குளிர்ந்து 
அழுத்த குறுகி அமர்ந்து நடுங்கவைக்கும்‌ அதிர்வை 
எழுப்பியபடி கீழே வந்தன. விழிகள்‌ வெண்ணிருளால்‌ 
முற்றாக நிறைய, மூச்சு கரும்புகையால்‌ அடைபட, 
வெடித்து நீண்ட சீழ்க்கை ஒலிகளென மாறி மெல்ல ஓசை 
அவிந்தன. விண்ணிலிருந்து குளிர்காற்று மழைபோல 
குப்புறப்‌ பொழிந்து அங்கிருந்த அனைத்து குருதிச்சகதிப்‌ 
புழுதியையும்‌ அள்ளிச்‌ சுழற்றி அப்பால்‌ வீசி மீண்டும்‌ 
ஓசைகளை துலங்கச்செய்தது. செவிகளை கைகளால்‌ 


பற்றி இறுக்கி தலைகளைக்‌ கவிழ்த்து உடல்‌ வளைத்து 
நின்றிருந்த வீரர்கள்‌ அனைவரும்‌ கனவிலிருந்தென 
மீண்டெழுந்தனர்‌. இடம்‌ சூழல்‌ அறிந்து இருப்புணர்ந்து 
போர்க்கூச்சலுடன்‌ படைக்கலங்களை எடுத்து முன்னால்‌ 
பாய்ந்தனர்‌. 


சல்யர்‌ தேர்‌ நுகத்திலேறி அமர்ந்து கடிவாளத்தை சுழற்றி 
இழுத்து புரவிகளை விசையுடன்‌ குளம்பொலிக்க 
விரையச்செய்து தேரை நிமிரவைத்தார்‌. பேரலையில்‌ 
எழும்‌ நாவாய்‌ என தேர்‌ நிமிர்வுகொள்ள கர்ணன்‌ 
பாய்ந்து தேர்த்தட்டில்‌ ஏறிக்கொண்டான்‌. சல்யர்‌ உரத்த 
குரலில்‌ “இனி அவனிடம்‌ இருக்கும்‌ அம்புகளென்ன 
என்று நம்மால்‌ கூற இயலாது. இன்னும்‌ ஆற்றல்‌ கொண்ட 
அம்புகள்‌ சில இருக்கும்‌ என்பதில்‌ ஐயம்‌ 
வேண்டியதில்லை. இக்களத்தில்‌ இன்னமும்‌ வீரர்கள்‌ 
எஞ்சுகின்றனர்‌ என்பதனால்‌ அம்புகளை 
வைத்திருப்பான்‌. எந்த வீரனும்‌ ஓர்‌ இறுதி அம்பை 
கருதியிருப்பான்‌. அதை அவன்‌ எடுக்கலாகாது. 
உன்னிடமிருக்கும்‌ ஆற்றல்‌ மிக்க அம்பு நாகபாணம்‌. எடு 
அதை! இதுவே தருணம்‌. எடு அதை!” என்றார்‌. 


கர்ணன்‌ அதை கேளாதவனாக த்வஷ்டாஸ்திரத்தை 
அர்ஜுனனை நோக்கி தொடுத்தான்‌. பிளிறலோசையுடன்‌ 
சென்று அர்ஜுனனின்‌ தேரருகே நிலத்தில்‌ பதிந்து பெரிய 
குழி ஒன்றை உருவாக்கி புழுதி எழச்செய்தது. அதை 
அவன்‌ எடுத்தபோதே உணர்ந்து தேரை திருப்பி 
அர்ஜுனனை காத்த இளைய யாதவர்‌ தேரின்‌ சகடங்கள்‌ 
அக்குழியில்‌ சரிய தேர்‌ நிலையழிந்தபோது அர்ஜுனனிடம்‌ 
ஏதோ கூற அர்ஜுனன்‌ அதற்கிணையான 
கருடாஸ்திரத்தால்‌ கர்ணனை அறைந்தான்‌. தேரை 
சிட்டுக்குருவிபோல்‌ தாவும்‌ சுதியில்‌ முன்னெடுத்து அதை 
ஒழிந்தார்‌ சல்யர்‌. பருந்தென எழுந்து வட்டமிட்டு அது 
திரும்பி வர கர்ணன்‌ சாரங்காஸ்திரத்தால்‌ அதை 
விண்ணிலேயே அடித்து வீழ்த்தினான்‌. இரு அம்புகளும்‌ 
முழங்கியபடி எரிவிண்மீன்கள்‌ என வானில்‌ சரிந்து 
அகன்றன. 


கர்ணன்‌ தொடுத்த அஸ்வாஸ்திரத்தை சிறுத்தையின்‌ 
பாய்ச்சலுக்கு இணையான வியாஹ்ரகதியில்‌ தேரைச்‌ 
செலுத்தி இளைய யாதவர்‌ தவிர்த்தார்‌. “எடு 
நாகபாணத்தை! அது ஒன்றே இத்தருணத்தில அவனை 
அழிப்பதென்று அறிக! எடு அதை!” என்று சல்யர்‌ 
கூவினார்‌. “அதற்கு மட்டுமே அவனைக்‌ கொல்லும்‌ 
ஆற்றலுண்டு. ஏனெனில்‌ அதற்கு தானே தன்‌ இலக்கு 
தேரும்‌ திறனுண்டு. தேரை யாதவர்‌ எப்படி 


திருப்பினாலும்‌ அது அவனை தாக்கும்‌. எடு நாக 
அம்பை!” கர்ணன்‌ “மத்ரரே, ஒருமுறைக்குமேல்‌ அதை 
அவன்‌ மேல்‌ தொடுப்பதில்லை என்று நான்‌ சொல்‌ 
அளித்திருக்கிறேன்‌” என்றான்‌. “எவருக்கு? எவருக்கு 
அந்தச்‌ சொல்‌ அளிக்கப்பட்டது?” என்று கூவியபடி 
திரும்பினார்‌ சல்யர்‌. உடனே உணர்ந்துகொண்டு 
“அவ்விழிமகளுக்கா? உன்‌ உயிர்‌ கொண்டு 
சென்றிருக்கிறாள்‌ அவள்‌. அன்னைவிலங்கின்‌ நிகரற்ற 
இரக்கமின்மையை அறியாதவனா நீ? முதல்‌ குட்டியைத்‌ 
தின்று எஞ்சும்‌ குட்டிகளுக்கு அமுதூட்டுவது குருதி 
உண்ணும்‌ விலங்குகளின்‌ வழக்கம்‌. உன்னை தின்கிறாள்‌ 
அவள்‌. இத்தருணத்தில்‌ நீ கடந்து போகவேண்டியது 
அவளை மட்டுமே” என்றார்‌. 


“குருதியை கடக்கலாம்‌. முலைப்பாலைக்‌ கடப்பது 
எளிதல்ல” என்று கர்ணன்‌ சொன்னான்‌. “நன்கு 
எண்ணுக... இத்தருணத்தில்‌ உன்‌ சொல்லுக்குக்‌ 
கட்டுப்பட்டு நீ அவனை தவிர்த்தால்‌ உன்‌ மைந்தரை 
கொண்டுசென்று அவன்‌ அம்புகளுக்கு முன்னால்‌ 
நிறுத்துகிறாய்‌... எண்ணிக்கொள்‌, உன்‌ மைந்தர்‌ 
இக்களத்தில்‌ நிலம்பட்டார்களெனில்‌ அதன்‌ முழுப்‌ 
பொறுப்பும்‌ உனக்கே. நீ அவளுக்கு அளித்த அச்சொல்‌ 
உன்‌ குடிக்கு நஞ்சு என்று உணர்க!” என்றார்‌ சல்யர்‌. 
கர்ணன்‌ “இச்சொற்கள்‌ அனைத்தையும்‌ நீங்கள்‌ முன்னரே 
உரைத்துவிட்டீர்கள்‌, மத்ரரே. இவை அனைத்தையும்‌ 
நானே எனக்கு உரைத்தும்விட்டேன்‌. அதற்கப்பால்‌ 
என்னுள்ளம்‌ இதையே ஆணையிடுகிறது” என்றான்‌. 
எரிச்சலும்‌ துயருமாக “உன்னை கைவிட்டவளுக்காகவா 
உன்‌ குடியை பலிகொடுக்கிறாய்‌?” என்று சல்யர்‌ 
கூவினார்‌. “கைவிட்டவர்களுக்காக அளிக்கையில்தானே 
கொடை மேலும்‌ பொருள்‌ கொள்கிறது?” என்று கர்ணன்‌ 
சொன்னான்‌. 


“தாய்மையைப்போல்‌ பெரும்பொய்‌ ஒன்றில்லை” என்று 
சல்யர்‌ கூவினார்‌. “உறவுகளில்‌ பொய்யானது அதுவே. 
ஏனென்றால்‌ அது மிகை. முழுப்‌ பொய்யைவிடப்‌ பெரிய 
பொய்யே மிகை என்பது. பெண்ணை இல்லத்தில்‌ 
கட்டுறுத்த முந்தையோர்‌ சொன்ன பொய்‌ அது... அதை 
ஏற்கும்‌ பெண்‌ இற்செறிப்பாள்‌. நம்பும்‌ ஆண்‌ பெண்ணால்‌ 
ஏமாற்றப்படுவான்‌.” கர்ணன்‌ “இப்புவிவாழ்க்கையே 
மாபெரும்‌ பொய்யென்று இக்கணம்‌ அறிகிறேன்‌. 
அப்பொய்களில்‌ முதன்மையானது தாய்மை. அதை 
தழுவி நின்றிருக்கையிலேயே இப்புவி வாழும்‌. இதை 
உடைத்த பின்‌ இங்கு உருக்கொண்டு நின்றிருக்கும்‌ 
கருத்தென எதுவும்‌ எஞ்சாது” என்றான்‌. “கீழ்மை! 


கீழ்மை!” என்று சல்யர்‌ தன்‌ சவுக்கால்‌ தன்‌ தலையில்‌ 
அறைந்தார்‌. “எடு உன்‌ நாகவாளியை! இது உன்‌ 
தந்தையின்‌ ஆணை! உன்‌ குருதித்தந்தையின்‌ ஆணை 
இது!” என்று நெஞ்சிலறைந்தபடி ஓலமிட்டார்‌. 


“என்‌ அன்னை உங்கள்‌ பெயரை சொல்வது வரை நீங்கள்‌ 
எனக்கு தந்தையல்ல, மத்ரரே” என்று சல்யரை நேர்நோக்கி 
கர்ணன்‌ சொன்னான்‌. தளர்ந்து “முற்றாக 
அழித்துவிட்டாள்‌ உன்னை. ஒரு துளி எஞ்சாமல்‌ 
உண்டுவிட்டுச்‌ சென்றுவிட்டாள்‌” என்றார்‌ சல்யர்‌. 
அத்தருணத்தில்‌ சிம்மமென உறுமியபடி வந்த அம்பு 
ஒன்று கர்ணனின்‌ இடப்புறம்‌ காத்து நின்ற சுதமன்‌ மேல்‌ 
விழுந்தது. அவன்‌ தேருடன்‌ உடைந்து துண்டுகளாக 
தெறித்தான்‌. கர்ணன்‌ திகைத்து உடல்‌ பதற திரும்பி 
நோக்கினான்‌. சல்யர்‌ “நோக்குக, உன்‌ மைந்தர்‌...” என்று 
கூவுவதற்குள்‌ அடுத்த அம்பை அர்ஜுனன்‌ எடுத்தான்‌. 
விருஷசேனன்‌ “பின்னடைக! பின்னடைக, இளையோரே” 
என்று கூவியபடி தன்‌ அம்புகளை அர்ஜுனன்‌ மேல்‌ 
தொடுத்தபடி முன்னடைந்தான்‌. அவனுடைய 
அம்புகளைச்‌ சிதறடித்தபடி வந்த அர்ஜுனனின்‌ அம்பு 
அவன்‌ நெஞ்சில்‌ பாய்ந்து கவசத்தை உடைத்து 
உட்புகுந்தது. அவ்விசையில்‌ அவன்‌ தேர்த்தூண்கள்‌ 
உடைந்து துண்டுகளாகச்‌ சிதற புரவிகள்‌ நிலையழிந்து 
ஒன்றையொன்று முட்டி தேரை சரித்தன. நெஞ்சில்‌ 
பாய்ந்த நீளம்புடன்‌ அவன்‌ நிலத்தில்‌ விழுந்து துடித்து 
ஓய்ந்தான்‌. 

சல்யர்‌ “அவனைக்‌ கொன்றவன்‌ நீ! உன்‌ மைந்தனை உன்‌ 
அன்னைக்கு பலியாக்குகிறாய்‌! குருதிகொள்‌ கொற்றவை 
உன்‌ குலத்தை உண்கிறாள்‌! அறிவிலி! அறிவிலி! 
அறிவிலி!” என்று கைநீட்டி கூவினார்‌. கர்ணன்‌ 
ஒருகணம்‌ தன்‌ இரு மைந்தரையும்‌ விழிதிருப்பி 
நோக்கினான்‌. உதடுகளை இறுகக்‌ கடித்து முகத்தில்‌ 
எழுந்த அனைத்து உணர்வுகளையும்‌ உறைய வைத்து 
பாவகாஸ்திரத்தை எடுத்து தேர்த்தட்டில்‌ நின்று துள்ளிய 
விஜயத்தின்மேல்‌ தொடுத்து நாண்‌ இழுத்து ஓங்கி 
அர்ஜுனனை அறைந்தான்‌. அதை எண்ணியவர்போல்‌ 
இளைய யாதவர்‌ அவன்‌ தேரை மேலும்‌ மேலும்‌ 
பின்னடைய வைத்தார்‌. நீரில்‌ மூழ்கி ஆழத்தில்‌ மறையும்‌ 
பெரிய மீன்‌ என அர்ஜுனனின்‌ தேர்‌ பாண்டவப்‌ 
படைகளுக்குள்‌ மறைந்தது. அவனைச்‌ சூழ்ந்து வந்த 
வில்லவர்களும்‌ இருபுறமும்‌ துணையமைத்த 
மைந்தர்களும்‌ பெரிய வளையமென ஆகி அகன்று 
விலகினர்‌. 


கர்ணனின்‌ சினம்‌ அனைத்தையும்‌ அள்ளி வந்த 
பாவகாஸ்திரம்‌ நிலத்தில்‌ அறைந்து வெடித்து நீண்ட 
அமைதியொன்றை களத்தில்‌ உருவாக்கி பின்னர்‌ 
செவிகளனைத்திலும்‌ தனித்தனியாக வெடித்து 
ஒலியின்மையை மீட்டி விழியின்மையில்‌ 
அனைவரையும்‌ உள்ளணையச்‌ செய்து பின்பு 
எழுப்பியது. பலர்‌ நிலத்தில்‌ அமர்ந்து வாயுமிழ்ந்தனர்‌. 
நிலத்தில்‌ தலையைச்‌ சேர்த்து உடல்‌ நடுக்குற 
அமர்ந்திருந்தனர்‌. அவர்களுக்கு மேல்‌ விண்ணுக்கு 
எழுந்த சிதைந்த உடல்களும்‌ தேர்த்துண்டுகளும்‌ குருதிச்‌ 
சிதைவுகளும்‌ மழையெனப்‌ பொழிந்தன. 


சல்யர்‌ தன்‌ கடிவாளக்கற்றையை ஓங்கி தேர்த்தட்டில்‌ 
வீசினார்‌. “போதும்‌! இதற்கு மேல்‌ இப்போரை நான்‌ 
நடத்தலாகாது. நீ உயிர்கொடுக்கச்‌ செல்கிறாய்‌. உன்னை 
அதற்கு அழைத்துச்சென்றேன்‌ என்னும்‌ பழியுடன்‌ 
இக்களத்திலிருந்து நான்‌ மீள மாட்டேன்‌. என்‌ குடிமைந்தர்‌ 
களம்‌ விழுந்தமைக்கு நானே பொறுப்பென்று நாளை 
என்‌ கொடிவழியினர்‌ எண்ணலாகாது. இனி உன்‌ தேரை 
நான்‌ தெளிக்கப்‌ போவதில்லை” என்று சொல்லி 
தேரிலிருந்து பாய்ந்து இறங்கினார்‌. கர்ணன்‌ “வாழ்த்திச்‌ 
செல்க, மத்ரரே!” என்றான்‌. சல்யர்‌ நின்று திரும்பி 
அவனை பார்த்தார்‌. உள்ளிருந்து எழும்‌ ஒரு சொல்‌ அவர்‌ 
முகத்தை உருகச்‌ செய்தது. உடலெங்கும்‌ அது தவிப்பென 
வெளிப்பட்டது. ஆயினும்‌ அதை கூறாமல்‌ நடந்து 
படையின்‌ பின்புறம்‌ நோக்கி சென்றார்‌. 

[[age]பத்தாவது களத்தில்‌ அமர்ந்திருந்த கும்பீரர்‌ 
என்னும்‌ சூதர்‌ சுரைக்குடுக்கையின்‌ மேல்‌ கட்டிய 
மூங்கிலில்‌ முதலைத்‌ தோல்‌ வார்ந்து உலர்த்தி இழுத்துக்‌ 
கட்டி உருவாக்கிய மூன்று இழை சா 
மடியிலமர்த்தி அதை வலக்கையின்‌ சிறுவிரலாலும்‌ 
கட்டைவிரலாலும்‌ நடுவிரலாலும்‌ மீட்டி இடக்கையால்‌ 
அருகில்‌ இருந்த சிறுமுழவைத்‌ தட்டி தாளமிட்டபடி 
கர்ணன்‌ போருக்கெழுந்த களத்தின்‌ காட்சியை 
கூறலானார்‌. அவருடன்‌ பிற சூதர்களும்‌ 
இணைந்துகொண்டனர்‌. பின்னிரவு 
அணைந்துகொண்டிருந்தமையால்‌ காட்டுக்குள்‌ 
இலைகளில்‌ இருந்து பனித்துளிகள்‌ 
சொட்டிக்கொண்டிருந்தன. முற்புலரியின்‌ 
பறவைக்குரல்கள்‌ சில எழுந்தன. ஆயினும்‌ 
சிதைகளனைத்தும்‌ மூண்டெழுந்து அனல்‌ உறும புகை 
எழுந்தாட ஊன்நெய்‌ உருகும்‌ வாடையுடன்‌ 
ஓளிர்ந்துகொண்டிருந்தன. 


தோழர்களே, நான்‌ குருக்ஷேத்ரக்‌ களத்தின்‌ தென்மேற்கு 
மூலையில்‌ நோக்குமாடத்தில்‌ அமர்ந்திருந்தேன்‌. 
தென்னாட்டிலிருந்து களம்பாட அழைத்து வரப்பட்ட 
சூதன்‌ நான்‌. எனது முன்னோர்களில்‌ எவரோ 
இக்குருக்ஷேத்ரக்‌ களத்தில்‌ அமர்ந்து இந்திரனும்‌ 
விருத்திரனும்‌ இயற்றிய பெரும்போரை கண்டனர்‌. 
சொற்களில்‌ அதை பொறித்தனர்‌. உள்ளங்களில்‌ அதை 
நிலைநிறுத்திச்‌ சென்றனர்‌. என்‌ தலைவழியில்‌ எவரோ 
இங்கு வந்து பரசுராமர்‌ ஐந்து குளங்களை குருதியால்‌ 
நிரப்பிய காட்சியை கண்டனர்‌. என்‌ மைந்தர்‌ இங்கு 
காணப்போவதென்ன என்பதை இக்குருக்ஷேத்ரம்‌ 
மட்டுமே அறியும்‌. என்‌ குருதியில்‌ இருந்து 
முளைத்தெழுந்து இங்கே களம்பாட வந்துகொண்டே 
இருக்கிறார்கள்‌. இங்கே இறப்பவர்களும்‌ இவ்வாறு 
பிறந்து பிறந்து வந்துகொண்டே இருக்கிறார்கள்‌. 
வலசைப்பறவைகள்‌ வந்தமைகையில்‌ மீன்களும்‌ 
நண்டுகளும்‌ முட்டை விரித்து வெளிவந்து பெருகி 
நிறைகின்றன. 


குருக்ஷேத்ரம்‌ குருதியால்‌ கழுவப்படுகிறது. குருதியை 
உண்டு குருதிவண்ணம்‌ கொள்கிறது. இங்கே ஒவ்வொரு 
சிற்றுயிரும்‌ குருதியை அறிந்திருக்கின்றது. குருதியைத்‌ 


தேம பறவைகள்‌ அணைகின்றன. குருதிக்கென 
மண்ணின்‌ ஆழத்திலிருந்து நுண்ணுயிர்கள்‌ 
முளைத்தெழுகின்றன. இங்கே ஒவ்வொரு 
கூழாங்கல்லிலும்‌ குருதிவிழையும்‌ தெய்வங்கள்‌ 
உறைகின்றன. ஒவ்வொரு கல்லும்‌ தெய்வச்சிலையான 
இம்மண்ணை வணங்குக! இதை அறநிலை என வகுத்த 
முன்னோரை போற்றுக! போர்‌ வெங்குருதியின்றி 
அமையாதென்று நூல்கள்‌ உரைக்கின்றன. துர்க்கை 
அன்னைக்கும்‌ மகவீன்ற வேங்கைக்கும்‌ குருதியே 
உகந்ததென்றறிக! குருதி தூயது. த ட றின 
உயிர்க்குலங்களின்‌ நினைவுகள்‌. குருதியில்‌ 
வாழ்கின்றன தெய்வங்கள்‌ இட்ட ஆணைகள்‌. குருதியாகி 
நின்றிருக்கிறது விண்‌ நிறைத்துள்ள தழல்‌. குருதி 
வெல்க! குருதி நிறைவுறுக! குருதி முடிவிலாது முளைத்து 
எழுக! ஆம்‌, அவ்வாறே ஆகுக! 


தோழரே, குருக்ஷேத்ரக்‌ களத்தில்‌ கர்ணன்‌ அர்ஜுனனை 
எதிர்கொண்டு அம்புகளால்‌ அறைந்து போரிட்டு 
நின்றிருக்க நான்‌ தொலைவிலிருந்து கண்டவை இவை. 
ஓங்கி தாழ்த்தப்படும்‌ வாளில்‌ எஞ்சுவதென்ன? 
பெரும்பாறை உருண்டு வந்து மூடிய விதையில்‌ 
காத்திருப்பதென்ன? முதிர்ந்த நாகம்‌ தன்‌ நஞ்சை 
அருமணியாக்கும்‌ விந்தைதான்‌ என்ன? இக்களத்தில்‌ 
நிகழ்ந்தவை கோடு. நிகழக்‌ காத்திருந்தவை கோடி கோடி. 
சூதரே, நிகழாது எஞ்சியவை முடிவிலாக்‌ கோடி. 
எங்குள்ளன அவை? எவ்வண்ணம்‌ எழுந்து வரும்‌ 
அவை? புவிமேல்‌ முளைக்காத புல்விதைகள்‌ 
கோடிகளின்கோடி அல்லவா? அவற்றை ஆளும்‌ 
தெய்வங்கள்‌ எதற்கு பணிக்கப்பட்டிருக்கின்றன? 


[nage] குருக்ஷேத்ரப்‌ போர்க்களத்தில்‌ அன்று 
களமெழுந்ததுமே அஸ்வத்தாமன்‌ தீய குறிகளை 
கண்டான்‌. இடமிருந்து வலமாக சிறு கரிச்சான்‌ கீச்சொலி 
எழுப்பி கடந்து சென்றது. அவன்‌ குடிலில்‌ இருந்து 
முதற்காலடி எடுத்து வைத்த இடத்தில்‌ ஒரு சிறுகல்‌ 
வலக்காலில்‌ தடுக்கியது. புரவியில்‌ ஏறி அமர்ந்து அதை 
கிளப்பியபோது வழக்கத்திற்கு மாறாக அது 
இடக்காலெடுத்து வைத்து முன்னால்‌ எழுந்தது. நன்கு 
பயிற்றுவிக்கப்பட்ட புரவி. அது வலக்காலை மட்டுமே 
முதலில்‌ எடுத்துவைக்கும்‌. அவன்‌ அதன்‌ கழுத்தில்‌ 
தட்டியபடி குனிந்து நோக்கினான்‌. அவனுடைய 
தேர்ப்பாகன்‌ அருகே நின்றிருந்தான்‌. “பிழை 
இயற்றிவிட்டது, அ ரசே. பிறிதொரு புரவியை...” என 
அவன்‌ சாட அஸ்வத்தாமன்‌ கைநீட்டி அவனை 
சொல்தடுத்தான்‌. “தாங்கள்‌ ஏறுவதற்கு முன்னரே 


ஏறிவிட்டீர்கள்‌ என்று ஓர்‌ உடற்குறி எழுந்தது. அது 
வலக்காலை எடுத்துவைத்துவிட்டது. ஏறிய பின்‌ 
இடக்காலை...” என்றான்‌ தேர்ப்பாகன்‌. அஸ்வத்தாமன்‌ 
அவனை வெற்றுவிழிகளுடன்‌ நோக்கினான்‌. தன்‌ 
உடலில்‌ அப்படி ஒரு அசைவு எழுந்ததா? 


அவன்‌ முகக்குறியில்‌ சினமிருந்திருக்கலாம்‌. மிகையாக 
சொல்லிவிட்டோமா என்று அஞ்சிய தேர்ப்பாகன்‌ “என்‌ 
விழிமயக்காகவும்‌ இருக்கலாம்‌” என்றான்‌. சினம்‌ தன்னுள்‌ 
இல்லை என அஸ்வத்தாமன்‌ உணர்ந்தான்‌. துயில்நீத்து 
களைத்து தசைகள்‌ தொய்ந்த முகம்‌ உள்ளத்துத்‌ 
துயரையும்‌ சலிப்பையும்‌ சினத்தையும்‌ மிகையாக 
வெளிப்படுத்துகிறது. “அதன்‌ குறிப்பொருள்‌ என்ன?” 
என்றான்‌. அவன்‌ “நான்‌...” என்றான்‌. “சொல்க, 
புரவிகளைக்‌ கொண்டு குறிப்பொருள்‌ உரைக்கும்‌ 
வழக்கும்‌ குதிரைச்சூதர்களுக்கு உண்டு அல்லவா?” 
அவன்‌ தயங்கி “அரசே, ஓங்கி அமையும்‌ கை” என்றான்‌. 
“சொல்‌” என்றான்‌ அஸ்வத்தாமன்‌. “அது உண்டு 
செரிக்காத உணவுபோல்‌ நஞ்சு” என்றான்‌ சூதன்‌. 
அஸ்வத்தாமன்‌ பொருள்‌ விளங்காத விழிகளுடன்‌ 
நோக்கிவிட்டு தலையை மட்டும்‌ அசைத்தான்‌. 


அன்று நிகழப்போவதென்ன என்னும்‌ விந்தை உணர்வை 
அஸ்வத்தாமன்‌ அடைந்தான்‌. அன்று களம்படப்‌ 
போகிறோமா என்ன? அவ்வெண்ணம்‌ எழுந்ததுமே 
அவன்‌ புன்னகைத்தான்‌. இறப்பிலி என்று அவனை 
தந்தை வாழ்த்தியிருந்தார்‌. இறப்பிலி என்று மைந்தரை 
வாழ்த்தாத தந்தையர்‌ எவருளர்‌? ஆனால்‌ தன்‌ தவத்தை 
முழுதும்‌ திரட்டி அவனுக்கு இறவாமை என அளித்துச்‌ 
சென்றிருந்தார்‌ தந்தை. தவத்தை அவனுக்கு 
அளித்துவிட்டு வஞ்சத்தை மட்டும்‌ தனக்கென 
வைத்துக்கொண்டார்‌. தலையில்‌ ஓர்‌ அருமணியென 
அவன்‌ அந்த இறவாமையை சூடியிருந்தான்‌. அதன்‌ 
எடைக்குக்‌ கீழ்‌ எப்போதும்‌ வாழ்ந்திருந்தான்‌. மின்மினி 
தன்‌ ஒளியால்‌ ஏந்திச்செல்லப்படுவதுபோல்‌ அது 
அவனை கொண்டுசென்றது. 


இறவாதொழிதல்‌. மலைகளைப்போல்‌ காலமிலாது 
எஞ்சுதல்‌. வானம்போல்‌ அனைத்திற்கும்‌ மேல்‌ 
சொல்லின்றிப்‌ படர்ந்திருத்தல்‌. பிறந்த நாளிலிருந்தே 
இறப்பிலி என்னும்‌ சொல்லை அவன்‌ கேட்டிருந்தாலும்‌ 
ஒருமுறைகூட அதன்‌ முழுப்‌ பொருள்விரிவு அவன்‌ 
உளத்தில்‌ எழுந்ததில்லை. முதல்முறையாக அன்று 
குருக்ஷேத்ரக்‌ களமுகப்பு நோக்கி புரவியில்‌ 
செல்லும்போது அந்தச்‌ சொல்லின்‌ முழுவிரிவும்‌ வந்து 


அவனை சூழ்ந்தது. அன்று அக்களத்தில்‌ அவன்‌ 
வீழ்ந்துபட விழைந்தான்‌. எஞ்சுவது ஒன்றுமில்லை 
என்றான பின்னர்‌ உயிர்‌ மிஞ்சி இருப்பதில்‌ 
பொருளில்லை. இறப்பென்பது ஒவ்வொன்றுக்கும்‌ 
பொருள்‌ அளிக்கும்‌ இறுதிச்‌ சொல்‌. அது 
உரைக்கப்படாதபோது அனைத்துச்‌ சொற்களும்‌ 
வெற்றொலிகளாகி விரிந்த முடிவிலா வெளியே அவனை 
சூழ்ந்திருந்தது. 

தன்‌ படைசூழ்கையை அவன்‌ ஒரு நாழிகைக்குள்‌ 
முற்றாக நோக்கி முடித்து களமுகப்பிற்கு சென்றான்‌. 
அங்கு படைசூழ்கை அமைக்கத்‌ தொடங்கிய நாள்‌ முழுப்‌ 
படையையும்‌ விழிகளால்‌ தொட முடியாது என்பதனால்‌ 
பன்னிரு காவல்மாடங்களின்‌ மீதேறி அங்கு 
பாகைமானியை பதித்து ஒவ்வொரு பாகைக்கும்‌ 
விழிகளால்‌ திசைஎல்லை வரை கோடிழுத்து கணக்கிட்டு 
பலகையில்‌ சுண்ணக்கட்டியால்‌ குறித்து தொகுத்து தான்‌ 
அளித்த சூழ்கைத்திட்டம்‌ பருவடிவம்‌ கொண்டிருப்பதை 
உறுதிசெய்தபின்‌ மீள்வது வழக்கமாக இருந்தது. 
எத்தனை நோக்கிய பின்னரும்‌ உள்ளம்‌ நிறைவுறாமல்‌ 
மீண்டும்‌ மீண்டும்‌ காவல்மாடங்களில்‌ ஏறி நோக்குவான்‌. 
ஒரு பகுதியை உளம்போனயபோக்கில்‌ தெரிவுசெய்து 
அதை நுணுக்கமாக வரைவுடன்‌ ஒப்பிடுவான்‌. ஆனால்‌ 
அன்று புரவிமேல்‌ கால்‌ வளையங்களில்‌ பாதம்‌ ஊன்றி 
உடலெழுப்பி நின்று நோக்கினாலே முழுப்‌ படையையும்‌ 
பார்க்கமுடியும்போல்‌ தோன்றியது. 


ஒருமுறை சுற்றி வந்தபோது அத்தனை படைவீரர்களின்‌ 
முகங்களிலும்‌ ஒற்றை உணர்வே எஞ்சுவதுபோல்‌ 
தெரிந்தது. அது என்ன என்ன என்று தொட்டுத்‌ தொட்டுத்‌ 
தவித்த உள்ளம்‌ படைமுகப்பை சென்றடைந்தபோது 
தெளிந்தது. அது அக்களத்தில்‌ இறக்க வேண்டுமெனும்‌ 
விழைவே. ஒவ்வொரு கண்களிலும்‌ முகக்குறியிலும்‌ சாவு 
சாவு சாவு என்னும்‌ ஊழ்கச்சொல்‌ திகழ்ந்தது. அந்தப்‌ 
படைவிரிவிலிருந்து அவ்வுணர்வு தனக்கு வந்ததா? 
அன்றி ஆடிப்பெருக்கில்‌ தன்‌ முகம்‌ தெரிவதுபோல்‌ 
அதுவே எழுந்து படையெனத்‌ தெரிகிறதா? உளச்சோர்வு 
சாவுக்கான விழைவை உருவாக்குகிறது. உளச்சோர்வு 
பிழையுணர்விலிருந்து எழுகிறது. பிழையுணர்வு 
பொருளிலாச்‌ செயலின்‌ விளைவு. சாவினூடாக 
அப்பொருளின்மையை கடந்துவிட இயலுமென 
எண்ணுகிறது உள்ளம்‌. சாவால்‌ அனைத்தையும்‌ 
முழுமையாக்கிவிட முடியும்‌. பிசிறுகளை களைந்து 
அனைத்து முடிச்சுகளையும்‌ இட்டு ஓர்‌ அழகிய வடிவை 
உருவாக்கிக்கொள்ள முடியும்‌. 


படைமுகப்பில்‌ காம்பில்யத்தின்‌ படைகள்‌ மறுபுறம்‌ 
படைக்கலங்கள்‌ ஏந்தி அணி நிரந்து நின்றிருப்பதைப்‌ 
பார்த்தபடி தன்‌ தேரில்‌ வில்லேந்தி நின்றபோது 
அஸ்வத்தாமன்‌ ஓரிரு கணங்கள்‌ துயிலுக்குள்‌ சென்று 
எங்கெங்கோ திகழ்ந்து மீண்டான்‌. அங்கிருந்த அத்தனை 
படைவீரர்களும்‌ துயிலிலிருந்து எழுந்து மீண்டும்‌ 
வழுக்கி வழுக்கி துயிலுக்குள்‌ விழுபவர்கள்போல்‌ 
தோன்றினார்கள்‌. இப்போரை முடித்து வைக்கப்போவது 
துயில்தான்‌. பிற அனைத்தையும்விட துயிலே பெரிதென 
உடல்‌ முடிவுசெய்யும்‌ தருணம்‌. ஒத்தி வைக்கப்பட்ட 
துயில்கள்‌, எஞ்சவிட்ட துயில்கள்‌ அனைத்தும்‌ 
ஒன்றெனத்‌ திரண்டு பெருந்துயிலென மாறி வந்து 
சூழ்ந்துகொள்ளவிருக்கிறது. போர்‌ முடிந்து 
திரும்புகையில்‌ இறந்து கிடப்பவர்களைக்‌ கண்டு 
அவர்கள்‌ ஆழ்துயில்கொண்டிருக்கிறார்கள்‌ என எண்ணி 
அத்துயிலுக்காக ஒருகணம்‌ ஏங்கி திகைத்து மீளாத 
எவரும்‌ அங்கில்லை. 


அவன்‌ ஒவ்வொருவர்‌ விழிகளாக 
பார்த்துக்கொண்டிருந்தான்‌. ஒரு சிறு துணுக்குறலுடன்‌ 
திரும்பி தனது படையை பார்த்தான்‌. உத்தர 
பாஞ்சாலத்தின்‌ படையினரும்‌ காம்பில்யப்‌ படையினரும்‌ 
ஆடிப்பாவைகள்‌ என ஒருவரையொருவர்‌ காட்டினர்‌. 
பதினேழு நாள்‌ போரில்‌ குருதியும்‌ புழுதியும்‌ பட்டு 
வண்ணம்‌ மறைந்து ஆடைகள்‌ ஒன்றென 
ஆகிவிட்டிருந்தன. போர்க்களத்தில்‌ திகழ்ந்து, இரவு 
துயில்புகுந்து ஆழங்களில்‌ அலைந்து உள்ளங்கள்‌ 
ஒன்றென மாறிவிட்டருந்தன. விழிகளை தொட்டுத்‌ 
தொட்டுச்‌ செல்ல அத்தனை விழிகளும்‌ ஒன்றே என்று 
கண்டு சலிப்புடன்‌ அவன்‌ தலையசைத்தான்‌. ஒரு 
நிலத்தவர்‌. ஒற்றைப்‌ பெருங்குடியைச்‌ சேர்ந்தவர்கள்‌. இரு 
அரசர்களால்‌ எதிரெதிரென பகுத்து 
நிறுத்தப்பட்டிருக்கிறார்கள்‌. ஆனால்‌ அங்கு 
நின்றிருக்கும்‌ படையினர்‌ அனைவருமே ஒருகுடியர்‌ 
ஒருநிலத்தர்‌ அல்லவா? அனைவருமே பாரதவர்ஷத்தவர்‌ 
அல்லவா? 


ஒருமுறைகூட களத்தில்‌ அவ்வாறு உள்ளம்‌ 
நிலைகொள்ளாது எழுந்ததில்லை என்று அஸ்வத்தாமன்‌ 
உணர்ந்தான்‌. அத்தகைய எண்ணங்களை எப்போதும்‌ 
அவன்‌ இகழ்ந்தே வந்திருந்தான்‌. அவ்வாறு சொற்கூட்டி 
விளையாடுவதில்‌ தந்தைக்கு விருப்பம்‌ இருந்தது. 
யுதிஷ்டிரன்‌ பெருவிழைவுடன்‌ அதில்‌ ஈடுபடுவதுண்டு. 
அரிதாக அர்ஜுனனும்‌ அதில்‌ கலந்துகொள்வான்‌. 
அப்பொழுதெல்லாம்‌ சலிப்புடன்‌ “இது அந்தி வெயிலில்‌ 


ஊடுருவி வந்து கொன்றன. ஒவ்வொரு மழைக்காலம்‌ 
முடியும்போதும்‌ அவர்களின்‌ ஆநிரைகள்‌ பாதியாயின. 
அவர்களின்‌ இளைத்த குழவிகள்‌ அழுது மடிந்தன. 


அந்நாட்களில்‌ ஹேகயர்‌ குலத்து மூதாதை ஒருவன்‌ 
பெருமழை கொட்டும்‌ மாலை ஒன்றில்‌ தன்‌ 
கன்றுகளுடன்‌ திசைமாறி காட்டின்‌ ஆழத்துக்குள்‌ 
சென்றான்‌. நீரின்‌ இருளுக்குள்‌ நெருப்பின்‌ ஒளி 
தெரிவதைக்கண்டு அந்த மலைக்குகையைச்‌ 
சென்றடைந்தான்‌. அங்கே செந்நிறச்‌ சடையும்‌ தாடியும்‌ 
நீட்டிய எட்டு பிருகு குலத்தவர்‌ அமர்ந்து அனலோனுக்கு 
அவியிடுவதைக்‌ கண்டான்‌. அவர்களருகே சென்று 
நெருப்பின்‌ வெம்மையை பகிர்ந்துகொள்ளலாமா 
என்றான்‌. அவர்கள்‌ அவனை அமரச்செய்து உணவும்‌ 
நீருமளித்தனர்‌. அவர்களின்‌ அவியேற்று மகிழ்ந்து 
குகைச்சுவர்களில்‌ கண்விழித்து அமர்ந்திருந்த 
தெய்வங்களை அவன்‌ கண்டான்‌. விண்நெருப்பைக்‌ 
கைப்பற்றிய பிருகுவின்‌ கதையை அவர்கள்‌ அவனுக்குச்‌ 
சொன்னார்கள்‌. அவ்விரவில்‌ தெய்வங்களைச்‌ 
சான்றாக்கி ஹேகயர்களும்‌ பார்கவர்களும்‌ ஓர்‌ 
உடன்பாட்டுக்கு வந்தனர்‌. 


பிருகுக்கள்‌ ஹேகயர்களுக்காக நெருப்பை படையாக்க 
ஒப்புக்கொண்டனர்‌. காட்டின்‌ கரங்களை அழித்து 
வெய்யோனொளியை ஊடுபாவெனப்பரப்‌ 
பசும்புல்வெளி நெய்வது அவர்கள்‌ தொழில்‌. மரங்களின்‌ 

ன்மாக்களை குகைக்குள்‌ குடிவைத்து 

றைவுசெய்வதற்குரிய செல்வத்தை அவர்களுக்கு 
கன்றுமேய்த்து நெய்யெடுத்து ஈட்டியளிப்பது 
ஹேகயர்களின்‌ கடன்‌. ஆயிரமாண்டுகாலம்‌ அந்த 
உடன்படிக்கை நடைமுறையில்‌ இருந்தது. 
நூறாண்டுகாலம்‌ வருடத்திற்கு நான்கு முறை ஹேகயர்‌ 
குலம்‌ பிருகு குலத்துக்கு எட்டுபசுவுக்கு ஒரு பொன்‌ என 
காணிக்கை கொடுத்தது. 


பார்கவர்கள்‌ எரியை ஏவி காடுகளை 
உண்ணச்செய்தனர்‌. வெந்துதணிந்த சாம்பல்மீதிருந்து 
தெய்வங்களை வண்ணம்‌ மாறிய கற்களில்‌ 
ஏற்றிக்கொண்டுசென்று அவற்றைக்கொண்டு 
குகைகளுக்குள்‌ அத்தெய்வங்களை வரையச்செய்தனர்‌. 
அவற்றுக்கு நெய்யும்‌ அன்னமும்‌ சமித்துக்களும்‌ 
அவியாக்கி வேள்விசெய்தனர்‌. 


ஹேகயர்‌ குலத்துக்கு பிருகுக்களே குலவைதிகர்‌ என்று 
ஆயிற்று. புல்வெளி பெருக கன்றுநிரை பெருகியது. 


தன்னுரு பார்த்து மகிழும்‌ குழந்தைக்கு நிகரான 
பேதைமை. ஒவ்வொன்றும்‌ நீள்நிழல்‌ கொண்டிருக்கும்‌ 
வெளி இது. ஒவ்வொன்றுக்கும்‌ தெய்வங்கள்‌ அளித்த 
அளவும்‌ எடையும்‌ மதிப்பும்‌ மட்டுமுள்ள உலகிலேயே 
நான்‌ வாழ விழைகிறேன்‌” என்றான்‌. துரோணர்‌ நகைத்து 
“ஒவ்வொன்றுக்கும்‌ உருமாறும்‌ நிழல்களை அளித்த 
தெய்வங்கள்‌ அறிவிலிகள்‌ அல்ல” என்றார்‌. 


“முடிவிலாத ஆடிப்பாவைகளும்‌ தெய்வங்களே 
சமைப்பதுதான்‌. அவற்றில்‌ தெய்வங்களே விளையாடி 
மகிழட்டும்‌” என்று அஸ்வத்தாமன்‌ சொன்னான்‌. இதோ 
நான்‌ ப்‌ பவ்ய ஆடிக்கொண்டிருக்கிறேன்‌. இது 
அந்தி. மீளும்‌ இரவு. நிழல்கள்‌ நீண்டு நீண்டு மேலும்‌ நீள 
முடியாமல்‌ ஆகி நிலைத்து கரைந்து மறைகின்றன 
ஒற்றைப்பெருநிழலில்‌. அப்பெருவெளிக்கருமையை 
அஞ்சுகிறது தனிநிழல்‌. படம்விரித்து எழுந்து 
பொருட்களை, பொருள்வய உலகை சுற்றி வளைத்து 
நொறுக்கி விழுங்கி தன்‌ வயிற்றில்‌ அடக்கிக்கொள்கிறது. 
அவனுடைய எண்ணங்களை அறுத்தப்டி முரசுகள்‌ 
முழங்கத்தொடங்கின. “எழுக! எழுக!” என கைதூக்கி 
ணையிட்டு வில்‌ குலைத்தபம அவன்‌ பாண்டவப்‌ 
படைப்பெருக்கை நோக்கி பாய்ந்துசென்றான்‌. 


[[௱age]சிகண்டி முன்னின்று நடத்திய பாஞ்சாலப்‌ 
படையை அஸ்வத்தாமன்‌ சந்தித்தான்‌. சிகண்டியின்‌ வில்‌ 
வல்லமையைக்‌ குறித்து அவன்‌ கதைகளெனக்‌ 
கேட்டிருந்தான்‌. போர்நாட்களில்‌ ஒவ்வொரு முறையும்‌ 
மேலும்‌ மேலும்‌ அறிந்துகொண்டிருந்தான்‌. ஒவ்வொரு 
மதிப்பீட்டையும்‌ சிகண்டி கடந்து செல்வதை கண்டான்‌. 
பின்னர்‌ அறிந்தான்‌, அப்போர்க்களத்தில்‌ வஞ்சம்‌ 
துளியும்‌ இன்றி, வெற்றி தோல்வி என ஒருகணமும்‌ 
கருதாது, போர்புரிபவர்‌ அவர்‌ என்று. அந்நிலையில்‌ போர்‌ 
வெறும்‌ பயிற்சி என்றாகிவிடுகிறது. ஒவ்வொரு அம்பும்‌ 
அதை தொடுப்பவனை பயிற்றுவிக்கிறது. ஒரு 
மெய்த்துளியை அம்பறாத்தூணியில்‌ எஞ்சவிட்டே அது 
எழுந்து செல்கிறது. பயின்று தேர்ந்து கணம்‌ தோறும்‌ 
வளர்ந்து அவர்‌ நின்றிருந்தார்‌. 

சிகண்டியை அம்புகளால்‌ எதிர்கொள்ளத்‌ 
தொடங்கியபோதே அன்று புதிதெனப்‌ பிறந்து அவர்‌ 
வந்திருப்பதை அஸ்வத்தாமன்‌ உணர்ந்தான்‌. 
அவருடைய ஒவ்வொரு அம்பையும்‌ தன்‌ அம்பால்‌ 
அறைந்து வீழ்த்திக்கொண்டிருக்கையிலேயே போர்‌ 
நெடும்பொழுது நீடிக்க இயலாதென்று அவனுக்கு 
தெரிந்தது. சிகண்டியின்‌ அம்புகள்‌ அவன்‌ தொடுத்த 


அம்புகளுக்கு நிகரான விசையும்‌ எடையும்‌ 
கொண்டிருந்தன. எனில்‌ தன்‌ அம்புகள்‌ 
ஒவ்வொன்றையும்‌ முற்றாக கணிக்க இயல்கிறது 
அவரால்‌. ஒற்றை அம்புகூட முன்கணிக்கப்படாது 
வெற்றுப்பயிற்சியின்‌ விசையால்‌ தொடுக்கப்படவில்லை. 
எவ்வண்ணம்‌ அதை கணிக்கிறார்‌? எங்கே 
திறந்திருக்கிறது என்‌ வாயில்‌? அஸ்வத்தாமன்‌ 
ஒவ்வொரு வழியாக உளம்‌ செலுத்தி தன்னை தொகுத்து 
மூடிக்கொண்டான்‌. ஆயினும்‌ சிகண்டி அவன்‌ 
அருகிலென, அகத்தே என திகழ்ந்து அவனை 
அறிந்திருந்தார்‌. 


ஒவ்வொரு அம்புக்கும்‌ எதிரம்பு தொடுத்தபடி சிகண்டியை 
கூர்ந்து நோக்கிக்கொண்டு போர்‌ புரிந்தான்‌ 
அஸ்வத்தாமன்‌. எவ்வண்ணம்‌ கணிக்கிறார்‌? அவன்‌ 
உள்ளம்‌ எங்கோ முட்டித்‌ தவித்தது. தன்‌ முன்‌ நின்று 
போரிடுவது ஒரு மனிதரல்ல, சிலை என்று ஆழம்‌ 
உணர்ந்தமையின்‌ தவிப்பு அது என சித்தம்‌ 
கண்டடைந்தது. பின்பு ஒரு தண்தொடுகை என அவன்‌ 
அறிந்தான்‌, சிகண்டி தன்‌ விழிகளை நோக்கவில்லை 
என்று. விழிகளின்மை அவரை சிலையென்றாக்கியது. 
விழிகளன்றி மானுடனை அறியும்‌ க 
பிறிதொன்றுண்டா என்ன? சிகண்டியின்‌ விழிகளை 
நோக்க இயன்றால்‌ அவர்‌ எண்ணுவதென்ன என்று 
உணர்ந்துகொள்ளலாம்‌. விழிகள்‌ விழிகள்‌ விழிகள்‌... 
விழிகளில்லா முகம்போல்‌ மூடப்பட்ட 
பிறிதொன்றில்லை. 


சிகண்டி பாதி விழி மூடி துயில்பவர்‌ போலிருந்தார்‌. 
அவருடைய மெலிந்து நீண்ட இரு கைகளும்‌ 
கொடிநடனம்போல்‌ சுழன்று அம்புகளை தொடுத்தன. 
எவ்வண்ணம்‌ என்னுள்‌ நுழைகிறார்‌? எவ்வண்ணம்‌ 
என்னை அறிகிறார்‌? அஸ்வத்தாமன்‌ உள்ளம்‌ 
அலைக்கழிந்தது. இரு படைகளும்‌ அம்புகளால்‌ 
தொடுத்துக்கொண்டு இரு முள்ளம்பன்றிகள்‌ முட்களைக்‌ 
கொண்டு போரிடுவதுபோல்‌ போரிட்டன. உலோகங்கள்‌ 
உரசிக்கொள்ளும்‌ ஓசைகள்‌ அங்கு ஒரு பெரும்சமையல்‌ 
நிகழ்வதுபோல கனவுக்குள்‌ மாயம்‌ காட்டின. அங்கிருந்த 
அனைவருமே சிலகணங்கள்‌ கனவுக்குள்‌ சென்றனர்‌. 
உடல்கள்‌ முந்தைய கணத்தின்‌ அசைவையும்‌ 
விசையையும்‌ முன்னெடுக்க அவர்கள்‌ இன்னுணவு 
நறுமணம்‌ கொண்டுநிறைந்த உண்டாட்டில்‌ திளைத்துக்‌ 
கூச்சலிட்டு திடுக்கிட்டு மீண்டனர்‌. 


தன்னுணர்வு கொண்டபோது வியர்வை 


முளைத்திருந்தது. மெல்லிய குமட்டலும்‌ எழுந்தது. 
முள்காடு காற்றில்‌ உலைவதுபோல்‌ வேல்களும்‌ 
வாள்களும்‌ சுழன்றன. உருகிவழிந்த வெயில்‌ கண்களை 
கூசச்‌ செய்தது. சென்று முட்டிய ஒரு கணத்தில்‌ 
அஸ்வத்தாமன்‌ உணர்ந்தான்‌, சிகண்டி எவ்வண்ணம்‌ தன்‌ 
உள்ளத்தை உணர்கிறார்‌ என்று. தன்னைப்‌ பகுத்து ஒரு 
பகுதியை பிறரென்றாக்கி எதிர்நிறுத்தி 
போரிட்டுக்கொண்டிருக்கிறார்‌. இப்போது எதிர்‌ 
முனையில்‌ அஸ்வத்தாமனாக அவரே நின்று 
பொருதிக்கொண்டிருக்கிறார்‌. அவரை நோக்கி 
எதிர்வினையாற்றுவதனால்‌ அவன்‌ அவரால்‌ 
நிகழ்த்தப்பட்டான்‌. அவனேயாகி நின்று அவர்‌ தன்னை 
நிகழ்த்திக்கொண்டிருந்தார்‌. தன்னுடன்‌ தான்‌ 
பொருதுபவர்‌ தன்னுடைய விழைவால்‌ மட்டுமே தோல்வி 
அடைவார்‌. 


அஸ்வத்தாமன்‌ அவ்வுணர்வால்‌ மேலும்‌ மேலும்‌ சீற்றம்‌ 
கொண்டு விசை மிக்க அம்புகளால்‌ சிகண்டியை 
அழித்தான்‌. வியாஹ்ராஸ்திரம்‌ நிலமறைந்து வாள்பற்கள்‌ 
காட்டி மீசை விடைக்க உறுமும்‌ வேங்கை என 
ஓசையிட்டபடி சென்றது. மிருகாஸ்திரம்‌ காற்றில்‌ பாயும்‌ 
கலைமான்‌ என ஊளையிட்டபடி பறந்து சென்று 
தாக்கியது. பஸ்மாஸ்திரம்‌ புழுதி கிளப்பி திரையிட 
அதை மின்நெளிவென துளைத்துச்சென்று அறைந்தது 
வஜ்ராஸ்திரம்‌. அனைத்து அம்புகளையும்‌ அவற்றுக்கு 
ஈடான அம்பால்‌ சிகண்டி தடுத்தார்‌. ஒரு துளி சிந்தாமல்‌ 
ஒரு புட்டியிலிருந்து இன்னொன்றுக்கு மதுவை 
செலுத்துவதுபோல. ஒரு சொல்‌ துளியும்‌ 
பொருள்குன்றாமல்‌ புரிந்துகொள்ளப்பட்டதுபோல. 


எவ்வண்ணம்‌ அவ்வாறு முற்றாக பகுத்துக்கொள்ள 
இயல்கிறது? மானுடர்க்கு இயல்வதுதானா அது? 
ஏனெனில்‌ அவர்‌ ஒருவர்‌ அல்ல, இருவர்‌. ஆணும்‌ 
பெண்ணும்‌ ஒருடலில்‌ குவிந்தவர்‌. ஆணென்றும்‌ 
பெண்ணென்றும்‌ நின்று வாழ்ந்தவர்‌. ஆணும்‌ 
பெண்ணும்‌ போரிட்டும்‌ முயங்கியும்‌ திகழும்‌ களம்‌ அவர்‌ 
உடல்‌. இங்கு ஒருமுனை நிறுத்தி மறுமுனையை எந்த 
எல்லை வரைக்கும்‌ கொண்டு செல்ல அவரால்‌ இயலும்‌. 
பெண்ணொருபாகம்‌ வைத்த பெருமானே இங்கு வந்தால்‌ 
மட்டுமே இவரிடம்‌ போரிட இயலும்‌. முப்புரம்‌ எரித்த 
அம்புகளுடன்‌ அவர்‌ எழுந்தாகவேண்டும்‌. உமை 
தேரோட்டவேண்டும்‌. மூவிழி அனல்வடிவுகொண்டு 
அம்புகளிலெழவேண்டும்‌. 


இடியோசை எழுப்பிய பர்ஜன்யாஸ்திரம்‌ நிலத்தை 


அறைந்து புழுதி கிளப்பியது. சுழன்று சுழன்று 
அறைந்தது வாயுவாஸ்திரம்‌. சிகண்டி ஒருகணமும்‌ 
உளமொழியவில்லை. தன்‌ கை தளர்வதை 
அஸ்வத்தாமன்‌ உணர்ந்தான்‌. ஆனால்‌ பின்னடைதல்‌ 
தன்‌ இயல்புக்கு ஒவ்வாதது. உயிர்கொடுப்பதே வழி. 
னால்‌ இறவாதவனை வெல்ல எவரால்‌ இயலும்‌? 
ஈருடலனே இயன்றால்‌ என்னை கொல்‌! உன்னை 
விழைந்து கேட்பதொன்றே, கொல்க என்னை! உன்‌ 
அருந்தவத்தால்‌ என்னை வெல்க! ஆற்றி அகன்று 
நின்றிருக்கும்‌ உனது ஊழ்கத்தால்‌ என்னை 
அழித்துச்செல்க! உன்‌ அணைந்த வஞ்சம்‌ இறுகிய 
கரும்பாறையால்‌ அறைந்து என்னை விடுதலை செய்க! 


அஸ்வத்தாமன்‌ மேல்‌ மேலும்‌ மேலும்‌ அம்புகளைத்‌ 
தொடுத்தபமடி சிகண்டி முன்னெழுந்து சென்றார்‌. 
இருபுறங்களிலும்‌ இருந்து திருஷ்டத்யும்னனின்‌ 
படைவீரர்கள்‌ வந்து சேர்ந்துகொள்ள சிகண்டி இரு 
கைகளையும்‌ விரித்து முன்னால்‌ வரும்‌ கடல்‌ 
நண்டுபோல்‌ கெளரவப்‌ படையை அணைக்க வந்தார்‌. 
சகுனியின்‌ ஆணை பின்னிருந்து ஒலித்தது. 
“உத்தரபாஞ்சாலர்‌ பின்னடைக! படைகளை 
காத்துக்கொள்க! படைகள்‌ அழியலாகாது! 
உத்தரபாஞ்சாலப்‌ படைகளை மீட்டுக்கொண்டு 
பின்னடைக!” அஸ்வத்தாமன்‌ இருபுறமும்‌ திரும்பிப்‌ 
பார்த்தான்‌. கெளரவப்‌ படை பாஞ்சாலர்களின்‌ வில்லுக்கு 
முன்‌ சிதறி அழிந்து நிலம்‌ தழுவிக்கொண்டிருந்தது. 
“பின்னடைக!” என்று கைகாட்டியபடி மூச்சை இழுத்து 
வில்‌ தாழ்த்தினான்‌. 


அவனது தேர்ப்பாகன்‌ தேரை இழுத்து பின்னடையச்‌ 
செய்ய கெளரவப்‌ படைவீரர்கள்‌ கூச்சலிட்டபடி 
ஒருவரோடொருவர்‌ முட்டிக்‌ கலைந்து பின்னடைந்தனர்‌. 
நிலைக்கேடயங்களைத்‌ தூக்கி ஒன்றுடன்‌ ஒன்று ஒட்ட 
வைத்து இரும்புச்‌ சுவரொன்றை சமைத்தபடி பின்நீங்கத்‌ 
தொடங்கினர்‌. தேரிலமர்ந்து பின்னடைந்து செல்கையில்‌ 
அஸ்வத்தாமன்‌ சிகண்டியின்‌ முகத்தை 
நோக்கிக்கொண்டிருந்தான்‌. அங்கு ஒருகணமாவது 
வெற்றியின்‌ உவகை எழுந்தால்‌ நான்‌ வென்றேன்‌. 
ஒருகணம்‌ விழி தூக்கி பின்னடையும்‌ என்‌ முகத்தை 
அவர்‌ நோக்கினால்‌ இத்தருணத்தை கடந்தேன்‌. ஆனால்‌ 
அஸ்வத்தாமன்‌ தன்‌ முன்‌ நின்றிருப்பதையே சிகண்டி 
அறியவில்லை. தன்‌ முன்‌ எழுந்து பொருதி மீள்பவன்‌ 
எவனென்றே உணரவில்லை. எங்கோ ஏதோ களத்தில்‌ 
அவர்‌ தன்‌ ஆமப்பாவையுடன்‌ 
போர்புரிந்துகொண்டிருந்தார்‌. 


கெளரவப்‌ படைகள்‌ முற்றாக விலகி படைமுகப்பு ஒழிய 
இருபுறத்திலிருந்தும்‌ கிருபரும்‌ கிருதவர்மனும்‌ நடத்திய 
கேடயப்படை வந்து முகப்பை மூடிக்கொண்டது. தளர்ந்து 
தேர்த்தட்டில்‌ அமர்ந்த அஸ்வத்தாமன்‌ ஒருகணம்‌ 
அன்றைய போரின்‌ தொடக்கத்தில்‌ தான்‌ பீஷ்மரை 
எண்ணிக்கொண்டதை நினைவுகூர்ந்தான்‌. காலை 
அரையிருளில்‌ படைமுகப்பில்‌ நின்று தன்‌ முன்‌ 
விரிந்திருந்த பாண்டவப்‌ படைவிரிவை பார்த்தபடி, 
தனக்குப்‌ பின்‌ எழுந்த கெளரவப்‌ படையின்‌ சூழ்கையை 
உள்ளத்தால்‌ தொட்டுத்‌ தொட்டு மீண்டும்‌ ஒருமுறை 
சீர்நோக்கிக்கொண்டிருந்தபோது அப்போர்க்களத்தின்‌ 
வெற்றிதோல்விக்கு அப்பால்‌ சென்று உளம்‌ சலிப்புற்று 
அவன்‌ நின்றிருந்தான்‌. அப்போது குருக்ஷேத்ரத்தின்‌ 
போர்‌ தொடங்கிய முதல்‌ நாள்‌ பீஷ்மரைக்‌ கண்டதை 
நினைவுகூர்ந்தான்‌. 


இருபுறமும்‌ திசைதொடும்‌ பெருக்கென படைகள்‌ 
ந்திருக்க, போர்‌ போர்‌ என ஒவ்வொரு படைக்கலமும்‌ 
துடித்துக்கொண்டிருக்க, படைமுகப்பில்‌ நின்றிருந்த 
பீஷ்மர்‌ விலக்கமும்‌ சலிப்பும்‌ கொண்டிருந்தார்‌. அவர்‌ 
உடலில்‌ இருந்த தசைகள்‌ அனைத்தும்‌ தளர்ந்திருந்தன. 
கை தொங்கி தொடையை தொட்டுக்கொண்டிருந்தது. 
அதை உணர்ந்த கணம்‌ தானும்‌ அவ்வாறே 
நின்றிருப்பதாகத்‌ தோன்றியது. இயல்பாக விழிதிருப்பி 
நோக்கியபோது கர்ணனின்‌ மைந்தன்‌ விருஷசேனனை 
பார்த்தான்‌. கர்ணன்‌ தேர்த்தட்டில்‌ விஜயத்தை ஏந்தி 
வலக்கையால்‌ மீசையை சுழித்தபடி நின்றிருந்தான்‌. 
தளர்ந்த தோள்களுடன்‌ சற்றே சாய்ந்த வில்லுடன்‌ 
தேர்த்தட்டில்‌ விருஷசேனன்‌ நின்றிருந்தான்‌. இருவருமே 
ஒன்றின்‌ வடிவங்களென தோன்றியது. 
விருஷசேனனிலிருந்து வளர்ந்து எழுந்தவன்‌ 
போலிருந்தான்‌ கர்ணன்‌. அன்றி பின்னடைந்து 
விருஷசேனனை வந்தடைவன்போல்‌. 


முரசுகள்‌ முழங்க விருஷசேனனின்‌ இறப்பு 
அறிவிக்கப்பட்டது. “அங்கநாட்டு பட்டத்து இளவரசன்‌ 
விருஷசேனன்‌ மறைந்தார்‌! அங்கநாட்டு இளவரசர்‌ 
மறைந்தார்‌! இளைய அங்கர்‌ வாழ்க! விண்புகுக, மாவீரர்‌!” 
ஒருகணம்‌ அந்த முரசொலியை அஸ்வத்தாமன்‌ 
செவிகொண்டான்‌. பின்னர்‌ “எழுக படை! எழுக!” என 
ஆணையிட்டு தன்‌ வில்லவர்‌ படையை தொகுத்து 
போர்முகம்‌ நோக்கி எழுந்தான்‌. 

[।agelஅஸ்வத்தாமனின்‌ பாகன்‌ திரும்பி நோக்கி 
“முன்னேறவா, அரசே?” என்றான்‌. “ஆம்‌” என்று அவன்‌ 
சொன்னான்‌. “முன்னேறுக!” பாகனின்‌ விழிகள்‌ 
மங்கலடைந்திருந்தன. அவன்‌ ஆழ்ந்த துயிலில்‌ 
இருப்பதுபோல்‌ குரலும்‌ கம்மியிருந்தது. இவன்‌ எப்படி 
தேர்நடத்த முடியும்‌ என்று அஸ்வத்தாமன்‌ ஒருகணம்‌ 
எண்ணினான்‌. ஆனால்‌ புரவிகள்‌ அவன்‌ கையின்‌ 
அசைவால்‌ முழுமையாக கட்டுப்படுத்தப்பட்டன. 
சொல்லப்படுவதற்குள்ளேயே உடலசைவுகளிலிருந்தும்‌ 
முகத்தின்‌ மெய்ப்பாடுகளிடமிருந்துமேகூட அவன்‌ 
ணைகளை பெற்றுக்கொண்டான்‌. ஆடிவளைவில்‌ 
தன்னை நோக்கிக்கொண்டிருக்கும்‌ பாகன்‌ எந்த 
வில்லவனுக்கும்‌ தெய்வத்துணைபோல. 


பாகனுடன்‌ உடலால்‌, விழியால்‌, சொல்லால்‌ 
உரையாடிக்கொண்டே இருக்கிறான்‌ படைவீரன்‌. அது 
தன்னுடன்‌ தானே உரையாடுவதுபோல. அவன்‌ 
காலையில்‌ சொன்னது நினைவிலெழ “காலையில்‌ ஒரு 
சொல்‌ எஞ்சவிட்டாய்‌... என்ன அது?” என்றான்‌. “என்ன?” 
என்றான்‌ பாகன்‌. “நீ காலையில்‌ சொன்ன சொல்‌.” பாகன்‌ 
“நினைவில்லை, அரசே” என்றான்‌. “நீ சொன்ன சொல்‌... 
அது உண்டு செரிக்காத உணவுபோல்‌ நஞ்சு என்றாய்‌.” 
பாகன்‌ “நினைவில்லை...” என்றான்‌. அஸ்வத்தாமன்‌ 
சலிப்புடன்‌ “செல்க!” என்றான்‌. அப்பால்‌ பாண்டவப்‌ 
படையிலிருந்து அம்புகள்‌ எழுந்து வந்து சூழ்ந்தன. 
“செல்க!” என அஸ்வத்தாமன்‌ கைநீட்டி ஆணையிட்டான்‌. 


அஸ்வத்தாமன்‌ தன்‌ படையை நோக்கி “விரைக! விரைக! 
எழுக!” என ஆணையிட்டபடி தேரில்‌ படைமுகப்பு நோக்கி 
சென்றான்‌. சிகண்டியை அவன்‌ விழிகள்‌ தேடின. 
படைகள்‌ அதற்குள்‌ சுழன்று 
திசைமாறிவிட்டிருந்தமையால்‌ அவன்‌ சென்றணைந்த 
முகப்பில்‌ விராடநாட்டுப்‌ படைகளே இருந்தன. அவற்றை 
தலைமை தாங்கி நடத்திய சாத்யகியை 
நாண்முழக்கியபடி அஸ்வத்தாமன்‌ சந்தித்தான்‌. 
இருவரும்‌ கைபறக்க அம்புகளால்‌ தாக்கிக்கொண்டனர்‌. 


விராடப்‌ படைகள்‌ அக்களத்திற்கு வரும்போது 
போர்க்களப்‌ பயிற்சியற்றவையாக இருந்தன. அவர்களில்‌ 
சற்றேனும்‌ படைப்பயிற்சி பெற்றவர்கள்‌ முதலிலேயே 


போருக்கு வந்து பீஷ்மராலும்‌ பின்பு துரோணராலும்‌ 
முற்றழிக்கப்பட்டனர்‌. பாண்டவப்‌ படையின்‌ 
ஏவலர்களும்‌ தொழும்பர்களும்‌ பெரும்பகுதியினர்‌ விராட 
நாட்டிலிருந்தே வந்திருந்தனர்‌. போர்‌ விசைமிகுந்தோறும்‌ 
மேலும்‌ மேலும்‌ ஏவலரும்‌ படைதொழும்பரும்‌ 
தேவைப்படவே படைகளை அனுப்பி விராட 
நாட்டிலிருந்து நிஷாதரையும்‌ கிராதரையும்‌ 
திரட்டிக்கொண்டு வந்திருந்தனர்‌. அவர்கள்‌ முதலில்‌ 
விறகு கொண்டுவருபவர்களாகவும்‌ வண்டிகளை 
இழுப்பவர்களாகவும்‌ உடல்களை கொண்டுசென்று 
தென்புலம்‌ சேர்ப்பவர்களாகவும்‌ பணியாற்றினர்‌. பின்னர்‌ 
படைகள்‌ குறையக்குறைய அவர்கள்‌ படைகளென 
மாற்றப்பட்டு போர்முகப்புக்கு அனுப்பப்பட்டனர்‌. 

வெறும்‌ வில்லுக்கு உணவென்றே அவர்கள்‌ 
கருதப்பட்டனராயினும்‌ அவர்கள்‌ அங்கு வந்த அச்சிறு 
நாட்களிலேயே போரெனில்‌ என்ன என்று கற்றிருந்தனர்‌. 
விராடநாட்டிலிருந்து வந்த போர்க்கலை பயின்ற வீரர்கள்‌ 
விரைந்திறங்கி ஊர்களைத்‌ தாக்கி மீளும்‌ 
மலைப்போரிலேயே பயிற்சி பெற்றிருந்தார்கள்‌. 
அவர்களுக்கு விரிநிலத்தில்‌ நிகழ்ந்த குருக்ஷேத்ரப்‌ 
போரில்‌ பொருதி நிற்க இயலவில்லை. கைசலிக்க 
கைசலிக்க பீஷ்மரும்‌ துரோணரும்‌ அவர்களைக்‌ 
கொன்று களத்தில்‌ பரப்பினர்‌. ஆனால்‌ எந்தப்‌ பயிற்சியும்‌ 
இன்றி அங்கு வந்து, ஒவ்வொரு நாளும்‌ போரைப்‌ பார்த்த 
நிஷாதருக்கும்‌ கிராதருக்கும்‌ அவர்கள்‌ விழிகளால்‌ 
பெற்றுக்கொண்ட பயிற்சியே களம்நிற்க போதுமானதாக 
இருந்தது. 


பல்லாயிரம்‌ பேர்‌ திரண்டெழுந்து மோதிக்கொள்ளும்‌ 
போர்க்களத்தில்‌ தேர்ந்த வில்லவர்கள்கூட குறிவைத்து 
இலக்கை தாக்குவது அரிதென்று இருந்தது. விற்களை 
நிரைவகுத்து விண்ணில்‌ அம்புமழை எழுப்புவதே 
போரில்‌ தேவைப்பட்டது. நிஷாதரும்‌ கிராதரும்‌ தங்கள்‌ 
காடுகளில்‌ வேட்டைக்கென பயின்றிருந்த விற்பயிற்சி 
அதற்கு போதுமானதாக அமைந்தது. களத்தில்‌ உளம்‌ 
பதறாது நிற்க அவர்கள்‌ பயின்றிருந்தனர்‌. பல நாட்கள்‌ 
போர்‌ முடிந்தபின்‌ களமுகப்பிலிருந்து சிதைந்த 
உடல்களையும்‌ எஞ்சும்‌ உயிருடன்‌ கூச்சலிடும்‌ 
வீரர்களையும்‌ அள்ளிக்‌ கொண்டுசென்று 
தென்புலத்திற்கும்‌ மருத்துவமனைக்கும்‌ சேர்த்து பின்னர்‌ 
உடலெங்கும்‌ குருதியுடன்‌ இரவைக்‌ கடந்து எழும்‌ போரின்‌ 
பேரோசையைக்‌ கேட்டு கனவுகளாக சமைத்தபடி 
அரைத்துயிலில்‌ பகல்‌ கடந்து மீண்டும்‌ குருதியில்‌ 
விழித்தெழுந்து அவர்கள்‌ தங்கள்‌ உள்ளத்திற்குள்‌ பல 


நூறு போர்களை நிகழ்த்திவிட்டிருந்தனர்‌. விழிகள்‌ 
காணாதவற்றையே உள்ளம்‌ கண்டது. மானுடர்‌ 
உணராதவற்றை உள்ளுறையும்‌ விலங்குணர்ந்தது. 
ஆகவே பாஞ்சாலப்‌ படைகளைவிட களத்தில்‌ தேர்ச்சி 
கொண்டவர்களாக இருந்தனர்‌ விராடநாட்டு நிஷாதர்‌. 


அவர்களின்‌ அம்புகள்‌ பட்டு உத்தரபாஞ்சாலத்தின்‌ 
வீரர்கள்‌ தேர்களிலிருந்து அலறி 
வீழ்ந்துகொண்டிருந்தனர்‌. அவர்கள்‌ அகன்ற இடத்தை 
ஈடுசெய்யும்பொருட்டு பின்னிருந்து படைகள்‌ 
ஒழிவிலாது வரவேண்டுமென்று அஸ்வத்தாமன்‌ 
கையசைவால்‌ ஆணையிட்டான்‌. அம்புகளை 
இடைமுறியாது அனுப்பியபடி சாத்யகியை அவன்‌ 
எதிர்கொண்டான்‌. சாத்யகி அஸ்வத்தாமனின்‌ 
அம்புகளை நிகரம்பால்‌ தடுத்தபடி கிராதரும்‌ நிஷாதரும்‌ 
அடங்கிய படைகளை பிறைவடிவில்‌ விரியச்செய்து 
உத்தரபாஞ்சாலத்துப்‌ படைகளை சூழ்ந்துகொள்ளும்படி 
அனுப்பினான்‌. அப்பால்‌ கிருதவர்மனும்‌ கிருபரும்‌ 
சேர்ந்து சிகண்டியை எதிர்ப்பதை அஸ்வத்தாமன்‌ 
கண்டான்‌. சிகண்டியின்‌ வில்லை, விழியிலாத முகத்தைக்‌ 
கண்டு மீண்டும்‌ எங்கோ ஓர்‌ ஆற்றங்கரையில்‌ அவனுடன்‌ 
அமர்ந்து சொல்லாடி விழிப்புகொண்டான்‌. 


சாத்யகி போரில்‌ உளம்சலிக்காதவனாக இருந்தான்‌. 
சினத்தையும்‌ எதிர்பார்ப்பையும்‌ கடந்துவிட்டிருந்தான்‌. 
ஆற்றுவனவற்றை செம்மையுறச்‌ செய்வது 
அறிவிற்குறைந்தவர்கள்‌ சிலரின்‌ இயல்பு. அவர்கள்‌ 
புறத்தை ஒழுங்கமைப்பதனுூடாக தங்களை 
திரட்டிக்கொண்டிருக்கின்றனர்‌. அவர்கள்‌ 
சலிப்படைவதே இல்லை. இன்னும்‌ பல்லாண்டுகாலம்‌ 
அவ்வண்ணம்‌ அம்புகளை 
தொடுத்துக்கொண்டிருந்தாலும்‌ இவன்‌ பின்னடையப்‌ 
போவதில்லை. வெல்லும்‌ அம்பு ஓர்‌ எண்ணத்தால்‌ 
மேலெழுந்தது. தோல்வி ஒரு கணச்‌ சலிப்பால்‌ விடப்படும்‌ 
இடைவெளியில்‌ நிகழ்வது. இவன்‌ சலிக்காத கடல்‌. வேறு 
வழியில்லை என உணர்ந்து அஸ்வத்தாமன்‌ 
பிரம்மாண்டாஸ்திரத்தை எடுத்தான்‌. அதைக்‌ கண்டதுமே 
சாத்யகி தன்‌ தேரைத்‌ திருப்பி பின்னால்‌ கொண்டு 
செல்லும்படி ஆணையிட்டான்‌. 


அவன்‌ தேர்‌ வளைந்து பின்னகர்வதற்குள்‌ 
அஸ்வத்தாமனின்‌ பிரம்மாண்டாஸ்திரம்‌ சென்று அவன்‌ 
தேரை தாக்கியது. சற்றே இலக்கு பிழைத்து தேருக்கு மிக 
அருகே அது தரையை அறைந்தது. ஆயினும்‌ மண்ணும்‌ 
புழுதியுமாக வெடித்து மலர்ந்தது. தேர்‌ சிதைந்து 


துண்டுகளாக சிதற புரவிகள்‌ ஊன்‌ கீற்றுகளாக பறந்து 
எழுந்து பின்னர்‌ பொழிந்தன. அம்பின்‌ விசையில்‌ 
சாத்யகி தேரிலிருந்து தூக்கி காற்றில்‌ வீசப்பட்டான்‌. 
நாற்புறமும்‌ உடல்களெனத்‌ தெறித்து அகன்ற கிராதப்‌ 
படைகளின்‌ நடுவே சிதைந்து கிடந்த யானையுடல்‌ 
ஒன்றின்மீது சென்று விழுந்தான்‌. அவன்‌ உடலில்‌ இருந்த 
கவசங்கள்‌ அனல்கொண்டு பழுத்திருந்தன. யானை 
உடலின்‌ நிணக்கூழில்‌ விழுந்து புரண்டெழுந்தமையால்‌ 
அவை உறுமலோசை எழுப்பியபடி வெப்பமழிந்தன. 
அவன்‌ உடலிலிருந்து குருதிநீர்‌ கொதித்த 
ஆவியெழுந்தது. 


கொக்கிகளை வீசி அவனை கவர்ந்தெடுத்து பின்னால்‌ 
கொண்டு சென்றனர்‌ படைவீரர்கள்‌. பிரம்மாண்ட 
அஸ்திரத்தால்‌ கொன்று வீசப்பட்ட கிராதர்களின்‌ 
உடல்கள்‌ விண்ணிவிருந்து ஒவ்வொன்றாக நிலத்தை 
வந்தறைந்துகொண்டிருந்தன. சாத்யகி அப்பால்‌ 
கொண்டுசெல்லப்படுவதை அஸ்வத்தாமன்‌ கண்டான்‌. 
அம்பின்‌ வெடிப்புவிசையாலேயே அவன்‌ அம்பின்‌ 
அனலிலிருந்து அகற்றப்பட்டான்‌. வெம்மையிலிருந்து 
அவனைக்‌ காக்க ஊறித்திரண்டு காத்திருந்தது யானை. 
அறியா வல்லமை ஒன்றால்‌ அவன்‌ காக்கப்படுவதுபோல. 
அக்கணம்‌ அஸ்வத்தாமன்‌ உணர்ந்தான்‌, அப்போரில்‌ 
சாத்யகி கொல்லப்படப்போவதில்லை. அவனுக்கு வேறு 
களம்‌ காத்திருக்கிறது. “செல்க! முன்செல்க!” என 
ஆணையிட்டு அந்தச்‌ சிதைவுகளினூடாக தேர்‌ செலுத்தி 
முன்னால்‌ சென்றான்‌ அஸ்வத்தாமன்‌. 


அவனுக்குப்‌ பின்னால்‌ கூச்சலிட்டபடி 
உத்தரபாஞ்சாலத்தின்‌ படைகள்‌ முன்னெழுந்து வந்தன. 
சற்று முன்பு வரை கிராதர்களின்‌ அம்புகளால்‌ தங்கள்‌ 
தோழர்கள்‌ வீழ்ந்ததைக்‌ கண்டு அவர்கள்‌ அச்சம்‌ 
கொண்டிருந்தனர்‌. அவ்வாறு அஞ்சியதை எண்ணி 
அப்போது சீற்றம்‌ கொண்டனர்‌. விழுந்து கிடந்து துடித்த 
கிராதர்களின்‌ கழுத்தை வெட்டி தலைகளைத்‌ தூக்கி 
அப்பால்‌ எறிந்தனர்‌. வேல்களை ஓங்கி அவர்களின்‌ 
நெஞ்சுகளில்‌ குத்தி உடல்‌ பற்றிச்‌ சுழன்று அப்பால்‌ 
தாவினர்‌. அஸ்வத்தாமன்‌ தனக்கு சுற்றும்‌ 
உத்தரபாஞ்சாலப்‌ படைவீரர்கள்‌ கொந்தளித்துக்‌ 
கொண்டிருப்பதை பார்த்தான்‌. போர்‌ மூண்டு அத்தனை 
நாட்களாகியும்கூட வெறிகொண்டு அமலையாட 
அவர்களால்‌ இயல்கிறது. உள்ளிருந்து குருதி கேட்கும்‌ 
அத்தெய்வம்‌ ஒருகணமும்‌ விடாயடங்கவில்லை. 


அங்கு வந்த படைகளில்‌ எஞ்சும்‌ சிலரே தாங்கள்‌ என்ற 


உணர்வு அவர்களுக்கு இருப்பதாக தெரியவில்லை. 
அக்களத்திலிருந்து உயிருடன்‌ செல்லப்போவதில்லை 
என்றும்‌ தெரியவில்லை. இருப்பு என்பது முடிவிலாச்‌ 
சுருள்‌ என அவர்களின்‌ அகம்‌ நம்பியது. இன்மையின்‌ 
முந்தைய கணம்‌ அது என தோன்றவில்லை. இப்புவியில்‌ 
எவ்வுயிருக்கேனும்‌ தாங்கள்‌ யாரென்று தெரியுமா? 
இயற்றுவது என்ன என்று எவ்வுயிராவது 
அறிந்திருக்குமா? சொல்‌ பெருக்கிக்கொண்டிருக்கும்‌ 
மானுடரோ சொல்லின்மையில்‌ நெளிந்து 
கொண்டிருக்கும்‌ சிறுபுழுவோ? சித்தத்தில்‌ சற்றேனும்‌ 
வேறுபாடு அவற்றுக்குள்‌ இருக்குமா? வீழ்ந்த தலைகளை 
உதைத்து விளையாடிக்கொண்டிருந்தவர்களின்‌ 
முகங்களில்‌ வெறிக்களிப்பு நிறைந்திருந்தது. 
அவர்களிலெழுந்த தெய்வங்கள்‌ குருதிக்களியாட்டு 
கொண்டிருந்தன. 


அஸ்வத்தாமனின்‌ படை பாண்டவப்‌ படையைப்‌ பிளந்து 
முன்னெழுந்து சென்றது. மறுபுறம்‌ சூரியனின்‌ ஏழு 
கதிர்களில்‌ கிருதவர்மனின்‌ கதிரும்‌ கிருபரின்‌ கதிரும்‌ 
தயங்கி நின்றுவிட துரியோதனனும்‌ சுபாகுவும்‌ நடத்திய 
கதிர்கள்‌ பாண்டவப்‌ படையை பிளந்து சென்றன. சகுனி 
நடத்திய படையை எதிர்கொள்ள திருஷ்டத்யும்னன்‌ 
விரைந்தான்‌. மேலும்‌ மேலும்‌ ஊடுருவி உள்‌ 
சென்றுகொண்டிருந்த அஸ்வத்தாமன்‌ 
திருஷ்டத்யும்னனும்‌ சிகண்டியும்‌ இருபுறங்களிலாக 
விலகியபோது ஏற்பட்ட வெற்றிடத்தினூடாக சென்று 
யுதிஷ்டிரனை சந்தித்தான்‌. எதிர்பாராது திரை விலக 
மேடையில்‌ தோன்றிய பயிலா நடிகனென திகைத்து 
மறுகணம்‌ தன்னை திரட்டிக்கொண்டு “எழுக! படை 
எழுக!” என்று ஆணையிட்டபடி அம்புகளைத்‌ தொடுத்து 
அஸ்வத்தாமனை நோக்கி வந்தார்‌ யுதிஷ்டிரன்‌. 


அவருடைய இரு மைந்தர்களும்‌ தயங்கிய அம்புகளுடன்‌ 
அவரைத்‌ தொடர்ந்து வந்தனர்‌. அஸ்வத்தாமன்‌ 
யுதிஷ்டிரனை வியப்புடன்‌ பார்த்தான்‌. அவர்‌ சற்றும்‌ 
அஞ்சவில்லை என்று தெரிந்தது. ஒவ்வொரு முறையும்‌ 
அவர்‌ அஞ்சுகிறார்‌ என்றே போருக்குப்‌ பின்‌ 
களநோக்கர்களால்‌ கூறப்பட்டது. அதை நம்ப அவர்கள்‌ 
அனைவரும்‌ விழைந்தனர்‌. களத்தில்‌ நிகழும்‌ மறத்தை 
கணிப்புகள்‌ வழியாக அரசர்கள்‌ வெல்வதை 
உணர்ந்திருந்தமையால்‌ ஒவ்வொருவரும்‌ அதை 
அஞ்சினர்‌, வெறுத்தனர்‌. யுதிஷ்டிரனையும்‌ சகுனியையும்‌ 
வெறுக்காத எப்படைவீரரும்‌ இரு தரப்பிலும்‌ இருக்க 
வாய்ப்பில்லை. அவர்கள்‌ இருவரையுமே கோழைகளென 
மீண்டும்‌ மீண்டும்‌ சொல்லி நிறுவிக்கொண்டனர்‌. 


பெருகிய கன்றுகளெல்லாம்‌ பிருகுக்களின்‌ 
குகைகளுக்குள்‌ பொன்னாகச்சென்று மண்ணுக்குள்‌ 
புதைக்கப்பட்டன. குகைகளுக்குள்‌ சினந்த விழிகளும்‌ 
முனிந்த விழிகளும்‌ கனிந்த விழிகளுமாக தெய்வங்கள்‌ 
ஒன்றுடன்‌ ஒன்று பின்னி ஊடுருவி நெய்த 
வண்ணவலை விரிந்து சென்று இருளுக்குள்‌ மறைந்தது. 


பிருகுவின்‌ நூறாவது தலைமுறை மைந்தன்‌ சியவனன்‌ 
ஹேகயர்களின்‌ நூறாவது மன்னன்‌ கிருதவீரியனுக்கு 
குலவைதிகனாக இருந்தான்‌. காடுகள்‌ குறையும்தோறும்‌ 
குகைக்குள்‌ தெய்வங்கள்‌ பெருகின. அவற்றுக்கு 
பிருகுகுலத்தோர்‌ செய்யும்‌ வேள்விகள்‌ போதாமலாயின. 
புதியதெய்வங்கள்‌ எழுந்தமையால்‌ பழையதெய்வங்கள்‌ 
குகையிருளுக்குள்‌ மறக்கப்பட்டன. பசித்த தனித்த 
விழிகளுடன்‌ அவை இருளுக்குள்‌ காலடிகளுக்காகக்‌ 
காத்திருந்தன. பார்கவர்களின்‌ பன்னிரண்டாவது 
குகையின்‌ ஏழாவது கிளையின்‌ இறுதியில்‌ காளகேது 
என்னும்‌ பெண்தெய்வம்‌ நூறாண்டுகாலமாக பலியின்றி 
அவியின்றி மலரும்‌ மந்திரமும்‌ இன்றி காத்திருந்தது. 


ஆயிரமாண்டுகளுக்கு முன்‌ அஸ்வபதம்‌ என்னும்‌ 
காட்டில்‌ நின்றிருந்த மாபெரும்‌ காஞ்சிரமரத்தின்‌ 
அடிவேரில்‌ குடியிருந்தவள்‌ காளகேது. நீண்டு வளைந்த 
எருமைக்கொம்புகளும்‌ பன்றிமுகமும்‌ எரியும்‌ தீக்கங்குக்‌ 
கண்களும்‌ சிலந்திபோன்ற எட்டுக்‌ கைகளும்‌ 
தவளையின்‌ நீள்நாக்கும்‌ கொண்டவள்‌. 
அக்காஞ்சிரத்தை அணுகி அதன்‌ பட்டையிலிருந்து 
குருதியென வழியும்‌ கசப்புநீரை நக்கும்‌ மிருகங்களை 
மட்டும்‌ உண்டு அம்மரத்தின்‌ வழிவழி விதைகளினூடாக 
பன்னிரண்டாயிரம்‌ வருடம்‌ அங்கே அவள்‌ 
வாழ்ந்திருந்தாள்‌. அம்மரம்‌ எரிந்தணைந்தபோது அங்கே 
கிடந்த ஒரு சிறுகூழாங்கல்வில்‌ நீலநிறச்‌ 
சிலந்திவடிவமாகப்‌ படிந்தாள்‌. அதை எடுத்து 
அவ்வடிவைக்‌ கண்ட இளம்‌ பார்கவர்‌ ஒருவர்‌ அவளை 
அக்குகைக்குள்‌ கொண்டுவந்தார்‌. அவள்‌ அங்கே 
தன்னைத்தானே கருநீலநிறத்தில்‌ வரைந்துகொண்டு 
குடியேறினாள்‌. 


மூன்று இளம்‌ பார்கவர்கள்‌ ஒருவரை ஒருவர்‌ துரத்தி 
விளையாடியபோது ஒருவன்‌ இன்னொருவனைப்பிடித்து 
சேற்றில்‌ தள்ளிவிட்டு அக்குகைக்குள்‌ ஓடினான்‌. 
இருட்டில்‌ பதுங்கிச்சென்ற அவன்‌ விழிதிறந்து நோக்கிய 
தெய்வங்களைக்‌ கண்டு வியந்து விழிமலர்ந்து 
சென்றபடியே இருந்தான்‌. பின்னர்‌ அவன்‌ தன்னை 
உணர்ந்து திரும்ப முயன்றபோது வழிதவறினான்‌. 


அஸ்வத்தாமனுக்கும்‌ அவ்வெண்ணம்‌ இருந்தது. ஆகவே 
அவருடைய தெளிந்த விழிகள்‌ அவனை 
திகைப்படையச்‌ செய்தன. 


எவ்வகையிலும்‌ அஸ்வத்தாமனுக்கு தான்‌ இணையல்ல 
என்றும்‌ ஐந்து அம்புகளுக்கு மேல்‌ அவன்‌ முன்‌ 
வில்லுடன்‌ நின்றிருக்க இயலாதென்றும்‌ அறிந்திருந்தார்‌ 
எனத்‌ தெரிந்தது. அவருடைய முதல்‌ தயக்கம்‌ 
அச்சத்தினால்‌ அல்ல என்று அவருடைய 
முகத்திலிருந்தும்‌ உடலசைவிலிருந்தும்‌ அஸ்வத்தாமன்‌ 
உணர்ந்தான்‌. அது பிறிதொன்று. போரெனும்‌ 
நிகழ்வையே ஒவ்வாமையுடன்‌ விலக்கும்‌ ஒன்று அவருள்‌ 
உள்ளது. ஒவ்வொருமுறையும்‌ அதை மிதித்துக்கடந்தே 
அவர்‌ போருக்கு எழுகிறார்‌. அஸ்வத்தாமன்‌ அவருடைய 
எல்லையை அறிய விழைந்தான்‌. எக்கணத்தில்‌ அவர்‌ 
பின்னடைவார்‌? எத்தருணம்‌ உடைவிற்குரியது? 


யுதிஷ்டிரனின்‌ மெய்க்காவல்‌ படை அரசகாவலுக்கென்று 
அர்ஜுனனால்‌ உருவாக்கப்பட்டது. 
விராடநாட்டிலிருந்தும்‌ இந்திரப்பிரஸ்தத்திலிருந்தும்‌ தன்‌ 
முதன்மை மாணவர்களை தெரிவு செய்து பயிற்றுவித்து 
அப்படையை அர்ஜுனன்‌ அமைத்தான்‌. யுதிஷ்டிரனை 
போர்க்களத்தில்‌ காத்து நின்ற அப்படை முந்தைய நாள்‌ 
கர்ணனால்‌ பெரும்பகுதி அழிக்கப்பட்டது. அன்று காலை 
திருஷ்டத்யும்னன்‌ எஞ்சிய பாண்டவப்‌ படையின்‌ 
அனைத்துப்‌ பிரிவுகளிலிருந்தும்‌ சிறந்த வில்வீரர்களை 
தேர்வு செய்து மீண்டும்‌ அக்காவல்‌ படையை 
ஒருங்கிணைத்தான்‌. ஆயிரத்தெட்டுபேர்‌ கொண்ட 
அப்படை நூறு தேர்களும்‌ ஒவ்வொரு தேருக்கும்‌ பத்து 
புரவி வில்லவர்களும்‌ கொண்டது. 


மெய்க்காவல்‌ படையினர்‌ விந்தையான தனிக்‌ குழுவினர்‌. 
ஒரு படையின்‌ ஆற்றல்மிக்கவர்‌ அவர்கள்‌. ஆனால்‌ 
பெரும்பாலும்‌ போரை வெறுமனே நோக்கி நின்றிருக்க 

ணையிடப்பட்டவர்கள்‌. ஒவ்வொரு கணமும்‌ 
உள்ளத்தால்‌ போர்புரிந்தபடி களத்தில்‌ 
நின்றிருப்பவர்கள்‌. அஸ்வத்தாமன்‌ அணுகிவருவதை 
அவர்கள்‌ விரும்பினார்கள்‌. துடிப்புடன்‌ முன்னெழுந்து 
யுதிஷ்டிரனை சூழ்ந்துகொண்டு “அரசே, இப்போரை 
எங்களுக்கு அளியுங்கள்‌... இதை நாங்கள்‌ 
நிகழ்த்துகிறோம்‌!” என்று கூவினர்‌. அஸ்வத்தாமன்‌ உரக்க 
நகைத்து “யுதிஷ்டிரரே, வேளக்காரப்‌ படைக்குப்‌ பின்‌ 
ஒளிந்துகொள்க! கோட்டைக்குள்‌ அரண்மனையில்‌ 
அமைந்து கொள்வது அதைவிடவும்‌ நன்று” என்று 
கூவினான்‌. 


அவனுடைய ஏளனத்தால்‌ யுதிஷ்டிரன்‌ சினமுறவில்லை 
“ஆசிரியர்மைந்தரே, நான்‌ என்றும்‌ இறப்புக்கு 
அஞ்சவில்லை. இனி சிறுமைக்கும்‌ அஞ்சுபவன்‌ அல்ல. 
என்னை சிறுமைசெய்பவனுக்கே அச்சிறுமைகளை 
அளித்து அப்பால்‌ நின்றிருக்க நேற்று கற்றேன்‌. 
எக்களத்திலும்‌ நான்‌ விரும்பிப்‌ பின்னடைந்ததில்லை. 
என்னை பணயப்பொருளாக கைப்பற்றுவதை 
ஒழிதலின்‌ பொருட்டே பின்னிற்கிறேன்‌” என்றார்‌. 
“வில்தேராதவனே நான்‌. ஆனால்‌ ஒவ்வொரு உயிருக்கும்‌ 
ஒரு சிறுபடைக்கலனையாவது தெய்வங்கள்‌ 
அளித்துள்ளன” என்றபடி வில்குலைத்து அவனை 
நோக்கி வந்தார்‌. அவருடைய அம்புகள்‌ எழுந்து வந்து 
அஸ்வத்தாமனின்‌ தேருக்குமேலும்‌ தேரைச்சூழ்ந்தும்‌ 
பறந்தமைந்தன. 


இருபுறமும்‌ சூழ்ந்திருந்த குதிரைப்படையினர்‌ 
அஸ்வத்தாமனை தொடர்ந்து வந்த உத்தரபாஞ்சாலத்தின்‌ 
படைவீரர்களை தங்கள்‌ திறன்மிக்க அம்புகளால்‌ 
தொலைவிலேயே தடுத்து நிறுத்திவிட அஸ்வத்தாமன்‌ 
மட்டும்‌ தன்‌ தேரில்‌ முன்னகர்ந்து பாஞ்சாலப்‌ 
படைவீரர்களிடமிருந்து அகன்று பாண்டவப்‌ 
படைகளால்‌ முற்றிலும்‌ சூழப்பட்டான்‌. இலக்கு 
பிழைக்காத அவனுடைய அம்புகள்‌ பட்டு 
பாண்டவர்களின்‌ மெய்க்காவல்‌ படையின்‌ வில்லவர்கள்‌ 
அலறிவிழுந்தனர்‌. ஆக்னேயாஸ்திரத்தால்‌ அறைந்து 
தேர்களை பற்றி எரிய வைத்தான்‌. மாருதாஸ்திரத்தால்‌ 
தேர்களை தூக்கி கவிழ்த்தான்‌. வாரணாஸ்திரத்தால்‌ 
அவற்றை அள்ளிச்சுழற்றி அப்பால்‌ விசிறினான்‌. 


அவனுடைய அம்புகளை தடுக்கவியலாதென்று 
அவர்கள்‌ உணர்ந்திருந்தனர்‌. அவர்களின்‌ தலைவன்‌ 
“அரசே, பின்னடைக! இப்போரை நாங்கள்‌ நடத்துகிறோம்‌! 
பின்னடைக!” என்று கூவினான்‌. “உயிர்கொடுங்கள்‌! 
அரசருக்கு உயிர்கொடுங்கள்‌!” என்று 
துணைப்படைத்தலைவன்‌ கூவ இருபுறத்திலிருந்தும்‌ 
மெய்க்காவலர்கள்‌ வெறியுடன்‌ கூவியபடி திரண்டு 
யுதிஷ்டிரனை மறைத்தனர்‌. யுதிஷ்டிரன்‌ “விலகுக! இது 
என்‌ ஆணை. விலகுக!” என்றார்‌. “அரசே, எங்கள்‌ கடன்‌ 
இது” என்று மெய்க்காவல்‌ படைத்தலைவன்‌ கூவ 
“இந்திரப்பிரஸ்தத்தின்‌ அரசனின்‌ ஆணை இது. என்‌ 
பொருட்டு பிறர்‌ முன்னின்று உயிர்துறக்க நான்‌ ஒப்பேன்‌. 
விலகுக!” என்று யுதிஷ்டிரன்‌ ஆணையிட்டார்‌. 


அவன்‌ தலைவணங்கி விலகாமல்‌ நிற்க அஸ்வத்தாமன்‌ 
“அஞ்சவேண்டியதில்லை. அவர்களை நானே 


விலக்குகிறேன்‌” என மகராஸ்திரத்தை தொடுத்தான்‌. அது 
ஒன்று நூறாயிரமெனப்‌ பெருகி அவர்களை கொன்று 
வீழ்த்தியது. உடைந்த தேர்களாலும்‌ சரிந்த புரவிகளாலும்‌ 
யுதிஷ்டிரன்‌ வரம்பு கட்டப்பட எஞ்சிய மெய்க்காவலர்‌ 
படையினர்‌ சுற்றிவர முயன்றனர்‌. தேடித்தேடி 
அவர்களைக்‌ கொன்றபின்‌ “வருக, அரசே!” என்றான்‌ 
அஸ்வத்தாமன்‌. “உங்கள்‌ விற்தொழில்‌ காட்டுக!” தன்‌ 
மெய்க்காவலர்கள்‌ மடிந்ததை நோக்கி நீள்மூச்செறிந்த 
பின்‌ “ஆம்‌, இதோ” என அம்புகளைத்‌ தொடுத்தபடி 
யுதிஷ்டிரன்‌ முன்னெழுந்து வந்தார்‌. 


யுதிஷ்டிரனின்‌ ஒவ்வொரு அம்பையும்‌ உலர்ந்த 
கு... அஸ்வத்தாமன்‌ 
அறைந்து வீழ்த்தினான்‌. பிரதிவிந்தியனும்‌ 

க ய்ளதேயனும்‌ ஊர்ந்த தேர்களை அவன்‌ அம்புகளால்‌ 
அறைந்து அச்சுகளையும்‌ சகடங்களையும்‌ ஒடித்து 
ஒருபக்கம்‌ சாய்ந்து குடை நிலம்தொட விழச்‌ செய்தான்‌. 
அவர்கள்‌ தேரிலிருந்து தாவி இறங்கி ஓட அம்புகளால்‌ 
அடித்து புழுதி கிளப்பி அவர்கள்‌ மேல்‌ பொழியச்‌ 
செய்தான்‌. அவர்களின்‌ தலைக்கவசங்களை 
உடைத்தான்‌. மார்புக்கவசங்களும்‌ தோள்கவசங்களும்‌ 
உடைய வெற்றுடலுடன்‌ அவர்கள்‌ களத்தில்‌ திகைத்து 
நின்றார்கள்‌. யுதிஷ்டிரனிடம்‌ “மைந்தர்‌ 
உயிர்காப்பதென்றால்‌ மணிமுடியைக்‌ கழற்றி மண்ணில்‌ 
வையுங்கள்‌” என்று அஸ்வத்தாமன்‌ ஆணையிட்டான்‌. 
“இக்கணமே... இல்லையேல்‌ இருவரின்‌ தலை உதிர்வதை 
காண்பீர்கள்‌.” 


யுதிஷ்டிரன்‌ அவர்களை ஒருகணம்‌ நோக்கிவிட்டு “என்‌ 
இறந்த உடலிலிருந்து அதை நீர்‌ எடுத்துக்கொள்ளலாம்‌” 
என்றார்‌. படைப்பின்னணியில்‌ “அரசரை 
காத்துக்கொள்க! அரசரின்‌ உயிர்‌ காக்க எழுக!” என்று 
பாண்டவப்‌ படையின்‌ முரசுகள்‌ முழங்கின. ஆனால்‌ 
அர்ஜுனன்‌ கர்ணனால்‌, பீமன்‌ துரி ரா. சாத்யகி 
கிருதவர்மனால்‌, திருஷ்டத்யும்னன்‌ சகுனியால்‌, சிகண்டி 
கிருபரால்‌ முற்றாக தடுக்கப்பட்டுவிட்டிருந்தனர்‌. 
யுதிஷ்டிரன்‌ அம்புகளை தொடுத்த பின்‌ “இதுவே 
போர்முடிவென்பது தெய்வங்களின்‌ எண்ணமெனில்‌ நாம்‌ 
எதுவும்‌ செய்வதற்கில்லை. போரிடுக!” என்று கூவினார்‌. 
அவருடைய அம்புகள்‌ அஸ்வத்தாமனின்‌ கவசங்களில்‌ 
பட்டு தெறித்தன. தேர்த்தூண்களை வந்தடைந்து 
உதிர்ந்தன. 


அஸ்வத்தாமன்‌ தன்‌ முகத்தருகே வந்த அம்பை 
கையிலிருந்த அம்பால்‌ தட்டி தெறிக்கவிட்டு 


யுதிஷ்டிரனின்‌ தேரை அறைந்து உடைத்தான்‌. 
அவருடைய தேர்ப்பாகன்‌ தேருடன்‌ அலறியபடி சரிய 
புரவிகள்‌ கட்டவிழ்ந்து கனைத்தபடி தாவி அகன்றன. 
அம்புகளுடன்‌ குறுக்கே விழுந்த ஏழு புரவி 
வில்லவர்களை வீழ்த்தி ஏகாஸ்திரத்தால்‌ யுதிஷ்டிரன்‌ 
வில்லை அறுத்தான்‌. தங்கள்‌ தேர்களுடன்‌ 
இருபுறத்திலிருந்தும்‌ வந்து யுதிஷ்டிரனை காக்க முயன்ற 

ல்லவர்களை வீழ்த்தி அவர்களின்‌ தேர்களை 
மண்ணிலிருந்து தூக்கி அறைந்தான்‌. மேலும்‌ 
முன்னகர்ந்து யுதிஷ்டிரனின்‌ நெஞ்சக்கவசத்தையும்‌ 
தோளிலைகளையும்‌ உடைத்தான்‌. “மணிமுடியை கழற்றி 
வையுங்கள்‌, யுதிஷ்டிரரே. இனி போரில்லை... 
சிறுமைகொண்டு களம்நிற்பதை ஒழிக... மணிமுடியை 
கழற்றி வையுங்கள்‌.” 


அமைதியான குரலில்‌ “என்‌ துண்டான தலையில்‌ இருந்து 
அதை எடுத்துக்கொள்க, பாஞ்சாலரே! அதில்‌ 
அறப்பிழையும்‌ இல்லை. ஷத்ரியர்களுக்குரிய நெறி அது. 
உம்‌ தந்தை நெறி மீறி இக்களத்தில்‌ கொல்லப்பட்டதற்கு 
ஈடு செய்யலுமாகும்‌” என்று யுதிஷ்டிரன்‌ சொன்னார்‌. 
வில்தாழ்த்தி சில கணங்கள்‌ நோக்கியபின்‌ 
அஸ்வத்தாமன்‌ “அரசே, முடிசூடிய அரசன்‌ நடந்து 
கொள்வதற்கு சில நெறிகள்‌ உண்டு. இக்கணம்‌ வரை 
களத்தில்‌ நெறிமீறாதவன்‌ நான்‌ ஒருவனே. இனியும்‌ 
நெறிகளைப்‌ பேணவே விழைகிறேன்‌. இக்களம்‌ 
எங்களால்‌ முற்றும்‌ வெல்லப்பட்டபின்‌ முறைப்படி அந்த 
மணிமுடியை உங்கள்‌ தலையிலிருந்து 
பெற்றுக்கொள்வோம்‌. செல்க!” என்றான்‌. 


“பாஞ்சாலரே, இது உயிர்க்கொடை எனில்‌ நான்‌ இதை 
ஏற்க இயலாது” என்று யுதிஷ்டிரன்‌ சொன்னார்‌. “நான்‌ 
பேரரசன்‌. எவரிடமிருந்தும்‌ கொடைபெறலாகாது.” 
அஸ்வத்தாமன்‌ வியப்புடன்‌ நோக்கி பின்‌ புன்னகைத்து 
“அளியால்‌ அல்ல, நெறிநின்று மட்டுமே இதை 
சொல்கிறேன்‌” என்றான்‌. “தாங்கள்‌ இந்திரப்பிரஸ்தத்தின்‌ 
பேரரசர்‌. நான்‌ உத்தரபாஞ்சாலத்தின்‌ சிற்றரசன்‌. நான்‌ 
இப்போது மணிமுடியை பறித்தால்‌ அது தனித்து வந்த 
அரசனிடம்‌ கொள்ளையடித்ததாகவே ஆகும்‌. அது 
கிராதரும்‌ நிஷாதரும்‌ கொள்ளும்‌ வழிமுறை. உங்கள்‌ 
படையை வென்று கொடுமுறித்த பின்னரே நான்‌ 
அம்மணிமுடியை முறைப்படி கொள்ளவேண்டும்‌” 
என்றான்‌. 


“எனில்‌ சிற்றரசனென எனக்கு தலைவணங்கி பணிந்து 
பின்னகர்க!” என்று யுதிஷ்டிரன்‌ சொன்னார்‌. “அன்றி என்‌ 


தலை கொய்து இம்மணிமுடியுடன்‌ செல்க... நீர்‌ என்னை 
களம்வென்றீர்‌ என்றே என்‌ குடி கருதுமென 
சொல்லளிக்கிறேன்‌” என்றார்‌. அஸ்வத்தாமன்‌ ஒருகணம்‌ 
சொல்லிழந்தபின்‌ மீண்டு “வணங்குகிறேன்‌, பேரரசே!” 
என்று தலைகுனிந்தபின்‌ தேர்ப்பாகனிடம்‌ “தேரை 
பின்செலுத்துக!” என்று ஆணையிட்டான்‌. தேர்‌ 
பின்னூர்ந்து கெளரவப்‌ படைகளுடன்‌ இணைந்து 
கொண்டது. 


தேர்த்தட்டில்‌ தளர்ந்து அமர்ந்த அஸ்வத்தாமனை நோக்கி 
முதிய தேர்ப்பாகன்‌ திரும்பி “தங்கள்‌ ஆணைக்கு 
கட்டுப்பட்டவன்‌ எனினும்‌ இதை நான்‌ 
சொல்லியாகவேண்டும்‌, அரசே” என்றான்‌. ஒருபோதும்‌ 
அத்தகைய சொல்லையோ நோக்கையோ அவனிடம்‌ 
கண்டிராத அஸ்வத்தாமன்‌ திகைத்தபடி நோக்க “ஒன்றை 
அளிப்பவன்‌ நிகரான ஒன்றை எதிர்பார்க்கிறான்‌. அது 
அளிக்கப்படாவிடில்‌ சினமடைகிறான்‌. ஆறாப்‌ 
பெருஞ்சினமொன்றின்‌ விதை உங்கள்‌ நெஞ்சில்‌ 
ஊன்றப்பட்டுவிட்டது” என்றான்‌ பாகன்‌. 


“என்ன சொல்கிறாய்‌?” என்று கூவியபடி முன்னகர்ந்த 
அஸ்வத்தாமன்‌ “யார்‌ நீ?” என்றான்‌. பாகன்‌ “வஞ்சம்‌ 
மீதூறலாம்‌. அதன்பொருட்டே நீங்கள்‌ நெறிமீறவும்கூடும்‌” 
என்றான்‌. “யார்‌? யார்‌ நீ?” என்று அஸ்வத்தாமன்‌ 
கூச்சலிட்டான்‌. பாகனின்‌ கண்கள்‌ இறந்த உடலில்‌ 
விழித்திருப்பவை போலிருந்தன. “அறப்பெருஞ்செல்வன்‌ 
முன்னால்‌ நின்று தருக்கிவிட்டீர்கள்‌. சொற்களைக்‌ 
கேட்கும்‌ தெய்வங்கள்‌ சூழ்ந்திருக்கும்‌ இப்பெருங்களத்தில்‌ 
நின்று அதை சொல்லிவிட்டீர்கள்‌.” அஸ்வத்தாமன்‌ 
உடைந்த குரலில்‌ “யார்‌? யார்‌?” என்றான்‌. “எவருக்கும்‌ 
விலக்கில்லை” என்றான்‌ பாகன்‌. “என்ன?” என்றான்‌ 
அஸ்வத்தாமன்‌. 


அதற்குள்‌ வலப்பக்கமிருந்து பறந்து வந்த 
பிறைஅம்பொன்று பாகனின்‌ தலையை கொய்து 
சென்றது. தலையறுந்த உடல்‌ வெறியாட்டெழுந்த பூசகன்‌ 
என நடுக்கு கொண்டு அவன்முன்‌ அமர்ந்து பின்‌ கால்கள்‌ 
இழுத்துக்கொண்டு துடிக்க தலை அப்பால்‌ விழுந்து கீழே 
பெருகிப்‌ பரந்திருந்த 
தலையுடல்கால்நெஞ்சுதொடைகளின்‌ பரப்பில்‌ 
மறைந்தது. அறியாமல்‌ தலைக்கென விழிதேடிய பின்‌ 
தலைதிருப்பி நோக்கியபோது குருதி குமிழியிட்டெழ 
பாகனின்‌ உடல்‌ அமரத்திலிருந்து மறுபக்கமாக சரிந்தது. 

[।agelஅஸ்தின புரியின்‌ வில்லவர்‌ படையொன்றை 
தலைமை தாங்கி தேர்த்தட்டில்‌ வில்லுடன்‌ நின்று 
பாண்டவப்‌ படையை நோக்கிக்கொண்டிருந்தபோது 
சுபாகு தன்னை அறியாமலேயே விந்தையான ஓர்‌ 
உளமலர்வை அடைந்தான்‌. சிற்றகவையிலேயே அவன்‌ 
உள்ளத்தில்‌ இருந்த ஆழ்கனவு அது. படைமுகப்பில்‌ 
நின்று ஒருகையில்‌ வில்லும்‌ மறுகையில்‌ அம்புமென 
போர்முகம்‌ செல்வது. தன்‌ ஆணைக்கு ஏற்ப பின்புறம்‌ 
படையொன்று பெருகி வந்துகொண்டிருப்பது. அது உடல்‌ 
பெருகி பேருருவம்‌ கொள்வதே தான்‌. ஆனால்‌ 
ஒருபோதும்‌ அந்த வாய்ப்பு அவனுக்கு அமையவில்லை. 
கெளரவ நூற்றுவரில்‌ அவனை ஒரு போர்வீரன்‌ என 
எவரும்‌ மதித்ததில்லை. எப்போதும்‌ மூத்தவர்களுக்கு 
அணுக்கனாக இணையனாகவோ 
பின்துணையாகவோதான்‌ அவன்‌ களம்‌ வர நேர்ந்தது. 


அன்று எழுகதிர்‌ சூழ்கையின்‌ ஒரு கதிரை அவன்‌ 
தலைமை தாங்கி நடத்த வேண்டுமென்று அஸ்வத்தாமன்‌ 
வகுத்து அவனிடம்‌ ஆணையிட்டபோது முதலில்‌ அது 
எவ்வகையிலும்‌ உள்ளத்தை வந்தடையவில்லை. அவன்‌ 
விழி சுருக்கி “நம்மிடம்‌ வில்லவர்‌ படை எவ்வளவு 
எஞ்சியுள்ளது?” என்று கேட்டான்‌. அஸ்வத்தாமன்‌ கசப்பு 
கொண்ட புன்னகையுடன்‌ “வில்லேந்தியவர்கள்‌ 
அனைவரையும்‌ வில்லவர்கள்‌ என்று 
கொள்ளவேண்டியதுதான்‌” என்றான்‌. பின்னர்‌ புன்னகை 
விரிய “இப்பொழுது படைகள்‌ மிகவும்‌ குறுகிவிட்டன. 
அம்புகள்‌ செல்லவேண்டிய தொலைவும்‌ குறைவே” 
என்றான்‌. சுபாகு அதன்‌ பின்‌ மறுமொழி எதுவும்‌ கூறாமல்‌ 
“நன்று” என்று தலைவணங்கினான்‌. “கவலைவேண்டாம்‌ 
கெளரவரே, இங்கே அம்பேற்க வருபவர்களுக்கும்‌ 
நெஞ்சுகாட்டுவதன்றி ஒன்றும்‌ தெரியாது” என்றபின்‌ 
அஸ்வத்தாமன்‌ வெடித்துச்‌ சிரித்தான்‌. 

படைமுகப்பிற்கு வந்து தன்‌ பாகனை பார்த்தபோது கூட 
அவன்‌ தலைமை தாங்கச்‌ செல்வதாகவே 
எண்ணவில்லை. வழக்கம்போல மூத்தவர்களுக்கு 
அணுக்கனாக உடன்செல்லும்‌ உளநிலையிலேயே 
இருந்தான்‌. பாகன்‌ அருகணைந்து தலைவணங்கி 
“தாங்கள்‌ இக்கதிர்‌ வடிவின்‌ முகப்பில்‌ 
நின்றிருக்கவேண்டும்‌ என்பது அஸ்வத்தாமனின்‌ 


ணை? என்றான்‌. அச்சொற்கள்‌ புரியாமல்‌ சுபாகு 
நோக்க “தங்களுக்கு முன்னால்‌ ஏழு தேர்கள்‌ 
முகப்புக்காவலுக்கென நிலைக்கேடயங்களுடன்‌ 
செல்லும்‌. தங்களுக்கு இருபுறமும்‌ இவ்வில்லவர்கள்‌ 
அணிவகுப்பார்கள்‌” என்றான்‌. அப்போதுதான்‌ முழுக்க 
புரிந்துகொண்டு சுபாகு உளம்‌ அதிர்ந்தான்‌. பின்னர்‌ 
அவ்வதிர்வு ஏன்‌ அத்தனை விசைகொண்டிருக்கிறது 
என புரிந்துகொண்டான்‌. கெளரவர்களில்‌ அவன்‌ 
மட்டுமே மூத்தவருக்கு இளையோனாக 
எஞ்சியிருக்கிறான்‌. 


அவன்‌ நடுங்கிக்கொண்டிருந்தான்‌. பாகன்‌ “நூறு 
தேர்வில்லவர்கள்‌, முந்நூறு புரவிவில்லவர்‌, வேலேந்திய 
காலாட்கள்‌ ஐந்நூறு. ஆயிரமென தகைக்க 
முயன்றார்கள்‌. படைவீரர்கள்‌ இங்கே மிகக்‌ குறைவு, 
அரசே” என்றான்‌. தேரில்‌ நின்ற வில்லவர்கள்‌ 
அனைவருமே ஒவ்வாத கவசங்களை அணிந்திருந்தனர்‌. 
பலர்‌ பிழையாக அணிந்திருந்தனர்‌. விற்களும்‌ 
அவர்களுடையவை அல்ல என்று தெரிந்தது. 
எவருக்குமே ஆவக்காவலர்கள்‌ இல்லை. தேர்ப்பாகன்கள்‌ 
பலர்‌ சிறுவர்களாகத்‌ தெரிந்தனர்‌. பலர்‌ 
தலைக்கவசங்களை கையிலேயே வைத்திருந்தார்கள்‌. 
தேர்களின்‌ கொடிகள்‌ கூட கீழே விழுந்தவற்றை எடுத்து 
உதறி கட்டிக்கொண்டிருந்தார்கள்‌. ஆகவே அவை 
குருதியும்‌ சேறும்‌ படிந்து ஆட்டுக்காதுகள்போல்‌ 
தொங்கிக்கொண்டிருந்தன. 


அவர்கள்‌ அனைவருமே அரைத்துயிலில்‌ இருப்பதுபோல்‌ 
தோன்ற சுபாகு “இவர்கள்‌ அஸ்தினபுரியில்‌ போர்‌ 
பயின்றவர்களா என்ன?” என்றான்‌. “இப்போது அந்த 
எல்லைகள்‌ அனைத்தும்‌ அழிந்துவிட்டன. மிகச்‌ சில 
படைக்குழுக்களே நாட்டுக்‌ கொடியுடனும்‌ குலக்‌ 
குறிகளுடனும்‌ எஞ்சியுள்ளன. மற்றவர்கள்‌ அனைவரும்‌ 
பல வகையிலும்‌ படைகளிலிருந்து உயிர்‌ எஞ்சியவர்கள்‌. 
எழுந்து நடக்க ஆற்றல்‌ கொண்டவர்கள்‌ 
அனைவரையுமே படைக்கு கொண்டுவந்தோம்‌. 
புரவியூரத்‌ தெரிந்தவர்கள்‌ அனைவருமே வில்லேந்தினர்‌. 
ஷத்ரியர்கள்‌ அனைவருமே தேர்‌ ஏறினர்‌. வில்லேந்தும்‌ 
பயிற்சி கொண்டவர்கள்‌ சிலர்‌. அல்லாதவர்களும்‌ 
இங்குள்ளனர்‌. இவர்களிடையே எந்த பொதுத்தன்மையும்‌ 
இன்றில்லை” என்றான்‌ பாகன்‌. 


மேலும்‌ அதை பேச விரும்பாமல்‌ கையசைத்துவிட்டு 
சுபாகு தேரில்‌ ஏறிக்கொண்டான்‌. தேர்‌ அவனுக்காக காத்து 
நின்றது. அவன்‌ ஏறிக்கொண்டதும்‌ புரவிகள்‌ 


பொறுமையிழந்தவைபோல்‌ முன்னும்‌ பின்னும்‌ 
உடலசைத்து குளம்புகளால்‌ நிலத்தை தட்டின. 
அதற்கேற்ப தேர்‌ பொறுமையிழப்பை தானும்‌ காட்டியது. 
தேர்த்தட்டில்‌ நின்று வில்லை எடுத்து அருகே 
ஊன்றியபோது அவ்வில்லுக்கும்‌ தனக்குமிடையே 
எத்தனை தொலைவு என்பதை சுபாகு உணர்ந்தான்‌. 


வில்லவனாக வேண்டுமென்ற கனவு இளமையிலேயே 
அவனை விட்டு அகன்றுசென்றது. தன்‌ 
உடன்பிறந்தாரைப்போல்‌ பெருமல்லராக வேண்டுமென்று 
பின்னர்‌ விழைந்தான்‌. பல முறை பயிற்சிக்களத்தில்‌ 
தூக்கி நிலத்தில்‌ அடிக்கப்பட்ட பின்னர்‌ மெல்ல 
பின்னகர்ந்து போர்க்கலைகளை தவிர்க்கலானான்‌. 


அதன்‌ பின்னர்‌ புரவியூர்தலில்‌ மட்டுமே ஆர்வம்‌ 
எஞ்சியிருந்தது. புரவியில்‌ உடல்‌ உருகி காற்றென ஆகி 
மறையும்படி விசையும்‌ விரைவுமாக பாய்வதை அவன்‌ 
விழைந்தான்‌. அப்போது அடுக்கப்பட்ட எண்ணங்கள்‌ 
கலைந்து தேவையற்ற அனைத்தும்‌ பின்சிதறி தெறிக்க 
எஞ்சியவை கூர்கொண்டு ஒளி கொண்டு நின்றிருக்கும்‌. 
தன்‌ சிறந்த சொல்லாட்சிகளை எல்லாம்‌ அவன்‌ 
புரவிப்பாய்ச்சலுக்குப்‌ பின்னரே அறிந்தான்‌. 
மூச்சிளைக்க உடல்‌ வியர்த்துவழிய முகம்மலர்ந்து 
நின்றிருக்கையில்‌ அச்சொற்றொடர்‌ அந்த விரைவில்‌ 
எப்புள்ளியில்‌ தன்னை வந்தடைந்தது என எண்ணி 
வியந்துகொள்வான்‌. ஆயினும்‌ வேட்டையை அவன்‌ 
வெறுத்தான்‌. அங்கே வேட்டையாடுபவனின்‌ திசையை 
வேட்டை விலங்கு முடிவுசெய்கிறது. கொல்லப்பட்டு 
கிடக்கும்‌ விலங்கு கொன்றவனை இறுதியாக 
வென்றுவிடுகிறது. 


நூல்கற்றோன்‌ எனும்‌ அடையாளம்‌ தனக்கு உகந்ததாக 
அமையக்கூடும்‌ என்று எப்போது புரிந்துகொண்டோம்‌ 
என்று அவனுக்கு தெரியவில்லை. என்றோ ஒருநாள்‌ 
சூதரோ நிமித்திகரோ கூறிய எளிய கூற்றொன்றை 
உடன்பிறந்தார்‌ சூழ்ந்த அவையில்‌ அவன்‌ கூறியபோது 
துரியோதனன்‌ திகைத்து இரு கைகளையும்‌ விரித்து 
அவனைப்‌ பார்த்த பின்னர்‌ எழுந்து வந்து அள்ளி 
நெஞ்சோடண்த்து, முதுகில்‌ தன்‌ பெருங்கையால்‌ ஓங்கி 
அறைந்து நகைத்து “இவன்‌ நம்மில்‌ அறிஞன்‌. நம்மில்‌ ஓர்‌ 
அறிஞன்‌ எழுந்துளான்‌! நோக்குக, நம்மில்‌ ஒரு அறிஞன்‌!” 
என்றான்‌. உடன்பிறந்தவர்கள்‌ அனைவரும்‌ கைதாக்கி 
கூச்சலிட்டு நகைத்தனர்‌. துச்சாதனன்‌ பெருமிதம்‌ 
ததும்பும்‌ முகத்துடன்‌ அவனை தோள்‌ பற்றி இழுத்து தன்‌ 
தசைதிரண்ட கைகளால்‌ நெஞ்சோடு சேர்த்து இறுக 


அணைத்துக்கொண்டான்‌. 


துரியோதனன்‌ “சொல்க இளையோனே, இவர்கள்‌ அறிய 
மீண்டும்‌ சொல்க!” என்று கூவினான்‌. “எளிய 
கருத்துதான்‌” என அவன்‌ நாணி முகம்சிவக்க “எளிய 
கருத்தா? நீ அதை சொன்னபோது அது அரிதென்று 
மட்டுமே எனக்கு புரிந்தது. எங்களுக்குப்‌ புரியும்படி மீளச்‌ 
சொல்‌ என்று கேட்கிறேன்‌” என்றான்‌ துரியோதனன்‌. 
கைகளைத்‌ தட்டி “அனைவரும்‌ செவிகொள்க... 
செவிகொள்க அனைவரும்‌... இளையோன்‌ அரிய 
கருத்தை மீண்டும்‌ சொல்லவிருக்கிறான்‌” என்றான்‌. 
சுபாகு மேலும்‌ நாணி “ஒரு படை அதன்‌ விலங்குகளை 
எப்படி நடத்துகிறது என்பதிலுள்ளது அதன்‌ பயிற்சி. 
விலங்குகளை வன்மையாக நடத்தும்‌ படை முழுக்கப்‌ 
பயிலாதது. முதற்கட்ட எழுச்சிக்குப்‌ பின்‌ எளிதில்‌ உளம்‌ 
தழைந்து பின்னடைவது” என்றான்‌. 


“ஏன்‌?” என்று துச்சாதனன்‌ கேட்டான்‌. “அதையும்‌ அவனே 
சொல்வான்‌. நீ முந்தாதே” என்றான்‌ துரியோதனன்‌. 
“அவ்வளவுதான்‌ அக்கருத்து” என்றான்‌ சுபாகு. “ஏன்‌? 
அதை சொல்‌” என்று துரியோதனன்‌ கேட்டான்‌. 
“விலங்குகள்‌ பிழை செய்தால்‌ என்ன செய்வது?” 
என்றான்‌ துர்மதன்‌. “விலங்குகள்‌ போலவே ஏவலரும்‌ 
பிழைகள்‌ செய்கிறார்கள்‌” என்றான்‌ துச்சகன்‌. 
“அனைவரும்‌ பிழை செய்தால்‌ அதன்பொருள்‌ நீ 
பிழையறச்‌ சொல்லவில்லை என்பதே” என்றான்‌ 
துர்முகன்‌. “அனைவருமே பிழைகள்தான்‌ செய்கிறார்கள்‌. 
பிழைகள்‌ இணைந்து பெரும்பிழையென படை 
ஒழுகிச்செல்கிறது” என்று சுஜாதன்‌ சொன்னபோது 
அனைவரும்‌ திரும்பிப்‌ பார்த்தனர்‌. அவன்‌ சொன்னதும்‌ 
புரியாமல்‌ திரும்பி சுபாகுவிடம்‌ “ஏன்‌ விலங்குகளை 
அன்பாக நடத்தவேண்டும்‌?” என்று துச்சலன்‌ கேட்டான்‌. 
“இரு, அவனே சொல்வான்‌. அதன்படி நாம்‌ 
நடந்துகொள்வோம்‌...” என்றான்‌ துச்சாதனன்‌. 


அவர்களுக்கு தான்‌ சொல்வது சற்றும்‌ புரியவில்லை 
என்று உணர்ந்து சுபாகு சலிப்படைந்தான்‌. ஆனால்‌ 
அதை கடந்துசென்று “நான்‌ இவ்வாறு நினைக்கிறேன்‌. 
பிழையென்றும்‌ இருக்கலாம்‌. விலங்குகளிடமும்‌ 
பொருட்களிடமும்‌ வன்மையை காட்டுவதென்ப 
நம்முள்‌ திகழும்‌ வன்மை அறியாமல்‌ வெளிப்படுவதே. 
பயிலா உள்ளம்தான்‌ அவ்வாறு இலக்கில்லாமல்‌ 
வன்மையை வெளிக்காட்டும்‌. பயிற்சி என்ப 
தேவையானபோது தேவையான இடத்தில்‌ தேவையான 
அளவுக்கு மட்டுமே வன்மையை காட்டுவது. 


தேவையில்லாமல்‌ வெளிப்படும்‌ வன்மை வீணாகும்‌ உள 
ஆற்றலே. அடக்காமல்‌, மறைக்காமல்‌, தவிர்க்காமல்‌ 
உள்ளத்தில்‌ வன்மையை எல்லைகட்டி 
நிறுத்துபவனையே வீரன்‌ என்கிறோம்‌...” என்றான்‌. 


“எனில்‌ நம்மில்‌ எவர்‌ வீரன்‌?” என்று துச்சகன்‌ கேட்டான்‌. 
அவனால்‌ ஒரு சொல்லையும்‌ புரிந்துகொள்ள 
முடியவில்லை என எண்ணி சுபாகு பேசாமல்‌ நின்றான்‌. 
“இனி எவரும்‌ விலங்குகள்மேல்‌ வன்மையை 
செலுத்தலாகாது. இது என்‌ ஆணை” என்றான்‌ 
துச்சாதனன்‌. “ஆம்‌, அதை அவன்‌ சொன்னபோதே நான்‌ 
முடிவுசெய்துவிட்டேன்‌. அந்த இழிவுயிர்கள்‌ என்ன 
செய்தாலும்‌ பக்கத்திலுள்ள சுவரில்‌ தலையை 
முட்டிக்கொள்வேனே ஒழிய அடிக்கவோ துன்புறுத்தவோ 
மாட்டேன்‌” என்றான்‌ துர்மதன்‌. சுபாகு சலிப்பைக்‌ கடந்து 
புன்னகையை சென்றடைந்தான்‌. ஒருகணத்தில்‌ 
அங்கிருந்த நூற்றுவரையும்‌ உள்ளத்தால்‌ அள்ளி 
ஆரத்தழுவிக்கொண்டான்‌. 


துரியோதனன்‌ “அடக்காமல்‌, மறைக்காமல்‌, தவிர்க்காமல்‌ 
வன்மையை என்ன செய்ய இயலும்‌, இளையோனே?” 
என்றான்‌. அவன்‌ முழுக்க உள்வாங்கிக்கொண்டதை 
உணர்ந்த சுபாகு திடுக்கிட்டான்‌. மூத்தவர்‌ நூற்றுவரில்‌ 
ஒருவரல்ல என எப்போதுமே அவனுக்கு 
தோன்றிக்கொண்டிருந்தது. அவர்‌ அவர்களில்‌ ஒருவராக 
இயல்பாக தன்னை ஆக்கிக்கொள்கிறார்‌. வேறு 
எங்கிருந்தோ அவர்களை கனிந்து நோக்கிக்கொண்டும்‌ 
இருக்கிறார்‌. சற்றுமுன்‌ நானும்‌ அவ்வாறே அவர்களை 
நோக்கினேன்‌. அள்ளி நெஞ்சோடு 
அணைத்துக்கொண்டேன்‌. “மூத்தவரே, நஞ்சை 
அமுதாக்கும்‌ முறையையே கல்வி என்றும்‌ ஊழ்கம்‌ 
என்றும்‌ சொல்கிறார்கள்‌” என்று சுபாகு சொன்னான்‌. 
துரியோதனன்‌ “ஆம்‌” என்றான்‌. “படைக்கலப்பயிற்சி 
கலை என ஆவது அவ்வாறுதான்‌. போர்‌ காவியமாவது 
அதைப்போலவே” என்றான்‌ சுபாகு. துரியோதனன்‌ 
பெருமூச்சுடன்‌ அசைந்து அமர்ந்து “அது 
அனைவருக்கும்‌ இயல்வதா எனத்‌ தெரியவில்லை. 
ஆனால்‌ அதுவே கல்வியும்‌ தவமும்‌ என தெளிகிறது” 
என்றான்‌. 


அன்று திரும்பிச்செல்கையில்‌ அவன்‌ உள்ளம்‌ மலர்ந்து 
உடலில்‌ அதை ஒரு மதர்ப்பாக உணர்ந்தான்‌. எங்காவது 
புரவியில்‌ விரையவேண்டும்‌ என்று, பெண்ணுடன்‌ 
உடல்கலக்கவேண்டும்‌ என்று தினவெழுந்தது. 
இடைநாழியில்‌ அவன்‌ குண்டாசியை கண்டான்‌. அவன்‌ 


அன்னையை விளித்து அழுதபடி அவன்‌ அக்குகையின்‌ 
கிளைகளில்‌ ஒன்றிலிருந்து ஒன்றுக்கு ஓடினான்‌. பசித்து 
இளித்த செவ்வுதடுகளும்‌, குருதிநாவுகளும்‌, வளைந்த 
கொம்புகளும்‌, ஒடுக்கப்பட்ட சிறகுகளும்‌, கூரிய 
அலகுகளும்‌, பதினாறுதிசைக்கும்‌ விரிந்த எண்ணற்ற 
கால்களும்‌ கைகளுமாக தெய்வங்கள்‌ அவனை குனிந்து 
நோக்கி குளிர்‌ மூச்சுவிட்டன. 


அவன்‌ கால்தளர்ந்து மனம்‌ ஓய்ந்து விசும்பியபடி 
குகைக்கிளையின்‌ எல்லையை அடைந்து அங்கே ஒரு 
சிறுகல்லில்‌ அமர்ந்தான்‌. தரையில்‌ பரவியிருந்த ஈரம்‌ 
வழியாக எங்கிருந்தோ வந்த மெல்லிய ஒளியில்‌ அவனை 
மேலிருந்து காளகேது நோக்கினாள்‌. அவள்மேல்‌ அடர்ந்து 
பரவியிருந்த சிலந்தி வலை காற்றிலாடியது. அதிலிருந்த 
சிறிய கருஞ்சிலந்தியில்‌ கூடி அவள்‌ மெல்ல மென்சரடில்‌ 
ஊசலாடி இறங்கி அவனை அணுகி கால்கைகளை நீட்டி 
அவனை கவ்விக்கொண்டாள்‌. அவன்‌ தன்‌ தோளில்‌ 
கடித்த சிலந்தியை தட்டி விட்டுவிட்டு எழுந்து நின்று 
மேலே நோக்கியபோது காளகேதுவின்‌ விழிகள்‌ 
ஒளிகொண்டு திறந்து அவள்‌ வாய்‌ ஒரு 
புன்னகையிலென விரிவதைக்‌ கண்டான்‌. 


அஞ்சிய பார்கவன்‌ கீழே விழுந்தும்‌ எழுந்தும்‌ 
குகைச்சுவர்களில்‌ முட்டிச்‌ சரிந்தும்‌ ஓடினான்‌. அவன்‌ 
அகமறியாத வழியை கால்கள்‌ அறிந்திருந்தமையால்‌ 
அவன்‌ வெளியே சென்று விழுந்தான்‌. அவன்‌ வாய்‌ 
உடைபட்டு பற்கள்‌ குருதியுடன்‌ தெறித்திருந்தன. அவன்‌ 
கைகால்‌ இழுத்துக்கொண்டிருந்தன. மேலும்‌ எழுந்து 
புதர்களுக்குள்‌ ஓடிய பார்கவச்சிறுவன்‌ கடும்‌ 
விடாய்கொண்டு சிறுநீரோடை ஒன்றை அடைந்தான்‌. 
குனிந்து நீரள்ளப்‌ பார்த்தவன்‌ நீலப்பச்சை பரவி வீங்கி 
வெடிக்கப்போவதுபோன்ற முகத்துடன்‌ ஓர்‌ உருவை 
அங்கே கண்டான்‌. அலறியபடி தன்‌ கைகளைத்‌ 
தூக்கிப்பார்த்தான்‌. அவையும்‌ நீலம்‌ கொண்டிருந்தன. 
அவன்‌ ஓடமுயன்று புதரில்‌ கால்தடுக்கி நீரோடையிலேயே 
விழுந்தான்‌. 


ஏழுநாட்கள்‌ அவனுக்காகத்‌ தேடிய பிருகு குலத்தவர்கள்‌ 
அவனுடைய பாதிமட்கிய உடலை கண்டடைந்தனர்‌. 
காட்டுமிருகமேதும்‌ அவனை தின்றிருக்கவில்லை. 
புழுக்களும்‌ உண்டிருக்கவில்லை. அவன்‌ ஒரு பழைய 
மரவுரி என மண்ணில்‌ மட்கிக்‌ கலந்திருந்தான்‌. அங்கேயே 
அவனுடல்மீது விறகுகளையும்‌ அரக்கையும்‌ 
தேன்மெழுகையும்‌ குங்கிலியத்தையும்‌ போட்டு 
எரியூட்டினர்‌. அவன்‌ நீலச்சுவாலையாக மாறி காற்றில்‌ 


“நன்று மூத்தவரே, நூல்நவிலத்‌ தொடங்கிவிட்டீர்கள்‌” 
என்றான்‌. அவன்‌ மது அருந்தியிருந்தான்‌. “முதிரா 
அகவையிலேயே மது எல்லைமீறுகிறது உனக்கு” 
என்றான்‌ சுபாகு. “ஆம்‌, நீங்கள்‌ கல்வியை நான்‌ மதுவை 
தெரிவுசெய்துள்ளோம்‌” என்ற குண்டாசி. “நீங்கள்‌ 
பேசுவதை கேட்டேன்‌. நான்‌ வெளியே நின்றிருந்தேன்‌. 
அவையுகுந்து பேச என்னால்‌ இயலாது” என்றான்‌. “நன்கு 
சொன்னீர்கள்‌. துரோணர்‌ கல்விச்சாலையில்‌ 
சொன்னவை வேறு சொற்களில்‌ எழுந்தது போலிருந்தது.” 


சுபாகு சீற்றம்‌ கொண்டான்‌. “எங்களை 
சிறுமைசெய்வதற்கான உன்‌ திறனை நெடுநாட்களாகவே 
பார்த்துக்கொண்டிருக்கிறோம்‌” என்றான்‌. குண்டாசி 
“என்னை சிறுமைசெய்ய எனக்கு வேறென்ன வழி?” 
என்றான்‌. “நீங்கள்‌ சொன்னது உயரிய கருத்து. கூரியது. 
ஆனால்‌ கூரிய கருத்துக்கள்‌ கூரிய அவைகளில்‌ மட்டுமே 
பயன்தருபவை. அவற்றைக்கொண்டு படைநடத்த 
இயலாது. போர்‌ வெல்ல இயலாது. ஏனென்றால்‌... 
ஏனென்றால்‌...” அவன்‌ சொல்‌ திக்கும்போது முதிராச்‌ 
சிறுவனாக ஆவதை சுபாகு கண்டிருந்தான்‌. அதைக்‌ 
கண்டதுமே அவன்‌ உள்ளம்‌ சினமடங்கி நெகிழ்ந்தது. 
“ஏனென்றால்‌ பொற்கொல்லனின்‌ பணிக்கலங்களை 
போருக்கு கொண்டுசெல்ல இயலாது.” 


முகம்‌ மலர்ந்து குண்டாசி சொன்னான்‌ “அரிய ஒப்புமை! 
நானும்‌ இப்போது மெய்யறிந்தோரைப்போல்‌ எண்ணம்‌ 
ஓட்டுகிறேன்‌. நான்‌ சான்றோன்‌ ஆகிவிட்டேன்‌. இனி 
மெல்லமெல்ல வளர்ந்து சூதனாகவும்‌ ஆகக்கூடும்‌. 
நல்லூழ்தான்‌!” சுபாகு சிரித்து “நன்று, நான்‌ 
செல்லவேண்டும்‌. பணிகள்‌ நிறைந்துள்ளன?” என்றான்‌. 
“மூத்தவரே, இதைமட்டும்‌ கேட்டுவிட்டுச்‌ செல்க! 
நுண்ணிய கருத்துக்களின்‌ ஆற்றல்‌ என்னவென்றால்‌ 
அவை நுண்ணிய கருத்துக்களை திறமையாக 
எதிர்கொள்ளும்‌ என்பதே. ஆனால்‌ போர்க்களத்தில்‌ 
வன்மையான கருத்துக்களே படைக்கலங்களாகி 
வருகின்றன. அவற்றை நுண்மையான கருத்துக்கள்‌ 
எதிர்கொள்ள நேர்ந்தால்‌ ஒற்றை அடியிலேயே 
முனைமடிந்து நசுங்கிவிடும்‌...” சுபாகு அவன்‌ தோளில்‌ 
தட்டிவிட்டு முன்னால்‌ சென்றான்‌. 


குண்டாசி “இத்தனை எண்ணங்கள்‌ செறிந்த உங்கள்‌ 
அரிய மண்டையை ஒரு எடைமிக்க கதை வந்து 
அறைந்தால்‌ அக்கருத்துக்கள்‌ என்ன ஆகும்‌? அவையும்‌ 
எல்லா கருத்துக்களையும்போல உடைந்து வெண்கூழாக 
மண்ணில்‌ சிதறிக்கிடக்கும்‌...” என்றான்‌. சுபாகு அவனை 


திரும்பிப்பார்க்காமல்‌ நடந்தான்‌. குண்டாசி கூவியபடி 
பின்னால்‌ வந்தான்‌. “நோக்குக மூத்தவரே, கதை என்பது 
என்ன? அது ஒரு மண்டை. இரும்பு மண்டை. அதன்‌ 
ஆற்றல்‌ எங்கிருந்து வருகிறது? அது உள்ளீடற்றது 
என்பதனால்தான்‌. அதற்கு உள்ளேயும்‌ இரும்புதான்‌. 
மானுட மண்டைபோல்‌ வெளியே முகம்‌ ஒன்று வைத்து 
உள்ளே அகம்‌ வேறொன்று வைத்து விளையாடுவது 
அல்ல கதை. மண்டையை உடைப்பதற்கென்றே இப்படி 
ஒரு படைக்கலனை கண்டடைந்தவர்கள்‌ மானுடரை 
நன்கறிந்தவர்கள்‌. அல்லது மண்டையை எங்கேனும்‌ 
முட்டி உடைக்க விழைந்தவர்கள்‌.” 


அவன்‌ மூச்சிரைக்க நின்றுவிட்டான்‌. “நான்‌ ஒரு 
படைக்கலம்‌ கண்டுபிடிப்பேன்‌. அது மண்டைகளை 
பின்னாலிருந்து உடைக்கும்‌. முகம்‌ உடைபடக்கூடாது. 
பின்பக்கத்தை மட்டும்‌ திறந்துவிடும்‌. உள்ளிருப்பவை 
பின்பக்க வாயிலினூடாக ஒழுகிச்செல்ல முன்பக்கம்‌ 
முகம்‌ என்னவாக இருக்கும்‌? தெரியுமா, என்னவாக 
இருக்கும்‌? சொல்கிறேன்‌, நில்லுங்கள்‌. அது ஆழ்ந்த 
ஊழ்கத்திலிருக்கும்‌. ஆம்‌, முனிவரின்‌ முகம்போல்‌ 
தெளிந்திருக்கும்‌, மனிதர்களை விடுதலைசெய்ய சிறந்த 
வழி என்பது அதுவே. கபாலமோக்ஷம்‌. ஆகவேதான்‌ 
யோகியரை மண்டையை உடைத்து சமாதியில்‌ 
அமரச்செய்கிறார்கள்‌. மண்டை உடையாமல்‌ எவருக்கும்‌ 
விடுதலை இல்லை... ஆகவே” அவன்‌ குரலை அவன்‌ 
நெடுநேரம்‌ கேட்டுக்கொண்டிருந்தான்‌. தன்‌ 
மஞ்சத்தறைக்கு வந்த பின்னரும்‌. 


அன்று மஞ்சத்தில்‌ படுத்துக்கொண்டபோது சொற்கள்‌ 
குழம்பி ஒன்றோடொன்று முட்டிச்‌ சலித்து புரண்டு 
ரான்‌ அக்கணம்‌ ஒன்றை உணர்ந்தான்‌, அவன்‌ 
முகம்‌ மலர்ந்திருந்தது. அவன்‌ தன்னை 
கண்டுகொண்டிருந்தான்‌. கருத்துக்கள்‌ மிக எளியவை. 
பெரும்பாலும்‌ ஓரிரு மையங்கள்‌ கொண்டவை. 
அவற்றை எடுத்து பயன்படுத்துவதையே 
அறிவுச்செயல்பாடு என்கிறார்கள்‌. களஞ்சியத்திலிருந்து 
பொருட்களைப்‌ பெற்று அவற்றை சமைத்து 
அன்னமாக்குதல்‌. அமைச்சர்கள்‌ அதை செய்கிறார்கள்‌. 
ஆனால்‌ அதை தானும்‌ செய்யாத அரசன்‌ 
அமைச்சர்களின்‌ நூலாட்டுபாவை என்று ஆவான்‌. 
கெளரவர்களில்‌ மூத்தவர்‌ அனைத்தையும்‌ கடந்துசென்று 
அறிபவர்‌. அதை அமைச்சர்கள்‌ அறிவார்கள்‌. அவருக்கு 
உரிய சொல்லெடுத்து அளிப்பதே தன்‌ பணி. 


அதன்‌ பின்‌ உடன்பிறந்தார்‌ அவையில்‌ நூல்குறிப்பை 


எடுத்துக்‌ கூறுவதற்கென்றே அவன்‌ 
பயிலத்தொடங்கினான்‌. பயிலும்தோறும்‌ நூல்களில்‌ 
டக்க மிகுந்தது. படைசூழ்கை நூல்களை முதலில்‌ 
ரும்பிக்‌ கற்றான்‌. ஆனால்‌ படைசூழ்கைகளில்‌ 
விரைவிலேயே அவன்‌ சுவையிழந்தான்‌. 
படைசூழ்கைகள்‌ மெய்யாகவே வகுக்கப்படுகின்றனவா, 
எப்போர்க்களத்திலாவது அவை பயனளிக்கின்றனவா 
என்ற ஐயம்‌ அவனுக்கு எழுந்தது. போர்‌ ஒழிந்த நாள்‌ 
பாரதவர்ஷத்தில்‌ இல்லை, என்றாலும்‌ ஒவ்வொரு 
அரசருக்கும்‌ ஓரிரு ஆண்டுகளுக்கொருமுறை மட்டுமே 
களம்புகும்‌ வாய்ப்பு அமைகிறது. அவையும்‌ 
பெரும்பாலும்‌ விரைந்து தாக்கி மீளும்‌ கொள்ளைகளும்‌ 
ஊடுருவல்களும்‌ மட்டுமே. விரிநிலத்தில்‌ படை நிரத்தி, 
சூழ்கை அமைத்து, நெறி சமைத்து நின்று பொருதி 
அந்தியில்‌ மீளும்‌ போர்‌ என்பது பாரதவர்ஷத்தில்‌ 
முன்பெங்கோ நிகழ்ந்ததுபோல்‌, கதைகளில்‌ 
எழுந்ததுபோல்‌ அத்தனை அகன்றிருந்தது. ஆகவே 
எஞ்சிய நேரமெல்லாம்‌ போரை எண்ணி எண்ணி 
கற்பனையில்‌ சூழ்கைகளை வகுத்து விளையாடிக்‌ 
கொண்டிருந்தார்கள்‌ என்று தோன்றியது. 


அச்சூழ்கைகளையே பின்னர்‌ நாற்களச்‌ சூழ்கைகளாக 
மாற்றிக்கொண்டனர்‌. மேலும்‌ மேலும்‌ குறுக்கி சிறிய 
களத்திற்குள்‌ பொருத்தி அல்லும்‌ பகலும்‌ அமர்ந்தாடினர்‌. 
எதனாலோ அவனுக்கு நாற்களம்‌ சலிப்பை அளித்தது. 
அதில்‌ எவ்வகையிலும்‌ தன்னைக்‌ கண்டடைதல்‌ இல்லை. 
அதில்‌ சொற்களே இல்லை. சொற்கள்‌ குறுகி சில 
அடையாளங்களாகி பொருட்களாகி களத்தில்‌ 
பரவியிருக்கின்றன. அவன்‌ போரென முதலில்‌ பார்த்தது 
சகுனியும்‌ யுதிஷ்டிரனும்‌ அமர்ந்து ஆடிய 
நாற்களமாடலைத்தான்‌. அங்கு ஒவ்வொரு 
போர்ச்சூழ்கையும்‌ ஆட்டவடிவு கொண்டெழுவதைக்‌ 
கண்டான்‌. போர்க்களத்தில்‌ படைகளை நிரத்தி 
சூழ்கையை அமைத்து அமைத்து அறிந்து பின்னர்‌ 
சூழ்கையை மட்டும்‌ அவற்றிலிருந்து எடுத்து படைகளை 
தவிர்த்துவிட்டு கருக்களென அவற்றை நிரத்தி 
களம்பரப்பி விளையாடினர்‌. வென்றனர்‌ தோற்றனர்‌. 
ஊழை ஒவ்வொருநாளும்‌ தங்கள்‌ முன்‌ வந்து 
அமரச்செய்தனர்‌. காடுகளை விதைகளாக்கி 
உள்ளங்கைக்குள்‌ வைத்திருந்தனர்‌. 


நாற்களத்திலன்றி சூழ்கைகளுக்கு பொருளில்லை என்று 
உணர்ந்த பின்னர்‌ அவன்‌ ஆட்சிநெறிகளை பயிலத்‌ 
தொடங்கினான்‌. அது அவனை முற்றாக இழுத்து உள்ளே 
கொண்டுசென்றது. மானுடர்‌ கட்டற்ற விழைவுகளாலும்‌, 


மூண்டெழும்‌ சினத்தாலும்‌, வெளியே புலப்படாத 
அச்சங்களாலும்‌ ஆட்டுவிக்கப்படுபவர்கள்‌. 
அம்மூன்றையும்‌ சற்றும்‌ கருத்தில்‌ கொள்ளாது 
அவர்களை பெருந்திரளென மட்டுமே கண்டு 
வகுக்கப்பட்டவை அறநெறிகள்‌. அவ்வாறன்றி 
வேறெவ்வகையிலும்‌ நெறிகளை வகுக்க இயலாது. 
ஏனெனில்‌ மானுடரை திரளென ஆக்கும்‌ பொருட்டும்‌ 
அத்திரளை ஆளும்‌ பொருட்டும்‌ மட்டுமே நெறிகள்‌ 
உருவாக்கப்பட்டுள்ளன. 


ஆகவே நெறிகளுக்கும்‌ அடிப்படை உணர்வுகளுக்கும்‌ 
இடையே ஓயாத பூசவிருந்தது. விழைவுகளுக்கும்‌ 
உச்சங்களுக்கும்‌ சினங்களுக்குமிடையே இருந்த 
௮”: அப்பெரும்பூசல்‌ அமைந்திருந்தது. 
நறியவை என்பது அப்பூசல்களுக்குள்‌ பூசல்களுக்குள்‌ 
பூசல்‌ என நிகழும்‌ இயக்கத்தின்‌ நடுவே ஒரு 
நடைமுறைப்புள்ளியை கண்டடைவது. நெறிக்கான 
எந்தத்‌ தீர்வும்‌ அத்தருணத்திற்குரியது மட்டுமே. 
ஏனென்றால்‌ நெறியென்பதே அத்தருணத்திற்காகத்தான்‌. 
அதை உணர்ந்தபின்‌ பதற்றம்‌ கொள்ளாமல்‌ அவையமர 


இயன்றது. 


அஸ்தினபுரியில்‌ பதினைந்து ஆண்டு காலம்‌ அவை 
அமர்ந்து நெறி நடத்தியவன்‌ அவனே. துரியோதனன்‌ 
ஒவ்வொரு முறையும்‌ அரியணையில்‌ அமர்ந்து 
நெறியவையை தொடங்கி வைத்து குடிகளின்‌ 
கூற்றுகளை செவிகொண்ட பின்னர்‌ “இளையோனே, 
இதை நீ நடத்து. இனி உன்‌ சொல்‌ இங்கு திகழ்க!” என்று 
சொல்லி எழுந்து கைகூப்பி “என்‌ இளையோன்‌ என்‌ 
வடிவாக இங்கிருந்து உங்களுக்கு முறை செய்வான்‌. 
அவனைவிடச்‌ சிறந்த சொல்லை அஸ்தினபுரியில்‌ 
எந்தை மட்டுமே எடுக்க இயலும்‌” என்றபின்‌ அவையை 
விட்டு நீங்கினான்‌. 


அரியணைக்கு இணையாக போடப்பட்ட சிறிய பீடத்தில்‌ 
அமர்ந்து சுபாகு நெறியவையை நடத்தினான்‌. 
அங்கிருந்து அவன்‌ ஒவ்வொருநாளும்‌ 
கற்றுக்கொண்டான்‌. ஒவ்வொருவரும்‌ தங்கள்‌ 
உளக்குறைகளை சொல்லும்போது தங்கள்‌ உறவுகளால்‌, 
சுற்றத்தால்‌, புவியிலுள்ள மானுடரால்‌, தெய்வங்களால்‌ 
தாங்கள்‌ வஞ்சிக்கப்பட்டதாகவே கூறினார்கள்‌. 
கைவிடப்பட்டவர்களின்‌ கண்ணீர்‌ எனவே எல்லா 
முறைப்பாடுகளும்‌ இருந்தன. உலகனைத்தையும்‌ 
எதிர்தரப்பில்‌ நிறுத்தி தன்னந்தனியாக மறுதரப்பில்‌ 
நின்று விழிநீர்‌ உகுத்தனர்‌. நெறிநின்று அறம்‌ புரந்த 


தனக்கு மீறியவர்களால்‌ தீங்கிழைக்கப்பட்டதாக 
கூறியவர்கள்‌ பெரும்பிழை செய்தவர்களாகவும்‌ 
பழிகொண்டவர்களாகவும்‌ தெளிந்து வந்தனர்‌. 


முதல்‌ சில ஆண்டுகளில்‌ அவர்களின்‌ நடிப்பு அது என்று 
எண்ணி அவன்‌ சினம்‌ கொண்டதுண்டு. பின்னர்‌ 
உணர்ந்தான்‌, நடப்புகள்‌ உச்சம்‌ அடைவது நடிப்பவன்‌ 
அதை நம்பும்போதுதான்‌ என. ஒரு கூற்று முழுமையாக 
முன்வைக்கப்பட்டு இறுதிச்‌ சொற்கள்‌ மழை நின்றபின்‌ 
சாரலென முன்பின்‌ தொடர்பிலாது உதிர, முறைப்பாடு 
விடுத்தவன்‌ உளம்‌ பின்னடையத்‌ தொடங்குகையில்‌ 
அவன்‌ உடல்மொழியை கூர்ந்து 
நோக்கிக்கொண்டிருப்பான்‌ சுபாகு. தன்னைத்‌ தொகுத்து 
விசையுடன்‌ முன்வைத்தவன்‌ அனைத்தையும்‌ சொல்லி 
முடித்ததுமே தன்னை அறியாமல்‌ மறு எல்லைக்குச்‌ 
சென்று தன்‌ உணர்வுகளையும்‌ சொற்களையும்‌ ஐயம்‌ 
கொள்வதை அவன்‌ முகமே காட்டும்‌. ஊசல்‌ மறு 
எல்லைக்குச்‌ சென்றுவிடும்‌. அக்கணத்தில்‌ அவன்‌ 
சொன்னவற்றின்‌ மெய்மையும்‌ பெறுமதியும்‌ துலங்கி 
எழும்‌. அங்கிருந்து முடிவுகளுக்குச்‌ செல்வது மிக மிக 
எளிது. 


சுபாகு நெறியவையில்‌ பகல்‌ முழுக்க கழித்தான்‌. 
பெரும்பாலான நாட்களின்‌ அந்தியிலும்‌ 
பின்னிரவிலும்கூட நெறியவைகளை நடத்தினான்‌. 
அஸ்தினபுரியில்‌ எட்டுமுறை சீர்த்தூக்கி சொல்லப்படும்‌ 
அறச்சொல்லே அரசாள்கிறது” என்னும்‌ கூற்று அவனால்‌ 
அங்கு நிறுவப்பட்டது. நெறிசூழ்‌ அவையில்‌ 
அமரும்தோறும்‌ அவன்‌ பூசல்களில்‌, போர்களில்‌ 
ஆர்வமிழந்தான்‌. படைக்கலங்களை வெறுத்தான்‌. 
மற்போரிடும்‌ உடல்களை காண்கையில்‌ ஏதோ ஒரு 
தருணத்தில்‌ உளம்‌ ஒவ்வாது விழிதிருப்பி 
பின்னடைந்தான்‌. தெய்வங்களுக்கு முன்‌ இம்மானுடர்‌ 
உடலை உந்தி உந்தி முன்வைக்கிறார்கள்‌. உடலே நான்‌ 
என கூவுகிறார்கள்‌. ஆம்‌ என்கிறது பொறுமையிழந்த 
தெய்வம்‌. பலிகொள்ளத்‌ தொடங்குகிறது. போரென்றும்‌ 
பிணியென்றும்‌ வற்கடம்‌ என்றும்‌ வந்துசூழ்கிறது. 


“சொற்களால்‌ மானுடர்‌ உயிர்‌ வாழ்கிறார்கள்‌. 
உடலென்பதும்‌ ஒரு சொல்லே” என்று ஒருமுறை அவன்‌ 
துரியோதனனிடம்‌ சொன்னான்‌. அவன்‌ சொல்வதை 
புரிந்துகொள்ளாமல்‌ வியப்பால்‌ விரிந்த விழிகளுடன்‌ 
நோக்கிய துரியோதனன்‌ உரக்க நகைத்து “அரிய சொல்‌! 
இளையோரே கேளுங்கள்‌! இவன்‌ மீண்டும்‌ ஒரு அரிய 
கூற்றை முன்‌ வைத்திருக்கிறான்‌! நாம்‌ 


எண்ணவேண்டியது! சீர்‌ தூக்கி தெளிய வேண்டியது!” 
என்றான்‌. ஊன்தடியை கடித்து இழுத்து மென்றபடி “ஆம்‌, 
மெய்மையின்‌ கூற்று” என்று துர்மதன்‌ சொன்னான்‌. 
ச்சகன்‌ உரக்க “அனால்‌ நாம்‌ போரிட்டதை எண்ணி 
ர்தூக்கி முடிவெடுக்கும்‌ பொறுப்பை அவனிடமே 
விட்டுவிடலாம்‌. இங்கு மதுக்குடங்களும்‌ ஊன்கலங்களும்‌ 
நமக்காகக்‌ காத்திருக்கின்றன” என்றான்‌. 


தொடைகளில்‌ அறைந்து வெடித்து நகைத்த 
துரியோதனன்‌ “ஆம்‌, அதுவே சிறந்த வழி. இளையோனே, 
உனது இக்கூற்றை நீயே மேற்கொண்டு எண்ணி 
இறுதியை சென்றடைக! அதுவே எங்கள்‌ முடிவென்று 
ஆகுக!” என்றான்‌. உரக்க நகைத்து கொந்தளித்தது 
உடன்பிறந்தார்‌ நிறைந்த அஸ்தினபுரியின்‌ அரண்மனை 
உள்ளவை. “நாம்‌ இவனையே நமது நாவென 
அமைத்துக்கொள்ளலாம்‌” என்றான்‌ துச்சகன்‌. “ஆனால்‌ 
இவனுக்கு சுவை தெரியாதே? சொற்சுவை அறிந்தவன்‌ 
ஊன்சுவையை அறிவதில்லை” என்றான்‌ துர்மதன்‌. 
அவை சிரிப்பால்‌ அதிர்ந்ததைக்‌ கண்டு கர்ணன்‌ உள்ளே 
வந்து “என்ன நிகழ்கிறது?” என்றான்‌. “ஒன்றுமில்லை 
மூத்தவரே, யானையின்‌ மிக மென்மையான உறுப்பு எது 
என சொல்லாடினோம்‌. நாவு என இவன்‌ சொன்னான்‌... 
அதை சுட்டுத்தரச்‌ சொன்னோம்‌” என்றான்‌ துச்சலன்‌. 
மீண்டும்‌ நகைப்பு. 


கர்ணன்‌ “உங்கள்‌ நகைப்பை புரிந்துகொண்டால்‌ நான்‌ 
பிரம்மத்தை புரிந்துகொண்டவன்‌ ஆவேன்‌” என்றான்‌. 
“கள்ளமற்றோர்‌ புரிந்துகொள்ள இயல்வதே இரண்டும்‌” 
என்றான்‌ துரியோதனன்‌. “யானையின்‌ நாக்கு!” என 
கள்மயக்கில்‌ துச்சலன்‌ கைதூக்கினான்‌. “மிக 
மென்மையானது... ஆம்‌.” அவன்‌ கை காற்றில்‌ 
அசைந்தது. “ஏன்‌ என்றால்‌ யானை பேசுவதில்லை...” 
அவனே குழப்பம்‌ அடைந்து சிவந்த கண்களால்‌ நோக்கி 
“ஆம்‌, ஆனால்‌ யானை தன்‌ பெருவயிற்றால்‌ நேரடியாக 
பேசுகிறது” என்றான்‌. “அவன்‌ மேலும்‌ பெரிய 
கொள்கைகளை நோக்கி செல்கிறான்‌. அவனுக்கு ஒரு 
குடம்‌ கள்ளை ஊற்று” என்றான்‌ துரியோதனன்‌. 
“அதைவிட இது எளிது” என துச்சாதனன்‌ ஓங்கி அவன்‌ 
மண்டையை அறைந்தான்‌. “ஆனால்‌ நாக்கு...” என்னும்‌ 
சொற்றொடர்‌ அறுந்து துச்சலன்‌ கீழே விழுந்தான்‌. அவை 
சிரிப்பில்‌ கொந்தளித்தது. 


சுபாகு விழிகளிலிருந்து நீர்‌ பெருக தேர்த்தட்டில்‌ 
நின்றான்‌. எங்கு சென்றுவந்தேன்‌? எவ்வுலகில்‌ வாழ்ந்து 
மீண்டேன்‌? அவன்‌ உள்ளம்‌ விம்மிக்கொண்டிருந்தது. 


அன்று தான்‌ களம்‌ மீளப்‌ போவதில்லை. நான்‌ 
ஏற்கெனவே இறந்துவிட்டிருக்கிறேன்‌. இன்று மாலை என்‌ 
மூத்தவர்‌ தன்‌ குடிலில்‌ தனித்திருப்பார்‌. நினைவறிந்த 
நாள்‌ முதல்‌ தனித்திருக்காதவர்‌. “எந்தையே, என்‌ 
இறையே, இன்றிரவு என்‌ உடன்பிறந்தாருடன்‌ 
நுண்வடிவில்‌ உங்களை வந்தடைவேன்‌. உங்களை 
இருளென சூழ்ந்திருப்போம்‌, தன்னந்தனியனாக நாளை 
இக்களத்தில்‌ எழுவீர்கள்‌. ஒருவேளை இந்த மண்ணில்‌ 
தனித்து உடல்‌ உடைந்து இறந்துகிடப்பதுதான்‌ உங்கள்‌ 
ஊழ்‌ போலும்‌. அதன்‌ பொருட்டுத்தான்‌ நூறு 
தலைகொண்டவராக, இருநூறு கைகள்‌ எழுந்தவராக 
உங்களை மூதாதையர்‌ நிலத்தில்‌ வாழவைத்தனர்‌ 
போலும்‌.” அவன்‌ விழிநீர்‌ பெருக களமுகப்பை 
நோக்கியபடி நின்றான்‌. 


இருட்கனி - 55 


[[ஙage]போர்‌ தொடங்குவதற்கான முரசு ஒலித்ததும்‌ 
தன்னை அறியாமலேயே “எழுக! எழுக!” என 
கையசைத்து அம்புகளைத்‌ தொடுத்தபடி சுபாகு 
பாண்டவப்‌ படைகளுக்குள்‌ ஊடுருவிச்சென்றான்‌. 
அவனை எதிர்த்து வந்த பாஞ்சால இளவரசர்களை 
அம்புகளால்‌ அடித்து பின்னடையச்‌ செய்தான்‌. 
தன்னியல்பாகவே அது நிகழ்ந்தது. தன்‌ கைகளால்‌ 
அவன்‌ ஆணைகளை பிறப்பித்துக்கொண்டிருந்தான்‌. 
அவனைத்‌ தொடர்ந்துவந்த படைவீரகள்‌ இயல்பாக 
அவன்‌ உடலென ஆகிவிட்டிருந்தனர்‌. அவனே 
படையென தன்னை எண்ணத்‌ தொடங்கியிருந்தான்‌. 
போர்‌ மூண்ட சில கணங்களுக்குள்‌ அங்கே அவ்வாறு 
என்றும்‌ போரிட்டுக்கொண்டிருந்ததே தன்‌ வாழ்வும்‌ 
இருப்பும்‌ என அவன்‌ அகம்‌ நம்பத்‌ தலைப்பட்டது எனத்‌ 
தோன்றியது. 


பாஞ்சாலர்கள்‌ களைத்திருந்தார்கள்‌. துயிலில்‌ என 
அவர்கள்‌ போர்புரிந்தார்கள்‌. எவராலோ இயக்கப்படும்‌ 
நாற்களக்‌ கருக்கள்‌ என. கொல்பவர்களிடம்‌ வெறி 
வெளிப்படவில்லை. இறந்தவர்களிடம்‌ அச்சமோ 
வலியோ வெளிப்படவில்லை. கனவிலென 
நிகழ்ந்துகொண்டிருந்தன அனைத்தும்‌. அக்குருதியும்‌ 
அனலும்கூட மாயைகள்தானா? அவர்கள்‌ மீண்டும்‌ 
எழுந்து உடலை உதறிக்கொண்டு இன்னொரு 
கனவுக்குள்‌ நுழையப்போகிறார்களா? பின்னணியில்‌ 
போர்முரசு ஒலித்துக்கொண்டே இருந்தது. “எழுக... ஏழு 
கதிர்களும்‌ எருதை ஊடுருவிச்‌ செல்க! ஏழு 
துண்டுகளாக்குக!” சகுனி ஒரு கதிரை நடத்தி 
களமுகப்பில்‌ இருந்தார்‌. அவருடைய ஆணைகளை 
அவர்‌ உடலில்‌ இருந்து பெற்று பின்னணியில்‌ இருந்த 
காவல்மாடம்‌ கூவி அறிவித்துக்கொண்டிருந்தது. சகுனி 
ஈருடல்‌ கொண்டு அங்கும்‌ பின்னணியிலும்‌ 
நின்றிருந்தார்‌. 

“வெல்க! வெல்க! வென்று செல்க!” என முரசுகள்‌ 
கூவிக்கொண்டிருந்தன. எத்தனை நம்பிக்கை! முரசுகள்‌ 
மட்டும்‌ நம்பிக்கையை இழப்பதே இல்லை போலும்‌. 
அவன்‌ முந்தையநாள்‌ இரவு முழுக்க நிலையில்லாது 
அலைந்துகொண்டிருந்தான்‌. படைகளினூடாகச்‌ 
செல்கையில்‌ அதைப்‌ படையென ஏற்கவே உள்ளம்‌ 


ஒருங்கவில்லை. ஆங்காங்கே சிறுகுழுக்களாக அமர்ந்தும்‌ 
சரிந்தும்‌ துயின்றுகொண்டிருந்தனர்‌. அவன்‌ தன்‌ 
தலைக்குமேல்‌ நோக்குணர்வை அடைந்து அண்ணாந்து 
நோக்கினான்‌. காவல்மாடத்தின்மேல்‌ பார்பாரிகன்‌ 
அமர்ந்திருந்தான்‌. அனைவராலும்‌ முற்றாக 
மறக்கப்பட்டிருந்தான்‌. அங்கிருக்கிறானா? அன்றி 
உயிரிழந்த உடலா? 


விந்தையுணர்வுடன்‌ அவன்‌ மேலேறினான்‌. பேருடலன்‌ 
விழிகள்‌ திறந்திருக்க அமர்ந்திருந்தான்‌. அவன்‌ உதடுகள்‌ 
அசைந்துகொண்டிருந்தன. அருகே 
எவருமிருக்கவில்லை. பெருமுரசு மட்டும்‌ வானின்‌ 
ஒளியைப்‌ பெற்று தோல்வட்டம்‌ மிளிர அமைந்திருந்தது. 
அவன்‌ என்ன சொல்கிறான்‌ என உற்றுகேட்டான்‌. 
ஒலியெழவில்லை. உதடுகளைக்‌ கூர்ந்து நோக்கினான்‌. 
அவன்‌ வாயசைவைக்‌ கொண்டும்‌ எதையும்‌ உணர 
இயலவில்லை. எதை காண்கிறான்‌? எதை 
சொல்லிக்கொண்டிருக்கிறான்‌? அவன்‌ திகைப்புடன்‌ 
நோக்கிக்கொண்டு நின்றான்‌. விம்‌ என்னும்‌ ஓசை 
கேட்டது. அருகிலிருந்த முரசை திரும்பி நோக்கினான்‌. 
அதன்‌ தோற்பரப்பு காற்றில்‌ அதிர்வுகொண்டிருந்தது. 
சுட்டுவிரலால்‌ அதை தொட்டான்‌. அதன்‌ அதிர்வை தன்‌ 
உடலெங்கும்‌ உணர்ந்தான்‌. 


பின்னர்‌ திரும்பி பார்பாரிகனின்‌ உடலை தொட்டான்‌. 
அதுவும்‌ தோல்பரப்பின்‌ அதிர்வை கொண்டிருந்தது. 
மெல்லமெல்ல அவனுக்கு அந்நாவில்‌ ஒலித்த சொற்கள்‌ 
தெளிவாகத்‌ தெரியலாயின. “சாரஸ்வதராகிய உலூகர்‌, 
செளவீரரான சத்ருஞ்சயர்‌, பாண்டியன்‌ மலையத்வஜன்‌, 
விதேகராகிய நிமி.” போர்க்களத்தில்‌ வீழ்ந்த அரசர்களின்‌ 
பெயர்கள்‌. அவர்கள்‌ கொல்லப்பட்ட சித்திரங்களை 
இறுகக்‌ கட்டப்பட்ட அரக்கர்மொழிச்‌ சொற்களால்‌ அவன்‌ 
சொல்லிக்கொண்டிருந்தான்‌. “அவந்தியரான ஜயசேனர்‌ 
தன்‌ மைந்தர்கள்‌ விந்தனும்‌ அனுவிந்தனும்‌ உடன்‌ விழ 
களம்பட்டார்‌. காம்போஜரான சுதக்ஷிணர்‌ வேல்பாய்ந்து 
விழுந்தார்‌. அதோ கோசல மன்னன்‌ பிருஹத்பலனும்‌ 
தட்சிண திரிகர்த்தத்தின்‌ சுசர்மரும்‌, அபிசார மன்னர்‌ 
சுபத்ரரும்‌, அரேவாக மன்னர்‌ சிம்மவக்த்ரரும்‌ வீழ்ந்தனர்‌. 
அபிசாரர்களின்‌ இளவரசர்கள்‌ நிசந்திரன்‌, மிருதபன்‌, 
சுவிஷ்டன்‌ ஆகியோர்‌ விண்புகுந்தனர்‌. கேகய மன்னர்‌ 
திருஷ்டகேதுவும்‌ மாளவ மன்னர்‌ இந்திரசேனரும்‌ கூர்ஜர 
சக்ரதனுஸும்‌ சைப்ய நாட்டு கோவாசனரும்‌ சால்வநாட்டு 
த்யுமந்தசேனரும்‌ ஆஃபிரநாட்டின்‌ உக்ரதர்சனரும்‌ 
வீழ்ந்தனர்‌. தட்சிண மல்லநட்டு சம்புகர்‌ துரியோதனரால்‌ 
தலையுடைத்து கொல்லப்பட்டார்‌” 


“வங்கத்தின்‌ சமுத்ரசேனரும்‌ சந்திரசேனரும்‌ வீழ்ந்தனர்‌. 
மாகிஷ்மதியின்‌ நீலரின்‌ உடல்‌ கிடக்கிறது. செளராஷ்டிர 
நாட்டின்‌ ௬ஷார்திகரும்‌ காரூஷநாட்டு க்ஷேமதூர்த்தியும்‌ 
வீழ்ந்தனர்‌.” அவன்‌ நாவில்‌ பெயர்கள்‌ எழுந்துகொண்டே 
இருந்தன. காலதேவனின்‌ திறந்த வாய்‌ என 
மண்மறைந்தவர்களின்‌ பெருக்கு முடிவிலாது சென்றது. 
“ஆந்திரர்‌, ஆபிசாரர்‌, அம்பஸ்தர்‌, அஸ்வாடகர்‌, 
அஜநேயர்‌, ஆபிரர்‌, அரட்டர்‌, ஆரிவேகர்‌, ட 
கர்ணப்பிரவர்ணர்‌, கிதவர்‌, குந்தலர்‌, குலூதர்‌, கசுத்ரகர்‌, 
காசர்‌, கோவாசனர்‌, சிச்சிலர்‌, சீனர்‌, சுச்சுபர்‌, துஷாரர்‌, 
துண்டிகேரர்‌, தார்விகர்‌, தசமேயர்‌, நாராயர்‌, பஞ்சநதர்‌, 
பல்லவர்‌, பானிபத்ரகர்‌, பாரதகர்‌, புளிந்தர்‌, பிரஸ்தலர்‌, 
மாகிஷ்மதர்‌, முண்டர்‌, மேகலர்‌, லலித்தர்‌, வங்கர்‌, 
வனாயர்‌, வசாதியர்‌, வடாதனர்‌, விக்ரமர்‌, விகுஞ்சர்‌, 
வேனிகர்‌, சூரர்‌, சுரசேனர்‌, சம்ஸ்தானர்‌, சிங்களர்‌, 
சுரஸ்திரர்‌, ஹம்சமார்கர்‌...” 


சுபாகு சலிப்புற்று திரும்பியபோது தன்‌ பெயரை 
கேட்டான்‌. விதிர்ப்புடன்‌ அவ்வுதடுகளை நோக்கினான்‌. 
அது செவிமயக்கா? “தனாயு நாட்டரசராகிய மணிமான்‌ 
கர்ணனால்‌ கொல்லப்பட்டார்‌. மேற்கு நிஷாதஅரசின்‌ 
ஹிரண்யநாபனையும்‌ அவன்‌ இளையோன்‌ 
ஹிரண்யபாகுவையும்‌ களத்தில்‌ காண்கிறேன்‌. 
கீழ்நிஷாதநிலத்து அரசர்‌ தண்டதரனையும்‌ அவர்‌ 
மைந்தர்‌ சார்ங்கதரனையும்‌ மண்‌ வாங்கிக்கொண்டது. 
உத்தரமல்லநாட்டு தீர்க்கபிரக்யர்‌ வீழ்ந்தார்‌. அசுரகுலத்து 
அரசர்‌ ஹிரண்யகட்கர்‌ அதோ கொல்லப்பட்டார்‌. காரூஷ 
நிஷாதகுடித்‌ தலைவர்‌ அஷ்டஹஸ்தர்‌ வீழ்ந்தார்‌. அரக்கர்‌ 
குலத்தலைவர்‌ வக்ரசீர்ஷரும்‌ அசுரர்‌ குடித்தலைவர்‌ 
காகரும்‌ இக்களத்தில்‌ கொல்லப்பட்டனர்‌. பாணாசுரரின்‌ 
மைந்தனான அக்னிசக்ரன்‌ தலையுடைந்து வீழ்ந்தார்‌. 
சம்பராசுரரின்‌ மைந்தன்‌ கீர்த்திமானும்‌ வீழ்ந்தான்‌. 
நிஷாதர்குலத்து படைத்தலைவன்‌ கூர்மரை கொன்றவன்‌ 
கெளரவனாகிய சுபாகு.” 


மீண்டும்‌ சுபாகு நெஞ்சதிர்ந்தான்‌. களத்தில்‌ கிராதமன்னர்‌ 
கூர்மரை அவன்‌ எதிர்கொண்ட நினைவே இல்லை. 
அவன்‌ தொடுத்த அம்புகளில்‌ எவையேனும்‌ சென்று 
தைத்திருக்கலாம்‌. அவன்‌ உள்ளம்‌ மலைத்து 
சொல்லிழந்திருக்க கீழிறங்கினான்‌. பார்பாரிகன்‌ 
சொல்லிக்கொண்டிருப்பது வீழ்ந்தோர்‌ பட்டியல்‌. அதில்‌ 
எத்தரப்பு என்றில்லை. வென்றதும்‌ தோற்றதும்‌ இல்லை. 
வீரம்‌ வியக்கப்படவில்லை. மிக அப்பால்‌ நின்றுநோக்கும்‌ 
ஒருவனின்‌ பார்வை அது. அதில்‌ மானுடரின்‌ 
வேறுபாடுகளுக்கு இடமில்லை. வீழ்ந்தவர்‌ மட்டுமே 


அலைந்ததைக்‌ கண்ட அவன்‌ தந்தை நெஞ்சுடைய 
ஓலமிட்டு நினைவழிந்து விழுந்தார்‌. 


பன்னிரண்டுநாட்களுக்குள்‌ ஹேகய குலத்து பசுக்களின்‌ 
நாக்குகள்‌ நீலநிறம்‌ கொண்டு வெளியே நீண்டு நீர்சொட்ட 
ஒலியெழுப்பவும்‌ முடியாமல்‌ நோவெடுத்த 
ஈரக்கண்களுடன்‌ அவை குளம்புகளை அசைத்து 
வால்சுழல நெடுமூச்செறிந்து விழுந்து இறந்தன. 
முதல்பசுவின்‌ இறப்பை நாகம்‌ தீண்டியதென்று எண்ணி 
அதை அவ்விடத்திலேயே புதைத்தபின்‌ நாகச்சினம்‌ 
தீர்க்கும்‌ நோன்பும்‌ பூசையும்‌ மேற்கொண்டனர்‌ ஹேகயர்‌. 
மறுநாள்‌ மீண்டும்‌ இரு பசுக்கள்‌ இறந்தன. பின்னர்‌ 
பசுக்கள்‌ இறந்துகொண்டே இருந்தன. 


கிருதவீரியன்‌ சியவனனை அணுகி கானகத்‌ 
தெய்வங்கள்‌ முனிந்தனவா என்று கேட்டான்‌. ஆம்‌, 
காணிக்கை கொடு, அவற்றை நிறைவுசெய்கிறேன்‌ 
என்றான்‌ சியவனன்‌. பன்னிருநாட்கள்‌ முந்நெருப்பு 
மூட்டப்பட்ட எரிகுளங்களில்‌ ஊனும்‌ நெய்யும்‌ அன்னமும்‌ 
விறகுமிட்டு அவியளிக்கப்பட்டு நாகவிஷம்‌ 
அகலச்செய்யும்‌ சுபர்ணஸ்துவா என்னும்‌ பூதவேள்வி 
நிகழ்த்தப்பட்டது. அதனால்‌ தெய்வங்கள்‌ 
நிறைவடையவில்லை என்பதனால்‌ ஆயுளை 
நிறைவாக்கும்‌ முஞ்சாவித்வமெனும்‌ வேள்வி 
செய்யபபட்டது. இறுதியாக எதிரிகளை அழிக்கும்‌ 
சபத்வஹன வேள்வி செய்யப்பட்டது. கிருதவீரியனின்‌ 
கருவூலச்செல்வமெல்லாம்‌ வேள்விக்காணிக்கையாகச்‌ 
சென்று சேர்ந்தது. அவன்‌ களஞ்சியங்களில்‌ கூலமும்‌ 
நெய்யும்‌ ஒழிந்தன. 


ஹேகயர்களின்‌ கன்றுகளனைத்தும்‌ முற்றழிந்தன. 
காடுகளெங்கும்‌ சிதறிக்கிடந்த அவற்றின்‌ 
சடலங்களிலிருந்து எழுந்த நுண்புழுக்கள்‌ 
புல்நுனிகளிலெங்கும்‌ நின்று துடித்தன. சியவனரும்‌ 
பிருகுக்களும்‌ கூடி நூலாய்ந்து காட்டை முழுதும்‌ 
கொளுத்தியழிப்பதே உகந்ததென்றனர்‌. கோடை எழுந்த 
முதல்நாளில்‌ சியவனன்‌ காற்றுத்திசை நோக்கி, 
காட்டுச்செடிகளின்‌ இலைவாசம்‌ நோக்கி, 
காட்டுமண்ணின்‌ வண்ணம்‌ நோக்கி, காட்டு ஓடைகளின்‌ 
நீர்த்திசை நோக்கி நெருப்பிட்டான்‌. தீயெழுந்து 
பரவிச்சென்று காட்டை வழித்துண்டு வெடுத்துச்‌ சிரித்துக்‌ 
கூத்தாடியது. 


வெந்த மரங்கள்‌ புகைந்து நிற்க கருகியமண்ணுக்குள்‌ 
புற்களின்‌ வேர்கள்‌ ஈரத்தை இறுகப்பற்றிக்கொள்ள 


கணக்கு. தேவர்களின்‌ நோக்கா அது? அல்ல, அவன்‌ மண்‌ 
என பரந்திருக்கிறான்‌. அவன்‌ அரக்கன்‌. மண்ணிலிருந்து 
எழுந்து மண்ணுக்குச்‌ செல்பவர்கள்‌ அரக்கர்கள்‌. 
அவர்களின்‌ தெய்வங்கள்‌ மண்ணுக்குள்‌ வேர்கள்‌ என 
உறைபவை. அவர்களின்‌ மூதாதையர்‌ மண்ணில்‌ 
உப்பென ஆகிறவர்கள்‌. வெற்றிதோல்வியை எண்ணிக்‌ 
கணக்கிடுபவர்கள்‌ தேவர்கள்‌. மண்ணுக்கு அதில்‌ 
விழுபவர்கள்‌ மட்டுமே கணக்கு. 


(ர்வ வசுபாகு பாண்டவப்‌ படையை எதிர்த்து பிளந்து 
முன்னேறிக்கொண்டிருந்தான்‌. களத்தில்‌ அதுவரை 
எஞ்சிய அரசர்‌ குடியினர்‌ ஒவ்வொருவராக 
மண்பட்டுக்கொண்டிருந்தனர்‌. கிராத அரசர்கள்‌ 
பெரும்பாலும்‌ அனைவருமே மறைந்துவிட்டிருந்தனர்‌. 
ஷத்ரிய மன்னர்களில்‌ எவர்‌ எஞ்சியிருக்கிறார்கள்‌ என்றே 
தெரியவில்லை. ஒவ்வொருவரும்‌ களம்படும்‌ செய்தியை 
முரசறிவிக்கையில்‌ படைகளிடம்‌ ஆரவாரமும்‌ 
வாழ்த்தொலியும்‌ எழுவது வழக்கம்‌. ஆனால்‌ முன்பிருந்த 
செவிக்கூர்மை சில நாட்களாகவே முற்றாக 
மறைந்துவிட்டிருந்தது. புளிந்த நாட்டு இளவரசன்‌ 
அபூர்வவீர்யன்‌ இறந்தான்‌ என்னும்‌ செய்தி எழுந்தபோது 
இன்னமுமா அவன்‌ எஞ்சியிருக்கிறான்‌ என்னும்‌ வியப்பே 
எழுந்தது. நாராய நாட்டு அரசன்‌ அஜபாலன்‌ வீழ்ந்தான்‌ 
என்னும்‌ செய்தி முற்றிலும்‌ பொருளற்றிருந்தது. 
தோல்வியும்‌ இறப்பும்‌ அழிவும்‌ வெறும்‌ சொற்கள்‌. 
கேட்கப்படாமல்‌ உதிர்பவை. 


இன்னும்‌ இப்போர்‌ தொடர்வதைப்போல்‌ விந்தை 
எதுவுமில்லை. ஒவ்வொரு எல்லையாக மீறி மீறி வந்து 
அனைத்து நெறிகளையும்‌ கடந்து வெறும்‌ வெறியாட்டு 
மட்டுமென அங்கு போர்‌ எஞ்சியது. போரிட்ட 
அனைவருமே துயிலில்‌ என தெரிந்தனர்‌. அவர்கள்‌ 
விழிகள்‌ வெறித்திருந்தன. வாய்கள்‌ உறைந்த 
சொற்களுடன்‌ திறந்திருந்தன. சிலர்‌ விழிமூடியே 
தெரிந்தனர்‌. அவர்கள்‌ துயிலில்தான்‌ போரிட்டனர்‌. அதை 
கண்டபோது சுபாகு திகைத்து மீளமீள நோக்கினான்‌. 
பெரும்பாலான படைவீரர்கள்‌ அவ்வப்போது முற்றிலும்‌ 
விழிமூடி சற்று நேரம்‌ ஆழ்ந்துறங்கி பின்‌ _- 
மீண்டுகொண்டிருந்தனர்‌. அந்த ஆழுறக்கத்திலும்‌ 
அவர்கள்‌ உடல்கள்‌ போரிட்டன. நானும்‌ அவ்வப்போது 
யிலுக்குச்‌ சென்று மீள்கிறேன்‌. ஒற்றை அலை என 
ண்ட காலப்பரப்பு ஒன்று என்னுள்‌ நிகழ்ந்து மீள 
விழித்தெழுகிறேன்‌. ஆனால்‌ போர்‌ ஒருகணமும்‌ 
ஓயவில்லை. போரை நிகழ்த்தி நிகழ்த்தி பழகியவை 
அக்கைகளும்‌ கால்களும்‌. போரில்‌ உழன்று 


கூர்கொண்டவை அங்கே ஆடிச்சுழன்ற படைக்கலங்கள்‌. 


சுபாகு அப்படைக்கலங்களை 
பார்த்துக்கொண்டிருந்தான்‌. அங்கு பயன்படுத்தப்பட்ட 
படைக்கலங்களில்‌ எவையுமே புதியவை அல்ல. ஓரிரு 
நாட்களுக்கு முன்னரே படைக்கல நிலைகள்‌ 
முற்றொழிந்துவிட்டன. களத்திலிருந்து பொறுக்கி எடுத்து 
சேர்த்து பின்புறம்‌ இயங்கிக்கொண்டிருந்த கொல்லரின்‌ 
உலைகளுக்கு கொண்டு சென்று காய்ச்சி அடித்து 
கூராக்கி மீண்டும்‌ கொண்டுவரப்பட்ட வேல்களையும்‌ 
வில்களையும்‌ அம்புகளையும்‌ வாள்களையுமே போர்‌ 
முன்னெழுந்தோறும்‌ வீரர்கள்‌ பயன்படுத்தினர்‌. பின்னர்‌ 
கொல்லரின்‌ உலைக்களங்கள்‌ மூடப்பட்டு அவர்களும்‌ 
படைகளில்‌ சேர்க்கப்பட்டனர்‌. உலைக்களங்களுக்குரிய 
விறகுகள்‌ அடுமனைகளுக்கு கொண்டு செல்லப்பட்டன. 
இறுதி நாட்களில்‌ உடைந்த வேல்களும்‌ வளைந்த 
வாள்களும்‌ கூரிழந்த அம்புகளுமாக வீரர்கள்‌ களத்திற்கு 
சென்றனர்‌. அங்கு கொந்தளித்துக்கொண்டிருந்த 
ஒவ்வொரு படைக்கலமும்‌ களத்தில்‌ வீழ்ந்து அந்தியில்‌ 
மீண்டும்‌ எழுந்தது. 

படைக்கலங்களைப்பற்றி அவன்‌ படித்தது உண்டு. பல 
நூறாண்டுகளாக மானுடர்‌ போரிட்டுப்‌ போரிட்டு 
உருவாக்கிக்கொண்டவை அவற்றின்‌ வடிவங்கள்‌. 
தாழைஇலைபோல காற்றில்‌ வீசி வீசி அடைந்தது 
வாளின்‌ வளைவு. பறந்து பறந்து காற்றை அறிந்து அம்பு 
நிகர்நிலை கொண்டது. ஊன்றியும்‌ எழுந்தும்‌ வேல்‌ 
அந்நீளத்தை அடைந்தது. ஆனால்‌ போர்க்களத்துக்கு 
வந்த உடனே ஒவ்வொன்றும்‌ உருமாறத்‌ 
தொடங்குகின்றன. அம்புகள்‌ முனைமடிகின்றன. 
வாள்கள்‌ வளைகின்றன. வேல்கள்‌ உடைந்து உடல்‌ 
குறுகுகின்றன. எனில்‌ அவை கொண்ட வடிவம்‌ மானுடர்‌ 
உள்ளத்தில்‌ நிகழும்‌ போரில்‌ இருந்து எழுந்தது. இங்கு 
நிகழும்‌ இப்போரில்‌ ஒவ்வொரு படைக்கலமும்‌ தன்‌ 
தனிவடிவை நோக்கி சென்றுகொண்டிருக்கிறது. 


அன்றுபோல்‌ ஒருநாளும்‌ படைக்களத்தில்‌ தான்‌ 
இரண்டாகப்‌ பிரிந்து நின்று போரிட்டதில்லை என அவன்‌ 
உணர்ந்தான்‌. “செல்க! செல்க!” என்று அவன்‌ தன்‌ 
படைகளை ஊக்கினான்‌. அப்பால்‌ அர்ஜுனனுக்கும்‌ 
கர்ணனுக்கும்‌ நிகழ்ந்துகொண்டிருந்த போரை இடியும்‌ 
மின்னலும்‌ சூழ்ந்த சமவெளியை மலை உச்சியிலிருந்து 
பார்ப்பதுபோல்‌ அவன்‌ பார்த்தான்‌. அங்கு கரும்புகை 
அடுக்கடுக்காக பேருருவ தேவகாந்தார 
மரங்களைப்போல எழுந்து வானில்‌ நின்றது. கரைந்து 


முகில்‌ திரள்களாக மாறி வானில்‌ பரவியது. அங்கிருந்து 
அனல்‌ வெம்மை கொண்ட காற்று அலைகளாக வந்து 
அறைந்தது. காற்றே வாளென மாறியதுபோல்‌. பேருருவ 
வீரனொருவன்‌ சுழற்றும்‌ நுண்வடிவ வாள்‌. அரிந்து சீவிக்‌ 
கடந்துசென்றது அது. 


பீமனுக்கும்‌ துரியோதனனுக்கும்‌ போர்‌ 
நடந்துகொண்டிருப்பதை தொலைவில்‌ எழுந்த 
முரசுகளினூடாக அவன்‌ அறிந்தான்‌. பீமன்‌ 
யுதிஷ்டிரனை காக்கும்‌ பொருட்டு செல்ல துரியோதனன்‌ 
அவனை தடுத்து போரிட்டான்‌. துரியோதனனின்‌ 
பட அரிப்ப தன்‌ மைந்தருடன்‌ பின்னடைந்து 
மேலும்‌ பின்னடைந்து மையப்‌ படைக்குள்‌ சென்று பீமன்‌ 
மறைய துரியோதனன்‌ மறுபக்கமிருந்து எழுந்து வந்த 
பாஞ்சாலப்‌ படைகளை எதிர்கொண்டான்‌. கிருபரும்‌ 
திருஷ்டத்யும்னனும்‌ போரிட்டார்கள்‌. அஸ்வத்தாமனும்‌ 
சிகண்டியும்‌. சாத்யகியும்‌ கிருதவர்மனும்‌. அதைப்போல 
முழுப்‌ போரையும்‌ உள்ளத்தில்‌ வாங்கி 
களம்திகழ்ந்ததுமில்லை. போர்வெளி மிகச்‌ 
சிறிதாகிவிட்டிருந்தது. பாரதவர்ஷமே எழுந்தது 
போலிருந்த போர்க்களம்‌ குறுகி குடிகளுக்குள்‌ நிகழும்‌ 
போரென்றாகி இப்போது குடிக்குள்‌ நிகழும்‌ போர்‌ என 
சிறுத்துவிட்டது. இனி ஒரு குடும்பப்‌ பூசலாக அது ஆகும்‌ 
போலும்‌. பாரதவர்ஷம்‌ இதைப்போல்‌ ஒரு குடும்பமென 
இதற்குமுன்‌ ஆனதே இல்லை. 


“தட்சிண மல்லநட்டு சம்புகர்‌ துரியோதனரால்‌ 
தலையுடைத்துக்‌ கொல்லப்பட்டார்‌” என்றது முரசொலி. 
அதை மறுமுறை கேட்டபோது அவன்‌ திடுக்கிட்டான்‌. 
இப்போதா? காலையில்‌ இச்சொற்களை கேட்டேன்‌. அவன்‌ 
சொல்லிக்கொண்டிருந்தான்‌. “தட்சிண மல்லநட்டு 
சம்புகர்‌ துரியோதனரால்‌ தலையுடைத்துக்‌ 
கொல்லப்பட்டார்‌” என. அரக்கன்மகன்‌ நிகழ்ந்ததை 
சொல்லவில்லை. நிகழ்வில்‌ அவன்‌ 
அமர்ந்திருக்கவில்லை. அவன்‌ என்றுமுள காலமிலியில்‌ 
அமர்ந்திருக்கிறான்‌. விண்‌ கணம்தோறும்‌ மாறுவது. மண்‌ 
மாறிலி. அதில்‌ பருவங்கள்‌ என, நாட்கள்‌ என, கணங்கள்‌ 
என நிகழ்வது விண்ணே. அவன்‌ வியர்வையில்‌ 
நனைந்துவிட்டான்‌. அரக்கனின்‌ சொற்களில்‌ நான்‌ 
ஏற்கெனவே இறந்துவிட்டிருக்கிறேன்‌. மண்‌ என்னை 
வாங்கிக்கொண்டுவிட்டது. எனக்கான கதை என்னை 
தேடி வந்துகொண்டிருக்கிறது. 


என்‌ தலையுடன்‌ மோதும்‌ அந்த கதை. அது உள்ளீடற்றது 
என்று குண்டாசி சொன்னான்‌. அது பிழை. அது 


உள்நிறை கொண்டது. உள்ளே செல்லுந்தோறும்‌ இரும்பு 
மேலும்‌ செறிகிறது. இரும்பின்‌ வெளிக்கோளமே 
நசுங்குகிறது. உள்ளே அதன்‌ மையம்‌ நலுங்காமல்‌ 
இருக்கிறது. வெளிவளைவு அறைகிறது. நசுங்குகிறது. 
குருதிபூசிக்கொள்கிறது. உலர்ந்து கருமையாகி 
ஆடைபட்டுத்‌ தோலாகி உரிந்து அகல்கிறது. ஆழம்‌ 
குளிர்ந்து உறைந்து சொல்லின்மையில்‌ 
நிலைகொள்கிறது. மண்ணுக்கு அடியிலும்‌ விண்ணுக்கு 
அப்பாலும்‌ இருக்கும்‌ தெய்வங்களைப்போல. அவன்‌ தன்‌ 
முன்‌ புரவியில்‌ எதிரே வந்த பெண்ணைப்‌ பார்த்தான்‌. 
அவள்‌ கரிய ஆடை அணிந்திருந்தாள்‌. முகம்‌ கற்சிலை 
என இறுகியிருந்தது. ஆனால்‌ விழிகள்‌ கனிந்து 
ஒளிகொண்டிருந்தன. “அன்னையே!” என அவன்‌ 
அழைத்தான்‌. 


அவன்‌ வியர்வை குளிர மெல்ல மீண்டு வந்தான்‌. தலை 
உடைந்து திறந்துவிட்டதுபோலவே தோன்றியது. 
கபாலமோக்ஷம்‌. தலைதிறத்தல்‌. நூற்றுவரும்‌ 
தலைதிறந்து விண்புகுந்தனர்‌. யோகியருடன்‌ அவர்கள்‌ 
அங்கே நின்றிருப்பார்கள்‌. இக்காலகட்டத்தில்‌ இப்புவியில்‌ 
வாழ்ந்து எழுந்தவர்களில்‌ அவர்களைப்போல வஞ்சம்‌ 
அற்ற உள்ளம்‌ கொண்டவர்கள்‌ எவர்‌? 
அவர்களைப்போல்‌ துளியும்‌ பழியேற்காமல்‌ இங்கு 
உலவிச்சென்றவர்கள்‌ வேறு உண்டா? தெய்வங்கள்‌ 
அவர்களை எதிர்கொண்டு வரவேற்றிருக்கும்‌. யோகியர்‌ 
அவர்களை தழுவி மகிழ்ந்திருப்பார்கள்‌. கீழே நோக்கி 
அவர்கள்‌ நின்றுகொண்டிருக்கிறார்கள்‌. மின்னும்‌ பெரிய 
கண்கள்‌. ஒளிரும்‌ பற்கள்‌ கொண்ட சிரிப்புகள்‌. 
அவர்களின்‌ முகத்தோற்றம்‌ மாறியிருக்க வாய்ப்பில்லை. 
ஏனென்றால்‌ அவை தேவர்களின்‌ முகங்கள்‌. தேவர்கள்‌ 
அனைவருக்கும்‌ முலைமணம்‌ மாறா குழந்தைகளின்‌ 
முகங்கள்‌ என்பார்கள்‌. அவர்களுக்கும்‌ அத்தகைய 
முகங்கள்தான்‌. 


சுபாகு தன்னைத்‌ தொடர்ந்து வந்த கெளரவப்‌ படைச்சரடு 
மெலிந்துவிட்டிருப்பதை கண்டான்‌. பாண்டவப்‌ படை 
சிறுகுழுக்களாக சிதறியது. பின்னர்‌ அதையே ஒரு 
போர்முறை என ஒருவன்‌ கண்டுகொண்டான்‌. பயிலாத 
ஏவலன்‌. ஆனால்‌ கல்வியின்மையாலேயே அவனால்‌ 
வகுக்கப்பட்ட வழிகளை கடக்க முடிந்தது. சிறுகுழுவாக 
விரைந்து வந்து தாக்கி படைச்சரடு வளைந்து அவனை 
கவ்வ வருவதற்குள்‌ பின்னடைந்தான்‌. “விசைகொண்டு 
தாக்கி பின்னகர்ந்துவிடுக...” என அவன்‌ தன்‌ வழியை 
பிறருக்கு கூவி அறிவித்தான்‌. அடுமனையாளன்‌. சூதன்‌. 
ஆனால்‌ அவனிலிருந்து பெரும்படைத்தலைவன்‌ 


ஒருவன்‌ எழுந்துவிட்டிருந்தான்‌. 


கைகளை வீசி அவன்‌ ஆணைகளை இட்டான்‌. அதை 
மற்ற படைக்குழுக்களிலிருந்த அடுமனைச்சூதர்கள்‌ 
புரிந்துகொண்டார்கள்‌. அது அடுமனை குழூ௨க்குறி 
போலும்‌. “குளவி எனச்‌ சென்று கொட்டிவிட்டு 
பறந்தகல்க! குளவிக்கூட்டங்கள்‌ எழுக!” அதற்குள்‌ 
அவன்‌ அதை சூழ்கை என ஆக்கிவிட்டிருந்தான்‌. அதற்கு 
பெயர்‌ அமைந்துவிட்டது. படைசூழ்கைகள்‌ இப்படித்தான்‌ 
அமைகின்றனவா? “நாகம்‌ குளவியை கவ்வும்‌ 
விசையற்றது... நீளூடல்‌ நமக்கென கிடக்கிறது” அவன்‌ 
ஆணையிட்டுக்கொண்டே இருந்தான்‌. குளவிகள்‌ வந்து 
நாகத்தை கொட்டின, நாகம்‌ சீறி வளைந்தது. அதன்‌ படம்‌ 
ஒரு குளவியை கவ்விச்‌ சிதறடித்தபோது உடலெங்கும்‌ 
நூறு குளவிகள்‌ கொட்டி அதை துடிக்கச்செய்தன. 


நாகம்‌ உடல்‌ சிதறிக்கொண்டிருந்தது. தானும்‌ 
நாகங்களென கவித ஆனால்‌ அதற்கான இடம்‌ 
அங்கே இருக்கவில்லை. பின்னகர்ந்து நாகத்தின்‌ 
உடல்பகுதிகளை தொகுத்து ஒன்றுடன்‌ ஒன்று 
தொடுத்துக்கொண்டு ஒற்றைச்சரடென மாற்றுவதே ஒரே 
வழி. “பின்னகர்க! மேலும்‌ பின்னகர்க!” நாகம்‌ 
பின்னகரும்தோறும்‌ குளவிகள்‌ கொட்டிக்கொண்டே 
இருந்தன. அவன்‌ அந்தச்‌ சூதனையே 
நோக்கிக்கொண்டிருந்தான்‌. குளவியின்‌ கொடுக்குபோல்‌ 
நுண்ணியது பிறிதில்லை. நுண்மை பிறக்கும்‌ கணம்‌. 
நுண்மையில்‌ நிகழ்வதே பேருருவாகிறது. அவர்களை 
எதிர்கொள்ள தேர்வில்லவர்களால்‌ இயலவில்லை. 
அத்தனை அணுக்கத்தில்‌ அம்புகள்‌ எழுந்தமைய வெளி 
இல்லை. வேலர்களை முன்னிறுத்த அவன்‌ 

ணையிட்டான்‌. ஆனால்‌ அவர்களால்‌ தேர்களின்‌ 
இடைவெளிகளினூடாக முன்னகர முடியவில்லை. 
கண்ணெதிரே அவன்‌ படை அழிந்துகொண்டிருந்தது. ஓர்‌ 
அடுமனைச்சூதனால்‌. 


அடுமனைச்சூதன்‌ அல்ல. இவன்‌ 
பெரும்படைத்தலைவன்‌. இக்களத்திலிருந்து இவன்‌ 
வெளியே செல்லவில்லை என்றாலும்‌, இப்போதே 
இறந்துவிழுந்தாலும்‌ இவன்‌ இங்கே இருப்பான்‌. எங்கோ 
சூதன்‌ விழிகள்‌ இவனை நோக்கிக்கொண்டுிருக்கும்‌. 
இவனில்‌ எழுந்த நுண்விதை வளர்ந்து 
பேருருக்கொள்ளும்‌. ஆலமரத்தின்‌ விதையை அத்தனை 
சிறிதாக்கியது எந்த தெய்வம்‌? சிட்டுக்குருவி எச்சத்தில்‌ 
அது மலைமுகடுக்கு செல்லக்கூடுக என வகுத்தது அது. 
அவனையே சுபாகு நோக்கிக்கொண்டிருந்தான்‌. 


பேருருவன்‌. வெல்லற்கரியவன்‌. போரில்‌ எழும்‌ போருக்கு 
அப்பாற்பட்டவன்‌. போர்சூழ்கைகளை அவர்களே 
வகுக்கிறார்கள்‌. அவன்‌ அச்சூதனை அஸ்வத்தாமன்‌ 
எதிர்கொள்ளவேண்டுமென விழைந்தான்‌. 


ஒருகணத்தில்‌ அவன்‌ திரும்பி சுபாகுவை நோக்கி 
வந்தான்‌. மறுகணத்தில்‌ இருவரும்‌ அம்புகளால்‌ 
சந்தித்துக்கொண்டார்கள்‌. அவனுடைய அம்புகளின்‌ 
விசையும்‌ கூர்மையும்‌ சுபாகுவை வியக்கச்‌ செய்தன. 
நிஷாதகுலத்தவன்‌. வேட்டைக்கு மட்டுமே அம்புகளை 
கையாண்டவன்‌. ஆனால்‌ போரில்‌ அவன்‌ 
ஒவ்வொன்றையும்‌ அறிந்திருந்தான்‌. அம்புகொண்டு 
அம்பை தடுத்தான்‌. அம்புகளை ஒழிந்தான்‌. இலக்கு 
மறைத்து தாக்கி எதிர்பாரா கணத்தில்‌ நேர்நின்று 
அழித்தான்‌. அவனுடன்‌ போரிடப்போரிட தன்னை சுபாகு 
கண்டடைந்துகொண்டிருந்தான்‌. தன்‌ வில்திறனை. 
முதலில்‌ அதன்‌ எல்லையை. பின்னர்‌ அதன்‌ வாய்ப்பை. 


நிஷாதன்‌ சுபாகுவின்‌ தேர்த்தூாண்களை உடைத்தான்‌. 
அவன்‌ கவசங்களை சிதைத்தெறிந்தான்‌. ஒருதருணத்தில்‌ 
தன்னுள்‌ அவனைப்பற்றி இருந்த 
குறைவுமதிப்பீட்டால்தான்‌ தோற்றுக்கொண்டிருக்கிறோம்‌ 
என சுபாகு அறிந்தான்‌. எக்கணமும்‌ தன்‌ உயிர்‌ 
பிரியக்கூடும்‌. இவன்‌ என்‌ முன்‌ எழுந்த பார்த்தன்‌. இவன்‌ 
வில்‌ ஒரு காண்டீபம்‌. ஆம்‌, இவன்‌ பாடப்படாத சவ்யசாசி. 
அவன்‌ தன்‌ முழு உளவிசையாலும்‌ அம்புகளைத்‌ 
தொடுத்தபடி முன்னெழுந்தான்‌. பேரம்பு ஒன்றை அறைய 
அதை நிஷாதன்‌ உடைத்தெறிந்தான்‌. அவனிலிருந்து 
நிஷாதர்களுக்குரிய இயல்பான உவகை வெளிப்பட்டது. 
அது அவனுடைய விழிகளை சற்றே விலக்கிய கணத்தில்‌ 
அடுத்த அம்பால்‌ அவன்‌ கழுத்து நரம்பை சுபாகு 
வெட்டினான்‌. குருதி சீறி சரடென எழ அவன்‌ தள்ளாடி 
பக்கவாட்டில்‌ விழுந்தான்‌. 


வில்லுடன்‌ சுபாகு திரும்பிக்கொண்டான்‌. அவள்‌ உள்ளம்‌ 
மலைப்பு கொண்டிருந்தது. அதை எவரேனும்‌ 
கண்டார்களா? ஒரு முரசேனும்‌ அவனுக்காக ஒலிக்குமா? 
அவன்‌ சூழ நோக்கியபோது நிஷாதர்கள்‌ சிதறிப்பரந்து 
அகன்றுகொண்டிருந்தனர்‌. எவரும்‌ திரும்பி 
நோக்கவில்லை. ஒருவன்‌ மட்டும்‌ ஓடிவந்து குனிந்து 
விழுந்துகிடந்த நிஷாதனை நோக்கிவிட்டு திரும்பி 
ஓடினான்‌. சுபாகு தன்‌ அம்பால்‌ அவன்‌ காலை அடித்து 
வீழ்த்தினான்‌. தேரை முன்செலுத்தி அவனருகே சென்று 
“சொல்‌, வீழ்ந்தவன்‌ பெயர்‌ என்ன?” என்றான்‌. அவன்‌ 
சொல்வதற்குள்ளாகவே அறிந்திருந்தான்‌, அவன்‌ 


கூர்மன்‌. 

நீள்மூச்சுடன்‌ அவன்‌ திரும்பி நோக்கினான்‌. 
முற்றழிந்திருந்தது அவன்‌ படை . ஒருவர்கூட எஞ்சாமல்‌. 
அவன்‌ முழுமையாக பின்வாங்கும்‌ பொருட்டு தன்‌ தேரை 
பின்னிழுக்கத்‌ தொடங்கியபோது நேரெதிரில்‌ பீமன்‌ 
தோன்றினான்‌. ஒருகணம்‌ அவனுக்கு விடுதலை 
உணர்வே ஏற்பட்டது. அவன்‌ பீமனையே விழிகூர்ந்து 
நோக்கிக்கொண்டிருந்தான்‌. உடன்பிறந்தார்‌ 
அனைவரையும்‌ கொன்ற கைகள்‌. நூற்றுக்கணக்கான 
கெளரவ மைந்தரின்‌ குருதி கண்ட கைகள்‌. மூத்தவரே, 
உங்கள்‌ கைகளில்‌ இன்னமும்‌ என்‌ மைந்தர்களின்‌ துடிப்பு 
எஞ்சியிருக்கிறதா? பீமன்‌ அவனை பார்த்துவிட்டான்‌. 
அவன்‌ படையிழந்து தனித்து நிற்பதை உணர்ந்ததும்‌ 
பிளிறலோசை எழுப்பியபடி அணுகி வந்தான்‌. 


எப்போதும்‌ பீமனின்‌ உடல்‌ சுபாகுவை உளம்‌ 
மலரச்செய்து வந்தது. விரிந்த தோள்கள்‌. பரந்து அகன்ற 
நெஞ்சு. பாறையில்‌ கொடிகளென பச்சை நரம்புகள்‌ 
அவற்றில்‌ படர்ந்திருக்கும்‌. நாகம்‌ சுற்றிய அடிமரம்‌ என 
கைகள்‌. அவனை நோக்கும்போதே உள்ளம்‌ 
செயலிழக்கும்‌. பின்னர்‌ ஒருமுறை அவன்‌ உணர்ந்தான்‌, 
அது துரியோதனனின்‌ உடலும்கூட என. துரியோதனனின்‌ 
உடல்‌ மேலும்‌ எடைகொண்டது. யானை உடல்போல்‌ 
தசைபூசப்பட்டது. துலா நிகர்த்த அசைவுகள்‌ கொண்டது. 
யினும்‌ அவன்‌ துரியோதனனை 

னைவுகூரவைத்தான்‌. எதில்‌? பீமனின்‌ முகம்‌ 
அருகணைந்தது. வானிலிருந்து பொழிந்து இறங்கி 
அணுகிவருவதுபோல. மஞ்சள்‌ முகம்‌. மங்கலான 
சிறுவிழிகள்‌. மூத்தவரின்‌ நெஞ்சு பிழுது குருதி 
அருந்தியது அந்த வாய்‌. அவ்வுடலுக்குள்‌ அக்குருதி 
இன்னும்‌ இருக்கக்கூடும்‌. 

ருகணம்‌ உடல்‌ கூச, பற்கள்‌ கிட்டித்துக்கொள்ள, 
விழிகளில்‌ நீர்‌ படிய, கூரிய எண்ணம்‌ ஒன்று 
அவனுக்குள்‌ வந்தது. பீமனின்‌ உடலே தன்னுடல்‌ என்று. 
தன்‌ உடன்பிறந்தார்‌ உறையும்‌ இல்லம்‌ அது. 
அவ்வுடலுக்குள்‌ தானும்‌ குருதியும்‌ நிணமுமென 
புகுந்துவிடவேண்டும்‌. உண்ணுக என்னை! மூத்தவரே, 
உண்ணுக என்னை! மூத்தவரே, இதோ என்‌ உடல்‌. தன்‌ 
உடலுக்குள்‌ இருந்து நெஞ்சக்குலை எம்பித்‌ துடிப்பதை 
அவன்‌ உணர்ந்தான்‌. என்‌ உடல்‌ திறந்து, உள்ளே எம்பித்‌ 
துடிக்கும்‌ இக்குலையை பிழுதெடுங்கள்‌. இதைப்‌ பிழிந்து 
கொதித்து வழியும்‌ என்‌ குருதியை அருந்துங்கள்‌. 
மூத்தவரே, உங்கள்‌ உடலென்றாகி உடன்‌ இருக்கிறோம்‌. 


நாங்கள்‌ நூற்றுவரும்‌ உங்கள்‌ உடலென்றே என்றும்‌ 
உணர்ந்திருக்கிறோம்‌. நாம்‌ ஒற்றை உடல்‌. மூத்தவரே, 
நீங்கள்‌ உங்களை உண்ணுகிறீர்கள்‌. 

அவன்‌ பீமனின்‌ உடலை அத்தனை அணுக்கமாக 
முன்னொருபோதும்‌ பார்த்ததில்லை. ஒவ்வொரு 
மயிர்க்காலையும்‌ அவனால்‌ பார்க்க முடிந்தது. விழிகளை 
மிக அருகிலென, பிற மானுடர்‌ எவரையும்‌ அத்தனை 
அணுக்கமாக பார்த்ததில்லை. உடல்‌ இணைத்து 
காதல்கொண்ட பெண்டிரின்‌ கண்களைக்கூட அப்படி 
ஒட்டிச்சென்று நோக்கியதில்லை. பீமன்‌ தன்‌ தேரிலிருந்து 
கதையுடன்‌ காற்றில்‌ தாவி எழுவதை, விழுந்துகிடந்த தேர்‌ 
மகுடம்‌ ஒன்றில்‌ மிதித்து தாவி எழுந்து தன்‌ புரவிக்கு மேல்‌ 
காலூன்றி நின்று வலக்கையால்‌ ஏந்திய கதையை தாக்கி 
பற்றிச்‌ சுழற்றி அறைவதை, கணங்களாக கணங்களின்‌ 
துளிகளாக அவன்‌ பார்த்துக்கொண்டிருந்தான்‌. தன்‌ 
தலை பாறையொன்றில்‌ சென்று அறைந்து 
திறந்துகொள்வதை உணர்ந்தான்‌. உள்ளுக்குள்‌ இறுகி 
இறுகிச்‌ செறிந்து புறங்களை முட்டிக்கொண்டிருந்த 
விசைகள்‌ அனைத்தும்‌ பீறிட்டு வெளிக்கிளம்பி 
வெளியென்று வெடித்து வானில்‌ கரைந்தழிந்து மறைய 
இறுதிக்‌ கணத்தில்‌ அவன்‌ ஒரு மாபெரும்‌ விடுதலையை 
உணர்ந்தான்‌. 

[ஙagel]சிகண்டி தன்னை வெறிகொண்டு எதிர்த்த 
கிருதவர்மனை விழிதூக்கி நோக்கவில்லை. 
அப்போர்க்களத்தில்‌ அவர்‌ பீஷ்மரைத்‌ தவிர எவரையுமே 
நோக்கவில்லை. பீஷ்மரை எதிர்த்துநின்றபோது 
முதற்கணம்‌ அவருடைய விற்தொழிலும்‌ உடலசைவும்‌ 
உள்ளம்‌ செல்லும்‌ வழிகளும்‌ முன்னரே 
நன்கறிந்திருந்தவை எனத்‌ தோன்றின. முதல்‌ நாள்‌ முதல்‌ 
அம்பில்‌ அவர்‌ பீஷ்மரின்‌ கால்களை அடித்தார்‌. 
அத்தனை ஆண்டுகாலம்‌ அவர்‌ தவம்செய்திருந்த 
வடிவம்‌. அவர்‌ அணுவணுவாக தன்னுள்‌ 
நிகழ்த்திக்கொண்ட போர்‌. 


ஆனால்‌ ஒவ்வொருநாளும்‌ பீஷ்மர்‌ அவர்‌ 
அறிந்தவற்றிலிருந்து எழுந்து வளர்ந்தபடியே சென்றார்‌. 
அவர்‌ அவருடன்‌ சேர்ந்து வளர்ந்தார்‌. எங்கு எவரிடம்‌ 
போரிட்டாலும்‌ அவர்‌ பீஷ்மரிடமே போரிட்டார்‌. எல்லா 
அம்புகளையும்‌ அவர்மீதே ஏவினார்‌. அவர்‌ கன்‌ 
முடிவில்லாச்‌ சலிப்பில்‌ திளைத்துக்கொண்டே 
எவ்வண்ணம்‌ அவ்வாறு மீண்டும்‌ மீண்டும்‌ புதியவர்‌ 
எனப்‌ பிறந்தெழுகிறார்‌ என்பதை எண்ணி எண்ணி 
வியந்தார்‌. அச்சலிப்பிலிருந்து மீளும்பொருட்டு 
ஒவ்வொரு கணத்தையும்‌ அள்ளிப்பற்றிக்‌ கொள்கிறார்‌ 
போலும்‌. அக்கணம்‌ அதே சலிப்பில்‌ கரைந்தழிய 
பிறிதொன்று. அச்சலிப்பே அவரை அனைத்திலிருந்தும்‌ 
விலக்கியது. அவ்விலக்கத்தால்‌ அவர்‌ முழுமைநோக்கு 
கொண்டவர்‌ ஆனார்‌. அதிலிருந்து எழுந்தது அவர்‌ 
ஆற்றல்‌, அந்தப்‌ படைப்பெருக்கு ஓர்‌ ஆலயமென 

ரிந்திருக்க அதன்‌ கோபுரமுகடு என அவர்‌ 
நிலைகொண்டிருந்தார்‌. 


பீஷ்மர்‌ களம்பட்ட பத்தாம்நாள்‌ இரவில்‌ சிகண்டி 
அச்சலிப்பை தானும்‌ உணர்ந்தார்‌. அவரிடமிருந்து 
எழுந்து வந்து சிகண்டியை பற்றிக்கொண்டது அது. 
அவரைப்‌ பின்தொடர்ந்து சென்றபடியே இருந்த அவர்‌ 
வாழ்க்கையில்‌ ஒருகணமும்‌ வீணாகவில்லை. ஒரு 
அம்பும்‌ கற்பிக்காமல்‌ சென்றதில்லை. அவருக்குப்‌ பின்‌ 
சிகண்டி முழுமையாக கைவிடப்பட்டவரானார்‌. 
குருக்ஷேத்ரப்‌ படைக்களத்திலிருந்து கிளம்பி எங்கேனும்‌ 
சென்றுவிடவேண்டும்‌ என விழைந்தார்‌. பின்னிரவின்‌ 
குளிரில்‌ அவர்‌ தன்‌ வில்லை மட்டும்‌ எடுத்துக்கொண்டு 


குறுங்காட்டுக்குள்‌ நுழைந்தார்‌. புதர்களை விலக்கி 
சென்றுகொண்டே இருந்தார்‌. இருளில்‌ ஓர்‌ உறுமல்‌ 
ஓசையைக்‌ கேட்டு நின்றார்‌. 


அவர்‌ முன்‌ அந்த அன்னைப்பன்றி நின்றிருந்தது. அவர்‌ 
அதன்‌ எரியும்‌ விழித்துளிகளை நோக்கியபடி நின்றார்‌. 
அது தலைதாழ்த்தி பிடரிமுட்கள்‌ சிலிர்க்க 
முன்வலக்காலால்‌ நிலத்தைச்‌ சுரண்டியபடி மீண்டும்‌ 
உறுமியது. அவர்‌ “ஆம்‌” என்று சொன்னார்‌. “ஆம்‌” என 
மீண்டும்‌ ஒருமுறை சொன்னபின்‌ வில்லுடன்‌ திரும்பி 
நடந்தார்‌. தன்‌ குடிலுக்கு வந்து அதன்‌ வாயிலில்‌ 
அமர்ந்துகொண்டார்‌. கருக்கிருளை 
நோக்கிக்கொண்டிருந்தார்‌. அசைவிலாது சிலைபோல்‌ 
இருளில்‌ இரவெல்லாம்‌ அமர்ந்திருப்பது அவர்‌ வழக்கம்‌. 
இருளை விழியிமைக்காமல்‌ நோக்குவதையே அவர்‌ 
ஊழ்கமெனக்‌ கொண்டிருந்தார்‌. அது தமோயோகம்‌ என்று 
சொல்லப்பட்டது. 


நாள்தொடங்கும்‌ முரசுகள்‌ எழுந்தன. அவர்‌ 
எழுந்துகொண்டபோது புரவியில்‌ திருஷ்டத்யும்னன்‌ 
வந்திறங்கினான்‌. அவரை அணுகி அப்பால்‌ என 
நின்றான்‌. சிகண்டி விழிதிருப்பாமல்‌ “ம்‌” என உறுமினார்‌. 
“தாங்கள்‌ நேற்று கிளம்பிச்சென்றீர்கள்‌ என அறிந்தேன்‌. 
ஒற்றர்‌ செய்தி உடனே வந்தது. தடை செய்யவேண்டாம்‌ 
என ஆணையிட்டேன்‌.” சிகண்டி “ம்‌” என்றார்‌. “நீங்கள்‌ 
செல்லலாம்‌, மூத்தவரே. உங்கள்‌ பணி இப்போரில்‌ 
முடிந்துவிட்டது. இங்கே நீங்கள்‌ ஆற்றுவதற்கொன்றும்‌ 
இல்லை” என்று திருஷ்டத்யும்னன்‌ சொன்னான்‌. “இந்த 
அரசியலில்‌ உங்கள்‌ உள்ளம்‌ ஈடுபடவில்லை. இங்கே 
நீங்கள்‌ கொள்வதற்கும்‌ கொடுப்பதற்கும்‌ ஏதுமில்லை.” 


சிகண்டி “ம்‌” என்றார்‌. பின்னர்‌ “அன்னையின்‌ ஆணை” 
என்றார்‌. திருஷ்டத்யும்னன்‌ நோக்க “அவள்‌ சொன்னாள்‌. 
இங்கே ஒரு சொல்‌ எஞ்சியிருக்கிறது” என்றார்‌. 
திருஷ்டத்யும்னன்‌ “ம்‌?” என்றான்‌. “அவள்‌ பழி. அவள்‌ 
என்‌ அன்னையின்‌ பழிமுடிக்க அங்கே நுழைந்தவள்‌.” 
சற்று நேரம்‌ கழித்து திருஷ்டத்யும்னன்‌ “நன்று” என்றபின்‌ 
தலைவணங்கி திரும்பிச்சென்றான்‌. அவன்‌ செல்வதை 
சிகண்டி நோக்கி அமர்ந்திருந்தார்‌. திருஷ்டத்யும்னன்‌ 
மேலும்‌ ஏதோ கேட்க விழைந்தான்‌ என சிகண்டி 
அறிந்திருந்தார்‌. அக்கேள்வியுடன்‌ அவன்‌ 
மண்மறைவான்‌ என்றும்‌. நீண்ட மூச்சுடன்‌ எழுந்து தன்‌ 
குடிலுக்குள்‌ சென்று போர்முகப்பு செல்வதற்கான 
ஒருக்கங்களை தொடங்கினார்‌. 


சாம்பல்வெளியென கிடந்த காட்டுக்குள்‌ சென்ற பார்கவர்‌ 
அங்கே ஒரு கல்லின்‌ மேல்‌ சிலந்தி வடிவில்‌ ஒட்டிக்கிடந்த 
காளகேதுவைக்‌ கண்டார்‌. அதை 
எடுத்துக்கொண்டுசென்று குகையில்‌ மீண்டும்‌ வரைந்து 
நிறுவி பலியளித்து தணிவித்து அமரச்செய்தார்‌. 


மண்வெந்து எழுந்தபுகை விண்ணை எட்டி 
முலைகுடிக்கும்‌ கன்றென மேகங்களை முட்டியபோது 
மழையெழுந்து மண்ணை நிறைத்தது. சாம்பல்கரைந்த 
மண்ணுக்கடியில்‌ கவ்வி ஒளிந்திருந்த வேர்களிலிருந்து 
முளைகள்‌ மண்கீறி எழுந்தன. மீண்டும்‌ புத்தம்புதிய 
புல்வெளி எழுந்து வந்தது. ஆனால்‌ ஹேகயர்களிடம்‌ 
புதியபசுக்கன்றுகளேதும்‌ இருக்கவில்லை. அவர்களின்‌ 
கிளையான விருஷ்ணிகளிடம்‌ சென்று 
கன்றுகளுக்காகக்‌ கோரியபோது ஒரு பொன்னுக்கு பத்து 
கன்றுகள்‌ வீதம்‌ அளிப்பதாகச்‌ சொன்னார்கள்‌. 
ஹேகயர்களிடமோ பொன்னென்று ஏதுமிருக்கவில்லை. 


கிருதவீரியன்‌ தன்‌ குலமூத்தாருடன்‌ சென்று 
சியவனனைச்‌ சந்தித்து ஆயிரம்பொன்‌ அளிக்கும்படி 
கோரினான்‌. கன்றுகள்‌ பெருகும்போது அவற்றை 
திருப்பியளிப்பதாகச்‌ சொன்னான்‌. ஆனால்‌ தங்களிடம்‌ 
ஒரு பொன்கூட இல்லை என்று பிருகுக்கள்‌ 
சொன்னார்கள்‌. இறுதியாகச்‌ செய்த எரிச்செயலுக்காக 
ஹேகயர்கள்‌ அளிக்கவேண்டிய பொன்னே கடனாக 
நிற்பதாக சியவனன்‌ சொன்னான்‌. .மும்முறை 
நிலம்தொட்டு தண்டனிட்டபோதும்கூட பார்கவர்கள்‌ 
தங்களிடம்‌ பொன்னில்லையென்றே சொன்னார்கள்‌. 
சினம்கொண்ட கிருதவீரியன்‌ தன்‌ வாளை உருவி 
அவர்களை கொல்லப்போவதாக மிரட்டினான்‌. தங்கள்‌ 
குருதியையும்‌ நிணத்தையுமே அவனால்‌ 
கொண்டுசெல்லமுடியும்‌ என்று சியவனன்‌ சொன்னான்‌. 


கண்ணீருடன்‌ மண்ணில்‌ விழுந்து அவன்‌ 
கால்களைப்பற்றிக்கொண்ட கிருதவீரியன்‌ என்‌ குலமே 
பசித்தழியும்‌ வைதிகர்களே! நூறு 
பொன்னைக்கொடுங்கள்‌ என்றான்‌. சியவனன்‌ நான்‌ 
சொன்ன சொல்லே உண்மை, என்னிடம்‌ 
பொன்னேயில்லை என்றான்‌. கிருதவீரியன்‌ பத்து 
பொன்னைக்கொடுங்கள்‌ என்றான்‌. சியவனன்‌ 
இல்லாதவற்றிலிருந்து எப்படி பத்தை எடுக்கமுடியும்‌ 
என்றான்‌. விழிநீர்‌ மார்பில்‌ வழிய கிருதவீரியன்‌ தன்‌ 
இல்லத்துக்குத்‌ திரும்பினான்‌. கன்றுகளில்லா 
கொட்டிலில்‌ குவிந்துகிடந்த கட்டுத்தறிகளையும்‌ 
கயிறுகளையும்‌ கழுத்துமணிகளையும்‌ 


அக்களத்தில்‌ அதன்பின்‌ எதிர்கொண்ட அத்தனை பேரும்‌ 
பீஷ்மரே என உளமயக்களித்தனர்‌. அவர்‌ அவர்களை 
சீற்றம்கொண்டு எதிர்த்தார்‌. பின்னர்‌ அவர்கள்‌ எவரும்‌ 
பீஷ்மர்‌ அல்ல என்று தனக்கே தெளிவுசெய்துகொண்டார்‌. 
அவர்கள்‌ பீஷ்மரல்லாமல்‌ ஆனதுமே அவர்களிடம்‌ 
அவரால்‌ போரிட இயலாமலாயிற்று. ஆகவே அவர்களை 
நோக்குவதை ஒழிந்தார்‌. அவர்களென்றாகி நின்று 
தன்னுடன்‌ தான்‌ போரிடலானார்‌. ஒவ்வொரு முறையும்‌ 
தன்னை தான்‌ வென்றார்‌. தன்னிடம்‌ தானே தோற்று 
மீண்டார்‌. ஒவ்வொருநாள்‌ இரவிலும்‌ இருளில்‌ 
தனித்தமர்ந்து நெடுந்தொலைவில்‌ தெரிந்த 
பீஷ்மர்படுகளத்தின்‌ பந்த வெளிச்சத்தை 
நோக்கிக்கொண்டிருந்தார்‌. 


கிருதவர்மன்‌ “இழிவிலங்கே, உன்‌ அம்புடன்‌ அகல்க! 
இன்று உன்னைக்‌ கொன்று என்‌ அம்புக்கு இழிவு 
தேடிக்கொள்ள விழையவில்லை நான்‌!” என்று கூவியபடி 
அம்புகளால்‌ சிகண்டியை அறைந்தான்‌. சிகண்டியை 
அச்சொற்கள்‌ சீண்டவில்லை என்று கண்டு “ஈருடலனே, 
பெண்ணென்று ஆகி உயிர்கோரி நில்‌. உன்னை 
விடுவிக்கிறேன்‌. அல்லது ஆணென்று நின்று என்னிடம்‌ 
போரிடு” என்று கிருதவர்மன்‌ மேலும்‌ கூவினான்‌. சிகண்டி 
தொடுத்த அம்புகளை ஒழிந்தபடி அவன்‌ 
வில்லாடிக்கொண்டிருந்தபோது ஒரு கணத்தில்‌ ஏதோ 
ஒன்றில்‌ உளம்‌ சென்று தொட திடுக்கிட்டான்‌. எதிரில்‌ 
நின்று போரிட்டுக்கொண்டிருப்பதும்‌ தானே என 
உணர்ந்து கைகள்‌ நடுங்க வில்‌ தழைய தேரில்‌ நின்றான்‌. 
சிகண்டி தொடுத்த அம்பு வந்து அவன்‌ நெஞ்சை 
அறைந்து உலுக்கி விடுவித்தது. 


அவனாகி எழுந்த சிகண்டி “யாதவனே, வஞ்சத்தைச்‌ 
சுமந்து நலிந்திருக்கிறது உன்‌ உடல்‌. 
நஞ்சுகொண்டிருக்கிறது உன்‌ ஆழம்‌. இக்களம்‌ ஒரு 
தவநிலம்‌. வஞ்சத்தை மும்முறை கையொழிந்து 
பின்னடைக! உன்‌ விடுதலையை இங்கே ஈட்டிக்கொள்க!” 
என்றார்‌. கிருதவர்மன்‌ கசப்புடன்‌ பல்‌ தெரியச்‌ சிரித்து 
“வஞ்சத்தை கைவிடுவதைப்பற்றி நீ எனக்கு 
சொல்கிறாயா? நன்று!” என்றான்‌. “பெருவஞ்சத்தின்‌ 
பின்னுள்ள வெறுமையை நானன்றி எவரும்‌ உனக்கு 
சொல்ல இயலாது. அறிவிலி, விலகிச்செல்‌” என்று 
சிகண்டி சொன்னார்‌. “வஞ்சத்துடன்‌ வாழ்வது 
கணந்தோறும்‌ எரிந்துகொண்டிருப்பது. அதை நான்‌ 
அறிவேன்‌” என்றான்‌ கிருதவர்மன்‌. “ஆம்‌, ஆனால்‌ 
வஞ்சத்திற்குப்‌ பிந்தைய வெறுமைக்கு அது மேல்‌... 
செல்க!” என்று சிகண்டி சொன்னார்‌. 


“நான்‌ உன்னை அஞ்சவில்லை, பேடியே!” என்று 
கிருதவர்மன்‌ கூவினான்‌. “உன்‌ சொற்களிலிருக்கும்‌ அந்த 
இரக்கத்தைக்‌ கண்டு சீற்றம்‌ கொள்கிறேன்‌. 
இதன்பொருட்டே உன்‌ தலைகொய்து இங்கிருந்து 
செல்லவேண்டும்‌ என விழைகிறேன்‌.” அம்புகளைத்‌ 
தொடுத்தபம அவன்‌ சிகண்டியின்‌ எல்லைக்குள்‌ 
நுழைந்தான்‌. அவனுடன்‌ வந்த யாதவப்‌ படையினர்‌ 
அவனைச்‌ சூழ்ந்து அம்புகளால்‌ காற்றை நிறைத்தனர்‌. 
அவனுக்குப்‌ பின்னால்‌ அவன்‌ மைந்தன்‌ பாலி 
வில்லுடன்‌ நின்று புறம்‌ காத்தான்‌. சிகண்டி அவன்‌ 
அம்புகளை மிக எளிதில்‌ தடுத்தார்‌. அவர்‌ வில்லில்‌ 
இருந்து எழுந்த அம்புகள்‌ கிருதவர்மனின்‌ கவசங்களை 
பிளந்தன. அவன்‌ தலைக்கவசம்‌ கீழே விழுந்தது. அது 
தலை விழுந்ததுபோல்‌ தோன்ற யாதவப்‌ படையினர்‌ 
கூச்சலிட்டனர்‌. தன்‌ தலை விழுந்ததை தானே 
கண்டவன்போல்‌ கிருதவர்மன்‌ திடுக்கிட்டான்‌. 


அவன்‌ செவியோர மயிரை அம்புகளால்‌ சீவி எறிந்தார்‌ 
சிகண்டி. “செல்க! செல்க!” என்று கூவினார்‌. 
அம்புகளுடன்‌ தந்தையைக்‌ காக்க வந்த பாலியின்‌ 
கவசங்களை அறைந்து உடைத்தார்‌. அவன்‌ திறந்த 
நெஞ்சுடன்‌ தேரில்‌ நின்றிருக்க அம்பைத்‌ திருப்பி 
நாணிலேற்றி அவன்‌ நெஞ்சை அறைந்தார்‌. அம்புபட்டு 
தேரிலிருந்து பாலி தூக்கி வீசப்பட்டான்‌. தரையில்‌ 
விழுந்து அங்கிருந்த இறந்த உடல்களுடன்‌ அவன்‌ உடல்‌ 
மறைய யாதவர்கள்‌ அலறினர்‌. கிருதவர்மன்‌ தன்‌ 
மைந்தனின்‌ சாவையும்‌ மெய்யென உணர்ந்தான்‌. 
யாதவப்‌ படை கூச்சலிட்டுச்‌ சிதற “ஒருங்குகொள்க! 
கூடுக!” என்று கூவியபடி அவன்‌ பின்னடைந்தான்‌. பாலி 
எழுந்து அப்பால்‌ விலகிச்சென்று புரவியொன்றில்‌ 
ஏறிக்கொள்வதை கண்டான்‌. நெஞ்சிலிருந்த அச்சமும்‌ 
விரல்களில்‌ துடித்த பதற்றமும்‌ ஓய பெருமூச்சுவிட்டு 
மெல்ல தளர்ந்தான்‌. அதற்குள்‌ நாணொலித்தபடி சிகண்டி 
அப்பால்‌ விலகிச்சென்றுவிட்டிருந்தார்‌. 


சிகண்டி திரும்பி அவந்தியின்‌ படைப்பிரிவை நோக்கி 
சென்றார்‌. தங்களை சிறிய குழுவென 
ஒருங்கிணைத்துக்கொண்டிருந்த அவர்கள்‌ பாண்டவப்‌ 
படைக்குள்‌ ஊடுருவிச்‌ சென்றுவிட்டிருந்தார்கள்‌. 
ஒருகணம்‌ எரிச்சல்‌ எழ அவர்‌ காறித்‌ துப்பினார்‌. 
அலுப்பிலிருந்து எழுவது அந்த எரிச்சல்‌ என 
புரிந்துகொண்டார்‌. ஏமாற்றம்‌ கொண்டதுபோல ஆழம்‌ 
பொருமிக்கொண்டே இருந்தது. ஏன்‌ ஏன்‌ என அவர்‌ 
ஆழத்தின்‌ இன்னொரு கூர்முனை துழாவியது. ஏன்‌ 
சலிப்பு? ஏன்‌ ஏமாற்றம்‌? அவர்‌ ஒருகணம்‌ பீஷ்மரென 


ஆகி போர்முகப்பில்‌ நின்றிருந்தார்‌. இன்னமும்‌ 
குருக்ஷேத்ரம்‌ தொடங்கப்படவே இல்லை. நிகழவிருக்கும்‌ 
அனைத்தும்‌ விழிநிலை வடிவென இரு படைகளாகி 
விரிந்திருந்தன. அவர்‌ படைகளை நோக்கவில்லை. 
படைகளுக்குமேல்‌ கவிந்திருந்த வெளியை, தொடுவான்‌ 
வில்வளைவை நோக்கிக்கொண்டிருந்தார்‌. அவர்‌ 
சலிப்புற்றிருந்தார்‌. ஏனென்றால்‌ அவர்‌ போரின்‌ முடிவை 
நோக்கிவிட்டிருந்தார்‌. 


[ீஙagelதொலைவில்‌ சிகண்டியை கெளரவப்‌ 
படையிலிருந்த அவந்தியின்‌ படைத்தலைவர்கள்‌ 
கம்சனும்‌ கெளமாரனும்‌ தங்கள்‌ வில்லவர்திரளுடன்‌ 
எதிர்த்தனர்‌. அவந்தியின்‌ படைசூழ சிகண்டி நின்றிருந்த 
இடம்‌ சுழியெனத்‌ தெரிந்தது. மிக விரைவிலேயே கம்சனும்‌ 
கெளமாரனும்‌ கொல்லப்பட்டதை முரசுகள்‌ அறிவித்தன. 
செயலற்றவன்போல்‌ சற்றுநேரம்‌ நோக்கி நின்றிருந்த 
கிருதவர்மன்‌ தன்‌ நெஞ்சில்‌ ஓங்கி அறைந்து வீறிட்டபடி 
தேர்ப்பாகனை நோக்கி கூச்சலிட்டான்‌. “செல்க! செல்க, 
பாஞ்சாலனை நோக்கி!” தேர்ப்பாகன்‌ “அரசே!” என்றான்‌. 
“இன்று இத்தோல்வியுடன்‌ மீளப்போவதில்லை. 
பாஞ்சாலனை நோக்கி செல்க... இக்கணமே செல்க!” 


திரிகர்த்த நாட்டு இணையரசன்‌ மித்ரவர்மன்‌ 
அர்ஜுனனால்‌ கொல்லப்பட்டதை அறிவித்தது முரசு. 
ஒவ்வொரு அரசராக இறப்புகள்‌ 
அறிவிக்கப்பட்டுக்கொண்டே இருந்தன. படைகள்‌ 
அழிந்துகொண்டே இருந்தமையால்‌ அரசர்கள்‌ 
காப்பற்றவர்களாக சென்று போர்முனையில்‌ நின்று 
உயிர்துறந்துகொண்டிருந்தார்கள்‌ என்று தோன்றியது. 
“செல்க! செல்க!” என்று கிருதவர்மன்‌ பாகனை நோக்கி 
கூவினான்‌. வில்லுடன்‌ திரும்பிய சிகண்டி அவனை 
கண்டார்‌. “கீழ்பிறப்பே, எடு உன்‌ வில்லை” என்று 
கூவியபடி கிருதவர்மன்‌ அவரை தாக்கினான்‌. முற்றிலும்‌ 
சினமற்றவராக சிகண்டி அவனை தாக்கினார்‌. அவர்‌ 
அம்புகள்‌ வந்து கிருதவர்மனின்‌ தேரை தாக்கின. 
அவனுக்குப்‌ பின்‌ அவன்‌ மைந்தன்‌ பாலி “தந்தையே, 
வலப்புறம்‌ நோக்குக! வலம்‌ பேணிக்கொள்க!” என்று 
கூவியபடி வந்துசேர்ந்துகொண்டான்‌. 


களமெங்கும்‌ அந்நாள்‌ வரை நிகழாத பெரும்போர்‌ 
நிகழ்ந்துகொண்டிருந்தது. கர்ணனை விட்டு 
விலகிச்சென்றுவிட்ட அர்ஜுனன்‌ திரிகர்த்தர்களை 
கொன்றழித்தான்‌. உசிநாரர்களும்‌ பால்ஹிகர்களும்‌ 
அவன்‌ அம்புகளால்‌ கொன்றுகுவிக்கப்பட்டனர்‌. 
கர்ணனின்‌ முன்னாலிருந்து வில்தாழ்த்தி 


ஒழியவேண்டியிருந்தமையின்‌ சீற்றத்தை முழுக்க அவன்‌ 
கெளரவப்‌ படையை அழிப்பதில்‌ செலவிட்டான்‌. 
காந்தாரர்களும்‌ கூர்ஜரர்களும்‌ மாளவர்களும்‌ அவனுக்கு 
பலியாயினர்‌. அக்குருதியை சூடிக்கொண்டு தன்னை 
வெறியேற்றிக்கொண்டு மீண்டும்‌ கர்ணனை 
எதிர்கொண்டான்‌. கர்ணனை அதுவரை இணைரநின்று 
தடுத்து நிறுத்தியிருந்த சாத்யகியும்‌ திருஷ்டத்யும்னனும்‌ 
விலகிக்கொள்ள அவர்களிடையே அந்த முடிவிலாப்‌ 
போர்‌ மீண்டும்‌ தொடங்கியது. 


சிகண்டியின்‌ அம்புகள்‌ கிருதவர்மனை அறைந்து 
அறைந்து பின்னால்‌ செலுத்தின. சிகண்டியின்‌ பேரம்பு 
ஒன்று தன்னை தாக்க வருகிறது என எண்ணி 
கிருதவர்மன்‌ தேரிலிருந்து பாய்ந்து நிலம்படிந்தான்‌. 
அவன்‌ தேரைக்‌ கடந்துசென்று பாலியின்‌ தேரை 
அறைந்து மண்ணிலிருந்து தூக்கி வெடிக்கச்செய்தது 
அந்த வாளி. விழி மயங்கச்செய்யும்‌ பொன்னிற ஒளி 
மூச்சை நிறைத்த எரிமணம்‌. அவன்‌ பாலியின்‌ தலை 
துண்டுபட்டு சுழன்று சென்று விழுவதை கனவுக்குள்‌ 
கண்டான்‌. திடுக்கிட்டு விழித்தபோது அக்கனவின்‌ 
தொடர்ச்சியென அவன்‌ தலை நிலம்தொடுவதை 
கண்டான்‌. தன்‌ தொடை நடுங்கி 
துள்ளிக்கொண்டிருப்பதை, தன்‌ இரு கைகளும்‌ 
வலிப்பெடுத்தவைபோல இழுபட்டு விறைத்து 
நின்றிருப்பதை உணர்ந்தான்‌. “இழிமகனே!  இழிமகனே!” 
என்று கூவியபடி பாய்ந்துசென்று 
தேரிலேறிக்கொண்டான்‌. சிகண்டியை நோக்கி சென்று 
அம்புகளால்‌ அவரை அறைந்தபம கூச்சலிட்டான்‌. 


பித்தன்‌ போலிருந்தான்‌ கிருதவர்மன்‌. “இழிமகனே, 
உன்னுடன்‌ போரிட்டு தலைகொடுக்கவே வந்துள்ளேன்‌. 
என்னை கொன்று செல்க... இனி இக்களத்தில்‌ என்னிடம்‌ 
எஞ்சுவது ஒன்றுமில்லை. கொல்க!” என்று அவன்‌ 
கூவினான்‌. அவன்‌ தேரை உடைத்தெறிந்தது 
சிகண்டியின்‌ அம்பு. தன்‌ ஆவநாழியிலிருந்து பேரம்பு 
ஒன்றை எடுத்து “இந்த அம்பால்‌ உன்‌ தலை கொய்வேன்‌!” 
என்று கூவியபடி அவன்‌ நாணேற்றுகையில்‌ சிகண்டியின்‌ 
உடலில்‌ சலிப்பு தெரியும்‌ அசைவை கண்டான்‌. அந்த 
அசைவு தன்‌ மைந்தனைக்‌ கொன்ற எரியம்புக்கு 
முன்னரும்‌ அவ்வாறு அவர்‌ உடலில்‌ எழுந்தது என 
உணர்ந்து அவன்‌ உள்ளம்‌ செயலழிந்தது. அவனை 
நோக்கி வந்த சிகண்டியின்‌ அம்பு காட்டெரிபோல்‌ 
உறுமியது. எரிமலை வாய்‌ திறந்து அனற்குழம்பு 
பீறிடுவதுபோல்‌ அணுகியது. அவன்‌ தேரின்‌ தூண்களும்‌ 
தட்டும்‌ சகடங்களும்‌ பற்றிக்கொண்டன. 


அவன்‌ தேரிலிருந்து பாய்ந்து இறங்கி நிலத்தில்‌ விழுந்து 
ஓடினான்‌. அவன்‌ உடலில்‌ த்‌ நின்றெரிந்தது. அவன்‌ தன்‌ 
தோலாடைகளை கழற்றி வீசினான்‌. ஆடையற்ற உடலில்‌ 
மயிரைப்‌ பொசுக்கியபடி எரி நின்றது. மண்ணில்‌ விழுந்து 
குருதிச்சேற்றில்‌ அவன்‌ புரண்டான்‌. தன்‌ தேர்‌ தழலுருவாக 
எரிந்தோடுவதை, புரவிகள்‌ உடலெங்கும்‌ தீ எரிய 
கனைத்தபடி ஓடி கால்தளர்ந்து விழுந்து துள்ளிச்சுழன்று 
எழுந்தமைவதை அவன்‌ கண்டான்‌. அவனைச்‌ சூழ்ந்து 
எரி வெள்ளமென அலையபடித்தது. எரிநதிப்பெருக்கின்‌ 
அடியில்‌ மூழ்கிவிட்டவன்போல்‌ உணர்ந்தான்‌. இரு 
கைகளையும்‌ தலைமேல்‌ வைத்து கனிந்து உடல்குறுக்கி 
அமர்ந்தான்‌. அவன்மேல்‌ எரி உறுமியது, சீறியது, 
வெடிப்பொலியுடன்‌ மேலெழுந்தது. 


பின்னர்‌ அவன்‌ எழுந்தபோது அவனைச்‌ சூழ்ந்து கருகிய 
களம்‌ பரந்திருந்தது. கன்மதத்தின்‌ குமட்டும்‌ வாடை. 
வெந்த ஊனும்‌ பொசுங்கிய தோலும்‌ நெஞ்சடைக்கச்‌ 
செய்தன. கரி படிந்த மண்ணில்‌ புதுக்குருதியின்‌ 
குமிழிகள்‌ எழுந்துகொண்டிருந்தன. உலோகப்பரப்புகள்‌ 
வெம்மைகொண்டு முனகிக்கொண்டிருந்தன. 
நெடுந்தொலைவில்‌ சிகண்டியை கிருபர்‌ 
எதிர்கொண்டகதைக்‌ கூறி முரசுகள்‌ ஒலித்தன. கேகய 
இளையமன்னன்‌ விசோகனுக்கும்‌ பீமனுக்குமான போரை 
அறிவித்து விசோகனை துணைசெய்யும்படி முரசு வீணே 
மன்றாடிக்கொண்டிருந்தது. அவன்‌ உள்ளம்‌ வெறுமை 
கொண்டிருந்தது. அதுவரை உள்ளத்தின்‌ 
பெரும்பகுதியை நிறைத்திருந்த இறந்தகாலமும்‌ 
எதிர்காலமும்‌ மறைந்தன. ஆகவே ஒளிகொண்ட 
பெருவெளியில்‌ நிகழ்காலத்து எண்ணங்கள்‌ 
விசையின்றி தனித்தனியாக தெளிந்தெழுந்தன. 
அத்தனை அமைதியை அவன்‌ அறிந்ததே இல்லை. 


பெருமூச்சுடன்‌ எழுந்து நின்ற கிருதவர்மன்‌ தன்‌ 
ஆடையற்ற உடல்‌ கருகி தோல்‌ உருகி 
வழிந்துகொண்டிருப்பதை கண்டான்‌. கைதாக்கி 
நோக்கியபோது நகங்கள்‌ அனைத்தும்‌ வெந்து 
உதிர்ந்துவிட்டிருந்தன. மலையருவி பெருகி விழ 
ஏந்திக்கொள்ளும்‌ அடிப்பக்க மரம்‌ என உடலின்‌ 
அனைத்து உறுப்புகளும்‌ அதிர்ந்துகொண்டிருந்தன. 
கால்களைத்‌ தூக்கி வைத்து அவன்‌ வெந்து கிழிந்து 
சிதைந்து பரவிய உடல்களினூடாக நடந்தான்‌. 
கால்தடுக்கி அவன்‌ விழுந்தான்‌. மீண்டும்‌ கையூன்றி 
எழுந்து நோக்கினான்‌. விழிதொடும்‌ தொலைவுவரை 
பொசுங்கிக்கொண்டிருக்கும்‌ உடல்கள்‌ மட்டுமே 
தெரிந்தன. அவ்விரிவில்‌ பாலியின்‌ உடலை தன்‌ விழிகள்‌ 


தேடுவதை உணர்ந்தான்‌. மெல்ல மெல்ல உடலை உந்தி 
நடந்தான்‌. கால்மடிந்து விழுந்து மீண்டும்‌ எழுந்தான்‌. 
அனலின்‌ ஓசை மிக அருகே எனக்‌ கேட்டது. திரும்பி 
நோக்கியபோது விழிகளுக்குள்‌ அனல்விழுந்ததுபோல்‌ 
ஓர்‌ அம்பு வெடித்ததை கண்டான்‌. மண்மதத்தின்‌ 
கெடுமணம்‌ அணுகி வந்தது. 


அது தன்னை கடந்துசெல்ல விட்டு அவன்‌ மீண்டும்‌ 
கண்விழித்தான்‌. நான்கு புலன்கள்‌ அத்தனை 
கூர்கொண்டுவிட்டிருந்தன. செவிகள்‌, விழிகள்‌, மூச்சு, 
நாக்கு. ஏனென்றால்‌ தோல்‌ முற்றாகவே 
உணர்வழிந்துவிட்டிருந்தது. புலனறிதல்களில்‌ 
பெரும்பகுதியை அடைத்துக்கொண்டிருப்பது அதுவே 
என அப்போது தெரிந்தது. அவன்‌ உடலில்‌ வலியே 
இருக்கவில்லை. தொடைகளில்‌ தோலுரிந்து வெண்தசை 
தெரிந்தது. கையூன்றி எழுந்தபோது வயிற்றுத்‌ தோல்‌ 
வழன்று அகல உள்ளே நரம்புகள்‌ வேயப்பட்ட வெந்த 
தசை தெரிந்தது. ஆனால்‌ உடலென ஒன்றிருப்பதையே 
உணரமுடியவில்லை. 


அவன்‌ அங்கே நின்றிருந்த புரவி ஒன்றின்மேல்‌ தொற்றி 
ஏறினான்‌. அதன்‌ கருகிய உடலின்‌ மீதிருந்து வெந்த 
தோல்‌ கைபட உரிந்து வந்தது. அது வலியை 
உணரவில்லை. எதையுமே உணராததுபோல்‌ தசைகள்‌ 
விதிர்க்க நின்றிருந்தது. அதன்‌ மேல்‌ சேணங்களோ 
கடிவாளமோ இருக்கவில்லை. ஆடையற்ற உடலுடன்‌ 
அணியற்ற புரவிமேல்‌ அவன்‌ அமர்ந்து சென்றான்‌. 
வெவ்வேறு இடங்களில்‌ புரவிகள்‌ 
விதிர்த்துக்கொண்டிருக்கும்‌ உடலுடன்‌ நின்றிருந்தன. சில 
புரவிகள்‌ தலைதாழ்த்திச்‌ சீறின. சில முன்கால்களால்‌ 
தரையை அறைந்தன. நின்றிருந்த புரவி ஒன்று 
அறுந்துவிழுவதுபோலச்‌ சரிந்து பக்கவாட்டில்‌ விழுந்து 
குளம்புகளை உதைத்துக்கொண்டு உயிர்விட்டது. அவன்‌ 
ஊர்ந்த புரவி மெல்ல முனகியது. அவன்‌ 
கடந்துசென்றபோது பின்புறம்‌ இன்னொரு புரவி விழும்‌ 
ஓசையை கேட்டான்‌. 


செல்லும்‌ தரையெங்கும்‌ பொசுங்கியதும்‌ கருகியதுமான 
தசைத்துண்டுகள்‌ கிடந்தன. பின்னர்‌ அவன்‌ கண்டான்‌, 
அவையெல்லாம்‌ பறவைகள்‌ என. காகங்கள்‌, 
மைனாக்கள்‌, நாரைகள்‌, சிறுகுருவிகள்‌. சிறகுபொசுங்கி 
விழுந்து உயிர்விட்டிருந்தன. சில பறவைகள்‌ அப்போதும்‌ 
அலகை தரையிலூன்றி வட்டமிட்டுச்‌ சுழன்று இறகிலாச்‌ 
சிறகை அடித்து துடித்தன. அனல்‌ அத்தனை 
உயரத்திற்கா எழுந்தது? நிலமெங்கும்‌ சிறுபூச்சிகள்‌ கருகி 


விழுந்துகிடந்தன. பின்னர்‌ அவன்‌ தரை விழுந்துகிடந்த 
பூச்சிகளால்‌ இடைவெளியில்லாமல்‌ நிரம்பியிருப்பதை 
கண்டான்‌. 


படைகளின்‌ பின்பகுதியை அடைந்தான்‌. அங்கே 
எவருமிருக்கவில்லை. அந்த வெறுமை அவனை 
திகைக்கச்‌ செய்தது. திரும்பி படைமுகப்பை 
நோக்கினான்‌. அது கடலலையின்‌ நுரைவிளிம்பென 
கொப்பளித்துக்கொண்டிருந்தது. அங்கே 
அனல்குமிழிகள்‌ எழுந்து எழுந்து அணைந்தன. 
கெளரவப்‌ படை என எஞ்சுவது போர்முகத்தில்‌ 
ஆங்காங்கே நின்றிருக்கும்‌ சிறுகுழுக்கள்‌ மட்டுமே என்று 
உணர்ந்தபோது அவன்‌ அகம்‌ நடுக்கு கொண்டது. அன்று 
காலை அவன்‌ கண்ட திரள்‌ அப்படியே சென்று ஆழ்ந்த 
பிலமொன்றில்‌ புகுந்து மறைந்துவிட்டதுபோல. அவன்‌ 
அங்கிருந்து நோக்கியபோது ஒரு கொடிகூட 
தென்படவில்லை. அனைத்தும்‌ அனலில்‌ 
பொசுங்கிவிட்டிருந்தன. அத்தனை தேர்களும்‌ சிதைந்தும்‌ 
எரிந்தும்‌ மறைந்துவிட்டிருந்தன. 


இன்னும்‌ சற்றுநேரத்தில்‌ இங்கே போரிட எவருமிருக்க 
மாட்டார்கள்‌. முற்றழிவு. இத்தகைய முற்றழிவு 
இயல்வதுதானா? இது இத்தனை நாள்‌ எங்கிருந்தது? 
மானுட உள்ளத்திற்குள்‌. மெய்யறிந்தோர்‌ அதை 
உணர்ந்திருப்பர்‌. அவர்களின்‌ சொல்லில்‌ இருந்து 
திறனாளர்‌ கற்றிருப்பர்‌. சிற்பிகள்‌ வனைந்திருப்பர்‌. 
இத்தனை பெரிய அனல்‌ சொல்லில்‌ உறங்கியிருக்கிறது. 
சித்தவெளியில்‌ நிலைகொண்டிருக்கிறது. 
வெட்டவெளியில்‌ நிறைந்திருக்கிறது. தன்னை 
முற்றழித்துக்கொள்ளும்‌ வாய்ப்புடன்தான்‌ இங்கே 
என்றும்‌ மானுடம்‌ வாழ்ந்திருக்கிறது. தன்‌ கனவுகளில்‌ 
அதை விழைந்திருக்கிறது. அஞ்சியிருக்கிறது. 
தற்கொலையை பகற்கனவு காணாத மானுடர்‌ இல்லை. 
காமமும்‌ ஆணவமும்கூட அதைப்போல்‌ இனியவை 
அல்ல. மானுடமும்‌ அப்பகற்கனவை 
மீட்டிக்கொண்டுதான்‌ இருந்திருக்கிறது. 


பேரோசையுடன்‌ வானில்‌ விரிந்தது ஒரு மஞ்சள்நிற 
வெடிப்பு. செவிகள்‌ அதிர்ந்து பற்கள்‌ கூச சீழ்க்கை ஒலி 
கடந்துசென்றது. விம்‌ என வயிறு அதிர்ந்தது. அதன்பின்‌ 
அலையலையாக காற்றில்‌ வெம்மை எழுந்து வந்து 
அறைந்து கடந்துசென்றது. அவன்‌ ஊர்ந்த புரவி 
ஓசையே இல்லாமல்‌ முகம்‌ மண்ணில்‌ ஊன்ற முன்பக்கம்‌ 
சரிந்து விழுந்து ஒரு குளம்படியோசைகூட இல்லாமல்‌ 
உயிர்விட்டது. அதற்கு அடியிலிருந்து தன்‌ உடலை உருவி 


எடுத்துக்கொண்டு அவன்‌ மெல்ல நடந்தான்‌. 
மீண்டுமொரு மஞ்சள்‌ வெடிப்பில்‌ அவனுடைய நிழல்‌ 
நீண்டு துடிதுடித்து வான்வரை சென்று நீலநிறமாகி 
அணைந்தது. விண்ணிலிருந்து வலையொன்று 
இறங்குவதுபோல கரிப்‌ படலம்‌ மெல்ல மண்ணை 


வந்தடைந்தது. 


வளைந்து அதிர்ந்துகொண்டிருந்த உடலுடன்‌ அவன்‌ தன்‌ 
கூடாரம்‌ இருந்த இடத்தை அடைந்தான்‌. அருகிலிருந்த 
கூடாரத்தின்‌ யானைத்தோல்கூரை பொசுங்கி 
புகையெழுந்துகொண்டிருந்தது. அவன்‌ கூடாரம்‌ 
கரித்தடமாக மாறிவிட்டிருந்தது. அதற்குள்‌ பிறிதொரு 
கரித்தடமாக அவனுடைய மஞ்சம்‌ தெரிந்தது. வெடித்துத்‌ 
தெறித்த எரிதுளிகளால்‌ அங்கிருந்த அனைத்துக்‌ 
கூடாரங்களும்‌ புகைவிட்டுப்‌ பொசுங்கி 
சுருங்கிக்கொண்டிருந்தன. புரவிகள்‌ செல்வதற்கான 
பாதைப்பலகைகள்‌ பற்றி எரிந்தன. அவற்றில்‌ பட்டு 
உலர்ந்திருந்த நிணநெய்‌ அவற்றை நின்றெரியச்‌ செய்தது. 
களஞ்சியங்கள்‌ எரிந்து கரும்புகை எழுந்து வானில்‌ 
ஊன்றி நின்றிருந்தது. 


அவன்‌ தன்‌ கூடாரமிருந்த இடத்தில்‌ தன்‌ படுக்கையின்‌ 
வடிவிலிருந்த கரிப்‌ பரப்பில்‌ அமர்ந்தான்‌. அப்பால்‌ 
கிடந்த தாலம்‌ கனல்கொண்டிருந்தது. தன்‌ தலையில்‌ 
கைவைத்தபோது முற்றாகவே மயிர்பொசுங்கி தலை 
கலம்போல்‌ தட்டுபட்டது. கால்களை மடித்து அதன்மேல்‌ 
தலையை வைத்து அவன்‌ அமர்ந்தான்‌. உள்ளிருந்து ஒரு 
விம்மலென அழுகை எழுந்து வந்து நெஞ்சை 
உலுக்கியது. அவன்‌ ஓசையில்லாமல்‌ அழத்‌ 
தொடங்கினான்‌. அவனைச்‌ சூழ்ந்து 
கனன்றுகொண்டிருந்தது காந்தள்‌ வண்ணம்கொண்ட 
சிதையெரி. 

[[/age]பதினொன்றாவது களத்தில்‌ அமர்ந்திருந்த 
சூதரான கும்பகர்‌ பெரிய மண்‌ கலத்தின்‌ வாயில்‌ 
மெல்லிய ஆட்டுத்தோலை இழுத்துக்‌ கட்டி 
உருவாக்கப்பட்டிருந்த உறுமியின்மீது மென்மையான 
மூங்கில்‌ கழிகளை மெல்ல உரசி மயில்‌ அகவும்‌ 
ஒலியையும்‌ நாகணவாய்‌ புள்ளின்‌ கூவலையும்‌ எழுப்பி 
அதனுடன்‌ இணைந்துகொண்ட தன்‌ ஆழ்ந்த குரலில்‌ 
கர்ணன்‌ அர்ஜுனனை எதிர்கொண்ட போர்க்களத்தின்‌ 
இறுதிக்‌ காட்சியை சொல்லில்‌ வடிக்கலானார்‌. சூதர்கள்‌ 
அவர்களுடன்‌ இணைந்துகொள்ள ஒருவர்‌ விட்ட 
சொல்லை பிறிதொருவர்‌ எடுக்க ஒன்றுடன்‌ ஒன்று 
இணைந்துகொள்ளும்‌ தகைமைகொண்ட சொற்கள்‌ 
காட்சிகளென மாறி எழுந்தன. 


கும்பகர்‌ விழியிழந்தவர்‌. அவருடைய இரு கண்களும்‌ 
செங்குழிகளாக அவர்‌ சொற்களுக்கேற்ப அசைந்தன. 
அவை வெளித்தெரியா சிலவற்றை எங்கோ 
நோக்குபவைபோல. “இரு குருதிக்குழிகளால்‌ 
நோக்குகிறேன்‌ இக்களத்தை. குருதியின்‌ செவ்வொளி 
கொண்ட கண்களால்‌. சூதரே, மாகதரே, இக்குருக்ஷேத்ரப்‌ 
பெருங்களத்தை வேறெங்ஙனம்‌ நோக்க இயலும்‌?” என்று 
அவர்‌ சொன்னார்‌. “எந்தையும்‌ விழியிழந்தவர்‌. 
பரசுராமரின்‌ ஐங்குருதிக்‌ குளத்தை அழகுறச்‌ சொன்னவர்‌ 
அவர்‌. அவர்‌ சொல்லி அமர்ந்த அந்தப்‌ பாறையை 
ஐங்குருதிச்சொல்‌ என இன்றும்‌ தெற்கே வழிபடுகிறார்கள்‌. 
பரசுராமரின்‌ குருதிக்குளத்தை பாதாளதெய்வங்கள்‌ 
கடைந்தபோது எழுந்த வெண்ணெய்‌ அது என்கிறார்கள்‌.” 


“குருதி கடைந்து நெய்யெடுக்கும்‌ சூதர்களில்‌ ஒருவன்‌. 
குருதிநெய்யை வஹ்னிக்கு அளித்து தேவர்களை 
எழுப்புபவன்‌. சொல்லில்‌ எழும்‌ தேவர்களை 
சொல்லனலில்‌ அவியாக்கி வடவையை எழுப்புபவன்‌. 
முக்கண்ணனின்‌ முனிவெனத்‌ திகழும்‌ வடவை அமைந்த 
என்‌ சொற்களை செவிகொள்க! இவை அத்தனை 
சொற்களையும்‌ உரசி அனலெழச்‌ செய்க! ஆம்‌, அவ்வாறே 
ஆகுக!” கூடியிருந்த சூதர்கள்‌ கைகளைத்‌ தூக்கி 
சொல்பிரியா கார்வை என “ஆம்‌, அவ்வாறே ஆகுக!” என 
ஏற்பொலி எழுப்பினர்‌. 


சூதரே, மாகதரே, இங்குள்ள பருப்பொருட்கள்‌ 


அனைத்தும்‌, அவற்றை ஆளும்‌ நெறிகள்‌ அனைத்தும்‌, 
அவற்றிலிருந்து எழும்‌ உணர்வுகள்‌, எண்ணங்கள்‌, 
மெய்மைகளும்‌ வெறுமைகளும்‌ கூட சொல்லிலிருந்து 
எழுந்தவை. அவையனைத்தும்‌ தங்கள்‌ ஆடல்‌ முடித்து 
மீண்டும்‌ சொல்லுக்கே திரும்புகின்றன. ஒவ்வொரு 
சொல்லும்‌ ஒரு புடவி. ஒவ்வொரு சொல்லும்‌ ஒரு தனி 
தெய்வம்‌. ஒவ்வொரு சொல்லும்‌ ஒரு கடுவெளி. 
சொற்களை இணைக்கின்றது இசைவு. இசைவில்‌ 
தன்னை வெளிப்படுத்துகிறது பிரம்மம்‌. இசைவென்று 
ஆன ஒன்றை இங்கு வழுத்துக! 


இங்கிருந்து சொல்லெடுக்கும்‌ நான்‌ குருக்ஷேத்ரப்‌ 
பெருங்களத்தை ஊன்விழிகளால்‌ பார்த்ததே இல்லை. 
பிறர்‌ உரைக்கும்‌ சொற்களைக்கொண்டு அவற்றை நான்‌ 
வரைகிறேன்‌. பார்த்துச்‌ சொல்வது எல்லை கொண்டது. 
பாராதது முடிவிலாது விரிவது. சூதரே, நாம்‌ 
இக்களத்தினை அகன்று நின்று பார்க்கிறோம்‌. அங்குள்ள 
ஒவ்வொருவரிலும்‌ கூடு பாய்ந்து அங்கே நிகழ்கிறோம்‌. 
கொல்பவனும்‌ கொல்லப்படுபவனும்‌ ஆகிறோம்‌. 
அச்சமும்‌ வஞ்சமும்‌ துயரமும்‌ ஐயமும்‌ வெறுமையும்‌ என 
அனைத்து உணர்வுகளையும்‌ அடைகிறோம்‌. 


இப்போர்க்களத்தில்‌ இங்கு நிகழாத பல போர்களை நாம்‌ 
நிகழ்த்துகிறோம்‌. ஒன்றுக்கு மேல்‌ ஒன்றென புடவிகளை 
அடுக்கி அடுக்கி மேல்‌ செல்பவர்கள்‌ நாமெல்லாம்‌. நாம்‌ 
சொன்னவை நம்முள்‌ வளர்கின்றன. நம்மிலிருந்து 
எழுந்து பரந்து நம்மை சூழ்கின்றன. நம்மை 
அள்ளித்தூக்கி கொண்டுசென்று தங்கள்‌ உலகை நமக்கு 
காட்டுகின்றன. எது நிகழ்ந்தது என நாம்‌ அறிவதில்லை. 
எவரும்‌ எது நிகழ்ந்ததென்று அறியப்போவதும்‌ இல்லை. 
இங்கு நிகழ்ந்த போர்‌ இங்கிருந்த முடிவிலா 
படைப்பெருக்கின்‌ ஒவ்வொரு வீரனின்‌ விழிக்கும்‌ 
ஒவ்வொன்று. சூதரே, அவன்‌ விழி காணும்‌ ஒவ்வொரு 
கணத்திலும்‌ அது ஒவ்வொன்று. 


ஒருவராலும்‌ காணப்படாத ஒரு போர்‌ அங்கு நிகழ்ந்து 
முடிந்திருக்குமா? இருவர்‌ கண்ட ஒரே போர்‌ ஒன்று என்று 
எங்கு நிகழ்ந்திருக்கும்‌? இங்கிருந்து நம்‌ சொல்லில்‌ 
முளைத்துச்‌ செல்லும்‌ இப்போர்‌ இனியெத்தனை 
வடிவங்கள்‌ எடுக்கும்‌! அவ்வடிவங்களினூடாக 
என்றேனும்‌ எவரேனும்‌ இப்போரை வந்தணைய இயலுமா 
என்ன? எனில்‌ இங்கு அமர்ந்து எப்போரை நாம்‌ 
பாடுகிறோம்‌? ஒவ்வொருவரும்‌ நம்‌ உள்ளத்தில்‌ நிகழும்‌ 
போரை அல்லவா சொல்லடுக்கி எழுப்புகிறோம்‌? இதை 
கேட்கும்‌ ஒவ்வொருவரும்‌ தங்கள்‌ உள்ளத்தில்‌ 


நெற்றிச்சங்குகளையும்‌ கண்டு கண்ணீர்‌ விட்டு அழுதபடி 
அவன்‌ அங்கேயே விழுந்துகிடந்தான்‌. 


நாள்தோறும்‌ ஹேகயர்குடிகள்‌ நலிந்தன. ஊணின்றி 
முதியோர்‌ வற்றி ஒடுங்கினர்‌. முலைப்பாலின்றி குழவிகள்‌ 
சுருங்கி இறந்தன. ஒவ்வொரு நாளும்‌ ஹேகயர்‌ 
கிராமங்களிலிருந்து சிதைகள்‌ செல்வதை கிருதவீரியன்‌ 
கண்டான்‌. முதலில்‌ அழுகுரலெழச்‌ சென்ற சிதைகள்‌ 
பின்னர்‌ அமைதியாக வெறித்த விழிகளுடன்‌ சென்ற 
மெலிந்துவற்றிய உறவினர்களுடன்‌ சென்றன. பின்னர்‌ 
அவை தனித்து இருவர்‌ தோளிலேற்றப்பட்ட ஒற்றை 
மூங்கிலில்‌ தொங்கிச்சென்றன. பசியில்‌ பழுத்த 
குழந்தைவிழிகளைக்‌ கண்டபின்‌ மீண்டுமொருமுறை 
மலையேறிச்சென்று பிருகு குலத்து சியவனனின்‌ முன்‌ 
நின்று “ஒரு பொன்னேனும்‌ அளிக்காவிட்டால்‌ இன்றே 
இங்கு கழுத்தறுத்துவிழுவேன்‌” என்றான்‌ கிருதவீரியன்‌. 
“இல்லாத பொன்னுக்காக இறந்தவனாவாய்‌” என்று 
அவன்‌ பதில்‌ சொன்னான்‌. 


பிறிதொருநாள்‌ முதல்குழந்தை பெற்ற விருஷ்ணி 
குலத்துப்பெண்‌ ஒருத்தி அங்கே வந்தாள்‌. தன்‌ மகனுடன்‌ 
மலையேறிச்சென்று பிருகுக்களை அணுகி அவள்‌ 
எவருமறியாமல்‌ மறைத்துவைத்திருந்த ஒற்றைத்துளி 
பொன்னை காணிக்கையாக அளித்து அவனுக்கு 
எரியால்‌ தீங்கு நிகழாவண்ணம்‌ அவர்கள்‌ 
வாழ்த்தவேண்டுமென கோரினாள்‌. எரித்துளியை 
மைந்தன்‌ நெற்றியில்‌ வைத்து பார்கவ குல வைதிகன்‌ 
ஒருவன்‌ அம்மைந்தனை வாழ்த்தினான்‌. பொன்‌ 
கொடுத்து மலர்பெற்று அவள்‌ குழந்தையுடன்‌ திரும்பி 
வந்தாள்‌. மலைமீதேற வழிகாட்டும்பொருட்டு அவள்‌ 
கூட்டிச்சென்ற அவள்‌ தமக்கையின்‌ மைந்தனாகிய 
சிறுவன்‌ மீண்டு வரவில்லை. 


சிறுவனைத்தேடி மலைக்குமேல்‌ சென்ற ஹேகயர்கள்‌ 
அவனை குகைகளுக்கு வெளியே மயங்கிக்கிடப்பவனாக 
கண்டுகொண்டனர்‌. தடாகத்து நீரில்‌ பட்டு எதிரொளித்த 
வெளிச்சத்தில்‌ குகையொன்றுக்குள்‌ விழிதிறந்த 
தெய்வத்தைக்‌ காண உள்ளே சென்ற அவன்‌ உள்ளேயே 
நினைவழிந்து நனவழிந்து சுற்றிக்கொண்டிருந்தபின்‌ 
அஞ்சி வெளியே ஓடிவந்ததாகச்‌ சொன்னான்‌. அவனை 
அவன்‌ அன்னை கூந்தலுக்கு நெய்யிட்டு 
குளிர்நீராட்டுகையில்‌ அவன்‌ அங்கே குகைக்குள்‌ பார்கவ 
வைதிகன்‌ அச்சிறுதுளிப்பொன்னைக்‌ கொண்டுவந்து 
புதைத்ததைக்‌ கண்டதாகச்‌ சொன்னான்‌. 


குருக்ஷேத்ரக்‌ களம்‌ அமைக்கிறார்கள்‌ அல்லவா? 


போர்‌ ஒழியா குருநிலம்‌ வாழ்க! அழியாது நிலைகொள்க 
இந்த அறநிலம்‌! என்றும்‌ ஒழியாது நிகழ்க இங்கு இந்தப்‌ 
போர்‌! இம்மண்ணில்‌, இக்குருதியில்‌, இவ்வனலில்‌ இங்கு 
எழுந்தவை என்றுமென உள்ளங்களில்‌ தெளிக! 
வாளுழுது குருதிபாய்ச்சி பதம்வந்த புது மண்ணில்‌ வேர்‌ 
விட்டெழுக பூத்து கனியாகி விதைகொண்டு பெருகும்‌ 
புதிய வேதச்சொல்‌! ஆம்‌, அவ்வாறே ஆகுக! 


கும்பகர்‌ சொன்னார்‌: குருக்ஷேத்ரக்‌ களத்தில்‌ கர்ணன்‌ 
அர்ஜுனனை எதிர்த்து போர்புரிந்து கொண்டிருந்தான்‌. 
அக்காட்சியை மெல்ல மெல்ல களத்திலிருந்த 
ஒவ்வொருவரும்‌ காணத்தொடங்கினர்‌. படைக்கலம்‌ 
தாழ்த்தி தேர்களில்‌ திகைத்து நின்று அவர்கள்‌ 
அவ்விருவரையும்‌ பார்த்துக்கொண்டிருந்தார்கள்‌. 
அவ்விருவரின்‌ உடலிலும்‌ அவர்கள்‌ சொல்லில்‌ 
அறிந்ததும்‌ விழி நோக்கி தெரிந்ததுமாகிய அனைத்து 
மாவீரர்களும்‌ எழுந்து வருவதை அவர்கள்‌ கண்டனர்‌. 
ஒருகணம்‌ அர்ஜுனன்‌ சரத்வானாக மாறி 
மழைத்துளிகளென அம்பு பெருக செய்தான்‌. 
பரசுராமரென உருக்கொண்டு நின்று அவனை 
எதிர்த்தான்‌ கர்ணன்‌. உருவழிந்து உருக்கொண்டு 
அக்னிவேசர்‌ என நின்றான்‌ அர்ஜுனன்‌. அங்கே கர்ணன்‌ 
வில்‌ பெருகும்‌ பரத்வாஜர்‌ என மாறினான்‌. அர்ஜுனன்‌ 
துரோணராக எழுந்தபோது கர்ணன்‌ பீஷ்மர்‌ என 
நின்றான்‌. பின்னர்‌ இந்திரனென அர்ஜுனன்‌ 
ஒளிகொள்ள சூரியனென கர்ணன்‌ கதிர்விரிந்தான்‌. 


மைந்தர்களின்‌ போர்‌ காண இருபுறமும்‌ அவர்களின்‌ 
தந்தையர்‌ வந்து நின்றனர்‌. மேற்கே சரிந்த வான்‌ 
வளைவில்‌ நீலஒளிவட்டமென அதிர்ந்தான்‌ நாளவன்‌. 
விளிம்புகள்‌ வெண்ணிறக்‌ கதிர்ச்‌ சுடர்கள்‌ பெருக 
சுழன்றான்‌. கிழக்குச்‌ சரிவில்‌ முட்டி மோதி மேலெழுந்து 
வந்த கருமுகில்களுக்கு நடுவே எழுந்த ஏழு வண்ண 
வில்லென இந்திரன்‌ தோன்றினான்‌. வெயிலும்‌ மழையும்‌ 
அக்களத்தில்‌ நிகழ்ந்தன. கிழக்கிலிருந்து இடியோசையும்‌ 
மின்னலும்‌ எழுந்தது. அருமணிகளை வீசியதுபோல்‌ 
மழைக்கற்கள்‌ வந்தறைந்து குருக்ஷேத்ரக்‌ களத்தை 
துளிகொதிக்கச்‌ செய்தன. மேற்கிலிருந்து நூறாயிரம்‌ 
மடைகள்‌ திறந்து ஒளியே வெள்ளமென பெருகிப்‌ 
பாய்ந்ததுபோல்‌ குருக்ஷேத்ரத்தை நிரப்பியது கதிரவனின்‌ 
உருகுதல்‌. 


அம்புப்படுக்கையில்‌ பீஷ்மர்‌ மெல்ல முனகினார்‌. 


அருகணைந்த மருத்துவனிடம்‌ “என்ன நிகழ்கிறது?” 
என்றார்‌. “பிதாமகரே, உங்கள்‌ உடலில்‌ புண்கள்‌ 
சீழ்கட்டாமல்‌ மருந்துகொண்டு நிறுத்தியிருக்கிறோம்‌. 
ஆயினும்‌ உடலில்‌ காய்ச்சல்‌ கண்டிருக்கிறது. 
கைகால்களில்‌ வீக்கமும்‌ இணைவுகளில்‌ நெறியும்‌ 
கட்டியிருக்கிறது. தோல்‌ சிவந்துள்ளது. உடலில்‌ நீர்‌ 
மிகலாகாதென்பதனால்‌ மிகக்‌ குறைவாகவே உங்களுக்கு 
நீருணவு அளித்துக்கொண்டிருக்கிறோம்‌” என்று அவன்‌ 
சொன்னான்‌. “ஆனால்‌ உங்கள்‌ உடல்‌ ஆற்றல்‌ 
குன்றாமலேயே இருக்கிறது.” 


பீஷ்மர்‌ சலிப்புடன்‌ உதடுகளைச்‌ சுளித்து “நான்‌ கேட்பது 
களத்தில்‌ என்ன நிகழ்கிறது என்று” என்றார்‌. “அதை 
நாங்கள்‌ அறியோம்‌. களத்தை நோக்கவோ எண்ணவோ 
கூடாது என்பது எங்கள்‌ நெறிகளில்‌ தலையாயது” 
என்றான்‌ அவன்‌. பீஷ்மர்‌ “களம்‌ 
முனைப்புகொண்டிருக்கிறது” என முனகினார்‌. “ஆனால்‌ 
ஓசை அடங்கிவிட்டிருக்கிறது” என்றான்‌ மருத்துவன்‌. 
“ஓசையடங்குகையிலேயே போர்‌ கூர்‌ அடைகிறது” என்று 

ஷ்மர்‌ சொன்னார்‌. “நீ அதை நோக்கி சொல்‌... என்ன 
நிகழ்கிறது? அங்கன்‌ என்னவானான்‌?” மருத்துவன்‌ 
உறுதியான குரலில்‌ “என்னால்‌ இயலாது, பிதாமகரே. 
எந்நிலையிலும்‌ என்‌ தொழிலின்‌ நெறிகளை நான்‌ 
கைவிடுவதில்லை” என்றான்‌. 


பீஷ்மர்‌ அவனை சவிப்புடன்‌ நோக்கினார்‌. பின்னர்‌ 
“எனில்‌ அவ்வோசைகள்‌ எனக்கு நன்கு கேட்கும்படி செய்‌. 
ஓசைகளே எனக்குப்‌ போதுமானவை” என்றார்‌. “அதை 
எவ்வண்ணம்‌ செய்வது?” என்றான்‌ மருத்துவன்‌. பீஷ்மர்‌ 
சுற்றும்‌ நோக்கி “அந்த வேலை எடுத்து அருகே நாட்டு. 
அதன்மேல்‌ அந்த விரிந்த யானத்தை கவிழ்த்து வை. 
அதன்‌ உலோகப்பரப்பு ஒலிகளை வாங்கும்‌. அதன்மேல்‌ 
தொட்டுக்கொண்டிருக்கும்படி ஒரு உலோகக்‌ குறுவேலை 
வைத்து அதன்‌ மறுமுனையை என்‌ வாயருகே 
கொண்டுவந்து காட்டு” என்றார்‌. அவன்‌ அவ்வண்ணமே 
செய்ததும்‌ பீஷ்மர்‌ அதனை தன்‌ பற்களால்‌ 
கவ்விக்கொண்டார்‌. ஓசைகள்‌ அவர்‌ தலைக்குள்‌ 
நிறைந்தன. விழிகளை மூடிக்கொண்டதும்‌ அவை 
காட்சிகளாயின. அவர்‌ களத்தை அருகில்‌ இருந்து என 
நோக்கத்‌ தொடங்கினார்‌. 


மலைச்சரிவில்‌ நோக்குமாடத்தில்‌ அமர்ந்திருந்த 
திருதராஷ்டிரர்‌ சஞ்சயனிடம்‌ “சஞ்சயா, என்ன நிகழ்கிறது 
களத்தில்‌? கர்ணனும்‌ அர்ஜுனனும்‌ போரிடுகையில்‌ எவர்‌ 
நிலை ஓங்கியிருக்கிறது?” என்றார்‌. சஞ்சயன்‌ தன்‌ 


தொலையாடியை குவித்தும்‌ அகற்றியும்‌ நோக்கிவிட்டு 
“அரசே, அங்கே இணையிணையென 
நிகழ்ந்துகொண்டிருக்கிறது போர்‌. எவர்‌ கை ஓங்குகிறது 
எவர்‌ கை தாழ்கிறது என அவர்கள்‌ இருவர்‌ மட்டுமே 
அறியமுடியும்‌. அது கணந்தோறும்‌ மாறிக்கொண்டும்‌ 
இருக்கிறது. பிறர்‌ தங்கள்‌ விழைவுகளையே 
அக்காட்சிமேல்‌ ஏற்றிச்‌ சொல்லமுடியும்‌” என்றான்‌. 


திருதராஷ்டிரர்‌ உறுமினார்‌. அவர்‌ சுபாகுவின்‌ இறப்பை 
ஒரு சொல்‌ எனக்கூட பொருட்படுத்தவில்லை என்பதை 
சஞ்சயன்‌ கண்டிருந்தான்‌. மைந்தர்களின்‌ இறப்புக்கு 
அவர்‌ பழகியிருந்தார்‌. மைந்தர்‌ மறையும்‌ செய்திகள்‌ 
வருகையில்‌ முதலில்‌ கடுந்துயர்‌ கொண்டார்‌. பின்னர்‌ 
சீற்றமும்‌ வெறியும்‌ அடைந்தார்‌. பின்னர்‌ ஆழ்ந்த 
அகத்துயர்‌ அடைந்து சொல்லிழந்தவரானார்‌. பின்னர்‌ 
அதிலிருந்து வெளியேறும்‌ வாயில்‌ ஒன்றை திறந்தார்‌. 
அந்தப்‌ போரை வெறுமொரு ஆடலாகக்‌ கண்டார்‌. 
தன்னை காலம்‌ கடந்து எங்கோ நின்று கதையிலென 
அதை காண்பவனாக ஆக்கிக்கொண்டார்‌. ஆடலின்‌ 
வெறி மட்டுமே அவரை இயக்கியது. வெற்றியும்‌ 
தோல்வியும்‌ மட்டுமே அவர்‌ அறிய விழைவதாக இருந்தது. 


“ஆனால்‌ ஒன்றுண்டு, அரசே. ஊழ்‌ இளைய பாண்டவரை 
ஆதரிக்கிறது. நிமித்திகர்‌ அதைக்‌ கண்டறிந்து 
கூறியிருக்கிறார்கள்‌” என்று சஞ்சயன்‌ சொன்னான்‌. 
“இத்தனை தொலைவிலிருந்து நோக்குகையில்‌ 
அங்கிருக்கும்‌ ஒவ்வொருவரும்‌ அங்கு நிகழ்வதென்ன 
என்று அறிந்திருக்கிறார்கள்‌ என்றே உணர்கிறேன்‌. 
இளைய பாண்டவர்‌ வென்றுகொண்டிருக்கிறார்‌. 
மைந்தன்‌ தன்‌ நெஞ்சிலேறி மிதிக்க அதில்‌ மகிழ்ந்து 
கொண்டாடும்‌ தந்தையைப்போல்‌ கர்ணன்‌ அந்த 
வெற்றியை வளர்த்துக்கொண்டிருக்கிறார்‌. அந்த 

டலை சொல்லின்றி, செயலின்றி நிகழ்த்திக்கொண்டு 
தேரின்‌ அமரத்தில்‌ அமர்ந்திருக்கிறார்‌ இளைய யாதவர்‌.” 
திருதராஷ்டிரர்‌ மீண்டும்‌ உறுமினார்‌. 


ஏகாக்ஷரிடம்‌ காந்தாரி கேட்டாள்‌. “என்ன நிகழ்கிறது? 
உத்தமரே, என்‌ மைந்தன்‌ கர்ணன்‌ வெல்லப்போகிறான்‌ 
அல்லவா?” ஏகாக்ஷர்‌ களம்‌ மீது கவடி நிரத்தி கலைத்து 
அடுக்கி ஒற்றை விழிதூக்கி நோக்கினார்‌. “அங்கே 
எழுந்துகொண்டிருப்பது நான்காம்‌ அனல்‌. வடவை. 
ருத்ரவிழி. அதை வெல்ல எவராலும்‌ இயலாது” என்றார்‌. 
காந்தாரி “என்‌ மைந்தன்‌ எங்கும்‌ வெல்வான்‌” என்றாள்‌. 
ஏகாக்ஷர்‌ “ஆனால்‌ கவடி காட்டுவது மேலும்‌ ஒன்று. 
அங்கே ஆழியும்‌ வெண்சங்கும்‌ ஏந்திய விண்ணோன்‌ 


எழுந்துள்ளான்‌. பதினொரு உருத்திரர்களும்‌ வணங்கும்‌ 
பெரியோன்‌. அனலை அணைப்பது அவனுடைய 
பாற்கடல்‌” என்றார்‌. காந்தாரி நீள்மூச்செறிந்தாள்‌. 


நாகர்குலத்தின்‌ களத்தில்‌ அமைந்த அரவானின்‌ தலை 
சொன்னது. “கூட்டரே, குலத்தோரே, நான்‌ காண்பது 
அரவுகள்‌ செறிந்த பெருங்களத்தை. மண்ணுக்கு அடியில்‌ 
பெருநாகங்கள்‌ படம்தூக்கி எழுகின்றன. அவற்றின்‌ 
மூச்சுக்கள்‌ களமெங்கும்‌ எழுந்துகொண்டிருக்கின்றன. 
நாகபாசன்‌ தன்‌ அம்புகளுடன்‌ களத்தில்‌ 
நின்றிருக்கிறான்‌. அவனுக்கு எதிர்நின்றிருக்கிறது 
இடிமின்னல்களின்‌ அரசனின்‌ பெரும்படை.” 


[1௨2] குருக்ஷேத்ரப்‌ பெருங்களத்தின்‌ ஒவ்வொரு 
மூலையிலும்‌ போர்‌ நிகழ்ந்துகொண்டிருந்தது. ஒவ்வொரு 
படைவீரரும்‌ தங்கள்‌ உச்சத்தில்‌ நின்று 
பொருதிக்கொண்டிருந்தனர்‌. அத்தனை நாள்‌ நிகழ்ந்த 
போரிலிருந்து அக்கணத்திற்கான விசையை அவர்கள்‌ 
திரட்டிக்கொண்டிருப்பதுபோல. அங்கிருந்து முடிவிலாக்‌ 
காலம்‌ வரை ஒருவரிலிருந்து ஒருவரிடம்‌ 
தொற்றிக்கொண்டு அந்தப்‌ போர்‌ சென்றுகொண்டே 
இருக்கும்‌ என்பதுபோல. நிலமெனத்‌ தாங்கி 
பிறவிக்களமென்றாகி உணவென்றும்‌ இருந்த 
அன்னத்தின்மேல்‌ நெளியும்‌ புழுக்களைப்போல. 
அன்னம்‌ ஒழிய ஒன்றையொன்று உண்டாலொழிய 
அவை உயிர்வாழ முடியாமலாகிவிட்டதுபோல. 


போர்களில்‌ பழகியவர்கள்‌ அல்ல அவர்களில்‌ 
பெரும்பாலானவர்கள்‌. எளிய ஏவலரும்‌ காவலருமென 
பணியாற்றியவர்கள்‌. போர்களை அவர்கள்‌ கற்பனை 
செய்து கொண்டதும்‌ இல்லை. நேரில்‌ கண்ட 
தருணத்திலேயே அஞ்சி உள்ளொதுங்கிக்‌ 
கொண்டவர்கள்‌. ஆனால்‌ அவ்வாறு அச்சமும்‌ 
விலக்கமும்‌ கொள்கையிலேயே தங்கள்‌ உள்ளிருந்து 
ஒன்று எழுந்து போரில்‌ ஈடுபடுவதை, வஞ்சம்‌ 
கொள்வதை, குருதிக்‌ கூத்தாடுவதை 
கண்டுகொண்டிருந்தனர்‌. ஒவ்வொருநாளும்‌ பணி முடிந்த 
பின்னர்‌ அமர்ந்து அவர்கள்‌ போரைப்பற்றியே பேசினர்‌. 
பேசிப்பேசி பெரிதாக்கிய போருடன்‌ தாங்களும்‌ வீங்கிப்‌ 
பெருகினர்‌. போரின்‌ ஓசையில்‌ துயின்றபோது 
கனவுகளில்‌ உருமாறி நின்று போரிட்டனர்‌. 


அவர்களும்‌ போருக்கு எழவேண்டுமென்ற ஆணை 
அளிக்கப்பட்டபோது முதற்கணத்‌ திகைப்புக்குப்‌ பின்‌ 
அச்சம்‌ எழுந்து உடலை நடுங்க வைக்கையில்‌ அதன்‌ 


ஆழத்திலிருந்து கிளர்ச்சி ஒன்றெழுந்து முகங்களை 
ரியச்செய்தது. அச்சத்தை 
பகிர்ந்துகொள்பவர்கள்போல அவர்கள்‌ அக்கிளர்ச்சியை 
பகிர்ந்துகொண்டனர்‌. சலித்துக்கொள்பவர்கள்போல்‌ 
உவகையை வெளிப்படுத்தினர்‌. போரில்‌ எழுந்து முதல்‌ 
அம்பை தொடுத்ததும்‌ அது உளம்சூடிச்‌ சென்று தங்கள்‌ 
எதிரியை கொன்று மீண்டது கண்டு மெய்ப்பு 
கொண்டனர்‌. வேலேந்தி எதிரியின்‌ மெல்லுடலுக்குள்‌ 
செலுத்தியவர்கள்‌ அக்கணத்தில்‌ முதல்‌ காமத்தை 
அறிந்தவர்கள்போல்‌ உடல்‌ திளைத்தனர்‌. 


கொன்று கொன்று மேலெழுகையில்‌ பல மடங்கு மேலும்‌ 
மேலும்‌ கொன்று கொன்று மேலெழும்‌ உளமொன்று 
தங்களுக்குள்‌ எழுந்திருப்பதைக்‌ கண்டு தாங்கள்‌ 
தங்களை எண்ணியதைவிட பேருருவர்கள்‌ என்று 
எண்ணி தருக்கினர்‌. போர்‌ தங்களை விராட உருவம்‌ 
கொள்ளச்செய்கிறது. ஒருவரோடொருவர்‌ 
தொடுத்துக்கொண்டு களமெங்கும்‌ பரவச்‌ செய்கிறது. 
களத்திலிருந்த படைவீரர்‌ அனைவரும்‌ தன்‌ உடலென்று 

விண்ணளாவ தலைநிமிர்ந்து கை சுழற்றிச்‌ செல்ல 
இயல்கிறது. முதல்நாள்‌ போர்‌ முடிந்து திரும்புகையிலேயே 
அவ்வுடலுக்குள்‌ அவர்கள்‌ மீண்டும்‌ பிறந்து 
எழுந்துவிட்டிருந்தனர்‌. விழிகள்‌ கூர்கொள்ள 
சொல்லடங்கி அவர்கள்‌ அழுத்தம்‌ மிக்கவர்களாக 
ஆயினர்‌. நிலம்பதிந்த கால்‌ அழுந்த எடைமிக்கவர்கள்‌ 
ஆகிவிட்டதுபோல்‌ மயங்கினர்‌. 


போர்க்களத்தின்‌ எல்லையில்‌ கிருபரும்‌ சாத்யகியும்‌ 
பொருதிக்கொண்டிருந்தனர்‌. அஸ்வத்தாமனும்‌ 
திருஷ்டத்யும்னனும்‌ அனல்‌ கொண்டு போரிட்டனர்‌. 
பீமனும்‌ துரியோதனனும்‌ எழுந்தும்‌ பின்னடைந்தும்‌ 
மீண்டெழுந்தும்‌ போரிட்டுக்கொண்டிருந்தனர்‌. கர்ணனும்‌ 
அர்ஜுனனும்‌ பிறரில்லா வெளியொன்றில்‌ 
ஒருவரையொருவர்‌ அம்புகளால்‌ தாக்கி 
ஒருவரையொருவர்‌ வென்று மீண்டும்‌ வென்று 
சென்றுகொண்டிருந்தனர்‌. இருவரின்‌ தேர்களும்‌ காதல்‌ 
கொண்ட இரு வண்டுகள்போல்‌ ஒன்றையொன்று சுற்றி 
வந்தன. அர்ஜுனனின்‌ வெள்ளித்தேர்‌ கர்ணனின்‌ 
பொற்தேருடன்‌ ஒரு விழிதுலங்கா மென்சரடால்‌ 
இணைக்கப்பட்டிருந்ததுபோல்‌ தோன்றியது. 

சல்யர்‌ இறங்கிச்சென்ற பின்‌ கர்ணனின்‌ குடிமைந்தன்‌ 
சபரன்‌ பாகனென ஏறி நின்று தேரை செலுத்தினான்‌. 
கர்ணனிடமிருந்து தேர்க்கலையை கற்றவன்‌ அவன்‌. 
குருதியில்‌ அதிரதனின்‌ சவுக்கு இருந்தது. சல்யருக்கு 


நிகராகவே அவனால்‌ தேரை ஓட்ட இயன்றது. தந்தைக்கு 
மைந்தனே மிகச்‌ சிறந்த பாகன்‌ என்று அக்களத்தில்‌ 
அவன்‌ காட்டினான்‌ . கர்ணன்‌ பஞ்சராத்திர 
அஸ்திரத்தால்‌ அர்ஜுனனை அறைந்தான்‌. வைஸ்வாநர 
அஸ்திரத்தால்‌ அதை அர்ஜுனன்‌ தடுத்தான்‌. 
அம்புகளால்‌ கிழிபட்டு அவர்களைச்‌ சூழ்ந்திருந்த வெளி 
அதிர்வதையே விழிகளால்‌ பார்க்க முடிந்தது. கர்ணனின்‌ 
அம்புகளுக்கு நிகரான அம்பு அர்ஜுனனின்‌ 
அம்பறாத்தூணியிலிருந்து தானே உந்தி எழுந்தது. 
அர்ஜுனனின்‌ அம்பை சந்தித்த கர்ணனின்‌ அம்பு அதை 
முன்னரே அறிந்திருந்தது. 


எங்கோ எழுந்த முரசு பீமனால்‌ சுபாகு கொல்லப்பட்டதை 
அறிவித்தது. செய்தியறிந்த துரியோதனன்‌ ஒருகணம்‌ 
திகைத்தான்‌. வெறிகொண்டு தேர்த்தட்டை ஓங்கி 
உதைத்தான்‌. “செல்க! செல்க!” என ஏவியபடி சீற்றத்துடன்‌ 
படைகளை ஊடுருவிச்சென்று பீமனை சந்தித்தான்‌. 
சுபாகுவின்‌ குருதியை உடலெங்கும்‌ பூசிக்கொண்டு 
அமலையாடி வந்த பீமனைக்‌ கண்டு பிளிறியபடி 
கதையுடன்‌ பாய்ந்தான்‌ துரியோதனன்‌. பீமனும்‌ தன்‌ 
கதையை தூக்கிக்கொண்டு நிலத்தில்‌ பாய்ந்து 
துரியோதனனை எதிர்த்தான்‌. “உன்‌ இளையோனின்‌ 
குருதி இது. உன்‌ குருதி அதில்‌ கலக்கட்டும்‌... எழுக, 
இழிமகனே!” என பீமன்‌ கூச்சலிட்டான்‌. மத்தகம்‌ முட்டும்‌ 
வேழங்கள்‌ என அவர்கள்‌ கதை 
பொருதிக்கொண்டார்கள்‌. 


கர்ணனின்‌ அம்புகளின்‌ ஆற்றல்‌ மிகுந்து வருவதை 
இளைய யாதவர்‌ கண்டார்‌. கந்தர்வாஸ்திரங்கள்‌ 
நூற்றுக்கணக்கான வெண்மலர்கள்‌ என வெடித்தன. 
கின்னராஸ்திரங்கள்‌ செவிநிறைக்கும்‌ முழக்கத்தை 
எழுப்பின. அர்ஜுனன்‌ தோள்தளர்ந்த கணத்தில்‌ இளைய 
யாதவர்‌ தேரை பின்னிழுத்து படைகளுக்குள்‌ மறைத்தார்‌. 
கவசப்படை எழுந்து வந்து அர்ஜுனனை மறைக்க 
கர்ணன்‌ ஏளனத்துடன்‌ “நில்‌... ஆணிலியே, நின்று 
பொருது... ஏன்‌ ஒளிந்தோடுகிறாய்‌?” என்று கூவினான்‌. 
கவசப்படையின்‌ கதவு திறந்து மறுபக்கமிருந்து 
கோசலத்தின்‌ இளையமன்னன்‌ விசோகன்‌ நாணொலி 
எழுப்பியபடி கர்ணனை நோக்கி வந்தான்‌. “என்னுடன்‌ 
பொருது! பொருது என்னுடன்‌, சூதனே” என்று கூவியபடி 
அவன்‌ கர்ணனை எதிர்கொண்டான்‌. 


“விலகிச்செல்‌, சிறியோனே. இது உனது போரல்ல” என்று 
கர்ணன்‌ கூவினான்‌. “ஆம்‌, எனது போரல்ல இது என்று 
அறிவேன்‌. இனி இக்களத்திலிருந்து புகழையன்றி 


பிறிதொன்றை ஈட்டி திரும்பிச்செல்ல இயலாதென்று 
அறிந்திருக்கிறேன்‌. அங்கனே, இப்போரில்‌ உன்‌ 
அம்பினால்‌ நான்‌ களம்பட்டேன்‌ எனில்‌ நீயும்‌ பார்த்தனும்‌ 
பொருதும்‌ கதையைப்‌ பாடும்‌ ஒவ்வொரு சூதர்‌ நாவிலும்‌ 
நின்றிருப்பேன்‌. அதுவே என்‌ வீடுபேறு” என்றான்‌ 
விசோகன்‌. அவன்‌ கவசங்களை அறைந்து உடைத்து 
“உன்னை கொல்லும்‌ எண்ணம்‌ எனக்கில்லை... விலகுக!” 
என்றபின்‌ கர்ணன்‌ திரும்பி அர்ஜுனனை மறைத்து 
அரணெழுப்பிய கவசப்படையை நோக்கி 
மதங்காஸ்திரத்தை ஏவினான்‌. 


ஒன்று நூறென பெருகிச்சென்று உலோகப்பரப்புகளை 
அறைந்து சிதறடித்தது அந்த அம்பு. அதைத்‌ தொடர்ந்து 
எழுந்த மாருதாஸ்திரம்‌ புயல்‌ காற்றுபோல்‌ அப்பகுதியை 
அள்ளிச்‌ சுழற்றியது. விசோகன்‌ தன்‌ பெரிய அம்புகளால்‌ 
கர்ணனின்‌ தேரை அறைந்தான்‌. “என்னுடன்‌ பொருது... 
கீழ்மகனே, பொருது என்னுடன்‌” என்று கண்ணீர்‌ வழியக்‌ 
கூவினான்‌. கர்ணன்‌ உதடுகளைச்‌ சுழித்தபடி திரும்பி 
அவன்‌ தேர்ப்புரவிகளில்‌ ஒன்றின்‌ கழுத்தை அறுத்தான்‌. 
சலிக்காது அம்புகள்‌ தொடுத்தபடி அவன்‌ முன்னெழுந்து 
வர “விலகு, அறிவிலி” என்று கர்ணன்‌ கூவினான்‌. 
விசோகனின்‌ அம்பு ஒன்று வந்து கர்ணனின்‌ கவசத்தை 
அறைந்து ஓசை எழுப்பியது. 


கணம்‌ துடித்த சினத்தால்‌ கர்ணன்‌ திரும்பி 
கட்காஸ்திரத்தை எடுத்து ஒரே வீச்சில்‌. விசோகனின்‌ 
கழுத்தை அறுத்து அப்பாலிட்டான்‌. கையில்‌ எடுத்த 
அம்புடன்‌ நின்று தடுமாறி தேர்த்தட்டில்‌ விழுந்து 
விசோகன்‌ துடித்து உயிர்‌ துறந்தான்‌. அவனை 
ஒருமுறைகூட திரும்பி நோக்காமல்‌ உடைந்து அகன்ற 
கவசப்படையினூடாகக்‌ கடந்து பாண்டவப்‌ படைக்குள்‌ 
நுழைந்து கர்ணன்‌ அறைகூவினான்‌. “எங்கே பார்த்தன்‌? 
எங்கே உங்கள்‌ வில்விஜயன்‌? ஆண்மைகொண்டவன்‌ 
எனில்‌ இக்கணமே இங்கு எழுக... இன்றே இந்த ஆடல்‌ 
முடிவடைக...” 

[[/age]lஓவ்வொன்றும்‌ ஒருங்கிணைந்துகொண்டிருந்தன. 
குளிர்ந்த சொல்லற்ற வஞ்சத்துடன்‌, தெய்வ 
ஆணைகளுக்குரிய மாற்றமின்மையுடன்‌, 
பருப்பொருட்கள்‌ இலக்குகொள்கையில்‌ அடையும்‌ 
பிசிறின்மையுடன்‌, காலம்‌ முனைகொள்கையில்‌ எழும்‌ 
விசையுடன்‌. பாண்டவப்‌ படையினர்‌ பின்னால்‌ சென்று 
அர்ஜுனனையும்‌ இரு மைந்தரையும்‌ தனித்து விட்டனர்‌. 
கெளரவப்‌ படையினர்‌ கர்ணனையும்‌ மைந்தரையும்‌ 
விட்டு பின்னகர்ந்தனர்‌. இருவரும்‌ தாங்களே பலவாகி 
பெருகி அம்புகளென ஆகி விண்ணிலெழுந்து 
மோதிக்கொண்டனர்‌. வெடித்து எம்‌ வன்‌ வன்‌ சுழித்து 
குருதிச்சகதிப்‌ புழுதிக்குப்பையை அள்ளி சுழற்றிவீசினர்‌. 
உறுமியபடி சென்று ஒவ்வொன்றையும்‌ பற்றி உலுக்கினர்‌. 
ஆற்றாது திரும்பி வந்தனர்‌. மீண்டும்‌ சீறி எழுந்தனர்‌. 


ஒவ்வொரு அம்பும்‌ ஓர்‌ அகச்சொல்‌. ஒரு சொல்லா 
உணர்வு. மானஸாஸ்திரம்‌ கர்ணனை இரவுதோறும்‌ 
சூழ்ந்த சொற்களை தன்னிலேற்றிக்கொண்டிருந்தது. 
செல்லும்‌ வழியெங்கும்‌ வெடித்து அனல்பாதையொன்றை 
காற்றில்‌ சமைத்தது. அவன்‌ சொல்லிச்‌ சொல்லி 
அகற்றியவை. கனவில்‌ கண்டு அதிர்ந்தவை. 
நினைவுகூரக்‌ கசந்தவை. தன்னியல்பாக எழுகையில்‌ 
தலையிலறைந்து கண்ணீர்விட்டவை. மறந்துவிட்டவை. 
மறதியிலிருந்து புளித்து நஞ்சென்றானவை. 
நாவிலெழும்‌ சொற்களில்‌ ஒட்டிக்கொண்டு எழுந்தவை. 
அவைகளில்‌ நின்று கனன்றவை. அவனை திகைப்பூட்டி 
திரும்பி நோக்கி நகைத்தவை. அஞ்சி ஓடச்செய்தவை. 
அவன்‌ சென்றணைந்த இருளுக்குள்‌ உடனிருந்தவை. 
செவிகளில்‌ முணுமுணுத்தவை. “அகலோம்‌” என்றவை. 
“கொண்டே செல்வோம்‌” என்றவை. “நீ நாங்களே” 
என்றவை. “நீயே நாங்கள்‌” என வீறிட்டவை. 


அர்ஜுனனைச்‌ சூழ்ந்து தீப்பறக்கச்‌ செய்தது அது. 
பல்லாயிரம்‌ விண்மீன்பெருக்கென அவனை 
வளைத்துக்கொண்டது. அர்ஜுனன்‌ அவற்றை நோக்கி 
தன்‌ அம்புகளால்‌ அறைந்து கை சலித்து உளம்‌ 
சோர்ந்தபோது இளைய யாதவர்‌ “போரிட வேண்டாம்‌. 
அவற்றை நோக்கவே வேண்டியதில்லை. அவை 
இல்லையென்றே எண்ணுக!” என்றார்‌. அர்ஜுனன்‌ வில்‌ 
தாழ்த்தியதுமே அவை இலக்கழிந்து நிலம்‌ 


பொழியலாயின. ஒவ்வொன்றும்‌ ஒன்றை உரைத்து 
உதிர்வதாக அர்ஜுனன்‌ எண்ணினான்‌. அனைத்தும்‌ 
ஒற்றைச்சொல்லே என பின்னர்‌ கண்டான்‌. 
ஒற்றைச்சொல்லின்‌ ஒரு கோடி உச்சரிப்புகள்‌. 
ஊழ்கநுண்சொல்லா அது? நாம்‌ சென்று 
பற்றிக்கொள்வது ஊழ்கநுண்சொல்‌. நம்மை வந்து 
பற்றிக்கொள்ளும்‌ சொல்‌ தெய்வங்களின்‌ தீச்சொல்‌ 
போலும்‌. 


மானஸாஸ்திரம்‌ ஒளியிருண்டது. நீலமாகியது. 
சாம்பலாகியது. இருளென்றாகியது. அவனை 
சுற்றிச்சுழன்று களத்தில்‌ அலைந்தது. அத்தனை 
பருப்பொருட்கள்‌ மீதும்‌ விழியற்ற யானை எனச்‌ சென்று 
மோதியது. அனைத்தையும்‌ முட்டிமுட்டி உலுக்கியது. 
மறுமொழி ஒன்றை தேடுவதுபோல. பின்னர்‌ சலித்து 
நிலத்திலமைந்தது. எடைமிக்க கருநாகம்‌ என ஊர்ந்து 
நெளிந்தது. படம்‌ விரித்து அறைந்தது. சீறி மீண்டும்‌ 
எழுந்தது. வளைந்து கொந்தளித்தபடி கர்ணனையே 
சென்றடைந்தது. அவன்‌ தேரை அறைந்து உலுக்கியது. 
அவன்‌ தலையை சுற்றிக்‌ கவ்வியது. உடலைப்‌ பற்றி 
கைகளை செயலிழக்கச்‌ செய்தது. அவன்‌ ஒற்றைச்‌ 
சொல்லால்‌ அதை சிறிதாக்கினான்‌. தன்‌ தலையணியில்‌ 
ஒரு கரிய அருமணி என அதை அணிந்துகொண்டான்‌. 
துயர்கொண்ட ஒற்றைவிழி என அது அங்கிருந்தது. 


கைசுழற்றி அவன்‌ எடுத்துத்‌ தொடுத்த ஸ்வப்னாஸ்திரம்‌ 
கர்ணன்‌ கொண்ட விழைவுகளை சூடியிருந்தது. அது 
பொன்னென மின்னும்‌ உடல்கொண்டிருந்தது. சுழன்று 
திரும்புகையில்‌ அதன்‌ பொன்னரிந்த மடிப்புகளின்‌ ஒளி 
நூறுநூறு அம்புகளென ஆகி அதை சூழ்ந்தது. அவன்‌ 
அதை எடுக்கையில்‌ முதிர்ந்தவனாகத்‌ தெரிந்தான்‌. 
தொடுக்கையில்‌ இளையவன்‌ ஆனான்‌. விடுகையில்‌ 
அகவை குறைந்தான்‌. எழுந்த அம்புக்கு அப்பால்‌ நின்று 
விழிமலர்ந்து சிரித்து மகிழும்‌ சிறுவனை அர்ஜுனன்‌ 
கண்டான்‌. அவனுடைய அம்புகள்‌ எவையும்‌ அதை 
தொடவில்லை. “அதை சிரித்தபடி எதிர்கொள்க... 
அஞ்சாதே” என்று இளைய யாதவர்‌ சொன்னார்‌. “அது 
முதன்முதலாக மானுடரைக்‌ கண்டு விளையாடவரும்‌ 
வேங்கைக்குருளை. அதற்கு துளிக்குருதியின்‌ மணம்‌ 
கிடைப்பதுவரை அது குழந்தை. அதை நோக்கி 
புன்னகை செய்‌. அதை குழவியென்றே நினை. 
ஒருபோதும்‌ அதன்‌ ஒரு நகக்கீறலும்‌ உன்மேல்‌ விழ 
இடமளிக்காதே.” 


சித்தாஸ்திரம்‌ இடித்தொடர்களை எழுப்பியது. வானம்‌ 


இருண்டு கருமைகொண்டு வளைந்த தகடுபோலாகியது. 
அதில்‌ மின்னல்கள்‌ நெளிந்தன. நூறுநூறு முகங்கள்‌ 
தெளிந்து தெளிந்து அணைந்தன. உறுமல்கள்‌. ஓலங்கள்‌. 
விந்தைமொழியிலமைந்த கூக்குரல்கள்‌. இருண்ட 
சிறகுகளுடன்‌ விழிகள்‌ மின்ன பறந்தன கழுகுகள்‌. 
நெளிந்து நெளிந்து நிறைந்தன நாகங்கள்‌. 
விழிகளெரியும்‌ பேயுருவங்கள்‌ வெண்பற்களைக்‌ காட்டி 
நகைத்தன. சிறகுகள்‌ எழுந்த, கைகள்‌ பெருகிய, 
நச்சுக்கொடுக்குகள்‌ கொண்ட பாதாளமூர்த்திகள்‌ 
பறந்தணைந்தன. “அஞ்சாதே. ஒருகணமும்‌ அஞ்சாதே. 
அதில்‌ உன்னை பார்‌. உன்னுருவை அங்கே கண்டால்‌ 
அதில்‌ உன்னை பொருத்திக்கொள்‌.” 


அர்ஜுனன்‌ விழிகளை ஓட்டி அந்தக்‌ கொடிய வெளியை 
நோக்கினான்‌. கோள்கள்‌ சுழலும்‌ கடுவெளி. 
உருகிமறைந்தன உலகுகள்‌. தெளிந்தெழுந்தன புதிய 
உலகங்கள்‌. இருண்ட நீர்கள்‌. எல்லையற்ற இருளில்‌ 
எழுந்து எழுந்து அமைந்தன எரிவிண்மீன்கள்‌. எத்தனை 
முகங்கள்‌! எத்தனை முகங்கள்‌! எவரெவர்‌ இவர்‌? என்‌ 
மூதாதையரா? என்‌ ஆசிரியர்களா? என்‌ எதிரிகளா? என்‌ 
குடிக்கு விந்து அளித்தவர்கள்‌ போலும்‌. என்‌ குடிக்குரிய 
சொல்லளித்தவர்கள்‌ போலும்‌. என்‌ முகம்‌ எது? இதோ 
எந்தை முகம்‌. அது என்‌ மூத்தவரின்‌ முகம்‌. அதோ பீமன்‌. 
அதோ நகுலனும்‌ சகதேவனும்‌. கனிந்து புன்னகைத்து 
வருபவன்‌ துரியோதனன்‌. உடனிருப்பவர்கள்‌ அவன்‌ 
இளையோர்‌. பீஷ்மர்‌ மணிமுடி சூடியிருக்கிறார்‌. 
துரோணர்‌ ஊழ்கத்தில்‌ அமர்ந்திருக்கிறார்‌. 
பள்ளிகொண்டிருக்கிறார்‌ சல்யர்‌. நான்‌ யார்‌? 


அவன்‌ பதைப்புடன்‌ விழியலைத்து தேடினான்‌. பொழுது 
செல்கிறது. இது ஒருகணம்‌. கனவுகள்‌ எல்லாமே ஒரு 
கணங்கள்‌. அவர்‌ சொன்னதும்‌ நான்‌ கேட்டதும்‌. நான்‌ 
தேடுவதும்‌ தேடத்தேட இவ்வெளி விரிந்தகல்வதும்‌. யார்‌ 
நான்‌? அதோ அக்கரிய உடல்‌. ஆம்‌, அது நான்‌. அவன்‌ 
அதை நோக்கி பாய்ந்து செல்வதற்குள்‌ உணர்ந்தான்‌ அது 
கர்ணன்‌ என. ஆனால்‌ அங்கு சென்று கர்ணனாக நின்று 
திரும்பி நோக்கினான்‌. அங்கே காண்டீபம்‌ ஏந்தி 
நின்றிருந்த கரிய உடல்கொண்ட அர்ஜுனனை 
கண்டான்‌. “கீழ்மகனே!” என்று கூவியபடி தன்‌ 
அம்புகளால்‌ அவனை அறைந்தான்‌. அர்ஜுனனின்‌ 
தலையை கொய்துசென்றது சித்தாஸ்திரம்‌. கூந்தல்‌ 
வேர்களென நிலத்தில்‌ பரவ தலை கிடந்தது. “ஆம்‌, நீ 
அதை வென்றாய்‌!” என்றார்‌ இளைய யாதவர்‌. 


துரியாஸ்திரம்‌ ஓசையற்றிருந்தது. உருவமும்‌ 


செய்தியறிந்ததும்‌ சினந்தெழுந்த கிருதவீரியன்‌ “எழுக 
ஹேகயர்படை!' என ஆணையிட்டான்‌. மின்னும்‌ 
படைக்கலங்களுடன்‌ கூச்சலிட்டபடி மலையேறிவந்த 
ஹேகயர்ளைக்கண்டு பார்கவர்கள்‌ குகைக்குள்‌ ஓடி 
ஒளிந்துகொண்டனர்‌. அரக்கில்‌ கொளுத்திய 
பந்தங்களுடன்‌ குகைக்குள்‌ புகுந்த ஹேகயர்கள்‌ 
கைகூப்பி அழுது கூவிய பார்கவர்களனைவரையும்‌ 
வெட்டிக்கொன்றனர்‌. முதியவர்களும்‌ மூத்தவர்களும்‌ 
அன்னையரும்‌ கன்னியரும்‌ துண்டுகளாக்கப்பட்டனர்‌. 
சிறுவர்களும்‌ குழந்தைகளும்‌ கொல்லப்பட்டனர்‌. 
கருக்குழவிகளையும்‌ எடுத்து வெட்டிவீசினர்‌. 


குகைகளிலிருந்து தப்பியோடிய பார்கவர்கள்‌ 
சிறுகுழுக்களாக காடுகளுக்குள்‌ சென்று புதர்களுக்குள்‌ 
ஒடுங்கிக்கொண்டனர்‌. ஆனால்‌ புள்தேரும்‌ கலையறிந்த 
இடையர்களான ஹேகயர்‌ அவர்களைத்‌ தேடிக்‌ 
கண்டடைந்து கொன்றுவீழ்த்தினர்‌. வெந்நெருப்பும்‌ 
கொடுவிஷமும்‌ ஒருதுளியும்‌ எஞ்சலாகாது என்று 
கிருதவீரியன்‌ ஆணையிட்டான்‌. பார்கவகுலத்தில்‌ 
ஒருவரும்‌ மிஞ்சாமல்‌ தேடித்தேடிக்‌ கொன்றனர்‌ ஹேகயர்‌. 
ஆனால்‌ எரியும்‌ விஷமும்‌ எப்போதும்‌ ஒருதுளி 
எஞ்சிவிடுமென அவர்கள்‌ அறிந்திருக்கவில்லை. 
பார்கவகுலத்து சியவனனின்‌ மனைவி ஆரு 
புதர்களுக்கு அடியில்‌ பன்றி தோண்டியிட்ட குழிக்குள்‌ 
புகுந்து ஒடுங்கி தப்பினாள்‌. 


ஆருஷி அன்றிரவு தன்‌ கணவனின்‌ குருதி படிந்த 
உடலுடன்‌ காட்டுக்குள்‌ சென்று அங்கே புதருக்குள்‌ 
விழுந்து ஒரு மைந்தனைப்பெற்றாள்‌. ஆறுமாதமே 
வளர்ச்சியடைந்து அவள்‌ உள்ளங்கையளவே இருந்த 
அந்த மைந்தனை அவளே மூங்கிலிலைநுனியின்‌ 
அரத்தால்‌ தொப்புள்கொடியறுத்து பச்சிலை பறித்து சலம்‌ 
துடைத்து கையிலெடுத்துக்கொண்டாள்‌. தேன்கூட்டை 
எறிந்து வீழ்த்தி அம்மெழுகைத்‌ தேய்த்த 
மென்பாளையால்‌ அக்குழவியை தன்‌ இடத்தொடையுடன்‌ 
வைத்து கட்டிக்கொண்டாள்‌. 


தொடையில்‌ ஒரு குருதிக்கட்டியென ஒட்டியிருந்த 
குழந்தையுடன்‌ பன்னிரண்டு நாட்கள்‌ அவள்‌ 
காட்டுக்குள்‌ நடந்து மலையடிவாரத்து 
வேடர்குடியொன்றை அடைந்தாள்‌. அங்கே தன்னை ஒரு 
ஏதிலியெனச்‌ சொல்லி அடைக்கலம்புகுந்து 
முதுவேட்டுவச்சி ஒருத்தியின்‌ குடிலுக்குள்‌ வாழ்ந்தாள்‌. 
வேட்டுவச்சி மட்டுமே அவளிடம்‌ மகனிருக்கும்‌ செய்தியை 
அறிந்திருந்தாள்‌. வெளியே செல்லும்போதெல்லாம்‌ 


இல்லாமலிருந்தது. ஒரு விழியதிர்வென மட்டுமே அதை 
உணரமுமடுந்தது. “அதை நோக்காதே. அதை நாவோ 
செவியோ அறியலாகாது. அது நஞ்சு. ஒரு துளியால்‌ 
மாமலைகளை கரைத்தழிக்கும்‌ ஆற்றல்கொண்டது. 
அதை வெல்லும்‌ வழி ஒன்றே. கருக்குழவி என 
சுருண்டுகொள்‌. உன்‌ கைவிரலை வாய்க்குள்‌ விட்டு 
உன்னையே சுவைத்து உன்னை மட்டுமே அறிந்து 
பிறிதொன்றிலாது இரு!” அத்தேரே கருப்பை என்றாக 
அர்ஜுனன்‌ சுருண்டு விழுந்தான்‌. தன்னை அன்றி 
வேறெதையும்‌ அறியாதவனானான்‌. மீண்டெழுந்தபோது 
அனைத்தும்‌ வெளுத்திருந்தது. புன்னகையுடன்‌ இளைய 
யாதவர்‌ சொன்னார்‌ “நச்சுக்கொடியால்‌ 
உணவூட்டப்படுவது கருக்குழவி. நஞ்சை வென்று 
உயிரெழும்‌ வழி அறிந்தது அது மட்டுமே.” 


சூதரே, மாகதரே, நான்‌ கண்டேன்‌. அங்கே வடவைப்‌ 
பேரனல்‌ எழுந்திருந்தது. அனைத்தையும்‌ உண்டு உண்ன 
உண்ண பசிகொண்டு எழும்‌ ருத்ரன்‌. இங்குள்ள 
ஒவ்வொன்றும்‌ தங்கள்‌ ஆழத்தில்‌ அவனுடைய ஒரு 
துளியை கொண்டுள்ளன. அதற்கு எதிராக அவை 
கொண்டுள்ள ஈரமே உயிர்‌ என்க! ௬த்ரனை வாழ்த்துக! 
மூவிழியன்‌ நுதலென விளங்கும்‌ அவனை வணங்குக! 


[image]கர்ணனும்‌ அர்ஜுனனும்‌ போரிட அவர்களின்‌ 
மைந்தர்கள்‌ இருபுறமும்‌ நின்று ஒருவரை ஒருவர்‌ 
தாக்கிக்கொண்டனர்‌. விருஷகேதுவும்‌ சுஷேணனும்‌ 
சத்ருஞ்ஜயனும்‌ திவிபதனும்‌ பாணசேனனும்‌ 
அரைவட்டமாக நின்று சுருதகீர்த்தியையும்‌ 
சுருதசேனனையும்‌ எதிர்த்தார்கள்‌. சுருதசேனனின்‌ 
உடலில்‌ அபிமன்யு தோன்றினான்‌. “செல்க! கொன்று 
வீழ்த்துக!” என அவன்‌ ஆணையிட சுருதசேனனின்‌ 
வில்திறன்‌ பெருகிக்கொண்டே சென்றது. சுருதகீர்த்தி 
சினம்கொண்டிருந்தான்‌. அது தன்மேல்‌ அவன்‌ கொண்ட 
சினம்‌. தன்மீதான சினத்தை வெல்ல மானுடர்‌ அதை 
பிறர்மேல்‌ பெருக்கிக்கொள்கிறார்கள்‌. சுருதகீர்த்தியின்‌ 
விழிமுன்‌ விருஷசேனனின்‌ உருவாகவே கர்ணனின்‌ 
மைந்தர்‌ நின்றிருந்தனர்‌. கொல்லும்‌ வெறியுடன்‌ அவன்‌ 
அவர்களை அம்புகளால்‌ அறைந்தான்‌. விருஷகேது 
பின்னடைய மெல்ல தேர்மாறி அங்கே திவிபதன்‌ 
வந்தமைந்தான்‌. திவிபதனின்‌ அம்புகள்‌ சுருதகீர்த்தியை 
நிகர்செய்தன. சுருதசேனனை எதிர்த்துச்சென்ற 
சத்ருஞ்சயனும்‌ பாணசேனனும்‌ பின்னடைய 
அவர்களுக்கு சுஷேணன்‌ சென்று துணையளித்தான்‌. 


கர்ணனின்‌ அம்புகள்‌ விசையெழுந்தபடியே வந்தன. 


அர்ஜுனன்‌ அணுவணுவென பின்னடைந்தான்‌. 
அம்புகளால்‌ ஒரு வேலியை எழுப்பியதுபோல்‌ அவனை 
வளைத்துக்கொண்டிருந்தான்‌ கர்ணன்‌. அர்ஜுனன்‌ 
வீழ்ந்துகிடந்த யானை ஒன்றை நோக்கியபோதுதான்‌ 
அவன்‌ எத்தனை பின்னடைந்திருந்தான்‌ என்பதை 
உணர்ந்தான்‌. எஞ்சிய வெறியை திரட்டிக்கொண்டு 
கர்ணனை கருடாஸ்திரத்தால்‌ தாக்கினான்‌. அதை அவன்‌ 
கிரெளஞ்சாஸ்திரத்தால்‌ உடைத்தான்‌. சீற்றத்துடன்‌ 
பற்களை நெரித்தபடி அர்ஜுனன்‌ 
வருணபாஷாஸ்திரத்தை எடுத்தான்‌. அது நகைப்பொலி 
எழுப்பியபடி அலையலையெனச்‌ சென்று கர்ணனை 
தாக்கியது. அவன்‌ தாபாஸ்திரத்தால்‌ அதை பல 
துண்டுகளாக பிளந்தான்‌. 


வெறியுடன்‌ அஞ்சலிகாஸ்திரத்தை அர்ஜுனன்‌ எடுக்க 
இளைய யாதவர்‌ கைநீட்டி அவனை தடுத்தார்‌. “அந்த 
அம்பை வீணாக்காதே. அது இப்போது அவனை 
கொல்லாது. ஆற்றல்மிக்க அவனுடைய அம்புகள்‌ 
அனைத்தும்‌ வெளிவரட்டும்‌. அதிலுறையும்‌ தெய்வத்தை 
வணங்கி மீண்டும்‌ ஆவநாழியில்‌ வை.” அர்ஜுனன்‌ 
“எழுந்த தெய்வமே அமைக! உங்கள்‌ இலக்கு துலங்குவது 
வரை என்‌ ஆவநாழியில்‌ கோயில்கொண்டமர்க!” என்று 
சொல்லி அதை மீண்டும்‌ வைத்தான்‌. கர்ணனின்‌ 
துவஷ்டாஸ்திரமும்‌ பர்வதாஸ்திரமும்‌ வந்து அவனை 
அறைந்தன. அவன்‌ தேர்‌ அலைகளிலென துள்ளி 
நிலைமறிந்தது. புரவிகளை ஆணையிட்டு தாவவும்‌ 
அமையவும்‌ வைத்து அந்தக்‌ கொந்தளிப்பை இளைய 
யாதவர்‌ தவிர்த்தார்‌. 


“அவன்‌ இறப்பை தேரவேண்டும்‌... விழையாது 
உயிர்துறப்பதில்லை சான்றோர்‌...” என்று இளைய 
யாதவர்‌ கூறினார்‌. “அவன்‌ இனி இழக்க இருப்பது 
மைந்தர்செல்வத்தை மட்டுமே. அதை வெல்க!” 
அர்ஜுனன்‌ “நமது மைந்தர்கள்‌ களம்‌ 
நின்றிருக்கிறார்கள்‌” என்றான்‌. “அவன்‌ நம்‌ மைந்தரை 
கொல்லப்போவதில்லை” என்றார்‌ இளைய யாதவர்‌. 
“ஏன்‌?” என்று அர்ஜுனன்‌ கேட்டான்‌. “கொல்வதென்றால்‌ 
முன்னரே அவனால்‌ கொன்றிருக்க முடியும்‌” என்றார்‌ 
இளைய யாதவர்‌. “அவன்‌ மைந்தர்‌ சினந்தெழுந்து நம்‌ 
மைந்தரை கொல்லக்கூடும்‌” என்று அர்ஜுனன்‌ 
சொன்னான்‌. “அவர்கள்‌ அவன்‌ உள்ளத்தின்‌ ஆணையை 
கடக்கமாட்டார்கள்‌” என்றார்‌ இளைய யாதவர்‌. “மைந்தர்‌ 
என அவன்‌ பெருகியிருக்கிறான்‌. ஒவ்வொரு மைந்தர்‌ 
இறக்கையிலும்‌ ஒருமுறை அவன்‌ இறப்பான்‌. இறந்து 
இறந்து இறப்பு நோக்கி வருவான்‌... கொல்க!” 


அர்ஜுனன்‌ கர்ணனை கெளமோதகம்‌ என்னும்‌ அம்பால்‌ 
அறைந்தான்‌. அதை வெல்ல கர்ணன்‌ சூர்யாஸ்திரத்தை 
தொடுத்தான்‌. நீலநிறமான சுடர்வெடித்து களம்‌ ஒளியால்‌ 
இருண்ட கணத்தில்‌ முன்னரே இடம்குறித்து உளத்தில்‌ 
பதித்துவைத்திருந்த அர்ஜுனன்‌ சாம்பவி என்னும்‌ 
அம்பால்‌ திவிபதனை தாக்கினான்‌. ஒளிக்குள்‌ ஒளியென 
அவன்‌ தேர்‌ வெடித்து எழுந்து தெறித்தது. ஒளியிருண்டு 
உலகென மாறியபோது எரிந்துகொண்டிருந்த 
திவிபதனின்‌ தேர்‌ உடல்பற்றிக்கொண்ட புரவிகளுடன்‌ 
பாய்ந்தோடிக்கொண்டிருந்தது. அள்ளி வீசப்பட்ட 
திவிபதனின்‌ உடல்‌ துண்டுகளென நிலத்தில்‌ கிடந்தது. 
கால்கள்‌ வலிப்புற வெட்டுண்ட இடைக்கீழ்‌ உடல்‌ 
துள்ளியது. 


“அங்கனே, இக்களத்தில்‌ இதோ நீ மீண்டும்‌ இறந்தாய்‌” 
என்று கூவியபடி அர்ஜுனன்‌ கர்ணனை அசனி என்னும்‌ 
பெருமுழக்கமிடும்‌ அம்பால்‌ அறைந்தான்‌. 
திவாகராஸ்திரத்தால்‌ அதை உடைத்தெறிந்தான்‌ கர்ணன்‌. 
அவன்‌ சினம்கொள்ளவில்லை என்பதை, சிறுநடுக்குகூட 
அவன்‌ உடலில்‌ எழவில்லை என்பதை அர்ஜுனன்‌ 
கண்டான்‌. “அதை கருதாதே... அவன்‌ சினந்தால்‌, 
அழுதால்‌ அது வெளியேறுகிறது. இப்போது அது 
உள்நுழைந்து இறுகுகிறது. அவன்‌ மைந்தர்களை 
வீழ்த்து” என்று இளைய யாதவர்‌ கூறினார்‌. திரண்டு 
எழுந்து தாக்க வந்த விருஷகேதுவையும்‌ 
சுஷேணனையும்‌ சுருதகீர்த்தி தன்‌ முழு விசையாலும்‌ 
அறைந்து தடுத்தான்‌. சத்ருஞ்ஜயனும்‌ பாணசேனனும்‌ 
சுருதசேனனால்‌ தடுக்கப்பட்டார்கள்‌. அப்பால்‌ வட்டமிட்டு 
நின்றிருந்த படைவீரர்கள்‌ சொல்லடங்கி விழிகளென்று 
நின்றிருக்க அங்கே அவர்கள்‌ சிறிய சுழல்காற்றென 
ஒருவரையொருவர்‌ சுற்றிக்கொண்டு போரிட்டனர்‌. 
அவர்களின்‌ வட்டத்திற்குமேல்‌ அம்புகள்‌ எழுந்து 
ஒன்றுடன்‌ ஒன்று முட்டி அங்கேயே 
உதிர்ந்துகொண்டிருந்தன. 

அர்ஜுனன்‌ கர்ணனை நோக்கி வித்யுத்‌ என்னும்‌ அம்பை 
தொடுத்தான்‌. விழியதிர அது மின்னி கர்ணனை தாக்க 
அவன்‌ பானு என்னும்‌ அம்பால்‌ அதை தடுத்தான்‌. 
ஒளியை ஒளி தடுக்க உருவான கணப்பொழுதில்‌ 
அர்ஜுனன்‌ துஜாஸ்திரத்தால்‌ விருஷகேதுவை 
தாக்கினான்‌. வெடித்தெழுந்த தேரிலிருந்து 
விருஷகேதுவின்‌ உடல்‌ தெறித்து விழுந்தது. கர்ணன்‌ 
அரைக்கணம்‌ விழிதிருப்ப அந்த இடைத்தருணத்தில்‌ 
அர்ஜுனன்‌ இருண்ட அலைவெனச்‌ சுருண்டெழுந்து 
உறுமிச்சென்று தாக்கிய வாரிதாஸ்திரத்தால்‌ 


சுஷேணனை தாக்கி கொன்றான்‌. இருளகன்றபோது 
கவிழ்ந்த தேரின்‌ கீழ்‌ சுஷேணன்‌ மண்ணில்‌ விழுந்து 
கிடந்தான்‌. விழிமீண்டு திகைத்த புரவிகள்‌ தேரை 
இழுத்தபடி அப்பால்‌ செல்ல உயிரிழந்த பாகனின்‌ உடல்‌ 
இழுபட்டபடி பின்னால்‌ சென்றது. 


கர்ணன்‌ மோகனாஸ்திரத்தை ஏவினான்‌. அக்கணமே 
அங்கிருந்த அனைத்துக்‌ காட்சிகளும்‌ மறைந்தன. 
“அவன்‌ அஞ்சிவிட்டான்‌. எஞ்சிய மைந்தரை காக்க 
எண்ணுகிறான்‌. அவ்வச்சமே நமக்கெனத்‌ திறந்த வாயில்‌. 
அதில்‌ நுழைக!” என்று இளைய யாதவர்‌ கூவினார்‌. 
“சம்மோஹனாஸ்திரத்தை ஏவுக... அது நாம்‌ விழைந்த 
காட்சியை இம்மாயையில்‌ உருவாக்கி அளிக்கும்‌...” 
சம்மோஹனாஸ்திரத்தால்‌ தெளிந்த காட்சியில்‌ கர்ணன்‌ 
ஒளிரும்‌ அருமணிகள்‌ கொண்ட மும்முடி சூடி 
பொற்தேரில்‌ நின்றிருந்தான்‌. அவனுக்கு இருபுறமும்‌ 
சுருதகீர்த்தியும்‌ சுருதசேனனும்‌ படைத்துணைவர்களாக 
வந்தனர்‌. கர்ணனின்‌ அம்பு வந்து அர்ஜுனனின்‌ தேரை 
அறைந்து அதிரச்செய்தது. 


அந்த உலுக்கலில்‌ அர்ஜுனன்‌ அக்கனவிலிருந்து 
வேறெங்கோ விழித்தெழுந்தான்‌. அங்கே சித்ரகூடத்தின்‌ 
ஏரிக்கரையில்‌ அவன்‌ தன்‌ நீர்ப்பாவையை நோக்கி 
அம்புகளை தொடுத்துக்கொண்டிருந்தான்‌. 
அருகணைந்த முனிவர்‌ ஒருவர்‌ அவனிடம்‌ “ஆம்‌, 
அவ்வாறே. தன்னை வெல்பவனே அறுதியாக 
கடந்துசெல்கிறான்‌” என்றார்‌. அது கனவென உணர்ந்து 
அவன்‌ உலுக்கிக்கொண்டபோது கர்ணனின்‌ அம்புகளால்‌ 
உடைந்து அதிர்ந்துகொண்டிருந்த தேரில்‌ 
குருக்ஷேத்ரத்தில்‌ நின்றிருந்தான்‌. மீண்டுமொரு 
உளப்புரளல்‌ வழியாக அவன்‌ மாயைக்குள்‌ நுழைந்தான்‌. 
வெறியுடன்‌ கூச்சலிட்டபடி சுருதகீர்த்தியையும்‌ 
சுருதசேனனையும்‌ தாக்கினான்‌. 


கூரிய அம்புகளால்‌ அவர்களை அவன்‌ அறைந்தான்‌. 
“தந்தையே! தந்தையே!” என அவர்கள்‌ கூச்சவிட்டார்கள்‌. 
கவசங்கள்‌ உடைந்து தெறித்தன. தோளிலைகளும்‌ 
தொடைக்காப்புகளும்‌ சிதறின. தலைக்கவசம்‌ பிளந்தது. 
நெஞ்சில்‌ பாய்ந்த அம்புடன்‌ சுருதசேனன்‌ தேரிலிருந்து 
பின்னால்‌ விழுந்தான்‌. அவன்‌ தேர்ப்பாகன்‌ தேரை 
இழுத்து நிறுத்த தேரின்‌ தூணில்‌ சிக்கிய வில்லுடன்‌ 
அவன்‌ உடல்‌ இழுபட்டு வந்தது. சுருதகீர்த்தி “தந்தையே! 
வேண்டாம்‌!” என்றான்‌. அவன்‌ இளமைந்தனாக 
தெரிந்தான்‌. அர்ஜுனன்‌ நாணை செவிவரை இழுத்து 
அம்புதொடுத்து அவன்‌ தலையை துண்டித்தான்‌. 


மூளியுடல்‌ ஆடி முன்விழ தலை பின்னால்‌ விழுந்து 
தேரிலிருந்து உருண்டது. 


அர்ஜுனன்‌ தள்ளாடியபடி தேரில்‌ பின்னடைந்து தூணை 
பற்றிக்கொண்டான்‌. விழிகள்‌ மீண்டபோது 
சத்ருஞ்சுருசயனும்‌ பாணசேனனும்‌ தேரிலிருந்து 

முந்துவிட்டிருப்பதை கண்டான்‌. கர்ணனின்‌ 
விழிகளை சந்தித்தபோது அவன்‌ உள்ளம்‌ 
திகைப்படைந்தது. அவை கனிந்திருந்தன. நோயுற்ற 
குழவியை நோக்கும்‌ அன்னைபோல. அவன்‌ கைகள்‌ 
காண்டீபத்திலிருந்து நழுவின. “கொல்க அவனை... 
எதிர்த்து நில்‌. உளம்‌ பின்னடைகிறது உனக்கு. எழுக... 
எதிர்த்து எழுக!” என்று இளைய யாதவர்‌ சொன்னார்‌. 
“அவன்‌ விழிகளை நோக்காதொழிக... அவனை 
எந்நிலையிலும்‌ நேர்விழிகொண்டு பார்க்காதே... அவன்‌ 
கைகளை நோக்கு. நீ பிளக்கவேண்டிய அவன்‌ நெஞ்சை 
மட்டும்‌ நோக்கு.” அர்ஜுனன்‌ அப்போதும்‌ உள்ளம்‌ 
செயலற்றிருந்தான்‌. 


அவன்மேல்‌ தாக்கவந்த அம்புகளை தேர்சுழற்றி 
ஒழிந்தபடி இளைய யாதவர்‌ சொன்னார்‌ “மைந்தர்‌ 
விலகிச்‌ செல்லட்டும்‌... மைந்தருக்கு இனி இங்கு 
போரில்லை. இது உங்கள்‌ இருவருக்குமான போர்‌ 
மட்டுமே.” சுருதகீர்த்தியும்‌ சுருதசேனனும்‌ அர்ஜுனனின்‌ 
கையின்‌ ஆணைக்கேற்ப பின்னடைந்தனர்‌. 
சுருதகீர்த்தியின்‌ முகம்‌ கசப்புகொண்டு 
சுருங்கியிருந்ததை அர்ஜுனன்‌ கண்டான்‌. வில்லை 
தேர்த்தட்டில்‌ ஓங்கி வீசிவிட்டு அவன்‌ தேர்ப்பீடத்தில்‌ 
அமர்ந்தான்‌. சுருதசேனன்‌ களைத்தவனாக தேரிலிருந்து 
இறங்கி தள்ளாடி நடந்து கீழே விழுந்தான்‌. ஏவலர்‌ 
அவனை நோக்கி ஓடிவந்து தூக்கிச்‌ சென்றார்கள்‌. 


அர்ஜுனன்‌ கர்ணனை அம்புகளால்‌ அறைந்தபடியே 
இருந்தான்‌. ஒரு கட்டத்தில்‌ மலையை நோக்கி 
அம்புகளைத்‌ தொடுப்பதாக உளமயக்கு தோன்றியது. 
அல்லது நீரில்‌ தெரியும்‌ மலையின்‌ பாவை நோக்கி. 
அவன்‌ செலுத்திய அவனுடைய அனைத்து அம்புகளும்‌ 
வீணாகிக்கொண்டிருந்தன. அவன்‌ மீண்டும்‌ அஞ்சலிகா 
அம்பை எடுக்க முயல அதை முன்னுணர்ந்து இளைய 
யாதவர்‌ கூவினார்‌ “வேண்டாம்‌. வேழம்‌ உளைச்சேற்றில்‌ 
சிக்கவேண்டும்‌... இப்போது உன்னிடமிருக்கும்‌ எந்த 
அம்பும்‌ வீணாகிவிடும்‌...” அர்ஜுனன்‌ 
ஐராவதாஸ்திரத்தால்‌ கர்ணனை அறைந்தான்‌. 
மத்தகத்தால்‌ முட்டப்பட்டதுபோல்‌ கர்ணனின்‌ தேர்‌ 
அதிர்ந்து நிலைகொண்டது. தேரைச்‌ 


செலுத்திக்கொண்டிருந்த கர்ணனின்‌ குடிமைந்தன்‌ 
சம்பரன்‌ அர்ஜுனனின்‌ அம்புகள்‌ பட்டு விழுந்தான்‌. 
அவனுடைய இளையோனாகிய விருஷநந்தனன்‌ 
அக்கணமே தக்க தேரிலேறிக்கொண்டு கடிவாளத்தை 
இழுத்துப்பிடித்து மீண்டும்‌ செலுத்தினான்‌. 

அர்ஜுனன்‌ ஒவ்வொரு அம்பாக செலுத்தியபடி மேலும்‌ 
மேலுமென பின்னடைந்தான்‌. கர்ணன்‌ ஊழ்கத்தில்‌ 
இருப்பதுபோலத்‌ தோன்றினான்‌. அவனுடைய கைகள்‌ 
சுழன்று அம்புகளை தொடுத்தன. அவை வந்து 
அறைந்து அர்ஜுனனின்‌ அம்புகளை சிதறடித்தன. 
கர்ணன்‌ பார்கவாஸ்திரத்தை எடுத்தபோது இளைய 
யாதவர்‌ “தேரில்‌ தலைகுனிந்து அமர்க... தேரில்‌ அமர்க!” 
என்று கூவினார்‌. அந்த அம்பை எடுத்தபோது கர்ணன்‌ 
வஞ்சினம்‌ உரைக்கவில்லை. அவன்‌ விழிகளிலும்‌ சினம்‌ 
தெரியவில்லை. ஆகவே அர்ஜுனன்‌ அதை 
முற்றுணரவில்லை. “விரைந்து அகல்வதொன்றே வழி... 
அமைந்துகொள்க!” என்று கூவியபடி இளைய யாதவர்‌ 
தேரை பின்னடையச்‌ செய்து திருப்பி விரைந்தோட 
வைத்தார்‌. 


பார்க்கவாஸ்திரம்‌ அவர்களை துரத்தி வந்தது. புயல்‌ 
அணுகுவதுபோல்‌ அது எழுந்து வந்து அலையலையாக 
நிலத்தை அறைந்தது. துணிப்படலம்போல்‌ நிலம்‌ 
நெளிந்து வளைந்தது. அலைகடல்மேல்‌ நின்றிருக்கும்‌ 
கலங்கள்போல்‌ அங்கிருந்த தேர்களெல்லாம்‌ 
எழுந்தமைந்தன. “பிறிதொரு தேருக்கு பாய்ந்துவிடு... 
செல்‌” என இளைய யாதவர்‌ கூவினார்‌. அர்ஜுனன்‌ 
காண்டீபத்தை ஊன்றி எழுந்து பாய்ந்து அப்பால்‌ நின்ற 
போராளி இல்லாத பாகனில்லாது ஒழிந்த தேரில்‌ 
தொற்றிக்கொண்ட கணத்தில்‌ பார்க்கவாஸ்திரம்‌ தேரை 
அறைந்தது. தேர்‌ எழுந்து விண்ணுக்கென பாய்ந்து 
மேலேறி அதே விசையில்‌ கீழே விழுந்தது. இளைய 
யாதவரின்‌ உடல்‌ எரிபடர்ந்து தழல்கொண்டது. 
செங்கனலென அவர்‌ உருவம்‌ தெரிந்தது. 


“யாதவரே!” என அர்ஜுனன்‌ கூவினான்‌. விழுந்த 
தேரிலிருந்து புரவிகள்‌ நான்கு பக்கமும்‌ சிதறிப்பரந்தன. 
அமரத்தில்‌ அமர்ந்திருந்த இளைய யாதவர்‌ 
பொன்னுருக்கி வடிக்கப்பட்ட சிலைபோல்‌ தோன்றினார்‌. 
“யாதவரே” என்று கூவியபடி அர்ஜுனன்‌ அவரை நோக்கி 
ஓடினான்‌. பொன்வடிவமாக இளைய யாதவர்‌ சிரித்தார்‌. 
“இனி அவனிடம்‌ அரிய அம்புகள்‌ இல்லை” என்றார்‌. 
“யாதவரே... நீங்கள்தானா இது?” என்றான்‌ அர்ஜுனன்‌. 
“ஏறிக்கொள்க!” என்றார்‌ இளைய யாதவர்‌. அவர்‌ 


குளிர்ந்து மெய்வண்ணம்‌ கொண்டபடியிருந்தார்‌. 
புரவிகள்‌ எழுந்து உடலை உதறிக்கொண்டு கனைத்தன. 
“இனி அவனை எதிர்கொள்க... இனி எஞ்சியிருப்பது 
அஞ்சலிகாஸ்திரம்‌ ஒன்றே” என்று இளைய யாதவர்‌ 
சொன்னார்‌. 


அர்ஜுனன்‌ தேரிலேறிக்கொண்டான்‌. இளைய யாதவர்‌ 
சவுக்கை காற்றில்‌ சுழற்றி ஆணையிட புரவிகள்‌ 
விசைகொண்டு முன்னேறின. விஜயத்தை நிலையூன்றி 
அம்புகளைத்‌ தொடுத்தபடி அணுகிய கர்ணனை நோக்கி 
அர்ஜுனன்‌ சென்றான்‌. முதல்முறையாக அவன்‌ 
உள்ளத்தில்‌ கர்ணனை கொல்லமுடியும்‌ என்னும்‌ உறுதி 


எழுந்தது. 


1௨6] நான்‌ அந்தப்‌ போரை பார்த்துக்கொண்டிருந்தேன்‌, 
தோழர்களே. விழியிழந்தோன்‌ பார்க்கும்‌ போருக்கு 
நிகரென ஏது இங்கு நிகழமுடியும்‌? பொருள்மயக்கு 
அளிக்கும்‌ பொருட்களேதும்‌ அங்கில்லை. பொருளென்று 
மட்டுமே பொருட்கள்‌ அமைந்த அவ்வெளியில்‌ 
பொருள்கொள்ளாத ஒன்றும்‌ இல்லை. நான்‌ அப்போரை 
கண்டேன்‌. விண்ணில்‌ திகழ்ந்த சூரியனும்‌ இந்திரனும்‌ 
தவிப்பதை நோக்கினேன்‌. தேவர்களும்‌ மூதாதையரும்‌ 
நின்று பதைப்பதை கண்டேன்‌. யயாதி முதலாய 
சந்திரகுலத்தவர்‌ அனைவரையும்‌ கண்டேன்‌. பிரதீபனை 
சந்தனுவை விசித்திரவீரியனை கண்டேன்‌. பாண்டுவை 
கண்டேன்‌. 


தோழரே, அங்கே நான்‌ சத்யவதியை கண்டேன்‌. 
அம்பிகையை அம்பாலிகையை பார்த்தேன்‌. தழலென 
குழல்‌ எரிந்துகொண்டு நின்றிருந்த அம்பையையும்‌ 
கண்டேன்‌. சுனந்தையை, தபதியை கண்டேன்‌. 
அவர்களுக்குப்‌ பின்னால்‌ நின்றிருப்பவர்‌ எவர்‌? ஆம்‌, 
அவர்கள்‌ விண்ணுறை தேவியர்‌. நான்முகி, எரிவிழியள்‌, 
இளையோள்‌, ஆழியள்‌, பன்றியள்‌, தேவதேவி, 
மண்டைமாலையள்‌. தோழரே, தந்தையரும்‌ தேவரும்‌ 
தவிப்பு கொண்டிருக்க அன்னையரும்‌ தேவியரும்‌ மட்டும்‌ 
வஞ்சம்‌ எரியும்‌ விழிகளுடன்‌ நின்றிருப்பது ஏன்‌? 
அவர்களின்‌ நாவுகளில்‌ குருதிவிடாயை காண்கிறேன்‌. 
அவர்கள்‌ அனைவரையும்‌ தன்னிலேந்தியவள்போல்‌ 
நின்றிருக்கும்‌ பேருருக்கொண்ட அவள்‌ யார்‌? 


எங்கு கண்டுள்ளேன்‌ அவளை? ஆயிரம்‌ 
தலைகொண்டவள்‌. பல்லாயிரம்‌ கைகொண்டவள்‌. 
உடலெங்கும்‌ முலைகள்‌ கனிந்து செறிந்தவள்‌. அவள்‌ 
புவிமகள்‌. அவளை இங்ஙனம்‌ கண்டதில்லை. 


அளிபெருகும்‌ இன்விழிகொண்டவள்‌ அல்லவா? 
குருதிவிடாய்கொண்ட நாவு அவளுக்கும்‌ உண்டா? இங்கு 
அனைவருடனும்‌ போரிட்டுக்கொண்டிருந்தவள்‌ 
அவள்தானா? அனைவரும்‌ போரிட்டது 
அவளுடன்தானா? அனைவரும்‌ சென்றுவிழுந்தது 
அவள்‌ மீதா? தோழரே, இக்குருதிப்பெருக்கை எல்லாம்‌ 
குடித்துக்குடித்து களிகொண்டவள்‌ அவளா என்ன? 


உறுமி மீது மூங்கிலோட்டி கும்பகர்‌ பாடினார்‌. “கதிர்‌ 
அணையும்‌ போர்‌. இடியெழுந்து மின்னல்சூடி வென்று 
நின்றிடும்‌ போர்‌. எஞ்சாது ஒளியழிய இருள்சூடி புவிமகள்‌ 
நின்றிருக்கும்‌ போர்‌... என்றுமுள்ள பெரும்போர்‌. நான்‌ 
காண்கிறேன்‌. அதை இதோ நான்‌ காண்கிறேன்‌!” 

[imnagelஅர்ஜுனன்‌ அம்புகளால்‌ கர்ணனை தாக்கியபடி 
களத்தில்‌ முன்னெழுந்தான்‌. “அவனை அல்ல, அவன்‌ 
தேரை தாக்குக!” என்று இளைய யாதவர்‌ சொன்னார்‌. 
“அவன்‌ தேர்‌ இருக்கும்‌ வரை அவனை 
வெல்லமுடியாதென்று உணர்க! தேரில்‌ முதலில்‌ 
கொடியை உடைக்கவேண்டும்‌. கொடியில்லாத தேருக்கு 
எந்த விசையிழப்பும்‌ இல்லை. ஆனால்‌ தன்‌ தேரின்‌ கொடி 
வெட்டப்பட்டுவிட்டதை உணர்ந்த வீரன்‌ 
நிலையழிகிறான்‌. கொடியில்லாத தேரில்‌ 
நின்றிருக்கிறோம்‌ என்னும்‌ உணர்வை அவன்‌ கடக்கவே 
இயல்வதில்லை.” இளைய யாதவர்‌ அவனுடைய 
தேர்த்தூண்‌ வளைவில்‌ வந்து ஆணையிட்டார்‌. அவர்‌ 
முகத்தில்‌ அதே மலர்வு. அது ஆலயச்சிலையின்‌ 
உதட்டிலிருக்கும்‌ கற்புன்னகை. அது எந்நிலையிலும்‌ 
மாறுவதில்லை. தருணத்திற்கு ஏற்ப ஏளனம்‌ என்றும்‌ 
சினம்‌ என்றும்‌ கனிவு என்றும்‌ வஞ்சம்‌ என்றும்‌ விலக்கம்‌ 
என்றும்‌ தோற்றம்‌ கொள்கிறது. 


“தேர்த்தூாண்களை தொடர்ந்து அறைக! தூண்கள்‌ 
அறையப்படுகையில்‌ வீரன்‌ அதை தவிர்க்கும்பொருட்டு 
அசைகிறான்‌. அது தேரை உலையச்‌ செய்கிறது. தேர்‌ 
தொடர்ந்து உலையுமென்றால்‌ தேர்ப்பாகன்‌ பதற்றம்‌ 
கொள்கிறான்‌. அவன்‌ கைகள்‌ வழியாக புரவிகள்‌ 
பதற்றம்‌ கொள்கின்றன. தேரை நிலைகுலையச்‌ செய்‌. 
அது வீரனின்‌ வில்லை நிலையழியச்‌ செய்யும்‌” என்று 
இளைய யாதவர்‌ சொன்னார்‌. “அவன்‌ தன்‌ இலக்கை 
நோக்கும்‌ கணத்தில்‌ வில்லை மறக்கிறான்‌. தேர்ந்த 
வில்லவன்‌ இலக்கு நோக்குவது அரைக்கணம்தான்‌. 
அந்தப்‌ பொழுதில்‌ சென்றறைந்து உன்‌ அம்பு அவன்‌ 
வில்லின்‌ நாணை உடைக்கட்டும்‌. அவனுடைய தேரில்‌ 
நாண்‌ எடுத்து அளிக்க ஆவக்காவலன்‌ இப்போதில்லை.” 


“அதற்கும்‌ அப்பால்‌ அவனை செயலிழக்கச்‌ 
செய்யவேண்டும்‌. அவன்‌ செயலிழந்த கணமே அது 
அவன்‌ உடலில்‌ வெளிப்படும்‌. முகம்‌ அதை தெரிவிக்கும்‌. 
அப்போது எழவேண்டும்‌ உன்‌ அம்பு. அவனை 
கொல்வதற்குரிய அஞ்சலிகாஸ்திரம்‌. அது உன்‌ 
தந்தையால்‌ முன்பு விருத்திரனைக்‌ கொல்ல 
பயன்படுத்தப்பட்ட அம்பிலிருந்து உருவானது.” 
அர்ஜுனன்‌ விழிகளால்‌ “ஆம்‌” என்றான்‌. அங்கே 


போருக்கு எழுவது வரை அவன்‌ அந்த அம்பை 
நினைவுகூரவில்லை. உபப்பிலாவ்யத்தில்‌ இருந்து 
கிளம்புகையில்‌ இளைய யாதவர்‌ அவனிடம்‌ அந்த 
அம்புமுனையை கொடுத்தார்‌. கல்லால்‌ ஆன 
சிறுபேழைக்குள்‌ செதுக்கப்பட்ட பள்ளத்தில்‌ அது 
பதிந்திருந்தது. தெய்வவிழிபோல 
மின்னிக்கொண்டிருந்தது. “இது இக்களத்திற்காக 
காத்திருந்தது” என அவர்‌ சொன்னார்‌. 


அர்ஜுனன்‌ அந்த அம்பை மாகேந்திர வேள்வியில்‌ 
உருக்கியெடுத்ததை நினைவுகூர்ந்தான்‌. 
இந்திரப்பிரஸ்தத்திற்குக்‌ கிழக்கே இருந்த தேவவனத்தில்‌ 
அந்த வேள்வி நடந்தது. தென்னாட்டிலிருந்து வந்த 
அதர்வ வைதிகர்களாலான அந்தணர்‌ குழு ஒன்று அதை 
நிகழ்த்தியது. நாற்பத்தொரு நாள்‌ நடந்த அந்த 
வேள்வியில்‌ எரிமலைப்‌ பிளவிலிருந்து எடுத்த 
கரிக்கல்லால்‌ அம்புமுனை வடிவில்‌ செதுக்கப்பட்ட 
சிற்பம்‌ ஒன்று முதல்நாளே எரிகுளத்தில்‌ இடப்பட்டது. 
அதை கருங்கல்லில்‌ செதுக்கி எடுத்த சிற்பி 
தொடுவதற்குமுன்‌ அது இரும்பாலானது என்று நம்பும்‌ 
அளவுக்கு கூருடன்‌ அமைத்திருந்தான்‌. அதில்‌ ஒரு 
பக்கம்‌ அர்ஜுனனின்‌ குரங்குக்கொடியும்‌ மறுபக்கம்‌ 
இந்திரப்பிரஸ்தத்தின்‌ மின்படை முத்திரையும்‌ இருந்தன. 


நூற்றெட்டு அவிப்பொருட்கள்‌ அனலில்‌ இடப்பட்டன. 
அன்னமும்‌ நெய்யும்‌ விறகும்‌ மங்கலங்களும்‌ 
மட்டுமல்லாது நூற்றெட்டு வேதிப்பொருட்களும்‌ 
அனலஷாட்டப்பட்டன. மஞ்சள்‌, நீலம்‌, செந்நீலம்‌, பச்சை, 
சிவப்பு என பல வண்ணங்களில்‌ எழுந்தது புகை. 
இந்திரப்பிரஸ்தத்தையே மூச்சடைத்து இருமித்‌ 
திணறச்செய்தது. நாற்பத்தொன்றாம்‌ நாள்‌ எரிகுளம்‌ 
அவிந்தபோது அந்த கல்லால்‌ ஆன அம்புமுனையின்‌ 
பின்பகுதி படிகமென்றாகி பளிங்குபோல்‌ ஒளிகடக்கும்‌ 
தெளிவுகொண்டிருந்தது. முனைப்பகுதி நீலநிற 
ஒளிகொண்டிருந்தது. அதை இரும்புக்‌ கிடுக்கியால்‌ 
எடுத்து வெளியே வைத்தார்‌ வைதிகர்‌. முதலில்‌ அது 
நீராலானது என்னும்‌ எண்ணம்‌ ஏற்பட்டது. 
வேள்விச்சாலையின்‌ கூரை அதன்மேல்‌ 
பாவையாகியிருந்தது. அசைவில்‌ அப்பாவை நலுங்கி 
பலநூறு பாவைகள்‌ என பெருகியது. 


“நீங்கள்‌ விழைந்ததை இதைக்‌ கொண்டு உருவாக்குக! 
இது இந்திரன்‌ விருத்திரனைக்‌ கொன்ற அம்பின்‌ துளி” 
என்றார்‌ தலைமை வைதிகர்‌. அதை அவர்‌ ஒரு 
கல்தாலத்தில்‌ வைத்து அளிக்க இளைய யாதவர்‌ 


அவள்‌ அவனை தொடையுடன்‌ சேர்த்துக்கட்டியிருந்தாள்‌. 
நான்கு மாதம்‌ கழித்து அவன்‌ தொடையிலிருந்து 
வெளிவந்தான்‌. தொடையிலிருந்து பிறந்த அவனுக்கு 
ஊருவன்‌ என்று அவள்‌ பெயரிட்டாள்‌. 


சியவனனின்‌ கருவுற்றிருந்த மனைவி தப்பிவிட்டதை 
மூன்றுநாட்கள்‌ கழித்து அறிந்த கிருதவீரியன்‌ தன்‌ 
ஒற்றர்களை காடெங்கும்‌ அனுப்பி அவளை 
தேடச்சொன்னான்‌. கருவுற்ற பெண்ணை எவரும்‌ 
கண்டதாகச்‌ சொல்லவில்லை என்றாலும்‌ 
மலைக்காட்டுக்கு மூலிகை தேரவந்திருந்த 
பிராமணப்பெண்‌ ஒருத்தி பெருந்தொடைகொண்ட 
பெண்ணொருத்தியை கண்டதாகச்‌ சொன்னாள்‌. 
அக்கணமே என்ன நடந்ததென அறிந்துகொண்ட 
கிருதவீரியன்‌ தன்‌ படைகளை விரித்தனுப்பி 
அம்மைந்தனைத்‌ தேடச்சொன்னான்‌. 


மேற்குமலை வேடர்குடியில்‌ ஒரு பெண்‌ தொடைபிளந்து 
மைந்தனைப்பெற்றாள்‌ என்று அறிந்ததும்‌ 
கிருதவீரியனும்‌ அவன்‌ படைகளும்‌ சென்று 
அக்குடியிருந்த மலையைச்‌ சூழ்ந்து கொண்டனர்‌. 
மலைவேடர்‌ மூங்கில்வில்லும்‌ புல்லம்புமேந்தி வந்து 
மலைப்பாறைமேல்‌ நின்றனர்‌. பிருகுகுலத்து 
மைந்தனையும்‌ அன்னையையும்‌ எங்களிடம்‌ 
அளிக்காவிட்டால்‌ வேடர்குலத்தையும்‌ வேரறுப்பேன்‌ 
என்று கிருதவீரியன்‌ கூவினான்‌. அடைக்கலம்‌ 
கோரியவர்களுக்காக இறப்பதே வேடர்குலத்து நெறி 
என்று அக்குலத்தலைவன்‌ விடைகூவினான்‌. 


அப்போது செந்தழல்கூந்தலும்‌ செங்கனல்‌ உடலும்‌ 
கொண்ட சிறுவனொருவன்‌ அவர்கள்‌ நடுவே வந்து 
நின்றான்‌. “தொடையிலிருந்து பிறந்த என்‌ பெயர்‌ 
ஊருவன்‌” என்று அவன்‌ கூவியதும்‌ அவனைக்கொல்ல 
ஆணையிட்டு கிருதவீரியன்‌ கூச்சலிட்டான்‌. ஆனால்‌ 
ஊருவனின்‌ கையிலிருந்து எழுந்த அனல்‌ அலையென 
எழுந்து அங்கே சூழ்ந்திருந்த பசும்புல்‌ மேல்‌ படர்ந்து 
கணம்தோறும்‌ பெருகி பேரலையாக எழுந்து வந்து 
அவர்களை அடைந்தது. வீரர்கள்‌ உடை பற்றிக்கொள்ள, 
உடல்‌ கருகிக்‌ கூவியபடி விழுந்து க்‌ 
நெருப்பலைக்குச்‌ சிக்காமல்‌ கிருதவீரியன்‌ திரும்பி ஓடி 
மலைப்பாறைமேல்‌ ஏறிக்கொண்டான்‌. அவன்‌ முகத்தை 
அறைந்து சென்ற எரியலையில்‌ பார்வையை இழந்து 
இருளில்‌ விழுந்தான்‌. 


பெருஞ்சினம்‌ கொண்ட சிறுவனாகிய ஊருவன்‌ தழலென 


அர்ஜுனனிடம்‌ “பெற்றுக்கொள்‌” என்றார்‌. அர்ஜுனன்‌ 
அதை வாங்கிக்கொண்டான்‌. “இது மாய வல்லமை 
கொண்ட அரக்கர்களை வெல்லுதற்குரியது. மானுடர்‌ 
என்றேனும்‌ தேவர்களுடன்‌ போரிடுவார்கள்‌ என்றால்‌ 
அவர்களின்‌ படைக்கலமாகத்‌ தக்கது. வேள்வியால்‌ 
உறுதிப்பட்டது” என்று வைதிகர்தலைவர்‌ சொன்னார்‌. 
“இந்த அம்பு அனைத்து உலோகங்களையும்‌ 
மென்சேற்றுப்பரப்பையும்‌ பட்டுத்துணியையும்‌ என 
கிழித்துச்செல்லும்‌. மலைப்பாறைகளை பிளக்கும்‌. 
மண்ணைத்‌ துளைத்து ஆழுலகு வரை செல்லும்‌. அறிக! 
அனைத்து உலோகங்களும்‌ உச்சத்தில்‌ பொன்னென்று 
ஆகின்றன. அனைத்து கற்களும்‌ வைரமென்றாகின்றன. 
கனிந்து ஒளிகொள்வது பொன்‌. சினம்கொண்டு இறுகி 
ஒளிகொள்வது வைரம்‌. இனியில்லை என 
செறிவுகொள்வது. கற்களுக்குள்‌ வைரமே தெய்வம்‌.” 


அர்ஜுனன்‌ இளைய யாதவரிடம்‌ “யாதவரே, இத்தகைய 
அம்பு எதற்காக? நான்‌ ஏதேனும்‌ பேருருவ அரக்கனுடன்‌ 
பொருதவிருக்கிறேனா?” என்றான்‌. இளைய யாதவர்‌ 
“பேருருவர்கள்‌ அரக்கர்களாகத்தான்‌ இருக்கவேண்டுமா?” 
என்றார்‌. “அன்றி தேவர்களா? மூன்று 
முதற்தெய்வங்களா?” என்றான்‌ அர்ஜுனன்‌. இளைய 
யாதவர்‌ நகைத்து “பொருதற்கரிய எதிரி... நீ 
உன்னுடனேயே போரிடவிருக்கிறாய்‌” என்றார்‌. “அதை 
உன்‌ படைக்கலநிலையில்‌ தெய்வமென நிறுவுக! 
ஒவ்வொருநாளும்‌ மலரும்‌ அரியுமிட்டு பூசை செய்க! 
அதில்‌ வாழும்‌ உபேந்திரன்‌ ஒருகணமும்‌ அகலக்கூடாது. 
தெய்வம்‌ குடிகொள்ளும்‌ அந்த அம்பு ஒருமுறைதான்‌ 
போருக்கு எழும்‌. வென்றபின்‌ மீண்டும்‌ மண்ணுக்கே 
மீளும்‌...” என்றார்‌. 


கர்ணனை தாக்கவேண்டிய அம்புகளின்‌ நிரையை ஒரே 
கணத்தில்‌ தன்‌ உள்ளம்‌ வகுத்துவிட்டிருப்பதை 
அர்ஜுனன்‌ உணர்ந்தான்‌. எரியை 
பற்றவைப்பதுபோலத்தான்‌ அது. முதல்‌ அம்பாக அவன்‌ 
மாகேந்திரம்‌ என்னும்‌ அம்பை தொடுத்தான்‌. அது சென்று 
அறைந்து கர்ணனின்‌ தேரை நிலைகுலையச்‌ செய்தது. 
அந்த நிலைகுலைவை தக்கவைப்பதற்கென்று 
இடைவிடாது கந்தர்வாஸ்திரங்களை தொடுத்தான்‌. 
கர்ணனின்‌ அம்புகளை ஒரு அம்பால்‌ நிறுத்தி 
மறுஅம்பால்‌ அவன்‌ தேரை அறைந்துகொண்டே 
இருந்தான்‌. இருகை வில்லவன்‌ என தன்னை 
அழைப்பதன்‌ மெய்ப்பொருளை அப்போதுதான்‌ 
உணர்ந்தான்‌. ஒரே கணத்தில்‌ இரு அம்புகள்‌ இரு வேறு 
இலக்குகளுடன்‌ அவனிடமிருந்து எழுந்தன. கர்ணனின்‌ 


தேர்‌ அசைந்து நிலையழிந்தது. 

கர்ணன்‌ பிருத்விசக்ரம்‌ என்னும்‌ அம்பால்‌ அர்ஜுனனை 
அறைந்தான்‌. இளைய யாதவர்‌ தேரைத்‌ திருப்பி அதை 
ஒழிந்தார்‌. அடுத்த அம்பை அவன்‌ எடுக்கும்‌ கணத்தில்‌ 
அவன்‌ தேரின்‌ கொடியை அர்ஜுனன்‌ அறுத்தான்‌. 
கர்ணனின்‌ முகத்தில்‌ எவ்வுணர்வும்‌ வெளிப்படவில்லை. 
எரிந்தபடி எக்காள ஒலியெழுப்பி வந்து அறைந்த 
காபாலிகம்‌, காளாமுகம்‌ என்னும்‌ அம்புகளால்‌ அவன்‌ 
அர்ஜுனனை தாக்கினான்‌. மீண்டுமொரு இமைக்கண 
இடைவெளியில்‌ அர்ஜுனன்‌ கர்ணனின்‌ வில்லின்‌ 
நாணை அறுத்தான்‌. முதல்முறையாக கர்ணனின்‌ 
முகத்தில்‌ சினம்‌ தெரிந்தது. அறைகூவுகையிலும்‌ 
வஞ்சினம்‌ உரைக்கையிலும்கூட குளிர்ந்திருக்கும்‌ அவன்‌ 
விழிகளில்‌ வெம்மை எழுவதை அர்ஜுனன்‌ கண்டான்‌. 
அவன்‌ தொடுத்த காலகாலம்‌ என்னும்‌ அம்பு வந்து 
அர்ஜுனனின்‌ தேரை நீரில்‌ தக்கை என துள்ளச்செய்தது. 


“தயங்காமல்‌ தாக்கிக்கொண்டே இரு... அவனுடைய 
சினம்‌ நற்குறியே” என்றார்‌ இளைய யாதவர்‌. கர்ணன்‌ 
உதடுகளை மடித்துக்‌ கடித்தபடி, கூர்கொண்ட விழிகள்‌ 
அர்ஜுனன்‌ மேல்‌ ஊன்றியிருக்க அம்புகளால்‌ அவன்‌ 
கவசங்களை உடைத்தான்‌. தோளிலைகளும்‌ 
நெஞ்சக்கவசமும்‌ உடைய அர்ஜுனன்‌ தேர்த்தட்டில்‌ 
அமர்ந்து பிறிதொன்றை அணிந்துகொண்டான்‌. “அவன்‌ 
சீற்றத்தை பொருட்படுத்தாதே. உன்‌ கவசங்கள்‌ 
உடைவதைப்பற்றி அச்சமும்‌ கொள்ளாதே. எட்டுக்கு 
ஒன்றென்றேனும்‌ உன்‌ அம்புகள்‌ அவனை 
அறைந்தாகவேண்டும்‌ என்று மட்டும்‌ கொள்‌” என்றார்‌ 
இளைய யாதவர்‌. அர்ஜுனன்‌ கர்ணனின்‌ 
நெஞ்சக்கவசத்தை அறைந்து விரிசலிடச்‌ செய்தான்‌. 
மீண்டுமொரு அம்பால்‌ தோளிலைகளை உடைத்தான்‌. 
கர்ணன்‌ அர்ஜுனனை அம்புகளால்‌ அழித்து அடித்து 
கவசங்களையும்‌ அணிகளையும்‌ 
அகற்றிக்கொண்டிருந்தான்‌. கர்ணனின்‌ நெஞ்சக்கவசம்‌ 
உடைந்துவிழுந்தபோது அர்ஜுனன்‌ இடைக்கச்சையும்‌ 
தோலாடையும்‌ மட்டும்‌ அணிந்து தேரில்‌ நின்றிருந்தான்‌. 


கதிர்‌ சிவந்து நிழல்கள்‌ நீளத்தொடங்கிவிட்டிருந்தன. 
களம்‌ முற்றமைதி கொண்டிருந்தது. “இனி அவனை 
நேருக்குநேர்‌ நோக்காதே. அவன்‌ தேரின்‌ நிழலை மட்டும்‌ 
நோக்கி அவனை அம்புகளால்‌ தாக்கு. அந்நிழல்‌ மேலும்‌ 
தெளிவுற்று வருவதை காண்பாய்‌.” அர்ஜுனன்‌ 
கர்ணனின்‌ தேரின்‌ நிழலை நோக்கியபடி அம்புகளை 
தொடுத்தான்‌. அதில்‌ அமர்ந்திருந்தவன்‌ அந்நிழலில்‌ 


தெரியவில்லை. அந்நிழல்‌ கருமை விலகி செம்மை 
கொண்டது. பின்னர்‌ ஒரு நீண்ட குருதிக்கறைத்தடம்‌ 
என்றே தோன்றியது. சரிந்து சரிந்து தொடுவான்‌ வரை 
செல்லும்‌ ஒரு குருதிவிரல்‌ என நீண்டது. அதன்‌ 
வண்ணம்‌ மாறிக்கொண்டே இருப்பதை அர்ஜுனன்‌ 
கண்டான்‌. ஏன்‌ அவ்வண்ணம்‌ நிழல்வண்ணம்‌ 
மாறுகிறது என வியந்தான்‌. 


பின்னர்‌ ஒன்றை உணர்ந்தான்‌. அந்திக்கதிரவன்‌ 
கர்ணனின்‌ தலைக்குப்‌ பின்னால்‌ இருந்தான்‌. பிற 
அனைத்து நிழல்களும்‌ கிழக்கு நோக்கி நீண்டு 
சென்றிருந்தன. கர்ணனின்‌ தேரின்‌ நிழல்‌ மட்டும்‌ 
மேற்குநோக்கி நீண்டிருந்தது. அவன்‌ விழிவிலக்கி 
கர்ணனை நோக்கவேண்டும்‌ என விழைவுகொண்ட 
கணமே இளைய யாதவரின்‌ குரல்‌ எழுந்தது. “நோக்காதே!” 
அவன்‌ அத்தேரின்‌ தூண்களை அறைந்து உடைத்தான்‌. 
அதன்‌ தட்டுமுழுக்க அம்புகளால்‌ நிறைத்தான்‌. பின்னர்‌ 
ஹலாஸ்திரத்தால்‌ அதன்‌ மகுடத்தை உடைத்தான்‌. 
கர்ணன்‌ உறுமியதை அவன்‌ கேட்டான்‌. தன்‌ தேரை 
வந்தறைந்த சந்திராஸ்திரம்‌ பம்பரம்போல அதை 
சுழலச்செய்து அப்பால்‌ வீசியதை உணர்ந்தான்‌. மீண்டு 
நோக்கு நிலைத்ததும்‌ கர்ணனின்‌ தேர்ப்பாகனின்‌ 
நெஞ்சத்தை கவசத்துடன்‌ துளைத்தான்‌. ஓசையின்றி 
விருஷநந்தனன்‌ நுகமேடையிலிருந்து வலப்புறமாக 
சரிந்து விழுந்தான்‌. 


கர்ணன்‌ கால்‌ நீட்டி கடிவாளத்தை வலக்கால்‌ 
விரல்களால்‌ பற்றிக்கொண்டான்‌. கடிவாளக்‌ கற்றையை 
தன்‌ கணுக்காலில்‌ சுழற்றி சுற்றிக்கொண்டு அதை 
இழுத்து தேரை தானே செலுத்தினான்‌. அர்ஜுனனின்‌ 
அம்புகள்‌ வந்து அவன்‌ புரவிகள்மேல்‌ பதிய அவை 
கூச்சலிட்டன. “இழிமகனே, இன்றே உன்‌ இறுதி நாள்‌!” 
வெறியுடன்‌ கூவியபடி கர்ணன்‌ மகாருத்ராஸ்திரத்தை 
எடுத்தான்‌. அவ்வொளியை அவனை நோக்காமலேயே 
சூழ்ந்திருந்த அனைத்துப்‌ பொருட்களிலும்‌ எழுந்த 
செவ்வலையால்‌ அர்ஜுனன்‌ அறிந்தான்‌. இளைய 
யாதவர்‌ தேரைத்‌ திருப்பியபடி விரைந்து அகன்றார்‌. 
கர்ணன்‌ “நில்‌! நில்‌, இழிமகனே” என கூவியபடி 
துரத்திச்சென்றான்‌. குருக்ஷேத்ரக்‌ களத்தை வகுந்தபடி 
புற்பரப்பில்‌ நாகமென இளைய யாதவரின்‌ தேர்‌ 
விரைந்தது. அந்தத்‌ தடத்தை ஒட்டி இன்னொரு தடமென 
பிளந்துகொண்டு கர்ணனின்‌ தேர்‌ துரத்திச்சென்றது. 


கர்ணனின்‌ உடல்‌ ஒளிர்ந்து கொண்டிருந்தது. அவன்‌ 
சினம்கொள்ளக்‌ கொள்ள ஒளி மிகுந்து வந்தது. கரிய 


வைரம்‌ என. பின்‌ ஒளி ஊடுருவும்‌ படிகம்‌ என. பின்‌ 
கனல்‌ என. அவன்‌ அருணனின்‌ தேரிலேறி களம்‌ வந்த 
நாளவன்‌ எனத்‌ தோன்றினான்‌. அவன்‌ 
கடந்துசென்றபோது அணுக்கத்தில்‌ நோக்கிய வீரர்கள்‌ 
சற்றுநேரம்‌ ஒளியிருளால்‌ விழியிழந்தோர்‌ ஆயினர்‌. 
அவன்‌ தேர்‌ சென்ற வழியில்‌ ஓடும்‌ பந்தத்தைச்‌ சுற்றி என 
அவர்களின்‌ நீள்நிழல்கள்‌ நடனமிட்டு சுழன்றுவந்தன. 
“செங்கதிரோன்‌!” என்று ஒரு வீரன்‌ கூவினான்‌. 
“அனல்கொண்டு எழுந்தவன்‌!” என்றான்‌ 
இன்னொருவன்‌. அந்தியொளியில்‌ அங்கிருந்த 
ஒவ்வொன்றும்‌ செஞ்சுடர்‌ கொண்டிருந்தன. 
வேல்நுனிகளும்‌ வாள்விளிம்புகளும்‌ இளங்குருதியென 
கதிரொளியில்‌ நனைந்திருந்தன. 


இளைய யாதவர்‌ குருக்ஷேத்ரத்தின்‌ வடக்கு எல்லைவரை 
முழு விரைவில்‌ தேரை ஓட்டிச்சென்றார்‌. கர்ணன்‌ அவரை 
தொடர்ந்து சென்றான்‌. ஓர்‌ எல்லையில்‌ இளைய யாதவர்‌ 
தேரை திருப்பிக்கொண்டு அர்ஜுனன்‌ கர்ணனை 
எதிர்கொள்ளச்‌ செய்தார்‌. விரைந்தோடும்‌ தேரில்‌ 
நின்றபடியே கர்ணனை அம்புகளால்‌ 
தாக்கிக்கொண்டிருந்த அர்ஜுனன்‌ தேர்‌ அவனை நோக்கி 
திரும்பியதும்‌ மேலும்‌ விசைகொண்டு கர்ணனின்‌ 
கவசங்களை உடைத்தான்‌. நெஞ்சிலும்‌ தோளிலும்‌ 
கவசங்கள்‌ உடைந்துவிழ கர்ணன்‌ பிளிறலோசை 
எழுப்பியபடி ஏழு அம்புகளால்‌ அர்ஜுனனை 
தாக்கினான்‌. அவற்றை அர்ஜுனன்‌ தன்‌ அம்புகளால்‌ 
காற்றுவெளியிலேயே தடுத்தாலும்‌ அவை உடைந்த 
துண்டுகள்‌ வந்து பாய்ந்து அவன்‌ உடலில்‌ எஞ்சியிருந்த 
ஆடைகளையும்‌ அறுத்தன. இடைக்கச்சை அவிழ இறுதி 
ஆடையும்‌ காலுக்கு நழுவியது. 


அர்ஜுனன்‌ உடல்குன்றி தத்தளித்தபோது “தயங்காதே... 
ஆடையின்றியே நில்‌. அவனை மானுடர்‌ 
வெல்லவியலாது என்பது அவன்‌ ஆசிரியரின்‌ நற்கூற்று. 
தேவனாகுக! மானுடர்‌ அளித்த அனைத்தையும்‌ உன்‌ 
உடலில்‌ இருந்து அகற்றுக!” என்றார்‌ இளைய யாதவர்‌. 
“உன்‌ குண்டலங்களையும்‌ வெட்டி வீசு. கங்கணங்களும்‌ 
அகலட்டும்‌. குலக்குறியோ தெய்வக்காப்போ ஒன்றும்‌ 
எஞ்சலாகாது உன்‌ உடலில்‌... பிறந்த தோற்றத்தில்‌ 
நிலைகொள்க!” அர்ஜுனன்‌ ஓர்‌ அம்பை எடுத்து தன்‌ 
குண்டலங்களை அறுத்தெறிந்தான்‌. கங்கணங்களை, 
தோளில்‌ அணிந்திருந்த காப்புத்தாலியை, இடையில்‌ 
கட்டியிருந்த அரைக்காப்பை அறுத்தான்‌. கர்ணன்‌ 
வெறிக்கூச்சலிட்டபடி ஏவிய பாசாஸ்திரம்‌ நெளிந்து 
வளைந்து நீரில்‌ செல்லும்‌ நாகமென வந்து அவன்‌ தேரை 


தாக்கிச்‌ சுழன்றது. அவனைத்‌ தேடிக்‌ கண்டடைய 
இயலாததுபோல்‌ அப்பால்‌ சென்றது. 


கர்ணன்‌ தன்‌ தேரை அரைவட்டமாக திருப்பி உரக்க 
நகைத்தபடி திரிகாலாஸ்திரத்தை வில்லில்‌ தொடுத்தபடி 
அர்ஜுனனை நோக்கி வந்தான்‌. திகைத்தவனாக 
அர்ஜுனனையும்‌ அவனுக்குத்‌ தேரோட்டிய இளைய 
யாதவரையும்‌ நோக்கினான்‌. அந்த அம்புக்கான 
நுண்சொல்லை அவன்‌ உள்ளம்‌ மறந்துவிட்டிருந்தது. 
மீளமீள அவன்‌ அச்சொற்களுக்காகத்‌ துழாவ மேலும்‌ 
மேலும்‌ உள்ளம்‌ ஒழிந்து வெறுமைகொண்டது. அவன்‌ 
வில்தாழ்த்தியபோது வில்லின்‌ நிழல்‌ நேர்முன்னால்‌ 
நீண்டு விழுந்தது. அதை ஏந்திய கையும்‌ விழிமுன்‌ பெருக 
அவன்‌ அந்த நுண்சொல்லை நினைவுகூர்ந்தான்‌. 
ஆனால்‌ தலைதாழ்த்தி “கொள்க, ஆசிரியரே!” என்றான்‌. 
அவன்‌ வில்‌ தாழ்ந்தமையின்‌ நிழலை தங்கள்‌ முன்னால்‌ 
பார்த்த புரவிகள்‌ உடல்‌ தளர்ந்து மூச்சுவிட்டபடி நிற்க 
அவன்‌ தேர்‌ வலப்பக்கமாக சாய்ந்தது. குருக்ஷேத்ரத்தின்‌ 
பிலங்களில்‌ ஒன்றின்‌ வாய்‌ திறந்து அவன்‌ தேரின்‌ 
சகடத்தைக்‌ கவ்வி உள்ளிழுத்துக்கொண்டது. 


தேர்‌ அசைவிழந்து மேலும்‌ மேலும்‌ அழுந்த கர்ணன்‌ 
விஜயத்தை தேர்த்தட்டில்‌ விட்டுவிட்டு பாய்ந்து மண்ணில்‌ 
இறங்கி தேரின்‌ சகடத்தை நோக்கி சென்றான்‌. 
“ஒருகணம்தான்‌. ஏவுக அஞ்சலிகத்தை!” என்றார்‌ 
இளைய யாதவர்‌. “அவர்‌ படைக்கலம்‌ 
இல்லாமலிருக்கிறார்‌” என்று அர்ஜுனன்‌ சொன்னான்‌. 
“ஆம்‌, இதுவே அவன்‌ புதைவுக்கணம்‌. அவன்‌ இதோ 
மீண்டுவிடுவான்‌. ஏவுக அம்பை!” என்றார்‌ இளைய 
யாதவர்‌. “படைக்கலம்‌ இன்றி இருக்கையிலா?” என்றான்‌ 
அர்ஜுனன்‌. “படைக்கலம்‌ இன்றி மட்டுமே அவனை 
கொல்ல இயலும்‌ என்று உணர்க... ஏவுக!” என்றார்‌ 
இளைய யாதவர்‌. “யாதவரே!” என்று அர்ஜுனன்‌ 
உளமுடைந்து கூவினான்‌. “இது என்‌ ஆணை! கொல்‌ 
அவனை. இக்கணமே கொல்‌!” என்றார்‌ இளைய யாதவர்‌. 


அர்ஜுனன்‌ மண்ணில்‌ நீண்டுகிடந்த கர்ணனின்‌ நிழலை 
நோக்கினான்‌. அது இளநீல நிறமாக 
அதிர்ந்துகொண்டிருந்தது. காண்டீபம்‌ சண்டிக்குதிரை 
என நின்று துள்ள அதன்‌ நாண்‌ தழைந்து கிடந்தது. 
அதில்‌ ஓர்‌ அம்பை ஏவும்‌ விசைகூடுமா என அவன்‌ ஐயம்‌ 
கொண்டான்‌. “யாதவரே, என்‌ வில்‌...” என்று கூவினான்‌. 
“ஏவுக! இக்கணமே அம்பை ஏவுக!” என அவன்‌ தேரின்‌ 
அத்தனை ஒளிவளைவுகளிலும்‌ தோன்றி இளைய 
யாதவர்‌ ஆணையிட்டார்‌. அவன்‌ கை சென்று 


அம்பறாத்தூணியில்‌ தொட்டதுமே அஞ்சலிகம்‌ பாய்ந்து 
விரல்களில்‌ ஏறிக்கொண்டது. அதுவே 
காண்டீபத்திலமர்ந்தது. நாணை இழுத்து தன்னை 
இறுக்கிக்கொண்டது. வீறிட்டலறும்‌ ஒலியுடன்‌ எழுந்து 
மின்னல்‌ என ஒளிவீசியபடி கர்ணனை நோக்கி சென்று 
அவன்‌ நெஞ்சை தாக்கியது. 


கர்ணனின்‌ கவசம்‌ பிளந்து நெஞ்சுக்குள்‌ 
ஆழ்ந்திறங்கியது அஞ்சலிகம்‌. அவன்‌ வலப்பக்கம்‌ சரிந்து 
மண்ணில்‌ கையூன்றி உடல்‌ அதிர்ந்தான்‌. 
இடக்கையையும்‌ ஊன்றியபோது தலை முன்பக்கம்‌ 
குனிந்து மூக்கிலிருந்து குருதி நெஞ்சில்‌ கொட்டியது. 
நெஞ்சப்‌ புண்ணில்‌ இருந்து வழிந்த குருதி மடியில்‌ 
விழுந்து ஆடையை நனைத்து நிலத்தில்‌ ஊறிப்பரவியது. 
அர்ஜுனன்‌ காண்டீபத்தை தேர்த்தட்டில்‌ வைத்துவிட்டு 
தலையைப்‌ பற்றியபடி தேரில்‌ அமர்ந்தான்‌. இளைய 
யாதவர்‌ தேரை பின்திருப்பி பாண்டவப்‌ படைகளுக்குள்‌ 
கொண்டுசென்றார்‌. படைகள்‌ விலகிப்பிரிந்து அவருக்கு 
வழிவிட்டன. வாழ்த்தொலிகள்‌ எழவில்லை. அங்கு 
படைகள்‌ இருப்பதையே செவிகளால்‌ 
உணரமுடியவில்லை. 


மேற்கே சூரியனின்‌ ஒளிவட்டம்‌ எடைமிகுந்து 
தொடுவான்கோட்டில்‌ அழுந்தியது. கிழித்து மூழ்கத்‌ 
தொடங்கியது. விரிந்த கதிர்களை ஒவ்வொன்றாக 
இழுத்துக்கொண்டு நாளவன்‌ மறைய நிழல்கள்‌ கரைந்து 
மறைந்தன. தேர்மகுடங்களின்‌ உலோகப்‌ பரப்புகளில்‌ 
மட்டும்‌ வான்வெளிச்சம்‌ எஞ்சியிருந்தது. கதிரணைதலை 
நோக்கியபடி அனைவரும்‌ அசைவிலாது நின்றிருந்தனர்‌. 
கதிர்வட்டத்தின்‌ மேல்விளிம்பு அறுதியாக மறைய 
அக்கணத்தைக்‌ கொண்டாடும்‌ பறவைகள்‌ அப்பால்‌ 
குருக்ஷேத்ரக்‌ காட்டுக்குள்‌ செங்குத்தாக வானிலெழுந்து 
சுழன்றமைந்து கூவின. காடெங்கும்‌ பறவையோசைகள்‌ 
கேட்கத்‌ தொடங்கின. ஒரு பறவை கர்ணனின்‌ 
தேருக்குமேல்‌ கூவியபடி பறந்தது. 


முதிய வீரன்‌ ஒருவன்‌ மெல்ல நடந்து அருகணைந்து 
குனிந்து கர்ணனை நோக்கினான்‌. பின்னர்‌ கைகூப்பி 
தொழுது “அங்கர்‌ விண்புகுந்தார்‌” என்றான்‌. மறு 
எல்லையிலிருந்து கெளரவ வீரர்கள்‌ சிலர்‌ ஓடிவந்தனர்‌. 
“கதிர்மைந்தர்‌ விண்புகுந்தார்‌” என்று முதிய வீரன்‌ உரக்க 
அறிவித்தான்‌. அவர்கள்‌ கைகூப்பியபடி அருகணைந்து 
கர்ணனின்‌ காலடியில்‌ நின்றனர்‌. பின்னர்‌ கைவீசி 
தங்கள்‌ படையினருக்கு கர்ணன்‌ விண்புகுந்ததை 
அறிவித்தனர்‌. கெளரவப்‌ படையிலிருந்து ஆங்காங்கே 


சில வாழ்த்தொலிகள்தான்‌ எழுந்தன. அவர்கள்‌ மிகச்‌ 
சிலரே எஞ்சியிருந்தனர்‌. அவர்களும்‌ ஆங்காங்கே 
சிதறிப்பரவியிருந்தனர்‌. அவர்கள்‌ வழியாக அச்செய்தி 
படர்ந்துசெல்வதை காணமுடிந்தது. 


முரசுகள்‌ கர்ணனின்‌ விண்ணேற்றத்தை அறிவித்தபடி 
முழங்கத்‌ தொடங்கின. “அங்கர்‌ விண்புகுந்தார்‌. 
கதிர்மைந்தர்‌ நிறைவடைந்தார்‌. கர்ண வசுஷேணர்‌ 
வீழ்ந்தார்‌. எழுக அவர்‌ புகழ்‌! வெல்க அவர்‌ பெயர்‌!” 
னால்‌ கெளரவப்‌ படையில்‌ அது ஒரு கலைவை 
மட்டுமே உருவாக்கியது. அந்தியை அறிவித்து முரசுகள்‌ 
முழங்கின. போர்‌ ஏற்கெனவே நின்றுவிட்டிருந்தமையால்‌ 
இரு படைகளும்‌ பின்னடைந்து விலக குருக்ஷேத்ரம்‌ 
ஒழிந்து விரிந்து அகன்றது. பாண்டவப்‌ படையினர்‌ ஒரு 
சொல்லும்‌ இல்லாமல்‌ படைக்கலங்களை ஊன்றியபடி 
தளர்ந்த நடையுடன்‌ பின்னடைந்தனர்‌. கர்ணனை 
கொண்டுசெல்வதற்காக பலகைமஞ்சத்துடன்‌ எட்டு 
படைவீரர்கள்‌ ஓடிவந்தனர்‌. அஸ்வத்தாமனும்‌ கிருபரும்‌ 
புரவியில்‌ வந்திறங்கி அவர்களுக்குப்‌ பின்னால்‌ வந்தனர்‌. 


அஸ்வத்தாமன்‌ வந்து கர்ணன்‌ அருகே குனிந்து 
நோக்கினான்‌. கர்ணனின்‌ விழிகள்‌ அரையிமை 
மூடியிருக்க உதடுகள்‌ புன்னகையிலென திறந்திருந்தன. 
அஸ்வத்தாமன்‌ அமர்ந்து கர்ணனின்‌ உடலை 
தொட்டுப்பார்த்தான்‌. இளவெம்மையை உணர்ந்ததும்‌ 
அவன்‌ இரு கைகளையும்‌ பற்றி ஒன்றன்மேல்‌ ஒன்றென 
வைத்து ஊழ்க அமைவை உருவாக்க முயன்றான்‌. 
ர அவை நழுவி இருபுறமும்‌ சரிந்து விரல்கள்‌ 

ரிய திறந்து விழுந்தன. இல்லை என்பதுபோல. 
இருமுறை பற்றி வைத்தும்‌ அவை சரிய கிருபர்‌ “அவை 
அவ்வண்ணமே இருக்கட்டும்‌...” என்றார்‌. அஸ்வத்தாமன்‌ 
நிமிர்ந்து அவரை நோக்கிவிட்டு “ஆம்‌” என்றான்‌. 


ஏவலர்‌ மரவுரியை விரித்து அதன்மேல்‌ கர்ணனின்‌ 
உடலை சரித்து படுக்கவைத்தனர்‌. அதை நாற்புறமும்‌ 
பற்றித்‌ தூக்கி பலகைமேல்‌ வைத்தனர்‌. அவன்‌ இரு 
கைகளும்‌ இருபுறமும்‌ தொங்கின. அஸ்வத்தாமன்‌ 
கிருபரை நோக்கிவிட்டு எழுந்துகொண்டான்‌. அவர்கள்‌ 
அவனை தூக்கிக்கொண்டு சென்றபோது ஆங்காங்கே 
அமர்ந்தும்‌ விழுந்தும்‌ கிடந்த கெளரவப்‌ படைவீரர்கள்‌ 
வெறுமனே வெறித்து நோக்கிக்கொண்டிருந்தனர்‌. 

ர்வு பன்னிரண்டாவது களத்தில்‌ அமர்ந்திருந்த 
சூதரான மச்சர்‌ சுரைக்காய்க்‌ குடுவையில்‌ எருதின்‌ 
குருதிக்குழாயை உலர்த்தி முறுக்கி நரம்பாக்கி இழுத்துக்‌ 
கட்டி உருவாக்கிய ஒற்றைத்தந்தி யாழில்‌ தன்‌ 
சுட்டுவிரலை மெல்ல தட்டி விம்மலோசை எழுப்பி 
அதனுடன்‌ இணைந்துகொண்ட ஆழ்ந்த குரலில்‌ கர்ணன்‌ 
களம்பட்ட செய்தியை பாடினார்‌. அங்கிருந்த பதினொரு 
சூதர்களும்‌ உதடுகளிலிருந்து எழாமல்‌ நெஞ்சுக்குள்‌ 
முழங்கிய ஒலியால்‌ அதற்கு கார்வை அமைத்தனர்‌. 
“சூதரே, மாகதரே, விண்ணின்‌ முடிவிலா நீரப்பரப்பு 
ததும்பி கதிரவன்‌ மீது பொழிந்தது. சுடரனைத்தும்‌ 
அணைந்து வெம்மை மறைந்து, செந்நிறம்‌ மங்கி, சாம்பல்‌ 
வட்டமென்றாகி, விளிம்புகளில்‌ எஞ்சும்‌ அனல்‌ 
அக்கருமையில்‌ கசிந்து பரவ, எடை மிகுந்து மெல்ல 
மேற்கே தாழ்ந்து மறையும்‌ கதிரவனை நான்‌ கண்டேன்‌.” 


தோழரே, எந்தையர்‌ கண்ட கதிரெழுகைகள்‌ 
அனைத்தையும்‌ கண்டவன்‌ நான்‌. என்‌ மைந்தர்‌ 
காணப்போகும்‌ அனைத்து கதிர்நிகழ்வுகளையும்‌ காணும்‌ 
வல்லமை கொண்டவன்‌. பிறிதொரு முறையும்‌ கதிரவன்‌ 
இவ்வண்ணம்‌ கருகி அணைந்ததில்லை. அந்தி 
ஒளிமங்கி மஞ்சள்பூத்து சிவந்து பின்‌ நீலம்கொண்டு 
கருகி இருள்வதையே கண்டிருக்கிறேன்‌. திரியிழுத்த 
அகல்‌ என ஒளிர்வட்டம்‌ குறுகி அணைவதை அன்று 
கண்டேன்‌. கிழக்கிலிருந்து முகில்திரள்கள்‌ பெருகி 
எழுந்தன. அங்கு விரிந்திருக்கும்‌ பெருங்கடல்கள்‌ 
அனைத்தும்‌ தீப்பற்றிவிட்டனவோ, ஆழி நீரெல்லாம்‌ 
நெய்யென்றாகி எரிந்து புகையாக மாறினவோ என்று 
ஐயுறும்படி கருங்குவைகளாக மலையடுக்குகளாக 
எழுந்து எழுந்து வந்தன. 


அவற்றுக்குள்‌ பல்லாயிரம்‌ உபேந்திரர்கள்‌ 
மின்படைக்கலம்‌ கொண்டு களிப்போரிடுவதைப்போல்‌ 
ஒளித்துடிப்புகளை கண்டேன்‌. வானம்‌ இடியென 
நகைப்பதை நீங்கள்‌ அறிந்திருப்பீர்கள்‌. மண்ணின்‌ 
நடுக்கை கண்டிருப்பீர்கள்‌. புற்றுக்குள்‌ நாகங்கள்‌ 
அதிர்ந்து உடல்‌ சுருட்டுவதை அறிந்தும்‌ இருப்பீர்கள்‌. 
அன்று கண்டேன்‌, விண்மீன்கள்‌ நடுங்கும்‌ 
இடியோசையை. ககனத்தில்‌ விரையும்‌ அனைத்து 
கோள்களும்‌ திகைத்து நின்று சுழலும்‌ தாளத்தை. 


கடுவெளியின்‌ இருளுக்குள்‌ அலைத்து அலைத்துச்‌ 
சென்று கொண்டிருந்தது அவ்வோசை. திசைநாகங்கள்‌ 
நடுங்கிச்‌ சுருள, புவி அதிர்ந்தது. நாகஉலகங்கள்‌ 
அனைத்திலும்‌ அசைவுகள்‌ உறைந்தன. ஓயா 
நெளிவுகள்‌ நிலைக்க, இருப்பிலிருந்து 
இன்மையென்றாயிற்று இருண்ட நாகப்பெருவெளி. 


முரசுகள்‌ முழங்கத்தொடங்கின. “விண்ணெழுந்தார்‌ 
அங்கர்‌! மூதாதையருடன்‌ நின்றார்‌ கதிர்மைந்தர்‌! 
தெய்வமென்றானார்‌ கர்ணன்‌! கணம்‌ ஓயா கொடை 
அளித்த கைகள்‌ நிலம்‌ படிந்தன. தாழா தலை மண்‌ 
தொட்டது. அணி அகலா அழகுடல்‌ வீழ்ந்தது. இன்று 
வானும்‌ மண்ணும்‌ இருள்கொள்க! இன்று கடுகி அழிக 
காலம்‌! விழுந்தான்‌ விண்ணூர்வோன்‌ புதல்வன்‌. 
பேரழகன்‌ விண்ணிலெழுந்தான்‌! தேவர்கள்‌ 
மலர்த்தார்களுடன்‌ சூழ நின்றனர்‌. கந்தர்வர்கள்‌ 
இன்னிசை முழக்கி வரவேற்கின்றனர்‌. கின்னரரும்‌ 
கிம்புருடரும்‌ அவன்‌ நடக்கும்‌ பாதையை அணி 
செய்கின்றனர்‌! இதோ விண்ணகம்‌ கொண்டாடுகிறது. 
இதோ முனிவர்கள்‌ இறையுணர்வுகொண்டு 
மெய்ப்படைகிறார்கள்‌.” 


“முரசின்‌ ஓசையைக்‌ கேட்டபடி நான்‌ காவல்மாடத்தில்‌ 
அமர்ந்திருந்தேன்‌. என்‌ கைகளில்‌ இருந்த பன்னிரு 
நரம்புகள்‌ கொண்ட மகரயாழைத்‌ தூக்கி அப்பால்‌ 
வைத்தேன்‌. இனி ஒற்றைத்‌ தந்தி நாதம்‌ மட்டும்‌ எழுக! 
எண்ணுகையில்‌ எல்லாம்‌ ஒரு விம்மலென இவன்‌ 
நினைவு இங்கு திகழ்க! இங்கிருந்த ஒவ்வொன்றாலும்‌ 
தோற்கடிக்கப்பட்டவன்‌. அன்னையரால்‌, தந்தையரால்‌, 
உடன்பிறந்தாரால்‌, பிதாமகர்களால்‌, ஆசிரியர்களால்‌, 
தெய்வங்களால்‌. சூதரே, மாகதரே, அறுதியாக அறத்தால்‌. 
இந்நாள்‌ வரை அறத்தெய்வம்‌ நெறிபிழைப்போரையே 
பலிகொண்டு இங்கு திகழ்ந்தது. அவர்களின்‌ அஞ்சித்‌ 
துயருற்ற உள்ளத்தை அவியெனக்‌ கொண்டது. 
மாசுகலந்த குருதியை உண்டு சுவை மறந்தது. இன்று அது 
இன்கனி தேடியிருக்கக்கூடும்‌.” 


“கனிகளில்‌ இனிய கனி இது. அறமன்றி பிறிதிலாது 
மண்ணில்‌ வாழ்ந்து நிறைந்தவன்‌. உடல்முழுமை 
கொண்ட அழகன்‌. கனிந்து தன்னை அத்தெய்வத்தின்‌ 
பலிபீடத்தில்‌ வைத்தவன்‌. கொள்க தெய்வம்‌! கொள்க 
பேருருவே! இத்தூய பலியை கொள்க! இனியொரு பலி 
யுகயுகங்களுக்கு உனக்கு தேவையில்லாமல்‌ ஆகுக! 
இந்தப்‌ பலியால்‌ உன்‌ நா இனிக்கட்டும்‌. உன்‌ நெஞ்சு 
குளிரட்டும்‌. உன்‌ விழிகள்‌ ஒளி கொள்ளட்டும்‌. இனி 


வரும்‌ மைந்தர்‌ அறிக, இந்தத்‌ தூய பலியைக்‌ கொடுத்து 
இங்கு நிறுத்தினோம்‌ அறத்தேவனை என! 
இனியொன்றில்லை எனும்படி பெரும்பலி கொடுத்து 
எழுப்பியுள்ளோம்‌ அவனை என! இங்கு 
கொலுவீற்றிருங்கள்‌ எங்கள்‌ இறையே. இங்கு கோல்‌ 
கொண்டருளுங்கள்‌ எங்கள்‌ தலைவனே. இனி உங்கள்‌ 
சொல்‌ இங்கு மாற்றிலாது திகழ்க! இனி அறமென்பதில்‌ 
அறிஞர்களுக்கு ஐயம்‌ இல்லாதாகுக!” குரல்‌ விம்மி அழுது 
யாழ்‌ மேலேயே தலைவைத்து உடலதிர்ந்தார்‌ சூதர்‌. 
சூழ்ந்திருந்தோர்‌ அவரை நோக்கிக்கொண்டு 
அடிநாதத்தை மட்டும்‌ மீட்டிக்கொண்டிருந்தனர்‌. 


அர்ஜுனன்‌ தேர்த்தட்டில்‌ தலைகுனிந்து அமர்ந்திருக்க 
இளைய யாதவர்‌ தேரைத்‌ திருப்பி பாண்டவப்‌ 
படைகளுக்குள்‌ கொண்டு சென்றார்‌. தொலைவில்‌ 
கர்ணனின்‌ களவீழ்ச்சியை அறிவிக்கும்‌ முரசொலிகள்‌ 
எழுந்துகொண்டிருந்தன. பாண்டவப்‌ படையினர்‌ 
முற்றிலும்‌ சொல்லடங்கி தனித்தனியான மானுட 
உடல்களாக மாறி பிரிந்து பின்னடைந்தனர்‌. மறுபுறம்‌ 
கெளரவப்‌ படையினர்‌ சிறுசிறு குழுக்களென்றாயினர்‌. 
ஒவ்வொரு குழுவும்‌ பிறிதொரு குழுவுடன்‌ இணைந்தது. 
உடல்கள்‌ உடல்களுடன்‌ ஒட்ட அவர்கள்‌ ஒற்றைத்‌ 
திரளென்றாகி சுருங்கி பின்னடைந்துகொண்டிருந்தனர்‌. 
இரு படைகளுக்கும்‌ நடுவே வெந்தும்‌ கரிந்தும்‌ சிதைந்தும்‌ 
கிடந்த மானுட உடல்களும்‌ தேருடைவுகளும்‌ 
புரவிச்சிதைவுகளும்‌ யானைக்குவியல்களு மாக 
குருக்ஷேத்ரம்‌ விரிந்து விரிந்து அகன்றது. 


ஒருபோதும்‌ அது அத்தனை அகலம்‌ 
கொண்டிருக்கவில்லை. அத்தனை பெரிதா களமென்று 
இயல்பாக அதை திரும்பி நோக்கிய ஒவ்வொருவரும்‌ 
திகைப்புற்றனர்‌. பின்னர்‌ திரும்பி தங்களைப்‌ பார்த்து 
தாங்கள்‌ அத்தனை குறைந்துவிட்டோம்‌ என்பதைக்‌ 
கண்டு திகிலுற்றனர்‌. பாண்டவப்‌ படையினரில்‌ ஈராயிரம்‌ 
பேருக்கும்‌ குறைவானவரே எஞ்சியிருந்தனர்‌. அவ்வளவே 
கெளரவப்‌ படையிலும்‌ உயிருடன்‌ மிஞ்சினர்‌. 
பின்னடைந்து இரு படைகளும்‌ குருக்ஷேத்ரத்தின்‌ இரு 
எல்லைக்கு சென்றபோது இரு தரப்பாலும்‌ முற்றிலும்‌ 
கைவிடப்பட்டு வேறெங்கிருந்தோ வந்து குவிந்தனபோல்‌ 
கிடந்தன அவ்வுடல்கள்‌. பெருவெள்ளம்‌ பொங்கிப்‌ 
பாய்ந்து அணைந்தபின்‌ வடிந்த சகதியின்‌ மட்கிய 
குப்பைகளும்‌ நெற்றுகளும்‌ தடிகளும்போல. 


படைவீரர்கள்‌ ஒவ்வொருவரும்‌ அதை நோக்க அஞ்சினர்‌. 
ஒவ்வொருவரும்‌ தங்களைத்‌ தாங்களே நோக்கினர்‌. 


குழல்‌ பறக்க மலையிறங்கி வந்தான்‌. அவன்‌ பின்னால்‌ 
செந்நிற நாயென நெருப்பும்‌ வந்தது. அவன்‌ கால்பட்ட 
இடங்களிலெல்லாம்‌ நெருப்பின்‌ ஊற்றுகள்‌ 
வெடித்தெழுந்தன. அவன்‌ கைதொட்ட மரங்களெல்லாம்‌ 
பந்தங்களென நின்றெரிந்தன. ஹேகயர்‌ கிராமங்கள்‌ 
இரவில்‌ தீப்பற்றி எரியெழ எரியும்‌ குழந்தைகளை நோக்கி 
வயிற்றிலும்‌ முகத்திலும்‌ அறைந்தழுத அன்னையர்‌ 
அக்கணமே பித்திகளாயினர்‌. கொட்டிலில்‌ எரியும்‌ 
கன்றுகளை காக்கப்போன ஆயர்கள்‌ அவற்றுடன்‌ 
சேர்ந்தெரிந்து கரியாயினர்‌. 


நூறு ஆயர்குடிகள்‌ எரிந்தழிந்தன. ஒவ்வொரு 
செய்தியையும்‌ அறிந்து விழியிழந்த கிருதவீரியன்‌ 
தலையிலும்‌ நெஞ்சிலும்‌ ஓங்கி ஓங்கி 
அறைந்துகொண்டான்‌. தன்‌ மைந்தர்களை 
அழைத்துவரச்சொல்லி அவர்கள்‌ முன்‌ தரையில்‌ ஓங்கி 
அறைந்து வஞ்சினமுரைத்தான்‌. ஐம்படைத்தாலி 
அணிந்திருந்த தன்‌ பெயரன்‌ கிருதவீரியனிடம்‌ “செல்‌... நீ 

ணென்றால்‌ சென்று அவன்‌ குலத்தின்‌ ஆணிவேரை 
அகழ்ந்துகொண்டுவந்து என்‌ சிதைக்குழியில்‌ வை. 
அவன்‌ குலத்தின்‌ குருதியால்‌ எனக்கு நீர்க்கடன்‌ அளி...” 
என்று கூவினான்‌. புண்களென விழித்த 
கண்களிலிருந்து நீர்வார “பிருகுகுலத்தில்‌ ஒருவன்‌ 
எஞ்சும்‌ வரை விண்ணகத்தில்‌ நான்‌ அமைதிகொள்ள 
மாட்டேன்‌. இது ஆணை!” என்றான்‌. 


பிருகுகுலத்து ஊருவனுக்கு ஆயுஷ்மதியில்‌ ௬ச்கன்‌ 
பிறந்தான்‌. ௬சீகனை வசிஷ்ட குருகுலத்தில்‌ 
கொண்டுசென்று சேர்த்தபின்‌ தணியாச்சினத்துடன்‌ 
மீண்டும்‌ ஹேகயர்குலத்தை அழிக்கவந்தான்‌ ஊருவன்‌. 
நூறு ஊர்களை நெருப்புக்கிரையாக்கியபின்‌ 
பன்னிரண்டாம்நாள்‌ மைந்தனுக்கு நாமகரணம்‌ செய்ய 
வசிட்டகுருகுலத்துக்கு மீண்டான்‌. அன்று 
விடியற்காலையில்‌ அஸ்வினிநதிக்கரையில்‌ தன்‌ 
மூதாதையருக்கு அவன்‌ அள்ளிவிட்ட நீர்‌ வெறுமனே 
திரும்பிவழிந்தது. நீருக்குமேல்‌ ஒரு நிழலென மேகம்‌ 
கடந்து சென்றது. மும்முறை விட்ட நீரும்‌ 
ஏற்றுக்கொள்ளப்படாமையால்‌ குனிந்து அவன்‌ தன்‌ 
முகமெனத்‌ தெரிந்த மூதாதை முகம்‌ நோக்கி “ஏன்‌?” 
என்றான்‌. 

ஓவியம்‌: ஷண்முகவேல்‌ 


எடைமிக்க தலைகளால்‌ நிலம்‌ நோக்கினர்‌. அரிதாக சிலர்‌ 
விண்ணை நோக்கினர்‌. முகில்‌ எழுந்து 
மூடிக்கொண்டிருந்த வானிலிருந்து மழைத்துளிகள்‌ 
தெறித்தன. நீராடி சாலையினூடாக கொட்டில்‌ மீளும்‌ 
யானைக்கூட்டங்களின்‌ உடலிலிருந்து தெறிக்கும்‌ 
துளிகளென. இருதரப்பிலும்‌ எவரும்‌ தங்குவதற்கு 
குடில்கள்‌ எஞ்சவில்லை. எரியெழுந்து பாதைப்‌ 
பலகைகள்‌ அனைத்தும்‌ எரிந்துவிட்டிருந்தமையால்‌ 
கரிபடிந்த தடங்களே பாதையென்றாகி தெரிந்தன. 
களஞ்சியங்கள்‌ எரிந்து அணைந்துவிட்டிருந்தன. 
அவற்றிலிருந்து கசிந்த கரும்புகை தயங்கி வானில்‌ 
நின்றது. இரு தரப்பிலும்‌ ஒற்றை வாழ்த்தொலி கூட 
எழவில்லை. முரசுகள்‌ மட்டும்‌ “விழுந்தார்‌ மாவீரர்‌! 
அங்கநாட்டு அரசர்‌ வீழ்ந்தார்‌! கதிர்மைந்தர்‌ களம்பட்டார்‌! 
வெல்க கர்ணன்‌ புகழ்‌! வாழ்க வசுஷேணன்‌ எனும்‌ 
பெயர்‌!” என்று முழங்கிக்கொண்டிருந்தன. 


புரவியில்‌ அர்ஜுனனை நோக்கி வந்த நகுலன்‌ 
விரைவழிந்து சற்றே திரும்பி நின்று “யாதவரே, நமது 
படைகளிலிருந்தும்‌ அங்கருக்கான வாழ்த்தொலிகள்‌ 
எழவேண்டும்‌. நான்‌ ஆணையிடவா?” என்றான்‌. இளைய 
யாதவர்‌ சொல்லெடுப்பதற்குள்‌ அர்ஜுனன்‌ உரத்த குரலில்‌ 
“வேண்டாம்‌!” என்றான்‌. சீற்றத்துடன்‌ திரும்பிய நகுலன்‌ 
“போர்‌ முடிந்துவிட்டது, மூத்தவரே. போர்‌ முடிவை 
அறிவித்து களமுரசுகள்‌ முழங்கிய கணமே வஞ்சங்களும்‌ 
அகன்றுவிடவேண்டுமென்பது நெறி. நீங்கள்‌ 
வென்றுவிட்டீர்கள்‌. புகழ்சூடிவிட்டீர்கள்‌. சூதர்கள்‌ சொல்‌ 
யாக்கத்‌ தொடங்கிவிட்டார்கள்‌. இனி எதற்கு இக்காழ்ப்பு?” 
என்றான்‌. “வேண்டாம்‌ என்று உன்னிடம்‌ சொன்னேன்‌” 
என்று மேலும்‌ சீற்றத்துடன்‌ அர்ஜுனன்‌ சொன்னான்‌. 


நகுலன்‌ சினத்தில்‌ உடல்‌ நடுங்க, வலிப்புகொண்ட 
முகத்தில்‌ பற்கள்‌ வெளித்தெரிய, மூச்சின்‌ ஒலியில்‌ “இது 
கீழ்மை. நீங்கள்‌ அவரை வீழ்த்தியதைவிட பெரும்‌ கீழ்மை 
இது. அதோ களம்‌ வீழ்ந்து கிடப்பவர்‌ பாரதவர்ஷம்‌ கண்ட 
மாவீரர்‌. ஒற்றை வாழ்த்தொலிகூட எழாது அவர்‌ உடல்‌ 
அங்கு கிடக்கிறது. அவரை எளிய வீரனின்‌ உடலென 
அவர்கள்‌ எடுத்துச்‌ சென்றுகொண்டிருக்கிறார்கள்‌” 
என்றான்‌. அவன்‌ குரல்‌ உடைந்தது. “இங்கு வீழ்ந்த 
அத்தனை மாவீரர்களையும்‌ இருதரப்பும்‌ சேர்ந்து 
வாழ்த்தியிருக்கிறது, மூத்தவரே. அவரை நாம்‌ 
வாழ்த்துவதே முறை.” 


அர்ஜுனன்‌ “வேண்டியதில்லை! வேண்டியதில்லை!” 
என்றான்‌. அவன்‌ உடல்‌ நடுங்கிக்கொண்டிருந்தது. 


பின்னர்‌ எழுந்து காண்டீபத்தைத்‌ தூக்கி நகுலனை 
அறைவதுபோல்‌ நீட்டி “விலகிச்செல்‌! அறிவிலி! 
விலகிச்செல்‌ இங்கிருந்து. இனி ஒரு ட பேசாதே” 
என்றான்‌. நகுலன்‌ அசையாது நின்று “இக்கீழ்மையை 
நான்‌ உங்களிடம்‌ எதிர்பார்க்கவில்லை, மூத்தவரே” 
என்றான்‌. “சற்று முன்‌ எழுந்த கீழ்மையை எதிர்பார்த்தாய்‌ 
அல்லவா?” என்று அர்ஜுனன்‌ கேட்டான்‌. நகுலனின்‌ 
முகம்‌ மாறியது. “போரில்‌ செய்த கீழ்மையை 
போருக்குப்பின்‌ இயற்றும்‌ இச்சிறுமைகளினூடாக நிகர்‌ 
செய்து கடந்து செல்லலாம்‌ என்று எண்ணுகிறாயா?” 
என்று அர்ஜுனன்‌ கேட்டான்‌. அதிர்ச்சியுடன்‌ “மூத்தவரே!” 
என்றான்‌ நகுலன்‌. 


“இக்கீழ்மையை எவரும்‌ வெல்ல இயலாது. இது நம்‌ 
கொடிவழியினரின்‌ நினைவில்‌ நின்றிருக்கும்‌. 
பல்லாயிரம்‌ தலைமுறைகள்‌ இங்கு சூதர்‌ இதை பாடுவர்‌. 
என்‌ புகழ்‌ பேசப்படுமிடத்தில்‌ எல்லாம்‌ இவ்வெற்றியின்‌ 
கெடுமணமும்‌ உடனிருக்கும்‌. எதைச்‌ செய்தும்‌ நீ இதை 
மறைக்க இயலாது. மறைக்கவும்‌ வேண்டாம்‌. இது 
இங்ஙனமே இருக்கட்டும்‌. குருக்ஷேத்ரத்தில்‌ விழுந்த அவன்‌ 
உடல்‌ நமது கொடிவழியினரின்‌ நினைவில்‌ நீடிக்கட்டும்‌. 
தீரா நோயென என்றும்‌ நம்‌ குருதியில்‌ திகழட்டும்‌ 
அந்நினைவு” என்றபின்‌ மூச்சிரைக்க அவன்‌ தளர்ந்தான்‌. 
ஓசையுடன்‌ தேர்த்தட்டை அறைந்தது காண்டீபம்‌. 
தளர்ந்து பின்னகர்ந்து பீடத்தில்‌ அமர்ந்து “உலகியலில்‌ 
வெற்றியென ஒன்று இல்லை என உணரும்பொருட்டு இது 
நிகழ்ந்தது. இங்கே அடைவதொன்றில்லை என்று 
உணரும்பொருட்டு இப்போர்‌ மூண்டது போலும்‌” 
என்றான்‌. தலையை இரு கைகளால்‌ தாங்கி 
முனகிக்கொண்டான்‌. 


தவிப்புடன்‌ “யாதவரே” என்று நகுலன்‌ அழைத்தான்‌. 
புன்னகையுடன்‌ இளைய யாதவர்‌ சொன்னார்‌ “இங்கு 
படை எண்ணிக்கை மிகக்‌ குறைவு. தன்னந்தனிக்‌ 
குரல்கள்‌ ஆங்காங்கே எழுந்து 
வாழ்த்திக்கொண்டிருக்கின்றன. ஒன்றுடன்‌ ஒன்று 
தொடுத்துக்கொண்டு பெரும்‌ குரலென்றாகி விண்முட்ட 
ஒலிக்க போதிய வாய்கள்‌ இல்லை. ஆகவே வாழ்த்தொலி 
எழுந்தும்‌ எப்பயனும்‌ இல்லை. முரசுகள்‌ ஒலிக்கட்டும்‌. 
அது களமுறைமை.” நகுலன்‌ சீற்றம்கொண்டவனாக 
ஏதோ சொல்ல நாவெடுத்தான்‌. பின்னர்‌ தன்னை 
அடக்கிக்கொண்டு தலைவணங்கி திரும்பிச்‌ சென்றான்‌. 
புரவியில்‌ ஏறி அதை உதைத்துச்‌ செலுத்தி விரைந்தான்‌. 


தேரை முன்செலுத்தியபடி இளைய யாதவர்‌ “உன்‌ துயர்‌ 


அறிகிறேன்‌, பார்த்தா. ஒவ்வொரு வெற்றிக்குப்‌ பின்னும்‌ 
துயருறாத மெய்வீரன்‌ எவனும்‌ இங்கில்லை” என்றார்‌. 
“இது வெற்றியல்ல, வெறும்‌ வஞ்சம்‌! வெற்றுக்கீழ்மை!” 
என்று உரத்த குரலில்‌ அர்ஜுனன்‌ சொன்னான்‌. “முதல்‌ 
பிழையிலிருந்து தொடங்கி இங்கு வந்து நின்றிருக்கிறாய்‌. 
விதைத்தது வளரும்‌, தொடங்கியது நிறைவுறும்‌” என்றார்‌ 
இளைய யாதவர்‌. “ஒன்றில்‌ நீ நிறைவுறலாம்‌. இனி நீ 
இங்கே இயற்றுவதற்கு கீழ்மை எதுவுமில்லை. 
இக்களத்தில்‌ இனி உன்னால்‌ வெல்லப்படவும்‌ 
எவருமில்லை.” அர்ஜுனன்‌ “ஆம்‌, மெய்‌” என்றான்‌. 
கசப்புடன்‌ புன்னகைத்து “இதில்‌ துயருற 
ஏதுமில்லைதான்‌. பீஷ்மரையும்‌ துரோணரையும்‌ 
வீழ்த்திய எனக்கு இயைந்ததுதான்‌ இச்செயல்‌” என்றான்‌. 


தேரைச்‌ செலுத்தியபடி “அவர்கள்‌ ஒவ்வொருவரும்‌ 
அனைத்துச்‌ செயல்களினூடாகவும்‌ இந்த முடிவை 
நோக்கியே வந்துகொண்டிருந்தார்கள்‌, பார்த்தா. உனது 
அனைத்து எண்ணங்களூடாகவும்‌ உணர்வுகளூடாகவும்‌ 
நீயும்‌ இங்கு வந்து சேர்ந்துகொண்டிருந்தாய்‌. இது நீங்கள்‌ 
அனைவரும்‌ பிறப்பதற்கு முன்னரே முடிவு செய்யப்பட்ட 
தருணம்‌. இங்கு நீங்கள்‌ உங்களுக்கு 
ஆணையிடப்பட்டதையே முடித்தீர்கள்‌ என்று கொள்க!” 
என்றார்‌ இளைய யாதவர்‌. “ஊழ்‌!” என்று ஏளனத்துடன்‌ 
அர்ஜுனன்‌ சொன்னான்‌. “எத்தனை நாணமற்ற சொல்‌! 
எத்தனை கீழ்மை நிறைந்த சொல்‌! எத்தனை 
சிறுமைகளும்‌ தீமைகளும்‌ இச்சொல்லால்‌ 
மறைக்கப்பட்டிருக்கும்‌!” 


“ஆம்‌” என்று இளைய யாதவர்‌ நகைத்தார்‌. “உண்மை. 
ஆனால்‌ அதற்கிணையாகவே அத்தனை மேன்மைகளும்‌ 
வெற்றிகளும்‌ மெய்மைகளும்‌ உவகைகளும்‌ 
மறைக்கப்பட்டிருக்குமெனில்‌ அது நிகர்‌ 
செய்யப்படுகிறது. ஊழென்பது ஒவ்வொரு வண்ணமும்‌ 
பிறிதொன்றுடன்‌ கலந்து உருவாகும்‌ வெண்மை. 
பருப்பொருட்கள்‌ அனைத்தும்‌ ஒன்றுடன்‌ ஒன்று இயல்பு 
நிறைந்து உருவாகும்‌ வெறுமை.” அர்ஜுனன்‌ தன்‌ 
தலையை இரு கைகளிலும்‌ தாங்கி அமர்ந்திருந்தான்‌. 
குமட்டல்‌ எடுப்பதுபோல்‌ இருமுறை 
உலுக்கிக்கொண்டான்‌. தேரின்‌ உலுக்கலில்‌ அவன்‌ உடல்‌ 
உயிரில்லாத சடலம்‌ என அசைந்து அதிர்ந்தது. 


அவர்களுக்குமேல்‌ விண்ணகம்‌ இடிக்‌ கொந்தளிப்பால்‌ 
நிறைந்திருந்தது. நூறு நூறு குருக்ஷேத்ரக்‌ களங்களை 
எடுத்து எடுத்துக்‌ காட்டி அமைவதுபோல்‌ மின்னல்கள்‌ 
துடித்தன. “இன்று பெருமழை பெய்யக்கூடும்‌” என்று 


இளைய யாதவர்‌ சொன்னார்‌. “இங்குளோர்‌ அனைவரும்‌ 
இரவில்‌ மழைப்பொழிவில்தான்‌ அமர்ந்திருக்க நேரும்‌.” 
அர்ஜுனன்‌ அவர்‌ சொன்னதை கேட்கவில்லை. வானை 
நோக்கி “உன்‌ தந்தை மகிழ்ந்திருக்கிறார்‌. இன்றிரவை 
அவரே ஆள்வார்‌” என்று இளைய யாதவர்‌ சொன்னார்‌. 
அர்ஜுனன்‌ அச்சொல்லால்‌ தொடப்பட்டவனாக நிமிர்ந்து 
நோக்கினான்‌. மின்னல்‌ அவன்‌ முகத்தை சுடரச்செய்து 
அணைய வானம்‌ இடியோசையால்‌ நிறைந்தது. 


பாண்டவப்‌ படைகள்‌ மிகமிகக்‌ 
குறைந்துவிட்டிருந்தமையால்‌ அந்த விரிந்த வெளியில்‌ 
அவர்கள்‌ சிதறிப்பரந்திருந்தனர்‌. அனைவர்‌ உடல்களும்‌ 
கரி படிந்திருந்தன. காட்டெரிக்குப்‌ பின்னர்‌ சருகுக்‌ 
கரிதுகள்‌ அலைவதுபோல அவர்கள்‌ நிலமெங்கும்‌ 
அசைந்தனர்‌. அவர்கள்‌ சென்றமைய இடம்‌ 
இருக்கவில்லை. படைகளின்‌ பின்புறத்தில்‌ 
களஞ்சியங்கள்‌ எரிந்து புகை எழுப்பிக்கொண்டிருந்தன. 
தலைமைதாங்கி ஆணையிட எவரும்‌ இருக்கவில்லை. 
ஆகவே அவர்கள்‌ உள்ளத்தில்‌ எழுந்த எண்ணத்தால்‌ 
கொண்டுசெல்லப்பட்டார்கள்‌. அருகிருந்தவர்களின்‌ 
அசைவுகளை தாங்களும்‌ இயற்றினார்கள்‌. ஒரு திசை 
நோக்கி குவிந்துசென்று அங்கே எரியும்‌ புகையும்‌ 
மண்டியிருக்கக்‌ கண்டு பின்னடைந்தனர்‌. 
பின்னிருந்தவர்கள்‌ முன்‌ உந்த தேங்கி வளைந்து 
பிறிதொரு வழி திறந்து அத்திசை நோக்கி சென்றனர்‌. 


அவர்களுக்கு ஆணையிட்டபடி முரசுகள்‌ முழங்கின. 
னால்‌ அவ்வாணைகளுக்குள்‌ ஒருமை 
இருக்கவில்லை. ஆகவே அவை சொல்கலந்து வெற்று 
ஓசையென்றாயின. அவை வானிலிருந்து பொழிந்த 
விண்முரசுகளின்‌ ஒலியில்‌ கலந்து வீணாயின. 
கொம்புகளை முழக்கியபடி வந்த சிறிய 
படைத்தலைவர்கள்‌ “ஒன்றாகத்‌ திரள்க, அணிகொள்க!” 
என்று ஆணையிட்டனர்‌. “ஒன்றாகத்‌ திரண்டு 
உணவில்லாமல்‌ துயில்க!” என ஒருவன்‌ 
படைத்தலைவனை பகடி செய்தான்‌. அவன்‌ திரும்பி 
சீற்றத்துடன்‌ ஏதோ சொல்ல வாயெடுத்துவிட்டு 
புரவியைத்‌ திருப்பிக்கொண்டு சென்றான்‌. 


“இன்று மழையே நமக்கு கூரையென்றாகும்‌” என்று 
ஒருவன்‌ சொன்னான்‌. “நன்று. பகலில்‌ நெருப்பு. 
இரவெல்லாம்‌ மழை” என்றான்‌ ஒருவன்‌. பலர்‌ நின்று 
திரும்பி நோக்கி புன்னகைத்தனர்‌. அந்தக்‌ 
கையறுநிலையை அவர்கள்‌ சிரித்துக்‌ கடக்க முயன்றனர்‌. 
“இன்று நாம்‌ நன்கு வெந்த மானுட ஊனை 


உண்ணவிருக்கிறோம்‌. நம்‌ உடலில்‌ மானுட பலி கோரும்‌ 
தெய்வங்கள்‌ எழும்‌. நாளை இக்களத்தில்‌ தெய்வங்கள்‌ 
நின்று போரிடும்‌” என்று ஒருவன்‌ சொன்னான்‌. “மானுட 
உடல்களை புணரலாமென்றால்‌ ஏன்‌ உண்ணலாகாது?” 
என்றான்‌ ஒருவன்‌. அவன்‌ என்ன சொன்னான்‌ என 
எவருக்கும்‌ புரியவில்லை. 


தனித்து, சோர்ந்து, பிரிந்து, தள்ளாடி அமர்ந்து, பின்‌ 
எழுந்து, எங்கு எத்திசை நோக்கி என்றறியாது 
நடந்துகொண்டிருந்த பாண்டவப்‌ படைகளினூடாக 
கரித்தடப்‌ பாதையில்‌ இளைய யாதவர்‌ தன்‌ தேரை 
ஓட்டிச்சென்றார்‌. படைவீரர்கள்‌ பிளந்து அவருக்கு 
வழிவிட்டனர்‌. புகையை ஊடுருவிச்‌ செல்வதுபோல்‌ தேர்‌ 
அவர்களை ஓசையின்றி, தொடுகையின்றி விலக்கிச்‌ 
சென்றது. தேரின்‌ சகட ஓசை மட்டும்‌ கேட்டது. 
நடந்துகொண்டிருந்தவர்களின்‌ காலடியோசைகள்‌ 
புகைத்திரையால்‌ மூடப்பட்டு நீருக்குள்‌ என மழுங்கி 
ஒலித்தன. பகல்‌ முழுக்க எழுந்த வெடிப்பொலிகளால்‌ 
அடைத்துவிட்டிருந்த காதுகளில்‌ கம்பி அறுந்த யாழ்‌ என 
பிறழ்வொலி ஒன்று எஞ்சியிருந்தது. 


ஒவ்வொரு நாளும்‌ போர்‌ முடிந்து அத்தேர்‌ அவ்வாறு 
படைகளைக்‌ கடந்து அப்பால்‌ செல்கையில்‌ இருபுறமும்‌ 
வாழ்த்தொலிகள்‌ எழுவது வழக்கம்‌. துயருற்றுக்‌ 
களைத்திருந்தாலும்‌ குருதி வார்ந்து 
சோர்ந்திருந்தாலும்கூட படைவீரர்கள்‌ 
படைக்கலங்களைத்‌ தூக்கி “ஃபால்குனன்‌ வாழ்க! 
பார்த்தன்‌ வாழ்க! வில்‌ விஜயன்‌ வாழ்க! வெற்றிகொள் 
வேந்தன்‌ வாழ்க!” என்று வாழ்த்தொலி எழுப்புவார்கள்‌. 
பெருமிதமும்‌ களிவெறியும்‌ கொண்டு சிலர்‌ 
கூத்தாடுவார்கள்‌. புண்பட்டு தட்டுவண்டிகளில்‌ அள்ளி 
அடுக்கப்பட்டு கொண்டு செல்லப்படுபவர்கள்‌ கூட 
அவ்வாழ்த்தொலியைக்‌ கேட்டு கையூன்றி எழுந்தும்‌ 
ஒருக்களித்துத்‌ திரும்பியும்‌ தேர்த்தட்டில்‌ வில்லுடன்‌ 
நின்று செல்லும்‌ அர்ஜுனனை நோக்கி முகம்‌ 
மலர்வார்கள்‌. 


ஒவ்வொரு நாளும்‌ புலரியில்‌ படைமுகம்‌ எழுகையில்‌ 
அனைவரும்‌ திரும்பி நோக்குவது அர்ஜுனனைத்தான்‌. 
அவன்‌ கையில்‌ நாண்‌ கொண்டுள்ள காண்டீபமே 
அவர்களை உளம்‌ தூண்டியது. அவர்களின்‌ கனவுகளில்‌ 
வந்து ஒளியாடியது. எங்கெங்கோ ஏதேதோ 
தெய்வங்களின்‌ கைகளில்‌ அவ்வில்லை அவர்கள்‌ 
பார்த்திருந்தார்கள்‌. தொலைதூரரச்‌ சிற்றூர்களில்‌ 
குலதெய்வமென அமர்ந்திருந்த காட்டிருப்புகள்‌ 


அவ்வில்லை கையில்‌ வைத்திருந்தன. “இது நான்‌. 
என்றும்‌ உடனிருப்பேன்‌” என்றன. அவர்கள்‌ ஒருபோதும்‌ 
குடித்தெய்வங்கள்‌ உடனில்லாமல்‌ வாழ்ந்தவர்கள்‌ அல்ல. 


அவர்கள்‌ அந்த வில்லை நோக்குகையில்‌ எல்லாம்‌ 
மெய்ப்புகொண்டனர்‌. இளைய யாதவர்‌ ஓட்டிய அந்தத்‌ 
தேரை போரிடுகையிலும்‌ உளம்‌ 
தொடர்ந்துகொண்டிருந்தனர்‌. அமரத்தில்‌ 
அங்கில்லையென அமர்ந்திருந்த கருவண்ண உடலனை 
நூறு முறை ஆயிரம்‌ முறை விழிகளால்‌ தொட்டு 
உழிந்தனர்‌. அவருடைய குழல்கற்றையில்‌ இமைப்பின்றி 
ஒளிகொண்ட நோக்கி உளம்‌ மடிந்து 
வணங்கினர்‌. “எங்கு வெற்றிகொள்‌ விஜயனும்‌ 
சொல்திகழ்‌ கரியனும்‌ உளரோ அங்கு மெய்மையும்‌ 
சிறப்பும்‌ அழிவில்லாது நிலைகொள்ளும்‌ என்று அறிக!” 
அச்சொல்‌ ஒவ்வொரு இரவிலும்‌ சூதர்களின்‌ பாடல்களின்‌ 
முடிவில்‌ எழுந்து நின்றது. அச்சொல்லுடன்‌ அவர்கள்‌ 
துயிலச்சென்றனர்‌. இளமழை பொழிந்த குளிரில்‌ அது 
அனல்போல்‌ வெம்மையளித்தது. காலையில்‌ 
விழித்தெழுகையில்‌ இளங்காற்றென வந்து உடல்‌ மலர 
வைத்தது. அச்சொல்லை தங்கள்‌ அகம்‌ ஓயாது 
உரைத்துக்கொண்டிருப்பதை அவர்கள்‌ எப்போதும்‌ 
உணர்ந்தனர்‌. 


னால்‌ அன்று அவர்கள்‌ எவரும்‌ அர்ஜுனனை 
திரும்பிப்‌ பார்க்கவில்லை. அவன்‌ அவர்களை கடந்து 
சென்றபோது இயல்பாக நோக்கியபின்‌ 
விழிதிருப்பிக்கொண்டனர்‌. அத்தேர்‌ கடந்து 
நெடுந்தொலைவிற்குச்‌ சென்ற பின்னர்‌ எவனோ ஒரு 
வீரன்‌ ஓங்கி நிலத்தில்‌ உமிழ்ந்தான்‌. சிலர்‌ அவனை 
திரும்பிப்பார்த்தனர்‌. அவன்‌ பித்தன்போல்‌ நகைத்து 
“பழிகொள்‌ வீணன்‌! இக்குருதியிலாடி அவன்‌ 
அடைந்ததென்ன?” என்றான்‌. “வாயை மூடு! நீ அரசப்பழி 
சூடுகிறாய்‌!” என்றான்‌ ஒருவன்‌. “இல்லை, தெய்வப்பழி 
சூட விரும்புகிறேன்‌! இதோ இக்களத்தில்‌ நிகழ்ந்ததற்கு 
அப்பால்‌ நாமும்‌ நம்‌ குடியும்‌ அடையும்‌ பெரும்பழியென 
பிறிதொன்றுண்டா? தெய்வப்பழி இது. எங்கள்‌ குடிமீது 
எங்கள்‌ கொடிவழியின்மீது தெய்வப்பழி விழுக! எங்கள்‌ 
மூதாதையர்‌ அடைக தெய்வப்பழி!” என்று அவ்வீரன்‌ 
உரக்கக்‌ கூவினான்‌. 


சூழ்ந்திருந்த அனைவரும்‌ அவனை பதைப்புடன்‌ 
நோக்கினர்‌. வெறிகொண்டு நகைத்து அவன்‌ கைகளை 
விரித்தான்‌. வெறியாட்டென நடுக்கு எழ சுழன்று ஆடி 
நின்றான்‌. “பழி கொள்ளும்‌ பொருட்டு தெய்வம்‌ 


எழுந்திருக்கிறது, தோழரே! மானுடப்பழிகொண்டு மகிழ 
வந்துள்ளது இறுதி தெய்வம்‌! இதோ சென்றவனை நீங்கள்‌ 
கண்டீர்கள்‌ அல்லவா? அவன்‌ தெய்வம்‌. பலி கொள்ள 
வந்த கொடுந்தெய்வம்‌. கலியுகத்தின்‌ தெய்வம்‌. 
குருதியாடி நிறைவுற்று களம்‌ மீள்கிறான்‌. அள்ளி அள்ளி 
உண்டான்‌ நிணத்தையும்‌ குருதியையும்‌. இக்களத்தில்‌ 
விழுந்த அத்தனை உயிர்களையும்‌ உண்டான்‌. 
மானுடரை, புரவிகளை, யானைகளை சுவைத்தான்‌. பசி 
கொண்ட அந்த வாயை நான்‌ கண்டேன்‌.” 


“ஈடில்லா கொலைஞன்‌! கோடி கோடி கொலைகளினூடாக 
தெய்வமென்றானவன்‌! அவனை நான்‌ கண்டேன்‌! ஆம்‌, 
அவன்‌ என்‌ பழியையும்‌ கொள்க! கொள்க என்‌ 
பழியையும்‌! அவன்‌ கொள்க என்‌ பழியையும்‌! என்‌ 
குடித்தெய்வங்களே இவனிடம்‌ சென்றமைக என்‌ பழி! 
இப்புவியில்‌ ஒரு துளி எச்சமின்றி அழிக இவன்‌ குடி!” 
இடையிலிருந்து வாளை எடுத்து அக்கணமே தன்‌ 
கழுத்தில்‌ வைத்து இழுத்து தலை துண்டாக்கி மடிந்து 
நிலத்தில்‌ விழுந்தான்‌. அவன்‌ முகத்தில்‌ எஞ்சிய 
அவ்வெறி தசைச்சிற்பமென நிலைத்து மண்ணில்‌ 
கிடந்தது. சூழ்ந்திருந்தோர்‌ அதை நோக்க அஞ்சினர்‌. 
அனலை வட்டமிட்டுச்‌ செல்பவர்கள்போல்‌ அதை ஒழிந்து 
நடந்தனர்‌. ஆனால்‌ ஒவ்வொருவரும்‌ அந்நோக்கை 
தங்கள்‌ உள்ளத்தில்‌ கொண்டு சென்றனர்‌. 

ஊஊ: படைகளைக்‌ கடந்து பின்பகுதிக்குச்‌ சென்றதும்‌ 
அர்ஜுனனின்‌ தேர்‌ விரைவழிந்து தயங்கியது. 
பெருமூச்சுவிடுவதுபோல்‌ அதன்‌ சகடங்கள்‌ ஓலமிட்டன. 
அதன்பின்‌ புரவிகள்‌ ஒவ்வொன்றாக நீள்மூச்செறிந்து 
அமைந்தன. ஒரு புரவி மட்டும்‌ தலையை 
அசைத்துக்கொண்டே இருக்க அந்த ஓசை தாளம்போல்‌ 
ஒலித்தது. இளைய யாதவர்‌ தேரை நிறுத்தியது ஏன்‌ என 
அர்ஜுனனுக்கு புரியவில்லை. ஆனால்‌ அவன்‌ 
விழிதூக்கி நோக்கவில்லை. புரவிகளில்‌ ஒன்று 
செருக்கடித்தது. அவர்களைச்‌ சூழ்ந்து பாண்டவப்‌ 
படையினர்‌ ஆங்காங்கே அமரத்தொடங்கிவிட்டிருந்தனர்‌. 
எரிசூழ்ந்த மண்ணில்‌ அவர்கள்‌ குந்தி அமர்ந்தனர்‌. 
பின்னர்‌ உடற்களைப்பு தாளாமல்‌ படுத்துக்கொண்டனர்‌. 


தேர்‌ அணுகும்‌ ஓசை கேட்டது. வலப்பக்கத்திலிருந்து 
யுதிஷ்டிரனின்‌ தேர்‌ தோன்றி அணுகி வந்தது. சற்று 
தொலைவிலேயே தேர்‌ நின்றுவிட அதிலிருந்து 
யுதிஷ்டிரன்‌ பாய்ந்திறங்கி அர்ஜுனனை நோக்கி வந்தார்‌. 
அவருக்குப்‌ பின்னால்‌ இரு புரவிகளில்‌ பிரதிவிந்தியனும்‌ 
யெளதேயனும்‌ வந்தனர்‌. அவர்கள்‌ தேர்‌ அருகிலேயே 
நின்றுவிட்டனர்‌. அர்ஜுனன்‌ ஓசையாலே வந்தவர்‌ 
யுதிஷ்டிரன்‌ என உணர்ந்தும்‌ தேர்த்தட்டிலேயே தலையை 
கையில்‌ தாங்கி அமர்ந்திருந்தான்‌. இளைய யாதவர்‌ 
அரசரை வணங்கியபடி “அவர்‌ அறுதியாக 
வென்றுவிட்டார்‌ என்பதை அவருடைய உள்ளம்‌ 
அறிந்துகொண்டுவிட்டிருக்கிறது. அது அவருடைய 
நடையிலேயே வெளிப்படுகிறது” என்றார்‌. அர்ஜுனன்‌ “ம்‌” 
என தலைதூக்காமலேயே முனகினான்‌. 


பக்‌ அருகில்‌ வந்து “இளையோனே, அங்கன்‌ 
வீழ்ந்தான்‌ என்று முரசுகள்‌ அறைகின்றன. முதல்‌ 
எண்ணமாக உனக்கு ஒன்றும்‌ இல்லையே என்றுதான்‌ 
தோன்றியது. உன்னைக்‌ காண வேண்டுமென்றுதான்‌ 
விழைந்தேன்‌” என்றார்‌. “எனக்கு ஒன்றுமில்லை” 
என்றபடி அர்ஜுனன்‌ எழுந்து படிகளில்‌ கால்‌ வைத்து 
கீழிறங்கி தேரின்‌ சகடத்தை பற்றியபடி நின்றான்‌. 
“களைத்திருக்கிறாய்‌. இன்றைய போர்‌ இங்கு 
நிகழ்ந்ததிலேயே ஈடற்றது. செல்க! இன்று ஓய்வெடு. இனி 
அவர்களிடம்‌ பெருந்தேரர்கள்‌ எவருமில்லை. 
அஸ்வத்தாமன்‌ ஒருவனைத்‌ தவிர நாம்‌ 


அஞ்சவேண்டியவர்கள்‌ ஒருவருமில்லை. கிருதவர்மன்‌ 
களம்பட்டுவிட்டான்‌ என்கிறார்கள்‌. கிருபர்‌ 
உளம்தளர்ந்துவிட்டார்‌. அஸ்வத்தாமன்‌ ஒருவனை 
மட்டும்‌ நம்பி துரியோதனன்‌ நாளை 
களமிறங்கமாட்டான்‌.” முகம்‌ மலர்ந்து “ஆம்‌, இன்றுடன்‌ 
போர்‌ முடிந்துவிட்டது” என்றார்‌. 


அதன்‌ பின்னர்‌ இளைய யாதவரோை பார்த்து “என்ன 
சொல்கிறாய்‌, யாதவனே? இவ்வழிவுகள்‌ இன்றுடன்‌ 
முடிகின்றன அல்லவா? திரும்பி இப்படைகளை 
பார்க்கையில்‌ நெஞ்சு பதைக்கிறது. இங்கு வந்தவர்களில்‌ 
ஆயிரத்தில்‌, பல்லாயிரத்தில்‌ ஒருவர்கூட எஞ்சவில்லை. 
இதோ குருக்ஷேத்ரம்‌ முற்றொழிந்து கிடக்கிறது. இனி 
ஒருநாள்‌ போர்‌ நிகழ்ந்தால்‌ இக்களத்திலிருந்து ஒருவரும்‌ 
வெளியேறப்‌ போவதில்லை. அதை எண்ணுகையில்‌ 
அங்கன்‌ வீழ்ந்ததுபோல்‌ நற்குறி ஏதுமில்லை என்று 
தோன்றுகிறது” என்றார்‌. அவர்‌ நீள்மூச்செறிந்து 
இயல்படைந்தார்‌. “அவன்‌ ஒருவனால்தான்‌ 
துரியோதனன்‌ ஊக்கம்‌ கொண்டான்‌. அவனை 
எண்ணியே பாரதவர்ஷத்தை முழுதாளும்‌ 
மிகைவிழைவை அவர்கள்‌ வளர்த்துக்கொண்டார்கள்‌. 
பிதாமகரும்‌ துரோணரும்‌ களம்பட்ட பின்னரும்கூட 
வென்றுவிடலாம்‌ என்னும்‌ எண்ணத்தையே அவனுக்கு 
அளித்தவன்‌ அங்கன்‌. நல்லூழ்‌, இனி அவன்‌ 
எழப்போவதில்லை.” 


இளைய யாதவர்‌ “ஆம்‌, இன்றுடன்‌ காண்டீபத்தின்‌ பணி 
பெரும்பாலும்‌ முடிந்தது” என்றார்‌. யுதிஷ்டிரன்‌ “ஆம்‌” 
என்றபின்‌ தனக்குத்தானே தலையசைத்து “இன்று மாலை 
வேண்டுமெனில்‌ ஒரு தூதனை அவனிடம்‌ அனுப்பிப்‌ 
பார்ப்போம்‌. இனி போரிட அவன்‌ ஒருங்கமாட்டான்‌ என 
தோன்றுகிறது. உடன்பிறந்தார்‌ அனைவரையும்‌ இழந்து 
தனித்து நின்றிருக்கிறான்‌. எஞ்சிய நம்பிக்கையான 
உயிர்த்தோழனும்‌ இல்லை” என்றார்‌. இளைய யாதவரின்‌ 
புன்னகையைக்‌ கண்டு “நீ செல்லவேண்டியதில்லை. உன்‌ 
பொருட்டு சாத்யகி செல்லட்டும்‌” என்று யுதிஷ்டிரன்‌ 
சொன்னார்‌. இளைய யாதவர்‌ “வேண்டியதில்லை” 
என்றார்‌. “ஏன்‌?” என்றார்‌ யுதிஷ்டிரன்‌. இளைய யாதவர்‌ 
“இப்போதும்‌ தூதனுப்பும்‌ தருணம்‌ அமையவில்லை” 
என்றார்‌. 


“இன்னமும்‌ போர்‌ நடந்தால்‌...” என யுதிஷ்டிரன்‌ 
சொல்லெடுக்க “போர்‌ இன்னமும்‌ நிகழத்தான்‌ செய்யும்‌” 
என்று இளைய யாதவர்‌ சொன்னார்‌. “எந்த விசை 
அவனை இக்களம்‌ வரை கொண்டுவந்ததோ அது 


அவ்வண்ணமே துளிக்குறையாமல்‌ எஞ்சும்‌. ஏனெனில்‌ 
இப்புவியில்‌ இதுவரையும்‌ அவ்வண்ணமே 
நிகழ்ந்துள்ளது. இனியும்‌ அவ்வாறே நிகமும்‌.” 
யுதிஷ்டிரன்‌ ஒவ்வாமையுடன்‌ முகம்‌ சுளித்து “என்ன 
சொல்கிறாய்‌? இதற்குப்‌ பின்னரும்‌...” என்று மீண்டும்‌ 
பேசத்தொடங்க இளைய யாதவர்‌ “இதற்குப்‌ பின்னரும்‌ 
துரியோதனர்கள்‌ இங்கு எழுவார்கள்‌. மீண்டும்‌ மீண்டும்‌, 
வெவ்வேறு முகங்களில்‌, வெவ்வேறு நிலங்களில்‌...” 
என்றார்‌. 


“யுதிஷ்டிரரே, ஒற்றை உணர்வும்‌ ஒரே விசையும்‌ ஒன்றென 
ஒலிக்கும்‌ சொற்களும்‌ கொண்டு அவர்கள்‌ 
வந்தபடியேதான்‌ இருப்பார்கள்‌. இப்புவியில்‌ விழைவுகள்‌ 
அனைத்துக்கும்‌ அடியிலிருப்பது காமம்‌. காமத்திற்கு 
அடியிலிருப்பவள்‌ அன்னை. புவியே பேரன்னை” என்று 
இளைய யாதவர்‌ சொன்னார்‌. யுதிஷ்டிரன்‌ “இப்பேரழிவு... 
இன்னும்‌ ஒருமுறை இது நிகழ்ந்தால்‌ இங்கே மானுடரே 
எஞ்சமாட்டார்கள்‌...” என்றார்‌. “ஒட்டுமொத்தமாக 
எண்ணி நோக்கினால்‌ இங்கே நிகழ்ந்தது என்ன? மானுடர்‌ 
தங்களைத்தாங்களே கொன்றுகுவித்தனர்‌. அவர்களில்‌ 
சிலநூறுபேருக்கு ஒழிய பிறருக்கு இங்கே என்ன 
நிகழ்கிறது, ஏன்‌ நிகழ்கிறது என்றே தெரியாது.” 


“அது தெய்வங்களின்‌ ஆணை. இயற்கையின்‌ விசை. 
மானுடர்‌ அதற்கு ஒரு பொருட்டல்ல” என்றார்‌ இளைய 
யாதவர்‌. யுதிஷ்டிரன்‌ தளர்ந்து “இனிமேலும்‌ ஒரு 
போரெனில்‌...” என்றபின்‌ இரு கைகளையும்‌ விரித்து 
“அம்பு தொடுக்கவும்‌ அவற்றை நெஞ்சிலேற்றி வீழவும்‌ 
படைகள்‌ வேண்டுமல்லவா? நோக்கினாய்‌ அல்லவா, 
எண்ணினால்‌ இரண்டாயிரம்‌ பேர்‌ எஞ்சமாட்டார்கள்‌. 
இவர்கள்‌ அனைவருமே ஏவலர்கள்‌, புரவிச்சூதர்கள்‌, 
அடுமனையாளர்கள்‌, களஞ்சியக்‌ காவலர்கள்‌. 
மறுபக்கமும்‌ அவ்வாறே. அணையா சிதைகளுக்கு 
அன்னமூட்டுவதற்குக்‌ கூட ஏவலர்கள்‌ இன்றில்லை 
என்று சொன்னார்கள்‌. இங்கிருக்கும்‌ படையினர்‌ 
அனைவரும்‌ சென்று அள்ளி சிதைகூட்ட 
வேண்டியிருக்கிறது” என்றார்‌. 


“ஆம்‌” என்றபின்‌ இளைய யாதவர்‌ திரும்பிப்‌ பார்த்தார்‌. 
“இருதரப்புப்‌ படையினரும்‌ இணைந்து பிணங்களை 
அகற்றவில்லை எனில்‌ நாளை குருக்ஷேத்ரம்‌ ஒருங்காது. 
இவ்வுடல்களுக்கு எரியோ மண்ணோ அமையாது” 
என்றார்‌. யுதிஷ்டிரன்‌ தளர்ந்து தள்ளாடி பின்னடைந்து 
அருகே வந்து நின்ற தன்‌ மைந்தர்களின்‌ தோள்களை 
இரு கைகளாலும்‌ பற்றிக்கொண்டார்‌. “விடாய்‌ 


“நீ கொன்ற குழந்தைகளின்‌ கண்ணீர்‌ இங்கே 
அனல்துளிகளாக ஊறிச்‌ சூழ்ந்திருக்கிறது” என்றனர்‌ 
மூதாதையர்‌. “அவர்களின்‌ அன்னையரின்‌ கண்ணீரோ 
அனல்மழையாகப்‌ பெய்துகொண்டிருக்கிறது. நீ எரித்த 
தந்தையரின்‌ சொற்கள்‌ நாற்புறமும்‌ வெம்மையெனச்‌ 
சூழ்கின்றன. ஐங்கனல்‌ நடுவே இங்கே நாங்கள்‌ 
வாழ்கிறோம்‌.” ஊருவன்‌ கண்ணீருடன்‌ கேட்டான்‌ “என்‌ 
மூதாதையரே, நான்‌ என்ன செய்யவேண்டும்‌?” குளிர்நீரில்‌ 
அலையடித்த மூதாதைமுகம்‌ சொன்னது “உன்‌ அனல்‌ 
அவியவேண்டும்‌.” 


“எப்படி அது அவியும்‌ மூதாதையரே? இது நீங்கள்‌ மூட்டிய 
தீயல்லவா? என்‌ அன்னையின்‌ கருவிலிருக்கையில்‌ நான்‌ 
நீங்கள்‌ எழுப்பிய அச்சக்குரல்களைக்‌ கேட்டேன்‌. நம்‌ 
குலத்துக்குழந்தைகள்‌ குருதியில்‌ தசைத்துண்டங்களாகத்‌ 
துடித்ததைக்‌ கண்டு அன்னையர்‌ நெஞ்சுடைந்து 
அலறியகதைக்‌ கேட்டேன்‌. மூத்தார்‌ கைதூக்கி விடுத்த 
தீச்சொல்லின்‌ முழக்கத்தைக்‌ கேட்டேன்‌. என்‌ 
அன்னையின்‌ தொடையில்‌ ஒட்டியிருக்கையில்‌ அவள்‌ 
கண்ணீரும்‌ குருதியும்‌ வழிந்து என்னை மூட 
அவ்வெம்மையில்‌ நான்‌ வளர்ந்தேன்‌. அணையமுடியாத 
எரிகல்‌ நான்‌... என்னைப்‌ பொறுத்தருளுங்கள்‌.” 


“அணையாத்‌ தீயென ஆன்மாவில்‌ ஏதும்‌ இருக்கவியலாது 
மைந்தா. ஏனென்றால்‌ ஆன்மா பிரம்மம்‌. ஆகவே அது 
தகடு அதக பபப எதையும்‌ தன்மேல்‌ சூடிக்கொள்ள 

ரும்பாது. அந்நெருப்பின்‌ வெம்மையைச்‌ சற்றே 
விலக்கு. அடியில்‌ தனித்திருக்கும்‌ குளிர்ச்சுனையை நீ 
காண்பாய்‌!” தலையை அசைத்து ஊருவன்‌ 
கண்ணீர்விட்டான்‌. “என்னால்‌ இயலாது. என்னால்‌ 
இயலாது தந்தையரே. என்னை விட்டுவிடுங்கள்‌. 
என்னுள்‌ எழும்‌ நெருப்பால்‌ இன்னும்‌ ஏழு ஊழிக்காலம்‌ 
எரிவதே என்‌ விதி.” 


“நீ அணையாமல்‌ நாங்கள்‌ குளிரமுடியாது குழந்தை” 
என்றனர்‌ மூதாதையர்‌. “மண்ணிலுள்ள அனைத்து 
இன்பங்களும்‌ பனித்துளிச்‌ சூரியன்களே. எனவே 
மண்ணிலுள்ள துயர்நிறைந்த இரவுகளனைத்தும்‌ 
கூழாங்கல்நிழல்களே. விண்ணிலிருந்து பார்க்கையில்‌ 
அவையனைத்தும்‌ விளக்கவொண்ணா வீண்செயல்கள்‌.” 
ஊருவன்‌ தன்‌ தலையைப்பற்றியபம படிகளாக அமைந்த 
பாறையில்‌ அமர்ந்தான்‌. “என்னால்‌ காணமுடிகிறது 
தந்தையரே. ஆனால்‌ நான்‌ இதை உதறமுடியாது... எரியும்‌ 
மரம்‌ எப்படி த்யை உதறமுடியும்‌?” 


கொண்டிருக்கிறேன்‌, மைந்தா. எங்கேனும்‌ சற்று படுத்தால்‌ 
போதும்‌ என்று எண்ணுகிறேன்‌” என்றார்‌. “அவன்‌ முகம்‌ 
என்‌ விழிகளிலிருந்து மாறவில்லை. பேரழகன்‌! 
தெய்வங்களே, இத்தனை பேரழகை எதற்கு மானுடர்க்கு 
அளிக்கிறீர்கள்‌?” என்றார்‌. யெளதேயன்‌ நீருக்கென 
சென்றான்‌. 


யுதிஷ்டிரன்‌ இளைய யாதவரைப்‌ பார்த்து “யாதவனே, 
அவனை அஞ்சாத ஒரு நாள்‌ என்‌ வாழ்வில்‌ 
இருந்ததில்லை. இன்றல்ல, துரோணரின்‌ குருகுலத்திற்கு 
அவன்‌ வந்த அன்றே அவனை அஞ்சத்தொடங்கினேன்‌, 
என்‌ இரு இளையோரின்‌ பொருட்டு. அவன்‌ அவர்களை 
கொல்லக்கூடும்‌ என எண்ணினேன்‌. ஆனால்‌ அன்று ஏன்‌ 
அவ்வண்ணம்‌ அஞ்சினேன்‌ என்றே எனக்குத்‌ 
தெரிந்திருக்கவில்லை. இன்றும்‌ அவ்வச்சத்தை என்னால்‌ 
புரிந்துகொள்ள முடியவில்லை” என்றார்‌. இளைய 
யாதவர்‌ “ஏனென்றால்‌ அவன்‌ அவர்களை கொல்வதே 
முறையென உங்கள்‌ அகம்‌ எண்ணியது” என்றார்‌. 
யுதிஷ்டிரன்‌ திகைப்புடன்‌ அவரை நோக்கினார்‌. 
அச்சொற்கள்‌ அவர்‌ உள்ளத்துள்‌ நுழையவில்லை. 
யெளதேயன்‌ அப்பால்‌ செல்வதை நோக்கிவிட்டு 
“இன்றிரவு அவ்வச்சமின்றி நான்‌ துயிலக்கூடும்‌. 
அவ்வண்ணம்‌ ஒரு இரவு எனக்கு அமையுமா என்றே 
ஏங்கியிருந்தேன்‌. ஆனால்‌ இத்தருணத்தில்‌ உடலெங்கும்‌ 
எரி பற்றிக்கொண்டதுபோல்‌ ஒரு வலியை உணர்கிறேன்‌” 
என்றார்‌. 


அப்பாலிருந்து சகதேவன்‌ புரவியில்‌ அணுகி வருவதை 
யுதிஷ்டிரன்‌ கண்டார்‌. சகதேவன்‌ புரவியிலிருந்து இறங்கி 
அவர்களின்‌ பார்வையை உணர்ந்து அவ்வுணர்வால்‌ 
நடை சற்று மாற ரத வறன்‌ அணுகி வந்து 
“அரசருக்கு இரவு தங்க பாடிவடொன்று அமைக்கச்‌ 
சொல்லியிருக்கிறேன்‌. இங்கிருந்த பலகைகளும்‌ 
தட்டிகளும்‌ தோல்களும்‌ முற்றாக எரிந்து 
மறைந்துவிட்டிருக்கின்றன. காட்டுக்குள்ளிருந்து பச்சை 
ஈச்சை இலைகளை வெட்டி வரும்படி சொல்லி சிலரை 
அனுப்பியிருக்கிறேன்‌. அவர்கள்‌ வந்தபிறகு ஒரு 
இலைக்குடில்‌ அமைக்க வேண்டும்‌” என்றான்‌. 
யுதிஷ்டிரன்‌ “ஆம்‌, இன்றிரவேனும்‌ நான்‌ துயிலக்கூடும்‌” 
என்றார்‌. பின்னர்‌ “முரசுகள்‌ ஒலிப்பதை கேட்டேன்‌. நமது 
படையின்‌ முரசுகளும்‌ வாழ்த்து ஒலிப்பது முறையானதே” 
என்றார்‌. 


“இக்களத்தில்‌ நிகரற்ற வீரத்தை காட்டியவன்‌ அங்கன்‌. 
குலக்குறை உடையவனாயினும்‌ ஷத்ரியர்களுக்கு 


படைத்தலைமைகொண்டு எழுந்திருக்கிறான்‌. 
விண்ணூரும்‌ தெய்வத்தின்‌ மைந்தனென்று அவனை 
சொல்கிறார்கள்‌. நமது மைந்தர்களை அவன்‌ 
நினைத்தால்‌ கொன்றிருக்கக்கூடும்‌. தன்‌ பேரளியால்‌ 
அவர்களை நமக்கு உயிருடன்‌ அளித்திருக்கிறான்‌. விண்‌ 
நிறைக அங்கன்‌! அங்கே மூதாதையருடன்‌ நிறைவுறுக!” 
என்று யுதிஷ்டிரன்‌ தொடர்ந்து சொன்னார்‌. சகதேவன்‌ 
“மூத்தவரே, இந்த வீண்சொற்களை நாம்‌ எதற்காக 
சொல்கிறோம்‌? இங்கு வரும்போது சூழ்ந்திருந்த நமது 
படைகளின்‌ கண்களுக்கு நடுவே ஊர்ந்தேன்‌. ஒவ்வொரு 
நோக்கும்‌ நச்சுமுள்ளென என்னை குத்தியது. என்‌ 
முதுகுக்குப்‌ பின்னால்‌ பலர்‌ வசைச்‌ சொற்களை 
கூவுவதையும்‌ காறி உமிழ்வதையும்‌ அறிந்தேன்‌” 
என்றான்‌. 


யுதிஷ்டிரன்‌ “என்னையா?” என்றார்‌. “இல்லை, அதற்கும்‌ 
நீங்கள்‌ பொருட்டல்ல அவர்களுக்கு” என்ற சகதேவன்‌ 
சீற்றத்துடன்‌ திரும்பி இளைய யாதவரிடம்‌ “யாதவரே, 
பலநூறு பேர்‌ அங்கு தங்களை கீழ்மை நிறைந்த 
சொற்களால்‌ வசைகூவுகிறார்கள்‌. அறிவீர்களா?” 
என்றான்‌. “ஒவ்வொரு சொல்லையும்‌ கேட்கிறேன்‌” என்று 
இளைய யாதவர்‌ புன்னகையுடன்‌ சொன்னார்‌. “உங்கள்‌ 
குலம்‌ அழியவேண்டுமென தீச்சொல்லிட்டு நவகண்டம்‌ 
புகுந்தனர்‌ எழுவர்‌” என்றான்‌ சகதேவன்‌. 
“அத்தீச்சொற்களும்‌ என்னுடையவையே” என்றார்‌ 
இளைய யாதவர்‌. சகதேவன்‌ உடைந்து “யாதவரே, முன்பு 
இங்கு களம்பட்ட பல்லாயிரவர்‌ உங்களை வாழ்த்தியபடி 
உயிர்துறந்தனர்‌. இன்று ஏன்‌ இத்தனை பழிச்சொற்கள்‌ 
எழுகின்றன?” என்றான்‌. “உங்களுக்கே தெரியும்‌, 
இன்றைய மீறலைப்பற்றி. இனி எழும்‌ சொற்களின்‌ 
காலத்தில்‌ இப்பழி பெருகும்‌. இப்பழியை எண்ணாமல்‌ 
உங்கள்‌ பெயரை இனி புவியில்‌ ஒருவரும்‌ 
கூறப்போவதில்லை.” 


“ஆம்‌, இப்பழியும்‌ எனக்கே” என புன்னகை மாறாமல்‌ 
இளைய யாதவர்‌ சொன்னார்‌. “குருக்ஷேத்ரமே நான்‌ 
கொண்ட பெரும்பழிதான்‌. அது எனக்கொரு மணிமுடி.” 
அவருடைய புன்னகை விரிந்தது. “அதில்‌ ஓர்‌ அருமணி 
அங்கனைக்‌ கொன்ற பழி.” சகதேவன்‌ “நீங்கள்‌ 
விளையாடுகிறீர்கள்‌. எங்கள்‌ அனைவரையும்‌ வெறும்‌ 
புழுக்களென்றும்‌ பூச்சிகளென்றும்‌ எண்ணி 
தலைக்குமேல்‌ காலெடுத்து நடந்து செல்கிறீர்கள்‌” 
என்றான்‌. “ஆம்‌” என்று இளைய யாதவர்‌ சொன்னார்‌. 
சகதேவன்‌ ஒருகணம்‌ உடல்‌ விதிர்த்தான்‌. இரு 
கைகளையும்‌ ஏதோ சொல்வதுபோல்‌ விரித்து பின்னர்‌ 


தளர்ந்தான்‌. திரும்பிச்செல்வதுபோல்‌ அவன்‌ உடல்‌ 
திரும்ப யுதிஷ்டிரன்‌ சினத்துடன்‌ அவன்‌ தோளை 
பற்றினார்‌. 


“என்ன சொல்கிறாய்‌? களத்தில்‌ அங்கனை வீழ்த்தியதில்‌ 
என்ன பழி உள்ளது? படைநின்று நம்மை எதிர்த்தவன்‌ 
அவன்‌. நம்‌ இளமைந்தனை முற்றுகையிட்டுக்‌ 
கொன்றவர்களில்‌ ஒருவன்‌. நம்‌ குலக்கொடி 
அவைச்சிறுமை செய்யப்பட்டபோது அமர்ந்து நோக்கி 
மகிழ்ந்தவன்‌. நம்‌ நிலத்தைக்‌ கவர்ந்து படை 
நடத்தியவன்‌. நம்மை கானகத்திற்கு ஓட்ட அவனுக்கு 
ஊக்கமளித்தவன்‌. அவனை நம்பியே இப்போரை 
எடுத்தான்‌ துரியோதனன்‌. இத்தனை அழிவுக்கும்‌ அவனே 
பொறுப்பு. அவனைக்‌ கொல்லாமல்‌ இப்போர்‌ முடியாது 
என எவருக்கும்‌ தெரியும்‌” என்று யுதிஷ்டிரன்‌ சொன்னார்‌. 


சகதேவன்‌ அவரை நேர்நோக்கி “களம்நின்று அவரை 
எதிர்த்து வென்றிருந்தால்‌ அது வெற்றி. இங்கிருக்கும்‌ 
அத்தனை படைவரர்களும்‌ மூத்தவரின்‌ பெயர்‌ சொல்லி 
வாழ்த்துரைகளை ஒலித்துக்கொண்டிருப்பார்கள்‌. 
உங்கள்‌ தேர்வலரிடம்‌ கேளுங்கள்‌ அங்கனை அவர்‌ 
எவ்வாறு வென்றார்‌ என்று” என்றான்‌. யுதிஷ்டிரன்‌ 
“எவ்வாறு?” என்றபின்‌ இளைய யாதவரைப்‌ பார்த்து 
“யார்‌? தாங்கள்‌ படைக்கலம்‌ எடுத்தீர்களா?” என்றார்‌. 
சகதேவன்‌ “தன்‌ படைக்கலம்‌ என பார்த்தரை ஏந்தியவர்‌ 
அவர்‌” என்று சொன்னான்‌. “நான்‌ சொல்கிறேன்‌” என்று 
அர்ஜுனன்‌ முன்வந்தான்‌. “மூத்தவரே, அங்கநாட்டரசர்‌ 
கர்ணனை நான்‌ போர்நெறிகள்‌ அனைத்தையும்‌ மீறியே 
கொன்றேன்‌. மானுடப்‌ பொதுநெறியையே மீறினேன்‌.” 


“என்ன சொல்கிறாய்‌?” என்றார்‌ யுதிஷ்டிரன்‌. “அவரது 
தேர்ச்சகடம்‌ பிலத்தில்‌ இறங்கியது. தேரிலிருந்து இறங்கி 
சகடத்தை மீட்க அவர்‌ முயல்வதற்குள்‌ அவரை 
கொன்றேன்‌.” யுதிஷ்டிரன்‌ அக்காட்சியை உள்ளத்தில்‌ 
விரிக்கமுடியாமல்‌ விழிகள்‌ தத்தளிக்க “சகடத்தை மீட்க 
பொழுதளிக்கும்‌ வழக்கம்‌ உண்டு” என்று சொன்னார்‌. 
“ஆம்‌, உண்டு. அளித்தாகவேண்டும்‌ என்பதே முறை. 
அப்போது அவரிடம்‌ அம்புகளும்‌ வில்லும்‌ 
இருக்கவில்லை. வெறும்கையுடன்‌ அவர்‌ போர்‌ 
அறைகூவவும்‌ இல்லை” என்றான்‌ அர்ஜுனன்‌. 
“அப்பொழுதை அவன்‌ உன்னிடம்‌ கோரினானா?” 
அர்ஜுனன்‌ “இல்லை, அவர்‌ எதையும்‌ எவரிடமும்‌ 
கோருபவர்‌ அல்ல” என்றான்‌. “அவர்‌ கோரியிருந்தாலும்‌ 
நான்‌ அதை அளிக்க விரும்பவில்லை.” 


யுதிஷ்டிரன்‌ “உன்னிடம்‌ விசைமிக்க அம்புகள்‌ இருந்தன. 
நீ வெல்வாய்‌ என்று நிமித்திகரின்‌ கூற்று இருந்தது. 
விண்ணில்‌ உன்‌ தந்தை உனக்கு துணைநின்றார்‌. நீ 
பொறுத்திருக்கலாம்‌. அப்பொழுதை அவனுக்கு 
அளித்திருக்கலாம்‌. பழியிலாத வெற்றியை 
அடைந்திருக்கலாம்‌” என்றார்‌. அர்ஜுனன்‌ “ஆம்‌, 
அளித்திருக்கலாம்‌. அவ்வண்ணம்‌ நான்‌ 
செய்திருக்கக்கூடிய பலநூறு அறங்கள்‌ இக்களத்தில்‌ 
தவறிச்சென்றன. அதில்‌ தலையாயது இது” என்றான்‌. 
யுதிஷ்டிரன்‌ வெறித்து நோக்கிக்கொண்டு மெல்லிய 
நடுக்குடன்‌ நின்றார்‌. இளைய யாதவர்‌ “அரசே, அவர்‌ 
கதிர்மைந்தர்‌. அளிப்பதற்காகவே எழுந்தவர்‌” என்றார்‌. 
“இவ்வெற்றியும்கூட அவரால்‌ அளிக்கப்பட்ட 
கொடைதான்‌.” 


“என்ன சொல்கிறாய்‌?” என்று யுதிஷ்டிரன்‌ சொன்னார்‌. 
அர்ஜுனனிடம்‌ “அறுதிக்கணத்தில்‌ ஓர்‌ 
அறப்பிழையினூடாகவா வென்றாய்‌? இவ்வொரு 
வெற்றியையாவது நெஞ்சு நிமிர்த்து மூதாதையர்‌ முன்பும்‌ 
தெய்வங்கள்‌ முன்பும்‌ நிற்கும்படி ஈட்டவில்லையா நீ?” 
என்றார்‌. அச்சொற்களால்‌ அவரே சீற்றம்கொண்டார்‌. 
“இளையோனே, இக்களத்தில்‌ நேர்நின்று நீ வென்ற 

ருவரேனும்‌ உண்டா?” என்றார்‌. “இல்லை, இக்களத்தில்‌ 

ங்களோ நானோ பெருமை கொள்ளும்படி ஒன்றும்‌ 
நிகழவில்லை” என்று அர்ஜுனன்‌ சொன்னான்‌. 
“பிதாமகரைக்‌ கொன்ற பழியும்‌ ஆசிரியரைக்‌ கொன்ற 
பழியும்‌ என்‌ நெஞ்சிலும்‌ தோள்களிலும்‌ அமைந்துள்ளன. 
இப்பழியை நான்‌ தலையில்‌ சூடியிருக்கிறேன்‌. ஏனெனில்‌ 
அவர்கள்‌ இருவரும்‌ அறப்பிழை இயற்றியவர்கள்‌. 
அங்கரோ பழுதற்றவர்‌, முழுமை கொண்டவர்‌.” 


“இவ்வொரு வெற்றியையாவது நீ ஈட்டி எனக்களிப்பாய்‌ 
என்று எண்ணினேன்‌” என்றார்‌ யுதிஷ்டிரன்‌. 
“இவ்வறப்பிழையின்‌ பழி உன்னைச்‌ சூழ்க! 
படைக்கலமின்றி நின்றவன்‌ மீது அம்பு தொடுத்து 
அவனைக்‌ கொன்ற உனக்கு வீரனென்ற தகுதியில்லை. 
எனக்கும்‌, நீ ஈட்டி எனக்களிக்கும்‌ இந்த மண்ணுக்கும்‌ 
இப்பழியில்‌ பங்குண்டு. இங்கிருந்து சென்று என்‌ 
மூதாதையர்‌ முன்‌ நின்று பொறுத்தருளக்‌ கோருகிறேன்‌. 
இச்சிறுமை என்னை ஒரு நாளும்‌ நீங்காதொழிக!” என்று 
யுதிஷ்டிரன்‌ கூவினார்‌. அத்தருணத்தில்‌ 
விந்தையானதோர்‌ இளநகை அர்ஜுனனின்‌ முகத்தில்‌ 
எழுந்தது. “இவையனைத்தும்‌ உங்கள்‌ பொருட்டே, 
மூத்தவரே. நீங்கள்‌ முடி சூடுவதற்காகவே 
இவையனைத்தையும்‌ இயற்றினேன்‌” என்றான்‌. 


பிரதிவிந்தியனின்‌ தோளை உதறி பெருஞ்சினத்துடன்‌ 
முன்னெழுந்து யுதிஷ்டிரன்‌ “கீழ்மகனே, நிகர்ப்போரில்‌ 
நின்று பொருத ஆற்றலின்றி வெறுங்கையுடன்‌ நின்ற 
அவனை வஞ்சத்தில்‌ வீழ்த்திய கோழை நீ. இதோ என்‌ 
தீச்சொல்‌. இனி ஒரு நாளும்‌ ஒருமுறை படுத்த மஞ்சத்தில்‌ 
பிறிதொரு முறை படுக்க இயலாது உன்னால்‌. 
வாணாளெல்லாம்‌ நீ முடிவிலாது அலைவாய்‌. இறுதித்‌ 
துயிலில்‌ மட்டுமே உன்னை மறந்து ஓய்வு கொள்வாய்‌... 
செல்க! என்‌ விழி முன்னிருந்து அகல்க!” என்றார்‌. 
உடல்நடுங்க கால்‌ தளர்ந்து அமர்ந்தார்‌. பிரதிவிந்தியன்‌ 
அவரைத்‌ தொட்டு ஆறுதல்படுத்தினான்‌. 


அர்ஜுனன்‌ தலைவணங்கி “இங்கு இத்தனை பொழுது 
பொறுத்திருந்தது இதன்‌ பொருட்டே. மூத்தவரே, இப்போது 
என்‌ உளம்‌ நிறைவு கொள்கிறது. எஞ்சும்‌ வாழ்நாள்‌ 
முழுக்க இப்பிழையீடை இயற்றுகிறேன்‌. இதுவே ஒரு 
தவமென்றாகுக!” என்றபின்‌ திரும்பி நடந்தான்‌. அவன்‌ 
செல்வதை நோக்கி அமர்ந்திருந்த பின்‌ யுதிஷ்டிரன்‌ 
திரும்பி “இதற்கப்பால்‌ நாங்கள்‌ இழப்பதற்கும்‌ 
அடைவதற்கும்‌ ஏதேனும்‌ உண்டா, யாதவனே?” என்றார்‌. 
இளைய யாதவர்‌ புன்னகையுடன்‌ தேரை ஏவலனிடம்‌ 
ஒப்படைத்துவிட்டு தானும்‌ நடந்து அகன்றார்‌. 


(10 ஷ6]முரசு கதி மாறி ஆணைகளை 
ஒலிக்கத்தொடங்கியது. திருஷ்டத்யும்னன்‌ எஞ்சிய 
பாண்டவப்‌ படைவீரர்கள்‌ அனைவரும்‌ பத்து பேர்‌ 
கொண்ட சிறு குழுக்களென்று ஆகி ஒரு தலைமையை 
தாங்களே தெரிவு செய்து அணிவகுத்து மீண்டும்‌ 
குருக்ஷேத்ரக்‌ களத்திற்கு செல்லும்படி ஆணையிட்டான்‌. 
அங்கு குவிந்து பரந்துகிடந்த உடல்களை எரிகாட்டுக்கு 
அகற்றிய பின்னரே அவர்கள்‌ உணவருந்த இயலும்‌. 
அன்றைய நாளின்‌ அனல்‌ அனைத்தையும்‌ எரித்தபின்‌ 
தானும்‌ மறைந்துவிட்டிருந்தது. களத்தில்‌ விழுந்த 
உடல்கள்‌ கருகி நிணமுருகி, வெந்த ஊன்சேறென்று 
மாறி, மிதிபட்டு சகதிக்‌ குழம்பென்று பரந்து, மானுடரேது 
விலங்கு ஏதென்றறியாமல்‌ ஆகிவிட்டிருந்தன. 
அங்கிருந்து கெடுமணம்‌ ஒன்று காற்றிலெழுந்தது. ஒரே 
தருணத்தில்‌ குமட்டும்‌ ஊன்வாடையாகவும்‌ கொதிக்கும்‌ 
அடுகலத்திலெழும்‌ உணவின்‌ ஆவியென்றும்‌ மாயம்‌ 
காட்டியது அது. 


களத்திலிருந்து புண்பட்ட புரவிகளை மட்டும்‌ இழுத்து 
வரும்படி திருஷ்டத்யும்னன்‌ ஆணையிட்டான்‌. அவையே 
அன்று படைவீரர்கள்‌ உணவென்று ஆகவேண்டும்‌. 
அதன்‌ பின்னரே குருக்ஷேத்ரம்‌ உடல்களை அகற்றி 


தூய்மை செய்யப்படும்‌. படைவீரர்கள்‌ முதலில்‌ அந்த 
ஆணையை புரிந்துகொள்ளவில்லை. ஒருவரை ஒருவர்‌ 
பார்த்து “மீண்டும்‌ போரா? போருக்கு எழுகிறார்களா 
அவர்கள்‌?” என்று வினவிக்கொண்டனர்‌. மீண்டும்‌ 
மீண்டும்‌ அவ்வாணை ஒலிக்க முதியவர்கள்‌ “நம்மை 
பிணங்களை அகற்றும்படி ஆணையிடுகிறார்கள்‌” என்று 
விளக்கினர்‌. 


“இல்லை, உண்ணத்‌ தகுந்த ஊன்விலங்குகளை மட்டும்‌ 
அங்கிருந்து தெரிவு செய்து அடுநிலைகளுக்கு கொண்டு 
செல்லச்‌ சொல்கிறார்கள்‌. அதன்‌ பின்னரே குருக்ஷேத்ரம்‌ 
தூய்மை செய்யப்பட வேண்டும்‌” என்றார்‌ இன்னொருவர்‌. 
“இன்று களத்திற்கு மிகக்‌ குறைவான புரவிகளே 
சென்றன. அத்திரிகளும்‌ மாடுகளும்‌ பெரும்பாலும்‌ 
இல்லை. எண்ணிச்‌ சொல்லதக்க யானைகளே இருந்தன” 
என்று இன்னொருவன்‌ சொன்னான்‌. “எனில்‌ மானுடரை 
உண்போம்‌. இனி இக்களத்தில்‌ நாம்‌ இயற்றத்தகாத 
எதுவுமில்லை” என்றான்‌ ஒற்றை கைகொண்ட ஒருவன்‌. 
“கையிழந்தவர்‌ கையை உண்ணலாம்‌. நிகர்செய்யலாகும்‌” 
என்று ஒருவன்‌ சொல்ல கையிழந்தவன்‌ 
புன்னகைத்தான்‌. 


“எழுக! நிரைகொள்க!” என்று மீண்டும்‌ மீண்டும்‌ முரசு 
ஆணையிட்டுக்கொண்டிருந்தது. படைவீரர்கள்‌ ஒருவரை 
ஒருவர்‌ அழைத்துக்கொண்டு சிறு சிறு குழுக்களாக 
கூடினார்கள்‌. யுதிஷ்டிரன்‌ அவர்கள்‌ நடுவே செல்வதை 
ஒருவன்‌ கண்டான்‌. “இதோ அரசர்‌ செல்கிறார்‌!” என்று 
ஒருவன்‌ கூவினான்‌. “மும்முடி வேந்தர்‌. பாரதவர்ஷத்தின்‌ 
சக்ரவர்த்தி!” பலர்‌ நகைத்தனர்‌. “களவெற்றியால்‌ 
எடைமிகுந்திருக்கிறார்‌. ஆகவே மைந்தர்கள்‌ சுமந்து 
செல்கிறார்கள்‌” என்று ஒரு முதியவன்‌ சொல்ல பலர்‌ 
நகைத்தனர்‌. பிரதிவிந்தியன்‌ சீற்றத்துடன்‌ அவர்களை 
நோக்கி திரும்ப “வேண்டாம்‌, அவர்களின்‌ 
அச்சொற்களுக்கு தகுதியானவர்களே நாம்‌” என்று 
யுதிஷ்டிரன்‌ கூறினார்‌. 


“இன்று அரசருக்கு நாம்‌ கொழுப்புள்ள ஊனை 
அளிப்போம்‌. அவரது படைவரர்களின்‌ நிணம்‌” என்றான்‌ 
ஒருவன்‌. “அவருக்கு அது புதியதல்ல. பல்லாண்டுகளாக 
அவர்கள்‌ அதையே உண்டு வருகிறார்கள்‌. ஊன்‌ 
உண்ணாத அரசன்‌ எவன்‌?” என்று ஒருவன்‌ கூவினான்‌. 
அவர்கள்‌ இறுதியாக விடுபட்ட தளை அது என்பதனால்‌ 
மிக விரைவிலேயே அதை கொண்டாடத்‌ தொடங்கினர்‌. 
யுதிஷ்டிரனை நோக்கி வசைச்சொற்களைக்‌ கூவியும்‌ 
கீழ்மை நிறைந்த கையசைவுகளைக்‌ காட்டியும்‌ ஏளனம்‌ 


உரைத்தனர்‌. “அவன்‌ துணைவியை சமைத்து அவனுக்கு 
அளியுங்கள்‌. அவளால்தான்‌ எழுந்தது இக்களம்‌” 
என்றார்‌ ஒருவர்‌. “நெறிப்படி அவர்கள்‌ ஐவரும்‌ பகிர்ந்து 
அதை உண்பார்கள்‌. இவன்‌ காமம்‌ கொண்டவன்‌, 
அவளுடைய நன்கு வெந்த கருவாயிலை அள்ளி 
உண்பான்‌” என்றான்‌ ஒருவன்‌. “இவன்‌ பேரறத்தான்‌. 
எனவே அவளுடைய நெஞ்சக்குலையே இவனுக்குரியது” 
என்று ஒருவன்‌ சொல்ல பலர்‌ கூச்சலிட்டு நகைத்தனர்‌. 


சொற்கள்‌ யுதிஷ்டிரரை நோயுறச்‌ செய்தன. உடல்‌ நடுங்க, 
தலைதாழ்ந்து கொதிக்கும்‌ நீர்‌ நிறைந்த கலம்போல்‌ 
தொங்க அவர்‌ தேரில்‌ அமர்ந்திருந்தார்‌. தேரை 
நிறுத்திவிட்டு பிரதிவிந்தியன்‌ நோக்கினான்‌. யெளதேயன்‌ 
எங்கும்‌ தென்படவில்லை. விழிதொடும்‌ தொலைவில்‌ 
எங்கும்‌ மரங்களோ நிழலோ இல்லை. அமர்ந்திருக்க ஒரு 
தடம்கூட தென்படவில்லை. அடுகலம்‌ ஒன்று புரண்டு 
கிடப்பதைக்‌ கண்டு பிரதிவிந்தியன்‌ ஓடிச்சென்று அதை 
கொண்டுவந்து புரட்டி பீடமென்று அமைத்து “அமர்க, 
தந்தையே” என்றான்‌. யுதிஷ்டிரன்‌ அதில்‌ கால்தளர்ந்து 
அமர்ந்தார்‌. “நீர்‌! குடிப்பதற்கு சற்று நீர்‌!” என்றார்‌. 
பிரதிவிந்தியன்‌ யெளதேயன்‌ வருவதைக்‌ கண்டான்‌. 


யெளதேயன்‌ அணுகி “எங்கும்‌ எவரிடமும்‌ ஒருதுளி 
நீர்கூட இல்லை. அனைவருமே குருதியைத்தான்‌ 
குடிக்கிறார்கள்‌” என்றான்‌. பிரதிவிந்தியன்‌ “பொறுங்கள்‌, 
தந்தையே” என்று சொல்லி ஓடிச்சென்று அங்கு 
நின்றிருந்த படைவீரனிடம்‌ “பேரரசருக்கு குடிக்க நீர்‌ 
வேண்டும்‌. உடனே கொண்டுவா” என்றான்‌. 


“குடிநீரா? இங்கு எங்கும்‌ நீரில்லை. அவரை குருதி குடிக்கச்‌ 
சொல்க!” என்று அவன்‌ ஆணவத்துடன்‌ சொன்னான்‌. 
பிரதிவிந்தியன்‌ அவனை சினத்துடன்‌ பார்த்துவிட்டு 
திரும்பி வந்தான்‌. யெளதேயன்‌ “அனைத்து நீரும்‌ 
அனலால்‌ வற்றிவிட்டிருக்கிறது” என்றான்‌. “செல்க! 
எங்கேனும்‌ சென்று நீர்‌ கொண்டு வருக!” என்று 
பிரதிவிந்தியன்‌ கூவினான்‌. யுதிஷ்டிரன்‌ பக்கவாட்டில்‌ 
மயங்கி விழுந்தார்‌. உலர்ந்த உதடுகளால்‌ “நீர்‌! சற்றேனும்‌ 
நீர்‌! சற்று நீர்‌!” என்று முனகினார்‌. 

[[/age]கிருதவர்மன்‌ கைகளை ஊன்றி தரையிலிருந்து 
எழுந்து நின்றபோது உடலுக்குள்‌ நீர்‌ நலுங்க கால்கள்‌ 
தள்ளாடின. இரு கைகளையும்‌ சிறகுபோல்‌ விரித்து, 
கால்களை நன்கு அகற்றி, கண்களை மூம அசையாமல்‌ 
நின்று அகத்தை நிலைநிறுத்திக்கொண்டான்‌. செவி 
ரீங்கரிக்கும்‌ அமைதி எங்கும்‌ சூழ்ந்திருந்தது. கண்களைத்‌ 
திறந்தபோது அவனை மெல்லிய சாம்பல்‌ நிறத்‌ 
துணியால்‌ எவரோ மூடி சுழற்றிக்‌ கட்டியிருந்ததுபோல்‌ 
தோன்றியது. அவன்‌ கண்களை மூடி தன்‌ உளச்‌ 
சொற்களைக்‌ குவித்து மீண்டும்‌ திறந்து அப்பகுதியை 
நோக்கினான்‌. சூழ்ந்திருந்த புகை மூச்சிரைக்க வைத்தது. 


விண்ணிலிருந்து புகை இறங்கி படிவதுபோல்‌ 
தோன்றியது. விண்பரப்பு பாறையென உறைந்த 
புகையால்‌ ஆனது போலிருந்தது. அதில்‌ அவ்வப்போது 
விரிசல்கள்போல்‌ மின்னல்கள்‌. அதன்‌ பாறைகள்‌ 
உருண்டு உருண்டு அப்பால்‌ சென்று பேரொலியுடன்‌ 
விழுந்தன. காற்று முற்றாக நின்றுவிட்டிருக்க மூச்சு 
ஓட்டமே கடினமானதாக ஆகிவிட்டிருந்தது. சூழ்ந்திருந்த 
புகை சுருள்வளையங்களாக அன்றி மெல்லிய 
தோல்படலம்‌ போலவே தோன்றியது. கைகளால்‌ சிலந்தி 
வலையை என அதை அள்ளி கிழிக்க முடியும்‌ 
என்பதுபோல. சரிந்து விழுந்தால்‌ மெல்லிய சேற்றுப்‌ 
பரப்பென அது தாங்கிக்கொள்ளும்‌ என்பதுபோல. 


எங்கிருக்கிறோம்‌ என அவனால்‌ உணர இயலவில்லை. 
நெடுநேரம்‌ அது எந்தப்‌ பொழுது என்றும்‌ தெளிவு 
கூடவில்லை. அது குருக்ஷேத்ரம்‌ என்னும்‌ உணர்வு 
ஏற்பட்டதுமே சித்தம்‌ சுருண்டு அதிர்ந்தது. போரின்‌ 
முந்தைய கணம்‌ நினைவிலெழுந்தது. அவன்‌ தன்‌ 
கைகளை நோக்கினான்‌. அவை மட்கிய 
வாமைமட்டைபோல்‌ வெண்ணிறமாகத்‌ தெரிந்தன. 
வெண்சாம்பலா? கைவிரல்களை 
அசைக்கமுடியவில்லை. அவற்றை பிசினால்‌ சேர்த்து 
ஒட்டியது போலிருந்தது. கையை உணர முடிந்தது. 

னால்‌ கையில்‌ குளிரையோ வெம்மையையோ 
வலியையோ அறிய இயலவில்லை. போர்‌ 
முடிந்துவிட்டிருக்கிறது. ஆனால்‌ எரி அணையவில்லை. 
எஞ்சியவர்கள்‌ எங்கே? 


அவன்‌ புகையினூடாக நடந்தான்‌. தொலைவிலிருந்த 
களஞ்சியங்கள்‌ மீண்டும்‌ பற்றிக்கொண்டு அனலில்‌ 
சிவந்து வண்டுகள்போல்‌ ரீங்கரித்துக்கொண்டிருந்தன. 
கூரை எரிந்து விழுந்து அணைந்து கரி மூடி கூலம்‌ 
நிறைத்த மூட்டைகளை எரி எழாமல்‌ அணைத்தது. 
னால்‌ கூலம்‌ உள்ளிருந்து புகைந்து அனல்‌ கொண்டு 
கரிப்போர்வையைக்‌ கிழித்து மேலெழுந்தது. கூலம்‌ 
அவ்வாறானது. அதில்‌ ஒரு பருவில்‌ அனலிருந்தால்‌ 
போதும்‌ பிற அனைத்தையும்‌ அதுவே பற்றவைக்கும்‌. 
எழுந்து எரியாது, அணைந்து மறையவும்‌ ஒப்பாது. 
களஞ்சியங்கள்‌ இன்னும்‌ நெடும்பொழுதுக்கு 
நின்றெரியும்‌ என்று அவன்‌ எண்ணிக்கொண்டான்‌. 


அது படையின்‌ எப்பகுதி? அங்கே எங்கும்‌ மானுட 
நடமாட்டம்‌ இருப்பதுபோல்‌ தெரியவில்லை. அவன்‌ இருமி 
நெஞ்சிலிருந்து கோழையைத்‌ துப்பியபடி நடந்தான்‌. சிறு 
கரிக்குன்றுகள்போல்‌ உடல்‌ வெந்த யானைகள்‌ 
ஆங்காங்கே கிடந்தன. அவற்றிலிருந்து உருகி வழிந்த 
கொழுப்பு எரியும்‌ எதையேனும்‌ தொட்டபோது 
பற்றிக்கொண்டு நீலச்சுடர்‌ காற்றிலெழ புகைந்தது. அனல்‌ 
நீரென ஓடிச்சென்று யானைக்குவையை அடைந்தது. 
யானையின்‌ வயிற்றுக்குள்‌ இருந்து எழுந்த வாயுவில்‌ நீல 
இதழ்போல தொடாது நின்று எரிந்தது. புகை மண்டி 
அணைந்து காற்றில்‌ சீறி மீண்டும்‌ பற்றிக்கொண்டு 
கூடாரங்கள்‌ எரிந்தன. நிலமெங்கும்‌ கரி. அதன்மேல்‌ 
காலடித்‌ தடங்கள்‌. எரிந்தணைந்த ஒரு பீடம்‌ 
மென்கரிப்படலத்தால்‌ ஏதோ பாதாள தெய்வங்கள்‌ 
சமைத்ததுபோல காத்திருந்தது. 


எங்கிருக்கிறார்கள்‌? போர்‌ முடிந்து அனைவரும்‌ 
விட்டுச்சென்றுவிட்டார்களா? அந்த ஐயம்‌ எழுந்ததும்‌ 
அதை நசுக்கி பெரும்பாறைபோல்‌ அடுத்த ஐயம்‌ 
எழுந்தது. உயிருடன்தான்‌ இருக்கிறோமா? அவன்‌ 
களத்திலிருந்து உடல்‌ வெந்த குதிரைமேல்‌ ஏறியதை 
நினைவுகூர்ந்தான்‌. உடலை அங்கு உதிர்த்துவிட்டுத்தான்‌ 
களத்திலிருந்து மீண்டேனா? இல்லையேல்‌ செத்த 
குதிரைமேல்‌ எப்படி ஊர்ந்தேன்‌? இப்பொழுது 
இங்கிருக்கிறேன்‌. இந்தப்‌ புகை மண்ணின்‌ புகைதானா? 
விண்ணவரோ இருளரோ விழிக்கு தென்படவில்லை. 
மீண்டும்‌ இருமி நெஞ்சடைக்க கால்‌ மடித்து அவன்‌ 
அமர்ந்தான்‌. உடல்‌ உலுக்கிக்கொண்டே இருந்தது. 
மூச்சிழுக்கும்தோறும்‌ நெஞ்சு எடைகொள்ளும்‌ 
விந்தையை உணர்ந்தான்‌. 


உடலின்மேல்‌ மெல்லிய ஈரமான பட்டுத்துணியை ஓட்டி 


வைத்ததுபோல்‌ தோன்றியது. அமர்ந்தபோது முதுகும்‌ 
தொடைகளும்‌ விரிய உடலில்‌ ஒட்டிய அப்பட்டுத்துணி 
கிழிவதை உணர்ந்தான்‌. அங்கே சற்று எரிந்தது. அவன்‌ 
தன்‌ இரு கைகளையும்‌ மீண்டும்‌ கண்ணெதிரே தாக்கிப்‌ 
பார்த்தான்‌. நெடும்பொழுது நீராடி எழுந்தவைபோல்‌ 
இருந்தன அவை. வெந்து வெளுத்த கிழங்குகள்‌ என 
கால்கள்‌. உடலெங்கும்‌ தோல்‌ வெந்து 
உரிந்துவிட்டிருக்கிறது. சிதையில்‌ பாதியெரிந்த 
சடலம்போல. நான்‌ உயிருடன்‌ இல்லை. 
உயிருடனிருந்தால்‌ வலியை அறிந்திருப்பேன்‌. இப்போது 
வலியில்லை. உடலின்‌ எடை இருக்கிறது. உள்ளேன்‌ 
எனும்‌ உணர்விருக்கிறது. அவையிரண்டும்‌ மட்டும்தான்‌ 
நான்‌. நினைவுகள்‌ சிதைந்து வெறும்‌ துண்டுகளென 
அப்பாலெங்கோ சிதறித்‌ தெரிகின்றன. இடஉணர்வும்‌ 
வந்து வந்து மறைகிறது. 

அவன்‌ மீண்டும்‌ தன்னை உந்தி எழுப்பிக்கொண்டு 
தள்ளாடும்‌ கால்களுடன்‌ நடந்தான்‌. மேலிருந்து காற்று 
ஒன்று மழையென இறங்கி பக்கவாட்டில்‌ எழுந்து 
வளைந்து அகல சூழ்ந்திருந்த புகை சற்று குறைந்தது. 
ஆனால்‌ விண்பரப்பு பெரிய முகில்செறிவால்‌ முற்றாக 
மூடப்பட்டிருந்தது. மிகத்‌ தொலைவில்‌ பந்தங்கள்‌ 
எரிந்தன. களஞ்சியப்‌ புகையை ஒழியும்‌ பொருட்டு 
கெளரவப்‌ படையினர்‌ மிக அகன்று 
சென்றுவிட்டிருக்கிறார்கள்‌. அவன்‌ புகையினூடாக, 
ஆங்காங்கே வெடித்து நின்றாடிய எரியினூடாக பொத்திப்‌ 
பொத்தி கால்வைத்து நடந்து அவர்களை நோக்கி 
சென்றான்‌. படைகள்‌ எங்கே? அங்கிருப்போர்‌ சில நூறு 
பேர்‌ கூட இல்லை என்று தெரிந்தது. எஞ்சிய படைகள்‌ 
என்ன ஆயின? களம்‌ விட்டு ஓடிச்சென்றுவிட்டார்கள்‌ 
போலும்‌. ஆனால்‌ பதினேழு நாட்களாக போரில்‌ 
ஓடாதவர்கள்‌ இன்றிறுதியில்‌ ஓடிச்செல்ல வாய்ப்பில்லை. 
மறைந்துவிட்டிருக்கிறார்கள்‌. இன்றைய போரில்‌ எவரும்‌ 
எஞ்சியிருக்கப்போவதில்லை. 


அப்போதுதான்‌ அவன்‌ முரசொலியை கேட்டான்‌. “அங்கர்‌ 
களம்பட்டார்‌! கதிர்மைந்தர்‌ விண்ணெழுந்தார்‌! கர்ணன்‌ 
புகழ்‌ கொண்டார்‌! வெல்க அங்கம்‌! வெல்க கர்ணன்‌! 
வெல்க அஸ்தினபுரி! வெல்க அமுதகலக்கொடி!” அவன்‌ 
அம்முரசொலியை பலமுறை கேட்டான்‌. பின்னரே அவை 
சொற்களாயின. அச்செய்தி அவனுக்கு நிறைவை 
அளித்தது. அவன்‌ இன்னும்‌ சாகவில்லை, அங்கே 
நிகழ்வனவற்றுடன்‌ உள்ளம்‌ தொடர்புகொள்ளமுடிகிறது. 
நான்‌ இன்னமும்‌ இருக்கிறேன்‌ என்றபடி அவன்‌ நின்றான்‌. 
அது நிகழ்ந்துவிட்டிருக்கிறது. இன்று காலை 


“அது அனலல்ல. அனலின்‌ பிரதிபலிப்புதான்‌. ஆம்‌, 
மைந்தா! ஆன்மா தன்னில்‌ எதையும்‌ படியவிடாத 
வைரம்‌. விலகு. விட்டுவிடு. ஒருகணம்தான்‌. 
அடைவதற்கே ஆயிரம்‌ தருணங்கள்‌. உதறுவதற்கு ஒரு 
எண்ணம்‌ போதும்‌. இக்கணமே குனிந்து நீரை அள்ளு. 
என்‌ நெருப்பை இதோ விடுகிறேன்‌ என்று சொல்லி 
இந்நதியில்‌ விடு!” மறுசிந்தனை இன்றி ஊருவன்‌ 
குனிந்து நீரை அள்ளி “விட்டேன்‌” என்றான்‌. 
அவனுடைய நிழலென செந்நெருப்பொன்று நீரில்‌ 
விழுந்து அக்கணமே குளிர்நீல நதிவெள்ளம்‌ தீப்பற்றி 
எரியத்தொடங்கியது. 


தன்‌ உடல்‌ குளிர்ந்து நடுங்க ஊருவன்‌ அந்நெருப்பை 
பார்த்து நின்றான்‌. அந்தத்‌ தழல்‌ செம்பிடரி பறக்கும்‌ 
கபிலநிறக்‌ குதிரைத்தலையென ஆகி நீரிலமிழ்ந்து 
மறைவதைக்‌ கண்டான்‌. அதன்‌ மூக்குத்துளைகளிலும்‌ 
செவிகளிலுமிருந்து நீலத்தழல்கள்‌ சீறின்‌. 
“என்றுமணையாத அந்நெருப்பு தென்கடலுக்குள்‌ வாழும்‌ 
மைந்தனே. வடவைத்தீ என அதை முனிவர்‌ வழிபடுவர்‌. 
ஊழிமுடிவில்‌ முக்கண்ணன்‌ கைந்நெருப்பு 
ஏழுவானங்களையும்‌ மூடும்போது அதுவும்‌ 
எழுந்துவரும்‌” என்றனர்‌ மூதாதையர்‌. “ஆம்‌, தங்கள்‌ 
அருள்‌” என்றான்‌ ஊருவன்‌. 


திரும்பி நடந்தபோது தன்‌ உடல்‌ எடையற்றிருப்பதை 
ஊருவன்‌ உணர்ந்தான்‌. அவன்‌ விரல்நுனி தொட்டால்‌ 
எரியும்‌ அக்னிப்புற்கள்‌ தளிர்வாசத்துடன்‌ கசங்கின. 
அவன்‌ உடல்நெருங்கினால்‌ வாடும்‌ மலரிதழ்கள்‌ 
பனியுதிர்த்தன. அவன்‌ காலடியில்‌ பதறிப்பறந்தெழும்‌ 
காட்டுப்பறவைகள்‌ இன்னிசை முழக்கின. விரிந்த 
புன்னகையுடன்‌ வசிட்ட குருகுலம்‌ சென்று தன்‌ 
மைந்தனை மடியிலமர்த்தி முன்னோருக்குப்‌ பிடித்த 
பெயரை அவனுக்கிட்டான்‌. “ருசீகன்‌ ௬ச்கன்‌ ர௬ுச்கன்‌” 
என்று மும்முறை அவன்‌ காதில்‌ சொன்னான்‌. “என்றும்‌ 
அழியா மெய்மையை நீ அறிக” என வாழ்த்தி தான்‌ 
கொய்து வந்திருந்த சிறிய வெண்மலரை அவன்‌ கையில்‌ 
கொடுத்தான்‌. 


குழந்தை தன்‌ வலக்கையை முறுக்கி 
முட்டிபிடித்திருந்தது. அச்சிறுவிரல்களைப்‌ பிரிக்க 
ஊருவன்‌ முயன்றான்‌. வசிட்டமாணவரான ஊர்ணாயு 
புன்னகைத்து “இடக்கையிலேயே வையுங்கள்‌ வைதிகரே. 
எந்தக்கை என்பதை குழந்தை முடிவெடுத்துவிட்டது” 
என்றார்‌. “இவனை இங்கே வளர்த்தெடுங்கள்‌ 
முனிவர்களே. நான்‌ என்‌ மூதாதையருக்குச்‌ 


அதன்பொருட்டே புலர்ந்தது. அந்தி சரிகையில்‌ அங்கர்‌ 
களம்பட்டிருப்பார்‌. இதை எவ்வாறோ இன்று 
காலையிலேயே உணர்ந்திருந்தேன்‌. ஒவ்வொரு வாள்‌ 
சுழற்றலாக, ஒவ்வொரு அம்பாக, ஒவ்வொரு காலடியாக, 
ஒவ்வொரு சொல்சொல்லாக அதை நோக்கித்தான்‌ 
வந்துகொண்டிருந்தேன்‌. 


கிருதவர்மன்‌ தண்ணீர்‌ எனும்‌ எண்ணத்தை முதலில்‌ 
அடைந்தான்‌. பின்னர்‌ விடாய்‌ எழுந்தது. பின்‌ 
உடலெங்கும்‌ பற்றிக்கொண்ட வெம்மையை உணர்ந்தான்‌. 
ஒருகணமும்‌ பொறுக்காதென்று உடல்‌ 
துடிக்கத்தொடங்கியது. நாக்கு பழைய தோற்கிழிசல்‌ என 
வாய்க்குள்‌ உலர்ந்து ஒட்டியிருந்தது. தொண்டை 
மணலிறங்கியதுபோல்‌ வறண்டிருக்க நெஞ்சுக்குள்‌ 
எரிந்தெரிந்து விடாய்‌ சுழித்தது. விழியோட்டி நோக்கிய 
எத்தொலைவிலும்‌ நீர்‌ இருப்பதுபோல்‌ தெரியவில்லை. 
முகில்கணங்கள்‌ உடைத்து பொழிந்தால்‌ நீர்‌ வரக்கூடும்‌. 
இக்களத்தில்‌ நீர்மை என எஞ்சியிருப்பது குருதி மட்டுமே. 
குருதியை அருந்துவது அவனுக்கு சில நாட்களாகவே 
பழகிவிட்டிருந்தது. களத்தில்‌ விடாய்‌ தீர்க்க யானை 
துதிக்கையைக்கூட வெட்டி குருதி அருந்தியிருக்கிறான்‌. 


ஆனால்‌ இங்கு அனைத்து உடல்களையும்‌ அனல்‌ 
உண்டுவிட்டிருக்கிறது. உடல்களிலிருந்து நீரையே 
உறிஞ்சி குடித்து நின்றிருக்கிறது அனல்‌. அனல்‌. அனல்‌ 
என்பது அழியா விடாயின்‌ ஒளிவடிவு மட்டுமே. இந்தக்‌ 
களத்தில்‌ எழுந்த அனல்‌ எது? இப்புவியிலுள்ள 
அனைத்து நீர்மைகளையும்‌ உறிஞ்சி அழிப்பது. வடவை. 
ஏழ்பெருங்கடல்களை அது ஒரே மூச்சில்‌ உறிஞ்சி 
உண்ணும்‌ என்பார்கள்‌. நீர்‌ மறைகையில்‌ புவி கருகி 
மெல்லிய சாம்பல்‌ உருண்டையாகி சுழலும்‌. 
வெறுமையின்‌ விரல்பட்டு உடைந்து புழுதி என்றாகி 
கடுவெளியில்‌ மறையும்‌. நின்று சுழன்று நோக்கியபோது 
வடவை எழுந்த களம்‌ புகைக்குள்‌ வெடித்து வெடித்து 
எரிந்துகொண்டிருக்கும்‌ தீக்கொழுந்துகளாக கண்ணில்‌ 
பட்டது. ருத்ர தாண்டவ நிலம்‌. 


களமெங்கும்‌ பலநூறு அனலெரிவுகள்‌ இருந்தமையால்‌ 
எங்கும்‌ விளக்குகள்‌ கொளுத்தப்படவில்லை. 
பந்தங்கள்கூட இல்லை. காவல்மாடங்கள்‌ கூட 
இருண்டிருந்தன. எஞ்சியவர்கள்‌ ஆங்காங்கே 
விழுந்துவிட்டிருப்பார்கள்‌. எந்தப்‌ பணிக்கும்‌ இங்கு 
எவரும்‌ இருக்கவில்லை போலும்‌. விடாய்‌ அவனை 
துரத்த மீண்டும்‌ தன்‌ முழு விசையையும்‌ திரட்டி உந்தி 
அவன்‌ கெளரவப்‌ படைத்திரளை நோக்கி சென்றான்‌. 


அங்கர்‌ வீழ்ந்ததை மீளமீள முரசு 
அறிவித்துக்கொண்டிருந்தது. ஒருவேளை 
துரியோதனனும்‌ இறந்திருக்கக்கூடும்‌. இல்லை. 
அவ்வாறெனில்‌ முரசு அதையே முதலில்‌ கூறும்‌. அவன்‌ 
அப்போது துரியோதனனை பார்க்க விழைந்தான்‌. 
பின்னர்‌ அனைத்து விழைவுகளையும்‌ இழந்து நீர்‌ நீர்‌ என 
உளம்‌ தவிக்கலானான்‌. 


கிருதவர்மன்‌ தொலைவில்‌ புரவியில்‌ 
சென்றுகொண்டிருந்த ஒரு படைவீரனை கண்டான்‌. 
அனலெழுகையில்‌ சிவந்து அவன்‌ இருளுக்குள்‌ 
எழுந்தணைந்தான்‌. இரு கைகளையும்‌ தாக்கி 
பெருங்குரலெடுத்து அவனை அழைத்தான்‌. அவன்‌ 
கடந்து சென்ற பின்னர்தான்‌ தன்‌ குரல்‌ வெளியில்‌ 
எழவில்லை என்று உணர்ந்தான்‌. மீண்டும்‌ தான்‌ 
உயிருடன்தான்‌ இருக்கிறோமா எனும்‌ அச்சத்தை 
அடைந்தான்‌. குனிந்து கீழே கிடந்த ஈட்டி ஒன்றை எடுத்து 
முழு விசையுடன்‌ குதிரை வீரனை நோக்கி வீசினான்‌. 
அது சென்று தைத்து நின்றதைக்‌ கண்டபோது உள்ளம்‌ 
உவகை கொண்டு எழுந்தது. உயிருடன்‌ தான்‌ 
இருக்கிறோம்‌. அந்த ஈட்டி மண்ணிலிருந்து எழ 
இயல்கிறது. மண்ணில்‌ மீண்டும்‌ தைக்க இயல்கிறது. 


அருகே ஈட்டி வந்து தைக்க புரவி திகைத்து திரும்பியது. 
வீரன்‌ அவனைப்‌ பார்த்து நடுங்குவது தெரிந்தது. “அருகே 
வா! யாரங்கே? அருகே வா!” என்று கிருதவர்மன்‌ 
கூவினான்‌. ஆனால்‌ புரவிவீரன்‌ குதிரையைத்‌ தட்டி 
விரைந்து அகன்று சென்றான்‌. கிருதவர்மன்‌ காலடிகளை 
தூக்கி வைத்து கீழே கிடந்த பிறிதொரு வேலை எடுத்து 
ஊன்றுகோலாக்கி விரைந்து நடந்து தைத்து நின்ற தன்‌ 
ஈட்டியை சென்று அடைந்தான்‌. அதைப்‌ பற்றியபடி 
நின்று மூச்சுவாங்கியபோது சென்று மறைந்த வீரன்‌ 
திரும்பி வருவதைப்‌ பார்த்தான்‌. தொலைவில்‌ 
எச்சரிக்கையுடன்‌ நின்று அவன்‌ புரவியிலிருந்து 
கீழிறங்கினான்‌. உரத்த குரலில்‌ “யார்‌?” என்றான்‌. 


“அறிவிலி, நான்‌ யாதவனாகிய கிருதவர்மன்‌” என்றான்‌. 
அவன்‌ குரலை அவன்‌ அடையாளம்‌ கண்டான்‌. ஆனால்‌ 
மேலும்‌ குழம்பியபடி “யாதவரே, தாங்களா?” என்றான்‌. 
“ஆம்‌, நான்‌ இங்கே விழுந்துவிட்டிருந்தேன்‌” என்றான்‌ 
கிருதவர்மன்‌. “ஆனால்‌...” என்றபடி அவன்‌ மேலும்‌ 
அருகே வந்தான்‌. “இல்லை, தங்கள்‌ குரல்‌ அல்ல அது. 
உங்கள்‌ உருவுமல்ல” என்றான்‌. “நான்தான்‌. என்னை 
நன்கு பார்‌... நான்தான்‌” என்று கிருதவர்மன்‌ 
சொன்னான்‌. “அனல்பட்டுவிட்டேன்‌. ஆகவே 


உருமாறிவிட்டிருக்கிறது.” அவன்‌ “தாங்கள்‌ 
இறந்துவிட்டீர்கள்‌ என்று முரசறிவிக்கப்பட்டது” 
என்றான்‌. “அதை நான்‌ கேட்கவில்லை. எரியில்‌ 
சிக்கிக்கொண்டேன்‌. உடல்‌ வெந்திருக்கிறேன்‌. உடனே 
எனக்கு நீர்‌ வேண்டும்‌” என்று கிருதவர்மன்‌ சொன்னான்‌. 
வீரன்‌ மேலும்‌ ஐயத்துடன்‌ அருகே வந்து “தாங்கள்‌ 
முற்றாக மாறிவிட்டிருக்கிறீர்கள்‌. கருகி தசையுருகி 
மானுடரா என ஐயமெழும்படி...” என்றான்‌. 


கிருதவர்மன்‌ “நீர்‌ வேண்டும்‌. குடிக்க நீர்‌ வேண்டும்‌” 
என்றான்‌. அவன்‌ மீண்டும்‌ “தாங்களேதானா?” என்றான்‌. 
கிருதவர்மன்‌ “ஏன்‌, என்‌ உருவில்‌ இருள்தெய்வம்‌ 
ஏதேனும்‌ வந்துவிட்டதோ என்று ஐயம்‌ கொள்கிறாயா?” 
என்று கேட்டான்‌. அலைபோல்‌ அச்சம்‌ அப்படைவீரனின்‌ 
விழிகளில்‌ வந்து சென்றது. அவன்‌ மீண்டும்‌ அருகே 
வந்தான்‌. சற்று அப்பால்‌ எரிந்து எழுந்த கொழுப்பின்‌ 
நீலச்‌ சுவாலை நோக்கி தன்‌ முகத்தை திருப்பிய 
கிருதவர்மன்‌ “நோக்குக, நானேதான்‌!” என்றான்‌. “அணுகி 
நோக்குகையில்‌ முற்றிலும்‌ வேறொருவராக இருக்கிறீர்கள்‌, 
தவத்‌ உங்கள்‌ உரு உருகி அழிந்துவிட்டது” என்றான்‌ 
ரன்‌. 


“உன்னிடம்‌ நீர்‌ இருக்கிறதா?” என்று கிருதவர்மன்‌ 
சீற்றத்துடன்‌ உரக்க கேட்டான்‌. “ஆம்‌, உள்ளது” என்றான்‌ 
வீரன்‌. “கொடு” என்றான்‌ கிருதவர்மன்‌. அவன்‌ 
புரவியிலிருந்து நீர்க்குடுவையைக்‌ கொண்டுவந்து 
கொடுத்தான்‌. “இது புளித்த நீர்‌. நல்லுணவும்‌ கூட...” 
என்றான்‌. கிருதவர்மன்‌ இரு கைகளாலும்‌ அதைப்பற்றி 
அருந்த முற்பட்டபோது கைகள்‌ நடுங்கின. தள்ளாடி 
தான்‌ ஊன்றியிருந்த ஈட்டியிலேயே சாய்ந்தான்‌. 
அவனைத்‌ தொட்டு பிடிக்க வந்த வீரன்‌ திகைத்து 
கைகளை பின்னிழுத்துக்கொண்டான்‌. “உங்கள்‌ 
உடலெங்கும்‌ தோல்‌ வெந்து உரிந்திருக்கிறது” என்றான்‌. 
“ஆம்‌” என்றபின்‌ கிருதவர்மன்‌ முழுக்‌ குடுவையையும்‌ 
கவிழ்த்து நீரை இறுதிச்சொட்டுவரை அருந்தி முடித்தான்‌. 


குளிர்ந்து உள்ளிறங்கிய புளித்த நீர்‌ அனல்களை 
அணைத்தபடி செல்வதை உணரமுடிந்தது. உடலின்‌ 
உள்வழிகளில்‌ எங்கும்‌ குமிழிகள்‌ வெடித்து வெம்மை 
தணியத்தொடங்கியது. அவன்‌ குடுவையைத்‌ திரும்ப 
நீட்டியபடி “என்‌ உடலில்‌ இருக்கும்‌ கொழுப்பு இந்த 
அனலில்‌ பற்றிக்கொள்ளுமோ என்று ஐயம்‌ எழுகிறது” 
என்றான்‌. அந்தப்‌ பகடி புரியாமல்‌ “யாதவரே!” என்று 
வீரன்‌ அழைத்தான்‌. “என்னை அஸ்வத்தாமனிடம்‌ 
அழைத்துச்‌ செல்‌” என்றான்‌ கிருதவர்மன்‌. “தாங்கள்‌ 


புரவியில்‌ ஏறிக்கொள்ளுங்கள்‌” என்றான்‌. “புரவியில்‌ 
என்னால்‌ அமர முடியாது. என்‌ உடல்‌ வெந்திருக்கிறது. 
தொடைத்தசை கிழிந்து விடும்‌” என்ற கிருதவர்மன்‌ 
“புரவியை பற்றிக்கொண்டு நடந்து வருகிறேன்‌” 
என்றான்‌. 


“ஆம்‌, வருக!” என்று அவனை அழைத்துச்சென்றான்‌ 
வீரன்‌. புரவி உடல்‌ விதிர்த்தபடி அவனை 
தாங்கிக்கொண்டது. மறுபக்கம்‌ புரவியின்‌ கடிவாளத்தை 
பற்றியபடி நடந்த வீரன்‌ “பேரழிவு, யாதவரே! இதுவரை 
இப்புவியில்‌ எங்கும்‌ காணாத பேரழிவு! 
இருபுறத்திலிருந்தும்‌ தெய்வங்களும்‌ அஞ்சும்‌ அம்புகளை 
எடுத்தனர்‌. விண்ணையும்‌ மண்ணையும்‌ அனலால்‌ 
நிறைத்தனர்‌. இக்களத்திலுள்ள அனைத்து நீர்களையும்‌ 
பற்றி உறிஞ்சி அழித்துவிட்டது எழுந்த நெருப்பு” 
என்றான்‌. புரவி தயங்கி நின்று செருக்கடித்தது. “என்ன? 
என்ன?” என அவன்‌ அதன்‌ கழுத்தை தட்டினான்‌. 
கிருதவர்மன்‌ “அது என்னை ஐயுறுகிறது. என்‌ உடலில்‌ 
மானுட மணம்‌ எழவில்லை என எண்ணுகிறது” 
என்றான்‌. புன்னகைத்து “என்னை சடலமென 
கருதுகிறது... சடலத்தை ஏற்றிக்கொள்ள புரவிகள்‌ 
விழைவதில்லை” என்றான்‌. 


வீரன்‌ “அதற்கு எப்படி தெரிய வைப்பது?” என்றான்‌. “ஏன்‌ 
தெரிய வைக்கவேண்டும்‌?” என்றான்‌ கிருதவர்மன்‌. 
“உனக்கே நான்‌ சடலம்‌ அல்ல என்று உறுதி இருக்கிறதா 
என்ன?” வீரன்‌ திகைத்து நின்றுவிட்டான்‌. கிருதவர்மன்‌ 
மீண்டும்‌ நகைத்து “அஞ்சாதே. சடலத்திற்குள்‌ நான்‌ 
உயிருடன்‌ இருக்கிறேன்‌” என்றான்‌. வீரன்‌ நிலைமீண்டு 
“இங்கே அனைவருமே அரைச்சடலங்கள்தான்‌. 
எல்லைக்கு அப்பாலிருந்தமையால்‌ நான்‌ உடலுடன்‌ 
எஞ்சியிருக்கிறேன்‌” என்றான்‌. “இன்று நிகழ்ந்தது போரே 
அல்ல. இருவருமே அனலம்புகளை எடுத்தனர்‌. 
அனலுக்கு இருதரப்புமில்லை. ஒன்றையொன்று தழுவி 
ஒன்றையொன்று உண்டு மேலெழுந்தது பேரனல்‌... 
அனலை இனி என்னால்‌ அடுப்பில்கூட அச்சமில்லாது 
நோக்கவியலாது” என்றான்‌. 


“அரசர்‌ என்ன செய்கிறார்‌?” என்றான்‌ கிருதவர்மன்‌. 
“அறியேன்‌. நான்‌ நெடுந்தொலைவில்‌ இருந்தேன்‌. 
கிருபரின்‌ படையைச்‌ சேர்ந்தவன்‌” என்று வீரன்‌ 
சொன்னான்‌. எதிரில்‌ புரவியில்‌ மூவர்‌ வருவது தெரிந்தது. 
“உத்தரபாஞ்சாலர்‌ வருகிறார்‌” என்று வீரன்‌ சொன்னான்‌. 
“என்னை அவருக்கு கூறுக!” என்று கிருதவர்மன்‌ 
சொன்னான்‌. “என்னை அவர்‌ அடையாளம்‌ 


கண்டுகொள்ள வாய்ப்பில்லை. என்‌ குரலும்‌ எழாது.” 
அதற்குள்‌ புரவி மேலிருந்த அஸ்வத்தாமன்‌ 
கிருதவர்மனை பார்த்தான்‌. ஒருகணம்‌ திகைத்தபின்‌ 
புரவியை காலால்‌ தூண்டி விரைந்து அருகில்‌ 
அணைந்து “யாதவரே, தாங்களா?” என்றான்‌. 
“நானேதான்‌” என்று கிருதவர்மன்‌ சொன்னான்‌. “தாங்கள்‌ 
எரிபட்டீர்கள்‌ என்று முரசுகள்‌ அறைந்தன. உங்கள்‌ 
உடலைத்‌ தேடி அலைந்துகொண்டிருக்கிறார்கள்‌” 
என்றான்‌. “நான்‌ இதோ இருக்கிறேன்‌. என்னை அவர்கள்‌ 
கொண்டுசென்று சிதையேற்றிவிடப்போகிறார்கள்‌” 
என்றான்‌ கிருதவர்மன்‌. 


“என்ன ஆயிற்று?” என்றான்‌ அஸ்வத்தாமன்‌. 
“ஆணிலியால்‌ வெல்லப்பட்டேன்‌. அவனிடமும்‌ இருந்தது 
அனலம்பு. எரிபட்டு வெந்து நான்‌ களமுகப்பிலிருந்து 
பின்னடைந்தேன்‌” என்று கிருதவர்மன்‌ சொன்னான்‌. 
அஸ்வத்தாமன்‌ அவன்‌ உடலை நோக்கியபின்‌ “வெந்து 
கருகியிருக்கிறீர்கள்‌. தாங்கள்‌ படைப்‌ பின்னணிக்குச்‌ 
சென்று ஓய்வெடுங்கள்‌. இங்கு மருத்துவர்கள்‌ எவரும்‌ 
இல்லை. மருத்துவநிலைகளும்‌ ஒழிந்துவிட்டன. சில 
நூறு வீரர்களே இருதரப்பிலும்‌ எஞ்சியிருக்கிறார்கள்‌” 
என்றான்‌. கிருதவர்மன்‌ “போர்‌ முடிந்துவிட்டதா?” என்று 
கேட்டான்‌. அஸ்வத்தாமன்‌ “போரை நிறுத்திக்கொள்வதே 
சிறந்தது என்று பேசத்தான்‌ சென்று கொண்டிருக்கிறேன்‌. 
அரசரிடம்‌ சொல்லியாகவேண்டும்‌. இங்கே இனி படைகளே 
இல்லை. போரிட நினைத்தாலும்‌ வழியில்லை” என்றான்‌. 


“அரசரிடம்‌ சொல்லித்தான்‌ ஆகவேண்டும்‌. இங்கே 
நிகழ்ந்ததை நினைவுகூர்ந்து அஞ்சி அலறுவதற்கேனும்‌ 
சிலர்‌ எஞ்சியிருக்கவேண்டும்‌” என்றான்‌ கிருதவர்மன்‌. 
அஸ்வத்தாமன்‌ அந்த நகையாட்டை 
புரிந்துகொள்ளாமல்‌ “அரசர்‌ அங்கர்‌ களம்பட்டார்‌ எனும்‌ 
செய்தி சென்றடைந்தபோது அக்கணமே வில்‌ தாழ்த்தி 
தேரில்‌ அமர்ந்தார்‌. ஒரு சொல்லும்‌ உரைக்கவில்லை. ஒரு 
சொட்டு விழிநீராவது உதிருமென்று எதிர்பார்த்தார்கள்‌. 
தேரில்‌ கற்சிலையென அமர்ந்திருந்தார்‌. நல்லூழாக 
உடனே அந்தி தெரிந்துவிட்டதென முரசுகள்‌ எழுந்தன. 
படைகள்‌ திரும்பத்தொடங்கின. தேரைத்‌ திருப்பி 
ஓட்டிக்கொண்டு படைக்குப்‌ பின்‌ சென்றார்கள்‌. தேரில்‌ 
வெறுமனே நோக்கியபடி அமர்ந்திருந்தார்‌” என்றான்‌. 


“அங்கே படை மிகச்‌ சிறிதே எஞ்சியிருக்கிறது. சில 
கூடாரங்கள்‌ எரியாமலுள்ளன. களஞ்சியங்களிலும்‌ 
இரண்டு மிஞ்சிவிட்டன. யானைகள்‌, குதிரைகள்‌, 
அத்திரிகள்‌ எல்லாமே ஒருசிலதான்‌ உள்ளன. ஆனால்‌ 


தன்னைச்‌ சூழ்ந்து வழக்கமான பெரும்படை 
இருப்பதுபோல்‌ அரசர்‌ அங்கே அமர்ந்திருக்கிறார்‌” 
என்றான்‌ அஸ்வத்தாமன்‌. “நான்‌ சென்று அவரிடம்‌ பேச 
வேண்டும்‌. இதற்குப்‌ பின்‌ செய்யவேண்டியதென்ன 
என்பதை அவர்தான்‌ முடிவெடுக்க வேண்டும்‌.” 
கிருதவர்மன்‌ “சல்யர்‌ எங்கே?” என்றான்‌. அஸ்வத்தாமன்‌ 
அவனை கூர்ந்து நோக்கி ஒருகணம்‌ நின்றபின்‌ “ஏன்‌?” 
என்றான்‌. “தோன்றியது” என்றான்‌ கிருதவர்மன்‌. “அவர்‌ 
அங்கரை பாதியிலேயே கைவிட்டுவிட்டு களம்நீங்கினார்‌. 
களத்திலிருந்து காட்டுக்குள்‌ சென்றுவிட்டார்‌. 
எல்லைக்காவலர்‌ பார்த்திருக்கிறார்கள்‌. இப்போது 
எங்குளார்‌ என தெரியவில்லை.” 


கிருதவர்மன்‌ “நன்று, நானும்‌ உங்களுடன்‌ வருகிறேன்‌” 
என்றான்‌. “அதற்குள்‌ இன்னொரு பெரும்பணி வந்து 
சேர்ந்தது. இங்கு இருதரப்பிலும்‌ களம்வீழ்ந்த உடல்களை 
எரிக்கவும்‌ புதைக்கவும்‌ எவருமில்லை. 
சிதைக்காவலர்கள்‌ அனைவருமே போரிட 
வந்துவிட்டார்கள்‌. பெரும்பாலானவர்கள்‌ 
இறந்தும்விட்டார்கள்‌. அரசகுடியினருக்குரிய 
இடுகாடுகளும்‌ சுடுகாடுகளும்‌ மட்டுமே இன்று 
இயங்கிக்கொண்டிருக்கின்றன. ஆனால்‌ என்றுமிலாதபடி 
குருக்ஷேத்ரக்‌ களம்‌ மானுட உடல்களால்‌ 
நிரம்பிக்கிடக்கிறது. புரவிகளும்‌ யானைகளும்‌ உடன்‌ 
கலந்து வெந்து குவிந்த ஊன்‌ பரப்பாக தெரிகிறது. 
உடல்களைப்‌ பிரித்து எடுத்துக்கொண்டு செல்வதற்கு 
இன்று எவ்வழியும்‌ இல்லை. முதல்‌ நாள்‌ இங்கு 
சுடலைக்காவல்‌ என்று இருந்த பணியாளர்கள்‌ 
அனைவரும்‌ இருந்தால்கூட இப்பணியை செய்து முடிக்க 
இயலாது. என்னிடம்‌ வந்து சொன்னார்கள்‌” என்றான்‌. 


“என்ன செய்வது என்று தெரியவில்லை. மறுபுறமும்‌ 
மொத்தப்‌ படையினரையும்‌ சுடலைப்பணிக்கு 
செல்லும்படி ஆணையிட்டிருக்கிறார்கள்‌. பத்து பத்து 
பேராகத்‌ திரண்டு அவர்களும்‌ களம்‌ 
சென்றுகொண்டிருக்கிறார்கள்‌.” அஸ்வத்தாமன்‌ 
மறுபக்கம்‌ பார்த்து “அவர்கள்‌ களம்‌ வந்துவிட்டார்கள்‌. 
நமது படைகளும்‌ களம்‌ சென்றுகொண்டிருக்கின்றன. 
அங்கு நின்று ஆணையிட்டு நடத்த வேண்டியிருக்கிறது. 
அதற்கும்‌ இங்கு தலைவர்கள்‌ எவருமில்லை” என்றான்‌. 


“நான்‌ சென்று நடத்துகிறேன்‌” என்று கிருதவர்மன்‌ 
சொன்னான்‌. “தங்களால்‌ நிற்கக்கூட இயலவில்லை” 
என்றான்‌ அஸ்வத்தாமன்‌. “நீங்கள்‌ சென்று அரசரை 
பாருங்கள்‌. நான்‌ இப்பணியை முடிக்கிறேன்‌” என்று 


கிருதவர்மன்‌ கூறினான்‌. ஒருகணம்‌ தயங்கியபின்‌ 
“நீங்கள்‌...” என அஸ்வத்தாமன்‌ சொல்ல 
“இத்தருணத்தில்தான்‌ அரசரிடம்‌ பேசவேண்டும்‌. நாளை 
அவர்‌ உள்ளம்‌ பிறிதொன்றாகிவிடக்கூடும்‌. செல்க, 
இக்களத்தை நான்‌ பார்த்துக்கொள்கிறேன்‌!” என்று 
கிருதவர்மன்‌ கூறினான்‌. 

1 ௨ஊ6]கிருதவர்மன்‌ படைவீரனின்‌ புரவியைப்‌ பற்றியபடி 
மெல்ல நடந்து படைமுகப்பை அடைந்தான்‌. முதலில்‌ 
நின்று நின்று மூச்சிளைப்பு ஆற்றி மீண்டும்‌ நடந்தான்‌. 
நடக்க நடக்க அந்த நடைக்கு உடல்‌ பழகி அவ்வண்ணமே 
விரைவுகொள்ள முடிந்தது. ஓருடலிலிருந்து பிறிதொரு 
உடலுக்கு குடிபெயர்ந்துவிட்டதுபோல. அப்புதிய உடலின்‌ 
எல்லைகளையும்‌ வாய்ப்புகளையும்‌ அகத்திலிருந்து 
அவன்‌ ஒவ்வொன்றாக தொட்டுத்‌ தொட்டு 
அறிந்துகொண்டிருந்தான்‌. எந்நிலையிலும்‌ அறிதல்‌ 
அளிக்கும்‌ உவகையை கிருதவர்மன்‌ வியப்புடன்‌ 
எண்ணிக்கொண்டான்‌. 


படைமுகப்பில்‌ கெளரவப்‌ படைகளும்‌ பாண்டவப்‌ 
படைகளும்‌ பத்து பத்து பேர்‌ கொண்ட குழுக்களாக வந்து 
இரு எல்லைகளிலும்‌ நீண்டு அணிவகுத்தன. இரு 
சாராருக்கும்‌ நடுவே நீர்‌ வற்றிய ஏரியின்‌ 
சேற்றுப்படுகைபோல்‌ கிடந்தது குருக்ஷேத்ரம்‌. குருதிநிலம்‌. 
இருமருங்கும்‌ கூடியிருந்த வீரர்கள்‌ ஒருவகையில்‌ 
கிளர்ச்சி அடைந்திருந்தனர்‌. அந்தக்‌ காட்சியை அவர்கள்‌ 
அப்போதுதான்‌ முழுமையாக பார்த்தார்கள்‌. அதற்கு முன்‌ 
அதற்குள்‌ இருந்தார்கள்‌. விலகிய பின்‌ நோக்கியபோது 
அந்தக்‌ காட்சியின்‌ அரிய இயல்பே அவர்களை உளமெழச்‌ 
செய்தது. “உடல்கள்‌ உருகிவிட்டன” என்று ஒருவன்‌ 
சொன்னான்‌. “யானையின்‌ விலா எலும்புக்கூடு. 
தோணியின்‌ சட்டக்கூடுபோல்‌ தெரிகிறது அது” என்றது 
ஓரு குரல, 


“பாதி சிதையேற்றம்‌ இங்கேயே நிகழ்ந்துவிட்டிருக்கிறது” 
என்றது இன்னொரு குரல்‌. நாய்க்கூட்டங்கள்போல 
ஊளையிட்டு முட்டிமோதினர்‌. முன்னால்‌ சென்றவர்கள்‌ 
அஞ்சியவர்களாக பின்னடைய பின்னிருந்தவர்கள்‌ 
முண்டியடித்து முன்னால்‌ சென்றனர்‌. கூச்சல்களுக்கு 
நடுவே சிரிப்பொலிகளும்‌ கேட்டன. “என்ன இது? 
அய்யோ!” ஒரு குரல்‌ “மகாருத்ரனுக்கு ஊன்‌ சமைத்து 
வைக்கப்பட்டுள்ளது... படையல்‌ முடிந்தபின்‌ உனக்கும்‌ 
இறையன்னம்‌ கிடைக்கும்‌” என்றது. ஊளையிட்ட 
சிரிப்பொலிகள்‌. “நான்‌ ௬த்ரனை இக்களத்தில்‌ கண்டேன்‌. 
மெய்யாகவே கண்டேன்‌.” இன்னொருவன்‌ “ஆம்‌. நானும்‌ 
கண்டேன்‌. எரிவடிவில்‌ ஒரு முகம்‌ எழுந்தது” என்றான்‌. 


“உலோகங்கள்‌ அனைத்தும்‌ வண்ணம்‌ 
மாறிவிட்டிருக்கின்றன. பித்தளை பொன்னென 
மின்னுகிறது.” ஒருவன்‌ “பொன்னாகிவிட்டதோ 
என்னவோ?” என்றான்‌. “உண்மையாகவா?” என்றான்‌ 
இன்னொருவன்‌. “வேறென்ன? இது ஒரு வேதிபுடம்‌. 
இங்கே மானுடர்‌ தேவர்களாக மாற்றப்படுகிறார்கள்‌. 
எனில்‌ உலோகம்‌ பொன்னாகாதா?” அவன்‌ மீண்டும்‌ 
“மெய்யா?” என்றான்‌. “மெய்‌, சென்று எடுத்துக்கொள்‌.” 
அவன்‌ ஐயத்துடன்‌ “இல்லை” என்றான்‌. “இளிவரல்‌ 
செய்கிறீர்கள்‌.” ஒருவன்‌ “அவன்‌ யாரடா? அடேய்‌, இங்கே 
நிகழ்வதனைத்தும்‌ இளிவரல்‌ மட்டுமே” என்றான்‌. 
எதிர்பாராதபடி சிரிப்புகள்‌ நின்று அனைவரும்‌ 
அமைதியடைந்தனர்‌. 


கிருதவர்மன்‌ கெளரவப்‌ படைமுகப்பில்‌ வந்து நின்றதும்‌ 
அவனுடன்‌ வந்த படைத்தலைவன்‌ கைதாக்கி உரத்த 
குரலில்‌ “ஆணை! யாதவர்‌ கிருதவர்மன்‌ இங்கு செயல்‌ 
பகுக்க வந்துளார்‌! ஆணை! அவர்‌ ஆணைகளை 
தலைக்கொள்க!” என்றான்‌. பலநூறு கண்கள்‌ திரும்பி 
தன்னைப்‌ பார்ப்பதை கிருதவர்மன்‌ உணர்ந்தான்‌. 
அவர்கள்‌ அனைவருமே ஒருகணத்தில்‌ திகைப்பதனால்‌ 
ஏற்படும்‌ மூச்சொலி எழுந்தது. ஒரு படையே 
பெருமூச்சுவிட முடியும்‌ என்பதை அவன்‌ உணர்ந்தான்‌. 
இந்த உடலுக்குள்‌ இருந்து அறிபவை அனைத்தும்‌ 
விந்தையாக உள்ளன. இங்கிருந்து எழுந்து முற்றிலும்‌ 
புதிய ஒரு உலகத்திற்கு செல்லவிருக்கிறேன்‌ போலும்‌. 
இதுவரை அறிந்த அனைத்தையும்‌ மீண்டும்‌ அறிய 
வேண்டும்‌. புதிய உறவுகளும்‌ உணர்வுகளும்‌ உருவாகி 
வரவேண்டும்‌. நெருப்பு ஒரு பெரும்‌ கருப்பை. 
அதிலிருந்து பிறந்து எழுந்திருக்கிறேன்‌. இங்கு சிதை 
புகுந்து அப்பால்‌ பிறிதொரு உலகுக்கு எழுபவரும்‌ 
இவ்வண்ணமே உணர்வார்கள்‌ போலும்‌. ஒருடலில்‌ 
இன்னொரு முறை பிறந்தெழுவதைப்போல்‌ விந்தையான 
அறிதல்‌ பிறிதில்லை. 


படைத்தலைவன்‌ ஒருவன்‌ அவனை நோக்கி வந்து 
புரவியிலிருந்து இறங்கி தலைவணங்கி அவன்‌ முகத்தை 
ஒருகணம்‌ பார்த்தபின்‌ விழிதாழ்த்தி “வணங்குகிறேன்‌, 
யாதவரே. என்‌ பெயர்‌ மிருண்மயன்‌. நான்‌ 
உத்தரபாஞ்சாலத்தின்‌ படைப்பிரிவுகளை நடத்துகிறேன்‌. 
இங்கு எங்களிடம்‌ இந்த உடல்களை பிரித்து கொண்டு 
சென்று சிதையேற்றும்படி எங்கள்‌ அரசர்‌ ஆணையிட்டார்‌. 
இவ்வண்ணம்‌ இருக்கும்‌ என்று நாங்கள்‌ சற்றும்‌ 
எண்ணவில்லை” என்றான்‌. “இந்த மையப்‌ 
படைக்களத்திலிருந்து எவருமே உயிருடன்‌ மீளவில்லை. 


ஒவ்வொரு போருக்குப்‌ பின்னும்‌ மீள இயலாத உடற்குறை 
அடைந்தவர்களை கொல்லும்‌ பொறுப்பு 
சுடலைக்காவலருக்கு உண்டு. இப்போது அதுவும்‌ 
தேவைப்படவில்லை. இருப்பவர்கள்‌ எவருமில்லை. 
நோக்கிவிட்டேன்‌, உயிருடன்‌ எஞ்சுபவர்கள்‌ அல்லது 
சற்றேனும்‌ அசைவோ குரலோ உள்ள ஒருவரும்‌ இல்லை.” 


கிருதவர்மன்‌ “ஒருவரேனும்‌ எஞ்சக்கூடும்‌...” என்றான்‌. 
“ஆனால்‌ இங்கிருந்து நோக்கும்போது அப்படி 
தெரியவில்லை” என்றான்‌ மிருண்மயன்‌. “இங்கிருப்போர்‌ 
அனைவரும்‌ இக்களத்தின்‌ தெற்கோ வடக்கோ 
எல்லைகளில்‌ நின்று போரிட்டவர்கள்‌. இவர்களிலும்‌ 
பெரும்பாலானவர்கள்‌ எரியால்‌ புண்பட்டிருக்கிறார்கள்‌. 
இன்றிரவு எவருக்குமே உணவில்லை, தங்க இடமும்‌ 
இல்லை. மழை விழுமெனில்‌ அனைவருமே 
வெற்றுவானுக்குக்‌ கீழ்‌ நின்று அதை 
ஏற்கவேண்டியிருக்கும்‌” என்றான்‌. “ஆம்‌, ஆனால்‌ நாம்‌ 
இக்களத்தை எவ்வண்ணமும்‌ தூய்மை செய்தே 
கவேண்டும்‌” என்று கிருதவர்மன்‌ சொன்னான்‌. 
“நாளை போர்‌ நிகழுமா?” என்று மிருண்மயன்‌ கேட்டான்‌. 
“நிகழக்கூடும்‌” என்றான்‌ கிருதவர்மன்‌. “இன்னொரு 
இடத்தில்‌ நடத்திக்கொள்ளலாமே. இங்கே இருபுறமும்‌ 
சேர்த்து ஆயிரம்பேர்தான்‌ தேறுவார்கள்‌.” கிருதவர்மன்‌ 
புன்னகையுடன்‌ “அதெப்படி? குருக்ஷேத்ரம்‌ அறநிலம்‌. 
இங்குதான்‌ பேரழிவு நடந்தாகவேண்டும்‌” என்றான்‌. 


மிருண்மயன்‌ அதை உள்வாங்காமல்‌ “எப்படி தூய்மை 
செய்வது? வெந்த உடல்கள்‌ மிதிபட்டும்‌ தேர்களால்‌ 
நசுக்கப்பட்டும்‌ ஒன்று கலந்து ஊன்கூழாக 
மாறியிருக்கின்றன. மானுடரைப்‌ பிரித்தறிவதே 
இயலாதபடி யானைகளும்‌ புரவிகளும்‌ கூட கலந்து 
கிடக்கின்றன. எவரை எரியூட்டுவது, எவரை நிலத்தில்‌ 
அமிழ்த்துவது என்று எவ்வாறு முடிவு செய்ய இயலும்‌?” 
என்றான்‌. கிருதவர்மன்‌ “மறுபுறம்‌ இருப்பவர்களை 
நடத்துபவர்‌ எவர்‌?” என்றான்‌. “அங்கு யாதவராகிய 
சாத்யகி முன்நின்றிருக்கிறார்‌” என்றான்‌ மிருண்மயன்‌. 
“அவரை இங்கு அழைத்து வருக!” என்று கிருதவர்மன்‌ 

ணையிட்டான்‌. மிருண்மயன்‌ முகப்புக்குச்‌ சென்று 
கொம்பொலி எழுப்பி மறுபுறம்‌ தலைமைதாங்கிய 
சாத்யகியை முகப்புக்கு அழைத்தான்‌. 


அங்கிருந்த பாண்டவப்‌ படைத்திரளும்‌ தயங்கி 
குழம்பிக்கொண்டுதான்‌ இருந்தது. சற்று நேரத்தில்‌ 
மறுபக்கம்‌ முகப்பில்‌ சாத்யகி வந்து நின்றான்‌. 
கிருதவர்மன்‌ உரத்த குரலில்‌ “யுயுதானரே, தாங்களா?” 


செய்யவேண்டிய தவம்‌ எஞ்சியிருக்கிறது” என்றபின்‌ 
மைந்தனின்‌ இடக்கையில்‌ அம்மலரை வைத்து அதன்‌ 
மென்மயிர்‌ உச்சியை முகர்ந்து திரும்பக்கொடுத்துவிட்டு 
எழுந்து திரும்பிப்பாராமல்‌ நடந்து ஊருவன்‌ கானகம்‌ 
புகுந்தான்‌. 

மைந்தனின்‌ அன்னை அவனை அள்ளி எடுத்து தன்‌ 
குடிலுக்குக்‌ கொண்டுசெல்லும்போது குழந்தை தன்‌ 
வலக்கையை விரித்தது. அவள்‌ அம்மலரை அக்கையில்‌ 
வைத்ததும்‌ அது பொசுங்கி எரியத்தொடங்குவது கண்டு 
திகைத்தெழுந்தாள்‌. 


என்றான்‌. அவன்‌ குரலை அறிவிப்புப்‌ பயிற்சி பெற்ற 
எழுவர்‌ சேர்ந்து ஒற்றைக்குரலில்‌ மீண்டும்‌ ஒருமுறை 
உரக்க கூவினர்‌. களத்திற்கு அப்பால்‌ நின்ற சாத்யகியின்‌ 
மறுமொழி அவ்வண்ணம்‌ எழுவரின்‌ தொகைக்குரலாக 
“ஆம்‌, நானேதான்‌” என ஒலித்தது. “என்ன செய்வது இந்த 
ஊன்பரப்பை? இதை நாம்‌ பிரித்து எடுத்து 
சிதையேற்றுவது இயலாது. சிதை எரிக்கும்‌ விறகும்‌ 
அங்கில்லை. இவற்றை கொண்டு செல்ல வண்டிகளும்‌ 
இல்லை. ஒவ்வொருவராக தொட்டு எடுக்கும்‌ அளவுக்கு 
நம்மிடம்‌ ஆட்களுமில்லை” என்றான்‌. 


“ஆம்‌, அதைத்தான்‌ எண்ணிக்கொண்மருக்கிறோம்‌” 
என்று சாத்யகி சொன்னான்‌ . கிருதவர்மன்‌ உரக்க 
நகைத்து “இக்களத்தை ஒரு பெரும்பாயென அப்படியே 
இவர்களுடன்‌ சுருட்டி எடுத்துவிட்டால்‌ நன்று” என்றான்‌. 
சாத்யகி அந்த எண்ணியிராப்‌ பொழுதில்‌ எழுந்த 
இளிவரலை எதிர்கொள்ள முடியாமல்‌ நின்றான்‌. 
கிருதவர்மன்‌ மேலும்‌ உரக்க நகைத்து “சென்று 
சொல்லுங்கள்‌ உங்கள்‌ இளைய யாதவரிடம்‌. அவர்‌ 
விண்ணிலிருந்து மண்ணிறங்கி வந்த ஆழியேந்திய 
இறைவன்‌ அல்லவா? அவர்‌ ஆடலில்‌ இறுதியாக இதுவும்‌ 
அமையட்டும்‌” என்றான்‌. “இளிவரல்‌ வேண்டாம்‌. என்ன 
செய்வது என்று எண்ணுவோம்‌” என்று சாத்யகி 
சொன்னான்‌. “இது இளிவரலல்ல, யுயுதானரே. 
விண்ணமைந்த பெருமாளின்‌ துணைவியரில்‌ 
ஒருத்தியல்லவா புவிமகள்‌? அவர்‌ ஆணையிட்டால்‌ 
அவள்‌ பணியமாட்டாளா என்ன?” என்றான்‌. 


சாத்யகி எரிச்சலுடன்‌ தன்‌ புரவியைத்‌ திருப்ப 
“நில்லுங்கள்‌. நன்று, இனி இளிவரல்‌ இல்லை. நிகழ்வதை 
எண்ணுவோம்‌” என்று கிருதவர்மன்‌ சொன்னான்‌. 
“சொல்லுங்கள்‌” என்றான்‌ சாத்யகி. அதற்குள்‌ அந்த 
எழுவர்குரலே தன்‌ தொண்டையிலிருந்து 
எழுவதைப்போல ஆகிவிட்டிருந்த விந்தையை 
கிருதவர்மன்‌ உணர்ந்தான்‌. “இந்தக்‌ களத்தை 
பார்க்கையில்‌ என்‌ உடல்‌ போலிருக்கிறது. வெந்து 
வழிந்திருக்கிறது. இதைப்‌ பார்த்து நிற்பது எனக்கு 
நிறைவளிக்கிறது” என்றான்‌ கிருதவர்மன்‌. “என்ன 
செய்யவேண்டும்‌? அதை சொல்க!” என்றான்‌ சாத்யகி. 
“எரியூட்டல்‌ சிகண்டியின்‌ பணி அல்லவா? அவர்‌ என்ன 
செய்கிறார்‌?” என்று கிருதவர்மன்‌ கேட்டான்‌. “அவர்‌ 
சலிப்புற்று அகன்றுவிட்டார்‌” என்று சாத்யகி 
சொன்னான்‌. “என்ன செய்வது என்று கேட்டீர்களா?” 
என்றான்‌ கிருதவர்மன்‌. “ஆம்‌, கேட்டேன்‌. 
செய்வதற்கொன்றே உள்ளது, இந்த மொத்த 


உடல்களையும்‌ இவ்வண்ணமே எரியூட்டிவிடுக என்றார்‌.” 


“ஆம்‌, அதையே நானும்‌ எண்ணினேன்‌” என்‌ 
கிருதவர்மன்‌ சொன்னான்‌. “என்ன சொல்கிறீர்கள்‌?” 
என்றான்‌ சாத்யகி. “அது இயல்வதா என்ன?” 
கிருதவர்மன்‌ “குருக்ஷேத்ரமே மாபெரும்‌ சிதையென்று 
ஆகட்டும்‌. இந்த அறநிலத்திற்கு பற்பல பெயர்கள்‌ 
உள்ளன. இனி பெருஞ்சிதையெனும்‌ நற்பெயரும்‌ 
இணைந்துகொள்ளட்டும்‌” என்றான்‌. சாத்யகி ஒன்றும்‌ 
சொல்லவில்லை. “என்ன சொல்கிறீர்கள்‌?” என்றான்‌ 
கிருதவர்மன்‌. “நீங்கள்‌ சொன்னதைப்பற்றி 
எண்ணிக்கொண்டிருக்கிறேன்‌. உண்மையில்‌ அது ஒன்றே 
இயற்றுவதற்குரியது என்று தோன்றுகிறது” என்றபின்‌ 
“ஆனால்‌ இவ்வளவு பெரிய பரப்பை எரிப்பதற்கான 
விறகு எங்குள்ளது?” என்றான்‌. 


“இந்த உடல்கள்‌ அனைத்திலும்‌ எரி உறைகிறது. குருதி 
வடிவில்‌, கொழுப்பு வடிவில்‌. நீர்க்கனல்‌, அன்னக்கனல்‌. 
அதை தழலெரியாக மாற்றுவதற்கு மட்டும்‌ சற்றே விறகு 
தேவை. அங்குள்ள பலகைகளையும்‌ விறகுகளையும்‌ 
கொண்டு வாருங்கள்‌. விட்டுவிட்டு அனலூட்டினால்‌ 
குருக்ஷேத்ரமே பற்றிக்கொள்ளும்‌. சிற்றெரிக்குதான்‌ சில 
அன்னங்கள்‌ இரையாவதில்லை. பேரெரிக்கு பாறைகளே 
பற்றிக்கொள்ளும்‌ என்பார்கள்‌.” சாத்யகி “ஆம்‌, 
காட்டெரியில்‌ அதை கண்டிருக்கிறேன்‌. வேறு 
வழியில்லை” என்றான்‌. “நான்‌ சென்று ஆணைகளை 
பிறப்பிக்கிறேன்‌. என்‌ செயல்களை நோக்கி அதே 
ஆணைகளை நீங்களும்‌ எழுப்புக!” என்று கிருதவர்மன்‌ 
சொன்னான்‌. “அவ்வாறே ஆகுக!” என்று சொல்லி சாத்யகி 
விலகிச்சென்றான்‌. 


மிருண்மயன்‌ “அங்கரின்‌ மைந்தர்கள்‌ களம்பட்டபோது 
அவர்களின்‌ உடல்களை பின்னுக்கு இழுத்து எடுத்தனர்‌. 
ஆனால்‌ அந்த ஏவலர்களும்‌ அனலில்‌ வெந்தமைந்தனர்‌. 
அவ்வுடல்கள்‌ அங்கேயே உள்ளன?” என்றான்‌. “அவற்றை 
தனியாக நோக்கி எடுக்க இயலுமா?” என்றான்‌ 
கிருதவர்மன்‌. “கடினம்‌... அங்கரின்‌ உடலை 
கொண்டுசென்றதே அரிதாக நிகழ்ந்த ஒன்று” என்றான்‌ 
மிருண்மயன்‌. “அவர்களும்‌ பெருஞ்சிதையேறட்டும்‌” 
என்றான்‌ கிருதவர்மன்‌. “அங்கரின்‌ தேர்‌ அங்கே களத்தில்‌ 
நின்றிருக்கிறது” என்று மிருண்மயன்‌ சுட்டிக்காட்டினான்‌. 
புகைக்கு அப்பால்‌ ஒளியில்‌ மின்னி மின்னி 
அணைந்துகொண்டிருந்தது கர்ணனின்‌ பொற்தேர்‌ என 
கிருதர்வர்மன்‌ அப்போதுதான்‌ உணர்ந்தான்‌. 


“அதன்‌ சகடம்‌ பிலத்தில்‌ ஆழ இறங்கியிருக்கிறது. ஏழு 
புரவிகள்‌ முன்னிழுக்க ஏழு பின்னிருந்து 
உந்தினாலொழிய அதை எழுப்ப இயலாது. அங்கர்‌ 
களம்பட்டதுமே அனைவரும்‌ களத்தை உதறிவிட்டு 
பின்னடைந்தனர்‌.” கிருதவர்மன்‌ அந்தத்‌ தேரை 
நோக்கினான்‌. பின்னர்‌ “அதையும்‌ சேர்த்தே எரிப்போம்‌... 
அதில்‌ பொன்‌ என இருப்பது அங்கேயே உருகி 
எஞ்சியிருக்கும்‌” என்றான்‌. ஏதோ சொல்லவந்த பின்‌ 
மிருண்மயன்‌ “ஆம்‌” என்றான்‌. 


கிருதவர்மன்‌ திரும்பி படைவீரர்களிடம்‌ “செல்க! இங்கு 
எங்கும்‌ எஞ்சியிருக்கும்‌ அனைத்து 
எரியும்பொருட்களையும்‌ கொண்டுவருக!” என்றான்‌. 
அவர்கள்‌ நாற்புறமும்‌ விலகினர்‌. களத்திற்குள்‌ 
இறங்கவேண்டியதில்லை என்பதே அவர்களை ஊக்கம்‌ 
கொள்ளச்‌ செய்தது. “எங்கிருந்து காற்று எழுகிறது?” 
என்றான்‌ கிருதவர்மன்‌. மிருண்மயன்‌ 
“தென்கிழக்கிலிருந்து. ஆனால்‌ ஈரத்துளிக்காற்று” 
என்றான்‌. கிருதவர்மன்‌ “எதுவானாலும்‌ காற்று நன்று” 
என்றபின்‌ “தென்கிழக்கு மூலையில்‌ நான்கு 
இடங்களிலாக விறகுகளை குவித்து வையுங்கள்‌. 
இடங்களை நான்‌ சுட்டிக்காட்டுகிறேன்‌. எரியெழுந்து 
ஒன்றுடன்‌ ஒன்று கைகோத்துக்கொள்ளும்படி 
விறகுக்குவை அமையவேண்டும்‌” என்றான்‌. 


“அங்கு கூலக்களஞ்சியங்கள்‌ பற்றி 
எரிந்துகொண்டிருக்கின்றன. அங்கிருந்து கனலும்‌ 
கூலங்களை அடுமனைக்கலங்களால்‌ அள்ளி வருக. 
இந்த விறகுகளை நின்றெரிக்க கூலங்களால்‌ மட்டுமே 
இயலும்‌. அவை அணைவதில்லை. எரிக்காமல்‌ 
அமைவதில்லை.” அவன்‌ ஆணைகள்‌ 
கொம்பொலிகளாக எழத்தொடங்க சாத்யகி மறுபுறம்‌ 
அதே ஆணைகளை பிறப்பித்தான்‌. “என்னை சற்று 
பின்னணிக்கு கொண்டு செல்க! எழுவது பேரெரி 
என்பதை படைவீரர்களுக்கு கூறுங்கள்‌. எரி 
எழத்தொடங்குகையில்‌ முடிந்தவரை அகன்று நின்றிருக்க 
வேண்டும்‌. எரிக்கு பசி மிகுதி. பசித்த பாம்புக்கு நிகரான 
ஈர்ப்பு வல்லமையும்‌ உண்டு” என்று கிருதவர்மன்‌ 
சொன்னான்‌. 


அவன்‌ புரவியைப்‌ பற்றியபடி நடந்து பின்னடைந்து 
காற்று வீசும்‌ திசைக்கு எதிர்த்திசையில்‌ நின்றான்‌. 
கெளரவப்‌ படையினர்‌ குருக்ஷேத்ரத்தின்‌ பின்புறத்தில்‌ 
கிடந்த தேர்களையும்‌ பாதி எரிந்த 
பாதைப்பலகைகளையும்‌ சுமந்து கொண்டு வந்து 


குருக்ஷேத்ரக்‌ களத்தில்‌ இட்டு எரிகளத்தில்‌ குவித்தனர்‌. 
“விரைவு! விரைவு!” என்று ஆணைகள்‌ 
எழுந்துகொண்டிருந்தன. “நான்கு குவியல்கள்‌ போதும்‌. 
நான்கு அனல்கள்‌... ஐந்தாம்‌ அனல்‌ அந்நான்கின்மேல்‌ 
எழவேண்டும்‌” என்றான்‌ கிருதவர்மன்‌. “ஐந்தெரி 
எழுந்தால்‌ அதன்‌ பின்னர்‌ மழையோ காற்றோ அவற்றை 
அணைக்க இயலாதென்பார்கள்‌.” மிருண்மயன்‌ “அங்கர்‌ 
ஐந்தெரி நடுவே தவம்செய்தவர்‌ என்றார்கள்‌” என்றான்‌. 
கிருதவர்மன்‌ “ஆம்‌, நான்கு எரிகளும்‌ இக்களத்தில்‌ 
எழுந்துவிட்டன. ஐந்தாம்‌ எரியை நாம்‌ வரவழைக்க 
இயலாது. நான்கு எரிகளும்‌ வேண்டிக்கொண்டால்‌ 
மட்டுமே அது விண்ணிலிருந்து இறங்கும்‌” என்றான்‌. 


பாண்டவர்‌ தரப்பிலிருந்தும்‌ விறகுகள்‌ 
வந்துகொண்டிருந்தன. இரு படையினரும்‌ 
ஒருவரோடொருவர்‌ கூவி அழைத்து ஆணைகளை 
இட்டனர்‌. அச்செயலிலிருந்த புதுமை அவர்களை 
உவகை கொள்ள செய்தது. நகையாடியபடியும்‌ 
வெறுமனே கூச்சலிட்டபடியும்‌ அவர்கள்‌ விறகுகளை 
சுமந்து வந்து குவித்தனர்‌. அவை ஊன்களத்தின்‌ நடுவே 
அமைந்தன. அங்கே விறகுகளை கொண்டுசெல்வதற்காக 
உடல்களை விலக்கி பாதை அமைத்தனர்‌. விறகுகளை 
எறிந்து எறிந்து மேலே ஏற்றி குவைகளாக்கினர்‌. இரண்டு 
ட்‌ உயரமுள்ள நான்கு விறகுக்கோபுரங்கள்‌ எழுந்ததை 
ருதவர்மன்‌ பார்த்துக்கொண்டிருந்தான்‌. “எரியெழுக!” 
என அவன்‌ ஆணையிட்டான்‌. அடுமனைக்கலங்களில்‌ 
அள்ளப்பட்ட கனலும்‌ கூலம்‌ கொண்டு வரப்பட்டது. 


கிருதவர்மன்‌ “இங்கே அந்தணர்‌ எவரேனும்‌ உள்ளனரா?” 
என்றான்‌. “ஏன்‌?” என்றான்‌ மிருண்மயன்‌. “அவி 
குவிந்திருக்கிறது. வேதம்‌ ஓதி அனலை எழுப்புதலே 
முறை” என்றான்‌ கிருதவர்மன்‌. மிருண்மயன்‌ “என்ன 
சொல்கிறீர்கள்‌?” என்றான்‌. “நான்‌ சொல்வதை அவருக்கு 
கூறு” என்றான்‌ கிருதவர்மன்‌. அது உரக்க ஒலிக்க சாத்யகி 
“ஆம்‌, நானும்‌ அவ்வண்ணமே எண்ணினேன்‌” என்றான்‌. 
“இங்கே அந்தணர்‌ உள்ளனரா?” என்று அவன்‌ கேட்க 
அந்த ஆணை கொம்பொலியாகப்‌ பரவியது. “அந்தணர்‌ 
இங்கே எப்படி இருக்கமுடியும்‌?” என்றான்‌ மிருண்மயன்‌. 
“அந்தணர்‌ உளரா? வேதமறிந்த எவரேனும்‌ உளரா?” 
என்று குரல்கள்‌ எழுந்தன. “சுடலைப்பார்ப்பனர்‌ 
இருக்கிறார்கள்‌” என்றான்‌ ஒருவன்‌. “அவர்கள்‌ 
வேண்டியதில்லை. இது சிதையேற்றம்‌ அல்ல, வேள்வி. 
வேள்வியறிந்த மங்கலப்பார்ப்பனரே வேண்டும்‌” என்று 
சாத்யகி சொன்னான்‌. மிருண்மயன்‌ “களத்திற்கு வருவது 
மங்கலவேதியர்க்கு விலக்கப்பட்டுள்ளது” என்றான்‌. 


ஆனால்‌ பாண்டவர்‌ தரப்பிலிருந்து ஒருவன்‌ “நான்‌ 
வேளாப்பார்ப்பான்‌. வேதம்‌ அறிந்தவன்‌” என்றான்‌. 
அவனை நோக்கி அத்தனை விழிகளும்‌ சென்றன. அவன்‌ 
பதினெட்டு அகவை கொண்ட இளைஞன்‌. வெண்ணிற 
உடலில்‌ முப்புரிநூல்‌ இல்லாமல்‌ வேலேந்தியிருந்தான்‌. 
உடலின்‌ வலப்பக்கம்‌ அனல்பட்டு வெந்திருந்தது. 
ஒருவிழி பெரிய கொப்புளமாக மாறிவிட்டிருந்தது. 
அவனை கூர்ந்து நோக்கி “தாங்கள்‌ என்ன வேதம்‌, 
உத்தமரே?” என்றான்‌ சாத்யகி. “அதர்வம்‌” என்று அவன்‌ 
சொன்னான்‌. “ஆனால்‌ நால்வேதங்களும்‌ 
எங்களுக்குரியவையே.” கிருதவர்மன்‌ “உத்தமரே, தங்கள்‌ 
பெயர்‌ என்ன?” என்றான்‌. “நான்‌ கோசலன்‌. என்‌ பெயர்‌ 
அமிர்தன்‌” என்று அவன்‌ சொன்னான்‌. 
“வேளாப்பார்ப்பனருக்கு வேதநெறிகள்‌ இல்லை என 
அறிவேன்‌. அவர்கள்‌ போர்புரியலாமா?” என்றான்‌ 
சாத்யகி. “மெய்யறிதலின்‌ பொருட்டு எதையும்‌ செய்யலாம்‌ 
என்பதே வேளாப்பார்ப்பன நெறி” என்று அமிர்தன்‌ 
சொன்னான்‌. 


“என்‌ ஆசிரியர்‌ கெளதமகுடியைச்‌ சேர்ந்தவரான சுமித்ரர்‌. 
நான்‌ என்‌ குடியை உதறி அவருடன்‌ சேர்ந்தேன்‌. 
வேளாப்பார்ப்பன நெறியை ஏற்று மெய்மை நாடி 
ஒழுகினேன்‌. கோசலன்‌ எங்களுக்கு அமைத்த 
புறச்சேரியில்‌ குடியிருந்தேன்‌. போர்‌ தொடங்கியபோது 
நான்‌ ஆசிரியரிடம்‌ ஒப்புகை பெற்று இங்கு 
வந்துசேர்ந்தேன்‌.” “ஏன்‌?” என்று சாத்யகி கேட்டான்‌. 
“இதுவே இப்புவியில்‌ நிகழும்‌ மாபெரும்‌ வேள்வி என என்‌ 
ஆசிரியர்‌ சொன்னார்‌. நான்‌ அதில்‌ தேவர்கள்‌ எழுவதை 
காணவிழைந்தேன்‌.” கிருதவர்மன்‌ சிறிய ஏளனத்துடன்‌ 
“கண்டீர்களா?” என்றான்‌. “ஆம்‌” என்று அவன்‌ 
சொன்னான்‌. கிருதவர்மன்‌ திகைத்து பின்‌ 
அமைதியானான்‌. அங்கிருந்த அனைவரும்‌ 
அமைதியடைந்தார்கள்‌. 


அமிர்தன்‌ நான்கு விறகுக்குவைகளின்‌ முன்‌ அமர்ந்தான்‌. 
“வேள்விக்குரிய நன்மங்கலங்கள்‌ ஏதும்‌ இங்கில்லை” 
என்றான்‌ சாத்யகி. “தேவையில்லை” என்றபின்‌ அவன்‌ 
விறகுத்துண்டுகளை மட்டும்‌ தன்முன்‌ குவித்து 
வைத்தான்‌. விழிமூடி ஒருகணம்‌ அமர்ந்தபின்‌ வேதம்‌ 
ஓதத்‌ தொடங்கினான்‌. 


அனலோன்‌ ஒளியின்மேல்‌ முதல்‌ கதிரென எழுந்தவன்‌. 
ஜாதவேதனாக நம்‌ நடுவே மீண்டும்‌ பிறந்தான்‌. 


மானுடர்களின்‌ தோழன்‌ பின்னர்‌ நீரில்‌ எழுந்தான்‌. 
அழிவிலா அறிவில்‌ பின்னர்‌ எழுந்தான்‌. 
ஒளிகொண்டுிருக்கிறான்‌, நம்மால்‌ வாழ்த்தப்படுகிறான்‌. 
அனலோனே நாங்கள்‌ உன்னுடைய 

மூன்று இடங்களையும்‌ அறிகிறோம்‌. 

மூன்று வடிவங்களையும்‌ அறிகிறோம்‌. 

நீ பரவியிருக்கும்‌ பல இடங்களை அறிகிறோம்‌. 
அறியவொண்ணாத உன்‌ பெயரையும்‌ அறிகிறோம்‌. 

நீ பிறந்த முதலிடத்தையும்‌ அறிகிறோம்‌ 
தென்கிழக்கிலிருந்து காற்று வீசும்‌ திசைநோக்கி 
கூலக்கனல்‌ விறகுக்குவைகளுக்கு அடியில்‌ 
போடப்பட்டது. காற்றில்‌ கனன்று அது விறகுகள்‌ மேல்‌ 
பாய்ந்தேறியது. சடசடத்து தழல்‌ கொழுந்துகளாகி, 
செஞ்சிறகுகளாகி, வெங்குவைகளாகி, பொன்முகடு 
கொண்ட கோபுரங்களாக மாறி நின்றது. 
மானுடர்களின்‌ தோழன்‌ சோமத்தை ஆள்பவன்‌ 
அனலோனே, வைஸ்வாநரனே 

இதோ நீ முனிவர்களால்‌ போற்றப்பட்டிருக்கிறாய்‌ 


நாங்கள்‌ மாசற்ற விண்ணையும்‌ மண்ணையும்‌ 
அழைக்கிறோம்‌ 


தேவர்களே எங்களுக்கு செல்வங்களை அளியுங்கள்‌ 
எங்களுக்கு மைந்தர்களை அளியுங்கள்‌ 


முதல்‌ அனற்குவையிலிருந்து ஒரு முகம்‌ 
தெளிந்தெழுவதை கிருதவர்மன்‌ கண்டான்‌. “முகம்‌! முகம்‌ 
தெளிந்தெழுகிறது!” என்று அவன்‌ கூவினான்‌. 
“முதலனல்‌ அதோ எழுகிறது! முதலனல்‌!” அவன்‌ அருகில்‌ 
நின்றிருந்த மிருண்மயன்‌ “யாதவரே!” என்றான்‌. 
“கொன்றை மலர்வண்னன்‌! ஜாதவேதன்‌!” 
பொன்னெரியும்‌ ஒளியுடல்கொண்டிருந்தான்‌. 
வலக்கையில்‌ அமுதகலமும்‌ இடக்கையில்‌ வேள்விக்குரிய 
நெய்க்கரண்டியும்‌ ஏந்தியிருந்தான்‌. “ஒவ்வொரு அனலாக 


எழுகிறது! இதோ இரண்டாம்‌ அனல்‌! செண்பக 
மலர்ச்செம்மையுடன்‌ வஹ்னி! தர்ப்பையும்‌ மின்படையும்‌ 
கொண்ட தேவன்‌.” 


அவனைச்‌ சூழ்ந்திருந்தவர்கள்‌ திகைப்புடன்‌ நோக்க 
அவன்‌ உவகையுடன்‌ கொந்தளித்தான்‌. “காந்தள்‌ 
வண்ணனாகிய கிரவ்யாதன்‌! சிதையிலெழும்‌ நெருப்பு. 
மாளாப்‌ பசிகொண்டவன்‌. தூய்மை செய்பவன்‌. 
விண்ணுக்கு ஊர்தியென்றாகும்‌ செந்நிற பரி வடிவம்‌ 
கொண்டவன்‌!” அவன்‌ கைகூப்பி விழிநீர்‌ வழிய நின்று 
நடுங்கினான்‌. “வேங்கை மலர்வண்ணம்‌ கொண்ட 
ருத்ரன்‌. மான்‌ மழுவேந்தியவன்‌. புலித்தோலுடுத்து 
நடமாடுகிறான்‌.” அவன்‌ கைகளை விரித்து வெறியுடன்‌ 
கூச்சலிட்டான்‌ “எழுக ருத்ரன்‌! எழுக வடவை! எழுக 
ஊழிக்கனல்‌!” துள்ளித்‌ தாவி ஆடத்‌ தொடங்கினான்‌. 


நான்கு அனல்களும்‌ ஒன்றுடன்‌ ஒன்று இணைந்தன. எரி 
நீர்மை கொண்டதுபோல்‌ நெளிந்தது. ஓடைகளென 
வழிந்தது. ஒவ்வொரு உடலாக தொட்டுத்‌ தொட்டு பரவி 
சற்று நேரத்தில்‌ குருக்ஷேத்ரம்‌ முழுக்க விரிந்தது. 
எரியாலான ஏரி ஒன்றை அவர்கள்‌ கண்டனர்‌. அதன்‌ 
மாபெரும்‌ ஈர்ப்பில்‌ விழி நட்டவர்களாக நோக்கி 
நின்றனர்‌. “அகன்று செல்க! அதன்‌ வெம்மையும்‌ ஒளியும்‌ 
ஈடற்றவை!” என்று மிருண்மயன்‌ ஆணையிட்டான்‌. 
குருக்ஷேத்ரத்தில்‌ அந்தி எழுந்ததுபோல்‌ தோன்றியது. 
சூழ்ந்திருந்த அனைத்திலும்‌ செவ்வொளி 
அலையடித்தது. வெம்மை அலையலையென்று வந்து 
தாக்க படைவீரர்கள்‌ கூச்சலிட்டபடி அகன்று அகன்று 
சென்றனர்‌. 


எரி எழுந்து வீச்சு கொள்ளும்‌ தோறும்‌ சடலங்கள்‌ 
சருகுகளென பற்றிக்கொண்டன. எரி செந்நிறக்‌ 
குஞ்சிமயிர்‌ பறக்கும்‌ புரவிகூட்டமென தாவிச்சென்றது. 
பின்னர்‌ சிறகு கொண்டு செம்பருந்துத்‌ திரள்‌ என மாறி 
விண்வழியாகவே சென்றது. ஊழிப்பேரலையொன்று 
நுரை சிதற வளைந்தெழுந்து சென்று அறைவதுபோல்‌ 
குருக்ஷேத்ரத்தின்‌ வடமேற்கு எல்லை வரை சென்று 
அதற்கு அப்பால்‌ விரிந்திருந்த பசுங்காட்டை நோக்கி நா 
நீட்டி உறுமியது. அதன்‌ வெம்மையில்‌ சூழ்ந்திருந்த 
காடுகளின்‌ இலைகள்‌ அனைத்தும்‌ சடசடவென 
சுருங்கின. மரங்களிலிருந்து சிற்றுயிர்கள்‌ வெந்து 
உதிர்ந்தன. இலைத்தழைப்புக்குள்‌ தியொளி பரவ 
விழிமின்ன நோக்கி நின்ற விலங்குகள்‌ அலறித்‌ திரும்பி 
மன. பிலங்களுக்குள்‌ நாகங்கள்‌ வெம்மை கொண்டு 
நெளிந்து வெந்து சுருண்டு உடற்கொழுப்பு உருகி 


பற்றிக்கொண்டன. 


பிலங்களினூடாகவே சென்ற தீ எதிர்பாராத இடங்களில்‌ 
நிலம்‌ வெடித்து ஊற்றென பீறிட்டு வெளிக்கிளம்பியது. 
கிருதவர்மன்‌ வெறிகொண்டு நடனமிட அவனை 
அவனறியாமல்‌ உந்தி மேலும்‌ மேலும்‌ அகற்றி அழைத்துச்‌ 
சென்றுகொண்டிருந்தான்‌ மிருண்மயன்‌. அனைத்து 
முகங்களும்‌ சொற்கள்‌ அடங்கி, விழிகள்‌ வெறித்து, 
வாய்திறந்து அனலை நோக்கிக்கொண்டிருந்தன. 
கொப்பளித்து நீலக்‌ குமிழிகளென வெடித்து மேலே 
சென்றது எரி. உறுமி, பிளிறி, வெடித்து, கனைத்து 
கொந்தளித்தது. சுழிகளாகி, ஆழிச்சுழிப்பாகி 
சுழன்றுவந்தது. காற்று வந்தறைந்தபோது துண்டுகளாகி 
பறந்து வானில்‌ மறைந்தது. இருண்ட பசுவின்‌ அகிடை 
நக்க பாய்ந்தெழும்‌ கன்றின்‌ செந்நிற நாக்குகள்‌ என 
கொழுந்துகள்‌ ஆடின. ஒற்றைப்பேரலையாக 
சுருண்டெழுந்து மறுஎல்லை வரை சென்று சுழித்து 
மீண்டு வந்தது. விசைகொண்ட காற்றில்‌ நீருக்கடியில்‌ 
பாசிப்பரப்பு என பதிந்து நிலத்தோடமைந்து 
அலைகொண்டது. காற்று நின்றதும்‌ பல்லாயிரம்‌ 
படங்களால்‌ மண்ணை அறைந்து சீறிஎழும்‌ செந்நிற 
நாகக்கூட்டம்போல எழுந்தது. 


கர்ணனின்‌ பொற்தேர்‌ உருகி உருமாறிக்கொண்டிருந்தது. 
அதற்குள்‌ இருந்த மரம்‌ எரியத்தொடங்கியதும்‌ அனல்‌ 
வண்ணம்‌ மாறி வெடித்தது. எரியமைந்ததும்‌ அங்கே தேர்‌ 
தெரியவில்லை. மிருண்மயன்‌ கூர்ந்து நோக்கி “தேர்‌ 
முற்றாக உருகி வழிந்துவிட்டிருக்கிறது” என்றான்‌. 
பின்னர்‌ “அங்கே தேரின்‌ பொன்‌ எஞ்ச வாய்ப்பில்லை. 
அது அந்தப்‌ பிலத்தினுள்‌ வழிந்து ஓடி மறைந்திருக்கும்‌. 
இனி அதை மீட்க இயலாது” என்றான்‌. கிருதவர்மன்‌ 
அதை கேட்கவில்லை. அவன்‌ வெறிகொண்டு 
ஆடிக்கொண்டிருந்தான்‌. “அது ச. 
என்றான்‌ மிருண்மயன்‌. அருகே நின்ற முதிய வீரன்‌ “அது 
மண்ணுகே மீள்க!” என்றான்‌. 


கிருதவர்மன்‌ மூச்சுவாங்க ஓய்ந்து கைகளை விரித்து 
நின்று அனலை நோக்கிக்கொண்டிருந்தான்‌. அதில்‌ ஒரு 
முகம்‌ எழுந்தது. சொல்லின்றி அவன்‌ சுட்டிக்காட்டினான்‌. 
“யாதவரே!” என்று மிருண்மயன்‌ அழைத்தான்‌. 
“திரிகாலன்‌! ஐந்தாம்‌ அனலாகிய திரிகாலன்‌!” என்று 
கிருதவர்மன்‌ சொன்னான்‌. ஆனால்‌ அச்சொற்கள்‌ அவன்‌ 
நாவிலிருந்து எழவில்லை. குனிந்து அவன்‌ முகத்தை 
பார்த்தபின்‌ திரும்பி கொப்பளித்து 
குமுறிக்கொண்டிருந்த பெருந்தழலையே 


பார்த்துக்கொண்டிருந்தான்‌. 

“நாவால்‌ அவியை கவ்விக்கொள்பவன்‌ 

புவியை ஆளும்பொருட்டு அளிகொண்டவனாக 
வாழ்த்துக்களை பெற்றுக்கொள்பவன்‌ 
மானுடரை ஒளிகொள்ளச்‌ செய்பவன்‌ 
தூய்மையாக்குபவன்‌ 

முதன்மை அந்தணன்‌ 

அளிப்பவர்களில்‌ முதலோன்‌ 

அனலனை இங்கு நிறுவினர்‌ முன்னோர்‌!” 


அமிர்தனின்‌ முகம்‌ உலைப்பொன்‌ என 
சுடர்கொண்டிருந்தது. அவன்‌ உதடுகளில்‌ இருந்து வேதம்‌ 
எழுவதாக தோன்றவில்லை. அனலில்‌ இருந்து அது ஒலி 
திரட்டிக்கொண்டது. அவன்மேல்‌ மழையெனப்‌ 
பெய்துகொண்டிருந்தது. 


மிருண்மயன்‌ தொலைவில்‌ ஒரு வீரன்‌ இரு கைகளையும்‌ 
பிரித்து அலறியபடி அனலை நோக்கி ஓடுவதை 
பார்த்தான்‌. “யாரது? அவனை நிறுத்துக!” என்று 
கூவுவதற்குள்‌ அவன்‌ பாய்ந்து எழுந்து கைவிரித்துத்‌ 
தாவி அனலுக்குள்‌ விழுந்தான்‌. அவன்‌ உடலை அனல்‌ 
குழிந்து பெற்றுக்கொண்டது. நீர்‌ என வந்து செந்தழல்‌ 
மூடியது. வாய்மூடி மெல்வதுபோல அங்கே ஓர்‌ அசைவு. 
நீலக்‌ கொப்புளம்‌ ஒன்று எழுந்தமைந்தது. கூடிநின்ற 
வீரர்கள்‌ கூச்சலிட்டனர்‌. அது ஒரு தொடக்கமாக அமைய 
அங்குமிங்குமாக பலர்‌ எரி நோக்கி பாய்ந்து எரியில்‌ 
விழுந்து சுடர்ந்து குமிழ்த்து மறைந்தார்கள்‌. 
செய்வதறியாமல்‌ மிருண்மயன்‌ நோக்கி நின்றான்‌. 
மறுபுறம்‌ பாண்டவப்‌ படைகளிலிருந்தும்‌ அவ்வண்ணம்‌ 
எரியிலெழுந்து விழுந்துகொண்டிருந்தனர்‌. 
இருதரப்பிலும்‌ களைத்து நின்றிருந்த படைவீரர்கள்‌ 
கைகளை விரித்து வெறிக்குரல்‌ எழுப்பி உடல்‌ அசைய 
நடனமிட்டனர்‌. சொல்லில்லாத குரல்‌. வாழ்த்தா 
வெறுப்பா அச்சமா உவகையா என்றறியாத 
வெற்றுக்குரல்‌. அமிர்தன்‌ “ஓம்‌! ஓம்‌! ஓம்‌!” என வேதம்‌ ஓதி 
நிறைய அந்த முழக்கம்‌ அதன்‌ பெருவிரிவாக 
மேலெழுந்து ஒலித்தது. குருக்ஷேத்ரம்‌ ஒரு பெரும்‌ 


எரிகுளமென்றாகி அவியை ஏற்றுக்கொண்டது. 
கிருதவர்மன்‌ விண்ணில்‌ முப்பத்து மூன்றுகோடி 
தேவர்களும்‌ வந்து செறிந்திருப்பதாக 
எண்ணிக்கொண்டான்‌. இனி இப்படி ஒரு வேள்வியை 
அவர்கள்‌ பார்க்கப்போவதில்லை. இதற்கிணையான ஓர்‌ 
அவியை ஏற்கப்போவதில்லை. தொல்வேதம்‌ 
சொல்கரைந்து முழக்கமென்றாகி எழ நிகழ்ந்து 
கொண்டிருந்தது அவ்வேள்வி. எழும்‌ வேதம்‌ என எங்கோ 
ஒரு சொல்‌ கனன்றுகொண்டிருந்தது. 

பிருகுகுலத்து ஊருவரின்‌ மைந்தனான ருசீகன்‌ 
வசிட்டரிடமிருந்து விண்ணளந்தோனை வெல்லும்‌ 
மந்திரத்தைப்‌ பெற்றபின்‌ தன்‌ ஏழுவயதில்‌ திரிகந்தகம்‌ 
என்னும்‌ மலைமேல்‌ ஏறிச்சென்றான்‌. வெண்மேகமாக 
வானில்‌ எழுந்த ஐந்து தேவதைகளாலும்‌ எரிவடிவான 
ஏழு நாகங்களாலும்‌ காக்கப்படும்‌ திரிகந்தகம்‌ மானுடர்‌ 
பாதங்களே படாததாக இருந்தது. முன்பு திரிபுரத்தை 
எரிக்க வில்லெடுத்த நுதல்விழி அண்ணல்‌ தன்‌ 
சிவதனுஸை தென்திசையில்‌ எமபுரியில்‌ ஊன்றி 
கிழக்கிலிருந்து மேற்குவரை சூரியன்‌ செல்லும்‌ பாதையை 
ஒளிரும்‌ நாணாக அதில்பூட்டி எரியம்புகளை எய்தபோது 
அதில்‌ ஒன்று அங்கே வந்து தைத்து அடியிலா உலகம்‌ 
வரை சென்று நின்றது என்றன புராணக்கதைகள்‌. 


அன்றுமுதல்‌ மானுடர்‌ தீண்டாத மலையாகத்‌ திகழ்ந்த 
அதன்‌ சரிவில்‌ ருசீகனின்‌ பாதங்கள்‌ பட்டன. மலை 
சினந்து பேரொலி எழுப்பியது. வெண்ணிற 
மேகச்சிறகுகளுடன்‌ ஐந்து தேவதைகளும்‌ 
வானிலெழுந்தன. அவன்‌ காலடிவைத்த 
இடங்களிலெல்லாம்‌ அனல்‌ மழையை பெய்யவைத்தன. 
விண்ணளந்தோனின்‌ சொல்‌ நாவில்‌ ஒலிக்க ர௬ுசீகன்‌ 
மலைமேல்‌ ஏறிச்சென்றான்‌. ஏழு நாகங்களும்‌ சிவந்து 
கொழுத்துருண்ட அனல்‌ ஓடைகளாக அவனை வந்து 
சூழ்ந்துகொண்டன. அவன்‌ ஏழுநாட்கள்‌ ஏறி 
திரிகந்தகத்தின்‌ உச்சியை அடைந்தான்‌. அங்கே 
அனல்பீடத்தில்‌ ஏறி நின்று தவம்‌ செய்தான்‌. 


அவன்‌ முன்‌ உருகிய மஞ்சள்நிறப்பெருக்காக எழுந்த 
விண்ணளந்த பெருமான்‌ “மைந்த, உன்‌ அகம்‌ கோரும்‌ 
வரமென்ன?” என்றார்‌. “எந்தை கடலில்‌ இட்ட அந்த 
குதிரைமுகத்துப்‌ பெருநெருப்பை நாடுகிறேன்‌. அதை 
எனக்கு மீட்டளிக்கவேண்டும்‌” என்றான்‌ ருசீகன்‌. “அது 
நிகழாது. உன்‌ தந்தை தன்‌ அகத்தைக்‌ குளிர்வித்து 
அவ்வனலை கடலுக்குள்‌ விட்டார்‌. அதை நீ 
அடையமாட்டாய்‌” என்றார்‌ பெருமாள்‌. “நான்‌ 
என்றுமணையாத நெருப்பை விழைகிறேன்‌. மூவுலகை 
எரித்துண்ட பின்னும்‌ பசி குன்றாது அது என்‌ கையில்‌ 

[i/age]lசுப்ரதரை அணுகிய சுடலைக்காவலன்‌ சற்று 
அப்பால்‌ நின்று தலைவணங்கி அவர்‌ 
திரும்பிப்பார்த்ததும்‌ “சூதர்கள்‌ தங்கள்‌ பாடலின்‌ 
இறுதியை நெருங்கிக்கொண்டிருக்கிறார்கள்‌, 
அமைச்சரே” என்றான்‌. விழிசுருக்கி அவன்‌ சொல்வது 
புரியாததுபோல்‌ சில கணங்கள்‌ நோக்கிய பின்‌ அவன்‌ 
செல்லலாம்‌ என்று கையசைத்துவிட்டு சற்று முன்னால்‌ 
சென்று மரக்கிளைகளின்‌ இடைவெளியினூடாகத்‌ 
தெரிந்த வானை சுப்ரதர்‌ நிமிர்ந்து பார்த்தார்‌. 
முகில்கணங்கள்‌ இடைவெளியில்லாது செறிந்து வான்‌ 
இருண்டிருந்தது. இருள்‌ அடர்ந்த முன்காலை என்றே 
தோன்றியது. கதிரெழுவதுவரை சூதர்கள்‌ பாடியாக 
வேண்டும்‌. அதற்கு முன்‌ விருஷாலியும்‌ பிரசேனனும்‌ 
வந்தாகவேண்டும்‌. 


அவர்‌ நிலைகொள்ளாமையுடன்‌ முன்னால்‌ நடந்து 
சிதைக்கான மையப்பாதையை அடைந்து அங்கு 
நின்றிருந்த காவலர்தலைவனிடம்‌ “பிறகு ஏதேனும்‌ 
செய்தி வந்ததா?” என்றார்‌. “அவர்கள்‌ 
அணுகிக்கொண்டிருக்கிறார்கள்‌, அமைச்சரே” என்றான்‌. 
“எவ்வளவு பொழுதாக இப்படி அவர்கள்‌ 
அணுகிக்கொண்டே இருக்கிறார்கள்‌... எப்போதும்‌ ஒரே 
செய்தியே வந்துகொண்டிருக்கிறது” என்று 
சலித்துக்கொண்ட சுப்ரதர்‌ “இன்னும்‌ எத்தனை 
பொழுதாகும்‌ என்று ஏதேனும்‌ அறிதல்‌ உண்டா?” என்றார்‌. 
அவன்‌ பேசாமல்‌ நின்றான்‌. கையசைத்து அவனை 
அகற்றிவிட்டு இடையில்‌ கைவைத்து மீண்டும்‌ வானை 
நோக்கியபடி நின்றார்‌. 


சற்றுநேரம்‌ கழித்து அப்பால்‌ நின்ற ஏவலனை 
அருகழைத்து “பொழுது விடிய இன்னும்‌ எத்தனை 
நேரமிருக்கிறது என்று பார்‌. இங்கு கணியர்‌ எவரும்‌ 
உள்ளனரா?” என்றார்‌. “ஆம்‌, சிதைப்பொழுது குறிக்க 
வந்தனர்‌. ஒருவர்‌ எஞ்சியிருக்கிறார்‌. அவரை அழைத்து 
வருகிறேன்‌” என்று அவன்‌ சொன்னான்‌. “சென்று 
அழைத்து வா... என்‌ ஆணை என்று சொல்‌” என்றார்‌. 
மீண்டும்‌ திரும்பி நடந்து சிதை கூட்டப்பட்டிருப்பதற்கு 
அருகே வந்து நின்றார்‌. சிதை 
முற்றொருங்கிவிட்டிருந்தது. ஆயினும்‌ உளம்நிறைவுறாத 
இரண்டு ஏவலர்கள்‌ விறகுக்கட்டைகளை அடுக்குவது, 


அரக்குப்பலகை தேன்மெழுகுக்கட்டிகள்‌ ஆகியவற்றை 
எடுத்து சீரமைப்பது என சிறுபணிகளில்‌ 
ஈடுபட்டிருந்தார்கள்‌. 


“எப்போது முடியும்‌?” என்று சுப்ரதர்‌ எரிச்சலுடன்‌ கேட்டார்‌. 
“முடிந்துவிட்டது, அமைச்சரே” என்று ஒருவன்‌ 
சொன்னான்‌. சுப்ரதர்‌ நடந்து சூதர்கள்‌ 
பாடிக்கொண்டிருந்த இடம்‌ வரைக்கும்‌ சென்றார்‌. அங்கே 
பந்தங்களின்‌ ஒளியில்‌ இறுதி சூதர்‌ உறுமியை மீட்டி பாட 
சூழ்ந்திருந்தவர்கள்‌ மெல்ல அசைந்தபடி அதை 
கேட்டுக்கொண்டிருந்தனர்‌. ஒவ்வொருவராக 
சொல்லடங்கி அவருடைய குரல்‌ மட்டுமே ஒலித்தது. 
“விண்புகழ்‌ வேந்தன்‌! வீரர்களில்‌ முதல்வன்‌! 
மண்ணாளும்‌ மும்முடி கொண்டோன்‌! மங்கையர்‌ உளம்‌ 
கவர்ந்தோன்‌! சொல்லில்‌ புகழ்‌ ஒளிர்பவன்‌! வில்லில்‌ 
நிகரிலாதவன்‌!” என்று அவர்‌ கர்ணனின்‌ புகழை 
பாடிக்கொண்டிருந்தார்‌. 


அது வழக்கமான புகழ்பாடல்‌ வரிகள்‌. அவர்கள்‌ 
கதையை முடித்துவிட்டு பொழுதெழுவதற்காக 
பாடுகிறார்கள்‌. அங்கிருந்த சூதர்கள்‌ அனைவருமே 
சொற்களால்‌ நெடுந்தூரம்‌ கொண்டு செல்லப்பட்டு 
கனவிலென அமர்ந்திருந்தனர்‌. உறுமியின்‌ 
மேளத்திற்கேற்ப அவர்களின்‌ உடல்கள்‌ ஒத்திசைந்து 
ஆட, பந்தங்களின்‌ ஒளியில்‌ நிழல்கள்‌ எழுந்து 
சுழன்றாடின. நடுவே புன்னகையுடன்‌ கர்ணன்‌ 
படுத்திருந்தான்‌. எக்கணமும்‌ எழுந்து வணங்கி 
அவர்களுக்கு பொன்னையும்‌ மணியையும்‌ அள்ளி 
வழங்கத்தொடங்குபவன்போல. 


சுப்ரதர்‌ அவனுடைய அணிநிரை அழகுருவை 
நோக்கிக்கொண்டு நின்றார்‌. முதலில்‌ அவர்‌ உயிரிழந்த 
அவன்‌ உடலை பார்த்த கணமே ஒரு ஒவ்வாமையை 
உணர்ந்தார்‌. அவர்‌ நன்கறிந்து இறைஉருவுக்கு நிகரென 
வழிபட்ட அங்கநாட்டரசன்‌ கர்ணன்‌ அல்ல அது என்று 
தோன்றியது. அங்கு கர்ணனாக இருந்த ஒன்று 
அகன்றுவிட்டது. எஞ்சியிருப்பது வெற்றுடல்‌. 
அவ்வுடலில்‌ முன்பு அவர்‌ விரும்பியவை, மகிழ்ந்தவை 
அனைத்துமே உள்ளிருந்த ஒன்றால்‌ நிகழ்த்தப்பட்டவை. 
இது வெறுந்தசை, வெற்றுடல்‌ என்று அவருடைய 
ஆழத்திலிருந்து ஒன்று திமிறிக்கொண்டே இருந்தது. 
கர்ணன்‌ அணிந்திருந்த அணிகளையும்‌ ஆடைகளையும்‌ 
அவ்வுடல்‌ அணிந்திருப்பதை அவர்‌ விழிகள்‌ ஏற்க 
மறுத்தன. எனவே ஒரு சில கணங்கள்‌ நோக்கிய பின்‌ 
உடனே ஒவ்வாமையுடன்‌ விழியை திருப்பிக்கொண்டார்‌. 


னால்‌ அப்போது பார்த்தபோது அங்கு கர்ணனே 
படுத்திருப்பதுபோல்‌ தோன்றியது. அவன்‌ உடலில்‌ 
இருந்து எழுந்து அகன்ற அது மீண்டும்‌ வந்து 
சேர்ந்ததுபோல. அங்கு நிகழ்ந்த அனைத்தும்‌, போரும்‌ 
அழிவும்‌ முழுக்க, கனவென்று மாறிவிட்டதுபோல. 
எழுந்து அருகணைந்து சுப்ரதரை நோக்கி “தேர்‌ 
ஒருங்கியாயிற்றா? சம்பாபுரிக்கு கிளம்புவோம்‌” என்று 
கூறிவிடுவான்‌ என்பதுபோல. அவர்‌ தன்‌ உள்ளத்தை 
இறுக்கிக்கொண்டு தலையசைத்து திரும்பி நின்றார்‌. இனி 
அவன்‌ உடலை ஒரு போதும்‌ பார்க்கலாகாது. எனில்‌ 
இக்காட்சியிலிருந்து எந்நிலையிலும்‌ 
விடுபடப்போவதில்லை. இது உடல்தான்‌. வெற்றுடல்‌. 
இன்னும்‌ சற்று நேரத்தில்‌ சிதையேறி எரிந்து உருகி 
சாம்பலென, வெள்ளெலும்புகளென மாறி 
மண்படப்போகும்‌ உடல்‌. அங்கர்‌ விண்புகுந்துவிட்டார்‌. 
வானிலிருக்கிறார்‌. வீரர்களின்‌ மெய்யுலகில்‌. ஒளிமிக்க 
மும்முடியும்‌ பொற்கவசமும்‌ மணிக்குண்டலங்களும்‌ 
அணிந்து புன்னகைக்கும்‌ கண்களும்‌ இனிய 
நற்சொல்லுரைக்கும்‌ உதடுகளும்‌ நீண்ட அழகிய 
பெருங்கைகளுமாக. 


அவர்‌ உள்ளம்‌ விம்மி உடல்‌ சற்று உலுக்கிக்கொண்டது. 
ஆனால்‌ விழிகளில்‌ நீர்‌ வரவில்லை. அது அழுகையா 
என அவருக்கு ஐயமெழுந்தது. அழுகையெனில்‌ விழி 
நனைய வேண்டும்‌. எவரேனும்‌ பார்க்கிறார்களா 
என்பதுபோல்‌ அவர்‌ சுற்றும்‌ பார்த்துவிட்டு தன்‌ 
மேலாடையை சீரமைத்துக்கொண்டு மீண்டும்‌ நடந்து 
சாலை முகப்புக்கு வந்தார்‌. அழகுருவம்‌ அழகுருவம்‌ 
என்று அவருடைய உள்ளம்‌ வெற்றுச்சொல்லாக 
அரற்றிக்கொண்டிருந்தது. ஆண்‌ உடலில்‌ கூடும்‌ மானுட 
அழகு பெண்களிலோ குழந்தைகளிலோகூட 
எழுவதில்லை. குழந்தைகள்‌ ஒவ்வொரு கணமுமென 
பிறிதொன்றாகிக்‌ கொண்டிருக்கிறார்கள்‌. பெண்களின்‌ 
உடலோ தன்னளவில்‌ முழுமை கொண்டதல்ல. அது 
பிறவற்றால்‌ நிறைவு செய்யப்படவேண்டியது. ஆணால்‌, 
குழந்தையால்‌. ஆணுடலே முழுமை, தெய்வத்தின்‌ 
உருவில்‌ தான்‌ அமைந்தது. ஆணுடலின்‌ முழுமை அவன்‌ 
உடல்‌. 


அக்கணம்‌ திரும்பி ஓடிச்சென்று மீண்டும்‌ கர்ணனை 
பார்க்க வேண்டுமென்று அவர்‌ உணர்ந்து உடல்‌எழுந்தார்‌. 
இல்லை. அங்கிருப்பது உடல்‌. அவனல்ல. அது வெற்றுச்‌ 
சடலம்‌. அவனல்ல அது. என்‌ கண்களில்‌ நிறைந்திருக்கும்‌ 
அரியணை அமர்ந்த அங்கநாட்டு அரசனே 
என்றுமிருப்பவன்‌. சொல்லில்‌ வாழ்பவன்‌. 


நினைவுகளில்‌ படர்ந்து காலம்‌ கடந்து செல்பவன்‌. என்ன 
நிகழ்ந்ததென்றறியாத ஒருகணத்தில்‌ அவர்‌ திரும்பி 
மூச்சிரைக்க ஓடி, சிதையைக்‌ கடந்து, சூதர்கள்‌ 
பாடிக்கொண்டிருந்த இடத்தை அடைந்து 
திடுக்கிட்டவர்போல்‌ நின்று கர்ணனை பார்த்தார்‌. அவன்‌ 
அங்கு அதேபோல சொற்களைக்‌ கேட்டு உள்ளுவகை 
கொண்டு மலர்ந்த முகத்துடன்‌ படுத்திருந்தான்‌. 


அவர்‌ உள்ளம்‌ அலையென எழுந்து அறைந்தது. 
அழுகை வந்து உடல்‌ உலுக்கிக்கொண்டது. தன்‌ முழுச்‌ 
சித்தத்தாலும்‌ தன்னை இறுக்கிக்கொண்டார்‌. “நான்‌ 
அந்தணன்‌. நான்‌ அந்தணன்‌” என்று 
சொல்லிக்கொண்டார்‌. அந்தணர்‌ எந்நிலையிலும்‌ 
மண்ணுலகின்‌ எவ்விழப்புக்காகவும்‌ அழலாகாது. 
எதன்பொருட்டும்‌ உவகைகொள்வதும்‌ கூடாது. அவர்கள்‌ 
இங்கே அலைக்கொந்தளிப்புக்கும்‌ அனல்பெருக்குக்கும்‌ 
மீதாகக்‌ கட்டப்பட்ட சரடில்‌ நடப்பவர்கள்‌. சவரக்கத்தியின்‌ 
கூர்முனைமேல்‌. அவர்‌ மூச்சை இழுத்துவிட்டு 
மெல்லமெல்ல தன்னை ஆற்றிக்கொண்டார்‌. தன்‌ 
உள்ளத்தை சூழ்ந்திருந்த இருளில்‌ கரைத்தழித்தார்‌. 
அதன்பின்‌ பந்தங்களின்‌ உலையும்‌ சுடரை மட்டும்‌ 
நோக்கிக்கொண்டிருந்தார்‌. 


கணியருடன்‌ வந்த ஏவலன்‌ சற்று அப்பால்‌ நின்றான்‌. 
காலடி ஓசை கேட்டு திரும்பிப்‌ பார்த்த சுப்ரதர்‌ அவரை 
எதற்கு அழைத்தோம்‌ என்பதை மறந்து சிலகணங்கள்‌ 
நோக்கி நின்று, பின்னர்‌ நினைவுகூர்ந்து அருகே சென்று 
“கருக்கிருட்டு இன்னும்‌ அகலவில்லையே” என்றார்‌. 
“முகில்கணங்கள்‌ மூடியிருக்கின்றன அல்லவா? இன்னும்‌ 
அரை நாழிகைக்குள்‌ பொழுது விடிந்துவிடும்‌” என்றார்‌ 
கணியர்‌. “இருள்‌ அவ்வளவு கடுமையாக உள்ளதே” 
என்றார்‌ சுப்ரதர்‌. கணியர்‌ ன்‌ ஆனால்‌ இருள்‌ 
மூடியிருந்தாலும்‌ பொழுது விடியும்‌ தருணம்‌ அமைந்தால்‌ 
விடிந்துவிட்டதென்றே பொருள்‌. எங்கள்‌ விடியலும்‌ 
அந்தியும்‌ கணிக்களத்தில்தான்‌. வானம்‌ எங்கள்‌ 
ஆட்சியில்‌ இல்லை” என்று சொன்னார்‌. 


சுப்ரதர்‌ “எதற்காக காத்திருக்கிறோம்‌ என்று தெரிகிறது 
அல்லவா? நேற்று அந்தியில்‌ அங்கர்‌ களம்பட்டபோது 
கதிரவன்‌ மறைந்தான்‌. இன்று புலரியில்‌ புதுக்‌ கதிருடன்‌ 
அவன்‌ எழுகையில்‌ இங்கு சிதை மூட்டவேண்டுமென்பது 
முறை. தந்தை தன்‌ மைந்தனின்‌ ப 
பார்க்கவேண்டும்‌. இளங்கதிர்‌ வந்து சிதையைத்‌ தொட்ட 
பின்னரே எரியூட்டவேண்டும்‌ என்கிறார்கள்‌ 
நிமித்திகர்கள்‌. இப்பொழுதைப்‌ பார்த்தால்‌ இன்று 


கதிரெழுகையே இருக்காது என்று தோன்றுகிறது” 
என்றார்‌. கணியர்‌ ஒன்றும்‌ சொல்லாமல்‌ நின்றார்‌. 
“ஏதேனும்‌ சொல்லுங்கள்‌” என்றார்‌ சுப்ரதர்‌. “விண்ணை 
ஆளும்‌ தெய்வங்களிடம்‌ வேண்டிக்கொள்வதைத்‌ தவிர 
செய்வதற்கொன்றுமில்லை” என்றார்‌ கணியர்‌. சுப்ரதர்‌ 
“ஒருவேளை இம்மைந்தன்‌ மறைந்த துயரில்‌ இன்று 
கதிரெழுகையே நிகழாமலும்‌ போகலாம்‌. எனில்‌ இந்தச்‌ 
சூதர்கள்‌ மீண்டும்‌ இக்கதையை பாடவேண்டியதுதான்‌. 
கதிர்‌ எழுவது வரை இங்கு அங்கர்‌ காத்திருக்க 
வேண்டியதுதான்‌” என்றபின்‌ அவன்‌ செல்லலாம்‌ என்று 
கையசைத்து மீண்டும்‌ நடந்து சாலை முகப்பிற்கு வந்தார்‌. 


மிகத்‌ தொலைவில்‌ எழுந்த அசைவே அங்கே தேர்கள்‌ 
வருவதை காட்டியது. கூர்ந்தபோது அது மங்கலடைந்து 
தேர்கள்தானா என்னும்‌ ஐயத்தை எழுப்பியது. 
தேர்கள்தான்‌ என மெல்லமெல்ல தெளிந்தது. ஆனால்‌ 
ஒலி காட்டிற்குள்‌ வேறெங்கோ எதிரொலித்தது. அவர்‌ 
அணுகிவரும்‌ அஸ்தினபுரியின்‌ அமுதலகக்‌ கொடியை 
சொல்லின்றி வெறித்து நோக்கியபடி நின்றார்‌. சிறுதேர்‌ 
மேடு பள்ளங்களில்‌ எழுந்து அசைந்து வந்து நின்றது. 
அதை இழுத்து வந்த ஒற்றைக்குதிரை பெருமூச்சுவிட்டு 
தலைதாழ்த்தி முன்காலால்‌ தரையைத்‌ தட்டியது. 
தேரிலிருந்து துரியோதனன்‌ எடைமிக்க காலடியை தூக்கி 
படியில்‌ வைத்து நிலத்தில்‌ இறங்கினான்‌. இருள்‌ 
செறிந்துகிடந்த காட்டைப்‌ பார்த்தபடி இடையில்‌ 
கைவைத்து நின்றான்‌. 


தேரை அணுகிய இரு ஏவலரைப்‌ பார்த்து சகுனி கைநீட்ட 
அவர்கள்‌ அக்கைகளை பற்றிக்கொண்டார்கள்‌. 
புண்பட்ட காலை வலிமுனகலுடன்‌ மெல்ல தூக்கி 
வைத்து ஒவ்வொரு படியிலாக நின்று மெல்ல சகுனி 
இறங்கிய பின்‌ தேர்ப்பாகனிடம்‌ தேரை பின்னால்‌ 
கொண்டு செல்லும்படி ஆணையிட்டான்‌. பாகன்‌ 
புரவியை மெல்ல தட்ட அது பின்னடி எடுத்து வைத்து 
தேரைத்‌ தள்ளியபடி பின்சென்று, வளைந்து அப்பால்‌ 
நகர்ந்து, இருளுக்குள்‌ மெல்லிய நிழல்‌ படிவென மாறி 
நின்றது. சகுனி சுப்ரதரைப்‌ பார்த்து தலைவணங்கினார்‌. 
சுப்ரதர்‌ கைதூக்கி வாழ்த்து அளித்தபின்‌ அங்கேயே 
நின்றார்‌. அவர்கள்‌ இருவரும்‌ சொற்கள்‌ ஏதுமின்றி 
நடந்து சுப்ரதரை அணுகினர்‌. துரியோதனன்‌ வெற்று 
விழிகளால்‌ சுப்ரதரை பார்த்துவிட்டு மீண்டும்‌ காட்டை 
பார்த்தான்‌. 


சகுனி “அவர்கள்‌ குருக்ஷேத்ர எல்லைக்குள்‌ 
வந்துவிட்டார்கள்‌. இன்னும்‌ சிறு பொழுதில்‌ இங்கு 


அணைவார்கள்‌” என்றார்‌. சுப்ர தர்‌ தலைவணங்கினார்‌. 
சகுனி விழிகளில்‌ மெல்லிய மாற்றத்துடன்‌ “சூதஅரசி 
உடன்கட்டை ஏற வேண்டுமென்று விரும்புகிறார்‌ என 
செய்தி” என்றார்‌. சுப்ரதர்‌ “அது வழக்கமில்லை. 
ஷத்ரியர்களுக்குரிய நெறி அது” என்றார்‌. “ஆம்‌, ஆனால்‌ 
அவர்‌ உடன்கட்டை ஏற விரும்புகிறார்‌ என்று சிவதரின்‌ 
செய்தி வந்தது.” சுப்ரதர்‌ “உணர்வெழுச்சியில்‌ கூறப்பட்ட 
சொற்களாக இருக்கலாம்‌” என்றார்‌. “அவர்‌ இங்கு வந்த 
பின்னர்‌ விரிவாகவே அதைப்பற்றி அவரிடம்‌ பேசுங்கள்‌. 
அரசர்‌ இங்கு மணிமுடி சூடி அரசகோலத்தில்‌ 
சிதையேறவிருக்கிறார்‌. அருகே அரசியென அமர 
இடங்கொண்டவரே உடன்கட்டை ஏற இயலும்‌. சூதஅரசி 
அவருடைய அன்புக்குரியவர்‌, அவருடைய குலத்தவர்‌. 

னால்‌ பட்டத்தரசியாக அரியணை அமர்ந்ததில்லை” 
என்றார்‌ சகுனி. 


“நெறிகளை எவரும்‌ பேணியாகவேண்டும்‌” என்றார்‌ 
சுப்ரதர்‌. “ஆம்‌, அதைத்தான்‌ நானும்‌ சிவதரிடம்‌ 
சொன்னேன்‌. அவரிடமிருந்து மறுமொழி ஏதுமில்லை” 
என்று சகுனி சொன்னார்‌. “அவர்கள்‌ வரட்டும்‌. இங்குள்ள 
நெறியென்ன என்பதை கூறுவோம்‌. சிவதர்‌ 
புரிந்துகொண்டால்கூட போதும்‌ அவருடைய சொல்லை 
அரசி மீறப்போவதில்லை.” சகுனி என்ன எண்ணுகிறார்‌ 
என்று சுப்ரதருக்கு புரியவில்லை. “உடன்கட்டை 
ஏறுவதனூடாக அவருடன்‌ விண்ணுக்கு செல்ல இயலுமா 
என்ன?” என்றார்‌ சகுனி. “அவர்‌ களம்‌ பொருதி வீழ்ந்தவர்‌. 
வீரர்களுக்குரிய விண்ணுலகு எய்துவார்‌. அரசி 
அவருடன்‌ இருந்து மைந்தரை ஈன்றார்‌ 
என்பதற்கப்பால்‌...” என்று சொல்லி நிறுத்தினார்‌ சகுனி. 


சுப்ரதர்‌ “மைந்தர்‌ அனைவரையும்‌ இழந்திருக்கிறார்‌. 
கணவரை இழந்திருக்கிறார்‌. இத்தருணத்துப்‌ பெருந்துயர்‌ 
அவரை ஆட்கொண்டிருக்கிறது” என்றார்‌. “பெண்களின்‌ 
இயல்பு அது. துயரோ உவகையோ அவர்களை 
பேரலையென அடித்துக்கொண்டு செல்கிறது. கபம்‌ 
மிக விரைவில்‌ அவர்கள்‌ அவற்றிடம்‌ இருந்து விடுதலை 
பெற முடியும்‌. சூழல்‌ பலமடங்கு ஆற்றலுடன்‌ அவர்கள்‌ 
மேல்‌ படிகிறது. ஒரு மைந்தன்‌ அவருக்கு 
எஞ்சியிருக்கிறான்‌. அம்மைந்தனின்‌ முகம்‌ பார்த்து 
அவரால்‌ மீளமுடியும்‌. அம்மைந்தனுக்கு ஒரு மகவு 
பிறக்குமென்றால்‌ அதை மடியிலேந்தி கணவனையும்‌ 
மண்மறைந்த குழந்தைகளையும்‌ முற்றாக மறந்து 
உவகையிலாடவும்‌ இயலும்‌. கைம்பெண்களைப்போல்‌ 
அத்தனை விரைவாக மீண்டு வருபவர்கள்‌ இல்லை.” 


சகுனி உதடுகள்‌ கோணலாகி முகம்‌ இழுபட, சிறிய 
கண்களில்‌ ஒளி கூர்மைகொள்ள “ஆம்‌, அதை நம்பிதான்‌ 
அஸ்தினபுரி இருக்கிறது. இப்போது அது 
கைம்பெண்களின்‌ நகர்‌” என்றபின்‌ நகைத்து 
“பாரதவர்ஷமே கைம்பெண்களால்‌ நிறைந்திருக்கிறது. 
அவர்கள்‌ அனைவரும்‌ துயர்மீண்டு புதிய கணவர்களை 
அடைந்து மைந்தரை ஈன்று இந்நிலத்தை 
பொலியவைக்க வேண்டும்‌” என்றார்‌. சுப்ரதர்‌ 
“கோடையில்‌ நிலத்தைப்‌ பார்த்தால்‌ ஆயிரம்‌ 
ஆண்டுகளாக அங்கு பசுமை இருந்திருக்க வாய்ப்பே 
இல்லை என்றும்‌, இனி ஒருபோதும்‌ உயிர்த்துளி 
எழப்போவதில்லை என்றும்‌ தோன்றும்‌. ஒரு சிறு 
பருவமாற்றம்‌, ஒரு மழை அனைத்தையும்‌ முற்றாக 
மாற்றிவிடும்‌. அதன்‌ பின்‌ அங்கு கோடை இருந்ததா 
என்று ஐயுறுவர்‌” என்றார்‌. 


துரியோதனன்‌ அச்சொற்கள்‌ எதையும்‌ கேட்டதாகத்‌ 
தெரியவில்லை. காட்டின்‌ இருளை பார்த்து நின்றபின்‌ 
அவன்‌ திரும்பி சுப்ரதரிடம்‌ “இன்னும்‌ விடியவில்லை 
அல்லவா?” என்றான்‌. “இன்னும்‌ ஒரு நாழிகையில்‌ 
கணிக்களத்தில்‌ கதிரவன்‌ எழுந்திருப்பான்‌. 
விண்ணிலெழுவானா என்று நம்மால்‌ சொல்ல இயலாது. 
வானை முகில்கணங்கள்‌ முற்றாக மூடியிருக்கின்றன” 
என்றார்‌. “ஆம்‌, நேற்று அந்தி முதல்‌ வானம்‌ கருமுகிலாக 
இருக்கிறது” என்றான்‌ துரியோதனன்‌. “இரவில்‌ 
பெருமழை கொட்டி களத்தை மூடுமென்று 
எண்ணினேன்‌. மழை பெய்திருந்தால்‌ இருதரப்புப்‌ 
படைவீரர்களும்‌ முழுக்க நனைந்து இரவை கழித்திருக்க 
வேண்டும்‌. மழை ஒழிந்தது நன்று. இடிமின்னல்களோடு 
நின்றுவிட்டது” என்று சகுனி சொன்னார்‌. 


அந்த உரையாடலே அத்தருணத்தின்‌ கணங்களை 
ஒவ்வொன்றாக கடந்து செல்வதற்காகதான்‌ என்று 
சுப்ரதர்‌ உணர்ந்திருந்தார்‌. அவரும்‌ அப்பேச்சை 
முன்னெடுத்தார்‌. “நேற்றிரவு முழுக்க மின்னலால்‌ காடு 
துடித்துக்கொண்டிருந்தது. இடியோசை ஒழிந்த 
ஒருகணமில்லை” என்றார்‌. சகுனி திரும்பி அப்பால்‌ 
கேட்டுக்கொண்டிருந்த சூதர்களின்‌ பாடலை செவிகூர்ந்து 
“ஒருவேளை இவர்கள்‌ கதிரவனை பாடிப்பாடி மழையை 
நிறுத்திவிட்டார்களோ?” என்றார்‌. துரியோதனன்‌ 
அமைதியின்மையுடன்‌ “எப்போது விடியும்‌?” என்றான்‌. 
சகுனி அவனை திரும்பி நோக்கிவிட்டு “பார்ப்போம்‌” 
என்றார்‌. 


“முதற்கதிர்‌ வந்து சிதையை தொடவேண்டுமென்று முறை 


வகுக்கப்பட்டுள்ளது. நிமித்திகர்கள்‌ சடங்குக்குரிய 
அனைத்தையும்‌ ஒருக்கிக்கொண்டிருக்கிறார்கள்‌” 
என்றார்‌ சகுனி. சுப்ரதர்‌ “ஆம்‌, வேதியரும்‌ 
காத்திருக்கிறார்கள்‌. கதிர்‌ எழுந்த பின்னர்‌ அவர்கள்‌ 
சிதைக்கு அருகே வரலாம்‌ என்று சொல்லியிருக்கிறேன்‌” 
என்றார்‌. சகுனி “அனைத்தும்‌ ஒருங்கிவிட்டதா என்று 
சென்று பாருங்கள்‌” என்றார்‌. சுப்ரதர்‌ தலைவணங்கி 
திரும்பும்போது துரியோதனன்‌ உரக்க “அது என்ன?” 
என்று கை நீட்டி கேட்டான்‌. சுப்ரதர்‌ திரும்பிப்‌ 
பார்த்துவிட்டு அவன்‌ எதை கேட்கிறான்‌ என்று 
தெரியாமல்‌ “அரசே” என்றார்‌. “என்ன அது?” என்று உரக்க 
மீண்டும்‌ கேட்டான்‌ துரியோதனன்‌. அவன்‌ சுட்டுவதைப்‌ 
பார்த்து “சிதை! அங்கருக்கானது” என்றார்‌ சுப்ரதர்‌. 


“இத்தனை பெரிய சிதையா!” என்று துரியோதனன்‌ 
மீண்டும்‌ கேட்டான்‌. “அரசே, அரசர்களுக்குரிய சிதையை 
அவ்வாறு உயரமாக அமைப்பது வழக்கம்‌. அவர்களுக்கு 
மட்டுமே தனிச்சிதை” என்று சுப்ரதர்‌ சொன்னார்‌. 
“அவ்வளவு பெரிய சிதையா?” என்றபின்‌ துரியோதனன்‌ 
புன்னகைத்து “அது எரியூட்டப்பட்டால்‌ அவனுடைய 
பொற்தேரளவே இருக்கும்‌” என்றான்‌. அச்சொல்லில்‌ 
இருந்த முரணால்‌ சுப்ரதர்‌ உளம்‌ திடுக்கிட்டார்‌. 
துரியோதனனின்‌ முகத்தில்‌ ஒரு வெறிப்பு இருந்தது. 
அவன்‌ உளம்‌ பிறழ்ந்திருக்கிறானோ என்ற 
ஐயமேற்பட்டது. சகுனி அதை உணர்ந்தவராக “செல்க!” 
என்றார்‌. 


சுப்ரதர்‌ சாலையைக்‌ கடந்து அப்பால்‌ சென்று அங்கே 
காத்திருந்த அந்தணர்களை அடைந்தார்‌. அவரைக்‌ 
கண்டதும்‌ அவர்கள்‌ எழுந்து நின்று தலைவணங்கினர்‌. 
சிதைப்பணியாளன்‌ கீர்த்திமான்‌ “அனைத்தும்‌ வந்து 
சேர்ந்துவிட்டன, அமைச்சரே. மங்கலப்‌ பொருட்கள்‌ 
அனைத்தும்‌ உள்ளன” என்றார்‌. வேதியர்‌ ஒருவர்‌ 
“கதிரெழுவது ஒன்றுதான்‌ எஞ்சியுள்ளது” என்றார்‌. 
சுப்ரதர்‌ தலையசைத்தார்‌. முதிய வேதியர்‌ “கதிர்‌ எழுவது 
நமது கையில்‌ இல்லை. ஆனால்‌ கதிரெழாமல்‌ இருந்தால்‌ 
செய்வதற்குரிய சில சடங்குகள்‌ உள்ளன?” என்றார்‌. “ஓர்‌ 
அருமணியை கதிரவனென உருவகித்து அகல்சுடரின்‌ 
அருகே வைத்து அவ்வொளிக்‌ கதிரை சிதையில்‌ 
விழச்செய்து கதிர்த்தொடுகை நிகழ்ந்துவிட்டதென்றே 
ஆக்கலாம்‌. கல்லில்‌ கதிரவன்‌ எழுதலே வைரங்கள்‌. 
அவை கதிரவனின்‌ குழவியர்‌” என்றார்‌. 


இன்னொரு அந்தணர்‌ “ஒவ்வொன்றுக்கும்‌ மாற்று வழி 
உண்டென்பதே வேதச்சடங்குகளின்‌ அழகு” என்றார்‌. 


“ஏனெனில்‌ இது நெடுங்காலமாக செய்யப்பட்டு வருகிறது. 
எல்லா வாய்ப்புகளும்‌ ஒருமுறையேனும்‌ வந்து 
சென்றிருக்கும்‌.” சுப்ரதர்‌ அங்கே வைக்கப்பட்டிருந்த 
பொருட்களை ஒவ்வொன்றாக மீண்டும்‌ பார்த்தார்‌. 
“விஷ்ணுகிராந்தி, அருகு, முயல்செவி, திருதாளி, 
செறுளை, நிலப்பனை, கைதோன்றி, பூவாம்குறுந்தல்‌, 
மூக்குற்றி, உழிஞை. இரவு முழுக்க மீளமீள அவற்றையே 
எண்ணிக்கொண்டிருக்கிறோம்‌ என்று தோன்றியது. 
“சிதை அருகே நீங்கள்‌ சென்று நிலைகொள்ளலாம்‌. இனி 
பொழுதில்லை. எரியளிப்புச்‌ சடங்குகள்‌ தொடங்கட்டும்‌. 
கதிர்‌ எழாவிட்டால்‌ என்ன முடிவெடுப்பது என்பதை நான்‌ 
அரசரிடம்‌ உசாவிவிட்டுச்‌ சொல்கிறேன்‌” என்றார்‌. 


அவர்கள்‌ தலைவணங்கி தங்கள்‌ பொருட்களுடன்‌ சிதை 
அருகே சென்றனர்‌. அவர்‌ அவர்களுக்குப்‌ பின்னால்‌ 
நடந்தார்‌. அந்தணர்கள்‌ சிதையின்‌ மேற்கே கிழக்கு 
நோக்கி அமர்ந்து தங்கள்‌ பொருட்களை அங்கே 
பரப்பினார்கள்‌. ௬ுத்ரவிழிக்காய்‌, சிதைச்சாம்பல்‌, 
எருக்கமலர்‌, புலித்தோல்‌, மான்கொம்பு, மழு, உடுக்கை, 
திருவோட்டில்‌ நன்னீர்‌. கணியர்‌ ஒருவர்‌ அங்கே 
நின்றிருந்தார்‌. “கதிரெழுகையின்‌ பொழுது இன்னும்‌ சற்று 
நேரத்தில்‌” என்று அவர்‌ சொன்னார்‌. சுப்ரதர்‌ 
சிலகணங்கள்‌ எண்ணி நோக்கிவிட்டு அந்தணரிடம்‌ 
“சடங்குகளை தொடங்குக, எரியெழுக!” என்றார்‌. 
தலைமை அந்தணர்‌ “அங்கர்‌ ஐந்தெரி யோகத்தை 
செய்தவர்‌ என்று கூறுகிறார்கள்‌. ஆகவே ஐந்தெரியும்‌ 
இங்கு அனவில்‌ எழுப்பப்பட வேண்டும்‌. ஐந்தாம்‌ எரியென 
திரிகாலன்‌ சிதையில்‌ எழவேண்டும்‌” என்றார்‌. 


அவர்கள்‌ செங்கற்களை அடுக்கி நான்கு எரிகுளங்களை 
உருவாக்கினர்‌. அங்கு விறகுகளை அமைத்து நெய்‌ 
நனைத்தனர்‌. ஒருவர்‌ ஒவ்வொரு அவிப்பொருளாக 
எடுத்து வைத்தார்‌. எவரோ சொல்வதுபோல 
அப்பொருட்களை சுப்ரதர்‌ விழிகளால்‌ கேட்டார்‌. 
அறுசுவை அன்னங்களும்‌ ஏழுவகை நறுமணங்களும்‌ 
எட்டுவகை மங்கலங்களும்‌ ஒன்பது அருமணிகளும்‌ 
பத்துவகை மலர்களும்‌ பன்னிருவகை விறகுகளும்‌. 
இருவர்‌ அரணிக்கட்டைகளைக்‌ கடைந்து எரியெழுப்ப 
அதை மென்பஞ்சில்‌ தொட்டு முதல்‌ எரிகுளத்தை பற்ற 
வைத்தார்‌ வைதிகர்‌. அதில்‌ முதல்‌ எரி எழுந்தது. நான்கு 
எரிகுளங்களும்‌ அனலெழுந்து ஆட அந்தணர்‌ அதர்வ 
வேதச்சொல்லெடுத்து ஒலிக்கத்‌ தொடங்கினர்‌. 


சிதைக்கு அப்பால்‌ துரியோதனனும்‌ சகுனியும்‌ 
நின்றிருந்தார்கள்‌. சகுனி நிற்பதற்கு இயலாதவராக 


காலை நீட்டிக்கொண்டு ஒரு மரத்தை பிடித்திருந்தார்‌. 
சுப்ரதர்‌ அவர்கள்‌ அருகே சென்று “எரியெழ 
ஆணையிட்டுவிட்டேன்‌” என்றார்‌. “ஆம்‌, பார்த்தேன்‌. 
ஐந்தனல்‌” என்று சகுனி சொன்னார்‌. பின்னர்‌ “ஐந்தாவது 
அனலாகிய திரிகாலன்‌ அங்கே குருக்ஷேத்ரத்தில்‌ 
எழுந்ததைப்‌ பற்றித்தான்‌ அவர்கள்‌ இங்கு 
பாடிக்கொண்டிருக்கிறார்கள்‌” என்றார்‌. சுப்ரதர்‌ திரும்பிப்‌ 
பார்த்தபோது சூதர்கள்‌ அனைவரும்‌ ஒரே குரலில்‌ ஐந்து 
அனல்களையும்‌ போற்றிப்‌ பாடிகொண்டிருந்தனர்‌. அவர்‌ 
அவர்களின்‌ சொல்லில்‌ இருந்த அனல்‌ அங்கே 
எரிகுளங்களில்‌ எழுந்தாடுவதை நோக்கிக்கொண்டு 
நின்றார்‌. 


எஞ்சவேண்டும்‌” என்றான்‌ ௬ுசீகன்‌. 


“மைந்தனே, உன்‌ வஞ்சம்‌ எவர்‌ மீது? உன்‌ குலத்தை 
அழித்தவர்களை உன்‌ தந்தை எரித்தழித்து தன்‌ வஞ்சம்‌ 
குளிர்ந்து விண்ணகம்‌ மேவிவிட்டார்‌. உன்னிடம்‌ 
எஞ்சுவது எது?” என்றார்‌ பெருமாள்‌. “இறைவா, 
மூதாதையர்‌ கண்ணீரைக்‌ கண்ட என்‌ தந்தை என்‌ தாயின்‌ 
விழிநீரைக்‌ காணவில்லை. அவளும்‌ பார்கவ 
குலத்தவளே. அவளுடைய குருதிச்சுற்றம்‌ முழுவதும்‌ 
ஹேகயர்களால்‌ கொல்லப்பட்டது” என்றான்‌ ர௬ுசீகன்‌. 
“மைந்த, தவத்தை வெல்லும்‌ தெய்வமொன்றில்லை. உன்‌ 
விருப்பத்திற்கு ஏற்ப அணையாத நெருப்புள்ள 
படைக்கலம்‌ ஒன்றை அளிக்கிறேன்‌” என்றார்‌ 
நாராயணன்‌. 


“ஊழிமுதற்காலத்தில்‌ பிரபஞ்சசிற்பியான விஸ்வகர்மன்‌ 
மண்ணைச்சூழ்ந்திருக்கும்‌ தொடுவானின்‌ வடிவில்‌ இரு 
மாபெரும்‌ விற்களை சமைத்தார்‌. ஒன்றை 
தழல்விழியோனுக்கும்‌ இன்னொன்றை எனக்கும்‌ 
அளித்தார்‌. முப்புரமெரித்த சிவதனுஸை விதேகமன்னன்‌ 
தேவராதனுக்குக்‌ கொடுத்தார்‌.நான்‌ என்‌ வில்லை 
உனக்களிக்கிறேன்‌. உன்‌ வழித்தோன்றல்கள்‌ வழியாக 
அது சிவகணங்களிடம்‌ சென்று சேரட்டும்‌” என்று சொல்லி 
மலைமுகடென வளைந்த மாபெரும்‌ வில்லை அளித்து 
மறைந்தார்‌. 


கையில்‌ எரியுமிழும்‌ நாராயணவில்லுடன்‌ வந்த ர௬ுசீகன்‌ 
ஹேகயர்களின்‌ நூற்றியிருபது ஆயர்குடிகளை 
எரித்தழித்தான்‌. அவர்களின்‌ ஆநிரைகள்‌ 
தழலெழுந்தகாட்டுக்குள்‌ பொசுங்கி மறைந்தன. 
மைந்தர்கள்‌ வெந்துரிந்த நிணமும்‌ கருகிய 
கைகால்களுமாக எரிந்தழிந்த இல்லங்களின்‌ 
சாம்பலுக்குள்‌ விரைத்துக்கிடந்தனர்‌. ர௬சீகனை அஞ்சிய 
ஹேகயர்கள்‌ கண்ணீருடன்‌ வானை நோக்கி மூதாதயரை 
அழைத்து கதறியபடி தங்கள்‌ அரசனான கணணியின்‌ 
அரண்மனை முற்றத்தில்‌ வந்து குழுமினர்‌. அவன்‌ 
சினம்கொண்டெழுந்து தன்‌ படைகளுடன்‌ ௬ச்கனை 
தேடிச்சென்றான்‌. 


கணியின்‌ படைகள்‌ காடுகள்‌ தோறும்‌ ரசீகனை 
தேடிச்சென்றன. அவன்‌ தங்கிய அனைத்து 
தவக்குடீரங்களையும்‌ அங்கிருந்த பிரம்மசாரிகள்‌ 
தவமுனிவர்களுடன்‌ சேர்த்து கொன்றழித்தான்‌. 
ருசீகனுக்கு உணவளித்த பழங்குடிகள்‌ அவனுக்கு 
நிழல்கொடுத்த மரங்கள்‌ அனைத்தையும்‌ கணி 

[்ராவஹவிசுப்ரதர்‌ மீண்டும்‌ சாலைக்கு வந்தபோது 
கொம்பொலியை கேட்டார்‌. முதற்கணம்‌ அது ஏதோ 
காட்டுப்பறவையின்‌ குரலெனத்‌ தோன்றியது. பின்னர்‌ 
அது கொம்பொலி எனத்‌ தெளிந்ததும்‌ அவர்‌ உள்ளம்‌ 
துடிப்புகொண்டது. சம்பாபுரியின்‌ கொம்பொலி. அதை 
ஊதுபவனையே அவர்‌ அருகிலென உள்ளத்தால்‌ 
கண்டார்‌. மூச்சிரைக்க ஓடி பாதைமுகப்புக்குச்‌ சென்று 
நின்றார்‌. மிக அப்பால்‌ அசைவுகள்‌ தெரிந்தன. இருண்ட 
நீருக்குள்‌ மீன்கள்‌ என. கொம்போசை மீண்டும்‌ எழுந்தது. 
“சம்பாபுரியின்‌ அரசியும்‌ இளவரசரும்‌ வருகை!” என 
அறிவித்தது. 


சம்பாபுரியின்‌ கொம்பூதி முதலில்‌ வந்தான்‌. அவனைத்‌ 
தொடர்ந்து மூன்று புரவிகள்‌ அம்பு வடிவில்‌ வந்தன. 
ஒருவன்‌ சம்பாபுரியின்‌ கொடியை ஏந்தியிருந்தான்‌. 
கொம்பூதி கொம்பை முழக்கி அரசியின்‌ வருகையை 
அறிவித்தான்‌. சுப்ரதர்‌ சாலைவிளிம்பில்‌ நின்ற 
பலாமரத்தின்‌ அடியில்‌ கைகளைக்‌ கட்டியபடி நின்றார்‌. 
காற்றில்‌ அவருடைய ஆடை 
படபடத்துக்கொண்டிருந்தது. புரவிக்காவலர்கள்‌ 
பன்னிருவர்‌ இரண்டு வரிசைகளாக வந்தனர்‌. முகப்பில்‌ 
வந்தவர்கள்‌ வில்லேந்தியிருந்தனர்‌. பின்னர்‌ வந்தவர்கள்‌ 
வேல்‌ வைத்திருந்தனர்‌. அவர்கள்‌ அணுகி வந்து 
விரைவழிய அவர்கள்‌ செல்லவேண்டிய வழியை சுப்ரதர்‌ 
சுட்டிக்காட்டினார்‌. அவர்கள்‌ சென்று காட்டுக்குள்‌ 
வளைந்து நின்றனர்‌. நெடுந்தொலைவு ஓடிய புரவிகள்‌ 
நுரை உமிழ்ந்து நீள்மூச்செறிந்தன. கால்களை தூக்கி 
வைத்து முன்னும்‌ பின்னுமாக உடலை ஊசலாட்டின. 


தேர்‌ தெரியத்தொடங்கியது. காட்டின்‌ சிறிய மேட்டில்‌ ஏற 
புரவிகள்‌ சற்று மூச்சிளைத்தன. தலைதாழ்த்தி உடலை 
உந்தி இழுத்தன. அவை நெடுந்தொலைவு நில்லாமல்‌ 
வந்திருக்கவேண்டும்‌. சுப்ரதர்‌ “ஏன்‌ இத்தனை 
பிந்தினீர்கள்‌?” என்றார்‌. காவலர்தலைவன்‌ “வரும்‌ 
வழியிலேயே புரவிகளுக்கும்‌ படைகளுக்கும்‌ நீரும்‌ 
உணவும்‌ பெற்றுக்கொள்ளலாம்‌ என எண்ணினோம்‌. 
ஆனால்‌ ஊர்களில்‌ எங்குமே எவரும்‌ இல்லை. 
கங்கையை கடந்த பின்னர்‌ ஒரு ஊரில்கூட குடிகளை 
நாங்கள்‌ பார்க்கவில்லை” என்றான்‌. சுப்ரதர்‌ 
திகைப்புடன்‌ “ஏன்‌?” என்றார்‌. “அத்தனைபேரும்‌ 


ஊர்களை விட்டுச்‌ சென்றுவிட்டிருக்கிறார்கள்‌. நாங்கள்‌ 
பார்த்தவை எல்லாம்‌ ஒழிந்த இல்லங்களை மட்டுமே.” 


“எங்கு சென்றார்கள்‌?” என்று திகைப்புடன்‌ சுப்ரதர்‌ 
கேட்டார்‌. “வழியில்‌ ஒரு மலைவணிகனை பார்த்தோம்‌. 
நிஷாத குலத்தவன்‌. அவன்‌ குடிகள்‌ காடுகளில்‌ 
வாழ்பவர்கள்‌. அவர்களும்‌ கிளம்பிச்‌ 
சென்றுவிட்டிருக்கிறார்கள்‌” என்று காவலர்தலைவன்‌ 
சொன்னான்‌. “போர்‌ தொடங்கிய பின்னர்‌ இரு தரப்புப்‌ 
படைவீரர்களும்‌ ஊர்களுக்குள்‌ சென்று 
உணவுப்பொருட்களையும்‌ பிற பொருட்களையும்‌ 
வாங்கியிருக்கிறார்கள்‌. முதலில்‌ பணம்‌ கொடுத்தார்கள்‌. 
பின்னர்‌ அவர்களே எடுத்துக்கொண்டார்கள்‌. 
விலங்குகளை பிடித்துக்கொண்டு சென்றனர்‌. 
இளைஞர்களையும்‌ பிடித்துக்கொண்டு செல்லத்‌ 
தொடங்கியதும்‌ மக்கள்‌ இரவோடு இரவாக கிளம்பி 
கங்கையைக்‌ கடந்து வேறு நாடுகளுக்கு 
சென்றுவிட்டார்கள்‌. அவர்களை கங்கை 
எல்லைவரைக்கும்‌ துரத்திச்சென்றிருக்கிறார்கள்‌ 
படையினர்‌. அவர்கள்‌ வழியுணவுக்கெனக்‌ 
கொண்டுபோன பொருட்களும்‌, கூட்டிச்சென்ற 
கால்நடைகளும்கூட பறிக்கப்பட்டன.” 


தேர்‌ அணுகி நின்றது. படைத்தலைவன்‌ புரவியில்‌ 
அணுகி வந்து சுப்ரதரிடம்‌ “உத்தமரே, அரசியும்‌ 
இளவரசரும்‌ சிற்றமைச்சரும்‌ வந்துள்ளார்கள்‌...” 
என்றான்‌. “இங்கே வாழ்த்துரைக்கு நெறி இல்லை” 
என்றார்‌ சுப்ரதர்‌. “தெரியும்‌” என அவன்‌ சிறுசினத்துடன்‌ 
சொன்னான்‌. “நான்‌ சொல்லவந்தது வேறு. எவரும்‌ 
நெடும்பொழுதாக எதுவும்‌ உண்ணவில்லை. வழியில்‌ 
கனிகளும்‌ கிழங்குகளும்கூட கிடைக்கவில்லை. காடு 
குரங்குகளாலும்‌ கரடிகளாலும்‌ சூறையாடப்பட்டதுபோல்‌ 
முற்றாக ஒழிந்துகிடக்கிறது. காட்டுச்சுனைகளில்‌ முழுக்க 
அம்புபட்ட பறவைகள்‌ விழுந்து உடலழுகி நீரை 
நாற்றமடிக்கச்‌ செய்துள்ளன. இளவரசருக்கு மட்டுமாவது 
சற்று உணவு அளிக்கப்பட்டால்‌ நன்று.” சுப்ரதர்‌ தானும்‌ 
எரிச்சல்கொண்டு “அதற்கு நீங்கள்‌ நேரடியாக இங்கே 
வந்திருக்கக்‌ கூடாது... இங்கே உணவு ஏதும்‌ இல்லை” 
என்றார்‌. பின்னர்‌ கசப்புடன்‌ “உண்மையை 
சொல்வதென்றால்‌ இப்போது அங்கு களத்திலும்‌ உணவு 
என ஏதுமில்லை” என்றார்‌. அவன்‌ “நேராக இங்கே 
வரும்படி அரசியின்‌ ஆணை” என்றான்‌. 


தேரிலிருந்து அணுக்கப்பெண்டு கையில்‌ ஒரு ஆமாடப்‌ 
பேழையுடன்‌ இறங்கி நின்றாள்‌. தொடர்ந்து வெண்ணிற 


நீளாடையை மட்டும்‌ அணிந்திருந்த விருஷாலி இறங்கி 
தன்‌ சரிந்த மேலாடையை எடுத்து தலைவழியாக 
சுற்றிமுகத்தை முற்றாக மறைத்துக்கொண்டாள்‌. 
தலைகுனிந்து அவள்‌ நிற்க அணுக்கப்பெண்டு ஏதோ 
சொன்னாள்‌. இருவரும்‌ சுப்ரதரை நோக்கி வந்தனர்‌. 
அதற்குப்‌ பின்னால்‌ வந்து நின்ற தேரிலிருந்து சிவதர்‌ 
இறங்கி சூழ நோக்கியபின்‌ மேலாடையை வீசிச்‌ சுழற்றி 
தோளில்‌ அணிந்துகொண்டு தேரிலிருந்து பிரசேனன்‌ 
இறங்குவதற்காக காத்து நின்றார்‌. பிரசேனன்‌ இறங்கி 
நின்று சுற்றும்‌ நோக்கினான்‌. அவன்‌ துயருற்றிருந்ததாகத்‌ 
தெரியவில்லை. துயரை ஓர்‌ இரவு முழுக்க நீட்டிப்பது 
கடினம்‌. அவன்‌ துயில்கொண்டிருக்கக்கூடும்‌. 
எண்ணங்கள்‌ மழுங்கிவிட்டிருக்கும்‌. புதிய காலையை 
எதிர்கொள்பவனைப்போல்‌ தோன்றினான்‌. 


சிவதர்‌ சுப்ரதரை பார்த்துவிட்டிருந்தார்‌. அவர்கள்‌ 
அவரை நோக்கி வந்தனர்‌. அவர்களுக்கு முன்னால்‌ வந்த 
விருஷாலியும்‌ அணுக்கப்பெண்டும்‌ அவர்‌ அருகே வந்து 
நின்றார்கள்‌. சுப்ரதர்‌ சொல்லின்றி தலைவணங்கினார்‌. 
அணுக்கப்பெண்டு விழிகளால்‌ சுட்டி “அங்கேதானா?” 
என்றாள்‌. சுப்ரதர்‌ “ஆம்‌” என்றார்‌. சிவதரும்‌ பிரசேனனும்‌ 
அருகே வந்தனர்‌. சுப்ரதர்‌ அவர்களுக்கு தலைவணங்கி 
விருஷாலியிடம்‌ “வருக, அரசி!” என்றபின்‌ நடக்க 
அவர்கள்‌ தொடர்ந்து சென்றார்கள்‌. விருஷாலி ஒரு 
வெண்நிழல்‌ என வந்தாள்‌. அவள்‌ காலடியின்‌ ஓசைகூட 
எழவில்லை. காடு முன்காலைக்‌ குளிரில்‌ 
விறைப்படைந்து நின்றிருந்தது. குருக்ஷேத்ரத்தில்‌ எரிந்த 
பெருஞ்சிதை அணைந்து சூழ்ந்த புகையை புலரிக்காற்று 
அள்ளி காட்டுமரங்கள்மேல்‌ பரப்பியது. காலையில்‌ 
காட்டின்‌ அத்தனை இலைகள்மீதும்‌ கரிப்படலம்‌ 
இருக்கும்‌. மலர்கள்கூட கரியணிந்திருக்கும்‌. 
பனித்துளிகள்‌ கருங்குருதி என சொட்டும்‌. 
அன்னங்களும்‌ நாரைகளும்கூட 
கருமைகொண்டுருக்கும்‌. 


அரசகுடியினருக்கான இடுகாட்டில்‌ சுபாகுவும்‌ பிற 
அரசகுருதியினரும்‌ விண்ணடைய சிதையெரிகள்‌ 
அணைந்து கனல்கொண்டுவிட்டிருந்தன. அங்கிருந்து 
சிதைக்காவலர்கள்‌ கிளம்பிச்சென்று சாலைகளில்‌ 
ஆங்காங்கே அமர்ந்திருந்தனர்‌. சுப்ரதர்‌ ஒர்‌ ஏவலனை 
அழைத்து “முதற்காவல்மாடத்தில்‌ இருப்பவர்களிடம்‌ 
சென்று சொல்க! இங்கே எரியம்பு எழுந்ததும்‌ 
புகழ்முரசுகள்‌ முழக்கப்படவேண்டும்‌” என்றார்‌. அவன்‌ 
தலைவணங்கினான்‌. காவல்கோபுரங்கள்‌ எரிந்து 
அணைய ஒன்றிரண்டே எஞ்சியிருந்தன. அவற்றிலிருந்து 


முரசுகள்‌ ஒலித்தன. அவர்‌ ஒரு காவல்மாடத்தில்‌ 
அமர்ந்திருக்கும்‌ பேருடலனான அரக்கர்மைந்தனை 
நினைவுகூர்ந்தார்‌. அவன்‌ அந்தப்‌ போரை ஆயிரம்கோடி 
மயிர்க்கால்களால்‌ பார்த்துக்கொண்டிருக்கிறான்‌ 
என்றார்கள்‌. 


கர்ணனின்‌ சிதை ஒருக்கப்பட்டிருந்த இடத்தில்‌ வைதிகர்‌ 
சடங்குகளை தொடங்கிவிட்டிருந்தார்கள்‌. 
தொலைவிலேயே அதைக்‌ கண்ட சுப்ரதர்‌ சுட்டிக்காட்டி 
“அங்கே” என்றார்‌. “இன்னும்‌ பொழுதில்லை. முதல்‌ கதிர்‌ 
எழுகையில்‌ என நற்பொழுது குறித்திருக்கிறார்கள்‌.” 
சிவதர்‌ “ஆனால்‌ இன்னும்‌ கருக்கிருளே இருக்கிறது” 
என்றார்‌. “ஆம்‌, ஆனால்‌ கணியர்‌ இன்னும்‌ 
அரைநாழிகையே உள்ளது என்கிறார்‌” என்றார்‌ சுப்ரதர்‌. 
“நாம்‌ கதிரொளிக்காக காத்திருப்பதா அன்றி 

ல்கணிப்பையே காலை என ஏற்பதா எனத்‌ 
தெரியவில்லை. வைதிகர்கள்‌ சில 
மாற்றுச்சடங்குகளையும்‌ சொன்னார்கள்‌” என்றார்‌. 
சிவதர்‌ அதை போதிய அளவில்‌ உளம்கொள்ளாமல்‌ 
“தெய்வங்கள்‌ முடிவெடுக்கட்டும்‌” என்றார்‌. சிதையை 
நிமிர்ந்து நோக்கிக்கொண்டு நின்றார்‌. அவர்‌ முகம்‌ 
கனிவான ஏதோ நினைவில்‌ இருப்பதுபோல்‌ இருந்தது. 
பின்னர்‌ “இத்தனை உயரமாக இருக்குமா?” என்றார்‌. 
சுப்ரதர்‌ “இவற்றுக்கு ஓர்‌ அமைப்பு உள்ளது. இது 
முடிசூடிய அரசரின்‌ சிதை” என்றார்‌. 


வைதிகர்தலைவர்‌ வந்தார்‌. சிவதர்‌ தலைவணங்க 
விருஷாலி அப்பால்‌ நின்றாள்‌. வைதிகர்‌ “அரசி இங்கு 
வருவதைப்பற்றி சொன்னார்கள்‌” என்றார்‌. அரசியை 
நோக்கிவிட்டு “பெண்டிர்‌ சுடலைக்காட்டுக்கு வரும்‌ 
வழக்கம்‌ இல்லை” என மேலும்‌ தயங்கினார்‌. சுப்ரதர்‌ 
“தாங்கள்‌ பணிகளை நோக்குக, வைதிகரே! நான்‌ வந்து 
விளக்குகிறேன்‌” என்றபின்‌ அணுக்கப்பெண்டிடம்‌ 
“அரசியும்‌ இளவரசரும்‌ அங்கே மரநிழலில்‌ 
காத்திருக்கட்டும்‌...” என்றார்‌. அவள்‌ தலையசைத்தாள்‌. 
சுப்ரதர்‌ சிவதரிடம்‌ “தங்களிடம்‌ பேசவேண்டும்‌, சிவதரே” 
என்றார்‌. சிவதர்‌ “ஆம்‌” என்றபின்‌ பிரசேனனிடம்‌ 
“அன்னையுடன்‌ சென்று அமர்ந்துகொள்க, இளவரசே!” 
என்றார்‌. பிரசேனன்‌ தலையசைத்தான்‌. அவன்‌ அங்கு 
உயர்ந்து நின்ற சிதை என்னவென்று 
புரிந்துகொள்ளவில்லை எனத்‌ தெரிந்தது. அப்பால்‌ 
சூதர்களின்‌ பாடல்‌ கேட்டுக்கொண்டிருப்பதும்‌ அவனுக்கு 
பொருளாகவில்லை. அணுக்கப்பெண்டு அவனை 
அழைத்துக்கொண்டாள்‌. விருஷாலியும்‌ பிரசேனனும்‌ 
அவளுடன்‌ செல்ல அவர்கள்‌ ஓர்‌ அத்திமரத்தடியில்‌ 


சென்று அமர்ந்தனர்‌. 

சுப்ரதர்‌ சிவதரை அழைத்துக்கொண்டு அப்பால்‌ 
சென்றார்‌. சிவதர்‌ அவர்‌ பேசப்போவதைப்பற்றி 
ஆர்வம்கொண்டதாகத்‌ தெரியவில்லை. அவர்‌ திரும்பி 
சிதையை நோக்கியபடி வந்தார்‌. இருமுறை வேரில்‌ கால்‌ 
தடுக்கினார்‌. சுப்ரதர்‌ நின்றபோது தானும்‌ நின்றார்‌. 
சுப்ரதர்‌ “சிவதரே, சற்றுமுன்‌ காந்தாரரிடம்‌ பேசினேன்‌. 
உடன்கட்டை ஏறவேண்டும்‌ என அரசி 
முடிவெடுத்திருப்பதைப்பற்றி அவர்‌ சொன்னார்‌” 
என்றார்‌. சிவதர்‌ “ஆம்‌, அதுவே அவருடைய அறுதியான 
எண்ணம்‌” என்றார்‌. “நீங்கள்‌ மெய்யான சூழ்நிலையை 
அவருக்கு எடுத்துச்சொல்லுங்கள்‌, சிவதரே. 
ஷத்ரியகுலத்தில்‌ பிறந்த அரசியருக்கு மட்டுமே 
உடன்கட்டை ஏறும்‌ உரிமை உண்டு. அந்தணரும்‌ 
வைசியரும்கூட உடன்கட்டை ஏறலாகாது. சூதர்களுக்கோ 
அது பெரும்பழி சேர்ப்பது.” 


சிவதர்‌ முகம்சிவந்து மூச்சிரைக்கத்‌ தொடங்கினார்‌. 
சுப்ரதர்‌ அதை உணராமல்‌ “ஷத்ரியர்களிலும்கூட 
முடியேந்தும்‌ குடிக்கு மட்டும்‌ உரியது உடன்கட்டை ஏறும்‌ 
உரிமை” என்றார்‌. சிவதர்‌ அப்பேச்சை தவிர்க்க 
விழைபவர்போல வேறு பக்கம்‌ 
திரும்பிக்கொள்வதுபோன்ற உடலசைவை 
வெளிப்படுத்தினார்‌. சுப்ரதர்‌ “சூதஅரசி அரசருடன்‌ 
அரியணை அமர்ந்தவரும்‌ அல்ல” என்றார்‌. சீற்றத்துடன்‌ 
திரும்பிய சிவதர்‌ “வாழ்ந்தநாள்‌ வரை அரசரை சூதர்‌ 
என்றீர்கள்‌. இப்போது அரசியை சூதப்பெண்‌ என்று 
சிறுமை செய்கிறீர்களா?” என்றார்‌. சுப்ரதர்‌ திகைத்து 
“நான்‌ அவ்வாறு சொல்லவில்லை... நான்‌ 
சொன்னவற்றுக்கு அவ்வாறு பொருளில்லை” என்றார்‌. 


சிவதர்‌ உரத்த குரலில்‌ “நீர்‌ சொன்னது காந்தாரரின்‌ 
கருத்து. அது இங்குள்ள ஷத்ரியர்களின்‌ கருத்து. 
அவரிடம்‌ சென்று சொல்லும்‌, அரசி உடன்கட்டை 
ஏறுவார்‌. அது அவர்‌ உரிமை. அவர்‌ எப்போது இவர்கள்‌ 
நோக்கில்‌ ஷத்ரியர்‌ ஆனார்‌? இவர்களுக்காக களம்நின்று 
வீழ்ந்தபோது இல்லையா? அவர்‌ அடைந்த மீட்பை 
இன்னமும்‌ அரசிக்கு நீங்கள்‌ அளிக்கவில்லை அல்லவா?” 
என்றார்‌. சுப்ரதர்‌ பேச்செடுக்க முயல கையசைத்து 
அவரைத்‌ தடுத்து சிவதர்‌ சொன்னார்‌ “அவர்களிடம்‌ 
சொல்லும்‌. உடன்கட்டை ஏறுவதே இன்று அரசிக்கு 
வெற்றி எனக்‌ கருதப்படும்‌ என்று...” 


சுப்ரதர்‌ சீற்றத்துடன்‌ “அதைத்‌ தடுக்க ஆணையிடும்‌ 


உரிமை அரசருக்கு உண்டு” என்றார்‌. “அவர்‌ 
ஆணையிடட்டும்‌. அரசி அதனை ஏற்கவில்லை என்றால்‌ 
என்ன செய்வார்‌? சிறைபிடிப்பாரா? சிறையில்‌ அவர்‌ 
எரிபுகுந்தால்‌ என்ன செய்வார்‌? உயிரைப்‌ 
போக்கிக்கொள்ளும்‌ உரிமையை எவரும்‌ 
எவரிடமிருந்தும்‌ பறிக்க இயலாது” என்றார்‌ சிவதர்‌. 
சுப்ரதர்‌ கசப்புடன்‌ “விந்தைதான்‌... அவரை 

வயறு வபர நீர்‌ சொல்லாடுகிறீர்‌” என்றார்‌. “அவர்‌ 
அரசியா சூதப்பெண்ணா என்பது எரியினூடாகத்தான்‌ 
முடிவாகிறது எனில்‌ அதைத்தான்‌ 
செய்யவேண்டியிருக்கிறது” என்றார்‌ சிவதர்‌. பின்னர்‌ 
“இனி இதைப்பற்றி நாம்‌ பேசவேண்டியதில்லை. சென்று 
சொல்க உமது அரசரிடம்‌!” என்றபடி நடந்தார்‌. சுப்ரதர்‌ 
குழப்பத்துடன்‌ தொடர்ந்து சென்றார்‌. 

அவர்கள்‌ மீண்டும்‌ சிதையருகே வந்தபோது 
அணுக்கப்பெண்டு எழுந்து அவர்‌ அருகே வந்து தணிந்த 
குரலில்‌ “மைந்தரின்‌ சிதைகள்‌ எங்கே என அரசி 
கேட்கிறார்‌” என்றாள்‌. சுப்ரதர்‌ ஒருகணம்‌ தத்தளித்தபின்‌ 
“அவர்கள்‌ வீரர்களுக்குரிய முறையில்‌ 
எரியூட்டப்பட்டுவிட்டார்கள்‌” என்றார்‌. “அந்தியிலேயே 
அரசகுடியினரை எரியூட்டுவது வழக்கம்‌. அரசரே முதல்‌ 
எரி அளிப்பதும்‌ தொன்மையான போர்க்கள 
நடைமுறை.” அவள்‌ தயங்கி நிற்க “சென்று சொல்க, 
அவர்கள்‌ விண்ணேகிவிட்டனர்‌ என!” என்றார்‌. அவள்‌ 
திரும்பிச்சென்றாள்‌. சுப்ரதர்‌ பெருமூச்சுடன்‌ 
“தெய்வங்களே” என முனகிக்கொண்டார்‌. 


சிவதர்‌ “அவர்களுக்கு தனிச்சிதைகள்‌ இல்லையா?” 
என்றார்‌. “இல்லை, கெளரவ மைந்தரைக்கூட 
தனிச்சிதையில்‌ ஏற்றவில்லை. முடிசூடிய அரசர்களுக்கு 
மட்டுமே தனிச்சிதை” என்றார்‌ சுப்ரதர்‌. சிவதர்‌ ஐயத்துடன்‌ 
கூர்ந்துநோக்கி “அரசரை விடியும்வரை 
வைத்திருந்தீர்கள்‌. மைந்தரையும்‌ வைத்திருக்கலாமே” 
என்றார்‌. “அவ்வண்ணம்‌ வழக்கமில்லை” என்றார்‌ 
சுப்ரதர்‌. சிவதர்‌ சினத்துடன்‌ “எல்லா வழக்கங்களையும்‌ 
மீறமுடியும்‌. அரசர்‌ எண்ணினால்‌ இயற்றலாம்‌. நீர்‌ 
அரசரிடம்‌ கோரினீரா?” என்றார்‌. சுப்ரதர்‌ தன்னை 
இயல்புநிலைக்கு கொண்டுசென்று நிறுத்தி தணிந்த 
குரலில்‌ “நீர்‌ வரும்‌ வழியில்‌ கெளரவப்‌ படையை 
பார்த்தீரா?” என்றார்‌. “இல்லை, இருளுக்குள்‌ ஒன்றும்‌ 
தெரியவில்லை” என்று சிவதர்‌ சொன்னார்‌. 


“ஒளி வந்தாலும்‌ பார்த்திருக்க இயலாது. ஏனென்றால்‌ 
அங்கே படைகள்‌ இல்லை” என்றார்‌ சுப்ரதர்‌. “சிவதரே, 


நேற்றைய போரில்‌ படைகளின்‌ பெரும்பகுதி 
அழிந்துவிட்டது. எரியுண்ட உடல்கள்‌ கூடிக்குழைந்து 
நிணச்சேறாக கிடந்தன. அவற்றை சேர்த்து 
ஒட்டுமொத்தமாக குருக்ஷேத்ரத்திலேயே 
எரியூட்டிவிட்டனர்‌.” சிவதர்‌ “ஏன்‌?” என்றார்‌. அவருடைய 
தலை நடுக்கு கொண்டது. “களத்தையே எரியூட்டுவதா? 
என்ன அது?” சுப்ரதர்‌ “நான்‌ எத்தனை சொன்னாலும்‌ 
போரை நேரில்‌ காணாத உமக்கு அது புரியாது. அதை 
பெருங்காவிய ஆசிரியர்‌ ஒருவர்‌ எழுதிக்‌ காட்டலாகும்‌” 
என்றார்‌. “வேறுவழியே இல்லை. தனித்தனி உடல்களென 
எவரையும்‌ பிரித்து எடுக்கவே முடியாத நிலை.” சிவதர்‌ 
அதை கற்பனைசெய்ய முயன்றார்‌, உள்ளம்‌ சென்று 
சுவரில்‌ முட்டிக்கொள்வதை அவர்‌ உடலசைவு காட்டியது. 
தலையை அசைத்து திரும்பிக்கொண்டார்‌. 


ஆனால்‌ அவரால்‌ ஏதேனும்‌ கேட்காமல்‌ இருக்க 
இயலவில்லை. “போரில்‌ எரி பயன்படுத்தலாகாதென்று 
நெறியுள்ளதே” என்றார்‌. “அந்நெறி நம்‌ அரசராலும்‌ 
மீறப்பட்டது” என்றார்‌ சுப்ரதர்‌. “எனில்‌ அதுவும்‌ நன்றே. 
அவர்‌ முன்னரே தன்‌ எல்லைகளை 
மீறியிருக்கவேண்டும்‌” என்றார்‌ சிவதர்‌. மீண்டும்‌ முகம்‌ 
சிவந்து மூச்சிரைத்தார்‌. சுப்ரதர்‌ “நான்‌ சென்று அரசரிடம்‌ 
சொல்லிவிட்டு வருகிறேன்‌” என்றார்‌. சிவதர்‌ ஒன்றும்‌ 
சொல்லவில்லை. கைகளைக்‌ கட்டியபடி சிதையை 
நோக்கியபடி நின்றார்‌. சுப்ரதர்‌ “அங்கே அரசர்‌ கிடக்கிறார்‌. 
அதோ, பந்த வளையம்‌ தெரியும்‌ இடத்தில்‌” என்றார்‌. 
“நான்‌ அவ்வாறு அவரை பார்க்க விழையவில்லை” 
என்றார்‌ சிவதர்‌. கடும்‌ சினத்துடன்‌ அதை 
சொல்வதுபோல்‌ தோன்றியது. சுப்ரதர்‌ அவர்‌ முகத்தை 
ஒருமுறை நோக்கிவிட்டு விலகி நடந்தார்‌. சிவதர்‌ வேள்வி 
நிகழும்‌ இடம்‌ நோக்கி சென்றார்‌. 


[[aஓge]சுப்ரதர்‌ துரியோதனன்‌ நின்றிருந்த இடத்தை 
அடைந்தார்‌. கர்ணனின்‌ உடல்கிடந்த களத்தைவிட்டு 
விலகி முள்மரத்தின்‌ அடியில்‌ துரியோதனன்‌ 
நின்றிருந்தான்‌. அருகே ஒரு சிறிய பாறைமேல்‌ சகுனி 
அமர்ந்திருந்தார்‌. அந்தப்‌ பாறைக்காகவே அந்த மரத்தடி 
தெரிவுசெய்யப்பட்டிருக்கவேண்டும்‌. அவர்‌ அணுகியதை 
சகுனிதான்‌ பார்த்தார்‌. துரியோதனன்‌ தொலைவில்‌ 
பந்தங்களின்‌ ஒளியில்‌ கிடந்த கர்ணனை 
நோக்கிக்கொண்டு நின்றிருந்தான்‌. அவன்‌ முகம்‌ 
மலர்ந்திருப்பது போலிருந்தது. இனிய நினைவு ஒன்றில்‌ 
இருப்பவனைப்‌ போல. இசை 
கேட்டுக்கொண்டிருப்பவனைப்‌ போல. 


சுப்ரதர்‌ சகுனியை அணுகி “அரசி வந்துவிட்டார்‌” 
என்றார்‌. சகுனி “ஆம்‌, பார்த்தேன்‌” என்றார்‌. சுப்ரதர்‌ 
“சிவதரிடம்‌ பேசினேன்‌” என்றார்‌. சகுனி காத்திருந்தார்‌. 
சுப்ரதர்‌ “அது அரசியின்‌ உரிமை என அவர்‌ சொல்கிறார்‌. 
சூதர்‌ என அரசர்‌ இழிவுசெய்யப்பட்டார்‌. இன்று அரசியும்‌ 
அவ்வாறு இழிவுசெய்யப்படுவதை ஏற்க முடியாது 
என்கிறார்‌” என்றார்‌. மேலும்‌ அழுத்தமான குரலில்‌ “அரசி 
சூதப்பெண்‌ என தடுக்கப்பட்டால்‌ எரிபுகுவதே 
அவருடைய உரிமை என்று சொன்னார்‌” என்றார்‌. சகுனி 
சினம்கொண்டு உரத்த குரலில்‌ “அது இங்கே 
வழக்கமில்லை” என்றார்‌. அவர்‌ ஏற்கெனவே சினத்துடன்‌ 
இருக்கிறார்‌ என்று தோன்றியது. அதை 
அத்தருணத்தைக்கொண்டு வெளிப்படுத்துகிறார்‌. 


“வழக்கங்கள்‌ அனைவரையும்‌ கட்டுப்படுத்தாது. 
அரியவர்கள்‌ வழக்கங்களை மீறிச்செல்கிறார்கள்‌” என்று 
சுப்ரதர்‌ சொன்னார்‌. “அதற்கு நெறி இல்லை. அதை அரசு 
ஒப்பாது” என்றார்‌ சகுனி. அவர்‌ குரல்‌ உடைந்து 
விந்தையாக ஒலித்தது. முகம்‌ இழுபட்டிருக்க உடல்‌ 
நடுங்கிக்கொண்டிருந்தது. அந்த மிகையுணர்ச்சியை 
சுப்ரதரால்‌ புரிந்துகொள்ள முடியவில்லை. அவர்‌ சீரான 
குரலில்‌ “எந்நெறியையும்‌ எந்த வழக்கத்தையும்‌ மீறலாம்‌, 
அதற்குரிய விளைவுகளைப்‌ பற்றி எண்ணாமலிருந்தால்‌” 
என்றார்‌. “அவ்விளைவுகளை பொருட்டென 
எண்ணாதவர்கள்‌ நெறிகளையும்‌ பொருட்டென எண்ண 
மாட்டார்கள்‌. சிதையேற அரசி முடிவெடுத்துவிட்டால்‌ 
என்ன செய்வீர்கள்‌?” சகுனி “இங்கே பொறுப்பிலிருக்கும்‌ 
சிற்றமைச்சர்‌ நீர்‌. நீர்‌ ஆற்றவேண்டிய கடமை இது. 
அவரை நீர்‌ தடுக்கவேண்டும்‌” என்றார்‌. 


“நெறியை சொல்லவேண்டியது என்‌ பொறுப்பு. அதை 
நான்‌ சொன்னேன்‌. அதை அவர்‌ பொருட்டெனக்‌ 
கொள்ளமாட்டார்‌ எனத்‌ தெளிந்தேன்‌. இனி அவர்‌ 
விழைவதை நிகழ்த்துவது என்‌ கடமை.” சகுனி ஒரே 
உந்தலில்‌ எழுந்து தள்ளாடி நின்று “நீர்‌ அதன்‌ விளைவை 
சந்திப்பீர்‌. இது அரசாணை!” என்றார்‌. புன்னகைத்து “என்‌ 
குலஅறம்‌ இது, காந்தாரரே. நெறிகளைப்‌ பேணுவது. 
மானுடநெறிகளை கூறுவது. அவற்றைக்‌ கடந்தமையும்‌ 
தெய்வநெறிகளை கண்டுகொள்வது. என்‌ குலப்பணியை 
நிறைவேற்றுகையில்‌ உங்களை அல்ல எந்த 
அரசரையேனும்‌ ஒரு பொருட்டென நான்‌ எண்ணுவேன்‌ 
என நினைக்கிறீர்களா? நீங்கள்‌ என்னை 
கழுவேற்றினாலும்‌ அதன்‌ மேல்‌ தர்ப்பையில்‌ என 
என்னால்‌ அமர்ந்திருக்க இயலும்‌” என்றார்‌. 


சகுனி தளர்ந்து “நீங்கள்‌ அனைவரும்‌ சேர்ந்து 
முடிவெடுத்திருக்கிறீர்கள்‌... நான்‌ இதை 
முடித்துவைக்கிறேன்‌” என்றார்‌. “நான்‌ இளவரசரிடம்‌ 
பேசுகிறேன்‌... அவரே முடிவெடுக்கட்டும்‌, அன்னையிடம்‌ 
அவர்‌ ஆணையிடட்டும்‌. இன்று சம்பாபுரியின்‌ முடியிலா 
அரசர்‌ அவரே.” சகுனி கைதட்டி ஏவலனை அழைத்து 
“அங்கநாட்டு இளவரசரை அழைத்து வா” என்றார்‌. 
சுப்ரதர்‌ துரியோதனனை பார்த்தார்‌. அவன்‌ அச்சொற்கள்‌ 
எதையுமே அறிந்ததுபோல்‌ தெரியவில்லை. அவன்‌ 
அங்கே இல்லாததுபோலவே சகுனி நடந்துகொண்டார்‌. 
அவருடைய அந்த பாவனை அப்படியே தன்னிலும்‌ 
அமைய அவர்‌ அங்கிருப்பதை தானும்‌ 
மறந்துவிட்டிருந்தார்‌. 


அவர்‌ ஏவலனுடன்‌ பிரசேனன்‌ வருவதை கண்டார்‌. 
அவன்‌ அருகே வர ஏவலன்‌ பின்னால்‌ தங்கிவிட்டான்‌. 
பிரசேனன்‌ வெறுமனே தலைவணங்கினான்‌. சகுனி 
“உங்கள்‌ தந்தையை பார்த்தீர்கள்‌ அல்லவா?” என்றார்‌. 
அதை ஏன்‌ கேட்கிறார்‌ என ஒருகணம்‌ வியந்ததுமே 
சுப்ரதர்‌ அந்த நுட்பத்தை உணர்ந்தார்‌. அவ்வினா 
பிரசேனனை நெகிழச்செய்வதை உணரமுடிந்தது. அவன்‌ 
உள்ளம்‌ நிலையழிகிறது. அகச்சொற்கள்‌ சிதறுகின்றன. 
அவன்‌ தொண்டை அசைந்தது. “ஆம்‌” என்று அவன்‌ 
சொன்னான்‌. “பேரழகர்‌. மும்முடி சூடிய பேரரசரின்‌ 
பொலிவுகொண்டவர்‌. இங்கிருந்து அவரையே 
நோக்கிக்கொண்டிருக்கிறோம்‌. அரசர்‌ விழியகற்றாமல்‌ 
நின்றிருக்கிறார்‌.” பிரசேனனின்‌ விழிகளிலிருந்து நீர்‌ 
வழியத்‌ தொடங்கியது. “வென்று சக்ரவர்த்தியானவர்கள்‌ 
உண்டு. அங்கர்‌ அள்ளி வழங்கி சக்ரவர்த்தி ஆனவர்‌” 
என்றார்‌ சகுனி. 


பிரசேனன்‌ விசும்பியபடி முகம்‌ குனித்தான்‌. உதடுகளை 
அழுத்தி இறுக்கிக்‌ கொண்டான்‌. “அவர்‌ இங்கே களத்தில்‌ 
பெருவீரத்தை வெளிப்படுத்தினார்‌. சூதர்கள்‌ அவர்‌ 
புகழை சொல்லிச்சொல்லி நிறையாமல்‌ தவிக்கிறார்கள்‌. 
இதோ அவர்‌ பேரரசர்களைப்போல்‌ சிதையேறுகிறார்‌. இந்த 
எரி அவரை விண்ணுலகு கொண்டுசெல்லும்‌ 
செவ்வண்ணக்‌ குதிரை. மாவீரர்களின்‌ உடலை தூய 
அவியென தேவர்கள்‌ விண்ணிலிருந்து 
பெற்றுக்கொள்கிறார்கள்‌. அவர்களின்‌ சிதையில்‌ 
எழுபவன்‌ சாவின்‌ எரியான கிரவ்யாதன்‌ அல்ல, 
வேள்விநெருப்பான ஜாதவேதன்‌ என்பார்கள்‌. இங்கே 
நான்கு எரிகளும்‌ மூட்டப்படுகின்றன. ஐந்தாம்‌ எரியான 
திரிகாலன்‌ தோன்றி அவரை விண்ணுக்குக்‌ 
கொண்டுசெல்கிறான்‌.” 


கண்ணீர்‌ உதிர பிரசேனன்‌ குனிந்து நின்றான்‌. சகுனி 
“எண்ணி நோக்குக! இந்தச்‌ சிதை வெறும்‌ எரி அல்ல. இது 
ஓர்‌ அரியணை. தேவர்களுக்குரிய பொன்னால்‌ 
உருவாக்கப்படுவது” என்றார்‌. பின்னர்‌ அவனை 
சிலகணங்கள்‌ கூர்ந்துநோக்கிவிட்டு “இதை அரசியிடம்‌ 
சொல்க! அவர்‌ அங்கநாட்டு அரியணையிலேயே அமரத்‌ 
துணியாதவர்‌. தேவர்கள்‌ வாழ்த்தும்‌ இந்த விண்ணக 
அரியணையில்‌ அவர்‌ அமர விரும்பமாட்டார்‌” என்றார்‌ 
சகுனி. பிரசேனன்‌ “நான்‌ வரும்‌ வழியில்‌ ஒருமுறை 
கேட்டேன்‌, அவருடைய முடிவு அறுதியானதா என்று. ஆம்‌ 
என ஒற்றைச்‌ சொல்லில்‌ உரைத்தார்‌. ஒற்றைச்‌ சொல்‌ 
மறுமொழி என்பது எப்போதும்‌ உறுதியானது. சற்றேனும்‌ 
அசைவிருந்தால்தான்‌ மேலும்‌ சொற்கள்‌ எழும்‌” என்று 
பிரசேனன்‌ சொன்னான்‌. 


“அது அவர்‌ அடையும்‌ உணர்வெழுச்சி. அவர்‌ அங்கர்மேல்‌ 
கொண்டிருந்த அன்பை உலகறியும்‌” என்று சகுனி 
சொன்னார்‌. “இளவரசே, நீங்கள்‌ சென்று அவரிடம்‌ இதை 
சொல்க! இதற்கு அவர்‌ என்ன சொல்கிறார்‌ என்று 
கேட்டுவருக... இந்த அரியணையில்‌ அரசருக்கு நிகராக 
அமர அவர்‌ விழைகிறாரா, அவருடைய இடம்‌ அது என 
கருதுகிறாரா? அதை மட்டும்‌ உசாவுக!” பிரசேனன்‌ 
சிலகணங்கள்‌ அவரை நோக்கியபின்‌ “ஆம்‌, அதை 
கேட்கலாம்‌. அதை கேட்க விட்டுவிட்டோம்‌ என பின்னர்‌ 
நமக்குத்‌ தோன்றலாகாது” என்றான்‌. அவன்‌ 
திரும்பிச்செல்வதை சுப்ரதர்‌ நோக்கி நின்றார்‌. சகுனி 
“அவர்‌ ஏற்கமாட்டார்‌. ஒருகணத்தில்‌ 
உணர்வெழுச்சிகொண்டு உடன்கட்டை ஏற 
முடிவெடுத்திருப்பார்‌. ஷத்ரியநிலையையும்‌ சதியன்னை 
என்னும்‌ புகழையும்‌ விரும்புபவர்‌ அல்ல அவர்‌” என்றார்‌. 
சுப்ரதர்‌ ஒன்றும்‌ சொல்லவில்லை. தொலைவில்‌ வேதமும்‌ 
அருகே சூதர்களின்‌ புகழ்மொழிகளும்‌ மட்டும்‌ 
கேட்டுக்கொண்டிருந்தன. 


பிரசேனன்‌ திரும்பி வந்து “அன்னையிடம்‌ கேட்டேன்‌. 
அன்னை நீங்கள்‌ சொன்னதுபோல்‌ 
எண்ணியிருக்கவில்லை. அரசருக்கு நிகராக அமைய 
விழையவில்லை, அது பிழை என்று சொன்னார்‌” 
என்றான்‌. சகுனி முகம்‌ மலர்ந்து “ஆகவே அவர்கள்‌ 
உடன்கட்டை ஏறப்போவதில்லை. அவரை திரும்ப 
அழைத்துச்செல்ல நான்‌ ஆணையிடுகிறேன்‌” என்றார்‌. 
“ஆனால்‌ அவர்‌ உயிர்வாழ விழையவில்லை. வெளியே 
சென்று தனியாக எரிபுக எண்ணுகிறார்‌. அதில்‌ அவருக்கு 
எண்ண மாற்றமில்லை. அரசர்‌ இல்லாத ஒரு விடியலை 
விழிகளால்‌ பார்க்கமாட்டேன்‌ என்று சொன்னார்‌.” சகுனி 


அழித்தான்‌. நூறாவது நாள்‌ கிரெளஞ்சவனம்‌ என்னும்‌ 
காட்டில்‌ கணியின்‌ படைகளை ௬ுசீகன்‌ தன்‌ 
அனல்வில்லுடன்‌ எதிர்கொண்டான்‌. அவனது அம்புகள்‌ 
வந்து தொட்ட கணியின்‌ படையின்‌ தேர்கள்‌ தீப்பற்றின. 
குஞ்சிரோமமாக தழல்‌ பற்றி எரிய புரவிகள்‌ அலறியபடி 
மலைச்சரிவுகளில்‌ பாய்ந்திறங்கி ஆழத்தில்‌ உதிர்ந்தன. 
ஹேகயர்களின்‌ தலைமுடிகளும்‌ ஆடைகளும்‌ 
பற்றிக்கொண்டன. 


தன்‌ முழுப்படையையும்‌ இழந்த கணி திரும்பி குடிகளிடம்‌ 
ஓடிவந்தான்‌. “நெருப்பை ஏவலாகக்‌ கொண்டவனை நாம்‌ 
வெல்லமுடியாது. உயிர்தப்பி ஓடுவதே வழி” என்று 
அவனுடைய அமைச்சர்கள்‌ சொன்னார்கள்‌. ஹேகயர்கள்‌ 
யமுனைக்கரையில்‌ இருந்து கூட்டம்‌ கூட்டமாக தங்கள்‌ 
உடைமைகளையும்‌ ஆநிரைகளையும்‌ மைந்தர்களையும்‌ 
கொண்டு வெளியேறினர்‌. தங்கள்‌ மூதாதையர்‌ வாழ்ந்த 
மண்ணை திரும்பித்திரும்பி நோக்கியபடி விழிநீர்‌ 
சொரிந்து கொண்டு விந்தியனைக்‌ கடந்து நர்மதையை 
நோக்கி குடிபெயர்ந்தனர்‌. 


புதிய நிலத்தில்‌ புலிகளுடனும்‌ பாம்புகளுடனும்‌ 
கோடையின்‌ காட்டுத்தீயுடனும்‌ மழைக்காலத்து 
தொற்றுநோயுடனும்‌ பொருதி நிரைநிரையென 
மாண்டனர்‌. எஞ்சியவர்கள்‌ அங்கே சிறிய 
குடியிருப்புகளை அமைத்தனர்‌. கிருதவீரியனின்‌ தந்தை 
தனகனின்‌ ஆட்சியில்‌ அங்கே சிறு ஜனபதம்‌ ஒன்று 
முளைத்தெழுந்தது. அதற்கு மாகிஷ்மதி என்று 
பெயர்வந்தது. கிருதவீரியனின்‌ ஆட்சிக்காலத்தில்‌ அந்த 
ஜனபதத்தின்‌ செல்வம்‌ திரண்டு ஓர்‌ அரசாகியது. 
ஆயர்குடிகளில்‌ ஆநிரைகள்‌ தழைத்தன. மாகிஷ்மதியைச்‌ 
சுற்றி மரத்தாலான சிறு கோட்டை எழுந்தது. அதன்‌ நடுவே 
சிறிய தாமரைமுகடுடன்‌ ஹேகயனின்‌ அரண்மனை 
அமைந்தது. 


ஹேகயர்களை முற்றாக அழித்தொழித்ததாக எண்ணிய 
ருச்கன்‌ சந்திரவம்சத்து மன்னனாகிய காதியை அடைந்து 
அவன்‌ மகளை பெண்கேட்டான்‌. கொலைப்பழி கொண்ட 
பிருகுபிராமணனுக்கு பெண்‌ தர விரும்பாத காதி கரிய 
காதுகள்‌ கொண்ட ஆயிரம்‌ வெண்புரவிகளை 
கன்யாசுல்கமாகக்‌ கொண்டுவரும்படி கேட்டான்‌. ௬ச்கன்‌ 
கங்கைக்கரையில்‌ இருந்த சுவனம்‌ என்னும்‌ சோலைக்குச்‌ 
சென்று தவமிருந்தான்‌. தவத்தில்‌ ஒருமை கூடாதபோது 
அவன்‌ களம்‌ வரைந்து தன்‌ மூதாதையரை வரவழைத்து 
தன்‌ தவம்‌ கனியாதது ஏன்‌ என்றான்‌. அவன்‌ 
உள்ளங்கையிலிருக்கும்‌ அனலையும்‌ அவ்வனலை 


“அவ்வண்ணமென்றால்‌...” என்று சொல்லத்‌ தொடங்க 
அவரை கையமைத்து நிறுத்தி பிரசேனன்‌ 
“அவ்வண்ணமென்றால்‌ அன்னை சிதையேறுவதே 
உகந்தது என நான்‌ நினைக்கிறேன்‌. அன்னை 
சிதையேறட்டும்‌” என்றான்‌. 


“அந்த முடிவை அவரோ நீங்களோ எடுக்க இயலாது. 
ஏனென்றால்‌ இங்கே உள்ள நெறிகளின்படி ஷத்ரியப்‌ 
பெண்கள்‌ மட்டுமே உடன்கட்டை ஏறமுடியும்‌...” 
பிரசேனன்‌ கூர்ந்த விழிகளுடன்‌ “எந்தை ஷத்ரியர்‌ 
என்றால்‌ அன்னையும்‌ ஷத்ரியரே. அவருடைய 
உள்ளத்தமர்ந்த அரசி அவரே. உடன்‌ சிதையிலும்‌ 
அமரட்டும்‌” என்றான்‌. “இங்கே அதற்கு ஒப்புதல்‌ 
இல்லை...” என்றார்‌ சகுனி. “ஏன்‌?” என்று பிரசேனன்‌ 
கேட்டான்‌. “ஏனென்றால்‌ அங்கரும்‌ ஷத்ரியர்‌ அல்ல, 
அவர்‌ துணைவியும்‌ ஷத்ரியர்‌ அல்ல” என்று சகுனி 
சொன்னார்‌. “அவர்‌ ஷத்ரியர்‌ என நான்‌ உரைக்கிறேன்‌. 
அதை மறுக்கும்‌ எவரும்‌ அங்கநாட்டுடன்‌ போரிடலாம்‌. 
அன்றி தனிப்போரில்‌ என்னை எதிர்க்கலாம்‌. 
எதிர்ப்பவரை வென்று நிறுவுகிறோம்‌, எந்தையும்‌ எங்கள்‌ 
குடியும்‌ ஷத்ரியர்கள்‌ என்று. நூல்கள்‌ கூறும்‌ நெறி 
அதுவே.” 


சிறுவன்‌ எனத்‌ தெரிந்தவனில்‌ வந்த மாற்றம்‌ சகுனியை 
பதறச்செய்தது. அவன்‌ ஒருகணத்தில்‌ கர்ணன்‌ என 
ஆகிவிட்டதுபோல்‌ தோன்றியது. சுப்ரதர்‌ “போதும்‌” 
என்றார்‌. “இதில்‌ முடிவெடுக்கவேண்டியவர்‌ அரசர்‌. இதோ 
சொல்கேட்கும்‌ அருகில்தான்‌ அவர்‌ இருக்கிறார்‌. அவர்‌ 
கூறட்டும்‌.” சகுனி துரியோதனனை. நோக்கி திரும்ப 
சுப்ரதர்‌ உரத்த குரலில்‌ “அரசே, அரசே” என்றார்‌. 
துரியோதனன்‌ திடுக்கிட்டு திரும்பி நோக்கி “என்ன?” 
என்றான்‌. அவன்‌ புன்னகைகொண்டிருப்பதைக்‌ கண்டு 
சுப்ரதர்‌ திகைத்து சொல்லடங்கினார்‌. “ஒன்றுமில்லை” 
என்றார்‌ சகுனி. சுப்ரதர்‌ “இல்லை அரசே, ஒரு முடிவு 
எடுக்கப்படவேண்டும்‌... தாங்கள்‌...” என தொடங்க 
“அந்தணராக நின்று நீங்கள்‌ முடிவெடுங்கள்‌, அமைச்சரே. 
அம்முடிவே என்‌ முடிவு” என்றபின்‌ அவன்‌ திரும்பி 
கர்ணனின்‌ உடலை நோக்கினான்‌. 


சுப்ரகர்‌ “அந்தணன்‌ நீர்தொட்டு முடிவெடுக்கவேண்டும்‌. 
நீருக்குமேல்‌ எனில்‌ குருதிதொட்டு முடிவெடுக்கவேண்டும்‌. 
அதற்கும்‌ அப்பால்‌ விழிநீர்‌ தொட்டு 
முடிவெடுக்கவேண்டும்‌. என்‌ முடிவு இது” என்றார்‌. “அரசி 
சிதையேறட்டும்‌. பேரரசியருக்குரிய முறையில்‌. 
இங்குள்ளோர்‌ அனைவரும்‌ பாதம்தொட்டுப்‌ பணிய, 


மலர்மாலைசூடி அனவ்புகட்டும்‌.” சகுனியின்‌ உடலில்‌ 
மெல்லிய தவிப்பு அசைந்தது. “அங்கநாட்டு அரசரை 
உள்ளாழத்தில்‌ விரும்பாத எவரும்‌ இங்கிருக்கலாகாது. 
இதுவும்‌ என்‌ ஆணை” என்றார்‌ சுப்ரதர்‌. அவர்‌ 
பிரசேனனிடம்‌ “வருக, இளவரசே!” என்று சொல்லிவிட்டு 
திரும்பிச்செல்ல சகுனி பெருமூச்சுவிட்டு தன்‌ 
தேர்ப்பாகனை நோக்கி அருகில்‌ வந்து தன்னை 
அழைத்துச்செல்லும்படி ஆணையிட்டார்‌. 

[i/age]வேதியரின்‌ நான்கு எரிகுளங்களிலும்‌ அனல்‌ 
எழுந்து கொழுந்தாடிக்கொண்டிருந்தது. அதர்வ வேதம்‌ 
உடனொலித்தது. இடுகாட்டில்‌ ஒலிக்கத்தக்க ஒரே வேதம்‌. 
ஆனால்‌ அதிலுள்ள சொற்களில்‌ பெரும்பகுதி பிற 
மங்கல வேதங்களிலிருந்து எடுக்கப்பட்டவை. அவை 
தங்கள்‌ அணிகள்‌ அனைத்தையும்‌ கழற்றிவிட்டு 
எழுகின்றன. வாளின்‌ உறையில்தான்‌ 
பொற்செதுக்குகளும்‌ அருமணிறிரைகளும்‌. உருவப்பட்ட 
வாள்‌ கூர்‌ ஒன்றாலேயே ஒளிகொண்டது. வேதங்களில்‌ 
அதர்வமே விசைகொண்டது. தெய்வங்களிடம்‌ அது 
மன்றாடுவதில்லை, னப்‌ பல்பம்‌ அறைகூவுகிறது. 
மூன்று வேதங்களின்மேல்‌ ஏறி நின்று அடையப்பட்டது 
அதர்வம்‌. 
வேதியர்‌ முன்‌ நின்றிருந்த கணியர்‌ சுப்ரதர்‌ அருகே வந்து 
“எரிகுளங்கள்‌ எழுந்துவிட்டன. பொழுதும்‌ அணைகிறது” 
என்றார்‌. “இன்னும்‌ சற்றுநேரம்தான்‌.” சுப்ரதர்‌ 
“பார்ப்போம்‌” என்றபின்‌ சென்று சற்று விலகி நின்று 
விருஷாலியின்‌ அணுக்கப்பெண்டை அருகழைத்தார்‌. 
அவள்‌ வந்து தலைவணங்க “அரசி உடன்கட்டை 
ஏறுவதென்றால்‌ அணியாடைகள்‌ பூணவேண்டும்‌” 
என்றார்‌. அவள்‌ “எடுத்துவந்துள்ளேன்‌” என்றாள்‌. 
சுப்ரதர்‌ வெறுமனே நோக்க “அவர்களின்‌ மணநாள்‌ 
டையும்‌ அன்று அணிந்த அணிகளும்‌” என்றாள்‌. 
“அணிவித்து ஒருக்குக!” என்றார்‌. அவள்‌ “இன்னும்‌ 
சிறுபொழுதுக்குள்‌” என்றாள்‌. அவர்‌ அவளை கூர்ந்து 
நோக்கி “அரசி அதே உறுதியுடன்தான்‌ இருக்கிறார்களா?” 
என்றார்‌. “அவர்‌ எப்போதுமே உறுதி மாறியவர்‌ அல்ல” 
என்றாள்‌. “நீ அவருடன்‌ நெடுங்காலமாக இருக்கிறாயா?” 
என்றார்‌. “அவர்‌ குழவியாக இருக்கையிலேயே 
அறிந்தவள்‌” என்றாள்‌ அணுக்கப்பெண்டு. 


சுப்ரதர்‌ ஒவ்வொன்றாக நோக்கியபடி நடந்தார்‌. பிரசேனன்‌ 
சிவதரின்‌ உதவியுடன்‌ வெண்ணிற ஆடை 
அணிந்துகொண்டிருந்தான்‌. ஏவலர்‌ இருவர்‌ அருகே 
வந்து நின்றனர்‌. அவர்‌ நோக்க “அனைத்தும்‌ 
ஒருங்கிவிட்டன...” என்றார்‌ முதிய ஏவலர்‌. “ஆம்‌, 
தொடங்கிவிடுவோம்‌” என்றார்‌ சுப்ரதர்‌. “காந்தாரர்‌ 
கிளம்பிவிட்டார்‌ அல்லவா?” என்று விழியை வேறுபக்கம்‌ 
திருப்பியபடி கேட்டார்‌. “ஆம்‌, அரசர்‌ மட்டும்‌ இருக்கிறார்‌.” 


சுப்ரதர்‌ “என்ன செய்கிறார்‌?” என்றார்‌. “அருகே அமர்ந்து 
அங்கநாட்டரசரை பார்த்துக்கொண்டிருக்கிறார்‌. உள்ளம்‌ 
இங்கிருப்பதுபோல்‌ தெரியவில்லை. புன்னகையுடன்‌ 
தென்படுகிறார்‌.” சுப்ரதர்‌ தலையசைத்தார்‌. அவர்கள்‌ 
வணங்கி பின்னடைந்தார்கள்‌. 


சுப்ரதர்‌ நிலைகொள்ளாமல்‌ நடந்தார்‌. 
முடிவெடுக்கவேண்டும்‌. வானை நோக்கியபோது 
முற்றிருளே தெரிந்தது. காத்திருப்பதா, அன்றி 
அருமணியில்‌ எழும்‌ கதிரொளியே போதுமா? எல்லாமே 
சடங்குகள்தான்‌. ஆனால்‌ கதிரெழவில்லை என்றால்‌ அது 
காலநினைவில்‌ நின்றிருக்கும்‌. அவர்‌ அன்றும்‌ போர்‌ 
நிகழுமா என அறிய விழைந்தார்‌. போர்‌ நிகழாதென்றால்‌ 
முழுப்பகலும்கூட கதிருக்காக காத்திருக்கலாம்‌. ஆனால்‌ 
அதை எவரிடம்‌ கேட்கவியலும்‌? அவர்‌ தொலைவில்‌ 
நின்று துரியோதனனை பார்த்தார்‌. பின்பக்கத்‌ 
தோற்றத்திலேயே அவன்‌ வேறு ஒருவன்‌ என 
தோன்றினான்‌. 


நீள்மூச்செறிந்தவராக அவர்‌ திரும்பி சிதைநோக்கி 
சென்றார்‌. தொலைவில்‌ விருஷாலி அணியாடை 
அணிந்து நின்றிருப்பதை கண்டார்‌. மணக்கோலம்தான்‌, 
ஆனால்‌ முழுமையான அமங்கலத்தன்மை கூடியிருந்தது. 
ஓர்‌ அணி குறைவில்லை. ஆயினும்‌ அவளிடம்‌ சாவு 
படிந்திருந்தது. ஏன்‌? அவள்‌ முகம்‌ கலங்கி 
வீங்கியதுபோல்‌ தெரிந்தது. விழிகள்‌ மங்கலடைந்து இரு 
கரிய கூழாங்கற்கள்‌ என உயிரற்றிருந்தன. அக்கணமே 
அவர்‌ முடிவெடுத்தார்‌. நேராக வைதிகரிடம்‌ சென்றார்‌. 
வைதிகர்தலைவர்‌ அவரை நோக்க “அருமணியில்‌ 
கதிரவன்‌ எழட்டும்‌. நாம்‌ அரசரை சிதையேற்றுவோம்‌” 
என்றார்‌. அவர்‌ “அதுவே உகந்தது... இன்றும்‌ போர்நிகழும்‌ 
என்றார்கள்‌” என்றார்‌. சுப்ரதர்‌ “எவர்‌?” என்றார்‌. 
“காந்தாரர்‌” என்றார்‌ வேதியர்‌. “நான்‌ அவரிடம்‌ கேட்டேன்‌. 
அரசர்‌ முடிவை அறிவித்துவிட்டுத்தான்‌ இங்கே 
வந்திருக்கிறார்‌.” சுப்ரதர்‌ பெருமூச்சுவிட்டு “ஆம்‌, அதை 
நான்‌ எதிர்பார்த்திருக்கவேண்டும்‌” என்றார்‌. 


சுப்ரதர்‌ சூதர்கள்‌ பாடிக்கொண்டிருந்த இடத்தை 
அடைந்தபோது நின்றிருந்த சூதர்களில்‌ ஒருவர்‌ வந்து 
அருகே நின்றார்‌. “பொழுதணைந்துவிட்டது. அரசரை 
சிதையேற்றுவோம்‌. கதிரொளியாக அருமணியின்‌ சுடரே 
போதும்‌ என அந்தணர்‌ சொல்கிறார்கள்‌” என்றார்‌. அவர்‌ 
தலையசைத்தார்‌. சுப்ரதர்‌ துரியோதனனிடம்‌ “அரசே, 
எழுக! சடங்குகள்‌ தொடங்கவிருக்கின்றன” என்றார்‌. 
“ஆம்‌” என அவன்‌ எழுந்தான்‌. “சுபாகு எங்கே?” என்று 


டையை சீரமைத்தபடி இயல்பாக கேட்டான்‌. சுப்ரதர்‌ 
பேசாமல்‌ நின்றார்‌. அவன்‌ உடனே புரிந்துகொண்டு “ஆம்‌” 
என்று தலையசைத்தான்‌. “செல்க!” என்றான்‌. சுப்ரதர்‌ 
தலைவணங்கி பின்னடைந்தார்‌. 


ஆனால்‌ அங்கிருந்து விலக அவரால்‌ இயலவில்லை. 
அப்பால்‌ தயங்கி நின்று சூழ நோக்கினார்‌. 
நிலைகொள்ளாமல்‌ சிதைக்கும்‌ கர்ணணின்‌ 
உடலுக்குமாக விழிகளை ஓட்டிக்கொண்டிருந்தார்‌. 
கர்ணனை விழிநிலைக்க நோக்க அவரால்‌ இயலவில்லை. 

னால்‌ வேறு எதை நோக்கினாலும்‌ விழிகள்‌ கர்ணனை 
நோக்கியே மீண்டன. ஒருமுறை தொட்டுவிட்டு எழுந்த 
நோக்கு அதிர்ந்து மீண்டும்‌ சென்று தொட்டது. அவன்‌ 
தொடைக்கவசத்தின்‌ இடுக்கில்‌ இருந்து குருதி 
கசிவதுபோல தோன்றியது. அது பந்தங்களின்‌ 
செவ்வொளிதான்‌ என முதலில்‌ எண்ணினார்‌. விழி 
திருப்பிய பின்னரும்‌ அக்காட்சி அவ்வண்ணமே 
எஞ்சியது. மீண்டும்‌ நோக்கியபோது அது மேலும்‌ 
துலங்கியது. 


அவர்‌ மேலும்‌ அருகே சென்று கூர்ந்து நோக்கினார்‌. அது 
ஒளியின்‌ தோற்றம்‌ என பலமுறை சொல்லிக்கொண்டும்‌ 
விழி உறுதியாகக்‌ காட்டியது. குருதியேதான்‌. கொழுத்த 
துளியாக திரண்டு, சொட்டாமல்‌ வழிவை நடித்து 
நின்றது. அவர்‌ திரும்பி ஏவலனை நோக்கி அருகே 
வரும்படி அழைத்தார்‌. அவன்‌ வந்ததும்‌ கவசத்தை 
கழற்றும்படி சொன்னார்‌. அவன்‌ திகைத்தபின்‌ ஒன்றும்‌ 
சொல்லாமல்‌ தொடைக்கவச அடுக்குகளை 
ஒவ்வொன்றாக அகற்றினான்‌. கவசங்கள்‌ குருதி 
நனைந்திருந்தன. உள்ளிருந்த ஆடை குருதியில்‌ 
ஊறியிருந்தது. 


ஏவலன்‌ அச்சத்துடன்‌ கைநடுங்க கவசத்தை 
நழுவவிட்டான்‌. அது மணியோசையுடன்‌ மண்ணில்‌ 
விழுந்தது. அவர்‌ சினத்துடன்‌ திரும்பி நோக்க ஏவலன்‌ 
“அணியர்‌ முழுமையாக நோக்கினர்‌, அமைச்சரே. 
நாங்களும்‌ நோக்கினோம்‌. இந்தப்‌ புண்‌ எங்கள்‌ 
விழிகளுக்கு தென்படவே இல்லை” என்றான்‌. அது 
புதுக்குருதி என்பது அவன்‌ சித்தத்தை எட்டவில்லை. 
சுப்ரதர்‌ சினத்துடன்‌ ஆடையை அகற்றும்படி 
கையசைவால்‌ சொன்னார்‌. ஆடை அகற்றப்பட்டபோது 
அவன்‌ தொடையில்‌ இருந்த சிறு புண்‌ தென்பட்டது. 
சுப்ரதர்‌ கூர்ந்து நோக்கினார்‌. அது அம்புப்புண்‌ என 
தோன்றவில்லை கூரிய ஊசி குத்தி துளைத்துச்‌ 
சென்றதைப்போல தெரிந்தது. 


அவர்‌ குழப்பத்துடன்‌ சூதர்களை நோக்கினார்‌. அவர்கள்‌ 
வேறு ஓர்‌ உலகிலிருந்தனர்‌. அவரைக்கூட அவர்கள்‌ 
உணரவில்லை. அவர்‌ நோக்குவதைக்‌ கண்டு 
துரியோதனன்‌ அருகே வந்தான்‌. அவன்‌ குனிந்து நோக்க 
சுப்ரதர்‌ “புதுப்‌ புண்‌ என படுகிறது. குருதி தூயதாக 
உள்ளது. அரசர்‌ களம்பட்டு நெடும்பொழுது ஆகிறது. 
அவர்‌ உடலும்‌ நன்கு குளிர்ந்துள்ளது” என்றார்‌. 
துரியோதனன்‌ சிலகணங்கள்‌ நோக்கிக்கொண்டிருந்தான்‌. 
“ஒருவேளை...” என்றபின்‌ கர்ணனின்‌ முகத்தை நோக்கிய 
சுப்ரதர்‌ “விந்தை” என்றார்‌. 


துரியோதனன்‌ வியப்பற்ற குரலில்‌ “அது அவ்வாறே 
இருக்கட்டும்‌. நாம்‌ செய்வதற்கு ஒன்றுமில்லை” என்றான்‌. 
சுப்ரதர்‌ அவனை ஒருகணம்‌ நோக்கிவிட்டு 
எழுந்துகொண்டார்‌. கவசத்தை மீண்டும்‌ 
அணிவிக்கும்படி ஏவலனிடம்‌ சொன்னார்‌. அந்தப்‌ 
புண்ணை அழுத்திக்கட்டி குருதியை 
நிறுத்திவிடமுடியாது என அவருக்கு தோன்றியது. 
ஏவலன்‌ கவசங்களை அணிவிப்பதை நோக்காமல்‌ 
விழிகளை திருப்பிக்கொண்டார்‌. அது அம்புபட்ட புண்‌ 
அல்ல. மிகச்‌ சிறிய கூரிய துளை. ஊசியா? ஊசி எப்படி 
கவசம்‌ கடந்து செல்லமுடியும்‌? ஆடையை 
அணிவிக்கையிலா? ஆனால்‌ அத்தனை ஆழமாகவா? 
அவர்‌ தன்‌ தலையை உதறி அவ்வெண்ணங்களை 
தவிர்த்தார்‌. 

தொலைவில்‌ நின்றிருந்த காவலன்‌ அவருடைய 
தலையசைவை அழைப்பு என எடுத்துக்கொண்டு அருகே 
வந்தான்‌. அவர்‌ அவனிடம்‌ கையசைத்ததும்‌ அவன்‌ 
கையசைக்க காட்டின்‌ ஓங்கிய மரத்தின்‌ மேலிருந்த 
முரசுமேடையிலிருந்து முரசொலி எழுந்தது. கொம்புகள்‌ 
பிளிறியபடி இணைந்தன. தொலைவில்‌ மேலும்‌ மேலும்‌ 
முரசுகள்‌ ஒலித்தன. ஆனால்‌ வழக்கமாக 
படைகளிலிருந்து எழும்‌ முழக்கம்‌ கேட்கவில்லை. அங்கே 
படைகளே இல்லை. சிவதர்‌ பிரசேனனை 
அழைத்துக்கொண்டு வந்து சிதையருகே நின்றார்‌. 
பிரசேனனின்‌ விழிகள்‌ சென்ற திசையை நோக்கி தன்‌ 
விழிகள்‌ திரும்பியபோதுதான்‌ மீண்டும்‌ கர்ணனை 
பார்த்தார்‌. அவர்‌ உள்ளம்‌ முதல்முறை அவனை 
பார்க்கநேர்ந்ததுபோல்‌ அதிர்ந்தது. பந்தங்களின்‌ ஒளியில்‌ 
அணிகள்‌ மின்ன உள்ளத்துள்‌ புன்னகை 
நிறைந்திருப்பது போன்ற முகத்துடன்‌ அவன்‌ 
படுத்திருந்தான்‌. 


பேரழகு, பேரழகு, பேரழகு என அவர்‌ உள்ளம்‌ 


சொல்வடிவாகி பெருகியோடியது. இத்தனை பேரழகை 
ஏன்‌ அளித்தன தெய்வங்கள்‌! அவனைப்‌ பார்க்கும்‌ 
எவரும்‌ அதை கேட்டிருப்பார்கள்‌. 
தெய்வமாகும்பொருட்டு. தெய்வங்கள்‌ மானுடரை 
முழுமையாக வென்றே அந்தப்‌ பீடத்தை அடைகின்றன. 
மானுடரை எச்சமில்லாது வெல்லும்‌ வழி ஒன்றே. 
அவர்களின்‌ தன்னிலைகளை சிறிதாக்குதல்‌. 
ஆணவங்களை அணுவாக்குதல்‌. அதனூடாக தான்‌ 
பேருருவாதல்‌. வாழ்நாளெல்லாம்‌ அவன்‌ இயற்றியது 
அதுதானா? எத்தனை பேரழகு! பிரசேனனின்‌ விழிகள்‌ 
கர்ணனின்‌ உடவில்‌ இருந்து அகலவில்லை. ஆனால்‌ 
சிவதர்‌ தலைகுனிந்து இரு கைகளையும்‌ விரல்கோத்து 
வயிற்றுடன்‌ சேர்த்து நின்றிருந்தார்‌. அவருடைய 
தோள்தசைகள்‌ இறுகியசைந்தன. கழுத்துநரம்பு 
புடைத்திருந்தது. உதடுகள்‌ இறுகியிருந்தன. பேரெடை 
ஒன்றை தூக்கியிருப்பவர்போல. பெருவிசை ஒன்றை 
தடுத்துப்‌ பற்றியிருப்பவர்போல. 


துரியோதனனும்‌ விழியசைக்காமல்‌ கர்ணனை 
நோக்கிக்கொண்டிருந்தான்‌. முகம்‌ அதே மலர்வுடன்‌ 
இருந்தது. விழிகளில்‌ இளமைந்தர்களுக்குரிய ஒளி. அவர்‌ 
விருஷாலியை பார்த்தார்‌. அவள்‌ முகம்‌ அவரை மீண்டும்‌ 
அதிரச்செய்தது. அது இறந்துவிட்டிருந்தது. 
அணுக்கப்பெண்டு கொண்டுவந்த மலர்மாலையை 
அவள்‌ கழுத்தில்‌ அணிந்தாள்‌. வெண்ணிறப்‌ பட்டால்‌ 
உடலை முழுக்க மூடினாள்‌. அவள்‌ விழிதூக்கி கர்ணனை 
நோக்கவில்லை என்பதை சுப்ரதர்‌ உணர்ந்தார்‌. திரும்பி 
கர்ணனைப்‌ பார்த்தார்‌. இறந்தவன்‌ உயிரொளியுடன்‌ 
மின்ன இன்னும்‌ இறக்காதவளின்‌ உடல்‌ பிணம்போல்‌ 
தெரிகிறது. 


எண்ணிக்கொண்டு உடல்‌ திடுக்கிட சுப்ரதர்‌ 
சிதைக்காவலனை நோக்கி சென்று “விஜயம்‌... 
அவருடைய வில்‌ சிதையில்‌ வைக்கப்படவேண்டும்‌” 
என்றார்‌. “ஆம்‌, அதை கொண்டுவந்துள்ளோம்‌” என்றான்‌ 
சிதைக்காவலன்‌. “நன்று” என்று அவர்‌ பெருமூச்சுடன்‌ 
சொன்னார்‌. “அவருடைய அரசக்கணையாழி மட்டும்‌ 
மைந்தனுக்குரியது” என்றார்‌. ஏவலன்‌ 
தலைவணங்கினான்‌. “இங்கிருந்து அவருடன்‌ 
செல்லப்போவது என்ன?” எவர்‌ அதை கேட்டார்கள்‌ என 
அவர்‌ திரும்பி சூழ நோக்கினார்‌. “இங்கிருந்து அவருடன்‌ 
செல்லப்போவது என்ன?” அவர்‌ அக்குரலை எங்கோ 
ஒலிப்பதுபோல மீண்டும்‌ கேட்டார்‌. எண்ணி எண்ணி 
நோக்கினார்‌. ஒன்றுமில்லை. எதையேனும்‌ 
மறந்துவிட்டிருப்போமோ? எனில்‌ அதுவே இறையாணை. 


எட்டு சிதைக்காவலர்கள்‌ சென்று கர்ணனின்‌ 
கால்தொட்டு வணங்கிவிட்டு அவன்‌ படுத்திருந்த 
பச்சையோலை தட்டோடு சேர்த்து தூக்கினர்‌. சூதர்கள்‌ 
அனைவரும்‌ இணைந்து குரவையோசை எழுப்பினர்‌. 
தங்கள்‌ இசைக்கலங்களை முழக்கியபடி 
குரவையிட்டுக்கொண்டு கர்ணனின்‌ உடலை சூழ்ந்து 
தொடர்ந்து வந்தனர்‌. வேதத்தின்‌ ஒலியும்‌ 
இணைந்துகொண்டது. வழக்கமாக உடல்கள்‌ 
தூக்கப்படும்போது அவை சற்று அசையும்‌. புரண்டு 
எழமுயல்பவைபோல. கர்ணனின்‌ உடல்‌ அசைவில்லாது 
காற்றில்‌ மிதப்பதுபோல்‌ வந்தது. உடல்கள்‌ அசைவது 
அவற்றிலிருக்கும்‌ எடைநிகரின்மையால்‌. தூக்குபவர்கள்‌ 
அந்த எடையை தோள்களில்‌ 
நிகர்செய்துகொள்வதுவரை உடல்‌ 
அசைந்துகொண்டிருக்கும்‌. கர்ணனின்‌ உடல்‌ துலாமுள்‌ 
என நிகர்கொண்டது. 


அக்கணம்‌ அந்தக்‌ குரவை ஒலி சுப்ரதரை பதற்றம்‌ 
கொள்ளச்‌ செய்தது. காட்டுவிலங்குக்‌ குழு ஒன்றின்‌ 
ஓசைபோல்‌ அது ஒலித்தது. அத்தனை 
அணிச்சொற்களுக்குப்‌ பின்‌ அத்தகைய பொருளில்லா 
ஒலி எழுகிறது. அத்தனை சொற்களும்‌ கலைந்து கலந்து 
அது உருவானது போலிருந்தது. அல்லது அந்தக்‌ 
குரவையொலி உடைந்து பிரிந்து உருவானவை 
அச்சொற்கள்‌. ஊளைகளின்‌ கலவை. மிகமிகத்‌ 
தொன்மையான ஓசை. நாய்களில்‌ இருந்தும்‌ 
குரங்குகளில்‌ இருந்தும்‌ எழும்‌ ஓசை. அவற்றின்‌ 
மொழியின்‌ உச்சம்‌. சொற்களனைத்தையுமே கையாளும்‌ 
ஒரு பெருங்காவியம்‌ அதன்‌ இறுதியில்‌ 
இவ்வண்ணம்தான்‌ பொருளிலா உணர்வாக 
ஒலிக்கக்கூடுமா? அவ்வொலி அணுகும்தோறும்‌ அவர்‌ 
கைகால்கள்‌ நடுங்க தன்‌ உடலை ஒடுக்கிக்கொண்டார்‌. 


சிதைக்காவலர்கள்‌ சிதைமேல்‌ சாய்த்து 
வைக்கப்பட்டிருந்த ஏணிகளினூடாக ஏறி கர்ணனின்‌ 
உடலை சிதையின்மேல்‌ பரப்பப்பட்டிருந்த 
தர்ப்பைப்படுக்கையில்‌ வைத்தனர்‌. ஏவலர்‌ இருவர்‌ 
கர்ணனின்‌ வில்லை எடுத்துவந்தனர்‌. அது அவர்களின்‌ 
கைகளில்‌ கருநாகம்போல்‌ நெளிந்து வளைந்திருந்தது. 
ஏணி வழியாக ஏறி அதை கர்ணனின்‌ வலப்பக்கம்‌ 
இணையாக வைத்தனர்‌. சுப்ரதர்‌ கர்ணனின்‌ 
தொடைப்புண்ணில்‌ இருந்து வழிந்த குருதியை ஒரு 
திடுக்கிடலுடன்‌ நினைவுகூர்ந்தார்‌. குருதி சிதையிலும்‌ 
வழிந்துகொண்டிருக்கிறதா என்ன? 


அனைத்து ஒலிகளும்‌ அடங்கின. அவர்கள்‌ 
இறங்கிக்கொண்டதும்‌ சிதைக்காவலன்‌ திரும்பி சிவதரை 
நோக்கி தொழுதான்‌. சிவதர்‌ திரும்பி கைகாட்ட 
அணுக்கப்பெண்டு விருஷாலியை அழைத்துக்கொண்டு 
வந்தாள்‌. வெண்ணிற ஆடையால்‌ முகத்தையும்‌ 
உடலையும்‌ மறைத்தபடி விருஷாலி மெல்ல காலடி 
எடுத்துவைத்து வந்தாள்‌. அங்கிருந்த அமைதியில்‌ 
அவளுடைய அருமணிகளின்‌ ஓசை எழுந்தது. 


அவள்‌ நின்றதும்‌ ஏவலர்கள்‌ ஒரு மரத்தாலத்தை 
நிலத்தில்‌ வைத்தனர்‌. அவள்‌ அதில்‌ ஏறி நின்றாள்‌. 
ஏவலர்‌ அளித்த குடுவைநீரை பெற்றுக்கொண்ட 
பிரசேனன்‌ சிவதர்‌ தாழ்ந்த குரலில்‌ அறிவுறுத்தியதன்படி 
அவள்‌ கால்களை மும்முறை மஞ்சள்நீர்‌ ஊற்றி 
கழுவினான்‌. மலரிட்டு பூசை செய்தான்‌. அந்த நீரை தன்‌ 
தலையில்‌ தெளித்துக்கொண்டு அவள்‌ கால்களைத்‌ 
தொட்டு தலைசூட்‌ வணங்கினான்‌. அவள்‌ அவன்‌ 
தலையை தன்‌ வலக்கையால்‌ தொட்டாள்‌. 
வாழ்த்துரைத்தாளா என்று தெரியவில்லை. பின்னர்‌ 
திரும்பி சிவதரை பார்த்தாள்‌. சிவதர்‌ சற்றே முன்னகர 
அவன்‌ கையைப்‌ பிடித்து சிவதரிடம்‌ அளித்தாள்‌. சிவதர்‌ 
அழுகை விம்மிய உதடுகளை இறுக்கியபம அவன்‌ 
கையை பெற்றுக்கொண்டார்‌. அவர்‌ கழுத்தில்‌ தசைகள்‌ 
இழுபட்டு அதிர்ந்தபடியே இருந்தன. 


ஏவலன்‌ திரும்பி துரியோதனனை நோக்கி 
தலைவணங்கினான்‌. துரியோதனன்‌ முன்னால்‌ சென்று 
குனிந்து அவள்‌ கால்களைத்‌ தொட்டு தலைசூடி 
வணங்கினான்‌. அவள்‌ அவன்‌ தலையை தொட்டாள்‌. 
பின்னர்‌ ஏவலன்‌ வழிகாட்ட, அணுக்கப்பெண்டு 
பின்தொடர அவள்‌ நடந்து சிதையருகே வந்தாள்‌. கிழக்கு 
நோக்கி வணங்கியபின்‌ சிதையை மும்முறை சுற்றிவந்து 
ஏணியின்‌ அருகே நின்றாள்‌. தன்‌ உடலை மூடியிருந்த 
வெண்ணிற ஆடையை விலக்கி அணுக்கப்பெண்டிடம்‌ 
அளித்தாள்‌. வைதிகர்‌ இருவர்‌ மரத்தாலத்தில்‌ 
வேள்விக்களத்தில்‌ இருந்து எடுத்துவந்த 
மலர்மாலைகளை அவளிடம்‌ நீட்டினர்‌. ஒரு 
மலர்மாலையை தன்‌ குழலில்‌ சூடினாள்‌. இன்னொன்றை 
கழுத்தில்‌ அணிந்தாள்‌. 

சூதர்களின்‌ குரவை மீண்டும்‌ எழுந்தது. அனைத்து 
இசைக்கலங்களும்‌ ஒற்றையொலியென மாறி உடன்‌ 
ஒலித்தன. அவையும்‌ வெவ்வேறு விலங்குகளும்‌ 
பறவைகளும்‌ எழுப்பும்‌ ஒலிபோல்‌ கேட்டன. கரடிகள்‌ 
உறுமின. நாய்கள்‌ குரைத்தன. கருமந்திகள்‌ 


எக்காளமிட்டன. சிம்மங்கள்‌ அறைகூவின. 
மரங்கொத்திகள்‌ தாளமிட்டன. சுப்ரதர்‌ 
தலைசுழல்வதுபோலவும்‌ வயிறு அதிர்வுறுவதுபோலவும்‌ 
உணர்ந்தார்‌. அங்கிருந்து விலகிச்சென்றுவிடவேண்டும்‌. 
அங்கே அவர்‌ பணி முடிந்துவிட்டது. ன 
அசைவிலாது நின்றார்‌. உள்ளம்‌ தறியில்‌ கட்டப்பட்ட 
பட்டம்போல்‌ உடலில்‌ நின்று படபடத்தது. 


துரியோதனன்‌ வணங்கியபடி சிதையின்‌ காலடியில்‌ 
நின்றான்‌. சிவதர்‌ இருமி தலைகுனிந்தார்‌. பிரசேனன்‌ 
திரும்பி அவர்‌ உடலுடன்‌ தன்‌ முகத்தை 
பொருத்திக்கொண்டான்‌. விருஷாலி படிகளில்‌ ஏறி 
சிதையின்‌ மேல்‌ கிடந்த கர்ணனை அடைந்தாள்‌. அவன்‌ 
கால்களைத்‌ தொட்டு வணங்கிவிட்டு அவன்‌ இடப்பக்கம்‌ 
இணையாக படுத்தாள்‌. சூதர்களின்‌ குரவையோசை 
வலுத்தது. அதர்வ வேதம்‌ உடனொலித்தது. அதுவும்‌ 
விலங்குகளின்‌ ஓசை போலிருந்தது. 


தலைமைவைதிகர்‌ உடல்குலுங்க சுப்ரதரை அணுகி 
“அருமணி எங்களிடம்‌ உள்ளது. மிகச்‌ சிறிது. ஆனால்‌ 
சடங்குகளுக்கு இதுவே போதும்‌...” என்றார்‌. “ஆகுக!” 
என்றார்‌ சுப்ரதர்‌. அவர்‌ திரும்பிச்சென்று பிற 
வைதிகரிடம்‌ சொல்ல ஒருவர்‌ அருமணிக்‌ கல்பதித்த 
பொன்விரலாழி ஒன்றை எடுத்துக்கொண்டு வந்தார்‌. 
“அகல்விளக்கு... நெய்யகல்‌ இங்கே வருக!” என்று ஒருவர்‌ 
கூவினார்‌. ஒருவர்‌ அகல்விளக்கை எடுக்கையில்‌ முதிய 
அந்தணர்‌ “பொறுங்கள்‌... கதிரெழுகிறது” என்றார்‌. 


“எங்கே? எங்கே?” என குரல்கள்‌ எழுந்தன. சுப்ரதர்‌ 
மெய்ப்பு கொண்டு விழிநீர்‌ நிறைந்தார்‌. எதையும்‌ 
நோக்கமுடியவில்லை. “அதோ காட்டுக்குள்‌...” என்றார்‌ 
முதிய அந்தணர்‌. “அது ஒளியா? எவரோ வருவது 
போலிருக்கிறது.” மேலாடையால்‌ விழிகளை 
துடைத்துவிட்டு சுப்ரதர்‌ நோக்கியபோது வானிலிருந்து 
சாய்ந்த ஒளி காட்டுக்குள்‌ விழுந்து நீண்டிருப்பதை 
கண்டார்‌. மரங்களின்‌ நிழல்கள்‌ நீண்டு வந்து சிதைமேல்‌ 
சரிந்தன. “ஒரு முகில்சாளரம்‌ மட்டும்‌ திறந்திருக்கிறது” 
என்றார்‌ அந்தணர்‌ ஒருவர்‌. “கதிரவன்‌ வருவது 
இங்குதான்‌... பொறுத்து நோக்குக!” என்றார்‌ முதியவர்‌. 
ஒளி விரிந்ததும்‌ காட்டின்‌ இலைகள்‌ பசுஞ்சுடர்களாயின. 
வானிலிருந்து அருவியென ஒளி பெய்திறங்கியது. 


தளிர்க்கொடிகள்‌ கைநீட்டுவதுபோல்‌ மெல்லமெல்ல 


அந்த ஒளி அணுகி வந்தது. அது சிதையைத்‌ தொட்டதும்‌ 
சூதர்கள்‌ அனைத்து இசைக்கலங்களையும்‌ முழக்கியபடி 


அம்புகளாக்கும்‌ நாராயண வில்லையும்‌ துறந்து எளிய 
வைதிகனாக ஊழ்கத்தில்‌ அமரும்படி மூதாதையர்‌ 
கூறினர்‌. 


நாராயணவில்லையும்‌ அனல்நிறைந்த 
அம்பறாத்தூணியையும்‌ கங்கைக்கரையில்‌ ஒரு 
மரப்பொந்தில்‌ வைத்துவிட்டு ௬ச்கன்‌ தவம்செய்தான்‌. 
அவனது தவம்‌ கனிந்து பெருமழைவடிவில்‌ வருணன்‌ 
அவன்‌ முன்‌ இறங்கி நின்றான்‌. கரிய செவிகள்‌ கொண்ட 
ஆயிரம்‌ வெண்புரவிகள்‌ வேண்டுமென்று ௬ுசீகன்‌ 
கேட்டான்‌. வருணன்‌ புன்னகைத்து “என்‌ அலைகளையே 
மன்னன்‌ கேட்டிருக்கிறான்‌. அவ்வாறே ஆகுக!” என்றான்‌. 
பெருமழை மூத்து வெள்ளப்பெருக்காயிற்று. கரிய 
சேற்றுத்திவலைகள்‌ சிதறியெழ ஆயிரம்‌ வெண்ணிற 
நீரலைகள்‌ காதியின்‌ அரண்மனை முற்றத்தில்‌ சென்று 
முட்டின. உப்பரிகை திறந்து வந்த காதி அவற்றைக்‌ 
கண்டு முகம்‌ மலர்ந்தான்‌. 


காதியின்‌ மகள்‌ சத்யவதியை ருசீகன்‌ மணந்தான்‌. 
அப்போது சால்வமன்னனாகிய குசாம்பனின்‌ மைந்தன்‌ 
தியூதிமானின்‌ நாட்டில்‌ பெருங்காட்டுத்தீ எழுந்து குளிர்ச்‌ 
சோலைகளையும்‌ அடர்காடுகளையும்‌ 
புல்வெளிகளையும்‌ பல்லாயிரம்‌ நாக்குகளால்‌ 
நக்கியுண்டு பேரோசையுடன்‌ மலையிறங்கி 
ஊர்களுக்குள்‌ வந்துகொண்டிருந்தது. பன்னிரு 

யர்கிராமங்களை அது உண்டது. ஆயர்கள்‌ 

யூதிமானின்‌ அரண்மனை வாயிலில்‌ வந்து நின்று 
கதறினார்கள்‌. பெரும்படைபலம்‌ இருந்தும்‌ எரியின்‌ 
படையை எதிர்கொள்ள சால்வநாட்டரசன்‌ தியூதிமான்‌ 
அஞ்சினான்‌. 


அச்செய்தி அறிந்து ர௬ுசீகன்‌ வந்து அவனைப்பார்த்தான்‌. 
நெருப்பை அடக்கும்‌ வல்லமை தனக்குண்டு என்றும்‌ 
அவனுடைய நாட்டில்‌ காட்டுத்தீ எழுமென்றால்‌ அதை 
ஊருண்ணாமல்‌ தடுக்க தன்னால்‌ முடியும்‌ என்றும்‌ 
சொல்லி அவனைத்‌ தேற்றிவிட்டு தன்னந்தனியாக 
காட்டுக்குள்‌ சென்றான்‌. கங்கைக்கரையில்‌ சுவனத்தில்‌ 
பலாசமரத்தின்‌ அடியில்‌ இருந்த தன்‌ நாராயணவில்லை 
எடுத்து அதில்‌ அனலம்புகளைத்‌ தொடுத்து அனலை 
என்னும்‌ நெருப்பை உருவாக்கினான்‌. பாம்புகளை 
உண்டு வாழும்‌ ராஜநாகம்‌ போல தீயை மட்டுமே உண்டு 
வாழும்‌ அனலை அந்தக்‌ காட்டுநெருப்புகளை வளைத்து 
உண்டு அழித்தபின்‌ சுருண்டு ௬ுச்கனின்‌ 
அம்பறாத்தூணிக்குத்‌ திரும்பியது. 


உரக்க குரவையிட்டனர்‌. நிழல்கள்‌ 
நெளிந்துகொண்டிருந்ததை நோக்கிய சுப்ரதர்‌ விழிமயக்கு 
என அதை கண்டார்‌. கரிய உடல்கொண்ட அரசநாகம்‌ 
ஒன்று நெளிந்தபடி சிதையை அணுகியது. அங்கு எழுந்த 
வியப்பொலி அனைவரும்‌ அதை பார்த்திருந்தார்கள்‌ 
என்பதைக்‌ காட்டியது. அது சிதைமேல்‌ நெளிந்தேறியது. 
பாறைமேல்‌ கண்வ படிந்திருப்பதுபோல்‌ 
தோன்றியது தையின்‌ மேலேறி கர்ணனின்‌ 
தலைமாட்டை அடைந்து விறகுக்குவைமேல்‌ உடல்‌ 
சுருட்டி படமெடுத்தது. ஒரு சிறிய மரம்‌ அங்கே 
முளைத்திருப்பதுபோல்‌ தோன்றியது. படம்‌ தாழ்த்தாமல்‌ 
மெல்லிய அசைவுடன்‌ அங்கேயே நின்றது. 


முதிய அந்தணர்‌ கைகாட்ட நான்கு வேதியர்‌ நான்கு 
எரிகுளங்களில்‌ இருந்தும்‌ அனல்‌ அள்ளி 
மண்கலங்களில்‌ இட்டு அவற்றை கொண்டுவந்தனர்‌. 
சிவதர்‌ மெல்லிய குரலில்‌ ஆணையிட பிரசேனன்‌ 
முன்னால்‌ சென்று வேதியர்‌ கையிலிருந்து முதல்‌ 
அனற்கலத்தை பெற்றுக்கொண்டான்‌. அதை சிதையின்‌ 
கால்பக்கம்‌ அரக்கும்‌ நெய்யும்‌ கலந்த மென்விறகின்மேல்‌ 
வைக்கப்பட்டிருந்த குந்திரிக்கத்தில்‌ வைத்தான்‌. 
நாய்க்குட்டி இரையைக்‌ கவ்வுவதுபோல்‌ குந்திரிக்கம்‌ 
அனலை எடுத்துக்கொண்டது. இரண்டாம்‌ அனலை 
இடைக்கும்‌ மூன்றாம்‌ அனலை நெஞ்சுக்கும்‌ நான்காம்‌ 
அனலை தலைக்கும்‌ வைத்தான்‌. 


பற்றிக்கொண்ட அனல்‌ நான்கு பக்கமும்‌ இணைந்து ஒரே 
அனலாக மேலே செல்லும்படி சிதை 
அமைக்கப்பட்டிருந்தது. வேதமுழக்கமும்‌ 
குரவையொலியும்‌ இசைக்கலன்‌ நாதமும்‌ முரசொலிகளும்‌ 
இணைந்து செவிநிறைக்க அனல்‌ பெருகி பொங்கி 
எழுந்து மேலேறி ஓற்றைச்சுடராக ஆகி கார்கூந்தலை 
உதறிக்கொண்டது. அத்தனை ஓசைகளுக்கும்‌ அப்பால்‌ 
தழலோசை தனித்துக்‌ கேட்டது. வானத்திறப்பிலிருந்து 
பெய்த ஒளி பெருகி காட்டை முழுமையாக நிறைத்தது. 
அதுவரை இருளுக்குப்‌ பழகியிருந்த கண்கள்‌ கூசின. 
விழிநீர்‌ வழிய சுப்ரதர்‌ நோக்கை தாழ்த்திக்கொண்டார்‌. 
கரிய நிலம்‌ ஒளியில்‌ தீட்டிய இரும்புப்பட்டைபோல்‌ 
சுடர்ந்தது. சிதைச்சாம்பல்‌ கலந்த நிலம்‌. 


தீயின்‌ ஒலி கேட்டுக்கொண்டிருந்தது. வேறெந்த ஒலியும்‌ 
எழவில்லை. வைதிகர்கள்‌ வேதம்‌ ஓதியபடியே 
நிரைவகுத்து வெளியேறினர்‌. ஏவலர்‌ அங்கிருந்த 
பொருட்களையும்‌ எடுத்து அகற்றினர்‌. அதன்பின்‌ 
சூதர்கள்‌ இசைக்கலங்களுடன்‌ குரவையிட்டபடி 


அகன்றனர்‌. சிவதர்‌ பிரசேனனை தன்‌ உடலுடன்‌ 
அணைத்தபடி நடந்து அகன்றார்‌. ஏவலன்‌ அருகே வந்து 
“எரியூட்டிய பின்‌ இங்கே எவரும்‌ இருக்கலாகாது, அரசே” 
என்றான்‌. சுப்ரதர்‌ அப்போதுதான்‌ துரியோதனனை 
பார்த்தார்‌. அவன்‌ முகம்‌ தூக்கி சிதையை 
பார்த்துக்கொண்டிருந்தான்‌. முகம்‌ 
மலர்ந்திருப்பதுபோலத்தான்‌ தோன்றியது. ஏவலன்‌ 
மீண்டும்‌ “அரசே” என்றான்‌. 


சுப்ரதர்‌ அவனை செல்லும்படி கைகாட்டிவிட்டு “அரசே, 
இங்கே இருக்க நெறியொப்புதல்‌ இல்லை” என்றார்‌. 
துரியோதனன்‌ விழித்துக்கொண்டு “என்ன?” என்றான்‌. 
“இங்கே இருக்க நெறிகள்‌ ஒப்புவதில்லை” என்றார்‌ 
சுப்ரதர்‌. “ஆம்‌” என்று அவன்‌ சொன்னான்‌. அவன்‌ 
சொற்களை உள்வாங்கிக்கொள்ளவில்லை என 
உணர்ந்தார்‌. மீண்டும்‌ “அரசே, இங்கே எவரும்‌ 
இருக்கலாகாது. சிதை தனிமையிலேயே எரியவேண்டும்‌. 
அது ஒரு தவம்‌” என்றார்‌. “ஆம்‌” என்று அவன்‌ மீண்டும்‌ 
சொன்னான்‌. “முழுத்‌ தனிமையையே சிதையில்‌ உயிர்‌ 
அடைகிறது. எவரும்‌ உடனிருக்கலாகாது. உடன்கட்டை 
ஏறுவோர்‌ உடனிருக்கலாம்‌. அவர்கள்‌ அறத்துணை, 
உடற்துணை என்பதனால்‌” என்றார்‌ சுப்ரதர்‌ மீண்டும்‌. 


துரியோதனன்‌ கனைப்போசை எழுப்பினான்‌. அவன்‌ 
குரலை திரட்டுவது தெரிந்தது. “நான்‌ இங்குதான்‌ 
இருக்கப்போகிறேன்‌. அவர்‌ எரிந்தணைவதுவரை” 
என்றான்‌. “ஆனால்‌...” என்று சுப்ரதர்‌ சொல்ல அவன்‌ 
உரக்க “அவர்‌ தனியாக இருந்ததில்லை...” என்றான்‌. 
மேலும்‌ உரக்க “இங்குதான்‌ இருப்பேன்‌... இதில்‌ 
மாற்றுச்சொல்‌ இல்லை” என்றான்‌. சுப்ரதர்‌ “ஆகுக!” 
என்றார்‌. தலைவணங்கி விலகிச்செல்ல சிதைக்காவலன்‌ 
அருகே வந்து “அமைச்சரே” என்றான்‌. “அரசர்‌ இங்கே 
இருக்கட்டும்‌” என்றார்‌. “அதை தெய்வங்கள்‌ 
விரும்புவதில்லை” என்றான்‌ சிதைக்காவலன்‌. “அங்கர்‌ 
அதையே விரும்புவார்‌” என்றபின்‌ அவன்‌ செல்லலாம்‌ 
என அவர்‌ கையசைத்தார்‌. 


சாலைக்கு வந்தபோது ஒரு கொடுங்கனவிலிருந்து 
விழித்துக்கொண்டதுபோல்‌ உணர்ந்தார்‌. புதுக்காற்று 
வந்து உடலை தழுவியது. மூச்சுக்குள்‌ புகுந்து 
உள்ளிருந்து கரும்புகையை வெளியேற்றியது. 
எண்ணங்கள்‌ கூட ஒளிகொண்டவைபோல்‌ தோன்றின. 
அவர்‌ அதன்பின்னர்தான்‌ தன்னைச்‌ சூழ்ந்திருந்த 
கருக்கிருளை கண்டார்‌. காடு மையிருளுக்குள்‌ 
இருட்தடங்களாக அடிமரங்கள்‌ செறிந்து நின்றது. திரும்பி 


பின்னால்‌ நோக்கியபோது சிதையைச்‌ சூழ்ந்து மட்டுமே 
வெயிலொளி இருந்தது. நேராக வானிலிருந்து அது 
சிதைமேல்‌ பொழிந்தது. சிதையில்‌ எழுந்தாடிய 
அனலுடன்‌ அச்செவ்வொளி இணைந்துவிட்டிருந்தது. 


அவர்‌ இருட்டை நோக்கினார்‌. அங்கே அவர்‌ சல்யரை 
எதிர்பார்த்தார்‌. இறுதிக்கணத்தில்‌ அவர்‌ 
வந்துவிடக்கூடும்‌ என தோன்றிக்கொண்டே இருந்தது. 
பின்னர்‌ எண்ணிக்கொண்டார்‌, அந்தக்‌ காட்டில்‌ எங்கோ 
சல்யர்‌ இருக்கிறார்‌ என. எரியூட்டுவதை அவர்‌ 
அறிந்திருப்பார்‌. காடு ஒன்றே. உடலெங்கும்‌ மூடியிருக்கும்‌ 
தோல்‌ ஒற்றைப்புலனாக திகழ்வதுபோல. 


[i।agelபரசுராமர்‌ தன்‌ வில்லையும்‌ அம்பையும்‌ இளைய 
மாணவனிடம்‌ அளித்துவிட்டு கோதையின்‌ குளிர்ந்த 
நீரில்‌ இறங்கி முழங்காலளவு நீரில்‌ நின்று குனிந்து 
நீரள்ளி தலைமேல்‌ விட்டுக்கொண்டு நீர்வாழ்த்தை 
சொன்னார்‌. அள்ளி முகம்‌ கழுவியபின்‌ அவர்‌ மேலும்‌ 
ஆழத்திற்குச்‌ சென்றபோது தலைக்குமேல்‌ ஒரு 
கருங்குருவி வாள்‌ உரசும்‌ ஒலியெழுப்பி கடந்து சென்றது. 
அவர்‌ நின்று அதை நோக்கினார்‌. பின்னர்‌ கரையில்‌ 
நின்றிருந்த மாணவனிடம்‌ “உன்‌ தோழரிடம்‌ சென்று 
சொல்க, நான்‌ நீராடி மீண்டதும்‌ எரிசெயல்‌ 
இயற்றவேண்டும்‌. கதிரவனுக்கான வேள்வி” என்றார்‌. 


மாணவன்‌ தலைவணங்கினான்‌. வில்லையும்‌ 
அம்பையும்‌ அங்கிருந்த மரக்கிளையில்‌ 
தொங்கவிட்டுவிட்டு காட்டுக்குள்சென்றான்‌. பரசுராமர்‌ 
நீரில்‌ மும்முறை மூழ்கி எழுந்து முகத்தில்‌ படிந்த 
கூந்தலிழைகளை அள்ளி மேலே வழித்து பிடரிக்குப்‌ பின்‌ 
நீட்டியபின்‌ கைகூப்பியபடி வானை 
நோக்கிக்கொண்டிருந்தார்‌. முகில்களின்‌ விளிம்புகள்‌ 
கசிந்து கதிரொளி எழுந்தபோது அவருடைய கூந்தவிலும்‌ 
தாடியிலும்‌ நீர்மணிகள்‌ சுடர்ந்தன. 


[ இருட்கனி நிறைவு**] ** 

[10௨௨௦]1கணியரின்‌ களத்தில்‌ கதிரெழுகை நிகழ்ந்து 
நெடும்பொழுதான பின்னரும்‌ உருக்கி விழுதென 
ஊற்றப்பட்டு உறைந்து கல்லானதுபோல்‌ கருக்கிருள்‌ 
குருக்ஷேத்ரத்தை முற்றாக மூடியிருந்தது. அதற்குள்‌ 
பெய்துகொண்டிருந்த மென்மழையின்‌ துளிகளால்கூட 
எங்கும்‌ இருளொளியை எழுப்ப இயலவில்லை. 
அனைத்துச்‌ சுடர்களும்‌ அணைந்திருந்தமையால்‌ களம்‌ 
வான்‌ போலவே தானும்‌ இருண்டு 
இன்மையென்றாகிவிட்டிருந்தது. இருளுக்குள்‌ 
யானைகளின்‌ காதுமணிகளும்‌ புரவிகளின்‌ 
கழுத்தணிகளும்‌ குலுங்கும்‌ ஓசை மழையின்‌ சீரான 
வருடலோசைக்குள்‌ ஒலித்தது. மழைத்துளிகள்‌ சொட்ட 
எங்கும்‌ கூரை இருக்கவில்லை. சொட்டொலி இல்லாத 
மழையொலி எங்கோ பெருகியோடுவதுபோல 
கேட்டுக்கொண்டிருந்தது. 


படைவீரர்கள்‌ இரவில்‌ நெடும்பொழுது துயிலின்றி 
மென்மழைக்கு ஒதுங்கிடம்‌ தேடி அங்குமிங்கும்‌ 
அலைந்தனர்‌. கையில்‌ கிடைத்தவற்றைக்கொண்டு 
தங்கள்‌ உடல்களை மூடிக்கொள்ள முயன்றனர்‌. 
பலகைகளும்‌ மரவுரிகளும்‌ தோல்களும்‌ முற்றாக எரிந்து 
சாம்பலாகி மழைநீரில்‌ கரைந்து மண்ணில்‌ 
ஊ௱றிவிட்டிருந்த அவ்வெளியில்‌ அவர்கள்‌ ஒருவர்‌ உடலே 
பிறருக்கு கூரையென்றாக, உடல்கள்‌ இணைந்து 
பேருடலென்றாகி இருளுக்குள்‌ குவிந்திருக்க, தங்கள்‌ 
உடலுக்குள்‌ தாங்களே ஒடுங்கி அமரவே முடிந்தது. 
வெவ்வேறு வடிவில்‌ உடல்குறுக்கிச்‌ சுருண்டு அமர்ந்து 
முழங்கால்‌ மடிப்புகளில்‌ தலை வைத்து ஒருவர்‌ 
உடல்சரிவை பிறிதொருவர்‌ உடல்சரிவால்‌ தாங்கி 
அமர்ந்து ஒருவர்‌ உடல்‌ வெம்மையை பிறிதொருவர்‌ 
பெற்றுக்கொண்டு மெல்ல உளம்‌ மயங்கி துயிலில்‌ 
ஆழ்ந்தனர்‌. அவர்களின்‌ சித்தம்‌ மழையை உணர்ந்து 
முரண்டு எழ களைத்த தசைகள்‌ அதை இழுத்து துயிலில்‌ 
மூழகடித்தன. 


பின்னிரவிலேயே முற்றென அடங்கி இருதரப்பும்‌ 
அடியிலியில்‌ விழுந்தன. உடல்‌ அளித்த அழைப்பை 
ஏற்று உரியபொழுதில்‌ விழித்துக்கொண்ட கணியர்கள்‌ 
இருளுக்குள்ளேயே மரத்தரையில்‌ களம்‌ வரைந்து, 
இருளுக்குள்‌ சோழி அமைத்து பொழுது கணித்தனர்‌. 


விண்ணில்‌ விண்மீன்கள்‌ என எவையும்‌ இருக்கவில்லை. 
இடிமின்னல்களும்‌ முற்றாக ஓய்ந்துவிட்டிருந்தன. 
இருளன்றி பிறிதெதுவும்‌ சூழில்‌ இல்லை. இருளோ 
இன்மையென தன்னை காட்டியது. ஆயினும்‌ பொழுது 
எழுந்துவிட்டது என அவர்கள்‌ கணித்தனர்‌. அப்பொழுது 
தொலைவில்‌ முரசுகள்‌ ஒலிக்கத்தொடங்கின. “எழுக 
கதிரொளி! எழுக நாளெரி! இன்று பிறந்தெழுக புதிய 
உலகு!” 


“அங்கர்‌ சிதையெழுகிறார்‌” என்று முதுகணியரான சாரதர்‌ 
தன்‌ மாணவனிடம்‌ சொன்னார்‌. “அங்கர்‌ எரிபீடம்‌ 
ஏறினார்‌. அனற்கைகள்‌ அவரை பெற்றுக்கொண்டன. 
விண்ணூர்வோன்‌ தொட்டு தன்‌ மைந்தனை 
வாழ்த்தினார்‌” என்றது முரசு. “ஆம்‌, அங்கு மட்டுமாவது 
கதிர்‌ எழுந்தாகவேண்டும்‌” என்றார்‌ சாரதர்‌. 
தெற்கெல்லைக்‌ காவல்மாடத்தில்‌ அமர்ந்திருந்த 
அவர்கள்‌ மழையின்‌ திரைக்கு அப்பாலிருந்து மிக மெல்ல 
ஒலித்த அந்த அதிர்வுக்கு செவி தீட்டினர்‌. “கதிர்‌ எழுந்த 
பின்னரே சிதை மூட்ட வேண்டுமென்று நெறி உள்ளது 
என்றார்கள்‌” என்று இளைய கணியனான சீர்ஷன்‌ 
சொன்னான்‌. எவர்‌ முகமும்‌ தெரியவில்லையாதலால்‌ 
“எங்கும்‌ கதிர்க்கீற்றுகூட தென்படவில்லை” என 
தனக்குத்தானே சொல்லிக்கொண்டான்‌. 


சாரதர்‌ கண்களைச்‌ சுருக்கி இருளுக்குள்‌ கூர்ந்து 
விழியோட்டி “ஆம்‌” என்றார்‌. “ஆனால்‌ இங்குள்ள 
அருமணிகளில்‌ உறைவது கதிர்‌ விட்டுச்சென்ற ஒளியே. 
கதிரவனுக்கு மாற்றாக அருமணியை வைத்து அதன்‌ 
ஒளியை வெயில்‌ எனக்‌ கருதுவது அதர்வத்தின்‌ 
வழக்கங்களில்‌ ஒன்று.” சீர்ஷன்‌ நீள்மூச்செறிந்து 
“இப்பொழுது ஆவது என்ன? பொழுதெழுகையில்‌ போர்‌ 
என வகுக்கப்பட்டுள்ளது. இந்தப்‌ புலர்பொழுது பன்னிரு 
களத்தில்‌ எழுந்துள்ளது, போர்க்களத்தில்‌ எழவில்லை” 
என்றான்‌. “நேர்க்களத்தை ஆள்பவர்கள்‌ அல்ல நாம்‌. 
நமது கோள்களும்‌ மீன்களும்‌ கதிர்களும்‌ காலமும்‌ 
திகழ்வது நமது கணிக்களத்தில்‌ மட்டுமே” என்று சாரதர்‌ 
சொன்னார்‌. “நமது அறிவிப்பை அளிப்போம்‌. 
முடிவெடுக்க வேண்டியது அவர்களின்‌ பொறுப்பு.” 


அவர்‌ தன்னைச்‌ சுற்றி உடல்‌ குறுக்கி 
துயின்றுகொண்டிருந்த முரசுக்காவலர்களை பார்த்தார்‌. 
முரசுத்தோற்பரப்புகள்‌ ஏற்கெனவே பொசுங்கி 
அழிந்திருக்க, வெற்று வட்டங்களாக அவை காவல்‌ 
மாடத்தில்‌ விரிந்தமர்ந்து இளமழையின்‌ நீரை தேக்கி 
வைத்திருந்தன. “முரசொலி எழுப்ப இயலுமென்று 


தோன்றவில்லை. சேகண்டிகளையும்‌ 
சேமக்கலங்களையும்தான்‌ இசைக்க வேண்டும்‌. 
கொம்புகள்கூட முறையாக ஒலிக்காது” என்றார்‌ சாரதர்‌. 
சீர்ஷன்‌ தலைமை முரசுக்காவலன்‌ வஜ்ரனை அணுகி 
அவன்‌ தோளைத்‌ தொட்டு உலுக்கி “காவலர்தலைவரே! 
காவலர்தலைவரே!” என்றான்‌. அவன்‌ அடியிலியின்‌ 
செறிவிருளுக்குள்‌ துளியென தன்னை உணர்ந்தான்‌. 
அங்கிருந்து மெல்ல கிளம்பி மேலெழுந்து வந்து சித்தம்‌ 
திரட்டிக்கொண்டு விழித்து இருளில்‌ விழியின்மை 
கொண்டு குழறலாக “யார்‌?” என்றான்‌. 


சீர்ஷன்‌ அவன்‌ தோளை உலுக்கி “விழித்தெழுக! 
பொழுதாகிவிட்டது!” என்றான்‌. “யார்‌?” என்று அவன்‌ 
மீண்டும்‌ கேட்டான்‌. பின்னர்‌ சூழல்‌ உணர்ந்து வாயைத்‌ 
துடைத்தபடி எழுந்து “என்ன சொல்கிறீர்கள்‌, கணியரே?” 
என்றான்‌. “களத்தில்‌ பொழுது எழுந்துவிட்டது. இது 
எங்களுக்கு அறிவுறுத்தப்பட்டபடி போர்‌ 
தொடங்குவதற்கான தருணம்‌. இதை முறைப்படி 
அறிவிக்க வேண்டியது உங்கள்‌ கடமை” என்றான்‌. 
அவன்‌ இருளை நோக்கி “இவ்விருளிலா?” என்றான்‌. 
“இருள்‌ மழைமுகிலால்‌ உருவாக்கப்படுவது. 
அதற்கப்பால்‌ வானம்‌ ஒளிகொண்டிருக்கிறது” என்றான்‌ 
சீர்ஷன்‌. சாரதர்‌ சிரித்து “இங்கே ஒளிநிறைந்திருக்கையில்‌ 
கடுவெளி இருள்‌ மூடி விரிந்திருப்பதுபோல” என்றார்‌. 
வஜ்ரன்‌ குழப்பத்துடன்‌ அவர்களை நோக்கியபின்‌ “என்ன 
செய்யவேண்டும்‌?” என்றான்‌. “பொழுது எழுந்துவிட்டதை 
அறிவிப்பது உம்‌ கடமை” என்றான்‌ சீர்ஷன்‌. 


“இப்பொழுதா? கதிரெழும்பொழுதா?” என்றபின்‌ அவன்‌ 
கிழக்கே பார்த்தான்‌. “திசைகளே இல்லையென்று 
தெரிகிறது” என்றான்‌. “ஆம்‌. ஆனால்‌ கணிக்களத்தில்‌ 
இத்தருணத்தில்‌ கதிர்‌ எழுந்துவிட்டது. வானின்‌ 
முகில்பாதையில்‌ கதிரவனின்‌ புரவிக்குளம்படிகள்‌ 
சென்றுகொண்டிருக்கின்றன” என்றான்‌ சீர்ஷன்‌. 
“அறிவிப்பை முழக்கலாம்தான்‌. ஆனால்‌ எவரை 
எழுப்புவது? எழுந்து எவர்‌ படைக்கு ஒருங்குவது? 
இருப்பவர்கள்‌ மிகச்‌ சிலர்‌. அவர்கள்‌ சற்று முன்னர்தான்‌ 
துயிலுக்குள்‌ சென்றிருப்பார்கள்‌. எங்கும்‌ பந்தங்கள்‌ 
இல்லை. சுடரேற்றுவதற்கு அரணிக்கட்டைகளோ 
உரசுகற்களோ இருக்குமென்றுகூட தோன்றவில்லை” 
என்று வஜ்ரன்‌ சொன்னான்‌. “அது நமது பொறுப்பல்ல. 
நாம்‌ நமது கடமையை செய்வோம்‌” என்று சீர்ஷன்‌ 
சொன்னான்‌. 


வஜ்ரன்‌ அருகே நிழலுருவாகக்‌ கிடந்த மூன்று 


காவலர்களை மாறிமாறிப்‌ பார்த்தபின்‌ அவர்களின்‌ 
தோள்களை தட்டி எழுப்பினான்‌. முனகலோசையுடன்‌ 
புரண்டு படுத்து வெவ்வேறு ஒலிகளை எழுப்பியபடி 
அவர்கள்‌ விழிப்பு கொண்டனர்‌. ஒருவன்‌ “பூதங்கள்‌! 
கரிய பூதங்கள்‌!” என்றான்‌. இன்னொருவன்‌ அவனைப்‌ 
பார்த்து “என்ன? நான்‌ வேறு!” என்றான்‌. “இது எந்த 
இடம்‌?” என்று எழுந்து அமர்ந்த ஒருவன்‌ கேட்டான்‌. “ஆம்‌” 
என அவனே சொன்னபடி மீண்டும்‌ 
படுத்துக்கொண்டான்‌. காவலர்தலைவன்‌ ஓங்கி அவனை 
உதைத்து “எழுந்திரு, கீழ்பிறப்பே! காவல்மாடத்தில்‌ 
துயில்வதற்கு தண்டனையாக உன்‌ தலை 
கொய்யப்படவேண்டும்‌!” என்றான்‌. “ஆம்‌” என அவன்‌ 
சொல்லி மீண்டும்‌ துயிலில்‌ தழைய ஓங்கி இருமுறை 
உதைத்தான்‌. “எழு! எழு! எழு!” என்றான்‌. 


அவன்‌ எழுந்து “கொடுங்கனவுகள்‌! நான்‌ பசித்து வாய்‌ 
திறந்த பெரும்பூதங்களை கண்டு கொண்டிருந்தேன்‌” 
என்றான்‌. இன்னொருவன்‌ ஆடையை சீரமைத்து எழுந்து 
“நான்‌ ஓநாய்களின்‌ ஊளையை கேட்டேன்‌” என்றான்‌. 
“அங்கே அங்கர்‌ சிதையெழுந்துவிட்டார்‌. அவ்வாறெனில்‌ 
அரசரும்‌ பிறரும்‌ திரும்பி வரப்போகிறார்கள்‌. பொழுது 
எழுந்துவிட்டது என்பதை கணியர்‌ சொல்ல அரசர்‌ 
ஏற்றுக்கொண்டார்‌ என்பதே அதற்குப்‌ பொருள்‌. இங்கும்‌ 
கணியர்கள்‌ பொழுதை அறிவிக்கிறார்கள்‌. நமது 
கடமையை செய்வோம்‌” என்றான்‌ வஜ்ரன்‌. 


எண்ணியிராத கணத்தில்‌ இளைய முரசுக்காவலன்‌ உரக்க 
நகைக்க “ஏன்‌ சிரிக்கிறாய்‌? அறிவிலி!” என்று கையை 
ஓங்கினான்‌ வஜ்ரன்‌. “முற்றிருளுக்குள்‌ நின்று பொழுது 
எழுவதை அறிவிப்பது இதற்கு முன்‌ எங்காவது 
நடந்திருக்கிறதா என்று எண்ணிப்பார்த்தேன்‌” என்றான்‌ 
அவன்‌. ஒருகணம்‌ உச்ச சினம்‌ கொண்டாலும்‌ வஜ்ரன்‌ 
தானும்‌ வெடித்து நகைத்துவிட்டான்‌. பிற காவலர்களும்‌ 
நகைக்கத்‌ தொடங்க சீர்ஷனும்‌ நகைத்தான்‌. முதுகணியர்‌ 
சாரதர்‌ “நகைப்பதற்கான இடம்‌ அல்ல இது” என்றார்‌. 
பின்னர்‌ முகத்தசைகளின்‌ இறுக்கம்‌ தானே தளர அவரும்‌ 
புன்னகைத்தார்‌. வஜ்ரன்‌ “நன்று, அதுவும்‌ ஒரு 
நல்வாய்ப்பே. நமது கடமையை செய்வோம்‌. இருட்புலரி 
எழுக! இருட்கதிரவனின்‌ ஒளி மண்ணில்‌ விழுக! மானுடர்‌ 
தங்கள்‌ இருள்‌ விழிகளால்‌ இருளுருக்களைக்‌ கண்டு 
இருளுலகு சமைத்து அங்கு நின்று போராடுக!” என்றான்‌. 
சாரதர்‌ “உமது தந்தை ஒரு சூதராக இருக்க வாய்ப்புண்டு” 
என்றார்‌. வஜ்ரன்‌ வெடித்துச்‌ சிரித்தான்‌. அவன்‌ நகைப்பு 
சற்று பித்து கலந்திருந்தது. அத்தருணத்திற்கு உரியது 


நகைப்பே என அவன்‌ முடிவு செய்ததுபோல்‌, நகைத்தே 
அதை கடக்க விரும்புவதுபோல்‌. “ஆம்‌, எனது அன்னை 
என்‌ தந்தையைப்‌ பற்றி சொல்வதுண்டு. அவருடைய 
தந்தையின்‌ குருதியில்‌ சூதர்கள்‌ எவரோ 
கலந்துவிட்டிருக்கிறார்கள்‌ என்பாள்‌. இளவயதிலேயே 
மறைந்தார்‌. பெரும்பாலான நாட்கள்‌ காவல்பணியில்‌ 
பாடியபடியும்‌ நூல்நவின்றபடியும்‌ பொழுதுநீக்கினார்‌” 
என்றபின்‌ “கொம்புகளும்‌ சேகண்டிகளும்‌ 
சேமக்கலங்களும்‌ எழுக!” என்றான்‌. 


முரசுக்காவலர்கள்‌ தங்கள்‌ ஓசைக்கலங்களை 
எடுத்துக்கொண்டனர்‌. தலைமை முரசுக்காவலன்‌ வஜ்ரன்‌ 
முன்னணியில்‌ சென்று இசைநடத்தும்பொருட்டு நின்று 
ஒருகணம்‌ திகைத்தான்‌. பின்னர்‌ கணியரிடம்‌ 
“வழக்கமாக என்‌ கையசைவுக்கே இவ்விசை முழங்கும்‌. 
இருளில்‌ என்றால்‌ ஒளிவிடும்‌ சிறு சுடர்களை 
ஏந்தியிருப்பேன்‌. இப்போது என்ன செய்வது?” என்றான்‌. 
“ஓசையிலேயே அவ்வசைவுகளை எழுப்புக!” என்றார்‌ 
முதுகணியர்‌. “ஓசையிலா?” என்றபின்‌ அவன்‌ மீண்டும்‌ 
நகைத்தான்‌. இசைக்கலமேந்திய முரசுக்காவலர்களும்‌ 
நகைத்துக்கொண்டிருந்தனர்‌. வஜ்ரன்‌ முன்னால்‌ நின்று 
“என்‌ இரு கைகளையும்‌ கழுகுச்சிறகென வீசுகிறேன்‌” 
என்றான்‌. “ஆம்‌, வீசுகிறீர்கள்‌!” என்று சிரித்தபடியே பிறர்‌ 
கூவினார்கள்‌. அவ்வசைவுக்கேற்ப கொம்புகளையும்‌ 
சேகண்டிகளையும்‌ சேமக்கலங்களையும்‌ முழக்கினர்‌. 


“என்‌ கைகள்‌ இணைந்து தொழுவதுபோல்‌ முன்‌ 
நீள்கின்றன! தலைக்கு மேல்‌ உயர்கின்றன! இருபுறமும்‌ 
சுழல்கின்றன! மீண்டும்‌ சிறகாகின்றன” என்று வஜ்ரன்‌ 
தொடர்ந்து கூவ அவற்றை ஏற்று சிரித்தபடி 
திரும்பக்கூவியபடி அவர்கள்‌ இசைக்கலங்களை 
முழக்கினர்‌. புலரியின்‌ ஓசை கூரிய உலோக ஓசையாக 
இருளுக்குள்‌ அலையலையென எழுந்து பரவியது. 
பித்தர்கள்போல்‌ சிரித்துக்கொண்டும்‌ உடலை உலைத்து 
பல்க எப்ப அவர்கள்‌ முழக்கிய அவ்விசையே 

ந்தையான சிரிப்பு போலிருந்தது. இருளுக்குள்‌ ஒரு 
கொடுந்தெய்வம்‌ எழுந்து சிரிக்கத்தொடங்கியதுபோல. 
அது அவர்களை முதற்கணம்‌ அச்சுறுத்தியது. அந்த 
உறைநிலையில்‌ அச்சமேகூட நல்லுணர்வு எனத்‌ தோன்ற 
அவர்கள்‌ மேலும்‌ கூவிச்‌ சிரித்தார்கள்‌. 


ஆனால்‌ அந்த ஓசையிலிருந்து பிற முரசுமாடங்களில்‌ 
ஓசைகள்‌ பற்றிக்கொள்ளவில்லை. இருளுக்குள்‌ நீட்டிய 
ஓசைக்கரங்கள்‌ துழாவித்‌ துழாவி விரல்‌ தவித்தன. 
பின்னர்‌ ஓய்ந்து மெல்ல அமைந்தன. படைகளிலிருந்து 


எந்த ஓசையும்‌ எழவில்லை. வஜ்ரன்‌ “ஒருவர்‌ கூட செவி 
கொள்ளவில்லை என்று தோன்றுகிறது” என்றான்‌. “அது 
நன்று. செவி கொண்டு சிலர்‌ எழுந்து இங்கு வந்து என்ன 
என்று கேட்கக்கூடும்‌. அவர்களிடம்‌ கூற நம்மிடம்‌ 
மறுமொழி இல்லை. நமது கடமையை செய்துவிட்டோம்‌. 
ஆனால்‌ அது அளிக்கும்‌ இடர்கள்‌ அனைத்தையும்‌ 
கடந்தும்‌ விட்டோம்‌” என்றார்‌ கணியர்‌. “இனி என்ன 
செய்வது?” என்று இளைய முரசுக்காவலன்‌ கேட்டான்‌. 
“அமர்ந்துகொள்வோம்‌. எவரிடமேனும்‌ வாய்மணம்‌ 
இருக்குமெனில்‌ மெல்வோம்‌” என்றார்‌ சாரதர்‌. இளம்‌ 
முரசுக்காவலன்‌ “வாய்மணமா? நேற்று அந்தியிலேயே 
அது முற்றாக தீர்ந்துவிட்டது” என்றான்‌. 

வஜ்ரன்‌ ஆம்‌, நேற்று பின்னிரவில்‌ எவரிடமேனும்‌ சிறு 
பாக்குத்தூளேனும்‌ இருக்குமா என்று பார்த்தோம்‌. 
இவனுடைய பையில்‌ ஒரு விரல்‌ கிள்ளும்‌ அளவுக்கு 
பாக்குப்பொடி இருந்தது. அதை என்‌ வாயில்‌ 
போட்டுக்கொண்டேன்‌” என்றான்‌. அவர்கள்‌ அமர்ந்தனர்‌. 
கணியர்‌ “இவ்விருளுக்குள்‌ நாம்‌ கையில்‌ என்ன 
வைத்திருக்கிறோம்‌ என்று எவர்‌ பார்க்கப்‌ போகிறார்கள்‌? 
நாமே கூட பார்க்க இயலாது. நாம்‌ பார்க்காவிடில்‌ நமது 
தெய்வங்களும்‌ அதை பார்க்காது” என்றார்‌. 
முரசுக்காவலன்‌ “என்ன சொல்கிறீர்கள்‌?” என்றான்‌. 
கணியர்‌ சிரித்துக்கொண்டு “என 
வெற்றிலைச்செல்லத்தை இதோ கட்டுகிறேன்‌? என்று 
வெறுங்கையை நீட்டினார்‌. காவலன்‌ உடனே அதை 
புரிந்துகொண்டு “ஆம்‌, அதற்குள்‌ இனிய பாக்கும்‌ 
வெற்றிலையும்‌ நறுஞ்சுண்ணமும்‌ மிளகும்‌ கிராம்பும்‌ 
நிறைந்திருக்கின்றன. எனக்குரிய வாய்மணத்தை எடுத்து 
சுருட்டிக்கொள்கிறேன்‌” என்று சொல்லி எடுத்து கையால்‌ 
நீவி சுருட்டுவதுபோல்‌ நடித்தான்‌. 


பிற காவலர்களும்‌ எழுந்து முழங்கால்‌ மடித்து ஊன்றி 
அருகணைந்து அந்த வெற்றிலைச்செல்லத்திவிருந்து 
வாய்மணத்தை எடுத்து மடித்துச்‌ சுருட்டி வாயிலிட்டனர்‌. 
“அரிய வாய்மணம்‌! இதற்கிணையான ஒன்றை இதற்கு 
முன்‌ அறிந்ததில்லை” என்று வஜ்ரன்‌ சொன்னான்‌. 
“இதற்கு நிகரான ஒன்றை மண்ணிலிருக்கும்‌ எந்தப்‌ 
பொருளாலும்‌ உருவாக்கிவிட முடியாது. இது இதுவரை 
நாம்‌ அறிந்த வாய்மணங்களில்‌ சிறந்தவற்றிலிருந்து 
நம்முள்‌ நாம்‌ தொகுத்துக்கொண்டதல்லவா?” என்று 
இளம்‌ கணியன்‌ சொன்னான்‌. “சொற்களால்‌ அதை 
சிதறடிக்காதே, அறிவிலி” என்று சாரதர்‌ அவன்‌ தோளை 
அடித்தார்‌. 


வாய்மணத்தை அவர்கள்‌ மெல்லும்‌ ஓசை இருளுக்குள்‌ 
கேட்டது. வாயிலூறிய உமிழ்நீரை மேலிருந்து கீழே 
துப்பினார்கள்‌. உறிஞ்சும்‌ ஒலிகளும்‌ சுவைக்கும்‌ 
மூச்சொலியும்‌ மகிழும்‌ முனகல்களும்‌ எழுந்தன. சிலர்‌ 
தலையசைத்தனர்‌. ஒருவர்‌ “நல்ல வாய்மணம்‌ 
பெண்டிரை நினைவுறுத்துவது” என்றார்‌. இன்னொருவர்‌ 
“எனக்கு உளம்‌ இசையும்‌ வாய்மணம்‌ அமைந்தால்‌ நான்‌ 
எப்போதும்‌ தொடையில்‌ தாளமிட்டுக்‌ கொள்வதுண்டு” 
என்றார்‌. கீழே வாய்மணத்தை நீட்டி துப்பிவிட்டு 
அவர்கள்‌ உடல்‌ நீட்டி அமர்ந்தனர்‌. இனிய வாய்மணம்‌ 
மெல்வது அளிக்கும்‌ ஓய்வை அவர்கள்‌ உடல்கள்‌ 
அறிந்தன. உள்ளங்களும்‌ முறுக்கவிழ்ந்து எளிதாயின. 
முகங்கள்‌ மலர “இனிய காலை! நெடுங்காலமாயிற்று 
இப்படி ஓர்‌ அழகிய காலையை கண்டு!” என்று வஜ்ரன்‌ 
சொன்னான்‌. 


“ஆம்‌, இனிய காலை” என்றார்‌ கணியர்‌. “அனைத்து 
காலைகளையும்‌ புலரொளி துலக்குகிறது. கருக்கிருள்‌ 
துலக்கும்‌ காலை ஒன்றுண்டு என்று இப்போது 
அறிந்தேன்‌. ஆம்‌, வாள்‌ முனைபோல்‌ கூரிய இருள்‌. இதில்‌ 
இருந்து படைக்கலங்களையே வெட்டி எடுத்துக்கொள்ள 
முடியும்‌ என்று தோன்றுகிறது” என்று இளைய கணியன்‌ 
சொன்னான்‌. “இது கடுவெளி. நாமறியும்‌ ஒளி நமது 
ஆதித்யனாக அமைந்த முதற்கதிரவனுடையது. அவன்‌ 
எல்லைக்கப்பால்‌ வேறு ஆதித்யர்கள்‌ சுழல்கின்றனர்‌. 
கோடானுகோடி ஆதித்யர்கள்‌. முடிவிலாத ஆதித்யப்‌ 
பெருவெளி. ஆனால்‌ அனைத்து ஆதித்யர்களின்‌ 
ஒளியை ஒருங்கிணைத்தாலும்‌ கடுவெளியின்‌ பேரிருள்‌ 
பரப்பில்‌ அது ஒரு குமிழி மட்டுமே என்பார்கள்‌. இருளே 
பிரம்மத்தின்‌ பெருவடிவம்‌. விண்ணளந்தோன்‌ கரியோன்‌” 
என்று வஜ்ரன்‌ சொன்னான்‌. 


“நீங்கள்‌ சூதரேதான்‌. எந்த ஐயமும்‌ இல்லை” என்று 
தொடையில்‌ அறைந்து கணியர்‌ நகைத்தார்‌. வஜ்ரன்‌ 
“அதனால்தான்‌ போலும்‌ எனக்கு அனைத்துப்‌ 
போர்க்களங்களுமே பொருளற்ற வன்செயல்களாகவும்‌ 
அனைத்து உணர்வுகளும்‌ கேலிக்குரிய நடிப்புகளாகவும்‌ 
தென்படுகின்றன. இங்கு போர்‌ நிகழத்தொடங்கிய நாள்‌ 
முதல்‌ இந்தத்‌ தென்னெல்லை காவல்மாடத்திலேயே 
அமர்ந்திருக்கிறேன்‌. இங்கிருந்து நோக்குகையில்‌ 
ஒவ்வொரு கணமும்‌ சலிப்பையும்‌ குழப்பத்தையும்‌ 
ஊட்டும்‌ விந்தையானதோர்‌ கூத்தைத்தான்‌ 
பார்த்துக்கொண்டிருக்கிறேன்‌” என்றான்‌. “இது 
உண்மையில்‌ முற்றிலும்‌ பொருளற்றது. இதை 
பொருளேற்றம்‌ செய்ய சொற்களை கொட்டவேண்டும்‌.” 


சால்வமன்னன்‌ தியூதிமான்‌ அந்தக்‌ காடு முழுவதையும்‌ 
ருகீகனுக்கு கொடையளித்தான்‌. அங்கே ர௬ுச்கன்‌ தன்‌ 
மனைவி சத்யவதியுடனும்‌ அவளுடைய உடன்பிறந்த 
தங்கையர்‌ பதின்மருடனும்‌ குடியேறினான்‌. அவனுடைய 
குருதி அங்கே நூறு மைந்தர்களாக முளைத்து எழுந்து 
மீண்டும்‌ பிருகுகுலம்‌ உருவானது. சத்யவதி நான்கு 
மைந்தர்களைப்‌ பெற்றாள்‌. சூனபுச்சனில்‌ இருந்து 
ஜாதவேத கோத்திரமும்‌ சூனஸேபனில்‌ இருந்து ஜ்வலன 
கோத்ரமும்‌ சூனசேனாங்குலனில்‌ இருந்து ஃபுஜ்யு 
கோத்ரமும்‌ உருவாயின. அவர்கள்‌ அனலோன்‌ அருள்‌ 
பெற்ற வைதிகர்களாக அறியப்பட்டார்கள்‌. 


சத்யவதி பெற்ற முதல்மைந்தர்‌ ஜமதக்னி முனிவராகி 
காடேகினார்‌. தன்‌ இறப்பின்‌ தருணத்தில்‌ மைந்தனை 
அழைத்த ருசீகர்‌ பிருகு குலத்திற்கு நேர்ந்த பேரழிவை 
விளக்கினார்‌. ஹேகயகுலத்தில்‌ ஒருவரேனும்‌ எஞ்சுவது 
வரை பிருகுக்களுக்கு மண்ணில்‌ முழுமையான 
வாழ்க்கையும்‌ விண்ணில்‌ நிறைவும்‌ கைகூடுவதில்லை 
என்றார்‌. “மண்ணிலிருந்து அவர்களை முற்றிலுமாக 
எரித்தழித்தேன்‌. அவர்கள்‌ எவ்வகையிலேனும்‌ 
எவ்வண்ணமேனும்‌ எஞ்சுவார்களென்றால்‌ அவர்களை 
அழிக்கும்‌ கடமை உனக்குண்டு” என்று சொல்லி 
நாராயணவில்லையும்‌ எரிமந்திரத்தையும்‌ மைந்தனுக்குக்‌ 
கற்பித்துவிட்டு உயிர்துறந்தார்‌. அவர்‌ சிதைக்கு 
அனலூட்டி நீர்க்கடன்களை முடித்தபின்‌ ஜமதக்னி தன்‌ 
அன்னையிடம்‌ விடைபெற்று கானகம்‌ சென்றார்‌. 


வசிட்டர்‌ உட்பட்ட ஏழு மாமுனிவர்களிடம்‌ 
வேதவேதாந்தங்களையும்‌ ஆறுமதங்களையும்‌ 
கற்றுத்தேர்ந்த ஜமதக்னி கங்கையின்‌ படித்துறையில்‌ 
அனைத்து மூதாதையருக்கும்‌ முழுப்பலி கொடுத்து 
முழுநீர்க்கடன்‌ முடித்து துவராடை பெற்று துறவுபூணும்‌ 
பொருட்டு இறங்கி அர்க்கியமிட அள்ளிய ர 
கைக்குவையில்‌ இருந்து வெம்மைகொண்டு கொதித்தது. 
அவர்‌ நீரிலோடிய நிமித்தங்களைக்‌ கண்டு எங்கோ 
ஹேகயர்கள்‌ இன்னும்‌ இருப்பதை அறிந்துகொண்டார்‌. 
நீரை மீண்டும்‌ நதியிலேயே விட்டுவிட்டு திரும்பிவந்து 
நாராயணவில்லை கையிலெடுத்துக்கொண்டார்‌. 


கிருதவீரியனின்‌ மாகிஷ்மதியை நெய்வணிகர்கள்‌ 
அறிந்தபோது சூதர்களும்‌ அறிந்தனர்‌. சூதர்கள்‌ 
அறிந்தபோது அனைவரும்‌ அறிந்தனர்‌. ௬ச்கரின்‌ 
மைந்தர்‌ ஜமதக்னி தன்‌ இரு கைகளிலும்‌ நெருப்புடன்‌ 
பிருகுகுலத்து அக்னேயர்கள்‌ ஆயிரம்பேர்‌ சூழ 
விந்தியனைக்‌ கடந்து அவர்களைத்‌ தேடிவந்தார்‌. அவரது 


கணியர்‌ “பெருங்காவியம்‌ ஒன்று எழும்‌” என்றார்‌. “ஒரு 
காவியமல்ல, நூறுநூறு காவியங்கள்‌. யுகயுகங்களாக 
எழுதி இதற்கு பொருளூட்ட முயல்வார்கள்‌.” 


இளைய கணியன்‌ “எதையாவது உண்ணலாமே” 
என்றான்‌. அனைவரும்‌ திரும்பிப்பார்த்தனர்‌. ஒருவன்‌ 
தரையில்‌ ஓங்கி அறைந்து “மெய்‌! எதற்கு தயங்க 
வேண்டும்‌?” என்றான்‌. “இங்கு நாம்‌ எதையும்‌ 
உண்ணமுடியும்‌. ஊனுணவுகள்‌, இன்னுணவுகள்‌, இனிய 
மது... விண்ணவரின்‌ அமுதத்தைக்கூட எண்ணினால்‌ 
உண்டுவிடலாம்‌” என்றான்‌. சாரதர்‌ கைதட்டி “அடேய்‌, 
அந்த ஊன்கலத்தை இப்படி எடு” என்றார்‌. இரு 
ஏவலர்கள்‌ சிரித்தபடி சென்று எடை மிக்க ஊன்கலத்தை 
தூக்கி கொண்டுவந்து மெல்ல வைத்தனர்‌. “மெதுவாக! 
மெதுவாக! கொதிக்கும்‌ ஆவி எழுந்துகொண்டிருக்கிறது” 
என்றார்‌ சாரதர்‌. “மதுக்கலங்கள்‌ எங்கே?” என்று இளைய 
கணியன்‌ கேட்டான்‌. “எத்தனை கலங்கள்‌?” என்றான்‌ 
வஜ்ரன்‌. 


“பன்னிரு கலங்கள்‌, தலைவரே. இங்கு பன்னிரண்டு பேர்‌ 
இருக்கிறோம்‌” என்ற சாரதர்‌ “ஒரு கலம்‌ கூடுதலாக 
இருக்கட்டும்‌. இங்கு அமர்ந்திருக்கும்‌ தெய்வங்களுக்கு 
படைக்க வேண்டும்‌” என்றார்‌. பன்னிரண்டு கலங்களை 
இளைய கணியன்‌ எடுத்து பரப்பி வைத்தான்‌. ஒன்றை 
எடுத்து தென்மேற்குத்திசை நோக்கி படைத்தான்‌. இரு 
ஏவலர்கள்‌ கொதிக்கும்‌ ஊன்சோற்றை அகப்பையால்‌ 
அள்ளி தாலங்களில்‌ வைத்தனர்‌. “மான்கறி!” என்று 
ஒருவன்‌ சொன்னான்‌. “மான்கறி ஊன்களில்‌ தளிர்‌.” 
வாயால்‌ உறிஞ்சியபடி “இது இளம்கன்று” என்று ஒருவன்‌ 
சொன்னான்‌. “இளைய மான்‌ குருதி நிறைந்தது. முதிர்ந்த 
மான்‌ புல்மணம்‌ வீசுவது” என்றார்‌ சாரதர்‌. 


“வரகரிசி ஊன்‌ சோற்றுக்கு மிகவும்‌ நல்லது” என்றான்‌ 
வஜ்ரன்‌. “உடன்‌ தொட்டு உண்ண என்ன இருக்கிறது?” 
என்று ஒருவன்‌ கேட்டான்‌. பரிமாறிக்கொண்டிருந்த 
காவலன்‌ “வழுதுணங்காய்‌ வாட்டும்‌, வறுத்த 
பலாக்கொட்டையும்‌ புளிக்காய்‌ ஊறுகாயும்‌” என்றான்‌. 
“சுட்ட ஆட்டுத்தொடை இருந்திருக்கலாம்‌” என்று ஒருவர்‌ 
சொன்னார்‌. “அது வந்துகொண்டிருக்கிறது. முதலில்‌ 
இதை உண்ணுங்கள்‌” என்று பரிமாறியபடியே இளைய 
காவலன்‌ சொன்னான்‌. அவர்கள்‌ கலங்களை 
எடுத்துக்கொண்டு பெருத்த ஓசையுடன்‌ மென்றும்‌ 
குதப்பியும்‌ உறிஞ்சியும்‌ உண்ணத்‌ தொடங்கினார்கள்‌. 
ஊன்நெய்‌ முழங்கை வரை வழிய ஒருவன்‌ அதை 
நக்கினான்‌. வழுதுணங்காய்‌ வாட்டையும்‌ 


ஊறுகாயையும்‌ தொட்டுக்கொண்டனர்‌. 
பலாக்கொட்டையை சூடாக வாயில்‌ இட்டு நாவால்‌ புரட்டி 
உண்டனர்‌. 


காவலர்‌ இருவர்‌ மரக்கூடைகளில்‌ சுட்ட 
ஆட்டுத்தொடைகளை எடுத்துவந்தனர்‌. 
“எடுத்துக்கொள்ளுங்கள்‌” என்று ஒவ்வொருவரிடமாக 
நீட்டினார்கள்‌. சாரதர்‌ “கருகாமல்‌ சுட்டிருக்கிறான்‌. 
எவனாயினும்‌ அடுமனையாளன்‌ சிறந்தவன்‌” என்றார்‌. 
“ஆடு தன்னை அனலுக்கு ஒப்புக்கொடுக்க வேண்டும்‌. 
அப்போதுதான்‌ நன்றாகச்‌ சுட முடியும்‌. இறந்த பின்னரும்‌ 
ஆடு அனலுடன்‌ முரண்‌ பிடித்தால்‌ ஒருபக்கம்‌ கருகும்‌ 
மறுபக்கம்‌ ஊன்செம்மை தெரியும்‌” என்றான்‌ ஒருவன்‌. 
ஆட்டுத்தொடைகளை கடித்துக்கொண்டு அன்னத்தை 
அவர்கள்‌ உண்டனர்‌. “மது என்ன இருக்கிறது?” என்றார்‌ 
சாரதர்‌. “புளித்த கள்‌, யவன பழமது, பீதர்நாட்டு 
எரிமதுவும்‌ உண்டு” என்றான்‌ ஒருவன்‌. “பீதர்‌ மதுவே 
இந்தக்‌ குளிருக்கு பொருத்தமானது” என்று சாரதர்‌ 
சொன்னார்‌. வஜ்ரன்‌ “இத்தனை ஊன்‌ நெய்‌ உடலுக்குள்‌ 
சென்ற பின்னர்‌ புளித்த கள்ளே உகந்தது. வெற்று 
ஏப்பத்தை தடுக்கும்‌” என்றபின்‌ “எனக்கு ஒரு குடம்‌ கள்‌ 
எடு” என்றான்‌. 


கள்குடத்தை வாங்கி இரு கைகளையும்‌ கொண்டு தூக்கி 
அண்ணாந்து குடத்தில்‌ நீர்‌ நிறையும்‌ ஒலியுடன்‌ வஜ்ரன்‌ 
குடித்தான்‌. சாரதர்‌ பீதர்நாட்டு மதுவை வாங்கி ஒரு 
கையால்‌ மூக்கை பற்றியபின்‌ வாய்திறந்து 
உள்நாக்குக்குள்‌ விட்டு விழுங்கி உடலை உலுக்கி முகம்‌ 
சுளித்தபடி “பீதர்கள்‌ இந்த மதுவை எதிலிருந்து 
எடுக்கிறார்கள்‌ என்று தெரியவில்லை. அனலை 
நேரடியாக விழுங்கியதுபோல்‌ எரிந்து இறங்குகிறது” 
என்றார்‌. “உடலுக்குள்‌ உள்ள அனைத்து அனல்களும்‌ 
எழுந்து வந்து புது அனலை ஏற்றுக்கொள்ளும்‌ நிகழ்வை 
வயிற்றுக்குள்‌ உணர்கிறேன்‌. பீதர்‌ மது உடலில்‌ அனைத்து 
உறுப்புகளையும்‌ பற்றிக்கொள்ள வைக்கும்‌. 
எண்ணங்கள்‌ பற்றிக்கொள்கின்றன. நினைவுகள்‌ 
பற்றிக்கொள்கின்றன” என்று இளைய கணியன்‌ 
சொன்னான்‌. 


உண்டும்‌ குடித்தும்‌ அவர்கள்‌ உடலும்‌ உள்ளமும்‌ 
நிறைந்துகொண்டிருந்தனர்‌. நிறையும்‌ கலங்களுக்குரிய 
எடையும்‌ ஓசையின்மையும்‌ அவர்களில்‌ கூடின. வஜ்ரன்‌ 
தொய்ந்து சரியும்‌ விழிகளுடன்‌ “கலங்களை எடுத்து 
அப்பால்‌ வை. கைகால்‌ பட்டுவிடப்போகிறது. 
இத்தருணத்தில்‌ உலோக ஒலிபோல்‌ ஒவ்வாதது 


பிறிதில்லை” என்றான்‌. “ஆணை!” என்றபின்‌ அவர்கள்‌ 
கலங்களைத்‌ தூக்கி அப்பால்‌ வைக்கத்தொடங்கினர்‌. 
சாரதர்‌ “இனிய காலை! இத்தகைய பேருணவுக்குப்‌ பின்‌ 
சிறு துயில்போல்‌ இனியது பிறிதில்லை” என்றார்‌. 
“துயில்க! இங்கு நாம்‌ ஆற்றவேண்டியது எதுவும்‌ இல்லை” 
என்றான்‌ வஜ்ரன்‌. சாரதர்‌ கைகால்களை நீட்டு உடலை 
எளிதாக்கிய பின்‌ விழிகள்‌ சரிய “உள்ளத்தில்‌ புகை 
மூடுகிறது. நல்லுணவுக்குப்‌ பின்‌ வரும்‌ இத்துயிலிலேயே 
இருத்தல்‌ எத்தனை இனிதென்று உணர்கிறோம்‌. 
எண்ணங்கள்‌ நினைவுகள்‌ அனைத்துமே இனிக்கத்‌ 
தொடங்குகின்றன. எத்தனை இனிப்பு என்று எண்ணியே 
உளம்‌ நெகிழ்கிறது” என்றார்‌. 


அதை அவர்கள்‌ அனைவருமே உணர்ந்தவர்கள்போல்‌ 
அவரை நோக்கி அமர்ந்திருந்தனர்‌. “எவரேனும்‌ 
பாடுங்கள்‌” என்றார்‌ சாரதர்‌. “யார்‌ பாடுவது?” என்று 
இளைய கணியன்‌ திரும்பிக்கேட்டான்‌. “இங்கு 
காவல்மேடையில்‌ சிறந்த பாடகர்‌ சூதர்மைந்தரேதான்‌” 
என்றான்‌ இளைய காவலன்‌. “அடேய்‌!” என்று அவனை 
செல்லமாக அடிக்க கையோங்கிய பின்‌ வஜ்ரன்‌ “நான்‌ 
பாடுவதுண்டு, ஏனென்றால்‌ எந்தையும்‌ பாடகர்‌” 
என்றான்‌. “எங்கள்‌ ஊரில்‌ காளிஆலயத்தில்‌ பூசனை 
செய்யும்‌ சூதரிடம்‌ இசை கற்றிருக்கிறேன்‌” என்றான்‌. 
“அவர்‌ உங்களுக்கு இசை கற்றுக்கொடுத்தாரா?” என்று 
இளைய கணியன்‌ கேட்டான்‌. “ஆம்‌, பல ஆண்டுகள்‌” 
என்றான்‌ வஜ்ரன்‌. “நான்‌ அங்குதான்‌ பெரும்பொழுதை 
கழிப்பேன்‌. எந்தைக்கும்‌ இசை அவரே கற்றுக்கொடுத்தார்‌. 
முதியவர்‌.” 


இளைய கணியன்‌ உரக்க நகைத்து “நன்று, முதுதந்தை 
யாரென்றும்‌ தெரிந்துவிட்டது” என்றான்‌. “அடேய்‌!” என்று 
அவனை எட்டி மெல்ல அறைந்த பின்‌ “இருக்கலாம்‌. 
இம்மண்ணில்‌ மகிழ்வின்‌ பொருட்டும்‌ அன்பின்‌ 
பொருட்டும்‌ செய்பவை அனைத்தும்‌ உயர்ந்தவையே என 
இக்களத்தில்‌ அமர்ந்திருக்கையில்‌ உணர்கிறேன்‌. பிற 
எதற்கும்‌ பொருள்‌ என ஏதுமில்லை” என்றான்‌ வஜ்ரன்‌. 
“பாடுக!” என்று சாரதர்‌ சொன்னார்‌. வஜ்ரன்‌ கைகளைச்‌ 
சொடுக்கி நொடித்து சீரான தாளத்தை எழுப்பினான்‌. 
அதற்கேற்ப மெல்லிய முனகல்‌ ஓசை எழுப்பி பாடத்‌ 
தொடங்கினான்‌. வண்டு முரல்வதுபோல்‌ சொல்லில்லாது 
எழுந்த இசை பின்னர்‌ சொல்கொண்டது. 


“*இனிய** காலை **[** ஆம்‌ இனிய காலை**[1*% 


இத்தனைக்கு அப்பாலும்‌ தெய்வங்கள்‌ 


நம்‌ மேல்‌ அருளுடன்‌ இருக்கின்றன என்பதற்கான சான்று 
இனிய காலை**[*% ஆம்‌ இனிமையான காலை**!** 


அனைத்திற்கு ப்ச்‌ அது நாம்‌ விழித்தெழ முடியும்‌ 
என்னும்‌ நம்பிக்கை** 


இனிய காலை**!** தோழர்களே இனிய காலை இது 
ஒவ்வொன்றும்‌ மீண்டும்‌ பிறந்தெழும்‌ என்பதற்கு 
ஒவ்வொன்றும்‌ புதிதாக தொடங்கும்‌ என்பதற்கு 

நாம்‌ பெற்றுக்கொள்ளும்‌ உறுதி இது 

இனிய காலை**!** எழுக இதோ இனிய காலை 
வண்டுகளுக்காக மலர்கின்றன மலர்கள்‌ 

ஒளி கொண்டன மீன்கள்‌ விழித்த நீரோடைகள்‌ 
குளிர்ந்தன தளிர்கள்‌ சுடர்களாக மாறின சிற்றுயிர்கள்‌ 


இனிய காலையைப்போல்‌ நாளும்‌ எழும்‌ தெய்வம்‌ 
பிறிதில்லை 


இனிய காலையைப்போல்‌ நம்முன்‌ வைக்கப்பட்ட 
ஒளிர்‌ வாள்‌ பிறிதில்லை 

வெட்டுக நேற்றை**!** வெட்டுக சென்றவற்றை**!** 
இனிய காலை**!** இனிய காலை இது**!** 
இனியகாலை ஓர்‌ அரிய விதை 


ஊன்றுக மண்ணில்‌**,** ஊற்றாக அனைத்து 
நீர்களையும்‌ 


எழுக நாமறியாத இன்னொன்று**.** இன்னும்‌ இங்கெழாத 
பிறிதொன்று 


இங்கு எழப்‌ போகும்‌ நிலையில்‌ சூழ்ந்திருப்பது 
எழுக நாம்‌ அறியாத ஒன்று 
எழுக நம்மை வாழ வைக்கும்‌ பிறிதொன்று **?** 


அவன்‌ குரல்‌ எழுந்து சூழ்ந்துகொண்டிருக்க 
ஒவ்வொருவராக இமை கனத்து உடல்‌ தளர்ந்து மெல்லிய 
குறட்டை ஒலியுடன்‌ துயில்கொள்ளத்‌ தொடங்கினர்‌. 
பாட்டை நிறுத்திவிட்டு கைகளை மார்பில்‌ கட்டியபடி 
அவர்களை நோக்கி அமர்ந்திருந்தான்‌ வஜ்ரன்‌. பின்னர்‌ 
நீள்மூச்சுடன்‌ கண்களை மூடி உடலை தளர்த்தி தானும்‌ 
துயில்கொள்ளத்‌ தொடங்கினான்‌. 


தீயின்‌ எடை -2 


[[ஙage]காவல்மாடத்தின்‌ அடியில்‌ தூண்களில்‌ புரவி 
உரசிக்கொண்ட பின்னரே அங்கு காவல்மாடம்‌ இருப்பது 
அஸ்வத்தாமனுக்கு தெரிந்தது. அவன்‌ புரவிமேல்‌ 
இருப்பதையே அதன்பின்னர்தான்‌ உணர்ந்தான்‌. புரவி 
முனகியபடி உடலை விலக்கிக்கொண்டது. மழைத்திரை 
அதன்‌ விழிக்கூரையும்‌ மோப்பத்திறனையும்‌ 
மறைத்திருக்க அவன்‌ உள்ளத்தை எண்ணங்கள்‌ 
மறைத்திருந்தன. கையால்‌ மூங்கில்‌ கழையைப்‌ 
பற்றியபடி நின்று மேலே குழறலாக 
ஓலித்துக்கொண்டிருந்த குரல்களை செவி மடுத்தான்‌. 
சிரிப்பும்‌ உதிரிச்‌ சொற்களாலான பேச்சும்‌ கேட்டன. 
முதற்கணம்‌ அந்த ஓசை பக்கவாட்டில்‌ எங்கோ 
இருளுக்குள்‌ ஒடுங்கியிருந்த படைகளிலிருந்து 
எழுவதாகத்‌ தோன்றி பின்‌ மேலே சென்றமைந்தது. அது 
விண்ணிலிருந்து எனத்‌ தோன்றியதுமே வானை 
நிறைத்திருந்த இருள்‌ பரப்புக்கு அப்பாலிருந்து 
எழுவதாக உளமயக்கு எழுந்தது. 


அவர்கள்‌ உணவுண்டுகொண்டிருப்பதாக ஒலிகள்‌ 
காட்டின. சிலகணங்களிலேயே ஓசைகள்‌ வழியாக உணவு 
பரிமாறப்படுவதை, உண்ணப்படுவதை அவன்‌ 
கண்டான்‌. அங்கிருப்பவர்களின்‌ எண்ணிக்கையை, 
பின்னர்‌ கலங்களின்‌ அளவைக்கூட. ஒலிகளை 
காட்சிகளாக்கும்‌ அவனுடைய விற்கல்வி அந்த மாயத்தை 
உருவாக்க உடனே சித்தம்‌ அதை அணைத்தது. 
நிகழ்வதென்ன என்று உணர்ந்ததும்‌ புன்னகைத்தான்‌. 
மேலேறிச்சென்று அங்கு நிகழ்வதை பார்க்க 
வேண்டுமென்று தோன்றியது. ஆனால்‌ படிகளில்‌ 
ஏறிச்சென்று பார்க்கையில்‌ அங்கு எவருமில்லாமல்‌ 
இருக்கவும்‌ கூடும்‌ என்னும்‌ எண்ணம்‌ எழுந்து மேலும்‌ 
அவனை உள்நடுங்கச்‌ செய்தது. இந்த இருள்‌ 
இயல்பானதல்ல. நன்கு புலர்ந்த பின்னரும்‌ இத்தனை 
குற்றிருள்‌ நீடிப்பது வழக்கமே அல்ல. 


தன்னுள்‌ ஓடிய உதிரி எண்ணங்களை நாய்‌ உடலீரத்தை 
உதறுவதுபோல்‌ உதறி முதுகை நிமிர்த்தி கைகளை 
விரித்து தசைகளை எளிதாக்கியபின்‌ சூழ்ந்திருந்த இருள்‌ 
பரப்புக்குள்‌ மெல்லிய இருள்‌ வடிவங்களாகத்‌ தெரிந்த 
கெளரவப்‌ படையை பார்த்துக்கொண்டு அவன்‌ 
நின்றான்‌. மேலிருந்து மேலும்‌ சிரிப்பொலிகள்‌ கேட்டன. 


குளிர்ந்த வழுவழுப்பான பாம்புக்குட்டியொன்று உடல்‌ 
மேல்‌ விழுந்ததுபோல்‌ அவன்‌ விதிர்த்து சற்று 
விலகிக்கொண்டான்‌. எதற்காக சிரிக்கிறார்கள்‌? 
இவ்விருளில்‌ இக்களத்தில்‌ எவ்வண்ணமும்‌ எழ 
வாய்ப்பில்லாத ஒலி அதுதான்‌. சித்தம்‌ 
கலங்கியிருப்பார்களா? மேலேறிச்சென்று அவர்களை 
பார்க்க வேண்டும்‌ என்ற எண்ணம்‌ மீண்டும்‌ எழுந்தது. 
ஆனால்‌ அவன்‌ கடிவாளத்தை இழுத்து குதிகாலால்‌ 
புரவியை அணைத்து முன்‌ செல்லவிட்டான்‌. 


சித்தம்‌ சிதறுவதைப்‌ பற்றியே எண்ணங்கள்‌ ஓடின. 
ஐயமில்லை, மேலிருப்பவர்களுக்கு சித்தம்‌ முற்றாகவே 
சிதறிவிட்டிருக்கிறது. அவர்கள்தான்‌ பொழுது கணித்து 
முரசறைந்து போர்க்களத்தை தொடங்கிவைக்க 
வேண்டும்‌. ஆனால்‌ அதில்‌ பிழையொன்றுமில்லை. 
இக்களத்தில்‌ நிலையுணர்வுடன்‌ இருப்பவர்கள்‌ 
ஒவ்வொருவரும்‌ தங்கள்‌ சித்தத்தை ஏதேனும்‌ ஒரு 
வகையில்‌ கலைத்துக்கொண்டு இத்தருணத்தை 
எதிர்கொள்பவர்களே. கரும்பாறையில்‌ ஊன்றப்படும்‌ 
பச்சைக்கழை என பிளந்து விரிகிறது உள்ளம்‌. 
கரும்பாறை என இந்த இருள்‌. இதன்‌ பொருள்‌ என்ன? 
இங்கே இது இவ்வண்ணம்‌ நிறைந்து செறிந்திருப்பது 
எதன்‌ பொருட்டு? 


இதோ நான்‌ அனைத்து ஒழுங்குகளையும்‌ இழந்து 
ஒன்றுடன்‌ ஒன்று பட்டுக்கொள்ளாத எண்ணங்களின்‌ 
தொடரொன்றை உளமெனக்‌ கொண்டிருக்கிறேன்‌. 
கிருதவர்மன்‌ வஞ்சமும்‌ வெறுப்பும்‌ கொண்டவனாக 
உருமாறி கீழுலகத்‌ தெய்வமொன்று எழுந்து வந்ததுபோல்‌ 
தெரிகிறான்‌. நகைத்துக்‌ கூத்தாடுகிறான்‌. சல்யர்‌ இருண்ட 
காட்டுக்குள்‌ முட்டிமுட்டி அலைந்துகொண்டிருக்கிறார்‌. 
சகுனி தனக்குத்தானே பேசியபடி சுட்டுவிரலால்‌ 
இருளுக்குள்‌ நாற்களக்‌ காய்களை 
நகர்த்திக்கொண்டிருக்கிறார்‌. கிருபர்‌ தன்‌ முந்தைய 
பாடிவீடு இருந்த அதே இடத்தில்‌ கரிப்படலத்தின்‌ மீது, 
கரியாலான மஞ்சத்தின்‌ வடுவில்‌, மஞ்சத்திலென கால்‌ 
மடித்து ஊழ்கத்தில்‌ அமர்ந்திருக்கிறார்‌. ஊழ்கத்தால்‌ 
கரியிலிருந்து ஒவ்வொரு பொருளையும்‌ 
மீட்டெடுப்பதுபோல. 


அவன்‌ அந்தியில்‌ பார்த்த சில கூடாரங்களை 
நினைவுகூர்ந்தான்‌. பற்றி எரியாமல்‌ கனன்று 
அணைந்துவிட்ட அக்கரிவடிவை அப்படியே தக்க 
வைத்திருந்தன அவை. அவற்றை நோக்கி நிற்கையில்‌ 
மேலும்‌ சற்று பொழுதுக்கு காலத்தை பின்‌ 


திருப்பிக்கொண்டு செல்ல முடிந்தால்‌ அவற்றை பழைய 
வடிவில்‌ எழுப்பி விடலாம்‌ என்று தோன்றியது. இன்னும்‌ 
காலத்தை பின்னகர்த்தி அவை கட்டப்படுவதற்கு 
முன்பிருந்த வடிவத்தை சென்றடைந்தான்‌. இவை 
ஒவ்வொன்றும்‌ காலத்தில்‌ நகர்ந்து அக்கரி நோக்கி 
வந்துகொண்டிருந்தனவா? மழைத்தூறலில்‌ நனைந்து 
மண்ணில்‌ ஊறி கரிய மை தொட்டு வரைந்த 
ஓவியம்போல்‌ அவை மாறிக்கொண்டிருக்கின்றன. 
முப்பட்டை தோற்றம்‌ கலைந்து மண்ணில்‌ வரைந்த 
கரிவடிவங்களாக அவை மாறிவிட்டன. எனில்‌ மண்‌ 
எனும்‌ ஏட்டில்‌ அவை இருபட்டை கரிக்கோட்டு 
ஓவியங்களாகத்தான்‌ முதலில்‌ அச்சிற்பியால்‌ 
வரையப்பட்டனவா? அங்கிருந்து அவற்றை கட்டி 
எழுப்பி பருவடிவென நிறுத்தியவன்‌ அச்சிற்பியா? 


மாலையில்‌ அக்கரி வடிவுகளை நோக்கியபடி 
சென்றுகொண்டிருக்கையில்‌ அஸ்வத்தாமன்‌ 
துரியோதனனின்‌ எஞ்சிய யானைகளாலான சிறிய 
படையை பார்த்தான்‌. ஒருகணம்‌ அவையும்‌ 
கரிக்கோட்டுருக்களே என்று தோன்ற உள்ளம்‌ அதிர்வுற்று 
கடிவாளத்தை இழுத்து நிறுத்தினான்‌. அவை இன்னமும்‌ 
பருவுருக்கொள்ளாதவையா? அன்றி காலத்தால்‌ 
நம்மைவிட சற்று முன்னகர்ந்து விட்டவையா? தனது 
எண்ணங்களின்‌ பொருளற்ற தாவலை அப்போதுதான்‌ 
முதன்முறையாக உணர்ந்தான்‌. புரவியைத்‌ தட்டி 
புகையின்‌ அலைகளினூடாக 
சென்றுகொண்டிருக்கையில்‌ மழையில்‌ அந்த யானைகள்‌ 
கரைந்து மண்ணில்‌ படிந்து தரையில்‌ கருமை வடிவாக 
மாறிக்கொண்டிருப்பதாக தோன்றிய எண்ணத்தை 
தலையில்‌ ஓங்கி ஓங்கி தட்டிக்கொண்ட பின்னரும்‌ 
மாற்றமுடியவில்லை. 


அவன்‌ காவல்மாடத்தைக்‌ கடந்து குறுங்காட்டின்‌ 
எல்லைக்குள்‌ வந்துவிட்டிருந்தான்‌. புரவி அவன்‌ 
எண்ணத்தை உணர்ந்ததுபோல்‌ சீர்‌ நடையிட்டு சென்றது. 
தென்னெரிக்காடு இளமழை நனைந்து தோகையோசை 
எழுப்பியபடி இருளுக்குள்‌ படிந்திருந்தது. மழைக்குள்‌ 
தொலைவில்‌ ஏதோ ஒரு பறவை குறுகும்‌ ஒலி கேட்டது. 
ஓசையாலேயே அந்தக்‌ குஞ்சு அன்னையின்‌ மென்மயிர்‌ 
வெம்மைக்குள்‌ உடல்சுருட்டி ஒண்டிக்கொள்வதை 
காணமுடிந்தது. அவன்‌ காட்டின்‌ உள்ளே புகுந்தபோது 
பல்லாயிரம்‌ ஈர மூக்குகளால்‌ நாய்க்கூட்டங்கள்‌ 
அவனைத்‌ தொடுவதுபோல்‌ தளிர்முனைகள்‌ சூழ்ந்தன. 
பல்லாயிரம்‌ பசு நாவுகளென ஈர இலைகள்‌ அவனை 
வருடின. முற்றிலும்‌ விழிகளால்‌ காணப்படாத ஒன்றின்‌ 


தொடுகையும்‌ உருமாறிவிட்டிருப்பதை உணர்ந்தான்‌. 


நடுக்கு கொண்டபடியே சென்று புரவியை நிறுத்தி இறங்கி 
இடுகாட்டுக்குச்‌ செல்லும்‌ சாலையில்‌ நடந்தான்‌. மழையில்‌ 
தரை குழைந்து சேறாக மாறிவிட்டிருந்தது. அவன்‌ 
கால்குறடுகள்‌ புதைந்து புதைந்து எழுந்தன. பேருருவ 
விலங்கொன்று நா சுழற்றி உணவை நக்கும்‌ ஓலிபோல்‌ 
அது கேட்டது. காட்டுக்குள்‌ ஒளி நின்றிருப்பதை 
கண்டான்‌. முதற்கணம்‌ அங்கே ஒரு வெண்ணிறக்‌ 
கட்டடம்‌ இருப்பதாகவே தோன்றியது. பின்னர்‌ மறுபுறம்‌ 
பெரும்‌ பள்ளமொன்றிருக்க வானம்‌ இலைகளுக்கு 
அப்பாலென நிறைந்திருப்பதுபோல்‌ தோன்றியது. 
ஒவ்வொரு உளச்சித்திரத்தையாக திரைபோல்‌ இழுத்து 
இழுத்து விலக்கி அறுதியாகவே அங்கு விண்ணிலிருந்து 
முகில்பிளவினூடாக ஒளி சரிந்திறங்கியிருப்பதை அகம்‌ 
உள்வாங்கிக்கொண்டது. 


அதன்‌ பின்னரும்‌ அது வெறும்‌ உளமயக்கென 
எண்ணவே அவன்‌ விழைந்தான்‌. அவ்வாறெனில்‌ அவன்‌ 
வாழ்த்து கொண்டிருக்கும்‌ உலகில்‌ அடிப்படை நெறிகள்‌ 
எதுவும்‌ மீறப்படவில்லை. அங்கு 
அறியவொண்ணாதவை எதுவும்‌ நிகழவில்லை. அறிந்து 
பழகிய எவற்றினுள்ளும்‌ தெய்வங்கள்‌ ஊடுருவி 
நிலைகுலைக்கவில்லை. ஆனால்‌ செல்லும்தோறும்‌ 
அவ்வொளியை அவன்‌ பருப்பொருள்‌ என கண்டான்‌. 
பெரிய ஒளிப்பட்டைகளாக அவை சரிந்திருந்தன. 
அதனுள்‌ மழைத்துளிகள்‌ சரிவாக 
பெய்திறங்கிக்கொண்டிருந்தன. மிகக்‌ கூரிய 
அம்புகள்போல்‌. அருமணிகள்போல்‌. 


அருமணிகளின்‌ கூர்மை பிறிதெவற்றுக்கும்‌ இல்லை 
என்பார்கள்‌. ஒரு வைரத்துகள்‌ உடலுக்குள்‌ சென்றால்‌ 
உடல்‌ வகுத்துள்ள இரைப்பையின்‌ ஈரல்களின்‌ 
குருதியின்‌ வழியை அது மேற்கொள்ளாது. அருமணி 
உள்ளுடலின்‌ அனைத்து உறுப்புகளையும்‌ 
ஊடுருவுகிறது. தனக்கான வழியை தானே அமைத்துக்‌ 
கொள்கிறது. ஏனெனில்‌ அது கதிரவனின்‌ துளி. 
அனைத்தையும்‌ வெட்டி ஊடுருவி கடந்து செல்கிறது 
கதிரொளி. கதிரொளியே புவியறியும்‌ படைக்கலங்களில்‌ 
கூரியது. வாள்களை விட. வேல்களை விட. 
வில்லவர்களின்‌ அரிய அம்புகளை விட. படிகமறியாது 
படிகத்தை வெட்டிச்செல்கிறது. பளிங்குப்பாறைகளை 
கடந்து செல்கிறது. விழிகடந்து சென்று எண்ணங்களைத்‌ 
தொட அதனால்‌ இயல்கிறது. 


இதோ எத்தனை பெரிய இருளை குத்திக்‌ கிழித்து அது 
நின்றிருக்கிறது! ஊன்றிய ஒரு செங்கோல்‌ என. 
கடுவெளியின்‌ இருளை, ககனம்‌ முழுக்க நிறைந்திருக்கும்‌ 
களிம்பை. அவன்‌ அருகணைந்து விசையழிந்து தயங்கி 
நின்றான்‌. சிதை பெரும்பாலும்‌ அணைந்துவிட்டிருந்தது. 
அரசச்‌ சிதைகள்‌ மிக விரைவில்‌ எரிந்தணைவது 
போலவே அமைக்கப்படுவது வழக்கம்‌. சிதையிலெரியும்‌ 
உடல்‌ அடையும்‌ கொந்தளிப்புகளை அரசர்கள்‌ 
கொள்ளலாகாது. அரசர்களை எரி சருகென பற்றி 
மெழுகென உருக்கி நெய்யென உண்டு சென்றுவிடுகிறது. 
ஒரு சொல்லில்‌ எரிதல்‌ என அதைச்‌ சொல்வார்கள்‌. 
அச்சொல்‌ உருகி நீண்டு வழிந்து நெளிந்தோட 
விடுவதில்லை. அது தன்னைப்‌ பெருக்கி அவ்வுடலை 
தன்‌ கைகளில்‌ ஏந்திக்கொள்ள ஒப்புவதில்லை. 


சிறிய சிதைகளில்‌ எரியேறும்‌ உடல்‌ கிடந்து துள்ளும்‌. 
எழுந்தமர்ந்துவிட முயலும்‌. முகத்தசைகள்‌ உருக உருக 
வான்‌ நோக்கி நகைக்கும்‌. உடலுக்குள்‌ உறையும்‌ 
தெய்வங்கள்‌ ஒவ்வொன்றாக விலகிச்செல்வது அது 
என்பார்கள்‌. மண்ணாலானது உடல்‌. அதை மிருண்மயம்‌ 
என்கிறார்கள்‌. மண்ணில்‌ வாழ்கின்றன பாதாள 
தெய்வங்கள்‌. அனைத்தையும்‌ முளைக்க வைப்பவை, 
எடை எடையென தங்களை உணர வைப்பவை, எழுந்த 
மண்ணையே எப்போதும்‌ நாடிக்கொண்டிருப்பவை, 
மண்ணில்‌ முழுதமையப்‌ படுக்கும்போது எளிதென 
இனிதென உணர வைப்பவை, சுவையறிபவை, உப்பு 
என உதிரத்தில்‌ தசைகளில்‌ தளர்ந்திருப்பவை. 


பெற்ற அனைத்தையும்‌ முளைக்க வைக்கும்‌ உடல்‌ 
மண்ணின்‌ ஒரு தளிர்‌ வடிவம்‌. சொற்களை 
எண்ணங்களை கனவுகளை முளைக்க வைக்கிறது. 
உடலில்‌ ஓடும்‌ குருதி புல்விதைகள்‌ செறிந்த களஞ்சியம்‌ 
போன்றது. அதன்‌ ஒவ்வொரு அணுவிலிருந்தும்‌ 
புல்வெளிகள்‌ எழலாகும்‌. பிறிதொரு உடல்‌ நிலத்தில்‌ 
மீளமீள முளைத்தெழுகிறது. தன்னுள்‌ நுழையும்‌ 
நோய்களை அது முளைத்து பெருகச்செய்கிறது. 
ஐயங்களை, ஆணவத்தை, அச்சத்தை பன்மடங்கெனப்‌ 
பெருகி எழ வைக்கிறது. மண்ணாகி 
விடவேண்டுமென்றும்‌, மண்மேல்‌ நிறைய 
வேண்டுமென்றும்‌, மண்ணுக்கு உரிமை 
கொள்ளவேண்டுமென்றும்‌ உடல்‌ கொண்டு வந்த 
எவரேனும்‌ விழையாமல்‌ இருக்கக்‌ கூடுமா? 


வயல்‌ வரப்பில்‌ ஒரு கைப்பிடி மண்ணுக்காக போரிட்டு 
உயிர்‌ துறக்கும்‌ வேளாண்‌ குடிகளை அவன்‌ தன்‌ 


பெருஞ்சினத்தால்‌ மீண்டும்‌ ஆயர்குடிகள்‌ 
எரியத்தொடங்கின. கானகச்சரிவுகளில்‌ நெருப்பு 
பொழிந்து வழியத்தொடங்கியது. ஆயர்குடிகளின்‌ 
எல்லைகளை ஒவ்வொன்றாகத்‌ தாக்கி எரியவைத்தார்‌ 
ஜமதக்னி. அவரது சொல்லுக்கு கட்டுப்பட்ட நெருப்பு 
சிறுகுருவியாக, செம்பருந்தாக, துள்ளும்‌ மானாக, பாயும்‌ 
புரவியாக அவருடன்‌ வருவதாக ஆயர்கள்‌ 
சொன்னார்கள்‌. 


மேய்ச்சல்நிலங்கள்‌ கருகியணைந்தன. ஆநிரைகளை 
காட்டுத்தீ நக்கியுண்டது. ஆயர்குடிகளின்‌ ஊர்கள்‌ 
எரிந்தவிந்தன. மாகிஷ்மதியின்‌ மாளிகைமுற்றத்திற்கு 
சேவகர்களால்‌ கொண்டுவரப்பட்ட கிருதவீரியன்‌ 
தன்னைச்சூழ்ந்திருந்த எட்டுமலைச்சரிவுகளிலும்‌ 
நெருப்பு சிவந்து வழிந்திறங்கும்‌ காட்சியைக்‌ கண்டு 
கண்ணீர்‌ விட்டான்‌. தன்‌ படைகளனைத்தையும்‌ திரட்டி 
ஜமதக்னி தலைமையில்‌ திரண்டு எதிர்த்த 
பார்கவகுலத்தவரை வெல்லும்பொருட்டு வடக்குநோக்கி 
அனுப்பினான்‌. நர்மதையின்‌ ஆற்றின்‌ கரையில்‌ 
பார்கவர்களை ஹேகயர்கள்‌ எதிர்கொண்டனர்‌. 


பன்னிரண்டுநாட்கள்‌ நடந்தது அப்பெரும்போர்‌. 
விற்களும்‌ வேல்களுமேந்தி போரிடச்சென்ற 
ஹேகயர்களை வெறும்‌ கைகளுடன்‌ வந்து எதிர்த்து 
நின்றனர்‌ பார்கவர்கள்‌. ஜமதக்னியின்‌ மந்திரச்‌ 
சொல்லால்‌ எரித்துளிகளாக மாற்றப்பட்ட 
தட்டாரப்பூச்சிகளும்‌ கருவண்டுக்கூட்டங்களும்‌ 
கருமேகம்போல எழுந்து அவர்களை நோக்கி வந்தன. 
அவை வருகையிலேயே காற்றிலுரசி தீப்பற்றி எரிந்தபடி 
வந்து விழுந்த இடங்களிலெல்லாம்‌ எரிமுளைத்தது. 
ஹேகயர்கள்‌ தங்கள்‌ குலக்கதைகளில்‌ மட்டுமே 
கேட்டிருந்த நெருப்பின்‌ படையெடுப்பை அறிந்தனர்‌. 
கூட்டம்கூட்டமாக அவர்கள்‌ வெந்தழிந்தனர்‌. 


ஹேகயகுலம்‌ ஆநிரைகளையும்‌ மாகிஷ்மதியையும்‌ 
கைவிட்டுவிட்டு காடுகளுக்குள்‌ குடியேறியது. 
அடர்ந்தகாடுகளுக்குள்‌ அவர்கள்‌ 
மலைவேடர்களைப்போல வாழ்ந்தனர்‌. கானக 
வாழ்க்கையில்‌ அவர்கள்‌ தங்கள்‌ உடைகளை இழந்தனர்‌. 
அவர்களின்‌ விழிகள்‌ காட்டுமிருகங்களுடையதாக 
ஆயின. ஓநாய்களைப்போல உறுமியபடி மிருகங்களை 
வேட்டையாடினர்‌. பன்றிகளாக அமரியபடி கிழங்குகளை 
அகழ்ந்தனர்‌. குரங்களைப்போல மரங்களின்‌ மேல்‌ 
துயின்றனர்‌. ஆயினும்‌ அவர்கள்‌ குலத்தின்‌ முதுபெண்டிர்‌ 
குலப்பேரழிவின்‌ கதைகளை சொல்லிச்சொல்லி 


அவையில்‌ அமர்ந்து ஒவ்வொரு நாளும்‌ மீளமீள 
கண்டுகொண்டிருந்தான்‌. அந்தணர்களுக்கு அந்த 

உள எழுச்சி புரிபடுவதில்லை. அவர்கள்‌ அதை 
விழைவென்றும்‌ ஆணவம்‌ என்றும்‌ 
எடுத்துக்கொள்வார்கள்‌. ஒவ்வொரு முறையும்‌, 
அமைச்சர்களிடம்‌ அவன்‌ சொல்வதுண்டு, அது 
மானுடனை ஆக்கிய விசை என. உடலென்று 
உருக்கொண்டு அவனுடன்‌ இருக்கின்ற தெய்வங்களின்‌ 
வழி என. உலகு துறந்து அருங்காடு சென்று தனக்கென்று 
ஒரு சிறுகுடிலமைத்து தங்கும்‌ முனிவனும்‌ தான்‌ 
எடுத்துக்கொண்ட அக்கைப்பிடி நிலத்திற்கு 
பொறுப்பேற்கிறான்‌. அதன்‌ பொருட்டு போரிடுகிறான்‌. 
சின்னாட்களிலேயே தன்னை தான்‌ வாழும்‌ 
அந்நிலத்துடன்‌ பொருத்தியே அவனால்‌ பார்க்க 
இயல்கிறது. எங்குளாய்‌ எனும்‌ கேள்விக்கு மண்ணின்‌ 
ஒருபகுதியை சொல்லாது மானுடர்‌ இங்கு வாழ இயலுமா? 


மானுடன்‌ தோன்றிய நாளிலிருந்து இன்று வரை மாயை 
என அவனை சூழ்ந்துள்ளது. அன்னை என்று அளி 
காட்டி கொற்றவை என கொன்று உண்டு ஆட்டிப்‌ 
படைக்கும்‌ கொடுந்தெய்வம்‌. எல்லைகளிலிருந்து 
எல்லைகளுக்கு அலைக்கழிக்கும்‌ முதல்‌ பெரும்‌ விசையே 
மண்‌. உடலிலிருந்து மண்ணின்‌ தெய்வங்கள்‌ எழுந்து 
செல்கையில்‌ இன்னும்‌ இன்னும்‌ என்கிறது உடல்‌. 
இங்கிருப்பேன்‌ என வான்‌ நோக்கி நகைக்கிறது. தசை 
உருகி வழிகையில்‌ வெள்ளெலும்பாகி கைவிரித்து இதை 
அழிக்க உன்னால்‌ இயலாதென்று விண்ணிடம்‌ 
கூறுகிறது. 


அஸ்வத்தாமன்‌ கனல்‌ வெளியாக மாறிவிட்டிருந்த 
சிதையினருகே சென்று அங்கு கைகட்டி நின்றிருந்த 
துரியோதனனின்‌ நிழல்‌ தன்மீது படாது சற்று விலகி 
தானும்‌ கைகட்டி நின்றான்‌. துரியோதனனின்‌ நிழல்‌ 
நீண்டு அனலின்‌ அதிர்வுக்கேற்ப 
நடுங்கிக்கொண்டிருந்தது. அவன்‌ ஆழ நிறுத்தப்பட்ட 
தொல்குடிகளின்‌ பெருநடுகல்போல்‌ நிகர்நிலை கொண்டு 
ஓங்கி நின்றிருந்தான்‌. அவன்‌ உடலை விழி 
நன்கறிந்திருந்தும்கூட உள்ளம்‌ அவனை ஒரு கற்சிலை 
என்றே உணர முயன்றுகொண்டிருந்தது. சிதையில்‌ 
அங்கிங்காக எழுந்து செந்நிறப்‌ புகை போலவும்‌ நெளியும்‌ 
பட்டு போலவும்‌ விந்தையான பட்டுப்பூச்சி சிறகு 
போலவும்‌ எரிந்து கொண்டிருந்த சிறு தழல்கள்‌ 
ஒவ்வொன்றாக எழுந்து மேலே பறந்தகல செங்கனல்‌ 
வெளி பூனைபோல்‌ மூளல்‌ ஒலியெழுப்பி பரவிக்‌ 
கிடந்தது. 


விண்ணிலிருந்து வந்துகொண்டிருந்த ஒளிச்சரிவு மெல்ல 
குறையத்‌ தொடங்கியிருந்தது. அஸ்வத்தாமன்‌ 
விண்வாயில்‌ ஒன்று பேரெடையுடன்‌ ஓசையிலாது 
சென்று மறுவிளிம்பில்‌ பொருத்திக்கொள்வதுபோல்‌ 
உணர்ந்தான்‌. மதகு முற்றாக மூட ஒளிச்சட்டங்கள்‌ 
மறைந்தன. அதுவரை இருந்த ஒளிக்கோணம்‌ மாற 
துரியோதனனின்‌ நிழல்‌ செந்நிறமாகி இடம்‌ மாறி சரிந்து 
அஸ்வத்தாமனை நோக்கி வந்தது. அது தன்னை விரல்‌ 
என நீட்டி தொட வருவதுபோல்‌ உணர்ந்து அவன்‌ 
விலகிக்கொண்டான்‌. அவ்வசைவை உணர்ந்து கலைந்து 
துரியோதனன்‌ திரும்பிப்‌ பார்த்தான்‌. விழிகளில்‌ ஒரு 
சொல்லும்‌ இருக்கவில்லை. 


அஸ்வத்தாமன்‌ தலைவணங்கி “கணியர்‌ நூலின்படி 
பொழுது விடிந்துவிட்டது, அரசே” என்றான்‌. 
துரியோதனன்‌ வெற்று விழிகளுடன்‌ 
நோக்கிக்கொண்டிருந்தான்‌. அவன்‌ உதடுகள்‌ உலர்ந்து 
பல்லில்‌ ஒட்டியிருந்தன. முகம்‌ துயரின்றி 
ஊழ்கத்திலிருப்பதுபோல்‌ தோன்றியது. அஸ்வத்தாமன்‌ 
மேலும்‌ உரக்க “நூற்கணிப்புகளின்படி பொழுது 
விடிந்துவிட்டது. ஆனால்‌ விந்தையானதோர்‌ கருக்கிருள்‌ 
களம்‌ மீது நிறைந்திருக்கிறது. நாம்‌ போருக்கு 
எழுகிறோமா இல்லையா என்று முடிவெடுக்க வேண்டிய 
தருணம்‌ இது” என்றான்‌. துரியோதனன்‌ விழித்து 
“என்ன?” என்றான்‌. மீண்டும்‌ அதைக்‌ கூறியதும்‌ அதை 
உள்வாங்கிக்கொண்டு “ஆம்‌, அவை கூடட்டும்‌” என்றான்‌. 


“அவையென இனி எதுவுமில்லை. கிருதவர்மனும்‌ நானும்‌ 
கிருபரும்‌ காந்தாரரும்‌ மட்டுமே எஞ்சியுள்ளோம்‌” 
என்றான்‌ அஸ்வத்தாமன்‌. “சல்யர்‌ 
குருக்ஷேத்ரக்காட்டுக்குள்‌ எங்கோ சென்றுவிட்டிருக்கிறார்‌. 
அவரை அழைத்துவர காவலரை அனுப்பியிருக்கிறேன்‌. 
எஞ்சிய நால்வரும்‌ தங்களுக்காக காத்திருக்கிறோம்‌” 
என்றான்‌. துரியோதனன்‌ செல்வோம்‌ என 
கைகாட்டிவிட்டு நடந்தான்‌. அவனுக்காகக்‌ காத்திருந்த 
இரு ஏவலர்கள்‌ அருகே வந்து தலை வணங்க அவன்‌ 
கையசைவாலேயே புரவி என காட்டினான்‌. அவர்கள்‌ 
விரைந்து சென்று அரசனுக்குரிய புரவியை ஒருக்கி 
கொண்டுவந்தனர்‌. பின்னால்‌ தேரும்‌ வந்தது. 
துரியோதனன்‌ தேர்‌ வேண்டியதில்லை என விலக்கி புரவி 
மேல்‌ ஏறிக்கொண்டான்‌. அஸ்வத்தாமனும்‌ புரவியில்‌ ஏறி 
அவனைத்‌ தொடர்ந்தான்‌. 


சேற்றுப்‌ பரப்பில்‌ குளம்படிகள்‌ விழும்‌ ஓசை எழ 
அவர்கள்‌ இருண்ட காட்டினூடாக சென்றனர்‌. சிதையின்‌ 


வெளிச்சம்‌ முற்றாக மறைந்தபோது சற்று நேரம்‌ விழி 
என்பதே இல்லாததுபோல்‌ வெறுமை நிறைந்திருந்தது. 
நெடும்பொழுதுக்குப்‌ பின்னரே காட்டின்‌ நிழலுருக்கள்‌ 
எழுந்து வந்தன. அஸ்வத்தாமன்‌ “அங்கரின்‌ உடல்‌...” என 
ஏதோ தொடங்க அதை இனிமேல்‌ பேச வேண்டியதில்லை 
என்பதுபோல்‌ துரியோதனன்‌ கையசைத்து அவனை 
தடுத்தான்‌. அஸ்வத்தாமன்‌ தலை தாழ்த்தி அதை 
ஏற்றுக்கொண்டான்‌. துரியோதனன்‌ சொடுக்கி நிமிர்ந்த 
தலையுடன்‌, நிகர்நிலைகொண்ட உடலுடன்‌, 
நேர்கொண்ட நோக்குடன்‌ புரவிமேல்‌ அமர்ந்திருந்தான்‌. 


படைகளுக்குள்‌ புகுந்து சித்தத்தடம்‌ என எஞ்சியிருந்த 
பாதையினூடாகச்‌ சென்றபோது இருபுறமும்‌ களம்‌ 
முற்றொழிந்ததுபோல்‌ கிடப்பதை இருளுக்குள்‌ உணர 
முடிந்தது. அதை உணர்ந்த துரியோதனன்‌ புரவியின்‌ 
விசை குறைத்து “எஞ்சியிருப்பவர்‌ எத்தனை பேர்‌?” 
என்றான்‌. “மிகக்‌ குறைவு. சில நூறுகள்‌” என்று 
அஸ்வத்தாமன்‌ சொன்னான்‌. “உண்மையை சொல்வதாக 
இருந்தால்‌ ஒரு நாழிகைக்குள்‌ முழுதாக எண்ணி 
கணக்கிட்டுவிடலாம்‌. ஆனால்‌ எண்ணி கணக்கிட 
வேண்டாம்‌ என்று படைத்தலைவர்களுக்கு 
ஆணையிட்டேன்‌. நாம்‌ விழியறியும்‌ அளவைக்கூட 
முழுதாக உள்ளத்தில்‌ எண்ணிக்கொள்ள வேண்டாம்‌. 
அது நம்‌ அகத்தை மாற்றிவிடும்‌. நாம்‌ உணரும்‌ ஒரு படை 
உண்டு. அது நம்முடன்‌ களத்துக்கு வருகிறது என்று 
எண்ணிக்கொள்வோம்‌.” 


துரியோதனன்‌ ஆம்‌ என தலையசைத்தான்‌. தொலைவில்‌ 
தெரிந்த நான்கு அகல்சுடர்களை தனக்கான அரசவை 
என தெளிந்து “அங்கா?” என்றான்‌. “ஆம்‌” என்றான்‌ 
அஸ்வத்தாமன்‌. அவர்கள்‌ குளம்படியோசையால்‌ 
கொண்டுசெல்லப்படுவதுபோல இருளில்‌ மிதந்து அதை 
நோக்கி சென்றனர்‌. புரவியை நிறுத்தி இறங்கி 
எதிர்கொண்ட ஏவலனிடம்‌ கடிவாளங்களை 
ஒப்படைத்துவிட்டு அச்சுடர்களை நோக்கி சென்றான்‌. 
நான்கு சுடர்களுக்கு நடுவே இளமமைச்சாரலில்‌ கிருபரும்‌ 
கிருதவர்மனும்‌ சகுனியும்‌ அமர்ந்திருந்தனர்‌. சகுனியின்‌ 
மைந்தர்கள்‌ இருவர்‌ அப்பால்‌ நின்றிருந்தனர்‌. நான்கு 
அகல்‌ சுடர்களும்‌ அணையாதிருக்கும்‌ பொருட்டு 
உடைந்த தலைக்கவசங்களோ கேடயத்துண்டுகளோ 
கவிழ்க்கப்பட்டிருந்தன. செவ்வொளி மழையில்‌ கரைந்து 
அசைந்தது. 


அமர்வதற்கு அடுமனைக்‌ கலங்களை கவிழ்த்து 
அமைத்திருந்தனர்‌. துரியோதனனைக்‌ கண்டபோது 


சகுனியும்‌ கிருபரும்‌ தலைவணங்கினர்‌. கிருதவர்மன்‌ 
எழுந்து “அரசருக்கு நல்வணக்கம்‌” என்று முகமன்‌ 
உரைத்தான்‌. துரியோதனன்‌ வணங்கியபின்‌ அடுமனைக்‌ 
கலம்‌ ஒன்றில்‌ அமர்ந்தான்‌. அஸ்வத்தாமன்‌ அருகே ஒரு 
சிறு கல்லில்‌ அமர்ந்தான்‌. சில கணங்கள்‌ அமைதி நிலவ 
அஸ்வத்தாமன்‌ “நாம்‌ முடிவெடுக்க வேண்டியிருக்கிறது” 
என்றான்‌. “நமது படைகள்‌ காத்துள்ளன. களம்‌ 
ஒருங்கியிருக்கிறது. அறுதி முடிவெடுக்க வேண்டியவர்‌ 
அரசரே” என்று கிருதவர்மன்‌ சொன்னான்‌. 


சகுனி முனகலான குரலில்‌ “இதில்‌ முடிவெடுக்க என்ன 
இருக்கிறது? நமக்கு எதிரே நிற்போரிடம்‌ எஞ்சும்‌ 
படையென்ன என்ற கணிப்பை சற்று முன்னர்தான்‌ 
எடுத்தோம்‌” என்றார்‌. கிருதவர்மன்‌ “இங்கிருந்து 
அவர்களின்‌ படையை நோக்கவே இயலவில்லை. நமது 
படைகளை நோக்கி கணக்கிடுவதே இவ்விருளில்‌ 
இயல்வது அல்ல. ஒற்றர்‌ வலைகளும்‌ முற்றாகவே 
அழிந்துவிட்டன. இப்போதிருக்கும்‌ கணிப்பு ஓர்‌ 
உய்த்தறிதல்‌ மட்டுமே. வடஎல்லை காவல்மாடத்தின்‌ 
மீதேறி அவர்களின்‌ படைகளிலிருக்கும்‌ விளக்குகளை 
பார்த்தேன்‌. எல்லை விளக்குகளைக்‌ கொண்டு அவை 
நிரப்பும்‌ வெளியை கணக்கிட்டேன்‌. பொதுவாகப்‌ 
பார்த்தால்‌ நம்மிடம்‌ எஞ்சும்‌ படைகளில்‌ பாதி கூட 
அவர்களிடம்‌ இல்லை” என்றான்‌. “ஆம்‌, பிற 
கணக்குகளும்‌ ஒத்துப்போகின்றன” என்றார்‌ சகுனி. 


“இன்றைய போர்‌ நிகழ்ந்தாகவேண்டும்‌. இப்போதும்‌ நாம்‌ 
அவர்களைவிட இருமடங்கு உள்ளோம்‌. இன்று நாம்‌ 
வென்றே ஆகவேண்டும்‌, வேறு வழியில்லை. நம்‌ தரப்பில்‌ 
இப்போது சல்யரும்‌ அரசரும்‌ கிருபரும்‌ அஸ்வத்தாமனும்‌ 
காந்தாரரும்‌ வில்லுடன்‌ எஞ்சியிருக்கிறோம்‌. 
எந்நெறிகளின்படியும்‌ வெற்றி நமக்கே” என்றான்‌ 
கிருதவர்மன்‌. கிருபர்‌ “அவர்களிடம்‌ ஐவரும்‌ 
எஞ்சுகிறார்கள்‌” என்றார்‌. “ஐவர்‌ அல்ல, அவர்களில்‌ 
இருவர்‌ மட்டுமே பொருட்படுத்தத்‌ தக்கவர்கள்‌” என்றான்‌ 
கிருதவர்மன்‌. “சாத்யகியும்‌ திருஷ்டத்யும்னனும்‌ 
சிகண்டியும்‌ எஞ்சியிருக்கிறார்கள்‌” என்று கிருபர்‌ சொல்ல 
“அஸ்வத்தாமனின்‌ வில்லுக்கு நிகர்‌ அல்ல அவர்கள்‌” 
என்றான்‌. 

துரியோதனன்‌ இரு கைகளையும்‌ விரல்களைக்‌ கோத்து 
தலைகுனிந்து அமர்ந்திருந்தான்‌. கிருபர்‌ “இனிமேலும்‌ 
போரிடுவதில்‌ பொருளில்லை. இப்போரில்‌ வென்றால்கூட 
நம்மிடம்‌ படையென எதுவும்‌ எஞ்சப்போவதில்லை” 
என்றார்‌. சகுனி “இது முதுமைப்பேச்சு. இதோ நமது 


வெற்றிவரை நாம்‌ வந்துசேர்ந்துள்ளோம்‌. வெற்றியை 
கண்முன்‌ பார்த்துவிட்டோம்‌. ஒருவேளை இவ்வுச்சம்‌ 
வரை வந்தும்‌ நாம்‌ உளம்‌ தளராமல்‌ இறுதிப்‌ படியில்‌ கால்‌ 
வைக்கிறோமா என்று தெய்வங்கள்‌ பார்ப்பதற்கு 
இவ்வாறு நிகழ்ந்தது போலும்‌, மற்றொன்றில்லை” 
என்றார்‌. எரிச்சலுடன்‌ “அதை அரசர்‌ முடிவெடுக்கட்டும்‌” 
என்றார்‌ கிருபர்‌. 


“ஆம்‌, முடிவெடுக்க வேண்டியவர்‌ அரசரே. ஆனால்‌ 
இப்போர்‌ என்‌ விழைவிலிருந்தும்‌ வஞ்சத்திலிருந்தும்‌ 
உறுதிப்பாட்டிலிருந்தும்‌ தொடங்கியது. அவ்விழைவும்‌ 
வஞ்சமும்‌ உறுதிப்பாடும்‌ அணுவிடை குறையாது 
அவ்வண்ணமே எஞ்சுகின்றன. மெய்யாக உரைக்கின்‌ 
வெற்றியை அணுகிவிட்டோம்‌ என்னும்‌ எக்களிப்பையே 
சற்று முன்னர்‌ அடைந்தேன்‌. பொழுதெழுந்து போர்‌ 
தொடங்கினால்‌ ஒரு நாழிகைக்குள்‌ பாண்டவப்‌ படையில்‌ 
படைவீரர்கள்‌ என எவரும்‌ எஞ்சப்போவதில்லை என 
உறுதிகொண்டேன்‌” என்றார்‌ சகுனி. “அஸ்வத்தாமன்‌ 
இன்று அர்ஜுனனை கொல்வாரெனில்‌ பாண்டவர்கள்‌ 
வந்து நம்‌ பாதம்‌ பணிவது தவிர்க்க இயலாதது.” 


கிருபர்‌ “நம்‌ படைகளை நாம்‌ கண்களால்‌ 
காணவுமில்லை. அவர்கள்‌ எந்நிலையில்‌ இருக்கிறார்கள்‌ 
என்றே நாம்‌ அறியோம்‌...” என்றார்‌. சகுனி “அரசனின்‌ 
உளவிசையின்‌ வெளிப்பாடே படை... நம்‌ படைகள்‌ 
அரசரின்‌ சொல்லுக்கு பொங்கி எழும்‌... ஐயம்‌ வேண்டாம்‌” 
என்றார்‌. கிருபர்‌ மீண்டும்‌ “அரசர்‌ முடிவெடுக்கட்டும்‌” 
என்றார்‌. சகுனி கைகளை விரித்தார்‌. கிருபர்‌ “கூறுக, 
அரசே!” என்றார்‌. அனைவரும்‌ துரியோதனனை 
நோக்கினர்‌. அவன்‌ முகம்‌ உறைந்து சிலை போலிருந்தது. 
அங்கு நிகழ்ந்தவற்றை கேட்டானா என்றே ஐயமெழுந்தது. 
அஸ்வத்தாமன்‌ ஏதேனும்‌ சொல்லலாம்‌ என உளமெழுந்த 
பின்‌ அடக்கிக்கொண்டான்‌. அதற்குள்‌ துரியோதனன்‌ 
“முடிவு பிறிதொன்றில்லை. போர்தான்‌... போர்‌ 
நிகழட்டும்‌” என்றான்‌. 

(18261அஸ்வத்தாமன்‌ இருந்த இடத்திலிருந்து 
துரியோதனன்‌ முகத்தை சரியாக பார்க்க முடியவில்லை. 
பக்கவாட்டில்‌ திரும்பியிருந்த முகத்தில்‌ தசைகள்‌ 
இறுகியிராமல்‌ எளிதாக படிந்திருப்பதை மட்டுமே அவன்‌ 
நோக்கினான்‌. ஒருவர்‌ புன்னகைத்துக்கொண்டிருப்பதை 
முகத்தின்‌ பின்பக்கமேகூட காட்டுவதை அவன்‌ 
கண்டிருந்தான்‌. துரியோதனன்‌ உள்ளம்‌ 
மலர்ந்திருக்கிறானா? அவன்‌ சிதையருகே கண்ட 
முகத்தை நினைவுகூர்ந்தான்‌. அங்கே அமர்ந்திருக்க 
முடியாதபடி ஓர்‌ ஒவ்வாமை அவன்‌ உள்ளத்தை 
அலைக்கழித்தது. 


துரியோதனனின்‌ குழலிழைகளில்‌ விளக்கின்‌ 
செவ்வொளி படிந்திருந்தது. அவன்‌ பேசியபடி திரும்பி 
முன்னால்‌ அமர்ந்திருந்த கிருபரையும்‌ 
கிருதவர்மனையும்‌ நோக்கியபோது அவர்களிருவரும்‌ 
தெய்வத்தை நோக்கும்‌ அடியவனின்‌ விழிகள்‌ 
கொண்டிருப்பதை அஸ்வத்தாமன்‌ கண்டான்‌. சகுனி 
நிலத்திலேயே நிலைத்த விழிகளுடன்‌ புண்பட்ட காலை 
சற்றே நீட்டி அதன்‌ முழங்கால்‌ மடிப்பில்‌ விரல்களை 
ஓட்டியபடி அங்கிலாதவர்போல்‌ அமர்ந்திருந்தார்‌. 
அவருடைய இடக்கைச்‌ சுட்டுவிரல்‌ காற்றில்‌ எதையோ 
எழுதிக்கொண்டிருப்பதுபோல்‌ சுழித்தது. அது 
எழுத்துக்கள்‌ அல்ல, எண்கள்‌. 


துரியோதனனின்‌ முகத்தை பார்க்க வேண்டுமென்று 
அஸ்வத்தாமன்‌ சற்றே அசைந்தான்‌. ஆனால்‌ தன்னில்‌ 
எழுந்த அசைவை தானே அஞ்சி உடலை 
இறுக்கிக்கொண்டான்‌. துரியோதனன்‌ கைகளைத்‌ தூக்கி 
“நமது படைகள்‌ எழட்டும்‌. இங்கிருக்கும்‌ படைகளைக்‌ 
கொண்டு அமைக்கக்கூடிய சிறந்த சூழ்கை ஒன்றை 
அஸ்வத்தாமன்‌ வகுக்கட்டும்‌. இன்றைய போரில்‌ வெற்றி 
நமக்கே. ஐயமில்லை. இத்தருணத்தில்‌ அதை தெள்ளிதின்‌ 
உணர்கிறேன்‌” என்றான்‌. 


கிருபர்‌ சலிப்புடன்‌ கையை வீசி அதை தவிர்த்து “வீண்‌ 
முனைப்பால்‌ இம்முயற்சியை நாம்‌ எடுக்க இயலாது. 
பிறிதொரு முறை எண்ணிச்‌ சூழவேண்டும்‌. 
அனைத்தையும்‌ கருத்தில்‌ கொள்ளவேண்டும்‌. 
ஒருவேளை அதன்‌ பொருட்டே கருக்கிருள்‌ சூட வானம்‌ 


நமக்கு பொழுதளித்திருக்கிறதோ என்னவோ?” என்றார்‌. 
“கருக்கிருள்‌ இருவருக்கும்‌ பொதுவானதே. இது 
அவனுக்கான இருள்‌” என்று துரியோதனன்‌ சொன்னான்‌. 
அவன்‌ எவரை எண்ணி அதை சொன்னான்‌ என 
அஸ்வத்தாமன்‌ வியந்தான்‌. 


கிருபர்‌ மேலும்‌ எரிச்சல்‌ கொண்டார்‌. “அரசே, 
இச்சொற்களை மீளவும்‌ அழுத்திக்‌ கூற விரும்புகிறேன்‌. 
இக்கணம்‌ வரை போரை நீட்டித்ததே நமது பிழை. நம்‌ 
இழப்புகள்‌ பெரியவை என்பதை நாம்‌ இனியாவது 
உணரவேண்டும்‌” என்றார்‌. துரியோதனன்‌ சினமில்லாத 
குரலில்‌ “சரி, நாம்‌ என்ன செய்யலாம்‌?” என்றான்‌. கிருபர்‌ 
திகைக்க “சொல்லுங்கள்‌, என்ன செய்யலாம்‌?” என்று 
துரியோதனன்‌ கேட்டான்‌. கிருபர்‌ “நாம்‌ உகந்ததை 
இயற்றவேண்டும்‌” என்றார்‌. “உகந்தது என்னவென்று 
சொல்லுங்கள்‌, ஆசிரியரே” என்றான்‌ துரியோதனன்‌. 


அக்குரலில்‌ முற்றிலும்‌ சீற்றம்‌ இல்லையென்பதை கண்ட 
அஸ்வத்தாமன்‌ மீண்டும்‌ தலை திருப்பி துரியோதனன்‌ 
முகத்தை பார்க்க முயன்றான்‌. சினமோ ஒவ்வாமையோ 
இல்லாமல்‌ இனிதென எழுந்த அக்கேள்வி கிருபரை 
திகைக்க வைத்தது. சிறுசொல்லுக்கே 
எரிகொண்டவன்போல்‌ விசையுடன்‌ கொந்தளித்தெழும்‌ 
துரியோதனனையே அவர்‌ பழகி அறிந்திருந்தார்‌. இரு 
கைகளையும்‌ கோத்து மடியில்‌ வைத்தபடி “நாம்‌ 
போரிடவில்லை என்று முடிவெடுத்துவிட்டால்‌ அதன்பின்‌ 
செய்வதற்கென்ன இருக்கிறது என்பதை விரிவாகவே 
எண்ணிச்சூழ முடியும்‌” என்றார்‌. 


“என்ன செய்யலாம்‌? அதை சொல்லுங்கள்‌” என்று 
குரலெழாமல்‌ துரியோதனன்‌ சொன்னான்‌. அதே 
தணிவுடன்‌ “அவனிடம்‌ சென்று நாம்‌ போரிட 
விரும்பவில்லை என்று சொல்லலாமா? அது என்‌ முடியை 
அவன்‌ காலடியில்‌ வைப்பதற்கு நிகர்‌. என்‌ 
கொடிவழியினர்‌ அவனிடம்‌ தொழும்பர்‌ ஆவார்கள்‌. என்‌ 
குடிகள்‌ அவனுக்குரியவர்களாவார்கள்‌” என்றான்‌. 
கிருபர்‌ “அப்படி அல்ல. எந்தப்‌ போர்முடிவும்‌ இருபக்கமும்‌ 
விட்டுக்கொடுத்தலே. நாம்‌ பேசலாம்‌” என்றார்‌. 


“என்ன பேசுவது? என்‌ இளையவர்‌ அனைவரையும்‌ 
களத்தில்‌ இழந்துள்ளேன்‌. எனக்கு இனியவராகிய 
அங்கரை இழந்த பின்னர்‌, என்‌ உடலின்‌ பகுதியாகிய 
ஜயத்ரதனையும்‌ பூரிசிரவஸையும்‌ இழந்த பின்னர்‌, 
இம்மணிமுடியையும்‌ இழந்து என்‌ உயிரை மட்டும்‌ 
ஈட்டிக்கொண்டு இங்கிருந்து நான்‌ திரும்பிச்செல்ல 


வேண்டும்‌ அல்லவா?” என்றான்‌ துரியோதனன்‌. 
“ஆசிரியரே, உயிருடன்‌ இருப்பவர்களைவிட 
இறந்தவர்களிடம்‌ நாம்‌ கடன்பட்டிருக்கிறோம்‌. நான்‌ 
அத்தனை சொற்களையும்‌ அளித்துவிட்டேன்‌. 
இப்புவியில்‌ எவருக்கும்‌ நான்‌ இனி கட்டுப்பட்டவன்‌ 
அல்ல. என்னவர்‌ விண்ணில்‌ உறைகிறார்கள்‌.” 


கிருபர்‌ கடும்‌ சீற்றமடைவது அவர்‌ விழிகளில்‌ தெரிந்தது. 
அதை அடக்கும்‌ பொருட்டு இரு விரல்களையும்‌ 
இறுக்கிக்கொண்டு “ஒவ்வொரு நாளும்‌ களத்தில்‌ 
எதையோ இழந்துகொண்டுதான்‌ இருக்கிறோம்‌. முதல்‌ 
நாள்‌ அந்தியில்‌ இப்போரை நிறுத்தியிருந்தாலும்‌ நமக்கு 
இனியவர்களும்‌ நம்‌ பொருட்டு களத்துக்கு 
வந்தவர்களுமாகிய பல்லாயிரம்‌ பேரை இழந்திருப்போம்‌. 
இங்கு உயிர்‌ துறந்த ஒவ்வொரு படைவீரனும்‌ உங்களுக்கு 
உங்கள்‌ இளையோர்‌ அளவுக்கே அணுக்கமானவர்களே. 
ஒருசிலர்‌ பொருட்டு மட்டும்‌ நீங்கள்‌ துயருற 
வேண்டியதில்லை” என்றார்‌. சகுனி ஏதோ சொல்ல வர 
கையமர்த்திவிட்டு குரலை எழுப்பினார்‌. 


“ஊழால்‌ இதோ சிலர்‌ எஞ்சியிருக்க 
செய்யப்பட்டிருக்கிறார்கள்‌. தந்தையரின்‌ வாழ்த்தோ 
அன்னையரின்‌ வேண்டுதலோ அவர்களை 
காத்திருக்கிறது. இவர்களையும்‌ வைத்து ஆடுவதில்‌ 
என்ன பொருள்‌?” என்றார்‌ கிருபர்‌. “சரி, இந்த 
மணிமுடியையும்‌ துறந்து நான்‌ என்ன செய்ய வேண்டும்‌? 
கானேகுவதா?” என்று துரியோதனன்‌ கேட்டான்‌. கிருபர்‌ 
தணிந்து “அரசே, அவர்களும்‌ நம்மைப்போலத்தான்‌ 
இருப்பார்கள்‌. இப்போது போரின்‌ அழிவுகளைக்‌ கண்டு 
திகைத்து இருளுக்குள்‌ அமர்ந்திருப்பார்கள்‌. 
நம்மிடமிருந்து போர்‌ நிறுத்தத்திற்கான ஒரு சிறு 
அறிவிப்பு எழுந்தால்‌ போதும்‌, அவர்களும்‌ மாற்று 
அறிவிப்பை அளிப்பார்கள்‌” என்றார்‌. 


தாழ்ந்த முதுமைக்‌ குரலில்‌ கிருபர்‌ சொன்னார்‌ “இப்போது 
இக்களத்திலிருந்து கலைந்து செல்வோம்‌. இருவரும்‌ 
நிகரெடை கொண்டவர்கள்‌ என்பதை நிறுவிவிட்டோம்‌. 
இயல்வதென்ன என்பதை எங்கேனும்‌ அமர்ந்து 
முடிவெடுப்போம்‌. இன்னமும்‌ போரிடும்‌ ஆற்றல்‌ நமக்கு 
உள்ளதென்பதை நாம்‌ சொல்லாமலே அவர்கள்‌ 
அறிவார்கள்‌. அஸ்வத்தாமனும்‌ நானும்‌ இங்கிருப்பது 
வரை இப்போரில்‌ அவர்கள்‌ முழுதாக வெல்ல 
இயலாதென்பதை எவரும்‌ கூற வேண்டியதில்லை.” 


எண்ணியதற்கு மாறாக துரியோதனனின்‌ குரல்‌ 


அப்போதும்‌ மேலே எழவில்லை. மாறாத சீரான ஒலியுடன்‌ 
கிருபரை கூர்ந்து நோக்கி “சொல்லுங்கள்‌ ஆசிரியரே, நாம்‌ 
எந்நிலையில்‌ இருக்கிறோம்‌? நீங்களே கூறினீர்கள்‌. நாம்‌ 
வெல்லவில்லை, நிகர்‌எடை கொண்டிருக்கிறோம்‌ 
என்பதை மட்டுமே நிறுவியிருக்கிறோம்‌. இவ்வண்ணம்‌ 
சென்று நைமிஷாரண்யத்தில்‌ அமர்ந்து 
சொல்லெடுப்போமெனில்‌ அறுதியாக நாம்‌ எதிர்பார்க்கக்‌ 
கூடியது என்ன?” என்றான்‌. 


கிருபர்‌ ஒன்றும்‌ சொல்லவில்லை. துரியோதனன்‌ 
சொன்னான்‌ “பாதி நிலம்‌, அவர்களுக்கு 
உளம்விரிந்திருந்தால்‌ அஸ்தினபுரி. அல்லவா?” கிருபர்‌ 
விழிதூக்கி அவனை நேர்நோக்கி “ஆம்‌” என்றார்‌. “இன்று 
முழுநிலத்தையும்‌ என்‌ கையில்‌ வைத்திருக்கிறேன்‌. 
பாதிநிலம்‌ அவர்களுக்கு அளிப்பேனெனில்‌ அதற்கு 
பொருள்‌ என்ன? இப்போரில்‌ அவர்கள்‌ வென்றார்கள்‌ 
என்பதல்லவா?” என்றான்‌ துரியோதனன்‌. “அவர்களிடம்‌ 
அடிபணிவது என்பதற்கு அப்பால்‌ வேறென்ன பொருள்‌ 
அதற்கு? சொல்லுங்கள்‌. நானறியாத ஏதேனும்‌ பொருள்‌ 
உண்டா?” 


கிருபர்‌ “இவ்வண்ணம்‌ சொல்லிக்கொண்டே செல்லலாம்‌. 
அதற்கு எப்பொருளும்‌ இல்லை” என்றார்‌. “இன்று போர்‌ 
நிறுத்தம்‌ செய்தால்‌ அது எவ்வகையில்‌ ஆயினும்‌ எனது 
தோல்வியே. இக்களத்தில்‌ நான்‌ வென்றாகவேண்டும்‌. 
அன்றி அழிந்தாகவேண்டும்‌. என்‌ பொருட்டு 
அழிந்தவர்கள்‌ அனைவருக்கும்‌ நான்‌ செய்யக்கூடிய ஈடு 
அது மட்டுமே. நான்‌ நன்கறிவேன்‌, ஒருகணமும்‌ 
தோற்றேன்‌ என்று உணராதிருத்தலே அங்கன்‌ என்னிடம்‌ 
எதிர்பார்ப்பது. பிற அனைத்தையும்விட நான்‌ அதை 
அறிவேன்‌. அவனிடம்‌ அதை நான்‌ கேட்கக்கூட 
வேண்டியதில்லை.” 


கையை அசைத்து அவன்‌ கூவினான்‌. “இல்லை, ஒரு 
கைப்பிடி மண்ணைக்கூட நான்‌ விட்டுவிடப்‌ 
போவதில்லை. ஒரு சொல்‌ அளவுக்குக்கூட தழையப்‌ 
போவதில்லை. ஒரு கணம்கூட பின்னடி 
வைக்கப்போவதும்‌ இல்லை. அப்பேச்சை இங்கு 
என்னிடம்‌ எவரும்‌ எடுக்க வேண்டாம்‌.” சகுனி நிலத்தை 
நோக்கியபடி புன்னகைத்தார்‌. 


கிருபர்‌ உறுமினார்‌. அவருடைய உளம்‌ கட்டவிழ்வதை 
அஸ்வத்தாமன்‌ உணர்ந்தான்‌. அவன்‌ 
எண்ணியதுபோலவே அவர்‌ கூரிய நோக்குடன்‌ தாடியைத்‌ 
தடவியபடி சொன்னார்‌ “இன்று களத்தில்‌ 


தன்னந்தனியனாக சென்று நிற்கப்போகிறீர்கள்‌, அதை 
எண்ணுக!” துரியோதனன்‌ உடலில்‌ ஓர்‌ உலுக்கல்‌ 
நிகழ்வதை அஸ்வத்தாமன்‌ கண்டான்‌. சினம்‌ தலைக்கேற 
அவன்‌ எழுந்தான்‌. ஆனால்‌ எடைமிக்க உடலுடன்‌ 
அசைவிலாது அமர்ந்திருந்தான்‌. கிருதவர்மன்‌ கைநீட்டி 
ஏதோ சொல்ல முயல கிருபர்‌ தன்‌ சொல்லின்‌ விசையை 
உணர்ந்து தணிந்தார்‌. 


“ஆம்‌, நானும்‌ அஸ்வத்தாமனும்‌ காந்தாரரும்‌ மத்ரரும்‌ 
கிருதவர்மனும்‌ உடன்‌ இருப்போம்‌. ஆயினும்‌ நீங்கள்‌ நூறு 
கைகள்‌ கொண்டிருந்தீர்கள்‌, இன்று அவை இல்லை 
என்பதே உண்மை” என்றார்‌. துரியோதனன்‌ சிலமுறை 
தொண்டையைத்‌ தீட்டி இடறிய குரலில்‌ “ஆம்‌, தனியன்‌. 
முற்றிலும்‌ தனியன்‌” என்றான்‌. “தனியன்தான்‌, 
ஆசிரியரே” என்றபடி கைகளை விரித்தான்‌. “ஆனால்‌ 
என்‌ முதல்‌ இளையோன்‌ களம்‌ பட்ட கணமே இவ்வாறு 
தனித்து நிற்பேன்‌ என்பதை நான்‌ 
உணர்ந்துவிட்டிருந்தேன்‌.அதை இன்றுதான்‌ தெளிவுற 
அறிகிறேன்‌” என்று துரியோதனன்‌ சொன்னான்‌. 


“முதல்‌ நாள்‌ என்‌ உடன்பிறந்தார்‌ களம்பட்ட செய்தியுடன்‌ 
பாடி வீட்டுக்கு மீண்டபோது நான்‌ உணர்ந்தது 
இழப்புணர்வை அல்ல, துயரையும்‌ அல்ல, 
தனிமையைத்தான்‌. அத்தனிமை ஒவ்வொரு நாளும்‌ 
குன்றாமல்‌ கூடாமல்‌ அவ்வண்ணமே இருந்து இன்று 
என்னுடன்‌ உள்ளது. நன்று, இக்களம்‌ வென்றபின்‌ முடி 
சூடி அஸ்தினபுரியில்‌ அரியணையில்‌ அமர்ந்த 
மறுகணமே அதைத்‌ துறந்து கானேகுகிறேன்‌. கங்கைக்‌ 
கரையில்‌ சென்று நின்று என்‌ கழுத்தை அறுத்து 
நீரொழுக்கில்‌ விழுகிறேன்‌. விண்ணில்‌ எழுந்து என்‌ 
உடன்பிறந்தாருடன்‌ சேர்கிறேன்‌. அங்கே ஒளியுலகில்‌ 
அவர்களுடன்‌ தோள்கோத்து மகிழ்கிறேன்‌. 
ஒவ்வொருவராக களம்பட்ட என்‌ இளையோருக்கு நான்‌ 
ஆற்றும்‌ கடன்‌ இதுவே” என்றான்‌ துரியோதனன்‌. 


கிருபர்‌ பெருமூச்சுடன்‌ “நான்‌ இதற்கப்பால்‌ சொல்வதற்கு 
ஒன்றுமில்லை” என்றார்‌. துரியோதனன்‌ “ஆம்‌, நாம்‌ 
செல்வதற்கு பிறிதொரு பாதை இல்லை” என்றான்‌. 
கிருதவர்மன்‌ “நாம்‌ போரிடுவோம்‌, வெல்வோம்‌” என்றான்‌. 
கிருபர்‌ “நானும்‌ அவ்வாறே எண்ணினேன்‌” என்றார்‌. 
புண்பட்ட காலை சற்று அசைத்து வைத்து உடலை 
நிமிர்த்துக்கொண்ட சகுனி “பிறிதெதை நீங்கள்‌ 
எதிர்பார்த்தீர்கள்‌? இச்சொல்லை இங்கே எடுப்பதற்கு 
முன்னரே உங்களுக்குத்‌ தெரியும்‌, இவை செவி 
கொள்ளப்படாதென்று. இறுதி வரை இதை சொன்னேன்‌ 


மைந்தரை வளர்த்தனர்‌. ஒவ்வொரு இளைஞனிடமும்‌ 
மாகிஷ்மதி என்னும்‌ நகரம்‌ வாழ்ந்தது. 


கிருதவீரியன்‌ மைந்தன்‌ கிருதசோமன்‌ தன்‌ வீரர்களுடன்‌ 
மலையிறங்கி வந்து பெருவெள்ளம்‌ சென்று அடங்கிய 
நர்மதை நதியின்‌ கரையில்‌ உயர்ந்திருந்த மணல்‌ மேட்டில்‌ 
நூறு நாணல்குடில்களை அமைத்து தங்கினான்‌. அந்தச்‌ 
சிற்றூாரை அவன்‌ மாகிஷ்மதி என்றழைத்தான்‌. 
ஹேகயகுலம்‌ அங்கே பெருகியது. அவர்கள்‌ யமுனையில்‌ 
படகோட்டக்‌ கற்றுக்கொண்டனர்‌. மலையடிவாரத்து 
இடையர்களிடமிருந்து நெய்யைப்‌ பெற்று நர்மதை 
வழியாக கடலுக்குச்‌ செல்லும்‌ பெரும்படகுகளுக்கு 
விற்கத்தொடங்கினர்‌. கிருதசோமனின்‌ மைந்தன்‌ 
கிருதவீரியனின்‌ காலத்தில்‌ மாகிஷ்மதி மரத்தாலான 
கூரையும்‌ வலுவான தாண்களும்‌ கொண்ட ஐநூறு 
மாளிகைகளும்‌ நூறுபடகுகள்‌ வந்தணையும்‌ துறையும்‌ 
கொண்ட கரைநகரமாக வளர்ந்தது. 


மாகிஷ்மதியை ஆண்ட ஹேகய குலத்து கிருதவீரியன்‌ 
நிமித்திகரை அழைத்து அந்நகரின்‌ எதிர்காலம்‌ குறித்து 
கணித்துக்கொடுக்கும்படி கோரினான்‌. அவர்கள்‌ அந்நகர்‌ 
மும்முறை எரியாடும்‌ என்றனர்‌. அச்செய்தியைக்‌ கேட்டு 
நடுங்கி கிருதவீரியன்‌ துயிலிழந்தான்‌. தன்‌ 
குருதிச்சுற்றத்தில்‌ ஒவ்வொரு முகத்தை நோக்குகையிலும்‌ 
கண்ணீர்‌ விட்டான்‌. நகரின்‌ ஒவ்வொரு கட்டடத்தையும்‌ 
எரிக்குவையாக கண்டு நடுங்கினான்‌. தன்குலத்தைக்‌ 
காக்கும்‌ பெருவீரன்‌ ஒருவனைப்‌ 
பெறவேண்டுமென்றெண்ணி முனிவரையும்‌ 
கணிகரையும்‌ அழைத்து வழிதேடினான்‌. 
அவர்களனைவருமே நாராயணவில்லை எதிர்கொள்ளும்‌ 
வல்லமை மானுடர்க்கு அளிக்கப்படுவதில்லை என்றனர்‌. 


இனி உயிர்வாழ்வதில்‌ பொருளில்லை என்று எண்ணிய 
கிருதவீரியன்‌ ஒருநள்ளிரவில்‌ தன்‌ அமைச்சர்களுக்கு 

ணைகளை ஏட்டில்‌ பொறித்து வைத்துவிட்டு 
நர்மதைப்பெருக்கில்‌ இருந்த அவர்த்தகர்த்தம்‌ என்னும்‌ 
மிகப்பெரிய நீர்ச்சுழியில்‌ பாய்ந்து உயிர்துறக்க 
முயன்றான்‌. அந்தச்சுழி பாதாளநாகமான திரிகூடன்‌ தன்‌ 
துணைவி கீர்த்தியுடன்‌ நீர்விளையாட வரும்‌ வழி. 
இருபெரும்‌ நாகங்களும்‌ ஒன்றையொன்று தழுவி 
சுழன்றுகொண்டிருந்தபோது அதன்‌ நடுவே சென்று 
விழுந்த கிருதவீரியன்‌ ஒரு கணத்தில்‌ பல்லாயிரம்‌ 
யோசனைதூரம்‌ சுழற்றப்பட்டான்‌. அச்சுழற்சியில்‌ அவன்‌ 
உடல்‌ சுருங்கி ஒரு அணுவளவாக ஆனான்‌. 


எனும்‌ நிறைவு உங்களுக்கு எழும்‌ பொருட்டு அல்லவா 
இச்சொற்களை இங்கே கோத்துக்கொண்டிருக்கிறீர்கள்‌?” 
என்றார்‌. 


ன்ட்‌ அதன்‌ பொருட்டே” என்று கிருபர்‌ சொன்னார்‌. 
“ஏனெனில்‌ எந்த அவையிலும்‌ நான்‌ வாய்‌ 
திறந்ததில்லை. உண்மையில்‌ நான்‌ வாய்‌ 
திறந்திருக்கவேண்டிய அவை இது அல்ல. 
அஸ்தினபுரியின்‌ நாற்களப்‌ பேரவையில்‌ நான்‌ 
பேசியிருக்கவேண்டும்‌. அன்று எழுந்து வாள்‌ நீட்டி 
குலக்கொடிமேல்‌ கைவைத்தவனை சங்கறுப்பேன்‌ என்று 
சொல்லியிருந்தேன்‌ எனில்‌ நான்‌ எந்தையரின்‌ 
சொல்லுக்குத்‌ தகுதியானவன்‌. இல்லை என்‌ சங்கில்‌ 
வாள்வைத்து இழுத்திருப்பேன்‌ என்றால்‌ இப்பேரழிவை 
முற்றிலும்‌ தவிர்த்திருப்பேன்‌.” 

“அன்று உளம்‌ குழம்பி பிதாமகரை நோக்கினேன்‌. 
எனக்கிணையான ஆசிரியரான துரோணரை 
நோக்கினேன்‌. அவையிலிருந்தவர்களை நோக்கினேன்‌. 
என்‌ அகம்‌ திரும்பி நோக்க மறந்தேன்‌. கற்ற நூல்கள்‌ 
அனைத்தையும்‌ நினைவுகூராதொழிந்தேன்‌. அதன்‌ 
பொருட்டே இக்களம்‌ முழுக்க உளக்கொதிப்புடன்‌ நின்று 
போரிட்டேன்‌. நான்‌ எண்ணி எண்ணி நோக்கிய 
ஒவ்வொருவராக உயிரிழந்து களத்தில்‌ கிடப்பதை 
பார்த்தேன்‌. இன்று இதோ தன்னையே தான்‌ பழித்து 
தன்னை தானே அருவருத்து வெற்றுடல்‌ வீணுயிர்‌ என 
இங்கே அமர்ந்திருக்கிறேன்‌.” 


கசப்புடன்‌ உதட்டைச்‌ சுழித்து கிருபர்‌ தொடர்ந்தார்‌. 
“இன்றேனும்‌ இதை சொல்லவேண்டும்‌. இதை 
சொல்லும்பொருட்டு இங்கு எஞ்சியிருக்கும்‌ மூத்தவன்‌ 
நான்‌ ஒருவனே.” சகுனி இதழ்‌ வளைய புன்னகைத்து 
“ஆம்‌, முறைப்படி கூறிவிட்டீர்கள்‌. நன்று” என்றார்‌. 
கிருபர்‌ “சொல்லவேண்டிய பிறிதொன்றும்‌ உள்ளது. 
காந்தாரரே, அவர்‌ மேல்‌ படர்ந்த நஞ்சு நீங்கள்‌. அவரை 
முற்றழிக்காமல்‌ செல்லமாட்டீர்கள்‌” என்றார்‌. சகுனியின்‌ 
புன்னகை பெரிதாகியது. “மானுடர்‌ ஒவ்வொருவரும்‌ 
தங்கள்‌ வாழ்நாளிலேயே அத்தகைய ஒருவரை 
சந்திப்பார்கள்‌. அவர்களின்‌ ஊழை முற்றாக வகுக்கும்‌ 
பிறிதொருவரை” என்றார்‌. 


துரியோதனன்‌ “ஆசிரியரே, உங்கள்‌ உளச்சான்று 
தடுக்குமெனில்‌ தாங்கள்‌ இன்று போருக்கு 
எழவேண்டியதில்லை. உரிய முறைமைகளுடன்‌ 
தங்களை இங்கிருந்து கானேக வைப்பதற்கு நான்‌ 


ஒருக்கமே. போர்‌ முடிந்த பின்‌ தங்களை வந்து சந்தித்து 
தாள்‌ பணிந்து வாழ்த்துகளை பெற்றுக்கொள்கிறேன்‌” 
என்றான்‌. கிருபர்‌ “களம்‌ எழுந்தபின்‌ பின்காலடி வைக்க 
மாட்டேன்‌ என்பதை நீங்களும்‌ அறிந்திருப்பீர்கள்‌, அரசே. 
நான்‌ என்‌ உயிருக்கு எப்போதும்‌ அஞ்சியதில்லை. 
இழிபெயருக்கும்‌ அறத்துக்கும்கூட நான்‌ அஞ்சவில்லை 
என்பதை இக்களம்‌ வந்தபின்‌ அறிந்தேன்‌...” என்றார்‌. 


கசப்புடன்‌ புன்னகைத்து கிருபர்‌ சொன்னார்‌ “நன்று. 
இக்களத்தில்‌ தெய்வங்கள்‌ நிறைந்திருக்கின்றன 
என்கிறார்கள்‌. இங்கு இவ்விருளில்‌ எங்கேனும்‌ காலம்‌ 
கடந்து செல்லும்‌ தெய்வம்‌ ஒன்று நின்றிருக்குமெனில்‌ 
நாளை இக்களத்தை எழுதப்போகும்‌ புலவனின்‌ காதில்‌ 
இச்சொற்களை அது சென்று சொல்லட்டும்‌. நூல்களை 
சொல்லாடிக்‌ கற்பவன்‌ ஒன்றையும்‌ 
பெற்றுக்கொள்வதில்லை. பகுத்தும்‌ பிரித்தும்‌ 
மாற்றுத்தரப்பு கண்டும்‌ சீர்தூக்கியும்‌ வகுத்துக்கொள்ளும்‌ 
அறமென்று ஒன்று இன்று இப்புவியில்‌ இல்லை.” 
“வில்லிலிருந்து எழுந்த கணமே சென்று தைக்கும்‌ இலக்கு 
போன்றது அறம்‌. வினா எழுந்த மறுகணமே விடையென 
நின்றிருப்பதே அறம்‌. உசாவி அறிவது அறமல்ல. 
உள்ளெழுந்து நின்றிருப்பது மட்டுமே அறம்‌. உசாவுவதும்‌ 
மாற்று நோக்குவதும்‌ மறித்து எண்ணுவதும்‌ வீண்‌ 
ஆணவம்‌ மட்டுமே. ஆகவேதான்‌ நவில்தொறும்‌ நூல்‌ 
நயம்‌ மட்டுமே காண்பர்‌ அறிஞர்‌ என்று 
சொல்லப்பட்டிருக்கிறது” என்றபின்‌ கைகளைக்‌ கூப்பி 
கண்களை மூடினார்‌ கிருபர்‌. 


துரியோதனன்‌ தன்னை நோக்கி திரும்பியதும்‌ 
அஸ்வத்தாமன்‌ அவன்‌ முகத்தை பார்த்தான்‌. இனிய 
நகை ஒன்று அம்முகத்தில்‌ நிறைந்திருப்பதுபோல்‌ 
தோன்றியது. கண்கள்‌ இளம்சிறுவனுக்கு உரியவைபோல்‌ 
தெளிந்து மலர்ந்திருந்தன. புன்னகை எங்குள்ளது? 
இதழ்களில்‌ இல்லை. கண்களில்கூட இல்லை. ஆனால்‌ 
அம்முகத்தின்‌ அனைத்து தசைகளிலும்‌ புன்னகை 
இருக்கிறது. இருளில்‌ நீர்ப்பரப்பு உள்ளொளி 
கொள்வதுபோல. 


அப்புன்னகை அவனை அச்சுறுத்தியது. அங்கு காட்டில்‌ 
சிதையில்‌ தானும்‌ பாய்ந்து துரியோதனன்‌ 
உயிர்விட்டிருக்கக்‌ கூடுமோ? அங்கு நின்றிருந்த 
கந்தர்வன்‌ ஒருவனை அவ்வுருவில்‌ நாம்‌ 
அழைத்துவந்துவிட்டோமா? அஸ்வத்தாமன்‌ 
விழிதழைத்துக்கொண்டான்‌. துரியோதனன்‌ 


“சொல்லுங்கள்‌ பாஞ்சாலரே, நாம்‌ படையெழக்கூடுமா?” 
என்றான்‌. ஆம்‌ என அஸ்வத்தாமன்‌ தலையசைத்தான்‌. 


கிருதவர்மன்‌ “அரசே, நான்‌ எண்ணியதையே நீங்கள்‌ 
சொன்னீர்கள்‌. இப்போரை இனி ஒருகணமும்‌ நாம்‌ 
பின்னெடுக்க இயலாது” என்றான்‌. துரியோதனன்‌ 
“பின்னெடுக்க அனைத்து வழிகளும்‌ திறந்து 
கிடந்தாலும்கூட, அத்தனை தெய்வங்களும்‌ அங்கு நின்று 
என்னை அழைத்தாலும்கூட, மண்‌ மறைந்த மூதாதையர்‌ 
அனைவரும்‌ வந்து நின்று என்னை அங்கு செல்ல 
அழுத்தினாலும்கூட அதை தெரிவு 
செய்யப்போவதில்லை” என்றான்‌. 


கிருதவர்மன்‌ உரக்க நகைத்து “ஆம்‌, அதை இன்று 
உணர்கிறேன்‌. அனலாடி வெந்து மீண்டபின்னர்‌ என்னில்‌ 
எஞ்சுவதென்ன என்று பார்த்தேன்‌. அச்சமும்‌ 
தயக்கங்களும்‌ அழிந்துவிட்டிருக்கின்றன. அச்சத்தாலும்‌ 
தயக்கத்தாலும்‌ நாம்‌ உருவாக்கிக்கொள்வதே அறம்‌ எனும்‌ 
சொல்‌ என்பதை உணர்ந்திருக்கிறேன்‌. எது வருமோ 
எனும்‌ அச்சம்‌. இருக்குமிடத்தில்‌ இருந்துகொள்வோம்‌ 
எனும்‌ தயக்கம்‌. அவை இரண்டையும்‌ கடந்தவனுக்கு 
அறம்‌ என்பது இல்லை. வீரம்‌ உள்ளது, வீரத்தைவிட 
ஆற்றல்‌ மிக்கதான வஞ்சம்‌ உள்ளது, வஞ்சத்தைவிடவும்‌ 
பேருருக்கொண்ட மாற்றில்லாத கசப்பு உள்ளது. அவை 
விளைக்கும்‌ வெற்றி மட்டுமே அவனுக்குப்‌ பொருட்டு” 
என்றான்‌. 


“நேற்று களம்‌ முழுக்க நின்றெரிந்த உடல்களை 
பார்த்தபோது என்னுள்ளிருந்து எழுந்து கூத்தாடிய 
ஒன்றை கண்டேன்‌. இத்தனை பேருவகையை நான்‌ 
இதற்கு முன்‌ அறிந்ததில்லை. கொல்வதில்‌ இருக்கிறது 
மானுடனின்‌ நிறைவுகளில்‌ முதன்மையானது. 
இவ்வுலகிலுள்ள அத்தனை உயிர்களும்‌ அறியும்‌ அதை.” 
கிருதவர்மன்‌ கண்ணுக்குத்‌ தெரியாத சரடால்‌ கட்டி 
இழுக்கப்படுபவன்போல்‌ எழுந்து துரியோதனனை 
நோக்கி சென்றான்‌. நாகம்போல்‌ கழுத்தை நீட்டி 
சொன்னான்‌. 


“அரசே, இப்புவியில்‌ இன்பமென அறியப்படுபவை 
எவை? இங்கு அமர்ந்து நெடுநேரம்‌ அதைத்தான்‌ 
எண்ணிக்கொண்டிருந்தேன்‌. அன்னம்‌ அன்னத்துடன்‌ 
உறவாடுவதன்‌ இன்பமல்லவா நீராடுவதில்‌ உள்ளது? 
புழுதியாடுவதன்‌ இன்பம்‌. தோழரை தழுவுவதன்‌ இன்பம்‌. 
குழவியை நெஞ்சோடணைக்கும்‌ இன்பம்‌. மற்போரின்‌ 
இன்பம்‌. உண்ணும்‌ இன்பம்‌. காமத்தில்‌ புணர்வதன்‌ 


இன்பம்‌. அவ்வின்பங்களில்‌ தலையாயது பிறிதொரு 
உடலை கொன்று அழிப்பது... உண்பது என்பதே 
கொலைதான்‌. இன்னொரு அன்னத்தை நம்‌ அன்னம்‌ 
தான்‌ என்றாக்கிக்கொள்வது அது.” 


“கொலையே இன்பங்களில்‌ தலையாயது. அரசே, 
உண்பவனும்‌ புணர்பவனும்‌ நிறைகிறான்‌. 
கொல்பவனுக்கு நிறைவென்பதே இல்லை. புவியில்‌ 
அத்தனை மானுடரையும்‌ கொன்ற பின்னரும்‌ அவன்‌ 
நிறைவற்றிருக்கக்கூடும்‌. கொல்லக்‌ கொல்ல வரும்‌ 
பேரின்பத்தை அஞ்சியே அறத்தை உருவாக்கினர்‌ மனிதர்‌. 
ஒவ்வொரு குழவியின்‌ சித்தத்திலும்‌ அதை மொழியுடன்‌ 
சேர்த்து செலுத்தி அதை கட்டி நிறுத்தினர்‌. அத்தளையை 
வென்றவன்‌ புவியில்‌ தெய்வங்களுக்கு மட்டுமே 
அருளப்பட்டுள்ள பேரின்பத்தை தான்‌ 
சென்றடைகிறான்‌.” 


“தெய்வங்கள்‌ திளைக்கும்‌ பேரின்பம்‌” என அவன்‌ 
கைநீட்டி கூவினான்‌. விழிகள்‌ பளபளத்தன. “அந்த 
தெய்வங்கள்‌ மட்டுமே மெய்யான இன்பத்தை அறிந்து 
அதில்‌ திளைக்கின்றன. கொல்பவன்‌ முதற்கொலை 
வழியாக மானுட எல்லையைக்‌ கடந்து தெய்வங்களை 
நோக்கி செல்கிறான்‌. கொல்லுந்தோறும்‌ தெய்வமாகிறான்‌. 
ஆயிரம்‌ கொலை செய்தவன்‌ சிறிய தெய்வம்‌. 
எல்லையிலா ஆயிரங்களை கொன்றவனோ இந்திரன்‌. 
கொன்றுகொண்டே இருப்பவன்‌ மூன்று 
முதற்தெய்வங்களுக்கு நிகரானவன்‌.” 


அவன்‌ குரல்‌ மந்தணம்‌ உரைப்பதுபோல்‌ கீழிறங்கியது. 
“அங்கே கொலையாடி தெய்வமான ஒருவன்‌ 
இருக்கிறான்‌... அவனுக்கு எதிராகவே நான்‌ 
நின்றிருந்தேன்‌. அவ்விசையாலேயே நானும்‌ 
தெய்வமானேன்‌. நான்‌ அவனை களத்தில்‌ எரிந்த 
அந்நெருப்பில்‌ கண்டேன்‌. மெய்யாகவே கண்டேன்‌. 
விழிமயக்கு அல்ல. நேருக்கு நேர்‌ என கண்டேன்‌.” சகுனி 
கிருதவர்மனின்‌ ஆடையைப்பற்றி இழுத்து “அமர்க!” 
என்றார்‌. அவன்‌ ஆடை நழுவி விழுந்தது. அவன்‌ 
விழிகள்‌ தெறித்து நின்றிருக்க “நான்‌ அவனை 
கண்டேன்‌” என்று முணுமுணுத்தான்‌. 


“அந்தத்‌ தழல்கள்‌ அவன்‌ நாக்குகள்‌... அவன்‌ 
வாய்திறந்து அவ்வுடல்களை உண்டான்‌. ஆம்‌, சுவைத்து 
நா துழாவி உண்டான்‌... அவன்‌ மானுடரைக்‌ கொன்று 
எழுபவன்‌. கொலையால்‌ தெய்வமானவன்‌.” சகுனி 
“அமர்க!” என்றார்‌. “கொல்வோம்‌! நாமும்‌ கொல்வோம்‌! 


கொல்வதன்‌ பொருட்டு போர்புரிவோம்‌!” என்றான்‌ 
கிருதவர்மன்‌. “நாம்‌ தெய்வமாவோம்‌... தெய்வமானால்‌ 
ஒழிய நம்மால்‌ தெய்வங்களிடம்‌ போரிட இயலாது.” 


கிருபர்‌ எழுந்து கிருதவர்மனின்‌ தோளைத்‌ தொட்டு 
“அமர்க!” என்றார்‌. அவன்‌ தரையில்‌ அமர்ந்து மண்ணில்‌ 
கையால்‌ அறைந்து “கொல்வோம்‌... கொல்வோம்‌... 
கொல்வோம்‌” என ஊழ்கம்போல்‌ 
சொல்லிக்கொண்டிருந்தான்‌. துரியோதனன்‌ திகைப்பு 
கொண்டிருப்பான்‌ என அஸ்வத்தாமன்‌ எதிர்பார்த்தான்‌. 
னால்‌ அவன்‌ முகம்‌ அதே நகைப்புடன்‌ இருந்தது. 
ருதவர்மனிடம்‌ “ஆம்‌, நாம்‌ கொல்வோம்‌. நாம்‌ 
வென்றெழுவோம்‌. நாம்‌ தெய்வங்களாக ஆவோம்‌” 
என்றான்‌. கிருதவர்மன்‌ வெடித்து நகைத்து நிலத்தை 
அறைந்து “கொல்வோம்‌! கொல்வோம்‌!” என்றான்‌. 


துரியோதனன்‌ திரும்பி அஸ்வத்தாமனிடம்‌ “இன்றைய 
சூழ்கையை வகுத்தளியுங்கள்‌, பாஞ்சாலரே” என்றான்‌. 
“ஆணை” என்றான்‌ அஸ்வத்தாமன்‌. சகுனி “இதற்கு 
இயைந்த சூழ்கை என்ன?” என்றார்‌. “நம்‌ படைகள்‌ மிகச்‌ 
சுருங்கியிருக்கின்றன. இன்று அவர்களுக்குத்‌ தேவை 
அவர்கள்‌ ஒரு கூட்டம்‌ அல்ல படை என்னும்‌ நம்பிக்கை. 
அதற்குரிய சூழ்கையை வகுக்கவேண்டும்‌” என்ற 
அஸ்வத்தாமன்‌ “நூல்களில்‌ சர்வதோபத்ர வியூகம்‌ என 
ஒன்று சொல்லப்பட்டுள்ளது. மிகப்‌ பெரிய 
படைகளுக்குரியது. கட்டுக்கடங்காது விரிந்த படைகளை 
அவ்வாறு அமைப்பார்கள்‌. அதை நம்‌ படைகளுக்கு 
அளிக்கலாம்‌” என்றான்‌. 


சகுனி புன்னகைத்தார்‌. “அனைத்தாற்றல்‌ சூழ்கை 
உண்மையில்‌ வீரர்களை தங்கள்‌ எண்ணிக்கை மிகுதி 
என எண்ணச்செய்யும்‌ ஆற்றல்கொண்டது...” என்றான்‌ 
அஸ்வத்தாமன்‌. “இங்கே நமக்கு 
பெரும்படைத்தலைவர்கள்‌ இருக்கிறார்கள்‌. கிருபரும்‌ 
தாங்களும்‌ மத்ரரும்‌ இருக்கிறீர்கள்‌. நானும்‌ மாதுலரும்‌ 
உடனிருப்போம்‌” என்றான்‌ துரியோதனன்‌. 
அஸ்வத்தாமன்‌ “அனைத்து வகையிலும்‌ இன்று நம்‌ 
தலைவர்‌ ஆசிரியரே. படைசூழ்கை அறிந்தவர்‌. தந்தைக்கு 
நிகரான விற்தொழில்‌ கொண்டவர்‌. தன்‌ வில்லுடன்‌ அவர்‌ 
களம்‌ நின்றாரெனில்‌ நமது படைகள்‌ மீண்டும்‌ 
வெற்றியை உறுதி செய்யும்‌. பீஷ்மரும்‌ துரோணரும்‌ 
கர்ணனும்‌ நின்ற இடம்‌ நிரப்பப்படும்‌” என்றான்‌. 


“வில்லுடன்‌ அவருக்கு வலங்கையென நான்‌ இருப்பேன்‌. 
இடங்கையென யாதவர்‌ அமையட்டும்‌” என்றான்‌ 


துரியோதனன்‌. கிருபர்‌ “என்‌ வில்லுடன்‌ முன்‌ நின்று 
இப்போரை நான்‌ முழுமை செய்கிறேன்‌” என்றார்‌. சகுனி 
“பொறுத்திருப்போம்‌. மத்ரர்‌ வந்துகொண்டிருக்கிறார்‌” 
என்றார்‌. “அவரைத்‌ தேடி ஒற்றர்களை 
அனுப்பியிருக்கிறேன்‌. கண்டடைந்திருப்பார்கள்‌ 
இந்நேரம்‌.” 

[[ஙagelதுரியோதனன்‌ எழுந்து கைகூப்பி வலம்‌ திரும்பி 
நடந்து பாடிவீடென உருவகிக்கப்பட்டிருந்த 
கரித்தடத்திலிருந்து வெளியேறினான்‌. அங்கு நின்றிருந்த 
காவலன்‌ ஓடி அவனை அணுக கையசைவால்‌ தேர்‌ 
ஒருக்கும்படி ஆணையிட்டான்‌. அவன்‌ விரைந்து 
அகன்று தேருக்கென கைகாட்டினான்‌. தேர்‌ இருளில்‌ 
இருந்து திரண்டு ஒளிக்கு வந்து நின்றது. புரவி மிகக்‌ 
களைத்திருந்தது. குலைவாழை என அதன்‌ தலை 
நிலம்நோக்கி தழைந்தது. மூச்சு சீற காலால்‌ தரையை 
தட்டியது. 


துரியோதனன்‌ நடந்து செல்வதை அவர்கள்‌ வெறித்துப்‌ 
பார்த்தபடி அமர்ந்திருந்தனர்‌. அஸ்வத்தாமன்‌ 
எண்ணிக்கொண்டிருந்ததையே கிருபர்‌ சொன்னார்‌. 
“தனியனாக!” அனைவரையும்‌ அச்சொல்‌ திடுக்கிடச்‌ 
செய்ய அவரை திரும்பிப்பார்த்தனர்‌. தான்‌ நோக்கி 
அஞ்சும்‌ ஒன்று அச்சொல்லென எழுந்து தன்‌ முன்‌ 
நிற்பதுபோல்‌ திகைத்த கிருபர்‌ “நாமனைவரும்‌ 
உள்ளோம்‌ எனினும்‌...” என்றார்‌. 


கையசைத்து அப்பேச்சை தவிர்த்த சகுனி “இங்கு 
அனைவருமே தனியர்கள்தான்‌. துணையென 
எவருமில்லை. பிறிதொரு கோணத்தில்‌ நோக்கினால்‌ 
இங்கே இறுதிப்‌ படைவீரன்‌ எஞ்சும்‌ வரை நாம்‌ 
துணையற்றுப்‌ போவதும்‌ இல்லை. அவருடைய 
உடன்பிறந்தார்‌ மட்டும்தான்‌ அவருக்குத்‌ துணையெனில்‌ 
இங்கு பெருகி எழுந்து களம்‌ நிறைத்த கெளரவப்‌ 
படையினர்‌ அவருக்கு துணை அல்லவா? அவர்கள்‌ 
இன்னும்‌ எஞ்சியிருக்கிறார்கள்‌” என்றார்‌. 


“ஆம்‌, கடலின்‌ நுரைபோல” என்று கிருபர்‌ 
முணுமுணுத்தார்‌. உரத்த குரலில்‌ “வேலின்‌ கூர்போல 
என்று நான்‌ எண்ணுகிறேன்‌, கிருபரே. பதினேழு நாட்கள்‌ 
நிகழ்ந்த இப்பெரும்போரில்‌ எஞ்சியிருக்கிறார்கள்‌ எனில்‌ 
அவர்கள்‌ ஊழால்‌ தெரிவு செய்யப்பட்டிருக்கிறார்கள்‌ 
என்றே பொருள்‌. அவர்களில்‌ சிலர்‌ மட்டுமே வெற்றியை 
அடைய பணிக்கப்பட்டிருக்கிறார்கள்‌. எண்ணிக்கொள்க! 
வான்‌ நிரப்பி வலசை செல்லும்‌ பறவைகளில்‌ சிலவே 
இலக்கு சென்றடைகின்றன. அவ்வாறுதான்‌ 
படைத்துள்ளது இயற்கை. அத்தனை தொலைவு 


செல்லும்‌ ஆற்றலும்‌ ஊழின்‌ வாழ்த்தும்‌ உள்ளவற்றின்‌ 
முட்டைகள்‌ குஞ்சானால்‌ போதும்‌ என்று தெய்வங்கள்‌ 
வகுத்துள்ளன” என்றார்‌ சகுனி. 


கைதாக்கி இருளை சுட்டிக்காட்டி “இதோ எஞ்சியிருக்கும்‌ 
இப்படைவீரர்கள்‌ கசடுமண்‌ காய்ச்சி எடுத்த பொன்‌ 
போன்றவர்கள்‌. இவர்களிலிருந்து எழட்டும்‌ 
அஸ்தினபுரியின்‌ எதிர்காலம்‌” என்றார்‌. கிருபர்‌ 
“இவ்வண்ணம்‌ சொல்லெடுப்பதில்‌ எப்பொருளும்‌ 
இல்லை. எதையும்‌ எவ்வண்ணமும்‌ சொல்லி நிறுத்திவிட 
முடியுமென்று நம்புகிறோம்‌” என்றார்‌. உடனே கசப்புடன்‌ 
புன்னகைத்து “உண்மையில்‌ எதையும்‌ எவ்வண்ணமும்‌ 
நிலைநாட்ட முடியுமென்பதையே இப்பதினேழு நாள்‌ 
போரில்‌ நான்‌ ஐயமறக்‌ கற்றேன்‌. அவ்வாறே ஆகுக!” 
என்றார்‌. 


“இப்போரில்‌ நாம்‌ வெல்வோம்‌. நமது படைக்கலங்களின்‌ 
பெருங்களஞ்சியம்‌ இன்னும்‌ திறக்கப்படாமலேயே 
உள்ளது” என்று உரக்க சொன்ன சகுனி 
அஸ்வத்தாமனை நோக்கி திரும்பி “உத்தர பாஞ்சாலரே, 
உங்கள்‌ அரிய படைக்கலங்களில்‌ எவற்றை இக்களத்தில்‌ 
எடுத்தீர்கள்‌?” என்றார்‌. “நாராயணாஸ்திரத்தை 
எடுத்தேன்‌” என்று தயங்கிய குரலில்‌ அஸ்வத்தாமன்‌ 
சொன்னான்‌. “இதோ இந்த அவையில்‌ கூறுக, அவனிடம்‌ 
எஞ்சும்‌ அம்புகளைவிட திறம்‌ வாய்ந்தவை உங்களிடம்‌ 
இல்லையா?” என்றார்‌ சகுனி. 


அஸ்வத்தாமன்‌ மறுமொழி சொல்லாமல்‌ அமர்ந்திருக்க 
“கூறுக! உங்களிடம்‌ எஞ்சும்‌ அம்புகளால்‌ 
பாண்டவர்களை அழிக்க இயலாதா?” என்றார்‌. 
அஸ்வத்தாமன்‌ “என்னிடம்‌ பிரம்மாஸ்திரம்‌, சிவாஸ்திரம்‌, 
ஆக்னேய அஸ்திரம்‌, வாயுவாஸ்திரம்‌, மகாமுத்ரஸ்திரம்‌ 
என இருபத்தெட்டு அரிய அம்புகள்‌ உள்ளன. 
எவற்றையும்‌ நான்‌ எடுக்கவில்லை. பாண்டவர்களின்‌ 
இப்படையை அல்ல அவர்கள்‌ இங்கு வந்தபோது இருந்த 
படையையே என்னால்‌ அழித்திருக்க முடியும்‌” என்றான்‌. 


“பிறகு ஏன்‌ நீங்கள்‌ அந்த அம்புகளை இக்களத்தில்‌ 
எடுக்கவில்லை?” என்றார்‌ சகுனி. “காந்தாரரே, 
இக்களத்திற்கு நான்‌ வந்தது எந்தையின்‌ பொருட்டு 
மட்டுமே. எந்தை என்னிடம்‌ இங்கு நின்று போரிடும்படி 
பணித்தார்‌. அன்றேல்‌ பெண்பழி கொண்ட இக்குலத்தின்‌ 
பொருட்டு நான்‌ வில்லெடுத்திருக்க மாட்டேன்‌. இன்றும்‌ 
அதன்‌ பொருட்டு நாணுகிறேன்‌. எந்தை அம்முடிவை ஏன்‌ 
எடுத்தாரென்று அவரிடமே கேட்டேன்‌. பீஷ்ம பிதாமகர்‌ 


எடுத்த முடிவுக்கு அப்பால்‌ தனக்கென ஓர்‌ 
எண்ணமில்லை என்று அவர்‌ சொன்னார்‌.” 


“அறக்குழப்பம்‌ ஏற்படுகையில்‌ மூத்தோர்‌ சொல்‌ கேட்டு 
ஒழுகுக என்று நூல்கள்‌ சொல்கின்றன. எந்தை 
அறக்குழப்பத்தில்‌ இருந்தார்‌. மூத்தவரென இங்கிருந்தவர்‌ 
பீஷ்மர்‌ மட்டுமே. நான்‌ தந்தை சொல்லன்றி மற்றொன்று 
அறியாதவன்‌. ஆசிரியர்‌ என அவர்‌ அடிபணிபவன்‌” 
என்று அஸ்வத்தாமன்‌ சொன்னான்‌. அவன்‌ குரல்‌ 
தணிந்தது. சகுனி ஏதோ சொல்ல நாவெடுத்த பின்‌ 
அமைந்தார்‌. கிருபர்‌ அவனையே கூர்ந்து 
நோக்கிக்கொண்டிருக்க கிருதவர்மன்‌ நிலத்தை நோக்கி 
அங்கிலாதவன்‌ போலிருந்தான்‌. 


“இங்கு போருக்குக்‌ கிளம்புவதற்கு முன்பு என்‌ 
அன்னையை பார்க்கச்‌ சென்றேன்‌. தன்‌ குடில்‌ அருகே 
தொழுவில்‌ கன்றுகளுடன்‌ இருந்த அவர்‌ எனது தேரின்‌ 
ஓசை கேட்டு திரும்பிப்‌ பார்த்தார்‌. என்னை பார்த்ததும்‌ 
மீண்டும்‌ கன்றுகளை நோக்கி திரும்பிக்கொண்டார்‌. 
உடன்‌ வந்தவர்களை இருக்கச்‌ செய்துவிட்டு சிறுவழியில்‌ 
நடந்து அவர்‌ குடிலை அடைந்தேன்‌. அன்னை என்னை 
திரும்பி நோக்கவில்லை. அன்னையே போரின்‌ பொருட்டு 
எழுகிறேன்‌. தங்கள்‌ சொல்‌ வாங்கிச்‌ செல்ல வந்தேன்‌ 
என்றேன்‌.” 


“நான்‌ எவருக்கும்‌ அன்னையல்ல, ஏனெனில்‌ இன்று 
எவருக்கும்‌ துணைவியும்‌ அல்ல என்றார்‌ அன்னை. 
அதை தாங்கள்‌ மறுக்கலாம்‌. என்‌ உடலில்‌ ஓடும்‌ உங்கள்‌ 
குருதியை நீங்கள்‌ திரும்ப எடுத்துக்கொள்ள இயலாது. 
உங்கள்‌ முலைப்பாலை அருந்தியவன்‌ நான்‌ என்பதை 
தெய்வங்களிடம்‌ நீங்கள்‌ ஒளிக்கவும்‌ இயலாது என்று 
நான்‌ சொன்னேன்‌. பசுவின்‌ கால்களிலிருந்து சிறு 
உண்ணிகளைப்‌ பொறுக்கி அனலில்‌ இட்டபடி அவர்‌ 
பேசாமலிருந்தார்‌. அன்னையே கூறுக, ஒரு சொல்‌ 
அளியுங்கள்‌. எதுவாயினும்‌ அதை கடைக்கொள்கிறேன்‌ 
என்றேன்‌.” 


“எனில்‌ அறத்தோடு நில்‌ என்று அன்னை சொன்னார்‌. 
நான்‌ அறம்‌ எனும்‌ சொல்லைப்போல்‌ பொருள்‌ 
மயக்கமுற்றிருப்பது பிறிதொன்றில்லை அன்னையே 
என்றேன்‌. சென்ற அறங்கள்‌ அனைத்தும்‌ மறுக்கப்பட்டு 
புது அறங்கள்‌ உருவாகி வரும்‌ காலத்தில்‌ அறமென்று 
நீங்கள்‌ கருதுவதென்ன என்பதை கூறுக என்றேன்‌. 
அன்னை திரும்பி நோக்காமலேயே சொன்னார்‌, 
எக்களத்திலும்‌ எச்சூழலிலும்‌ ஒன்றை இயற்றுவதற்கு 


முன்‌ உன்‌ அகம்‌ என்ன கூறுகிறதென்று நோக்கு. அதுவே 
அறம்‌. மானுடம்‌ எங்கு செல்லினும்‌ அது 
மாறப்போவதில்லை.” 


“தலைவணங்கி நான்‌ நின்றேன்‌. அன்னை என்னை 
திரும்பி நோக்கியபோது அவ்விழிகளில்‌ தெரிந்தவரை 
நான்‌ கண்டதே இல்லை என உணர்ந்தேன்‌. அன்னை 
சொன்னார்‌, அந்த ஆழ்குரலே தெய்வம்‌. சீற்றத்தால்‌, 
வஞ்சத்தால்‌, ஆணவத்தால்‌, அச்சத்தால்‌, 
பெருங்கனிவால்‌ நீ அந்த உளஆழத்துக்‌ குரலை கடந்து 
செல்வாயெனில்‌ மட்டுமே அறப்பிழை இயற்றுகிறாய்‌. 
அதன்பின்‌ என்னை வாழ்த்தாமல்‌ திரும்பி குடிலுக்குள்‌ 
சென்றார்‌. இறுதியில்கூட என்னை திரும்பிப்‌ 
பார்க்கவில்லை.” 


“அவர்‌ அமர்ந்திருந்த இடத்தில்‌ இருந்த மண்ணை ஒரு 
துளி அள்ளி என்‌ சென்னியில்‌ அணிந்து அவர்‌ அளித்த 
வாழ்த்தென்று வைத்துக்கொண்டேன்‌” என்றான்‌ 
அஸ்வத்தாமன்‌. கிருபர்‌ பெருமூச்சுவிட்டு “ஆம்‌, அவள்‌ 
அவ்வாறே கூறுவாள்‌. அவளை எண்ணி தந்தை 
மகிழ்வார்‌” என்றபின்‌ மீண்டும்‌ நீள்மூச்செறிந்தார்‌. “நான்‌ 
அரசநிலையில்‌ வாழ்ந்து அறம்‌ மறந்தேன்‌. அறம்பேணி 
வாழ ஏற்றது காடு மட்டுமே. இனி எப்பிறப்பிலேனும்‌ 
அவள்‌ சென்ற இடத்தை நானும்‌ சென்றடையவேண்டும்‌” 
என்றார்‌. 


அஸ்வத்தாமன்‌ “பாண்டவர்கள்‌ அறம்‌ பிழைத்து 
போரிடும்‌ தருணத்திலெல்லாம்‌ சீற்றம்‌ கொண்டு என்‌ 
அம்பை எடுப்பேன்‌. அக்கணமே உள்ளிருந்து ஒரு குரல்‌ 
இது அறமல்ல என்று என்னிடம்‌ உரைக்கிறது. காந்தாரரே, 
அது என்‌ அன்னையின்‌ குரல்‌ போலிருக்கிறது. எந்தை 
களம்பட்டபோது வெறிகொண்டு அன்னையின்‌ குரலை 
உந்தி அகற்றி நாராயணாஸ்திரத்தை எடுத்தேன்‌. அது 
இலக்கு பிழைத்த பின்‌ என்‌ கைக்கு மீண்டு வந்தது. 
அதற்குள்‌ நான்‌ செய்ததென்ன என்று உணர்ந்து குன்றிச்‌ 
சுருங்கி விழிநீர்வார நின்றேன்‌. பிறிதொரு முறை அதைத்‌ 
தொடுக்க என்னால்‌ இயலவில்லை” என்றான்‌. 


“அன்று இரவெல்லாம்‌ என்‌ அன்னையை எண்ணி 
விழிநீர்‌ உகுத்தேன்‌. என்‌ கையை கிழித்து மூன்று சொட்டு 
குருதியை நிலத்தில்‌ வைத்து அன்னையே பிழை 
பொறுத்தருள்க என்று மன்றாமனேன்‌” என்றான்‌ 
அஸ்வத்தாமன்‌. சகுனி சினத்துடன்‌ “சிறுமை! இதற்கு 
இணையான சிறுமை ஒன்றை இக்களத்தில்‌ எவரும்‌ 
இழைத்ததில்லை. உத்தர பாஞ்சாலரே, பிதாமகர்‌ 

ஓவியம்‌: ஷண்முகவேல்‌ 


அந்த அணுவை தன்‌ நீண்ட செந்நிற நாக்குநுனியால்‌ 
தொட்டெடுத்த திரிகூடன்‌ கைகூப்பி நின்று அழுத 
மன்னனைக்‌ கண்டு அகம்‌ கரைந்தான்‌. “அரசனே, என்‌ 
மனைவியின்‌ வயிற்றுக்குள்‌ ஆயிரம்‌ நாகங்கள்‌ 
கருக்கொண்ட புனிதமான தருணத்தில்‌ நீ இங்கு 
வந்திருக்கிறாய்‌. அக்காரணத்தால்‌ உன்மேல்‌ நான்‌ 
அருள்கொண்டிருக்கிறேன்‌. உன்‌ கோரிக்கை என்ன?” 
என்றான்‌. “நச்சுக்கரசே, நாராயணதனுஸில்‌ இருந்து என்‌ 
குலத்தையும்‌ நகரையும்‌ காக்கும்‌ பெருவீரன்‌ எனக்கு 
மைந்தனாக வேண்டும்‌” என்றான்‌ கிருதவீரியன்‌. 
“எல்லையற்ற ஆற்றலுள்ளது நாராயணதனுஸ்‌. ஆயினும்‌ 
அதை எதிர்க்கும்‌ இருளுலகம்‌ ஆற்றல்‌ கொண்டதே. 
உனக்கு என்‌ விஷத்தை அளிக்கிறேன்‌. அதை உன்‌ 
மனைவிக்குக்‌ கொடு. அவள்‌ கருத்தரித்து மாவீரனைப்‌ 
பெறுவாள்‌” என்றான்‌ திரிகூடன்‌. 


திரிகூட விஷத்தை ஒரு சிறிய பொற்செப்பில்‌ 
வாங்கிக்கொண்டுவந்த கிருதவீரியன்‌ அதை தன்‌ 
மனைவிக்கு அளித்தான்‌. அவள்‌ அதைப்‌ பருகிய ஏழாம்‌ 
நாளே கருவுற்றாள்‌. அவளுடைய ௧௬ ஒவ்வொருநாளும்‌ 
பெருகியது. பத்துமாதமாகியும்‌ அவள்‌ கருவழி 
திறக்கவில்லை. அதை மதங்ககர்ப்பம்‌ என்றனர்‌ 
மருத்துவர்‌. இருபதுமாதங்களுக்குப்‌ பின்னர்‌ 
பெருந்தொடைகளுடனும்‌ நீண்டகைகளுடனும்‌ 
கூர்விழிகளுடனும்‌ வாய்நிறைந்த பற்களுடனும்‌ 
பிறந்தான்‌ கார்த்தவீரியன்‌. 


அவன்‌ பிறந்த அக்கணத்தில்‌ ஹேகயர்களின்‌ 
ஆநிரைகளனைத்தும்‌ மேய்ச்சலை நிறுத்திவிட்டு 
தலைதாக்கி உரக்கக்‌ கூவின. அப்பேரொலி எழுந்த 
அக்கணத்தில்‌ தன்‌ மைந்தர்களுடன்‌ மெல்லக்காலடி 
எடுத்துவைத்து அடிவயிறு மண்ணிலிழைய 
புதர்களினூடாகப்‌ பதுங்கிவந்து 
பசுக்கூட்டமொன்றின்மேல்‌ தாவும்‌ பொருட்டு செவி 
மடித்த சிம்மம்‌ ஒன்று திகைத்து அஞ்சி பின்னால்‌ 
காலடி வைத்து திரும்பி வால்சுழல பாய்ந்தோடி 
காட்டுக்குள்‌ மறைந்தது. அது முதுவேனிற்காலமாக 
இருந்தபோதிலும்‌ விண்ணில்‌ கருமேகங்கள்‌ கூடி 
இடியோசை எழுந்தது. அளைகளுக்குள்‌ துயின்ற 
நாகங்கள்‌ வெருண்டு தலைதூக்கிச்‌ சீறி 
வால்சொடுக்கின. 


இறக்கும்போது உங்கள்‌ படைக்கலங்களுடன்‌ 
வாளாவிருந்தீர்கள்‌. உங்கள்‌ தந்தையை தலையை 
மிதித்து உருட்டியவனின்‌ தலையறுக்காமல்‌ களத்தில்‌ 
நின்றிருக்கிறீர்கள்‌. இதன்‌ பெயர்‌ அறம்‌ அல்ல, சிறுமை. 
ஆம்‌, வேறொன்றில்லை” என்றார்‌. 


அஸ்வத்தாமன்‌ வெறுமனே அவரை நோக்கி நின்றான்‌. 
“அறம்‌ பிழைத்து ஜயத்ரதனை அவன்‌ கொன்றான்‌. 
நெறிகளை மீறி கர்ணனை வீழ்த்தினான்‌. அனைத்து 
முறைமைகளையும்‌ கடந்து அனல்களை எழுப்பி 
இக்களத்தை எரித்தழித்தார்கள்‌ அவர்கள்‌. அதற்கு முன்‌ 
கோழையென கைசுருட்டி அமர்ந்திருப்பதா நீங்கள்‌ கற்ற 
அறம்‌?” அஸ்வத்தாமன்‌ ஏதோ சொல்வதற்குள்‌ சகுனி கை 
தூக்கி “அது அறமல்ல. அதற்கு பிறிதொரு பெயருண்டு. 

ண்களை தந்தையாக பெற்றவர்கள்‌ அதை 
கோழைமை என்பார்கள்‌” என்றார்‌. 


சீற்றத்துடன்‌ எழுந்து ஆனால்‌ ஒரு கணத்தில்‌ மீண்டு 
புன்னகை செய்து அஸ்வத்தாமன்‌ “இத்தருணத்தில்‌ 
இத்தகைய நஞ்சையே உங்களால்‌ கக்க முடியும்‌. 
என்றேனும்‌ எவரிடமேனும்‌ நற்சொல்‌ உரைத்த பழக்கம்‌ 
இருக்குமென்றால்‌ இறுதி நாளிலேனும்‌ பிறிதொரு 
வகையில்‌ வெளிப்பட்டிருப்பீர்கள்‌” என்றான்‌. 
“நல்லவேளை, இன்று நீங்கள்‌ ஒரு நற்சொல்‌ 
உரைத்திருந்தால்‌ உங்களை இன்று கழுவிலேற்றப்போகும்‌ 
தெய்வங்கள்‌ என்ன செய்வதென்று குழம்பியிருக்கும்‌. 
உங்கள்‌ உடல்மேல்‌ காறி உமிழவிருக்கும்‌ தேவர்கள்‌ 
தயங்கியிருப்பார்கள்‌.” 


சகுனி அச்சீற்றத்தை அவ்வண்ணமே எரிய வைத்தபடி 
“நீங்கள்‌ அடைந்த நிலமும்‌ மணிமுடியும்‌ 
பாண்டவர்களால்‌ அளிக்கப்பட்டது. அந்த 
நன்றிக்கடனை எண்ணி இந்தப்‌ பொய்யறம்‌ 
பேசுகிறீர்கள்‌. இதை மறுக்க உங்கள்‌ நாவெழாது. 
இப்போரில்‌ எவர்‌ வென்றாலும்‌ சென்று தொழுது நின்று 
அந்த நாட்டை கொடை எனக்‌ கொள்வீர்கள்‌. ஏனெனில்‌ 
அது வென்று எடுத்த நிலம்‌ அல்ல. உங்கள்‌ 
குலவழக்கப்படி இரந்து பெற்றது. கொடைபெறும்‌ 
குலத்திற்கு இல்லை வெற்றிகொள்ளும்‌ அறம்‌. நீங்கள்‌ 
அமர்ந்திருக்கும்‌ அரியணை இரந்துண்டு வாழும்‌ 
அந்தணனின்‌ கையிலிருக்கும்‌ கலம்‌” என்றார்‌. 


விழிகள்‌ இடுங்க புன்னகை வளைந்து வாய்‌ கோணலாக 
அஸ்வத்தாமன்‌ சொன்னான்‌ “இச்சொற்களையும்‌ நான்‌ 
பொருள்கொள்ளப்‌ போவதில்லை, காந்தாரரே. உங்கள்‌ 


நஞ்சை நீங்களே வைத்துக்கொள்ளுங்கள்‌. இனி இந்தக்‌ 
களத்தில்‌ எவரும்‌ எவருடைய வஞ்சத்தையும்‌ 
பெற்றுக்கொள்ளப்‌ போவதில்லை.” கிருதவர்மன்‌ “உத்தர 
பாஞ்சாலரே, பதினைந்தாண்டுகாலம்‌ உங்கள்‌ நிழலென 
உடன்வந்தவன்‌ நான்‌. உங்கள்‌ உணர்வுகளை 
அறிந்தவன்‌. இன்றாவது உங்கள்‌ படைக்கலங்களை 
நீங்கள்‌ எடுக்கவில்லை என்றால்‌, இன்றோடு இப்போர்‌ 
முடிந்து அஸ்தினபுரியின்‌ அரசர்‌ வீழ்த்தப்பட்டாரென்றால்‌ 
எஞ்சிய வாழ்நாள்‌ முழுக்க இதன்‌ பொருட்டு 
துயருறுவீர்கள்‌” என்றான்‌. 


அஸ்வத்தாமன்‌ திகைப்புடன்‌ நோக்க கிருதவர்மன்‌ 
கைசுட்டி “இன்று ஒருநாள்‌ உங்களுக்கு 
அளிக்கப்பட்டிருக்கிறது. ஒரே ஒரு நாள்‌. இதை 
இழந்தீர்கள்‌ எனில்‌ பிறிதொரு வாய்ப்பை இறைவனிடம்‌ 
நீங்கள்‌ கேட்க இயலாது. எண்ணுக!” என்றான்‌. 
அஸ்வத்தாமன்‌ “நூறு முறை எண்ணிவிட்டேன்‌, 
யாதவரே. இன்றல்ல, ஜயத்ரதன்‌ விழுந்த அன்றே. 
எண்ணுந்தோறும்‌ தரப்புகள்‌ பெருகுகின்றன. 
ஒவ்வொன்றும்‌ பிழையென்றும்‌ சரியென்றும்‌ ஆகிறது. 
எண்ணாமல்‌ எடுக்கும்‌ முடிவுக்கு மட்டுமே இத்தகைய 
தருணங்களில்‌ ஏதேனும்‌ மதிப்புண்டு” என்றான்‌. 


கிருபர்‌ “அது நன்று. மைந்தா, பதினேழு நாட்களில்‌ 
ஒருமுறைகூட அறம்‌ பிழைபடாது இக்களத்தில்‌ 
நின்றிருக்க இயன்றது உன்னால்‌. இன்றொரு நாள்‌. 
அன்றி இன்னும்‌ பிறிதொரு நாள்‌. அதற்கு மேல்‌ இப்போர்‌ 
தொடர்வதற்கு வாய்ப்பு ஏதும்‌ இல்லை. இங்கே எவரும்‌ 
வெல்லப்போவதில்லை. எதையும்‌ ஈட்டப்போவதில்லை. 
அறத்தோடு நின்றாய்‌ என்னும்‌ பெயருடன்‌ 
இக்களத்திலிருந்து உயிருடனோ அல்லாமலோ சென்றாய்‌ 
என்றால்‌ தருக்கி தலைதூக்கி தெய்வங்கள்‌ முன்‌ 
நின்றிருக்க உன்னால்‌ முடியும்‌. உன்‌ தந்தை 
உன்பொருட்டு மகிழ்வார்‌. அன்னை சொல்‌ உன்னுடன்‌ 
இருக்கட்டும்‌” என்றார்‌. 


அஸ்வத்தாமன்‌ “எதைக்‌ கருதியும்‌ அல்ல. 
ஈட்டுவதொன்றும்‌ இல்லை என்றும்‌ தெளிந்துள்ளேன்‌. 
அன்னை சொல்லுடன்‌ நிற்க மட்டுமே என்னால்‌ இயலும்‌. 
எந்நிலையிலும்‌ என்‌ அம்புகள்‌ அறம்‌ கடந்து எழாது” 
என்றான்‌. சில கணங்களுக்குப்‌ பின்‌ சகுனி “இன்று 
களத்தில்‌ நீங்கள்‌ அறம்‌ பிழைப்பீர்‌, பாஞ்சாலரே. 
அனைத்து அறங்களையும்‌ கைவிடுவீர்‌. இப்புவி 
கண்டதில்‌ இணையற்ற அறத்தீங்கு இழைத்தவராக 
நின்றிருப்பீர்‌” என்றார்‌. 


அஸ்வத்தாமன்‌ திடுக்கிட்டு அவரைப்‌ பார்க்க ஏளனமாக 
இதழ்‌ வளைத்து “எப்போதும்‌ அது அவ்வாறுதான்‌. 
உங்களுக்கு முன்னால்‌ இவ்வாறு அறம்‌ அறம்‌ என்று 
நெஞ்சைத்‌ தொட்டு சொன்னவன்‌ ஒருவன்‌ இருந்தான்‌. 
அவன்‌ பெயர்‌ யுதிஷ்டிரன்‌. இன்று இக்களத்தில்‌ 
நின்றிக்கும்‌ ஒவ்வொருவராலும்‌ அறக்கீழோன்‌ என்று பழி 
சுமத்தப்பட்டு நின்றிருக்கிறான்‌. அவன்‌ அறம்‌ மறந்த 
அறத்தோன்‌ என்றே இனிமேல்‌ நூல்‌ நின்றிருக்கும்‌ காலம்‌ 
வரை உலகு சொல்லும்‌” என்றார்‌. அஸ்வத்தாமன்‌ நடுக்கு 
கொண்டு கைகளை கோத்துக்கொண்டான்‌. 


“எவ்வண்ணம்‌ தன்னை எண்ணிக்கொண்டாலும்‌ அவன்‌ 
எந்த அவையிலும்‌ தன்‌ நாவால்‌ தன்னை அறத்தோன்‌ 
என்று சொல்லிக்கொண்டதில்லை. இதோ இந்த 
அவையில்‌, மூச்சு வடிவிலென கெளரவரும்‌ விழுந்த 
படையினரும்‌ சூழ்ந்திருக்கும்‌ இவ்வெளியில்‌ நின்று 
நெஞ்சைத்தொட்டு அறத்தோன்‌ என்று 
உரைத்துவிட்டீர்கள்‌. அறிக, அச்சொல்லை உரைத்த 
ஒருவரையும்‌ தெய்வங்கள்‌ தருக்கி 
நின்றிருக்கவிட்டதில்லை. மானுடர்‌ தெய்வங்களாவதை 
தெய்வங்கள்‌ விரும்புவதில்லை” என்றார்‌. உரக்க 
நகைத்து “தெய்வமாக விழையாத மானுடர்‌ இப்புவியில்‌ 
இல்லை” என்றார்‌. 


“நான்‌ அதை தருக்கி உரைக்கவில்லை. அறத்திற்கு முன்‌ 
கோழையாகிறேன்‌ என்று மட்டுமே சொன்னேன்‌” 
என்றபோது அஸ்வத்தாமனின்‌ குரல்‌ தளர்ந்திருந்தது. 
“கீழ்மை என்பது ஆணவத்தில்‌ மட்டுமல்ல, 
பற்றின்மையிலும்‌ உண்டு. நூற்றுவர்‌ கெளரவர்‌ 
விழுந்தபோது உங்கள்‌ உளம்‌ இரங்கவில்லை. 
ஜயத்ரதனும்‌ கர்ணனும்‌ களம்பட்டபோது உங்கள்‌ அகம்‌ 
கொதிக்கவில்லை. தந்தையின்‌ பொருட்டும்‌ 
ஆசிரியர்களின்‌ பொருட்டும்கூட சீற்றம்‌ எழவில்லை. தன்‌ 
உடன்பிறந்தவன்‌ என உங்களை நினைத்துள்ள 
அஸ்தினபுரியின்‌ அரசனுக்காகக்‌ கூட நீங்கள்‌ போரிட 
எண்ணமாட்டீர்கள்‌ என்றால்‌ அதன்‌ பெயர்‌ அறமல்ல. 
பற்றின்மை மட்டுமே.” 


“பற்றின்மையில்‌ நின்று நான்‌ என்கிறீர்கள்‌. 
அப்பற்றின்மையின்‌ உள்ளுறையும்‌ தன்னிலையில்‌ 
விதைகொண்டு முளைத்து பல்லாயிரம்‌ கைகொண்டு 
உங்களை வந்து பற்றும்‌ இவ்வுலகு. தெய்வம்‌ மேல்‌ 
கொண்ட பற்றும்‌ பற்றே என்கின்றனர்‌ மூதாதையர்‌. 
தெய்வங்கள்‌ நோக்கி விண்ணில்‌ நின்றிருக்கின்றன, 
பாஞ்சாலரே. நீங்கள்‌ பற்றிக்கொள்ள வேண்டுமென்று 


ஊழும்‌ சூழலும்‌ ஆணையிட்டுள்ள அணுக்க 
உறவுகளிடம்‌ உங்கள்‌ ஆணவத்தின்பொருட்டு அந்தப்‌ 
பற்றின்மையை கொண்டீர்கள்‌ எனில்‌ அது தெய்வப்‌ பழி 
மட்டுமே.” 


அஸ்வத்தாமன்‌ சிலகணங்கள்‌ செயலற்று நின்றான்‌. 
பின்னர்‌ இரு கைகளையும்‌ விரித்து “அறிக! எச்சொல்லும்‌ 
உரைக்கும்‌ நிலையில்‌ நானில்லை” என்றான்‌. கிருபர்‌ 
சகுனியிடம்‌ “அவர்‌ கொண்ட பற்றின்மையை நாடறியும்‌. 
அரசியென எவரையும்‌ முடியமர்த்தாமல்‌ மண்ணாள்பவர்‌ 
அவர்‌. எங்கும்‌ நில்லாமையால்‌ பற்றின்மை 
கொண்டிருக்கிறது காற்று. எதையும்‌ தன்னை 
அணுகவிடாமையால்‌ பற்றின்மை கொண்டிருக்கிறது 
அனல்‌. அவர்‌ சிவஉருவம்‌ என்று வழிபடப்படுவது 
அதனால்தான்‌. முக்கண்ணின்‌ பொறிகளிலொன்று அவர்‌ 
என்று உத்தர பாஞ்சால சூதர்‌ பாடுகின்றனர்‌” என்றார்‌. 


சகுனி மீசையை நீவியபடி ஏளனமாக அஸ்வத்தாமனைப்‌ 
பார்த்து “நான்‌ சூதர்‌ பாடல்களினூடாக எவரையும்‌ 
அணுகுவதில்லை. பிற மானுடரை அறிவதற்கான மிகச்‌ 
சிறந்த வழி அம்மானுடராக நின்று நாமே நடித்துப்‌ 
பார்ப்பதுதான்‌” என்றார்‌. “நீங்களாக நானே நின்று 
நடித்துப்‌ பார்த்தபோது உணர்ந்தது எரியும்‌ அனலை 
மட்டும்‌ அல்ல. கூறுக உத்தர பாஞ்சாலரே, அரசியென 
எவரும்‌ உத்தர பாஞ்சாலத்தின்‌ அரியணையில்‌ ஏன்‌ 
அமரவில்லை? பெண்டிர்‌ இல்லாதவர்‌ அல்ல நீங்கள்‌. 
அதை ஒற்றர்‌ படைகொண்ட எவரிடமும்‌ 
மறுக்கமாட்டீர்கள்‌. ஏன்‌ அரசி என்றும்‌ மைந்தர்‌ என்றும்‌ 
எவருமில்லை?” என்றார்‌. 


அஸ்வத்தாமன்‌ நோக்கை இருள்நோக்கித்‌ திருப்பி 
“எந்தையின்‌ கொடிவழி நீளவேண்டியதில்லை என்று 
முடிவெடுத்தேன்‌” என்றான்‌. கிருபர்‌ திகைப்புடன்‌ “என்ன 
சொல்கிறாய்‌?” என்றார்‌. “ஆம்‌, எந்தை இம்மண்ணின்‌ 
மாமுனிவர்களில்‌ ஒருவராக எழவேண்டியவர்‌. 
அனைத்தையும்‌ இழந்து இழிமகன்போல இறுதியில்‌ 
தலையறுந்து இக்களத்தில்‌ அவர்‌ கிடந்தது மூன்று 
பற்றுகளால்‌. மைந்தன்‌ எனும்‌ பற்று. மண்‌ மீதான பற்று. 
குடி மீதான பற்று. மூன்றையும்‌ ஒறுத்தாக வேண்டும்‌ 
என்று முடிவு செய்தேன்‌” என்றான்‌ அஸ்வத்தாமன்‌. 


“மூன்றையும்‌ ஒற்றைச்‌ செயலால்‌ ஒறுக்க இயலும்‌ 
என்பதனால்‌ அரசியென எவரையும்‌ நாடவில்லை. என்‌ 
குடி இங்கு வாழவேண்டியதில்லை. எவரையும்‌ மைந்தன்‌ 
என நான்‌ பற்றிக்கொள்ள வேண்டியதில்லை. 


குருதிவழியினன்‌ என என்னை எவரும்‌ 
ளவேண்டியதுமில்லை. உத்தர பாஞ்சாலம்‌ எனக்குப்‌ 
ன்‌ ஒரு நாடென நீடிக்க வேண்டியதில்லை” என்று 
அஸ்வத்தாமன்‌ சொன்னான்‌. “ஆசிரியர்‌ இதை 
அறிவாரா?” என்று பதைப்புடன்‌ கிருபர்‌ கேட்டார்‌. 
“அறியமாட்டார்‌. நான்‌ விரைவிலேயே அரசியென 
ஒருவரை ஏற்றுக்கொள்வேன்‌ என்றும்‌ எனக்குப்‌ பின்‌ 
அரசனென ஒருவனை சுட்டிக்காட்டுவேன்‌ என்றும்‌ 
எண்ணிக்கொண்டிருந்தார்‌” என்றான்‌ அஸ்வத்தாமன்‌. 


கசப்புடன்‌ புன்னகைத்து “இங்கிருந்து சென்றபின்‌ 
தந்தையை பார்க்கையில்‌ சொல்வேன்‌. எந்தையே உங்கள்‌ 
ஆணைகள்‌ அனைத்திற்கும்‌ அடிபணிந்து 
இவ்வாழ்க்கையை முடித்தேன்‌. உங்களிடம்‌ நான்‌ 
சொல்லவேண்டிய ஒன்றையும்‌ சொன்னதில்லை. இனி 
அச்சொற்களுக்கு எப்பயனும்‌ இல்லை. ஆனால்‌ 
அங்கிருக்கையில்‌ ஒரு செயலினூடாக எனது 
மறுமொழியை இயற்றினேன்‌, அதனூடாக 
அனைத்தையும்‌ நிகர்செய்துகொண்டேன்‌ என்று 
கூறுவேன்‌” என்றான்‌ அஸ்வத்தாமன்‌. 


கிருபர்‌ பெருமூச்சுவிட்டு கைகளை விரித்தார்‌. சகுனி 
“மறுமுறை நாராயண அஸ்திரத்தை ஏவாதது அறம்‌ மீது 
கொண்ட பற்றினாலா? அன்றி தந்தை மீது கொண்ட 
விலக்கத்தாலா?” என்றார்‌. பின்னர்‌ நகைத்து “அதை 
பின்பு பார்ப்போம்‌. இங்கு வீழ்ந்த ஒருவர்‌ பொருட்டும்‌ 
உங்களுக்கு வஞ்சமில்லை எனில்‌ நீங்கள்‌ இயற்றுவது 
அறமல்ல, வெறும்‌ நோன்பு. அறச்செயல்‌ என்பது உளம்‌ 
கனிந்து எழும்‌ உணர்வுகளால்‌ ஆனது. உணர்விலாத 
ஒடுக்கமே நோன்பு. நோன்பென எதை 
கைக்கொண்டவரும்‌ எங்கேனும்‌ ஒரு முறை அதை 
மீறுவார்கள்‌. நோன்பு பெரிதெனில்‌ மீறல்‌ அதைவிடவும்‌ 
பெரிதாக இருக்கும்‌” என்றார்‌. 


“நான்‌ எதையும்‌ இறுகப்பற்றிக்கொள்ளவில்லை” 
என்றான்‌ அஸ்வத்தாமன்‌. “இக்கணம்‌ வரை என்‌ 
படைக்கலங்கள்‌ எதையும்‌ எடுக்க வேண்டும்‌ என்று 
எனக்குத்‌ தோன்றியதில்லை. அது ஏன்‌ என்பதில்‌ எனக்கு 
ஐயமில்லை. இப்போர்‌ என்னுடையதல்ல. 
இங்கிருப்பவர்கள்‌ எனது தோழர்களும்‌ அல்ல. 
அங்கிருப்பவர்கள்‌ எனது எதிரிகளும்‌ அல்ல. 
கடமையென்று மட்டுமே களத்திலிருக்கிறேன்‌.” சகுனி 
“இன்று போரிட எழுவீர்களா?” என்று கேட்டார்‌. 
“போரிடுவேன்‌. ஆனால்‌ அரிய அம்புகள்‌ எதையுமே 
அம்பறாத்தூணியிலிருந்து வெளியே எடுக்கமாட்டேன்‌.” 


“எனில்‌ அந்த அம்புகள்‌ எதற்குரியவை?” என்று சகுனி 
எரிச்சலுடன்‌ கேட்டார்‌. “அவை மானுடரிடம்‌ மானுடர்‌ 
போர்புரியும்போது பயன்படுத்தப்பட வேண்டியவை 
அல்ல. மலை இடிந்து சரிகையில்‌, கடல்‌ எல்லை 
மீறுகையில்‌, நதி கரை கடக்கையில்‌ பயன்படுத்தப்பட 
வேண்டியவை. இருளுலக தெய்வங்களோ அறமறியாத 
அரக்கர்களோ மானுடத்திற்கும்‌ வேதங்களுக்கும்‌ எதிராக 
எழுவார்கள்‌ எனில்‌ பயன்படுத்தப்பட வேண்டியவை. 
தெய்வங்களின்‌ பணியை ஆற்றும்பொருட்டு 
தெய்வங்கள்‌ தங்கள்‌ ஆற்றலில்‌ ஒரு துளியை 
இவ்வண்ணம்‌ மானுடருக்கு அளிக்கின்றன. 
மண்ணுக்கும்‌ புகழுக்குமாக அவற்றை 
பயன்படுத்துவதுபோல்‌ கீழ்மை பிறிதொன்றிலை” 
என்றபின்‌ அஸ்வத்தாமன்‌ மீண்டும்‌ தலைவணங்கி 
வெளியேறினான்‌. 


சகுனி அவன்‌ செல்வதையே பார்த்துக்கொண்டிருந்த பின்‌ 
மூச்சொலி எழ உரக்க நகைத்தார்‌. திகைப்புடன்‌ 
கிருதவர்மன்‌ அவரைப்‌ பார்க்க தொடையில்‌ அறைந்தபடி 
மீண்டும்‌ நகைத்தார்‌. நகைப்பை நிறுத்த முடியாமல்‌ 
உடல்குலுங்க நகைத்துக்கொண்டே இருந்தார்‌. 


தீயின்‌ எடை - 5 


[10826]அவைக்கூடுகைக்கு வெளியே நிழலசைவென 
ஏவலன்‌ வந்து விளக்கின்‌ முன்‌ நின்‌ 
தலைவணங்கினான்‌. அவன்‌ நிழல்‌ ண்டு அவைக்கு 
நடுவே விழ சகுனி தலைதிருப்பி கையசைவால்‌ “என்ன?” 
என்றார்‌. மத்ரநாட்டின்‌ முத்திரையை அவன்‌ கையால்‌ 
காட்ட அவ்வசைவு அவர்‌ முன்‌ தரையில்‌ நிகழ்ந்தது. 
அழைத்துவரும்படி கையசைத்தபின்‌ சகுனி கிருபரிடம்‌ 
“மத்ரர்‌ திரும்பி வந்துவிட்டார்‌” என்றார்‌. 


கிருபர்‌ “வரமாட்டார்‌ என்று எண்ணினீர்களா?” என்றார்‌. 
“ஆம்‌. மறுபடியும்‌ குருக்ஷேத்ரத்திற்குள்‌ அவரால்‌ கால்‌ 
வைக்க இயலாதென்று தோன்றியது. இரவு முழுக்க 
சிதைக்காட்டுக்குள்‌ உலவிவிட்டு இருள்‌ விடிவதற்கு முன்‌ 
இங்கிருந்து கிளம்பிச்‌ சென்றிருப்பார்‌ என்று 
எண்ணினேன்‌?” என்றார்‌ சகுனி. “அவர்‌ எங்கு செல்ல 
இயலும்‌?” என்றார்‌ கிருபர்‌. “உறுதியாக மத்ரநாட்டுக்கு 
செல்லமாட்டார்‌. வடபுலம்‌ தேடவே அவரால்‌ இயலாது. 
அவர்‌ எவரென்றே தெரியாதென்ற காடுகளுக்கு 
சென்றிருக்கலாம்‌. ஒருவேளை தென்திசை நோக்கி 
செல்லவும்‌ வாய்ப்புள்ளதென்று எண்ணினேன்‌” என்றார்‌ 
சகுனி. 


“ஏன்‌?” என்று கிருபர்‌ கேட்டார்‌. “அவர்‌ அங்கனின்‌ 
தேரிலிருந்து இறங்கி வந்ததை அவரால்‌ 
பொறுத்துக்கொள்ளவே இயலாது. எண்ணி எண்ணி 
அகம்‌ எரிந்துகொண்டிருப்பார்‌” என்று சகுனி சொன்னார்‌. 
கிருபர்‌ “அவர்‌ அத்தேரை ஓட்டியிருந்தாலும்‌ அங்கன்‌ 
உயிர்‌ பிழைத்திருக்க வாய்ப்பில்லை. அவன்‌ போரில்‌ 
தோற்கவில்லை. உயிர்‌ கொடுக்கவே களம்‌ வந்தான்‌. 
உயிரிழக்கும்‌ முடிவை எய்திவிட்டான்‌ எனில்‌ யார்‌ தடுக்க 
இயலும்‌?” என்றார்‌. “நானும்‌ அவர்‌ இறங்கிச்சென்றார்‌ 
எனக்கேட்டு சினம்‌ கொண்டேன்‌. பின்னர்‌ உணர்ந்தேன்‌ 
தன்‌ கண்‌ முன்‌ அங்கன்‌ மறைந்ததை அவர்‌ பார்க்காமல்‌ 
இருப்பது நன்று என்று. அவரே தேரோட்டியிருந்தால்‌ தான்‌ 
இயற்றிய ஏதேனும்‌ சிறு பிழையால்தான்‌ கர்ணன்‌ 
உயிர்நீத்தான்‌ என்று எண்ணியிருப்பார்‌.” 

“இப்போதும்‌ அவ்வாறு எண்ணுவதற்கான எல்லா 
அடிப்படைகளும்‌ உள்ளன?” என்று சகுனி 
புன்னகையுடன்‌ சொன்னார்‌. “கர்ணனின்‌ தேரில்‌ 


கட்டப்பட்டவை வழக்கமான புரவிகள்‌ அல்ல. அவை 
மத்ரநாட்டு குறும்புரவிகள்‌. அவற்றை ஓட்டும்‌ கலை 
மத்ரருக்கே முழுதாகத்‌ தெரியும்‌. கர்ணனின்‌ தேர்‌ 
நிலையழிந்ததும்‌ பிலம்‌ புகுந்ததும்‌ அவற்றில்‌ மத்ரநாட்டு 
புரவிகள்‌ இருந்தமையால்தான்‌ என்று எவரேனும்‌ 
கூறக்கூடும்‌.” சகுனி சற்று முன்னகர்ந்து மேலும்‌ நச்சு 
கலந்து சிரித்து “சல்யர்‌ தேரில்‌ இருந்திருந்தால்‌ அங்கனின்‌ 
தேர்ச்சகடம்‌ நிலத்தில்‌ புதைந்திருக்காது. 
புதைந்திருந்தால்கூட அதை மீட்கும்‌ முறையை அவர்‌ 
அறிந்திருப்பார்‌” என்றார்‌. 


“குருக்ஷேத்ரத்தில்‌ பிலம்‌ எங்குமுள்ளது. பிலம்‌ இருக்கும்‌ 
இடத்தை தேடி கர்ணனை இழுத்து சென்றவர்‌ இளைய 
யாதவர்‌” என்றார்‌ கிருபர்‌. “ஆம்‌, அதைத்தான்‌ நானும்‌ 
சொன்னேன்‌. சல்யர்‌ இல்லையென்று கண்டே அதை 
செய்தார்‌. தேரில்‌ சல்யர்‌ இருந்திருந்தால்‌ அச்சூழ்ச்சியை 
புரிந்துகொண்டிருப்பார்‌. காலடியில்‌ நிலம்‌ 
பொள்ளையாகுமென்றால்‌ புரவிகள்‌ 
குளம்படியோசையால்‌ அறிவிப்பு எழுப்பும்‌. நல்ல 
தேர்ப்பாகன்‌ அவற்றை உணர முடியும்‌. கர்ணனுக்கே அது 
தெரியும்‌. ஆனால்‌ மத்ரநாட்டுப்‌ புரவிகளின்‌ 
குளம்படியோசை அவனுக்கு பழகியிருக்காது. 
அங்கநாட்டுப்‌ புரவிகளென்றால்‌ அவன்‌ சில 
கணங்களிலேயே உய்த்துணர்ந்திருப்பான்‌” என்றார்‌ 
சகுனி. 


“மீண்டும்‌ மீண்டும்‌ இதை ஏன்‌ சொல்கிறீர்கள்‌?” என்று 
எரிச்சலுடன்‌ கிருபர்‌ கேட்டார்‌. “இவ்வாறு ஒரு 
வாய்ப்புள்ளது என்பதற்காகத்தான்‌. அதை மத்ரரும்‌ 
உணர்ந்திருப்பார்‌. உணர்வது நன்று” என்றார்‌ சகுனி. 
கிருபர்‌ சகுனியை கூர்ந்து நோக்கியபடி தன்‌ தாடியை 
கையால்‌ கசக்கிக்கொண்டிருந்தார்‌. சகுனி காலை நீட்டி 
அமர்ந்து வலியுடன்‌ முனகிக்கொண்டார்‌. 
குளம்படியோசை இருளுக்குள்‌ வெளவால்‌ பறக்கும்‌ ஒலி 
எனக்‌ கேட்டது. கிருதவர்மன்‌ தரையில்‌ சுட்டுவிரலால்‌ 
ஏதோ வரைந்தான்‌. கிருபர்‌ பெருமூச்சுவிட்டார்‌. 


ஏவலன்‌ அவைக்குள்‌ நுழைந்து “அஸ்வத்தாமனும்‌ உடன்‌ 
வருகிறார்‌” என்றான்‌. “அவர்‌ செல்லும்‌ வழியில்‌ சல்யரை 
சந்தித்தார்‌. இருவரும்‌ பேசிக்கொண்டார்கள்‌. அவர்‌ 
அவருடன்‌ திரும்பி வந்துகொண்டிருக்கிறார்‌.” சகுனி 
“அது நன்று” என்றார்‌. கிருபர்‌ மெல்ல கனைக்க சகுனி 
புன்னகைத்து “எவரும்‌ எதையும்‌ விட்டுவிட்டுச்‌ செல்ல 
இயலாது என்பதைத்தான்‌ குருக்ஷேத்ரம்‌ நமக்கு 
காட்டிக்கொண்டிருக்கிறது” என்றார்‌. கிருபர்‌ மீண்டும்‌ 


கனைத்தார்‌. “நாம்‌ ஒவ்வொருவரும்‌ நம்மை வேறு ஒருவர்‌ 
என்றே எண்ணிக்கொண்டிருக்கிறோம்‌. மெய்யாகவே நாம்‌ 
எவர்‌ என்று தெரிந்தாலும்கூட ஏற்றுக்கொள்ள கடினமாக 
உள்ளது நமக்கு” என்றார்‌ சகுனி 


சல்யர்‌ அவையமைந்த இடத்திற்குள்‌ நுழைந்து கிருபரை 
வணங்கிவிட்டு சகுனியை வணங்கினார்‌. அவர்‌ உடல்‌ 
குளிரிலோ நோயிலோ நடுங்கிக்கொண்டிருப்பதுபோல்‌ 
தோன்றியது. சகுனி “வருக மத்ரரே, அமர்க!” என்றார்‌. 
சல்யர்‌ அங்கு போடப்பட்டிருந்த கல்லில்‌ அமர்ந்து இரு 
கைகளையும்‌ முழங்கால்‌ மேல்‌ ஊன்றியபடி நிலத்தை 
நோக்கிக்கொண்டிருந்தார்‌. கிருபர்‌ அவரை கூர்ந்து 
நோக்கினார்‌. நோயுற்ற புரவிபோல்‌ உடல்‌ எங்கும்‌ ஓர்‌ 
அமைதியின்மை அசைவுகொண்டிருந்தது. 
அஸ்வத்தாமன்‌ ஓசையின்றி வந்து சல்யரின்‌ அருகே 
நின்றான்‌. 


“இத்தனை பொழுது எங்கிருந்தீர்கள்‌, மத்ரரே?” என்று 
சகுனி கேட்டார்‌. “காட்டில்‌” என்று அவர்‌ சொன்னார்‌. 
“நான்‌ அவ்வாறுதான்‌ எண்ணினேன்‌. உங்களை தேடிக்‌ 
கண்டுபிடிக்கும்பொருட்டு ஏவலர்‌ சிலரை காட்டுக்குள்‌ 
அனுப்பினேன்‌” என்று சகுனி சொன்னார்‌. “அவர்கள்‌ 
ஒற்றர்கள்‌ அல்ல. எளிய பணியாளர்கள்‌. உங்களை 
அவர்களால்‌ கண்டுகொள்ள இயலவில்லை. 
குருக்ஷேத்ரக்‌ காடு மிகப்‌ பெரியது. அவர்கள்‌ முழு 
காட்டையும்‌ நோக்குவதும்‌ இயல்வதல்ல... நீங்கள்‌ 
சென்றுவிட்டிருக்கலாம்‌ என்று எனக்கும்‌ பட்டது.” 


முகம்‌ மேலும்‌ கூர்கொள்ள சற்றே முன்னகர்ந்து “ஆனால்‌ 
அங்கன்‌ எரிந்தணைவது வரை நீங்கள்‌ 
செல்லமாட்டீர்கள்‌ என்று நான்‌ சொன்னேன்‌. அங்கன்‌ 
சிதையேறும்‌ வரை அவரை கண்டுபிடிக்க 
முடியாதென்றும்‌ சொன்னேன்‌. சிதை எரிந்து அதிலிருந்து 
புகையெழத்‌ தொடங்கிய பின்னர்‌ எளிதில்‌ 
கண்டுபிடிக்கலாம்‌ என்று சூழ்ந்தேன்‌. சிதைப்புகை வரும்‌ 
திசை நோக்கி செல்க, அங்கிருப்பார்‌ மத்ரர்‌ என்று 
ணையிட்டேன்‌” என்றார்‌ சகுனி. ஒவ்வொரு சொல்லும்‌ 
சல்யர்‌ மேல்‌ எடையுடன்‌ விழுவதுபோலத்‌ தோன்றியது. 


ஒவ்வாமையுடன்‌ “காந்தாரரே” என்று கிருபர்‌ அழைத்தார்‌. 
“நான்‌ ஒவ்வாதன எதையும்‌ கூறவில்லை. பொதுவாக 
மானுடரின்‌ இயல்பு இது. உற்றார்‌ இறப்பின்‌ அவர்களால்‌ 
அந்த எண்ணங்களிலிருந்து விடுபட இயல்வதில்லை. 
நோயுற்றோர்‌ நோயைப்‌ பெருக்கும்‌ உணவுகளில்‌ ஆர்வம்‌ 
கொள்வதுபோல்‌, இறப்புத்‌ துயர்கொண்டவர்கள்‌ 


அத்துயரைப்‌ பெருக்கும்‌ செய்திகளையும்‌ 
பொருட்களையும்‌ நாடுகிறார்கள்‌. அதையே 
சொல்லிக்கொண்டிருக்கவும்‌ கேட்டுக்கொண்டிருக்கவும்‌ 
விழைகிறார்கள்‌. அதையே எண்ணிக்கொண்டுருக்கும்‌ 
தூண்டுதல்கள்‌ புறவுலகில்‌ இருக்கவேண்டும்‌ என 
முயல்கிறார்கள்‌. உற்றார்‌ இறந்தபின்‌ அந்த இடம்‌ விட்டு 
அக்கணமே விலகிவிடுவதுதான்‌ உளம்‌ ஆறுவதற்கான 
எளிய வழி. அதை செய்பவர்கள்‌ எவரையேனும்‌ 
இதற்குமுன்‌ கண்டிருக்கிறீர்களா?” 


கிருபர்‌ பொறுமையிழந்து “நாம்‌ தேவையானவற்றை 
மட்டும்‌ பேசுவோம்‌, அதன்பொருட்டே கூடியுள்ளோம்‌” 
என்றார்‌. சகுனி “மத்ரரே, இப்போது நமது 
முதற்படைத்தலைவர்‌ மண்பட்டுவிட்டார்‌. நாம்‌ போரை 
நிகழ்த்தியாகவேண்டும்‌ என்று அரசர்‌ சொல்கிறார்‌. 
ஏனெனில்‌ வெற்றி மிக அண்மையில்‌ இருக்கிறது. 
வெற்றியை இதுவரை நாடிவந்துவிட்டு இறுதிக்‌ கணத்தில்‌ 
அச்சத்தாலோ ஐயத்தாலோ அதை தவறவிடுவதில்‌ 
பொருளொன்றுமில்லை. நாம்‌ வென்றாகவேண்டும்‌” 
என்றார்‌. 


“ஆம்‌” என்று சல்யர்‌ சொன்னார்‌. “இன்று 
படைநடத்துவதற்கு நம்மில்‌ முழுத்‌ தகுதி கொண்டவர்‌ 
மூவர்‌. கிருபரும்‌ அஸ்வத்தாமனும்‌ தாங்களும்‌ 
படைநடத்த முடியும்‌. தங்களுக்கு இணை விசையாக 
கிருதவர்மன்‌ நின்றிருக்கையில்‌ அரசரும்‌ நானும்‌ துணை 
அளிக்க முடியும்‌. இன்றைய போரில்‌ நாம்‌ வென்றாக 
வேண்டும்‌” என்றார்‌ சகுனி. சல்யர்‌ “ஆம்‌” என்றார்‌. 
“இன்றைய போரில்‌ நாம்‌ வெல்வோம்‌” என்று 
எத்தொடர்பும்‌ இல்லாமல்‌ கிருதவர்மன்‌ நிலத்தை 
நோக்கியபடி சொன்னான்‌. 


சகுனி கிருபரை நோக்கிய பின்‌ “இயல்பாக இன்று 
படைநடத்த வேண்டியவர்‌ ஆசிரியராகிய கிருபர்‌. ஆனால்‌ 
இன்று அவர்‌ பேசியவற்றிலிருந்து இன்றைய 
போர்வெற்றியைக்‌ குறித்து ஐயம்‌ கொண்டிருக்கிறார்‌ 
என்று தோன்றியது. ஐயத்துடன்‌ நடத்தப்பட 
வேண்டியதல்ல இன்றைய போர்‌. முழு நம்பிக்கையுடன்‌ 
நடத்தப்படுகையில்‌ மட்டுமே வெல்லக்கூடியது. 
ஏனென்றால்‌ இன்று நாம்‌ ஏந்தவேண்டிய முதன்மைப்‌ 
படைக்கலம்‌ நம்பிக்கையே. போரின்‌ இறுதிவெற்றி 
நம்பிக்கையால்‌ நிகழ்கிறது, நம்பிக்கையுடன்‌ களம்‌ 
புகுபவருக்கே தெய்வங்களும்‌ மூதாதையரும்‌ துணை 
நிற்கின்றனர்‌ என்பது போர்நூல்‌ கூற்று” என்றார்‌. 


மைந்தன்‌ பிறந்ததை கிருதவீரியனுக்குச்‌ சொன்ன 
சேடிப்பெண்‌ மேலும்‌ தயங்கி “அரசே!” என்றாள்‌. ஹேகயன்‌ 
அக்கண்களில்‌ எழுந்த அச்சத்தைக்‌ கண்டு “என்ன?” 
என்றான்‌. அவள்‌ சொற்களைக்‌ கோத்துக்கொண்டு 
“மைந்தர்‌ நலமாக இருக்கிறார்‌. ஆனால்‌ அரசி 
விண்ணுலகம்‌ சென்றுவிட்டார்‌” என்றாள்‌. தனக்கு 
அச்செய்தி ஏன்‌ வியப்பளிக்கவில்லை என்று 
கிருதவீரியன்‌ எண்ணிக்கொண்டான்‌. 
இருபதுமாதங்களாக கருவில்‌ வளர்ந்த பேருடல்‌ 
மைந்தன்‌ அவ்வண்ணமே மண்ணிலிறங்குவான்‌ என 
அவன்‌ எதிர்பார்த்திருந்தான்‌. நிறைவயிறு கனத்து பின்‌ 
நிலம்தொட இறங்கி அரசி சீர்ஷை நடக்கமுடியாதவளாக 
படுக்கையில்‌ விழுந்தே ஏழுமாதங்களாகிவிட்டிருந்தன. 
அவள்‌ சித்தம்‌ முற்றும்கலங்கி மண்ணைவிட்டு விலகி 
நெடுநாட்களாகியிருந்தன. 


ஆனால்‌ ஈற்றறையை நெருங்கியதும்‌ கிருதவீரியனின்‌ 
கால்கள்‌ அச்சத்தில்‌ நடுங்கின. வெளியே வந்து 
அவனைப்பணிந்த மருத்துவர்‌ “மைந்தன்‌ நலம்‌” என்று 
மட்டும்‌ சொன்னார்‌. அவரது விழிகளை சந்திக்க 
கிருதவீரியன்‌ அஞ்சி தலையை திருப்பிக்கொண்டான்‌. 
“ஈற்றறைச்‌ சேவைகள்‌ இப்போதுதான்‌ முடிந்தன” என்று 
இன்னொரு மருத்துவர்‌ வந்து மெல்ல 
முணுமுணுத்துவிட்டு திரும்பிச்சென்றார்‌. அவரைத்‌ 
தொடர்ந்து ஈற்றறைக்குள்‌ ஒருகணம்‌ எட்டிநோக்கிய 
கிருதவீரியன்‌ உடல்விதிர்த்து பின்னகர்ந்துவிட்டான்‌. 
அன்னையை முழுதாகக்‌ கிழித்து குழந்தை 
வெளிவந்திருந்தது. அறையெங்கும்‌ சீர்ஷையின்‌ 
குருதியும்‌ நிணமும்‌ சிதறியிருந்தன. யானைத்தோல்‌ 
தொட்டிலில்‌ கனத்துக்கிடந்த குழந்தை அவனைநோக்கித்‌ 
திரும்பி தன்‌ கூரிய விழிகளால்‌ நோக்கியதைக்‌ கண்டு 
கிருதவீரியன்‌ திரும்பி தன்‌ அவைக்கு விரைந்தோடி 
ஆசனத்தில்‌ தலையைக்‌ கையால்தாங்கியபடி 
அமர்ந்துவிட்டான்‌. 


அவைசூழ்ந்த அமைச்சர்கள்‌ அம்மைந்தன்‌ கருவுற்ற 
நாள்‌ முதல்‌ நிகழ்ந்த நிமித்தக்குறிகள்‌ ஒவ்வொன்றையும்‌ 
சொன்னார்கள்‌. “இது மானுடப்பிறப்பல்ல அரசே. 
அசுரரும்‌ அரக்கரும்‌ பிறப்பதற்கு மட்டுமே உரிய வேளை 
இது” என்றார்‌ தலைமையமைச்சர்‌ பிருஹதர்‌. 
“இப்பிறப்பால்‌ ஒருபோதும்‌ நன்மை 
விளையப்போவதில்லை. பேரழிவை 
உருவாக்குவதற்கென்றே சில மானுடர்‌ 
மண்ணிலெழுகிறார்கள்‌. அவர்களுக்குள்‌ புகுந்து வந்து 
ஆடிச்செல்பவை அடியிலியின்‌ பேராற்றல்களே” என்றார்‌ 


கிருபர்‌ ஒவ்வாமையுடன்‌ தலையசைத்து பேச 
முயல்வதற்குள்‌ சகுனி தொடர்ந்தார்‌ “அஸ்வத்தாமன்‌ 
படைநடத்தலாம்‌ என்று நான்‌ எண்ணினேன்‌. ஏனெனில்‌ 
ஆற்றல்‌ மிக்க அம்புகளை அவர்‌ வைத்திருக்கிறார்‌. 
அர்ஜுனனுக்கு நிகரான விற்திறனும்‌ அர்ஜுனனை 
முந்தும்‌ அம்புகளும்‌ கொண்டவர்‌ அவர்‌ என்பது 
அனைவரும்‌ அறிந்தது.” கிருதவர்மன்‌ நிமிர்ந்து நோக்கி 
“ஆம்‌, அவர்‌ நடத்தட்டும்‌ படையை” என்றான்‌. சல்யர்‌ ஆம்‌ 
என்று தலைசைத்தார்‌. 


“அவருக்கு சிறந்த தேரோட்டி அமையவேண்டும்‌. நல்ல 
தேர்‌ அங்கநாட்டுப்‌ புரவிகளால்‌ இழுக்கப்பட வேண்டும்‌” 
என சகுனி தொடர்ந்தார்‌. அச்சொற்கள்‌ எங்கோ சென்று 
தைக்க சல்யர்‌ சற்றே நிமிர்ந்து அமர்ந்தார்‌. “மத்ரநாட்டுப்‌ 
புரவிகளை நான்‌ குறைத்து சொல்லவில்லை. அவை 
பேராற்றல்‌ மிக்கவை. நேற்றைய போரில்‌ அங்கரின்‌ தேர்‌ 
மத்ரநாட்டுப்‌ புரவிகளாலும்‌ அவற்றை செலுத்திய தங்கள்‌ 
சவுக்கின்‌ திறத்தாலும்‌ வண்ணத்துப்பூச்சி காட்டில்‌ 
பறப்பதுபோல்‌ எண்ணியிரா வகையில்‌ திரும்பியும்‌ 
எழுந்தமைந்தும்‌ போரிட்டது.” 


வாளைத்‌ திருப்பி ஒளிர்பட்டைகளைக்‌ காட்டுவதுபோல 
சகுனி நுட்பமாக சொல்லெடுத்தார்‌. “ஆனால்‌ 
அங்கநாட்டுச்‌ சூதர்கள்‌ மட்டுமே நம்மிடம்‌ உள்ளனர்‌. 
அங்கநாட்டு புரவிகளை செலுத்தும்‌ கலை மட்டுமே 
அவர்களுக்குத்‌ தெரியும்‌. மத்ரநாட்டு தேர்ப்பாகர்களில்‌ 
ஆற்றல்‌ மிக்க எவரும்‌ இப்போது இல்லையென்று 
எண்ணுகிறேன்‌. மத்ரநாட்டு தேர்ப்பாகர்கள்‌ மட்டுமே 
அவர்களின்‌ புரவிகளை செலுத்த இயல்கிறது. நேற்றுகூட 
மத்ர நாட்டுப்‌ புரவிகளின்‌ நுண்மையை புரிந்துகொள்ள 
இயலாததனால்தான்‌ அங்கர்‌ களம்பட்டார்‌ என்று போர்‌ 
நிகழ்வை ஆய்வு செய்த படைத்தலைவன்‌ ஒருவன்‌ 
சொன்னான்‌.” 


உடல்‌ அதிர சல்யர்‌ நிமிர்ந்து பார்த்தார்‌. “அங்கரின்‌ வீழ்ச்சி 
அங்கராலேயே தெரிவு செய்யப்பட்டது என்று நான்‌ 
அதற்கு மறுமொழி சொன்னேன்‌. எவரும்‌ அவரை வழி 
நடத்த இயலாது. வழி நடத்துபவர்கள்‌ சொற்களை 
கேட்பவர்‌ அல்ல அவர்‌. உயிர்‌ கொடுப்பதற்கென்றே 
களம்புகுந்தவரைப்‌ பற்றி நாம்‌ என்ன பேசுவது? ஆயினும்‌ 
தேரை அங்கரே செலுத்தியிருக்காவிடில்‌ இத்தனை 
எளிதாக அவர்‌ களம்பட்டிருக்கமாட்டார்‌ என்பதும்‌ 
உண்மைமே” என்று சகுனி தொடர்ந்தார்‌. 


“புரவிகள்‌ பிலத்தை உணர்ந்து முன்னறிவிப்பு 


அளித்திருக்கும்‌. மத்ரநாட்டில்‌ பிலங்கள்‌ மிகுதி. ஆகவே 
அவை பிலங்களை கால்களால்‌ உணர்பவை. அங்குள்ள 
எருதுகளே பிலங்களை உணர்வதை நானே 
கண்டிருக்கிறேன்‌. அந்த முன்னறிவிப்பை உணர 
அங்கரால்‌ இயலவில்லை. அவருடைய பிழைதான்‌ அது. 
போரிடுவோன்‌ ஐம்புலன்களையும்‌ தீட்டி 
வைத்திருக்கவேண்டும்‌. ஆனால்‌ அங்கர்‌ நிலையழிந்த 
நிலையில்‌ இருந்தார்‌. அறுதிப்போர்‌ 
புரிந்துகொண்டிருக்கும்‌ எவராலும்‌ அத்தனை நுட்பமாக 
புரவிகளை அறிய இயலாது. மேலும்‌...” 


“போதும்‌!” என்று உரத்த குரலில்‌ சல்யர்‌ சொன்னார்‌. 
கைந்ட்டி “போதும்‌” என மூச்சிரைத்தார்‌. அவர்‌ உடல்‌ 
நடுங்கிக்கொண்டிருந்தது. தன்னுள்‌ என ஒலித்த குரலில்‌ 
“எனது பிழைதான்‌. அவனைக்‌ கொன்றது நான்தான்‌. 
களத்தில்‌ என்‌ நிலையின்மையால்‌ அவன்‌ உள்ளம்‌ 
சோர்வடையச்‌ செய்தேன்‌. களத்தில்‌ ஒவ்வாத 
புரவிகளைக்‌ கட்டி அவன்‌ தேரை செயலிழக்க 
வைத்தேன்‌. அவனை அழித்தேன்‌. ஏனெனில்‌ அவன்‌ என்‌ 
மகன்‌” என்றார்‌. 


கையை இருள்‌ நோக்கிச்‌ சுட்டி சொல்லுக்குத்‌ திணறி 
சல்யர்‌ முனகினார்‌. “ஆனால்‌!” என்றார்‌. பின்னர்‌ இருமி 
மூச்சிரைத்து மெல்ல அடங்கி மந்தணம்‌ போன்ற குரலில்‌ 
“மைந்தனைக்‌ கொல்லும்‌ தருணம்‌ ஒன்று அத்தனை 
தந்தையருக்கும்‌ வரும்‌. அரிதினும்‌ அரிதாக சிலர்‌ 
மெய்யாகவே கொன்றுவிடவும்கூடும்‌. நான்‌ அவர்களில்‌ 
ஒருவன்‌” என்றார்‌. கிருபர்‌ ஏதோ சொல்ல முயன்றபின்‌ 
அமைதியடைந்தார்‌. கிருதவர்மன்‌ முனகினான்‌. 
அஸ்வத்தாமன்‌ பொருளில்லாத ஒரு நடுக்கை 
உணர்ந்தான்‌. அது ஏன்‌ என தன்னுள்‌ 
எண்ணிக்கொண்டான்‌. 


சகுனி “தாங்கள்‌ இத்தருணத்தில்‌...” என்று சொல்லத்‌ 
தொடங்க சல்யர்‌ “இனி நான்‌ செய்யக்கூடுவது ஒன்றே. 
இன்றைய போரில்‌ அவனை நான்‌ கொல்கிறேன்‌. 
அர்ஜுனனின்‌ தலை நிலத்தே உருண்டால்‌ என்‌ 
மைந்தனுக்கு பிழைநிகர்‌ செய்தவன்‌ ஆவேன்‌. அல்லது 
இக்களத்தில்‌ அவர்களின்‌ அம்புகளால்‌ நெஞ்சுபிளந்து 
விழுந்து கிடந்தால்‌ என்னை நானே ஏற்றுக்கொள்வேன்‌. 
இன்று நான்‌ ஆற்றுவதற்கு பிறிதொன்றுமில்லை” 
என்றார்‌. 


அஸ்வத்தாமன்‌ அவர்‌ உடலின்‌ விந்தையான நடுக்கத்தை 
நோக்கிக்கொண்டிருந்தான்‌. “இங்கிருந்து கிளம்பிவிட 


வேண்டும்‌ என்றுதான்‌ காட்டுக்குள்‌ சென்றேன்‌. திரும்பி 
நோக்காமல்‌ சென்றுவிடவேண்டும்‌ என்று நடந்தேன்‌. 
ஆனால்‌ சரடுகளால்‌ கட்டி இழுக்கப்படுவதுபோல்‌ 
குருக்ஷேத்ரக்‌ காட்டுக்குள்தான்‌ சுற்றிக்கொண்டிருந்தேன்‌. 
அவன்‌ சிதையேறும்‌ வரை என்னால்‌ இங்கிருந்து செல்ல 
இயலாதென்று உணர்ந்தேன்‌. இருளில்‌ ஊன்‌ தேடி வந்து 
காத்திருக்கும்‌ ஓநாய்போல புதர்களுக்குள்‌ நின்று நின்று 
அவனுக்கு சிதையொருங்குவதை செவிகளால்‌ 
அறிந்துகொண்டிருந்தேன்‌.” 


“காந்தாரரே, நீங்கள்‌ சொல்வது உண்மை. அவன்‌ 
சிதையை உணரும்‌ தொலைவிலேயே நான்‌ எப்போதும்‌ 
இருந்தேன்‌. சூதர்களின்‌ பாடலை 
கேட்டுக்கொண்டிருந்தேன்‌. அவன்‌ சிதையேறும்போது 
அவன்‌ உடலை எரித்த அனலையும்‌ பார்த்தேன்‌. பின்னர்‌ 
திரும்பி நடந்தபோது அந்த சிதைப்புகையின்‌ மணம்‌ 
எட்டும்‌ தொலைவு வரை மட்டுமே என்னால்‌ 
செல்லமுடிந்தது. அதை என்னால்‌ விட இயலவில்லை. 
அது ஒரு நினைவுபோல. ஒரு பிணைப்பு போல. ஒரு 
கணத்தில்‌ எண்ணினேன்‌, மூழ்குபவன்‌ பாறையை 
பற்றிக்கொள்வதுபோல அந்தப்‌ புகையை 
பற்றிக்கொண்டிருக்கிறேனா என்று. அல்லது பாலையில்‌ 
எஞ்சிய நீரை அருந்தாது சேமித்து விடாயால்‌ 
உயிர்விடுபவன் போல.” 


சல்யர்‌ மெய்யாகவே நீர்விடாய்‌ கொண்டவன்‌ 
திணறித்திணறி பேசுவதுபோல்‌ சொல்லெடுத்தார்‌. 
“பின்னர்‌ முடிவு செய்தேன்‌. அவனை விட்டு என்னால்‌ 
செல்ல இயலாது. நான்‌ அவனுக்கு இழைத்த பழிக்கு நிகர்‌ 
செய்த பின்னரே இங்கிருந்து என்னால்‌ செல்ல இயலும்‌. 
திரும்பி வந்தபோது உங்கள்‌ ஏவலனை பார்த்தேன்‌” 
என்றார்‌. சகுனி “நீங்கள்‌ வராதிருந்திருந்தால்‌ நான்‌ 
நிறைவுற்றிருப்பேன்‌. வந்ததனால்‌ வேறொரு வகையில்‌ 
நிறைவடைகிறேன்‌” என்றார்‌. அவர்‌ என்ன சொல்கிறார்‌ 
என்பது சல்யருக்கு புரியவில்லை. 


கிருபர்‌ “அரசர்‌ இத்தனை பொழுது இங்கிருந்தார்‌. இந்தப்‌ 
போரை முன்னெடுக்கவேண்டும்‌ என்று அவர்‌ 
முடிவெடுத்திருக்கிறார்‌” என்றார்‌. “வேறென்ன முடிவை 
எடுக்க முடியும்‌? வேறு எதை நாம்‌ இனி செய்யமுடியும்‌?” 
என்று சல்யர்‌ எதிர்பாராதபடி உரக்க குரலெழுப்பினார்‌. 
“நாம்‌ வேறெதைச்‌ செய்தாலும்‌ வீணரும்‌ கீழ்மக்களும்‌ 
ஆவோம்‌. இனி நாம்‌ செய்யவேண்டியது ஒன்றே. 
நீத்தாருக்காக போரிடுவோம்‌. அவர்களுக்கு நாம்‌ 
கடன்பட்டிருக்கிறோம்‌.” கிருபர்‌ “ஆனால்‌ இனி 


போரிட்டால்‌ இரு சாராரும்‌ முற்றழிவோம்‌” என்றார்‌. “ஆம்‌, 
அழிவோம்‌... அழிவது ஒன்றே இனி நாம்‌ 
செய்யவேண்டியது” என்று சல்யர்‌ கூவினார்‌. 


சகுனி “சல்யரே, நீங்கள்‌ படைகளை நடத்தவேண்டும்‌” 
என்றார்‌. “இனி இப்படையை நடத்த எல்லா வகையிலும்‌ 
தகுதியானவர்‌ நீங்கள்‌ ஒருவரே.” சல்யர்‌ அச்சொற்களை 
முழுமையாக உள்வாங்காதவராக நிமிர்ந்து நோக்கினார்‌. 
“பீஷ்மருக்கும்‌ துரோணருக்கும்‌ கர்ணனுக்கும்‌ பின்‌ 
இப்படை உங்களால்‌ களம்கொண்டுசெல்லப்படட்டும்‌, 
சல்யரே” என்றார்‌ சகுனி. அதை ஒரே கணத்தில்‌ 
புரிந்துகொண்ட சல்யர்‌ உடல்‌ அதிர்ந்தார்‌. கைகள்‌ 
அறியாமல்‌ எழுந்து காற்றில்‌ நின்றன. 
முறையிடுபவர்போல. பின்னர்‌ ஒரு விம்மலோசை 
அவரிடமிருந்து எழுந்தது. அவர்‌ விசும்பி 
அழத்தொடங்கினார்‌. 


அதை அடக்க அவர்‌ முயன்றாலும்கூட அவரை மீறி 
விம்மல்களும்‌ விசும்பல்களும்‌ வெளிவந்தன. தலை 
குனிந்து நிலம்தொடுவதுபோல தாழ்ந்தது. பின்னர்‌ 
மெல்ல அவர்‌ அமைதியடைந்தார்‌. “என்‌ ஆழத்தை 
நன்கறிந்து வைத்திருக்கிறீர்கள்‌, காந்தாரரே” என்றார்‌. 
“நம்‌ கீழ்மை அனைத்தையும்‌ அறிந்த ஒருவரை நாம்‌ 
எத்துணை வெறுக்கவேண்டும்‌. ஆனால்‌ அவர்களை நாம்‌ 
விரும்புகிறோம்‌. அணுக்கமாக உணர்கிறோம்‌.” சகுனி 
புன்னகைத்து “பிறருடைய கீழ்மையை நாம்‌ நமது 
கீழ்மையால்‌ அல்லவா உணர்கிறோம்‌” என்றார்‌. 


“ஆம்‌, நாம்‌ மிக அருகே வந்துவிடுகிறோம்‌” என்று சல்யர்‌ 
சொன்னார்‌. “நான்‌ கெளரவர்களிடம்‌ விழைந்தது 
இதைத்தான்‌. என்‌ வாழ்க்கையின்‌ உச்சப்‌ பேறாக 
கருதியது இதைத்தான்‌. பீஷ்மரையும்‌ துரோணரையும்‌ 
நோக்கி நோக்கி பொறாமை கொண்டேன்‌. என்‌ 
ஒவ்வாமைகள்‌, எரிச்சல்கள்‌, சீற்றங்கள்‌ அனைத்தும்‌ 
இதன்பொருட்டே. எளிய மலைமகன்‌ நான்‌. ஷத்ரியர்‌ 
அணிநிரக்கும்‌ படை ஒன்றை நடத்துகையில்‌ என்‌ குடி 
தன்‌ எல்லைகளை விட்டு எழுகிறது. என்‌ மூதாதையர்‌ 
அனைவரும்‌ விழுந்துகிடந்த இருண்ட பிலத்தில்‌ இருந்து 
என்‌ வழியாக என்‌ கொழடுவழியினர்‌ மேலே வருகிறார்கள்‌.” 


“தர்ணன்‌ படைத்தலைவன்‌ ஆனபோது நான்‌ 
மகிழ்ந்திருக்கவேண்டும்‌. பிறப்பால்‌ ஷத்ரியன்‌ அல்லாத 
ஒருவன்‌ அவ்வாறு படைத்தலைமை கொள்வது ஒரு 
பெருந்திறப்பு. ஆனால்‌ அதுவும்‌ என்னை எரியத்தான்‌ 
செய்தது. அவன்‌ மேல்‌ நான்‌ கொண்ட உணர்வுகளுக்கு 


அடியில்‌ அந்தக்‌ கசப்பும்‌ இருந்தது. என்னவென்றே 
அறியாத உணர்வுகளால்‌ நான்‌ செலுத்தப்பட்டேன்‌. 
பெரும்பற்றாலும்‌ பெரும்வெறுப்பாலும்‌ மாறிமாறி 
ஆட்டுவிக்கப்பட்டேன்‌. இதோ என்‌ இலக்கை 
அடைந்துவிட்டேன்‌. எதன்பொருட்டு என்‌ குருதியினரான 
பாண்டவர்களை உதறி இப்பக்கம்‌ வந்தேனோ அதை 
அடைந்துவிட்டேன்‌...” 


ப இப்போது ஒரு துளியும்‌ என்‌ உள்ளம்‌ 
மகிழவில்லை. வெறுமை மட்டுமே என்னிடம்‌ 
எஞ்சியிருக்கிறது. இப்போரின்‌ பொருள்‌ என்ன என 
எனக்குத்‌ தெரியும்‌. இதை இனி இந்நிலத்தில்‌ பல்லாயிரம்‌ 
ஆண்டுகள்‌ சூதர்கள்‌ பாடுவர்‌. இக்கதை சொல்லப்படாத 
ஒருநாள்‌ கூட இனி பாரதவர்ஷத்தில்‌ கடந்துசெல்லாது. 
இங்கு களம்நிற்கும்‌ ஒவ்வொருவரையும்‌ தெய்வங்கள்‌ 
தொட்டுத்தொட்டு அழிவின்மையை அளிக்கின்றன.” 
சல்யர்‌ புன்னகை செய்தார்‌. “இந்த வாய்ப்பால்‌ நான்‌ 
தெய்வமாகிறேன்‌... என்‌ குடியினரின்‌ ஆலயங்கள்‌ 
அனைத்திலும்‌ படையலும்‌ பலியும்‌ பெற்று 
அமர்ந்திருப்பேன்‌.” 


“ஆனால்‌ எதற்கும்‌ பொருளில்லை... தெய்வங்கள்‌ நம்மை 
கூழாங்கற்களாக அளைந்து விளையாடுகின்றன. 
இவையனைத்தும்‌ வெறும்‌ கனவுகள்‌...” என்றார்‌ சல்யர்‌. 
சகுனி “எய்துகையில்‌ வெறுமையென்றாவது உலகியல்‌ 
வெற்றிகளின்‌ இயல்பு” என்றார்‌. “ஆனால்‌ அதனால்‌ 
அவை வெற்றிகள்‌ அல்ல என்றாவதில்லை. 
எய்தியவருக்குத்தான்‌ அவை பொருளற்றவை, 
எஞ்சியோருக்கு அல்ல. மத்ரரே, நீங்கள்‌ பால்ஹிகக்‌ 
குடியினரை பாரதவர்ஷத்தின்‌ முன்னிரையில்‌ 
நிறுத்துகிறீர்கள்‌. ஷத்ரியர்‌ அனைவருக்கும்‌ ஒரு படி 
மேலாக. அதை நீங்கள்‌ எண்ணினாலும்‌ மறுக்க 


இயலாது.” 


சல்யர்‌ சலிப்புடன்‌ தலையை அசைத்தார்‌. “அத்துடன்‌ இது 
நீங்கள்‌ வஞ்சினம்‌ கூறவேண்டிய பொழுது. உங்கள்‌ 
குருதியில்‌ பிறந்த மைந்தனுக்காக... அவன்‌ நெறிகள்‌ 
அனைத்தையும்‌ மீறி கொல்லப்பட்டான்‌” என்று சகுனி 
சொன்னார்‌. சல்யர்‌ இரு கைகளையும்‌ கூப்பி அதன்‌ மேல்‌ 
முகத்தை வைத்துக்கொண்டார்‌. “நீங்கள்‌ இனி 
இக்களத்தில்‌ செய்வதற்கொன்றே உள்ளது. முழு 
விசையாலும்‌ பொருதுவது, பழிநிகர்‌ செய்வது” என்று 
சகுனி சொன்னார்‌. “அதனூடாக உங்கள்‌ பிழையையும்‌ 
நிகர்செய்துவிடமுடியும்‌.” 


சல்யர்‌ “ஆம்‌” என்றார்‌. அவர்‌ நடுங்கிக்கொண்டிருந்தார்‌. 
அஸ்வத்தாமன்‌ பெரும்‌ சலிப்பை உணர்ந்தான்‌. ஒரு 
நாடகம்‌ மெல்லமெல்ல அதன்‌ உச்சத்தை அடைந்து 
நிலைகொண்டதுபோல்‌ இருந்தது. சகுனி “இங்கே 
சூளுரையுங்கள்‌ மத்ரரே, உங்கள்‌ குருதிமைந்தனுக்கு 
பழிநிகர்‌ செய்வதாக! அவனை அறம்பிழைத்துக்‌ 
கொன்றவனின்‌ குருதிநீரால்‌ அவனுக்கு 
கடன்முடிப்பதாக!” என்றார்‌. அவருடைய குரல்‌ 
மேலெழுந்தது. “உங்களுக்கு இனி எந்த கட்டுப்பாடுகளும்‌ 
இல்லை. அவர்கள்‌ எல்லா நெறிகளையும்‌ 
மீறிவிட்டார்கள்‌. அது உங்களை விடுதலை செய்கிறது. 
எதையும்‌ செய்வதற்கான உரிமையை உங்களுக்கு 
அளிக்கிறது.” 


“ஆம்‌” என்று சல்யர்‌ சொன்னார்‌. “அவனுக்காக நான்‌ 
அதை செய்தாகவேண்டும்‌...” கிருபர்‌ ஏதோ சொல்ல 
முயல்வது போலிருந்தது. அவர்‌ உதடுகள்‌ 
அசையவில்லை. முகத்தில்‌ மெய்ப்பாடுகள்‌ 
தோன்றவில்லை. உடவில்‌ எதுவும்‌ நிகழவில்லை. 
விழிகள்கூட வெறித்தே இருந்தன. ஆனால்‌ அவர்‌ சொல்ல 
விரும்புவது நன்றாகவே தெரிந்தது. பின்‌ ஒரு கணத்தில்‌ 
அச்சொல்‌ அணைவதும்‌ தெரிந்தது. அஸ்வத்தாமனின்‌ 
உடலிலும்‌ தசைகள்‌ தளர்ந்தன. 


சல்யர்‌ தன்‌ இடையிலிருந்து குறுவாளை உருவி தன்‌ 
இடக்கையின்‌ கட்டை விரலைக்‌ கீறி மூன்று சொட்டு 
குருதியை நிலத்தில்‌ வீழ்த்தினார்‌. “தெய்வங்கள்‌ அறிக! 
மூதாதையர்‌ அறிக! அறிக என்‌ கொடிவழியினர்‌! 
இக்களத்தில்‌ நான்‌ அர்ஜுனனை கொல்வேன்‌. என்‌ 
மைந்தனின்‌ குருதிக்கு பழி தீர்ப்பேன்‌. எந்நெறியாலும்‌ 
கட்டுப்படுத்தப்பட மாட்டேன்‌. எவருக்காகவும்‌ தயங்க 
மாட்டேன்‌. மானுட எல்லைகளை கடப்பேன்‌. அசுரனும்‌ 
அரக்கனும்‌ ஆவேன்‌. பாதாளதேவனாவேன்‌. ஈரேழு 
யுகங்கள்‌ நான்‌ கெடுநரகில்‌ உழல்வதாயினும்‌ சரி, என்‌ 
முன்னோர்‌ நீரில்லாது உழல்வதாயினும்‌ சரி, என்‌ 
குடியினர்‌ பழியேற்று கீழ்மையடைவதாயினும்‌ சரி, 
எதையும்‌ செய்வேன்‌... அவனை கொல்வேன்‌... இன்று 
அவனை கொல்வேன்‌!” 


அவர்‌ குரல்‌ நடுங்கியது. கையிலிருந்த குறுவாளும்‌ 
நடுங்கியது . சகுனி கைகூப்பி “தெய்வங்கள்‌ கேட்கட்டும்‌ 
இச்சொற்களை... மூச்சுலகில்‌ நின்று அங்கன்‌ இதை 
செவிகொள்ளட்டும்‌” என்றார்‌. 

[iஙagelபார்பாரிகன்‌ அமர்ந்திருந்த காவல்மாடம்‌ 
இளமழையில்‌ நனைந்து நான்கு பக்கமும்‌ துளிகள்‌ 
சொட்டிக்கொண்டிருக்க இருளுக்குள்‌ ஊழ்கத்திலென 
நின்றிருந்தது. ஓசை எழுப்பாத காலடிகளுடன்‌ நடந்த 
புரவியின்‌ மீது உடல்‌ சற்றே சரித்து கடிவாளத்தை 
இடக்கையால்‌ பற்றி வலக்கையால்‌ தாடியை நீவியபடி 
அமர்ந்திருந்த சகுனி அதனருகே நின்று மேலே 
பார்த்துக்கொண்டு எண்ணங்கள்‌ உறைந்தவர்போல்‌ 
சற்று நேரம்‌ இருந்தார்‌. ஓரிரு கணங்களுக்கு வந்தமைந்து 
அகலும்‌ துயில்‌ அவர்‌ மேல்‌ பரவிச்சென்றது. 


பின்னர்‌ நீர்‌ சொட்டும்‌ ஓசையில்‌ விழிப்பு 
கொண்டவர்போல்‌ தன்னை உணர்ந்து, மழைத்துளிகள்‌ 
தேங்கி நின்ற தலைமுடியை கைகளால்‌ அள்ளி உதறி 
பின்னுக்கு நீவிவிட்டு, கால்களைச்‌ சுழற்றி 
புரவியிலிருந்து மெல்ல இறங்கினார்‌. புரவி அவர்‌ 
எண்ணத்தை உணர்ந்ததுபோல்‌ காலெடுத்து வைத்து 
சற்று முன்னே சென்று காவல்மாடத்தின்‌ மூங்கில்‌ 
தூணில்‌ உடல்‌ சாய்த்து நின்றது. நெடும்பொழுது அது 
துயில்‌ கொள்ளாமல்‌ இருந்திருக்க வேண்டும்‌. முன்‌ 
வலக்காலை சற்றே தூக்கி எடை தூணில்‌ அழுத்தி பெரிய 
தலை மேலும்‌ தழைந்து கீழிறங்க மெல்லிய முனகலுடன்‌ 
உடனே துயில்‌ கொள்ளத்தொடங்கியது. 


பார்பாரிகன்‌ மேலே இருப்பதை வெறும்‌ உணர்வாகவே 
சகுனி அறிந்தார்‌. மூங்கில்‌ படிகளில்‌ ஏறுவதைப்பற்றி 
எண்ணியபோதே உடல்‌ முழுக்க எழுந்த வலியால்‌ 
நடுக்குற்று, கைகள்‌ அதிர, உதடுகளை இறுக 
அழுத்தியபடி நின்றார்‌. பின்னர்‌ தன்‌ முழு 
உளவிசையாலும்‌ உந்தி உடலை முன்‌ செலுத்தி ஏணியின்‌ 
முதல்‌ படியில்‌ காலெடுத்து வைத்தார்‌. உடலெடையை 
பெரும்பாலும்‌ கைகளிலேயே நிறுத்தி தொங்கி 
ஏறுவதுபோல்‌ கழைக்கணுக்களில்‌ கால்‌ வைத்து மேலே 
சென்றார்‌. 


மூங்கில்‌ முனகலுடன்‌ நெரிபட்டு அசைந்தது. 
காவல்மாடம்‌ அவ்வசைவுக்கு தானும்‌ அசைந்து 
விரிசலோசை எழுப்பியது. அவர்‌ மேலே சென்றபோது 
அங்கு பார்பாரிகனன்றி எவருமில்லையென்பதை 
கண்டார்‌. பேருடலுடன்‌ கைகளை மடியில்‌ வைத்து 


ஊழ்கத்திலென அவன்‌ அமர்ந்திருந்தான்‌. அவர்‌ 
ஏறிவருவதை அவன்‌ உணர்ந்ததுபோல்‌ தெரியவில்லை. 
னால்‌ அவன்‌ உணராத ஒன்று அப்பகுதியில்‌ எங்கும்‌ 
கழாதென்றும்‌ தோன்றியது. 


காவல்மாடத்தின்‌ மூங்கில்‌ விளிம்பைப்‌ பற்றியபடி 
தூணில்‌ உடல்‌ சாய்த்து புண்பட்ட காலை சற்றே நீக்கி 
வைத்து சகுனி நின்றார்‌. இருளுக்குள்‌ கோட்டுவடிவென 
தெரிந்த பார்பாரிகனின்‌ முகத்தை 
நோக்கிக்கொண்டிருந்தார்‌. எவ்வண்ணம்‌ அவனை 
அழைப்பது என்ற எண்ணம்‌ எழுந்ததுமே ஒன்றும்‌ 
பேசாமல்‌ திரும்பி இறங்கிவிடவேண்டுமென்றும்‌ 
தோன்றியது. அந்த உளத்தத்தளிப்பு சிறிய அசைவாக 
அவர்‌ உடலில்‌ வெளிப்பட அவருடைய புண்பட்ட கால்‌ 
வலியதிர்வால்‌ எதிர்வினையாற்றியது. 


அங்கு வரும்‌ எண்ணம்‌ அவருக்கு இருக்கவில்லை. 
நெடுந்தொலைவு வந்த பின்பே அங்குதான்‌ சென்று 
கொண்டிருக்கிறோம்‌ என்பதே தெரியவந்தது. அதன்‌ 
பின்னரும்‌ அங்கு சென்று என்ன சொல்லப்போகிறோம்‌ 
என்பதை அவர்‌ முடிவு செய்திருக்கவில்லை. 
பார்பாரிகனை பார்க்கவேண்டுமென்ற விழைவும்‌ 
அவனிடமிருந்து எதையோ 
தெரிந்துகொள்ளவேண்டுமென்ற எதிர்பார்ப்பும்‌ மட்டுமே 
இருந்தது. 


பின்னர்‌ உணர்ந்தார்‌, அவனிடம்‌ சொல்ல தன்னிடம்‌ 
ஏதோ இருப்பதை. பலமுறை அகம்‌ நோக்கி தேடியபோதும்‌ 
அது என்ன என்பதை கண்டுபிடிக்க முடியவில்லை. 
பின்னர்‌ அதை அப்படியே தவிர்த்து இருபுறமும்‌ 
இருளுக்குள்‌ படைகள்‌ துயிலெழுந்துகொண்டிருப்பதை 
பார்த்தபடி புரவியில்‌ சென்றார்‌. அஸ்வத்தாமனின்‌ 
ஆணை சிறிய ஊதுகுழல்‌ ஒலிகளினூடாக இருளுக்குள்‌ 
பறந்து அலைந்துகொண்டிருந்தது. குளவிபோல 
ஒவ்வொரு வீரனையும்‌ அது சென்று கொட்டியது. 
துயிலில்‌ நழுவி நழுவி விழுந்து கொண்டிருந்தவர்களை 
அது துடித்து எழச்செய்தது. 


பெரும்பாலானவர்கள்‌ தங்கள்‌ இயல்பான உளநிலையில்‌ 
இல்லை என்பதை அவர்கள்‌ குரல்களிலிருந்து உணர 
முடிந்தது. சிலர்‌ வெறிகொண்டு சிரித்தனர்‌. சிலர்‌ 
பொருளின்றி எதையோ கூவி உசாவினர்‌. 
அவருக்கெதிராக வந்த வீரன்‌ ஒருவன்‌ “உத்தமரே, இங்கு 
புரவிகள்‌ கிடைக்குமா?” என்றான்‌. அவன்‌ என்ன 
கேட்கிறான்‌ என்று புரியாமல்‌ “என்ன?” என்று சகுனி 


கேட்டார்‌. “புரவிகள்‌!” என்றபின்‌ அவன்‌ இரு 
கைகளையும்‌ விரித்து “புரவியின்‌ ஊன்‌ பசிக்கு நன்று!” 
என்றான்‌. 


புரவி அவனைக்‌ கடந்து தன்னை கொண்டுவந்த பின்னர்‌ 
அவர்‌ அவனை திரும்பிப்பார்த்தார்‌. அவன்‌ அங்கு நின்று 
கைகளை அசைத்து எதையோ 
சொல்லிக்கொண்டிருந்தான்‌. இன்று களமிறங்குபவர்கள்‌ 
அனைவருமே சித்தம்‌ பிறழ்ந்தவர்கள்‌. அரசனும்‌ நானும்‌ 
கிருபரும்‌ அஸ்வத்தாமனும்‌. மத்ரரும்‌ கிருதவர்மனும்‌ 
முழுப்‌ பித்தர்கள்‌. இன்று நிகழப்போவது பிறிதொரு போர்‌. 
இப்போர்‌ தொடங்கியபோது இச்சித்தப்பிறழ்வு சற்று 
இருந்தது. இன்று அது முழுமை கொண்டுவிட்டது. பிற 
அனைத்தும்‌ உதிர்ந்து மறைந்துவிட்டன. அறங்கள்‌, 
நெறிகள்‌, முறைமைகள்‌, விழைவுகள்‌, வஞ்சங்கள்‌... 
இன்றிருப்பது இப்போரை செலுத்திய முதற்பெரும்‌ விசை 
மட்டுமே. 


அவர்‌ பார்பாரிகனிடம்‌ கேட்க விழைவது என்ன 
என்பதை கண்டடைந்தார்‌. மேலிருந்து பார்க்கையில்‌ 
இப்போரில்‌ அறிவால்‌ விளக்கக்கூடிய ஏதேனும்‌ 
நிகழ்ந்திருக்கிறதா? இன்றுவரை 
நிகழ்ந்தவற்றைக்கொண்டு புரிந்துகொள்ள இயலும்‌ 
ஒன்று உள்ளதா? இனி வரும்‌ தலைமுறையினரேனும்‌ 
புரிந்துகொள்ளத்தக்க ஒன்று? சித்தப்பிறழ்வால்‌ அன்றி 
ஒருவரும்‌ அள்ளிவிட முடியாத பெருநிகழ்வுத்தொடர்‌ 
இது. சித்தம்‌ பிறழாத ஒருவர்‌ இதை தொகுத்துக்‌ 
கூறிவிடலாகாது. அரக்கர்‌ மைந்தா, நீ இப்போரில்‌ 
இருக்கும்‌ எவருடைய தரப்பும்‌ அல்ல. இங்கிருந்து நீ 
பெறப்போவதும்‌ இழப்பதுவும்‌ எதுவும்‌ இல்லை. 
அப்பாலிருந்து நோக்கும்‌ உனது விழிகளுக்கு 
தென்படுவதுதான்‌ என்ன? 


சகுனி மெல்ல கனைத்தபடி மூங்கில்‌ கழியை அசைத்தார்‌. 
பார்பாரிகனிடம்‌ அசைவு ஏதும்‌ உருவாகவில்லை 
என்பதைக்‌ கண்டு “இடும்பரே” என்று உரக்க அழைத்தார்‌. 
இருமுறை அழைத்த பின்னரே பார்பாரிகனை அவர்‌ 
குரல்‌ சென்றடைந்தது. அவன்‌ திரும்பிப்பார்த்து “யார்‌?” 
என்றான்‌. “நான்‌ காந்தாரனாகிய சகுனி” என்று அவர்‌ 
சொன்னார்‌. “உங்கள்‌ மைந்தர்கள்‌ அனைவரும்‌ அங்கே 
களம்பட்டுக்‌ கிடக்கிறார்கள்‌” என்று பார்பாரிகன்‌ 
சொன்னான்‌. சகுனியின்‌ உடலில்‌ ஓர்‌ உலுக்கல்‌ 
நிகழ்ந்தது. அவர்‌ மறுமொழி கூறாமல்‌ நின்றார்‌. 


“ஒருவர்கூட எஞ்சவில்லை, ஒருவர்கூட!” என்று 


பார்பாரிகன்‌ சொன்னான்‌. சகுனி கழையைப்‌ பற்றியபடி 
மெல்ல அவனருகே தரைப்பலகையில்‌ அமர்ந்து 
கால்களை நீட்டிக்கொண்டார்‌. “கூறுக இடும்பரே, 
இப்போரில்‌ தாங்கள்‌ காணும்‌ பொருள்தான்‌ என்ன?” 
என்றார்‌. பார்பாரிகன்‌ திறந்த விழிகளுடன்‌ 
இருள்வெளியை நோக்கிக்கொண்டிருந்தான்‌. சகுனி 
அதன்‌ பின்னரே தன்‌ வினா சொல்லென நாவில்‌ 
எழவில்லை என்பதை உணர்ந்தார்‌. மீண்டும்‌ அதை 
நாவிலெடுக்கையில்‌ எத்தனை பொருளற்ற வினா அது 
என்று தோன்றியது. 


இதை அறிந்து என்ன செய்யவிருக்கிறோம்‌? இதற்குப்‌ 
பொருளென ஏதேனும்‌ இருந்தால்‌ அது இக்களத்தில்‌ 
எவ்வகையிலும்‌ பயனுறுவதல்ல. அதை 
அறிந்தவனுக்கும்‌ அறியாதவனுக்கும்‌ நடுவே எந்த 
வேறுபாடும்‌ இங்கில்லை. அதை இக்களத்தில்‌ நின்று 
ஒருவர்‌ அறியக்கூடுவதும்‌ இயல்வதல்ல. ஒருவேளை 
அதை மொழியில்‌ சொல்லக்கூடுமெனில்கூட அதற்கு 
இன்னும்‌ நெடுங்காலம்‌ ஆகவேண்டும்‌. ஒரு கண 
விழிநோக்கில்‌ முழு மலைத்தொடரையும்‌ பார்க்கும்‌ 
அளவுக்கு அகன்று அகன்று சென்றிருக்கவேண்டும்‌. 
ஆயிரம்‌ பல்லாயிரம்‌ ஆண்டுகள்‌. சகுனி “இடும்பரே, 
நீங்கள்‌ என்‌ அக்கையை சந்திக்கக்கூடுமா?” என்றார்‌. 


அவ்வினாவை எழுப்பிய பின்னரே சகுனி அதன்‌ முழு 
விரிவையும்‌ உணர்ந்தார்‌. அவர்‌ எண்ணிய வினா 
அதுதான்‌. அதை மறைக்கவே பிற வினாக்களை அவர்‌ 
உள்ளம்‌ உருவாக்கிக்கொண்டது. “நீங்கள்‌ அவரை 
சந்திப்பீர்கள்‌ இடும்பரே, ஐயமில்லை. அதை தெளிவாகக்‌ 
காண்கிறேன்‌” என்றார்‌. “இப்போர்‌ இன்றுடன்‌ முடியும்‌. 
அல்லது இன்றுடன்‌ நான்‌ இவ்வுலகை நீப்பேன்‌. அதன்‌ 
பிறகு இப்போர்‌ எவ்வண்ணம்‌ நீடிக்கும்‌ என்பதைப்பற்றி 
எனக்கு கருத்தில்லை. இவ்வுலகு நீடிக்குமா என்பது கூட 
எனக்கொரு பொருட்டில்லை. இன்றைய பொழுது 
இன்னும்‌ சற்று நேரத்தில்‌ விடியும்‌ என்று எண்ணுகிறேன்‌. 
நான்‌ பார்க்கவிருக்கும்‌ இறுதிக்‌ கதிரெழுகை இது.” 


“நான்‌ அஞ்சுகிறேனா என்று என்னிடம்‌ மீளமீள 
கேட்டுக்கொண்டேன்‌. அஞ்சவில்லை என்றுதான்‌ 
தோன்றுகிறது. படைக்கலம்‌ தொட்டு பயிற்சி தொடங்கும்‌ 
நாள்‌ முதல்‌ அச்சமில்லை அச்சமில்லை என்றே 
உள்நோக்கி நாம்‌ கூறிக்கொள்கிறோம்‌. பல்லாயிரம்‌ முறை 
கூறிக்‌ கூறி அச்சொல்‌ நிரம்பிய உள்ளம்‌ 
படைவீரர்களுடையது. ஆகவே நான்‌ இறப்புக்கு 
அஞ்சவில்லை என்று சொல்லாத படைவீரன்‌ 


சம்புக நிமித்திகர்‌. 


அவன்‌ தன்‌ தலையைப்பற்றிக்கொண்டு மீளமீள ஒரு சில 
சொற்றொடர்களையே எண்ணத்தில்‌ ஓடவிட்டு 
அமர்ந்திருந்தான்‌. மாலைவரை அங்கேயே இருந்தும்‌ எந்த 
எண்ணமும்‌ எஞ்சி நிற்காத அகத்துடன்‌ எழுந்து எழுந்த 
அசைவிலேயே தன்னிச்சையாக முடிவை அடைந்து 
ஒற்றர்படைத்‌ தலைவனை அழைத்து குழந்தையைக்‌ 
கொண்டுசென்று அடர்காட்டில்‌ விட்டுவிட்டு வர 

ணையிட்டான்‌. அதன்பின்‌ அம்முடிவை அவனே 
மாற்றிக்கொள்ளலாகாதென்று எண்ணி மகளிரறைக்குள்‌ 
நுழைந்து நினைவழிய மதுவருந்தி கண்மூடித்‌ 
துயின்றுவிட்டான்‌. 


மறுநாள்‌ காலை எழுந்ததும்‌ காத்து நின்றது போல 
கைநீட்டி வந்த மைந்தன்‌ நினைவு அவனைப்‌ 
பற்றிக்கொள்ள எழுந்தோடி இடைநாழிவழியாக 
விரைந்து சேவகனை அழைத்து படைத்தலைவனிடம்‌ 
மைந்தனை என்னசெய்தான்‌ என்று கேட்கச்சொன்னான்‌. 
காட்டில்‌ அவனை விட்டுவிட்டேன்‌ என்று சேவகன்‌ 
பதிலிறுத்தான்‌. “இக்கணமே சென்று என்‌ மைந்தனை 
எடுத்து வாருங்கள்‌!” என்று கிருதவீரியன்‌ 
ணையிட்டான்‌. பின்னும்‌ மனம்பொறாமல்‌ தானே 
ஓடிச்சென்று புரவியிலேறி சேவகரும்‌ படையினரும்‌ 
பின்தொடர காட்டுக்குள்‌ சென்றான்‌. குழந்தையை 
விட்டுவந்த இருள்காட்டின்‌ சுனைக்கரையை 
படைத்தலைவன்‌ சுட்டிக்காட்டினான்‌. அங்கே குழந்தை 
இல்லை. அப்பகுதியெங்கும்‌ சிம்மங்களின்‌ காலடிகள்‌ 
நிறைந்திருந்தன. நிகழ்ந்ததென்ன என உய்த்து 
கதறியபடி கிருதவீரியன்‌ அங்கே சேற்றில்‌ 
அமர்ந்துவிட்டான்‌. 
தளர்ந்து குதிரைமேலேயே படுத்துவிட்ட கிருதவீரியனை 
அவன்‌ குடிகள்‌ நகருக்குக்‌ கொண்டுவந்தனர்‌. அவன்‌ 
பின்‌ எழுந்தமரவில்லை. அவன்‌ கைகளும்‌ கால்களும்‌ 
நடுங்கிக்கொண்டிருந்தன. குழறாமல்‌ சொல்லெடுக்கவும்‌ 
சிந்தாமல்‌ உணவெடுக்கவும்‌ முடியாதவனானான்‌. 
ஒவ்வொருநாளும்‌ நடுங்கும்‌ தலையை குளிர்ந்த 
விரல்களால்‌ பற்றியபடி வெளுத்து நடுங்கிய உதடுகளால்‌ 
தன்னுள்ளோடிய குரலில்‌ “என்‌ மகன்‌, என்‌ மகன்‌” என்று 
சொல்லிக்கொண்டிருந்தான்‌. கண்ணீர்‌ வழிந்து சிவந்த 
விழிகளுடன்‌ யாரோ என தன்‌ அமைச்சரையும்‌ 
படைத்தலைவர்களையும்‌ நோக்கினான்‌. அவன்‌ 
யில்கையிலும்‌ உதடுகளில்‌ அச்சொல்‌ நின்று 
அதிர்ந்துகொண்டிருந்தது என்றனர்‌ சேடிகள்‌. 


எவனுமில்லை” என சகுனி சொன்னார்‌. “ஆனால்‌ மிக 
ஆழத்தில்‌ இறப்புக்கு அஞ்சும்‌ ஒரு சிறுவனை நான்‌ 
கொண்டிருக்கிறேன்‌. ஏனென்றால்‌ நான்‌ இவ்வுலகை 
விரும்புகிறேன்‌. நான்‌ இங்குள்ளவற்றை மட்டுமே 
விழைபவன்‌. உளம்‌ முதிர்ந்தோர்‌ கனவுகாணும்‌ 
பிறவுலகுகள்‌ என்‌ உள்ளே வாழும்‌ சிறுவனை 
சென்றடையவில்லை.” 


“புழுதி நிறைந்த காந்தார நிலப்பரப்பில்‌ விளையாடிய 
அந்த சிறுவன்‌ என்னிடமிருந்து அகன்றதே இல்லை. 
எனது அனைத்துச்‌ சொற்களாலும்‌ அனைத்து 
அசைவுகளாலும்‌ அவனை அனைவரிடமிருந்தும்‌ 
முற்றாக மறைத்துவிட்டிருக்கிறேன்‌. அதை அறிந்தவர்‌ 
என்‌ அக்கை மட்டுமே” என்றார்‌ சகுனி. “ஆகவே நீங்கள்‌ 
மறுமுறை என்‌ அக்கையை சந்திப்பீர்கள்‌ எனில்‌ நான்‌ 
இப்போது எப்படியிருந்தேன்‌ என்று அவரிடம்‌ 
சொல்லுங்கள்‌. அச்சிறுவன்‌ அஞ்சினான்‌ என்று 
சொல்லுங்கள்‌. அஞ்சி அஞ்சி அவரை 
எண்ணிக்கொண்டான்‌ என்றும்‌ கனவுகளில்‌ மீண்டும்‌ 
இறப்பில்லா நிலவெளியில்‌ அவருடன்‌ 
விளையாடிக்கொண்டிருந்தான்‌ என்றும்‌ சொல்லுங்கள்‌.” 


“அச்சிறுவன்‌ மிக எளியவன்‌, ஆற்றலற்றவன்‌. பசுமை 
முளைக்காத பாலைநிலத்தை மட்டுமே தன்‌ நாடெனக்‌ 
கொண்டவன்‌. அங்கும்‌ மணிமுடிக்கு உரிமையற்றவன்‌. 
அவன்‌ பிறிதொருவனாக விழைந்தான்‌. எல்லாச்‌ 
சிறுவர்களையும்போல பெரிதை நாடினான்‌. இன்னும்‌ 
இன்னும்‌ என்று நான்கு திசைகளையும்‌ நோக்கி 
கோரினான்‌. விழைவினூடாகவே அவன்‌ வளர்ந்தான்‌. 
அவனிடம்‌ வஞ்சம்‌ உள்ளதென்றும்‌ தீமை 
நிறைந்திருக்கிறதென்றும்‌ பிறர்‌ நம்பலாம்‌. அவனிடம்‌ 
இருப்பது எளிய விழைவு மட்டுமே என்று அக்கை மட்டும்‌ 
அறிவார்‌. நீங்கள்‌ மறுபடியும்‌ அக்கையை 
சந்திக்கும்போது சொல்லுங்கள்‌, அவ்விழைவில்‌ ஒரு 
துளிகூட குறையாமல்‌ நான்‌ என்‌ இறுதிக்களம்‌ நோக்கி 
செல்கிறேன்‌ என்று.” 


“இக்களத்தில்‌ என்னை கொல்லவிருப்பவர்‌ 
எவரென்றுகூட என்னால்‌ சற்று தெளிவின்றி ஆயினும்‌ 
இன்று என்னால்‌ காண முடிகிறது. அது இயல்பானதே. 
இவ்வாறுதான்‌ அது முடியும்‌. அக்கையிடம்‌ என்னை 
எண்ணி வருந்தவேண்டாம்‌ என்று கூறுங்கள்‌. 
அக்கையிடம்‌ அறுதியாக சொல்லிவிட்டுச்‌ செல்வதற்கு 
சில சொற்களைத்‌ தேடினேன்‌ என்றும்‌ ஒரு சொல்கூட 
என்னிடம்‌ எஞ்சவில்லை என்றும்‌ சொல்லுங்கள்‌.” சகுனி 


உணர்வுக்கொந்தளிப்புடன்‌ அமைதியாக இருந்தார்‌. 
அவர்‌ உடல்‌ அதிர்வுகொண்டது. கைகள்‌ இருளுக்குள்‌ 
துழாவிக்கொண்டே இருந்தன. 


பின்னர்‌ நீள்மூச்சுடன்‌ மீண்டு “நெடுநாட்களுக்கு முன்‌ 
அக்கையை முன்நிறுத்தி நான்‌ ஒரு வஞ்சினம்‌ 
உரைத்தேன்‌. அவரை பாரதவர்ஷத்தின்‌ பேரரசியாக 
அமர்த்துவேன்‌ என்று. பசுமையும்‌ செம்மையுமாக 
பொலியும்‌ இந்த பாரதவர்ஷத்தையே அவருடைய 
கொடிவழிகள்‌ ஆளும்படி செய்வேன்‌ என்று. அதன்‌ 
பொருட்டே காந்தாரம்‌ விட்டு இங்கு வந்தேன்‌. 
அவ்விழைவிலாது ஒரு நாள்கூட என்‌ வாழ்நாள்‌ 
செல்லவில்லை. இங்கிருந்து ஒருமுறைகூட நான்‌ என்‌ 
நிலம்‌ நோக்கி மீளவில்லை. அவ்விழைவு கசந்து இறுகிய 
வஞ்சத்தின்‌ உருவென்றே என்னை 
சமைத்துக்கொண்டேன்‌” என்றார்‌. 


“ஆனால்‌ எனது அந்த வஞ்சினம்‌ பொய்‌. நான்‌ 
விழைந்தது பாரதவர்ஷத்தை அல்ல. நான்‌ விழைந்தது 
என்‌ அக்கை அமரும்‌ அரியணையும்‌ அல்ல. இந்நாள்‌ 
வரைக்கும்‌ நான்‌ நின்று போரிட்டது என்‌ அக்கைக்கு 
அளித்த சொல்லுக்காகவும்‌ அல்ல. என்னுள்‌ அச்சிறுவன்‌ 
விழைந்த ஒன்றை அவனுக்கு அளிப்பதற்காக மட்டுமே” 
என சகுனி தொடர்ந்தார்‌. “சிறுவர்கள்‌ தங்கள்‌ 
களிப்பாவைகளை மிகமிகப்‌ பெரிதாக கனவு 
காண்கிறார்கள்‌. இது நான்‌ கண்ட களிப்பாவை. 
அதுவன்றி வேறு அனைத்தும்‌ பொய்யே. அதை அக்கை 
அறிவார்‌. ஆகவேதான்‌ ஒருநாள்கூட நான்‌ கொண்ட 
வஞ்சினம்‌ பற்றி அவர்‌ என்னிடம்‌ உசாவியதில்லை.” 


ப்பன்‌ அதன்பொருட்டு அவர்‌ என்னை எண்ணி 
மகிழ்கிறார்‌ என்று நான்‌ நம்பும்படி அவர்‌ 
நடந்துகொண்டார்‌. அக்கைக்காக பாரதவர்ஷத்தை 
வெல்லக்காத்திருக்கும்‌ ஒருவன்‌ எனும்‌ நாடகத்தை 
எழுபதாண்டுகள்‌ நான்‌ நடிக்க அவர்‌ ஒரு சொல்லால்‌, 
அன்றி ஒரு உடலசைவால்கூட அந்நாடகத்தை 
கலைக்காமல்‌ என்னுடன்‌ இருந்தார்‌. அதன்‌ பொருட்டு 
நான்‌ நன்றியுடன்‌ இருக்கிறேன்‌ என்று அவரிடம்‌ 
சொல்லுங்கள்‌. எனக்கேகூட ஒருவேளை அக்கையும்‌ 
நானும்‌ இணைந்து ஆடும்‌ அந்நாடகம்‌ தெரியாமல்‌ 
இருக்குமென்று அவர்‌ எண்ணக்கூடும்‌ என்பதற்காகவே 
இதை இப்போது சொல்கிறேன்‌.” 


“எனக்குத்‌ தெரியும்‌, இப்புவியில்‌ பொருளுள்ள 
விழைவுகளை கொள்வதற்கு ஒரு நல்லூழ்‌ வேண்டும்‌. 


பொருளுள்ள செயல்களை செய்வதற்கும்‌ பொருளுள்ள 
முறையில்‌ மடிந்து மண்படுவதற்கும்‌ தெய்வங்கள்‌ 
அருளவேண்டும்‌. பிற கோடானுகோடி மக்களைப்போல 
நானும்‌ முற்றிலும்‌ பொருளின்மையில்‌ பிறந்தேன்‌. 
பொருளின்மையின்‌ சேற்றில்‌ நெளிந்து 
பொருளின்மையில்‌ மடிந்து பொருளின்மை என்றாகி 
மறைவேன்‌. புழுக்களுக்கு அளிக்கப்பட்டுள்ள வாழ்க்கை 
அவ்வளவுதான்‌.” 


“அக்கையிடம்‌ சொல்லுங்கள்‌ அரக்கரே, அவர்‌ ஆடையின்‌ 
ஒரு முடிச்சு முள்ளில்‌ சிக்கிக்கொண்டதுபோல்‌ இந்நாள்‌ 
வரை என்னுடனான உறவு இருந்தது என்று. அவருடைய 
நல்லியல்பால்‌, இந்த எளியோன்‌ மேல்‌ கொண்ட 
கருணையால்‌ அவர்‌ அந்த ஆடையை 
கிழித்தெடுக்கவில்லை. அதிலிருந்து அவர்‌ இன்று 
விடுபட்டார்‌. இன்றுவரை அவரிடம்‌ சொல்லுரைத்தபடி 
நான்‌ அவருக்கு பாரதவர்ஷத்தை ஈட்டி அளிக்கவில்லை. 
இனி வாய்ப்பில்லை. அதற்கான தேவையும்‌ இல்லை. 
ஏனெனில்‌ அவர்‌ ஏற்கெனவே பாரதவர்ஷத்தின்‌ 
பேரன்னை. அவர்‌ பாரதவர்ஷத்தின்‌ பேரரசி... மும்முடி 
சூடி அமர்ந்திருப்பவர்‌.” 


“இப்புவி கண்ட மாபெரும்‌ சக்ரவர்த்தி ஒருவனின்‌ 
அன்னை என்பதனால்‌ மட்டும்‌ அல்ல. நாளை இங்கு 
ஆளப்போகும்‌ பாண்டவர்களின்‌ கொடிவழியினரும்‌ 
வந்து தாள்பணியும்‌ பெற்றி கொண்டிருப்பதனாலும்‌ 
அல்ல. விழைவால்‌, மைந்தர்‌ மேல்‌ கொண்ட பற்றால்‌, 
கணவனின்‌ சொல்‌ கேட்டமையும்‌ கற்பால்‌ என எதனாலும்‌ 
ஒருகணம்‌ கூட அறத்திலிருந்து வழுவாது நின்றிருந்தார்‌ 
என்பதனால்‌. இனி என்றும்‌ அவர்‌ பாரதவர்ஷத்தின்‌ 
மறுக்கப்படாத சக்ரவர்த்தினி என்றே புகழ்‌ வாழும்‌. அதை 
ஏற்காத ஒருவரே இப்புவியில்‌ உள்ளார்‌. அதுவும்‌ நிகழும்‌ 
இப்போருக்குப்‌ பின்‌ என்று சொல்லுங்கள்‌. குந்தி தேவி 
அவரை பார்க்க வருவார்‌. மூத்தவளே என்மேல்‌ 
பொறுத்தருளுங்கள்‌ என்று அவர்‌ காலில்‌ விழுந்து 
அழுவார்‌. அவருக்கும்‌ உளம்‌ கனிந்து 
அமுதச்சொல்லொன்றை அளிக்க அக்கையால்‌ இயலும்‌.” 


“ஏனெனில்‌ பேரரசியால்‌ பிறிதொன்று இயல்வதில்லை. 
இப்புவியில்‌ எவரும்‌ எவரையும்‌ பேரரசியாக்க 
வேண்டியதில்லை. பேரரசியர்‌ அவ்வாறே பிறக்கிறார்கள்‌. 
அவர்களுக்கு என்றே தெய்வங்கள்‌ அமைக்கும்‌ 
தனிப்பாதையில்‌ நடந்து அவ்வாறே சென்று 
அமைகிறார்கள்‌. அக்கையிடம்‌ சொல்லுங்கள்‌, எனது 
உடைமைகள்‌ அனைத்தும்‌ கங்கையில்‌ 


வீசப்படவேண்டும்‌ என்று. அவை எந்த மானுடர்‌ 
கைகளுக்கும்‌ செல்ல வேண்டியதில்லை.” 


“எனது உடலை குருக்ஷேத்ரத்திலிருந்து 
எடுத்துக்கொண்டு செல்கையில்‌ சிதை அருகே ஒரு ஓநாய்‌ 
வந்து நிற்கும்‌ என நான்‌ அறிவேன்‌. அது மிகத்‌ 
தொன்மையான ஓநாய்‌. சாவற்றது. அது எனக்களித்த 
நஞ்சின்‌ வலியை இக்கணம்‌ வரை 
தாங்கிக்கொண்டிருக்கிறேன்‌. இன்று அதிலிருந்து 
விடுபடுவேன்‌. சிதையில்‌ இருந்து என்‌ நெஞ்சக்குலையை 
அது கவ்விக்கொண்டு செல்லும்‌. குருதி உண்டு 
பசியாறும்‌. அதன்‌ பின்னரே அது விண்ணுலகுக்கு செல்ல 
முடியும்‌.” 


“சிதை அணைந்து இங்கே கங்கையில்‌ நீர்க்கடன்களும்‌ 
முடிந்த பின்னர்‌ அக்கை என்‌ பொருட்டு ஒன்று 
செய்யவேண்டும்‌. நான்‌ காந்தாரத்தில்‌ இருந்து 
கொண்டுவந்து வைத்திருக்கும்‌ ஒரு கூழாங்கல்லை 
காந்தார நாட்டுக்கு கொடுத்தனுப்ப வேண்டும்‌. அதை 
அங்கு ஆறன்னையர்‌ ஆலயத்தில்‌ ஒன்றாக வைக்க 
வேண்டும்‌. அதனூடாக நான்‌ இங்கிருந்து மீண்டு 
செல்வேன்‌. புழுதி பறக்கும்‌ எனது பாலைநிலத்திற்கு. 
அக்கையைப்‌ போலவே நானும்‌ ஒரு கணம்கூட 
பாரதவர்ஷத்தில்‌ வாழ்ந்ததில்லை என்று அக்கையிடம்‌ 
சொல்க! ஒருமுறைகூட நான்‌ இந்த நிலத்தை கண்ணால்‌ 
பார்த்ததில்லை என்று கூறுக! இப்பசுமையும்‌ மழையும்‌ 
இங்கே ஓடும்‌ வற்றாப்‌ பெருநதிகளும்‌ எனக்கு ஒரு 
பொருட்டே அல்ல. நான்‌ பாலைநிலத்தில்‌ மட்டுமே 
வாழ்ந்திருந்தேன்‌. அங்கு மீள்கையில்‌ மட்டுமே 
முழுதமைவேன்‌.” 


“அக்கையிடம்‌ கூறுக, என்‌ விழைவின்‌ இறுதித்‌ 
துளியையும்‌ திரட்டிக்கொண்டுதான்‌ இங்கிருந்து 
செல்கிறேன்‌ என! ஏனெனில்‌ எவ்வகையிலும்‌ நான்‌ 
உளக்குறை அடையவில்லை. என்னை துவாபரன்‌ 
என்கிறார்கள்‌. வரவிருக்கும்‌ யுகத்துக்கு வழிகோலுபவன்‌. 
சென்ற யுகத்தின்‌ உருவம்‌. எவ்வண்ணம்‌ சென்ற யுகம்‌ 
ஆனேன்‌ என்று எனக்கு தெரியவில்லை. வரவிருக்கும்‌ 
யுகத்தில்‌ என்னைப்போன்ற ஒருவன்‌ நிகழ 
இயலாதென்று மட்டும்‌ உணர்கிறேன்‌.” 


சகுனி நீண்ட இடைவெளி விட்டு தாழ்ந்த குரலில்‌ 
சொன்னார்‌ “ஒன்றை மட்டும்‌ பற்றி வாழ்பவர்கள்‌ 
வெறுமையை சென்றடைந்தாக வேண்டுமென்பது 
தெய்வங்களின்‌ நெறி. ஆனால்‌ அந்த 


வெறுமையைப்போல்‌ மானுடர்க்கு அளிக்கப்படும்‌ பெரும்‌ 
பரிசொன்று இல்லை என்பது நான்‌ அறிந்த உண்மை. 
அக்கையை அடிபணிந்தேன்‌ என்று சொல்லுங்கள்‌.” 


பார்பாரிகன்‌ அச்சொற்களை கேட்டதாகத்‌ 
தெரியவில்லை. சில கணங்களுக்குப்‌ பின்பு 
அச்சொற்களை சொன்னோமா என்ற ஐயம்‌ சகுனிக்கு 
ஏற்பட்டது. அவர்‌ பார்பாரிகனின்‌ முகத்தை நோக்கியபடி 
கைகளை மார்பில்‌ கட்டிக்கொண்டு மூங்கில்‌ கம்பத்தில்‌ 
சாய்ந்து அமர்ந்திருந்தார்‌. பார்பாரிகன்‌ மூச்சுவிடுவது கூட 
வெளிப்படவில்லை. 


சகுனி நீள்மூச்சுடன்‌ கலைந்து “உண்மையில்‌ இன்று 
காலை வரை என்‌ மைந்தரில்‌ ஒருவரை அஸ்தினபுரிக்கு 
திருப்பி அனுப்பலாம்‌ என்ற எண்ணம்‌ எனக்கு இருந்தது. 
என்‌ சொற்கள்‌ அனைத்தையும்‌ அவனிடம்‌ எழுதி 
அக்கைக்கு அனுப்பலாம்‌ என திட்டமிட்டேன்‌. அவன்‌ 
அவரிடம்‌ இவற்றை சொன்னபிறகு என்‌ வடிவாக 
மீண்டும்‌ காந்தாரத்திற்கு செல்லவேண்டும்‌ என்றும்‌ 
விழைந்தேன்‌. அவன்‌ விழிகள்‌ காந்தாரத்தைப்‌ 
பார்க்கையில்‌ நான்‌ அங்கு இருப்பேன்‌. அங்கிருந்து 
அவனுடைய அகவையில்தான்‌ நான்‌ கிளம்பினேன்‌...” 
என்றார்‌. 


“ஆனால்‌ இன்று காலையில்‌ எனக்குத்‌ தோன்றியது, அது 
முறையல்ல என்று. எனக்குப்‌ பின்‌ என்‌ குருதி 
ஒருதுளிகூட எஞ்சக்கூடாது. ஏனெனில்‌ நான்‌ துவாபரன்‌. 
இந்த யுகம்‌ என்னுடன்‌ முடியவேண்டும்‌. இத்தனை 
ஆயிரம்‌ பேரை களத்தில்‌ கொன்றது என்‌ சொல்‌. என்னில்‌ 
ஒரு துளியும்‌ எஞ்சலாகாது. இந்த யுகத்துடன்‌ நானும்‌ 
அழிகையிலேயே அனைத்தும்‌ முழுமையடைகின்றன. 
அதுவே முறை.” 


புன்னகைத்து “அறம்‌ அல்ல. அவ்வாறு ஒன்று 
இப்புவியில்‌ இருப்பதாக நான்‌ எண்ணவும்‌ இல்லை. இங்கு 
நெறிகளெனத்‌ திகழ்பவை அனைத்தும்‌ ஒன்று பிறிதுடன்‌ 
கொள்ளும்‌ உறவின்‌ நிகர்நிலைகளும்‌ 
முழுமைநிலைகளும்‌ மட்டுமே. அன்பென்றும்‌ 
கருணையென்றும்‌ அளியென்றும்‌ கூட எதுவும்‌ இங்கு 
உள்ளனவா என்று எனக்குத்‌ தெரியவில்லை. ஆனால்‌ 
இங்கு ஒன்று உள்ளது, அது முழுமை. ஒவ்வொரு 
துளியிலும்‌ செம்மையென வெளிப்படுவது 
அம்முழுமையே” என்றார்‌. 


“நான்‌ நாற்களமாடுபவன்‌. இக்களத்தில்‌ தனக்குரிய 


இடத்திலிருந்து சற்றே தள்ளி அமர்ந்திருக்கும்‌ ஒரு 
காய்மீது முழுக்‌ களமும்‌ விசைகொண்டு மோதுவதையே 
நான்‌ பார்க்கிறேன்‌. பிழையென்பது விலகி நிற்றலே. 
அழகென்பது முழுமை. அது நிகழவேண்டும்‌ என்று 
மட்டுமே அறுதியாக இப்போது எண்ணுகிறேன்‌. நானும்‌ 
என்‌ குடியும்‌ எஞ்சாது இங்கு அழிகையில்‌ எழுந்த ஓரலை 
மீளச்சென்று அமைகிறது.” 


சகுனி சிரித்து “வட்டம்போல்‌ அழகிய வடிவு பிறிதில்லை 
என்று எனக்கு நாற்கள ஆடல்‌ கற்பித்த சூதரான 
திரயம்பகர்‌ ஒருமுறை சொன்னார்‌. பிற வடிவங்கள்‌ 
அனைத்தும்‌ மானுடர்கள்‌ உருவாக்கியவை. வட்டம்‌ 
தெய்வங்களால்‌ உருவாக்கப்பட்டது. இங்கு அழகென்றும்‌ 
முழுமையென்றும்‌ செம்மையென்றும்‌ நாம்‌ அறிவன 
அனைத்தும்‌ வட்டங்களின்‌ வெவ்வேறு வடிவங்களே. 
தொடங்கியது அவ்வண்ணமே சென்று முடிவதற்குப்‌ 
பெயர்தான்‌ வட்டம்‌. ஒவ்வொன்றும்‌ தனக்கு நிகரான 
ஒன்றை கண்டடைவூதற்குப்‌ பெயர்‌ வட்டம்‌. வட்டம்‌ 
முழுமையுற்ற பின்னர்‌ தெய்வங்கள்‌ ஆற்றுவதற்கு 
ஏதுமில்லை” என்றார்‌. 


“இவ்வட்டம்‌ இன்று முழுமையாகுமெனில்‌ நான்‌ கொண்ட 
அனைத்து மீறல்களும்‌ நிகரமைகின்றன” என்ற சகுனி 
மேலும்‌ சில கணம்‌ பார்பாரிகனைப்‌ பார்த்தபடி 
அமர்ந்திருந்துவிட்டு “நன்று, இச்சொற்கள்‌ தங்களுக்குள்‌ 
எங்கோ இருக்குமென்றும்‌ எவ்வகையிலோ உரியவர்‌ 
செவிகளுக்கு சென்று சேருமென்றும்‌ எண்ணுகிறேன்‌. 
அன்றி எனக்கு வேறு வழியும்‌ இல்லை” என்றபின்‌ 
மூங்கில்‌ கழியைப்‌ பற்றி வலிக்கும்‌ காலை நீட்டி 
முனகலோசையுடன்‌ மெல்ல எழுந்தார்‌. 

[1௨26] சகுனி இறங்கி வந்தபோது கீழே கிருதவர்மன்‌ 
நின்றிருப்பதை கண்டார்‌. கிருதவர்மன்‌ புரவியிலிருந்து 
இறங்கி அவரை நோக்கி வந்து அவர்‌ கையைப்‌ பற்றி 
இறுதிப்‌ படியிலிருந்து கீழிறங்க உதவினான்‌. மூச்சிரைக்க 
அவன்‌ தோளைப்‌ பற்றியபடி தலைகுனிந்து நின்று 
இளைப்பாறிய பின்‌ சகுனி “படைசூழ்கை 
அமைக்கப்படுகிறதா?” என்று கேட்டார்‌. 
அவ்வினாவிலிருந்த தயக்கத்தை புரிந்துகொண்டு 
கிருதவர்மன்‌ அவர்‌ மேலே ஏன்‌ சென்றார்‌ என்று 
கேட்காமல்‌ “ஆம்‌” என்றான்‌. 


“படைசூழ்கை இன்னும்‌ சற்று நேரத்தில்‌ முடிந்துவிடும்‌, 
காந்தாரரே. மழையீரத்தால்‌ பந்தங்களை ஏற்ற 
இயலவில்லை. எங்கும்‌ எரியும்‌ பொருளென 
எதுவுமில்லை. ஓரிரு சிறு திரிகளை மட்டுமே கொளுத்த 
முடிந்துள்ளது. அவற்றைக்கொண்டு படையை 
ஒருங்கமைப்பதென்பது எளிய செயல்‌ அல்ல. ஆனால்‌ 
அஸ்வத்தாமனால்‌ அதையும்‌ திறம்பட செய்ய முடிகிறது” 
என்றான்‌. அலையும்‌ விளக்கொளிப்‌ புள்ளிகளை 
சுட்டிக்காட்டி “அவை அஸ்வத்தாமனின்‌ சொற்கள்‌” 
என்றான்‌. 


சகுனி இடையில்‌ கைவைத்து நின்று இருளுக்குள்‌ 
உலாவிக்கொண்டிருந்த ஒளிப்‌ புள்ளிகளை 
கோடுகளாக்கி, வடிவங்களாக்கி பார்த்தார்‌. கிருதவர்மன்‌ 
“அவை இறந்த விலங்குகளின்‌ ஊனை வழித்து ஊற்றி 
எரிக்கப்படும்‌ விளக்குகள்‌” என்றான்‌. சகுனி 
புன்னகைத்து “நன்று, புரவிகளும்‌ யானைகளும்‌ 
இவ்வண்ணம்‌ கனலுருக்கொண்டு உலாவ இயல்வது 
அரிய காட்சிதான்‌” என்றார்‌. கிருதவர்மன்‌ உரக்க 
நகைத்து “நேற்று அத்தனை மானுட உயிர்களும்‌ 
இணைந்து ஒற்றைப்‌ பேரழலாக குருக்ஷேத்ரத்தில்‌ 
எரிந்தன” என்றான்‌. 


சகுனி “இப்படைசூழ்கை என்னால்‌ எவ்வளவு எண்ணம்‌ 
ஓட்டி நோக்கியும்‌ புரிந்துகொள்ள முடிவதாக இல்லை. 
பெருஞ்சூழ்கையின்‌ இலக்கணம்‌ என்ன?” என்றார்‌. 
“பெரும்படைசூழ்கை... உண்மையில்‌ அதற்கு என்ன 
பொருள்‌?” கிருதவர்மன்‌ “வழக்கம்‌ போலத்தான்‌. 
வில்லேந்தியவர்கள்‌ பின்‌ நிரையிலும்‌ வேலும்வாளும்‌ 


ஏந்தியவர்கள்‌ முன்‌ நிரையிலும்‌ இருப்பார்கள்‌. 
தேர்ப்படை அவர்களைக்‌ காத்தபடி சூழ்ந்திருக்கும்‌. 
தேவையானபோது காலாட்படைகள்‌ இடைவெளிவிட்டு 
பாதை அமைக்க அவற்றினூடாக வில்லவர்கள்‌ 
முன்னெழுந்து போரிடுவார்கள்‌” என்றான்‌. 


“அவர்கள்‌ என்ன சூழ்கை அமைக்கப்‌ போகிறார்கள்‌ 
என்று எண்ணம்‌ ஏதேனும்‌ உண்டா?” என்று சகுனி 
கேட்டார்‌. “இன்றைய சூழலில்‌ அதை எவரும்‌ சொல்ல 
இயலாது. முதலில்‌ நாம்‌ படைகொண்டு எழுகிறோமா 
என்ற ஐயமே அவர்களுக்கு இருக்கும்‌” என்று 
கிருதவர்மன்‌ சொன்னான்‌. “இல்லை, அங்கு நோக்குக!” 
என்று சகுனி சுட்டிக்காட்டினார்‌. மறுபுறம்‌ பாண்டவப்‌ 
படைகளுக்குள்‌ நெய்யகல்கள்‌ அங்குமிங்கும்‌ அலையத்‌ 
தொடங்கிவிட்டிருந்தன. 


“மின்மினிகள்‌” என்று கிருதவர்மன்‌ சொன்னான்‌. 
“இளஅகவையில்‌ என்‌ மூதன்னை கதை சொல்கையில்‌ 
காட்டில்‌ உயிர்நீத்த விலங்குகளின்‌ ஆத்மாக்கள்தான்‌ 
மின்மினிகளாக மாறி பறந்தலைகின்றன என்பார்கள்‌. 
அத்தனை விலங்குகளும்‌ பறத்தலை 
கனவுகாண்கின்றன. ஆகவேதான்‌ தாவுகின்றன. 
கைகளையும்‌ வால்களையும்‌ சிறகுகளாக நடிக்கின்றன. 
இறந்தபின்‌ சில நாட்கள்‌ காட்டில்‌ ஒளிர்ந்து பறந்தலைந்து 
தங்கள்‌ ய்வது நிறைவுசெய்தபின்‌ அவை 
விண்ணேகுகின்றன” என்றான்‌. 


“மின்மினிகளின்‌ போர்‌ நிகழப்போகிறதா என்ன?” என்று 
சகுனி கேட்டார்‌. கிருதவர்மன்‌ அதை 
செவிகொள்ளவில்லை. சகுனி இருமிக்கொண்டார்‌. 
நிமிர்ந்து வானை நோக்கியபின்‌ “இத்தனை கூரிருள்‌ 
இயல்பானதல்ல. மழைமுகில்‌ செறிந்து இருள்‌ 
பெறுவதுண்டு. ஆனால்‌ இது கருக்கிருளைவிட 
அடர்ந்ததாக இருக்கிறது. மழையில்‌ இத்தகைய செறிவு 
ஒருபோதும்‌ கூடுவதில்லை” என்று கிருதவர்மன்‌ 
சொன்னான்‌. சகுனி புரவியை நோக்கி சென்று அதன்‌ 
மேல்‌ ஏறியமர்ந்தபின்‌ “ஒருவேளை அரசர்‌ சொல்வ 
உண்மையாக இருக்கலாம்‌. தன்‌ மைந்தனின்‌ இறப்பினால்‌ 
துயருற்று கதிரவன்‌ விண்ணில்‌ 
ஒளிந்துகொண்டிருக்கலாம்‌” என்றார்‌. 


“எனில்‌ இன்று போர்‌ நிகழாதா?” என்று கிருதவர்மன்‌ 
கேட்டான்‌. “நிகழாதிருக்க இயலாது. கதிரவனுக்கும்‌ 
வஞ்சமிருக்கும்‌” என்றபின்‌ சகுனி புரவியை 
செலுத்தினார்‌. இருவர்‌ புரவிகளும்‌ படைகளினுூடே 


செல்ல இருமருங்கும்‌ கெளரவப்‌ படையினர்‌ கவசங்களை 
அணிந்துகொண்டும்‌ படைக்கலங்களை சூடிக்கொண்டும்‌ 
இருந்தனர்‌. அவர்களின்‌ அசைவுகளில்‌ கூட 
விலங்குகள்போன்ற ஒத்திசைவின்மை இருந்தது. 
எவரிடமும்‌ முறையான கவசங்கள்‌ இருக்கவில்லை. 
கிடைத்த உலோகங்களை நெஞ்சிலும்‌ முதுகிலும்‌ 
தலையிலும்‌ அணிந்துகொண்டார்கள்‌. அவை அனவில்‌ 
உருகி நெளிந்திருந்தன. 


அவர்களின்‌ விழிகள்‌ வெறிப்பு கொண்டிருந்தன. உடலில்‌ 
கரிய சாம்பல்சேறு படிந்திருந்தது. பல இடங்களில்‌ 
பச்சைஊனையே கிழித்து உண்டுகொண்டிருந்தனர்‌. 
இருளில்‌ அவர்கள்‌ பேயுருக்கள்போல்‌ அமர்ந்து வாளால்‌ 
பச்சைஊனை துண்டு போட்டு உண்பதையும்‌, கைகளால்‌ 
கிழித்து இழுத்து கடித்து மென்று சுவையுடன்‌ 
உறுமிக்கொள்வதையும்‌ கண்டு சகுனி பாலையின்‌ 
ஓநாய்களை நினைவுகூர்ந்தார்‌. 


கிருதவர்மன்‌ அவர்களை நோக்கியபம “இனி கடக்க 
வேண்டிய எல்லையென ஏதுமில்லை” என்றான்‌. சகுனி 
“எப்போதும்‌ மேலும்‌ கடக்க வேண்டிய எல்லைகள்‌ சில 
இருக்கும்‌. எந்த எல்லைக்கப்பாலும்‌” என்றார்‌. 
தொலைவில்‌ அஸ்வத்தாமன்‌ விசையில்லாமல்‌ புரவியில்‌ 
வருவது தெரிந்தது. கிருதவர்மன்‌ “பாஞ்சாலர்‌” என்றான்‌. 
சகுனி புரவியை இழுத்து நிறுத்தினார்‌. 


அவர்களை நோக்கி வந்து விசையழிந்த அஸ்வத்தாமன்‌ 
“சல்யர்‌ பீஷ்ம பிதாமகரின்‌ நல்வாழ்த்தைப்‌ பெற்று 
களம்புக விரும்புகிறார்‌” என்றான்‌. “ஆம்‌, அவரை 
மறந்தேவிட்டோம்‌” என்று சகுனி சொன்னார்‌. “இன்றைய 
போரில்‌ அவருடைய சொற்களைப்‌ பெறுவ 
இன்றிமையாதது.” அவரை திரும்பி நோக்கி “இன்று 
என்ன நிகழும்‌ என்று எண்ணுகிறீர்கள்‌?” என்று 
கிருதவர்மன்‌ கேட்டான்‌. சகுனி நகைத்து படைகளை 
சுட்டிக்காட்டி “இந்த அளவை பார்த்தால்‌ எவருக்கும்‌ 
தெளிவிருக்கும்‌, இன்றுடன்‌ போர்‌ முடியும்‌. நாம்‌ 
வெல்வோம்‌, அன்றி அவர்கள்‌ வெல்வார்கள்‌” என்றபின்‌ 
மேலும்‌ உரக்க நகைத்து “பெரும்பாலும்‌ இரு தரப்பினரும்‌ 
தோல்வியுறுவோம்‌” என்றார்‌. 


கிருதவர்மனும்‌ உடன்‌ நகைத்து “எனில்‌ இரு 
தரப்பினருமே வென்றோம்‌ என்று சொல்லிக்‌ 
கொள்ளலாம்‌ அல்லவா?” என்றான்‌. சகுனியும்‌ நகைக்க 
அஸ்வத்தாமன்‌ ஒவ்வாமையுடன்‌ பற்களைக்‌ கடித்து 
தலை திருப்பி “அரசர்‌ கவசங்களை அணிந்துவிட்டார்‌. 


அவர்‌ கிளம்பிக்கொண்டிருக்கிறார்‌. நாம்‌ அவரை 
அழைத்துக்கொண்டு பீஷ்ம பிதாமகரின்‌ படுகளத்திற்கு 
செல்லவேண்டும்‌. கணியர்கள்‌ எத்தருணத்திலும்‌ வானில்‌ 
கதிரவன்‌ ஒளியெழக்கூடும்‌ என்கிறார்கள்‌. கிழக்கு 
விளிம்பில்‌ முகில்கணங்களில்‌ கருமை வெளிறத்‌ 
தொடங்கியிருக்கின்றன என்றார்கள்‌” என்றான்‌. 


சகுனி “ஆம்‌, இன்னும்‌ ஒரு நாழிகைக்குள்‌ போர்‌ 
தொடங்கிவிடுமென்றே நானும்‌ எண்ணுகிறேன்‌” என்றார்‌. 
அச்சொற்கள்‌ அவர்கள்‌ உள்ளத்தில்‌ போரை 
நிகழ்த்திக்காட்டத்‌ தொடங்க சொல்லிழந்து 
அமைதிகொண்டனர்‌. 


(108261]அவர்கள்‌ குளம்பொலிகள்‌ எழ படைகளின்‌ 
நடுவிலூடாக துரியோதனனின்‌ பாடிவீடு இருந்த 
இடத்திற்கு சென்றனர்‌. தொலைவில்‌ துரியோதனன்‌ 
தனியாக அமர்ந்திருப்பதைக்‌ கண்டு “தனியாக 
அமர்ந்திருக்கிறார்‌. ஏவலர்கள்‌ எங்கே?” என்றார்‌ சகுனி. 
இரு ஏவலர்கள்‌ வந்து துரியோதனனுக்கு எதையோ 
பூட்டத்தொடங்கினர்‌. துரியோதனன்‌ அதை 
அறியாதவன்போல்‌ அமர்ந்திருந்தான்‌. அவன்‌ உடலில்‌ 
அசைவே எழவில்லை. “ஏற்கெனவே கவசங்களை 
அணிந்திருக்கிறார்‌” என்றார்‌ சகுனி. 


அவர்கள்‌ அருகணைந்து புரவியிலிருந்து இறங்கியதும்‌ 
கிருதவர்மன்‌ மெல்லிய வியப்பொலி எழுப்பினான்‌. 
சகுனி நோக்கியபோது நேர்‌ மறுபக்கமிருந்து கவசங்கள்‌ 
அணிந்து இரு வீரர்கள்‌ தொடர தலைக்கவசத்தை 
கையிலேந்தியபடி துரியோதனன்‌ 
வந்துகொண்டிருந்தான்‌. திகைப்புடன்‌ திரும்பி மறுபக்கம்‌ 
பார்த்த சகுனி அதன்‌ பின்னரே அங்கே துரியோதனனாக 
இருந்தது ஓர்‌ இரும்புப்பாவை என்று கண்டார்‌. “இதை 
இங்கே கொண்டுவந்திருக்கிறார்களா?” என்றார்‌. 


“அந்தப்‌ பாவையா? இங்கு கொண்டுவரப்பட்டதா?” என்று 
அஸ்வத்தாமன்‌ கேட்டான்‌. புரியாமல்‌ “எது?” என்றான்‌ 
கிருதவர்மன்‌. “பீமனை களத்தில்‌ கொல்லும்பொருட்டு 
அரசர்‌ நெடுநாட்களாக பயிற்சி எடுக்கிறார்‌ என்று 
சொன்னார்கள்‌. பீமனின்‌ எடையும்‌ அளவும்‌ கொண்ட 
இரும்புப்பாவை ஒன்றை வைத்து மற்போர்‌ பயில்கிறார்‌ 
என்றும்‌ சொன்னார்கள்‌” என்று அஸ்வத்தாமன்‌ 
சொன்னான்‌. கிருதவர்மன்‌ அந்தப்‌ பாவையை கூர்ந்து 
நோக்கியபடி அருகே சென்றான்‌. அஸ்வத்தாமன்‌ “நானும்‌ 
முதலில்‌ அதை கதையென்றுதான்‌ எண்ணினேன்‌” 
என்றான்‌. “அரண்மனைக்குள்‌ தனக்கென 


மாகிஷ்மதியின்‌ புகழ்‌ பரவியபோது கோதாவரிக்கரையில்‌ 
தவம்செய்துகொண்டிருந்த ஜமதக்னி அதை அறிந்தார்‌. 
நாராயண வில்லுடன்‌ அவர்‌ மீண்டும்‌ அவர்களின்‌ 
ஆயர்குடிகள்‌ மீது போர்‌ தொடுத்தார்‌. நெருப்பில்‌ 
வெந்தெரிந்தது ஹேகயர்களின்‌ ஐந்தாம்‌ தலைமுறை. 
ஒவ்வொருநாளும்‌ வெந்துரிந்த உடல்களுடன்‌ 
ஹேகயர்கள்‌ வந்து மாகிஷ்மதியின்‌ முற்றங்களில்‌ தங்கி 
ஓலமிட்டனர்‌. அவர்களின்‌ இரவுபகலென்னாத 
அழுகையால்‌ மாகிஷ்மதியில்‌ துயிலரசி 
அணுகாமலானாள்‌. நகரையாண்ட திருமகள்கள்‌ 
அனைவரும்‌ கண்ணீருடன்‌ மேற்குவாயில்‌ வழியாக 
வெளியேற இருள்மகள்கள்‌ கிழக்குவாயில்‌ வழியாக 
உள்ளே நுழைந்தனர்‌. 


நகரில்‌ கணமும்‌ கண்ணுறங்கமுடியாத கிருதவீரியனை 
நர்மதைக்கு அப்பால்‌ விரிந்த அடர்காட்டுக்குள்‌ 
குடிலமைத்து தங்கவைத்தனர்‌ மருத்துவர்‌. அகச்சொற்கள்‌ 
அனைத்தும்‌ அழிந்து “என்‌ மகன்‌” என்ற 
ஒற்றைச்சொல்லாக சித்தம்‌ மாறிவிட்டிருந்த கிருதவீரியன்‌ 
அங்கும்‌ கண்ணீர்‌ சோர உடல்‌ நடுங்க இரவும்‌ பகலும்‌ 
மரவுரிமெத்தையில்‌ விழித்திருந்தான்‌. தன்‌ 
படைகளையும்‌ குடிகளையும்‌ மனைவியரையும்‌ 
சேவகரையும்‌ அவன்‌ அறியவில்லை. காலையையும்‌ 
மாலையையும்‌ உணரவில்லை. 


ஏழாம்நாள்‌ வேட்டைக்குச்‌ சென்ற கிருதவீரியனின்‌ 
படைகள்‌ மலைக்குகை ஒன்றுக்குள்‌ சிம்மக்குரல்‌ கேட்டு 
அதை யானைப்படையால்‌ வளைத்துக்கொண்டனர்‌. 
குகையைச்‌ சூழ்ந்தபின்‌ அம்புகள்‌ தெறித்த விற்களும்‌ 
ஒளிரும்‌ வேல்களுமாக அவர்கள்‌ குகைக்குள்‌ 
சென்றபோது இரு சிம்மங்களின்‌ பிடரிமயிர்க்கற்றையைப்‌ 
பற்றி இரண்டின்‌ முதுகிலும்‌ கால்வைத்து நின்று ஓட்டி 
விளையாடிக்கொண்டிருந்த மைந்தனைக்‌ கண்டனர்‌. 
ஓங்கியபேருடல்‌ கொண்டிருந்தாலும்‌ அவன்‌ ஏழுவயதான 
குழந்தை என்று அறிந்ததுமே அவன்‌ யாரென்று 
உணர்ந்து அங்கேயே அவன்‌ அடிபணிந்து வணங்கினர்‌. 


அந்த மைந்தனை அவர்கள்‌ அரசனுக்கு முன்னால்‌ 
கொண்டுவந்தனர்‌. அவனைத்‌ தொடர்ந்து 
ஏழுசிம்மங்களும்‌ இடியொலி எழுப்பியபடி வந்து 
குடிலைச்சூழ்ந்துகொண்டன. மைந்தனைக்‌ கண்டதும்‌ 
கைகளைக்‌ கூப்பியபடி எழுந்த கிருதவீரியன்‌ “நிகரற்ற 
ஆற்றல்‌ கொண்டவனே, இனி என்‌ குலம்‌ வாழ நீயே 
காப்பு” என்று கூவியபடி மண்ணில்‌ விழுந்து அவன்‌ 
கால்களைப்‌ பற்றியபடி அங்கேயே உயிர்துறந்தான்‌. 


அறையொன்றை உருவாக்கி அதற்குள்‌ பயிற்சி 
செய்துகொண்டிருந்திருக்கிறார்‌. அதை இங்கும்‌ 
கொண்டுவந்து பாடிவீட்டுக்குள்‌ வைத்திருந்திருக்கிறார்‌.” 


கிருதவர்மன்‌ அப்பாவையை கூர்ந்து பார்த்து “ஆனால்‌ 
இது பீமனைப்போல இல்லை. அரசரைப்‌ போலவே 
தோன்றுகிறது” என்றான்‌. சகுனி “அவர்களிருவரின்‌ 
உடல்களும்‌ ஒன்றுக்கொன்று நிகரானவை என்பது 
சிற்பக்கணக்கு. நிழல்களைப்‌ பார்த்தால்‌ இருவரும்‌ 
ஒருவரே என்று தோன்றும்‌ என்றும்‌ சொல்வார்கள்‌” 
என்றார்‌. “அவர்‌ நிழலுடனா போர்புரிந்து பயிற்சி 
எடுத்தார்‌?” என்று கிருதவர்மன்‌ கேட்டான்‌. “எல்லா 
போரும்‌ நிழல்களுடன்தான்‌” என்றார்‌ சகுனி. 
அஸ்வத்தாமன்‌ “நான்‌ எனது ஒளி வடிவுடன்‌ போர்புரிந்து 
பயின்றவன்‌, காந்தாரரே” என்றான்‌. அவன்‌ 
சொல்வதென்ன என்று புரியாமல்‌ நோக்கியபின்‌ மேலும்‌ 
எண்ணம்‌ ஓட்டாமல்‌ சகுனி திரும்பிக்கொண்டார்‌. 


அவர்கள்‌ அந்த இரும்புப்பாவை அருகே சென்று 
நின்றனர்‌. அஸ்வத்தாமன்‌ அந்தப்‌ பாவையை ஒருகணம்‌ 
பார்த்துவிட்டு கடந்து துரியோதனனை நோக்கி நடந்தான்‌. 
சகுனி குனிந்து அந்தப்‌ பாவையின்‌ தோள்களையும்‌ 
கைகளையும்‌ பார்த்தார்‌. “இது இங்கே எங்கிருந்தது?” 
என்று கேட்டார்‌. ஏவலன்‌ “அரசரின்‌ தனிக்குடிலுக்குள்‌ 
இருந்தது. சற்று முன்னர்தான்‌ அவர்‌ இதை 
தேடிக்கொண்டுவரும்படி சொன்னார்‌. 
எரிபரந்தெடுத்தலால்‌ பாடிவீடு எரிந்து சரிந்தபோது இது 
உள்ளே சிக்கிக்கொண்டது. சாம்பலுக்குள்‌ 
கண்டெடுத்தோம்‌” என்றான்‌. 


“இதன்‌ உள்ளிருக்கும்‌ தோல்பட்டைகள்‌ எரிந்து 
விட்டமையால்‌ தனித்தனியாகக்‌ கிடந்தது. எடுத்து 
ட்டிக்கொண்டு வரும்படி ஆணையிட்டார்‌” என்றான்‌ 
இன்னொரு காவலன்‌. சகுனி குனிந்து அப்பாவையை 
பார்த்துக்கொண்டிருந்தார்‌. “இளஅகவையில்‌ 
இவ்வாறுதான்‌ அவன்‌ உடல்‌ இருந்தது. துரியோதனனும்‌ 
இளமையில்‌ இவ்வண்ணமே இருந்தார்‌” என்றார்‌. அவர்‌ 
உதடுகள்‌ ஏளனம்போல்‌ வளைந்தன. “இளமையை இதில்‌ 
தேக்கி வைத்திருக்கிறார்‌. அவ்விளமையுடன்‌ 
போரிடுகிறார்‌.” கிருதவர்மன்‌ “இதை வடித்தவர்‌ 
எவராயினும்‌ அச்சிற்பி இருவருடனும்‌ 
உரையாமயிருக்கிறார்‌” என்றான்‌. 


சகுனி “இச்சிலையுடன்‌ போரிட்டு துரியோதனனைக்‌ 
கொல்லும்‌ கலையை பீமனும்‌ கற்றுக்கொண்டிருக்கலாம்‌” 


என்று தனக்குத்தானே சொன்னார்‌. கிருதவர்மன்‌ 
“அவர்கள்‌ இருவரையும்‌ இச்சிலையுடன்‌ தனித்தனியாக 
போரிட வைத்து எவர்‌ வெல்கிறார்கள்‌ என்று பார்க்கலாம்‌ 
என்று தோன்றுகிறது” என்றான்‌. சகுனி திரும்பி நோக்கி 
புன்னகைத்து “இருவருமே வெல்லமாட்டார்கள்‌” என்று 
சொன்னார்‌. “ஏன்‌?” என்று கிருதவர்மன்‌ கேட்க சகுனி 
“அவ்வாறு வெல்ல இயலுமா என்ன? தனது அச்சத்தை 
வெல்பவர்‌ எவரேனும்‌ இப்புவியில்‌ உண்டா?” என்றார்‌. 
கிருதவர்மன்‌ திரும்பி சிலையைப்‌ பார்த்தபின்‌ ஆமென்று 
தலையசைத்தான்‌. 


அஸ்வத்தாமன்‌ தொடர துரியோதனன்‌ அருகணைந்து 
அந்தப்‌ பாவை முன்‌ வந்து நின்றான்‌. சகுனி “இதை 
இங்கே நான்‌ பார்த்ததே இல்லை” என்றார்‌. “இங்குதான்‌ 
இருக்கிறது” என்ற துரியோதனன்‌ “இதுவும்‌ 
போர்க்களத்தை எதிர்நோக்கி காத்திருந்தது” என்றான்‌. 
புன்னகையுடன்‌ குனிந்து அதன்‌ முகத்தை பார்த்து, 
பின்னர்‌ திரும்பி அருகே நின்றிருந்த ஏவலனிடம்‌ “சுடர்‌!” 
என்றான்‌. ஏவலன்‌ சற்று அப்பால்‌ உடைந்த 
ஊன்கலத்தால்‌ மூடப்பட்டிருந்த சிற்றகலை 
அக்கலத்துடன்‌ மெதுவாக எடுத்துக்கொண்டு அருகே 
வந்தான்‌. சிலையின்‌ முகத்தருகே காட்டும்படி 
துரியோதனன்‌ ஆணையிட அவன்‌ சுடரை சற்று 
தூக்கினான்‌. 


கிருதவர்மன்‌ வியப்பொலியுடன்‌ “அதே முகம்‌” என்றான்‌. 
துரியோதனன்‌ புருவம்‌ சுளிக்க “எவரது முகம்‌?” என்றான்‌. 
கிருதவர்மன்‌ நிமிர்ந்து துரியோதனனைப்‌ பார்த்துவிட்டு 
“எவர்‌ முகத்தை தாங்கள்‌ வடிக்கச்‌ சொன்னீர்கள்‌, அரசே?” 
என்றான்‌. “என்‌ எதிரியின்‌ முகத்தை” என்றான்‌ 
துரியோதனன்‌. சகுனி “நீ எண்ணியது எவர்‌ முகத்தை?” 
என்றார்‌. “பீமனின்‌ முகத்தைத்தான்‌” என்று 
துரியோதனன்‌ சொன்னான்‌. “ஆனால்‌ இந்த முகம்‌...” 
என்று சொன்ன சகுனி கைவீசி தன்‌ எண்ணம்‌ ஒன்றைக்‌ 
கலைத்து “சிலைகள்‌ அவை உள்ளெழும்‌ தருணத்திற்கு 
உரியவை. ஓர்‌ உணர்வு அல்லது ஓர்‌ எண்ணம்‌ 
தெய்வத்தால்‌ தொடப்படுகையில்‌ அழிவின்மையெனும்‌ 
பேறு பெற்று பொருளில்‌ சிலையென நிலைகொள்கிறது 
என்று சொல்வார்கள்‌” என்றார்‌. 


“அம்‌, அந்நாளை நான்‌ நினைவுறுகிறேன்‌” என்று 
களால்‌ சொன்னான்‌. “மாதுலரே, பதினைந்து 
ஆண்டுகளுக்கு முன்பு பீமன்‌ என்னை கொல்வதாக 
வஞ்சினம்‌ உரைத்து அஸ்தினபுரியிலிருந்து நீங்கிய 
பின்னர்‌ ஒருநாள்‌ நானும்‌ அவனைக்‌ கொல்லும்‌ 


வஞ்சினத்தை எடுத்தேன்‌. அவன்‌ அவ்வஞ்சினத்தை 
பன்னிருகள அவையில்‌ உரைத்தபோது எனக்கு அது 
வெறும்‌ சொற்களாகவே தெரிந்தது. நாடிழந்து குடியிழந்து 
கானேகுபவர்கள்‌ ஒருபோதும்‌ திரும்பி வரப்போவதில்லை 
என்றே எண்ணினேன்‌. பலநாட்கள்‌ நான்‌ பெரிதாக 
எதையும்‌ எண்ணியதுமில்லை... ஆனால்‌ அது என்னுள்‌ 
வளர்ந்துகொண்டிருந்தது.” 


ஒருநாள்‌ நானும்‌ அங்கரும்‌ புராணகங்கைக்குள்‌ 
வேட்டைக்குச்‌ சென்றபின்‌ தென்வாயில்‌ வழியாக 
நகர்புகுந்தபோது அஞ்சனைமைந்தருக்குரிய அந்தப்‌ 
பெருங்கதையை பார்த்தோம்‌. பலநூறுமுறை அதை 
நோக்கி கடந்திருக்கிறேன்‌. அன்று அருகே சென்று 
நோக்கவேண்டுமெனத்‌ தோன்றியது. அதைச்‌ சுற்றிவந்து 
நோக்கியபோது அதன்‌ எடை என்னை வியப்புறச்‌ 
செய்தது. “இத்தனை பெரிய கதையால்‌ 
அஞ்சனைமைந்தர்‌ பேருருவர்‌ எவரையும்‌ 
கொல்லவில்லையே?” என்று நான்‌ கேட்டேன்‌. அங்கர்‌ 
புன்னகைத்து “காத்திருக்கும்‌ கதை என்றே அவர்‌ 
கையிலிருப்பதை சொல்கிறார்கள்‌” என்றார்‌. 


அன்றிரவு நான்‌ ஒரு கனவு கண்டேன்‌. 
அஞ்சனைமைந்தரும்‌ நானும்‌ கதைப்போர்‌ 
புரிந்துகொண்டிருந்தோம்‌. அவர்‌ பேருருவாக எழுந்து 
கதை சுழற்றினார்‌. என்‌ உடன்பிறந்தாரை 
ஒவ்வொருவராக அறைந்து தலைசிதைத்து வீழ்த்தினார்‌. 
இறுதியில்‌ என்‌ நெஞ்சைப்‌ பிளந்து கொன்றார்‌. நான்‌ ஒரு 
சுனைக்கரையில்‌ உடல்‌ சிதறி விழுந்தேன்‌. கதையை 
அவர்‌ மீண்டும்‌ சுழற்றியபோது குருதி என்‌ மேல்‌ 
தெறித்தது. விழித்துக்கொண்டபோது என்‌ 
உடல்நடுங்கிக்கொண்டிருந்தது. நான்‌ அக்கனவில்‌ 
கண்டது என்னைக்‌ கொன்ற அனுமனை. விழித்த 
பின்னர்தான்‌ அனுமனை அல்ல பீமனை 
உணர்ந்துகொண்டிருந்தேன்‌ என அறிந்தேன்‌. மீண்டும்‌ ஓர்‌ 
அதிர்வுடன்‌ நான்‌ என்னை துச்சாதனனாக 
உணர்ந்துகொண்டிருந்தேன்‌ என்றும்‌ கண்டேன்‌. 


அன்று தொடங்கியது என்‌ அச்சம்‌. உயிரச்சம்‌ அல்ல அது, 
சிறுமை கண்ட அச்சம்‌. அன்று அக்கனவை அங்கரிடம்‌ 
சொன்னேன்‌. அன்று முழுக்க மது அருந்தினேன்‌. 
முன்பொருபோதும்‌ அந்த அளவிற்கு நான்‌ மது 
அருந்தியதில்லை. என்னால்‌ பீடத்தில்‌ அமர 
இயலவில்லை. எழுந்து நடந்து மீண்டும்‌ அமர்ந்து 
நிலையழிந்து கொண்டிருந்தேன்‌. உண்மையில்‌ கைகளை 
என்ன செய்வதென்று அறியாததனால்தான்‌ அவ்வளவு 


மதுவை ஊற்றிக்‌ குடித்தேன்‌ என்று தோன்றுகிறது. 
இரண்டு முறை வாயுமிழ்ந்த பின்னர்‌ நிலத்திலேயே கால்‌ 
நீட்டி அமர்ந்துவிட்டேன்‌. என்னை விட மிகுதியாக மது 
அருந்தியிருந்தார்‌ அங்கர்‌. ஆனால்‌ அவர்‌ அசையாது 
அமர்ந்திருந்தார்‌. 

நான்‌ அவரிடம்‌ “அன்று என்ன நிகழ்ந்தது என்பதை 
என்னால்‌ தொகுத்துக்கொள்ள முடியவில்லை, அங்கரே” 
என்றேன்‌. அங்கர்‌ “தொகுத்துக்கொள்ள முடிபவர்‌ 
ஒருவரே, காந்தார மாளிகைக்கு சென்று உங்கள்‌ 
மாதுலரிடம்‌ கேளுங்கள்‌. இவையனைத்தும்‌ அவரால்‌ 
வகுக்கப்பட்டவை. அவர்‌ அறிந்ததற்கும்‌ மேலாக ஏதேனும்‌ 
தெரிந்துகொள்ள வேண்டுமெனில்‌ என்றேனும்‌ 
துவாரகையின்‌ இளைய யாதவன்‌ வரவேண்டும்‌. 
அவனிடம்‌ கேளுங்கள்‌” என்றார்‌. 


சொற்கள்‌ எதுவும்‌ என்‌ சித்தத்திற்குள்‌ நுழையவில்லை. 
நான்‌ என்‌ இரு கைகளையும்‌ நிலத்தில்‌ ஓங்கி ஓங்கி 
அறைந்துகொண்டிருந்தேன்‌, பின்னர்‌ சுவர்‌ பற்றி எழ 
முயன்றேன்‌. கால்‌ கீழே மரத்தரை கம்பளம்போல்‌ 
இழுபட்டது என்று தோன்றியது. உடல்‌ ஓசையிட நிலத்தில்‌ 
அறைந்து விழுந்தேன்‌. அறைக்கதவுக்கு அப்பால்‌ 
நின்றிருந்த துச்சாதனன்‌ உள்ளே வந்து “மூத்தவரே!” 
என்றான்‌. “பிடி என்னை! அறிவிலி, பிடி என்னை!” 
என்றேன்‌. அவன்‌ அருகணைந்து என்‌ இரு கைகளையும்‌ 
பற்றி தூக்கி நிறுத்தினான்‌. “பிடித்துக்கொள்! 
பிடித்துக்கொள்!” என்று கூவினேன்‌. 


என்‌ கால்கள்‌ துணியால்‌ ஆனவையபோல்‌ தோன்றின. 
சுவர்களும்‌ கூரையும்‌ நீர்ப்பாவையென நெளிந்தன. 
“என்னை பீடத்தில்‌ அமர வை” என்றேன்‌. என்னை பீடம்‌ 
நோக்கி கொண்டு செல்கையிலேயே தலை தழைய குமட்டி 
வாயுமிழ்ந்தேன்‌. “மஞ்சத்திற்கு கொண்டு செல்‌!” என்றேன்‌. 
என்னை அவன்‌ மஞ்சத்தை நோக்கி கொண்டு சென்று 
படுக்க வைத்தான்‌. மஞ்சத்தின்‌ கீழ்‌ தரை அகன்று 
அடியிலாத வெளிக்குள்‌ விழுந்துகொண்டே 
இருப்பதுபோல்‌ தோன்றியது. கண்களை மூடி உடலை 
பலமுறை உலுக்கி வாயுமிழ்ந்தேன்‌. படுத்திருக்க 
இயலாமல்‌ இரு கைகளையும்‌ ஊன்றி எழுந்தமர்ந்து 
தலையை கைகளால்‌ பற்றிக்கொண்டேன்‌. 


“தாங்கள்‌ புளிநீர்‌ சற்று அருந்தலாம்‌, மூத்தவரே” என்றான்‌ 
துச்சாதனன்‌. ஓங்கி அவனை அறைந்தேன்‌. அவன்‌ 
நிலைதடுமாறி ஓசையுடன்‌ நிலத்தில்‌ விழ அங்கர்‌ 
என்னிடம்‌ “என்ன செய்கிறது உங்களுக்கு?” என்றார்‌. 


“நீங்கள்‌ நடிக்கிறீர்கள்‌. இத்தனை மதுவும்‌ உங்களுக்குள்‌ 
எங்கு செல்கிறது என்று எனக்கு தெரியும்‌. அங்கே உள்ளே 
அனல்‌ ஒன்று எரிகிறது. நான்‌ உணர்ந்ததை நூறு மடங்கு 
நீங்கள்‌ உணர்கிறீர்கள்‌” என்று கூவினேன்‌. “ஆம்‌” என்று 
அவர்‌ சொன்னார்‌. “அவை நடுவே குலக்கொடியை இழிவு 
செய்திருக்கிறோம்‌. இதற்கு முன்‌ பாரதவர்ஷத்தில்‌ எவரும்‌ 
இதை இயற்றியதில்லை. இனி ஒரு போதும்‌ இது 
நிகழப்போவதில்லை. ஏன்‌ அசுரர்கள்‌ இதற்குத்‌ 
துணிந்ததில்லை” என்றார்‌ அங்கர்‌. 


நான்‌ “அரக்கர்‌ இயற்றியதில்லையா இதை? நான்‌ 
அரக்கன்‌” என்றேன்‌. “அரக்கன்‌ கைதொடாது ஷத்ரியப்‌ 
பெண்ணை கவர்ந்து சென்றான்‌. தன்‌ நிழல்கூட அவள்‌ 
மேல்‌ படாது காத்தான்‌” என்று அங்கர்‌ சொன்னார்‌. 
“நீங்கள்‌ எழுந்து என்னை நெஞ்சு பிளக்க வந்திருக்க 
வேண்டும்‌, அங்கரே” என்றேன்‌. “வந்திருப்பேன்‌” என்று 
அங்கர்‌ சொன்னார்‌. “நூறுமுறை எழுந்து உங்கள்‌ 
நெஞ்சை பிளக்கவும்‌ செய்தேன்‌. ஆனால்‌ அதை 
நிகழ்த்தியிருக்க இயலாது. அவள்‌ கொழுநர்‌ அங்கே 
கைகட்டி நின்றிருந்தார்கள்‌. அவர்களுக்கு மேலாக 
எனக்கு என்ன உரிமை என்று அவையில்‌ ஒரு வினா 
என்றேனும்‌ எழக்கூடும்‌. அது எங்கு சென்று சேரும்‌ என்று 
நான்‌ அறிவேன்‌. உறவல்லாத பெண்ணின்‌ பொருட்டு 
ஒருபோதும்‌ ஆண்‌ வஞ்சினம்‌ கொண்டு எழலாகாது” 
என்றார்‌. 


“எனில்‌ அங்கு அறம்‌ உரைத்திருக்கலாமே?” என்று நான்‌ 
கேட்டேன்‌. “ஆம்‌ ஆனால்‌ பிதாமகரும்‌ ஆசிரியரும்‌ 
அமர்ந்த அவையில்‌ அறம்‌ உரைக்கும்‌ தகுதி 
எனக்குண்டா? நான்‌ எந்த அறத்தை உரைப்பேன்‌? ஷத்ரிய 
அறத்தையா சூதரின்‌ நெறியையா?” என்றார்‌. நான்‌ உரக்க 
நகைத்து “இத்தனை பொழுது எண்ணி இந்த 
மறுமொழிகளை கண்டு கொண்டீர்களா என்ன? நன்று! 
இத்தனை நாள்‌ இதை ஒழிய முயன்றோம்‌. இதோ 
விழியோடு விழி நோக்கிவிட்டோம்‌. இனி இதைப்‌ 
பற்றியபடி எஞ்சிய வாழ்க்கையை கழிக்கலாம்‌” என்றேன்‌. 


“இது நான்‌ கண்டடைந்த மறுமொழி அல்ல. இவை 
வலுவான உண்மைகள்‌. ஆனால்‌ இந்த நடைமுறை 
உண்மைகளால்‌ நான்‌ இழைத்த பிழை 
இல்லாமலாவதில்லை. அறத்துக்கு நடைமுறை இடர்கள்‌ 
மாற்றோ மறுப்போ அல்ல. அந்தப்‌ பழி எப்போதும்‌ 
என்னுடன்தான்‌ இருக்கும்‌. அதை நன்கு 
அறிந்திருந்தமையால்தான்‌ நான்‌ மேலும்‌ துயருறுகிறேன்‌. 
நீங்கள்‌ அடையும்‌ துயரைவிட நூறு மடங்கு துயரை” 


என்றார்‌. 


என்‌ முன்‌ நீர்க்கறையென விழுந்து கிடந்தது 
துச்சாதனனின்‌ நிழல்‌. திரும்பி அவனை பார்த்தேன்‌. 
“அறிவிலி! உன்னைச்‌ சூழ்ந்திருக்கும்‌ காலப்‌ பழி 
என்னவென்று உனக்குத்‌ தெரியுமா?” என்று கேட்டேன்‌. 
“நீங்கள்‌ ஆணையிடும்போதே தெரியும்‌” என்று அவன்‌ 
சொன்னான்‌. அவன்‌ விழிகள்‌ தெளிந்திருந்தன. நான்‌ 
விழியை திருப்பிக்கொண்டேன்‌. “அவன்‌ விண்ணுலகு 
எய்துவான்‌” என்று அங்கர்‌ சொன்னார்‌. “ஒரு வாழ்நாள்‌ 
நோன்பின்‌ பொருட்டு பிற அறங்களை 
கைவிடுபவனுக்கும்‌ தெய்வங்கள்‌ கனிகின்றன. தன்‌ 
பிறவியின்‌ நெறியென தமையனின்‌ ஆணைக்கு ஏற்ப 
வாழ்வதைக்கொண்டவன்‌ அவன்‌. பிற அறங்களுக்குரிய 
அத்தனை தெய்வங்களும்‌ அவனிடம்‌ அன்புடன்தான்‌ 
இருக்கும்‌.” 


துச்சாதனன்‌ “எந்த தெய்வங்களின்‌ அளியையும்‌ நான்‌ 
விரும்பவில்லை. நான்‌ சூடிக்கொண்ட பெரும்பழி 
என்னவென்று நன்கு தெரியும்‌. அதை இப்பிறப்பில்‌ 
எப்படி ஈடுகட்டுவதென்பதும்‌ அங்கே அரங்கில்‌ 
உரைக்கப்பட்டது” என்றான்‌. “என்ன சொல்கிறாய்‌?” 
என்று நான்‌ அவனை பற்றப்‌ போனேன்‌. 
மஞ்சத்திலிருந்து தள்ளி அவன்‌ நின்றிருந்தமையால்‌ என்‌ 
கை அவனை எட்டவில்லை. “என்ன சொல்கிறாய்‌?” 
என்றேன்‌. “என்‌ நெஞ்சு பிளந்து குருதியை அவன்‌ 
அருந்துவான்‌. அது அறத்தெய்வத்திற்கு நான்‌ அளிக்கும்‌ 
குருதிபலி. அவ்வெண்ணமே என்னை நிறைவுறச்‌ 
செய்கிறது” என்றான்‌. 


நான்‌ அவன்‌ முகத்தை பார்த்துக்கொண்டிருந்தேன்‌. என்‌ 
உடல்‌ நடுங்கிக்கொண்டிருந்தது. பின்னர்‌ எழுந்து 
அவனை ஓங்கி அறைந்தேன்‌. ஓசை அறையை 
திடுக்கிடச்‌ செய்தது. அறை வாங்கிய விசையில்‌ சற்று 
பின்சரிந்து நிலைகொண்டு அவன்‌ கைகூப்பினான்‌. 
“வெளியேறு! இனி என்‌ முன்‌ வராதே! வெளியே போ!” 
என்று நான்‌ கூவினேன்‌. அவன்‌ தலைவணங்கி 
வெளியேறினான்‌. என்‌ உடலிலிருந்த கள்மயக்கு 
முற்றிலும்‌ நீங்கியது. தலைக்குள்‌ அனல்‌ நிறைந்திருப்பது 
போலிருந்தது. 


“அங்கரே, நான்‌ இதை ஏன்‌ செய்தேன்‌?” என்று கேட்டேன்‌ 
“அதை நீங்கள்‌ ஒருபோதும்‌ முழுக்க உணர்ந்துவிட 
முடியாது, அரசே” என்று அங்கர்‌ சொன்னார்‌. கசப்பான 
புன்னகை உதடுகளில்‌ விரிய “மானுடர்‌ இப்புவியில்‌ 


இயற்றும்‌ எந்தச்‌ செயலுக்கும்‌ முடிவிலாத பின்புலங்கள்‌ 
உண்டு. எவராலும்‌ அனைத்தையும்‌ தொட்டெடுக்க 
இயலாது. தருணத்திற்கேற்ப அவை மாறி மாறி 
தெரிகின்றன” என்றார்‌. “ஆணவம்‌! வேறொன்றுமில்லை. 
நான்‌ ன கொண்டவன்‌. அவ்வாணவத்தையும்‌ பல 
முறை பெருக்கி வெளிக்காட்டுபவன்‌” என்று நான்‌ 
சொன்னேன்‌. 


“ஏன்‌ அதை செய்தேன்‌ என்று எனக்கு இப்போது 
தெரிகிறது” என்று கூவினேன்‌. “என்னைவிட மணிமுடி 
அவள்‌ தலைக்கே பொருந்துகிறது. அங்கரே, 
மணிமுடியை அவள்‌ சூடியிருக்கையில்‌ மலைகளின்‌ 
மேல்‌ இளங்கதிரோன்‌ எழுந்தது போலிருக்கிறது. என்‌ 
தலையில்‌ அதன்‌ எடை தெரிகிறது. அதுதான்‌, 
வேறொன்றுமில்லை. அதுமட்டும்தான்‌.” என்னை 
நோக்காமல்‌ சாளரம்‌ நோக்கி திரும்பி “ஆனால்‌ அது 
மட்டும்‌ அல்ல உண்மை” என்று அங்கர்‌ சொன்னார்‌. 
“வேறென்ன? வேறென்ன?” என்று கேட்டேன்‌. 


“நான்‌ ஒன்றை சொல்ல முடியும்‌. அது நான்‌ கண்ட 
உண்மை. துச்சாதனனை அழைத்துக்கேட்டால்‌ அவன்‌ 
பிறிதொரு உண்மையை சொல்லக்கூடும்‌. நூற்றுவர்‌ 
உடன்பிறந்தோரும்‌ நூறு பின்புலங்களை உரைப்பார்கள்‌. 
நீங்களே சென்று கண்டுகொள்ள வேண்டியதுதான்‌” 
என்று அங்கர்‌ சொன்னார்‌. நான்‌ அவரை நோக்கியபடி 
அமர்ந்திருந்தேன்‌. பின்னர்‌ எழுந்து மதுக்கலத்தை தூக்கி 
நேராக வாய்க்குள்‌ விட்டுக்கொண்டேன்‌. “அது பீதர்‌ நாட்டு 
மது. குடலை எரித்தழிக்கும்‌” என்று அங்கர்‌ சொன்னார்‌. 


நான்‌ உடலை உலுக்கி இருமுறை குமட்டி வாயுமிழ்ந்த 
பின்‌ மீண்டும்‌ மஞ்சத்தில்‌ அமர்ந்து கொண்டேன்‌. 
“அங்கரே, இத்தனை சிறுமதியாளர்களாக நாம்‌ ஏன்‌ 
இருக்கிறோம்‌? மானுடராகிய நமக்கு இத்தனை இருண்ட 
வழிகளை ஏன்‌ தெய்வங்கள்‌ காட்டுகின்றன?” என்றேன்‌. 
அங்கர்‌ “மானுடப்பிறப்பில்‌ ஒருவனுக்கு 
நிகழ்வதனைத்தும்‌ அவன்முன்‌ காட்டப்படும்‌ ஆடிகளே 
என்றொரு சொல்‌ உண்டு. நன்று தீது இனிது துயர்‌ 
அனைத்திலும்‌ நாம்‌ நம்மையே 
பார்த்துக்கொண்டிருக்கிறோம்‌. நீங்கள்‌ உங்களைப்‌ 
பார்க்கும்‌ பொருட்டு இது நிகழ்ந்திருக்கக்கூடும்‌ என்று 
கொள்வதே முறை” என்றார்‌. 

நான்‌ அவர்‌ முகத்தை பார்த்துக்கொண்டிருந்தேன்‌. அங்கர்‌ 
உரக்க நகைத்து “மிக எளிய விடையை அவன்‌ 
கண்டடைந்தான்‌. இங்கு செய்ததை அங்கு அளித்து 


ஈடுகட்டிவிடலாம்‌ என்று. உங்களுக்கு அவ்வாறொரு 
எளிய விடை கிடைத்தால்‌ போதும்‌. அதற்கு இத்தனை 
ஆழ நெடுங்கடல்‌ துழாவி உழல வேண்டியதில்லை” 
என்றார்‌. அச்சிரிப்பும்‌ கசப்பும்‌ என்னை பற்றி எரிய 
வைத்தது. இரு கைகளையும்‌ ஓங்கி அறைந்தபடி 
அங்கரிடம்‌ சொன்னேன்‌. “அது நடவாது. அவன்‌ என்னை 
கொல்வான்‌ எனில்‌ இது ஈடுகட்டப்படாது. நெஞ்செரியும்‌ 
வஞ்சத்துடன்‌ நான்‌ விண்ணெழுவேன்‌. வெற்றி ஒன்றைத்‌ 
தவிர வேறொன்றும்‌ என்னை அணையச்செய்யாது.” 


“ஒன்றே வழி! நான்‌ அவனை கொல்வேன்‌. எங்கு 
முதல்முறை அவனை களத்தில்‌ சந்திக்கிறேனோ அன்றே 
அவனை கொல்வேன்‌” என்றேன்‌. அங்கர்‌ என்னை 
நோக்கி புன்னகைத்தார்‌. “சொல்லுங்கள்‌, என்ன 
புன்னகை அது? அதன்‌ பொருளென்ன?” என்றேன்‌. 
“ஏதேனும்‌ ஒன்று நன்று, வஞ்சமெனில்‌ அது 
பற்றிக்கொள்க! எஞ்சிய நாட்கள்‌ கடந்து செல்லட்டும்‌” 
என்றபின்‌ எழுந்து கையிலிருந்த கோப்பையை 
வைத்துவிட்டு “நான்‌ என்‌ அறைக்கு செல்கிறேன்‌” 
என்றபடி வெளியே சென்றார்‌. 


நான்‌ அவருக்குப்‌ பின்னால்‌ நடந்து “ஆணை! நான்‌ 
அவனை கொல்வேன்‌. ஐயம்‌ தேவையில்லை! ஆணை! 
நான்‌ அவனை கொன்றே தீர்வேன்‌” என்றேன்‌. அவர்‌ 
திரும்பிப்பார்த்து புன்னகை செய்து வெளியே சென்றார்‌. 
இரு கைகளாலும்‌ நெஞ்சில்‌ ஓங்கி அறைந்து “அவனை 
கொல்வேன்‌! ஐயமில்லை! அவனை கொல்வேன்‌!” என்று 
கூவி வஞ்சினம்‌ உரைத்தேன்‌. அந்த வஞ்சினமே இதோ 
இப்பாவை என ஆகி அமர்ந்திருக்கிறது. 


சகுனி “நான்‌ அறிவேன்‌” என்றார்‌. கிருதவர்மன்‌ 
“பெருவஞ்சங்களை மைந்தர்கள்‌ என ஈன்று 
வளர்ப்பவர்கள்‌ உண்டு” என்றான்‌. அந்தப்‌ பாவையை 
நோக்கியபடி “இரும்பில்‌ எழுந்திருக்கிறது” என்று 
தனக்குத்தானே சொல்லிக்கொண்டான்‌. 

[1ா௨ன:]சகுனி “நான்‌ கவசங்கள்‌ அணிந்துகொள்ள 
வேண்டும்‌... பொழுதாகிறது” என்றார்‌. அஸ்வத்தாமன்‌ 
கிளம்ப கிருதவர்மன்‌ அந்தப்‌ பாவையை நோக்கியபடி 
நின்றான்‌. துரியோதனன்‌ அப்பால்‌ ஒரு கல்மேல்‌ அமர 
அவனுக்கு கால்குறடுகளை அணிவிக்கத்‌ தொடங்கினர்‌ 
ஏவலர்‌. கிருதவர்மன்‌ திரும்பி துரியோதனனிடம்‌ “நோக்க 
நோக்க அது நம்மை நோக்குகிறது” என்றான்‌. 
துரியோதனன்‌ “ஆம்‌” என்றான்‌. பித்து எழுந்த 
கண்களுடன்‌ கிருதவர்மன்‌ “அவன்‌ முகம்‌ தெரிகிறது 
எனக்கு” என்றான்‌. துரியோதனன்‌ நகைத்து “உமது முகம்‌ 
தெரியத்தொடங்கும்‌ இனி” என்றான்‌. கிருதவர்மன்‌ 
“சிலைகளைச்‌ செய்யும்‌ ஒரே உயிரினம்‌ மானுடன்‌...” 
என்றபின்‌ திரும்பி துரியோதனனின்‌ அருகே வந்து 
“அரசே, எப்போது மானுடன்‌ சிலைகளை செய்யத்‌ 
தொடங்கியிருப்பான்‌?” என்றான்‌. 


துரியோதனன்‌ மீசையை நீவிக்கொண்டு வெறுமனே 
கிருதவர்மனை நோக்கிக்கொண்டிருக்க அவன்‌ 
கொந்தளிப்புடன்‌ சொன்னான்‌ “சிலைகளை செய்யத்‌ 
தொடங்கும்போதே மானுடன்‌ தெய்வங்களை 
அறிந்துவிட்டான்‌. அவன்‌ தன்னை நீரில்‌ கண்டு தன்‌ 
பாவையை வடித்தபோது அக்கலையில்‌ முழுமை 
அடைந்துவிட்டான்‌.” திரும்பி அந்த இரும்புப்‌ பாவையை 
நோக்கியபின்‌ “காலம்‌ முழுக்க நிகழ்வது ஒன்றே. 
மானுடனுக்கும்‌ அவன்‌ சமைக்கும்‌ சிலைகளுக்குமான 

டல்‌” என்றான்‌. அவன்‌ விந்தையான பித்துக்கு 
ஆளானவன்‌ போலிருந்தான்‌. “அரசே, சொல்க! இதை 
சமைத்தவர்‌ யார்‌? இதை அவர்கள்‌ எவ்வாறு 
அமைத்தனர்‌?” 


துரியோதனன்‌ எழுந்து சென்று அந்தப்‌ பாவை அருகே 
நின்றான்‌. அவனிடமும்‌ அந்தப்‌ பித்து படர்ந்தது. 
நண்பனை தொடுவதுபோல்‌ அந்தப்‌ பாவையின்‌ 
இரும்புத்‌ தோளில்‌ தன்‌ கையை வைத்து நின்றபடி 
சொன்னான்‌ “இச்சிலையை யவன சிற்பியான சைரசர்‌ 
என்பவர்‌ என்பொருட்டு படைத்தார்‌. இது எவ்வண்ணம்‌ 
இருக்கவேண்டும்‌ என அவரிடம்‌ நான்‌ ஏழு இரவுகள்‌ 
பேசியிருக்கிறேன்‌. அவர்‌ உருவாக்கி அளித்த பதினெட்டு 
வடிவுகளில்‌ இருந்து இதை தெரிவுசெய்தேன்‌. இதன்‌ 


தோள்களை மட்டும்‌ எட்டுமுறை மாற்றியமைத்தேன்‌. 
விழிகளை பதினாறுமுறை. நூற்றுக்கணக்கான 
தருணங்களை என்‌ நினைவிலிருந்து தெரிவுசெய்து 
தொகுத்து இதை உருவகித்தேன்‌.” 


இதை ஏன்‌ உருவாக்கினேன்‌ என்ற எண்ணம்‌ 
அவ்வப்போது எனக்கு வருவதுண்டு. ஒவ்வொரு 
முறையும்‌ ஒவ்வொன்றின்பொருட்டு என 
எண்ணிக்கொள்வேன்‌. இதனால்‌ என்‌ ஆற்றல்‌ மிகுந்ததா? 
என்‌ உளவிசை கூர்கொண்டதா? ஏன்‌ என்று எனக்கு 
இப்போது தெரியவில்லை. இந்தக்‌ களத்தில்‌ இதை நான்‌ 
பயின்றது எவ்வகையிலேனும்‌ பயன்படுகிறதா என்றும்‌ 
எனக்கு சொல்லத்‌ தெரியவில்லை. ஆனால்‌ பதினைந்து 
ஆண்டுகளாக இது எனக்கு உற்ற தோழனாக உள்ளது. 
அங்கரிடமும்‌ தம்பியரிடமும்‌ பேசாதவற்றைக்கூட 
இதனிடம்‌ நான்‌ பேசியிருக்கிறேன்‌. 


பெரும்பாலான இரவுகளில்‌ என்‌ மஞ்சத்தறைக்குள்‌ இது 
உடனிருந்திருக்கிறது. நள்ளிரவில்‌ எப்போதேனும்‌ துயில்‌ 
விழித்துக்கொண்டால்‌ எழுந்து இதை அணுகி 
விளையாடிக்கொண்டிருப்பேன்‌. இளையோன்‌ முதலில்‌ 
இதை ஒரு வேடிக்கைப்‌ பொருளாகவே பார்த்தான்‌. 
பின்னர்‌ அவனுக்கு இதில்‌ ஒவ்வாமை உருவாயிற்று. 
அவனுக்கு இணையான ஓர்‌ இடத்தை இதற்கு 
அளிக்கிறேன்‌ என எண்ணினான்‌ போலும்‌. 
பிறகெப்போதோ ஒருமுறை நான்‌ இதனுடன்‌ 
பேசிக்கொண்டிருப்பதை துயிலிலிருந்து விழித்து எழுந்து 
அமர்ந்து அவன்‌ பார்த்தான்‌. அதன்பின்‌ அவன்‌ இதன்‌ 
மேலிருந்த உளவிலக்கத்தை தவிர்த்துக்கொண்டான்‌. 


ஒவ்வொரு முறையும்‌ இதை அணுகுகையில்‌ அவன்‌ 
எனக்கிணையான மதிப்பையும்‌ வணக்கத்தையும்‌ 
இதற்கும்‌ அளிப்பதை நான்‌ பார்த்தேன்‌. “இளையோனே, நீ 
இதை எவ்வாறு கருதுகிறாய்‌?” என்று கேட்டேன்‌. “தங்கள்‌ 
பிறிதொரு உருவம்‌, மூத்தவரே” என்று சொன்னான்‌. 
எனக்கு திகைப்பாக இருந்தது. “என்ன சொல்கிறாய்‌?” 
என்று கேட்டேன்‌. “எண்ணி எண்ணி நீங்கள்‌ 
சென்றடைந்த வடிவம்‌... இதை நோக்கி நோக்கி இதற்குள்‌ 
குடியேறிவிட்டிருக்கிறீர்கள்‌.” நான்‌ சினத்துடன்‌ உறுமி 
அவனை அகற்றினேன்‌. அதன்பின்‌ இயல்பாகப்‌ 
பேசுவதுபோல்‌ பிறரிடம்‌ அதைப்பற்றி கேட்டேன்‌. 
ஒவ்வொருவரும்‌ அதை என்னுடைய மாற்றுரு எனக்‌ 
கருதுவதை கண்டேன்‌. 


அது எனக்கு உளக்கொந்தளிப்பை அளித்தது. இதை 


நிகரற்ற வீரம்‌ கொண்டவன்‌ என்று தந்தை அழைத்த 
பெயரிலேயே சிம்மங்களால்‌ வளர்க்கப்பட்ட அம்மைந்தன்‌ 
கார்த்தவீரியன்‌ என்று அழைக்கப்பட்டான்‌. 
ஹேகயகுலத்தின்‌ மீட்பன்‌ அவன்‌ என்றனர்‌ குலமூத்தோர்‌. 


கொண்டுசென்று இருளறைக்குள்‌ போடச்சொன்னேன்‌. 
ஆனால்‌ இதை எண்ணாமல்‌ இருக்க என்னால்‌ 
இயலவில்லை. எண்ணி எண்ணி சில நாட்களிலேயே 
இதை எனக்குள்‌ உருமாற்றிக்கொண்டேன்‌. மீண்டும்‌ 
இதை கொண்டுவந்தபோது இதன்‌ முகம்‌ நோக்கி உளம்‌ 
மகிழும்படி மாறிவிட்டிருந்தேன்‌. சில தருணங்களில்‌ என்‌ 
அறைக்குள்‌ நான்‌ நுழையும்போது நான்‌ ஏற்கெனவே 
அங்கிருப்பதாக உணர்ந்து திடுக்கிடுவேன்‌. என்‌ 
அறைவிட்டு நீங்குகையில்‌ என்னை அறைக்குள்‌ 
விட்டுவிட்டுச்‌ செல்வதாக உணர்ந்து 
ஆழ்மகிழ்வடைவேன்‌. 


என்‌ இளையோர்‌ இதனுடன்‌ மிக அணுக்கமாக 
ஆனார்கள்‌. துச்சாதனன்‌ இதனுடன்‌ பேசவும்‌ 
தொடங்கினான்‌. சில தருணங்களில்‌ நான்‌ இல்லாதபோது 
அவன்‌ இந்தப்‌ பாவை அருகே படுத்து துயில்கொள்வதை 
நான்‌ பார்த்திருக்கிறேன்‌. “தாங்கள்‌ இச்சிலையில்‌ 
முழுமையாக இருப்பு கொண்டிருக்கிறீர்கள்‌, மூத்தவரே... 
அதை இதனருகே படுத்து கண்மூடுகையில்‌ 
உணர்கிறேன்‌” என்றான்‌. “உங்கள்‌ உணர்வுகள்‌ 
மாறிக்கொண்டிருக்கின்றன. இது மாறாதது. என்றும்‌ 
நான்‌ அகத்தே உணரும்‌ என்‌ மூத்தவரின்‌ இயல்புடன்‌ 
சிலையாகிவிட்டிருக்கிறது.” 


“அன்று இரவில்‌ என்ன பார்த்தாய்‌?” என்று நான்‌ 
ஒருமுறை அவனிடம்‌ கேட்டேன்‌. “இருளில்‌ 
விழித்தெழுந்தபோது அறைக்குள்‌ நால்வர்‌ 
ஒருவரோடொருவர்‌ பேசிக்கொண்டிருப்பதாக 
தோன்றியது. துயில்‌ மயக்கத்தில்‌ நெடுநேரம்‌ என்ன 
நிகழ்கிறது என்று என்னால்‌ உணர முடியவில்லை. 
பின்னர்‌ உங்கள்‌ இருவரின்‌ நிழல்களுடன்‌ நீங்கள்‌ 
இருப்பதை அறிந்தேன்‌” என்றான்‌. “அதனால்‌ என்ன?” 
என்று நான்‌ கேட்டேன்‌. ஆனால்‌ நான்‌ உள்ளூர 
பதற்றம்கொள்ளத்‌ தொடங்கியிருந்தேன்‌. “மூத்தவரே, 
அதன்‌ பின்னரும்‌ நெடுநேரம்‌ உங்கள்‌ நிழல்‌ என்று நான்‌ 
எண்ணியிருந்தது இந்தப்‌ பாவையின்‌ நிழலை” என்றான்‌. 


இது எவ்வண்ணம்‌ எனது உருக்கொண்டது என்பது 
பெரிய விந்தைதான்‌. உண்மையில்‌ இதை அவன்‌ 
உருவாகவே செய்ய நான்‌ ஆணையிட்டிருந்தேன்‌. அன்று 
அந்தக்‌ கொடுங்கனவு எழுந்த இரவில்‌ உடல்‌ நிறையும்படி 
குடித்து நிலையழிந்து உளம்‌ எரிந்த வெம்மையில்‌ 
அம்மயக்கை மீட்டுமீட்டு மீண்டும்‌ மீண்டும்‌ அருந்தி 
இரவெல்லாம்‌ பித்தனைப்போல்‌ இருந்தேன்‌. புலரி 
எழுந்தபோது அரண்மனையின்‌ உப்பரிகையில்‌ 


அமர்ந்திருந்தேன்‌. என்‌ விழிகளை தூக்கவே 
இயலவில்லை. கைகளும்‌ கால்களும்‌ தனித்தனியாக 
கழன்று நான்‌ சிதைந்து கிடப்பதைப்போல்‌ உணர்ந்தேன்‌. 
என்‌ மேல்‌ பெய்துகொண்டிருந்த வெயிலொளியை 
அமுதென உணர்ந்தேன்‌. கண்களை மூடியபோது உள்ளே 
குருதிக்‌ கொப்பளிப்பென ஒளி தெரிந்தது. 


அதன்‌ பின்னரே நான்‌ துயிலத்‌ தொடங்கினேன்‌. 
உப்பரிகையில்‌ தூங்கிய என்னைத்‌ தூக்கி மஞ்சத்திற்கு 
கொண்டுசென்று படுக்க வைத்திருக்கிறார்கள்‌. அன்று 
பகலும்‌ இரவும்‌ துயின்று விழித்துக்கொண்டபோது என்‌ 
உள்ளம்‌ தெளிந்திருந்தது. நீராடி புத்தாடை அணிந்து 
அவை மேடைக்கு வந்தபோது அமைச்சர்களும்‌ 
குடித்தலைவர்களும்‌ எனக்காக காத்திருந்தனர்‌. 
என்னுடைய நிமிர்வும்‌ புன்னகையும்‌ கொண்ட தோற்றம்‌ 
அவர்களை குழப்புவதைக்‌ கண்டேன்‌. நான்‌ 
பலநாட்களாக ஆதுரசாலையில்‌ கிடந்தேன்‌. அங்கிருந்து 
மீண்ட பின்னரும்‌ நிலைகுலைந்து இருளறைக்குள்‌ 
கிடந்தேன்‌. அதை அவர்கள்‌ அறிந்திருந்தார்கள்‌. 


நான்‌ மீளவே மாட்டேன்‌ என அவர்களுக்கு 
சொல்லப்பட்டிருக்கலாம்‌. அவர்கள்‌ என்னை அவ்வாறே 
எதிர்பார்த்திருக்கவும்‌ கூடும்‌. அது அவர்களுக்குள்‌ 
நுழைந்த எதையோ ஒன்றை நிறைவு செய்திருக்கிறது. 
புன்னகையுடன்‌ அணிகொண்டு வந்த என்னைக்‌ 
கண்டதும்‌ அவர்கள்‌ கொண்ட தத்தளிப்பு பின்னர்‌ 
ஏமாற்றம்‌ என மாறியது. அன்று முதல்‌ முறையாக 
அரியணை ஏறுபவன்‌ போலவும்‌ ஆயிரம்‌ ஆண்டுகள்‌ 
அரியணை அமர்ந்து பழகியவன்‌ போலவும்‌ அவை 
நடத்தத்‌ தொடங்கினேன்‌. நெறி உசாவி தீர்ப்பளித்தேன்‌. 
அவைமுறைமைகளை கடைபிடித்தேன்‌. முழுதமைந்த 
அரசன்‌ என்று இருந்தேன்‌. 


நான்‌ அவை அமர்வதில்‌ எப்போதுமே மகிழ்பவன்‌. 
அவ்வாறு இருக்கையில்‌ சிறந்த சொற்களும்‌ சிரிப்பும்‌ 
எழுபவன்‌. மெல்ல மெல்ல அவை என்னைப்‌ போலவே 
மலரத்‌ தொடங்குவதை கண்டேன்‌. எனது அந்நிலையே 
இயல்பானதென்றும்‌ எனக்குரியதென்றும்‌ அவர்கள்‌ 
எண்ணத்தலைப்பட்டனர்‌. அவை முடிந்து செல்கையில்‌ 
அவர்கள்‌ என்னிடம்‌ எதிர்பார்த்து வந்ததே அதுதான்‌ 
என்பதுபோல்‌ ஆயினர்‌. என்னை வாழ்த்தியபடி 
நகருக்குள்‌ சென்றனர்‌. அன்று நான்‌ அவை நீங்கும்போது 
முழங்கிய முரசு என்‌ பெயர்‌ சொல்லி வாழ்த்துவதை 
கேட்டேன்‌. 


அவை முடிந்து தனியறைக்கு நடந்தபோது என்‌ 
உடன்வந்த அமைச்சர்களிடம்‌ மக்களின்‌ 
உளநிலையென்ன என்று கேட்டு அறிந்து வரும்படி 
சொன்னேன்‌. பாண்டவர்கள்‌ நகர்நீங்கியபோது மக்கள்‌ 
அழுது அரற்றியபடி பெருகி உடன்சென்றனர்‌. அவர்கள்‌ 
நுழைந்து மறைந்த காட்டின்‌ எல்லையில்‌ நின்று விழிநீர்‌ 
உகுத்தனர்‌. ஏராளமான முதியவர்களும்‌ சான்றோர்களும்‌ 
அங்கிருந்து இனிமேல்‌ அஸ்தினபுரிக்கு 
திரும்பப்போவதில்லை என்று வஞ்சினம்‌ 
உரைத்திருந்தனர்‌. நாட்கள்‌ கடந்துகொண்டிருந்தன. 
எனினும்‌ பெரும்பாலானவர்கள்‌ திரும்பவில்லை. 
அவர்கள்‌ அங்கிருப்பதனால்‌ அஸ்தினபுரி 
கைவிடப்பட்டதுபோல்‌ களையிழந்திருந்தது. 


என்ன நிகழ்கிறது என்பதை ஒவ்வொரு நாழிகைக்கும்‌ 
எனக்கு அறிவிக்கச்‌ சொல்லிவிட்டு என்‌ அறைக்கு 
திரும்பினேன்‌. “நாம்‌ நம்‌ நகரத்தின்‌ முழு வெறுப்பையும்‌ 
ஈட்டிக்கொண்டிருக்கிறோம்‌, மூத்தவரே” என்று சுபாகு 
சொன்னான்‌. “அவ்வெறுப்பை நாம்‌ எதிர்கொள்ள 
வேண்டியதில்லை. அந்த அம்புகள்‌ நம்மை தேடிவிட்டு 
வேறெங்கோ சென்றுவிடட்டும்‌” என்றேன்‌. “நாம்‌ இயற்ற 
வேண்டியதென்ன?” என்று துர்மதன்‌ கேட்டான்‌. “நாம்‌ 
இந்நகரத்தின்‌ அரசர்கள்‌. அவ்வாறே பிறந்தோம்‌, 
அவ்வாறே திகழ்வோம்‌” என்று நான்‌ சொன்னேன்‌. 


“நாம்‌ அரசர்கள்‌ என நாம்‌ நம்பினால்‌ இந்நகரும்‌ அதை 
ஏற்றுக்கொள்ளும்‌. யானையூரக்‌ கற்றுக்கொள்ளும்போது 
முதிய பாகன்‌ உனக்கு கற்றுத்தந்ததை உணர்ந்திருப்பாய்‌. 
யானையை அணுகுபவன்‌ தன்னை யானையின்‌ 
தலைவன்‌ என்று எண்ணவேண்டும்‌. சற்றேனும்‌ 
அஞ்சினான்‌ என்றால்‌, துளியேனும்‌ உளம்‌ குன்றினான்‌ 
என்றால்‌ யானை அவனை துதிக்கையால்‌ தட்டி அப்பால்‌ 
தள்ளிவிடும்‌” என்றேன்‌. நான்‌ சொன்னதை அவர்கள்‌ 
புரிந்துகொள்ளவில்லை. ஆனால்‌ அவர்கள்‌ எப்போதும்‌ 
என்‌ உணர்வுகளை புரிந்துகொள்பவர்கள்‌. 


அன்றும்‌ தொடர்ந்த ஒரு வார காலமும்‌ ஒவ்வொரு 
நாளும்‌ முழுதணிக்கோலத்தில்‌ தன்னிறைந்த 
புன்னகையுடன்‌ அவைக்கு வந்தேன்‌. அவை நாடி 
வந்தவர்களுக்கு உரிய தீர்ப்புகளை அளித்தேன்‌. 
அரசநிகழ்வுகளில்‌ ஆணைகளை இட்டேன்‌. 
ஒவ்வொருநாள்‌ கடக்கையிலும்‌ என்‌ குடிகள்‌ அவையில்‌ 
இயல்பாக பேசலானார்கள்‌. குடித்தலைவர்‌ ஒருமுறை 
சொன்னார்‌, ஒருபோதும்‌ அத்தனை பொலிவுடன்‌ அந்த 
அவை திகழ்ந்ததில்லை என்று. இன்னொருவர்‌ எழுந்து 


“யயாதியும்‌ குருவும்‌ ஹஸ்தியும்‌ இவ்வண்ணம்தான்‌ 
அரசுவீற்றிருக்கவேண்டும்‌” என்றார்‌. 


“இந்திரன்‌ அவையில்‌ அமர்ந்திருப்பதுபோல்‌ 
தோன்றுகிறார்‌ அரசர்‌” என்று குடிகள்‌ பேசிச்செல்வதை 
கேட்டதாக சுபாகு சொன்னான்‌. “ஆனால்‌ இந்திரனும்‌ ஓர்‌ 
அசுரனே” என்று ஓர்‌ அந்தணர்‌ சொன்னார்‌. “சிறந்த 
அரசர்கள்‌ அனைவரும்‌ சற்றேனும்‌ அசுரக்‌ குருதி 
உடையவர்களே” என்று பிறிதொரு முதியவர்‌ அதற்கு 
மறுமொழி சொன்னார்‌. “அவிகள்‌ அசுரனை 
இந்திரனாக்குகின்றன. குடிகளின்‌ வாழ்த்துக்களால்‌ 
அரசன்‌ தெய்வமென்று அமைகிறான்‌.” 


பதினைந்து நாட்களில்‌ அஸ்தினபுரி இயல்பு நிலைக்கு 
மீண்டது. ஒரு மாதத்திற்குள்‌ அஸ்தினபுரியின்‌ 
எல்லைக்கு அப்பால்‌ கான்‌எல்லையில்‌ வாழ்ந்த 
அனைவரும்‌ திரும்பி வந்தனர்‌. அனைவரும்‌ திரும்பி 
வந்தனரா என்று உசாவி அறியும்படி ஒற்றர்களை 
அனுப்பினேன்‌. திரும்பாதவர்‌ ஒரே ஒருவர்‌. அவர்‌ பெயர்‌ 
சாந்தர்‌. இறுதியாக அவரும்‌ ஆறு முதியவர்களும்‌ 
காட்டுக்குள்‌ தங்கியிருந்தனர்‌. இறுதிநாள்‌ காலை பிற 
அறுவரும்‌ நகருக்குத்‌ திரும்ப முடிவெடுத்தனர்‌. அந்த 
முதியவர்‌ மட்டும்‌ அதற்கு உடன்படவில்லை. ஆனால்‌ 
திரும்புபவர்களை அவர்‌ தடுக்கவும்‌ இல்லை. 


திரும்பி வரவிழைந்தவர்களில்‌ ஒருவர்‌ “மக்கள்‌ 
ஏற்றுக்கொண்டால்‌ அவன்‌ அரசன்‌. அவனை 
ஏற்றுக்கொண்டமைக்கான பழியை மக்கள்‌ 
அடையவேண்டியதில்லை. ஏனெனில்‌ மக்களுக்கு வேறு 
தெரிவுகள்‌ இல்லை. நாம்‌ குடிகளே. அரசனை 
அமரச்செய்பவை தெய்வங்கள்தான்‌” என்றார்‌. கசப்புடன்‌ 
புன்னகைத்து “உரிய சொற்களை கண்டடைந்துவிட்டீர்‌. 
நன்று” என்று மட்டும்‌ சாந்தர்‌ சொன்னார்‌. 


அவர்களில்‌ ஒருவர்‌ “நீங்கள்‌ பிறரைவிட மேலானவர்‌ என 
எண்ணுகிறீர்கள்‌. உங்களை பிறர்‌ புகழவேண்டும்‌ என 
எதிர்பார்க்கிறீர்கள்‌. இது வெறும்‌ ஆணவம்‌ மட்டுமே” 
என்றார்‌. “ஆம்‌, அறத்தில்‌ நிற்றலுக்கும்‌ ஓர்‌ ஆணவம்‌ 
தேவைதான்‌” என்று சாந்தர்‌ சொன்னார்‌. “நீங்கள்‌ 
தனிமைப்படுவீர்கள்‌” என்றார்‌ ஒருவர்‌. “ஆம்‌, 
தனிமைப்படாமல்‌ எவரும்‌ தன்னறத்தை நிகழ்த்த 
இயலாது” என்றார்‌ சாந்தர்‌. 

அவர்களில்‌ ஒருவர்‌ என்‌ ஒற்றர்‌. சாந்தர்‌ என்னும்‌ அந்த 
அந்தணரை நேரில்‌ பார்க்க வேண்டும்‌ என்று 


விரும்பினேன்‌. அனைவரும்‌ நகருக்குள்‌ வந்துவிட்ட 
பின்னர்‌ ஒருநாள்‌ புலரியில்‌ எவரும்‌ அறியாமல்‌ அவரை 
தேடிச்சென்றேன்‌. அவர்‌ அங்கிருந்து காட்டுக்குள்‌ 
சென்றுவிட்டதை அறிந்தேன்‌. ஒற்றர்களை அனுப்பி 
அவரை தேடிக்கண்டடைந்தேன்‌. காட்டுக்குள்‌ 
கங்கைக்கரையில்‌ நாணல்புதர்கள்‌ நடுவே ஒரு சிறு குடில்‌ 
அமைத்து அங்கு தங்கியிருந்தார்‌. நான்‌ அங்கு 
சென்றபோது அவர்‌ வடக்கு நோக்கி அமர்ந்து உயிர்விட 
ஒருங்கிக்கொண்டிருந்தார்‌. 


நான்‌ அவரை வணங்கி “உத்தமரே, என்‌ 
செயல்களுக்கான முழுப்‌ பழியையும்‌ நான்‌ 
ஏற்றுக்கொள்கிறேன்‌. எவ்வகையிலும்‌ அது என்‌ குடிகள்‌ 
மேல்‌ விழலாகாதென்று தெய்வங்களிடம்‌ வேண்டுகிறேன்‌. 
தாங்கள்‌ என்‌ நகருக்கு திரும்ப வேண்டும்‌” என்றேன்‌. 
“அரசனே, நீ ஆற்றிய பிழை முற்றாக உன்‌ நகரத்தால்‌ 
ஏற்றுக்கொள்ளப்பட்டது என்று ஆகக்கூடாது. 
ஒருவரேனும்‌ அதற்கு எதிராக உயிர்விட்டாக வேண்டும்‌. 
அதன்‌ பொருட்டே இங்கு வந்துள்ளேன்‌” என்றார்‌. 


“அந்தணரே, தன்னலம்‌ எண்ணியும்‌, சலிப்புற்றும்‌, 
அறத்தில்‌ நம்பிக்கை இழந்தும்‌, நோன்புகளின்‌ 
கடுமைக்கு அஞ்சியும்‌ திரும்பி வந்த பல்லாயிரம்‌ 
பேரைவிட மேலானவர்‌ அனைத்தையும்‌ கடந்து இங்கு 
வந்து அமர்ந்திருக்கும்‌ தனியராகிய தாங்கள்‌. தாங்கள்‌ 
திரும்பி வரவில்லையெனில்‌ அஸ்தினபுரி என்னை 
கைவிட்டதென்றே பொருள்‌. தங்களுக்கு எந்தப்‌ பிழையீடு 
செய்தால்‌ தாங்கள்‌ திரும்பி வருவீர்கள்‌?” என்று 
கேட்டேன்‌. 


“எதன்‌ பொருட்டும்‌ அல்ல. மூன்று தெய்வங்களும்‌ வந்து 

ணையிட்டாலும்‌ இனி உன்னை அரசன்‌ என்றும்‌ 
அஸ்தினபுரியை நாடென்றும்‌ என்னால்‌ ஏற்றுக்கொள்ள 
இயலாது” என்றார்‌ சாந்தர்‌. “பழிசூழ்ந்த அந்த நகரம்‌ 
குருதியால்‌ கழுவப்படும்‌. உன்னை ஏற்றுக்கொண்ட 
அக்குடிகள்‌ தங்கள்‌ மைந்தரையும்‌ தந்தையரோையும்‌ 
கொழுநரையும்‌ களத்தில்‌ இழப்பார்கள்‌. இல்லத்துக்கு 
ஒருவரேனும்‌ அறத்தெய்வத்திற்கு குருதிபலி 
கொடுப்பார்கள்‌. நூறாயிரம்‌ முறை நெஞ்சுதொட்டு 
விழிநீர்விட்டு தங்களின்‌ உறுதி குலைந்த 
இத்தருணத்திற்காக வருந்துவார்கள்‌. அதை இப்போதே 
நான்‌ காண்கிறேன்‌.” 


“நான்‌ அவனால்‌ கொல்லப்படுவேன்‌ என்று வஞ்சினம்‌ 
உரைத்துள்ளான்‌” என்றேன்‌. அவர்‌ 


சொல்லப்போவதென்ன என்று அறிந்திருந்தேன்‌. 
என்றாலும்‌ எதிர்பார்ப்பில்‌ என்‌ நெஞ்சு 
அதிர்ந்துகொண்டிருந்தது. “ஆம்‌, அதில்‌ ஐயமில்லை. நீ 
அவனால்‌ கொல்லப்பட்டாக வேண்டும்‌. வீரச்சாவு அல்ல, 
சிறுமைகொண்டு களம்படுவாய்‌. உன்‌ உடன்பிறந்தார்‌ 
நூற்றுவரும்‌ அவன்‌ கதையால்‌ சிதைக்கப்படுவார்கள்‌. 
உன்‌ கொடுவழியில்‌ ஒருவர்‌ கூட எஞ்சமாட்டார்கள்‌. 
இல்லையேல்‌ இங்கு நிகழ்வன எதற்கும்‌ பொருளிலாது 
போகும்‌” என்று அவர்‌ சொன்னார்‌. 


“ஆனால்‌ ஒரு கதைப்போரில்‌ அவனால்‌ என்னை வெல்ல 
இயலாது” என்று நான்‌ சொன்னேன்‌. “அவன்‌ உன்னை 
வெல்வான்‌. அதற்குரிய ஆற்றல்‌ அனைத்தையும்‌ அவன்‌ 
உன்னிடமிருந்தே பெற்றுக்கொள்வான்‌” என்றார்‌. 
வேறெங்கோ எதையோ பார்ப்பவர்போல்‌ அவர்‌ விழிகள்‌ 
வெறித்திருந்தன. “உன்னைத்‌ தின்று தன்‌ தசைகளை 
வளர்ப்பான்‌. பின்‌ உன்‌ உடல்‌ பிளந்து குருதி காண்பான்‌” 
என்றார்‌. நான்‌ அவர்மேல்‌ கடுஞ்சினம்‌ கொண்டேன்‌. 

னால்‌ என்னை அடக்கி அவரை 
நோக்கிக்கொண்டிருந்தேன்‌. அவர்‌ “அதுவே நிகழும்‌... 
நிகழ்ந்தாகவேண்டும்‌” என்றார்‌. 


அன்று நான்‌ திரும்பி வந்தபோது அவர்‌ சொன்னதென்ன 
என்பதை என்னுள்‌ உசாவிக்கொண்டே இருந்தேன்‌. 
எவ்வகையிலும்‌ எனக்கு அதை பொருள்கொள்ள 
இயலவில்லை. அமைச்சர்களை அழைத்து அவர்‌ 
சொன்னதற்கு என்ன பொருள்‌ என்று கேட்டேன்‌. 
என்னுடைய பிழைகளிலிருந்து பீமன்‌ ஆற்றல்‌ 
பெறுவான்‌ என்பது அதன்‌ நேர்பொருள்‌ என்றனர்‌. எனது 
பழியால்‌ சினம்கொண்ட தெய்வங்களிடமிருந்து அவன்‌ 
ஆற்றலைப்‌ பெறுவான்‌ என்றனர்‌ சூதர்‌. 


நான்‌ அவ்விளக்கங்களால்‌ நிறைவுறவில்லை. என்‌ 
ஆசிரியரையே தேடிச்செல்ல முடிவெடுத்தேன்‌. 
மதுராவுக்குச்‌ சென்று என்‌ ஆசிரியரைக்‌ கண்டேன்‌. 
எப்பொழுதுமே என்னைப்‌ பார்த்ததும்‌ பெருமகிழ்ச்சி 
கொள்பவர்‌ இரு கைகளையும்‌ விரித்தபடி ஓடிவந்து 
என்னை கட்டித்தழுவிக்கொண்டார்‌. என்னைக்‌ 
காண்பதற்கு முன்பு வரை என்னிடம்‌ எத்தனை சினம்‌ 
கொண்டிருந்தாலும்‌ எனக்காக எத்தனை கூரிய 
சொற்களை சேர்த்து வைத்திருந்தாலும்‌ என்னை கண்ட 
கணமே அதை மறந்துவிடுவாரென்பதை நான்‌ 
அறிந்திருந்தேன்‌. 


என்‌ தோள்களைத்‌ தழுவியதுமே அவர்‌ முதலில்‌ 


சொன்னது “உரிய தோள்களுடன்‌ மற்போரிட்டு 
நெடுங்காலமாகிறது. சென்று ஓய்வெடு. சற்று துயின்ற 
பின்பு வா. தோள்‌ கோப்போம்‌” என்றுதான்‌. அன்று 
அவருடன்‌ தோள்‌ கோத்தேன்‌. ஒரு நாழிகைப்பொழுது 
அவர்‌ முன்‌ நின்றிருக்கும்‌ ஆற்றல்‌ கொண்டிருப்பவன்‌ 
நான்‌ மட்டுமே. என்னைத்‌ தூக்கி நிலத்தில்‌ அறைந்து 
முழங்காலால்‌ நெஞ்சக்குழியை அழுத்திப்‌ பற்றியபின்‌ 
என்‌ முகம்‌ நோக்கி “தேர்ந்திருக்கிறாய்‌. ஆனால்‌ உன்‌ 
உள்ளம்‌ வேறெங்கோ இருப்பதை கைகள்‌ காட்டுகின்றன” 
என்றார்‌. 


“ஆசிரியரே, நான்‌ தாங்களன்றி வேறு எவராலாவது 
கொல்லப்படக்‌ கூடுமா?” என்றேன்‌. “இன்றைய நிலையில்‌ 
நானே உன்னைக்‌ கொல்வது கடினம்‌” என்றார்‌. “வேறு 
எவர்‌?” என்றேன்‌. “அங்கன்‌ உன்னை கொல்லக்கூடும்‌. 
அவன்‌ பரசுராமரிடமிருந்து எதை கற்றுக்கொண்டான்‌ 
என்று எனக்கு தெரியாது. அதற்கும்‌ அப்பால்‌ என்‌ 
இளையோன்‌ உன்னைக்‌ கொல்லக்‌ கூடும்‌. ஏனெனில்‌ 
இப்புவியிலுள்ள எந்த நெறிகளுக்கும்‌ அப்பாற்பட்டவன்‌ 
அவன்‌. அவனுடைய மெலிந்த தோள்களையோ 
சிற்றுருவையோ கொண்டு அவன்‌ ஆற்றலை நம்மால்‌ 
மதிப்பிட இயலாது” என்றார்‌. 


“வேறு யார்‌?” என்று நான்‌ கேட்டேன்‌. அவர்‌ என்னை 
கூர்ந்து நோக்கியபின்‌ எழுந்து “உன்‌ உள்ளத்தில்‌ 
இருப்பது யார்‌?” என்றார்‌. “ஆசிரியரே, என்னைக்‌ 
கொல்வதாக வஞ்சினம்‌ உரைத்து இளைய பாண்டவன்‌ 
பீமன்‌ கானேகியிருப்பதை நீங்கள்‌ அறிந்திருப்பீர்கள்‌. 
அவன்‌ கான்வாழ்விலிருந்து திரும்பி வருவான்‌ என்று 
நான்‌ எண்ணவில்லை. அப்படி வந்தால்‌ அவன்‌ என்னை 
கொல்லக்கூடுமா?” என்றேன்‌. 


ஆசிரியர்‌ உரக்க நகைத்து “அவனா? உனது 
தோள்வலியும்‌ கதை சுழற்றும்‌ திறனும்‌ அவனால்‌ 
எண்ணிப்பார்க்கக்கூட இயலாதவை. கருதுக, உன்‌ முன்‌ 
அவன்‌ சிறுவன்போல!” என்றார்‌. நான்‌ எழுந்து “ஆனால்‌ 
அவன்‌ அச்சொற்களை அவை முன்‌ சொன்னான்‌. 
தெய்வங்கள்‌ அவனை அப்பம சொல்ல வைத்தன” 
என்றேன்‌. “அவை தெய்வங்களால்‌ சொல்ல 
வைக்கப்பட்டன என்று உனக்கு எப்படி தெரியும்‌?” 
என்றார்‌. “இல்லையேல்‌ ஏன்‌ அவை என்னை 
நிலைகுலையச்‌ செய்கின்றன? ஏன்‌ என்‌ கனவில்‌ 
எழுகின்றன? ஆசிரியரே, ஓவ்வொரு நாளும்‌ நான்‌ 
அவனை எண்ணிக்கொண்டிருக்கிறேன்‌” என்றேன்‌. 


ஆசிரியர்‌ என்னை கூர்ந்து நோக்கி “நீ அஞ்சுகிறாய்‌” 
என்றார்‌. “ஆம்‌” என்றேன்‌. “அவனிடம்‌ ஆற்றலென 
திரளப்போவது உன்னில்‌ எழும்‌ அந்த அச்சம்‌” என்றார்‌. 
நான்‌ படபடப்புடன்‌ “அதைத்தான்‌ அவர்‌ சொன்னார்‌” 
என்றேன்‌. “யார்‌?” என்றார்‌. “அவர்‌ காட்டில்‌ 
தனித்திருக்கையில்‌ நான்‌ சென்று பார்த்தபோது அதை 
சொன்னார்‌. என்‌ அச்சத்திலிருந்து அவன்‌ 
எழப்போகிறான்‌. நிழல்‌ பேருருக்கொள்வதுபோல” 
என்றேன்‌. 


“ஒருவரை நாம்‌ அஞ்சத்தொடங்கினால்‌ நம்‌ ஆற்றல்‌ 
குறைவது மட்டுமல்லாது நமது அச்சத்தை எதிரிக்கு 
ஆற்றலென சமைத்து அளிக்கவும்‌ செய்வோம்‌” என்று 

சிரியர்‌ சொன்னார்‌. “நான்‌ என்ன செய்வது?” என்று 
கேட்டேன்‌. “அச்சத்தை விலக்குவதற்கு எதுவும்‌ 
பயன்படாது. அதற்கும்‌ தோள்களுக்கும்‌ தசைகளுக்கும்‌ 
தொடர்பில்லை. நீயே அதை விலக்கிக்கொள்ள 
வேண்டியதுதான்‌” என்றார்‌. 


“ஆசிரியரே, அச்சத்தை விலக்கும்‌ பயிற்சி என்ன?” 
என்றேன்‌. “நீ எவருடன்‌ போர்புரிகிறாயோ அவருடன்‌ 
போர்புரிந்து வென்று பழகவேண்டியதுதான்‌. 
அச்சத்தையே எதிரி என சமைத்துக்கொள்‌. அதை 
வென்று நின்று உன்னை அறி. அறிவே அச்சத்தை 
இல்லாமல்‌ ஆக்குகிறது” என்றார்‌. “ஆனால்‌ அவனுடன்‌ 
நான்‌ எவ்வாறு போர்புரிய முடியும்‌?” என்றேன்‌. “எனில்‌ 
அவனுக்கு நிகரானவர்களிடம்‌ போர்புரிக!” என்றபின்‌ 
“இதற்கெல்லாம்‌ என்னால்‌ விளக்கம்‌ அளிக்க இயலாது. 
நான்‌ எவரையும்‌ அஞ்சியதில்லை” என்றார்‌. 


அங்கிருந்து திரும்பி வருகையில்‌ அதை 
எண்ணிக்கொண்டிருந்தேன்‌. நான்‌ அவனுடன்‌ 
போர்புரியவேண்டும்‌. ஆனால்‌ எவ்வாறு? அன்று மாலை 
அரண்மனையில்‌ ஒரு கூத்து நிகழ்ந்தது. அதில்‌ எவ்வாறு 
ராவண மகாபிரபு மல்யுத்தப்‌ பயிற்சி எடுத்தார்‌ என்பதை 
கூத்தன்‌ நடித்துக்காட்டினான்‌. இருபது பெருந்தோள்‌ 
கொண்ட அவர்‌ எவரிடம்‌ போரிட்டுப்‌ பயில முடியும்‌? நிகர்‌ 
நின்று போரிட எவருமில்லாததால்‌ தனது பயிற்சி 
குன்றிக்கொண்டிருப்பதை அவர்‌ உணர்ந்தார்‌. ஆகவே 
அரக்கரின்‌ குலகுருவாகிய சுக்ரரிடம்‌ சென்று தனக்கு 
மற்போரிட இணையென எவருமில்லாததால்‌ போரிடும்‌ 
உவகையை இழந்திருப்பதாகவும்‌ தோள்கள்‌ பயிற்சி 
குன்றிக்கொண்டிருப்பதாகவும்‌ சொன்னார்‌. 


சுக்ரர்‌ அவரிடம்‌ ஒரு நுண்சொல்லை உரைத்தார்‌. ஆடி 


முன்‌ நின்று அச்சொல்லை அவர்‌ உரைத்தபோது 
ஆடிப்பாவை உயிர்‌ கொண்டு முன்னால்‌ வந்தது. ஏழு 
நாழிகைப்பொழுது அது உடல்‌ கொண்டு விசை கொண்டு 
நின்றிருக்கும்‌. ராவண மகாபிரபு ஒவ்வொரு நாளும்‌ 
தனது ஆடிப்பாவையுடன்‌ போர்புரிந்தார்‌. ஒவ்வொரு 
போரிலும்‌ அவர்‌ வென்றார்‌. வெல்லும்போது அவர்‌ கற்ற 
அனைத்தையும்‌ அறிந்தபடி ஆடிப்பாவை மறுபடியும்‌ 
அவர்‌ முன்‌ வந்து நின்றது. எப்போதும்‌ ஒரு கணம்‌ 
மட்டுமே அவருக்குப்‌ பின்னால்‌ இருந்தது அது. 


டிப்பாவையை வெல்வது மேலும்‌ மேலும்‌ 
கடினமாகிக்கொண்டே சென்றது. அவர்‌ சுக்ரரிடம்‌ சென்று 
“நான்‌ கற்ற அனைத்தையும்‌ ஆடிப்பாவை 
கற்றுக்கொள்கிறது” என்றார்‌. சுக்ரர்‌ நகைத்து “உன்‌ நிழல்‌ 
நோக்கிப்‌ போரிட நான்‌ கூறியிருந்தேன்‌ எனில்‌ 
பிறிதொன்றைக்‌ காண்பாய்‌. நீகற்ற அனைத்தையும்‌ 
தான்‌ அறிந்து மேலும்‌ நூறு முறை பெருக்கிக்கொண்டு 
நிழல்‌ உன்‌ முன்‌ வந்து நின்றிருக்கும்‌. நிழலிடம்‌ எவரும்‌ 
பொருதி வெல்ல இயலாது” என்றார்‌. 


அன்று முடிவு செய்தேன்‌. பீமனுக்கு நிகரான எடையும்‌ 
தோள்‌ வல்லமையும்‌ கொண்ட பாவை ஒன்றை செய்து 
மற்போர்‌ பயில வேண்டும்‌ என்று. அதற்குரிய சிற்பியைத்‌ 
தேடி ஒற்றர்களை அனுப்பினேன்‌. யவனச்‌ சிற்பி என்‌ 
முன்‌ வந்து சேர்ந்தபோது அவர்‌ விழையும்‌ 
பரிசென்னவோ அதை அளிப்பதாக சொல்லளித்தேன்‌. 
அப்பரிசை முன்னரே அவருக்களித்து என்‌ விழைவை 
குறிப்பிட்டேன்‌. “அரசே, மற்போரிடும்‌ பாவைகளை 
நாங்கள்‌ முன்னரே உருவாக்கியதுண்டு. பயிற்சிக்காக 
மட்டுமல்ல, போருக்காகவேகூட இயற்றப்படும்‌ பாவைகள்‌ 
உண்டு. அவற்றின்‌ உடலுக்குள்‌ அமைந்திருக்கும்‌ 
சுருள்விற்களாலும்‌ வளைவிற்களாலும்‌ 
இழுவிற்களாலும்‌ அவை உங்களுக்கு நிகராக நின்று 
போரிடும்‌” என்றார்‌. 


அஸ்தினபுரியிலேயே ஒரு சோலையில்‌ தனியாகத்‌ தங்கி 
தன்‌ பன்னிரண்டு உதவியாளர்களுடன்‌ அவர்‌ 
இப்பாவையை வடித்தார்‌. இருபத்திநான்கு தனித்‌ 
துண்டுகளாக இவை இருந்தன. இவற்றை ஒன்றாக 
இணைத்து முறுக்கி இப்பாவையை சமைத்து என்‌ முன்‌ 
கொண்டு வந்து நிறுத்தியபோது இதற்கு முகம்‌ 
இருக்கவில்லை. கவசம்‌ போன்ற ஒரு மூடியே இருந்தது. 
“போரிடுங்கள்‌, அரசே” என்றார்‌. நான்‌ அதை 
நோக்கிக்கொண்டிருந்தேன்‌. அது அவனைப்‌ போன்றும்‌ 
இருந்தது, எனது ஆடிப்பாவை போன்றும்‌ இருந்தது. என்‌ 


உடலே அவன்‌ உடல்‌ என்று முன்னரே 


அறிந்திருந்தமையால்‌ எனக்கு அது வியப்பை 
அளிக்கவில்லை. 


நான்‌ மண்டில நிலைகொண்டபோது அதுவும்‌ 
நிலைகொண்டது. முதல்‌ அடியை நான்‌ அடித்தபோது 
திறமையுடன்‌ ஒழிந்து தன்‌ இரும்புக்‌ கையால்‌ அடித்து 
என்னை வீழ்த்தியது. முதல்‌ அடியைப்‌ பெற்றதுமே அதை 
நான்‌ புரிந்துகொண்டேன்‌. பின்னர்‌ அதை மிக எண்ணிச்‌ 
சூழ்ந்து தாக்கினேன்‌. முதல்நாள்‌ மூன்று நாழிகை 
போரிட்டு அதை வென்றேன்‌. அதை நிலத்தோடு நிலமாக 
அழுத்திக்கொண்டு கைகளை முறுக்கிப்‌ 
பற்றிகொண்டபின்னர்‌ அருகே நின்றிருந்த சிற்பியிடம்‌ 
“நன்று! இது அவனேதான்‌” என்றேன்‌. 
அப்பால்‌ நின்றிருந்த துச்சாதனன்‌ “ஆம்‌, 
அவருக்கிணையானது அல்லது அவரைவிட சற்றே 
மேலானது” என்றான்‌. தரையில்‌ சினம்‌ அடங்காத 
மல்லனைப்போல திமிறிக்கொண்டிருந்த அதை விட்டு 
எழுந்து நின்று உடலில்‌ படிந்த மண்பொடியைத்‌ 
தட்டியபடி “எவ்வாறு?” என்றேன்‌. “மூத்தவரே, போர்‌ 
தொடங்குகையில்‌ அது அவரைப்போல்‌ இருந்தது. 
தங்களிடம்‌ போரிடப்‌ போரிட தங்கள்‌ கலையையும்‌ 
விசையையும்‌ கற்றுக்கொண்டு தங்களை அணுகி 
வந்தது. இப்போது அவரை விட திறமையானது” 
என்றான்‌. “ஆம்‌, ஆடிப்பாவை அவ்வாறுதான்‌” என்று 
சொன்னேன்‌. 


அதற்கொரு முகம்‌ சமைக்க வேண்டுமென்று சிற்பியிடம்‌ 
கோரினேன்‌. முகமில்லாத சிலையுடன்‌ போரிடுவது 
உணர்வுகளை காலம்‌ செல்லச்‌ செல்ல இல்லாமல்‌ 
ஆக்கிவிடும்‌ என்றேன்‌. “எனக்கு அவனுடைய முகம்‌ 
வேண்டும்‌. அவனுடைய போரிடும்‌ முகத்தை அதில்‌ 
கொண்டு வர வேண்டும்‌” என்றேன்‌. “போரிடுகையில்‌ 
அவர்‌ முகத்தைப்‌ பார்த்த பத்து ஓவியர்களிடம்‌ அதை 
வரைந்து தரச்‌ சொல்லுங்கள்‌. அதிலிருந்து முகத்தை 
நான்‌ உருவாக்கிக்கொள்கிறேன்‌” என்றார்‌ சிற்பி. 


ஓவியர்கள்‌ மற்போரிடுகையில்‌ வெறியும்‌ சினமும்‌ 
ஏளனமும்‌ வெறுப்பும்‌ என உருமாறிக்கொண்டிருக்கும்‌ 
அவன்‌ முகத்தின்‌ அறுபத்து நான்கு ஓவியங்களை 
வரைந்து சிற்பிக்கு அளித்தனர்‌. அந்த அறுபத்திநாலில்‌ 
இருந்தும்‌ திரண்டெழுந்த ஒரு முகத்தை அவர்‌ இரும்பில்‌ 
வடித்து இச்சிலைக்கு அணிவித்துக்‌ கொண்டுவந்தார்‌. 
அன்று இது என்‌ முன்‌ எழுந்து நின்றபோது ஒருகணம்‌ 

ஹேகயர்குலத்து கார்த்தவீரியன்‌ தன்‌ சிம்மங்களுடன்‌ 
தேரிலேறி மாகிஷ்மதிக்கு வந்தான்‌. அவனுடைய தேர்‌ 
கோட்டையைக்‌ கடந்து நகர்புகுந்தபோது யாதவர்கள்‌ 
தங்கள்‌ இல்லங்களில்‌ இருந்து மழைக்கால ஈசல்கள்‌ 
போல கிளம்பி தெருக்களில்‌ கூடி ஆரவாரமிட்டனர்‌. 
“எழுந்தது ஹேகய குலம்‌” என்று குலமூதாதையர்‌ 
கண்ணீருடன்‌ சொன்னார்கள்‌. அவனுடைய வரவைக்‌ 
கொண்டாட அன்று வானம்‌ வெயிலுடன்‌ மென்மழை 
பவட வக நகரம்‌ நனைந்து ஒளிவிட்டது. 
கார்த்தவரியனை அரண்மனைக்குள்‌ 
அழைத்துச்செல்லவந்த அமைச்சர்கள்‌ அக்கணம்‌ வீசிய 
காற்றில்‌ ஹேகயர்களின்‌ கருடக்கொடி படபடத்து 
ஒலியெழுப்புவதைக்‌ கண்டு தலைதூக்கி கைகூப்பினர்‌. 


கார்த்தவீரியன்‌ பன்னிரு மனைவிகளை மணந்து 
அவர்களில்‌ நூறு மைந்தர்களைப்பெற்றான்‌. நிர்மதன்‌, 
ரோசனன்‌, சங்கு, உக்ரதன்‌, துந்துபி, துருவன்‌, சுபார்சி, 
சத்ருஜித்‌, கிரெளஞ்சன்‌, சாந்தன்‌, நிர்த்தயன்‌, அந்தகன்‌, 
ஆகிருதி, விமலன்‌, தீரன்‌, நீரோகன்‌, பாகுதி, தமன்‌, அதரி, 

டூரன்‌, செளம்யன்‌, மனஸ்வி, புஷ்கலன்‌, புசன்‌, 
தருணன்‌, ரிஷபன்‌, ரூக்ஷன்‌, சத்யகன்‌, சுபலன்‌, பலி, 
உக்ரேஷ்டன்‌, உக்ரகர்மன்‌, சத்யசேனன்‌, துராசதன்‌, 
வீரதன்வா, தீர்க்கபாகு, அகம்பனன்‌, சுபாகு, தீர்க்காக்ஷன்‌, 
வர்த்துளாக்ஷன்‌, சாருதம்ஷ்டிரன்‌, கோத்ரவான்‌, 
மகோஜவன்‌, ஊர்த்துவபாகு, குரோதன்‌, சத்யகீர்த்தி, 
துஷ்பிரதர்ஷணன்‌, சத்யசந்தன்‌, மகாசேனன்‌, சுலோசனன்‌ 
என்னும்‌ முதல்‌ கணத்தவர்‌ வாமஹேகயர்கள்‌ 
எனப்பட்டனர்‌. 


ரக்தநேத்ரன்‌, வக்ர தம்ஷ்டிரன்‌, சுதம்ஷ்டிரன்‌, 
க்ஷத்ரவர்மன்‌, மனோனுகன்‌, தூம்ரகேசன்‌, 
பிங்கலோசனன்‌, அவியங்கன்‌, ஜடிலன்‌, வேணுமான்‌, 
சானு, பாசபாணி, அனுத்ததன்‌, துரந்தன்‌, கபிலன்‌, சம்பு, 
அனந்தன்‌, விஸ்வகன்‌, உதாரன்‌, கிருதி, ஷத்ரஜித்‌, தர்மி, 
வியாஹ்ரன்‌, ஹோஷன்‌, அத்புதன்‌, புரஞ்சயன்‌, சாரணன்‌, 
வாக்மி, வீரன்‌, ரதி, கோவிஹ்வலன்‌, சங்கிராமஜித்‌, 
சுபர்வா, நாரதன்‌, சத்யகேது, சதானீகன்‌, திருதாயுதன்‌, 


நான்‌ துணுக்குற்றேன்‌. அது என்‌ முகமாக இருந்தது. “என்‌ 
முகம்‌ போலுள்ளது” என்றேன்‌. “தங்கள்‌ முகம்‌ கூடத்தான்‌” 
என்று சிற்பி சொன்னார்‌. 


நான்‌ திரும்பி குண்டாசியிடம்‌ “இளையோனே, இது 
எவருடைய முகம்‌?” என்று கேட்டேன்‌. “தங்களைக்‌ 
கொல்லும்போது பீமசேனனின்‌ முகம்‌ இவ்வாறுதான்‌ 
இருக்கும்‌” என்றான்‌. “அறிவிலி!” என்று அவனை 
அடிக்கப்போன துர்மதனை கை நீட்டி தடுத்தேன்‌. 
சுபாகுவிடம்‌ “சொல்‌ இளையோனே, இது எவருடைய 
முகம்‌?” என்றேன்‌. “இது அவருடைய முகம்‌, ஆனால்‌ 
தாங்கள்‌ என்று எண்ணி நோக்கினால்‌ தங்கள்‌ முகமும்‌ 
கூட” என்று அவன்‌ சொன்னான்‌. 


“அன்று முதல்‌ இது என்னிடம்‌ இருக்கிறது. ஒவ்வொரு 
நாளும்‌ இதனுடன்‌ போர்‌ பயின்றுகொண்டே இருக்கிறேன்‌. 
ஒவ்வொரு நாளும்‌ இதை வென்று நான்‌ ஆற்றல்‌ 
கொள்கிறேன்‌. தன்னை வென்று என்னை வெல்லும்‌ 
திறனை அதற்கு அளிக்கிறேன்‌. இன்று இது பீமனைவிட 
ஆற்றல்‌ கொண்டது. இதை வென்ற நான்‌ பீமனை 
வெல்வது மிக எளிது” என்றான்‌ துரியோதனன்‌. 


கிருதவர்மன்‌ “ஆனால்‌” என்றபின்‌ நிறுத்திக்கொண்டான்‌. 
“சொல்லுங்கள்‌” என்று துரியோதனன்‌ சொன்னான்‌. 
கிருதவர்மன்‌ “அரசே, பீமசேனனிடம்‌ உள்ள ஒன்று 
இச்சிலையில்‌ இல்லை. ஒவ்வொரு கணமும்‌ எரியும்‌ 
நிகரற்ற வஞ்சம்‌. அவ்வஞ்சம்‌ பதினான்கு ஆண்டுகள்‌ 
காட்டில்‌ நூறு நூறு எதிரிகளை எதிர்கொண்டு 
வென்றிருக்கிறது” என்றான்‌. “அவன்‌ கற்றிருப்பதென்ன 
என்று நாம்‌ அறியோம்‌. இது கற்றிருப்பதெல்லாம்‌ உங்கள்‌ 
அச்சத்திலிருந்து கற்றுக்கொண்டது மட்டுமே. அந்தணர்‌ 
சொன்னதுபோல உங்கள்‌ அச்சம்‌ பருப்பொருளாகி இங்கு 
நின்றிருக்கிறது. அதை மட்டுமே நீங்கள்‌ 
வென்றிருக்கிறீர்கள்‌.” 


“இதற்கப்பால்‌ ஒரு ஆற்றலை அவன்‌ அடைவதற்கு எந்த 
வழியும்‌ இல்லை” என்று துரியோதனன்‌ சொன்னான்‌. 
கிருதவர்மன்‌ “அரசே, இந்த முகம்‌ அவன்‌ முகமும்‌ உங்கள்‌ 
முகமும்‌ மட்டும்‌ அல்ல. இது பிறிதொரு முகமும்கூட” 
என்றான்‌. துரியோதனன்‌ திகைப்புடன்‌ பார்க்க 
கிருதவர்மன்‌ “நாம்‌ கிளம்புவோம்‌” என்றான்‌. 

[[ஙagelதுரியோதனன்‌ எழுந்துகொண்டு “நாம்‌ சென்று 
பிதாமகரை வணங்கி களம்புக வேண்டும்‌. அவ்வாறு 
வழக்கமில்லை எனினும்‌ இன்று அவ்வாறு செய்ய 
வேண்டும்‌ என்று எனக்குத்‌ தோன்றுகிறது” என்றான்‌. 
கதையை எடுத்துக்கொண்டு “இவ்வாறு நெடும்பொழுது 
நான்‌ பேசும்‌ வழக்கம்‌ இல்லை. பேசிப்பேசி இப்பொழுதை 
நிறைக்கிறேன்‌. அவரிடம்‌ சொல்வதற்கும்‌ ஓரிரு சொற்கள்‌ 
எஞ்சுகிறது போலும்‌” என்றான்‌. 


கிருதவர்மன்‌ “அவர்‌ தன்னிலையில்‌ இருக்கிறாரா என்று 
தெரியவில்லை” என்றான்‌. “தன்னிலையில்தான்‌ 
இருப்பார்‌. அவரால்‌ தேவையானபோது அந்த 
ஆழத்திலிருந்து வெளியே வர இயல்கிறது” என்றபின்‌ 
வரியாக நடக்க கிருதவர்மன்‌ உடன்‌ சென்றான்‌. 
துரியோதனன்‌ கேட்பதற்குள்ளாகவே எதிரே வந்த ஏவலன்‌ 
“மத்ரநாட்டரசர்‌ கவசங்கள்‌ அணிந்துகொண்டிருக்கிறார்‌. 
அவர்‌ வந்து அரசருடன்‌ இணைந்துகொள்வதாக 
சொல்லப்பட்டிருக்கிறது” என்றான்‌. துரியோதனன்‌ 
தலையசைத்தான்‌. 


அவர்கள்‌ நடந்து செல்ல அப்பால்‌ சகுனி தன்‌ 
பாடிவீடென அமைந்திருந்த கரித்தடத்தில்‌ இருந்து 
கவசங்களுடன்‌ நடந்து வந்து உடன்‌ 
இணைந்துகொண்டார்‌. துரியோதனன்‌ 
தலைவணங்கியபடி சகுனியை கடந்துசெல்ல சகுனி 
ஏவலனிடம்‌ “நீர்‌ சிற்பியா?” என்றார்‌. “அல்ல. ஆனால்‌ 
அரசரின்‌ அணுக்கஏவலனாக எனது பணிகளில்‌ ஒன்று 
இந்தப்‌ பாவைவை ஒருக்குவது. ஒவ்வொரு முறை 
மற்போருக்குப்‌ பின்னும்‌ இதன்‌ உள்ளே சுருள்வில்கள்‌ 
வலு குறைந்திருக்கும்‌. வளைவில்கள்‌ நிமிர்ந்திருக்கும்‌. 
அனைத்தையும்ம்‌ முடுக்கி மீண்டும்‌ 
விசைகூட்டவேண்டும்‌. அரசருக்கு எப்போதும்‌ இது முழுத்‌ 
தன்னிலையில்‌ இருக்கவேண்டும்‌ என்ற விழைவு உண்டு” 
என்றான்‌. 


“நம்மிடம்‌ எத்தனை தேர்கள்‌ இருக்கின்றன?” என்று சகுனி 
கேட்டார்‌. கிருதவர்மன்‌ “தெளிவாகத்‌ தெரியாது, 
இருபதுக்கும்‌ மேல்‌ இருக்கக்கூடும்‌” என்றான்‌. “ஒரு தேரில்‌ 
இச்சிலை அமர்ந்திருக்கட்டும்‌” என்று சகுனி சொன்னார்‌. 
அவர்‌ சொல்வதை சரிவர புரிந்துகொள்ளாமலேயே 


தலைவணங்கி பின்னர்‌ அதை திரும்பிப்பார்த்துவிட்டு 
புரிந்துகொண்டு “அரசரின்‌ உடைகளுடனா?” என்று 
ஏவலன்‌ கேட்டான்‌. “ஆம்‌, அரசரின்‌ கொடியும்‌ இதன்‌ மேல்‌ 
பறக்கட்டும்‌” என்றார்‌ சகுனி. ஏவலன்‌ புன்னகைத்து 
“நன்று. அரசருக்கு இக்களத்தில்‌ ஊழிடர்‌ இருக்குமெனில்‌ 
ஒருவேளை இப்பாவையால்‌ அது நீங்கிப்போகவும்‌ 
கூடும்‌” என்றான்‌. சகுனி “பார்ப்போம்‌” என்றபின்‌ தனது 
புரவியை நோக்கி சென்றார்‌. 


புரவியில்‌ ஏறி அமர்ந்து அதை செலுத்தியபோது சகுனி 
மிகவும்‌ களைத்திருந்தார்‌. அத்தருணத்தில்‌ அவர்‌ 
விழைந்தது ஒன்றே, புரவியிலிருந்து இறங்கி 
மென்மையான சேறு நிறைந்திருந்த தரையில்‌ உடல்‌ பதிய 
படுத்து விழி மூடுவது. பகலும்‌ இரவுமாக பெய்து 
கொண்டிருந்த மென்மழை உடலை குளிர வைத்து, 
நடுங்க வைத்து, பின்‌ உள்ளிருந்து அனலை 
வெளிக்கொணர்ந்து குளிரை அறியாமலாக்கியது. நீரில்‌ 
மூழ்கியபடியேகூட துயில முடியும்‌ என்று தோன்றியது. 
வலப்பக்கமிருந்து இரு வீரர்கள்‌ முன்னால்‌ வர புரவியில்‌ 
சல்யர்‌ கவச உடையில்‌ அணுகி வந்தார்‌. 


சல்யர்‌ தணிந்த குரலில்‌ “பீஷ்ம பிதாமகரிடம்‌ 
வாழ்த்துகொள்ளச்‌ செல்வதாக சொன்னார்கள்‌” என்றார்‌. 
சல்யர்‌ கொந்தளிப்பும்‌ பதற்றமும்‌ மறைந்து முற்றிலும்‌ 
இயல்பு நிலையிலிருப்பதை சகுனி கண்டார்‌. அவர்‌ ஓர்‌ 
ஆழ்ந்த துயிலுக்குப்‌ பின்‌ எழுந்ததுபோல்‌ தோன்றினார்‌. 
சகுனி நோக்குவதைக்‌ கண்டு சல்யர்‌ புன்னகைத்து 
“இன்றைய போர்‌ விரைவிலேயே முடியும்‌ என்று 
தோன்றுகிறது” என்றார்‌. “ஏன்‌?” என்று சகுனி கேட்டார்‌. 
“கணிப்பின்படி இப்போதே உச்சிப்பொழுது 
நெருங்கிவிட்டது” என்று சல்யர்‌ சொன்னார்‌. “வெற்றி 
பெறுவதற்கு நெடும்பொழுது தேவையில்லை, மத்ரரே” 
என்று சகுனி சொன்னார்‌. 


உரக்க நகைத்த சல்யர்‌ “வெற்றி!” என்றபின்‌ திரும்பி 
படைகளைப்‌ பார்த்து “இப்போது இப்படைகளில்‌ 
எவருக்கேனும்‌ அச்சொல்லின்‌ பொருள்‌ தெரியுமா?” 
என்றார்‌. சகுனியும்‌ உடன்நகைத்து “போர்‌ 
தொடங்கும்போதேகூட எவருக்கும்‌ தெரிந்திருக்காது” 
என்றார்‌. “மெய்யாகவே நான்‌ இதை ஆராய்ந்து 
பார்த்தேன்‌, மத்ரரே. போர்‌ தொடங்குவதற்கு முந்தைய 
நாள்‌ என்‌ அணுக்க ஏவலன்‌ ஒருவனிடம்‌ இக்களத்தில்‌ 
நாம்‌ அடையப்போவது என்ன என்றேன்‌. வெற்றி என்று 
அவன்‌ சொன்னான்‌. வெற்றி என்றால்‌ என்ன என்று 
கேட்டேன்‌. அரசர்‌ முடிசூடுவது என்றான்‌. ஏற்கெனவே 


அவர்‌ முடிசூடியிருக்கிறாரே என்று கேட்டேன்‌. 
குழம்பிப்போய்‌ யுதிஷ்டிரன்‌ முடி இழப்பது என்றான்‌. 
முன்னரே அவருக்கு மணிமுடி இல்லையே என்றேன்‌. 
அவர்‌ இனி மணிமுடியை கேட்காமல்‌ இருக்கும்படி 
செய்வது என்றான்‌. எத்தனை நாளைக்கு என்று 
கேட்டேன்‌. இக்களத்தில்‌ அவர்‌ தோற்றுப்போனாலும்கூட 
மீண்டும்‌ எங்கிருந்தோ அவருடைய கொடிவழியினர்‌ 
கிளம்பி வந்து மணிமுடிக்கு உரிமை கோரலாமே 
என்றேன்‌. அவனுக்கு சொல்லத்தெரியவில்லை.” 


சல்யர்‌ “எனக்கும்‌ தெரியவில்லை” என்றார்‌. சகுனி 
“ஆனால்‌ இந்தப்‌ போர்‌ முதல்‌ நாளில்‌ முடியும்‌ என்று 
உறுதிகொண்டிருந்தான்‌. யார்‌ சொன்னார்கள்‌ என்றேன்‌. 
அனைவரும்‌ அவ்வாறுதான்‌ சொல்லிக்கொள்கிறார்கள்‌ 
என்றான்‌. மிகுந்த நம்பிக்கையுடன்‌ இன்று அந்திக்குள்‌ 
போர்‌ முடியும்‌, நாளை புலரியில்‌ நமது படைகள்‌ 
அஸ்தினபுரிக்கு மீளும்‌ என்றான்‌. மிக இளைஞன்‌. 
மென்மீசை கொண்டவன்‌. போரை கதைகளாகவே 
அறிந்தவன்‌. எங்கள்‌ குடியிலிருந்து மூதாதை ஒருவர்‌ 
போருக்குச்‌ சென்று மீண்டிருக்கிறார்‌, அதன்‌ பின்னர்‌ 
நான்‌ வந்துள்ளேன்‌. போரில்‌ வெற்றியுடன்‌ மீள்வேன்‌ 
என்று நிமித்திகர்‌ கூற்று இருக்கிறது என்றான்‌. 
அவனிடமிருந்த அந்த நம்பிக்கை நிறைந்த 
புன்னகையை நினைவுகூர்கிறேன்‌. முதல்‌ நாள்‌ முதல்‌ 
நாழிகையிலேயே தலை அறுந்து களத்தில்‌ விழுந்தான்‌” 
என்றார்‌. 


சல்யர்‌ மீண்டும்‌ உரக்க நகைத்தார்‌. சகுனி 
திரும்பிப்பார்த்தார்‌. உள அழுத்தம்‌ கொண்டவர்களின்‌ 
வெற்றோசை மிக்க நகைப்புபோல அது தோன்றியது. 
“துயின்றீர்களா?” என்று கேட்டார்‌. “சற்று நேரம்‌, மிகச்‌ 
சற்று நேரம்‌” என்று சல்யர்‌ சொன்னார்‌. “ஏவலர்கள்‌ 
எனக்கு கவசங்கள்‌ அணிவித்துக்‌ கொண்டிருந்தார்கள்‌. 
கால்களில்‌ குறடுகளை 
அணிவித்துக்கொண்டிருந்தபோது நான்‌ பக்கவாட்டில்‌ 
விழுந்துவிட்டிருந்தேன்‌. அவர்கள்‌ என்னை 
எழுப்பவில்லை. நானே சற்று நேரம்‌ கழித்து எழுந்து 
அமர்ந்தேன்‌. ஆனால்‌ அத்துயில்‌ என்னுள்ளத்திலிருந்த 
சோர்வனைத்தையும்‌ போக்கிவிட்டது. நெடுநேரம்‌ 
துயின்று நல்லுணவு உண்டு எழுந்ததுபோல்‌ 
உணர்ந்தேன்‌. ஒவ்வொன்றும்‌ அத்தனை சிக்கலற்றதாக 
அத்தனை நேரடியானதாக தெரிகிறது” என்றார்‌. 


சகுனி “அங்கர்‌ வந்தாரா கனவில்‌?” என்றார்‌. சல்யர்‌ 
“இல்லை. எனது இளமைப்பருவம்‌ மட்டும்தான்‌ வந்தது. 


ர: மலையேறிச்சென்று பனிவிழும்‌ எல்லை 
வரை அணுகி அங்கு மலைக்குகைகளில்‌ தங்கி 
குழியணில்களை வேட்டையாடி மீள்வோம்‌. 
பனிமலைகளை நோக்கியபடி குகைமுகப்பில்‌ 
அமர்ந்திருப்போம்‌. விழித்தெழுந்தபின்‌ கேட்டேன்‌, 
எத்தனை பொழுது சென்றது என்று. மிகச்‌ சிறிய நேரம்‌. 
அதற்குள்‌ ஒரு முழு வாழ்க்கை வாழ்ந்துவிட்டிருக்கிறேன்‌” 
என்றார்‌. 

பீஷ்மரின்‌ படுகளம்‌ இரண்டு சிற்றகல்சுடர்களின்‌ 
ஒளித்துளிகளால்‌ அடையாளமிடப்பட்டு தெரிந்தது. 
அவர்களுக்கு முன்னரே அங்கு துரியோதனனும்‌ 
அஸ்வத்தாமனும்‌ கிருதவர்மனும்‌ இறங்கி நின்றிருந்தனர்‌. 
அவர்கள்‌ அணுகுவதற்காக காத்திருந்தனர்‌. அவர்கள்‌ 
இறங்கியதும்‌ துரியோதனன்‌ செல்வோம்‌ என்று 
கைகாட்டிவிட்டு படுகளத்தின்‌ வளைவுக்குள்‌ 
நுழைந்தான்‌. அவனுக்காக காத்து நின்றிருந்த இளைய 
மருத்துவன்‌ தலைவணங்கினான்‌. 


அம்புப்படுக்கையின்‌ மீது பீஷ்மர்‌ விழிமூடிப்‌ 
படுத்திருந்தார்‌. மென்மழை அவர்‌ மீது 
பெய்துகொண்டிருக்க தாடிமயிர்க்‌ கற்றைகள்‌ மெழுகு 
விழுதுபோல வழிந்து படிந்திருந்தன. சகுனி 
கூரையிடலாகாதா என்று கேட்கலாம்‌ என 
நாவெடுத்தபின்‌ அங்கு தோல்‌ பொருட்கள்‌ எதுவுமில்லை 
என்பதைக்‌ கண்டு அதை ஒழிந்தார்‌. மருத்துவ ஏவலர்கள்‌ 
தலைவணங்கி நின்றனர்‌. “பிதாமகர்‌ எப்போது 
விழித்தெழுந்தார்‌?” என்று துரியோதனன்‌ கேட்டான்‌ . 
“சற்று முன்‌” என்றான்‌ ஏவலன்‌. “ஒரு நாழிகைக்கு முன்‌ 
விழித்து அங்கரின்‌ இறப்பை இன்னொரு முறை கேட்டு 
உறுதி செய்துகொண்டார்‌.” 


துரியோதனன்‌ பீஷ்மரின்‌ காலடியில்‌ சென்று நின்று 
“பிதாமகரே! பிதாமகரே!” என்றான்‌. அவருடைய 
இமைகள்‌ அசைவதை சகுனி பார்த்தார்‌. துரியோதனன்‌ 
“பிதாமகரே, நான்‌ தார்த்தராஷ்டிரனாகிய துரியோதனன்‌” 
என்றான்‌. பீஷ்மர்‌ கண்ணைத்‌ திறந்து ஒளிக்கு கண்‌ கூசி 
மீண்டும்‌ மூடிக்கொண்டார்‌. மீண்டும்‌ விழிகளை 
திறந்தபோது அவர்‌ அனைத்தையும்‌ 
உணர்ந்துவிட்டிருந்தார்‌. அருகில்‌ வா என்று கைநீட்டி 
துரியோதனனை அழைத்தார்‌. துரியோதனன்‌ அருகே 
சென்றான்‌. அவர்‌ விரல்கள்‌ முள்ளில்‌ சிக்கிய 
பட்டாம்பூச்சியின்‌ சிறகுகள்போல்‌ அம்புமுனைகள்‌ 


மேலிருந்து நடுங்கின. 


துரியோதனன்‌ அவர்‌ அருகே மண்டியிட்டு அமர்ந்து 
அவ்விரல்கள்‌ தன்‌ தலையில்‌ படும்படி குனிந்தான்‌. 
நடுவிரலால்‌ அவன்‌ தலைமுடியைத்‌ தொட்டு மெல்ல 
வருடியபின்‌ “அங்கன்‌!” என்றார்‌. துரியோதனன்‌ உடல்‌ 
விம்மி தோள்கள்‌ அழுந்துவதை சகுனி பார்த்தார்‌. 
“அங்கனை எண்ணி...” என்று பீஷ்மர்‌ முனகினார்‌. 
உலோகம்‌ உரசும்‌ ஒலியுடன்‌ துரியோதனன்‌ விம்மினான்‌. 
ஆனால்‌ உடனே சீறல்போன்ற மூச்சொலியுடன்‌ தன்னை 
முழுமையாக அடக்கிக்கொண்டான்‌. விழிநீர்‌ மட்டும்‌ 
வழிந்துகொண்டிருந்தது. 


பீஷ்மர்‌ மெல்ல முனகினார்‌. அவ்வோசை 
துரியோதனனின்‌ உடலில்‌ ஒரு நடுக்கை உருவாக்கியது. 
அவன்‌ கையூன்றி எழுந்து முழந்தாளிட்டு பீஷ்மரின்‌ 
முகத்தருகே தலையை கொண்டு வந்தான்‌. 
தொண்டையைத்‌ தீட்டி “இன்று களம்புகுகிறேன்‌, 
பிதாமகரே” என்று சொன்னபோது அவன்‌ குரல்‌ 
தெளிந்திருந்தது. “நீடு புகழ்‌ பெறுக!” என்று பீஷ்மர்‌ 
வாழ்த்தினார்‌. “ஆம்‌, அது ஒன்றே இனி 
எதிர்நோக்கக்கூடுவது” என்று துரியோதனன்‌ 
சொன்னான்‌. பீஷ்மர்‌ “உளம்‌ கைவிட்டுச்‌ 
செல்லாதிருக்கட்டும்‌. எத்தருணத்திலும்‌ எண்ணியதை 
எண்ணி உளம்‌ உழலலாகாது. இழந்ததையும்‌ 
நிகழ்ந்ததையும்‌ திரும்பிப்பார்க்காமல்‌ இருக்கும்‌ நிமிர்வு 
உனக்கு அமையட்டும்‌” என்றார்‌. 

மெல்லிய குரலில்‌ பீஷ்மர்‌ சொன்னார்‌ “இங்கிருக்கும்‌ 
ஒவ்வொன்றுக்கும்‌ நாமறியா ஆழ்பொருள்‌ உள்ளது. 
இங்கிருக்கும்‌ எப்பொருளையும்‌ நாம்‌ எண்ணி அறியவும்‌ 
இயலாது. எனவே நிகழ்வன அனைத்தும்‌ 
இறையாணையின்படி என்று கொள்க!” துரியோதனன்‌ 
“ஆம்‌, அத்தெளிவை அங்கர்‌ களம்பட்டபோது 
அறிந்தேன்‌” என்றான்‌. பீஷ்மர்‌ “நலம்‌ சூழ்க!” என்றபின்‌ 
விழிகளை மூடிக்கொண்டார்‌. துரியோதனன்‌ எழுந்து 
நின்று “தங்கள்‌ வாழ்த்துக்களை நாடிவந்தேன்‌, 
பிதாமகரே” என்றான்‌. “வெல்க!” என்றார்‌ பீஷ்மர்‌. 


சல்யர்‌ பீஷ்மரின்‌ காலடிகளைத்‌ தொட்டு வணங்கி 
தலையருகே வந்து “இன்று நான்‌ படைத்தலைமை 
கொள்கிறேன்‌, பிதாமகரே. என்‌ மைந்தனுக்காக 
வஞ்சினம்‌ உரைத்து களம்புகுகிறேன்‌” என்றார்‌. பீஷ்மர்‌ 
“ஆம்‌, அதை நீ செய்தாகவேண்டும்‌. நீ இயற்றுவதற்கு 
எஞ்சியிருப்பது அது ஒன்றுதான்‌” என்றார்‌. “அவனுக்கு 
அதை மட்டுமாவது அளிக்கிறேன்‌” என்று சல்யர்‌ 
கூறினார்‌. பீஷ்மர்‌ “அவன்‌ நிறைவுறுக!” என்றார்‌. 


அஸ்வத்தாமன்‌ கைகளைக்‌ கட்டியபடி தயங்கி நிற்க 
சகுனி சென்று பீஷ்மரின்‌ கால்களைத்‌ தொட்டுவணங்கி 
தலையருகே நின்றார்‌. பீஷ்மர்‌ “நல்லன நிகழ்ந்தது 
நம்மால்‌ என்று தருக்கலாகாது என்று நூல்கள்‌ 
சொல்கின்றன, காந்தாரனே” என்றார்‌. “நன்றன்று 
ப நம்மால்‌ என எண்ணாது ஒழிவது மேலும்‌ 
பெரிய தன்னடக்கம்‌” என்றார்‌. சகுனி பெருமூச்சுடன்‌ 
“ஆம்‌” என்றார்‌. “அவ்வாறே ஆகுக!” என்று பீஷ்மர்‌ 
வாழ்த்தினார்‌. 

சகுனி விலக அஸ்வத்தாமன்‌ பீஷ்மரை நோக்கி 
சென்றான்‌. பின்னர்‌ தயங்கி நின்று கிருதவர்மனிடம்‌ 
அவன்‌ செல்லும்படி கைகாட்டினான்‌. கிருதவர்மன்‌ 
பீஷ்மரின்‌ காலடிகளை நோக்கி செல்ல பீஷ்மர்‌ ஆழ்ந்த 
உறுமலோசை ஒன்றை எழுப்பினார்‌. கிருதவர்மன்‌ தயங்கி 
நின்றான்‌. பீஷ்மர்‌ மேலும்‌ உறுமி “விலகு” என்றார்‌. 
கிருதவர்மன்‌ ஒருகணம்‌ நடுங்கினாலும்‌ பின்னர்‌ ஏளனப்‌ 
புன்னகைபுரிந்து “அவ்வாறே” என்று பின்னடைந்தான்‌. 


வணங்கிவிட்டு வரும்படி சகுனி அஸ்வத்தாமனிடம்‌ 
சொன்னார்‌. அஸ்வத்தாமன்‌ பீஷ்மரின்‌ காலடிகளை 
சென்று வணங்கி அவர்‌ தலையருகே வந்தான்‌. 
“அறத்தோடு நின்றாய்‌. அதன்‌ பொருட்டு தெய்வங்கள்‌ 
உன்னை வாழ்த்தும்‌” என்றார்‌ பீஷ்மர்‌. “என்‌ உள்ளே 
அறம்‌ தெய்வஉருவென நிலைகொள்கிறது. அதுவன்றி 
பிறிதெதையும்‌ இக்கணம்‌ வரை எண்ணியதுமில்லை” 
என்று அஸ்வத்தாமன்‌ சொன்னான்‌. அவன்‌ மேலும்‌ 
சொல்வதற்காக பீஷ்மர்‌ காத்திருந்தார்‌. 


“என்‌ ஆலயத்தில்‌ வீற்றிருக்கும்‌ 
அக்கருவறைத்தெய்வத்தை இவ்விருளிலும்‌ மிக 
அருகிலெனக்‌ காண்கிறேன்‌, பிதாமகரே. இதுநாள்‌ வரை 
அதன்‌ காலடிகளையே சென்னி சூடி 
வணங்கியிருக்கிறேன்‌. முகம்‌ நோக்கியதில்லை. இதுவரை 
அவ்விழிகள்‌ என்னை நோக்கவில்லை என்று பொருள்‌ 
கொள்கிறேன்‌. அது என்னை அச்சுறுத்துகிறது” 
என்றான்‌. பீஷ்மர்‌ புன்னகைத்து “இப்போர்க்களத்தில்‌ 
ஒவ்வொரு உள்ளமும்‌ ஒரு போர்க்களம்‌. அங்கு 
நிகழ்வதை எவராலும்‌ வகுத்துரைக்க இயலாது” என்றார்‌. 


“எதன்‌ பொருட்டும்‌ அறநோன்பை கைவிடுவதில்லை 
என்று எனக்குள்‌ சொல்லிக்கொண்டிருக்கிறேன்‌. 
பெருநோன்பாளராகிய தங்களின்‌ சொல்‌ எனக்கு 
துணையிருக்க வேண்டும்‌” என்றான்‌ அஸ்வத்தாமன்‌. 
பீஷ்மர்‌ பெருமூச்சுவிட்டார்‌. அஸ்வத்தாமன்‌ “தங்கள்‌ 


வாழ்த்து என்னை அறநோன்பில்‌ நின்றிருக்கச்‌ செய்யும்‌, 
பிதாமகரே” என்றான்‌. பீஷ்மர்‌ மீண்டும்‌ பெருமூச்சுவிட்டு 
விழிகளை மூடிக்கொண்டார்‌. “பிதாமகரே!” என்று 
அஸ்வத்தாமன்‌ அழைத்தான்‌. பீஷ்மரின்‌ உதடுகள்‌ 
இறுகின. இமைக்குள்‌ விழிகள்‌ ஓடுவது மட்டும்‌ தெரிந்தது. 


அவர்‌ முகத்தைப்‌ பார்த்தபடி அஸ்வத்தாமன்‌ 
காத்திருந்தான்‌. அவரிடமிருந்து எந்த எதிர்வினையும்‌ 
எழவில்லை. “பிதாமகரே!” என்று மீண்டும்‌ ஒருமுறை 
அஸ்வத்தாமன்‌ அழைத்தான்‌. அவரிடமிருந்து மறுமொழி 
எழாதது கண்டு கூப்பிய கைகளுடன்‌ எழுந்து மீண்டும்‌ 
சென்று அவர்‌ காலடிகளில்‌ தொழுது சகுனியின்‌ அருகே 
வந்து நின்றான்‌. சகுனி “இனி நமக்குப்‌ பொழுதில்லை. 
செல்வோம்‌” என்றார்‌. 


துரியோதனன்‌ வெளியே சற்று அப்பால்‌ தனியாக மார்பில்‌ 
கைகட்டி நின்றிருந்தான்‌. கிருதவர்மனும்‌ சற்று விலகி 
தனியாக நின்றிருந்தான்‌. அஸ்வத்தாமனும்‌ சகுனியும்‌ 
வெளியே வந்து தங்கள்‌ புரவிகளை நோக்கி சென்றனர்‌. 
கிருதவர்மன்‌ “பாண்டவர்‌ அணிகள்‌ ஒருங்கிவிட்டன. 
விளக்குகள்‌ ஒழுகுவதைப்‌ பார்த்தால்‌ அவர்கள்‌ 
கிரெளஞ்ச வியூகம்‌ அமைத்திருக்கிறார்கள்‌ என்று 
தெரிகிறது” என்றான்‌. 


“பறவைச்சூழ்கையா? எதன்‌ பொருட்டு? நாம்‌ இங்கு 
அமைத்திருப்பது பெருஞ்சூழ்கை. இது அலைபோல்‌ 
எழுந்து சென்று அறைவது. பறவை அதற்கு முன்‌ என்ன 
செய்யும்‌?” என்றார்‌ சகுனி. “அலைகளில்‌ பறவைகள்‌ 
எழுந்து எழுந்து அமர்வதை பார்த்திருக்கிறீர்களல்லவா?” 
என்று அஸ்வத்தாமன்‌ சொன்னான்‌. அவன்‌ என்ன 
சொல்கிறான்‌ என்று திரும்பிப்பார்த்த பின்‌ அவன்‌ 
கண்களை கூர்ந்து நோக்கி விளையாடுகிறான்‌ என்று 
புரிந்துகொண்டு “மெய்தான்‌” என்று சொல்லி 
புன்னகைத்தான்‌ கிருதவர்மன்‌. 


சகுனி “அத்தகைய ஒரு போரை கேள்விப்பட்டதே 
இல்லை” என்றார்‌. “இங்கு நிகழும்‌ எந்தச்‌ சூழ்கையாவது 
ஏதேனும்‌ தனிப்பயனை அளித்ததென்று 
சொல்லிவிடமுடியுமா?” என்றான்‌ அஸ்வத்தாமன்‌. 
“ஆகவே எல்லா சூழ்கைகளும்‌ நன்றே.” சகுனி ஒன்றும்‌ 
சொல்லவில்லை. அவர்கள்‌ சீரான குளம்படி தாளத்துடன்‌ 
படைகள்‌ நடுவே சென்றார்கள்‌. படைகள்‌ அணிவகுத்துச்‌ 
சென்று தங்கள்‌ இடங்களில்‌ அமைந்துகொண்டிருந்தன. 
இருளுக்குள்‌ அவர்களின்‌ உருவங்கள்‌ நிழல்தொகைகள்‌ 
என ஓசையில்லாமல்‌ அசைந்தன. 


அவர்கள்‌ ஒவ்வொருவரும்‌ தனித்தனியாக அமைதிக்குள்‌ 
சென்றனர்‌. ஒவ்வொருவரையும்‌ ஏற்று 
உள்வாங்கிக்கொள்ள அங்கே பேய்க்ளும்‌ தெய்வங்களும்‌ 
காத்திருந்தன. சகுனி தன்‌ உள்ளம்‌ ஏன்‌ அத்தனை 
அமைதிகொண்டிருக்கிறது என வியந்தார்‌. ஒருபோதும்‌ 
அத்தகைய அமைதியை உணர்ந்ததில்லை. உள்ளம்‌ 
இயங்கிக்கொண்டிருக்கையில்‌ வெறுமனே அமர்ந்திருக்க 
இயலாதென்பதனால்தான்‌ அவர்‌ நாற்களமாடத்‌ 
தொடங்கினார்‌. உள்ளத்தின்‌ கட்டற்ற கொப்பளிப்பை 
நாற்களம்‌ ஓர்‌ ஒழுங்குக்குள்‌ கொண்டுவந்துவிடுவதை 
கண்மருந்தார்‌. உள்ளம்‌ ஒரு நாற்களமாக 
மாறும்போதுதான்‌ அவர்‌ அமைதி என்பதை உணர்ந்தார்‌. 


ஆனால்‌ உள்ளம்‌ ஒருபோதும்‌ முழுமையான நாற்களமாக 
ஆனதில்லை. களத்திற்கு வெளியே ஒருசில காய்கள்‌ 
எஞ்சியிருந்தன. அறியாத கை ஒன்று ஆட்டத்திற்குள்‌ 
புகுந்தது. அந்தத்‌ திடுக்கிடலே அவரை ஆட்டத்திற்குள்‌ 
இருந்து வெளியேற விடாமல்‌ உள்ளே வைத்திருந்தது. 
ஏன்‌ ஆட்டம்‌ உள்ளத்தில்‌ இருந்து முற்றாக மறைந்தது? 
அவர்‌ அறுபதாண்டுகாலம்‌ ஆடியது எப்படி சற்றும்‌ 
தெரியாத ஒன்றென ஆகியது? உள்ளம்‌ இப்போது 
முற்றமைதி கொண்டிருக்கிறது. ஒற்றைச்‌ சொல்லில்‌ 
ஊழ்கம்‌ அமைந்ததுபோல ஆகிவிட்டிருக்கிறது. 


களமுகப்பை அடைந்தபோது சகுனி பெருமூச்சுவிட்டார்‌. 
அனைவரும்‌ அவ்வாறே உளம்‌ தொய்வடைந்து 
இயல்படைவதை மூச்சொலிகளில்‌ இருந்து உணர்ந்தார்‌. 
துரியோதனனை யானை ஒன்று அடையாளம்‌ 
கண்டுகொண்டு பிளிறியது. படைத்தலைவர்கள்‌ இருவர்‌ 
அவரை நோக்கி வந்தனர்‌. அவர்கள்‌ தாழ்ந்த குரலில்‌ 
படைசூழ்கை பற்றி பேசிக்கொண்டார்கள்‌. சகுனி எதிரே 
தெரிந்த இருண்ட பாண்டவப்‌ படைவெளியை 
நோக்கிக்கொண்டிருந்தார்‌. கீழ்வான்‌ சரிவில்‌ மிக 
மெல்லிய மின்னல்‌ ஒன்று துடித்தணைந்தது. 
அவ்வொளியில்‌ அவர்‌ பாண்டவப்‌ படையின்‌ 
அமைப்பை கண்டார்‌. 


அது உளமயக்கு என்றே தோன்றியது. அத்தனை 
தெளிவாக முழுப்‌ படையையும்‌ ஒற்றை நோக்கில்‌ 
காணமுடியுமா என்ன? அவர்‌ பெருமூச்சுடன்‌ நோக்க 
கிருதவர்மன்‌ கைவீசி ஆணைகளை பிறப்பிப்பதை 
கண்டார்‌. அனல்புகுந்த பின்னர்‌ அவனுடைய உடல்‌ 
மாறிவிட்டிருந்தது. ஆகவே அசைவுகள்‌ வேறெவரோ 
எனக்‌ காட்டின. அவர்‌ அவனை வெறித்‌ 
நோக்கிக்கொண்டு புரவியில்‌ அமர்ந்திருந்தார்‌. ஏவலன்‌ 


வந்து அவர்‌ தேரில்‌ ஏறிக்கொள்ளலாம்‌ என்று 
கையசைவால்‌ தெரிவித்தான்‌. அவர்‌ இறங்கி தன்‌ தேர்‌ 
நோக்கி சென்றார்‌. 


தேரில்‌ ஏறும்பொருட்டு அதன்‌ கைப்பிடியைப்‌ பற்றியபடி 
உடலை உந்தியபோது அவர்‌ உணர்ந்தார்‌, பாண்டவப்‌ 
படை என அவர்‌ கண்டது ஒரு நாற்களத்தை. காய்கள்‌ 
பரப்பி வைக்கப்பட்ட களம்‌. அவர்‌ கைகள்‌ நடுங்க 
நின்றுவிட்டார்‌. “அரசே” என்றான்‌ ஏவலன்‌. மீண்டும்‌ 
உடலை உந்தி எழுந்து தேரிலேறிக்கொண்டபோது அவர்‌ 
இருளுக்குள்‌ விழிகளைத்‌ துழாவி அவனை தேடினார்‌. 
நிகரற்ற ஆட்டன்‌. முன்னரும்‌ அவனுடன்‌ 
ஆடியிருக்கிறேன்‌. அவனே வென்றான்‌. அவன்‌ 
வெல்வதே புடவியின்‌ இயல்பான நெறி என்பதுபோல. 
சகுனி பெருமூச்செறிந்தார்‌. 


சித்ரதன்வா, ஜயத்சேனன்‌, விரூபாக்ஷன்‌, பீமகர்மன்‌, 
சத்ருதாபனன்‌, சித்ரசேனன்‌, துராதர்ஷன்‌, விடூரதன்‌, 
சூரன்‌, சூரசேனன்‌, தீஷணன்‌, மது, ஜயதுவஜன்‌ என்னும்‌ 
இரண்டாம்‌ கணத்தவர்‌ தட்சிணஹேகயர்‌ எனப்பட்டனர்‌. 


உத்தரர்களும்‌ தட்சிணர்களும்‌ இருபக்கமும்‌ அணிவகுக்க 
ஹேகயர்களின்‌ சிம்மாசனத்தில்‌ அமர்ந்த கார்த்தவீரியன்‌ 
யாதவர்களின்‌ பன்னிரண்டு குலங்களையும்‌ தன்‌ 
தலைமையில்‌ ஒருங்கிணைத்தான்‌. ஒவ்வொரு நாளும்‌ 
தன்‌ படைகளுக்கு தானே பயிற்சி அளித்தான்‌. வளைதடி 
ஏந்திய யாதவர்கள்‌ அனைவரையும்‌ 
வாளேந்தச்செய்தான்‌. கன்று ஓட்டியவர்களை 
புரவியோட்டப்‌ பயிற்றுவித்தான்‌. அவன்‌ தலைமையில்‌ 
ஹேகயகுலத்து யாதவர்கள்‌ நர்மதையில்‌ செல்லும்‌ 
பத்தாயிரம்‌ படகுகளை கட்டிக்கொண்டார்கள்‌. 
அறுவடைக்காலத்தில்‌ மலையிலிருந்து இறங்கிவரும்‌ 
கிளிக்கூட்டங்கள்போல அவர்கள்‌ அருகில்‌ இருந்த 
நாடுகள்‌ மேல்‌ படையெடுத்துச்‌ சென்றார்கள்‌. 
நர்மதையின்‌ இரு கரைகளும்‌ ஹேகயநாட்டுக்குரியவை 
ஆயின. 


கார்த்தவீரியன்‌ மகாத்துவஜம்‌ என்னும்‌ பேருள்ள 
செந்நிறமான குதிரையை நர்மதைக்கரையில்‌ ஓடச்செய்து 
அதன்‌ காலடிப்ட்ட மண்ணை முழுக்க தன்‌ 
வசப்படுத்திக்கொண்டான்‌. அஸ்வமேதவேள்வியால்‌ 
அடைந்த பெருஞ்செல்வத்தைக்கொண்டு ஏழு மாகேந்திர 
பெருவேள்விகளைச்‌ செய்தான்‌. ஏழுவேள்விகளையும்‌ 
முழுமைசெய்பவன்‌ இந்திரனின்‌ சிம்மாசனத்தில்‌ 
இந்திராணியுடன்‌ அமரவேண்டும்‌ என்றும்‌ அதை 
தெய்வங்கள்‌ விரும்புவதில்லை என்றும்‌ வேள்விசெய்த 
வைதிகர்‌ சொன்னபோது தன்‌ சிம்மாசனத்தில்‌ அறைந்து 
நகைத்து “இக்கணமே அவ்வேள்விகளை 
முழுமைசெய்யுங்கள்‌. இந்திராணியை என்‌ மடியில்‌ 
அமரச்செய்கிறேன்‌” என்றான்‌. வேள்விகளால்‌ 
ஆற்றல்பெற்ற கார்த்தவீரியன்‌ விண்ணிலேறி 
மேகங்களில்‌ ஊர்ந்துசென்று தேவருலகை அடைந்து 
அங்கே தேஜஸ்வினி என்னும்‌ பொன்னிற நதியில்‌ 
நீராடிக்கொண்டிருந்த இந்திரனுடன்‌ 
நீர்விளையாடிக்கொண்டிருந்த இந்திராணியை 
ஆடையின்றி தூக்கி தன்‌ செம்பொன்‌ தேரில்‌ 
ஏற்றிக்கொண்டுசென்று இந்திரனின்‌ சிம்மாசனத்தில்‌ 
அமர்ந்தான்‌. 

ஹேகயகுலத்து கார்த்தவீரியன்‌ இந்திரனை 
வென்றகதையை பாடிப்பரப்பினர்‌ சூதர்‌. தன்‌ பல்லாயிரம்‌ 

[[/age]lதிருஷ்டத்யும்னன்‌ சென்று சேர்ந்தபோது 
ஏற்கெனவே யுதிஷ்டிரனின்‌ அவை கூடியிருந்தது. 
அவனுக்காக பிறர்‌ காத்திருப்பது தெரிந்தது. முகப்பில்‌ 
நின்றிருந்த சுருதகீர்த்தி தலைவணங்கி கையசைவால்‌ 
அவையமரும்படி காட்டினான்‌. பாடிவீடுகளென 
அமைந்திருந்த குடில்களும்‌ கூடாரங்களும்‌ முற்றாக 
எரிந்தகன்று கரிப்படிவங்களென மாறியிருந்த 
அந்நிலத்தில்‌ முன்பிருந்த அவைக்கூடத்திற்கு உள்ளேயே 
கற்களையும்‌ அடுமனைக்கலங்களையும்‌ போட்டு அவை 
அமைக்கப்பட்டிருந்தது. திருஷ்டத்யும்னன்‌ 
ஒருகணத்திற்குள்‌ தன்னுடல்‌ அந்த கரிக்கோட்டு 
வடிவிலிருந்து அங்கிருந்த பழைய அவையை 
எவ்வண்ணம்‌ பெருக்கி எடுத்துக்கொண்டது என்பதை 
எண்ணி வியந்தான்‌. இடைநாழியில்‌ நடப்பதையும்‌ 
வாயிலில்‌ நுழைவதையும்கூட அவன்‌ உடல்‌ இயல்பாகவே 
நடித்தது. 


நுழைந்ததும்‌ தலைவணங்கி தனக்கு காட்டப்பட்ட 
பீடத்தில்‌ அமர்ந்தான்‌. யுதிஷ்டிரன்‌ தலைகுனிந்து 
கைகளை மடியில்‌ கோத்து தோள்கள்‌ தளர 
அமர்ந்திருந்தார்‌. அவனருகே அமர்ந்திருந்த சிகண்டி 
நிலம்‌ நோக்கி தாடியை நீவிக்கொண்டிருந்தார்‌. அவன்‌ 
நுழையும்போது சகதேவன்‌ பேசிக்கொண்டிருந்தான்‌. 
பேச்சை நிறுத்திவிட்டு திருஷ்டத்யும்னனிடம்‌ 
“பாஞ்சாலரே, படைசூழ்கை குறித்துதான்‌ 
பேசிக்கொண்டிருந்தோம்‌. அவர்கள்‌ இன்று 
பெருஞ்சூழ்கை அமைத்திருப்பதாக காவல்மாடத்தில்‌ 
ஏறிநின்றபோது தெரிந்தது. முதலில்‌ அவர்கள்‌ 
படைகொண்டு எழுவார்கள்‌ என்றே நான்‌ 
எண்ணவில்லை. பெருஞ்சூழ்கை அமைப்பது மேலும்‌ 
விந்தையாக உள்ளது” என்றான்‌. 


திருஷ்டத்யும்னன்‌ “பெருஞ்சூழ்கை அமைப்பது 
அவர்களின்‌ அச்சத்தை காட்டுகிறது. அன்றி அவர்களின்‌ 
மிகைநம்பிக்கைக்கான சான்று அது. இன்று நம்மைச்‌ 
சூழ்ந்து வென்றுவிடலாம்‌ என்று எண்ணுகிறார்கள்‌” 
என்றான்‌. “அத்தனை எண்ணிக்கையில்‌ அவர்களிடம்‌ 
வீரர்கள்‌ இருக்கிறார்களா என்ன?” என்று சகதேவன்‌ 
கேட்டான்‌. “நம்மிடமும்‌ வீரர்கள்‌ இல்லை. அளவு மிகக்‌ 
குறைந்திருக்கிறது. ஆனால்‌ இருசாராரிடமும்‌ இருக்கும்‌ 


வேறுபாடு இப்போது இருக்கும்‌ இதே நிலையில்தான்‌ போர்‌ 
தொடங்கும்‌ நாளிலும்‌ இருந்தது. அன்றிருந்த நம்பிக்கை 
அவர்களிடம்‌ இன்றும்‌ இருப்பதற்கு எல்லா 
அடிப்படையும்‌ உள்ளது” என்று திருஷ்டத்யும்னன்‌ 
சொன்னான்‌. 


நகுலன்‌ “அவர்களை நாம்‌ அன்றும்‌ 
புரிந்துகொள்ளவில்லை. இன்றும்‌ 
புரிந்துகொள்ளவில்லை. ஒவ்வொரு முறையும்‌ 
அவர்களை மிகையாகவோ குறைத்தோதான்‌ 
மதிப்பிடுகிறோம்‌” என்றான்‌. பீமன்‌ உரத்த குரலில்‌ 
“புரிந்துகொள்வதற்கென ஏதுமில்லை. இன்றும்‌ அவன்‌ 
குன்றா விசையுடன்‌ போர்க்களத்திற்கு வருவான்‌. 
இன்றும்‌ வென்று மீள்வேன்‌ என்றே நம்புவான்‌. இன்றுடன்‌ 
இப்போர்‌ இங்கு முடியும்‌. அவன்‌ உடல்‌ பிளந்து குருதி 
காண்பேன்‌. அது அத்தனை தெய்வங்களுக்கும்‌ தெரிந்த 
ஒன்று. இங்கிருக்கும்‌ படைவீரர்கள்‌ அனைவரும்‌ 
உள்ளுணர்ந்த ஒன்று. ஆனால்‌ அவனுக்கு மட்டும்‌ அது 
தெரியாது. அவனிடம்‌ எவரும்‌ அதை சொல்லி விளங்க 
வைக்கவும்‌ இயலாது” என்றான்‌. 


யுதிஷ்டிரன்‌ பெருமூச்சுடன்‌ “அது அசுர இயல்பு” என்றார்‌. 
பின்னர்‌ “தேவர்கள்‌ அனைவரும்‌ அசுரர்களாக 
இருந்தவர்களே. அவி பெற்று அவர்கள்‌ கனிந்து 
ஒளிகொள்கிறார்கள்‌. வேர்களில்‌ துவர்ப்பது கனியிலும்‌ 
தேனிலும்‌ இனிப்பதுபோல்‌” என்றார்‌. “நாம்‌ என்ன 
சூழ்கை அமைப்பது, பாஞ்சாலரே? இங்கு 
பேசிக்கொண்டிருப்பது அதைப்பற்றியே” என்று நகுலன்‌ 
கேட்டான்‌. “இத்தருணத்திற்குரியது விசையும்‌ விரைவும்‌ 
கொண்ட சிறிய சூழ்கை. கிரெளஞ்சம்‌ உகந்தது” என்று 
திருஷ்டத்யும்னன்‌ சொன்னான்‌. “முன்பும்‌ நாம்‌ 
கிரெளஞ்சசூழ்கை அமைத்துள்ளோம்‌” என்றான்‌ 
சகதேவன்‌. “ஆம்‌, அன்று நமது கிரெளஞ்சம்‌ 
பேருருக்கொண்டதாக இருந்தது. இன்று அது 
சிட்டுக்குருவியாக சுருங்கிவிட்டிருக்கிறது. அதுவும்‌ 
நன்றே. சிறிதாகும்‌ தோறும்‌ விசை பெருகும்‌” என்று 
திருஷ்டத்யும்னன்‌ சொன்னான்‌. 


யுதிஷ்டிரன்‌ “நாம்‌ அச்சூழ்கையையே அமைப்போம்‌. 
ஆனால்‌ இறுதிக்கணம்‌ வரை அங்கிருந்து நன்னோக்கம்‌ 
கொண்ட அழைப்பு வருமென்று எதிர்பார்ப்போம்‌. அங்கு 
அஸ்வத்தாமனும்‌ கிருபரும்‌ இருக்கிறார்கள்‌. 
சல்யரும்கூட சற்றே உளஞ்சூழும்‌ திறன்‌ கொண்டவரே. 
இதற்குப்‌ பின்னரும்‌ போரெனில்‌ இருபுறமும்‌ எவரும்‌ 
எஞ்சமாட்டார்கள்‌ என்று அவர்கள்‌ உணர்ந்து அவனிடம்‌ 


சொல்லக்கூடும்‌” என்றார்‌. சலிப்புடன்‌ கைவீசி 
“வென்றான்‌ எனினும்கூட ஆள்வதற்கு படைகள்‌ தேவை. 
களத்திலிருந்து மீள்வதென்றால்‌ உடன்‌ செல்வதற்கு 
காவலர்களாவது தேவை. அதை அவனிடம்‌ ஒருவராவது 
சொல்வார்கள்‌ என்று எதிர்பார்க்கலாம்‌” என்றார்‌. 


பீமன்‌ இகழ்ச்சியுடன்‌ உதடு வளைய “இதுவரை எவரும்‌ 
அதை சொல்லியிருக்கமாட்டார்கள்‌ என்று 
எண்ணுகிறீர்களா? பலநூறு முறை கூறியிருப்பார்கள்‌. 
இத்தருணத்தில்கூட அங்கு மத்ரரோ கிருபரோ 
அஸ்வத்தாமனோ அதை அவனிடம்‌ 
உரைத்துக்கொண்டிருப்பார்கள்‌. அவன்‌ உள்ளத்திற்கு 
அது சென்று சேராது. ஐயமே தேவையில்லை” என்றான்‌. 
பின்னர்‌ “என்னிடம்‌ என்‌ வஞ்சத்தைக்‌ 
கைவிடும்பொருட்டு அறிவுரை கூறுவது போன்றது அது. 
பாறையை யானை என எண்ணி ஆணையிடுவதற்கு 
நிகர்‌” என்றான்‌. 


“இவ்வளவுக்குப்‌ பின்‌ எதைச்‌ சொல்லி அவர்‌ நம்முடன்‌ 
ஒத்துப்போக முடியும்‌?” என்று சகதேவன்‌ கேட்டான்‌. “நாம்‌ 
அவனுக்கு அஸ்தினபுரியை அளிப்போம்‌. நமக்குரிய 
பாதி நாட்டையும்‌ இந்திரப்பிரஸ்தத்தையும்‌ மட்டும்‌ நமக்கு 
அவன்‌ அளித்தால்‌ போதும்‌. போரை இருதரப்பிலும்‌ 
நிகர்நிலை என்றே முடித்துக்கொள்வோம்‌. அவன்‌ 
ஆணவம்‌ புண்படாது அனைத்தையும்‌ செய்வோம்‌” என்று 
யுதிஷ்டிரன்‌ சொன்னார்‌. நகுலன்‌ “தன்‌ மைந்தரையும்‌ 
உடன்பிறந்தாரையும்‌ தோழரையும்‌ இழந்தபின்‌ அவர்‌ 
எப்படி அதில்‌ அமைய முடியும்‌?” என்றான்‌. 


“எனில்‌ அவன்‌ கோருவதென்ன என்று கேட்போம்‌” 
என்றார்‌ யுதிஷ்டிரன்‌. “இப்போதுகூட நான்‌ 
அவனிடமிருந்து எதையும்‌ வென்று எடுத்துக்கொள்ள 
விழையவில்லை.” பீமன்‌ “இன்று இக்குரல்‌ எழுவதற்குப்‌ 
பெயர்‌ தோல்வி. இவ்வுணர்வை அச்சம்‌ என்பார்கள்‌” 
என்றான்‌. யுதிஷ்டிரன்‌ “நான்‌ அஞ்சவில்லை என நீ 
அறிவாய்‌, இளையோனே? என்றார்‌. “ஆம்‌, ஆனால்‌ நாம்‌ 
எவ்வண்ணம்‌ இருக்கிறோம்‌ என்பதை நாம்‌ மட்டுமே 
அறிவோம்‌” என்றான்‌ பீமன்‌. மேலே சொல்வதற்கில்லை 
என யுதிஷ்டிரன்‌ கைகளை விரித்தார்‌. பீமன்‌ “இந்தப்‌ 
போர்‌ இப்போது அடைவனவற்றின்‌ பொருட்டு 
நிகழவில்லை, இழந்தவற்றின்‌ பொருட்டு நிகழ்கிறது” 
என்றான்‌. 


யுதிஷ்டிரன்‌ “அதை நானும்‌ அறிந்திருக்கிறேன்‌. 
ஆயினும்கூட எனது நம்பிக்கையை பொத்திக்‌ 


காத்துக்கொள்ளவே விழைகிறேன்‌. நல்லது நிகழட்டும்‌” 
என்றார்‌. திருஷ்டத்யும்னன்‌ “சூழ்கை அமைப்பதற்கான 

ணையை கோருகிறேன்‌. கணக்குகளின்படி 
இப்பொழுது விடிந்துவிட்டது. ஆனால்‌ இன்னும்‌ இருளே 
நீடிக்கிறது. இரு நாழிகையில்‌ வெளிச்சம்‌ எழக்கூடும்‌ 
என்கிறார்கள்‌. எனில்‌ அதுவே போர்‌ தொடங்கும்‌ 
தருணம்‌” என்றான்‌. “அதற்குள்‌ சூழ்கையை 
அமைத்துவிடமுடியுமா? என்றார்‌ யுதிஷ்டிரன்‌. “இந்தச்‌ 
சூழ்கைக்கு அரைநாழிகைகூட தேவையில்லை. நானே 
நேரில்‌ சென்று சொல்லி திரட்டுமளவுக்கே நமது படைகள்‌ 
உள்ளன. நேற்று அந்தியில்‌ ஒரு நாழிகைக்குள்‌ நமது 
முழுப்‌ படையையும்‌ நோக்கி சுற்றி வந்துவிட்டேன்‌” என்று 
திருஷ்டத்யும்னன்‌ சொன்னான்‌. 


யுதிஷ்டிரன்‌ பெருமூச்சுவிட்டு “இங்கே போர்‌ மானுடரால்‌ 
நிகழ்த்தப்படுவதல்ல என்று தோன்றுகிறது” என்றார்‌. 
“நேற்று அந்தியில்‌ நமது படைவீரர்கள்‌ பச்சைக்‌ குருதி 
வழியும்‌ ஊனை உண்டிருக்கிறார்கள்‌. பொழியும்‌ 
மழையில்‌ சேற்றில்‌ துயின்றிருக்கிறார்கள்‌. 
பெரும்பாலானவர்கள்‌ ஆடையின்றி இடை மறைக்க 
அடுகலங்களை உடைத்து எடுத்த உலோகத்‌ துண்டுகளை 
கட்டிக்கொண்டிருக்கிறார்கள்‌. பாதாளத்திலிருந்து 
எழுந்து வந்த விந்தையான உருவங்கள்போல 
தோன்றுகிறார்கள்‌” என்று திருஷ்டத்யும்னன்‌ கூறினான்‌. 


யுதிஷ்டிரன்‌ மீண்டும்‌ பெருமூச்சுவிட்டு இரு கைகளையும்‌ 
தூக்கி “போர்‌ தொடங்குகையிலேயே நான்‌ உணர்ந்த 
ஒன்று இது. இங்கு நிகழ்வன எவ்வகையிலும்‌ நம்‌ கையில்‌ 
இல்லை. ஒவ்வொரு நாளும்‌ அது உறுதிப்பட்டபடியே 
வந்தது. இன்று ஏதோ தொன்மையான நூலில்‌ நம்ப 
முடியாத கதையொன்றை படிப்பது போலத்தான்‌ 
தோன்றுகிறது. நானே இங்கு வெளிப்பட்டது என்‌ வடிவில்‌ 
அல்ல. இவற்றுடன்‌ தொடர்பே அற்றவனாகவே என்னை 
உள்ளே உணர்கிறேன்‌” என்றார்‌. “இது ஒரு பெருக்கு. நான்‌ 
இதில்‌ ஒரு துளி” என்றபின்‌ எழுந்து “ஆகுக!” என்று 
சொல்லி வெளியே சென்றார்‌. 


அங்கு அவையென ஏதுமில்லை என்றபோதும்‌ 
அவருடைய திரும்புதலும்‌ நடையும்‌ அவை நிகழ்த்தி 
மீளும்‌ அரசனுக்கு இணையாக இருந்தன. அவர்‌ உடல்‌ 
வழியாகவே அங்கே அரண்மனையின்‌ அரசுசூழவை 
உருவாகி வந்தது. தோரணவாயில்‌ இருந்த 
வழியினூடாகச்‌ செல்லும்போது முன்பு அங்கிருந்த 
பாடிவீட்டின்‌ உயரம்‌ குறைந்த வாயிலுக்கு குனிந்து 
செல்பவர்‌ போலவே அவர்‌ உடல்‌ வளைந்ததைக்‌ கண்டு 


திருஷ்டத்யும்னன்‌ புன்னகைத்தான்‌. 

அவை அவர்‌ நீங்கியதும்‌ மெல்லிய அசைவினூடாக 
பிறிதொன்றாகியது. திருஷ்டத்யும்னன்‌ இளைய 
யாதவரை நோக்கினான்‌. அவர்‌ வழக்கம்போல்‌ 
புன்னகைக்கிறாரா என ஐயம்‌ தோன்றும்‌ உதடுகளுடன்‌, 
எதை நோக்குகிறார்‌ என்று தெரியாத கண்களுடன்‌ 
அவையிலிருந்தார்‌. அர்ஜுனன்‌ எழுந்து அவரிடம்‌ 
“செல்வோம்‌” என சொன்னதும்‌ எழுந்து 
திருஷ்டத்யும்னனிடம்‌ புன்னகைத்து “களம்‌ சூழ்க!” 
என்றார்‌. திருஷ்டத்யும்னன்‌ “இன்றுடன்‌ இப்போர்‌ 
நிறைவடையும்‌ அல்லவா?” என்றான்‌. அவர்‌ அதே 
புன்னகையுடன்‌ “ஆம்‌, இன்றுடன்‌ முழுமை கொள்ளும்‌” 
என்றார்‌. 


“இன்று எவர்‌ வெல்லக்கூடும்‌?” என்று திருஷ்டத்யும்னன்‌ 
கேட்டான்‌. வேண்டுமென்றே அதை கேட்கிறோம்‌ என 
அவன்‌ உணர்ந்திருந்தான்‌. தன்மீதே கடும்‌ 
வஞ்சம்கொள்ளும்‌ தருணங்கள்‌ மானுட உள்ளத்தில்‌ 
உண்டு. “இக்களத்தினில்‌ எல்லா போர்களிலும்‌ நாமே 
வென்றோம்‌. இன்றும்‌ நாமே வெல்வோம்‌” என்று இளைய 
யாதவர்‌ கூறினார்‌. திருஷ்டத்யும்னன்‌ அம்முகத்தை 
நோக்கிக்கொண்டிருந்தான்‌. அவரிடம்‌ தான்‌ கேட்க 
விரும்புவதும்‌ மறுமொழியாக எண்ணுவதும்‌ 
அச்சொற்கள்‌ அல்ல என்று தோன்றியது. 


சுருதகீர்த்தி அருகில்‌ வந்து வணங்கி “தங்கள்‌ தேர்‌ 
ஒருங்கியுள்ளது, அரசே” என்றான்‌. இளைய யாதவர்‌ 
புன்னகைத்து “நன்று” என்றபின்‌ அவன்‌ தோளை 
தட்டிவிட்டு அவையிலிருந்து வெளியே சென்றார்‌. 
அவையென மண்ணில்‌ படிந்திருந்த கரிவடிவத்தை 
அவர்‌ கால்களோ உடலோ அறியவில்லை. மிக இயல்பாக 
சுவர்களையும்‌ தடைகளையும்‌ ஊடுருவிக்‌ கடந்து 
அப்பால்‌ சென்றார்‌. முன்பு அங்கு பாடிவீட்டின்‌ 
சுவர்களும்‌ கதவுகளும்‌ இருந்தபோதுகூட அவர்‌ 
அவ்வண்ணமேதான்‌ தோன்றினார்‌ எனும்‌ வியப்பை 
திருஷ்டத்யும்னன்‌ அடைந்தான்‌. 

திருஷ்டத்யும்னன்‌ வெளிவந்து நின்றபோது அவன்‌ 
படைத்துணைவர்கள்‌ அருகே வந்து அணிவகுத்து 
நின்றனர்‌. அவர்கள்‌ எழுவரையும்‌ நோக்கியபோது 
முதல்நாள்‌ போரில்‌ அவ்வண்ணம்‌ தன்‌ முன்‌ 
அணிவகுத்து நின்ற எழுபது படைத்தலைவர்களை 
அவன்‌ நினைவுகூர்ந்தான்‌. அவர்களில்‌ ஒருவர்கூட 
எஞ்சவில்லை. ஒவ்வொரு நாளும்‌ அவர்கள்‌ 


களம்படுந்தோறும்‌ வேறு படைத்தலைவர்கள்‌ அங்கு 
வந்து அமைந்தனர்‌. இன்றிருப்பவர்கள்‌ இரண்டு 
நாட்களுக்கு முன்‌ அவ்வாறு படைத்தலைவர்களாக 
அமைந்தவர்கள்‌. ஆனால்‌ அவர்களின்‌ முகமும்‌ 
உடலசைவுகளும்‌ மாறவில்லை. அவ்வெழுவரே 
என்றுமிருந்தவர்கள்போல்‌ தோன்றினார்கள்‌. விலகும்‌ 
நீரை வரும்‌ நீர்‌ நிறைப்பதுபோல்‌. 


அவன்‌ “நாம்‌ கிரெளஞ்சசூழ்கை அமைக்கவிருக்கிறோம்‌” 
என்றான்‌. அவர்கள்‌ விழிகளில்‌ எதுவும்‌ தெரியவில்லை. 
“இன்னும்‌ சற்று நேரத்தில்‌ ஒளி எழுந்துவிடும்‌. அதற்குள்‌ 
கிரெளஞ்சம்‌ களத்தில்‌ நின்றிருக்கவேண்டும்‌. அதன்‌ 
அலகென இளைய யாதவரும்‌ அர்ஜுனனும்‌ முன்னால்‌ 
நிற்கட்டும்‌” என்றான்‌. “இரு கால்களாக சாத்யகியும்‌ 
நானும்‌ அமைவோம்‌. உடன்‌ வேல்படையினர்‌ 
இருக்கட்டும்‌. சிறகுகளாக பீமசேனனும்‌ சிகண்டியும்‌ 
நிலைகொள்ளட்டும்‌. கிரெளஞ்சத்தின்‌ சிறகுகளில்‌ 
விசைமிக்க தேர்கள்‌ நிற்கட்டும்‌.” 


“அவர்களின்‌ படைசூழ்கையோடு நமது படைசூழ்கை 
எவ்வகையிலும்‌ இசையவில்லையே” என்று ஒருவன்‌ 
சொன்னான்‌. திருஷ்டத்யும்னன்‌ திரும்பி அவனை 
பார்த்தான்‌. அவன்‌ பெயர்‌ நினைவில்‌ எழவில்லை. அதை 
அவன்‌ குழப்பத்திலிருந்து உணர்ந்துகொண்டு அவன்‌ 
“என்‌ பெயர்‌ ராகு. பாஞ்சாலத்தின்‌ துர்வாச குடியினன்‌” 
என்றான்‌. “நீ படைசூழ்கையை எங்கு பயின்றாய்‌?” 
என்றான்‌ திருஷ்டத்யும்னன்‌. “நான்‌ நூல்களில்‌ 
பயின்றேன்‌” என்றான்‌. “நீ ஷத்ரியனா?” என்று 
திருஷ்டத்யும்னன்‌ மீண்டும்‌ கேட்டான்‌. “அல்ல, நான்‌ 
சூத்திரன்‌. இங்கு போருக்கு ஏவலனாகவே வந்தேன்‌. 
சிதைக்காவலனாகவும்‌ எல்லைக்காவலனாகவும்‌ 
பணியாற்றினேன்‌. ஷத்ரியர்கள்‌ இறந்து எஞ்சிய 
வெற்றிடத்தை நாங்கள்‌ நிரப்பினோம்‌.” 


அவன்‌ புன்னகைத்து “அவ்வாறாக எங்களுக்கும்‌ 
வரலாற்றில்‌ ஒரு வாய்ப்பு கிடைத்துள்ளது” என்றான்‌. 
திருஷ்டத்யும்னனும்‌ புன்னகைத்து “இறப்பதற்கான 
வாய்ப்பு” என்றான்‌. “அனைவரும்தான்‌ இறக்கிறார்கள்‌. 
ஆனால்‌ ஷத்ரியர்கள்‌ மட்டுமே இறந்த இடத்தில்‌ ஒரு 
சொல்லை எஞ்சவிட்டுச்‌ செல்கிறார்கள்‌. அவ்வாறு 
விட்டுச்செல்லும்‌ சொற்கள்‌ பெருகி வரவிருக்கும்‌ 
தலைமுறைக்கு அணிகளும்‌ பீடங்களும்‌ ஊர்திகளும்‌ 
ஆகின்றன” என்று அவன்‌ சொன்னான்‌. “நாங்கள்‌ 
பூச்சிகள்போல வீணாக இறந்து தடமின்றி 
மறைந்துகொண்டிருந்தோம்‌. இதோ ஷத்ரியர்களுக்குரிய 


சாவை நாங்களும்‌ அடைகிறோம்‌.” 


“நீ படைசூழ்கை எங்கு பயின்றாய்‌?” என்று 
திருஷ்டத்யும்னன்‌ மீண்டும்‌ கேட்டான்‌. “காவியங்களில்‌... 
காவியங்களையும்‌ நான்‌ நேரடியாக பயின்றதில்லை. 
அவற்றை கூத்து நிகழ்த்தும்‌ சூதர்கள்‌ நாவிலிருந்து 
அறிந்திருக்கிறேன்‌. நான்‌ அவற்றை அறிந்திருக்கிறேன்‌ 
என்பதே இக்களத்திற்கு வந்தபின்னர்தான்‌ புரிந்தது” 
என்றான்‌. திருஷ்டத்யும்னன்‌ “நன்று. நானும்‌ 
இக்களத்திற்கு வந்தபின்னர்தான்‌ படைசூழ்கையை 
கற்றுக்கொண்டேன்‌. ஏன்‌ போரையே கற்றுக்கொள்ளத்‌ 
தொடங்கினேன்‌” என்றான்‌. ராகு புன்னகைத்தான்‌. 


ராகுவின்‌ இளைய தோற்றத்தை நோக்கியபின்‌ “உனது குடி 
எங்குள்ளது?” என்றான்‌ திருஷ்டத்யும்னன்‌. “நான்‌ 
வடபாஞ்சாலத்தில்‌ கோமதி நதிக்கரையில்‌ வாழும்‌ 
சிற்றூரன்‌” என அவன்‌ சொன்னான்‌. “உனது குடியில்‌ 
எவர்‌ எஞ்சுகிறாரோ அவர்‌ தங்கள்‌ குடிக்குரிய எல்லையை 
கடப்பர்‌. இப்போருடன்‌ எல்லாத்‌ தடைகளும்‌ அறுபடும்‌. 
வீரம்‌ ஒன்றே ஷத்ரிய குலமென்று ஆகும்‌” என்றான்‌. 
அவன்‌ புன்னகைத்தான்‌. 


திருஷ்டத்யும்னன்‌ மேலும்‌ அவனை நோக்கியபின்‌ “நீ 
களம்படமாட்டாய்‌. களம்படுவதற்கான எல்லா 
வாய்ப்புகளும்‌ உள்ளன எனினும்‌ களம்படமாட்டாய்‌ 
என்று எனக்குத்‌ தோன்றுகிறது” என்றான்‌. “களம்படினும்‌ 
அது ஒரு பொருட்டல்ல. இங்கு வந்து நின்று போரிட்டு 
களம்பட்டேன்‌ என்ற செய்தி என்‌ குலத்துக்கு சென்று 
சேரும்‌. அது போதும்‌” என்று ராகு சொன்னான்‌. 


திருஷ்டத்யும்னன்‌ அவன்‌ தோளில்‌ கைவைத்து 
“இளையவனே, சூழ்கையின்‌ தேவை ஒன்றின்பொருட்டே. 
படைவீரர்கள்‌ தாங்கள்‌ தனியர்கள்‌ அல்ல என்றும்‌ 
ஒற்றைப்‌ பெருவடிவமாக திரண்டெழுந்து நிற்கிறோம்‌ 
என்றும்‌ உணரவேண்டும்‌. படைசூழ்கையின்‌ வடிவம்‌ 
ஒவ்வொருவரின்‌ உள்ளத்திற்கும்‌ செல்கையில்‌ 
ஒவ்வொருவரும்‌ அப்படைசூழ்கை அளவுக்கே 
பெரிதாகிறார்கள்‌. இதற்கப்பால்‌ களத்தில்‌ 
படைசூழ்கையால்‌ ஆவது ஒன்றுமில்லை. இன்று 
அவர்கள்‌ பெருகி விரிய விரும்புகிறார்கள்‌. நாம்‌ 
விடுதலைகொண்டு காற்றில்‌ பறந்தெழ உன்னுகிறோம்‌” 
என்றான்‌. 


அவர்கள்‌ ஒவ்வொருவருக்கும்‌ தனித்தனியான 
ஆணைகளை திருஷ்டத்யும்னன்‌ அளித்தான்‌. அவர்கள்‌ 


தலைவணங்கி தங்கள்‌ புரவிகளிலேறி பாண்டவப்‌ 
படைகளுக்குள்‌ பரவினார்கள்‌. தன்‌ புரவியிலமர்ந்தபடி 
அவன்‌ தனது ஆணை அகல்விளக்குச்‌ சுடர்களாக மாறிப்‌ 
பரவுவதை கண்டான்‌. எரிவிண்மீன்கள்‌ இருண்ட 
வானில்‌ செந்நிறக்‌ கோடு கிழித்துச்‌ செல்வதைப்போல்‌ 
படைகளுக்கு நடுவே அவை உதிர்ந்தன. அவை விழுந்த 
இடங்களில்‌ பற்றிக்கொண்ட பிற சுடர்கள்‌ எரிந்தன. 
அச்சுடர்கள்‌ இருண்ட நீரலைகளில்‌ மிதப்பதுபோல 
இருளில்‌ சுழன்றும்‌ அலைந்தும்‌ தத்தளித்தும்‌ பரவின. 


சில கணங்களிலேயே திருஷ்டத்யும்னன்‌ கிரெளஞ்சம்‌ 
உருக்கொள்வதை கண்டான்‌. அது அவன்‌ 
உளத்தோற்றமா என்று 
எண்ணிக்கொண்டிருக்கையிலேயே விளக்குகளாலான 
பேருருவ கிரெளஞ்சம்‌ ஒன்று எழுந்தது. விண்மீன்களை 
விழிதொட்டு வடிவங்களாக்கும்‌ பயிற்சி போன்றது அது. 
விண்மீன்கள்‌ இடம்‌ பெயர்வதுபோல்‌ விளக்குகள்‌ மெல்ல 
உருமாறி கிரெளஞ்சம்‌ சிறகுகளை விரித்து தலையை 
நீட்டியது. மெல்ல எழுந்து குருக்ஷேத்ரத்தின்‌ முகப்பு 
நோக்கி செல்லத்தொடங்கியது. 


திருஷ்டத்யும்னன்‌ தன்‌ குடில்‌ இருந்த இடத்திற்கு 
சென்றான்‌. அங்கு அவனுக்கான கவசங்கள்‌ 
காத்திருந்தன. அவன்‌ நின்றதும்‌ ஏவலர்கள்‌ அவற்றை 
அவனுக்கு பூட்டத்‌ தொடங்கினார்கள்‌. அவற்றின்‌ 
மென்மையான மந்தணமான உலோக ஓசைகளை 
கேட்டுக்கொண்டிருந்தான்‌. கூரிய ஊதல்களின்‌ ஒலிகள்‌ 
இணைந்து கிரெளஞ்சம்‌ அமைந்துவிட்டதை அவனுக்கு 
கூறின. கையசைத்து “களத்தில்‌ அமைக!” என்று அவன்‌ 
ஆணையிட்டான்‌. அருகே நின்றிருந்த காவலனின்‌ 
கையில்‌ இருந்த விளக்குச்சுழற்சியாக அவன்‌ ஆணை 
ஒளிவடிவு கொண்டது. 


கவசங்கள்‌ அணிந்து முடித்ததும்‌ புரவியில்‌ ஏறி 
கிரெளஞ்சத்தின்‌ வலக்காலின்‌ முகப்புக்குச்‌ சென்றான்‌. 
கிரெளஞ்சத்தின்‌ இடக்காலென நின்றிருந்த சாத்யகி 
துயிலில்‌ இருப்பதுபோல்‌ தன்‌ தேரில்‌ நின்றிருந்தான்‌. 
தேர்த்தட்டில்‌ வில்லுடன்‌ நின்றபோது திருஷ்டத்யும்னன்‌ 
மிகத்‌ தெளிவாக ஒன்றை உணர்ந்தான்‌. இனி ஒருபோதும்‌ 
அவன்‌ ஒரு புலரியை காணப்போவதில்லை. இன்றுடன்‌ 
அனைத்தும்‌ முடிந்தன. ஆம்‌ இன்று! இன்று இன்று இன்று 
என்று அவன்‌ உளம்‌ நுண்சொல்‌ 
உரைத்துக்கொண்டிருந்தது. 


படைமுகப்பில்‌ நின்று எதிரே பெருகி நிறைந்திருந்த 


கெளரவப்‌ படையை அவன்‌ பார்த்தான்‌. இருளில்‌ அகல்‌ 
விளக்குகளாகத்‌ தெரிந்தன இரு படைகளும்‌. 
நோக்கியிருக்கவே அனைத்துச்‌ சுடர்களும்‌ நடுங்க காற்று 
விசையுடன்‌ வீசி நீர்த்துளிகளை அள்ளி அப்பால்‌ 
கொண்டு சென்றது. சுடர்கள்‌ அணைந்து படை இன்மை 
என டடம மழை முற்றாக நின்று காற்று துருத்தி 
முகப்பில்‌ இருந்து என முகத்தில்‌ அறைந்தது. 
கவசங்களில்‌ இருந்த இரும்புச்‌ சங்கிலிகள்கூட அசைந்து 
மணியோசை எழுப்ப வைக்கும்‌ விசைகொண்டிருந்தது 
காற்று. 


சற்று நேரத்திலேயே தாடியும்‌ தலை மயிர்களும்‌ உலர்ந்து 
ஆடைகளிலிருந்த ஈரம்‌ அகன்றது. புரவிகள்‌ மயிர்‌ 
உலர்ந்து ஈரத்திலிருந்து விடுதலை பெற்று கால்களை 
மாற்றி வைத்து தலை சிலுப்பி கனைப்போசை எழுப்பின. 
காற்று மேலும்‌ வலுத்து மழையீரத்தை ஊதி அகற்றியது. 
அவ்விசையில்‌ படைவீரர்‌ ஒருவரை ஒருவர்‌ தோள்பற்றி 
நிற்கும்படி உந்தி உலைத்தது. கேடயங்கள்‌ 
திரும்பிக்கொண்டு பிற கேடயங்களில்‌ முட்ட 
மணியோசைகள்‌ எழுந்தன. தூக்கிய வாள்களையே 
காற்று ஒன்றோடொன்று முட்டச்செய்தது. வாள்களின்‌ 
கூர்களால்‌ கிழிக்கப்பட்டு பட்டுத்துணி கிழிபடும்‌ ஓசை 
எழுப்பியது. அனைத்து வேல்‌ முனைகளிலும்‌ காற்றின்‌ 
நாகச்சீறல்‌ எழுந்தது. 


மதகு தாழ்த்தி தடுத்ததுபோல்‌ காற்றின்‌ ஒழுக்கு நின்றது. 
ஒவ்வொரு ஓசையாக அமைந்தது. புரவிகளின்‌ 
பிடரிமயிர்கள்கூட அசைவிழந்தன. திருஷ்டத்யும்னன்‌ 
களம்‌ முழுக்க நிறைந்திருந்த அந்த அமைதியை 
உணர்ந்தபம அதுவரை காற்று எழுப்பிக்கொண்டிருந்த 
முழக்கத்தை உள்ளத்தால்‌ கேட்டான்‌. அவன்‌ இயல்பாக 
திரும்பியபோது தனக்கு முன்னால்‌ நின்றிருந்த படை 
வீரனின்‌ வேல்முனை நீர்த்துளிபோல்‌ 
ஒளிகொண்டிருப்பதை கண்டான்‌. விழிதிருப்பி 
நோக்கியபோது அப்பால்‌ ஒரு தேர்முகடின்‌ வளைவு 
மாபெரும்‌ நீர்க்குமிழிபோல்‌ மின்னியது. 


தொட்டுத்‌ தொட்டு அவன்‌ விழிகள்‌ அலைந்தன. 
அனைத்து வேல்முனைகளும்‌ ஒளி சூடின. வளைவுகள்‌ 
எங்கும்‌ மெருகுகள்‌ தோன்றின. புரவியொன்று 
கனைத்தது. சற்று நேரத்தில்‌ அங்கிருந்த அனைத்து 
உலோகப்பரப்புகளும்‌ மின்னின. அவர்கள்‌ அனைவருமே 
திரும்பி கிழக்கு திசையை நோக்கிக்கொண்டிருந்தனர்‌. 
“புலரி! புலரி!” என்று அவன்‌ உள்ளம்‌ ஊக்கம்‌ 
கொண்டது. இனிய புலரி! பிறிதொன்றிலாத புலரி! 


சென்றது பொருளிழக்க எஞ்சியவை அனைத்தும்‌ 
புதுப்பொருள்‌ கொள்ள எழும்‌ புலரி. 


முகில்கள்‌ பிளந்து கோட்டையொன்று வாயில்‌ 
திறந்துகொண்டது. உள்ளிருந்து ஒளிரும்‌ 
முழுவட்டமென கதிரவன்‌ தோன்றினான்‌. ஒளி பெருகி 
செங்குத்தாக தூண்கள்போல மண்மேல்‌ விழுந்தது. அது 
விழுந்த இடத்தில்‌ உள்ள அனைத்துப்‌ பொருட்களும்‌ 
பற்றி எரிவதுபோல்‌ வெண்தழல்‌ கொண்டன. 
ஒளிச்சட்டங்களில்‌ நீர்த்துளிகளும்‌ காற்றின்‌ பிசிர்களும்‌ 
கனல்பொறிகளென அலைந்தன. வெள்ளிபோல்‌ 
வெண்ணிற வழிவெனத்‌ தோன்றியது கதிரொளி. 
திருஷ்டத்யும்னன்‌ “ஆம்‌! இன்று! இன்று! இன்று!” என்று 


தனக்குள்‌ சொல்லிக்கொண்டான்‌. 


படகுகளுடன்‌ நர்மதை வழியாக கடலுக்குச்‌ சென்ற 
அவனைக்கண்டு கடலரசன்‌ அஞ்சி 
சுருண்டுகொண்டான்‌. நீலநிறப்பட்டை சுருட்டி 
கையிலெடுப்பதுபோல கடலை அள்ளி தன்‌ 
இடைக்கச்சையாக ஆக்குவேன்‌ என்று அவன்‌ 
அறைகூவினான்‌. கடலரசனின்‌ தந்தை வருணன்‌ 
முதியவனாக வந்து அவனைப்‌ பணிந்து கடல்‌ 
கார்த்தவீரியனுக்கு அடிமைசெய்யும்‌ என்று 
வாக்களித்தான்‌. 


மண்ணையும்‌ விண்ணையும்‌ கடலையும்‌ வென்ற 
கார்த்தவீரியன்‌ காற்றையும்‌ நெருப்பையும்‌ வெல்ல 
எண்ணினான்‌. அவனுடைய வேள்விச்சாலையில்‌ வீசிய 
காற்று மாகிஷ்மதிக்கு சாமரம்‌ வீசுவதாக 
ஒப்புக்கொண்டது. வேள்விக்குளத்தில்‌ எழுந்த அனல்‌ 
அவனுக்கு என்றும்‌ பணிசெய்வதாக சொன்னது. தன்‌ 
பசிக்கு உணவிடும்பம கோரிய அனலோனிடம்‌ தன்‌ 
நாட்டிலுள்ள எந்தக்‌ காட்டைவேண்டுமென்றாலும்‌ 
உண்டு பசியாறுக என கார்த்தவீரியன்‌ ஆணையிட்டான்‌. 
எழுந்துபரந்த எரி ஏழுமலைகளையும்‌ ஏழு காடுகளையும்‌ 
உண்டது. நெருப்பெழுந்து பரக்கையில்‌ ஆபவனம்‌ 
என்னும்‌ காட்டிலிருந்த ஆபவர்‌ என்னும்‌ முனிவரின்‌ 
குருகுலத்தை அது நாநீட்டி உண்டது. குருகுலத்துப்‌ 
பசுக்களையும்‌ குருபத்னியையும்‌ மாணவர்களையும்‌ அது 
உண்டழித்தது. 


எரிந்த சடைமுடியும்‌ கருகிய உடலுமாக மாகிஷ்மதிக்கு 
வந்து அரண்மனை வாயிலில்‌ நின்று நீதிகோரினார்‌ 
ஆபவர்‌. “ஆநிரையும்‌ அறிவர்களும்‌ கலைஞர்களும்‌ 
கவிஞர்களும்‌ அரசனின்‌ காவலுக்குரியவர்கள்‌. எப்படி 
அக்கடனை நீ மறக்கலாகும்‌?” என்றார்‌. “முனிவரே, 
அறத்தை முடிவுசெய்வது வெற்றியே. இதுவரை 
தோற்றுக்கிடந்த யாதவர்களுக்கு எந்த அறமும்‌ 
துணைவரவில்லை. இனி அறத்தைக்‌ கடந்து சென்று 
வெற்றியை அடைவோம்‌. அறம்‌ எங்கள்‌ துணையாக 
வரும்‌” என்றான்‌ கார்த்தவீரியன்‌. ஆபவர்‌ நகைத்து 
“வெற்றியும்‌ தோல்வியும்‌ அறத்தால்‌ நிகழ்வன அல்ல. 
அவை விதியால்‌ நிகழ்பவை. ஆனால்‌ நீதியற்றவன்‌ 
வாழமாட்டான்‌ என்பதும்‌ விதியே. அறம்‌ உன்‌ வாயிலை 
வந்து முட்டும்‌. அப்போது இச்சொற்களை 
நினைவுகூர்வாய்‌” என்றார்‌. அத்தீச்சொல்‌ அரண்மனை 
முற்றத்தில்‌ விழுந்த அன்று யாதவர்களின்‌ ஆநிரைகள்‌ 
உரக்கக்‌ கூவியழுதன. 


தன்‌ வெற்றியை உறுதிசெய்வதற்காக கார்த்தவீரியன்‌ 

[1௨26] சாத்யகி தேர்‌ மேல்‌ ஏறி நின்று அதை ஓட்டிய புதிய 
பாகனிடம்‌ “செல்க!” என்றான்‌. தேர்‌ முன்னெழுந்து 
சென்றபோது அவன்‌ தன்னைத்‌ தொடரும்படி 
படைவீரர்களுக்கு ஆணையிட்டான்‌. அவனுடைய 
கையசைவு விளக்கொளிச்‌ சுழலாக மாறி காற்றில்‌ 
வடிவுகொள்ள சவுக்கால்‌ சொடுக்கப்பட்ட யானை என 
அவனுக்குப்‌ பின்‌ அணி நிரந்திருந்த பாண்டவப்‌ பை 
ஓசையெழுப்பியபடி தொடர்ந்து வரத்தொடங்கியது. 
அவன்‌ அதன்‌ ஓசைகளை எப்போதும்‌ தன்னைத்‌ 
தொடரும்‌ பெரும்படையின்‌ முழக்கமென்றே 
உணர்ந்தான்‌. உளம்‌ கூர்ந்தபோதுதான்‌ அவ்வோசை மிகத்‌ 
தணிந்தொலிப்பதை அறிந்தான்‌. ஓரிரு 
கணங்களுக்குள்ளேயே அகம்‌ மீண்டு சென்றமைந்து 
அலையலையாக எழுந்து தொடரும்‌ ஒரு 
பெரும்படையையே உணர்ந்தது. 


அந்த உள மயக்கை வெல்லும்‌ பொருட்டு அவன்‌ 
திரும்பிப்‌ பார்த்தபோது இருளுக்குள்‌ இருள்‌ 
கொப்பளிப்புகளென வந்து கொண்டிருந்த படையை 
பார்த்தான்‌. அதன்‌ அளவையும்‌ விசையையும்‌ கணிக்க 
இயலவில்லை. பின்னர்‌ அதன்‌ மெய்யான அளவை 
நோக்கி தன்‌ உள்ளத்தை தணித்துக்கொள்வதைவிட 
பெரும்படையொன்று தொடருகிறதென்று எண்ணி 
களம்சென்று நிற்பதே உகந்தது என்று உணர்ந்தான்‌. 
அவன்‌ முன்‌ படைகள்‌ என எழுந்து நின்றிருந்தது 
இருளே. அவனுக்குப்‌ பின்‌ படையென பெருகி வந்ததும்‌ 
அதே இருள்‌. இருளுக்குள்‌ இருள்‌. இருள்‌ அத்தனை 
உருப்பெருக்கிக்‌ கொள்கிறது. 


இத்தனை கூரிருள்‌ இப்பொழுது எவ்வண்ணம்‌ இயலும்‌? 
மெய்யாகவே இன்று அரிதாக ஏதோ நிகழவிருக்கிறது. 
இன்றுடன்‌ ஏதோ ஒன்று முடிவடையப்போகிறது. 
நிமித்திகர்‌ கூறுவதுபோல்‌ இது துவாபரயுகத்தின்‌ முடிவு 
நாளாக இருக்கக்கூடும்‌. கலியுகம்‌ எழும்‌ தருணம்‌ இன்று 
அந்தியில்‌ நிகழக்கூடும்‌. எ யுகப்பிறவியின்‌ நாளை 
ஒவ்வொரு முறையும்‌ ஒவ்வொரு கணக்கு எனச்‌ 
சொல்வதே நிமித்திகரின்‌ வழி. குருக்ஷேத்ரத்தில்‌ போர்‌ 
தொடங்கிய முதல்நாளே அது யுகப்பிறவி என்றனர்‌ 
நிமித்திகர்‌. பின்‌ ஒவ்வொரு நாளையும்‌ அவ்வாறே 
அறிவித்தனர்‌. 


போரின்‌ ஐந்தாம்நாள்‌ மறுநாள்‌ உறுதியாக கலியுகம்‌ 
பிறக்கும்‌ என்றனர்‌ நிமித்திகர்‌. அன்று யுதிஷ்டிரன்‌ 
அவையில்‌ பாஞ்சாலத்து நிமித்திகர்‌ குவலயர்‌ பன்னிரு 
களத்தில்‌ இருந்து சோழியைக்‌ கலைத்து அள்ளி தன்‌ 
தோல்‌ பைக்குள்‌ போட்டுக்கொண்டு 
மென்மரப்பட்டையாலான களத்தை மடித்தபோது பீமன்‌ 
சீற்றத்துடன்‌ “கலியுகம்‌ பிறக்கவிருக்கிறதென்றால்‌ என்ன 
பொருள்‌? வெல்லப்போகிறவன்‌ துரியோதனனா?” 
என்றான்‌. “இல்லை, அவர்‌ மடிவார்‌, சகுனியும்‌ மடிவார்‌” 
என்றார்‌ குவலயர்‌. 


“கலியின்‌ மைந்தன்‌ மடிந்த பின்னரா கலியுகம்‌ பிறக்கும்‌?” 
என்று பீமன்‌ கேட்டான்‌. “அரசே, விதைக்கப்படும்‌ 
ஒன்றின்‌ உடல்‌ மடிகிறது. உடலின்‌ நுண்மை முளைத்து 
பேருருக்கொண்டு எழவும்‌ செய்கிறது. அவர்‌ மடிவார்‌. 
ஆனால்‌ அவர்‌ இம்மண்ணில்‌ விதைப்பவை 
பேருருக்கொண்டெழும்‌” என்றார்‌ குவலயர்‌. 
“மண்விழைவு, பொன்விழைவு. விழைவுகளை தன்‌ 
வேரென்றும்‌ விழுதுகளென்றும்‌ கொண்டு எழுந்து 
நின்றிருக்கும்‌ ஆணவம்‌. இனி இப்புவியை ஆளப்போகும்‌ 
விசைகள்‌ அவையே.” 


யுதிஷ்டிரன்‌ “நிமித்திகரே, கலியுகம்‌ பிறக்கிறதென்றால்‌ 
அறம்‌ அழிகிறதென்று பொருளா? அறமழிந்த 
காலத்தில்தான்‌ நான்‌ வென்று முடி சூடி 
அமரப்போகிறேனா?” என்றார்‌. குவலயர்‌ “கலியுகம்‌ எனில்‌ 
அது முற்றாக அறமிலாதான காலம்‌ அல்ல என்றுணர்க! 
அரசே, ஒரு துளியும்‌ அறம்‌ எஞ்சாமல்‌ ஆகுமெனில்‌ 
தெய்வங்கள்‌ இப்புவியை தங்கள்‌ அனல்‌ மூச்சால்‌ 
எரித்தழிக்கும்‌. கடல்கள்‌ எல்லை கடந்து வந்து நிலத்தை 
மூடி நிறைக்கும்‌. கலியுகத்தில்‌ அறம்‌ குறுகிச்‌ சிறுத்து 
நிற்கும்‌. அறிக, குறுகிச்‌ சிறுப்பவை அனைத்தும்‌ கூர்‌ 
கொள்கின்றன! சிறிதாகின்றவை விசை கொள்கின்றன” 
என்றார்‌. 


“கிருதயுகத்தில்‌ அறம்‌ மட்டுமே திகழ்ந்ததனால்‌ 
அறமெனில்‌ என்ன என்று எவரும்‌ அறிந்திருக்கவில்லை. 
திரேதாயுகத்தில்‌ அறத்தை எதிர்க்கும்‌ தரப்பு உருவாகி 
வந்தமையால்‌ அறமும்‌ உருவாகியது. துவாபரயுகத்தில்‌ 
அறமும்‌ அறமின்மையும்‌ நிகராற்றல்‌ கொண்டு பெருகின. 
கலியுகத்தில்‌ அறமின்மையே பொதுநெறியெனத்‌ திகழும்‌. 
அறம்‌ தனித்து நிற்பதனாலேயே பேராற்றல்‌ கொள்ளும்‌. 
எதிர்க்கப்‌ படுவதனாலேயே இரக்கமற்றதாகும்‌. 
இன்றியமையாதது என்பதனாலேயே நஞ்சென்றும்‌ 
மாறக்கூடும்‌.” 


“அறம்‌ இனி ஒவ்வொரு கணமும்‌ எண்ணிக்காக்கப்பட 
வேண்டிய ஒன்றென்றாகும்‌. ஒவ்வொரு தருணத்திலும்‌ 
ஆயிரம்‌ மடங்கு விசையுடன்‌ ஓங்கி 
உரைக்கப்படவேண்டியதாகும்‌. ஒவ்வொருவரும்‌ தங்கள்‌ 
மைந்தருக்கு முதன்மை அறிவென 
அளிக்கவேண்டியதாகும்‌. இனி அறம்‌ குருதியால்‌ 
நிலைநாட்டப்படும்‌. அரசே, ஊழிக்காலங்களில்‌ அறமே 
தெய்வமென்றெழுந்து அனைவரையும்‌ காக்கும்‌. கலியுகம்‌ 
அறமழியும்‌ யுகமென்று எண்ணவேண்டாம்‌. கலியுகமே 
அறம்‌ தன்‌ முடிவிலா ஆற்றலை தானே கண்டுகொள்ளும்‌ 
யுகம்‌” என்றார்‌ குவலயர்‌. 


முந்தையநாள்‌ இரவு முழுக்க அவன்‌ அந்த 
இருளசைவைத்தான்‌ கண்களுக்குள்‌ 
நோக்கிக்கொண்டிருந்தான்‌. அவன்‌ உடல்‌ துயிலை 
விழைந்தபோது புரவியிலிருந்து இறங்கி அங்கேயே 
சேறுகுழம்பிய மண்ணில்‌ அமர்ந்து உடலை அட்டைபோல்‌ 
சுருட்டி இறுக்கிக்கொண்டான்‌. அவன்மேல்‌ மழை 
பெய்துகொண்டிருந்தது. முதுகுத்தோல்‌ 
ஆமையோடுபோல ஆகி மழையை வாங்கியது. 
உடலுக்குள்‌ எரிந்த உயிரனல்‌ வெம்மை கூட்டியது. சில 
கணங்களிலேயே அவன்‌ துயிலில்‌ ஆழ்ந்தான்‌. 


அவன்‌ ஓர்‌ ஆற்றங்கரையில்‌ அமர்ந்திருந்தான்‌. இருண்ட 
காலை. ஆறு கரிய அலைக்கொந்தளிப்பாக 
ஓடிக்கொண்டிருந்தது. அதன்‌ ஓசை சீரான மழையோசை 
போலிருந்தது. அவனைச்‌ சூழ்ந்திருந்த காடும்‌ 
இருளுக்குள்‌ இருளசைவாக 
கொப்பளித்துக்கொண்டிருந்தது. அவன்‌ கடும்‌ விடாய்‌ 
கொண்டிருந்ந்தான்‌. உடலுக்குள்‌ அனல்‌ 
எரிந்துகொண்டிருந்தது. நா உலர்ந்து வாய்க்குள்‌ 
பாம்புச்சட்டைபோல்‌ ஒட்டியிருந்தது. அவன்‌ விழியோரம்‌ 
அசைவை உணர்ந்து திரும்பியபோது இருளுக்குள்‌ 
இருந்து கரிய ஆடையுடன்‌ ஓர்‌ உருவம்‌ அவனை நோக்கி 
வருவதை கண்டான்‌. அதை கூர்ந்து நோக்க நோக்க உரு 
தெளிவடைந்தது. அவன்‌ அன்னை. 


“அன்னையே, நீங்கள்‌ விண்ணேகவில்லையா?” என்று 
அவன்‌ கூவினான்‌. அன்னை புன்னகையுடன்‌ 
அருகணைந்தாள்‌. அவள்‌ கையில்‌ வெண்ணிறமான 
கலம்‌ ஒன்று இருந்தது. “அன்னையே...” என்று அவன்‌ 
அழைத்தபடி எழப்போனான்‌. அவன்‌ உடலில்‌ கீழ்ப்பகுதி 
மண்ணில்‌ புதைந்திருந்தது. மண்ணாகவே 
மாறிவிட்டிருந்தது. அன்னை குனிந்து அந்த 
வெண்பளிங்குக்‌ கலத்தில்‌ இருந்து வெண்ணிறமான 


பாலை அவன்‌ வாயில்‌ ஊற்றினாள்‌. அவன்‌ உடலெங்கும்‌ 
எரிந்த அனல்‌ அணையத்‌ தொடங்கியது. மூச்சுவாங்க 
அவன்‌ “அன்னையே” என்றான்‌. அன்னை 
புன்னகையுடன்‌ விலகி மறைந்தாள்‌. அவள்‌ சென்று 
கரைந்த இருளையே நோக்கிக்கொண்டிருந்தான்‌. இருள்‌ 
அலைவுகொண்டிருந்தது. 


பின்னர்‌ விழித்துக்கொண்டபோது உடல்‌ களைப்பு நீங்கி 
மீண்டும்‌ பிறந்திருந்தது. உள்ளமும்‌ 
தெளிவடைந்திருந்தது. எழுந்து கைகளை விரித்து 
உடலை உதறி நீர்த்துளிகளை சிதறடித்தான்‌. அவன்‌ 
புரவியும்‌ தலைதாழ்த்தி உடல்‌ சிலிர்த்துக்கொண்டிருக்க 
துயிலில்‌ ஆழ்ந்திருந்தது. அவன்‌ அணுகியதை உணர்ந்து 
அது செவியசைத்தது. கால்மாற்றி வால்சுழற்றி பிடரி 
உதறிக்கொண்டு எழுந்தது. அவன்‌ அதன்மேல்‌ 
ஏறிக்கொண்டபோது தன்‌ நாவில்‌ சுவையை 
உணர்ந்தான்‌. 


படைமுகப்புக்கு வந்து நின்றபோது சாத்யகி தன்‌ 
உடலெங்கும்‌ ஈரமென நனைந்து, இடையிலாது நிறைந்து, 
இரும்பென நிறைகொள்ளவைத்து மண்ணை நோக்கி 
இழுத்த பெரும்சோர்வை உணர்ந்தான்‌. உள்ளம்‌ அதை 
சலிப்பென உணர்ந்தது. உள்ளாழம்‌ அதை தனிமையென 
அறிந்தது. அவன்‌ வில்லை தேர்த்தட்டில்‌ ஊன்றி 
இடக்கையால்‌ பற்றியபடி வலக்கையை தொடைமேல்‌ 
படியவைத்து நின்றான்‌. இடதுபக்கம்‌ திருஷ்டத்யும்னன்‌ 
தேர்த்தட்டில்‌ நிலைகொள்ளாது 
திரும்பிக்கொண்டிருப்பதை பார்த்தான்‌. காற்று செல்லும்‌ 
காடென படையெங்கும்‌ அந்த நிலையின்மை 
நிறைந்திருந்தது. ஓளியின்மையால்‌ அது நிழலசைவென 
கண்ணுக்குள்‌ குடிகொள்ளும்‌ கருத்துக்கு மட்டுமே 
தெரிந்தது. 


பின்னர்‌ படையெங்கும்‌ மெல்லிய குரல்முழக்கம்‌ 
எழுந்தது. அது என்னவென்று அவனால்‌ 
உணரக்கூடவில்லை. சூழ நோக்கியபோது எதுவோ ஒன்று 
மாறிவிட்டிருந்தது. ஆனால்‌ என்ன என்று அவன்‌ 
உள்ளம்‌ வாங்கிக்கொள்ளவில்லை. படைகளின்‌ 
முழக்கம்‌ பெருகிக்கொண்டே வந்தது. என்ன நிகழ்கிறது 
என அவன்‌ விழியோட்டினான்‌. அவன்‌ முதலில்‌ பார்த்தது 
இளைய யாதவரோைத்தான்‌. அவர்‌ தேர்த்தட்டில்‌ 
கடிவாளக்கற்றையை இடக்கையால்‌ பற்றி வலக்கையை 
தொடை மேல்‌ வைத்து ஊழ்கத்திலென அமர்ந்திருந்தார்‌. 
அவருக்குப்‌ பின்னால்‌ நின்றிருந்த அர்ஜுனனும்‌ 
வில்லை ஊன்றி வலக்கையை தொங்கவிட்டு இமைகள்‌ 


சரிய ஊழ்கநிலைகொண்டு நின்றான்‌. 


விழிதிருப்பியபோதுதான்‌ ஓர்‌ அதிர்வென என்ன 
நிகழ்கிறதென்பதை சாத்யகி உணர்ந்தான்‌. ஒளிபரவி 
களம்‌ காட்சி வடிவாகி இருந்தது. கண்களிலிருந்து 
காட்சிகள்‌ முற்றாக மறைந்து ஒரு முழுநாள்‌ அளவிற்கு 
பொழுது கடந்திருக்கிறது என்பதை அப்போதுதான்‌ 
அவன்‌ திகைப்புடன்‌ உணர்ந்தான்‌. படைக்கலங்கள்‌ 
அனைத்தும்‌ உலோக ஒளி கொண்டிருந்தன. விசை 
கொண்ட காற்று நீர்த்துளிகளை அறைந்து 
நீக்கியிருந்தமையால்‌ கழுவப்பட்டதுபோல்‌ 
தேர்மகுடங்கள்‌ ஒளிகொண்டிருந்தன. 


படைவீரர்களை திரும்பிப்பார்த்த கணம்‌ அவன்‌ தன்னை 
அறியாமலேயே வியப்பொலி எழுப்பி 
விழிமூடிக்கொண்டான்‌. பாண்டவப்‌ படைவீரர்கள்‌ 
அனைவருமே கருகிய தோல்துண்டுகளாலோ உருகி 
உருநெளிந்த உலோகத்‌ துண்டுகளாலோ ஆடையும்‌ 
கவசங்களும்‌ அணிந்திருந்தனர்‌. மேலிருந்து பொழிந்த 
மழையிலும்‌ கரி கலந்திருக்கவேண்டும்‌. இரவெலாம்‌ 
எரிந்த புகைக்கரியைத்தான்‌ மென்மழைச்சாரல்‌ 
வீழ்த்திக்கொண்டிருந்தது போலும்‌. அங்கிருந்த 
அனைவருமே கரியில்‌ மூழ்கி எழுந்தவர்கள்போல்‌ 
தெரிந்தனர்‌. கங்கையில்‌ சேறாடுபவர்கள்்‌ போல 
கரிக்குழம்பால்‌ உடல்‌ மூடியிருந்தனர்‌. 


கரிய மண்ணில்‌ செய்த பாவைகளின்‌ திரள்‌. மண்ணின்‌ 
ழத்திலிருந்து எழுந்து வந்த பாதாள தெய்வங்கள்‌. 
கரிய சாணியில்‌ செறிந்த கரிய புழுக்கள்‌. அவன்‌ திரும்பி 
கெளரவப்‌ படையை பார்த்தான்‌. அவர்களும்‌ 
கரிவடிவங்களாகவே நிறைந்திருந்தனர்‌. கரிய சேறு 
குமிழியிட்டுக்‌ கொப்பளிப்பதுபோல. தன்‌ உடலை 
நோக்கினான்‌. அதுவும்‌ கருகிய மரம்போலத்தான்‌ 
தெரிந்தது. அவன்‌ கண்களை மூடிக்கொண்டான்‌. கீழே 
விழுந்துகொண்டே இருக்கும்‌ உணர்வு எழுந்தது. 
தேர்த்தூணைப்‌ பற்றிக்கொண்டு நிலைமீண்டான்‌. 


பின்னர்‌ விழிதிறந்து தனது கண்முன்‌ பரவி மறுபுறம்‌ 
கெளரவப்‌ படைவிளிம்புவரை விரிந்து கிடந்த 
குருக்ஷேச்ரப்‌ படைநிலத்தை நோக்கினான்‌. அங்கு வந்த 
கணம்‌ முதல்‌ அதை அவன்‌ உணர்ந்துகொண்டேதான்‌ 
இருந்தான்‌. எப்போது படைமுகப்புக்கு வருகையிலும்‌ 
முதலில்‌ அவன்‌ உள்ளம்‌ உணர்வது இரு படைகளுக்கும்‌ 
நடுவே விரிந்திருக்கும்‌ அந்நிலத்தைத்தான்‌. அங்கிருந்து 
எண்ணங்கள்‌ எங்கு சென்று எவ்வண்ணம்‌ சுழன்று 


பறந்தாலும்‌ அதன்‌ நினைவு இருந்துகொண்டே இருக்கும்‌. 
அவனைச்‌ சூழ்ந்து போரிட்டவர்கள்‌ அதில்‌ 
வீழ்ந்துகொண்டே இருந்தனர்‌. அவனும்‌ பலநூறுமுறை 
உள்ளத்துள்‌ வீழ்ந்தான்‌. பலநூறு முறை எழுந்தான்‌. 


அது செம்மண்‌ நிலமென முதல்‌ நாள்‌ தோன்றியது. குருதி 
அருந்தி நா சிவந்த வேங்கை என பின்னர்‌ தோன்றியது. 
ஓரிரு நாட்களில்‌ கருமை கொண்டது. ஒவ்வொரு 
நாளிலும்‌ உழுது விரிக்கப்பட்ட மாபெரும்‌ வயலெனவே 
தன்னை காட்டியது. விதைப்புக்குக்‌ காத்திருக்கும்‌ விடாய்‌ 
கொண்ட புவி. அங்கு அதன்‌ பின்‌ நிகழ்பவை 
அனைத்தும்‌ மாபெரும்‌ விதைப்புச்‌ சடங்குதான்‌. 
அவர்கள்‌ முளைத்தெழுவார்கள்‌. நூறுமேனி 
பொலிவார்கள்‌. ஒருமுறை நிலம்‌ வயல்‌ என 
ஒருங்கிவிட்டால்‌ பின்னர்‌ அது என்றென்றும்‌ வயல்தான்‌. 
உழுபடையில்‌ இருந்து அதற்கு விடுதலை இல்லை. 


அன்று ஒளியெழுந்தபோது அவன்‌ விழிகள்‌ இயல்பாகச்‌ 
சென்று அக்கரிய நிலத்தைத்‌ தொட்டு உழிந்து சுழன்று 
மீண்டன. கரியில்‌ மூழ்கி நின்றிருந்த இரு படைகளைப்‌ 
பார்த்தபின்‌ திடுக்கிட்டு மீண்டும்‌ அந்நிலத்தை 
நோக்கியபோதுதான்‌ முந்தைய நாள்‌ இரவு அங்கு 
விண்முட்ட எழுந்து அலையாடிய தழலை அவன்‌ 
நினைவுகூர்ந்தான்‌. அங்கு குவிக்கப்பட்ட அனைத்துமே 
சாம்பலாகி, கரியாகிவிட்டிருக்கின்றன. கரி என்பது 
இருளின்‌ பருவடிவம்‌. தீ ஒளிகொண்டது. ஆனால்‌ தான்‌ 
தொட்ட அனைத்தையும்‌ இருளென்றாக்குகிறது. 
ஒவ்வொரு பருப்பொருளில்‌ இருந்தும்‌ அது நீரையும்‌ 
ஒளியையும்‌ உறிஞ்சிக்கொள்கிறது. 


சாம்பலும்‌ கரியும்‌ மழையில்‌ ஊறி மண்ணில்‌ படிந்து 
பரவியிருந்தன. அதன்‌ பின்‌ எந்தக்‌ காலடியும்‌ அந்த 
மண்ணில்‌ பட்டிருக்கவில்லை. மேலும்‌ ஒளி விரிய அவன்‌ 
அந்நிலத்தின்‌ விரிவை விழிகளால்‌ தொட்டுத்‌ தொட்டு 
தாவினான்‌. வெள்ளெலும்புகள்‌ கரிய மண்ணில்‌ 
புதைந்து கிடந்தன. வற்றிய ஏரியின்‌ அடிச்சேற்றில்‌ 
மீன்கள்போல. விழிவிலக்கிய கணம்‌ அவை 
முளைத்தெழும்‌ வெண்ணிறக்‌ குருத்துகள்‌ எனத்‌ 
தோன்றின. 


ஒருமுறை காட்டில்‌ ஒரு யானை இறந்து உடல்‌ மட்கிக்‌ 
கிடப்பதை பார்த்தான்‌. முதலில்‌ அது ஒரு தணிந்து 
விழுந்த கூடாரம்‌ என்றே தோன்றியது. நீர்‌ வற்றிய சிறு 
சேற்றுச்சுனை என பின்னர்‌. அருகணைந்தபோதுகூட 
சாணிக்குவியலென்றே தோன்றியது. மேலும்‌ நெருங்கிய 


பின்னரே யானையின்‌ உடல்‌ விழிகள்முன்‌ 
உருக்கொண்டது. கரிய சேறென்றாகிய அந்தப்‌ பரப்பில்‌ 
வெள்ளெலும்புகள்‌ பாதி புதைந்து பற்கள்போல்‌ எழுந்து 
தெரிந்தன. விண்ணுருவ யானை ஒன்று விழுந்து மட்கிய 
தடம்‌ என்று தெரிந்தது குருக்ஷேத்ரம்‌. 


பொழுது முற்றாகவே விடிந்துவிட்டது. ஒளிக்கதிர்கள்‌ 
வானின்‌ பிளவினூடாக விலகிச்‌ சரிந்து படைகள்‌ மீது 
பரவின. அதுவரை இருளுக்குப்‌ பழகியிருந்த கண்கள்‌ 
அத்தனை விரைவாக வந்து சூழ்ந்த உச்சி 
வெயிலொளியில்‌ கூசி மூடிக்கொண்டன. 
கண்களிலிருந்து நீர்‌ வழிய சாத்யகி குனிந்து அந்தக்‌ கரிய 
மண்ணை பார்த்தான்‌. கண்களைக்‌ கொட்டி தலையை 
உலுக்கி ஒளிக்கு இமைகளை பழக்கினான்‌. விழிகள்‌ 
நிலையழியும்போது ஏன்‌ உடல்‌ தள்ளாடுகிறது? உடலை 
சூழ்ந்திருக்கும்‌ வெளியுடன்‌ இணைத்துக்‌ 
கட்டியிருப்பவை விழிகளா என்ன? 


ஏன்‌ இன்னமும்‌ போர்முரசு ஒலிக்கவில்லை என்ற 
எண்ணம்‌ ஏற்பட்டது. முதல்‌ ஒளிக்கதிரைக்‌ கண்டு 
சரியாக ஒவ்வொரு முறையும்‌ போர்‌ எழுகையை 
அறிவித்த நிமித்திகர்கள்‌ என்ன ஆனார்கள்‌? 
அவர்களின்‌ கணக்குகளில்‌ இந்த பொழுதெழுகை 
இல்லை போலும்‌. அவர்கள்‌ திகைத்துவிட்டிருக்கலாம்‌. 
அதை பொழுதெழுகை எனக்‌ கணிப்பதில்‌ அவர்கள்‌ 
முரண்கொண்டிருக்கலாம்‌. அது பொழுதெழுகைதானா? 
வெறும்‌ உளமயக்கா? தெய்வங்கள்‌ 
விளையாடுகின்றனவா? 


எண்ணியிராக்‌ கணத்தில்‌ போர்முரசுகள்‌ 
ஒலிக்கத்தொடங்கின. படைகள்‌ குறுகி நோக்குமாடங்கள்‌ 
மிகத்‌ தொலைவில்‌ என ஆகிவிட்டிருந்தமையால்‌ அவை 
காட்டுக்குள்‌ பள்ளத்தாக்கில்‌ நின்றிருக்கும்‌ யானையின்‌ 
பிளிறல்கள்போல்‌ ஒலித்தன. அவற்றை 
செவிகூர்ந்தாலும்‌ கேட்க முடியாதென்று தோன்றியது. 
குருக்ஷேத்ரத்தின்‌ எல்லைகள்‌ மிக அகன்று நின்றிருக்க 
நடுவே சிறு விழவுக்குழுவென தெரிந்தன இரு 
படைகளும்‌. 


படைவீரர்கள்‌ அனைவருமே முரசொலியை 
கேட்டுவிட்டிருந்தனர்‌. ஆயினும்‌ எவருமே அவற்றை 
உணர்ந்ததுபோல்‌ தெரியவில்லை. நீர்த்துளிகள்போல 
இரு படைகளுமே தங்கள்‌ உடலுக்குள்‌ தாங்களே நின்று 
ததும்பின. தங்கள்‌ உடலையே எல்லையெனக்‌ கொண்டு 
அதிர்ந்தன. இரு தரப்பினருக்கும்‌ நடுவே குருக்ஷேத்ரப்‌ 


போர்க்களம்‌ கரிய சதுப்பென விரிந்துகிடந்தது. நோயுற்று 
உலர்ந்து வரியோடி வெடித்த கரிய உதடுகளைப்போல. 


ஒவ்வொருநாளும்‌ அங்கு வந்து நோக்குகையில்‌ முந்தைய 
நாள்‌ போரில்‌ புண்பட்டோரையும்‌ இறந்தோரையும்‌ 
எடுத்துச்‌ சென்ற வண்டிகளின்‌ தடங்களும்‌ பல்லாயிரம்‌ 
காலடித்‌ தடங்களுமே சாத்யகியின்‌ கண்களுக்குப்படும்‌. 
பின்னர்‌ முற்புலரியில்‌ வீசிய காற்று படியச்செய்த 
மென்புழுதி விரிப்புக்குமேல்‌ கருக்கிருளில்‌ வந்தமர்ந்து 
மேய்ந்து சென்ற சிறுபறவைகளின்‌ காலடிப்‌ பதிவுகள்‌ 
பரவியிருக்கும்‌. புரியா மொழியில்‌ எழுதப்பட்ட 
எழுத்துக்கள்‌ அவை. ஆனால்‌ அன்று உறையிலிருந்து 
உருவி வெளியே எடுக்கப்பட்ட வாளெனக்‌ கிடந்தது 
குருக்ஷேத்ர நிலம்‌. தெய்வங்களின்‌ காலடிகூட 
அங்கில்லை. 


அங்கு வந்த அனைத்து தெய்வங்களும்‌ அந்தப்‌ பெரும்‌ 
எரிகொடையால்‌ நிறைவுகொண்டிருக்கக்கூடும்‌. ஒரு 
கையளவு குருதி நூறு கையளவு நெய்யவிக்கு நிகர்‌. ஓர்‌ 
உயிர்ப்பலி ஏழு வேதமந்திரங்களுக்கு நிகர்‌. எனில்‌ 
இவ்வேள்வி பாரதவர்ஷத்தில்‌ இதுவரை நிகழ்ந்த 
வேள்விகள்‌ அனைத்தையும்‌ ஒட்டுமொத்தமாகச்‌ 
சேர்த்தாலும்‌ அதைவிடப்‌ பெரிது. வேள்வியால்‌ 
இறைவர்கள்‌ பெருகுகிறார்கள்‌. அசுரர்கள்‌ 
தேவராகிறார்கள்‌. இப்பெருவேள்வியால்‌ பெருகிய 
தேவர்கள்‌ எவர்‌? இதனால்‌ ஒளி பெற்ற அசுரர்கள்‌ எவர்‌? 
இத்தனை காலமாக எங்கிருந்தார்கள்‌? 
இத்தருணத்திற்காக அவர்கள்‌ காத்திருந்தார்கள்‌ போலும்‌. 


இது நூறுமேனி பொலியும்‌ நிலம்‌. உழுது புரட்டிவிட்ட 
வயல்‌. அரிதாக சில வயல்களில்‌ மிகைவிளைச்சல்‌ 
நிகழ்வதை அவன்‌ கண்டதுண்டு. அவற்றைப்‌ பார்க்க 
மக்கள்‌ திரண்டு செல்வார்கள்‌. அச்சமும்‌ ஆவலும்‌ பெருக 
அப்பால்‌ நின்று நோக்குவார்கள்‌. நெல்நாற்றுகள்‌ 
கரும்புத்‌ தோகையென எழுந்து செறிந்திருக்கும்‌. 
வாழைக்குலைபோல்‌ கதிர்கள்‌ முற்றி எடை தாளாமல்‌ 
நிலம்‌ படிந்து கிடக்கும்‌. பசுமையே கருமையென்று விழி 
மயக்கும்‌. 


அத்தகைய பெருவிளைச்சல்‌ தெய்வங்களின்‌ 
தீச்சொல்லால்‌ எழுவது என்பார்கள்‌. குலத்திற்கு அதனால்‌ 
தீங்குதான்‌ விளையுமென்று வேளாண்‌ குடியினர்‌ 
எண்ணினர்‌. அதிலிருந்து ஒரு மணி நெல்கூட 
இல்லங்களுக்கு கொண்டு செல்லப்படுவதில்லை. 
கால்படாது அறுவடை செய்து கழிபடாது நெல்‌ 


பிரித்தெடுத்து தெய்வங்களுக்கு படைப்பார்கள்‌. முழு 
அன்னமும்‌ காடுகளுக்குள்‌ பறவைகளுக்கு வீசப்படும்‌. 
ஒரு மணிகூட மானுடன்‌ உடலுக்குள்‌ செல்லலாகாது. 
ஒருமுறை மிகைவிளைச்சல்‌ அளித்த நிலம்‌ பின்னர்‌ 
பன்னிரண்டு ஆண்டுகளுக்கு தரிசென கிடக்கும்‌. 
பன்னிரண்டு ஆண்டுகளுக்குப்‌ பின்னரே அங்கு உழுது 
விதைக்கப்படும்‌. நேற்றிரவு இக்களத்திலெழுந்த தழல்‌ ஒரு 
பெருவிளைச்சல்‌. 


போர்‌ அறிவிப்புக்குப்‌ பின்னரும்‌ படைகள்‌ எழவில்லை. 
எங்கும்‌ ஓசைகள்‌ என எதுவும்‌ இல்லை. முழக்கங்களும்‌ 
இல்லை. சேமக்கலங்களையும்‌ உலோகக்‌ கலங்களையும்‌ 
முழக்கி முரசுகளின்‌ ஓசையை மீளவும்‌ எழுப்பினர்‌. 
அதன்‌ பின்னரும்‌ இரு படையினரும்‌ ஒருவரையொருவர்‌ 
நோக்கியபடி அவ்வெல்லையை கடக்க இயலாதவர்களாக 
நின்றிருந்தார்கள்‌. சாத்யகி தன்‌ உடலுக்குள்‌ 
பிறிதொருவன்‌ திமிறுவதைப்போல்‌ உணர்ந்தான்‌. 
“செல்க! செல்க!” ஆனால்‌ அச்சொற்கள்‌ வெளியே 
எழவில்லை. “செல்க! செல்க!” அதைச்‌ சொல்வது 
அவனல்ல. 


கரிய நிலப்பரப்பு நீர்மை கொண்டதுபோல்‌ 
அலைபுரண்டது. அதன்‌ மேல்‌ ஓர்‌ உருவம்‌ நடந்து 
வருவதை அவன்‌ கண்டான்‌. கரிய ஆடை 
அணிந்திருந்தது. கையில்‌ ஒரு சிறு மண்கலத்தை 
ஏந்தியிருந்தது. தொலைவில்‌ வெண்புகைச்சுருள்‌ என 
தோன்றி அருகணையுந்தோறும்‌ துலங்கியது. அதன்‌ 
நீண்ட ஆடை காற்றில்‌ மெல்ல அலையடித்தது. அதை 
அவன்‌ அடையாளம்‌ கண்டான்‌. அவன்‌ அன்னை. 
“அன்னையே” என அவன்‌ குரலின்றிக்‌ கூவினான்‌. 
“அன்னையே, நீங்கள்‌ விண்புகவில்லையா இன்னும்‌?” 


அன்னைக்குப்‌ பின்னால்‌ இன்னொரு உருவைக்‌ 
கண்டான்‌. அது அவன்‌ சிற்றன்னை. அவளுக்குப்‌ பின்‌ 
மேலும்‌ அன்னையர்‌. அனைவரும்‌ ஒன்றுபோலவே 
ஆடையணிந்திருந்தார்கள்‌. மிக மெல்ல காற்றில்‌ 
கொண்டுவரப்படும்‌ முகில்களைப்போல்‌ வந்தனர்‌. 
அவர்கள்‌ கைகளில்‌ வைத்திருந்த கலம்‌ கரிய நிறம்‌ 
கொண்டிருந்தது. அதில்‌ நிறைந்திருந்தது என்ன? 
ஒருதுளி ததும்பாமல்‌ கொண்டுசெல்லும்பொருட்டா 
அவர்கள்‌ அத்தனை மெல்ல செல்கிறார்கள்‌? 


“அன்னையே! அன்னையே!” என்று சாத்யகி கூவினான்‌. 
அவர்கள்‌ அவன்‌ குரலை கேட்கவில்லை. அவனை 
பார்க்கவுமில்லை. அவர்கள்‌ அவன்முன்‌ நிரந்து 


களத்தை முற்றாக மறைத்து கடந்துசென்றனர்‌. 
அவனருகே சென்ற அன்னைக்கு அவன்‌ மூதன்னையின்‌ 
முகம்‌ இருந்தது. “அன்னையே, இங்கே எப்படி வந்தீர்கள்‌? 
எங்குளீர்கள்‌?” அன்னையின்‌ கலத்தில்‌ இருப்பது என்ன? 
அவன்‌ தேரிலிருந்து இறங்கி அன்னையை நோக்கி 
ஓடமுயன்றபோது காதுக்குள்‌ ஒலிப்பறை 
வெடித்ததுபோல்‌ கேட்டது. நிலைதடுமாறி அவன்‌ 
தேர்த்தூணை பற்றிக்கொண்டான்‌. 


அந்த மாபெரும்‌ நீர்க்குமிழி வெடித்தது. பாண்டவப்‌ படை 
போர்க்கூச்சலுடன்‌ பெருகிச்சென்று கெளரவப்‌ படையை 
அறைந்தது. அதே கணத்தில்‌ கெளரவப்‌ படையும்‌ எழுந்து 
வந்து பாண்டவப்‌ படையுடன்‌ மோதியது. 
சிலகணங்களில்‌ குருக்ஷேத்ரப்‌ போர்நிலம்‌ முற்றாக 
மறைந்தது. அவனுக்கு நன்கு பழகிய சாவின்‌ 
அலறல்களும்‌ போர்க்கூச்சல்களும்‌ படைக்கல 
ஓசைகளும்‌ எழுந்தன. 


ஆனால்‌ அவன்‌ உடல்‌ உள்ளத்துடன்‌ 
தொடர்பில்லாததுபோல்‌ குளிர்ந்து சிலையென்று 
நின்றிருந்தது. அவன்‌ வேறேங்கோ இருந்து என அதை 
நோக்கிக்கொண்டிருந்தான்‌. 


மகாருத்ர வேள்வி ஒன்றை நர்மதையின்‌ கரையில்‌ 
நிகழ்த்தினான்‌. விண்ணாளும்‌ தேவர்கள்‌ அனைவரும்‌ 
மண்ணாளும்‌ தேவதைகளும்‌ பாதாளத்தை ஆளும்‌ 
நாகங்களும்‌ வந்து அந்த யாகத்தை 
முழுமைசெய்யவேண்டுமென ஆணையிட்டான்‌. 
நூற்றெட்டுநாள்‌ நிகழ்ந்தது அந்த மாபெரும்‌ வேள்வி. 
அவ்வேள்வி முழுமைபெற்றால்‌ மண்ணை ஆண்ட 
மன்னர்களிலேயே கார்த்தவீரியனே முதன்மையானவன்‌ 
என தெய்வங்கள்‌ ஏற்றாகவேண்டும்‌. ஆனால்‌ 
வேள்வியில்‌ அவியாக்கிய இறுதிக்கவளத்தை தென்னெரி 
ஏற்றுக்கொள்ளவில்லை. நெருப்பில்‌ விழுந்த அன்னம்‌ 
வேகாமல்‌ கருகாமல்‌ அப்படியே கிடந்தது. 


எரிதேவனை சிற்றகலில்‌ வரவழைத்து ஏன்‌ என்று 
கேட்டான்‌ கார்த்தவீரியன்‌. “நிகரற்ற வீரன்‌ என உன்னை 
ஏற்றுக்கொள்ள தெய்வங்கள்‌ ஒருப்படவில்லை. 
அவர்கள்‌ அதற்கு இன்னமும்‌ காலமிருக்கிறது என்றனர்‌” 
என்றான்‌. “எனக்கு நிகரான வீரனா? யாரவன்‌?” என்றான்‌ 
கார்த்தவீரியன்‌. “உன்‌ குலத்தின்‌ முதல்‌ எதிரிகளான 
பிருகுலத்தில்‌ பிறந்திருக்கிறான்‌ அவன்‌. அவன்‌ பெயர்‌ 
பார்கவ ராமன்‌. உன்னைக்‌ கொல்லும்‌ ஆற்றல்‌ அவன்‌ 
மழுவுக்கு உண்டு” என்றான்‌ எரிதேவன்‌. திகைத்த 
கார்த்தவீரியன்‌ யாகத்தை கைவிட்டான்‌. 


பெருஞ்சினத்துடன்‌ தன்‌ அரண்மனையில்‌ அனைத்து 
வைதிகரையும்‌ கூட்டினான்‌. “மண்ணில்‌ எவரும்‌ 
வெல்லமுடியாத வல்லமையைப்‌ பெறுவது எப்படி?” 
என்றான்‌. “விண்ணுலாவியான நாரதரே அதற்கு 
பதிலுரைக்கமுடியும்‌” என்றனர்‌ வைதிகர்‌. வேள்விசெய்து 
நாரதரை வரச்செய்தான்‌. அவன்‌ அரண்மனையின்‌ 
வீணை தானாகவே இசைத்து நாரதரின்‌ குரலை 
எழுப்பியது. “நாதப்பிரதிஷ்டை செய்து வேதங்களை 
வழிபடு. பத்ரதீபப்‌ பிரதிஷ்டை செய்து 
மும்மூர்த்திகளையும்‌ வழிபடு” என்றார்‌ நாரதர்‌. “மூவரும்‌ 
வேதங்களுடன்‌ ஒரே கணத்தில்‌ தோன்றி அருளினால்‌ நீ 
வெல்லமுடியாதவனாக ஆவாய்‌” என்றார்‌. 


நர்மதைநதிக்கரையில்‌ தவக்குடில்‌ அமைத்து தங்கிய 
கார்த்தவீரியன்‌ மும்மூர்த்திகளையும்‌ வேதங்களுடன்‌ 
வரவழைப்பதெப்படி என்று தன்‌ மனைவியிடம்‌ 
கேட்டான்‌. அவள்‌ “மும்மூர்த்திகளுமானவர்‌ தத்தாத்ரேயர்‌. 
நான்குவேதங்களும்‌ நாய்களாக அவரைத்‌ 
தொடர்கின்றன. அவரை வழிபடுவோம்‌” என்றாள்‌. 
அவனும்‌ அவளும்‌ பன்னிருவருடம்‌ தத்தாத்ரேயரை 
வழிபட்டார்கள்‌. மூன்றுதெய்வங்களும்‌ மூன்று முகமாக, 

[1ா௨26]சாத்யகி ஒருகணத்தில்‌ மூண்டுவிட்ட அப்போருக்கு 
மிக அப்பால்‌ நின்றான்‌. இருபுறமிருந்தும்‌ கரிய 
நீர்ப்பெருக்குகளென படைவீரர்கள்‌ எழுந்து சென்று 
அறைந்து குழம்பி கலந்து கொப்பளித்து கொந்தளிக்கும்‌ 
உடற்பரப்பென உ எப்பொருளும்‌ எண்ணிக்கை 
பெருகுகையில்‌ நீரென மாறும்‌ விந்தையை 
அப்போர்க்களத்தில்‌ வந்த நாள்‌ முதல்‌ அவன்‌ 
கண்டிருந்தான்‌. மானுட உடல்கள்‌ ஒன்றுடன்‌ ஒன்று 
இணைந்து உருவாக்கும்‌ அலையை, சுழிப்பை, 
திளைப்பை, குமிழ்வை, கொந்தளிப்பை 
காணும்போதெல்லாம்‌ அகம்‌ திடுக்கிடுவான்‌. தன்னை 
தனித்துக்‌ காணும்‌ ஒன்று உள்ளிருந்து பதைக்கிறது 
என்று உணர்வான்‌. 


ஆனால்‌ அக்கணம்‌ அவன்‌ கண்முன்‌ நிகழ்ந்ததுபோல்‌ 
ஒரு காட்சியை முன்பு எண்ணியிருக்கவும்‌ இல்லை. 
இருபடையினருமே கரிய உடல்‌ கொண்டிருந்தனர்‌. 
முட்டிக்கொண்ட கணமே வேறுபாடழிந்து ஒற்றைப்‌ 
பரப்பென்றாயினர்‌. புழுக்கூட்டமென அந்த உடல்கள்‌ 
நெளிந்தன. எவர்‌ எவரை கொல்கிறார்கள்‌? எதன்‌ 
பொருட்டு? திசையெது, இடமெது, உடல்‌ எது, நிகழ்வது 
எது என ஒன்றும்‌ அறியாத வெறும்‌ அசைவுகளின்‌ 
வெளி. அது மண்ணில்‌ புழுக்களுக்கு மட்டுமே இயல்வது. 
பெருந்திரளென இருக்கையிலும்‌, 
பெருந்திரளென்றிருக்கையில்‌ மட்டுமே பொருள்‌ 
கொள்ளும்‌ உடல்‌ கொண்டிருக்கையிலும்‌, 
திரளிலிருக்கிறோம்‌ என்று அறியாத உயிர்த்துளியே புழு. 
இயற்றுவதென்ன என்று அறியாது இயற்றும்‌ செயல்‌ 
மட்டுமேயான உடல்‌ அது. 


அவன்‌ அங்கு துள்ளிக்கொண்டிருந்த உடல்களைப்‌ 
பார்த்து உடல்‌ விதிர்த்து கைநீட்டி தேர்த்தட்டை 
பற்றினான்‌. வயிறு குமட்டி வாயுமிழ வந்தது. பாகன்‌ 
திரும்பி அவனைப்‌ பார்த்து “ஆணையென்ன, யாதவரே?” 
என்றான்‌. “ஒன்றுமில்லை” என்று சாத்யகி 
தலையசைத்தான்‌. “முன்னெழவா?” என்றான்‌ பாகன்‌. 
முன்னெழுந்து எவருக்கெதிராக போரிடுவது? இப்பெரும்‌ 
கொந்தளிப்பில்‌ யார்‌ கெளரவர்‌, யார்‌ பாண்டவர்‌ என்று 
எங்ஙனமறிவது? இது போரல்ல, இது பாதாளத்தின்‌ 
புழுக்கொப்பளிப்பு. இதில்‌ இறங்குவது நானும்‌ ஒரு 


புழுவென்றாவது மட்டுமே. 


“பின்‌ திரும்புக! என்‌ உடலுக்கும்‌ குருதிக்கும்‌ மீள்க!” 
என்று சாத்யகி சொன்னான்‌. அச்சொற்கள்‌ 
அவனிடமிருந்து ஒலி கொள்ளவில்லை. பாகன்‌ 
திகைப்புடன்‌ நோக்கிக்கொண்டிருந்தான்‌. மறுபுறம்‌ 
திருஷ்டத்யும்னன்‌ திகைத்தவன்போல்‌ அந்த 
உடற்கொப்பளிப்பைப்‌ பார்த்தபடி வெறுமனே நிற்பதை 
அவன்‌ கண்டான்‌. போர்க்களம்‌ முழுக்க நிரந்திருந்த 
சாம்பல்சேற்றில்‌ படைவீரர்கள்‌ கால்‌ வழுக்கி விழுந்தனர்‌. 
விழுந்தவர்கள்‌ மேல்‌ பிறர்‌ விழ, அவர்களைத்‌ தூக்கி 
அப்பாலிட்டு விழுந்தவர்கள்‌ எழ மேலும்‌ மேலும்‌ விழுந்து 
புரண்டெழுந்தனர்‌. சில கணங்களுக்குள்‌ கரிய சேற்றில்‌ 
வெறும்‌ உடல்கள்‌ நெளிந்துகொண்டிருந்தன. 


ஒருவரை ஒருவர்‌ வெட்டினர்‌. குத்திப்புரட்டினர்‌. 
உருவழிந்துவிட்டிருந்த படைக்கலங்கள்‌ விந்தையான 
நாவுகள்‌ என குருதி தேடின. குருதி விழுந்து அக்கணமே 
கருஞ்சேற்றில்‌ கலந்தது. தன்‌ தேரை பின்னெடுக்கச்‌ 
சொல்லவேண்டும்‌ என்று எண்ணி சாத்யகி வாய்‌ 
திறப்பதற்குள்‌ உடல்‌ உலுக்கி குமட்டி வாயுமிழ்ந்தான்‌. 
தலையைப்‌ பற்றியபடி தேர்த்தட்டில்‌ அமர்ந்தான்‌. 
கண்களில்‌ நீர்‌ வழிய உடல்‌ உலுக்கிக்கொண்டே இருக்க 
குறுகி அமர்ந்திருந்தான்‌. 


கண்களுக்குள்‌ அவ்வுடல்‌ நெளிவுகள்‌ நிறைந்திருந்தன. 
இவ்வண்ணம்தான்‌ இருக்கும்‌ போலும்‌ பாதாளம்‌. 
இளமையில்‌ அவன்‌ கதைகளினூடாக அறிந்திருந்தான்‌. 
மண்ணிலுள்ள உயிர்களில்‌ பறவைகள்‌ தேவருலகுக்கு 
அணுக்கமானவை. புழுக்கள்‌ பாதாள உலகுக்கு 
அணுக்கமானவை. வண்ணங்களும்‌ இன்குரல்களும்‌ 
எடையில்லா விசைகளுமாக வான்‌ நிறைக்கும்‌ 
பறவைகள்போல்‌ முன்பு இருந்த படைகள்‌ இவை. 
விழியில்லாத வெறி மட்டுமேயாக உடல்‌ மட்டுமேயாக 
இதோ நிறைந்துள்ளன. 


அவன்‌ தேரை பின்னிழுக்கும்படி கைகாட்டினான்‌. 
“அரசே!” என்று பாகன்‌ கூற “பின்னெடு! பின்னெடு! 
தேரை பின்னெடு!” என்று அவன்‌ கூவினான்‌. “நம 
படைகள்‌ பின்னெழுக... படைகள்‌ பின்னெழுக!” என்று 
ணையிட்டான்‌. பாகன்‌ “அனால்‌...” என்றான்‌. அவன்‌ 
கையசைவால்‌ படைகள்‌ பின்னெழுக என 
ஆணையிட்டான்‌. அவனை நோக்கி புரவியில்‌ வந்த 
படைத்தலைவன்‌ “யாதவரே, என்ன ஆணை இது?” 
என்றான்‌. “நமது படைகள்‌ பின்னடையபட்டும்‌... உடனே 


பின்னடையமட்டும்‌... என்‌ ஆணை எழுக!” என்றான்‌ 
சாத்யகி. “அது இயல்வதல்ல” என்றான்‌ படைத்தலைவன்‌. 


“இப்போது நமக்கு வேறு வழியில்லை. நம்‌ ஆணை கேட்டு 
பின்னடைபவர்களே நம்மவர்‌. நாம்‌ ஏதேனும்‌ 
அடையாளம்‌ சூடிக்கொள்ளாமல்‌ படைமுகம்‌ செல்வது 
நம்மை நாமே கொல்வதற்கே வழிகோலும்‌.” 
படைத்தலைவன்‌ டய இனி அது இயல்வதல்ல... நம்‌ 
படைகள்‌ எதையும்‌ கேட்கப்போவதில்லை” என்றான்‌. 
“கேட்பவர்‌ பின்னடையட்டும்‌. போரிடுபவர்கள்‌ மடிந்த 
பின்னர்‌ அவர்கள்‌ எஞ்சுவார்கள்‌” என்றான்‌ சாத்யகி. 
படைத்தலைவன்‌ நம்பிக்கையில்லாமல்‌ நோக்கிவிட்டு 
கைவீசியபடி அகன்றான்‌. 


சாத்யகியின்‌ ஆணைகள்‌ காற்றில்‌ முழங்கின. ஆனால்‌ 
அவ்வோசை படைகளை சென்றடையவில்லை. அவை 
வேறொரு வெளியில்‌ புரண்டு 
கொப்பளித்துக்கொண்டிருந்தன. சாத்யகி 
படைத்தலைவனிடம்‌ “நம்‌ படையினர்‌ அனைவரும்‌ 
உலோகப்பொருள்‌ ஒன்றை கழுத்தில்‌ 
அணிந்துகொள்ளட்டும்‌. உடைந்த 
உலோகப்பொருளாயினும்‌... கழுத்தில்‌ உலோகப்பொருள்‌ 
கொண்டவர்கள்‌ நம்மவர்‌” என்றான்‌. படைத்தலைவன்‌ 
அவன்‌ ஆணையை செவிகொண்டதாக காட்டவில்லை. 


மறுமுனையில்‌ சல்யர்‌ தேரில்‌ தோன்றினார்‌. இரு 
கைகளாலும்‌ தன்னைச்‌ சூழ்ந்து வந்த மத்ரநாட்டு 
காவலர்படைகளுக்கு ஆணையிட்டபடி அவர்‌ 
யுதிஷ்டிரனை நோக்கி சென்றார்‌. மறு எல்லையில்‌ 
மைந்தர்‌ சூழ சகுனி சிகண்டியை எதிர்கொண்டார்‌. அந்த 
உடற்புழுப்‌ பெருக்குக்கு மேலே எழுந்தவைபோல்‌ வந்தன 
அவர்களுடைய தேர்கள்‌. அவர்கள்‌ வேறொரு வெளியில்‌ 
நின்றிருப்பார்கள்போல. ஒருகணத்தில்‌ சாத்யகி சீற்றம்‌ 
கொண்டு “செல்க! செல்க!” என்று பாகனை நோக்கி 
கூவினான்‌. 


சாத்யகி தன்‌ தேரை யுதிஷ்டிரனை நோக்கி 
கொண்டுசென்றான்‌. அர்ஜுனனும்‌ அஸ்வத்தாமனும்‌ 
போரில்‌ ஒருவரோடொருவர்‌ 
தொடுத்துக்கொண்டுவிட்டிருந்தனர்‌. அஸ்வத்தாமனுக்கு 
கிருதவர்மன்‌ துணை நிற்க அர்ஜுனனுக்கு 
சுருதகீர்த்தியும்‌ சுருதசேனனும்‌ துணை நின்றனர்‌. 
யுதிஷ்டிரன்‌ நகுலனாலும்‌ சகதேவனாலும்‌ காக்கப்பட்டு 
படைகளுக்குப்‌ பின்னால்‌ நின்றிருந்தார்‌. சாத்யகியைக்‌ 
கண்டதும்‌ யுதிஷ்டிரன்‌ இரு கைகளையும்‌ விரித்து 


“என்ன நிகழ்கிறது, யாதவனே? போர்க்களமா இது?” 
என்றார்‌. 


யுதிஷ்டிரனின்‌ உடல்‌ பதறிக்கொண்டிருந்தது. 
தேரிலிருந்து இறங்க முற்படுபவர்போல தேர்த்தட்டைப்‌ 
பற்றி அமர்ந்திருந்தார்‌. சாத்யகி அருகணைந்து “அரசே, 
தங்கள்‌ உளம்‌ பதறுவதை உடல்‌ வெளிக்காட்டலாகாது” 
என்றான்‌. “இனிமேலும்‌ இங்கு நின்று நடிக்க என்னால்‌ 
இயலாது. இங்கு நிகழ்ந்துகொண்டிருப்பதென்ன? எவர்‌ 
எவரை கொல்கிறார்கள்‌? எதன்‌ பொருட்டு இந்தப்‌ போர்‌? 
இப்பொழுது நிகழ்ந்துகொண்டிருப்பது என்ன?” என்றார்‌. 


“எப்போதும்‌ இதுதான்‌ நிகழ்ந்துகொண்டிருக்கிறது” என்று 
சாத்யகி சொன்னான்‌. அதைச்‌ சொன்னதுமே அதன்‌ 
பொருளின்மை அவனை உறுத்தியது. “போரென்பதே 
மனிதர்கள்‌ மனிதரைக்‌ கொல்வது மட்டும்தான்‌” என்று 
மேலும்‌ பொருளற்ற ஒன்றை சொன்னான்‌. இரு 
சொற்றொடர்களையும்‌ உடனடியாக பொருளால்‌ 
இணைத்துக்கொண்டான்‌. “அரசே, முன்பு நிகழ்ந்ததும்‌ 
இதுதான்‌. மறுபுறத்தில்‌ இருந்தவர்களும்‌ பிறரல்ல. 
அவர்களை நாம்‌ கொல்வதற்கும்‌ நம்மை நாமே கொன்று 
கொள்வதற்கும்‌ பெரிய வேறுபாடு எதுவுமில்லை” 
என்றான்‌. 


“இப்போரில்‌ ஒருவரும்‌ எஞ்சப்போவதில்லை. 
இவ்வண்ணம்‌ போர்‌ நிகழ்ந்தால்‌ இங்கிருந்து எவரும்‌ 
வெளிச்செல்லப்‌ போவதில்லை” என்று யுதிஷ்டிரன்‌ 
கூவினார்‌. “ஆம்‌, எப்போதும்‌ அது அவ்வண்ணமே. 
இத்தகைய பெரும்போர்களில்‌ எவனாயினும்‌ எஞ்சி 
வெளிப்போந்தால்‌ என்ன ஆவான்‌? இத்தனை 
பொருளில்லாப்‌ பேரழிவின்‌ எண்ணங்களையும்‌ 
நினைவுகளையும்‌ எவ்வண்ணம்‌ அவன்‌ சுமக்க இயலும்‌? 
இங்கு களத்தில்‌ மடிபவர்கள்‌ நல்லூழ்‌ கொண்டவர்கள்‌. 
இங்கிருந்து ஒருவன்‌ பித்தனாகவோ மெய்ஞானியாகவோ 
மட்டுமே வெளியே செல்ல இயலும்‌” என்று சாத்யகி 
சொன்னான்‌. 


யுதிஷ்டிரன்‌ அவனை நீர்‌ நிரம்பிய விரிந்த கண்களுடன்‌ 
நோக்கினார்‌. பின்னர்‌ பதறும்‌ உடலுடன்‌ தேர்த்தூணைப்‌ 
பற்றியபடி நிமிர்ந்து எழுந்து மீண்டும்‌ படையை 
நோக்கிவிட்டு வெறிகொண்டவர்போல்‌ தன்‌ தலையில்‌ 
ஓங்கி ஓங்கி அறைந்து கூச்சலிட்டார்‌. “அரசே! அரசே!” 
என்றான்‌ சாத்யகி. அனிச்சையாக அவன்‌ திரும்பிய 
கணத்தில்‌ அக்கணம்‌ புதிதாக பார்ப்பதுபோல்‌ 
குருக்ஷேத்ரத்தைக்‌ கண்டு பற்கள்‌ ஒன்றுடன்‌ ஒன்று 


ஒட்டிக்கொண்டு தலைக்குள்‌ உலோக ஓசை எழ, 
நரம்புகள்‌ இறுகி துடிக்க தேர்த்தட்டை பற்றிக்கொண்டு 
கண்களை மூடினான்‌. 

நெற்றியில்‌ நரம்புகள்‌ இறுகியசைந்தன. கண்களுக்குள்‌ 
அந்தக்‌ காட்சி தொடர்ந்தது. ஒருவரோடொருவர்‌ விழுந்து 
புரண்டு குருதியும்‌ சேறுமென நெளிந்துகொண்டிருந்த 
மனித முகங்கள்‌ அனைத்திலும்‌ விந்தையானதோர்‌ 
நகைப்பு நிரம்பியிருந்தது. புணரும்‌ விலங்குகளின்‌ 
இளிப்புபோல. பித்தர்களின்‌ கூட்டுக்களியாட்டுபோல. 
பற்கள்‌, வலித்த வாய்கள்‌, வெறித்த கண்கள்‌, துறித்த 
விழியுருளைகள்‌. 


நகுலன்‌ “இவர்கள்‌ நமது படைவீரர்கள்தானா? 
வேறேதாவது தெய்வங்கள்‌ இவர்கள்‌ உடலை 
எடுத்துக்கொண்டனவா?” என்றான்‌. சகதேவன்‌ 
“அவர்கள்‌ மனித உயிருக்குரிய எல்லைகள்‌ 
அனைத்தையும்‌ கடந்துவிட்டார்கள்‌. பச்சை ஊனுண்டு 
சேற்றுப்‌ பரப்பில்‌ துயின்று எழுந்திருக்கிறார்கள்‌. 
ஒருவர்கூட சித்தத்தெளிவுடன்‌ இல்லை” என்றான்‌. 
“இன்று காலை படைகள்‌ போருக்கெழுந்தபோதே 
ஒவ்வொரு முகமும்‌ பித்து கொண்டிருப்பதை கண்டேன்‌. 
பலர்‌ வீண்‌ சொற்கள்‌ எடுத்து பாடினர்‌. ஊளையிட்டு 
நடனமாடினர்‌. எப்பொருளுமின்றி ஒருவன்‌ வாளெடுத்து 
தன்‌ சங்கை அறுத்து விழுந்து துடித்து இறப்பதைக்கூட 
கண்டேன்‌.” 


“என்ன செய்வது?” என்று சாத்யகி கேட்டான்‌. “ஒன்றும்‌ 
செய்வதற்கில்லை. இனி இவர்களை எந்த ஆணையும்‌ 
கட்டுப்படுத்தாது. இவர்களை பின்னிழுக்கவும்‌ எவராலும்‌ 
இயலாது. முழுக்க இறந்து மண்‌ படிவார்கள்‌. அதுவரை 
வெறுமனே நோக்கி நிற்பதொன்றே நாம்‌ செய்யக்கூடுவது” 
என்றான்‌ சகதேவன்‌. யுதிஷ்டிரன்‌ “தெய்வங்களே! 
தெய்வங்களே!” என்று கூவினார்‌. 


மறுபுறம்‌ துரியோதனன்‌ அங்கு நிகழ்ந்துகொண்டிருந்த 
எதையும்‌ அறியாதவன்போல்‌ யானை மீதேறி வந்து 
பாண்டவப்‌ படைகளை தாக்கினான்‌. பீமன்‌ தன்‌ 
தேரிலிருந்து கதை சுழற்றி எழுந்து யானையொன்றின்‌ 
மேலேறி துரியோதனனை அணுகினான்‌. யானைகள்‌ 
ஒன்றையொன்றா முட்டி துதிக்கை பிணைத்து 
சுழன்றபடி களத்தை கலக்க விண்ணில்‌ 
பறந்தவர்கள்போல்‌ அவர்கள்‌ யானைமேல்‌ நின்றபடி 
கதைகளால்‌ போர்புரிந்தனர்‌. 


அஸ்வத்தாமன்‌ அர்ஜுனனை அம்புகளால்‌ அறைந்து 
பின்னடையச்‌ செய்தான்‌. திருஷ்டத்யும்னன்‌ நாணொலி 
எழுப்பியபடி அஸ்வத்தாமனை நோக்கி செல்ல 
அர்ஜுனனின்‌ தேரை இளைய யாதவர்‌ முன்னெடுத்து 
வந்தார்‌. சாத்யகியை நோக்கி “கிருதவர்மனை தடுத்து 
நிறுத்துக!” என்று இளைய யாதவர்‌ ஆணையிட்டார்‌. 
“என்னால்‌ இங்கு போர்‌ நிகழ்வதாக எண்ண 
இயலவில்லை, யாதவரே” என்றான்‌ சாத்யகி. “இங்கு 
உயிருள்ளவர்‌ எவரும்‌ இல்லை என்றே கருதுக... நீ 
எதிர்கொள்ளவேண்டியது கிருதவர்மனை” என்றார்‌ 
இளைய யாதவர்‌. 


“படைகள்‌ நடத்திய போர்‌ முடிந்துவிட்டது. இனி இங்கு 
நிகழ்வது தனிவீரர்கள்‌ நிகழ்த்தும்‌ போர்‌ மட்டுமே. 
எண்ணுக! மறுதரப்பில்‌ இப்போது பெருவீரர்கள்‌ என 
ஐவர்‌ எஞ்சியிருக்கிறார்கள்‌. சல்யர்‌ வஞ்சினம்‌ கொண்டு 
எழுந்திருக்கிறார்‌. அர்ஜுனனின்‌ குருதியுடன்‌ மட்டுமே 
மீள்வேன்‌ என அறைகூவியிருக்கிறார்‌. அறுதிக்‌ 
கணத்தின்‌ விசை கொண்டிருக்கிறான்‌ துரியோதனன்‌. 
அஸ்வத்தாமன்‌ தனது ஆற்றல்‌ மிக்க அம்புகளை 
இன்னும்‌ எடுக்கவில்லை. கிருதவர்மன்‌ மானுட 
எல்லைகள்‌ அனைத்தையும்‌ கடந்துவிட்டிருக்கிறான்‌. 
கிருபர்‌ உளம்‌ சோர்ந்திருக்கிறார்‌. சோர்வடைந்த உள்ளம்‌ 
ஊசல்போல்‌ மிகைவெறி கொண்டெழும்‌. அவர்களில்‌ 
ஒருவர்‌ எண்ணினால்கூட நம்மை வென்று இக்களத்தை 
கைப்பற்றி விடமுடியும்‌.” 


“இத்தருணத்தில்‌ நாம்‌ உளம்தளர்ந்து போரை 
இழந்தோமெனில்‌ இக்களத்தில்‌ நாம்‌ இறப்புக்கு அனுப்பிய 
அத்தனை வீரரின்‌ உயிருக்கும்‌ மதிப்பிலாதாகும்‌” என்றார்‌ 
இளைய யாதவர்‌. சாத்யகி “வென்றாலும்‌ அவ்வுயிருக்கு 
எம்மதிப்பும்‌ இல்லை, யாதவரே” என்றான்‌. இளைய 
யாதவரின்‌ விழிகளில்‌ எந்த உணர்வு மாற்றமும்‌ 
ஏற்படவில்லை என்பது அவன்‌ அகத்தை திடுக்கிடச்‌ 
செய்தது. அவன்‌ தேரை திருப்பிக்கொண்டு பாகனிடம்‌ 
“முன்னெழுக! கிருதவர்மனை எதிர்க்கச்‌ செல்க!” என்று 
ஆணையிட்டான்‌. 


அவனுடைய தேர்‌ படைமுகப்புக்குச்‌ சென்று 
கிருதவர்மனை எதிர்கொண்டது. கிருதவர்மன்‌ 
வெறிகொண்ட நகைப்புடன்‌ தேரில்‌ நின்று அம்புகளால்‌ 
தன்னைச்‌ சூழ்ந்து போரிட்டுக்கொண்டிருந்த 
படைவீரர்களை வீழ்த்திக்கொண்டிருந்தான்‌. அவர்கள்‌ 
எவருக்கும்‌ எந்த அடையாளமும்‌ இருக்கவில்லை. முழுப்‌ 
படையும்‌ ஒன்றையொன்று கவ்விக்கொண்டு பலமுறை 


சுழன்றுவிட்டமையால்‌ திசைகளும்‌ மயங்கிவிட்டிருந்தன. 
கிருதவர்மன்‌ வெறுமனே அவர்களை கொன்று 
வீழ்த்திக்கொண்டிருந்தான்‌. 

அஸ்வத்தாமனும்‌ துரியோதனனும்‌ கிருபரும்‌ சல்யரும்‌ 
படைவீரர்களை நோக்கி அம்புகளை தொடுப்பதை 
முற்றாத தவிர்த்து பாண்டவர்‌ தரப்பின்‌ தலைவர்களை 
மட்டுமே எதிர்கொண்டனர்‌. ஒருவரை ஒருவர்‌ 
எதிர்கொண்டவர்கள்‌ கண்ணுக்குத்‌ தெரியாத விசையால்‌ 
களம்‌ திருப்பப்பட்டதுபோல்‌ வேறு எதிரிகளை 
சந்தித்தனர்‌. கிருபர்‌ சிகண்டியுடன்‌ போர்புரிய சல்யர்‌ 
அர்ஜுனனை எதிர்கொண்டார்‌. அஸ்வத்தாமனுக்கும்‌ 
திருஷ்டத்யும்னனுக்கும்‌ இடையே போர்‌ 
நிகழ்ந்துகொண்டிருந்தது. 


அம்புகள்‌ வெளிநிறைத்து தெறித்து விழ அவர்களின்‌ 
தேர்ச்சகடங்களுக்குக்‌ கீழே கரிய சாம்பல்‌ சேற்றுடன்‌ 
அரைந்து கூழாகி வழுக்கின படைவீரர்களின்‌ உடல்கள்‌. 
கிருதவர்மன்‌ சாத்யகியை பார்த்துவிட்டிருந்தான்‌. 
ஒருகணம்‌ கிருதவர்மன்‌ தன்னை அடையாளம்‌ 
கண்டுகொள்ளவில்லை என்று கண்டு சாத்யகி 
திகைத்தான்‌. முந்தைய நாள்‌ இரவில்‌ எரியும்‌ 
பெருஞ்சிதைக்கு அப்பால்‌ நின்று கூத்தாடிய 
அவனுடைய தோற்றம்‌ நினைவுக்கு வந்தது. அவன்‌ வில்‌ 
தாழ்ந்தது. 
கிருதவர்மன்‌ உரத்த ஓசையுடன்‌ நகைத்து வில்லால்‌ தன்‌ 
தேர்தாண்களில்‌ மாறி மாறி அறைந்தான்‌. அம்புகளை 
அவனை நோக்கி செலுத்தியபடி பாகனிடம்‌ “செல்க! 
முன்செல்க!” என்று ஆணையிட்டான்‌. சாத்யகி 
கிருதவர்மனை எதிர்கொள்வதற்கு அஞ்சி பாகனிடம்‌ 
ணையேதும்‌ இடாமல்‌ நிற்க பாகனே உணர்வெழுச்சி 
கொண்டு தேரை முன்னெடுத்துச்‌ சென்றான்‌. 
அம்புகளால்‌ கிருதவர்மனை எதிர்கொண்டதுமே 
அத்தருணத்தில்‌ அவனை வெல்ல எவராலும்‌ இயலாது 
என்பதை சாத்யகி புரிந்துகொண்டான்‌. 


கிருதவர்மனின்‌ அம்புகள்‌ வந்து அவன்‌ தேரை அறைந்து 
புரவிகளில்‌ இரண்டு கழுத்தறுந்து விழுந்தன. எஞ்சிய 
மூன்று புரவிகளும்‌ தேரை ஒருபக்கமாக 
இழுத்துக்கொண்டு சென்றன. தேர்ப்பாகனின்‌ நெஞ்சு 
கிருதவர்மனின்‌ அம்புகளால்‌ துளைக்கப்பட்டது. அவன்‌ 
சரிந்து கரிய கொப்பளிப்பில்‌ விழுந்தான்‌. சாத்யகி 
தேரிலிருந்து பாய்ந்திறங்கி ஓட முயல அவன்‌ தோளிலும்‌ 
இடையிலும்‌ அம்புகள்‌ வந்து தைத்தன. கவசங்களின்‌ 


இடுக்கினூடாக தசையில்‌ பட்ட அம்புகள்‌ 
தீத்தொடுகைபோல்‌ எரிய சாத்யகி கவிழ்ந்து தேர்த்தட்டில்‌ 
படுத்தான்‌. 


அவன்‌ தலைக்குமேல்‌ அம்புகள்‌ விம்மி விம்மிப்‌ 
பாய்ந்தன. எழுந்து அவன்‌ வில்லெடுப்பதற்குள்‌ வில்லை 
கிருதவர்மனின்‌ அம்புகள்‌ அறைந்து உடைத்தன. 
அவனை அறைந்து வீழ்த்தியது பேரம்பு. கவசம்‌ உடைந்து 
அவன்‌ தெறித்து பின்னால்‌ சென்றான்‌. களத்தரையில்‌ 
பரவியிருந்த கரிய சேற்றில்‌ விழுந்தான்‌. கையூன்றி 
எழுந்து மீண்டும்‌ வழுக்கி விழுந்தபோது சேறுடன்‌ 
கலந்திருந்த மனித உடல்களை கண்டான்‌. 
பேருவகையிலென வெறித்து வெண்பல்‌ தெரிய கிடந்தன 
அவை. சில உடல்கள்‌ வெட்டி வெட்டி 
இழுத்துக்கொண்டிருந்தன. அறுபட்ட தலை ஒன்றின்‌ 
வாய்‌ மூடித்திறந்தது. 


அவன்‌ எழுந்தபோது கைகள்‌ வழுக்கின. இருமுறை 
புரண்டு எழுந்தபோது கரிய சேறால்‌ உடல்‌ முழுக்க மூடி 
அங்கிருந்த உடற்பரப்புகளில்‌ ஒன்றென தானும்‌ 
மாறிவிட்டிருந்தான்‌. வாய்க்குள்‌ புகுந்த கரியசேறை 
அவன்‌ துப்பினான்‌. தலைக்குமேல்‌ கிருதவர்மனின்‌ 
அம்புகள்‌ சென்றன. கிருதவர்மன்‌ கீழே விழுந்துகிடந்த 
அவனை தேடவில்லை. விழுந்து கிடந்த உடல்களின்‌ 
நகைப்புகள்போல ஒன்று தன்‌ முகத்திலும்‌ 
குடியேறிவிட்டதோ என்று அவன்‌ அஞ்சினான்‌. 
அவ்வெண்ணம்‌ எழுந்ததும்‌ பாய்ந்து ஓடி தன்‌ தேர்‌ 
நோக்கி சென்றான்‌. 

அவனுக்குப்‌ பின்னால்‌ “நில்‌, யாதவனே! நில்‌!” என்று 
கூவிய கிருதவர்மன்‌ அம்புகளைத்‌ தொடுத்தபடி 
வந்தான்‌. சாத்யகி வெறிகொண்டு தேரை நோக்கி ஓட 
அவனைக்‌ காக்கும்‌ பொருட்டு அர்ஜுனன்‌ அம்புகளைத்‌ 
தொடுத்தபம வந்தான்‌. கிருதவர்மனின்‌ அம்பு அவனை 
அறைந்து வீழ்த்தியது. இரு உடல்கள்‌ நடுவே புகுந்து 
அவன்‌ தன்னை ஒளித்துக்கொண்டான்‌. 


கிருதவர்மனின்‌ வெறியை அர்ஜுனனால்‌ எதிர்கொள்ள 
இயலவில்லை. கிருதவர்மன்‌ அர்ஜுனனை இடைவிடாத 
அம்புகளால்‌ அடித்தான்‌. அர்ஜுனன்‌ முழு ஆற்றலையும்‌ 
இழந்து கைதளர்ந்தவன்போல நிற்க அவன்‌ கவசங்கள்‌ 
உடைந்து தெறிப்பதை தரையில்‌ மல்லாந்து படுத்து 
கால்களை உதைத்து உடலை பின்னுக்கு இழுத்துச்‌ 
சென்றபடியே சாத்யகி பார்த்தான்‌. சகதேவன்‌ தேரிலிருந்து 
இறங்கிவந்து சாத்யகியை தோள்‌ பற்றி இழுத்துத்‌ தூக்கி 


தன்‌ தேரில்‌ ஏற்றிக்கொண்டான்‌. நகுலன்‌ அம்புகளைத்‌ 
தொடுத்தபம அர்ஜுனனின்‌ துணைக்கு சென்றான்‌. 


சாத்யகி தேர்த்தட்டில்‌ அமர்ந்து தன்‌ முகத்திலிருந்து கரிய 
சேற்றை வழித்து வீசியபடி அர்ஜுனனை நோக்கினான்‌. 
சகதேவன்‌ “அங்கரை வீழ்த்திய பின்னர்‌ பார்த்தன்‌ 
அனைத்து ஆற்றலையும்‌ இழந்தவர்‌ போலிருக்கிறார்‌” 
என்றான்‌. சாத்யகி உளம்‌ உடைந்து தலையில்‌ 
கைவைத்து அழத்தொடங்கினான்‌. “என்ன 
செய்கிறீர்கள்‌? என்ன ஆயிற்று உங்களுக்கு?” என்று 
சகதேவன்‌ கேட்டான்‌. “என்‌ உளம்‌ சிதறுகிறது. 
அறிந்தவையும்‌ உணர்ந்தவையும்‌ அனைத்தும்‌ 
பயனற்றுப்‌ போகும்‌ பித்துவெளி. இங்கு இறந்துவிழ 
விரும்புகிறேன்‌. இந்தப்‌ பிணச்சேற்றில்‌ ஒன்றாகக்‌ 
கலந்துவிடுவதன்றி விடுதலை ஏதுமில்லை” என்று 
சாத்யகி சொன்னான்‌. 


“கண்மூடுங்கள்‌. குப்புற படுத்துக்கொள்ளுங்கள்‌. தேரை 
பின்னுக்குக்‌ கொண்டுசெல்கிறேன்‌” என்று சகதேவன்‌ 
சொன்னான்‌. அர்ஜுனன்‌ தோளில்‌ கிருதவர்மனின்‌ அம்பு 
ஒன்று தைக்க ஒருகணத்தில்‌ சோர்வு நிறைந்த 
அர்ஜுனனின்‌ உடலுக்குள்ளிருந்து பிறிதொருவன்‌ 
எழுந்தான்‌. உறுமியபடி காண்டீபத்தை தூக்கி நிறுத்தி 
தொடர்ந்து அம்புகளால்‌ அழுத்து கிருதவர்மனின்‌ 
கவசங்களை உடைத்தான்‌. கிருதவர்மனின்‌ புரவிகள்‌ 
கழுத்தறுந்து விழ அவன்‌ தேரிலிருந்து பாய்ந்து 
பின்னால்‌ இறங்கி தப்பியோடினான்‌. 


அர்ஜுனன்‌ அம்புகளைத்‌ தொடுத்தபடி அவனுக்குப்‌ 
பின்னால்‌ தொடர்ந்து துரத்திச்சென்றான்‌. பாய்ந்து கரிய 
உடற்திரளில்‌ விழுந்து இருமுறை புரண்டெழுந்தபோது 
கிருதவர்மன்‌ உடலும்‌ முகமுமில்லாதவனாக மாறி அங்கு 
நெளிந்துகொண்டிருந்த மாபெரும்‌ புழுவொன்றின்‌ ஒரு 
செதிலென மாறினான்‌. ஒருகணத்தில்‌ சகதேவன்‌ 
“தெய்வங்களே!” என்று கூவியபடி தலையில்‌ கைவைத்து 
அமர்ந்தான்‌. 

சாத்யகி அவனை வெறித்து நோக்கினான்‌. “என்னால்‌ 
தாள இயலவில்லை! இது நரகம்‌! இங்கு தெய்வங்களன்றி 
எவரும்‌ சித்தம்‌ கொண்டிருக்க இயலாது. நரகம்‌! 
கெடுநரகம்‌!” என்றபடி இரு கைகளாலும்‌ 
தலையைப்பற்றி அசைத்தான்‌. பின்‌ தேர்த்தட்டிலேயே 
வாயுமிழ்ந்து அதன்‌ மேலேயே குப்புற விழுந்து கண்களை 
இறுக மூடிக்கொண்டான்‌. அவன்‌ உடலில்‌ வலிப்பு 
எழுந்தது. வலக்கையும்‌ காலும்‌ இழுத்து 


துடித்துக்கொண்டது. 

சாத்யகி அதைப்‌ பார்த்தபோது மெல்ல தன்னிலை 
மீண்டான்‌. எழுந்து அமர்ந்து அங்கு 
நிகழ்ந்துகொண்டிருக்கும்‌ போரை பார்த்தான்‌. அர்ஜுனன்‌ 
தேரை திருப்பிக்கொண்டு சல்யரை நோக்கி செல்ல 
கிருதவர்மன்‌ எழுந்து தன்‌ தேரை நோக்கி ஓடினான்‌. 
சாத்யகி பாய்ந்து தன்‌ தேரை நோக்கி ஓடினான்‌. 
“யாதவரே” என்றான்‌ சகதேவன்‌. “அவன்‌ வெறி 
தணிந்திருப்பான்‌... அவனை வென்றாகவேண்டும்‌... அது 
எனக்கு அரசர்‌ இட்ட ஆணை” என்றபடி சாத்யகி 
தேரிலேறிக்கொண்டு அதில்‌ வந்து அமர்ந்த புதிய 
பாகனிடம்‌ கிருதவர்மனை துரத்திச்செல்லும்படி 
ஆணையிட்டான்‌. 


நான்குநாய்கள்‌ சூழ, ஓங்காரம்‌ வெண்பசுவாக பின்னிற்க 
தத்தாத்ரேயர்‌ தோன்றி அவன்‌ தவத்துக்கு அருளி என்ன 
வரம்‌ தேவை என்று கேட்டார்‌. 


“நிகரற்ற வல்லமை. எவராலும்‌ வெல்லப்படாத முழுமை” 
என்றான்‌ கார்த்தவீரியன்‌. “முதல்‌ அருட்கொடையை 
கோரும்‌ உரிமை மானுடர்க்குண்டு. இரண்டாவது 
கொடையை மும்மூர்த்திகளோ மூவர்க்கும்‌ முதலான 
பிரம்மமோ கூட அருள முடியாது” என்றார்‌ தத்தாத்ரேயர்‌. 
“நீ நிகரற்றவனாவாய்‌. உன்‌ மைந்தரின்‌ கரங்களும்‌ 
அவர்கள்‌ மைந்தரின்‌ கரங்களுமாக ஆயிரம்‌ கரங்கள்‌ 
உன்னில்‌ எழும்‌. அவை உன்னை மண்ணில்‌ நிகரே 
இல்லா வீரனாக ஆக்கும்‌. ஆனால்‌ வெல்வதும்‌ வீழ்வதும்‌ 
உன்‌ கையிலேயே” என்றார்‌. 


கார்த்தவீரியன்‌ எழுந்து நர்மதையின்‌ நீரலைகளில்‌ தன்‌ 
உருவை நோக்கினான்‌. “சஹஸ்ரபாகு” என்று 
சொல்லிக்கொண்டான்‌. அலைகள்‌ நெளிந்து நெளிந்து 
எழுந்த படிமத்தில்‌ தன்‌ தோளிலிருந்து எழுந்த ஆயிரம்‌ 
கைகளைக்‌ கண்டான்‌. வில்லும்‌ வேலும்‌ கதையும்‌ 
கோலும்‌ பாசமும்‌ மழுவுமென படைக்கலங்களை 
ஏந்தியவை. ஏடும்‌ எழுத்தாணியும்‌ ஏந்தியவை. யாழும்‌ 
முழவும்‌ துடியும்‌ பறையுமென இசைக்கருவிகள்‌ 
சூடியவை. மலைகளைப்‌ பெயர்ப்பவை. மேகங்களை 
அளாவுபவை. மரங்களைப்‌ பிடுங்குபவை. மென்மலர்‌ 
கொய்பவை. பெருங்களிற்றின்‌ துதிக்கைகள்‌, 
வண்ணத்துப்பூச்சியின்‌ உறிஞ்சுகொம்புகள்‌. 
சினம்கொண்டு எழுந்தவை, அருள்கொண்டு 
குவிந்தவை... 


திகைத்தவிழிகளுடன்‌ அவன்‌ நோக்கி நின்றான்‌. “அரசே, 
நீ செய்ய முடியாதது என இனி இவ்வுலகில்‌ ஏதுமில்லை. 
எனவே செய்யக்கூடாதவையும்‌ பலவே. வல்லமை 
என்பது பொறுப்பே என்றறிக. எந்த உயிரும்‌ தன்‌ 
எல்லைகளை மீறுவதில்லை. மானுடன்‌ மீறமுடியாத 
எல்லைகளும்‌ சில உண்டு. அவற்றை மீறாதிருப்பது 
வரை உன்னை வெல்ல எவராலுமியலாது” என்று 
சொல்லி தத்தாத்ரேயர்‌ மறைந்தார்‌. 


ஆயிரம்‌ கைகளுடன்‌ விண்ணிலெழுந்த கார்த்தவீரியன்‌ 
ஒற்றைமரமே காடானதுபோலத்‌ தோன்றினான்‌. அவன்‌ 
கைகள்‌ திசைகளை எல்லாம்‌ நிறைத்து அலையடித்தன. 
அவனுடைய பெருவல்லமையைக்‌ காண விண்ணவர்‌ 
வானிலெழுந்தனர்‌. பேருருவம்‌ கொண்டெழுந்த 
பெருமாள்‌ அவன்‌ என்றனர்‌ முனிவர்கள்‌. ச்றும்‌ பாதாள 

[11௨௨61] அஸ்வத்தாமனை நோக்கி அம்புகளைத்‌ 
தொடுத்தபடி போர்க்கூச்சல்‌ எழுப்பிக்கொண்டு தேரில்‌ 
சென்றபோது திருஷ்டத்யும்னன்‌ துயிலிலோ பித்திலோ 
என முற்றிலும்‌ நிலையழிந்திருந்தான்‌. வெளியே 
கேட்டுக்கொண்டிருந்த ஓசைகளும்‌ அறைந்து உதிர்ந்த 
அம்புகளும்‌ புகையென அவன்‌ உடலைக்‌ கடந்‌ 
சென்றுகொண்டிருப்பதுபோல்‌ தோன்றியது. ஏற்கெனவே 
இறந்துவிட்டிருக்கிறேனா என்னும்‌ ஐயம்‌ அவனுள்‌ 
எழுந்துகொண்டே இருந்தது. இல்லை, இடவுணர்வும்‌ 
காலபோதமும்‌ இருக்கின்றன. இதோ இங்கே இவ்வண்ணம்‌ 
போரிட்டுக்கொண்டிருக்கிறேன்‌. நேற்று இன்றுடன்‌ 
பிணைப்புண்டிருக்கிறது. இக்கணம்‌ அனைத்தையும்‌ 
மையமென நின்று தொகுத்துக்கொண்டிருக்கிறது. 


இக்கணம்‌, இக்கணம்‌, இக்கணம்‌... இக்கணமே 
அனைத்தையும்‌ மையமென நின்று தூக்கிச்‌ சுழற்றுகிறது. 
இக்கணத்தில்‌ முழுக்க நிலைகொண்டுவிட்டேன்‌ என்றால்‌ 
நான்‌ தெளிந்தவன்‌. ஆனால்‌ தெளிவு என்பதுதான்‌ 
என்ன? ஒவ்வொன்றையும்‌ குறுக்கிச்‌ சிறிதாக்கி, 
துளியென்று கடலைச்‌ சமைத்து, கையில்‌ வைத்திருக்கும்‌ 
ஒரு மாயம்‌ அன்றி வேறில்லை அது. தெளிவு என்பது 
தன்னிலை. தன்னிலை என்பது இக்கணம்‌. இக்கணம்‌ 
என்பது பிற அனைத்திலிருந்தும்‌ உதிர்த்து எடுப்பது. பிற 
அனைத்துக்கும்‌ எதிர்நிலை என நின்றிருப்பது. 
இக்கணம்‌ என்னும்‌ மாயை என்னை ஆள்கிறது. 
இக்கணம்‌ என்றொன்றில்லை எனில்‌ நான்‌ மைய முடிச்சு 
அவிழ சிதறி நிறைவேன்‌. 


தெளிவின்மை கூடிய கணங்களில்‌ என்னில்‌ இக்கணம்‌ 
என ஒன்று துளித்திருக்கவில்லை. உணர்வென்றும்‌ 
சித்தமென்றும்‌ அது உருமாற்றம்‌ கொண்டிருக்கவில்லை. 
சித்தமுடிச்சு அவிழ்ந்த கணங்களின்‌ விடுதலைதான்‌ 
எத்தனை பேருருக்கொள்வது! சிவமூலியை முதலில்‌ 
இழுத்தபோது அம்முடிச்சு அவிழ்ந்தது. அவன்‌ பலவாறாக 
சிதறிக்‌ கிடந்தான்‌. கைகால்கள்‌ அறை முழுக்க கிடந்தன. 
சுவர்கள்‌ நீர்ப்படலங்களென நெளிந்தன. வானம்‌ மிக 

அருகே இருந்தது. நோக்கியபோது மிக அகலே சென்றது. 
அண்மையும்‌ சேய்மையும்‌ கலந்த வெளி அவனைச்‌ 
சூழ்ந்து அலைகொண்டது. அஞ்சி அவன்‌ கூச்சலிட்டான்‌. 
“சூதரே! சூதரே” என அலறினான்‌. 


அவனருகே இருந்த சூதர்‌ “அஞ்சவேண்டாம்‌, இளவரசே... 
அச்சமே இதற்கு எதிரி. அச்சத்தை சிவமூலி சென்று 
தொட்டதென்றால்‌ அது பெருகிப்பரந்துவிடும்‌” என்றார்‌. 
“என்‌ உடல்‌ கரைந்து பரவுகிறது. என்‌ உடல்‌ 
திறந்துகொண்டது!” அவன்‌ குடலும்‌ இரைப்பையும்‌ 
வெளியே கிடந்தன. குருதி கசிய நெஞ்சக்குலை 
துடித்துக்கொண்டிருந்ததை அவன்‌ கண்டான்‌. “இது 
வேறொரு காட்சி... அவ்வளவுதான்‌. வேறொரு வகையில்‌ 
இதை பார்க்கிறீர்கள்‌... எளிதாகுக... இது 
பிறிதொன்றல்ல.” அவன்‌ கைநீட்டி அவர்‌ காலை 
பிடித்தான்‌. சூதர்‌ அவனருகே சிலும்பியில்‌ இருந்து 
உறிஞ்சி வாயை வானோக்கித்‌ தூக்கி முகில்கீற்றுகளை 
ஊதினார்‌. “என்‌ உடலில்‌ இருந்து குருதி வழிகிறது... 
சிறுநீர்‌ முட்டுகிறது.” 


“அதை நோக்கிக்கொண்டிருங்கள்‌... உங்களை 
அச்சுறுத்துவது உங்களுக்குப்‌ பின்‌ வாயில்கள்‌ 
மூடிவிட்டன என்னும்‌ எண்ணம்‌ மட்டுமே. இல்லை, 
இன்னும்‌ ஒரு நாழிகைப்‌ பொழுதே. அதற்குப்‌ பின்‌ இது 
கனவென மாறிவிடும்‌. பழகிய உலகில்‌ சென்றமைவீர்கள்‌. 
அங்கே ஒவ்வொன்றும்‌ நீங்கள்‌ அறிந்தவகையில்‌ 
இருக்கும்‌... அதன்பின்‌ இதை நினைவுகூர்வீர்கள்‌.” 
அவன்‌ நோக்கியபோது அருகே பெருந்தூண்‌ சரிந்து 
நின்றிருந்தது. அந்த மாளிகையே படகுபோல்‌ சரிந்து 
நின்றது. அருகில்‌ பீடம்‌ சரிந்திருக்க அதன்மேல்‌ 
நீர்க்குவளை சரிந்திருந்தது. கைநீட்டி அவன்‌ பீடத்தை 
பற்றினான்‌. “சரிந்திருக்கிறது! விழப்போகிறது!” 
என்றான்‌. “பற்றிக்கொள்க... பற்றிக்கொள்க என்னை! 
நான்‌ அப்பால்‌ விழப்போகிறேன்‌.” 


“இல்லை, விழமாட்டீர்கள்‌. நீங்கள்‌ பழைய புடவியின்‌ 
நெறிகளை இங்கே போடவேண்டாம்‌. இங்கே சாய்ந்தவை 
விழாது. எரிபவை சுடாது. பாறைகள்‌ ஒழுகும்‌. நீர்த்துளி 
வந்து அறையும்‌... இங்கு அனைத்தும்‌ வேறு... அதை 
நோக்கிக்கொண்டிருங்கள்‌. அங்குள்ள எண்ணங்களை 
முற்றாக களைந்துவிடுக! ஆடையென உருவி 
அப்பாலிடுக! அவை நெடுந்தொலைவுக்கு விலகி 
இல்லையென்றாகி மறைக! அவை அங்கே மீளும்‌ 
வழியின்‌ வாயிலில்‌ உங்களுக்காகக்‌ காத்திருக்கும்‌. 
சென்றதும்‌ வந்து பற்றிக்கொள்ளும்‌. ஏனென்றால்‌ 
அவற்றுக்கு வடிவம்‌ அளிப்பவர்‌ நீங்கள்‌. அவை வாழும்‌ 
வீடு. அவை ஊரும்‌ ஊர்தி. நீங்கள்‌ அவற்றை 
உதறினாலும்‌ அவை உங்களை விடப்போவதில்லை.” 


“இங்கே மகிழ்ந்திருந்தால்‌ இது இனிய உலகம்‌. வேறு 


நெறிகளும்‌ இயல்புகளும்கொண்ட பிறிதொரு புடவி. 
பித்தர்களும்‌, சித்தர்களும்‌ மட்டுமே அறியும்‌ வெளி... 
இங்கு வந்துசென்றபின்‌ அங்கு மீண்டால்‌ அங்கே 
ஒவ்வொன்றையும்‌ புதியவை என மீண்டும்‌ 
கண்டடையலாம்‌. இப்புடவி என்பது ஒன்றல்ல என்று 
தெளிவடைய வேறுவழியே இல்லை. நீங்கள்‌ இதுவரை 
அறிந்த புடவி உங்களால்‌ உருவாக்கப்பட்டது. ங்கள்‌ 
என அமைந்த அந்த தத்தளிக்கும்‌ சின்னஞ்சிறு 
புள்ளியில்‌ குவியும்‌ காட்சிகளால்‌ ஆனது அது. புல்நுனிப்‌ 
பனித்துளியின்‌ உலகம்‌. வெல்க, அச்சிறையிலிருந்து 
எழுக! இவ்வெளியில்‌ பரவுக! உங்கள்‌ உடல்‌ அல்ல 
நீங்கள்‌. உங்கள்‌ புலன்கள்‌ அல்ல நீங்கள்‌. அவற்றை 
ஆளும்‌ தன்னிலை அல்ல நீங்கள்‌. அதை உருவாக்கும்‌ 
ஆணவம்‌ அல்ல நீங்கள்‌.” 


“அரசே, நீங்கள்‌ அஞ்சுவது எவற்றை? நன்கு நோக்குக! 
நீங்கள்‌ அந்தத்‌ தூணை அஞ்சுகிறர்கள்‌. இந்தப்‌ பீடத்தை 
அஞ்சுகிறீர்கள்‌. இந்த வீட்டுக்கூரையை அஞ்சுகிறர்கள்‌... 
அவை வெறும்பொருட்கள்‌ என எண்ணியிருந்தீர்கள்‌. 
அவற்றால்‌ முடிவெடுக்கவோ, செயல்படவோ 
இயலாதென்று நம்பினீர்கள்‌. அவை தங்கள்‌ 
இயல்புகளின்மேல்‌ மாற்றிலாது நிற்பவை என்றும்‌ 
தங்கள்‌ நெறிகளால்‌ முற்றாகக்‌ கட்டப்பட்டவை என்றும்‌ 
எண்ணிக்கொண்டீர்கள்‌. பொருள்‌ என்பது பொருளின்‌ 
நெறிகளின்‌ தொகையே என்று சொல்லும்‌ சிறப்பியல்புக்‌ 
கொள்கையினரை நம்பாத எவரும்‌ இங்கில்லை. 
கெளதமர்‌ ஓர்‌ அறிவிலி. மானுடருக்கு நெறிகளை 
அளித்த பராசரர்‌ எளிய அறிவிலி என்றால்‌ 
பொருட்களுக்கு நெறிகளை அளித்த கெளதமரை பேதை 
என்று அன்றி எவ்வண்ணம்‌ கூறுவது?” 


“பொருட்கள்‌ அந்நெறிகளால்‌ ஆளப்படவில்லை என்று 
அறிக! நெறிகளை நீங்களே அவற்றுக்கு அளித்தீர்கள்‌. 
இதோ அவற்றை அகற்றிவிட்டீர்கள்‌. அனைத்தையும்‌ 
கட்டவிழ்த்துவிட்டீர்கள்‌. அவை விடுதலை 
கொண்டுவிட்டன. கட்டற்ற நிலையில்‌ அவை எவ்வாறு 
உள்ளன என்று நோக்குக! அவற்றை 
அஞ்சவேண்டியதில்லை. கனவிலெழும்‌ 
காட்டுயானைகளின்‌ மத்தகங்களில்‌ எடையும்‌ விசையும்‌ 
இல்லை என எண்ணிக்கொள்க! அவற்றின்‌ போரை 
குன்றேறி நின்று நோக்கவேண்டியதில்லை. நோக்குக, 
வெறுமனே நோக்குக! அவை எவையென்று உணர்க! 
அவை எப்போதும்‌ இங்கு இவ்வண்ணமே இருந்தன. 
உங்கள்‌ சித்தக்குமிழியில்‌ அவை பிறிதொன்றென 
தங்களைக்‌ காட்டின. அக்குமிழி இதோ 


உடைந்துவிட்டிருக்கிறது...” 


சூதர்‌ பேசிக்கொண்டே செல்ல அவன்‌ உளம்‌ படிந்து உடல்‌ 
படிந்து தரையில்‌ வரையப்பட்ட ஓவியமென ஆகி 
வெறுமனே நோக்கிக்கொண்டிருந்தான்‌. விழிகளால்‌ 
அல்ல, முழுதிருப்பாலும்‌ நோக்கிக்கொண்டிருந்தான்‌. 
அவனைச்‌ சூழ்ந்திருந்த உலகம்‌ அனைத்து 
ஒழுங்குகளுக்கும்‌ அப்பாற்பட்டதாக இருந்தது. அவன்‌ 
அறிந்த பொருட்கள்தான்‌. அவை இயல்பழிந்தபோது 
முடிவின்மையை கொண்டன. நெறிகளுக்கு மட்டுமே 
எல்லை. எல்லையற்றது மீறல்‌. அவன்‌ ஒரு கோப்பையை 
நோக்கிக்கொண்டிருந்தான்‌. நீர்த்துளிபோல்‌ அது 
விம்மியது. உருகி வழிந்து மீண்டும்‌ 
இணைந்துகொண்டது. எழுந்து புரண்டு கோடாகி 
வளைந்து சுருண்டு இணைந்து மீண்டும்‌ துளியாகியது. 
அவன்‌ சிரிக்கத்‌ தொடங்கினான்‌. 


மறுநாள்‌ காலையில்‌ அவன்‌ விழித்துக்கொண்டபோது 
அருகே அந்தச்‌ சூதர்‌ இருந்தார்‌. அவன்‌ புரண்டு 
எழுந்தபோது முதல்‌ எண்ணம்‌ என எழுந்தது தனக்கு 
கைகால்கள்‌ உள்ளனவா என்பதே. கைகளை தூக்கிப்‌ 
பார்த்தான்‌. கால்களை அசைத்தபோது உடலை 
உணர்ந்தான்‌. உடலுக்குள்‌ அமைந்துள்ளோம்‌ என 
உணர்ந்ததுமே ஆழ்ந்த நிறைவொன்றை அடைந்தான்‌. 
“சூதரே! சூதரே!” என அவன்‌ அருகே படுத்திருந்த சூதரை 
உலுக்கினான்‌. அவர்‌ எழுந்துகொண்டு “இளவரசே” 
என்றார்‌. “நீர்‌ எனக்கு நேற்று அளித்தது என்ன?” என்று 
திருஷ்டத்யும்னன்‌ கேட்டான்‌. “சிவமூலியின்‌ 
சாற்றைக்கொண்டு உருவாக்கப்பட்ட ஒரு சாந்து... 
உடலுக்குள்‌ நேராகவே சென்று சித்தத்தை தாக்குவது.” 


“எங்கிருந்து பெற்றீர்‌?” என்றான்‌ திருஷ்டத்யும்னன்‌. 
“நாகர்களிடமிருந்து. இளவரசே, இச்செடியை அவர்கள்‌ 
பசுங்குலங்களில்‌ அரசநாகம்‌ என்கிறார்கள்‌. 
நஞ்சுகொண்ட செடிகள்‌ என இப்புவியில்‌ பலநூறு 
இருக்கலாம்‌. சிவமூலியே நிகரற்றது. இதைப்பற்றி ஒரு 
கதை சொல்கிறார்கள்‌.” அவர்‌ எழுந்து அமர்ந்து மீண்டும்‌ 
சிலும்பியை எடுத்தார்‌. “மீண்டுமா?” என்றான்‌. “இது ஒரு 
மூச்சுக்கு... நேற்று எஞ்சியவற்றை இது அகற்றும்‌” 
என்றார்‌ சூதர்‌. “நாகர்களின்‌ கதைகளின்படி 
மூவிழியனின்‌ கழுத்தில்‌ கிடந்த நாகம்‌ அவர்‌ 
தலையிலிருந்த நிலவுமேல்‌ பொறாமை கொண்டது. நான்‌ 
அரவுக்குலத்தின்‌ அரசன்‌. நானே கழுத்தணியாக 
அமைகையில்‌ நீ சடைமகுடத்தில்‌ அமர்வது உகந்தது 
அல்ல என்று அது நிலவிடம்‌ சொன்னது.” 


பிறைநிலவு “நான்‌ வானின்‌ இரு சுடர்களில்‌ ஒன்றாகிய 
சந்திரன்‌ அல்ல என்று உணர்க! நான்‌ பருவானில்‌ 
எழுவதில்லை. யோக இருளில்‌ மட்டுமே எழுபவன்‌. கரிய 
யானையின்‌ கொம்புகள்‌ என அந்த இரவில்‌ இரு 
நிலவுகள்‌ துலங்கும்‌. கரித்தோல்‌ பிளந்து எழுபவன்‌ 
பெரும்பித்தன்‌. வெள்ளேறு மேல்‌ நின்று முப்புரி 
வேலேந்தி வெறியாட்டுகொள்கையில்‌ ஒரு நிலவை 
அவன்‌ தன்‌ தலையில்‌ சூடினான்‌. பிறிதொன்றை 
நுதல்விழியும்‌ அனலாடையும்‌ கொண்டு 
பாய்கலைப்பாவைமேல்‌ எழுந்து ஆடும்‌ தன்‌ 
துணைவியின்‌ குழலில்‌ சூட்டினான்‌. நான்‌ பெரும்பித்தின்‌ 
அடையாளம்‌. கடுவெளியில்‌ நிறைந்துள்ள கோள்கள்‌ 
அனைத்தும்‌ நெறி வழுவி கூத்தாடும்‌ தாண்டவத்தின்‌ 
மேல்‌ பொழியும்‌ ஒளி” என்றது. 


“என்‌ குருதியே நஞ்சு. நெளிந்து நெளிந்து நான்‌ அதில்‌ 
கடைந்தெடுப்பது என்‌ பல்லில்‌ ஊறும்‌ அருநஞ்சு. அது 
தவம்செய்து கனிந்து ஒளிகொள்வது நாகமணி... உன்‌ 
நிலவொளிக்கு நிகராகவே ஒளிகொண்டது அது” என்றது 
நாகம்‌. “அதில்‌ ஒரு ஒருதுளியே போதும்‌ பெருங்கடல்கள்‌ 
பித்துகொள்ளும்‌. மலைமுடிகள்‌ வெறிகொண்டு எழும்‌... 
பித்தின்‌ தெய்வம்‌ நான்‌ என்கின்றனர்‌ நாகர்கள்‌.” நிலவு 
“நான்‌ என்‌ கீழே விண்நெருப்பு திகழும்‌ நுதல்விழியை 
கொண்டுள்ளேன்‌. எனக்கு மேலே கடுவெளியை 
குளிரச்செய்யும்‌ விண்கங்கையை கொண்டிருக்கிறேன்‌. 
அனலும்‌ புனலுமென ஆடிக்கொண்டிருப்பதே பித்து 
என்று உணர்க!” என்றது. 


“அனலென்றும்‌ புனலென்றும்‌ நெளிவது என்‌ உடல்‌” 
என்றது நாகம்‌. நிலவு “யோகியர்‌ என்‌ ஒளியில்‌ 
ஒவ்வொன்றையும்‌ மூடியுள்ள சித்தமெனும்‌ திரையை 
விலக்கி மெய்யை நோக்குகின்றனர்‌. மலைகளை 
நடனமிடச்‌ செய்கின்றனர்‌. கடல்களை எடுத்து 
ஆடையாக அணிந்துகொள்கின்றனர்‌. விண்ணளாவ 
எழுந்து நின்று வான்சுடர்களை விழிகள்‌ என சூடி 
மண்ணவர்‌ வாழ்க்கையை நோக்கி அறிகின்றனர்‌. 
வியனுருக்கொண்ட சிவனை நோக்கி நீயே நான்‌ 
என்கின்றனர்‌. பின்னர்‌ மீண்டு சென்று சிவமேயாம்‌ என 
அமர்கின்றனர்‌. மண்ணில்‌ சிலர்‌ அவ்வண்ணம்‌ 
மண்ணைக்‌ கடந்து அமைவதனால்தான்‌ மண்‌ 
அவ்வண்ணம்‌ அமைகிறது என்று உணர்க! 
உலகுகடந்தோரை அச்சுகளெனக்‌ கொண்டே உலகு சுழல 
முடியும்‌” என்றது. 


“இப்புவியை நானும்‌ பித்தால்‌ நிறைப்பேன்‌. இதை 


மந்தரமலை விழுந்த பாலாழியென கொந்தளிக்கச்‌ 
செய்வேன்‌” என்று நாகம்‌ வஞ்சினம்‌ உரைத்தது. நிலவு 
“எனில்‌ ஒன்று செய்வோம்‌. நான்‌ இந்த சடைமுடித்‌ 
திரளுக்குள்‌ மறைகிறேன்‌. உன்‌ நாகமணியின்‌ ஒளியால்‌ 
இவ்விரவை நிரப்புக!” என்றது. “உன்‌ ஒளியால்‌ இங்கு 
நிகழ்வது என்னவென்று பார்ப்போம்‌. உன்‌ எல்லையை 
நீயும்‌ என்‌ பிழைகளை நானும்‌ புரிந்துகொள்ள அது 
வாய்ப்பாகும்‌.” நாகம்‌ “ஆம்‌, அதை செய்வோம்‌” என 
ஏற்றுக்கொண்டது. நிலவு காரிருளில்‌ மறைந்தது. நாகம்‌ 
தன்‌ அருமணியை நிலவென உமிழ்ந்து வானில்‌ 
நிறுத்தியது. 

அன்று ஊழ்கத்தில்‌ அமர்ந்தவர்கள்‌ வெண்ணிற 
அமுதொளிக்கு மாற்றாக இளநீல நிலவொளி 
எழுந்ததைக்‌ கண்டார்கள்‌. என்ன நிகழ்கிறதென்று 
அறியாமல்‌ திகைத்தனர்‌. ஒவ்வொரு மரமும்‌ செடியும்‌ 
பாறைகளும்‌ விலங்குகளும்‌ அவ்வொளியில்‌ உருமாறின. 
வாழைத்தண்டுகள்‌ நீலப்பளிங்குகள்‌ என்றாயின. 
ஆலமர விழுதுகள்‌ படமெடுத்துச்‌ சீறின. கொடிகள்‌ 
சுற்றிப்பின்னி நெளிந்தன. புடவியிலிருந்த 
ஒவ்வொன்றும்‌ நஞ்சுகொண்டது. அவை ஒன்றை ஒன்று 
கொத்திக்கொண்டன. பின்னிப்‌ புளைந்து போரிட்டன. 
புடவிப்பெருக்கு அனைத்து நெறிகளையும்‌ இழந்து 
கொந்தளிப்பு கொண்டது. கடல்‌அலைகள்‌ படமெடுத்து 
மண்மேல்‌ எழுந்து வந்தன. மலைகள்‌ உறுமியபடி 
சுருளவிழ்ந்து வானில்‌ முகில்களுக்குமேல்‌ பரவின. 
ஆழத்து இருளில்‌ இருந்து அனல்தூண்கள்‌ 
வெடித்தெழுந்தன. 


யோகியர்‌ எழுந்து வெறிநடனமிட்டனர்‌. ஆற்றொணாக்‌ 
காமம்‌ கொண்டு அவர்கள்‌ நிலையழிந்தனர்‌. தங்கள்‌ 
நிழல்களைப்‌ புணர்ந்தனர்‌. கைசுட்டி விலங்குகளைப்‌ 
பெண்களாக்கி புணர்ந்தனர்‌. காமம்‌ நொதித்து வஞ்சம்‌ 
என்றாக வேல்களைக்‌ கொண்டு ஒருவரை ஒருவர்‌ 
தாக்கிக்கொண்டனர்‌. காமமும்‌ வஞ்சமும்‌ பெருகியெழ 
உலகையே வெல்லும்‌ வெறிகொண்டு எழுந்தனர்‌. 
விண்ணவர்களுக்கு அறைகூவல்‌ விடுத்தனர்‌. 
முகில்கள்மேல்‌ எழுந்து ஏழு விண்ணுலகுகளையும்‌ 
வெல்லத்‌ துடித்தனர்‌. விண்சமைத்து ஆளும்‌ மூன்று 
தெய்வங்களையும்‌ எதிர்க்க விழைந்தனர்‌. 

தேவரும்‌ முனிவரும்‌ அஞ்சி இறைவனை வேண்டினர்‌. 
யோகத்தில்‌ அமர்ந்திருந்த இறைவனின்‌ அருகமைந்த 
அன்னை அவரை எழுப்பாமல்‌ சடைமுடித்தொகையில்‌ 
மறைந்திருந்த நிலவின்‌ மேல்‌ சுட்டுவிரலால்‌ மெல்ல தட்டி 


ஒரு துளி வெண்ணிற அமுதை உதிரச்செய்தாள்‌. 
அவ்வெண்ணிற ஒளி குளிர்ப்பெருமழை என புடவிமேல்‌ 
பரவியதும்‌ அதில்‌ நனைந்து அனைத்தும்‌ நிறம்‌ மாறி 
பொன்னொளி கொண்டன. ஒவ்வொன்றும்‌ தங்கள்‌ 
இயல்பு மீண்டன. மூவிழியனின்‌ கழுத்தில்‌ அமைந்த 
நாகம்‌ “ஆம்‌, நஞ்சல்ல பித்து” என்றது. “நஞ்சில்‌ 

களியாட்டு இல்லை. நஞ்சென்பது அழிவு. பித்தென்பது 
அறிதல்‌” என்றது. 


ஆனால்‌ உலகு நிலைமீண்டபோது அனைத்துயிரும்‌ 
முழுக்க மீள விழையவில்லை. அந்நச்சிரவில்‌ அடைந்த 
ஆற்றலை அவை விரும்பின. “நீங்கள்‌ விழையுமளவுக்கு 
நஞ்சை வைத்துக்கொள்ளலாம்‌” என்று மாநாகம்‌ 
சொன்னது. “ஆனால்‌ அறிக, அந்நஞ்சால்‌ உங்கள்‌ 
குருதியினரையும்‌ சுற்றத்தவரையுமே முதலில்‌ 
தாக்குவீர்கள்‌! தன்‌ குடியை தானே உண்ணும்‌ தீயூழ்‌ 
கொண்டவையே நாகங்கள்‌.” அதை கேட்டு 
பெரும்பாலான செடிகளும்‌ பூச்சிகளும்‌ விலங்குகளும்‌ 
அஞ்சி அகன்றன. ஊமத்தையும்‌, அரளியும்‌, எருக்கும்‌ 
“நாங்கள்‌ நஞ்சுகொள்க!” என்றன. நூற்றெட்டு செடிகள்‌ 
“ஆம்‌, நாங்களும்‌!” என்றன. மண்ணில்‌ வாழ்ந்த 
பாம்புகளும்‌ அரணைகளும்‌ தேள்களும்‌ “நஞ்சு 
எங்களுக்கு” என்று சொல்லி ஏற்றுக்கொண்டன. 
குளவிகளும்‌ வண்டுகளும்‌ “நாங்களும்‌ நஞ்சுகொள்க!” 
என்று ஏற்றன. 


சில செடிகளும்‌ உயிர்களும்‌ தயங்கித்‌ தயங்கி துளிநஞ்சு 
கொண்டன. எட்டி கசப்பை ஏற்றுக்கொண்டது. கசங்கம்‌ 
கெடுநாற்றத்தை நஞ்செனப்‌ பெற்றது. அதிமதுரம்‌ 
இனிப்பையே நஞ்சென்று ஆக்கிக்கொண்டது. தேனீ 
சிறுகொடுக்கில்‌ ஒரு துளி நஞ்சை பெற்றுக்கொண்டது. 
மானுடன்‌ நாவில்‌ நஞ்சு கொண்டான்‌. உணவனைத்தும்‌ 
ஏழு நாள்‌ புளித்தால்‌ நஞ்சுகொள்ளலாயின. அவ்விரவு 
விடிந்தபோது நிலவின்‌ பெருக்கில்‌ ஒரு துளி மட்டும்‌ ஒரு 
சுண்டைக்காய்ச்‌ செடியில்‌ வெண்மலர்‌ என 
எஞ்சியிருந்தது. அது பித்தப்பூ என்று ஆகியது. சிவமூலி 
என அதை வாழ்த்தினர்‌ முனிவர்‌. சிவநடனத்தின்‌ 
வெண்ணிற ஒளியை விரிப்பது. சித்தத்தில்‌ 
அமுதென்றாவது. 


சூதர்‌ சொன்னார்‌ “இளவரசே, நீங்கள்‌ உண்ணும்‌ உணவில்‌ 
மேலும்‌ சற்று சுவைகொண்டது அமுதாகுமா என்ன? 
நீங்கள்‌ அறிந்தவற்றையே மேலும்‌ சற்று 
தெளிவுறுத்துவது ஞானமாகுமா? புதிய சுவையே அமுது. 
அறிந்த அனைத்தையும்‌ அறியாமையென்றாக்கி 


எஞ்சுவதே ஞானம்‌. இது ஞானத்தை அளிப்பது. இதை 
கொள்க!” அவன்‌ புன்னகையுடன்‌ “இந்த இரவைக்‌ கடக்க 
நெடுநாட்களாகும்‌... நான்‌ இங்கிருக்கும்‌ சுவைகளிலேயே 
வாழ்கிறேன்‌” என்றான்‌. “எனில்‌ ஒன்று அறிக! என்றேனும்‌ 
நீங்கள்‌ இதற்கிணையான கலைவை உங்களுக்குள்‌ 
உணர்வீர்கள்‌. ஒவ்வொன்றும்‌ பொருள்மாறி உருமாறிப்‌ 
பரவுவதை காண்பீர்கள்‌. அன்று திரண்டு எழுவதே 
மெய்மை. பிற அனைத்தையும்‌ அழித்து தானன்றி 
பிறிதொன்றிலாது தருக்கி நிற்பது அது.” 


குருக்ஷேத்ரக்‌ களத்தில்‌ ஒவ்வொருவரும்‌ சற்றேனும்‌ 
நிலையழிந்துகொண்டிருந்தார்கள்‌. ஒவ்வொருநாள்‌ 
மீளும்போதும்‌ என்ன நிகழ்ந்ததென்றே அறியாத ஒரு 
காலத்தை தாங்கள்‌ கடந்துவந்திருப்பதாக 
சொன்னார்கள்‌. திருஷ்டத்யும்னன்‌ அச்சூழ்கையை 
வகுத்து நடத்துபவன்‌ என்பதனால்‌ பொழுதறாது 
ழிப்புநிலை கொண்டிருந்தான்‌. எங்கு எவருடன்‌ 
போரிட்டுக்கொண்டிருந்தபோதும்‌ முழுப்‌ படையையும்‌ 
தன்‌ அகவிழியில்‌ விரித்திருந்தான்‌. சூழ்கை 
கலையும்போது அவன்‌ மேலும்‌ ஒருங்கமைந்தான்‌. 
ஆணைகளைக்‌ கூவியபடி செவிகளால்‌ படைகள்‌ 
ஒருங்கிணைவதை அறிந்தபடி மேலும்‌ விழிப்பு 
கொண்டான்‌. தன்னிலை அழிந்து களத்திலாடுபவர்‌ 
எதை காண்கிறார்‌ என்று எப்போதும்‌ அவன்‌ வியந்தான்‌. 


“களத்தில்‌ நாம்‌ அமைக்கும்‌ ஒழுங்கு கலையும்போது நாம்‌ 
எண்ணிச்சூழ முடியாத ஒழுங்கு ஒன்று உருவாவதை 
காண்கிறேன்‌” என்று சிகண்டி சொன்னார்‌. “அதை 
நோக்குகையில்‌ சித்தம்‌ மலைக்கிறது. பல்லாயிரம்‌ 
கால்களும்‌ கைகளும்‌ கொண்ட உயிர்‌ ஒன்று 
போரிடுவதை காண்பதுபோல.” திருஷ்டத்யும்னன்‌ “அந்த 
ஒப்புமை பலமுறை சொல்லப்பட்டுள்ளது” என்றான்‌. 
“ஆம்‌, ஆனால்‌ அதை நேரில்‌ காணும்போது ஏற்படும்‌ 
திகைப்பு மிகப்‌ பெரிது. அவ்விலங்கின்‌ ஒரு மயிரிழையே 
நாம்‌ என உணரும்போது உருவாகும்‌ தன்னிலை அழிவும்‌ 
பிறப்புமே போரில்‌ நான்‌ அடைவது.” திருஷ்டத்யும்னன்‌ 
“போரில்‌ தெய்வங்கள்‌ எழும்‌ என்று அறிந்திருக்கிறேன்‌” 
என்றான்‌. சிகண்டி பேசாமலிருந்தார்‌. “சொல்லுங்கள்‌, 
மூத்தவரே” என்றான்‌. “அது உளமயக்கா என அறியேன்‌. 
ஒரு தருணத்தில்‌ நான்‌ போரில்‌ அத்தனை 
படைவீரர்களையும்‌ பீஷ்மர்‌ எனக்‌ கண்டேன்‌.” 


திருஷ்டத்யும்னன்‌ சில கணங்களுக்குப்‌ பின்‌ “உங்கள்‌ 
அன்னையைக்‌ கண்டதில்லையா?” என்றான்‌. “இல்லை” 
என்று சிகண்டி சொன்னார்‌. “இக்களத்திலேயே அவர்‌ 


இல்லை.” திருஷ்டத்யும்னன்‌ “தெய்வங்களை 
காண்கிறார்கள்‌. மூதாதையர்‌ எழுகிறார்கள்‌” என்றான்‌. 
“நான்‌ தெய்வமென்றும்‌ மூதாதையென்றும்‌ ஒருவரையே 
எண்ணுகிறேன்‌” என்றார்‌ சிகண்டி. திருஷ்டத்யும்னன்‌ 
“நான்‌ எவரை காண்பேன்‌?” என்றான்‌. சிகண்டி ஒன்றும்‌ 
சொல்லவில்லை. “ஆசிரியர்‌ எழக்கூடுமா? அன்றி 
தந்தையா?” சிகண்டி “முதலில்‌ இங்கே ஒவ்வொன்றுடனும்‌ 
நம்மைக்‌ கட்டியிருப்பவை அறுபடவேண்டும்‌. அதன்பின்‌ 
எழுவதென்ன என்று நாம்‌ முன்னரே சொல்ல முடியாது” 
என்றார்‌. திருஷ்டத்யும்னன்‌ “ஆம்‌” என்றபின்‌ 
நீள்மூச்செறிந்தான்‌. 

போர்‌ மூப்படையும்தோறும்‌ போர்க்களத்தில்‌ 
தெய்வங்களும்‌ மூத்தோரும்‌ தோன்றுவது பெருகியது. 
மருத்துவநிலையில்‌ வெட்டுண்டு உடல்பழுத்து 
காய்ச்சலில்‌ கிடப்பவர்களில்‌ பலர்‌ தெய்வங்களை நேரில்‌ 
கண்டுகொண்டிருந்தார்கள்‌. ஒருவன்‌ 
திருஷ்டத்யும்னனின்‌ கையை பற்றிக்கொண்டு “நான்‌ 
கண்டேன்‌... அவளை நான்‌ கண்டேன்‌” என்றான்‌. “யார்‌?” 
என்று திருஷ்டத்யும்னன்‌ கேட்டான்‌. “அவளை... 
அவளை நான்‌ முன்னரே கண்டிருக்கிறேன்‌. மிகச்‌ சிறிய 
அகவையில்‌. இன்று அவளை களமெங்கும்‌ கண்டேன்‌. 
களம்‌ முழுக்க!” அவன்‌ இறந்துகொண்டிருந்தான்‌. 
விழிமணிகள்‌ உலைந்தாடின. உடல்‌ காய்ச்சலுடன்‌ 
நடுங்கிக்கொண்டிருந்தது. “அவள்தான்‌... எல்லாமே 
அவள்தான்‌.” அவன்‌ இறப்பது வரை திருஷ்டத்யும்னன்‌ 
அங்கே நின்றான்‌. வெறித்த விழிகளில்‌ அந்த அறிதல்‌ 
உறைந்து எஞ்ச அவன்‌ இறந்து கிடந்தான்‌. பின்னர்‌ 
களத்தில்‌ பல்லாயிரம்‌ முகங்களில்‌ அவன்‌ அந்த 
வெறிப்பை கண்டான்‌. இறுதிக்காட்சி கற்சிலையின்‌ 
கண்களின்‌ நோக்கென நிலைத்த முகங்கள்‌. 


அவனைச்‌ சூழ்ந்து போரிட்ட அத்தனை முகங்களும்‌ 
அவ்வண்ணமே இருந்தன அப்போது. அவர்கள்‌ 
அனைவருமே ஒன்றை கண்டுகொண்டிருந்தனர்‌. 
அதனுடன்‌ போரிட்டுக்கொண்டிருந்தனர்‌. அவர்கள்‌ 
ஒவ்வொருவரும்‌ எதையோ கூவிக்கொண்டிருப்பதை 
அவன்‌ கண்டான்‌. அவர்களை ஒட்டுமொத்தமாகக்‌ 
கேட்டபோது அது வெற்றோசையின்‌ அலை எனத்‌ 
தோன்றியது. விழியோட்டியபோது அனைவரும்‌ 
ஒன்றையே கூவுவதாகப்பட்டது. ஒவ்வொரு உதடாக 
நோக்கியபோது தனித்தனிச்‌ சொற்கள்‌ திகழ்வது 
தெரிந்தது. உதடசைவிவிருந்து அச்சொற்களை தொட்டு 
எடுக்க விழிகள்‌ முயன்றன. அவை மானுடமொழிச்‌ 
சொற்களே அல்ல என திகைத்தன. அகச்சொற்கள்தான்‌ 


முதலில்‌ சிதறுகின்றன. புறம்‌ அதன்‌ பின்னரே 
சிதறுகிறது. 


அவன்‌ ஒரு நொறுங்கலை தன்னுள்‌ உணர்ந்தான்‌. 
மெல்லிய தோற்படலம்‌ வெடித்ததுபோல. அதன்பின்‌ 
ஒவ்வொன்றும்‌ கட்டிழந்தன. நீர்க்குமிழி ஒன்றுக்குள்‌ 
இருந்தான்‌. வளைந்த உட்பரப்பில்‌ போர்வீரர்கள்‌ 
தலைகீழாக போரிட்டுக்‌ கொண்டிருந்தனர்‌. ஊடே கரிய 
நாகங்கள்‌ நெளிந்தன. சுழன்று சுழன்று அறைந்தன. 
சிறகுகொண்டு எழுந்து வீழ்ந்தனர்‌. நூறு கைகள்‌ பெருக 
வானில்‌ நின்று முழக்கமிட்டனர்‌. பேரோசையுடன்‌ 
பனைவிழுந்ததுபோல்‌ நிலமறைந்து சரிந்தனர்‌. தேர்‌ ஒரு 
சிலந்திவலைச்சரடில்‌ தொங்கி உட்க திக த்கித்து பயல்கன்‌ 
அவன்‌ தனக்குக்‌ கீழே அடியிலா வெளியை உணர்ந்தான்‌. 
கால்‌ பதற தேரின்‌ தூணை இறுகப்பற்றிக்கொண்டான்‌. 
அவன்‌ தேரிலிருந்து ஒவ்வொன்றாக அந்த ஆழத்திற்குள்‌ 
விழுந்து மறைந்துகொண்டிருந்தன. 


சங்கொலி கேட்டு அவன்‌ திரும்பி நோக்கினான்‌. தன்னை 
அணுகிவந்த தேரில்‌ அஸ்வத்தாமன்‌ அமர்ந்திருக்கக்‌ 
கண்டான்‌. அவன்‌ கையில்‌ இருந்த வில்‌ வெறிகொண்டு 
துள்ளிக்கொண்டிருந்தது. நுதல்விழியும்‌ சடைமகுடமும்‌ 
புலித்தோல்‌ ஆடையும்‌ கொண்டிருந்தான்‌. “எந்தையே!” 
திருஷ்டத்யும்னன்‌ கூவினான்‌. “எந்தையே! எந்தையே!” 
என கைகூப்பினான்‌. கைகூப்ப வேறு இரு கைகள்‌ தன்‌ 
உடலில்‌ எழுவதைக்‌ கண்டு சிரித்தபடி “ஆம்‌, நான்‌ 
அறிவேன்‌” என்றான்‌. 


நாகங்களை உடலெங்கும்‌ சுற்றி படமெடுத்த வாசுகி 
என்றனர்‌ அசுரர்‌. 


பார்கவ குலத்தவர்‌ எங்கிருந்தாலும்‌ தேடி அழிப்பேன்‌ என 
வஞ்சினம்‌ உரைத்து கார்த்தவீரியன்‌ கிளம்பினான்‌. 
ஆயிரம்‌ கரங்களால்‌ அவன்‌ திசைகளின்‌ 
மூலைகளைங்கும்‌ தேடினான்‌. மலைக்குகைகளிலும்‌ 
காட்டூர்களிலும்‌ பதுங்கியிருந்த பிருகுக்களை தேடித்தேடி 
கொன்றான்‌. அந்நாளில்‌ ஒருமுறை அவன்‌ நர்மதை 
நதிக்கரைவழியாகச்‌ செல்லும்போது அழகிய தவக்குடில்‌ 
ஒன்றைக்‌ கண்டான்‌. தன்‌ வீரர்களுடன்‌ அங்கே நுழைந்து 
அங்கு தவம்‌ செய்துகொண்டிருந்த ஜமதக்னியைக்‌ 
கண்டான்‌. முனிவர்‌ அவனை அடையாளம்‌ 
காணவில்லை. அவனும்‌ அவரை அறியவில்லை. 


க கைகள்‌ கொண்டவனுக்கு ஜமதக்னி 
ருந்தளித்தார்‌. ஒருநாளில்‌ அத்தனை பாலை அவர்‌ 
எங்கிருந்து கறந்தார்‌ என்று கார்த்தவீரியன்‌ வியந்தான்‌. 
தன்‌ தவவல்லமையால்‌ காமதேனுவின்‌ தங்கையான 
சுச்லையை தன்‌ தொழுவில்‌ வளர்ப்பதாக ஜமதக்னி 
சொன்னார்‌. அருங்கொலைசெய்த பாவங்களைப்போக்க 
பசுவுக்குப்‌ பணிவிடை செய்துகொண்டிருந்தார்‌ அவர்‌. 
உடனே அப்பசுவை கவர்ந்து வரும்படி கார்த்தவீரியன்‌ 
தன்‌ சேவகனாகிய சந்திரகுப்தனுக்கு ஆணையிட்டான்‌. 
அவனை ஜமதக்னி கைநீட்டி தடுத்தபடி “உண்டவீட்டில்‌ 
பொருள்கொள்வது பெரும்‌ பிழை... நில்‌” என்று 
கூவினார்‌. “நான்‌ பிருகுகுலத்து ர௬ுசீகரின்‌ மைந்தனாகிய 
ஜமதக்னி. ஆற்றல்களை எல்லாம்‌ தவத்தில்‌ ஒடுக்கி 
அமர்ந்திருப்பவன்‌...” என்றார்‌. 


பெருநகைப்புடன்‌ திரும்பிய கார்த்தவீரியன்‌ “நான்‌ தேடிய 
இறுதித்துளி நஞ்சு நீரே. உம்மைக்‌ கொன்று என்‌ பகையை 
மீதமின்றி அழிப்பேன்‌” என்று அவரது 
சடைமுடிக்கொண்டையைப்‌ பிடித்து கழுத்தைவெட்ட 
தன்‌ வாளை எடுத்தான்‌. “அரசே, இது போரல்ல. நான்‌ 
போரை நிறுத்தி தவம்புரிய வந்திருக்கிறேன்‌. நெருப்பை 
ஆளும்‌ என்‌ வல்லமையையும்‌ போருக்கு எழும்‌ என்‌ 
களமறத்தையும்‌ எல்லாம்‌ தவத்தின்‌ பொருட்டு 
மறந்திருக்கிறேன்‌. முதுமையை தவத்தால்‌ நிறைத்து என்‌ 
மூதாதையர்‌ அடிசேர விழைகிறேன்‌. நாம்‌ நம்‌ 
குலப்பகையை இங்கேயே களைவோம்‌...” என்று 
கூவினார்‌. 


“நான்கு தலைமுறைகளாக யாதவர்கள்‌ சிந்திய விழிநீர்‌ 
இன்றோடு நிலைக்கட்டும்‌. பகையை எஞ்சவிடும்‌ 

மறவ திருஷ்டத்யும்னன்‌ அஸ்வத்தாமனை எதிர்த்து 
போரிடத்தொடங்கி நெடுநேரத்திற்குப்‌ பின்னரே அவ்வாறு 
போரிட்டுக்கொண்டிருப்பதை அவனே உணர்ந்தான்‌. 
அம்புகளால்‌ அஸ்வத்தாமனின்‌ தேர்த்தூாண்களை 
அவன்‌ அறைந்து அதிரச்செய்தான்‌. வெறிக்கூச்சலிட்டபடி 
வில்லை துள்ளச்செய்தும்‌ தேர்த்தட்டில்‌ சுழன்றும்‌ 
போரிட்டான்‌. தன்‌ உடலில்‌ எட்டு கைகள்‌ 
எழுந்துவிட்டதென உணர்ந்தான்‌. விழிகளில்‌ அனலெழும்‌ 
தாரகாட்சனாக இருந்தான்‌. எழுந்து தேர்நுகம்‌ மீது ஓடி 
பிறிதொரு தேர்மகுடத்தில்‌ ஏறி அங்கிருந்து அம்புகளை 
தொடுத்தபோது செவிகளிலும்‌ வாயிலும்‌ அனலுமிழும்‌ 
கமலாட்சனாக இருந்தான்‌. தேரில்‌ அஸ்வத்தாமனைச்‌ 
சூழ்ந்து பறந்தவன்போல்‌ போரிட்டபோது தழலே 
உடலென்றான வித்யுத்மாலியாக இருந்தான்‌. 


அஸ்வத்தாமனின்‌ புரவிகளையும்‌ பாகனையும்‌ அவன்‌ 
நெஞ்சையும்‌ தோள்களையும்‌ நோக்கி ஒரே 
தருணத்திலென அவன்‌ ஏவிவிட்ட அம்புகளை 
அஸ்வத்தாமன்‌ மிக எளிதாக தன்‌ அம்புகளால்‌ முறித்து 
வீசினான்‌. அம்புகள்‌ மோதிச்சிணுங்கி உதிர்ந்தன. 
அனற்பொறிகள்‌ காற்றுவெளியெங்கும்‌ மின்னிமின்னி 
நிறைந்தன. அம்புநிழல்‌ அம்புக்கூரை சந்திப்பதுபோல்‌ 
அவன்‌ அம்புகளை தடுத்தான்‌ அஸ்வத்தாமன்‌. அவன்‌ 
மூன்று தலைகள்‌ கொண்டுவிட்டதுபோல்‌ இருந்தான்‌. 
எரியும்நுதல்விழியன்‌ ஒருவன்‌. ஆலகாலன்‌ 
பிறிதொருவன்‌. பிறைசூடிய பித்தன்‌ என மூன்றாமவன்‌. 
அவன்‌ கையிலிருந்த வில்‌ பினாகம்‌ என்றாயிற்று. அவன்‌ 
அம்புகள்‌ அனைத்திலும்‌ ஊழித்தீ குடியேறியது. அவை 
உடுக்கொலியென முழக்கமிட்டன. 


இருவரின்‌ தேர்களும்‌ எதிர்கொண்டு ஒன்றையொன்று 
சுற்றி வந்தன. வந்தறைந்த அம்புகளின்‌ விசைகளால்‌ 
தேர்கள்‌ அதிர்ந்துகொண்டிருந்தன. ஒருகணம்‌ அனைத்து 
உளமயக்கங்களும்‌ விலக நேர்‌ எதிரில்‌ அவன்‌ 
துரோணரை கண்டான்‌. இனிய புன்னகையுடன்‌ அவனை 
அவர்‌ அம்புகளால்‌ தாக்கினார்‌. கற்பிக்கையில்‌ அவர்‌ 
கொண்டிருக்கும்‌ அப்புன்னகையையே அவன்‌ 
தன்னுள்ளத்தில்‌ தேக்கியிருந்தான்‌. அறியாமை கண்டு 
எள்ளாத கனிவு நிறைந்த புன்னகை அது. அறிதலின்‌ 
எல்லையை அறிந்தமைந்த நிறைவுகொண்டது. 


“ஆசிரியரே!” என்று அவன்‌ அழைத்தான்‌. 


துரோணர்‌ சினமில்லாத கடுமையுடன்‌ “இவ்வாறு 
விட்டுவிட்டு அம்பு தொடுப்பதை எங்கு கற்றாய்‌, 
அறிவிலி? உன்‌ அம்புகளில்‌ ஒன்று உதிர்கையில்‌ 
பிறிதொன்று அங்கே இருந்துகொண்டிருக்கவேண்டும்‌. 
உன்‌ இடது தோளை நோக்கு. எப்பொழுதும்‌ வில்‌ 
முழுமையாக நீட்டப்பட்ட கையில்‌ நின்றிருக்கவேண்டும்‌. 
அம்பு எழுந்த பின்‌ வில்‌ நடமிடவேண்டும்‌. ஆனால்‌ 
மும்முறை துள்ளியதுமே அவ்வசைவு 
நின்றிருக்கவேண்டும்‌. துவளும்‌ வில்‌ வில்லவனின்‌ 
தோள்வல்லமையை உறிஞ்சிவிடுகிறது. 
நிலைகொள்ளாக வில்‌ அவன்‌ உள்ளமே என்றறிக” 
என்றார்‌. 


கற்பிக்கையில்‌ அவர்‌ குரல்‌ அவனிடம்‌ என ஒருகணமும்‌ 
எவரிடமும்‌ இல்லை என மறுகணமும்‌ காட்டி ஒலிப்பது. 
நினைவுகூர்கையில்‌ ஆசிரியர்‌ நிரையென்றான ஒரு 
பெருக்கிலிருந்து என எழுவது. “வில்லை இறுகப்‌ 
பற்றாதே. இறுகி அசைவிலாது நின்றிருக்கும்‌ வில்‌ 
வில்லவனின்‌ அச்சத்தை காட்டுகிறது. தன்‌ உடற்தசைகள்‌ 
அனைத்தையும்‌ இறுக்கி அதைக்கொண்டே அவன்‌ 
வில்லை அசைவிலாது நிறுத்த இயலும்‌. வில்லும்‌ 
வில்லவன்‌ உடலும்‌ ஒற்றைப்‌ பெருநடனத்தில்‌ 
இருக்குமெனில்‌ அதுவே சிறந்த போர்‌. அதற்கு எதிரிகளே 
தேவையில்லை. வெல்வதும்‌ இலக்கில்லை. 
நிகழ்வதனூடாகவே அது முழுமையடைகிறது.” 


“நோக்குக அர்ஜுனனை! வில்லும்‌ அவனும்‌ இரு 
நாகங்களென புணர்ந்து நெளிந்தாடுவதை காண்க! 
அஸ்வத்தாமனை கூர்க! வில்‌ அவன்‌ உடலில்‌ அனைத்து 
இடைவெளிகளையும்‌ நிரப்பி பிறிதொன்று என 
அல்லாதாவதை உணர்க! விற்தொழிலை முழுதுறக்‌ கற்க 
எவராலும்‌ இயலாது. ஆனால்‌ ஒன்று உணர்க! எங்கு 
விற்தொழிலில்‌ நீ கற்காமல்‌ ஒன்று எஞ்சியிருக்கிறதோ 
அது உன்‌ எதிரிகளுக்கு திறந்திட்ட வாயில்‌. இங்கு 
ஒவ்வொரு மாவீரனையும்‌ வெல்ல அவனைவிடப்‌ பெரிய 
மாவீரன்‌ ஒருவன்‌ முன்னரே பிறந்து பயின்று 
எழுந்திருக்கிறான்‌. வில்லேந்தியவனின்‌ ஆணவத்தை 
அழிக்காது மண்ணில்‌ வாழவிடுவதில்லை தெய்வங்கள்‌.” 


“ஏனென்றால்‌ வில்லென எழுந்தது ஓர்‌ அறமின்மை. 
படைக்கலங்கள்‌ அனைத்தும்‌ அறம்றலே. எந்த விலங்கும்‌ 
படைக்கலம்‌ கொள்வதில்லை. படைக்கலங்களில்‌ 
முதன்மையானது வில்‌. ஆகவே அதுவே முதற்பெரும்‌ 


அறமீறல்‌. மூங்கிலின்‌ விசையை, இரும்பின்‌ ஆற்றலை 
மானுடன்‌ கடன்கொள்கிறான்‌. நாணலின்‌ கூரை தன்‌ 
கருவியாக்குகிறான்‌. தெய்வங்கள்‌ அளித்த ஆணைகளை 
மீறி உயிர்க்குலங்கள்மேல்‌ ஆட்சிசெய்கிறான்‌. 
தெய்வங்கள்‌ அதை பொறுத்துக்கொள்வதில்லை. 
படைக்கலம்‌ எடுத்தவன்‌ படைக்கலத்தால்‌ இறப்பான்‌. 
விற்தொழில்‌ தேர்ந்தவன்‌ ஆணவம்‌ அழிந்து மறைவான்‌.” 


த்வத்‌ என்று அவன்‌ மீண்டும்‌ கூவினான்‌. 
துரோணர்‌ அவனை அம்புகளால்‌ அறைந்து 

கவசங்களை தெறிக்க வைத்தார்‌. அவன்‌ தன்‌ தேரை 
பின்னடையச்செய்து படைகளுக்குள்‌ புதைந்தான்‌. 
அவனுடைய பாகன்‌ பக்கவாட்டில்‌ தேரை 
கொண்டுசெல்ல அவர்களுக்கு நடுவே கண்ணிலா 
வெறியுடன்‌ மோதிக்குழம்பி 

கொந்தளித்துக்கொண்டிருந்த படைத்திரள்‌ வந்தது. 
அஸ்வத்தாமன்‌ அவர்களை முற்றாகத்‌ தவிர்த்து 
வட்டமிட்டு அவனை நோக்கி வந்தான்‌. திருஷ்டத்யும்னன்‌ 
கண்களை மூடி தலைதாழ்த்தி உதடுகளைக்‌ கடித்து 
தன்னை திரட்டிக்கொண்டு மீண்டும்‌ விழிகளை 
திறந்தபோது அஸ்வத்தாமன்‌ சிரித்தபடியே அம்புகளைத்‌ 
தொடுத்து அவனை அணுகி வந்துவிட்டதை கண்டான்‌. 


போர்க்கூச்சலுடன்‌ திருஷ்டத்யும்னன்‌ மீண்டும்‌ முன்னேறி 
அஸ்வத்தாமனை அம்புகளால்‌ தாக்கினான்‌. 
அஸ்வத்தாமனின்‌ தேர்த்தட்டு முழுக்க அவனுடைய 
அம்புகள்‌ தைத்து நிறைந்து நின்றன. அஸ்வத்தாமனின்‌ 
புரவியின்‌ கவசங்களை தாக்கி உடைத்தன அவன்‌ 
அம்புகள்‌. கவசங்கள்‌ கால்களில்‌ இடற சற்றே 
நிலையழிந்த அஸ்வத்தாமனின்‌ புரவியொன்று கழுத்தில்‌ 
அம்புபட்டு அலறியபடி சரிந்தது. எஞ்சிய புரவிகள்‌ 
கழுத்தைச்‌ சுழற்றி மூக்குத்துளைகள்‌ விரிய, 
விழியுருளைகள்‌ துறிக்க, கனைப்போசையுடன்‌ தேரை 
ஒருபக்கமாக சரித்து இழுத்துச்‌ சென்றன. ஆனால்‌ 
அஸ்வத்தாமனுக்கு தேரின்‌ சாய்வும்‌ சரிவும்‌ பொருட்டென 
இருக்கவில்லை. அவன்‌ தேரை அறியாதவன்போல்‌, 
விண்ணில்‌ ஊர்பவன்போல்‌ நின்றிருந்தான்‌. 


அஸ்வத்தாமன்‌ முகம்‌ அப்பகலொளியில்‌ பேரழகு 
கொண்டிருப்பதுபோல திருஷ்டத்யும்னன்‌ உணர்ந்தான்‌. 
அந்தப்‌ போர்க்களத்திலேயே அவன்‌ மட்டுமே ஒளியுடன்‌ 
தெரிந்தான்‌. அவன்‌ உடவில்‌ எங்கும்‌ ஒரு கரித்தீற்றல்கூட 
இருக்கவில்லை. தனக்கென ஓர்‌ அருவி விழ அதில்‌ நீராடி 
எழுந்தவன்போல. திருஷ்டத்யும்னன்‌ அஸ்வத்தாமனைப்‌ 
பார்த்தபடி திகைத்து செயலற்று தன்‌ உடலுக்குள்‌ 


நின்றிருக்க அவன்‌ கைகள்‌ அம்பு தொடுத்து போரிட்டபடி 
இருந்தன. “ஆசிரியரே, இதோ என்‌ தலை கொள்க! 
ஆசிரியரே, இக்களத்தில்‌ இனி என்னால்‌ நின்றிருக்க 
இயலாது. இப்பெரும்பொருளின்மையில்‌ என்‌ உள்ளம்‌ 
சிதறிவிட்டிருக்கிறது. இனி ஒருகணம்கூட இங்கே வாழ 
விரும்பேன்‌. உங்கள்‌ கைகளால்‌ நிறைவெய்துகிறேன்‌.” 


அவனைச்‌ சூழ்ந்து உடல்கள்‌ வீழ்ந்தன. அம்புபட்டு ஒரு 
படைவீரன்‌ சரிய கரிய குருதி வழிந்தது. கரிய குருதியா? 
அவன்‌ விழிகொட்டி நோக்க கருங்குழம்பென அது 
வழிவதை, அதன்‌ சீழ்வாடையை உணர்ந்தான்‌. அம்புகள்‌ 
நிலைக்க உடல்‌ உலுக்க குமட்டி வாயுமிழ்ந்தான்‌. மூச்சு 
திணறிக்கொள்ள கீழிருந்து கேடயத்தை எடுத்து தன்‌ 
முகத்தை மறைத்தபடி தேர்த்தட்டில்‌ அமர்ந்தான்‌. அதன்‌ 
மேல்‌ மணியோசை எழுப்பியபடி வந்து 
அறைந்துகொண்டிருந்தன அஸ்வத்தாமனின்‌ அம்புகள்‌. 
அவன்‌ கண்களை மூடிக்கொண்டபோது கரிய பன்றிகள்‌ 
நிறைந்த சேற்றுப்பரப்பை கண்டான்‌. அல்லது எலிகளா? 
திகைத்து விழிகளை திறந்தான்‌. 


அவனைச்‌ சூழ்ந்து கரிய உடல்கள்‌ ஒன்றையொன்று 
கொன்று கொந்தளித்துக்கொண்டிருந்தன. ஒருவன்‌ 
இன்னொரு உடலை வாளால்‌ வெட்டி துண்டுகளாக்கி 
அத்துண்டுகள்‌ மேல்‌ விழுந்து தானும்‌ புரண்டெழுந்து 
இரு கைகளையும்‌ தூக்கி கூச்சலிட்டு நகைக்க 
பிறிதொருவன்‌ அவன்‌ தலையை அச்சிரிப்புடன்‌ வெட்டி 
அப்பாலிட்டான்‌. வெட்டியவனும்‌ துண்டுபட்டு 
அத்தலையில்லா உடல்‌ மேலே விழுந்தான்‌. அக்கணமே 
அடியிலிருந்து எழுந்த இரு உடல்கள்‌ திமிறி எழ 
அவ்வுடல்‌ சேறு கொதித்து தலை புரண்டது. செந்நிறக்‌ 
குருதி நோக்கியிருக்கவே கருஞ்சேற்றில்‌ கலந்து 
மறைந்தது. 


ஒருவன்‌ தன்‌ கையில்‌ ஏந்தியிருந்த படைக்கலம்‌ 
வெண்ணிறத்‌ தொடையெலும்பு என்பதை 
திருஷ்டத்யும்னன்‌ கண்டான்‌. முந்தைய நாள்‌ அங்கு 
எரிந்த ஏதோ உடலிலிருந்து எடுத்தது. அதன்மேல்‌ உருகி 
நெளிந்த உலோகக்‌ கவசம்‌ துறித்திருக்க கோடரிபோல்‌ 
தெரிந்தது. அவன்‌ அதை தலைக்குமேல்‌ தூக்கியபடி 
வெறிக்‌ கூச்சலிட்டு பாய்ந்து பின்புறம்‌ நோக்கி நின்ற 
ஒருவனின்‌ விலாவில்‌ ஓங்கிக்‌ குத்தினான்‌. அவன்‌ அதே 
விசையில்‌ திரும்பி தன்‌ கையிலிருந்த உருகி உருமாறிய 
உலோகத்துண்டால்‌ அவன்‌ கழுத்தை அறுத்தான்‌. 
இருவரும்‌ ஆரத்தழுவிக்கொண்டு நிலத்தில்‌ விழுந்து 
அங்கு புரண்டு அலைகொண்டிருந்த உடல்களில்‌ 


கலந்தனர்‌. 


பன்றிகள்‌ கரிய உடலுக்குள்‌ நிறைந்திருந்தன. அவை 
விழுந்தவர்களை கடித்துக்‌ கிழித்து உறுமியபடி, உடல்‌ 
உலைத்தபடி தின்றன. சுவைத்துண்பதை 
பன்றிகள்போல்‌ எவ்வுயிரும்‌ இயற்றுவதில்லை. பெருத்த 
உடலில்‌, சிலிர்த்த மயிர்முட்களில்‌, பாளைச்செவிகளில்‌, 
குறுவாலில்‌ சுவை சுவை என அசைவு. அவை 
ஒன்றையொன்று தின்றுகொண்டிருந்தன. அவற்றின்‌ 
விழிகளை அவன்‌ கண்டான்‌. உருகிச்‌ சிவந்த உலோக 
மணிகள்‌. அவற்றின்‌ முகமயிர்களில்‌ குருதித்துளிகள்‌. 
அவை பிடரி சிலிர்த்தபோது தோள்வரியென நிரந்திருந்த 
முட்கள்‌ சிலிர்த்தன. 


திருஷ்டத்யும்னன்‌ தன்னை இழுத்து 
திரட்டிக்கொண்டான்‌. அந்த ஒரு சிலகணங்களுக்குள்‌ 
அவன்‌ வெவ்வேறு இடங்களில்‌ வெவ்வேறு வகையில்‌ 
திகழ்ந்து மீண்டான்‌. சேற்றுவெளியொன்றில்‌ அவன்‌ 
நீந்திக்கொண்டிருந்தான்‌. கங்கைப்பெருக்கில்‌ சுழன்று 
சுழன்று பாறைகளிலோடும்‌ பரிசலில்‌ அமர்ந்திருந்தான்‌. 
மலைச்சரிவில்‌ புரவியொன்றில்‌ இறங்கினான்‌. கடும்‌ 
காய்ச்சலில்‌ உடல்‌ எரிந்துகொண்டிருக்க மஞ்சத்தில்‌ 
படுத்திருந்தான்‌. அவன்‌ உடலில்‌ எல்லா நரம்புகளும்‌ 
தளர்ந்திருந்தன. அவனுள்‌ எரிந்த அனல்‌ அவனையே 
உண்டுகொண்டிருந்தது என்றனர்‌ மருத்துவர்‌. 

பின்னர்‌ அவன்‌ சுஃப்ரையுடன்‌ உடல்புணர்ந்து 
திளைத்துக்கொண்டிருந்தான்‌. அவர்களைச்‌ சுற்றி எந்த 
ஓசையும்‌ இருக்கவில்லை. அவள்‌ உடலின்‌ மென்மையை 
அவன்‌ தன்‌ உடலால்‌ உணர்ந்தான்‌. அருகணைந்து 
நோக்குகையில்‌ மட்டுமே தெரியும்‌ பெண்ணுடலின்‌ 
தோல்வரிகள்‌, வெண்கோடுகள்‌, மயிர்க்கால்களின்‌ 
புல்லரிப்பு. ஒவ்வொன்றும்‌ மென்மை மென்மை எனச்‌ 
சொல்லும்‌ அணிகள்‌. புணர்ந்துகொண்டிருக்கையில்‌ 
மட்டுமே ஆண்விழிகள்‌ அவற்றை இத்தனை 
நுண்ணிதின்‌ அறிகின்றன. அவன்‌ அத்தனை கூர்ந்து 
நோக்குகையில்‌ அவள்‌ மேலும்‌ விரிந்தாள்‌. உடல்‌ அகன்று 
அகன்று ஒரு நிலவெளியென மாறினாள்‌. அதில்‌ சிறு 
முயல்குட்டிபோல அவன்‌ துள்ளி ஓடி 
உலவிக்கொண்டிருந்தான்‌. 


அவளை வெறிகொண்டு முத்தமிட்டான்‌. 
முத்தமிடுவதன்றி என்ன செய்ய இயலும்‌? தொட்டறிவது, 
தழுவுவது, குலவுவது, முத்தமிடுவது அனைத்தும்‌ ஓர்‌ 
உடல்‌ தன்‌ உடல்‌ என்றான வடிவ எல்லைக்குள்‌ இருந்து 


உதிர்ந்து பிறிதொரு உடல்மேல்‌ படிவதற்கான 
வீண்முயற்சிகள்‌. பிறிதொரு உடலுள்‌ 
நுழைந்துவிடுவதற்கான வாயில்‌ முட்டல்‌. பிறிதொரு 
உடலுக்குள்‌ படிந்து உருகி ஒன்றாவதற்கான தவிப்பு. 
உடல்‌ உடலெனத்‌ தவிக்கும்‌ உடல்கள்‌ ஒருகணம்‌ 
உடல்களுக்கு அப்பால்‌ உடலென்றாகி நின்றிருக்கும்‌ 
ஒன்றை கண்டடைந்துவிடுகின்றன. அக்கணமே 
அவ்வுச்சத்திலிருந்து விலகி கீழிறங்கி மீண்டும்‌ உடலைப்‌ 
பார்க்கையில்‌ அது பிறிதொன்றாகி இருக்கும்‌ விந்தை 
கண்டு திகைக்கின்றன. 


அவ்வுடலில்தான்‌ அது நிகழ்ந்ததா என்ற மலைப்பு 
ஏற்படுகிறது. இது நிகழ்ந்தது இதில்தான்‌ என்றால்‌ உடல்‌ 
என்பதுதான்‌ என்ன? அவ்வுடல்‌ அதுவரை 
கொண்டிருந்த I அர்த்தங்களையும்‌ இழந்து 
பிறிதொன்றாகி நிற்கிறது. பழுக்கக்‌ காய்ச்சி பின்னர்‌ 
குளிர வைத்த செம்புக்கலம்‌. வெம்மை கொண்ட பின்‌ 
ஆறிய உலோகம்‌ முன்பிருந்த ஒன்றல்ல. முற்றிலும்‌ 
அதிலிருபத்‌! வெம்மை வடிந்த பின்னரும்‌ வெம்மை 
கொண்டதன்‌ நினைவு அதிலிருக்கிறது. வண்ண 
மாற்றமாக. வடிவ மாற்றமாக. அத்தழலின்‌ வடிவுகூட சில 
இடங்களில்‌ படிந்திருக்கும்‌. 
விழி மூடி முகம்‌ மலர்ந்து களிமயக்கில்‌ அவள்‌ 
படுத்திருக்க அவள்‌ உடலிலிருந்து சரிந்து அவள்‌ 
மென்மையான அடிவயிற்றையும்‌ குழைந்த 
முலைகளையும்‌ வருடியபடி அவன்‌ அருகே 
படுத்திருந்தான்‌. அவள்‌ கழுத்தின்‌ வரிகளை, 
கன்னத்தின்‌ சிவந்த புள்ளிகளை, கூரிய மூக்கின்‌ 
நுனியில்‌ இருந்த மென்மையை, மூடிய இமைகளின்‌ 
விளிம்பில்‌ கசிந்திருந்த நீர்த்துளியை, நெற்றியெங்கும்‌ 
பரவியிருந்த குங்குமத்தை, மயிர்ப்பிசிறுகளை, 
உலர்ந்தவைபோல்‌ சற்றே விரிசலிட்டு வெண்பல்‌ 
விளிம்புகளைக்‌ காட்டிய உதடுகளை 
நோக்கிக்கொண்டிருந்தான்‌. இவள்தானா சற்று முன்னர்‌ 
பிறிதொன்றாகி எழுந்தவள்‌? இதுதானா அவ்வுடல்‌ ? 


காட்டில்‌ சில பறவைகள்‌ செங்குத்தாக வானில்‌ 
மேலெழுந்து சுழன்று மெல்ல மிதந்து கீழிறங்கும்‌. சில 
பறவைகள்‌ நீள்சரடொன்றால்‌ கட்டி எவரோ சுழற்றி 
வீசியதுபோல்‌ வளைந்த பாதையில்‌ நீர்ப்பரப்பைத்‌ 
தொட்டு எழுந்து செல்லும்‌. அலகு நுனியால்‌ மட்டும்‌ 
தன்னை தான்‌ தொட்டு மீளும்‌. அலையலையென எழுந்த 
நீர்ப்பரப்பின்‌ வளையங்களில்‌ அதன்‌ உரு நெளிந்து 
நெளிந்து அகலும்‌. மேலெழுகையில்‌ தொடுகை நிகழ்ந்த 


கணம்‌ விலகிக்‌ கரைந்து மறைந்துவிட்டிருக்கும்‌. 
அத்தொடுகையின்‌ கணத்தை அதுவும்‌ 
நோக்கியறிந்திருக்க வாய்ப்பில்லை. 


அவளிடம்‌ அவன்‌ எதையோ கேட்க விழைந்தான்‌. அன்றி 
எதையோ சொல்ல விழைந்தான்‌. கேட்பதும்‌ சொல்வதும்‌ 
ஒன்றே என்று அப்போது உணர்ந்தான்‌. அத்தகைய 
தருணங்களிலெல்லாம்‌ அவன்‌ பேசிய அனைத்துச்‌ 
சொற்களுக்கும்‌ அது ஒன்றே பொருள்‌. என்னை 
அறிகிறாயா? என்னுடன்‌ இருக்கிறாயா? “நான்‌” எனும்‌ 
ஒற்றைச்‌ சொல்‌. நான்‌ நான்‌ என்று தவிப்பதே காமம்‌. 
நான்‌ அன்றி ஆவதே காமம்‌. நான்‌ நான்‌ என மீள்வதே 
காமம்‌. ஆனால்‌ அங்கு படுத்திருந்தவர்கள்‌ ஒரு முழுமை. 
அம்முழுமைக்கு வெளியிலிருந்து எதுவும்‌ 
தேவையில்லை. ஒரு சொல்கூட சேர்க்க முடியாத 
குறையிலாத செய்யுள்‌. முற்றாக மெருகேற்றப்பட்ட 
பளிங்கு உருளை. வாயில்களை எல்லாம்‌ மூடி 
பாறையென்றே ஆகிவிட்ட மாளிகை. 


பெருமூச்சுடன்‌ அவன்‌ மல்லாந்து கண்களை 
மூடிக்கொண்டான்‌. வானிலிருந்து ஒளி இமைகளை 
நிறைத்து வண்ணங்களைப்‌ பெய்தது. ஏக்கமும்‌ 
தனிமையும்‌ அவனுள்‌ நிறைந்தது. அத்துவர்ப்பு மெல்ல 
கனிந்து இனிமையாகி இருப்புணர்த்த நான்‌ நான்‌ என்று 
இருந்த உள்ளம்‌ இங்கு இங்கு என்று மாறியது. ஆம்‌ ஆம்‌ 
ம்‌ என்று தொலைதூர மணியோசை என ஒலித்தது. 
ன்‌ மெல்ல மல்லாந்து கைகளை மார்பில்‌ கட்டியபடி 
அறைக்கூரையை நோக்கிக்கொண்டு அவன்‌ துயிலில்‌ 
ஆழ்ந்தான்‌. இன்மையென்றாதலில்‌ ஏன்‌ அத்தனை 
இன்பம்‌ காண்கின்றன உயிர்கள்‌? சாக்காடு போலும்‌ 
துஞ்சுவது. 
அஸ்வத்தாமனின்‌ அம்புகளை தன்‌ கவசங்களிலும்‌ 
கேடயத்திலும்‌ முழுக்க ஏற்றுக்கொண்டு தேர்த்தட்டில்‌ 
உடல்குறுக்கி தள்ளாடி நின்றிருப்பதை அவன்‌ 
உணர்ந்தான்‌. ஒருகணத்தில்‌ தன்‌ வில்லையும்‌ 
மறுகையிலிருந்த அம்பையும்‌ இருபுறமும்‌ வீசி கைகளை 
விரித்து நின்றான்‌. அஸ்வத்தாமன்‌ திகைத்ததுபோல்‌ 
எடுத்த அம்புடன்‌ வெறுமனே நோக்கி நின்றான்‌. 
“ஆசிரியரே, இது போதும்‌” என்று அவன்‌ சொன்னான்‌. 
“இனியில்லை... நான்‌ அறிவன அறிந்துவிட்டேன்‌. இனி 
எஞ்சுவதொன்றில்லை.” 


அஸ்வத்தாமனின்‌ விழிகளில்‌ சலிப்பு எழுந்தது. அவன்‌ 
தன்‌ தேரை திருப்பிக்கொண்டு அப்பால்‌ சென்றான்‌. 


“ஆசிரியரே, கொல்லுங்கள்‌ என்னை. இங்கே இதை 
முடித்து வையுங்கள்‌. ஒருகணமும்‌ இங்கிருந்து என்னால்‌ 
என்னை விலக்கிக்கொள்ள இயலாது. இங்கிருந்து 
சென்று உயிர்‌ வாழவேண்டேன்‌. நான்‌ கொண்ட 
அனைத்தையும்‌ என்னிலிருந்து உதிர்க்க வேண்டும்‌. 
ஆசிரியரே, என்னை விடுதலை செய்யுங்கள்‌!” அகன்று 
அகன்று செல்லும்‌ அஸ்வத்தாமனை பார்த்தபடியே 
திருஷ்டத்யும்னன்‌ செயலற்று நின்றான்‌. பின்னர்‌ 
கால்கள்‌ தளர்ந்து மீண்டும்‌ தேர்த்தட்டிலேயே விழுந்தான்‌. 
அவனைச்‌ சூழ்ந்து போரிட்டுக்கொண்டிருந்த படைகளை 
பார்த்தான்‌. அனைத்து அடையாளங்களையும்‌ இழந்து 
வெற்றுருக்களாக களம்‌ நிறைத்து அலைகொண்டனர்‌ 
அவர்கள்‌. 


களத்திலிருந்து எழுந்து மூக்கை ஊடுருவிச்சென்று 
உடலுக்குள்‌ நிறைந்த கெடுமணம்‌ என்ன என்று அவன்‌ 
எண்ணினான்‌. அது அழுகலின்‌, சீழின்‌ நாற்றம்‌. 
குருக்ஷேத்ரக்‌ களம்‌ முழுக்க பலநூறு வெடிப்புகள்‌ 
திறந்திருந்தன. முந்தையநாள்‌ எழுந்த பேரனலில்‌ வெந்த 
நிலம்‌ ஈரத்தில்‌ குழைந்து நெக்குவிட்டு பிலங்களை 
நோக்கி திறக்கத்‌ தொடங்கியது. குருக்ஷேத்ரம்‌ கரிய 
வாய்களைத்‌ திறந்து வீரர்களை நா நீட்டி அள்ளி 
விழுங்குவது போலிருந்தது. அப்பள்ளங்களில்‌ கரிய சேறு 
நிறைந்திருந்தமையால்‌ அவற்றை அடையாளம்‌ 
காணமுடியவில்லை. போரிட்டுத்‌ தழுவிய உடல்கள்‌ 
கொத்துக்கொத்தாக அவற்றில்‌ வீழ்ந்து அலறியபடி மூழ்கி 
மறைந்தன. 


உள்ளிருந்து நாவுகள்‌ என கரிய நாகங்கள்‌ எழுந்து 
நெளிந்தன. நாகங்கள்‌ மேலே ஊர்ந்துவந்து மிதிபட்டு 
நெளிந்து குழைந்து சேற்றுடன்‌ கலந்தன. பிலத்தின்‌ 
உள்ளிருந்துதான்‌ கெடுமணம்‌ எழுந்துகொண்டிருந்தது. 
ஒருமுறை அவன்‌ வேட்டைக்குச்‌ சென்று காட்டில்‌ 
துயின்றுகொண்டிருந்தபோது காட்டுப்பன்றி ஒன்று 
அவன்‌ முகத்தருகே வந்து முகர்ந்து பார்த்தது. அதன்‌ 
வாயின்‌ ஆவியெழும்‌ கெடுமணத்தை அவன்‌ பாதாள 
அறை ஒன்று திறந்து உள்ளே மட்கிய சடலங்கள்‌ 
இருப்பதாக கனவில்‌ கண்டு திகைத்தெழுந்தான்‌. அதே 
கெடுமணம்‌. செரிக்காத மண்ணின்‌ ஏப்பம்‌. மட்காத 
உடல்களின்‌ ஆவி. இரு வாள்கள்‌ உரசிக்கொள்ளும்‌ 
அனல்பட்டு ஒரு பிலத்தின்‌ வாய்‌ நீலநிறமாக 
பற்றிக்கொண்டது. காற்றில்‌ எழுந்த தழல்‌ சுருண்டு ஆடி 
பின்‌ அணைந்தது. அப்பால்‌ வேறொன்று 
பற்றிக்கொண்டது. 


குமட்டச்செய்யும்‌ கெடுமணம்‌, உடலுக்குள்‌ நிறைந்து 
உள்ளிருந்தே எழுந்து மூக்கை அடைந்தது. 
அக்கெடுமணமும்‌ கரிய திளைப்பின்‌ காட்சிகளும்‌ 
அவனுள்ளே அறியாத இடங்களை தொட்டு 
எண்ணியிராத பகுதிகளை திறந்து கொடுங்கனவுகளை 
நிரப்பிக்கொண்டிருந்தன. புழுக்கள்‌ நெளியும்‌ ஒரு 
பெரும்பரப்புக்குள்‌ விழுந்து புழுக்கள்‌ மேல்‌ நீச்சல்‌ 
அடித்துக்கொண்டிருந்தான்‌. புழுக்களில்‌ விழுந்து அவன்‌ 
மூழ்க உடலின்‌ அனைத்து வாயில்களினூடாகவும்‌ 
புழுக்கள்‌ உள்நுழைந்து தசைப்பைகளை நிரப்பின. 
உடற்தசைகளும்‌ நரம்புகளும்‌ புழுக்களாக மாறி 
நெளிந்தன. சித்தத்திற்குள்‌ புழுக்கள்‌ நிறைந்து 
கொப்பளித்தன. பின்பு அவன்‌ உடலே ஒரு 
புழுத்தொகையாக மாறியது. விரல்கள்‌ புழுக்களாயின. 
நாக்கு புழுவாகியது. உடலே புழுவென 
நெளியத்தொடங்கியது. 


அப்புழுவைப்‌ பார்த்தபடி கரிய பறவையென சேற்று 
வெளிமேல்‌ நிழல்‌ வீழ்த்தி அவன்‌ 
பறந்துகொண்டிருந்தான்‌. மிகத்‌ தொலைவில்‌ முரசொலி 
எழுந்துகொண்டிருந்த ஒரு எரிமலையை நோக்கி 
பாலைநிலத்தில்‌ தனித்து நடந்தான்‌. அப்பால்‌ எங்கோ 
அருவி ஒன்று ஒலித்துக்கொண்டிருக்க இருண்ட 
காட்டுக்குள்‌ படுத்திருந்தான்‌. அவன்‌ உடலில்‌ ஒரு 
பகுதியை கழுதைப்புலிகள்‌ குதறி தின்றுவிட்டிருந்தன. 
கைகளால்‌ அருகிலிருந்த வேர்‌ முடிச்சை இறுக 
பற்றிக்கொண்டான்‌. துருபதரின்‌ அவையில்‌ அவன்‌ 
நின்றிருக்க சுற்றிலும்‌ மரத்தூண்கள்‌ அனைத்தும்‌ 
தீப்பற்றி எரிந்துகொண்டிருந்தன. மேலே படர்ந்திருந்த 
மரக்கூரை உறுமலுடன்‌ வெடித்து அனல்‌ கட்டைகளாக 
மாறி விழுந்துகொண்டிருந்தது. அவன்‌ முன்‌ 
அரியணையில்‌ அமர்ந்திருந்த திரெளபதி 
எரிந்துகொண்டிருந்தாள்‌. 

[[ஙage]போர்க்களத்தில்‌ கிருபர்‌ முட்டிச்சுழலும்‌ 
தெப்பமொன்றில்‌ நின்றிருப்பதுபோல்‌ தேரில்‌ 
நிலையழிந்தார்‌. அங்கு என்ன நிகழ்கிறது என்பதை 
அவரால்‌ உணர இயலவில்லை. போர்‌ தொடங்கிய சில 
கணங்களுக்குள்ளேயே படைசூழ்கையும்‌ படையின்‌ 
அடையாளங்களும்‌ முற்றாக அழிந்து பெரும்‌ 
உடற்கொப்பளிப்பாக, கருமையின்‌ அலைகளாக களம்‌ 
மாறிவிட்டிருப்பதை அவர்‌ கண்டார்‌. இடைவிடாது 
கைகளை அசைத்து தன்‌ பின்படையினருக்கு 
ஆணைகளை பிறப்பித்துக்கொண்டிருந்தார்‌. பின்னர்‌ 
உணர்ந்தார்‌ அவருடைய ஆணைகளை எவரும்‌ 
ஏற்றுக்கொள்ளவில்லை. அவை கொம்பொலியாகவோ 
கொடியசைவாகவோ மாறவில்லை. 


தேர்த்தட்டிலிருந்து விழியோட்டி நோக்கியபோது 
படைகளுக்குள்‌ எங்கும்‌ எந்தத்‌ தொடர்புறுத்தல்‌ முறையும்‌ 
செயல்படவில்லை என்பதை கண்டார்‌. கொம்பூதிகளும்‌ 
கொடிகாட்டிகளும்‌ பறைஒலிப்பவர்களும்‌ அந்த 
போர்க்கொப்பளிப்புக்குள்‌ தாங்களும்‌ சிக்கி முற்றாக 
மறைந்துவிட்டிருந்தனர்‌. ஆனால்‌ அந்த அறிதல்‌ அவரை 
மேலும்‌ சீற்றம்கொள்ளத்தான்‌ செய்தது. வெறியுடன்‌ 
கைவீசி “ஒருங்கிணைக! அடையாளம்‌ கொள்க!” என்று 

ணைகளை கூவினார்‌. “அறிவிலிகளே, தன்‌ படை 
வெட்டிச்‌ சாகிறீர்கள்‌. ஒருங்கிணையுங்கள்‌. அன்றி 
பின்னடையுங்கள்‌.” ஒரு கட்டத்தில்‌ அவர்‌ சொல்லிழந்து 
உளம்திகைத்து தூக்கிய கையும்‌ அசைவழிந்த 
உதடுகளுமாக நின்றார்‌. 


முன்பொருமுறை அவர்‌ யானை மீதேறி கங்கைக்கரைக்‌ 
காட்டில்‌ வேட்டைக்குச்‌ சென்றபோது முன்னால்‌ 
விரைந்தோடிக்கொண்டிருந்த மான்‌ ஒன்றை நோக்கி 
அம்புகளைத்‌ தொடுத்து அதை வீழ்த்தி அடுத்த 
அம்புக்காக கை சுழற்றிய கணம்‌ அவர்‌ அமர்ந்திருந்த 
யானை ஆணைகளை கடந்து சென்றுவிட்டிருப்பதை 
உணர்ந்தார்‌. முன்பு ஒருபோதும்‌ அப்படி ஒரு அறிதல்‌ 
இருந்ததில்லை. எனினும்கூட யானை அவ்வாறு 
ஆகிவிட்டது என்பது எவ்வாறு தனக்குப்‌ புரிந்தது 
என்பதை பின்னர்‌ அவர்‌ நெடுநாள்‌ எண்‌ 
வியந்ததுண்டு. ஒரு அகத்‌ திடுக்கிடலாக அவர்‌ அறிந்த 
அதை உறுதி செய்துகொள்ளத்‌ தயங்கி அவ்வாறல்ல 


மூடனல்ல நான்‌” என்று சொல்லி வாளை ஓங்கிய 
கார்த்தவீரியன்‌ வானில்‌ அதைப்‌ பற்றும்‌ ஒரு கையைக்‌ 
கண்டான்‌. அது அவன்‌ குலதெய்வமான தத்தாத்ரேயரின்‌ 
கை. விடுக என அவன்‌ மீண்டும்‌ ஓங்க அந்த வாளை 
அவன்‌ குலச்சின்னமாகிய கருடன்‌ தன்‌ உகிர்களால்‌ 
பற்றியிருப்பதைக்‌ கண்டான்‌. மூன்றாம்‌ முறை 
ஓங்கியபோது அவனுடைய தந்தையான கிருதவீரியனின்‌ 
கைகள்‌ அதைப்பற்றித்‌ தடுப்பதைக்‌ கண்டான்‌. “நான்‌ 
மீளா இருளுலகுக்குச்‌ சென்றாலும்‌ சரி, இந்தப்‌ 
பெரும்பகை இனி எஞ்சக்கூடாது” என்று கூவியபடி 
அவன்‌ ஜமதக்னியின்‌ தலையை வெட்டினான்‌. 


வெற்றிச்சின்னமாக சுசீலையை இழுத்தபடி அவன்‌ 
மாகிஷ்மதிக்கு வந்தான்‌. அந்தப்பசுவை தன்‌ 
கொடிமரத்தில்‌ கட்டிவைத்தான்‌. ஹேகயகுலத்தவரை 
எல்லாம்‌ வரவழைத்து அந்தப்பசுவை பார்க்கும்படி 
செய்தான்‌. சுசீலை அதற்கு அளிக்கப்பட்ட 
எவ்வுணவையும்‌ உண்ண மறுத்துவிட்டது. ஏழுநாட்கள்‌ 
மாகிஷ்மதியில்‌ வெற்றிக்களியாட்டம்‌ நிகழ்ந்தது. 
பகையின்‌ வேரறுத்து வந்த அரசனை வாழ்த்தி சூதர்கள்‌ 
பாடினர்‌. யாதவமூத்தோர்‌ அவனை வாழ்த்தினர்‌. 
படைகள்‌ மதுவருந்தி களியாட்டமிட்டனர்‌. பெண்கள்‌ 
புதுமலர்‌ சூடி காதலர்களுடன்‌ இரவாடினர்‌. 


ஏழாம்நாள்‌ கொடிக்கம்பத்தில்‌ சீலை இறந்துகிடந்தது. 
அதன்‌ சடலத்தைப்‌ புதைத்த அன்று மாகிஷ்மதியில்‌ 
செங்குருதித்‌ துளிகளாலான மழை பெய்தது. மக்கள்‌ 
அஞ்சி தங்கள்‌ இல்லங்களுக்குள்‌ 
ஒடுங்கிக்கொண்டார்கள்‌. நடுப்பகலிலும்‌ இருள்‌ 
வந்ததைக்‌ கண்டு அஞ்சி ஒடுங்கி அமர்ந்திருந்த 
கோட்டைக்காவலர்‌ பற்றி எரியும்‌ பசுமரம்போல ஒரு தனி 
பிராமணன்‌ கையில்‌ மழுவுடன்‌ வந்து தங்கள்‌ 
கோட்டைவாயிவில்‌ நிற்பதைக்‌ கண்டனர்‌. கோட்டையின்‌ 
கதவில்‌ தன்‌ மழுவால்‌ ஓங்கி வெட்டிய மழுவேந்தி 
“மாகிஷ்மதியின்‌ மன்னன்‌ என்‌ தந்தையைக்‌ கொன்றான்‌. 
அவன்‌ இதயம்பிளந்து குருதியை அள்ளிக்‌ குளிக்க 
வந்திருக்கும்‌ பார்கவ ராமன்‌ நான்‌. அவனை வெளியே 
வரச்சொல்‌” என அறைகூவினான்‌. 


“ஒற்றைப்‌ பிருகுவா என்னை எதிர்க்கவந்திருக்கிறான்‌?” 
என்று நகைத்தபடி எழுந்த கார்த்தவீரியன்‌ தன்‌ 
அரண்மனையின்‌ பேராடியில்‌ தன்னைப்பார்த்தான்‌. 
அதிலெழுந்தன அவன்‌ ஆயிரம்‌ கரங்கள்‌. ஆயிரம்‌ 
படைக்கலங்களை வீசி ஆர்ப்பரித்து நகைத்தபடி 
கார்த்தவீரியன்‌ ாகிஸ்ப்தியின்‌ கோட்டையைத்‌ திறந்து 


அவ்வாறல்ல என்று மேலும்‌ தனக்குள்‌ பின்னடைந்தார்‌. 
சொல்கேட்கும்‌, பழகிய யானை இது, ஒரு 
தலைமுறைக்காலம்‌ மானுடருடன்‌ வாழ்ந்தது, அவரை 
நன்கறிந்தது, அவருடன்‌ இணைந்தே எண்ணவும்‌ கற்றது. 


ஆனால்‌ யானை செல்ல வேண்டிய வழியை உதறி 
பக்கவாட்டில்‌ இறங்கி கங்கை வரை சரிந்து செல்லும்‌ 
சதுப்புக்குள்‌ புகுந்து நாணல்களினூடாக 
செல்லத்தொடங்கியது. அது தன்னை சரித்து 
வீழ்த்திவிடும்‌ என்று தோன்றியதுமே அவர்‌ பற்றி 
விலகிவிட உகந்த மரக்கிளைகள்‌ ஏதும்‌ அருகே 
உள்ளனவா என்று விழிதுழாவினார்‌. 
அவ்வெட்டவெளியில்‌ உயரமற்ற நாணல்கள்‌ மட்டுமே 
இருந்தன. யானை தன்மேல்‌ அவர்‌ இருப்பதை 
உணர்கிறதா? அது அஞ்சியது போலவோ களிவெறி 
கொண்டது போலவோ தோன்றியது. துதிக்கையை 
சுழற்றி தலைக்கு மேல்‌ தூக்கி சின்னம்‌ விளித்தது. 
உளைசேற்றுப்‌ பரப்பில்‌ சரிந்திறங்கிச்‌ சென்று நின்று 
சுழன்று தன்னைத்தானே பலமுறை வட்டமிட்டு மீண்டும்‌ 


ஓடியது. 


அது குழவியாகிவிட்டதுபோல்‌ தோன்றியது. 
முதுகளிறென நடித்து சலிப்புற்றதுபோல. ஆழ்கனவில்‌ 
விழைந்த ஒன்றை நிகழ்த்திப்பார்ப்பதுபோல. நின்று 
செவி கோட்டி முன்னால்‌ நோக்கி தாக்கச்‌ செல்வதுபோல்‌ 
பிளிறியபடி பாய்ந்து அருகணைந்ததும்‌ அவ்வாறே 
அதை விட்டுவிட்டு மீண்டும்‌ திரும்பி பிறிதொன்றை 
நோக்கி சென்றது. சித்தம்‌ ஒழுங்கிழக்கையில்‌ உடலில்‌ 
குடியேறும்‌ பொருளின்மையை அப்போது அவர்‌ 
உணர்ந்தார்‌. எக்கணமும்‌ கவிழப்போகும்‌ படகொன்றில்‌ 
கொந்தளிக்கும்‌ கடலில்‌ அமர்ந்திருப்பதுபோல்‌ 
எண்ணினார்‌. நிலைத்த மண்ணில்‌ 
படிந்தமைந்திருக்கிறது அகத்துறையும்‌ சித்தம்‌. 
நிலையாத ஒன்றின்மேல்‌ அது பதறிக்கொண்டே 
இருக்கிறது. 


தன்‌ குரலை ஒருவேளை ஆழத்தில்‌ யானை கேட்கக்கூடும்‌ 
என்று எண்ணி “சம்புகா, நில்‌! சம்புகா, நில்‌! சம்புகா, 
சொல்வதை கேள்‌!” என்று அதை கூவியழைத்தார்‌. 
கரும்பாறையை நோக்கி குரலெழுப்புவது போலவே 
தோன்றியது. யானை தன்‌ குரலை கேட்கவில்லை என்பது 
ஒரு வகையில்‌ நன்று என்ற எண்ணம்‌ அவருக்கு பின்னர்‌ 
ஏற்பட்டது. தன்‌ மத்தகத்தின்‌ மேல்‌ தொற்றி 
அமர்ந்திருக்கும்‌ ஒரு சிற்றுயிரை அது முற்றிலும்‌ 
அறியவில்லை என்றுதான்‌ அதற்குப்‌ பொருள்‌. ஆனால்‌ 


அக்குரலை அது கேட்டிருக்கும்‌. எங்கோ ஆழத்தில்‌. அது 
பிறிதொன்றாகிவிட்டிருந்தது. முற்றிலும்‌ தனித்ததாக. 
அதுவரை அதை உலகுடன்‌ பிணைத்த 
அனைத்திலிருந்தும்‌ விடுபட்டதாக. 


யானை சேற்றில்‌ உழன்று புரண்டெழுந்தது. 
துதிக்கையால்‌ கரிய சேற்றை அள்ளிஅள்ளி தன்‌ 
முதுகின்மேல்‌ வீசிக்கொண்டது. நொதிக்கும்‌ மென்சேறு 
மழையென தன்மேல்‌ பொழிய சில கணங்களிலேயே 
அவரும்‌ சேற்றுருவாகி யானையின்‌ உடலின்‌ ஒரு 
பகுதியென்றானார்‌. யானை சரிவிலிறங்கியபோது அதன்‌ 
மத்தகம்‌ நோக்கி குனிந்து ஒட்டிக்கொண்டார்‌. 
இந்நிலையில்‌ அது தன்‌ உருவை நீரில்‌ கண்டால்கூட 
அவரை அறியப்போவதில்லை. தன்‌ உடலின்‌ ஒரு 
பகுதியென்றே அவரை எண்ணக்கூடும்‌. யானைக்கு தன்‌ 
உடல்குறித்து தெரியுமா? தெரியாத உயிர்‌ உண்டா? எந்த 
உயிரும்‌ தன்னால்‌ நுழைய முடியாத இடைவெளிகளில்‌ 
நுழைவதில்லை. தன்‌ எடை தாளா ஒன்றன்மேல்‌ கால்‌ 
வைப்பதில்லை. அதற்குள்ளும்‌ அதன்‌ உடலுருவாகவே 
குடிகொள்கிறதா அது? 


யானை குறுவாலை சுழற்றியபடியும்‌ உடலுக்குள்‌ 
பிளிறியபடியும்‌ குறுக்கும்‌ நெடுக்குமாக சேற்றில்‌ ஓடியது. 
அப்பாலிருந்து பிளிறியபடி பிறிதொரு யானை வந்து 
அதனுடன்‌ இணைந்தது. மீண்டும்‌ சின்னம்விளிகள்‌ 
கேட்க அப்பால்‌ குறுங்காட்டுக்குள்ளிருந்து ஏழு 
யானைகள்‌ சேற்று வெளி நோக்கி அசைந்து உலைந்து 
விரைவுகொண்டு வருவதை கண்டார்‌. அவை செவி 
முன்கோட்டி துதிக்கை சுழற்றின. சேற்றை அள்ளி தன்‌ 
மேலும்‌ முன்னாலும்‌ வீசிக்கொண்டன. அவை 
அனைத்துமே இந்த யானையின்‌ களிவெறியை 
தாங்களும்‌ கொண்டுவிட்டிருந்தன. 


அவை இணைந்ததுமே ஒன்றையொன்று மத்தகங்களால்‌ 
மோதின. சேற்றில்‌ விழுந்து புரண்டெழுந்து சேற்றை 
அள்ளி ஒன்றின்மேல்‌ ஒன்று வீசி சேற்று உருளைகள்‌ 
என்றாகி கொம்புகளால்‌ முட்டிக்கொண்டு உடல்களால்‌ 
உரசிக்கொண்டு விளையாடின. ஒன்றையொன்று அவை 
முட்டுகையில்‌ மேலிருந்த அவர்‌ உடலுக்குள்‌ திரவங்கள்‌ 
நலுங்கின. அவற்றின்‌ பிளிறலோசை கேட்டு வயிறு 
முரசுத்தோலென அசைவு கொண்டு அதிர்ந்தது. 
அத்தருணத்தில்‌ மிகப்‌ பாதுகாப்பான இடம்‌ தான்‌ 
அமர்ந்திருக்கும்‌ யானையின்‌ மத்தகமே என்று உணர்ந்து 
கட்டுக்‌ கயிற்றை இரு கைகளாலும்‌ பற்றி கால்களை 
அதில்‌ கோத்துக்கொண்டு உடலை நன்கு 


மத்தகத்தின்மேல்‌ படியவைத்து அட்டையென ஒட்டி அவர்‌ 
அமர்ந்திருந்தார்‌. 

யானைகளின்‌ வெறி ஏறி ஏறி வந்தது. ஆடல்‌ 
நீளும்தோறும்‌ அவை களிவெறி கொண்டன. எங்கோ 
ஓரிடத்தில்‌ அவை சலிப்படையக்கூடும்‌. 
களைப்புகொள்ளக்கூடும்‌. மெல்லமெல்ல அவர்‌ 
சலிப்புற்று உளம்‌ ஓய்ந்து அந்தப்‌ பெருங்களியாட்டை 
நோக்கியபடி அதன்மேல்‌ அமர்ந்திருந்தார்‌. ஓரிடத்தில்‌ 
அவர்‌ அமர்ந்திருந்த யானை கால்சறுக்கி சிறு 
குழியொன்றில்‌ விழுந்தது. பிளிறியபடி அது எழ முயல 
மீண்டும்‌ சறுக்கி பக்கவாட்டில்‌ விழுந்தது. 
அத்தருணத்தில்‌ அவர்‌ அதிலிருந்து பாய்ந்து சேற்றில்‌ 
விழுந்து புரண்டு அப்பால்‌ சென்றார்‌. அவரை நோக்கி 
இரண்டு யானைகள்‌ துதிக்கை நீட்டியபடி ஓடிவந்தன. 
சேற்றுடன்‌ உடலை பொருத்தியபம்‌ அசைவிலாது அவர்‌ 
கிடந்தார்‌. அவற்றின்‌ துதிக்கைகள்‌ அவருக்காக 
துழாவின. குழிக்குள்‌ சிக்கிக்கொண்ட யானை 
பிளிறலோசை எழுப்ப அவை எண்ணம்‌ மாற்றி அந்த 
யானையை நோக்கி சென்றன. 


அவர்‌ சேற்றில்‌ படுத்தபடியே நீந்திச்‌ சறுக்கி இறங்கி 
கங்கை நோக்கி சென்றார்‌. நீர்விளிம்பை அடைந்ததும்‌ 
பாய்ந்து நீருக்குள்‌ இறங்கி மூச்சடக்கி மூழ்கி 
ஒழுக்கினூடாகவே சென்று நெடுந்தொலைவில்‌ 
மேலெழுந்து தலைமயிரை நீவிப்‌ பின்னாலிட்டபடி 
நோக்கியபோது யானைகள்‌ ஒன்றையொன்று முட்டியபடி 
சேற்றில்‌ களியாடிக்கொண்டிருப்பதை பார்த்தார்‌. 
அங்கிருந்து நோக்கியபோது யானைகளை விழுங்கிய 
வயிற்றுக்குள்‌ அவை எழுந்து போரிடுவதுபோல சேறு 
தனக்குத்தானே கொப்பளித்துக்‌ குமிழ்த்து எழுந்து 
போரிட்டுக்கொண்டிருந்தது. கங்கை அவரை 
விசைகொண்டு தூக்கிச்‌ சென்று அவற்றிலிருந்து 
அகற்றியது. அவை சேற்றில்‌ சிறு கொப்புளங்கள்‌ 
என்றாயின. 


“என்ன நிகழ்கிறது? இங்கு என்ன நிகழ்கிறது?” என்று 
அவர்‌ கூவினார்‌. அவர்‌ அருகே வந்த படைத்தலைவன்‌ 
ஒருவன்‌ “அனைத்து நெறிகளும்‌ அழிந்துவிட்டன, 
ஆசிரியரே. வீரர்கள்‌ ஒருவரையொருவர்‌ கொன்று 
குவிக்கிறார்கள்‌” என்றான்‌. கைகளை விரித்‌ 
“இங்கிருப்பவர்கள்‌ பல்லாயிரம்‌ பித்தர்கள்‌. இனி இங்கு 
எந்த ஆணைக்கும்‌ மதிப்பில்லை. எந்தச்‌ சொல்லும்‌ 
பொருள்‌ கொள்ளப்போவதில்லை” என்றான்‌. “முரசுகள்‌ 
முழங்கட்டும்‌! ஆணைகள்‌ எழுந்தபடியே இருக்கட்டும்‌! 


ஆணைகள்‌ ஒருபோதும்‌ நிலைக்க வேண்டியதில்லை!” 
என்று கிருபர்‌ கூவினார்‌. படைத்தலைவன்‌ உரக்க 
நகைத்து “ஆனால்‌ இங்கே குருதி கருமையாக இருக்கிறது 
அல்லவா?” என்றான்‌. 


“என்ன சொல்கிறீர்‌?” என்று அவர்‌ கேட்டார்‌. அவனுடைய 
கண்கள்‌ வெறித்திருக்க முகம்‌ நகைப்பில்‌ விரிந்தது. 
“பெரிய எருமை... அது கருமை கொண்டிருக்கிறது. 
னால்‌ மிகச்‌ சுவையானது” என்றான்‌. பின்னர்‌ 
வெறிக்கூச்சலிட்டபடி திரும்பி தன்‌ எதிரே வந்த இருவரை 
நோக்கி வாளை சுழற்றியபடி சென்றான்‌. “என்ன 
சொல்கிறாய்‌? என்ன சொல்கிறாய்‌?” என்று கிருபர்‌ 
கூவினார்‌. வாளை வீசி இருவரையும்‌ வெட்டி 
வீழ்த்தியபடி உடலெங்கும்‌ குருதி வழிய அவன்‌ 
“தின்போம்‌! அனைத்தையும்‌ தின்போம்‌!” என்றான்‌. 
“என்ன சொல்கிறாய்‌?” என்று கிருபர்‌ உடைந்த குரலில்‌ 
கூச்சலிட்டார்‌. “தின்போம்‌! தின்போம்‌! தின்போம்‌!” என்று 
கூவியபடி அவன்‌ கிருபரை நோக்கி வந்தான்‌. அவன்‌ 
கையில்‌ இருந்த வாள்‌ சுழன்றது. “தின்போம்‌! தின்போம்‌!” 


“அறிவிலி, என்ன செய்கிறாய்‌?” என்று அவர்‌ 
கூவிக்கொண்டிருக்க அவன்‌ பாய்ந்து கீழே 
விழுந்துகிடந்த உடல்கள்மேல்‌ புரவியை ஏற்றி 
அணுகிவந்து வாளை வீசி அவரை தாக்கினான்‌. கிருபர்‌ 
தலை குனிந்தும்‌ உடல்‌ வளைத்தும்‌ அவனை ஒழிந்தார்‌. 
அவனுடைய வெட்டுகள்‌ தேர்த்தூண்களில்‌ பட்டன. 
“என்ன செய்கிறாய்‌? பித்து எழுந்துவிட்டதா உனக்கு? 
என்ன செய்கிறாய்‌?” என்று கேட்டார்‌. அவன்‌ “யானை! 
கரிய யானை!” என்றபடி மீண்டும்‌ அவரை வெட்டினான்‌. 
அவனுடைய வெட்டு தேர்த்தாணில்‌ பதிந்து ஒருகணம்‌ 
செயலிழக்க கிருபர்‌ தன்‌ கையிலிருந்த அம்பால்‌ அவன்‌ 
கழுத்தைக்‌ கிழித்து காலால்‌ அவன்‌ நெஞ்சை ஓங்கி 
உதைத்து வீழ்த்தினார்‌. புரவியிலிருந்து சரிந்து அவன்‌ 
கீழே நெளிந்துகொண்டிருந்த உடல்களின்‌ நடுவே 
விழுந்தான்‌. இருமுறை புரண்டதும்‌ சேற்றுக்கருமையில்‌ 
மறைந்தான்‌. 


புரவி திகைத்து நின்று தன்னைத்தானே சுழன்று பின்‌ 
வெறிகொண்டு பாய்ந்து ஓடத்தொடங்கியது. கிருபர்‌ 
திகைத்து தன்னைச்‌ சுற்றி அலைகொண்டிருந்த மனித 
உடல்களைப்‌ பார்த்தபடி தேர்த்தட்டில்‌ நின்றார்‌. 
பின்திரும்பிச்‌ சென்றுவிடலாமென எண்ணியபோது தன்‌ 
முன்‌ சிகண்டியை பார்த்தார்‌. ஒருகணம்‌ அவர்‌ உள்ளம்‌ 
ஆறுதலை அடைந்தது. இருண்ட சிறையொன்றுக்குள்‌ 
சிறு வெளிச்சமென வாயில்‌ திறப்பதுபோல்‌. இந்தக்‌ கரிய 


உடல்வெளியில்‌, பித்துப்பெருக்கில்‌ சற்றேனும்‌ சித்தம்‌ 
பிறழாதவர்‌ சிலரே. சிகண்டியுடன்‌ போரிடலாம்‌. 
அச்செயலினூடாக மீளலாம்‌. இங்கிருந்து அப்பால்‌ 
சென்றுவிடலாம்‌. 


சித்தம்‌ பிறழ்ந்தவருடன்‌ போரிடுவதைப்போல்‌ 
பொருளற்றது பிறிதில்லை. அது நம்மையும்‌ சித்தம்‌ 
பிறழவைக்கிறது. எவ்வகையிலேனும்‌ நம்‌ உள்ளம்‌ 
பொருள்‌ அளிக்கும்‌ ஒரு செயலை மட்டுமே நம்மால்‌ 
செய்ய இயல்கிறது. பொருளற்ற ஒன்றை செய்கையில்‌ 
அகம்‌ திடுக்கிடுகிறது. பொருளிலாத ஒரு செயலை மீள 
மீள செய்பவன்‌ தன்னுள்‌ திரண்டிருக்கும்‌ பொருளை 
இழக்கிறான்‌. புவியென்பது அவ்வாறு உள்ளே திரட்டி 
வைத்திருக்கும்‌ பொருள்களின்‌ தொகை மட்டுமா? 
புவியென்பது வெறும்‌ சொற்களின்‌ படலம்‌ மட்டுமா? 
இக்களத்தில்‌ தனக்கென சற்றேனும்‌ அடையாளம்‌ 
உடையவர்கள்‌ மட்டுமே சித்தம்‌ எஞ்சியிருக்கிறார்கள்‌. 
எல்லோரும்‌ அடையாளங்களை இழந்து, ஆடைகளை 
இழந்து வெற்றுடல்களாக கொன்றும்‌ செத்தும்‌ 
விழுந்துகொண்டிருக்கிறார்கள்‌. 


கிருபர்‌ அம்புகளைத்‌ தொடுத்தபடி சிகண்டியை நோக்கி 
சென்றார்‌. அப்போதுதான்‌ சிகண்டியும்‌ அவரை நேரில்‌ 
கண்டார்‌. சிகண்டியின்‌ கண்களிலும்‌ முதலில்‌ வந்து 
மறைந்தது ஓர்‌ ஆறுதல்தான்‌ என்பதை கிருபர்‌ கண்டார்‌. 
இருவரும்‌ அம்புகளால்‌ கோத்துக்கொண்டபோது தோள்‌ 
வளைத்து ஆரத்தழுவிக்கொண்ட உணர்வு ஏற்பட்டது. 
அம்புகளைத்‌ தொடுத்து தேர்த்தூண்களையும்‌ 
முகடுகளையும்‌ அறைந்தனர்‌. கவசங்களைத்‌ தாக்கி 
அதிரச்செய்தனர்‌. ஒருவரையொருவர்‌ அம்புகளால்‌ 
அறைந்தபடி சுற்றிவந்தனர்‌. ஆனால்‌ அது ஓர்‌ 
உரையாடலாக இருந்தது. சொற்களுக்குச்‌ சொற்கள்‌ 
வைப்பதுபோல அம்புகளால்‌ ஒருவரை ஒருவர்‌ 
அணுகினர்‌. 


கிருபர்‌ “என்ன நிகழ்கிறது இங்கே?” என்று கேட்டார்‌. 
சிகண்டி “பித்து! வெறும்‌ பித்து! போர்‌ தொடங்கிய நாளில்‌ 
இருந்த பித்துதான்‌ இது. இப்போது பிற அனைத்தும்‌ 
உதிர்ந்து அது மட்டுமே எஞ்சியிருக்கிறது” என்றார்‌. 
“இதை இங்கு நிறுத்திக்கொள்வோம்‌. இங்கிருந்து 
ஒருவர்கூட உயிரோடு திரும்பப்போவதில்லை” என்று 
கிருபர்‌ சொன்னார்‌. “இதை இனி நம்மால்‌ 
நிறுத்தமுடியாது. இப்படைகளை நம்மால்‌ இனி ஆள 
இயலாது. நோக்குக, இந்தப்‌ பெருந்திரளுக்கு ஒரு 
சொல்லைக்கூட எவரும்‌ அளிக்க இயலாது” என்றார்‌ 


சிகண்டி. 


“இதற்கு புரிவது பித்தின்‌ மொழி எனில்‌ அந்த மொழியில்‌ 
இவர்களிடம்‌ எவராவது பேசுக! இக்கணமே இதை 
நிறுத்தவில்லையெனில்‌ இறுதி உடல்‌ வரை வெட்டி 
வீழ்த்தி தாங்களும்‌ வீழ்வார்கள்‌” என்றார்‌ கிருபர்‌. “இது 
ஒற்றைப்பித்து அல்ல. பல்லாயிரம்‌ மானுடர்களின்‌ 
உள்ளங்கள்‌ இணைந்தெழும்‌ பெரும்பித்து. இதனுடன்‌ 
உரையாட பித்தரில்‌ பெரியோனாகிய முக்கண்ணன்‌ 
கயிலை மலையிலிருந்து இறங்கி வரவேண்டும்‌” என்று 
சிகண்டி கூறினார்‌. சிரித்தபடி சுழன்று நோக்கி 
“சிறுதுளைக்குள்‌ சென்றுமறையும்‌ நீர்ப்பெருக்கின்‌ 
இறுதிச்‌ சுழலல்போல்‌ இருக்கிறது” என்றார்‌. 


“நிறுத்துக! இதை நிறுத்துவோம்‌! பாஞ்சாலரே, இங்கு 
என்னால்‌ நின்றிருக்க இயலவில்லை. என்‌ 
தன்னிலையின்‌ ஒவ்வொரு விளிம்பும்‌ உடைந்து 
அகல்கிறது. எக்கணமும்‌ நானும்‌ பித்து கொண்டு 
இக்கொந்தளிப்பில்‌ கலந்துவிடக்கூடும்‌” என்றார்‌ கிருபர்‌. 
“ஆம்‌, நானும்‌ பித்துக்கு எதிராக என்னை தக்க 
வைத்துக்கொள்ளவே போரிட்டுக்கொண்டிருக்கிறேன்‌. 
ஆசிரியரே, இந்த ஒவ்வொரு அம்பும்‌ நதிப்பெருக்கில்‌ 
செல்பவன்‌ கரை நோக்கி வீசும்‌ சரடுகளை போலத்தான்‌. 
வழுக்குப்பாறைகளில்‌ தொற்றி கைநழுவி பள்ளத்தில்‌ 
விழுந்துகொண்டிருப்பதைப்போல்‌ உணர்கிறேன்‌.” 


“இதை எவ்வண்ணமேனும்‌ நிறுத்தியாகவேண்டும்‌!” 
என்று கிருபர்‌ வெறிகொண்டு கூவினார்‌. “இதை நிறுத்த 
இன்று இயல்பவர்‌ இளைய யாதவர்‌ மட்டுமே. அவர்‌ 
நிறுத்த முயலவில்லை. அங்கு நோக்குக, இக்களத்தில்‌ 
இன்னும்‌ அதே இனிய புன்னகையுடன்‌ திகழ்கிறது அவர்‌ 
முகம்‌!” என்றார்‌ சிகண்டி. கிருபர்‌ திகைத்து திரும்பிப்‌ 
பார்த்தார்‌. அஸ்வத்தாமனும்‌ அர்ஜுனனும்‌ போர்‌ 
புரிந்துகொண்டிருந்தனர்‌. அஸ்வத்தாமனின்‌ முகம்‌ 
நேரெதிரில்‌ வந்த கதிரொளி பட்டு சுடர்‌ கொண்டிருந்தது. 
அர்ஜுனன்‌ தள்ர்ந்தவன்போல்‌ வெற்று அம்புகளால்‌ போர்‌ 
புரிந்துகொண்டிருந்தான்‌. ஊழ்கத்திலென நிறை 
நகையுடன்‌ முகம்‌ கனிந்திருக்க தேர்‌ முகப்பில்‌ இளைய 
யாதவர்‌ அமர்ந்திருந்தார்‌. 


“அந்தப்‌ பெரும்பழியன்‌ பாரதவர்ஷத்தை 
சூறையாடிவிட்டான்‌, பாஞ்சாலரே!” என்றார்‌ கிருபர்‌. 
“இந்நிலம்‌ மீது அவனுக்கு என்ன வஞ்சம்‌! இத்தனை 
பலிகொண்டு அவனுள்‌ நிறையப்போவதுதான்‌ என்ன?” 
சிகண்டி “இவ்வனைத்தையும்‌ படைத்தவன்‌ தானே 


என்பதுபோல்‌ அத்தனை உரிமையுடன்‌ இவை 
அனைத்தையும்‌ அழிக்கிறான்‌. ற்கு அழிவும்‌ ஒன்றே 
என்பதுபோல்‌ நிலைமாறாதிருக்கிறான்‌. கிருபரே, அவன்‌ 
யார்‌? என்றேனும்‌ உங்கள்‌ உள்ளம்‌ உணர்ந்திருக்கிறதா 
அவன்‌ எவன்‌ என்று?” என்றார்‌. கிருபர்‌ திகைத்து 
சொல்லவிந்து மீண்டும்‌ இளைய யாதவரை நோக்கினார்‌. 
குரல்‌ தாழ்ந்து “ஆம்‌, என்றும்‌ உணர்ந்திருக்கிறேன்‌. 
அவன்‌ உடல்‌ அவனை மறைத்துக்கொண்டிருக்கிறது. 
அவ்வுடல்‌ கொண்ட இளமையும்‌ மூப்பும்‌ அழகும்‌ 
அசைவுமே இப்புவியில்‌ இன்றிருக்கும்‌ மாபெரும்‌ மாயை” 
என்றார்‌. 


கிருபர்‌ அவ்வுரையாடல்‌ வெறும்‌ அம்புகளால்‌ 
நிகழ்ந்துகொண்டிருப்பதை உணர்ந்தார்‌. சிகண்டியின்‌ 
விழி, ளை சந்தித்தபோது அவை நோயுற்ற பன்றியின்‌ 
கண்கள்போல்‌ சிவந்து வெம்மை கொண்டிருந்தன. 
இத்தனை பொழுது தன்னுடன்‌ 
உரையாடிக்கொண்டிருந்தது அவன்தானா? 
அம்புகளினூடாக அவரை வந்தடைந்தவன்‌ 
பிறிதொருவனா? விழிநோக்கி அறிபவன்‌ மிக அப்பால்‌ 
இருந்தான்‌. நெடுங்காலத்துக்கு முன்னரே 
இறந்துவிட்டவன்போல. நூறு அடி மண்ணை அகற்றி 
புதைந்திருக்கும்‌ அவன்‌ உடலை நோக்குவது 
போலிருந்தது. 


கிருபர்‌ சிகண்டியின்‌ ஆற்றல்‌ கூடவோ குறையவோ 
செய்யாது அவ்வாறே நீடிப்பதுபோல்‌ உணர்ந்தார்‌. 
அம்புகள்‌ எதையும்‌ அவர்‌ நோக்கவில்லை. ஆனால்‌ அவர்‌ 
கையிலிருந்து எழுந்த அம்புகள்‌ கிருபர்‌ செலுத்திய 
ஒவ்வொரு அம்பையும்‌ அறைந்து வீழ்த்தின. 
ஒருகணத்தில்‌ கிருபர்‌ சலித்து வில்லை தாழ்த்தினார்‌. 
“இதனால்‌ எப்பொருளும்‌ இல்லை பாஞ்சாலனே, கொல்க 
என்னை?” என்றார்‌. மிகச்‌ சரியாக அக்கணத்தில்‌ 
சிகண்டியும்‌ தன்‌ வில்லை தாழ்த்தினார்‌. “ஆம்‌, 
இத்தருணத்தில்‌ இங்கு போரிடுபவர்கள்‌ பித்தர்கள்‌. இங்கு 
இயற்ற வேண்டிய பொருளுள்ள செயல்‌ ஒன்றே. 
அம்பெடுத்து கழுத்தில்‌ வைத்துக்கொள்வது. 
இக்களத்திலிருந்து உயிருடன்‌ எஞ்சுவதுபோல்‌ கீழ்மையும்‌ 
பொருளின்மையும்‌ பிறிதொன்றில்லை” என்றார்‌. 


கிருபர்‌ சிகண்டியுடன்‌ கங்கைக்கரையில்‌ தனித்து 
நடந்துகொண்டிருந்தார்‌. அவ்வண்ணம்‌ ஒரு போர்‌ முன்பு 
நிகழ்ந்திருக்கக்‌ கூடுமா என வியந்தார்‌. அது போரல்ல, 
போருக்கு பருப்பொருளின்‌ எல்லைகள்‌ உள்ளன. 
குருக்ஷேத்ரத்தில்‌ நிகழ்ந்தது வெறும்‌ கற்பனை. 


மண்ணிலும்‌ விண்ணிலும்‌ பெருகிப்‌ பரந்து வஞ்சமும்‌ 
துயரமும்‌ அறவீழ்ச்சியும்‌ பழியும்‌ கீழ்மையுமென அது 
பெருகி நின்றது. அது போரல்ல, இப்புவியில்‌ எது 
மானுடனின்‌ எல்லை என்பதை அவன்‌ எண்ணம்‌ 
நீட்டிநீட்டிச்‌ சென்று தொட்டு அறிந்த ஒரு தருணம்‌ 
மட்டுமே. எவ்வண்ணம்‌ செல்ல இயலும்‌, எதுவரை 
அடைய இயலும்‌ என்று அறிந்து திகைத்து நின்ற 
உச்சகணம்‌ மட்டுமே. 


கிருபர்‌ “இவ்வனைத்திலிருந்தும்‌ விடுபட்டு எங்கேனும்‌ 
சென்று அமர விழைகிறேன்‌. எல்லை எனும்‌ ஒரு 
சொல்லை இக்களத்திலிருந்து 
பெற்றுக்கொண்டிருக்கிறேன்‌. அந்த 
ஊழ்கநுண்சொல்லை வாளென்றாக்கி இறந்தகாலச்‌ 
சரடுகள்‌ அனைத்தையும்‌ வெட்டி வீழ்த்துவேன்‌. அதை 
ஒரு குடம்‌ நீரென்றாக்கி என்‌ உடலை கழுவுவேன்‌. ஒரு 
கலம்‌ அமுதென்றாக்கி என்‌ உயிரை மீட்டுக்கொள்வேன்‌” 
என்றார்‌. சிகண்டி “எவருக்கேனும்‌ இங்கிருந்து 
எதையேனும்‌ கொண்டு செல்வது இயல்வதா என்ன?” 
என்றார்‌. 


கிருபர்‌ நெடுந்தொலைவில்‌ குருக்ஷேத்ரத்தைக்‌ கண்டு 
நெட்டுயிர்த்தார்‌. “அங்கு அழிந்த ஒவ்வொரு உயிரும்‌ ஒரு 
சொல்லென்று உணர்கிறேன்‌. பொருளேற்றம்‌ கொண்ட 
சொற்கள்‌ முதலில்‌ விழுந்தன. கொன்று கொன்று 
தங்களை அழித்துக்கொண்டு மறைந்தன. வெற்றுச்‌ 
சொற்கள்‌ எஞ்சி இன்று கொன்று களியாகின்றன. இறுதிச்‌ 
சொல்லும்‌ மறைந்து வெறும்‌ சித்தம்‌ எஞ்சுகையில்‌ 
இக்களம்‌ நிறைவடையும்‌” என்றார்‌. ஓசையிலாது கங்கை 
ஓழுகிக்கொண்டிருந்தது. அவர்கள்‌ இருவரும்‌ அதை 
பார்த்தபடி அமர்ந்திருந்தனர்‌. “ஓசையிலாத 
நதியைப்போல்‌ உள்ளத்தை அச்சுறுத்துவது பிறிதில்லை. 
ஏனெனில்‌ ஓசையிலா ஒழுக்கு என உள்ளத்தை அது 
மாற்றுகிறது” என்றார்‌ கிருபர்‌. 

கிருபர்‌ தேர்த்தட்டில்‌ தான்‌ கால்‌ தளர்ந்து 
அமர்ந்திருப்பதை கண்டார்‌. அப்பால்‌ சிகண்டியும்‌ 
தேர்த்தட்டில்‌ அமர்ந்திருக்க இரு தேர்களுக்கும்‌ நடுவே 
புகுந்து அவர்களை விலக்கிய வெளியில்‌ உடல்கள்‌ 
நுரையென குமிழிவெடித்து அடங்கிக்கொண்டிருந்தன. 

[mage] பீமன்‌ துரியோதனனுடன்‌ கதைப்போர்‌ 
தொடங்கியதும்‌ முதல்‌அடியிலேயே மறுபக்கம்‌ 
பிறிதொருவனை உணர்ந்தான்‌. ஒவ்வொரு முறை 
துரியோதனனை எதிர்கொள்வதற்கு முன்னரும்‌ அவன்‌ 
உள்ளம்‌ ஒரு விசையை அடைவதை அவன்‌ 
உணர்வதுண்டு. உயரத்திலிருந்து பெருகியிருக்கும்‌ 
நீர்ப்பரப்பை நோக்கி பாய்வதுபோல தன்‌ உருவை 
நோக்கி தானே சென்று அறைந்துகொள்வது அது. 
அக்கணம்‌ அந்தப்‌ பாவை சிதறுவதுபோல்‌ தன்‌ உடலும்‌ 
சிதற நெடுநேரம்‌ வெறும்‌ கொந்தளிப்பு மட்டுமே 
எஞ்சியிருக்கும்‌. பின்‌ நூறு நூறாயிரம்‌ சிதறல்களிலிருந்து 
துளித்துளியாக தன்னை எடுத்து தொகுத்து தான்‌ 
என்றாக்கிக்‌ கொள்வான்‌. 


அந்த மீள்கணமே அவனை வடிவமைக்கிறது. நான்‌ நான்‌ 
நான்‌ என தருக்கித்‌ தருக்கி தன்னை பெருக்கிக்கொள்ள 
வேண்டும்‌. நான்‌ என்றே நின்றிருக்கவேண்டும்‌. அத்தனை 
அடிகளும்‌ விழுவது அந்தத்‌ தன்னிலை மீதுதான்‌. 
தள்ளாடுவதும்‌ வலியறிவதும்‌ சீற்றம்‌ கொள்வதும்‌ 
வெறிகொண்டு எழுவதும்‌ அதுதான்‌. அது ஒருகணம்‌ 
துவண்டால்‌ அவன்‌ கதை கீழிறங்கியது. அவன்‌ உடலை 
ஊர்தியாகக்‌ கொண்டு அங்கே நின்றிருந்தது. 
கருவியாகக்‌ கொண்டு போரிட்டது. 


எதிரில்‌ நின்றிருப்பவனுடன்‌ போரிடுகையில்‌ 
அவனுடைய ஒவ்வொரு அசைவும்‌ தனக்கு முன்னரே 
தெரிந்திருப்பதை, தன்னுடைய ஒவ்வொரு அசைவும்‌ 
முன்னரே அவனுக்கு தெரிந்திருப்பதை அவன்‌ 
ஒவ்வொருமுறையும்‌ உணர்ந்தான்‌. 
துரியோதனனுடனான போர்‌ என்பது மீளமீள ஓர்‌ 
அணுவிடை வேறுபாட்டில்‌ தோற்று பின்னடைவதே. 
இருவரும்‌ நிகர்நிலையில்‌ நின்று பொருதி இடையீட்டால்‌ 
லகிக்கொள்ளும்போது அவனைச்‌ சூழ்ந்து பாண்டவப்‌ 
படையினர்‌ வெற்றிக்குரல்‌ எழுப்புவதைக்‌ கேட்டபடி 
அவன்‌ தன்னுள்‌ தோல்வியை அறிந்துகொண்டிருப்பான்‌. 


ஒருமுறைகூட துரியோதனனை முழுமையாக வென்று 
மேலெழ அவனால்‌ இயன்றதில்லை. ஓர்‌ இறுதி அடியை 
அளித்துவிட்டு பின்னடைய வேண்டுமென்று 
எப்பொழுதும்‌ அவன்‌ விரும்பி வந்திருந்தான்‌. ஒவ்வொரு 


முறை தோற்று பின்னடையும்போதும்‌ ஒருவகையான 
நிறைவும்‌ மீண்டும்‌ எழவேண்டும்‌ என்ற விசையும்‌ 
மட்டுமே தன்னுள்‌ எஞ்சுவதை, தோல்வி அளிக்கும்‌ 
எரிச்சலும்‌ சீற்றமும்‌ ஆழத்தில்‌ சற்றும்‌ இல்லாதிருப்பதை 
அவன்‌ எண்ணி நோக்கியதுண்டு. ஓர்‌ உடற்புணர்ச்சிக்குப்‌ 
பிந்தைய களைப்பும்‌ தனிமையும்‌ செயலின்மையும்போல 
அது தோன்றும்‌. 


தனிமையில்‌ அமர்ந்து அப்போரை தன்னுள்‌ மீள 
நிகழ்த்திப்‌ பார்க்கையில்‌ ஒவ்வொரு முறையும்‌ தன்னை 
புதிதாக கண்டுகொண்டமையால்தான்‌ அந்த நிறைவு 
ஏற்படுகிறது என்று அவனுக்குத்‌ தெரிந்தது. அவனது 
கதை அவ்வண்ணம்‌ சுழல முடியுமென்பதை, சுழன்று 
வரும்‌ கதையை அவ்வண்ணம்‌ தன்னால்‌ தடுக்க 
முடியுமென்பதை, அவ்வாறு தரை தொட தழைந்து 
வளைந்தெழ முடியும்‌ என்பதை, பறந்தெழும்‌ காகம்போல்‌ 
கால்‌ பரப்பி நேராக விண்ணிலெழுந்து அமைய 
முடியுமென்பதை, மீன்கொத்தி என பாய்ந்து அறைந்து 
மீளமுடியும்‌ என்பதை அவன்‌ அப்போர்களில்‌ 
கண்டடைந்திருந்தான்‌. ஒவ்வொரு முறை போரின்‌ 
போதும்‌ அவன்‌ தன்‌ எல்லைகளை கடந்தான்‌. ஒவ்வொரு 
முறையும்‌ அவன்‌ சந்தித்த துரியோதனன்‌ அந்த 
எல்லைக்கு வெளியே, ஒரு காலடிக்கு அப்பால்‌ 
நின்றிருந்தான்‌. 

எனில்‌ தன்னிலிருந்து அவனும்‌ கற்றுக்கொள்கிறான்‌. 
தன்னிடமிருந்து அவன்‌ கற்பதென்ன? என்‌ 
மீறல்களின்மேல்‌ கால்வைத்து மேலே செல்கிறான்‌. என்‌ 
மீறல்களை அவன்‌ அக்கணமே தன்னுள்‌ 
நிகழ்த்திக்கொள்கிறான்‌. அங்கிருந்து சென்ற பின்னர்‌ 
அவற்றைப்‌ பற்றியே எண்ணி எண்ணி அவற்றிலேயே 
மீளமீள வாழ்ந்து அவற்றை தன்‌ உடல்‌ அறியச்‌ 
செய்கிறான்‌. உடல்‌ அறிந்ததை உள்ளம்‌ உடனே 
கடந்துவிடுகிறது. நானும்‌ அவனையே 
எண்ணிக்கொண்டிருக்கிறேன்‌. விழித்திருக்கும்‌ 
பொழுதெல்லாம்‌. அவன்‌ உடலை என்‌ அகக்கண்ணில்‌ 
எப்போதும்‌ அருகெனக்‌ காண்கிறேன்‌. போரில்‌ அவன்‌ 
மேலிருந்து விழிவிலக்காமலிருக்கிறேன்‌. 


ஆனால்‌ நான்‌ அவனாக நடிக்கவில்லை. அவனுள்‌ 
புகுந்தும்‌ நானாகவே எஞ்சுகிறேன்‌. கழுத்தில்‌ கட்டப்பட்ட 
தடைக்கோல்‌ என என்‌ வஞ்சம்‌ அவனுள்‌ 
புகவொண்ணாது தடுக்கிறது என்னை. நான்‌ 
அவனென்றாகி என்னை கொல்ல எழமுடியாது. என்மேல்‌ 
எனக்கு வஞ்சமில்லை. எனில்‌ அவன்‌ நானென்றாகி 


வெளிவந்தான்‌. தன்னெதிரே ஒற்றைச்சிறு மழுவேந்தி 
நின்ற வெண்ணிறமான சிறுவனை நோக்கி “வெற்றியின்‌ 
களிப்பைக்கூட எனக்களிக்க முடியாத சிறுவன்‌ நீ. 
உயிர்வேண்டுமென்றால்‌ தப்பி ஓடு” என்று எச்சரித்தான்‌. 
“படைக்கலங்களுக்கு வல்லமையை அளிப்பது அறம்‌. 
என்‌ தந்தையை அரசஅறமும்‌ போரறமும்‌ விலங்கறமும்‌ 
மீறி நீ கொன்றாய்‌. உன்‌ நெஞ்சைப்பிளக்காமல்‌ என்‌ மழு 
திரும்பாது” என்றான்‌ பார்கவ ராமன்‌. 


காட்டில்‌ புயல்‌ நுழைந்ததுபோல ஆயிரம்‌ கைகளைச்‌ 
சுழற்றியபடி கார்த்தவீரியன்‌ பரசுராமன்‌ மீது பாய்ந்து 
ஆயிரம்‌ படைக்கலங்களை அவனை நோக்கி வீசினான்‌. 
ஆனால்‌ அவனுடைய ஆயிரம்‌ கைகளும்‌ ஒன்றுடன்‌ 
ஒன்று முரண்பட்டு போரிட்டன. ஒருபடைக்கலத்தை 
இன்னொரு படைக்கலம்‌ தடுப்பதை அவன்‌ அறிந்தான்‌. 
வில்லை கதை தடுத்தது. வேலை வாள்‌ தடுத்தது. 
தங்களுக்குள்‌ போரிடும்‌ படை போல அவன்‌ அங்கே 
திகைத்து நின்றான்‌. பரசுராமனின்‌ மழுவை அவனால்‌ 
எதிர்கொள்ள முடியவில்லை. விண்ணெழுந்து சுழன்ற 
அவன்‌ கைகளை ஒற்றைக்கோடரியால்‌ பரசுராமன்‌ 
வெட்டிக்‌ குவித்தான்‌. 


வெட்டுண்டு குவிந்து துடித்துக்கொண்டிருந்த தன்‌ 
கைகளை திகைப்புடன்‌ கார்த்தவீரியன்‌ பார்த்தான்‌. 
இறைஞ்சும்‌ கைகள்‌, விரித்த கைகள்‌, தொழுத கைகள்‌, 
இழந்து வெறுமையை காட்டிய கைகள்‌, ஒன்றெனச்‌ 
சுட்டிய கைகள்‌, ஏன்‌ என்று திகைத்த கைகள்‌. மேலும்‌ 
மேலும்‌ குருதிகொட்டும்‌ கைகள்‌ வந்து குவிந்தன. 
இறுதியில்‌ கைகளை இழந்து மண்ணில்‌ சரிந்த 
கார்த்தவீரியன்‌ தன்தலையை மண்ணை நோக்கிச்‌ சரித்து 
குப்புற விழுந்தான்‌. அவன்‌ மார்பில்‌ காலால்‌ உதைத்து 
சரித்து அவன்‌ தலையை வெட்டி வீசினான்‌ 
பார்கவராமன்‌. அவன்‌ பாறைநெஞ்சைப்‌ பிளந்து அங்கே 
துடித்த இதயத்தைப்‌ பறித்தெடுத்து அதை தன்‌ தலையில்‌ 
செந்தாமரை மொட்டு எனச்‌ சூடிக்கொண்டான்‌. 
அக்குருதியில்‌ தன்‌ உடல்நனைந்து குளித்தான்‌. 

ஓவியம்‌: ஷண்முகவேல்‌ 

கங்கையின்‌ துணைநதியான ரெளப்யையின்‌ கரையில்‌ 
பிரசர்ப்பணம்‌ என்னும்‌ ஆற்றிடைக்குறைச்‌ சோலையில்‌ 


முன்பு அனலின்‌ அதிபரான ஜமதக்னி தவம்செய்த 
இடத்தில்‌ ஈச்சைஓலைகளைப்பின்னி கட்டப்பட்ட 


தன்னை கொல்கிறான்‌. எத்தனை ஆயிரம்‌ முறை அவன்‌ 
தன்னைத்‌ தான்‌ கொன்றிருப்பான்‌ அவ்வாறு! இனி 
அவனை நான்‌ கொன்றால்‌ அதில்‌ ஒரு நிகழ்வென்றே 
அது ஆகும்‌. 


ஒவ்வொருநாளும்‌ கதைப்பயிற்சியின்போது அவன்‌ 
துரியோதனனையே எண்ணிக்கொண்டிருந்தான்‌. 
கான்வாழ்வில்‌ ஒருமுறை பாறைகளை தாக்கி வீசி 
எறிந்து பற்றி பயிற்சி எடுத்துக்கொண்டிருக்கையில்‌ 
யுதிஷ்டிரன்‌ “இளையோனே, நீ எவருடனோ 
போர்புரிபவன்‌ போலிருக்கிறாய்‌. பயில்பவன்‌ 
போலில்லை” என்றார்‌. மேலிருந்து வந்த பாறையை இரு 
கைகளாலும்‌ பற்றித்‌ தூக்கி அப்பாலிட்டுவிட்டு மெல்லிய 
மூச்சிரைப்புடன்‌ திரும்பி முகத்தில்‌ வழிந்த வியர்வையை 
துடைத்தபடி புன்னகைத்து பீமன்‌ தலையசைத்தான்‌. 
கண்கள்‌ கூர்மை கொள்ள அருகே வந்த யுதிஷ்டிரன்‌ 
“அவனிடமா?” என்றார்‌. “ஆம்‌” என்று சொல்லி அவன்‌ 
விழிவிலக்கிக்கொண்டான்‌. 


“நானும்‌ அதையே எண்ணினேன்‌. நீ அவனை 
ஒருகணமும்‌ மறக்க இயலாதென்று. நீ உரைத்த வஞ்சினம்‌ 
உன்னுடன்‌ எப்போதும்‌ இருக்கும்‌” என்றார்‌. 
“வஞ்சினங்களை உரைப்பது சென்றகாலத்தை 
அந்தணக்கொலைப்பழி போலாக்கி நமக்குப்‌ பின்னால்‌ 
வரவைப்பது. சென்றகாலம்போல்‌ சுமை வேறில்லை. 
அச்சுமை நம்‌ மீது இருக்கையில்‌ நிகழ்காலம்‌ 
என்பதில்லை. எதிர்காலமோ சென்றகாலத்தை மீள 
நிகழ்த்துவதென்றே தெரிகிறது” என்று யுதிஷ்டிரன்‌ 
சொன்னார்‌. “அவையில்‌ நீங்கள்‌ சூளுரைத்தபோது நான்‌ 
திகைத்துவிட்டேன்‌. முன்னரே உணர்ந்திருந்தால்‌ 
ஒப்பியிருக்க மாட்டேன்‌.” 


ஆனால்‌ அவ்வஞ்சினத்திற்கும்‌ முன்பு, வாரணவதம்‌ 
எரிவதற்கும்‌ முன்பு, எப்போதுமே துரியோதனனுடன்‌ 
அவன்‌ போரில்தான்‌ இருந்தான்‌. காற்றில்‌ வீசும்‌ 
ஒவ்வொரு கதையின்‌ அடியும்‌ அவனுக்கானதே. 
பின்பொருநாள்‌ கனவில்‌ துரியோதனனின்‌ 
மஞ்சத்தறைக்குள்‌ ஒரு பீடத்தில்‌ தான்‌ 
அமர்ந்திருப்பதுபோல்‌ கண்டான்‌. துயின்று 
கொண்டிருந்த துரியோதனனை கைகளை மடியில்‌ 
அமைத்தபடி சற்றே உடல்‌ வளைத்து அமர்ந்து அவன்‌ 
உற்று நோக்கிக்கொண்டிருந்தான்‌. அவன்‌ நோக்கை 
உணர்ந்தவன்போல்‌ துரியோதனன்‌ இமை அதிர்ந்து உடல்‌ 
விதிர்க்க விழித்துக்கொண்டான்‌. மஞ்சத்தில்‌ எழுந்து 
அமர்ந்து அவனையே பார்த்தான்‌. பின்னர்‌ எழுந்து 


அவனருகே வந்து மற்போருக்கென இரு கைகளையும்‌ 
விரித்து நின்றான்‌. 

பீமன்‌ தான்‌ அமர்ந்திருந்த அப்பீடத்திலேயே கைகளைக்‌ 
கோத்தபடி அமர்ந்திருந்தான்‌. துரியோதனனின்‌ 
கண்களில்‌ நட்பு தெரிந்தது. பின்னர்‌ அது கதவுக்குமிழில்‌ 
அசைவென மாறி வஞ்சம்‌ ஆகியது. அதற்குமேல்‌ 
கணங்கள்தான்‌. அதை அறிந்தும்‌ அவன்‌ காத்திருந்தான்‌. 
எதிர்பாராதபடி துரியோதனனின்‌ கை அவனை அறைய 
வந்தபோது தன்‌ கையை நீட்டி அதை தடுத்து 
துரியோதனனை ஓங்கிக்‌ குத்தி பின்னால்‌ வீழ்த்தினான்‌. 
பாய்ந்தெழுந்த துரியோதனன்‌ மீண்டும்‌ தாக்க இருவரும்‌ 
அறைக்குள்‌ போரிட்டுக்கொண்டனர்‌. தசைகளில்‌ 
அடிவிழும்‌ ஓசையும்‌ துரியோதனனின்‌ மூச்சிரைப்பும்‌ 
அறைக்குள்‌ நிறைந்திருந்தது. தன்‌ உடலில்‌ 
அடிவிழும்போது வலிக்கவில்லை என்பதை பீமன்‌ 
வியப்புடன்‌ உணர்ந்தான்‌. கனவில்‌ வலியில்லைபோலும்‌ 
என எண்ணிக்கொண்டான்‌. 


துரியோதனனிடமிருந்து கற்றுக்கொண்டு அதை மேலும்‌ 
விரிவாக்கி அவன்‌ துரியோதனனை விட மேலே 
எழுந்தான்‌. அவனிலிருந்து கற்றுக்கொண்டு 
துரியோதனன்‌ மேலெழுந்தான்‌. கணம்‌ புரள்வதுபோல்‌ 
திகழ்ந்த அந்த போரில்‌ இருவரும்‌ களைத்து, தளர்ந்து 
விலகினார்கள்‌. கால்கள்‌ குழைய துரியோதனன்‌ 
பின்னடைந்து மஞ்சத்திலமர்ந்து கைகளைக்‌ கோத்தபடி 
மூச்சில்‌ நெஞ்சு ஏறியிறங்க அவனை 
பார்த்துக்கொண்டிருந்தான்‌. வஞ்சம்‌ மெல்ல வடிந்து 
மீண்டும்‌ நட்பு துளித்தது. உதடுகளில்‌ புன்னகையோ 
என்னும்‌ அசைவு உருவாகியது. 


பீமன்‌ உடலை எளிதாக்கி நின்றிருந்தான்‌. மெல்லமெல்ல 
சிலையென்றானான்‌. உள்ளே தன்னிலை மட்டும்‌ 
விழித்திருந்தது. இரும்புக்கைகள்‌ தொடைகளை உரசி 
விழுந்துகிடந்தன. அறையின்‌ கதவு மெல்ல திறக்க 
உள்ளே வந்த ஏவலர்‌ தலைவணங்கினர்‌. பீமனை நோக்கி 
கை காட்டிவிட்டு துரியோதனன்‌ வெளியே சென்றான்‌. 
இரு ஏவலர்கள்‌ வந்து பீமனை கைகளைப்‌ பற்றி மீண்டும்‌ 
அந்தப்‌ பீடத்தில்‌ அமரச்செய்தனர்‌. அவன்‌ உடலை 
அவர்கள்‌ கையாள்வதை அவன்‌ திகைப்புடன்‌ நோக்கிக்‌ 
கொண்டிருந்தான்‌. ஒரு வீரன்‌ “நல்ல அடி இன்று” 
என்றான்‌. “அவர்‌ உடலில்‌ அது தெரியவில்லை” என்றான்‌ 
இன்னொருவன்‌. “அவரில்‌ ஒரு நிறைவு தெரிந்தால்‌ 
அன்று நல்ல அடி என்று பொருள்‌” என்றான்‌ முதல்‌ 
ஏவலன்‌. 


இரண்டாமவன்‌ பீமனின்‌ தோள்களை தட்டி நோக்கி 
“அவருடைய அதே தோள்கள்‌” என்றான்‌. “தன்னை 
தானன்றி பிறர்‌ அறையலாகாதென்று எண்ணுகிறார்‌. தன்‌ 

ணவத்தை உருவம்‌ அளித்து இங்கே 

றுத்தியிருக்கிறார்‌” என்றான்‌ முதல்‌ ஏவலன்‌. இரண்டாம்‌ 
ஏவலன்‌ பீமனின்‌ கணுக்கால்களை சீராக வைத்தபடி 
“இவரை எனக்கு பிடித்திருக்கிறது. ஏனென்றே 
தெரியவில்லை. இவரை தொடும்போது அணுக்கத்தை 
உணர்கிறேன்‌” என்றான்‌. முதலாமவன்‌ “ஏனென்றால்‌ 
உன்‌ அரசரை இது அறைகிறது” என்றான்‌. 
இரண்டாமவன்‌ நகைத்து “அதனாலும்‌ இருக்கலாம்‌. 
ஆனால்‌ இது அரசரும்கூட” என்றான்‌. 


சிரிப்பு மேலெழ “எனில்‌ தன்னை அறைந்துகொள்ளும்‌ 
அரசரை நீ விழைகிறாயா என்ன?” என்றான்‌ 
முதலாமவன்‌. “எண்ணிப்பார்த்தால்‌ இந்நகரில்‌ 
அனைவரும்‌ விழைவது அவ்வாறு ஓர்‌ அரசரைத்தானே?” 
என்றான்‌ இரண்டாமவன்‌. அவர்கள்‌ சொல்லற்றனர்‌. 
முதலாமவன்‌ “மெய்தான்‌” என்றான்‌. அவர்கள்‌ அவன்‌ 
உடலை தூய்மைசெய்தனர்‌. “இவ்வண்ணம்‌ ஒன்று 
இங்குள்ளது என்று அறிந்தால்‌ நம்‌ மக்கள்‌ இதை 
விரும்புவார்கள்‌. இதனிடம்‌ அடிவாங்குவதனால்‌ 
அரசரையும்‌ மேலும்‌ விரும்புவார்கள்‌” என்றான்‌ 
இரண்டாமவன்‌. 


“இது இங்கிருப்பதை அறியாத சிலரே அரண்மனையில்‌ 
இருக்கின்றனர்‌” என்று முதல்‌ ஏவலன்‌ சொன்னான்‌. 
“அறிந்தவர்களுக்கு எந்த வியப்பும்‌ இல்லை. ஒருமுறை 
முதுசூதர்‌ கங்காளரிடம்‌ பேசுகையில்‌ அவர்‌ அசுர 
மாமன்னர்‌ ஹிரண்யன்‌ தன்‌ இளையோன்‌ 
ஹிரண்யாக்ஷனைக்‌ கொண்டு தன்னை 
அறையச்செய்வார்‌ என்றார்‌. கார்த்தவீரியன்‌ தன்‌ ஆயிரம்‌ 
கைகளாலேயே தன்னை அறைந்துகொள்வான்‌. பின்னர்‌ 
நகைத்தபடி தன்‌ நிழலுருவை இரும்பால்‌ அமைத்து 
அடிக்கச்செய்வார்கள்‌ சிலர்‌ என்றபின்‌ என்னை நோக்கி 
புன்னகைத்தார்‌. நான்‌ கண்விலக்கி அங்கிருந்து அகன்று 
விட்டேன்‌.” 


இரண்டாமவன்‌ “இது இளைய பாண்டவர்‌ பீமசேனன்‌ 
என்று சொல்லப்படுகிறது. இதை விரும்பினால்‌ நீ 
அவரை விரும்புகிறாய்‌ என்று பொருள்‌” என்றான்‌. முதல்‌ 
ஏவலன்‌ “இதைப்போன்ற ஒன்று அங்கும்‌ இருக்குமா 
என்ன?” என்றான்‌. இரண்டாம்‌ ஏவலன்‌ “இருக்கும்‌, 
மிகமிக மந்தணமாக” என்றான்‌. அவன்‌ பீமனின்‌ 
விழிகளை நோக்கியபடி “இது நம்‌ சொற்களை 


கேட்டுக்கொண்டிருப்பதாக ஒரு உளமயக்கு” என்றான்‌. 
“கேட்பது யார்‌? இளைய பாண்டவரா அரசரா?” என்றான்‌ 
முதலாமவன்‌. இருவரும்‌ நகைத்தனர்‌. 


அக்கனவை அவன்‌ பிறிதொரு முறை கண்டதில்லை. 
தன்‌ உடல்‌ துரியோதனனின்‌ உடல்‌ போலவே இருப்பதை 
அப்போதுதான்‌ அவன்‌ உணர்ந்தான்‌. தன்‌ முகமும்‌ 
துரியோதனன்‌ முகம்‌ போலிருந்தது. களத்தில்‌ முதல்‌ 
முறையாக துரியோதனனை கதையால்‌ சந்தித்தபோது 
ஒருகணமென அக்கனவு வந்து சென்றது. அக்கணம்‌ 
கனவுக்குள்‌ சென்று அவனிடம்‌ 
பொருதிக்கொண்டிருந்தான்‌. அது உபப்பிலாவ்யத்தில்‌ 
அவனுடைய படுக்கையறை. துரியோதனன்‌ 
இரும்பாலான உடல்கொண்டிருந்தான்‌. விழிகள்‌ 
கல்மணிகள் போல்‌ ஒளிகொண்டிருந்தன. 


துரியோதனன்‌ கதையைச்‌ சுழற்றி அறைந்து, அந்த 
அறைவிசையின்‌ நிலைமாறுதலை மறுசுழற்றலால்‌ ஈடு 
செய்து மீண்டும்‌ சுழற்றி மேலெடுக்கும்‌ கலையை 
கற்றிருந்தான்‌. கதையின்‌ எடையையே விசையென 
ஆக்கும்‌ அக்கலை பலராமருக்கு மட்டுமே உரியது. 
எடைமிகுந்தோறும்‌ நிகர்நிலை கூடியது. ஆகவே 
துரியோதனனின்‌ கதை பீமனின்‌ கதையைவிட 
இருமடங்கு எடைமிக்கதாக இருந்தது. பீமன்‌ அதன்‌ 
அறையை தன்‌ கதையின்‌ முழையில்‌ மட்டுமே எப்போதும்‌ 
வாங்கினான்‌. அன்றி முதுகிலோ தோளிலோ 
ஏற்கவில்லை. விலாவையும்‌ நெஞ்சையும்‌ எப்போதும்‌ 
காத்துக்கொண்டான்‌. அவன்‌ தலையை நாடி அது 
வந்துகொண்டே இருந்தது. சுழன்று சுழன்று பறக்கும்‌ 
வண்டுபோல. ஒருமுறை தன்‌ தலையை அது 
தொடுமெனில்‌ உள்ளே நுரைத்துக்கொதிக்கும்‌ 
வெண்குழம்பு சீறி வெளிச்சிதறும்‌. அக்கணமே 
எடையிலாதாகி மண்ணில்‌ படிவேன்‌. 


பீமன்‌ துரியோதனனின்‌ முகத்தை 
நோக்கிக்கொண்டிருந்தான்‌. அதில்‌ ஆழ்ந்த அமைதி 
இருப்பதுபோல்‌ தோன்றியது. தன்‌ உள்ளம்தான்‌ 
கொந்தளித்துக்கொண்டிருக்கிறது. அனைத்தையும்‌ 
இழந்துவிட்டவனுக்கு அதன்பின்‌ எண்ணவோ 
எதிர்நோக்கவோ ஏதுமில்லை போலும்‌. அக்கணத்தில்‌ 
மட்டுமே அமைகையில்‌ வரும்‌ முழுமையையும்‌ 
விடுதலையையும்‌ அவன்‌ அடைகிறான்‌. நான்‌ 
இப்போரை எத்தனை காலமாக 
நிகழ்த்திக்கொண்டிருக்கிறேன்‌! என்‌ உள்ளத்தில்‌ இது 
நிகழாத ஒருகணம்‌ கூட இருந்ததில்லை. பகையை 


ஈட்டியவன்‌ ஒரு எதிரியை அடைகிறான்‌. வஞ்சினம்‌ 
உரைத்தவன்‌ ஊழையே எதிரியென அடைகிறான்‌. 


பீமன்‌ கதையை பற்றியிருந்த துரியோதனனின்‌ 
கைகளையே இலக்காக்கி அறைந்துகொண்டிருந்தான்‌. 
அந்தப்‌ பெரும்கதையை அறைந்து சிதறடிப்பது இயலாது. 
அந்தக்‌ கைகளை அறையலாம்‌. இப்போது அவற்றில்‌ 
எடைமிக்க கவசங்கள்‌ இல்லை. உரிய முறையில்‌ ஓர்‌ 
அறைவிழுந்தால்கூட எலும்புகள்‌ உடைந்துவிடக்கூடும்‌. 
எலும்பு உடைந்த கையால்‌ தன்‌ கதைக்கு இத்தனை 
விசையை இவன்‌ அளிக்க இயலாது. இன்றேனும்‌ 
இவனை வெல்ல வேண்டும்‌. இன்று 
வெல்லவில்லையெனில்‌ என்றும்‌ 
வெல்லப்போவதில்லை. இன்று என என்‌ முன்‌ 
நின்றிருக்கிறான்‌. நாளையிலாது நின்றிருக்கிறான்‌. 
தெய்வங்களிலாது நின்றிருக்கிறான்‌. இத்தருணத்திலும்‌ 
இவனை வெல்ல இயலவில்லையெனில்‌ நான்‌ ஏதும்‌ 
பயிலவில்லை என்றே பொருள்‌. 


இக்களத்தில்‌ நான்‌ என்‌ பிதாமகனை கொன்றிருக்கிறேன்‌. 
இவன்‌ தோழர்களை கொன்றிருக்கிறேன்‌. இவன்‌ 
உடன்பிறந்தாரை, மைந்தரை கொன்றிருக்கிறேன்‌. 
ஒவ்வொரு கொலையும்‌ ஒரு படி. அதனூடாக ஏறி ஏறி 
இவனை அணுகி இவ்வுச்சத்தில்‌ நின்றிருக்கிறேன்‌. 
இதன்பொருட்டு நான்‌ என்னைத்‌ தாங்கியிருந்த 
அனைத்தையும்‌ அழித்திருக்கிறேன்‌. திரும்பிச்செல்ல 
முடியாதபடி வந்துவிட்டிருக்கிறேன்‌. இதோ என்‌ கால்‌ கீழ்‌ 
சிதைந்து அழிந்து கொண்டிருப்பது பாண்டவப்‌ 
படையோ கெளரவப்‌ படையோ அல்ல, மானுடப்‌ 
படைகூட அல்ல, வெற்றுடல்திரள்‌. நேற்றெரிந்த சிதை 
இன்று புழுத்துவிட்டிருக்கிறது. தசைக்‌ கருந்தழல்கள்‌ 
அசையும்‌ பிறிதொரு சிதை இது. 


எண்ணங்களை நிறுத்து. அவன்‌ விழிகளிலிருந்து உன்‌ 
விழிகளை விலக்கு. அவன்‌ உட்புக முடியாதபடி 
அனைத்து வாயில்களையும்‌ அடைத்துவிட்டிருக்கிறான்‌. 
இன்று உன்‌ இலக்கு அவன்‌ கைகள்‌ மட்டுமே. கதை 
பற்றியிருக்கும்‌ அவன்‌ கைகளை அறைந்து சிதறடி. 
வேறொன்றும்‌ எண்ணாகே. பிற அனைத்தையும்‌ உன்‌ 
உடல்கொண்ட கண்களுக்கு விட்டுவிடு. உன்‌ தசைகள்‌ 
தங்களை காத்துகொள்ளட்டும்‌. உன்‌ இலக்கு அவன்‌ 
கைகள்‌ மட்டுமே. அவன்‌ கதை ஒருமுறை தாழ்ந்தால்‌ 
போதும்‌ உனக்கான வாயில்‌ திறந்துகொள்ளும்‌. 
அதனூடாக நீ பாய்ந்து உட்புகுவாய்‌. மீளமுடியவில்லை 
என்றாலும்‌ செல்க! மீள்வது என ஏதுமில்லை. இருவரும்‌ 


உடல்தழுவி விழும்‌ ஆழம்‌ ஒன்றுண்டு. அடியிலி அது. 
நீங்கள்‌ பிறந்து பிறந்து போர்புரிந்து மடிந்தபடி 
சென்றுகொண்டிருக்கும்‌ காலக்கோடு. 


பீமன்‌ யானைகள்‌ மேல்‌ பாய்ந்து கதைவீசித்‌ தாக்க 
மத்தகங்களிலிருந்து மத்தகங்களுக்கென பாய்ந்து 
துரியோதனன்‌ அவனை எதிர்கொண்டான்‌. பீமன்‌ 
அறைபட்டு துரியோதனன்‌ நின்றிருந்த யானை மத்தகம்‌ 
உடைந்து பக்கவாட்டில்‌ சரிந்தது. துரியோதனன்‌ 
அதிலிருந்து தாவி கீழே அலையிலென உடற்திரள் மேல்‌ 
உலைந்துகொண்டிருந்த சரிந்த தேர்‌ முகடொன்றில்‌ 
சென்று நின்றான்‌. பீமன்‌ தான்‌ நின்றிருந்த 
யானையிலிருந்து பாய்ந்து பிறிதொரு தேர்மகுடம்‌ மேல்‌ 
ஏறி கதையால்‌ அறைந்தான்‌. அறைவிசையில்‌ இருவரும்‌ 
கரிய சேற்றில்‌ விழுந்து எழுந்தனர்‌. மீண்டும்‌ மீண்டும்‌ 
அறைந்து பின்‌ சிதறி விழுந்து எழுந்தபோது கரிய 
சேற்றுருக்கள்‌ என இருவரும்‌ மாறினர்‌. அவர்களின்‌ 
கதைகள்‌ ஒன்றையொன்று அறைந்துகொண்டபோது 
சேறு சேறை அறைந்து அனலெழுந்த விந்தை நிகழ்ந்தது. 


துரியோதனனிடம்‌ இருக்கும்‌ வேறுபாடென்ன என்பதை 
பீமன்‌ புரிந்துகொண்டான்‌. துரியோதனன்‌ அவனை 
கொல்ல முயலவில்லை, வெல்லவும்‌ முயலவில்லை. 
சீரான கதை சுழற்றல்களுடன்‌ வெறுமனே 
போரிட்டுக்கொண்டிருந்தான்‌. வெல்லவும்‌ கொல்லவும்‌ 
முயன்றபோது இருந்த விசையின்‌ எழுச்சியும்‌ வீழ்ச்சியும்‌ 
இல்லாமல்‌ சீரான சுழற்சிகளுடன்‌ வந்து அறைந்த 
ஒவ்வொரு அடியிலும்‌ மாற்றமில்லாத 
ஒற்றைப்பெருக்கென பேராற்றல்‌ இருந்தது. தெய்வங்கள்‌ 
இவ்வண்ணம்தான்‌ போரிடும்‌ போலும்‌. தெய்வங்கள்‌ 
வெல்வது அவை வெல்லும்‌ தகைமைகொண்டவை 
என்பதனால்‌ மட்டுமே. வெல்லும்‌ எண்ணத்தாலோ 
முயற்சியாலோ அல்ல. 


பீமன்‌ ஒவ்வொரு அடிக்கும்‌ தன்‌ விசை குறைந்து 
வருவதை பார்த்தான்‌. முதலில்‌ அச்சமென்றும்‌ பின்னர்‌ 
சீற்றமென்றும்‌ தன்னில்‌ எழுந்த உணர்வுகளே தன்னை 
ஆற்றல்‌ குறையச்‌ செய்கின்றன. முன்பு துரியோதனனின்‌ 
ஒவ்வொரு கதைவீச்சிலும்‌ ஒவ்வொரு எண்ணம்‌ 
வெளிப்பட்டது. ஒவ்வொரு அறையும்‌ ஒரு சொல்லென 
ஒலித்தது. ஒவ்வொரு சொல்லும்‌ பொருள்‌ 
கொண்டிருந்தது. அதை அவன்‌ புரிந்துகொண்டு 
மறுசொல்லெடுத்தான்‌. அப்போது துரியோதனனின்‌ கதை 
முற்றிலும்‌ சொல்லற்றதாக, ஒரு மீட்டல்போல அறுபடாது 
ஒலிப்பதாக இருந்தது. காட்டின்‌ மூளல்போல. காற்றின்‌ 


ஓவொலிபோல. 


யாழொலியும்‌ குழலொலியுமே தேவர்களின்‌ மொழி என்று 
இளமையில்‌ அவன்‌ கேட்டிருந்தான்‌. அவற்றை 
சொற்களாக ஆக்காமல்‌ எவ்வண்ணம்‌ தொடர்புறுத்த 
இயலும்‌ என்று அன்றே வியந்திருந்தான்‌. யாழொலியும்‌ 
குழலொலியும்‌ கொண்டு பேசும்‌ தெய்வங்களுடன்‌ 
சொற்களால்‌ மானுடர்‌ எவ்வாறு உரையாட இயலும்‌? 
வாயில்‌ இல்லாக்‌ கோட்டை என அந்த அறுபடாத இசை 
நின்றிருக்க அதன்மேல்‌ சென்று சென்று முட்டி 
உதிர்ந்துகொண்டிருந்தன அவன்‌ சொற்கள்‌. 
தற்கொலைப்‌ பறவைகள் போல. இவனுடன்‌ போரிட 
இயலாது. சொற்பொருளுக்கு மேலும்‌ சற்று தொலைவு 
செல்ல இயலும்‌. அது சொல்லின்‌ பொருள்நினைவு 
எஞ்சும்‌ தொலைவு மட்டுமே. அதற்கப்பால்‌ சொல்லில்லா 
வெளி. அங்கு என்‌ ஆற்றல்கள்‌ மறையும்‌. 
அவ்வெல்லையை அடைந்த பின்னர்‌ இவன்‌ கதைமுன்‌ 
நான்‌ அடிபணியவேண்டியிருக்கும்‌. 


அவன்‌ மீண்டும்‌ அக்கனவை அடைந்தான்‌. அறைக்குள்‌ 
அவன்‌ பீடத்தில்‌ கைகளைக்‌ கோத்தபடி அமர்ந்து 
மஞ்சத்தில்‌ துயின்றுகொண்டிருந்த திருதராஷ்டிரரை 
பார்த்துக்கொண்டிருந்தான்‌. அவர்‌ இமைகள்‌ அசைய 
முனகியபடி விழித்து எழுந்தமர்ந்து உடனே 
உள்ளுணர்வுகொண்டு திடுக்கிட்டு “யார்‌?” என்றார்‌. 
அவன்‌ மறுமொழி கூறவில்லை. “கூறுக, யார்‌ அது?” 
என்று அவர்‌ கேட்டார்‌. “சொல்‌, யார்‌?” என்றபடி எழுந்து 
இரு கைகளையும்‌ ஓங்கி அறைந்து வெடிப்போசை 
எழுப்பியபடி “யாரது? அருகே வா” என்றார்‌. பீமன்‌ தன்‌ 
உடலின்‌ இரும்புப்‌ பகுதிகள்‌ உரசிக்கொள்ளும்‌ ஒலியுடன்‌ 
எழுந்து நின்றான்‌. கவசங்கள்‌ அணிந்திருப்பதுபோல்‌ 
தோன்றியது. கவசங்களே உடலாக ஆனதுபோல. 
அவ்வொலி திருதராஷ்டிரரை திகைக்க வைக்க அவர்‌ 
இரு கைகளையும்‌ விரித்து கால்களை 
நிலைமண்டிலமாக்கி மற்போருக்கென ஒருங்கி நின்றார்‌. 


அவன்‌ மெல்ல அசைந்தபோது உலோக முனகல்கள்‌ 
எழுந்தன. அந்த ஓசை அவருக்குப்‌ புதிதென்பதால்‌ 
விழிக்குமிழிகள்‌ உருள, வாய்‌ குவிந்து தாடை ஒரு 
புறமாக கோணியிருக்க, அவர்‌ அவனை செவிகளால்‌ 
நோக்கியபடி நின்றார்‌. அவன்‌ மீண்டும்‌ அசைந்தபோது 
எழுந்த ஓசையால்‌ அவருடன்‌ உரையாடுவதுபோல்‌ 
உணர்ந்தான்‌. அச்சொல்லை அவன்‌ விரும்பினான்‌. 
னால்‌ அவ்வோசை தன்னை அவருக்கு 
காட்டுகிறதென்று நினைத்தான்‌. ஆகவே 


அசைவில்லாமல்‌ நின்றான்‌. அதனூடாக முற்றிலும்‌ அவர்‌ 
பார்வையிலிருந்து மறைந்தான்‌. திருதராஷ்டிரர்‌ 
தவிப்புடன்‌ அவனை உள்ளத்தால்‌ தேடியபடி அசைவற்று 
நின்றார்‌. 

நெடுநேரம்‌. இரவு வெளியே பெரிய பெருக்கென 
ஓடிச்சென்றுகொண்டிருந்தது. அதில்‌ மிதந்து கிடந்த 
விண்மீன்கள்‌ இடம்‌ மாறின. மிக அப்பால்‌ ஒரு 
யானையின்‌ பிளிறல்‌. அதற்கும்‌ அப்பால்‌ காட்டுக்குள்‌ ஓர்‌ 
ஓநாயின்‌ ஓசை. வெம்மை நிறைந்த காற்று 
சாளரங்களூடாக உள்ளே வந்து சென்றது. திருதராஷ்டிரர்‌ 
“நீ எவர்‌ என எனக்குத்‌ தெரியும்‌” என முனகினார்‌. 
பின்னர்‌ “நீ அஞ்சுவது என்னை. ஆகவே நீயே என்‌ எதிரி” 
என்றார்‌. அவருடைய கைகள்‌ மலைப்பாம்புகள்போல்‌ 
நெளிய தசைகள்‌ புடைத்து அசைந்தன. “கடக்கமுடியாத 
எல்லைகளை வெறுக்கிறார்கள்‌ மானுடர்‌. ஆகவே வேறு 
வழியே இல்லை...” என்றார்‌ திருதராஷ்டிரர்‌. 


அவன்‌ ஒன்றும்‌ சொல்லவில்லை. இன்மை என்றே ஆகி 
நின்றான்‌. மீண்டும்‌ நெடும்பொழுது. எத்தனை நேரம்‌ என 
அவன்‌ வியந்தபோது அவ்வெண்ணமே சிறு அசைவாக 
வெளிப்பட, அவன்‌ உடலில்‌ இருந்து மெல்ல, மிக மெல்ல 
உறுமியது உலோகம்‌. உடலுக்குள்‌ உறுமும்‌ சிம்மம்போல. 
அக்கணமே திருதராஷ்டிரர்‌ பாய்ந்து அவனை ஓங்கி 
அறைந்தார்‌. அவன்‌ எடையின்‌ ஓசையுடன்‌ மல்லாந்து 
தரையில்‌ விழுந்தான்‌. பலகைகள்‌ அதிர்ந்தன. கையூன்றி 
புரண்டு எழுவதற்குள்‌ அவன்‌ உடலின்‌ ஓசைகளைக்‌ 
கொண்டு அவனை முற்றாக அவர்‌ வகுத்துவிட்டிருந்தார்‌. 
அவனுடைய அடுத்த அடிகளை தன்‌ கையால்‌ தடுத்தார்‌. 
அவன்‌ அவருடைய பிடிக்குள்‌ சிக்காமல்‌ ஒழிய பெரிய 
கைகளை நண்டுபோல விரித்தபம அவனை 
அணுகினார்‌. 


அவன்‌ பின்னடைந்தபோது அறைச்சுவரில்‌ 
முட்டிக்கொண்டான்‌. அவர்‌ அவன்‌ தப்பமுடியாதபடி இரு 
கைகளையும்‌ விரித்துக்கொண்டு அணுகி அவனை 
பற்றினார்‌. குழந்தைபோல அவனைத்‌ தூக்கி அப்பால்‌ 
வீசினார்‌. எழுந்து அவன்‌ அவர்‌ மார்பை ஓங்கி 
உதைத்தான்‌. நிலைதடுமாறி பின்புறம்‌ கால்‌ வைத்து 
ஆனால்‌ விழாது நிலையூன்றி இரு கைகளாலும்‌ 
சூழஇருந்த பொருட்களை ஓங்கி அறைந்து உடைத்து 
எறிந்தபடி உறுமலோசை எழுப்பிக்கொண்டு அவர்‌ 
மீண்டும்‌ அவனை பற்ற வந்தார்‌. 


அவன்‌ அவர்‌ பிடியிலிருந்து தப்ப அங்குமிங்கும்‌ 


அலைபாய்ந்தான்‌. அவர்‌ அவன்‌ கன்னத்தில்‌ ஓங்கி 
அறைந்தார்‌. அந்த அறை அங்கிருந்த தூணில்‌ பட்டு 
மரத்தாலான கூரை அதிர்ந்து பலகைகளை 
இணைத்திருந்த சுண்ணாம்புக்காரை பெயர்ந்து 
உதிர்ந்தது. அவர்‌ தன்‌ கைகளை ஒன்றோடொன்று 
அடித்துக்கொண்டபோது எழுந்த ஓசையால்‌ அவன்‌ உளம்‌ 
நடுங்க அந்நடுக்கு உடலில்‌ பரவி உலோகத்தகடுகள்‌ 
உரசிக்கொண்டன. அவன்‌ இருமுறை அவர்‌ தன்‌ மேல்‌ 
பாய்வதை தடுத்தான்‌. அவர்‌ நிலை மீள்வதற்குள்‌ ஓங்கி 
அவர்‌ தலையை அறைந்தான்‌. நிலை தடுமாறி விழுந்து 
கையூன்றி எழுந்து அவர்‌ அவனை அறைந்தார்‌. 


அத்தகைய பேருடல்‌ அத்தனை விசையுடன்‌ 
எழமுடியுமென அவன்‌ எதிர்பார்க்கவில்லை. அறையின்‌ 
எடைவிசையில்‌ அவன்‌ நிலத்தில்‌ மல்லாந்து விழுந்து 
புரண்டு எழுவதற்குள்‌ பாய்ந்து அவர்‌ மேல்‌ விழுந்து 
அவனை நிலத்துடன்‌ சேர்த்து அழுத்திக்கொண்டார்‌. 
மரத்தரையில்‌ இரும்புப்பகுதிகள்‌ முட்டி ஒலிக்க அவர்கள்‌ 
இருவரும்‌ தரையில்‌ புரண்டனர்‌. அவனை கைகள்‌ பற்றி 
முறுக்கி சேர்த்து அழுத்தி கைகளாலும்‌ கால்களாலும்‌ 
அசைவிலாது நிறுத்தினார்‌. பின்‌ தன்‌ கன்னத்தால்‌ 
அவன்‌ முகத்தை உரசி அவனை அவன்‌ யாரென அறிய 
முயன்றார்‌. அவன்‌ முகம்‌ ஓர்‌ இரும்புக்கவசத்தால்‌ 
மூடப்பட்டிருந்தது. அக்கவசத்தை வருடி அவர்‌ திகைத்து 
கைகளை எடுத்தார்‌. 


முதிய தளர்ந்த குரலில்‌ “நீயா?” என்றார்‌. “நீ...” என்றபின்‌ 
எழுந்துகொண்டார்‌. “இது கனவு போலும்‌. வெறும்‌ கனவு” 
என்றார்‌. பின்னர்‌ ஓங்கி அறைந்து அவன்‌ 
முகக்கவசத்தை உடைத்து அப்பால்‌ எறிந்தார்‌. அவன்‌ 
கையூன்றி எழுவதற்குள்‌ முழங்கால்‌ மண்‌ நிலத்தை 
அறைய மடிந்து அமர்ந்து தன்‌ பெரிய கைகளால்‌ அவன்‌ 
முகத்தை வருடிப்‌ பார்த்தார்‌. “நீயேதானா! நீதானா!” 
என்று கூவினார்‌. அவன்‌ அசையாமல்‌ அவ்வண்ணமே 
கிடந்தான்‌. அவர்‌ ஒரே அடியால்‌ அவன்‌ தலையை 
உடைத்து தெறிக்க வைத்திருக்க முடியும்‌. அவர்‌ எழுந்து 
நின்று இரு கைகளையும்‌ விரித்தார்‌. புரிந்துகொள்ள 
முடியாததுபோல. அக்கைகள்‌ மேலெழுந்து 
முறையிடுவதுபோல்‌ ஆயின. 


பீமன்‌ தன்னெதிரில்‌ திருதராஷ்டிரர்‌ நின்றிருப்பதுபோல்‌ 
உணர்ந்தான்‌. துரியோதனனிடம்‌ எழுந்த விசை முற்றிலும்‌ 
சொல்லற்றதாக ஆகியபோது விழியற்றதாகவும்‌ 
மாறிவிட்டிருந்தது. அவனது கைகள்‌ பெருத்தன. உடல்‌ 
பேருருக்கொண்டது, கதை சுழன்று வந்தது. 


நிலையொழிந்து கையூன்றி எழுந்து அவன்‌ தப்ப 
முயன்றுகொண்டிருந்தான்‌. தன்‌ கதையால்‌ 
துரியோதனனின்‌ கையை அறைந்து மீண்டபோது அதை 
ஒழிந்து விலகிய அவன்‌ பெருங்கதையால்‌ ஓங்கி பீமனின்‌ 
கதையை அறைந்தான்‌. பீமனின்‌ கையிலிருந்த கதை 
தெறித்து அப்பால்‌ சென்று விழுந்தது. கதையின்‌ இரும்பு 
குமிழி நான்காக உடைந்து விழ தண்டு தனியாக தெறித்து 
விழுந்தது. பீமன்‌ அவ்விசையில்‌ நிலையழிந்து பின்புறம்‌ 
விழுந்தான்‌. துரியோதனன்‌ கதை சுழற்றியபடி பாய்ந்து 
அவன்‌ மேல்‌ எழுந்தான்‌. 


பீமன்‌ நிலத்தில்‌ விழுந்து அங்கிருந்த கரிக்குழம்பில்‌ 
புரண்டு அகன்று நிலம்‌ முழுக்க நிரம்பிக்கிடந்த 
உடல்களுக்கு நடுவே அசைவிலாது 
படுத்துக்கொண்டான்‌. அவனுக்கு மேல்‌ துரியோதனனின்‌ 
கதை ஏந்திய உடல்‌ தத்தளித்தது. எடைமிக்க கால்கள்‌ 
உடல்களை மிதித்து சேற்றை துழாவிக்கொண்டிருந்தன. 
அக்கருமை துரியோதனனை விழியற்றவனாக்கியதை 
பீமன்‌ உணர்ந்தான்‌. விழியின்மை அவன்‌ உடல்‌ 
அனைத்திலும்‌ வெளிப்பட அவன்‌ தன்‌ கதையை 
அழுத்திவிட்டு இரு கைகளையும்‌ ஓங்கி ஒன்றுடன்‌ ஒன்று 
முட்டி வெடிப்போசை எழுப்பி உறுமினான்‌. 


வேள்விப்பந்தலின்‌ அருகே போடப்பட்டிருந்த மரபீடத்தில்‌ 
அமர்ந்து தன்‌ யாழைமீட்டியபடி சூதரான ஜாங்கலர்‌ 
கார்த்தவீரியனின்‌ கதையை சொல்லி முடித்தார்‌. 
“மாவீரனாகிய கார்த்தவீரியன்‌ கொல்லப்பட்டதைக்‌ 
கண்டு விண்ணிலெழுந்த தேவர்கள்‌ அழுதனர்‌. அது 
அக்குருதிநிலத்தின்மேல்‌ இள மழையாகப்‌ பொழிந்தது. 
நாகங்கள்‌ துயர்கொண்டு சீறின. அக்காற்று அங்கே 
மரங்களை உலைத்தபடி கடந்துசென்றது. சூரியனின்‌ 
துயரம்‌ செந்நிறமாக வானில்‌ விரிய அதன்‌ மேல்‌ 
இந்திரவில்‌ எழுந்தது.” 

மாகிஷ்மதியின்‌ மக்கள்‌ கண்ணீருடன்‌ வந்து தங்கள்‌ 
அரசனின்‌ உடல்தொகையை சூழ்ந்துகொண்டனர்‌. 
பெரும்படையொன்று சிதறியதுபோல ஊன்வெளியாகக்‌ 
கிடந்த அவன்‌ உடலை அள்ளி சந்தனச்சிதையில்‌ ஏற்றி 
எரியூட்டினர்‌. அவ்வெரியில்‌ தோன்றி மறைந்த 
பல்லாயிரம்‌ முகங்களில்‌ நான்கு தலைமுறைக்காலமாக 
எரியில்‌ வெந்தழிந்த தங்கள்‌ முன்னோர்கள்‌ அனைவரும்‌ 
தெரிவதைக்‌ கண்டு அவர்கள்‌ நெஞ்சில்‌ 
அறைந்துகொண்டு கதறி அழுதனர்‌. வெண்புகையாக 
அவன்‌ விண்ணேறிச்சென்றதைக்கண்டு அவர்கள்‌ 
ஓலமிட்டனர்‌. 


“மாகிஷ்மதியை அன்றே ஹேகயகுலம்‌ கைவிட்டது” 
என்றார்‌ ஜாங்கலர்‌. “கூட்டம்கூட்டமாக யாதவர்கள்‌ 
அங்கிருந்து கிளம்பி வடதிசைக்கும்‌ தென்திசைக்கும்‌ 
செல்லத்தொடங்கினர்‌. சிலர்‌ தண்டகாரண்யம்‌ கடந்து 
வேசரநாட்டுக்குச்‌ சென்றனர்‌. அங்கே வறண்டநிலத்தில்‌ 
கன்றுகளைமேய்த்து வாழ்ந்தனர்‌. சிலர்‌ 
யமுனைக்கரையின்‌ மழைக்காடுகளுக்குள்‌ தங்கள்‌ 
பசுக்களுடன்‌ ஒளிந்து வாழத்தொடங்கினர்‌. அவ்வாறாக 
யாதவகுலத்தவர்‌ தங்கள்‌ அரசையும்‌ நகர்களையும்‌ 
இழந்து மீண்டும்‌ வெறும்‌ ஆயர்களாக மாறினர்‌” என்றார்‌ 
ஜாங்கலர்‌. 


ஆனால்‌ அவர்கள்‌ ஒவ்வொருவரின்‌ நினைவிலும்‌ 
கார்த்தவீரியன்‌ வாழ்ந்தான்‌. அவனைப்பற்றிய 
கதைகளை அவர்கள்‌ தங்கள்‌ மைந்தர்களுக்குச்‌ 
சொன்னார்கள்‌. ஒருநாள்‌ யாதவர்கள்‌ தங்கள்‌ இழந்த 
அரசை மீட்டெடுப்பார்கள்‌ என்றும்‌ மறைந்த 
பெருமைகளெல்லாம்‌ ro படத்வு பல 
சொன்னார்கள்‌. யாதவகுலத்தை மீட்க மீண்டும்‌ ஆயிரம்‌ 
பெருங்கரங்களுடன்‌ கார்த்தவீரியன்‌ பிறந்துவருவான்‌ 
என்று மூதாதையர்‌ மைந்தர்களுக்கு சொல்லிச்சென்றனர்‌. 
எங்கோ மலைக்குகை ஒன்றில்‌ சிறுமைந்தனாக அவன்‌ 

[[ஙage]துரியோதனனின்‌ கால்கள்‌ சேற்றிலிருந்து 
அடிமரங்கள்போல்‌ எழுந்து நின்றதை பீமன்‌ கண்டான்‌. 
அவை சேற்றுக்குள்‌ புதையப்‌ புதைய நடந்தன. சேறு 
உண்ணும்‌ உதடுகள்போல்‌ ஒலியெழுப்பியது. கால்கள்‌ 
எழுந்து அகன்றபோது புண்‌ என திறந்து கிடந்தது. அதில்‌ 
ஊறிய கரிய நீரின்மேல்‌ மீண்டும்‌ விழுந்தன வேறு 
கால்கள்‌. அக்கால்கள்‌ தன்னருகே வந்தபோது பீமன்‌ 
மெல்ல புரண்டு அகன்றான்‌. அவன்‌ தன்‌ உடலை 
தொட்டான்‌ என்றால்‌ அறிந்துகொள்வான்‌. வேறெந்த 
உடலையும்‌ அவனால்‌ அறியமுடியாது. மீண்டும்‌ 
கால்களை உந்தி பின்னகர்ந்து சேற்றுக்குள்‌ அரையுடல்‌ 
புதைந்துகொண்டான்‌. 


அவன்‌ கிடந்த சேற்றுநிலம்‌ இழுபடும்‌ தரைவிரிப்பென 
அசைந்தது. அது ஒரு விழிமயக்கு என அவனுக்கு 
முதலில்‌ தோன்றியது. ஆனால்‌ மிக மெல்ல தரை 
இழுபடுபவதை அவன்‌ தெளிவாக உணர்ந்தான்‌. எழுந்து 
விலகவேண்டுமென முதலில்‌ தோன்றியது. எந்த 
அசைவும்‌ துரியோதனனின்‌ விழிகளிலேயே முதலில்‌ 
படும்‌ என்பதனால்‌ அவன்‌ கண்களை மூடி அந்த 
அசைவுக்கு தன்னை ஓஒப்புக்கொடுத்தான்‌. அவன்‌ உடல்‌ 
வழுக்கிச்‌ சென்றுகொண்டே இருந்தது. விழிகள்‌ 
மூடியிருந்தபோது அதன்‌ விசையும்‌ விரைவும்‌ 
மிகையாகத்‌ தெரிந்தது. கங்கைப்பரப்பில்‌ 
மிதந்துசெல்வதுபோலவே இருந்தது. 


பீமன்‌ மெல்ல உடல்‌ தளர்ந்து கண்களை 
மூடிக்கொண்டான்‌. இப்போது அவன்‌ தன்னை 
அறியமுடியாது. இக்கரிய சேறு அனைவரையும்‌ 
ஒன்றென்று ஆக்கிவிடுகிறது. அதற்கு மாண்ட 
உடல்களில்‌ வேறுபாடில்லை. அது எந்த முகத்தையும்‌ 
பிரித்தறிவதில்லை. பெருமைசிறுமை அறிவதில்லை. 
அவன்‌ விழிதிறந்தபோது தான்‌ மிதந்து கிடந்த மண்‌ 
சரிந்து பிலம்‌ ஒன்றுக்குள்‌ சென்றுகொண்டிருப்பதை 
உணர்ந்தான்‌. எழுந்து அகல நினைப்பதற்குள்‌ சரிவின்‌ 
விசை கூடிவந்தது. நாற்புறமிருந்தும்‌ மானுட உடல்கள்‌ 
ஒன்றன்மேல்‌ ஒன்றென விழுந்து அந்தப்‌ பிலம்‌ நோக்கி 
அழுந்திச்‌ செலுத்திக்கொண்டன. அவன்மேல்‌ மேலும்‌ 
மேலும்‌ உடல்கள்‌ வந்து விழுந்தன. அவன்‌ 
எழுந்துசெல்வதைப்பற்றி எண்ணிக்கொண்டுதான்‌ 


இருந்தான்‌. எழவில்லை. 


அவன்‌ உடல்‌ எழமுடியாதபடி பிற உடல்களுடன்‌ 
களிச்சேற்றால்‌ இணைக்கப்பட்டிருந்தது. மிக 
மென்மையான சேறு. ஆனால்‌ பட்டுவடங்கள்‌ என 
ஆற்றல்கொண்டது. சாம்பல்‌ கலந்த மண்தானே இது? 
இதற்கு இத்தனை பசை எப்படி வந்தது? இது 
குருதிப்பசை. பசுங்குருதி. பதினெட்டு நாட்களாக இங்கே 
விழுந்து மண்ணுக்குள்‌ ஊறிக்கலந்து நொதித்த 
பழங்குருதி. அச்சேறு நிணம்போலிருந்தது. சில 
இடங்களில்‌ மெல்லிய தசையென்றே தோன்றியது. 
திறந்திருப்பது வாய்‌. உள்ளே நாவென அசையும்‌ 
நாகங்கள்‌. ஆழ்ந்த இருள்‌. பசி தீ என அங்கே 
எரிந்துகொண்டிருக்கிறது. எழுந்து ஓடு... உயிர்‌ 
காத்துக்கொள்‌. அதனுள்‌ விழுந்தவர்‌ மீள இயலாது. 
அங்கே பாதாளதெய்வங்கள்‌ வாய்திறந்து கண்கள்‌ 
துறித்து காத்திருக்கக்‌ கூடும்‌. 

அவன்‌ பிலத்தின்‌ விளிம்பைப்‌ பற்ற முயன்றான்‌. 
ஆனால்‌ உள்மடிந்த உதடுகள்போல அது வழவழப்பாக 
இருந்தது. அதற்குள்‌ அவன்‌ விழுந்தபோது மேலே விழுந்த 
உடல்கள்‌ அவனை அழுத்தி மேலும்‌ செலுத்தின. கீழே 
உளைச்சேறு உடலை தாங்கியது. ஆனால்‌ அது விலகி 
விலகி அவனை உள்ளே கொண்டுசென்றது. 
மென்மையான தசைகளில்‌ அவன்‌ புதைந்து புதைந்து 
சென்றான்‌. கரிய சேறு மேலும்‌ மேலும்‌ மென்மையாகி 
இருளென்றே ஆகியது. அவன்‌ விழத்தொடங்கினான்‌. 
ஆழத்தைச்‌ சென்றறைந்து சிலகணங்கள்‌ அவ்வதிர்வில்‌ 
உடலுக்குள்‌ திரவங்கள்‌ கொப்பளிக்க கண்களுக்குள்‌ 
வண்ணங்களை நோக்கியபடி அசைவில்லாது கிடந்தான்‌. 


நினைவு மீண்டபோது அந்த இடத்தின்‌ கெடுமணத்தையே 
முதலில்‌ உணர்ந்தான்‌. அது அழுகும்‌ குருதியும்‌ மட்கும்‌ 
செடிகளும்‌ அனலுடன்‌ கலந்தது போன்ற வாடை. எழுந்து 
அமர்ந்து சுற்றிலும்‌ நோக்கினான்‌. குவியல்‌ குவியலாக 
மானுட உடல்கள்‌ கிடந்தன. அவற்றின்‌ மேல்‌ மேலிருந்து 
உடல்கள்‌ உதிர்ந்துகொண்டே இருந்தன. உடல்கள்‌ 
உடல்களை தாங்கியமையால்தான்‌ தான்‌ அத்தனை 
உயரத்திலிருந்து உயிர்மீளமுடிந்தது. பலர்‌ அப்போதும்‌ 
இறந்திருக்கவில்லை. சிலர்‌ கையூன்றி எழவும்‌ 
முயன்றனர்‌. அவன்‌ மேல்‌ ஒருவன்‌ வந்து விழுந்தான்‌. 
சிரித்தபடி “பன்றிகள்‌... இனிய பன்றிகள்‌!” என்றான்‌. 


அந்த உடற்குவியலின்‌ விளிம்பு நோக்கி செல்லவேண்டும்‌ 
என பீமன்‌ முடிவெடுத்தான்‌. எழுந்து நின்றபோது 


உடல்களின்‌ குவியலின்‌ அசைவால்‌ நிலையழிந்து 
விழுந்தான்‌. ஆகவே கைகளை ஊன்றியபடி தவழ்ந்து 
இருள்சூழ்ந்த விளிம்பு நோக்கி சென்றான்‌. மேலிருந்து 
உடல்கள்‌ உதிரும்‌ ஓசை அவனுக்குப்‌ பின்னால்‌ 
கேட்டுக்கொண்டிருந்தது. முனகல்களுக்குள்‌ 
சிரிப்பொலிகளும்‌ சொற்களும்கூட ஒலித்தன. அவன்‌ 
இருளுக்குள்‌ சென்று சென்று பின்‌ சரிவில்‌ உருளத்‌ 
தொடங்கினான்‌. விழுந்து சென்று முட்டி எழுந்து 
நின்றபோது அது அவ்வுடற்குவையின்‌ ஓரம்‌ என 
உணர்ந்தான்‌. 

அங்கே சீறலோசைகள்‌ ஒலித்துக்கொண்டிருந்தன. அவன்‌ 
விழிமணிகளின்‌ மின்களை அருகிலெனக்‌ கண்டான்‌. 
அவை மீன்செதில்கள்‌ எனச்‌ செறிந்திருந்தன. 
அருகணையுந்தோறும்‌ தெளிந்தபடியே வந்தன. மேலும்‌ 
மேலும்‌ அருகே சென்றபோது சீறல்காற்றுகளை தன்‌ 
உடலெங்கும்‌ உணர்ந்தான்‌. அரவுகளின்‌ 
பெரும்பத்திகளின்‌ அசைவை, உடல்களின்‌ 
சுழல்நெளிவை, நா பறக்கும்‌ சிதறலை கண்டான்‌. மேலும்‌ 
அருகே சென்றபோது அவற்றை தெளிவுறக்‌ கண்டான்‌. 
கீழே விழுந்தவர்களை அவை கவ்வி இழுத்து 
விழுங்கிக்கொண்டிருந்தன. உடல்கள்‌ விழைவுகொண்டு 
செல்வன போன்று அவற்றின்‌ வாய்க்குள்‌ தலைபுகுத்தி 
உந்தி நுழைந்துகொண்டிருந்தன. விழுங்கும்‌ நாகங்களின்‌ 
கண்கள்‌ களிமயக்கில்‌ என வெறித்திருந்தன. 


அவன்‌ அருகணைந்து “நான்‌ பீமன்‌... இன்னமும்‌ 
உயிரிழக்கவில்லை” என்றான்‌. நாகங்களின்‌ ஓசைகளில்‌ 
இருந்து ஒரு குரல்‌ சொல்கொண்டது. “இங்கே உயிருடன்‌ 
இருப்பதும்‌ இறந்ததும்‌ வேறல்ல.” அவன்‌ அந்த நாகத்தை 
நோக்கினான்‌. கரிய பனைமரம்‌ போன்ற உடல்‌ 
முறுக்குகொண்டு நெளிய அவனருகே தலைநீட்டி 
அணுகியது. “ஒன்று உணர்க, இது வேறொரு உலகு! 
அங்குள்ள ஆற்றலும்‌ அறிவும்‌ தவமும்‌ இங்கு 
பொருள்கொள்வதில்லை.” பீமன்‌ எரிச்சலுடன்‌ “விலகு... 
நான்‌ இங்குள்ளவன்‌ அல்ல. இங்கு 
மடியப்போவதுமில்லை” என்றான்‌. இன்னொரு நாகம்‌ 
அருகே படமெடுத்தது. “நீ அறியாதவன்‌!” என்று அது 
சொன்னது. “நீ ஒன்றுமறியாதவன்‌. அறியாமையையே 
ஆற்றலெனக்‌ கொண்டவன்‌.” 


பீமன்‌ கசப்புடன்‌ நகைத்து “ஆம்‌, மானுடர்‌ 
அறிவதெல்லாமே அகச்சான்றையும்‌ அறத்தையும்‌ 
அறிவைக்கொண்டு எவ்வண்ணம்‌ மீற முடியும்‌ 
என்பதற்காகவே. நான்‌ அறியாமையால்‌ என்‌ 


அகத்துறையும்‌ தெய்வங்களுக்கு அடிபணிபவன்‌” 
என்றான்‌. நாகம்‌ சினம்‌ கொண்டது. “நீ ஏன்‌ 
அங்கிருக்கவேண்டும்‌? உன்‌ இடம்‌ அது அல்ல. அங்கே 
அனைத்தும்‌ முரண்கொள்கின்றன. சொல்லும்‌ செயலும்‌. 
நேற்றும்‌ இன்றும்‌. நெறிகளும்‌ நடைமுறைகளும்‌. அங்கே 
அறம்‌ தனக்குத்தானே முரண்கொள்கிறது. தன்‌ வாலை 
தானே அஞ்சி சீறித்‌ தாக்கி விழுங்க முயல்கிறது.” பீமன்‌ 
“என்‌ கடன்‌ அங்குதான்‌ உள்ளது... நான்‌ என்‌ வஞ்சத்தை 
இன்னும்‌ முடிக்கவில்லை” என்றான்‌. 


“இது வேள்வி. அங்கே மேலே நிகழ்ந்துகொண்டிருப்பது 
அறுதி வேள்வி என்று உணர்க! நேற்று அந்தியில்‌ 
அவர்கள்‌ தேவர்களுக்கு அவியூட்டினர்‌. இன்று 
எங்களுக்கு அவியூட்டும்‌ வேள்வியை இயற்றுகிறார்கள்‌.” 
இன்னொரு நாகம்‌ அதன்மேல்‌ விழுந்து உடல்பிணைந்து 
படமெடுத்துச்‌ சீறியது. “அனற்தழல்களால்‌ அவ்வேள்வி. 
இருட்கொழுந்துகளால்‌ இவ்வேள்வி.” இன்னொரு நாகம்‌ 
“எங்கள்‌ பசியாறும்‌ நாள்‌ இது. இனி வ்கி ம்‌ 
இப்புவியை தாங்குவோம்‌” என்றது. பிறிதொரு நாகம்‌ 
“உண்டு உண்டு நிறைகிறோம்‌. இதுவரை இவ்வண்ணம்‌ 
நிறைந்ததில்லை. அங்கே மண்ணுலகில்‌ மரங்கள்‌ என 
எழுவோம்‌. கொடிகள்‌ என செறிவோம்‌. விலங்குகள்‌ என 
பெருகுவோம்‌. பறவைகள்‌ என நிறைவோம்‌... வளமெழும்‌ 
காலம்‌ விடியவிருக்கிறது மண்ணில்‌” என்றது. 


பீமன்‌ அதன்‌ வெறித்த கண்களை நோக்கி “விலகு” 
என்றான்‌. “மண்ணில்‌ வாழும்‌ உயிர்களுக்கு உரிய 
உயர்ந்த இலக்கு என்பது வேள்வியில்‌ அவியாவது என நீ 
அறிந்ததில்லையா?” என்றது ஒரு நாகம்‌. 
“பெருவேள்விகளால்‌ வாழ்கின்றது உயிர்க்குலம்‌. 
உயிர்களில்‌ உயர்ந்தவர்கள்‌ மானுடர்‌. ஆகவே 
அவிகளிலும்‌ பெரியது மானுடமே.” பீமனின்‌ விழிகள்‌ 
நாகவிழிகளால்‌ அசைவிலாது கட்டுண்டன. “விலகு” என 
அவன்‌ மீண்டும்‌ சொன்னான்‌. “விலகு! விலகு!” என 
சொல்லிக்கொண்டே இருந்தான்‌. அவன்‌ மேல்‌ விழிகள்‌ 
ஊன்றியிருந்தன. கூரிய ஊசியால்‌ அவன்‌ உடலைத்‌ 
தைத்து கவ்விப்‌ பற்றி அசையாமல்‌ நிறுத்தியிருந்தன. 


“நீ அஞ்சுகிறாய்‌... நீ அஞ்சவேண்டியதே இல்லை. 
உண்மையில்‌ மண்ணில்‌ புகுவன விதையாகின்றன. 
விண்ணேறுபவை மழையாகின்றன. அழிவென்பது 
தொடர்ச்சியறுதலே. அவியாகின்றவை அழிவின்மையை 
அடைகின்றன.” பீமன்‌ மிக மெல்ல அவன்‌ 
செவிகளுக்கும்‌ கேட்காதபடி “விலகு... விலகிச்செல்‌!” 
என்றான்‌. “அங்கே வாழும்‌ கோடிகோடி மானுடரை 


எண்ணிப்‌ பார்‌. அவர்களின்‌ வாழ்க்கை எத்தனை 
இனியதாக இருந்தாலும்‌, அதை அவர்கள்‌ எவ்வண்ணம்‌ 
பொருள்கொண்டாலும்‌ எஞ்சுவதென்ன? அவர்களின்‌ 
சாவு மிகமிக எளிமையானது. நோயுற்று நொந்து மட்கி 
அழிவது. அறிக, எந்தக்‌ கதையும்‌ அதன்‌ முடிவால்தான்‌ 
பொருள்கொள்கிறது. பொருளில்லாத முடிவுகொண்ட 
வாழ்க்கைக்கு மட்டும்‌ என்ன பொருள்‌ இருக்கமுடியும்‌?” 


“உரசி அழியும்‌ சந்தனமும்‌ எரிந்தழியும்‌ அகிலும்‌ 
அவியாகும்‌ பலாசமும்‌ மட்டுமே பொருள்கொள்கின்றன. 
விறகுகளாகின்றன சில. காட்டில்‌ மட்கி மண்ணாகின்றன 
பல” என்றபடி அருகே சுருள்‌ விரித்தது இன்னொரு நாகம்‌. 
“உன்‌ நிறைவு இங்கே என உணர்க! நீ கொடுக்காமல்‌ 
எடுக்க எவராலும்‌ இயலாது... இதோ இங்கே வந்துவிழும்‌ 
ஒவ்வொருவரிடமும்‌ கோருகிறோம்‌. அவர்கள்‌ உவந்து 
தங்களை அளிக்கிறார்கள்‌. நோக்குக, நாகம்‌ எதையும்‌ 
பற்றி விழுங்குவதில்லை! இரை அதனுள்‌ செல்லும்போது 
வாயை அசைப்பதுமில்லை. உணவாவது அந்த 
இரையின்‌ கொடை.” 


அக்கணம்‌ பீமன்‌ மேல்‌ எடையுடன்‌ ஒரு பெரிய நாகம்‌ 
விழுந்தது. அந்த விசையில்‌ அவன்‌ தள்ளாடி விழ 
அவனை அது கவ்வி சுருட்டிக்கொண்டது. அவன்‌ அதன்‌ 
பிடிக்குள்‌ இறுக அதன்‌ அணைப்பு எடைமிகுந்தபடியே 
வந்தது. அவன்‌ அறிந்த எந்தப்‌ பெருமல்லனைவிடவும்‌ 
ஆற்றல்‌ கொண்ட பிடி. அவனுள்‌ எலும்புகள்‌ 
நொறுங்குவதுபோல்‌ நெரிபட்டன. உள்ளே 
சிக்கிக்கொண்ட மூச்சுக்காற்று இரும்பென ஆகி 
எடைகொண்டது. அவனுள்‌ ஒரு சிறு உடைவு நிகழ்ந்தது. 
மறுகணம்‌ தன்‌ கைகள்‌ இரு நாகங்களென ஆவதை 
அவன்‌ கண்டான்‌. அவை சீறி ஒலியெழுப்பி 
நெளிந்தெழுந்தன. அந்த நாகத்தை பற்றிச்‌ சுருட்டி 
அப்பால்‌ வீசின. 


தன்‌ தோள்களில்‌ சுழன்று நெளிந்து சீறிப்‌ போரிட்ட 
இரண்டு கரிய மாநாகங்களை அவனே திகைப்புடன்‌ 
நோக்கிக்கொண்டிருந்தான்‌. அவை ஒன்றோடொன்று 
உடலறைந்துகொண்டன. ஒன்றை ஒன்று தழுவி 
முறுக்கிக்கொண்டு உடல்பெருகி எழுந்து அறைந்தன. 
அங்கிருந்த நாகங்களை தூக்கி முறுக்கி அப்பால்‌ 
வீசினான்‌. அறைந்து சுருளச்செய்தான்‌. அவை விலகி 
அலைகொண்டு எழுந்து சூழ்ந்து அவனை மிரண்டு 
நோக்கின. “நீ யார்‌? யார்‌ நீ?” என்று ஒரு நாகம்‌ கூவியது. 
“உன்‌ உடலில்‌ எவ்வண்ணம்‌ எழுந்தன நாகங்கள்‌? சொல்‌, 
நீ யார்‌?” 


“நான்‌ பாண்டவனாகிய பீமன்‌... இந்நாக உலகம்‌ எனக்குப்‌ 
புதியதல்ல” என்றான்‌ பீமன்‌. “உன்னுள்‌ நஞ்சு உள்ளது. 
அதிலிருந்தே இந்த நாகங்கள்‌ உன்‌ உடலில்‌ எழுகின்றன. 
எங்கிருந்து பெற்றாய்‌ அதை? எப்படி அந்நஞ்சு உன்‌ 
உடலில்‌ வாழ்கிறது?” என்றது ஒரு நாகம்‌. “நான்‌ இங்கு 
வந்துள்ளேன்‌. கங்கையின்‌ பிலத்தினூடாக நுழைந்தேன்‌. 
உங்கள்‌ அரசனை பார்த்தேன்‌. அவனை அழையுங்கள்‌. 
பாண்டவனாகிய பீமன்‌ வந்துள்ளான்‌ என்‌ 
சொல்லுங்கள்‌. நான்‌ வெளியேற வேண்டும்‌. அங்கே மேலே 
நிகழ்ந்துகொண்டிருக்கும்‌ போரில்‌ நான்‌ 
ஆற்றவேண்டியது எஞ்சியிருக்கிறது” என்றான்‌ பீமன்‌. 


“யார்‌ அது? பாண்டவன்‌ பெயரைச்‌ சொன்னது யார்‌?” 
என்று ஒரு குரல்‌ கேட்டது. நாக உடல்களை விலக்கியபடி 
ஒரு இளநிற நாகம்‌ தலைதூக்கியது. “பீமசேனனா... உன்‌ 
பெயரை எவரோ சொன்னார்களே என்று பார்த்தேன்‌. 
இங்கே எவ்வண்ணம்‌ வந்தாய்‌?” என்றது. பீமன்‌ 
ஆரியகரை அடையாளம்‌ கண்டுகொண்டான்‌. 
“மூதாதையே, நான்‌ போர்க்களத்தில்‌ திறந்த 
பிலத்தினூடாக உள்ளே விழுந்தேன்‌... நான்‌ உடனே 
திரும்பியாகவேண்டும்‌” என்றான்‌. ஆரியகர்‌ “நீ விழுந்தாய்‌ 
எனில்‌ அதற்கு ஏதேனும்‌ அறியாப்‌ பொருள்‌ இருக்கும்‌... 
வருக!” என்று அவன்‌ தோளை தொட்டார்‌. “வருக, 
மைந்தா. உன்‌ இலக்கென்ன என்பதை பார்ப்போம்‌.” 


அவர்‌ அவனை நாகங்களை விலக்கி உள்ளே 
அழைத்துச்சென்றார்‌. இருளே ஒளியென்றாக கண்கள்‌ 
துலங்கி அவன்‌ அந்தப்‌ பிலத்தின்‌ வளைந்து பின்னிய 
பாதைவிரிவை கண்டான்‌. அவர்‌ ஒரு சிறு அறைக்குள்‌ 
அவனை அழைத்துச்சென்றார்‌. “மேலே நிகழ்ந்ததை 
சொல்‌” என்றார்‌. அவன்‌ சொல்லி முடித்ததும்‌ “நீ 
அணுவிடையில்‌ உயிர்‌ தப்பினாய்‌. எவருடைய 
வேண்டுதலாலோ அது நிகழ்ந்தது” என்றார்‌. “என்‌ 
அன்னையின்‌ வேண்டுதலும்‌ உடன்பிறந்தாரின்‌ 
வாழ்த்தும்‌ என்னுடன்‌ எப்போதும்‌ உள்ளது” என்றான்‌ 
பீமன்‌. ஆரியகர்‌ புன்னகைத்து “அதுவல்ல. அவர்களின்‌ 
வேண்டுதலும்‌ வாழ்த்துக்களும்‌ தன்னலம்‌ கலந்தவை. 
அவை பயனளிப்பதில்லை. இது தூய வேண்டுதல்‌. 
எவராலும்‌ மறுக்கப்பட இயலாதது” என்றார்‌. 


ஆரியகர்‌ மானுட உடல்கொண்டார்‌. இடைக்குக்‌ கீழே 
அவர்‌ உடலின்‌ நாகச்சுருள்‌ நெளிந்தது. “உனக்குத்‌ 
துணையென நின்ற வேண்டுதல்‌ பிறிதொன்று” என்றார்‌ 
ரியகர்‌. “அதை நீ வேண்டுமென்றால்‌ காணலாம்‌.” 
மன்‌ “வேண்டாம்‌” என்றான்‌. “நீ கனிந்துவிடுவாய்‌ என 


அஞ்சுகிறாயா?” என்று ஆரியகர்‌ சிரித்தார்‌. “ஆம்‌, நீ 
கனிவாய்‌. அதன்பின்‌ உன்‌ கதை எழாது.” பீமன்‌ “நான்‌ 
கனியவில்லை, கனிய விரும்பவுமில்லை” என்றான்‌. “நீ 
கலங்கவில்லையா? நூற்றுவர்‌ மைந்தரைக்‌ 
கொல்லும்போது? நூற்றுவரை ஒவ்வொருவராகக்‌ 
கொல்லும்போது?” என்றார்‌ ஆரியகர்‌. பீமன்‌ பேசாமல்‌ 
நின்றான்‌. 


“சொல்க...” என்று ஆரியகர்‌ கேட்டார்‌. “அவர்களை 
கொல்லும்போதல்ல. என்‌ மைந்தர்களுக்கு முன்‌ நான்‌ 
உளம்சிறுத்தேன்‌. அவர்களிடமிருந்து தனியனானேன்‌.” 
ஆரியகர்‌ நகைத்து “ஆம்‌, அது அவ்வாறே. முறையிலாக்‌ 
காமம்‌ கொண்டவன்‌ மகள்களிடம்‌ 
அயன்மைப்படுகிறான்‌. அறமிலாச்‌ செயலாற்றியவன்‌ 
மைந்தரிடமிருந்து விலக்கம்‌ கொள்கிறான்‌” என்றார்‌. 
பீமன்‌ “நான்‌ முறையிலாதன செய்யவில்லை... எந்த 
முறையின்மையைச்‌ செய்தாலும்‌ என்‌ நோக்கில்‌ அவை 
முறையே” என்றான்‌. “என்‌ செயல்களுக்காக நான்‌ 
ஒருகணமும்‌ குற்றவுணர்ச்சி கொள்ளவில்லை...” 
ஆரியகர்‌ “நீ உன்‌ வஞ்சினத்தில்‌ பெரும்பகுதியை 
இயற்றிவிட்டாய்‌” என்றார்‌. “முழுமைகொள்ளாச்‌ செயல்‌ 
இயற்றப்படாத செயலே” என்றான்‌ பீமன்‌. 


“மைந்தா, முன்பு இந்த ஆழத்திற்கு நீ வந்ததை 
நினைவுறுவாய்‌ அல்லவா?” என்று ஆரியகர்‌ சொன்னார்‌. 
“அன்று நீ அருந்திய நஞ்சே இன்றுவரை உன்னில்‌ 
வஞ்சமென்றும்‌ ஆற்றலென்றும்‌ நின்றது. இன்று அதன்‌ 
வீச்சை உன்னிலிருந்து இழந்துவிட்டிருக்கிறாய்‌. 
முதல்முறையாக உன்‌ மைந்தரின்‌ விழிகளை 
எதிர்கொள்ளத்‌ தயங்கி திரும்பிக்கொண்டபோதே நீ 
சுருங்கலானாய்‌.” அவர்‌ அவன்‌ அருகே வந்து “நாகத்தின்‌ 
பத்தி சுருங்குமென்றால்‌ அதனால்‌ கொத்த இயலாது 
என்று அறிக!” என்றார்‌. பீமன்‌ “ஆம்‌” என்றான்‌. “இன்று நீ 
இருக்கும்‌ நிலையில்‌ அவனை உன்னால்‌ கொல்ல 
இயலாது” என்றார்‌ ஆரியகர்‌. 


“நான்‌ அவனை கொன்றாகவேண்டும்‌... எந்நிலையிலும்‌ 
எவ்வண்ணமும்‌ அவனை கொன்றே ஆகவேண்டும்‌. அ 
என்‌ வஞ்சம்‌... அதுவே நான்‌” என்றான்‌ பீமன்‌. “எனில்‌ 
முன்பு அருந்தியதைவிட இருமடங்கு வீச்சுகொண்ட 
நஞ்சை அருந்தவேண்டும்‌” என்றார்‌ ஆரியகர்‌. பீமன்‌ 
“அருந்துகிறேன்‌. அதன்பொருட்டே இங்கே வந்தேன்‌ 
போலும்‌. அருந்துகிறேன்‌” என்றான்‌. ஆரியகர்‌ “நில்‌, இது 
ஒருபோதும்‌ அருந்தியவனை விட்டு அகலாதது. உன்‌ 
எதிரியை வென்ற பின்னரும்‌ அவ்வண்ணமே எஞ்சுவது” 


என்றார்‌. “எவ்வண்ணமாயினும்‌, எதுவரை 
செல்வதாயினும்‌” என்றான்‌ பீமன்‌. 


“எதற்கும்‌ நிகர்த்தரப்பு ஒன்றுண்டு. அரியவை 
அனைத்தையும்‌ இழந்தே நீ இதை அடைவாய்‌” என்றார்‌ 
ஆரியகர்‌. “ஆம்‌, அறிவேன்‌. அனைத்தையும்‌ இழக்கிறேன்‌. 
ஏழு பிறவிக்கும்‌ வீடுபேற்றை இழக்கிறேன்‌... அந்நஞ்சை 
எனக்கு அளியுங்கள்‌” என்றான்‌ பீமன்‌. ஆரியகர்‌ “ 
விரும்பிய வண்ணமே” என்றார்‌. பீமன்‌ அவரை தொழுத 
கையுடன்‌ நோக்கி நின்றான்‌. அவர்‌ சென்று ஒரு 
சிறுகலத்தை எடுத்துவந்தார்‌. “இதோ இதை அருந்துக!” 
என்று நீட்டினார்‌. பீமன்‌ அதை வாங்கினான்‌. 
அதிலிருந்து எழுந்த எரிமணம்‌ உடலை 
குமட்டல்கொண்டு அதிரச்‌ செய்தது. 


அவன்‌ அதை குடிக்கும்‌ பொருட்டு மேலே தூக்கி வாயை 
அண்ணாந்தான்‌. அதன்‌ கசப்பு குறித்த நினைவு அவன்‌ 
உள்ளுறுப்புகளை கொந்தளிக்கச்‌ செய்தது. இருமுறை 
அதை விளிம்புசொட்டும்படி கவிழ்க்கப்‌ போய்‌ மீண்டான்‌. 
பின்‌ ஒரே கவிழ்ப்பில்‌ வாய்க்குள்‌ விட்டுக்கொண்டான்‌. 
முதலில்‌ அது தண்ணென்றிருந்தது. பின்னர்‌ இனிக்கத்‌ 
தொடங்கியது. நாவும்‌ குடல்களும்‌ இனித்தன. உடலே 
இனிக்கத்‌ தொடங்கியது. விரல்நுனிகள் கூட நாக்குகளாக 
இனிப்பில்‌ திளைக்க அவன்‌ விழிமயங்கினான்‌. “உன்‌ 
உடல்‌ நஞ்சென்றாகிவிட்டது. இனி நீ வெல்லற்கரியவன்‌” 
என்றார்‌ ஆரியகர்‌. 


“இது முன்னர்‌ கசந்தது” என்று பீமன்‌ சொன்னான்‌. 
“இப்போதும்‌ கசப்பதுதான்‌. ஆனால்‌ இக்கசப்பு முன்னரே 
உன்னுள்‌ இருந்தது. உன்‌ உடல்‌ அதற்கு 
பழகிவிட்டிருந்தது. அது அகன்றமையால்‌ விடாய்‌ 
கொண்டிருந்தது. இனிய சுவை என்பது வேண்டியதை 
பெறுதல்தான்‌” என்று ஆரியகர்‌ சொன்னார்‌. பீமன்‌ 
அக்கலத்தில்‌ எஞ்சியதை தன்‌ நாக்கில்‌ 
விட்டுக்கொண்டான்‌. அதில்‌ சற்றே கசப்பு எஞ்சியிருந்தது. 
“எச்சுவையும்‌ செறிவானால்‌ கசப்பே” என்றார்‌ ஆரியகர்‌. 
“செல்க, இது நீ விழைந்து பெற்றது என்பதை மறவாதிரு!” 
பீமன்‌ அவரை வணங்கினான்‌. அவர்‌ அருகே நின்ற 
நாகத்திடம்‌ “இவனை மேலே செல்ல விடு” என்றார்‌. 


அந்த நாகம்‌ பீமனை அழைத்துச்சென்றது. சிறிய 
இடுக்குப்பாதைகளினூடாக. பொந்துகளினூடாக. 
பின்னர்‌ தன்‌ உடலை நீள்சுருளாக்கி நின்று “என்‌ மேல்‌ 
ஏறிச்செல்க!” என்றது. அவன்‌ ஏணிப்படிகளில்‌ என 
அதன்‌ வளைவுகளில்‌ மிதித்து ஏறினான்‌. மேலே 


போர்க்களத்தின்‌ ஓசைகள்‌ கேட்கத்‌ தொடங்கின. அவன்‌ 
நாகத்தின்‌ விழிகளை நோக்கியபோது வேறுபட்ட 
உணர்வை அடைந்தான்‌. மீண்டும்‌ நோக்கிய பின்‌ 
“என்ன?” என்றான்‌. “என்ன கேட்கிறாய்‌?” என்றது நாகம்‌. 
“நீ என்னைப்‌ பற்றி எண்ணுகிறாய்‌... என்னையே 
நோக்கிக்கொண்டிருக்கிறாய்‌.” நாகம்‌ “ஆம்‌” என்றது. 
“என்ன நினைக்கிறாய்‌ என்னைப்பற்றி? சொல்‌” என்றான்‌ 
பீமன்‌. “அதிலென்ன உள்ளது?” என்றது நாகம்‌. “சொல்‌, 
என்ன நினைத்தாய்‌?” 


“இளையோனே, உங்கள்‌ வாழ்க்கைக்காலம்‌ மிகச்‌ சிறியது. 
நீங்கள்‌ இழைக்கும்‌ பெரும்பாலான பிழைகள்‌ அதனால்‌ 
உருவாகின்றவை” என்று நாகம்‌ சொன்னது. “அங்கு 
பிறந்ததுமே நான்‌ அழிவுகொண்டவன்‌ என உயிர்‌ 
அறிகிறது. ஆகவே எஞ்சிய வாழ்நாள்‌ முழுக்க 
அழிவின்மைக்காகவே அது ஏங்கிக்கொண்டிருக்கிறது. 
அனைத்தையும்‌ அதன்பொருட்டே செய்கிறது. ஆணவம்‌ 
என மண்ணுயிர்கள்‌ எண்ணுவது அழிவின்மைக்கான 
விழைவையே.” பீமன்‌ “என்னைப்பற்றி என்ன 
எண்ணினாய்‌? சொல்‌” என்றான்‌. “நீங்கள்‌ எதிர்காலம்‌ 
பற்றியே எண்ணிக்கொண்டிருக்கிறீர்கள்‌. 
வருந்தலைமுறைகளைப்‌ பற்றி. வரலாற்றைப்‌ பற்றி. 
வாழும்‌ சொல்‌ பற்றி. இன்றுகளை நாளைக்கென்றே 
நிகழ்த்திக்கொள்கிறீர்கள்‌.” 


“சொல்‌, நீ என்னைப்பற்றி எண்ணியது என்ன?” என்று 
பீமன்‌ உரக்கக்‌ கூவினான்‌. “நான்‌ அழிந்தாலும்‌ என்‌ பெயர்‌ 
வாழவேண்டும்‌ என எண்ணும்‌ பேதைமையால்தான்‌ 
அனைத்தையும்‌ இழக்கிறீர்கள்‌. என்றுமிருக்கவேண்டும்‌ 
என எண்ணி இன்றில்லாதாகிறீர்கள்‌.” பீமன்‌ அதன்‌ 
கழுத்தைப்‌ பிடித்தான்‌. “சொல்‌... என்ன நினைக்கிறாய்‌? 
சொல்‌!” என்றான்‌. “நீ எங்கு வாழ விழைகிறாய்‌ என்ற 
வினாவையே ஒவ்வொரு குழந்தையிடமும்‌ நீங்கள்‌ 
கேட்கவேண்டும்‌. ஆனால்‌ நீங்கள்‌ அதை 
கேட்கமாட்டீர்கள்‌. நாளைக்கென வாழும்பொருட்டே 
மைந்தரை வளர்ப்பீர்கள்‌. கொல்லவும்‌ சாகவும்‌ 
பயிற்றுவிப்பீர்கள்‌.” 


“சொல்‌! சொல்‌!” என பீமன்‌ அதை உலுக்கினான்‌. 
“உன்னை என்னவென்று எண்ணவேண்டும்‌ 
எதிர்காலத்தவர்‌? பெண்‌ மானம்‌ காக்க பிறழாது 
நின்றவன்‌ என்றா? சொல்‌ நின்று வாழ்ந்தவன்‌ என்றா? 
எண்ணிய முடித்த வீரன்‌ என்றா? அவர்கள்‌ எவ்வண்ணம்‌ 
எண்ணுவார்கள்‌ என நீ எங்ஙனம்‌ அறிவாய்‌?” பீமன்‌ 
“என்னுடலிலும்‌ நஞ்சு உள்ளது. உன்னை கொத்திக்‌ 


கொல்ல என்னால்‌ இயலும்‌” என்றான்‌. நாகம்‌ 
சிரித்துக்கொண்டு “நாகருலகில்‌ வந்து நஞ்சருந்திச்‌ 
சென்றாலும்‌ நீ நாகம்‌ அல்ல, மூடா” என்றது. “உன்னை 
எண்ணி இரங்கினேன்‌. உன்னை எண்ணி பின்னர்‌ 
சிரித்துக்கொண்டேன்‌.” 


பீமன்‌ “ஏன்‌?” என்றான்‌. அது அவனை மேலே தூக்கியது. 
“ஏன்‌? ஏன்‌?” என்று பீமன்‌ கூவினான்‌. நாகம்‌ அவனை 
உந்தி மேலே தள்ளியது. கரிய தோற்படலத்தைக்‌ 
தம அவன்‌ தலைகீழாகச்‌ சென்று எங்கோ 

விழுந்தான்‌. உடலெங்கும்‌ பரவியிருந்த பிசினை 
கைகளை விரித்தும்‌ விரல்களை அகற்றியும்‌ நோக்கி 
எங்கிருந்தோம்‌ என திகைத்தான்‌. பின்னர்‌ 
கையூன்றி புரண்டு எழுந்து நின்றான்‌. அவனைச்‌ சூ 
நிகழ்ந்துகொண்டிருந்த குருக்ஷேத்ரக்‌ களத்தை வெ 
நோக்கிக்கொண்டு நின்றான்‌. 


சிம்மங்களுடன்‌ விளையாடிக்கொண்டிருக்கிறான்‌ என 
அன்னையர்‌ குழந்தைகளுக்கு கதைசொன்னார்கள்‌. 


ஜாங்கலர்‌ தொடர்ந்தார்‌ “பார்கவராமன்‌ நடந்துசென்ற 
ஒவ்வொரு பாதச்சுவடிலும்‌ கார்த்தவீரியனின்‌ குருதியும்‌ 
நிணமும்‌ சொட்டிவிழுந்தது. அவை விதைகளாகி 
செடியாகி எழுந்து மரமாயின. செந்நிறமான மலர்கள்‌ 
பூக்கும்‌ அசோகமரமாக ஆயின. அசோகமரத்தடியில்‌ 
அவர்கள்‌ ஆயிரம்கரங்கள்‌ கொண்டவனை 
நெடுங்கல்லாக நிறுவி செந்நிறக்‌ குங்குமமும்‌ செந்தூரமும்‌ 
பூசி வழிபட்டனர்‌. அவன்‌ கொல்லப்பட்ட ஃபால்குனமாத 
பஞ்சமிநாளில்‌ அவனுக்கு வெண்கன்றை பலிகொடுத்து 
ஊன்சமைத்துப்‌ படையலிட்டு வணங்கினர்‌. 
யாதவகுலத்து மைந்தருக்கு ஒரு வயதாகும்போது 
அசோகமரத்தடியில்‌ அமர்ந்த ஆயிரம்கரத்தோன்‌ முன்‌ 
அமர்த்தி வேலால்‌ தோளில்‌ குலச்சின்னம்‌ எழுதி 
முடிகளைந்து பூசையிட்டு அவனை போர்வீரனாக்கினர்‌.” 


“அழியாத புகழ்கொண்ட கார்த்தவீரியனை வணங்குக. 
அவன்‌ ஆயிரம்‌ தடக்கைகளை வணங்குக. அவனுடைய 
ஒளிமிக்க விழிகளை வணங்குக. அவன்‌ சொற்கள்‌ நம்‌ 
நெஞ்சில்‌ அச்சமின்மையை அளிப்பதாக. ஓம்‌ அவ்வாறே 
ஆகுக” என்று ஜாங்கலர்‌ வணங்கி யாழை விலக்கினார்‌. 
அவர்‌ எதிரே அமர்ந்திருந்த துரியோதனன்‌ பெருமூச்சுடன்‌ 
சற்று அசைந்து அமர்ந்தான்‌. துச்சாதனன்‌ தமையனையே 
நோக்கி அமர்ந்திருந்தான்‌. 


“அரசே, இந்த பத்ரதீப பிரதிஷ்டை அன்று 
மாமன்னனாகிய கார்த்தவீரியன்‌ செய்தது. அவனை 
ஆயிரம்‌ கைகள்‌ கொண்டவனாக த்‌ இதுவே. 
உங்களையும்‌ இது நிகரற்ற ஆற்றல்கொண்டவனாக 
க்கும்‌” என்றார்‌ வைதிகரான்‌ திரிகங்கர்‌. 
அவ்வளவில்‌ முழுமைசெய்யும்போது நீங்கள்‌ ஒன்றை 
மட்டும்‌ நெஞ்சில்கொள்ளுங்கள்‌. எது கார்த்தவீரியனை 
வீழ்த்தியதோ அப்பெரும்பிழையை நீங்கள்‌ 
செய்யலாகாது. போரறமும்‌ குலஅறமும்‌ விலங்கறமும்‌ 
மாறக்கூடியவை. மாறாதது மானுட அறம்‌. அதன்‌ 
எல்லைக்கோட்டை ஒருபோதும்‌ மீறாதிருங்கள்‌” என்றார்‌. 


துரியோதனன்‌ தலையசைத்தான்‌. “மூன்று நெருப்புகளும்‌ 
முழுமையடைந்துவிட்டன இளவரசே. வந்து 
அவியளியுங்கள்‌” என வைதிகரான நந்தகர்‌ அழைத்தார்‌. 
துரியோதனன்‌ எழுந்து கங்கையில்‌ மூழ்கி எழுந்து ஈரம்‌ 
சொட்டும்‌ உடைகளும்‌ குழலுமாக சென்று 
தர்ப்பைப்பீடத்தில்‌ அமர்ந்துகொண்டான்‌. திரிகங்கர்‌ 

[ந।agelசல்யரை அத்தனை வீச்சுடன்‌ களத்தில்‌ 
ஒருபோதும்‌ அர்ஜுனன்‌ பார்த்ததில்லை. குருக்ஷேத்ரத்தில்‌ 
பத்து முறைக்கு மேல்‌ அவன்‌ சல்யரை அம்புகளுடன்‌ 
எதிர்கொண்டிருக்கிறான்‌. எத்தகைய வில்லவர்‌ அவர்‌ 
என்பதை அவன்‌ அறிந்திருந்தான்‌. 
மலைவில்லவர்களுக்கு உரியமுறையில்‌ 
நெடுந்தொலைவை நோக்கவும்‌ அம்புகளால்‌ தாக்கவும்‌ 
அவரால்‌ இயலும்‌. அவர்களின்‌ அம்புகளை 
மலைப்பறவைகள்‌ என்றனர்‌. அவை தொலைவுகளை 
விழிகளால்‌ கடப்பவை. 


மத்ரர்களின்‌ வில்‌ ஒப்புநோக்க சிறியது. அம்புகளும்‌ 
சிறியவை. ஆனால்‌ பயிறு இலையில்‌ என தண்டு 
செருகும்‌ இடம்‌ உள்வாங்க கூரின்‌ இருபுறமும்‌ சற்றே 
பின்னால்‌ நீண்டு கழுகின்‌ உகிர்‌ என வளைந்தவை. 
தசைக்குள்‌ கூர்‌ நேர்த்திசையிலும்‌ கீழுகிர்கள்‌ 
எதிர்த்திசையிலும்‌ புதைவதனால்‌ தைத்த 
இடங்களிலிருந்து அவற்றைப்‌ பிடுங்குவது அரிது. 
அவற்றில்‌ மலையின்‌ உப்புகளிலிருந்து உருவாக்கப்பட்ட 
நஞ்சு பூசப்பட்டிருக்கும்‌. அவற்றைப்‌ பிடுங்குவதற்குள்‌ 
நஞ்சு உடலில்‌ ஊறிவிடும்‌. குருக்ஷேத்ரத்தின்‌ 
நெறிகளின்படி நஞ்சுள்ள அம்புகளுக்கு முதற்சில 
நாட்கள்‌ ஒப்புதல்‌ இருக்கவில்லை. அதன்பின்‌ மத்ரர்கள்‌ 
பறக்கும்‌ நாகப்பற்களாலேயே போரிடலாயினர்‌. 


தடித்த இமைகள்‌ கொண்ட அவர்களின்‌ விழிகள்‌ 
மிகையொளிக்கு பழகியவை. குறைவான ஒளிக்கு 
பாதிமூடிக்கொண்டு கூர்கொள்பவை. பறக்கும்‌ பருந்தின்‌ 
கண்களை நோக்கி அம்புசெலுத்துபவர்கள்‌ அவர்கள்‌ 
என சொல்லப்படுவதுண்டு. நெடுந்தொலைவிலிருந்தே 
நரம்புமுடிச்சுகளை நோக்கி அங்கேயே அம்புகளால்‌ 
அறைந்தனர்‌. அம்புபட்டதுமே உடலில்‌ ஒரு துடிப்பு 
உருவாகும்‌. வீரர்கள்‌ உதடுகள்‌ கோணலாகி 
இழுத்துக்கொள்ள எச்சில்நுரை ஒழுக கைகால்கள்‌ 
தளர்ந்து சரிவார்கள்‌. மத்ரர்கள்‌ எதிரிகளின்‌ 
விழிகளையே பெரும்பாலும்‌ இலக்காக்கினர்‌. மலையில்‌ 
பனிப்புகை சூழ்ந்த வெள்ளை இருளில்‌ அவர்களின்‌ 
வேட்டைவிலங்குகள்‌ கண்களாக மட்டுமே அப்பால்‌ 
தெரிபவை. 


சல்யர்‌ போரிடுகையில்‌ தேரில்‌ நின்று அண்ணாந்து 
வானைப்‌ பார்ப்பது போலிருக்கும்‌. அம்புகள்‌ மேல்நோக்கி 
எழுந்து காற்றில்‌ சிறகு விரிக்கும்‌. வேறு திசை நோக்கி 
திரும்பி காற்றில்‌ நீந்தி நீள்வளைவாக வந்து 
எண்ணியிராக்‌ கணத்தில்‌ சரிந்திறங்கி சரியான இலக்கை 
தாக்கும்‌. அவை மேல்‌ நோக்கி எழுவதனாலேயே காற்றை 
தங்களைத்‌ தாங்கும்‌ விசையென மாற்றிகொள்கின்றன 
என்பதை அர்ஜுனன்‌ கண்டான்‌. அவற்றை 
திசைமாற்றுவதும்‌ காற்றே. ஓர்‌ அம்பின்மேல்‌ 
உரசிக்கொள்ளும்படி இன்னொரு அம்பை அனுப்பி 
இரண்டையும்‌ திசை மாற்றிச்‌ செலுத்த அவரால்‌ 
இயன்றது. 


சல்யருடன்‌ முதல்‌ நாள்‌ போரிட்டபோது அவனது 
கவசங்களும்‌ காப்புகளும்‌ உடைந்து, தேர்‌ நிலையழிய 
உயிர்தப்பும்பொருட்டு பின்னடைய வேண்டியிருந்தது. 
மத்ரநாட்டு வீரர்கள்‌ உரக்க வாழ்த்துக்‌ குரலெழுப்பி 
வெற்றி கொண்டாடினர்‌. மீண்டும்‌ அவரை களத்தில்‌ 
சந்திக்கும்போது அவருடைய அம்புகள்‌ வரும்‌ திசையை 
ஓரளவுக்கு உய்த்து அவற்றை தவிர்க்க முயன்றாலும்‌ கூட 
பல அம்புகள்‌ இலக்கடைந்து அவனை அறைந்தன. 
அவன்‌ கவசங்களை உடைத்து ஓர்‌ அம்பு தோளில்‌ 
தைத்தது. உடலில்‌ நீர்மைகள்‌ கலங்க விழிகளுக்குள்‌ 
அலையலையென வண்ணங்கள்‌ எழுந்தன. அவன்‌ 
தள்ளாடி தேர்த்தூணைப்‌ பற்றியபடி நின்றான்‌. இளைய 
யாதவர்‌ தேரை பின்னிழுத்துக்கொண்டுசென்று அவனை 
காத்தார்‌. 

அவன்‌ பின்னடைந்ததும்‌ மருத்துவ ஏவலர்கள்‌ பாய்ந்து 
அணுகி அவனை படுக்கவைத்து அந்த அம்பு தைத்த 
இடத்தை தசையுடன்‌ கிழித்தெடுத்து கந்தகநீரால்‌ 
கழுவினார்கள்‌. அவன்‌ வாய்‌ கிட்டித்து தாடை இறுகி 
கழுத்து நரம்புகள்‌ எடைதூக்குபவன்‌ போலிருந்தன. 
மருத்துவ ஏவலர்‌ குறுவாளால்‌ அவன்‌ பற்களை நெம்பித்‌ 
திறந்து முறிமருந்தை தொண்டைக்குள்‌ செலுத்தி 
குழாயால்‌ ஊதி உள்ளே செலுத்தினர்‌. அவன்‌ மூக்கிலும்‌ 
உடற்பின்வழியிலும்‌ மருந்து உள்ளே செலுத்தப்பட்டது. 
மெல்ல அவன்‌ மீண்டான்‌. காட்சி நெளிந்து நெளிந்து 
அமைய முகங்கள்‌ தெளிந்தபோதுதான்‌ என்ன 
நிகழ்கிறது என உணர்ந்தான்‌. அதன்‌ பின்னரும்‌ அந்தப்‌ 
புண்‌ ஆற மூன்று நாட்களாகியது. 

“அவருடைய நச்சு அம்புகளைத்‌ தவிர்க்க ஒரே வழிதான்‌ 
உள்ளது, விழிகளை தூக்காதே. நிழல்நோக்கிப்‌ போரிடு” 
என்றார்‌ இளைய யாதவர்‌. சல்யர்‌ போரிட்டுச்சென்ற 


வழியெங்கும்‌ வெவ்வேறு வகையில்‌ இளித்தும்‌ வலித்தும்‌ 
கிடந்த படைவீரர்களின்‌ உடல்களை அவன்‌ கண்டான்‌. 
பெரும்பாலானவர்களின்‌ கண்களுக்குள்‌ அம்புகள்‌ 
நுழைந்துவிட்டிருந்தன. அவன்‌ அவரை அதன்பின்‌ நேர்‌ 
நோக்கவேயில்லை. நிழல்நோக்கிப்‌ போரிடுவது மேலும்‌ 
எளிதென்றும்‌ கண்டுகொண்டான்‌. வானின்‌ காற்று 
அடுக்குகளில்‌ நிகழ்வனவற்றை நிழல்‌ தரையில்‌ எளிய 
வரைபடம்‌ என நிகழ்த்திக்‌ காட்டியது. 


மூன்றாம்‌ முறை போரிடுகையில்தான்‌ அவன்‌ ஒன்றை 
கண்டான்‌. சல்யர்‌ முதலில்‌ எடையிலாத சிறு 
அம்பொன்றை வில்வில்‌ எய்கிறார்‌. அந்த அம்பை 
விழிகளால்‌ தொடர்ந்து அதை காற்று எவ்வண்ணம்‌ 
தாங்கிச்‌ செல்கிறது என்பதை கணித்து அதைத்‌ 
தொடர்ந்து கொல்லும்‌ அம்புகளை எய்கிறார்‌. 
சிட்டுக்குருவியால்‌ உளவறிந்து வழிநடத்தப்படும்‌ 
வல்லூறுகள்‌. அதன்‌ பின்‌ அந்த முதல்‌ அம்பு எழுந்ததுமே 
அவன்‌ அதை தன்‌ அம்பால்‌ அடித்துச்‌ சிதறடித்தான்‌. 
மீண்டும்‌ மீண்டும்‌ சிற்றம்புகளை எய்து காற்றை கணிக்க 
சல்யர்‌ முயல அதற்கான தருணத்தை அவருக்கு 
அளிக்காமல்‌ தொடர்ந்து அவரைத்‌ தாக்கி பின்னடையச்‌ 
செய்தான்‌. 


சல்யரிடம்‌ போர்வீரர்களுக்குரிய தற்குவியம்‌ 
இருக்கவில்லை. உணர்ச்சிகளை அவர்‌ நான்குபக்கமும்‌ 
கட்டவிழ்த்து சிதறவிட்டிருந்தார்‌. ஒவ்வொரு முறை 
அம்புகள்‌ இலக்கு தவறுகையிலும்‌ சீற்றம்‌ கொண்டார்‌. 
அர்ஜுனன்‌ அவருடைய சிட்டுகளை வீழ்த்தியபோது 
வசைபாடியபடி காலால்‌ ஓங்கி தேர்த்தூண்களை 
உதைத்தார்‌. வில்லால்‌ தேர்த்தட்டை அறைந்தபடியும்‌ 
தேரோட்டும்‌ பாகனின்‌ தலையில்‌ உதைத்தபடியும்‌ 
கூச்சலிட்டார்‌. வெறியுடன்‌ நெஞ்சில்‌ 
அறைந்துகொண்டார்‌. வாளை உருவிக்கொண்டு நுகம்‌ 
வழியாக பாய்ந்து களத்தில்‌ இறங்கி அனைத்து 
பாதுகாப்பு எல்லைகளையும்‌ மீறி அவனை நோக்கி 
ஓடிவந்தார்‌. பலமுறை அவரை கொக்கிகளை வீசி பற்றி 
இழுத்து மீட்டுக்கொண்டனர்‌ கெளரவர்‌. கொக்கிகள்‌ 
இழுக்க பின்னடைகையில்‌ மலைப்பள்ளத்தில்‌ 
மல்லாந்து விழுபவர்போல கைவிரித்து 
வெறிக்கூச்சலிட்டபடி செல்லும்‌ அவர்‌ முகம்‌ அவரை 
எண்ணுகையில்‌ எல்லாம்‌ அவனுக்கு நினைவு வந்தது. 


அந்த நிலைகொள்ளாமையும்‌ சீற்றமுமே ஒவ்வொரு 


முறையும்‌ அவரை போரில்‌ தோற்கடித்தது. அதை 
உணர்ந்து அவர்‌ படையெழுகையில்‌ தன்னை முற்றாக 


தொகுத்துக்கொண்டு வந்தார்‌. ஆயினும்‌ ஒரு நாழிகைகூட 
அந்த தற்பிடித்தம்‌ நீடிப்பதில்லை. ஆனால்‌ அன்று 
களத்தில்‌ எழுந்தபோது அவர்‌ சிலைபோலிருந்தார்‌. இரு 
கால்களையும்‌ பரப்பிவைத்து நீண்ட வில்லை ஊன்றி 
நிறுத்தி அசைவில்லாது நின்று போரிட்டார்‌. போர்‌ நீள 
நீள மேலும்‌ மேலும்‌ அசைவின்மை கொண்டார்‌. அவரில்‌ 
பீஷ்மர்‌ எழுந்ததுபோல்‌ தோன்றியது. அவருடைய 
அம்புகள்‌ ஒவ்வொன்றும்‌ உறுமியபடி வந்து 
அர்ஜுனனின்‌ தேரை தாக்கின. அவன்‌ தேர்மகுடம்‌ 
உடைந்தது. அவன்‌ கவசங்கள்‌ இருமுறை உடைய அவன்‌ 
நிலத்தில்‌ படிந்து புதுக்கவசத்தை அணிந்தபடி 
எழுந்தான்‌. அவனுடைய புரவிகளில்‌ ஒன்று கழுத்து 
அறுந்து விழுந்தது. இருமுறை வலிப்படைந்து நாக்கு 
வெளியே தொங்க உடனே உயிர்விட்டது. 


மேலும்‌ வந்தறைந்த அம்புகளில்‌ இருந்து காத்து இளைய 
யாதவர்‌ அவனை பின்னெடுத்துச்‌ சென்றார்‌. புரவிகளை 
மாற்றுவதற்கு பொழுது அளிக்காமல்‌ சல்யர்‌ அவனை 
விடாது தொடர்ந்து வந்தார்‌. வஞ்சினம்‌ கூறவில்லை, 
அறைகூவி அமைக்கவுமில்லை. கூரிய விழிகளுடன்‌ 
தேரில்‌ நின்று போரிட்டுக்கொண்டிருந்தார்‌. அவருடைய 
அம்புகள்‌ வந்து அறைந்தபடியே இருந்தன. இறந்த _- 
புரவியை நுகத்திலிருந்து அறுத்து விடுவித்துக்கொண்டு 
எஞ்சிய புரவிகளுடன்‌ தேரைத்‌ திருப்பி மீண்டும்‌ சல்யர்‌ 
முன்‌ அர்ஜுனனை கொண்டுவந்தார்‌ இளைய யாதவர்‌. 
அர்ஜுனன்‌ இளைய யாதவர்‌ இயற்றிய எதையுமே 
அறியாமல்‌ சல்யரின்‌ அம்புகளை தன்‌ அம்புகளால்‌ 
தடுத்தபடி போரிட்டுக்கொண்டிருந்தான்‌. ஒற்றை 
அம்புகூட அவனை வீழ்த்திவிடும்‌. ஓர்‌ அம்பின்‌ 
நுனித்தொடுகை போதும்‌. 


அம்புகளின்‌ ஊடாக சுழன்று வந்த தேரில்‌ அமர்ந்திருந்த 
சல்யரின்‌ முகம்‌ கற்சிலை என சமைந்திருந்தது. 
ஒருமுறை மிக அண்மையிலென சல்யரின்‌ விழிகளை 
பார்த்தபோது அவன்‌ அஞ்சி வில்‌ தாழ்த்திவிட்டான்‌. 
நிழலில்‌ அதைக்‌ கண்டு இளைய யாதவர்‌ “அஞ்சாதே. 
அவர்‌ அகச்சீற்றம்‌ கொண்டிருக்கிறார்‌. ஆகவே அவர்‌ 
களத்தில்‌ தோற்பது உறுதி” என்றார்‌. “அகத்தில்‌ அவர்‌ 
கொண்ட அச்சீற்றம்‌ அவர்‌ உதடுகளில்‌ தெரிகிறது. அவை 
இயல்பாக ஒட்டியிருக்கவில்லை. இறுக 
அழுந்தியிருக்கின்றன. அகச்சீற்றத்தை எவரும்‌ 
நெடும்பொழுது கட்டுப்படுத்த முடியாது. அகமும்‌ 
குலையாமல்‌ போரிடுகையிலேயே நிறைநிலை 
அமைகிறது. வெல்லற்கரிய நிலை அதுவே. இது வெறும்‌ 
தன்நடிப்பு” இளைய யாதவர்‌ தொடர்ந்தார்‌. “தளும்பாது 


என ஐயுற்றால்‌ கலம்‌ தளும்பியே தீரும்‌. மறக்கப்பட்ட 
கலமோ நுனிவட்டம்‌ வரை நிறைந்தும்‌ துளிதளும்பாது 
நீர்நடனமிடும்‌.” 


அம்புகளைத்‌ தொடுத்தபம மூச்சிரைக்க “அவரில்‌ 
எழுந்துள்ளது வெறும்‌ போர்ச்சீற்றமல்ல” என்று 
அர்ஜுனன்‌ சொன்னான்‌. “ஆம்‌, அது பிறிதொன்று” 
என்று இளைய யாதவர்‌ சொன்னார்‌. நகைத்தபடி “தந்தை 
மைந்தனுக்கும்‌ மைந்தர்‌ தந்தைக்கும்‌ கொடுக்கும்‌ மிகப்‌ 
பெரிய பரிசென்பது குற்றவுணர்வுதான்‌ போலும்‌” 
என்றார்‌. “என்ன சொல்கிறீர்கள்‌?” என்றான்‌ அர்ஜுனன்‌. 
“நீ அவரை அஞ்சுகிறாய்‌” என்றார்‌ இளைய யாதவர்‌. “யார்‌ 
நானா? இந்த மலைமகனையா?” என்றான்‌ அர்ஜுனன்‌. 
அவனை ஆடியில்‌ நோக்காமல்‌ “அவரை நீ எதிர்கொள்ள 
இயலாது. அவர்‌ தோற்பார்‌ ஆனால்‌ உன்னிடம்‌ அல்ல” 
என்றார்‌ இளைய யாதவர்‌. “ஏன்‌?” என்று அர்ஜுனன்‌ 
சீற்றத்துடன்‌ கேட்டான்‌. “நான்‌ வென்றவர்களுக்கு 
முன்னால்‌ இவர்‌ மிகமிக எளியவர்‌.” 


இளைய யாதவர்‌ “ஆம்‌, அன்று உன்‌ தோள்களில்‌ மட்டுமே 
களைப்பு இருந்தது. அங்கனைக்‌ கொன்றபின்‌ உன்‌ 
உள்ளமும்‌ களைத்துவிட்டது. உன்னால்‌ இனி 
பெருவில்வலர்‌ எவரையும்‌ கொல்ல இயலாது” என்றார்‌. 
அர்ஜுனன்‌ மேலும்‌ சீற்றம்‌ கொண்டு “இதோ 
கொல்கிறேன்‌... இப்போதே இவரை வீழ்த்துகிறேன்‌” 
என்றான்‌. “எனில்‌ இத்தருணத்தில்‌ இம்மலைமகனை 
கொன்று வீழ்த்துக! இல்லையேல்‌ எப்போதும்‌ அவரை நீ 
வெல்ல இயலாது. ஏனென்றால்‌ நீ அவரிடம்‌ 
போரிடும்போது அவர்‌ ஆற்றல்‌ மிகுந்தபடியே செல்வார்‌. நீ 
இழக்கும்‌ அனைத்தையும்‌ அவர்‌ 
பெற்றுக்கொண்டிருக்கிறார்‌” என்றார்‌ இளைய யாதவர்‌. 
“பார்த்தா, இப்போரில்‌ அவர்‌ உன்னை மட்டுமே 
கொல்லவேண்டும்‌ என உளம்கொண்டிருக்கிறார்‌. அவரில்‌ 
எழுந்த நஞ்சு அந்த அம்புகள்‌ அனைத்திலும்‌ ஒளிக்கூர்‌ 
கொண்டிருக்கிறது.” 


அர்ஜுனன்‌ உரத்த குரலில்‌ “வென்று காட்டுகிறேன்‌. இதோ 
இக்களத்தில்‌ அவரை வழ்த்திக்‌ காட்டுகிறேன்‌” என்று 
கூவினான்‌. “உன்‌ சீற்றம்‌ அவரை மேலும்‌ சீற்றம்‌ 
அடையச்செய்யும்‌. உன்‌ ஆற்றலிலிருந்து அவர்‌ தன்‌ 
ஆற்றலை பெறுவார்‌. ஏனெனில்‌ அவர்‌ தன்‌ மைந்தன்‌ 
பொருட்டு வந்திருக்கிறார்‌” என்றார்‌ இளைய யாதவர்‌. 
அச்சொல்‌ உள்ளத்தை தாக்க அர்ஜுனன்‌ வில்‌ தாழ்ந்தது. 
சல்யரின்‌ அம்புகளால்‌ கவசங்கள்‌ அறைபட தள்ளாடி 
நின்ற அர்ஜுனன்‌ “ஆம்‌, என்னால்‌ இயலவில்லை” 


என்றான்‌. அக்கணத்தில்‌ சல்யரின்‌ அம்பு வந்து அவன்‌ 
கழுத்துக்கும்‌ தோளுக்கும்‌ நடுவே தாக்க அவன்‌ உடலின்‌ 
எல்லா நரம்புகளும்‌ அதிர்ந்தன. அவன்‌ ஒற்றைச்செவி 
அடைத்துக்கொண்டது. அப்பக்கம்‌ உடல்‌ 
இரும்பாலானதுபோல்‌ எடைகொள்ள அவன்‌ தேரிலேயே 
கவசங்கள்‌ ஓசையிட விழுந்தான்‌. 


அக்கணத்தை முன்னரே உணர்ந்திருந்தவர்போல 
இளைய யாதவர்‌ தேரைத்‌ திருப்பி படைகளுக்கு 
பின்புறமாக கொண்டு சென்றார்‌. அவர்‌ ட யத லு 
கரிய சேறென மானுட உடல்கள்‌ எழுந்து வந்‌ 
அவர்களிடையே நிறைய சல்யரின்‌ தேர்‌ தட சிக்கி 
நிலையழிந்தது. சல்யர்‌ அவர்களை அம்புகளால்‌ 
அறைந்து க வீழ்த்தினார்‌. ஆனால்‌ அவர்கள்‌ 
எவரும்‌ அஞ்சி விலகவில்லை. அவர்கள்‌ அம்புகளையே 
அறியவில்லை. கொந்தளித்தபடி வந்து செத்து ஒருவர்‌ 
மேல்‌ ஒருவர்‌ உதிர்ந்து சுவரென்றாகி வழியை முற்றாகவே 
மறித்தனர்‌. சல்யர்‌ பொறுமையை இழந்து “விலகுக! 
விலகுக!” என்று கூவினார்‌. வெறிகொண்டு கூச்சவிட்டார்‌. 


அர்ஜுனனின்‌ தேரின்‌ குரங்குக்கொடி மட்டும்‌ அப்பால்‌ 
தெரிந்தது. சல்யர்‌ “நில்‌! இழிமகனே, நில்‌!” என்று 
கூவியபடி வில்லைத்‌ தூக்கி அர்ஜுனனை நோக்கி 
அம்புகளை வானில்‌ எழுப்பி சரிந்து விழச்செய்தார்‌. 
இளைய யாதவர்‌ கைகளை அசைக்க சுருதகீர்த்தியும்‌ 
சுருதசேனனும்‌ இருபுறத்தில்‌ எழுந்து வந்து செறுத்து 
நின்று சல்யரை எதிர்கொண்டார்கள்‌. சல்யர்‌ அவர்கள்‌ 
இருவரையும்‌ தன்‌ வில்லால்‌ தாக்கியபடி “விலகிச்செல்க... 
என்‌ வஞ்சம்‌ அவனிடம்‌ மட்டுமே. நெறிநீங்கி 
அருங்கொலை செய்தவனின்‌ குருதிக்காக 
களமெழுந்தவன்‌ நான்‌... விலகுக!” என்று கூவினார்‌. 
“விலகுக! என்‌ வஞ்சம்‌ கொள்ளாதொழிக! என்‌ 
நஞ்சுக்குமுன்‌ நில்லாமல்‌ அகல்க!” 


மருத்துவ ஏவலர்கள்‌ அர்ஜுனனின்‌ உடலில்‌ 
நரம்புமுடிச்சுகளில்‌ கீறி அங்கே மருந்து நனைத்த 
ணிகளை வைத்து அழுத்தினர்‌. அவன்‌ வாய்‌ 
கோணலாகி முகம்‌ இழுபட்டிருந்தது. ஒரு விழி 
துடித்தபடியே இருந்தது. இளைய யாதவர்‌ சல்யரை 
நோக்கி புன்னகைத்து “கூச்சலிடுகிறார்‌. நிலையழியத்‌ 
தொடங்கிவிட்டார்‌ என்று பொருள்‌ அதற்கு” என்றார்‌. 
“அவர்‌ தன்‌ சீற்றத்தை வில்லிலும்‌ அம்பிலும்‌ மட்டுமே 
காட்டும்‌ வரை மட்டுமே அவரை வெல்ல இயலாது... அவர்‌ 
உடையபட்டும்‌. கூச்சலிடும்‌ மலைமகன்‌ உள்ளம்‌ 
சிதறியவன்‌.” சுருதகீர்த்தியின்‌ அம்புகளால்‌ சல்யரின்‌ 


கவசம்‌ உடைய “இழிபிறப்பே, நீ அவன்‌ குருதியினன்‌” 
என்று பற்களை நெரித்தபடி அவர்‌ அவனை தாக்கினார்‌. 


அர்ஜுனன்‌ இடக்கையை ஊன்றி எழ முயல “வேண்டாம்‌” 
என்றார்‌ இளைய யாதவர்‌. “அவர்‌ அவர்களை 
நச்சம்புகளால்‌ தாக்க மாட்டார்‌... அது அவருக்குப்‌ பீடு 
அன்று.” அர்ஜுனன்‌ எழுந்து சற்று தள்ளாடிவிட்டு தேரில்‌ 
மீண்டும்‌ ஏறிக்கொண்டான்‌. இளைய யாதவர்‌ 
தேர்த்தட்டில்‌ ஏறி அதை தெளித்தபோது அது 
பின்னடைந்து படைக்கொப்பளிப்புக்கு அப்பால்‌ 
சென்றது. அர்ஜுனன்‌ “முகப்புக்கு... முகப்புக்கு” என்று 
கூவினான்‌. “இல்லை, இது உன்‌ போர்‌ அல்ல...” என்றார்‌ 
இளைய யாதவர்‌. “இளையோரிடம்‌ நச்சம்பை 
தொடுக்கிறாரா என்று பார்த்தேன்‌... இல்லை. ஆகவே 
அவர்கள்‌ அவரை எதிர்கொள்ளட்டும்‌.” அர்ஜுனன்‌ “நான்‌ 
தோற்று ஓட விரும்பவில்லை” என்றான்‌. “சுருதகீர்த்தி 
நீயேதான்‌” என்றார்‌ இளைய யாதவர்‌. 


நகுலனும்‌ சகதேவனும்‌ அவர்களை நோக்கி தேரில்‌ 
விரைந்து வந்தனர்‌. இளைய யாதவர்‌ “நீங்கள்‌ சென்று 
சல்யரை எதிர்கொள்ளுங்கள்‌. சல்யர்‌ உங்களால்‌ 
கொல்லப்படவேண்டும்‌” என்றார்‌. “எங்களாலா?” 
என்றான்‌ நகுலன்‌. “ஆம்‌, உங்களால்‌ மட்டுமே அவரை 
எதிர்கொள்ள இயலும்‌. உங்களை எதிர்நின்று 
போரிடுகையில்‌ அவருடைய கைகள்‌ தளர்கின்றன. 
நீங்கள்‌ அவருடைய குலம்‌. அவரோ தன்‌ குலக்குருதியால்‌ 
கட்டப்பட்ட முதற்தாதை” என்றார்‌ இளைய யாதவர்‌. 
நகுலன்‌ “அவர்‌ அவ்வெல்லையை மீறி அப்பக்கம்‌ 
சென்றவர்‌” என்றான்‌. “ஆம்‌, அதற்கான அடிப்படை 
இப்போது மறைந்துவிட்டது. செல்க! மைந்தர்‌ 
கைதளர்வதற்குள்‌ அவர்களுக்கு துணைநில்லுங்கள்‌.” 


சகதேவனும்‌ நகுலனும்‌ விரைந்து சென்று சல்யரை 
எதிர்கொண்டனர்‌. சல்யரின்‌ அம்புகள்‌ நெஞ்சிலும்‌ 
விலாவிலும்‌ தைக்க தேர்த்தட்டிலிருந்து சுருதசேனன்‌ 
விழுந்துவிட்டிருந்தான்‌. பாய்ந்துசென்று அவனை 
பற்றித்தாக்கிய சகதேவன்‌ தன்‌ தேரில்‌ 
ஏற்றிக்கொண்டான்‌. சுருதகீர்த்தி கவசங்கள்‌ உடைந்து 
தோளிலும்‌ இடையிலும்‌ அம்புகள்‌ தைத்திருக்க 
குருதிவழிய தேர்த்தட்டில்‌ அமர்ந்திருக்க பாகன்‌ அவன்‌ 
தேரை பின்னடையச்‌ செய்தான்‌. சல்யர்‌ விலங்குபோல்‌ 
உறுமியபடி நகுலனையும்‌ சகதேவனையும்‌ எதிர்த்தார்‌. 
அவருடைய அம்புகள்‌ பட்டு சகதேவனின்‌ தேர்ப்பாகன்‌ 
வீழ்ந்தான்‌. நகுலனின்‌ இரு புரவிகள்‌ இறந்தன. 
அவர்களுக்கு நடுவே நீர்ச்சுழியில்‌ மீன்கள்‌ என 


அம்புகளின்‌ வெள்ளித்‌ திளைப்பு நிறைந்திருந்தது. 


அப்போரை நோக்கிக்கொண்டிருந்த இளைய யாதவர்‌ 
“இல்லை, அவர்‌ மெல்ல மெல்ல நகுலனையும்‌ 
சகதேவனையும்‌ எதிர்க்கும்‌ உளநிலையை 
உருவாக்கிக்கொள்கிறார்‌” என்றார்‌. “மேலும்‌ மேலும்‌ 
பெரிய அம்புகளை எடுக்கிறார்‌. எக்கணமும்‌ 
நச்சம்புகளை அவர்‌ கை நாடக்கூடும்‌.” அர்ஜுனன்‌ “நான்‌ 
செல்கிறேன்‌” என்றான்‌. இளைய யாதவர்‌ “அவரால்‌ 
எதிர்கொள்ள இயலாதவர்‌ யுதிஷ்டிரன்‌ மட்டுமே. 
யுதிஷ்டிரன்‌ முன்னெழட்டும்‌” என்றார்‌. திகைப்புடன்‌ 
“யாதவரே, உரிய போர்ப்பயிற்சி உடையவரல்ல மூத்தவர்‌. 
அவரால்‌ சல்யர்‌ போன்ற மாவீரரை எதிர்கொள்ள 
இயலாது” என்று அர்ஜுனன்‌ சொன்னான்‌. “வேண்டாம்‌... 
நான்‌ செல்கிறேன்‌. இத்தனை பொழுது மூத்தவரை 
காத்தோம்‌...” 


“அவரே சல்யரை எதிர்கொள்ள முடியும்‌. உன்‌ முன்‌ 
வில்லுடன்‌ பேருருக்கொள்ளும்‌ சல்யர்‌ யுதிஷ்டிரன்‌ முன்‌ 
சிறுத்து நிலம்படிவதை காண்பாய்‌” என்றார்‌ இளைய 
யாதவர்‌. “வஞ்சமே அவருடைய விசை. நஞ்சுதான்‌ 
படைக்கலம்‌. அவற்றை அவர்‌ யுதிஷ்டிரன்‌ முன்‌ 
இழப்பார்‌.” அர்ஜுனன்‌ “அவர்‌ தன்‌ எல்லையை கடந்தார்‌ 
என்றால்‌ மூத்தவரை நாம்‌ இழப்போம்‌” என்றான்‌. 
“மலைமக்கள்‌ கடக்கமுடியாதது குருதி. அதை கடந்தாலும்‌ 
கடக்கமுடியாதது நெறி” என்றார்‌ இளைய யாதவர்‌. 
“நெறியிலாத இக்களத்தில்கூட மலைமகனாகவே 
எஞ்சுபவர்‌ மத்ரர்‌. அவருடைய வில்‌ தழையும்‌. ஐயமே 
இல்லை.” அர்ஜுனன்‌ “வீண்முயற்சி வேண்டாம்‌... அவரை 
நான்‌ எதிர்கொள்கிறேன்‌” என்று கூவ இளைய யாதவர்‌ 
அதை பொருட்படுத்தாமல்‌ தேரை அப்பால்‌ மைந்தரால்‌ 
துணைக்கப்பட்டு நின்றிருந்த யுதிஷ்டிரனை நோக்கிச்‌ 
செலுத்தினார்‌. 


இளைய யாதவர்‌ “அரசே, முன்செல்க! சல்யரை 
எதிர்கொள்க! இது உங்கள்‌ போர்‌” என்று யுதிஷ்டிரனிடம்‌ 
சொன்னார்‌. யுதிஷ்டிரன்‌ “ஆம்‌, அவரை நான்‌ வென்றாக 
வேண்டும்‌” என்றார்‌. அவர்‌ ஏன்‌ அதை சொன்னார்‌ என 
அர்ஜுனன்‌ வியந்தான்‌. “நான்‌ மூத்தவருக்கு 
ணைசெல்கிறேன்‌” என்றான்‌. இளைய யாதவர்‌ “அவர்‌ 
தனியாகவே செல்லட்டும்‌. இப்போர்‌ அவருடையது 
மட்டுமே” என்றார்‌. “என்ன சொல்கிறீர்கள்‌?” என்று 
அர்ஜுனன்‌ கேட்டான்‌. “போர்கள்‌ பல!” என்று இளைய 
யாதவர்‌ புன்னகைத்தார்‌. “சில போர்களில்‌ உரியவர்கள்‌ 
வென்றாலொழிய பொருளில்லை.” அர்ஜுனன்‌ திகைத்து 


நோக்கினான்‌. யுதிஷ்டிரன்‌ “செல்க!” என பாகனுக்கு 
ஆணையிட்டார்‌. 


நகுலனும்‌ சகதேவனும்‌ பின்னடைந்தபடியே சல்யரை 
எதிர்த்துக்கொண்டிருக்க அவர்களுக்கு நடுவே 
யுதிஷ்டிரனின்‌ தேர்‌ சென்றது. பிரதிவிந்தியனும்‌ 
யெளதேயனும்‌ யுதிஷ்டிரனின்‌ இருபுறமும்‌ காத்து 
சென்றனர்‌. அவர்கள்‌ சூழ்ந்துகொண்டு சல்யரை 
எதிர்கொண்டார்கள்‌. போரிட்டுக்கொண்டே வந்த சல்யர்‌ 
அவருடைய தேரை யுதிஷ்டிரனின்‌ அம்புகள்‌ சென்று 
அறைய திரும்பி நோக்கி ஒருகணம்‌ தயங்கி நின்றார்‌. 
அக்கணத்தில்‌ இருபுறத்திலிருந்தும்‌ நகுலனும்‌ 
சகதேவனும்‌ சல்யரை தாக்கினார்கள்‌. சல்யர்‌ 
இகழ்ச்சியுடன்‌ திரும்பி நகுலனை நோக்கி “அறிவிலி, 
திரும்பிச்செல்‌!” என்றார்‌. நகுலன்‌ “உங்களை வென்றே 
தீர்வோம்‌, மாதுலரே” என்று கூவினான்‌. “அறிவிலி! 
அறிவிலி!” என்று சல்யர்‌ கூச்சலிட்டார்‌. 


இளைய யாதவர்‌ கையைத்‌ தூக்கி அசைத்து ஆணையிட 
அதைக்‌ கண்டு உணர்ந்த நகுலன்‌ சகதேவனை நோக்கி 
“அவருடைய குடிமைந்தர்களை முதலில்‌ கொல்லும்படி 
ஆணை. அவர்‌ உளம்‌ தளரவேண்டும்‌” என்றான்‌. நகுலன்‌ 
சல்யரை நோக்கி அம்புகளை தொடுத்தபடி முன்சென்று 
எண்ணியிராக்‌ கணத்தில்‌ தேரை வளைந்து கடந்து 
பக்கவாட்டில்‌ சென்று அம்புகளைத்‌ தொடுத்து சல்யருக்கு 
இருபுறமும்‌ படைத்துணையாக வந்துகொண்டிருந்த 
சல்யரின்‌ குடிமைந்தர்கள்‌ ரிஷபனையும்‌ மகரனையும்‌ 
கொன்று வீழ்த்தினான்‌. மறுபக்கம்‌ சகதேவன்‌ 
அஜனையும்‌ அஸ்வனையும்‌ கொன்றான்‌. 


மைந்தர்கள்‌ அலறிச்சரிவதைக்‌ கண்டு சல்யர்‌ இருபுறமும்‌ 
நோக்கி கூச்சலிட்டார்‌. அதுவரை அவரில்‌ எஞ்சிய 
நிலைக்கோளும்‌ இல்லாமல்‌ ஆயிற்று. ஓங்கி நெஞ்சில்‌ 
அறைந்துகொண்டு வீறிட்டார்‌. “கீழ்மகன்களே! 
வில்லுக்குப்‌ புறம்சென்று தாக்கும்‌ நெறியிலிகளே!” என்று 
கூவியபடி அம்புகளால்‌ நகுலனையும்‌ சகதேவனையும்‌ 
தாக்கினார்‌. “மேலும்‌ மேலும்‌ நெறிபிறமுங்கள்‌... 
அவருடைய சினம்‌ எல்லை மீறட்டும்‌” என்று இளைய 
யாதவரின்‌ ஆணை வந்தது. நகுலன்‌ அவருடைய 
தேருக்குப்‌ பின்பக்கம்‌ சென்று ஆவக்காவலனை 
கொன்றான்‌. அம்புகளால்‌ அவருடைய குடிமைந்தன்‌ 
ஒருவனைக்‌ கொன்று அவன்‌ தலையைத்‌ தூக்கி அவர்‌ 
தேர்மேல்‌ இட்டான்‌. சல்யர்‌ நிலைமறந்து பித்தன்போல்‌ 
கூவிக்கொண்டிருந்தார்‌. 


“யுதிஷ்டிரன்‌ முன்னெழுக! யுதிஷ்டிரன்‌ முன்னெழுக!” 
என இளைய யாதவர்‌ ஆணையிட்டார்‌. யுதிஷ்டிரனின்‌ 
தேர்‌ முன்னாலெழுந்து சல்யரை எதிர்கொள்ளச்‌ செல்ல, 
இளைய யாதவர்‌ அர்ஜுனனின்‌ தேரை பின்னெடுத்துச்‌ 
சென்று சல்யரை துணைசெய்யும்பொருட்டு தன்‌ தேரில்‌ 
நாணொலி எழுப்பியபடி வந்த சகுனியை 
எதிர்கொண்டார்‌. சகுனிக்கும்‌ அர்ஜுனனுக்கும்‌ இடையே 
போர்‌ மூண்டது. சகுனி “மத்ரரை துணை செய்க! மத்ரர்‌ 
சூழ்ந்துகொள்ளப்பட்டார்‌!” என்று ஆணையிட்டார்‌. 

னால்‌ அவர்‌ ஆணை அப்பால்‌ சிகண்டியுடன்‌ 
பொருதிக்கொண்டிருந்த கிருதவர்மனை 
சென்றடையவில்லை. 


மறுஎல்லையில்‌ துரியோதனனை திருஷ்டத்யும்னன்‌ 
தடுத்து நிறுத்தியிருந்தான்‌. கிருபர்‌ போர்க்களத்தில்‌ 
இருப்பதாகவே தெரியவில்லை. களம்‌ முழுக்க 
நிகழ்ந்துகொண்டிருந்த போர்‌ விசையழிந்து அந்தியின்‌ 
நிழலாட்டம்போல மிக மெல்ல நிகழ்ந்துகொண்டிருந்தது. 
சல்யர்‌ தன்‌ தேரில்‌ நின்று கூச்சலிட்டு கண்ணீருடன்‌ 
வெறியாடிக்கொண்டிருந்தார்‌. “கீழ்மகன்களே, 
நெறியிலிகளே, வீணர்களே” என்று கூவினார்‌. இளைய 
யாதவரின்‌ எண்ணம்‌ அர்ஜுனனுக்குப்‌ புரிந்தது. சல்யர்‌ 
தன்‌ எல்லையைக்‌ கடந்து நகுலனையும்‌ சகதேவனையும்‌ 
நோக்கி கொலைவிழைவுகொண்டு எழவேண்டும்‌. 
அப்போதுதான்‌ யுதிஷ்டிரன்‌ மெய்யாகவே போருக்கு 
எழுவார்‌. 


அவன்‌ உள்ளம்‌ பதைத்தது. யுதிஷ்டிரனிடம்‌ சல்யர்‌ தன்‌ 
எல்லையை மீறிவிட்டாரென்றால்‌... அவன்‌ 
அவ்வண்ணம்‌ எண்ணியதுமே இளைய யாதவர்‌ 
“அவரால்‌ இயலாது... வேறுவழியே இல்லை” என்றார்‌. 
அர்ஜுனன்‌ சகுனியை செறுத்துக்கொண்டே அவர்‌ 
துணைக்கு வந்த கிருதவர்மனையும்‌ தடுத்தான்‌. 
யுதிஷ்டிரன்‌ நகுலனுக்கும்‌ சகதேவனுக்கும்‌ நடுவே தன்‌ 
தேரைச்‌ செலுத்தி சல்யருக்கு முன்னால்‌ சென்றதை 
அவன்‌ கண்டான்‌. நகுலனும்‌ சகதேவனும்‌ இருபுறமும்‌ 
விசையுடன்‌ போரிட அவர்களால்‌ காக்கப்பட்டவர்‌ 
போலிருந்தார்‌ யுதிஷ்டிரன்‌. ஆனால்‌ எக்கணமும்‌ 
அவர்கள்‌ இருவரும்‌ சரியக்கூடும்‌. 


ஒருகணம்‌ அவன்‌ உடல்‌ வெம்மையலைபட்டதுபோல்‌ 
நடுங்கி பின்‌ வியர்வைகொண்டது. அவர்கள்‌ தனக்கு 
அத்தனை அணுக்கமானவர்களா என்ன? தன்‌ அகம்‌ 
அவர்களை அத்தனை பொருட்படுத்துகிறதா? 
அவர்களை எண்ணுவதே இல்லை. அவர்கள்‌ என்‌ உளம்‌ 


அவனுக்கு வலப்பக்கம்‌ அமர இடப்பக்கம்‌ நந்தகர்‌ 
அமர்ந்தார்‌. “எரியை மட்டும்‌ நோக்குங்கள்‌ இளவரசே. இது 
5. இங்கே உங்கள்‌ நெறி சற்று வழுவினாலும்‌ 

ால்‌ சற்று பிழைத்தாலும்‌ அகம்‌ சற்று விலகினாலும்‌ எரி 
எழுந்து உங்களையே சுட்டுவிடும்‌ என உணருங்கள்‌” 
என்றார்‌ திரிகங்கர்‌. 
அதர்வவேதத்தின்‌ நாதம்‌ காளையின்‌ குரல்போலவும்‌ 
கழுகின்‌ குரல்போலவும்‌ குகையின்‌ எதிரொலிகள்‌ 
போலவும்‌ எழுந்து சூழ்ந்துகொண்டிருக்க 
அழல்நடனத்திலிருந்து விழிகளை எடுக்காமல்‌ 
துரியோதனன்‌ அவியை அளித்தான்‌. சுவையை அறிந்த 
நெருப்பின்‌ நாக்கு மேலும்மேலும்‌ என எழுந்தது. அவன்‌ 
தலைக்குமேல்‌ அதன்‌ நாளங்கள்‌ நெளிந்து படபடத்தன. 
நெய்யும்‌ அன்னமும்‌ ஊனும்‌ கலந்து எரிந்த வாசனையை 
அள்ளிச்சுழற்றிய கங்கையின்‌ காற்று நெடுந்தொலைவில்‌ 
இருந்த மிருகங்களைக்கூட வெருண்டு 
ஓசையிடச்செய்தது. 


அவியூட்டல்‌ முடிந்ததும்‌ “எழுந்து மூதாதையரை 
மும்முறை வணங்கி நீர்கொண்டு கங்கையை அடைந்து 
நீரோட்டத்தில்‌ விடுங்கள்‌” என்றார்‌ திரிகங்கர்‌. 

ரியோதனன்‌ வணங்கி செம்புக்குடுவையில்‌ இருந்த 
2 ரை எடுத்துக்கொண்டு சென்று கங்கையில்‌ விட்டு 
மூன்றுமுறை தொட்டு கும்பிட்டான்‌. புகை நுழைந்த 
நெஞ்சு கனத்து கண்கள்‌ சிவந்து வழிந்தன. தலை 
கழுத்தை ஒடிப்பதுபோல கனத்தது. கங்கையை 
மும்முறை வணங்கி எழுந்தபோது ஒருகணம்‌ அவன்‌ 
கால்கள்‌ தடுமாறி கண்கள்‌ இருட்டின. சித்தத்தை 
நிலைபெறச்செய்து கால்களை அழுந்த ஊன்றி நீரை 
நோக்கியபோது அதில்‌ நூறு 
இணைப்பெருங்கரங்களுடன்‌ தன்னுருவைக்‌ கண்டு 
திகைத்து நின்றான்‌. 


அல்ல, என்‌ உடல்‌. ஐவரால்‌ ஆனது என்‌ ஊன்‌. உடலை 
மீறியே எழுகிறது உள்ளம்‌. உடலை மறக்கவும்‌ கடக்கவும்‌ 
விழைகிறது. உடலில்லாமல்‌ தன்னை 
நிறுத்திக்கொள்கிறது. ஆனால்‌ அது உடலின்‌ ஒரு 
பகுதியே. மலரின்‌ மணம்‌ என. அவன்‌ உள்ளம்‌ 
தளர்ந்தபடியே வந்தது. பழக்கத்தால்‌ கைகள்‌ போரிட்டன. 
எப்பொருளும்‌ இல்லாமல்‌ அகம்‌ உருகி உருகி 
கண்ணீர்கொண்டது. 


எதுவும்‌ நிகழப்போவதில்லை. இவர்‌ அறியாத 
ஒன்றில்லை. இவரை நம்புவதன்றி இங்கு நான்‌ 
இயற்றுவதும்‌ ஒன்றில்லை. அதை அறிந்திருந்தும்‌ நான்‌ 
நெஞ்சு கலுழ்கிறேன்‌. அவன்‌ தன்‌ விழிகளிலிருந்து நீர்‌ 
வழிந்துகொண்டிருப்பதை உணர்ந்தான்‌. என்‌ உள்ளம்‌ 
இப்போது பிறிதொன்றென ஆகிவிட்டிருக்கிறது. அது 
தொட்டதுமே உருமாறும்‌ நீர்மை கொண்டுவிட்டிருக்கிறது. 
முதுமையில்‌ உடல்நலிகையில்‌ உள்ளம்‌ அவ்வாறு 
நைந்துவிடுவதை அவன்‌ கண்டிருக்கிறான்‌. எளிய 
நினைவுகளில்‌ முதியோர்‌ அழுவார்கள்‌. நான்‌ 
அவ்வண்ணம்‌ சா என்ன? எதன்பொருட்டு 
இங்கு நின்று நெகிழ்கிறேன்‌? 


அது கர்ணனின்‌ நினைவால்‌ என ஓர்‌ எண்ணம்‌ அவன்‌ 
மேல்‌ எவரோ சாட்டையால்‌ ஓங்கி அறைந்ததுபோல்‌ 
எழுந்தது. கர்ணனைக்‌ கொன்ற பின்னர்‌ என்‌ காண்டீபம்‌ 
முழுநாண்‌ கொள்ளவே இல்லை. நான்‌ உள்ளே 
உருகிக்கொண்டே இருக்கிறேன்‌. ஏன்‌? என்‌ குலமகளை 
சிறுமைசெய்தவன்‌. என்‌ குடியழித்தவனின்‌ தோழன்‌. 

ணவமே உருவானவன்‌. தன்‌ தோற்றத்தால்‌ என்னை 
சிறியவனாக்கியவன்‌. என்‌ இனிய மைந்தனின்‌ இறப்பை 
வகுத்தவன்‌. அவன்‌ தன்னையே சவுக்கால்‌ 
அறைந்துகொண்டான்‌. இன்னும்‌ இன்னும்‌ என உள்ளம்‌ 
எழுந்தது. என்‌ துணைவியின்‌ அகத்தில்‌ வாழ்பவன்‌. 
ஐவராகி அவளை புணர்பவன்‌. ஆனால்‌ அதன்‌ 
பின்னரும்‌ உள்ளம்‌ தொய்ந்தே கிடந்தது. 


முயன்று வெறிக்கூச்சலிட்டுக்கொண்டு அர்ஜுனன்‌ 
கிருதவர்மனை அம்புகளால்‌ அறைந்தான்‌. 
கிருதவர்மனின்‌ விழிகளில்‌ வந்துசென்ற அச்சத்தைக்‌ 
கண்டதும்‌ அவன்‌ உள்ளம்‌ கிளர்ச்சி அடைந்தது. மேலும்‌ 
மேலும்‌ கூச்சலிட்டபடி சகுனியையும்‌ கிருதவர்மனையும்‌ 
தாக்கினான்‌. அரைக்கணம்‌ சகுனியின்‌ விழிகளை அவன்‌ 
விழிகள்‌ தொட்டன. அவை இளைய யாதவரிலேயே 
ஊன்றியிருந்தன. அவருடைய எதிரி இவர்‌ மட்டுமா? பிற 
எவருமே அவருக்கொரு பொருட்டு அல்லவா? இங்குள்ள 


அனைவருமே இவருக்கு எதிரிகள்‌. அங்குள்ளோர்‌ 
மட்டுமல்ல, இங்குள்ளோரும்கூட. இந்த யுகமே இவருக்கு 
எதிரி. இப்பேரழிவை விளையாட்டென நிகழ்த்தி 
அமர்ந்திருக்கும்‌ இவர்‌... 


அவனுள்‌ காட்டெரி என சினம்‌ பற்றிக்கொண்டது. 
காண்டீபம்‌ நாணிறுகி துள்ளி எழுந்தது. அம்புகள்‌ 
விம்மிக்கொண்டு எழுந்து சென்றன. அவை சென்று 
தொட்ட இடங்கள்‌ சிதறித்தெறித்தன. வசைச்சொற்கள்‌ 
என. வெடித்தெழும்‌ விம்மல்கள்‌ என. தனிமையின்‌ 
பெருமூச்சுகள்‌ என. 

1றாவஊ6)யுதிஷ்டிரன்‌ சல்யரை நோக்கியபடி வில்லுடன்‌ 
தேரில்‌ முன்சென்றார்‌. சல்யரின்‌ சீற்றம்‌ அவருக்கு 
உயிரச்சத்தை உருவாக்கவில்லை. ஆனால்‌ ஓரிரு 
அம்புகள்‌ வந்தறைந்த விசையைக்‌ கண்டதும்‌ அவர்‌ 
நகுலனுக்காகவும்‌ சகதேவனுக்காகவும்‌ அஞ்சினார்‌. 
“இளையோரே, விலகுக... அவர்‌ வெறிகொண்டிருக்கிறார்‌” 
என்றார்‌. அப்போதுதான்‌ அவர்‌ அம்புபட்டு 
உயிரிழந்துகிடந்தவர்களின்‌ முகங்களின்‌ வெறிப்பை 
அடையாளம்‌ கண்டார்‌. “இளையோரே, இது மத்ரநாட்டுப்‌ 
பாறை நஞ்சு... இதை நான்‌ அறிவேன்‌. நரம்புகளைத்‌ 
தொடுவது... விலகுக!” என்று கூவினார்‌. 


நகுலன்‌ “நாங்கள்‌ போரிடுகிறோம்‌ மூத்தவரே, நீங்கள்‌ 
அம்பு எல்லைக்கு அப்பால்‌ நில்லுங்கள்‌” என்றான்‌. 
சகதேவன்‌ “ஆம்‌ மூத்தவரே, அவர்‌ உங்களுக்கு உகந்தவர்‌ 
அல்ல...” என்றான்‌. “எனக்கு இளைய யாதவனின்‌ 

ணை உள்ளது. ஆயிரம்‌ கவசங்களால்‌ 
காக்கப்பட்டிருப்பதற்கு நிகர்‌ அது... நீங்கள்‌ அகலுங்கள்‌. 
இது உங்களுக்கான போர்‌ அல்ல” என்றார்‌ யுதிஷ்டிரன்‌. 
வில்லுடன்‌ முன்னால்‌ எழுந்து நாணொலி எழுப்பி 
“மத்ரரே, இது நமது போர்‌! என்னுடன்‌ பொருதுக!” என்று 
கூவினார்‌. சல்யர்‌ சீற்றத்துடன்‌ கூவியபடி நகுலனுக்கு 
எதிராக எடுத்த அம்பு ஒருகணம்‌ அசைவிலாது நிற்க 
“அறச்செல்வனே, உன்னுடன்‌ நான்‌ பொருத இயலாது. 
செல்க!” என்றார்‌. 


“இக்களத்தில்‌ இது எனது போர்‌! உங்கள்‌ வில்‌ எனக்கு 
எதிராக எழுக!” என்று யுதிஷ்டிரன்‌ கூவினார்‌. “உன்‌ 
அன்னையின்‌ பொருட்டு நான்‌ உன்னை 
கொல்லக்கூடாது. இவர்கள்‌ இருவரையும்‌ கொல்வதற்கு 
மட்டுமே எனக்கு உரிமை உள்ளது. செல்க!” என்றார்‌ 
சல்யர்‌. யுதிஷ்டிரன்‌ “களத்தில்‌ உறவுகளென ஏதுமில்லை, 
கடன்களும்‌ ஏதுமில்லை. அறமிருந்தது, அதுவும்‌ 
இன்றில்லை... எழுக!” என்றபடி அம்புகளால்‌ சல்யரை 
அறைந்தார்‌. அக்களத்தில்‌ எழுந்த பின்னர்‌ ஒருநாளும்‌ 
அவர்‌ அத்தனை உளவிசையுடன்‌ போரிட்டதில்லை. 
அவருடைய கையில்‌ வில்‌ அவரை புதிதாக 
கண்டடைந்துகொண்டது. அவரே அறியாத அவருக்குள்‌ 
இருந்து ஆணைகளை பெற்றுக்கொண்டது. 


அவருடைய அம்புகள்‌ முழு ஆற்றலுடன்‌ 
நாணிழுக்கப்பட்டன. கூர்நோக்கி இலக்கு 
அமைக்கப்பட்டன. குன்றாத்‌ தோள்வல்லமையுடன்‌ 
செலுத்தவும்பட்டன. ஆனால்‌ யுதிஷ்டிரனுக்கு போரில்‌ 
உளவிலக்கம்‌ இருந்தது. அம்புடன்‌ அவர்‌ உள்ளம்‌ 
எழவில்லை. ஒவ்வொரு அம்புக்கும்‌ உரிய சொல்‌ ஒரு 
கணம்‌ பிந்தியே எழுந்தது. அந்த ஒற்றைக்கணம்‌ 
ஐயத்தால்‌ ஆனதாக இருந்தது. ஆகவே வெற்று 
உலோகத்துண்டுகளே அந்த வில்லில்‌ இருந்து எழுந்தன. 
அவை வஞ்சினத்துடன்‌ முனகவில்லை. காற்றை 
வீசிக்கிழிக்கவில்லை. இலக்கடைந்தபோது சினத்துடன்‌ 
அதிரவில்லை. இலக்கு பிழைத்தபோது ஆற்றாமையுடன்‌ 
துள்ளவில்லை. ஆயினும்‌ அவை சல்யரை 
வியப்படையச்‌ செய்தன. அத்தகைய போரூக்கத்தை 
அவர்‌ யுதிஷ்டிரனிடம்‌ எதிர்பார்த்திருக்கவில்லை. 


சல்யர்‌ அந்த அம்புகளை தொடர்ந்து தடுத்தபடியே 
பின்னடைந்தார்‌. திகைத்த விழிகளுடன்‌ அவர்‌ 
யுதிஷ்டிரனை நோக்கிக்கொண்டிருந்தார்‌. யுதிஷ்டிரனின்‌ 
கையிலிருந்த அந்த வில்‌ அவரால்‌ தொட்டு எடுத்து 
அளிக்கப்பட்டது. இளமையில்‌ மத்ரநாட்டில்‌ 
கானாடலுக்காக அவர்கள்‌ வந்திருந்தனர்‌. அவர்கள்‌ 
அர்ஜுனனின்‌ வில்திறன்‌ குறித்தே 
பேசிக்கொண்டிருந்தனர்‌. மத்ரநாட்டு இளைஞர்கள்‌ 
அனைவரும்‌ அர்ஜுனனைச்‌ சுற்றி நெருக்கியடித்து 
அமர்ந்தனர்‌. அவன்‌ சொற்களை அவர்கள்‌ விழிகளாலும்‌, 
முழு உடலாலும்‌ கேட்டனர்‌. ர௬க்மாங்கதனும்‌ ௬ருக்மரதனும்‌ 
அர்ஜுனனின்‌ உடலை தொட்டபடி நிற்பதற்காக முட்டி 
மோதினர்‌. 


அங்கு வருவதற்கு முந்தையநாள்‌ அர்ஜுனன்‌ 
அஸ்தினபுரிக்கு வந்து அறைகூவி அங்குள்ள 
விற்கலையை சிறுமைசெய்த கலிங்கநாட்டு 
வில்லவனாகிய கலிகனை துரோணரின்‌ ஆணைப்படி 
எதிர்கொண்டு வென்றான்‌. ஏழு அம்புகளால்‌ அறைந்து 
இடைக்கச்சையை அறுத்து வீழ்த்தினான்‌. நாணம்‌ 
கொண்ட கலிகன்‌ சீற்றத்துடன்‌ கொலைப்போர்‌ புரிய 
அவன்‌ அம்புகள்‌ ஒவ்வொன்றையும்‌ அர்ஜுனன்‌ நிகர்‌ 
அம்பால்‌ வீழ்த்தி இறுதி அம்பால்‌ அவன்‌ மீசையை சீவி 
எறிந்தான்‌. திகைத்து நின்ற கலிகனை அணுகி அவன்‌ 
கால்களைத்‌ தொட்டு வணங்கி “வாழ்த்துக வில்லவரே, 
வில்லை எனக்கு முன்னரே தொடும்‌ வாய்ப்பு பெற்றவர்‌ 
நீங்கள்‌. என்னை மாணவனாகக்‌ கொள்க! நான்‌ அறியாத 
விற்கலை ஏதும்‌ உண்டென்றால்‌ எனக்கு சொல்க!” 
என்றான்‌. 


கலிகன்‌ உளநெகிழ்வுற்று குனிந்து அர்ஜுனனின்‌ 
தலையைத்‌ தொட்டு “நல்லூழ்‌ பெருகுக! வெற்றியும்‌ 
புகழும்‌ சூழ்க! நான்‌ அறிந்து நீ அறியாத கலை ஒன்று 
உண்டு. அதை உனக்கு இங்கு தங்கி கற்பிப்பேன்‌” 
என்றான்‌. துரோணரை அர்ஜுனன்‌ தாள்பணிந்தபோது 
அவர்‌ அவனை அள்ளி நெஞ்சோடணைத்துக்கொண்டு 
விழிநீர்‌ உகுத்தார்‌. திருதராஷ்டிரர்‌ கலிகனுக்கு ஆயிரம்‌ 
பொன்னும்‌ அர்ஜுனனுக்கு அருமணி பதித்த 
நெஞ்சாரமும்‌ பரிசளித்தார்‌. அப்பரிசை கலிகனுக்கு 
ஆசிரியக்கொடையாக அளித்து பணிந்தான்‌ அர்ஜுனன்‌. 
கலிகன்‌ அந்த ஆயிரம்‌ பொன்னை துரோணருக்கு 
ஆசிரியக்கொடையாக அளித்து அவரிடம்‌ மாணவனாக 
சேர்ந்தான்‌. 

ஒவ்வொருவரும்‌ உவகையில்‌ குரல்‌ எழ ஓசையிட்டு 
பேசிக்கொண்டிருந்தனர்‌. ஆனால்‌ யுதிஷ்டிரன்‌ மட்டும்‌ 
விழிசுருங்கி சோர்வுற்றிருந்தான்‌. குடிலுக்குத்‌ 
திரும்பும்போது துரோணரிடம்‌ “ஆசிரியரே, இது 
திறன்காட்டும்‌ களிப்போர்‌. இதில்‌ ஏன்‌ அவன்‌ 
அக்கலிங்கரின்‌ ஆடையை அறுக்கவேண்டும்‌?” என்றான்‌. 
துரோணர்‌ “களிப்போரில்‌ கொல்லலாகாது என்று மட்டுமே 
நெறி உள்ளது” என்றார்‌. “ஆனால்‌ அவரை கொல்லும்‌ 
எல்லை வரை தள்ளினான்‌. அவர்‌ கொன்றிருந்தால்‌ 
அவரை கொன்றிருப்போம்‌” என்றான்‌ யுதிஷ்டிரன்‌. “ஆம்‌, 
களிப்போரில்‌ கொலை அடிக்கடி நிகழ்வதே” என்றார்‌ 
துரோணர்‌. “ஏன்‌ நிகழ்கிறது என்று இன்று புரிந்தது. 
எதன்பொருட்டு அவன்‌ அவர்‌ கச்சையை வெட்டினான்‌? 
அவனுக்கு களவெற்றி போதவில்லை. ஆணவ வெற்றி 
தேவையாக இருந்தது” என்று யுதிஷ்டிரன்‌ சொன்னான்‌. 


தவல்‌ பிக போரிட இயலுமா என்ன?” என்று 
துரோணர்‌ சொன்னார்‌. “போரிடுபவர்கள்‌ முனிவர்கள்‌ 
அல்ல. ஷத்ரியர்கள்‌. ஆணவமே அவர்களின்‌ இயல்பு. 
ஆணவமில்லாதவர்‌ எவர்‌? கல்வியால்‌ ஆணவம்‌ 
கொள்பவர்‌ அந்தணர்‌. வீரத்தால்‌ ஷத்ரியர்‌. செல்வத்தால்‌ 
வைசியர்‌. சூத்திரர்‌ நிலத்தால்‌ ஆணவம்‌ கொள்கின்றனர்‌.” 
யுதிஷ்டிரன்‌ எரிச்சலுடன்‌ “நான்‌ அதை சொல்லவில்லை. 
அந்த ஆணவத்தை அடக்கமுடியவில்லை என்றால்‌ 
அவன்‌ வீரனா என்ன?” என்றான்‌. துரோணர்‌ நகைத்து 
“ஆணவம்‌ சற்றே மடங்கியிருந்தாலும்‌ அவன்‌ களத்தில்‌ 
கலிகனால்‌ வீழ்த்தப்பட்டிருப்பான்‌. ஒவ்வொரு 
அம்பையும்‌ விண்ணில்‌ செலுத்தியது வில்‌ மட்டும்‌ அல்ல, 
ஆணவமும்கூடத்தான்‌” என்றார்‌. 


யுதிஷ்டிரன்‌ நிறைவின்மையுடன்‌ முனகினான்‌. 


“கச்சையை ஏன்‌ அறுத்தான்‌ என்று கேட்டாய்‌ அல்லவா? 
அவன்‌ இங்கு வந்து அறைகூவியபோது என்ன 
சொன்னான்‌? அஸ்தினபுரியில்‌ வில்லறிந்த ஆண்கள்‌ 
எவரேனும்‌ உள்ளனரா என்றான்‌. அந்த ஆணவமே 
அவன்‌ கையில்‌ வில்லென அமைந்திருந்தது. கச்சையை 
வெட்டியபோது அர்ஜுனன்‌ அறுத்தது அதைத்தான்‌. 

ணவம்‌ சிதைந்தமையால்தான்‌ அவன்‌ சினமுற்றான்‌. 
சினத்தால்‌ கூரிழந்தான்‌. அவனை கொன்று வெல்லலாம்‌. 
அன்றி ஆணவம்‌ அழித்து வெல்லலாம்‌. வேறு வழியே 
இல்லை” என்றார்‌ துரோணர்‌. யுதிஷ்டிரனின்‌ தோளைத்‌ 
தொட்டு புன்னகைத்து “எல்லாப்‌ போரும்‌ கல்வியே. 
எல்லா கல்வியிலும்‌ சற்றேனும்‌ போர்‌ இருந்தாகவேண்டும்‌” 
என்று துரோணர்‌ சொன்னார்‌. 


யுதிஷ்டிரன்‌ மறுமொழி சொல்லவில்லை. ஆனால்‌ 
அவனுடைய நிறைவின்மை அவ்வண்ணமே இருந்தது. 
அரண்மனையில்‌ இளைஞர்களுடன்‌ 
பேசிக்கொண்டிருக்கையில்‌ கலிகனின்‌ கச்சையை வெட்டி 
மீசையைச்‌ சீவிய கதையை நகுலன்‌ சொன்னபோது 
இளவரசர்கள்‌ உரக்க நகைத்து கூச்சலிட்டனர்‌. 
ஒவ்வாமையுடன்‌ முகம்‌ சுளித்து “என்ன சிரிப்பு? வீரன்‌ 
ஒருவனின்‌ ஆடையை அறுத்திடுவதில்‌ அத்தனை 
மகிழ்வதற்கு என்ன உள்ளது?” என்றான்‌. இளவரசர்கள்‌ 
அமைதியடைந்தனர்‌. அர்ஜுனன்‌ சினத்துடன்‌ 
“மூத்தவரே, இது போர்‌. உங்கள்‌ சொல்விளையாட்டு 
அல்ல” என்றான்‌. யுதிஷ்டிரன்‌ உளச்சிறுமை கொண்டு 
“ஆம்‌, நான்‌ போரை அறியாதவனே. ஆனால்‌ அறமும்‌ 
நெறியும்‌ அறிந்தவன்‌” என்றான்‌. “அந்த அறமும்‌ நெறியும்‌ 
வில்லால்‌ வேலியிடப்படுபவை” என்றான்‌ அர்ஜுனன்‌. 


யுதிஷ்டிரன்‌ முகம்‌ சிவக்க எழுந்துகொண்டு “கீழ்மையால்‌ 
தாங்கிநிறுத்தப்படுவது ஒருநாளும்‌ அறமாவதில்லை” 
என்றான்‌. அர்ஜுனன்‌ “உங்கள்‌ நூல்களை உசாவ நான்‌ 
ஒருநாளும்‌ வந்ததில்லை. அவை அரண்மனையில்‌ 
காக்கப்பட்ட அந்தணர்களால்‌ உருவாக்கப்பட்டவை. 
அச்சொற்களைக்‌ கொண்டு நீங்கள்‌ அடையும்‌ 
ஆணவத்தின்‌ ஒரு துளியைக்கூட வில்லவர்‌ 
அடைவதில்லை” என்றான்‌. “எங்கள்‌ சொற்களால்‌ 
எவரையும்‌ ஆடை களைந்ததில்லை” என்றான்‌ 
யுதிஷ்டிரன்‌. “சொற்களில்‌ சலிக்கையில்‌ நீங்கள்‌ 
அவற்றை கருவாக்கி நாற்களம்‌ பரப்புகிறீர்கள்‌. 
அவற்றில்‌ உங்கள்‌ சொற்களே சூதாகின்றன. அவை 
ஆடை பறிக்கும்‌. உயிரும்‌ குடிக்கும்‌. வீரர்‌ எண்ணவும்‌ 
அஞ்சும்‌ சிறுமைகளை உங்கள்‌ சொற்கள்‌ இயற்றும்‌” 
என்றான்‌ அர்ஜுனன்‌. 


அறைக்குள்‌ குளிர்ந்த காற்று நுழைந்ததுபோல்‌ ஓர்‌ 
அமைதி உருவாகியது. யுதிஷ்டிரன்‌ மேலாடையைச்‌ 
சுழற்றி அணிந்தபடி அறையைவிட்டு வெளியே 
சென்றான்‌. ஒவ்வொருவராக எழுந்து அகன்றனர்‌. அங்கே 
என்ன நிகழ்ந்தது என வியந்தபடி சல்யரும்‌ அகன்றார்‌. 
அன்று இரவு எப்போதோ விழித்துக்கொண்டபோது 
அந்தத்‌ தருணம்‌ மீண்டும்‌ நினைவில்‌ எழுந்தது. என்ன 
நிகழ்ந்தது என அவர்‌ தனக்குத்தானே 
கேட்டுக்கொண்டார்‌. விழியறியாத தீயதெய்வம்‌ ஒன்று 
அவ்வறைக்குள்‌ புகுந்து அவர்கள்‌ நடுவே 
அமர்ந்துகொண்டது போலும்‌. அத்தனிமையில்‌ இருளில்‌ 
அவர்‌ அச்சம்‌ கொண்டு உடல்சிலிர்த்தார்‌. 

மறுநாள்‌ படைக்கலப்‌ பயிற்சிநிலைக்கு வந்தபோது 
அர்ஜுனன்‌, யுதிஷ்டிரன்‌ இருவர்‌ முகங்களும்‌ சற்றே இமை 
வீங்கி துயில்‌ அகலாதவை போலிருந்தன. இருவருமே 
ஒருவரை ஒருவர்‌ நோக்கிக்கொள்ளவில்லை. 
அவர்களும்‌ இரவில்‌ விழித்துக்கொண்டு அந்நிகழ்வை 
எண்ணிக்கொண்டு இருந்திருப்பார்களா என்ன என 
சல்யர்‌ வியந்தார்‌. பீமனும்‌ நகுலனும்‌ சகதேவனும்‌ 
அவர்களை நோக்காமல்‌ உளம்கூர்ந்துகொண்டிருந்தனர்‌. 
ருக்மரதனும்‌ ர௬ுக்மாங்கதனும்‌ அடிக்கடி அவர்களை 
நோக்கிக்கொண்டிருந்தனர்‌. ஏதோ ஒரு தருணத்தில்‌ அந்த 
மெல்லிய படலம்‌ கிழிபடப்போகிறது, ஒவ்வாதன 
நிகழப்போகிறது, நிகழாமல்‌ இருக்காது, 
இல்லையென்றால்‌ இது இவ்வண்ணம்‌ ஒருங்கமையாது. 


அது நிகழ்ந்தமை அத்தனை கூர்மையுடன்‌ இருந்தது. 
வில்லால்‌ ஓர்‌ இலக்கை அடித்தபின்‌ அர்ஜுனன்‌ “நான்‌ 
ஆணவத்தால்‌ இதை அடித்தேன்‌. இனி 
ஆணவமின்மையால்‌ இதை மூத்தவர்‌ இயற்றுவார்‌” 
என்றான்‌. வில்லை கையில்‌ எடுத்த யுதிஷ்டிரன்‌ திகைத்து 
நின்றான்‌. வில்‌ கையில்‌ இருந்து நடுங்கியது. அவன்‌ 
ஏதோ மறுமொழி சொல்ல விழைந்தான்‌. அதை தவிர்த்து 
இலக்கை நோக்கி அம்பை செலுத்தினான்‌. அது 
பிழைத்தபோது மீண்டும்‌ அம்பு செலுத்தினான்‌. அம்புகள்‌ 
தொடர்ந்து இலக்கு பிழைக்க அர்ஜுனன்‌ “சற்று 
இடைவெளி விடுங்கள்‌, மூத்தவரே. அவர்கள்‌ 
உதிர்ந்தவற்றை பொறுக்கிக்கொள்ளட்டும்‌” என்றான்‌. 
கண்ணீருடன்‌ வில்லை கீழே போட்டுவிட்டான்‌ 
யுதிஷ்டிரன்‌. 


ருக்மாங்கதன்‌ “நீங்கள்‌ வில்லை உறுதியாக 
பற்றுகிறீர்கள்‌, மூத்தவரே. ஆகவே உங்கள்‌ கையின்‌ 
அதிர்வனைத்தையும்‌ வில்‌ பெற்றுக்கொள்கிறது” 


என்றான்‌. யுதிஷ்டிரன்‌ சினத்துடன்‌ அவனிடம்‌ “செல்க!” 
என்றான்‌. ருக்மரதன்‌ அதை புரிந்துகொள்ளாமல்‌ 
“விற்கலையில்‌ முதல்‌ பாடம்‌ அது என்பார்கள்‌. வில்லை 
மிக மெல்லவே பற்றவேண்டும்‌” என்றான்‌. குரல்‌ தாழ்த்தி 
“போதும்‌” என்றான்‌ யுதிஷ்டிரன்‌. அர்ஜுனன்‌ 
“இளையோனே, உள்ளத்தில்‌ நடுக்கம்‌ இருந்தால்‌ நாம்‌ 
அருகே சென்றாலே வில்லும்‌ அந்நடுக்கத்தை அடையும்‌. 
வில்‌ என்பது உள்ளத்தின்‌ பருவடிவு. வில்பயில்தல்‌ 
என்பது அச்சத்தையும்‌ தயக்கத்தையும்‌ கடந்து நம்மை 
நாம்‌ கூர்ப்படுத்திக்கொள்ளல்‌ மட்டுமே” என்றான்‌. 


யுதிஷ்டிரன்‌ களத்திலிருந்து அகலும்பொருட்டு திரும்ப 
அர்ஜுனன்‌ “மூத்தவரே, மெய்யாகவே சொல்கிறேன்‌. 
நீங்கள்‌ சற்று ஆணவத்தை கைக்கொள்ளலாம்‌. உங்கள்‌ 
வில்‌ நிலைகொள்ளும்‌. அம்புகள்‌ இலக்கடையும்‌” 
என்றான்‌. யுதிஷ்டிரன்‌ சீற்றத்துடன்‌ திரும்பி “உன்‌ அம்பு 
பிழைக்கும்‌ ஓர்‌ இடம்‌ இருக்கும்‌. அங்கே என்‌ அம்பு 
வெல்லும்‌” என்றான்‌. “எனில்‌ ஒரே ஒருமுறை என்‌ அம்பு 
வெல்லாத இலக்கை நீங்கள்‌ வென்று காட்டுங்கள்‌. நான்‌ 
பணிகிறேன்‌” என்றான்‌ அர்ஜுனன்‌. “அவ்வண்ணம்‌ ஓர்‌ 
இலக்கு இருக்கும்‌... எங்கோ இருக்கும்‌. 
ஆணவமின்மையால்‌ சென்றடைய வேண்டிய இலக்கு” 
என்று யுதிஷ்டிரன்‌ கூவினான்‌. “கண்டடையுங்கள்‌... 
எனக்கு காட்டுங்கள்‌” என்றான்‌ அர்ஜுனன்‌. யுதிஷ்டிரன்‌ 
திரும்பிப்பார்க்காமல்‌ நடந்தான்‌. 


அன்று சோலையில்‌ தனித்திருந்த யுதிஷ்டிரனை சல்யர்‌ 
தன்‌ அரண்மனையின்‌ உப்பரிகையில்‌ இருந்து பார்த்தார்‌. 
அத்தனை தொலைவிலேயே அவன்‌ 
அழுதுகொண்டிருப்பதாக தோன்றியது. இறங்கி 
ஓசையின்றி அணுகினார்‌. அருகணைந்த பின்னர்‌ 
தயங்கி நின்றார்‌. விழிநீரை துடைத்தபடி திரும்பிய 
யுதிஷ்டிரன்‌ “நான்‌ தனித்திருக்க விழைகிறேன்‌” என்றான்‌. 
“இத்தருணத்தில்‌ நீங்கள்‌ தனித்திருக்கலாகாது, 
இளவரசே” என்றார்‌ சல்யர்‌. யுதிஷ்டிரன்‌ “நான்‌ 
சொல்வதற்கொன்றும்‌ இல்லை” என்றான்‌. 
“சொல்லுங்கள்‌” என்றபடி அருகே அமர்ந்தார்‌ சல்யர்‌. 
தலைகுனிந்து சற்று அமர்ந்திருந்த பின்‌ யுதிஷ்டிரன்‌ 
“நான்‌ வெல்லுமிடம்‌ ஒன்றேனும்‌ இருக்குமா, மாதுலரே” 
என்றான்‌. 


“ஆம்‌, இருக்கும்‌. இன்று மாலைக்குள்‌ அதை சொல்கிறேன்‌. 
நாளையே அவனை நீங்கள்‌ வெல்லலாம்‌” என்று சல்யர்‌ 
சொன்னார்‌. அன்று பகல்‌ முழுக்க மலைச்சரிவில்‌ தன்‌ 
புரவியில்‌ உலவிக்கொண்மருந்தார்‌. அவர்‌ உள்ளம்‌ 


ஒவ்வொன்றாகத்‌ தொட்டுத்‌ தொட்டு அவ்வினாவை 
உசாவிக்கொண்டிருந்தது. பின்னர்‌ அதை அவர்‌ மறந்தார்‌. 
விழிகள்‌ மட்டும்‌ தேடிக்கொண்டிருந்தன. அன்று காலை 
பிறந்த கன்று ஒன்றை நோக்கியபடி நின்றிருந்தபோது 
அதை ஏன்‌ அத்தனை நேரம்‌ நோக்குகிறோம்‌ என்று 
புரிந்தது. புரவியை விரையச்செய்து திரும்பி வந்தார்‌. 
நேராக இளவரசர்கள்‌ தங்கியிருந்த அரண்மனையை 
அடைந்து யுதிஷ்டிரனை அழைத்து “நாளை நீங்கள்‌ 
போட்டியை அறிவிக்கலாம்‌, இளவரசே” என்றார்‌. 


மறுநாள்‌ காலையில்‌ சல்யர்‌ அர்ஜுனனையும்‌ 
யுதிஷ்டிரனையும்‌ பிற மைந்தரையும்‌ கானுலாவுக்கு 
அழைத்துச்‌ சென்றார்‌. யுதிஷ்டிரன்‌ என்ன 
நிகழவிருக்கிறது என்னும்‌ உணர்வில்லாமல்‌ 
அவனுடைய இயல்பின்படி சல்யரை முழுமையாக நம்பி 
உடன்சென்றான்‌. காட்டில்‌ சதுப்பு ஒன்றை கடந்து 
சென்றபோது அங்கே அன்று பிறந்த கன்று ஒன்று 
சேற்றின்‌ நடுவே கொடி ஒன்றில்‌ கால்சிக்கி நின்று 
கொண்டிருந்தது. காலை இழுத்தபடி அது அஞ்சி 
கூச்சலிட அதன்‌ அன்னையர்‌ திரள்‌ அப்பால்‌ கரையில்‌ 
நின்று ஓலமிட்டது. காலை இழுக்கும்தோறும்‌ அது 
சேற்றில்‌ மூழ்கிக்கொண்டிருந்தது. சல்யர்‌ “அர்ஜுனா, 
அந்தக்‌ கொடியை அறுத்து கன்றை விடுவி” என 
ஆணையிட்டார்‌. 


சகதேவன்‌ “அது உகந்தது அல்ல. கன்றின்மேல்‌ அம்பு 
பட்டுவிடக்கூடும்‌. சேற்றில்‌ இறங்கிச்சென்று அதை 
விடுவிப்பதே நன்று” என புரவியில்‌ இருந்து 
இறங்கினான்‌. “நம்மைக்‌ கண்டால்‌ கன்று மேலும்‌ அஞ்சும்‌. 
நாம்‌ அருகணைந்தால்‌ துள்ளும்‌. சேற்றில்‌ மேலும்‌ அது 
மூழ்கக்கூடும்‌... சேற்றைக்‌ கடந்து கன்றை அணுகுவதும்‌ 
நெடும்பொழுது எடுக்கும்‌” என்றார்‌ சல்யர்‌. அர்ஜுனன்‌ 
வில்லை எடுத்து அம்பு பூட்டி கூர்‌ நோக்கினான்‌. 
இருமுறை கூர்‌ நோக்கியபின்‌ வில்லை தணித்து தன்‌ 
முகத்தை கையால்‌ வருடிய பின்‌ மீண்டும்‌ கூர்நோக்கி 
அம்பை செலுத்தினான்‌. அம்பு மிக விலகிச்சென்று 
சேற்றில்‌ விழுந்து மறைந்தது. கன்று திடுக்கிட்டு துள்ளி 
விழுந்து எழ அதன்‌ உடல்‌ விதிர்ப்பு கொண்டது. 


யுதிஷ்டிரன்‌ “அறிவிலி, நீயே அதை கொன்றுவிடுவாய்‌ 
போலுள்ளது” என்று சீறியபடி அவன்‌ கையிலிருந்து 
வில்லைப்‌ பிடுங்கி அம்பை எடுத்து தொடுத்தான்‌. கொடி 
அவிழ கன்று துள்ளிப்‌ பாய்ந்து சேற்றில்‌ நீந்தி 
மறுகரையை அடைந்தது. அதன்‌ அன்னை ஓடிவந்து 
அதை தலையால்‌ தழுவிக்கொள்ள மற்ற அன்னையர்‌ 


சூழ்ந்து நின்று உவகைக்‌ கூச்சலிட்டன. சல்யர்‌ 
அர்ஜுனனிடம்‌ “போட்டி முடிந்துவிட்டது, இளைய 
பாண்டவனே?” என்றார்‌. அர்ஜுனன்‌ திடுக்கிட்டு திரும்பி 
நோக்கி பின்‌ தணிந்து “ஆம்‌” என்றான்‌. யுதிஷ்டிரன்‌ 
அதை அறியாமல்‌ “தப்பிவிட்டது. இனி சேற்றில்‌ 
எச்சரிக்கையாக இருக்கும்‌” என்றான்‌. சகதேவனும்‌ 
நகுலனும்‌ புன்னகைத்தனர்‌. 


அர்ஜுனன்‌ பெருமூச்சுடன்‌ “எல்லாம்‌ உங்கள்‌ திட்டம்‌ 
அல்லவா?” என்றான்‌. “ஆம்‌, நேற்று மாலை ஒரு கன்றை 
பார்த்ததும்‌ இவ்வெண்ணம்‌ வந்தது. என்‌ ஏவலரை 
அனுப்பி இக்காட்சியை அமைத்தேன்‌” என்றார்‌ சல்யர்‌. 
யுதிஷ்டிரன்‌ திரும்பி நோக்கி “எதை?” என்றான்‌. 
சகதேவன்‌ “மூத்தவரே, இளையவர்‌ விடுத்த 
அறைகூவலை கடந்துவிட்டீர்கள்‌. அவர்‌ தோற்ற 
இடத்தில்‌ வென்றுவிட்டீர்கள்‌” என்றான்‌. அப்போதுதான்‌ 
அதை உணர்ந்த யுதிஷ்டிரன்‌ “ஆம்‌!” என்று திகைப்புடன்‌ 
சொன்னான்‌. “எவ்வண்ணம்‌ நிகழ்ந்தது இது?” 
வியப்புடன்‌ நோக்கி “அத்தனை ய இலக்கு. அக்கன்று 
துள்ளிக்கொண்டும்‌ இருந்தது... அதை நான்‌ 
எவ்வண்ணம்‌ அறுத்தேன்‌!” என்றான்‌. 


“நீங்கள்‌ அதை காக்கவேண்டும்‌ என்று மட்டுமே 
எண்ணினீர்கள்‌. உங்கள்‌ திறனை எண்ணவில்லை” 
என்றார்‌ சல்யர்‌. “அந்த ஆணவமின்மையால்‌ நீங்கள்‌ 
வென்றீர்கள்‌. ஆனால்‌ அம்பு தொடுத்த கணமே 
அர்ஜுனன்‌ தன்‌ திறனை கணக்கிடத்‌ தொடங்கினான்‌. 
ஒரு சிறு பிழை நிகழ்ந்தாலும்‌ அக்கன்று 
உயிர்துறக்கக்கூடும்‌ என அஞ்சினான்‌. அவன்‌ இலக்கு 
பிழைத்தது. நீங்கள்‌ அக்கன்றின்‌ புன்மயிர்த்‌ தலையை 
வரவோ உளம்குழைந்து அம்பு தொடுத்தீர்கள்‌. 
ஆகவே எதையும்‌ எண்ணாமல்‌ இயற்றி வென்றீர்கள்‌.” 


யுதிஷ்டிரன்‌ சற்றே குன்றி “அது என்னால்‌ இயற்றப்பட்டது 
அல்ல... எனக்கு விற்தொழிலே தெரியாது. அக்கன்றைக்‌ 
காக்க நினைத்த ஏதோ தெய்வம்‌ இயற்றியது அதை” 
என்றான்‌. “ஆகவே எவ்வகையிலும்‌ அவ்வெற்றியை 
என்னுடையது எனக்‌ கொள்ள இயலாது. நான்‌ 
எந்நிலையிலும்‌ இளையோனை வெல்லவுமில்லை. 
அவனை வெல்ல மானுடர்‌ எவராலும்‌ இயலாது” 
என்றான்‌. அர்ஜுனன்‌ “ஆம்‌, மூத்தவரே. வென்றது அறம்‌” 
என்றான்‌. 


அவன்‌ முகம்‌ கலங்கியிருப்பதைக்‌ கண்டு தோள்‌ 
வளைத்து அவனைத்‌ தழுவி “என்ன இது? இது வெறும்‌ 

இரு மனிதர்கள்‌ பகை கொள்ளும்போது தெய்வங்கள்‌ 
மகிழ்ச்சி கொள்கின்றன. தமது ஆற்றலின்‌ எல்லைகளை 
அறிந்துகொள்வதற்காகவே அவை மானுடரை 
கருவாக்குகின்றன. உள்ளங்களையும்‌ சித்தங்களையும்‌ 
தோள்களையும்‌ படைக்கலன்களையும்‌ சூழலையும்‌ 
அவை எடுத்துக்கொள்கின்றன. ஆடி முடித்து 
குருதியையும்‌ கண்ணீரையும்‌ நினைவுகளையும்‌ 
விட்டுவிட்டு மறைகின்றன. பகைகொண்ட இருமனிதர்‌ 
2. பலிகுறிக்கப்பட்ட விலங்குகளைப்போல 
தய்வங்களுக்கு விருப்பமானவர்கள்‌. 


பகைகொண்ட மானுடரில்‌ ஒன்பது தெய்வங்கள்‌ 
குடியேறுகின்றன. முதலில்‌ ஐந்து பாதாளநாகங்கள்‌ 
ஓசையில்லாமல்‌ வழிந்து அவர்களில்‌ சேர்ந்து 
இருளுக்குள்‌ சுருண்டுகொள்கின்றன. ஒன்றை ஒன்று 
நோக்கும்‌ இருதலைகள்‌ கொண்ட ஐயத்தின்‌ நாகமான 
விப்ரமன்‌, மூன்றாகப்பிரிந்த நாக்குள்ள தர்க்கத்தின்‌ 
நாகமான ஹேதுமான்‌, எப்போதும்‌ 
நடுங்கிக்கொண்டிருக்கும்‌ அச்சத்தின்‌ நாகமான 
பரிதப்தன்‌, ஒன்றின்‌ மீது ஒன்றாக மூன்று படங்கள்‌ 
கொண்ட ஆணவத்தின்‌ நாகமான அஸ்மிதன்‌, வாலும்‌ 
தலையும்‌ ஒன்றேபோலிருக்கும்‌ தனிமையின்‌ நாகமான 
ஏகாந்தன்‌. 


அந்நாகங்களின்‌ வாய்க்குள்‌ உறையும்‌ ஒளிமணி வடிவில்‌ 
நான்கு வானகதெய்வங்கள்‌ வந்தமைகின்றன. வீரத்தின்‌ 
தெய்வமான செளர்யன்‌ எட்டுகைகளிலும்‌ 
படைக்கலங்கள்‌ கொண்டவன்‌, கூர்மதியின்‌ தெய்வமான 
தீவ்ரன்‌ ஒளிவிடும்‌ வைரவிழிகள்‌ கொண்டவன்‌, 
நினைவுத்திறனின்‌ தெய்வமான ஸ்மாரன்‌ முடிவிலாது 
ஓடும்‌ மணிகள்‌ கொண்ட ஜெபமாலையை 
வலக்கையிலும்‌ இடக்கையில்‌ விளக்குச்சுடரையும்‌ 
ஏந்தியவன்‌, ஒருமையுள்ள சித்தத்தின்‌ தெய்வமான 
யோகன்‌ தாமரைபோல்‌ கால்குவித்து தன்னுள்‌ 
தானாழ்ந்து அமர்ந்தவன்‌. 


பகைகொண்டவர்களை ஒருவருக்கொவர்‌ முற்றிலும்‌ 


தற்செயல்‌... தற்செயல்கள்‌ தெய்வங்களின்‌ ஆடல்கள்‌. 
அதன்பொருட்டு உளம்குன்றலாமா நீ?” என்றான்‌ 
யுதிஷ்டிரன்‌. “உளம்‌ குன்றவில்லை, மூத்தவரே. உரிய 
மெய்மை ஒன்றை கற்று உளம்‌ விரிந்துள்ளேன்‌” 
என்றான்‌ அர்ஜுனன்‌. குனிந்து யுதிஷ்டிரனின்‌ 
கால்களைத்‌ தொட்டு “இனி ஒருநாளும்‌ என்‌ தன்னிலை 
உங்களுக்குமேல்‌ எழாது என உறுதிகொள்கிறேன்‌. என்‌ 
வில்லும்‌ உள்ளமும்‌ உங்களை வணங்கும்பொருட்டே” 
என்றான்‌. 


[108261]அன்று மாலை யுதிஷ்டிரனை தனியாக அழைத்த 
சல்யர்‌ “இளவரசே, உங்களுக்கு ஒரு பரிசை 
அளிக்கவிருக்கிறேன்‌. வருக!” என அழைத்துச்‌ சென்றார்‌. 
தன்‌ அரண்மனையின்‌ கருவூலம்‌ நோக்கி செல்கையில்‌ 
அவர்‌ சொன்னார்‌ “இந்நிலத்தைத்‌ திருத்தி மத்ரநாட்டை 
அமைத்தவர்‌ எங்கள்‌ முதல்‌ மூதாதையான மத்ரர்‌. அவர்‌ 
யயாதியின்‌ கொடிவழியில்‌ எழுந்த அனுவின்‌ குலத்தில்‌ 
பிறந்த மாமன்னர்‌ சிபியின்‌ குருதியில்‌ வந்தவர்‌. சிபியின்‌ 
மைந்தரான அனு அறச்செல்வர்‌. மூதாதையரின்‌ 
பெயரைத்‌ தாங்கும்‌ மைந்தர்‌ இளமையிலேயே 
உளமுதுமையை அடைந்துவிடுகிறார்கள்‌. மைந்தனாக 
உணராமலேயே தந்தையென ஆகிறார்கள்‌. முழுக்‌ 
குலத்திற்கும்‌ பொறுப்பேற்றுக்கொள்கிறார்கள்‌.” 


அன்று ஷத்ரியர்கள்‌ போர்த்திறனாலேயே அடையாளம்‌ 
காணப்பட்டார்கள்‌. ஆனால்‌ இளமையிலேயே 
போர்க்கலைகளில்‌ ஆர்வமற்றவராக இருந்தார்‌ அனு. 
அவருடைய அம்புகள்‌ ஒன்றுகூட இலக்கடையவில்லை 
என்கிறார்கள்‌. நூல்நவில்வதிலும்‌ அறமுணர்வதிலுமே 
நாட்டம்‌ கொண்டிருந்தார்‌. ஆகவே பிற ஷத்ரிய 
இளையோரால்‌ பேடி என்றும்‌ வலியிலி என்றும்‌ ஏளனம்‌ 
செய்யப்பட்டார்‌. ஆனால்‌ அவர்களை தன்‌ 
மைந்தர்களென்றே நோக்கும்‌ விரிவுளமும்‌ அளியியல்பும்‌ 
கொண்டிருந்தார்‌ அனு. 


ஒருமுறை இளவரசர்களுக்கான போர்ப்பயிற்சியில்‌ 
மைந்தரின்‌ கைத்திறன்‌ நோக்க மாமன்னர்‌ சிபி 
வந்தமர்ந்தார்‌. இளையோரான சினியும்‌ மதுவும்‌ மனுவும்‌ 
எல்லா அம்புகளையும்‌ இலக்கடையச்‌ செய்தனர்‌. ஆனால்‌ 
அனு நூற்றெட்டு அம்புகள்‌ தொடுத்து அனைத்துமே 
இலக்கழிந்து விழுந்ததை தந்தை சிபி கண்டார்‌. அவை 
இலக்கழிந்தமைகூட அவரை நிலையழியச்‌ 
செய்யவில்லை. அதனால்‌ எந்த வகையிலும்‌ அனு 
உளம்குன்றவில்லை என்பதை, அவர்‌ முகம்‌ மலர்ந்தே 
இருந்தது என்பதைக்‌ கண்டு அவர்‌ சீற்றம்கொண்டார்‌. 


கைநீட்டி கூவியபடி எழுந்து ஆணையிட்டார்‌ “இனி இவன்‌ 
இங்கிருக்கலாகாது. இவ்வண்ணம்‌ ஒருவன்‌ நம்‌ குலத்தில்‌ 
பிறந்தான்‌ என்னும்‌ செய்தியே எதிரிகளிடம்‌ 
ஏளனத்திற்குரியதாக க இவன்‌ இன்றே என்‌ 
மண்ணிலிருந்து அகலவேண்டும்‌.” 


மன்னரின்‌ ஆணையை மீற அமைச்சரும்‌ 
உடன்படவில்லை. தான்‌ இட்ட சொல்லை பின்னெடுக்க 
அரசரும்‌ துணியவில்லை. ஆனால்‌ அனு 
அவ்வாணையை முகம்‌ மலர்ந்து தலைக்கொண்டார்‌. 
“உங்கள்‌ குருதியைச்‌ சொல்லும்‌ உரிமையும்‌, உங்களுக்கு 
நீர்க்கடன்‌ இயற்றும்‌ உரிமையும்‌ மட்டும்‌ போதும்‌, 
தந்தையே” என்று சொல்லி வணங்கி நகர்நீங்கினார்‌. 
அவர்மேல்‌ நம்பிக்கைகொண்ட நூற்றெட்டு வீரர்களும்‌ 
பதினெட்டு குடியினரும்‌ துணைசெல்ல அனு 
நாடுகடந்தார்‌. அரசகுடியினர்‌ ஆகையால்‌ பிற மன்னர்கள்‌ 
எவருடைய மண்ணிலும்‌ அவர்‌ மூன்று நாட்களுக்குமேல்‌ 
தங்க ஒப்புதல்‌ அளிக்கப்படவில்லை. ஆகவே மேலும்‌ 
மேலும்‌ வடக்கே வந்து அன்று மானுடரே இல்லாது 
ஒழிந்துகிடந்த இமையமலைச்சாரலை அடைந்தார்‌. 


அங்கே அன்று வேளாண்நிலம்‌ இருக்கவில்லை. நீர்‌ 
நில்லா பெருஞ்சரிவு. ஆண்டுக்கு மும்மாதம்‌ வெண்பனி 
சூடும்‌ நிலம்‌ என்பதனால்‌ விளைமரங்களும்‌ இல்லை. 
விலங்கென இருந்தவை மலையணில்களும்‌ மான்களும்‌ 
மட்டுமே. அங்கே மலைக்குகைகளில்‌ அவர்கள்‌ தங்கினர்‌. 
மரப்பட்டைகளைக்கொண்டு பின்னர்‌ கூடாரங்கள்‌ 
அமைத்துக்கொண்டனர்‌. மண்ணில்‌ புதைந்து 
ஆழத்திற்குச்‌ சென்றுவிட்டவர்கள்போல்‌ உணர்ந்தனர்‌. 
அனு அங்கும்‌ தன்‌ அகநிறைவுடனேயே இருந்தார்‌. அவர்‌ 
குடிகளும்‌ வீரரும்‌ அவருடைய அறச்சான்றின்மேல்‌ 
தெய்வத்தின்மேல்‌ என நம்பிக்கை கொண்டிருந்தனர்‌. 


ஒருநாள்‌ காட்டில்‌ சென்றுகொண்டிருக்கையில்‌ 
படைவீரர்களில்‌ ஒருவன்‌ காட்டில்‌ மேய்ந்து நின்ற மான்‌ 
ஒன்றை நோக்கி அம்புகூர்க்க அவனை கைகாட்டித்‌ 
தடுத்தார்‌ அனு. அவர்கள்‌ உணவுண்டு பல 
நாட்களாகியிருந்தன. ஆகவே அவன்‌ அச்செயலை 
புரிந்துகொள்ளாமல்‌ திகைப்புடன்‌ நோக்கினான்‌. 
“அந்தப்‌ பெண்‌ மான்‌ புல்லை உண்ணவில்லை. மெல்ல 
சப்பிக்கொண்டிருக்கிறது. ஆகவே அது இனிய 
நினைவொன்றில்‌ ஆழ்ந்திருக்கிறது எனத்‌ தெரிகிறது” 
என்றார்‌ அனு. “அதன்‌ உடலுக்குள்‌ ௧௬ 
குடியேறியிருக்கிறது. அன்னையின்‌ உள்ளத்தில்‌ 
அத்தகைய கனவை நிறைக்க கருக்குழவியால்‌ மட்டுமே 


இயலும்‌.” வீரன்‌ வில்தாழ்த்த அவர்கள்‌ அங்கிருந்து 
அகன்றனர்‌. 


அதை அங்கே நுண்வடிவில்‌ தவம்‌ செய்துகொண்டிருந்த 
அத்ரி முனிவர்‌ கேட்டார்‌. அவர்கள்‌ கடந்துசென்ற 
இடத்தில்‌ நின்றிருந்த விரிந்த வெண்மலர்‌ அத்ரி முனிவர்‌ 
என அவர்கள்‌ அறியவில்லை. மலரிலிருந்து 
உடல்கொண்டு எழுந்த அத்ரி முனிவர்‌ அவர்களை 
அணுகி தன்னை அறிமுகம்‌ செய்துகொண்டார்‌. “நான்‌ 
ஊழ்கத்தில்‌ அமர்ந்திருந்தபோது உன்‌ சொல்லை 
கேட்டேன்‌. அந்த மான்‌ இன்னமும்‌ ஆணுடன்‌ 
கூடவில்லை. அதன்‌ உடலில்‌ ௧௬ குடியேறவுமில்லை. 
பருவடிவமாக ௧௬ அன்னை உடலில்‌ குடியேறுவதற்கு 
முன்‌ எண்ணவடிவமாக மலர்கிறது. அதன்‌ கனவு 
அவ்வாறு எழுந்ததே. எழவிருக்கும்‌ கருவுக்கும்‌ அருளிய நீ 
யார்‌?” என்றார்‌. 


அனு தன்னை அவருக்கு அறிமுகம்‌ செய்துகொண்டார்‌. 
“நான்‌ ஊழ்கத்தின்‌ கீழ்‌அலைவளைவின்‌ 
சோர்விலிருந்தபோது உன்‌ சொல்லை கேட்டேன்‌. நீ 
எனக்கு நம்பிக்கையையும்‌ ஊக்கத்தையும்‌ அருளினாய்‌. 
உன்‌ குடி பெருகுக!” என்று அத்ரி வாழ்த்தினார்‌. “என்‌ 
மகள்களில்‌ ஒருத்தியை உனக்கு அளிக்கிறேன்‌” 
என்றபின்‌ அருகே நின்ற புல்லின்‌ மணிகள்செறிந்த கதிர்‌ 
ஒன்றைத்‌ தொட்டு “மத்ரை எழுக!” என்றார்‌. அங்கே 
அழகிய இளநங்கை கைகூப்பி நின்றாள்‌. “இவள்‌ என்‌ 
மகள்‌ மத்ரை. இவளை கொள்க! இவள்‌ வயிற்றில்‌ நீ 
கொண்ட பேரறம்‌ பொலிந்து எழுக... உன்‌ குடி பெருகுக!” 
என அத்ரி முனிவர்‌ வாழ்த்தினார்‌. மகள்கொடையாக 
அனுவுக்கு ஒரு வில்லை அளித்தார்‌. மகளுக்கு குறையா 
நிறைவுகொண்ட ஒரு பொற்கலத்தை. 


மத்ரையை மணந்து தன்‌ குடிலுக்கு கொண்டுசென்றார்‌ 
அனு. அவர்களை மலைமாடுகளும்‌ ஆடுகளும்‌ 
தேடிவந்து பெருகி மந்தை ஆயின. அவள்‌ கால்பட்ட 
இடமெல்லாம்‌ கழனி பத்த செல்வம்‌ பெருகி அந்நிலம்‌ 
ஓர்‌ ஊராகியது. நகராகியது. அவள்‌ குருதியில்‌ பிறந்த 
மைந்தர்‌ அவள்‌ மைந்தர்‌ என்னும்‌ அடையாளத்துடன்‌ 
மத்ரர்‌ என்றே அழைக்கப்பட்டார்‌. விற்தொழில்‌ தேர்ந்தவர்‌, 
போர்த்திறன்‌ மிகுந்தவர்‌, அரியணை ஆளப்பிறந்தவர்‌ 
மத்ரர்‌. அவர்தான்‌ அனைத்து நலன்களும்‌ கொண்ட அந்த 
நகரை கோட்டை கட்டி பெருக்கி சகலபுரி என 
பெயர்சூட்டியவர்‌. அவருடைய கொழுவழியினர்‌ 
என்பதனால்‌ நாங்கள்‌ மத்ரர்கள்‌ என்றும்‌ எங்கள்‌ நாடு 
மத்ரம்‌ என்றும்‌ அழைக்கப்படுகிறது. இந்நிலம்‌ அன்னை 


மத்ரையின்‌ தூய உடல்‌ என்றே எங்கள்‌ பூசகர்களால்‌ 
வழிபடப்படுகிறது. 


“அனு தன்‌ வாழ்நாளெல்லாம்‌ படைக்கலமேந்தி 
போரிட்டதில்லை என்கிறார்கள்‌. ஆனால்‌ அரசருக்குரிய 
முறையில்‌ வில்‌ ஒன்றை அவர்‌ கொண்டிருந்தார்‌. அத்ரி 
முனிவர்‌ மகள்கொடையாக அவருக்கு அளித்த அந்த 
வில்‌ தயை என அழைக்கப்பட்டது. பொன்னாலான அந்த 
வில்‌ எங்கள்‌ கருவூலத்தில்‌ உள்ளது. அனுவுக்குப்‌ பின்‌ 
அவர்‌ மைந்தர்‌ மத்ரர்‌ தனக்கென சுகீர்த்தி என்னும்‌ 
வில்லை சமைத்துக்கொண்டார்‌. அதன்பின்‌ 
மத்ரநாட்டரசர்கள்‌ அந்த வில்லாலேயே போரிட்டனர்‌. என்‌ 
வில்லும்‌ அதுவே. மூதாதையருக்கான 
ஆண்டுக்கொடையின்போது மட்டும்‌ தயை 
கருவூலத்திலிருந்து எடுக்கப்பட்டு மக்களின்‌ காட்சிக்கு 
வைக்கப்படும்‌. அதற்கு மலரிட்டு வணங்கி மீண்டும்‌ 
கருவூலத்திற்கே கொண்டுசெல்வோம்‌” என்று சல்யர்‌ 
சொன்னார்‌. 


அவர்கள்‌ கருவூலத்திற்குள்‌ நுழைந்தார்கள்‌. அங்கே 
சல்யரின்‌ ஆணைப்படி தயை எடுத்து 
வைக்கப்பட்டிருந்தது. எடையற்ற சிறிய மூங்கில்‌ வில்‌ 
அது. இரு முனைகளிலும்‌ கைப்பிடிகளிலும்‌ பொன்பணி 
செய்யப்பட்டிருந்தது. “மிகச்‌ சிறிது” என்று யுதிஷ்டிரன்‌ 
சொன்னான்‌. “ஆம்‌, நம்மை ஆளாமல்‌ நம்மால்‌ 
ஆளப்படுவது” என்ற சல்யர்‌ அதை சுட்டிக்காட்டி “இது 
உங்கள்‌ வில்லென ஆகுக, இளவரசே! நானறிந்தவரை 
இவ்வில்லை சூடும்‌ தகைமைகொண்ட வேறெவரும்‌ 
இன்றில்லை. தீப்பட்ட என்‌ தங்கைக்கு நான்‌ அளிக்கும்‌ 
இறுதி மகள்கொடையாக இது அமைக!” என்றார்‌. 


யுதிஷ்டிரன்‌ அந்த வில்லை குனிந்து தொட்டான்‌. முகம்‌ 
மலர்ந்து “அது என்னை முன்னரே அறிந்திருக்கிறது” 
என்றான்‌. கையில்‌ எடுத்து எளிதாக நாணேற்றி “என்‌ கை 
அதற்கு மிகவும்‌ பழகியிருக்கிறது” என்றான்‌. சல்யர்‌ “அது 
உங்களுக்காக நூற்றெட்டு தலைமுறைக்காலம்‌ 
காத்திருந்திருக்கிறது” என்றார்‌. 

[ஙagelயுதிஷ்டிரன்‌ அந்தப்‌ போரை தனக்கும்‌ தன்‌ 
வில்லுக்கும்‌ இடையேயான முரண்பாடாகவே உணர்ந்தார்‌. 
தயை மிக மெல்லியதாக இருந்தாலும்‌ உறுதியானதாக 
இருந்தது. அதன்‌ நாண்‌ இறுகக்கட்டிய யாழின்‌ தந்திபோல்‌ 
விரலுக்கு வாள்முனையென்றே தன்னை காட்டியது. 
அதில்‌ ஏற்றப்பட்டதும்‌ அம்புகள்‌ அதிலிருந்தே 
ச: பெற்றுக்கொண்டன. அதில்‌ உறைந்த 

சையை தங்களுக்குள்‌ நிறைத்துக்கொண்டன. 
இலக்கை மட்டுமே அவர்‌ தெரிவுசெய்ய வேண்டியிருந்தது. 
அம்புகள்‌ ஒற்றைச்சொல்லை உரைத்தபடி 
வானிலெழுந்தன. 


அது போர்க்களத்திற்கு பயனற்றது என அவர்‌ 
உணர்ந்திருந்தார்‌. அஸ்தினபுரிக்கு அவர்‌ அந்த 
வில்லுடன்‌ வந்தபோது அதன்‌ கதையை அறிந்து அதை 
நோக்க படைவீரர்களும்‌ குடிகளும்‌ கோட்டைமுகப்புக்கே 
திரளாக வந்தனர்‌. அவர்‌ தேரில்‌ இருந்து அவ்வில்லுடன்‌ 
இறங்கியதும்‌ அஸ்தினபுரியின்‌ குடிகள்‌ “அறச்செல்வர்‌ 
வாழ்க! அஸ்தினபுரியைக்‌ காக்கும்‌ நிகரில்லா வில்‌ 
வெல்க!” என வாழ்த்தொலி எழுப்பினர்‌. அந்நகரை 
தேவர்களும்‌ வெல்லமுடியாததாக ஆக்கும்‌ அந்த 
வில்லைப்பற்றி அதற்குள்‌ சூதர்கள்‌ கவிதைகள்‌ 
பாடிவிட்டிருந்தனர்‌. அவர்‌ அந்த வில்லுடன்‌ திறந்த 
தேரில்‌ நின்றவராக நகர்வலம்‌ வந்தார்‌. 


துரியோதனனின்‌ அரசவையில்‌ துரோணர்‌ அந்த வில்லை 
முதலில்‌ கையில்‌ வாங்கினார்‌. அவர்‌ முகத்தில்‌ ஒரு 
மெல்லிய கோணல்புன்னகை இருந்ததோ என 
யுதிஷ்டிரன்‌ எண்ணினான்‌. “எங்கே அந்த வில்‌? 
வில்லுக்கு தயை என்று பெயரா? அறிந்ததே இல்லை” என 
ர பர அதை அவர்‌ கையில்‌ அளிக்க யுதிஷ்டிரன்‌ 
தயங்கினான்‌. “கைபட்டு வில்‌ கரைவதில்லை... 
அதற்கென்று கற்பும்‌ இல்லை” என்று சொன்ன துரோணர்‌ 
அதை வாங்கி திருப்பித்திருப்பி நோக்கி “எளிமையான 
மூங்கில்‌ வில்‌. அக்காலத்தில்‌ இத்தகைய விற்களை சற்று 
முயன்று தேடி உரிய மூங்கில்களை கண்டடைந்து 
அமைத்தார்கள்‌. நாமறியாத பதப்படுத்தும்‌ முறைமையும்‌ 
அன்று இருந்துள்ளது” என்றார்‌. 


அதன்‌ நாணை இருமுறை சுண்டி ஒலியெழுப்பி “ஆனால்‌ 


இது இன்றைய அம்புகளை செலுத்துமா என்று 
ஐயுறுகிறேன்‌” என்றார்‌. “இன்று நாம்‌ உலோகம்‌ மிகுதியாக 
உள்ள அம்புகளை பயன்படுத்துகிறோம்‌. அவற்றின்‌ 
நீளமும்‌ மிகுதி. இது கையளவே உள்ள மூங்கில்‌ 
அம்புகளை மட்டுமே செலுத்துமென எண்ணுகிறேன்‌.” 
சகுனி அதை வாங்கிப்‌ பார்த்துவிட்டு “சில குறிப்பிட்ட 
பணிகளுக்கு இது பயன்படக்கூடும்‌” என்றார்‌. 
ஒவ்வொருவராக அதை வாங்கிப்‌ பார்த்தனர்‌. கிருபர்‌ 
“பூசைப்பொருள்போல்‌ தோன்றுகிறது, படைக்கலமா என 
ஐயம்‌ எழுகிறது” என்றார்‌. பீஷ்மர்‌ மட்டும்‌ அதை கையால்‌ 
தொடத்‌ தயங்கி வெறுமனே விழிகளால்‌ நோக்கினார்‌. 


திருதராஷ்டிரர்‌ “மைந்தா, அதைக்கொண்டு அம்பு 
தொடுத்துக்‌ காட்டு” என்றார்‌. யுதிஷ்டிரன்‌ அதை அங்கு 
வருவதற்குள்‌ நன்கு பழகியிருந்தான்‌. மத்ரநாட்டின்‌ 
குறுங்காட்டில்‌ அவன்‌ மர உச்சியிலிருந்த 
இலைகளைக்கூட அம்புகளால்‌ அடித்து 
வீழ்த்தியிருந்தான்‌. ஆகவே தன்னம்பிக்கையுடன்‌ அதை 
எடுக்துக்‌ குலைத்து அம்பு தொடுத்தான்‌. “அந்தத்‌ 
திரைமுடிச்சை இலக்காக்குக!” என்றார்‌ திருதராஷ்டிரர்‌. 
யுதிஷ்டிரன்‌ அம்புதொடுக்க அது பக்கவாட்டில்‌ துள்ளி 
அகன்றது. அவையில்‌ ஒரு மெல்லிய ஓசை மட்டும்‌ 
எழுந்தது. “தாழ்வில்லை, மறுமுறை முயல்க!” என்றார்‌ 
திருதராஷ்டிரர்‌. ஏழுமுறை யுதிஷ்டிரன்‌ அம்புகளை 
தொடுத்தான்‌. எவையுமே இலக்கடையவில்லை. 
திருதராஷ்டிரர்‌ “இன்று பயணக்களைப்பில்‌ இருக்கிறாய்‌ 
போலும்‌” என்றார்‌. 


ஆனால்‌ அவை நகைக்கத்‌ தொடங்கியிருந்தது. துரோணர்‌ 
தாடியை கைகளால்‌ நீவியபடி உரக்கவே 
சிரித்துக்கொண்டிருந்தார்‌. பீஷ்மர்‌ மட்டும்‌ சினம்‌ 
கொண்டவர்போல விழிகள்‌ உறுத்து 
நோக்கிக்கொண்டிருந்தார்‌. அர்ஜுனன்‌ சீற்றத்துடன்‌ 
அவையை நோக்கி “அது அவைகளுக்குரிய களிப்பாவை 
அல்ல. அதன்‌ ஆற்றல்‌ என்ன என்று நான்‌ அறிவேன்‌” 
என்றான்‌. துரோணர்‌ “ஆம்‌, அது 
தவச்சாலைகளுக்குரியது. அங்கே முனிவர்கள்‌ பிற 
எவரும்‌ அறியாமல்‌ அதில்‌ அம்பு பழகுவார்கள்‌. அந்த 
அம்புகள்‌ பருவடிவு கொண்ட எந்த இலக்கையும்‌ 
தொடுவதில்லை” என்றார்‌. மேலும்‌ நகைத்தபடி 
“உண்மையில்‌ அவை எங்கு தொடுகின்றனவோ 
அவையே அவற்றின்‌ இலக்குகள்‌” என்றார்‌. 


யுதிஷ்டிரன்‌ அந்நகைப்புகளை நோக்கியபடி விழிகளில்‌ 
நீருடன்‌ நின்றான்‌. நெஞ்சு விம்மிக்கொண்டிருந்தது. 


ஒருகணத்தில்‌ தன்னை மீறி எழுந்த விசையுடன்‌ அதை 
நிலத்தில்‌ வீசிவிட்டு அவையை விட்டு வெளியே செல்ல 
திரும்பினான்‌. துரியோதனன்‌ முன்னால்‌ வந்து தயையை 
கீழிருந்து எடுத்து அக்கணமே அம்பு தொடுத்து மேலிருந்த 
திரைமுடிச்சை அவிழ்த்தான்‌. அச்சரடு உதிர்வதற்குள்‌ 
அதை மேலும்‌ அடித்துத்‌ தூக்கி சேர்த்து மரச்சட்டத்தில்‌ 
அறைந்து திரை சரியாமல்‌ காத்தான்‌. ஏழு அம்புகளால்‌ 
திரைகளை அவிழ்த்து மீண்டும்‌ அறைந்து நிறுத்தினான்‌. 
அவை அமைதிகொண்டது. 


“போர்க்களத்திற்கும்‌ இது உதவும்‌, ஆசிரியரே” என்று 
துரியோதனன்‌ துரோணரிடம்‌ சொன்னான்‌. “இத்தகைய 
ஆற்றல்கொண்ட வில்லை நான்‌ இதுவரை தொட்டதே 
இல்லை. ஒவ்வொன்றையும்‌ அது முன்னரே 
அறிந்திருப்பதாகத்‌ தோன்றுகிறது” என்றான்‌. 
திருதராஷ்டிரர்‌ “ஆம்‌, நானும்‌ அவ்வாறே எண்ணினேன்‌” 
என்றபடி கைநீட்டினார்‌. துரியோதனன்‌ அதை அவரிடம்‌ 
அளிக்க அவர்‌ அதை தன்‌ மடியில்‌ யாழ்‌ என வைத்து 
அதன்‌ நாணில்‌ கையோட்டினார்‌. பின்னர்‌ மெல்ல சுண்டி 
மீட்டினார்‌. யாழ்‌ எனவே அது இசைக்கத்‌ தொடங்கியது. 
அதிலிருந்து காயத்ரியின்‌ சந்தம்‌ ஒலிக்கத்‌ தொடங்கியது. 
ஆழ்ந்த கார்வைகொண்ட பேரியாழிலிருந்து 
எழுவதுபோல்‌. 


விழிகள்‌ உருள பற்கள்‌ ஒளிர புன்னகைத்தபடி 
“துரோணரே, உயர்ந்த வில்‌ நல்லிசை எழுப்புவது என 
தனுர்வேதம்‌ உரைக்கிறது. தெய்வத்தன்மை கொண்ட 
வில்லில்‌ வேதச்‌ சந்தம்‌ எழும்‌ என்கிறது. உங்கள்‌ வில்லில்‌ 
வேதம்‌ ஒலித்ததுண்டா?” என்றார்‌. துரோணர்‌ வெறுமனே 
நோக்கிக்கொண்டிருந்தார்‌. “இது காயத்ரி” என்றார்‌ 
திருதராஷ்டிரர்‌. பீஷ்மர்‌ பெருமூச்சுடன்‌ எழுந்து 
அவையிலிருந்து வெளியே நடந்தார்‌. திகைப்புடன்‌ 
அமர்ந்திருந்த அவை அவரை திரும்பி நோக்கியது. 
அதை செவிகூர்ந்தபின்‌ திரும்பி யுதிஷ்டிரனை நோக்கிய 
திருதராஷ்டிரர்‌ “மைந்தா, இது உனக்குரிய வில்‌. ஆசிரியர்‌ 
கூற்றே உண்மை, இது தெய்வத்தன்மை கொண்டது. 
ஆகவே வழிபாட்டுக்குரியது. வேள்விக்கரண்டியை 
அடுமனைக்கு கொண்டுசெல்லலாகாது. எங்கு போரே 
வழிபாடென ஆகிறதோ அங்கே மட்டுமே இது நாணொலி 
எழுப்பும்போலும்‌” என்றார்‌. 


அவர்‌ அதை அளிக்க யுதிஷ்டிரன்‌ பணிந்து 
பெற்றுக்கொண்டான்‌. அதை தன்‌ தோளில்‌ இட்டபடி 
அவையை வணங்கினான்‌. அதைப்பற்றிய பெருமிதம்‌ 
அவனில்‌ நிறைந்திருந்தது. ஆனால்‌ அன்று அவனை 


தனியறையில்‌ சந்தித்த குந்தி “அதை ஏன்‌ தோளில்‌ 
இட்டுத்‌ திரிகிறாய்‌? கொண்டுசென்று கருவூலத்தில்‌ வை” 
என்றாள்‌. அவன்‌ “அன்னையே...” என தொடங்க “அது 
பயனற்றது. அவையில்‌ உன்னை 
சிறுமைசெய்யவேண்டாம்‌ என உன்‌ பெரிய தந்தையும்‌ 
அவர்‌ மைந்தரும்‌ நடத்திய நாடகம்‌ அது. அதனால்‌ 
உனக்கு உண்மையான பெருமை ஏதும்‌ இல்லை” என்று 
குந்தி சொன்னாள்‌. “களத்திலோ போட்டியிலோ 
வெல்லமுடியாத வில்லால்‌ என்ன பயன்‌? அது ஒரு 
வெறும்‌ அணிகலன்‌. தேவையானபோது எடுக்கலாம்‌. நீ 
அரியணை அமர்கையில்‌ குடிகளை நம்பவைக்க 
பயன்படும்‌” என்றாள்‌. 


அவன்‌ உளம்சோர்ந்து அதை கீழே வைத்தான்‌. அது 
கருவூலத்திற்கே சென்றது. அதன்பின்‌ அந்த வில்லை 
அவன்‌ பார்த்தது குறைவான தருணங்களிலேயே. அதை 
சென்று எடுத்து பயில அவன்‌ விரும்பினான்‌. ஆனால்‌ 
அது கேலிக்குரியதாகக்கூடும்‌ என்றும்‌ அஞ்சினான்‌. 
ஆண்டுக்கொருமுறை மணிமுடிநாளில்‌ 
உடன்பிறந்தாருடன்‌ கொலுவமர்கையில்‌ மட்டுமே அதை 
வெளியே எடுத்தார்கள்‌. அதை மலரிட்டு வணங்கி 
குங்குமம்‌ தொட்டு அவனிடம்‌ அளித்தனர்‌. அதை 
தோளிலிட்டபடி அவன்‌ அரியணை அருகே நின்றான்‌. 
குடிகள்‌ அதை பார்க்கையில்‌ அவர்களிடமிருப்பது 
என்ன உணர்வு என அவனால்‌ உய்த்துணர 
இயலவில்லை. பெண்கள்‌ அதை மெய்யாகவே அஞ்சி 
வணங்கினர்‌. படைவில்லவர்களின்‌ விழிகளில்‌ ஏளனம்‌ 
தெரிந்தது. 


யுதிஷ்டிரன்‌ எப்போதும்‌ தன்‌ வில்‌ என அதையே 
எண்ணிக்கொண்டிருந்தான்‌. பிற மூங்கில்விற்களை 
ஏந்தும்போதெல்லாம்‌ தன்‌ கையில்‌ தயை இருப்பதாகவே 
எண்ணிக்கொண்டான்‌. கண்களை மூடிக்கொண்டு 
உளம்கூர்ந்தால்‌ மெல்லமெல்ல அந்த மூங்கில்‌ வில்‌ தயை 
என உருமாறுவதை அவனால்‌ உணரமுடிந்தது. அது தன்‌ 
கையில்‌ எழுந்ததுமே உடல்‌ முழுக்க அதை உணர்வான்‌. 
தன்னை அது ஆள்வதற்கு ஒப்புக்கொடுப்பான்‌. அது 
எப்போதும்‌ அவனுடைய தனிமையிலேயே 
முழுதுருக்கொண்டது. அதிலிருந்து அம்புகள்‌ தொடுத்து 
அவனால்‌ மரக்கிளையில்‌ கூண்டமுல்‌ இருக்கும்‌ 
குருவிக்குஞ்சு தவறி விழுந்து மண்ணை அடைவதற்குள்‌ 
தாங்கிப்பிடித்து மெல்ல இறக்க முடிந்தது. அதன்‌ 
மெல்லிறகு நலுங்காமல்‌ மேலே கொண்டு சென்று வைக்க 
முடிந்தது. மலரை உதிர்த்து அது நிலம்‌ தொடுவதற்குள்‌ 
இன்னொரு அம்பால்‌ தொட்டு எடுக்க முடிந்தது. 


அதை அவன்‌ எவரிடமும்‌ சொன்னதில்லை. சொல்வது 
கேலிக்குரியதாகும்‌ என அவன்‌ நன்கறிந்திருந்தான்‌. 
ஆனால்‌ அர்ஜுனன்‌ அதை அறிந்திருந்தான்‌. ஒருமுறை 
அம்புகளைப்‌ பற்றி பேசிக்கொண்டிருந்தபோது 
“வேள்விப்புகையை பிளக்க அம்புகளால்‌ முடியும்‌. எந்த 
அம்பாலாவது பிரிந்த புகைச்சுருள்களை சேர்த்து 
இணைக்க முடியுமா?” என்று அஸ்வத்தாமன்‌ கேட்டான்‌. 
“ஆம்‌, முடியும்‌. மூத்தவரின்‌ வில்லில்‌ இருந்து எழும்‌ 
அம்புகளுக்கு அத்திறன்‌ இருக்கக்கூடும்‌” என்று 
அர்ஜுனன்‌ சொன்னான்‌. பிற மாணவர்களின்‌ விழிகளில்‌ 
ஏளனம்‌ எழுந்தது. அஸ்வத்தாமன்‌ அர்ஜுனனின்‌ 
விழிகளில்‌ இருந்த உறுதியை கண்டபின்‌ யுதிஷ்டிரனை 
திரும்பி நோக்கினான்‌. 


குருக்ஷேத்ரத்திற்கு போருக்கு எழும்போது அந்த வில்லை 
அவர்‌ எடுத்துக்கொள்ளவேண்டும்‌ என விழைந்தார்‌. 
அவர்கள்‌ அஸ்தினபுரியில்‌ இருந்து சென்று 
இந்திரப்பிரஸ்தம்‌ அமைத்தபோது அவர்‌ அதை அங்கே 
கொண்டுசென்று மூதாதையருக்கான அறையில்‌ 
வழிபாட்டுக்கு வைத்திருந்தார்‌. இந்திரப்பிரஸ்தத்தில்‌ 
இருந்து அதை எடுத்துவர வண்டும்‌ என அவர்‌ 
சொன்னபோது அர்ஜுனன்‌ “அதை அவர்கள்‌ 
ஒப்பமாட்டார்கள்‌. அதன்‌ ஆற்றல்‌ என்ன என்று 

துரியோதனனுக்குத்‌ தெரியும்‌” என்றான்‌. யுதிஷ்டிரன்‌ 
“விதுரரிடம்‌ கோருவோம்‌” என்றார்‌. பீமன்‌ “அவர்கள்‌ 
மறுப்பார்கள்‌. காவலும்‌ போடுவார்கள்‌. இன்று அது 
காவலின்றிக்‌ கிடக்கிறது. உகந்த வழி ஒற்றர்கள்‌ வழியாக 
திருடிக்கொண்டு வருவதே” என்றான்‌. “என்‌ உடைமை 
அது. நானே அதை திருடுவதா?” என்று சீற்றத்துடன்‌ 
யுதிஷ்டிரன்‌ சொன்னார்‌. 


“அதை கேட்போம்‌... வேறு வழியில்லை” என்றான்‌ 
அர்ஜுனன்‌. சகதேவன்‌ “அது இப்போது 
தேவைப்படாதென்று படுகிறது. போருக்குப்‌ பின்‌ 
மூத்தவர்‌ அரசமரும்போது தேவைப்படும்‌. அப்போது அது 
நம்மிடமே இருக்கும்‌” என்றான்‌. இளைய யாதவர்‌ “அது 
போரில்‌ தேவையாகும்‌” என்றார்‌. அர்ஜுனன்‌ அவரை சில 
கணங்கள்‌ நோக்கியபின்‌ “நன்று, தூது செல்லலாம்‌” 
என்றான்‌. யுயுத்ஸுவையே தூதனுப்பலாம்‌ என 
முடிவுசெய்தார்கள்‌. “அந்த வில்லுக்கு யுதிஷ்டிரருக்கே 
உரிமை உள்ளது என்று அஸ்தினபுரியின்‌ அரசரிடம்‌ 
சொல்‌. அவரை வென்றபின்‌ அஸ்தினபுரியின்‌ 
அரண்மனையில்‌ அந்த வில்லுடன்‌ அவர்‌ அமர்வார்‌ 
என்று அவையில்‌ கூறுக!” என்றார்‌ இளைய யாதவர்‌. 
அர்ஜுனன்‌ திகைப்புடன்‌ இளைய யாதவரை 


நோக்கினான்‌, ஆனால்‌ ஒன்றும்‌ சொல்லவில்லை. 


யுயுத்ஸு தூதுப்படையுடன்‌ அஸ்தினபுரிக்கு 

ளம்பினான்‌. “அவர்‌ ஒருபோதும்‌ வில்லை 
அளிக்கமாட்டார்‌” என்று சகதேவன்‌ சொன்னான்‌. 
அர்ஜுனனும்‌ “அவ்வண்ணமே நானும்‌ எண்ணுகிறேன்‌” 
என்றான்‌. யுதிஷ்டிரன்‌ “நாம்‌ கோரவேண்டும்‌. அவன்‌ 
அளிக்காவிட்டால்‌ அது அவனுக்கே தீது. அந்த 
தெய்வவில்லின்‌ தீச்சொல்‌ அவன்மேல்‌ எழும்‌” என்றார்‌. 
பீமன்‌ மட்டும்‌ “அவன்‌ அளிக்கக்கூடும்‌” என்று 
சொன்னான்‌. “ஏன்‌?” என்று சகதேவன்‌ கேட்டான்‌. பீமன்‌ 
“தெரியவில்லை. நான்‌ அவன்‌ என்றால்‌ 
அளித்துவிடுவேன்‌” என்றான்‌. யுதிஷ்டிரன்‌ புன்னகைத்து 
“நீ அவனேதான்‌, மந்தா” என்றார்‌. “அதை அவர்‌ 
அஞ்சுவார்‌” என்றான்‌ நகுலன்‌. பீமன்‌ “அந்த வில்லை 
அவன்‌ அஞ்சுவான்‌ என நான்‌ நினைக்கவில்லை” 
என்றான்‌. “ஏனென்றால்‌ உள்ளூர அவன்‌ அதை 
நன்கறிந்திருப்பான்‌. அறிந்தவற்றை மானுடர்‌ 
அஞ்சுவதில்லை.” 


யுயுத்ஸு திரும்ப வந்தபோது தயை அவனுடன்‌ இருந்தது. 
“அவையில்‌ என்ன சொன்னாய்‌?” என்று அர்ஜுனன்‌ 
கேட்டான்‌. “மூத்த பாண்டவரின்‌ வில்லாகிய தயை 
இந்திரப்பிரஸ்தத்தில்‌ உள்ளது, அதை அவர்‌ கோருகிறார்‌. 
போரில்‌ அவருடைய படைக்கலம்‌ அது என்று 
சொன்னேன்‌” என்றான்‌ யுயுத்ஸு. “இளைய யாதவர்‌ 
என்னிடம்‌ உரைத்த சொற்களை அவையில்‌ கூறியபோது 
அவை சீற்றம்கொள்வதைப்போல்‌ உணர்ந்தேன்‌. பலர்‌ 
முரலலோசை எழுப்பினர்‌. பீஷ்மர்‌ கைகளை 
கோத்துக்கொண்டு உடலைத்‌ திருப்பி அமர்ந்திருந்தார்‌.” 
யுதிஷ்டிரன்‌ “அங்கே நிகழ்ந்ததை முழுமையாகச்‌ சொல்க!” 
என்றார்‌. 


யுயுத்ஸ? சொன்னான்‌. சகுனி என்‌ கூற்றை 
முதன்மையாக எதிர்த்தார்‌. “இந்திரப்பிரஸ்தம்‌ 
அஸ்தினபுரியின்‌ உடைமை. நாற்களப்‌ போரில்‌ தோற்று 
பாண்டவர்‌ நாடிழந்தபோதே அனைத்து உடைமைகளும்‌ 
அஸ்தினபுரியின்‌ அரசருக்கு உரிமையானவை 
ஆகிவிட்டன. ஆகவே அதிலுள்ள எப்பொருளையும்‌ 
யுதிஷ்டிரன்‌ எவ்வகையிலும்‌ உரிமை கோரமுடியாது” 
என்று சொன்னார்‌. “அந்த வில்‌ அவருக்கு தெய்வ 
உரிமையாக வந்தது. மானுடமாக வந்த உரிமைகளையே 
மானுடர்‌ மறுக்க முடியும்‌” என்று நான்‌ சொன்னேன்‌. 


சகுனி ஏளனமாக நகைத்தார்‌. “மருகனே, அது தெய்வ 


நிகரானவர்களாக ஆக்குகின்றன தெய்வங்கள்‌. ஒருவரை 
ஒருவர்‌ தவம்செய்கிறார்கள்‌. அந்தத்‌ தவம்‌ மூலம்‌ 
ஒருவரை ஒருவர்‌ நிரப்பிக்கொள்கிறார்கள்‌. ஒருவர்‌ 
பிறராக ஆகிறார்கள்‌. அவர்களின்‌ சூழலால்‌ சுற்றத்தால்‌ 
பிறிதொன்றிலாத ஆன்மாவின்‌ தனித்தன்மையால்‌ ஓர்‌ 
அணுவிடை அவர்கள்‌ நிகர்‌ இழந்தால்கூட தெய்வங்கள்‌ 
அதை நிரப்ப முட்டி மோதுகின்றன. அவர்களை 
நிகராக்கிக்கொண்டே சென்று முற்றிலும்‌ சமன்‌ நிகழ்ந்த 
கணத்தில்‌ விலகிக்கொண்டு ஆட்டத்தை குனிந்து 
நோக்குகின்றன. தெய்வங்களுக்காக மனிதர்கள்‌ ஆடும்‌ 
ஆட்டத்தில்‌ மனிதர்களுக்காக தெய்வங்கள்‌ 
ஆடத்தொடங்கிவிடுவதைக்‌ கண்டு அவர்கள்‌ 
இருவரையும்‌ படைத்த பிரம்மன்‌ புன்னகை 
செய்துகொள்கிறான்‌. 


துரியோதனனின்‌ பேச்சுக்களையும்‌ கையசைவுகளையும்‌ 
பார்த்த தம்பியர்‌ அவன்‌ பீமனைப்போல 
ஆகிவிட்டிருப்பதாக உணர்ந்தனர்‌. ஐயத்துடன்‌ 
துச்சாதனன்‌ துச்சலனிடம்‌ அதைச்‌ சொன்னான்‌. 
“இளையபாண்டவனுக்கு நாகங்களின்‌ அருளிருக்கிறது. 
அதனால்தான்‌ அவன்‌ கங்கையின்‌ ஆழத்திலிருந்து 
மீண்டு வந்தான்‌. அவனுடைய ஏவல்‌ நாகங்கள்‌ 
ஒவ்வொருநாளும்‌ அவனுடைய உள்ளை அள்ளி வந்து 
நம்‌ தமையனுக்குள்‌ நுழைத்துக்கொண்டிருக்கின்றன” 
என்றான்‌. துச்சலன்‌ திகைத்த விழிகளுடன்‌ வெறுமனே 
நோக்கினான்‌. 


பேசிக்கொண்டிருக்கும்‌ பீமனில்‌ துரியோதனன்‌ வந்து 
செல்வதைக்‌ கண்டு தருமன்‌ அஞ்சினான்‌. “தம்பி, 
அவனை ஆட்கொண்டிருக்கும்‌ தெய்வங்களே உன்னிலும்‌ 
நுழைந்துகொண்டிருக்கின்றன” என்றான்‌. பீமன்‌ 
நகைத்தபடி “எனக்குள்‌ எதுவும்‌ அன்னமாக மட்டுமே 
நுழையமுடியும்‌ மூத்தவரே” என்றான்‌. திரும்பி வந்த 
பீமன்‌ வேறு ஒருவன்‌ என்பதை தருமன்‌ 
உணர்ந்திருந்தான்‌. என்ன நடந்தது என 
மீளமீளக்கேட்டும்‌ பீமன்‌ கங்கையில்‌ கால்கள்‌ 
கொடிகளில்‌ சிக்கி மூழ்கிவிட்டதாகவே சொன்னான்‌. 
ஆனால்‌ அதில்‌ எப்படியோ கெளரவர்களின்‌ பங்கு ஒன்று 
உண்டு என தருமன்‌ உய்த்தறிந்திருந்தான்‌. 


தான்யகடகத்திற்கு சென்றுகொண்டிருந்த திமிலில்‌ 
கீகடரின்‌ நண்பரான விஸ்வகர்‌ அஸ்தினபுரியின்‌ 
கதையை சொல்லிக்கொண்டிருந்தார்‌. பொதிசுமந்த 
திமில்கள்‌ ஆற்றின்‌ பெருக்கில்‌ இறங்கிக்கொண்டிருந்தன. 
பிரம்புகளை அடர்த்தியாகப்பின்னி செய்யப்பட்ட 


உரிமை என்பது ஒரு பொய்‌. அஸ்தினபுரியின்‌ அரசனாக 
ஆவதற்குரிய அறத்தகுதி யுதிஷ்டிரனுக்கே உண்டு 
என்பதற்காக மத்ரர்‌ சமைத்தது. குந்தியால்‌ 
நிலைநிறுத்தப்பட்டது. இப்போரே அவர்கள்‌ சமைத்த 
அந்தப்‌ பொய்க்குவைக்கு எதிராகத்தான்‌ நிகழ்கிறது” 
என்று அவர்‌ சொன்னார்‌. “அது மெய்யாகவே தெய்வ 
உரிமை என்றால்‌ அதை மானுடர்‌ தடுக்கவும்‌ முடியாது 
என்று அவரிடம்‌ சொல்க!” 


அவையமர்ந்து அனைத்தையும்‌ கேட்டுக்கொண்டிருந்தார்‌ 
துரியோதனன்‌. அவர்‌ என்ன எண்ணுகிறார்‌ என 
என்னால்‌ உய்த்துணர இயலவில்லை. அவர்‌ விழிகள்‌ 
மங்கலடைந்தவை போலிருந்தன. அறுதி முடிவுக்காக 
அனைவரும்‌ அவரை நோக்கினர்‌. துரியோதனன்‌ “அதை 
அவருக்கே அளிப்போம்‌, மாதுலரே. அவர்‌ உடைமை 
அது” என்றபின்‌ என்னிடம்‌ “கொடுக்கச்‌ சொல்கிறேன்‌, 
கொண்டுசெல்க!” என்றார்‌. சகுனி திகைப்புடன்‌ “அரசே” 
என்றார்‌. “இங்கிருக்கையில்‌ அது பொருளற்றது. வெறும்‌ 
மூங்கில்‌” என்றார்‌ அரசர்‌. “அவர்‌ கையில்‌ அது 
எவ்வகையிலேனும்‌ பொருள்கொள்ளும்‌ என்றால்‌ அதை 
தவன்‌ நமக்கு நல்லது” என்று சகுனி சொன்னார்‌. 
“வீணாக இளைய யாதவர்‌ இவனை இத்தனை தொலைவு 
அனுப்பியிருக்கமாட்டார்‌ என்று உணர்க!” 


“நான்‌ அதை எப்போதும்‌ ஆர்வத்துடன்‌ நோக்கி 
வந்திருக்கிறேன்‌” என்று அரசர்‌ சொன்னார்‌. “பலமுறை 
கருவூலத்திலிருந்து அதை எடுத்துப்‌ பயின்றிருக்கிறேன்‌. 
முன்பு அது என்‌ கையில்‌ பழகிய பறவை என 
அமர்ந்திருந்தது. பின்னர்‌ இந்திரப்பிரஸ்தத்தின்‌ 
கருவூலத்திலிருந்து கொண்டுவரப்பட்டபோது என்‌ 
ஆவல்‌ மேலும்‌ கூடியது. என்‌ கையை அது மறுக்கும்‌ என 
எண்ணினேன்‌.” அவருடைய புன்னகையை அவை 
வியப்புடன்‌ நோக்கியது. “அது இப்போதும்‌ என்‌ கைக்கு 
உகந்ததாகவே உள்ளது. என்‌ இலக்குகள்‌ 
அ... ஆனால்‌ அது எனக்கு உதவாது என 
தெளிந்தேன்‌. ஆகவே அதை நான்‌ கையில்‌ 
எடுக்கவில்லை” என்று அவர்‌ சொன்னார்‌. 


சகுனி “ஆனால்‌ அதை அவருக்கு அளிப்பதென்பது...” 
எனத்‌ தொடங்க “பார்ப்போம்‌, அது செய்யப்போவ 

என்ன என்று. அது அவர்‌ கையில்‌ எப்படி உருமாறுகிறது 
என்று” என்று அரசர்‌ புன்னகைத்தார்‌. “அவருக்கு அது 
தன்னைக்‌ கண்டடைதலாக அமையும்‌. எனக்கும்‌ 
அவ்வண்ணமே ஒரு கண்டடைதலை அளிக்கும்‌.” சகுனி 
“அரசே, ஓர்‌ அரசர்‌ இன்னொருவருக்கு படைக்கலத்தை 


அளிப்பதென்பது வெற்றியை அளிப்பதாகவே 
பொருள்படும்‌. அதிலும்‌ வில்லையும்‌ உடைவாளையும்‌ 
அளிப்பது முடியளிப்பதற்கு நிகர்‌” என்றார்‌. “ஆம்‌, 
அறிவேன்‌. முடி அவ்வில்லைத்‌ தொடர்ந்து செல்கிறதா 
என்று பார்க்கிறேன்‌” என்று அரசர்‌ சொன்னார்‌. சகுனி 
பின்னர்‌ ஒன்றும்‌ சொல்லவில்லை. 


இந்திரப்பிரஸ்தத்தில்‌ இருந்து அந்த வில்‌ ஏற்கெனவே 
அஸ்தினபுரிக்கு கொண்டுவரப்பட்டிருந்தது. அது 
அங்கிருக்கும்‌ என நான்‌ எதிர்பார்க்கவில்லை. போருக்குக்‌ 
கிளம்புவதற்கு முன்‌ கொற்றவை அன்னைக்கு 
பலிபூசனை செய்கையில்‌ அந்த வில்லும்‌ அன்னை முன்‌ 
படைக்கப்படவேண்டும்‌ என அன்னை காந்தாரி 
ஆணையிட்டதாக சொன்னார்கள்‌. அந்த வில்‌ பூசனைக்கு 
வைக்கப்பட்ட பின்னர்‌ அரசரின்‌ தெய்வமாகிய 
கலிதேவனின்‌ ஆலயத்திற்கு கொண்டு செல்லப்பட்டு 
அங்கே வைக்கப்பட்டு பூசனை செய்யப்பட்டது. 


அதை அவைக்குக்‌ கொண்டுவர அரசர்‌ 

ணையிட்டபோது அவையில்‌ எழுந்த உணர்வுகளையே 
நான்‌ கூர்ந்து நோக்கிக்கொண்டிருந்தேன்‌. பலர்‌ அந்த 
வில்லை முற்றாக மறந்துவிட்டிருந்தார்கள்‌ என்பதை 
அது ஏவலரால்‌ செம்பட்டில்‌ பொதியப்பட்டு அவைக்குக்‌ 
கொண்டுவரப்பட்டபோது எழுந்த ஒலிகளிலிருந்து 
உணர்ந்தேன்‌. அது அவைக்கு வந்து அறுபதாண்டுகள்‌ 
கடந்துவிட்டிருந்தன. சொல்லிச்‌ சொல்லி 
பெருக்கியமையால்‌ அது பேருருக் 
கொண்டுவிட்டிருந்தது. பேராலயங்களின்‌ 
கருவறைத்தெய்வங்கள்‌ நமக்கு மிகச்‌ சிறிதாகவே 
தோன்றுகின்றன. அதன்‌ ஆற்றல்களும்‌ 
மிகைப்படுத்தப்பட்டிருந்தன. பட்டை விலக்கியதும்‌ மிக 
எளிய மூங்கில்‌ வில்‌ தோன்றியபோது அவையில்‌ 
நகைப்பொலியே எழுந்தது. 


அது அத்தனை சிறியதாக இருக்கும்‌ என அவர்கள்‌ 
எண்ணியிருக்கவில்லை. துரோணர்‌ 
வெளிப்படையாகவே “இதுதானா? மிகச்‌ சிறிதாக 
இருக்கிறதே?” என்றார்‌. அரசர்‌ சிரித்தபடி “விற்களில்‌ இது 
முனிவர்‌. முனிவர்‌ சிற்றுடலர்‌ ஆவதே நெறி” என்றார்‌. 
அவையினர்‌ அதற்கு சிரித்தபோது பீஷ்மர்‌ மட்டும்‌ 
கசப்புடன்‌ முகம்சுளித்தார்‌. அந்த வில்‌ அத்தனை 
எளியதாக இருப்பதைக்‌ கண்டபோது அவையினர்‌ 
நிறைவடைந்தனர்‌. அதை அரசர்‌ என்னிடம்‌ அளிக்க 
முடிவெடுத்ததை ஒட்டி அவர்களில்‌ எழுந்த அச்சம்‌ 
மறைந்தது. 


ஆனால்‌ அந்த வில்லைக்‌ கண்டதுமே நான்‌ 
மெய்ப்படைந்தேன்‌. அரசே, நான்‌ அதை முன்னர்‌ 
கண்டதே இல்லை. எப்போதும்‌ கொலுபீடத்தில்‌ 
மலர்களால்‌ மறைக்கப்பட்டே அது தோன்றியிருக்கிறது. 
அதனுடன்‌ வைக்கப்படும்‌ மாபெரும்‌ விற்களின்‌ நடுவே 
சிறுத்து பொருளிழந்து ஓரமாக அமைந்திருக்கும்‌. அங்கே 
அது தவத்தின்‌ உறுதியென தெரிந்தது. அரசர்‌ கூறியதை 
விட சிறந்த சொல்‌ ஒன்றுமில்லை, அது விற்களில்‌ 
முனிவர்‌. வீரர்களில்‌ மாவீரர்கள்‌ முனிவர்களே என நாம்‌ 
அறிந்திருக்கிறோம்‌. 


அரசர்‌ அதை தொடவில்லை. விதுரரிடம்‌ “அமைச்சரே, 
அதை எடுத்து இளையோனிடம்‌ அளியுங்கள்‌” என்றார்‌. 
விதுரர்‌ அவையில்‌ ஒரு சொல்‌ உரைக்காமல்‌ 
அமர்ந்திருந்தார்‌. அரசரின்‌ ஆணை எழுந்ததும்‌ வந்து 
அதை எடுத்து என்னிடம்‌ அளித்தார்‌. அவர்‌ அதை 
என்னிடம்‌ அளித்தபோது சற்றுநேரம்‌ கைநீட்டி 
வாங்கமுடியாமல்‌ தவித்து நின்றிருந்தேன்‌. விதுரர்‌ 
புன்னகைத்து “பெற்றுக்கொள்க!” என்றார்‌. நான்‌ அதை 
வாங்கிக்கொண்டேன்‌. என்‌ உடல்‌ 
நடுங்கிக்கொண்டிருந்தது. அரசர்‌ என்னிடம்‌ 
“அவரிடமிருந்து அதை பெறும்‌ தகுதியும்‌ உனக்குண்டு, 
இளையோனே. இது உனக்கும்‌ சேர்த்தே நான்‌ அளிப்பது” 
என்றார்‌. நான்‌ தலைவணங்கினேன்‌. 


“நான்‌ இவ்வில்லுடன்‌ அஸ்தினபுரியிலிருந்து 
கிளம்பியபோது அந்நகரத்தின்‌ மக்கள்‌ என்னுடன்‌ 
வாயில்‌ வரை வந்தனர்‌. பலர்‌ வாழ்த்தொலி கூவினர்‌. ஒரு 
முதுசூதன்‌ அதோ செல்கிறது அஸ்தினபுரியின்‌ வெற்றி. 
ஆன்றோர்‌ அருளிய அறம்‌ என்று கூச்சலிட்டார்‌. 
அச்சொற்கள்‌ என்னை மெய்சிலிர்க்கச்‌ செய்தன” என்று 
யுயுத்ஸு சொன்னான்‌. 


யுதிஷ்டிரன்‌ தயையை எடுத்து கையில்‌ 
வைத்துக்கொண்டு “நெடுநாட்களாகின்றன இதைத்‌ 
தொட்டு. ஆனால்‌ எப்போதும்‌ இதனுடன்‌ இருப்பதாகவே 
உணர்கிறேன்‌. நான்‌ ஏந்திய பலநூறு விற்கள்‌ 
அனைத்தும்‌ இந்த வில்லின்‌ நிழலுருக்களே” என்றார்‌. 
அம்பை எடுத்து அதில்‌ தொடுத்தபின்‌ சற்று தயங்கி 
“ஆனால்‌ அந்த நூறுநூறு அம்புகள்‌ வழியாக 
நெடுந்தொலைவுக்கு விலகி வந்துவிட்டிருக்கிறேன்‌...” 
என்றார்‌. 


குருக்ஷேத்ரத்திற்கு அவர்‌ தயையுடன்‌ வந்தார்‌. முதல்நாள்‌ 
களமெழுவதுவரை அதில்‌ அம்பு தொடுத்துப்‌ 


பயிலவில்லை. பலமுறை கையில்‌ எடுத்தும்‌ தவிர்க்கவே 
தோன்றியது. முதல்நாள்‌ போர்‌ தொடங்கிய 
பின்னரும்கூட அவர்‌ தன்‌ வில்லில்‌ இருந்து ஓர்‌ 
அம்பைக்கூட செலுத்தவில்லை. ஆனால்‌ சகதேவனை 
நோக்கி ஓர்‌ அம்பு எழக்‌ கண்டதும்‌ அவரை 
அறியாமலேயே அந்த வில்‌ எழுந்து அம்பு தொடுத்து 
அதை முறித்தது. இருமுறை அதைக்கொண்டு 
எதிர்ப்படையினரை கொல்ல முயன்றார்‌. அவருடைய 
போர்முயற்சிகள்‌ எல்லாமே அவருக்கே அவரை 
கேலிப்பொருளாக்கின. 


அந்த வில்லுடன்‌ அவர்‌ களத்தில்‌ தனித்து நின்றிருந்தார்‌. 
அவர்‌ குறிநோக்கி செலுத்திய அம்புகள்‌ எவையும்‌ 
இலக்கடையவில்லை. அவரால்‌ அதை 
வக்‌ திக்க அந்த வில்‌ அப்போரை மறுத்து 
றிதொரு போருக்காகக்‌ காத்திருப்பதுபோலத்‌ 
தோன்றியது. பின்னர்‌ அதை தேர்த்தூணில்‌ 
பொருத்திவிட்டு இன்னொரு வில்லை 
எடுத்துக்கொண்டார்‌. அதுவும்‌ தயையே என்று 
தோன்றியது. ஆனால்‌ அல்ல என்று அந்த வில்‌ 
அறிந்திருந்தது. 


சல்யரை எதிர்கொள்ள அவர்‌ எழுந்ததும்‌ கைகளால்‌ 
துழாவி இயல்பாகவே அவர்‌ தயையை 

எடுத்து கொட அவரிடம்‌ இருந்த வில்‌ சேறு 
தெறித்து வழுக்கிக்கொண்டிருந்ததனால்‌ அவ்வாறு 
செய்தார்‌. ஆனால்‌ அது களமெழுந்து போரிடத்‌ 
தொடங்கியபோதுதான்‌ அதுவே அவ்வாறு 
ஆணையிட்டதுபோலும்‌ என எண்ணிக்கொண்டார்‌. அது 
அக்களத்தில்‌ ஆற்றவிருப்பதை அது அறிந்திருக்கிறது. 
அவர்‌ அந்த வில்லின்‌ எளிய கருவிமட்டுமே. 

[10826]சல்யர்‌ யுதிஷ்டிரனின்‌ வில்லையே விழிவாங்காமல்‌ 
நோக்கிக்கொண்டிருந்தார்‌. முதலில்‌ அந்த வில்‌ போருக்கு 
எழும்‌ என்பதையே அவரால்‌ உணரமுடியவில்லை. அதன்‌ 
அம்புகளின்‌ விசையை மெல்ல மெல்ல அவர்‌ 
உணர்ந்தபோது ஒரு கணத்தில்‌ அது தன்‌ மூதாதையின்‌ 
வில்‌ என்பது நினைவிலெழ திகைப்புற்றார்‌. அக்கணம்‌ 
அவர்‌ கையிலிருந்து வில்‌ தழைந்தது. அவருடைய 
நெஞ்சிலும்‌ தோளிலும்‌ யுதிஷ்டிரனின்‌ அம்புகள்‌ 
தைத்தன. அவர்‌ நிலையழிந்து தேர்த்தூாணை 
பற்றிக்கொள்ள அவருடைய பாகன்‌ அவரை மீட்டு 
அலைகொண்ட படைகளுக்குப்‌ பின்பக்கம்‌ 
அழைத்துச்சென்றான்‌. 


தான்‌ பின்னடைகிறோம்‌ என்பதை அதன்பின்னரே 
சல்யர்‌ உணர்ந்தார்‌. “எழுக! முன்னெழுக!” என்று 
கூவியபடி பாகனை ஓங்கி மிதித்தார்‌. “முன்‌ செல்க! 
விசைகொள்க!” என்று கூச்சலிட்டார்‌. பாகன்‌ தேரை 
அதைச்‌ சூழ்ந்து முட்டிமோதிய மானுட உடல்களிலிருந்து 
மீட்டு உந்தி முன்னால்‌ செலுத்தினான்‌. அதன்‌ புரவிகள்‌ 
நிலையழிந்தன. ஒரு புரவி உரக்க கனைத்தது. 
இன்னொரு புரவி தன்மேல்‌ வந்து விழுந்த வெட்டுண்ட 
உடலை தலையால்‌ உந்தி அப்பாலிட்டது. உடல்களின்‌ 
மேல்‌ தேர்‌ ஏறி அலைபாய்ந்து கவிழுமோ எனச்‌ சரிந்து 
பின்‌ மீண்டு முன்னெழுந்தது. 


“நில்லுங்கள்‌, கீழ்மக்களே! நில்லுங்கள்‌!” என்று சல்யர்‌ 
கூவினார்‌. “இது என்‌ மைந்தனுக்காக. நான்‌ 
அவையெழுந்து சொல்லாமல்‌ விட்ட ஒற்றைச்‌ 
சொல்லுக்காக!” அவருடைய அம்புகளின்‌ விசை 
பலமடங்காக கூடியது. அதன்‌ அடிகள்‌ வந்து தாக்க 
சகதேவன்‌ தேரில்‌ நின்று தள்ளாடினான்‌. ஓர்‌ அம்பு 
அவன்‌ கவசத்தை பிளந்தது. இன்னொன்று அவன்‌ 
தோளில்‌ பாய்ந்தது. நெஞ்சை நாடிவந்த அம்பு தேர்‌ 
நிலையழிந்தமையால்‌ தோளிலேயே மீண்டும்‌ தாக்க 
அவன்‌ தேரிலிருந்து தூக்கி வீசப்பட்டான்‌. “இழிமகனே! 
இழிமகனே!” என வெறுப்புடன்‌ கூவியபடி அவனைக்‌ 
கொல்ல பிறையம்பு ஒன்றை எடுத்தார்‌ சல்யர்‌. 


அக்கணம்‌ மிக அப்பாலிருந்து சாத்யகி தன்‌ அம்பால்‌ 
அவர்‌ எடுத்த அம்பை சிதறடித்தான்‌. விலங்குபோலக்‌ 


கூச்சலிட்டபடி அவன்‌ அவரை நோக்கி தேரில்‌ வந்தான்‌. 
மறுபக்கம்‌ திருஷ்டத்யும்னன்‌ அவரை நோக்கி வந்தான்‌. 
நகுலன்‌ சகதேவனை அணுகி அவனை தன்‌ தேரில்‌ 
ஏற்றிக்கொண்டான்‌. சல்யரை வென்றுவிட்டதாக எண்ணி 
பின்னடைந்த யுதிஷ்டிரன்‌ அவர்‌ விசைகொண்டு மீண்டு 
வருவதைக்‌ கண்டு திகைப்புடன்‌ நிற்க “விலகுக! விலகுக! 
இவரை இன்றே வீழ்த்தியாகவேண்டும்‌” என்று சாத்யகி 
கூவினான்‌. “இவரை என்‌ கைகளால்‌ கொல்வேன்‌!” என்று 
திருஷ்டத்யும்னன்‌ அறைகூவினான்‌. “வருக... வருக... 
என்‌ அம்புகளின்‌ நஞ்சுக்கு இவ்வுலகே சிறிது” என்று 
சல்யர்‌ கூவினார்‌. 


அவருடைய அம்புகளின்‌ முனைகள்‌ நீல நிறம்‌ 
கொண்டிருந்தன. அவை சென்று உரசியபோது 
தேர்முகடுகள்‌ பொறியெழ பற்றிக்கொண்டன. 
கவசங்களில்‌ அந்த அம்புகள்‌ பட்டபோது உடலில்‌ 
மின்னல்‌ பாய்ந்ததுபோல்‌ உணர்ந்தனர்‌ சாத்யகியும்‌ 
திருஷ்டத்யும்னனும்‌. சல்யரின்‌ அம்புகள்‌ அவர்களின்‌ 
புரவிகளின்‌ உடல்களில்‌ பாய்ந்தபோது அவை அதிர்ந்து 
உடல்துடித்து வலிப்பெழுந்து சரிந்தன. அந்த 
வலிப்பசைவு தேரிலும்‌ அங்கிருந்து அவர்களின்‌ 
உடல்களிலும்‌ பரவியது. திருஷ்டத்யும்னன்‌ கவசங்கள்‌ 
உடைந்து வில்முறிந்து தேரிலிருந்து சரிந்தான்‌. அவன்‌ 
உடல்‌ கரிய உடற்குழைவலைகளுக்குள்‌ விழுந்து 
புதைந்தது. 


சாத்யகி சல்யரை எதிர்த்தபடியே பின்னடைந்தான்‌. 
அவருடைய பெருகும்‌ ஆற்றலை அவனால்‌ மதிப்பிட 
முடியவில்லை. அவர்‌ அவனுடைய அனைத்து 
அம்புகளையும்‌ சிதறடித்தார்‌. நோக்காமலேயே அவர்‌ 
தொடுத்த அம்புகள்‌ தாங்களே விழியும்‌ உள்ளமும்‌ 
கொண்டவை என அவன்‌ அம்புகளைத்‌ தேடிவந்து 
வானில்‌ அறைந்து வீழ்த்தின. அவன்‌ மலைத்து 
வில்தாழ்த்த அவன்‌ வில்லை சல்யர்‌ உடைத்தார்‌. அவன்‌ 
தேரிலிருந்து இறங்கி பின்னால்‌ பாய்ந்து தப்பி 
ஓடுவதற்குள்‌ அவர்‌ அவன்‌ கவசங்களை அறைந்தார்‌. 
அவன்‌ விழுந்து உருண்டதும்‌ அவன்‌ மேல்‌ அவர்‌ 
அம்புகள்‌ தைத்தன. அவன்‌ உடல்‌ வலிப்பு கொண்டது. 
பற்கள்‌ வெளித்தெரிய இளித்த அவன்‌ முகம்‌ கரிய 
சேற்றுக்குள்‌ மறைந்தது. 


நகுலன்‌ “மூத்தவரே, பின்னடைக! பின்னடைக!” என்று 
யுதிஷ்டிரனை நோக்கி கூவினான்‌. “அவர்‌ உங்களை 
இலக்காக்குகிறார்‌. அவர்‌ உங்களை வீழ்த்திவிடலாகாது!” 
அந்த எச்சரிக்கையால்‌ அறியாமலேயே யுதிஷ்டிரன்‌ 


வில்தாழ்த்த அவருடைய பாகன்‌ தேரை மேலும்‌ மேலும்‌ 
பின்னடையச்‌ செய்தான்‌. அவரை துரத்தியபடி வந்த 
சல்யரை சுருதகீர்த்தியும்‌ சுருதசேனனும்‌ 
எதிர்கொண்டார்கள்‌. அவர்களை சல்யர்‌ மிக 
விரைவாகவே வீழ்த்தினார்‌. சுருதகீர்த்தி முன்னரே 
புண்பட்டு ஒரு கையும்‌ காலும்‌ தளர்ந்திருந்தான்‌. தேரில்‌ 
தூண்சாய்ந்து நின்று அவன்‌ போரிட்டான்‌. சல்யரின்‌ 
அம்பு அவனை அறைந்து வீழ்த்தியது. “மூத்தவரே!” 
என்று சுருதசேனன்‌ கூவினான்‌. அவனும்‌ சல்யரால்‌ 
வீழ்த்தப்பட்டான்‌. 


“மைந்தர்‌ வீழ்ந்தனர்‌! மைந்தர்‌ வீழ்ந்தனர்‌!” என்று 
யுதிஷ்டிரன்‌ கண்ணீருடன்‌ கூவினார்‌. “எங்கே 
அர்ஜுனன்‌? பீமனை அழையுங்கள்‌. வேறெவரும்‌ அவரை 
தடுத்து நிறுத்த முடியாது...” சிகண்டி சல்யரை தடுத்தார்‌. 
சிகண்டியின்‌ அம்புகள்‌ சல்யரை சற்றே நிலைகொள்ளச்‌ 
செய்தன. ஆனால்‌ அது அவரை மேலும்‌ வெறியேற்றியது. 
“வீணர்களே! வீணர்களே!” என்று அலறியபடி அவர்‌ 
மேலும்‌ மேலும்‌ பெரிய அம்புகளை எடுத்து எய்தார்‌. 
சிகண்டி கைதளர்ந்து நிகழ்வதை நம்பமுடியாதவராக 
உளம்‌ அசைவிழக்க நின்ற கணத்தில்‌ ஏழு அம்புகள்‌ 
அவர்‌ கவசங்களை உடைத்து அவரை வழ்த்தின. 


சல்யர்‌ “நில்‌... யுதிஷ்டிரா, நில்‌!” என்று கூவியபடி தேரை 
செலுத்தி விசைமிகுந்தபடியே அணுகினார்‌. “மைந்தர்‌ 
சென்றபின்‌ நான்‌ அடைவதற்கொன்றுமில்லை, சல்யரே” 
என்றபடி வில்லை விட்டுவிட்டு கைதூக்கினார்‌ 
யுதிஷ்டிரன்‌. அவரை நோக்கி சல்யர்‌ குறிவைத்த அம்பை 
நகுலன்‌ தன்‌ அம்பால்‌ முறித்தான்‌. அவன்‌ தன்‌ உடலில்‌ 
பாய்ந்த அம்புகளால்‌ மயக்கமுற்று மங்கலடைந்த 
விழிகளும்‌ எடைகொண்டு தள்ளாடும்‌ உடலுமாக தேரில்‌ 
நின்றிருந்தான்‌. அவனை சல்யர்‌ தன்‌ எட்டு அம்புகளால்‌ 
அடித்து வீழ்த்தினார்‌. 


அவர்‌ யுதிஷ்டிரனை அணுகுவதற்குள்‌ சர்வதனும்‌ 
சுதசோமனும்‌ இருபுறமும்‌ துணைக்க பீமன்‌ 
துரியோதனனை விட்டுவிட்டு வந்து அவரை செறுத்தான்‌. 
அவர்களின்‌ அம்புகள்‌ சல்யரை சூழ்ந்துகொண்டன. 
னால்‌ அவர்‌ அனலால்‌ உடல்கொண்டவராக 
மாறிவிட்டவர்‌ போலிருந்தார்‌. அவர்கள்‌ செலுத்திய 
அனைத்து அம்புகளும்‌ அவரை புகைப்படலத்தை என 
கடந்துசென்றதைப்போல்‌ தோன்றியது. கார்த்தவீரியன்‌ 
என அவருடைய கைகள்‌ பெருகிவிட்டிருந்தன. கண்கள்‌ 
எழுந்து ஒன்று நூறு ஆயிரமெனப்‌ பெருகி அவரைச்‌ 
சூழ்ந்து தேனக்கூட்டம்‌ என பறப்பதுபோலத்‌ தோன்றியது. 


சர்வதன்‌ அவருடைய அம்புகளால்‌ துடித்து விழுவதை 
பீமன்‌ கண்டான்‌. சுதசோமனின்‌ புரவிகள்‌ 
அனல்பட்டவை என பாய்ந்து குளம்புகளை உதறிக்‌ 
கனைத்து துள்ளிச்சரிந்தன. அவன்‌ தேரிலிருந்து சரிந்து 
விழ அவனை வண்டுகள்போல்‌ மொய்த்து முட்டிமுட்டி 
மண்ணுடன்‌ சேர்த்தன சல்யரின்‌ அம்புகள்‌. பீமன்‌ 
வெறிக்கூச்சலுடன்‌ கதையை தூக்கிக்கொண்டு 
தேரிலிருந்து பாய்ந்து மேலெழுந்தபோது அவனை 
தேடிச்சென்று அறைந்தன. விண்ணிலிருந்து என அவன்‌ 
தரையில்‌ விழுந்தான்‌. அவன்மேல்‌ மேலும்‌ மேலும்‌ 
உடல்கள்‌ விழ அந்த உடல்களையும்‌ அம்புகளால்‌ 
வெறியுடன்‌ தாக்கிக்கொண்டே இருந்தார்‌ சல்யர்‌. 


பீமனின்‌ உடல்‌ முற்றாகச்‌ செயலிழந்து அவன்‌ விழிகள்‌ 
மட்டுமாக கிடந்தான்‌. அவருடைய தேர்‌ தன்னை அணுகி 
வருவதைக்‌ கண்டும்‌ அவனால்‌ இமைகளைக்கூட 
அசைக்க முடியவில்லை. உடலுக்குள்‌ குருதி ஈயம்போல்‌ 
எடைகொண்டுவிட்டதாகத்‌ தோன்றியது. அவனை அவர்‌ 
காணவில்லை என்றே தோன்றியது. அவருடைய தேரின்‌ 
புரவிகள்‌ குளம்பறைந்து அவன்மேல்‌ கடந்துசென்றன. 
அத்தேரின்‌ சகடங்கள்‌ அவன்‌ நெஞ்சின்‌ மேல்‌ ஏறி 
அப்பால்‌ அகன்றன. அவன்‌ விழிகளில்‌ நீர்‌ வழிய 
விண்ணை நோக்கியபடி மண்ணில்‌ எழுந்த நீள்மேடு என 
கிடந்தான்‌. 


யுதிஷ்டிரன்‌ முற்றிலும்‌ அகம்‌ செயலற்று கால்கள்‌ 
தளர்ந்து தேர்த்தட்டில்‌ அமர்ந்தார்‌. பாகன்‌ அவர்‌ தேரை 
மேலும்‌ பின்னடையச்செய்ய முயன்றபோது அது சேற்றில்‌ 
என விழுந்த உடல்களில்‌ சிக்கிக்கொண்டிருப்பதை 
கண்டான்‌. மெல்லிய முனகலுடன்‌ யுதிஷ்டிரன்‌ 
நினைவழிந்து தேர்த்தட்டிலேயே படுத்தார்‌. பாகன்‌ தன்‌ 
சங்கை ஒலிக்க அப்பால்‌ அஸ்வத்தாமனுடன்‌ 
போரிட்டுக்கொண்டிருந்த அர்ஜுனன்‌ திரும்பி நோக்கி 
திகைத்து நின்றான்‌. அவனுடைய தேர்‌ 
உடல்குவைகளுக்கும்‌ உடைந்த தேர்களுக்கும்‌ அப்பால்‌ 
இருந்தது. அந்தத்‌ தடைகளைக்‌ கடந்து அது 
அணுகமுடியாதென்று தெரிந்தது. 


இளைய யாதவர்‌ ஒரு சொல்‌ உரைத்தபம தேரிலிருந்து 
எழுந்து முட்டி மோதிக்கொண்டிருந்தவர்களின்‌ 
தோள்களிலும்‌ சரிந்த தேர்களின்‌ முகடுகளிலும்‌ 
கால்வைத்துப்‌ பாய்ந்து சல்யரை நோக்கி சென்றார்‌. 
அதைத்‌ தொடர்ந்து அவ்வண்ணமே காண்டீபத்துடனும்‌ 
அம்புத்தூளியுடனும்‌ அர்ஜுனனும்‌ வந்தான்‌. இளைய 
யாதவர்‌ சென்று பீமனின்‌ தேரில்‌ பாகனின்‌ பீடத்தில்‌ அமர 


அர்ஜுனன்‌ தொடர்ந்து வந்து தேர்த்தட்டில்‌ நின்றான்‌. 
அவனுடைய நாணொலி கேட்டு சல்யர்‌ திரும்பி 
நோக்கினார்‌. 


அவர்‌ முகம்‌ அங்கே செத்துக்கிடந்தவர்களின்‌ முகங்களில்‌ 
இருந்த அதே வலிப்பெனும்‌ இளிப்பை அடைந்தது. 
“வருக! உன்னைக்‌ கொல்லவே இன்று களம்புகுந்தேன்‌” 
என்றார்‌. “இழிமகனே, நீ அறிந்த அத்தனை 
நெறியின்மையையும்‌ இங்கு காட்டுக! என்னை உன்‌ 
கீழ்மை வெல்லமுடியுமா என்று பார்‌.” வெறிகொண்ட 
நகைப்புடன்‌ “என்‌ மலைக்குடிகளின்‌ நஞ்சனைத்தும்‌ 
இதோ என்‌ அம்புத்தூளியில்‌ உள்ளது. 
பனிமலைமுகடிலிருந்து வழிந்திறங்கி வந்த நஞ்சு. 
ஆண்டுக்கொருமுறை கொடுநோவென ஆயிரம்‌ காலம்‌ 
என்‌ குடியை வேட்டையாடிய நஞ்சு. நிகர்நிலத்து 
மக்களுக்காக நாங்கள்‌ கரந்துவைத்தது” என்றார்‌. 


அர்ஜுனன்‌ தன்‌ அகத்தே அனைத்து எண்ணங்களும்‌ 
தளர்ந்து கிடப்பதை கண்டான்‌. உணர்ச்சிகளால்‌ 
அறைந்து அறைந்து எழுப்பியபோதும்‌ அவன்‌ உடல்‌ 
விசைகொள்ளவில்லை. சல்யரின்‌ அம்புகளை அவன்‌ 
அம்புகள்‌ விண்ணிலேயே தடுத்தன. அவன்‌ அம்புகள்‌ 
தொட்டதும்‌ சல்யரின்‌ அம்புகளிலிருந்து நுண்ணிய 
மின்னல்‌ தெறித்தது. அவை உதிர்ந்த இடத்தில்‌ கிடந்த 
செத்துறைந்த உடல்கள்கூட ஒரு கணம்‌ 
உயிர்கொண்டவைபோல்‌ அதிர்ந்து வலிப்படைந்தன. 
அவர்‌ அம்புகள்‌ வந்து தொட்டபோது அவன்‌ ஊர்ந்த தேர்‌ 
சுடர்கொண்டு அதிர்ந்தது. தேரிலிருந்து நுண்ணிய 
அதிர்வு அவன்‌ உடலெங்கும்‌ பாய்ந்தது. அறைபடும்‌ 
இரும்புக்கம்பியின்‌ மறுஎல்லையை பற்றியிருப்பதுபோல்‌ 
அவன்‌ உணர்ந்தான்‌. 


சல்யர்‌ “கீழ்மகனே! கீழ்மகனே! கீழ்மகனே!” என 
கூவிக்கொண்டே அம்புகளை தொடுத்தார்‌. அவை 
அர்ஜுனனின்‌ நெஞ்சிலும்‌ தோளிலும்‌ கவசங்களை 
அறைந்து அனல்கொள்ளச்‌ செய்தன. அவன்‌ ஏந்திய 
காண்டீபத்தின்‌ நாண்‌ அறுந்தது. அவன்‌ ஆவநாழியை 
நோக்கி நீட்டிய கையைத்‌ தாக்கிய அம்பு கைக்கவசத்தை 
உடைத்தது. இன்னொரு அம்பு அவன்‌ ஆவநாழியை 
உடைத்து அம்புகளை பொழியச்செய்தது. தேர்த்தட்டு 
சுட்டுப்பழுத்துவிட்டதுபோல்‌ அர்ஜுனன்‌ நின்று துள்ளி 
கால்மாற்றிக்கொண்டிருந்தான்‌. 


இளைய யாதவர்‌ “யுதிஷ்டிரன்‌ எழுக! இப்போர்‌ 
உங்களுடையது. உங்களால்‌ மட்டுமே இளையோரை மீட்க 


முடியும்‌!” என்று கூவினார்‌. யுதிஷ்டிரன்‌ திகைப்புடன்‌ 
அதைக்‌ கேட்டு எழுந்து நின்றார்‌. “எழுக! எழுக! உங்கள்‌ 
போர்‌ இது” என இளைய யாதவர்‌ கூவிக்கொண்டிருந்தார்‌. 
யுதிஷ்டிரன்‌ சல்யரின்‌ அம்புகள்‌ பெற்று 
தள்ளாடிக்கொண்டிருந்த அர்ஜுனனை நோக்கினார்‌. 
“இளையோனே?” என்று வீறிட்டபடி தயையை 
எடுத்துக்கொண்டு எழுந்து நின்று பாகனிடம்‌ “செல்க! 
செல்க!” என்று கூவினார்‌. அவருடைய தேர்‌ அணுகி வர 
தயையில்‌ இருந்து எழுந்த அம்புகள்‌ சல்யரை சூழ்ந்தன. 


அந்த அம்புகளின்‌ விசை சல்யரை தயங்கச்செய்தது. 
“அரசே, விலகுக! இது உங்கள்‌ போர்‌ அல்ல” என்று அவர்‌ 
கூவினார்‌. “இது என்‌ உடன்பிறந்தவருக்காக நான்‌ 
எடுக்கும்‌ போர்‌. அவர்கள்‌ இல்லா உலகில்‌ எனக்கு 
இடமில்லை” என்று கண்ணீருடன்‌ கூவியபடி யுதிஷ்டிரன்‌ 
சல்யரை தாக்கினார்‌. சல்யர்‌ அந்த அம்புகளால்‌ 
விசையழிந்தார்‌. பின்னர்‌ மெல்ல பின்னடைந்தார்‌. 
இளைய யாதவர்‌ அர்ஜுனன்‌ ஊர்ந்த தேரை 
பின்னடையச்‌ செய்ய அவன்‌ “முன்செலுத்துக தேரை... 
யாதவரே, மூத்தவரை அவ்வண்ணம்‌ விட்டுவிட 
இயலாது” என்றான்‌. 


“இது உன்‌ போர்‌ அல்ல. உன்னால்‌ அவரை எதிர்கொள்ள 
இயலாது” என்று இளைய யாதவர்‌ சொன்னார்‌. 
அர்ஜுனன்‌ “அவரை வெல்வேன்‌... புவி வெல்லும்‌ 
காண்டீபம்‌ உண்டு என்‌ கையில்‌” என்றான்‌. இளைய 
யாதவர்‌ “கூர்கொள்ளும்போது பொருட்கள்‌ பிறிதொரு 
வண்ணமும்‌ வடிவமும்‌ கொள்கின்றன. கூர்கொள்ளும்‌ 
மானுடரில்‌ உள்ளே உறையும்‌ பிறிதொருவர்‌ எழுகிறார்‌. 
அவரில்‌ எழுபவன்‌ அங்கன்‌... அதை நீ அறிவாய்‌. 
ஆகவேதான்‌ அவரைக்‌ கண்டதும்‌ உன்‌ கைகள்‌ 
தளர்கின்றன” என்றார்‌. அர்ஜுனன்‌ உளம்‌ தளர்ந்து 
“தெய்வங்களே!” என்றான்‌. “அவரை எதிர்கொண்டால்‌ நீ 
கொல்லப்படுவாய்‌. அங்கனில்‌ கனிந்ததே அவரில்‌ 
கசந்துள்ளது” என்றார்‌ இளைய யாதவர்‌. 


சல்யர்‌ யுதிஷ்டிரனின்‌ அம்புகளின்‌ வட்டத்தை விட்டு 
பின்னால்‌ சென்று மீண்டும்‌ விசைதிரட்டிக்கொண்டு 
முன்னெழுந்து வந்தார்‌. அவருடைய அம்புகள்‌ 
வந்தறைய யுதிஷ்டிரன்‌ தயங்கி பின்னடையலானார்‌. 
“மூத்தவரை தனித்து நிற்கவிடமாட்டேன்‌” என்று 
அர்ஜுனன்‌ கூவினான்‌. “செல்க! சல்யர்‌ முன்‌ செல்க!” 
இளைய யாதவர்‌ தேரைச்செலுத்த காண்டீபத்தை 
மீண்டும்‌ நாண்பூட்டி அம்புகளை பறக்கவிட்டபடி 
அர்ஜுனன்‌ சல்யரை நோக்கி சென்றான்‌. யுதிஷ்டிரன்‌ 


அவற்றின்‌ உடலுக்குள்‌ நீர்‌ நுழையாத கனத்த தோலுறை 
இருந்தது. விஜயபுரியில்‌ இருந்து வண்டியில்‌ வந்து 
எத்திபொத்தலாவில்‌ அப்படகுகளில்‌ ஏறிக்கொண்டபோது 
அவற்றின்‌ வடிவம்‌ இளநாகனை திகைக்கச்செய்தது. 
பிரம்புச்சுருள்களால்‌ ஆன தீபவடிவத்‌ திமில்கள்‌ நீரில்‌ 
நிலைகொள்ளாது எழுந்தமைந்துகொண்டிருக்க பெரிய 
கழிகளை ஊன்றி அவற்றைச்‌ செலுத்தும்‌ 
திமிலோட்டிகள்‌ அவற்றை நீரில்‌ மிதக்கவிட்டு அமரத்தில்‌ 
அமர்ந்திருந்தனர்‌. பொதிகள்‌ ஏற்றப்பட்டு அவை கனத்து 
அமிழ்ந்ததும்‌ அவற்றின்‌ உடல்கள்‌ அமைதிகொண்டன. 


கிருஷ்ணையின்‌ விரைந்த நீர்‌ அவற்றை அள்ளி 
சுழற்றிக்கொண்டுசெல்லும்போதுதான்‌ அந்த வடிவின்‌ 
நோக்கத்தை இளநாகன்‌ உணர்ந்தான்‌. கரையோரத்தில்‌ 
எழுந்து நின்ற பாறைவிளிம்புகளிலும்‌ ஆற்றுக்குள்‌ 
அவ்வப்போது செங்குத்தாக எழுந்த கரிய 
அடுக்குப்பாறைகளிலும்‌ முட்டிக்கொண்டாலும்‌ திமில்கள்‌ 
உடையவோ கவிழவோ இல்லை. மோதலின்‌ விசையை 
அவற்றின்‌ மூங்கில்பின்னல்‌ உடலே எடுத்து 
பகிர்ந்துகொண்டது. அவற்றின்‌ திசையை 
திமிலோட்டிகள்‌ கழிகளால்‌ கட்டுப்படுத்தி 
கொண்டுசென்றார்கள்‌. அவை ஒன்றை ஒன்று முட்டியும்‌ 
விலகியும்‌ முன்பின்னாகச்‌ சுழன்றும்‌ சென்றன. 

ஓவியம்‌: ஷண்முகவேல்‌ 


படகில்‌ ஏறிக்கொண்டு காத்திருந்தபோது கீகடர்‌ 
“தான்யகடகம்‌ நெற்குவை நகரம்‌. ஆந்திரப்பெருநிலத்தில்‌ 
உள்ள நெல்லெல்லாம்‌ கிருஷ்ணை வழியாக அங்குதான்‌ 
வந்துசேர்கின்றன. நெல்மூட்டைகள்‌ நகரைவிடப்பெரிய 
அடுக்குகளாக அமைந்திருக்கும்‌” என்றார்‌. 
“பெருநாவாய்கள்‌ கிருஷ்ணை வழியாக 
தான்யகடகத்தின்‌ பெருந்துறை வரை வரும்‌. 
பொன்னையும்‌ மணிகளையும்‌ மதுவையும்‌ 
பட்டுகளையும்‌ கொடுத்து நெல்கொண்டுசெல்வார்கள்‌. 
யவனர்களும்‌ காப்பிரிகளும்‌ சோனகர்களும்‌ பீதர்களும்‌ 
அங்கே நகரமெங்கும்‌ நிறைந்து தங்கள்‌ மொழியில்‌ 
பேசிக்கொண்டிருப்பார்கள்‌.” 


அஸ்வர்‌ “நூறாண்டுகளுக்கு முன்பு என்‌ முதுமூதாதை 
பஞ்சகர்‌ இங்கே வந்தபோது இது ஒரு சிற்றூர்‌. கிருஷ்ணை 
நதி வளைந்து விரைவழிந்து செல்வதாலும்‌ பாறைகள்‌ 
இல்லாமலிருந்ததனாலும்‌ இங்கே திமில்கள்‌ ஒன்றுகூடும்‌ 


கையில்‌ இருந்து தயை துள்ளி திமிறியது. அம்புகள்‌ 
சீறியெழ அவர்‌ சல்யரை அறைந்து 
பின்னடையச்செய்தார்‌. 


“அவர்‌ பின்னடையலாகாது... அவருடைய தேர்‌ 
பின்னடையும்‌ இடத்திலிருக்கும்‌ தேர்களை வீழ்த்துக! 
அவர்‌ பின்னடையாது தடுத்து நிறுத்துக!” என இளைய 
யாதவர்‌ ஆணையிட்டார்‌. அர்ஜுனன்‌ சல்யரின்‌ தேருக்குப்‌ 
பின்னால்‌ நின்றிருந்த யானைகளை அம்புகளால்‌ 
அறைந்து வீழ்த்த சல்யரின்‌ தேர்‌ அதில்‌ முட்டி நின்றது. 
அர்ஜுனன்‌ சல்யரின்‌ மூன்று புரவிகளை கழுத்தறுத்தான்‌. 
அவர்‌ தேர்ப்பாகனை கொன்று வீழ்த்தினான்‌. 
யுதிஷ்டிரனின்‌ அம்புகள்‌ சல்யரின்‌ கவசங்களை 
உடைத்தன. 


சல்யர்‌ நிலைகுலைவதுபோலத்‌ தோன்றியது. 
ஒருகணம்தான்‌. வெடித்தெழுவதற்கு முன்‌ தழையும்‌ 
அனலின்‌ தோற்றம்‌ அதுவென பின்னர்‌ தெளிந்தது. அவர்‌ 
விலங்குபோல்‌ ஓசையிட்டபடி எழுந்து யுதிஷ்டிரனை 
நீளம்புகளால்‌ அறைந்தார்‌. அவர்‌ தேரின்‌ புரவிகள்‌ 
ஒவ்வொன்றாக கழுத்தறுந்தன. தேர்ப்பாகன்‌ நீளம்பால்‌ 
நுகத்திலேயே அறைந்து நிறுத்தப்பட்டான்‌. தேர்‌ 
தி எடு 1 றம்‌ ப்‌ 
நின்று தயங்க சல்யர்‌ அம்பு தொடுத்து தன்‌ தேரின்‌ இறந்த 
புரவிகளை அறுத்து உதிரச்செய்து எஞ்சிய இரு 
புரவிகளின்‌ கடிவாளங்களை காலால்‌ பற்றியபடி 
செலுத்தி அப்பால்‌ வந்துகொண்டிருந்த அர்ஜுனனை 
நோக்கி சென்றார்‌. 


சல்யரும்‌ அர்ஜுனனும்‌ போர்புரிவதை யுதிஷ்டிரன்‌ 
வெறுமனே நோக்கி நின்றார்‌. அவருடைய அம்புகள்‌ 
எட்டாத தொலைவில்‌ அது நிகழ அவர்‌ செய்வதறியாது 
உடல்தவித்து பின்‌ தளர்ந்து தேர்த்தட்டிலேயே அமர்ந்தார்‌. 
உளமழிந்து விழிநீர்‌ வழிய தலையை முழங்கால்களில்‌ 
சேர்த்துக்கொண்டார்‌. சல்யர்‌ அர்ஜுனனை 
எதிர்கொண்டபோது மீண்டும்‌ பேருருக்கொண்டு 
எழுந்தார்‌. அவருடைய அம்புகள்‌ அவன்‌ 
தலைக்கவசத்தை உடைத்தெறிந்தன. நெஞ்சக்கவசமும்‌ 
தோள்கவசங்களும்‌ சிதைந்தன. அவன்‌ 
தொடைச்செறிகள்‌ துண்டுகளாக தெறிப்பதை 
யுதிஷ்டிரன்‌ கண்டார்‌. 

வெறியுடன்‌ காறி உமிழ்ந்து “பேடி! ஆணிலி! கீழ்பிறப்பு” 
என வசைபாடியபடி சல்யர்‌ அர்ஜுனனை அம்புகளால்‌ 
சிதறடித்தார்‌. அவன்‌ உடலில்‌ இருந்து கவசங்களும்‌ 


அணிகளும்‌ துண்டுகளாக தெறித்தன. இடையில்‌ கட்டிய 
தோல்கச்சையும்‌ தோலால்‌ ஆன சிற்றாடையும்‌ மட்டுமே 
எஞ்சின. யுதிஷ்டிரன்‌ திகைப்புடன்‌ எழுந்து நின்று 
“மாதுலரே!” என்று சல்யரை நோக்கி கூச்சலிட்டார்‌. சல்யர்‌ 
“நோக்குக, உன்‌ இளையோனை! புவியறிந்தவர்களில்‌ 
பெருவீரனை!” என்று கூறி ஓங்கித்‌ துப்பியபடி அவன்‌ 
இடைக்கச்சையை அம்பால்‌ அறைந்தார்‌. அதன்‌ முடிச்சு 
அவிழ அவன்‌ அள்ளிப்பற்றினான்‌. அவன்‌ தோளில்‌ 
பட்ட அம்பின்‌ அதிர்வில்‌ கைகள்‌ துடித்து விலகின. 
ஆடை நழுவி கீழே சரிய அவன்‌ வெற்றுடலுடன்‌ 
தேர்த்தட்டில்‌ நின்றான்‌. 

“சிறுமதியாளனே” என்று கூச்சலிட்டபடி தயையை 
ஏந்திக்கொண்டு யுதிஷ்டிரன்‌ பாய்ந்து தேரிலிருந்து 
இறங்கி பிணங்களையும்‌ உடைசல்களையும்‌ 
மிதித்துக்கொண்டு ஓடிவந்தார்‌. அவர்‌ செலுத்திய 
அம்புகளால்‌ சல்யரின்‌ புரவிகள்‌ விழுந்தன. அவருடைய 
அத்தனை அம்புகளையும்‌ யுதிஷ்டிரன்‌ சிதறடித்தார்‌. 
சல்யரின்‌ மார்புக்கவசம்‌ உடைந்தது. கைக்காப்புகளும்‌ 
தலைக்கவசங்களும்‌ உடைந்தன. அவருடைய வில்‌ 
உடைந்தது. தேர்மகுடமும்‌ தேர்த்தூண்களும்‌ 
யுதிஷ்டிரனின்‌ அம்புகள்‌ பட்டு அதிர்ந்தன. உடைந்து 
பொழிந்தன. 


தயை சேற்றில்‌ மூழ்கி கரிய புழுபோல ஆகிவிட்டிருந்தது. 
அவர்‌ கையில்‌ இருந்து அது நெளிந்து வழுக்கியது. நழுவி 
இறங்கிச்‌ சென்றுவிட விழைவதுபோல. மண்ணுள்‌ 
நிறைந்த நாகங்களில்‌ ஒன்றென ஆக விழைவதுபோல. 
அவர்‌ அதை இறுகப்பற்றி நாணை இழுத்து அம்புகளைப்‌ 
பூட்டினார்‌. அது செலுத்திய அம்பு விண்ணிலெழுந்து 
சல்யரின்‌ தேரின்மேல்‌ பறந்த சிம்மக்கொடியை உடைத்து 
மண்ணில்‌ வீசியது. சல்யரின்‌ நெஞ்சிலணிந்திருந்த 
அருங்கல்‌ மாலையை அறுத்தெறிந்தது. அவருடைய 
கைகளின்‌ கங்கணங்களை உடைத்து வீசியது. 
அவருடைய நெற்றியில்‌ பச்சைகுத்தப்பட்டிருந்த 
குலக்குறியை சீவிச்சென்றது ஒரு பிறையம்பு. 


தயை மேலும்‌ மேலும்‌ விசைகொள்வதை யுதிஷ்டிரன்‌ 
கண்டார்‌. அது தன்‌ போரை முழுதுற நிகழ்த்தத்‌ 
தொடங்கிவிட்டிருந்தது. தன்‌ ஆவநாழியில்‌ அத்தனை 
அம்புகள்‌ இருக்கின்றனவா? எப்போதுமே அவருடைய 
ஆவநாழி எடையென்றே இருப்புணர்த்தும்‌. அதை 
தொட்டுத்‌ துழாவுகையில்‌ அங்கிருக்கும்‌ அம்புகள்‌ 
அறியாதவை என துணுக்குறச்‌ செய்யும்‌. ஆனால்‌ எடுக்க 
எடுக்க அம்புகள்‌ வந்துகொண்டே இருந்தன அன்று. 


ஏதோ காணாத்‌ தெய்வம்‌ பின்னால்‌ நின்று ஆவநாழியை 
நிறைத்துக்கொண்டே இருப்பதுபோல. 


சல்யர்‌ தேரிலிருந்து பாய்ந்திறங்கி கரிய சேற்றில்‌ 
விழுந்தெழுந்து விரைய முயல துரத்திச்சென்று அவரை 
அம்புகளால்‌ தாக்கினார்‌ யுதிஷ்டிரன்‌. சல்யரின்‌ 
தோளிலும்‌ விலாவிலும்‌ யுதிஷ்டிரனின்‌ அம்புகள்‌ 
பாய்ந்தன. அவர்‌ தரையில்‌ கிடந்த நீண்ட ஈட்டி ஒன்றை 
எடுத்தபடி திரும்பி யுதிஷ்டிரனை நோக்கி வீசினார்‌. ஈட்டி 
வருவதைக்‌ கண்டு பின்னடைந்த யுதிஷ்டிரன்‌ 
பிணங்களில்‌ கால்தடுமாறி பின்னடைந்து அதிலிருந்து 
தப்பினார்‌. தரையிலிருந்து பிறிதொரு வேலை எடுத்து 
சல்யர்‌ வீசினார்‌. அதை ஒழிந்த யுதிஷ்டிரன்‌ நிலையழிந்து 
சேற்றில்‌ விழுந்தார்‌. புரண்டு எழுவதற்குள்‌ 
கருங்குழம்பால்‌ மூழ்கடிக்கப்பட்டார்‌. விழிகளை மறைத்த 
கருஞ்சேற்றை வழித்தபடி பற்கள்‌ தெரிய இளித்தபடி 
இன்னொரு ஈட்டியுடன்‌ தாக்கவந்த சல்யரை நோக்கினார்‌. 


சல்யர்‌ அவர்‌ அருகே வந்து ஓங்கி ஈட்டியை வீச அது குறி 
தவறி நிலத்தில்‌ பாய்ந்தது. விழுந்த உடவில்‌ இருந்து 
பிறிதொரு ஈட்டியை உருவி எடுத்து மீண்டும்‌ குறி பார்த்து 
யுதிஷ்டிரன்‌ மேல்‌ எய்தார்‌. சேற்றில்‌ சறுக்கி விழுந்து 
புரண்டெழுவதற்குள்‌ கருமையில்‌ மூழ்கி அங்கிருந்த பல 
நூறு புழு உருவங்களில்‌ ஒன்றாக மாறினார்‌ யுதிஷ்டிரன்‌. 
அவருடைய கையிலிருந்து தயை நழுவி அப்பால்‌ 
விழுந்து கிடந்தது. “நீ என்‌ மூதாதை! உன்னையும்‌ 
கொல்லவேண்டும்‌ என்பது ஊழென்றால்‌ அதுவே 
ஆகுக!” என்று கூவியபடி சல்யர்‌ ஈட்டியை வீசியபடி 
அணுகி வந்தார்‌. 


யுதிஷ்டிரன்‌ கைகளை அகலவிரித்து துழாவியபடி எழ 
முயல அவர்‌ இடதுகையில்‌ தயை தட்டுப்பட்டது. அதை 
எடுத்தபோது நாண்‌ அறுந்து நீண்ட மூங்கில்‌ கழியென்றே 
தோன்றியது. பிணங்களில்‌ மிதித்துத்‌ தள்ளாடியபடி 
அணுகிய சல்யரை நோக்கியபடி எம்பி எம்பி 
பின்னடைந்தவண்ணம்‌ யுதிஷ்டிரன்‌ தயங்கினார்‌. 
சல்யரின்‌ ஈட்டி அவர்‌ அருகே விம்மியபடி சுழன்று 
சென்றது. தயையின்‌ இருமுனைகளும்‌ ஈட்டிக்கூர்போல 
உலோகக்கூம்பு கொண்டவை என்பதை அவர்‌ கண்டார்‌. 
“இளையோனே!” என கூவியபடி திரும்பி நோக்கி 
மறுகணத்தில்‌ வெறிகொண்டு பற்களைக்‌ கடித்து முழு 
விசையுடன்‌ சல்யரை நோக்கி எறிந்தார்‌. 


கால்கள்‌ தள்ளாடி ஒருகணம்‌ சல்யர்‌ செயலிழந்து நிற்க 
யுதிஷ்டிரன்‌ வீசிய வில்லின்‌ ஈட்டிமுனை அவர்‌ நெஞ்சில்‌ 


பாய்ந்து மறு புறம்‌ வந்தது. மல்லாந்து விழுந்து நெஞ்சில்‌ 
கோத்த ஈட்டியுடன்‌ ஒருக்களித்து தயையை 
வலக்கையால்‌ பற்றியபடி உடலதிர்ந்து சல்யர்‌ உயிர்‌ 
துறந்தார்‌. யுதிஷ்டிரன்‌ கையூன்றி எழுந்து திகைப்புடன்‌ 
சல்யரை நோக்கிக்கொண்டு நின்றார்‌. பிரதிவிந்தியன்‌ 
அப்பாலிருந்து “சல்யர்‌ விழுந்தார்‌! கெளரவப்‌ 
படைத்தலைமை வீழ்ந்தது!” என்று கூவினான்‌. நகுலன்‌ 
“கெளரவப்‌ படைத்தலைமை வீழ்ந்தது! சல்யர்‌ வீழ்ந்தார்‌!” 
என்று உரக்க கூவினான்‌. ஆனால்‌ அங்கு சூழ்ந்திருந்த 
படைகள்‌ அவர்களை அறியவில்லை. அவர்கள்‌ 
பிறிதொரு உலகில்‌ பிறிதொரு காலத்தில்‌ 
போர்புரிந்துகொண்டிருந்தனர்‌. 


இரு படைகளிலும்‌ அங்குமிங்குமாக ஓரிருவரே 
எஞ்சியிருப்பது தெரிந்தது. அவர்கள்‌ நிகழ்வன எதையும்‌ 
அறியவில்லை. அவர்களில்‌ எவர்‌ எந்தத்‌ தரப்பு என்றும்‌ 
தெரியவில்லை. அவர்கள்‌ தாங்களே எந்தத்‌ தரப்பு 
என்பதையும்‌ மறந்துவிட்டிருந்தார்கள்‌. பிரதிவிந்தியன்‌ 
தன்‌ தேரின்மீது ஏறி கொடியை அசைத்து “சல்யர்‌ 
விழுந்தார்‌! கெளரவப்‌ படைத்தலைவர்‌ வீழ்ந்தார்‌!” என்று 
கூவி அறிவித்தான்‌. கெளரவப்‌ படையிலிருந்து எவரும்‌ 
அதை அறியவில்லை. அங்கே போரிட்டுக்கொண்டிருந்த 
துரியோதனன்‌, சகுனி, கிருதவர்மனும்கூட அதை 
கேட்டதாகத்‌ தெரியவில்லை. யுதிஷ்டிரன்‌ திரும்பி 
நோக்கியபோது தேர்த்தட்டில்‌ விழிகளிலிருந்து நீர்வழிய 
டையில்லா உடலுடன்‌ வெற்றுக்கைகளுடன்‌ 
ன்றிருந்த அர்ஜுனனை பார்த்தார்‌. 

[10௨26]யுதிஷ்டிரன்‌ திசையழிந்தவராக சரிந்துகிடந்த 
தேர்த்தட்டு ஒன்றை பற்றியபடி நின்றார்‌. இளைய யாதவர்‌ 
தேரிலிருந்து இறங்கி அவர்‌ அருகே ஓடிவந்தார்‌. 
“யாதவனே” என யுதிஷ்டிரன்‌ விம்மினார்‌. “என்‌ 
கொடுங்கனவுகளில்‌ எல்லாம்‌ நான்‌ கண்டது 
இதைத்தான்‌. நான்‌ அஞ்சியது இதை மட்டும்தான்‌. என்‌ 
மைந்தரும்‌ உடன்பிறந்தாரும்‌ மறைந்து நான்‌ மட்டுமே 
எஞ்சியிருக்கிறேன்‌. நகுலனும்‌ சகதேவனும்‌...” என்று 
இளைய யாதவரின்‌ தோளைப்‌ பற்றியபடி அரற்றினார்‌. 
“அஞ்சற்க, அரசே. அவர்கள்‌ உயிரிழந்திருக்க 
வாய்ப்பில்லை” என்றார்‌ இளைய யாதவர்‌. “என்ன 
சொல்கிறாய்‌? நானே கண்டேன்‌! என்‌ இளையோர்‌ 
வீழ்ந்ததை என்‌ கண்களாலேயே கண்டேன்‌!” என்றார்‌ 
யுதிஷ்டிரன்‌. 

“அவர்களின்‌ பணி முடியவில்லை” என்றார்‌ இளைய 
யாதவர்‌. “அவர்கள்‌ எழுந்தாகவேண்டும்‌.” யுதிஷ்டிரன்‌ 
“அவர்கள்‌ இறக்கவில்லையா? மெய்யாகவே 
இறக்கவில்லையா? தெய்வமென நின்று சொல்க 
யாதவனே, அவர்கள்‌ இறக்கவில்லையா?” என்று 
கூவினார்‌. “அவர்கள்‌ இறக்காமல்‌ இக்களம்‌ 
முடிவடையாது. பெருநிகழ்வுகளுக்கும்‌ 
அருஞ்செயல்களுக்கும்‌ பின்‌ அந்த மானுடர்‌ 
இறந்தாகவேண்டும்‌ என்பது தெய்வங்களின்‌ நெறி. 
முற்றிறப்புக்கு மாற்றாக சிற்றிறப்பு நன்று. உடற்குறையும்‌ 
இறப்பே. உற்றாரின்‌ இறப்பு, நம்பிக்கையின்‌ இறப்பு, 
ஆணவத்தின்‌ இறப்பு என இறப்புகள்‌ பலவகை. 
ஆத்மாவின்‌ இறப்பே எஞ்சாத இறப்பு என்பார்கள்‌. இங்கு 
இறந்து மீளாத வரை அவர்களால்‌ இனி வாழமுடியாது.” 
யுதிஷ்டிரன்‌ “தெய்வங்களே!” என நெஞ்சில்‌ கைசேர்த்து 
விம்மினார்‌. 


“அவர்கள்‌ உடலில்‌ பாய்ந்த நஞ்சு முகில்களில்‌ இருந்து 
மலைப்பாறைகளை அடைந்தது. தங்கள்‌ அம்புகளை 
அத்தகைய நச்சுப்பாறைகளில்‌ தீட்டுத்தீட்டி அவர்கள்‌ 
உருவாக்குகிறார்கள்‌. நரம்புகளில்‌ பாயும்‌ அந்த அம்பு 
கொல்லும்திறன்‌ வாய்ந்தது. ஆனால்‌ இந்தக்‌ களம்‌ இன்று 
ஈரமாக உள்ளது. மண்‌ தசையென மாறி அனைத்து 
உடல்களையும்‌ ஒன்றாக இணைத்துள்ளது. அந்நஞ்சு ஓர்‌ 
உடலிலிருந்து களம்‌ முழுக்க பரவுகிறது. ஆகவே 


ஆற்றலிழக்கிறது.” யுதிஷ்டிரன்‌ துடிப்புடன்‌ “அவர்கள்‌ 
உயிரிழக்கவில்லை என்றால்‌...” என்றார்‌. கையைத்‌ 
தூக்கி ஏதோ சொல்லமுயன்று வாய்‌ இழுபட தத்தளித்தார்‌. 
பின்னர்‌ உளம்‌ கிழிபட விம்மியமுதபடி நிலத்தில்‌ 
அமர்ந்தார்‌. “தெய்வங்களே! தெய்வங்களே!” என்றார்‌. 


“நமக்கு பொழுதில்லை. அவர்களை களத்திலிருந்து 
மீட்டாகவேண்டும்‌. மாற்று செய்தாகவேண்டும்‌” என்றார்‌ 
இளைய யாதவர்‌. “என்ன செய்யவேண்டும்‌? என்‌ உயிரின்‌ 
ஒரு பகுதியை அளிப்பதென்றாலும்‌ செய்கிறேன்‌” 
என்றார்‌ யுதிஷ்டிரன்‌. “வருக!” என இளைய யாதவர்‌ 
அவரை அழைத்துச்சென்றார்‌. களத்தில்‌ மிகப்‌ 
பெரும்பாலானவர்கள்‌ வீழ்ந்துவிட்டிருந்தார்கள்‌. குவிந்து 
கிடந்த உடல்களை மிதித்தபடி அவர்கள்‌ சென்றனர்‌. 
யுதிஷ்டிரன்‌ “எங்கிருக்கிறார்கள்‌? யாதவனே, எனக்கு 
ஒன்றும்‌ தெரியவில்லை” என்றார்‌. “அவர்கள்‌ 
விழுந்தபோதே அந்த இடங்களைத்தான்‌ நான்‌ 
அடையாளம்‌ கண்டு நினைவில்‌ நட்டுக்கொண்டேன்‌” 
என்றார்‌ இளைய யாதவர்‌. தேரில்‌ நின்றிருந்த 
அர்ஜுனனை நோக்கி “என்ன செய்கிறாய்‌, பார்த்தா? 
வருக!” என்று யுதிஷ்டிரன்‌ சொன்னார்‌. அவர்‌ குரலை 
அர்ஜுனன்‌ கேட்டதாகவே தெரியவில்லை. “அவரை 
அழைக்கவேண்டாம்‌. அவர்‌ இக்களத்தின்‌ 
இறுதிக்கணத்தில்‌ இருக்கிறார்‌” என்றார்‌ இளைய யாதவர்‌. 


“இதோ!” என்று யுதிஷ்டிரன்‌ கூவினார்‌. “மந்தன்‌! மந்தன்‌!” 
என்று கைகளை விரித்து அலறினார்‌. இடையிலிருந்து 
சங்கை எடுத்து ஊதினார்‌. “எங்கே ஏவலர்‌? ஏவலர்‌ வருக! 
மருத்துவர்கள்‌ வருக!” இளைய யாதவர்‌ “அவர்கள்‌ 
எவரும்‌ இப்போது உயிருடன்‌ இல்லை” என்றார்‌. 
யுதிஷ்டிரன்‌ திகைத்து சூழ நோக்கி “ஆம்‌. கால்களில்‌ 
நிலைகொள்பவர்‌ எவருமே இங்கில்லை” என்றார்‌. சூழ 
நோக்கி “எவருமில்லையா? எவருமில்லையா? 
மருத்துவர்களே” என்றார்‌. கீழே குவிந்துகிடந்த 
உடல்களிலிருந்து ஒரு முதியவர்‌ கையூன்றி எழுந்தார்‌. 
“அரசே!” என்றார்‌. “நீர்‌ மருத்துவரா?” என்றார்‌ யுதிஷ்டிரன்‌. 
“ஆம்‌, நான்‌ மருத்துவனாகவே இக்களத்திற்கு வந்தேன்‌” 
என்றார்‌ அவர்‌. “என்‌ பெயர்‌ சியாமளன்‌... 
அஸ்தினபுரியின்‌ மருத்துவன்‌ நான்‌.” 


யுதிஷ்டிரன்‌ “சியாமளரே, என்‌ இளையோனை 
காப்பாற்றுங்கள்‌...” என்று குனிந்து விழிநீருடன்‌ 
கூவினார்‌. சியாமளர்‌ எழுந்து நின்று அருகே கிடந்த 
இருவரை கால்களால்‌ உதைத்தார்‌. “எழுக... எழுக” 
என்றார்‌. அவர்கள்‌ ஆழ்துயிலில்‌ இருந்து என எழுந்தனர்‌. 


“ஆசிரியரே” என்றனர்‌. “எழுக... இளவரசர்களை 
காக்கும்படி ஆணை” என்றார்‌ சியாமளர்‌. “அறத்தோனின்‌ 
ஆணையை தலைக்கொள்க, எழுக!” அவர்கள்‌ 
கையூன்றி எழுந்தனர்‌. அவர்களின்‌ விழிகள்‌ 
வெறித்திருந்தன. உடலெங்கும்‌ நரம்புகள்‌ கரிய மண்ணில்‌ 
கரிய வேர்கள்‌ என புடைத்திருந்தன. கரிய உடல்களின்‌ 
பரப்பிலிருந்து அவர்கள்‌ முளைத்து தனித்து 
எழுந்தவர்கள்‌ போலிருந்தார்கள்‌. எழுந்தபோது 
அவர்களின்‌ உடலில்‌ இருந்து ஆவி எழுந்தது. சேறு 
வழிந்து சொட்டியது. தள்ளாடி நடந்தபடி “எங்கே 
அவர்கள்‌?” என்றார்‌ சியாமளர்‌. “இங்கிருக்கிறார்கள்‌” 
என்று அவருடைய மாணவன்‌ சொன்னான்‌. 


இளைய யாதவர்‌ உடல்களை அகற்றி பீமனின்‌ உடலைத்‌ 
தொட்டு புரட்டினார்‌. அவன்‌ வாயில்‌ பற்கள்‌ இறுகி 
கிட்டித்திருந்தன. விழிகள்‌ துறித்து இரு வெண்சிப்பிகள்‌ 
போலிருந்தன. உடலெங்கும்‌ நரம்புகள்‌ இறுகி, கழுத்தில்‌ 
தசைநார்கள்‌ இழுபட்டு, பற்கள்‌ இளித்திருக்க தலைகீழாக 
தொங்குபவன்‌ போலிருந்தான்‌. “நரம்புகளை மின்நஞ்சு 
தாக்கியிருக்கிறது... மின்னற்கொடி வானிறங்கி 
மானுடரைத்‌ தாக்குவதற்கு நிகர்‌ அது” என்றார்‌ சியாமளர்‌. 
“அந்த மின்னம்புகளில்‌ இரண்டு தேவை... தேடி 
எடுங்கள்‌.” அதற்குள்‌ யுதிஷ்டிரனே இரண்டு அம்புகளை 
எடுத்து நீட்டினார்‌. “ஆம்‌, இவைதான்‌. இந்த நீல 
முனைகளில்‌ உள்ளது மின்னலின்‌ நஞ்சு” என்றார்‌ 
சியாமளர்‌. இரு நீல முனைகளையும்‌ ஒன்றுடன்‌ ஒன்று 
உரசினார்‌. பின்னர்‌ அவற்றை பீமனின்‌ இரு காதுகளிலும்‌ 
வைத்தார்‌. அவன்‌ உடல்‌ தீ பட்டதுபோல்‌ துள்ளியது. 


இருமுறை துள்ளி அடங்கியதும்‌ அவன்‌ இமைகள்‌ 
அசைந்தன. முகம்‌ உயிர்ப்பு கொண்டது. மூச்சு ஓடத்‌ 
தொடங்கியது. அவனைப்‌ பிடித்து உலுக்கி “மந்தா! 
மந்தா!” என்று யுதிஷ்டிரன்‌ கூவினார்‌. “மந்தா, எழுக! 
எழுக, மந்தா! நீ சாகவில்லை... மந்தா, எழுக!” என்று 
அழுகையில்‌ உடைந்த குரலில்‌ அழைத்தார்‌. பீமனின்‌ 
வாய்‌ அசைந்தது. நாக்கு கடைவாயில்‌ துழாவ 
தொண்டைமுழை ஏறியிறங்கியது. அவன்‌ வாயோரம்‌ 
கோழை வழிய விழிநீர்‌ கன்னங்களில்‌ கரிய சேற்றில்‌ 
கோடிட்டது. அவனை உலுக்கி “மந்தா! மந்தா!” என 
கூவிக்கொண்டிருந்தார்‌ யுதிஷ்டிரன்‌. ஒரு கணத்தில்‌ 
அவன்‌ யுதிஷ்டிரனின்‌ குரலை கேட்டான்‌. “மூத்தவரே” 
என்றான்‌. மறுகணமே கைகளை ஊன்றி 
எழுந்தமர்ந்தான்‌. “என்ன ஆயிற்று? எங்கே மைந்தர்‌?” 
என்றான்‌. “அவர்களையும்‌ மீட்கவேண்டும்‌... சல்யர்‌ 
கொல்லப்பட்டார்‌” என்றார்‌ இளைய யாதவர்‌. பீமன்‌ தன்‌ 


உடலில்‌ தைத்திருந்த அம்புகளின்‌ தண்டுகளை பிடுங்கி 
எறிந்தான்‌. அவற்றின்‌ பொருத்துவாய்களில்‌ சேறு படிந்து 
குருதி நின்றுவிட்டிருந்தது. 


“அரசே, இனி பீமசேனனே போதும்‌... நீங்கள்‌ அப்பால்‌ 
அமர்ந்திருங்கள்‌.” யுதிஷ்டிரன்‌ “என்‌ மைந்தர்‌... 
எங்கிருக்கிறார்கள்‌...” என்றார்‌. “நாங்கள்‌ 
பார்த்துக்கொள்கிறோம்‌... நீங்கள்‌ அமர்ந்திருங்கள்‌” 
என்றான்‌ பீமன்‌. யுதிஷ்டிரன்‌ “அவர்களை நான்‌ 
கண்டடைகிறேன்‌” என்று பதறினார்‌. “உங்கள்‌ பதற்றமே 
எங்களுக்கு தடை... அமர்க!” என பீமன்‌ உரத்த குரலில்‌ 
சொல்ல யுதிஷ்டிரன்‌ பின்னடைந்து தளர்ந்து கவிழ்ந்த 
தேரின்‌ சகடங்களில்‌ அமர்ந்தார்‌. வெறித்த விழிகளால்‌ 
அவர்கள்‌ மைந்தர்களை உடல்களிலிருந்து அகழ்ந்து 
எடுப்பதை கண்டார்‌. “நகுலன்‌... நகுலன்‌!” என்று 
கைசுட்டி கூவினார்‌. “ஆம்‌, பார்த்துவிட்டோம்‌” என்று 
பீமன்‌ சொன்னான்‌. சுருதகீர்த்தியின்‌ நெஞ்சில்‌ 
பாய்ந்திருந்த அம்பிலேயே சல்யரின்‌ மின்னம்புகளைத்‌ 
தொட்டு உடலை அதிரச்செய்தார்‌ சியாமளர்‌. 


மருத்துவர்கள்‌ தொட்டுப்‌ புரட்டி மின்தொடுகை அளிக்க 
அவர்கள்‌ ஒவ்வொருவராக எழுந்தனர்‌. நகுலன்‌ 
எழுந்ததுமே சூழுணர்ந்து திடுக்கிட்டு “எங்கே 
இளையவன்‌?” என்றான்‌. மறுகணமே துள்ளி எழுந்து 
“அவன்‌ அங்கே வீழ்ந்தான்‌... அங்கே” என்று ஓடினான்‌. 
அவர்கள்‌ அனைவரும்‌ மீண்டு எழுந்துவிட்டதை 
யுதிஷ்டிரன்‌ கண்டார்‌. ஒருவரை ஒருவர்‌ மெல்ல 
தொட்டுக்கொண்டனர்‌. நகுலன்‌ சகதேவனை 
தழுவிக்கொண்டு கண்ணீர்விட்டான்‌. சர்வதனின்‌ 
தலையை மெல்ல வருடி சுதசோமனின்‌ தோளை தொட்ட 
பின்‌ அவர்களை நோக்காமல்‌, ஒரு சொல்லும்‌ 
உரைக்காமல்‌ பீமன்‌ அப்பால்‌ சென்றான்‌. சாத்யகியும்‌ 
திருஷ்டத்யும்னனும்‌ உடலை நீட்டி கைதூக்கினர்‌. 
சிகண்டி எழுந்து களைப்படைந்தவர்போல கவிழ்ந்த 
தேரின்‌ குடம்‌ மேல்‌ அமர்ந்து நிலத்தை 
நோக்கிக்கொண்டிருந்தார்‌. 


சகதேவன்‌ சூழ நோக்கிய பின்‌ “போர்‌ முடிந்துவிட்டது, 
யாதவரே. களத்தில்‌ எவருமே இல்லை...” என்றான்‌. 
“அங்கே போர்‌ நிகழ்கிறது இன்னமும்‌” என்றார்‌ இளைய 
யாதவர்‌. அவர்‌ சுட்டிக்காட்டிய இரு எல்லைகளிலும்‌ போர்‌ 
நிகழ்ந்துகொண்டிருந்தது. “சகுனி இன்னமும்‌ களத்தில்‌ 
இருக்கிறார்‌. அவர்‌ இருக்கும்‌ வரை துரியோதனனும்‌ 
இருப்பார்‌” என்றார்‌ இளைய யாதவர்‌. யுதிஷ்டிரன்‌ 
சீற்றத்துடன்‌ எழுந்துகொண்டு “அவ்விழிமகனை நானே 


கொல்கிறேன்‌” என்றார்‌. இளைய யாதவர்‌ “அவரிடம்‌ 
உங்கள்‌ அம்புகள்‌ விசைகொள்ளா?” என்றார்‌. “ஏன்‌?” 
என்றார்‌ யுதிஷ்டிரன்‌. “ஏனென்றால்‌ அவரும்‌ நீங்களும்‌ 
வேறல்ல.” யுதிஷ்டிரன்‌ திகைத்து பின்‌ தளர்ந்து 
தலைகுனிந்தார்‌. இளைய யாதவர்‌ “நகுலனும்‌ 
சகதேவனும்‌ அவரை வெல்லட்டும்‌... பீமசேனன்‌ 
துரியோதனனை வெல்லட்டும்‌... இன்னும்‌ ஒரு 
நாழிகையில்‌ இங்கே போர்‌ முடிந்துவிடும்‌” என்றார்‌. 


யுதிஷ்டிரன்‌ களத்தை நோக்கினார்‌. சியாமளர்‌ மண்சிலை 
நீர்பட்டு கரைந்து உருவழிவதுபோல மடிந்து சேற்றில்‌ 
அமர்ந்தார்‌. அவருக்கு அப்பால்‌ அவருடைய 
மாணவர்களும்‌ அவ்வாறே தளர்ந்து தொய்ந்தனர்‌. 
யுதிஷ்டிரன்‌ அச்சத்துடன்‌ அவர்களின்‌ உடல்களை 
பார்த்தார்‌. சியாமளரின்‌ இடைக்குக்‌ கீழே உடலே 
இருக்கவில்லை என்று தோன்றியது. அவருடைய 
மாணவர்களும்‌ உடல்‌ சிதைந்திருந்தனர்‌. அவர்கள்‌ 
விழுந்து விழிநிலைத்து அங்கே நெளிந்தசைந்த 
உடல்பரப்பில்‌ பதிந்து விழிக்கு அறியாதவர்களாக 
ஆனார்கள்‌. அது ஒரு கொடுங்கனவு. ஆனால்‌ அவர்கள்‌ 
எழுந்து வந்தனர்‌. உயிரளித்தனர்‌. அவர்களில்‌ 
ஏறிவந்தவை பாதாளதெய்வங்களா என்ன? அவர்கள்‌ 
எழுந்து வந்த அதே இடத்தில்‌ விழிப்பதற்கு முன்‌ இருந்த 
அதே வடிவில்‌ மீண்டும்‌ சென்றமைந்துவிட்டதாக 
யுதிஷ்டிரன்‌ எண்ணினார்‌. 


“மூத்தவரே, நீங்கள்‌ பின்னடைந்து ஓய்வெடுங்கள்‌... 
மைந்தர்‌ உங்களுடன்‌ இருக்கட்டும்‌” என்றான்‌ சகதேவன்‌. 
“இளையோனே, சகுனி வஞ்சம்‌ கொண்டவர்‌” என்று 
யுதிஷ்டிரன்‌ சொன்னார்‌. “ஆம்‌, ஆனால்‌ இப்போது அவர்‌ 
என்றும்‌ இருந்ததைவிட நாங்கள்‌ வஞ்சம்‌ 
கொண்டிருக்கிறோம்‌” என்றான்‌ சகதேவன்‌. இளைய 
யாதவர்‌ தேரிலேறிக்கொள்ள நகுலன்‌ அதில்‌ ஏறி 
நின்றான்‌. யுதிஷ்டிரன்‌ “அர்ஜுனன்‌ எங்கே?” என்று 
கேட்டார்‌. அவன்‌ அப்பால்‌ பின்பக்கம்‌ நோக்கி நிற்பதை 
கண்டார்‌. நகுலன்‌ “செல்க! செல்க!” என்று ஆணையிட 
தேர்‌ எழுந்து உடல்களின்மேல்‌ ஏறிவிழுந்து அகன்றது. 
சுருதகீர்த்தியும்‌ சுருதசேனனும்‌ நகுலனுடன்‌ சென்றனர்‌. 
பீமனுடன்‌ அவன்‌ மைந்தர்கள்‌ செல்ல பிரதிவிந்தியனும்‌ 
யெளதேயனும்‌ சாத்யகியை தொடர்ந்தனர்‌. 


அவர்கள்‌ செல்வதை யுதிஷ்டிரன்‌ 
நோக்கிக்கொண்டிருந்தார்‌. விண்ணில்‌ முகில்கள்‌ எழுந்து 
திரண்டுகொண்டிருக்க ஒளி அணைந்துகொண்டிருந்தது. 
வடமேற்கே சென்ற முகில்கள்‌ எடைகொண்டு 


நிலைகொள்ள தென்கிழக்கிலிருந்து எழுந்தவை 
அவற்றை முட்டிமுட்டிச்‌ செறிந்தன. கரிய உருவங்கள்‌ 
மேலும்‌ கருமைகொள்ள காற்றில்‌ நீர்த்துளிகள்‌ பொழியத்‌ 
தொடங்கின. தெற்கிலிருந்து வீசிய குளிர்காற்று நடுங்கச்‌ 
செய்தது. வானிலிருந்து ஓங்கி ஊதியதுபோல ஒரு 
காற்றலை வந்து அறைந்து சுழித்து அகன்றபோது 
சிலகணங்கள்‌ அங்கே நிறைந்திருந்த அழுகலின்‌ 
கெடுமணம்‌ அகன்றது. பின்‌ வெம்மையலை என வந்து 
மூக்கை அறைந்தது. 


அர்ஜுனன்‌ குனிந்து களத்தில்‌ விழுந்த வீரன்‌ ஒருவனின்‌ 
தோலாடையை கிழித்தெடுத்து தான்‌ அணிந்தான்‌. அவன்‌ 
கவசங்களை ஒவ்வொன்றாக எடுத்து அணிந்தான்‌. 
அவன்‌ அசைவுகளிலிருந்த துயில்தன்மையை 
யுதிஷ்டிரன்‌ வியப்புடன்‌ நோக்கிக்கொண்டிருந்தார்‌. 
அவனுள்‌ வேறேதோ கனவு ஓடிக்கொண்டிருக்கிறது 
என்று தோன்றியது. “இளையோனே” என்றார்‌. 
அக்கனவை கலைக்கலாமா என்ற ஐயம்‌ எழுந்தது. 
ஆனால்‌ அக்கனவு நீடிக்கலாகாது என்றும்‌ தோன்றியது. 
அது உளைச்சேறு போன்ற கனவு. மிகமிக 
மென்மையானது. பற்றிக்கொண்டால்‌ யானையும்‌ 
தப்பமுடியாத பேராற்றல்‌ கொண்டது. எது கொல்லுமோ 
அதை விழையச்‌ செய்வது. எது துன்பமோ அதை சுவை 
சுவையென காட்டுவது. அவர்‌ கைகளை வீசி 
“இளையோனே, நோக்குக! இளையோனே” என கூவினார்‌. 


அர்ஜுனன்‌ செய்வதை அதன்‌ பின்னரே அவர்‌ கண்டார்‌. 
அவன்‌ ஆடைகளை அணிந்து அவற்றின்மேல்‌ 
கவசங்களை அணிந்தபின்‌ மேலும்‌ கவசங்களை 
அணிந்தான்‌. அவற்றின்‌ மேல்‌ ஆடைகளை அணிந்தான்‌. 
கையில்‌ கிடைத்த அனைத்துக்‌ கவசங்களையும்‌ 
ஆடைகளையும்‌ ஒன்றன்மேல்‌ ஒன்றாக 
அணிந்துகொண்டிருந்தான்‌. அவை அனைத்துமே கரிய 
சேற்றால்‌ ஆனவை போலிருந்தன. அவன்‌ உடல்‌ 
கருமையாக வீங்கிப்பெருப்பதுபோல்‌ தோன்றியது. 
“இளையோனே, என்ன செய்கிறாய்‌?” என்று யுதிஷ்டிரன்‌ 
கூவினார்‌. “இளையோனே, நோக்கு. நீ செய்வதென்ன?” 
அர்ஜுனன்‌ அவரை நோக்கிவிட்டு அவர்‌ உருவம்‌ 
உள்ளத்தில்‌ பதியாமல்‌ குனிந்து கீழே கிடந்த ஆடை 
ஒன்றை எடுத்தான்‌. அது ஆடை அல்ல, ஆடை பதிந்த 
தடம்‌. ஆனால்‌ அவனால்‌ அது ஆடையல்ல என்று உணர 
முடியவில்லை. சேற்றை விரல்களால்‌ அள்ளிக்கொண்டே 
இருந்தான்‌. “இளையோனே! இளையோனே” என 
யுதிஷ்டிரன்‌ கூவினார்‌. 


சந்தை ஒன்று உருவாகத்‌ தொடங்கியிருந்தது. கடலுக்குள்‌ 
இருந்து பெருநாவாய்கள்‌ வரத்தொடங்கவில்லை. 
முற்காலப்பெயர்‌ சாலவனம்‌. இங்கிருந்த காட்டை ஆண்ட 
குலத்தலைவன்‌ கிருஷ்ணையின்‌ கரையில்‌ ஒரு 
அன்னசாலையை அமைத்து வணிகர்களிடம்‌ தீர்வை 
பெற்றுக்கொண்டிருந்தான்‌...” என்றார்‌. 


“அவனை அன்னவாகனன்‌ என்றும்‌ சாலவாகனன்‌ 
என்றும்‌ வணிகர்கள்‌ சொன்னார்கள்‌. பஞ்சகர்‌ 
அவனுடைய அன்னசாலையில்‌ ஒருநாளில்‌ பத்தாயிரம்‌ 
இலைகள்‌ விழுந்தன என்று வியந்து எழுதியிருக்கிறார்‌” 
என்றார்‌ அஸ்வர்‌. “இன்று சாலவாகனர்கள்‌ அரசர்களாக 

கிவிட்டனர்‌. கொடியும்‌ குடையும்‌ படையும்‌ 
கோட்டையும்‌ கொண்டவர்கள்‌. தங்கள்‌ நாணயங்களிலும்‌ 
முத்திரைகளிலும்‌ தங்களை சாதவாகனர்‌ என்றும்‌ 
சதகர்ணி என்றும்‌ பொறித்துக்கொள்கிறார்கள்‌. கிழக்கே 
கலிங்கமும்‌ வடக்கே விதர்பமும்‌ மேற்கே மாளவமும்‌ 
அவர்களை கட்டுப்படுத்தும்‌ எல்லைகள்‌.” 


படகு கிளம்பி நீரொழுக்கில்‌ சென்றபோது அருகே வந்த 
படகில்‌ இருந்த ஒரு சூதரைக்கண்டு கீகடர்‌ “விஸ்வகரே 
நீரா? நீரும்‌ உமது குழுவினரும்‌ கலிங்கத்தில்‌ நோய்‌ கண்டு 
மாண்டுவிட்டீர்கள்‌ என்றல்லவா அறிந்தேன்‌?” என்றார்‌. 
அவர்‌ உரக்கநகைத்து “நீர்‌ திருவிடத்தில்‌ போரில்‌ 
மாண்டதை கண்ணால்‌ கண்டதாக சரபனும்‌ கிரீஷ்மனும்‌ 
என்னிடம்‌ பத்துமுறை உறுதி சொன்னார்கள்‌” என்றார்‌. 


“சூதர்களுக்கு நூறு இறப்பு. நூறு பிறப்பு” என்றார்‌ கீகடர்‌ 
சிரித்துக்கொண்டு. “அங்கே என்ன செய்கிறீர்‌? எங்கள்‌ 
படகில்‌ ஏறிக்கொள்ளும்‌. நாட்பட்ட வியாதிபோல விடாது 
கூடவரும்‌ முற்றிய பழங்கள்‌ குடம்‌ நிறைய இருக்கிறது.” 
விஸ்வகர்‌ நகைத்துக்கொண்டு “ஆம்‌, சொல்மகளும்‌ 
கள்மகளும்‌ ஒருகுலம்‌. மூப்படையும்தோறும்‌ 
அழகுகொள்பவர்கள்‌” என்றார்‌. படகுகள்‌ நடுவே 
போடப்பட்ட பலகை வழியாக இப்பால்‌ வந்து “என்‌ 
துணைவர்கள்‌ இருவரும்‌ கலிங்கத்தில்‌ வயிற்றுநோயால்‌ 
இறந்தனர்‌. அது முதல்‌ நானும்‌ என்‌ யாழுமே 
இருக்கிறோம்‌” என்றார்‌. “இனிய யாழ்‌. தனிமைக்கு அது 
சிறந்த துணையே?” என்றார்‌ கீகடர்‌. 


அனலில்‌ சுட்டமீனையும்‌ இலையில்‌ பொத்தி ஆவியில்‌ 
வேகவைத்த அரிசி அப்பத்தையும்‌ தின்று மீசையை 
நீவிவிட்டபடி விஸ்வகர்‌ மரப்பலகையில்‌ நன்றாகச்‌ 

சாய்ந்து கிருஷ்ணையை நோக்கினார்‌. “பாரதவர்ஷத்தின்‌ 
கரிய நீள்‌ குழல்‌ என இந்நதியைச்‌ சொல்கிறார்கள்‌. 


அர்ஜுனன்‌ திரும்பி நோக்கியபோது அந்த விழிகளைக்‌ 
கண்டு அவர்‌ அஞ்சினார்‌. அவை முற்றிலும்‌ 
அயலானவையாக இருந்தன. மானுடரில்‌ மாண்டோர்‌ 
எழும்போது மட்டுமே அந்த நோக்கை அவர்‌ 
கண்டிருக்கிறார்‌. “இளையோனே, என்ன செய்கிறாய்‌?” 
அர்ஜுனன்‌ அவரை நோக்கி புன்னகைத்தான்‌. 
யுதிஷ்டிரன்‌ எழுந்து அவனை அணுகி தோளைப்‌ பற்றி 
உலுக்கினார்‌. “என்ன செய்கிறாய்‌? நீ கவசங்கள்‌ 
அணிந்துவிட்டாய்‌. மீண்டும்‌ மீண்டும்‌ ஏன்‌ அணிகிறாய்‌?” 
அர்ஜுனன்‌ தன்‌ உடலை தானே நோக்கினான்‌. “ஆம்‌” என 
முனகினான்‌. பின்னர்‌ “ஆம்‌” என சொல்லிக்கொண்டு 
தலையை அசைத்தான்‌. “கழற்று அதை” என்றார்‌ 
யுதிஷ்டிரன்‌. அவன்‌ மீண்டும்‌ தன்‌ உடலை நோக்கிய பின்‌ 
சலிப்புடன்‌ “வேண்டாம்‌, மூத்தவரே” என்றான்‌. 


யுதிஷ்டிரன்‌ “நீ அடைந்த வெற்றி இந்த ஞாலம்‌ 
உள்ளளவும்‌ புகழப்படுவது. அந்தக்‌ கண்ணேறு இன்று 
கழிந்தது என்று கொள்க... நீ தெய்வங்கள்‌ விழைந்ததை 
அளித்துவிட்டாய்‌. இளைய யாதவன்‌ சொன்னதை நான்‌ 
சொல்கிறேன்‌” என்றார்‌. “தெய்வங்களிடம்‌ சொல்க, ஆம்‌ 
நான்‌ வெறும்‌ மானுடனே! அதை உணர்ந்துவிட்டேன்‌ 
என்று சொல்க! அதன்பின்‌ நிகழ்ந்ததை முற்றாக 
மறந்துவிட்டு இங்கு மீள்க! இனி ஒரு வாழ்க்கை 
எஞ்சியிருக்கிறது. இது ஒரு பிறந்தெழல்‌ என கூட்டுக!” 
என்றார்‌ யுதிஷ்டிரன்‌. அர்ஜுனன்‌ பொருள்கொண்டானா 
என்று எண்ண முடியவில்லை. “இளையோனே, போர்‌ 
முடிகிறது. இன்னும்‌ ஒரு நாழிகைப்‌ பொழுதுதான்‌. நாம்‌ 
பேரிழப்புகளை அடைந்தோம்‌. ஆனால்‌ நம்‌ மைந்தரும்‌ 
உடன்பிறந்தாரும்‌ எஞ்சியிருக்கிறார்கள்‌. 
அவ்வண்ணமாவது தெய்வங்கள்‌ நம்மிடம்‌ கனிந்தன.” 


அர்ஜுனன்‌ தலையசைத்தான்‌. அவன்‌ பேசியபோது 
அக்குரலே அவர்‌ அறிந்ததாக இருக்கவில்லை. “ஆம்‌, 
தெய்வங்கள்‌ கனிவுகொள்பவை. இறுதித்துளி 
ஆணவத்தையும்‌ பெற்றுக்கொண்டு தங்கள்‌ 
கொடைகளை அளிக்கின்றன.” அவன்‌ உரக்க நகைத்து 
“நாக்கை பிடுங்கிவிட்டு நற்சுவையை 
அளிப்பதைப்போல” என்றான்‌. “நீ இக்கசப்பையே 
வெல்லவேண்டும்‌...” என்று யுதிஷ்டிரன்‌ முகம்சுளித்தபடி 
சொன்னார்‌. “இந்தத்‌ தருணத்திலிருந்து உன்னில்‌ 
முளைவிட்டு வளரப்போவது இது. இதை வெல்க... 
வேறுவழியே இல்லை, இதை வென்றாகவேண்டும்‌.” 
அர்ஜுனன்‌ சூழ நோக்கி “அவர்கள்‌ எங்கே?” என்றான்‌. 
“சகுனியை வெல்லச்‌ சென்றிருக்கிறார்கள்‌” என்றார்‌ 
யுதிஷ்டிரன்‌. “அவர்‌ ஒரு நாழிகைக்குள்‌ வீழ்வார்‌ என்றும்‌ 


அவர்‌ வீழ்ந்தபின்‌ துரியோதனன்‌ 
களம்நிற்கப்போவதில்லை என்றும்‌ யாதவன்‌ 
சொல்கிறான்‌.” 


“சகதேவன்‌ சகுனியை கொல்வான்‌, ஐயமில்லை” என்று 
அர்ஜுனன்‌ சொன்னான்‌. மீண்டும்‌ வெற்று நகைப்புடன்‌ 
“சூதாடிகளில்‌ ஒருவரையேனும்‌ அவன்‌ கொல்லட்டும்‌. 
அகம்‌ அடங்கி இங்கிருந்து மீள்வான்‌” என்றான்‌. 
யுதிஷ்டிரன்‌ விழிகள்‌ தாழ்த்தி தலையை அசைத்தார்‌. 
அர்ஜுனன்‌ சென்று ஒரு தேர்த்தட்டில்‌ அமர்ந்தான்‌. 
கைகளை ஒன்றுடன்‌ ஒன்று சேர்த்துக்கொண்டான்‌. 
“அவர்‌ என்‌ தேரிலிருந்து இறங்கிவிட்டார்‌. அவன்‌ தேரை 
ஓட்டுகிறார்‌. அவன்‌ இப்போது அர்ஜுனன்‌ ஆவான்‌. 
அவன்‌ கையில்‌ இருக்கும்‌ வில்‌ காண்டீபமும்‌ ஆகும்‌” 
என்றான்‌. “இதை நிகழ்த்தி அவர்‌ அடைவதுதான்‌ என்ன? 
மூத்தவரே, தெய்வங்கள்‌ ஏன்‌ இத்தனை 
இரக்கமற்றவையாக இருக்கின்றன?” யுதிஷ்டிரன்‌ 
அவனை திகைத்த விழிகளால்‌ நோக்கிக்கொண்டு 
அமர்ந்திருந்தார்‌. அர்ஜுனன்‌ மீண்டும்‌ உரக்க 
வெற்றுநகைப்பை எழுப்பினான்‌. முகம்‌ நகைக்கையில்‌ 
விழிகள்‌ ஒழிந்துகிடந்தன. 


“இக்களத்திலிருந்து இறக்காமல்‌ மீள்பவர்‌ தற்கொலை 
செய்துகொள்வார்கள்‌” என்று அர்ஜுனன்‌ சொன்னான்‌. 
“நாம்‌ மண்மேல்‌ நிலைகொள்ளவில்லை. இங்குள்ள 
ஒவ்வொன்றுக்கும்‌ நாம்‌ அளித்துள்ள பொருள்மேல்‌ 
நிலைகொண்டிருக்கிறோம்‌. பதினெட்டு நாட்களில்‌ 
அத்தனை பொருட்களையும்‌ முற்றாக 
அழித்துவிட்டோம்‌.” யுதிஷ்டிரன்‌ “ஆம்‌” என்றார்‌. 
அர்ஜுனன்‌ “அவர்‌ இந்தக்‌ களத்தை மெழுகிப்பூசிவிட்டார்‌. 
இனி அவருக்கு உரியதை இதன்மேல்‌ எழுதுவார்‌” 
என்றான்‌. யுதிஷ்டிரன்‌ “நாம்‌ இப்பேச்சை விடுவோம்‌... 
இன்னும்‌ சற்றுநேரம்‌...” என்றார்‌. அச்சொல்‌ சென்று ஏதோ 
நரம்பை தொட்டதுபோல அர்ஜுனன்‌ விதிர்ப்புற்று 
எழுந்தான்‌. கீழிருந்து கூரிய அம்பொன்றை எடுத்து தன்‌ 
கழுத்தை நோக்கி கொண்டுசெல்ல யுதிஷ்டிரன்‌ பாய்ந்து 
அவன்‌ கையை பற்றிக்கொண்டார்‌. “இளையோனே 
வேண்டாம்‌, இது என்‌ ஆணை! என்‌ ஆணை, 
இளையோனே!” 


அம்பை வீசிவிட்டு அர்ஜுனன்‌ விம்மி அழுதான்‌. 
தலையை ஓங்கி அறைந்தபடி குவிந்திருந்த பிணங்கள்‌ 
மீதே அமர்ந்தான்‌. யுதிஷ்டிரன்‌ அவன்‌ உடல்குலுங்க 
அழுவதை நோக்கிக்கொண்டு நின்றார்‌. பின்னர்‌ ஒரு 
சொல்லும்‌ உரைக்காமல்‌ பின்னடைந்து தானும்‌ 


அமர்ந்தார்‌. அவன்‌ அழுது ஓய்ந்து மெல்ல மீள்வதை 
நோக்கிக்கொண்டிருந்தார்‌. மிக அப்பால்‌ சங்கொலி 
கேட்டது. அது சாத்யகியின்‌ அறிவிப்பு என அவர்‌ 
உணர்ந்தார்‌. மெல்லிய துடிப்புடன்‌ எழுந்தமர்ந்தார்‌. 
மீண்டும்‌ செவிகொண்ட பின்‌ “கிருதவர்மன்‌ வீழ்ந்தான்‌... 
கிருதவர்மனை சாத்யகி வீழ்த்திவிட்டான்‌” என்றார்‌. 
அர்ஜுனன்‌ அதை செவிகொள்ளவில்லை. யுதிஷ்டிரன்‌ 
நிலையழிந்து உடல்‌ ததும்பினார்‌. “ஒரு வாழ்த்தொலிகூட 
இல்லாத சாவு... இங்கே சாவு முற்றாக 
பொருளழிந்துவிட்டது” என்றார்‌. 


மீண்டும்‌ ஒரு சங்கொலி எழுந்ததும்‌ அவ்வொலி கேட்ட 
திசைநோக்கி சற்று சென்று இடையில்‌ கைவைத்து நின்று 
“அது திருஷ்டத்யும்னனின்‌ கொம்பொலி. வீழ்ந்தவர்‌ 
கிருபர்‌!” என்றார்‌. “கிருபரை பாஞ்சாலன்‌ வீழ்த்த 
முடியுமா என்ன? ஆனால்‌ இக்களத்தில்‌ மாணவர்கள்‌ 
ஆசிரியரை வென்றுகொண்டிருக்கிறார்கள்‌.” அவர்‌ 
கைகள்‌ பதறி அசைய “வீழ்த்தப்பட்டுவிட்டார்‌... ஓர்‌ 
எளிய அறிவிப்பை அளிக்கக்கூட நம்மிடம்‌ 
எவருமில்லை” என்றார்‌. “இனி எஞ்சியிருப்பவர்‌ 
அஸ்வத்தாமன்‌... அவரை எவர்‌ வெல்லமுடியும்‌? அவரே 
களம்விட்டு செல்லவேண்டும்‌...” சங்கொலி எழுந்தது. 
“சிகண்டி! சிகண்டி!” என்றார்‌ யுதிஷ்டிரன்‌. 
“அஸ்வத்தாமனை அவர்‌ வீழ்த்திவிட்டாரா என்ன?” 
செவிகூர்ந்து “அஸ்வத்தாமனை சிகண்டி புறம்கண்டார்‌. 
அஸ்வத்தாமன்‌ களம்விட்டு அகன்றார்‌” என்றார்‌. 


யுதிஷ்டிரன்‌ கொந்தளிப்புடன்‌ திரும்ப வந்து 
அர்ஜுனனிடம்‌ “இளையோனே, முழு வெற்றி... முழு 
வெற்றி அணுகி வருகிறது. இனி எஞ்சுபவர்‌ சகுனி... 
அதன்பின்‌ இக்களத்தில்‌ துரியோதனன்‌ தனித்து 
நிற்பான்‌!” என்றார்‌. அர்ஜுனன்‌ வேறெங்கோ இருந்தான்‌. 
“இளையோனே, அஸ்வத்தாமனே வெல்லப்பட்டார்‌!” 
என்றார்‌ யுதிஷ்டிரன்‌. அர்ஜுனன்‌ தலைகுனிந்து 
அமர்ந்திருந்தான்‌. அவனை தன்‌ சொற்கள்‌ 
சென்றடையவில்லை என உணர்ந்து அவன்‌ 
ஆணவத்தை சென்று தொடும்‌ சொல்லை எடுத்தார்‌. 
“உன்னால்கூட வெல்லப்பட இயலாதவர்‌, பாஞ்சாலரின்‌ 
வில்‌ முன்‌ பணிந்தார்‌.” மீண்டும்‌ கூர்ந்து நோக்கி 
“பீஷ்மரை வென்ற புகழுடன்‌ இதுவும்‌ அவருக்கு 
அமையும்‌” என்றார்‌. அர்ஜுனன்‌ நிமிர்ந்து 
நோக்கவில்லை. யுதிஷ்டிரன்‌ சோர்வுடன்‌ தலையசைத்து 
“இங்கே தனித்து நின்றிருக்கிறேன்‌... முற்றிலும்‌ தனித்து 
நின்றுள்ளேன்‌” என்றார்‌. 


அர்ஜுனன்‌ நீள்மூச்சுகளுடன்‌ நிலைமீண்டான்‌. 
தலையை உலுக்கி தன்னிடமிருந்தே விடுபட்டான்‌. 
பின்னர்‌ நிமிர்ந்து யுதிஷ்டிரனை நோக்கி “நான்‌ மீண்டும்‌ 
அவரை பார்க்க விழைகிறேன்‌, மூத்தவரே” என்றான்‌. 
“அவர்‌ சொன்ன அத்தனை சொற்களும்‌ என்னுள்‌ 
மறைந்துவிட்டிருக்கின்றன. சொன்ன அந்த முகம்‌ 
மட்டுமே நினைவில்‌ எஞ்சுகிறது. மீண்டும்‌ அவர்‌ அதை 
சொல்லவேண்டும்‌ என விழைகிறேன்‌.” யுதிஷ்டிரன்‌ 
வெறுமனே நோக்கிக்கொண்டிருந்தார்‌. அப்போது 
அங்கிருந்து எழுந்து அகன்றுவிடவேண்டும்‌ என்னும்‌ 
தவிப்பே அவரிடம்‌ எஞ்சியிருந்தது. அவனை அவர்‌ 
உள்ளாழத்தில்‌ அஞ்சினார்‌. 

“ஒருவேளை இனி பல்லாயிரம்‌ முறை பல்லாயிரம்‌ 
பல்லாயிரம்‌ முறை அது சொல்லப்படக்கூடும்‌” என்றான்‌ 
அர்ஜுனன்‌. “ஏனென்றால்‌ அதன்‌ ஒவ்வொரு சொல்லும்‌ 
இப்போது பொருள்மாறுபாடு கொண்டுவிட்டது. 
இக்களத்தில்‌ நின்று அதை மீண்டும்‌ ஒவ்வொரு 
ஒலித்துளியாக நினைவுகூர வேண்டும்‌. ஒவ்வொன்றிலும்‌ 
உறையும்‌ தெய்வங்களை மீட்டெடுக்க வேண்டும்‌. 
அவ்வண்ணம்‌ காலமடிப்பு தோறும்‌ அதை கண்டெடுக்க 
வேண்டும்‌ போலும்‌.” யுதிஷ்டிரன்‌ “ஆம்‌, இளையோனே. 
இங்கே இளைய யாதவனின்‌ அழியாச்‌ சொல்‌ 
நிலைநாட்டப்பட்டுவிட்டது. இந்த யுகத்திற்கான பொருள்‌ 
நிறைவுகொண்டது” என்றார்‌. இரு கைகளையும்‌ விரித்து 
“இக்களத்திலிருந்து ஒரு படைவீரன்‌ கூட 
எஞ்சப்போவதில்லை. இதோ இன்னும்‌ அரைநாழிகைப்‌ 
பொழுதில்‌ இப்போர்‌ இங்கே முடியும்‌... அனைத்தும்‌ 
இங்கேயே நிறைவுறும்‌” என்றார்‌. 


கீழே கிடந்த உடல்களில்‌ ஒன்று விழிதிறந்து “இன்னும்‌ 
இல்லை” என்றது. “என்ன?” என்று யுதிஷ்டிரன்‌ 
அதட்டினார்‌. “இங்கல்ல” என்றது அது. “யார்‌? யார்‌?” 
என்றார்‌ யுதிஷ்டிரன்‌. அந்த உடல்‌ வலியின்‌ நெளிவை 
காட்டியது. முகம்சுளித்து பற்கள்‌ உதடுகளை கடித்து 
இறுக்க மெல்ல அதிர்ந்து பின்‌ விடுபட்டது. “யார்‌? யார்‌ 
அது?” என யுதிஷ்டிரன்‌ கூவினார்‌. நிமிர்ந்து 
அர்ஜுனனை நோக்கியபோது அவன்‌ அவரை 
திகைப்புடன்‌ நோக்கிக்கொண்டிருப்பதை கண்டார்‌. 
மீண்டும்‌ அந்த முகத்தை நோக்கினார்‌. அது இறந்து 
நெடுநேரம்‌ ஆயிற்று என்றே தோன்றியது. 

[1௨26]சகுனி களத்தில்‌ தேரில்‌ நின்று அம்புதொடுத்து 
போரிட்டபம தன்னை இருபுறமும்‌ பின்தொடர்ந்து காத்து 
வந்த மைந்தர்களை பார்த்தார்‌. வலப்பக்கம்‌ விருகனும்‌ 
இடப்பக்கம்‌ உலூகனும்‌ வழிநடத்த மைந்தர்கள்‌ 
விருபாக்ஷனும்‌ ரக்தாக்ஷனும்‌ ஸ்ரீகரனும்‌ புஷ்கரனும்‌ 
புஷ்பனும்‌ விந்தனும்‌ உத்பவனும்‌ 
வந்துகொண்டிருந்தனர்‌. அவர்களின்‌ அம்புகளால்‌ 
அமைக்கப்பட்ட வேலிக்குள்‌ அவர்‌ 
சென்றுகொண்டிருந்தார்‌. எதிரே வந்த அம்புகளில்‌ 
பெரும்பாலானவை அவருடைய மைந்தரின்‌ 
அம்புகளால்‌ தடுக்கப்பட்டன. உலூகனின்‌ அம்புகள்‌ 
விசையும்‌ விரைவும்‌ கொண்டவை. விருகனின்‌ அம்புகள்‌ 
எடைமிக்கவை. அவை எதிரம்புகளை வெல்வதன்‌ சிறிய 
மணியோசைகள்‌ அவரை சூழ்ந்திருந்தன. 


களத்திற்கு வந்த முதல்‌ நாளே அவர்‌ தன்‌ மைந்தர்களை 
தன்‌ பாசறைக்கு அழைத்து அவர்கள்‌ தன்‌ 
மெய்க்காவலராகவோ புறங்காப்பவராகவோ எப்போதும்‌ 
இருந்துகொண்டிருக்க வேண்டும்‌ என்று ஆணையிட்டார்‌. 
பெரும்பாலான பொழுதுகளில்‌ படைகளுக்குப்‌ பின்புறம்‌ 
முழுப்‌ படையையும்‌ நோக்கி ஆணையிடும்‌ இடத்தில்‌ 
அவர்‌ இருந்தமையால்‌ அவர்களும்‌ போர்முனைக்கு 
அரிதாகவே சென்றனர்‌. ஆகவே பதினேழு நாள்‌ போரிலும்‌ 
அவர்கள்‌ உயிர்பிழைத்திருந்தனர்‌. ஒருவர்கூட 
உடற்குறை இல்லாமல்‌ எஞ்சினர்‌. ஆனால்‌ அவர்கள்‌ 
அக்களத்தில்‌ இருப்பதை கெளரவப்‌ படையில்‌ எவருமே 
தனித்துணரவில்லை. சகுனியின்‌ நிழல்கள்‌ என்றே 
அவர்கள்‌ தோன்றினார்கள்‌. ஒருமுறையேனும்‌ அவர்கள்‌ 
அவைகளில்‌ தங்களை காட்டியதில்லை. களத்திலும்‌ 
தனித்து வில்லுடன்‌ எழவும்‌ இல்லை. 


முதல்‌ நாளுக்குப்பின்‌ சகுனியே அவர்களை முற்றாக 
மறந்தார்‌. அவர்கள்‌ அவரிடமிருந்து தனி ஆணைகள்‌ 
எதையும்‌ பெறவில்லை. ஒவ்வொரு நாளும்‌ போர்‌ முடிந்து 
அவர்‌ தேர்‌ திருப்பி கெளரவப்‌ படைகளுக்குள்‌ 
நுழையும்போது உடன்‌ வந்து அவருடைய பாசறைக்கு 
அருகிலேயே நின்று பின்னர்‌ திரும்பி தங்கள்‌ 
பாசறைகளுக்கு சென்றனர்‌. எப்போதுமே அவரிடம்‌ 
சொல்ல அவர்களிடம்‌ ஏதுமிருக்கவில்லை. பதினேழாம்‌ 
நாள்‌ போர்‌ முடிந்த அன்று இருளில்‌, மழையின்‌ ஈரத்தில்‌ 


கால்பழக்கத்தால்‌ தன்‌ பாசறை இருந்த இடம்‌ நோக்கி 
சென்று தன்னியல்பாக அங்கு பீடத்தை தேடிய பின்னரே 
வெற்றிருளை சூழ உணர்ந்து திடுக்கிட்டபோது சகுனி 
தன்‌ மைந்தரை நினைவுகூர்ந்தார்‌. அவர்‌ உடலுக்குள்‌ 
இருந்து ஓர்‌ உடல்‌ எழுந்து வந்து அருகே நிற்பதைப்போல 
அவ்வெண்ணம்‌ அருகே இருப்புணர்த்தியது. 


விழிகளை சூழ ஓட்டி இருளுக்குள்‌ மெல்லிய 
முழக்கமென நிறைந்திருந்த கெளரவப்‌ படையை கூர்ந்து 
நோக்கினார்‌. அதற்குள்‌ அவர்கள்‌ இருக்கிறார்களா என்று 
உள்ளம்‌ துழாவியது. முந்தைய நாள்‌ அவர்‌ 
போர்முகப்பிலிருந்து திரும்பியபோது அவர்கள்‌ 
உடனிருந்தார்களா என்று அவர்‌ திரும்பிப்‌ 
பார்க்கவில்லை. ஒருவேளை முந்தைய நாட்களிலேயே 
அவர்களில்‌ சிலர்‌ களம்பட்டிருக்கவும்‌ கூடும்‌ என்ற 
எண்ணம்‌ எழுந்ததும்‌ அவர்‌ உளம்‌ அதிர்ந்தார்‌. பின்னரே 
அது எவ்வளவு பொருத்தமற்ற உளஓட்டம்‌ என்று 
உணர்ந்து நீள்மூச்செறிந்தார்‌. மைந்தர்களில்‌ எவரேனும்‌ 
களம்பட்டிருந்தால்‌ உறுதியாக அவரிடம்‌ அவர்கள்‌ 
தெரிவித்திருப்பார்கள்‌. அவர்களுக்கு நீர்க்கடனும்‌ 
அனற்கடனும்‌ ஆற்ற அவரை அணுகியிருப்பார்கள்‌. 


அவ்வெண்ணம்‌ எழுந்ததும்‌ மீண்டும்‌ அவர்‌ உடல்‌ 
மெய்ப்பு கொண்டது. பதினேழாம்‌ நாள்‌ போரின்‌ 
அந்தியில்‌ களத்திலிருந்தவர்கள்‌ எவரின்‌ பெயர்களும்‌ 
தனித்து உரைக்கப்படவும்‌ இல்லை, அவர்களின்‌ 
உடல்கள்‌ தனித்து அறியப்படவும்‌ இல்லை. களம்‌ 
நிறைத்து கொழுந்தாடி எழுந்த பெருஞ்சிதையில்‌ 
அவருடைய மைந்தர்களும்‌ ஆகுதியாகியிருக்கக்கூடும்‌. 
அந்த இரவு அவ்வெண்ணத்துடன்‌ அவரால்‌ 
அமர்ந்திருக்க இயலவில்லை. எழுந்து இருளுக்குள்ளேயே 
தலையை அசைத்தபடியும்‌ சுட்டு விரல்‌ அசைத்தும்‌ 
தனக்குத்தானே பேசியபடியும்‌ சுற்றி நடந்தார்‌. அப்போது 
தன்‌ மைந்தரை தன்னை வந்து சந்திக்கும்படி ஆணையிட 
எந்த வழியும்‌ இல்லை. ஒலிகள்‌ எதுவும்‌ 
கேட்கப்படவில்லை. ஒளியால்‌ இடப்படும்‌ ஆணைகளை 
எவரேனும்‌ நோக்குகிறார்களா என்றும்‌ தெரியவில்லை. 


வேறு வழியில்லை. மறுநாள்‌ போருக்கெழும்‌ வரை 
காத்திருந்தே ஆகவேண்டும்‌. மீண்டும்‌ சென்று 
அமர்ந்துகொண்டு தலையை அசைத்தார்‌. சற்று நேரம்‌ 
கழித்தே இல்லை இல்லை என்று தான்‌ 
தலையசைத்துக்கொண்டிருப்பதை உணர்ந்தார்‌. 
கண்களை மூடி இமைகளுக்குள்ளும்‌ அதே இருளை 
உணர்ந்தார்‌. என்‌ மைந்தருக்காக அஞ்சுகிறேனா என்ன? 


இக்களத்தில்‌ பல்லாயிரம்‌ பல்லாயிரம்‌ இளைஞர்‌ 
களம்பட்டனர்‌. அரசமைந்தர்‌ வீழ்ந்தனர்‌. என்‌ நெஞ்சிலும்‌ 
தோளிலும்‌ தூக்கி வளர்த்த கெளரவர்களும்‌ அவர்களின்‌ 
மைந்தர்களும்‌ வீழ்ந்தனர்‌. எவருடைய இறப்பும்‌ என்னை 
துயரடையச்‌ செய்யவில்லை. ஓர்‌ இறப்புச்‌ செய்தி 
செவியில்‌ விழுந்ததுமே அதன்‌ பொருட்டு எவர்‌ 
எவ்வண்ணம்‌ உணரக்கூடும்‌, படைகளில்‌ அதன்‌ 
விளைவு என்னவாக இருக்கக்கூடும்‌ என்பதையன்றி 
பிறிதொன்றை நான்‌ எண்ணியதே இல்லை. 


துரியோதனனுக்கு நிகராக அவர்‌ உள்ளத்தில்‌ 
நிறைந்திருந்த துச்சாதனனின்‌ இறப்புகூட சற்றும்‌ உள 
உலைவை உருவாக்கவில்லை. இறந்த துச்சாதனனை 
நினைவுகூரும்போதுகூட அவன்‌ எங்கோ 
இருந்துகொண்டிருக்கிறான்‌ என்ற உள மயக்கை 
அடைந்தார்‌. அக்களத்தில்‌ அவர்கள்‌ அனைவரும்‌ 
விழக்கூடும்‌ என்று முன்னரே தெரிந்திருக்குமோ தனக்கு 
என்று ஒரு முறை அவர்‌ எண்ணியதுண்டு. அது எப்படி 
தெரியக்கூடும்‌ என்று உள்ளம்‌ வியந்தாலும்‌ இல்லை 
மெய்யாகவே தோன்றியிருந்தது என்று பிறிதுளம்‌ அழுந்த 
மென்குரலில்‌ கூறிக்கொண்டும்‌ இருந்தது. இவர்களை 
வைத்து ஆடினேன்‌. இழப்பெனத்‌ தெரிந்தே. என்‌ 
எல்லையை காணும்பொருட்டு. இல்லை அவன்‌ 
எல்லையை காணும்பொருட்டு. இவ்விழப்புகளை 
அமைத்தவன்‌ அவன்‌. 


ஆனால்‌ என்‌ மைந்தருக்காக துயர்கொள்கிறேன்‌. என்‌ 
மைந்தர்‌! என்‌ மைந்தர்‌! என்‌ மைந்தர்‌! இன்று என்‌ 
அகத்தே அரற்றிக்கொண்டிருக்கிறேன்‌. முன்பு 
இச்சொற்கள்‌ என்‌ மூச்சுக்கு அடியில்‌ ஓசையின்றி 
ஓடிக்கொண்டிருந்தன. என்‌ மைந்தர்‌. அவர்கள்‌ 
இறந்தபின்‌ நான்‌ வாழ முடியாது. ஏனென்றால்‌ அவர்களே 
நான்‌. எத்தனை இழிவு! அளவிலாச்‌ சிறுமை 
இவ்வெண்ணம்‌. ஆனால்‌ இச்சிறுமை இல்லாத எவரேனும்‌ 
உள்ளனரா என்ன? இப்போரே இங்கே இருக்க, ஆழப்‌ 
பதிய, என்னை அறிய, என்னைக்‌ கடக்க, 
எஞ்சவிட்டுச்செல்ல நான்‌ நிகழ்த்துவது. நான்‌ நான்‌ நான்‌ 
என நான்‌ அரற்றாத நாளில்லை. நான்‌ என்பதன்‌ 
மறுவடிவல்லவா என்‌ மைந்தர்‌. மைந்தரையும்‌ 
களமிறக்கிப்‌ பொருதுபவன்‌ தன்னைவிடப்‌ பெரிய 
ஒன்றின்பொருட்டு நிலைகொள்பவன்‌. எனில்‌ 
துரியோதனன்‌ அத்தகையவனா என்ன? 


அத்தகைய உளப்பிளவுகளும்‌ அகத்திசையழிவுகளும்‌ 
நிகழ்கையில்‌ உடனடியாக எழுந்து உடலை விரித்து 


காலை சற்றே அசைத்து முன்னால்‌ நீட்டி வைப்பது 
அவருடைய பழக்கம்‌. காலின்‌ புண்ணிலிருந்து எழுந்து 
அலையலையாக உடலைத்‌ தாக்கும்‌ வலி அவருக்குள்‌ 
இருக்கும்‌ உளக்குலைவு அனைத்தையும்‌ தொகுத்து 
கூர்கொள்ளச்‌ செய்துவிடும்‌. நீரில்‌ வீசப்படும்‌ வலை 
ஒற்றைச்சரடில்‌ இழுபட்டு அம்புமுனை எனக்‌ குவிந்து 
எழுவதுபோல. வலி ஓர்‌ ஊழ்க நுண்சொல்‌ என அவர்‌ 
உள்ளத்தை ஒருங்கிணைத்தது. அதன்‌ தாளம்‌ அவர்‌ 
எண்ணங்களின்‌ ஒழுங்காக மாறியது. இந்த வலி என்‌ 
தோழன்‌. என்‌ வழிகாட்டி. என்னுடன்‌ உருமாறி வந்து 
அமைந்திருக்கும்‌ எனக்குரிய தெய்வம்‌. 


என்றேனும்‌ இந்த வலி அகலுமென்றால்‌ உளம்‌ சிதறி நான்‌ 
பித்தனாகிவிடக்கூடும்‌. விண்ணுலகு செல்கையில்‌ 
அனைத்து வலிகளும்‌ அகன்றுவிடும்‌ என்பார்கள்‌. 
இவ்வலி இன்றி அங்கு பிறிதொருவனாக இருப்பேன்‌. என்‌ 
முகத்தில்‌ எப்போதும்‌ இருக்கும்‌ இந்தச்‌ சுளிப்பு 
மறைந்திருக்கும்‌. நறுமணங்களையும்‌, இனிய 
வண்ணங்களையும்‌, மெல்லிசையையும்‌, 
இன்சுவைகளையும்‌, நுண்ணிய அழகுகளையும்‌, உயர்ந்த 
எண்ணங்களையும்‌ அறிபவனாக மாறியிருப்பேன்‌. 
ஆனால்‌ இப்போதுபோல இலக்கு தேரும்‌ அம்பென 
முந்தும்கூர்‌ கொண்டிருக்க மாட்டேன்‌. சிதறிப்பரவி 
வெற்று அலையென்றாகி இருப்பேன்‌. அது சகுனி அல்ல. 
சகுனி என எழுந்தமைக்கு முன்பிருந்த வடிவம்‌. சகுனி 
இங்கே இவ்வண்ணம்‌ திரண்டவன்‌. அரவுப்‌ பல்லில்‌ 
ஆலம்‌ திரண்டதுபோல்‌. இன்று நான்‌ என எண்ணுவது 
என்‌ குவியத்தை. என்‌ இலக்கு அது. என்‌ பசி அது. கரிய 
மூக்கு நுனியால்‌ இழுத்துச்‌ செல்லப்படும்‌ குருதிமணம்‌ 
பெற்ற பாலைவன ஓநாய்‌ நான்‌. 


தன்னுள்ளிருந்த அந்த நஞ்சை ஓநாய்‌ எனக்கு 
அளித்துவிட்டிருக்கிறது. அதன்‌ வயிற்றில்‌ எரியென 
கொதித்து, நாவில்‌ நீரென ஊறுவது. பற்களில்‌ ஒளி 
கொள்வது. கண்களில்‌ கூர்‌ கொள்வது. செவிகளில்‌ 
குவிந்து நுனியசைவது. வாலில்‌ நெளிவது. கால்களில்‌ 
காற்றை அறியச்‌ செய்வது. அவர்‌ அந்த ஓநாயை 
அருகிலெனக்‌ கண்டார்‌. அது இருளுக்குள்‌ அவரை 
நோக்கியபடி நின்றிருந்தது. அதன்‌ மயிர்ப்பிசிறுகள்‌ 
காற்றில்‌ அலைபாய்ந்தன. மிக மெல்ல அது முனகியது, 
யாழ்நரம்பு காற்றில்‌ அதிர்வதுபோல கேட்கும்‌ கேளாச்‌ 
சிற்றொலி. அதன்‌ நஞ்சு என்னை வாழவைக்கிறது. 
அதன்‌ அருள்‌ என்னை ஆற்றல்கொண்டவனாக 
ஆக்கியது. இப்புவியை நஞ்சுகளே ஆக்கி 
ஆட்டுவிக்கின்றன. விண்ணூர்பவனின்‌ துயில்‌ தாங்கும்‌ 


நஞ்சு. ஆலகாலனின்‌ கழுத்தமைந்த நஞ்சு. வாசுகியின்‌ 
நா நிறைத்த நஞ்சு. நான்முகனின்‌ எழுத்தாணிக்கூரிலும்‌ 
அந்நஞ்சே வாழ்கிறது. 


தன்னை புறவயப்படுத்திக்கொள்ளும்‌ பொருட்டு 
சூதாடுவது அவர்‌ வழக்கம்‌. நிலையழியும்‌ போதெல்லாம்‌ 
நாற்களத்தைப்‌ பரப்பி ௧௬ நிரத்துவார்‌. பருவடிவில்‌ 
நாற்களமும்‌ கருக்களும்‌ இல்லாதபோது விழி மூடி 
எண்ணத்திலேயே களம்‌ பரப்பி காய்விரித்து முழுமையாக 
ஆட அவரால்‌ இயலும்‌. போர்‌ சூழ்ந்தபின்‌ நாற்களமாடல்‌ 
முற்றாகவே அவர்‌ உள்ளத்திலிருந்து மறைந்துவிட்டது. 
முதல்முறையாக குருக்ஷேத்ரத்தைப்‌ பார்த்த அக்கணமே 
அது அகன்றது என எண்ணிக்கொண்டார்‌. மீண்டும்‌ 
எண்ணி எண்ணி அதை எடுக்கையில்கூட 
ஆழத்திலிருந்து வெறுமனே அச்சொல்‌ மட்டுமே எழுந்து 
வந்தது. எப்பொருளும்‌ அளிக்காத ஓர்‌ ஒலியென அது 
அவர்முன்‌ கிடந்தது. 


அவர்‌ மீண்டும்‌ தன்‌ மைந்தரை நினைவுகூர்ந்தார்‌. 
அவர்கள்‌ எப்படி அவர்‌ விழிகளுக்குத்‌ தெரியாதவர்களாக 
ஆனார்கள்‌? அவர்‌ அவர்களிடம்‌ பேசுவதே இல்லை. 
அவர்களும்‌ பேசாதபோது நடுவே திரண்ட அமைதி இரு 
சாராரிலும்‌ குடியேறியது. விழிகளும்‌ முகமுமே அவர்கள்‌ 
பேசிக்கொள்ள போதுமானதாக ஆகியது. உலூகனின்‌ 
ஓசையின்மையை அவர்‌ முதலில்‌ உணர்ந்தது ஒருமுறை 
அவனுடன்‌ காட்டிற்குள்‌ வேட்டைக்குச்‌ செல்கையில்‌. 
கங்கைக்கரைக்‌ காட்டில்‌ அவர்‌ புரவியில்‌ அம்புடன்‌ ஒரு 
சிறுத்தையைத்‌ தொடர்ந்து சென்றுகொண்டிருந்தார்‌. அது 
அவரை முன்னரே உணர்ந்துவிட்டிருந்தது. ஆகவே 
முழுமையாகவே புதர்களுக்குள்‌ உடல்மறைத்து 
புழுவைப்போல ஊர்ந்து சென்றது. செவிகூர்ந்தால்‌ 
மட்டுமே அதன்‌ உடல்‌ மண்ணில்‌ உரசும்‌ ஒலி கேட்டது. 
அது அவரையும்‌ ஓசையற்றவராக ஆக்கியது. 


ஒருகணத்தில்‌ முற்றிலும்‌ தனிமையை உணர்ந்து 
திடுக்கிட்டு திரும்பிப்பார்த்தபோது உலூகன்‌ தன்‌ 
பின்னால்‌ உடனிருப்பதை கண்டார்‌. மைந்தன்‌ 
உடனிருக்கையில்‌ தந்தை உணரும்‌ தனிமை ஒன்று 
உண்டென்பதை அப்போது உணர்ந்தார்‌. அவன்‌ 
விழிகளை பார்த்தபோது அதிலும்‌ தன்‌ இருப்பை காண 
இயலாது திகைத்து பின்னர்‌ “நீ உடனிருந்தாயா?” 
என்றார்‌. ஆம்‌ என அவன்‌ முகக்குறி காட்டினான்‌. “உன்‌ 
புரவிக்குளம்படிகளைக்கூட நான்‌ கேட்கவில்லை” 
என்றார்‌. அதற்கும்‌ அவன்‌ மறுமொழி ஏதும்‌ 
சொல்லவில்லை. பின்னர்‌ திரும்பி புரவியை 


ஓட்டியபோது அவன்‌ உடன்‌ வருகிறானா என செவி 
கூர்ந்தார்‌. புரவிக்குளம்படியின்‌ சீரான தாளம்‌ மட்டுமே 
இருந்தது. ஒரு மானுடன்‌ தொடர்வதன்‌ உளப்பதிவு 
எதுவும்‌ உருவாகவில்லை. 


விந்தைதான்‌! இது என்‌ உள மயக்கு போலும்‌. மானுடர்‌ 
இருப்பை மானுடர்‌ உணரும்‌ நுண்புலன்‌ ஒன்று உண்டு. 
முற்றிருளில்‌, முற்றிலும்‌ ஓசையின்றி, மணமின்றி, 
காற்றசைவின்றி ஒருவர்‌ அணுகினால்கூட மானுடர்‌ 
எவ்வண்ணமோ அதை உணர்ந்துவிடமுடிகிறது. 
இவனை என்னால்‌ உணர முடியவில்லை என்றால்‌ இவன்‌ 
பயின்றிருப்பது ஏதோ ஒன்று உண்டு. இவன்‌ குடியில்‌ 
அசுரக்‌ குருதி உள்ளது. அசுரர்களும்‌ அரக்கர்களும்‌ 
கந்தர்வர்களிடமிருந்து கற்ற கலைகளில்‌ ஒன்று 
அறியாது தொடர்தல்‌, மறைந்து அருகிருத்தல்‌. எனில்‌ 
எப்போதும்‌ இவன்‌ என்னுடன்‌ இருக்கிறானா? நான்‌ 
சற்றுமறியாமல்‌? 


அன்று மீளமீள காட்டிற்குள்‌ அவன்‌ இன்மையென 
தன்னுடன்‌ இருப்பதை பல கோணங்களில்‌ அவர்‌ 
உய்த்தறிந்துகொண்டிருந்தார்‌. பின்னர்‌ உளச்சோர்வும்‌ 
விலக்கமுமாக அதை உறுதி செய்தார்‌. அவன்‌ இன்மை 
என்றே ஆகக்‌ கற்றவன்‌. பின்னர்‌ பல முறை 
தனியறைகளில்‌, அவைகளில்‌ இன்மை என்றே அவன்‌ 
இருப்பதை உணர்ந்தபின்‌ ஒருமுறை அவனிடம்‌ கேட்டார்‌ 
“நீ முற்றமைதி கொண்டிருக்கிறாய்‌. உன்‌ விழிகளாலேயே 
பெரும்பாலும்‌ பேசுகிறாய்‌. ஏன்‌?” அவன்‌ தலைவணங்கி 
உதட்டசைவால்‌ அறியேன்‌ என்றான்‌. “நீ உடனிருப்பதை 
நான்‌ உணர்வதே இல்லை.” உலூகன்‌ அதற்கும்‌ 
விழிக்குறியே காட்டினான்‌. “நீ என்னை தொடர்கிறாயா? 
என்னை ஒற்றறிகிறாயா?” அவன்‌ வெறுமனே நோக்க 
அவர்‌ அவன்‌ விழிகளை சிலகணங்கள்‌ நோக்கிவிட்டு 
விழிவிலக்கிக்‌ கொண்டார்‌. 


அதன்‌ பின்னர்‌ ஒருநாள்‌ அவனுடைய முகக்குறி 
நினைவிலெழுந்தபோது அது மிக அணுக்கமானது 
என்பதை உணர்ந்தார்‌. மிக நன்கறிந்தது அது. ஆம்‌, 
அதுதான்‌. ஏன்‌ அதை இத்தனை நாள்‌ உணராமல்‌ 
போனேன்‌? அந்த அமைதி அவன்‌ அன்னையிடமிருந்து 
வந்தது. அவளில்‌ எஞ்சியிருப்பது. 


[i/age]உலூகனின்‌ அன்னையை ஒருமுறை 
கங்கைக்கரையில்‌ வேட்டைக்குச்‌ சென்றபோது அவர்‌ 
பார்த்தார்‌. அதுவரை அவருக்கு பெண்கள்‌ எப்போதாவது 
தேவைப்படும்‌ இளைப்பாறலாக மட்டுமே இருந்தனர்‌. 


கிருஷ்ணவேணி என்றுதான்‌ பழைய பாடல்கள்‌ 
சொல்கின்றன” என்றார்‌. “இந்நீருக்கு சற்று இரும்புச்சுவை 
உள்ளது. இதன்‌ ஆழ்நீலநிறம்‌ அவ்வாறு வருவதே” 
என்றார்‌ கீகடர்‌. விஸ்வகர்‌ பெருமூச்சுவிட்டு “நான்‌ 
தான்யகடகம்‌ சென்று அங்கிருந்து நாவாய்‌ வழியாக 
தாம்ரலிப்தி செல்கிறேன்‌. கங்கையில்‌ நுழைந்து 
ஆரியவர்த்தத்தை கோடைகாலத்தில்‌ சென்றடைவேன்‌ 
என நினைக்கிறேன்‌” என்றார்‌. தன்னுள்‌ சற்றுநேரம்‌ 
ஆழ்ந்து அமர்ந்துவிட்டு “அங்கே நான்‌ விட்டுவிட்டு 
வந்தவை எவையும்‌ இருக்காது. புதிய குழந்தைபோல புது 
ஒளியில்‌ விழிமலர்ந்து புதிய நிலத்தில்‌ கால்வைத்து 
மீண்டும்‌ வாழத்தொடங்கவேண்டும்‌” என்றார்‌. 


கீகடர்‌ “காசிக்கு மீள்கிறீரோ?” என்றார்‌. “இல்லை. நான்‌ 
அஸ்தினபுரிக்குச்‌ செல்கிறேன்‌” என்றார்‌ விஸ்வகர்‌. 
“காந்தமலை போல சூதர்களை எல்லாம்‌ அந்நகர்‌ 
இழுத்துக்கொண்டிருக்கிறது. நேற்று முன்தினம்‌ ஒரு 
முதுசூதரைக்‌ கண்டேன்‌. அஸ்தினபுரியில்‌ என்ன 
நிகழ்கிறது என்று சொன்னார்‌. காவியமொன்று 
சிலந்திவலை போல விரிந்துகொண்டிருக்கிறது என்றார்‌. 
மானுடர்‌ அதில்‌ சிறுபூச்சிகள்‌ போல சிறகு அதிர பறந்து 
வந்து விழுந்துகொண்டிருக்கிறார்கள்‌. சூதர்கள்‌ அங்கே 
சென்றுசேர்வதென்பது தேன்‌ குடத்தில்‌ விழுந்து 
உயிர்துறக்கத்துடிக்கும்‌ ஈயின்‌ இச்சையால்தான்‌.” 


கீகடர்‌ “என்ன நிகழ்கிறது அங்கே?” என்றார்‌. 
“அஸ்தினபுரியின்‌ இளவரசர்கள்‌ நடுவே மின்னும்‌ 
கொலைவாள்‌ வைக்கப்பட்டுவிட்டது” என்றார்‌ 
விஸ்வகர்‌. அந்தச்சொல்லாட்சியால்‌ அகம்‌ நிலைத்து 
அவர்கள்‌ ஒருவரை ஒருவர்‌ நோக்கிக்கொண்டு 
அமர்ந்திருந்தனர்‌. பின்னர்‌ கீகடர்‌ சிரித்தபடி “காட்டில்‌ 
வேட்டையும்‌ நாட்டில்‌ போரும்‌ நிகழாமல்‌ படைப்புநெறி 
செயல்படுவதில்லை விஸ்வகரே” என்றார்‌. 


விஸ்வகர்‌ “மதம்பொழியும்‌ யானைமுகத்தில்‌ ஈக்கள்போல 
சூதர்கள்‌ அவர்களிருவரையும்‌ மொய்த்துக்கொண்டு 
ரீங்கரிக்கிறார்கள்‌. எங்குசென்றாலும்‌ 
அஸ்தினபுரியிலிருந்து வருகிறேன்‌ என்று சொல்லி ஒரு 
சூதன்‌ பாடத்தொடங்கிவிடுகிறான்‌, அனைத்தையும்‌ 
அருகிருந்து கண்டவன்போல. நடக்கப்போவது 
அனைத்தையும்‌ முன்னறிந்தவன்‌ போல. அவற்றில்‌ எது 
மண்ணின்‌ உண்மை எது சூதனின்‌ உண்மை என்று 
சூதர்களாலேயே இனிமேல்‌ சொல்லமுடியாது” என்றார்‌. 
“இரு இளவரசர்களும்‌ சந்தித்துக்கொண்டதைப்பற்றி 
பாகுவிஜயம்‌ என்னும்‌ ஒரு காவியத்தை நேற்று கேட்டேன்‌. 


அவருடைய மஞ்சத்தறைக்கு வந்து சென்ற பெண்களின்‌ 
முகங்களை அவர்‌ நினைவுகூர்ந்ததே இல்லை. 
வேறெப்போதாவது அவர்களை நேரில்‌ பார்க்கையில்‌ 
அவர்களின்‌ விழிகள்‌ கணம்‌ ஒளிர்ந்து மறையும்‌ 
அறிமுகம்கூட அவருக்கு எதையும்‌ 
நினைவுறுத்துவதில்லை. 


ஒருமுறை அவருடன்‌ இருந்த பரத்தை முன்னரே 
பலமுறை அவர்‌ அவளிடம்‌ வந்ததைப்பற்றி கூறியபோது 
துணுக்குற்று “உன்னிடமா? எப்போது?” என்று அவளிடம்‌ 
கேட்டார்‌. அவளை அச்சொற்கள்‌ புண்படுத்த அவள்‌ 
ஒன்றும்‌ சொல்லாமல்‌ அமர்ந்திருந்தாள்‌. “சொல்‌, 
உன்னிடமா? நானா?” என்றார்‌. அவள்‌ துயருற்றவள்‌ என 
புன்னகைத்தாள்‌. அவர்‌ ஏளனமாக நகைத்து “எனக்கு 
உன்‌ ஆத்மா தேவையில்லை. அதை நான்‌ 
புணரமுடியாது” என்றார்‌. அவள்‌ விழிகளில்‌ மிக 
மெல்லிய நஞ்சு குடியேறியது. அப்போது அவர்‌ அதை 
உணரவில்லை. அவள்‌ புன்னகைக்கிறாள்‌ என்று 
தோன்றியது. புன்னகை அவள்‌ முகத்தில்‌ இல்லை 
என்றும்‌ தெரிந்தது. பின்னர்‌ அதை பேசுகையில்‌ கணிகர்‌ 
சொன்னார்‌ “பெண்டிரிடம்‌ உள்ளது அந்த நச்சுப்பூமுள்‌. 
பரத்தையர்‌ அதை படைக்கலமாக்கும்‌ கலையை 
பயின்றவர்கள்‌.” 


அவர்‌ “ஏன்‌ நகைக்கிறாய்‌?” என்றார்‌. அதன்‌ பின்னரே 
அவள்‌ புன்னகைத்தாள்‌. “சொல்‌” என்றார்‌. 
“இவ்வண்ணம்‌ சொல்பவர்கள்‌ பெண்களின்‌ உடல்‌ 
சலித்து ஆத்மாவை தேடி அலைவார்கள்‌. பெண்ணுக்கு 
முன்‌ மண்டியிடுவார்கள்‌. அவள்‌ காலடியை 
தலைகசூடுவார்கள்‌.” சகுனி ஒருகணம்‌ திகைத்தபின்‌ 
உரக்க நகைத்து “தீச்சொல்‌ இடுகிறாய்‌ அல்லவா?” 
என்றார்‌. “இல்லை, அவ்வாறு நிகழ்கையில்‌ என்னை 
நினைவுகூர்க!” என்றாள்‌. அவர்‌ அவளை கூர்ந்து 
நோக்கி அமர்ந்திருந்தார்‌. “உடலைப்‌ புணரவே இயலாது 
காந்தாரரே, ஆத்மாவை மட்டுமே புணரமுமியும்‌. 
ஒருகணமேனும்‌ பெண்‌ ஆத்மாவை உங்களுக்கு 
அளிக்கவேண்டும்‌. உடலை மட்டுமே புணர நேர்ந்தால்‌ 

ண்கள்‌ தங்கள்‌ உடலை வெறுப்பார்கள்‌. கசந்து 
தசையுருகி அழிவார்கள்‌” என்றாள்‌. 


சகுனி ஏளனத்துடன்‌ “உன்‌ ஆத்மாவைத்தான்‌ 
அனைவருக்கும்‌ பகிர்கிறாயா என்ன?” என்றார்‌. “ஆம்‌, 
ஒரு துளியையேனும்‌... அவ்வாறன்றி இவ்வாழ்வில்‌ 
சித்தம்‌ பிறழாமல்‌ திகழமுடியாதென்று 
புரிந்துகொண்டேன்‌” என்றாள்‌ அவள்‌. சகுனி “நன்று. 


ஊருணி என உன்‌ ஆத்மாவை உணர்கிறாய்‌ போலும்‌” 
என்றார்‌. “ஆம்‌, அல்லது முலையூட்டும்‌ அன்னை என” 
என்றாள்‌. சகுனி அவளை மேலும்‌ ஏளனம்‌ செய்ய 
எண்ணினார்‌. ஆனால்‌ சொற்கள்‌ எழவில்லை. அவள்‌ 
அவர்மேல்‌ முழு வெற்றியை விழைந்தாள்‌. “சென்றமுறை 
வந்தபோது நீங்கள்‌ பின்னிரவில்‌ வலியால்‌ 
முனகினீர்கள்‌. அறைக்குள்‌ ஓர்‌ ஓநாய்‌ இருப்பதாக 
கனவில்‌ உரைத்தீர்கள்‌. அன்று நான்‌ அடைந்த 
கனிவாலேயே உங்களை இன்று நினைவுகூர்ந்தேன்‌.” 


அந்நிகழ்வை அவர்‌ மறந்துவிட்டார்‌. ஏனென்றால்‌ அது 
பெண்ணின்‌ ஆணவம்‌ சிறுமைகொண்டமையால்‌ எழுந்த 
சொல்‌ என அவரிடம்‌ கணிகர்‌ சொன்னார்‌. “மெய்யாகவே 
அப்பெண்‌ சற்றே அன்னை. இல்லையேல்‌ உங்களை 
என்றுமென கசந்துபோகச்‌ செய்யவும்‌ அவளால்‌ இயலும்‌.” 
சகுனி பெண்கள்‌ தன்‌ வாழ்வில்‌ ஒருபோதும்‌ 
ஊடுருவப்போவதில்லை என்றே எண்ணியிருந்தார்‌. 
புராணகங்கைக்குள்‌ தனித்து வேட்டைக்குச்‌ செல்வது 
அவருடைய இயல்பு. அப்போது அவருடைய உள்ளம்‌ 
பறப்பதை போலிருக்கும்‌. தன்‌ உள்ளத்தை எப்போதும்‌ 
எடைமிக்க பாறாங்கல்லென தன்‌ உடலை அழுத்தி 
மண்ணோடு நிறுத்தியிருக்கும்‌ ஒன்றாகவே அவர்‌ 
உணர்ந்திருந்தார்‌. புரவியில்‌ விசைகொண்டு 
செல்கையில்‌ மட்டும்‌ அது உடலிலிருந்து எழுந்து 
மேலாடைபோல்‌ காற்றில்‌ பறக்கும்‌. பின்னர்‌ 
நெடுந்தொலைவுக்கு அப்பாலென சென்று சிறகடித்து 
உடன்வரும்‌. அவ்வப்போது அவரை விட்டுவிலகி எங்கோ 
சென்றுவிடும்‌. 


உள்ளம்‌ இல்லாதிருக்கும்‌ அத்தருணங்களின்‌ 
விடுதலைக்காகவே அவர்‌ புரவியை அதன்‌ 
உச்சவிசையில்‌ செலுத்த விழைந்தார்‌. ஆனால்‌ 
அஸ்தினபுரியின்‌ எத்தெருவிலும்‌ அவரால்‌ 
அவ்வண்ணம்‌ புரவியில்‌ செல்ல இயல்வதில்லை. நகரம்‌ 
பல்லாயிரம்‌ கண்களுடன்‌ அவரை 
நோக்கிக்கொண்டிருந்தது. புராணகங்கையின்‌ காந்தாரக்‌ 
குடியிருப்புகளுக்கு அப்பால்‌ அதன்‌ புல்வெளிப்பரப்பும்‌ 
மென்சதுப்பு நிலமும்‌ முற்றாகவே விழிகள்‌ அற்றவை. 
புரவியில்‌ விரைந்து சென்று அது காலோய்ந்து 
நிற்கையில்‌ தானும்‌ மூச்சிரைக்க மீண்டு வரும்போது 
காலிலிருந்து வலி மாறா ஊழ்கநுண்சொல்‌ என 
ஒலிக்கத்தொடங்கும்‌. அத்தனை பொழுது அது தன்னை 
கைவிட்டிருந்தது என்றுணர்கையில்‌ நிறைவும்‌ ஏக்கமும்‌ 
ஒருங்கே எழும்‌. 


அவ்வாறு கங்கையின்‌ கரையில்‌ புரவி ஓய்ந்தது. அதை 
மென்சேற்றில்‌ நடக்கவிட்டு நாணற்பரப்பைக்‌ கடந்து 
கரைப்பாறையொன்றின்‌ மேல்‌ ஏறி நின்றார்‌. வியர்வை 
சொட்டும்‌ புரவிமீது உடல்‌ அனல்‌ அடங்க 
அமர்ந்திருந்தபோது எதிரில்‌ சதுப்புக்‌ கரையில்‌ தூண்டில்‌ 
வீசி அமர்ந்து மெல்ல பாடிக்கொண்டிருந்த 
இளம்பெண்ணொருத்தியை அவர்‌ கண்டார்‌. புரவியின்‌ 
காலடி ஓசைகளைக்கூட கேட்காமல்‌ அவள்‌ தன்‌ பாட்டில்‌ 
ஆழ்ந்திருந்தாள்‌. பொருள்‌ துலங்காத காட்டுமொழிப்‌ 
பாடல்‌. அவளிட்ட தூண்டில்மிதவை சற்றே தழைந்தது. 
அவள்‌ “ஓ! ஓ!” என ஒலியெழுப்பி கழை தழைத்து மீன்‌ 
இரைவிழுங்கி அகல இடமளித்தாள்‌. பின்னர்‌ கழையை 
இழுத்தபடி எழுந்தாள்‌. கழை சுழன்றெழ வெள்ளி 
மீனொன்று காற்றில்‌ துள்ளித்‌ துள்ளிப்‌ பறந்து சேற்றில்‌ 
வந்து விழுந்து வாலை அறைந்து எழுந்து நடமிட்டது. 


அவள்‌ எழுந்து சிறுமியைப்போல்‌ கைவீசி நடனமிட்டாள்‌. 
கூச்சலிட்டு நகைத்தாள்‌. பின்னர்‌ அந்த மீனை எடுத்து 
வாலைப்பற்றி வெயிலில்‌ காட்டி திருப்பிப்‌ திருப்பிப்‌ 
பார்த்து சிரித்தாள்‌. அவள்‌ முழங்கை அளவுக்குப்‌ பெரிய 
மீன்‌. வெள்ளிவாளுறை போன்ற செதுக்குகள்‌ 
கொண்டது. இரு நீலமணிகள்‌ என விழிகள்‌. அதை 
கூடையில்‌ வைக்கும்பொருட்டு திரும்பியபோது பாறை 
மேலிருந்த அவரைக்‌ கண்டு புருவம்‌ சுருங்க கூர்ந்து 
நோக்கியபின்‌ மீனை மூங்கில்‌ கூடையில்‌ இட்டுவிட்டு 
“யார்‌?” என்றாள்‌. அஸ்தினபுரியில்‌ ஒருவர்‌ அவ்வாறு 
தன்னை கேட்க முடியுமென்பதை அவர்‌ அப்போதுதான்‌ 
உணர்ந்தார்‌. “நீ யார்‌?” என்று அவர்‌ அவளிடம்‌ கேட்டார்‌. 
“நான்‌ நீங்கள்‌ யாரென்று முதலில்‌ கேட்டேன்‌” என்று 
அவள்‌ சொன்னாள்‌. தூண்டிலையும்‌ கூடையையும்‌ 
எடுத்துக்கொண்டு சரிவில்‌ மேலேறி வந்து நின்று “இந்தக்‌ 
காட்டிற்குள்‌ புரவியில்‌ எவரும்‌ வருவதில்லை” என்றாள்‌. 


“நீ இங்கிருக்கிறாயா?” என்றார்‌. “ஆம்‌, என்‌ அன்னை 
இக்காட்டில்‌ இருக்கிறார்‌.” அவர்‌ அவளுடைய 
வெண்ணிறத்‌ தோலையும்‌ வெள்ளி மின்னிய 
கண்களையும்‌ பார்த்து “நீ காந்தாரக்‌ குடியை 
சேர்ந்தவளா?” என்றார்‌. “என்‌ தந்தை காந்தாரர்‌, அன்னை 
அசுரகுடியினள்‌” என்றாள்‌. “உன்‌ தந்தை காந்தாரப்‌ 
படையில்‌ இருக்கிறாரா?” என்று அவர்‌ கேட்டார்‌. அவள்‌ 
“அவர்‌ மறைந்துவிட்டார்‌. செளவீரர்களுடனான போரில்‌ 
கொல்லப்பட்டார்‌” என்றபின்‌ “நீங்கள்‌ காந்தாரர்‌ என்று 
எண்ணுகிறேன்‌. உங்கள்‌ தாடி பொன்னிறத்தில்‌ உள்ளது” 
என்றாள்‌. சகுனி புன்னகைத்து “உன்‌ பெயரென்ன?” 
என்றார்‌. “என்னை ஆர்ஷி என்பார்கள்‌” என்றபின்‌ “என்‌ 


தந்தை காந்தாரத்தில்‌ பிங்கலசிலை என்னும்‌ ஊரைச்‌ 
சேர்ந்தவர்‌. அங்கிருந்து காந்தாரப்‌ படைகளுடன்‌ இங்கு 
வந்தார்‌. என்‌ அன்னையை இங்குதான்‌ 
மணந்துகொண்டார்‌” என்றாள்‌. 


“உன்‌ தந்தை பெயரென்ன?” என்று சகுனி கேட்டார்‌. 
அவள்‌ மீண்டும்‌ நகைத்து “இப்போதும்‌ நீங்கள்‌ யாரென்று 
சொல்லவில்லை” என்றாள்‌. “என்‌ பெயர்‌ சகுனி. நான்‌ 
காந்தாரத்தின்‌ இளவரசன்‌” என்றார்‌. “இளவரசர்‌ முதிய 
அகவை கொண்டிருக்கிறீர்கள்‌” என்று அவள்‌ 
நகைத்தாள்‌. தன்னை அவள்‌ நம்பவில்லையென்று 
தெரிந்ததும்‌ சகுனியின்‌ புன்னகை பெரிதாகியது. 
அவ்வாறு பிறிதொருவராக அவள்‌ முன்‌ நிற்பதில்‌ 
விந்தையான ஒரு விடுதலையை அவர்‌ உணர்ந்தார்‌. 
அவர்‌ என அவர்‌ எண்ணிய எதுவும்‌ அவள்‌ முன்‌ 
நின்றிருக்கவில்லை. அவரே அல்ல என அவர்‌ எண்ணிய 
அவ்வுடல்‌ மட்டுமே அவளால்‌ அறியப்பட்டது. “நான்‌ 
காந்தாரப்‌ படையிலிருக்கிறேன்‌. என்னை உன்‌ தந்தைக்கு 
தெரிந்திருக்ககூடும்‌. உன்‌ தந்தை பெயரென்ன?” என்று 
அவர்‌ மீண்டும்‌ கேட்டார்‌. 


“திலலஜ குலத்தைச்‌ சேர்ந்தவரான வஜ்ரபாகு” என்று அவள்‌ 
சொன்னாள்‌. “யானைக்கொட்டிலை அவர்தான்‌ 
பேணினார்‌... அவருக்கு யானைமேல்‌ பித்து மிகுதி என 
என்‌ அன்னை சொன்னார்‌. மதம்கொண்டு காணாமலான 
ஓர்‌ யானையைத்‌ தேடி காட்டுக்குள்‌ வந்தபோதுதான்‌ என்‌ 
அன்னையை அவர்‌ பார்த்தாராம்‌” என்றாள்‌. சகுனி 
சிரித்து “காந்தாரர்கள்‌ யானை மேல்‌ தீராப்‌ பித்து 
கொண்டவர்கள்‌” என்றார்‌. “ஆம்‌, இங்கிருந்து 
காந்தாரத்திற்கு ஆண்டுதோறும்‌ யானைகளை கூட்டம்‌ 
கூட்டமாக கொண்டு செல்வார்கள்‌ என்று தந்தை 
சொன்னார்‌. ஓரிரு ஆண்டுகளிலேயே அவை மெலிந்து 
தோற்கூடாரம்‌ போலாகிவிடும்‌. அவை இறந்த பின்னர்‌ 
தோலை உரித்து கூடாரங்களாக மாற்றிவிடுவார்கள்‌. 
அந்த இடத்திற்கு புதிய யானைகள்‌ வந்து சேரும்‌.” 


அவள்‌ பேசுவதில்‌ விழைவுமிகுந்தவளாகத்‌ தெரிந்தாள்‌. 
சொல்பொழிந்துகொண்டே இருந்தாள்‌. “யானைகளுக்கு 
இலையும்‌ தழையும்‌ அன்னமும்‌ உணவாக அளித்தால்‌ 
மட்டும்‌ போதாது. அவற்றின்‌ கண்களுக்கு பசுமையை 
காட்ட வேண்டும்‌, அவற்றின்‌ விழிகளில்‌ மழைக்கார்‌ 
நிறைந்த வானம்‌ தெரியவேண்டும்‌ என்று 
காந்தாரர்களுக்கு புரிந்ததே இல்லை என்றார்‌ தந்தை.” 
சகுனி புன்னகைத்து “உண்மை, அது இங்கு வந்த 
பின்னர்தான்‌ தெரிகிறது” என்றார்‌. “ஆனால்‌ காந்தாரத்து 


ஓநாய்‌ மழைநனைந்தால்‌ இறந்துவிடும்‌.” அவள்‌ அதை 
செவிகொள்ளாமல்‌ தனக்குத்தானே சிரித்து “இங்கிருந்து 
செல்லும்‌ யானைகள்‌ அங்குள்ள கூடாரங்களைக்‌ கண்டு 
யானைகள்‌ என எண்ணி அஞ்சுவதும்‌ அழைப்பதும்‌ 
உண்டாம்‌. யானைத்தோல்‌ கூடாரங்கள்‌ விழிதொடும்‌ 
எல்லைவரை அங்கே விரிந்திருக்கும்‌ என்று தந்தை 
சொன்னார்‌. காற்றில்‌ அவை உப்பித்தணிகையில்‌ 
யானைகள்‌ அசைவதுபோலத்‌ தோன்றுமாம்‌” என்றாள்‌. 


சகுனி ஓர்‌ ஒவ்வாமையை உணர்ந்தார்‌. அவள்‌ அதை 
உணராமல்‌ “அவர்‌ நன்றாகப்‌ பேசுபவர்‌. யானைகள்‌ 
அவ்வண்ணம்‌ காந்தாரத்தில்‌ அழிவின்மையை 
எய்துகின்றன என்றார்‌” என்றாள்‌. அவருடைய புரவி 
அவர்‌ உள்ளத்தை உணர்ந்து தும்மியபடி பிடரி 
சிலிர்த்துக்கொண்டு கீழிறங்கலாயிற்று. அவர்‌ 
புன்னகைத்து “நன்று, என்‌ புரவி 
விடாய்கொண்டிருக்கிறது” என்றார்‌. அவள்‌ “வருகிறேன்‌, 
நானும்‌ செல்லவேண்டும்‌...” என்றாள்‌. அவர்‌ புரவியை 
சரிவிலிறக்கி கங்கை நோக்கி சென்றார்‌. அவள்‌ துள்ளி 
குதித்து தனக்குத்தானே பாடியபடி காட்டிற்குள்‌ சென்று 
மறைவதைக்‌ கண்டார்‌. தன்‌ முகத்தில்‌ ஒரு புன்னகை 
இருப்பதை நீர்‌ அள்ளக்‌ குனிந்தபோது உணர்ந்தார்‌. 


காட்டில்‌ இருந்து திரும்பும்போது அவர்‌ அவளையே 
நினைத்துக்கொண்டிருந்தார்‌. அவளைப்பற்றிய 
எண்ணங்கள்‌ தன்னிடமிருந்து விலகவே இல்லை 
என்பதை அஸ்தினபுரிக்குள்‌ நுழைந்தபின்‌ உணர்ந்தார்‌. 
அவ்வெண்ணங்களை கூர்ந்து நோக்கியபோது அவை 
பொருளில்லாதவை, மிகச்‌ சிறியவை, மீளமீள 
நிகழ்பவை எனக்‌ கண்டார்‌. ஆகவே அவை உடனே 
விலகிவிடும்‌ என கருதினார்‌. ஆனால்‌ மிகப்‌ பெரிய 
எண்ணங்கள்‌, மிக ஆழமான உணர்வுகளே 
அவ்வண்ணம்‌ விரைந்து அகல்கின்றன என்று பின்னர்‌ 
உணர்ந்தார்‌. பெரியவையும்‌ மவ க்‌ முழுக்க 
நிகழ்ந்துவிடுகின்றன. பெய்து வெளுத்துவிடுகின்றன. 
சிறியவை பூமுள்‌ என பதிந்தவை. உள்ளத்தால்‌ வருடி 
வருடி வளர்க்கப்படுபவை. 


ஒரு மாதம்‌ அவர்‌ அவளைப்பற்றிய எண்ணங்களுடன்‌ 
போராடினார்‌. போராடும்போது அது வளர்வதை 
உணர்ந்து உளம்‌ ஒழிந்தார்‌. அப்போது அது அறியாமல்‌ 
பேருருக்கொண்டு எதிர்பாராதபடி எதிர்வந்து நின்றது. 
அவளை மீண்டும்‌ கண்டால்‌ அது ஒழியும்‌ என 
புராணகங்கைக்குள்‌ சென்றார்‌. அவளைக்‌ கண்டறிய 
இயலவில்லை. காணாதபோது அவள்‌ உருவம்‌ மேலும்‌ 


தெளிவடைந்தது. ஒருவேளை இனிமேல்‌ காணவே 
முடியாதோ என எண்ணியபோது தொடலாம்‌ போலும்‌ என 
அருகணைந்து நின்றது. அவள்‌ உண்மையில்‌ 
இல்லையோ, அது வெறும்‌ விழிமயக்கோ என 
எண்ணியபோது பேருருக்‌ கொண்டது. ஒரு நிலையில்‌ 
அவர்‌ வேறு எண்ணமேதும்‌ அற்றவராக ஆனார்‌. 


அவர்‌ உடல்‌ நலிந்தது. விழிகள்‌ உள்நோக்கியவையாக 
ஆயின. செவிகள்‌ சொல்கேளாமல்‌ மூடிக்கொண்டன. 
அவருடைய வாயில்கள்‌ மூடிக்கொண்டே செல்வதை 
கணிகர்‌ கண்டார்‌. “காந்தாரரே, உங்கள்‌ உள்ளத்தில்‌ 
இருப்பவள்‌ ஒரு பெண்‌. அவள்‌ எவர்‌ என்று மட்டும்‌ 
சொல்லுங்கள்‌” என்று அவர்‌ கேட்டார்‌. அவர்‌ விழிகளை 
நோக்கியபின்‌ தயங்கி “அவள்‌ பெயர்‌ ஆர்ஷி” என்றார்‌. 
அச்சொல்லை அவர்‌ நாவால்‌ உரைப்பது அதுவே 
முதல்முறை என அறிந்தார்‌. முகம்‌ சிவக்க மூச்சுத்‌ திணற 
“அவள்‌ பெயர்‌ ஆர்ஷி” என மீண்டும்‌ சொன்னார்‌. கணிகர்‌ 
நகைத்து “நன்று, சில மரங்கள்‌ அடித்தடி முற்றிய பின்‌ 
பூவிடுகின்றன” என்றார்‌. சகுனி நாணி செவிகள்‌ சிவந்து 
விழிகள்‌ ஈரம்கொள்ள தலைதாழ்த்தினார்‌. பின்னர்‌ 
எழுந்து அங்கிருந்து அகன்றார்‌. 


ஆனால்‌ அன்று மாலையே அவர்‌ கணிகரைச்‌ சென்று 
கண்டார்‌. “வருவீர்கள்‌ என அறிவேன்‌... சொல்க!” 
என்றார்‌ கணிகர்‌. அவர்‌ அனைத்தையும்‌ சொன்னார்‌. 
“என்னால்‌ இதை கடக்க முடியவில்லை. கடந்தேயாக 
வேண்டும்‌. நீங்களே ஒரு வழி சொல்லவேண்டும்‌” என்றார்‌. 
“அவளை கொண்டுவருக! அவளை புணர்க! வேறு எந்த 
வழியும்‌ இல்லை. மானுடர்களுக்கு மட்டுமல்ல 
தேவர்களுக்கும்‌ தெய்வங்களுக்கும்கூட அதுவே வழி” 
என்றார்‌ கணிகர்‌. சீற்றத்துடன்‌ “விளையாடாதீர்கள்‌” 
என்றார்‌ சகுனி. “மெய்யாகவே அது ஒன்றே வழி... வேறு 
ஏதும்‌ செய்ய இயலாது” என்றார்‌ கணிகர்‌. 
“சிறுமைசெய்கிறீர்கள்‌” என்றபடி சகுனி எழுந்து 
அகன்றார்‌. 


ஆனால்‌ இரண்டு நாட்களுக்குப்‌ பின்‌ அவரே உணர்ந்தார்‌, 
அதுவே மெய்‌ என. அவருடைய அகம்‌ அவரை புதிதாகக்‌ 
கண்டடைந்த தருணம்‌ அது. அங்கே அவள்‌ முன்‌ 
அவ்வண்ணம்‌ நின்றிருந்த சகுனியை அவரால்‌ உதறவே 
முடியாது. அவராக அமைந்து வாழ்ந்தாலொழிய அது 
தீராது. அவரால்‌ அந்த சகுனியை ஒப்ப இயலவில்லை. 
ஆனால்‌ அவர்‌ தானில்லை என எண்ணவும்‌ 
இயலவில்லை. அந்த சகுனி விடுதலைபெற்றவராக 
இருந்தார்‌. முகம்‌ மலர்ந்தவராக, தனக்குத்தானே இனிய 


சொல்‌ பேசிக்கொள்பவராக. முன்பொருநாள்‌ அவர்‌ 
இவ்வாறாக ஆகும்பொருட்டு திரும்பிய பாதைமுனையில்‌ 
இன்னொரு வழியில்‌ திரும்பியிருந்தால்‌ அவ்வண்ணம்‌ 
ஆகியிருக்கக்கூடும்‌. 


மூன்றாம்‌ நாள்‌ அவர்‌ தன்‌ மஞ்சத்தறைக்குள்‌ 
நுழைந்தபோது உள்ளே ஒரு பெண்‌ எழுந்து அஞ்சி 
அறைமூலைக்குச்‌ சென்று நிற்பதை கண்டார்‌. “யாரது? 
நான்‌ ஆணையிடவில்லையே. யார்‌?” என்று அவர்‌ 
கூவினார்‌. ஏவலன்‌ வந்து பணிந்து நிற்க “யார்‌ இவளை 
கொண்டுவந்தது?” என்றார்‌. “கணிகரின்‌ ஆணை” 
என்றான்‌ ஏவலன்‌. அதற்குள்‌ அவர்‌ உள்ளம்‌ 
உணர்ந்துவிட்டிருந்தது, அது அவளே என. அவருள்‌ 
பிறிதொருவன்‌ எழுந்தான்‌. அவர்‌ அவளருகே சென்றார்‌. 
அவள்‌ நடுங்கிக்கொண்டிருந்தாள்‌. அவர்‌ அவளுடைய 
முகத்திரையைப்‌ பற்றி அகற்றினார்‌. விழிநீர்‌ திரண்ட 
அவள்‌ முகத்தை நோக்கி “ஆர்ஷி” என அழைத்தார்‌. 
புன்னகையுடன்‌ “நீ இருக்கவேண்டிய இடம்‌ இதுவே. இங்கு 
நீ விழைவதை அடையலாம்‌” என்றார்‌. 


அவள்‌ ஒரு சொல்லும்‌ உரைக்கவில்லை. “சொல்‌, உனக்கு 
என்ன வேண்டும்‌?” என்று அவர்‌ கேட்டார்‌. “இந்நகரில்‌ நீ 
முதன்மை அரசியருக்கு நிகரானவள்‌. காந்தாரத்தில்‌ நீயே 
அரசி” என்றார்‌. அவள்‌ நிமிர்ந்து அவர்‌ விழிகளை 
நோக்கினாள்‌. அவள்‌ நோக்கில்‌ ஒரு சொல்‌ இருந்தது. 
அவர்‌ அதை அறிந்ததும்‌ குன்றினார்‌. அவர்‌ உடல்‌ 
நடுங்கத்‌ தொடங்கியது. “சொல்‌, நீ ஆணையிடுவது 
என்ன? என்னை உன்‌ அடியவனாகவே கொள்‌. 
உன்னையன்றி இந்நாட்களில்‌ நான்‌ நினைத்தது 
ஏதுமில்லை” என்றார்‌. அவள்‌ 
விழிதாழ்த்திக்கொண்டாள்‌. அவ்விழியில்‌ எழுந்ததே 
அவள்‌ அவரிடம்‌ உரைத்த இறுதிச்சொல்‌. அதன்பின்‌ 
அவள்‌ முற்றாக அணைந்து தன்னை 
வெறும்பாவையென ஆக்கிக்கொண்டாள்‌. அவருடைய 
இரு மைந்தரை அவள்‌ ஈன்றாள்‌. ஆயினும்‌ அவள்‌ 
விழிகளில்‌ எப்போதும்‌ சொல்லின்மையே திகழ்ந்தது. 


உலூகனின்‌ விழிகளிலும்‌ அதையே சகுனி கண்டார்‌. 
அதை கெளிவாக உணர்ந்த அன்று அவர்‌ 
நீள்மூச்சுகள்விட்டபடி தன்‌ மஞ்சத்திலேயே 
நெடும்பொழுது படுத்திருந்தார்‌. இருள்‌ அவரை 
சூழ்ந்திருந்தது. மிக அப்பாலிருக்கும்‌ ஓசைகளை 
எல்லாம்‌ அள்ளிக்‌ கொண்டுவந்து அருகே நிறைத்து 
வைக்கும்‌ இருள்‌. 

(1 ஷ:]1ஆர்ஷியின்‌ அமைதி முதல்‌ நாள்‌ சகுனியை 
கொந்தளிக்கச்‌ செய்தது. அன்று இரவு முழுக்க அவளிடம்‌ 
அவர்‌ மன்றாடினார்‌. தன்னால்‌ கெஞ்சமுடியும்‌ என்றும்‌ 
குழையமுடியும்‌ என்றும்‌ அன்று அறிந்தார்‌. “நான்‌ பிழை 
செய்திருக்கலாம்‌. ஆனால்‌ அது உன்‌ மீதான 
பெருங்காதலால்‌ என்று உணர்க! நான்‌ விழைவதை 
அடையும்‌ இடத்தில்‌ இருப்பவன்‌. இளவரசிகளை 
மணக்கும்‌ வாய்ப்புள்ளவன்‌. எந்தப்‌ பெண்ணாலும்‌ 
கவரப்படவில்லை. உன்னில்‌ பித்தானேன்‌ என்றால்‌ அது 
இறைவிருப்பம்‌ என்றே சொல்வேன்‌. நீ ஒரு பெண்‌. 
உன்மேல்‌ கொண்ட இப்பெருவிழைவை மட்டுமாவது 
உன்னால்‌ புரிந்துகொள்ள முடியும்‌. இது 
உரிமைகொள்ளல்‌ அல்ல. முற்றளித்தல்‌, அடிபணிதல்‌.” 


சொல்லச்சொல்ல அவருக்கு சொற்கள்‌ பெருகின. 
அவள்மேல்‌ தான்‌ கொண்ட பித்தை, அவளுக்கு தன்னை 
முற்றளிப்பதை சொல்லிச்சொல்லி உளம்‌ உருகி ஒரு 
தருணத்தில்‌ விழிநீர்‌ உகுக்கத்‌ தொடங்கினார்‌. அவளிடம்‌ 
தான்‌ கோரத்‌ தொடங்கியது காதலை, கோரிக்‌ 
கொண்டிருப்பது இரக்கத்தை என உணர்ந்ததும்‌ திகைத்து 
சொல்லிழந்தார்‌. மறுகணம்‌ சீற்றம்கொண்டு அவளை 
ஓங்கி அறைந்தார்‌. “என்ன நினைக்கிறாய்‌ என்னை? 
உன்னை இக்கணமே வெட்டிப்போழ்ந்து வீசமுடியும்‌ 
என்னால்‌. உன்‌ குடியையே பெயரும்‌ எஞ்சாமல்‌ 
ஆக்கமுடியும்‌. உன்னை என்‌ காலடியில்‌ விழுந்து 
கதறச்செய்ய முடியும்‌” என்று கூவினார்‌. மூச்சிரைக்க 
ஓய்ந்தபோது அது இன்னும்‌ பெரிய முரண்பாடு எனத்‌ 
தெரிந்தது. அன்பை பெறும்பொருட்டு சினத்தை 
பெருக்குகிறேன்‌. 


அவளை நோக்கிக்கொண்டு நின்றார்‌. அவர்‌ பேசப்பேச 
அவள்‌ வென்றுகொண்டே செல்வதுபோல்‌ தெரிந்தது. 
அவள்‌ பேசாமலிருந்தது அச்சத்தாலோ துயரத்தாலோ 
சீற்றத்தாலோ எழுந்த இயல்பான எதிர்வினையாக 
இருக்கலாம்‌. ஆனால்‌ அதுவே அவரை எதிர்ப்பதற்கான 
படைக்கலம்‌ என கண்டுகொண்டுவிட்டாள்‌. “நீ என்னை 
வெல்ல நினைக்கலாம்‌. அதற்கு நீ ஏதும்‌ 
செய்யவேண்டியதில்லை. நீ என்னை முற்றாக வென்ற 
பின்னரே இங்கே வந்திருக்கிறாய்‌” என்றார்‌. மேலும்‌ ஏதோ 
சொல்ல எண்ணி தவித்து பின்னர்‌ அவளை 


அவ்வண்ணமே விட்டுவிட்டு வெளியேறினார்‌. தன்‌ 
அறைக்குச்‌ சென்று மூக்கு வழிய மதுவருந்தினார்‌. 
பின்னர்‌ சூதுப்பலகையை விரித்து விடியும்வரை 
அமர்ந்திருந்தார்‌. 
மீண்டும்‌ மீண்டும்‌ அந்த உச்சமும்‌ வீழ்ச்சியும்‌ 
நிகழ்ந்துகொண்டிருந்தது. அவள்‌ மேலும்‌ மேலும்‌ 
இறுகிப்போய்‌ பளிங்குச்சிலை என ஆனாள்‌. மூன்று 
மாதங்களுக்குப்‌ பின்னர்‌ அவர்‌ கணிகரிடம்‌ நிகழ்ந்ததை 
சொன்னார்‌. அவர்‌ வெடித்துச்‌ சிரித்து “இன்னமும்‌ நீங்கள்‌ 
அவளுக்கு கணவன்‌ என்றாகவில்லை அல்லவா?” 
என்றார்‌. “ஆம்‌” என்று சகுனி சொன்னார்‌. “அதுதான்‌ 
அத்தனைக்கும்‌ ஊற்று. ஆணுக்கும்‌ பெண்ணுக்கும்‌ 
இடையிலான இந்த மோதல்‌ அனைத்து உயிர்களிடமும்‌ 
உள்ளதே. உங்களிடமிருப்பது செல்வம்‌, அரசு, வீரம்‌ என 
மானுடர்‌ விழைவன அனைத்தும்‌. களத்தில்‌ அவள்‌ 
நிகரான ஒன்றை வைத்தாகவேண்டும்‌ அல்லவா? அவள்‌ 
ணவத்தை வைக்கிறாள்‌... அதன்‌ எடை இப்போது ஒரு 
படி விஞ்சியிருக்கிறது என்றே பொருள்‌.” 


“எந்நிலையிலாயினும்‌ காமத்தில்‌ பெண்‌ கீழிறங்குகிறாள்‌. 
அவள்‌ உடல்‌ ஆளப்படுகிறது. முற்றாக மாற்றப்படுகிறது. 
ஆகவேதான்‌ காமம்‌ அவள்‌ ஆணவத்தை சீண்டுகிறது. 
அவள்‌ ஆழம்‌ சீற்றம்கொள்கிறது. ஆண்‌ 
அடிபணிவதுவரை, துளியும்‌ எஞ்சாமலாவது வரை 
வணங்கமாட்டேன்‌ என அவளை நிமிரச்செய்கிறது. 
அதை ஆணும்‌ அறிவான்‌. ஆகவேதான்‌ அடிபணிகிறான்‌, 
எஞ்சாமல்‌ அவள்முன்‌ வைக்கிறான்‌. அவளை 
முழுமையாக வெல்வதற்கான தொடக்கம்‌ என அவன்‌ 
அறிந்திருக்கிறான்‌. முதல்‌ தோல்வி அவனுக்கும்‌ முழுத்‌ 
தோல்வி தனக்கும்‌ என அவளும்‌ அறிந்திருக்கிறாள்‌. 

கவே அவனும்‌ அவளும்‌ இக்களத்தில்‌ நின்று 

கராடிக்கொண்டிருக்கிறார்கள்‌” என்று கணிகர்‌ 

சொன்னார்‌. 


“அவள்‌ தருக்குகிறாள்‌. அவளுடைய தருக்கை எதுவரை 
ஒப்புவது என்று அறியாமல்‌ அவன்‌ தடுமாறுகிறான்‌. 
அவன்‌ அலைபாயும்தோறும்‌ அவள்‌ நிலைகொள்கிறாள்‌. 
உள்ளங்கள்‌ கூர்முனைகொண்டு 
போரிட்டுக்கொள்கின்றன. வெல்லாது அடங்கமாட்டேன்‌ 
என்கின்றன. உடல்‌ இணையவே விழைகிறது. உடல்‌ 
இணையும்தோறும்‌ உள்ளத்தை அது மழுங்கச்‌ செய்கிறது” 
என்றார்‌ கணிகர்‌. “அவள்‌ உடலை வெல்க! அவள்‌ 
உடலில்‌ உங்கள்‌ உடல்‌ திகழத்‌ தொடங்கட்டும்‌. அவள்‌ 
அதை முதலில்‌ வெறுக்கலாம்‌. இல்லையென்றே எண்ணத்‌ 


தலைப்படலாம்‌. ஆனால்‌ அவள்‌ அகம்‌ அறியும்‌ 
அவ்வுடல்‌ உங்களுடையது என்று. இரவும்பகலும்‌ 
துயிலிலும்‌ விழிப்பிலும்‌ உடல்‌ அவளிடம்‌ அதை 
சொல்லிக்கொண்டிருக்கும்‌. ஆம்‌, அது ஒன்றே வழி. 
நெடுங்காலமாக மூதாதையர்‌ கையாண்ட வழி. இன்னும்‌ 
எஞ்சும்‌ கலு ஏனென்றால்‌ மானுடரும்‌ எளிய 
விலங்குகளே என ஐயமறக்‌ காட்டும்‌ ஒரு செயலே காமம்‌.” 


அதையே சகுனி எண்ணிக்கொண்டிருந்தார்‌. முதலில்‌ 
அது அவரை கசப்படையச்‌ செய்தது. அவர்‌ 
பிறிதொருவனாகும்‌ பொருட்டே அவளை அணுகினார்‌. 
அவள்முன்‌ பிறனாக நின்றார்‌. அக்களியாட்டை 
விழைந்தே அவள்முன்‌ வளைந்தார்‌. அதை இழந்து 
அவளை அடைவதைப்போல்‌ பொருளற்றது 
பிறிதில்லை. எண்ணி எண்ணி சிறுமைகொண்டு அதை 
உள்ளத்திலிருந்தே ஒழிந்தார்‌. ஆனால்‌ ஒருநாள்‌ 
அவளிடம்‌ இரந்து, பின்‌ இரங்கி விழிநீர்‌ கசிந்து, பின்‌ 
சினந்து, சீற்றம்கொண்டு கூவி, மீண்டும்‌ தணிந்து, 
நற்சொல்‌ உரைத்து, தன்‌ தனிமையில்‌ அமைந்து புலம்பி 
மீண்டும்‌ அவளை நோக்கி அங்கே அந்த ஆழ்ந்த 
அமைதியே எஞ்சியிருப்பதைக்‌ கண்டபோது எழுந்த 
கண்ணிலாத வெறியில்‌ அவளைத்‌ தாக்கி இழுத்து 
மஞ்சத்தில்‌ தள்ளி அவளை புணர்ந்தார்‌. 

அவள்‌ உடல்‌ கைக்குச்‌ சிக்கியதுமே உணர்ந்தார்‌, அவள்‌ 
தன்னை அவருக்கு அளிக்கவேயில்லை என. பாவை 
என மஞ்சத்தில்‌ கிடந்த அவளை நோக்கியபடி 
அமர்ந்திருந்தபின்‌ எழுந்து சென்று தன்‌ அறைக்குள்‌ 
அமர்ந்து மதுக்குடுவையை எடுத்தார்‌. “ஆம்‌, அவள்‌ 
தோல்வியுறும்‌ இடம்‌ அது. அவர்கள்‌ எப்போதும்‌ தன்னை 
இறுக்கிக்‌ கொள்வார்கள்‌. உடலில்‌ இருந்து 
பிரித்துக்கொண்டு உள்ளே ஒடுங்கிக்கொள்வார்கள்‌. 
ஆனால்‌ ஆத்மா மீளமீள அறியும்‌ ஒன்றுண்டு, உடலே 
அதன்‌ வடிவம்‌. உடலினூடாகவே அது இப்புவியை 
அறியமுடியும்‌. உடலல்ல தான்‌ என்றும்‌ உடலின்றி 
தானில்லை என்றும்‌ உணரும்‌ இருநிலையே ஆத்மாவின்‌ 
அழியா அலைக்கழிப்பு. உடவில்‌ நிகழ்ந்தது ஆத்மாவில்‌ 
நிலைகொள்ளும்‌. ஐயமே தேவையில்லை, இப்புவியில்‌ 
இன்றுவரை வாழ்ந்த அத்தனை பெண்களும்‌ 
சென்றமையும்‌ இடம்‌ அதுவே.” 


அப்போதே அது அவ்வாறல்ல என்று சகுனி உணர்ந்தார்‌. 
அவ்வாறுதான்‌ அனைத்துப்‌ பெண்டிரும்‌. ஆனால்‌ 
ஆர்ஷி அவ்வாறானவள்‌ அல்ல. அவள்‌ தன்‌ உடலை 
அவருக்கு மறுக்கவில்லை. ஒரு துளி எதிர்ப்பையும்‌ ஒரு 


இருவரையும்‌ உள்ளங்கையில்‌ வைத்துப்‌ பார்த்தது போல 
பாடுகிறான்‌ சூதன்‌.” 


அவர்கள்‌ தான்யகடகத்துக்குச்‌ செல்லும்‌ வழியில்‌ 
விஸ்வகர்‌ அதை யாழிசைத்துப்பாடினார்‌. இருமருங்கும்‌ 
செங்குத்தாக உயர்ந்து நின்ற 
அடுக்குப்பாறைகளுக்குமேல்‌ எழுந்து வேர்களால்‌ 
பாறைகளைக்‌ கவ்வி நின்ற மரங்களை அண்ணாந்து 
நோக்கியபடி இளநாகன்‌ அதைக்‌ 
கேட்டுக்கொண்டிருந்தான்‌. வேர்கள்‌ பாறைகளின்‌ 
இடுக்குகள்‌ வழியாக உறைந்த ஓடை போல வழிந்து கீழே 
பாறைவிளிம்பை அலைத்து ஓடிய கிருஷ்ணையின்‌ 
ஆழ்ற்ல அலைகளில்‌ மிதந்து கொண்டிருந்தன. பெரிய 
ன்கள்‌ காலம்‌ நிலைத்த பார்வையுடன்‌ மேலெழுந்து 
வந்து சிறகுகள்‌ அலைபாய அசையாமல்‌ நின்றன. 


கங்கையில்‌ நீராடி மேலாடையைப்‌ பிழிந்துகொண்டு 
மேலேறிவந்த பீமன்‌ வேர்ப்படிகள்‌ வழியாக இறங்கிவரும்‌ 
துரியோதனனைக்‌ கண்டு சித்தம்‌ உறைந்து அங்கேயே 
நின்றுவிட்டான்‌. ஒருகணம்‌ திகைத்தான்‌ என்றாலும்‌ 
துரியோதனன்‌ தன்னை மறுகணமே 
நிலைப்படுத்திக்கொண்டான்‌. பார்வையை 
விலக்கிக்கொண்டு திடமான சீரான காலடிகளுடன்‌ 
அவன்‌ இறங்கி வந்தான்‌. இருவருமே அடைந்த முதல்‌ 
எண்ணம்‌ “இவன்‌ என்னைப்போலவே இருக்கிறான்‌” 
என்பதுதான்‌. அருகணைந்து ஒருவரை ஒருவர்‌ 
நோக்கியபோது ஆடிப்பாவையை கண்ணோடு 
கண்நோக்கும்‌ திகைப்பை அவர்கள்‌ அறிந்தனர்‌. கடந்து 
செல்லும்போது ஒருவர்‌ இன்னொருவரை முழு உடலாலும்‌ 
உணர்ந்துகொண்டிருந்தனர்‌. 


பீமன்‌ அசையாமல்‌ நின்றுகொண்டிருந்தான்‌. 
துரியோதனனின்‌ கால்கள்‌ தயங்கின. பீமனின்‌ உடலில்‌ 
ஓர்‌ அசைவு நிகழ்ந்ததும்‌ துரியோதனன்‌ நின்றுவிட்டான்‌. 
இருவரும்‌ மீண்டும்‌ விழிகளால்‌ சந்தித்துக்கொண்டனர்‌. 
அத்தருணத்தில்‌ சொல்வதற்கு ஒன்றுமே 
இல்லாமலிருக்கும்‌ என்பதை உணர்ந்து பீமன்‌ 
திகைப்படைந்தான்‌. பீமனின்‌ விழிகள்‌ அத்தனை 
ஒழிந்தவையாக இருக்குமென அறிந்து துரியோதனனும்‌ 
வியந்துகொண்டான்‌. அந்தத்‌ தருணத்தின்‌ 
எடையாலேயே அதை உடனே தவிர்த்துவிடவேண்டும்‌ 
என்ற விருப்பமே அவர்கள்‌ இருவரிடமும்‌ இருந்தது. 


அவர்களைச்‌ சுற்றி மலர்களில்‌ 
வண்ணத்துப்பூச்சிகளாகவும்‌ மரக்கிளைகளில்‌ 


தசைகூட அவருக்குக்‌ காட்டவில்லை. ஆனால்‌ அவள்‌ 
அதில்‌ இல்லை என்பதையும்‌ அவர்‌ அறிந்தார்‌. அவர்‌ 
அணுகியதுமே அவள்‌ விழிகளில்‌ எழுந்த வெறிப்பைக்‌ 
கண்டதும்‌ அவருள்‌ ஒன்று அனல்பட்டதுபோல்‌ 
சுருங்கிக்கொள்ளும்‌. மறுகணமே அரவெனச்‌ சீறி எழும்‌. 
அவளை அவர்‌ விலங்கெனப்‌ புணர்ந்தார்‌, அவள்‌ 
உடலை துன்புறுத்தினார்‌. பின்‌ உளமுருகி அழுதார்‌. 
ஈராண்டுகளுக்குப்‌ பின்னரும்கூட அவளிடம்‌ அவர்‌ 
இரங்கி தாழ்சொல்‌ உரைத்தார்‌. அவள்‌ மிகமிக 
அப்பாலிருந்தாள்‌. 


அவள்‌ கருவுற்றபோது கணிகர்‌ “இதுவே அவள்‌ எல்லை” 
என்றார்‌. “தெய்வங்கள்‌ இதுவரைக்கும்தான்‌ அவளை 
ஓடவிடும்‌. அவளுக்குள்‌ வளரும்‌ ௧௬ உங்கள்‌ 
உயிர்த்துளி. ஆனால்‌ அது அவள்‌ உடலும்கூட. 
பெண்மேல்‌ ஆண்கொள்ளும்‌ அறுதியான வெற்றி அது. 
காந்தாரரே, அக்குழவி உங்கள்‌ முகமும்‌ உடலும்‌ 
கொண்டதாயின்‌ அவள்‌ பணிந்தேயாகவேண்டும்‌. 
தெய்வங்களை அவள்‌ ஏய்க்க இயலாது.” சகுனி “அவள்‌ 
இயல்பானவள்‌ அல்ல. அவளிடமிருப்பது அவள்‌ 
அன்னையின்‌ அசுரக்குருதி. அசுரர்களிடமிருக்கும்‌ 
ஆழ்ந்த அமைதியை காட்டுவிலங்குகளிடம்‌ மட்டுமே 
காணமுடியும்‌. நாம்‌ அவர்களை அணுகலாம்‌, அகத்தே 
கடக்கவே இயலாது” என்றார்‌. “அவர்கள்‌ தங்கள்‌ 
மொழியையே சொல்லின்மைமேல்‌ 
கட்டிவைத்திருக்கிறார்கள்‌. சொல்கரக்கும்‌ பெரிய 
விழிகள்‌ அவர்களுக்கு.” ஆனால்‌ கணிகர்‌ “அவளுக்குள்‌ 
௧௬ வளர்கையில்‌ அவள்‌ மாறுவதை காண்பீர்‌” என்றார்‌. 


கருவுற்று வயிறு வளர்வதை அவள்‌ அறிந்தாளா 
என்பதே ஐயமாக இருந்தது. தன்னை நோக்குகையில்‌ 
மட்டுமல்ல அரண்மனையில்‌ பிறரிடமும்‌ அந்த 
வெற்றுவிழியையும்‌ சொல்லின்மையையுமே அவள்‌ 
அளிக்கிறாள்‌ என்பதை அவர்‌ கண்டார்‌. மைந்தன்‌ 
பிறந்தபோது செவிலியர்‌ அவரிடம்‌ வந்து சொன்னார்கள்‌. 
பதறும்‌ காலடிகளுடன்‌ அவர்‌ ஈற்றறை முகப்புக்குச்‌ 
சென்றார்‌. வயற்றாட்டி கொண்டுவந்து காட்டிய குழவி 
செந்நிறக்‌ கனிபோலிருந்தது. வெள்ளிமணிக்‌ கண்கள்‌. 
“உங்கள்‌ சிற்றுரு, காந்தாரரே” என்றாள்‌ வயற்றாட்டமு. 
சகுனி உளம்விம்மி விழிநீர்‌ மல்கினார்‌. “இப்புவியில்‌ 
மைந்தர்‌ வடிவிலேயே மானுடர்‌ அழிவின்மை 
கொள்கிறார்கள்‌” என்றாள்‌ முதிய மருத்துவச்சி. சகுனி 
தொண்டையை அடைத்த மூச்சை ஆற்றிக்கொண்டு 
“எவ்வண்ணம்‌ இருக்கிறாள்‌?” என்றார்‌. “நலமாக... 
நீங்கள்‌ விழைந்தால்‌ நோக்கலாம்‌” என்றாள்‌. 


அவர்‌ உள்ளே சென்று அவளை கண்டார்‌. மஞ்சத்தில்‌ 
உடல்வெளுத்து விழிமூடிப்‌ படுத்திருந்தாள்‌. முகம்‌ 
மெழுகாலானது போலிருந்தது. இரு வாடிய மலரிதழ்கள்‌ 
என விழிகள்‌. அவர்‌ அருகணைந்து அவள்‌ கைகளை 
தொட்டபோது விழித்துக்கொண்டு அவரை நோக்கினாள்‌. 
“நலமுற ஈன்றுவிட்டாய்‌” என்றார்‌. அவள்‌ விழிகள்‌ 
ஒன்றும்‌ சொல்லவில்லை. “இக்கணத்திலாவது ஒரு சொல்‌ 
என்னிடம்‌ பேசு... ஒருமுறையேனும்‌ என்னை 
ஏற்றுக்கொள்‌” என்று அவர்‌ சொன்னார்‌. அந்த விழிகள்‌ 
தெய்வங்களுக்குரிய இரக்கமின்மை கொண்டிருந்தன. 
“நான்‌ இழைத்த தீங்கு என்ன? எளிய ஆண்கள்‌ 
எப்போதும்‌ இழைக்கும்‌ பிழை அது. அரசர்கள்‌ இயல்பாகச்‌ 
செய்வது. அது நானே முன்னெடுத்ததும்‌ அல்ல” என்று 
சகுனி சொன்னார்‌. “உன்னிடம்‌ நான்‌ இரப்பது அது 
ஒன்றே... இப்புவியில்‌ எவரிடமும்‌ நான்‌ இவ்வண்ணம்‌ 
இழிந்தமைந்ததில்லை.” 


அவள்‌ கண்களை மூடிக்கொண்டாள்‌. எவ்வுணர்ச்சியும்‌ 
அதில்‌ வெளிப்படவில்லை. அவர்‌ அந்த முகத்தில்‌ ஒரு 
தசையேனும்‌ அசையக்கூடும்‌ என எதிர்பார்த்து நோக்கி 
நின்றார்‌. அப்போது ஒரு வசைச்சொல்லோ 
வெறுப்புச்சாயலோகூட போதும்‌ என்று தோன்றியது. 
பின்னர்‌ நீள்மூச்சுடன்‌ மைந்தன்‌ காலை ஒருமுறை 
தொட்டுவிட்டு திரும்பி நடந்தபோது அறைக்குள்‌ 
நின்றிருந்த முதிய சேடியை பார்த்தார்‌. அவள்‌ அவரையே 
உற்று நோக்கிக்கொண்டிருந்தாள்‌. அவர்‌ மீண்டும்‌ 
ஒருமுறை அவளை நோக்கிவிட்டு 
காலடிவைத்தபோதுதான்‌ அவள்‌ யார்‌ என தெரிந்தது. 
“நீதானா?” என்றார்‌. “ஆம்‌, காந்தாரரே” என்று அவள்‌ 
சொன்னாள்‌. அவர்‌ வெளியே சென்றபோது அவளும்‌ 
உடன்வந்தாள்‌. 


“வென்றுவிட்டாய்‌, நீ எண்ணியது நிகழ்ந்தது” என்றார்‌ 
சகுனி. “அதை எண்ணி பெருமிதம்‌ கொள்ளும்‌ 
அகவையை நெடுநாட்களுக்கு முன்னரே 
கடந்துவிட்டேன்‌. இப்புவியிலுள்ள அனைவருக்காகவும்‌ 
துயருறுகிறேன்‌. அனைவரிடமும்‌ கனிகிறேன்‌” என்று 
அவள்‌ சொன்னாள்‌. அவள்‌ விழிகளை நோக்கியபோது 
அவர்‌ உள்ளம்‌ நெகிழ்ந்து விழிகள்‌ நீர்கொண்டன. “உன்‌ 
பெயர்கூட நினைவில்‌ இல்லை. ஆனால்‌ உன்னை நான்‌ 
நினைக்காத நாளில்லை” என்றார்‌. அவள்‌ “என்‌ பெயரை 
நான்‌ சொல்லவே இல்லை” என்றாள்‌. “நான்‌ நினைத்ததை 
நீ அறிவாயா? அன்னையிடம்‌ சிறுமைந்தன்‌ என 
உன்னை நோக்கி வந்துகொண்டே இருந்தேன்‌” என்றார்‌. 
“ஆம்‌, அறிவேன்‌” என்று அவள்‌ சொன்னாள்‌. 


“அனைவருமே அவ்வண்ணம்‌ என்னிடம்‌ வருகிறார்கள்‌.” 


“சொல்‌, இதற்கிணையான பிழை என நான்‌ 
இயற்றியதுதான்‌ என்ன?” என்றார்‌ சகுனி. “ஆணவம்‌ 
கொண்டேனா? ஆணவமில்லாத ஆண்மகன்‌ உண்டா?” 
அவள்‌ புன்னகைத்தபோது முதுமையில்‌ பேரழகு 
எழமுடியும்‌ என்பதை அவர்‌ கண்டார்‌. “ஆணவம்‌ அல்ல” 
என்று அவள்‌ சொன்னாள்‌. “துலாவின்‌ மறுபக்கம்‌ 
இன்னொரு எடை இருந்தாகவேண்டும்‌ என 
எண்ணுகையில்தான்‌ நாம்‌ புடவியை 
புரிந்துகொள்ளாதவர்களாக ஆகிறோம்‌.” சகுனி 
“வேறென்ன? நான்‌ செய்யவேண்டியதுதான்‌ என்ன?” 
என்றார்‌. “இது இவ்வண்ணம்‌ நிகழ்ந்தது என்றன்றி 
வேறெவ்வகையிலும்‌ எண்ண வேண்டியதில்லை” என்று 
அவள்‌ சொன்னாள்‌. “இதன்‌ துயரமும்‌ ஒரு கொடையே 
என எண்ணுக! வேறெவ்வகை எண்ணத்திற்கும்‌ 
எப்பொருளும்‌ இல்லை.” 


ஆர்ஷி அம்மைந்தனுக்கு முலையூட்டினாள்‌. அவனை 
நெஞ்சோடணைத்து துயின்றாள்‌. தோளிலும்‌ மடியிலும்‌ 
அமர்த்தி விளையாடினாள்‌. அவனுக்கு மட்டுமே 
கேட்கும்படி சொல்லாடினாள்‌. ஆனால்‌ அவரிடம்‌ 
அவ்வண்ணமே இருந்தாள்‌. “அவள்‌ மடியில்‌ வளர்வது 
நீங்கள்‌. அவளுக்குள்ளும்‌ நீங்கள்‌ வளர்வீர்கள்‌” என்றார்‌ 
கணிகர்‌. முதல்முறையாக சகுனி சீற்றத்துடன்‌ 
எழுந்துகொண்டு “வாயை மூடு, அறிவிலி” என்றார்‌. 
கணிகரின்‌ வாய்‌ திறந்தபடி நிற்க விழிகளில்‌ திகைப்பு 
தெரிந்தது. “பெண்ணைப்பற்றி நீ அறிந்தது 
ஒன்றுமில்லை” என்றபின்‌ சகுனி வெளியேறினார்‌. 
அதன்பின்‌ கணிகர்‌ அவரிடம்‌ அவளைப்பற்றி 
ஒருசொல்லும்‌ பேசவில்லை. 


அவள்‌ மேலும்‌ ஈராண்டு அரண்மனையில்‌ இருந்தாள்‌. 
முதல்‌ மைந்தனுக்கு உலூகன்‌ என பெயரிட்டபோது 
அணிகள்‌ பூண்டு அவையமர்ந்தாள்‌. அவனுக்கு முதல்‌ 
அன்னம்‌ ஊட்டப்பட்டபோது முகம்‌ மலர்ந்து ஆலயத்தில்‌ 
இருந்தாள்‌. அவரைப்‌ போலவே உலூகன்‌ மெல்லிய சிறிய 
உடலும்‌ செந்நிற முடியும்‌ சிறிய குருதிக்கோடுபோல 
உதடுகளும்‌ பளிங்குமணிக்‌ கண்களும்‌ 
கொண்டிருந்தான்‌. அவன்‌ எழுந்து நடந்தபோது அந்த 
நிலைகொள்ளா நடையிலேயே கன்‌ நடையின்‌ சாயல்‌ 
இருப்பதாக சகுனி எண்ணினார்‌. அவன்‌ தனித்தமர்ந்து 
நெஞ்சில்‌ எச்சில்‌ வழிய நெடுநேரம்‌ பாவைகளுடன்‌ 
விளையாடினான்‌. அவன்‌ சூதாடுகிறான்‌ என சேடியர்‌ 
நகைத்தனர்‌. அவள்‌ அவனை நோக்கியபடி 


அமர்ந்திருப்பதை ஒருமுறை அவர்‌ கண்டார்‌. 
அவ்விழிகளில்‌ இருந்தது அன்னையின்‌ அன்பு என்பதை 
உணர்ந்தார்‌. அவரைக்‌ கண்டு விழிதூக்கியபோது அவள்‌ 
விழிகள்‌ எப்போதும்‌ என ஒழிந்துகிடந்தன. 


ஆர்ஷி மீண்டும்‌ கருவுற்றாள்‌. அக்கரு அவளில்‌ 
தோன்றியபோதே அவள்‌ இயல்புகளில்‌ மாறுதல்கள்‌ 
தெரியலாயின. அவள்‌ உடல்‌ கருமை கொண்டது. 
விழிகளுக்குக்‌ கீழ்‌ நிழல்‌ பரவியது. உதடுகள்‌ நீலம்‌ 
பல்க. உடலின்‌ எடை மிகுந்திருப்பதுபோல்‌ 
தான்றியது. நடை மாறுபட்டது. கைகளை வீசி 
கால்களை தூக்கி வைத்து வயிற்றை அசைத்தபடி அவள்‌ 
நடக்கையில்‌ பெண்ணுருவில்‌ ஆண்‌ எனத்‌ 
தோன்றினாள்‌. அவர்‌ அப்போது அவளிடமிருந்து 
விலகிவிட்டிருந்தார்‌. அஸ்தினபுரியின்‌ நிகழ்வுகளும்‌ 
படையெடுப்புகளும்‌ அவரை முற்றாகவே 
அடித்துச்செல்ல அவ்வண்ணம்‌ ஒருத்தி இருப்பதையே 
மறந்துவிட்டவர்‌ போலிருந்தார்‌. ஒருமுறை அவளை 
நேரில்‌ கண்டபோது முதற்கணம்‌ அடையாளம்‌ 
கண்டுகொள்ளவே அவரால்‌ இயலவில்லை. 


அவளை நோக்கிய மருத்துவர்‌ “அசுரக்‌ கருவின்‌ 
இலக்கணம்‌ கொண்டிருக்கிறார்கள்‌ அரசி” என்றார்கள்‌. 
“அவர்‌ குலத்தில்‌ அசுரக்குருதி உண்டு. அது அவர்களில்‌ 
திரண்டிருக்கிறது.” சகுனி “அவள்‌ கடல்‌ பர்‌ பப்‌ 
என்று மட்டும்‌ சொன்னார்‌. அவர்‌ படையெடுப்பு 
ஒன்றிலிருந்து திரும்பி வந்தபோது மைந்தன்‌ பிறந்து 
எட்டுநாட்களான செய்தியை அவரிடம்‌ சொன்னார்கள்‌. 
அவர்‌ ஈற்றறைக்குச்‌ சென்று மைந்தனை பார்த்தார்‌. குழவி 
கரிய வண்ணத்தில்‌, பெரிய தலை முழுக்க அடர்ந்த 
மயிருடன்‌ வாயில்‌ நான்கு பற்களுடன்‌, விழித்த 
கருங்கண்களுடன்‌ இருந்தது. இருமடங்கு பெரிய 
உடல்கொண்டிருந்தது. பிறந்த குழவிக்கு அத்தனை 
பெரிய புருவங்கள்‌ இருக்கும்‌ என அவர்‌ அப்போதுதான்‌ 
கண்டார்‌. திகைப்புடன்‌ பின்னடைந்தார்‌. அவள்‌ அவரை 
நிமிர்ந்து நோக்கி புன்னகைத்தாள்‌. 


சகுனி அரைக்கணம்கூட அப்புன்னகையை 
நோக்கவில்லை. வெளியே விரைந்து மூச்சிரைக்க 
நின்றார்‌. “என்ன இளவரசே?” என்று வினவியபடூ 
அருகணைந்த மருத்துவச்சிகளை தவிர்த்து விரைந்து 
ஓடி தன்‌ அறையை அடைந்தார்‌. “மது கொண்டுவருக... 
பீதர்‌ மது!” என ஆணையிட்டார்‌. இரவும்‌ பகலும்‌ என 
மூன்று நாட்கள்‌ குடித்துக்கொண்டே இருந்தார்‌. 
உளம்மயங்கி விழுந்து துயின்று எழுந்து மீண்டும்‌ 


குடித்தார்‌. மூன்றாம்‌ நாள்‌ செவிலி வந்து மைந்தனை 
எடுத்துக்கொண்டு ஆர்ஷி அரண்மனையிலிருந்து 
அகன்றுவிட்டாள்‌ என்று சொன்னதும்‌ நிறைவைத்தான்‌ 
அடைந்தார்‌. ஓரிரு நாட்களில்‌ முற்றாகவே 
அவளிடமிருந்து விடுபட்டார்‌. அவருக்காக நாற்களம்‌ 
கருக்களுடன்‌ காத்திருந்தது. 


உலூகனை காந்தார நாட்டுக்கு அனுப்பினார்கள்‌. அதன்‌ 
பின்னர்‌ சுபலர்‌ காந்தாரத்திலிருந்து சபரியையும்‌ 
சுதமையையும்‌ அவருக்கு மனைவியராக அனுப்பி 
வைத்தார்‌. அவர்களிடம்‌ அவர்‌ மேலும்‌ மைந்தரைப்‌ 
று அழத்‌ வணர வ ட்‌ 
புஷ்கரனும்‌ புஷ்பனும்‌ விந்தனும்‌ உத்பவனும்‌ பிறந்தனர்‌. 
அவர்களும்‌ காந்தார நாட்டுக்கே 
கொண்டுசெல்லப்பட்டனர்‌. அஸ்தினபுரியில்‌ 
அரசப்பொறுப்பு மிகுந்தபோது அவர்‌ தன்‌ அரசியரையும்‌ 
காந்தாரத்திற்கே அனுப்பிவைத்தார்‌. பிறகெப்போதும்‌ 
அவர்களை அவர்‌ எண்ணியதில்லை. காட்டுக்கு மீண்ட 
ஆர்ஷியை உளவறிந்து வரலாமா என ஒற்றர்கள்‌ 
கோரியபோது தேவையில்லை என மறுத்தார்‌. 
அச்செய்தியை தன்னிடம்‌ எவரும்‌ சொல்லவும்‌ ஆகாது 
என ஆணையிட்டார்‌. 


போர்‌எழுகை அறிவிக்கப்பட்டபோது காந்தாரத்திலிருந்து 
மைந்தர்கள்‌ அஸ்தினபுரிக்கு வந்தனர்‌. அவர்‌ 
துரியோதனனிடம்‌ மாடத்தில்‌ 
உரையாடிக்கொண்டிருந்தபோது ஏவலன்‌ வந்து காந்தார 
இளவரசர்கள்‌ வந்திருப்பதை அறிவித்தான்‌. அவர்‌ 
அவர்களை மேலே வர ஆணையிட்டார்‌. ஏவலன்‌ 
அறிவித்த பின்‌ உள்ளே வந்து நின்றவனைக்‌ கண்டு 
ஒருகணம்‌ அவர்‌ திகைத்தார்‌. அவர்‌ உருவமே 
இளமைகொண்டு நின்றதைப்போல்‌ இருந்தான்‌ உலூகன்‌. 
துரியோதனன்‌ வெடித்து நகைத்தபடி எழுந்து “மாதுலரின்‌ 
தனியுருவம்‌! அதே தோற்றம்‌!” என்று சொல்லி உலூகனை 
அள்ளி தோளுடன்‌ சேர்த்து அணைத்து முதுகில்‌ 
அறைந்தான்‌. துச்சாதனனிடம்‌ “மாதுலரையே 
ஒருமையில்‌ அழைத்து வசைபாடுவதற்கான வாய்ப்பு, 
இளையோனே?” என்றான்‌. 


துச்சாதனன்‌ சிரிக்க கெளரவர்‌ உடன்‌ 
இணைந்துகொண்டார்கள்‌. விருபாக்ஷனும்‌ ரக்தாக்ஷனும்‌ 
ஸ்ரீகரனும்‌ புஷ்கரனும்‌ புஷ்பனும்‌ விந்தனும்‌ உத்பவனும்‌ 
உள்ளே வந்தனர்‌. “மாதுலர்‌ ஆடியில்‌ பெருகிவிட்டாரா 
என்ன?” என்றான்‌ துரியோதனன்‌. “ஆடியில்‌ 
பெருகுவதற்கான உரிமை நமக்கு மட்டும்‌ உள்ளதல்ல” 


என்றான்‌ சுபாகு. மைந்தர்களை கெளரவர்கள்‌ அள்ளித்‌ 
தழுவிக்கொண்டனர்‌. துர்மதனும்‌ துச்சலனும்‌ சேர்ந்து 
விந்தனை தூக்கி வீச துச்சகனும்‌ துர்மர்ஷணனும்‌ 
சேர்ந்து பிடித்துக்கொண்டார்கள்‌. “மது! யவன மது!” 
என்று துர்முகன்‌ கூச்சலிட்டான்‌. “அவர்கள்‌ இளையோர்‌” 
என்று சுபாகு சொன்னான்‌. “ஆம்‌, த வவ யவன 
மது... முதிர்ந்தவர்களுக்கெல்லாம்‌ தர்‌ மது” என்றான்‌ 
துர்முகன்‌. “இன்று இவர்பொருட்டு நாம்‌ உண்போம்‌. 
இவர்களுடன்‌ உண்போம்‌! நம்‌ மாதுலர்‌ விழுந்து உடைந்து 
எட்டு துண்டுகளாகிவிட்டார்‌. ” கெளரவர்கள்‌ 
ஓசையெழுப்பி நகைத்தனர்‌. 


சகுனி திகைத்துப்போயிருந்தார்‌. அக்கணம்‌ 
மகிழ்வுக்குரியதாகக்கூட தோன்றவில்லை. 
ஒருவகையான பதைப்பே உள்ளத்தை நிறைத்திருந்தது. 
தீயது எதையோ எதிர்நோக்குபவர்போல. உலூகன்‌ 
அவரை குனிந்து வணங்கினான்‌. சகுனி அவன்‌ 
தலையை வெறுமனே தொட்டார்‌. மைந்தர்கள்‌ 
ஒவ்வொருவராக வணங்க ஒன்றே மீளமீள 
நிகழ்வதுபோலத்‌ தோன்றியது. அவர்‌ உள்ளம்‌ 
தவித்துக்கொண்டே இருந்தது. “மகிழலாம்‌, மாதுலரே. 
நீங்களொன்றும்‌ காம ஒறுப்பு கொண்ட முனிவர்‌ அல்ல. 
அவர்களை ஈன்றது பழியும்‌ அல்ல” என்றான்‌ 
துரியோதனன்‌. அவர்‌ உதடுகள்‌ நெளிய 
பொய்ப்புன்னகை கோட்டினார்‌. அன்று 
உணவுக்களியாட்டில்‌ அவர்‌ கலந்துகொள்ளவில்லை. 
“இன்று எனக்கு பணிகள்‌ இருக்கின்றன. மைந்தருடன்‌ 
நீங்கள்‌ களியாடுங்கள்‌” என்றபடி தன்‌ அரண்மனைக்கு 
திரும்பினார்‌. கணிகரை சந்திக்கலாம்‌ என எண்ணியே 
வந்தார்‌. ஆனால்‌ அவரை சந்திக்கத்‌ தோன்றவில்லை. 


தன்‌ தனியறைக்குச்‌ சென்று அடைத்துக்கொண்ட 
பின்னரே தட உணர்ந்தார்‌. என்ன நிகழ்கிறது என 
தனக்குத்தானே கேட்டுக்கொண்டார்‌. ஏன்‌ அஞ்சுகிறேன்‌? 
மிகக்‌ கொடியது ஒன்று உடனெழுந்து 
வந்துகொண்டிருப்பதுபோல்‌. ஒன்றுமில்லை. வெறும்‌ 
அச்சம்‌. நான்‌ உள்ளூர அச்சம்கொண்டவனே. அதை பிற 
எவரைவிடவும்‌ நான்‌ அறிவேன்‌. ஒன்றுமில்லை. அன்று 
அவர்‌ மஞ்சத்தில்‌ படுத்துக்கொண்டு அறையின்‌ இருளை 
நோக்கிக்கொண்டிருந்தார்‌. கணிகரின்‌ நினைவெழுந்தது. 
உடனே உள்ளம்‌ உலுக்கிக்கொண்டது. அவர்களை 
அரண்மனைக்கு வரவழைக்கலாகாது என 
முடிவெடுத்தார்‌. அவர்களை கணிகர்‌ பார்க்கலாகாது. 
அவர்கள்‌ கணிகரை அறியவேகூடாது. 


மறுநாளே அவர்‌ தன்‌ மைந்தர்கள்‌ அஸ்தினபுரியின்‌ 
மறுபக்கச்‌ சோலையில்‌ இளைய கெளரவர்களுடன்‌ 
தங்கவேண்டும்‌ என்று ஆணையிட்டார்‌. அதன்பின்‌ அவர்‌ 
அவர்களை பார்க்கவில்லை. அவர்கள்‌ என்ன 
செய்கிறார்கள்‌ என உசாவவும்‌ இல்லை. அவர்கள்‌ 
கெளரவ மைந்தர்களுடன்‌ இணைந்து 
போர்பயில்கிறார்கள்‌, விளையாடுகிறார்கள்‌ என்று 
செய்தி வந்தது. அவருடைய உள்ளத்தை மீண்டும்‌ 
அரசியல்‌ முழுமையாக ஆட்கொண்டது. எப்போதேனும்‌ 
அவர்களைப்‌ பற்றி துரியோதனனோ துச்சாதனனோ 
பேசுகையில்‌ அவர்‌ அச்சொற்களை கேட்காதவர்போல்‌ 
இருந்தார்‌. ஒருசொல்லும்‌ பேசப்படவில்லை என்றாலும்‌ 
கணிகர்‌ அவர்‌ உள்ளத்தை அறிந்தார்‌. அவர்‌ மைந்தரைப்‌ 
பற்றி எதுவுமே உசாவவில்லை. 


பின்னர்‌ ஒருநாள்‌ அவனை அவர்‌ அப்பால்‌ நோக்கினார்‌. 
அவனும்‌ இளையோரும்‌ புரவிகளில்‌ 
சென்றுகொண்டிருந்தனர்‌. அவனை 
நோக்கும்போதெல்லாம்‌ ஏன்‌ தன்‌ உள்ளம்‌ 
அதிர்வடைகிறது என அவர்‌ வியந்தார்‌. பொழுதில்லை 
என்னும்‌ எண்ணம்‌ உடனே உருவாகியது. 
பிறிதொருமுறை இவனை இவ்வண்ணம்‌ நான்‌ 
பார்க்கவியலாமல்‌ ஆகக்கூடும்‌. இன்று பேசாமல்‌ 
விட்டவை என்றுமே சொல்கொள்ளாமலாகக்கூடும்‌. 
ஏவலனை அனுப்பி அவனை வரவழைத்தார்‌. “நீயும்‌ 
இளையோரும்‌ இனி என்னுடன்‌ இருங்கள்‌” என்றார்‌. 
அவன்‌ மறுமொழியாக தலைவணங்கினான்‌. அன்றே 
ஏவலரிடம்‌ கணிகர்‌ அரண்மனைக்கு 
வரவேண்டியதில்லை என்றும்‌ தேவையென்றால்‌ 
அமைச்சுநிலையில்‌ அவரை தானே சந்திப்பதாகவும்‌ 
ஆணையிட்டார்‌. 


அதன்பின்‌ மைந்தர்கள்‌ அவருடைய 
அரண்மனையிலேயே இருந்தனர்‌. அவர்‌ அவர்களுடன்‌ 
பொழுது செலவிட விழைந்தார்‌. உரையாட எண்ணினார்‌. 
ஆனால்‌ அதற்கான சூழலே அமையவில்லை. ஆயினும்‌ 
அரண்மனையில்‌ அவ்வப்போது அவர்கள்‌ கண்களில்‌ 
ஊடாடுவதே அவருக்கு நிறைவளிப்பதாக இருந்தது. 
இரவில்‌ துயில்கையில்‌ ஒவ்வொருமுறையும்‌ அவர்களின்‌ 
நினைவெழுந்தது. அருகே அவர்கள்‌ இருக்கிறார்கள்‌ 
என்று எண்ணிக்கொள்வது உள்ளத்தை 
மென்மையாக்கியது. அவர்களை 
எண்ணிக்கொண்டிருக்கையில்‌ தன்‌ முகம்‌ 
புன்னகைப்பதை அவர்‌ உதடுகளின்‌ விரிவிலிருந்து 
உணர்வார்‌. 


உலூகனின்‌ அமைதியை உணர்ந்தபின்‌ ஒருநாள்‌ அவர்‌ 
அவனிடம்‌ “நீ உன்‌ அன்னையை நினைவுறுகிறாயா?” 
என்றார்‌. அவன்‌ இல்லை என தலையசைத்தான்‌. 
“நினைவிலெங்கும்‌ அவள்‌ முகம்‌ இல்லையா?” என்றார்‌. 
அவன்‌ இல்லை என்று மீண்டும்‌ தலையசைத்தான்‌. 
“அறிவிலி, நீ நாவெடுத்தே எனக்கு மறுமொழி 
உரைக்கலாம்‌!” என்று சகுனி கூவினார்‌. அவன்‌ உறைந்த 
விழிகளுடன்‌ நின்றான்‌. அவர்‌ மெல்ல தணிந்து “உன்‌ 
அன்னையின்‌ சொல்லின்மை உன்னில்‌ 
கூடியிருக்கிறது...” என்றார்‌. அவன்‌ விழிகளில்‌ மாற்றம்‌ 
ஏதும்‌ இருக்கவில்லை. “உன்‌ உடல்‌ என்னுடையது. 
அதற்குள்‌ தன்னை நிரப்பி என்னிடம்‌ அளித்துவிட்டுச்‌ 
சென்றிருக்கிறாள்‌ அவள்‌” என்றார்‌ சகுனி. அவனுடைய 
வெற்றுவிழிகளை சிலகணங்கள்‌ நோக்கிவிட்டு “செல்க!” 
என்றார்‌. அவன்‌ தலைவணங்கி வெளியே சென்றான்‌. 


அவன்‌ செல்வதை நோக்கிக்கொண்டிருந்தார்‌. 
அவருடைய அதே உடல்‌. அதே அசைவுகள்‌. ஆனால்‌ 
அவன்‌ அவர்‌ அல்ல. ஒருகணம்‌ அவன்மேல்‌ எழுந்த 
வெறுப்பைக்‌ கண்டு அவருடைய அகம்‌ அஞ்சியது. 
உடனே அவன்மேல்‌ பேரன்பு எழுந்து மூடிக்கொண்டது. 
அவனை அருகே அழைத்து நெஞ்சோடு 
தழுவிக்கொள்ளவேண்டும்‌ என்று தோன்றியது. அவன்‌ 
சென்று மறைந்தபின்‌ அவன்‌ காலடி பட்ட தரை என தன்‌ 
நெஞ்சை உணர்ந்தார்‌. 

[[ஙage]தன்‌ மைந்தர்கள்‌ போருக்கு வருவார்கள்‌ என்று 
சகுனி எண்ணியிருக்கவில்லை. அதன்பொருட்டே 
அவர்கள்‌ காந்தாரத்திலிருந்து அஸ்தினபுரிக்கு 
வந்திருந்தும்கூட அவ்வண்ணம்‌ எப்படி 
எதிர்பார்க்காமலிருந்தோம்‌ என எண்ணி எண்ணி அவர்‌ 
வியந்துகொண்டார்‌. அவர்களை அவருடைய அகம்‌ 
இளைஞர்களாக ஏற்றுக்கொள்ளவே இல்லை என்பதை 
பின்னர்‌ கண்டடைந்தார்‌. அவர்களை போர்க்களத்தில்‌ 
நிறுத்திப்பார்க்க முயன்றும்‌ அவரால்‌ இயலவில்லை. 
ஆனால்‌ போருக்கு எழுவதற்கு முந்தைய நாட்களில்‌ 
போருடன்‌ இறப்பும்‌ இணைந்துள்ளது என்பதே அவர்‌ 
உள்ளத்தில்‌ இருக்கவில்லை. எவருடைய இறப்பையும்‌ 
அவர்‌ எண்ணவில்லை. 


அவருக்கு மட்டுமல்ல அஸ்தினபுரியில்‌ அனைவருக்குமே 
அன்று போர்‌ நெடுநாட்களாகக்‌ காத்திருந்த ஒரு 
திருவிழாவாகவே உள்ளத்தில்‌ இருந்தது. தாங்கள்‌ 
திரும்பாமலாகக்கூடும்‌ என அவ்வப்போது வெவ்வேறு 
உணர்ச்சிகளுடன்‌ அவர்கள்‌ சொல்லிக்கொண்டாலும்கூட 
எவரிடமும்‌ துயர்‌ இருக்கவில்லை. ஏனென்றால்‌ எவருமே 
தாங்கள்‌ மெய்யாகவே களம்படக்கூடும்‌ என 
நம்பவில்லை. பெண்கள்‌ விழிநீர்‌ சிந்தினர்‌. ஆண்கள்‌ 
தேற்றினர்‌. சூதர்கள்‌ களப்பலியின்‌ பெருமையைப்‌ 
பாடினர்‌. மூதாதையரின்‌ நடுகற்களுக்கு குடியுடன்‌ 
சென்று நீர்மலர்‌ அளித்தனர்‌. ஆயினும்‌ எவரும்‌ தங்கள்‌ 
இறப்பை கற்பனை செய்யவில்லை. மானுடரை ஏமாற்றி 
அள்ளிக்கொண்டுசெல்லும்‌ மாயக்காற்று அங்கே 
நிறைந்திருந்தது. 


போருக்கு படைகள்‌ எழுந்தபோது அவர்‌ தொடர்ச்சியாக 
அமைச்சுநிலைகளிலேயே இருந்தார்‌. ஒவ்வொருநாளும்‌ 
நூற்றுக்கணக்கான ஆணைகளை 
பிறப்பிக்கவேண்டியிருந்தது. முன்னரே இருந்த 
அஸ்தினபுரியை பெயர்த்து 
எடுத்துக்கொண்டுசென்றபின்‌ அங்கே பிறிதொரு 
அஸ்தினபுரியை நிறுவவேண்டியிருந்தது. புதிய 
நெறிகளுடன்‌, புதிய அமைப்புடன்‌. அதை 
கற்பனையிலேயே முழுமையாக்க வேண்டியிருந்தது. 
ஏனென்றால்‌ அமைத்தபின்‌ அதை பிமைச்செம்மை 
செய்ய அங்கே அவர்‌ இருக்கப்போவதில்லை. 


அப்போதுதான்‌ அவரைப்‌ பார்க்க உலூகனும்‌ 
இளையவர்களும்‌ அமைச்சுநிலைக்கு வந்தனர்‌. அவர்‌ 
ஒற்றர்கள்‌ கொண்டு வந்த ஓலைகளை 
நோக்கிக்கொண்டிருந்தார்‌. பாண்டவப்‌ படையின்‌ 
கணக்குகள்‌ அவை. அவர்‌ எதிரே கணிகர்‌ 
அமர்ந்திருந்தார்‌. ஒவ்வொரு செய்தியாக நோக்கி தன்‌ 
எண்ணங்களை அவர்‌ சொல்ல கணிகர்‌ ஏற்றோ மறுத்தோ 
ஓரிரு சொற்கள்‌ சொன்னார்‌. துணையமைச்சர்கள்‌ 
அவற்றை எழுதிக்கொண்டனர்‌. 


மைந்தர்கள்‌ வந்திருப்பதாக ஏவலன்‌ சொன்னபோது 
“வரச்சொல்‌” என்று அவர்‌ இயல்பாக சொன்னார்‌. அதன்‌ 
முழுப்பொருளை உள்ளம்கொள்ளவில்லை. பாண்டவப்‌ 
படைகளில்‌ அசுரர்கள்‌ மிகுந்திருப்பது நன்றா தீதா 
என்றே உள்ளம்‌ மயங்கிக்கொண்டிருந்தது. உலூகன்‌ 
உள்ளே வந்து வணங்குகையில்‌ விழிதூக்கி 
நோக்கியபோதும்‌ அவனை அடையாளம்‌ காணவில்லை. 
அவன்‌ உடலெங்கும்‌ கவசங்கள்‌ அணிந்திருந்தான்‌. 
வணங்கி எழுந்தபோது அவன்‌ அசைவுகளைக்‌ கண்டு 
அவர்‌ அகம்‌ திடுக்கிட்டுவிட்டிருந்தது. பின்னரே அவனை 
அடையாளம்‌ கண்டார்‌. அறியாமல்‌ அவர்‌ விழிகள்‌ 
கணிகரை நோக்கின. அவருடைய சிறிய எலிவிழிகள்‌ 
மின்னிக்கொண்டிருக்கக்‌ கண்டு அவருடைய ஆழம்‌ 
அச்சம்‌ கொண்டது. மறுகணம்‌ அது சினமாக மாற 
அவருடைய முகம்‌ சிவந்து கண்களில்‌ நீர்மை படிந்தது. 
“என்ன?” என்றார்‌. 


உலூகன்‌ “தந்தையே, வாழ்த்துக! எங்கள்‌ முதல்‌ 
போருக்காக எழுகிறோம்‌” என்றதும்தான்‌ திகைத்து 
“யார்‌?” என்றார்‌. உடனே உளம்‌ அமைந்து “என்ன?” 
என்றார்‌. “ஆயிரத்தவரின்‌ பொறுப்பை எனக்கு 
அளித்திருக்கிறார்கள்‌, தந்தையே. முதல்‌ அணியுடன்‌ 
இன்றே கிளம்புகிறோம்‌” என்று உலூகன்‌ சொன்னான்‌. 
அவர்‌ “போருக்கா?” என்றார்‌. உலூகன்‌ ஒன்றும்‌ 
சொல்லவில்லை. அவருடைய விழிகள்‌ மீண்டும்‌ 
கணிகரை நோக்கின. அவர்‌ முகத்தில்‌ புன்னகை 
இருந்தது. ஆனால்‌ விழிகள்‌ ஒரு சுவடியில்‌ 
பதிந்திருந்தன. நடுங்கும்‌ கைகளால்‌ அவர்‌ அவனை 
வாழ்த்தினார்‌. மைந்தர்கள்‌ உள்ளே வந்து வாழ்த்து 
கொண்டனர்‌. அவர்கள்‌ சென்றபின்‌ கையில்‌ சுவடியுடன்‌ 
சகுனி திகைத்தவராக அமர்ந்திருந்தார்‌. 

கணிகர்‌ “மைந்தர்களை இருமுறை அவைகளில்‌ 
கண்டிருக்கிறேன்‌. உங்கள்‌ உருவையே 
கொண்டிருக்கிறார்கள்‌” என்றார்‌. சகுனி “ஆம்‌” என்றார்‌. 


சிட்டுக்குருவிகளாகவும்‌ காலடியில்‌ நகரும்‌ 
சிற்றுயிர்களாகவும்‌ தெய்வங்கள்‌ சூழ்ந்து அவர்களை 
பார்த்துக்கொண்டிருந்தனர்‌. பதைப்புடன்‌ அவர்கள்‌ 
வண்ணச்சிறகுகளை அடித்துக்கொண்டனர்‌. 
பரபரப்புடன்‌ ஏறி இறங்கி தங்களுக்குள்‌ கூரிய 
சொற்களால்‌ பேசிக்கொண்டனர்‌, ஒற்றைச்சொல்லை 
சுமந்தபடி நெளிந்தனர்‌. 


குழந்தைமையின்‌ தெய்வமான சலபை 
வண்ணத்துப்பூச்சியாக சிறகுகளில்‌ பெரிய நீலவிழிகள்‌ 
மலர்ந்து அசைய பீமனின்‌ அருகே வந்து காற்றில்‌ 
எழுந்தமைந்தாள்‌. தாய்மையின்‌ தெய்வமான ஜனன்யை 
கனத்த இல்லத்தை முதுகில்‌ சுமந்தபடி ஏழுவண்ணத்‌ 
தடமொன்றை இழுத்தபடி நத்தை வடிவில்‌ துரியோதனின்‌ 
கால்களை தொடவந்தாள்‌. முதிரா இளமையின்‌ 
தெய்வமான கிசோரகன்‌ செம்பட்டுச்‌ சிட்டுக்குருவியாக 
விருட்‌ என சிறகுகளை அடித்தபடி காற்றில்‌ தாவி ஏறிச்‌ 
சுழன்று வந்து அவர்களை சுற்றிப்பறந்தான்‌. 
விண்ணவர்களின்‌ வாழ்த்து மெல்லிய குளிர்காற்றாக 
கங்கையின்‌ அலைகளில்‌ பரவி எழுந்து வந்தது. வானில்‌ 
அவர்களுக்குமேல்‌ கந்தர்வர்கள்‌ விரித்த 
வெள்ளிச்சாமரம்‌ ஒளியுடன்‌ விரியத்தொடங்கியது. 


அக்கணத்தில்‌ பீமனின்‌ இடத்தோளில்‌ வாழ்ந்த 
பெருநாகமான மகாஜயன்‌ தன்‌ வன்தசைகள்‌ புடைக்க 
மெல்ல அசைந்து எழுந்தான்‌. அதைக்கண்டதுமே 
துரியோதனனின்‌ தோள்களில்‌ ராகு இறுகிப்புடைத்து 
எழுந்தான்‌. பீமனின்‌ வலத்தோளில்‌ வாழ்ந்த ஜயன்‌ 
மகாஜயனின்‌ தலையை அழுத்திப்பற்றிக்கொள்ள 
பீமனின்‌ உடலில்‌ தசைகள்‌ எழுந்தன. துரியோதனனின்‌ 
வலத்தோளில்‌ வாழ்ந்த கேது எழுந்துநெளிந்து 
அமைந்தான்‌. நான்கு நாகங்களும்‌ ஒன்றையொன்று 
பார்த்தபடி இறுகி நெளிந்தபோது விண்ணில்‌ 
தேவசாமரத்தின்‌ ஒளி இருண்டது. கங்கை தன்‌ இனிய 
மூச்சை அடக்கிக்கொண்டு நோக்கினாள்‌. ஜனன்யை தன்‌ 
உடலை கூட்டுக்குள்‌ இழுத்து சுருண்டுகொண்டாள்‌. 
கிசோரகன்‌ உச்சிமரக்கிளைமேல்‌ சென்று அமர்ந்து 
விழிகளை விண்‌ நோக்கி திருப்பிகொண்டான்‌. சலபை 
தன்‌ சிறகுகளை ஒன்றுடன்‌ ஒன்று சேர்த்து விழிகளை 
மூடி ஒரு இலைமேல்‌ அமர்ந்தாள்‌. 


ஒரு சொல்லும்‌ பேசாமல்‌ அவர்கள்‌ விலகிச்சென்றனர்‌. 
அந்தக்கணத்துக்கு முன்புவரை அவர்கள்‌ 
மற்றவரைப்பற்றியே எண்ணிக்கொண்டிருந்தனர்‌. 
அதன்பின்‌ அவர்கள்‌ இருவருமே தங்களைப்பற்றி 


“தந்தையரின்‌ உருவை மைந்தர்கள்‌ கொள்வது இயல்பே. 
ஆனால்‌ தந்தையர்‌ இவ்வண்ணம்‌ பல்கிப்பெருகுவது 
நன்றல்ல என்பார்கள்‌” என்றார்‌ கணிகர்‌. “யார்‌ சொல்வது 
அதை?” என சகுனி சீற்றத்துடன்‌ கேட்டார்‌. 
“அவ்வண்ணம்‌ நூல்நெறி ஏதுமில்லை. எளிய சூதர்கள்‌ 
சொல்வது. மைந்தர்‌ பெருகக்‌ கண்டால்‌ தெய்வங்கள்‌ 
பொறுப்பதில்லை என்கிறார்கள்‌” என்றார்‌ கணிகர்‌. 
அஞ்சியவர்போல கையை நீட்டி “அச்சொல்லில்‌ 
எப்பொருளும்‌ இல்லை. அது பழைய கிழவிகளின்‌ 
கூற்று” என்றார்‌ சகுனி. “மாமன்னர்‌ திருதராஷ்டிரர்‌ மேல்‌ 
நுண்வஞ்சம்‌ கொள்ளாதவர்‌ இங்கே குறைவு. அரசும்‌ 
செல்வமும்‌ புகழும்கூட மைந்தர்ப்பெருக்கம்போல்‌ 
பொறாமையை கிளப்புவதில்லை.” 


மேலும்‌ பேச விழையாமல்‌ சகுனி எழுந்துகொண்டார்‌. 
“எஞ்சியவற்றை நீங்களே நோக்கி அனுப்பிவிடுங்கள்‌, 
கணிகரே” என்றபின்‌ நடந்தார்‌. கணிகர்‌ அவருக்குப்‌ 
பின்னால்‌ “ஓய்வெடுங்கள்‌, காந்தாரரே. நாளை நீங்களும்‌ 
கிளம்புகிறீர்கள்‌. மைந்தர்‌ முன்னரே செல்கிறார்கள்‌” 
என்றார்‌. பொருள்கொள்வதற்கு முன்னரே அச்சொற்கள்‌ 
சகுனியின்‌ உடலை பதறச்செய்தன. அவர்‌ திரும்பி 
நோக்காமலேயே நடந்தார்‌. கணிகர்‌ அவருக்குப்‌ பின்னால்‌ 
புன்னகைத்துக்கொண்டிருப்பதாக உணர்ந்தார்‌. தேரில்‌ 
ஏறி அமர்ந்தபின்னர்தான்‌ சீற்றம்‌ எழுந்து உடலை 
எரியச்செய்தது. இக்கீழ்மகனை என்று நான்‌ என்னுடன்‌ 
கூட்டிக்கொண்டேன்‌? ஏன்‌? இவன்‌ வந்து நிரப்பும்‌ 
அளவுக்கு என்னிடம்‌ இருந்த இடைவெளிதான்‌ என்ன? 


கீழ்மைதான்‌ என சகுனி எண்ணிக்கொண்டிருந்தார்‌. 
நான்‌ சென்றடையவேண்டிய இருள்வெளியை 
கண்டுவிட்டேன்‌. அங்கே ஏறிச்செல்ல ஊர்தி ஒன்று 
தேவைப்பட்டது எனக்கு. நான்‌ இங்கிருந்து அங்கே 
செல்பவன்‌. அவர்‌ அங்கிருந்து இங்கு வந்தவர்‌. கணிகரை 
மறக்க விழைந்தார்‌. மறக்க விழைவனவற்றை 
பெருக்குவதே உள்ளம்‌ என உணர்ந்து மீண்டும்‌ மது 
அருந்தினார்‌. இரவெல்லாம்‌ உப்பரிகையில்‌ 
நின்றுகொண்டிருந்தார்‌. அஸ்தினபுரி 
எரிபற்றிக்கொண்டதுபோல்‌ ஒளி நிறைந்திருந்தது. 
பல்லாயிரம்‌ பந்தங்களின்‌ நிரைகளாக கெளரவப்‌ 
படைப்பிரிவுகள்‌ நகரில்‌ ஒழுகின. ஒற்றைநோக்கில்‌ 
படர்ந்தெழும்‌ தீ. விழிதுலங்குகையில்‌ படைப்பிரிவுகள்‌ 
இணைவதையும்‌ பிரிவதையும்‌ காணமுடிந்தது. 


அவர்‌ அந்த ஓநாயின்‌ ஓசையை கேட்க விழைந்தார்‌. 
இத்தனை எரியையும்‌ அது அஞ்சுவதில்லை. இப்போது 


கிளம்பி காட்டுக்குள்‌ சென்றால்கூட அதை காணமுமியும்‌. 
மேற்குவாயிலுக்கு அப்பால்‌ குறுங்காட்டில்‌ அது 
புதர்களுக்குள்‌ விழிமின்ன பிடரிமயிர்‌ சிலிர்க்க 
நின்றுகொண்டிருக்கும்‌. எங்கோ பாலைநிலத்தில்‌ 
வயிறொட்டி இறந்தது. உடல்‌ உலர்ந்து சருகாகி மணலில்‌ 
எஞ்சியது. இங்கே தேவையானபோது பிற ஓநாய்களின்‌ 
விழிகளில்‌ எழுந்துகொள்கிறது. அவர்‌ 
பெருமூச்சுவிட்டார்‌. மைந்தர்கள்‌ களம்‌ எழுகையில்‌ ஒரு 
நற்சொல்லை சொல்லியிருக்கலாம்‌. தந்தை நாவிலிருந்து 
ஒரு வாழ்த்துகூட அவர்கள்‌ பெறவில்லை. இங்கே 
அத்தனை தந்தையரும்‌ நீளாயுள்‌ பெறுக என்றே 
மைந்தரை வாழ்த்துகிறார்கள்‌. உண்மையில்‌ 
அனைவருக்குள்ளும்‌ அவ்வெண்ணம்‌ ஒரு நடுக்காக 
குடியேறியிருக்கிறது. அவர்‌ அதை எண்ணியபோது 
அச்சொற்கள்‌ மிக அயலென ஒலித்தன. 


போருக்குக்‌ கிளம்புவதற்கு முன்‌ ஓர்‌ எண்ணம்‌ வந்தது. 
அந்தச்‌ செவிலியை சந்திக்கவேண்டும்‌. ஆனால்‌ அவள்‌ 
பெயரை அவர்‌ அறிந்திருக்கவில்லை. அவள்‌ உயிருடன்‌ 
இருக்கிறாளா? அவள்‌ பரத்தையா அல்லது 
பேற்றுச்செவிலியா? முன்னாள்‌ பரத்தையரே சிறந்த 
பேற்றுச்செவிலியர்‌ என்று அவர்‌ அறிந்திருந்தார்‌. ஏன்‌? 
அவர்களுள்‌ கனிவது என்ன? பேற்றுச்செவிலியர்‌ 
நல்லொழுக்க நெறிக்கு அப்பாற்பட்டவர்கள்‌ என்றும்‌ 
சொல்வார்கள்‌. இறுக்கிக்‌ கட்டப்பட்ட ஒன்று 
நெகிழ்ந்துவிட்ட பின்னர்‌ அவ்வாறு ஆகிறார்களா? 
மானுட உடலை முதலில்‌ கைதொட்டு எடுக்கும்‌ தகுதியை 
அவ்வண்ணம்‌ பெறுகிறார்களா? அவளைச்‌ சென்று 
பார்க்கவேண்டும்‌. ஆனால்‌ எவ்வண்ணம்‌ உசாவுவது? 
ஆயினும்‌ அவர்‌ அறிந்திருந்தார்‌. அவளை சந்திப்போம்‌ 
என. அவ்வண்ணமே அது முடியக்கூடும்‌ என. அவர்‌ தன்‌ 
ஏவலனிடம்‌ “ஒரு பரத்தையை நான்‌ சந்திக்கவேண்டும்‌. 
அவள்‌ உலூகனின்‌ அன்னைக்கு பேறு எடுத்தவள்‌” 
என்றார்‌. 


முதிய ஏவலன்‌ தலைவணங்கி “காந்தாரரே, அவள்‌ பெயர்‌ 
சுகிர்தை. முதியவள்‌. இங்கே தெற்குச்சோலையில்‌ 
தங்கியிருக்கிறாள்‌” என்றான்‌. “அவள்‌ இன்னமும்‌ பேறு 
எடுக்கிறாளா?” என்றார்‌ சகுனி. “இல்லை இளவரசே, 
அவள்‌ முதுமைகொண்டுவிட்டாள்‌. சென்ற 
பத்தாண்டுகளாக சொல்லடங்கி தன்னுள்‌ 
ஒடுங்கிவிட்டாள்‌. தெற்குச்சோலையில்‌ அவளுக்கான 
தவக்குடிலை அரசர்‌ அமைத்து அளித்தார்‌” என்றான்‌. 
“என்னை அவளிடம்‌ அழைத்துச்செல்‌” என்று சகுனி 
சொன்னார்‌. முதிய ஏவலன்‌ அதனால்‌ 


வியப்படையாதவனாகத்‌ தோன்றினான்‌. அவளைப்பற்றி 
அவர்‌ கேட்கக்கூடும்‌ என காத்திருந்தவன்போல. 
தலைவணங்கி “ஆணை” என்றான்‌. 


படைகள்‌ கிளம்பிக்கொண்டிருந்த புலர்காலையில்‌ சகுனி 
ஏவலனுடன்‌ சிறுதேரில்‌ தெற்குச்சோலைக்கு சென்றார்‌. 
தெற்குக்கோட்டைக்கு வெளியே அந்த வேளையில்‌ 
நினைவுக்கற்களுக்கு பூசனை மேற்கொள்ளச்‌ 
செல்பவர்களும்‌ இடுகாட்டுப்பூசைகள்‌ முடித்து 
திரும்புபவர்களுமாக சாலை நிறைந்திருந்தது. ஆனால்‌ 
கிளைச்சாலை திரும்பியதும்‌ அமைதியான குறுங்காடு 
சூழ்ந்துகொண்டது. அங்கே அமைக்கப்பட்டிருந்த 
தவச்சோலைகளில்‌ முனிவர்கள்‌ தங்கியிருந்தனர்‌. 
அப்பால்‌ சென்ற ஒற்றையடிப்பாதை சென்றடைந்த 
அன்னையர்‌ காட்டில்‌ தவம்‌ மேற்கொண்ட முதுமகள்கள்‌ 
மட்டுமே இருந்தனர்‌. புராணகங்கையிலிருந்து 
அஸ்தினபுரியை வளைத்து வந்து கங்கை நோக்கி 
செல்லும்‌ சிறிய ஓடை அவ்வழியே நீர்‌ நிறைந்து 
ஓடிக்கொண்டிருந்தது. அதன்‌ கரையில்‌ ஒருவர்‌ மட்டுமே 
தங்குமளவுக்கு சிறிய புற்குடில்கள்‌ நிரையாக 
அமைந்திருந்தன. கீழே விழுந்த குருவிக்கூடுகள்‌ 
போலிருந்தன. அவற்றில்‌ ஒன்றில்‌ சுகிர்தை இருந்தாள்‌. 


தேரை சாலையில்‌ நிறுத்திவிட்டு ஆற்றங்கரையோரமாகச்‌ 
சென்ற சிறுபாதையில்‌ நடந்து அவர்கள்‌ அக்குடிலை 
சென்றடைந்தனர்‌. செல்லும்‌ வழியெங்கும்‌ சடை நீண்ட 
தவத்தன்னையர்‌ சிற்றில்‌ திண்ணைகளில்‌ 
அமர்ந்திருப்பதை சகுனி கண்டார்‌. ஆற்றங்கரை 
மரநிழல்களில்‌ சிலர்‌ அமர்ந்திருந்தனர்‌. 
ஒருவரோடொருவர்‌ பேசிக்கொண்ட நிலையில்‌ 
ஒருவரையும்‌ காண இயலவில்லை. அவர்கள்‌ 
அனைவரும்‌ அவளே என்று உள்ளம்‌ மயங்கியது. 
அனைத்து விழிகளிலும்‌ இருந்தது ஒன்றே. சிறுகுடிலின்‌ 
திண்ணையில்‌ இரு கைகளாலும்‌ விழிதிறந்த மயிற்பீலி 
ஒன்றைப்‌ பற்றி மடியில்‌ வைத்தபடி விழிமூடி 
ஊழ்கத்திலிருந்தாள்‌ ஒரு முதுமகள்‌. இசையில்‌, 
இன்கனவில்‌ இருப்பதுபோல்‌ அவள்‌ முகம்‌ 
மலர்ந்திருந்தது. அவளைக்‌ கண்டதும்‌ ஏவலன்‌ அருகே 
சென்று அவர்‌ வருகையை அறிவித்தான்‌. அவள்‌ 
புன்னகையுடன்‌ விழிதிறந்து அவரைக்‌ கண்டு அருகே 
வரும்படி கையசைத்தாள்‌. 


அவர்‌ திகைத்து நின்றார்‌. “அவளா?” என்று ஏவலனிடம்‌ 
கேட்டார்‌. “ஆம்‌, அவரேதான்‌” என்றான்‌. அவர்‌ விழிகளை 
ஏற்காமல்‌ நின்றுகொண்டே இருந்தார்‌. அவள்‌ தலைமுடி 


நரைத்து சடைத்திரிகளாக தொங்கியது. தோல்‌ சுருங்கி 
வண்ணமிழந்து மரப்பட்டைபோல்‌ ஆகியிருந்தது. மங்கிய 
மரவுரியை அணிந்திருந்தமையால்‌ அவள்‌ 
தொன்மையான அமமரம்போல்‌ தோன்றினாள்‌. 
சுருக்கங்கள்‌ அடர்ந்த முகத்தில்‌ பற்களற்ற வாய்‌ 
உள்மடிந்திருந்தது. சாணிமெழுகிய சற்று உயரமான 
திண்ணையில்‌ விரிக்கப்பட்ட தர்ப்பைப்புல்‌ மேல்‌ 
கால்களை மடித்து அமர்ந்திருந்தாள்‌. அவள்‌ அவரை 
மீண்டும்‌ அருகே வரும்படி அழைக்க அவர்‌ திகைத்து 
பின்னம்‌ வைத்தார்‌. அதைக்‌ கண்டு அவள்‌ 
புன்னகைத்தபோது அவர்‌ அவளை கண்டுகொண்டார்‌. 
அவர்‌ அறிந்த அப்புன்னகை. பற்கள்‌ முற்றாக உதிர்ந்த 
பின்னரும்‌ அது அவ்வண்ணமே மலர்ந்தது. அவர்‌ 
அறியாமல்‌ மெய்ப்புகொண்டார்‌. கைகளை 
கூப்பிக்கொண்டு அருகணைந்தார்‌. 


அருகே சென்றபோது அவர்‌ அவள்‌ விழிகளை கண்டார்‌. 
அவர்‌ நன்கறிந்த அவள்‌ விழிகள்‌ என ஒருகணம்‌ 
காட்டின. அவர்‌ அறிந்த பல்வேறு விழிகளை 
நினைவுகூரச்‌ செய்தன. பின்னர்‌ மிக அறிந்த ஒரு 
விழியாக மாறின. அவர்‌ அவளை அணுகினார்‌. 
அவளிடம்‌ ஏதும்‌ கேட்கவேண்டும்‌ என்று 
தோன்றவில்லை. அவளும்‌ அவர்‌ பேசவேண்டும்‌ 
என்பதுபோல்‌ பேசாமல்‌ அமர்ந்திருந்தாள்‌. 
சொல்லின்மையில்‌ அவள்‌ மூழ்கி 
நெடுநாட்களாகியிருக்கவேண்டும்‌. சகுனி வணங்கிவிட்டு 
பின்னடி வைத்தார்‌. உடல்திரும்பிய கணத்தில்‌ அகத்தே 
ஒன்று உடைய திரும்பி அருகே சென்று முழங்கால்‌ 
மடித்து நிலத்தமர்ந்து அவள்‌ கால்களில்‌ தன்‌ தலையை 
வைத்தார்‌. அவள்‌ தன்‌ மெலிந்த கைகளை அவர்‌ 
தலைமேல்‌ வைத்தாள்‌. 


அனல்பட்டு வெந்து காந்தித்துடிக்கும்‌ மென்தோல்மேல்‌ 
மிகக்‌ குளிர்ந்த தைலமென அக்கைகள்‌ தொட்டன. அவர்‌ 
தலைக்குள்‌ கொதித்து நுரைத்து வெம்மை உமிழ்ந்த 
குருதி அக்கணமே தண்மை கொண்டு அமைந்தது. குளிர்‌ 
நரம்புகளில்‌ பரவி உடலை மெய்ப்புகொள்ளச்‌ செய்தது. 
கைவிரல்‌ நுனிகள்‌ குளிர்ந்து உடலில்‌ நடுக்கு எழுந்தது. 
இமைகள்‌ நனைந்தவைபோல்‌ எடைகொண்டு விழிகளை 
மூட, மூச்சு உரத்து சீரடைய, தாடை தளர்ந்து வாய்‌ 
தழைய, உடலெங்கும்‌ இனிய களைப்பு எழ அவர்‌ 
நுண்துயில்கொண்டார்‌. ஒருகணம்தான்‌ அத்துயில்‌ 
நீடித்திருக்கவேண்டும்‌. உடனே விழித்தெழுந்தார்‌. மீண்டும்‌ 
கைகூப்பியபின்‌ பின்னடி எடுத்து வைத்து ஏவலனை 
அணுகி செல்வோம்‌ என கைகாட்டிவிட்டு நடந்தார்‌. 


தேர்‌ வரைக்கும்கூட அவரால்‌ நடக்க இயலவில்லை. 
தசைகள்‌ அனைத்தும்‌ நாண்தளர்ந்திருந்தன. பல 
இடங்களில்‌ தள்ளாடி விழப்போனார்‌. ஏவலன்‌ அவரை 
நோக்கியபோதும்‌ பற்ற வரவில்லை. காட்சிகளெல்லாம்‌ 
மெல்லிய எண்ணைப்‌ படலத்தால்‌ மூடப்பட்டிருந்தன. 
ஒலிகள்‌ நீருள்‌ என ஒலித்தன. உடலுக்குள்‌ 
மணியொலித்தபின்‌ எழும்‌ ரீங்காரம்‌ என ஓர்‌ மூளல்‌ 
நிறைந்திருந்தது. தேரிலேறியதுமே பீடத்தில்‌ மல்லாந்து 
அக்கணமே துயில்கொண்டார்‌. விழித்தெழுந்தபோது தேர்‌ 
அவருடைய அரண்மனை முகப்பில்‌ நின்றிருந்தது. 
எச்சில்‌ வழிந்து மடியில்‌ சொட்டியிருந்தது. அவர்‌ இறங்கி 
தன்‌ மஞ்சம்‌ வரை செல்வதற்குள்‌ பல இடங்களில்‌ 
சுவர்களையும்‌ தூண்களையும்‌ பற்றிக்கொண்டார்‌. 
மஞ்சத்தில்‌ படுத்ததுமே புதைந்து அன்னைக்கருவில்‌ 
குழவியென துயிலில்‌ ஆழ்ந்தார்‌. 


அவர்‌ ஓர்‌ இரவும்‌ இரண்டு பகல்களும்‌ துயின்றார்‌. பல 
நாட்கள்‌ அவர்‌ துயில்கொள்ளாமலிருந்தமையால்‌ அதை 
ஏவலர்‌ நன்றென்றே நினைத்தனர்‌. அவருடைய 
ஆணைகள்‌ அஸ்தினபுரியில்‌ சுழன்றுகொண்டே 
இருந்தன. அதற்கேற்ப படைகள்‌ அஸ்தினபுரிவிட்டு 
கிளம்பின. மூன்றாம்‌ நாள்‌ அவரை ஏவலன்‌ 
எழுப்பியபோதுதான்‌ விழித்தார்‌. ஒவ்வொன்றும்‌ கழுவி 
வைத்ததுபோல்‌ ஒளிகொண்டிருந்த உலகம்‌ அவரை 
சூழ்ந்திருந்தது. மலரிதழ்‌ உதிரும்‌ ஒலியும்‌ கேட்கும்‌ 
அளவுக்கு செவி கூர்கொண்டிருந்தது. நகரில்‌ அத்தனை 
பறவைகள்‌ இருக்கின்றனவா? அவை ஒவ்வொரு 
கணமும்‌ அத்தனை ஒலிகளை 
எழுப்பிக்கொண்டிருக்கின்றனவா? அங்கிருக்கும்‌ 
முழக்கத்தை சற்றும்‌ பொருட்படுத்தாமல்‌ அவை 
உரையாடிக்கொண்டிருக்கின்றனவா? 


அவர்‌ எழுந்தபோது எங்கோ வெண்கல மணி ஒன்று 
ஒலித்தது. அதன்‌ இனிமையின்‌ குழைவில்‌ அவர்‌ உளம்‌ 
நெகிழ்ந்து விழிநீர்‌ மல்கினார்‌. ஏவலன்‌ கொண்டுவந்த 
குளிர்நீர்‌ உடலை மென்மையாகத்‌ தொட்டு ஆற்றியது. 
அவன்‌ அளித்த இன்னீர்‌ உடலெங்கும்‌ இனித்தது. 
பெருகிநிறைந்திருந்த ஒளி, இனிய காற்று, முகிலற்ற 
நீலவானம்‌, மாளிகைமுகடுகளின்‌ வெண்மொழுக்கு, 
அவற்றின்‌ உச்சியில்‌ பறந்த கொடிகளின்‌ துடிப்பு 
ஒவ்வொன்றும்‌ பேரழகு கொண்டிருந்தது. உருண்ட 
தூண்களின்‌ வளைவில்‌ ஒளிபடிந்து உருவான 
மெருகைக்‌ கண்டு உளம்‌ மலர்ந்து அவர்‌ நின்றுவிட்டார்‌. 
ஏவலன்‌ அருகணைந்து “இளவரசே” என்ற பின்னர்தான்‌ 
திகைத்து விழித்துக்கொண்டார்‌. அந்த முதிய ஏவலனை 


அன்றென நோக்கினார்‌. ஒரு தசைகூட மிகையில்லாமல்‌ 
செதுக்கப்பட்ட சிறிய உடல்கொண்டிருந்தான்‌. பணிவு 
நிறைந்த கண்களுக்கு அடியில்‌ அவன்‌ தன்‌ நெறிகளில்‌ 
ஆழ்ந்த நம்பிக்கைகொண்டவன்‌ எனத்‌ தோன்றினான்‌. 
“சபகரே, என்‌ தேர்‌ ஒருங்குக!” என்றார்‌. அவன்‌ முகத்தில்‌ 
வியப்பு தோன்றவில்லை. ஆனால்‌ அவன்‌ பெயரை 
முதல்முறையாக சொல்கிறோம்‌ என உணர்ந்து சகுனி 
வியப்பு கொண்டார்‌. பின்னர்‌ தனக்கே என புன்னகை 
செய்துகொண்டார்‌. 


அவர்‌ அரண்மனைக்குச்‌ சென்றபோது கனகர்‌ 
அமைச்சறையில்‌ அமர்ந்து கற்றுச்சொல்லிகளுக்கு 
ஆணைகளை சொல்லிக்கொண்டிருந்தார்‌. அவரைக்‌ 
கண்டதும்‌ “வணங்குகிறேன்‌, காந்தாரரே. அரசர்‌ பலமுறை 
தங்களை உசாவினார்‌. ஓய்வெடுக்கிறீர்கள்‌ என்றார்கள்‌” 
என்றார்‌. “உங்களுக்கான அனைத்தும்‌ ஒருங்கிவிட்டன. 
தோல்கூடாரம்‌, படைத்தேர்‌, பயணத்தேர்‌, அணுக்கர்‌, 
ஏவலர்‌, அகம்படியர்‌ அனைத்தையும்‌ இருமுறை 
சீர்நோக்கிவிட்டேன்‌. செல்லும்‌ வழியில்‌ ஒற்றர்கள்‌ வந்து 
தங்களிடம்‌ அறிக்கை கொள்வார்கள்‌.” சகுனி “நன்று” 
என்றார்‌. அனைத்தையும்‌ முன்னரே பேசிவிட்டிருந்தாலும்‌ 
அப்போது ஏதேனும்‌ பேசவேண்டியிருக்கிறது அவருக்கு 
என தெரிந்தது. கனகர்‌ “நன்றாக ஓய்வெடுத்துவீட்டீர்கள்‌ 
என்றனர்‌” என்றார்‌. “நான்‌ படை கிளம்பிய பின்னர்தான்‌ 
துயில்கொள்ள முடியும்‌.” சகுனி புன்னகை புரிந்தார்‌. 


“நாளை விடியற்காலையில்‌ அரசர்‌ கிளம்புகிறார்‌. உடன்‌ 
உடன்பிறந்தாரும்‌ கிளம்புகிறார்கள்‌. தாங்களும்‌ 
அவர்களுடன்‌ செல்லப்போவதாக திட்டம்‌” என்று கனகர்‌ 
சொன்னார்‌. “இன்று முழுக்க ஆலயம்‌ தொழுகைகள்‌. 
எத்தனை தெய்வங்கள்‌ இந்நகரில்‌! காவல்தெய்வங்கள்‌, 
குடித்தெய்வங்கள்‌, நீத்தார்‌, மூத்தார்‌. தவிர நடுகல்லென 
நின்ற வீரர்‌. போரிலன்றி நினைவுகூரப்படாத 
தெய்வங்கள்‌ நூற்றுக்கும்‌ மேலே.” குரல்‌ தழைய “கணிகர்‌ 
மருத்துவநிலையில்‌ இருக்கிறார்‌. கடுமையாக 
நோயுற்றிருக்கிறார்‌” என்றார்‌. சகுனி ஒன்றும்‌ 
சொல்லவில்லை. “நீங்கள்‌ அவரிடம்‌ விடைபெறுவதாக 
இருப்பின்‌...” என்று சொல்லிய கனகர்‌ மேற்கொண்டு 
பேசாமல்‌ அமைதியானார்‌. சகுனி “நான்‌ என்‌ 
கவசங்களை பிறிதொருமுறை பார்க்கவேண்டும்‌. 
காந்தாரப்‌ படையினர்‌ குறித்த செய்திகளை எனக்கு 
தனியாக அனுப்புக!” என எழுந்துகொண்டார்‌. விழிகள்‌ 
மாறுபட “அவ்வண்ணமே” என்றார்‌ கனகர்‌. 


படைபுறப்பாடு நிகழ்ந்தபின்‌ சகுனி ஒரு சொல்லும்‌ 


பேசவில்லை. ஒவ்வொருநாளும்‌ ஒற்றர்களை அழைத்து 
ஓரிரு சொற்களில்‌ ஆணைகளை மட்டும்‌ அளித்தார்‌. 
புதியன என எதையுமே செய்யவேண்டியிருக்கவில்லை. 
பெரும்பாலான பொழுதுகளில்‌ தேரில்‌ அமர்ந்து இரு 
பக்கமும்‌ ஒழுகிச்செல்லும்‌ விரிந்த நிலத்தை வெறுமனே 
நோக்கிக்கொண்டிருந்தார்‌. குறைவாகவே 
உணவருந்தினார்‌. பெரும்பாலான பொழுதுகளில்‌ 
தேரிலேயே அரைத்துயில்கொண்டார்‌. துரியோதனனும்‌ 
கெளரவர்களும்‌ படைபுறப்பாட்டை ஒரு திருவிழாவென 
ஆக்கிவிட்டிருந்தார்கள்‌. நாள்தோறும்‌ காலையில்‌ 
மற்போரும்‌ படைக்கலப்போட்டிகளும்‌ நிகழ்ந்தன. 
அந்திகளில்‌ சூதர்கள்‌ பாடி ஆடினார்கள்‌. பின்னர்‌ 
நெடும்பொழுது உண்டாட்டு நிகழ்ந்தது. காலையில்‌ படை 
கிளம்பியபின்‌ கெளரவர்கள்‌ அனைவரும்‌ 
அரைத்துயிலில்தான்‌ தேரிலும்‌ புரவியிலும்‌ 
அமர்ந்திருந்தார்கள்‌. 

அஸ்தினபுரியிலிருந்து கிளம்பிய நான்காம்‌ நாள்‌ 
அவருடைய படைகள்‌ முன்னால்‌ சென்ற படைகளுடன்‌ 
இணைந்துகொண்டன. மறுநாள்‌ உலூகன்‌ தன்னுடன்‌ 
இன்னொருவனை அழைத்தபடி அவரை பார்க்க 
வந்தான்‌. ஓங்கிய உடல்கொண்ட அசுரகுலத்து 
இளைஞனை ஏற்கெனவே கண்டிருக்கிறோம்‌ என சகுனி 
எண்ணினார்‌. அவர்‌ தன்‌ பாடிவீட்டின்‌ முன்‌ பீடத்தில்‌ 
வெறுமனே மரங்களை நோக்கியபடி அமர்ந்திருந்தார்‌. 
உலூகன்‌ அருகே வந்து வணங்கி “இவர்‌ என்‌ அன்னை 
வயிற்றில்‌ பிறந்த இளையவர்‌. விருகாசுரர்‌ என இவரை 
அழைக்கிறார்கள்‌” என்றான்‌. சகுனி திகைப்புடன்‌ 
எழுந்துவிட்டார்‌. “உன்‌ அன்னை...” என்றார்‌. விருகன்‌ 
அருகணைந்து அவர்‌ கால்களைத்‌ தொட்டு 
வணங்கினான்‌. அவர்‌ அவன்‌ தலையைத்‌ தொட்டு 
வாழ்த்தினார்‌. “உன்‌ அன்னை எங்கே?” என்றார்‌. “பல 
ஆண்டுகளுக்கு முன்னரே மண்மறைந்துவிட்டார்‌” 
என்றான்‌ விருகன்‌. மேலும்‌ அவன்‌ சொல்வான்‌ என அவர்‌ 
எதிர்பார்த்தார்‌. அவனும்‌ சொல்லின்மை பழகியவனாக 
இருந்தான்‌. 


சகுனி பெருமூச்சுடன்‌ மீண்டும்‌ அமர்ந்துகொண்டார்‌. 
“என்‌ அன்னை உங்களைப்பற்றி என்னிடம்‌ எதுவும்‌ 
சொன்னதில்லை. அன்னை மறைந்த பின்னர்‌ எங்கள்‌ 
குடித்தலைவரிடமிருந்தே நான்‌ உங்கள்‌ மைந்தன்‌ 
என்பதை அறிந்தேன்‌. இப்போர்‌ தொடங்கும்‌ செய்தியை 
சில நாட்களுக்கு முன்னர்தான்‌ தெரிந்துகொண்டேன்‌. 
அஸ்தினபுரிக்கு கிளம்பினேன்‌. அங்கிருந்து நீங்கள்‌ 
கிளம்பிவிட்டீர்கள்‌ என்பதனால்‌ தொடர்ந்து வந்தேன்‌” 


என்றான்‌. “இது உன்‌ போர்‌ அல்ல” என்று சகுனி 
சொன்னார்‌. “உன்‌ அன்னை நீ செய்வதை 
விரும்பியிருக்கமாட்டாள்‌.” விருகன்‌ “ஆம்‌” என்றான்‌. 
“ஆனால்‌ நான்‌ என்‌ அன்னைக்கு உகந்ததை மட்டுமே 
செய்யவேண்டியவன்‌ அல்ல. தந்தைக்குப்‌ போர்‌ எனில்‌ 
மைந்தன்‌ உடன்‌ நின்றாகவேண்டுமென்பது அசுரர்களின்‌ 
நெறி. என்‌ குடிநெறியே எனக்கு முதன்மையானது.” சகுனி 
நீள்மூச்செறிந்து “நன்று” என்றார்‌. அவர்கள்‌ 
தலைவணங்கி திரும்பிச்‌ சென்றனர்‌. 

அவர்களை எண்ணங்களிலிருந்து விலக்க முயன்றார்‌. 
ஆனால்‌ எண்ணங்களே விசையழிந்து கிடந்தமையால்‌ 
அவர்களைப்பற்றிய எண்ணங்களும்‌ 
கூர்கொள்ளவில்லை. கைவிடப்பட்ட பொருள்‌ என 
அவருக்குள்‌ அவை கிடந்தன. ஒருமுறை அப்பால்‌ 
சென்றுகொண்டிருந்த அவர்கள்‌ இருவரையும்‌ கன்‌ 
குடில்வாயிலில்‌ அமர்ந்து அறியாமல்‌ நோக்கியபோது 
உளத்திடுக்கிடலை அடைந்தார்‌. விருகனின்‌ 
உடலசைவுகளில்‌ அவர்‌ தன்னை கண்டார்‌. அவனுடைய 
தோற்றத்தில்‌ அவர்‌ சற்றும்‌ தென்படவில்லை. அவன்‌ தன்‌ 
அன்னையைப்‌ போலவும்‌ இருக்கவில்லை. அவனுடைய 
குடியின்‌ பொதுத்‌ தோற்றத்தையே கொண்டிருந்தான்‌. 
அவர்‌ அவனை மீண்டும்‌ மீண்டும்‌ உற்று 
நோக்கிக்கொண்டு நின்றார்‌. அது மெய்யா உளமயக்கா? 
அவன்‌ தன்‌ அன்னையால்‌ எடுத்துச்செல்லப்பட்டபோது 
விழிதெளியாத மகவு. அவ்வெண்ணம்‌ வந்தபின்‌ 
தன்னை உலுக்கி உலுக்கி விலக்கியபடி மீண்டும்‌ 
நோக்கினார்‌. அவன்‌ நடையில்‌ அவர்‌ இருந்தார்‌. 
உலூகனில்‌ எழுந்த அவரைவிட தெளிவாக. 


பதினெட்டாம்‌ நாள்‌ போரின்‌ கரிய காலையில்‌ இருள்‌ 
விலகத்‌ தொடங்கியபோதே சகுனி மைந்தருக்காகக்‌ காத்து 
நின்றிருந்தார்‌. படையின்‌ ஏவலர்‌ எவரிடமேனும்‌ செய்தி 
சொல்லலாமா என விழிகளால்‌ துழாவினார்‌. படைவீரர்‌ 
எவரையுமே முகமறிய முடியவில்லை எனத்‌ தோன்றியது. 
இருண்ட உடல்கள்‌ இருளில்‌ அசைந்துகொண்டிருந்தன. 
அவ்வசைவுகளுக்குள்‌ அவர்‌ அவர்களின்‌ அசைவுகளை 
பிரித்தறிந்தார்‌. அவர்‌ அகம்‌ படபடக்கத்‌ தொடங்கியது. 
உவகையா அச்சமா என்று அறியாத அப்படபடப்பை 
அவர்‌ விந்தையென நோக்கிக்கொண்டிருந்தார்‌. அவர்கள்‌ 
அணுகி வந்தனர்‌. அவர்‌ அவர்கள்‌ தன்னை 
பார்த்துவிட்டதை அறிந்ததும்‌ நோக்கை 
விலக்கிக்கொண்டு கவசங்களை அணியத்‌ 
தொடங்கினார்‌. அவர்‌ கவசத்தை எடுத்ததுமே 
அணுகிவந்த ஏவலன்‌ அதை வாங்கி அவருக்கு 


அணிவிக்கலானான்‌. 


உலூகன்‌ புரவியில்‌ இருந்து இறங்கி அவரை அணுகி 
நின்றான்‌. அவன்‌ வழக்கமாக ஒரு சொல்லும்‌ 
உரைப்பதில்லை என்றாலும்‌ அன்று அவர்‌ 
அவனிடமிருந்து எதையேனும்‌ எதிர்பார்த்தார்‌. விருகன்‌ 
அவனுக்குப்‌ பின்னால்‌ வந்து நின்றான்‌. அவர்‌ அவனை 
ஒருகணம்‌ நோக்கிவிட்டு தனக்குத்தானே பேசுவதுபோல 
“இந்தப்‌ போர்‌ இன்றுடன்‌ முடிவடையும்‌. இது 
எவ்வண்ணமும்‌ இதற்குமேல்‌ நீள முடியாது... இரு 
பக்கமும்‌ இன்றைய போரைக்‌ கடந்து எஞ்சுமளவுக்கு 
படைகள்‌ இல்லை” என்றார்‌. அவன்‌ ஒன்றும்‌ 
சொல்லவில்லை. அவனுடைய ஒலியின்மையை கேட்க 
அவர்‌ பழகியிருந்தார்‌. “இது இப்படையின்‌ இறப்பின்‌ 
தருணம்‌. மானுடர்‌ இறக்கும்போதும்‌ இவ்வண்ணமே 
உள்ளம்‌ பித்துகொள்கிறது. உடலில்‌ கருமை படர்கிறது” 
என்றார்‌. அதை ஏன்‌ சொல்கிறோம்‌, எதை 
சென்றடையவிருக்கிறோம்‌ என்று அவர்‌ உள்ளம்‌ 
வியந்துகொண்டே உடன்வந்தது. அவர்கள்‌ விழிகளிலும்‌ 
எதுவுமே வெளிப்படவில்லை. 


“உங்களில்‌ ஒருவரேனும்‌ எஞ்சவேண்டும்‌” என்று சகுனி 
சொன்னார்‌. உடனே அனைத்தையும்‌ புரிந்துகொண்டார்‌. 
விழிகளை தாழ்த்தியபடி “எஞ்சியாகவேண்டும்‌. 
ஏனென்றால்‌ இப்புவியில்‌ என்பொருட்டு ன ஜட்‌ 
துயருறப்போவதில்லை. ஒருவராலும்‌ விழிநீர்‌ 
சிந்தப்படாமல்‌ ஒருவன்‌ மண்ணிலிருந்து 
மறையக்கூடாது...” என்றார்‌. மூச்சுத்திணறலுடன்‌ அவர்‌ 
பேச்சை நிறுத்திக்கொண்டார்‌. நெடுநேரம்‌ தலைகுனிந்து 
அமர்ந்திருந்தார்‌. அவருடைய விரல்கள்‌ நடுக்கத்துடன்‌ 
பின்னியும்‌ விலகியும்‌ தத்தளித்துக்கொண்டிருந்தன. 
“நீங்கள்‌ போர்முனைக்குச்‌ செல்லலாகாது என நான்‌ 
எண்ணியது அதனால்தான்‌” என்றார்‌. “உங்களில்‌ ஒருவர்‌ 
என்‌ வடிவில்‌ காந்தாரத்திற்கு மீளவேண்டும்‌. என்‌ 
நினைவுக்கல்‌ ஒன்று காந்தாரத்தில்‌ அமையவேண்டும்‌.” 


மைந்தரிடமிருந்த அமைதி அவரை அழுத்த சகுனி 
விழிதூக்கி நோக்கினார்‌. உலூகன்‌ பேசாமல்‌ நின்றான்‌. 
அவனுடைய அமைதியிலிருந்த மறுப்பு வாள்‌ என வந்து 
அவரைத்‌ தொட்டது. “சொல்‌” என்றார்‌. உலூகன்‌ 
இருமுறை உதடுகளை அசைத்தான்‌. சகுனி அவன்‌ 
பேசுவதற்காகக்‌ காத்து நின்றார்‌. அவன்‌ சொல்‌ 
தேடவில்லை எனத்‌ தெரிந்தது. சொல்லுக்கும்‌ 
உதடுகளுக்குமான தொடர்பைத்தான்‌ திரட்டி 
உருவாக்கிக்கொள்கின்றான்‌. உலூகன்‌ இருமுறை 


கனைத்தான்‌. பின்னர்‌ “இல்லை தந்தையே, நான்‌ 
உங்களுக்காக அனற்கடனும்‌ நீர்க்கடனும்‌ 
இயற்றப்போவதில்லை. என்‌ உடன்பிறந்தாரும்‌ என்‌ 
எண்ணம்‌ கொண்டவர்களே” என்றான்‌. சகுனி நடுங்கத்‌ 
தொடங்கினார்‌. 


“தந்தை என உங்களை எண்ணுவதனால்தான்‌ 
உங்கள்பொருட்டு இப்போருக்கு வந்திருக்கிறோம்‌. எங்கள்‌ 
கடன்‌ இது. ஆனால்‌ எரிகடனும்‌ நீர்க்கடனும்‌ 
ஆற்றுவதென்பது நீங்கள்‌ செய்த அனைத்தையும்‌ 
நாங்கள்‌ முழுதேற்றுக்கொள்கிறோம்‌ என 
தெய்வங்களிடம்‌ உரைப்பது. உங்களிடம்‌ எஞ்சிய 
அனைத்தையும்‌ பெற்றுக்கொள்வது. உங்கள்‌ 
உடைமைகள்‌ அனைத்தும்‌ எங்களுக்குரியதாக ஆகும்‌. 
உங்கள்‌ பாவமும்‌ புண்ணியங்களும்‌ எங்களிடம்‌ 
வந்துசேரும்‌. உங்கள்‌ வஞ்சங்கள்‌, சூளுரைகள்‌, 
விழைவுகள்‌ ஆகியவற்றையும்‌ நாங்கள்‌ 
ஏற்றாகவேண்டும்‌. பொறுத்தருள்க! உங்களுக்கு 
அளிக்கவே விழைகிறோம்‌, உங்களிடமிருந்து எதையுமே 
பெற்றுக்கொள்ள விழையவில்லை.” 


அவன்‌ குரல்‌ சீராக ஒலித்தது. ஒரு சடங்கில்‌ நுண்சொல்‌ 
ஓதுபவனைப்போல. “அப்பொறுப்பை நாங்கள்‌ 
துறப்பதற்கு ஒரே வழியே உள்ளது. இக்களத்திலிருந்து 
உயிருடன்‌ செல்லாமலிருப்பது. உங்களுக்கு முன்னரே 
வீழ்வது. அதில்‌ நாங்கள்‌ உறுதிகொண்டிருக்கிறோம்‌.” 
சகுனியின்‌ உடலில்‌ ஒவ்வொரு தசையாக தளர்ந்தது. 
இமைகள்‌ துயிலில்‌ என சரிந்தன. விருகன்‌ முன்னால்‌ 
வந்து “நான்‌ பொறுப்பேற்கிறேன்‌, தந்தையே. நீங்கள்‌ 
கொண்ட அனைத்துக்கும்‌” என்றான்‌. சகுனி பாதி மூடிய 
விழிகளால்‌ அவனை பார்த்தார்‌. அவர்‌ தலை நடுங்கியது. 
பின்னர்‌ புன்னகை புரிந்தார்‌. “உன்‌ அன்னையை நான்‌ 
வென்றுவிட்டேன்‌” என்றார்‌. மேலும்‌ புன்னகை விரிய 
“அல்லது அவள்‌ என்னை வென்றுவிட்டாள்‌” என்றார்‌. 


பெருமூச்சுடன்‌ எழுந்துகொண்டு ந்‌ நீங்கள்‌ 
எவரும்‌ என்னை பெற்றுக்கொள்ள வேண்டியதில்லை. 
அவ்வாறு கோருவது பெரும்பிழை என இப்போது 
உணர்கிறேன்‌” என்றார்‌. விருகன்‌ ஏதோ சொல்ல முற்பட 
“நீ எனக்கு அளித்துவிட்டாய்‌... என்‌ நல்வாழ்த்துக்கள்‌ 
உனக்கு அமைக!” என வாழ்த்தியபின்‌ “நான்‌ 
பார்பாரிகனை சந்திக்கவேண்டும்‌” என்றார்‌. “அவனே 
இங்கு அனைத்துக்கும்‌ விழிச்சான்று” என்றபின்‌ நடந்து 
தன்‌ புரவி நோக்கி சென்றார்‌. புரவியை 
அடைவதற்குள்ளாகவே ஒரு சிறு துயில்‌ வந்து அவர்மேல்‌ 


எண்ணிக்கொண்டு சென்றனர்‌. பீமனின்‌ 
பெருந்தசைகளில்‌ துரியோதனன்‌ தன்‌ உடலைக்‌ 
கண்டான்‌. துரியோதனனின்‌ உடலில்‌ பீமன்‌ தன்னைக்‌ 
கண்டான்‌. ஆடிமுன்‌ நின்று தன்‌ ஒவ்வொரு தசையையும்‌ 
நோக்கிக்கொண்டிருந்தனர்‌. கனத்த காலடிகளில்‌ ஒன்று 
இறங்கிச்செல்ல ஒன்று ஏறிச்செல்ல மெல்ல 
நெடுமூச்செறிந்து மரங்கள்‌ அசைந்தன. கங்கையின்‌ 
காற்று அங்கே எஞ்சியிருந்த எண்ணங்களை அள்ளி வீசி 
அவ்வெட்டவெளியை தூய்மையாக்கியது. 


மரக்கிளைமேல்‌ இருந்த கிசோரகன்‌ வானில்‌ 
சுழன்றுகொண்டிருந்த செம்பருந்து ஒன்றின்‌ விழிகளை 
சந்தித்தான்‌. “அரசே, நான்‌ இக்கணங்களில்‌ 
துடித்துப்பறப்பவன்‌. நீங்கள்‌ முக்காலங்களிலும்‌ 
வட்டமிடுபவர்‌” என்றான்‌. “சொல்லுங்கள்‌ தேவ, இனி 
எப்போது? அடுத்த தருணம்‌ எது?” மெல்ல காற்றிலிறங்கி 
அருகே வந்து வளைந்து செம்பருந்து சொல்லிச்‌ 
சென்றது. “இனி இறுதிப்போர்‌. தெய்வங்கள்‌ ஆடும்‌ களம்‌. 
காலம்‌ விளைந்து முழுத்த கணம்‌.” 


தன்‌ கூட்டுக்குள்‌ இருந்த ஜனன்யை நடுங்கினாள்‌. 
அதிர்ந்த விழிகளுடன்‌ எழுந்த சலபை இலைகளின்‌ 
அதிரும்‌ விளிம்புகளுக்கு வளைந்து வளைந்து 
காட்டுக்குள்‌ சென்று மறைந்தாள்‌. தேவர்களும்‌ 
விண்ணவரும்‌ ஒருவர்‌ விழியை ஒருவர்‌ நோக்காது 
தலைகுனிந்து நடந்து விலகினர்‌. அவர்களுக்கு 
முடிவின்மை எனும்‌ தீயூழ்‌ விதிக்கப்பட்டுள்ளது. 
அவர்கள்‌ காண்பதேதும்‌ புதியவை அல்ல. ஆகவே 
ஒவ்வொன்றிலும்‌ பொறிக்கப்பட்டுள்ள இனி என்னும்‌ 
முடிவிலியை அவர்கள்‌ அறிவதில்லை. எனவே அவர்கள்‌ 
நம்ப ஏதுமில்லை. எதிர்பார்க்கவும்‌ கனவுகாணவும்‌ 
ஏதுமில்லை. தோழர்களே முள்மீதமர்ந்து சிறகடிக்கும்‌ 
வண்ணத்துப்பூச்சியின்‌ பேதமைதான்‌ எத்தனை 
மகத்தானது! எத்தனை வகையான அறியாமைகளால்‌ 
வாழ்த்தி மண்ணுக்கனுப்பப்பட்டவன்‌ மானுடன்‌! 


திமில்‌ முதலை போல நீரை அமைதியாக கிழித்துச்செல்ல 
இளநாகன்‌ சொல்‌ விம்மும்‌ நெஞ்சுடன்‌ அமர்ந்திருந்தான்‌. 
விஸ்வகர்‌ தன்‌ யாழை எடுத்து தோலுறையால்‌ மூடும்‌ ஒலி 
மட்டும்‌ கேட்டது. அனைத்தும்‌ ஒரு பெருங்காவியம்‌ என்று 
இளநாகன்‌ நினைத்தான்‌. நிகழ்வனவெல்லாம்‌ 
காவியமாகிக்கொண்டிருக்கின்றன. காவியம்‌ 
நிகழ்வுகளின்‌ பின்னால்‌ வந்து நின்று பொறுமையிழந்து 
தன்‌ மத்தகத்தால்‌ முட்டிக்கொண்டிருக்கிறது. “விரைக... 
இன்னும்‌ விரைக!” 


கவிந்து கடந்து சென்றது. புரவியில்‌ ஏறி அமர்ந்ததும்‌ 
அடுத்த துயில்கீற்று வந்து அவரை மூடிக்கொண்டது. 

[।agelசகுனி முதலில்‌ இளைய யாதவர்‌ தேர்முகத்தில்‌ 
அமர்ந்திருப்பதைத்தான்‌ பார்த்தார்‌. தேரில்‌ வில்லுடன்‌ 
நின்றிருந்த நகுலன்‌ அர்ஜுனன்‌ என்று தோன்றினான்‌. 
ஒருகணம்‌ எழுந்த உளக்கொப்பளிப்பை அவரே 
வியந்தார்‌. ஆம்‌ ஆம்‌ ஆம்‌ என்னும்‌ ஓசையாக தன்‌ 
அகத்தை உணர்ந்தார்‌. “சூழ்க!” என்று கைகாட்டிவிட்டு 
நாணொலி எழுப்பியபடி அவர்‌ அத்தேரை நோக்கி 
சென்றார்‌. மைந்தர்கள்‌ அவரைச்‌ சூழ்ந்து தேர்களில்‌ 
சென்றனர்‌. செல்லும்‌ வழியெங்கும்‌ தேர்கள்‌ உலைந்தாட 
அவர்கள்‌ கூட்டுநடனமிடுவதுபோல்‌ தோன்றியது. 


அதுவரை அவருடைய உள்ளம்‌ களத்தில்‌ 
திசையறியாததுபோல்‌ தொட்டுத்தொட்டு 
தாவிக்கொண்டிருந்தது. இலக்கு முன்னால்‌ வந்ததும்‌ 
அனைத்துப்‌ புலன்களும்‌ தொகுக்கப்பட்டு 
கூர்கொண்டன. அதன்‌ பின்னரே அவர்‌ வெவ்வேறு 
கொம்பொலிகளையும்‌ சங்கொலிகளையும்‌ கேட்டார்‌. 
எங்கோ கிருபரும்‌ கிருதவர்மனும்‌ வீழ்ந்துவிட்டனர்‌. 
அஸ்வத்தாமன்‌ களமொழிந்தான்‌. சல்யர்‌ களம்பட்ட 
செய்தியை அவர்‌ முன்னரே கேட்டுவிட்டிருந்தாலும்‌ அதன்‌ 
பின்னரே அது உள்ளத்தை அடைந்தது. அனைவரும்‌ 
சென்றுவிட்டிருக்கிறார்கள்‌. துரியோதனனுக்கு அவர்‌ 
மட்டுமே எஞ்சியிருக்கிறார்‌. 


“எஞ்சியவர்‌ நாம்‌!” என்று அவர்‌ மைந்தர்களை நோக்கி 
கைகளால்‌ சொல்‌ காட்டினார்‌. “நாம்‌ பொருதப்போவது 
இறுதிக்கணத்துடன்‌. இங்கே புகழ்‌ ஒன்றையே நாம்‌ 
வெல்ல முடியும்‌.” அவர்‌ மைந்தர்கள்‌ அக்கையசைவை 
ஓரவிழிகளால்‌ நோக்கி சொற்களைப்‌ பெற்றபடி 
பின்தொடர்ந்து வந்தனர்‌. சகுனியின்‌ கைகள்‌ கூவின. 
“பிதாமகரை வீழ்த்திய வில்‌. ஆசிரியரை வென்ற வில்‌. 
அந்த வில்‌ இருப்பது அர்ஜுனனின்‌ கையில்‌ அல்ல. 
அதை ஏந்தியவனுடனேயே இதுவரை ஆடிவந்தேன்‌. 
அவன்முன்‌ வீழ்வதும்‌ பெருமையே.” அச்சொற்களைக்‌ 
கூறிய கணமே அவர்‌ தேர்த்தட்டில்‌ அமர்ந்திருந்த இளைய 
யாதவரின்‌ விழிகளை கண்டார்‌. அதிலிருந்த அறியாத 
ஒன்றால்‌ துணுக்குற்று விழிதூக்கியபோது தேரில்‌ 
நின்றிருந்த நகுலனை கண்டார்‌. திகைப்புடன்‌ 
வில்தாழ்த்தினார்‌. 


“அவன்‌ அர்ஜுனன்‌ அல்ல!” என்று சகுனி சொன்னார்‌. 
“அர்ஜுனன்‌ வீழ்ந்துவிடவில்லை... ஆயினும்‌ என்னை 
வெல்ல அவன்‌ களமெழவில்லை. இது இளைய 
யாதவரின்‌ சூழ்ச்சி...” அவர்‌ உள்ளம்‌ கொதிப்பு 
கொண்டது. “என்னை சிறுமைசெய்கிறார்கள்‌... 
இக்களத்தில்‌ இச்சிறுவன்‌ கையால்‌ நான்‌ 
மாளப்போவதில்லை. இவர்களை வெல்வோம்‌. அவன்‌ 
காண்டீபத்துடன்‌ எழுந்து வரட்டும்‌. அவனுடன்‌ 
பொருதுகிறேன்‌.” அவர்‌ அச்சொற்கள்‌ 
முடிவதற்குள்ளாகவே நகுலனின்‌ அம்புவளையத்திற்குள்‌ 
சென்றார்‌. புண்பட்ட காலை முன்னால்‌ நீக்கி வைத்து 
தேர்த்தூணில்‌ சற்றே சாய்ந்தபடி வில்‌ துடிக்க அம்புகள்‌ 
பீறிட்டெழ அவர்‌ நகுலனிடம்‌ போரிட்டார்‌. ஒவ்வொரு 
அம்பிலும்‌ சீற்றம்கொண்ட ஒரு சொல்‌ இருந்தது. 


இளையவன்‌. கரியவன்‌ என்பதனால்‌ நான்‌ இவனை 
அர்ஜுனன்‌ என எண்ணினேன்‌. அவ்வண்ணம்‌ 
எண்ணியதுமே இவனில்‌ அர்ஜுனன்‌ எழுந்தமையால்‌ 
இவனை நோக்காமலானேன்‌. இக்களத்தில்‌ நான்‌ தேடியது 
அவனை மட்டுமே. ஆகவே இக்களமே அவன்‌ என 
ஆகியது. இவனும்‌ அர்ஜுனனே. ஆம்‌, இவன்‌ தேரை 
அவன்‌ தெளிக்கிறான்‌. அவ்விழிகள்‌. அவை சொன்னது 
என்ன? அருள்பவை போலவும்‌ எள்ளுபவை போலவும்‌ 
திகழும்‌ அப்புன்னகை. ஆடிமுடித்துவிட்டிருக்கிறான்‌. 
அடைந்துவிட்டானா? இதையா அவன்‌ 
எண்ணியிருந்தான்‌. எனில்‌ இங்குளோரில்‌ கொடியவன்‌ 
வேறெவன்‌? இவன்‌ நகுலன்‌. இவன்‌ அர்ஜுனன்‌ அல்ல. 
இவன்‌ நகுலனேதான்‌. இவனிடம்‌ வீழ்வேன்‌ எனில்‌ நான்‌ 
சிறுக்கிறேன்‌. என்னை நான்‌ வைத்திருக்குமிடத்தில்‌ 
இருந்து சரிகிறேன்‌. அதுவே மெய்யான வீழ்ச்சி. 


னால்‌ அவர்‌ அவனை நகுலன்‌ நகுலன்‌ நகுலன்‌ என 
சொல்லிக்கொண்ட பின்னரும்‌ அவன்‌ அவருக்குள்‌ 
அர்ஜுனனாகவே எஞ்சினான்‌. அவன்‌ செலுத்திய 
அம்புகள்‌ அர்ஜுனனின்‌ அம்புகளின்‌ 
விசைகொண்டிருந்தன. இல்லை, இவன்‌ அர்ஜுனன்‌ 
அல்ல. அர்ஜுனனின்‌ நடனம்‌ இவனிடம்‌ இல்லை. 
முக்கண்ணனை வென்று அவன்‌ பெற்ற பாசுபதம்‌ 
அவனுடைய அம்புகள்‌ ஒவ்வொன்றிலும்‌ திகழ்ந்தது. 
இவன்‌ வெறும்‌ வீரன்‌. பெருவெள்ளத்தால்‌ 
எடுத்துவரப்படும்‌ அடிமரம்‌. இவன்‌ பெரும்படகுகளை 
உடைக்கக்கூடும்‌. ஆயினும்‌ இவனல்ல அவன்‌. இவனை 
அர்ஜுனன்‌ என எண்ணுவதனூடாக இவன்‌ 
அம்புகளுக்கு நான்‌ ஏற்றிக்கொள்வதே இந்த விசை. 
இவ்வெண்ணம்‌ என்னுள்‌ திகழ்வதுவரை நான்‌ இவனை 


வெல்ல இயலாது. இவனை நகுலனாக ஆக்குவேன்‌. 
இவன்‌ கையில்‌ வில்லில்‌ இருந்து காண்டீபத்தை 
அகற்றுவேன்‌. 


ஆனால்‌ இவன்‌ தேரிலிருந்து யாதவனை என்னால்‌ 
அகற்ற இயலாது. அவன்‌ ஓட்டும்‌ தேரில்‌ எவர்‌ 
நின்றிருந்தாலும்‌ அவன்‌ அர்ஜுனனே. அவன்‌ ஏந்திய 
வில்‌ காண்டீபமே. நீல விழிகள்‌. மகளிருக்குரிய 
செவ்வுதடுகள்‌. பீலி நலுங்குகிறது. மஞ்சள்‌ ஆடை 
ஒளிகொண்டுிருக்கிறது. ஊழ்கத்திலென 
தளர்ந்திருக்கிறது உடல்‌. ஒருகணத்தில்‌ அவர்‌ 
மெய்ப்புகொள்ள அம்பு தயங்கியது. ஆம்‌ என அது சீறி 
எழுந்தது. அவன்‌ உடலில்‌ ஒரு துளியும்‌ கரிச்சேறு 
பட்டிருக்கவில்லை. இக்களத்தில்‌ அவன்‌ மட்டுமே நீராடி 
எழுந்தவன்‌ போலிருக்கிறான்‌. 


நகுலனுக்குத்‌ துணையாக வந்த சுருதகீர்த்தியையும்‌ 
சுருதசேனனையும்‌ உலூகனும்‌ விருகனும்‌ தம்பியரும்‌ 
செறுத்தனர்‌. நகுலனின்‌ அம்புகளை தன்‌ அம்புகளால்‌ 
அறைந்து தடுத்து அம்புத்திரையைக்‌ கிழித்து மேலும்‌ 
மேலும்‌ என முன்னேறிச்சென்று அவனை தாக்கினார்‌ 
சகுனி. நகுலன்‌ மிகவும்‌ களைத்திருந்தான்‌. அவன்‌ 
உடலெங்கும்‌ புண்கள்‌ இருந்தன. கைகளைத்‌ தூக்கி 
அம்புகளை எடுக்கையில்‌ அவன்‌ முகம்‌ வலியை 
காட்டியது. அவன்‌ கால்‌ ஒன்று 
துடித்துக்கொண்டிருப்பதை சகுனி கண்டார்‌. ஒரு விழி 
வீங்கி அரைப்பங்கு மூடியிருந்தது. சல்யருடனான 
போரில்‌ அவன்‌ கடுமையாக புண்பட்டிருக்கலாம்‌. 
அவனில்‌ எழுந்தவை வழிந்து அகலட்டும்‌. மானுடன்‌ 
உடலால்‌ ஆனவனே. உடலைக்‌ கடக்க எவராலும்‌ 
இயலாது. சகுனி அம்புகளால்‌ அவனை அறைந்தபடியே 
உந்திச்‌ செல்ல நகுலன்‌ மெல்ல பின்னடையலானான்‌. 


அக்கணத்தில்‌ சகதேவன்‌ அம்புகளைத்‌ தொடுத்தபடி 
வெறியுடன்‌ முன்னெழுந்து வந்து சகுனியை தாக்கினான்‌. 
சகுனி திரும்பி அவனை எதிர்கொள்ள அந்த 
இடைவெளியில்‌ தேரை பின்னடையச்‌ செய்து 
அவரிடமிருந்து நகுலனை காத்தார்‌ இளைய யாதவர்‌. 
நகுலன்‌ தேர்த்தட்டில்‌ வில்லை ஊன்றி தளர்ந்து நின்று 
மூச்சிளைத்தான்‌. சகதேவன்‌ சகுனியின்‌ முழுச்‌ 
சித்தத்தையும்‌ தன்பால்‌ ஈர்த்து அம்புகளால்‌ 
அறைந்தபடியே நிலைகொண்டான்‌. அவனுக்குப்‌ 
பின்னால்‌ இணைசசேர்ந்த சுருதகீர்த்தியும்‌ சுருதசேனனும்‌ 
மைந்தரை தாக்கினார்கள்‌. அப்பாலிருந்து சங்கொலிகள்‌ 
எழுந்தன. சிகண்டியும்‌ சாத்யகியும்‌ திருஷ்டத்யும்னனும்‌ 


வெற்றியோசை எழுப்பியபடி அணுகிவந்தனர்‌. அவர்கள்‌ 
வந்து சூழ்ந்துகொள்வதற்குள்‌ இப்போர்‌ 
முடிந்தாகவேண்டும்‌. தேர்த்தட்டில்‌ இருவரில்‌ ஒருவர்‌ 
வீழ்ந்தால்‌ அர்ஜுனன்‌ காண்டீபத்துடன்‌ எழுவான்‌. 


சகதேவனின்‌ குண்டலங்களை அறுத்தெறிந்தார்‌ சகுனி. 
தோள்கவசங்களை உடைத்தார்‌. அவன்‌ நெஞ்சிலறைந்த 
அம்பால்‌ நிலைகுலைந்து பின்னால்‌ சரிந்தான்‌. வில்‌ சரிய 
தேர்த்தூாணை பற்றிக்கொண்டான்‌. இருமி 
குருதியுமிழ்ந்தான்‌. அவனை வீழ்த்த பேரம்பை சகுனி 
எடுத்த கணம்‌ நகுலன்‌ நாணொலி எழுப்பியபடி விரைந்து 
வந்து சகுனியை அம்புகளால்‌ அறைந்தான்‌. அக்கணமே 
சகதேவன்‌ தேரை பின்னிழுத்து தன்னை 
அகற்றிக்கொண்டான்‌. தானே அள்ளி அள்ளி 
அம்புத்தூளியை நிறைத்தான்‌. அவன்‌ பாகன்‌ நெஞ்சில்‌ 
பட்ட அம்பால்‌ நுகத்திலேயே அறைபட்டிருந்தான்‌. 
அவனை காலால்‌ உதைத்து வீழ்த்தி கடிவாளத்தை தன்‌ 
கால்களால்‌ பற்றிக்கொண்டான்‌. மைந்தரிடம்‌ “சூழ்க! 
இவரை இன்றே வீழ்த்தியாகவேண்டும்‌!” என்றான்‌. 


சுருதகீர்த்தி மிகவும்‌ களைத்திருந்தான்‌. அவன்‌ உடலில்‌ 
குருதி வழிந்துகொண்டிருந்தது. சுருதசேனன்‌ துயிலில்‌ 
மூழ்கியவன்‌ என அம்புகளை தொடுத்தான்‌. அவர்களை 

ர்த்த உலூகனும்‌ விருகனும்‌ அவர்களின்‌ 
இளையோரும்‌ விசைகொண்டபடியே சென்றனர்‌. 
அவர்கள்‌ தங்கள்‌ தருணம்‌ அது என அறிந்திருந்தனர்‌. 
சுருதசேனன்‌ விருகனின்‌ அம்பு பட்டு தேர்த்தட்டில்‌ 
விழுந்தான்‌. சுருதகீர்த்தி அவன்‌ உதவிக்கு வர உலூகன்‌ 
அவனை அம்புகளால்‌ அறைந்து அறைந்து 
பின்செலுத்தினான்‌. உடைந்த கவசத்தை நெஞ்சோடு 
பற்றிக்கொண்டு சுருதகீர்த்தி பின்னகர்ந்தான்‌. 
“கொல்லுங்கள்‌!” என்று சகுனி திரும்பி நோக்காமலேயே 
கூவினார்‌. க உலூகன்‌ கைகாட்ட மைந்தர்நிரை 
வளைந்து பின்னடைந்து சகுனிக்கு புறக்காப்பு என ஆகி 
தொடர்ந்தது. 


நகுலனை அம்புகளால்‌ அறைந்து வீழ்த்த இன்னும்‌ 
சிறுபொழுதுதான்‌. இன்னொரு அம்பு. மேலும்‌ ஓர்‌ அம்பு. 
மேலும்‌ ஒரு பெரிய அம்பு... அவனை வீழ்த்தும்‌ அம்பு 
அவர்‌ கையை அடையாமல்‌ விளையாடியது. அவரை 
நோக்கி அவன்‌ செலுத்திய அம்புகளை அவர்‌ உடைத்து 
வீசினார்‌. அம்புவேலியைக்‌ கடந்து அவன்‌ 
தொடைச்செறியை தாக்கி உடைத்தார்‌. தோளிலையை 
சிதறடித்தார்‌. குளவித்திரள்‌ என அவன்‌ கழுத்தில்‌ 
கவசத்தின்‌ இடைவெளியை தேடித்தேடிச்‌ சென்று 


கொட்டிக்‌ கொட்டி உதிர்ந்தன அவருடைய அம்புகள்‌. 
இவன்‌ தேரிலிருந்து விழுந்தால்‌ போதும்‌. இன்னும்‌ ஒரு 
கணம்‌. அவர்‌ இளைய யாதவரின்‌ விழிகளை 
நோக்கினார்‌. அவை ஏதோ சொல்லின. ஒரு சொல்‌. 
அறியாத சொல்‌. அது என்ன? 


அலறியபடி விருகன்‌ தேரிலிருந்து கீழே விழுந்தான்‌. 
சகுனி திகைத்து திரும்பி நோக்கினார்‌. சகதேவன்‌ எய்த 
பிறையம்பு அவன்‌ கழுத்தை வெட்டிவிட்டிருந்தது. கரிய 
நிலத்தில்‌ விழுந்து தலையற்ற உடல்‌ துடித்தது. 
அவருடைய கால்‌ வெட்டி இழுத்தது. நெஞ்சிலும்‌ 
கன்னத்திலும்‌ தசைகள்‌ அதிர்ந்தன. அம்புகளை 
ஏவியபடி அவர்‌ சகதேவனை நோக்கி சென்றார்‌. அது 
அவர்‌ செய்த பிழை என திரும்பிய கணமே உணர்ந்தார்‌. 
அந்த இடைவெளியில்‌ உரக்க ஓசையிட்டபடி 
அம்புகளுடன்‌ அவரிடமிருந்து திரும்பிய நகுலன்‌ 
விருபாக்ஷனின்‌ நெஞ்சில்‌ நீளம்பை இறக்கி அவனை 
தேரில்‌ குழைந்து விழச்செய்தான்‌. சகுனி திகைத்து 
நகுலனை நோக்கி திரும்பிய கணத்தில்‌ சகதேவன்‌ 
உலூகனின்‌ தலையை கொய்தான்‌. 


ஒருகணம்‌ மின்‌ என அது நிகழ்ந்து முடிந்தது. முன்னும்‌ 
பின்னும்‌ நீண்ட வாழ்க்கை. ஆனால்‌ அது எப்போதுமே 
ஒரு கணம்தான்‌. ஒரு கணம்‌ என்பது அத்தனை 
பொருட்டு என காட்டுவது இறப்பைப்போல்‌ பிறிதில்லை. 
உலூகனின்‌ உடல்‌ தேர்த்தட்டில்‌ நின்று தள்ளாடி 
பக்கவாட்டில்‌ சரிந்து விழுந்து தலைகீழாக தொங்கியது. 
அவன்‌ கால்கள்‌ தேர்த்தட்டில்‌ சிக்கியிருக்க தேர்‌ 
நிலையழிந்து ஓடியது. அறுந்த அவன்‌ கழுத்திலிருந்து 
கவிழ்ந்த குடத்தில்‌ இருந்து என குருதி கொட்டியது. 
சகதேவன்‌ அவன்‌ தேர்ப்பாகனின்‌ தலையை அறுத்தான்‌. 
தேர்‌ தள்ளாடிச்‌ சரிந்து சென்று மறுபக்கமாகக்‌ கவிழ 
உலூகனின்‌ உடல்‌ மேலெழுந்து அவன்‌ தலையின்‌ 
வெட்டுவாய்‌ அருகிலெனத்‌ தெரிந்தது. அவன்‌ கைகள்‌ 
அப்போதும்‌ காற்றை பிசைந்துகொண்டிருந்தன. 


சகுனி வெறிகொண்டு கூச்சலிட்டபடி சகதேவனை 
அம்புகளால்‌ அறைந்தபடி அணுகிச்சென்றார்‌. சகதேவன்‌ 
தோளிலும்‌ நெஞ்சிலும்‌ தைத்த அம்புகளுடன்‌ பின்னால்‌ 
செல்ல கொலைச்சீற்றத்துடன்‌ அவர்‌ துரத்திச்சென்றார்‌. 
அப்பிழையால்‌ அவர்‌ மைந்தர்களை நகுலன்‌ முன்‌ 
நிறுத்தினார்‌. ரக்தாக்ஷன்‌ நகுலனின்‌ அம்புகள்‌ பட்டு 

ள்ளித்துள்ளி அலறிச்‌ சரிந்தான்‌. அவன்‌ அலறலைக்‌ 
கேட்டு திரும்பிய சகுனி ஸ்ரீகரனின்‌ பாகன்‌ கழுத்தறுந்து 
விழ அவன்‌ தேரிலிருந்து பிணங்கள்‌ மேல்‌ குதித்து 


ஓடுவதைக்‌ கண்டார்‌. அது பிழை. அவன்‌ தன்னை 
உலைந்தாடும்‌ தேரிலிருந்து விசையழியச்செய்யும்‌ 
தரைமேல்‌ கொண்டுசெல்கிறான்‌. அவர்‌ தன்னுள்‌ 
கூவிக்கொண்டிருக்க அவன்‌ ஓடிச்சென்று தேருக்கடியில்‌ 
பதுங்குவதற்குள்‌ பின்னிருந்தே அவன்‌ தலையை 
அறுத்து இட்டான்‌ நகுலன்‌. 


சகுனி நகுலனை அம்பால்‌ அறைந்தார்‌. சகதேவன்‌ 
மறுபுறம்‌ அவரைத்‌ தாக்க திரும்பி சகதேவனை 
அம்புகளால்‌ தாக்கினார்‌. அவனை வெறிகொண்டு 
அம்பால்‌ அறைந்தபடியே விரட்டிச்சென்றார்‌. அவன்‌ 
தேரிலிருந்து பின்னால்‌ குதித்து மறைந்துகொண்டான்‌. 
கூச்சலிட்டபடி சகதேவனின்‌ தேர்ப்பாகனை சகுனி 
கொன்றார்‌. அவன்‌ தேர்ப்புரவிகள்‌ அனைத்தையும்‌ 
கழுத்தரிந்தார்‌. என்ன செய்கிறோம்‌ என்று அறியாமலேயே 
மேலும்‌ மேலும்‌ அம்புகளை தொடுத்துக்கொண்டிருந்தார்‌. 
சகதேவன்‌ தேருக்கு அடியில்‌ முழுமையாகவே 
ஒளிந்துகொள்ள அம்புகளால்‌ எப்பயனும்‌ இல்லை என 
உணர்ந்தாலும்‌ அவரால்‌ அம்புகளை நிறுத்த 
இயலவில்லை. 


அவருக்கு வலப்பக்கம்‌ எழுந்த நகுலன்‌ அவரை 
அம்புகளால்‌ தாக்க அவனை நோக்கி திரும்பினார்‌. 
புஷ்கரனும்‌ புஷ்பனும்‌ விந்தனும்‌ உத்பவனும்‌ தங்களை 
தொகுத்துக்கொண்டு அவருக்கு இருபுறமும்‌ 
துணைவகுத்தனர்‌. நகுலன்‌ அக்கணம்‌ போருக்குள்‌ 
நுழைந்தவன்போல்‌ தோன்றினான்‌. அவனுடைய வில்‌ 
மேலும்‌ மேலும்‌ விசைகொண்டது. அவனை அம்புகளால்‌ 
தாக்கியபோது சகுனி தன்‌ ஆற்றல்‌ பெருகுவதை 
உணர்ந்தார்‌. கை தொட்ட இடத்தில்‌ விழைந்த அம்பு 
இருந்தது. வில்‌ அவர்‌ கைபட்டதுமே துள்ளி இறுகி 
அம்பை பெற்றுக்கொண்டது. எழுந்த அம்பு நோக்கிய 
இடத்தை சென்றடைந்தது. நகுலன்‌ அவரை அம்புகளால்‌ 
செறுத்தபட பின்னடைய அவர்‌ அவனை மேலும்‌ மேலும்‌ 
அழுத்தி பின்னடையச்‌ செய்தார்‌. 


அவருடைய அம்புகளின்‌ எல்லைக்கு அப்பால்‌ அவன்‌ 
சென்றதும்‌ அவர்‌ சகதேவனை நோக்கி திரும்பினார்‌. 
அக்கணத்தில்‌ நாணொலியுடன்‌ முன்னெழுந்த நகுலன்‌ 
விசையுடன்‌ பாய்ந்து அருகணைந்து புஷ்கரனை 
கொன்றான்‌. அந்த கணத்தின்‌ திகைப்புபோல அகலத்‌ 
திறந்த வழி பிறிதில்லை. உடன்பிறந்தான்‌ விழக்கண்ட 
புஷ்பன்‌ எண்ணம்‌ மீள்வதற்குள்‌ தேரிலில்‌ இருந்து 
அம்புகளால்‌ அறைந்து வீழ்த்தப்பட்டான்‌. அவன்‌ 
உடல்மேல்‌ மொய்த்துப்‌ புரட்டின அம்புகள்‌. அவன்‌ 


சேற்றில்‌ துடித்துத்‌ துடித்து அமிழ்வதை சகுனி 
அரைக்கண்ணால்‌ நோக்கினார்‌. ஓர்‌ அலை என 
அப்புரிதல்‌ வந்து அவரை அறைந்து விக்கித்து 
நிற்கச்செய்தது. நாற்களமாடலில்‌ மிகமிகத்‌ 
தொடக்கத்தில்‌ கற்றுக்கொள்ளும்‌ வழிமுறை அது. 
ஒன்றில்‌ எதிரியை குவியவைத்து உள்ளிழுத்து அவன்‌ 
பின்னணித்‌ துணைவரை வீழ்த்துவது. 


தன்னை மீட்டுக்கொண்டு “தொடர்க!” என 
கைகாட்டியபடி அவர்‌ நகுலனை நோக்கி சென்றார்‌. 
விந்தனும்‌ உத்பவனும்‌ அவரை தொடர்ந்தனர்‌. சகதேவன்‌ 
எழுந்து வந்து தன்னை தாக்குவான்‌ என்று அவர்‌ 
எதிர்பார்த்தார்‌. நகுலனை எந்நிலையிலும்‌ 
விடுவதில்லை. மைந்தரே விழுந்தாலும்‌ சரி. அவன்‌ 
வீழ்ந்தாகவேண்டும்‌. குரங்குக்கொடி பறக்கும்‌ தேரில்‌ 
அர்ஜுனன்‌ எழுந்தாகவேண்டும்‌. அம்புகளால்‌ அவர்‌ 
நகுலனை அறைந்து அறைந்து பின்னடையச்‌ செய்தார்‌. 
அவன்‌ பின்னடைவதற்கு ஓர்‌ எல்லை உண்டு. அங்கே 
தேர்‌ நின்றாகவேண்டும்‌. இளைய யாதவரே தேர்‌ 
செலுத்தினாலும்‌ சரி. அவருடைய அம்புகளின்‌ விசை 
எழுந்துகொண்டே இருந்தது. 


அலறியபடி விந்தன்‌ தேரிலிருந்து தெறிப்பதை அவர்‌ 
கண்டார்‌. சகதேவன்‌ தேரிலேறிக்கொண்டு பக்கவாட்டில்‌ 
வந்து தாக்கினான்‌. அவனுடைய அம்புகள்‌ தன்னை 
அணுகாமல்‌ முன்னெழுந்து நகுலனையே தொடர்ந்து 
தாக்கினார்‌. சாத்யகியும்‌ சிகண்டியும்‌ திருஷ்டத்யும்னனும்‌ 
அணுகிவிட்டிருந்தனர்‌. அவர்களின்‌ தேர்களின்‌ 
கொடிகளை அவர்‌ கண்டார்‌. அவர்களின்‌ வழிகளில்‌ 
குவிந்திருந்த உடல்களை ஏறிக்கடந்தும்‌ ஒழிந்தும்‌ 
அவர்கள்‌ அணுகுவதற்கு இன்னமும்‌ சற்றே பொழுது. 
இன்னும்‌ சற்று... இன்னும்‌ சில அம்புகள்‌. நகுலனின்‌ 
கைகள்‌ தளர்ந்தன. அவன்‌ விழிகள்‌ மங்குவதை அவரால்‌ 
உணரமுடிந்தது. அவருடைய அம்புகள்‌ அவன்‌ 
கவசங்களின்‌ இடுக்குகள்‌ அனைத்திலும்‌ தைத்திருந்தன. 
கவசங்கள்‌ உடைந்து தோளிலும்‌ விலாவிலும்‌ 


புதைந்திருந்தன. 


உத்பவனின்‌ அலறலைக்‌ கேட்டகணம்‌ அவர்‌ உள்ளம்‌ 
உறைந்தது. எடுத்த அம்பு கையில்‌ நிலைக்க அவர்‌ 
சற்றுநேரம்‌ உடலற்றவராக, வெற்றுச்‌ சித்தமாகவே இருப்பு 
கொண்டவராக, உணர்ந்தார்‌. பின்னர்‌ மீண்டபோது 
உள்ளம்‌ ஆழந்த அமைதியை அடைந்திருந்தது. சுகிர்தை 
தன்‌ தலைமேல்‌ கைவைத்தபோது அடைந்த அதே நிலை. 
அவர்‌ விழிதிருப்பி சூழ நோக்கினார்‌. விழிதொடும்‌ 


எல்லைவரை களத்தில்‌ ஒற்றை படைவீரன்‌ கூட எழுந்து 
நின்றிருக்கவில்லை. ஒருவர்‌ கூடவா? முற்றாகவா? 
கெளரவர்‌ தரப்பிலும்‌ பாண்டவர்‌ தரப்பிலும்‌ வீரர்‌ என 
எவரும்‌ எஞ்சவில்லையா? நுரை முற்றடங்கியதுபோல்‌ 
அங்கு நிறைந்திருந்த படை மண்ணோடு படிந்து 
அசைவற்றிருந்தது. 


அவர்‌ இளைய யாதவரின்‌ விழிகளை நோக்கினார்‌. 
அங்கிருந்த புன்னகையைக்‌ கண்டதும்‌ அவரை கீழிருந்து 
எழுந்து வயிற்றைத்‌ தாக்கும்‌ கடுங்குளிர்‌ என அச்சம்‌ 
ஆட்கொண்டது. உயிரச்சம்‌ அல்ல அது. இன்மையின்‌ 
அச்சமும்‌ அல்ல. வெறும்‌ அச்சம்‌ மட்டுமேயான ஒன்று. 
ஆகவே கடுவெளியென முடிவிலாது எழுந்தது. 


சாத்யகியும்‌ சிகண்டியும்‌ திருஷ்டத்யும்னனும்‌ 
அவர்களைச்‌ சூழ்ந்து அணுகிவிட்டனர்‌. சகுனி வில்லை 
தழைத்தார்‌. “யாதவரே, இக்களத்தில்‌ முற்றிலும்‌ தனித்து 
நின்றுள்ளேன்‌. நான்‌ விழைவதென்ன என்று நீங்கள்‌ 
அறிவீர்கள்‌” என்றார்‌. இளைய யாதவர்‌ அவர்‌ விழிகளை 
நோக்கி “அது நிகழப்போவதில்லை, காந்தாரரே” என்றார்‌. 
“ஆம்‌, இனி அதை நான்‌ எண்ணமுடியாது” என்றார்‌ 
சகுனி. அப்பால்‌ வந்துகொண்டிருந்த 
திருஷ்டத்யும்னனையும்‌ சாத்யகியையும்‌ நோக்கியபடி 
“அதைக்‌ கருதியே நீங்கள்‌ தேர்தெளித்தீர்கள்‌ என நான்‌ 
உணர்கிறேன்‌. இதை முடித்துவிடுங்கள்‌... இந்தப்‌ பொழுது 
கணம்‌ நீளுவதும்‌ எனக்குப்‌ பெருந்துயரே” என்றார்‌. 
நகுலன்‌ வில்லில்‌ அம்பு பொருத்தி செவி வரை 
இழுத்தான்‌. 


“யாதவரே, என்றும்‌ நான்‌ உணர்ந்தது, இக்கணத்தில்‌ 
தெளிவுறுவது, நீங்கள்‌ எவர்‌ என்றே” என்றார்‌ சகுனி. 
உதடுகள்‌ கோணலாகி இழுபட்ட புன்னகையுடன்‌ “நீங்கள்‌ 
ஓட்டும்‌ தேரில்‌ அமர்ந்திருப்பவன்‌ ஏந்துவதே காண்டீபம்‌” 
என்றார்‌. இரு கைகளையும்‌ விரித்து “நிகழ்க!” என்றார்‌. 
இளைய யாதவர்‌ புன்னகை மேலும்‌ விரிய “காந்தாரரே, 
சூதுக்களத்தில்‌ நீங்கள்‌ இடக்கையின்‌ இரு விரலுக்குப்‌ 
பின்னிருந்து எடுத்த கள்ளப்பகடையை 
நினைவுறுகிறீர்களா?” என்றார்‌. சகுனி திகைத்து நோக்க 
“அந்தப்‌ பகடையே அந்த வேல்‌” என்றார்‌. அக்கணம்‌ 
சகதேவன்‌ எறிந்த நீள்வேல்‌ சகுனியின்‌ 
நெஞ்சக்கவசத்தை உடைத்து ஆழப்புகுந்து முதுகைக்‌ 
கடந்து நீண்டது. இரு கைகளும்‌ விரிந்திருக்க அவர்‌ 
மல்லாந்து தேர்த்தட்டில்‌ விழுந்தார்‌. உடல்‌ ஒரே 
ஒருமுறைதான்‌ இழுத்துக்கொண்டது. 


அணுகிவந்த சாத்யகி “இனி எவரும்‌ எஞ்சவில்லை, 
யாதவரே” என்றான்‌. “எங்கே துரியோதனன்‌?” என்று 
இளைய யாதவர்‌ கேட்டார்‌. “அவரும்‌ பீமசேனனும்‌ 
போரிட்டபடியே களத்தின்‌ எல்லையைக்‌ கடந்து 
காட்டுக்குள்‌ சென்றுவிட்டார்கள்‌... இப்போது நம்மைத்‌ 
தவிர இக்களத்தில்‌ உயிருடன்‌ எவருமில்லை” என்றான்‌ 
திருஷ்டத்யும்னன்‌. சகதேவன்‌ தளர்ந்து நிலத்தில்‌ 
கால்நீட்டி அமர்ந்தான்‌. நகுலன்‌ தேரிலிருந்து பாய்ந்து 
சகுனியின்‌ தேரிலேறிக்கொண்டு தேர்த்தட்டில்‌ விழுந்து 
கிடந்த அவரை குனிந்து நோக்கினான்‌. சகுனியின்‌ முகம்‌ 
திகைப்பு கொண்டிருந்தது. 


தான்யகடகத்தை அடைந்த திமில்கள்‌ விரைவழிந்து 
ஒன்றை ஒன்று முட்டி நின்றன. கிருஷ்ணை வழியாக 
வந்த பெருநாவாய்கள்‌ ஒன்றுடன்‌ ஒன்று தோள்முட்டி 
அசைந்துகொண்டிருந்த துறைக்குமேல்‌ 
உருளைப்பாறைகளை அள்ளிவைத்து கட்டியதுபோன்ற 
கோட்டைச்சுவர்‌ நெல்மூட்டைகளால்‌ ஆனதுபோலத்‌ 
தோன்றியது. அதன்‌ உச்சியில்‌ சதகர்ணிகளின்‌ அமர்ந்த 
மாகாளைச்‌ சிலை செருக்குடன்‌ தலைசரித்து 
அமர்ந்திருந்தது. 

கரையில்‌ இருந்து யானைகள்‌ வடங்களால்‌ இயக்கிய 
கனத்த மரத்தடிகளால்‌ ன்‌ நெம்புகோல்‌ விற்கள்‌ 
அரக்கர்களின்‌ கைகள்‌ போல இறங்கி நதிக்குள்‌ நின்ற 
திமில்களை நோக்கி வந்தன. கயிற்றுவலைகளில்‌ 
நெல்மூட்டைகளைப்‌ போட்டு அவ்விற்களின்‌ 
இரும்புக்கொக்கிகளில்‌ வினைவலர்‌ மாட்டினர்‌. விற்கள்‌ 
அவற்றைத்‌ தூக்கி வானில்‌ சுழற்றி கரையில்‌ 
கொண்டுசென்று அங்கே இருந்த அடுக்குகள்‌ மேல்‌ 
வைத்துக்கொண்டிருந்தன. துறைமுகம்‌ 
நூற்றுக்கணக்கான கைகள்‌ கொண்ட சிலந்தி 
போலிருப்பதாக இளநாகன்‌ எண்ணிக்கொண்டான்‌. 


அவர்கள்‌ கரையிறங்கி சுமைதாக்கிகளும்‌ 
யானைப்பாகர்களும்‌ வண்டியோட்டிகளும்‌ வேலேந்திய 
காவல்வீரர்களும்‌ வெயிலில்‌ வியர்வை வழிய 
கூச்சலிட்டுக்கொண்டிருந்த தான்யகடகத்தின்‌ 
துறைப்பரப்பில்‌ இறங்கி நடந்தனர்‌. நெல்மூட்டைகளால்‌ 
ன கோட்டைகள்‌ என வளைந்து வளைந்து சென்றன 
ட்டங்கிகள்‌. உயரமற்ற கோட்டைவாயிலுக்கு காவலாக 
நின்றிருந்த வீரர்கள்‌ நடந்துசெல்பவர்களை 
எவ்வகையிலும்‌ கருத்தில்கொள்ளவில்லை. 


தான்யகடகத்தின்‌ நகர்மையம்‌ நோக்கிச்செல்லும்‌ 
பாதையின்‌ இருபக்கமும்‌ நூற்றுக்கணக்கான 
வணிகர்கள்‌ மரத்தட்டிமேல்‌ வைக்கோல்‌அடுக்கிக்‌ 
கூரையிடப்பட்ட கடைகளில்‌ அமர்ந்திருந்தனர்‌. 
அக்கடைகளில்‌ பலவண்ணத்தலைப்பாகைகளுடன்‌ 
வெவ்வேறு இனங்களைச்‌ சேர்ந்த வணிகர்கள்‌ 
கூச்சலிட்டபடி கூடியிருந்தனர்‌. அவர்கள்‌ 
உண்ணுவதற்காக இஞ்சியுடன்‌ வெல்லமும்‌ புளிக்காயும்‌ 
போட்டு காய்ச்சி குளிர்வித்தவையும்‌ தேனில்‌ மிளகிட்டு 
நீரூற்றிச்செய்யப்பட்டவையுமான பானகங்கள்‌ 
மண்குடுவைகளில்‌ சென்றுகொண்டிருந்தன. அந்த 
அங்காடியெங்கும்‌ பலநூறுகடைகள்‌ இருந்தாலும்‌ ஒரு 
கடையிலும்‌ விற்பனைச்சரக்கு என ஏதுமிருக்கவில்லை. 

[iage]திருஷ்டத்யும்னன்‌ தேரிலேறி நின்று சூழ 
நோக்கினான்‌. விழிதொடும்‌ தொலைவுவரை ஒரு மானுட 
அசைவுகூட இருக்கவில்லை. பதிந்து உறைந்த கரிய 
அலைகளைப்போல மானுட உடல்கள்‌ தெரிந்தன. அவை 
மெல்ல நெளிந்து ததும்பிக்கொண்டிருப்பது போலவும்‌ 
அசைவிலாது அமைந்துவிட்டவை போலவும்‌ 
தோன்றியது. முகில்திரள்கள்‌ விளிம்போடு விளிம்பு 
பொருந்தி இணைய வானம்‌ இருண்டபடியே வந்தது. 
வானில்‌ பறவைகள்‌ என ஏதுமில்லை. அவை மழைக்கு 
அஞ்சி காடுகளுக்குள்‌ சென்றுவிட்டன என்று 
தோன்றியது. 


அவன்‌ அந்தத்‌ திரளில்‌ ஒருவனாவது எழக்கூடும்‌ என 
எதிர்பார்த்தான்‌. ஒருவன்‌ எழுந்தே ஆகவேண்டும்‌ என 
எண்ணினான்‌. ஒருவன்‌ எழமாட்டானா என ஏங்கினான்‌. 
ஒருவன்‌ எழுந்தால்‌ என்ன ஆகப்போகிறது? எழும்‌ 
ஒருவன்‌ முற்றிலும்‌ பொருளற்றவன்‌. அவன்‌ ஏற்கெனவே 
இறந்துவிட்டவனைப்போலத்தான்‌. ஆனால்‌ ஒருவன்‌ 
எஞ்சுவதென்பது ஒரு மறுப்பு. தெய்வங்களிடம்‌ சொல்ல 
மனிதனுக்கு ஒற்றைச்‌ சொல்லேனும்‌ எஞ்சியிருக்கிறது 
என்னும்‌ உறுதிப்பாடு. அவன்‌ விழிகள்‌ 
பதைத்துப்பதைத்து அந்த உடல்விரிவில்‌ அலைந்தன. 
உடல்களாலான சேறு. நுரை என அது உடைந்து 
அழிந்துகொண்டிருந்தது. சரிந்திருந்த யானைகளும்‌ 
புரவிகளும்கூட கரிச்சேறால்‌ மூடப்பட்டு கொப்புளங்கள்‌ 
போலிருந்தன. 


ஒரு விலங்குகூடவா எழவில்லை? ஒரு புரவிகூடவா? 
புரவிகளால்‌ இயலும்‌. அவை மிக எளிதாக இங்கிருந்து 
தப்பிச்செல்ல முடியும்‌. மானுடராலும்கூட இயலும்‌. இந்தப்‌ 
பேரழிவை இன்று காலையிலேனும்‌ உணராதவர்‌ 
எவருமிருக்க இயலாது. ஆனால்‌ எவரும்‌ தப்பவில்லை. 
காட்டுத்தீ எழுகையில்‌ பறவைகள்‌ கூட்டம்கூட்டமாக 
அதில்‌ வந்து விழுந்து உடல்பொசுங்கி மறைவதை அவன்‌ 
கண்டிருக்கிறான்‌. மிகப்‌ பெரியவை கொள்ளும்‌ ஈர்ப்பு 
அளவற்ற ஆற்றல்கொண்டது. சிறியவை அதிலிருந்து 
தப்பவே முடியாது. மிகப்‌ பெரிய சுழிகள்‌ அவை. 
கடுவெளி புவிமேல்‌ திறந்த கரிய துளைகள்‌. பொன்றாப்‌ 
பசிகொண்ட வாய்கள்‌. 


குருக்ஷேத்ரம்‌ ஓசையற்றிருப்பதை அவன்‌ அப்போதுதான்‌ 
உணர்ந்தான்‌. ஆனால்‌ அவன்‌ அதை அக்கணம்‌ வரை 
ஓசைப்பெருக்காகவே உணர்ந்துகொண்டிருந்தான்‌. 
சென்ற இருபது நாட்களுக்கும்‌ மேலாக அது 
ஓசையிட்டபடியே இருந்தது. கடல்‌ என. ஓவியத்தில்‌ 
எழுந்த கடலிலும்‌ ஓசை எழும்‌ என்பார்கள்‌. 
பின்னிரவிலும்‌ புலரியிலும்‌ அது 
முற்றடங்கியிருக்கையிலும்‌ உள்முழக்கமென ஓசை 
கேட்டுக்கொண்டேதான்‌ இருக்கும்‌. ஓசையின்மையை 
உணர்ந்ததுமே அவ்வெளி ஓசையற்றதாக ஆகியது. 
வெறும்‌ ஓவியப்பரப்பென ஆகி விழிமலைக்கச்‌ செய்தது. 
செவிகளைக்‌ குத்தும்‌ ஓசையின்மை. 


அவனுள்‌ ஒன்று பதைபதைத்தது. தலையால்‌ அந்த 
வெளியை அறைந்து அறைந்து உலுக்க முயன்றது. 
இறந்த அன்னையின்‌ உடல்மேல்‌ முட்டிமுட்டி எழுப்ப 
முயலும்‌ குழவிபோல. பின்னர்‌ சலித்து அதன்‌ மேலேயே 
விழுந்தது. ஓர்‌ உயிர்கூட எஞ்சவில்லையா? ஒரு 
துளிகூடவா? அவனுக்குள்‌ பெருங்கலம்‌ கவிழ்வதுபோல்‌ 
ஒன்று நிகழ்ந்தது. தலையில்‌ அறைந்துகொண்டு ஓங்கி 
வீறிட்டான்‌. தலைக்குள்‌ சிக்கிக்கொண்ட எதையோ 
அறைந்து அறைந்து உடைத்து விடுவிக்க 
விழைபவன்போல. தன்‌ வாயில்‌ இருந்து எழுந்த 
விலங்கொலியை அவன்‌ கேட்டான்‌. தேர்த்தட்டில்‌ 
அமர்ந்து கண்களை மூடிக்கொண்டு இரு கைகளையும்‌ 
விரல்மடக்கித்‌ தூக்கி வலிப்பெழுந்தவன்போல்‌ தசைகள்‌ 
அதிர்ந்து உடல்‌ துடிக்க கூவி அழுதான்‌. 


அங்கே சூழ்ந்திருந்தவர்கள்‌ அவனை திரும்பி நோக்கினர்‌. 
எவரும்‌ எதுவும்‌ சொல்லவில்லை. வெறித்த விழிகளுடன்‌ 
வெறுமனே நோக்கிக்கொண்டிருந்தனர்‌. அவன்‌ தொய்ந்து 
சரிந்து தேர்த்தட்டிலேயே படுத்தான்‌. கருக்குழவிபோல்‌ 
உடலை சுருட்டிக்கொண்டான்‌. ஒரு சுருளாக ஆகி, 
சுழியாக மாறி, புள்ளியாக சிறுத்து மறைந்துவிட 
விழைபவன்போல. அவன்‌ உடல்‌ 
அதிர்ந்துகொண்டிருந்தது. அவ்வப்போது வலிப்பு என 
ஓர்‌ அதிர்வெழுந்து மீண்டும்‌ அடங்கியது. சாத்யகி 
கைகளைக்‌ கட்டி நிலத்தை நோக்கிக்கொண்டிருந்தான்‌. 
சகதேவன்‌ நகுலனின்‌ அருகே சென்று நின்றான்‌. பின்னர்‌ 
இருவரும்‌ உடல்தொட்டுக்கொண்டனர்‌. மெல்ல 
உடல்பதிந்து ஒருவர்‌ என ஆயினர்‌. சுருதகீர்த்தியும்‌ 
சுருதசேனனும்‌ தேர்த்தட்டில்‌ குருதிவழிய விழுந்து 
நினைவழிந்தனர்‌. சிகண்டி நிலைத்த விழிகளுடன்‌ 
குருக்ஷேச்ரத்தை நோக்கிக்கொண்டு நின்றார்‌. 
அக்காட்சியை உள்வாங்காதவர்போல. அல்லது 


துளித்துளியாக அதை அறிந்துகொண்டிருப்பவர்போல. 


கொடுங்கனவு ஒன்றைக்‌ கண்டு திருஷ்டத்யும்னன்‌ 
விக்கலோசை எழுப்பியபடி எழுந்து அமர்ந்தான்‌. அவன்‌ 
முன்‌ இளைய யாதவர்‌ களத்தை நோக்கியபடி மலர்ந்த 
முகத்துடன்‌ அமர்ந்திருந்தார்‌. விழிகள்‌ திறந்திருந்தன. 
உதடுகளில்‌ ஒரு சொல்‌ திகழ்வதன்‌ அசைவின்மை. 
கைகளை மடியில்‌ வைத்து ஊழ்கத்திலென கால்மடித்து 
நகத்தில்‌ அமர்ந்திருந்தார்‌. அவன்‌ அவரையே 
நோக்கிக்கொண்டிருந்தான்‌. அவர்‌ குழலில்‌ மயிற்பீலி 
காற்றில்‌ நலுங்கிக்கொண்டிருந்தது. அவன்மேல்‌ 
எடைமிக்க அடி ஒன்று விழுந்ததுபோல்‌ அக்கனவை 
நினைவுகூர்ந்தான்‌. அவ்விசையில்‌ அவன்‌ உடல்‌ 
முன்னோக்கிச்‌ சரிந்து தேர்த்தட்டில்‌ அவன்‌ முகம்‌ 
அறைபட்டது. கையூன்றி நிமிர்ந்து பின்‌ தூணைப்‌ 
பற்றியபடி எழுந்து நின்றான்‌. “யாதவரே!” என்றான்‌. 
மீண்டும்‌ உரக்க “யாதவரே!” என்றான்‌. மன்றாட்டென, 
அலறல்‌ என “யாதவரே! யாதவரே!” என கூவினான்‌. 


இளைய யாதவர்‌ விழித்துக்கொண்டு அவனை நோக்கி 
புன்னகைத்தார்‌. “போர்‌ முடிந்துவிட்டது” என்று அவன்‌ 
சொன்னான்‌. அச்சொற்கள்‌ நாவிலெழுந்ததுமே 
அதுவரை கொண்ட அத்தனை உணர்வுக்குழம்பல்களும்‌ 
சுருங்கி அச்சொற்களாக மாறின. அது எளிதாக, கையாள 
உகந்ததாக இருந்தது. “போர்‌ முடிந்துவிட்டது, யாதவரே” 
என்று அவன்‌ சொன்னான்‌. “களத்தில்‌ எவரும்‌ 
எஞ்சவில்லை...” அவன்‌ அச்சொற்கள்‌ வழியாக உளம்‌ 
மாறிக்கொண்டே சென்றான்‌. “ஒருவர்‌ கூட... ஒருவர்கூட 
எஞ்சவில்லை.” அவனுள்‌ விந்தையானதோர்‌ தித்திப்பு 
எழுந்தது. “நாம்‌ சிலரே எஞ்சியிருக்கிறோம்‌” என்றான்‌. 
இனிமையும்‌ தண்மையும்‌ மென்மையுமான ஒன்று. 
“இங்கே நாம்‌ இருக்கிறோம்‌” என்றான்‌. நான்‌ இருக்கிறேன்‌. 
நான்‌ எஞ்சியிருக்கிறேன்‌. நான்‌ இன்னமும்‌ 
இருந்துகொண்டிருக்கிறேன்‌. நான்‌ நான்‌ நான்‌... அவன்‌ 
உள்ளம்‌ களிகொண்டது. “இது வெற்றி! முழுமையான 
வெற்றி, யாதவரே!” என்றான்‌. 


இளைய யாதவர்‌ அவனை நோக்கி புன்னகை செய்து 
“நமக்கு பணிகள்‌ எஞ்சியிருக்கின்றன. மைந்தர்கள்‌ 
நோயுற்றிருக்கிறார்கள்‌. அவர்கள்‌ குருதி வார்ந்து 
உயிர்துறக்கக்‌ கூடும்‌” என்றார்‌. திருஷ்டத்யும்னன்‌ முழுச்‌ 
சித்தம்‌ கொண்டு “ஆம்‌, உடனே அவர்களுக்கு மருத்துவம்‌ 
செய்யவேண்டும்‌” என்றான்‌ “இங்கே அருகே 
சிற்றூர்களில்‌ மருத்துவர்கள்‌ இருக்கலாம்‌... மழை 
வரவிருக்கிறது. முதலில்‌ தேவையானவை கூரைகள்‌.” 


இளைய யாதவர்‌ “சூழ நெடுந்தொலைவிற்கு மானுடர்‌ 
எவருமில்லை” என்றார்‌. “ஆனால்‌ அரைநாள்‌ தேர்‌ 
செல்லும்‌ தொலைவில்‌ சிற்றூர்கள்‌ உள்ளன. 
மைந்தர்களை தேரிலேற்றிக்கொண்டு அங்கே செல்க! 
அதற்கு முன்‌ அவர்களின்‌ குருதிப்புண்களுக்கு கட்டுகள்‌ 
போடவேண்டும்‌... பிற எவருமில்லை இங்கே. மைந்தர்‌ 
அவர்களே தங்களை நோக்கிக்கொள்ள 
வேண்டியதுதான்‌. புண்படாதவர்கள்‌ யெளதேயனும்‌ 
பிரதிவிந்தியனும்தான்‌... அவர்கள்‌ அதை 
முன்னெடுக்கட்டும்‌.” 


நகுலன்‌ “மூத்தவர்‌ எங்கே?” என்றான்‌. சாத்யகி “அரசர்‌ 
மயங்கி விழுந்துவிட்டார்‌. நாங்கள்‌ இங்கு வருகையில்‌ 
மயங்கிக்கிடக்கும்‌ அரசரின்‌ அருகே இளைய பாண்டவர்‌ 
வெறுமனே அமர்ந்திருப்பதை கண்டோம்‌” என்றான்‌. 
“அவரை எழுப்புக... அவர்‌ ஆற்றவேண்டிய பணிகள்‌ 
எஞ்சியிருக்கின்றன” என்றார்‌ இளைய யாதவர்‌. “அவர்‌ 
உளம்‌ களைத்திருக்கிறார்‌. அவரால்‌ சொல்‌ தொகுக்க 
இயலுமென்றே தோன்றவில்லை” என்று சகதேவன்‌ 
சொன்னான்‌. “அவரால்‌ இயலும்‌” என்று மட்டும்‌ இளைய 
யாதவர்‌ சொன்னார்‌. திருஷ்டத்யும்னன்‌ தன்‌ சங்கை ஊத 
மிக அப்பால்‌ யெளதேயனின்‌ மறுசங்கொலி கேட்டது. 
பின்னர்‌ பிரதிவிந்தியனின்‌ சங்கொலி எழுந்தது. சிகண்டி 
அங்கே நிகழ்வன எதையும்‌ உணர்ந்ததாகத்‌ 
தெரியவில்லை. சாத்யகி காற்றிலாடும்‌ திரைச்சீலைபோல 
நிலையற்ற உடலுடன்‌ அசைந்துகொண்டிருந்தான்‌. 
குளிர்ந்த காற்று ஒன்று களத்தின்மேல்‌ ஊதிச்சென்றது. 
களம்‌ இறுதிமூச்செறிவதுபோலத்‌ தோன்றியது. 


யெளதேயனும்‌ பிரதிவிந்தியனும்‌ புரவிகளில்‌ அருகே 
வந்தனர்‌. திருஷ்டத்யும்னன்‌ “மைந்தர்களில்‌ 
புண்பட்டவர்கள்‌ எவரெவர்‌?” என்றான்‌. பிரதிவிந்தியன்‌ 
அப்பால்‌ தேரில்‌ நினைவிழந்து கிடந்த 
சுருதகீர்த்தியையும்‌ சுருதசேனனையும்‌ நோக்கிவிட்டு 
“இவர்கள்‌ இருவரே மிகுதியாக புண்பட்டவர்கள்‌, 
மாதுலரே. அங்கே தந்தையருகே சதானீகனும்‌ 
புண்பட்டிருக்கிறான்‌. அவனுக்கு கட்டுகள்‌ 
இட்டிருக்கிறோம்‌. நினைவழிந்திருக்கிறான்‌. சுதசோமனும்‌ 
சர்வதனும்‌ இளைய தந்தை பீமசேனனுடன்‌ 
சென்றிருக்கிறார்கள்‌. நிர்மித்ரனை தந்தைக்குக்‌ காவலாக 
அங்கே வில்லுடன்‌ நிறுத்தியிருக்கிறோம்‌. அவனுக்கும்‌ 
ஆழ்ந்த புண்கள்‌ இல்லை” என்றான்‌. “மைந்தர்கள்‌ 
அனைவரும்‌ உடனே குருக்ஷேத்ரத்தில்‌ இருந்து 
அகலட்டும்‌. அருகில்‌ இருக்கும்‌ சிற்றூரின்‌ இல்லங்களில்‌ 
அவர்களை தங்கவையுங்கள்‌” என்றான்‌ 


திருஷ்டத்யும்னன்‌. 
இளைய யாதவர்‌ “சிகண்டியும்‌ நீங்களும்‌ சாத்யகியும்‌ 
உடன்‌ செல்க!” என்றார்‌. “மைந்தருக்குக்‌ காவலாக 
உடனிருங்கள்‌. விலகிச்செல்ல வேண்டியதில்லை.” 
திருஷ்டத்யும்னன்‌ “ஆனால்‌ இப்போது எதிரிகளென 
எவருமில்லை, யாதவரே” என்றான்‌. இளைய யாதவர்‌ 
“இது ஆணை” என்றார்‌. “ஆம்‌” என திருஷ்டத்யும்னன்‌ 
தலைவணங்கினான்‌. அப்பால்‌ புரவிகளில்‌ இரு 
சிற்றுருவங்கள்‌ அணைவதைக்‌ கண்டு பிரதிவிந்தியன்‌ 
“அவர்கள்‌ சர்வதனும்‌ சுதசோமனும்‌... உடன்‌ இளைய 
தந்தை பீமசேனன்‌ இல்லை” என்றான்‌. நகுலன்‌ 
“மைந்தரை மீட்க முயலுங்கள்‌” என எரிச்சலுடன்‌ 
ணையிட்டான்‌. சர்வதனும்‌ சுதசோமனும்‌ 
போர்க்களத்தைக்‌ கண்டு திகைத்தவர்கள்‌ 
போலிருந்தனர்‌. அதை விரைந்து கடக்க 
விழைபவர்கள்போல புரவிகளை முடுக்கினர்‌. 
உடல்களின்மேல்‌ தாவித்தாவி அருகணைந்தன 
அவர்களின்‌ புரவிகள்‌. 


பிரதிவிந்தியனும்‌ யெளதேயனும்‌ தேர்களில்‌ ஏறி 
சுருதகீர்த்தியையும்‌ சுருதசேனனையும்‌ புரட்டிப்போட்டு 
அவர்களின்‌ ஆடைகளைக்‌ கொண்டும்‌ தங்கள்‌ 
டைகளைக்‌ கொண்டும்‌ புண்களை கட்டினார்கள்‌. 
யெளதேயனிடம்‌ குடுவையில்‌ புளித்த கள்‌ இருந்தது. 
அதை துளித்துளியாக புகட்டினார்கள்‌. சுருதகீர்த்தி 
முனகினான்‌. பிரதிவிந்தியனும்‌ யெளதேயனும்‌ 
அத்தருணத்தில்‌ தனி ஆற்றல்‌ கொண்டவர்களாகத்‌ 
தோன்றினர்‌. அவர்களால்‌ இயற்றப்படத்தக்க செயல்‌ 
ஒன்றை கண்டடைந்தவர்கள் போல. பிறர்‌ 
ஆற்றலற்றிருக்கையில்‌ தாங்கள்‌ அவர்களைக்‌ 
காப்பவர்களாக, மேலெழுந்தவர்களாக 
உணர்ந்தவர்கள்போல. பிரதிவிந்தியன்‌ மெல்லிய குரலில்‌ 
ணைகளை பிறப்பிக்க யெளதேயன்‌ அவற்றை 
ரைந்து முடித்தான்‌. 


சர்வதன்‌ அருகே வந்தபடியே கடுமையான 
வலிகொண்டதுபோல சுருங்கி அதிர்ந்த முகத்துடன்‌ குரல்‌ 
நடுங்க “தந்தையும்‌ அரசரும்‌ மறைந்துவிட்டனர்‌... 
காட்டுக்குள்‌ சென்றுவிட்டனர்‌” என்று கூவினான்‌. 
“களத்தில்‌ அஸ்தினபுரியின்‌ அரசருடன்‌ 
போரிட்டுக்கொண்டிருந்தோம்‌... ஒரு தருணத்தில்‌ 
தந்தையும்‌ அவரும்‌ மட்டும்‌ தனித்துப்‌ போரிடலாயினர்‌. 
எங்களால்‌ அவர்களை தொடர முடியவில்லை. தனி 
கதைப்போர்‌ நிகழ்ந்தது. தாவித்தாவிப்‌ போரிட்டபடியே 


காட்டுக்குள்‌ சென்றனர்‌. நாங்கள்‌ உடன்சென்றோம்‌. 
அவர்கள்‌ மரங்களுக்குமேல்‌ மறைந்துவிட்டிருந்தனர்‌...” 
என்றான்‌. “யாதவரே, நாம்‌ சென்று தந்தையை 
காக்கவேண்டும்‌. ஏழுமுறை அஸ்தினபுரியின்‌ அரசர்‌ 
தந்தையைத்‌ தூக்கி நிலத்தில்‌ அறைந்தார்‌. அவருடைய 
கதை தந்தையின்‌ தலையை சிதைக்காமல்‌ இருந்தது 
நாங்கள்‌ உடனிருந்தமையால்‌ மட்டுமே. இப்போது அவர்‌ 
தனித்து காட்டுக்குள்‌ சென்றிருக்கிறார்‌. எங்களிடமிருந்து 
அவரைப்‌ பிரித்து கொண்டுசெல்வதே அரசரின்‌ நோக்கம்‌ 
என்று தோன்றுகிறது.” 


சுதசோமன்‌ “தந்தை அவரை வெல்லமுடியாது. அது 
இன்றைய போரில்‌ கண்கூடாகத்‌ தெரிந்தது. அவர்‌ 
கார்த்தவீரியன்போல தோள்பெருகி வந்து தாக்கினார்‌. 
அவருடைய கதையின்‌ எடை மிகப்‌ பெரியது. அதை 
எளிதில்‌ சுழற்றும்‌ கலையை அவர்‌ கற்றிருக்கிறார்‌. 

தந்தையின்‌ கதை பலமுறை உடைந்து தெறித்தது. 
கட்‌ கிடந்த வெவ்வேறு கதைகளை எடுத்துப்‌ 
போரிட்டபடி அவர்‌ தொடர்ந்து சென்றார்‌...” என்றான்‌. 
“அவர்‌ உடலில்‌ பல இடங்களில்‌ வலுவான அடிகள்‌ 
விழுந்தன. அவருடைய பற்கள்‌ தெறித்து உதிர்வதை 
நான்‌ கண்டேன்‌. ஒரு கண்‌ வெளியே பிதுங்கி 
நின்றிருக்கிறது. காது அறுந்து தொங்குகிறது. 
அவருடைய இடக்கையின்‌ எலும்புகள்‌ 
நொறுங்கியிருக்கின்றன. அந்தக்‌ கை இறந்த நாகம்போல 
தொங்கிக்கிடக்கிறது. அவரால்‌ மரங்களின்மேல்‌ 
கதையுடன்‌ தாவ முடியாது...” 


சர்வதன்‌ அழத்தொடங்கினான்‌. “யாதவரே, அவர்‌ 
இப்பொழுது உயிருடன்‌ இருப்பாரா என்பதே ஐயம்தான்‌... 
நாம்‌ காட்டுக்குள்‌ செல்வோம்‌. சூழ்ந்துகொண்டு அவரை 
காப்பாற்றுவோம்‌... இப்போரை நாம்‌ வென்றாலும்‌ 
தந்தையை இழந்துவிட்டால்‌ எதற்குமே பொருளில்லை.” 
இளைய யாதவர்‌ “அவர்‌ இறந்து எழுந்தவர்‌. 
மறையமாட்டார்‌...” என்றார்‌. “நங்கள்‌ உங்கள்‌ 
உடன்பிறந்தாருடன்‌ செல்க... அவர்களை 
நோக்கிக்கொள்க!” சர்வதன்‌ “யாதவரே, நாங்கள்‌ 
தந்தையை விட்டுச்செல்லப்‌ போவதில்லை” என்றான்‌. 
“இது என்‌ ஆணை” என்றார்‌ இளைய யாதவர்‌. சுதசோமன்‌ 
“நீங்கள்‌ எங்கள்‌ தாகை. எங்கள்‌ குடிக்கு நீங்களே காவல்‌” 
என்றான்‌. கண்ணீர்‌ வழிய கைகளை விரித்து “தந்தை 
மீள்வார்‌ என்னும்‌ சொல்லை வெறுமனே 
சொல்லமாட்டீர்கள்‌ என நினைக்கிறேன்‌” என்றான்‌. 
திணறும்‌ குரலில்‌ “அவர்‌ இல்லாத உலகில்‌ நாங்கள்‌ 
வாழமாட்டோம்‌. அதை நீங்கள்‌ அறிவீர்கள்‌” என்றான்‌. 


இளைய யாதவர்‌ விழிகளை திருப்பிக்கொண்டு “செல்க!” 
என்று மட்டும்‌ சொன்னார்‌. அவர்கள்‌ சென்று தேர்களில்‌ 
ஏறிக்கொண்டார்கள்‌. “அரசரும்‌ அர்ஜுனனும்‌ மட்டும்‌ 
இங்கே வரட்டும்‌” என்றார்‌ இளைய யாதவர்‌. 
பிரதிவிந்தியன்‌ “ஆணை” என்றான்‌. அவர்களின்‌ 
தேர்கள்‌ நகர திருஷ்டத்யும்னனும்‌ சாத்யகியும்‌ சிகண்டியும்‌ 
உடன்சென்றனர்‌. தேர்கள்‌ அகன்று செல்ல அதை 
நோக்கிக்கொண்டிருந்தபின்‌ திரும்பிய சகதேவன்‌ 
“மூத்தவர்‌ உயிர்பிழைப்பாரா, யாதவரே?” என்றான்‌. 
“பிழைத்தாக வேண்டும்‌” என்றார்‌ இளைய யாதவர்‌. 
“இந்தக்‌ களத்திற்குப்‌ பின்‌ எவர்‌ வாழ்ந்தாலும்‌ மடிந்தாலும்‌ 
எப்பொருளும்‌ இல்லை” என்று சகதேவன்‌ சொன்னான்‌. 
நகுலன்‌ திடுக்கிட்டு அவனை நோக்கியபின்‌ ஒன்றும்‌ 
சொல்லாமல்‌ திரும்பிக்கொண்டான்‌. குளிர்ந்த காற்று 

ற்றைவிசை என களத்தை கடந்துசென்றது. அதில்‌ 

ரின்‌ வெக்கையும்‌ இருந்தது. வானில்‌ உறுமல்போல்‌ 
இடியோசை எழுந்தது. 


சகதேவன்‌ “இக்களத்தை என்ன செய்வது?” என்றான்‌. 
நகுலன்‌ திரும்பிப்பார்க்க இளைய யாதவர்‌ அதை 
கேட்டதாகவே தெரியவில்லை. சகதேவன்‌ “இந்த 
உடல்களை இங்கிருந்து அகற்ற இயலாது” என்றான்‌. 
“நம்மிடம்‌ ஏவலர்‌ என எவருமில்லை. இந்தக்‌ களத்திற்கு 
சில நாட்களில்‌ வந்துசேரும்‌ அளவிற்கு அருகே 
எவருமில்லை. எரியூட்டலாமென்றால்‌ இச்சேற்றில்‌ எரி 
எழுவதற்கு ஏராளமான விறகு தேவைப்படும்‌. அதை 
கொண்டுவந்து குவிப்பதற்கும்‌ பலர்‌ தேவை.” அவன்‌ பேச 
விழைவதை அறிந்து நகுலன்‌ கேட்பவன்போல 
வெறுமனே நோக்கிக்கொண்டிருந்தான்‌. “இப்படியே 
கைவிட்டுவிட வேண்டியதுதான்‌. இந்த நிலம்‌ ஒரு 
மாபெரும்‌ வயிறு என சூதர்கள்‌ பாடுகிறார்கள்‌. இங்கு 
வந்த அனைவரையும்‌ உண்டுவிட்டது. இவர்களை 
இறுதியாக விழுங்கிக்கொள்ளட்டும்‌.” நகுலன்‌ “ஆம்‌” 
என்றான்‌. சகதேவன்‌ “முன்பு விருத்திரனின்‌ படைகளைக்‌ 
கொன்ற இந்திரன்‌ பெருக்கிய குருதியால்‌ இந்நிலம்‌ 
சிவந்தது. இன்று கருமைகொண்டுவிட்டது” என்றான்‌. 


தொலைவில்‌ இரு புரவிகள்‌ துள்ளியும்‌ திரும்பியும்‌ 
தாவியும்‌ உடல்களைக்‌ கடந்து அணுகிக்கொண்டிருந்தன. 
சகதேவன்‌ “மூத்தவர்‌ மீண்டுவிட்டார்‌” என்றான்‌. நகுலன்‌ 
“அவர்‌ எப்போதுமே எளிதாக மீள்கிறார்‌” என்றான்‌. 
சகதேவன்‌ புன்னகைத்து “சொற்கள்‌ மழைபோல, 
அனைத்தையும்‌ கழுவிவிடும்‌ ஆற்றல்கொண்டவை” 
என்றான்‌. “இளையவர்‌ விடுபடவில்லை. அவரால்‌ 
இதிலிருந்து இனி ஒருபோதும்‌ விடுபட இயலுமென்றும்‌ 


தோன்றவில்லை.” அவர்கள்‌ அணுகி வந்து 
விசையழிந்தனர்‌. யுதிஷ்டிரன்‌ புரவியிலிருந்தபடியே 
“யாதவனே, மந்தன்‌ எங்கே?” என்றார்‌. இளைய யாதவர்‌ 
ஒன்றும்‌ சொல்லவில்லை. “யாதவனே, என்ன ஆயிற்று 
பீமனுக்கு?” என்றார்‌ யுதிஷ்டிரன்‌. நகுலன்‌ 
“வந்துகொண்டிருக்கிறார்‌, மூத்தவரே” என்றான்‌. “அவன்‌ 
எங்கே? என்ன ஆயிற்று அவனுக்கு?” என்றபடி 
யுதிஷ்டிரன்‌ அணுகிவந்தார்‌. 


நகுலன்‌ “அவர்‌ வந்துவிடுவார்‌ என்று இளைய யாதவர்‌ 
சொன்னார்‌” என்றான்‌. யுதிஷ்டிரன்‌ வந்து மூச்சிரைக்க 
கடிவாளத்தை இழுத்துப்பற்றியபடி “எங்கே அவன்‌? 
துரியோதனனைத்‌ தொடர்ந்து சென்றான்‌ என்றனர்‌ 
மைந்தர்‌. அவனால்‌ துரியோதனனை வெல்லமுடியாது 
என நாம்‌ அனைவரும்‌ அறிவோம்‌. அவன்‌ பலராமனின்‌ 
அணுக்க மாணவன்‌. அவரிடமிருந்து அறியாக்‌ கலை சில 
கற்றவன்‌... மந்தன்‌ உயிருடன்‌ இருக்கிறானா?” என்றார்‌. 
நகுலன்‌ ஒன்றும்‌ சொல்லவில்லை. “யாதவனே, என்னிடம்‌ 
சொல்‌” என்றார்‌ யுதிஷ்டிரன்‌. “அவர்‌ 
வந்துகொண்டிருக்கிறார்‌” என்றார்‌ இளைய யாதவர்‌. 
“துரியோதனன்‌ இந்நிலையில்‌ அவரை கொல்லமுடியாது. 
முயன்றால்‌ கொன்றுவிடலாம்‌. ஆனால்‌ முழுப்‌ 
படையையும்‌ அனைத்துச்‌ சுற்றத்தையும்‌ இழந்தவனின்‌ 
உள்ளம்‌ அதற்குரிய ஆற்றலைக்‌ கொள்ளாது.” 


யுதிஷ்டிரன்‌ தளர்ந்து “ஆம்‌, அவ்வாறே தோன்றுகிறது. 
அதுவே நிகழவேண்டும்‌” என்றார்‌. அர்ஜுனன்‌ 
அங்கில்லாதவன்‌ போலிருந்தான்‌. நகுலன்‌ “இப்போர்‌ 
முடிந்துவிட்டது என்று தோன்றவே இல்லை” என்றான்‌. 
இளைய யாதவர்‌ “முடியவில்லை” என்றார்‌. யுதிஷ்டிரன்‌ 
திகைப்புடன்‌ திரும்பி “என்ன சொல்கிறீர்கள்‌?” என்றார்‌. 
“இப்போரின்‌ முதல்‌ விதை சகுனியோ பிறரோ அல்ல. அது 
இருப்பது துரியோதனனிடம்‌. அவன்‌ இருக்கும்‌ வரை 
இப்போர்‌ முடிவடைவதில்லை” என்றார்‌. யுதிஷ்டிரன்‌ 
பெருமூச்சுடன்‌ “ஆம்‌” என்றார்‌. நகுலன்‌ “அவரை வீழ்த்த 
இந்நிலையில்‌ மூத்தவரால்‌ இயலாது” என்றான்‌. இளைய 
யாதவர்‌ “அவரை காட்டில்‌ தேடிக்‌ கண்டடைய இயலாது. 
இக்களத்திலேயே காத்திருப்பதன்றி வேறு வழியில்லை” 
என்றார்‌. 


யுதிஷ்டிரன்‌ களைப்புடன்‌ “தெய்வங்களே!” என்றார்‌. 
திரும்பித்திரும்பி சூழ விரிந்திருந்த களத்தை நோக்கிய 
பின்‌ “யாதவனே, நாம்‌ வேறெங்காவது செல்லலாம்‌. 
இக்களத்தில்‌ என்னால்‌ நிற்க முடியவில்லை... இங்கே 
கணம்‌ நூறுபேர்‌ இறந்துவிழுந்தபோதுகூட என்னால்‌ 


நின்றிருக்க முடிந்தது... இந்த அமைதியை என்னால்‌ 
தாள இயலவில்லை” என்றார்‌. “இங்குதான்‌ 
நின்றிருக்கவேண்டும்‌... இக்காட்சி நமக்குள்‌ நுழைந்து 
அமைந்தாகவேண்டும்‌. எனில்‌ மட்டுமே இங்கே முடிகிறது 
இது என நாம்‌ அகத்தே ஏற்போம்‌” என்று இளைய யாதவர்‌ 
சொன்னார்‌. “இது உற்றவர்‌ இறந்தால்‌ உடலை 
நூற்றெட்டுமுறை நோக்கவேண்டும்‌ என முன்னர்‌ 
மூத்தோர்‌ வகுத்ததற்கு நிகர்‌. அவர்கள்‌ இல்லை என நம்‌ 
ஆழம்‌ ஏற்றாகவேண்டும்‌. ” யுதிஷ்டிரன்‌ “என்னால்‌ 
முடியவில்லை. என்‌ வயிறு கொப்பளித்துக்கொண்டே 
இருக்கிறது” என்றார்‌. அதைச்‌ சொன்னதுமே உடல்‌ அதிர 
குனிந்து வாயுமிழ்ந்தார்‌. ஓவெனும்‌ ஒலியுடன்‌ வயிறு 
ஓட்டி துடிக்க வாயுமிழ்ந்தபடியே இருந்தார்‌. 


பின்னர்‌ எழுந்து மூக்கையும்‌ முகத்தையும்‌ 
துடைத்துக்கொண்டார்‌. அவருடைய கண்கள்‌ கலங்கி 
வழிந்தன. “இதை நோக்காமலிருக்கவும்‌ முடியவில்லை. 
விழிமூடிக்கொண்டால்‌ உள்ளே விரிவது மேலும்‌ பெரிய 
சாவுப்பரப்பு. அதை மறைக்க விழிதிறந்து இதை 
நோக்கியாக வேண்டியிருக்கிறது” என்றார்‌. “நோக்குக! 
இதை இங்கே முடித்துக்கொள்க! இதுவாகி விளைந்த 
அனைத்திலிருந்தும்‌ விடுபடுவதற்கு வேறு வழியில்லை” 
என்றார்‌ இளைய யாதவர்‌. சகதேவன்‌ ஓங்கி 
வாயுமிழ்ந்தான்‌. யுதிஷ்டிரன்‌ அவனை திரும்பி 
நோக்கியபின்‌ தலையை அசைத்தார்‌. நகுலனும்‌ 
வாயுமிழத்‌ தொடங்கினான்‌. யுதிஷ்டிரன்‌ சலிப்புடன்‌ 
“நரகம்‌! கெடுநரகம்‌!”” என்றார்‌. 


முகில்கள்‌ முற்றாக மூட களம்‌ நன்றாகவே இருண்டது. 
வானும்‌ மண்ணும்‌ ஒரே கருமைகொள்ள விழிகளின்‌ ஒளி 
அணைந்துவருவதாக உளமயக்கு எழுந்தது. 
தொலைவில்‌ சிறிய அசைவை யுதிஷ்டிரன்‌ கண்டார்‌. 
திடுக்கிட்டு ஒலியெழுப்பிய பின்னர்‌ அதை மீண்டும்‌ 
நோக்கினார்‌. அந்தச்‌ சாவின்‌ வெளியில்‌ உயிரசைவே 
சாவின்‌ உருவெனத்‌ தெரிந்தது. நகுலன்‌ “மூத்தவர்‌!” 
என்றான்‌. யுதிஷ்டிரன்‌ “அவனா?” என்றபடி கூர்ந்து 
நோக்கினார்‌. “அவனேதான்‌!” என்றார்‌. பீமன்‌ மெல்ல 
உருத்தெளிந்தான்‌. அவன்‌ புரவியில்‌ வரவில்லை. வெறும்‌ 
கைகளை வீசியபடி நடந்து வந்தான்‌. அவன்‌ 
அணுகுவதை அவர்கள்‌ நோக்கி அமர்ந்திருந்தனர்‌. 
நெடும்பொழுதாகியது. பலமுறை வானம்‌ முனகி 
அதிர்ந்தது. மின்னல்‌ எழவில்லை என்றாலும்‌ களம்‌ 
ஒளிகொண்டு அமைந்தது. 


பீமன்‌ அருகணைந்து “மூத்தவரே, துரியோதனன்‌ 


தப்பிவிட்டான்‌” என்றான்‌. நகுலன்‌ “தப்பி ஓடுகிறாரா? 
எங்கே?” என்றான்‌. பீமன்‌ “அவன்‌ ஒளிந்துகொள்ளப்‌ 
போவதில்லை. வேறெங்கோ செல்கிறான்‌... என்னை 
அறைந்து வீழ்த்திவிட்டு கொல்லும்பொருட்டு பாய்ந்தான்‌. 
கீழுள்ள பிலம்‌ ஒன்றுக்குள்‌ மறைந்தேன்‌. மீண்டும்‌ 
எழுந்தபோது அவன்‌ மறைந்துவிட்டிருந்தான்‌” என்றான்‌. 
யுதிஷ்டிரன்‌ “நன்று... அவன்‌ மறைந்தே போகட்டும்‌” 
என்றார்‌. இளைய யாதவர்‌ “இல்லை, அவரை 
கொன்றாகவேண்டும்‌... எங்கிருந்தாலும்‌ தேடிப்பற்றி 
போரிட்டு வீழ்த்தவேண்டும்‌. அவர்‌ இருக்கும்வரை 
இப்போர்‌ முடிவதில்லை” என்றார்‌. யுதிஷ்டிரன்‌ 
“ஆனால்‌...” என்று சொல்ல இளைய யாதவர்‌ “அவர்‌ 
பயணி அல்ல. உடன்பிறந்தாரும்‌ கர்ணனும்‌ இன்றி 
எங்கும்‌ செல்பவரும்‌ அல்ல. அவர்‌ செல்லக்கூடிய 
இடங்கள்‌ சிலவே... அவற்றைக்‌ கண்டறிவது மிக எளிது” 
என்றார்‌. 


“சொல்லுங்கள்‌, இப்போதே கிளம்புகிறேன்‌” என்றான்‌ 
பீமன்‌. “நீங்கள்‌ தனியாகச்‌ செல்லவேண்டியதில்லை 
மூத்தவரே, நாங்களும்‌ உடன்‌ வருகிறோம்‌” என்றான்‌ 
நகுலன்‌. “ஐவரும்‌ செல்க! உடன்‌ நானும்‌ இருப்பேன்‌” 
என்று இளைய யாதவர்‌ சொன்னார்‌. யுதிஷ்டிரன்‌ சில 
கணங்கள்‌ இளைய யாதவராை கூர்ந்து நோக்கிவிட்டு 
“அவ்வண்ணமே” என்றார்‌. திரும்பி அர்ஜுனனைத்‌ 
தொட்டு “இளையோனே” என்றார்‌. அர்ஜுனன்‌ திடுக்கிட்டு 
துள்ளி அகன்று அலறினான்‌. “என்ன? என்ன?” என்று 
யுதிஷ்டிரன்‌ கேட்டார்‌. அவன்‌ இளைய யாதவரைப்‌ 
பார்த்து அஞ்சி மேலும்‌ அலறி பின்னடைந்தான்‌. 
“இளையோனே, என்ன? என்ன?” என்று யுதிஷ்டிரன்‌ 
கூவினார்‌. அர்ஜுனன்‌ நடுங்கியபடி நின்றான்‌. பீமன்‌ 
அருகணைந்து அர்ஜுனனின்‌ தோளை பற்றிக்கொண்டு 
“என்ன? கனவுகண்டாயா?” என்றான்‌. 


அர்ஜுனன்‌ விழிகளில்‌ இருந்து நீர்‌ வழிய ஆம்‌ என 
தலையசைத்தான்‌. “வருக... தேரிலேறிக்‌ கொள்க!” என்று 
பீமன்‌ அவன்‌ கைகளை பற்றினான்‌. அர்ஜுனன்‌ இளைய 
யாதவரை நோக்கியபின்‌ அஞ்சிப்‌ பின்னடைந்து 
“வேண்டாம்‌...” என்றான்‌. யுதிஷ்டிரன்‌ “என்‌ தேரில்‌ 
ஏறிக்கொள்க, இளையோனே!” என்றார்‌. அர்ஜுனன்‌ “என்‌ 
வில்‌... காண்டீபம்‌” என்றான்‌. “அதை நான்‌ 
கொண்டுவருகிறேன்‌. நீ மூத்தவருடன்‌ தேரிலேறிக்கொள்” 
என்று பீமன்‌ சொன்னான்‌. அர்ஜுனனின்‌ தோளைப்பற்றி 
“ஒன்றுமில்லை. இக்களத்தில்‌ இருள்தெய்வங்கள்‌ 
குடியேறுகின்றன. இளையவன்‌ கடந்துநோக்கும்‌ விழிகள்‌ 
கொண்டவன்‌” என்றார்‌. நகுலனும்‌ சகதேவனும்‌ 


“இவர்கள்‌ விற்பது எதை? அல்லது எதை 
வாங்குகிறார்கள்‌?” என்றான்‌ இளநாகன்‌. அப்போதுதான்‌ 
அதைக்‌ கண்டவராக கீகடர்‌ “ஆம்‌, இங்கே பொருட்களென 
ஏதுமில்லையே?” என்றார்‌. விஸ்வகரும்‌ சற்று வியப்புடன்‌ 
“ஆம்‌, அவர்கள்‌ பேசுவதைக்‌ கண்டால்‌ தங்கள்‌ 
கைகால்களைத்தான்‌ விற்கிறார்கள்‌ என்று 
தோன்றுகிறது” என்றார்‌. “பார்ப்போமே” என கீகடர்‌ ஒரு 
கடைநோக்கிச்‌ சென்றார்‌. தயங்கியபின்‌ இளநாகனும்‌ 
தொடர்ந்துசென்றான்‌. 


வணிகர்கள்‌ தனித்த சொற்களால்‌ பேசிக்கொண்டார்கள்‌. 
ஏடம்‌, பிடகம்‌, தலம்‌, கடம்‌, அக்கடம்‌, இக்கடம்‌, சிலகம்‌, 
பலம்‌, பனகம்‌ என்னும்‌ சொற்களை இணைத்து அவர்கள்‌ 
சொல்வது எண்களை என இளநாகன்‌ உணர்ந்ததும்‌ 
அவன்‌ அகமே கிளர்ச்சியுற்றது. “இது என்ன மொழி?” 
என்றார்‌ கீகடர்‌. பெருவணிகரான எல்லர்‌ “பாணரே, இது 
இங்கு வணிகத்துக்குரிய குறிமொழி. ஒவ்வொரு 
எண்ணுக்கும்‌ ஊருக்கும்‌ பொருளுக்கும்‌ வேறுசொற்கள்‌ 
உள்ளன?” என்றார்‌. கீகடர்‌ “கலைமகள்‌ வற்றாத 
முலைச்சுரப்புடையவள்‌” என்றபின்‌ “ஏடம்‌ என்றால்‌ 
என்ன?” என்றார்‌. “ஒன்று” என்ற வணிகர்‌ நகைத்தபடி 
“அதற்குமேல்‌ சொல்பயிலவேண்டுமென்றால்‌ நீங்கள்‌ 
எங்களுடன்‌ வணிகம்செய்யவேண்டும்‌” என்றார்‌. 


விஸ்வகர்‌ “இங்கே நீங்கள்‌ செய்யும்‌ வணிகம்‌ என்ன?” 
என்றார்‌. “நெல்மூட்டைகள்தான்‌” என்றார்‌ எல்லர்‌. 
“ஆனால்‌ நாங்கள்‌ இங்கே எதையும்‌ காணவில்லையே?” 
“நெல்மூட்டைகள்‌ நகருக்கு வெளியே கிருஷ்ணையைச்‌ 
சுற்றி அடுக்கப்பட்டுள்ளன. எப்போதும்‌ இந்நகரில்‌ 
பலலட்சம்‌ நெல்மூட்டைகள்‌ இருக்கும்‌” என்றார்‌ எல்லர்‌. 
“ஆந்திரத்தின்‌ விரிநிலம்‌ முழுக்கச்‌ சென்று 
வாங்கிக்கொண்ட நெல்லை வணிகர்கள்‌ இங்கே 
கொண்டுவருவார்கள்‌. பெருந்திமில்களிலும்‌ 
மஞ்சல்களிலும்‌ தோணிகளிலும்‌ நெல்வந்துசேரச்சேர 
நாங்கள்‌ அவற்றை வாங்கிக்கொள்வோம்‌. அவற்றை 
நதிக்கரையில்‌ அடுக்கி காவலிட்டுக்கொள்வோம்‌” 
என்றார்‌ எல்லர்‌. 


“நெல்‌ கொண்டுவரும்‌ உள்நாட்டு வணிகர்களால்‌ 
பீதர்களிடமோ யவனர்களிடமோ நேரிடையாக வணிகம்‌ 
செய்ய முடியாது. மொழியும்‌ வணிகமுறைமையும்‌ 
அவர்களுக்குத்தெரியாது. மேலும்‌ பீதர்களின்‌ 
நாவாய்களோ யவனக்கலங்களோ வருவது வரை 
இங்கேயே தங்கள்‌ நெல்மூட்டைகளுடனும்‌ 
கலன்களுடனும்‌ காத்திருப்பதும்‌ அவர்களுக்காகாது. 


வெறுமனே கூர்ந்து நோக்கி நிற்க யுதிஷ்டிரன்‌ 
அர்ஜுனனை அழைத்துச்சென்று அருகே நின்ற தேரில்‌ 
ஏற்றிக்கொண்டார்‌. களைப்புடன்‌ தேரில்‌ ஏறி தேர்த்தட்டில்‌ 
ஓய்ந்து அமர்ந்து அவன்‌ கைகளில்‌ முகம்‌ 
புதைத்துக்கொண்டான்‌. 


யுதிஷ்டிரன்‌ “நீங்கள்‌ முன்னால்‌ செல்க! இளையோனும்‌ 
நானும்‌ தொடர்ந்து வருகிறோம்‌” என்றார்‌. இளைய 
யாதவரிடம்‌ நகுலன்‌ “நீங்கள்‌ தேரிலேறிக்‌ கொள்க 
யாதவரே, இம்முறை நான்‌ தேர்‌ தெளிக்கிறேன்‌. போர்‌ 
முடிந்துவிட்டது” என்றான்‌. இளைய யாதவர்‌ “இல்லை, 
நான்‌ தேர்‌ தெளிக்கவே வந்தேன்‌” என்றார்‌. அவர்‌ தேரின்‌ 
அமரத்தில்‌ ஏறிக்கொள்ள நகுலனும்‌ சகதேவனும்‌ அந்தத்‌ 
தேரில்‌ ஏறினர்‌. இளைய யாதவர்‌ அத்தேரில்‌ உயிரிழந்து 
தொங்கிய நான்கு புரவிகளை அவிழ்த்து சரியச்செய்தார்‌. 
எஞ்சிய புரவிகளின்‌ கழுத்தில்‌ மெல்ல வருடி அவற்றை 
ஆறுதல்படுத்தினார்‌. மெய்ப்புகொண்டு விழிகளை 
உருட்டி நீள்மூச்செறிந்தபின்‌ அவை கால்களை தூக்கி 
வைத்து கிளம்பின. களத்திலிருந்து பின்னகர்ந்து 
அவருடைய தேர்‌ செல்ல யுதிஷ்டிரனின்‌ தேர்‌ தொடர்ந்து 
சென்றது. 

[[ஙage]தன்னைச்‌ சூழ்ந்திருந்த உடல்களை உணர்ந்தபின்‌ 
இடநினைவு மீண்டு எழுந்துகொள்ள முயன்ற கிருபர்‌ 
அவ்வுடல்கள்‌ அத்தனை எடைகொண்டிருப்பதை 
அப்போதுதான்‌ உணர்ந்தார்‌. உந்தி உந்தி மேலெழ 
முயலுந்தோறும்‌ அவை மேலும்‌ எடைகொண்டன. 
மேலிருந்து களிபோன்ற கரிய சேறும்‌ உடன்‌ உள்ளே 
வழிந்தது. அதன்‌ பின்னரே தான்‌ ஒரு பிலத்திற்குள்‌ 
விழுந்திருப்பதை உணர்ந்தார்‌. சிகண்டியுடன்‌ 
போரிட்டபடி பின்னடைந்ததையும்‌ தன்‌ தேர்‌ 
கவிழ்ந்ததையும்‌ நினைவுகொண்டார்‌. தன்‌ உடலுக்குமேல்‌ 
உடல்களின்‌ அடுக்குகள்‌ இருக்கக்கூடும்‌. அந்த ஆழத்தில்‌ 
ஒலி என ஏதும்‌ வந்தடையவில்லை. 


அங்கே அவ்வண்ணம்‌ கிடந்தபடி வெளியேறுவதற்கான 
வழிகளை எண்ணத்தொடங்கினார்‌. கண்களை 
மூடியபோதுதான்‌ தன்‌ உடல்‌ மெல்ல அமிழ்ந்துகொண்டே 
இருப்பதை உணர்ந்தார்‌. மேலிருந்து உடல்கள்‌ உள்ளே 
சரிந்துகொண்டே இருந்தன. எந்நிலையிலும்‌ அவர்‌ 
உள்ளே விழுந்த வழியினூடாக வெளியேற இயலாது 
என்று தோன்றியது. பிலங்கள்‌ ஒற்றை 
வாயில்கொண்டவையாக இருப்பதில்லை. அவற்றுக்குள்‌ 
நுழைந்த நீர்‌ வெளியேறுவதற்கான வழிகள்‌ 
இருந்தாகவேண்டும்‌. முந்தையநாள்‌ களத்தில்‌ எழுந்த 
அனல்‌ நிலத்தை இறுகச்செய்து வெடிப்புகளை 
உருவாக்கி தொடர்ந்த மழையில்‌ அவ்வெடிப்புகளை 
நெகிழச்செய்து ஆழத்துப்‌ பிலங்களுக்கான புதிய 
திறப்புகளை உருவாக்கியிருக்கிறது. அந்த நீர்‌ 
வழிந்தோடியிருக்க வேண்டும்‌. 


விழிகளால்‌ அவ்விருளில்‌ எப்பயனும்‌ இல்லை. அவர்‌ 
செவிகளை கூர்ந்தார்‌. உடல்‌ கூர்ந்தது. கீழே காற்று 
ஓடிக்கொண்டிருப்பது முதலில்‌ தெரிந்தது. அதன்பின்‌ நீர்‌ 
விழுந்து செல்லும்‌ ஓசை. தன்னைக்‌ கவ்வியிருந்த 
உடல்களில்‌ இருந்து மெல்ல விடுவித்துக்கொண்டார்‌. தன்‌ 
உடல்‌ எழுந்த இடத்தில்‌ மேலிருந்து விழுந்த உடல்கள்‌ 
செறிந்துவிடலாகாது. தன்மேல்‌ அணைத்ததுபோல்‌ கிடந்த 
விரைத்துப்போன உடலைப்‌ பற்றி குறுக்காக நகர்த்தி 
வைத்தார்‌. அதற்கு அடியில்‌ மெல்ல உடலை 
நழுவச்செய்து அதைக்‌ கொண்டே மேலும்‌ சரிந்த 
உடல்களை நிறுத்தி அதை பொருத்தினார்‌. உடல்கள்‌ 


சரிந்து அந்தத்‌ தடையில்‌ முட்டித்‌ தயங்கி அவ்வுடல்களே 
ஒரு அணையென்றாக நிலைகொண்டன. 


அவர்‌ மேலும்‌ மேலும்‌ தன்னை கீழிறக்கிக்கொண்டார்‌. 
பின்னர்‌ உடலுக்குக்‌ கீழே காற்றை உணர்ந்தார்‌. ஆழம்‌ 
மிகுதியாக இருக்கக்கூடுமோ? ஆனால்‌ பிலத்தின்‌ அடியில்‌ 
சேறுதான்‌ இருக்கும்‌. மேலிருந்து உதிர்ந்த வேலோ வாளோ 
கிடக்குமென்றால்‌ ஒன்றும்‌ செய்வதற்கில்லை. இனி 
செய்யவேண்டியது அதுமட்டுமே. அவர்‌ தன்னை 
உதிர்த்துக்கொண்டார்‌. அவர்‌ உடலை பற்றியிருந்த 
பிலத்தின்‌ விளிம்பு மண்‌ இடிந்து உடன்‌ வந்து அவர்‌ 
மேலேயே விழுந்தது. ஆழம்‌ மிகுதியில்லை. அவர்‌ 
விழுந்தது மேலும்‌ உடல்களின்‌ மேல்தான்‌. ஆனால்‌ 
அவ்வுடல்கள்‌ அசைவுகொண்டிருந்தன. உயிருடன்‌ 
இருக்கிறார்களா? கையூன்றி எழுந்தபோது அவ்வுடல்கள்‌ 
அசையும்‌ செதில்கள்‌ கொண்டிருப்பதை உணர்ந்தார்‌. 
திடுக்கிட்டு எழுந்து நிலைதவறி மீண்டும்‌ விழுந்தார்‌. 
மீண்டும்‌ எழுந்து நின்றபோதுதான்‌ தரை என அவர்‌ 
எண்ணியது சுருண்டு நெளிந்து உடலால்‌ 
நிலம்நிறைத்திருந்த நாகங்கள்‌ என கண்டார்‌. 


அவருடைய உடலளவே ஆன மாநாகங்கள்‌. கையளவும்‌ 
தொடையளவும்‌ ஆனவை. விரலளவும்‌ மண்புழுவளவும்‌ 
ஆனவை. அவருடைய உடல்‌ கூசி 
அதிர்ந்துகொண்டிருந்தது. பின்னர்‌ ஓர்‌ எண்ணம்‌ 
ஏற்பட்டது. அவை நஞ்சுள்ளவை அல்ல. எனில்‌ இதற்கு 
முன்னரே அவரை கடித்திருக்கும்‌. 
அந்நெளிவசைவின்மேல்‌ நடக்க இயலாது. மேலும்‌ அவர்‌ 
அவற்றின்மேல்‌ கால்வைக்க கூசினார்‌. கைநீட்டிப்‌ படுத்து 
நாக உடல்களின்‌ அலைகளினூடாக நீந்தி பிலத்தின்‌ 
கரையோரமாகச்‌ சென்றார்‌. பிலத்தின்‌ சுவர்‌ செம்மண்‌ 
எனத்‌ தோன்றியது. தொட்டதும்‌ பாறையெனக்‌ காட்டியது. 
அதன்‌ சொரசொரப்பில்‌ விரல்களால்‌ பற்றிக்கொண்டு 
அவர்‌ தொற்றினார்‌. 


பின்னர்‌ இருளுக்குப்‌ பழகிய விழிகளால்‌ பிலத்தின்‌ 
அமைப்பை பார்த்தார்‌. மூன்று கிளைகளாக விரிந்து 
அகன்றுசென்றது. ஒன்றினூடாக காற்று 
வந்துகொண்டிருந்தது. பிற குகைகளினூடாக அக்காற்று 
அகன்று சென்றது. வந்த காற்றில்‌ அவர்‌ நீரின்‌ மணத்தை 
உணர்ந்தார்‌. அது பசுமையின்‌ மணம்‌ என உடனே 
உள்ளத்திற்குள்‌ மாறியது. அவர்‌ சுவரில்‌ தொற்றியபடி 
அதை நோக்கி சென்றார்‌. அந்த வழிக்குள்‌ 
புகுந்துகொண்டபோது அதில்‌ கீழே கரிய மினுப்புடன்‌ 
எண்ணைஒழுக்கென நாகங்கள்‌ 


சென்றுகொண்டிருப்பதை பார்த்தார்‌. அவர்‌ 
சுவர்ப்பாறையை பற்றியபடி செல்லும்போதே அது 
கனவே என்னும்‌ எண்ணத்தை அடைந்தார்‌. ஏனென்றால்‌ 
அதேபோல ஒரு நிகழ்வை அவர்‌ எங்கோ முன்னர்‌ 
படித்திருந்தார்‌. அர்ஜுனனின்‌ நாகருலகப்‌ பயணம்‌ 
பற்றிய காவியமா அது? 


காவியங்கள்‌ நேரடியாக கனவுகளுக்குள்‌ 
புகுந்துவிடுகின்றன. காவியங்களுக்கு கனவுகளை 
முற்றாகவே மாற்றியமைக்கும்‌ ஆற்றலுண்டு. முன்னதாக 
இருக்கும்‌ கனவுகளேகூட பழைய காவியங்களால்‌ 
உருவாக்கப்பட்டவை. மானுடம்‌ காணும்‌ 
பொதுக்கனவுகளே காவியங்கள்‌. வெறும்‌ கனவுகள்‌. 
அவை மண்ணுக்கு அடியில்‌ இந்நாகருலகுபோல்‌ 
இருந்துகொண்டிருக்கின்றன. மேலே நிகழ்வன 
அனைத்தையும்‌ உள்ளிழுத்து ஆழிருளில்‌ செறியச்‌ 
செய்கின்றன. நஞ்சும்‌ ஒளியும்‌ கொள்ளச்‌ செய்கின்றன. 
ஓசையில்லாமல்‌ வழிந்தோடி நம்‌ மொழிக்குள்‌ குடியேறச்‌ 
செய்கின்றன. நாகம்‌ பதுங்கிச்‌ சுருண்‌ 
இருக்கும்பொருட்டே உருக்கொண்ட உடல்‌. 


அவர்‌ அப்பால்‌ ஒளியை கண்டார்‌. அது வெளியே இருந்து 
வரும்‌ ஒளி என முதலில்‌ எண்ணினார்‌. ஆனால்‌ 
அத்தகைய ஒளி வெளியே இருக்கவில்லை என 
நினைவுகூர்ந்தார்‌. அங்கே பகல்‌ 
தொடர்கிறதென்றாலும்கூட அது முன்மாலையாகவே 
இருக்கவேண்டும்‌. இது பகலொளி. இது வேறு ஏதோ ஒளி. 
அவர்‌ தயங்கினாலும்‌ அங்கு செல்லாமலிருக்க 
வழியில்லை என எண்ணிக்கொண்டார்‌. 
அணுகுந்தோறும்‌ ஒளி மிகுந்து வந்தது. வட்டவடிவத்‌ 
திறப்பு ஒன்றுக்குள்‌ இருந்து எழுந்தது அவ்வொளி. 
நிலவொளிபோல்‌ வெண்மையும்‌ தண்மையும்‌ 
கொண்டது. நிலவொளியைவிட மின்னுவது. அவர்‌ 
அருகணைந்தபோது அச்சூழலே அவ்வொளியில்‌ 
மெருகுகொண்டு அதிர்வதை கண்டார்‌. 


அதற்குள்‌ நுழைவதற்கு முன்‌ நின்று சற்று எண்ணம்‌ 
கூர்ந்தார்‌. ஒருவேளை நான்‌ இறந்துவிட்டிருக்கலாம்‌. 
அல்லது இது கனவாக இருக்கலாம்‌. இரண்டாயினும்‌ 
அஞ்சுவதொன்றில்லை. இதை பார்த்தபின்‌ அறியாமல்‌ 
இங்கிருந்து அகல இயலாது. அவர்‌ அவ்வொளிக்குள்‌ 
நுழைந்தார்‌. அவர்‌ உடலின்‌ அத்தனை மயிர்க்கால்களும்‌ 
ஒளிகொண்டு நின்றன. நிழல்‌ விழாத ஒளி என பின்னர்‌ 
உணர்ந்தார்‌. அவ்வாயிலை அடைந்து உள்ளே 
நோக்கினார்‌. உள்ளே நூற்றுக்கணக்கான 


பெருஞ்சுருள்களாக எழுந்து உச்சியில்‌ ஐந்து 
தலைவிரித்து அமைந்திருந்த மாநாகம்‌ ஒன்றை கண்டார்‌. 
அதன்‌ மைய முகம்‌ மானுடத்தோற்றம்‌ கொண்டது. 
உதடுகளில்‌ நகைப்புடன்‌ “வருக, ஆசிரியரே” என்றது. 
ஆனால்‌ விழிகள்‌ நாகமணிகளாகவே நீடித்தன. 


அவர்‌ வாயிலைக்‌ கடந்து உள்ளே நுழைந்தார்‌. “நான்‌ 
சரத்வானின்‌ மைந்தனாகிய கிருபன்‌. விற்தொழில்‌ 
ஆசிரியன்‌. தங்களை சந்திக்கும்‌ பேறுபெற்றேன்‌” என்றார்‌. 
“நான்‌ கார்க்கோடகன்‌. என்னை நீங்கள்‌ கேட்டிருக்கலாம்‌. 
உங்கள்‌ கதைகளில்‌ வாழ்கிறேன்‌. அகங்களில்‌ 
சுருண்டிருக்கிறேன்‌” என்றது நாகம்‌. “ஆம்‌, 
அறிந்திருக்கிறேன்‌” என்று கிருபர்‌ சொன்னார்‌. “வருக!” 
என்றது நாகம்‌. அதன்‌ உடலின்‌ ஒரு வளைவு 
அலையென எழுந்து பீடமென ஆகியது. “அமர்க... 
இவ்வுலகில்‌ அனைத்தும்‌ நாக உடலால்‌ ஆனவை. 
இருளும்‌ ஒளியும்கூட.” கிருபர்‌ அதன்மேல்‌ அமர்ந்தார்‌. 
“எங்கு வந்திருக்கிறீர்கள்‌ என்று அறிவீர்களல்லவா?” 
என்றது கார்க்கோடகன்‌. “ஆம்‌, அறிவேன்‌” என்றார்‌ 
கிருபர்‌. 


“இங்கு வந்தவர்களில்‌ சிலரே மீண்டிருக்கிறார்கள்‌” என்று 
கார்க்கோடகன்‌ சொன்னது. “ஏனென்றால்‌ இப்பெரிய 
உலகைக்‌ கண்டபின்‌ அங்கு சென்று வாழ்வது எளிதல்ல. 
அது பருப்பொருட்களின்‌ இணைவுகளால்‌ ஆனது. 
இன்றுநேற்றுநாளை என முக்காலம்‌ கொண்டது. 
சென்றகாலம்‌ மறதியிலும்‌ வருங்காலம்‌ அறியாமையிலும்‌ 
மூடியிருப்பதனால்‌ நிகழ்கணத்தில்‌ நின்று நடுங்கும்‌ 
வாழ்க்கை கொண்டது. அவ்வுலகின்‌ மெய்யான உணர்வு 
ஒன்றே, பதற்றம்‌. அச்சமென, விழைவென, காமமென 
பலநூறு உணர்வுகளாக அதுவே உருக்கொள்கிறது. 
இங்கு அப்பதற்றம்‌ இல்லை” என்றது கார்க்கோடகன்‌. 
“நீங்கள்‌ விழைந்தால்‌ இங்கே வாழமுடியும்‌. முன்னரே 
பதஞ்சலி முனிவர்‌ இங்கு வாழ்கிறார்‌... அவர்‌ 
தலைமையில்‌ பல்லாயிரம்‌ முனிவர்கள்‌ நாகருலகை 
அணிசெய்கிறார்கள்‌.” 


“என்‌ ஒரு நாத்‌ தொடுகையில்‌ நீங்கள்‌ அமரத்தன்மை 
பெற இயலும்‌” என்று கார்க்கோடகன்‌ தொடர்ந்தது. 
“உங்கள்‌ உடற்குருதி அமுதென்றாகும்‌. உங்கள்‌ நா 
பிளந்து ஒலியென்றும்‌ பொருளென்றும்‌ பிரியும்‌. 
அதன்பின்‌ ஒலியும்‌ பொருளும்‌ முயங்குதலின்‌ முடிவிலா 
ஆடலான மொழி மறைந்துவிடும்‌. உங்கள்‌ விழிகள்‌ 
இமைக்காமலாகும்‌. அதன்பின்‌ கணங்களின்‌ தொடரான 
காலம்‌ மறைந்துவிடும்‌. அறுபடாத கடுவெளிக்காலம்‌ 


அமையும்‌. இப்புடவி தோன்றி மறையும்‌ ஒன்றென்று 
தன்னை காட்டாது. என்றென்றுமிருக்கும்‌ ஒன்றென்று 
ஆகும்‌. இங்கு அழிவும்‌ அழிவின்மையும்‌ 
இல்லையென்பதனால்‌ தெய்வங்களும்‌ இல்லை.” கிருபர்‌ 
பெருமூச்சுவிட்டார்‌. “இங்கிருப்பதற்கான வழி ஒன்றே. 
அங்கே உங்களுக்கு ஒரு துளியும்‌ எஞ்சலாகாது. 
முற்றறுத்து இங்கே உதிரவேண்டும்‌.” 


கிருபர்‌ “அங்கே எனக்கு எஞ்சியுள்ளவை என்ன என்று 
அறியேன்‌” என்றார்‌. “என்‌ விழிகளை நோக்குக! அங்கே 
எஞ்சியிருப்பவற்றை காண்பீர்கள்‌” என்றது 
கார்க்கோடகன்‌. கிருபர்‌ அதன்‌ விழிகளை நோக்கினார்‌. 
பெருமூச்சுவிட்டு அமைதியடைந்தார்‌. “அங்கே 
ஒன்றுமில்லை” என்றார்‌. “நீங்கள்‌ சென்றடைய எதுவும்‌ 
மிஞ்சவில்லை.” கிருபர்‌ “ஆம்‌” என்றார்‌. மீண்டும்‌ மீண்டும்‌ 
பெருமூச்சுகளை விட்டுக்கொண்டிருந்தார்‌. “நீங்கள்‌ 
அங்கு மீள்வதென்றால்‌ இங்கிருந்து ஒரு துளி நஞ்சை 
பெற்றுக்கொள்ளலாம்‌. அங்குள்ள உங்கள்‌ வினை 
முடிக்க அது படைக்கலமும்‌ வழித்துணையும்‌ ஆகும்‌. 
அங்கு நீங்கள்‌ விழையும்‌ வடிவை அது கொள்ளும்‌. 
வஞ்சமும்‌ சினமும்‌ ஆகி வளரும்‌. பழியென ஓயாமல்‌ 
ஊறும்‌. கரவென்றும்‌ சூதென்றும்‌ ஆற்றல்‌ கொள்ளும்‌. 
ஒருபோதும்‌ உறங்காத உள்ளத்தை அளிக்கும்‌. அங்கு 
அது அழிவின்மை என்றே பொருள்படும்‌.” 


கிருபர்‌ “நான்‌ அங்கு இயற்றுவதற்கும்‌ ஒன்றுமில்லை” 
என்றார்‌. “எனக்கென அங்கே எஞ்சுவது எது என்றும்‌ 
அறியேன்‌. ஆனால்‌ உள்ளம்‌ அங்கே மீள்கிறது.” 
கார்க்கோடகன்‌ சீறல்‌ ஒலியெழுப்பி நகைத்து “நன்று, 
நீங்கள்‌ செல்லலாம்‌. நீங்கள்‌ விழையும்‌ கணம்‌ என்‌ 
அமுதுடன்‌ நான்‌ உங்கள்‌ முன்‌ தோன்றுவேன்‌” என்றது. 
கிருபர்‌ “நான்‌ விழைவதென்ன என்று எனக்கே 
தெளிவில்லை” என்றார்‌. “நான்‌ அறிவேன்‌” என்று 
கார்க்கோடகன்‌ புன்னகைத்தது. கிருபர்‌ வணங்கி 
எழுந்துகொண்டார்‌. கார்க்கோடகனின்‌ உடலின்‌ அலை 
எழுந்து அவரைத்‌ தூக்கி வெளியே செலுத்தியது. 
பிலத்தின்‌ விளிம்பைச்‌ சென்றடைந்ததும்‌ அவர்‌ அதன்‌ 
பாறைமுனையை எட்டிப்‌ பற்றிக்கொண்டார்‌. உடலை 
உந்தி வெளியே செலுத்தி தன்னை பிதுக்கி இழுத்து 
நிலத்தின்மேல்‌ ஏறினார்‌. இடையாடை அவிழ்ந்து 
பிலத்தின்‌ இடுங்கிய வழிக்குள்‌ சிக்கிக்கொள்ள சேற்றில்‌ 
வழுக்கியபடி வெற்றுடலுடன்‌ அவர்‌ வெளியே வந்தார்‌. 


[[ஙage]தன்னைச்‌ சூழ்ந்திருந்தது குருக்ஷேத்ரம்‌ அல்ல 
என்று கிருபர்‌ கண்டார்‌. இலைகள்‌ சொட்டி இலைகள்‌ 


மேல்‌ விழும்‌ ஓசையுடன்‌ குறுங்காடு செறிந்திருந்தது. 
இலைப்பரப்புகள்‌ ஒளியில்‌ பளபளத்து அசைந்தன. 
அவர்‌ தன்மேல்‌ இருந்த கரிய விழுக்கு அந்த 
மென்மழையில்‌ நனைந்து வழிந்து உடலில்‌ இருந்து 
கீழிறங்கும்‌ கோடுகளை குனிந்து நோக்கினார்‌. அருகில்‌ 
எங்கோ நீர்நிலை இருப்பதை புதர்கள்‌ காட்டின. 
யானைக்காதென திரும்பிய காட்டுசேம்பிலைகள்‌. 
பேரிலைப்‌ பகன்றைகள்‌. நீர்‌ நிறைந்த வன்பூசணிகள்‌. 
இலைகளிலிருந்து சிறிய பச்சைத்‌ தவளைகள்‌ எழுந்து 
பாய்ந்து இலைகளில்‌ தொற்றி விழி உருட்டி 
அசைந்தாடின. தண்டுசெழித்த நீர்ப்புல்களினூடாக 
சிற்றோடைகள்‌ சரிந்தோடின. அவ்வழியே நடந்தார்‌. 


இலைகளுக்கு அப்பால்‌ பச்சைநிற ஒளி என அவர்‌ சிறிய 
நீர்நிலையை கண்டார்‌. சேற்றுப்புல்லில்‌ கால்பதிந்து நீர்‌ 
ஊ௱றிப்பெருகும்‌ தடம்‌ அமைய நடந்து அதன்‌ 
அருகணைந்தார்‌. குளத்தின்‌ நீர்ப்பரப்பு மென்மழையில்‌ 
மெய்ப்பு கொண்டிருந்தது. கரையில்‌ சப்பைக்கல்‌ வடிவில்‌ 
இருந்த தவளைகள்‌ கால்பெற்று சுண்டப்பட்டு எழுந்து 
நீர்ப்பரப்பில்‌ தங்களை எறிந்துகொண்டு 
அலைவட்டங்களை கிளப்பின. வாள்கள்‌ என 
வட்டங்களின்‌ விளிம்புகள்‌ மோதித்‌ தழுவி கரைந்து 
உருவழிந்து கரைச்சேற்றில்‌ நாவென்று மாறி நெளிந்தன. 
தவளைகள்‌ துடுப்புக்கால்களை உதைத்துத்‌ துழாவி 
மிதந்துசென்றன. முகில்செறிந்த வான்‌ பரப்பின்மேல்‌ ஒரு 
நீர்ப்பாம்பு தலைமட்டும்‌ சிறு நெற்றென மிதந்து 
நின்றிருக்க வால்‌ ஆழத்தில்‌ நெளிய அசைவிலா 
விழிகளுடன்‌ நின்றது. 


கிருபர்‌ நீரில்‌ இறங்கி இடைவராை மூழ்கினார்‌. 
அமத்தரையில்‌ சேறில்லை, மென்மணல்‌ காலை 
வாங்கிக்கொண்டது. காட்டில்‌ சிற்றோடைகளென ஊறி 
வந்து தேங்கிய நீரின்‌ தண்மையை உடலில்‌ உணர்ந்தார்‌. 
தாடை இறுகச்செய்யும்‌ குளிர்‌. ஆழ மூழ்கி எழுந்தபோது 
உள்ளத்தின்‌ எடையனைத்தும்‌ அகன்றிருப்பதை, 
சோர்ந்து தொங்கிய முகத்தசைகள்‌ புன்னகையில்‌ என 
விரிந்திருப்பதை உணர்ந்தார்‌. மூழ்கி எழும்தோறும்‌ தோல்‌ 
உரிந்து உரிந்து அகல்வதுபோல புதிதாக 
மாறிக்கொண்டிருந்தார்‌. நீருள்‌ சென்று அடியில்‌ 
படிந்திருந்த மென்மணல்மேல்‌ சிற்றுயிர்கள்‌ வரைந்த 
கோட்டுவடிவங்களை நோக்கினார்‌. விழிமலைத்த சிறிய 
மீன்கள்‌ அவர்‌ கண்முன்‌ சிறகுகள்‌ உலைய நீந்தின. அவர்‌ 
உடலைத்‌ தொட்டு வருடியபடி நீர்ப்பாம்பு சென்றது. 


அவர்‌ எழுந்து கரையை அணுகி விளிம்பிலிருந்து 


மென்மணலை அள்ளி உடலில்‌ தேய்த்து உரசிக்‌ 
கழுவினார்‌. உள்ளங்கைகளிலும்‌ மேல்கால்களிலும்‌ 
குருதி படிந்திருந்தது. கரைந்து நீரில்‌ பரவி கலங்கி அது 
அகன்றபோது கைக்கோடுகளிலும்‌ 
விரல்வரிகளிலுமெல்லாம்‌ குருதி படிந்திருந்ததை 
கண்டார்‌. தேய்க்கத்‌ தேய்க்க தோல்வண்ணம்‌ துலங்க 
குருதி வரிகளும்‌ குருதிப்‌ புள்ளிகளும்‌ மேலும்‌ மேலும்‌ 
எழுந்து தெரிந்தன. ஏழுமுறை மணல்‌ அள்ளிப்‌ பூசி 
உடலை கழுவினார்‌. கரையேறி சேற்றுக்கரையில்‌ 
படர்ந்திருந்த திருதாளி இலைகளைக்‌ கிள்ளிச்‌ சேர்த்து 
கைகளில்‌ வைத்து கசக்கி முடியிலும்‌ தாடிமீசையிலும்‌ 
தேய்த்துக்கொண்டார்‌. நுரையும்‌ பசையுமாகத்‌ தேய்த்து 
விரல்களைச்‌ செலுத்தி குழல்கற்றைகளை உருவி நீவித்‌ 
தேய்த்து மூழ்கி எழுந்தார்‌. கைகளை விட்டு தாடியை நீவி 
நீவி தூய்மை செய்தார்‌. 


மேலே எழுந்தபோது தாடி மிக மென்மையாக 
ஆகிவிட்டிருந்ததை உணர்ந்தார்‌. பதினெட்டு நாள்‌ 
போரில்‌ முகத்தில்‌ எழுந்த இன்னொரு முகம்போல அது 
கெட்டியாக மாறிவிட்டிருந்தது. முடிகள்‌ கம்பிகளென்றாகி 
தடித்து, வியர்வையில்‌ நெகிழ்ந்து நரம்புகளாகி, 
குருதிவிழுது பூசி தசையென்றே மாறி களத்திற்கு வந்த 
ஒவ்வொருவரின்‌ முகமும்‌ நீண்டு வளர்ந்து தோற்றம்‌ 
மாறியது. அவர்கள்‌ முன்பு கொண்டிருந்த உணர்ச்சிகள்‌ 
மாறின. போர்க்களம்‌ அனைவருக்கும்‌ சமைத்தளித்த 
முகம்‌. துயரமும்‌ சீற்றமும்‌ குழப்பமும்‌ தனிமையும்‌ என. 
அது மாறாத முகம்‌. தன்‌ முகம்‌ எப்படி இருந்தது? அதில்‌ 
திகைப்பு மட்டுமே இருந்திருக்கவேண்டும்‌. 


அந்த முகம்‌ இந்த நீரில்‌ கரைந்து 
மறைந்துவிட்டிருக்கிறது. அதிலிருந்த உணர்வுகளும்‌ 
கரைந்துவிட்டிருக்கவேண்டும்‌. அவர்‌ தாடியில்‌ 
கையோட்டிக்கொண்டே இருந்தார்‌. இளமையில்‌ தாடி 
மிகமிக மென்மையானதாக இருக்கிறது. முகத்தின்மேல்‌ 
ஒரு பூச்சு என பரவுகிறது. ஓர்‌ உணர்வு பருவடிவமாகக்‌ 
குடியேறி அவ்வண்ணமே நிலைப்பதுபோல. பின்னர்‌ 
அது செறிகிறது. பின்‌ மெல்ல மெலிகிறது. அப்போது 
அதுவே முகமென்று ஆகிவிடுகிறது. அவருடைய தாடி 
தெளிந்த வெண்ணிறம்‌ கொண்டது. பீஷ்மரின்‌ தாடியும்‌ 
துரோணரின்‌ தாடியும்‌ 
பனிவெண்ணிறம்கொண்டவைதான்‌. அவை 
குருக்ஷேத்ரத்தில்‌ குருதிபட்டு சிவந்தன. நிறம்‌ மங்கி 
மரவுரி போலாயின. அவற்றில்‌ கருமை 
மீள்வதுபோலக்கூடத்‌ தோன்றியது. 


களத்திலிருந்து திரும்பும்‌ பீஷ்மரை ஒருமுறை 
கண்டபோது அவர்‌ இளமைகொண்டுவிட்டதாக உளம்‌ 
மயங்கி பின்னரே அவர்‌ கண்டுகொண்டார்‌, அவருடைய 
தாடியின்‌ வண்ணம்‌ அடர்ந்தமையால்‌ எழுந்த உளமயக்கு 
அது என. அவள்‌ குருதி பூசி நீவி குழல்‌ முடித்தாள்‌. இங்கே 
குருதி பூசப்படாத குழல்‌ எவருக்கு உள்ளது? அங்கே 
யுதிஷ்டிரனும்‌ இந்நேரம்‌ குருதி பூசிய குழலை கழுவி 

க்கொண்டிருக்கக்‌ கூடும்‌. அன்றி அதையே தன்‌ 
மணிமுடியென அவன்‌ சூடவும்கூடும்‌. இருள்முகச்‌ 
சைவர்கள்‌ தன்‌ குருதியை தானே பூசி மயிரை 
சடையாக்குவார்கள்‌. ரக்தஜடா என்று அதை 
அழைப்பார்கள்‌. காலபைரவன்‌ குடியேறும்‌ சடை அது 
என்பார்கள்‌. குருதிச்சடைகள்‌ இக்களமெங்கும்‌ 
பெருகியிருந்தன. 


தலைமயிரைச்‌ சுழற்றி முன்னாலிட்டபோது 
முடிநுனியிலிருந்து செங்குருதி வழிந்தது. திகைத்து புண்‌ 
ஏதுமிருக்கிறதா என தலைக்குள்‌ கைவிட்டுப்‌ பார்த்தார்‌. 
மீண்டும்‌ நீரில்‌ அலசியபோதுதான்‌ தலைமயிரிலிருந்தே 
அந்தக்‌ குருதி கரைந்து வருகிறது என்று தெரிந்தது. 
மீண்டும்‌ மூழ்கி எழுந்து அலசியபின்‌ கரையேறி 
இன்னொருமுறை தாளியிலை பறித்து கசக்கித்‌ தேய்த்து 
நீராடினார்‌. நீரில்‌ கரையும்தோறும்‌ உடலில்‌ இருந்து 
பசுங்குருதி வாடை வீசுவதாகத்‌ தோன்றியது. 
நான்குமுறை தலைமுடியை திருதாளி இலைச்சாறால்‌ 
கழுவினார்‌. கரையேறி எழுந்து கைகளை நீட்டிப்‌ 
பார்த்தபோது தோல்‌ ஊறிச்சுருங்கி நகங்கள்‌ 
மென்மையாகி கை ஒளி கொண்டிருந்தது. கால்கள்‌ 
அகழ்ந்தெடுத்துக்‌ கழுவிய கிழங்குகள்‌ போலிருந்தன. 
கைவிட்டு தலைமயிரை நீவி பின்னால்‌ சரித்தார்‌. 
கைகளை நீட்டியபோது அதிர்ச்சியுடன்‌ நக 
இடுக்குகளிலிருந்த கருங்குருதியை கண்டார்‌. 


தளர்ந்து மீண்டும்‌ சேற்றிலேயே அமர்ந்தார்‌. பற்கள்‌ 
கிட்டிக்க கண்களை மூடி சற்றுநேரம்‌ அமர்ந்திருந்தார்‌. 
பின்னர்‌ அருகில்‌ நின்றிருந்த நாணலை ஒடித்து 
அதைக்கொண்டு கைவிரல்களிலும்‌ கால்விரல்களிலும்‌ 
நகங்களைக்‌ கிண்டி குருதிப்பாடுகளைக்‌ களைந்து 
தூய்மை செய்தார்‌. இனி எங்கிருக்கும்‌ குருதி? 
உள்ளங்காலை கரையோரமிருந்த பாறையில்‌ உரசி உரசிக்‌ 
கழுவினார்‌. கைகளை மணலில்‌ தேய்த்தார்‌. எழுந்து 
சென்று குச்சி ஒன்றை ஓடித்துவந்து பல்துலக்கினார்‌. 
மீண்டும்‌ மூழ்கி உடலை அலம்பி எழுந்தபோது எங்கோ 
குருதிக்கறை எஞ்சியிருப்பதாகத்‌ தோன்றியது. தன்‌ 
உடலையே குனிந்து நீரில்‌ பார்த்தார்‌. நீர்நிழல்‌ 


நிறமற்றிருந்தது. நீரை அள்ளி முகத்தில்‌ 

ட்டுக்கொண்டபோது இமைமயிர்கள்‌ கையில்‌ பட்டன. 
அவை மெல்லிய கம்பிகள்‌ போலிருந்தன. விரல்களால்‌ 
இமைமயிர்களைத்‌ தொட்டு உருவி எடுத்தபோது கரிய 
குருதிப்பிசுக்கு வந்தது. 


குமட்டல்‌ எழுந்து அவர்‌ உடல்‌ குனிந்தது. 
சேற்றுப்பரப்பிலேயே சற்றுநேரம்‌ அமர்ந்திருந்தார்‌. 
பின்னர்‌ மீண்டும்‌ குனிந்து திருதாளியை அள்ளிக்‌ கசக்கி 
முகத்தில்‌ பூசினார்‌. இமைமயிர்களை ஒவ்வொன்றாக 
விரல்களால்‌ பற்றி நீவி இழுத்து தூய்மை செய்தார்‌. 
மூழ்கிக்‌ கிடந்தபோது கரையேறுவதே ஒவ்வாமையை 
உருவாக்கியது. அக்காற்றில்‌ குருதி இருக்கிறது. நான்‌ 
மேலெழுந்ததுமே வந்து என்னை சூழ்ந்துகொள்கிறது. 
இத்தனை நாள்‌ இக்குருதி என்‌ மீது படிந்திருக்கிறது. 
தோலுக்குமேல்‌ ஒரு தோல்‌ என. ஆடைக்கு அடியில்‌ 
இன்னொரு ஆடை என. அது எவ்வகையிலும்‌ 
தெரியவில்லை. அங்கு அனைவரும்‌ அப்படித்தான்‌ 
இருந்திருப்பார்கள்‌. ஆகவே எவருக்கும்‌ எவரையும்‌ 
மாறுபாடாகத்‌ தெரியவில்லை. அக்களத்தையே 
குருதிப்படலம்‌ மூடியிருந்திருக்கிறது. 
ஒவ்வொருவரையும்‌ ஒவ்வொன்றையும்‌. அங்கிருந்த 
படையின்‌ பேருடல்‌ மூடிய தோல்‌ அது. 


உடலெங்கும்‌ குருதி. குருக்ஷேத்ரத்தில்‌ எவரும்‌ குருதியை 
கழுவிக்கொள்ள இயலாது. நீர்‌ இருந்தால்கூட 
ஒவ்வொருநாளும்‌ குருதியை கழுவிக்கொள்ள இயலுமா 
என்ன? அவ்வண்ணம்‌ கழுவிக்கொண்ட பின்‌ மீண்டும்‌ 
போருக்கெழ இயலுமா? ஒவ்வொருநாளும்‌ குருதி படிந்த 
கைகளால்‌ உணவுண்டனர்‌. குருதியை உண்டனர்‌. 
துளித்துளியாக. சுவைகண்ட பின்னர்‌ நேரடியாகவே 
அருந்தலாயினர்‌. எதிரியின்‌ குருதி. தன்‌ 
குருதியையும்தான்‌. குருதிச்சுவை கொண்ட தெய்வங்கள்‌ 
மானுடரில்‌ எழுந்து நிகழ்த்திய போர்‌. பதினெட்டு 
நாட்களில்‌ எத்தனை பேரின்‌ குருதி என்‌ உடல்‌ மேல்‌ 
தெறித்திருக்கும்‌! என்‌ உடல்குருதியும்‌ வழிந்து 
உடன்கலந்திருக்கும்‌. குருதியாடிய உடல்கள்‌ குருதியில்‌ 
ஊறிய ஆடைகள்‌. ஆனால்‌ படைக்கலங்களில்‌ குருதி 
ஒட்டுவதில்லை. சுவைத்தவற்றை அக்கணமே நாக்கு 
தூய்மை செய்துகொள்கிறது. மீண்டும்‌ மீண்டும்‌ சுவை 
தேடுகிறது. நாக்கும்‌ ஓர்‌ அனல்‌. அனல்‌ எதனாலும்‌ 
தூய்மை இழப்பதில்லை. நாக்கு பருவடிவம்‌ கொண்ட 
குருதி. திளைப்பது, சுவைப்பது. 


அங்கே அன்னையர்‌ வந்தால்‌ மைந்தரை அடையாளம்‌ 


நாங்கள்‌ வாங்கி சேர்த்துவைத்து நல்லவிலை 
கிடைத்ததும்‌ விற்றுவிடுவோம்‌” என்று சொன்னார்‌ 
எல்லர்‌. “எங்களுக்குள்ளேயே நெல்லை விற்போம்‌. அடகு 
வைப்போம்‌. புதியதிமில்கள்‌ வரும்போது கையிருப்பை 
விற்றுவிட்டு குறைந்த விலைக்கு வாங்குவது மேலும்‌ 
பொருளீட்ட உதவுவது...” 


“ஆகவே இங்கே வந்து கிருஷ்ணைக்கரையில்‌ 
அடுக்கப்படும்‌ நெல்மூட்டைகள்‌ இருந்த இடத்திலிருந்து 
அசையாமலேயே பலமுறை விற்கப்பட்டு பலர்‌ 
கைகளுக்கு மாறிச்சென்றுகொண்டிருக்கும்‌. 
அவற்றின்மேல்‌ பல்லாயிரம்‌ பணம்‌ 
ஓடிக்கொண்டிருக்கும்‌. சாலிவாகன நாணயங்கள்‌ கலிங்க 
நாணயங்களாகும்‌. அவை பீதர்மணிகளாகவும்‌ 
யவனப்பொன்னாகவும்‌ ஆகி மீண்டும்‌ சுழன்றுவரும்‌... 
வந்திறங்கியபின்‌ ஒரே முறைதான்‌ அவை 
அடுக்கிலிருந்து எடுக்கப்படும்‌. பெருநாவாய்களுக்குச்‌ 
செல்லும்போது.” 


“நெல்லை விற்பவர்‌ இங்கே எதைக்‌ கொண்டுவருவார்‌?” 
என்று இளநாகன்‌ கேட்டான்‌. “தன்னிடம்‌ இருக்கும்‌ 
நெல்லின்‌ அளவைப்பற்றிய சொல்லை மட்டும்தான்‌. 
பெருவணிகனின்‌ சொல்லையே பொருளாகக்‌ கொண்டு 
பொன்கொண்டு வாங்கிக்கொள்வோம்‌. வணிகர்‌ 
சொல்பிழைத்ததென்பது தான்யகடகம்‌ இதுவரை 
அறியாதது” என்றார்‌ எல்லர்‌. “நான்‌ வாங்கிய சொல்லை 
பிறிதொருவருக்கு விற்பேன்‌. அவர்‌ மீண்டும்‌ விற்பார்‌...” 


இளநாகன்‌ வியந்து நோக்கினான்‌. பெரிய 
செந்நிறத்தலைப்பாகையுடன்‌ வந்த வணிகர்‌ ஒருவர்‌ 
“எல்லரே, வணங்குகிறேன்‌” என்றார்‌. எல்லர்‌ அவரை 
வரவேற்று அமரச்செய்வதை அவர்கள்‌ நோக்கினர்‌. 
முற்றிலுமாகவே மந்தணச்சொற்களில்‌ நிகழ்ந்த 
விலைபேசலுக்குப்பின்‌ இருவரும்‌ விரல்களை 
மாறிமாறித்தொட்டுக்கொண்டு விலையை 
உறுதிசெய்தனர்‌. வணிகர்‌ சென்றதும்‌ “நான்‌ இப்போது 
இவரிடம்‌ நாலாயிரம்‌ மூட்டை நெல்லை 
வாங்கிக்கொண்டேன்‌” என்றார்‌. 


“பணம்‌ கொடுத்தீர்களா?” என்றார்‌ கீகடர்‌. “இல்லை 
பணம்‌ அளிப்பதாக வாக்களித்தேன்‌. இதை நாங்கள்‌ 
சொல்பணம்‌ என்கிறோம்‌. வாங்கிய நெல்லை நான்‌ 
இதேபோன்றே விற்பேன்‌. நெல்மூட்டைகள்‌ இறுதியாக 
பெருங்கலத்தில்‌ ஏறும்போது பொருட்பணம்‌ கொடுத்தால்‌ 
போதும்‌. அதைக்கூட சொல்லாகவே பெற்றுக்கொள்ளும்‌ 


கண்டுகொண்டிருக்க முடியாது. அவர்கள்‌ முகர்ந்தறிந்த 
குருதிமணம்‌ மைந்தரில்‌ இருக்காது. அன்னையின்‌ 
முலைப்பாலின்‌ மணமே குருதிமணம்‌ ஆகிறது 
என்பார்கள்‌. அது அன்னையின்‌ கருவறைநீரின்‌ மணம்‌ 
என்பார்கள்‌. குருதியென அப்படையினரின்மேல்‌ 
படர்ந்திருப்பவர்கள்‌ பல்லாயிரம்‌ பல்லாயிரம்‌ 
அன்னையர்‌. சிதையேறியவர்களும்‌ 
மண்புதைந்தவர்களும்‌ பற்பல குருதிகளை 
கொண்டிருப்பார்கள்‌. குருதிமணம்‌ கொண்டு 
ஆத்மாக்களைத்‌ தேடி சிதைக்கும்‌ இடுகாட்டுக்கும்‌ வரும்‌ 
தெய்வங்கள்‌ எவரை கண்டுகொள்ளும்‌? இமைகளில்‌ 
குருதி. புருவங்கள்‌ குருதியுறைந்த வடுக்கள்போல. 
விழிகளுக்குள்‌ சென்றிருக்குமா இக்குருதி? இவை 
எவருடைய குருதி? பெயரறியாத வீரர்களின்‌ குருதி. 
இதோ என்னருகே ஓர்‌ விண்புகுந்த அன்னை மீண்டு 
வந்து “என்‌ மைந்தனின்‌ குருதியை நீ 
அணிந்திருக்கிறாய்‌” என்றால்‌ நான்‌ என்ன மறுமொழி 
சொல்வேன்‌? 


காட்டுக்குள்‌ இருள்‌ செறியத்‌ தொடங்கியது. அவர்‌ 
நீரிலிருந்து எழுந்து கரையை அடைந்து தலைமயிரை 
கைகளால்‌ வகுந்தார்‌. பின்னர்‌ ஒரு மயிர்க்கற்றையை 
எடுத்து முகர்ந்து பார்த்தார்‌. பசுங்குருதியின்‌ வாடை. 
சற்றுமுன்‌ வெட்டப்பட்ட ஊனிலிருந்து என. அவர்‌ 
உள்ளம்‌ செயலற்று சொல்லின்றி சற்று நேரம்‌ அங்கேயே 
நின்றார்‌. சலிப்புடன்‌ தலையை அசைத்துக்கொண்டு 
குளத்திலிருந்து விலகி நடந்தார்‌. நடக்கும்தோறும்‌ 
உடலெங்கும்‌ குருதியை உணர்ந்தார்‌. கைநகங்களை 
நோக்கினார்‌. குனிந்து கால்நகங்களை ஒவ்வொன்றாக 
பார்த்தார்‌. குருதி குருதி குருதி என உள்ளம்‌ அவர்‌ 
உடலையே துழாவித்‌ தேடியது. நினைவுகூர்ந்து 
காதுக்குள்‌ சுட்டுவிரலை விட்டு எடுத்துப்பார்த்தார்‌. 
விரலில்‌ நீர்பட்டுக்‌ கரைந்த குருதி படிந்திருந்தது. 


ஒரு விம்மலோசை அவருடைய ஆழத்திலிருந்து 
எழுந்தது. திரும்ப ஓடி குளத்தில்‌ பாய்ந்தார்‌. நீருக்குள்‌ 
மூழ்கி அடித்தளத்துடன்‌ படிந்து மூச்சடக்கிக்‌ கிடந்தார்‌. 
எழுந்து கரையை அடைந்து மண்ணையும்‌ 
இலைகளையும்‌ அள்ளி உடலெங்கும்‌ பூசிக்கொண்டார்‌. 
காதுகளிலும்‌ மூக்கிலும்‌ மண்ணையும்‌ குச்சிகளையும்‌ 
விட்டு துழாவிக்‌ கழுவினார்‌. குருதி எங்கிருந்து 
வருகிறது? என்‌ உடலுக்குள்‌ புகுந்துகொண்டுவிட்டதா? 
தோலில்‌ ஊறி உள்ளே நுழைந்து என்‌ குருதியுடன்‌ 
கலந்துவிட்டிருக்கிறதா? என்‌ குருதிதான்‌ மயிர்க்கால்கள்‌ 
வழியாக ஊறி வெளியே வழிகிறதா? என்‌ குருதியை 


முழுக்க வெளியே ஊற்றிவிடவேண்டும்‌. மிக எளிது, என்‌ 
கழுத்தை வெட்டிக்கொண்டு விழுந்தால்போதும்‌. 
இறுதித்துளிவரை வெளியேறவேண்டும்‌. ஒரு துளியும்‌ 
உள்ளே எஞ்சலாகாது... 


இரவெல்லாம்‌ அவர்‌ அந்தக்‌ குளத்திலேயே இருந்தார்‌. 
பலமுறை எழுந்து மண்ணையும்‌ தழைகளையும்‌ அள்‌ 
உடலெங்கும்‌ பூசி நீராடினார்‌. மீண்டும்‌ மீண்டும்‌ மூழ்கி 
எழுந்தார்‌. பலமுறை அங்கிருந்து எழுந்து நடந்து 
புதர்களுக்குள்‌ சற்றுதொலைவு சென்று தன்‌ உடலில்‌ 
எங்கேனும்‌ குருதியின்‌ வீச்சத்தை உணர்ந்து மீண்டும்‌ 
வந்து நீரில்‌ பாய்ந்தார்‌. இரவு கடந்து சென்றதை அவர்‌ 
அறியவில்லை. காலைப்பறவைகளின்‌ ஒலியையும்‌ 
செவிகொள்ளவில்லை. நீர்ப்பரப்பின்‌ கருமை 
வெளிறிக்கொண்டே இருந்தது. புதர்களினூடாக 
விழியறியா புலரி மென்கதிர்‌ வந்து நீர்ப்பரப்பைத்‌ 
தொட்டு அகஒளி பெறச்‌ செய்தது. இலைநிழல்கள்‌ 
நெளிந்தசையத்‌ தொடங்கின. நாணல்கள்‌ நாகங்களாகி 
நீருள்‌ அமிழ்ந்தன. 

குளத்திற்குள்‌ எங்கிருக்கிறோம்‌ என்பதையே மறந்து 
மூழ்கியும்‌ நீந்தியும்‌ எழுந்து தலையையும்‌ உடலையும்‌ 
உரசிக்கழுவியும்‌ திளைத்துக்கொண்டிருந்த கிருபர்‌ தன்‌ 
கைகள்‌ தன்னருகே இரு நாகங்கள்‌ என நீந்துவதைக்‌ 
கண்டு திடுக்கிட்டு பின்னகர்ந்தார்‌. பின்‌ அவை தன்‌ 
கைகள்‌ என உணர்ந்து கால்துழாவியபடியே முகத்தருகே 
நீட்டிப்பார்த்தார்‌. நீர்க்கொடிகள்‌ என அவை ஈரம்‌ ஒட்டாத 
வழவழப்பை அடைந்திருந்தன. அவற்றின்‌ 
செவ்வண்ணம்தான்‌ புலரி எழுந்துவிட்டது என்பதை 
அவருக்குக்‌ காட்டியது. சூழ நோக்கியபோது காடு 
பசுமைபெறத்‌ தொடங்கிவிட்டிருந்தது. இலைவிளிம்புகள்‌ 
கூர்கொண்டருந்தன. பறவைகள்‌ தலைக்குமேல்‌ 
கூச்சலிட்டுக்‌ கொந்தளித்தன. 


கிருபர்‌ இளைஞனைப்போல கைசுழற்றி வீசி நீந்தி 
கரையேறி சேற்றில்‌ சென்று நின்றார்‌. ஆடையற்ற 
உடலுடன்‌ நடந்து காட்டுக்குள்‌ சென்று கீழே உதிர்ந்து 
கிடந்த பாளைகள்‌ சிலவற்றை எடுத்து நாணலால்‌ 
தைத்து இடையாடை என அணிந்துகொண்டார்‌. குழலை 
நீவி திரிகளாக்கி பின்னாலிட்டபின்‌ திரும்பி அந்தக்‌ 
குளத்தை பார்த்தார்‌. அது ஒரு கண்‌ என இமைப்பின்றி 
உயிரசைவுகொண்டிருந்தது. காட்டின்‌ நோக்கு அவர்மேல்‌ 
நிலைத்திருந்தது. 


காட்டுக்குள்‌ நடந்தபோது உள்ளம்‌ குளிர்ந்து 


அமைதிகொண்டிருந்தது. சொற்கள்‌ மிக மெல்ல துளித்து 
உருக்கொண்டு உதிர்ந்தன. தன்‌ காலடிகளின்‌ சீரான 
ஓசையை கேட்டுக்கொண்டிருந்தார்‌. கனிந்த 
பழங்களுடன்‌ தழைந்து நின்ற வாழை ஒன்றைக்‌ 
கண்டதும்‌ பசியை உணர்ந்தார்‌. அருகணைந்து அதன்‌ 
கனிகளை பிடுங்கிக்கொண்டு அப்பால்‌ சென்று ஒரு 
மரத்தடியில்‌ வேர்ப்புடைப்பின்மேல்‌ அமர்ந்தார்‌. 
முதற்பழத்தை உரித்து உண்ணும்பொருட்டு வாயருகே 
கொண்டுசென்றபோது தன்‌ கையை பார்த்தார்‌. 
விரல்களை நீட்டி கூர்ந்து நோக்கியபோது சிறுவிரலின்‌ 
நகத்தின்‌ கீழ்வளைவில்‌ மெல்லிய கோடுபோல 
குருதியைக்‌ கண்டார்‌. 


தீயின்‌ எடை - 29 


[18௨26]காட்டுக்குள்‌ சென்றுகொண்டிருக்கையில்‌ கிருபர்‌ 
தன்‌ உள்ளம்‌ மானுடருக்காக ஏங்குவதை உணர்ந்தார்‌. 
நாகர்களின்‌ அடியுலகில்‌ இருந்தபோது அவர்‌ மேலே வர 
விரும்பியது ஏன்‌ என்று அப்போது புரிந்தது. மானுட 
உடல்களை விழிகள்‌ பார்த்துக்கொண்டிருக்க 
வேண்டியிருக்கிறது. உற்றவர்‌ அறிந்தவர்‌ என்றில்லை, 
எவராயினும்‌. ஏவலரோ வழிப்போக்கரோ. ஆணோ 
பெண்ணோ குழவியோ முதியவரோ. மானுட உடல்கள்‌. 
அவற்றின்‌ அசைவுகள்‌. குரல்கள்‌. அவற்றின்‌ 
வியர்வையும்‌ மூச்சும்‌ அளிக்கும்‌ மணம்‌. அனைத்திற்கும்‌ 
மேலாக அவை அளிக்கும்‌ சூழுணர்வு. அதிலிருந்து 
திரண்டு உருவாகிறது அவருடைய தன்னுணர்வு. 


கிருபர்‌ பெரும்பாலும்‌ பேசுபவர்‌ அல்ல. அவைகளில்‌ 
மட்டுமே அவர்‌ ஓரளவேனும்‌ பேசினார்‌. அவர்‌ ஆசிரியர்‌ 
என்பதனால்‌, அவர்‌ குரல்‌ அங்கே எழுந்தாகவேண்டும்‌ 
என்பதனால்‌. தனியாக இருக்கையில்‌ பெரும்பாலும்‌ 
அமைதியிலாழ்ந்திருப்பார்‌. இளமையிலேயே பேச்சு 
உள்ளடங்கி விழிகளும்‌ செவிகளும்‌ மட்டுமாக எங்கும்‌ 
இருப்புகொள்ள அவர்‌ கற்றிருந்தார்‌. தந்தையின்‌ 
அவையில்‌ அவர்‌ மிக இளமையிலேயே சென்றமைந்தார்‌. 
தந்தை அவரை தன்‌ மாணவர்களில்‌ கடையனாகவே 
கருதினார்‌. அவர்‌ தன்னைவிட மூத்தவர்களின்‌ எட்டு 
அடுக்குகளுக்கு அடியிலிருந்தார்‌. ஆகவே கேட்பவராகவே 
உருவானார்‌. அவர்‌ முதிர்ந்து முன்நிரையை 
அடைந்தபோதுகூட பிறர்‌ பேச தான்‌ கேட்பவராகவே 
தொடர்ந்தார்‌. தன்‌ குரல்‌ என எவரையேனும்‌ 
கண்டடைந்தார்‌. பீஷ்மரோ துரோணரோ பேசுகையில்‌ 
அவர்களின்‌ குரல்‌ வழியாக அவர்‌ வெளிப்பட்டார்‌. 
அப்பால்‌ அவர்‌ எடுக்க என ஒரு சொல்லும்‌ 
எஞ்சியிருக்கவில்லை. 


ஆனால்‌ அவர்‌ தனிமையில்‌ இருப்பதே இல்லை. அவர்‌ 
கற்பிக்கத்‌ தொடங்கியதே எந்நேரமும்‌ இளையோருடன்‌ 
இருக்கலாகும்‌ என்பதனால்தான்‌. புலரியில்‌ முதல்‌ 
மாணவனின்‌ முகம்‌ நோக்கியவாறுதான்‌ அவர்‌ 
எழுந்துகொள்வார்‌. மாணவர்களின்‌ குழுக்கள்‌ 
வந்தபடியே இருக்கும்‌. அந்திக்கடன்கள்‌ முடிந்து 
மாணவர்களுடன்‌ நூலுசாவிய பின்‌ அவர்கள்‌ 
மஞ்சத்திற்குக்‌ கீழே படுத்துக்கொள்ள அவர்களின்‌ 


மூச்சொலிகளைக்‌ கேட்டபடி துயில்வார்‌. அவர்களிடமும்‌ 
அவர்‌ மிகையாகப்‌ பேசுவதில்லை. கற்பிக்கும்போது கூட 
தேவையான சொற்களை மட்டுமே உரைத்தார்‌. 
அவற்றையும்‌ மாணவர்களின்‌ விழிநோக்கிக்‌ கூறாமல்‌ 
பொதுவிலென காற்றில்‌ ஒலிப்பது அவருடைய வழக்கம்‌. 


பாடங்களுக்கு வெளியே அன்றாட வாழ்க்கையில்‌ அவர்‌ 
ஓரிரு சொற்களையே கையாண்டார்‌. குருநிலையில்‌ 
அவருடைய குடிலில்‌ மண்ணாலான குடமும்‌ 
மரத்தாலான இரு குவளைகளும்‌ ஈச்சையோலைப்‌ 
பாய்கள்‌ நான்கும்‌ ஆடைகளைச்‌ சுருட்டிவைக்கும்‌ 
இரண்டு கூடைகளும்‌ மட்டுமே இருந்தன. அவர்‌ 
உள்ளத்திற்குள்ளும்‌ அவ்வண்ணம்‌ சொற்கள்‌ குறைவு 
என்று மாணவர்கள்‌ தங்களுக்குள்‌ இளிவரல்‌ 
உரைப்பதை அவர்‌ அறிவார்‌. அவர்கள்‌ குருநிலையில்‌ 
நுழைகையில்‌ சொல்பெருகும்‌ உள்ளம்கொண்ட 
இளையோராக இருப்பார்கள்‌. ஓசை மட்டுமாகவே 
பேசிக்கொண்டிருப்பார்கள்‌. இருக்கிறோம்‌ என 
தங்களுக்குக்‌ காட்டுவதற்காகவே சொல்லாடுவார்கள்‌. 
அவர்களுக்கு அமைதி என்பது இன்மை. துயிலும்‌ 
இறப்பும்‌ போன்ற ஒன்று. 


“ஒன்று சொல்ல பிறிதொரு சொல்லும்‌ தேவையென்றால்‌ 
அது சொல்லப்படவே இல்லை” என்று கிருபர்‌ 
அவர்களிடம்‌ சொல்வதுண்டு. “சொல்பெருக்கும்‌ வீரன்‌ 
படைக்கலத்தில்‌ பயிற்சியை இழக்கிறான்‌. ஒவ்வொரு 
சொல்லுக்கும்‌ விழியிலும்‌ செவியிலும்‌ ஒரு துளி 
ஆற்றலை வீணடுக்கிறீர்கள்‌ என்றே கொள்க!” 
மாணவர்கள்‌ மெல்லமெல்லத்தான்‌ 
சொல்லடங்குவார்கள்‌. சொல்நின்ற பின்னரே 
அவர்களின்‌ விழிகள்‌ கூர்கொள்ளத்‌ தொடங்கும்‌. 
ஒருவன்‌ வில்லில்‌ அம்புகூட்டி குறிநோக்கும்போது 
அவனுள்‌ சொற்கள்‌ முற்றடங்கிவிட்டிருக்கவேண்டும்‌. 
அம்பு எழுகின்ற அக்கணம்‌ அவனில்‌ உள்ளமென்று 
ஒன்று இருக்கலாகாது. “விற்கலை என்பது உள்ளம்‌ 
கடத்தல்‌” என்று கிருபர்‌ அவர்களிடம்‌ சொல்வார்‌. 
“சொற்களை வெல்க! சொற்களையே உள்ளம்‌ என்று 
சொல்கிறோம்‌.” 


அவரிடம்‌ தந்தை சொன்ன அறிவுரை அது. சொற்களை 
குறைத்துக்கொள்க! உன்‌ சித்தம்‌ பெருகும்‌. குறைவாகப்‌ 
பேசுபவனின்‌ சொற்கள்‌ ஒவ்வொன்றும்‌ ஆழம்‌ 
கொள்கின்றன. அவன்‌ மொழி இருபுறமும்‌ கூர்கொண்ட 
வாள்‌ என்றாகிறது. சொற்களை பெருக்கப்‌ பெருக்க 
சொற்களின்‌ பொருள்‌ குறைகிறது. சொல்பெருக்குபவன்‌ 


சொல்லித்தீராமல்‌ மேலும்‌ சொல்லெடுப்பதையும்‌ 
சொல்குறைபவன்‌ சொல்வது குறைந்து அமைதியாலேயே 
உணர்த்துவதையும்‌ காண்பாய்‌. அம்புத்தூளியில்‌ 
குறைவான அம்புகளை வைத்திரு. இல்லத்தில்‌ மிகக்‌ 
குறைவான பொருட்களையே கொண்டிரு. உன்னைச்‌ 
சூழ்ந்து மானுடன்‌ அமைத்த பொருட்கள்‌ குறைவாகவே 
இருக்கட்டும்‌. 


மானுடன்‌ பொருட்களை உருவாக்குகையில்‌ அவற்றை 
சொற்களால்‌ நிரப்புகிறான்‌. அவன்‌ ஒரு சொல்லை 
கண்டடைந்த பின்னரே அப்பொருளை 
உருவாக்குகிறான்‌. ஒரு சொல்லை ஒரு பொருள்மேல்‌ 
ஏற்றும்‌ முயற்சியே பொருள்சமைத்தல்‌ என்பது. இரும்பை 
வேல்‌ என்றும்‌ பொன்னை அணி என்றும்‌ ஆக்குதல்‌. 
அச்சொல்லைவிட எஞ்சியிருக்கும்‌ பொருளை 
அப்பொருளிலிருந்து செதுக்கிச்‌ செதுக்கி அகற்றுகிறான்‌. 
அச்சொல்லாக அப்பொருளை நிலைநிறுத்துகிறான்‌. 
ஆனால்‌ பொருளேறிய சொல்‌ முடிவிலாப்‌ பொருள்‌ 
கொள்ளவேண்டியிருக்கிறது. தெய்வங்கள்‌ அதற்கு 
அளித்த அமைதி குலைந்துவிடுகிறது. நூறுநூறாயிரம்‌ 
பொருள்கொண்ட பின்னரும்‌ அப்பொருட்களிலிருந்து 
அது வெளியேறிக்கொண்டே இருக்கிறது. அதை பிடித்துப்‌ 
பிடித்து பொருட்களில்‌ அடைக்க முயல்கிறார்கள்‌ 
அறிஞர்‌. 


நோக்குக, மானுடன்‌ தான்‌ சமைத்த பொருட்களை 
எவ்வண்ணமெல்லாம்‌ சொல்லிக்கொண்டிருக்கிறான்‌ 
என்று! அணிகளாக்குகிறான்‌. பிறவற்றுடன்‌ 
பொருத்துகிறான்‌. பிறவற்றிலிருந்து பிரிக்கிறான்‌. 
மானுடனின்‌ உள்ளச்செயல்‌ என்பது சூழ்ந்திருக்கும்‌ 
பொருட்களை பொருள்கொள்வதுதான்‌. தெய்வங்கள்‌ 
படைத்த பொருட்கள்‌ முழுமைகொண்டவை. அவற்றை 
நோக்கி சொற்களை ஏவும்‌ மானுடன்‌ சொற்கள்‌ 
சென்றடையாததை புரிந்துகொள்வான்‌. 
அச்சொல்லின்மையே அவற்றை முடிவற்றதாக 
ஆக்குகிறது. தான்‌ சமைத்த பொருட்கள்‌ தான்‌ அளிக்கும்‌ 
அனைத்துச்‌ சொற்களையும்‌ பெற்றுக்கொள்வதை 
காண்கிறான்‌. ஆகவே சொல்பெய்துகொண்டே 
இருக்கிறான்‌. சொற்கள்‌ பொருள்களின்மேல்‌ மழையென 
பெய்துகொண்டே இருக்கின்றன. மழை பாறைகளை 
அரிக்கிறது. மலைகளையும்‌ கரைக்கிறது. நகரங்களின்‌ 
அவைகளில்‌ மொழி மலையுச்சிப்‌ பாறை என 
தேய்ந்துவிட்டிருப்பதை காண்க! 


சொல்லிச்சொல்லி சொல்லின்மையை அடைவது 


தந்தையின்‌ இயல்பு. அவர்‌ ஆண்டில்‌ ஒருமாதம்‌ மட்டுமே 
எதையேனும்‌ கற்பிப்பார்‌. மற்ற மாதங்களில்‌ மாணவர்கள்‌ 
அவருடன்‌ இருப்பார்கள்‌. அவர்கள்‌ அவரிடமிருந்து 
கற்றுக்கொள்வார்கள்‌. ஆசிரியர்‌ கற்பிக்காதவற்றை 
கற்பவனே நல்ல மாணவன்‌, அவன்‌ ஆசிரியனாகி நின்று 
அதை கற்கிறான்‌ என்று ஒருமுறை துரோணர்‌ 
சொன்னார்‌. கிருபர்‌ தன்‌ தந்தையிடமிருந்து சொல்லடங்கி 
தன்னுள்‌ தான்‌ மடிந்து மடிந்து சுருங்கி 
இன்மையென்றாகி இருப்பதை கற்றுக்கொண்டார்‌. 
குகைக்குள்‌ ஊழ்கத்தில்‌ இருக்கையில்‌ 
குகைச்சுவரிலிருக்கும்‌ ஓவியங்களில்‌ ஒன்றென சென்று 
படிந்துவிடுவார்‌. அவர்‌ குகைச்சுவரிலிருந்த தொல்‌ 
ஓவியங்களில்‌ இருந்து எழுந்தவர்‌ என்றே ஒரு சூதர்கதை 
உண்டு. மறைந்த முனிவர்கள்‌ அனைவரும்‌ 
சென்றுபடியும்‌ ஓவியப்பரப்பு அது. சொற்களுக்கு 
அப்பால்‌ நின்றிருப்பது. 


தந்தை தவத்திலாழ்ந்து குகைகளுக்குள்‌ இருக்கையில்‌ 
மாணவர்கள்‌ உடனிருப்பார்கள்‌. ஊழ்கம்‌ பயில்வார்கள்‌. 
நூல்நவில்வார்கள்‌. வில்தேர்வார்கள்‌. ஆனால்‌ அவர்‌ 
அவர்களை உணர்வதே இல்லை. அவர்‌ 
விழித்திருக்கையிலும்‌ உடனிருக்கும்‌ எவரையும்‌ 
உணர்வதில்லை என்று தோன்றும்‌. அவர்‌ தன்னை 
அடையாளம்‌ காண்கிறாரா என்றே கிருபர்‌ ஐயுற்றதுண்டு. 
அவர்‌ எந்த மாணவனையும்‌ தனித்தறியமாட்டார்‌. 
என்றாலும்‌ எல்லா மாணவரையும்‌ அகம்புகுந்து அறிவார்‌ 
என்றனர்‌ மூத்த மாணவர்கள்‌. சொல்லற்றவர்களுக்கு 
ஒற்றை நோக்கில்‌ சிக்கும்‌ ஓர்‌ அசைவே போதும்‌. ஒரு 
விழிமின்‌ போதும்‌. சின்னஞ்சிறு பறவைகள்‌ 
அவ்வண்ணம்‌ அரைக்கணத்தில்‌ மானுடரை 
அளந்துவிடுவதை கிருபர்‌ கண்டிருக்கிறார்‌. 


அவர்‌ அஸ்தினபுரியின்‌ அரசமைந்தருக்கு ஆசிரியராக 
அமைந்தபோது திருதராஷ்டிரர்‌ அவருக்கு 
மணம்புரிந்துவைக்க விழைந்தார்‌. அவருக்கான 
குருநிலையை அமைத்து அளித்த திருதராஷ்டிரர்‌ 
அவரை என்றும்‌ ஆசிரியராகவே நடத்தினார்‌. அவர்‌ 
அங்கேயே உரிய அந்தணப்‌ பெண்ணை மணக்கலாம்‌ 
என்று அவர்‌ விதுரரிடம்‌ சொன்னார்‌. கிருபர்‌ அதை 
செவிகொள்ளவில்லை. பின்னர்‌ கிருபியுடன்‌ துரோணர்‌ 
அங்கே வந்துசேர்ந்தபோது துரோணரிடம்‌ 
அவ்வெண்ணத்தை அரசர்‌ சொன்னார்‌. “அவர்‌ விழையும்‌ 
பெண்ணை தெரிவுசெய்யலாம்‌. அந்தப்‌ பெண்ணின்‌ 
தந்தை விழையும்‌ கன்னிச்செல்வம்‌ எதுவோ அதை 
அவருக்கு நான்‌ அடிக்காணிக்கையாக அளிப்பேன்‌. 


அந்தப்‌ பெண்‌ விழையும்‌ இல்லத்தையும்‌ 
அமைத்துக்கொடுப்பேன்‌. அவர்‌ மைந்தர்‌ இந்நகரில்‌ 
பிறக்கவேண்டும்‌. இங்கு அவருடைய குருதி என்‌ 
கொடிவழிகளுக்கும்‌ துணையாக 
நிலைகொள்ளவேண்டும்‌” என்றார்‌. 


துரோணர்‌ “அவர்‌ குருநிலையில்‌ வளர்ந்தவர்‌. 
அங்குள்ளவர்களை மட்டுமே அறிந்தவர்‌. இங்கே நகரில்‌ 
பிறந்து குடியில்‌ வளர்ந்த அந்தணப்‌ பெண்‌ அவருடன்‌ 
இல்லம்பகிர இயலுமா என்று அறியேன்‌. அவரிடம்‌ 
பேசிப்பார்க்கிறேன்‌” என்றார்‌. அவர்‌ கூற கிருபி 
தமையனிடம்‌ அதை கேட்டாள்‌. “நீங்கள்‌ இல்லறம்‌ 
சூழவேண்டும்‌, மூத்தவரே. உங்கள்‌ குருதி 
முளைக்கவேண்டும்‌. உங்களுக்கு நீரும்‌ அன்னமும்‌ 
அளிக்கும்‌ கைகள்‌ எழவேண்டும்‌. மண்ணில்‌ உயிர்கள்‌ 
அனைத்திற்கும்‌ தெய்வங்கள்‌ இட்ட ஆணை அது.” 
கிருபர்‌ “என்னால்‌ அதை எண்ணிப்பார்க்க 
இயலவில்லை...” என்றார்‌. “அதை நீங்கள்‌ எண்ணிப்‌ 
பார்க்கவில்லை என அறிவேன்‌. ஆனால்‌ வாழ்வின்‌ 
நான்கு நிலைகளில்‌ ஒன்று அது. அந்தப்‌ படியில்‌ ஏறாமல்‌ 
அடுத்த படியை தொட இயலாது என்பர்‌” என்றாள்‌ கிருபி. 


கிருபர்‌ “நானும்‌ அதை அறிவேன்‌. ஆனால்‌ என்‌ உள்ளம்‌ 
எண்ணும்‌ முறை பிறிதொன்று. ஒருமுறை அரசர்‌ 
என்னிடம்‌ நான்‌ அமர்ந்து எழுதுவதற்கும்‌ சுவடிகளை 
வைப்பதற்கும்‌ ஒரு தந்தக்கால்‌ பீடத்தை பரிசாக 
அளித்தார்‌. அக்கணமே நான்‌ எண்ணியது என்‌ குடிலில்‌ 
அதை வைக்க இடம்‌ உண்டா என்றுதான்‌. இல்லை 
என்பதனால்‌ மறுத்துவிட்டேன்‌. ஒரு பெண்ணுக்கான 
இடம்‌ என்‌ அகத்தே இல்லை என நினைக்கிறேன்‌” 
என்றார்‌. கிருபி அவரை சற்றுநேரம்‌ கூர்ந்து 
நோக்கிக்கொண்டிருந்தாள்‌. பின்னர்‌ “உடன்பிறந்தவரே, 
பெண்‌ இன்றி வாழ்தல்‌ இயலுமா உங்களுக்கு?” என்றாள்‌. 
கிருபர்‌ தாழ்ந்த குரலில்‌ “பெண்‌ இன்றி வாழ்வதைப்‌ பற்றி 
நான்‌ சொல்லவில்லை” என்றார்‌. “காமம்‌ இன்றி வாழ்தல்‌ 
எளிது. காமம்‌ திகழும்‌ இடங்களை முழுக்க பிற 
செயல்களால்‌ நிறைத்துக்கொள்ளவேண்டும்‌. காமம்‌ 
தனிமையில்தான்‌ தோன்றிப்‌ பெருகும்‌. நான்‌ எனக்கு 
கணநேரமும்‌ தனிமையை அளிப்பதில்லை.” 


கிருபி பெருமூச்சுவிட்டாள்‌. அவள்‌ சொல்லவருவதை 
அவர்‌ புரிந்துகொண்டார்‌. மேலும்‌ சற்றுநேரம்‌ 
அமர்ந்திருந்த பின்‌ கிருபி எழுந்து அகன்றாள்‌. மறுநாள்‌ 
துரோணர்‌ அவரிடம்‌ “நீங்கள்‌ பெண்கொள்ளப்‌ 
போவதில்லை என அறிந்தேன்‌, கிருபரே. ஆனால்‌ 


காமஒறுப்பு நோன்பை எவரும்‌ தானாகவே கொள்ளக்‌ 
கூடாது. அதை ஆசிரியரே அளிக்கவேண்டும்‌. 
தகுதியறிந்து முற்றுணர்ந்து அளிக்கும்‌ ஆசிரியரின்‌ 
சொல்லை பற்றிக்கொண்டே அலைப்பரப்பை கடக்க 
இயலும்‌” என்றார்‌. கிருபர்‌ “நான்‌ இயல்பாகவே 
அந்நெறியில்தான்‌ இருக்கிறேன்‌. ஆனால்‌ இவ்வுலகுக்கு 
நான்‌ அவ்வண்ணம்‌ ஒரு தோற்றம்‌ கொண்டாகவேண்டும்‌ 
எனில்‌ அவ்வண்ணமே ஆகுக!” என்றார்‌. 


துரோணரின்‌ கோரிக்கையை ஏற்று அவருடைய 
தந்தையின்‌ முதன்மை மாணாக்கர்களில்‌ ஒருவரான 
சுதீபர்‌ காட்டிலிருந்து வந்தார்‌. அவரும்‌ சரத்வான்‌ என்றே 
அறியப்பட்டார்‌. சரத்வானிலிருந்து தன்னளவு 
சரத்வானை அள்ளிக்கொண்டவர்‌ அவர்‌ என்றனர்‌. 
குருநிலையில்‌ ஏழு நாட்கள்‌ அவர்‌ கிருபருடன்‌ 
தங்கினார்‌. ஏழு நாட்களும்‌ ஒருசொல்லும்‌ 
உரைக்கவில்லை. அவரை நோக்குவதாகவும்‌ 
தெரியவில்லை. பெரும்பாலான நேரம்‌ சோலைக்குள்‌ 
தவத்தில்‌ இருந்தார்‌. காலையிலும்‌ மாலையிலும்‌ 
வில்பயின்றார்‌. ஏழாம்‌ நாள்‌ அவர்‌ கிருபரை அருகிருந்த 
நீர்நிலைக்கு அழைத்துச்சென்றார்‌. நீர்ப்பரப்பை 
சுட்டிக்காட்டி “நோக்குக” என்றார்‌. அவர்‌ தயங்கி நின்றார்‌. 
“நோக்குக!” என்றார்‌ சரத்வான்‌. கிருபர்‌ குனிந்து நீரில்‌ 
நோக்கினார்‌. “எப்போதும்‌ இவ்வுருதான்‌ எழுகிறதா?” 
என்றார்‌ சரத்வான்‌. கிருபர்‌ “ஆம்‌” என்றார்‌. 


“ஆணும்‌ பெண்ணும்‌ இரட்டையராகப்‌ பிறப்பது 
நல்லூழும்‌ தீயூழும்‌ ஆகும்‌” என்று சரத்வான்‌ தன்னுள்‌ 
சொல்லிக்கொண்டார்‌. மறுநாள்‌ காலை அவரை எழுப்பி 
புலரிக்கதிர்‌ எழும்‌ ஓடைக்கரைக்கு அழைத்துச்சென்று 
கிழக்குநோக்கி அமரச்செய்து தர்ப்பைமுனையால்‌ அவர்‌ 
நெற்றியில்‌ குருதிக்கோடிழுத்து வேதச்சொல்‌ உரைத்து 
காமஒறுப்பு நோன்பை அவருக்கு அளித்தார்‌. “இந்தக்‌ 
குருதிவடு வழிநடத்தட்டும்‌... ன அவ்வாறே ஆகுக!” 
என்றார்‌. சரத்வானை வணங்கி அவர்‌ அளித்த மரவுரியை 
பெற்றுக்கொண்டார்‌. அணிந்திருந்த வெண்பருத்தி 
ஆடையைத்‌ துறந்து மரவுரி அணிந்தார்‌. அவர்‌ 
காமஒறுப்பு நோன்பு கொண்டுவிட்டதை துரோணருக்கு 
அறிவித்துவிட்டு சரத்வான்‌ நகர்நீங்கினார்‌. பின்னர்‌ 
எவரும்‌ அவரிடம்‌ மணம்‌ குறித்து பேசவில்லை. 
துரோணர்‌ மட்டும்‌ ஒருமுறை “நீர்‌ காமஒறுப்புக்கே 
செல்வீர்‌ என முன்னாளிலேயே கிருபி சொன்னாள்‌” 
என்றார்‌. கிருபர்‌ மறுமொழி சொல்லவில்லை. 


ரிஷபசாயா என்றழைக்கப்பட்ட சோலைக்குள்‌ இருந்தது 


கிருபரின்‌ குருகுடில்‌. ஆலும்‌ அரசும்‌ கோங்கும்‌ 
வேங்கையும்‌ கொன்றையும்‌ மகிழமும்‌ மண்டிய 
காட்டுக்குள்‌ பலகைகளாலும்‌ ஈச்சைத்தட்டிகளாலும்‌ 
கட்டப்பட்ட குடில்கள்‌ இருந்தன. கிருபர்‌ தன்‌ 
மாணவர்களுடன்‌ அங்கே தங்கியிருந்தார்‌. கிருபியும்‌ 
துரோணரும்‌ கங்கைக்கரை குருநிலையில்‌ 
தங்கியிருந்தனர்‌. பின்னர்‌ கிருபி தனியாக 
கங்கைக்கரையில்‌ தனக்கென குடில்‌ ஒன்றை 
அமைத்துக்கொள்ள துரோணர்‌ தன்‌ மாணவர்களுடன்‌ 
வாழத்தொடங்கினார்‌. அஸ்வத்தாமன்‌ 
உத்தரபாஞ்சாலத்தை ஆட்சிசெய்யத்‌ தொடங்கியதும்‌ 
கிருபியும்‌ அங்கே சென்றாள்‌. அவள்‌ சென்றதை கிருபர்‌ 
பதினைந்து நாட்கள்‌ கழித்தே அறிந்தார்‌. துரோணரை 
அவர்‌ அரசவைகளிலேயே சந்தித்தார்‌. துரோணரின்‌ நிழல்‌ 
என உடனிருந்தார்‌. கிருபி அகன்றபின்‌ துரோணர்‌ 
அவருடன்‌ மேலும்‌ அணுக்கமானார்‌. துரோணரின்‌ 
ஐயங்களையும்‌ தயக்கங்களையும்‌ கசப்புகளையும்‌ 
ஆழுள்ள விழைவுகளையும்‌ அறிந்த ஒருவராக அவரே 
இருந்தார்‌. 


துரோணருக்கு அணுக்கமானவராக ஆகுந்தோறும்‌ அவர்‌ 
அஸ்வத்தாமனுக்கு அயலானார்‌. அஸ்வத்தாமன்‌ 
துரோணரிலிருந்து பிறந்து துரோணரை முற்றுதறி எழுந்த 
ஒருவன்போல்‌ தோன்றினான்‌. தன்னில்‌ இருந்து தான்‌ 
விடுபடுவதற்கான துரோணரின்‌ கனவே அவன்‌ என்று 
தோன்றியது. அவனைக்‌ காணும்போது முதலில்‌ 
ஏற்படுவது விலக்கம்‌. அவன்‌ முற்றிலும்‌ அறியாத 
ஒருவனாக தோன்றினான்‌. பின்னர்‌ பேசப்பேச அவனில்‌ 
மிகமிக மெலிதாக வெளிப்படும்‌ துரோணரின்‌ சாயல்கள்‌ 
அவரை அணுக்கம்‌ கொள்ளச்‌ செய்யும்‌. அவர்‌ அவனை 
கூர்ந்து நோக்கிக்கொண்டிருப்பார்‌. பித்தளைக்‌ குமிழில்‌ 
தோன்றிமறையும்‌ துளியுரு என அவனில்‌ துரோணர்‌ 
எழும்‌ தருணத்திற்காக. அக்கணத்தை நீட்டி நீட்டி 
அத்தருணத்தை அமைத்து அதில்‌ அவனுடன்‌ இருப்பார்‌. 
அவன்‌ அகன்ற பின்னர்‌ அவன்‌ அத்துளியே என 
எண்ணிக்கொள்வார்‌. 


அவனில்‌ கிருபி தோன்றுவதே இல்லை. அவளுடைய 
துளிகூட அவனில்‌ இல்லை. தோற்றத்தில்‌, அசைவுகளில்‌, 
மொழியில்‌, விழிமின்னில்‌. அவனை ஏந்திய கலம்‌. 
ஆனால்‌ தான்‌ ஏந்திய நீரில்‌ தன்னை சற்றும்‌ கலக்காத 
பளிங்குக்‌ கலம்‌. அவள்‌ எங்குமே கலந்ததில்லை போலும்‌. 
ஆகவேதான்‌ முற்றாகவே விலக்கிக்கொள்ள அவளால்‌ 
இயன்றது. அவள்‌ உத்தரபாஞ்சாலத்தில்‌ தனித்து குடிலில்‌ 
தங்கியிருப்பதை ஒருமுறை அவருடைய மாணவன்‌ 


வணிகர்கள்‌ உண்டு. சொல்லும்பொருளுமாக இருவகை 
பணம்‌ இங்கே புழங்குகிறது. சொல்லை பொருள்‌ பீடமாக 
அடியில்‌ தாங்கி நிற்கிறது, பொருளின்‌ நூறு படிமங்களாக 
சொல்‌ பின்னிப்பின்னி வளர்ந்துகொண்டே செல்கிறது.” 


“எங்கும்‌ மானுட சிந்தனை ஒரே ஆட்டத்தையே 
சலிப்பின்றி ஆடுகிறது” என்றார்‌ கீகடர்‌ அவரிடம்‌ 
பரிசில்பெற்றுத்‌ திரும்பும்போது. “சாரமென ஒன்றை 
எங்கோ ஆழத்தில்‌ நிறுத்திக்கொள்கிறது. அதன்‌ 
மாயையைக்கொண்டு உலகு சமைக்கிறது.” விஸ்வகர்‌ 
உரக்கநகைத்தபடி “சொல்லும்பொருளுமாக 
அமர்ந்தவர்கள்‌ சிவனும்‌ உமையும்‌ என்கின்றனர்‌ 
மெய்ஞானிகள்‌. வணிகர்களும்‌ அதையே சொல்வதனால்‌ 
அது உண்மையென்றாகிறது” என்றார்‌. 


சொன்னான்‌. “அவர்‌ தங்கியிருக்கும்‌ அக்குடிலுக்குள்‌ 
சென்றேன்‌. இக்குடில்‌ என்றே உளமயக்கு ஏற்பட்டது, 
ஆசிரியரே. இவ்வளவு குறைவான பொருட்கள்‌. இதே 
பொருட்கள்‌ என்றுகூடத்‌ தோன்றியது.” 


அவர்‌ கிருபியின்‌ அக்குடிலை அகக்கண்ணால்‌ கண்டார்‌. 
அதற்குள்‌ இருந்த அத்தனை பொருட்களும்‌ 
நெடுநாட்களுக்கு முன்னரே சொற்களை உதறி தங்கள்‌ 
இயல்பான பொருளின்மைக்கு சென்றுவிட்டிருந்தன. நீர்‌ 
நிறைந்திருந்த கலம்‌ நிறைவென்றும்‌ ஒழிவென்றும்‌ 
இருநிலைக்கு அப்பால்‌ தளும்பிக்கொண்டிருந்தது. 
அவள்‌ பேசுவதே இல்லை என்றார்கள்‌. இளமையில்‌ 
கிருபியும்‌ அவரும்‌ தங்களுக்குள்‌ மட்டுமே 
பேசிக்கொள்பவர்களாக இருந்தனர்‌. குருநிலையில்‌ 
அவள்‌ அடுமனைகளில்‌ வளர்ந்தாள்‌. அவர்‌ 
வேள்விச்சாலைகளில்‌. ஆனால்‌ அவள்‌ நாளெல்லாம்‌ 
பிரியாமல்‌ அவருடன்‌ இருந்தாள்‌. அவர்களுக்குள்‌ 
உரையாடிக்கொள்வதற்கென்றே ஒரு மொழி 
உருவாகியிருந்தது. உதிரிச்சொற்களாலானது. உடைந்த 
சொற்களால்‌ ஆனதாக மாறியது. பின்னர்‌ 
வெற்றொலிகளையும்‌ சொற்களாக்கினர்‌. ஒன்றை 
இன்னொன்றால்‌ சுட்டினர்‌. 


அந்த மொழியை கேட்கும்‌ பிறர்‌ அவர்கள்‌ பேசுவதென்ன 
என்று தெரியாமல்‌ திகைத்தனர்‌. ஆகவே பிறர்‌ 
செவிகொள்கிறார்கள்‌ என்றாலே அவர்கள்‌ பேச்சை 
நிறுத்திக்கொண்டார்கள்‌. கிருபிதான்‌ பேசிக்கொண்டே 
இருப்பாள்‌. பெண்களுக்குரிய நுண்ணுணர்வால்‌ எவர்‌ 
செவிகூட்டுகிறார்கள்‌ என்பதை அவள்‌ உடனே 
உணர்ந்துகொண்டாள்‌. அங்கிருந்த ஒவ்வொருவருக்கும்‌ 
அவள்‌ தனக்குரிய பெயர்களை போட்டிருந்தாள்‌. முகில்‌ 
என்று அவள்‌ தந்தையை அழைத்தாள்‌. அவள்‌ சூழ 
இருந்த ஒவ்வொன்றிலிருந்தும்‌ ஒவ்வொரு துளியாக 
தொட்டு எடுத்து தனக்குரிய உலகமொன்றை படைத்தாள்‌. 
அந்தத்‌ தனியுலகை சொல்லிச்சொல்லி முழுமை 
செய்யவேண்டியிருந்தது. நிறைவே அடையாத 
ஓவியனின்‌ தூரிகை அவள்‌ நாக்கு. அவள்‌ அவரை 
அதற்குள்‌ இட்டுச்‌ சென்றாள்‌. அவருக்குக்‌ 
காட்டுவதன்பொருட்டு அந்த உலகை அவள்‌ 
திசைதிருப்பினாள்‌. அது அப்போது மெல்ல உருமாறியது. 
ஒவ்வொன்றும்‌ இடம்மாறி கலைய மீண்டும்‌ 
பதற்றத்துடன்‌ சொல்லெடுத்துக்‌ குவித்தாள்‌. 


எழுத்தறிவு பெற்று நூல்களுக்குள்‌ நுழைந்தபோது 
அவர்கள்‌ அகலத்‌ தொடங்கினர்‌. தந்தையே அருளிய 


சப்தாங்கப்‌ பிரதீபம்‌ என்னும்‌ தனுர்வேதநூலைக்‌ 
கற்றதுமே அவர்‌ பிறிதொருவராக ஆனார்‌. அவருடைய 
கைவிரல்கள்‌ மாறுபட்டன. கைமுத்திரைகள்‌ 
பிறிதொன்றாயின. விழிகள்‌ உடன்‌ மாறுதல்கொண்டன. 
அவள்‌ தனக்குரிய நூல்களினூடாகச்‌ சென்றாள்‌. 
அவர்கள்‌ சந்திப்பது அரிதாகியது. சந்திக்கையில்‌ 
அவர்கள்‌ விழிதொட்டுக்கொள்ளாமலானார்கள்‌. 
விழிகள்‌ எப்போதேனும்‌ தொட்டுக்கொண்டால்‌ அவர்‌ 
இளஞ்சிறுமியான கிருபியை கண்டடைந்தார்‌. அது 
அவரை திடுக்கிடச்செய்து நாளெல்லாம்‌ 
நிலையழிந்திருக்க வைத்தது. ஆகவே கூடுமானவரை 
அவர்‌ அவளை தவிர்த்தார்‌. அவள்‌ துரோணரை 
மணமுடித்துச்‌ சென்றபோது ஆறுதல்‌ கொண்டார்‌. 
அக்கணமே அவளை மறக்க முடிவெடுத்தார்‌. 


தனுர்வேதம்‌ கணந்தோறும்‌ வாயில்கள்‌ திறப்பது. 
உபவேதங்களில்‌ நிமித்தவியலும்‌ மருத்துவமும்‌ 
வில்லியலும்‌ சிற்பவியலும்‌ பயில்வோரை பிறிதிலாது 
ஆழ்த்திவைக்கும்‌ ஆற்றல்கொண்டவை. அவை 
சொல்லியல்‌ போலவோ சொல்லாடலியல்‌ போலவோ ஓர்‌ 
அமைப்பை உருவாக்கி அதனுள்‌ கொண்டுசென்று 
முட்டிமுட்டி திசையழியச்‌ செய்வன அல்ல. சொல்லில்‌ 
கற்றவற்றை மறுகணமே நிகழ்த்தியும்‌ பார்க்கவேண்டும்‌. 
சொல்லும்‌ நிகழ்வும்‌ கொள்ளும்‌ நுண்ணிய முரண்பாடு 
சித்தத்தை சிதறடிப்பது. சொல்லும்‌ நிகழ்வும்‌ முற்றிலும்‌ 
ஒத்திசைவது, சித்தத்தை உறையச்செய்வது. 
முரண்பாடுகள்‌ காண்கையில்‌ ஒத்திசைவு தேடுவதும்‌ 
ஒத்திசைவு காண்கையில்‌ முரண்பாட்டுக்காக 
அலைவதும்‌ உள்ளத்தை ஆழ்த்தும்‌ பித்துக்கள்‌. அவர்‌ 
பிறிதொன்றிலாதவரானார்‌. 


மீண்டும்‌ அவளை அஸ்தினபுரியில்‌ சந்தித்தபோது 
அவள்‌ முற்றிலும்‌ மாறிவிட்டிருந்தாள்‌. முன்பென்று 
ஒன்றில்லாதவளாக ஆகக்‌ கற்றவர்கள்‌ பெண்கள்‌. அவர்‌ 
கண்களை நோக்கி பேசினாள்‌. அன்னையருக்குரிய 
சொற்களை உரைத்தாள்‌. கனிந்தும்‌ கடிந்தும்‌ அவருடன்‌ 
சொல்லாடியபின்‌ அவள்‌ சென்றபோது அவர்‌ ஓர்‌ 
இழப்புணர்வை அடைந்தார்‌. தான்‌ இழந்தது என்ன 
என்று அவர்‌ உணர்ந்திருக்கவுமில்லை. அதை நெஞ்சால்‌ 
துழாவியபின்‌ சலித்து அவ்வண்ணமே விட்டுவிட்டார்‌. 
அன்று அந்திக்கடனுக்காக நீராடும்பொருட்டு சுனைக்குச்‌ 
சென்று நீரள்ளக்‌ குனிந்தபோதுதான்‌ நீர்ப்பாவை என 
அவர்‌ அந்த முகத்தை முதலில்‌ கண்டார்‌. 


முதல்நாள்‌ நெடும்பொழுது அவர்‌ அதை 


பார்த்துக்கொண்டிருந்தார்‌. சிறிய இலைகளை 
எடுத்துவீசி அந்த முகம்‌ உயிர்பெற்று நெளியச்செய்தார்‌. 
பெரிய கற்களை வீசி அது அலையாகி மறையச்செய்தார்‌. 
அலைதிரண்டு மூடி அது மீண்டும்‌ உருவானபோதும்‌ 
அதே தோற்றம்‌ கொண்டிருந்தது. நீருக்குள்‌ மிக 
ஆழத்திலிருந்து அந்த விழிகள்‌ அவரை கூர்ந்து 
நோக்கின. அவர்‌ அந்தியிருண்டு இருள்‌ சூழ்வது வரை 
அங்கிருந்தார்‌. பின்னர்‌ நீர்ப்பரப்புகள்‌ அனைத்திலும்‌ 
அவர்‌ அந்த முகத்தை நோக்கினார்‌. அது காலமற்றதாக 
இருந்தது. நோக்க நோக்க அவர்‌ மாறிக்கொண்டே இருக்க 
எங்கோ அது என்றுமென இருந்துகொண்டிருந்தது. 


கிருபர்‌ அருகே தேங்கிக்கிடந்த நீரின்மேல்‌ குனிந்து அதன்‌ 
ஒளிர்ந்த பரப்பில்‌ பார்த்தார்‌. அவருடைய முகம்‌ அதில்‌ 
தெளிந்தது. வெண்ணிறத்‌ தாடி காற்றில்‌ காய்ந்து 
மென்பிசிறுகளாக பறக்கத்‌ தொடங்கியிருந்தது. 
தாடிக்குள்‌ மறைந்த சிறிய உதடுகள்‌. மூப்பில்‌ சற்றே 
மடிந்த மூக்கு. துயர்கொண்ட, தனிமைகொண்ட, களைத்த 

பழிகள்‌ அவரை கூர்ந்து நோக்கின. அவர்‌ நோக்கி 
நெடுநாட்களான முகம்‌. அதில்‌ துரோணரின்‌ சாயல்‌ 
இருந்தது. மீண்டும்‌ நோக்கியபோது அஸ்வத்தாமனின்‌ 
சாயல்‌ தோன்றியது. பெருமூச்சுடன்‌ நிமிர்ந்து காட்டை 
நோக்கியபின்‌ நடக்கத்‌ தொடங்கினார்‌. 


ஒரு மானுட உருவத்திற்கான விழைவு. உயிர்காக்கும்‌ 
ஒற்றைக்‌ கைப்பற்றல்‌ என. அப்போது எவரையாவது 
பார்த்தால்‌ நேராகச்‌ சென்று அவனை 
கட்டித்தழுவிக்கொள்வோம்‌ என தோன்றியது. அவன்‌ 
கிராதனோ நிஷாதனோ ஆயினும்‌. கொலைஞனோ 
நோயுற்றவனோ ஆயினும்‌. ஆனால்‌ அவர்‌ பிறரை 
தொடுவதில்லை. சரத்வான்‌ அவருக்குச்‌ சொன்ன 
காமஒறுப்பு நோன்பின்‌ நெறிகளில்‌ ஒன்று அது. 
“செவிகளாலும்‌ கண்களாலும்‌ அறிவனவற்றை உள்ளம்‌ 
தொட்டு உகந்ததை எடுத்துக்கொள்கிறது. விழைந்த 
வகையில்‌ உருமாற்றிக்கொள்கிறது. தொடும்போது 
உள்ளம்கடந்து ஆழத்திற்குச்‌ சென்றுவிடுகின்றன நாம்‌ 
அறியாதவை” என்று சரத்வான்‌ சொன்னார்‌. 
“தொடப்படும்போது மட்டும்‌ விழித்தெழும்‌ தெய்வங்கள்‌ 
உடலில்‌ உண்டு. தொடுகையினூடாக மட்டுமே 
ஊடுருபவையும்‌ உண்டு. விழிகளையும்‌ நாவையும்‌ 
செவியையும்‌ மூக்கையும்‌ நாம்‌ ஆளலாம்‌. தொடுகை 
நமக்கு முற்றிலும்‌ அப்பாற்பட்டது.” 


அவர்‌ தன்‌ மாணவர்களை மிக அரிதாகவே தொட்டார்‌. 
அவர்கள்‌ தன்னைத்‌ தொட ஒருபோதும்‌ ஒப்பவில்லை. 


தொடும்போதுகூட பெரும்பாலும்‌ ஆடைகள்‌ மேலேயே 
கைகள்‌ படும்படி நோக்கிக்கொண்டார்‌. படைக்கலம்‌ 
பயிற்றுவிக்கையில்‌ படைக்கலங்களை மட்டுமே 
தொட்டார்‌. எப்போதேனும்‌ தொடநேர்ந்தால்‌ உடனே 
நீராடினார்‌. அவரை மானுடர்‌ தொடலாகாது என 
மாணவர்‌ அறிந்திருந்தனர்‌. அவருடைய 
படைக்கலநிலையில்‌ பெண்களும்‌ குழந்தைகளும்‌ 
நுழைவதில்லை. ஆனால்‌ துரோணர்‌ எப்போதும்‌ அவரை 
தொட்டுப்பேசினார்‌. அவர்‌ தோள்களில்‌ கைவைத்து 
நடந்தார்‌. அவர்‌ நோக்காமலிருந்தால்‌ தொட்டு 
அழைத்தார்‌. அவர்‌ அத்தொடுகை ஒன்றையே 
அணுக்கமாக அறிந்திருந்தார்‌. 


தொலைவில்‌ ஓர்‌ மானுட அசைவை கிருபர்‌ கண்டார்‌. 
ஒருகணத்தில்‌ அது எவரென்றும்‌ தெரிந்தது. இருமுறை 
அழைத்தும்‌ குரல்‌ எழவில்லை. “யாதவரே! யாதவரே!” என 
அவர்‌ அழைத்தார்‌. காட்டுவிலங்குபோல கைகளை 
தழைத்து குனிந்து நடந்துகொண்டிருந்த கிருதவர்மன்‌ 
அதை கேட்கவில்லை. அவன்‌ உடல்‌ கரிச்சேறால்‌ 
மூடப்பட்டிருந்தது. ஆயினும்‌ அவன்‌ எப்படி மானுடன்‌ 
எனத்‌ தோன்றினான்‌ என அவர்‌ வியந்தார்‌. “யாதவரே!” 
என்று கூவியபடி அவர்‌ அருகே சென்று அவனைத்‌ தொட 
கைநீட்டியபின்‌ தயங்கினார்‌. அவன்‌ அவரை திரும்பி 
நோக்கிய பின்னரும்‌ அடையாளம்‌ 
கண்டுகொள்ளவில்லை. பின்னர்‌ கண்களில்‌ ஒளி 
வந்தது. “ஆசிரியரே!” என்றான்‌. 


“நீங்கள்‌ பிழைத்துவிட்டீர்கள்‌ என எண்ணவே இல்லை. 
அக்களத்திலிருந்து நம்‌ தரப்பில்‌ எவரும்‌ எஞ்சவில்லை 
என்று எண்ணினேன்‌” என்றார்‌ கிருபர்‌. “நானும்‌ 
அவ்வண்ணமே எண்ணினேன்‌. பிலத்திற்குள்‌ 
விழுந்தமையால்‌ உயிர்தப்பினேன்‌” என்று கிருதவர்மன்‌ 
சொன்னான்‌. “எங்கிருக்கிறேன்‌ என்று தெரியவில்லை. 
எல்லாம்‌ கனவு என்று தோன்றுகிறது... என்னை 
நாகங்கள்‌ தூக்கி வெளியே வீசின என்று என்‌ உள்ளம்‌ 
மயங்குகிறது...” கிருபர்‌ “நீங்கள்‌ உயிருடன்‌ 
இருக்கிறீர்கள்‌. அது உண்மை. பிற எதையும்‌ 
எண்ணவேண்டியதில்லை” என்றார்‌. “இதோ நாம்‌ 
இங்கிருக்கிறோம்‌. இங்கிருந்து அனைத்தையும்‌ 
தொடங்குவோம்‌. நாம்‌ மீண்டும்‌ காணவேண்டும்‌ என 
வகுக்கப்பட்டிருக்கிறது.” 


கிருதவர்மனின்‌ உடலில்‌ தசைகள்‌ அழுகத்‌ 
தொடங்கியிருந்தன. நெடுநாளான சடலத்திலிருந்து என 
அவனிடமிருந்து சீழின்‌ வாடை எழுந்தது. அவன்‌ 


தோள்களிலும்‌ விலாவிலும்‌ வெள்ளெலும்புகள்‌ 
சேற்றிலெழுந்த வேர்‌ என வெளித்தெரிந்தன. அவன்‌ வாய்‌ 
திறந்தபோது கரிய நாக்கு விடாய்கொண்டதுபோல 
துழாவிச்சென்றது. “ஆசிரியரே” என்று அழைத்த 
கிருதவர்மனின்‌ குரல்‌ உடைந்தது. “போர்‌ முடிந்தது. 
ஒருவர்கூட எஞ்சவில்லை... அரசரும்‌ அஸ்வத்தாமனும்‌ 
என்ன ஆயினர்‌ என்றே தெரியவில்லை.” 


கிருபர்‌ “அரசர்‌ மறையவில்லை என்றே என்‌ உள்ளம்‌ 
சொல்கிறது. அஸ்வத்தாமன்‌ இறப்பற்றவன்‌” என்றார்‌. 
“நாம்‌ அவர்களை கண்டடைய முடியும்‌...” கிருதவர்மன்‌ 
எண்ணியிராக்‌ கணத்தில்‌ “ஆசிரியரே” என்று கூவியபடி 
அவரை அள்ளி கட்டிக்கொண்டான்‌. அவர்‌ மார்பில்‌ 
முகம்‌ சேர்த்து ஓசையுடன்‌ அழத்தொடங்கினான்‌. அவர்‌ 
அவனை அணைத்துக்கொண்டு “யாதவரே! யாதவரே!” 
என்றார்‌. தேற்றுவதெங்கனம்‌ என அவருக்குத்‌ 
தெரியவில்லை. “வேண்டாம்‌, யாதவரே. நாம்‌ 
எஞ்சியிருக்கிறோம்‌. நாம்‌ எஞ்சியிருப்பதே 

தக்கை பர ப அதுவே தெய்வ ஆணை?” என்றார்‌. 
அதை தனக்கே மீண்டும்‌ சொல்லிக்கொண்டார்‌. 

[[ஙage]புதர்களை ஊடுருவியும்‌ சரிந்த நிலத்தில்‌ 
மரங்களைப்‌ பற்றியபடி இறங்கியும்‌ குறுங்காட்டின்‌ 
வழியாக சென்றுகொண்டிருக்கையில்‌ நெடுநேரம்‌ எங்கு 
செல்கிறோம்‌ என்பதை கிருபரும்‌ கிருதவர்மனும்‌ 
உணர்ந்திருக்கவில்லை. கால்கள்‌ கொண்டுசென்ற 
வழியிலேயே அவர்கள்‌ நடந்தார்கள்‌. ஒரு சொல்லும்‌ 
பேசிக்கொள்ளவில்லை. பேசுவதற்கு உள்ளம்‌ 
எழவில்லை. சூழ இருந்த காட்டையும்‌ அவர்கள்‌ 
நோக்கவில்லை. உள்ளே ஓடிக்கொண்டிருந்த 
எண்ணங்களையும்‌ கூர்ந்தறியவில்லை. அவர்களின்‌ 
உள்ளம்‌ முற்றாக சிதறிக்கிடந்தது. பெருநதி நீர்‌ வற்றி 
சிறுகுளங்கள்‌ என ஆனதுபோல தொடர்பற்ற 
எண்ணங்களின்‌ நிரை. 


காலோய்ந்து அரசமரம்‌ ஒன்றின்‌ அடியில்‌ சென்று 
அமர்ந்தபோதுதான்‌ அவர்கள்‌ நீள்மூச்சுடன்‌ ஒருவரை 
ஒருவர்‌ நோக்கிக்கொண்டனர்‌. இன்னொருவர்‌ 
உடன்வருவதை உணர்ந்தவர்கள்‌ போல. முதல்‌ 
எண்ணத்தை கிருபர்‌ சொன்னார்‌ “அரசர்‌ மறையவில்லை 
என்றால்‌ எங்கு சென்றிருப்பார்‌? அஸ்தினபுரிக்கு 
சென்றிருக்க வாய்ப்பில்லை. அரசர்‌ என அங்கே அவர்‌ 
செல்ல இயலாது. பாண்டவர்கள்‌ அவரைத்‌ தேடி அங்கே 
செல்லவும்கூடும்‌...” கிருதவர்மன்‌ “அவர்‌ 
ஒளிந்திருக்கக்கூடியவர்‌ அல்ல. காட்டில்‌ அவரை 
தேடவேண்டியதில்லை” என்றான்‌. 


கிருபர்‌ “அவர்‌ களத்தில்‌ உயிரிழந்திருக்கவேண்டும்‌. 
உடன்பிறந்தாரும்‌ சுற்றமும்‌ மறைந்த பின்னரும்‌ அவர்‌ 
இவ்வண்ணம்‌ உயிர்வாழ்வது எவ்வகையிலும்‌ 
பெருமைக்குரியது அல்ல” என்றார்‌. கிருதவர்மன்‌ “அவர்‌ 
உயிருடனிருக்கிறார்‌ என்றால்‌ அதன்‌ பொருள்‌ 
போரிலிருக்கிறார்‌ என்பதே. அதற்குரிய வழியொன்றை 
தேடுகிறார்‌. எங்கோ ஒரு வழி எஞ்சியிருக் றது... 
அங்குதான்‌ சென்றுள்ளார்‌” என்றான்‌. கிருபர்‌ தனக்குள்‌ 
மீண்டும்‌ ழ்ந்தார்‌. கிருதவர்மன்‌ எண்ணங்களை 
ஒழுங்குப்‌ த்த முயன்றான்‌. சற்றுநேரம்‌ கழித்து மீண்டு 
வந்த கிருபர்‌ “அஸ்வத்தாமன்‌ எங்கிருப்பான்‌?” என்றார்‌. 


“அவர்‌ ஒருவேளை உத்தரபாஞ்சாலத்திற்கு சென்றிருக்கக்‌ 
கூடும்‌” என்றபின்‌ கிருதவர்மன்‌ மேலும்‌ எண்ணம்‌ கூட்டி 


“இல்லை, அங்கே சென்றிருக்க வாய்ப்பில்லை. அவர்‌ தன்‌ 
நாட்டை இழந்துவிட்டார்‌. அங்கே இருப்பவர்‌ அவர்‌ 
அன்னை மட்டுமே. அங்கே ஒருபோதும்‌ அவர்‌ 
செல்லமாட்டார்‌” என்றான்‌. பின்னர்‌ “அவர்‌ இருக்கிறார்‌ 
என்றால்‌ சரத்வானின்‌ குருநிலைக்கே செல்வார்‌. துறவு 
பூண்டு அங்கே விற்தொழில்‌ ஆசிரியராக அமர்வார்‌. 
அவரே அடுத்த சரத்வான்‌ ஆக திகழவும்கூடும்‌” என்றான்‌. 
கிருபர்‌ “மிக அருகே எங்கோ அவன்‌ இருப்பதாக ஓர்‌ 
உள்ளுணர்வு... நான்‌ இப்போதெல்லாம்‌ 
உள்ளுணர்வுகளை மிக நம்புகிறேன்‌. ஏனென்றால்‌ 
இதேபோன்று அரசமரத்தின்கீழ்‌ அமர்ந்திருப்பதை நான்‌ 
முன்னரே கனவில்‌ கண்டிருக்கிறேன்‌” என்றார்‌. 


அவர்கள்‌ வெற்றுச்சொற்களால்‌ மேலும்‌ பேசிக்கொள்ள 
விழைந்தனர்‌. ஆனால்‌ மிக எளிதிலேயே சொற்களில்‌ 
சலிப்பும்‌ உற்றனர்‌. பசியை உணர்ந்தபோது கிருபர்‌ 
கீழிருந்து கழிகளை வீசி கனிகளை வீழ்த்தினார்‌. 
கிழங்குகளை அகழ்ந்தெடுத்து கொண்டுவந்தார்‌. 
கிருதவர்மன்‌ பறவைகளை வீழ்த்தினான்‌. கற்களை உரசி 
அனலெழுப்பி அவற்றைச்‌ சுட்டு உண்டனர்‌. ஓரிரு வாய்‌ 
உண்பதற்குள்‌ தெவிட்டியது. சற்று பொழுது 
துயில்கொண்டபோது அவர்களின்‌ உள்ளங்கள்‌ 
தெளிந்திருந்தன. மீண்டும்‌ பயணம்‌ மேற்கொண்டனர்‌. 
முதல்முறையாக அப்போதுதான்‌ எங்கு 
சென்றுகொண்டிருக்கிறோம்‌ என்னும்‌ ஐயத்தை 
அடைந்தனர்‌. 


“நாம்‌ முடிவுசெய்தாகவேண்டும்‌” என்று கிருபர்‌ 
சொன்னார்‌. “எங்கு சென்றுகொண்டிருக்கிறோம்‌? 
இலக்கில்லாமல்‌ இப்படி சென்றுகொண்டிருப்பதில்‌ 
பொருளே இல்லை.” கிருதவர்மன்‌ “நாம்‌ செய்யக்கூடுவது 
ஒன்றே. மீண்டு சென்று பாண்டவர்களிடம்‌ போரிட்டு 
மடிவது... ஆனால்‌ அதை எண்ணும்போதெல்லாம்‌ 
இங்ஙனம்‌ உயிர்பிழைக்க வைத்த ஊழ்‌ நமக்கென்று ஓர்‌ 
இலக்கையும்‌ அமைத்திருக்கும்‌ என்று தோன்றுகிறது” 
என்றான்‌. “என்ன இலக்கு?” என்று கிருபர்‌ கேட்டார்‌. 
“வெளியேறும்‌ வழி” என்று கிருதவர்மன்‌ சொன்னான்‌. 
“எவ்வுயிரும்‌ தேடுவது அதையே.” 


கிருபர்‌ அவனை கூர்ந்து நோக்கி “எதில்‌ நீர்‌ 
சிக்கிக்கொண்டிருக்கிறீர்‌?” என்றார்‌. “என்‌ வஞ்சத்தில்‌” 
என்று கிருதவர்மன்‌ சொன்னான்‌. “நான்‌ என்‌ உள்ளத்தை 
புரட்டிப்புரட்டி தேடினேன்‌. இவ்வஞ்சத்தை கடக்கலாகுமா 
என்று நோக்கினேன்‌. இத்தனைக்கும்‌ அப்பாலும்‌ 
இக்கணம்‌ விழுந்த குருதிபோல அத்தனை புதிதாக 


இருக்கிறது என்‌ வஞ்சம்‌. சற்றும்‌ நஞ்சிழக்கவில்லை...” 
கிருபர்‌ “அது உம்மை எங்கோ அழைத்துச்செல்கிறது” 
என்றார்‌. “ஆம்‌, அங்கிருக்கிறது என்‌ வீடுபேறு” என்றான்‌ 
கிருதவர்மன்‌. அவனை நோக்கி புன்னகைத்து “மேலும்‌ 
சிறையாக அது இருக்கலாகாதா என்ன?” என்றார்‌ கிருபர்‌. 


கிருதவர்மன்‌ திகைப்புடன்‌ “அது எங்ஙனம்‌?” என்றான்‌. 
குரல்‌ உரத்து எழ “அறுதியாக வீடுபேறு... அது அன்றி 
அறுதி என ஒன்றில்லை...” என்றான்‌. கிருபர்‌ 
“இருக்கலாம்‌, இன்று எனக்கு இளமையிலிருந்தே 
சொல்லப்பட்ட எதிலும்‌ முழு நம்பிக்கை 
உருவாகவில்லை” என்றார்‌. கிருதவர்மன்‌ “அது 
அவ்வாறே. மாற்று இருக்க வாய்ப்பே இல்லை... 
வெளியேற்றம்‌ மட்டுமே அறுதி. இல்லையென்றால்‌ இங்கு 
சிக்கிக்கொண்டிருப்பதற்கு எப்பொருளும்‌ இல்லை” 
என்றான்‌. கிருபர்‌ ஒன்றும்‌ சொல்லவில்லை. 
“சொல்லுங்கள்‌, வேறெப்படி இருக்க முடியும்‌ அது?” என்று 
கிருதவர்மன்‌ கேட்டான்‌. 


“நான்‌ எதையும்‌ தெளிவுற அறியேன்‌... நான்‌ எதையும்‌ 
சொல்ல விழையவில்லை” என்றார்‌ கிருபர்‌. 
“சொல்லுங்கள்‌ ஆசிரியரே, வேறேது எஞ்சமுடியும்‌? 
சிறையிலிருந்து சிறைக்கு என்றால்‌ இவற்றைப்‌ 
படைத்தவன்‌ அறிவிலியா என்ன? தெய்வங்கள்‌ 
மானுடனை பித்தர்கள்‌ என எண்ணுகின்றனவா?” 
கிருதவர்மனின்‌ குரலில்‌ நடுக்கம்‌ இருந்தது. கிருபர்‌ 
“இப்பேச்சை விடுவோம்‌” என்றார்‌. “இல்லை, இதை 
தெளிவுபடுத்தியாகவேண்டும்‌. நான்‌ 
சிக்கிக்கொண்டிருப்பதிலிருந்து வெளியேறுதல்‌. 
வேறென்ன ஊழ்‌ எனக்கு இருக்கமுடியும்‌? வேறென்ன? 
சொல்லுங்கள்‌?” கிருபர்‌ “இதென்ன பித்தெடுத்த பேச்சு? 
அதை முடிவுசெய்பவன்‌ நானா என்ன?” என்றார்‌. 


“என்‌ முன்‌ அமர்ந்திருப்பவர்‌ நீங்கள்‌ மட்டுமே. ஆகவே 
நீங்களே இக்குமுகம்‌. நீங்களே முன்னோர்‌. நீங்களே 
தேவரும்‌ தெய்வங்களும்‌. நீங்கள்‌ சொல்லவேண்டும்‌. 
சொல்லியாக வேண்டும்‌. வேறென்ன வழி? நான்‌ செல்லும்‌ 
வழி வேறென்ன?” கிருதவர்மனின்‌ கண்கள்‌ 
வெறித்திருந்தன. உடல்‌ முன்னால்‌ வளைந்து நடுக்கம்‌ 
கொண்டிருந்தது. கரியாலான விரல்களை நீட்டி “சொல்‌ 
அந்தணனே, சொல்லியாகவேண்டும்‌. வெளியேறும்‌ வழி 
என ஒன்று அங்கே இல்லை என்றாகுமா? இந்த நீண்ட 
குகைப்பாதையின்‌ மறுஎல்லையில்‌ மலைப்பாறை 
மூடியிருக்குமா?” என்றான்‌. அவன்‌ நெஞ்சில்‌ அறைந்து 
“வெளியேற வழியே இல்லாத ஒன்றை படைக்குமளவுக்கு 


கொடுமையானவையாக தெய்வங்கள்‌ இருக்கக்கூடுமா? 
எங்கும்‌ செல்லாத ஒரு பாதையை அமைக்க 
தெய்வங்களாலும்‌ இயலுமா?” என்றான்‌. 


அவனுடைய பித்து முளைத்த கண்களை நோக்கியபோது 
கிருபரின்‌ உள்ளத்தில்‌ ஓர்‌ எண்ணம்‌ ஒரு நகைப்புபோல்‌ 
எழுந்தது. அவர்‌ கண்கள்‌ வஞ்சம்‌ கொண்டவைபோல்‌ 
இடுங்கி ஒளிகொண்டன. பற்கள்‌ தெரிய புன்னகைத்து 
“ஆம்‌, அவ்வண்ணம்‌ இருக்கக்கூடும்‌” என்றார்‌. “ஏன்‌? 
ஏன்‌? ஏன்‌?” என்று கிருதவர்மன்‌ தொண்டைத்தசைகள்‌ 
இழுபட கூவினான்‌. கிருபரின்‌ புன்னகை மேலும்‌ 
விரிந்தது. “நாம்‌ விழைவதுபோல இப்புடவி இல்லை. 
அதை நாம்‌ அனைவரும்‌ அறிவோம்‌. ஆகவே விரும்பிய 
புடவியை உருவாக்கிக்‌ கொள்கிறோம்‌. இங்கே எதற்கும்‌ 
ஒழுங்கென்றும்‌ விழுப்பொருள்‌ என்றும்‌ ஏதுமில்லை. 
அவை நமது விழைவுக்கற்பனைகள்‌ மட்டுமே.” 


கிருதவர்மன்‌ பதைக்கும்‌ விழிகளால்‌ நோக்கியபடி 
நின்றான்‌. அவன்‌ உடலின்‌ கூன்‌ மேலும்‌ கூனலாகியது. 
கிருபர்‌ சொன்னார்‌ “இதை அறியாத எவரேனும்‌ இங்கே 
வாழ்கிறார்களா என்ன? நன்கறிந்த ஒன்றின்மேல்‌ அள்ளி 
அள்ளி போட்டுக்கொள்ளும்‌ பொய்களல்லவா வேதம்‌ 
முதலான நூல்கள்‌ அனைத்தும்‌?” கிருதவர்மன்‌ “போதும்‌!” 
என்றான்‌. அவன்‌ உடல்‌ கடும்‌ வலிகொண்டதுபோல்‌ 
குன்றியது. கிருபர்‌ மேலும்‌ உளவிசை கொண்டார்‌. 
அவரும்‌ அதே வலியை அடைந்தார்‌. ஆனால்‌ மேலும்‌ 
மேலும்‌ வலி வேண்டும்‌ என்று கேட்டது உள்ளம்‌. “அதோ 
அங்கே குருக்ஷேத்ரத்தில்‌ நிகழ்ந்ததுபோல 
பொருளின்மையின்‌ பேருருவத்தோற்றம்‌ வேறுண்டா 
என்ன? அதை கண்ட பின்னரும்‌ நீ இவற்றுக்கெல்லாம்‌ 
ஒழுங்கையும்‌ நோக்கத்தையும்‌ எதிர்பார்க்கிறாய்‌ என்றால்‌ 
உன்னைப்போல்‌ பேதை வேறுண்டா?” என்றார்‌. 


கிருதவர்மன்‌ “போதும்‌... போதும்‌” என்று உரக்க 
கூவினான்‌. கிருபர்‌ “பொருளின்மையை விரித்து விரித்து 
பல்லாயிரம்‌ மடிப்புகளாக காட்டிக்கொண்டே இருந்தது 
அக்களம்‌. கூச்சமே இல்லாமல்‌ அதில்‌ திளைத்து 
விளையாடிவிட்டு இங்கு வந்தமர்ந்து 
பொருள்தேடுகிறோம்‌” என்றார்‌. அவர்களுக்கு அருகே 
ஈரமான மண்ணில்‌ புதர்க்கிளைகள்‌ காற்றில்‌ உலைந்தும்‌ 
சுழன்றும்‌ கீறியும்‌ வருடியும்‌ வைத்திருந்த வடிவத்தை 
சுட்டிக்காட்டினார்‌. “அதோ அதை ஓர்‌ ஓவியம்‌ என நீ 
எண்ணிக்கொள்வாய்‌ என்றால்‌ இவையனைத்திற்கும்‌ 
பொருளுண்டு என்றும்‌ நம்பலாம்‌... 
வெற்றுப்பொருள்வெளி. இதற்குப்பின்‌ ஒன்றுமே இல்லை. 


இதில்‌ முட்டிமுட்டி அழிவது நம்‌ ஊழ்‌. அதற்கப்பால்‌ 
ஏதுமில்லை.” 


கிருதவர்மன்‌ ஒருகணத்தில்‌ பற்றிக்கொண்டு எழுந்தான்‌. 
கையை நீட்டி “வாயை மூடு!” என்று கூவினான்‌. 
“இழிபிறவியே, வாயை மூடு... மூடு வாயை... இக்கணமே 
உன்‌ சங்கைக்‌ கடித்து குருதி துப்புவேன்‌.” பற்கள்‌ தெரிய 
பசித்த செந்நாய்‌ என இளித்து “நீ நஞ்சு... நீ வெறும்‌ நஞ்சு” 
என்றான்‌. அவனுடைய வெறியைக்‌ கண்டு கிருபர்‌ அகம்‌ 
திடுக்கிட்டாலும்‌ முகத்தில்‌ அதே புன்னகையுடன்‌ 
தலையை உலுக்கிக்கொண்டார்‌. கிருதவர்மன்‌ 
மூச்சிரைத்தான்‌. “நீ அறமிலா அந்தணன்‌... படைக்கலம்‌ 
எடுத்த அந்தணனைப்போல்‌ கீழ்மகன்‌ வேறில்லை.” 
கிருபர்‌ ஏளனத்துடன்‌ தலையை திருப்பிக்கொண்டார்‌. 


கிருதவர்மன்‌ “நீ உன்‌ கீழ்மையிலேயே 
திளைத்துக்கொண்டிருப்பாய்‌. அங்கு மட்டுமே உனக்கு 
இன்பமிருக்கிறது. வேளாப்பார்ப்பான்‌ ஊருக்கு வெளியே 
வாழவேண்டியவன்‌ என்று மூதாதையர்‌ சொன்னது வீண்‌ 
அல்ல. வேள்வியே பார்ப்பனனின்‌ உள்ளூறிய தீங்கை 
நிகர்செய்கிறது. அவியிட்டு அவியிட்டு அவன்‌ தன்னை 
புவிக்குரியவனாக ஆக்கிக்கொள்கிறான்‌. நீ அத்தனை 
நச்சையும்‌ தேக்கி மணியாக்கி சூடிக்கொண்ட நாகம்‌... உன்‌ 
கீழ்மைக்குரிய உலகை நீ கற்பனை செய்துகொள்கிறாய்‌. 
இருளை வணங்குகிறாய்‌... உனக்கு இருளையே ஒரு 
தாலத்தில்‌ வைத்து அளிக்கும்‌ தெய்வங்கள்‌. செல்க!” 
என்றான்‌. அவன்‌ சொல்திணறி கைகளை விரித்து “இனி 
நம்மிடையே சொல்‌ இல்லை. இவ்வளவுதான்‌...” 
என்றபின்‌ திரும்பி நடந்து சென்றான்‌. 


அவரிடமிருந்து தப்பி ஓடுபவன்போல அவன்‌ விரைந்து 
செல்வதை அவர்‌ வெறுமனே நோக்கிக்கொண்டிருந்தார்‌. 
அவன்‌ உடலில்‌ உரசிய முட்செடிகள்‌ உலைந்தன. 
அவனை விழுங்கியபின்‌ காடு உதடுகளை 
மூடிக்கொண்டது. அவன்‌ செல்லும்‌ வழியின்‌ 
பறவையோசை கேட்டது. பின்‌ அவனை அறியாததுபோல்‌ 
ஈரப்பசும்வெளியாக இருள்கொண்டு நின்றது காடு. 
அவன்‌ அகவிழியிலிருந்தும்‌ அகல்வது வரை அவர்‌ உடல்‌ 
இறுகியிருந்தது. பின்னர்‌ மெல்ல தளர்ந்து சாய்ந்து 
அமர்ந்துகொண்டார்‌. உடலில்‌ இருந்து அத்தனை 
ஆற்றலும்‌ ஒழுகி அகல்வதுபோலத்‌ தோன்றியது. இனிய 
துயில்‌ வந்து தசைகளை உருகிப்‌ படியச்செய்தது. 
நினைவுகள்‌ மயங்க அவர்‌ எங்கெங்கோ 
சென்றுகொண்டிருந்தார்‌. 

தான்யகடகத்தின்‌ அறச்சாலைக்கு இளநாகனும்‌ கீகடரும்‌ 
விஸ்வகரும்‌ அஸ்வரும்‌ இரவில்‌ வந்துசேர்ந்தனர்‌. 
பகல்முழுக்க நகரத்தில்‌ அலைந்து மக்கள்‌ 
கூடுமிடங்களில்‌ பாடிப்பெற்ற நாணயங்களுக்கு 
உடனடியாகக்‌ குடித்து உண்டு ர்வ ஒரு 
நெல்கொட்டகையில்‌ படுத்துத்‌ துயின்று 
மாலைகவிந்தபின்‌ விழித்துக்கொண்டு அந்தி 
கனக்கும்வரை மீண்டும்‌ அங்காடியில்‌ சுற்றியலைந்து 
களைத்தபின்‌ அங்காடியிலேயே ஒரு வணிகரிடம்‌ கேட்டு 
அறச்சாலையை அறிந்து அங்கே வந்து சேர்ந்தனர்‌. 


அவர்கள்‌ வரும்போது நள்ளிரவாகி நகர்‌ 
அடங்கியிருந்தபோதிலும்‌ அறச்சாலையின்‌ 
பொறுப்பாளர்களாக இருந்த நல்லமரும்‌ அவர்‌ துணைவி 
சிக்கம்மையும்‌ அவர்களின்‌ முதற்குரல்‌ கேட்டபோதே 
எழுந்து “வருக விருந்தினரே” என எதிர்க்குரல்‌ 
கொடுத்தனர்‌. கையில்‌ அகல்விளக்குடன்‌ வந்த நல்லமர்‌ 
“ஏழூர்‌ வணிகர்குழுவின்‌ அறச்சாலை தங்கள்‌ 
வருகையால்‌ மகிழ்கிறது உத்தமர்களே” என்று முகமன்‌ 
சொன்னார்‌. சிக்கம்மை உள்ளே சென்று அடுப்பைப்‌ 
பற்றவைத்த எரிமணம்‌ எழுந்தது. “எளியவன்‌ பெயர்‌ 
நல்லமன்‌. என்‌ கிருஷ்ணையால்‌ பேணப்படும்‌ வணிகர்‌ 
குலத்தவன்‌” என்றார்‌. 


கீகடர்‌ “நாங்கள்‌ இரவுணவில்லாமல்‌ துயில்வதை 
பொருட்படுத்தாதவர்கள்‌ நல்லமரே. தாங்களும்‌ 
துணைவியும்‌ எங்களுக்காக 
துயில்களையவேண்டியதில்லை. நாங்கள்‌ தேடுவது 
யாழை பாதுகாப்பாக வைத்து தலைசாய்க்கும்‌ இடத்தை 
மட்டுமே” என்றார்‌. “இரவுணவில்லாமல்‌ ஒருவர்‌ 
இவ்வறச்சாலையில்‌ துயின்றால்‌ நாங்கள்‌ எங்கள்‌ 
தெய்வங்களுக்கு எப்பம பொறுப்புசொல்வோம்‌ 
சூதர்களே? சற்று அமருங்கள்‌. அரைநாழிகைக்குள்‌ 
இனிய உணவு ஒருக்கமாகியிருக்கும்‌” என்றார்‌ நல்லமர்‌. 
அவர்கள்‌ குளிர்ந்த கல்திண்ணையில்‌ கால்களை நீட்டி 
அமர்ந்துகொண்டார்கள்‌. 


[ஙagelதன்‌ குறட்டையோசையை தானே கேட்டு கிருபர்‌ 
விழித்துக்கொண்டார்‌. ஒளி சற்று திசை மாறியிருந்தது. 
காற்றின்‌ திசையும்‌ தண்மையும்‌ மாறுபட்டிருந்தன. 
ஆகவே நீர்மணம்‌ மாறுபட்டது. கறைகொண்ட 
செடிகளின்‌ மணம்‌. அவற்றில்‌ வெயில்‌ பட்டதன்‌ வீச்சம்‌. 
அவர்‌ வாயைத்‌ துடைத்தபடி எழுந்து அமர்ந்தார்‌. 
கைகளை நீட்டி சோம்பல்‌ முறித்தார்‌. உள்ளம்‌ புத்துணர்வு 
கொண்டிருந்தது. மிகக்‌ குறைவான பொழுதே 
துயின்றிருக்கவேண்டும்‌. ஆனால்‌ மீண்டும்‌ 
பிறந்தெழுந்ததுபோலத்‌ தோன்றியது. எழுந்து 
கொண்டபோது இயல்பாக காடெங்கும்‌ ஈரமண்ணில்‌ 
முட்புதர்கள்‌ வரைந்திருந்த வடிவங்களை நோக்கி அவர்‌ 
விழிகள்‌ சென்றன. அவற்றை நோக்கத்‌ தொடங்கிய 
பின்னரே முந்தைய உரையாடலின்‌ எச்சத்தை உள்ளம்‌ 
தொட்டெடுத்தது. 


வெவ்வேறு வடிவங்கள்‌. அரைவட்டங்களும்‌ 
முழுவட்டங்களும்‌ ஒன்றையொன்று வெட்டிக்குழம்பின. 
அவற்றுக்குமேல்‌ கீறல்கள்‌. வெள்ளி நூல்‌ என ஒரு 
நத்தை ஊர்ந்துசென்ற தடம்‌. பறவைக்காலடிகள்‌. ஒரு 
கீரியின்‌ கால்தடம்‌. அவை இணைந்து உருவாக்கிய 
ஓவியம்‌ ஓர்‌ ஒத்திசைவை கொண்டிருந்தது. 
பொருளறியாத ஒத்திசைவைப்போல்‌ அச்சமூட்டும்‌ 
பிறிதொன்றில்லை. அவர்‌ திரும்பி நோக்காமல்‌ 
விரைந்தார்‌. அந்தக்‌ காட்டில்‌ தனியாக நடக்க இயலாது 
என்று தோன்றியது. அறியாத வடிவங்களை வரைந்து 
வரைந்து அழித்தபடி சூழ்ந்திருக்கும்‌ அந்தக்‌ காட்டை 
எப்படி நம்ப முடியும்‌? எவ்வண்ணம்‌ அதை உண்பது? 
எவ்வாறு அதில்‌ துயில்வது? 


கிருபர்‌ நடக்க நடக்க விரைவுகொண்டபடியே சென்றார்‌. 
அவருக்குப்‌ பின்னால்‌ காடு உருவங்களென மாறி, 
கைகளும்‌ கால்களும்‌ பற்களும்‌ உகிர்களும்‌ எழுந்து, 
விழிகளும்‌ மூக்கும்‌ கொண்டு தொடர்ந்து வருவதுபோலத்‌ 
தோன்றியது. அப்பால்‌ கிருதவர்மன்‌ அமர்ந்திருப்பதைக்‌ 
கண்டதும்‌ அவர்‌ நின்றார்‌. நடைதளர மெல்ல அவனை 
அணுகினார்‌. அவரை அவன்‌ மங்கிய கூழாங்கற்களைப்‌ 
போன்ற விழிகளால்‌ நோக்கினான்‌. அவர்‌ அருகே சென்று 
பேசாமல்‌ நின்றார்‌. அவன்‌ நெடுநேரம்‌ 
அழுதிருக்கவேண்டும்‌ என்று தோன்றியது. 


அவரை நோக்கியபின்‌ அவன்‌ விழிதாழ்த்தி நிலத்தை 
நோக்கினான்‌. காட்டின்‌ ஓசை சூழ்ந்திருந்தது. நீண்ட 
நேரத்திற்குப்‌ பின்‌ “நான்‌ தற்கொலைக்கு முயன்றேன்‌” 
என்று அவன்‌ சொன்னான்‌. அவர்‌ ஒன்றும்‌ 


சொல்லவில்லை. “வாழ்க்கையின்‌ சிறப்பில்‌ 
இருப்பவர்களே தற்கொலை செய்துகொள்ள முடியும்‌ என 
உணர்ந்தேன்‌. தன்னை தானே ஒரு பொருட்டாக 
எண்ணுபவர்களுக்குரியது அவ்வழி. நிலையிழிந்து 
அடிநிலத்தை அடைந்தவர்களால்‌ அது எவ்வகையிலும்‌ 
இயலாது.” கிருபர்‌ அவன்‌ அருகே பெருமூச்சுடன்‌ 
அமர்ந்தார்‌. மடியில்‌ கைகளைக்‌ கோத்தபின்‌ அவனை 
நோக்கினார்‌. 


“அங்கே வந்து நோக்கினேன்‌. 
துயின்றுகொண்டிருந்தீர்கள்‌. என்‌ கையில்‌ அம்பு 
இருந்தது. உங்கள்‌ சங்கை அறுப்பதற்காகவே வந்தேன்‌. 
அதுவும்‌ என்னால்‌ இயலாதென்று கண்டேன்‌” என்று 
கிருதவர்மன்‌ சொன்னான்‌. “ஏனென்றால்‌ நீங்கள்‌ 
சொன்னதே மெய்‌. இங்கே மெய்ப்பொருளென 
ஏதுமில்லை. இப்புடவிக்கு அப்பால்‌ ஏதுமில்லை. 
எடைகொண்டது எடையற்றதை உடைக்கும்‌ என்பதைப்‌ 
போன்ற பருநெறிகளுக்கு அப்பால்‌ இப்புடவி 
சென்றடைவதென ஏதுமில்லை.” கிருபர்‌ ஏதோ சொல்ல 
முயன்றார்‌. ஆனால்‌ தொண்டை அடைத்திருந்தது. 


“ஆகவே நாம்‌ எதிர்பார்ப்பதற்கு ஏதுமில்லை” என்று 
கிருதவர்மன்‌ சொன்னான்‌. “அந்த எண்ணம்‌ ஆழத்திற்குச்‌ 
சென்றடைந்ததும்‌ உருவான விடுதலையை கண்டு 
வியந்தேன்‌. மிகப்‌ பெரிய எடை ஒன்று என்‌ மேலிருந்து 
அகன்றதுபோல. நான்‌ செய்யவேண்டியவை என 
ஏதுமில்லை. இங்கே எனக்கு கடனில்லை. இங்கிருந்து 
கொண்டுசெல்வன என்றும்‌ ஏதுமில்லை. ஒரு கணத்தில்‌ 
என்னைக்‌ கட்டிய அனைத்திலுமிருந்து 
விடுதலைகொண்டுவிட்டேன்‌...” 


கிருபர்‌ “அதுவும்‌ ஒரு கற்பனைதான்‌” என்றார்‌. ஆனால்‌ 
கிருதவர்மன்‌ மிகையூக்கத்துடன்‌ கைகளை விரித்து 
“நான்‌ எதையுமே செய்தாகவேண்டும்‌ என்பது இல்லை. 
நான்‌ செய்வதெல்லாமே நான்‌ செய்யக்கூடியவையும்‌ 
செய்யவேண்டியவையும்தான்‌. நான்‌ செய்வன எதற்குமே 
நான்‌ பொறுப்பேற்க வேண்டியதில்லை. 
விலங்குகளைப்போல. விலங்குகளுக்கு இருக்கும்‌ 
விடுதலை ஏன்‌ மானுடருக்கு இல்லை? நமது சிறைகள்‌ 
அனைத்துமே நாம்‌ கற்பனைசெய்துகொண்டு 
உருவாக்கியவை. எந்த விலங்கும்‌ அது உருவாக்கிய 
மெய்ப்பொருளுலகில்‌ வாழவில்லை. பிறப்பும்‌ இறப்பும்‌ 
தானறிந்த பொருள்‌ கொண்டதாக அமையவேண்டும்‌ என 
நினைக்கவில்லை. அவ்வாறு அது அறிந்துகொள்ளும்‌ 
பொருள்‌ என ஏதுமில்லை” என்றான்‌. 


“மானுடர்‌ மட்டுமே புடவிக்கு பொருள்‌ 
கண்டடைகிறார்கள்‌. அதன்‌ ஒரு பகுதியென தனக்குரிய 
மெய்ப்பொருளை உருவாக்கிக்‌ கொள்கிறார்கள்‌. 
தனக்குரிய மெய்ப்பொருளைக்‌ கேட்டால்‌ புடவியை 
நோக்கி திரும்புகிறார்கள்‌. புடவிப்பொருள்‌ கோரினால்‌ 
தன்‌ வாழ்க்கையைக்கொண்டு வகுத்துரைக்க 
முற்படுகிறார்கள்‌. சொல்லச்சொல்ல குழம்புவதும்‌, வகுக்க 
வகுக்க மீறிச்செல்வதும்‌, ஏற்கும்தோறும்‌ நம்பிக்கை 
குறைவதுமான இந்த மெய்ப்பொருளைப்போல 
மானுடனை சிறைப்படுத்தும்‌ பிறிதொன்றில்லை. 
கிருபரே, நான்‌ உணர்கிறேன்‌, ஐயமில்லாது அறிகிறேன்‌. 
மெய்யென ஏதுமில்லை. சாரமென்றும்‌ முழுமையென்றும்‌ 
அப்பாலென்றும்‌ ஏதுமில்லை. வெறுமனே இருத்தலன்றி 
ஏதுமில்லை.” 


“உங்கள்‌ சொற்களினூடாக அதைச்‌ சென்று 
கண்டடைந்தேன்‌. நீங்கள்‌ சொன்னதுமே அதை 
உணர்ந்துவிட்டேன்‌. ஆகவேதான்‌ சினம்கொண்டேன்‌. 
அச்சினம்‌ அடங்கியதும்‌ அனைத்தும்‌ துலங்கி நின்றன. 
காலூன்றிய மண்‌ என திட்டவட்டமாக தெளிவுபட்டன. 
நான்‌ வெளியேறும்‌ வழி என ஒன்றை 
கற்பனைசெய்துகொண்டேன்‌. ஏன்‌ என்றால்‌ 
நானிருப்பது சுற்றும்‌ மூடிய இருண்ட குகைப்பாதை என 
எண்ணிக்கொண்டிருந்தேன்‌. நான்‌ நின்றிருப்பது 
எண்புறமும்‌ திறந்த வெளியில்‌... அதை உணர்ந்ததுமே 
விடுதலைகொண்டேன்‌.” 


கிருபர்‌ கிருதவர்மனை நோக்கிக்கொண்டிருந்தார்‌. “ஆம்‌, 
இனி துயரமே இல்லை” என்று அவன்‌ சொன்னான்‌. 
“ஆனால்‌ உன்‌ குரலில்‌ துயரின்மை இல்லை” என்று 
கிருபர்‌ சொன்னார்‌. “உன்‌ உள்ளம்‌ 
மலர்ந்திருக்கவுமில்லை. நான்‌ உன்னைக்‌ காணும்போது 
அழுதுகொண்டிருந்தாய்‌.” கிருதவர்மன்‌ “நான்‌ 
அழவில்லை” என்றான்‌. “அக்கண்டடைதல்‌ என்னை 
வெறுமை நோக்கி கொண்டுசென்றது. அதை என்னால்‌ 
சற்றுநேரம்‌ தாளமுடியவில்லை.” கிருபர்‌ “ஏன்‌ 
வெறுமைக்குக்‌ கொண்டுசெல்கிறது அது?” என்றார்‌. 
“ஏனென்றால்‌ நான்‌ இதுவரை நம்பி வந்த வாழ்க்கையை 
அது மறுக்கிறது. மீண்டுமொன்றை கண்டடையச்‌ 
சொல்கிறது” என்றான்‌ கிருதவர்மன்‌. “ஆனால்‌ 
உங்களிடம்‌ பேசியபோது அதை நான்‌ 
கண்டுகொண்டேன்‌.” 


கிருபர்‌ “அதை சொல்லிச்‌ சொல்லி 
உருவாக்கிக்கொண்டாய்‌” என்றார்‌. “ஆம்‌, அதிலென்ன 


பிழை?” என்றான்‌ கிருதவர்மன்‌. “மெய்ப்பொருளென 
எதையேனும்‌ பற்றிக்கொண்டவர்களும்‌ இப்படித்தான்‌ 
வெறுமையை அடைந்தபின்‌ அதை சொல்லிச்சொல்லி 
நிறுவிக்கொள்கிறார்கள்‌. மெய்ப்பொருள்‌ பற்றித்தான்‌ 
இப்புவியில்‌ மிகுதியான சொற்கள்‌ எழுப்பப்பட்டுள்ளன.” 
கிருதவர்மன்‌ திகைத்து சொல்லிழந்தான்‌. “நீ 
கண்டடைந்தது இன்னொரு மெய்ப்பொருள்‌. அதை நீயும்‌ 
சொல்லிக்கொண்டே இருக்கலாம்‌” என்றார்‌ கிருபர்‌. 
கிருதவர்மன்‌ பெருமூச்சுவிட்டான்‌. கிருபர்‌ “வருக, 
இங்கிருப்பதில்‌ பொருளே இல்லை!” என்றார்‌. 


அவர்கள்‌ மீண்டும்‌ நடந்தனர்‌. நெடுநேரம்‌ கிருதவர்மன்‌ 
ஒன்றும்‌ சொல்லவில்லை. காலோய்ந்து நின்றபோது 
“எங்கே செல்கிறோம்‌?” என்று அவன்‌ கேட்டான்‌. “எதாவது 
நிகழுமென எண்ணுவோம்‌” என்று கிருபர்‌ சொன்னார்‌. 
“விந்தைகளை நம்பவேண்டும்‌. தெய்வங்களை மீண்டும்‌ 
நம்பவேண்டும்‌” என்றான்‌ கிருதவர்மன்‌. “ஊழை 
நம்புவோம்‌, நமக்கு வேறுவழியில்லை” என்று கிருபர்‌ 
சொன்னார்‌. கிருதவர்மன்‌ “அங்கே குருக்ஷேத்ரக்‌ களத்தில்‌ 
நாய்நரிகள்‌ புகுந்துவிட்டிருக்கும்‌” என்றான்‌. கிருபர்‌ 
அச்சொற்களால்‌ திடுக்கிட்டார்‌. அத்தனை பேச்சுக்கு 
அடியிலும்‌ அதைத்தான்‌ அவர்கள்‌ 
எண்ணிக்கொண்டிருந்தார்கள்‌ என உணர்ந்தார்‌. 


“அவர்கள்‌ தரப்பிலும்‌ ஓரிருவரே எஞ்சியிருக்க வாய்ப்பு” 
என்றான்‌ கிருதவர்மன்‌. “ஆகவே எரியூட்டக்கூட அவர்கள்‌ 
தரப்பில்‌ எவருமிருக்க மாட்டார்கள்‌. உடல்களை 
அவ்வண்ணம்‌ அங்கேயே விட்டுவிட்டுச்‌ செல்வதே 
அவர்களால்‌ செய்யக்கூடுவது.” கிருபர்‌ “சகுனியையும்‌ 
சல்யரையுமாவது நாம்‌ எரியூட்டவேண்டும்‌. அவர்களை 
நாய்நரிகளுக்கு விட்டுவிடலாகாது” என்றார்‌. “இனிமேலா? 
இப்போது ஒரு நாள்‌ கடந்துவிட்டிருக்கிறது” என்று 
கிருதவர்மன்‌ சொன்னான்‌. “அங்கே கரிய சேறு 
மூடியிருக்கிறது. உடல்களிலிருந்து அழுகல்வாடை 
எழுவதுவரை விலங்குகள்‌ வரப்போவதில்லை” என்றார்‌ 
கிருபர்‌. 


“இல்லை. நேற்றிரவு தொடர்ச்சியாக மழை பொழிந்தது... 
இடைவெளியே இல்லாத மழை... அங்கே குருக்ஷேத்ரத்தில்‌ 
மேலும்‌ பலமடங்கு விசையுடன்‌ மழை 
அறைந்திருக்கவேண்டும்‌” என்று கிருதவர்மன்‌ 
சொன்னான்‌. “நேற்றா? நேற்று மழையா?” என்றபின்‌ 
கிருபர்‌ “இருக்கலாம்‌... நான்‌ நீருக்குள்ளேயே இருந்தேன்‌. 

கவே மழையை உணரவில்லை” என்றார்‌. கிருதவர்மன்‌ 
அவர்‌ சொல்வதை உணராமல்‌ “நேற்று ஆடிப்‌ 


பதினெட்டு... பெருமழை பொழிந்து அனைத்தையும்‌ 
கழுவியாகவேண்டும்‌. ஆறுகளில்‌ புதிய நீர்ப்பெருக்கு 
எழுந்திருக்கும்‌...” என்றான்‌. கிருபர்‌ அவன்‌ சொன்னதை 
செவிகொள்ளவில்லை. கிருதவர்மன்‌ “அங்கே உடல்கள்‌ 
அவ்வண்ணமே கிடக்கும்‌. பெருமழை பொழிந்தாலும்‌ 
குருதிமணமும்‌ கெடுமணமும்‌ எழுவதில்லை” என்றான்‌. 
“நாம்‌ சென்று அவர்களை முறைப்படி 
சிதையேற்றவேண்டும்‌...” 


கிருபர்‌ “அதனால்‌ பொருளிருக்குமென தோன்றவில்லை” 
என்றார்‌. கிருதவர்மன்‌ “நாம்‌ அதை எண்ணியபின்‌ 
அவ்வண்ணமே விட்டுவிட இயலாது. நாம்‌ மீண்டும்‌ 
குருக்ஷேத்ரத்திற்கு சென்றேயாகவேண்டும்‌” என்றான்‌. 
கிருபர்‌ “நம்மால்‌ அதை விட்டுவிட்டுச்‌ 
செல்லமுடியவில்லையா என்ன?” என்றார்‌. கிருதவர்மன்‌ 
திடுக்கிட்டு திரும்பி நோக்கினான்‌. “நாம்‌ உள்ளத்தால்‌ 
விட்டுவிட்டு வரவில்லை. ஆகவே மீண்டும்‌ அங்கே செல்ல 
விழைகிறோம்‌” என்றார்‌ கிருபர்‌ மீண்டும்‌. கிருதவர்மன்‌ 
“அவ்வாறல்ல...” என்றான்‌. “நாம்‌ அந்த களத்திலிருந்து 
விலகமாட்டோம்‌. அதைச்‌ சூழ்ந்தே அலைவோம்‌. 
அதிலேயே இறந்துவிழவும்கூடும்‌.” 


கிருதவர்மன்‌ சீற்றத்துடன்‌ “எவ்வாறாயினும்‌ 
அக்களத்தில்‌ என்ன ஆயிற்று என்று அறியாமல்‌ 
என்னால்‌ இனி ஓர்‌ அடிகூட முன்னால்‌ வைக்கமுடியாது. 
அங்கே சல்யரையும்‌ சகுனியையும்‌ விட்டுவிட்டுச்‌ 
சென்றால்‌ என்னை நான்‌ வெறுப்பேன்‌” என்றான்‌. 
“அங்கே திரும்பக்கூடாது என நான்‌ சொல்லவில்லை. 
ஏன்‌ திரும்புகிறோம்‌ என எண்ணிக்கொண்டேன்‌” 
என்றார்‌. “எண்ணி எண்ணி பொருள்தேடுவதன்‌ கீழ்மை 
பற்றித்தான்‌ பேசிக்கொண்டோம்‌” என்றான்‌ கிருதவர்மன்‌. 
“எவரேனும்‌ எண்ணித்துணிந்து எண்ணுவதை விட்டுவிட 
முடியுமா என்ன?” என்றார்‌ கிருபர்‌. 


கிருதவர்மன்‌ ஒன்றும்‌ சொல்லாமல்‌ திரும்பி நடக்க அவர்‌ 
அவனைத்‌ தொடர்ந்து சென்றார்‌. “நாம்‌ திரும்பி 
நடப்பதும்‌ எந்த வகையான வேறுபாட்டையும்‌ 
உருவாக்கவில்லை. எட்டு திசையில்‌ எங்கு சென்றாலும்‌ 
ஒன்றுதான்‌” என்றார்‌ கிருபர்‌. கிருதவர்மன்‌ திரும்பி 
நோக்கவில்லை. “அங்கே நம்மைக்‌ காத்து போருக்கு 
முந்தைய குருக்ஷேத்ரம்‌ வெளித்திருந்தாலும்‌ 
வியப்படைய மாட்டேன்‌. இங்கே அனைத்தும்‌ 
இயலக்கூடியதே” என்று கிருபர்‌ சொன்னார்‌. கிருதவர்மன்‌ 
“வேண்டாம்‌... சொற்கள்‌ என்னை சவிப்புறச்‌ 
செய்கின்றன” என்றான்‌. “அமைதி மேலும்‌ சலிப்புற 


வைக்கும்‌... சொற்களன்றி இங்கே நமக்கு வேறு துணை 
இல்லை” என்றார்‌ கிருபர்‌. “இன்றுபோல நான்‌ 
எப்போதுமே பேச விழைந்ததில்லை.” 


“வேண்டாம்‌... நான்‌ கேட்க விழையவில்லை” என்று 
கிருதவர்மன்‌ கூவினான்‌. “கேட்க விழையவில்லை எனில்‌ 
நீ விலகிச்செல்‌. நான்‌ பேசியே ஆகவேண்டும்‌” என்றார்‌ 
கிருபர்‌. “நீ என்னை வசைபாடியபோது நான்‌ உள்ளூர 
மகிழ்ந்தேன்‌. அதைப்பற்றித்தான்‌ 
எண்ணிக்கொள்கிறேன்‌. என்னை எவரேனும்‌ 
சிறுமைசெய்யவேண்டும்‌ என்றும்‌ என்‌ தலையை மிதித்து 
பாதாளம்‌ நோக்கி தள்ளவேண்டும்‌ என்றும்‌ 
விழைகிறேன்‌. இந்த உலகு முழுக்க பழிக்கும்‌ ஒருவனாக 
நின்றிருக்கவேண்டும்‌ என்றும்‌ மூதாதையரும்‌ 
தெய்வங்களும்‌ என்னை எண்ணி கூசி விதிர்ப்பு 
கொள்ளவேண்டும்‌ என்றும்‌ விரும்புகிறேன்‌.” 


“ஏன்‌?” என்று அறியாமலேயே கிருதவர்மன்‌ கேட்டான்‌. 
கிருபர்‌ “ஆ! நீயும்‌ அவ்வண்ணமே விழைகிறாய்‌” என்று 
கூவினார்‌. “நீயும்‌ அவ்வண்ணமே என நான்‌ அறிவேன்‌. 
இல்லையேல்‌ உன்னிடம்‌ பேசும்போது எனக்கு கூச்சம்‌ 
எழுந்திருக்கும்‌. நீ என்னைப்போல ஒருவன்‌...” அவர்‌ 
பேசிக்கொண்டே தொடர்ந்து வந்தார்‌. “நான்‌ 
எண்ணிக்கொள்கிறேன்‌. முன்பொருமுறை 
படைநிலையில்‌ ஒரு திருட்டைச்‌ செய்தபோது ஒருவனை 
பிடித்தனர்‌. அவனுடைய பத்து விரல்களையும்‌ 
வெட்டினர்‌. அவன்‌ பதினெட்டு நாட்களுக்குப்‌ பின்‌ 
தற்கொலை செய்துகொண்டான்‌. வாளை நட்டு 
அதன்மேல்‌ விழுந்தான்‌. ஆனால்‌ அதற்குமுன்‌ அவன்‌ ஓர்‌ 
ஆலயத்திற்குள்‌ நுழைந்து கருவறைக்கு முன்‌ 
மலம்கழித்து வைத்திருந்தான்‌.” 


“வேண்டாம்‌!” என்று கிருதவர்மன்‌ சொன்னான்‌. 
“பேசாமல்‌ வாருங்கள்‌... இல்லையேல்‌...” கிருபர்‌ சிரித்து “நீ 
என்னை கொல்வாய்‌, இல்லையா? கொல்‌. என்னைக்‌ 
கொல்ல எவரேனும்‌ எழுவதைப்போல இப்போது 
இனியதாக எதையும்‌ நான்‌ உணரவில்லை. என்னை நீ 
வெறுத்தால்‌ மகிழ்ச்சியில்‌ திளைப்பேன்‌” என்றார்‌. அவர்‌ 
பற்களைக்‌ காட்டி நகைத்து “ஏனென்று எனக்குத்‌ 
தெரியவில்லை. இது எந்த வகையான உளச்சிக்கல்‌ என 
தெய்வங்களே அறியும்‌. ஆனால்‌ இந்த உலகனைத்தும்‌ 
என்னை எண்ணி அருவருத்து மெய்ப்பு கொள்ளும்படி 
எதையாவது செய்ய விழைகிறேன்‌...” என்றார்‌. 


அவர்‌ கைகளை விரித்து “ஒன்றை 


எண்ணியிருக்கிறாயா? எதன்பொருட்டேனும்‌ நீ 
தண்டிக்கப்பட்டிருக்கிறாயா? தண்டிக்கப்படுபவன்‌ 
தன்னை உலகமே திரண்டு தண்டிப்பதாகவே 
எண்ணுவான்‌. அவனுடைய சினம்‌ உலகை முழுக்க 
எதிர்நிலையில்‌ நிறுத்தி வெறுக்கவே தூண்டும்‌” என்றார்‌. 
அவரிடமிருந்து தப்புவதற்காக கிருதவர்மன்‌ வேகமாக 
முன்னால்‌ சென்றான்‌. அவர்‌ அவனை விரைந்து 
தொடர்ந்தபடி “ஆனால்‌ உலகை ஒருவன்‌ எப்படி 
பழிவாங்க முடியும்‌? உலகு அத்தனை பெரியது. அவன்‌ 
இருப்பும்‌ இன்மையும்‌ அதற்கு ஒரு பொருட்டே அல்ல. 
அவன்‌ என்னதான்‌ செய்யமுடியும்‌?” என்றார்‌. 


“அவன்‌ ஒன்று செய்யலாம்‌. அவன்‌ தன்னைத்தானே 
சிறுமைசெய்துகொள்ளலாம்‌. அவன்‌ சிறுமையின்‌ 
அடியாழத்திற்குச்‌ செல்லலாம்‌. கீழ்மையை அள்ளி 
அள்ளி சூடிக்கொள்ளலாம்‌. ஒரு மானுடனுக்கு இருக்கும்‌ 
உச்சகட்ட உரிமை என்பது அவன்மீதுதானே? அவன்‌ 
எப்படி வேண்டுமென்றாலும்‌ ஆகலாம்‌. அதனூடாக 
அவன்‌ இவ்வுலகையே சிறுமைசெய்யலாம்‌... உலகம்‌ 
அதை அறியாமல்‌ போகக்கூடும்‌. அதனாலென்ன? 
அவனுக்கு அது தெரிந்துவிடுகிறதே? அவன்‌ 
அச்சிறுமையினூடாக வென்றுவிடுகிறானே? 
ஒருகணமாவது நின்று தருக்கிக்கொள்கிறானே? அதுவே 
அவன்‌ வெற்றி அல்லவா?” அவர்‌ நிலைக்காத 
சொற்களால்‌ பேசிக்கொண்டே அவனைத்‌ தொடர்ந்து 
சென்றார்‌. 

[[age]கிருபரின்‌ சொல்மழை கிருதவர்மனை முதலில்‌ 
நிலையழியச்‌ செய்தது. அதை அவனால்‌ புறக்கணிக்க 
முடியவில்லை. அந்தக்‌ காட்டில்‌ ஒலித்த ஒரே மானுடக்‌ 
குரல்‌. அதிலிருந்து அவனால்‌ சித்தம்‌ விலக்க 
முடியவில்லை. வேண்டுமென்றே முன்னால்‌ விரைந்தால்‌ 
அக்குரல்‌ சற்று தெளிவின்மைகொண்டதுமே அவன்‌ 
கால்கள்‌ விரைவழிந்தன. அதன்‌ ஒவ்வொரு சொல்லும்‌ 
கூரிய முனைகளுடன்‌ அவனை தைத்தது. அவர்‌ 
ஒருவகை சித்தமயக்கில்‌ சொல்‌ பெருக்குகிறார்‌ என 
தெரிந்தது. சித்தம்‌ மயங்கும்போது சொற்கள்‌ 
பொருளிழக்க வேண்டும்‌. ஆனால்‌ அவை மேலும்‌ மேலும்‌ 
பொருட்செறிவுகொண்டன. ஒருவேளை அவன்‌ சித்தமும்‌ 
பிறழ்ந்திருப்பதனால்‌ அவ்வாறு அச்சொற்கள்‌ 
பொருள்கொள்கின்றனவா? 


அவர்‌ ஒன்றையே மீண்டும்‌ மீண்டும்‌ 
சொல்லிக்கொண்டிருப்பதுபோலத்‌ தோன்றியது. 
மூச்சிரைக்க அவர்‌ சொல்குவித்தார்‌. உளம்கூர்ந்தபோது 
அச்சொற்களினூடாக அவர்‌ எங்கோ 
சொல்லிக்கொண்டிருப்பது தெரிந்தது. ஒரு 
சொற்றொடரில்‌ எஞ்சும்‌ பொருளைக்கொண்டு அடுத்த 
சொற்றொடரை அமைத்தார்‌. அச்சொற்றொடரிலிருந்து 
அடுத்த சொற்றொடர்‌. சொற்றொடர்கள்‌ தொடர்ச்சியாக 
சென்று சுழியாயின. சுழிமையத்தில்‌ சொல்லிச்‌ சொல்லித்‌ 
தீராத ஒன்று குடிகொண்டது. அவன்‌ அச்சொற்களை 
எண்ணி சலித்தான்‌. அச்சொற்களை விலக்கி 
அம்மையத்தை அடைய எண்ணினான்‌. ஆனால்‌ 
அச்சொற்கள்‌ நின்றுவிட்டால்‌ அம்மையமும்‌ இல்லை என 
அறிந்திருந்தான்‌. 

பின்னர்‌ ஏதோ ஒரு புள்ளியில்‌ கிருபர்‌ சொல்நின்று 
அமைதியடைந்தார்‌. அதுவரை 
பேசிக்கொண்டிருந்ததையே அறியாதவர்போல 
தலைகுனிந்து நடந்துவந்தார்‌. அவர்‌ பேச்சை நிறுத்தி 
நெடுநேரமான பின்னரே அவன்‌ அவர்‌ பேசவில்லை 
என்பதை உணர்ந்தான்‌. அதுவரை அவருடைய 
சொற்கள்‌ அவனுள்‌ ஓலித்துக்கொண்டிருந்தன. 
அவ்வாறென்றால்‌ அச்சொற்களை நானும்‌ 
பேசிக்கொண்டு இருந்திருக்கிறேன்‌. அவை நானும்‌ 
அவரும்‌ சேர்ந்து பேசிய சொற்கள்‌. அவர்‌ ஒலியானார்‌, 


நான்‌ ஒலிக்கவில்லை. இல்லை, அவர்‌ பேசவே 
இல்லையா? நான்‌ மட்டும்தான்‌ பேசிக்கொண்டிருந்தேனா? 
அல்லது உண்மையாக இருவருமே 
பேசிக்கொள்ளவில்லையா? அச்சொற்கள்‌ வேறெங்கோ 
எவ்வண்ணமோ நிகழ்ந்தனவா? 


பின்னர்‌ நெடுநேரம்‌ அமைதியில்‌ சென்றனர்‌. அதுவரை 
பேசிய சொற்கள்‌ விசையழிந்து ஈசல்கள்போல்‌ 
சிறகுதிர்ந்து விழுந்தன. அவற்றை நினைவுகூரவே 
இயலவில்லை. பேசிக்கொண்டிருந்தோம்‌ என்பது மட்டுமே 
நினைவிலிருந்தது. மூச்சிரைக்க அவ்வப்போது 
நின்றபோது சூழ்ந்திருக்கும்‌ காட்டிலிருந்து மழையின்‌ 
வெம்மையான ஆவியும்‌ பச்சைமணமும்‌ வந்து சூழ்ந்தன. 
பறவைகள்‌ குறுகிக்கொண்டிருந்தன. மழையில்‌ பெருகிய 
ஓடைகள்‌ வெவ்வேறு இடங்களில்‌ ஓசையுடன்‌ 
விழுந்துகொண்டிருந்தன. காட்டினூடாக காற்று செல்லும்‌ 
ஒலி என்றுமே உள்ளத்தை ஆற்றுவது. அது 
மென்மையான வருடல்‌. பெருங்காட்டையே குழல்கோதிச்‌ 
சொல்ல வானிடம்‌ ஒரு சொல்‌ இருக்கிறது. 


அவர்கள்‌ காட்டுக்குள்‌ செல்லுந்தோறும்‌ மெல்ல மெல்ல 
இறுக்கமிழந்து உள்ளம்‌ மலர்ந்தனர்‌. கிருதவர்மன்‌ நின்று 
மேலும்‌ தொலைவை கணிக்க கிருபர்‌ புன்னகைத்தபடி 
“வீட்டுக்குத்‌ திரும்பும்‌ உணர்வு உருவாகிறது” என்றார்‌. 
கிருதவர்மன்‌ திரும்பாமல்‌ நடக்க “உற்றவர்‌ அனைவரும்‌ 
அங்குதான்‌ இருக்கிறார்கள்‌ என்பதுபோல” என்றார்‌. 
கிருதவர்மன்‌ “வீண்‌ பேச்சு வேண்டாம்‌” என்று 
திரும்பாமலேயே சொன்னான்‌. “மெய்யாகவே என்‌ 
உள்ளம்‌ எளிதாகிறது. அங்கே திரும்பிச்செல்வதுதான்‌ 
எளிதாக இருக்கிறது. அங்கிருந்து விலகிச்செல்கையில்‌ 
எதையெல்லாமோ அறுத்துக்கொண்டு செல்வதைப்போல 
தோன்றுகிறது” என்றார்‌. 


கிருதவர்மன்‌ ஒன்றும்‌ சொல்லவில்லை. ஆனால்‌ 
சற்றுநேரம்‌ கழித்து ஒரு சுனைக்கரையில்‌ நின்று குனிந்து 
நீர்‌ அள்ளி குடிக்கும்போது கிருபரை நோக்காமல்‌ “ஆம்‌, 
நீங்கள்‌ சொல்வது உண்மை. என்‌ உள்ளம்‌ 
சுமையிழந்திருக்கிறது” என்றான்‌. கிருபரும்‌ 
புன்னகைத்தார்‌. கிருதவர்மன்‌ முகம்‌ மலர்ந்து இடையில்‌ 
கைவைத்து வானை நோக்கினான்‌. “என்னென்ன 
மாற்றுருக்களை போடுகிறோம்‌! எங்கெல்லாம்‌ சென்று 
மீள்கிறோம்‌!” என்றான்‌. கிருபர்‌ “ஆனால்‌ இந்த 
ஒப்பனைகளை எல்லாம்‌ மிகமிக மேலோட்டமாகவே 
போட்டுக்கொள்கிறோம்‌. ஒப்பனைக்குள்‌ இருக்கும்‌ நாம்‌ 
மறைந்துவிடலாகாது என எப்போதும்‌ கருதுகிறோம்‌” 


என்றார்‌. “சின்னக்‌ குழந்தைகள்‌ முகமூடி 
அணிந்துகொண்டால்‌ அவ்வப்போது எட்டிப்பார்த்து 
முகம்‌ காட்டாமலிருக்காது. நாம்‌ பார்க்காதபோது 
அவர்கள்‌ முகமிலிகளாக உணர்கிறார்கள்‌. 
பார்க்கப்படாமல்‌ இருப்பதற்கு அவர்களால்‌ இயலாது.” 


கிருதவர்மன்‌ உரக்க நகைத்தான்‌. அந்த ஓசையில்‌ 
சுனையைச்சுூழ்ந்திருந்த மரங்களிலிருந்து பறவைகள்‌ 
எழுந்து பறந்தன. இரு கைகளையும்‌ விரித்து 
வெடிப்போசை எழுப்பி நகைத்து “ஏன்‌ தெரியுமா? ஏன்‌ 
என்று சொல்லவா? ஒரு மாற்றுரு முழுமை அடைந்தால்‌ 
அதன்பின்‌ அதிலேயே வாழவேண்டியதுதான்‌. திரும்பி 
வரவே முடியாது” என்றான்‌. கைகளை விரித்து 
“மாற்றுருவுக்குள்‌ சிக்கிக்கொள்ளுதல்‌...” என்று 
கூவினான்‌. இளிவரல்நடிகனைப்போல உடலை 
வளைத்து “அவையோரே, நான்‌ என்‌ மாற்றுருவுக்குள்‌ 
சிக்கிக்கொண்டிருக்கிறேன்‌. என்‌ மெய்யுருவை சற்று 
மீட்டுத்தர முடியுமா?” என்றான்‌. உடனே உடலையும்‌ 
குரலையும்‌ மாற்றி “மெய்யுருவா? அதுவே நாங்கள்‌ 
உனக்கு அளித்த மாற்றுருதானே?” என்றான்‌. 
“அப்படியென்றால்‌ என்னுடைய மெய்யுருதான்‌ என்ன?” 
என்று முதற்குரலில்‌ கேட்டான்‌. அதற்கு மறுமொழி என 
வாயருகே கையை வைத்து கைக்குழந்தைபோல 
ஓசையிட்டான்‌. 


பின்னர்‌ அவன்‌ வெறிகொண்டு சிரிக்கத்‌ தொடங்க 
கிருபரும்‌ சேர்ந்துகொண்டார்‌. அந்த நகைச்சுவையை 
முற்றாக மறந்து சிரிப்பிறூடாகவே நெடுந்தொலைவு 
சென்று வெறுமனே சிரித்தனர்‌. காடு எதிரொலித்துச்‌ 
சூழ்ந்திருந்க்க இருவரும்‌ கண்களில்‌ நீர்‌ வழியும்வரை 
சிரித்துக்கொண்டிருந்தனர்‌. சிரிப்பை 
நிறுத்தமுயலுந்தோறும்‌ ஊறிப்‌ பெருகி வந்தது. 
சிரிப்பில்லாத நிலையின்‌ ஒரு சுவர்போல ஆகி 
அவர்களை திருப்பி சிரிப்பு நோக்கி தள்ளியது. கிருபர்‌ 
நிறுத்தி மூச்சுவிம்மியபோது கிருதவர்மன்‌ “ள்ளே ள்ளே!” 
என குழவிக்குரல்‌ எழுப்பி மீண்டும்‌ சிரிக்க அவர்‌ போதும்‌ 
போதும்‌ என தலையசைத்தபடி சேர்ந்துகொண்டார்‌. 


சிரிப்பில்‌ அவர்களின்‌ வாய்‌ அகன்றே இருந்து காதருகே 
வலி எழுந்தது. மூச்சின்‌ திணறலில்‌ விலாவெலும்புகள்‌ 
வலிகொண்டன. கிருபர்‌ இருமத்தொடங்கினார்‌. 
கிருதவர்மன்‌ “மூலத்தான நகரியில்‌ கதிரவன்‌ ஆலய 
விழாவின்போது அத்தனைபேரும்‌ வெவ்வேறு 
முகமூடிகள்‌ அணிந்துகொண்டு காமம்‌ 
கொண்டாடுவார்கள்‌. ஆண்களும்‌ பெண்களும்‌. கரடி 


அரைநாழிகைக்குள்ளாகவே சூடான அவல்பிட்டும்‌ 
அக்காரவிழுதிட்டுப்‌ புரட்டிய அரிசியுருண்டைகளும்‌ 
ஆவியெழும்‌ சுக்குநீரும்‌ கமுகுப்பாளை தட்டில்‌ 
அவர்களுக்குப்‌ பரிமாறப்பட்டன. “உணவை அமுதென 
அறிந்தவன்‌ முதல்‌ ஞானி” என்றார்‌ கீகடர்‌. “காலத்துடன்‌ 
போரிட்டுக்கொண்டிருக்கிறது உணவு. உணவை காலம்‌ 
வெல்லும்‌ கணமே இறப்பு.” இளநாகன்‌ 
அக்காரஉருண்டையை பிட்டுத்தின்றபடி “இவர்கள்‌ 
இரவில்‌ ஊனுணவு விலக்கும்‌ நெறிகொண்டவர்களோ?” 
என்றான்‌. கீகடர்‌ நகைத்து “தமிழகத்தின்‌ நாவிழைவை 
காட்டிவிட்டீர்‌ பாணரே” என்றார்‌. 


விஸ்வகர்‌ திரும்பி அறச்சாலைக்குள்‌ தென்மேற்கு 
மூலையில்‌ கல்பீடத்தில்‌ இரண்டு அகல்விளக்குகள்‌ 
நடுவே அமர்ந்த கோலத்தில்‌ இருந்த ஐந்து 
தெய்வச்சிலைகளை சுட்டிக்காட்டி “அவ்வுருக்களை 
முன்பு கண்டிருக்கிறீரா?” என்றார்‌. இளநாகன்‌ 
அவற்றைநோக்கியபடி எழுந்து “ஆம்‌, 
மூதார்மதுரையிலும்‌ நெல்வேலியிலும்‌ 
திருச்சீரலைவாயிலும்‌ வணிகர்கள்‌ இவ்வுருக்களை 
வழிபடக்கண்டிருக்கிறேன்‌. அவர்களின்‌ 
ஊழ்கப்படிவர்கள்‌” என்றான்‌. 


மண்ணால்‌ செய்யப்பட்டு கருவண்ணம்‌ பூசப்பட்டிருந்த 
அச்சிலைகள்‌ ஆடைகளும்‌ அணிகளும்‌ ஏதுமின்றி 
கால்களை தாமரையிதழென மடித்து அதன்மேல்‌ 
கைகளை தாமரை அல்லியென வைத்து விழிமூடி 
தம்முள்‌ தாம்‌ நோக்கி ஊழ்கத்தில்‌ அமர்ந்திருந்தன. 
நடுவே இருந்த சிலையின்‌ பீடத்தில்‌ நின்றவடிவில்‌ 
புள்ளிருக்கை பெருத்த மாகாளை முத்திரை இருந்தது. 
இடப்பக்கத்துப்‌ படிவரின்‌ தலைக்குப்பின்னால்‌ 
ஐந்துதலை நாகம்‌ பத்திவிரித்து நின்றது. “மையத்தில்‌ 
இருப்பவர்‌ ரிஷபர்‌. ஐந்துதலைநாகம்‌ 
குடைபிடித்திருப்பவர்‌ பார்ஸ்வர்‌. அவருக்கு 
அப்பாலிருப்பவர்‌ மல்லிநாதர்‌. வலப்பக்கம்‌ 
பிறைமுத்திரையுடன்‌ இருப்பவர்‌ சந்திரப்பிரபர்‌. 
அவருக்கப்பால்‌ ஆழிமுத்திரையுடன்‌ இருப்பவர்‌ 
நேமிநாதர்‌. அவர்கள்‌ ஐவரையும்‌ வணங்கும்‌ தொல்நெறி 
ஒன்று வடக்கே காந்தாரம்‌ முதல்‌ தெற்கே குமரிமுனை 
ஈறாக வணிகரிடம்‌ வாழ்கிறது, அதை அவர்கள்‌ 
அருகநெறி என்கிறார்கள்‌” என்றார்‌ விஸ்வகர்‌. 


“அவர்களின்‌ புராணங்களின்படி இப்பூமியை ஆளும்‌ 
காலம்‌ இருபத்துநான்காயிரம்‌ வருடங்கள்‌ கொண்ட 
யுகங்களாகப்‌ பிரிக்கப்பட்டிருக்கிறது. இந்தயுகத்தின்‌ 


புலியுடன்‌ புணர்வதை அங்கே காணமுடியும்‌!” என்றான்‌. 
கிருபர்‌ “வேண்டாம்‌!” என்று கைகாட்டிக்கொண்டே 
சிரித்தார்‌. “முன்பு என்‌ தோழன்‌ ஒருவன்‌ அந்த 
முகமூடியை திரும்ப கொண்டுவந்துவிட்டான்‌. 
மனைவியுடன்‌ காமத்திலாடும்போதுகூட அதை 
அணிந்திருந்தான்‌. பிறந்த மைந்தன்‌ முகமூடியை 
முகமாகக்‌ கொண்டிருந்தான்‌ என எங்கள்‌ சூதன்‌ ஓர்‌ 
இளிவரல்பாடலை எழுதிப்பாடினான்‌.” 


கைகளைத்‌ தட்டியபடி அவன்‌ அந்தப்‌ பாடலை 
பாடினான்‌. “பிறிது முகம்‌ கொண்டு புணர்ந்த பெண்ணே 
நான்‌ பிறிதல்ல அவனே என்று எப்படி அறிந்தாய்‌!?” 
சிரிப்பில்‌ திணறி “எப்படி அறிந்தாள்‌? ஆஹாஹாஹா!” 
என்று மீண்டும்‌ சிரிக்கலானான்‌. “அவள்‌ 
எச்சரிக்கையானவள்‌. ஆகவேதான்‌ முகமூடியை 
பெற்றாள்‌. இல்லையேல்‌ அதை எடுத்து 
அணிந்துகொண்டிருந்த ஏவலனை பெற்றிருப்பாள்‌ 
என்றான்‌ சூதன்‌!” கிருதவர்மன்‌ நகைத்து நகைத்து 
தளர்ந்தான்‌. “எத்தனை பொருளற்றவை இச்சொற்கள்‌... 

னால்‌ சிரிப்பதற்கு பொருள்‌ தேவையா என்ன?” 
என்றார்‌ கிருபர்‌. 


கிருதவர்மன்‌ “போதும்‌...” என்றான்‌. “சிரித்த சிரிப்பில்‌ என்‌ 
உடலில்‌ பொருக்கோடிய எல்லா புண்களும்‌ 
திறந்துகொண்டுவிட்டன. குருதி வழிகிறது.” அதை 
கேட்காமல்‌ கிருபர்‌ எழுந்து சுனையருகே குனிந்து நீர்‌ 
அருந்தினார்‌. “சிரிக்கத்‌ தொடங்கினால்‌ எல்லாமே 
சிரிப்பாகிவிடுகிறது” என்றபடி கிருதவர்மன்‌ புற்பரப்பில்‌ 
அமர்ந்தான்‌. கிருபர்‌ எழுந்தபோது சுனைக்கு அப்பால்‌ 
புல்செறிவுக்குள்‌ அஸ்வத்தாமனை பார்த்தார்‌. “புலியா?” 
என்று கிருதவர்மன்‌ கேட்டான்‌. “இல்லை, அஸ்வத்தாமன்‌” 
என்றார்‌ கிருபர்‌. கிருதவர்மன்‌ “அவரா? இங்கே என்ன 
செய்கிறார்‌?” என்றான்‌. எழுந்து புதரை நோக்கி 
“உத்தரபாஞ்சாலரே, என்ன செய்கிறீர்கள்‌?” என்றான்‌. 


அஸ்வத்தாமன்‌ அங்கிருந்து எழுந்து வந்தபடி “நீங்கள்‌ 
சிரித்துக்கொண்டிருப்பதை கண்டேன்‌” என்றான்‌. 
கிருதவர்மன்‌ “ஆம்‌, என்‌ வாழ்நாளில்‌ இப்படி 
சிரித்ததில்லை...” என்றான்‌. அஸ்வத்தாமன்‌ “நானும்‌ ஒரு 
முழு நாழிகை இப்படி இருவர்‌ விடாமல்‌ சிரிப்பதை 
கண்டதில்லை” என்றான்‌. “பித்தர்களும்‌ யோகியர்களும்‌ 
இப்படி சிரிப்பதுண்டு என்று நான்‌ கேட்டிருக்கிறேன்‌.” 
கிருதவர்மன்‌ “அது மாபெரும்‌ யோகவெளி... அங்கிருந்து 
வந்தபின்‌ சிரிப்பதற்குரியவை மட்டுமே 
எஞ்சியிருக்கின்றன” என்றான்‌. அஸ்வத்தாமன்‌ 


அருகணைந்து “தொலைவில்‌ இருந்து கேட்டபோது 
வெடித்து வெடித்து எழும்‌ அழுகையோசைபோல்‌ 
ஒலித்தது. அருகே வந்தபோதுகூட நீங்கள்‌ இருவரும்‌ 
துயர்தாளாமல்‌ மண்ணில்‌ உருண்டுபுரண்டு 
அழுவதாகவே எண்ணினேன்‌. நெடுநேரம்‌ நோக்கிய 
பின்னரே சிரிப்பு எனத்‌ தெரிந்தது. கூர்ந்து நோக்கி விழிநீர்‌ 
இல்லை என்பதை கண்டபின்னர்தான்‌ தெளிந்தேன்‌” 
என்றான்‌. 


கிருதவர்மன்‌ “இறுதியில்‌ விழிநீரும்‌ வழிந்தது” என்றபின்‌ 
“அழுகையையும்‌ சிரிப்பையும்‌ தேவர்களால்‌ பிரித்தறிய 
முடியாது என நினைக்கிறேன்‌. அவர்கள்‌ சற்று 
விலகிநின்றுதானே நம்மை பார்க்கிறார்கள்‌” என்றான்‌. 
“உண்மையில்‌ அழுகையும்‌ சிரிப்பும்‌ தொடக்கத்தில்தான்‌ 
வேறு வேறு. இறுதியில்‌ ஒன்றே” என்றான்‌ 
அஸ்வத்தாமன்‌. கிருதவர்மன்‌ “எங்கிருந்தீர்கள்‌?” 
என்றான்‌. “குருக்ஷேத்ரத்திலிருந்து வருகிறேன்‌” என்று 
அஸ்வத்தாமன்‌ சொன்னான்‌. “நாங்கள்‌ 
குருக்ஷேத்ரத்திலிருந்து அகல முயன்றோம்‌. 
அகலுந்தோறும்‌ விசை மிகுந்து இழுத்தது. செல்ல 
இயலவில்லை. ஆகவே திரும்பிச்‌ செல்கிறோம்‌” என்றார்‌ 
கிருபர்‌. 


“நானும்‌ களத்திலிருந்து அவ்வண்ணமே விலகிச்‌ 
சென்றேன்‌” என்றான்‌ அஸ்வத்தாமன்‌. “சகுனி விழுந்தார்‌ 
என்று அறிந்தேன்‌. துரியோதனனை களத்தில்‌ 
காணவில்லை. அக்களத்தில்‌ தன்னந்தனியாக 
நின்றிருக்க இயலவில்லை. ஆகவே திரும்பி நடந்தேன்‌.” 
கிருதவர்மன்‌ “நீங்கள்‌ எதிர்கொண்டாகவேண்டிய 
எதிரிகள்‌ அங்கேதான்‌ இருந்தனர்‌” என்றான்‌. “ஆம்‌” 
என்றான்‌ அஸ்வத்தாமன்‌. “என்‌ எதிரி என நெடுநாட்கள்‌ 
நான்‌ எண்ணியிருந்தது அர்ஜுனனை. பின்னர்‌ அவன்‌ 
எவருடைய கருவி என கண்டுகொண்டேன்‌.” 
கிருதவர்மன்‌ “எதிர்க்காமல்‌ விலகிச்சென்றீர்களா? 
அஞ்சிவிட்டீர்களா?” என்றான்‌. “என்ன சொன்னாய்‌?” 
என்று அஸ்வத்தாமன்‌ சீற்றத்துடன்‌ திரும்ப “அதற்கு 
வேறு பொருள்‌ என்ன?” என்று கிருதவர்மன்‌ விழிகளை 
நோக்கி கேட்டான்‌. 


அஸ்வத்தாமன்‌ அடங்கி “அச்சமில்லை... அதை நான்‌ 
அறிவேன்‌. அதை எவரிடமும்‌ சொல்லவேண்டிய 
நிலையிலும்‌ நான்‌ இல்லை” என்றான்‌. “பொருளின்மை... 
அங்கே அவர்களை நான்‌ கொன்று அழித்திருக்க முடியும்‌. 
அதற்கான அம்புகள்‌ என்னிடமிருந்தன... ஒருவேளை 
அவனை கொன்றிருக்கமுடியாது. அந்த யாதவன்‌ நான்‌ 


அறியாத ஒருவன்‌ என அகம்‌ சொல்லிக்கொண்டே 
இருக்கிறது. எஞ்சிய அனைவரையும்‌ அழித்திருப்பேன்‌... 
ஆனால்‌ அதனால்‌ என்ன பயன்‌? போர்‌ முடிந்துவிட்டது. 
வென்றவர்‌ என சிலரேனும்‌ களம்விட்டு நீங்கட்டும்‌. அந்த 
அளவுக்கேனும்‌ பொருள்‌ எஞ்சட்டும்‌ இந்த 
பித்துவெளியில்‌.” 


“ஏன்‌ திரும்பிச்சென்றாய்‌?” என்றார்‌ கிருபர்‌. “என்னால்‌ 
அகன்று செல்ல முடியவில்லை. காட்டுக்குள்‌ 
சென்றுகொண்டிருக்கையில்‌ மழைதிரண்டு உடைந்து 
பொழியத்‌ தொடங்கியது. வானம்‌ தன்‌ சிறகால்‌ ஓங்கி 
அறைந்ததுபோன்ற ஒற்றை மழை... குருக்ஷேத்ரத்திற்காக 
மட்டுமே அந்த மழை பெய்தது என நினைக்கிறேன்‌. நான்‌ 
அகலும்போது முகில்கள்‌ செறிந்து குருக்ஷேத்ரம்‌ 
இருட்டிக்கொண்டே வருவதை கண்டேன்‌. அங்கிருந்து 
பறவைகள்‌ அனைத்தும்‌ பறந்து அகல்வதை காட்டுக்குள்‌ 
பார்த்தேன்‌. எலிகளும்‌ கீரிகளும்கூட ஓடி அகன்றன.” 


ஏதோ அரியது நிகழவிருக்கிறது அங்கே என்று 
எண்ணிக்கொண்டிருந்தேன்‌. இடியோ மின்னலோ 
இல்லை. வானம்‌ அப்படியே கல்லென்றாகி விட்டதுபோல. 
நான்‌ ஒரு மரத்தடியில்‌ நின்று காத்துக்கொண்டிருந்தேன்‌. 
இதோ பெய்யும்‌ இதோ என கணங்கள்‌ 
சென்றுகொண்டிருந்தன. ஏன்‌ அந்த மழையை 
காத்திருக்கிறேன்‌ என்று எனக்கே தெரியவில்லை. அந்த 
மழை பெய்தபின்‌ நான்‌ அங்கிருந்து சென்றுவிடலாம்‌ 
என்று எண்ணினேன்‌. அந்த மழையில்‌ எல்லாமே 
முடிவுக்கு வந்துவிடும்‌ என்பதுபோல ஓர்‌ உணர்வு. மழை 
மழை மழை என என்‌ உள்ளம்‌ அரற்றியது. 


அப்போது ஒன்றை உணர்ந்தேன்‌. மழைக்குமுன்‌ எழும்‌ 
தவளைக்கூச்சல்‌ ஏதும்‌ எழவில்லை. காடு மிகமிக 
அமைதியாக இருந்தது. அத்தனை இலைகளும்‌ 
அசைவிழந்து ஈரத்தில்‌ பளபளத்துக்கொண்டிருந்தன. 
சீவிடுகளின்‌ ஓசைகூட நின்றுவிட்டிருந்தது. பின்னர்‌ 
நீராவி அலை ஒன்று வந்து என்னை தழுவிக்‌ 
கடந்துசென்றது. காதுமடல்களில்‌ வெப்பத்தையும்‌ 
பின்னர்‌ குளிர்ச்சியையும்‌ உணர்ந்தேன்‌. பின்னர்‌ குளிர்ந்த 
காற்று. பேரருவி ஒன்று சற்று அப்பாலிருப்பதுபோன்ற 
உணர்வு. 


என்ன நிகழ்கிறது? காட்டுக்குள்‌ பல்லாயிரம்‌ நாகங்கள்‌ 
ஓடிவருவதைப்போன்ற புதரொலி. நான்‌ ஒரு 
மரத்தின்மேல்‌ ஏறிக்கொண்டு கீழே நோக்கியபோது 
அத்தனை புதர்களுக்குள்‌ இருந்தும்‌ செந்நிறமான நீர்‌ 


சுழித்தோடி வருவதை கண்டேன்‌. செம்மண்‌ கரைந்த நீர்‌. 
குருக்ஷேத்ரத்திலிருந்து வருகிறது என்று 
தெரிந்துகொண்டேன்‌. அங்கே ஓர்‌ ஏரி 
உடைப்பெடுத்ததுபோல. மரத்தின்மேல்‌ ஏறினேன்‌. அங்கே 
கருங்குரங்குகள்‌ அமர்ந்து நோக்கிக்கொண்டிருந்தன. 
நான்‌ அவற்றருகே சென்று நோக்கினேன்‌. 
குருக்ஷேத்ரத்தின்மேல்‌ கன்னங்கரிய வானம்‌ உடைந்து 
இறங்கி ஆலமரம்போல்‌ வேரூன்றி விழுதூன்றி 
நின்றிருப்பதை கண்டேன்‌. வானம்‌ தன்‌ 
உகிர்க்கால்களால்‌ மண்ணை கவ்விப்பற்றி 


நின்றிருப்பதுபோல. 


அது மழை என்றே தோன்றவில்லை. முற்றான 
அசைவின்மை. மின்னல்கள்‌ இல்லை. 
இடியோசையில்லை. வானிலிருந்த முகில்கள்‌ கூட 
அசையவில்லை. ஓசையே கூட தெரியவில்லை. 
விண்ணிலிருந்து ஒரு நதி குருக்ஷேத்ரம்‌ மீது 
பொழிந்ததுபோல. முன்பு விரிசடை அண்ணலின்‌ 
தலைமேல்‌ கங்கை அப்படித்தான்‌ 
இறங்கியிருக்கவேண்டும்‌. குருக்ஷேத்ரத்தின்‌ அத்தனை 
பிலங்களும்‌ அரைநாழிகையில்‌ முற்றாக 
நிறைந்திருக்கவேண்‌ ம்‌. நெடுநேரம்‌ அந்த மழையை 
யசைக்காமல்‌ நோக்கிக்கொண்டே இருந்தபின்‌ 
சலித்து கிளையில்‌ கால்களை நீட்டிக்கொண்டு 
அமர்ந்தேன்‌. என்‌ காலடியில்‌ சென்றுகொண்டிருந்த நீரில்‌ 
குருதிமணம்‌ இருக்கிறதா என்று பார்த்தேன்‌. 
மண்கலங்கிச்‌ செல்வதுபோலத்தான்‌ இருந்தது. 


பின்னர்‌ மரங்களுக்குமேல்‌ மழை பெருகி 
வரத்தொடங்கியது. ஓலம்‌ என்னை அணுகுவதற்குள்‌ 
நீர்ப்பரப்பு என்னை கடந்துசென்றிருந்தது. கண்களை 
முற்றாக மறைக்கும்‌ மழை. நம்‌ உடலையே நாம்‌ 
மறந்துவிடச்‌ செய்யும்‌ பெருமழை. வெறும்‌ தன்னிலை 
மட்டுமாக அங்கே அமர்ந்திருந்தேன்‌. உள்ளம்‌ கூட 
இல்லை. அத்தனை அறுபடாப்‌ பொழிவாக மழை 
பெருகிப்பொழியும்போது அந்த ஒழுக்காகவே உள்ளமும்‌ 
ஆகிவிடுகிறது. உள்ளமென்பது மொழியால்‌ ஆனது. 
மொழி சொற்களாக துண்டுபட்டது. அப்போது 
மழையோசைபோல்‌ ஓர்‌ ஒற்றைச்சொல்லே 
உள்ளமென்றிருக்க முடியும்‌. 


என்னுள்‌ மண்ணில்‌ என்னும்‌ சொல்‌ திகழ்ந்தது. 
அதன்பொருளை நான்‌ அறியவில்லை. அச்சொல்லாக 
நான்‌ இருந்தேன்‌. அச்சொல்லை நான்‌ உணர்ந்தபோது 
மழை நின்று காட்டில்‌ இலைமழை 


முழங்கிக்கொண்டிருந்தது. மண்ணில்‌ மண்ணில்‌ 
மண்ணில்‌ என நான்‌ என்னை கேட்டுக்கொண்டிருந்தேன்‌. 
நெடும்பொழுதாகிவிட்டிருந்தது. என்‌ உடலில்‌ இருந்த 
குருதியும்‌ கரியும்‌ சேறும்‌ முழுமையாகவே 
அகன்றுவிட்டருந்தன. கைகளைத்‌ தூக்கிப்‌ பார்த்தேன்‌. 
இளமையில்‌ கங்கைநீராடுகையில்‌ கை வெளுத்ததும்‌ 
கரையேறிவிடவேண்டும்‌ என்பது அன்னையின்‌ ஆணை. 
கை வெளுத்துவிட்டது அன்னையே என்று சொன்னேன்‌. 
கை வெளுத்துவிட்டது, கரையேறிவிடுகிறேன்‌... 


இலைத்தழைப்புக்கு மேல்‌ வானில்‌ முகிலிலா வெளி 
ஒன்று உருவாகியிருந்தது. அதன்‌ ஒளி இலைகளில்‌, 
நிலத்தில்‌ தேங்கிய நீர்ப்பரப்புகளில்‌ பட்டுப்‌ பெருகி 
காட்டுக்குள்‌ அக ஒளியாகத்‌ துலங்கியது. தரையில்‌ 
இறங்கி நின்றபோது மண்‌ ஆற்றுப்பெருக்குக்குப்‌ பின்‌ 
புதுமணலும்‌ வண்டலும்‌ கலந்து படிந்திருப்பதுபோலத்‌ 
தோன்றியது. புதிய சேறு அளிக்கும்‌ மகிழ்ச்சியை 
அறியாமலேயே அடையத்தொடங்கினேன்‌. இளமைக்கால 
ஆடிப்பெருக்குகளின்‌ நினைவுகள்‌ எழுந்ததும்‌ சிறு 
துள்ளலுடன்‌ கூச்சலுடன்‌ காட்டுக்குள்‌ சென்றேன்‌. 


ஆடிப்பெருக்கு கங்கை இளமைக்குத்‌ திரும்பி மீளும்‌ 
நாள்‌. அத்தனை ஆறுகளிலும்‌ புதுப்புனல்‌ பெருகும்‌. 
கங்கை ச பெருகி எழும்‌. ஓடைகள்‌ 
ஆறுகளாகும்‌. தெருக்கள்‌ கூட 
சிற்றாறுகளாகிவிட்டிருக்கும்‌. தந்தை ஆற்றுக்குச்‌ 
செல்வதற்கு ஒருபோதும்‌ மறுப்பு சொன்னதில்லை. மழை 
உறுமத்தொடங்கும்போது நண்பர்களுடன்‌ 
இல்லத்திலிருந்து கிளம்பினால்‌ பல நாட்களுக்குப்‌ 
பின்னரே திரும்பி வருவேன்‌. கிடைக்குமிடங்களில்‌ 
உணவு. நனையாத இடங்களில்‌ துயில்‌. விழித்திருக்கும்‌ 
பொழுதெல்லாம்‌ மழையில்‌ அல்லது நதிப்பெருக்கில்‌. 
சேறாடிச்‌ சேறாடி உடல்‌ மீனுடல்போல்‌ 
ஒளிகொண்டாருக்கும்‌. செவுள்கள்‌ 
முளைக்கப்போகின்றன உனக்கு என அன்னை 
கடிந்துகொள்வாள்‌. 


கங்கையின்‌ அடையாளங்கள்‌ அனைத்தும்‌ 
மாறிவிட்டிருக்கும்‌. ஊருக்குள்‌ இல்லங்களின்‌ 
வாயிற்படிதொட்டு கங்கை ஒழுகும்‌. இல்லங்களின்‌ 
கொல்லைகளில்‌ படகுபோன்ற முதலைகள்‌ வந்‌ 
ஒதுங்கும்‌. இரவில்‌ சரசரவென கங்கை நீர்‌ மேலேறி 
இல்லத்தூண்கள்‌ ஈரத்தில்‌ ஊறும்‌ ஒலி கேட்கும்‌. 
இல்லங்களுக்குள்‌ மடைகளினூடாக பெருகி 
அங்கணங்களை நிறைக்கும்‌. கரைமீறிப்‌ பெருகும்‌ 


கங்கை மீனவர்களுக்கே அச்சமூட்டுவது. ஆனால்‌ 
எங்களுக்கு கைகால்களே மறந்துபோய்விட்டிருக்கும்‌. 
மீன்களென நீரிலேயே வாழ்பவர்கள்‌ போலிருப்போம்‌. 
இமையா விழி கொண்டுவிட்டாய்‌, வீட்டுக்கு வா என 
அன்னை கங்கைக்கரைக்கு வந்து எங்களை கபுந்து 
அழைப்பாள்‌. ஆடியிலேயே கங்கைநீராட்டில்‌ 
பெரும்பகுதியை முடித்துவிட்டிருப்போம்‌. 


ஆடி ஒழுகி அடங்கிய பின்னர்‌ கங்கைக்கரையெங்கும்‌ 
சேறு படிந்திருக்கும்‌. ஆறுகள்‌ பருவமடையும்‌ பொழுது 
அது என்பார்கள்‌. மென்சந்தனவிழுது போன்ற சேறு. 
இறகுப்பீலிகள்‌ போன்று படிந்த மென்மணல்‌. அவற்றில்‌ 
நத்தைகள்‌ பல்லாயிரமெனப்‌ பெருகும்‌. ஒளிரும்‌ 
வரிகளால்‌ அவை கங்கைக்கரை எங்கும்‌ கோலமிடும்‌. 
மீன்கள்‌ பெருகும்‌ காலம்‌. கங்கைக்கு கோடிக்கண்கள்‌ 
திறக்கும்‌ பருவம்‌ என்பார்கள்‌ சூதர்‌. கங்கை தெளிந்து 
பளிங்கென்று ஆக மேலும்‌ முப்பது நாட்களாகும்‌. 
அழுதபடி பிறந்தகம்‌ நீங்கும்‌ பெண்போல கங்கை 
மெலிந்து அழகுகொண்டு செல்வாள்‌ என்று 
மூதன்னையர்‌ பாடுவர்‌. முந்தானையை இழுத்து 
எடுப்பதுபோல கரையோரக்‌ காடுகளிலிருந்து அவள்‌ 
எல்லை மீறிய நீரை எடுத்துக்கொள்வாள்‌. 


அஸ்வத்தாமன்‌ சொல்லிழந்து கைகளைக்‌ கட்டியபடி 
தலைகுனிந்து சுனைநீரை நோக்கியபடி 
அமர்ந்திருந்தான்‌. கிருபர்‌ எதுவும்‌ கேட்கவில்லை. 
கிருதவர்மன்‌ கிருபரை நோக்கினான்‌. அஸ்வத்தாமன்‌ 
தானாகவே மீண்டு “குருக்ஷேத்ரத்திற்குச்‌ சென்றபோது 
நான்‌ முற்றிலும்‌ மீண்டுவிட்டிருந்தேன்‌. குறுங்காடு 
வழியாக அங்கே நுழைந்தேன்‌. அங்கு குருக்ஷேத்ரப்‌ 
போர்க்களம்‌ இருக்கவில்லை” என்றான்‌. “நான்‌ கண்டது 
மிகப்‌ பெரிய ஏரி ஒன்றின்‌ அடித்தளம்போன்ற 
சேற்றுப்படுகையை. அலையலையாக சேறு படிந்து 
முற்றாகவே குருக்ஷேத்ரத்‌ தவநிலத்தை மூடியிருந்தது.” 


“வானில்‌ ஒளி மீண்டும்‌ அடங்கிக்கொண்டிருந்தது. 
தென்மேற்கிலிருந்து மேலும்‌ மேலுமென முகில்கணங்கள்‌ 
வந்துகொண்டிருந்தன. விரைவிலேயே மீண்டும்‌ 
பெருமழை வந்தறையும்‌ என்று தோன்றியது. 
அச்சேற்றுவெளி குருக்ஷேத்ரம்தானா என்ற ஐயம்‌ 
எழுந்தது. கைவிடப்பட்ட காவல்மாடங்கள்தான்‌ 
அதுதான்‌ அந்நிலம்‌ என காட்டின. அங்கே விழுந்துகிடந்த 
அத்தனை உடல்களின்மீதும்‌ சேறு மென்மையான 
பட்டுத்துணிபோல்‌ மூடியிருந்தது. சற்றே விழிக்குப்‌ 
பழகியபோது மனித உடல்களை, புரவிகளை, 


யானைகளை, தேர்முகடுகளை அடையாளம்‌ 
காணமுடிந்தது. மேலும்‌ கூர்ந்தால்‌ முகங்களைக்கூட 
காணமுடியும்‌ என்று தோன்றியது” என்று அஸ்வத்தாமன்‌ 
சொன்னான்‌. 


“உண்மையாகவே முகங்களை காணலானேன்‌. சிற்பக்‌ 
குயவன்‌ வனைந்து முடிக்காத மண்சிலைகள்‌ போன்ற 
முகங்கள்‌. அங்கே விழிதிகைத்து நின்றிருந்தேன்‌. 
முற்றிலும்‌ அசைவிழந்து கிடந்தது அக்களம்‌. ஒற்றை 
அசைவில்லை. ஒரு சிறுபறவையின்‌ அசைவாவது 
நிகழவேண்டும்‌ என என்‌ உள்ளம்‌ ஏங்கியது. அந்த 
வெளியை முழுக்க அதன்பொருட்டு ஒற்றை நோக்கில்‌ 
நிறுத்தியிருந்தது. அதே தருணம்‌ அவ்வாறு ஓர்‌ 
அசைவெழுந்தால்‌ என்னுள்‌ கூர்கொண்டிருந்த 
அமைதியொன்று குலைந்துவிடும்‌ என்றும்‌ தோன்றியது. 
மூச்சுமின்றி இமைப்புமின்றி அதையே 
நோக்கிக்கொண்டிருந்தேன்‌.” 


“சல்யரின்‌ உடலை...” என கிருதவர்மன்‌ தொடங்க “நான்‌ 
களத்திற்குள்‌ இறங்கவில்லை. அவர்‌ உடலை 
கண்டடைந்திருக்க முடியும்‌. மெல்லிய சேற்றுக்குள்‌ 
அவர்கள்‌ ஒருவேளை மேலும்‌ தெளிவாகவே 
தெரிவார்கள்‌. ஆனால்‌ அதற்கு நான்‌ அச்சேற்றில்‌ 
இறங்கவேண்டியிருக்கும்‌. பிற நூறு உடல்களின்‌ தவத்தை 
கலைக்கவேண்டியிருக்கும்‌. மானுடர்‌ செய்யவேண்டிய 
நீத்தார்‌ மறைவுச்சடங்கை குருக்ஷேத்ரமே 
செய்துவிட்டிருக்கிறது. அவ்வாறே ஆகுக என 
எண்ணிக்கொண்டேன்‌” என்று அஸ்வத்தாமன்‌ 
சொன்னான்‌. “அங்கே வேறெவரேனும்‌ இருக்கிறார்களா 
என்று நோக்கினேன்‌. நோக்குமாடம்‌ சரிந்து கிடந்தது. 
அங்கே பார்பாரிகன்‌ இல்லை. அனைவருமே 
சென்றுவிட்டிருந்தார்கள்‌.” 


கிருதவர்மன்‌ “ஒருவர்கூட உயிருடன்‌ இல்லாத களம்‌... 
எண்ணவே விந்தையானது” என்றான்‌. “ஒருவர்‌ 
உயிருடனிருக்கிறார்‌” என்று அஸ்வத்தாமன்‌ 
சொன்னான்‌. கிருதவர்மன்‌ திடுக்கிட்டான்‌. கிருபர்‌ “ஆம்‌, 
அவர்‌ மட்டும்‌” என்றார்‌. “தன்னந்தனிமையில்‌ 
விண்நோக்கி கிடக்கிறார்‌” என்று அஸ்வத்தாமன்‌ 
சொன்னான்‌. “நான்‌ அருகே சென்று நோக்கினேன்‌. 
வேலிக்குள்‌ அம்புப்படுக்கையில்‌ விழிதிறந்து 
படுத்திருந்தார்‌. மருத்துவ ஏவலர்கள்‌ மறைந்து 
மண்ணுக்குள்‌ கிடந்தனர்‌.” “அவர்‌ உன்னை பார்த்தாரா?” 
என்று கிருபர்‌ கேட்டார்‌. “உணர்ந்திருக்கலாம்‌. அவர்‌ 
விண்ணிலிருந்து நோக்கை விலக்கவில்லை” என்று 


அஸ்வத்தாமன்‌ சொன்னான்‌. 


அஸ்வத்தாமனின்‌ முகத்திலும்‌ சொற்களிலும்‌ துயரமோ 
கசப்போ இல்லை என்பதை கிருபர்‌ நோக்கினார்‌. 
ஆடிப்பெருக்கு விழவைப்பற்றி நினைவுகூரும்‌ 
தோற்றம்தான்‌ இருந்தது. அந்த மழை அவன்மேல்‌ பெய்து 
அகத்தையும்‌ முற்றாகக்‌ கழுவிவிட்டதுபோலும்‌ என 
எண்ணிக்கொண்டார்‌. அவனுடைய கைநகங்களில்‌ 
குருதி எஞ்சியிருக்கக்கூடும்‌ என்னும்‌ எண்ணம்‌ ஊடாக 
எழ தலையை அசைத்து அதை தவிர்த்தார்‌. 
அஸ்வத்தாமன்‌ “மீண்டும்‌ மழை எழுகிறது” என்று 
சொன்னான்‌. “ஆடிமழை பெரிதாக முழக்கமிடுவதில்லை. 
ஆயினும்கூட இந்த அமைதி விந்தையானதாகவே 
இருக்கிறது.” கிருதவர்மன்‌ “நேற்று நானும்‌ மழையில்‌ 
நனைந்தேன்‌. மரத்தடிகளில்‌ ஒண்டிக்கொள்ள 
இயலவில்லை. நல்லவேளையாக ஒரு பொந்தை 
கண்டடைந்தேன்‌” என்றான்‌. 


கிருபர்‌ “பாண்டவர்கள்‌ எங்கு சென்றார்கள்‌?” என்றார்‌. 
“அவர்களின்‌ மைந்தர்கள்‌ புண்பட்டிருக்கிறார்கள்‌. 
மைந்தருடன்‌ அருகிலுள்ள சிற்றூர்களுக்கு 
சென்றிருக்கலாம்‌” என்றான்‌ அஸ்வத்தாமன்‌. மேலும்‌ பேச 
ஏதுமில்லாமல்‌ அவர்கள்‌ நெடுநேரம்‌ அவ்வாறே 
அமர்ந்திருந்தனர்‌. கிருபர்‌ “நாங்கள்‌ மீண்டும்‌ 
குருக்ஷேத்ரத்திற்கே செல்லலாம்‌ என எண்ணினோம்‌” 
என்றார்‌. “அங்கு சென்று ஆற்றுவதற்கு ஒன்றுமில்லை” 
என்றான்‌ அஸ்வத்தாமன்‌. கிருதவர்மன்‌ “எங்கு செல்வது? 
செய்வதற்கு ஏதேனும்‌ வேண்டுமே” என்றான்‌. “நான்‌ 
அரசரை பார்க்கச்‌ செல்கிறேன்‌” என்றான்‌ அஸ்வத்தாமன்‌. 
“அரசர்‌ எங்கிருக்கிறார்‌?” என்று கேட்டபடி கிருபர்‌ 
எழுந்தார்‌. “அவரை சந்திக்க நானும்‌ வருகிறேன்‌.” 
அஸ்வத்தாமன்‌ “அவர்‌ எங்கிருக்கிறார்‌ என்று எனக்குத்‌ 
தெரியும்‌...” என்று சொன்னான்‌. 

(1ாவ:]கிருபரும்‌ அஸ்வத்தாமனும்‌ கிருதவர்மனும்‌ 
மலைப்பகுதியில்‌ ஏறியதன்‌ களைப்புடன்‌ நின்றனர்‌. 
கிருதவர்மன்‌ “பாஞ்சாலரே, நீங்கள்‌ வழியை 
அறிவீர்களா?” என்று கேட்டான்‌. “இல்லை, இவ்வாறு ஓர்‌ 
இடம்‌ உண்டு என்பதல்லாமல்‌ வேறெதையும்‌ 
அறிந்ததில்லை. அது இங்கிருக்கும்‌ என்பது என்‌ 
உள்ளத்தில்‌ தோன்றுவது மட்டுமே” என்று 
அஸ்வத்தாமன்‌ சொன்னான்‌. “அந்தக்‌ காட்டின்‌ பெயர்‌ 
காலகம்‌. சாயாகிருகம்‌ என்னும்‌ இக்காட்டுக்கு அப்பால்‌ 
உள்ளது. வேடர்கள்‌ இந்தக்‌ காட்டின்‌ எல்லையைக்‌ கடந்து 
அதற்குள்‌ நுழைவதில்லை. அக்காட்டுக்குள்‌ 
ஸ்தூனகர்ணன்‌ என்னும்‌ கந்தர்வன்‌ வாழ்கிறான்‌. அவன்‌ 
அங்கு செல்பவர்களை வழிதிகைக்கச்‌ செய்து 
பித்தாக்கிவிடுவான்‌ என்கிறார்கள்‌” என்றான்‌ 
அஸ்வத்தாமன்‌. 


“அக்கதையை சூதர்‌ சொல்லி நான்‌ கேட்டிருக்கிறேன்‌” 
என்று கிருதவர்மன்‌ சொன்னான்‌. “ஆனால்‌ அது 
துரியோதன மன்னரைப்‌ புகழ்ந்து அவர்‌ ஆற்றலை 
மக்களின்‌ உள்ளத்தில்‌ நிலைநிறுத்தும்பொருட்டு 
சூதர்கள்‌ உருவாக்கிய கதை என்றே நான்‌ 
எண்ணியிருக்கிறேன்‌. அரசர்கள்‌ தேவர்களின்‌ 
ஆற்றலைப்‌ பெற்று மீள்வது சூதர்களின்‌ வழக்கமான 
கதைதானே.” கிருபர்‌ “கதைகளை அப்படி 
உருவாக்கிக்கொள்ள முடியாது” என்றார்‌. அஸ்வத்தாமன்‌ 
“அது கதை என்றால்‌ அக்கதைக்குள்‌ நுழைவோம்‌... 
நமக்கு வேறுவழி இல்லை” என்றான்‌. அவன்‌ என்ன 
சொல்கிறான்‌ என வியந்து கிருதவர்மன்‌ திரும்பி 
நோக்கினான்‌. “நாம்‌ இன்றிருக்கும்‌ நிலையில்‌ உண்மை 
பொய்‌ எதற்கும்‌ எந்த வேறுபாடும்‌ இல்லை” என்று 
அஸ்வத்தாமன்‌ மேலும்‌ சொன்னான்‌. 


“எதையாவது சொல்லி அந்தப்‌ போர்‌ நிகழவில்லை 
என்றே ஆக்குங்கள்‌, பாஞ்சாலரே” என்றான்‌ கிருதவர்மன்‌. 
அவன்‌ இளிவரலையே இலக்காக்கினான்‌. ஆனால்‌ 
சொன்னபோது தொண்டை இடறிவிட்டது. அவன்‌ குரலில்‌ 
இருந்த மாற்றம்‌ அஸ்வத்தாமனின்‌ உள்ளத்தை உலுக்க 
அவன்‌ திரும்பி நோக்கினான்‌. அவன்‌ ஒன்றும்‌ 
சொல்லவில்லை. கிருபர்‌ “ஏதேனும்‌ தெய்வம்‌ ஒன்று 
தோன்றி அவ்வண்ணம்‌ ஆக்கிவிடலாகாதா என்று 


நானும்‌ எண்ணிக்கொண்டே இருந்தேன்‌, யாதவரே” 
என்றார்‌. “உண்மையில்‌ எண்ணி எண்ணி மாளவில்லை. 
இத்தனை எளிதாக அனைத்தும்‌ அழிந்து 
இல்லையென்றே ஆகிவிடுமா? நானறிந்த வாழ்க்கை, 
மனிதர்கள்‌, நிலம்‌ அனைத்தையும்‌ 
ஓவியத்திரைச்சீலையை இழுத்துச்‌ சுருட்டி 
எடுத்துச்செல்வதுபோல கொண்டுசென்றுவிட்டன 
தெய்வங்கள்‌” என்றார்‌. 


அஸ்வத்தாமன்‌ தணிந்த எடைமிக்க குரலில்‌ “நாம்‌ 
இதைப்பற்றி பேசவேண்டாமே?” என்றான்‌. 
“இதைப்பற்றியே எண்ணிக்கொண்டிருக்கிறோம்‌. 
பேசாமலிருந்தால்‌ என்ன பயன்‌?” என்று கிருபர்‌ கேட்டார்‌. 
“நாம்‌ சொல்லச்சொல்ல அது பெருகுகிறது... மலையே 
ஆனாலும்‌ இல்லை என எண்ணினால்‌ அதை புகையென 
க்கிவிடலாம்‌” என்று அஸ்வத்தாமன்‌ சொன்னான்‌. 
“இல்லை... அது ஒருபோதும்‌ அவ்வாறு ஆவதில்லை...” 
என்று கிருதவர்மன்‌ ஊடாகப்‌ புகுந்து ஓங்கிய குரலில்‌ 
சொன்னான்‌. “நாம்‌ இழந்துவிட்டோம்‌. நாம்‌ வாழ்ந்த 
உலகை ஒட்டுமொத்தமாகவே உடைத்து துண்டுகளாக 
வீசிவிட்டு வெறுமையில்‌ நின்றிருக்கிறோம்‌. இதுவே 
உண்மை. இது எத்தனை பேசினாலும்‌ இல்லை என 


ஆவதில்லை.” 


அவர்கள்‌ மீண்டும்‌ பேசவில்லை. நெடுநேரம்‌ 
நடந்துகொண்டிருந்தார்கள்‌. பின்னர்‌ கிருபர்‌ 
“இவ்வண்ணம்‌ நிகழ்ந்தது என்பதை உள்ளத்திலிருந்து 
ஓழிய இயலவில்லை. இது இல்லையென்றாகாதா என்ற 
ஏக்கத்தையும்‌ அகற்ற இயலவில்லை. ஆனால்‌ 
அவையிரண்டும்‌ துயராகவும்‌ ஏக்கமாகவும்‌ ஒன்றாகி 
பெருகிப்பெருகிச்‌ சென்று சுவர்முட்டி நின்றிருக்கும்‌ 
இடத்திலிருந்து நாம்‌ காலத்தில்‌ பின்னால்‌ திரும்பிச்‌ 
செல்கிறோம்‌. இழந்தவற்றில்‌ வாழத்‌ தொடங்குகிறோம்‌. 
மறைந்தவர்கள்‌ முன்பெனவே எழுந்து வருகிறார்கள்‌. 
நிகழ்ந்தவை மீண்டும்‌ நிகழ்கின்றன. அந்தத்‌ 
திளைப்புக்காகவே இத்துயரை பெருக்கிக்கொள்ளலாம்‌” 
என்றார்‌. பின்னர்‌ கசப்புடன்‌ சிரித்து “உடைத்து வீசுவதில்‌ 
என்னென்ன பெருமிதங்கள்‌! வீரம்‌, வெற்றி, அறம்‌, 
மெய்மை... மானுடனைப்போல்‌ கீழ்மைகொண்ட உயிர்‌ 
பிறிதில்லை” என்றார்‌. 


கைகளை வீசி நாடகக்‌ கூத்தன்போல சுழன்று மேலும்‌ 
உரக்க நகைத்து கிருபர்‌ சொன்னார்‌ “தெய்வங்களே, 
பாருங்கள்‌. எவ்வளவு பெரியவர்கள்‌ நாங்கள்‌. எங்கள்‌ 
கைகளை வெட்டி வீசுவோம்‌. எங்கள்‌ 


முதல்‌ மனிதர்‌ காளையர்‌. அவரே மானுடரில்‌ முதல்வர்‌. 
ஆநிரை பேணுதல்‌, வேளாண்மை, இல்லம்‌ அமைத்தல்‌ 
என்னும்‌ முத்தொழிலையும்‌ அவரே மானுடகுலத்துக்குக்‌ 
கற்பித்தார்‌. கொல்லாமை, வாய்மை, 
கள்ளுண்ணாமை, புலனடக்கம்‌, துறவு என்னும்‌ ஐந்து 
நெறிகளை அவர்‌ மானுடர்க்களித்தார்‌. அந்நெறிகளை 
வலியுறுத்தி மானுடரை நெறிப்படுத்த பெரும்படிவர்கள்‌ 
மண்ணுக்கு வந்துகொண்டிருக்கிறார்கள்‌. அவர்களில்‌ 
ஐவரை இதுவரை மானுடர்‌ அறிந்திருக்கிறார்கள்‌. 
அவர்களே இவர்கள்‌” விஸ்வகர்‌ சொன்னார்‌. 
“இப்பெருநெறி இன்று பாரதவர்ஷம்‌ முழுதுமுள்ள 
அனைத்து வணிகர்களையும்‌ குலமோ நாடோ 
விலக்காமல்‌ ஒன்றாக்குகிறது.” 


கீகடர்‌ நகைத்தபடி “கையில்‌ படைக்கலமேந்தா சூள்‌ 
கொண்டிருப்பதனால்‌ எங்கும்‌ எக்குடியும்‌ அவர்களை 
எதிர்ப்பதில்லை. ஆகவே அனைத்து வணிகர்களும்‌ 
இன்று இந்நெறியை நோக்கி 
சென்றுகொண்டிருக்கிறார்கள்‌. பொருள்நலன்‌ உள்ள 
நெறிபோல வணிகர்களைக்‌ கவர்வது வேறேது?” என்றார்‌. 
“தங்கள்‌ செல்வத்தில்‌ சிறுபகுதியை அளித்து 
வணிகவழிகள்‌ தோறும்‌ அன்னசாலையும்‌ 
அறச்சாலையும்‌ அமைக்கிறார்கள்‌. அறம்‌ இனிது. 
அவ்வறம்‌ வழிகளை எளிதாக்கி பொருளீட்ட உதவுவது 
அதனினும்‌ இனிது.” விஸ்வகர்‌ கைகளைத்தூக்கி 
கொட்டாவி விட்டபடி “நான்‌ விவாதிக்க விரும்பவில்லை 
கீகடரே. வேள்விநெருப்பில்‌ கொட்டும்‌ உணவை விட 
பசிநெருப்பில்‌ கொட்டும்‌ உணவு நேராக விண்ணவரை 
அடைகிறதென்று எண்ணுபவன்‌ நான்‌” என்றார்‌. 


அவர்கள்‌ திண்ணைகளிலேயே நல்லமர்‌ அளித்த 
பனம்பாய்களை விரித்து படுத்துக்கொண்டனர்‌. 
மென்மரத்தாலான தலையணையில்‌ முகம்‌ சேர்த்து 
படுத்துக்கொண்டு அகல்சுடரில்‌ அமர்ந்திருந்த 
படிவர்களை நோக்கிக்கொண்டு விழிமயங்கினான்‌ 
இளநாகன்‌. ஐந்து வெண்ணிற யானைகள்‌ 
கிருஷ்ணையின்‌ நீல நீரில்‌ இருந்து அலைபிளந்து 
எழுவதைக்‌ கண்டான்‌. அவை கைகளில்‌ வெண்தாமரை 
மலரை ஏந்தி தான்யகடகத்தின்‌ புழுதித்தெருவில்‌ 
நீர்சொட்டித்‌ தடம்‌ நீள வந்தன. அறச்சாலைக்குள்‌ 
நுழைந்து ஐந்து படிவர்கள்‌ முன்‌ நின்று மலர்களை 
அவர்களின்‌ பாதங்களில்‌ வைத்து துதிக்கை தூக்கி 
வணங்கின. மணியோசையுடன்‌ யானைகளின்‌ 
பெருவயிறுகள்‌ முரசுத்தோல்பரப்புகள்‌ என அதிரும்‌ 
குரலோசையும்‌ எழுந்தன. அவை கனத்த 


நெஞ்சக்குலையைப்‌ பிடுங்கி நிலத்திலிட்டு மிதிப்போம்‌. 
எங்கள்‌ குழந்தைகளை துண்டுதுண்டுகளாக நறுக்கி வீசி 
வீசி விளையாடுவோம்‌... எங்கள்‌ திறன்‌ 
பெருகிக்கொண்டே இருப்பது. நாங்கள்‌ செல்லும்‌ 
தொலைவுக்கு எல்லையே இல்லை.” வெறிகொண்டவராக 
அவர்‌ சிரிக்க காடு அவ்வோசையை எதிரொலித்தது. 


ஆனால்‌ அவருடைய சிரிப்பு கிருதவர்மனை முகம்‌ 
மலரச்செய்தது. அவருடைய சொற்களை அவன்‌ 
கேட்கவில்லை. அவன்‌ சிரிப்புடன்‌ “உண்மையில்‌ 
எத்தனை இனிய பொழுதுகளினூடாக வாழ்ந்து 
வந்திருக்கிறோம்‌ இல்லையா?” என்றான்‌. “எத்தனை 
ஒளிமிக்க காலைகள்‌. இனிய மாலைகள்‌. எத்தனை 
பசுங்காடுகளிலும்‌ மலர்ச்சோலைகளிலும்‌ 
விளையாடியிருக்கிறோம்‌. கங்கையின்‌ பெருக்கில்‌ 
இத்தனைமுறை திளைத்திருக்கிறேனா என 
எண்ணியபோது எனக்கே திகைப்பாக இருந்தது. 
எத்தனை இனிய புரவிகள்‌, எத்தனை ஓங்கிய 
யானைகள்‌... தேன்குடங்களையே உண்டிருக்கிறோம்‌ 
என்று எண்ணிக்கொண்டேன்‌.” அஸ்வத்தாமன்‌ 
“வாழ்வது இனிது” என்றான்‌. கிருதவர்மன்‌ “ஆம்‌” 
என்றதுமே சிரிப்பின்‌ ஒளிமங்க “ஆம்‌, மிகமிக இனிது. 
இனிதாகையால்‌ மிக அரிது” என்றான்‌. 


அவன்‌ விழிகள்‌ அலைபாயத்‌ தொடங்கின. தலையை 
மறுப்பதுபோல்‌ ஆட்டியபடி “ஆனால்‌ வாழ்ந்த 
கணங்களில்‌ இப்போது தெரியுமளவுக்கு அவற்றின்‌ 
அழகும்‌ இனிமையும்‌ தெரியவில்லையா? அவற்றின்‌ 
அருமதிப்பு தெரியாமல்‌ இருந்துவிட்டோமா?” என்றான்‌. 
“அல்லது மீளாது இழந்துவிட்ட பின்‌ அவை மேலும்‌ 
ஒளியும்‌ இனிமையும்‌ கொள்கின்றனவா?” கிருபர்‌ 
சிரிப்பை நிறுத்திவிட்டு அவனை சினத்துடன்‌ 
பார்ப்பதுபோல தோன்ற அவன்‌ நிறுத்திக்கொண்டான்‌. 

னால்‌ அவர்‌ அவனை ஊடுருவி 
நோக்கிக்கொண்டிருந்தார்‌. அவன்‌ நோக்கை விலக்கி 
தலைகுனிந்து நடக்க “அறிவிலி” என கிருபர்‌ உறுமினார்‌. 
அவன்‌ உடல்‌ மெய்ப்பு கொண்டது. “அறிவிலி! 
அறிவிலிகள்‌!” என்றார்‌ கிருபர்‌. அவன்‌ திரும்பி 
நோக்கினான்‌. 


அவருடைய தலை நடுங்கியது. இருமுறை கைகளைத்‌ 
க்கியபின்‌ தொண்டையின்‌ அடைப்பை கனைத்து 
அகற்றிவிட்டு “நாம்‌ கீழ்மக்கள்‌... இதோ இந்தப்‌ பூச்சிகள்‌, 
பறவைகள்‌ ஆகியவற்றுக்கு இருக்கும்‌ மாண்புகூட 
இல்லாத சிற்றுயிர்கள்‌... அவை வாழ்க்கையின்‌ மதிப்பை 


உணர்ந்தவை. இதோ நெளியும்‌ இந்தச்‌ சிறுபுழுவுக்கு 
தெரியும்‌ இக்கணமும்‌ இந்த இடமும்‌ மீளமுடியாதவை, 
ஆகவே ஒருதுளியும்‌ இழக்கக்கூடாதபடி அருமதிப்பு 
கொண்டவை என... நாம்‌ அதை அறிவதே இல்லை. 
ஆகவேதான்‌ எதையெல்லாமோ 
எண்ணிக்கொண்டிருக்கிறோம்‌. கீழ்மை... வெறும்‌ கீழ்மை. 
அதற்கு எந்த நெறியும்‌ இல்லை. எவ்வண்ணமும்‌ அதை 
விளக்கமுடியாது” என்றார்‌. 


கிருதவர்மன்‌ பெருமூச்சுவிட்டான்‌. அஸ்வத்தாமன்‌ 
ஒன்றும்‌ பேசாமல்‌ அச்சொற்களைக்‌ கேளாதவன்போல்‌ 
நடந்தான்‌. அவர்கள்‌ ஓர்‌ ஓடையை அடைந்தனர்‌. 
கிருபரும்‌ கிருதவர்மனும்‌ விரைந்து சென்று அதன்‌ நீரை 
அள்ளி அருந்தினர்‌. அவர்கள்‌ உணர்வெழுச்சியினால்‌ 
தளர்ந்திருந்தனர்‌. அஸ்வத்தாமன்‌ அந்த நீரை கையில்‌ 
அள்ளியதும்‌ “இந்த மணம்‌...” என்றான்‌. “என்ன?” 
என்றார்‌ கிருபர்‌. “இந்த நீரின்‌ மணம்‌...” என்று 
அஸ்வத்தாமன்‌ சொன்னான்‌. கிருபர்‌ அள்ளி 
முகர்ந்துவிட்டு “ஆம்‌, விந்தையான மணம்‌...” என்றார்‌. 
கிருதவர்மன்‌ அதை மணம்நோக்கி “ஆம்‌, அறிந்த மணம்‌. 
ஆனால்‌ என்னவென்று தெரியவில்லை” என்றான்‌. “இது 
புனுகு மணம்‌” என்று அஸ்வத்தாமன்‌ சொன்னான்‌. 
“அதை நீருடனும்‌ உணவுடனும்‌ நாம்‌ 
இணைத்துக்கொள்வதில்லை.” 


கிருபர்‌ “ஆம்‌” என்றார்‌. “ஓடைநீருக்கு எப்படி அந்த மணம்‌ 
வர முடியும்‌?” என்றான்‌ கிருதவர்மன்‌. “இதுதான்‌ 
சதவாஹி என்னும்‌ அந்த ஓடை... ஸ்தூனகர்ணனின்‌ 
சுனைக்குச்‌ செல்வதற்கான வழி இதுவே” என்றான்‌ 
அஸ்வத்தாமன்‌. “அது புனுகு மணம்‌ வீசும்‌ ஓடை என்று 
சூதர்பாடல்‌ சொல்கிறது.” கிருதவர்மன்‌ “இதுதானா?” 
என்றான்‌. “இதனூடாக மலையேறிச்‌ செல்லவேண்டும்‌... 
அங்கே ஒருகணமும்‌ மழை ஓயாத செறிகாடு ஒன்று 
உள்ளது. இருள்விலகாத காடு. ஆகவே அதை காலகம்‌ 
என்றனர்‌. அதற்குள்‌ உள்ளது அச்சுனை. அது 
புனுகுப்பூனைகளின்‌ காடு என்றும்‌ சொல்வார்கள்‌.” 
கிருபர்‌ “அரசர்‌ அங்கிருக்கிறாரா என்ன?” என்றார்‌. “அவர்‌ 
அஸ்தினபுரியில்‌ இல்லை என்றால்‌, உயிருடன்‌ 
இருக்கிறார்‌ என்றால்‌ அங்குதான்‌ இருப்பார்‌” என்றான்‌ 
அஸ்வத்தாமன்‌. 

அவர்கள்‌ அனைவரும்‌ மறுவினாவின்றி அதை 
உணர்ந்தனர்‌. அவர்களின்‌ காலடியோசைகள்‌ மட்டும்‌ 


கேட்டுக்கொண்டிருந்தன. காடு எதிரொலித்தது. அது ஓர்‌ 
உரையாடல்‌ போலிருந்தது. அவர்கள்‌ மிகவும்‌ 


களைத்திருந்தனர்‌. அத்தகைய களைப்பை 
முன்பெப்போதும்‌ அவர்கள்‌ உணர்ந்ததில்லை. அகவை 
மூத்துவிட்டதுபோல, எடைகொண்ட எதுவோ தோளில்‌ 
அமர்ந்திருப்பதுபோல. நின்று நின்று மூச்சுவாங்கினர்‌. 
தன்‌ விழிநோக்கே கூரிழந்திருப்பதாக அஸ்வத்தாமன்‌ 
உணர்ந்தான்‌. வாய்‌ உலர்ந்திருந்தது. அவ்வப்போது அந்த 
ஓடைநீரை அள்ளிக்குடித்தான்‌. அது உடலெங்கும்‌ 
கஸ்தூரி மணத்தை நிறைத்தது. மூச்சிலும்‌ 
வியர்வையிலும்‌ அந்த மணம்‌ எழுந்தது. 


விலங்குகளின்‌ மணம்‌ அது. காமம்கொண்ட விலங்கின்‌ 
மணத்தையே மானுடர்‌ மிகுதியாக நறுமணப்பொருளாக 
பயன்படுத்துகிறார்கள்‌. கஸ்தூரி, புனுகு... 
காமம்கொண்ட விலங்கு கட்டற்றதாக ஆகிவிடுகிறது. 
அது மதம்‌ என்றே அமைக்கப்படுகிறது. உயிர்கள்‌ 
சூழ்வின்‌ எல்லைகளைக்‌ கடந்து உயிரின்‌ எல்லைகளை 
நாடுகின்றன. அவற்றுக்குள்‌ இருந்து மேலும்‌ பெரிய 
ஒன்று பிதுங்கி ததும்பி வெளிவருகிறது. அவை ஆற்றல்‌ 
மிகுகின்றன. சூழ்ந்திருக்கும்‌ பருப்பொருட்களால்‌ 
கட்டுண்டிருக்கிறோம்‌ என உணர்கின்றன. 
அவற்றின்மேல்‌ மோதுகின்றன. யானைகள்‌ பாறைகளில்‌ 
முட்டி மரங்களைப்‌ பிழுதெறிந்து மண்ணைக்‌ 
கிளறிக்குவித்து சின்னம்‌ விளிக்கின்றன. கரடிகள்‌ 
தரையை கீறிப்புரட்டுகின்றன. ஓநாய்கள்‌ வானை 
நோக்கி ஊளையிட்டு அறைகூவுகின்றன. புனுகுப்பூனை 
கூண்டுக்குள்‌ சுற்றிச்சுற்றி வருகிறது. முடிவிலியை 
வட்டங்களாக அறிகிறது. அது முடிவின்மையில்‌ தன்னை 
எய்துகொள்வதன்‌ மணம்போலும்‌ இது. 


அஸ்வத்தாமன்‌ “ஸ்தானகர்ணனைப்‌ பற்றி ஒரு கதை 
உண்டு” என்றான்‌. அதன்பின்னரே அதை ஏன்‌ 
சொன்னோம்‌ என வியந்தான்‌. இருவரும்‌ அப்படி 
ஏதேனும்‌ சொல்‌ செவியில்‌ படுவதை விழைந்திருந்தனர்‌ 
போலும்‌. அவர்களின்‌ விழிகள்‌ ஆவல்கொண்டன. 
அவன்‌ தயங்கி பேசாமல்‌ நடந்தான்‌. அந்தக்‌ கதை 
உண்மையில்‌ அப்போது நினைவில்‌ திரளவில்லை. 
ஆகவே எப்படிச்‌ சொல்வதென்று தெரியவில்லை. அந்தத்‌ 
தருணத்தில்‌ சொல்லின்மை பொருளின்மையாக 
உருக்கொண்டது. அதை கடக்கும்பொருட்டே அவன்‌ 
பேசலுற்றான்‌. காலடியோசைகள்‌ எழ அவர்கள்‌ 
நடந்தார்கள்‌. அவர்கள்‌ இருவரும்‌ கேட்கவில்லை 
என்றாலும்‌ சொல்லின்மையாக அவர்களின்‌ உசாவல்‌ 
அவனைச்‌ சூழ்ந்து வந்தது. 


“இந்தக்‌ கதையை எங்கே கேட்டேன்‌ என நினைவில்லை” 


என்று அஸ்வத்தாமன்‌ சொன்னான்‌. “என்‌ அவையில்‌ 
ஏதோ சூதன்‌ பாடினான்‌ என்று படுகிறது... நெடுங்காலம்‌ 
முன்பு.” அவ்வரிகளினூடாக அவன்‌ அக்கதையை 
திரட்டிக்கொண்டான்‌. மெல்லிய விளிம்புகளே 
தட்டுப்பட்டன. “இங்கு வாழும்‌ கந்தர்வனின்‌ முதற்பெயர்‌ 
ஸ்தூனகர்ணன்‌. இங்குள்ள கந்தர்வர்குலத்தில்‌ 
பிறந்தவன்‌. காட்டில்‌ வாழும்‌ அஜபாலர்‌ என்னும்‌ 
தொல்குடியினர்‌ தங்களை கந்தர்வர்கள்‌ என்று சொல்லிக்‌ 
கொள்கிறார்கள்‌.” அவன்‌ அதைச்‌ சொன்னதுமே கதை 
திரண்டு வந்தது. அது அவன்‌ கேட்டறிந்ததா அப்போது 
உள்ளத்தில்‌ தோன்றியதா என அவனே 
வியந்துகொண்டான்‌. ஆனால்‌ அவன்‌ ஒருபோதும்‌ 
கதைகளை கற்பனை செய்துகொண்டதில்லை. 
அத்தருணத்தில்‌ அக்கதையை அவனுள்‌ நின்று எவரோ 
உருவாக்கிக்கொண்டார்கள்‌. 


“நெடுங்காலம்‌ முன்பு அவர்களின்‌ மூதன்னை ஒருத்தி 
தேன்‌ தேடி இக்காட்டுக்கு வந்தாள்‌. இங்கே உள்ள சுனை 
ஒன்றில்‌ அவள்‌ நீராடுகையில்‌ அவளைக்‌ கண்ட 
ஸ்தூனன்‌ என்னும்‌ கந்தர்வன்‌ ஒருவன்‌ வண்டு வடிவில்‌ 
வந்து அவள்‌ காதருகே இசைபாடி அவளை 
மயங்கச்செய்தான்‌. ஒரு புனுகுப்பூனையாக வந்து தன்‌ 
காமத்தின்‌ மதத்தை நீரில்‌ கலந்து அவள்‌ உடல்மேல்‌ 
படியச்‌ செய்தான்‌. அவள்‌ காமம்‌ கொண்டபோது பெரிய 
காதுகள்‌ கொண்ட முட்டன்‌ ஆடாக வந்து அவளை 
புணர்ந்தான்‌. அவள்‌ பெற்ற மைந்தன்‌ ஆடுபோல நீண்ட 
காதுகள்‌ கொண்டிருந்தான்‌. அவள்‌ ஸ்தூனனிடம்‌ 
பன்னிரண்டு மகன்களை பெற்றாள்‌. அவர்கள்‌ பிற 
குடியின்‌ பெண்டிரைக்‌ கவர்ந்து வந்து இங்கே காட்டுக்குள்‌ 
ஒரு குலமாக பெருகினார்கள்‌. அஜபாலர்கள்‌ காட்டு 
ஆடுகளைப்‌ பழக்கி அவற்றை மேய்க்கக்‌ கற்றவர்கள்‌. 
அவர்களின்‌ குலம்‌ பெருகியது.” 


“அஜபாலர்கள்‌ அந்த மூதன்னை முதுமையுற்று 
மறைந்தபோது அவளை அச்சுனை அருகே இருந்த 
குகைக்குள்‌ கொண்டுசென்று அங்குள்ள சுவர்ப்பொந்தில்‌ 
வைத்தனர்‌. அவள்‌ அங்கே சுவரோவியமாக படிந்தாள்‌” 
என்று அஸ்வத்தாமன்‌ தொடர்ந்தான்‌. “அக்குடியில்‌ 
பிறந்த ஸ்தூனகர்ணன்‌ பிற அனைவரையும்விட பெரிய 
காதுகள்‌ கொண்டிருந்தான்‌. ஆகவே அவனிடம்‌ 
கந்தர்வனின்‌ கூறு மிகுந்திருப்பதாக குலமூத்தார்‌ 
கூறினர்‌. இளமையிலேயே அவன்‌ மிகையாற்றல்‌ 
கொண்டவனாகவும்‌ ட எதையும்‌ 
மதிக்காதவனாகவும்‌ பிற அனைவரையும்‌ 
தனக்குரியவர்களாக எண்ணுபவனாகவும்‌ இருந்தான்‌. 


அவன்‌ குடித்தலைவரின்‌ மைந்தனாகப்‌ பிறந்தமையால்‌ 
அவர்களால்‌ அவனை கட்டுப்படுத்தவும்‌ இயலவில்லை.” 


தன்‌ ஆறாவது அகவையில்‌ கந்தர்வபூசையின்போது 
குலமூதாதைக்கு வழங்கப்பட்ட முதல்வணக்கச்‌ சடங்கை 
தனக்கு அளிக்கவேண்டும்‌ என்று கோரி பூசகரின்‌ தட்டை 
தன்‌ காலால்‌ தட்டி வீழ்த்தினான்‌. தன்னைவிட மூத்த 
இளைஞர்களை அடிப்பதும்‌ அவர்கள்‌ பிடிக்கவந்தால்‌ 
மரங்களில்‌ ஏறி தப்பிவிடுவதும்‌ நீர்நிலைகளுக்குள்‌ 
மூழ்கி மூச்சடக்கம்‌ செய்து நாள்முழுக்க 
பதுங்கியிருப்பதும்‌ அவன்‌ வழக்கம்‌. தனக்குத்‌ 
தேவையானதை அவன்‌ எடுத்துக்கொண்டான்‌. 
எதிர்த்தவர்களை தாக்கினான்‌. முதியோர்‌, தலைவர்‌ 
என்றுகூட பார்க்கவில்லை. அவனை குடிநீக்கம்‌ 
செய்யவேண்டுமென்று கோரினர்‌ குடிகள்‌. ஆனால்‌ 
அவனுடைய ஆற்றலை குடித்தலைவர்கள்‌ உள்ளூர 
விரும்பினர்‌. ஒருநாள்‌ அந்த மீறல்‌ அடங்குமென்றும்‌ 
அன்று குடிக்கு ஆற்றல்மிக்க தலைவனாக அவன்‌ 
எழுவான்‌ என்றும்‌ நம்பினர்‌. ஆகவே அவனை 
பொறுத்துக்கொண்டனர்‌. 


அந்நாளில்‌ ஒருமுறை ஸ்தூனகர்ணன்‌ சுனையில்‌ 
நீராடிக்கொண்டிருந்த ஒரு பெண்ணை பார்த்தான்‌. 
அவள்‌ அவனுக்கு அன்னைமுறை கொண்டவள்‌. 
ஆனால்‌ அவன்‌ நீரில்‌ பாய்ந்து அவளை 
இழுத்துக்கொண்டுசென்று அருகிலிருந்த புதரில்‌ காமம்‌ 
நுகர்ந்தான்‌. அவள்‌ கதறி அழுதபடி திரும்பிச்சென்று தன்‌ 
குடியினரிடம்‌ செய்தியை தெரிவித்தாள்‌. குடியினர்‌ 
திரண்டு அவனை பிடிக்க முயன்றனர்‌. பிடிபட்டால்‌ 
தன்னை கொன்றுவிடுவார்கள்‌ என ஸ்தூனகர்ணன்‌ 
உணர்ந்தான்‌. அதைப்போல ஊரே திரண்டு வந்து 
அவனை வேட்டையாடியதுமில்லை. ஆகவே அவன்‌ 
உள்காட்டுக்குள்‌ தப்பி ஓடினான்‌. அவர்களிடமிருந்து 
ஒளிந்து ஒளிந்து சென்றுகொண்டே இருந்தான்‌. 
சாயாகிருகத்தைக்‌ கடந்து காலகத்துள்‌ நுழைந்தான்‌. 
அவனை துரத்திவந்தவர்கள்‌ நின்றுவிட்டனர்‌. 


அவன்‌ காலகத்தின்‌ உள்ளே சென்றான்‌. அங்கிருந்த 
சுனையை சென்றடைந்தான்‌. மலையின்மேலிருந்து கீழே 
சரிந்து அங்கே பரவியிருந்த பாறையில்‌ விழுந்த 
அருவியால்‌ சீரான நீள்வட்டமாக வெட்டப்பட்டிருந்த 
சுனையின்‌ விளிம்பில்‌ நின்றபோதுதான்‌ அது எத்தனை 
ஆழமானதென்று உணர்ந்தான்‌. அடித்தட்டில்‌ பிளந்து 
மேலும்‌ ஆழத்துக்குச்‌ சென்ற மலைப்பாறையை மிக 
அருகே எனக்‌ காணமுடியுமளவுக்கு நீர்‌ தெளிந்திருந்தது. 


அதில்‌ நீராலானவை போன்ற இறகுகளுடன்‌ நீண்ட 
மீசைகளுடன்‌ எட்டு பொய்விழிகளுடன்‌ நீந்தும்‌ 
தீட்டப்பட்ட இரும்பு நிறமுள்ள மீன்களைப்‌ பார்த்து அது 
குடிநீர்‌ என்பதை உறுதிசெய்தபின்‌ கால்மடித்து அமர்ந்து 
அள்ளிக்குடித்தான்‌. நீர்‌ சற்று எடைகொண்டதாகவும்‌ 
குளிராகவும்‌ இருந்தது. இரும்பை நக்கிப்பார்த்ததுபோல 
நாவில்‌ அதன்‌ சுவை தெரிந்தது. 


சுனைக்கு அப்பாலிருந்த குகையிலிருந்து நிழல்‌ ஒன்று 
நீரின்மேல்‌ விழுந்ததுபோல்‌ தோன்றியது. ஆனால்‌ 
நீர்ப்பரப்பில்‌ அலையெழவில்லை. அவன்‌ எழுந்தபோது 
நீருக்குள்‌ இருந்து ஒருவன்‌ எழுந்தான்‌. அவன்‌ 
எழுந்தபோதும்‌ அலைச்சுழல்‌ உருவாகவில்லை. அவன்‌ 
நீரின்‌ மேலேயே நின்றான்‌. “நான்‌ உன்‌ மூதாதையான 
ஸ்தூனன்‌...” என்று அவன்‌ சொன்னான்‌. “இங்கு 
வருபவர்களை நான்‌ சுழற்றி திசை மறக்கவைத்து 
அக்குகைக்குள்‌ உள்ள முடிவிலா பிலத்திற்குள்‌ 
கொண்டுசென்று சேர்ப்பேன்‌. அவர்கள்‌ அங்கே 
விழியில்லாத வண்டுகளாக மாறி வாழ்வார்கள்‌.” 


ஸ்தூனகர்ணன்‌ அஞ்சாமல்‌ அவனை நோக்கி “என்னை 
ஏன்‌ அவ்வண்ணம்‌ செய்யவில்லை?” என்றான்‌. “நீ என்‌ 
வடிவில்‌ இருக்கிறாய்‌” என்று ஸ்தூனன்‌ சொன்னான்‌. 
அப்போதுதான்‌ அவன்‌ தன்‌ நீர்ப்பாவை எனத்‌ 
தோன்றுவதை ஸ்தூனகர்ணன்‌ கண்டான்‌. “என்‌ 
நீர்ப்பாவை எழுந்து வந்து பேசுவதுபோல்‌ உள்ளது” 
என்றான்‌. “ஆம்‌, ஆகவே உனக்கு அருள்கிறேன்‌. 
விழைவதென்ன?” என்றான்‌. “அந்தப்‌ பழியிலிருந்து 
நான்‌ தப்பவேண்டும்‌” என்றான்‌ ஸ்தூனகர்ணன்‌. 
“அவர்களிடமிருந்தா, அப்பழியிலிருந்தா?” என்று 
ஸ்தூனன்‌ கேட்டான்‌. “அப்பழி என்னை 
தொடாமலாகவேண்டும்‌” என்றான்‌ ஸ்தூனகர்ணன்‌. 
“எனில்‌ அந்தச்‌ சுனைநீரில்‌ மூழ்குக...” என்று ஸ்தூனன்‌ 
சொன்னான்‌. 


நீரை குனிந்து நோக்கிய ஸ்தூனகர்ணன்‌ அங்கே ஒரு 
புரவியின்‌ முகம்‌ தெரிவதை கண்டான்‌. “யார்‌ அது?” 
என்றான்‌. “அந்த உருவை நீ அடையலாம்‌... உன்னை 
அது பழியிலிருந்து காக்கும்‌” என்றான்‌ ஸ்தூனன்‌. “இந்தச்‌ 
சுனை வரவிருக்கும்‌ கலியுகத்திற்குள்‌ செல்வதற்கான 
கரவுப்பாதை. நீராலான வாயில்கதவுகள்‌ கொண்டது. 
அறிக, கலியுகத்தில்‌ உருமாற்றமே பொதுநெறி! 
ஒவ்வொருவரும்‌ அந்தந்த தருணத்திற்கு ஏற்ப 
உருமாறிக்கொண்டே இருப்பார்கள்‌. ஏனென்றால்‌ 
கலியுகத்தில்‌ நெறிகள்‌ எழுதப்பட்டுவிடும்‌. ஆகவே 


மாற்றமில்லாதவையாகும்‌. எனவே மானுடர்‌ 
மாறிக்கொண்டே இருப்பார்கள்‌. பாறைகளினூடாகவும்‌ 
மலைச்சரிவினூடாகவும்‌ நிகர்நிலத்திலும்‌ ஓடும்‌ ஆறு 
உருமாறிக்கொண்டிருப்பதுபோல. காற்றில்‌ சுடர்‌ 
நடனமிடுவதுபோல. கலியுகத்தில்‌ மானுடருக்கு ஆளுமை 
என ஒன்றில்லை. வாயில்களுக்கும்‌ வழிகளுக்கும்‌ ஏற்ப 
உருமாறி கடந்துசென்றுகொண்டே இருப்பார்கள்‌ 
அவர்கள்‌” என்றான்‌ ஸ்தூனன்‌. 


மேலும்‌ ஸ்தூனன்‌ சொன்னான்‌ “கிருதயுகத்தில்‌ மானுடர்‌ 
நெறிகளை அறியவில்லை. அவர்களிடம்‌ இயல்பாகவே 
நெறிகள்‌ திகழ்ந்தன. திரேதாயுகத்தில்‌ நெறிகளை 
வாழ்ந்துநிறைந்தோர்‌ அறிந்து இளையோருக்கு 
சொன்னார்கள்‌. துவாபர யுகத்தில்‌ நெறிகளும்‌ 
நெறிமீறல்களும்‌ மோதின. கலியுகத்தில்‌ நெறியும்‌ 
நெறியின்மையும்‌ மயங்கி ஒன்று பிறிதென்றாகும்‌. 
நெறியை நெறிமீறலாக மருவவும்‌ நெறிமீறலே 
நெறியென்று நிறுவவும்படும்‌. கிருதயுகத்தில்‌ மானுடர்‌ 
பாறைகள்‌ போலிருந்தனர்‌. பூம்பொடி படர்ந்திருந்தாலும்‌ 
மென்சேறு பூசப்பட்டிருந்தாலும்‌ அது அசையாப்‌ பாறை, 
திரேதாயுகத்தில்‌ அவர்கள்‌ மரங்களைப்‌ போலானார்கள்‌. 
கிளை விரித்தாலும்‌ வேர்கொண்டிருந்தனர்‌. துவாபர 
யுகத்தில்‌ அவர்கள்‌ விலங்குகள்‌ போலானார்கள்‌. 
காட்டுநெறிகளால்‌ ஆட்டுவிக்கப்பட்டார்கள்‌. 
கலியுகத்தில்‌ அவர்கள்‌ முகில்களாக மாறிவிடுவார்கள்‌. 
உருவின்மையே அவர்களின்‌ உருவம்‌ எனக்‌ 
கொள்வார்கள்‌.” 


“ஒன்று பிறிதொன்றென மயங்குவது 
பருப்பொருள்வெளியில்‌ இயல்வதல்ல. ஆனால்‌ 
பருப்பொருள்வெளியை நுண்பொருள்வெளியென 
க்கும்‌ மொழியால்‌ அது இயல்வதே. ஆகவே 
கலியுகத்தில்‌ மொழி வளர்ந்து வளர்ந்து 
பேருருக்கொள்ளும்‌. ஒன்றுக்குமேல்‌ ஒன்றென பல 
அடுக்குகளாகும்‌. பரா என்றும்‌ பஸ்யந்தி என்றும்‌ மத்யமா 
என்றும்‌ வைகரி என்றும்‌ பிரிந்தும்‌ பின்‌ இணைந்தும்‌ 
விளையாடும்‌. மொழி மண்போல தானும்‌ ஒரு மண்‌ எனக்‌ 
காட்டும்‌. மானுடரின்‌ கால்கள்‌ அதன்மேல்‌ ஊன்றி 
நின்றிருக்கும்‌. அன்று மரங்களின்‌ வேர்கள்கூட அதில்‌ 
பரவி உயிர்‌ கொள்ளும்‌. ஒவ்வொன்றையும்‌ அந்த நதியில்‌ 
நீராட்டி எடுத்தால்‌ உருமாறியிருக்கும்‌.” 
“அந்நதியை வாணி என்பார்கள்‌. அதன்‌ நீர்‌ ஊறியெழும்‌ 
இச்சுனையை ஃபாஸிதம்‌ என்கிறார்கள்‌. இது 
அனைத்தையும்‌ உருமாற்றிக்கொள்ளும்‌. இந்த இடரை நீ 


கடப்பதற்குரிய உருமாற்றத்தை இதிலிருந்து நீ 
அடைவாய்‌ என்று ஸ்தூனன்‌ சொன்னான்‌. 
ஸ்தூனகர்ணன்‌ அந்தப்‌ புரவியுருவை நோக்கியபடி 
தயங்கி அமர்ந்திருந்தான்‌. “அது உன்னுள்‌ இல்லாத 
எதையும்‌ காட்டுவதில்லை” என்று ஸ்தூனன்‌ 
சொன்னான்‌. “ஆம்‌” என்றபின்‌ ஸ்தூனகர்ணன்‌ 
நீரிலிறங்கி மும்முறை மூழ்கி மேலே எழுந்தான்‌. எந்த 
மாறுதலையும்‌ உணரவில்லை. ஆனால்‌ சேற்றில்‌ 
நடந்தபோது அவன்‌ காலடிகள்‌ குளம்புத்தடங்களாக 
பதிந்தன. அவன்‌ குனிந்து நோக்கியபோது உடலின்‌ 
கீழ்ப்பாதி புரவியுடையதாக மாறிவிட்டிருப்பதை 
கண்டான்‌. 


குளம்படிகள்‌ முழங்க அவன்‌ தன்‌ குடியினரிடம்‌ திரும்பி 
வந்துசேர்ந்தான்‌. அவனை சூழ்ந்துகொண்ட குடியின்‌ 
வீரர்களை பொருட்படுத்தாமல்‌ நடந்துசென்று மன்றின்‌ 
நடுவே நின்றான்‌. “சொல்லுங்கள்‌ குடித்தலைவர்களே, 
புரவிக்குரிய நெறியல்லவா என்னை கட்டுப்படுத்தும்‌? 
என்‌ இடை புரவிக்குரியது” என்று அவன்‌ சொன்னான்‌. 
அவன்‌ குடித்தலைவர்கள்‌ திகைத்து அமர்ந்திருந்தார்கள்‌. 
“புரவி காமம்‌ பயில்வது அன்னையரிடம்‌ என்று 
அறியாதவர்களா நீங்கள்‌?” என்று அவன்‌ மீண்டும்‌ 
கூவினான்‌. அவர்களில்‌ முதியவர்‌ “ஆம்‌, 
மானுடநெறிகளுக்கு கட்டுப்பட்டவை அல்ல புரவிகள்‌” 
என்றார்‌. “விலங்குகளால்‌ புணரப்பட்டால்‌ பெண்‌ 
கொள்ளும்‌ ஒழிநோன்புகள்‌ என்னென்ன என்று 
நோக்குக! அவற்றை அந்த அன்னை மேற்கொள்ளட்டும்‌. 
இப்புரவியுடலன்‌ நம்‌ நெறிகளுக்கு அப்பாற்பட்டவன்‌” 
என்றார்‌. 


அவன்‌ புரவியின்‌ உடலுடன்‌ அதன்பின்‌ காடுகளில்‌ 
அலைந்தான்‌. விழைந்த பெண்ணை புணர்ந்தான்‌. அதில்‌ 
எந்த குருதிக்கணக்கையும்‌ அவன்‌ கொள்ளவில்லை. 
அவனிடமிருந்து தப்பும்பொருட்டு பெண்கள்‌ எப்போதும்‌ 
படைக்கலங்களை ஏந்திய துணைவருடனேயே வெளியே 
சென்றனர்‌. இரவும்‌ பகலும்‌ குடிக்கு காவலிடப்பட்டது. 
அவனை எப்படி கட்டுப்படுத்துவது என்று தெரியாமல்‌ 
குடிமூத்தோர்‌ திகைத்தனர்‌. ஒருநாள்‌ அவனுக்கும்‌ 
குடித்தலைவர்களுக்கும்‌ போர்‌ நிகழ்ந்தது. அவன்‌ மூத்த 
குடித்தலைவர்‌ ஒருவரை கொன்றான்‌. அப்பழியிலிருந்து 
தப்பும்பொருட்டு பாய்ந்தோடி வந்து அச்சுனைக்குள்‌ 
இறங்கி வேங்கை என மீண்டான்‌. மூத்தோரைக்‌ கொன்று 
எழுவதே வேங்கையுலகத்து நெறி என்பதனால்‌ அவன்‌ 
குடியினர்‌ அவனை தண்டிக்க இயலவில்லை. 


அவன்‌ தருணங்களுக்கேற்ப உருமாறிக்கொண்டே 
இருந்தமையால்‌ அவனை அவர்கள்‌ ஒன்றும்‌ செய்ய 
முடியாமலாயிற்று. அவனுடைய அச்சுனையினூடாக 
அவன்‌ கலியுகத்திற்குச்‌ சென்று மீண்டான்‌. அவன்‌ 
கலியுகத்தினனாக வாழ அவர்கள்‌ துவாபர 
யுகத்தவர்களாக அவனை புரிந்துகொள்ளமுடியாமல்‌ 
தவித்தனர்‌. பின்னர்‌ எளியோர்‌ எப்போதும்‌ கண்டடையும்‌ 
வழியை கண்டடைந்தார்கள்‌. அவனை தெய்வமாக்கி 
அடிபணிந்தனர்‌. அவர்களின்‌ வேண்டுதலுக்கு அவன்‌ 
இரங்கினான்‌. “எங்கள்‌ குடிகாக்கும்‌ தெய்வமாக 
இச்சுனைக்கரையில்‌ அமைக, எங்கள்‌ குடிகள்‌ 
தலைமுறை தலைமுறையாக அளிக்கும்‌ பலிகளையும்‌ 
கொடைகளையும்‌ பெற்றுக்கொள்க!” என்றனர்‌. 
பலிகளினூடாக அவன்‌ தெய்வமானான்‌. அந்தச்‌ 
சுனையின்‌ கரையில்‌ அவனுக்கு கற்சிலை வடிவை 
அளித்து வழிபட்டனர்‌. 


“ஸ்தூனகர்ணன்‌ அச்சுனைக்கரையில்‌ இன்று தெய்வமாக 
நிலைகொள்கிறான்‌” என்று அஸ்வத்தாமன்‌ 
சொன்னான்‌. “அவன்‌ கந்தர்வனாகிய ஸ்தூனனின்‌ 
மாற்றுரு. அச்சுனையும்‌ காடும்‌ உருமாற்றத்திற்குரியவை 
எனப்படுகின்றன. அக்காட்டிற்குள்‌ நுழைபவர்களை 
அவன்‌ வழிசுழற்றி கொண்டுசெல்கிறான்‌. அவர்களுக்கு 
அச்சுனையை காட்டுகிறான்‌. அதில்‌ அவர்கள்‌ மிக 
விழையும்‌ முகம்‌ தெரியும்‌. அதை பார்த்தபின்‌ அதுவாக 
மாறாமலிருக்க இயலாது.” கிருதவர்மன்‌ புன்னகைத்து 
“சூதர்கள்‌ அக்கதைகளைக்‌ கொண்டு 
விளையாடுவார்கள்‌. அவ்வாறு தெரியும்‌ உருவம்‌ நாம்‌ 
மிக வெறுப்பதாகவும்‌ இருக்கும்‌ என்பார்கள்‌” என்றான்‌. 


கிருபர்‌ “ஒவ்வொரு பரப்பிலும்‌ இத்தகைய பிலங்கள்‌ 
உள்ளன. இவை காலத்தில்‌ அமைந்த பிலங்கள்‌. 
இங்கிருந்து எந்த யுகத்திற்கும்‌ நம்மால்‌ 
சென்றுவிடமுடியும்‌” என்றார்‌. அஸ்வத்தாமன்‌ “கலிகாலம்‌ 
ஒரு நச்சுக்கடல்‌, அது அப்பெருக்கின்‌ ஒரு துளி” 
என்றான்‌. கிருதவர்மன்‌ “அரசர்‌ அங்கிருக்கிறாரா?” 
என்றான்‌. அஸ்வத்தாமன்‌ “அங்குதான்‌ இருக்கவேண்டும்‌” 
என்றான்‌. கிருபர்‌ “ஆம்‌, ஐயமில்லை. அங்குதான்‌ 
சென்றிருக்கவேண்டும்‌” என்றார்‌. 

[[ஙage]காலகம்‌ எப்போதுமே இளமழையில்‌ 
நனைந்துகொண்டிருக்கும்‌ என்று அஸ்வத்தாமன்‌ 
அறிந்திருந்தான்‌. இலைகள்‌ சொட்டி இலைகள்‌ 
அசைந்துகொண்டிருந்தன. அங்கே செறிந்திருந்த 
காட்டுமரங்களெல்லாம்‌ பசுந்தழை செறிந்து காலடியில்‌ 
இருளை தேக்கி வைத்திருந்தன. இருளுக்குள்‌ நீர்‌ 
சொட்டும்‌ ஒலியில்‌ அக்காடு ஊழ்கநுண்சொல்லை 
உரைத்தபடி விழிமூடி அமர்ந்திருப்பதுபோலத்‌ 
தோன்றியது. மூன்று பக்கமும்‌ கரிய பாறைகள்‌ சூழ்ந்த 
அந்த அடர்வனப்‌ பசுமைக்குள்‌ ஊறிச்சேர்ந்த நீர்‌ 
மண்ணில்‌ ஊறி தெளிந்த சிற்றோடைகளாக மாறி சரிந்து 
இறங்கிச்‌ சென்றுகொண்டிருந்தது. நீரோடைகளின்‌ ஓசை 
காற்று வீசும்போது இடம்‌ மாறி கேட்டது. 


கிளை விரிந்த மரம்போல கிடந்த சதவாஹியினூடாக 
அவர்கள்‌ கொடி பற்றி அடிமரம்‌ தொற்றி 
ஏறுபவர்கள்போல மேலே சென்றனர்‌. அவ்வப்போது 
தோன்றிய கிளையோடைகள்‌ வழியாகத்‌ திரும்பி 
செம்படலமாக பாசி படிந்த வழுக்கும்‌ பாறைகளில்‌ 
கால்வைத்து ஏறிக்கொண்டிருந்தனர்‌. சற்று கால்‌ 
வழுக்கினாலும்‌ நுரைத்துக்கொட்டும்‌ சிற்றருவிகளின்‌ 
பாறைகளில்‌ விழ நேருமென்பதை உடலுக்குள்‌ ஓர்‌ 
உணர்வு உறுத்துச்‌ சொன்னபடியே இருந்தது. மழைக்காடு 
பிறிதொருவகையான ஏரி என அஸ்வத்தாமன்‌ 
எண்ணிக்கொண்டான்‌. அதன்‌ இலைகளில்‌, 
தண்டுகளில்‌, அடிமரங்களில்‌, வேர்ப்பற்றில்‌ எங்கும்‌ நீர்‌ 
ததும்பியிருக்கிறது. அது கருமுகில்போன்றது. 


சதவாஹியின்‌ மறுமுனையில்‌ அமைந்த சிறிய நீள்வட்டச்‌ 
சுனையை அவர்கள்‌ கண்டனர்‌. அஸ்வத்தாமன்‌ 
“அதுதான்‌” என்றான்‌. அதை பிறரும்‌ உணர்ந்திருந்தனர்‌. 
பிறிதொன்று இருக்க இயலாது என்பதுபோல தோன்றியது 
அச்சுனை. அவர்கள்‌ அருகணையும்தோறும்‌ அது 
எத்தனை பெரிதென உணர்ந்தனர்‌. கரிய அரக்குக்குவை 
என செங்குத்தாக எழுந்து நின்றிருந்த மலைப்பாறையின்‌ 
வாய்‌ எனத்‌ திறந்த குகையிடுக்குக்குள்‌ இருந்து ஊறி 
வந்து பலநூறு வெண்கம்பிகள்‌ என விழுந்து தேங்கிய 
சிறுசுனையின்‌ மறுகரையில்‌ மெழுக்குப்பாசி படிந்த 
பாறையின்மேல்‌ ஸ்தூனகர்ணனின்‌ சிறுசிலை இருந்தது. 
ஒரு பகுதி தாமரை ஏந்திய பெண்ணாகவும்‌ மறுபகுதி 


மானுடக்குரல்போல சொற்களால்‌ ஆனவையாக 
இருந்தன. 


இளநாகன்‌ விழித்து எழுந்து திண்ணையில்‌ 
அமர்ந்துகொண்டு உள்ளே நோக்கியபோது வெண்ணிற 
ஆடை அணிந்த எழுவர்‌ படிவர்களுக்கு மலரணிபூசனை 
செய்துகொண்டிருந்தனர்‌. மணியோசையும்‌ ஏழுகுரல்கள்‌ 
தங்கள்‌ நெஞ்சுக்குள்‌ முழங்கிய மந்திரஓசையும்‌ 
இணைந்து அந்த நீண்ட கூடத்தை நிறைத்திருந்தன. 
இளநாகன்‌ எழுந்து அறச்சாலைக்குப்பின்னால்‌ சென்று 
அங்கே இருந்த கிணற்றில்‌ நீர்‌ இறைத்து நீராடினான்‌. 
கையெட்டும்‌ தொலைவில்‌ நிறைந்து கிடந்த கிணறு 
கிருஷ்ணையின்‌ விழி என அவனுக்குத்‌ தோன்றியது. 
கிருஷ்ணையின்‌ நீருக்குரிய எடையும்‌ _- 
சுண்ணப்பாறைகளின்‌ சுவையும்‌ கொண்டிருந்தது. 


ஈர உடையுடன்‌ அவன்‌ மீண்டும்‌ கூடத்தில்‌ நுழைந்தபோது 
பூசை முடிந்துவிட்டிருந்தது. மேலும்‌ ஐந்து வணிகர்கள்‌ 
வந்து அமர்ந்திருந்தனர்‌. மலரணிதல்‌ முடிந்ததும்‌ 
அவர்கள்‌ ஒவ்வொருவராக வந்து சிலைகள்‌ முன்‌ 
முழந்தாளிட்டமர்ந்து மரப்பலகையில்‌ விரிக்கப்பட்ட 
வெண்ணிற அரிசியில்‌ சுவஸ்திகை குறியை 
சுட்டுவிரலால்‌ வரைந்து வணங்கினர்‌. பீடங்களுக்கு கீழே 
வைக்கப்பட்டிருந்த மண்கலயங்களில்‌ இருந்து 
குங்கிலியப்புகை இளநீலச்சுருள்களாக 
எழுந்துகொண்டிருந்தது. வெண்கலப்பானைபோல 
முற்றிலும்‌ முண்டனம்செய்யப்பட்ட செந்நிறத்தலை 
கொண்ட முதியவர்‌ அனைவருக்கும்‌ வெல்லமும்‌ 
பொரியும்‌ தேங்காய்த்துருவலும்‌ கலந்த படையலுணவை 
கைநிறைய மும்முறை அள்ளி அளிக்க அனைவரும்‌ 
பணிந்து இரு கைநீட்டிப்‌ பெற்று விலகினர்‌. 


இளநாகன்‌ கைகளை நீட்டியதும்‌ அவர்‌ “இளம்பாணரே, 
உம்‌ அன்னை குடியிருக்கும்‌ வீட்டில்‌ ஐந்துவகை 
குப்பைகள்‌ சேரவிடுவீரா என்ன?” என்றார்‌. இளநாகன்‌ 
அவர்‌ சொல்லவருவதை உணர்ந்து புன்னகைசெய்து 
“அன்னைக்கு உகந்த ஐந்துவகை உணவுகள்‌ அவை 
முனிவரே. அவள்‌ உண்டாமச்‌ செல்லும்போது சிந்திய 
மிச்சில்களே குப்பைகளாகின்றன” என்றான்‌. அவர்‌ 
சிரித்து “நீர்‌ சொல்‌ தேர்ந்தவர்‌ பாணரே. உம்முடன்‌ 
சொல்லாடுவது எவருக்கும்‌ அரிது” என்றார்‌. “ஆனால்‌ 
அழியாத அருகஞானத்தை சொல்லவேண்டியது என்‌ 
பணி. ஆகவே சொல்கிறேன்‌. தன்‌ திறனால்‌ வாழ்வதே 
மெய்வாழ்வு. பிறர்‌ வாழ்வையும்‌ திறனையும்‌ கொண்டும்‌ 
அழித்தும்‌ வாழ்வது வீண்வாழ்வு. ஐவகை நெறிகளும்‌ 


சூலமேந்திய ஆணாகவும்‌ இருந்த சிலை மழையீரத்தில்‌ 
களி படிந்திருந்தது. நீர்ப்பரப்பு வானொளியுடன்‌ 
அலைகொண்டது. 


அதை அணுகி நின்ற அஸ்வத்தாமன்‌ இடையில்‌ 
கைவைத்து சூழ நோக்கினான்‌. “அரசர்‌ இங்கிருக்கிறாரா?” 
என்றான்‌ கிருதவர்மன்‌. அஸ்வத்தாமன்‌ ஒன்றும்‌ 
சொல்லவில்லை. கிருபர்‌ “இங்கே மானுடர்‌ எவரும்‌ 
வருவதுபோலத்‌ தோன்றவில்லை” என்றார்‌. “இங்கே 
வேடரும்‌ மேய்ப்பரும்‌ மூலிகைதேடும்‌ மருத்துவரும்‌ கூட 
வருவதில்லை. பன்னிரண்டு ஆண்டுகளுக்கு ஒருமுறை 
நாற்பத்தொருநாள்‌ நோன்பிருந்த சூதர்கள்‌ 
பந்தங்களுடனும்‌ குடைகளுடனும்‌ அக்காட்டுக்குள்‌ 
புகுந்து ஸ்தூனகர்ணனின்‌ சிற்றாலயத்தை அடைந்து 
பூசை செய்வார்கள்‌. செவ்வரளி மலர்களை சூட்டி, வறுத்த 
தானியப்பொடியில்‌ மனிதக்குருதி சொட்டி உருட்டி ஆறு 
திசைக்கும்‌ வீசி கந்தர்வனுக்குப்‌ படையலிட்டு வணங்கி 
மீள்வார்கள்‌” என்று அஸ்வத்தாமன்‌ சொன்னான்‌. 
“அஜபால மலைப்பழங்குடிகள்‌ கருநிலவுநாள்‌ தோறும்‌ 
இங்கு வந்துகொண்டிருந்தனர்‌. ஆனால்‌ அவர்கள்‌ 
இக்காட்டிலிருந்து அகன்று நெடுநாட்களாகின்றது.” 


“அரசர்‌ இங்கிருக்கிறாரா என்ன?” என்று கிருதவர்மன்‌ 
கேட்டான்‌. அஸ்வத்தாமன்‌ “இங்குதான்‌ இருக்கவேண்டும்‌” 
என்றான்‌. கிருதவர்மன்‌ “இக்காட்டுக்குள்‌ சென்றிருந்தால்‌ 
அவரை கண்டடையவே முடியாது. அத்தனை 
இலைச்செறிவு கொண்டிருக்கிறது” என்றான்‌. “அவர்‌ 
இங்குதான்‌ இருக்கிறார்‌” என்ற அஸ்வத்தாமன்‌ குகையை 
சுட்டிக்காட்டினான்‌. குகைக்குள்‌ 
செல்லவேண்டுமென்றால்‌ நீரில்‌ இறங்கியாகவேண்டும்‌ 
என்று கண்ட கிருதவர்மன்‌ தயங்கினான்‌. அஸ்வத்தாமன்‌ 
நீரை நோக்கிக்‌ குனிந்து தன்‌ பாவையை நோக்கினான்‌. 
“என்ன தெரிகிறது?” என்று கிருபர்‌ கேட்டார்‌. மெய்யான 
ஆர்வத்தை மெல்லிய இளிவரலால்‌ மூடியிருந்தார்‌. அதே 
போன்று பொய்யான இளிவரலுடன்‌ “என்‌ தந்தையின்‌ 
முகம்‌” என்றான்‌ அஸ்வத்தாமன்‌. “விளையாட இது 
பொழுதில்லை... நாம்‌ அந்த குகைக்குள்‌ 
செல்லவிருக்கிறோமா?” என்று கேட்டான்‌ கிருதவர்மன்‌. 
“ஆம்‌, அங்கே அவர்‌ இல்லை என்பதை உறுதிசெய்த 
பின்னரே காட்டுக்குள்‌ தேடவேண்டும்‌” என்றான்‌ 
அஸ்வத்தாமன்‌. 


“பாஞ்சாலரே, இந்தச்‌ சுனையைப்‌ பற்றி நாம்‌ அறியோம்‌... 
இதைப்போன்ற சுனைகள்‌ மலைப்பகுதிகளில்‌ பல 
உள்ளன. இவை பெரும்பாலும்‌ மாபெரும்‌ பிலங்களின்‌ 


வாய்‌ என அமைபவை. ஆகவே அடியிலா ஆழம்‌ 
கொண்டவை. பிலங்களிலிருந்து எழும்‌ தீய காற்றுகள்‌ 
நிறைந்தவை உண்டு. அவற்றில்‌ இறங்கியதுமே நாம்‌ 
மூச்சை இழந்து மூழ்கத்‌ தொடங்குவோம்‌. சில சுனைகளில்‌ 
வேறெங்குமில்லாத பாம்புகளும்‌ நச்சுமீன்களும்‌ உண்டு... 
இத்தகைய விந்தையான குகைகளில்‌ வீழ்ந்து 
மறைந்தவர்கள்‌ பலர்‌. பெரும்பாலும்‌ அவர்களின்‌ 
உடல்களும்‌ மீள்வதில்லை. அறிந்திருப்பீர்கள்‌, 
அஸ்தினபுரியின்‌ அரசரும்‌ விசித்திரவீரியனின்‌ 
மூத்தவருமான சித்ராங்கதர்‌ நகருக்கருகே இருக்கும்‌ 
சுனை ஒன்றில்‌ மறைந்தார்‌.” 


அஸ்வத்தாமன்‌ “ஆம்‌” என்று கூறியபின்‌ குனிந்து நீரை 
அள்ளி அருந்தினான்‌. “எடைமிக்க நீர்‌... உலோகத்தை 
நாவால்‌ தொடுவதுபோல்‌ உள்ளது” என்றான்‌. “எனில்‌ 
இது பெரும்பிலம்‌ ஒன்றின்‌ வாயிலேதான்‌. ஐயம்‌ 
தேவையில்லை. இவ்வண்ணம்‌ ஒரு சுனை அச்சமூட்டும்‌ 
கதைகளாலும்‌ கந்தர்வர்‌, யக்ஷர்‌ போன்ற தேவர்களாலும்‌ 
பிறரிடமிருந்து தடுக்கப்பட்டிருக்கும்‌ என்றால்‌ அது 
நச்சுத்துளையேதான்‌...” என்று கிருதவர்மன்‌ 
சொல்லிக்கொண்டிருக்கையிலேயே அஸ்வத்தாமன்‌ நீரில்‌ 
பாய்ந்து அலையெழ மறுகரை நோக்கி சென்றான்‌. 
“பாஞ்சாலரே” என்ற கிருதவர்மன்‌ தானும்‌ நீரில்‌ 
பாய்ந்தான்‌. கிருபரும்‌ அவனைத்‌ தொடர்ந்து நீரில்‌ 
பாய்ந்தார்‌. நீர்‌ படிகத்தகடு துண்டுகளாக உடையும்‌ 
ஒளியுடன்‌ கரைமுட்டித்‌ ததும்பியது. நீர்‌ 
எடைமிகுந்திருந்தமையால்‌ அவர்கள்‌ மூழ்காமல்‌ 
ஏந்திக்கொண்டு செல்லப்பட்டனர்‌. 


மறுகரையில்‌ ஏறி நின்ற அஸ்வத்தாமன்‌ நீரை உமிழ்ந்து 
மூச்சிரைத்தான்‌. “அசையாத நீர்‌...” என்றபடி கிருதவர்மன்‌ 
மேலேறினான்‌. கிருபர்‌ அருகே வந்து நின்றார்‌. 
“இக்குகைக்குள்‌ அரசர்‌ இருந்தால்‌ எப்படி உயிர்வாழ 
முடியும்‌?” என்று கிருதவர்மன்‌ கேட்டான்‌. கிருபர்‌ திரும்பி 
அவனிடம்‌ விழிகளால்‌ பேசாதே என்று ஆணையிட்டார்‌. 
அவர்கள்‌ நீர்‌ சொட்டிக்கொண்டிருந்த இருண்ட 
குகைக்குள்‌ வழுக்கும்‌ பாறையில்‌ கால்‌ வைத்து 
சென்றனர்‌. மேலிருந்து பாறை உருகி வந்து உறைந்து 
பன்றியின்‌ முலைகள் போல கூம்புகளாகத்‌ தொங்கியது. 
விழுதுகளாக இறங்கி மண்ணில்‌ ஊன்றியிருந்தது. 
மண்ணில்‌ குவைக்கூம்புகள்‌ எழுந்து நின்றிருந்தன. நீர்‌ 
சொட்டும்‌ ஒலி உள்ளே இருளுக்குள்‌ 
முழக்கமிட்டுக்கொண்டிருந்தது. 


அஸ்வத்தாமன்‌ குகைச்சுவர்களில்‌ 


பதிக்கப்பட்டவைபோல்‌ ஒட்டியிருந்த எலும்புக்கூடுகளை 
பார்த்தான்‌. அவை விழியிலா வெறிப்புடன்‌ பல்துறித்து 
அமைந்திருந்தன. குகைச்சுவரில்‌ சுண்ணத்தால்‌ 
வரையப்பட்ட ஓவியங்கள்போல. சுவர்ப்பள்ளங்களில்‌ 
அந்த உடல்களைப்‌ பதித்து மண்ணிட்டு 
பொருத்தியிருந்தனர்‌. அவை மட்கி, மண்‌ 
பாறையென்றாகி சுண்ணநீர்‌ வழிந்து பளிங்கென்றாக்கி 
சுவரில்‌ படியச்செய்திருந்தது. எலும்புக்குழிகள்‌ எனத்‌ 
தெரிந்த விழிகளில்கூட நோக்கு இருந்தது. அன்னையரும்‌ 
தந்தையரும்‌ அவர்களை கூர்ந்து நோக்கிக்கொண்டு 
காலவெளிக்கு அப்பால்‌ அமர்ந்திருந்தனர்‌. குகைக்குள்‌ 
இருந்த குளிர்‌ ஒரு சிறு காற்றில்‌ நீராவி வெம்மையாக 
ஆகியது. சுண்ணத்தின்‌ மணம்‌. அமிலம்போல்‌ பிறிதொரு 
மணம்‌. மிக அப்பால்‌ ஆழத்தில்‌ ஒரு அருவி பொழியும்‌ 
ஓசை. அதற்கும்‌ அப்பாலென காற்று ஓடும்‌ ஒலி. 


வாயிலில்‌ இருந்து உள்ளே செல்லுந்தோறும்‌ ஒளி 
பின்னடைந்து குகையின்‌ கருமை விழிகளை நிறைத்தது. 
இருளை அறிந்தபின்‌ விழிகள்‌ வேறுவகையில்‌ 
காட்சிகளை பெற்றுக்கொள்ளத்‌ தொடங்கின. 
குகைச்சுவர்களில்‌ வெட்டி உருவாக்கிய 
பள்ளக்கோடுகளால்‌ ஆன ஓவியங்கள்‌ இருந்ததை 
அஸ்வத்தாமன்‌ கண்டான்‌. இயல்பான 
பாறைவெடிப்புகள்‌, நீர்வழிந்த தடங்கள்போலத்‌ 
தோன்றியவை நோக்க நோக்க விழிக்கு தெளிந்து வந்தன. 
அவற்றிலிருந்து வடிவங்கள்‌ எழுந்தன. 
குளம்புக்கால்களை விசிப்‌ பாய்ந்துசெல்லும்‌ புரவிகள்‌, 
கழுத்துத்‌ தசைகள்‌ மடிந்து தொங்க வால்‌ சுழல 
மேய்ந்துகொண்டிருக்கும்‌ திமில்‌ எழுந்த காளைகள்‌, 
படுத்து அசைபோடும்‌ பசுக்கள்‌, துள்ளி நின்ற கன்றுகள்‌, 
கிளைக்கொம்பு கொண்ட மான்கள்‌, கைகளை விரித்த 
கரடிகள்‌, கிளைகளில்‌ பதுங்கியமர்ந்த புலிகள்‌, 
ஒன்றுடன்‌ ஒன்று உடல்தொடுத்துக்கொண்ட 
யானைக்கூட்டங்கள்‌, அமர்ந்தும்‌ நின்றும்‌ கையறைந்து 
உறுமியும்‌ சிம்மங்கள்‌. 


உடல்வடிவங்கள்‌ ஒன்றுடன்‌ ஒன்று முயங்கி உரு 
மயங்கின. அதற்கு முன்‌ எங்குமே கண்டிராத விந்தையான 
அடையாள வடிவங்கள்‌. இரட்டைத்தலை கொண்ட 
பருந்துகள்‌, சிறகுவிரித்து அலகுதிறந்த பறவைகள்‌, 
சுருள்சுருளென தன்னுள்‌ சுழித்த நாகங்கள்‌, உடல்‌ 
பின்னிக்கொண்ட அரவுச்சிடுக்குகள்‌, வாய்திறந்து 
முதலையெனக்‌ காட்டி அரவின்‌ உடல்கொண்ட உயிர்கள்‌, 
சிம்மத்தலை அரவுகள்‌, இரண்டுதலை ஓநாய்கள்‌, 
முன்னும்பின்னும்‌ சென்று உடல்நிகர்‌ செய்த மீன்கள்‌, 


துள்ளும்‌ மீன்கள்‌, வெவ்வேறு வகைகளில்‌ கழுத்துகள்‌ 
பின்னிக்கொண்ட அன்னங்கள்‌, நாகங்களை 
கவ்விப்போரிடும்‌ பருந்துகள்‌, பாசிமணிகள்‌ என சரம்‌ 
அமைத்த பொன்வண்டுகள்‌, விளையாடும்‌ சிற்றெலிகள்‌, 
வால்‌ தடித்த கீரிகள்‌. ஆனால்‌ அங்கே குரங்குகளை காண 
முடியவில்லை. 


“எவர்‌ வரைந்தவை இவை?” என கிருதவர்மன்‌ 
முனகிக்கொண்டான்‌. “கிருதயுகத்திற்கு முன்பு இங்கே 
மானுடர்‌ வாழவில்லை. அன்று வாழ்ந்தவர்களே பின்னர்‌ 
வான்புகுந்து தேவர்கள்‌ ஆனார்கள்‌. விண்ணிலிருந்து 
மண்ணுக்கு இறங்கிவந்து நுண்ணுருவில்‌ நம்முடன்‌ 
விளையாடுகிறார்கள்‌” என்று கிருபர்‌ சொன்னார்‌. ஐந்து 
தலை நாகத்தால்‌ குடைபிடிக்கப்பட்ட ஊழ்கதேவனை 
அஸ்வத்தாமன்‌ கண்டான்‌. ஏழு தலை, பன்னிரு தலை 
நாகங்களால்‌ அணைக்கப்பட்ட தேவர்கள்‌. மேலும்‌ மேலும்‌ 
மானுடர்போன்ற தேவருடல்கள்‌ உருவம்‌ கொண்டு 
வந்தன. இருபுறமும்‌ இரு எருதுகள்‌ வணங்கிநிற்க 
ஊழ்கத்திலமர்ந்திருக்கும்‌ இறைவனின்‌ தோற்றத்தை 
அஸ்வத்தாமன்‌ அதற்கு முன்‌ பார்த்திருக்கவில்லை. இரு 
புலிகளை இரு கைகளால்‌ எதிர்கொள்ளும்‌ தேவன்‌. இரு 
பறவைகளை அணைத்து நிற்பவர்‌. பீலி என விரிந்த 
தலையணியுடன்‌ முப்புரிவேல்‌ ஏந்தி நின்றிருந்தவர்‌. ஏழு 
சிறிய தலைகளால்‌ ஆன தலையணியை அணிந்த 
தெய்வம்‌. சிம்மத்தலை கொண்ட தேவர்கள்‌, ஓநாய்த்தலை 
கொண்டவர்கள்‌, கழுகுத்தலை கொண்டவர்கள்‌. 
இரட்டைச்‌ சிம்மத்‌ தலைகளும்‌ இரட்டைக்‌ கழுகுத்‌ 
தலைகளும்‌ இரட்டை ஓநாய்த்‌ தலைகளும்‌ 
கொண்டவர்கள்‌. எட்டு கைகளிலும்‌ படைக்கலம்‌ 
ஏந்தியவர்கள்‌. 

வலம்புரியும்‌ இடம்புரியுமான சுருள்வடிவங்களை 
நோக்கியபடி கிருபர்‌ நின்றா.ர்‌ “இவற்றை எங்கோ 
பார்த்திருக்கிறேன்‌” என்று தனக்குள்‌ என 
சொல்லிக்கொண்டார்‌. அதை கேட்டு திரும்பி நோக்கிய 
அஸ்வத்தாமனின்‌ விழிகள்‌ கனவு படிந்திருந்தன. 
கிருதவர்மன்‌ “இவற்றை மலைக்குடியினரின்‌ 
மாயச்சடங்குகளில்‌ கண்டிருக்கிறேன்‌. இந்த 
கணிவடிவங்களை அவர்கள்‌ களமென எழுதுகிறார்கள்‌” 
என்றான்‌. முக்கோணங்கள்‌, அறுகோணங்கள்‌, 
எண்கோணங்கள்‌, பன்னிரு பதினாறு கோணங்கள்‌. 
அவை ஒன்றையொன்று வெட்டி மேலும்‌ மேலும்‌ 
வடிவங்களை உருவாக்கின. அனைத்துக்கும்‌ மேல்‌ முழு 
வட்டம்‌ நின்றிருந்தது. மீன்வடிவங்கள்‌ அவற்றின்‌ இரு 
பக்கங்களில்‌ நிரைவகுத்தன. வயிறுபெருத்து 


அமர்ந்திருந்த அன்னையின்‌ ஓவியத்தின்‌ அருகே கிருபர்‌ 
நின்றார்‌. அவள்‌ உடவில்‌ இருந்து சிறுமகவு வெளியே 
வந்துகொண்டிருந்தது. அருகே ஒரு பசு கன்று 
ஈன்றுகொண்டிருந்தது. 


கிருதவர்மன்‌ மூச்சொலியாக “அரசர்‌!” என்றான்‌ “யார்‌?” 
என்று அஸ்வத்தாமன்‌ கேட்டான்‌. “அரசர்‌, அதோ” என்று 
கிருதவர்மன்‌ சுட்டிக்காட்டினான்‌. அத்திசையில்‌ 
நெடுநேரம்‌ நோக்கிய பின்னரே அஸ்வத்தாமன்‌ 
துரியோதனனை அடையாளம்‌ கண்டான்‌. ஒரு சிறு 
பொந்துக்குள்‌ உடலைப்பொருத்தி அவன்‌ 
அமர்ந்திருந்தான்‌. அவன்‌ ஓர்‌ ஓவியமாக மாறிவிட்டது 
போலிருந்தது. நோக்கி நோக்கி ஓவியப்பரப்பிலிருந்து 
அவனை மீட்டெடுக்க வேண்டியிருந்தது. கிருபர்‌ 
அவர்களின்‌ சொற்களை கேட்கவில்லை. நிரையாக 
அமைந்திருந்த ஏழன்னையரின்‌ வடிவங்களை 
நோக்கியபடி அவர்‌ சென்றார்‌. யானைத்தலை கொண்ட 
பூதங்களால்‌ அவர்கள்‌ காக்கப்பட்டிருந்தனர்‌. ஏழு 
முதியவர்களின்‌ நிரை அவர்களின்‌ காலடியில்‌ 
அமைந்திருந்தது. கிருதவர்மன்‌ “ஆசிரியரே, அரசர்‌ இதோ” 
என்றான்‌. கிருபர்‌ திரும்பி நோக்கிவிட்டு மேலும்‌ 
ஓவியங்களை நோக்கியபடி சென்றார்‌. 


அஸ்வத்தாமன்‌ அந்த உளநிலையை வியப்புடன்‌ 
எண்ணிக்கொண்டான்‌. அவர்கள்‌ தேடிவந்த 
துரியோதனன்‌ அவர்களிடம்‌ எந்த வியப்பையும்‌ 
உவகையையும்‌ உருவாக்கவில்லை. அவர்கள்‌ வாழ்ந்த 
உலகமே பொருளிழந்து பின்னகர்ந்துவிட்டிருந்தது. 
துரியோதனன்‌ எளிய மானுடனாக, வெறுமொரு 
உடல்வடிவாகத்‌ தோன்றினான்‌. கிருதவர்மன்‌ “அரசே!” 
“அரசே!” என்று கூவியபடி முன்னால்‌ ஓடினான்‌. இரு 
பாறைகள்‌ மேல்‌ தாவி ஏறி “அரசே” என்றான்‌. 
அருகணைந்து துரியோதனனின்‌ உடலைத்‌ தொட்டு 
“அரசே! அரசே!” என்று உலுக்கினான்‌. துரியோதனன்‌ 
கண்விழித்து அவனை பொருள்‌ தெளியா நோக்குடன்‌ 
சற்றுநேரம்‌ நோக்கியபின்‌ முகம்‌ உயிர்கொள்ள “யாதவரே?” 
என்றான்‌. “நாங்கள்‌ உங்களைத்‌ தேடி வந்தோம்‌. நானும்‌ 
பாஞ்சாலரும்‌ ஆசிரியரும்‌... நாங்கள்‌ களம்படவில்லை. 
எஞ்சியிருக்கிறோம்‌” என்றான்‌ கிருதவர்மன்‌. 
துரியோதனன்‌ “ஆம்‌, எனக்கு அவ்வாறு ஒரு 
உளத்தோன்றுதல்‌ இருந்தது” என்றான்‌ துரியோதனன்‌. 
அஸ்வத்தாமன்‌ அருகணைந்து “நீங்கள்‌ இங்கே 
இருப்பீர்கள்‌ என எண்ணினேன்‌... எவ்வாறு அவ்வாறு 
தோன்றியது என்று என்னால்‌ கணக்கிட முடியவில்லை” 


என்றான்‌. துரியோதனன்‌ அவர்களை நோக்கி அகத்தே 
வந்துகொண்டே இருந்தான்‌. குருக்ஷேத்ரப்‌ போரையும்‌ 
உற்றாரையும்‌ அவன்‌ எண்ணி எண்ணி எடுப்பதுபோல்‌ 
தோன்றியது. “அங்கு எவர்‌ எஞ்சியிருக்கிறார்கள்‌?” 
என்றான்‌. “அங்கே நம்‌ தரப்பில்‌ எஞ்சியவர்‌ 
எவருமில்லை. ஒழிந்த களத்தில்‌ பிதாமகர்‌ பீஷ்மர்‌ மட்டும்‌ 
படுத்திருக்கிறார்‌. பாண்டவர்கள்‌ தரப்பில்‌ ஐவரும்‌ 
மைந்தரும்‌ சாத்யகியும்‌ திருஷ்டத்யும்னனும்‌ சிகண்டியும்‌ 
மட்டுமே மிஞ்சியிருக்கிறார்கள்‌” என்று கிருதவர்மன்‌ 
சொன்னான்‌. துரியோதனன்‌ “ஆம்‌, அவ்வாறே நானும்‌ 
மதிப்பிட்டிருந்தேன்‌” என்றான்‌. “நீங்கள்‌ களம்பட்டீர்கள்‌ 
என அவர்கள்‌ எண்ணிக்கொண்டிருக்கிறார்கள்‌” 
என்றான்‌ கிருதவர்மன்‌. 


“இல்லை, அவன்‌ அறிவான்‌” என்று துரியோதனன்‌ 
சொன்னான்‌. “நான்‌ அவனை களத்தில்‌ சந்தித்தேன்‌. 
அவனை கொன்றாகவேண்டும்‌ என்றே போரிட்டேன்‌. 
உயிரின்‌ விசையாலும்‌ அதையும்‌ விஞ்சும்‌ வஞ்சத்தின்‌ 
விசையாலும்‌ அவன்‌ எனக்கு நிகராகவும்‌ அவ்வப்போது 
என்னைக்‌ கடந்து எழுந்தும்‌ போரிட்டான்‌. என்‌ 
தாக்குதலில்‌ இருந்து தப்ப அவன்‌ கள எல்லையைக்‌ 
கடந்து காட்டுக்குள்‌ புகுந்தான்‌. அவன்‌ குரங்கின்‌ 
முலையுண்டவன்‌, காட்டுமரக்‌ கிளைகளின்மேல்‌ தாவும்‌ 
கலை அறிந்தவன்‌. அது தெரிந்திருந்தும்‌ அவனை 
கொன்றேயாகவேண்டும்‌ என்பதனால்‌ நான்‌ அவனை 
துரத்திச்‌ சென்றேன்‌. என்னால்‌ அவன்‌ ஏறிய 
மரங்கள்மேல்‌ ஏற இயலவில்லை. ஆகவே அந்த 
மரங்களை என்‌ கதையால்‌ அறைந்து உடைத்தேன்‌. 
கதையை வீசி எறிந்து அவனை நிலத்தில்‌ வீழ்த்தி 
தாக்கினேன்‌. வென்றிருப்பேன்‌, ஆனால்‌ அவன்‌ கதை 
உடைந்து தெறித்தது. படைக்கலமில்லாமல்‌ அவன்‌ என்‌ 
முன்‌ கிடந்தான்‌. என்னால்‌ அவனை கொல்ல 
இயலவில்லை.” 


துரியோதனன்‌ பெருமூச்சுவிட்டான்‌. “எப்போதும்‌ 
தெய்வங்கள்‌ அவனுடன்‌ நிலைகொள்கின்றன. 
ஆசிரியரே, அவன்‌ வெறுங்கைகளுடன்‌ என்முன்‌ 
மல்லாந்து கிடந்தான்‌...” என்றான்‌. கிருதவர்மன்‌ 
சீற்றத்துடன்‌ “அவனை நீங்கள்‌ கொன்றிருக்கவேண்டும்‌... 
அவன்‌ தலையை உடைத்திருக்கவேண்டும்‌. இந்தப்‌ போரே 
பிறிதொரு திசைக்கு சென்றிருக்கும்‌” என்று கூவினான்‌. 
“அதைச்‌ செய்ய என்னால்‌ இயலாது” என்றான்‌ 
துரியோதனன்‌. “அரசே, அவன்‌ நம்‌ இளைய அரசர்கள்‌ 
அனைவரையும்‌ கொன்றவன்‌. நம்‌ அரசமைந்தரை 
கொன்று குவித்தவன்‌. நம்‌ பிதாமகரின்‌ தலையறைந்து 


உடைத்தவன்‌” என்று கிருதவர்மன்‌ கூவினான்‌. “ஆம்‌, 
ஆனால்‌ அவன்‌ அரசன்‌ அல்ல, நான்‌ எந்நிலையிலும்‌ 
அரசனே” என்றான்‌ துரியோதனன்‌. “அரசன்‌ என 
மறுபக்கம்‌ எனக்கு இணையானவன்‌ யுதிஷ்டிரன்‌ 
மட்டுமே. அவன்‌ அதை செய்திருப்பானா என்று மட்டுமே 
நான்‌ எண்ணுவேன்‌.” கிருதவர்மன்‌ தளர்ந்தான்‌. 
தலையை அசைத்தபடி “ஊழ்‌” என்றான்‌. 


கிருபர்‌ “அரசர்‌ அவ்வாறு செய்ய இயலாது” என்றார்‌. 
“யாதவரே, அவன்‌ குரங்கின்‌ பால்‌ அருந்தியவன்‌, நான்‌ 
அருந்தியது காந்தாரியின்‌ முலைப்பாலை” என்றான்‌ 
துரியோதனன்‌. கிருபர்‌ “எவரும்‌ உச்சநிலைகளில்‌ 
எண்ணி முடிவெடுப்பதில்லை, கிருதவர்மரே. அவரவர்‌ 
அடிப்படை இயல்பு தன்னிகழ்வாக வெளிப்படுகிறது. 
அதுவே அவர்களின்‌ மெய்மை...” என்றார்‌. துரியோதனன்‌ 
“நானே அத்தருணத்தைப்‌ பற்றி 
எண்ணிக்கொண்டதுண்டு. நான்‌ அரசன்‌ என சூது 
இயற்றக்கூடும்‌. ஏனென்றால்‌ அரசர்கள்‌ அவைகூடி 
அமர்பவர்கள்‌. நான்‌ மல்லன்‌, மல்லர்கள்‌ உடல்‌ என 
நிற்பவர்கள்‌. விலங்கு என தன்னெறி மாறாதவர்கள்‌. என்‌ 
ஆசிரியரிடமிருந்து நான்‌ கற்றது அதையே. தூய விலங்கு 
என்று ஆதல்‌. விலங்கென்று ஆன மல்லனை 
மற்போரிலும்‌ கதைப்போரிலும்‌ எவரும்‌ வெல்ல முடியாது. 
அவனும்‌ விலங்கே. ஆனால்‌ வஞ்சம்‌ அவனை 
மானுடனாக்கியது. ஆகவே அவன்‌ வீழ்ந்தான்‌” என்றான்‌. 


அஸ்வத்தாமன்‌ “என்ன நிகழ்ந்தது?” என்றான்‌. “நான்‌ 
அவனிடம்‌ எழுக மந்தா, சென்று உன்‌ உடைந்த 
கதைத்தண்டையாவது எடுத்துக்கொள்‌ என்று 
சொன்னேன்‌. அவன்‌ திகைத்தவன்போல கிடந்தான்‌. எழு, 
மல்லன்‌ என உயிர்கொடு. சென்று அந்த உடைந்த 
கதைத்தண்டை எடு என்று நான்‌ ஆணையிட்டேன்‌. 
அன்றி அந்தப்‌ பாறையையாவது கையில்‌ எடு என்று 
கூவினேன்‌. அவனுடைய உள்ளம்‌ உறைந்துவிட்டது 
என்று தோன்றியது. அத்தருணத்தில்தான்‌ மாதுலர்‌ 
வீழ்ந்தார்‌ என்ற செய்தி காற்றில்‌ ஒலித்தது. என்‌ கதை 
தளர்ந்தது. கதையை வீசிவிட்டு காட்டுக்குள்‌ திரும்பி 
நடந்தேன்‌. அவனை திரும்பி நோக்கவில்லை. எதையும்‌ 
எண்ணவில்லை. காட்டினூடாக ஊடுருவி 
வந்துகொண்டே இருந்தேன்‌. எங்கே செல்கிறேன்‌ 
என்றுகூட அப்போது நான்‌ உளம்கொள்ளவில்லை. 
இங்குதான்‌ வருகிறேன்‌ என்பதையே சாயாகிருகத்தை 
அணுகியபோதுதான்‌ உணர்ந்தேன்‌.” 


“இங்கு நீங்கள்‌...” என்று கிருதவர்மன்‌ தயங்கி “நீங்கள்‌ 


இங்கிருப்பதை அவர்கள்‌ உணரமுடியாது” என்றான்‌. 
“அவன்‌ உணர்வான்‌, யாதவனுக்கு தெரியாத உள்ளத்து 
ஆழங்கள்‌ இல்லை” என்றான்‌ அஸ்வத்தாமன்‌. “நான்‌ 
இங்கு வந்தபோது எதை விழைந்தேன்‌ என்று 
உணர்ந்திருக்கவில்லை. இக்குகைக்குள்‌ அமர்ந்து 
என்னை தீட்டிக்கொண்டேன்‌. இன்று என்‌ விழைவு 
கூர்கொண்டிருக்கிறது” என்று துரியோதனன்‌ 
சொன்னான்‌. “இங்கு வந்து இச்சுனையில்‌ என்னை 
நோக்கினேன்‌. என்‌ முகம்‌ என எழுவது எது என்று 
உள்ளம்‌ கொந்தளித்தது. என்‌ முகம்‌ எனத்‌ தெரிந்தது 
சோர்ந்து குழம்பிப்போன ஒன்று. நான்‌ களம்‌ வந்தபின்‌ 

ருமுறைகூட முகத்தை ஆடியில்‌ பார்த்ததில்லை. 

ரிலும்‌ என்‌ முகத்தை நோக்கலாகாது என்று 
உறுதிகொண்டிருந்தேன்‌. ஆனால்‌ என்‌ முகம்‌ 
அவ்வண்ணமே இருக்கும்‌ என நன்கு அறிந்திருந்தேன்‌. 
அந்த முகத்தை நோக்கியபடி சோர்ந்து இங்கே 
அமர்ந்தேன்‌. நான்‌ எண்ணி வந்த குளம்தானா இது 
என்றே ஐயமெழுந்தது. அந்த கந்தர்வனின்‌ சிலை மட்டும்‌ 
இல்லை என்றால்‌ இது அவ்விடம்‌ அல்ல என்றே 
உறுதிகொண்டிருப்பேன்‌.” 


“ஆம்‌, இது சூதர்களால்‌ சொல்லிச்‌ சொல்லி 
உருமாற்றப்பட்ட இடம்‌” என்று கிருதவர்மன்‌ சொன்னான்‌. 
“இல்லை, இங்கே நான்‌ அடைந்தது கனவோ மயக்கோ 
அல்ல. நான்‌ மீள விழைகிறேன்‌” என்றான்‌ துரியோதனன்‌. 
“எங்கே?” என்றான்‌ கிருதவர்மன்‌. “அரசே, நீங்கள்‌ 
ஆற்றவேண்டிய பணி இங்கு எஞ்சியிருக்கிறது. 
ஒருவேளை இனி வென்று நிலம்கொள்ள முடியாமல்‌ 
போகலாம்‌. ஆனால்‌ வஞ்சம்‌ அவ்வாறு விட்டுவிட 
வேண்டியது அல்ல. வஞ்சமும்‌ காமமும்‌ உள்ளிருந்து 
வெளிப்பட்டு ஒழிந்தாகவேண்டும்‌. இல்லையேல்‌ அவை 
ஏழுபிறப்பிலும்‌ தொடரும்‌.” கைகளை ஊன்றி 
துரியோதனன்‌ அருகே ஏறிச்சென்று “எழுக அரசே, இங்கே 
இவ்வண்ணம்‌ அமர்ந்திருப்பது அச்சம்‌ என்றும்‌ 
உயிர்விழைவு என்றும்‌ மட்டுமே சொல்லப்படும்‌. 
வென்றவர்‌ தோற்றவரை இழிவுசெய்து கதைகள்‌ 
புனைவது என்றுமிருப்பது. வஞ்சம்‌ கொள்ள நீங்கள்‌ 
எழுந்தால்‌ அதை வீரம்‌ என புகழ்வர்‌. அதில்‌ வீழ்ந்தாலும்‌ 
வீரமே” என்று பற்கள்‌ நெரிபடும்‌ ஓசையில்‌ சொன்னான்‌. 


“நான்‌ எழுவேன்‌... எழும்பொருட்டே வந்தேன்‌. 
எவ்வண்ணம்‌ என்பதை நான்‌ இன்னமும்‌ முடிவு 
செய்யவில்லை. மற்றொரு வடிவில்‌ எழவேண்டும்‌. மேலும்‌ 
ஆற்றல்கொண்டவனாக, வெல்லற்கரியவனாக. 
அதன்பொருட்டே இங்கே தவமியற்றுகிறேன்‌” என்று 


துரியோதனன்‌ சொன்னான்‌. “நாங்கள்‌ என்ன 
செய்யவேண்டும்‌? ஆணையிடுங்கள்‌, அரசே” என்றார்‌ 
கிருபர்‌. “நீங்கள்‌ திரும்பிச்‌ செல்லுங்கள்‌. உங்கள்‌ 
வழிகளை உங்கள்‌ அறம்‌ முடிவுசெய்யட்டும்‌” என்று 
துரியோதனன்‌ சொன்னான்‌. உரத்த குரலில்‌ “இல்லை, 
நாங்கள்‌ உங்கள்‌ குடிகள்‌. உங்களுடன்‌ நின்று பொருதவும்‌ 
மடியவும்‌ கடன்பட்டவர்கள்‌” என்றார்‌ கிருபர்‌. “நான்‌ 
எவ்வண்ணம்‌ இனி எழுவேன்‌ என அறியேன்‌. எழுந்தபின்‌ 
உங்களை தேடிவருவேன்‌... நாம்‌ வெல்வோம்‌” என்று 
துரியோதனன்‌ சொன்னான்‌. “இன்று என்‌ கந்தர்வன்‌ 
எழுந்தாகவேண்டும்‌. அவனை எழுப்புவதன்றி இப்போது 
எனக்கு வேறு இலக்கு இல்லை. செல்க! என்னை என்‌ 
தவத்திற்கு விட்டுவிடுங்கள்‌.” 


கிருபர்‌ மேலும்‌ சொல்ல நாவெடுப்பதற்குள்‌ 
அஸ்வத்தாமன்‌ கைநீட்டி அவரை அடக்கி “நாங்கள்‌ 
செல்கிறோம்‌. ஆனால்‌ எங்கள்‌ உள்ளம்‌ உடனிருக்கும்‌, 
அரசே” என்றான்‌. “நாங்கள்‌ சரத்வானின்‌ குருநிலைக்கே 
செல்கிறோம்‌. அங்கே எங்கள்‌ இருவருக்கும்‌ உரிமை 
உள்ளது. நீங்கள்‌ எழுவதற்காக காத்திருக்கிறோம்‌” 
என்றான்‌. துரியோதனன்‌ “செல்க, இந்த நீரிலிருந்து நான்‌ 
என்‌ மாற்றுருவை திரட்டிக்கொள்ளவேண்டும்‌. என்‌ 
கந்தர்வனின்‌ ஆணை எழவேண்டும்‌” என்றான்‌. 
அஸ்வத்தாமன்‌ தலைவணங்கி புறம்காட்டாமல்‌ 
மீண்டான்‌. கிருபரும்‌ தலைவணங்கி வந்தார்‌. 
கிருதவர்மன்‌ துரியோதனனை நோக்கிக்கொண்டு 
நின்றான்‌. “வருக!” என்றார்‌ கிருபர்‌. அவன்‌ 
அசையவில்லை. “வருக, யாதவரே!” என்றார்‌. அவன்‌ 
பெருமூச்சுடன்‌ திரும்பி அவர்களுடன்‌ வந்தான்‌. 


குகையை விட்டு வெளியே வந்தபோது அவர்கள்‌ ஒரு 
கனவிலிருந்து மீண்டதுபோல்‌ விழிகொண்டனர்‌. 
கிருதவர்மன்‌ “நாம்‌ அவரை பார்த்தோமா? கனவுக்குள்‌ 
சென்று அங்கே அவரை கண்டோமா?” என்றான்‌. 
அஸ்வத்தாமன்‌ ஒன்றும்‌ சொல்லவில்லை. கிருபர்‌ 
திரும்பி ஸ்தூனகர்ணனின்‌ உருவை 
நோக்கிக்கொண்டிருந்தார்‌. ஒரு பகுதி தாமரை ஏந்திய 
பெண்ணாகவும்‌ மறுபகுதி சூலமேந்திய ஆணாகவும்‌ 
இருந்த சிலையின்மேல்‌ ஒரு தவளை அமர்ந்திருந்தது. 
“வீண்‌ உளமயக்கு... இந்தக்‌ குளம்‌ மீதான அச்சமே 
அக்கதைகளை ஆக்கியிருக்கிறது...” என்றான்‌ 
கிருதவர்மன்‌. அஸ்வத்தாமன்‌ அந்தக்‌ குளத்தின்‌ நீரை 
சுட்டிக்காட்டினான்‌. இயல்பாக அதை நோக்கிய 
கிருதவர்மன்‌ “விந்தையான மீன்கள்‌” என்றான்‌. 


இல்லையென்றே தெரிந்த இறகுகளுடன்‌ நீண்ட 
மீசைகளுடன்‌ எட்டு பொய்விழிகளுடன்‌ நீந்திய குறுவாள்‌ 
போன்ற மீன்களின்‌ நடுவே ஸ்தூனகர்ணனின்‌ 
சிலையின்‌ பாவை தெரிந்தது. அவன்‌ சொல்லமைந்து 
நோக்கினான்‌. ஸ்தூனகர்ணனின்‌ படிமம்‌ ஆரம்‌ படிந்த 
முலைக்கச்சையும்‌ மேகலை மூடிய அந்தரியமும்‌ 
குழைகளும்‌ புரிவளைகளும்‌ அணிந்த பெண்ணாகத்‌ 
தெரிந்தது. “பெண்ணுரு” என்று அவன்‌ சொன்னான்‌. 
கிருபர்‌ மூச்சொலியுடன்‌ “நான்‌ பார்ப்பது கழலும்‌ ஆரமும்‌ 
தோள்வளைகளும்‌ மணிமுடியும்‌ அணிந்த ஆணுருவை” 
என்றார்‌. அஸ்வத்தாமன்‌ “அவன்‌ காத்திருக்கிறான்‌” 
என்றான்‌. பின்னர்‌ செல்வோம்‌ என கிருபரின்‌ தோளைத்‌ 
தொட்டுவிட்டு நடந்தான்‌. சுனையை திரும்பித்திரும்பி 
நோக்கியபடி இருவரும்‌ அவனைப்‌ பின்தொடர்ந்து 
சென்றனர்‌. 


ஒன்றையே இலக்காக்குகின்றன. பிற உயிர்களின்‌ 
நலன்களை எவ்வகையிலும்‌ கொள்ளாமல்‌ அழிக்காமல்‌ 
வாழும்‌ முறைமையை” என்றார்‌. 


“என்னை நாகநந்தி என்பர்‌” என்றார்‌ படிவர்‌. “வடக்கே 
விதர்பநாட்டைச்‌ சேர்ந்த நான்‌ அவ்வாழ்வில்‌ ஒரு 
வணிகன்‌. வாழ்வை வாழ்ந்து வாழ்வை அறிந்தபின்‌ 
அதைச்‌ சொல்லும்பொருட்டு இவ்வண்ணமானேன்‌. 
வாழ்வுடன்‌ என்னைப்பிணைக்கும்‌ ஒவ்வொன்றையும்‌ 
பிழுது அகற்றினேன்‌. என்‌ முடிகளை, என்‌ தேவைகளை, 
என்‌ விழைவுகளை, உணர்வுகளை. அவற்றினூடாக என்‌ 
ஆணவத்தை. இறுதியாக எஞ்சியிருப்பது நான்‌ 
இங்கிருக்கிறேன்‌ இவ்வண்ணமிருக்கிறேன்‌ என்னும்‌ 
உணர்வு. அதையும்‌ வெல்லும்போது நான்‌ 
முழுமையடைவேன்‌. அதுவரை அறிந்தவற்றைச்‌ 
சொல்லி அருகரடியில்‌ வாழ்கிறேன்‌” என்றார்‌. 


“இளம்பாணரே, பிற உயிரைக்கொல்பவன்‌ தனக்காக 
பிறிதை அழிக்கிறான்‌. பொய்யுரைப்பவன்‌ பிறர்‌ 
அடைந்தவற்றை தான்‌ கவரும்பொருட்டே 
அதைச்செய்கிறான்‌. புலன்விழைவுகளை நாடுபவன்‌ 
அவ்விரண்டையும்‌ செய்யாமலிருக்க முடியாது. 
கள்ளுண்பவன்‌ புலன்கள்‌ மேல்‌ அறிவின்‌ ஆட்சியை 
முற்றிலும்‌ இழக்கிறான்‌” என்றார்‌ நாகநந்தி. “பிறக்கும்‌ 
ஒவ்வொரு குழந்தையும்‌ வெல்லும்‌ விருப்புடனேயே 
காலூன்றி எழுகிறது. உலகை வெல்லவே ஒவ்வொரு 
புல்லும்‌ இதழ்‌ விரிக்கிறது. ஆனால்‌ மானுடன்‌ 
வெல்வதற்குரியது ஒன்றே, அது அவன்‌ அகம்‌. தன்னை 
வென்றவனே மாவீரன்‌ எனப்படுகிறான்‌. மாவீரனுக்குரிய 
அரிய பரிசிலை ஒவ்வொரு ஆன்மாவிலும்‌ 
ஒளித்துவைத்து அனுப்பியிருக்கிறது 
மானுடனைப்படைத்த இயற்கை.” 


இளநாகனுக்குள்‌ மெல்லிய நகை ஒன்று விரிந்தது. “ஆம்‌ 
உத்தமரே, நானும்‌ தாங்கள்‌ சொல்வதைப்போல 
ஐந்நெறிகொண்ட பலரைக்‌ கண்டிருக்கிறேன்‌. அவர்கள்‌ 
வாய்மை பேணி தூய்மை பேணாதவர்கள்‌. 
கொலைவாள்முன்‌ நின்றாலும்‌ ஊனும்‌ கள்ளும்‌ 
தீண்டாதவர்கள்‌. ஆகவே அவர்கள்‌ மிக எளிதாக 
வீடுபேறடைகிறார்கள்‌.” அவன்‌ கண்களை நோக்கியபடி 
நாகநந்தி அமைதியாக இருந்தார்‌. “அவர்களை கூட்டம்‌ 
கூட்டமாக நகரச்சாலை வழியாக வீடுபேறுநிலையத்துக்கு 
கொண்டுசெல்கிறார்கள்‌. அங்கே அவர்களை படிவரடி 
சேர்க்கும்‌ பலிபீடம்‌ உள்ளது. உத்தமரே, அவர்கள்‌ தங்கள்‌ 
என்பும்‌ தோலும்‌ பிறர்க்கு என்னும்‌ 

(1 ௨ஊ]துரியோதனன்‌ ஓர்‌ அருகமைவை உணர்ந்தான்‌. 
விழிகளை மூடி, மூக்கு உணர்விழக்க, செவிகள்‌ 
ஒலிதுறக்க, உடலை உடல்‌ மறக்க அமைந்திருக்கையிலும்‌ 
தன்னுள்‌ இருக்கும்‌ தன்னை அவன்‌ 
உணர்ந்துகொண்டிருந்தான்‌. அருகமைவு அதைப்போல்‌ 
ஓர்‌ இருப்பாக அவனுள்‌ தான்‌ முதலில்‌ அறியப்பட்டது. 
பின்னர்‌ ஊழ்கத்தில்‌ அமர்ந்திருக்கும்‌ அவனை அவன்‌ 
நோக்கிக்கொண்டிருந்தான்‌. மறுகணம்‌ ஊழ்கத்தில்‌ 
அமர்ந்திருக்கும்‌ அவனை நோக்கி அருகே 
நின்றிருப்பவனை அவன்‌ நோக்கினான்‌. பின்னர்‌ 
இருவரையும்‌ அப்பால்‌ நின்று 
நோக்கிக்கொண்டிருந்தான்‌. 


விழிகளைத்‌ திறந்தபோது அவன்முன்‌ ஸ்தூனகர்ணன்‌ 
நின்றுகொண்டிருப்பதை கண்டான்‌. அவனை 
விழியிமைக்காமல்‌ நோக்கிக்கொண்டு அமர்ந்திருந்தான்‌. 
உள்ளத்தில்‌ எந்த உணர்வுமில்லை. ஒரு சொல்லும்‌ 
திரளவில்லை. பின்னர்‌ உணர்வடைந்தபோது அவனை 
எப்போதும்‌ அங்கே அறிந்துகொண்டிருப்பதாகவே தன்‌ 
உள்ளம்‌ உணர்வதை அவன்‌ அறிந்தான்‌. 
அவ்வெண்ணங்களால்‌ அவன்‌ இருப்பு 
தொகுக்கப்பட்டது. அவற்றை எண்ணுபவனாக அது 
உருக்கொண்டது. அவன்‌ புன்னகைத்து “வருக, தேவா!” 
என்றான்‌. ஸ்தூனகர்ணன்‌ புன்னகைத்து “உன்னை 
மீண்டும்‌ காண்கிறேன்‌” என்றான்‌. “ஆம்‌” என்றான்‌ 
துரியோதனன்‌. 


“நீ இப்போது விழைவது என்ன?” என்று ஸ்தூனகர்ணன்‌ 
கேட்டான்‌. “அந்த கதைமை” என்று துரியோதனன்‌ 
சொன்னான்‌. “நான்‌ அதை முற்றாக 
மறந்துவிட்டிருந்தேன்‌. இங்கு வந்தபின்னரும்கூட அதை 
நினைவுறவில்லை. அது எனக்குள்‌ உருத்‌ தெரிந்தது சற்று 
முன்னர்தான்‌. நீருக்கடியில்‌ அது கிடப்பதை கண்டேன்‌. 
நீர்ப்பாவை என அது அலையடித்தது. நான்‌ அதை 
நோக்கி கைநீட்டியபோது என்‌ கைகளும்‌ 
அலைகொண்டன. அலைவு இக்கணம்‌ இக்கணம்‌ என 
நீடித்தது. தொடத்தொட முயன்று விலகி தொட்ட கணம்‌ 
நான்‌ உன்னை உணர்ந்தேன்‌.” ஸ்தூனகர்ணன்‌ “நீ துறந்து 
சென்றது அது...” என்றான்‌. “ஆம்‌, அன்று அதன்‌ 
மதிப்பை நான்‌ அறிந்திருக்கவில்லை” என்றான்‌ 


துரியோதனன்‌. 


“ரெளப்யை உன்‌ ஆணவத்திற்கேற்ப உருப்பெருகுபவள்‌” 
என்று ஸ்தூனகர்ணன்‌ சொன்னான்‌. “உனக்கு 
உறுதுணையாக இருப்பாள்‌. நீ விழைவதை வென்று 
உனக்கு அளிப்பாள்‌. ஆனால்‌ நீ உருமாறியாகவேண்டும்‌.” 
அவன்‌ “ஆம்‌, அறிவேன்‌” என்றான்‌. “நீ உருமாறினால்‌ 
இதுவரை அடைந்தவை அனைத்தையும்‌ இழப்பாய்‌” 
என்றான்‌ ஸ்தூனகர்ணன்‌. “இப்போது என்னிடம்‌ 
எதுவுமில்லை” என்றான்‌ துரியோதனன்‌. “இழந்தவர்கள்‌ 
அதற்கிணையான நினைவுகளை பெறுகிறார்கள்‌. 
நினைவுகள்‌ நாளும்‌ வளர்பவை, செறிபவை, 
ஒளிகொள்பவை” என்று ஸ்தூனகர்ணன்‌ சொன்னான்‌. 


“நினைவுகள்‌ அணுக்கத்தில்‌ கசப்பும்‌ துவர்ப்பும்‌ 
கொண்டவை. அகலுந்தோறும்‌ இனிப்பவை... இனிய 
நிகழ்வுகள்‌ நினைவில்‌ இனிப்பவை. துயர நினைவுகள்‌ 
மேலும்‌ இனிப்பவை. நீ இழப்பது ஒரு 
பெருஞ்செல்வத்தை.” துரியோதனன்‌ “நான்‌ அவற்றை 
துறக்கிறேன்‌” என்றான்‌. “உன்‌ இளையோர்‌ முகங்களை 
மறப்பாய்‌. உன்‌ மைந்தர்கள்‌ இல்லையென்றே ஆவார்கள்‌. 
உன்‌ தோழர்களும்‌ பிதாமகர்களும்‌ தந்தையும்‌ தாயும்‌ 
முற்றிலும்‌ மறைந்துவிடுவார்கள்‌. எண்ணுக, 
இக்காலப்பெருவெளியில்‌ நீ தன்னந்தனியனாவாய்‌! 
முன்னும்பின்னும்‌ வெறுமை மட்டுமே எஞ்சுபவனாக 
ஆவாய்‌.” துரியோதனன்‌ “ஆகுக!” என்றான்‌. 


ஸ்தூனகர்ணன்‌ “அத்தனை கொடியதா உன்‌ வஞ்சம்‌?” 
என்றான்‌. துரியோதனன்‌ “இங்கு அமர்ந்து ஊழ்கம்‌ 
செய்கையில்‌ உணர்ந்தேன்‌, என்னிடம்‌ ஒரு துளியும்‌ 
வஞ்சம்‌ இல்லை என. எவர்மேலும்‌ சினமும்‌ கசப்பும்‌ 
எனக்கில்லை. அவை நான்‌ அக்களத்தில்‌ நின்று 
பொருதும்பொருட்டு உருவாக்கிக்கொண்ட உணர்ச்சிகள்‌ 
மட்டுமே. அவை நான்‌ ஏந்திய படைக்கலங்களும்‌ 
கவசங்களும்‌ அன்றி வேறல்ல” என்றான்‌ துரியோதனன்‌. 
“என்னிடம்‌ வஞ்சம்‌ இருந்திருந்தால்‌ நான்‌ பீமன்‌ 
படைக்கலமின்றி என்‌ காலடியில்‌ கிடக்கையிலேயே 
தலையுடைத்துக்‌ கொன்றிருப்பேன்‌.” ஸ்தூனகர்ணன்‌ 
“பிறகென்ன?” என்றான்‌. “நான்‌ விசை 
செலுத்தப்பட்டுவிட்ட அம்பு. அதை நான்‌ மாற்ற இயலாது. 
குருக்ஷேத்ரம்‌ என்‌ வேள்விநிலம்‌. போர்‌ என்‌ அனற்கடன்‌. 
கொண்டவையும்‌ உரியவையுமாகிய அனைத்தும்‌ என்‌ 
அவிக்கொடை. அச்செயலே நான்‌. அன்றேல்‌ நான்‌ 
இல்லை” என்று துரியோதனன்‌ சொன்னான்‌. 


“என்‌ பிறவிக்கடன்‌ இது என்பதனால்‌ நான்‌ 
மண்விழைகிறேன்‌. என்‌ மாறா இயல்பு இது என்பதனால்‌ 
நான்‌ அதன்பொருட்டு போரிடுகிறேன்‌. எனையாளும்‌ 
அறம்‌ இது என்பதனால்‌ களம்நின்று கொன்றேன்‌. இறுதி 
உறவையும்‌ பொருளையும்‌ அங்கே படைத்தேன்‌. நான்‌ 
என்‌ வடிவிலெழுந்த பேராற்றல்‌ ஒன்றின்‌ திசையெழுச்சி 
மட்டுமே என்பதனால்‌ என்‌ இறுதியெச்சம்‌ வரை 
சென்றுகொண்டே இருக்கவேண்டியவன்‌. பிறிதொரு 
வழியில்லை” என்றான்‌ துரியோதனன்‌. “என்னிடம்‌ இன்று 
எஞ்சுவது ஆழத்து விசை மட்டுமே. அதை தொகுத்துக்‌ 
குவித்து இயல்வதாகும்‌ இறுதிப்‌ பாதையினூடாக செல்ல 
விழைகிறேன்‌. அதன்பொருட்டே இங்கு 
ஊழ்கமியற்றுகிறேன்‌.” 


ஸ்தூனகர்ணன்‌ அவனை அளிநிறைந்த விழிகளால்‌ 
நோக்கினான்‌. “யோகத்தின்‌ முதல்படி நீ சென்றடைந்தது, 
அதை எஞ்சியறிதல்‌ என்பார்கள்‌. கேவலஞானம்‌ 
அடைந்தவன்‌ தன்னை ஒரு கருவி என்றும்‌ துளி என்றும்‌ 
உணர்கிறான்‌. யோகத்தின்‌ முதற்படியே எய்தக்‌ 
கடினமானது” என்றான்‌. “நீ உன்னை அறிந்தாய்‌. இனி 
எப்போதும்‌ உனக்கு துயரில்லை.” துரியோதனன்‌ 
அவனை வணங்கினான்‌. புன்னகையுடன்‌ அவன்‌ 
அருகே வந்து தோளை தொட்டபோது துரியோதனன்‌ 
அத்தொடுகையை முன்னரே உணர்ந்திருப்பதாக 
அறிந்தான்‌. அருகணைந்த அவ்விழிகளின்‌ கனிவை 
பலமுறை கண்டிருக்கிறான்‌. 


“தார்த்தராஷ்டிரனே, நீ செல்ல இயலும்‌ வழிகள்‌ இரண்டு. 
இக்குகைக்குள்‌ செல்க! காலத்தைக்‌ கடந்து பின்சென்று 
உருக்கொள்வாய்‌. அங்குள்ளன மறைந்த யுகங்கள்‌. 
முன்சென்று அந்தச்‌ சுனைக்குள்‌ செல்க! காலத்தை 
முன்னெழுந்து ஊடுருவுவாய்‌. அங்குள்ளன எழும்‌ 
யுகங்கள்‌” என்று ஸ்தூனகர்ணன்‌ சொன்னான்‌. “ஒன்று 
இழந்து ஒடுங்குதலின்‌ வழி. பிறிதொன்று எய்தி விரிந்து 
கரைதலின்‌ பாதை. ஒறுத்தலும்‌ ஒடுங்குதலும்‌ யோகியின்‌ 
வழிகள்‌. எய்தி எழுதல்‌ வீரனின்‌ வழி. நீ வீரனும்‌ 
யோகியுமாய்‌ இங்கு நின்றிருக்கிறாய்‌.” துரியோதனன்‌ 
“எனக்கு மாற்று எண்ணமேதுமில்லை” என்றான்‌. 
“அம்முடிவு அறுதியானது எனில்‌ என்னிடமும்‌ இனி ஒரு 
சொல்லில்லை” என்றான்‌ ஸ்தூனகர்ணன்‌. 


மீண்டும்‌ ஸ்தானகர்ணன்‌ புன்னகைத்தபோது அது 
திருதராஷ்டிரரின்‌ புன்னகை என்பதை துரியோதனன்‌ 
உணர்ந்தான்‌. அதை உணர்ந்து ஸ்தூனகர்ணன்‌ 
“என்னை அவரவர்‌ உள்ளத்தில்‌ வாழும்‌ மிக உகந்த 


முகமாகவே மானுடர்‌ அறிகிறார்கள்‌” என்றான்‌. 
“ரெளப்யை உன்னை அறிவாள்‌. உன்பொருட்டு இங்கே 
அவள்‌ காத்திருக்கிறாள்‌” என்றான்‌. “உன்‌ ஊழ்கம்‌ 
பொலிக!” என வாழ்த்தினான்‌. அவன்‌ விலகிச்செல்ல 
துரியோதனன்‌ உடன்‌ சென்றான்‌. செல்லச்செல்ல அவன்‌ 
மறைந்து காலடியோசை மட்டுமாக எஞ்சினான்‌. மேலும்‌ 
சென்றபோது அக்காலடியோசை தனக்குப்‌ பின்னால்‌ என 
னதை துரியோதனன்‌ உணர்ந்தான்‌. குகைக்குள்‌ 
நீர்சொட்டும்‌ ஒலியுடன்‌ அது கலந்தது. குகை ஒரு 
முழக்கமாக மாறியது. வண்டுமுரலல்‌ என மெலிந்தது. 
ஒற்றை விழி என மாறி அவனுக்குப்‌ பின்னால்‌ சென்றது. 


அவன்‌ அச்சுனையருகே சென்று நின்றான்‌. குனிந்து 
சுனையை நோக்கியபோது நீருக்கு அடியில்‌ கிடந்த 
கதையை கண்டான்‌. அவன்‌ முகம்‌ நீரில்‌ 
அலைபாய்ந்தது. அது இணைவதற்காக அவன்‌ 
காத்திருந்தான்‌. அது குகையிலிருந்து 
விழுந்துகொண்டிருந்த நீர்த்துளிகளால்‌ தீராத அலைகள்‌ 
கொண்டிருந்தது. அவன்‌ தன்‌ உள்ளத்தில்‌ 
அவ்வலைகளை ஒன்றுடனொன்று விளிம்புகோத்து 
இணைத்தான்‌. ஒன்றெனச்‌ சுருட்டினான்‌. 
ஒருதுளியாக்கினான்‌. ஆடிபோல்‌ உறைந்து அசைவிழந்த 
அப்பரப்பில்‌ தெரிந்த முகத்தை 
நோக்கிக்கொண்டிருந்தான்‌. அவ்வுருவை அடைந்து 
நீருள்‌ இறங்கினான்‌. கூந்தல்‌ பறந்து உலைய கைகால்கள்‌ 
நெளிவுற நீந்தி மூழ்கி ஆழத்திற்கு இறங்கிச்‌ சென்றான்‌. 


வெளியே நின்று நோக்கியபோது வெள்ளி நிற கதை 
எனத்‌ தெரிந்தது. நீருள்‌ அது பொன்னிறம்‌ கொண்டது. 
அருகணையும்தோறும்‌ பெண்ணுடல்‌ என ஆகியது. 
அவன்‌ அதை தொட்டதும்‌ உயிர்கொண்ட பெண்ணாக 
எழுந்தது. விழிகள்‌ மலர்ந்து அவனை நோக்கியது. அவன்‌ 
அவளிடம்‌ “உன்னை நான்‌ என்றும்‌ அறிந்திருந்தேன்‌” 
என்றான்‌. “ஆம்‌, நான்‌ உங்கள்‌ கதைகள்‌ அனைத்திலும்‌ 
ஒருகணம்‌ தோன்றி மறைந்திருக்கிறேன்‌” என்று அவள்‌ 
சொன்னாள்‌. “உங்கள்‌ கதையில்‌ நான்‌ எழுந்ததுமே அந்த 
கதை முற்றிலும்‌ எடையில்லாமல்‌ ஆனதை 
உணர்ந்திருப்பீர்கள்‌.” துரியோதனன்‌ வியப்புடன்‌ “ஆம்‌. 
பேரெடை கொண்ட கதைகள்‌ கூட சுழல்விசையில்‌ 
அரிதாக எடையின்மை கொள்வதுண்டு” என்றான்‌. 
“அப்போது நீங்கள்‌ படைக்கலம்‌. நான்‌ உங்களை 
ஏந்தியிருப்பேன்‌” என்றாள்‌ ரெளப்யை. 


“இந்தச்‌ சுனைநீர்‌ எட்டு அடுக்குகள்‌ கொண்ட வாயில்‌. 
முதல்‌ வாயில்‌ வானால்‌ ஆனது” என்று ரெளப்யை 


சொன்னாள்‌. “அடுத்த வாயில்‌ காற்றுக்குமிழிப்பரப்பால்‌ 

னது. தொடர்வது நீராலானது. அடுத்த வாயில்‌ சேறால்‌. 

ன்னர்‌ எழுவது எரித்திரை. அதைக்‌ கடந்தால்‌ பழுத்த 
இரும்பும்‌ உருகும்‌ வெள்ளியும்‌ அனலென்றே ஆன 
பொன்னும்‌. அதற்கப்பால்‌ உள்ளது நீங்கள்‌ 
செல்லவேண்டிய வெளி.” எண்ணமேதும்‌ இன்றி 
துரியோதனன்‌ “ஆகுக!” என்றான்‌. “இவ்வுருவில்‌ நீங்கள்‌ 
அங்கே செல்லவியலாது. செல்லுந்தோறும்‌ உங்கள்‌ உரு 
மாறவேண்டும்‌. தன்னுள்‌ இல்லாத உருவங்களை எவரும்‌ 
சூடிக்கொள்ள இயலாது. விதை வடிவில்‌, நுண்கரு 
வடிவில்‌, எண்ணத்துளி வடிவில்‌, இயல்கை வடிவில்‌, 
இயல்கைக்கு அப்பாலிருக்கும்‌ இறையாணை வடிவில்‌ 
உங்களுள்‌ அவை இருந்தாகவேண்டும்‌.” 


“நான்‌ என்‌ பாதையை இனிமேல்‌ எண்ணி 
கைக்கொள்ளப்போவதில்லை. என்னை ஏந்தும்‌ 
விசைகள்‌ என்னை இட்டுச்செல்க!” என்று துரியோதனன்‌ 
சொன்னான்‌. “நன்று” என புன்னகைத்து அவள்‌ அவன்‌ 
கைகளை பற்றிக்கொண்டாள்‌. அவள்‌ நீருள்‌ 
அமிழ்ந்திறங்க அவன்‌ உடன்‌ ஆழ்ந்து சென்றான்‌. அவன்‌ 
தலைக்குமேல்‌ முகில்கள்‌ பரவிய நீலவான்‌ வெளி 
தெரிந்தது. புலரி என அதில்‌ ஒளி நிறைந்திருந்தது. 
அதை நோக்கி பறந்தெழுந்து சென்று அதில்‌ 
அறைவதுபோல்‌ முட்டிக்கொண்டான்‌. வானம்‌ எடைமிக்க 
சுவர்‌ என அப்போது அறிந்தான்‌. விழுந்த விசையில்‌ 
அவன்‌ தலை முட்டி அது அதிர்ந்தது. கிழிபடும்‌ 
ஓசையுடன்‌ அவன்‌ அதைக்‌ கடந்து தலைகீழாக அப்பால்‌ 
எழுந்தான்‌. சிறு குழவி என உணர்ந்தான்‌. கைகால்களை 
ஊன்றி மூச்சுத்திணறி கூவியபடி புரண்டு உடல்‌ வளர்ந்து 
எழுந்தமர்ந்தான்‌. தள்ளாடியபடி எழுந்து நின்றான்‌. 


அப்பால்‌ நின்றிருந்தவளை அவன்‌ முன்னரே 
அறிந்திருந்தான்‌. அவள்‌ புன்னகைத்து “வருக, அரசே!” 
என்றாள்‌. அசோகசுந்தரி அவனை அழைத்துச்‌ 
சென்றாள்‌. அவன்‌ “நான்‌ உன்னை மீண்டும்‌ காண்பேன்‌ 
என எண்ணவில்லை” என்றான்‌. “அரசே, காலத்தில்‌ 
மீண்டும்‌ மீண்டும்‌ நாம்‌ சந்தித்துக்கொண்டேதான்‌ 
இருப்போம்‌” என்றாள்‌. “அவ்வண்ணமே மீண்டும்‌ 
நிகழக்கூடுமா என்ன?” என்று அவன்‌ கேட்டான்‌. அவள்‌ 
“அதை நம்மால்‌ உணர முடியாது” என்றாள்‌. அந்த 
ஒளிநிறைந்த பாதையில்‌ அவர்கள்‌ நடந்தனர்‌. “எத்தனை 
வீண்நடிப்புகள்‌, எவ்வளவு பொருளிலா உணர்ச்சிகள்‌!” 
என்று அவன்‌ சொன்னான்‌. அவள்‌ “ஆம்‌” என்றாள்‌. 
“அறியாது அவற்றை நடித்தோம்‌. அறிந்தபின்‌ அவற்றில்‌ 
மூழ்க இயலுமா என்ன?” என்றான்‌. 


அவள்‌ “இவ்வழி” என்று சுட்டிக்காட்டினாள்‌. 
நீர்க்குமிழிப்பரப்பென மின்னியது அக்கதவு. அதில்‌ 
அவர்களின்‌ உருவங்கள்‌ தெரிந்தன. “செல்க!” என்று 
அவள்‌ சொன்னாள்‌. “நீ...” என்று அவன்‌ கேட்டான்‌. 
அவள்‌ துயருடன்‌ புன்னகை செய்தாள்‌. “நீ 
வரவில்லையா?” என அவன்‌ மீண்டும்‌ கேட்டான்‌. அவள்‌ 
அதே புன்னகையுடன்‌ நின்றாள்‌. “நாம்‌ மீண்டும்‌ 
சந்திப்போமா? இது ஒரு மாயத்தோற்றம்‌ மட்டும்தானா?” 
அவள்‌ “செல்க!” என்றாள்‌. அவன்‌ அந்தக்‌ குமிழிப்‌ 
பரப்பை அணுகினான்‌. அதில்‌ அவன்‌ உருவம்‌ தெரிந்தது. 
அணுகும்தோறும்‌ அது பெருகி வளைந்தது. அவன்‌ 
அதை நோக்கியபடி சற்றுநேரம்‌ நின்றபின்‌ அதிலிருந்து 
பின்னடி எடுத்துவைத்து நடந்தான்‌. அகலுந்தோறும்‌ 
சிறுத்து துளி என்றானான்‌. கரிய புள்ளியென்று 
மாறினான்‌. 


அப்புள்ளியிலிருந்து அவன்‌ விரிந்து விரிந்து எழுந்து 
உருக்கொண்டான்‌. அப்பால்‌ நின்றிருந்தவளை நோக்கி 
சென்றான்‌. தேவயானி அவனை அணுகி “வருக!” 
என்றாள்‌. அவள்‌ திரும்பியதும்‌ பின்புறம்‌ சர்மிஷ்டையாக 
தெரிந்தாள்‌. அவன்‌ “இன்றும்‌ அதே மாயம்‌” என்றான்‌. 
அவள்‌ திரும்பி “என்ன?” என்றாள்‌. “இது ஒருபோதும்‌ 
முடிவுறுவதில்லை” என்றான்‌. அவள்‌ “என்ன 
சொல்கிறீர்கள்‌?” என்றாள்‌. “இதை புரிந்துகொள்ள 
இயலாது. அதற்கு முயல்வதைப்போல்‌ பொருளின்மை 
வேறில்லை” என அவன்‌ நடந்தான்‌. அவளை 
நோக்கலாகாது என்று எண்ணியும்‌ விழிகள்‌ அவளிலேயே 
இருந்தன. இருபுறமும்‌ முகங்களின்‌ அலைகளை அவன்‌ 
கண்டான்‌. அறிந்த முகங்கள்‌ சற்றே திரும்பி அறியாத 
பிறிதொரு தோற்றம்‌ காட்டின. 


“அதோ” என எரியாலான திரையை அவள்‌ சுட்டிக்‌ 
காட்டினாள்‌. அவன்‌ அதை நோக்கியபடி நின்றான்‌. 
“எரிந்து அப்பால்‌ எழவேண்டும்‌... அதன்பின்‌ நீங்கள்‌ 
இங்கு மீள இயலாது.” அவளை நோக்கியபடி அவன்‌ 
நின்றான்‌. அவள்‌ “நீங்கள்‌ பின்னடி வைத்து மீள்வதே 
உகந்தது” என்றாள்‌. “அப்பாலிருப்பது என்ன என்று 
நீங்கள்‌ இன்னமும்‌ அறிந்திருக்கவில்லை. எழுவன 
இன்னமும்‌ உருவாகவே இல்லை.” அவன்‌ தயங்கி 
நின்றான்‌. அவனை கூர்ந்து நோக்கியபடி “மீளமுடியாத 
பாதைகள்‌” என்று அவள்‌ சொன்னாள்‌. அவன்‌ அவள்‌ 
உதடுகள்‌ இரு சிவந்த சிறகுகள்‌ என குவிந்து நீள்வதை 
நோக்கிக்கொண்டு நின்றான்‌. பின்னர்‌ நோக்கை விலக்கி 
அவளை உள்ளத்திலிருந்து ஒதுக்கி அந்த அனல்வாயில்‌ 
நோக்கி சென்றான்‌. 


[18௨2ஐ6]வேடனாகிய ஜல்பன்‌ தன்‌ வில்லையும்‌ அம்பையும்‌ 
அருகிலிருந்த மரத்தில்‌ கட்டிவிட்டு அச்சுனையை 
நோக்கியபடி நின்றான்‌. அத்தகைய சுனையை அவன்‌ 
அதற்கு முன்‌ பார்த்திருக்கவில்லை. அது 
மலைப்பாறையில்‌ எவரோ உளியால்‌ வெட்டியதுபோன்ற 
கூரிய விளிம்பு கொண்டிருந்தது. அதற்குள்‌ நீல நீர்‌ 
மெல்ல சுழித்துக்கொண்டிருந்தது. பேருருவ மீன்‌ ஒன்றின்‌ 
விழி என அது தோன்றியது. அதற்கு அப்பால்‌ ஒரு 
நீர்க்களி படிந்த சிறிய சிலை தெரிந்தது. சிலைக்கும்‌ 
அப்பால்‌ பாறையின்‌ பிளவு இருண்ட விழிபோன்று 
அவனை நோக்கிக்கொண்டிருந்தது. அது ஒரு 
மலைக்குகைபோலும்‌ என எண்ணிக்கொண்டான்‌. 
அதற்குள்‌ செல்லவேண்டும்‌ என்னும்‌ விழைவை அவன்‌ 
கடந்தான்‌. அதன்‌ விளிம்பில்‌ நீர்‌ 
சொட்டிக்கொண்டிருந்தது. உள்ளே தேன்கூடுகள்‌ இருக்க 
வாய்ப்பில்லை. 


ஜல்பன்‌ அக்காட்டிற்கு புதியவன்‌. அவனுடைய குலம்‌ 
அப்பாலிருந்த பிருஹத்காரம்‌ என்னும்‌ காட்டுக்குள்‌ 
இருந்தது. அவன்‌ அக்குடியின்‌ கை திகைந்த 
வில்லவனாகவும்‌ நுண்விழி கொண்ட 
தேன்தேர்வோனாகவும்‌ அறியப்பட்டான்‌. இளமையிலேயே 
தன்‌ ஆற்றலை அவன்‌ அறிந்துகொண்டான்‌. பிறரைவிட 
ஒரு படி மேலாக திகழவேண்டும்‌ என்னும்‌ விசை 
அவனுள்‌ என்றும்‌ இருந்தது. பிறரை 
கடந்துசெல்லுந்தோறும்‌ தான்‌ தனிமைகொள்வதை, 
அத்தனிமையே மேலும்‌ ஆற்றலை அளிப்பதை, ஆற்றல்‌ 
மதிப்பாக ஆவதை உணர்ந்தான்‌. அந்த மதிப்பை 
உலகியலில்‌ எதுவாகவும்‌ ஆக்கிக்கொள்ள முடியும்‌ எனக்‌ 
கற்றான்‌. விழைந்த பெண்களை அடைந்தான்‌. உயரிய 
பொருட்களை கவர்ந்துகொண்டான்‌. 


வெற்றிகளினூடாகச்‌ சென்று அவன்‌ தன்‌ அறுதி 
எல்லையை அடைந்துவிட்டிருந்தான்‌. ஆனால்‌ அதை 
அவன்‌ அறிந்திருக்கவில்லை. இறுதிப்‌ பிழையை 
ஆற்றிய கணமே அவன்‌ உள்ளுணர்வால்‌ அதை 
அறிந்தான்‌. அதன்பின்னர்‌ அதை இயற்றுவதற்கு 
முன்னரே தன்‌ ஆழம்‌ அதை அறிந்திருந்தது என்றும்‌ 
பின்விளி எழுப்பி தன்னை அது தடுத்தது என்றும்‌ 
தெளிந்தான்‌. ஆனால்‌ அந்தப்‌ பின்விளியே அச்செயலை 
மேலும்‌ ஈர்ப்பு கொண்டதாக ஆக்கியது. பிழைகளில்‌ 
இன்பத்தை வைத்த தெய்வம்‌ அவனை அப்போது 
ஆட்கொண்டது. அச்செயலில்‌ அவன்‌ அந்த இன்பத்தை 
மட்டுமே பெற்றுக்கொண்டான்‌. தீமையின்‌ இன்பத்திற்காக 
செய்யப்படும்‌ செயல்‌ மிகத்‌ தூயது என்றும்‌ 


தெய்வங்களுக்கு உரியது என்றும்‌ அதைச்‌ செய்தவன்‌ 
அதன்பின்‌ மானுடன்‌ என வாழ இயலாது என்றும்‌ அவன்‌ 
உணர்ந்தான்‌. 


அன்று அவன்‌ தேன்‌ எடுக்கும்பொருட்டு 
மலைப்பாறையில்‌ ஏறியபோது அப்பால்‌ காமம்‌ கொண்டு 
புணா முற்பட்ட இரு வேங்கைகளை கண்டான்‌. 
அவற்றின்‌ உடலில்‌ எழுந்த வெறியை திகைப்புடன்‌ 
நோக்கிக்கொண்டிருந்தான்‌. ஆண்வேங்கை நிலத்தில்‌ 
அறைந்து உறுமியது. தன்‌ உடலுக்குள்‌ எழுந்த விசையால்‌ 
சகடம்போல்‌ தன்னைத்தானே சுற்றிக்கொண்டது. 
பெண்வேங்கையை எதிரி என எண்ணியதுபோல்‌ 
பாய்ந்து அறைந்தது. கவ்வி தூக்கி வீசி அதன்‌ கழுத்தைக்‌ 
கவ்வி உலுக்கியது. பெண்வேங்கை அவ்வெறியை 
அறிந்திராததுபோல்‌ பிறிதொரு மயக்கிலிருந்தது. 
முலையருந்தும்‌ மைந்தனுடன்‌ என ஆணுடன்‌ 
விளையாடியது. அவற்றின்‌ வால்கள்‌ இரு நாகங்கள்‌ என 
காற்றில்‌ எழுந்தும்‌ நெளிந்தும்‌ களியாட்டமிட்டன. 


ஒரு கணத்தில்‌ எழுந்த எண்ணத்தை தானே உணர்வதற்கு 
முன்‌ ஜல்பன்‌ தன்‌ வில்லில்‌ அம்புதொடுத்து 
ஆண்வேங்கையின்‌ காமநீட்சியின்மேல்‌ எய்தான்‌. அதன்‌ 
வாயகன்ற கூர்‌ அத்தசையை வெட்டி அப்பாலிட 
வேங்கை திகைத்து அசைவிழந்து பின்னால்‌ நகர்ந்து 
குருதி வழிய அமர்ந்துகொண்டது. அதன்‌ உடலில்‌ தோல்‌ 
அதிர்ந்தது. மீசை விடைக்க வாய்‌ திறந்து மெல்லிய 
முனகலை எழுப்பியது. பெண்வேங்கை புரண்டு எழுந்து 
ஆணின்‌ அருகே செல்ல அது நிலத்தை ஓங்கி அறைந்து 
பேரோசை எழுப்பியது. பெண்வேங்கை கால்‌ தளர்ந்து 
நின்றது. இரண்டு விலங்குகளுக்கும்‌ என்ன நிகழ்ந்தது 
என்று புரிந்துகொள்ள முடியவில்லை. அவை 
நடுங்கிக்கொண்டிருந்தன. ஆண்‌ ஒருக்களித்து 
மண்ணில்‌ விழ பெண்‌ அதை சுற்றிச்சுற்றி வந்து 
முனகியது. 


ஜல்பன்‌ பாறைமேல்‌ அமர்ந்து 
நோக்கிக்கொண்டிருந்தான்‌. அவன்‌ உடலில்‌ எழுந்த 
மயிர்ப்பில்‌ கண்கள்‌ கசிந்தன. பற்கள்‌ கூசி 
கிட்டித்துக்கொள்ள நரம்புகள்‌ இழுபட்டு கூசின. அவன்‌ 
உடல்முனை காமத்திற்கென எழுச்சி கொண்டு நின்றது. 
பின்னர்‌ மிக மெல்ல அவன்‌ கீழிறங்கி வியர்வையும்‌ 
செவிகளில்‌ மூளலோசையும்‌ கண்களில்‌ 
அனலாட்டமுமாக மீண்டு வந்தான்‌. மூச்சுவாங்கியபடி 
கண்களை மூடிக்கொண்டு அமர்ந்திருந்தான்‌. 
உடலெங்கும்‌ களைப்பு எழுந்து அடியிலியில்‌ 


விழுந்துகொண்டே இருப்பதுபோல்‌ உணர்ந்தான்‌. 
மீண்டும்‌ கண்களைத்‌ திறந்தபோது அவன்‌ 
ஏனென்றில்லாமல்‌ பேரச்சத்தை அடைந்தான்‌. 
வேங்கைகளை திரும்பி நோக்காமல்‌ பாறையின்‌ 
மேலிருந்து சரிந்திறங்கி காட்டுக்குள்‌ ஓடி அங்கிருந்து 
அகன்றான்‌. தன்னை யாரோ வெறியுடன்‌ தொடர்ந்து 
வருவதாக உணர்ந்து மேலும்‌ மேலும்‌ விரைந்து ஓடினான்‌. 


மூச்சிரைக்க தன்‌ குடிக்கு வந்து குடிலுக்குள்‌ இருளுக்குள்‌ 
உடல்சுருட்டிக்கொண்டான்‌. அவன்‌ மனைவியர்‌ வந்து 
நோக்கினர்‌. அவர்கள்‌ உசாவியபோது சீற்றதுடன்‌ அருகே 
கிடந்த பொருட்களை எடுத்து அவர்களை அடித்தான்‌. 
வசைச்சொற்களை கூவினான்‌. அன்று முழுக்க உணவு 
உண்ணவில்லை. அட்டைபோல தன்னை மேலும்‌ மேலும்‌ 
சுருட்டிக்கொள்ள முயன்றான்‌. சுவர்முனையில்‌ 
ஒண்டிக்கொண்டான்‌. அவன்‌ உடல்‌ நடுங்கிக்கொண்டே 
இருந்தது. எதை அஞ்சுகிறேன்‌ என அவன்‌ 
தன்னைத்தானே கேட்டுக்கொண்டான்‌. அவனுள்ளத்தில்‌ 
விடை தெளியவில்லை. ஆனால்‌ அவன்‌ அஞ்சுவது மிக 
அண்மையில்‌ நின்றிருந்தது. அவன்‌ சற்றே 
அசைந்தால்கூட அதன்மேல்‌ முட்டிக்கொள்வான்‌ என்று 
தோன்றியது 

இரண்டு நாட்கள்‌ அவன்‌ அவ்வண்ணம்‌ அங்கே 
கிடந்தான்‌. மூன்றாம்‌ நாள்‌ அந்நிலையை அவனே 
எண்ணி சீற்றம்‌ கொண்டான்‌. “ஆம்‌, அவ்வண்ணம்தான்‌ 
நான்‌!” என்று அறைகூவிக்கொண்டான்‌. “அதுதான்‌ 
நான்‌. என்‌ ஆற்றல்‌ அதுதான்‌... அறிக தெய்வங்கள்‌!” 
என்று தனக்குத்தானே கூவிக்கொண்டான்‌. மனைவியை 
அழைத்து உணவு அளிக்கச்‌ சொன்னான்‌. அவள்‌ 
கொண்டு இட்ட உணவை வெறிகொண்டு அள்ளி அள்ளி 
உண்டான்‌. “மேலும்‌ மேலும்‌” என்று நிலத்தை அறைந்து 
கூவினான்‌. குவை குவையாக உண்பவன்‌ அவன்‌ என்று 
அவர்கள்‌ அறிந்திருந்தாலும்‌ அவ்வண்ணம்‌ அவன்‌ 
உண்பதை அவர்கள்‌ அறிந்திருக்கவில்லை. அவனுள்‌ 
மலைத்தெய்வம்‌ கூடி இல்புகுந்ததுபோலும்‌ என 
அஞ்சினார்கள்‌. 


உண்டு எழுந்து அவன்‌ தன்‌ மனைவியரில்‌ ஒருத்தியை 
கைபற்றி இழுத்து புணர முற்பட்டபோது அறிந்தான்‌, 
தன்னுள்‌ நிகழ்ந்தது என்ன என்று. அவன்‌ உடல்‌ 
கல்லென்று அமைந்திருந்தது. தன்‌ எட்டு 
மனைவியரையும்‌ அவன்‌ புணர முயன்றான்‌. இனி 
தன்னால்‌ அதற்கு இயலாது என்று ஐயமற உணர்ந்தான்‌. 
எட்டாவது மனைவி மிக இளையவள்‌. அவனால்‌ 


தந்தையின்‌ இல்லத்திலிருந்து கவர்ந்து வரப்பட்டவள்‌. 
அவள்‌ அவனை தெளிந்த இளம்‌ விழிகளால்‌ நோக்கி 
புன்னகை செய்தாள்‌. அவன்‌ அவளை கொல்லும்‌ 
வெறியுடன்‌ அம்பை கையிலெடுத்தான்‌. அவள்‌ விழிகள்‌ 
அச்சமற்று அவனை நோக்கின. அவன்‌ அம்பு தழைந்தது. 
பின்னர்‌ அதை வீசிவிட்டு அவன்‌ இருண்ட முற்றத்தில்‌ 
இறங்கி காட்டுக்குள்‌ புகுந்தான்‌. 

அதன்பின்‌ அவன்‌ மானுடரை சந்திப்பதை ஒழிந்தான்‌. 
காட்டிலிருந்து காட்டுக்குச்‌ சென்று காலகத்தை 
அடைந்தான்‌. அங்கே வேட்டையாடி உண்டு 
தன்னந்தனிமையில்‌ வாழ்ந்தான்‌. தனக்குத்தானே 
பேசிப்பேசி சொல்லடங்கி மொழியிழந்தான்‌. பிறரில்லாத 
வெளியில்‌ தானும்‌ இல்லாதவன்‌ ஆனான்‌. தன்னில்‌ 
குவியாமையால்‌ நினைவுகளையும்‌ இழந்தான்‌. 
அக்கணத்தில்‌ மட்டுமே திகழ்பவனாக அவன்‌ அங்கே 
வாழ்ந்தான்‌. காலகத்திற்குள்‌ பலவாறு 
அலைந்திருந்தாலும்‌ அவன்‌ அச்சுனை அருகே அதற்கு 
முன்‌ வந்திருக்கவில்லை. அக்காட்டுக்குள்‌ அதற்கு 
முன்னர்‌ மானுடர்‌ வந்திருக்கக்கூடும்‌ என்ற எண்ணமே 
அவனுக்கு அலைக்கழிப்பை உருவாக்கியது. 


அவன்‌ நீருக்கு அடியில்‌ ஓர்‌ அசைவை கண்டான்‌. 
குனிந்து நீருக்குள்‌ விழி செலுத்தி நோக்கினான்‌. அது 
நீர்நிழலாட்டம்‌ என்று தோன்றியது. பின்னர்‌ அவன்‌ ஒரு 
மானுட உடல்‌ என அதை கண்டான்‌. மேலும்‌ 
விழிகூர்ந்தபோது இரண்டு உடல்களை கண்டான்‌. 
ஆணுடலும்‌ பெண்ணுடலும்‌ புணர்ச்சியில்‌ 
அசைந்துகொண்டிருந்தன. அந்தத்‌ தாளம்‌ 
பிறகெப்போதும்‌ கூடாதது. நடனங்களில்‌ போர்களில்‌ 
நடிக்கப்படுவது. அவன்‌ தன்‌ உடல்‌ விசைகொண்டு 
துள்ளிக்கொண்டிருப்பதை உணர்ந்தான்‌. பின்னகர்ந்து 
மரக்கிளையிலிருந்து வில்லையும்‌ அம்பையும்‌ 
எடுத்துக்கொண்டான்‌. அம்பை நாணில்‌ பூட்டியபோது 
அவன்‌ முன்பு நிகழ்ந்தவை அனைத்தையும்‌ 
நினைவுகூர்ந்தான்‌. அந்த பின்விளிக்காக அகச்செவி 
கூர்ந்தான்‌. கணம்‌ கணம்‌ என காத்திருந்தான்‌. 


அது எழுந்ததும்‌ அவன்‌ அகம்‌ களிப்புகொண்டு பொங்கி 
எழுந்தது. “ஆம்‌! ஆம்‌!” என அறைகூவியது. தன்‌ உடல்‌ 
கூசி நடுக்கு கொள்ள, பற்கள்‌ உரசி தலைக்குள்‌ 
ஓசையெழ, அவன்‌ அம்பை தொடுத்தான்‌. அது அங்கே 
புணர்ந்துகொண்டிருந்தவன்‌ மேல்‌ சென்று தைத்தது. 
அவன்‌ நீர்ப்பாவை எனக்‌ கலங்கி உருவழிந்து 
அலைகளென்று ஆனான்‌. மீண்டும்‌ உருக்கூடியபோது 


அன்புகொண்டவர்கள்‌. அவர்களின்‌ 
குரல்செவிக்கினியது. ஊன்‌ நாவுக்கினியது.” 


நாகநந்தி மாறாத புன்னகையுடன்‌ “நீர்‌ இளம்பாணர்‌ 
என்பதை நிறுவுகிறீர்‌. இத்தனைநாள்‌ இவ்வறநெறியைச்‌ 
சொல்லும்‌ நான்‌ இதே கூற்றை இதற்கு முன்‌ 
கேட்டிருக்கமாட்டேன்‌ என எண்ணுமளவுக்கு இன்னும்‌ 
தன்முனைப்பு கொண்டிருக்கிறர்‌... வாழ்க” என்றார்‌. 
“இளைஞரே, கொலைத்தொழில்‌ செய்து வாழும்‌ 
சிம்மங்கள்‌ கூட மகிழ்வுடனிருக்கையில்‌ 
வெள்ளாட்டுச்செச்சை போல மைந்தருடனும்‌ உறவுடனும்‌ 
கூடி கருணையும்‌ அன்பும்‌ கொண்டுதான்‌ 
இலங்குகின்றன. சிறுமகிழ்வுக்கே கொலைமறுப்பும்‌ 
அன்பும்‌ தேவை எனில்‌ பெருமகிழ்வுக்கு அவை 
எத்துணை பெரியதாகவேண்டுமென்று மட்டும்‌ 
சிந்தியுங்கள்‌.” 


“ஊனுணவை உண்ணும்‌ விலங்குகள்‌ இயற்கையால்‌ 
அல்லவா படைக்கப்பட்டுள்ளன?” என்றான்‌ இளநாகன்‌. 
“ஆம்‌, மலம்‌ தின்னும்‌ விலங்குகளும்‌ உண்டு. நாம்‌ எது 
நம்மை வாழவைக்குமோ அதை மட்டும்‌ 
கற்றுக்கொண்டால்‌ போதுமல்லவா?” என்றார்‌ நாகநந்தி. 
இளநாகன்‌ அவரது அடங்கிய குரலுக்குள்‌ இருப்பது 
வாதிட்டுத்தேர்ந்த அறிஞன்‌ என்பதைக்‌ கண்டுகொண்டு 
அடுத்த சொல்‌ எழாது தற்காத்துக்கொண்டான்‌. நாகநந்தி 
புன்னகையுடன்‌ “நாம்‌ விவாதிப்பதை முடித்துக்கொண்டு 
முற்றறத்தின்‌ நெறிகளைப்பற்றி பேசுவோமா?” என்றார்‌. 


“ஆம்‌” என்றான்‌ இளநாகன்‌. “சிறியவரே, இப்புடவி 
மூவாமுதலா முழுமை கொண்டது. இது எதனாலும்‌ 
ஆக்கப்பட்டதில்லை. எதனாலும்‌ அழிக்கப்படுவதும்‌ 
அல்ல. இங்கு அழிந்தபின்‌ எஞ்சுவதும்‌ புடவியே 
என்பதனால்‌ புடவி அழிவற்றதென்றாகிறது. அழிவற்றது 
இல்லாமலிருக்கும்‌ நிலை இருக்கவியலாது. ஆகவே அது 
தோன்றியிருக்கவும்‌ முடியாது” என்றார்‌ நாகநந்தி. 
“என்றுமிருக்கும்‌ இது இயங்குவதை நாம்‌ காண்கிறோம்‌. 
இயங்குவதனால்தான்‌ நாம்‌ அதை அறிகிறோம்‌. இதில்‌ 
இயக்கமென ஒன்று உள்ளதென்பதனாலேயே 
அவ்வியக்கத்திற்குள்‌ செயல்படும்‌ முறைமை என 
ஒன்றும்‌ உண்டு என உய்த்துணரலாம்‌.” 


“ஏனென்றால்‌ முறைமையின்றி ஏதும்‌ எங்கும்‌ 
இயங்கமுடியாது. முறைமையற்ற இயக்கமென நாம்‌ 
எண்ணுவதெல்லாம்‌ நாமறியாத முறைமைகளைப்பற்றி 
மட்டுமே. நாம்‌ அறிபவை எல்லாம்‌ அம்முறைமையின்‌ 


அது ஓர்‌ ஆணின்‌ உடல்‌ மட்டுமே என ஜல்பன்‌ 
உணர்ந்தான்‌. அவன்‌ நீரிலிருந்து மேலெழுந்து வந்தான்‌. 
நீலப்பரப்பை பிளந்துகொண்டு மேலெழுந்தான்‌. ஜல்பன்‌ 
அவனை நோக்கி அடுத்த அம்பைத்‌ தொடுத்து 
கூர்நோக்கியபடி இடக்கால்‌ துள்ளிக்கொண்டிருக்க 
விழிகள்‌ துறித்து நின்றான்‌. 


எழுந்தவன்‌ முகம்‌ தேவர்களின்‌ அழகு கொண்டிருந்தது. 

னிய புன்னகையுடன்‌ அவன்‌ “செல்க!” என்றான்‌. 
ஜல்பன்‌ விலங்குபோல்‌ உறுமினான்‌. “செல்க!” என்று 
அவன்‌ சொன்னான்‌. ஜல்பன்‌ தன்‌ வில்லையும்‌ 
அம்பையும்‌ தரையில்‌ வீசிவிட்டு திரும்பி காட்டுக்குள்‌ 
புகுந்து இலைப்பரப்பை காட்டுப்பன்றிபோல்‌ ஊடுருவி 
விரைந்தோடத்‌ தொடங்கினான்‌. 

[।age]காட்டுக்குள்‌ தங்கள்‌ காலடி ஓசைகள்‌ சீராக முழங்கி 
சூழ்ந்து வர நடந்துகொண்டிருந்த இளைய யாதவரும்‌ 
பாண்டவர்களும்‌ களைத்திருந்தனர்‌. அரைத்துயில்‌ 
அவர்கள்‌ உள்ளங்களை மூடியிருந்தது. அகச்சொற்கள்‌ 
தயங்கித்‌ தயங்கி சென்றுகொண்டிருந்தன. அவர்களில்‌ 
பீமனே பெரிதும்‌ களைத்திருந்தான்‌. அவனால்‌ 
நடக்கமுடியவில்லை. அவ்வப்போது பெருமூச்சுடன்‌ 
நின்று தன்‌ எடைமிக்க கைகளை தொங்கவிட்டு 
தலைகுனிந்து நின்றான்‌. முன்னால்‌ சென்ற 
உடன்பிறந்தார்‌ நின்று அவனை நோக்கியபடி 
ஓய்வெடுத்தனர்‌. நின்றிருக்கையிலும்‌ அவர்கள்‌ 
நிலையழிந்த உடலசைவு கொண்டிருந்தனர்‌. விரல்கள்‌ 
பின்னிப்பின்னி விலகின. சொற்களோ என உதடுகள்‌ 
அசைந்தன. முகங்கள்‌ வெவ்வேறு மெய்ப்பாடுகளை 
காட்டின. 


முதலில்‌ விழிப்பு கொண்டு இளைய யாதவர்‌ “செல்வோம்‌” 
என கிளம்பியதும்‌ அவர்களும்‌ உடனெழுந்தனர்‌. பீமன்‌ 
அவர்களை சலிப்புற்ற விழிகளால்‌ நோக்கிக்கொண்டு 
அசையாமல்‌ நின்றான்‌. அவர்களை அவன்‌ அறிந்ததே 
இல்லை என்பதுபோல்‌ தோன்றினான்‌. சகதேவன்‌ பீமனை 
மெல்லிய குரலில்‌ “மூத்தவரே” என அழைத்து 
“செல்வோம்‌” என்றான்‌. பீமன்‌ மீண்டும்‌ ஒரு நீள்மூச்சுடன்‌ 
தொடர்ந்தான்‌. தன்‌ உடலுக்குள்‌ தன்னை உந்தி 
எழுப்புவதைப்போல்‌ ஆயம்கூட்டி பின்னர்‌ 
எடைகொண்ட காலை எடுத்து வைத்து நடந்தான்‌. 
அவன்‌ உடலின்‌ அசைவைக்‌ கண்டு திரும்பி நோக்கிய 
யுதிஷ்டிரன்‌ பெருமூச்சுடன்‌ தலைதிருப்பிக்கொண்டார்‌. 


கிளம்பிய பின்‌ அவர்கள்‌ ஒரு சொல்லும்‌ 
பேசிக்கொள்ளவில்லை. காட்டின்‌ நடுவே 
போர்ப்பொருட்களை கொண்டுவருவதற்காக அமைத்த 
மண்சாலையில்‌ வானுடைந்து வீழ்வதுபோல்‌ பொழிந்த 
மழையில்‌ நீர்த்திரையை உற்றுநோக்கி அதன்‌ 
வண்ணங்களில்‌ இருந்து வழியை தீட்டிக்கொண்டு 
சென்றனர்‌. இருமருங்கிலும்‌ எழுந்த காடு மழையின்‌ 
ஓலத்தால்‌ நிறைந்திருந்தது. பேரிலைகள்‌ நீர்‌ விழுந்து 
அசைய நிலத்திலிருந்து எழுந்த ஒளியால்‌ இலைகளின்‌ 
அடிப்பகுதி மெருகு கொண்டிருந்தது. காட்டுக்குள்‌ 
இருந்து எழுந்த மணத்தை அவர்கள்‌ அதற்குமுன்‌ 


அறிந்திருக்கவில்லை. அது மழைக்காலப்‌ புதுச்சேற்றின்‌ 
மணம்‌. ஆனால்‌ அது மட்டுமல்ல. அதில்‌ புளித்த மதுவின்‌ 
எரிமணம்‌ இருந்தது. கந்தக வாடை கலந்திருந்தது. 


வழியெங்கும்‌ மானுட உடல்பகுதிகள்‌ விண்ணிலிருந்து 
உதிர்ந்தவைபோல்‌ கிடந்தன. நீர்‌ அருந்த இறங்கியபோது 
கால்களில்‌ மிதிபட்ட கைகளை அரவு என எண்ணி உடல்‌ 
விதிர்க்க யுதிஷ்டிரன்‌ துள்ளி அகன்றார்‌. நீர்‌ அள்ள ஓர்‌ 
ஓடையில்‌ குனிந்தபோது இறந்த மீன்கள்‌ என 
ஒதுங்கியவை வெட்டுண்ட விரல்கள்‌ எனக்‌ கண்டார்‌. 
புதர்களுக்குள்‌ உதிர்ந்த காய்கள்‌ என தலைகள்‌ 
தெரிந்தன. “இளையோனே, இவை இங்கே எவ்வண்ணம்‌ 
வந்தன?” என்றார்‌. நகுலன்‌ “அனைத்துக்‌ காவல்களுக்கு 
அப்பாலும்‌ நாய்நரிகளும்‌ கழுகுகளும்‌ தங்கள்‌ வழிகளை 
கண்டறிந்துவிடுகின்றன” என்றான்‌. 


மரக்கிளை ஒன்றின்மேல்‌ பாதி உடல்‌ எலும்புக்கூடாக 
மாறி அமர்ந்திருந்தது. அதன்மேல்‌ வசித்த 
சிவிங்கிப்புலிகள்‌ மேலும்‌ ஏறி உச்சிக்கிளையில்‌ 
ஓய்வெடுத்துக்கொண்டிருந்தன. யுதிஷ்டிரன்‌ “இக்காடு 
முழுக்கவே இடுகாடென்று ஆகிவிட்டிருக்கிறது” என்றார்‌. 
சகதேவன்‌ ஒன்றும்‌ சொல்லாமல்‌ நடக்க யுதிஷ்டிரன்‌ 
சுட்டிக்காட்டினார்‌. அங்கே பிலத்தின்‌ வாய்‌ ஒன்று 
திறந்திருக்க அதிலிருந்து நீர்‌ பீறிட்டு ஓடையாக _- 
வழிந்தது. அதற்குள்‌ மானுட உடல்கள்‌ செறிந்திருந்தன. 
பெருங்கூட்டம்‌ பிதுங்கி முண்டியடித்து வெளிவரத்‌ 
துடிப்பதுபோல. நகுலன்‌ “கவந்தனின்‌ வாய்க்குள்‌ என 
உடல்கள்‌” என்றான்‌. சகதேவன்‌ வெறுமனே நோக்கிவிட்டு 
நடந்தான்‌. 


காடு உணவுண்டு பசியடங்கி எச்சங்கள்‌ சூழப்‌ பரந்திருக்க 
இளைப்பாறும்‌ அன்னைவேங்கை போலிருந்தது. “நாம்‌ 
கண்ட குருக்ஷேத்ரம்‌ மிகச்‌ சிறிதுதான்‌ போலும்‌. நம்மைச்‌ 
சூழ்ந்து அடுக்கடுக்காக அது விரிந்து பரந்திருக்கிறது” 
என்றார்‌ யுதிஷ்டிரன்‌. அவரே “பாரதவர்ஷம்‌ முழுக்க 
இந்தப்‌ போர்‌ நிகழ்ந்திருக்கிறது போலும்‌. 
இத்தொல்நிலத்தின்‌ விரிவெங்கும்‌ இக்குருதி 
பரந்திருக்கக்கூடும்‌” என்றார்‌. அவர்கள்‌ ஏதும்‌ 
சொல்லாமல்‌ நடக்க அவர்‌ உடன்‌ நடந்தபடி “இப்போது 
போர்முடிவின்‌ செய்தி செல்லத்‌ தொடங்கியிருக்கும்‌... 
பாரதவர்ஷம்‌ முழுக்க இனி அது சென்றுகொண்டே 
இருக்கும்‌. ஆண்டுக்கணக்கில்‌, தலைமுறை 
தலைமுறையாக செல்லும்‌. நூல்களில்‌ ஏறி மொழியில்‌ 
சென்று படியும்‌. நினைவுகளில்‌ நிலைக்கும்‌” என்றார்‌. 


சொற்களை அவர்‌ எதன்பொருட்டு 
அடுக்கிக்கொண்டிருந்தாரோ அந்த நோக்கம்‌ முற்றாக 
நொறுங்க நெஞ்சுலைந்த குரலில்‌ “தெய்வங்களே! 
மூதாதையரே! எங்களை வைத்து எதை ஆடினீர்கள்‌ 
நீங்கள்‌!” என்று சொல்லி விம்மி அழுதார்‌. அவர்‌ 
அழுவதை நோக்கியபடி அவர்கள்‌ நின்றனர்‌. சகதேவன்‌ 
அருகே வந்து “வருக, மூத்தவரே!” என தோள்‌ தொட்டு 
அணைத்து அழைத்துச்சென்றான்‌. விம்மல்களும்‌ 
விசும்பல்களுமாக அழுதபடி கால்கள்‌ பின்ன யுதிஷ்டிரன்‌ 
உடன்‌ நடந்தார்‌. 


ஒருநாள்‌ பயணத்தின்‌ பின்‌ ஓர்‌ ஓடைக்கரையில்‌ இறங்கி 
உணவு தேடி உண்டனர்‌. மலைப்பாறை இடுக்கிலிருந்து 
ஊறி வந்த தூய நீரை குடுவைகளில்‌ மொண்டு 
எடுத்துக்கொண்டு காட்டுப்பாதையில்‌ நடக்கத்‌ 
தொடங்கினர்‌. எங்கு செல்கிறோம்‌ என்னும்‌ எண்ணமே 
அவர்களிடம்‌ எழவில்லை. காலியல்பாகவே இளைய 
யாதவரை பின்தொடர்ந்தனர்‌. குருக்ஷேத்ரத்திலிருந்து 
அகன்றுசெல்கிறோம்‌ என்னும்‌ உணர்வே அவர்களை 
மேலும்‌ மேலுமெனச்‌ செலுத்தியது. 


வழக்கமாக பாதை தெளித்தபடி முன்னால்‌ செல்லும்‌ 
பீமன்‌ தயங்கிய நடையுடன்‌ பின்னால்‌ தனித்து 
நடப்பதைக்‌ கண்டு யுதிஷ்டிரன்‌ நின்று “இளையோனே, 
உன்‌ உடல்நிலை நன்றாக இல்லையா?” என்றார்‌. பீமன்‌ 
ஒன்றுமில்லை என தலையசைத்தான்‌. “நீ 
நோயுற்றிருக்கிறாய்‌. உன்னை இத்தனை வெளிறி நான்‌ 
நோக்கியதே இல்லை” என்றார்‌ யுதிஷ்டிரன்‌. பீமன்‌ அதற்கு 
மறுமொழி சொல்லவில்லை. யுதிஷ்டிரனின்‌ விழிகளை 
நோக்கவுமில்லை. 


மீண்டும்‌ நடக்கத்‌ தொடங்கியபோது யுதிஷ்டிரன்‌ அவனை 
நோக்கி திகைப்புடன்‌ “நீ கையில்‌ வைத்திருப்பது என்ன? 
அதைக்‌ கண்டால்‌ கதை எனத்‌ தோன்றவில்லை” என்றார்‌. 
அப்போதுதான்‌ மற்றவர்களும்‌ நோக்கினார்கள்‌. பீமனே 
அப்போதுதான்‌ குனிந்து அதை நோக்கினான்‌. “அது ஒரு 
இரும்புத்தண்டு... எங்கிருந்து எடுத்தாய்‌ அதை?” என்று 
யுதிஷ்டிரன்‌ கேட்டார்‌. பீமன்‌ அதை தாக்கிச்‌ சுழற்றி 
நோக்கிவிட்டு “என்‌ கதை உடைந்துவிட்டது. கையில்‌ 
சிக்கிய கதைகளை எடுத்து அவனிடம்‌ போரிட்டேன்‌. 
இறுதியாக எடுத்தது இது” என்றான்‌. அவன்‌ அதை 
நோக்கி “இதை எடுத்துவிட்டு அவனை நோக்கி நான்‌ 
சென்றேன்‌. அவன்‌ மறைந்துவிட்டிருந்தான்‌” என்றான்‌. 


“அது பிதாமகரின்‌ கையிலிருந்த அந்த பெருங்கதையின்‌ 


தண்டு” என்று சகதேவன்‌ சொன்னான்‌. “அதன்‌ முழை 
உடைந்து களத்தில்‌ கிடப்பதை நான்‌ கண்டேன்‌.” பீமன்‌ 
அதை நோக்கிவிட்டு “ஆம்‌, ஆனால்‌ பெரிய கதையைவிட 
எடை கொண்டிருக்கிறது இது” என்றான்‌. “வேறு கதை 
ஏதும்‌ கிடைக்குமா என்று பார்‌” என்றார்‌ யுதிஷ்டிரன்‌. 
“நமக்குப்‌ பொழுதில்லை” என்று இளைய யாதவர்‌ 
சொன்னார்‌. அவர்‌ கிளம்ப அனைவரும்‌ உடன்‌ நடந்தனர்‌. 
நின்றபோது இருந்த புரிந்துகொள்ள முடியாத பதற்றம்‌ 
காலடிகள்‌ ஒலிக்கத்‌ தொடங்கியதும்‌ 
அணைந்துவிடுவதை உணர்ந்தனர்‌. 


நெடுந்தொலைவுக்குப்‌ பின்னர்தான்‌ யுதிஷ்டிரன்‌ 
முதல்முறையாக செல்திசையை எண்ணினார்‌. இளைய 
யாதவரை அணுகி “நாம்‌ எங்கு செல்கிறோம்‌?” என்று 
கேட்டபடி தொடர்ந்தார்‌. “நான்‌ அந்த இடத்தை 
சொற்களாகவே அறிந்திருக்கிறேன்‌. சொல்லில்‌ இருந்து 
அந்நிலத்தை மீட்டெடுத்துக்கொள்கிறேன்‌...” என்றார்‌ 
இளைய யாதவர்‌. யுதிஷ்டிரன்‌ “இவ்வண்ணம்‌ நடந்து 
சென்று அந்நிலம்‌ அமைந்த சொல்வெளிக்குள்‌ 
நுழைந்துவிட்டால்‌ நன்று” என்றார்‌. “சொற்கள்‌ 
பொருள்கொண்டவை. எல்லா சொல்லும்‌ 
பொருள்குறித்தனவே என்று சொன்ன மூதாதை 
மானுடனுக்கு அளித்த ஆறுதலையும்‌ நம்பிக்கையையும்‌ 
தெய்வங்களும்‌ அருளியதில்லை.” 


அவருடைய சொற்கள்‌ அவர்களை எவ்வகையிலோ 
அகம்‌ குலையச்‌ செய்தன. அகத்தே செறிந்த அமைதியை 
அவர்கள்‌ எடை என உணர்ந்தனர்‌. அது கலைகையில்‌ 
எரிச்சல்‌ கொண்டனர்‌. அவருடைய சொற்களை செவிகள்‌ 
விரும்பவும்‌ செய்தன. பீமன்‌ அந்த கதைத்தண்டை 
தோளில்‌ வைத்தபடி நடந்தான்‌. யுதிஷ்டிரன்‌ திரும்பி 
நோக்கி “ஒருவகையில்‌ நன்று. அது 
அஞ்சனைமைந்தரின்‌ கதை. பிதாமகரின்‌ படைக்கலம்‌” 
என்றார்‌. 


[।agelஅதன்பின்‌ காட்டுக்குள்‌ ஊடுருவிச்சென்ற 
வழியெங்கும்‌ அவர்கள்‌ சொல்லெடுக்கவில்லை. உள்ளும்‌ 
சொல்‌ ஒழிந்துகிடந்தது. சொல்லின்மையால்‌ அவர்களின்‌ 
உடல்கள்‌ இயல்பாக தாளம்‌ கொண்டன. அந்தச்‌ சீரான 
ஓசைகளுக்கு அப்பால்‌ பிழைதாளமென எழுந்து ஒலித்த 
பிறிதொரு காலடி ஓசையைக்‌ கேட்டு நின்றனர்‌. அஞ்சிய 
விலங்கொன்று புதர்களை ஊடுருவி மரங்களில்‌ முட்டி 
விழுந்து எழுந்து மூச்சொலிக்க அணுகிவருவதைக்‌ 
கண்டு நகுலன்‌ வில்லில்‌ அம்பு கோத்து கை தூக்கினான்‌. 
அவனை இளைய யாதவர்‌ கையசைத்து தடுத்தார்‌. 


இலைத்தழைப்புக்குள்‌ இருந்து வெளிவந்து அவர்கள்‌ 
முன்‌ விழுந்து கையூன்றி எழுந்து நின்ற வேடன்‌ வாய்‌ 
திறந்து விழிகள்‌ துறித்து உடலெங்கும்‌ வியர்வை வழிய 
மூச்சுக்கு தவித்தான்‌. பீமன்‌ அவனருகே சென்று அவன்‌ 
தோளைப்பற்றி மெல்ல உலுக்கி அவன்‌ உளம்‌ 
கொண்டிருந்த விசையிலிருந்து மெல்ல விடுவித்து 
“அஞ்சாதே... அஞ்சாதே” என்றான்‌. “எங்கிருந்து 
வருகிறாய்‌? சொல்க!” என்றான்‌. அவன்‌ குரலின்றி 
தொண்டைமுழை உலைய நெஞ்சு விம்மித்தணிய 
தவித்தான்‌. “அஞ்ச வேண்டாம்‌. இங்கு எவரும்‌ உன்னை 
எதுவும்‌ செய்துவிட இயலாது. சொல்‌, எங்கிருந்து 
வருகிறாய்‌? எதைக்‌ கண்டு அஞ்சுகிறாய்‌?” என்று பீமன்‌ 
கேட்டான்‌. 


“அங்கே! அங்கே!” என்று சொல்லிவிட்டு கால்‌ தளர்ந்து 
நிலத்தில்‌ அமர்ந்து இரு கைகளையும்‌ பின்னால்‌ ஊன்றி 
முகத்தை அண்ணாந்து வாய்‌ திறந்து காற்றை விழுங்கி 
உடல்‌ தவித்தான்‌ வேடன்‌. பாண்டவர்கள்‌ அவனைச்‌ 
சூழ்ந்து நின்றனர்‌. பீமன்‌ முழந்தாளிட்டு அவனருகே 
அமர்ந்து சகதேவனிடம்‌ “இளையோனே, இவனுக்கு சற்று 
விடாய்நீர்‌ தேவைப்படுகிறது” என்றான்‌. சகதேவனின்‌ 
இடையிலிருந்த சுரைக்குடுவையை வாங்கிய யுதிஷ்டிரன்‌ 
அருகணைந்து “இதை கொடு” என்றார்‌. பீமன்‌ அதை 
வாங்கி நீர்க்குடுவையிலிருந்து நீரை வேடனின்‌ வாயில்‌ 
சற்றே ஊற்றினான்‌. மூன்று மிடறு நீர்‌ அருந்தியதும்‌ 
அவன்‌ மெல்ல தளர்ந்து உடலை ஒருக்களித்து மண்ணில்‌ 
படுத்து கண்களை மூடினான்‌. 


அவன்‌ இடக்கால்‌ துடித்துக்கொண்டிருந்தது. தரை வந்த 
மீன்போல வாய்‌ திறந்து மூடியது. மெல்ல அசைவடங்கி 
சீரான மூச்சொலியுடன்‌ அவன்‌ துயிலத்தொடங்கினான்‌. 
“எதைக்‌ கண்டு அஞ்சியிருப்பான்‌?” என்று யுதிஷ்டிரன்‌ 
கேட்டார்‌. “வேடர்கள்‌ விலங்குகளைக்‌ கண்டு 
அஞ்சுவதில்லை. அவர்களுக்கு விலகத்‌ தெரியும்‌. 
விலங்குகளுக்கு இரையாவதென்ிலும்‌ கூட அதுவும்‌ 
காட்டு வாழ்க்கையின்‌ ஒரு பகுதி என்றே 
எண்ணுவார்கள்‌” என்றார்‌. இளைய யாதவர்‌ “அவன்‌ 
தெய்வங்களைக்‌ கண்டு அஞ்சியிருக்கிறான்‌” என்றார்‌. 
“காட்டுதெய்வங்களையும்‌ அவர்கள்‌ அறிந்திருப்பார்கள்‌ 
அல்லவா?” என்றார்‌ யுதிஷ்டிரன்‌. சகதேவன்‌ “அவன்‌ 
இப்போது விழித்தெழுவான்‌, உடலின்‌ அனல்‌ 
அணைந்ததும்‌ உள்ளம்‌ விழித்துக்கொள்ளும்‌” என்றான்‌. 


அவன்‌ முனகினான்‌. பீமன்‌ அவனை உலுக்கியபோது 
விழிதிறந்து அப்போது அவர்களை பார்ப்பதுபோல்‌ 


வெறித்து நோக்கி, பின்‌ நடுங்கி பின்னடையத்‌ 
தொடங்கினான்‌. பீமன்‌ அவன்‌ இரு கைகளையும்‌ பற்றி 
உலுக்கி “நீ பாதுகாப்பாக இருக்கிறாய்‌. அஞ்ச 
வேண்டியதில்லை” என்றான்‌. “கூறுக, எங்கிருந்து 
வருகிறாய்‌?” என்றான்‌. அவன்‌ அவர்களை மாறி மாறி 
நோக்கிய பின்‌ “நீங்கள்‌ யார்‌?” என்றான்‌. “நாங்கள்‌ 
அரசகுடியினர்‌. இக்காட்டுக்குள்‌ ஒருவனைத்‌ தேடிச்‌ 
சென்று கொண்டிருக்கிறோம்‌” என்று பீமன்‌ சொன்னான்‌. 
“நீ எவரையோ கண்டு அஞ்சியிருக்கிறாய்‌... என்ன என்று 
சொல்‌.” 


வேடன்‌ கால்களை மடித்து உடல்‌ குறுக்கி அமர்ந்து 
“அங்கே ஒரு சுனை இருக்கிறது. ஆழ்சுனை. நான்‌ 
இதுவரை அதனருகே சென்றதில்லை. இம்முறை அங்கு 
சென்றபோது அங்கே ஒருவனை கண்டேன்‌” என்றபின்‌ 
பீமனைப்‌ பார்த்து திடுக்கிட்டு எழுந்துகொண்டு 
“தாங்களேதான்‌ அது” என்றான்‌. பீமன்‌ அவனைப்‌ 
பார்த்து “என்னைப்‌ போன்றவனா?” என்றான்‌. வேடன்‌ 
அவனை மேலும்‌ கீழும்‌ நோக்கிய பின்‌ “ஆம்‌, தங்களைப்‌ 
போன்றே அவரும்‌ தோன்றினார்‌. அல்லது 
தாங்களேதான்‌...” என்றான்‌. விழிகள்‌ 
வெண்சிப்பிகள்போலத்‌ தெரிய “தங்கள்‌ உடன்பிறந்தான்‌ 
போலும்‌” என்றான்‌. 


“அவனைத்தான்‌ நாங்கள்‌ தேடி வருகிறோம்‌. எங்குள்ளது 
அச்சுனை?” என்று பீமன்‌ கேட்டான்‌. அவன்‌ “அங்கே” 
என்றான்‌. “வருக, வழிகாட்டுக!” என்று யுதிஷ்டிரன்‌ 
சொன்னார்‌. “தேவையில்லை. இவன்‌ வந்த வழியே 
காட்டுத்தழைப்பில்‌ தடமென பதிந்திருக்கும்‌. அதனூடாக 
எளிதில்‌ சென்றுவிடமுடியும்‌” என்று பீமன்‌ சொன்னான்‌. 
அவன்‌ உயிர்கொண்டுவிட்டதுபோலத்‌ தோன்றியது. 
இளைய யாதவர்‌ வேடனிடம்‌ “நீ அங்கு என்ன கண்டாய்‌?” 
என்றார்‌. “ஒருவன்‌ நீருக்குள்‌ மூழ்கிக்கிடப்பதை 
கண்டேன்‌. மேலிருந்து நோக்கியபோது அவனுடன்‌ ஒரு 
பெண்‌ இணைந்திருப்பதாக தோன்றியது. அவர்கள்‌ 
புணர்ச்சியின்‌ அசைவிலிருப்பதாக எண்ணி அம்பு 
தொடுத்தேன்‌.” 


யுதிஷ்டிரன்‌ “புணரும்போதா?” என்றார்‌. வேடன்‌ “அது 
பெரும்பழி என தெரியும்‌. வேடர்களுக்கு ஏழு தலைமுறை 
அழிவு. ஆயினும்‌ என்னால்‌ அதை செய்யாமலிருக்க 
இயலவில்லை. ஏன்‌ என்று நானே அறியேன்‌” என்றான்‌. 
“அந்த நீர்ப்பாவையில்‌ அம்பு தைத்தது. அவன்‌ 
மேலெழுந்து வந்தபோது நீருக்குள்‌ அவன்‌ மட்டுமே 
இருப்பதை அறிந்தேன்‌. என்‌ அம்பு அவன்‌ உடலில்‌ 


பட்டிருக்கவும்‌ இல்லை. அவன்‌ என்னை நோக்கி 
புன்னகைத்து செல்க என்றான்‌.” குழப்பத்துடன்‌ “நீ 
வேறெதைக்‌ கண்டாய்‌?” என்று யுதிஷ்டிரன்‌ கேட்டார்‌. 
“அஞ்சும்படி எதையோ கண்டிருக்கிறாய்‌.” வேடன்‌ “ஆம்‌” 
என்று விழிதாழ்த்திச்‌ சொன்னான்‌. 


யுதிஷ்டிரன்‌ அவன்‌ சொல்லுக்காக காத்திருந்தார்‌. அவன்‌ 
“என்னிடம்‌ செல்க என்று அவன்‌ கூறியபோது அந்த முகம்‌ 
கந்தர்வர்களுக்குரிய அழகும்‌ மென்னகையும்‌ 
கொண்டிருந்தது” என்றான்‌. மேலும்‌ குரல்‌ தழைய 
“ஆனால்‌ அவனுடைய நீர்ப்பாவை அருகே 
அலையடித்தது. விழிதாழ்ந்தபோது நான்‌ அதை 
பார்த்தேன்‌. அது ஒரு பெண்ணுரு” என்றான்‌. யுதிஷ்டிரன்‌ 
பெருமூச்சுவிட்டார்‌. “அவள்‌ உடலில்‌ நான்‌ தொடுத்த 
அம்பு பாய்ந்திருந்தது. வெறிநகை கொண்ட கண்களால்‌ 
அவள்‌ என்னை பார்த்தாள்‌” என்றான்‌ வேடன்‌. 
“கொடுந்தெய்வம்‌, அரசே. கன்னங்கரிய உடல்‌. கிளை 
விரித்தெழுந்த எட்டு கைகள்‌. அவற்றில்‌ 
படைக்கலங்கள்‌.” 


சகதேவன்‌ “என்ன சொல்கிறான்‌?” என்றான்‌. நகுலன்‌ 
“மிகவும்‌ அஞ்சிவிட்டான்‌” என்று முணுமுணுத்தான்‌. 
இளைய யாதவர்‌ “அப்பெண்ணுருவின்‌ வலது 
மேற்கையில்‌ எதை பார்த்தாய்‌?” என்றார்‌. “எங்கள்‌ 
குடித்தெய்வச்‌ சிலைகளில்‌ கண்டிருக்கிறேன்‌. வலது 
மேற்கையில்‌ மின்படை...” என்று அவன்‌ சொன்னான்‌. 
“இடது மேல்‌ கையில்‌?” என்று இளைய யாதவர்‌ மீண்டும்‌ 
கேட்டார்‌. “அங்கே ஒரு தாமரை மலர்‌... செந்தாமரை” 
என்றான்‌ வேடன்‌. பின்னர்‌ “அவள்‌ சிரிப்புபோல்‌ 
அளியிலாத ஒன்றை நான்‌ கண்டதில்லை” என்றான்‌. 
“ஒருகணம்தான்‌. நான்‌ அஞ்சி 
மெய்ப்புகொண்டுவிட்டேன்‌. எலிபோல்‌ அப்படியே 
உறைந்து நின்றபின்‌ பாய்ந்து ஓடத்‌ தொடங்கினேன்‌.” 


இளைய யாதவர்‌ “செல்க!” என்று அவனிடம்‌ சொன்னார்‌. 
“அவன்‌ அவ்வுரு என்னை நோக்கி எழுவதுபோல்‌ 
ஒருகணம்‌ தோன்றியது... என்‌ பின்னால்‌ அது நிழல்‌ என 
உருப்பெருக்கி அணுகிக்கொண்டிருப்பதாக எண்ணி 
ஓடினேன்‌” என்றான்‌. “இனி அஞ்சவேண்டாம்‌, செல்க!” 
என்று இளைய யாதவர்‌ அவனிடம்‌ சொன்ன பின்‌ 
“இவ்வழிதான்‌. செல்வோம்‌” என்று பீமனிடம்‌ கூறினார்‌. 
அவர்கள்‌ நடக்கத்தொடங்கியதும்‌ வேடன்‌ “அது பேயுரு... 
அரசர்களே, இக்காட்டில்‌ நாம்‌ காணும்‌ எந்தக்‌ கொடிய 
குருதிவிலங்குகளும்‌ அத்தகைய விழிகள்‌ 
கொண்டிருப்பதில்லை” என்றான்‌. பின்னர்‌ எழுந்து 


நின்று “அங்கு செல்ல வேண்டாம்‌... அது மாயச்சுனை. 
அங்கு செல்வது ஒழிக!” என்றான்‌. 


அவர்கள்‌ அவன்‌ வந்த புதர்‌ விலகிய தடத்தினூடாகச்‌ 
சென்று காட்டுக்குள்‌ புதைந்தனர்‌. பசுமைக்கு அப்பால்‌ 
வேடனின்‌ குரல்‌ உரக்க ஒலித்தது. “செல்ல வேண்டாம்‌, 
அரசே! அது எல்லையற்ற வஞ்சம்‌ கொண்ட தெய்வம்‌. 
அதன்‌ விழிகள்‌ இப்புவியின்‌ குருதியனைத்தையும்‌ 
குடித்தாலும்‌ விடாய்‌ அடங்காதவை.” அக்குரல்‌ காடே 
எழுந்து கூறுவதுபோல்‌ ஒலிக்க நகுலன்‌ மெய்ப்பு 
கொண்டான்‌. சகதேவனிடம்‌ “இது காடுதானா, அன்றி 
தெய்வமாயையா என்றே ஐயமாக உள்ளது. 
இக்காட்டுக்குள்‌ நுழைந்த பின்னர்‌ நான்‌ இடைவிடாத 
நோக்குணர்வை அறிகிறேன்‌” என்றான்‌. சகதேவன்‌ 
ஒன்றும்‌ சொல்லவில்லை. 


காட்டிற்குள்‌ சென்றுகொண்டிருந்தபோது அவர்கள்‌ 
அக்குரல்‌ மீண்டும்‌ மீண்டும்‌ ஒலிப்பதைப்போல்‌ 
உணர்ந்தனர்‌. யுதிஷ்டிரன்‌ “அவன்‌ எதை கண்டான்‌?” 
என்றார்‌. இளைய யாதவர்‌ “அவளை வஜ்ரயோகினி 
என்கின்றனர்‌” என்றார்‌. “ராஜயோகம்‌ புரிபவர்கள்‌ 
நோக்குணர்வு என அவளை முதலில்‌ அறிவார்கள்‌. 
அவள்‌ குரலை கேட்பார்கள்‌. விழிகளை பின்னர்‌ 
காண்பார்கள்‌. அவளை இனிய காதலியென தன்‌ 
மடியிலமர்த்தி கொஞ்சி மகிழ்வார்கள்‌. உடலிணை என 
விடாய்‌ வளர வளர புணர்ந்து புணர்ந்து 
களிகொள்வார்கள்‌. எல்லையற்ற காமநுகர்வென 
யோகத்தின்‌ முதல்நிலையை வகுக்கின்றன நூல்கள்‌” 
என்றார்‌. 


“அவர்களுள்‌ உறையும்‌ காமத்தை வஞ்சமென்றும்‌ 
விழைவென்றும்‌ சினமென்றும்‌ பெருக்கி அவள்‌ தான்‌ 
பெற்றுக்கொள்கிறாள்‌. பெருகி கரிய பேருடல்‌ 
கொள்கிறாள்‌. அவர்களை தான்‌ எடுத்துக்கொள்கிறாள்‌. 
பின்னர்‌ அவள்‌ மடியில்‌ குழவியென அவர்கள்‌ 
அமர்ந்திருக்கிறார்கள்‌. அவளுடைய முலைகளிலிருந்து 
அமுதை உண்டு விழிமயங்கி காலமழிந்து 
அமைகிறார்கள்‌. வஜ்ரயோகினி அணுகுபவர்களை 
உண்டு தன்‌ முடிவிலா இருளுக்குள்‌ 
அமிழ்த்திக்கொள்ளும்‌ பேராற்றல்‌ கொண்டவள்‌. இருளை 
ஒளியென்றும்‌ நஞ்சை அமுதென்றும்‌ இன்மையை 
பேரிருப்பென்றும்‌ காட்டுபவள்‌. மெய்மையை 
காவல்காத்து நின்றிருக்கும்‌ பொய்மை அவள்‌. 
மெய்மைக்கான வாயிலும்‌ வழியும்‌ துணையும்‌ அவளே.” 


“ஒவ்வொருவரும்‌ தங்களுக்குள்‌ கொண்டிருக்கும்‌ 
கனவுகளை அவள்‌ ஆள்கிறாள்‌” என்று இளைய யாதவர்‌ 
சொன்னார்‌. “நூறு நூறாயிரம்‌ வாயில்களைத்‌ திறந்து 
வழிசுழற்றுகிறாள்‌. விழைவனவற்றை அருகே நிறுத்தி 
கைநீட்டுகையில்‌ அணுக முடியாது விலக்கி 
விளையாடுகிறாள்‌. பொருளென்றும்‌ வெறுமை என்றும்‌ 
மாறிமாறிக்‌ காட்டி உளமயக்குகிறாள்‌. அவளை 
அணுகுபவர்களில்‌ பல்லாயிரம்‌ கோடியினரில்‌ ஒருவரே 
அவர்கள்‌ அருளை கொள்கிறார்கள்‌. அவர்களையே 
ராஜயோகி என்கிறோம்‌. மூன்று மாயைகளை அவர்‌ 
வெல்கிறார்‌. இரண்டாகப்‌ பிளந்த இருப்பு இன்மை 
என்னும்‌ மாயை. மூன்றாகப்‌ பிளந்த காலம்‌ என்னும்‌ 
மாயை. அறம்பொருளின்பவீடு என்று நான்காகப்‌ பிளந்த 
உலகியல்‌ என்னும்‌ மாயை. அவர்‌ ஒருமையின்‌ பீடத்தில்‌ 
அமர்ந்தவர்‌.” 


“ராஜயோகி மூன்று முழுமுதல்‌ தெய்வங்களாலும்‌ 
வெல்லற்கரியவர்‌ என்கின்றன தெய்வநூல்கள்‌” என்றார்‌ 
இளைய யாதவர்‌. யுதிஷ்டிரன்‌ “அவன்‌ அச்சுனையில்‌ 
ராஜயோகம்‌ பயில்கிறான்‌ என்கிறாயா?” என்றார்‌. இளைய 
யாதவர்‌ “இருக்கலாம்‌” என்றார்‌. பீமன்‌ “அவன்‌ அதில்‌ 
நெடுந்தொலைவு சென்றுவிட்டான்‌, எக்கணமும்‌ 
எய்திவிடுவான்‌” என்றான்‌. யுதிஷ்டிரன்‌ “என்ன 
சொல்கிறாய்‌?” என்றார்‌. “நீரிலிருந்து எழுந்தபோது அவன்‌ 
முகம்‌ ஒளி கொண்டிருந்தது என்று அவ்வேடன்‌ 
சொன்னான்‌. அது அவன்‌ தன்‌ எல்லைகளைக்‌ கடந்து 
நெடுந்தொலைவு சென்றுவிட்டான்‌ என்பதற்கான 
சான்று” என்றான்‌ பீமன்‌. 


அவர்கள்‌ அச்சுனையை அடைந்தபோது மூச்சிரைத்து 
தளர்ந்திருந்தார்கள்‌. சதவாஹியின்‌ ஓசை அங்கே 
நிறைந்திருந்தது. அதன்‌ கிளையோடை வழியாக உடல்‌ 
நனைந்து சொட்ட அவர்கள்‌ மேலேறி நின்றனர்‌. 
சாய்பகலின்‌ ஒளியில்‌ அச்சுனை சூழ்ந்திருந்த 
பசும்புல்வெளிக்கு நடுவே படிகம்போல்‌ ஒளிகொண்டு 
கிடந்தது. அதற்கு அப்பால்‌ கரிய பெரும்பாறை ஒளியை 
உள்ளிழுத்துக்கொண்டதுபோல்‌ எழுந்து நின்றது. அங்கே 
பறவைகளின்‌ ஓசையோ சீவிடுநாதமோ எழவில்லை. 
முகில்கணங்கள்‌ சுடர்கொண்டிருந்த வானம்‌ 
பெருங்குடை என கவிந்திருந்தது. 


பீமன்‌ அந்தச்‌ சுனையை நோக்கியபடி நின்றான்‌. 
பெருமூச்சுடன்‌ “இங்கு வந்ததுபோல்‌ உணர்கிறேன்‌” 
என்றான்‌. யுதிஷ்டிரன்‌ “ஆம்‌, நானும்‌ இங்கு வந்ததாக 
உளம்‌ மயங்குகிறேன்‌” என்றார்‌. “புவியில்‌ இதைப்போல 


சில கூறுகளைத்தான்‌. நம்‌ இருப்பாலேயே 
அம்முறைமையை தனித்தனியாக அறிகிறோம்‌. நெருப்பு 
சுடுமென்பதும்‌ நீர்‌ குளிர்வதென்பதும்‌ நம்‌ 
அறிதல்நெறிகள்‌. நமக்கு அப்பால்‌ 
அந்நெறிகளனைத்துமாக உள்ள அது ஒன்றே. அதை 
முதல்முடிவில்லா, அதுவிதுவில்லா முறைமை என்று 
சொல்லலாம்‌. அதையே நாங்கள்‌ ஊழ்‌ என்கிறோம்‌. 
சிற்றெறும்பையும்‌ விண்கோள்களையும்‌ இயக்குவது 
ஊழ்‌. பிறப்பையும்‌ இறப்பையும்‌ நிகழ்த்துவது அது.” 


“நீர்க்குமிழியின்‌ வடிவமும்‌ திசையும்‌ அதிர்வும்‌ ஒளியும்‌ 
செலவும்‌ அழிவும்‌ முற்றிலும்‌ பேராற்றின்‌ இயல்புகளால்‌ 
ஆனவை. நீர்க்குமிழியென்று ஒன்றில்லை. ஆறே 
உள்ளது. ஆனால்‌ நீர்க்குமிழியை மட்டும்‌ 
காண்போமென்றால்‌ அதற்கொரு இருப்புப்‌ பொருளும்‌ 
உள்ளது. நீர்வழிப்படும்‌ குமிழி இவ்வாழ்க்கை. 
நீர்ப்பெருக்கே ஊழ்‌” என்றார்‌ நாகநந்தி. “கருக்குழிக்குள்‌ 
எழும்‌ ஒரு குழந்தை ஊழ்ப்பெருவெள்ளத்தில்‌ ஒரு குமிழி 
என்றறிந்தவன்‌ அறியாமையை கடக்கிறான்‌. 
அறியாமையின்‌ விளைவான ஐயம்‌ அச்சம்‌ தனிமை 
ட.” வெல்கிறான்‌. அவற்றை வென்றவனே 
ரன்‌. அவனே அறிவன்‌. தன்னை நதியென்றுணர்ந்த 
குமிழியை நாங்கள்‌ வாலறிவன்‌ என்கிறோம்‌. 
பெரும்படிவராக சிலையமைத்து வழிபடுகிறோம்‌.” 

ஓவியம்‌: ஷண்முகவேல்‌ 


“பசி என்பது இன்மை, அதை உணவே அழிக்கமுடியும்‌. 

யரம்‌ என்பது அறியாமை, அதை மெய்யறிவு மட்டுமே 

க்கமுடியும்‌. ஆம்‌, அவ்வாறே ஆகுக!” என்று நாகநந்தி 
கூறிமுடித்தார்‌. இளநாகன்‌ “தங்கள்‌ சொற்கள்‌ என்னுள்‌ 
விதைகளாகுக அடிகளே” என்று சொல்லி அவரை 
வணங்கினான்‌. அவர்‌ “நலம்‌ திகழ்க! இனிய பயணங்கள்‌ 
அமைக! அறிதலுக்கப்பாலுள்ளவற்றை உணரும்‌ 
அறிவும்‌ அமைக!” என வாழ்த்தினார்‌. 


இளநாகன்‌ திரும்பி வந்து முற்றத்து காலைவெயிலில்‌ 
ஒளிரும்‌ சிறகுகளுடன்‌ எழுந்து சுழன்றுகொண்டிருந்த 
நூற்றுக்கணக்கான தும்பிகளை 
நோக்கிக்கொண்டிருந்தான்‌. ஊழின்‌ துளிகள்‌. 
காலக்கொப்புளங்கள்‌. அப்பாலெழுந்த அசைவில்லா 
மாடங்களும்‌ அவ்வண்ணமே. ஒரு கணம்‌ எழுந்த கட்டற்ற 
பெருந்திகைப்பு அவன்‌ உடலை சிலிர்க்கச்செய்தது. தான்‌ 


பல இடங்கள்‌ உள்ளன. அனைத்துமே இந்தக்‌ 
காலப்படலத்தில்‌ விழுந்துள்ள துளைகள்‌. பிற 
காலங்களுக்குச்‌ செல்வதற்குரிய பாதைகள்‌” என்று 
இளைய யாதவர்‌ சொன்னார்‌. “அவன்‌ பிற காலங்களுக்கு 
சென்றிருக்கக்‌ கூடுமா? அது அவனை 
ஆற்றல்மிக்கவனாக்குமா?” என்றார்‌ யுதிஷ்டிரன்‌. “எந்தக்‌ 
காலமும்‌ அதைவிட்டு அகலுந்தோறும்‌ சிறுத்து 
துளியாகிவிடும்‌...” என்று இளைய யாதவர்‌ சொன்னார்‌. 
“ஒவ்வொன்றும்‌ நாம்‌ ஏற்றும்‌ உணர்வாலும்‌ 
பொருளாலும்தான்‌ 
உருப்பெருக்கிக்கொண்டிருக்கின்றன...” 


அவர்கள்‌ அச்சுனையை அணுக அஞ்சியவர்கள்போல 
தயங்கி நின்றனர்‌. கதைத்தண்டை இறுகப்பற்றியபடி 
மெல்ல நடந்து சென்ற பீமன்‌ அந்தச்‌ சுனையருகே சென்று 
அதன்‌ பாறை விளிம்பில்‌ அமர்ந்து குனிந்து நீரை 
பார்த்தான்‌. அவன்‌ உடலில்‌ தசைகள்‌ தளர்ந்தன. 
குழப்பத்துடன்‌ பலமுறை நோக்கியபின்‌ திரும்பி 
“யாதவரே, இதற்குள்‌ எதுவும்‌ தெரியவில்லை. 
வெண்மணல்‌ தெளிந்த அடித்தட்டே தெரிகிறது” 
என்றான்‌. “அவன்‌ நீர்நிலைப்பு பயின்றவன்‌... 
அமுத்தட்டில்‌ மணலுக்குள்‌ புதைந்திருக்கலாம்‌” என்றார்‌ 
யுதிஷ்டிரன்‌. “இல்லை, இங்கே எவருமில்லை” என்று 
பீமன்‌ சொன்னான்‌. 


நகுலனும்‌ சகதேவனும்‌ சென்று குனிந்து பார்த்தனர்‌. 
சகதேவன்‌ “ஆம்‌, தெளிந்த சுனை. இதற்குள்‌ 
எவருமில்லை” என்றான்‌. யுதிஷ்டிரன்‌ அருகே வந்து 
தானும்‌ நோக்கி “எண்ணுவதை விட பலமடங்கு ஆழம்‌ 
கொண்டது. ஆனால்‌ இச்சுனைநீரின்‌ தெளிவு 
அடிமணலை அருகென காட்டுகிறது. உள்ளிருக்கும்‌ 
ஒவ்வொரு மணற்பருவையும்‌ நோக்க இயல்கிறது” 
என்றார்‌. திரும்பி இளைய யாதவரிடம்‌ “இல்லை யாதவரே, 
இதற்குள்‌ அவன்‌ இல்லை” என்றார்‌. 


அர்ஜுனன்‌ கைகட்டி ஆர்வமில்லாதவனாக எங்கோ 
நோக்கி அப்பால்‌ நிற்க அவன்‌ அருகே தானும்‌ நின்றபடி 
இளைய யாதவர்‌ “நோக்குக, அவன்‌ இதற்குள்தான்‌ 
இருக்கிறான்‌!” என்றார்‌. நகுலன்‌ “இவ்விடம்‌ தானா? நாம்‌ 
பிறிதொரு இடத்திற்கு வந்துவிட்டிருக்கக்‌ கூடுமா?” 
என்றான்‌. சகதேவன்‌ அப்பால்‌ தெரிந்த 
ஸ்தூனகர்ணனின்‌ சிலையை நோக்கி “இது 
ஸ்தூனகர்ணனின்‌ சிலை. எனில்‌ இந்த இடம்தான்‌” 
என்றான்‌. 


அவர்கள்‌ அச்சிலையை நோக்கினர்‌. நகுலன்‌ “இங்குதான்‌ 
அவர்‌ தன்னை பெண்கூறற்ற முழுதுடல்‌ கொண்டவராக 
ஆக்கிக்கொண்டார்‌” என்றான்‌. யுதிஷ்டிரன்‌ “அது 
சூதர்களின்‌ கதை” என்றார்‌. நகுலன்‌ “அப்பால்‌ ஒரு குகை 
இருக்கிறது. ஒருவேளை அவர்‌ அதற்குள்‌ இருக்கலாம்‌” 
என்றான்‌. இளைய யாதவர்‌ “இல்லை, இந்நீருக்குள்தான்‌ 
இருக்கிறான்‌” என்றார்‌. “அவன்‌ முகம்‌ பற்றி வேடன்‌ 
சொன்னதிலிருந்து தெரிவது அவன்‌ குகையிலிருந்து 
எழுந்துவிட்டான்‌ என்றே.” பீமன்‌ “இந்த நீருக்குள்ளா? 
எவ்வடிவில்‌?” என தனக்குள்‌ முனகியபடி சுனையின்‌ 
விளிம்பினூடாக நடந்தபடி உள்ளே நோக்கினான்‌. 


“பாண்டவரே, இது உங்களுடைய போர்‌” என்றார்‌ இளைய 
யாதவர்‌. “பிறர்‌ விலகி பின்னடையுங்கள்‌... இளைய 
பாண்டவர்‌ நிகழ்த்தட்டும்‌ இதை.” யுதிஷ்டிரன்‌ “இதற்குள்‌ 
அவன்‌ இல்லை, யாதவனே. நாம்‌ பிறிதொரு இடத்தில்‌ 
அவனை தேடவேண்டியிருக்கிறது” என்றார்‌. “தாங்கள்‌ 
பின்னடைக! இது தங்கள்‌ போர்‌ அல்ல. அவன்‌ 
விழிப்பிலும்‌ துயிலிலும்‌ குடியிருந்த இடம்‌ பீமசேனனின்‌ 
உள்ளம்‌” என்று இளைய யாதவர்‌ சொன்னார்‌. “இனி 
அதைப்பற்றி பேச்சு என்ன? அஞ்சி அஞ்சி 
அனைத்தையும்‌ அழித்துக்கொண்டுவிட்டோம்‌” என்று 
யுதிஷ்டிரன்‌ சலிப்புடன்‌ சொன்னார்‌. 


குரலில்‌ சீற்றம்‌ எழ, முகம்‌ புன்னகை கொண்டதுபோல்‌ 
திகழ “எனில்‌ திரும்புவோம்‌... எழுக!” என்றார்‌ இளைய 
யாதவர்‌. யுதிஷ்டிரன்‌ வெறுமனே நின்றார்‌. “உங்களால்‌ 
இயலாது. அறம்‌ பேசும்‌ எவரும்‌ இவ்வுலகை 
ஒழுங்கமைக்க எண்ணுபவர்களே. அது இவ்வுலகுமேல்‌ 
அவர்கள்‌ கொண்டுள்ள பெரும்பற்றின்‌ சான்று. 
யுதிஷ்டிரரே, இன்று பாரதவர்ஷத்தில்‌ முதன்மை 
உலகியலாளர்‌ நீங்கள்தான்‌...” என்றார்‌ இளைய யாதவர்‌. 
சகதேவனும்‌ நகுலனும்‌ திகைப்புடன்‌ அவரை நோக்க 
உளம்‌ புண்பட்டு தலைகுனிந்து யுதிஷ்டிரன்‌ 
பின்னடைந்தார்‌. நகுலனும்‌ சகதேவனும்‌ வந்து 
அவருடன்‌ நின்றுகொண்டனர்‌. 


இளைய யாதவர்‌ பீமனிடம்‌ “பாண்டவரே, குனிந்து 
அந்நீர்ப்பரப்பை நோக்குக! அதில்‌ இளகும்‌ அலைகளை 
கடந்துசென்று உங்கள்‌ பாவையை ஒருங்கிணைத்து 
அசைவிலா வடிவம்‌ என்றாக்குக!” என்றார்‌. 
“அப்பாவையில்‌ எழும்‌ உங்கள்‌ விழி கூர்கொள்ள 
வேண்டும்‌. உங்கள்‌ உதடுகள்‌ தெளிவுற வேண்டும்‌. விழி 
உணர்த்துவதை, உதடுகள்‌ கூறுவதை கேளுங்கள்‌. 
உங்கள்‌ சொற்களை அந்த நீர்ப்பாவை கேட்கட்டும்‌. 


அதனிடம்‌ கூறுக, எழுக எழுக என்று! அப்பாவையில்‌ 
இருந்து அவன்‌ நீருக்குள்ளிருந்து எழுவான்‌.” 


பீமன்‌ இளைய யாதவரை நோக்கிக்கொண்டிருந்தான்‌. 
பின்னர்‌ “ஆம்‌” என்றான்‌. கதைத்தண்டை கீழே 
வைத்துவிட்டு சுனையை நோக்கி சென்றான்‌. அவனை 
நோக்கியபடி அவர்கள்‌ அப்பால்‌ நின்றனர்‌. 

்ரஹவிபீமன்‌ சுனையை அணுகி அதன்‌ பாறைவிளிம்பில்‌ 
கால்‌ மடித்து அமர்ந்து கைகளால்‌ அதன்‌ கூர்மடிப்பை 
பற்றியபடி குனிந்து நீரில்‌ நோக்கினான்‌. அவனுடைய 
பாவை எழுந்து அலைகொண்டது. அவன்‌ விழிகள்‌ 
இரண்டு நான்கு பதினாறு எனப்‌ பெருகி கரிய 
தீற்றலென்றாகி மீண்டும்‌ இணைந்தன. உதடுகள்‌ சிவந்த 
பட்டாம்பூச்சிகள்‌ என்று சிறகசைத்து ஒன்றிலிருந்து 
ஒன்று எழுந்து பெருகிப்‌ பரந்து மீண்டும்‌ இணைந்து 
இழுபட்டு நீண்டு மீண்டும்‌ கூடின. அவன்‌ பாவை 
பறவையின்‌ சிறகு என விரிந்து மீண்டும்‌ அமைந்தது. 
நெளிந்து நீண்டு அகன்று குவிந்து ததும்பியது. 


அதை நோக்கி அமர்ந்திருக்கையில்‌ அவன்‌ தன்னுள்‌ 
திகழ்ந்த தன்‌ உருவம்‌ சிதைந்து உருவழிந்துவிடுவதை 
உணர்ந்தான்‌. ஒவ்வொருவருக்குள்ளும்‌ அவ்வண்ணம்‌ 
அவரவர்‌ உருவம்‌ வாழ்கிறது என்பதை அவன்‌ 
அப்போதுதான்‌ அறிந்தான்‌. அது எப்போதைக்குமென 
சிதைந்துவிட்டால்‌ என்ன ஆகும்‌? தான்‌ என அகம்‌ 
உறைவது அழிந்துவிட்டால்‌ எஞ்சுவது என்ன? 
உளம்பிறழ்ந்தவர்கள்‌ இங்கு நோக்கினால்‌ இப்பாவை 
நடனத்தை காண்பார்களா? அவர்களுக்குள்‌ அமைந்து 
அதை நோக்கும்‌ அவ்வுருவும்‌ உருவழிந்து 
சிதைவுகொண்டிருக்கையில்‌ அவர்கள்‌ எதை வெளியே 
அறிவார்கள்‌? 


சில கணங்களிலேயே அவன்‌ உள்ளத்தின்‌ எண்ணங்கள்‌ 
முற்றிலும்‌ பொருளிழந்து சொற்குவை என மாறின. 
அதை உணர்ந்ததுமே அவன்‌ எச்சரிக்கை கொண்டான்‌. 
காற்றில்‌ துணி என நாற்புறமும்‌ எழுந்து பறந்த தன்னை 
இழுத்து சுருட்டித்‌ தொகுத்துக்கொண்டான்‌. “நான்‌ நான்‌ 
நான்‌ நான்‌” என தன்‌ அகத்தை ஓடவிட்டான்‌. 
அச்சொல்லில்‌ முனைகொண்டான்‌. அதை அலகாகக்‌ 
கொண்ட பறவை என மாறி ஒவ்வொரு சொல்லையும்‌ 
தொட்டுச்‌ சேர்த்தான்‌. அதை பீடமென ஆக்கி அதன்மேல்‌ 
அமர்ந்தான்‌. இதோ நான்‌ நோக்கிக்கொண்டிருக்கிறேன்‌. 
நான்‌ இதை நோக்குகிறேன்‌. இது நான்‌ அல்ல. நோக்குவது 
அது அல்ல, நானே. 


அவன்‌ அந்த நீர்ப்பாவையின்‌ நெளியும்‌ விளிம்புகளைப்‌ 
பற்றி இழுத்து உள்ளத்தால்‌ தொகுத்து ஓருருவாக 


ஆக்கினான்‌. முழுமை செய்யும்‌ இறுதிக்‌ கணத்தில்‌ ஓர்‌ 
உளச்சொட்டு சென்று விழுந்து கலைந்து மீண்டும்‌ 
அலைகள்‌ எழுந்தன. மீண்டும்‌ தன்னைக்‌ குவித்து 
அப்பாவைச்‌ சிதறலின்‌ அனைத்து ஓரங்களைத்‌ தைத்து 
இணைத்து நழுவவிட்டு மீண்டும்‌ பற்றி இழுத்து தொகுத்து 
நழுவவிட்டான்‌. நூறு முறை மீண்டும்‌ நூறுமுறை 
மீண்டும்‌ நூறுமுறையென அந்தப்‌ பாவைகளை 
இணைத்துக்கொண்டே இருந்தான்‌. ஒவ்வொரு முறையும்‌ 
ஒன்று எஞ்சி நின்றது. ஒன்று அப்பாலிருந்து வந்து 
இணைந்துகொண்டது. ஒன்று பிறிதொன்றை விலக்கி 
தான்‌ என்றது. ஒன்று எங்கிருந்தோ எழுந்து நின்று 
அப்பால்‌ நோக்கி அனைத்தையும்‌ கலைத்தது. 


இறுதிமுறை அது கலைந்தபோது தலையில்‌ ஓங்கி 
அறைந்து கூச்சலிட்டபடி பீமன்‌ எழுந்தான்‌. தரையை 
ஓங்கி மிதித்து “யாதவரே! யாதவரே!” என்றான்‌. “இல்லை, 
என்னால்‌ இயலவில்லை. என்‌ ஆற்றல்‌ அனைத்தையும்‌ 
இழந்திருக்கிறேன்‌. என்‌ உடல்‌ எடை கொண்டிருக்கிறது. 
உள்ளம்‌ சிதறிக்கிடக்கிறது. என்னால்‌ இயலவில்லை. இது 
என்னால்‌ இயலாது” என்று கூவினான்‌. நெஞ்சில்‌ ஓங்கி 
அறைந்தபம “நான்‌ பித்தாகிவிடுவேன்‌... நான்‌ 
பித்தாகிவிடுவேன்‌” என்றபடி அவரை நோக்கி ஓடினான்‌. 


“இது உமது போர்‌. நீங்கள்தான்‌ இதை செய்யவேண்டும்‌” 
என்று இளைய யாதவர்‌ சொன்னார்‌. பீமன்‌ கைகளை 
விரித்து உடற்தசைகள்‌ ததும்ப அங்குமிங்கும்‌ 
அலைமோதினான்‌. “என்னால்‌ இயலாது. இது 
ஊசிமுனையால்‌ ஊசிமுனையைத்‌ தொடுவது... 
என்னால்‌ இயலாது” என்றான்‌. “அவரை 
வெல்லவேண்டியவர்‌ நீங்கள்‌. நீங்கள்தான்‌ அவரை 
வெளியே எடுக்கவேண்டும்‌” என்றார்‌ இளைய யாதவர்‌. 
பீமன்‌ தன்‌ உடலில்‌ மாறி மாறி அறைந்துகொண்டான்‌. 
மற்போரில்‌ தன்‌ முன்னால்‌ நிற்கும்‌ எதிரியை 
எதிர்கொள்பவன்போல சுற்றிவந்தான்‌. 
வெறிக்கூச்சலுடன்‌ இடையில்‌ அணிந்திருந்த 
தோலாடையைக்‌ கிழித்து சுழற்றி அப்பால்‌ வீசினான்‌. 
வெற்றுடலுடன்‌ சென்று நீர்விளிம்பில்‌ நின்றான்‌. இரு 
கைகளாலும்‌ மார்பை அறைந்து தலையை அண்ணாந்து 
ஊளை ஓசையை எழுப்பினான்‌. பாய்ந்து நீருள்‌ மூழ்கி 
மறைந்தான்‌. 


யுதிஷ்டிரன்‌ “இளையோனே” என்று கூவியபடி முன்னகர 
கை நீட்டி அவரை தடுத்தார்‌ இளைய யாதவர்‌. “யாதவனே, 
அவன்‌...” என்று யுதிஷ்டிரன்‌ தவித்தார்‌. “பொறுங்கள்‌” 
என்று இளைய யாதவர்‌ கைகாட்டினார்‌. பீமன்‌ 


நீருக்குள்ளிருந்து பிளந்தெழுந்து அப்பால்‌ கரையேறி 
பாறைவிளிம்பில்‌ கால்‌ மடித்து குரங்குபோல்‌ குந்தி 
அமர்ந்தான்‌. பற்களை நெரித்தபடி இரு கைகளாலும்‌ 
உடலை கீறினான்‌. பின்னர்‌ உறுமியபடி மீண்டும்‌ 
நீருக்குள்‌ பாய்ந்தான்‌. மறுகரையில்‌ எழுந்து அமர்ந்து 
வானை நோக்கி ஊளையிட்டான்‌. மீண்டும்‌ நீருக்குள்‌ 
பாய்ந்து எழுந்தான்‌. சுனைநீர்‌ 
கொந்தளித்துக்கொண்டிருந்தது. 


பன்னிரு முறை மூழ்கி எழுந்தபின்‌ நீரிலிருந்து 
வெளிவந்தபோது அவன்‌ களைத்திருந்தான்‌. கைகளால்‌ 
உந்தி கரைப்பாறையைப்‌ பற்றி மேலெழுந்து புரண்டு 
மண்ணில்‌ விழுந்து தசைநார்கள்‌ தளர உடலை 
மண்ணில்‌ பதியவைத்து மல்லாந்து கிடந்தான்‌. அவன்‌ 
அழுவதுபோல்‌ தோன்றியது. “யாதவனே” என்று 
யுதிஷ்டிரன்‌ அழைத்தார்‌. “பேசவேண்டாம்‌” என இளைய 
யாதவர்‌ உதடுகளை அசைத்தார்‌. அதற்குள்‌ சகதேவன்‌ 
“மூத்தவரே!” என்று அழைத்தபடி பீமனை நோக்கி செல்ல 
பீமன்‌ பிளிறியபடி எழுந்து இரு கைகளையும்‌ விரித்து 
ஓங்கி ஒன்றோடொன்று அறைந்து பிளிறியபடி 
சகதேவனை தாக்க வந்தான்‌. 


சகதேவன்‌ திகைத்து பின்னடைந்து கால்கள்‌ புல்லில்‌ 
சிக்க மல்லாந்து விழுந்தான்‌. விலங்குநோக்குடன்‌ உரக்க 
ஓசையெழுப்பியபடி பீமன்‌ அவனை நோக்கி செல்ல 
“இளையோனே! இளையோனே! மந்தா!” என்று 
யுதிஷ்டிரன்‌ உரக்க கூவினார்‌. “மந்தா, என்ன இது! மந்தா!” 
விழிப்புகொண்டு அவர்களை உணர்ந்து தளர்ந்து 
மீண்டும்‌ தரையிலமர்ந்து இரு கைகளையும்‌ நிலத்தில்‌ 
ஓங்கி அறைந்துகொண்டு பீமன்‌ அழுதான்‌. அவன்‌ உடல்‌ 
குலுங்குவதை அவர்கள்‌ திகைப்புடன்‌ நோக்கி நின்றனர்‌. 
யுதிஷ்டிரன்‌ அவனை நோக்கி சென்று நின்று தயங்கி 
மீண்டும்‌ திரும்பி யாதவரை நோக்கி வந்து தத்தளித்தார்‌. 


பீமன்‌ எழுந்து முகத்தில்‌ வழிந்த நீரை கைகளால்‌ வழித்து 
துடைத்து விலங்குபோல்‌ உடலை உலுக்கி நீர்த்துளிகளை 
உதறிவிட்டு “இல்லை யாதவரே, இது என்னால்‌ இயலாது. 
ஐயமில்லை, இது என்னால்‌ இயலாது” என்றான்‌. 
“என்னால்‌ இயலாது...” என்று நரம்புகள்‌ புடைத்த 
கைகளை இறுக்கி விரித்து “என்னால்‌ இயலாது இது” 
என்றான்‌. “ஆம்‌, உங்களால்‌ இயலாது” என்று இளைய 
யாதவர்‌ சொன்னார்‌. ஒருகணம்‌ திகைத்தபின்‌ 
வெறிகொண்டு முன்னால்‌ வந்த பீமன்‌ “பின்‌ ஏன்‌ இதற்கு 
எனக்கு ஆணையிட்டீர்கள்‌? இப்போரை நான்‌ முடிக்க 
இயலாதென்ில்‌ இங்கு எதற்காக வந்தோம்‌?” என்றான்‌. 


“இந்தப்‌ போரை நீங்கள்‌ முடிப்பீர்கள்‌, அதில்‌ ஐயமில்லை” 
என்று இளைய யாதவர்‌ சொன்னார்‌. “ஆனால்‌ நீங்கள்‌ 
யார்‌ என்று அறிந்திருக்கவேண்டும்‌. நீங்கள்‌ 
வெல்லவிருப்பவன்‌ எவனென்று தெளிந்தும்‌ 
இருக்கவேண்டும்‌. இல்லையேல்‌ இவ்வெற்றிக்குப்‌ பின்‌ 
தீரா இருளுக்குச்‌ சென்று சேர்வீர்கள்‌” என்றார்‌. பீமன்‌ 
அச்சொற்களை புரிந்துகொள்ளாதவனாக நோக்க 
“விலகுக, அவரை நானே அழைக்கிறேன்‌!” என்று 
இளைய யாதவர்‌ சொன்னார்‌. “இது நெறிமீறல்‌. நன்று, 
இப்போரில்‌ நான்‌ மீறும்‌ நெறியென்றும்‌ ஒன்று எஞ்சட்டும்‌” 
என்று புன்னகைத்தார்‌. யுதிஷ்டிரன்‌ பார்வையை 
திருப்பிக்கொண்டார்‌. 


சுனை அருகே சென்று அலையடங்காமல்‌ 
சுழிப்புகொண்டிருந்த நீர்ப்பரப்பில்‌ தன்‌ சுட்டுவிரலால்‌ 
தொட்டார்‌. அக்கணமே அது பளிங்கென மாறி 
அசைவழிந்தது. இளைய யாதவரின்‌ பாவை நீரில்‌ 
தெளிந்தது. அதன்‌ விழிகளை நோக்கி இளைய யாதவர்‌ 
மெல்ல உதடுகள்‌ அசைய ஏதோ சொன்னார்‌. பின்னர்‌ 
“எழுக! எழுக!” என்று அவர்‌ சொல்வதை யுதிஷ்டிரன்‌ 
கேட்டார்‌. உரத்த குரலில்‌ “தார்த்தராஷ்டிரரே, வெளியே 
வருக!” என்று இளைய யாதவர்‌ அழைத்ததும்‌ அந்தப்‌ 
பாவையுரு நீரிலிருந்து பிரிந்து எழுந்து உருத்திரட்டி 
மேலே வருவதுபோல்‌ துரியோதனன்‌ நீரிலிருந்து 
எழுந்தான்‌. 

துரியோதனனைக்‌ கண்டதும்‌ பீமன்‌ மெல்ல உறுமினான்‌. 
யுதிஷ்டிரன்‌ ஓர்‌ அடி பின்னடைந்து சகதேவனின்‌ அருகே 
சென்று நின்றார்‌. “இப்போர்‌ இங்கு முடிகிறது. 
தார்த்தராஷ்டிரரே, நீங்கள்‌ இதற்கப்பால்‌ 
செல்வதற்கில்லை” என்று இளைய யாதவர்‌ சொன்னார்‌. 
துரியோதனன்‌ தன்‌ உடலை உதறி நீர்த்துளிகளை 
ஒழித்தான்‌. இரு கைகளாலும்‌ முகத்தில்‌ விழுந்த 
குழல்கற்றைகளை அள்ளி நீவி தலைக்குப்‌ 
பின்னாலிட்டு தோளில்‌ சரித்தபின்‌ புன்னகையுடன்‌ 
அவரைப்‌ பார்த்து “உங்கள்‌ அழைப்பு அங்கே என்‌ 
அகத்தில்‌ ஒரு விழைவு என எழுந்தது. அனைத்தும்‌ 
கலைந்த பின்னரே அது உங்கள்‌ குரல்‌ என உணர்ந்தேன்‌” 
என்றான்‌. 


பீமன்‌ அவனை நோக்கி ஓரடி எடுத்து வைக்க இளைய 
யாதவர்‌ கையசைவால்‌ அவனை தடுத்தார்‌. “யாதவரே, 
நான்‌ அந்த இறுதி வாயிலுக்கு முன்‌ நின்றேன்‌. ஒருகணம்‌ 
காலெடுத்து வைத்து அதை கடந்திருப்பேன்‌” என்றான்‌. 
“உங்கள்‌ அகத்தில்‌ ஓர்‌ அணுவென விழைவு 


எஞ்சுவதுவரை அதை கடக்க இயலாது” என்று இளைய 
யாதவர்‌ கூறினார்‌. “ஆகவே இந்தப்‌ பின்விளியை நீங்கள்‌ 
கேட்டே ஆகவேண்டும்‌. வாழ்நாள்‌ எல்லாம்‌ நீங்கள்‌ 
வழிபட்ட அத்தெய்வம்‌ அவ்வண்ணம்‌ உங்களை 
விட்டுவிடுமா என்ன?” புன்னகையுடன்‌ “அங்கே வந்து 
அழைத்துச்சென்றவள்‌ குரலில்‌ அச்சொல்‌ எழுந்திருக்கும்‌” 
என்றார்‌. 


பீமன்‌ உறுமலோசை எழுப்ப துரியோதனன்‌ திரும்பி 
அவனைப்‌ பார்த்தபின்‌ இளைய யாதவரிடம்‌ “ஆம்‌, 
இப்போது அதை தெளிவாக உணர்கிறேன்‌” என்றான்‌. 
பின்னர்‌ திரும்பி அந்த சுனைப்பரப்பை பார்த்து “அதன்‌ 
ஆழம்‌ முடிவிலி போன்றது. அப்பாலுள்ளன நாம்‌ 
அறியாத எழுயுகங்கள்‌. யாதவரே, அங்கு நான்‌ 
கண்டவை...” என்று சொல்ல இளைய யாதவர்‌ 
சலிப்புடன்‌ “அவை யோகம்‌ உருவாக்கும்‌ கனவுநிலைகள்‌. 
அவற்றைக்‌ கடந்து இங்கு வருக! இக்கணமே மெய்‌. இதோ 
உங்களைத்‌ தொடர்ந்து வந்து நின்றிருக்கிறது இந்த 
யுகத்தின்‌ வஞ்சம்‌. இதை எதிர்கொள்க! வென்றால்‌ 
உங்கள்‌ செவியில்‌ ஒலித்த அச்சொல்லை பெறுவீர்கள்‌” 
என்றார்‌. 


துரியோதனனின்‌ விழிகள்‌ மாறுபட்டன. “அச்சொல்‌” 
என்றான்‌. பெருமூச்சுடன்‌ “நான்‌ அந்த வாயிலைத்‌ தொட 
கையெடுத்ததும்‌ அதை அவள்‌ சொன்னாள்‌...” என்றான்‌. 
உடனே அவன்‌ முகம்‌ மலர்ந்தது. “ஆம்‌, அதைப்போல்‌ 
எனக்கு இனிதாவது பிறிதில்லை. அமரப்பேறும்‌ அதற்கு 
ஈடல்ல... அஸ்தினபுரி. அதுவே ஒழியாமல்‌ என்‌ 
உள்ளத்தில்‌ ஒலிக்கும்‌ ஊழ்கச்சொல்‌” என்றான்‌. “நான்‌ 
நுண்ணுருக்‌ கொள்வதற்கு முன்னரே அது எந்தை 
உள்ளத்தில்‌ திகழ்ந்தது. அவருடைய விழைவும்‌ ஏக்கமும்‌ 
துயரும்‌ வஞ்சமும்‌ பெற்று கூரொளி கொண்டது. 
அச்சொல்லுருவிலேயே நான்‌ என்‌ அன்னையிடம்‌ 
கருப்புகுந்தேன்‌. அவளுக்குள்‌ அப்பார்த்திவப்‌ 
பரமாணுவைச்‌ சென்று தொட்ட ஆணவம்‌ அச்சொல்‌ 
வடிவிலிருந்தது. அதிலிருந்து எனக்கு மீட்பில்லை.” 


“இத்தனைக்கு அப்பாலும்‌ அச்சொல்‌ என்‌ நாவிலும்‌ 
நெஞ்சிலும்‌ இனிக்கிறது” என்றபோது அவன்‌ புன்னகை 
செய்துகொண்டிருந்தான்‌. “எண்ணி எண்ணி 
எழுப்பினாலும்‌ ஒரு கணம்கூட உள்ளம்‌ சலிப்பும்‌ கசப்பும்‌ 
கொள்ளவில்லை. இழந்தவையும்‌ சென்றவையும்‌ 
எவ்வண்ணமும்‌ பொருட்டெனத்‌ தோன்றவில்லை. ஒரு 
சொல்லுக்குக்கூட என்னுள்‌ பிழையுணர்வு எழவில்லை.” 
இளைய யாதவர்‌ சொல்லெடுப்பதற்குள்‌ யுதிஷ்டிரன்‌ 


சீற்றத்துடன்‌ முன்னால்‌ வந்து “கீழ்மகனே, உன்‌ 
வெறியால்‌ நாங்கள்‌ அழிந்தோம்‌. பழி கொண்டோம்‌. 
கீழ்மை சூடினோம்‌. துயரும்‌ சிறுமையும்‌ கொண்டு 
நின்றிருக்கிறோம்‌. சென்று பார்‌, அங்கே குருக்ஷேத்ரக்‌ 
களத்தில்‌ எஞ்சியிருப்பது என்னவென்று” என்று 
கூவினார்‌. 


“ஆம்‌, நான்‌ அறிவேன்‌. திரும்பி அக்களத்தை 
நோக்கியபோது முழுமையாக அனைத்தையும்‌ 
உணர்ந்தேன்‌. அதன்‌ பின்னரே இங்கே வந்தேன்‌. 
இங்கிருந்து மீண்டும்‌ எழும்பொருட்டு. இதே போரை 
இதைவிட ஆற்றலுடன்‌ மீண்டும்‌ நிகழ்த்தும்‌ 
வல்லமையை பெறும்பொருட்டு. ஏனென்றால்‌ நான்‌ 
அதன்பொருட்டு எழுந்தவன்‌.” யுதிஷ்டிரன்‌ 
திகைத்துப்போய்‌ நோக்கினார்‌. பின்னர்‌ இளைய 
யாதவரை நோக்கி ஏதோ சொல்ல முயன்றார்‌. 
துரியோதனன்‌ அவர்‌ கொண்ட தவிப்பை நோக்கி 
சிரித்தபடி “யுதிஷ்டிரரே, நான்‌ இவ்வண்ணம்‌ இனி 
மீளமீள எழுந்துகொண்டேதான்‌ இருப்பேன்‌. பல 
உருவங்களில்‌ பல காலங்களில்‌. அங்கே நான்‌ என்‌ 
முகங்களைத்தான்‌ நோக்கிக்கொண்டிருந்தேன்‌” என்றான்‌. 
அவன்‌ மேலும்‌ சொல்லுமுன்‌ குறுக்கே புகுந்த இளைய 
யாதவர்‌ “நாம்‌ இங்கே இதை முடிப்பதெங்கனம்‌ என்று 
பார்ப்போம்‌, தார்த்தராஷ்டிரரே” என்றார்‌. 


“நான்‌ இப்போரை வெல்லவே விழைகிறேன்‌. 
வெல்வதற்குரிய அனைத்து வழிகளையும்‌ தேர்வதுதான்‌ 
என்‌ கடமை” என்று துரியோதனன்‌ சொன்னான்‌. “அரசன்‌ 
என நான்‌ தோற்றுவிட்டேன்‌. எனில்‌ அரசயோகியாக 
எழுவேன்‌. அதன்பொருட்டு இச்சுனைக்குள்‌ தவம்‌ 
செய்யவே விழைகிறேன்‌. முதல்முறை ஒரு வேடனால்‌ 
பின்னிழுக்கப்பட்டேன்‌. இம்முறை உங்களால்‌. அறுதியாக 
வெல்வதுவரை அடங்கும்‌ எண்ணம்‌ எனக்கில்லை.” 
பீமன்‌ “உன்னை யோகத்திற்கு அனுப்பும்‌ எண்ணம்‌ 
எங்களுக்கில்லை... கீழ்மகனே, உன்‌ குருதியுடனன்றி 
இங்கிருந்து செல்லப்போவதில்லை” என்று கூவினான்‌. 
அவனை புன்னகை மாறா முகத்துடன்‌ திரும்பி 
நோக்கியபின்‌ துரியோதனன்‌ “யாதவரே, அவனுடைய 
அவ்வஞ்சம்‌ என்னை வந்தடையவில்லை. 
அவ்வுணர்வுகளே அயலெனத்‌ தெரிகின்றன. நான்‌ 
அவற்றை கடந்துவிட்டேன்‌ என்று தோன்றுகிறது” 
என்றான்‌. 

“ஆனால்‌ நான்‌ கடக்கவில்லை. நான்‌ இன்னும்‌ 
இழிந்துவிட்டேன்‌. குருதிமணம்‌ மட்டுமே அறிந்த 


கீழ்விலங்கு நான்‌. என்னுடன்‌ போருக்கெழுக!” என்று 
பீமன்‌ கூவினான்‌. “நீ ஆண்மகன்‌ என்றால்‌, அரசன்‌ 
என்றால்‌ எழுக! என்ன சொன்னாய்‌? தவமியற்றுகிறாயா? 
கீழ்பிறப்பே, உனக்கு நாணமில்லையா அவ்வண்ணம்‌ 
உரைக்க? உன்னால்‌ பிதாமகர்களும்‌ ஆசிரியர்களும்‌ 
மடிந்தனர்‌. அக்ஷெளகிணிகள்‌ அக்ஷெளகிணிகளாக 
தந்தையரும்‌ மைந்தரும்‌ கொழுநரும்‌ மண்பட்டனர்‌. உன்‌ 
உடன்பிறந்தாரும்‌ மைந்தரும்‌ தோழரும்‌ 
கொல்லப்பட்டனர்‌. இதன்பின்‌ உயிருடன்‌ 
எஞ்சுவதைப்போல்‌ கீழ்மை பிறிதுண்டா? வெறும்‌ 
உயிருக்கு நசை கொண்டா இப்படி பசப்புகிறாய்‌? 
உன்னை நிமிர்ந்தோன்‌ என நினைத்தேன்‌. 
வளையாதோன்‌ என மயங்கினேன்‌. இன்று அறிந்தேன்‌, நீ 
ஒரு கீழுயிர்‌. வளைந்தும்‌ நெளிந்தும்‌ சுருண்டும்‌ 

ர்‌ அதது உயிர்தப்பும்பொருட்டு ஒடுங்கிக்கொள்ளும்‌ 
புழு ந்‌.” 


தொண்டை நரம்புகள்‌ புடைக்க கைவிரல்‌ சுட்டி 
கூச்சலிட்டபடி பீமன்‌ நெருங்கி வந்தான்‌. “உன்னுடன்‌ 
பொருதுவது என்‌ தோளுக்குப்‌ பெருமை என எண்ணிய 
நாட்களுண்டு. உன்னை வென்று நின்றால்‌ தெய்வங்கள்‌ 
என்னை வாழ்த்தும்‌ என்று கனவு கண்டிருந்தேன்‌. உன்‌ 
கையால்‌ இறந்தாலும்‌ வீரருக்குரிய விண்ணுலகில்‌ 
ஒளிகொண்டு எழுவேன்‌ என்று நினைத்திருந்தேன்‌. 
இன்று உன்முன்‌ நின்றிருப்பதற்காக கூசுகிறேன்‌. ஆம்‌, 
உன்னை கொல்வேன்‌. அது இப்போது உறுதியாயிற்று. 
இச்சிறுமை உன்னில்‌ கூடுவதே உன்னைக்‌ கொன்று 
மண்ணில்வீழ்த்த விரும்பி என்‌ தோளில்‌ 
குடியேறியிருக்கும்‌ தெய்வங்களின்‌ ஆணையால்தான்‌. 
இறுதிப்‌ பெருமையையும்‌ உன்னிடமிருந்து 
பறித்துவிடவேண்டும்‌ என அவை விரும்புகின்றன. 
குலக்கொடியின்‌ பழிகொண்ட நீ வெறும்‌ புழுவாக 
செத்துக்கிடக்கவேண்டும்‌ என்று அவை 
முடிவுசெய்துவிட்டன. எண்ணுக, உன்னைக்‌ கொன்ற 
பின்‌ நசுக்கிக்கொன்ற புழுவை நோக்குவதுபோல்‌ 
உன்னை நோக்குவேன்‌! உன்‌ உடல்மேல்‌ காறி 
உமிழ்ந்தபின்‌ கடந்துசெல்வேன்‌.” 


அவனை நோக்கிய துரியோதனனின்‌ விழிகள்‌ மலர்ந்தே 
இருந்தன. அவை இளைய யாதவரின்‌ விழிகள்‌ 
போலிருப்பதாக எண்ணிய நகுலன்‌ அறியாமல்‌ 
சகதேவனை தொட்டான்‌. “இவ்வுணர்ச்சிகளுடன்‌ இனி 
விளையாட என்னால்‌ இயலாது, யாதவரே. இது நான்‌ 
எவ்வண்ணமும்‌ தொடவியலாத பிறிதொன்று” என்றான்‌. 
இளைய யாதவர்‌ “ஆம்‌, ஆனால்‌ இவ்வஞ்சம்‌ உங்களைத்‌ 


அறியாமலேயே எழுந்து நின்றுவிட்டான்‌. பின்பு மீண்டும்‌ 
அமர்ந்துகொண்டான்‌. அந்தப்‌ பெருந்திகைப்பை நீட்டி 
நீட்டி வெட்டவெளியாக்கி அந்தப்‌ பீடத்தில்‌ 
அமர்ந்திருக்கிறார்கள்‌ அறிந்தவிந்த படிவர்கள்‌. திரும்பி 
மடியில்‌ கை மலர விழிகுவிய அமர்ந்திருக்கும்‌ ஐவரையும்‌ 
நோக்கிக்கொண்டு அமர்ந்திருந்தான்‌. 


நன்றாக வெயில்‌ ஒளிவிடத்தொடங்கியபின்னர்தான்‌ 
கீகடர்‌ எழுந்தார்‌. அவருக்கு முன்னரே எழுந்து 
குளித்துக்கொண்டிருந்த மற்ற சூதர்களுடன்‌ அவரும்‌ 
சென்று சேர்ந்துகொண்டார்‌. அஸ்வர்‌ வந்து “பாணரே, 
இங்கு காலையில்‌ இனிய உணவு அளிக்கிறார்கள்‌. 
வறுத்த அரிசியை பொழுத்து கடுகும்‌ கறிவேப்பிலையும்‌ 
எள்ளெண்ணையில்‌ தாளித்துக்‌ கிண்டி இறக்கும்‌ 
மாவுணவு. அதன்‌ வாசனை நெஞ்சை 
அடைக்கச்செய்கிறது” என்றார்‌. “திருவிடத்தின்‌ உணவு 
அது. வேசரத்தைக்‌ கடந்தால்‌ அதை எண்ணிப்பார்க்க 
மட்டுமே முடியும்‌. வருக!” இளநாகன்‌ 
புன்னகைத்துக்கொண்டு எழுந்தான்‌. “குயிலின்‌ ஆன்மா 
குரலில்‌ உணவின்‌ ஆன்மா வாசனையில்‌ என்பார்கள்‌ 
இளம்பாணரே” என்றார்‌ அஸ்வர்‌. 


அடுமனையில்‌ நீண்டவரிசையாக உணவுக்காக 
அயல்நாட்டு வணிகர்கள்‌ அமர்ந்திருந்தனர்‌. 
பெரும்பாலானவர்கள்‌ முண்டனம்செய்த தலையும்‌ 
நீட்டப்பட்ட தொள்ளைக்காதும்‌ வெண்ணிற 
ஆடைகளும்‌ கொண்டிருந்தனர்‌. காதுகளில்‌ குழைகளும்‌ 
மார்பில்‌ மகரகண்டியும்‌ அணிந்த பெருவணிகர்கள்‌ ஐயம்‌ 
திகழ்ந்த கண்களால்‌ பிறரை நோக்கிக்கொண்டிருந்தனர்‌. 
அவர்களுடன்‌ வந்த இளம்‌ வணிகர்கள்‌ 
ஒவ்வொன்றையும்‌ பேரார்வத்துடன்‌ நோக்கினர்‌. 
பந்தியில்‌ அவர்கள்‌ அமர்ந்துகொண்டதும்‌ 
கமுகுப்பாளைத்‌ தட்டுகளை வைத்துக்கொண்டே சென்ற 
பணியாள்‌ “புண்ணியம்‌! புண்ணியம்‌!” என்று 
முணுமுணுத்தான்‌. “இந்த உணவை உண்பதன்‌ வழியாக 
ஏதேனும்‌ நன்மை உண்டென்றால்‌ அது இவ்வறச்சாலை 
அடையும்‌ புண்ணியம்‌ மட்டுமே” என்றார்‌ கீகடர்‌. 
“ஊனுணவு என்‌ உடலின்‌ ஊன்வெளியைக்‌ கண்டு 
நதியில்‌ இணையும்‌ சிற்றாறென உவகை கொள்கிறது... 
இவ்வுணவைக்‌ கண்டு தன்னிடம்‌ பால்குடிக்கவரும்‌ 
மான்குட்டியைக்‌ கண்ட அன்னைப்புலிபோல என்‌ உடல்‌ 
திகைக்கிறது.” 


விஸ்வகர்‌ “பரிசாரகரே, அந்த மாவுணவு அண்டாவின்‌ 
அடியில்‌ எஞ்சியிருக்கும்‌ செந்நிறமான காந்தலை மட்டும்‌ 


தொடர்ந்து வந்துள்ளது. இவ்வுலகிலிருந்து உங்களை 
வந்து பற்றும்‌ இறுதிக்‌ கை அது. அதை கடக்காமல்‌ 
நீங்கள்‌ உள்ளே நுழையமுடியாது” என்றார்‌. “எனில்‌ 
ஐவரும்‌ இணைந்து என்னை கொல்லட்டும்‌. பீமன்‌ 
கதையேந்தட்டும்‌. இளையவன்‌ காண்டீபம்‌ ஏந்தட்டும்‌... 
நான்‌ படைக்கலம்‌ தொடப்போவதில்லை” என்று 
துரியோதனன்‌ சொன்னான்‌. “எனில்‌ அவ்வண்ணமே 
நிகழட்டும்‌. விலங்குகளிடம்‌ போர்நெறி கொள்வதில்‌ 
பொருளில்லை. இப்போதே உன்‌ நெஞ்சுபிளந்து 
குருதிகொள்கிறேன்‌” என பீமன்‌ முன்னால்‌ வந்தான்‌. 


அவனை இளைய யாதவர்‌ கைநீட்டி தடுத்தார்‌. “அகல்க!” 
என்று கூரிய குரலில்‌ அவர்‌ சொல்ல பீமன்‌ உறுமியபடி 
பின்னடைந்தான்‌. “தார்த்தராஷ்டிரரே, தனிமையில்‌ 
படைக்கலமின்றி நின்றிருக்கும்‌ உங்களை 
கொன்றுவிட்டுச்‌ சென்று போர்முடிப்பது 
பாண்டவர்களுக்கு மிக எளிது. போர்நெறிகளின்படி அது 
பிழை என்றாலும்‌ இன்று அதை பெரும்பிழை என 
எவரும்‌ கொள்ளப்போவதில்லை. பெண்பழி கொண்ட 
உங்களுக்கு அது உகந்த முடிவு என்றே நூலோரும்‌ 
சான்றோரும்‌ அந்தணரும்‌ உரைப்பார்கள்‌” என்றார்‌. 
அதற்குள்‌ யுதிஷ்டிரன்‌ “இல்லை யாதவனே, அது 
நிகழலாகாது. அவன்‌ அரசன்‌. குருகுலத்தவன்‌. 
களமுறைப்படி அவன்‌ வெல்லப்படவேண்டும்‌. 
இல்லையேல்‌ நான்‌ சூடவிருக்கும்‌ யயாதியின்‌ 
மணிமுடிக்கு அது இழிவு” என்றார்‌. 


“எனில்‌ அவர்‌ படைக்கலம்‌ ஏந்தவேண்டும்‌. போருக்கு 
ஒப்புக்கொண்டு களம்‌ நின்றிருக்கவேண்டும்‌” என்றார்‌ 
இளைய யாதவர்‌. “அதற்கான வழிமுறை என்ன? அதை 
கூறுக!” என்ற யுதிஷ்டிரன்‌ திரும்பி சகதேவனிடம்‌ “கூறுக 
இளையோனே, தொல்நெறிகளின்பட அதற்கான 
வழிமுறை என்ன?” என்றார்‌. சகதேவன்‌ அப்பால்‌ 
நகர்ந்தான்‌. யுதிஷ்டிரன்‌ உடன்‌ சென்றார்‌. நகுலனும்‌ 
அருகே சென்று நிற்க அவர்கள்‌ மூவரும்‌ தாழ்ந்த குரலில்‌ 
சொல்லாடினர்‌. அர்ஜுனன்‌ அங்கு இலாதவன்‌ 
போலிருந்தான்‌. பீமன்‌ கைகளைக்‌ கட்டியபடி 
துரியோதனனை விழிகள்‌ சுருங்க கூர்ந்து நோக்கியபடி 
நின்றான்‌. 


“மூத்தவரே, அரசகுடியினரின்‌ தொல்நெறிகள்‌ 
விலங்குகளில்‌ இருந்து உருவானவை. இதை 
வியாஹ்ரநியாயம்‌ என்கின்றன நூல்கள்‌. அதன்படி 
அரசனை ஆற்றல்கொண்ட எவரும்‌ அறைகூவலாம்‌. 
அரசன்‌ தன்னைவிட ஆற்றல்கொண்ட எவரையும்‌ 


அறைகூவலாம்‌. ஆகவே அரசர்‌ என நீங்கள்‌ அவரை 
அறைகூவுவதற்கு முறை உண்டு” என்று யுதிஷ்டிரனிடம்‌ 
சகதேவன்‌ சொன்னான்‌. “அரசர்‌ என்றும்‌ ஆண்மகன்‌ 
என்றும்‌ ஆற்றலோன்‌ என்றும்‌ அவர்‌ அந்த 
அறைகூவலை தவிர்க்கமுடியாது. அரசன்‌ தானே 
களம்நின்று போரிடவில்லை என்றால்‌ தன்னைச்‌ சார்ந்த 
பிறிதொருவரிடம்‌ போரிடும்படி கூறலாம்‌. அரசனின்‌ 
தோள்‌ என பிறிதொருவர்‌ களமிறங்கலாம்‌. அவர்‌ 
அடையும்‌ வெற்றியும்‌ தோல்வியும்‌ 
அரசருடையதேயாகும்‌.” 


யுதிஷ்டிரன்‌ “நான்‌ அவனை அறைகூவுகிறேன்‌. அவன்‌ 
தவிர்க்க மாட்டான்‌... நம்மில்‌ ஒருவன்‌ அவனை களத்தில்‌ 
வென்றாலொழிய நாம்‌ முடிசூடும்‌ மெய்யுரிமையை 
பெறுவதில்லை” என்றார்‌. சகதேவன்‌ “ஆனால்‌ 
அறைகூவப்பட்டவருக்கு மூன்று உரிமைகள்‌ உண்டு. 
போர்‌ நிகழும்‌ இடத்தை அவர்‌ தெரிவுசெய்யலாம்‌. 
போருக்குரிய படைக்கருவியை அவரே முடிவுசெய்யலாம்‌. 
எவருடன்‌ பொருதுவது என்பதை கூறும்‌ உரிமையும்‌ 
அவருக்கே” என்றான்‌. நகுலன்‌ “மூத்தவரே, நம்மில்‌ 
இருவர்‌ மட்டுமே அவருடன்‌ சற்றேனும்‌ களம்நிற்க 
முடியும்‌. அவர்‌ வில்லை தெரிவுசெய்யவில்லை என்றால்‌ 
பார்த்தனும்‌ அவரை எதிர்கொள்ள முடியாது. கதையை 
தெரிவுசெய்தால்‌ மட்டுமே பீமசேனனும்‌ எதிர்க்க முடியும்‌. 
மற்போரில்‌ பீமசேனனும்‌ அவரை வெல்லமுடியாது. 
கதைப்போர்‌ என்றாலும்கூட அனைத்துத்‌ தெய்வங்களின்‌ 
அருளும்‌ தேவையாகும்‌” என்றான்‌. 


யுதிஷ்டிரன்‌ “ஆம்‌, ஆனால்‌ நாம்‌ வெல்வோம்‌. 
ஏனென்றால்‌ இதுவரை வென்றிருக்கிறோம்‌” என்றார்‌. 
“அவர்‌ என்னையோ சகதேவனையோ 
தெரிவுசெய்தாரென்றால்‌ நாம்‌ அடைந்த அனைத்து 
வெற்றிகளும்‌ இல்லாமலாகும்‌.” யுதிஷ்டிரன்‌ சில 
கணங்கள்‌ விழிதாழ்த்தி உளமோட்டியபின்‌ “நமக்கு வேறு 
வழியில்லை. அதுவே நம்‌ ஊழ்‌ எனில்‌ அவ்வாறே ஆகுக!” 
என்றார்‌. “மூத்தவரே” என நகுலன்‌ தவிப்புடன்‌ அழைக்க 
“நான்‌ அவனை நம்புகிறேன்‌. அவன்‌ குருகுலத்தோன்‌ 
என்றும்‌ திருதராஷ்டிரரின்‌ மைந்தன்‌ என்றும்‌ எண்ணி 
அறைகூவுகிறேன்‌” என்றபின்‌ மேலும்‌ பேசமுனைந்த 
நகுலனை கையமர்த்திவிட்டு திரும்பிச்சென்று உரத்த 
குரலில்‌ “தார்த்தராஷ்டிரரே, இங்கு இப்போரை 
முடித்துவைப்போம்‌. நான்‌ உங்களை போருக்கு 
அறைகூவுகிறேன்‌. இங்கேயே இறுதிப்‌ போர்‌ நிகழட்டும்‌. 
இங்கேயே இது முடிந்தாகவேண்டும்‌. இங்கிருந்து எதுவும்‌ 
எஞ்சலாகாது” என்றார்‌. 


துரியோதனன்‌ “இந்த அறைகூவலை ஆண்‌ என நின்று 
ஏற்கிறேன்‌” என்று சொன்னான்‌. யுதிஷ்டிரன்‌ மேலும்‌ 
முன்னகர்ந்து “இளையோனே, தொல்நெறிகளின்படியே 
இது நிகழ்க! என்‌ சார்பில்‌ எங்கள்‌ ஐவரில்‌ ஒருவரை நீ 
தெரிவுசெய்யலாம்‌. படைக்கலத்தையும்‌ போரிடும்‌ 
களத்தையும்‌ நீயே முடிவு செய்யலாம்‌” என்றார்‌. “இது என்‌ 
சொல்‌. நீ வென்றால்‌ அது இப்போரின்‌ முழு வெற்றி என 
ஏற்கிறோம்‌. அதன்பின்‌ அஸ்தினபுரியும்‌ 
இந்திரப்பிரஸ்தமும்‌ உன்னுடையது. நாங்கள்‌ எஞ்சியோர்‌ 
எங்கள்‌ துணைவியருடனும்‌ மைந்தருடனும்‌ இந்நிலத்தை 
துறந்து கானேகுகிறோம்‌. இக்களத்தில்‌ நீ வீழ்ந்தால்‌ 
உன்னை என்‌ குருதியினனென ஏற்று நானும்‌ என்‌ 
கொடிவழியினரும்‌ நீர்க்கடன்‌ இயற்றுவோம்‌. எங்கள்‌ 
குடிக்கு மூதாதை என நீ என்றும்‌ இருப்பாய்‌” என்றார்‌. 


துரியோதனன்‌ அறைகூவலை ஏற்கும்‌ முகமாக 
தலைவணங்கினான்‌. பீமன்‌ சீற்றத்துடன்‌ கைகளை 
விரித்தபடி ஏதோ சொல்ல முன்னெழ மெல்லிய ஓசையால்‌ 
அவனை இளைய யாதவர்‌ அடக்கினார்‌. நகுலன்‌ 
சகதேவனின்‌ தோள்களை பற்றிக்கொண்டான்‌. 
துரியோதனன்‌ புன்னகையுடன்‌ “நான்‌ எம்முடிவை 
எடுப்பேன்‌ என்று நீங்கள்‌ அறிவீர்கள்‌, மூத்தவரே” என்று 
சொன்னான்‌. “பீமசேனனிடமன்றி எவரிடமும்‌ நான்‌ 
பொருதப்போவதில்லை.” நகுலன்‌ சகதேவனின்‌ 
தோளிலிருந்து கையை விலக்கி நீள்மூச்செறிந்தான்‌. 
“அவனைத்‌ தழுவிப்போரிட என்னால்‌ இயலாது. அவன்‌ 
உடலைத்‌ தொட்டால்‌ இத்தருணத்தில்‌ என்‌ உடல்‌ தன்‌ 
குருதியை கண்டடையக்கூடும்‌. ஆகவே கதைப்போரையே 
தெரிவுசெய்கிறேன்‌. இவ்விடத்தில்‌ இப்போதே போர்‌ 
நிகழட்டும்‌” என்று துரியோதனன்‌ சொன்னான்‌. 

[ஙage]lசகதேவன்‌ அருகிலிருந்த புல்வெளியை நோக்கி 
“அங்கா?” என்றான்‌. இளைய யாதவர்‌ “ஆம்‌, இந்த 
இடத்தை தெரிவுசெய்தவர்‌ அவரே” என்றார்‌. சுனையின்‌ 
வலப்பக்கமாக நீர்‌ வழிந்து வெளியேறும்‌ ஓடையின்‌ 
அருகில்‌ பசும்புல்வெளி நீள்வட்டமாக விரிந்திருந்தது. 
இளைய யாதவர்‌ அங்கு சென்று அந்தப்‌ புல்பரப்பின்மீது 
காலை வைத்து அழுத்தி “சேறில்லை. குழிகளும்‌ இல்லை. 
அடியில்‌ மென்மணல்தான்‌. இந்த இடம்‌ கதைப்போருக்கு 
உகந்தது” என்றார்‌. துரியோதனன்‌ சுனைக்கரையில்‌ தன்‌ 
இடையில்‌ கையூன்றி நின்றபடி “ஆம்‌, இங்கிருந்து 
நோக்கினாலே தெரிகிறது. அப்புல்மேல்‌ தவளைகள்‌ 
இல்லை” என்றான்‌. பீமன்‌ இரு கைகளையும்‌ விரித்து 
தலைக்குப்‌ பின்‌ கோட்டி உடலை நீட்டினான்‌. அவன்‌ 
எலும்புகள்‌ சொடுக்கும்‌ ஓசை எழுந்தது. 


அந்தச்‌ செயல்கள்‌ வழியாக அதுவரை இருந்த 
இறுக்கத்தை அனைவரும்‌ கடந்தனர்‌. அங்கே 
நிகழவிருப்பது ஒரு விளையாட்டே என அவர்களின்‌ 
உள்ளம்‌ நம்ப விழைந்தது. ஆகவே அவர்கள்‌ சற்று 
மிகையாகவே ஊக்கத்தை காட்டினர்‌. “கள எல்லையாக 
புல்வெளியே அமையட்டும்‌” என்று நகுலன்‌ சொன்னான்‌. 
இளைய யாதவர்‌ அமர்வதற்காக ஒரு பாறையை அவன்‌ 
உருட்டிக்கொண்டு வந்து வைத்தான்‌. சகதேவன்‌ 
பீமனிடம்‌ “மூத்தவரே, அந்த சரிந்த மரத்தை இங்கே 
இழுத்து அமைத்தீர்கள்‌ என்றால்‌ மூத்தவர்‌ அமரமுடியும்‌” 
என்றான்‌. பீமன்‌ அதைத்‌ தூக்கி சுழற்றிக்கொண்டு வந்து 
களத்தின்‌ விளிம்பில்‌ போட்டான்‌. 


இளைய யாதவர்‌ “தார்த்தராஷ்டிரரே, இப்போரின்‌ 
நெறிமுறையையும்‌ நடுவமுறையையும்‌ வகுக்கும்‌ 
உரிமையும்‌ உங்களுக்குண்டு. கூறுங்கள்‌, இங்கு 
திகழவேண்டியவை எவை? அவற்றை நிலைநிறுத்த 
வேண்டியவர்‌ எவர்‌?” என்றார்‌. துரியோதனன்‌ 
“மற்போருக்கும்‌ கதைப்போருக்கும்‌ நெறிகள்‌ ஒன்றே. 
அவை என்ன என்பதை என்‌ இளையவனாகிய பீமன்‌ 
அறிவான்‌. அவற்றை நிலைநிறுத்துவது எங்ஙனம்‌ 
என்பதை என்‌ சிற்றிளையோன்‌ சகதேவன்‌ அறிவான்‌. 
இங்கு அவனே நடுவன்‌ என அமைக!” என்றான்‌. 
யுதிஷ்டிரனை நோக்கியபின்‌ “என்‌ உடன்பிறந்தார்‌ 
யுதிஷ்டிரனின்‌ நெறிநிற்றலை நான்‌ நன்கறிவேன்‌. 


னால்‌ நான்‌ களம்பட்டால்‌ முடிசூடவிருப்பவர்‌ அவர்‌. 
எனவே இப்போரில்‌ அவர்‌ நெறிகளை பேணவில்லை 
என்று என்றேனும்‌ எவரேனும்‌ சொல்லக்கூடும்‌. சகதேவன்‌ 
இங்கிருக்கையிலும்‌ இவற்றைக்‌ கடந்தவன்‌ என்பதை 
நாமனைவரும்‌ அறிவோம்‌” என்றான்‌. “ஆணை, 
மூத்தவரே” என்றான்‌ சகதேவன்‌. 


இளைய யாதவர்‌ பீமனிடம்‌ “கூறுக, பீமசேனரே!” என்றார்‌. 
பீமன்‌ “சொற்கள்‌ ஏதும்‌ என்னிடமில்லை. என்‌ கடன்‌ இது” 
என்றான்‌. பின்னர்‌ துரியோதனனை நோக்கி “ஆனால்‌ 
ஒன்றுண்டு. இப்போரில்‌ வெற்றியும்‌ தோல்வியும்‌ இல்லை. 
எஞ்சுதலும்‌ மடிதலும்‌ மட்டுமே. இக்களத்திலிருந்து 
வெற்றியுடன்‌ அன்றி நான்‌ உயிருடன்‌ திரும்பமாட்டேன்‌. 
எனவே எவருடைய அளியும்‌ என்னளவில்‌ பயனற்றதே” 
என்றான்‌. “எனில்‌ போர்‌ வகுக்கப்படட்டும்‌” என்று 
இளைய யாதவர்‌ சொன்னார்‌. நகுலன்‌ களைப்பு 
கொண்டவன்போல்‌ நடந்து சரிந்த மரத்தின்‌ மீது 
அமர்ந்தான்‌. யுதிஷ்டிரன்‌ அவனருகே சென்று அந்த 
மரத்தின்‌ மீது கையூன்றி மெல்ல உடல்‌ சாய்த்து அமர்ந்து 
முழங்காலில்‌ கை மடித்து ஊன்றி அதில்‌ தலையை 
வைத்து முடிக்கற்றைகள்‌ முகம்‌ மீது சரிய குனிந்து 
விழிகளை மூடிக்கொண்டார்‌. 


சகதேவன்‌ கைகளைத்‌ தூக்கி “வாழ்க நிலம்‌! வாழ்க 
வானம்‌! வளர்க திசைகள்‌!” என்று கூவினான்‌. “அறிக 
தெய்வங்கள்‌! அறிக மூதாதையர்‌! அறிக ஆசிரியர்கள்‌! 
அனைவருக்கும்‌ அடிவணக்கம்‌.” கைகளைக்‌ கட்டியபடி 
பீமன்‌ அவனை நோக்கி நின்றான்‌. துரியோதனன்‌ மாறாத 
புன்னகையுடன்‌ நின்றான்‌. “இப்போர்‌ வசிஷ்டரால்‌ 
இயற்றப்பட்ட தனுர்வேத பிரகாசிகையின்‌ நெறிகளின்படி 
நடக்கும்‌ என இங்கே அறிவிக்கிறேன்‌. அந்நூலில்‌ ஹஸ்த 
சாஸ்திரத்தின்படி அமுக்த யுத்தத்திற்கு 
அளிக்கப்பட்டுள்ள நெறிகள்‌ நூற்றெட்டும்‌ இங்கே 
கடைப்பிடிக்கப்பட வேண்டும்‌. ஆஹதம்‌, கோழூத்ரம்‌, 
பிரஃபூதம்‌, கமலாசனம்‌, ததம்‌, ஊர்த்வகாத்ரம்‌, 
வாமநமிதம்‌, தக்ஷிணநமிதம்‌, ஆவிருத்தம்‌, பராவிருத்தம்‌, 
பாதோத்துதம்‌, அவப்ளுதம்‌, ஹம்ஸமர்த்தம்‌ என்னும்‌ 
செயல்கள்‌ மட்டுமே இங்கே ஏற்புடையவை.” 


“இங்கே கதைப்போர்‌ புரிபவர்கள்‌ கதைவீரனுக்கென 
நூல்கள்‌ வகுத்த சந்த்யாகம்‌, அபதம்ஸம்‌, 
வராகோத்தூதகம்‌, ஹஸ்தாவஹஸ்தம்‌, ஆலீனம்‌, 
ஏகஹஸ்தம்‌, அவஹஸ்தம்‌, திவிஹஸ்தம்‌, பாகுபாசம்‌, 
கடிரோசிதகம்‌, உத்கதம்‌, புஜாவிதமனம்‌, கரோத்தூதம்‌, 
விமானம்‌, விபாதிகம்‌, சாந்தம்‌, காத்ரவிபர்யாயம்‌, 


ஊர்த்தபிரஹரம்‌, ஹாதம்‌, கோமூத்ரம்‌, சவ்யம்‌, கக்ஷிணம்‌, 
பாரகம்‌, தாரகம்‌, தண்டம்‌, கபரீபந்தம்‌, ஆகுலம்‌, 
த்ரியக்பந்தம்‌, அபாமார்க்கம்‌, பீமவேகம்‌, சுதர்சனம்‌, 
சிம்ஹாக்ராந்தம்‌, கஜாக்ராந்தம்‌, கர்‌ஃபாக்ராந்தம்‌ என்னும்‌ 
முப்பத்துநான்கு வகையான தாக்குதல்களை 
தொடுக்கலாம்‌. அவற்றை முறைப்படி தடுக்கலாம்‌. இவை 
தொல்நெறிகளின்படி ஏற்கப்பட்டவை.” 


“ஆனால்‌ வசிஷ்ட தனுர்வேதம்‌ மறுத்துள்ள செயல்கள்‌ 
நான்கு உள்ளன. உடல்‌ தழுவிக்கொள்ளும்‌ 
காத்ரசம்ஸ்லேஷணம்‌ நிகழலாகாது. நிகழ்ந்தால்‌ உடனே 
பிரிந்து மீண்டும்‌ போரிடவேண்டும்‌. முதலில்‌ அதைச்‌ 
செய்தவர்‌ வணங்கி நிற்க மற்றவர்‌ முதற்தாக்குதல்‌ 
நிகழ்த்தும்‌ உரிமைகொண்டவராவார்‌. பாதாஹதி 
எனப்படும்‌ கால்பாதங்களைத்‌ தாக்குவது மும்முறை 
விலக்கப்பட்ட பிழை. தாக்கியவர்‌ மும்முறை எதிரியின்‌ 
அடியை பெற்றாகவேண்டும்‌. லலாடஹாதம்‌ என்னும்‌ 
நெற்றியில்‌ அறைதல்‌ ஐந்துமுறை விலக்கப்பட்டுள்ளது. 
உரோஹாதம்‌ என்னும்‌ தொடையில்‌ தாக்குதல்‌ ஏழுமுறை 
விலக்கப்பட்ட பிழை. இப்பிழைகளைக்‌ களைந்த போரே 
தேவர்கள்‌ விரும்புவது. அவ்வெற்றியே மூதாதையரால்‌ 
வாழ்த்தப்படுவது. ஆசிரியர்களுக்கு பெருமை சேர்ப்பது. 
தலைமுறைகள்‌ எண்ணி மகிழ்வதற்குரியது. அது இங்கே 
நிகழ்க! ஆம்‌, அவ்வாறே ஆகுக!” 


“உங்கள்‌ படைக்கலங்களை எடுத்துக்கொள்ளலாம்‌” 
என்று இளைய யாதவர்‌ கூறினார்‌. துரியோதனன்‌ 
சகதேவனிடம்‌ “இளையோனே, இப்போருக்கான பொழுது 
குறித்து எனக்குக்‌ கொடு” என்றான்‌. சகதேவன்‌ 
கண்களை மூடி சில கணங்கள்‌ ஊழ்கத்தில்‌ ஆழ்ந்தபின்‌ 
“இன்னும்‌ கால்நாழிகைப்‌ பொழுதுக்குப்‌ பின்‌ முதல்‌ 
பறவை ஒலி எழுந்ததும்‌ உங்கள்‌ முதல்‌ காலடி எழுக!” 
என்றான்‌. “ஆகுக!” என்று துரியோதனன்‌ சொன்னான்‌. 
தன்‌ கையில்‌ இருந்த யானைவால்முடியால்‌ ஆன 
கணையாழியைக்‌ கழற்றி சகதேவனிடம்‌ அளித்து “நீ 
கூறிய நிமித்தக்‌ குறிப்புக்கு என்‌ பரிசில்‌. என்னிடம்‌ 
எஞ்சுவது இது ஒன்றே. என்‌ அன்னை நான்‌ 
இளமைந்தனாக இருக்கையில்‌ அணிவித்தது” என்றான்‌. 
சகதேவன்‌ அதை வாங்கி கண்களில்‌ ஒற்றிக்கொண்டான்‌. 


நகுலன்‌ நிலைகொள்ளாது எழுந்து இளைய யாதவரின்‌ 
அருகே சென்று “யாதவரே, அவரிடம்‌ கதாயுதம்‌ 
ஏதுமில்லை. மூத்தவரிடம்‌ இருப்பதோ உடைந்த 
கதாயுதத்தின்‌ தண்டு. அதை எவ்வண்ணம்‌ 
சுழற்றுவதென்று அவருடைய கைகளும்‌ தோள்களும்‌ 


அறிந்திருக்காது. இங்கு எவ்வண்ணம்‌ கதைப்போர்‌ 
நிகழும்‌?” என்றான்‌. “அவரிடம்‌ கதாயுதம்‌ உள்ளது. அதை 
அவர்‌ இப்போது எடுத்துவருவார்‌” என்று இளைய யாதவர்‌ 
சொன்னார்‌. பீமன்‌ இளைய யாதவரிடம்‌ வந்து “இந்த 
கதாயுதம்‌ என்‌ கைகளுக்கு பழகவில்லை, யாதவரே” 
என்றான்‌. “இப்போரை நிகழ்த்துவது நீங்கள்‌ அல்ல. 
அக்கதாயுதம்தான்‌. அதுவே படைக்கலம்‌ என்றாகட்டும்‌” 
என்று இளைய யாதவர்‌ கூறினார்‌. 


பீமன்‌ பெருமூச்சுடன்‌ “நான்‌ இப்போது ஊழ்‌ ஒன்றையே 
நம்பவேண்டியிருக்கிறது. பிற எதுவும்‌ என்னிடம்‌ 
இல்லை. உளம்‌ ஒருங்கவில்லை. படைக்கலத்தை தோள்‌ 
அறியவில்லை. என்‌ ஆழம்‌ முற்றிலும்‌ சலித்து 
விலகிவிட்டிருக்கிறது” என்றான்‌. இளைய யாதவர்‌ 
“அப்படைக்கலத்திற்கு உங்களை ஒப்புக்கொடுங்கள்‌. 
அது அறியும்‌” என்றார்‌. பீமன்‌ நீள்மூச்செறிந்தான்‌. அந்த 
கதைத்தண்டை எடுத்துச்‌ சுழற்றி “இல்லாத முழையை 
ஒவ்வொரு சுழற்றலிலும்‌ இதன்‌ முனையில்‌ 
உணரமுடிகிறது” என்றான்‌. “அது அங்கே எழும்‌” என்றார்‌ 
இளைய யாதவர்‌. 


துரியோதனன்‌ சுனைநீர்‌ அருகே சென்று கால்‌ மடித்து 
அமர்ந்து நீர்ப்பரப்பைத்‌ தொட்டு உள்ளிருந்து 
கதாயுதத்தை எடுத்தான்‌. பொன்னிறமாக நீருக்குள்‌ 
தெரிந்து வந்து வெளியே எடுத்ததும்‌ வெள்ளியென 
மின்னியது. அதை வலக்கையால்‌ எளிதாக சுழற்றி 
இடக்கைக்கு மாற்றி பிறிதொரு முறை சுழற்றி மீண்டும்‌ 
வலக்கைக்கு எடுத்தபின்‌ புல்வெளி நோக்கி நடந்து 
சென்று கதிரொளிக்கு எதிர்ப்புறம்‌ நின்று கால்களை 
அகட்டி உடலைத்‌ தாழ்த்தி நிலைமண்டிலம்‌ கொண்டான்‌. 
அவன்‌ உடலில்‌ முன்பிருந்த நிகர்நிலை 
விலகிவிட்டிருந்ததை நகுலன்‌ அப்போது உணர்ந்தான்‌. 
அவன்‌ புன்னகை ஏன்‌ இளைய யாதவரை 
நினைவூட்டியது என்று உணர்ந்ததும்‌ அவன்‌ அறியாமல்‌ 
எழப்போய்‌ மீண்டும்‌ அக அ பாவ அட்‌ 
பெண்மையின்‌ மெல்லிய சாயல்‌ மீண்டிருந்தது. 


பீமன்‌ யுதிஷ்டிரனை அணுகி அ மூத்தவரே!” 
என குனிந்து அவர்‌ கால்‌ தொட்டு சென்னி சூடினான்‌. 
யுதிஷ்டிரன்‌ அவனை வெறுமனே வாழ்த்தினார்‌. பீமன்‌ 
கதைத்தண்டை ஏந்தியபடி சென்று துரியோதனனின்‌ 
எதிர்ப்புறம்‌ நின்றான்‌. கதைத்தண்டை இரு கைகளுக்கும்‌ 
மாற்றிச்‌ சுழற்றி தரையில்‌ மெல்ல தட்டி கைகளுக்கு அது 
பழகும்படி செய்தான்‌. பின்னர்‌ குனிந்து தரையில்‌ 
கைகளை உரசி ஈரம்‌ அகற்றி மீண்டும்‌ இறுகப்‌ 


பற்றினான்‌. அது அவன்‌ கைகளிலிருந்து 
நழுவுவதுபோல்‌ தோன்றியது. இரு கைகளால்‌ அதை 
பிடித்துச்‌ சுழற்றி மீண்டும்‌ நாட்டியபின்‌ சலிப்புடன்‌ 
பெருமூச்சுவிட்டான்‌. களத்தில்‌ துரியோதனன்‌ சமபாத 
நிலையில்‌ நிற்க காலடிகள்‌ முன்விரல்களில்‌ அமைய, 
கால்முட்டுகள்‌ இறுகி நிலைகொள்ள, இரு பாதங்களும்‌ 
மூன்று அடி இடைவெளியிலேயே பதிய, வைசாகம்‌ 
என்னும்‌ நிலையில்‌ பீமன்‌ நின்றான்‌. 


சகதேவன்‌ இருவரையும்‌ நோக்கும்படி அகன்று நின்றபின்‌ 
“ஆகுக, கெளரவ மூத்தவரே! கணங்கள்‌ அணுகிவிட்டன” 
என்றான்‌. இருவரும்‌ பதுங்கும்‌ வேங்கைகள்‌ போல 
பின்காலெடுத்து வைத்து மெல்லத்‌ தழைந்து தலையை 
முன்னால்‌ நீட்டி ஒருவரையொருவர்‌ விழிகளால்‌ நோக்கி 
அசைவழிந்தனர்‌. சகதேவன்‌ “நிகழ்க!” என்று உரத்த 
குரலில்‌ க்‌ இருவர்‌ உடல்களிலும்‌ அச்சொல்‌ 
நீர்ப்பரப்பில்‌ கல்‌ விழுந்ததுபோல்‌ மெல்லிய 
அசைவொன்றை உருவாக்கியது. மீண்டும்‌ சிலைகளென 
உறைந்தனர்‌. மெல்ல கதையால்‌ தரையை தட்டியபடி 
பீமன்‌ அசைவுகொண்டான்‌. கால்களை மிக மெல்ல 
இரையை அணுகும்‌ புலியின்‌ கால்களென எடுத்து 
வைத்து அரைவட்டமாக அவன்‌ சுழல விழிகளால்‌ 
அவனைத்‌ தொடர்ந்தபடி துரியோதனன்‌ அசைவிழந்து 
நின்றான்‌. 


பீமனின்‌ முகம்‌ அங்கே வருவதற்கு முன்னரே 
துரியோதனனிடம்‌ கதைப்போரில்‌ பட்ட அடியால்‌ 
உதடுகளும்‌ காதுகளும்‌ கிழிந்து, கண்‌ ஒன்று பிதுங்க 
குருதி அடைத்து வீக்கம்கொண்டிருந்தது. அவ்வீக்கம்‌ 
அவன்‌ முகத்தை ஒரு பக்கமாக இழுக்க அதில்‌ எப்போதும்‌ 
கசப்பும்‌ வெறுப்பும்‌ நிறைந்திருப்பதுபோலத்‌ 
தோன்றியது. துரியோதனன்‌ உடல்‌ புதிதாக கனிபோழ்ந்து 
எடுத்த விதைகளின்‌ ஒளி கொண்டிருந்தது. அந்தச்‌ 
சுனைநீருக்குள்‌ இருந்தமையால்‌ வந்த மெருகா? அன்றி 
தவத்தின்‌ ஒளியா? அவன்‌ விழிகள்‌ அத்தனை கனிந்து 
சகதேவன்‌ கண்டதில்லை. ஒருவேளை பாண்டவ 
மைந்தர்கள்‌ கண்டிருக்கக்‌ கூடும்‌. சதானீகன்‌ ஒருமுறை 
அவனிடம்‌ அதை சொன்னான்‌. ராகவராமனின்‌ கதையை 
கூத்தர்‌ நடித்துக்கொண்டிருந்தனர்‌. தசரதன்‌ இறுதியாக 
தன்னிடம்‌ விடைபெற்றுச்‌ செல்லும்‌ மைந்தனை 
நோக்கிக்கொண்டு உருகும்‌ விழிகளுடன்‌ படுத்திருந்த 
காட்சியைக்‌ கண்டு அவன்‌ “மூத்த தந்தை 
துரியோதனனின்‌ விழிகள்‌” என்றான்‌. 


சூழ்ந்திருந்தவர்கள்‌ காலத்தை ஒருகணம்‌ மறுகணம்‌ என 


உணர்ந்தபடி அவர்களை நோக்கிக்கொண்டிருந்தனர்‌. 
பீமனின்‌ தோள்பட்டைக்குப்‌ பின்‌ தசைகள்‌ இறுகி பின்‌ 
நெகிழ்ந்தன. அவன்‌ எடுத்த கால்களுக்குக்‌ கீழே 
அழுந்திய பசும்புல்‌ இதழ்கள்‌ மெல்ல நிமிர்ந்தன. வைத்த 
காலுக்கு அடியில்‌ புல்‌ மெத்தென்று தழைந்து ஓசையின்றி 
கால்‌ எழ மீண்டும்‌ நிமிர்ந்து அக்கால்தடம்‌ கரைந்து 
மறைந்தது. துரியோதனனின்‌ விழிகளை அப்பாலிருந்து 
நோக்கியபோது இமைகள்‌ பாதி மூடியிருக்க அவன்‌ 
ஊழ்கத்திலிருப்பதுபோல்‌ தோன்றினான்‌. ஒரு 
பறவையின்‌ கீச்சொலி கேட்க துரியோதனன்‌ இடக்காலை 
எடுத்துவைத்த அக்கணம்‌ உறுமலுடன்‌ பீமன்‌ 
காற்றிலெழுந்து கதைத்தண்டை சுழற்றி துரியோதனனின்‌ 
தலையை ஓங்கி அறைந்தான்‌. ஒருகணத்திற்கு முன்னரே 
எழுந்ததுபோல்‌ துரியோதனனின்‌ கதை சுழன்றெழுந்து 
அதை தடுத்தது. உலோகங்கள்‌ அறைந்துகொள்ளும்‌ ஒலி 
எழுந்து காடு திடுக்கிட்டது. 


பீமனின்‌ கதையை துரியோதனன்‌ தடுத்து 
கதைமுழையால்‌ தொடுத்துச்‌ சுழற்றி தாழ்த்தி அதே 
விசையில்‌ தன்‌ கதையை மேலெழுப்பி காற்றில்‌ 
மிதந்தெழுவதுபோல்‌ பாய்ந்து அவன்‌ தலையை 
அறைந்தான்‌. பீமன்‌ உடலை இடைவரைக்கும்‌ 
வளைத்துச்‌ சுழற்றி காலால்‌ நிலத்தை உதைத்தெழுந்து 
துள்ளி அப்பால்‌ விலகி அதை ஒழிந்தான்‌. 
அவ்விசையிலேயே கதைத்தண்டை சுழற்றி 
துரியோதனனின்‌ தோளை அறைந்தான்‌. அக்கதையை 
எதிர்பார்த்ததுபோல்‌ துரியோதனன்‌ கதை அங்கு 
காத்திருந்தது. உலோகங்கள்‌ அறைந்தறைந்து எழுப்பிய 
ஓசை மட்டும்‌ அங்கே கேட்டுக்கொண்டிருந்தது. 
விந்தையானதோர்‌ பறவைக்குரல்போல. ஒவ்வொரு 
ஓசையும்‌ ஒரு சொல்போல்‌ ஒலித்தது. ஒரு சொல்லே 
வெவ்வேறு பொருள்‌ கொண்டு மீள மீள ஒலிப்பதுபோல. 
ஒற்றைச்சொல்லாலான ஒரு மொழி என. கதைகள்‌ இரு 
வண்டுகள் போல்‌ வானில்‌ பறந்து ஒன்றையொன்று 
துரத்தின. ஒன்றோடொன்று முட்டி விலகின. 
ஒன்றையொன்று தழுவி முயங்கி வட்டமிட்டு பின்னர்‌ சீறி 
விலகின. 


இரு மல்லர்களின்‌ உடல்களிலும்‌ தசைகள்‌ நூறுஅம்புகள்‌ 
நாண்‌ கொண்டு இறுகி அம்பெய்து தளர்ந்து மீண்டும்‌ 
அம்பு பெற்று இறுகி அம்பெழுந்து தொய்வதுபோல்‌ 
அசைந்தன. அவர்களின்‌ உடல்கள்‌ ஒரு நோக்கில்‌ 
முற்றிலும்‌ ஒன்றே என தோன்றின. ஆடிப்‌ பாவைகளின்‌ 
போர்‌. தன்னையே தான்‌ அறைந்து கொண்டு ஆடும்‌ 
ஆடல்‌. உந்தி எழுந்த கால்‌ விரல்களின்‌ நெளிவு. சுழன்று 


நிலத்தூன்றி மீண்டும்‌ விழும்‌ உள்ளங்காலின்‌ 
தோன்றிமறையும்‌ வெண்மை. காற்றில்‌ பறந்து 
சுழன்றெழுந்து அமைந்து சுழன்று வந்த கண்களின்‌ ஒளி 
ஓர்‌ அலைவுறும்‌ கோடென்றாயிற்று. பீமன்‌ பற்களை 
இறுகக்‌ கடித்து, தாடையை இறுக்கி, முகம்‌ கோணி, 
கழுத்துத்‌ தசைகள்‌ இழுபட்டு, வெறியில்‌ உறைந்தவன்‌ 
போலிருந்தான்‌. துரியோதனன்‌ 
ஊழ்கத்திலிருப்பவன்போல்‌ முகத்தசைகள்‌ 
தொய்ந்திருக்க துயிலிலென வாய்‌ மூடியிருக்க 
நீரலைகளின்மேல்‌ நெற்று என முகம்‌ காற்றில்‌ 
பறந்துகொண்டிருக்க தோன்றினான்‌. 


பீமனும்‌ துரியோதனனும்‌ போரிடத்‌ தொடங்கியபோது 
அவர்கள்‌ இருவரும்‌ அவர்கள்‌ மட்டுமே உணரும்‌ ஒரு 
மிகச்‌ சிறிய வேறுபாடை ஒருவரிடம்‌ ஒருவர்‌ கண்டு அதை 
மட்டுமே கூர்ந்து நின்றிருப்பதுபோல்‌ தோன்றியது. 
அவர்கள்‌ அடிவைத்து ஒருவரையொருவர்‌ சுழலத்‌ 
தொடங்கியபோது அவ்வேறுபாடு 
சூழ்ந்திருந்தவர்களுக்கும்‌ தெரிந்தது. பீமன்‌ எழுந்து 
அறைந்த கணம்‌ அவ்வேறுபாடு பேருருக்கொண்டு அது 
மட்டுமே அங்கென நின்றது. எழுந்து அதை 
துரியோதனன்‌ தடுத்தபோது அவன்‌ அப்பால்‌ 
பிறிதொருவனாக எழுந்தான்‌. முற்றிலும்‌ 
வேறுபட்டவர்களாக அவர்கள்‌ மாறினார்கள்‌. பின்னர்‌ 
ஒவ்வொரு அறைதலும்‌ ஒவ்வொரு செறுத்தலும்‌ 
ஒவ்வொரு தாவலும்‌ ஒவ்வொரு தழைதலும்‌ அவர்களை 
காற்றில்‌ ஊசலாட்டி ஊசலாட்டி ஒருவரோடொருவர்‌ 
அணுக்கமாக்கியது. 


விலக்கத்தால்‌ திடுக்கிட்டு போரினூடாக 
அணுகிக்கொண்டிருந்தனர்‌ என்று தோன்றியது. 
ஒருவரையொருவர்‌ நெருங்கி, ஒருவரையொருவர்‌ 
நன்கறிந்து, ஒருகணத்தின்‌ இருபுறங்களில்‌ என திகழ்ந்து, 
ஒருகணமே என்றாகி, அறியாத ஏதோ ஒரு தருணத்தில்‌ 
அங்கு ஒருவர்‌ மட்டுமே கதை சுழற்றிக்கொண்டிருப்பதாக 
ஆயினர்‌. அதுவரை நிகழ்ந்துகொண்டிருந்த போர்‌ 
மறைந்து அங்கு பிறிதொன்று நிகழ்ந்தது. ஒரு தூய 
படிகமணி காற்றில்‌ நின்று 
சுழன்றுகொண்டிருப்பதைப்போல. சுழல்தலில்‌ அது 
இல்லையென்றாயிற்று. விசையழிகையில்‌ தன்‌ புறங்களே 
தான்‌ எனக்‌ காட்டியது. அசைவிழக்கையில்‌ மீண்டும்‌ 
இல்லாமலாகியது. ஒற்றைப்‌ படிகமணி. முடிவிலா 
பட்டைகள்‌ கொண்டது. இன்மையை பக்கங்கள்‌ என 
ஆக்கி மாயம்காட்ட வல்லது. 


சட்டுவத்தால்‌ சுரண்டி எனக்களியுங்கள்‌” என்றார்‌. “ஏன்‌?” 
என்றான்‌ அவன்‌. “ஏனென்றால்‌ எனக்கு காவியத்தில்‌ 
ஆர்வமில்லை. நான்‌ தத்துவத்தையே விரும்புகிறேன்‌” 
என்றார்‌. அவன்‌ திகைத்து “தத்துவம்‌ என ஏதும்‌ 
இங்கில்லையே” என்றான்‌. “சற்றுக்கருகியிருந்தாலும்‌ 
குற்றமில்லை. தத்துவம்‌ புகைவது இயல்பே” என்றார்‌ 
விஸ்வகர்‌. “அது உலருமேயன்றி அழுகாது. அதில்‌ 
உயிர்கள்‌ வாழாது.” 


கீகடர்‌ உரக்க நகைத்தபோதுதான்‌ அவர்கள்‌ தன்னை 
நகையாடுகிறார்கள்‌ என்பது பணியாளனுக்குத்‌ 
தெரிந்தது. “சமையலறையில்‌ ஊழ்‌ நின்றிருக்கிறது” 
என்றார்‌ அஸ்வர்‌. “அது அரிசியையும்‌ வெல்லத்தையும்‌ 
கலக்கிறது. நீரை கொதிக்கச்செய்கிறது. ஊழ்வினை 
உருத்துவந்து நம்மை ஊட்டுகிறது.” க்கடர்‌ 
உரக்கநகைத்து பணியாளிடம்‌ “அங்குள்ள ஊழை நான்‌ 
உப்பக்கம்‌ கண்டுவிட்டேன்‌ என்று சொல்லும்‌” என்றார்‌. 
“ஆகட்டும்‌” என்றான்‌ அவன்‌. 


அவர்கள்‌ உண்டு எழுந்து நடந்தபோது பணியாளர்கள்‌ 
நால்வர்‌ வந்து பின்னால்‌ நோக்கி நின்றனர்‌. ஒருவன்‌ 
மெல்ல “வடபுலத்துச்‌ சூதர்கள்‌. அஸ்தினபுரிக்காரர்கள்‌” 
என்றது இளநாகன்‌ காதில்‌ விழுந்தது. கீகடர்‌ “நமக்காக 
உயிர்துறந்த உயிர்களின்‌ ஆன்மாக்களை 
நிறைவடையச்செய்யும்‌ பொறுப்பு நமக்குள்ளது 
விஸ்வகரே. நாம்‌ வணிகர்சாலைக்குச்‌ செல்வோம்‌” 
என்றார்‌. 


சாலை வழியாக நடக்கையில்‌ விஸ்வகர்‌ நின்று 
“பீமனையும்‌ துரியோதனனையும்‌ சுற்றிவரிந்து 
கட்டியிருக்கும்‌ அந்த ஊழை நான்‌ காண்கிறேன்‌. 
ஒருவனுக்கு வீரசொர்க்கம்‌. இன்னொருவனுக்கு கீர்த்தி. 
ஆகா! இருவருமே வாழ்த்தப்பட்டவர்கள்‌” என்றார்‌. 
“ஷத்ரியர்கள்‌ அனைவருமே வாழ்த்தப்பட்டவர்கள்‌. 
அவர்களுக்கு இரண்டில்‌ ஒன்று இருக்கிறது” என்றார்‌ 
கீகடர்‌. “ஆனால்‌ நல்ல ஷத்ரியன்‌ என்பவன்‌ 
காய்கறியைப்போல. நறுக்கப்படும்போதே அவன்‌ 
முழுமை அடைகிறான்‌.” 


அவர்கள்‌ சிரித்துக்கொண்டே சென்றனர்‌. விஸ்வகர்‌ 
“எனக்கென்ன தோன்றுகிறதென்றால்‌ ஊழுக்குச்‌ சிறந்த 
உவமை புல்தான்‌” என்றார்‌. “புல்‌ இவ்வுலகை 
நிறைத்திருக்கிறது. நெல்லாகி உணவூட்டுகிறது. 
கரும்பாகி இனிக்கிறது. பசுக்களின்‌ பாலாகி 
அமுதாட்டுகிறது. குழலாகி இசைக்கிறது. அம்பும்‌ 


ஒன்று பிறிதொன்றென மாறாவிடில்‌ 
காலமிலாதாகிவிடுகிறது என்ற வரி நகுலனின்‌ 
நினைவிலெழுந்தது. காலமின்மையில்‌ நிகழ்வனவும்‌ 
காலத்தை கலைக்காதவையும்‌ இன்மை 
என்றாகிவிடுகின்றன. பொருளென்பது காலப்புடைப்பு. 
நிகழ்வென்பது காலக்குலைவு. அவ்வெண்ணங்களுக்குச்‌ 
சென்றபோது அங்கே என்ன நிகழ்ந்தது? ஒன்றும்‌ 
நிகழவில்லை. அல்லது நெடுந்தொலைவு சென்றுவிட்டது 
செயல்மறுசெயல்‌ எனும்‌ தொடர்‌. அங்கு நிகழ்வதை 
ஊழிக்காலம்‌ முதல்‌ அவ்வாறே எப்போதும்‌ நோக்கி 
நின்றிருப்பதாக மறுகணம்‌ அவன்‌ உணர்ந்தான்‌. அது 
ஒருபோதும்‌ முடியப்போவதில்லை. அவர்கள்‌ 
அவதம்சத்தில்‌ நாகமென படமெடுத்து 
கொத்திக்கொண்டனர்‌. வராஹோத்துகத்தில்‌ பன்றி என 
தலைதாழ்த்திச்‌ சென்று முட்டிக்கொண்டனர்‌. 
காத்ரவிபர்யாயம்‌ அவர்களை கதையென்று ஆக்கியது. 


அறியா உணர்வொன்று சென்று தொட நகுலன்‌ திரும்பி 
இளைய யாதவரை பார்த்தான்‌. அவர்‌ இருவரையும்‌ மாறி 
மாறி நோக்கியபடி கைகளை மார்பில்‌ கட்டி அசையாமல்‌ 
நின்றிருந்தார்‌. அவர்‌ இரண்டாக பிரிந்துவிட்டதுபோல, 
ஒரு பகுதி துரியோதனனையும்‌ ஒரு பகுதி பீமனையும்‌ 
நோக்கி நின்றதுபோல தோன்றியது. இருவராகவும்‌ அங்கு 
அவரே நின்று போரிடுவதுபோல. அவ்வெண்ணம்‌ 
வந்ததும்‌ ஒரு சிறு திடுக்கிடலுடன்‌ இளைய யாதவரின்‌ 
உடலெங்கும்‌ தசைகள்‌ நெளிந்தசைவதை நகுலன்‌ 
கண்டான்‌. எடைமிக்க கதைகளை இரு கைகளிலும்‌ ஏந்தி 
அவரே போரிட்டுக்கொண்டிருப்பது போன்ற இறுக்கமும்‌ 
நெகிழ்வும்‌. 


அந்த உளமயக்கு அளித்த திகைப்பிலிருந்து தன்னை 
விலக்கிக்கொள்பவன்போல பார்வையை அகற்றி 
பீமனும்‌ துரியோதனனும்‌ போரிட்டுக்‌ கொண்டிருந்ததை 
பார்த்தான்‌. இரு கதைகளும்‌ ஓசையுடன்‌ அறைந்து 
அறைந்து துள்ளின. அதற்கு அப்பால்‌ அவர்கள்‌ தங்கள்‌ 
முழு தனிமையில்‌ அங்கு நிகழ்வதை அறியாத ஊழ்கம்‌ 
ஒன்றில்‌ இருந்தனர்‌. இரு விழிகளும்‌ நோக்கு உறைந்து 
காற்றில்‌ உலைந்தாடி சுழன்று வந்தன. இரு உதடுகளிலும்‌ 
ஒற்றைச்‌ சொல்‌ நிலைகொண்டிருந்தது. எதற்கு இவர்கள்‌ 
முயல்கிறார்கள்‌? ஒருவருள்‌ ஒருவர்‌ புகுந்துகொள்ளவா? 
ஒருவர்‌ உடலை பிறிதொருவர்‌ மாற்றிக்கொள்ளவா? 
போர்களினூடாக மானுடர்‌ தங்கள்‌ உடல்களை கடந்து 
செல்கிறார்களா என்ன ? 


அப்போரின்‌ ஒவ்வொரு அசைவும்‌ திகைப்பூட்டும்‌ 


முழுமை கொண்டிருப்பதை அவன்‌ பின்னர்‌ 
உணர்ந்தான்‌. கதைப்போர்‌ மண்ணில்‌ நெடுங்காலமாக 
கற்பிக்கப்படுகிறது. படைக்கலப்‌ போர்களில்‌ அதுவே 
தொன்மையானது என்று கூறப்படுவதுண்டு. 
கதையிலிருந்தே மனிதனின்‌ பிற படைக்கலங்கள்‌ 
அனைத்தும்‌ உருவாயின. ஆகவே அது புயல்போல்‌, 
பெருவெள்ளப்‌ பாய்ச்சல்போல்‌ கட்டற்ற விசை 
மட்டுமாகவே இருந்தது. அதிலிருந்து போர்க்கலையை 
சமைத்தெடுத்தனர்‌ மூதாதையர்‌. காட்டு யானையை 
பழக்கி பட்டத்து யானையாக்குவதுபோல. கதைப்போரில்‌ 
விற்கலையும்‌ வேல்கலையும்‌ வாட்கலையும்‌ 
தேர்க்கலையும்‌ யானையூர்தலும்‌ புரவியூர்தலும்‌ 
மற்போரும்‌ அடங்கியுள்ளன என்று துரோணர்‌ 
கூறியதுண்டு. ஆனால்‌ பிற போர்கள்‌ அனைத்தும்‌ 
அவற்றின்‌ அசைவுகளை வகுத்து நெறிகளை கூர்செய்து 
முழுமையை அடைந்த பின்னரும்கூட கதைப்போர்‌ 
முற்றிலும்‌ பண்பாட்டுக்குப்‌ பழகாத களிறுபோல்‌ மதத்தை 
உள்ளொதுக்கி காட்டை கனவுகளில்‌ நிறுத்தி 


மானுடரிடம்‌ திகழ்ந்தது. 


கதைப்போர்‌ ஒருபோதும்‌ முழு நடனமென 
மாறுவதில்லை. ஏனெனில்‌ அதில்‌ மட்டுமே படைக்கலம்‌ 
சென்று தாக்கும்‌ பின்விசையை அதை செலுத்துவோன்‌ 
அக்கணமே தன்னுடலில்‌ அறிகிறான்‌. படைக்கலத்தில்‌ 
இருந்து அதில்‌ குடிகொள்ளும்‌ தெய்வங்களின்‌ வெறி 
வீரனுக்குள்‌ வருகிறது. எங்கோ நெறி பிறழ்கிறது. எங்கோ 
எல்லைகள்‌ கடக்கப்படுகின்றன. எங்கோ ஓரிடத்தில்‌ 
போரை காட்டிலிருந்து ஒருபோதும்‌ வெளியேறாத 
தொல்தெய்வங்கள்‌ எடுத்துக்கொள்கின்றன. 
கதைப்போரில்‌ எப்பொழுதும்‌ கொலைவிலங்குகள்‌ 
நிகழ்கின்றன. கானுறை தெய்வங்கள்‌ எழுகின்றன. கதை 
யானையின்‌ துதிக்கையாகிறது. பன்றியின்‌ 
தேற்றையாகிறது. வரையாமின்‌ நெற்றியாகிறது. 
மலைப்பாம்பின்‌ உடற்சுருளாகிறது. உருமாறி தன்னை 
தான்‌ கண்டுபிடித்து அதுவரை வகுக்கப்பட்ட 
அனைத்தையும்‌ கடந்து செல்கிறது. கதைப்போர்‌ 
முற்றிலும்‌ அசைவின்‌ முழுமை கொள்ளாது. அவ்வாறு 
முழுமை கொள்கையில்‌ அங்கு கதை பொருளில்லாமல்‌ 
ஆகிறது. அதன்‌ பின்‌ மண்ணில்‌ எவரும்‌ கதையேந்தி 
போரிடவேண்டியதில்லை. 


நகுலன்‌ துரோணரின்‌ குரலை கேட்டுக்கொண்டிருந்தான்‌. 
தன்‌ உடலுக்குள்‌ இருந்து அனைத்து எண்ணங்களும்‌ 
நுரைக்குமிழிகளென உடைந்து மறைய வெறுமை 
நிறைந்து எடையின்மை என ஆகி அங்கு நின்றிருப்பதை 


உணர்ந்தான்‌. ஒருவேளை இதுவே இம்மண்ணில்‌ நிகழும்‌ 
இறுதி கதைப்போராக இருக்கும்‌. இங்கு அசைவுகள்‌ 
ஒவ்வொன்றும்‌ அதன்‌ முழுமையை சென்றடைகின்றன. 
ஒவ்வொரு கணமும்‌ தேர்ந்த சிற்பி வகுத்த வரைவென 
முற்றிலும்‌, உடல்மறந்த ஆட்டனின்‌ அடவென 
மாறிக்கொண்டிருக்கிறது. இம்முழுமையை அடைந்த 
பின்னர்‌ இதில்‌ வெற்றியும்‌ தோல்வியும்‌ இயல்வதல்ல. 
இதில்‌ இனி நிகழ்வதற்கொன்றுமில்லை. இருவரும்‌ இங்கு 
இறந்து விழுவார்கள்‌. இருவரும்‌ ஓற்றைக்கணத்தில்‌ 
விண்புகுவார்கள்‌. இரு உடல்களும்‌ பொருளிழந்து இங்கு 
கிடக்கும்‌. இரு கதைகளிலும்‌ உறையும்‌ தெய்வங்கள்‌ 
விடுதலைகொண்டு எழுந்து விண்பரப்பில்‌ தழுவி 
முயங்கி ஒன்றாகும்‌. 


அவன்‌ அங்கிருந்து எழுந்து விலகியோட விழைந்தான்‌. 
அனைத்து நரம்புகளும்‌ இறுகி உடைந்துவிடும்போல்‌ 
தோன்றியது. தன்‌ உடல்‌ ஒரு நுரைக்குமிழியென 
உடைவதற்கு முந்தைய கணத்தில்‌ நின்றிருப்பதாக 
உணர்ந்தான்‌. மெல்லிய தொடுகையென ஓர்‌ உணர்வு 
வந்து அழைக்க அவன்‌ திரும்பி இளைய யாதவரை 
பார்த்தான்‌. அவருடைய வலக்கை நெளிந்து இயற்றிய 
அசைவை கண்டான்‌. ஏழு... ஏழு என்கிறாரா? அதன்‌ 
பொருளென்ன என்று அவன்‌ உணர்வதற்குள்‌ பீமன்‌ இரு 
கால்களையும்‌ பரப்பி நிலத்தில்‌ படிந்து மண்ணில்‌ 
படுப்பவன்போல்‌ புரண்டு எழுந்து அதே விசையில்‌ 
சுழன்று கதையால்‌ துரியோதனனின்‌ தொடையில்‌ ஓங்கி 
அறைந்தான்‌. எலும்பு உடையும்‌ ஓசை கேட்டது. அல்லது 
நீர்க்குடம்‌ உடையும்‌ ஓசையா அது? 


அடியின்‌ விசையில்‌ துரியோதனன்‌ தாக்கி 
வீசப்பட்டதுபோல்‌ மண்ணில்‌ விழுந்து இருமுறை 
துடித்துப்‌ புரண்டு மண்ணை தழுவுபவன்போல்‌ 
கைகளை விரித்து முகம்‌ பதித்து அசைவிழந்தான்‌. ஒரு 
சிறு முனகல்கூட அவனிடமிருந்து வெளிப்படவில்லை. 
பீமன்‌ வெறுப்பா துயரா எனத்‌ தெரியாத முகத்துடன்‌ 
குனிந்து நோக்கி நின்றான்‌. யுதிஷ்டிரர்‌ “யாதவனே!” 
என்று கூவியபடி எழுந்தார்‌. “இளையோனே! என்ன 
செய்துவிட்டாய்‌! என்ன இது! என்ன இது!” என்று 
கூவியபடி எழுந்து துரியோதனனை நோக்கி ஓடினார்‌. 
“இது அறப்பிழை! இது மாபெரும்‌ அறப்பிழை!” என்று 
கைகளை மேலே தூக்கி அலறினார்‌. ஓடிய விசையில்‌ 
நிலைதடுமாறி மண்ணில்‌ குப்புற விழுந்தார்‌. அவர்‌ முகம்‌ 
மண்ணை அறைந்தது. கையூன்றி எழுந்தபோது 
மண்ணும்‌ குருதியுமாக கலந்து முகத்தில்‌ ஓட்டியிருந்தது. 
“யாதவனே! யாதவனே!” என்று அவர்‌ விசும்பியபடி 


மண்ணில்‌ தலை பதித்து படுத்துக்கொண்டார்‌. 


சகதேவன்‌ என்ன செய்யவிருக்கிறான்‌ என்று அக்கணமே 
உணர்ந்து நகுலன்‌ பாய்ந்து சென்றான்‌. சகதேவன்‌ தன்‌ 
இடையிலிருந்து குறுவாளை எடுப்பதற்குள்‌ அக்கையை 
தோளுடன்‌ அழுந்தப்பற்றி சுழற்றி கையை மடித்து 
முழங்காலால்‌ அவன்‌ இடையை உந்தி அவனைச்‌ சரித்து 
நிலத்தில்‌ வீழ்த்தி அவன்‌ மேல்‌ தன்‌ உடலெடையை 
அழுத்தி அசையாமல்‌ பிடித்துக்கொண்டான்‌. இளைய 
யாதவர்‌ “இவ்வழு நிகழ்ந்தே ஆகவேண்டும்‌, அரசே. 
இல்லையேல்‌ இப்போர்‌ ஒருபோதும்‌ முடிவதில்லை. 
வெற்றிகள்‌ அனைத்தும்‌ வழுக்களே” என்றார்‌. சகதேவன்‌ 
முழு வெறியுடன்‌ நகுலனின்‌ பிடியிலிருந்து தப்ப 
முயன்றான்‌. அவன்‌ கருவிழிகள்‌ உள்ளே சென்று 
வெண்சிப்பிகள்போல்‌ தெரிந்தன. பற்கள்‌ உதடுகளை 
கடித்து இறுக்கியிருந்தன. கழுத்துத்‌ தசைகள்‌ இழுபட்டு 
அதிர அவன்‌ உடலில்‌ வலிப்பெழுந்தது. 

[।age]சகதேவன்‌ தன்‌ கைகளிலேயே உயிர்விடக்கூடும்‌ 
என்னும்‌ எண்ணத்தை நகுலன்‌ அடைந்தான்‌. 
பட்டாம்பூச்சிச்‌ சிறகுபோல்‌ அவன்‌ உடல்‌ நகுலனின்‌ 
கையிலிருந்து துடித்தது. பின்னர்‌ ஒரே கணத்தில்‌ 
அனைத்து நரம்புகளும்‌ அறுபட்டுத்‌ தளர்ந்ததுபோல, 
எங்கோ சென்று அறைந்து விழுந்ததுபோல சகதேவன்‌ 
மண்ணோடு அமைந்தான்‌. அவன்‌ இறந்துவிட்டானா 
என்னும்‌ அச்சம்‌ எழ நகுலன்‌ அவன்‌ முகத்தை 
நோக்கினான்‌. விழிகள்‌ மேலெழுந்து செருகியிருக்க 
வாயிலிருந்து நுரை வழிந்தது. மூச்சு விம்மல்கள்போல 
சிறு குமிழிகளாக அதில்‌ வெடித்தது. அவன்‌ மூச்சை 
அக்கோழை அடைத்துவிடக்கூடாது என்று எண்ணி 
அவனை சற்றே புரட்டி ஒருக்களித்துப்‌ படுக்கச்‌ 
செய்தான்‌. சகதேவனின்‌ மூச்சு சீரடைந்தது. அவன்‌ 
வலக்கால்‌ மட்டும்‌ இழுத்துக்கொண்டே இருந்தது. 


அர்ஜுனன்‌ சகதேவனை வெறுமனே 
நோக்கிக்கொண்டிருந்தான்‌. பீமன்‌ அருகே வந்தபின்‌ 
அவனுக்கு ஒன்றுமில்லை என உணர்ந்து நின்றான்‌. 
யுதிஷ்டிரன்‌ “இளையோனே” என்றபடி வந்து குனிந்தார்‌. 
“அவன்‌ நலமாக இருக்கிறான்‌... நினைவு தானாகவே 
மீளட்டும்‌” என்றான்‌ நகுலன்‌. இளைய யாதவர்‌ “ஆம்‌, அது 
உள்ளம்‌ செய்யும்‌ மாயம்‌. அது தன்னால்‌ 
சுமக்கமுடியாதவற்றை இவ்வண்ணம்‌ 
உதறிக்கொள்கிறது. மீள்கையில்‌ அனைத்தையும்‌ 
கடந்திருப்பான்‌... ஓர்‌ உச்ச எதிர்வினையுடன்‌ திரும்பிச்‌ 
செல்வான்‌” என்று புன்னகையுடன்‌ சொன்னார்‌. 
அப்புன்னகை நகுலன்‌ உடலை எரியச்செய்ய அவன்‌ 
நோக்கை தாழ்த்திக்கொண்டான்‌. யுதிஷ்டிரன்‌ 
“உன்னைப்போல்‌ மானுடர்‌ மேல்‌ இரக்கமில்லாத ஒருவரை 
எண்ணியும்‌ நோக்கியதில்லை, யாதவனே” என்றார்‌. 


இளைய யாதவர்‌ புன்னகை செய்து “அவன்‌ உரிய 
சொற்களை உருவாக்கிக்கொள்ள வேண்டியிருக்கிறது. 
உள்ளத்தின்‌ மேற்பரப்பிலிருந்து அவன்‌ அவற்றை 
உருவாக்கிக்கொள்ள இயலாது. ஆகவே 
மூழ்கிச்செல்கிறான்‌. அங்கிருந்து அரும்பொருட்கள்‌ என 
அவற்றை எடுத்துவருவான்‌. அவற்றை சொல்லிச்‌ 
சொல்லி பெருக்கிக்கொள்வான்‌. அதில்‌ ஏறிக்‌ 
கடந்துசெல்வான்‌. மானுடர்‌ ஏற்கமுடியாதவை என்றும்‌ 


கடக்கமுடியாதவை என்றும்‌ ஏதுமில்லை” என்றார்‌. 
யுதிஷ்டிரன்‌ “நீ மானுடரை வெறுப்பவன்‌. மானுடர்‌ 
ஆத்மாவில்‌ ஒளியில்லாத சிற்றுயிர்களன்றி வேறல்ல என 
எண்ணுபவன்‌. யாதவனே, அனைத்தையும்‌ 
ஒளிரச்செய்யும்‌ சாந்தீபனியின்‌ முதலாசிரியன்‌ நீ. 
அனைத்தையும்‌ இருளென்று கண்டு இருளைச்‌ சமைத்து 
இருளே என இங்கே நின்றிருக்கிறாய்‌” என்றார்‌. இளைய 
யாதவர்‌ வாய்விட்டு நகைத்தார்‌. பீமன்‌ நிலத்தில்‌ 
உமிழ்ந்துவிட்டு காட்டுக்குள்‌ புகுந்து மறைந்தான்‌. 
உறுமலோசையுடன்‌ சகதேவன்‌ விழித்துக்கொண்டான்‌. 
சூழலை உணர்ந்ததும்‌ அவன்‌ எழ முயன்றான்‌. நகுலன்‌ 
அவனை அழுத்திப்‌ பற்றிக்கொள்ள நிலத்தில்‌ கைகளை 
அறைந்தபம விலங்குபோல்‌ ஊளையிட்டான்‌. நகுலனை 
தன்‌ கால்களாலும்‌ கைகளாலும்‌ உந்திப்‌ புரட்டிவிட்டு எழ 
முயன்றான்‌. நகுலன்‌ அவனை மேலும்‌ மேலும்‌ அழுத்தி 
மண்ணோடு பற்றிக்கொண்டான்‌. மெல்ல அடங்கி 
சகதேவன்‌ விசும்பத்‌ தொடங்கினான்‌. நகுலன்‌ எழுந்து 
அவனருகே அமர்ந்து “உடன்பிறந்தானே, உளம்‌ அமைக! 
நாம்‌ இளைய யாதவரின்‌ சொற்களை கேட்போம்‌. நமக்கு 
வேறுவழியே இல்லை” என்றான்‌. “இனி அவர்‌ சொற்களை 
கேட்கவேண்டியதில்லை. இனியும்‌ அவர்‌ சொற்களை 
கேட்டால்‌ இப்புவியிலேயே நாம்‌ இழிந்தவர்கள்‌ என்று 
பொருள்‌. இனி செல்ல வேண்டிய கீழ்மை என எதுவும்‌ 
இன்று இல்லை. போதும்‌! இதற்கு அப்பால்‌ ஒன்றில்லை 
என்று எண்ணுவோம்‌” என்று சகதேவன்‌ கூவினான்‌. 


“நாம்‌ மேலும்‌ மேலும்‌ இறங்கிக்கொண்டிருக்கிறோம்‌. 
இத்தருணத்தில்‌ இங்கு உயிர்விட்டால்‌ எழும்‌ 
தலைமுறைகளின்‌ நினைவிலேனும்‌ சற்று நற்சொல்‌ 
நம்மைப்பற்றி எஞ்சும்‌” என்று சகதேவன்‌ கண்ணீருடன்‌ 
சொன்னான்‌. “எழுக, இங்கிருந்து இவ்வண்ணமே கிளம்பி 
கானேகுவோம்‌! இனி மானுடர்‌ முகங்களையே 
நோக்காதொழிவோம்‌. அரசென்றும்‌ குடியென்றும்‌ 
புகழென்றும்‌ எதையும்‌ அடையாதிருப்போம்‌...” 
உறுதியான தணிந்த குரலில்‌ நகுலன்‌ “நாம்‌ 
வென்றிருக்கிறோம்‌” என்றான்‌. சீறி எழுந்தமர்ந்து 
சகதேவன்‌ “கீழ்மகனே, அச்சொல்லை உரைக்க உனக்கு 
நாணமில்லையா? எதை வென்றோம்‌? வென்று எதை 
அடைந்தோம்‌?” என்றான்‌. நகுலன்‌ இமைக்காமல்‌ நோக்கி 
“அஸ்தினபுரியை, இந்திரப்பிரஸ்தத்தை, 
பாரதவர்ஷத்தை அடைந்திருக்கிறோம்‌” என்றான்‌. “எதன்‌ 
பொருட்டு காடுகளில்‌ அலைந்தோமோ, எதன்‌ பொருட்டு 
மனைவியையும்‌ மைந்தரையும்‌ காணாமல்‌ 
வாழ்க்கையை அழித்துக்கொண்டோமோ அதை வென்று 


அடைந்திருக்கிறோம்‌. நம்‌ குடிமேல்‌ இவர்கள்‌ சுமத்திய 
பழியை நீக்கியிருக்கிறோம்‌. நம்‌ வஞ்சத்தை 
ஈடேற்றியிருக்கிறோம்‌. நம்‌ சொல்லை இங்கு 
நிலைநாட்டியிருக்கிறோம்‌” என்றான்‌. 


“நாம்‌ வெல்லவில்லை! நாம்‌ தோற்றிருக்கிறோம்‌! பழி 
சுமந்து மண்ணை அடைந்தோம்‌! அக்குலமகளாலேயே 
வெறுக்கப்படும்‌ கீழ்மக்களானோம்‌. வென்றது அவர்‌. 
அவர்‌ மட்டுமே வென்றிருக்கிறார்‌! உடன்பிறந்தோனே, 
பாரதவர்ஷத்தில்‌ இன்று வென்றது அவர்‌ மட்டுமே! இங்கு 
வாழ்பவரும்‌ வீழ்ந்தவரும்‌ முற்றாகத்‌ 
தோற்றுவிட்டிருக்கிறார்கள்‌” என்று சகதேவன்‌ கூறினான்‌. 
நகுலன்‌ “உளம்‌ அடங்குக... இவை நாம்‌ நம்‌ வெற்றிக்கு 
அளிக்கும்‌ விலை. உயிர்‌ இழந்து பெறுவதைவிட 
நூறுமடங்கு மதிப்புக்குரியது அகமிழந்து வெல்வது 
என்று நாம்‌ அறிந்துகொண்டிருக்கிறோம்‌. வென்றவற்றை 
துறந்தால்‌ நாம்‌ அதற்கு ஈடாக இழந்தவற்றையும்‌ 
பொருளில்லாமலாக்குகிறோம்‌. நம்‌ பொருட்டு 
களம்பட்டவர்களுக்கு நாம்‌ காட்டும்‌ நன்றி ஒன்று உண்டு. 
இவ்வெற்றியை நாம்‌ சூடிக்கொள்ளவேண்டும்‌ 
என்பதற்காகவே அவர்கள்‌ குருதி சிந்தினர்‌” என்றான்‌. 
சகதேவன்‌ இல்லை இல்லை என்பதுபோல்‌ தலையை 
அசைத்தான்‌. பற்களைக்‌ கடித்து இறுக்கியபடி 
விழிமூடினான்‌. கண்ணீர்‌ அவன்‌ இமைப்பொருத்து மீறி 
கசிந்து வழிந்தது. 


அவர்களின்‌ கொந்தளிப்பைப்‌ பார்த்தபடி கைகள்‌ 
தளர்ந்திருக்க யுதிஷ்டிரன்‌ நின்றார்‌. பின்னர்‌ 
விழப்போகின்றவர்போல்‌ தள்ளாடினார்‌. இரண்டடிகள்‌ 
பின்னால்‌ சென்று விழுந்து கிடந்த அந்த அடிமரத்திலேயே 
மீண்டும்‌ அமர்ந்துகொண்டார்‌. இளைய யாதவர்‌ 
எவரிடமென்றில்லாமல்‌ “ஆம்‌, நான்‌ வென்றிருக்கிறேன்‌. 
வெற்றி என்றால்‌ அது எச்சமில்லாது அமையவேண்டும்‌. 
ஒரு துளியேனும்‌ வெல்லற்குரியது எஞ்சுமெனில்‌ அது 
வெற்றியல்ல. இதோ என்‌ சொல்‌ இங்கு 
நிலைநாட்டப்பட்டது. அறிக! மறுவினா எழாத சொல்லே 
உலகை வகுக்கிறது” என்றார்‌. யுதிஷ்டிரன்‌ பற்களைக்‌ 
கடித்தபடி விழி தூக்கி “யாதவனே, இவ்வழிவுக்கு நீ 
ஆயிரம்‌ விடைகளை கூறிவிட்டாய்‌. இன்னும்‌ ஆயிரம்‌ 
சொல்ல உன்னால்‌ இயலும்‌. கூறுக! இதோ என்‌ 
உடன்பிறந்தான்‌ இங்கு கொல்லப்பட்டுக்‌ கிடக்கிறான்‌. 
இவ்வண்ணம்‌ நிகழ்ந்ததற்கு நீ ஏதேனும்‌ கூற இயலுமா?” 
என்றார்‌. 


இளைய யாதவர்‌ புன்னகைத்து “இனி ஒன்றையும்‌ கூற 


வேண்டியதில்லை. ஏனெனில்‌ இதுவரை கூறியது 
அனைத்துமே எச்சமில்லாது வெல்லும்‌ பொருட்டு 
தொகுக்கப்பட்ட சொற்கள்‌. இறுதிக்கட்டத்தில்‌ தயங்கி 
நின்றிருக்கலாகாது என்பதன்‌ பொருட்டு 
உருவாக்கப்பட்ட விசைகள்‌” என்றார்‌. அர்ஜுனன்‌ அருகே 
வந்து அங்கு எழுந்த எச்சொல்லையுமே கேளாதவன்போல்‌ 
தளர்ந்த குரலில்‌ “நாம்‌ கிளம்புவோம்‌, யாதவரே” என்றான்‌. 
“ஆம்‌, கிளம்பவேண்டியதுதான்‌” என்று இளைய யாதவர்‌ 
சொன்னார்‌. “யாதவனே, இதோ விழுந்து கிடப்பவன்‌ 
அஸ்தினபுரியின்‌ அரசன்‌. இவனை இங்கு விட்டுவிட்டா 
கிளம்புகிறோம்‌?” என்றார்‌ யுதிஷ்டிரன்‌. “அவருக்குரிய 
கடன்களை நாம்‌ இயற்றுவோம்‌. ஆனால்‌ இங்கிருந்து 
அவர்‌ உடலை நாம்‌ சுமந்து செல்ல இயலாது. அரசர்கள்‌ 
சிதைசுமக்கும்‌ முறைமையும்‌ இல்லை. திரும்பிச்‌ சென்று 
அதற்குரிய வீரர்களை அனுப்புவோம்‌. இங்கு விலங்குகள்‌ 
ஏதுமில்லை. ஆகவே அவர்‌ உடல்‌ சிதைவுற 
வாய்ப்பில்லை. மேலும்‌ அவரைக்‌ காக்க இங்கு 
தெய்வங்களும்‌ உடனுள்ளன” என்று இளைய யாதவர்‌ 
சொன்னார்‌. 


அர்ஜுனன்‌ மறுசொல்லின்றி நடந்து பீமன்‌ சென்ற வழியே 
காட்டிற்குள்‌ புகுந்தான்‌. நகுலன்‌ சகதேவனிடம்‌ “நாம்‌ இனி 
இங்கு இருக்க வேண்டியதில்லை. எழுக, நாமும்‌ 
செல்வோம்‌” என்றான்‌. சகதேவன்‌ “யாதவரே, 
ஒவ்வொருவரிடமிருந்தும்‌ அவர்கள்‌ கொண்டிருந்த 
இறுதித்‌ துளியையும்‌ பறித்துவிட்டீர்கள்‌. இனி மூத்தவர்‌ 
கதை தொட்டெடுப்பாரென்றோ அடுத்தவர்‌ வில்தொட்டு 
போரிடுவாரென்றோ தோன்றவில்லை. இனி எந்தப்‌ 
புரவியும்‌ இவனை பிறிதொரு புரவியென்று எண்ணாது. 
இனி எந்த அரசரும்‌ தங்கள்‌ நாவால்‌ மூத்தவரை 
அறத்தோன்‌ என்றுரைக்கமாட்டார்கள்‌. இதோ 
இத்தருணத்தில்‌ என்னிடம்‌ எஞ்சியிருந்ததை நானும்‌ 
இழந்திருக்கிறேன்‌. இனி எந்த அவையிலும்‌ நடுவன்‌ 
என்று நான்‌ அமரப்போவதில்லை. இனி ஒருபோதும்‌ 
எவருக்கும்‌ பொழுது குறித்துக்‌ கொடுக்கப்போவதில்லை. 
இனி நிமித்த நூல்‌ தொட்டு ஒரு சொல்லும்‌ உரைக்க 
மாட்டேன்‌ என்று சூளுரைக்கிறேன்‌” என்றான்‌. 


இளைய யாதவர்‌ “இந்த பலிபீடம்‌ அத்தகையது. இதில்‌ 
உங்கள்‌ இறுதி உடைமை வரை வைத்தாகவேண்டும்‌. 
இந்த வேள்வித்‌ தீ தூநீறை அன்றி பிறிதொன்றை 
எஞ்சவைக்காது” என்றார்‌. சகதேவன்‌ உடைந்த குரலில்‌ 
“ஏன்‌ இதை செய்கிறீர்கள்‌, யாதவரே? இப்பெரும்‌ பழியை 
எங்கள்‌ மேல்‌ சுமத்தும்‌ அளவுக்கு நாங்கள்‌ என்ன பிழை 
செய்தோம்‌?” என்றான்‌. “இதை நான்‌ உங்கள்‌ மீது 


சுமத்தவில்லை. இதில்‌ இறங்கியவர்கள்‌ நீங்கள்‌. இதன்‌ 
அறுதி வரை செல்லாமல்‌ நீங்கள்‌ 
அமைந்திருக்கமாட்டீர்கள்‌. இல்லை எனில்‌ 
இப்போதேனும்‌ மறுத்துக்‌ கூறுங்கள்‌ பார்ப்போம்‌. நீயோ 
உன்‌ உடன்பிறந்தாரோ இவ்வழியே எழுந்துவிட்டீர்கள்‌. 
எங்கேனும்‌ நின்றிருந்தால்‌ அங்கு 
நிறைவுற்றிருப்பீர்களா?” என்றார்‌ இளைய யாதவர்‌. 
“இன்று இழந்துவிட்டதைப்பற்றி எண்ணுகிறாய்‌. 
எய்தியது இத்தருணத்தில்‌ சிறிதென்றிருக்கிறது. இன்னும்‌ 
ஓரிரு கணங்கள்தான்‌, சகடம்‌ மறுதிசை நோக்கி 
சுழலத்தொடங்கும்‌. எய்தியதை கணக்கிடத்‌ 
தொடங்குவாய்‌. எண்ணி எண்ணிப்‌ பெருக்குவாய்‌. 
இழந்தவை சுருங்கி எங்கோ சென்று மறையும்‌. 
எய்தியவற்றின்‌ மேல்‌ மகிழ்ந்து அமர்ந்திருக்கும்‌ உன்னை 
பார்க்கத்தான்‌ போகிறேன்‌. அன்று இத்தருணத்தை 
உனக்கு நான்‌ நினைவூட்டுவேன்‌.” 


சகதேவன்‌ திகைப்புடன்‌ அவரை நோக்கிவிட்டு மெல்ல 
விழிதழைத்து நீள்மூச்செறிந்தான்‌. “நான்‌ ஒன்றும்‌ 
சொல்லப்போவதில்லை. மானுடரைப்‌ பற்றி அறுதியாக 
எதுவும்‌ சொல்ல இயலாது என்பதையே நிமித்த நூலில்‌ 
இருந்து நான்‌ கற்றிருக்கிறேன்‌” என்றபின்‌ எழுந்து 
“செல்வோம்‌” என்று நகுலனிடம்‌ கைகாட்டிவிட்டு 
அர்ஜுனனை தொடர்ந்து சென்றான்‌. “தங்கள்‌ இறுதிக்‌ 
கூற்றையும்‌ உரைக்கலாம்‌ யுதிஷ்டிரரே, இது அரிய 
தருணம்‌. இனி களம்பட எவருமில்லை” என்றார்‌ இளைய 
யாதவர்‌. “இத்தகைய தருணங்களில்‌ அனைத்துப்‌ 
பழிகளையும்‌ உன்‌ மேல்‌ போடுவதற்கே எங்கள்‌ உளம்‌ 
எழுகிறதென்பதை இப்போதுதான்‌ உணர்ந்தேன்‌. அது ஓர்‌ 
எளிய தப்பும்‌ வழி. உன்‌ மேல்‌ பழிசுமத்த எத்தகுதியும்‌ 
எங்கள்‌ ஐவருக்குமில்லை. விழைவும்‌ வஞ்சமும்‌ சீற்றமும்‌ 
கொண்டிருந்தோம்‌. இத்தருணத்திலுமகூட அவை 
முற்றடங்கின என்று கூற இயலாது” என்றபின்‌ கசப்புடன்‌ 
புன்னகைத்து “மானுடர்‌ இயல்பு போலும்‌ அது, தாங்கள்‌ 
எய்துவதெல்லாம்‌ தங்களால்தான்‌ என்பவர்கள்‌ தாங்கள்‌ 
இழந்தவற்றுக்கு தெய்வங்களை பொறுப்பாக்குவார்கள்‌” 
என்றார்‌. 


“எல்லாப்‌ பழியையும்‌ தெய்வங்கள்‌ மீது போடுவதும்‌ ஒரு 
உளவிரிவே. இப்புவியில்‌ நிகழும்‌ ஒவ்வொன்றுக்கும்‌ 
தெய்வங்கள்‌ பொறுப்பேற்றுக்கொள்ள வேண்டும்‌. 
அறத்திற்கும்‌ மறத்திற்கும்‌, அழிவிற்கும்‌ ஆக்கத்திற்கும்‌” 
என்று இளைய யாதவர்‌ சொன்னார்‌. யுதிஷ்டிரன்‌ “அவன்‌ 
இறுதிக்கணம்‌ வரை கொண்டதை துறக்கவில்லை. 
எதுவாக இருந்தானோ அதுவாகவே மறைந்தான்‌. அந்த 


உறுதிப்பாடு இக்களத்தில்‌ வேறு எவருக்கும்‌ 
இருக்கவில்லை” என்றார்‌. இளைய யாதவர்‌ திரும்பி 
துரியோதனனை நோக்கினார்‌. “உறுதிப்பாடு 
தன்னளவிலேயே ஒரு மெய்மை போலும்‌. நாங்கள்‌ 
ஐவரும்‌ அதை அடையவேயில்லை. ஐந்து விரல்கள்‌ 
கொண்ட கை என இங்கே நெளிந்து தவிக்கிறோம்‌. 
எதையோ பற்ற முயன்று நழுவ விடுகிறோம்‌” என்றார்‌ 
யுதிஷ்டிரன்‌. இளைய யாதவர்‌ துரியோதனனை அணுகி 
அவனை நோக்கியபடி நின்றார்‌. அவர்‌ முகம்‌ கனிந்தது. 
குனிந்து அவன்‌ தலைமேல்‌ கைவைத்து “இப்பழியும்‌ 
என்னை சேர்க! இதுவும்‌ எனக்கு மலர்த்தார்‌ என்றே ஆகுக! 
என்‌ பெயர்‌ இதன்பொருட்டும்‌ விளங்குக!” என்றார்‌. 


ஏனென்று அறியாமல்‌ யுதிஷ்டிரன்‌ மெய்ப்பு கொண்டார்‌. 
இளைய யாதவர்‌ குனிந்து அந்த கதையை எடுத்தார்‌. 
அதை சுனைக்கு அருகே கொண்டு சென்று மீண்டும்‌ 
ருமுறை பார்த்துவிட்டு நீருள்‌ வீசினார்‌. அலை எழுப்பி 
ருள்‌ அது அமிழ்ந்து செல்ல இளைய யாதவரின்‌ 
உருவமே அலைகளில்‌ நெளிந்தாடுவதை யுதிஷ்டிரன்‌ 
கண்டார்‌. ஒருகணம்‌ அதில்‌ பிறிதொரு உருவம்‌ 
தெரிவதுபோல்‌ தோன்ற உளம்‌ திடுக்கிட்டு கூர்ந்து 
பார்த்தார்‌. அதில்‌ எட்டு கரங்களுடன்‌ தோன்றிய கரிய 
தெய்வத்தைப்ப்‌ பார்த்து அஞ்சி பின்னடி எடுத்து 
வைத்தார்‌. அந்த தெய்வமும்‌ இளைய யாதவரும்‌ 
உரையாடிக்கொள்வதுபோல்‌ தோன்றியது. பின்னர்‌ 
புன்னகையுடன்‌ திரும்பிய இளைய யாதவர்‌ 
புற்களத்திற்கு மீண்டு அங்கே கிடந்த பீமனின்‌ 
கதைத்தண்டை எடுத்து கொண்டுசென்று சுனைக்குள்‌ 
இட்டார்‌. நீர்ப்பரப்பையே கூர்ந்து நோக்கிக்கொண்டிருந்த 
யுதிஷ்டிரன்‌ அதில்‌ முதிய அரச உருவம்‌ ஒன்று தோன்றி 
அலைபாய்வதைக்‌ கண்டார்‌. இளைய யாதவர்‌ 
அவ்வுருவை நோக்கிக்கொண்டு நின்றார்‌. அலையடங்கி 
மீண்டும்‌ சுனை வெறும்‌ நீர்ப்பரப்பென்றானதும்‌ இளைய 
யாதவர்‌ திரும்பி “செல்வோம்‌” என்று யுதிஷ்டிரனிடம்‌ 
சொன்னபடி நடந்து காட்டுக்குள்‌ மறைந்தார்‌. 


யுதிஷ்டிரன்‌ தன்‌ நெஞ்சின்‌ ஓசையைக்‌ கேட்டபடி அங்கு 
நின்றார்‌. சுனைக்கரையின்‌ புற்பரப்பில்‌ மண்ணை 

ரத்தழுவியவன்போல்‌ துரியோதனன்‌ குப்புறக்‌ 

டந்தான்‌. தொடை உடைந்து குருதி வழிந்து புல்லில்‌ 
அரக்கெனப்‌ படர்ந்திருந்தது. ஒரு கணத்தில்‌ 
துரியோதனனுக்கும்‌ பீமனுக்கும்‌ இடையே நிகழ்ந்த அந்தப்‌ 
போர்‌ விழிகளில்‌ தோன்றி மறைந்தது. 
ஆடையணிகளுடன்‌ ஓர்‌ அரசனுக்கும்‌, ஆடையேதுமின்றி 
காட்டிலிருந்து எழுந்துவந்த விலங்கு போன்றிருந்த 


வில்லுமாகி கொல்கிறது. விறகாகி எரிக்கிறது. மண்ணை 
மூடிப்பொதிந்திருக்கும்‌ உயிராற்றல்‌ என்றால்‌ அது புல்‌ 
அல்லவா?” “ஊழ்விசை என்பது உமக்கு புல்லுக்கு நிகர்‌ 
என்கிறீர்‌?” என்றார்‌ கீகடர்‌. இருகைகளையும்‌ விரித்து 
உரக்க “ஊழே, முடிவிலியின்‌ கணையாழியே, 
பிரம்மத்தின்‌ முடிச்சுருளே, நீ எனக்கு புல்‌! இதோ 
சொல்கிறேன்‌, நீ எனக்கு புழுதி” என்றார்‌. 


அக்கணமே திகைத்து நின்று கைகளை இறக்கி 
இளநாகனிடம்‌ “நாக்கு பல்லில்‌ கடிபடுவது போல என்‌ 
அகத்தில்‌ இக்கணம்‌ ஒன்றை அறிந்தேன்‌” என்றார்‌. 
“என்ன?” என்றான்‌ இளநாகன்‌. “நான்‌ இன்னும்‌ 
சிலகணங்களில்‌ இறக்கவிருக்கிறேன்‌. 
என்னைக்கொல்பவன்‌ பல்லாண்டுகளுக்கு முன்னரே 
பிறந்து இந்த அங்காடியில்‌ காத்திருக்கிறான்‌” என்றார்‌ 
கீகடர்‌. விஸ்வகர்‌ “மூடத்தனம்‌” என்றார்‌. 


“ஆம்‌... முழுமூடத்தனம்‌... அவனுக்கு காவிய 
இலக்கணமே தெரியாது. நாமெல்லாம்‌ எத்தனை தர்க்க 
ஒழுங்கும்‌ அழகொழுங்கும்‌ கொண்ட ஆக்கங்களைப்‌ 
படைக்கிறோம்‌!” என்று கீகடர்‌ சிரித்தார்‌. “மூடன்‌! மூடன்‌! 
தன்‌ அறிவின்மையை மறைக்கவே ஊழ்‌ என்னும்‌ 
பொருளிலா விளக்கத்தை வைத்திருக்கிறான்‌.” 
நிலைகொள்ளாது திரும்பிய இளநாகன்‌ அந்த 
வெண்ணிற எருதைப்‌ பார்த்தான்‌. 


ஒருவனுக்குமான போர்‌. அவர்‌ அக்காட்சியை 
விழிகளிலிருந்து விலக்கிக்கொண்டார்‌. 


தாங்கள்‌ இருவரும்‌ அவ்வண்ணம்‌ ஒருபோதும்‌ 
தன்னந்தனியாக இருந்ததில்லை என்பதை யுதிஷ்டிரன்‌ 
உணர்ந்தார்‌. அவ்வாழ்நாள்‌ தொடரில்‌ ஒருமுறையேனும்‌ 
எங்கேனும்‌ அவ்வண்ணம்‌ தனித்திருந்திருக்கலாகுமா? 
எண்ண எண்ண வியப்பும்‌ பதைப்பும்‌ கொண்டு அவர்‌ 
கால்மாற்றி நின்றார்‌. ஒருமுறை கூட தனித்திருக்கும்படி 
ஏன்‌ நிகழவில்லை? அதை எண்ணாமலேயே தவிர்த்து 
வந்தோமா? ஒருவேளை அவன்‌ விரும்பி நான்தான்‌ 
தவிர்த்தேனா? தனித்திருந்திருந்தால்‌, விழிநோக்கி 
உரையாடியிருந்தால்‌ இவையனைத்தும்‌ 
நிகழ்ந்திருக்காதா? தெய்வங்கள்‌ அவ்வாறு 
நிகழலாகாதென்று எண்ணினவா? 


யுதிஷ்டிரனுக்குள்‌ இருந்து அவரை உடலதிர வைக்கும்‌ 
ஓர்‌ எண்ணம்‌ எழுந்தது. அப்போது அவனிடம்‌ உரையாட 
முடியும்‌. ஒரு சொல்லேனும்‌ உரைத்துவிட இயலும்‌. அவர்‌ 
மேலும்‌ அவனருகே சென்றார்‌. ஆனால்‌ அவர்‌ உடல்‌ 
அங்கேயே அசைவற்று நின்றிருந்தது. உடலிலிருந்து 
எழுந்த அது உடலின்‌ எடையை இழுக்க முடியாமல்‌ 
சோர்ந்து மீண்டும்‌ உடலிலேயே வந்தமர்ந்தது. 
துரியோதனனின்‌ கால்களிலிருந்து தலைவரை 
யுதிஷ்டிரன்‌ நோக்கிக்கொண்டிருந்தார்‌. பழுதற்ற 
நிகர்நிலை கொண்ட உடல்‌. அப்போது முற்றாக 
மண்ணில்‌ படிந்திருந்தது. நெடுங்காலம்‌ முன்னர்‌ 
மண்ணில்‌ விழுந்து பாதி புதைந்ததுபோல. அது 
மண்ணில்‌ வடிக்கப்பட்டதுபோல்‌ தோன்றியது. 
மண்ணிலிருந்து தானாகவே உந்திப்புடைத்து 
எழுந்ததுபோல்‌. அது ஒருபோதும்‌ மானுடனாக 
உலவியதில்லை. அது மண்‌ அன்றி வேறல்ல. 


யுதிஷ்டிரன்‌ திரும்பி நடந்து புதர்வாயிலுக்குள்‌ 
நுழைவதற்குள்‌ மீண்டும்‌ திரும்பிப்பார்த்தார்‌. அவன்‌ 
மண்ணாலான சிலையென அப்பரப்பில்‌ முற்றிலும்‌ 
இயைந்துவிட்டிருந்தான்‌. யுதிஷ்டிரன்‌ முன்னால்‌ 
செல்பவர்களின்‌ காலடி ஓசையைக்‌ கேட்டபடி தளர்ந்த 
நடையுடன்‌ தொடர்ந்து சென்றார்‌. அவர்கள்‌ 
ஒவ்வொருவரின்‌ காலடியும்‌ ஒவ்வொரு இடத்திலென 
ஒலித்தது. அவர்‌ நடந்து செல்லச்‌ செல்ல அவ்வோசைகள்‌ 
குவிந்து ஒன்றாக இணைந்து முன்னால்‌ ஒலித்தன. 
அவர்களின்‌ உடல்களைக்‌ கண்டதும்‌ அவர்‌ 
நடைதளர்ந்தார்‌. பெருமூச்சுடன்‌ அதுவரை இறுக்கமாக 
வீசிக்கொண்டிருந்த கைகளை எளிதாக்கினார்‌. 


அதுவரை உள்ளத்தால்‌ ஒரு சொல்லை 
இடுக்கிக்கொண்டிருந்தார்‌. அச்சொல்லை திகைப்புடன்‌ 
நோக்கினார்‌. “புல்‌.” அதன்‌ பொருள்‌ என்ன? ஏன்‌ அது 
அவ்வண்ணம்‌ தன்னுள்‌ தங்கியது? உடனே அவர்‌ 
ஒன்றை உணர்ந்தார்‌, அவருள்ளத்தில்‌ புல்‌ என்னும்‌ 
சொல்லுடன்‌ இருந்தது மண்ணின்‌ காட்சி. 


அவர்‌ அந்தப்‌ பொருளின்மையை தன்னுள்‌ இருந்து 
ஒதுக்கி சீராக கால்களை எடுத்துவைத்தார்‌. ஒழுங்குள்ள 
எண்ணங்கள்‌ அகமெனக்‌ கூடியபோது அவர்‌ கொண்ட 
உணர்ச்சி ஓர்‌ ஏக்கம்‌ மட்டுமே என உணர்ந்தார்‌. எதன்‌ 
பொருட்டு அந்த ஏக்கம்‌? அனைத்தும்‌ முடிந்துவிட்டது 
என்பதனால்‌ விளைவதா? இதுவரை நூறுநூறு 
திசைகளில்‌ சென்று முடிவில்லாத வடிவங்களில்‌ அவர்‌ 
அகத்தே நிகழ்த்திய ஒன்று. நிகழவிருப்பது அறியாத 
வெளி. ஆனால்‌ நிகழவிருப்பதன்மீது மட்டுமே 
மானுடனுக்கு ஏதேனும்‌ ஆளுகை உள்ளது. பிற 
அனைத்தும்‌ அவனிடமிருந்து முற்றாக 
விலகிச்சென்றுவிடுகின்றன. அவன்‌ இல்லாமலேயே 
தங்களை வகுத்துக்கொண்டுவிடுகின்றன. அவனை 
மறுவரையறை செய்யத்‌ தொடங்கிவிடுகின்றன. 
நிகழ்ந்துவிட்டவற்றை எண்ணி எப்போதும்‌ மானுட 
உள்ளம்‌ பதைக்கிறது. எண்ணி எண்ணி மலைத்து ஏங்கி 
உருகி பின்‌ நினைவில்‌ உருமாற்றிக்கொள்கிறது. 


இனி ஒருபோதும்‌ அவனை சந்திக்க முடியாது. 
அவ்வெண்ணம்‌ எவரோ காதருகே சொன்னதுபோல்‌ 
அத்தனை கூர்மையாக எழ அவர்‌ திடுக்கிட்டார்‌. அது 
ஒன்றே அழுத்தமான உண்மை. நேற்றுவரை அவனைச்‌ 
சந்திக்க, விழிதொட்டுப்‌ பேச, வாய்ப்பிருந்தது. இனி அந்த 
வழி இல்லை. அவன்‌ என்னைப்பற்றி என்னதான்‌ 
நினைத்திருந்தான்‌? அவனிடம்‌ மட்டும்‌ சொல்ல சில 
ஆழுள்ளச்‌ சொற்கள்‌ என்னிடமிருந்தன. அவனிடமும்‌ 
அத்தகைய சில சொற்கள்‌ இருந்தனவா என்ன? 
இருந்திருக்கும்‌, ஏனென்றால்‌ நாங்கள்‌ ஒருவரை ஒருவர்‌ 
வாழ்நாளெல்லாம்‌ எண்ணிக்கொண்டிருந்திருக்கிறோம்‌. 
கேளாக்‌ குரல்களால்‌ உரையாடிக்‌ 
கொண்டிருந்திருக்கிறோம்‌. அவனிடமிருந்த அச்சொற்கள்‌ 
இனி எங்கிருக்கும்‌? அவற்றுக்குரிய தெய்வங்களிடம்‌ 
மீண்டிருக்கும்‌ போலும்‌. சொற்கள்‌ அழிவதில்லை. 
என்றோ எங்கோ அவை என்னிடம்‌ சொல்லப்படும்‌. 
அன்று இவையனைத்தும்‌ முற்றிலும்‌ பிறிதொன்றாக 
மாறிவிடும்‌. 


யுதிஷ்டிரன்‌ தொலைவில்‌ பீமன்‌ இடையில்‌ கைவைத்து 


தலைகுனிந்து நின்றிருப்பதைக்‌ கண்டார்‌. அவனைக்‌ 
கடந்து அவன்‌ நிற்பதை அறியாதவன்போல்‌ அர்ஜுனன்‌ 
புதர்களுக்குள்‌ சென்று மறைந்தான்‌. அவனருகே 
நெருங்கிய நகுலனும்‌ சகதேவனும்‌ அவனை 
நோக்கியபின்‌ மரங்களுக்கு மேல்‌ பார்த்தபடி நின்றனர்‌. 
யுதிஷ்டிரன்‌ அவர்களருகே வந்து “என்ன?” என்றார்‌. 
நகுலன்‌ விழிகளால்‌ மேலே காட்டினான்‌. மரங்களுக்கு 
மேல்‌ குரங்குகள்‌ கீழே நோக்கியபடி அமர்ந்திருந்தன. 
“அவன்‌ குலத்தார்‌” என்றார்‌ யுதிஷ்டிரன்‌. சகதேவன்‌ 
“அவர்கள்‌ அவரை பொருட்படுத்தவில்லை” என்றான்‌. 
“எந்தக்‌ காட்டிலும்‌ அவர்‌ அவர்களுடன்‌ 
உரையாடுவதுண்டு... இன்று அவர்கள்‌ அவரை எதிர்‌ என 
நோக்குகிறார்கள்‌.” யுதிஷ்டிரன்‌ “இக்காட்டு குரங்குகள்‌ 
வேறுவகையினவா?” என்றபடி நிமிர்ந்து பார்த்தார்‌. 
“இங்கே வரும்போது அவருடன்‌ பேசிக்கொண்டு 
தலைக்குமேல்தான்‌ வந்தன அவை” என்று சகதேவன்‌ 
சொல்ல யுதிஷ்டிரன்‌ புரிந்துகொண்டு வெறும்‌ 
விழிகளுடன்‌ பீமனையும்‌ குரங்குகளையும்‌ மாறி மாறி 
பார்த்தார்‌. 

பீமனின்‌ அருகே அணைந்து “இளையோனே, அவை நம்‌ 
மூதாதையர்போல. எந்நிலையிலும்‌ நமது பிழைகளை 
அவை பொறுத்துக்கொள்ளும்‌. உரிய பிழையீ 
செய்வோம்‌, நம்‌ விழிநீரால்‌ பொறுத்துக்கொள்ளும்படி 
கோருவோம்‌. இவையனைத்தையும்‌ நாம்‌ 
கடந்துசெல்வோம்‌” என்றார்‌. பீமனின்‌ உடவில்‌ ஓர்‌ 
அசைவு எழுந்தது. அதைக்‌ கண்டு அறியாமல்‌ அவன்‌ 
தோளைத்‌ தொட கைநீட்டிய யுதிஷ்டிரனிடமிருந்து 
அவன்‌ தோளை விலக்கிக்கொண்டு அப்பால்‌ சென்றான்‌. 
சகதேவன்‌ “அவர்‌ மீது குருதி படிந்திருக்கிறது” என்றான்‌. 
பீமன்‌ ஏதும்‌ கூறாமல்‌ நடந்து அகன்றான்‌. யுதிஷ்டிரன்‌ 
மேலே அமர்ந்திருந்த குரங்குகளைப்‌ பார்த்தபடி அங்கேயே 
நின்றார்‌. பீமன்‌ திரும்பி மீண்டும்‌ சுனைக்கரை நோக்கிச்‌ 
சென்றான்‌. “இளையோனே” என யுதிஷ்டிரன்‌ 
அழைத்தார்‌. அவன்‌ அதைச்‌ செவிகொள்ளவில்லை. 
அவனைத்‌ தொடர்ந்து செல்ல அவர்‌ உள்ளம்‌ 
கூடவில்லை. அங்கிருந்து விலகவும்‌ இயலவில்லை. 


அவன்‌ காலடிகள்‌ முழக்கமிட திரும்பி வந்து அவரைக்‌ 
கடந்துசென்றான்‌. “எங்கு சென்றான்‌?” என்று யுதிஷ்டிரன்‌ 
கேட்டார்‌. “அரசரின்‌ ஆடையை எடுத்துக்கொண்டு 
செல்கிறார்‌” என்றான்‌ நகுலன்‌. “அவர்‌ குருதியை நம்‌ 
அரசிக்கு கொண்டுசெல்வேன்‌ எனச்‌ 
சூளுரைத்திருக்கிறார்‌.” யுதிஷ்டிரன்‌ “அவனும்‌ இன்னமும்‌ 
அதிலேயே இருக்கிறான்‌... அவர்கள்‌ இருவரும்‌ 


ஒன்றுபோல” என்றார்‌. பின்னர்‌ தனியாகத்‌ திரும்பி 
நடந்தார்‌. நகுலன்‌ “அவர்‌ முன்னால்‌ சென்றுவிட்டார்‌. 
காலடியோசை மறைந்துவிட்டது” என்றான்‌. “அவன்‌ 
முற்றிலும்‌ தனிமைகொண்டிருக்கிறான்‌. இவ்வண்ணம்‌ 
அவன்‌ என்‌ விழிநோக்காமலிருந்ததே இல்லை” என்றார்‌ 
யுதிஷ்டிரன்‌. நகுலன்‌ “அவர்‌ தன்‌ காற்றுக்குலத்தாரிடம்‌ 
இருந்தே அகன்றுவிட்மருக்கிறார்‌” என்றான்‌. அவர்‌ 
அருகே வந்த இளைய யாதவர்‌ “அது இயல்பானதே. இங்கு 
ஒவ்வொருவரும்‌ முற்றிலும்‌ பிறரிடமிருந்து 
தனித்திருக்கிறார்கள்‌. இப்போருக்குப்‌ பின்‌ அத்தனிமை 
இயல்பானது. நன்றும்‌ கூட” என்றார்‌. 


சீற்றத்துடன்‌ ஏதோ சொல்ல முகம்‌ தூக்கிய யுதிஷ்டிரன்‌ 
பின்னர்‌ சலிப்புடன்‌ தலையசைத்தார்‌. “நாம்‌ இதைப்பற்றி 
பேசிக்கொள்ள வேண்டியதில்லை” என்றார்‌. “ஆம்‌, 
இப்போது பேசுவதில்‌ பொருளில்லை. ஆனால்‌ பேசாமல்‌ 
இருப்பதனாலும்‌ பெரிய வேறுபாடு எதுவும்‌ இல்லை. 
எல்லாக்‌ கோணத்திலிருந்தும்‌ அனைவரும்‌ 
பேசிக்கொண்டே இருப்பீர்கள்‌. அகத்தோ புறத்தோ. 
அனைத்தையும்‌ பேசி முடித்த பின்னர்‌ அனைத்தையும்‌ 
பேசிவிட்ட நிறைவை அடைந்து மீள்வீர்கள்‌” என்ற 
பின்னர்‌ புன்னகைத்தார்‌ இளைய யாதவர்‌. யுதிஷ்டிரன்‌ 
பெருஞ்சினத்துடன்‌ “யாதவனே, எங்கள்‌ மேல்‌ கருணை 
காட்டு. அடியவர்கள்‌ என்று எண்ணி இதை அருள்க. 
அளிகூர்ந்து இப்புன்னகையை மட்டும்‌ இனி எங்கள்‌ முன்‌ 
காட்டாதே. இது நெருப்பென எரிக்கிறது. இது கனவில்‌ 
எழுமெனில்‌ அக்கணமே அருகிருக்கும்‌ படைக்கலத்தை 
எடுத்து நாங்கள்‌ நெஞ்சில்‌ பாய்ச்சிக்கொள்ளக்கூடும்‌” 
என்றார்‌. இளைய யாதவர்‌ உரக்க நகைத்தபடி நடக்க 
யுதிஷ்டிரன்‌ அவருக்குப்‌ பின்னால்‌ சென்றார்‌. 

மீண்டும்‌ நீண்ட தொலை வுக்குப்‌ பின்னர்‌ யுதிஷ்டிரன்‌ 
இளைய யாதவரைக்‌ கண்டார்‌. காடு செறிந்து 
அவர்களைச்‌ சூழ்ந்திருந்தது. இலைகளின்‌ தொடுகை 
அவரை இருப்புணர்த்தி ஆறுதல்கொள்ளச்‌ 
செய்திருந்தது. இளைய யாதவரைக்‌ கண்டபோது 
பல்லாயிரம்‌ சொற்களினூடாக வந்திருந்தமையால்‌ அவர்‌ 
நெடுந்தொலைவை அடைந்து பிறிதொருவராக 
மாறிவிட்டிருந்தார்‌. நினைவுகூர்ந்தவராக “யாதவனே, 
அந்த இரு படைக்கலங்களையும்‌ நீரிலிட்டாய்‌. 
அவையிரண்டும்‌ இரண்டு தெய்வங்களாக எழுந்து 
உன்னிடம்‌ பேசுவதை கண்டேன்‌. கூறுக, அங்கு என்ன 
நிகழ்ந்தது?” என்றார்‌. இளைய யாதவர்‌ புன்னகையுடன்‌ 
நின்றார்‌. “முதலில்‌ எழுந்தவள்‌ வஜ்ரயோகினி. அவள்‌ 
உருவை நான்‌ கண்டேன்‌” என்றார்‌. “ஆம்‌, அவள்தான்‌” 


என்று இளைய யாதவர்‌ சொன்னார்‌. “கூறுக அவள்‌ 
உரைத்ததென்ன?” என்றார்‌ யுதிஷ்டிரன்‌. 


இளைய யாதவர்‌ “யோகம்‌ கனிகையில்‌ யோகியை 
விலக்கிய பெரும்பழி என்னைச்‌ சேரும்‌ என்றாள்‌” 
என்றார்‌. “என்‌ இறுதி யோகம்‌ முழுமைகொள்ளாது என்று 
தீச்சொல்‌ உரைத்தாள்‌.” யுதிஷ்டிரன்‌ “இறுதி யோகம்‌ 
என்றால்‌...” என்று கூறிய பின்‌ “யாதவனே!” என்று 
துயருடன்‌ அழைத்தார்‌. அதே புன்னகையுடன்‌ இளைய 
யாதவர்‌ “அது அவ்வாறே என்று நானும்‌ 
அறிந்திருக்கிறேன்‌” என்றார்‌. அவர்‌ நடக்க மீண்டும்‌ 
அவருடன்‌ நடந்து மூச்சிரைக்க அணுகிய யுதிஷ்டிரன்‌ 
“இரண்டாவதாக எழுந்தவர்‌ யார்‌? அவர்‌ முதிய 
தோற்றத்திலிருந்தார்‌... தொலைவிலிருந்து 
நோக்குகையில்‌ பீஷ்மப்‌ பிதாமகர்‌ போலிருந்தார்‌” 
என்றார்‌. “அவர்‌ காற்றுத்தெய்வத்தின்‌ வழிபாட்டாளரும்‌ 
மாமல்லருமான ஹஸ்தி. உங்கள்‌ குடியின்‌ 
முதற்பிதாமகர்‌” என்றார்‌ இளைய யாதவர்‌. யுதிஷ்டிரன்‌ 
“அவரா?” என்றார்‌. “ஆம்‌” என்றபின்‌ “அந்த கதையில்‌ 
உறைபவர்‌ அவர்தான்‌” என்றார்‌ இளைய யாதவர்‌. 


யுதிஷ்டிரன்‌ தளர்ந்த குரலில்‌ “அவர்‌ உரைத்ததென்ன?” 
என்றார்‌. “என்‌ குடியில்‌ ஒரு துளிக்‌ குருதியும்‌ 
எஞ்சபோவதில்லை என்றார்‌” என்று இளைய யாதவர்‌ 
சொன்னார்‌. யுதிஷ்டிரன்‌ உளம்‌ நடுங்க அங்கேயே 
நின்றுவிட்டார்‌. அவரை நோக்கி புன்னகைத்த இளைய 
யாதவர்‌ நடந்து புதர்களுக்குள்‌ மறைந்தார்‌. தன்‌ உடலை 
அங்கிருந்து எழுப்பவே யுதிஷ்டிரனால்‌ இயலவில்லை. 
பின்னர்‌ அறுந்து விழும்‌ பொருளென அவர்கள்‌ சென்ற 
திசை நோக்கி தானும்‌ சென்றார்‌. 


வெண்முரசு விவாதங்கள்‌ 

[10௨௨6]1பீமன்‌ காட்டுக்குள்‌ இருக்கையில்‌ 
மூச்சுத்திணறியவன்‌ போலிருந்தான்‌. பலமுறை 
கைகளை முட்டிசுருட்டி பற்களை இறுகக்‌ கடித்து 
கண்களை மூடி நின்று பின்னர்‌ மீண்டான்‌. அவன்‌ 
காட்டில்‌ எப்போதுமே இயல்பாகவும்‌ மகிழ்ச்சியாகவும்‌ 
இருப்பதை அறிந்திருந்த நகுலன்‌ அவனை 
ஓரக்கண்ணால்‌ நோக்கிவிட்டு யுதிஷ்டிரனை பார்த்தான்‌. 
அவர்‌ தலைகுனிந்து தோள்களைக்‌ குறுக்கியபடி உடன்‌ 
எவரும்‌ இல்லாதவர்போல்‌ நடந்துவந்தார்‌. இளைய 
யாதவரின்‌ நிழல்‌ என அர்ஜுனன்‌. இளைய யாதவரின்‌ 
முகத்தில்‌ மட்டுமே புன்னகை இருந்தது. சிறுவன்போல 
மலர்ந்த விழிகளால்‌ காட்டை சூழ நோக்கிக்கொண்டு 
நடந்தார்‌. இலைத்தளிர்களை கிள்ளி முகர்ந்து பார்த்தார்‌. 
மலர்களை கைகளால்‌ வருடினார்‌. பூமுள்‌ கையில்‌ 
குத்தியபோது வாயில்‌ வைத்துக்கொண்டார்‌. 


சகதேவன்‌ தள்ளாடியபடி நடப்பதை நகுலன்‌ கண்டான்‌. 
பலமுறை அவனிடம்‌ பேச எண்ணினாலும்‌ 
குரலெழவில்லை. அவன்‌ வெளிறிவிட்டிருந்தான்‌. 
உதடுகள்‌ துடித்துக்கொண்டிருந்தன. கழுத்திலும்‌ 
தோளிலும்‌ நீல நரம்புகள்‌ புடைத்திருந்தன. அவன்‌ 
நோயுற்றிருக்கக்‌ கூடுமோ என நகுலன்‌ ஐயுற்றான்‌. அவன்‌ 
அவ்வப்போது பெருமூச்சுவிட்டு மெல்ல முனகியபோது 
அவ்வொலி கேட்டு அவன்‌ உளமுலைந்தான்‌. 
அவனுடைய துயரம்‌ எப்போதுமே தன்னுடைய 
துயரமாகியிருக்கிறது. ஆனால்‌ அத்துயர்‌ அவனை 
வந்தடையவில்லை. உடல்வலிகள்‌ மட்டுமே அப்படி 
பரிமாறப்படுமா என்ன? அவன்‌ அடைவது துயர்‌ 
அல்லவா? பிறிது உணர்வா? துயரைவிடக்‌ கொல்லும்‌ 
துன்பம்‌ என பிறிதொன்று உண்டா என்ன? 


காட்டின்‌ விளிம்பை அடைந்ததும்‌ முதலில்‌ பீமன்‌ 
பாய்ந்து வெளியே சென்றான்‌. மூச்சிரைக்க ஓடி அப்பால்‌ 
சென்று அங்கே ஓடிக்கொண்டிருந்த ஓடையின்‌ கரையில்‌ 
நின்று நீரை அள்ளி அள்ளிக்‌ குடித்தான்‌. 
மூச்சுத்திணறுபவன்போல ஓசையெழுப்பினான்‌. 
அவனை நோக்கியபடி யுதிஷ்டிரன்‌ நடந்தார்‌. 
காட்டிலிருந்து வெளியே வந்ததும்‌ யுதிஷ்டிரன்‌ “நாம்‌ 
எங்கு செல்கிறோம்‌? அஸ்தினபுரிக்கா? 
இந்திரப்பிரஸ்தத்திற்கா?” என்று இளைய யாதவரிடம்‌ 


கேட்டார்‌. “நாம்‌ இப்போது செல்லவேண்டிய இடம்‌ 
குருக்ஷேத்ரம்‌” என்று இளைய யாதவர்‌ சொன்னார்‌. 
“அங்கே அரசரின்‌ சாவு முறைப்படி 
முரசறைவிக்கப்படவேண்டும்‌. முழு வெற்றியை குறிக்கும்‌ 
கொடி ஏற்றப்படவேண்டும்‌. வெற்றியை பீஷ்ம 
பிதாமகரிடம்‌ அறிவித்து வாழ்த்து பெறவேண்டும்‌.” 


“யாதவனே!” என்று யுதிஷ்டிரன்‌ கூவினார்‌. “என்ன 
சொல்கிறாய்‌? அவரிடமா? நம்மால்‌ அவர்‌ முன்‌ சென்று 
நின்றிருக்க முடியுமா? அவர்‌ நம்மை தீச்சொல்விட்டு 
அழிப்பார்‌... இல்லை, என்னால்‌ இயலாது. நான்‌ 
வரப்போவதில்லை. ஒருபோதும்‌ என்னால்‌ அதை செய்ய 
முடியாது.” பீமன்‌ “நான்‌ செல்கிறேன்‌. நான்‌ அவரிடம்‌ 
சென்று சொல்கிறேன்‌ நான்‌ அரசனைக்‌ கொன்றேன்‌ 
என்று. எவ்வண்ணம்‌ கொன்றேன்‌ என்று 
சொல்லவேண்டுமென்றாலும்‌ எனக்கு ஒப்புதலே” 
என்றான்‌. சீற்றத்துடன்‌ கைகளை விரித்தபடி திரும்பி 
அடிவைத்து வந்து “செய்தவற்றை எண்ணி பின்னர்‌ 
துயருறுதல்போல்‌ ஆண்மையின்மை பிறிதில்லை. 
செய்தவற்றுக்கு பொறுப்பேற்றுக்கொள்ள எனக்கு 
எந்நிலையிலும்‌ தயக்கமில்லை” என்றான்‌. ஓங்கி 
நெஞ்சில்‌ அறைந்தபடி முழங்கும்‌ குரலில்‌ “ஆம்‌, 
நானேதான்‌ அனைவரையும்‌ கொன்றேன்‌. 
குலாந்தகனாகிய பீமன்‌ நான்‌” என்றான்‌. 


யுதிஷ்டிரன்‌ மெல்ல நடுங்கினார்‌. “நாம்‌ பிதாமகரின்‌ 
வாழ்த்தை பெற்றாகவேண்டும்‌. இன்று எஞ்சும்‌ 
குடிமூத்தார்‌ அவரே. அவருடைய வாழ்த்து இன்றி 
போர்வெற்றி நிறைவுறுவதில்லை” என்றார்‌ இளைய 
யாதவர்‌. “போர்வெற்றியா? எவருக்கு?” என்று யுதிஷ்டிரன்‌ 
கசப்புடன்‌ சொன்னார்‌. “நமக்கு, நமக்கு போர்வெற்றி. 
வேறெவருக்கு? போரில்‌ நாம்‌ வெற்றிபெறவில்லை 
என்கிறீர்களா? சொல்லுங்கள்‌. இத்தனைபேர்‌ 
உயிர்கொடுத்ததும்‌ இவ்வளவு நிகழ்வுகளும்‌ முற்றிலும்‌ 
வீண்‌ என கருதுகிறீர்களா? அவ்வண்ணமாயின்‌ இதோ 
இதுவே தருணம்‌. உங்கள்‌ ஆடையை களைந்து வீசிவிட்டு 
திரும்பி காட்டுக்குள்‌ செல்லுங்கள்‌. துறவுபூண்டு காட்டில்‌ 
தவம்செய்து உய்வடையுங்கள்‌” என்று பீமன்‌ கூவினான்‌. 
“நெஞ்சுதொட்டுச்‌ சொல்க! இதோ இந்நிலத்தில்‌ கால்‌ 
வைக்கையில்‌ இது என்‌ நிலம்‌ என நீங்கள்‌ 
எண்ணவில்லையா? கூறுக!” 


யுதிஷ்டிரன்‌ “இளையோனே” என்று துயரம்‌ நிறைந்த 
குரலில்‌ அழைத்தார்‌. “உங்களுக்கு வெற்றியின்‌ சுவை 
தேவை, அதன்‌ கசப்புகள்‌ தேவையில்லை, 


அவ்வளவுதானே? அவ்வண்ணமே ஆகுக! நீங்கள்‌ 
எப்பிழையும்‌ இயற்றவில்லை. பிழைகள்‌ இயற்றியவர்‌ 
நாங்கள்‌. அத்தனை பழியும்‌ என்‌ தலைமேல்‌ 
நிலைகொள்க!” என்று பீமன்‌ சொன்னான்‌. இளைய 
யாதவர்‌ “இங்கே பூசலிடுவதில்‌ பொருளில்லை. நாம்‌ 
இயற்றவேண்டிய பணிகள்‌ பல உள்ளன. களமேகி அங்கே 
வெற்றியை முழுமை செய்வோம்‌. உரிய அரசத்தூதர்‌ 
வழியாக மூதரசி குந்திக்கும்‌ அரசி திரெளபதிக்கும்‌ 
முறைப்படி செய்தியை அறிவிப்போம்‌” என்றார்‌. 
“யுயுத்ஸுவை அதற்கு அனுப்புவோம்‌. உரிய முறையில்‌ 
சொல்லெடுக்க அவனால்தான்‌ இயலும்‌...” என்று 
யுதிஷ்டிரன்‌ சொன்னார்‌. “இணையாகவே 
அஸ்தினபுரியின்‌ மூதரசிக்கும்‌ அரசியருக்கும்‌ முறைப்படி 
அரசரின்‌ களம்படல்‌ செய்தி தெரிவிக்கப்படவேண்டும்‌” 
என்று இளைய யாதவர்‌ சொன்னார்‌. “அதற்கு நகுலன்‌ 
செல்லட்டும்‌.” 


“அவன்‌ நம்முடன்‌...” என்று யுதிஷ்டிரன்‌ சொல்ல 
அரசகுடியினர்‌ செல்லவேண்டும்‌ என்பது மரபு. உங்கள்‌ 
ணைக்கணையாழி அவனிடம்‌ 

அளிக்கப்படவேண்டும்‌” என்று இளைய யாதவர்‌ 
சொன்னார்‌. “சென்று அஸ்தினபுரியின்‌ அவையமர்ந்து 
அரசாணைகளை இடவேண்டும்‌. அஸ்தினபுரியின்‌ 
அமைச்சர்களுக்கும்‌ அந்தணர்களுக்கும்‌ 
குடிமூத்தாருக்கும்‌ அவைமுதல்வர்களுக்கும்‌ அரசரின்‌ 
விண்புகுதல்‌ அரசமுறைப்படி தெரிவிக்கப்படவேண்டும்‌. 
மக்களுக்கும்‌ முரசறைந்து செய்தி 
அறிவிக்கப்படவேண்டும்‌. அதற்கு முன்‌ எஞ்சிய 
காவலர்களைக்‌ கொண்டு நகர்க்காவலை 
உறுதிசெய்யவேண்டும்‌. அரசருடன்‌ எரிபுகும்‌ வீரர்கள்‌ 
சிலர்‌ அங்கே இருக்கக்கூடும்‌. அவர்கள்‌ உரிய 
முறைமைப்படி அதற்கு அனுப்பப்படவேண்டும்‌. 
அரசரில்லாத நாட்டில்‌ வாழோம்‌ என உறுதிபூண்டவர்கள்‌ 
இருந்தால்‌ அவர்களின்‌ அரசப்பதவிகள்‌ களையப்பட்டு 
நாடுநீங்கச்‌ செய்யப்படவேண்டும்‌.” 


“பாரதவர்ஷத்தின்‌ அனைத்து நாடுகளுக்கும்‌ 
வெற்றிச்செய்தி அனுப்பப்படவேண்டும்‌. எவரேனும்‌ 
மாற்றுச்சொல்‌ எடுத்தால்‌ அவர்கள்‌ மேல்‌ போர்க்குறி 
விடுக்கப்படவேண்டும்‌. அவை அனைத்தும்‌ முடிந்த 
பின்னரே அஸ்தினபுரியில்‌ உங்கள்‌ நகர்நுழைவு 
நிகழமுடியும்‌” என்றார்‌ இளைய யாதவர்‌. யுதிஷ்டிரன்‌ 
“நகுலன்‌ அவற்றை செய்யமுடியும்‌” என்றார்‌. “சகதேவன்‌ 
களைத்திருக்கிறான்‌. அவன்‌ என்னுடன்‌ இருக்கட்டும்‌.” 
இளைய யாதவர்‌ “ஆம்‌” என்றார்‌. “இன்னொன்று 


எஞ்சியிருக்கிறது யாதவனே, அஸ்தினபுரியின்‌ அரசனின்‌ 
சிதையேற்றம்‌” என்று யுதிஷ்டிரன்‌ சொன்னார்‌. “ஆம்‌, 
அரசன்‌ அரசமுறைப்படி சிதையேற்றம்‌ 
செய்யப்படவேண்டும்‌. அச்சிதை குருக்ஷேத்ரத்திலேயே 
அமையலாம்‌. அதற்கான நாளும்‌ பொழுதும்‌ 

அறிவிக்கப்படவேண்டும்‌. மூதரசர்‌ திருதராஷ்டிரர்‌ 
அனலளிக்கவேண்டும்‌... அவரை அழைத்து 
அனைத்தையும்‌ செய்விக்கும்படி சஞ்சயனுக்கு 
ஆணையிடுக!” 


யுதிஷ்டிரன்‌ சலிப்புடன்‌ “முற்றிலும்‌ புதிய போர்‌ எனத்‌ 
தோன்றுகிறது. திரளாத ஏதோ ஒன்றுடன்‌ 
முட்டிமோதுவதுபோல” என்றார்‌. “திருதராஷ்டிரரிடம்‌ 
சென்று நீங்களோ பீமனோ நின்றிருக்க முடியாது. 
சகதேவன்‌ செல்லட்டும்‌” என்றார்‌. யுதிஷ்டிரன்‌ “இல்லை, 
அவனால்‌ இந்நிலையில்‌...” என்று சொல்லத்‌ தொடங்க 
“நான்‌ செல்கிறேன்‌, யாதவரே” என்று சகதேவன்‌ 
சொன்னான்‌. “இளையோனே...” என்று யுதிஷ்டிரன்‌ 
அழைத்தார்‌. “அவருடைய கைகள்முன்‌ சென்று நிற்பேன்‌. 
அவர்‌ என்னைக்‌ கொன்றால்‌ அதை மகிழ்வுடன்‌ ஏற்பேன்‌. 
இந்நிலையில்‌ நான்‌ செய்யக்கூடுவது அது ஒன்றே” என்று 
சகதேவன்‌ சொன்னான்‌. யுதிஷ்டிரன்‌ சில கணங்கள்‌ 
அவனை நோக்கிவிட்டு திரும்பிக்கொண்டார்‌. “அவரை 
குருக்ஷேத்ரத்திற்கு அழைத்து வருக!” என்று இளைய 
யாதவர்‌ சொன்னார்‌. “அவர்‌ வருவார்‌. அவர்‌ இவ்வுலகில்‌ 
ஆற்றும்‌ இறுதிச்செயல்‌ அது என அறிவார்‌.” 


“அஸ்தினபுரியின்‌ பெண்களை என்ன செய்வது?” என்று 
யுதிஷ்டிரன்‌ கேட்டார்‌. “அவர்கள்‌ சிதை ஏற 
விரும்பக்கூடும்‌... அவர்களை அதிலிருந்து ஒழியும்படி 
ப ல்‌ டுப்‌, அது என்‌ குடிமீதான 
இழிசொல்லாகவே நீடிக்கும்‌. ” இளைய யாதவர்‌ 
“அவர்களில்‌ உடன்சிதை ஏற விழைபவர்கள்‌ 
எவருமில்லை. இருந்திருந்தால்‌ முன்னரே 
வந்திருப்பார்கள்‌. பானுமதி சிதையேற விழையலாம்‌. 
அவளிடம்‌ சொல்லுங்கள்‌. அரசருக்கு நீர்க்கடன்‌ செலுத்த 
எஞ்சியிருப்பது அவளே என. அவள்‌ காசிநாட்டுக்கே 
திரும்பிச்செல்லட்டும்‌. அங்கே தன்‌ குடிமைந்தன்‌ 
ஒருவனை தன்‌ மைந்தன்‌ என வேதச்சொல்‌ துணைக்க 


எடுத்தமைக்கட்டும்‌. துரியோதனனுக்கு நீர்க்கடன்கள்‌ 
அவர்களால்‌ அறுதிவரை அங்கே செய்யப்படும்‌” என்றார்‌. 


யுதிஷ்டிரன்‌ “என்‌ குடிமைந்தர்‌ அஸ்தினபுரியில்‌ 
செய்வார்கள்‌. அவனுக்கு நான்‌ அளித்த சொல்‌ அது” 
என்றார்‌. “ஆம்‌, ஆனால்‌ அவள்‌ மைந்தர்‌ செய்வதை 


மறைந்த அரசர்‌ மேலும்‌ விழையக்கூடும்‌” என்றார்‌ 
இளைய யாதவர்‌. “அதை சொல்லலாம்‌. அவள்‌ 
சிதையேறாமல்‌ தடுக்க அது உகந்த வழியே” என்றார்‌ 
யுதிஷ்டிரன்‌. பின்னர்‌ அச்சத்துடன்‌ “என்‌ குடி நெடுநாள்‌ 
வாழாது என்கிறாயா, யாதவனே?” என்றார்‌. “இல்லை, 
அவ்வண்ணம்‌ நான்‌ சொல்லவில்லை” என்றார்‌ இளைய 
யாதவர்‌. “அவ்வண்ணம்‌ எண்ணுகிறாயா?” என்று 
யுதிஷ்டிரன்‌ மேலும்‌ அச்சத்துடன்‌ கேட்டார்‌. “நான்‌ அதை 
எப்படி சொல்லமுடியும்‌?” என்று இளைய யாதவர்‌ 
சொன்னார்‌. “இப்பழியால்‌ என்‌ குலம்‌ அழியுமா? என்‌ 
குருதிவழி அறுபட்டுவிடுமா?” என்று யுதிஷ்டிரன்‌ 
கேட்டார்‌. “அவ்வண்ணம்‌ அஞ்சி அஞ்சி வாழ்வதில்‌ 
என்ன பொருள்‌?” என்று இளைய யாதவர்‌ சொன்னார்‌. 


“இது பழி... இது குடியைத்‌ தொடரும்‌ பழி... ஐயமே 
இல்லை. ஆனால்‌ அப்பழி என்னை சார்க! நான்‌ 
கெடுநரகு செல்கிறேன்‌. இருளுலகங்களில்‌ அலைகிறேன்‌. 
என்‌ குடிமேல்‌ நான்‌ இப்பழியை ஈட்டிவைத்துவிட்டுச்‌ 
செல்லமாட்டேன்‌” என்றார்‌ யுதிஷ்டிரன்‌. “அரசே, அரசன்‌ 
நல்லாட்சியை தன்‌ குடிக்கு அளிப்பான்‌ என்றால்‌ அவன்‌ 
செய்த களப்பழிகள்‌ கரைந்து மறையும்‌” என்று இளைய 
யாதவர்‌ சொன்னார்‌. “நான்‌ நல்லாட்சியை அளிப்பேன்‌. 
அறம்நின்று கோலேந்துவேன்‌” என்றார்‌ யுதிஷ்டிரன்‌. “இது 
மூதாதையர்‌ மேல்‌ ஆணை. ஒருகணமும்‌ என்‌ 
தன்னலத்தை கருதமாட்டேன்‌. என்‌ பெருமை என்‌ 
புகழுக்கென எதையும்‌ இயற்றமாட்டேன்‌. குடிநலமே 
கொள்வேன்‌.” பீமன்‌ “அவ்வண்ணம்தான்‌ துரியோதனன்‌ 
ஆட்சி செய்தான்‌” என்றான்‌. யுதிஷ்டிரன்‌ திடுக்கிட்டு 
அவனை நோக்கியபின்‌ தலைகுனிந்தார்‌. 


அவர்கள்‌ தங்கள்‌ தேர்களை அடைந்தனர்‌. பீமன்‌ 
மீண்டும்‌ ஓடையில்‌ நீர்‌ அள்ளிக்‌ குடித்தான்‌. தேர்களில்‌ 
ஏறிக்கொண்டபோது ஒவ்வொருவரும்‌ களைத்து 
உடல்தளர்ந்து விழுவதுபோல்‌ ஆயினர்‌. நகுலன்‌ தன்‌ 
உடலை துயில்‌ வந்து மூடுவதை உணர்ந்தான்‌. காற்று 
எடைகொண்டு பாறையாகி அவனை தேர்த்தட்டுடன்‌ 
அழுத்தியது. இளைய யாதவர்‌ ஒரு தேரை தெளித்தார்‌. 
இன்னொன்றை பீமன்‌. தேர்‌ சகதி நிறைந்த மண்ணில்‌ 
சகடங்கள்‌ புதைய உருண்டு செல்லத்‌ தொடங்கியது. 
நகுலன்‌ துயிலலாகாது என எண்ணினான்‌. 
அவ்வெண்ணமே கரைந்து மறைய ஆழ்ந்து துயிலத்‌ 
தொடங்கினான்‌. 


[[ஙage] அவர்கள்‌ குருக்ஷேத்ரத்தை 
அணுகுவதற்குள்ளாகவே அவர்களின்‌ தேர்களை 

பகுதி ஆறு : அரசப்பெருநகர்‌ 
[1] 


முழுமைவெளியில்‌ முடிவிலிக்காலத்தில்‌ 
பள்ளிகொண்டவன்‌ தன்னை தான்‌ என அறிந்தபோது 
அவனுடைய அலகிலா உடல்‌ உருவாகியது. அவனுள்‌ 
எழுந்த முதல்‌ இச்சை அதில்‌ மயிர்க்கால்களாக 
முளைத்தெழுந்தது. பின்னர்‌ அவன்‌ உடலை 
மென்மயிர்ப்படலமாக பரவி நிறைத்தது. தன்னுள்‌ மகத்‌ 
எழுந்து அகங்காரமாக ஆன கணம்‌ அவன்‌ 
மெய்சிலிர்த்தபோது ஒவ்வொரு மயிர்க்காலும்‌ எழுந்து 
அவற்றின்‌ நுனியில்‌ மகாபிரபஞ்சங்கள்‌ உருவாயின. 
அம்மகாபிரபஞ்சங்கள்‌ தன்னுள்‌ தான்‌ விரியும்‌ முடிவிலா 
தாமரைபோல கோடானுகோடி பிரபஞ்சங்களாயின. 
ஒவ்வொரு பிரபஞ்சத்திலும்‌ ஒவ்வொரு காலம்‌ 
நிகழ்ந்தது. அக்காலங்கள்‌ துளிகளாகப்பெருகி 
மகாகாலத்தில்‌ சென்றணைய குன்றாக்குறையா கடலாக 
அது அலையின்றி விரிந்துகிடந்தது. அவன்‌ அகம்‌ 
அணைந்து சிலிர்ப்படங்கும்‌ மறுகணம்‌ மயிர்க்கால்கள்‌ 
சுருங்க அனைத்து மகாபிரபஞ்சங்களும்‌ அவனிலேயே 
சென்றணைந்தன. 


பிரபஞ்சத்தாமரை என்னும்‌ அனல்குவை 
வெடித்துக்கிளம்பும்‌ தீப்பொறிகளே விண்ணகங்கள்‌. 
அவற்றில்‌ புனிதமானது பூமி. அது பிறந்து நெடுங்காலம்‌ 
உயிரற்ற வெறும்‌ பாறைவெளியாக விண்ணுக்குக்கீழே 
விரிந்திருந்தது. எவராலும்‌ கேட்கப்படாமையால்‌ 
பொருளேறாத சொல்‌ என. வணங்கப்படாமையால்‌ 
தெய்வமாக ஆகாத கல்‌ என. தன்னசைவற்ற அந்தப்‌ 
பருப்பொருள்மேல்‌ முழுமுதலோனின்‌ விழிபட்டதும்‌ 
அதற்குள்‌ மகத்‌ விரிந்து அகங்காரமாகியது. தன்னை 
அது ஐந்தாகப்பிரித்து அறியத்தொடங்கியது. நிலம்‌ நீர்‌ 
காற்று ஒளி வானம்‌ என்னும்‌ ஐந்தும்‌ ஒன்றின்மேல்‌ 
ஒன்று கவிந்தன. ஒன்றை ஒன்று நிறைத்தன. ஒன்றை 
பிறிது வளர்த்தன. ஒளி வானை நிறைத்தது. வானம்‌ 
மண்ணில்‌ மழையெனப்‌ பெய்தது. மண்ணை காற்று 
விண்ணிலேற்றியது. 


அவ்விளையாடலின்‌ ஒருகணத்தில்‌ விண்ணில்பரவிய 
ஒளி மழையினூடாக மண்ணை அடைந்து 


காட்டில்‌ அலைந்த ஒற்றர்கள்‌ கண்டுவிட்டிருந்தனர்‌. 
குறிச்சொற்களைக்‌ கூவியபடி அவர்கள்‌ வந்து 
பணிந்தனர்‌. சகதேவன்‌ அவர்களின்‌ குரல்கள்‌ கேட்டு 
விழித்துக்கொண்டான்‌. அப்போது அவன்‌ 
அஸ்தினபுரியில்‌ இருந்தான்‌. கெளரவர்களுடன்‌ 
இணைந்து புரவிகள்‌ மேலேறி ஈட்டிகளை வீசி கீழிருந்து 
தலைப்பாகை ஒன்றை எடுக்கும்‌ விளையாட்டு. 
கூச்சலிட்டபடி அவர்கள்‌ சுற்றிச்சுற்றிவர களம்‌ 
புழுதிபறந்து முகில்திரள்‌ என்று ஆகியது. புரவிகளின்‌ 
வியர்வையும்‌ புழுதிமணமும்‌ அந்தியின்‌ மென்குளிரும்‌ 
செந்நிற ஒளியும்‌. துர்மதனும்‌ துச்சலனும்‌ அவனை 
புரவியிலிருந்து வீழ்த்த முயன்றனர்‌. அதில்‌ துர்மதன்‌ கீழே 
விழ சுபாகு பாய்ந்துவந்து அவனைப்‌ பற்றி சுழற்றித்‌ 
தூக்கி தன்‌ புரவிமேல்‌ ஏற்றிக்கொண்டான்‌. 


விழித்தபோது யுதிஷ்டிரன்‌ தேரில்‌ அமர்ந்தபடியே 
ஆணைகளை இட்டு அவர்களை வெவ்வேறு 
பணிகளுக்கு அனுப்பிக்கொண்டிருந்ததை கேட்டான்‌. 
அக்கனவில்‌ அனைவருமே இளமையுடன்‌ இருப்பதை 
எண்ணிக்கொண்டான்‌. குளிர்போல்‌ ஒன்று நெஞ்சை 
அடைத்தது. துயர்‌ அல்ல. ஏக்கம்‌ அல்ல. அச்சமோ 
தனிமையோ அல்ல. வெறும்‌ அடைப்பு. அவன்‌ 
பெருமூச்சுவிட்டு உடலை நீட்டிக்கொண்டான்‌. ஆனால்‌ 
அந்தக்‌ கனவினூடாக அத்தருணத்தின்‌ இறுக்கத்தை 
எதிர்த்திசைக்குச்‌ சுழற்றித்‌ திருப்பிக்கொண்டுவிட்டதை 
உணர்ந்தான்‌. முகம்‌ புன்னகையில்‌ விரிந்திருப்பதை 
வாயைச்‌ சூழ்ந்திருந்த தசைகளின்‌ விரிவிலிருந்து 
அறிந்துகொண்டான்‌. இதுவரை என்‌ முகம்‌ எப்படி 
இருந்திருக்கும்‌? எடை ஒன்றை தூக்குபவன்போல. 
கசப்பை உண்டவன்போல. அவன்‌ வேண்டுமென்றே 
இதழ்களை நீட்டி புன்னகைத்துக்கொண்டான்‌. கைகளை 
மேலே தூக்கி உடலை நிமிர்த்தி “தெய்வங்களே!” என்று 
முனகினான்‌. 


யுதிஷ்டிரனின்‌ ஆணையை ஏற்று சில ஒற்றர்கள்‌ 
குருக்ஷேத்ரத்திற்கு குதிரைகளில்‌ விரைந்தனர்‌. அரசனின்‌ 
உடல்‌ கிடந்த சுனைக்கரைக்கு இருவர்‌ சென்றார்கள்‌. 
“மூதரசர்‌ என்ன செய்கிறார்‌?” என்று யுதிஷ்டிரன்‌ கேட்டார்‌. 
“அங்கே மலையிலேயே குடிலில்‌ 
இருந்துகொண்டிருக்கிறார்‌. போரை இன்னமும்‌ சஞ்சயன்‌ 
சொல்லிமுடிக்கவில்லை” என்று ஒற்றன்‌ சொன்னான்‌. 
“அரசரின்‌ சாவுச்செய்தி வரும்வரை அவன்‌ 
சொல்லிமுடிக்கப்போவதில்லை.” யுதிஷ்டிரன்‌ “அவன்‌ 
முரசொலி கேட்டதும்‌ அச்செய்தியை 
சொல்லியாகவேண்டும்‌. அச்செய்தி அவரை 


கொந்தளிக்கச்‌ செய்யும்‌. அந்த உணர்வலைகள்‌ ஓய்ந்த 
பின்னர்‌ சகதேவன்‌ இங்கிருந்து அவரைச்‌ சென்று 
பார்க்கட்டும்‌” என்றார்‌. உடனே உள்ளத்தில்‌ எண்ணம்‌ 
திரள “அவன்‌ இங்கே பிதாமகரிடம்‌ 
வாழ்த்துபெற்றுவிட்டே அங்கே செல்கிறான்‌ என்பது 
அவன்‌ அவரை சந்திக்கையில்‌ அவருக்கு 
அறிவிக்கப்படவேண்டும்‌” என்றார்‌. ஒற்றன்‌ 
தலைவணங்கினான்‌. 


குருக்ஷேத்ரம்‌ அணுகுந்தோறும்‌ யுதிஷ்டிரன்‌ நிலையிழந்து 
“அங்கே எவ்வண்ணம்‌ இருக்கும்‌ அந்நிலம்‌? உடல்கள்‌ 
மண்ணில்‌ புதைந்துவிட்டன என்கிறார்கள்‌. மீண்டும்‌ 
அங்கே செல்வதைப்பற்றி எண்ணவே இயலவில்லை” 
என்றார்‌. “அங்கே இனி செல்லவே போவதில்லை என்று 
எண்ணினேன்‌. அதை அப்படியே மறந்துவிடலாமென்று 
கற்பனை செய்தேன்‌” என்றார்‌. இளைய யாதவர்‌ 
புன்னகையுடன்‌ “எல்லா களங்களும்‌ மண்மூடும்‌... 
இன்னும்‌ பதினாறு நாட்களில்‌ நினைவு என ஆகும்‌. 
நாற்பத்தொரு நாட்களில்‌ கடந்தகாலம்‌ என 
உருக்கொள்ளும்‌. ஓராண்டில்‌ வெறும்‌ சடங்கென்று 
நின்றிருக்கும்‌” என்றார்‌. யுதிஷ்டிரன்‌ “அனைத்தையும்‌ 
மூடும்‌ மண்‌... ஆம்‌” என்றார்‌. 


சகடங்களின்‌ ஓசையுடன்‌ அவர்கள்‌ காத்திருந்தனர்‌. 
மரங்கள்‌ வந்துவந்து பின்னால்‌ சென்றன. இரு 
பாறைக்குவைகள்‌ ஒழுகிச்சென்று மறைந்தன. 
சேற்றுப்பாதை சுருளவிழ்ந்துகொண்டே இருந்தது. 
“எத்தனை தொலைவு!” என்று யுதிஷ்டிரன்‌ வியந்தார்‌. 
குருக்ஷேத்ரம்‌ அணுகுவதை அச்சாலையின்‌ 
சேற்றிலிருந்து உணரமுடிந்தது. அது குருதிவாடை 
கொண்டிருந்தது. வழிந்தோடிய நீரில்‌ அலையலையாகப்‌ 
படிந்த மென்சேறு செந்நிணமென்றே விழிதோன்றச்‌ 
செய்தது. காடுகளுக்குள்‌ சிற்றருவிகளின்‌ ஓசை கேட்டது. 


“குருக்ஷேத்ரம்‌” என்று யுதிஷ்டிரன்‌ சொன்னார்‌. “ஆனால்‌ 
அங்கே அத்தனை பெரிய நிலம்‌ இருப்பதாகவே 
தெரியவில்லை. ஓசையே இல்லை.” இளைய யாதவர்‌ 
ஒன்றும்‌ சொல்லவில்லை. “அது 
அமைதிகொண்டுவிட்டது. அதன்‌ இலக்கை 
சென்றடைந்துவிட்டதுபோல” என்று யுதிஷ்டிரன்‌ 
மீண்டும்‌ சொன்னார்‌. “இங்கு வந்த நாளில்‌ அது எழுப்பிய 
முழக்கத்தை நினைவுகூர்கிறேன்‌. அனைவரும்‌ களிவெறி 
கொண்டனர்‌. நான்‌ உள்ளூர அஞ்சினேன்‌. இது 
குருதிவெறிகொண்ட நிலம்‌ என்று தோன்றியது.” அவரே 
பேசிக்கொண்டிருந்தார்‌. நகுலன்‌ அவருடைய குரலை 


அப்போது வெறுத்தான்‌. ஆனால்‌ அவருடைய 
அச்சொற்கள்‌ அவன்‌ சொற்களாகவும்‌ தெரிந்தன. “இங்கே 
அறம்விளையும்‌ என்கிறார்கள்‌. இனிமேல்தான்‌ அறம்‌ 
விளையவேண்டும்‌... உழுதிட்ட நிலம்‌ இது.” 


அப்பால்‌ வந்த தேரில்‌ பீமன்‌ சிலையென அமர்ந்து 
புரவிதெளிக்க உள்ளே சகதேவனும்‌ அர்ஜுனனும்‌ 
துயிலில்‌ இருந்தனர்‌. அவர்களின்‌ கனவுகளிலும்‌ 
இளமைக்காலம்தான்‌ திகழும்‌ போலும்‌. அவற்றில்‌ 
சிரிப்பொலிகளும்‌ கூச்சல்களும்‌ ஆர்ப்பரிப்புமாக 
கெளரவர்‌ எழக்கூடும்‌. அவன்‌ அவர்களின்‌ முகங்களை 
அசைவுகளினூடாக கூர்ந்து நோக்கினான்‌. அர்ஜுனனின்‌ 
முகத்தில்‌ கைவிடப்பட்ட குழவிகளுக்குரிய துயரும்‌ 
தனிமையும்‌ இருந்தது. சகதேவன்‌ சிறுவன்போல்‌ முகம்‌ 
மலர்ந்திருந்தான்‌. ஆம்‌, அது அதே 
புரவிவிளையாட்டுதான்‌. அதில்‌ அவனும்‌ இருந்தான்‌ என 
நகுலன்‌ எண்ணிக்கொண்டான்‌. 


மரங்களுக்கு அப்பால்‌ ஒளி தெரிந்தது. அங்கே ஒரு 
நீர்நிலை இருப்பதைப்போல. யுதிஷ்டிரன்‌ 
“வந்துவிட்டோம்‌” என்றார்‌. தேர்கள்‌ 
அணுகிக்கொண்டிருக்கையில்‌ அங்கே முரசொலிகள்‌ 
எழுந்தன. “தார்த்தராஷ்டிரன்‌ துரியோதனன்‌ 
களம்பட்டார்‌. அஸ்தினபுரியின்‌ அரசர்‌ களம்பட்டார்‌. 
குருகுல வேந்தர்‌ வீழ்ந்தார்‌. திகழ்க துரியோதனனின்‌ புகழ்‌! 
விண்புகுக குருகுலத்து மைந்தன்‌! புகழ்‌ நிலைகொள்க! 
தேவர்கள்‌ வாழ்த்துக! மூதாதையர்‌ அருள்க! 
சொல்திகழ்க! என்றும்‌ திகழ்க அவன்‌ பெயர்‌! ஆம்‌, 
அவ்வாறே ஆகுக!” நகுலன்‌ என்னவென்றறியாத 
கணத்தில்‌ உளம்நெகிழ்ந்து விழிநீர்‌ வழிய விம்மினான்‌. 
அவ்வோசை கேட்டு யுதிஷ்டிரன்‌ திரும்பி நோக்கினார்‌. 
நகுலன்‌ தலையை கைகளால்‌ தாங்கி மடிந்து அமர்ந்து 
தோள்கள்‌ குலுங்க அழுதான்‌. யுதிஷ்டிரன்‌ அவனை 
தொடுவதற்காக கைநீட்டியபின்‌ தவிர்த்தார்‌. 


அவர்களின்‌ தேர்கள்‌ குருக்ஷேத்ரத்திற்குள்‌ நுழைந்ததை 
நகுலன்‌ உணரவில்லை. ஓசையின்மையை செவி 
உணர்ந்தபோதுதான்‌ விழிப்புகொண்டு எழுந்து 
நோக்கினான்‌. அலையலையாக செம்மண்சேறு பரந்து 
கிடந்தது. நீர்‌ வற்றிய மாபெரும்‌ ஏரியொன்றின்‌ 
அடித்தட்டுபோல. அந்த ஈரத்திலிருந்து எழுந்த ஆவியின்‌ 
மணம்‌ அங்கே நிறைந்திருந்தது. அதில்‌ பீதர்மதுவின்‌ 
எரிவாடையும்‌ கந்தகவாடையும்‌ கலந்திருந்தன. 
அவர்களின்‌ தேர்கள்‌ நுழைந்தபோது எந்த ஓசையும்‌ 
எழவில்லை. அசைவில்லாத நீரில்‌ விழுந்து 


மூழ்குவதுபோல அந்தக்‌ காற்றில்‌ தேர்கள்‌ 
புதைந்துசென்றன. ஒரு பறவைகூடவா இல்லை? நகுலன்‌ 
சூழ நோக்கினான்‌. ஒரு சிறகசைவுகூட இல்லை. ஒரு 
காலடித்தடம்கூட இல்லை. சேற்றில்‌ குமிழிகள்‌ உடைந்த 
துளைகள்‌. சிறுகுமிழிகள்‌ வெடித்து 
எடுத்துக்கொண்டிருக்கும்‌ அசைவுகள்‌ தெரிந்தன. சிறிய 
மீன்விழிகள்‌ போன்ற குமிழிகள்‌. காளான்குமிழ்கள்‌ 
போன்று பெரியவை. ஆனால்‌ சிற்றுயிர்கள்கூட இல்லை. 
கூர்ந்து நோக்க நோக்க அதன்‌ வெறுமையே தெளிந்து 
வந்தது. முற்றிலும்‌ உயிரிழந்து கிடந்தது குருக்ஷேத்ரம்‌. 


தேர்கள்‌ சென்ற தடம்‌ நீண்ட சாட்டைவடுபோல 


குருக்ஷேத்ரம்‌ மீது படிந்தது. குருக்ஷேத்ரத்தில்‌ எங்கும்‌ 
முரசுமேடைகள்‌ இருக்கவில்லை. எங்கிருந்து எழுந்தது 
முரசொலி என்று நகுலன்‌ நோக்கினான்‌. அருகிருந்த 
காட்டில்‌ மரங்களுக்கு மேலிருந்து அதை 
எழுப்பிக்கொண்டிருந்தனர்‌. முரசொலி அல்ல அது. 
நெற்றுகளை ஒன்றுடன்‌ ஒன்று சேர்த்து அறைந்து 
எழுப்பிய ஒலி. குருக்ஷேத்ரத்தில்‌ படைகள்‌ 
நிறைந்திருந்தபோது பெருமுரசுகளின்‌ ஓசையே கரைந்து 
மெல்லொலியாக கேட்கும்‌. அந்த அமைதியில்தான்‌ 
நெற்றுகள்‌ மோதும்‌ ஒலி முழக்கமிடுகிறது. அது 
குருக்ஷேத்ரத்தின்‌ அறிவிப்பு அல்ல. 
குருக்ஷேத்ரத்திலிருந்து இனி எந்த ஓசையும்‌ எழாது. 
செந்நாவேங்கை உணவுண்டு வயிறு நிறைந்துவிட்டது. 


முரசொலி ஓய்ந்ததும்‌ குருக்ஷேத்ரம்‌ மேலும்‌ துலங்குவது 
போலிருந்தது. நகுலன்‌ மெல்ல அப்பரப்பில்‌ தேர்களின்‌ 
உடைவுகளை, யானைகளின்‌ உட்ல்குவைகளை, 
புரவிகளை அடையாளம்‌ காணத்தொடங்கினான்‌. 
பின்னர்‌ மனித உடல்கள்‌ தெளிந்தன. முகங்கள்‌ எழுந்து 
வந்தன. மண்படலத்தை கிழித்தபடி சொல்லுடன்‌, 
நோக்குடன்‌ அவை எழுந்துவிடும்‌ என்று தோன்றியது. 
ஒவ்வொரு முகத்தையாக அவன்‌ நோக்கிக்கொண்டு 
சென்றான்‌. அவர்கள்‌ இறந்த கணத்தை அப்படியே 
மண்ணில்‌ சிலையாக வடித்தது போலிருந்தது. 
மண்ணிலேயே அத்தனை உணர்ச்சிகளும்‌ இருந்தன. 
விழிகளின்‌ ஒளியேகூட மண்ணில்‌ எழுந்துவிடும்‌ என்று 
தோன்றியது. அவன்‌ மூச்சுத்திணறுவதுபோல்‌ 
உணர்ந்தான்‌. அங்கிருந்து சென்றுவிடவேண்டும்‌. 
விரைந்து. முடிந்தவரை விரைந்து. 

தேரை நிறுத்திவிட்டு இளைய யாதவர்‌ “இனிமேல்‌ தேர்கள்‌ 
செல்லாது என நினைக்கிறேன்‌. பிதாமகரின்‌ படுகளம்‌ 
அதோ தெரிகிறது” என்றார்‌. “இச்சேற்றில்‌ நடப்பதா?” 


என்று யுதிஷ்டிரன்‌ கேட்டார்‌. “இறங்குக! 
வேறுவழியில்லை” என்றார்‌ இளைய யாதவர்‌. 
யுதிஷ்டிரன்‌ தயங்கி தேரிலேயே மரந்து தத்தளித்தார்‌. 
பின்னர்‌ மெல்ல வலக்காலைத்‌ தூக்கி சேற்றில்‌ வைத்தார்‌. 
உடல்கூசி மெய்ப்புகொள்வது தெரிந்தது. கைகளை 
மார்புடன்‌ சேர்த்து “உயிருள்ள குழந்தையின்‌ உடல்மேல்‌ 
நிற்பது போலிருக்கிறது” என்றார்‌. அந்த ஒப்புமை 
நகுலனை சிலிர்க்கச்‌ செய்தது. அவன்‌ 
அச்சேற்றுப்பரப்பை பார்த்தான்‌. பின்னர்‌ பற்களை 
கிட்டித்துக்கொண்டு அதில்‌ கால்வைத்து இறங்கினான்‌. 
சேறு தண்மையாக இருந்தது. அதில்‌ மெல்லிய 
உயிர்விதிர்ப்பு இருக்கிறதென்றே தோன்றியது. 


அவர்கள்‌ தேரிலிருந்து இறங்கி குருக்ஷேத்ரத்தில்‌ 
நடந்தனர்‌. அவர்களின்‌ காலடியோசை வேங்கை 
வேட்டைஊனை மென்று உண்ணும்‌ ஓசைபோல்‌ 
ஒலித்தது. கால்கள்‌ சேற்றில்‌ துழாவி செம்மண்ணால்‌ 
னவைபோல்‌ மாறின. கால்களிலிருந்து சேறு 
மேலெழுந்து மூடுகிறது. கரையான்புற்றுபோல கவ்வித்‌ 
தழுவி உள்ளிழுத்துக்கொள்கிறது. இன்னும்‌ 
சிறுபொழுது. அதற்குள்‌ நானும்‌ இச்சேற்றுக்குள்‌ 
சென்றுவிடுவேன்‌. சேற்றுக்குள்‌ வாள்‌ ஒன்று கிடந்தது. 
சேறாலான வாள்‌. அவன்‌ அதன்‌ கூர்மையை நோக்கிக்‌ 
கொண்டு நடந்தான்‌. பின்னர்‌ அறிந்தான்‌ அச்சேறு 
அசைவற்றிருக்கவில்லை. அது வீசிக்கொண்டிருந்த 
காற்றில்‌ வடமேற்காக மெல்ல அசைந்து 
ஒழுகிக்கொண்டிருந்தது. யானைகளின்‌ உடல்கள்மேல்‌ 
அலையலையென படர்ந்து ஏறியது. 


பீஷ்மரின்‌ படுகளம்‌ சேறால்‌ மூடப்பட்ட 
சுற்றுவளைப்புடன்‌ சேற்றில்‌ மிதக்கும்‌ மரக்கலம்போலத்‌ 
தெரிந்தது. அவர்கள்‌ அணுகியபோது அங்கிருந்து 
மெல்லிய முனகலோசை கேட்டது. பிதாமகர்‌ 
விடாய்கொண்டிருக்கக்‌ கூடும்‌ என்று நகுலன்‌ 
எண்ணிக்கொண்டான்‌. காலடிகளுக்காக 
செவிகூர்ந்திருக்கிறாரா? அவன்‌ அவரை 
எண்ணியபோது அக்கணமே அவராக ஆகி அங்கே 
கிடந்தான்‌. இப்போது அவருக்குத்‌ தேவை விடாய்நீர்‌ 
மட்டுமே. மானுடரைக்‌ காண மட்டுமே அவர்‌ விழைவார்‌. 
அவர்களைக்‌ கண்டதும்‌ அவருடைய முகம்‌ மலரும்‌. 
போரும்‌ அழிவும்‌ அவருக்கு இப்போது ஒரு பொருட்டே 
அல்ல. மானுடர்‌ அத்தனை எளியவர்கள்‌. வெறும்‌ 
உடலுயிர்கள்‌. 


யுதிஷ்டிரன்‌ “பிதாமகரிடம்‌ என்ன சொல்வது?” என்றார்‌. 


“நாம்‌ எதையும்‌ விளக்கவேண்டியதில்லை. அவருக்கு 
அதில்‌ ஆர்வமிருக்க வாய்ப்பில்லை” என்று இளைய 
யாதவர்‌ சொன்னார்‌. “போர்‌ முற்றிலும்‌ முடிந்துவிட்டது 
பிதாமகரே என்றும்‌ மட்டும்‌ சொல்வோம்‌.” பீமன்‌ “நாம்‌ 
எவர்‌ முன்னிலும்‌ அஞ்சவேண்டியதில்லை. எந்தப்‌ 
பொய்யையும்‌ நான்‌ சொல்லமாட்டேன்‌” என்றான்‌. “பொய்‌ 
சொல்லவேண்டியதில்லை. ஆனால்‌ அவர்‌ கோராத 
உண்மைகளையும்‌ கூறவேண்டியதில்லை” என்றார்‌ 
இளைய யாதவர்‌. “ஆம்‌, அதுவே உகந்தது” என்று 
யுதிஷ்டிரன்‌ சொன்னார்‌. “நாம்‌ வாழ்த்துபெற 
வந்துள்ளோம்‌ என்னும்‌ சொல்லிலேயே அனைத்தும்‌ 
அடங்கிவிடும்‌.” 


அவர்கள்‌ பீஷ்மரின்‌ படுகளத்தை அடைந்தபோது 
நகுலன்‌ திரும்பி நோக்கினான்‌. நெடுந்தொலைவு வரை 
எதுவுமே தெரியவில்லை. அவர்கள்‌ இறங்கி வந்த தேரை 
அவனால்‌ கண்டுபிடிக்க முடியவில்லை. அவர்களின்‌ 
காலடித்தடங்கள்‌ முற்றாக அழிந்துவிட்டிருந்தன. அவன்‌ 
அச்சத்துடன்‌ விழிதிருப்பிக்கொண்டான்‌ 


வெண்முரசு விவாதங்கள்‌ 

வவ] பீஷ்மரின்‌ படுகள வளைப்புக்குள்‌ நுழைந்தபோது 
இயல்பாகவே யுதிஷ்டிரன்‌ நடைதளர்ந்து 
பின்னடைந்தார்‌. இளைய யாதவர்‌ நின்று அவரை நோக்க 
அவர்‌ அருகே அர்ஜுனனும்‌ நின்றான்‌. பீமன்‌ மட்டும்‌ 
தலைநிமிர்ந்து முதலில்‌ உள்ளே சென்றான்‌. “மந்தா” என 
மெல்லிய குரலில்‌ யுதிஷ்டிரன்‌ அழைத்தார்‌. “பொறு, 
எவ்வண்ணம்‌ என்ன பேசுவதென்பதை 
முடிவுசெய்வோம்‌... இளைய யாதவன்‌ சொல்லட்டும்‌” 
என்றார்‌. “எனக்கு சொல்வதற்கு ஒன்றுமில்லை. அவர்‌ 
கேட்டால்‌ சொல்லக்‌ கூடாதது என்றும்‌ ஏதுமில்லை” 
என்று பீமன்‌ சொன்னான்‌. “மந்தா” என மீண்டும்‌ 
யுதிஷ்டிரன்‌ அழைக்க “அவர்‌ செல்லட்டும்‌... அதுவே 
முறை... நீங்கள்‌ தொடர்ந்து செல்க!” என்றார்‌ இளைய 
யாதவர்‌. 


பீமன்‌ படுகளத்தின்‌ வளைப்புக்குள்‌ நுழைந்தான்‌. 
அவனைத்‌ தொடர்ந்து யுதிஷ்டிரன்‌ சென்றார்‌. நகுலனும்‌ 
சகதேவனும்‌ உடன்செல்ல இறுதியாக இளைய யாதவர்‌ 
சென்றார்‌. அவருக்கு இணையாக அர்ஜுனன்‌ நடந்தான்‌. 
பீமன்‌ அம்புகள்‌ நாட்டப்பட்டு உருவாக்கப்பட்ட அந்த 
வளைப்புக்குள்‌ நுழைந்து அம்புப்படுக்கைமேல்‌ மிதந்து 
கிடந்த பீஷ்மரைக்‌ கண்டு ஒருகணம்‌ நின்றான்‌. அவர்‌ 
அவன்‌ காலடிகளைக்‌ கேட்டு விழிப்புகொண்டிருந்தார்‌. 
இமைகள்‌ சுருங்கி அதிர வாய்‌ இறுகப்பொருந்தி 
நெளிந்தது. இரு கைகளும்‌ அம்புக்கூர்கள்‌ மேல்‌ கிடந்து 
தவித்தன. அவரிடமிருந்து மெல்லிய முனகலோசை 
எழுந்தது. பீமன்‌ அவர்‌ அருகே சென்று “வணங்குகிறேன்‌, 
பிதாமகரே. நான்‌ பாண்டவனாகிய பீமன்‌” என்றான்‌. 
“ஆம்‌, உன்‌ காலடிகளை கேட்டேன்‌” என்று பீஷ்மர்‌ 
சொன்னார்‌. “விடாய்‌ கொண்டிருக்கிறேன்‌. நீர்‌ கொடு” என 
முனகினார்‌. 


பீமன்‌ திரும்பி சகதேவனிடமிருந்து நீர்க்குடுவையை 
வாங்கி அதை அவர்‌ அருகே கொண்டுசென்று 
முழந்தாளிட்டு அமர்ந்து அவருடைய உதடருகே 
சரித்தான்‌. அவருடைய உதடுகள்‌ உலர்ந்து 
ஒட்டியிருந்தமையால்‌ வாய்‌ திறக்க இயலவில்லை. பீமன்‌ 
தன்‌ விரலால்‌ அவர்‌ உதடுகளை மலரிதழ்களை எனப்‌ 
பிரித்து வாய்க்குள்‌ நீரை ஊற்றினான்‌. அவர்‌ 
தொண்டைமுழை அசைய அருந்தினார்‌. அவர்‌ உடலே 


நெய்‌ விழையும்‌ அனல்‌ என எழுவதை காணமுடிந்தது. 
மேலும்‌ மேலும்‌ நீர்‌ கோரியது அவருடைய அனல்‌. பின்னர்‌ 
மெல்ல நிறைந்து முனகலோசையுடன்‌ விழிகளை 
மூடினார்‌. “நலம்‌ கொள்க!” என்றார்‌. பெருமூச்சுடன்‌ 
“துயர்கொள்ளாதொழிக!” என்றார்‌. 


பீமன்‌ “நான்‌ தங்கள்‌ வாழ்த்துக்களை பெறும்பொருட்டு 
வந்திருக்கிறேன்‌. களப்போரில்‌ நான்‌ கெளரவர்கள்‌ 
அனைவரையும்‌ வீழ்த்திவிட்டேன்‌” என்றான்‌. பீஷ்மர்‌ 
அவன்‌ சொன்னதை புரிந்துகொண்டார்‌. ஆனால்‌ முகம்‌ 
எந்த உணர்வும்‌ இன்றி இருந்தது. பின்னர்‌ “எப்போது?” 
என்றார்‌. “இன்று காலையில்‌” என்று பீமன்‌ சொன்னான்‌. 
“எங்கு?” என அவர்‌ கேட்டார்‌. “வடமேற்கே காலகம்‌ 
என்னும்‌ காட்டில்‌ ஸ்தூனகர்ணனின்‌ சுனைக்கரையில்‌” 
என்றான்‌ பீமன்‌. அவர்‌ மீண்டும்‌ எதுவும்‌ கேட்கவில்லை. 
இமைகள்‌ மூடியிருந்தன. அவர்‌ துயில்கொண்டுவிட்டார்‌ 
என்று தோன்றியது. பின்னர்‌ விழிகளை திறக்காமலேயே 
“வெற்றி ஷத்ரியனுக்கு நன்று... எவ்வெற்றியாயினும்‌” 
என்றார்‌. 


யுதிஷ்டிரன்‌ முகம்‌ மலர்ந்து பீமனின்‌ அருகே வந்து 
நின்றார்‌. “வெற்றிபெறுவதில்‌ பிழைகள்‌ இயற்ற 
நேர்ந்திருந்தால்‌ வெற்றிக்குப்‌ பின்‌ ஆட்சியைத்‌ தவமென 
ஆற்றி அதை ஈடுசெய்க! உரிய பொழுதில்‌ அரசைத்‌ 
துறந்து கான்தவம்‌ இயற்றி வீடுபேறு கொள்க!” 
யுதிஷ்டிரன்‌ “அவ்வண்ணமே, பிதாமகரே” என்றார்‌. 
பீஷ்மர்‌ விழி திறந்து யுதிஷ்டிரனை நோக்கியபின்‌ 
பீமனிடம்‌ “அரசியல்‌ முறைமைகளின்படி அரசனையும்‌ 
அவன்‌ குடியினரையும்‌ வென்றவன்‌ நீ. அஸ்தினபுரியின்‌ 
மணிமுடி இயல்பாகவே உனக்குரியது. அதை நீ 
கொள்ளலாம்‌. எவ்வகையிலும்‌ அது பிழையல்ல. எந்தப்‌ 
புகழ்க்குறையும்‌ உருவாகாது. உன்‌ குடி செழிக்கட்டும்‌” 
என்றார்‌. “பிதாமகரே, நான்‌ எதை நாடியும்‌ இப்போரை 
செய்யவில்லை. எனக்கு மணிமுடி பொருட்டெனத்‌ 
தோன்றவுமில்லை” என்றான்‌ பீமன்‌. 


பீஷ்மர்‌ “நீ ஈட்டியது அது” என்றார்‌. “ஆகவே அதை 
அளிக்கும்‌ உரிமை உனக்குண்டு.” பீமன்‌ “எனில்‌ அதை 
என்‌ தமையனுக்கு அடிகாணிக்கை என அளிக்கிறேன்‌” 
என்றான்‌. “மண்ணையும்‌ பெண்ணையும்‌ 
அளிப்பதென்றால்‌ எச்சமின்றி அளிக்கவேண்டும்‌. 
உன்னில்‌ ஒரு துளி விழைவோ ஏக்கமோ எஞ்சலாகாது. 
அளித்தேன்‌ என்னும்‌ எண்ணமும்‌ மிஞ்சியிருக்கலாகாது. 
எத்தனை ஆண்டுகள்‌ கடந்தாலும்‌ அது 
உருவாகவும்கூடாது. அது எளிதல்ல. ஷத்ரியர்களுக்கு 


இயல்வதே அல்ல என்றுதான்‌ கூறுவேன்‌” என்றார்‌ 
பீஷ்மர்‌. “முழுமையாக துறக்கப்படாத உலகியல்‌ 
நொதித்து நஞ்செனச்‌ சேர்ந்து துயரமாகிறது. 
இத்தருணத்தில்‌ நின்று நீ இம்முடிவை 
எடுக்கவேண்டியதில்லை. நூறாண்டுகள்‌ 
நின்றுவாழ்வாய்‌ என உன்னை எண்ணி முடிவு எடு... 
எடுத்த முடிவு தெய்வங்களிடம்‌ அளிக்கப்பட்டுவிட்டது 
என்று உணர்க!” 


பீமன்‌ “ஒரு துளியும்‌ எஞ்சாது, ஐயமே இல்லை” என்றான்‌. 
“ஏனென்றால்‌ நான்‌ ஷத்ரியன்‌ அல்ல. என்‌ இடம்‌ காடு 
மட்டுமே.” பீஷ்மர்‌ “என்‌ இடமும்‌ காடுதான்‌ என்று 
எண்ணினேன்‌. ஆனால்‌ காடு என்னை திரும்பத்திரும்ப 
வெளியே தள்ளிக்கொண்டிருந்தது. 
அஸ்தினபுரியின்மேல்‌ பெரும்பற்று கொண்டவன்‌ 
முதன்மையாக நானே, அடுத்தே துரியோதனன்‌” என்றார்‌. 
மீண்டும்‌ அவர்‌ விழிகள்‌ மூடின. மூச்சு சீராக ஒலிக்க அவர்‌ 
துயில்கொண்டதுபோல்‌ தோன்றியது. ஏதோ 
பேசப்போகிறவர்போல யுதிஷ்டிரன்‌ அசைவுகொண்டார்‌. 

னால்‌ குரல்‌ எழவில்லை. பீஷ்மர்‌ கண்களைத்‌ திறந்து 
“அஸ்தினபுரி செழிக்கவேண்டும்‌. அம்மக்களின்‌ இழப்பு 
இன்று மிகப்‌ பெரியது. அவர்களின்‌ விழிநீர்‌ 
மறையவேண்டும்‌. இன்று அழுவதற்கு ஈடாக அவர்கள்‌ 
ஏழு தலைமுறைக்காலம்‌ மகிழவேண்டும்‌... அது ஒன்றே 
நான்‌ விழைவது” என்றார்‌. 


பீமன்‌ “என்‌ தமையனின்‌ கோல்கீழ்‌ அது நிகழும்‌” 
என்றான்‌. “ஆம்‌, இனி அஸ்தினபுரியை எவரும்‌ 
எதிர்க்கப்போவதில்லை” என்றார்‌. “போர்‌ என்பது 
நிலத்தை உழுவதுபோல என்கின்றது பராசர ஸ்மிருதி. 
சிற்றுயிர்கள்‌ மாயலாம்‌. செடிகள்‌ மண்ணில்‌ புதையலாம்‌. 
அனைத்தும்‌ புரட்டப்படலாம்‌. அது வன்செயல்‌ என்பதில்‌ 
ஐயமில்லை. இறுதி விளைச்சல்தான்‌ அவ்வன்செயலை 
உகந்ததாக்குகிறது. அவ்வண்ணம்‌ ஆகுக!” பீமன்‌ “தங்கள்‌ 
ணை” என்றான்‌. பீஷ்மர்‌ “ம்‌” என ஓர்‌ ஓசை எழுப்ப 

மன்‌ சென்று அவர்‌ கால்களைத்‌ தொட்டு சென்னி 
சூடினான்‌. பீஷ்மர்‌ “நீ விடுதலை பெறுவாய்‌. 
நிறைவுறுவாய்‌” என்றார்‌. பீமன்‌ “உங்கள்‌ நற்சொல்‌ உடன்‌ 
அமைக!” என்றான்‌. 


யுதிஷ்டிரன்‌ தயங்கி நிற்க இளைய யாதவர்‌ கண்களை 
காட்டினார்‌. யுதிஷ்டிரன்‌ முன்னால்‌ சென்று வணங்கி 
“பிதாமகரே, நான்‌ யுதிஷ்டிரன்‌. தங்கள்‌ வாழ்த்து 
பெறும்பொருட்டு வந்துள்ளேன்‌” என்றார்‌. பீஷ்மர்‌ 
ஒன்றும்‌ சொல்லாமல்‌ விழிகளை மூடிக்கொண்டார்‌. 


முளைத்தெழுந்து காற்றிலாடியது. இளம்பச்சைநிறமான 
அந்த உயிர்த்துளியை புல்‌ என்றனர்‌ கவிஞர்‌. நான்‌ 
என்றது புல்துளியின்‌ சித்தம்‌. இங்கிருக்கிறேன்‌ 
என்றறிந்தது அதன்‌ மகத்‌. இப்பூமியை நான்‌ ஆள்வேன்‌ 
என்றது அதன்‌ அகங்காரம்‌. மண்‌ பசும்புல்லெனும்‌ 
மென்மயிர்ப்பரப்பால்‌ மூடப்பட்டது. அதில்‌ ஒளியும்‌ 
காற்றும்‌ பட்டபோது பூமி புல்லரித்தது. ஒவ்வொரு 
புல்லும்‌ ஒவ்வொரு வடிவை கண்டுகொண்டது. நான்‌ 
அருகு என்றது ஒரு புல்‌. நான்‌ தர்ப்பை என்றது 
இன்னொன்று. பாலூறிய ஒன்று தன்னை நெல்‌ என்றது. 
நெய்யூறிய ஒன்று தன்னை கோதுமை என்றது. 
இன்னொன்று தன்னுள்‌ இனித்து கரும்பானது. 
பிறிதொன்று தன்னுள்‌ இசைத்து மூங்கிலானது. 
தன்குளிரை கனியச்செய்து ஒன்று வாழையாகியது. 
தாய்மை முலைகளாக கனக்க ஒன்று பலாவானது. 
கருணைகொண்ட ஒன்று கைவிரித்து ஆலாயிற்று. 
வானம்‌ வானமென உச்சரித்து ஒன்று அரசாயிற்று. 
மண்வெளி பசுங்காடுகளால்‌ மூடப்பட்டது. 


மண்ணை பசுமைகொண்டு இருண்டு பின்னிக்‌ கனத்து 
மூடியிருக்கும்‌ இவையனைத்தும்‌ புல்லே என்றறிக. 
புல்லால்‌ புரக்கப்படுகின்றன பூமியின்‌ உயிர்கள்‌. 
வெண்புழுக்கள்‌, பச்சைப்பேன்கள்‌, தெள்ளுகள்‌, 
தவ்விகள்‌, கால்கள்‌ துருத்திய வெட்டுக்கிளிகள்‌, விழித்த 
தவளைகள்‌, செங்கண்‌ உருட்டிக்‌ குறுகும்‌ 
செம்போத்துக்கள்‌, கரிய சிறகடித்து காற்றில்‌ எழுந்தமரும்‌ 
காக்கைகள்‌, வானில்‌ வட்டமிடும்‌ கழுகுகள்‌. புல்லை 
உண்டு வாழ்கின்றன மான்கள்‌, பசுக்கள்‌, சிம்மங்கள்‌, 
குரங்குகள்‌, மானுடகுலங்கள்‌. புல்‌ சிலிர்த்தெழுகையில்‌ 
பிறக்கின்றறன உயிர்க்குலங்கள்‌. புல்லடங்குகையில்‌ 
அவையும்‌ மண்ணில்‌ மறைகின்றன. புல்லில்‌ 
எழுந்தருளிய அன்னத்தை வாழ்த்துவோம்‌! புல்லுக்கு 
வேரான மண்ணை வணங்குக! புல்லில்‌ ரசமாகிய நீரை 
வணங்குக! புல்லில்‌ ஆடும்‌ காற்றை வணங்குக! புல்லில்‌ 
ஒளிரும்‌ வானை வணங்குக! புல்லாகி வந்த ஒளியை 
வணங்குக! 


கங்கையின்‌ கரையில்‌ தன்‌ குருகுலத்தில்‌ இருள்‌ விலகாத 
காலைநேரத்தில்‌ பரத்வாஜ முனிவர்‌ தன்‌ முன்‌ செவியும்‌ 
கண்ணும்‌ சித்தமும்‌ ஒன்றாக அமர்ந்திருந்த 
மாணவர்களுக்கு கற்பித்துக்கொண்டிருந்தார்‌. “புல்லை 
அறிக. புல்லை அறிந்தவன்‌ இப்புவியை 
அறிந்தவனாகிறான்‌. ஐம்பெரும்பருக்களையும்‌ 
அறிந்தவனாகிறான்‌. ஆக்கமும்‌ அழிவும்‌ நிகழும்‌ 
நெறியை அறிந்தவனாகிறான்‌. புல்லைக்கொண்டு 


யுதிஷ்டிரன்‌ சுற்றிச்சென்று அவர்‌ கால்களைத்‌ தொட்டு 
வணங்க “அஸ்தினபுரியை பேணுக!” என்றார்‌. 
“அவ்வண்ணமே. அது என்‌ கடன்‌...” என்று யுதிஷ்டிரன்‌ 
சொன்னார்‌. பீஷ்மர்‌ மேலும்‌ ஏதேனும்‌ சொல்வார்‌ என 
எதிர்பார்த்தவராக அப்படியே நின்றார்‌. பீஷ்மர்‌ விழிமூடி 
அசைவிழந்திருந்தார்‌. மீண்டும்‌ ஒருமுறை 
வணங்கிவிட்டு யுதிஷ்டிரன்‌ அகன்றார்‌. அவர்‌ முகம்‌ 
சுருங்கியிருந்தது. அர்ஜுனனும்‌ நகுலனும்‌ சகதேவனும்‌ 
வணங்கியபோது பீஷ்மர்‌ வெறுமனே முனகலோசையில்‌ 
“வாழ்க!” என்று மட்டும்‌ சொன்னார்‌. 


இளைய யாதவர்‌ திரும்புவோம்‌ என கைகாட்டினார்‌. 
யுதிஷ்டிரன்‌ மீண்டும்‌ ஒருமுறை பீஷ்மரை வணங்கிவிட்டு 
திரும்பிச்செல்ல பீமனும்‌ அர்ஜுனனும்‌ நகுலனும்‌ 
சகதேவனும்‌ அவரைத்‌ தொடர்ந்து சென்றார்கள்‌. இளைய 
யாதவர்‌ திரும்பும்போது பீஷ்மர்‌ “யாதவனே” என்றார்‌. 
இளைய யாதவர்‌ நின்று நோக்க “அவர்கள்‌ செல்லட்டும்‌. நீ 
இங்கே நில்‌” என்றார்‌ பீஷ்மர்‌. யுதிஷ்டிரன்‌ ஐயத்துடன்‌ 
இளைய யாதவரை நோக்கிவிட்டு பிறரிடம்‌ செல்வோம்‌ 
என்று கை காட்டிவிட்டு வெளியே சென்றார்‌. பீமன்‌ 
வெளியே வந்து பெருமூச்சுவிட்டு கைகளை நெஞ்சில்‌ 
கட்டியபடி அசைவில்லாமல்‌ நின்றான்‌. தொடுவான்‌ 
அந்தியொளி கொள்ளத்‌ தொடங்கியிருந்தது. வானம்‌ 
மங்கலாகவே இருந்தது. மீண்டும்‌ மழை எழும்‌ எனத்‌ 
தோன்றியது. யுதிஷ்டிரன்‌ “மழை விழலாம்‌... பிதாமகர்‌ 
வெட்டவெளியில்‌ கிடக்கிறார்‌” என்றார்‌. “அவர்‌ அதையே 
விரும்புவார்‌. மழை அவருக்கு பொருட்டல்ல. அது 
அவருக்கு உகந்ததாகவும்‌ இருக்கக்கூடும்‌” என்றான்‌ 
சகதேவன்‌. அடிக்கடி படுகளத்தின்‌ வாயிலையே 
யுதிஷ்டிரன்‌ நோக்கிக்கொண்டிருந்தார்‌. உள்ளே நிகழ்வது 
வெளியே தெரியவில்லை. 


இளைய யாதவர்‌ புன்னகையுடன்‌ வெளியே வந்தார்‌. 
செல்வோம்‌ என கைகாட்ட அவர்கள்‌ நடந்தனர்‌. 
யுதிஷ்டிரன்‌ இளைய யாதவர்‌ ஏதேனும்‌ சொல்வார்‌ என 
எதிர்பார்த்தார்‌. ஓரவிழியால்‌ இளைய யாதவரை மீளமீள 
நோக்கினார்‌. இளைய யாதவர்‌ ஒரு சொல்லும்‌ 
கூறவில்லை எனக்‌ கண்டு சற்றே அமைதியிழந்து 
“பிதாமகர்‌ நம்மை வாழ்த்துவார்‌ என்று நான்‌ 
எண்ணவில்லை... அவர்‌ துரியோதனன்‌ மீது 
அன்புள்ளவர்‌ என்று எண்ணியிருந்தேன்‌” என்றார்‌. 
இளைய யாதவர்‌ “அவர்‌ அஸ்தினபுரியின்‌ மேல்‌ 
அன்புள்ளவர்‌. அரசர்கள்‌ அவ்வாறுதான்‌. 
மண்மேல்கொண்ட பெரும்பற்றால்‌ அவர்கள்‌ 
இயக்கப்படுகிறார்கள்‌” என்றார்‌. “அவர்‌ 


அரசாளவில்லையே?” என்று யுதிஷ்டிரன்‌ சொன்னார்‌. 
இளைய யாதவர்‌ ஒன்றும்‌ சொல்லவில்லை. யுதிஷ்டிரன்‌ 
“அவர்‌ என்னை வாழ்த்தியதும்‌ நிறைவடைந்தேன்‌. 
எங்கள்‌ வெற்றியை அவர்‌ ஏற்றுக்கொண்டுவிட்டார்‌. இனி 
எவரும்‌ அதை மறுக்கவியலாது” என்றார்‌. 


“பிழைகள்‌ செய்திருக்கிறோம்‌. அதை எவ்வண்ணம்‌ 
நிகர்செய்வதென்றும்‌ அவரே சொன்னார்‌. பிதாமகரான 
அவரே அப்பிழைகளைப்பற்றி கசப்படைய வேண்டும்‌. 
அவரே அது போரில்‌ இயல்வதே என்று கூறிவிட்டார்‌” 
என்று யுதிஷ்டிரன்‌ தொடர்ந்து பேசினார்‌. நகுலன்‌ 
யுதிஷ்டிரனின்‌ அப்பேச்சை விரும்பாமல்‌ முகம்சுளித்து 
பின்னடைய சகதேவனும்‌ விரைவழிந்தான்‌. அவர்கள்‌ 
பின்னடைவதை திரும்பி நோக்கியபின்‌ யுதிஷ்டிரன்‌ 
“அவர்‌ உன்னிடம்‌ எங்களைப்‌ பற்றி ஏதும்‌ கூறினாரா, 
யாதவனே?” என்றார்‌. “இல்லை” என்று மட்டும்‌ இளைய 
யாதவர்‌ சொன்னார்‌. மேலும்‌ ஏதேனும்‌ அவர்‌ சொல்வார்‌ 
என எதிர்பார்த்துக்‌ காத்தபின்‌ யுதிஷ்டிரன்‌ சலிப்புடன்‌ 
தலையை அசைத்தார்‌. அவர்கள்‌ சேற்றில்‌ கால்கள்‌ 
அளையும்‌ ஒலியுடன்‌ நடந்தனர்‌. 


யுதிஷ்டிரன்‌ “அனைவரும்‌ அவரவருக்கு 
ணையிடப்பட்டதைச்‌ செய்க!” என்றார்‌. பீமன்‌ “நான்‌ 
சென்று அரசியைப்‌ பார்க்கவேண்டும்‌. கிளம்புகிறேன்‌” 
என்றான்‌. “மந்தா, அவர்களை அழைத்துச்செல்ல 
யுயுத்ஸுவை அனுப்பலாமென்று எண்ணினேன்‌” 
என்றார்‌ யுதிஷ்டிரன்‌. “நான்‌ அவளை பார்க்கவேண்டும்‌” 
என்றான்‌ பீமன்‌. “ஏன்‌?” என்று யுதிஷ்டிரன்‌ கேட்டார்‌. 
பீமன்‌ இயல்பான குரலில்‌ “அவள்‌ கூந்தலில்‌ இன்னொரு 
குருதியும்‌ பூசப்படவேண்டும்‌” என்றான்‌. எரிச்சலுடன்‌ 
யுதிஷ்டிரன்‌ “மந்தா, அதை உள்ளத்திலிருந்து விலக்கு. 
அனைத்தும்‌ முடிந்துவிட்டது. பிதாமகரின்‌ வாழ்த்து 
பெற்றதுடன்‌ நாம்‌ பிறிதொரு கட்டத்தை 
அடைந்துவிட்டோம்‌” என்றார்‌. “நான்‌ முடிக்கவில்லை. 
எடுத்தது நிறைவடைந்தாலொழிய என்னால்‌ 
அமையமுடியாது” என்று பீமன்‌ சொன்னான்‌. 


“அவள்‌ இதை விரும்புவாள்‌ என நினைக்கிறாயா?” 
என்று யுதிஷ்டிரன்‌ கேட்டார்‌. “அவளுள்‌ உறையும்‌ 
இன்னொருத்தி இது இன்றி 
நிறைவுகொள்ளப்போவதில்லை” என்றபின்‌ பீமன்‌ 
திரும்பி நடந்தான்‌. யுதிஷ்டிரன்‌ அவனை நோக்கியபின்‌ 
இளைய யாதவரிடம்‌ “இவன்‌ இனிமேலாவது வஞ்சம்‌ 
அடங்கவேண்டும்‌, யாதவனே” என்றார்‌. “இல்லாவிடில்‌ 
இவனுக்கு அமைதி இல்லை... நான்‌ அவனுடைய 


முந்தைய முகத்தை நினைவுறுகிறேன்‌. அதை 
ஒருநாளாவது அவன்‌ மீளப்‌ பெற்றாகவேண்டும்‌.” 
இளைய யாதவர்‌ பேசாமல்‌ நடக்க யுதிஷ்டிரன்‌ 
அமைதியற்றவராக அப்பால்‌ நடந்தகலும்‌ பீமனை 
திரும்பித்திரும்பி நோக்கியபடி நடந்தார்‌. 


[[ஙage]பீமன்‌ சேற்றுப்பரப்பில்‌ கால்களை தூக்கி வைத்து 
நிமிர்ந்த தலையுடன்‌ சென்றுகொண்டிருந்தான்‌. சில 
காலடிகளுக்குள்ளாகவே அவன்‌ நெடுந்தொலைவு 
சென்றுவிட்டிருந்தான்‌. எல்லாப்‌ பக்கமும்‌ ஒன்றே என 
சேறுபடிந்து விரிந்துகிடந்த அந்நிலம்‌ அவனுக்கு 
முற்றிலும்‌ தெரியாத ஒன்றாக இருந்தது. விலங்கு நிகர்த்த 
உள்ளுணர்வால்தான்‌ அவன்‌ தன்‌ திசையை தேர்ந்தான்‌. 
களமெங்கும்‌ விழுந்துபரவி சேற்றுப்படலத்தால்‌ 
மூடப்பட்டு கருவறைச்‌ சவ்வுக்குள்‌ குழவிகள்‌ என 
ஆழுறக்கத்திலிருந்தனர்‌ மானுடரும்‌ விலங்குகளும்‌. 
அங்கே நிகழ்ந்த போரின்‌ கொந்தளிப்பும்‌ அலைச்சுழிப்பும்‌ 
ஒரு மாயச்சொல்லால்‌ அப்படியே மண்ணாகச்‌ 
சமைந்துவிட்டதுபோல. 


சேற்றில்‌ ஒரு சிறிய மலர்‌ விழுந்து கிடந்தது. அவன்‌ அதை 
நின்று கூர்ந்து நோக்கினான்‌. அது ஒரு கணையாழி. 
அதன்மேல்‌ மண்படிந்தபோது அருமணிகளும்‌ 
செதுக்குகளும்‌ மலர்‌ வடிவுக்கு மீண்டுவிட்டிருந்தன. 
அவன்‌ அதை நோக்கியபடி நின்றான்‌. அருகே ஒரு சிரிப்பு 
நிறைந்த முகம்‌. அதற்கப்பால்‌ ஒரு முகத்தில்‌ ஒரு சொல்‌. 
அவன்‌ திடுக்கிட்டு பின்‌ மீண்டும்‌ கூர்ந்து நோக்கி 
அமர்ந்திருந்த துரியோதனனின்‌ மண்ணுருவை 
கண்டான்‌. அருகே சென்று அதன்முன்‌ இடையில்‌ 
கைவைத்தபடி நின்றான்‌. அது துரியோதனன்‌ 
உருவாக்கிப்‌ போரிட்டுப்‌ பயின்ற அந்த இரும்புப்பாவை. 
அது விழுந்த இடத்தில்‌ விழுந்து ஒருக்களித்து மண்மூடி 
தென்பட்டது. மண்ணிலிருந்து எழுந்த சிறுமேடுபோலத்‌ 
தோன்றியது. ஒரு சேற்றுத்திட்டு விழிமயக்கால்‌ 
முகமெனக்‌ காட்டுவதுபோல. 


அச்சிலையைப்பற்றி அவன்‌ கேள்விப்பட்டிருந்தான்‌. 
அதை போர்க்களத்திற்கே துரியோதனன்‌ 
கொண்டுவந்திருப்பான்‌ என்று அவன்‌ 
எதிர்பார்த்திருக்கவில்லை. களத்தில்‌ அச்சிலையால்‌ 
சகுனி இயற்றிய பல்வேறு சூழ்ச்சிகளால்‌ 
அலைக்கழிக்கப்பட்டான்‌. சகுனி அச்சிலையையும்‌ 
துரியோதனன்‌ என தேரிலேற்றி களத்திற்குக்‌ 
கொண்டுவந்தார்‌. அதைச்‌ சூழ்ந்திருந்த வீரர்கள்கூட அது 
துரியோதனன்‌ அல்ல என்று அறிந்திருக்கவில்லை. 


அவர்கள்‌ அதைச்‌ சூழ்ந்து மெய்யாகவே போர்க்குரல்‌ 
எழுப்பி கூடினர்‌. அதைக்‌ காக்க குறுக்கே விழுந்து 
அம்புகளை ஏற்றுக்கொண்டனர்‌. அவன்‌ அதை 
துரியோதனன்‌ என எண்ணி போர்க்குரலுடன்‌ சென்று 
எதிர்கொண்ட பின்னரும்கூட சற்றுப்பொழுது 
கடந்துதான்‌ அதை சிலை என அடையாளம்‌ கண்டான்‌. 
அப்போது பிறிதொரு இடத்தில்‌ துரியோதனன்‌ தோன்றி 
போரிட்டுக்கொண்டிருந்தான்‌. துரியோதனனிடம்‌ 
போரிட்டு விலகி மீண்டும்‌ அவனை எதிர்கொண்டபோது 
சிலை என எண்ணி அவன்‌ ஒழிய அது மெய்யான 
துரியோதனன்‌ என அடிவாங்கி விழுந்த பின்னரே 
உணர்ந்தான்‌. 


அந்தப்‌ போரே சிலையும்‌ துரியோதனனும்‌ இணைந்து 
நிகழ்த்தியதாக இருந்தது. துரியோதனன்‌ சிலையாகவும்‌ 
சிலை துரியோதனனாகவும்‌ மாறிமாறித்‌ தோன்றினர்‌. 
சிலை துரியோதனனின்‌ இயல்புகளை கொள்ளத்‌ 
தொடங்கியது. துரியோதனன்‌ சிலையின்‌ இயல்புகளை 
அடைந்தான்‌. இரு சிலைகளுடன்‌ 
போரிட்டுக்கொண்டிருக்கும்‌ உணர்வு எழுந்தது. இரு 
துரியோதனன்களுடன்‌ போரிடும்‌ உளமயக்கு அமைந்தது. 
அச்சிலை அவ்வாறு களத்திலிருந்ததை இறுதிவரை 
திருஷ்டத்யும்னன்‌ அறியவில்லை. துரியோதனன்‌ 
பீமனுடன்‌ போரிட்டபடியே களத்திலிருந்து விலகி 
காட்டுக்குள்‌ சென்றதும்‌ துரியோதனன்‌ களம்பட்டான்‌ 
என்னும்‌ செய்தியை முரசறைவிக்க திருஷ்டத்யும்னன்‌ 

ணையிட்டான்‌. அந்த ஆணை 
ஒலித்துக்கொண்டிருக்கையிலேயே களத்தில்‌ 
துரியோதனனின்‌ சிலை அவன்‌ வடிவில்‌ தேரிலெழ அந்த 
முரசொலி அக்கணமே அணைந்தது. 


தேரிலமர்ந்து போரிட்ட துரியோதனனின்‌ சிலையைக்‌ 
கண்டதும்‌ பீமனை கொன்றுவிட்டு துரியோதனன்‌ களம்‌ 
மீண்டுவிட்டான்‌ என்று திருஷ்டத்யும்னன்‌ 
எண்ணினான்‌. பீமனின்‌ களவீழ்ச்சியை அறிவிக்க 
முரசுகள்‌ எழவேண்டுமா என்று அவன்‌ 
ஐயுற்றுக்கொண்டிருக்கையிலேயே அச்செய்தியை 
அறிவித்து கெளரவர்களின்‌ முரசுகள்‌ இயம்பலாயின. 
பீமன்‌ திரும்பி வரும்போது அவன்‌ மறைந்துவிட்டான்‌ 
என்னும்‌ செய்தியுடன்‌ தனி முரசு அப்போதும்‌ 
விம்மிக்கொண்டிருந்தது. அவனைக்‌ கண்டதும்தான்‌ 
முரசொலி சப அக்களத்தில்‌ எந்த 
முரசொலியும்‌ பெரிய விளைவுகள்‌ எதையும்‌ 
உருவாக்கவில்லை. துரியோதனனின்‌ சிலை சிகண்டியின்‌ 
அம்புபட்டு தேருடன்‌ சரிந்தது. அது விழுந்ததுமே 


துரியோதனன்‌ களம்பட்டான்‌ என்னும்‌ செய்தி எழுந்து 
எஞ்சிய கெளரவப்‌ படைவீரர்கள்‌ உளம்தளர்ந்தனர்‌. 
எஞ்சியோர்‌ வெட்டுண்டு விழ போர்‌ முற்றவிந்தது. 


களம்‌ வந்ததுமே பீமன்‌ விழிகளால்‌ தேடி சரிந்த 
தேரிலிருந்து விழுந்து களத்தில்‌ கிடந்த துரியோதனனின்‌ 
சிலையைத்தான்‌ பார்த்தான்‌. அது கரிய சேற்றில்‌ 
பாதியுடல்‌ மூழ்கி ஒருக்களித்துக்‌ கிடந்தது. 
தொலைவிலேயே அது துரியோதனனின்‌ சாயலைக்‌ 
காட்டியது. பீமன்‌ அதன்‌ முகத்தை கூர்ந்து நோக்கினான்‌. 
சிலைகள்‌ நோக்கில்‌ உயிர்கொள்பவை. நோக்கினூடாக 
நோக்குபவனின்‌ உயிரை அவை பெற்றுக்கொள்கின்றன. 
அவனை சிலையும்‌ கூர்ந்து நோக்கியது. மண்ணுக்குள்‌ 
அது உயிர்கொள்வதுபோல. நோக்கு தெளிந்தபடியே 
வந்தது. அதன்‌ உதடுகளில்‌ ஒரு புன்னகை 
இருப்பதுபோலத்‌ தோன்ற அவன்‌ மெல்ல கைநீட்டி அதன்‌ 
முகத்தை தொடப்போனான்‌. அது தலையை 
பின்னிழுத்துக்கொண்டது. 


அவ்வசைவு பீமனை துணுக்குற்று கைவிலக்கச்‌ செய்தது. 
சற்றுநேரம்‌ அவன்‌ அதை கூர்ந்து 
நோக்கிக்கொண்டிருந்தான்‌. மண்ணுக்குள்‌ அது 
விம்மிக்கொண்டிருப்பதுபோலத்‌ தோன்ற அவன்‌ விரல்‌ 
முறுக்கி முட்டியாக்கி முழு விசையையும்‌ அதில்‌ 
தேக்கினான்‌. அதன்‌ கண்களை நோக்கியபம மெல்ல 
கையை பின்னிழுத்து ஓங்கி அதன்‌ முகத்தில்‌ 
குத்தினான்‌. அடிபட்டதும்‌ அது பின்னடைந்து அதே 
அசைவின்‌ மறுநிகர்‌ என மண்ணுக்குள்‌ இருந்து பாய்ந்து 
எழுந்தது. அதன்‌ உடலில்‌ இருந்து செந்நிறச்‌ சேறு வழிந்து 
உதிர்ந்தது. இரு கைகளையும்‌ விரித்து தலையை தாழ்த்தி 
அது அவனை அறைகூவியது. பீமனும்‌ தன்‌ கைகளை 
விரித்தபடி அதை எதிர்கொண்டான்‌. கால்களை 
மெல்லமெல்ல எடுத்துவைத்து சுற்றிவந்தான்‌. 


அவன்‌ பாய்ந்த அதே கணத்தில்‌ அதுவும்‌ பாய்ந்தது. 
இருவரும்‌ ஓசையுடன்‌ மோதிக்கொண்டு அடியின்‌ 
விசையில்‌ பின்னடைந்தனர்‌. மீண்டும்‌ அறைந்தனர்‌. 
பீமனின்‌ அனைத்து மற்போர்‌ முறைகளையும்‌ அது 
அறிந்திருந்தது. அவன்‌ அதையும்‌ நன்கறிந்திருந்தான்‌. 
அதன்‌ நிலைத்த விழிகள்‌ அவனை குழப்பின. மல்லன்‌ 
எதிர்மல்லனின்‌ விழிகளை கூர்ந்து 
நோக்கியாகவேண்டும்‌. அதிலிருக்கும்‌ அவன்‌ 
உள்ளத்துடன்தான்‌ அவன்‌ போரிடவேண்டும்‌. 
எதிரிலிருக்கும்‌ அப்பொறியின்‌ விழிகள்‌ வெறும்‌ 
பளிங்குருண்டைகள்‌. ஆனால்‌ அவற்றில்‌ உள்ளம்‌ 


இருந்தது. எவருடைய உள்ளம்‌? அதன்‌ அடிகள்‌ 
பழகியறிந்தவை போலிருந்தன. அதை அவன்‌ அள்ளி 
உடலுடன்‌ சேர்த்து இறுக்கியபோது உடலின்‌ 
மென்மையையும்‌ உயிர்வெம்மையையும்‌ 
கொண்டிருந்தது எனத்‌ தோன்றியது. 


அடிக்கு மறு அடி என நிகர்நிலைகொண்டு அவர்கள்‌ 
போரிட்டனர்‌. சூழ்ந்திருந்த குருக்ஷேத்ரப்‌ பெருநிலத்தின்‌ 
வெற்றுவிரிவில்‌ ஒரு விழியால்கூட நோக்கப்படாமல்‌ 
அனைத்தையும்‌ மறந்து அவர்கள்‌ போரிட்டனர்‌. அவன்‌ 
முன்‌ அந்த சிலையின்‌ விசைகொண்ட கைகளும்‌ 
கால்களும்‌ மட்டுமே இருந்தன. அறைந்தும்‌, பாய்ந்துப்‌ 
பின்னடைந்து மீண்டும்‌ பாய்ந்து அறைந்தும்‌, தடுத்தும்‌, 
பிடித்துச்‌ சுழற்றியும்‌, கவ்விச்சுழன்றும்‌, பிரிந்து மீண்டும்‌ 
பாய்ந்தும்‌, அறைபட்டுத்‌ தள்ளாடி வெறிதிரட்டி மீண்டும்‌ 
எழுந்தும்‌ அவன்‌ போரிட்டான்‌. அவர்களைச்‌ சூழ்ந்து 
அந்தியின்‌ குளிர்ந்த காற்று 
சுழன்றோடிக்கொண்டிருந்தது. மெல்லிய மின்னல்களும்‌ 
உறுமல்களுமாக வானம்‌ இருட்டிக்கொண்டிருந்தது. 
தொடுவான்‌ கோடு வாள்கூர்‌ என மின்ன 
சேற்றுப்பரப்பின்‌ வளைவுகளில்‌ மட்டும்‌ ஒளி எஞ்சியது. 
நெடுநேரமாக அவ்வாறு போரிட்டுக்கொண்டிருப்பதாக 
அவன்‌ உணர்ந்தான்‌. அது கனவா என அகம்‌ வியந்தான்‌. 
இல்லை எனத்‌ தெளிந்தான்‌. 


பீமன்‌ மூச்சுவாங்கினான்‌. கைகால்களில்‌ களைப்பை 
எடை என உணர்ந்தான்‌. ஆனால்‌ அது போரிடப்போரிட 
ஆற்றல்‌ மிகுந்தபடியே சென்றது. அப்போரினூடாகவே 
மேலும்‌ மேலும்‌ அவனை கற்றுக்கொண்டது. அவனை 
கடந்துசென்று அவன்மேல்‌ எழுந்ததுபோல்‌ நின்றிருந்தது. 
அதன்‌ அடிகளை உடலெங்கும்‌ வாங்கி அவன்‌ கால்கள்‌ 
தளர விழிகள்‌ மங்கலடைய தள்ளாடியபடி நின்றான்‌. 
அவன்‌ முன்‌ இரு பெருங்கைகளையும்‌ விரித்து அது 

ற மம வத்‌... க 
ஒளியணைந்துவிட்டிருந்தன. நோக்கு மறைந்ததும்‌ அந்த 
முகம்‌ துரியோதனனுடையதல்லாமல்‌ ஆகியது. தலையை 
சற்றே பக்கவாட்டில்‌ சரித்து கைகளை ஒன்றோடொன்று 
சேர்த்து அறைந்து வெடிப்பொலி எழுப்பியபடி அது 
அவனை கொல்ல வந்தது. 


பீமன்‌ பின்னடைவதற்குள்‌ அது அவனை 
அள்ளிப்பற்றியது. அவன்‌ அதன்‌ நெஞ்சில்‌ உதைத்து 
தன்னை விடுவித்துக்கொண்டு அவ்விசையில்‌ பின்னால்‌ 
தெறித்து விழுந்தான்‌. அது கைகளால்‌ தன்‌ உடலையே 
ஓங்கி அறைந்தபடி அவனை தேடியது. 


நோக்கின்மையால்‌ தன்னை அதனால்‌ 
காணமுடியவில்லை என அவன்‌ உணர்ந்தான்‌. 
மெல்லமெல்ல கைகளால்‌ பின்னடைந்து அப்பால்‌ 
எழுந்து கால்களை தூக்கி வைத்து விலகிக்கொண்டான்‌. 
இரு கைகளையும்‌ விரித்து தலையைச்‌ சுழற்றியபடி அது 
சுழன்று சுழன்று அவனை தேடியது. அவன்‌ மேலும்‌ 
பின்னடைந்து அதிலிருந்து விலகினான்‌. 


குருக்ஷேத்ரத்தின்‌ எல்லைக்கு வந்ததும்‌ அவன்‌ திரும்பி 
அதை பார்த்தான்‌. அதன்‌ கைகள்‌ விரிந்து அசைந்தன. 
அசைவற்று இருளத்‌ தொடங்கியிருந்த குருக்ஷேத்ரக்‌ 
களத்தில்‌ அச்சிலை கரிய நிழலுருவாக தன்னந்தனியாக 
நின்றிருந்தது. வெறிகொண்டதுபோல கைகளை 
அசைத்தது. அறைகூவுவதுபோல கைகளை வானோக்கி 


தூக்கியது. 

[10௨௨6] நேர்‌ எதிரில்‌ வேடன்‌ நின்றிருந்தான்‌. 
அஸ்வத்தாமன்‌ அவனைப்‌ பார்த்துக்கொண்டு 
ஆலமரத்தடியில்‌ அமர்ந்திருந்தான்‌. அவன்‌ அங்கே 
எங்கிருந்து வந்தான்‌ என்று அஸ்வத்தாமன்‌ வியந்தான்‌. 
காற்றில்‌ இருந்து பனித்துளியென முழுத்து எழுந்து 
வந்தவன்‌ போலிருந்தான்‌. அல்லது அங்கிருந்த நிழல்‌ ஒரு 
விழிமாயத்தால்‌ பருவடிவு கொண்டதா? கன்னங்கரிய 
ஓங்கிய உடலில்‌ நரம்புகளின்‌ ஓட்டம்‌ தெரிந்தது. விரிந்த 
பலகைகளாக நெஞ்சு. அடுக்கப்பட்டதுபோன்ற இறுகிய 
வயிறு. ஒடுங்கிய சிற்றிடை. அவன்‌ நாணேற்றித்‌ தெறித்து 
நிற்கும்‌ வில்‌ போலிருந்தான்‌. களமெழுந்த ஆட்டர்களே 
அவ்வண்ணம்‌ இருப்பார்கள்‌. உடலின்‌ எடையிலிருந்து 
எக்கணமும்‌ எழுந்து தாவல்‌ என, புகைச்சுருள்‌ என 
காற்றில்‌ நெளியத்‌ தொடங்குவார்கள்‌. 


அனல்கொண்டு சிவந்த விழிகள்‌ அவனை நோக்கின. 
முறுக்கிய கூர்மீசை. தேன்கூடு என சுருண்ட அடர்தாடி. 
நீண்ட வடிகாதுகளில்‌ காட்டுக்கொடியாலான நாகபடக்‌ 
குழைகள்‌. சுருட்டிக்கட்டிய சடைக்கொண்டையில்‌ 
பன்றித்தேற்றையாலான பிறை. இரு தோள்களிலும்‌ 
வேட்டையாடப்பட்ட இரு மான்களை தலைகீழாகத்‌ 
தொங்கவிட்டிருந்தான்‌. இடையில்‌ ஆடையேதுமில்லை. 
வலத்தோளில்‌ மழுவும்‌ இடத்தோளில்‌ முப்புரிவேலும்‌ 
தொங்கவிடப்பட்டிருந்தன. இடையில்‌ தோல்வாரில்‌ 
நீர்க்குடுவை. அதுவன்றி ஆடையேதுமில்லை. 
உடலெங்கும்‌ படிந்த புழுதியும்‌ சாம்பலுமே ஆடை எனத்‌ 
தோன்றியது. தோல்செருப்புகள்‌ மண்ணில்‌ 
ஊன்றியிருந்தன. அவனுக்குப்‌ பின்னால்‌ ஒரு 
கன்னங்கரிய நாய்‌ மின்னும்‌ நீர்த்துளிபோன்ற 
கண்களுடன்‌ நின்றது. 


அவன்‌ முகத்தில்‌ ஒரு புன்னகை தோன்றியதும்‌ 
அஸ்வத்தாமன்‌ உளம்‌ மலர்ந்தான்‌. அத்தகைய பேரழகு 
கொண்ட புன்னகை ஒரு கிராதனின்‌ முகத்தில்‌ 
தோன்றலாகுமா? பாற்பல்‌ எழுந்த பைதல்களிடம்‌ மட்டுமே 
எழும்‌ புன்னகை அது. அவன்‌ ஓர்‌ அடி முன்னால்‌ வந்து 
சற்றே குனிந்தபோது நெற்றியில்‌ ஒரு சிவந்த புண்ணை 
அஸ்வத்தாமன்‌ கண்டான்‌. சற்றுமுன்‌ அம்புமுனை 
பட்டதுபோல்‌ நீளநின்ற விழிஎன அது குருதித்தீற்றலாகத்‌ 
தெரிந்தது. அந்தப்‌ புண்விழி இமைதிறந்து அவனை 


நோக்கியது. அஸ்வத்தாமன்‌ தன்‌ தலையில்‌ ஒரு விழி 
திறப்பதை உணர்ந்தான்‌. அவ்விழியால்‌ அந்தக்‌ 
கிராதனை நோக்கினான்‌. ஊன்விழிகள்‌ மூடியிருக்க 
தலையிலிருந்த அந்த விழி மேலும்‌ மேலும்‌ 
கூர்கொண்டது. தண்ணென்ற ஒளியை அது கண்டது. 
அதன்‌ நோக்கில்‌ வேடனின்‌ நுதல்விழி சிறுவர்களுக்குரிய 
நகைக்கும்‌ தெளிந்த விழியென மாறியது. 


வேடன்‌ அவனுடைய தலைவிழியை நோக்கி தன்‌ கையை 
நீட்டினான்‌. அஸ்வத்தாமனின்‌ தலையில்‌ அந்த விழி 
துடித்தது. அவன்‌ அதைத்‌ தொட்டால்‌ அது ஓர்‌ அருமணி 
என்றாகக்கூடும்‌. அவன்‌ உடலெங்கும்‌ இனிமை பரவியது. 
விரல்நுனிகளில்‌ இனிமை தவித்தது. அவன்‌ உடலே 
இனிமையில்‌ துழாவியது. வேடனின்‌ விரல்‌ அவன்‌ 
முன்நெற்றி விழியைத்‌ தொடும்‌ கணத்தில்‌ நாய்‌ 
வெருண்டு உறுமியது. பின்னர்‌ குரைத்தபடி 
வலப்பக்கமாக பாய்ந்தோடியது. வேடன்‌ 
திரும்பிப்பார்த்தான்‌. அக்கணத்திலேயே உருவழிந்து 
மறைந்தான்‌. திகைப்புடன்‌ தேடியபடி அஸ்வத்தாமன்‌ 
எழுந்தான்‌. காடு ஒழிந்து கிடந்தது. சீவிடுகளின்‌ ஓசை 
மட்டும்‌ கேட்டுக்கொண்டிருந்தது. 


அவன்‌ தன்னருகே வந்து தைத்து நின்ற அம்பின்‌ 
நடுக்கத்தைக்‌ கண்டான்‌. அது வந்த கோணத்தில்‌ 
விழிதிருப்பி அங்கே மரங்களுக்கு அப்பாலிருந்து எழுந்த 
வேடனை நோக்கினான்‌. வேடன்‌ மீண்டும்‌ வில்லில்‌ 
அம்புதொடுப்பதற்குள்‌ குனிந்து அந்த அம்பை எடுத்து 
வீசி அவனை வீழ்த்தினான்‌. தோளில்‌ பட்ட அம்புடன்‌ 
அவன்‌ நிலத்தில்‌ விழுந்து கையூன்றி எழ முயன்று 
உடல்நரம்பின்‌ முடிச்சு ஒன்று அறுபட்டிருந்தமையால்‌ 
நிகர்நிலையிழந்து தளர்ந்து விழுந்து மீண்டும்‌ எழுந்து 
விழுந்தான்‌. அவனருகே ஒரே தாவலில்‌ அணுகி அவன்‌ 
உடலை மிதித்து வீழ்த்தி அவன்‌ நெஞ்சில்‌ உதைத்து 
மண்ணோடு அழுத்தியபடி “கீழ்மகனே!” என்றான்‌ 
அஸ்வத்தாமன்‌. வேடனின்‌ வெண்ணிற விழிகள்‌ 
உருண்டன. வாய்‌ இளித்து வெண்பல்நிரை மின்னியது. 
“கொல்லாதீர்‌ அந்தணரே, நான்‌ உங்கள்மேல்‌ அம்பு 
தொடுக்கவில்லை. உங்கள்‌ முன்‌ பிறிதொரு வேடன்‌ 
நின்றிருந்தான்‌. அவனருகே நின்ற நாயையே அம்பால்‌ 
அறைந்தேன்‌” என்றான்‌. 


காலை எடுத்து திரும்பி நோக்கிய அஸ்வத்தாமன்‌ “வேறு 
வேடனா? எங்கே?” என்றான்‌. “நான்‌ மெய்யாகவே 
பார்த்தேன்‌. ஒரு கரிய நெடிய வேடன்‌. 
சடைமுடிக்கற்றையில்‌ பன்றிப்பிறை அணிந்தவன்‌. 


தோளில்‌ இரு மான்களை தலைகீழாகத்‌ 
தொங்கவிட்டிருந்தான்‌. அவன்‌ உங்களை நோக்கி 
கைநீட்டினான்‌. நீங்கள்‌ விழிமூடி ஊழ்கத்தில்‌ 
அமர்ந்திருந்தீர்கள்‌. உங்கள்‌ தலையிலிருக்கும்‌ இந்த 
அருமணியை எடுக்க அவன்‌ முயல்கிறான்‌ என நான்‌ 
கருதினேன்‌. அவனை அச்சுறுத்தி துரத்த நினைத்தேன்‌.” 
அவன்‌ இளித்து “அந்த அருமணியை நானே கவரலாமே 
என்று திட்டமிட்டேன்‌” என்றான்‌. அஸ்வத்தாமன்‌ 
மீண்டும்‌ காட்டை சூழ நோக்கிவிட்டு “அவர்கள்‌ எங்கே?” 
என்றான்‌. 


வேடன்‌ எழுந்துகொண்டு “அதுதான்‌ விந்தை... அவன்‌ 
அப்படியே மறைந்துவிட்டான்‌. அவனைப்‌ பார்த்ததே 
விழிமயக்கு என தோன்றும்படி 
அங்கில்லாமலாகிவிட்டான்‌. அந்த நாயும்‌ 
மறைந்துவிட்டது. வேடர்களில்‌ சிலர்‌ மாயக்கலை 
கற்றவர்கள்‌. ஆனால்‌ நாயும்‌ அவ்வண்ணம்‌ மறையும்‌ 
கலை உண்டு என நான்‌ இப்போதுதான்‌ அறிந்தேன்‌. 
அவன்‌ மறைந்துவிட்டான்‌...” என்றான்‌. “நான்‌ எத்தனை 
சொன்னாலும்‌ தாங்கள்‌ நம்பப்போவதில்லை. ஆனால்‌ 
கருதுக, நான்‌ தேர்ந்த வேடன்‌. அமர்ந்து 
விழிமூடியிருக்கும்‌ ஒருவரை அம்பாலறைந்தேன்‌ 
என்றால்‌ இப்போது அவர்‌ உடல்‌ இங்கே கிடக்கும்‌. என்‌ 
அம்புகள்‌ குறிதவறுவதில்லை. ஐயமிருந்தால்‌ நோக்குக. 
அந்த கனியை வீழ்த்தி அது கீழே வருமுன்‌ அடுத்த 
அம்பால்‌ மேலே கொண்டுசென்று அதன்‌ கிளையிலேயே 
தைத்துநிறுத்திக்‌ காட்டுகிறேன்‌.” 


“வேண்டாம்‌... அந்த வேடனை நான்‌ அறிவேன்‌” என்று 
அஸ்வத்தாமன்‌ சொன்னான்‌. “அவன்‌ என்னை தொட 
பலமுறை அணுகியதுண்டு... எப்போதும்‌ 
இறுதிக்கணத்தில்தான்‌ அவன்‌ மறைகிறான்‌.” வேடன்‌ 
“இறுதிக்கணத்தில்தான்‌ நான்‌ செல்கிறேன்‌ என்று 
என்னிடம்‌ முன்னரும்‌ சொல்லியிருக்கிறார்கள்‌. நான்‌ 
அவ்வண்ணம்‌ எதையும்‌ செய்வதில்லை. அக்கணம்‌ 
என்ன தோன்றுகிறதோ அதைச்‌ செய்வேன்‌” என்றபின்‌ 
இளித்து “அந்த அருமணி உங்களுக்கு எதற்கு? நீங்கள்‌ 
அந்தணர்போல்‌ தெரிகிறீர்கள்‌. தவம்‌ செய்ய கானகம்‌ 
வந்துள்ளீர்கள்‌” என்றான்‌. அஸ்வத்தாமன்‌ “நான்‌ 
அரசன்‌” என்றான்‌. வேடன்‌ அவன்‌ கையிலிருந்த 
வடுக்களை பார்த்தபின்‌ “ஆம்‌, விற்கலையும்‌ 
வாட்கலையும்‌ தெரிந்தவர்‌... அரசராக ஆகிவிட்டீர்களா? 
அந்தணர்‌ அரசர்களானால்‌ அரசர்கள்‌ என்ன 
செய்வார்கள்‌? வேளாண்மை செய்வார்களா? இல்லை 
வேட்டுவம்‌ செய்ய கானேகுவார்களா?” என்றான்‌. 


அவன்‌ பிரம்மத்தையும்‌ அறியலாகும்‌” தன்னருகே இருந்த 
ஒரு கைப்பிடி தர்ப்பைப்புல்லை எடுத்து முன்வைத்து 
பரத்வாஜர்‌ சொன்னார்‌. “புற்களில்‌ புனிதமானது என 
தர்ப்பை கருதப்படுகிறது. ஏனென்றால்‌ நீரும்‌ நெருப்பும்‌ 
அதில்‌ ஒருங்கே உறைகின்றன. வேதங்களை ஜடங்களில்‌ 
நதிகளும்‌, மலர்களில்‌ தாமரையும்‌,தாவரங்களில்‌ 
தர்ப்பையும்‌, ஊர்வனவற்றில்‌ நாகங்களும்‌ 
,நடப்பனவற்றில்‌ பசுவும்‌, பறப்பனவற்றில்‌ கருடனும்‌ 
கேட்டறின்றன என்று நூல்கள்‌ சொல்கின்றன.” 


“குசை, காசம்‌, தூர்வை, விரிகி, மஞ்சம்புல்‌, 
விஸ்வாமித்திரம்‌, யவை என தர்ப்பை ஏழுவகை. குசை 
காசம்‌ ஆகிய முதலிரண்டும்‌ வேள்விக்கு உகந்தவை. 
தூர்வையும்‌ விரிகியும்‌ அமர்வதற்கு உகந்தவை. 
மஞ்சம்புல்‌ தவச்சாலையின்‌ கூரையாகும்‌. 
விஸ்வாமித்திரம்‌ போர்க்கலை பயில்வதற்குரியது. யவை 
நீத்தார்‌ கடன்களுக்குரியது என்பார்கள்‌. நுனிப்பகுதி 
விரிந்த தர்ப்பை பெண்மைகொண்டது. எனவே 
மங்கலவேள்விகளுக்கு உகந்தது. அடிமுதல்‌ நுனிவரை 
சீராக இருப்பது ஆண்மை திரண்டது. அக்னிஹோத்ரம்‌ 
முதலிய பெருவேள்விகளுக்குரியது அது. அடிபெருத்து 
நுனிசிறுத்தது நபும்சகத்‌ தன்மைகொண்டது. அது 
வேள்விக்குரியதல்ல.” 


“புனிதமானது இந்த சிராவண மாத அவிட்ட நன்னாள்‌. 
இதை தர்ப்பைக்குரியது என முன்னோர்‌ வகுத்தனர்‌. 
இந்நாளில்‌ வேதவடிவமான தர்ப்பையை வழிபட்டு 
குருநாதர்களை வணங்கி புதியகல்வியைத்‌ 
தொடங்குவது மரபு. அதன்பொருட்டே இங்கு நாம்‌ 
கூடியிருக்கிறோம்‌” என்று பரத்வாஜர்‌ சொன்னதும்‌ 
அங்கிருந்த மாணவர்கள்‌ அனைவரும்‌ கைகூப்பி “ஓம்‌! 
ஓம்‌! ஓம்‌!” என்றனர்‌. பரத்வாஜர்‌ எழுந்து கைகூப்பியபடி 
குருகுலமுற்றத்தில்‌ அமைக்கப்பட்டிருந்த 
வேள்விமேடைக்குச்‌ சென்றமர்ந்தார்‌. அவரைச்சுற்றி 
அவரது மாணவர்கள்‌ அமர்ந்துகொண்டார்கள்‌. அரணி 
கடைந்து நெருப்பை எழுப்பி எரிகுளத்தில்‌ நெருப்பை 
மூட்டினர்‌. வேதமுழக்கம்‌ எழுந்து பனிமூடிய 
காடுகளுக்குள்ளும்‌ நீராவி எழுந்த கங்கைப்பரப்பிலும்‌ 
பரவியது. 


வேள்விமுடிந்து எழுந்ததும்‌ பரத்வாஜர்‌ பல்வேறு 
குலங்களில்‌ இருந்து அங்கே பயில வந்திருந்த 
இளையமாணவர்களிடம்‌ “இனியவர்களே, இன்று 
உபாகர்ம நாள்‌. உங்கள்‌ ஒவ்வொருவரையும்‌ தர்ப்பை 
தேர்ந்தெடுக்கவேண்டும்‌. உங்கள்‌ வாழ்வின்‌ வழிகளை 


அவனுடைய இளிப்பால்‌ எரிச்சல்‌ கொண்ட 
அஸ்வத்தாமன்‌ “செல்க!” என்று கைகாட்டினான்‌. அவன்‌ 
“நான்‌ தாங்கள்‌ செய்த ஊழ்கத்தை இறுதிக்கணத்தில்‌ 
கலைத்துவிட்டேன்‌ போலும்‌... பொறுத்தருள்க, நான்‌ 
அவ்வண்ணம்‌ எண்ணவில்லை. நான்‌ அந்த 
அருமணியை மட்டுமே இலக்காக்கினேன்‌. அதை நீங்கள்‌ 
எனக்கு அளிப்பீர்கள்‌ என்றால்‌ நான்‌ இங்கே 
நின்றிருக்கவேண்டிய தேவையே இல்லை” என்றான்‌. 
அவன்‌ விழிகளில்‌ சூழ்ச்சி குடியேறியது. “ஊழ்கம்‌ 
செய்பவர்கள்‌ ஒருவகையில்‌ ஒளிந்துகொள்பவர்களும்‌ 
கூட. ஊழ்கம்‌ என்றாலே தப்பிவருதல்தானே? துரத்தி 
வருபவர்களும்‌ இருப்பார்கள்‌ அல்லவா?” என்றான்‌. 
“செல்க” என்று மேலும்‌ எரிச்சலுடன்‌ அஸ்வத்தாமன்‌ 
சொன்னான்‌. அவனிடமிருந்து விலகிச்செல்லும்‌ 
விழைவுடன்‌ அப்பால்‌ நடக்க அவன்‌ தொடர்ந்து வந்து 
பொய்யான பணிவை தோள்களில்‌ காட்டி, விரிந்த 
இளிப்புடன்‌ எச்சில்‌ தெறிக்க தொடர்ந்து பேசினான்‌. 


“என்‌ பேச்சு உங்களுக்கு பிடிக்கவில்லை என தெரிகிறது. 
பெரும்பாலானவர்களுக்கு என்‌ பேச்சு பிடிப்பதில்லை. 
என்‌ குலத்திலேயேகூட பலருக்கு என்னை 
பிடிப்பதில்லை. நான்‌ சிறுவனாக இருந்தபோது என்‌ 
பேச்சைக்‌ கேட்டு ஒரு முனிவர்‌ எனக்கு ஜல்பன்‌ என்று 
பெயரிட்டார்‌. என்னை அனைவரும்‌ அவ்வண்ணமே 
அழைக்கின்றனர்‌. என்‌ அன்னை இட்ட பெயர்‌ 
வாரண்யன்‌. அதை நானே மறந்துவிட்டேன்‌...” 
சினத்துடன்‌ அஸ்வத்தாமன்‌ திரும்பி நோக்க உடல்‌ 
வளைத்து வணங்கி ஜல்பன்‌ சொன்னான்‌ “அந்தணரே, 
அல்ல அரசே, நான்‌ சொல்வதைச்‌ சற்றுக்‌ கேளுங்கள்‌. 
தவம்‌ செய்ய கானகம்‌ உகந்த இடம்‌ என்று எவர்‌ 
சொன்னார்கள்‌ என்றே தெரியவில்லை. ஊர்களிலிருந்து 
கிளம்பி வந்துகொண்டே இருக்கிறார்கள்‌. இந்தக்‌ 
காடுகளில்‌ அரைநாழிகைப்‌ பொழுதுக்குள்‌ ஒரு 
முனிவரை நீங்கள்‌ பார்த்துவிடலாம்‌. அவர்களைப்‌ 
பார்த்தால்‌ வெறுங்காற்றில்‌ எடைதூக்குபவர்கள்‌ என்றே 
எனக்குத்‌ தோன்றும்‌.” 


“ஊர்களில்‌ அவர்களுக்கு ஆயிரம்‌ அல்லல்கள்‌ உண்டு, 
நான்‌ அறிவேன்‌. அங்கே பொன்னே அரசாள்கிறது. 
வாள்கள்‌ துணைநிற்கின்றன. பொன்னுடன்‌ வாள்‌ 
சேரும்‌ இடத்தில்‌ அமைதி என்பது இருக்க முடியாது. 
ஆகவே இவர்கள்‌ அவற்றை துறந்து இங்கே 
வருகிறார்கள்‌. இங்கே ஆழ்ந்த அமைதி. அங்கே 
அனைத்தும்‌ ஒலியெழுப்புபவை. மானுடரும்‌ 
விலங்குகளும்‌ கூச்சலிட்டுக்கொண்டே இருக்கின்றனர்‌. 


சகடங்கள்‌ ஓலமிடுகின்றன. கோட்டைகளும்‌ 
மாளிகைகளும்‌ உறுமுகின்றன. சந்தைகள்‌ 
முழக்கமிடுகின்றன. படைகள்‌ கொந்தளிக்கின்றன. 
இங்கே மரங்கள்‌ அமைதியாக நின்றிருக்கின்றன. 
மலைகள்‌ அமைதியே வடிவானவை. புழுக்கள்‌ 
ஓசையிடுவதில்லை. பூச்சிகளின்‌ ரீங்காரமும்‌ அமைதியே. 
பறவையொலியும்‌ யானைகளின்‌ பிளிறலும்‌ கூட 
அமைதியே. ஆகவே இங்கே தவம்‌ செய்யலாமென 
கருதுகிறார்கள்‌” என்று அவன்‌ சொன்னான்‌. 


“ஆனால்‌ எதை மறந்துவிடுகிறார்கள்‌ என்றால்‌ இங்கும்‌ 
ஓசைகள்‌ உண்டு என்றுதான்‌. காடு தனக்குள்ளாகவே 
பேசிக்கொண்டிருக்கிறது. காடு ஊழ்கத்தில்‌ 
அமர்ந்திருக்கும்‌ தவமூதாட்டி என்று தோன்றும்‌. அது 
உண்மை அல்ல. அது தனித்து அமர்ந்திருக்கும்‌ 
பிச்சிதான்‌. அவள்‌ பேசுவதெல்லாம்‌ 
தனக்குள்ளேயேதான்‌. இங்கு எவர்‌ வந்து அமர்ந்தாலும்‌ 
அவள்‌ நேரடியாக அவர்களை நோக்குவதோ அறிவதோ 
இல்லை. ஆனால்‌ அவள்‌ நோக்குகிறாள்‌, அறிகிறாள்‌. 
நீங்கள்‌ அமைந்த சற்றுநேரத்திலேயே அவளுடைய 
நோக்கு வந்து தொடும்‌. அவளுடைய கை நீண்டு வரும்‌. 
ஐயமிருந்தால்‌ முயல்க. நீங்கள்‌ எங்கே அமர்ந்திருந்தாலும்‌ 
விழிமூடி இருந்தால்‌ சற்றுநேரத்திலேயே ஒரு விலங்கோ 
பறவையோ உங்கள்‌ முன்‌ வந்து நின்றிருக்கும்‌.” அவன்‌ 
பறவையோசையுடன்‌ நகைத்து “சில தருணங்களில்‌ அது 
மலைப்பாம்பாக இருக்கும்‌. பிச்சி உங்களை அள்ளி 
ஆரத்தழுவிக்கொள்வதுதான்‌ அது” என்றான்‌. 


சினம்‌ எல்லை மீற கையை ஓங்கியபடி திரும்பிய 
அஸ்வத்தாமன்‌ “செல்‌... இனி ஒரு சொல்‌ பேசினால்‌ உன்‌ 
தலை மண்ணில்‌ கிடக்கும்‌” என்றான்‌. அவன்‌ விழிகளில்‌ 
அச்சம்‌ எழவில்லை. மயில்‌ உடலை அஞ்சுபவன்போல்‌ 
ஒடுக்கி “நான்‌ என்ன பிழை செய்தேன்‌? நான்‌ 
ஊடுருவுவது என்னுடைய பிழை அல்ல என்று 
சொல்லவந்தேன்‌. அவ்வண்ணம்‌ நிகழ்கிறது. 
ஊழ்கங்களைக்‌ கலைப்பவள்‌ இந்தப்‌ பிச்சிதான்‌. நான்‌ 
வரவில்லை என்றால்‌ ஒரு கீரியோ காகமோ வரக்கூடும்‌... 
நான்‌ அவள்‌ விழைவால்‌ அவளிடமிருந்து எழுபவன்‌ 
மட்டும்தான்‌. காட்டிலிருந்து எவரால்‌ தப்ப முடியும்‌?” 
என்றான்‌. அவன்‌ நகைத்து “நான்‌ அங்கே உங்கள்‌ 
ஊர்களுக்கெல்லாம்கூட வந்திருக்கிறேன்‌. அங்கும்‌ காடு 
இருக்கிறது. நகர்களுக்குள்‌ காடு இருக்கிறது. அரசே, 
அல்ல அந்தணரே, அங்கே மாளிகைகளுக்குள்கூட சிறு 
காடு இருக்கிறது...” என்றான்‌. 


“காடு இல்லாத இடமே இல்லை... ஒரு கைப்பிடி மண்ணில்‌ 
ஒரு சிமிழ்நீரை ஊற்றி மூன்று நாள்‌ வைத்திருங்கள்‌, 
அங்கே காட்டின்‌ துளி எழுந்துவிட்டிருக்கும்‌. நகர்களை 
தவிர்க்கலாம்‌, எந்த முனிவரும்‌ காட்டைத்‌ தவிர்க்க 
இயலாது” என்று ஜல்பன்‌ சொன்னான்‌. “உச்சிமலைப்‌ 
பாறைகளின்‌ மேல்‌ பசும்பூச்சென பாசி படிந்திருப்பதைப்‌ 
பார்த்திருப்பீர்கள்‌. அதுவும்‌ கூட காடுதான்‌.” தன்‌ 
சொற்களில்‌ அவன்‌ மகிழ்வது தெரிந்தது. “காடு 
மென்மையானது, இனியது என்கிறார்கள்‌. அங்குள்ள 
நகரங்களைவிட உயிர்மிக்கது அது. ஒரு எருதின்‌ 
சாணியை மூன்றாவது நாள்‌ அள்ளிப்பாருங்கள்‌ ஆயிரம்‌ 
வெண்ணிற வேர்கள்‌ வந்து அதை உறிஞ்சி 
உண்டுகொண்டிருப்பதைக்‌ காண்பீர்கள்‌. ஒரு கல்லை 
இங்கே வைத்துவிட்டு சென்று ஒரு மாதம்‌ கழித்து வந்து 
பாருங்கள்‌, வேர்கள்‌ அதைப்‌ பொதிந்து இறுக்கியிருக்கும்‌. 
இங்கே எவரும்‌ அமர முடியாது, எதுவும்‌ அமையவும்‌ 
இயலாது. காடு தேடிவரும்‌... ஆகவே நீங்கள்‌ என்னை 
முனியவேண்டியதில்லை.” 


“தாடு வெறிமிக்க பசிகொண்டவள்‌... காட்டின்‌ பசிதான்‌ 
இங்குள்ள அத்தனை விலங்குகளின்‌ வயிற்றிலும்‌ 
எரிகிறது. அத்தனை வேர்முனைகளிலும்‌ 
கொடிநுனிகளிலும்‌ தவிப்புகொண்டிருக்கிறது. காடு 
எவரையும்‌ தனித்திருக்க விடுவதில்லை. வேரும்‌ 
கொடியும்‌ நீட்டி வந்து அணைத்துக்கொள்கிறது. 
காட்டுக்குள்‌ வருபவர்கள்‌ காடென்று ஆகிவிடவேண்டும்‌. 
பிச்சி உங்களையும்‌ பிச்சியாக்கிவிடுவாள்‌. நீங்கள்‌ 
காடென்று ஆன பின்னர்‌ உங்கள்‌ உறவினர்‌ இங்கே 
தேடிவந்தால்‌ இங்கே எவரைப்‌ பார்ப்பார்கள்‌? ஒரு 
காட்டாளனை. ட என்னைப்போன்ற ஒருவனை. நான்‌ 
எதற்குச்‌ சொல்கிறேன்‌ என்றால்‌ இங்கே ஊழ்கம்‌ என 
ஒன்றை பயிலமுடியாது. இக்காட்டில்‌ 
மலைப்பாறைகளும்‌ மரங்களும்‌ பயிலும்‌ ஓர்‌ ஊழ்கம்‌ 
உண்டு, அதை மட்டுமே எவரும்‌ இங்கே இயற்றமுடியும்‌...” 


அஸ்வத்தாமன்‌ அவனை திகைப்புடன்‌ நோக்கினான்‌. 
ஜல்பன்‌ பற்கள்‌ தெரிய இளித்தான்‌. அருகே பறந்த ஒரு 
ஈயை கை வீசிப்‌ பிடித்து நசுக்கி அப்பால்‌ வீசி “ஈ? 
என்றான்‌. அஸ்வத்தாமன்‌ “நீ யார்‌?” என்றான்‌. “நான்‌ 
ஜல்பன்‌... சற்று மிகுதியாகப்‌ பேசுபவன்தான்‌... 
ஏனென்றால்‌ நான்‌ பேசும்‌ சொற்களில்‌ பொருள்‌ 
இருப்பதில்லை. ஆகவே பேசிப்பேசி பொருளை 
உருவாக்கிக்கொள்கிறேன்‌. ஒரு கட்டத்தில்‌ அந்தப்‌ 
பொருளை முழுமைசெய்யும்பொருட்டு மேலும்‌ 
பேசுகிறேன்‌. எங்காவது பொருள்‌ முழுமையடைந்தால்‌ 


பேச்சை முடிக்கலாம்‌ என்று நினைப்பேன்‌. ஆனால்‌...” 
என்று அவன்‌ தொடங்க அஸ்வத்தாமன்‌ உரத்த குரலில்‌ “நீ 
இப்படிப்‌ பேச எங்கிருந்து கற்றுக்கொண்டாய்‌? நீ 
வேடன்தான்‌, கற்றவன்‌ அல்ல”என்றான்‌. 


“ஆம்‌, நான்‌ வேடன்‌. காட்டில்‌ வாழ்பவன்‌. அந்தணரே, 
இல்லை நீங்கள்‌ அரசர்‌. இருந்தாலும்‌ கேளுங்கள்‌, நான்‌ 
எவரிடமும்‌ பேசுவதில்லை. ஏனென்றால்‌ எவரும்‌ 
என்னிடம்‌ பேசுவதில்லை. ஆகவே நான்‌ என்னிடமே 
பேசத்தொடங்கினேன்‌. பேசிப்பேசி என்‌ பேச்சு எனக்கே 
புரியாமல்‌ ஆனபோது பிறரிடம்‌ பேசத்‌ தொடங்கினேன்‌. 
நான்‌ கற்றவன்போல்‌ பேசுவதாக அவர்கள்‌ 
சொன்னார்கள்‌” என்று அவன்‌ சொன்னான்‌. 
அஸ்வத்தாமன்‌ அவனையே கூர்ந்து நோக்கிக்கொண்டு 
நின்றான்‌. ஜல்பன்‌ “நீங்கள்‌ என்னைக்‌ கற்றவன்‌ என்று 
சொன்னீர்கள்‌ என்றால்‌ நான்‌ இனிமேல்‌ உங்களிடம்‌ 
கற்றவன்‌ என்று சொல்லிக்கொள்வேன்‌” என்றான்‌ 
ஜல்பன்‌. “நான்‌ இன்னமும்கூட ஏராளமாகப்‌ 
பேசவிரும்புகிறேன்‌. ஆனால்‌ இந்தக்‌ காட்டில்‌ என்‌ 
குடியினர்‌ எனக்குச்‌ செவிகொடுப்பதில்லை. பிறர்‌ 
என்னை அஞ்சுகிறார்கள்‌.” 


அஸ்வத்தாமன்‌ சலிப்புடன்‌ முகம்‌ சுளித்தபின்‌ 
காட்டுக்குள்‌ நடந்தான்‌. “நான்‌ தங்களை இடர்ப்படுத்த 
எண்ணவில்லை. உண்மையில்‌ உங்கள்‌ ஊழ்கத்தைக்‌ 
கலைக்க நினைக்கவே இல்லை. நான்‌ எவருடைய 
ஊழ்கத்தையும்‌ கலைப்பதில்லை. அதாவது கலைக்க 
எண்ணுவதில்லை. ஆனால்‌ அவ்வாறு ஆகிவிடுகிறது... 
ஊழ்கமும்‌ காமமும்‌ ஒன்று. அல்லது காமம்‌ ஓர்‌ ஊழ்கம்‌. 
அல்லது ஊழ்கம்‌ ஒரு புணர்தல்‌ என்று சொல்கிறீர்களா? 
இருக்கலாம்‌. நான்‌ ஊழ்கத்தில்‌ அமர்ந்ததில்லை. ஆனால்‌ 
வேட்டைவிலங்குக்காகக்‌ காத்திருத்தல்‌ என்பது ஓர்‌ 
ஊழ்கமே. அது ஒருவன்‌ தன்னைத்தானே கைகளால்‌ 
தழுவிக்கொண்டு காமம்‌ நுகர்வதுபோல...” என்றபடி 
அவன்‌ உடன்‌ வந்தான்‌. 


“நீங்கள்‌ கேள்விப்பட்டிருக்கலாம்‌ இக்கதையை. என்‌ 
முன்னோன்‌ ஒருவன்‌ இப்படித்தான்‌ வேட்டையாடச்‌ 
சென்றபோது காட்டில்‌ காமத்தில்‌ புணர்ந்திருந்த 
இணையன்னங்களில்‌ ஒன்றை அம்பெய்து வீழ்த்தினான்‌. 
வீழ்ந்த அன்னத்தைக்‌ கண்டு அழுத அன்னத்தின்‌ குரல்‌ 
கேட்டு அங்கே தவம்செய்துகொண்டிருந்த முனிவர்‌ 
ஒருவர்‌ விழித்தெழுந்தார்‌. அவனை நோக்கி அவர்‌ 
தீச்சொல்லிட்டார்‌.” அவன்‌ கைகளை தூக்கி “அந்தச்‌ 
சொற்களை அப்படியே என்னால்‌ சொல்லமுமியும்‌... நில்‌ 


காட்டாளனே, காதல்கொண்ட இணைகளில்‌ ஒன்றை 
வீழ்த்திய நீ முடிவிலாக்‌ காலம்‌ நிலைகொள்ளாமல்‌ 
அலைவாய்‌. அமைதியடையாமல்‌ தவிப்பாய்‌” என்றான்‌. 
அஸ்வத்தாமன்‌ தன்னையறியாமலேயே நின்று அவனை 
நோக்கினான்‌. 


“ஆம்‌, அவர்‌ என்‌ நேரடி முன்னோர்‌ அல்ல. ஆனால்‌ 
எங்கள்‌ குடி முழுக்கவே அவருடைய தீச்சொல்லை 
பெற்றுவிட்டது. ஆகவேதான்‌ நாங்கள்‌ காடுகள்‌ தோறும்‌ 
அலைகிறோம்‌ என்று என்‌ அன்னையர்‌ கதைகளில்‌ 
சொல்லியிருக்கிறார்கள்‌.” அவன்‌ சிரித்து “ஆனால்‌ என்ன 
வேடிக்கை என்றால்‌ அந்த தீச்சொல்லை அளித்தவனும்‌ 
எங்கள்‌ மூதாதையே. அவனும்‌ என்னைப்போல காட்டில்‌ 
வேட்டையாடி வாழ்ந்தவன்தான்‌” என்றான்‌. 
“வேடர்களிலேயே ஆற்றல்மிக்கவர்கள்‌ இருக்கிறார்கள்‌. 
சற்றுமுன்‌ உங்கள்‌ தலையின்‌ அருமணியைக்‌ கவர வந்த 
அந்த காட்டாளனைக்கூட நான்‌ முன்னர்‌ எங்கோ 
பார்த்திருக்கிறேன்‌. அவனுடன்‌ அவனைப்போலவே 
காட்டாளத்தி ஒருத்தி இருந்தாள்‌...” 


அஸ்வத்தாமன்‌ “நீ செல்லலாம்‌... உன்னிடம்‌ பேசுவதற்கு 
ஒன்றுமில்லை” என்றான்‌. “ஆனால்‌ நான்‌ ஒன்று 
சொல்வதற்கு கொண்டுள்ளேன்‌. ஏனென்றால்‌ ஊழ்கம்‌ 
கலைப்பது எங்கள்‌ மூதாதையரிடமிருந்து வரும்‌ இயல்பு 
என்பதுடன்‌ இதையும்‌ சொல்லியாகவேண்டும்‌. 
நேற்றுக்கூட தற்செயலாக ஒருவரின்‌ ஊழ்கத்தைக்‌ 
கலைத்தேன்‌. அவர்‌ உங்களைப்போல அல்ல, 
மெய்யாகவே அரசர்‌. அவரைப்‌ பார்த்தால்‌ 
அரசக்கோலத்தில்‌ அனைத்தணிகளுடன்‌ இருப்பதாகவே 
தோன்றும்‌. ஆனால்‌ அவர்‌ ஓரிரு அணிகளே 
அணிந்திருந்தார்‌. நீருக்குள்‌ அவர்‌ இருந்தார்‌. மேலிருந்து 
நோக்கியபோது அவர்‌ ஒரு பெண்ணுடன்‌ உறவுகொண்டு 
இருப்பதாகத்‌ தோன்றி நான்‌ அவரை அம்பால்‌ 
அறைந்தேன்‌. அதை ஏன்‌ செய்தேன்‌ என்று தெரியாது. 
ஆனால்‌ என்‌ கை அம்பு தொடுத்தது. என்னுடலில்‌ அந்த 
தொல்மூதாதை குடியேறியிருக்கலாம்‌.” 


அஸ்வத்தாமன்‌ நின்றுவிட்டான்‌. “எங்கே?” என்றான்‌. 
“அங்கே மலைக்குச்‌ சற்றுமேலே. காலகம்‌ என்பது அந்தக்‌ 
காட்டின்‌ பெயர்‌. அதற்குள்‌ செங்குத்தான ஒரு 
பாறையடுக்குக்குக்‌ கீழே சுனை ஒன்று உள்ளது. 
அதனுள்‌...” அஸ்வத்தாமன்‌ அவன்‌ தோளைப்‌ 
பற்றிக்கொண்டு “நீ அவர்‌ மேல்‌ அம்பு தொடுத்தாயா?” 
என்றான்‌. “அம்பு அவர்மேல்‌ படவில்லை. அவருடன்‌ 
இருந்த அந்தப்‌ பெண்மேல்தான்‌ பட்டது. ஆனால்‌ அப்படி 


ஒரு பெண்ணே இல்லை” என்று ஜல்பன்‌ சொன்னான்‌. 
“நான்‌ திகைத்து நின்றேன்‌. அவர்‌ நீருள்‌ இருந்து 
எழுந்தார்‌. என்னை வசைபாடுவார்‌ என நினைத்தேன்‌. 
ஆனால்‌ இனிய புன்னகையுடன்‌ என்னிடம்‌ பேசினார்‌. 
தன்‌ ஊழ்கம்‌ கலைந்ததைப்பற்றி அவர்‌ ஒன்றும்‌ 
சொல்லவில்லை. அவர்‌ முகத்தில்‌ கனிவுதான்‌ இருந்தது... 
ஊழ்கம்‌ கலைந்ததைப்‌ பற்றி அந்தப்‌ பெண்தான்‌ 
சீற்றம்கொள்ள வேண்டும்‌. ஆனால்‌ அப்படியொரு 
பெண்ணே இல்லை.” 


அஸ்வத்தாமன்‌ சினத்துடன்‌ பற்களைக்‌ கடித்து 
“அறிவிலி” என்றான்‌. ஜல்பன்‌ அதை செவிகொள்ளாமல்‌ 
“ஆனால்‌ அவர்‌ அருகே தெரிந்த அவருடைய நீர்ப்பாவை 
கொடுந்தோற்றம்‌ கொண்ட தெய்வமாக எனக்குத்‌ 
தெரிந்தது. என்‌ அச்சமே அப்படிக்‌ காட்டியதென்று 
இப்போது தெளிந்துள்ளேன்‌. அப்போது 
அஞ்சிவிட்டேன்‌... ஓடித்‌ தப்பும்போதுதான்‌ அறுவரைப்‌ 
பார்த்தேன்‌. அவர்களில்‌ ஒருவர்‌ உங்களைப்போல்‌ 
இருந்தார்‌. தோளில்‌ வில்லுடன்‌” என்றான்‌. 
அஸ்வத்தாமன்‌ பதற்றத்துடன்‌ “எங்கே சென்றார்கள்‌ 
அவர்கள்‌?” என்றான்‌. “அவர்களில்‌ ஒருவர்‌ அங்கே 
சுனைக்குள்‌ கிடந்த அரசனைப்போலவே தெரிந்தார்‌. 
அதை அவர்களிடம்‌ சொன்னேன்‌. அவர்கள்‌ அவரைத்‌ 
தேடிச்சென்றார்கள்‌...” அஸ்வத்தாமன்‌ “அவர்கள்‌ 
இப்போது எங்கிருக்கிறார்கள்‌?” என்று கேட்டான்‌. 


“நான்‌ அவர்களுடன்‌ சென்றேன்‌. அவர்கள்‌ அறியாமல்‌ 
மரங்களினூடாகச்‌ சென்றேன்‌... என்னுடன்‌ குரங்குகளும்‌ 
வந்தன” என்றான்‌ ஜல்பன்‌. “கிராதர்களாகிய நாங்கள்‌ 
மரங்களில்‌ காற்றுசெல்லும்‌ ஒலிகூட எழுப்பாமல்‌ 
செல்லும்‌ கலை அறிந்தவர்கள்‌...” அஸ்வத்தாமன்‌ “சொல்‌, 
என்ன நிகழ்ந்தது அங்கே?” என்று கூச்சலிட்டான்‌. 
“அவர்கள்‌ அவரை நீருக்குள்‌ இருந்து எழுப்பினார்கள்‌. 
நீரைக்‌ கலக்கி அவரை நிலையழியச்‌ செய்து வெளியே 
கொண்டுவந்தனர்‌. அதன்பின்‌ அந்த பேருருவர்‌ 
அவருடன்‌ போர்புரிந்தார்‌. விசைகொண்ட போர்‌. 
சிலதருணங்களில்‌ மதயானைகள்‌ துதிசுற்றிப்பற்றிப்‌ 
போரிடுவதுபோல, சில தருணங்களில்‌ புலிகள்‌ 
அறைந்துகொள்வதுபோல, சில தருணங்களில்‌ எருதுகள்‌ 
கொம்புகூட்டுவதுபோல. மிகமிக வெறிகொண்ட போர்‌. 
வரையாடுகளின்‌ முட்டல்‌, கரடிகளின்‌ தழுவல்‌, 
குரங்குகளின்‌ பாய்ச்சல்‌ அனைத்துமே அங்கே 
நிகழ்ந்தன.” 


அஸ்வத்தாமன்‌ தலை நடுங்கிக்கொண்டிருக்க வெறித்து 


நோக்கி நின்றான்‌. “பேருருவர்‌ எழுந்து தொடையில்‌ 
அறைந்தார்‌. ஒரே அடிதான்‌... நீருள்‌ இருந்த அரசர்‌ 
மண்ணில்‌ பதிந்துவிழுந்தார்‌” என்று ஜல்பன்‌ 
சொன்னான்‌. “ஒரு முனகலோசை கூட இல்லை... நெருப்பு 
நீர்பட்டு அணைவதுபோல.” அஸ்வத்தாமன்‌ 
மூச்சொலியில்‌ “தொடையிலா?” என்றான்‌. “ஆம்‌, 
தொடையில்தான்‌. தொடையில்‌ அடிக்கும்படி சொன்னவர்‌ 
மயிற்பீலியைச்‌ சூடியவர்‌. அவர்‌ ஏதோ கைகாட்ட 
பேருருவர்‌ அதைக்‌ கண்டதை நான்‌ கண்டேன்‌. அரசர்‌ 
வீழ்ந்ததும்‌ பேருருவரின்‌ மூத்தவர்‌ ஒருவர்‌ கூச்சலிட்டு 
அழுதார்‌. இளையவர்‌ ஒருவர்‌ மயங்கிச்‌ சரிய 
இன்னொருவர்‌ அவரைப்‌ பற்றிக்கொண்டார்‌. அது 
முறையல்ல என்று அவர்கள்‌ 
பூசலிட்டுக்கொண்டார்கள்‌...” 


“அவர்‌ உயிர்பிரிந்துவிட்டதா? உறுதியாக அறிவாயா?” 
என்று அஸ்வத்தாமன்‌ கேட்டான்‌. “நான்‌ அருகே சென்று 
கண்டேன்‌. அவர்கள்‌ அவரை அப்படியே விட்டுவிட்டுச்‌ 
சென்றனர்‌. நான்‌ அருகே சென்று குனிந்து நோக்கினேன்‌. 
உயிரற்ற உடலை நம்முள்‌ உள்ள பிறிதொருவன்‌ உடனே 
அடையாளம்‌ காண்கிறான்‌... அப்போது ஓசை கேட்டது. 
அந்தப்‌ பேருருவர்‌ வருவதைக்‌ கண்டு நான்‌ நீருள்‌ 
பாய்ந்து மூழ்கி ஒளிந்துகொண்டேன்‌. அவர்‌ வந்து 
அரசரின்‌ குருதிபடிந்த மேலாடையை எடுத்துக்கொண்டு 
திரும்பச்‌ சென்றார்‌. நான்‌ கரையேறி சுனைவிளிம்பில்‌ 
அமர்ந்தேன்‌. நீருக்குள்‌ ஒரு பெண்ணுருவம்‌ 
அசைவதைப்போல்‌ தெரிந்தது. அந்த தெய்வவடிவம்‌ 
நினைவிலெழுந்ததும்‌ நான்‌ அஞ்சி எழுந்து 
ஓடிவிட்டேன்‌... காலகத்திலேயே இருக்கவேண்டாம்‌ என 
முடிவுசெய்தேன்‌.” 

அஸ்வத்தாமன்‌ திரும்பி காட்டுக்குள்‌ 
ஓடத்தொடங்கினான்‌. அவனுக்குப்‌ பின்னால்‌ 
ஓடிவந்தபடி ஜல்பன்‌ கூவினான்‌. “அவர்கள்‌ அகன்று 
சென்றுவிட்டார்கள்‌. அவர்கள்‌ அரசர்கள்‌. காட்டில்‌ 
ஒருவர்‌ இவ்வண்ணம்‌ அருமணி சூடியிருப்பதை 
அவர்கள்‌ விரும்பமாட்டார்கள்‌... அதை நீங்கள்‌ எனக்கே 
கொடையளித்தீர்கள்‌ என்றால்‌ அனைத்து வகையிலும்‌ 
நன்று.” அஸ்வத்தாமன்‌ அவனிடமிருந்து விரைந்து 
அகன்றான்‌. அவன்‌ குரல்‌ இலைத்தழைப்புக்கு அப்பால்‌ 
அப்போதும்‌ கேட்டுக்கொண்டிருந்தது. “அரசரின்‌ உடல்‌ 
அங்கே தனியாகக்‌ கிடக்கிறது... அவர்‌ மண்ணைப்‌ 
புணர்வதுபோலத்‌ தோன்றும்‌... நான்‌ வேண்டுமென்றால்‌ 
வழிகாட்டுகிறேன்‌. அந்த அருமணியை எனக்கு பரிசாக 
அளிப்பதாக இருந்தால்‌...” 


அஸ்வத்தாமன்‌ அருகிருந்த உயர்ந்த மரத்தின்மேல்‌ ஏறி 
கிளைக்கவரில்‌ அமர்ந்தபின்‌ இரு கைகளையும்‌ 
வாயருகே குவித்து நாவால்‌ கொம்பொலி எழுப்பினான்‌. 
“கிருபர்‌ அறிக! கிருதவர்மன்‌ அறிக! இது 
உத்தரபாஞ்சாலனின்‌ அறிவிப்பு. அரசர்‌ களம்பட்டார்‌! 
கெளரவ மூத்தவர்‌ களம்பட்டார்‌!” மீண்டும்‌ கீழிறங்கி 
கிழக்கே சென்று இன்னொரு மரத்தின்மேல்‌ ஏறி நின்று 
அவ்வோசையை எழுப்பினான்‌. இன்னொரு 
மரத்தின்மேல்‌ ஏறியபோது தொலைவில்‌ உயரமான 
பாறை ஒன்று தெரிந்தது. அதன்மேல்‌ தொற்றி ஏறி 
மீண்டும்‌ கொம்போசையால்‌ அறிவித்தான்‌. நான்கு திசை 
நோக்கி அறிவிப்போசையை எழுப்பிக்கொண்டே 
இருந்தான்‌. மானுடக்குரலை விடக்‌ கூரிய சில்லோசை 
என எழுந்த அது காட்டின்‌ பச்சைப்பரப்பின்மேல்‌ 
பரவிச்சென்றது. 


காட்டுக்குள்‌ இருந்து எதிர்க்கொம்பொலி கேட்டது. “நான்‌ 
கிருதவர்மன்‌... இங்கே சாலையில்‌ 
சென்றுகொண்டிருக்கிறேன்‌... ” மேலும்‌ சிறுபொழுதுக்கு 
அப்பால்‌ கிருபரின்‌ எதிர்குரல்‌ வந்தது. அஸ்வத்தாமன்‌ 
பாறைமுகடிலேயே அமர்ந்திருந்தான்‌. சற்றுநேரத்தில்‌ 
பசுந்தழைப்புக்குள்‌ இருந்து கிருபர்‌ தோன்றினார்‌. 
பின்னர்‌ கிருதவர்மனும்‌ தெரிந்தான்‌. அவர்கள்‌ இரு 
திசைகளிலிருந்து அவனை அணுகினர்‌. அஸ்வத்தாமன்‌ 
அவர்களை வெறுமனே நோக்கிக்கொண்டிருந்தான்‌. 
அருகணைந்த கிருபர்‌ “அரசர்‌ எங்கே?” என்றார்‌. 
அஸ்வத்தாமன்‌ ஒன்றும்‌ சொல்லாமல்‌ காலகம்‌ இருந்த 
வடமேற்குத்திசை நோக்கி கைகாட்டினான்‌. கிருதவர்மன்‌ 
ஓடி அருகணைந்து மூச்சிரைக்க நின்று “அரசர்‌ எப்படி 
வீழ்ந்தார்‌? எவரால்‌?” என்றான்‌. “பீமனால்‌ 
தொடையறைந்து கொல்லப்பட்டார்‌” என்று 
அஸ்வத்தாமன்‌ சொன்னான்‌. கிருதவர்மனின்‌ விழிகளில்‌ 
எந்த உணர்வும்‌ எழவில்லை. கிருபர்‌ பெருமூச்சுவிட்டார்‌. 


வெண்முரசு விவாதங்கள்‌ 

[[/age]iகாலகத்தை அணுகுந்தோறும்‌ கிருபர்‌ 
நடைகளர்ந்தார்‌. அஸ்வத்தாமன்‌ வேறெங்கோ உளம்‌ 
அமைய நடந்துகொண்டிருக்க கிருதவர்மன்‌ நின்று 
திரும்பி நோக்கி மூச்சிரைக்க “விசைகொள்க, ஆசிரியரே. 
இருட்டி வருகிறது. அங்கே ஒளியில்லையென்றால்‌ 
சென்றும்‌ பயனில்லை” என்றான்‌. “இந்த இரவு 
இருண்டது. மழையும்‌ பெய்யக்கூடும்‌. அரசரின்‌ உடல்‌ 
அங்கே தனித்துக்கிடக்கிறது...” கிருபர்‌ “இத்தனை 
களைப்பை நான்‌ உணர்ந்ததே இல்லை” என்று 
முனகிக்கொண்டு மேலும்‌ நடந்தார்‌. காட்டுக்குள்‌ புகுந்து 
ஓடையினூடாக மேலேறத்‌ தொடங்கியபோது 
அவ்வப்போது நின்று நீர்‌ அள்ளிக்குடித்தார்‌. பாறைகளில்‌ 
இருமுறை தளர்ந்து அமர்ந்தார்‌. கிருதவர்மன்‌ விரைந்து 
மேலேறி பின்னர்‌ இறங்கி வந்து அவர்‌ ஏறிவருவதற்காக 
நின்றான்‌. 


அவர்கள்‌ நெடும்பொழுதாகப்‌ பேசவில்லை. கிருபரின்‌ 
சொற்கள்‌ கிருதவர்மனை பேச வைத்தன. அவன்‌ “நான்‌ 
விரைந்து அகன்றிருப்பேன்‌. ஆனால்‌ செல்லும்போது 
இதைப்போல பெருங்களைப்பை உணர்ந்தேன்‌. 
வழியிலேயே இரண்டுமுறை அமர்ந்து துயின்றுவிட்டேன்‌” 
என்றான்‌. கிருபர்‌ “நான்‌ துயிலவில்லை. சரத்வானின்‌ 
குருநிலைக்கு செல்லலாம்‌ என்று எண்ணி நடந்து அதை 
ஒழிந்து பாஞ்சாலம்‌ செல்லலாம்‌ என திரும்பினேன்‌. 
பின்னர்‌ அஸ்தினபுரிக்கே செல்லலாம்‌ என சற்று 
நடந்தேன்‌. இந்தப்‌ பகல்‌ முழுக்க நான்‌ 
அலைந்துகொண்டுதான்‌ இருந்தேன்‌” என்றார்‌. 
கிருதவர்மன்‌ “நானும்‌ குழம்பியிருந்தேன்‌. எங்கு 
செல்வதென்று தெரியவில்லை. துயிலில்‌ என்‌ 
உள்ளத்திற்குள்‌ அலைந்துகொண்டிருந்தேன்‌ போலும்‌” 
என்றான்‌. 


அஸ்வத்தாமன்‌ அவர்கள்‌ உடன்‌ வருவதையே 
அறியாதவனாகச்‌ சென்றுகொண்டிருந்தான்‌. அவன்‌ 
முன்னால்‌ சென்றுவிட்டதை கண்டு கிருதவர்மன்‌ 
செல்வோம்‌ என்று கைகாட்டிவிட்டு மேலே சென்றான்‌. 
காலகம்‌ இருள்கொள்ளத்‌ தொடங்கிவிட்டிருந்தது. 
வானில்‌ முகில்கள்‌ திரண்டு மூடியிருந்தன. மிகத்‌ 
தொலைவில்‌ இடியோசை கேட்டது. கிருபர்‌ “இந்த 
இடியோசை வழக்கமாகக்‌ கேட்பது போலில்லை. இது 


மாபெரும்‌ சிம்மம்‌ ஒன்றின்‌ உறுமல்‌ போலிருக்கிறது” 
என்றார்‌. “அங்கே குருக்ஷேத்ரத்தில்‌ மீண்டும்‌ மழை 
தொடங்கியிருக்கக்‌ கூடும்‌” என்று கிருதவர்மன்‌ 
சொன்னான்‌. கிருபர்‌ “அங்கே பிதாமகர்‌ பீஷ்மர்‌ 
எஞ்சியிருக்கிறார்‌... ஊழின்‌ வேடிக்கைதான்‌ என்ன? 
இத்தனை பெரிய தண்டனையை அவருக்கு 
அளித்துள்ளது” என்றார்‌. 


கிருதவர்மன்‌ “அவ்வேடன்‌ அவர்கள்‌ சென்ற 
வழியைப்பற்றிச்‌ சொன்னதைக்‌ கொண்டு நோக்கினால்‌ 
அவர்கள்‌ பிதாமகர்‌ பீஷ்மரிடம்‌ வாழ்த்து பெறவே 
சென்றிருக்கிறார்கள்‌” என்றான்‌. கிருபர்‌ திகைத்து நின்று 
“அவரிடமா? அவர்களா?” என்றார்‌. “அவர்கள்‌ 
சென்றாகவேண்டும்‌. குடிமூத்தார்‌ என எஞ்சியிருப்பவர்‌ 
அவரே. அவர்‌ வாழ்த்தாவிட்டால்‌ அவர்களால்‌ முடிசூட 
முடியாது...” என்றான்‌ கிருதவர்மன்‌. கிருபர்‌ “அவர்‌ 

ப ப பப்பு என்ன?” என்றார்‌. “வாழ்த்துவார்‌... 
ஆசிரியரே, பிதாமகர்‌ பீஷ்மர்‌ இதுவரை பேணியதும்‌ 
இயற்றியதும்‌ என்ன? குடிநெறியை மட்டும்தானே? 
குடிநெறிப்படி மூத்த கெளரவரே அரசர்‌ என்று அவர்‌ 
எண்ணினார்‌. ஆகவே அவரை அரசராக்கும்‌ பொருட்டு 
களம்நின்றார்‌. அதே குடிநெறி சொல்வதென்ன? வென்று 
எழுபவனே அரசன்‌ என்று அல்லவா? அனைத்துக்‌ 
குடிநெறிகளுக்கும்‌ அடியிலிருப்பது கான்நெறி 
மட்டும்தானே?” என்றான்‌ கிருதவர்மன்‌. 


“கான்நெறி என்பது குருதிவழியாலானது. இப்புவியில்‌ 
அனைத்தும்‌ மாறுபடும்‌. மாறாதது குருதி ஒன்றே. 
ஆகவேதான்‌ நிலைக்கோளை முதன்மையெனக்‌ கருதிய 
முன்னோர்‌ குருதியை நெறியெனக்‌ கொண்டனர்‌” என்று 
கிருதவர்மன்‌ தொடர்ந்தான்‌. “யுதிஷ்டிரனை அவர்‌ 
வாழ்த்தாவிட்டால்‌ என்ன ஆகும்‌? வேறெவரோ 
அஸ்தினபுரியை ஆட்சி செய்வார்கள்‌. அவருடைய குருதி 
அங்கே முடிசூடாமலாகும்‌. அதை அவர்‌ விழைவாரா 
என்ன? இத்தனை நீண்ட வாழ்நாளில்‌ அவர்‌ செய்த தவம்‌ 
என்ன? தன்‌ குருதியின்பொருட்டு நிலைகொள்வது... 
பிதாமகர்‌, ஆம்‌ பிதாமகர்‌. ஆனால்‌ பிதாமகர்‌ அன்றி 
வேறெவரும்‌ அல்ல” என்று கிருதவர்மன்‌ இகழ்ச்சியுடன்‌ 
சொன்னான்‌. “என்றேனும்‌ அவரிடம்‌ கேட்கவேண்டுமென 
எண்ணினேன்‌. அஸ்தினபுரியின்‌ மக்களுக்கு சந்தனுவின்‌ 
குருதியை விட பிறிதொரு குருதிவழியின்‌ அரசன்‌ 
நல்லாட்சி கொடுப்பான்‌ என்றால்‌ அவர்‌ ஏற்பாரா என்று... 
அக்கணமே என்னை கொன்றிடுவார்‌ என்பதில்‌ 
ஐயமில்லை.” கிருபர்‌ அதை அவரே உணர்ந்திருந்தார்‌ 
என்பதை அச்சொற்களைச்‌ செவிகொண்டதும்‌ 


அதுவே வகுக்கவேண்டும்‌. அதன்‌ பின்‌ உங்கள்‌ வாழ்க்கை 
முழுக்க தர்ப்பை உங்களைத்‌ தொடரும்‌” என்றார்‌. 
வேள்விக்களத்தின்‌ முன்னால்‌ அமைக்கப்பட்டிருந்த 
பெரிய மண்பீடத்தில்‌ அனைத்துவகை தர்ப்பைகளும்‌ 
கலந்து விரிக்கப்பட்டிருந்தன. பரத்வாஜர்‌ பீடம்‌ நிறைந்த 
தர்ப்பைக்கு முன்‌ நின்று வேதமந்திரங்களைச்‌ சொல்லி 
அதை வணங்கினார்‌. அவரது மாணவர்கள்‌ 
ஒவ்வொருவராக வந்து தர்ப்பையை வணங்கினார்கள்‌. 


பரத்வாஜரின்‌ இளையமாணவர்கள்‌ பன்னிருவர்‌ 
முற்றத்தில்‌ நிரைவகுத்து நிற்க மூத்தமாணவர்கள்‌ 
அவர்களின்‌ விழிகளை மரவுரிநாரால்‌ இறுகக்‌ 
கட்டினார்கள்‌. “இளையவர்களே, நேராகச்சென்று 
தர்ப்பைபீடத்தில்‌ இருந்து கை தொடும்‌ முதல்‌ 
தர்ப்பையை எடுங்கள்‌. அது உங்களிடம்‌ எதைச்‌ 
சொல்கிறதோ அதைச்செய்யுங்கள்‌. அதுவே உங்களுக்கு 
தர்ப்பையை ஆளும்‌ வேதமூர்த்திகள்‌ அருளும்‌ ஆணை” 
என்றார்‌ பரத்வாஜர்‌. 


முதல்‌ மாணவன்‌ கைகளை நீட்டியபடி கால்கள்‌ பின்ன 
நடந்துசென்று குனிந்து தன்‌ விரல்கள்‌ தொட்ட முதல்‌ 
தர்ப்பையை கையில்‌ எடுத்தான்‌. அது ஆண்‌ குசை. கூடி 
நின்ற மாணவர்கள்‌ ஓங்காரம்‌ எழுப்பினர்‌. அவன்‌ அதை 
தன்‌ மணிக்கட்டில்‌ சுற்றிக்கொண்டான்‌. அவனை ஒரு 
மூத்தமாணவன்‌ கைப்பிடித்து அழைத்துச்சென்று 
பரத்வாஜரின்‌ அருகே நிறுத்த அவர்‌ அவன்‌ தலையைத்‌ 
தொட்டு “மகாவைதிகனாக வருவாய்‌. மூவேதங்களும்‌ 
உனக்கு வசப்படும்‌. விண்ணை எட்டும்‌ 
பெருவேள்விகளுக்கு அதிபனாக அமர்வாய்‌. ஆம்‌, 
அவ்வாறே ஆகுக!” என வாழ்த்த அவன்‌ அவர்‌ 
பாதங்களைத்‌ தொட்டு வணங்கி அவர்‌ அருகே நின்றான்‌. 


அடுத்த இளம்‌ மாணவன்‌ மிகச்சிறியவன்‌. 
சிறியகரங்களை நீட்டிச்சென்று பெண்‌ காச தர்ப்பையை 
எடுத்தான்‌. அதை தன்‌ விரல்‌ மோதிரமாக 
அணிந்துகொண்டான்‌. “உன்னிடம்‌ என்றும்‌ அன்னை 
காயத்ரி கனிவுடன்‌ இருப்பாள்‌. உன்‌ வேதம்‌ வானை 
கனியவைக்கும்‌. மண்ணை செழிக்கவைக்கும்‌. 
மைந்தராகவும்‌ செல்வங்களாகவும்‌ வெற்றிகளாகவும்‌ 
பொலியும்‌. ஆம்‌, அவ்வாறே ஆகுக!” என்று பரத்வாஜர்‌ 
வாழ்த்தினார்‌. 

பன்னிரண்டு இளையமாணவர்களும்‌ தர்ப்பை தொட்டு 
எடுத்து வாழ்த்துபெற்று நின்றபின்‌ பரத்வாஜர்‌ 
எழப்போனபோது பரத்வாஜரின்‌ முதிய சமையற்காரரான 


உணர்ந்தார்‌. களைப்பு தாளாமல்‌ மரக்கிளை ஒன்றைப்‌ 
பற்றியபடி நின்றார்‌. அவர்‌ உடல்‌ எடைதாளாததுபோல்‌ 
தள்ளாடியது. கிருதவர்மன்‌ “அணுகிவிட்டோம்‌” 
என்றான்‌. 


அவர்கள்‌ புதர்களுக்குள்‌ இருந்து வெளிவந்தபோது 
சுனையின்‌ ஒளி முதலில்‌ கண்களுக்குப்பட்டது. கரை 
அங்கே மானுடர்‌ எவருமில்லாததுபோலக்‌ காட்டியது. 
அங்கே தலைக்குமேல்‌ குரங்குகள்‌ நிறைந்திருந்தன. 
அவை தாவியும்‌ சுழன்றும்‌ கூச்சலிட்டன. “இத்தனை 
குரங்குகள்‌ எப்படி வந்தன? அவை நீர்‌ அருந்தும்‌ 
சுனையா இது?” என்று கிருபர்‌ கேட்டார்‌. “அங்கே 
காட்டுக்குள்‌ ஏராளமான நீர்ச்சுனைகள்‌ உள்ளன” 
என்றான்‌ கிருதவர்மன்‌. “இவை இங்கே என்ன 
செய்கின்றன?” என்று கிருபர்‌ வியந்தார்‌. அவர்கள்‌ சுனை 
நோக்கிச்‌ சென்றபோது கிருதவர்மன்‌ “எங்கே அரசர்‌?” 
என்றான்‌. “வேடன்‌ பிழையாக ஏதேனும்‌ 
கூறியிருக்கக்கூடும்‌... என்ன இருந்தாலும்‌ அவன்‌ 
காட்டாளன்‌” என்று கிருபர்‌ சொன்னார்‌. அஸ்வத்தாமன்‌ 
சுட்டிக்காட்ட அங்கே துரியோதனன்‌ உடலை கண்டு அவர்‌ 
சொல்லடங்கினார்‌. 


துரியோதனன்‌ உடல்‌ புல்‌ நடுவே புல்லால்‌ பாதி 
மூடப்பட்டதுபோல கிடந்தது. “அதற்குள்‌ இத்தனை புல்‌ 
ஏறிவிட்டிருக்கிறது” என்று கிருபர்‌ சொன்னார்‌. “இங்கே 
புல்‌ இருப்பதை சென்றமுறை நோக்கவே இல்லை.” 
கிருதவர்மன்‌ பற்களால்‌ உதட்டை மடித்துக்‌ கடித்தபடி 
இடையில்‌ கையூன்றி துரியோதனனை நோக்கி நின்றான்‌. 
கிருபர்‌ விழிசுருக்கி கூர்ந்து நோக்க கிருதவர்மன்‌ 
செருமலோசை எழுப்பி “அவர்தான்‌” என்றான்‌. 
அவர்களைக்‌ கண்டதும்‌ மேலே குரங்குகள்‌ கூச்சலிட்டன. 
ஓசையுடன்‌ ஒரு பெரிய குரங்கு மண்ணில்‌ குதித்து நான்கு 
கால்களில்‌ வந்து அவர்களை மறித்தது. மேலும்‌ மேலும்‌ 
குரங்குகள்‌ வந்து அவர்களை மறித்தன. குரங்குகள்‌ 
பெருகிக்கொண்டே இருந்தன. “அவை 
காவலிருக்கின்றன” என்று கிருபர்‌ சொன்னார்‌. “அவை 
அரசருக்கு பணிவிடை செய்கின்றன.” குரங்குகளின்‌ 
வால்கள்‌ செங்குத்தாக எழுந்து நாணல்முனைகள்‌ என 
அசைந்தன. அவற்றின்‌ சிறுமணிக்கண்கள்‌ அவர்களை 
சிமிட்டல்களால்‌ நோக்கின. 


அஸ்வத்தாமன்‌ தன்‌ தோளிலிருந்த சிறிய மூங்கில்‌ 
வில்லை எடுத்து நிலத்தில்‌ வைத்துவிட்டு முழங்காலிட்டு 
வணங்கினான்‌. கையசைவால்‌ அக்குரங்குகளுடன்‌ 
பேசினான்‌. தாட்டான்‌ குரங்கு கண்களைச்‌ 


சிமிட்டியபடியும்‌ தலைசரித்தும்‌ அவன்‌ சொல்வதை 
உற்றறிந்தது. கைகளால்‌ தானும்‌ பேசியது. 
வாலசைவாலும்‌ காதசைவாலும்‌ தன்‌ குடியுடன்‌ 
பேசிக்கொண்டது. அவர்களுக்குள்‌ நிகழ்ந்த உரையாடல்‌ 
விசைகொண்டு மெல்ல அமைந்தது. பின்னர்‌ மெல்லிய 
உறுமலுடன்‌ தாட்டான்‌ திரும்பிச்செல்ல மற்ற குரங்குகள்‌ 
அதைத்‌ தொடர்ந்துசென்றன. கிருதவர்மன்‌ எழுந்து 
துரியோதனனின்‌ உடலை அணுகினான்‌. 
அருகணையும்தோறும்‌ அரசவைக்குள்‌ நுழைபவனின்‌ 
சீர்நடைகொண்டான்‌. துரியோதனன்‌ உடல்‌ மண்ணை 
கைவிரித்து அள்ளி அணைத்துப்‌ புதைந்து கிடந்தது. 
அஸ்வத்தாமன்‌ அதன்‌ அருகே சென்று அதன்‌ 
கால்களைத்‌ தொட்டுச்‌ சென்னி சூடினான்‌. கிருதவர்மன்‌ 
அருகணைந்து தானும்‌ வணங்கினான்‌. கிருபர்‌ கைகளை 
கோத்து அருகே நின்றார்‌. 


துரியோதனனின்‌ உடல்‌ அருகே மண்டியிட்டமர்ந்து 
அவ்வுடலை அஸ்வத்தாமன்‌ மெல்லப்‌ புரட்டினான்‌. 
அவனால்‌ அந்த பேருடலின்‌ எடையை புரட்ட 
முடியவில்லை. கிருதவர்மன்‌ அமர்ந்து அவனுக்கு 
உதவினான்‌. துரியோதனனின்‌ உடல்‌ 
குளிர்ந்துவிட்டிருந்தது. உடல்‌ மல்லாந்து படுத்தபோது 
மண்ணை தழுவியதுபோல்‌ விரிந்திருந்த கைகள்‌ 
அனைத்தையும்‌ விட்டவைபோல்‌ மல்லாந்தன. 
விண்ணோக்கிய முகத்தில்‌ உதடுகள்‌ ஒரு சொல்லில்‌ என 
நிலைத்திருந்தன. விழிகள்‌ மூடியிருந்தபோதிலும்‌ 
முகத்தில்‌ புன்னகை இருப்பதுபோலத்‌ தோன்றியது. 
விரிந்த நெஞ்சும்‌ திரண்ட பெருந்தோள்களுமாக அவன்‌ 
உடல்‌ கல்லில்‌ வடித்த சிலை போன்றிருந்தது. கிருபர்‌ 
அவன்‌ முகத்தையும்‌ நெஞ்சையும்‌ மாறிமாறி நோக்கினார்‌. 
“எவரெவரையோ அழகன்‌ என்கிறார்களே என என்றும்‌ 
நான்‌ எண்ணியதுண்டு. மூத்த கெளரவர்‌ அரியணையில்‌ 
அமர்ந்திருக்கும்போது விண்ணமைந்த இந்திரனும்‌ வந்து 
பணியும்‌ பேரழகு கொண்டிருப்பார்‌” என்றார்‌. 


அவர்‌ முகம்‌ மலர்ந்தது. பற்கள்‌ அந்திக்கருக்கில்‌ 
வெளித்தெரிந்தன. சிறுவர்களுக்குரிய பரபரக்கும்‌ குரலில்‌ 
“அவர்‌ தலையில்‌ அமைந்ததுபோல்‌ மணிமுடி 
வேறெங்கும்‌ சுடர்ந்ததில்லை. சற்றேனும்‌ நிகராக மணிமுடி 
ஒளிகொண்ட தலை என்று நான்‌ கண்டது 
இந்திரப்பிரஸ்தத்தின்‌ அரசி அரியணை அமர்ந்தபோது 
மட்டுமே. அரசருக்குரிய அணிகளும்‌ செங்கோலும்‌ 
அவரிடம்‌ திகழ்ந்ததுபோல்‌ எங்கும்‌ சிறந்ததில்லை. 
ஒவ்வொன்றும்‌ அவர்‌ உடலுக்கென்றே 
வடிக்கப்பட்டவைபோல்‌ தோன்றும்‌. ஆகவே அவர்‌ 


மணிமுடியும்‌ செங்கோலுமின்றி தோன்றுகையில்‌ அவை 
குறைந்ததுபோலவே என்‌ உள்ளம்‌ எண்ணிக்கொள்ளும்‌” 
என்றார்‌. சுற்றி வந்து துரியோதனன்‌ உடலை நோக்கி 
“இப்போது மணிமுடி இல்லை. செங்கோல்‌ இல்லை. 
அரசணிகள்‌ ஏதுமில்லை. ஆனால்‌ மும்முடிசூடி 
வெண்குடைக்குக்‌ கீழே அமர்ந்திருப்பதுபோலவே 
தோன்றுகிறார்‌” என்றார்‌. 


கிருதவர்மன்‌ “நீங்கள்‌ கண்ட அரசர்‌ பிறிதொருவர்‌, 
ஆசிரியரே” என்றான்‌. “நான்‌ கண்ட அரசர்‌ அரியணை 
அமர்ந்தவர்‌ அல்ல. அரியணையில்‌ அமர்ந்திருக்கையில்‌ 
அவர்‌ என்னிடமிருந்து அகன்று ஆலயக்‌ கருவறையில்‌ 
அமர்ந்த தெய்வமெனத்‌ தோன்றுவார்‌. அவர்‌ குரு, அவரே 
ஹஸ்தி, அவர்‌ யயாதியின்‌ உருவம்‌. நான்‌ எளிய 
குடியினன்‌. தொழுது அவை நின்றாக வேண்டியவன்‌. 
நான்‌ அணுக்கமெனக்‌ கண்ட அரசர்‌ நான்‌ அவரை 
சந்தித்த நாளில்‌ அனைத்தும்‌ பேசி முடித்தபின்‌ எழுந்து 
கூட்டமாக விருந்தறைக்குச்‌ செல்லும்போது அங்கரிடம்‌ 
ஏதோ பேசிக்கொண்டிருக்கையில்‌ இயல்பாக என்‌ 
கைகளைப்‌ பற்றிக்கொண்டவர்‌. அத்தருணத்தில்‌ 
அரசர்கள்‌ அமைந்த அந்த அவையில்‌ நாடற்ற 
யாதவனாகிய என்‌ இடம்‌ என்ன, விருந்தமர்வில்‌ என்னை 
எங்கே அமரச்செய்வார்கள்‌ என்று நான்‌ 
எண்ணிக்கொண்டிருந்தேன்‌... ஒரு தொடுகை. நான்‌ 
அவருடைய இளையோன்‌ என அக்கணம்‌ உறுதி 
அடைந்தேன்‌. உணவறைக்குள்‌ புகுந்தபோது அதை 
கெளரவர்‌ நூற்றுவரும்‌ அறிந்திருந்தனர்‌. கிருபரே, அன்று 
அந்த ஊட்டறையில்‌ நான்‌ விருந்தளிப்போனாக 
அனைவரையும்‌ உபசரித்துக்‌ கொண்டிருந்தேன்‌.” 


கிளர்ச்சியுற்ற குரலில்‌ கிருதவர்மன்‌ சொன்னான்‌. 
“அவருடைய அன்பு அவரால்‌ வெளிப்படுத்தப்படுவது 
அல்ல. அவராகவே திகழ்வது அது. அவர்‌ அரசர்‌ அல்ல, 
அவர்‌ பெருந்தந்தை. கெளரவ நூற்றுவருக்கும்‌ அவர்‌ 
மைந்தருக்கும்‌ எனக்கும்‌ என்னைப்போல்‌ 
பல்லாயிரவருக்கும்‌ அவர்‌ தந்தை மட்டுமே. பாண்டவ 
மைந்தருக்கும்‌ அவரே முதற்தந்தை. விருந்தமர்வில்‌ 
பேசிச்சிரித்து உண்டுகொண்டிருக்கையில்‌ மிக இயல்பாக 
பெரிய ஊன்துண்டு ஒன்றை எடுத்து என்‌ தாலத்தில்‌ 
வைப்பார்‌. அவ்வாறு அவருடைய கை செய்வதை அவரே 
அறிந்திருக்க மாட்டார்‌. ஓரவிழியால்‌ அவர்‌ முகத்தை 
நோக்குவேன்‌. அப்போது...” கிருதவர்மன்‌ குரல்‌ உடைந்து 
உதடுகளை இறுக்கிக்கொண்டான்‌. மூச்சுத்திணற “அவர்‌ 
முகத்தின்‌ அழகு!” என்றான்‌. பின்‌ இரு கைகளையும்‌ 
விரித்து வெடித்தெழும்‌ குரலில்‌ “என்‌ அரசே! என்‌ 


தெய்வமே, எத்தனை வீண்சொற்களால்‌ இத்துயரை நான்‌ 
அப்பால்‌ விலக்கினேன்‌. என்‌ தந்தையே, இப்புவியில்‌ 
இனியொருவரை என்னவர்‌ என்று சொல்வேனா?” என்று 
கூவி கதறி அழுதான்‌. தலையில்‌ அறைந்தபடி கால்‌ 
தளர்ந்து அமர்ந்து “இப்பழிக்கு இப்புவியை ஏழுமுறை 
எரித்தாலும்‌ கலி தீர்வேனா? இதன்பொருட்டு மூன்று 
தெய்வங்கள்‌ மீது காறி உமிழ்ந்தாலும்‌ அடங்குவேனா?” 
என்று கூவினான்‌. 


கிருபர்‌ கண்ணீருடன்‌ சென்று சரிந்த மரத்தின்மேல்‌ 
அமர்ந்தார்‌. அவர்‌ உடல்‌ உலுக்கி உலுக்கி அதிர்ந்தது. 
அஸ்வத்தாமன்‌ வறண்ட விழிகளுடன்‌ இறுகிய 
முகத்துடன்‌ துரியோதனனின்‌ உடலை நோக்கிக்கொண்டு 
நின்றான்‌. அவர்களின்‌ அழுகையோசை அவனைச்‌ 
சூழ்ந்து ஒலித்தது. குரங்குகள்‌ மரக்கிளைகளில்‌ செறிந்து 
அமர்ந்து அவர்களை நோக்கிக்கொண்டிருந்தன. 
விசும்பல்களும்‌ விம்மல்களுமாக கிருதவர்மன்‌ 
மீண்டான்‌. கிருபர்‌ கண்களை அழுந்தத்‌ துடைத்து 
தலைகுனிந்து அமர்ந்திருந்தார்‌. காற்று அவர்களின்‌ 

டைகளை அலையச்செய்தபடி சுழன்று வீசியது. 
சுனைநீரில்‌ ஒளி அடங்கிக்கொண்டிருந்தது. கிருதவர்மன்‌ 
நீளொலியில்‌ மூச்சிழுத்து எழுந்து நின்றான்‌. பற்களைக்‌ 
கடித்து சிரிப்பு போன்ற முகநடிப்புடன்‌ “ஒரு கணக்கில்‌ 
நன்று. இங்கே அனைத்தும்‌ முடிந்தது. இனி அவரை 
விண்ணில்‌ சந்திப்போம்‌” என்றான்‌. 


“இங்கே இவ்வண்ணம்‌ அரசரின்‌ உடல்‌ 
மண்ணுறலாகாது...” என்று அஸ்வத்தாமன்‌ சொன்னான்‌. 
“நம்‌ கடன்‌ அரசனுக்குரிய முறையில்‌ ஈமச்சடங்குகள்‌ 
செய்வதே... அரசர்‌ குருக்ஷேத்ரத்தில்‌ அவருடைய 
உடன்பிறந்தார்‌ எரிந்த இடுகாட்டிலேயே விண்ணுக்கு 
எழவேண்டும்‌...” அச்சொற்களால்‌ அவர்கள்‌ 
உணர்வெழுச்சிகளிலிருந்து மீண்டனர்‌. கிருதவர்மன்‌ 
துரியோதனனின்‌ உடலை நோக்கிவிட்டு “ஆனால்‌” என்று 
தயங்க “கீழே சென்றால்‌ ஏதேனும்‌ வழிதவறிய 
புரவிகளைக்‌ கண்டடைய முடியும்‌... அதுவரை அரசரின்‌ 
உடலை நாம்‌ காவடிகட்டிச்‌ சுமந்துகொண்டு செல்வோம்‌” 
என்று அஸ்வத்தாமன்‌ சொன்னான்‌. “நாம்‌ அத்தனை 
தொலைவு...” என்று கிருதவர்மன்‌ தயங்க கிருபர்‌ “செல்ல 
முடியும்‌... வழி இறக்கம்தான்‌. செல்வோம்‌” என்றார்‌. 


அஸ்வத்தாமன்‌ “காட்டிலிருந்து கொடிகளை திரட்டி 
வருக, யாதவரே” என்றான்‌. கிருபரும்‌ கிருதவர்மனும்‌ 
காட்டுக்குள்‌ சென்று வலுவான கொடிகளை 
இடையிலிருந்த கத்தியால்‌ வெட்டிக்‌ கொண்டுவந்தார்கள்‌. 


அச்செயலால்‌ அவர்கள்‌ முற்றிலும்‌ இயல்புநிலை 
அடைந்தனர்‌. அஸ்வத்தாமன்‌ மரக்கிளைகளை வெட்டி 
இடைக்கிளை தறித்து நீண்ட இணைக்கழிகளாக 
ஆக்கினான்‌. கொடிகளை கொண்டுவந்ததும்‌ அவற்றை 
சேர்த்துக்கட்டி தூளிபோல செய்தான்‌. தூளியின்‌ இரு 
முனைகளையும்‌ இரு கழிகளில்‌ கட்டியபின்‌ அதை 
நிலத்தில்‌ விரித்து “அரசரை தூக்குங்கள்‌, ஆசிரியரே” 
என்றான்‌. கிருபர்‌ ஒருகணம்‌ தயங்கியபின்‌ வந்து 
துரியோதனனின்‌ கால்களைப்‌ பற்றினார்‌. கிருதவர்மனும்‌ 
அஸ்வத்தாமனும்‌ அவன்‌ இரு தோள்களையும்‌ 
பிடித்தனர்‌. மெல்லத்‌ தூக்கி அவ்வுடலை கொடிப்பின்னல்‌ 
பரப்பின்மேல்‌ படுக்கச்‌ செய்தனர்‌. அதற்குள்‌ அவர்கள்‌ 
மூச்சிரைக்கத்‌ தொடங்கிவிட்டிருந்தனர்‌. 


“அரசர்‌ எடைகொண்டவர்‌, மேலும்‌ எடை 
மிகுந்திருக்கிறார்‌” என்று கிருதவர்மன்‌ சொன்னான்‌. 
“பாரதவர்ஷத்திலேயே உயரமானவர்‌ அங்கர்‌ என்றும்‌ 
எடைமிக்கவர்‌ அரசர்‌ என்றும்‌ சொல்லப்படுவதுண்டு.” 
“அவருடைய எடை ஊன்கொழுப்பால்‌ அல்ல, 
எலும்புகளால்‌ ஆனது என்பார்கள்‌. மானுட உடலில்‌ 
இருநூற்றாறு எலும்புகள்‌ உள்ளன என்பது 
மருத்துவநூலின்‌ கூற்று. அரசரின்‌ உடலில்‌ ஒன்பது 
எலும்புகள்‌ கூடுதலாக உள்ளன என்பார்கள்‌. 
அவருடைய எலும்புகள்‌ இரும்புபோல்‌ 
எடைமிக்கவையும்கூட.” கிருபர்‌ “அவர்‌ பிறந்தபோதே 
வாய்நிறைய பற்கள்‌ கொண்டிருந்தார்‌. அது அசுர 
இலக்கணம்‌ என்று சூதர்கள்‌ அன்று 
பாடிப்பரப்பியிருக்கிறார்கள்‌” என்றார்‌. கிருதவர்மன்‌ 
“நான்‌ மெய்யாகவே ஐயுறுகிறேன்‌ ஆசிரியரே, அசுரக்குருதி 
இல்லாத பேரரசர்கள்‌ உண்டா?” என்றான்‌. கிருபர்‌ 
“இல்லை என்றே நம்‌ குலக்கதைகள்‌ சொல்கின்றன” 
என்றார்‌. அஸ்வத்தாமன்‌ இணைக்கிளைகளின்‌ 
முன்பக்கம்‌ சென்று நின்று “தூக்குங்கள்‌” என்றான்‌. 
கிருபர்‌ பின்பக்கம்‌ இரு கிளைகளையும்‌ பற்றிக்கொண்டு 
“உம்‌” என்றார்‌. இருவரும்‌ ஒரே மூச்சொலியுடன்‌ 
கிளைமுனைகளை தூக்கி தோளில்‌ 
வைத்துக்கொண்டார்கள்‌. 


காட்டினூடாக அவர்கள்‌ பேசாமல்‌ நடந்தனர்‌. 
மலையிறங்கிச்‌ செல்லும்போது அவர்கள்‌ களைத்து 
வியர்வை வழிய நடைதளர்ந்திருந்தனர்‌. “சாலையில்‌ 
ஏதேனும்‌ புரவியை கண்டடைந்தே தீரவேண்டும்‌. 
இல்லையேல்‌ நம்மால்‌ குருக்ஷேத்ரம்‌ வரை 
செல்லமுடியாமலாகும்‌” என்று கிருதவர்மன்‌ சொன்னான்‌. 
“வழியில்‌ அவர்களின்‌ ஒற்றர்கள்‌ இருப்பார்கள்‌. எந்தப்‌ 


போரிலும்‌ களம்விட்டு ஓடிப்போன கோழைகள்‌ 
அப்பகுதியில்‌ மறைந்திருப்பார்கள்‌. அரசரிடம்‌ நகையோ 
செல்வமோ இருக்குமென எண்ணி அவர்கள்‌ நம்மைத்‌ 
தாக்கவும்கூடும்‌.” அஸ்வத்தாமன்‌ “நான்‌ வரும்போதே சில 
உதிரிக்குதிரைகளை பார்த்தேன்‌. அவை களத்திலிருந்து 
புண்பட்டு தப்பிவந்தவை. காட்டில்‌ மேய்ந்தும்‌ துயின்றும்‌ 
உடல்நிலை மீண்டவை. அவற்றை நம்மால்‌ 
பிடிக்கமுடியும்‌” என்றான்‌. 


அவர்கள்‌ இரண்டு இடங்களில்‌ அமர்ந்து ஓய்வெடுத்து 
ஆள்மாற்றி மீண்டும்‌ கிளம்பிச்‌ சென்றனர்‌. காட்டுக்குள்‌ 
செல்லும்போதே இருட்டாகிவிட்டது. இருண்ட காட்டில்‌ 
சீவிடுகளின்‌ ஓசை நிறைந்திருந்தது. காட்டின்‌ 
ஆழத்திலிருந்து நீராவி வெம்மை எழுந்தது. 
“ஊன்விலங்கின்‌ வாயில்‌ இருந்து எழுவதுபோன்ற 
வெக்கையும்‌ நாற்றமும்‌” என்று கிருபர்‌ சொன்னார்‌. 
“இன்று மழை எழக்கூடும்‌... வானம்‌ பொருமிக்கொண்டே 
இருக்கிறது” என்றான்‌ கிருதவர்மன்‌. துரியோதனனின்‌ 
உடல்‌ எடை மிகுந்தபடியே வருவதுபோலிருந்தது. 
“மெய்யாகவே எடை கூடிவருகிறதா?” என்றான்‌ 
கிருதவர்மன்‌. “அவர்‌ உடல்மேல்‌ உடன்பிறந்தார்‌ 
வந்தமையக்கூடும்‌” என்று அஸ்வத்தாமன்‌ சொன்னான்‌. 
கிருதவர்மன்‌ அதைக்‌ கேட்டு திடுக்கிட்டான்‌. இருட்டில்‌ 
ஒன்றும்‌ தெரியவில்லை. துரியோதனன்‌ வெறும்‌ 
எடையாகவே இருப்புணர்த்தினான்‌. 


“நிறைவேறாத விழைவுகளுடன்‌ இறந்தவர்களின்‌ உடல்‌ 
எடையேறிக்கொண்டே செல்லும்‌ என்பார்கள்‌” என்று 
கிருதவர்மன்‌ எவரிடம்‌ என்றில்லாமல்‌ சொன்னான்‌. 
“அவர்கள்‌ இறந்ததுமே அந்த விழைவு பருப்பொருளாக 
மாறத்தொடங்குகிறது. அதன்‌ எடையும்‌ அவர்களின்‌ 
உடலில்‌ கூடுகிறது. அவ்விழைவு எத்தனை ஆழமானதோ 
அந்த அளவுக்கு அது எடைகொள்கிறது என்று என்‌ 
மூதன்னை சொல்வதுண்டு.” அவன்‌ மேலும்‌ 
பேசவிழைந்தான்‌. “யாதவனால்‌ கொல்லப்பட்ட என்‌ 
தோழன்‌ சததன்வாவின்‌ உடல்‌ இவ்வண்ணம்‌ எடை 
ஏறிக்கொண்டே சென்றது. ஒரு கட்டத்தில்‌ அதை 
நால்வரால்‌ சுமக்க முடியாமலாயிற்று. அதை எண்மர்‌ 
சுமந்தனர்‌. சிதையேற்றியபோது இருமடங்கு அரக்கும்‌ 
விறகும்‌ தேவை என்றனர்‌ சுடலையர்‌. ஆயினும்‌ மறுநாள்‌ 
சென்று நோக்கியபோது நெஞ்சு எரியாமல்‌ 
எஞ்சியிருந்தது. அச்சிதையின்‌ அருகே நின்று எழுவர்‌ 
அவன்‌ உள்ளத்தின்‌ விழைவுக்குப்‌ பொறுப்பேற்போம்‌ 
என வஞ்சினம்‌ உரைத்த பின்னர்‌ மீண்டும்‌ தனியாகச்‌ 
சிதைகூட்டி அந்நெஞ்சை எரியூட்டியபோதே அவன்‌ 


சாம்பலானான்‌.” 


அவர்கள்‌ இருவரும்‌ அதைக்‌ கேட்டதாக தெரியவில்லை. 
இருளுக்குள்‌ அவர்கள்‌ செல்லும்‌ காலடியோசைகள்‌ 
மட்டும்‌ கேட்டன. புதர்களுக்குள்‌ மின்மினிகள்‌ 
ஒளிவிட்டன. நோக்காதபோது நீலமென்றும்‌ 
நோக்கியபோது செந்நிறம்‌ என்றும்‌ அவ்வப்போது 
இளம்பச்சை என்றும்‌ அவை ஒளிமாறின. கிருதவர்மன்‌ 
பேசவிரும்பினான்‌. “சததன்வா இறந்த அன்றும்‌ காடு 
மின்மினிகளால்‌ நிறைந்திருந்தது... அவை உடலில்‌ 
இருந்து எஞ்சும்‌ உயிர்‌ என்பார்கள்‌” என்று அவன்‌ 
சொன்னான்‌. “அவை இங்கே மேலும்‌ வாழ 
விழைகின்றன. இறந்தவர்கள்‌ இருப்பவர்களின்‌ 
விழிகளுக்குள்‌ ஒளியாகக்‌ குடியேறினார்கள்‌ என்றால்‌ 
அவை அணைந்துவிடுகின்றன.” கிருபர்‌ சலிப்புடன்‌ 
“போதும்‌” என்றார்‌. “நாம்‌ ஏன்‌ அவர்‌ நிறைவுறாது 
மாண்டார்‌ என எண்ணிக்கொள்ளவேண்டும்‌? அவர்‌ 
இங்கே அரசர்‌ என வாழ்ந்தார்‌. அரசருக்குரியவற்றைச்‌ 
செய்தார்‌. அவ்வகையில்‌ நிறைவுற்றார்‌” என்றார்‌. 


“அவர்‌ அரசருக்குரியமுறையில்‌ கொல்லப்படவில்லை” 
என்று அஸ்வத்தாமன்‌ சொன்னான்‌. அதுவரை அவன்‌ 
பேசாமல்‌ வந்தமையால்‌ அவன்‌ குரல்‌ அவர்களை 
திடுக்கிடச்செய்தது. அங்கே மூன்றாவதாக ஒருவர்‌ எழுந்து 
ஏதோ சொன்னதைப்போல. “அவர்‌ தொடையில்‌ 
அறையப்பட்டு கொல்லப்பட்டார்‌. நெறிமீறல்‌ மட்டுமல்ல, 
அது கீழ்மக்களுக்குரிய இறப்பு.” கிருபர்‌ “ஆம்‌” என்றார்‌. 
“தலை உடைந்து இறப்பது உத்தமம்‌. நெஞ்சும்‌ தோளும்‌ 
உடைந்து இறப்பது மத்திமம்‌. இடைக்குக்‌ கீழே உடைந்து 
இறப்பது அதமம்‌ என்று கொள்ளப்படும்‌.” அஸ்வத்தாமன்‌ 
“அங்கே நிகழ்ந்தது என்ன என்று வேடனின்‌ 
சொற்களிலிருந்தே என்னால்‌ உய்த்தறிய முடிகிறது. 
அவர்கள்‌ அரசரை அறைகூவினார்கள்‌. அவர்களில்‌ 
எவரையேனும்‌ அவர்‌ வென்றால்‌ முழு நாட்டையும்‌ 
திருப்பி அளிப்பதாக யுதிஷ்டிரன்‌ சொன்னார்‌. ஆனால்‌ 
அரசர்‌ பீமனையே தெரிவுசெய்தார்‌. பீமன்‌ அவரை 
எந்நிலையிலும்‌ வக்கம்‌ ப இளைய யாதவர்‌ 
கைகாட்ட அவன்‌ நெறிகளை மீறி அவரைக்‌ கொன்றான்‌” 
என்றான்‌. 


“குருக்ஷேத்ரத்தில்‌ அவர்களின்‌ வெற்றிகள்‌ அனைத்துமே 
நெறிமீறி அடைந்தவையே” என்று உரத்த குரலில்‌ 
கிருதவர்மன்‌ சொன்னான்‌. “பீஷ்மரை, துரோணரை, 
கர்ணனை... அனைவரையும்‌ அவர்கள்‌ அவ்வண்ணமே 
வீழ்த்தினர்‌. ஆகவே அரசரை அவர்கள்‌ அவ்வாறு 


வீழ்த்தியதில்‌ வியப்பில்லை.” அஸ்வத்தாமன்‌ “அவர்கள்‌ 
தங்களை மேன்மக்கள்‌ என எண்ணிக்கொள்கிறார்கள்‌. 
கீழ்மக்கள்‌ என தங்களை கருதுவோர்‌ சற்றேனும்‌ 
மேம்படுத்திக்கொள்ள முயல்கையில்‌ மேன்மக்கள்‌ என 
ணவம்‌ கொண்டவர்கள்‌ இவ்வண்ணம்‌ 
கீழிறங்குகிறார்கள்‌” என்றான்‌. காறி உமிழ்ந்து 
“வீணர்கள்‌” என்றான்‌. கிருதவர்மன்‌ “அரசரின்‌ இறுதி 
எண்ணம்‌ எதுவாக இருக்கும்‌? நெறிமீறி தொடையில்‌ 
அறைந்து அவரை வீழ்த்தியபோது ஒரு சிறு ஒலிகூட 
இல்லாமல்‌ அவர்‌ வீழ்ந்து மறைந்தார்‌ என்று வேடன்‌ 
சொன்னான்‌. அவர்‌ எண்ணியது என்னவாக 
இருந்திருக்கும்‌?” என்றான்‌. கிருபர்‌ “அவர்‌ அஸ்தினபுரி 
என்னும்‌ சொல்லாக தன்‌ அகம்‌ நிலைக்க உயிர்‌ 
துறந்திருப்பார்‌. அவரைப்‌ புரட்டிப்போட்டபோது 
உதடுகளை நோக்கினேன்‌. அவை அஸ்தினபுரி என்று 
சொல்வதுபோலத்‌ தோன்றியது” என்றார்‌. 


அச்சொற்கள்‌ அவர்களை மீண்டும்‌ சொல்லழியச்‌ 
செய்தன. அவர்கள்‌ மலையிறங்கும்தோறும்‌ காடெங்கும்‌ 
மின்மினிகளைக்‌ கண்டார்கள்‌. இருள்‌ 
செறிவடையுந்தோறும்‌ அவை பெருகிப்பெருகி வந்தன. 
மலையிலிருந்து நோக்கியபோது கீழே காட்டுக்குள்‌ 
செந்நிறத்தில்‌ எரி எழுந்ததுபோலவே தோன்றியது. சற்றே 
நிறம்மாறி அது இளந்லமும்‌ மென்பச்சையும்‌ ஆகியது. 
“மின்மினிகளா?” என்று கிருபர்‌ கேட்டார்‌. கிருதவர்மன்‌ 
“ஆம்‌, அவை கோடிக்கணக்கில்‌ இருக்குமென 
தோன்றுகிறது” என்று சொன்னான்‌. “யுகங்கள்‌ தோறும்‌ 
குருக்ஷேத்ரத்தில்‌ போர்‌ நிகழ்ந்துகொண்டே 
இருந்திருக்கிறது.” அவர்கள்‌ மின்மினிகளின்‌ 
படலத்திற்குள்‌ நுழைந்தனர்‌. அனைத்து இலைகளும்‌ 
அகலில்‌ சுடர்‌ என மின்மினிகளை ஏந்தியிருந்தன. 
அவை இருளில்‌ கோடுகளாக வளையங்களாகச்‌ 
சுழிகளாக பறந்தன. 


“அவை ஏதோ சொல்கின்றன” என்று கிருதவர்மன்‌ 
சொன்னான்‌. “அவை காட்டும்‌ ஒளிச்செய்கை என்ன 
என்று நாம்‌ அறிந்திருக்கவில்லை.” கிருபர்‌ “சில 
சுழற்சிகள்‌ நம்‌ செய்கைமொழியில்‌ 
பொருள்கொள்வனபோலத்‌ தெரிகின்றன” என்றார்‌. 
“இதோ, திரள்க என்னும்‌ சொல்‌.” அவர்‌ மேலும்‌ 
அச்செய்கைகளை படித்தார்‌. “நிலைகொள்க. 
ஒன்றுகூடுக. வடக்கே செல்க!” கிருதவர்மன்‌ “இவை நாம்‌ 
அளிக்கும்‌ பொருள்கள்‌, ஆசிரியரே. இவற்றுக்கு 
அவற்றின்‌ மொழியில்‌ என்ன பொருள்‌...” என்றான்‌. 
ஆனால்‌ கிருபர்‌ அக்காட்சியால்‌ சற்றே பித்தெழுந்தவர்‌ 


போலிருந்தார்‌. “இங்கிருக்கிறோம்‌... இங்கே 
திரண்டிருக்கிறோம்‌” என்று அவர்‌ அச்செய்கைகளை 
நோக்கியபடிக்‌ கூவினார்‌. பின்னர்‌ “அது 
கார்த்தவீரியனின்‌ அடையாளம்‌! மெய்யாகவே 
அதுதான்‌... கார்த்தவீரியனின்‌ அடையாளம்‌” என்றார்‌. 
“அப்பால்‌ ராவணமகாப்பிரபு... அவருடன்‌ 
கும்பகர்ணனும்‌ இந்திரஜித்தும்‌... அதோ கிழக்கே கிழக்கே 
நோக்குக, அது ஹிரணியகசிபு... அருகே ஹிரண்யாக்ஷர்‌, 
தெற்கே விருத்திரர்‌, சூரபதுமர்‌... அனைவரும்‌ இங்குதான்‌ 
இருக்கிறார்கள்‌. நரகாசுரர்‌, மகிஷாசுரர்‌...” 


“எங்கே?” என்று பதற்றத்துடன்‌ கிருதவர்மன்‌ கேட்டான்‌. 
“இங்கே இதோ இந்த ஒளிச்சுழலல்களை சொற்களாக 
படித்தறியுங்கள்‌. அதோ தாரகர்‌, ரக்தபீஜர்‌...” என்று கிருபர்‌ 
கூவினார்‌. அஸ்வத்தாமன்‌ “எடை மிகுந்துவிட்டது. என்‌ 
எலும்புகள்‌ உடைவது போலுள்ளன...” என்றான்‌. கிருபர்‌ 
“நான்‌ தூக்கிக்கொள்கிறேன்‌” என்று காவடியை 
வாங்கிக்கொண்டார்‌. அஸ்வத்தாமன்‌ சென்று அருகில்‌ 
ஓடிய ஓடையில்‌ நீர்‌ அள்ளிக்‌ குடித்தான்‌. அப்பால்‌ இரு 
மின்மினிகள்‌ ஒளிகொண்டன. கனைப்பொலி எழுந்தது. 
அஸ்வத்தாமன்‌ தானும்‌ கனைப்பொலி எழுப்பினான்‌. 
அந்தப்‌ புரவி ஓடையை கடந்து அவன்‌ அருகே வந்து 
செருக்கடித்தது. “சற்று புண்பட்டிருக்கிறது. ஆயினும்‌ 
எடைதூக்க அதனால்‌ இயலும்‌” என்று அஸ்வத்தாமன்‌ 
சொன்னான்‌. 


அதன்‌ மேல்‌ துரியோதனன்‌ உடலை நீட்டுவாக்கில்‌ 
வைத்து கொடிகளால்‌ கட்டினார்கள்‌. அஸ்வத்தாமன்‌ 
புரவியைத்‌ தட்டியதும்‌ அது பெருநடையில்‌ செல்லத்‌ 
தொடங்கியது. கிருபர்‌ “காடெங்கும்‌ மூதாதையர்‌... 
தெய்வங்களே” என்றார்‌. திரும்பி நின்று “நான்‌ 
வரவில்லை. நீங்கள்‌ செல்லலாம்‌... நான்‌ இக்காடுவிட்டு 
எங்கும்‌ வரப்போவதில்லை” என்றார்‌. “ஆசிரியரே, இது 
நம்‌ கடமை. நாம்‌ அரசரை உரியமுறையில்‌ எரியூட்ட 
வேண்டியவர்கள்‌” என்றான்‌ கிருதவர்மன்‌. 
“இங்கிருக்கிறார்கள்‌ அனைவரும்‌. துரோணர்‌ 
இங்கிருக்கிறார்‌. ஐயமே இல்லை, இங்குதான்‌ இருப்பார்‌. 
நான்‌ அவரை பார்த்தாகவேண்டும்‌... அங்கனும்‌ அரசரும்‌ 
தம்பியரும்கூட இங்குதான்‌ இருப்பார்கள்‌... நான்‌ 
இங்கிருந்து எங்கும்‌ வரப்போவதில்லை” என்றார்‌ கிருபர்‌. 
“ஆசிரியரே, உளமயக்கு தேவையில்லை. வருக” என்று 
உரத்த குரலில்‌ அஸ்வத்தாமன்‌ சொன்னான்‌. 


கிருபர்‌ திகைத்து அவனைப்‌ பார்த்தார்‌. “இங்கே 
அசுரர்கள்‌ இருக்கிறார்கள்‌ எனில்‌ அரசரும்‌ இளையோரும்‌ 


அங்கே சிதையேறுமிடத்தில்தான்‌ இருப்பார்கள்‌... நாம்‌ 
இவ்வுடலை அங்கே கொண்டுசெல்வோம்‌” என்று 
அஸ்வத்தாமன்‌ சொன்னான்‌. “ஆம்‌, அரசர்‌ அங்கே 
வருவார்‌” என்று கிருதவர்மன்‌ சொன்னான்‌. கிருபர்‌ 
விழிகள்‌ திகைக்க இருவரையும்‌ மாறிமாறி நோக்கியபின்‌ 
“அம்‌” என்றார்‌. அவர்கள்‌ நடக்கத்‌ தொடங்கினர்‌. காட்டின்‌ 
எல்லைவரை இருந்த நீர்வெக்கை அகன்று சாலையில்‌ 
குளிர்காற்று ஓடிக்கொண்டிருந்தது. சேற்றுவாடை 
நிறைந்திருந்த காற்று புதுப்புனல்‌ ஓடும்‌ ஆற்றில்‌ மூழ்கி 
நீந்திச்‌ செல்லும்‌ உணர்வை அளித்தது. எடையேற்றிய 
குதிரையின்‌ காலடிகள்‌ மட்டும்‌ 
ஒலித்துக்கொண்டிருந்தன. 


“நாம்‌ சென்று திருதராஷ்டிர மாமன்னரை 
அழைத்துவரவேண்டும்‌” என்று அஸ்வத்தாமன்‌ 
சொன்னான்‌. “அவர்தான்‌ அரசருக்கு அனலிட 
வேண்டும்‌.” கிருபர்‌ “அவர்‌ அங்கே மலைமேல்‌ 
காட்சிமாடத்தில்‌ இருக்கக்‌ கூடும்‌. ஒருவேளை அவரை 
மீண்டும்‌ அஸ்தினபுரிக்கே கொண்டு 
சென்றிருக்கலுமாகும்‌” என்றார்‌. “சிதையொருங்கும்‌ 
இடத்திலிருந்து அருகேதான்‌ காட்சிமாடம்‌... அங்கிருந்து 
அவரை அழைத்துவர குறுக்குவழி உண்டு... கிருதவர்மன்‌ 
அதை அறிவார்‌” என்று அஸ்வத்தாமன்‌ சொன்னான்‌. 
“ஆம்‌, நான்‌ சென்று அழைத்து வருகிறேன்‌” என்று 
கிருதவர்மன்‌ சொன்னான்‌. “அவர்‌ வந்தாகவேண்டுமா? 
அவரிடம்‌ மைந்தனின்‌ இறப்பை எவர்‌ சொல்வது?” என்று 
கிருபர்‌ சொன்னார்‌. 


“ஆசிரியரே, குருக்ஷேத்ரக்‌ களத்தில்‌ ஒவ்வொரு நாளும்‌ 
அந்தியில்‌ போர்‌ முடிந்தபின்னர்‌ அரசரிடமிருந்து 
சுடலைக்காப்பாளர்‌ அனல்‌ வாங்கிச்செல்வார்கள்‌. அந்த 
அனலில்‌ இருந்து பெருகிப்பெருகி பல்லாயிரம்‌ பேர்‌ 
அனல்கொள்வார்கள்‌. அவர்‌ அனலேற்றியவர்களே 
இக்காடெங்கும்‌ காற்றாகச்‌ சூழ்ந்திருக்கிறார்கள்‌. அவர்‌ 
உரிய முறையில்‌ அனல்கொள்ளாமல்‌ 
விண்ணேகலாகாது” என்றான்‌ அஸ்வத்தாமன்‌. “நான்‌ 
அழைத்துவருகிறேன்‌” என்று கிருதவர்மன்‌ சொன்னான்‌. 
“இப்போது அவருக்கே நிகழ்வதென்ன என்று 
புரிந்திருக்கும்‌. அவர்‌ அரசர்‌, அரசருக்குரிய வகையிலேயே 
நடந்துகொள்வார்‌.” கிருபர்‌ பெருமூச்சுவிட்டார்‌. 
கிருதவர்மன்‌ அவர்களிடமிருந்து விலகி காட்டுக்குள்‌ 
புகுந்து மறைந்தான்‌. அஸ்வத்தாமனும்‌ கிருபரும்‌ 
புரவியின்‌ ஓசையை கேட்டுக்கொண்டு இருளில்‌ 
நடந்தனர்‌. 


விடுகர்‌ முன்னால்‌ வந்து வணங்கி “குருபாதங்களை 
வணங்குகிறேன்‌. என்‌ சொற்களில்‌ தவறிருப்பின்‌ 
என்னை முனிந்து தீச்சொல்லிடுக. இந்த நன்னாளில்‌ 
தங்கள்‌ குருதியில்‌ பிறந்த இம்மைந்தனுக்கும்‌ காயத்ரியை 
அருளவேண்டும்‌” என்று சொல்லி தன்‌ வலக்கையில்‌ 
பிடித்திருந்த நான்குவயதான சிறுவனை மெல்ல 
முன்னால்‌ தள்ளி முற்றத்தில்‌ நிறுத்தினார்‌. 
பரத்வாஜரின்‌ முகம்‌ சற்று சுருங்கியதை மாணவர்கள்‌ 
கண்டனர்‌. மாணவர்கள்‌ சிலர்‌ விடுகரை 
வெறித்துநோக்கினர்‌. அவர்‌ எந்தப்பார்வையையும்‌ 
சந்திக்காமல்‌ தலைகுனிந்து நிற்க அவர்‌ முன்‌ அந்த 
மெலிந்த கரிய சிறுவன்‌ விரிந்த இளம்‌ விழிகளில்‌ 
திகைப்புடன்‌ அவர்களை மாறிமாறி நோக்கி 
நின்றிருந்தான்‌. அவர்கள்‌ அனைவருமே அச்சிறுவனை 
அறிந்திருந்தனர்‌ எனினும்‌ அவன்‌ அங்கிருப்பதையே 
அறியாதவர்களாக வாழப்பழகியிருந்தனர்‌. நான்கு 
வருடங்களாக அவன்‌ அவர்கள்‌ எவர்‌ விழிகளாலும்‌ 
பார்க்கப்படாமல்‌ சமையற்கட்டிலும்‌ 
புறஞ்சோலையிலுமாக விடுகரின்‌ கைகளில்‌ 
வளர்ந்துவந்தான்‌. 

நான்குவருடங்களுக்கு முன்‌ கங்கைக்கரை குகர்கள்‌ 
எழுவர்‌ ஒரு பெரிய மரக்குடத்தை தலையிலேந்தி 
பரத்வாஜரின்‌ குருகுலத்தை தேடிவந்தனர்‌. _- 
அந்தக்குடத்துக்குள்‌ ஆறுமாதமான சிறுகுழந்தை 
இருந்தது. குடத்தை குருபீடத்தில்‌ அமர்ந்து 
மாணவர்களுக்கு வேதாங்க பாடம்‌ 
சொல்லிக்கொண்டிருந்த பரத்வாஜரின்‌ முன்னால்‌ 
வைத்து வணங்கி “முனிவரை வணங்குகிறோம்‌. எங்கள்‌ 
குடியைச்சேர்ந்த ஹ்ருதாஜி என்ற சிறுமகள்‌ கருவுற்று 
இம்மகவைப்‌ பெற்றாள்‌. பேற்றுப்படுக்கையில்‌ இருந்து 
எழாமலேயே வெம்மை நோய்‌ கண்டு அவள்‌ 
உயிர்துறக்கும்போது உங்கள்‌ பெயரைச்‌ சொல்லி இம்மகவு 
உங்களுடையது, இது இங்கேயே வளரவேண்டும்‌ என்று 
ஆணையிட்டாள்‌. அதன்‌ பொருட்டு ஆறாம்மாதத்துச்‌ 
சடங்குகள்‌ முடிந்ததும்‌ இதை இங்கே கொண்டுவந்தோம்‌. 
ஏற்றருள்க” என்றார்கள்‌. 

பரத்வாஜர்‌ இறுகிய முகத்துடன்‌ கூப்பியகரங்களுடன்‌ 
கண்மூடி அமர்ந்திருந்தார்‌. மாணவர்கள்‌ கழுத்தைத்‌ 
திருப்பாமலேயே குழந்தையை நோக்கினார்கள்‌. சிறிய 
கரிய குழந்தை குடத்துக்குள்‌ கைகால்களை அசைத்தபடி 
கூட்டுப்புழு போல நெளிந்தது. பரத்வாஜர்‌ கண்களைத்‌ 
திறந்து அடைத்த குரலில்‌ “ஆம்‌, அவன்‌ என்‌ மைந்தன்‌. 


வெண்முரசு விவாதங்கள்‌ 

[10௨] குருக்ஷேத்ரத்தின்‌ தெற்குக்காட்டைச்‌ 
சென்றடைந்தபோது அவர்கள்‌ முற்றாகவே சொல்லடங்கி 
வெறும்‌ காலடியோசைத்‌ தொடராக இருளுக்குள்‌ 
நிகழ்ந்துகொண்டிருந்தார்கள்‌. தெற்குக்காடு சீவிடுகளின்‌ 
ஒலிகூட இன்றி அமைதியாக இருட்குவைகளின்‌ பரப்பாக 
சூழ்ந்திருந்தது. கிருபர்‌ தொண்டையைச்‌ செருமி, 
குரல்கொண்டு “அங்கே எந்த ஓசையுமில்லை” என்றார்‌. 
அஸ்வத்தாமன்‌ அதைக்‌ கேட்டும்‌ மறுமொழி 
உரைக்கவில்லை. கிருபர்‌ தானாக தொடர்ந்தார்‌. 
“நாய்நரிகளின்‌ ஊளையால்‌ களம்‌ இப்போது 
நிறைந்திருக்கும்‌ என எண்ணினேன்‌. அங்கே வெறும்‌ 
இருள்வெளியே எஞ்சியிருக்கிறதுபோலத்‌ தோன்றுகிறது” 
என்றார்‌. அஸ்வத்தாமன்‌ மறுமொழி சொல்லவில்லை 
எனக்‌ கண்டு “ஆம்‌, களம்‌ முழுமையாகவே சேறால்‌ 
மூடப்பட்டிருக்கிறது. ஆயினும்‌ நாய்கள்‌ நான்கடி 
ஆழம்வரை தோண்டி எடுக்கக்கூடியவை அல்லவா?” 
என்றார்‌. அவருடைய அச்சொற்கள்‌ அவருக்கே 
ஒவ்வாமையை உருவாக்க “அறநிலம்‌ என்கிறார்கள்‌ 
அதை” என்றார்‌. 


அவருடைய பேச்சு இருளில்‌ ஒலித்து அமைந்தது. 
சேற்றுப்பாதையிலிருந்து நடைவழியினூடாகக்‌ 
குறுங்காட்டுக்குள்‌ சென்றனர்‌. மழையில்‌ அங்கே 
சிதைகள்‌ அனைத்தும்‌ முற்றாகவே அணைந்து, 
சாம்பலும்‌ கரைந்தோடியிருக்க, வெற்றுக்குழிகளாக 
எஞ்சியிருந்தன. புரவி இருட்டுக்குள்‌ நோக்கி மடுக்களை 
ஒழிந்து சேற்றுக்குழிகள்‌ அருகே நின்று சினைப்பொலி 
எழுப்பி அவர்களை எச்சரித்து அப்பால்‌ சென்றது. 
அஸ்வத்தாமன்‌ கர்ணனின்‌ சிதை இருந்த இடத்தை 
நோக்கி அதைச்‌ செலுத்தினான்‌. கிருபர்‌ அப்போதுதான்‌ 
அந்த இடத்தை அடையாளம்‌ கண்டார்‌. “இது அங்கன்‌ 
எரிந்த சிதை” என்றார்‌. “ஆம்‌, அச்சிதையிலேயே 
அரசரையும்‌ ஏற்றுவோம்‌” என்று அஸ்வத்தாமன்‌ 
சொன்னான்‌. கிருபர்‌ பெருமூச்சுடன்‌ “அது உகந்ததே” 
என்றார்‌. பின்னர்‌ சிரித்து “விந்தையான உறவு 
அவர்களுக்குள்‌. அனைத்தும்‌ அளிக்கப்பட்டவர்‌ 
அனைத்தும்‌ மறுக்கப்பட்டவரிடம்‌ கொண்ட நட்பு” 
என்றார்‌. அதை ஏன்‌ சொன்னோம்‌ என உடனே உள்ளம்‌ 
சலித்தது. ஏன்‌ பேசிக்கொண்டே இருக்க விரும்புகிறோம்‌? 
பேசாமலிருக்கையில்‌ இவ்விருளில்‌ இல்லாமலே 


இருக்கிறோம்‌ என்று தோன்றுகிறது. 


அஸ்வத்தாமன்‌ பேசவிரும்பவில்லை என தெரிந்தது. 
குதிரையிலிருந்து துரியோதனனின்‌ உடலைக்‌ 
கட்டியிருந்த முடிச்சுகளை அவிழ்க்கத்தொடங்கினான்‌. 
அது களைப்புடன்‌ நீள்மூச்செறிந்தது. துரியோதனன்‌ 
துயிலில்‌ இருந்து எழப்போகிறவன்போல உடல்‌ 
அசைந்தது. கிருபர்‌ “நான்‌ பிடிக்கிறேன்‌” என்று 
ஓடிவந்தார்‌. “இல்லை, அவருடைய எடை மிகவும்‌ 
கூடியிருக்கிறது. நாமிருவரும்‌ கூட அவரை பிடிக்கவோ 
தூக்கவோ முடியாது... நான்‌ முடிச்சுகளை தொட்டு அவை 
இருக்குமிடத்தை மட்டும்‌ பார்த்துக்கொள்கிறேன்‌. 
அவற்றை எளிதில்‌ அவிழ்க்கவேண்டும்‌. ஆகவே 
நெகிழ்த்தி வைக்கிறேன்‌” என்றான்‌. “என்ன செய்வது?” 
என்று கிருபர்‌ கேட்டார்‌. “சிதைகூட்டுவோம்‌. சிதைக்குமேல்‌ 
இப்புரவியையே கொண்டுசென்று அதிலிருந்து அவர்‌ 
உடலை அங்கே நேரடியாக இறக்கி அமைப்போம்‌” 
என்றான்‌ அஸ்வத்தாமன்‌. 


“இங்கே எரியும்‌ விறகென ஏதுமில்லை... மழையில்‌ 
ஊறியிருக்கின்றன அனைத்தும்‌” என்றார்‌ கிருபர்‌. 
“தேவதாருப்‌ பசுமரம்‌ அனலுறைவது. நேற்று சுழல்காற்று 
அடித்திருக்கிறது. மரங்கள்‌ கடைபுழங்கி விழுந்துள்ளன. 
விழுந்துகிடக்கும்‌ தேவதாருக்களை கண்டுபிடிப்போம்‌. 
அவற்றிலிருந்து உருகிச்சொட்டிய அரக்கு அடியில்‌ 
மண்ணில்‌ சிறு குவைகளாக அமைந்திருக்கும்‌. அவை 
நெய்க்கு மேலாகவே நின்று எரிபவை. நறுமணம்‌ 
கொண்டவையும்கூட” என்று அஸ்வத்தாமன்‌ 
சொன்னான்‌. அவர்கள்‌ தங்கள்‌ உடைவாட்களை 
கைகளில்‌ எடுத்துக்கொண்டு காட்டுக்குள்‌ சென்றனர்‌. 
இலைகளிலிருந்து ஈரம்‌ சொட்டிக்கொண்டிருந்த ஓசை 
மட்டும்‌ காட்டில்‌ நிறைந்திருந்தது. நீரில்‌ ஊறிய சருகுகள்‌ 
சேறு என, செத்த விலங்கின்‌ உடல்‌ என மிதிபட்டன. 
ஆனால்‌ காடு உயிரற்றிருந்தது. “சீவிடுகளின்‌ ஒலிகள்‌ 
கூட இல்லை” என்றார்‌ கிருபர்‌. அஸ்வத்தாமன்‌ மறுமொழி 
கூறாமையை உணர்ந்து “பதினெட்டு நாள்‌ எரிந்த 
அனலில்‌ உயிர்கள்‌ அனைத்தும்‌ அகன்றிருக்கும்‌” என்று 
சொல்லிக்கொண்டார்‌. 


அஸ்வத்தாமன்‌ முதலில்‌ இரு தேவதாருவைக்‌ கண்டான்‌. 
அதன்‌ முறிவுப்பகுதிக்கு கீழே குனிந்து நோக்கி 
“இங்குள்ளது அரக்கு” என்றான்‌. அதற்குள்‌ கிருபரும்‌ 
முறிந்த தேவதாரு ஒன்றைக்‌ கண்டுவிட்டார்‌. 
“இங்குமுள்ளது...” என்று அவர்‌ சொன்னார்‌. அந்த 
அரக்குக்‌ கூம்புகளை எடுத்து அகன்ற வாழையிலையை 


வெட்டிப்பரப்பி அதில்‌ சேர்த்தனர்‌. “கிளைமட்டும்‌ முறிந்த 
தேவதாருக்களும்‌ அரக்கு சூடியிருக்கும்‌” என்று 
அஸ்வத்தாமன்‌ சொன்னான்‌. “ஆம்‌, நான்‌ மணத்தாலேயே 
அவற்றை கண்டடைகிறேன்‌” என்றார்‌ கிருபர்‌. 
அரக்குக்கூம்புகளை இலைகளில்‌ அடுக்கியபின்‌ 
தேவதாருவின்‌ சிறுகிளைகளை தறித்து விலக்கினான்‌. 
மலையிலிருந்து உருண்டு வந்து இலைகள்‌ நடுவே 
புதைந்தன போலக்கிடந்த உருளைப்பாறைகளை 
உந்திப்புரட்டிக்‌ கொண்டுவந்து அழுமரத்துக்கு அடியில்‌ 
வைத்து அவற்றின்மேல்‌ அதை ஏற்றி உருட்டி உந்தி 
கொண்டுசென்றான்‌ அஸ்வத்தாமன்‌. 


அமிமரத்தின்‌ முகப்பு உருளைப்பாறைகளில்‌ இருந்து 
வெளிவந்தபோது பின்னாலிருந்து 
உருளைப்பாறைகளைத்‌ தூக்கி அடியிலிட்டு மீண்டும்‌ 
உந்தினான்‌. பன்னிரு முறை அவ்வாறு உந்தியபோது 
அடிமரம்‌ சிதையருகே வந்தது. அதை கொண்டுசென்று 
சிதைமேடைமேல்‌ அமைத்தான்‌. கிருபரிடம்‌ “நான்‌ 
உதவிக்கு வரவா?” என்றான்‌. “நீ செய்வதை 
நோக்கினேன்‌... நானும்‌ கற்றுக்கொண்டேன்‌” என்று 
கிருபர்‌ சொன்னார்‌. அவரும்‌ ஒரு அடிமரத்தை அங்கே 
உந்தியும்‌ இழுத்தும்‌ கொண்டுவந்தார்‌. “ஓடையில்‌ சில 
மரங்கள்‌ விழுந்துள்ளன. அவற்றை சேற்றினூடாகவே 
எளிதில்‌ இழுத்துக்‌ கொண்டுவரமுடியும்‌” என்றார்‌. மேலும்‌ 
இரு மரங்களை கொண்டுவந்து மேல்‌ மேலாக இழுத்து 
அடுக்கி சிதைகூட்டினார்கள்‌. அடிமரங்கள்‌ மேடைபோல 
அமைய இருபுறமும்‌ பசுங்கிளைகள்‌ நீட்டி நின்றிருக்க 
அச்சிதை இருளில்‌ வடிவின்மைகொண்டு தெரிந்தது. 


“பசுஞ்சிதை...” என்று கிருபர்‌ பெருமூச்சுடன்‌ சொன்னார்‌. 
“எரியாச்‌ சிதை மண்ணில்‌ விழைவு 
அடங்காதவர்களுக்குரியது என்பார்கள்‌.” அஸ்வத்தாமன்‌ 
“இவை நன்றாகவே எரியும்‌... சற்று பிந்தும்‌, ஆனால்‌ 
எரிந்தபின்‌ எதையும்‌ எஞ்சவிடாமல்‌ நீறு பெருகிக்‌ 
கிடக்கும்‌” என்றான்‌. கிருபர்‌ மேற்கொண்டு அதைப்‌ பேச 
விழையாமல்‌ இருளை நோக்கினார்‌. “கிருதவர்மன்‌ 
சென்று சேர்ந்திருப்பானா?” என்றார்‌. “அவனால்‌ 
முறையாக இச்செய்தியை அரசருக்கு அறிவிக்க முடியுமா? 
அவன்‌ சொல்வலன்‌ அல்ல. நேரடியாகச்‌ சொன்னால்‌ 
அரசர்‌ கொந்தளித்து எழக்கூடும்‌. அவருடைய 
கைவட்டத்திற்குள்‌ நின்றிருந்தால்‌ அள்ளிப்பற்றி 
நொறுக்கிக்‌ கொல்லவும்கூடும்‌.” அஸ்வத்தாமன்‌ 
“அவருடன்‌ சஞ்சயன்‌ இருக்கிறான்‌. அவன்‌ அறிவான்‌” 
என்றான்‌. கிருபர்‌ “ஆம்‌, அவன்‌ சொல்லறிந்தவன்‌” 
என்றார்‌. “சொல்லறிந்தவன்‌ மானுட உள்ளத்தையும்‌ 


அறிவான்‌ என்பார்கள்‌” என்று சொல்லிக்கொண்டார்‌. 


அஸ்வத்தாமன்‌ குதிரையைத்‌ தட்டி செலுத்தி சிதையருகே 
கொண்டுசென்று நிறுத்தினான்‌. அதை சரிந்திருந்த 
தேவதாருவின்‌ மரநுனியில்‌ ஏறச்செய்தான்‌. அது 
பலமுறை காலெடுத்துவைத்துத்‌ தயங்கியது. குதிரையின்‌ 
மொழியில்‌ கனைத்துப்பேசி அதை மேலேறச்‌ செய்தான்‌. 
இழுத்துக்கட்டப்பட்ட கம்பிமேல்‌ நடப்பதுபோல அது 
நான்கு குளம்புகளையும்‌ நீள்கோட்டு வரிசை என மெல்ல 
எடுத்துவைத்து நடந்தது. சிதைக்குமேல்‌ சென்று 
நின்றதும்‌ தலை சிலுப்பி செருக்கடித்தது. மரத்தில்‌ 
தொற்றி ஏறிய அஸ்வத்தாமன்‌ குதிரையின்‌ தோளிலும்‌ 
புட்டத்திலும்‌ இருந்த கட்டுகளை அவிழ்த்தபோது 
துரியோதனன்‌ உடல்‌ நழுவியதுபோல பக்கவாட்டில்‌ 
சரிந்து மெல்ல இறங்கி சிதைமேல்‌ அமைந்தது. மரங்கள்‌ 
மெல்ல முனகியபடி அதைப்‌ பெற்றுக்கொண்டன. 


“தற்சிலைபோல்‌ எடைகொண்டருக்கிறார்‌” என்று கிருபர்‌ 
சொன்னார்‌. உடல்‌ தடிகளின்‌ இடைவெளியில்‌ 
பொருந்தியது. அஸ்வத்தாமன்‌ அரக்குக்‌ குவைகளைக்‌ 
கொண்டுவந்து உடலைச்‌ சுற்றியும்‌ உடல்மேலும்‌ 
அமைத்தான்‌. சிறுசுள்ளிகளையும்‌ மரத்துண்டுகளையும்‌ 
கொண்டுவந்து ஊடே செருகினான்‌. “இவையே எரியுமா 
என்ன?” என்று கிருபர்‌ ஐயத்துடன்‌ கேட்டார்‌. 
அஸ்வத்தாமன்‌ “ஆம்‌” என்று மட்டும்‌ மறுமொழி 
சொன்னான்‌. சிதையை நன்கு ஒருக்கியபின்‌ 
அஸ்வத்தாமன்‌ இறங்கி கைகளை தட்டிக்கொண்டு 
“மூதரசர்‌ வந்ததும்‌ எரியேற்றிவிட வேண்டியதுதான்‌” 
என்றான்‌. “நம்‌ கடன்‌” என்று கிருபர்‌ சொன்னார்‌. 
அவர்கள்‌ விலகிச்சென்று நின்றிருந்த சாலமரம்‌ ஒன்றின்‌ 
அடிவேரில்‌ அமர்ந்தனர்‌. கிருபர்‌ “இதைப்போன்ற 
களைப்பை நான்‌ உணர்ந்ததே இல்லை” என்றார்‌. 
அஸ்வத்தாமன்‌ அதற்கும்‌ மறுமொழி சொல்லவில்லை. 
தன்‌ கைகளை மார்புடன்‌ கட்டிக்கொண்டான்‌. அவர்கள்‌ 
இருளை நோக்கியபடி அமர்ந்திருந்தனர்‌. 


சிதைக்கு அப்பால்‌ ஓர்‌ அசைவை அஸ்வத்தாமன்‌ 
கண்டான்‌. எவரோ நடந்து வந்துகொண்டிருந்தார்கள்‌. 
“கிருதவர்மரே, நீங்களா?” என்று அஸ்வத்தாமன்‌ 
கேட்டான்‌. அவ்வுருவம்‌ மறுமொழி சொல்லவில்லை. 
அஸ்வத்தாமன்‌ எழுந்து நின்று கூர்ந்து நோக்கியபோது 
அவன்‌ உடல்‌ மெய்ப்புகொண்டது. சீரான அடிகளுடன்‌ 
துரியோதனன்‌ அணுகி வந்தான்‌. அவன்‌ முன்‌ வந்து 
நின்று புன்னகை செய்தான்‌. அவனுடைய உடலின்‌ 
உயரத்தால்‌ அப்புன்னகை வானிலிருந்து எனத்‌ 


தோன்றியது. “அரசே!” என்று அஸ்வத்தாமன்‌ 
அழைத்தான்‌. கிருபர்‌ திடுக்கிட்டு எழுந்து “யார்‌?” என்றார்‌. 
அவரும்‌ துரியோதனனைக்‌ கண்டுவிட்டார்‌. “அரசர்‌!” 
என்றபடி அவர்‌ பின்னடைந்தார்‌. அவருடைய கை நீண்டு 
வந்து அஸ்வத்தாமன்‌ தோளைப்‌ பற்றிக்கொண்டபோது 
அவன்‌ திடுக்கிட்டான்‌. கிருபரின்‌ கை அவன்‌ உடல்மேல்‌ 
அமர்ந்து நடுங்கிக்கொண்டிருந்தது. 


துரியோதனன்‌ “உத்தரபாஞ்சாலரே, இப்போர்‌ 
முடியவில்லை” என்று சொன்னான்‌. 
மயக்குற்றவனைப்போல அவனை நோக்கியபடி “ஆம்‌” 
என்று அஸ்வத்தாமன்‌ சொன்னான்‌. “இதில்‌ நாம்‌ 
கொண்டிருந்த நம்பிக்கை மெய்‌ என்றால்‌ இது 
தொடர்ந்தாகவேண்டும்‌. இறுதிக்‌ கணம்‌ வரை, இறுதி 
வீரன்‌ எஞ்சுவது வரை நிகழவேண்டும்‌” என்று 
துரியோதனன்‌ சொன்னான்‌. “நமது படைகள்‌ எழுக! 
நாளைப்‌ புலரியில்‌ நம்முடைய போர்ச்சங்கம்‌ முழங்கியாக 
வேண்டும்‌.” அஸ்வத்தாமன்‌ உணர்வெழுச்சியுடன்‌ 
“முழங்கும்‌, அரசே. நான்‌ களம்செல்கிறேன்‌. நான்‌ 
உள்ளவரை இப்போர்‌ முடிவடையாது...” என்றான்‌. 
“உங்களுடன்‌ ஆசிரியர்‌ இருக்கிறார்‌. அந்தணர்‌ 
உடனிருக்கும்‌ ஷத்ரியன்‌ முழு அரசுக்கும்‌ நிகரானவன்‌ 
என்கின்றன மரபுகள்‌... கெளரவ அரசு இனி நீங்களே. 
பொருதுக, வெல்க” என்று துரியோதனன்‌ சொன்னான்‌. 
அஸ்வத்தாமன்‌ “நான்‌ என்‌ கடமையைச்‌ செய்து 
வெல்வேன்‌. அரசே, என்‌ குருதியால்‌ இச்சொல்லை 
அளிக்கிறேன்‌” என்றான்‌. 


துரியோதனன்‌ கிருபரிடம்‌ “ஆசிரியரே, என்‌ இளவலும்‌ 
வணக்கத்திற்குரிய ஆசிரியரின்‌ மைந்தருமான 
அஸ்வத்தாமனை கெளரவ குடியின்‌ முதன்மைப்‌ 
படைத்தலைவராக நான்‌ அறிவிக்கிறேன்‌. என்‌ சார்பில்‌ 
நீர்முழுக்காட்டி அவரை அவ்வண்ணம்‌ நிலைநிறுத்துக” 
என்றான்‌. அஸ்வத்தாமன்‌ நடுக்கத்துடன்‌ நிற்க 
துரியோதனன்‌ உரத்த குரலில்‌ “இவரே என்‌ 
படைத்தலைவர்‌, என்‌ கொடியை ஏந்தவேண்டியவர்‌. 
தெய்வங்கள்‌ அறிக! மூதாதையர்‌ அறிக! பாரதவர்ஷம்‌ 
அறிக!” என்றான்‌. கிருபர்‌ கைகூப்பினார்‌. பின்னர்‌ 
அங்குமிங்கும்‌ நோக்கி தடுமாறியபின்‌ நேராகச்‌ சென்று 
அங்கே மண்ணில்‌ திறந்துகிடந்த குவளை ஒன்றை 
எடுத்தார்‌. அது ஒரு மண்டை ஓடு என எடுத்த பின்னரே 
அறிந்தார்‌. ஓடிச்சென்று அப்பால்‌ சரிந்தோடிய ஓடையில்‌ 
இருந்து அதில்‌ நீரை அள்ளிக்‌ கொண்டுவந்தார்‌. வரும்‌ 
வழியிலேயே இரண்டு தளிரிலைகளைக்‌ 
கிள்ளிக்கொண்டார்‌. 


இலைகளை அவர்‌ துரியோதனன்‌ கைகளில்‌ அளித்தார்‌. 
நீர்மண்டையை தன்‌ கையில்‌ வைத்துக்கொண்டார்‌. 
அஸ்வத்தாமன்‌ கைகூப்பி மண்டியிட்டு அமர கிருபர்‌ 
வேதச்‌ சொல்‌ ஓதி நீரை அஸ்வத்தாமன்‌ தலைமேல்‌ 
ஊற்றினார்‌. துரியோதனன்‌ அவ்விலைகளை 
அஸ்வத்தாமனின்‌ தலையில்‌ சூட்டினான்‌. “இதோ 
பரத்வாஜகுலத்தவரும்‌ துரோணரின்‌ மைந்தரும்‌ 
உத்தரபாஞ்சாலத்தின்‌ அரசருமாகிய அஸ்வத்தாமனை 
என்‌ படைத்தலைவராக நிறுத்துகிறேன்‌. வான்கீழ்‌ இது 
நிகழ்க! மண்மேல்‌ இது நிகழ்க! விண்ணவரும்‌ 
மண்ணவரும்‌ இதை அறிக! அஸ்தினபுரியின்‌ சார்பில்‌ 
அஸ்வத்தாமனின்‌ வாளும்‌ சொல்லும்‌ செயல்படுக! 
யயாதியின்‌ குருதிமரபில்‌ ஹஸ்தியின்‌ அரசமரபில்‌ 
குருவின்‌ மணிமுடி அளிக்கும்‌ அனைத்து 
தொல்லுரிமைகளும்‌ அவரிடம்‌ அமைக! ஆம்‌, அவ்வாறே 
ஆகுக!” என்று துரியோதனன்‌ சொன்னான்‌. 
அஸ்வத்தாமன்‌ மும்முறை தலைவணங்கினான்‌. 


இருவரையும்‌ நோக்கி புன்னகையுடன்‌ கைகூப்பியபின்‌ 
துரியோதனன்‌ திரும்பிச்‌ சென்றான்‌. அவனுக்குரிய சீரான 
யானைநடை. எடைமிக்க அடிகள்‌ ஓசையின்றி 
விழுந்தன. இருளுக்குள்‌ கரைந்ததுபோல்‌ அவன்‌ 
மறைவதை அவர்கள்‌ கூப்பிய கைகளுடன்‌ நோக்கிக்‌ 
கொண்டிருந்தனர்‌. அவன்‌ உருவம்‌ மறைந்த பின்னர்‌ 
அஸ்வத்தாமன்‌ திரும்பி கிருபரிடம்‌ “அவர்‌ அரசர்‌ 
என்றால்‌...” என்றபின்‌ திடுக்கிட்டு எழுந்துகொண்டான்‌. 
அருகே கிருபரும்‌ எழுந்துகொண்டார்‌. “ஒரு கனவு!” 
என்று அவர்‌ சொன்னார்‌. பின்னர்‌ அச்சத்துடன்‌ “உன்‌ 
தலையில்‌... அது தளிரிலை அல்லவா?” என்றார்‌. 
அஸ்வத்தாமன்‌ தொட்டு நோக்கி “ஆம்‌” என்றான்‌. “என்‌ 
கனவில்‌ அதை நான்‌ உனக்குச்‌ சூட்டினேன்‌. அரசரின்‌ 
ஆணைப்படி அஸ்தினபுரியின்‌ முதன்மைப்‌ 
படைத்தலைவராக உன்னை அமைத்தேன்‌” என்றார்‌ 
கிருபர்‌. 


திகைப்புடன்‌ மீண்டும்‌ தன்‌ தலையிலிருந்த 
தளிரிலைகளைத்‌ தொட்டுநோக்கிவிட்டு “அதே கனவை 
நானும்‌ கண்டேன்‌...” என்று அஸ்வத்தாமன்‌ சொன்னான்‌. 
“ஆனால்‌ இதோ என்‌ அருகே நின்றிருக்கும்‌ செடியின்‌ 
இலைகள்தான்‌ இவை. நானே எடுத்துச்‌ 
சூட்டிக்கொண்டேனா என்ன?” இருளை நோக்கியபின்‌ 
“அது கனவென்றால்‌...” என்று கிருபர்‌ தொடங்க “அது 
எவ்வண்ணமேனும்‌ அமைக... நாம்‌ அதை சொல்லால்‌ 
சிதைக்கவேண்டியதில்லை” என்று அஸ்வத்தாமன்‌ 
தடுத்தான்‌. “ஆம்‌, அரசரின்‌ ஆணை. பாஞ்சாலனே, நீ இனி 


கெளரவப்‌ படைத்தலைவன்‌. இப்போரை நாம்‌ 
முன்னெடுத்தாக வேண்டும்‌. ஒருவர்‌ எஞ்சினாலும்கூட 
போர்‌ நிகழவேண்டும்‌...” என்றார்‌ கிருபர்‌. “ஆம்‌, அது 
அவருடைய ஆணை? என்று அஸ்வத்தாமன்‌ 
சொன்னான்‌. 


[iஙagelஅவர்கள்‌ இருளை நோக்கிக்கொண்டு மீண்டும்‌ 
அமர்ந்தனர்‌. சில கணங்களில்‌ கிருபரின்‌ 
குறட்டையோசையை அஸ்வத்தாமன்‌ கேட்டான்‌. தானும்‌ 
மெல்ல துயிலில்‌ ஆழ்ந்தான்‌. ஓர்‌ அசைவுகூட இல்லாமல்‌ 
வெட்டவெளியாக அரையிருள்‌ பரவி விரிந்த குருக்ஷேத்ர 
நிலத்தை கண்டான்‌. அதில்‌ நிலையழிந்து 
அலைந்துகொண்டிருந்த ஓர்‌ உருவம்‌ சேய்மையிலேயே 
துரியோதனன்‌ எனத்‌ தெரிந்தது. “அரசே” என்று கூவியபடி 
அவன்‌ அருகே ஓடிச்சென்றான்‌. துரியோதனன்‌ களத்தில்‌ 
தன்னந்தனியாக நின்றிருந்தான்‌. கைகளால்‌ தலையில்‌ 
அறைந்தபடியும்‌ விண்ணோக்கி விரித்தபடியும்‌ அவன்‌ 
ஓசையில்லாமல்‌ அழுதுகொண்டிருந்தான்‌. “அரசே, 
அரசே!” என்று அஸ்வத்தாமன்‌ அழைத்தான்‌. “அரசே, 
என்னைப்‌ பாருங்கள்‌. அரசே, நான்‌ உங்கள்‌ ஆணையை 
கொண்டவன்‌. உங்கள்‌ படைத்தலைவன்‌! உங்கள்‌ 
பொருட்டு களம்நின்று வெல்லவிருப்பவன்‌!” 


ஆனால்‌ துரியோதனன்‌ அவனை அறியவில்லை. அந்தக்‌ 
களத்தில்‌ தன்னந்தனியாக நின்று அவன்‌ நெஞ்சிலும்‌ 
தோள்களிலும்‌ மாறி மாறி அறைந்துகொண்டான்‌. அந்தப்‌ 
பெருந்துயரை கையசைவுகள்‌ வழியாகவே 
அறியமுடிவதை எண்ணி அஸ்வத்தாமன்‌ வியந்தான்‌. 
அப்போதுதான்‌ தான்‌ அக்களத்தில்‌ இல்லை என்பதை 
அவன்‌ உணர்ந்தான்‌. களத்தில்‌ எஞ்சியிருந்தது 
துரியோதனன்‌ மட்டுமே. அவன்‌ இன்னொருவருக்காக 
தேடித்‌ தவித்துக்கொண்டிருந்தான்‌. தன்‌ குரலை 
எவரேனும்‌ கேட்கவேண்டும்‌ என்று தவிப்பு 
கொண்டிருந்தான்‌. அவன்‌ உடல்‌ அலைக்கழிவது 
அதனால்தான்‌. சொல்லின்றி அந்த அலைபாயும்‌ 
கைகளையும்‌ தள்ளாடும்‌ நடையையும்‌ அஸ்வத்தாமன்‌ 
நோக்கிக்கொண்டிருந்தான்‌. 


கிருபர்‌ எழுந்து ஏதோ சொல்வதைக்‌ கேட்டு 
அஸ்வத்தாமன்‌ கண்விழித்தான்‌. அக்கனவின்‌ 
உணர்வலைகள்‌ நீடிக்க அவன்‌ நெஞ்சு 
விம்மிக்கொண்டிருந்தது. கண்களிலிருந்து நீர்‌ வழிந்து 
காதுகளை அடைந்திருந்தது. “என்ன?” என்றான்‌. 
“கிருதவர்மன்‌ வந்துகொண்டிருக்கிறான்‌” என்று கிருபர்‌ 
சொன்னார்‌. “எங்கே?” என்றபடி அஸ்வத்தாமன்‌ எழுந்து 


நின்றான்‌. பின்னர்‌ சித்தம்‌ தெளிவடைந்து “மூதரசரும்‌ 
வருகிறாரா? தேரின்‌ ஒலி கேட்கவில்லையே” என்றான்‌. 
“அவன்‌ மட்டும்தான்‌ வருகிறான்‌” என்றார்‌ கிருபர்‌. 
அதற்குள்‌ அஸ்வத்தாமன்‌ கிருதவர்மனின்‌ காலடிகளைக்‌ 
கேட்கத்தொடங்கினான்‌. “என்ன நடந்தது?” என்றான்‌. 
அக்கேள்வியின்‌ பொருளின்மையை உணர்ந்தும்கூட 
“அவர்‌ ஏன்‌ வரவில்லை?” என்றான்‌. 


கிருதவர்மன்‌ புதர்களுக்குள்‌ இருந்து தோன்றினான்‌. 
வலக்கையில்‌ ஒரு கலத்தை ஏந்தியிருந்தான்‌. அது 
மூடப்பட்டிருந்தது. இடைவெளியினூடாக புகை 
எழுந்தது. அருகணைந்து “பாஞ்சாலரே, ஆசிரியரே, 
கெளரவ மூதரசர்‌ வரவில்லை. அவர்‌ தொட்டு அளித்த 
அனலைக்‌ கொண்டுவந்திருக்கிறேன்‌” என்றான்‌. 
மூச்சிரைக்க நின்று “நான்‌ மலையேறிச்‌ சென்று அரசரின்‌ 
குடிலை அடைந்தேன்‌. அங்கே எவருமில்லை என்று 
கண்டேன்‌. மென்மழை பொழிந்துகொண்டிருந்தது. 
வேறெந்த ஓசையுமில்லை. என்ன நிகழ்ந்தது என்று 
புரியாமல்‌ நின்றேன்‌. அரசரும்‌ சஞ்சயனும்‌ 
அரண்மனைக்கு மீண்டிருப்பார்கள்‌ என தோன்றியதுமே 
அரசர்‌ உயிர்நீத்திருக்கக்கூடுமோ என்றும்‌ தோன்றியது. 
நெஞ்சு அதிர இருளில்‌ நின்று விம்மினேன்‌. பின்னர்‌ 
அவ்வண்ணம்‌ நிகழாது என உறுதிகொண்டேன்‌. 
சஞ்சயன்‌ உடனிருக்கிறான்‌. அவன்‌ சொல்லின்‌ மானுட 
வடிவம்‌. சொல்லைப்போல்‌ துணை வேறில்லை. 
வழிகாட்டியும்‌ அற்றுப்படுத்தியும்‌ மாயம்காட்டியும்‌ சொல்‌ 
மானுடரை ஆட்கொள்கிறது... ஆனால்‌ அவர்கள்‌ எங்கே? 
எவரிடம்‌ உசாவுவது என்று தெரியவில்லை” என்று 
கிருதவர்மன்‌ தொடர்ந்தான்‌. 


அங்கிருந்து திரும்புவதற்கு முன்‌ காட்சிமாடத்திற்குச்‌ 
சென்று நோக்கலாம்‌ என்று முடிவுசெய்தேன்‌. அங்கே 
அரசரும்‌ சஞ்சயனும்‌ இருந்தார்கள்‌. நான்‌ 
தொலைவிலேயே அங்கே ஒளியிருப்பதைக்‌ கண்டேன்‌. 
அருகே அணுகியபோது சஞ்சயனின்‌ பேச்சுக்குரலைக்‌ 
கேட்டேன்‌. மேலும்‌ அருகணைந்தபோது அவன்‌ 
பேசுவதென்ன என்று புரிந்துகொண்டேன்‌. அவன்‌ 
அப்போதும்‌ போர்நிகழ்வுகளைச்‌ 
சொல்லிக்கொண்டிருந்தான்‌. நான்‌ அருகே சென்று 
நின்றபோதுதான்‌ என்னைக்‌ கண்டான்‌. திகைத்து 
என்னை நோக்கினான்‌. நான்‌ அவனிடம்‌ 
பேசவிழைவதாகக்‌ கைகாட்டினேன்‌. அவன்‌ அரசரிடம்‌ 
சற்றுப்‌ பொறுக்கும்படிச்‌ சொல்லிவிட்டு என்னிடம்‌ 
கையசைவால்‌ உரையாடினான்‌. 


அவனிடம்‌ “குருக்ஷேத்ரத்தில்‌ போர்‌ முடிந்துவிட்டது, 
அரசர்‌ வீழ்ந்துவிட்டார்‌” என விரல்மொழியால்‌ 
சொன்னேன்‌. சஞ்சயன்‌ திகைப்புடன்‌ “இல்லையே, அரசர்‌ 
களம்நின்று பொருதிக்கொண்டிருக்கிறார்‌. அதைத்தான்‌ 
பேரரசரிடம்‌ இதுவரை சொல்லிக்கொண்டிருந்தேன்‌!” 
என்றான்‌. அவன்‌ சித்தம்‌ பிறழ்ந்துவிட்டது என்று 
நினைத்தேன்‌. “நோக்குக” என அவன்‌ ஆடியைச்‌ 
சுட்டிக்காட்டினான்‌. நான்‌ அந்த விந்தையான பீதநிலத்து 
ஆடி வழியாக நோக்கினேன்‌. ன ட்ட பொருத்திக்‌ 
காட்சியைக்‌ குவித்து நோக்கியபோது இருண்ட களத்தை 
நோக்கமுடிந்தது. வானின்‌ மெல்லொளியில்‌ அது 
அசைவிலாத அலைகளாக விரிந்துகிடந்தது. அதில்‌ சிறு 
நிழலுருவாக அரசர்‌ அலைந்துகொண்டிருந்தார்‌. அந்தச்‌ 
சிற்றுருவிலேயே அவருடைய வெறியையும்‌ துடிப்பையும்‌ 
கண்டு நான்‌ மெய்ப்பு கொண்டு உறைந்து 
நின்றுவிட்டேன்‌. 


செத்து மீள்வதுபோல மெல்லமெல்லச்‌ சித்தம்‌ 
கொண்டேன்‌. என்‌ கண்களுக்கு முன்‌ குருக்ஷேத்ரம்‌ 
தெரிந்தது. உறைந்த சேற்றுக்கடல்‌. அவ்வப்போது எழுந்த 
மின்னல்துடிப்புகளின்‌ ஒளியில்‌ தெளிவாகவே 
கண்டேன்‌, அது அரசரின்‌ உருவம்தான்‌. கைகளை 
விரித்து எவரிடமோ அறைகூவுவதுபோல சுழன்றது... 
அதன்பின்‌ தெளிந்தேன்‌, அது அரசரின்‌ பாவை என. 
அதை சஞ்சயனிடம்‌ சொன்னேன்‌. அவனால்‌ நம்ப 
இயலவில்லை. மீளமீள நோக்கிக்கொண்டே இருந்தான்‌. 
அரசரின்‌ உடலை நாங்கள்‌ கொண்டுவந்திருப்பதை 
சொன்னேன்‌. பேரரசர்‌ வந்து சிதையேற்றவேண்டும்‌ என்று 
கோரினேன்‌. அவன்‌ குழம்பினான்‌. அரசரிடம்‌ அதை 
அப்போது கூற இயலாது என்றான்‌. அவர்‌ சொல்வதைக்‌ 
கேளுங்கள்‌ என சுட்டினான்‌. 


பேரரசர்‌ கைகளை அசைத்தபடி பேசிக்கொண்டிருந்தார்‌. 
“சஞ்சயா, என்ன செய்கிறாய்‌? சொல்‌. என்ன செய்கிறாய்‌? 
விரிவாகச்‌ சொல்‌. என்‌ மைந்தனை எதிர்க்க எவரேனும்‌ 
வந்தனரா? அவனை வெல்லும்‌ ஆற்றல்‌ எவருக்காவது 
இருப்பதாகத்‌ தோன்றுகிறதா?” என்றார்‌. அவருடைய 
குரல்‌ அடைத்திருந்தது. சஞ்சயனிடம்‌ பேசிப்பேசி அவர்‌ 
குரல்‌ தனக்குள்‌ பேசுவதாகவே மாறிவிட்டிருந்தது. 
“அவனை வெல்ல தெய்வங்களாலும்‌ இயலாது. இளைய 
யாதவனாலோ பீமனாலோ இயலாது...” என்று நகைத்தார்‌. 
கைகளை தூக்கி ஆட்டி “அவன்‌ வென்று 
நின்றிருக்கிறான்‌. அக்களத்தில்‌ அவன்‌ மட்டுமே 
எஞ்சியிருக்கிறான்‌. பிறர்‌ அனைவரும்‌ வீழ்ந்துவிட்டனர்‌. 
வீழாதோர்‌ ஓடிவிட்டனர்‌. அக்களம்‌ என்‌ 


இங்கேயே வளரட்டும்‌” என்று சொன்னபின்‌ எழுந்து 
ஒருமுறைகூட குடத்தை நோக்காமல்‌ நடந்து 
கங்கைக்கரைக்‌ காட்டின்‌ அடர்வுக்குள்‌ நுழைந்து 
மறைந்தார்‌. அவர்களிடமிருந்து குழந்தையை விடூகர்‌ 
பெற்றுக்கொண்டார்‌. 


அவன்‌ அதன்பின்‌ ஒருபோதும்‌ சபை முன்‌ 
தோன்றவில்லை. அவனுக்கு பெயர்‌ சூட்டப்படவில்லை. 
துரோணம்‌ என்னும்‌ மரக்குடத்தில்‌ வந்தமையால்‌ 
அவனை சீடர்கள்‌ சிலர்‌ துரோணன்‌ என அழைக்க 
அப்பெயரே நிலைத்தது. சமையலறையில்‌ வி௫ூகரின்‌ 
தனிமையைப்போக்கி, மாணவர்‌ உண்டு எஞ்சிய 
உணவை உண்டு, புறஞ்சோலைகளில்‌ புற்களைப்பிடுங்கி 
பறவைகளைத்‌ துரத்தி, மண்ணிலாடி அவன்‌ 
வளர்ந்தான்‌. மெலிந்த கைகால்களைக்‌ 
கொண்டவனாகவும்‌ ஒடுங்கிய முகம்‌ கொண்டவனாகவும்‌ 
இருந்த அவனை காட்டில்கண்டவர்கள்‌ ஒரு 
வேடர்குலத்துச்‌ சிறுவன்‌ என்றே எண்ணினார்கள்‌. 


எப்போதாவது அவன்‌ வேள்விமுற்றத்துக்கு வந்தால்‌ 
முதியமாணவர்கள்‌ அவனை நிஷாதனைத்‌ 
துரத்துவதுபோல கைகளைத்‌ தூக்கி ஓசையிட்டு 
விலகிச்செல்ல ஆணையிட்டனர்‌. அவன்‌ பரத்வாஜரின்‌ 
மாணவர்கள்‌ அனைவரையும்‌ அஞ்சினான்‌. அவர்கள்‌ 
செல்லும்பாதைகளில்‌ இருந்து எப்போதும்‌ 
விலகியிருந்தான்‌. நீர்மொள்ளவோ தர்ப்பைவெட்டவோ 
அவர்கள்‌ காட்டுக்குள்‌ செல்லும்போது எதிரே அவன்‌ 
வந்தால்‌ அக்கணமே எலிபோல புதர்களுக்குள்‌ பாய்ந்து 
மறைந்தபின்‌ ஒளிரும்‌ சிறுவிழிகளால்‌ இலைகளுக்குள்‌ 
இருந்து அவர்களை நோக்கினான்‌. அவர்கள்‌ 
மண்ணிலூன்றிச்சென்ற வலுவான கால்களையே அவன்‌ 
அதிகமும்‌ அறிந்திருந்தான்‌. 


அவனுக்கு பேச்சுவருவதற்கு முன்னரே விடுகர்‌ 
பரத்வாஜரை சுட்டிக்காட்டி அவனுடைய தந்தை 
அவர்தான்‌ என்று சொல்லியிருந்தார்‌. அவன்‌ 
கைக்குழந்தையாக இருக்கையில்‌ மும்முறை அவனை 
பரத்வாஜரின்‌ முன்னால்‌ விடூகர்‌ கொண்டுசென்றார்‌. 
மும்முறையும்‌ சினத்தால்‌ சிவந்த விழிகளைத்‌ தூக்கி “உம்‌” 
என உறுமினார்‌ பரத்வாஜர்‌. அவர்‌ நடுங்கும்‌ கைகளுடன்‌ 
அவனை திரும்ப எடுத்துக்கொண்டு சமையலறைக்குள்‌ 
ஓடிவிட்டார்‌. அதன்பின்‌ அவர்‌ அவனை தந்தைக்குக்‌ 
காட்டவேயில்லை. அவன்‌ உடல்மேல்‌ தந்தையின்‌ 
விழிகூட படவில்லை. 


மைந்தனுக்குரியது! ல அவனே வென்றான்‌!” என்றார்‌. 
இருளில்‌ அவர்‌ பற்களின்‌ வெண்மையை கண்டேன்‌. 


நான்‌ சஞ்சயனிடம்‌ “அவரிடம்‌ சொல்லியே ஆகவேண்டும்‌” 
என்றேன்‌. “அவரை அக்கனவிலிருந்து நாம்‌ எழுப்ப 
இயலாது. அதை தெய்வங்கள்தான்‌ செய்யவேண்டும்‌” 
என்றான்‌ சஞ்சயன்‌. “ஆனால்‌ எரிகடன்‌ இயற்றுவது 
அவருடைய பொறுப்பு... அவருடைய உரிமை அது” 
என்று நான்‌ சொன்னேன்‌. “ஆம்‌, ஆனால்‌ அவர்‌ சொற்கள்‌ 
உருவாக்கும்‌ கனவில்‌ இருக்கிறார்‌. அதிலிருந்து எளிதில்‌ 
மீள இயலாது. அவராகவே மீளட்டும்‌...” என்று சஞ்சயன்‌ 
சொன்னான்‌. “அவர்‌ அனலிடவேண்டும்‌, 
அவ்வளவுதானே? அவர்‌ கையால்‌ அனல்தொட்டு 
அளிக்கச்‌ சொல்கிறேன்‌” என்றான்‌. அரசரின்‌ வலப்பக்கம்‌ 
இருந்த விளக்கை ஊதி அணைத்துவிட்டு மூதரசரிடம்‌ 
“அரசே, இரு கைகளாலும்‌ ஆடியைப்‌ பற்றியிருக்கிறேன்‌. 
வலப்பக்க விளக்கு அணைந்துவிட்டது. எரியூட்டுக” 
என்றான்‌. 


அரசர்‌ “விரைந்து நோக்கு... என்‌ மைந்தனை நோக்கிக்‌ 
கூறு!” என்றபடி இடப்பக்க விளக்கிலிருந்து ஒரு திரியை 
கொளுத்தி வலப்பக்கம்‌ இருந்த விளக்கை 
கொளுத்தினார்‌. அதை எடுத்துக்கொள்க என சஞ்சயன்‌ 
என்னிடம்‌ கைகளால்‌ சொன்னான்‌. நான்‌ அதை 
எடுத்துக்கொண்டேன்‌. “இங்கே எவர்‌ வந்தது?” என்று 
அவர்‌ கேட்டார்‌. “இங்கே எவருமில்லை. ஆனால்‌ 
போர்க்கதைகளைச்‌ சொல்லுமிடத்தில்‌ கந்தர்வர்கள்‌ 
நடமாடுவதுண்டு” என்று சொன்ன சஞ்சயன்‌ “அரசர்‌ தன்‌ 
கைகளால்‌ அறைகூவியபடி களத்தைச்‌ சுற்றி வருகிறார்‌. 
மின்னலின்‌ ஒளியில்‌ அவருடைய முகத்தை 
காண்கிறேன்‌. அதில்‌ இவ்வுலகை இன்னும்‌ நூறுமுறை 
அழிக்கும்‌ வஞ்சினம்‌ நிறைந்துள்ளது” என்று சொல்லத்‌ 
தொடங்கினான்‌. நான்‌ பின்னடி எடுத்து வைத்து 
இருளுக்குள்‌ நகர்ந்தேன்‌. 

கிருதவர்மன்‌ கையில்‌ காட்டுக்கொடியில்‌ கட்டி 
தொங்கவிடப்பட்டிருந்த கலத்திற்குள்‌ எரிந்த சிற்றகலை 
எடுத்தான்‌. அதன்‌ சுடர்‌ செம்மணி என ஒளிர்ந்து 
அப்பகுதியெங்கும்‌ நிழல்களை எழுப்பியது. அவன்‌ 
கையசைவுக்கு ஏற்ப நிழல்கள்‌ சுழன்றன. “ஆம்‌, சஞ்சயன்‌ 
சொல்வதும்‌ சரிதான்‌. அவருடைய உள்ளத்தில்‌ நிகழும்‌ 
போரை நாம்‌ ஒரு சொல்லால்‌ மாற்றிவிடமுடியாது” என்று 
அஸ்வத்தாமன்‌ சொன்னான்‌. “அரசரின்‌ கைதொட்ட எரி. 
இதுவே சடங்குக்குப்‌ போதும்‌” என்றபின்‌ “வருக” 
என்றான்‌. சிதை நோக்கிச்‌ செல்லும்போது “ஒரு 


விழிபோலத்‌ தோன்றுகிறது அச்சுடர்‌” என்றார்‌ கிருபர்‌. 
சிதையை அணுகியதும்‌ கிருபர்‌ “எவர்‌ 
நெருப்பிடவேண்டும்‌ என்று அரசரே வந்து கூறிவிட்டார்‌. 
பாஞ்சாலனே, உன்‌ பணி அது” என்றார்‌. அஸ்வத்தாமன்‌ 
பெருமூச்சுடன்‌ “ஆம்‌” என்றான்‌. 


“தன்னந்தனிமையில்‌ எரிகிறான்‌ அரசன்‌...” என்று கிருபர்‌ 
சொன்னார்‌. “நூறு உடன்பிறந்தாரும்‌ ஆயிரம்‌ மைந்தரும்‌ 
பல்லாயிரம்‌ உற்றவரும்‌ கொண்டவன்‌.” கிருதவர்மன்‌ 
“ஆம்‌, ஆனால்‌ எதிரிகளால்‌ அவர்‌ எரியூட்டப்படவில்லை” 
என்றான்‌. சுடரை சிதையின்‌ காலடியில்‌ கொண்டு வைத்த 
அஸ்வத்தாமன்‌ சிதையின்‌ கால்தொட்டு வணங்கினான்‌. 
கிருபர்‌ செடிகளிலிருந்து பறித்துவந்து இலைகளில்‌ 
பரப்பி தன்முன்‌ வைத்த இலைத்தளிர்களை எடுத்து 
துரியோதனனின்‌ காலடியில்‌ இட்டு விழிமூடி வழிபட்டான்‌. 
காடு ஓசையின்றி கன்னங்கரிய பாறைபோல்‌ 
சூழ்ந்திருந்தது. சென்று அதில்‌ முட்டிக்கொள்ளமுடியும்‌ 
என்பதுபோல. “ஓர்‌ உயிரசைவுகூட இல்லை” என்றார்‌ 
கிருபர்‌. “தெய்வங்களே, ஒரு சிறு உயிரோசையேனும்‌ 
கேட்டால்‌ நன்று.” 


கிருதவர்மன்‌ நெஞ்சில்‌ கைவைத்து விம்மி 
அழுதுகொண்டிருந்தான்‌. கிருபர்‌ அமைதியில்லாமல்‌ 
உடலை அசைத்துக்கொண்டிருந்தார்‌. விழிதிறந்த 
அஸ்வத்தாமன்‌ அகல்விளக்குடன்‌ மும்முறை சுற்றிவந்து 
சிதைமேல்‌ ஏறி அரக்குக்குவையில்‌ நெருப்பைப்‌ 
பொருத்தினான்‌. இளநீலமாக அரக்கு பற்றிக்கொண்டது. 
உருகும்‌ வாடையுடன்‌ அனல்‌ பரவி சுள்ளிகளை 
கவ்வியது. “எந்தையே! எந்தையே!” என்று கிருதவர்மன்‌ 
நெஞ்சிலறைந்து வீறிட்டலறினான்‌. “என்‌ அரசே! என்‌ 
இறையே!” கிருபர்‌ அங்கு நிற்க முடியாமல்‌ திரும்பி 
மரத்தடிக்குச்‌ சென்றார்‌. கிருதவர்மன்‌ கால்மடித்து 
அமர்ந்து கைகளை விரித்து “விண்புகுக, தேவா! 
பெருந்தந்தையர்‌ சென்றமையும்‌ உலகில்‌ வாழ்க! 
பிரஜாபதிகளுடன்‌ அமர்க!” என்று கூவினான்‌. 


எரி ஏறத்தொடங்கியதும்‌ அஸ்வத்தாமன்‌ சிதையிலிருந்து 
இறங்கி வணங்கிவிட்டு விலகினான்‌. கிருபர்‌ மீண்டும்‌ 
சிதையருகே வந்து நின்றார்‌. இருவரும்‌ சென்று மீண்டும்‌ 
மரத்தடியில்‌ அமர்ந்தனர்‌. எரி பெருகி எழுந்து 
கொழுந்தாடியது. அடிமரம்‌ பற்றிக்கொண்டபோது அரக்கு 
உருகும்‌ பச்சைவாடை எழுந்தது. மரம்‌ உறுமியபடி 
வெடித்தது. அதன்‌ பச்சைப்பட்டையில்‌ நீலநிறமாக 
எழுந்த சுடர்‌ கரி உமிழ்ந்தபடி தன்னை வானில்‌ 
உதறிக்கொண்டது. அவர்களின்‌ முகங்கள்‌ 


எரியாலானவைபோலத்‌ தெரிந்தன. கிருதவர்மன்‌ கூவி 
அழுதபடி சிதையை நோக்கி நின்றான்‌. பின்னர்‌ தளர்ந்து 
ஒருக்களித்து சேற்றுப்பரப்பில்‌ படுத்தான்‌. 


வெண்முரசு விவாதங்கள்‌ 

[ஙage]துரியோதனனின்‌ சிதையில்‌ எரிந்த தீ தன்‌ 
வெம்மையை தானே பெருக்கிக்கொண்டது. தழல்கள்‌ 
ஒன்றன்மேல்‌ ஒன்றென ஏறி வான்‌ நோக்கித்‌ தாவின. 
தீயின்‌ இதழ்களுக்குள்‌ துரியோதனனின்‌ உடலை நோக்க 
விழைபவன்போல அஸ்வத்தாமன்‌ கூர்ந்து 
நோக்கிக்கொண்டிருந்தான்‌. கிருதவர்மன்‌ எழுந்து 
உடலை உதறியபடி வந்து அவன்‌ அருகே அமர்ந்தான்‌. 
கிருபர்‌ பெருமூச்சுவிட்டு உடல்‌ கலைந்து “இங்கு நம்‌ கடன்‌ 
முடிந்தது” என்றார்‌. துரியோதனனின்‌ முகம்‌ 
எரிந்துகொண்டிருந்தது. தீயை காற்று அள்ளி சுழற்ற 
அருகே நின்ற ஒரு மரத்தின்‌ இலைகள்‌ சடசடவென்று 
சுருங்கி பொசுங்கின. அந்த மரம்‌ அப்பாலிருந்து சரிந்து 
விழுந்திருந்திருந்தது என்று அஸ்வத்தாமன்‌ கண்டான்‌. 
கிருபர்‌ “நாம்‌ ஆற்றவேண்டிய பணிகள்‌ நாளை 
காத்துக்கிடக்கின்றன. நாம்‌ அரசருக்கு 
சொல்லளித்துவிட்டோம்‌” என்றார்‌. 


எண்ணியிராதபடி கிருதவர்மன்‌ சினம்கொண்டு உரக்க 
“ஏன்‌ நாளைவரை? இதோ இந்த இரவு நீண்டு கிடக்கிறது 
நம்‌ முன்‌... இப்போதே இங்கிருந்தே கிளம்புவோம்‌. 
அரசரின்‌ அனல்தொட்டுச்‌ சூளுரைத்துவிட்டு எழுவோம்‌” 
என்றான்‌. கிருபர்‌ “என்ன சொல்கிறீர்கள்‌?” என்று 
நடுங்கும்‌ குரலில்‌ கேட்டார்‌. “ஆம்‌, உடனே. இப்போதே. 
அவர்கள்‌ இந்நேரம்‌ வெற்றித்திமிர்ப்பில்‌ இருப்பார்கள்‌. 
அவர்கள்‌ அறியவேண்டும்‌, நாம்‌ எழுந்திருப்பதை. 
இன்றிரவே நாம்‌ அவர்களைத்‌ தாக்கவேண்டும்‌. இன்றே 
பழிகொள்ளவேண்டும்‌” என்று கிருதவர்மன்‌ 
சொன்னான்‌. “அரசரின்‌ சிதை அடங்குவதற்குள்‌ நாம்‌ 
பழிகொண்டுவிடவேண்டும்‌. போர்‌ ஒழியாது என 
அவர்களுக்கு அறிவித்துவிடவேண்டும்‌... அரசர்‌ 
விண்ணேகும்போது அதை உணர்ந்து 
நிறைவுகொள்ளவேண்டும்‌.” 


“ஆனால்‌... இரவுப்போர்‌ எனில்‌?” என்று கிருபர்‌ சோல்ல 
“எந்த நெறியையும்‌ நாம்‌ நோக்கவேண்டியதில்லை. 
அனைத்தையும்‌ மீறி அவர்களே நமக்கு 
வழிகாட்டிவிட்டிருக்கிறார்கள்‌” என்று கிருதவர்மன்‌ 
கூறினான்‌. “அது உண்மை” என்று கிருபர்‌ சொன்னார்‌. 
“ஆனால்‌ இந்தக்‌ களத்தில்‌ கெளரவர்‌ எந்த 
நெறிமீறலையும்‌ இயற்றவில்லை. அது அரசரின்‌ 


பெரும்போக்கு. அவர்‌ இறுதிக்கணம்‌ வரை ஷத்ரிய 
நெறிகளின்படியே களம்நின்றார்‌. இதுவரை அரசர்‌ காத்த 
நெறிகளை நாம்‌ மீறினால்‌ அது அவருக்கே இழுக்கு.” 
கிருதவர்மன்‌ “அவர்‌ காத்த நெறிகளால்‌ அவருக்குப்‌ 
பெருமை. அவர்‌ புகழ்கொள்ளட்டும்‌. விண்ணில்‌ 
தேவர்களால்‌ எதிர்கொண்டு வரவேற்கப்படட்டும்‌. நாம்‌ 
மீறுவது அவருடைய ஆணைப்படி அல்ல. நாம்‌ 
நெறிகளை மீறினால்‌ அது நமக்கே இழிவு. அவ்விழிவை 
சூடிக்கொள்வோம்‌” என்றான்‌. 


“அவருக்காக இழிவடைவோம்‌. அவருக்காக 
கீழ்நரகுலகில்‌ உழல்வோம்‌. வழிவழி வரும்‌ குடியினர்‌ 
சொல்லில்‌ பழிக்கப்படுவோம்‌. தெய்வங்களுக்கு 
உகக்காதவர்களாவோம்‌... இன்னும்‌ என்னென்ன? 
சொல்க! இன்னும்‌ என்னென்ன?” என்று கிருதவர்மன்‌ 
மூச்சடைக்க கூவினான்‌. “இன்னும்‌ எதையெல்லாம்‌ நாம்‌ 
நமக்காகச்‌ சேர்த்து வைத்துக்கொள்ளப்போகிறோம்‌? 
அரசரிடம்‌ இது உங்களுக்கானது அல்ல என வணிகம்‌ 
பேசப்போகிறோம்‌? சொல்க... ஆசிரியரே, உயிர்நீத்து 
விண்ணுலகில்‌ நீங்கள்‌ அடையப்போகும்‌ பெருமைகள்‌ 
என்னென்ன? சொல்லுங்கள்‌...” அவன்‌ 
வெறிகொண்டவன்போல்‌ எழுந்துவிட்டான்‌. அவன்‌ உடல்‌ 
துள்ளியது. கைகள்‌ அலைகொண்டன. 


“ஒரு மானுடன்‌ இன்னொருவருக்கு அளிப்பதில்‌ 
உச்சமானது என்ன? செல்வமா? அரசா? குடியா? இல்லை, 
முழு வாழ்க்கையுமா? உயிரா? அனைத்தையும்‌ 
அளித்துவிட்டனர்‌ பல்லாயிரம்‌ பல்லாயிரம்பேர்‌. நாம்‌ 
நமது ஆத்மாவை அளிப்போம்‌. மூதாதையர்‌ நமக்கு 
ஈட்டித்தந்த புண்ணியங்களை அவருக்கு அளிப்போம்‌. 
பாஞ்சாலரே, ஆசிரியரே, நாம்‌ நமது மீட்பையே 
அவருக்காக அளிப்போம்‌. அவர்‌ பொருட்டு நம்‌ 
மூதாதையரை எள்ளும்‌ நீருமின்றி மேலுலகில்‌ 
வாடவிடுவோம்‌. அதைவிட எவர்‌ எதை 
அளித்துவிடமுடியும்‌?” அவன்‌ வெறிகொண்டு 
அங்குமிங்கும்‌ அலைமோதினான்‌. “எனக்கு இங்கே 
ஏதுமில்லை. எந்தத்‌ தெய்வத்திடமும்‌ எனக்கு 
ஒப்பந்தமில்லை... நான்‌ கொள்வதற்கு விண்ணுலகிலும்‌ 
ஏதுமில்லை. என்‌ அரசனுக்கு கொடுப்பதற்கே 
அனைத்துமுள்ளது.” 


கிருபர்‌ கையால்‌ அவனுடய கொந்தளிப்பை தடுத்து 
“இரவுப்போர்‌ என்றாலும்கூட அவர்கள்‌ இப்போது 
போர்க்களத்தில்‌ இல்லை” என்றார்‌. “ஆம்‌, 
போர்க்களத்தில்‌ இல்லை. இனி அவர்களை நாம்‌ 


போர்க்களத்தில்‌ சந்திக்கவே முடியாது. நாம்‌ வெறும்‌ 
மூவர்‌. நாம்‌ என்ன செய்யப்போகிறோம்‌? மூவர்‌ சென்று 
அவர்களிடம்‌ போருக்கு நாள்குறிக்கச்‌ 
சொல்லப்போகிறோமா? அன்றி நாங்கள்‌ படைதிரட்டி 
வரும்வரை போருக்குக்‌ காத்திருங்கள்‌ என 
கூறவிருக்கிறோமா?” என்றான்‌ கிருதவர்மன்‌. “ஆம்‌, நாம்‌ 
வெறும்‌ மூவர்‌. அவர்கள்‌ இப்போது முடிகொண்டவர்கள்‌. 

ணையிட்டால்‌ படையும்‌ கொள்வார்கள்‌. முடிகொண்ட 
அரசனை எதிர்க்கும்‌ தனியர்களுக்கு ஏது போர்நெறிகள்‌? 
அவர்களும்‌ நம்மிடம்‌ எந்தப்‌ போர்நெறியையும்‌ 
கடைப்பிடிக்கப்‌ போவதில்லை. கடைப்பிடித்தாக 
வேண்டும்‌ என்று நெறிநூல்கள்‌ சொல்லவுமில்லை. 
நம்மை படைகொண்டு சூழ்ந்து கைப்பற்றிக்‌ 
கழுவிலேற்றுவதே அவர்களின்‌ வழி.” 


“நாம்‌ வீணாக சொல்லடுக்கிக்‌ கொண்டிருக்க 
வேண்டியதில்லை. இதுவே தருணம்‌. எவரும்‌ 
எஞ்சவில்லை என அவர்கள்‌ எண்ணியிருக்கிறார்கள்‌. 
காவலின்றி இருப்பார்கள்‌. மதுவருந்தி 
களித்திருப்பார்கள்‌. மயங்கித்‌ துயின்றிருப்பார்கள்‌. 
அவர்களை தாக்குவோம்‌. நம்மால்‌ இயன்றவரைக்‌ 
கொல்வோம்‌. எரியூட்டுவோம்‌. நஞ்சூட்டுவோம்‌. 
அவர்களின்‌ பெண்களைக்‌ கொல்வோம்‌. குழந்தைகளை 
துண்டாடுவோம்‌. அவர்களின்‌ விளைநிலங்களை, 
ஆநிரைகளை அழிப்போம்‌. நாம்‌ செய்யும்‌ எதுவும்‌ 
உகந்ததே. ஐவரில்‌ ஒருவரைக்‌ கொன்றாலும்‌ நாம்‌ 
வென்றோம்‌. இத்தகைய பேரழிவுக்குப்‌ பின்னரும்‌ 
அவர்கள்‌ ஐவரும்‌ அவ்வண்ணமே எஞ்சுகிறார்கள்‌ 
என்றால்‌ அதைப்போல நமக்கு இழிவு பிறிதில்லை” 
என்று கிருதவர்மன்‌ கூச்சலிட்டான்‌. 


கிருபர்‌ அதற்கு எதிராக உறுதிகொண்டார்‌. “ஒளிந்து 
போரிடுவதும்‌ துயில்பவரைக்‌ கொல்வதும்‌ 
பெரும்பிழை...” என்றார்‌. “வேங்கை ஒளிந்தே 
போரிடுகிறது. ஓநாய்‌ பதுங்கிவந்து தாக்குகிறது. நாகம்‌ 
இல்லத்திற்குள்‌ இருளில்‌ புகுகிறது. நான்‌ ஷத்ரியன்‌ 
அல்ல. நான்‌ மானுடனே அல்ல. நான்‌ வெறும்‌ விலங்கு... 
என்னை ஆள்பவை விலங்குகளின்‌ தெய்வங்கள்‌ 
மட்டுமே” என்று கிருதவர்மன்‌ சொன்னான்‌. “எக்கணம்‌ 
என்னை மானுடன்‌ அல்ல என்று உணர்ந்தேனோ 
அக்கணமே நான்‌ விடுதலைகொண்டுவிட்டேன்‌. எனக்கு 
நலம்‌ செய்தவரை நான்‌ தலைக்கொள்வேன்‌. என்மேல்‌ 
அன்பு காட்டியவருக்கு அன்பை மட்டுமே அளிப்பேன்‌. 
ஊடே சொற்களில்லை. அறங்கள்‌ இல்லை. விலங்குகள்‌ 
தூய்மையானவை. அன்பை அறுத்துக்கொள்ள 


அவற்றால்‌ இயலாது. மானுடக்கீழ்மை சொல்பெருக்கி 
அனைத்தையும்‌ தனக்காக மாற்றிக்கொள்கிறது. மானுடர்‌ 
அகல்க. நான்‌ என்‌ வஞ்சத்தை தனியாகவே 
இயற்றுகிறேன்‌” என்று கிருதவர்மன்‌ சொன்னான்‌. 


அவன்‌ குரல்‌ உடைந்தது. “எவரும்‌ என்னுடன்‌ 
வரவேண்டியதில்லை. உங்கள்‌ வழியை நீங்கள்‌ 
தெரிவுசெய்க. உங்கள்‌ வீடுபேறும்‌ புகழும்‌ உங்களுக்கு 
நன்கு அமைக. நான்‌ அனைத்து இழிவுகளையும்‌ 
சூடிக்கொள்கிறேன்‌. அனைத்துக்‌ கீழ்மைகளிலும்‌ 
உழல்கிறேன்‌. தெய்வங்களே, ஒழிக என்னை! 
மூதாதையரே, துறந்தகல்க என்னை! கொடிவழியினரே, 
என்னை மறந்துவிடுக...” என்று அவன்‌ கூவியபோது 
அழுகை உடன்‌ வெடித்தது. “என்‌ அரசன்‌! என்‌ தாதன்‌! 
அவர்‌ எனக்கு தன்‌ பெருங்கைகளால்‌ அள்ளி வைத்த 
உணவின்பொருட்டு நான்‌ அனைத்தையும்‌ 
இழந்தாகவேண்டும்‌. அவர்‌ கைகள்‌... குறைவாக 
அள்ளத்தெரியாத அவர்‌ விரல்கள்‌... அவற்றுக்காக நான்‌ 
நெஞ்சுபிளந்து விழுந்தாகவேண்டும்‌. தெய்வங்களே, 
அதற்கப்பாலும்‌ அடங்காது என்‌ நெஞ்சு... அவருக்கு 
அளிக்க ஒன்றுமில்லையே என்று எண்ணி ஏங்கியபடி 
இங்கே உயிர்விடுவேன்‌.” அவன்‌ நெஞ்சில்‌ ஓங்கி 
அறைந்துகொண்டு விலங்குபோல்‌ ஊளையிட்டு 
அழுதான்‌. 


அஸ்வத்தாமன்‌ எழுந்து சென்று சிதையிலிருந்து ஒரு 
எரியும்‌ தேவதாருக்‌ கழியை உருவிக்கொண்டான்‌. 
அவர்களை திரும்பி நோக்காமல்‌ நடந்தான்‌. “பாஞ்சாலரே, 
நானும்‌ உடன்‌ வருகிறேன்‌...” என்று கூவியபடி 
கிருதவர்மன்‌ உடன்‌ செல்ல கிருபர்‌ தானும்‌ எழுந்து 
“நானும்‌ வருகிறேன்‌” என்று தொடர்ந்தார்‌. 


குருக்ஷேத்ரத்தைச்‌ சூழ்ந்திருந்த காட்டினூடாக 
நடந்தபோது ஒவ்வொரு அடிக்கும்‌ அஸ்வத்தாமன்‌ மேலும்‌ 
விசைகொண்டான்‌. அவனுக்குப்‌ பின்னால்‌ கிருதவர்மன்‌ 
ஓடவேண்டியிருந்தது. கிருபர்‌ பின்தங்கி நின்று 
மூச்சிரைத்தும்‌ மீண்டும்‌ ஓடியும்‌ அவர்களுடன்‌ சென்றார்‌. 
சற்றுநேரத்தில்‌ அவர்‌ நின்றுவிட்டார்‌. குனிந்து 
முழங்கால்களில்‌ கையூன்றி நின்று வாயால்‌ 
மூச்சுவிட்டார்‌. பின்னர்‌ இருட்டில்‌ தடுமாறியபடி 
நடந்தபோது சற்றுத்தொலைவில்‌ கிருதவர்மன்‌ நின்று 
மூச்சிளைப்பதைக்‌ கண்டார்‌. அவர்‌ அருகே சென்று 
“பாஞ்சாலன்‌ எங்கே?” என்றார்‌. “அங்கே” என்று 
கிருதவர்மன்‌ கைகாட்டினான்‌. “அவருள்‌ ஏதோ தெய்வம்‌ 
குடிகொண்டதுபோலத்‌ தோன்றுகிறது. அவ்விசையை 


நம்மால்‌ தொடர முடியாது.” 


கிருபர்‌ தொலைவில்‌ ஒரு செந்நிற தீப்பொறிபோல 
அசைந்து சுழன்று சென்றுகொண்டிருந்த எரிசுள்ளியை 
நோக்கினார்‌. அவருக்கு அச்சம்‌ எழுந்து உடலை 
அழுத்தியது. அஸ்வத்தாமனுக்குள்‌ புகுந்திருப்பது எந்த 
தெய்வம்‌? இதோ அருகே நின்றிருக்கும்‌ இவனுக்குள்ளும்‌ 
ஏதோ தெய்வம்‌ குடியேறியிருக்கிறது. எனது தெய்வம்‌ 
இவ்விருளுக்குள்‌ என்னைக்‌ காத்து நின்றிருக்கிறதா? 
அவர்‌ இருளுக்குள்‌ இருந்து அதன்‌ நோக்கை உடலால்‌ 
உணர்ந்தவர்போல தோள்களைச்‌ சுருக்கிக்‌ கொண்டார்‌. 
அச்சம்‌ முழுத்து உடலை நிறைத்து நடுக்கென 
நிகழ்ந்தபின்‌ மிக மெல்லிய ஒரு சொல்‌ என உவகை 
எழுந்தது. தெய்வம்‌ என்னை ஆட்கொள்க. தெய்வம்‌ 
என்மேல்‌ பொலிக. அதற்குப்பின்‌ எனக்கு இந்த 
நிலைகொள்ளாமை இல்லை. என்னுள்‌ ஓடும்‌ இந்த 
பொருளிலாச்‌ சொற்பெருக்கு ஓய்ந்துவிடும்‌. தீட்டப்பட்ட 
படைக்கலம்போல்‌ நான்‌ கூர்‌ கொண்டுவிடுவேன்‌. 


அத்தனை படைக்கலங்களையும்‌ தீட்டிக்‌ 
கூராக்கிக்கொண்டு படைக்கலச்சாலையில்‌ 
அமைந்திருக்கிறது கருங்கல்‌. மென்மையான ஒளியுடன்‌. 
என்‌ தெய்வம்‌ அங்கே இருளுக்குள்‌ 
ஒளிகொண்டிருக்கிறது. எருமைவிழிகள்போல்‌ இருளின்‌ 
ஒளி அது. அவர்‌ மெய்ப்புகொண்டார்‌. அது அச்சமா 
உள்ளெழுச்சியா என பிரித்தறிய முடியவில்லை. 


[118௨261]அஸ்வத்தாமன்‌ தன்னெதிரே திரண்டு மறித்த 
இருட்டை கிழித்து அகற்றி ஊருடுவிச்‌ 
சென்றுகொண்டிருந்தான்‌. இருட்டின்‌ விளிம்புகள்‌ 
அவனுக்குப்‌ பின்னால்‌ கூடி அவனை உள்ளே 
அமைத்துக்கொண்டன. அந்த எரிதுளியே அவன்‌ என்று 
தோன்றியது. உடல்‌ அவ்விருளில்‌ கரைந்துவிட்டிருந்தது. 
உள்ளமும்‌ இருளென்றே அஃ விட்டிருந்தது. அவன்‌ என 
எஞ்சியது அந்த சுள்ளியின்‌ முனையில்‌ சீறியும்‌ 
தழைந்தும்‌ நாவெழுந்து அலைகொண்டும்‌ 
எரிந்துகொண்டிருந்த தழல்தான்‌. அது என்னை 
ஏந்திக்கொண்டுசெல்லும்‌ தெய்வமொன்றின்‌ விழி. அதன்‌ 
பசித்த நாக்கு. அவன்‌ அதைச்‌ சுழற்றியபோது செந்நிற 
வட்டங்கள்‌ எழுந்தன. அவனுடைய நடையின்‌ 
அசைவிலும்‌ உலைவிலும்‌ அவை குறிச்சொற்களாயின. 
அவன்‌ அவற்றை அறியவில்லை. ஏதோ ஒரு கணத்தில்‌ 
விழிதிரும்ப அரைக்கணம்‌ முன்‌ காற்றில்‌ வரையப்பட்டு 
அணைந்த சொல்லை அவன்‌ கண்டான்‌. திடுக்கிட்டு 
நின்றான்‌. 


அவனுக்கு முன்னால்‌ இருள்‌ உருவெனத்‌ திரண்டது. 
நீள்குழல்‌ அலையடிக்கும்‌ பெண்வடிவம்‌. தோள்களில்‌, 
இடைவளைவில்‌ என அதன்‌ வடிவக்கோடு தெளிந்தது. 
விழிகள்‌ ஒளிகொண்டன. நாக்கு நிறம்காட்டியது. 
பின்னர்‌ அவன்‌ அவளை அருகே தெளிந்து கண்டான்‌. 
கரிய பேரழகுத்‌ தோற்றம்‌. துர்க்கையா? சாரதையா? 
அவன்‌ கைகளைக்‌ கூப்பி அவளை நோக்கிநின்றான்‌. 
இனிய நறுமணம்‌ எழுந்தது. தாமரை மலருக்குரிய 
மென்மையான மணம்‌ காற்று சுழன்றபோது 
செண்பகத்தின்‌ எரிமணம்‌ எனக்‌ காட்டி மீண்டது. அவள்‌ 
தன்‌ இரு கைகளையும்‌ அவனை நோக்கி நீட்டினாள்‌. 
அவளுடைய விழிகள்‌ அருள்மிக்க நகைப்பை 
அணிந்தன. முகம்‌ அப்புன்னகையில்‌ எழில்‌ கொண்டது. 
யாழின்‌ கார்வைகொண்ட குரலில்‌ “மைந்தா” என்று 
அவள்‌ அழைத்தாள்‌. “உன்பொருட்டே இங்கு நின்றேன்‌... 
நீ என்‌ அருள்பெற்று முன்னெழ வேண்டும்‌...” 


அஸ்வத்தாமன்‌ “அன்னையே, பணிகிறேன்‌” என்றான்‌. 
“மூத்தவளாகிய என்னை பணிபவர்‌ விழைவதை 
எய்துவர்‌” என்று அவள்‌ இனிய குரலில்‌ சொன்னாள்‌. 
“எந்தத்‌ தெய்வமும்‌ பலிகோருவது என்று அறிக.” 
அஸ்வத்தாமன்‌ “நான்‌ உன்‌ அடிகளில்‌ என்‌ தலையை 
வைக்கிறேன்‌. நான்‌ அளிப்பதற்கு எவை 
என்னிடமிருந்தாலும்‌ உனக்கு அவை படையலாகுக” 
என்று சொன்னான்‌. மூத்தவள்‌ அவனை நோக்கி “என்‌ 
தங்கையை முற்றாகத்‌ துறந்தாகவேண்டும்‌ நீ. அவள்‌ 
உருவங்கள்‌ என இப்புவியில்‌ திகழ்வன எதையும்‌ இனி நீ 
தொடலாகாது. அனைத்து அழகுகளும்‌, அனைத்து 
இனிமைகளும்‌, அனைத்து மங்கலங்களும்‌, அனைத்து 
நலன்களும்‌” என்றாள்‌. அஸ்வத்தாமன்‌ “ஆம்‌, தேவி. 
அவ்வாறே ஆகுக!” என்றான்‌. அவளுடைய புன்னகை 
விரிந்தது. “பெருந்துறவியர்கூட அஞ்சும்‌ இடம்‌ இது. என்‌ 
விழிகளை நேருக்குநேர்‌ நோக்கியவர்களே அரிது. நீ 
எனக்கு இனியவன்‌” என்றாள்‌. “எனினும்‌ எண்ணி 
நோக்குக. மைந்தா, நீ அழிவின்மை என்னும்‌ 
பேறுகொண்டோன்‌. முடிவிலிவரை நீ என்‌ 
இளையோளின்‌ ஒரு கீற்றைக்கூட அறிய முடியாது.” 


அஸ்வத்தாமன்‌ “நான்‌ என்‌ அரசருக்கு என்னை 
அளித்துள்ளேன்‌. எதுவரை என்று என்னைக்‌ 
கேட்டுக்கொண்டேன்‌. ஒன்றும்‌ எஞ்சாதது வரை. 
முடிவிலிவரை என எனக்கே சொல்லிக்கொண்டேன்‌” 
என்று சொன்னான்‌. “தேவி, இந்நோன்பால்‌ நான்‌ 
எண்ணற்கரியதை இயற்றவேண்டும்‌. எல்லைகள்‌ 
அனைத்தையும்‌ கடக்கவேண்டும்‌. இயற்றிய 


எதன்பொருட்டும்‌ துயருறாதமைய வேண்டும்‌.” கரிய தேவி 
அவனை மேலும்‌ அணுகினாள்‌. அப்பாலிருந்தபோது 
அவளிலிருந்து எழுந்த நறுமணம்‌ கெடுமணமாக 
ஆகியது. அவள்‌ முகம்‌ சிதைந்து பரவி அருவருப்பூட்டும்‌ 
தோற்றம்‌ கொண்டது. கரிய பற்களின்‌ நடுவே இருந்து 
நாக்கு நாகமென நெளிந்திறங்கியது. அவளுடைய சிரிப்பு 
கழுதைப்புலிகளின்‌ சிரிப்புபோல்‌ ஒலித்தது. 


அவள்‌ தன்‌ இடமுலையை தொட்டு அதைத்‌ திருகி ஒரு 
குவளை என எடுத்து அவனிடம்‌ நீட்டினாள்‌. அது 
வெண்ணுரை கொண்ட பாலால்‌ நிறைந்திருந்தது. 
“அருந்துக, இது என்‌ அருள்‌” என்றாள்‌. நாட்பட்ட சீழின்‌ 
கெடுமணம்‌ எழுந்தது. அவன்‌ அதை வாங்கி ஒருகணம்‌ 
குனிந்து நோக்கியபின்‌ உடலை இறுக்கி கண்களை 
மூடிக்கொண்டு அருந்தினான்‌. நாவில்‌ படர்ந்து உடலை 
நிறைத்த கசப்பு கொண்டிருந்தது அது. அவன்‌ அவளிடம்‌ 
அக்கோப்பையை திரும்ப அளித்து “அருள்க, தேவி” 
என்றான்‌. “ஆற்றலுற்றாய்‌... வெல்லற்கரியவனானாய்‌...” 
என்று அவள்‌ சொன்னாள்‌. அவன்‌ அவளை குனிந்து 
வணங்கி எழுந்தபோது மறைந்துவிட்டிருந்தாள்‌. 


மீண்டும்‌ நடந்தபோது அஸ்வத்தாமன்‌ தன்‌ 
களைப்பனைத்தும்‌ மறைந்துவிட்டிருப்பதை 
உணர்ந்தான்‌. உடல்‌ காற்றிலென மிதந்து சென்றது. 
அவன்‌ விழிகள்‌ பாதை மறிக்கும்‌ தெய்வங்களுக்காகத்‌ 
துழாவிக்கொண்டே சென்றன. அவன்‌ நாவில்‌ எஞ்சிய 
கசப்பு மெல்ல மெல்ல இனிப்பாகியது. மூச்சும்‌ விழிகளும்‌ 
கூட இனித்தன. உள்ளங்கால்‌ இனிப்பில்‌ துழாவியது. 
அவன்‌ நாவால்‌ துழாவி சப்புகொட்டிக்கொண்டு 
நடந்தான்‌. எதிரில்‌ இருளலை திரள்வதைக்‌ கண்டு 
நின்றான்‌. அது உருக்கொள்வதற்காகக்‌ காத்து நின்றான்‌. 
காகங்கள்‌ இருளில்‌ அதைச்‌ சூழ்ந்து பறப்பதைக்‌ 
கண்டான்‌. வடிவம்‌ தெளிந்தபோது அவன்‌ அருகே 
சென்று வணங்கினான்‌. எட்டு கைகள்‌ கொண்ட கரிய 
பேருரு திமிறி எழுந்த மரம்போல்‌ அங்கே நின்றது. 


“என்‌ மைந்தனுக்கு இனியவன்‌ நீ” என்று கலிதேவன்‌ 
அவனிடம்‌ சொன்னான்‌. “என்‌ மைந்தனின்‌ வடிவாக நீ 
கலியுகத்தைக்‌ கடந்துசெல்வாய்‌... வெல்க!” அவன்‌ 
“என்னை ஆற்றல்கொண்டவன்‌ ஆக்குக, இறைவா” 
என்றான்‌. “எழுயுகத்தில்‌ மானுடரை 
ஆற்றல்கொண்டவர்களாக்குவன ஏழு. செல்வம்‌, 
குடிப்பிறப்பு, வீரம்‌, சூழ்ச்சி, அச்சம்‌, காமம்‌, வஞ்சம்‌. 
இவற்றில்‌ ஒன்றை தெரிவுசெய்க. அதை உனக்கு 
முடிவிலாது பெருகச்செய்கிறேன்‌. அது உன்‌ 


ஆனால்‌ அவன்‌ அவரைப்பார்த்துக்கொண்டே 
இருந்தான்‌. அவர்‌ காலையில்‌ கங்கையில்‌ நீராடும்போது 
அவன்‌ கரைமேட்டில்‌ தர்ப்பைப்புல்‌ அடர்வுக்குள்‌ ஒளிந்து 
அமர்ந்து நோக்கியிருப்பான்‌. மார்பில்‌ படர்ந்த 
வெண்தாடியுடன்‌ மரவுரி அற்ற உடலுடன்‌ நீரில்‌ நின்று 
அவர்‌ தன்‌ மூதாதையருக்கும்‌ ஆசிரியர்களுக்கும்‌ நீரள்ளி 
விடும்போது அவன்‌ சிறிய நெஞ்சு எழுச்சியால்‌ 
எழுந்தமரும்‌. அவருக்கு விடூகர்‌ உணவைக்‌ 
கொண்டுசெல்லும்போது அவரது ஆடையைப்பற்றியபடி 
அவனும்‌ செல்வான்‌. குடிலின்‌ கதவுக்கு அப்பால்‌ ஒளிந்து 
நின்றபடி விரிந்த விழிகளால்‌ அவர்‌ உண்ணுவதைப்‌ 
பார்த்திருப்பான்‌. 

அவர்‌ உண்டு எழுந்துசென்றதும்‌ விடூகர்‌ திரும்பி 
அவனை நோக்கி புன்னகைசெய்து அருகே அழைத்து 
தந்தை உண்ட இலையில்‌ எஞ்சிய ஒரு அப்பத்தையோ 
கனியையோ எடுத்து அவனுக்குக்‌ கொடுப்பார்‌. 
அணில்பிள்ளைபோல இருகைகளாலும்‌ அதை 
வாங்கிக்கொண்டு விரைந்தோடி வெளியே தவிடுசேர்க்கும்‌ 
குழிக்கும்‌ தானியக்குதிருக்கும்‌ நடுவே உள்ள சிறிய 
இடைவெளிக்குள்‌ புகுந்துகொண்டு அதை அவன்‌ 
உண்பான்‌. மெல்ல ஓசைகேட்காது வந்து அப்பால்‌ நின்று 
அவன்‌ உண்பதை வி௫ூகர்‌ நோக்குவார்‌. அப்பத்தை 
மீண்டும்‌ மீண்டும்‌ நோக்கி கைகளால்‌ வருடி அவன்‌ 
உண்பதைக்‌ கண்டு கண்கள்‌ கலங்க பெருமூச்சுவிடுவார்‌. 


கங்கைக்கரையில்‌ இருந்த குசவனம்‌ என்னும்‌ 
தர்ப்பைக்காட்டில்‌ தனிமைத்தவம்‌ செய்யப்போன 
பரத்வாஜரின்‌ தவம்‌ ஹ்ருதாஜி என்னும்‌ 
குகர்குலத்துப்பெண்ணால்‌ கலைந்த கதையை சீடர்கள்‌ 
சிலகாலம்‌ பேசிக்கொண்டனர்‌. ஆழ்தவம்‌ என்பது 
பாற்கடலை கடைதல்‌. அமுதம்‌ தோன்றுமுன்னர்‌ 
விஷமெழும்‌. காமம்‌ பல்லாயிரம்‌ தலைகள்‌ கொண்ட 
நாகமாக சீறிஎழுகையில்‌ எதிர்ப்படும்‌ பெண்‌ பேரழகு 
கொள்கிறாள்‌ என்றார்‌ பரத்வாஜரின்‌ முதல்மாணவரான 
சமீகர்‌. எளியமானுடரால்‌ தாளமுடியாத 
அப்பெருங்காமத்தைக்‌ கடப்பது யோகிகளாலும்‌ 
சிலசமயம்‌ இயல்வதல்ல. அத்தருணத்தில்‌ தவம்‌ சிதறிய 
யோகிகளே மண்ணில்‌ அதிகம்‌. 


அக்கணத்தில்‌ தன்னை இழக்கும்‌ துறவி மீண்டும்‌ 
பிரம்மசரிய நெறிகொண்டு குருவிடமிருந்து முதல்‌ 
தர்ப்பையைப்‌ பெற்று உபவீதம்‌ அணிந்த நாளுக்கே 
திரும்பிவிடுகிறார்‌. அனைத்து வழிகளையும்‌ 
தொடக்கத்திலிருந்து மீண்டும்‌ ஏறிவருகிறார்‌. தன்‌ தவம்‌ 


படைக்கலமாகவும்‌ ஊர்தியாகவும்‌ காவல்தெய்வமாகவும்‌ 
உடனிருக்கும்‌.” அஸ்வத்தாமன்‌ “தேவா, எனக்கு தீராப்‌ 
பெருவஞ்சத்தை அருள்க” என்றான்‌. “அறிக, செல்வம்‌ 
கொண்டவன்‌ தனிமையை அடைவான்‌. குடிப்பிறப்பு 
கொண்டவன்‌ இணையான எதிரியை அடைவான்‌. வீரம்‌ 
ஆணவத்தை அளிக்கும்‌. சூழ்ச்சி ஐயத்தையும்‌, அச்சம்‌ 
சினத்தையும்‌, காமம்‌ சலிப்பையும்‌ அளிக்கும்‌. வஞ்சம்‌ 
துயிலின்மையை. அதைத்‌ தெரிவுசெய்தபின்‌ நீ 
ஒருகணமும்‌ உளமுறங்க இயலாது” என்று கலிதேவன்‌ 
சொன்னான்‌. 


“ஆம்‌, உறங்காத வஞ்சத்தை அளியுங்கள்‌. அது ஒன்றே 
நான்‌ விழைவது. அது என்னை பெருகச்‌ செய்க. அதன்‌ 
வழியாக நான்‌ தெய்வமாகிறேன்‌. இப்புவி உள்ளளவும்‌ 
வாழும்‌ அழிவிலியாகிறேன்‌” என்று அஸ்வத்தாமன்‌ 
கூவினான்‌. கலிதேவன்‌ புன்னகைத்து அவனருகே வந்து 
அவன்‌ நெஞ்சில்‌ கையை வைத்தான்‌. அக்கணம்‌ 
தன்னுள்‌ அனல்‌ ஒன்று பற்றிக்கொண்டதைப்போல்‌ 
அஸ்வத்தாமன்‌ உணர்ந்தான்‌. உடல்‌ கொதிக்கத்‌ 
தொடங்கியது. கைவிரல்நுனிகள்‌ சிவந்து பழுத்தன. 
செவிமுனைகள்‌, மூக்குவளைவுகள்‌ அனலாயின. “வரும்‌ 
யுகத்தில்‌ நீ எங்குமிருப்பாய்‌. பெருவஞ்சம்‌ கொண்ட 
எவரும்‌ உன்னை அருகே என உணர்வார்கள்‌. பழிக்கு 
அஞ்சாமலிருக்க, பிழையுணர்வு கொள்ளாமலிருக்க, 
இறுதிக்கணத்‌ தயக்கத்தை வெல்ல, இயற்றியவற்றை 
அக்கணமே மறந்து மேலும்‌ செல்ல உன்னை வழுத்துவர்‌. 
இந்த ஐந்து நலன்களையும்‌ அளிப்பதனால்‌ நீ பஞ்சவன்‌ 
என அமைக்கப்படுவாய்‌” என்றான்‌ கலி. அஸ்வத்தாமன்‌ 
அவனை வணங்க “ஓம்‌!” என்னும்‌ ஒலியாக மாறி 
மறைந்தான்‌. 


மேலும்‌ நடந்தபோது அஸ்வத்தாமன்‌ தன்‌ உடல்‌ எரிவடிவு 
கொண்டுவிட்டதாக உணர்ந்தான்‌. தன்னுள்‌ எரிந்த 
அனலை உள்ளோடிய ஒவ்வொரு சொல்லிலும்‌ 
அறிந்தான்‌. சொற்கள்‌ பற்றி எரிந்தன. அனல்பறக்க 
ஒன்றுடன்‌ ஒன்று உரசிக்கொண்டன. அவன்‌ அங்கே 
நின்ற பசுமரம்‌ ஒன்றை நோக்கினான்‌. அது 
இலைபொசுங்கி பற்றி எரிந்து கொழுந்தாடியது. 
அப்பாலிருந்த கரும்பாறை ஒன்றை கையால்‌ அறைந்து 
பொடிப்பொடியாக்கினான்‌. அனல்‌ அவனை மேலும்‌ 
அனல்கொண்டவனாக ஆக்கியது. அவன்‌ கால்பட்ட 
இடங்களில்‌ புல்பொசுங்கி புகைந்தது. சேறு கொதித்து 
நீராவி எழுந்தது. அவன்‌ தன்‌ முன்‌ இனி எழுவது எந்த 
தெய்வம்‌ என்று எண்ணிக்கொண்டிருந்தான்‌. 
மலைப்பாறை மேலிருந்து உதிர்வதுபோல்‌ 


காலடியோசைகளைக்‌ கேட்டான்‌. நெஞ்சு நிமிர கைவீசி 
முன்னால்‌ சென்றான்‌. அங்கே வெற்புருவாக எழுந்து 
நின்றிருந்த பூதத்தைக்‌ கண்டான்‌. 

“விலகுக!” என்று அவன்‌ சொன்னான்‌. பூதம்‌ “என்னை 
விலக்கிவிட்டுச்‌ செல்‌... நீ முடிவிலா ஆற்றல்கொண்டவன்‌ 
என தருக்குகிறாய்‌ அல்லவா?” என்றது. அஸ்வத்தாமன்‌ 
சீறியபடி குனிந்து தரையில்‌ இருந்து புல்‌ ஒன்றை பறித்து 
ஊதி வீசினான்‌. எரியெழுந்து இடியோசையுடன்‌ சென்று 
அந்த அம்பு பூதத்தை தாக்கியது. அதன்‌ உடலில்‌ 
மின்மினி என அந்த அனல்‌ சென்று ஒட்டிக்கொண்டது. 
வெறிகொண்டு மேலும்‌ மேலும்‌ புல்லம்புகளை அந்தப்‌ 
பூதத்தின்மேல்‌ தொடுத்தான்‌. விளக்கேற்றிய 
மலைக்குவை என அவன்‌ அம்புகளைச்‌ சூடிப்‌ பொலிந்து 
நின்றது கரிய பூதம்‌. செயலிழந்து நோக்கி நின்ற 
அஸ்வத்தாமன்‌ ஒருகணத்தில்‌ அதன்‌ நெற்றியில்‌ 
எரிந்தணைந்த எரிமீன்‌ போன்ற செவ்விழியைக்‌ 
கண்டான்‌. 


“என்‌ இறையே! என்னை ஆட்கொள்க!” என்று கூவியபடி 
அவன்‌ அப்பூதத்தின்‌ காலடிகளை நோக்கிச்‌ சென்று 
மண்ணில்‌ முகம்‌ பதிய விழுந்தான்‌. “என்‌ 
ஆற்றல்களையும்‌ இலக்குகளையும்‌ உன்‌ காலடியில்‌ 
படைக்கிறேன்‌. என்னை வெல்க!” என்றான்‌. பூதத்தின்‌ 
குரல்‌ இடியோசைபோல்‌ வானில்‌ எழுந்தது. “நான்‌ 
விழையும்‌ படையல்‌ உன்‌ ஆணவம்‌ மட்டுமே” என்றது 
அது. “அழிவிலாதவன்‌ ஆற்றல்குன்றாதவன்‌ என 
ஒருகணமும்‌ உன்னை எண்ணமாட்டாய்‌ என்னும்‌ 
சொல்லை எனக்கு பலியென கொடு”. அஸ்வத்தாமன்‌ 
தன்‌ விழிநீரை சுட்டுவிரலால்‌ தொட்டு “அளித்தேன்‌! 
அளித்தேன்‌! அளித்தேன்‌!” என்று மும்முறை 
சொன்னான்‌. “நீ விழைவதைக்‌ கோருக” என்று பூதம்‌ 
சொன்னது. 


“மூவிழித்தெய்வம்‌ எழுந்து என்‌ முன்‌ வந்து 
நின்றிருக்கையில்‌ நான்‌ என்னைப்பற்றிய மெய்யறிதலை 
அன்றி பிறிது எதையும்‌ கோரமாட்டேன்‌” என்று 
அஸ்வத்தாமன்‌ சொன்னான்‌. “கூறுக, இறைவா. நான்‌ 
இயற்றவிருப்பதை ஏன்‌ இயற்றுகிறேன்‌? அச்செயலால்‌ 
எவருக்கு என்ன பயன்‌? இக்கொடுஞ்செயலை இயற்றும்‌ 
நான்‌ எவ்வண்ணம்‌ இங்கே நிலைகொள்வேன்‌?” பூதம்‌ 
மறைந்து உடலிலி ஒலித்தது. “நீ மானுடனில்‌ நிகழும்‌ 
தெய்வம்‌ என்பதனால்‌ அச்செயலைச்‌ செய்கிறாய்‌. 
மைந்தா, தெய்வங்கள்‌ இப்புடவிப்பெருக்கெனும்‌ 
முடிவிலியின்‌ துளிகள்‌. பிரம்மத்தின்‌ பல்லாயிரம்கோடி 


வடிவங்கள்‌ அவை. பிரம்மத்தின்‌ நோக்கத்தையே அவை 
ஆற்றுகின்றன. அவற்றை அத்தெய்வங்கள்‌ 
அறியவியலாது. பெருஞ்செயலைச்‌ செய்வதனூடாக 
மானுடர்‌ தெய்வமாகிறார்கள்‌. நன்றென்றும்‌ தீதென்றும்‌ 
செயலைப்‌ பகுப்பது மானுடச்‌ சித்தம்‌. பிரம்மவெளியில்‌ 
எல்லாச்‌ செயலும்‌ ஒன்றே. செயலும்‌ செயலின்மையும்‌ 
ஒன்றே.” 


அஸ்வத்தாமன்‌ தன்‌ விழி ஒருகணம்‌ திரும்பிய அசைவில்‌ 
இருளில்‌ அத்தோற்றம்‌ மறைந்து தான்‌ கையில்‌ 
எரிசுள்ளியுடன்‌ நின்றிருப்பதை உணர்ந்தான்‌. 
அவனுக்குப்‌ பின்னால்‌ கிருதவர்மன்‌ “பாஞ்சாலரே, 
நில்லுங்கள்‌... நாங்கள்‌ வந்துகொண்டிருக்கிறோம்‌” என்று 
கூவினான்‌. கிருபரும்‌ கிருதவர்மனும்‌ மூச்சிரைக்க ஓடி 
அவனை நோக்கி ஓடினர்‌ 


வெண்முரசு விவாதங்கள்‌ 

[1௨26] “நெடும்பொழுது...” என்னும்‌ சொல்லுடன்‌ 
சதானீகன்‌ தன்னுணர்வு கொண்டபோது அவன்‌ 
எங்கிருக்கிறான்‌ என்பதை உணரவில்லை. நெடுநேரம்‌ 
அவன்‌ போரிலேயே இருந்தான்‌. குருதிமணம்‌, 
அசைவுகளின்‌ கொந்தளிப்பு, சாவில்‌ வெறித்த முகங்கள்‌. 
பின்னர்‌ ஒரு கணத்தில்‌ அவன்‌ உணர்ந்தான்‌, அந்தப்‌ 
போரில்‌ ஓசையே இல்லை. அமைதியான 
நிழற்கொப்பளிப்புபோல்‌ அது நிகழ்ந்துகொண்டிருந்தது. 
அவன்‌ உடல்‌ வியர்வையில்‌ குளிர்ந்து நடுங்க, கடும்‌ 
விடாயில்‌ நா வறண்டு தவிக்க, விழித்துக்கொண்டான்‌. 
எழுந்து அமர்ந்து சூழ நோக்கியபோதும்‌ எங்கிருக்கிறான்‌ 
என்னும்‌ உணர்வு எழவில்லை. மஞ்சத்திலிருந்து 
கால்களை நிலத்தில்‌ வைத்து நின்றபோது பக்கவாட்டில்‌ 
தள்ளி வீழ்த்தப்பட்டவனாக நிலத்தில்‌ உடல்‌ அறைந்து 
விழுந்தான்‌. முகம்‌ மண்ணில்‌ அறைபட்டது. 


சற்றுநேரம்‌ அவன்‌ அங்கேயே மூச்சில்லாதவன்போல்‌ 
கிடந்தான்‌. மண்ணுடன்‌ பதிந்து கிடப்பது அவனை 
ஆறுதல்படுத்தியது. மண்‌ அவனைச்‌ சூழ்ந்து 
புதைத்துக்கொண்டு, மென்மையாக 
உள்ளிழுத்துக்கொண்டு, மேலும்‌ மேலும்‌ அழுத்தி 
சிதைத்தது. அவன்‌ உடல்‌ பக்கவாட்டில்‌ திறந்துகொண்டு 
பரவியது. உருவழிந்து நீரென்றாகி உப்பென்றாகி 
இன்மையென்றாகியது. மீண்டும்‌ நினைவுகொண்டபோது 
அவன்‌ மண்ணிலிருந்து சிறிய முளைபோல 
பிளந்தெழுந்தான்‌. அப்போது அவனிடம்‌ இன்னொரு 
சொல்‌ இருந்தது. முந்தைய சொல்லே அச்சொல்லாக 
உருமாறியிருந்தது. “இதுவல்ல.” ஏன்‌ அச்சொல்‌? 
“இதுவல்ல.” எனில்‌ நிகழ்ந்த அனைத்தையும்‌ 
தவிர்க்கிறேனா? வேறொன்றை எண்ணுகிறேனா? 
வேறொன்று. இந்தப்‌ பேரழிவுக்கும்‌ மேல்‌ எழுந்து 
நின்றிருக்கும்‌ பிறிது. 


எழுந்து அமர்ந்தபோது அறை முழுக்க கந்தகத்தின்‌ 
கெடுமணம்‌ நிறைந்திருப்பதை உணர்ந்தான்‌. கைகளை 
ஊன்றியபடியே உடலைத்‌ தூக்கி சூழவும்‌ பார்த்தான்‌. 
மூங்கில்‌ கீற்றில்‌ முடைந்த மஞ்சங்களில்‌ பாண்டவ 
மைந்தர்‌ நால்வர்‌ படுத்திருந்தார்கள்‌. அறைக்குள்‌ இரு 
கலங்களிலிருந்து மெல்லிய புகை எழுந்தது. அவன்‌ 
எழுந்து நின்று அவர்களை நோக்கினான்‌. 


சுருதகீர்த்தியின்‌ கைகளையும்‌ கால்களையும்‌ 
மூங்கில்பட்டைகளை வைத்து இணைத்துக்கட்டி 
அதன்மேல்‌ மயில்துத்தம்‌ வெந்த பச்சிலைகளுடன்‌ 
கலந்து உருகும்‌ நாற்றம்‌ எழும்‌ எண்ணை ஒன்றை 
பூசியிருந்தனர்‌. அவன்‌ நெஞ்சும்‌ வயிறும்‌ தேன்மெழுகு 
பூசப்பட்ட துணியால்‌ இறுகச்‌ சுற்றிக்‌ கட்டப்பட்டிருந்தன. 
தலையிலும்‌ இளங்கமுகுப்பாளை சுற்றப்பட்டிருந்தது. 
அதன்‌ விளிம்பினூடாக பச்சிலை விழுது வழிந்திருந்தது. 
அவன்‌ முகம்‌ அதைத்து, விழிகளும்‌ உதடுகளும்‌ வீங்கிப்‌ 
புடைத்து பிறிதொருவன்‌ எனத்‌ தோன்றினான்‌. வாய்‌ 
திறந்து பற்களின்‌ அடிப்பக்கம்‌ தெரிய உள்நா அதிர 
மூச்சுவிட்டுக்கொண்டிருந்தான்‌. 

அருகே சுருதசேனனும்‌ உடலெங்கும்‌ கட்டுகளுடன்‌ 
படுத்திருந்தான்‌. அவன்‌ உடலே சிதைந்திருந்தது. 
முற்றிலும்‌ தன்னினைவின்றி இருந்தான்‌.சர்வதனுக்கும்‌ 
சுதசோமனுக்கும்‌ கட்டுக்கள்‌ இருக்கவில்லை. ஆனால்‌ 
அவர்களின்‌ உடல்‌ முழுக்க எண்ணை பூசப்பட்டிருந்தது. 
சர்வதனின்‌ இடக்கால்‌ வீங்கி உருண்டு 
நீர்க்காய்களுக்குரிய பளபளப்புடன்‌ மஞ்சத்தின்மேல்‌ 
வைக்கப்பட்டிருந்தது. அவர்களின்‌ உடல்கள்‌ 
பலமடங்காக பெருத்துவிட்டவைபோல்‌ தோன்றின. 
மூச்சொலிகள்‌ ஒவ்வொன்றும்‌ ஒவ்வொரு வகையில்‌ 
சீறின. சர்வதனின்‌ தலையின்‌ ஒரு பகுதி வீங்கி 
உள்ளிருந்து இன்னொரு தலை புடைத்து 
எழவிருப்பதுபோலத்‌ தோன்றியது. இடக்கண்‌ பிதுங்கி 
துறித்திருக்க மூடிய இமைகளின்‌ விரிசல்‌ வழியாக விழி 
தெரிந்தது. அந்த அறைக்குள்‌ கிடக்கும்‌ அந்நால்வரையும்‌ 
அதற்குமுன்‌ அறிந்திருக்கவில்லை என்று தோன்றியது. 


அவன்‌ காலை தூக்கி வைத்தபோதுதான்‌ தன்‌ கால்களும்‌ 
வீங்கிப்பெருத்திருப்பதை உணர்ந்தான்‌. உடலை 
அசைத்தபோது ஒவ்வொரு தசைப்பொருத்திலும்‌ கடும்‌ 
உளைச்சல்‌ எழுந்தது. நெஞ்சின்‌ துடிப்பு காதில்‌ கேட்டது. 
மூச்சுத்திணறலுடன்‌ நடந்து வெளியே சென்றான்‌. 
தள்ளாடி சுவரைப்‌ பற்றிக்கொண்டு நின்று மீண்டும்‌ 
தன்னை உந்திக்கொண்டான்‌. அதன்‌ பின்னரே தன்‌ 
நெஞ்சிலும்‌ தொடையிலும்‌ பெரிய கட்டுகளை 
பார்த்தான்‌. அவை எண்ணையில்‌ ஊறி உடலென்றே 
ஆகிவிட்டிருந்தன. பின்னர்‌ உணர்ந்தான்‌, 
தொடுவுணர்வை உடல்‌ இழந்துவிட்டிருந்தமையால்தான்‌ 
அவற்றை உணரமுடியவில்லை என்று. கதவு 
மூங்கில்படலால்‌ ஆனது. அதற்கு வெளியே குளிர்காற்று 
வந்து அழுந்த உள்வளைந்து இடைவெளிகளினூடாக 
கூரிய ஊசிகள்‌ என உள்ளே பீறிட்டுக்கொண்டிருந்தது. 


அவன்‌ அதை தள்ளி இடைவெளியை உருவாக்கி 
கைவிட்டு அதன்‌ கொக்கியை விடுவித்து திறந்து 
வெளியே சென்றான்‌. 


வெளியே குளிர்காற்று நிறைந்திருந்தது. நள்ளிரவு 
கடந்துவிட்டது என்பதை அவன்‌ உணர்ந்தான்‌. இது எந்த 
இடம்‌ என தன்னைத்தானே கேட்டுக்கொண்டான்‌. அதன்‌ 
பின்னரே அந்தச்‌ சிற்றூரின்‌ பெயர்‌ நினைவிலெழுந்தது. 
மனோசிலை. அந்தப்‌ பெயரின்‌ விந்தையைப்‌ பற்றி 
அங்கே வரும்போது எண்ணிக்கொண்டிருந்தான்‌. 
உள்ளமெனும்‌ கல்‌. உள்ளத்திலுள்ள கல்‌. கல்லெனும்‌ 
உள்ளம்‌. அப்போது பொருளில்லாமல்‌ அச்சொற்கள்‌ 
அவனுள்‌ ஓடிக்கொண்டிருந்தன. தேரில்‌ அவன்‌ 
அரைநினைவில்‌ படுத்திருந்தான்‌. அவன்‌ தேரை 
யெளதேயன்‌ ஓட்டினான்‌. தேருக்குள்‌ சுருதகீர்த்தியும்‌ 
சுருதசேனனும்‌ படுத்திருந்தனர்‌. தேரை ஒட்டியபடி வந்த 
புரவியில்‌ இருந்த திருஷ்டத்யும்னன்‌ அவ்வப்போது 
கைகளை வீசி பின்னால்‌ வந்த தேரை அழைத்து 
வழிகாட்டினான்‌. தேருக்குமுன்‌ புரவியில்‌ சிகண்டி 
சென்றார்‌. பின்னால்‌ வந்த தேரை நிர்மித்திரன்‌ ஓட்ட 
அவன்‌ அருகே பிரதிவிந்தியன்‌ அமர்ந்திருந்தான்‌. 
அத்தேரில்‌ சுதசோமனும்‌ சர்வதனும்‌ படுத்திருந்தார்கள்‌. 
தேர்களுக்குப்‌ பின்னால்‌ வில்லேந்தியவனாக சாத்யகி 
வந்தான்‌. 


மண்சாலையின்‌ ஒவ்வொரு குழியிலும்‌ தேர்ச்சகடங்கள்‌ 
விழுந்து எழுந்து அதிர்ந்தன. ஒவ்வொரு அசைவுக்கும்‌ 
உடல்மேல்‌ வலிச்சொடுக்கை உணர்ந்து சுருதகீர்த்தியும்‌ 
சுருதசேனனும்‌ முனகினார்கள்‌. அந்த முனகலோசை தன்‌ 
ஓசைபோலவே ஒலிப்பதை சதானீகன்‌ உணர்ந்தான்‌. 
குருதியின்‌ வெவ்வேறு மணங்கள்‌. புதுக்குருதி, அழுகிச்‌ 
சீழென்று ஆகிவிட்ட குருதி, நொதித்து கள்மணம்‌ 
பெற்றுவிட்ட குருதி. அவன்‌ குமட்டி உடல்‌ 
உலுக்கிக்கொண்டான்‌. அந்த விசையில்‌ மயங்கி மீண்டும்‌ 
எழுந்தபோது மழை கொட்டிக்கொண்டிருந்தது. 
தேர்களின்‌ இருபுறமும்‌ திரைகள்‌ 
இழுத்துவிடப்பட்டிருந்தன. அவை உப்பி அதிர்ந்து 
நீர்த்துளிகளை தெறிக்கச்‌ செய்தன. ஒரு காற்றில்‌ 
தேர்த்திரை மேலே தூக்க மழை ஓங்கி அறைந்து 
முழுமையாகவே நனைத்தது. மீண்டும்‌ படிந்து துடிக்கத்‌ 
தொடங்கியது. மின்னலில்‌ ஈரமான திரை வண்ணம்‌ மாறி 
ஒளிகொண்டு அதிர்ந்து அணைய இடியோசை எங்கோ 
காட்டுக்குள்‌ பெரும்பாறைகள்‌ உருண்டு விழுவதுபோல 
ஒலித்தது. மீண்டும்‌ ஒரு காற்றில்‌ திரை எழுந்து சிறகென 
படபடக்க மின்னலில்‌ ஒளிர்ந்த காட்டின்‌ ஒருகணம்‌ 


தெரிந்தது. இடியோசை நீருக்குள்‌ எழுவதுபோல்‌ கேட்டது. 


திருஷ்டத்யும்னன்‌ அருகே வந்து யெளதேயனிடம்‌ “இங்கே 
நம்‌ ஒற்றர்கள்‌ இருக்கக்கூடும்‌. கொடியசைவை எவரேனும்‌ 
பார்த்தால்‌ நன்று” என்றான்‌. யெளதேயன்‌ 
மழைத்தாரைக்குள்‌ கூர்ந்து நோக்கியபடி ஒற்றைப்புரவி 
மட்டும்‌ இழுத்த தேரை ஓட்டினான்‌. “இங்கே ஒரு சிற்றூர்‌ 
இருக்கக்கூடும்‌. பாதை ஒன்று பிரிகிறது” என்று அவன்‌ 
சொன்னான்‌. திருஷ்டத்யும்னன்‌ “பல பாதைகள்‌ 
இப்போரின்‌ பொருட்டு உருவானவை. அவை 
அனைத்துமே காட்டுக்குள்‌ சென்று சுற்றி மீண்டும்‌ 
குருக்ஷேத்ரத்தை சென்றடைபவை. அவற்றில்‌ பலவற்றில்‌ 
மரங்கள்‌ விழுந்து வழி அறுபட்டுள்ளது” என்றான்‌. 
“இங்குள்ள ஊர்களில்‌ எவை எஞ்சுகின்றன என்றே நாம்‌ 
அறியோம்‌. நாம்‌ செல்லும்போதிருந்த நிலம்‌ அல்ல இது.” 
காட்டின்‌ விளிம்பில்‌ இருந்து ஒருவன்‌ கைவீசுவதைக்‌ 


கண்டு பேச்சை நிறுத்திவிட்டு திருஷ்டத்யும்னன்‌ 
அவனை நோக்கி புரவியில்‌ சென்றான்‌. கையில்‌ அம்பும்‌ 
வில்லுமாக சிகண்டி இருபுறமும்‌ கூர்ந்து 
நோக்கிக்கொண்டு நிற்க தேர்கள்‌ விசையழிந்தன. புரவி 
தும்மியபடி காலைத்‌ தூக்கி முன்னால்‌ வைத்து உடலை 


உதறி நீர்த்துளிகளை தெறித்தது. 


திருஷ்டத்யும்னன்‌ சேறு தெறிக்க அருகே வந்து 
புரவியைச்‌ சுழற்றி நிறுத்தி “இங்கு இரு சிற்றூர்கள்‌ 
உள்ளன. ஆனால்‌ இங்குள்ள எல்லா இல்லங்களிலும்‌ 
ணைன “ட பற்றி அழிந்துவிட்டன. 
குருக்ஷேத்ரத்திலிருந்து அனல்பொறிகள்‌ காற்றிலெழுந்து 
இத்தனை தொலைவுக்கு வந்திருக்கின்றன... இந்த 
மழையில்‌ இங்கே எங்கும்‌ தங்க இயலாது... அப்பால்‌ 
மூன்றாவது கிளைச்சாலையில்‌ ஒரு சிற்றூர்‌ உள்ளது. 
அதன்‌ பெயர்‌ மனோசிலை. சாலை கிளைவிரியும்‌ 
முனையில்‌ ஒரு பெரிய ஒற்றைப்பாறை நின்றிருக்கும்‌. 
அதன்மேல்‌ ஊரின்‌ அடையாளமான எருதுச்சின்னம்‌ 
செதுக்கப்பட்டிருக்கும்‌. ஊரில்‌ எவருமில்லை. அங்கே 
கல்லால்‌ ஓடிட்ட இரண்டு பெரிய கட்டடங்கள்‌ மட்டும்‌ 
எஞ்சியிருக்கின்றன. அவை தங்க உகந்தவை” என்றான்‌. 
புரவி உறுமி பிடரி சிலிர்த்துக்கொண்டு கிளம்பியது. 
கடையாணி வாளைத்‌ தீட்டுவதுபோல ஓசையிட்டது. 
அடிபட்ட நாயின்‌ முனகலோசையாக மாறியது. 


மனோசிலையை வந்தடைவதுவரை அச்சொல்லாக 
அவன்‌ அகம்‌ ஒலித்துக்கொண்டிருந்தது. மனோசிலை. 
மனோசிலை. அவ்வோசையாக சகடம்‌ அதிர்ந்தது. 
குளம்புகள்‌ அழுந்தி விழுந்து எழுந்தன. மனோசிலை 


எனப்பட்டது அந்தக்‌ கரிய பாறை எனத்‌ தெரிந்தது. அது 
இருளுக்குள்‌ ஈரத்தின்‌ மினுப்புடன்‌ நின்றிருந்தது. 
கைவிடப்பட்ட ஒரு மாபெரும்‌ படைக்கலம்போல. 
அவர்கள்‌ திரும்பி அவ்வூர்‌ நோக்கி செல்ல சூழ்ந்திருந்த 
காட்டில்‌ குளம்போசையும்‌ சகடஒலியும்‌ எதிரொலித்தன. 
ஊர்‌ முற்றிலும்‌ எரிந்து அணைந்திருந்தது. இலைகருகி 
நின்ற மரங்களிலிருந்து நீர்த்துளிகள்‌ 
சொட்டிக்கொண்டிருக்க கரியும்‌ சேறும்‌ பரவிய 
ஊர்முற்றத்தின்‌ வலப்பக்கம்‌ இரு கட்டடங்கள்‌ மட்டும்‌ 
எஞ்சியிருந்தன. கரிய கல்லால்‌ ஆன ஓடு வேயப்பட்ட 
அந்தக்‌ கட்டடங்களின்‌ மீது நீர்‌ வழியும்‌ ஒளி தெரிந்தது. 
அவை இரு பாறைகள்போல முதலில்‌ தோன்றின. 
“இதுதான்‌!” என்று திருஷ்டத்யும்னன்‌ சொன்னான்‌. 
சிகண்டி முன்னால்‌ சென்று சூழ நோக்கியபின்‌ 
கைகாட்டிவிட்டு அந்தக்‌ கட்டடங்களை அணுகி உள்ளே 
நோக்கினார்‌. உள்ளே எவருமில்லை எனக்‌ கண்டபின்‌ 
வெளிவந்து கைகாட்டினார்‌. தேர்கள்‌ ஊர்முற்றத்தின்‌ 
சகதியில்‌ அரைவட்டமடித்து நின்றன. காற்று 
கடந்துசெல்ல நீர்த்துளிகள்‌ மண்ணில்‌ கொத்தாக 
உதிர்ந்தன. 

சதானீகன்‌ தேர்த்தட்டில்‌ வெறுமனே நோக்கிக்கொண்டு 
கிடந்தான்‌. சுருதகீர்த்தி முனகி “யார்‌?” என்றான்‌. 
சதானீகன்‌ திரும்பி நோக்கியபின்‌ அந்தக்‌ கூரையை 
நோக்கினான்‌. மழை வழியும்‌ கரிய கல்கூரை 
அவனுக்குள்‌ வெறுமை நிறைந்த நினைவுகளை 
இழுத்துவந்தது. இந்திரப்பிரஸ்தத்திலும்‌, பின்னர்‌ 
அஸ்தினபுரியில்‌ துரோணரின்‌ கல்விநிலையிலும்‌ அவன்‌ 
வாழ்ந்த இளமைக்காலம்‌ முழுக்க எதற்காகவோ 
பொறுமையிழந்து காத்திருப்பதுபோலத்தான்‌ 
நினைவிலெழுந்தது. மழைப்பொழுதுகளில்‌ அந்தச்‌ 
சலிப்பும்‌ பொறுமையிழப்பும்‌ பெருகிப்பெருகி வந்து ஒரு 
கட்டத்தில்‌ விழிநீர்‌ உதிரத்தொடங்குமோ என்று 
தோன்றிவிடும்‌. அவனை எவரும்‌ நோக்குவதில்லை 
என்று அவன்‌ எண்ணியிருந்தான்‌. ஆனால்‌ அவர்கள்‌ 
அனைவர்‌ மேலும்‌ பெரிய தந்தை துரியோதனனின்‌ 
பார்வை எப்போதுமிருந்தது. 


ஒருமுறை அவனை அருகே அழைத்து தன்‌ பெரிய 
கைகளை அவன்‌ தோளில்‌ வைத்து குனிந்து விழிகளை 
நோக்கியபடி பெரிய தந்தை துரியோதனன்‌ கேட்டதுண்டு 
“ஏன்‌ துயருற்றிருக்கிறாய்‌? தந்தையை எண்ணுகிறாயா?” 
அவன்‌ தலைகுனிந்து நின்றிருக்க “ஆம்‌, இவை 
துயரளிக்கும்‌ நினைவுகள்தான்‌. ஆனால்‌ அரசியலில்‌ 
இவை வெறும்‌ ஆடல்‌ என்றே எண்ணப்படவேண்டும்‌. 


அந்த ஆடலில்‌ விழிநீருக்கும்‌ குருதிக்கும்‌ இடமில்லை. 
ஷத்ரியர்கள்‌ வாள்கொண்டு களம்நிற்க 
வேண்டியவர்கள்‌. அதற்குரிய உளநிலைகளை அவர்கள்‌ 
ஈட்டியே ஆகவேண்டும்‌. என்றேனும்‌ நீயும்‌ அரசியல்‌ 
களத்தில்‌ ஆடும்‌ பொழுது வரும்போது அதற்குரிய 
உணர்ச்சிகளை அடையலாம்‌. விழைவு சூடலாம்‌. வஞ்சம்‌ 
கொள்ளலாம்‌. வில்லெடுத்து எனக்கும்‌ என்‌ 
மைந்தருக்கும்‌ எதிராக நீ வரலாம்‌. அவ்வண்ணம்‌ 
வந்தாய்‌ என்றால்‌ அதை என்‌ பெருமை என்றே 
கொள்வேன்‌. உன்னை வீரன்‌ என வளர்த்தேன்‌ என்று 
அதற்குப்‌ பொருள்‌” என்றார்‌. 


அவன்‌ விழிதூக்கி “இல்லை, தந்தையே” என்றான்‌. “நீயும்‌ 
நானும்‌ அறிந்த ஒன்றுண்டு. ஒருநாள்‌ அவர்கள்‌ திரும்பி 
வருவார்கள்‌. போர்‌ மூளக்கூடும்‌. நீயும்‌ உன்‌ 
உடன்பிறந்தாரும்‌ அவர்களுடன்‌ சேர்ந்து எனக்கும்‌ என்‌ 
மைந்தருக்கும்‌ எதிராக வில்லெடுப்பீர்கள்‌. எனினும்‌ நான்‌ 
உங்களுக்கு தேர்ந்த ஆசிரியர்களைக்‌ கொண்டு மொழி 
பயிற்றுவித்தேன்‌. இப்போது பாரதவர்ஷத்தின்‌ 
தலைசிறந்த வில்லாசிரியரைக்‌ கொண்டு 
படைபயிற்றுகிறேன்‌. ஏன்‌ என எண்ணிப்பார்‌” என்று 
பெரிய தந்தை சொன்னார்‌. “ஏனென்றால்‌ இது வேறு 
களம்‌. இங்கே நாம்‌ செய்யவேண்டியதை முழுமையாகச்‌ 
செய்யவேண்டும்‌. நீ உன்‌ தந்தை கான்வாழ்க்கையில்‌ 
விலங்குகளால்‌ கொல்லப்படுவார்‌ என்றோ 
காட்டாளர்களாலோ கானுறைத்தெய்வங்களாலோ 
அழிக்கப்படுவார்‌ என்றோ ஐயம்கொள்கிறாயா? 
அதன்பொருட்டு துயருறுகிறாயா?” 


சதானீகன்‌ “இல்லை தந்தையே, அவர்கள்‌ மாவீரர்கள்‌ 
என்று நான்‌ அறிவேன்‌” என்று சொன்னான்‌. “அவர்கள்‌ 
எத்தனையோ போர்களுக்கு சென்றிருக்கிறார்கள்‌. 
போர்க்களம்‌ என்பது ஊழின்‌ களம்‌. எந்தப்‌ 
பெருவீரனையும்‌ எங்கிருந்து வருகிறது எவருடையது 
என்று தெரிந்துகொள்ளமுடியாத அம்பு ஒன்று 
வீழ்த்திவிடமுடியும்‌. அவர்களின்‌ இல்லத்துப்‌ 
பெண்டிர்கூட அவர்கள்‌ நலமாக மீளவேண்டும்‌ என்று 
நம்பவோ தெய்வங்களிடம்‌ வேண்டிக்கொள்ளவோ 
கூடாது என்பதே ஷத்ரிய நெறி” என்று துரியோதனன்‌ 
சொன்னார்‌. “அவர்களுக்காக நான்‌ அஞ்சவோ 
வருந்தவோ இல்லை” என்று சதானீகன்‌ சிறு சீற்றத்துடன்‌ 
சொன்னான்‌. “எனில்‌ அவர்களை மறந்து இங்கே 
உனக்கென அமைக்கப்பட்டுள்ள களத்தில்‌ ஆடி 
வெல்வதே உன்‌ கடன்‌. வில்‌ பயில்க! தேர்ந்து தந்தைக்கு 
நிகராக, அன்றி ஒரு படி மேலாக எழுக! அதுவே நீ 


கலைத்த பெண்ணை வெறுத்துத்‌ தீச்சொல்லிட்ட 
முனிவர்கள்‌ உண்டு. தன்னை அறிந்தவரோ 
தன்னைத்தானே வெறுப்பார்‌. பரத்வாஜர்‌ தன்‌ வடிவமான 
மைந்தனை வெறுக்கிறார்‌ என்றார்‌ சமீகர்‌. “அது தன்‌ 
காமத்தை வெறுக்கும்‌ யோகியின்‌ கசப்பு” ஹ்ருதாசியின்‌ 
மைந்தன்‌ அவளைப்போன்றே கரிய சிற்றுருவம்‌ 
கொண்டிருந்தான்‌ 


தன்‌ முன்‌ நின்றிருந்த துரோணனை பரத்வாஜர்‌ 
பொருளற்ற விழிகளால்‌ சிலகணங்கள்‌ நோக்கினார்‌. 
அவரது இதழ்கள்‌ அசைந்தால்‌ அவனைத்‌ தாக்கி விலக்க 
மாணவர்கள்‌ ஒருங்கினர்‌. பரத்வாஜர்‌ நெடுமூச்செறிந்து 
“ஆம்‌, அவன்‌ தந்தைவழியில்‌ அந்தணனே. காயத்ரி 
சொல்லும்‌ உரிமை அவனுக்குண்டு” என்றார்‌. 
மாணவர்களின்‌ உடல்கள்‌ மெல்லத்தளர்ந்த அசைவு 
பரவியது. 

ஓவியம்‌: ஷண்முகவேல்‌ 


துரோணனை காலையிலேயே குளிக்கச்செய்து புதிய 
மரவுரி ஆடை அணிவித்து மென்குழலை குடுமியாகக்‌ 
கட்டி வெண்மலர்‌ சூட்டி அழைத்துவந்திருந்தார்‌ விடூகர்‌. 
“மைந்தா உன்‌ தந்தையை வணங்கு” என்றார்‌. துரோணன்‌ 
அவரை திரும்பி நோக்கியபின்‌ அசையாமல்‌ நின்றான்‌. 
அவனுடைய சிறிய கரிய உடல்‌ நடுங்கிக்கொண்டிருந்தது. 
“செல்க மைந்தா” என்று விடூகர்‌ மீண்டும்‌ சொன்னார்‌. 


அவன்‌ நடுங்கும்‌ கால்களுடன்‌ முன்னால்‌ செல்லச்செல்ல 
அவன்‌ உடல்‌ குறுகியபடியே வந்தது. குருபீடத்தருகே 
சென்று பரத்வாஜரின்‌ கால்களைத்‌ தொட அவன்‌ 
குனிந்தபோது அவர்‌ அவனுடைய அழகற்ற சிறிய 
உடலை வெறுப்பில்‌ கோணலாகிய உதடுகளுடன்‌ நோக்கி 
தன்னையறியாமலேயே கால்களை 
பின்னுக்கிழுத்துக்கொண்டார்‌. அவர்‌ தொடக்கூடுமென்ற 
எதிர்பார்ப்பில்‌ சிலிர்த்த தோலும்‌ குறுகிய தோளுமாக 
நின்ற துரோணன்‌ நிமிர்ந்து அவரை நோக்கி சிறிய 
உதடுகளை அசைத்தான்‌. “தந்தையே” என அவன்‌ 
அழைத்த அகச்சொல்‌ உதடுகளை அடையவில்லை. 
பல்லாயிரம்‌ முறை அவனுள்‌ ஒலித்தழிந்த 
அழைப்புகளில்‌ ஒன்றாகவே அதுவும்‌ ஆகியது. அவர்‌ 
செருமியபோது அவன்‌ திடுக்கிட்டு உடலதிர பின்னுக்கு 
நகர்ந்துகொண்டான்‌. 


எனக்கும்‌ செய்யவேண்டிய கடன்‌” என்றார்‌ துரியோதனன்‌. 


சில கணங்களுக்குப்‌ பின்‌ சதானீகன்‌ “தந்தையே, நான்‌ 
எண்ணுவது வேறு” என்றான்‌. “சொல்‌” என்று 
துரியோதனன்‌ சொன்னார்‌. அவர்‌ விழிகளை 
நோக்கியபின்‌ “நான்‌ உங்களிடம்‌ அதை சொல்லமுடியாது” 
என்றான்‌ சதானீகன்‌. “எனில்‌ உன்‌ மூத்தவன்‌ 
லக்ஷமணனிடம்‌ சொல்‌. அவன்‌ உனக்கு 
அணுக்கமானவன்‌ அல்லவா?” என்று சொல்லி நகைத்த 
துரியோதனன்‌ “நன்று, அவனிடமே கேட்கச்‌ சொல்கிறேன்‌” 
என்றார்‌. இரு நாட்களுக்குப்பின்‌ லக்ஷ்மணன்‌ அவனிடம்‌ 
இயல்பாக அதை கேட்டான்‌. “தந்தை நீ 
துயருற்றிருக்கிறாய்‌ என எண்ணுகிறார்‌. அவர்‌ மேல்‌ நீ 
வஞ்சம்‌ கொள்வாய்‌ என்றால்‌ அது இயல்பானது என்றும்‌ 
அதை அவரே ஏற்பதாகவும்‌ சொல்கிறார்‌. 
அவ்வஞ்சத்தால்‌ நீ அவருடைய நிலத்தில்‌ இருப்பதையோ 
அவர்‌ அளிக்கும்‌ கொடையால்‌ பயில்வதையோ 
விழையவில்லை என்றால்‌ உன்னை இங்கிருந்து நீ 
விழைந்த இடத்திற்கு அனுப்பவும்‌ அவர்‌ சித்தமாக 
இருக்கிறார்‌.” 


அவனால்‌ சொற்களை கோக்க முடியவில்லை. ஆனால்‌ 
உள்ளத்துள்‌ இல்லை இல்லை என மறுத்துக்கொண்டே 
இருந்தான்‌. லக்ஷ்மணன்‌ “நீ அவர்மேல்‌ வஞ்சம்‌ கொண்டு 
அவரை வெறுக்கிறாய்‌ எனில்‌ அவர்‌ அதை வரவேற்கவும்‌ 
மகிழவுமே செய்வார்‌. ஏனென்றால்‌ அவை 
ஷத்ரியர்களின்‌ இயல்புகள்‌. ஆனால்‌ 
தனிமைகொள்கிறாய்‌, துயருறுகிறாய்‌ என்றால்‌ அது 
அவரையும்‌ துயருறச்‌ செய்யும்‌” என்று சொன்னான்‌. 
அவன்‌ குரல்‌ பெற்று “இல்லை மூத்தவரே, அவ்வாறல்ல” 
என்றான்‌. “பிறகு ஏன்‌ அதை அவரிடம்‌ சொல்ல 
மறுக்கிறாய்‌?” என்றான்‌ லக்ஷ்மணன்‌. “அதை மூத்தவர்‌ 
எவரும்‌ புரிந்துகொள்ள முடியாது... நம்மைப்போன்ற 
இளையோரின்‌ இடர்‌ அது” என்றான்‌ சதானீகன்‌. “சொல்‌” 
என்றபோது லக்ஷ்மணனின்‌ குரல்‌ மாறியிருந்தது. அவன்‌ 
தத்தளித்து சொற்களைச்‌ சேர்த்து “மூத்தவரே, என்‌ 
வாழ்க்கையே ஒரு நீண்ட காத்திருப்பு என உணர்கிறேன்‌” 
என்றான்‌. 


அவன்‌ சொன்னதுமே அதை லக்ஷ்மணன்‌ 
புரிந்துகொண்டான்‌ என விழிகள்‌ காட்டின. ஆகவே 
அவன்‌ மேலும்‌ ஊக்கம்‌ கொண்டான்‌. “வெறும்‌ 
காத்திருப்புதான்‌... இளமையில்‌ வாழ்க்கை என்பது 
நிகழவிருப்பனவற்றைக்‌ குறித்த கனவு. அவற்றை மீள 
மீள எண்ணி எண்ணி விரித்தெடுப்பதன்‌ 


இனிமையாலானது. அறியமுடியாத சிலவற்றை நோக்கி 
செல்வதே இளமையின்‌ முதன்மை இன்பம்‌. அறிந்த 
ஒன்றை நோக்கி மெல்லமெல்ல செல்லும்போது...” 
என்றபின்‌ “நன்றாகத்‌ தெரிந்த ஒன்றுக்காக 
காத்திருக்கும்போது...” என்று மீண்டும்‌ சொல்லிவிட்டு 
“என்னால்‌ சொல்ல முடியவில்லை. ஆனால்‌ நான்‌ 
ஒருவகையான வெறுமையை சற்றே மேலுளம்‌ 
ஓயும்போதெல்லாம்‌ உணர்கிறேன்‌. என்னால்‌ அதை 
தவிர்க்க முடியவில்லை. அதை அவரிடம்‌ 
சொல்லமுடியாது” என்றான்‌. 


“ஆம்‌” என்று லக்ஷ்மணன்‌ சொன்னான்‌. “நம்மில்‌ 
பலருக்கும்‌ இந்த உணர்வேதுமில்லை. அபிமன்யுவும்‌ 
சுருதகீர்த்தியும்‌ அம்புகளை அன்றி எதையும்‌ 
அறியவில்லை. சுதசோமனும்‌ சர்வதனும்‌ துருமசேனனும்‌ 
கதையில்‌ ஆழ்ந்திருக்கிறார்கள்‌. தங்கள்‌ தந்தையரை 
தங்கள்‌ உடலில்‌ நிகழ்த்துவதை மட்டுமே இலக்கெனக்‌ 
கொண்டிருக்கிறார்கள்‌. மூத்தவர்‌ பிரதிவிந்தியனும்‌ 
இளையவர்‌ யெளதேயனும்‌ நூல்களில்‌ 
ஆழ்ந்திருக்கிறார்கள்‌... நானும்‌ நிர்மித்ரனும்‌ மட்டுமே 
இவ்வுணர்வில்‌ அலைகிறோம்‌. அவனை புரவிகள்‌ 
க்‌ எனக்கு எப்போதோ புரவிகளிடமிருந்தும்‌ 
லக்கம்‌ உருவாகிவிட்டது” என்று அவன்‌ சொன்னான்‌. 
லக்ஷ்மணன்‌ “நீ சொல்லவருவதை புரிந்துகொள்கிறேன்‌” 
என்றான்‌. “நானும்‌ உணர்வதுதான்‌ அது... இங்குள்ள 
அரசமைந்தரில்‌ துளியேனும்‌ அதை உணராதவராக 
எவரும்‌ இருப்பார்கள்‌ என நான்‌ சொல்லமாட்டேன்‌.” 


சதானீகன்‌ “ஆம்‌, அவர்களும்‌ உணரக்கூடும்‌. அந்த 
வெறியே அதிலிருந்து தப்பும்பொருட்டாக இருக்கலாம்‌” 
என்றான்‌. “இந்நகரமே காத்திருக்கிறது, இளையோனே. 
இந்நகரின்‌ முகப்பில்‌ கைவிடுபடைகள்‌ இறுகி 
முனைகூர்ந்து மூன்று தலைமுறைக்காலம்‌ ஆகிவிட்டது” 
என்றபின்‌ அவன்‌ தோளைத்‌ தட்டி “நன்று, கன்னியர்‌ 
உள்ளத்தில்‌ தனிமை உடலில்‌ இளமுலைகள்‌ என 
முளைக்கின்றது என்று ஒரு கவிக்கூற்று உண்டு. அதை 
அவர்கள்‌ தவிர்க்கமுடியாது. ஆடுவதும்‌ பாடுவதும்‌ அதை 
சுமந்தபடியே. அது அவர்களுக்கு சுமையும்‌ அணியும்‌. 
நமக்கும்‌ இத்தனிமை அவ்வாறே ஆகட்டும்‌” என்றபின்‌ 
சிரித்தான்‌. சதானீகனும்‌ அச்சிரிப்பில்‌ 
சேர்ந்துகொண்டான்‌. லக்ஷ்மணன்‌ “ஆனால்‌ நீ 
துருமனைப்‌ பற்றி கூறியது பிழை. அவன்‌ தன்‌ 
தந்தையிடமிருந்து விலக விழைபவன்‌” என்றபின்‌ 
மீண்டும்‌ அவன்‌ தோளில்‌ தட்டிவிட்டு நடந்தகன்றான்‌. 


அது ஒருகணம்‌ முன்‌ நிகழ்ந்ததைப்போல்‌ 
உணர்ந்தபடிதான்‌ அவன்‌ அந்த அறைக்குள்‌ 
விழித்துக்கொண்டான்‌. நெடும்பொழுது என்னும்‌ சொல்‌ 
அப்போது கையிலிருந்தது. ஆனால்‌ அதை 
எண்ணத்தொடங்கியது தேரிலிருக்கையில்‌. தேரிலிருந்து 
அவனை இறக்கி கொண்டுவந்து கட்டுபோட்டு மருந்து 
பூசி படுக்கச்‌ செய்திருக்கிறார்கள்‌. நெடும்பொழுது என்று 
அவன்‌ எப்போது சொல்லிக்கொண்டான்‌. விழிப்பதற்கு 
முன்னரா? அவன்‌ மழைச்சாரல்‌ பிசிறுகளாக 
இருளுக்குள்‌ இறங்கிய முற்றத்தில்‌ கால்வைத்தபோது 
இடிந்த திண்ணையில்‌ படுத்திருந்த மருத்துவன்‌ எழுந்து 
“இளவரசே, நீங்கள்‌ அசையவே கூடாது. ஆழ்ந்து 
புண்பட்டிருக்கிறீர்கள்‌” என்றான்‌. “மூத்தவர்‌ எங்கே?” 
என்று சதானீகன்‌ கேட்டான்‌. “அவர்கள்‌ அந்த அறையில்‌ 
இருக்கிறார்கள்‌. அவர்களுக்கும்‌ மருந்து 
அளிக்கப்பட்டிருக்கிறது.” சதானீகன்‌ திரும்பியபோது 
மருத்துவன்‌ “இதுவல்ல” என்றான்‌. “என்ன 
சொல்கிறாய்‌?” என்றான்‌. “நான்‌ ஏதும்‌ 
சொல்லவில்லையே?” என்று அவன்‌ திகைத்தான்‌. 
இதுவல்ல என்று எவரோ சொன்னார்கள்‌. மிக அருகே. 
மிக அழுத்தமாக. 


அவன்‌ அந்தக்‌ கட்டடத்தை நோக்கி செல்ல மருத்துவன்‌ 
எழுந்து பின்னால்‌ வந்தபடி “பாஞ்சாலர்களும்‌ யாதவரும்‌ 
அங்கே அச்சிறுகுடிலுக்குள்‌ இருக்கிறார்கள்‌” என்றான்‌. 
அவன்‌ தயங்கி இருபுறத்தில்‌ எங்கே செல்வது என்று 
முடிவெடுக்க முடியாமல்‌ திணறினான்‌. அப்போதுதான்‌ 
முழவோசையை கேட்டான்‌. அது கூறுவதென்ன என்று 
அவனுக்கு புரியவில்லை. அதன்‌ ஓசையை சொற்களாக 
ஆக்க முடியவில்லை. குடில்‌ காட்டிலிருந்து 
இலைகளையும்‌ புற்கற்றைகளையும்‌ வெட்டிக்‌ 
கொண்டுவந்து கட்டப்பட்டிருந்தது. அதன்‌ 
விளிம்புகளிலிருந்து நீர்‌ சொட்டியது. அதன்‌ முன்‌ ஒரு 
புரவி நின்றிருந்தது. சுமையிழுக்கும்‌ மட்டப்புரவி அது. 
இரு தேர்களும்‌ முற்றத்தில்‌ நின்றிருந்தன. அவற்றின்‌ 
புரவிகளும்‌ கட்டடங்களை ஓட்டி தாழ்வாக இறக்கப்பட்ட 
இலைக்கூரைக்கு அடியில்‌ நின்றிருந்தன. இதுவல்ல 
என்ற சொல்லை சென்று உளம்‌ முட்டியதுமே அவன்‌ 
அச்சொல்‌ வேறெங்கிருந்தோ வருவது என உணர்ந்தான்‌. 


மழையில்‌ நின்ற புரவி செருக்கடித்தது. “யார்‌ வந்தது?” 
என்று அவன்‌ மருத்துவனிடம்‌ கேட்டான்‌. “அறியேன்‌, 
சற்றுமுன்னர்தான்‌ வந்தார்‌” என்ற மருத்துவன்‌ “அரசர்‌ 
மறைந்த செய்தி கேட்டு ஆணைகொள்ள 
வந்திருக்கலாம்‌” என்றான்‌. “யார்‌?” என்று சதானீகன்‌ 


உரக்கக்‌ கேட்டான்‌. “அஸ்தினபுரியின்‌ அரசர்‌ மறைந்த 
செய்தியைத்தான்‌ முழவுகள்‌ அறிவிக்கின்றன” என்றான்‌. 
சதானீகன்‌ சித்தமில்லாமல்‌ நின்று நடுக்கத்துடன்‌ மீண்டு 
“யார்‌?” என்றான்‌. மருத்துவன்‌ வெறுமனே நோக்கினான்‌. 
சதானீகன்‌ குடிலை நோக்கி செல்ல அவன்‌ உடல்‌ 
நிலையழிந்தது. “இளவரசே” என மருத்துவன்‌ ஓடிவந்து 
அவனை பிடித்தான்‌. “என்னை அங்கே கொண்டுசெல்‌” 
என சதானீகன்‌ ஆணையிட்டான்‌. மருத்துவன்‌ நடக்க 
அவன்‌ தோளைப்‌ பிடித்தபடி சென்றான்‌. “இதுவல்ல, 
இதுவல்ல, இதுவல்ல” என உள்ளம்‌ உடன்வந்தது. 


குடிலுக்குள்‌ பேச்சுக்குரல்‌ கேட்டது. சிகண்டி 
கனைப்பொலி எழுப்பி ஏதோ சொல்ல சாத்யகி உரத்த 
குரலில்‌ “அவ்வண்ணம்தான்‌ முடியும்‌ அது... அது நன்று” 
என்றான்‌. திருஷ்டத்யும்னன்‌ “ஆனால்‌...” என்று சொல்ல 
சாத்யகி “ஆனால்கள்‌ நூறு உள்ளன, பாஞ்சாலரே. இது 
வெற்றி, அதை மட்டும்‌ எண்ணுக!” என்றான்‌. சதானீகன்‌ 
சுவரைப்‌ பற்றிக்கொண்டு நிற்க சிகண்டி அவனை 
பார்த்துவிட்டார்‌. ஆனால்‌ அவனைப்‌ பார்க்காத 
திருஷ்டத்யும்னன்‌ சீற்றத்துடன்‌ “பிற பிழைகள்‌ களத்தில்‌ 
நிகழ்ந்தவை... களம்‌ தெய்வங்களால்‌ ஆளப்படுகிறது” 
என்றான்‌. “ஆனால்‌ இது வேறு. தனித்திருந்தவரை 
ஐவரும்‌ சூழ்ந்துகொள்ளுதலும்‌ நெறிபிறழ்ந்து 
தொடையில்‌ அறைந்து கொல்வதும்‌ எளிதில்‌ அழியும்‌ 
கறைகள்‌ அல்ல” என்றான்‌. அதன்‌ பின்னரே அவன்‌ 
சதானீகனை பார்த்தான்‌. “மைந்தா, இங்கே என்ன 
செய்கிறாய்‌? என்ன இது, மருத்துவரே?” என்றபடி 
எழுந்தான்‌. 


“என்ன நிகழ்ந்தது? சொல்க!” என்று சதானீகன்‌ 
ஒற்றனிடம்‌ கேட்டான்‌. அவன்‌ மழையில்‌ குடிசைக்கு 
வெளியே நின்றிருந்தான்‌. அவன்‌ திருஷ்டத்யும்னனை 
நோக்க “இது அரசாணை” என்றான்‌ சதானீகன்‌. 
“அஸ்தினபுரியின்‌ அரசர்‌ பீமசேனனால்‌ கதைப்போரில்‌ 
கொல்லப்பட்டார்‌” என்று ஒற்றன்‌ சொன்னான்‌. 
“இங்கிருந்து ஒருநாள்‌ தொலைவிலிருக்கும்‌ காலகம்‌ 
என்னும்‌ காட்டில்‌ அவர்‌ ஒளிந்திருந்தார்‌. அவரைச்‌ 
சூழ்ந்துகொண்டு போருக்கு அறைகூவினர்‌ நம்‌ அரசர்கள்‌. 
அவர்‌ எழுந்து வந்து போரிட்டார்‌. போரில்‌ பீமசேனனால்‌ 
வெல்லப்பட்டார்‌.” திருஷ்டத்யும்னன்‌ “மைந்தா, 
இத்தனைபேர்‌ வீழ்ந்த களத்திலிருந்து ஓடிப்போகும்‌ ஓர்‌ 
அரசன்‌...” என்று தொடங்க “ஒளிந்துகொள்ள காலகம்‌ 
வரை செல்லவேண்டியதில்லை” என்றான்‌ சதானீகன்‌. 
ஒற்றனிடம்‌ “சொல்க, அறைகூவியவர்‌ எவர்‌?” என்றான்‌. 


“மூத்த அரசர்‌ யுதிஷ்டிரன்‌” என்று ஒற்றன்‌ சொன்னான்‌. 
“எதிர்கொண்டவர்‌ பீமசேனன்‌ என்றால்‌ அத்தேர்வை 
கெளரவ அரசர்தான்‌ நிகழ்த்தினாரா?” என்றான்‌ 
சதானீகன்‌. “ஆம்‌ இளவரசே, அறைகூவலை ஏற்று 
ஐவரில்‌ பீமசேனனை போருக்கென தெரிவுசெய்தவர்‌ 
அவர்தான்‌.” சிகண்டி “அவனால்‌ வேறொன்று எண்ண 
இயலாது” என்றார்‌. “எனில்‌ அப்போரின்‌ நெறிகளில்‌ 
உரோஹாதம்‌ தடைசெய்யப்பட்டது அல்லவா?” என்றான்‌. 
ஒற்றன்‌ “ஆம்‌” என்றான்‌. “அங்கே நடுவமைந்தது யார்‌? 
யார்‌ நெறிநோக்கி அமர்ந்தது?” என்று கூவினான்‌. 
“இளைய அரசர்‌ சகதேவன்‌” என்று ஒற்றன்‌ சொன்னான்‌. 
சதானீகன்‌ குடிலின்‌ தூணைப்‌ பற்றியிருந்த கை நடுங்க 
கண்நோக்கு மங்கலடைய காதிலொரு மூளல்‌ ஒலிக்க 
நின்றான்‌. விழப்போன அவனை மருத்துவன்‌ 
பற்றிக்கொண்டான்‌. அவனை உதறிவிட்டு சதானீகன்‌ 
உடன்பிறந்தார்‌ துயின்றுகொண்டிருந்த கட்டடம்‌ நோக்கி 
மூச்சுவாங்க ஓடினான்‌. 


வெண்முரசு விவாதங்கள்‌ 

[age] சதானீகன்‌ திண்ணையில்‌ பாய்ந்தேறியபோது கால்‌ 
தடுக்கி விழுந்தான்‌. மருத்துவன்‌ “இளவரசே!” என 
கூவியபடி தொடர்ந்து வர அவன்‌ மூச்சிரைத்தப்டி உள்ளே 
புகுந்து “மூத்தவரே! மூத்தவரே!” என்று கூவினான்‌. 
அவனுடைய கூச்சலில்‌ விழித்துக்கொண்டு எழுந்தமர்ந்த 
பிரதிவிந்தியன்‌ “என்ன? யார்‌ அது?” என்றான்‌. 
“மூத்தவரே, பெரிய தந்தை கொல்லப்பட்டார்‌” என்றான்‌. 
அவன்‌ அருகே செல்லமுயன்று முழங்கால்‌ 
முட்டிக்கொண்டு “கொன்றுவிட்டார்கள்‌... 
கொன்றுவிட்டார்கள்‌!” என்று கதறினான்‌. “யார்‌? யார்‌ 
கொன்றது?” என்று பிரதிவிந்தியன்‌ கேட்டபடி எழுந்து 
அவன்‌ தோளை பற்றிக்கொண்டான்‌. “சொல்‌, எவர்‌ 
கொன்றது?” மறுமொழி சொல்ல முயன்று முடியாமல்‌ 
சதானீகன்‌ திணறி இருமி பின்‌ நெடுங்குரலில்‌ அழுதான்‌. 


மருத்துவன்‌ அறைக்குள்‌ நுழைந்து “அஸ்தினபுரியின்‌ 
அரசர்‌ துரியோதனன்‌ நம்‌ இளைய அரசர்‌ பீமசேனனால்‌ 
கொல்லப்பட்டார்‌. முழவுகள்‌ முழங்குகின்றன, செய்தியும்‌ 
வந்துள்ளது” என்றான்‌. பிரதிவிந்தியன்‌ ஆறுதலுடன்‌ 
“அவ்வளவுதானா? நான்‌ அஞ்சிவிட்டேன்‌” என்றபின்‌ 
சதானீகனிடம்‌ “அறிவிலி, செய்தியை சரியாக 
கேட்கமாட்டாயா? இறந்தவர்‌ அஸ்தினபுரியின்‌ அரசர்‌. நம்‌ 
தந்தை வென்றிருக்கிறார்‌” என்றான்‌. சதானீகன்‌ 
திகைத்து அவனை நோக்கினான்‌. யெளதேயன்‌ 
எழுந்தமர்ந்து “எப்போது கொல்லப்பட்டார்‌?” என்று 
மருத்துவனிடம்‌ கேட்டான்‌. நிர்மித்ரனும்‌ எழுந்து 
நின்றான்‌. மருத்துவன்‌ “சற்றுமுன்னர்தான்‌ செய்தி 
வந்தது... அவர்‌ கதைப்போரில்‌ கொல்லப்பட்டார்‌. 
இங்கிருந்து சற்று தொலைவில்‌ காலகம்‌ என்னும்‌ 
காட்டிலுள்ள ஸ்தானகர்ணனின்‌ சுனைக்கரையில்‌ போர்‌ 
நிகழ்ந்தது... அரசர்‌ அங்கே தனித்திருக்கையில்‌...” 
என்றான்‌. பிரதிவிந்தியன்‌ “எனில்‌ முழு வெற்றி... போர்‌ 
முடிந்துவிட்டது” என்றான்‌. 


சதானீகன்‌ “கீழ்மகனே!” என்று கூவியபடி கையை 
ஓங்கிக்கொண்டு பிரதிவிந்தியனை அடிக்கப்‌ பாய்ந்தான்‌. 
“இளையோனே!” என்று யெளதேயன்‌ கூவ நிர்மித்ரன்‌ 
பாய்ந்துவந்து அவனை பிடித்தான்‌. “என்ன ஆயிற்று? 
பித்தெழுந்துவிட்டதா இவனுக்கு?” என்று நடுங்கியபடி 
பிரதிவிந்தியன்‌ கேட்டான்‌. “கீழ்மகனே, உன்னை ஊட்டி 


வளர்த்த தந்தை அவர்‌... தந்தை வடிவமாக நாம்‌ கண்டது 
அவரை மட்டும்தான்‌” என்று சதானீகன்‌ கூச்சலிட்டான்‌. 
“ஆம்‌, ஆனால்‌ ஷத்ரிய முறைப்படி நாம்‌ அவரை எதிர்த்து 
தோற்கடித்தோம்‌. அவரைக்‌ கொல்வதும்‌ அறமே. அதை 
அவர்கூட மறுக்கமாட்டார்‌” என்று பிரதிவிந்தியன்‌ 
சொன்னான்‌. “நாம்‌ அடைந்தது களவெற்றி. 
களத்திலிருந்து அவர்‌ ஓடியதனால்‌ ஒளிந்திருந்த 
இடத்திற்குச்‌ சென்று வென்றுள்ளோம்‌. வீண்‌ 
மிகையுணர்ச்சிகள்‌ தேவையில்லை... செல்க!” சதானீகன்‌ 
மீண்டும்‌ அனைத்துக்‌ கட்டுப்பாடுகளையும்‌ இழந்து 
கையை ஓங்கியபடி எழுந்து பிரதிவிந்தியனை நோக்கி 
பாய்ந்தான்‌. அவனை நிர்மித்ரன்‌ பிடித்து அப்பால்‌ தள்ள 
மல்லாந்து விழுந்தான்‌. 


புரண்டு எழுந்து கைநீட்டி அழுகைபோன்ற குரலில்‌ 
சதானீகன்‌ கூவினான்‌. “கீழ்மகனே, நீயும்‌ உன்‌ 
கொடிவழியும்‌ இந்நிலத்தை ஆளலாகாது. உன்‌ கையில்‌ 
ஒருநாளும்‌ கோல்‌ அமையலாகாது. உன்‌ குருதி 
முளைக்கலாகாது. இது என்‌ தீச்சொல்‌... தெய்வங்களே, 
மூதாதையரே, இது என்‌ தீச்சொல்‌. இதன்பொருட்டு நான்‌ 
பெற்றவை அனைத்தையும்‌ பலியிடுகிறேன்‌. ஆயிரம்‌ 
யுகங்கள்‌ இருளுலகுகளில்‌ உழல்கிறேன்‌. தெய்வங்களே, 
இது நிகழ்ந்தாக வேண்டும்‌.” அவன்‌ கொந்தளிக்கும்‌ 
உடலுடன்‌ சூழநோக்கி பின்‌ அருகிருந்த செம்புக்‌ கலத்தின்‌ 
விளிம்பில்‌ தன்‌ கையை ஓங்கி அறைந்தான்‌. கை உடைய 
கலம்‌ உருண்டது. கையிலிருந்து ஒழுகிய குருதியை 
கண்முன்‌ தூக்கிப்‌ பிடித்து “குருதி சான்றாகுக! குருதியே 
அனலென்றாகி இதை ஏற்றுக்கொள்க! குருதி இதை 
இங்கே நிலைநிறுத்துக!” என்றான்‌. 


பிரதிவிந்தியன்‌ மலைத்து உடல்‌ நடுங்கிக்‌ குளிர 
கைகளை கூப்புவதுபோல்‌ நெஞ்சுடன்‌ 
சேர்த்துக்கொண்டான்‌. எழ முயன்று இடக்கால்‌ 
வலிப்புபோல்‌ இழுத்துக்கொண்டு துடிக்க மீண்டும்‌ 
மஞ்சத்திலேயே விழுந்தான்‌. யெளதேயன்‌ “என்ன 
பேசுகிறாய்‌, இளையோனே? பித்தனாகிவிட்டாயா? 
மருத்துவரே, இவனுக்கு என்ன ஆயிற்று? அகிபீனா 
எல்லை மிஞ்சிவிட்டதா?” என்றான்‌. சதானீகன்‌ 
மூச்சிரைக்க குரல்‌ தணிந்து “தந்தை எப்படி 
கொல்லப்பட்டார்‌ தெரியுமா? கதைப்போர்‌ நெறிகள்‌ 
அனைத்தும்‌ மீறப்பட்டன. அவரை தொடையில்‌ 
அறைந்து கொன்றிருக்கிறார்‌ நம்‌ தந்தையென வந்த 
குடிகேடர்‌...” என்றான்‌. அவன்‌ குரல்‌ மேலும்‌ உடைந்து 
கேவல்போல்‌ ஆகியது. “தொடையறைந்து... அவரை 
அவ்வண்ணம்‌ கொல்வது மிக எளிது. அவர்‌ அதை 


எந்நிலையிலும்‌ எதிர்பார்க்க மாட்டார்‌. அவருடைய 
உள்ளம்‌ என அதுவும்‌ காவலற்றது...” 


யெளதேயன்‌ “இளையோனே, உன்‌ உணர்வுகள்‌ 
இயல்பானவை... நீ நெறியறிந்த பாண்டவர்களின்‌ 
மைந்தன்‌ என்பதனால்‌ இவ்வண்ணம்‌ உணர்கிறாய்‌” 
என்றபடி சதானீகன்‌ அருகே அமர்ந்தான்‌. “உன்னுடைய 
அதே உணர்வுகளே என்னிடமும்‌ உள்ளன. நானும்‌ 
அவருக்காக துயருறுகிறேன்‌. ஆனால்‌ அவர்‌ நம்‌ 
தந்தையரின்‌ எதிரி. நம்‌ அரசியல்‌ மறுநிலையர்‌. நாம்‌ 
அவரை வென்றேயாகவேண்டும்‌” என்றான்‌. சதானீகனின்‌ 
கழுத்தில்‌ நரம்பு புடைத்து அசைந்தது. அவன்‌ விழிகள்‌ 
நீர்வழிய வெறித்திருந்தன. யெளதேயன்‌ மேலும்‌ 
சொல்கொண்டான்‌. “நமக்கு வேறுவழியே இல்லை. 
இப்போரை நாம்‌ முடித்தேயாக வேண்டும்‌. அவர்‌ ஒருவர்‌ 
எஞ்சியிருந்தால்‌ என்ன ஆகும்‌? போர்‌ இன்னும்‌ நீளும்‌. 
அவர்‌ தவம்‌ செய்து கீழ்தெய்வங்கள்மேல்‌ 
சொல்கொள்ளலாம்‌. அரக்கரையும்‌ அசுரரையும்‌ 
நாகரையும்‌ சேர்த்துக்கொள்ளலாம்‌... இன்னும்‌ போர்‌ 
தொடர்ந்தால்‌ அஸ்தினபுரி தாளாது. அந்த மக்களை 
இனியும்‌ நாம்‌ துயர்கொள்ளச்‌ செய்யலாகாது.” 


“எஞ்சிய துளி கெளரவ அரசர்‌. அதை முற்றாக 
அழிப்பதன்‌ வழியாகவே நாம்‌ இந்தப்‌ பேரழிவை நிறுத்தி 
மீள்கிறோம்‌. எண்ணுக! அங்கே களம்பட்டவர்கள்‌ 
எத்தனை இலக்கம்‌ மானுடர்‌. பிதாமகர்கள்‌, ஆசிரியர்கள்‌, 
அரசர்கள்‌, இளவரசர்கள்‌... அவர்கள்‌ அனைவரின்‌ 
உயிர்க்கொடையை நாம்‌ சற்றேனும்‌ மதிக்கவேண்டும்‌ 
என்றால்‌ இப்போர்‌ வெற்றியுடன்‌ முடிக்கப்படவேண்டும்‌...” 
என்று யெளதேயன்‌ தொடர்ந்தான்‌. “நீ சொல்தேர்ந்தவன்‌. 
எண்ணிநோக்குக, நம்‌ முதுதந்தை பீஷ்மரும்‌ 
முதலாசிரியர்‌ துரோணரும்‌ எப்படி கொல்லப்பட்டார்கள்‌? 
அவ்வாறு நிகழவேண்டியிருந்தது. ஒரு நெறிகேடு 
மேலும்மேலும்‌ நெறிகேட்டையே உருவாக்கும்‌. 
அதிலிருந்து எவரும்‌ தப்ப இயலாது... அவர்கள்‌ அன்று 
தொடங்கியதே இங்கு களத்தில்‌ பெருகியது. இன்று 
உச்சமடைந்தது. நெறிமீறலினூடாகத்‌ தொடங்கிய போர்‌ 
அதனூடாகவே முதிர்வடைய இயலும்‌. வேறு வழியே 
இல்லை.” 


சதானீகனின்‌ வெறிப்பை யெளதேயன்‌ அமைதி என 
எடுத்துக்கொண்டான்‌. “அங்கே என்ன நிகழ்ந்தது என்று 
நாம்‌ அறியோம்‌” என்று தொடர்ந்தான்‌. “களம்நிகழும்‌ 
போரை போருக்கு வெளியே நின்று புரிந்துகொள்ள 
இயலாது. அங்கே தெய்வங்கள்‌ ஆடுகின்றன. 


இந்திரமாயக்காரனின்‌ நோக்குவட்டத்திற்குள்‌ நிகழ்வன 
வெளியே இருப்பவர்களால்‌ காணமுடியாதவை. அவரை 
அங்கே வென்றேயாகவேண்டும்‌ என்னும்‌ நிலை 
இருந்திருக்கலாம்‌. வெல்லாவிடில்‌ மும்மடங்கு அழிவை 
அவர்‌ கொணர்வார்‌ என்று தந்தையர்‌ 
எண்ணியிருக்கலாம்‌... அங்கே இளைய யாதவர்‌ 
இருந்திருக்கிறார்‌. அவருடைய வழிகாட்டலின்றி இது 
நிகழ்ந்திருக்காது. அவர்‌ அறியாத ஒன்றில்லை...” 


சதானீகன்‌ பெருமூச்சுவிட்டு சற்றே அசைய அவனை 
விட்டுவிடலாகாது என்னும்‌ பதற்றத்துடன்‌ யெளதேயன்‌ 
மேலும்‌ சொல்லெடுத்தான்‌. “அவர்‌ அவ்வண்ணம்‌ 
வீழ்த்தப்பட்டது பிழையே. அது நமக்கு குலப்பழி 
சேர்ப்பதே. ஆனால்‌ நாம்‌ அதை ஈடு செய்ய முடியும்‌. அவர்‌ 
நம்‌ குடிமுற்றத்தில்‌ தெய்வமென அமரட்டும்‌. அவருக்கு 
நாம்‌ நீர்ப்பலி அளிப்போம்‌. ஆண்டுதோறும்‌ 
கொடையளிப்போம்‌. நம்‌ குடிகள்‌ ஏழுதலைமுறைக்‌ 
காலம்‌ இப்பழிக்கு நிகர்செய்யட்டும்‌. இதன்பொருட்டு 
உருவாகும்‌ ஊர்ப்பழியை நல்லாட்சியை அளித்து 
நம்மால்‌ துடைக்கமுடியும்‌. ஊழ்ப்பழியை நோன்பிருந்து 
உளம்நலிந்து நீக்கமுடியும்‌. அதை செய்வோம்‌. இன்று 
இவ்வண்ணம்‌ உணர்வெழுச்சிகொள்வதில்‌ 
பொருளில்லை.” 


உடனே அவன்‌ சொல்லிணைத்து தொடர்ந்தான்‌. 
“இவ்வுணர்வெழுச்சி மெய்யானது. உயர்ந்தது. 
தெய்வங்களும்‌ மூதாதையரும்‌ விரும்புவது. இதுவே ஒரு 
பிழைநிகர்‌ ஆற்றுவதுதான்‌. இதன்பொருட்டு 
மண்மறைந்த மூதாதையருடன்‌ சென்றமைந்திருக்கும்‌ 
கெளரவகுடித்‌ தந்தை நம்மை வாழ்த்துவார்‌.” துயிலில்‌ 
என சதானீகனின்‌ தலை தணிந்து வந்தது. அதைக்‌ 
கண்டு யெளதேயன்‌ மேலும்‌ சொற்கூர்‌ கொண்டான்‌. “இது 
நாம்‌ நிகழ்த்தியது என்றல்ல, இவ்வாறு நிகழ்ந்தது என்றே 
கொள்க! நாம்‌ அணுக்கத்திலிருப்பதனால்‌ நாமே 
இயற்றியதாக எண்ணுகிறோம்‌. காலத்தால்‌ சற்று அகன்று 
நின்று இதை நோக்குவதாகக்‌ கருதுக! ஏன்‌ இவ்வண்ணம்‌ 
நிகழ்ந்தது? எண்ணுகில்‌ இவையனைத்தும்‌ கெளரவ 
முதல்வரின்‌ செயல்களின்‌ விளைவே என்பதை எவரால்‌ 
மறுக்க இயலும்‌? அவர்‌ செய்த பிழை வாரணவத 
நிகழ்விலேயே தொடங்கிவிடுகிறது. அந்த 
நெறியின்மையை எவரால்‌ மறைக்க முடியும்‌? 
அதன்பொருட்டு அவர்‌ என்ன பிழையீடு செய்தார்‌? 
ஈடுசெய்யப்படாத பிழை முளைத்தெழுந்து காடாகும்‌ 
விதைபோல.” 


“அப்பிழையை பெருக்கியவரும்‌ அவரே அல்லவா? நம்‌ 
தந்தையருக்குரிய நிலத்தைப்‌ பறித்தார்‌. அவர்களை 
பொய்ச்சூதில்‌ அடிமைப்படுத்தி கானேக வைத்தார்‌. நம்‌ 
அன்னையை அவைநடுவே சிறுமைசெய்தார்‌” என்றான்‌ 
யெளதேயன்‌. அவன்‌ குரலில்‌ சீற்றம்‌ மெல்ல 
இணைந்துகொண்டது. “நம்‌ அன்னை அரையாடையுடன்‌ 
அவை நடுவே நின்று கதறியதை நினைவுகூர்க! அங்கே 
நாம்‌ இருந்திருந்தால்‌ என்ன செய்திருப்போம்‌? 
அதன்பொருட்டு மூவுலகையும்‌ அழிப்போம்‌ என்று 
சூளுரைத்திருக்க மாட்டோமா? குருதிகொள்ளாமல்‌ 
அமையமாட்டோம்‌ என்று நெஞ்சிலறைந்து கூவியிருக்க 
மாட்டோமா? அதைத்தானே நம்‌ தந்தையர்‌ 
செய்கிறார்கள்‌? அவர்களிடம்‌ அறப்போர்‌ புரிக, ஆபுரந்து 
அந்தணர்‌ ஒழிந்து களம்சூழ்க என்றெல்லாம்‌ 
சொல்லுரைக்கும்‌ தகுதி எவருக்கு உண்டு? இளையோனே, 
அன்று அவையமர்ந்து நம்‌ அன்னையை 
சிறுமைசெய்ததை கெளரவர்குடிப்‌ பெண்கள்‌ கூட 
ஏற்றுக்கொள்ளவில்லை. இன்று அவர்களில்‌ எவரும்‌ 
சொல்லமாட்டார்கள்‌, இங்கே இழைக்கப்பட்டது பழி 
என்று. அன்று செய்தவற்றுக்கு இன்று இச்சாவு வழியாக 
கெளரவ மூத்தவர்‌ நிகர்செய்துகொண்டார்‌ என்றே 
சான்றோர்‌ சொல்வார்கள்‌.” 


“நம்‌ அன்னைக்கு இழைக்கப்பட்ட தீங்கு நிகரற்றது. 
சொல்லப்போனால்‌ அவர்கள்‌ அனைவரையும்‌ 
கொன்றாலும்‌ அது ஈடுவைக்கப்படவில்லை. 
ஏனென்றால்‌ அது மேலும்‌ பதினைந்தாண்டுகாலம்‌ 
தொடர்ந்து வளர்ந்திருக்கிறது. பாரதவர்ஷம்‌ எங்கும்‌ 
சொல்பெருகிச்‌ சென்றடைந்திருக்கிறது. அதே 
விசையுடன்‌ இங்கிருந்து ஈடுசெய்யப்பட்டது என்னும்‌ 
செய்தியும்‌ சென்றடையவேண்டும்‌. அதுவும்‌ இன்னும்‌ 
பல்லாயிரம்‌ ஆண்டுகாலம்‌ பாரதவர்ஷத்தில்‌ 
பேசப்படவேண்டும்‌. அக்குடி முற்றழிக்கப்பட்டாலொழிய 
அச்செய்தி ஆற்றல்பெற்று விரியாது...” என்றான்‌ 
யெளதேயன்‌. “ஏனென்றால்‌ இது அரசாடல்‌ அல்ல. இது 
அறங்களின்‌ முரண்கூட அல்ல. இது ஒரு பெண்ணின்‌ 
பொற்பு குறித்தது மட்டுமே. பாரதவர்ஷத்தில்‌ பலகோடிப்‌ 
பெண்கள்‌ இதை எதிர்பார்ப்பார்கள்‌. பிறந்து பிறந்து 
வந்துகொண்டே இருப்பார்கள்‌. எங்களுக்கு என்ன அறம்‌ 
அளிக்கப்பட்டது என்று கேட்பார்கள்‌. ஏளனம்செய்து 
சிரிக்கும்‌ அவைநடுவே தன்னந்தனிப்‌ பெண்‌ நின்று 
கண்ணீர்விட்டு உரைத்த சொல்‌ முளைத்தெழுந்ததா 
என்று அவர்கள்‌ உசாவுவார்கள்‌.” 


“அவர்கள்‌ அன்னையர்‌. அவர்கள்‌ வயிற்றில்‌ 


பரத்வாஜர்‌ கண்களைக்‌ காட்ட அவரது மாணவன்‌ 
ஒருவன்‌ வந்து அவனுக்கு வேள்விச்சாம்பலால்‌ 
திலகமிட்டான்‌. மரவுரியால்‌ துரோணன்‌ கண்களைக்‌ கட்டி 
அவனிடம்‌ தர்ப்பைபீடத்திலிருந்து ஒரு தர்ப்பையை 
எடுக்கும்படி சொன்னான்‌. அவனை கொண்டுசென்று 
முற்றத்தில்‌ நிறுத்தினான்‌. அதுவரை இருந்த பதற்றம்‌ 
விலகி துரோணனின்‌ உடல்‌ எளிதாகியது. அதுவரை பிற 
மாணவர்கள்‌ தடுமாறியதை அவன்‌ கண்டிருந்தான்‌. 
திசையுறுதிகொண்ட காலடிகளுடன்‌ அவன்‌ நடந்தான்‌. 


துரோணன்‌ கங்கைக்கரையின்‌ தர்ப்பைக்‌ காட்டிலேயே 
வளர்ந்தவன்‌. அவன்‌ அறிந்த ஒரே 
விளையாட்டுப்பொருள்‌ அதுவே. இயல்பாக அவன்‌ 
தர்ப்பைபீடத்தை அடைந்து கையை நீட்டி எடுத்தது ஒரு 
ஆண்‌ விஸ்வாமித்திரப்புல்லை. அவன்‌ எடுத்ததுமே 
மாணவர்கள்‌ பெருமூச்சுவிட்ட மெல்லிய ஓசை எழுந்தது. 
அதை எடுத்து நிமிர்ந்த அவன்‌ அக்கணம்‌ தலைக்குமேல்‌ 
நின்ற மரக்கிளையில்‌ இருந்து சிறகடித்தெழுந்த சிறிய 
குருவியின்‌ ஓசையை நோக்கி அந்த தர்ப்பைப்புல்லை 
வீசினான்‌. தர்ப்பை பாய்ந்த குருவி கீழே விழுந்து 
சிறகடிக்க குனிந்து சென்று தர்ப்பைப்புல்லைப்‌ பற்றி 
அதை தூக்கிக்கொண்டான்‌. 


சுற்றிலும்‌ எழுந்த கலைந்த மென்குரல்‌ முழக்கத்தை 
தனக்கான பாராட்டாக துரோணன்‌ எண்ணினான்‌. 
முதல்மாணவன்‌ வந்து தன்‌ கண்கட்டை அவிழ்த்ததும்‌ 
தந்தையிடமிருந்து வாழ்த்துச்‌ சொல்லை எதிர்நோக்கி 
துரோணன்‌ தலையைத்‌ தூக்கினான்‌. பரத்வாஜர்‌ 
பெருமூச்சுடன்‌ உடல்நெகிழ்வதைக்‌ கண்டு மேலும்‌ இரு 
அடிகள்‌ எடுத்துவைத்தான்‌. அவர்‌ அவனை நோக்காமல்‌ 
“சமீகரே, இவன்‌ பிராமணனல்ல என்று தர்ப்பை 
சொல்லிவிட்டது. இவன்‌ ஷத்ரிய தர்மத்தை 
கடைப்பிடிக்கட்டும்‌. வில்வித்தை கற்க இவனை 
அக்னிவேசரிடம்‌ அனுப்புங்கள்‌” என்று ஆணையிட்டார்‌. 
சமீகர்‌ புன்னகையுடன்‌ “ஆணை” என்றார்‌. 


பரத்வாஜர்‌ திரும்பி தன்‌ கமண்டலத்தை 
எடுத்துக்கொண்டு நடக்க மாணவர்கள்‌ அவரைத்‌ 
தொடர்ந்தனர்‌. அவரும்‌ மாணவர்களும்‌ காட்டுப்பாதை 
வழியாக கங்கையை நோக்கிச்‌ சென்றனர்‌. திகைத்தபடி 
முற்றத்தில்‌ நின்ற துரோணனின்‌ அருகே வந்து அவன்‌ 
மெல்லிய தலைமயிர்மேல்‌ கைவைத்து வி௫ூகர்‌ கேட்டார்‌ 
“ஏன்‌ குழந்தை அப்படிச்செய்தாய்‌? ஒரு பிராமணன்‌ 
செய்யும்‌ செயலா அது?” தலையைத்‌ தூக்கி அவரை 
நோக்கிய துரோணன்‌ “ஏன்‌ உத்தமரே, நான்‌ அப்படி 


பிறக்கவிருக்கின்றன பாரதவர்ஷத்தின்‌ 
வருந்தலைமுறைகள்‌. அவர்களிடம்‌ நாம்‌ 
அளிக்கவேண்டிய மறுமொழி ஒன்றுள்ளது. அதிலிருந்து 
நாம்‌ தப்பவே இயலாது. அவர்களிடம்‌ நாம்‌ இன்று 
சொல்லமுடியும்‌ இளையோனே, பெண்பழி கொண்டவர்‌ 
எவராக இருப்பினும்‌ அது பேருருக்‌ கொண்டு 
தொடர்ந்துவரும்‌ என்று. அவர்‌ புவிமுதன்மைகொண்ட 
பேரரசர்‌ என்றாலும்‌, பல்லாயிரம்‌ கைகள்‌ கொண்ட 
பெருந்தந்தை என்றாலும்‌, அனைத்துப்‌ 
பண்புநலன்களும்‌ கொண்ட மானுடர்‌ என்றாலும்‌, 
அவருக்கு பாரதவர்ஷத்து ஷத்ரியப்‌ பேரரசர்கள்‌ 
அனைவரும்‌ ஒருங்கு திரண்டு துணைநின்றாலும்‌, 
பிதாமகர்களும்‌ ஆசிரியர்களும்‌ அவரை ஆதரித்தாலும்‌, 
தெய்வங்களே உடன்நின்றாலும்‌ அவர்‌ வீழ்வார்‌ என்று. 
அதன்பொருட்டு அனைத்துப்‌ போர்நெறிகளும்‌ மீறப்படும்‌ 
என்றும்‌ அனைத்து அறங்களும்‌ வீசப்படும்‌ என்றும்‌ நாம்‌ 
அவர்களிடம்‌ சொல்கிறோம்‌. எழுந்துவரும்‌ 
மகளிர்நிரைகள்‌ அறியட்டும்‌ இதை, கடன்முடிக்க 
கொழுநர்‌ எழுவர்‌. மைந்தர்‌ எழுவர்‌. அவர்கள்‌ 
அதன்பொருட்டு தீராப்‌ பெரும்பழி கொள்ளவும்‌ 
ஒருங்குவர்‌.” 


“ஆம்‌, இந்த நிகழ்வும்‌ நன்றே. இது பாரதவர்ஷம்‌ முழுக்க 
பேசப்படும்‌. இதன்‌ இருபுறமும்‌ மோதிமோதி சொல்பெருகி 
இந்நிலத்தை நிறைக்கும்‌. அதனூடாக பெண்பழிக்கு 
ஈடுசெய்யப்பட்டது என்னும்‌ செய்தி ஒவ்வொரு 
செவிக்கும்‌ சென்றுசேரும்‌. இங்கே இந்த 
மலைகளைப்போல்‌ என்றும்‌ நின்றிருக்கும்‌...” என்று 
யெளதேயன்‌ உரக்கக்‌ கூவினான்‌. “இன்றல்ல, நாளையும்‌ 
வரும்நாளைகள்‌ அனைத்திலும்‌ இங்கே மானுடர்‌ இதை 
நடிப்பார்கள்‌. இவ்வண்ணம்‌ கெளரவ அரசர்‌ மீண்டும்‌ 
மீண்டும்‌ தொடையுடைத்து கொல்லப்படுவார்‌. 
கூத்துகளில்‌, சிற்பங்களில்‌, நூல்களில்‌. அதன்பொருட்டே 
அவர்‌ தெய்வமென அழியாமல்‌ இங்கே நிறுத்தப்படுவார்‌. 
அதை இதோ முன்னில்‌ எனக்‌ காண்கிறேன்‌. நம்‌ 
மகளிரிடம்‌ நாம்‌ சொல்லும்‌ அழியாச்‌ சொல்‌ அது. நம்‌ 
வழியாக மண்மறைந்த மூதாதையர்‌ அவர்களுக்கு 
அளிக்கும்‌ உறுதிப்பாடு அது. அது என்றும்‌ இங்கே 
இருக்கும்‌.” 

சதானீகன்‌ தரையில்‌ முகம்பதித்து விழுந்து கிடந்தான்‌. 
அவன்‌ தோள்மட்டும்‌ அதிர்ந்துகொண்டிருந்தது. 
கையிலிருந்து குருதி ஊறி கல்தரையில்‌ பரவியது. 
“இளையோனே, நீ சொன்ன கொடுஞ்சொல்‌ என்ன என்று 
உணர்கிறாயா? நீ அதை எவரை நோக்கி சொன்னாய்‌ 


என்னும்‌ தெளிவு உனக்கு உண்டா? எத்தனை பெரிய 
சொற்கள்‌! இக்கணமே அவற்றை நீ திரும்பப்‌ 
பெற்றாகவேண்டும்‌. அதே குருதியை மேலும்‌ வீழ்த்தி 
அச்சொற்களை மீளப்பெறுக! தெய்வங்கள்‌ அறிய 
மூதாதையர்‌ அறிய அவை இங்கேயே மடிந்து 
மறையவேண்டும்‌. அச்சொற்களுக்கு இலக்கான மூத்தவர்‌ 
காலடி பணிந்து பொறுத்தருளும்பட கோருக! அவற்றைச்‌ 
சொன்னதன்பொருட்டு நீ ஆற்றவிருக்கும்‌ நோன்பையும்‌ 
இங்கேயே தெய்வங்களிடமும்‌ மூதாதையரிடமும்‌ 
அறிவித்துக்கொள்க.! 


சதானீகன்‌ அசைவில்லாமல்‌ கிடந்தான்‌. “இளையோனே” 
என்று யெளதேயன்‌ அழைத்தான்‌. நிர்மித்ரன்‌ அவனை 
குனிந்து தொட முயல சதானீகன்‌ உருண்டு விலகி 
கையூன்றி எழுந்து கண்களைத்‌ துடைத்தபின்‌ “இல்லை, 
மூத்தவரே. நீங்கள்‌ சொன்னவை அனைத்தும்‌ மெய்‌. 

னால்‌ சொற்களிலுள்ள மெய்மையில்‌ நான்‌ நம்பிக்கை 
இழந்துவிட்டேன்‌. நான்‌ என்‌ சொற்களை திரும்பப்பெற 
முடியாது. என்னை நெஞ்சோடணைத்து வளர்த்த 
பெருந்தந்தைக்கு நான்‌ அளிக்கும்‌ கடன்‌ அச்சொற்கள்‌...” 
என்றான்‌. “நீ உரைத்தவை தீச்சொற்கள்‌. நம்‌ குலத்தை 
நீயே சொல்‌ஏவி அழித்துவிட்டாய்‌” என்றான்‌ யெளதேயன்‌. 
“ஆம்‌” என்று சதானீகன்‌ சொன்னான்‌. “நான்‌ என்னையே 
பழிக்கிறேன்‌. என்‌ குருதி உடலுக்குள்‌ மலநீராக 
மாறிவிட்டதுபோல்‌ உணர்கிறேன்‌.” பிரதிவிந்தியன்‌ “நீ 
உன்னை ஒரு தூயன்‌ என்றும்‌ மேலோன்‌ என்றும்‌ 
எண்ணிக்கொள்ள விழைகிறாய்‌. இத்துயர்‌ எழுவது உன்‌ 
ஆணவவத்திலிருந்து மட்டுமே” என்றான்‌. அவன்‌ முகம்‌ 
கசப்பில்‌ சுருங்கியிருந்தது. 


“எனில்‌ என்‌ சொற்களை ஏன்‌ அஞ்சுகிறீர்கள்‌?” என்று 
சதானீகன்‌ கேட்டான்‌. “ஏனென்றால்‌ இச்சொற்கள்‌ 
எத்தனை கூரியவை என்றாலும்‌ எவ்வளவு 
ஆற்றல்மிக்கவை என்றாலும்‌ இவை ஓர்‌ எளிய 
உள்ளத்தை நிறைவுறச்‌ செய்யா என நீங்கள்‌ அறிவீர்கள்‌. 
ஒன்று சொல்கிறேன்‌. அங்கே மூத்த தந்தை பீமசேனனின்‌ 
இரு மைந்தர்கள்‌ கிடக்கிறார்கள்‌. அவர்களில்‌ 
ஒருவரையேனும்‌ நீங்கள்‌ இச்சொற்களால்‌ 
நிறைவுறச்செய்ய முடியுமா என்று நோக்குக! அவர்களில்‌ 
ஒருவர்‌ அவர்களின்‌ தந்தை செய்தது சரியே என 
ஏற்றுக்கொண்டார்‌ என்றால்‌ நான்‌ என்‌ குருதியால்‌ 
உரைத்த சொற்களை மீட்டுக்கொள்கிறேன்‌. 
கடுந்துறவுபூண்டு கானேகுவேன்‌ என்று 
நோன்புகொள்கிறேன்‌. எஞ்சிய வாழ்நாளெல்லாம்‌ வெறும்‌ 
வானின்கீழ்‌ வெறுந்தரையில்‌ மட்டுமே படுப்பேன்‌ என்றும்‌ 


வெறுங்கையில்‌ இரந்துண்டு வாழ்வேன்‌ என்றும்‌ 
தன்னந்தனியாக இறுதிவரை இருப்பேன்‌ என்றும்‌ 
உறுதிபூண்கிறேன்‌.” 


யெளதேயன்‌ தயங்க பிரதிவிந்தியன்‌ “எனில்‌ எழுக...” 
என்றபடி எழுந்து வாயில்‌ நோக்கி சென்றான்‌. 
யெளதேயன்‌ அவனைத்‌ தொடர நிர்மித்ரன்‌ தயங்கி 
நின்றான்‌. சதானீகன்‌ கையூன்றி எழுந்து அவர்களைத்‌ 
தொடர்ந்து சென்றான்‌. நிர்மித்ரன்‌ அவனுக்குப்‌ பின்னால்‌ 
வந்தான்‌. இருமுறை அவன்‌ தள்ளாடியபோது அவனை 
பிடிக்க முன்னெழுந்தான்‌. சதானீகன்‌ அவனை 
கையசைத்து அகற்றினான்‌. வெளியே மழைச்சாரல்‌ 
பெய்துகொண்டிருந்தது. அவர்கள்‌ நிழல்கள்போல்‌ 
அடுத்த இல்லத்தை அடைந்தனர்‌. உள்ளே 
பேச்சுக்குரல்கள்‌ கேட்டன. மருத்துவன்‌ வெளியே வந்து 
“விழித்துக்கொண்டுவிட்டார்கள்‌, இளவரசே. என்ன 
செய்தி என்று உசாவினர்‌. நான்‌ அனைத்தையும்‌ 
கூறிவிட்டேன்‌” என்றான்‌. யெளதேயன்‌ நான்‌ பேசுகிறேன்‌ 
என உள்ளே சென்றான்‌. அங்கே மஞ்சத்தில்‌ 
சுருதகீர்த்தியும்‌ சுதசோமனும்‌ சர்வதனும்‌ 
விழித்துக்கிடந்தனர்‌. சர்வதன்‌ முனகியபடி மெல்ல 
புரண்டுகொண்டிருந்தான்‌. 


யெளதேயன்‌ “இளையோரே, நம்‌ இளையோன்‌ சதானீகன்‌ 
நம்‌ குடிமூத்தவரான பிரதிவிந்தியன்‌ மேல்‌ தீச்சொல்‌ 
விடுத்திருக்கிறான்‌. நம்‌ தந்தை பீமசேனன்‌ கெளரவ 
அரசரை தொடையறைந்து கொன்றது பிழை என்றும்‌ 
அதன்‌ பழியை நம்‌ குடியும்‌ அதன்‌ மூத்தவராகிய 
பிரதிவிந்தியனும்‌ சுமக்கவேண்டும்‌ என்று கூறுகிறான்‌. 
அவனுக்கு நான்‌ சொன்னேன்‌ இது போர்‌ நிறைவு என்று. 
இது பெண்பழிக்கு நிகர்செய்தல்‌ என்று” என்றான்‌. 
யெளதேயன்‌ நெய்பற்றிக்கொள்வதுபோல 
சொல்கொண்டான்‌. மேலும்‌ மேலும்‌ சொல்பெற்று முன்பு 
கூறியவற்றை மேலும்‌ உணர்ச்சியுடன்‌, மேலும்‌ 
விசையுடன்‌ கூறினான்‌. “கூறுக, உங்கள்‌ தந்தையின்‌ 
செயலை நீங்கள்‌ ஏற்கிறீர்கள்‌ அல்லவா? அதுவே 
ஷத்ரியர்‌ என்றும்‌ அரசர்‌ என்றும்‌ கொழுநர்‌ என்றும்‌ 
மானுடர்‌ என்றும்‌ அவருடைய கடமை அல்லவா?” என்று 
யெளதேயன்‌ கேட்டான்‌. “இச்செயலினூடாக பாரதவர்ஷம்‌ 
நோக்கி நாம்‌ அறைகூவுவது நம்‌ மகளிருக்கான அறத்தை 
அல்லவா? இனி இந்நிலத்தில்‌ எந்த ஆடவனும்‌ 
மீறமுடியாத ஒரு நெறியை இங்கே நிலைநாட்டுகிறோம்‌ 
அல்லவா?” 


சுதசோமன்‌, சர்வதன்‌ இருவரும்‌ வெறித்து 


நோக்கிக்கொண்மருந்தார்கள்‌. சுருதகீர்த்தி “நான்‌...” 
என்று சொல்ல முயல “உன்னிடம்‌ கேட்கவில்லை. 
நாங்கள்‌ கேட்பது பீமசேனனின்‌ மைந்தர்களிடம்‌” என்று 
பிரதிவிந்தியன்‌ சொன்னான்‌. “ஆம்‌, அவர்களே 
அறுதிச்சொல்‌ கூறும்‌ தகுதி கொண்டவர்கள்‌. 
ஒவ்வொருவரும்‌ தங்கள்‌ மைந்தர்களாலும்‌ 
கொடிவழியினராலும்தான்‌ மதிப்பிடப்படுகிறார்கள்‌” 
என்றான்‌ யெளதேயன்‌. “சொல்லுங்கள்‌ இளையோரே, 
உங்கள்‌ சொல்லால்‌ இளையோன்‌ தெளிவுறட்டும்‌” என்று 
பிரதிவிந்தியன்‌ சொன்னான்‌. யெளதேயன்‌ “நீங்கள்‌ 
அதை ஏற்றுக்கொண்டால்‌ மூத்தவருடன்‌ நிலைகொண்டு 
தான்‌ உரைத்த தீச்சொல்லை மீளப்பெறுக என 
இளையோனுக்கு ஆணையிடுகிறீர்கள்‌. இல்லை என்றால்‌ 
இளையோனுடன்‌ சேர்ந்து அத்தீச்சொல்லை நீங்களும்‌ 
மூத்தவர்மேல்‌ தொடுக்கிறீர்கள்‌. அச்சொல்‌ நம்‌ 
அனைவர்மேலும்‌ வந்தமைவது. நம்‌ குருதிவழியை 
முற்றழிக்கும்‌ ஆற்றல்‌ கொண்டது. தெய்வங்களாலும்‌ 
தடுத்துநிறுத்தப்பட இயலாதது” என்றான்‌ யெளதேயன்‌. 


சர்வதன்‌ மெல்ல கனைத்தான்‌. இருமுறை 
பெருமூச்சுவிட்டான்‌. பின்னர்‌ “சொல்லி நிறுவும்‌ கலை 
எங்களுக்குத்‌ தெரியாது, மூத்தவரே. நாங்கள்‌ எங்கள்‌ 
தந்தையைப்போலவே காட்டாளர்கள்‌” என்றான்‌. 
பிரதிவிந்தியனின்‌ முகம்‌ சினத்தால்‌ இறுகியது. “உம்‌” என 
அவன்‌ முனகினான்‌. “தந்தை செய்யும்‌ பழிச்செயல்கள்‌ 
அனைத்தும்‌ மைந்தர்மேல்‌ வந்தமையும்‌ என்பது ஊழ்‌. 
அவ்வண்ணம்‌ ஆகுக! பெருந்தந்தையை நெறிபிறழ்ந்து 
கொன்றமை பொன்றாப்‌ பெரும்பிழை... அக்கீழ்மையை 
நிகழ்த்தியவர்கள்‌ மைந்தர்களாகிய நாங்கள்‌ என்றே 
ஆகுக! எரியும்‌ நரகநெருப்பில்‌ எங்கள்‌ உடல்கள்‌ 
பொசுங்குக! எங்கள்‌ ஆத்மா இருளில்‌ முடிவில்லாமல்‌ 
அலைக!” என்றான்‌ சர்வதன்‌. யெளதேயன்‌ “என்ன 
சொல்கிறாய்‌ என உணர்ந்துள்ளாயா?” என்று கூவியபடி 
மஞ்சத்தை அணுகினான்‌. 


சுதசோமன்‌ உரத்த குரலில்‌ “அவன்‌ சொல்வதை மேலும்‌ 
தெளிவாக நான்‌ சொல்கிறேன்‌” என்றான்‌. “வெறும்‌ 
உணவு தந்து எங்களை வளர்த்திருக்கலாம்‌ 
அஸ்தினபுரியின்‌ பெருந்தந்தை. அவர்‌ அளித்தது 
குருதியை. கதைப்பயிற்சியில்‌ தலையில்‌ அடிபட்டு எட்டு 
நாட்கள்‌ நான்‌ மஞ்சத்தில்‌ தன்நினைவில்லாது 
கிடந்தேன்‌. எட்டு இரவும்‌ எட்டு பகலும்‌ என்‌ மஞ்சத்தின்‌ 
அருகில்‌ அமர்ந்திருந்தது அஸ்தினபுரியின்‌ மணிமுடி. 
அச்சிற்றறையே அரசவையாகியது. அவருடன்‌ அங்கே 
இருந்தனர்‌ என்‌ குடியின்‌ மண்மறைந்த மூதாதையர்‌ 


அனைவரும்‌. வெல்க, கொல்க, அது போர்‌. ஆனால்‌ 
நெறிமீறி தொடையறைந்து கொன்ற என்‌ தந்தைக்கு 
நான்‌ அளிக்க விழையும்‌ தண்டனை ஒன்றே. எஞ்சிய 
வாழ்நாள்‌ முழுக்க தந்தையென்றிருப்பது என்றால்‌ 
என்னவென்று அவர்‌ உணரவேண்டும்‌... ஓர்‌ இரவுகூட 
அவர்‌ விழி நனைந்து வழியாமல்‌ துயிலக்கூடாது. 
அதற்குரிய வழி நாங்கள்‌ இம்மஞ்சத்திலேயே 
இறப்பதுதான்‌... இங்கிருந்து எழுந்து நாங்கள்‌ 
இயற்றுவதற்கு ஒன்றும்‌ இல்லை. பழிசுமந்து வாழ்வதன்றி 
எங்களுக்காகக்‌ காத்திருப்பதும்‌ பிறிதில்லை... 
இம்மஞ்சமே சிதையென்றாகட்டும்‌... தெய்வங்களிடம்‌ 
கோருவது அதைமட்டுமே.” 


பிரதிவிந்தியன்‌ தளர்ந்து “பித்து, வெறும்‌ பித்து இது. 
அறிவின்மையின்‌ எல்லை... உணர்ச்சிகளால்‌ 
அறிவழிந்திருக்கிறீர்கள்‌. அகிபீனாவில்‌ 
மயங்கியிருக்கிறீர்கள்‌...” என்றான்‌. சர்வதன்‌ “அவன்‌ 
சொல்வதே என்‌ விழைவும்‌... இனி எரிந்தமைவதன்றி 
இங்கே எஞ்சுவதொன்றுமில்லை. உடலில்‌ ஓடும்‌ குருதி 
தந்தை அளித்தது. அதை கொண்டிருக்கும்‌ தகுதி 
எனக்கில்லை” என்றான்‌. யெளதேயன்‌ “நாம்‌ நாளை 
பேசுவோம்‌” என்றான்‌. சுருதகீர்த்தி நிர்மித்ரனிடம்‌ 
“இளையோனே, வெளியே ஏதோ ஒளியசைவு தெரிகிறது. 
தொலைவில்தான்‌... ஆனால்‌ ஒரு பந்தம்‌ அணுகி 
வருகிறது” என்றான்‌. நிர்மித்ரன்‌ “எப்படி தெரியும்‌?” 
என்றான்‌. “இச்சுவரின்‌ துளையினூடாக நிழலாட்டம்‌ 
மாறுபட்டது” என்றான்‌ சுருதகீர்த்தி. “நோக்குக, நான்‌ 
விழைவதே அணுகிவருகிறது என கருதுகிறேன்‌!” 
நிர்மித்ரன்‌ வெளியே சென்று நோக்கி “காட்டுக்குள்‌ 
இருந்து ஒரு பந்தம்‌ அணுகிவருகிறது. நிழலசைவைக்‌ 
கண்டால்‌ மூவர்‌ இருக்கக்கூடும்‌” என்றான்‌. 


“அவர்கள்தான்‌” என்றான்‌ சுருதகீர்த்தி. புன்னகையுடன்‌ 
“விடுதலைபோல்‌ இனியது பிறிதில்லை” என்றான்‌. 
சர்வதன்‌ ஆவலுடன்‌ “அவர்களா?” என்றான்‌. சுருதகீர்த்தி 
“இளையோனே, நான்‌ அவர்களை கனவில்‌ பலமுறை 
கண்டேன்‌. என்‌ விழைவை தெய்வங்கள்‌ அறிந்துவிட்டன 
போலும்‌” என்றான்‌. சுருதகீர்த்தி நகைக்க சர்வதனும்‌ 
சுதசோமனும்‌ அச்சிரிப்பில்‌ இணைந்துகொண்டனர்‌. 
அவர்களை மாறிமாறி நோக்கியபின்‌ பிரதிவிந்தியனும்‌ 
யெளதேயனும்‌ வாசலுக்கு விரைந்தனர்‌. சதானீகன்‌ 
தானும்‌ சென்று வாசலினூடாக நோக்கினான்‌. காட்டில்‌ 
அலைகொண்டு வரும்‌ பந்த ஒளியை அவன்‌ கண்டான்‌. 
பின்பு ஒரு கணத்தில்‌ மெல்லிய நிழலுருவையும்‌ அதன்‌ 
தலையில்‌ நுண்ணொளி கொண்டிருந்த 


நுதல்மணியையும்‌ கண்டான்‌. 


வெண்முரசு விவாதங்கள்‌ 

[1ா௨ஐ6]தொலைவில்‌ தெரிந்த பந்த ஒளியை முதலில்‌ 
சாத்யகிதான்‌ கண்டான்‌. முதலில்‌ அது மின்மினியின்‌ 
அசைவெனத்‌ தோன்றியது. அதற்குள்‌ உள்ளமைந்த 
எச்சரிக்கையுணர்வு விழித்துக்கொண்டது. “யாரோ 
வருகிறார்கள்‌” என்று கூவியபடி அவன்‌ எழுவதற்குள்‌ 
திருஷ்டத்யும்னன்‌ விசையுடன்‌ எழுந்து “அவர்தான்‌... 
ஆசிரியரின்‌ மைந்தர்‌” என்று கூவியபடி தன்‌ வில்லை 
நோக்கி பாய்ந்தான்‌. “எப்படி தெரியும்‌?” என்று தன்‌ 
வில்லை எடுத்தபடி எழுந்த சிகண்டி கேட்டார்‌. 
“அவருடைய மூன்றாம்விழியை நான்‌ பார்த்தேன்‌. ஒரு 
கண மின்‌ என்று அது தெரிந்தணைந்தது. அவர்‌ அதை 
மறைத்துக்கொள்ள இயலாது” என்றபடி 
திருஷ்டத்யும்னன்‌ அம்பறாத்தூணியை தோளில்‌ 
மாட்டிக்கொண்டான்‌. சிகண்டி புன்னகைத்து 
“மின்மினியைப்போல” என்றார்‌. சாத்யகி “அவர்தான்‌...” 
என்றான்‌. சிகண்டி “எந்நேரமும்‌ இவன்‌ அவர்‌ தன்னை 
தேடிவருவதற்காக காத்திருக்கிறான்‌. எல்லா அசைவும்‌ 
அவராகத்‌ தெரியும்‌ நிலையை அடைந்துவிட்டான்‌” 
என்றார்‌. 


“இது அவரே, அசைவுகளில்‌ இப்போது நன்கு தெரிகிறது” 
என்றான்‌ சாத்யகி. “அவர்‌ எவருக்காக வருகிறார்‌ என்று 
தெரியவில்லை. பாண்டவ அரசர்கள்‌ எவரும்‌ இங்கில்லை 
என அவர்கள்‌ அறிந்திருக்க வாய்ப்பில்லை. இங்கே 
ஒளியை பார்த்திருப்பார்கள்‌. அல்லது புரவிவீரன்‌ இங்கு 
வருவதை அவர்கள்‌ பார்த்திருக்கலாம்‌” என்றான்‌. 
சிகண்டி “ஆம்‌, இந்த அறிவிலி அவர்களை இங்கே 
இட்டுவந்துவிட்டான்‌. நாம்‌ எச்சரிக்கையாக 
இருந்திருக்கவேண்டும்‌” என்றார்‌. “இனி அதைப்பற்றி 
பேசிப்‌ பயனில்லை. அவர்களை நாம்‌ 
எதிர்கொண்டாகவேண்டும்‌... நம்மால்‌ இயலும்‌. முன்னரே 
அவர்களை களத்தில்‌ எதிர்கொண்டு வென்றிருக்கிறோம்‌” 
என்றான்‌ திருஷ்டத்யும்னன்‌. “ஆம்‌, ஆனால்‌ அப்போது 
அஸ்வத்தாமன்‌ அறத்தோடு நின்றார்‌. தன்‌ அரிய 
அம்புகள்‌ எதையும்‌ வெளியே எடுக்கவில்லை. இப்போது 
நெறிமீறி அரசர்‌ கொல்லப்பட்ட செய்தியை 
அறிந்துகொண்டுதான்‌ வருகிறார்‌ என்பதில்‌ ஐயமில்லை. 
அதோ அந்தப்‌ பந்த ஒளி அலைகொள்ளும்‌ 
அசைவிலேயே அவருடைய வெறியின்‌ விசை தெரிகிறது” 
என்றார்‌ சிகண்டி. 


திருஷ்டத்யும்னன்‌ “நாம்‌ எண்ணி 
அஞ்சவேண்டியதில்லை. அவர்களை 
சூழ்ந்துகொள்வோம்‌. நம்‌ ஆவநாழியில்‌ அம்பும்‌ கையில்‌ 
வில்லும்‌ இருக்கும்‌ வரை நின்று போரிடுவோம்‌. ஓர்‌ 
இரவுதான்‌. புலரிக்குள்‌ இங்கே பாண்டவ அரசர்கள்‌ 
வந்துவிடுவார்கள்‌” என்றான்‌. சிகண்டி “அவர்களும்கூட 
அஸ்வத்தாமனை கொல்ல முடியாது” என்றார்‌. “ஆனால்‌ 
வெல்லமுடியும்‌. ஏனென்றால்‌ இதுவரை அனைவரையும்‌ 
அவர்கள்‌ வென்றிருக்கிறார்கள்‌. ஆகவே அவர்கள்‌ 
வெல்லவேண்டும்‌ என விழைகின்றன தெய்வங்கள்‌” 
என்றான்‌ சாத்யகி. “இங்கே மைந்தர்தான்‌ இருக்கிறார்கள்‌ 
என நாம்‌ எவ்வகையிலேனும்‌ அவர்களுக்கு அறிவிப்பது 
நன்று. அவர்‌ கொடிய அம்புகள்‌ எதையும்‌ 
எடுக்காமலிருக்கக்கூடும்‌” என்றான்‌. சீற்றத்துடன்‌ “அது 
நம்மை நாமே ஒப்புக்கொடுப்பது. அவர்களை 
அடிபணிந்து உயிர்கோருவது அதைவிட மேலானது” 
என்றான்‌ திருஷ்டத்யும்னன்‌. “நாம்‌ களம்படலாம்‌. 
ஆனால்‌ போரிட்டு வீரர்களாகவே மடியவேண்டும்‌...” 


சாத்யகி திரும்பி மனோசிலையை நோக்கினான்‌. அதைச்‌ 
சூழ்ந்திருந்த காட்டின்‌ பெயர்‌ செளப்திகம்‌ என்று ஒற்றன்‌ 
சொல்லியிருந்தான்‌. பதினெட்டு ஊர்கள்‌ கொண்டது. 
எல்லாமே சிலைகள்தான்‌. அடுத்திருக்கும்‌ ஊர்‌ 
ஸ்வப்னசிலை, அப்பாலிருப்பது போதசிலை. ஏன்‌ இப்படி 
பெயர்‌ வந்தது? “எழுக!” என்றான்‌ திருஷ்டத்யும்னன்‌. 
சாத்யகி “நல்லவேளை, இங்கே ஓலைக்குடில்கள்‌ ஏதும்‌ 
இப்போது இல்லை. இந்தச்‌ சிற்றூரின்‌ சுற்றுக்கோட்டை 
உயிர்மரங்களால்‌ ஆனதாகவும்‌ உள்ளது. இத்தகைய 
சிறிய காப்புவளைவுகளுக்குள்‌ நின்று பொருதுகையில்‌ 
எரியூட்டுவதே எதிரி செய்வது... இந்த மழையீரத்தில்‌ 
அவருடைய எரியம்புகள்‌ பயனற்றவை...” என்றான்‌. 
சிகண்டி “மனோசிலை... ஊரை நோக்கி எந்த 
எதிரியையும்‌ அழைத்துவரும்‌ அறிவிப்பு அந்தக்‌ 
கரும்பாறை” என்றார்‌. “இங்கே பெரிய மரங்கள்‌ இல்லை. 
மறைந்திருந்து போரிட பாறைகளும்‌ இல்லை. 
மழையிருள்‌ ஒன்றே நமக்குக்‌ காப்பு...” என்றான்‌ சாத்யகி. 
“அவர்‌ எரியம்பு எய்தால்‌ அது பயனற்றுப்போகும்‌. நாம்‌ 
அவரை நேருக்கு நேர்‌ நின்று எதிர்கொண்டே 

கவேண்டும்‌... இந்தத்‌ தேரை தடைக்காப்பாக முன்னால்‌ 

றுத்துவோம்‌... புரவிகளை பின்னால்‌ கொண்டுசென்று 
கட்டுக! ஒருவேளை இங்கிருந்து அகல்வதென்றால்‌ 
அவை தேவைப்படும்‌” என்று திருஷ்டத்யும்னன்‌ 
சொன்னான்‌. 


காட்டை நோக்கிவிட்டு “அணுகிவிட்டார்கள்‌!” என்று 


சாத்யகி சொன்னான்‌. திருஷ்டத்யும்னன்‌ “நான்‌ முகப்பில்‌ 
சென்று நின்று போரிடுகிறேன்‌... மூத்தவர்‌ இங்கே 
முற்றத்தில்‌ நின்றிருக்கட்டும்‌. இல்லம்‌ நோக்கி செல்லும்‌ 
அம்புகளை அவர்‌ தடுக்கவேண்டும்‌. யாதவர்‌ 
பக்கவாட்டில்‌ காட்டுக்குள்‌ புகுந்துவிடவேண்டும்‌. போர்‌ 
தொடங்கியதும்‌ அவர்களை விலாப்பக்கமாக 
தாக்கவேண்டும்‌...” என்று ஆணையிட்டான்‌. சாத்யகி 
“இங்கே போர்‌ நடப்பதை நாம்‌ முழவறைந்து 
அறிவிக்கவேண்டும்‌ அல்லவா?” என்றான்‌. 
திருஷ்டத்யும்னன்‌ “கூடாது... இங்கு அவர்களின்‌ வீரர்கள்‌ 
எஞ்சியிருந்தால்‌ தேடிவந்துவிடுவார்கள்‌. ஓற்றனும்‌ 
மருத்துவனும்‌ இரு வழிகளிலாக காட்டுக்குள்‌ 
செல்லட்டும்‌. வழியில்‌ நம்‌ படையினரையோ 
ஒற்றர்களையோ கண்டால்‌ இங்கே அவர்களை 
வரச்சொல்லட்டும்‌... ஆனால்‌ குறிமொழி உசாவிய 
பின்னரே அவர்களிடம்‌ பேசவேண்டும்‌. குறிமொழி இன்றி 
அணுகுபவர்‌ எவராயினும்‌ எதிரிகளே” என்றான்‌. சிகண்டி 
“மூவரும்‌ அணுகிக்கொண்டிருக்கிறார்கள்‌. மூவரிடமும்‌ 
விற்களும்‌ அம்புகளும்‌ உள்ளன?” என்றார்‌. 


அதற்குள்‌ முதல்‌ இல்லத்தின்‌ உள்ளிருந்து சதானீகன்‌ 
கைகளை விரித்துக்‌ கூச்சலிட்டபடி முற்றத்தில்‌ இறங்கி 
ஓடி வந்தான்‌. அவனுக்குப்‌ பின்னால்‌ பிரதிவிந்தியன்‌ 
“இளையோனே, நில்‌... நில்‌, இது என்‌ ஆணை?” என்று 
கூவினான்‌. நிர்மித்ரனை நோக்கி “பிடி அவனை... 
அவனை தடுத்து நிறுத்து” என்று ஆணையிட்டான்‌. 
நிர்மித்ரன்‌ முற்றத்தில்‌ இறங்குவதற்கு முன்‌ முகப்புக்‌ 
குடிலில்‌ இருந்து சாத்யகி ஓடிச்சென்று அவனைத்‌ தடுத்து 
“இளவரசர்கள்‌ அனைவரும்‌ இல்லங்களுக்குள்‌ செல்க! 
கதவுகள்‌ உள்ளிருந்து மூடப்படவேண்டும்‌...” என்றான்‌. 
“அவரை நான்‌ பார்க்கவேண்டும்‌... அவரிடம்‌ நான்‌ 
பேசவேண்டும்‌” என்று சதானீகன்‌ கூவியபடி ஓடிவர 
அவனை எதிர்கொண்ட சாத்யகி ஓங்கி அறைந்து 
வீழ்த்தினான்‌. நிர்மித்ரனிடமும்‌ மருத்துவனிடமும்‌ 
“அவரைத்‌ தூக்கி உள்ளே கொண்டுசெல்க! கதவுகளை 

மக்கொள்க... புண்பட்ட இளவரசர்கள்‌ இங்கிருப்பதே 
வெளியே தெரியக்கூடாது” என்றான்‌. “இது உள்ளே 
புண்பட்டுக்கிடக்கும்‌ இளவரசர்களின்‌ பாதுகாப்புக்காக. 
அவர்களால்‌ எழ இயலாது. உங்கள்‌ அறிவின்மையாலோ 
மிகையுணர்ச்சியாலோ அவர்களைக்‌ கொல்ல 
உங்களுக்கு உரிமையில்லை” என்றான்‌. 


நிர்மித்ரன்‌ தயங்கியபின்‌ பாய்ந்து ஓடிவந்து சதானீகனை 


தூக்கினான்‌. மருத்துவனும்‌ பிரதிவிந்தியனும்‌ வந்து 
இணைந்துகொண்டு அவனைத்‌ தூக்கி உள்ளே 


கொண்டுசென்றார்கள்‌. கதவு இழுத்து மூடப்பட்டது. 
வெளியே இருந்து அதை தாழிட்டபின்‌ 
மருத்துவஏவலனிடம்‌ “புரவிகளை வலப்பக்கக்‌ 
காட்டுக்குள்‌ கொண்டுசெல்க! அவற்றை அழைப்பொலி 
கேட்கும்‌ தொலைவில்‌ கட்டிவிட்டு ஒன்றில்‌ நீ மட்டும்‌ 
காட்டுக்குள்‌ செல்க! காட்டுக்குள்‌ நம்‌ ஒற்றர்களோ 
வீரர்களோ எங்கிருந்தாலும்‌ தொடர்புகொண்டு இங்கு 
நிகழ்வதை அறிவி. பாண்டவ அரசர்களும்‌ இளைய 
யாதவரும்‌ இங்கே தாக்குதல்‌ நிகழும்‌ செய்தியை 
அறியவேண்டும்‌” என்றான்‌. மறுபக்கம்‌ வந்த ஒற்றனிடம்‌ 
அதே ஆணையைப்‌ பிறப்பித்தபடி பின்னடைந்து 
காட்டுக்குள்‌ நுழைந்து அம்பறாத்தூணியை நிலத்தில்‌ 
வைத்துவிட்டு முழந்தாளிட்டு அமர்ந்தான்‌. அவர்கள்‌ 
இருவரும்‌ இரு பக்கங்களிலாக விலகிச்‌ சென்றார்கள்‌. 
காட்டுக்குள்‌ பறவைகளின்‌ ஓசை அவர்கள்‌ செல்வதை 
காட்டியது. அதுகூட நன்றே, எவரோ செல்கிறார்கள்‌ என 
எண்ணி அவர்களின்‌ உளம்‌ கலையுமென்றால்‌ ஒருவரை 
குறைக்கமுடியும்‌. ஓர்‌ இரவு கடந்துசெல்லவேண்டும்‌. 
இருண்ட நீண்ட இரவு. 


காட்டுக்குள்‌ தீப்பந்தத்தின்‌ தழலசைவு 
தெரியத்தொடங்கியது. ஒளிபட்ட மரங்கள்‌ கனன்று 
கனன்று முகம்காட்டி இருளில்‌ மூழ்கி பின்மறைய 
மூவரும்‌ அணுகிக்கொண்டிருந்தனர்‌. சாத்யகி தன்னுள்‌ 
எழுந்த படபடப்பை நோக்கிக்கொண்டிருந்தான்‌. 
சொற்கள்‌ உள்ளத்தில்‌ அமையாது பதறிச்‌ சுழன்றன. 
கைதொட்டு அம்பெடுத்து போர்புரிய முடியுமா என்பதே 
ஐயமாக இருந்தது. திருஷ்டத்யும்னன்‌ எங்கிருக்கிறான்‌ 
என்று உணரமுடியவில்லை. அவன்‌ குடில்முகப்பின்‌ 
இருளில்‌ மூழ்கி மறைந்துவிட்டிருந்தான்‌. ஒளிப்புள்ளி 
தயங்கி பின்னர்‌ நிலைத்தது. சாத்யகி அதையே 
நோக்கிக்கொண்டிருந்தான்‌. வஞ்சம்‌ கொண்ட ஒரு விழி. 
அவருக்கு நுதல்விழி உண்டு என்கிறார்கள்‌. அவர்‌ 
சிவனின்‌ கூறு என்கிறார்கள்‌. இளமையில்‌ துரோணர்‌ 
மூவிழியனின்‌ மகாருத்ர நுண்சொல்லை அவருக்கு 
மட்டும்‌ அளித்தார்‌. அதை அறுபதாண்டுகளாக 
ஒவ்வொரு நாளும்‌ பன்னிரண்டாயிரம்‌ முறை 
கூறிவருகிறார்‌. அவருடைய நரம்புகளின்‌ துடிப்பாகவே 
அது ஆகிவிட்டிருக்கிறது. அவர்‌ இன்று அதை கூறவே 
வேண்டாம்‌. அவரே அதுவாகிவிட்டார்‌. அவருடைய 
அம்புகளில்‌ மூவிழியனல்‌ எழும்‌. அவருடன்‌ 
சிவகணங்கள்‌ வந்துகொண்டிருக்கும்‌. அவன்‌ 
பெருமூச்சுவிட்டான்‌. 


விம்‌ என நாணொலி எழுந்தது. அம்பு சீறி வந்து அவர்கள்‌ 


செய்யக்கூடாதா?” என்றான்‌. “நீ பிராமணன்‌ அல்லவா 
குழந்தை?” என்றார்‌ விடுகர்‌. 


“நான்‌ காட்டில்‌ நாணலாலும்‌ தர்ப்பையாலும்‌ 
அப்படித்தானே விளையாடுகிறேன்‌? அவர்‌ நான்‌ 
நாணலை வீசும்‌ திறனை பார்த்ததே இல்லையே. 
அதனால்தான்‌...” என்றான்‌ துரோணன்‌. மனநெகிழ்வுடன்‌ 
அவனை இழுத்து அணைத்துக்கொண்டு “சரி, உன்‌ 
தலைவிதி அவ்வண்ணமென்றால்‌ அதுவே நிகழட்டும்‌” 
என்றார்‌ விடூகர்‌. “உத்தமரே, தந்தை என்னை 
ஏற்றுக்கொள்ளமாட்டாரா? பிறரைப்போல என்னையும்‌ 
அருகே அமரச்செய்து உபவீதம்‌ அணிவித்துக்‌ வேதம்‌ 
கற்பிக்க மாட்டாரா?” என்று துரோணன்‌ கேட்டான்‌. விடூகர்‌ 
பதில்‌ சொல்லாமல்‌ பெருமூச்சுவிட்டார்‌. 


துரோணன்‌ ஒரு கணத்தில்‌ அதைப்புரிந்துகொண்டு 
அவரது கைகளை உதறிவிட்டு பரத்வாஜரும்‌ 
மாணவர்களும்‌ சென்ற வழியில்‌ ஓடினான்‌. விடுகர்‌ 
“குழந்தை... நில்‌” என்று கூவியபடி பின்னால்‌ ஓடினார்‌. 
துரோணன்‌ ஓடும்போதே மனமுடைந்து 
அழத்தொடங்கினான்‌. அவனுடைய கண்ணீர்த்துளிகள்‌ 
சிறிய கரியமார்பில்‌ விழுந்து சிதறின. வி௫ூகர்‌ அவனை 
தடுத்துப்பிடித்தபோது விம்மலும்‌ தேம்பலுமாக அவன்‌ 
சிறிய மார்பு அதிர்ந்தது. “என்ன செய்கிறாய்‌ குழந்தை? 
அவரது ஆணையை நீ மீறலாமா?” 


“நான்‌ அவரது காலில்‌ போய்‌ விழுகிறேன்‌ உத்தமரே. 
என்னை ஏற்றுக்கொள்ளும்படி மன்றாடுகிறேன்‌. அவர்‌ 
சொல்வதை எல்லாம்‌ செய்வேன்‌. அவர்‌ விரும்பும்படியே 
வாழ்நாளெல்லாம்‌ இருப்பேன்‌... என்னை அவரது 
பாதங்களில்‌ அமரச்செய்யுங்கள்‌ உத்தமரே” என்றான்‌ 
துரோணன்‌. “இல்லை குழந்தை. அவரது ஆணை 
முடிவானது. இனி உனக்கு அந்த வாய்ப்பு இல்லை” 
என்றார்‌ விடுகர்‌. துரோணன்‌ அலறியபடி விடுகரின்‌ 
கால்களைப்பற்றிக்கொண்டு அவர்‌ தொடையில்‌ 
முகம்புதைத்து கதறி அழுதான்‌. 


விடூகர்‌ அவன்‌ தலையை வருடியபடி தானும்‌ கண்ணீர்‌ 
விட்டார்‌. அவன்‌ தேம்பலும்‌ விம்மலுமாக 
அழுதடங்கியதும்‌ கண்ணீரைத்‌ துடைத்துக்கொண்டு 
மீண்டும்‌ திரும்பி நடந்தான்‌. “குழந்தை!” என விடூகர்‌ 
பதறினார்‌. “நான்‌ வெறுமனே அவரைப்பார்க்கத்தான்‌ 
போகிறேன்‌” என்றான்‌ துரோணன்‌. மெல்ல 
நாணற்காட்டுக்குள்‌ நுழைந்து கங்கைக்கரையை 
அடைந்தான்‌. அங்கே ஆழத்தில்‌ மணல்கரையில்‌ 


அமர்ந்திருந்த குடிலை தாக்கியது. அது அவர்களை 
கலைப்பதற்காக என்று தெரிந்தது. சிறு ஒலிகூட 
அவருக்கு காட்சியாகத்‌ தெரியும்‌. திருஷ்டத்யும்னன்‌ 
அதை உணர்ந்தவனாக அசைவின்றி அமர்ந்திருந்தான்‌. 
ஆனால்‌ அந்த அம்பு விழுந்ததுமே அவன்‌ தலைக்கு 
மேலிருந்து வெளவால்‌ எழுந்து பறந்தது. அடுத்த கணம்‌ 
அஸ்வத்தாமனின்‌ அம்பு வந்து அவனை அறைந்தது. 
அவன்‌ எழுவதற்குள்‌ மேலும்‌ மேலும்‌ அம்புகள்‌ வந்து 
அவன்மேல்‌ பதிந்தன. சாத்யகி தன்‌ வில்லை நிறுத்தி ஊர்‌ 
நோக்கி காட்டிலிருந்து புதர்களுக்குள்‌ நீரோடை என 
ஓசை மட்டுமாக ஒழுகி வந்துகொண்டிருந்த மூவரையும்‌ 
அறைந்தான்‌. கிருதவர்மன்‌ திரும்பி அவனை 
எதிர்கொண்டான்‌. அம்பின்‌ முழக்கத்தைக்கொண்டே 
அதை அறிந்து தடுத்தான்‌. இருளுக்குள்‌ அம்புகள்‌ 
சிணுங்கிக்கொண்டன. சிலைத்தன. சிலம்பின. உதிர்ந்து 
ஓசையழிந்தன. முற்றத்திலிருந்து சிகண்டியும்‌ 
அம்புகளை ஏவினார்‌. கிருபர்‌ அவரை எதிர்கொண்டார்‌. 


திருஷ்டத்யும்னன்‌ தன்னை இழுத்துக்கொண்டுசென்று 
நின்றிருந்த தேருக்குப்‌ பின்‌ மறைந்தான்‌. அங்கே உடலை 
சுருட்டிக்கொண்டபமடி அம்புகளால்‌ அஸ்வத்தாமனை 
தாக்கினான்‌. கிருபர்‌ வெறிகொண்டு 
கூச்சலிட்டுக்கொண்டிருந்தார்‌. கிருதவர்மனும்‌ “வெளியே 
வா... எவராக இருந்தாலும்‌ வா வெளியே!” என்று 
கூச்சலிட்டான்‌. அம்புகளை இலக்கு கூருந்தோறும்‌ 
சாத்யகியின்‌ கண்கள்‌ தெளிவடைந்தன. அஸ்வத்தாமன்‌ 
அம்புகளினூடாகவே சென்று திருஷ்டத்யும்னனை 
அடைந்தான்‌. அவன்‌ உடலில்‌ அம்புகள்‌ முள்ளம்பன்றி 
முட்கள்போல்‌ நிற்பதை காணமுடிந்தது. அவன்‌ 
அவ்வாறு எழுந்து வருவதைக்‌ கண்டதும்‌ 
திருஷ்டத்யும்னனின்‌ கைகள்‌ தளர்ந்தன. அவன்‌ உடலில்‌ 
அம்புகள்‌ பாய்ந்திருக்கக்கூடும்‌. அவனுடைய குருதி 
வழிந்தோடிக்கொண்டிருக்கக்கூடும்‌. அஸ்வத்தாமன்‌ 
திருஷ்டத்யும்னனை சென்றடைந்ததும்‌ எம்பி 
இடக்காலால்‌ அவன்‌ நெஞ்சில்‌ ஓங்கி மிதித்தான்‌. அவன்‌ 
மல்லாந்து விழ அவன்‌ கழுத்தை மிதித்து தன்‌ வில்லின்‌ 
நாணை அவிழ்த்தான்‌. திருஷ்டத்யும்னன்‌ அவன்‌ காலை 
தன்‌ கைகளால்‌ அறைந்தபம “அந்தணரே! அந்தணரே!” 
என்று கூவினான்‌. 


அஸ்வத்தாமன்‌ நாணை அவன்‌ கழுத்தைச்‌ சுற்றி இறுக்கி 
திருஷ்டத்யும்னனை இழுத்துச்சென்றான்‌. புலி 
தன்னைவிடப்‌ பெரிய எருமையைக்‌ கவ்வி 
கொண்டுசெல்வதுபோலத்‌ தோன்றியது. தன்‌ 
இடையிலிருந்த தோலில்‌ அப்போதும்‌ 


கனன்றுகொண்டிருந்த கொள்ளியைச்‌ சுழற்றி அவன்‌ 
குடிலின்‌ கூரைமேல்‌ வீச அது நீல ஒளியுடன்‌ 
பற்றிக்கொண்டது. அந்த வெளிச்சத்தில்‌ சாத்யகி அங்கே 
நிகழ்வதை கண்டான்‌. திருஷ்டத்யும்னன்‌ 
அஸ்வத்தாமனின்‌ கால்களை கைகளால்‌ 
பற்றிக்கொண்டு உரத்த குரலில்‌ மன்றாடினான்‌. 
“ஆசிரியரே, எனக்கு உகந்த இறப்பை அளியுங்கள்‌... 
என்மேல்‌ அளி கொள்ளுங்கள்‌. ஷத்ரியனுக்குரிய சாவை 
எனக்கு அளியுங்கள்‌!” அவன்‌ தலைமயிரை பற்றிச்‌ 
சுழற்றித்‌ தூக்கி அவன்‌ முகத்தில்‌ உமிழ்ந்தான்‌ 
அஸ்வத்தாமன்‌. “கீழ்மகனே, படைக்கலம்‌ இன்றி 
தேரிலமர்ந்திருந்த ஆசிரியரின்‌ தலையை அறுத்‌ 
வீசியவன்‌ நீ. அவர்‌ உடலை எட்டி உதைத்தவன்‌ ந்‌ நெறி 
குறித்தோ அளி குறித்தோ உன்‌ நாவால்‌ பேசுகிறாயா?” 
என்று கூவினான்‌. “அளி என நீ பேசியதனால்‌ உனக்கு 
புழுவின்‌ சாவை அளிக்கிறேன்‌. நீ மறுபிறப்பில்‌ 
புழுவென்றாகி நெளிக! ஒளியே அறியாத இருட்புழுவாக 
ஆகுக!” ஆனால்‌ திருஷ்டத்யும்னன்‌ எண்ணும்‌ திறனை 
இழந்துவிட்டிருந்தான்‌. “ஆசிரியரே! ஆசிரியரே! 
ஆசிரியரே!” என வீறிட்டுக்கொண்டே இருந்தான்‌. 


அஸ்வத்தாமன்‌ திருஷ்டத்யும்னனின்‌ நெஞ்சிலும்‌ 
இடைக்குக்‌ கீழே உயிர்க்குலையிலும்‌ மிதித்தான்‌. அவன்‌ 
தோள்பூட்டுகளை மிதித்து உடலை செயலிழக்கச்‌ 
செய்தான்‌. அவன்‌ குரல்‌ உடைந்து விலங்கின்‌ ஓசைபோல்‌ 
மாறிவிட்டிருந்தது. கழுத்து அறுபடும்‌ ஆட்டின்‌ ஓசை. 
அதில்‌ வீரம்‌, ஆணவம்‌, தன்னிலை ஏதும்‌ 
வெளிப்படவில்லை. அவையெல்லாம்‌ சொற்கள்‌. 
சொற்களில்லாத உயிரின்‌ ஒலி வெறும்‌ மன்றாட்டு 
மட்டுமே. சாத்யகி வில்தாழ்த்தி தேவதாரு மரத்திற்குப்‌ 
பின்னால்‌ ஒளிந்துகொண்டான்‌. உடலை அடிமரத்துடன்‌ 
இணைத்தபடி நடுங்கிக்கொண்டு நோக்கினான்‌. பின்னர்‌ 
கால்தளர்ந்து வேர்க்குவைக்குள்‌ ஒடுங்கினான்‌. 
அஸ்வத்தாமனின்‌ பின்பக்கம்‌ இல்லத்தின்‌ கதவு 
அதிர்ந்தது. பலமுறை அதிர்ந்த பின்‌ அது உடைந்து 
திறந்து உள்ளிருந்து சதானீகன்‌ தடுமாறியபடி வில்லுடன்‌ 
வெளியே வந்தான்‌. திண்ணையில்‌ நின்றபடி 
அஸ்வத்தாமன்‌ மேல்‌ அம்புகளை தொடுத்தான்‌. உள்ளே 
வேறு விற்கள்‌ இருப்பதாகத்‌ தெரியவில்லை. 
அஸ்வத்தாமனின்‌ அசைவால்‌ அம்புகள்‌ ஏதும்‌ அவன்‌ 
மேல்‌ படவில்லை. சிகண்டி அம்புகளால்‌ 
அஸ்வத்தாமனை தொடர்ச்சியாக தாக்கினார்‌. 
கிருதவர்மனும்‌ கிருபரும்‌ இணைந்து சிகண்டியை 
செறுத்தார்கள்‌. சிகண்டி வெறிகொண்டவர்போல்‌ 


ஊளையிட்டார்‌. வில்லை நிலத்தில்‌ ஓங்கி அறைந்தார்‌. 
அவர்‌ உடலெங்கும்‌ அம்புகள்‌ பாய்ந்திருந்தன. 


அஸ்வத்தாமன்‌ திருஷ்டத்யும்னனை மாறிமாறி 
வெறியுடன்‌ மிதித்தான்‌. அவன்‌ உடலின்‌ அனைத்து 
உறுப்புகளையும்‌ மிதித்தே சிதைத்தான்‌. 
திருஷ்டத்யும்னனின்‌ உடலில்‌ இருந்து பிரிந்த உயிர்‌ 
குரல்கொண்டதுபோல அவன்‌ கதறல்‌ வேறெங்கிருந்தோ 
என எழுந்தது “ஆசிரியரே! ஆசிரியரே! ஆசிரியரே!” 
என்னும்‌ ஓலத்துடன்‌ திருஷ்டத்யும்னன்‌ நிலத்தில்‌ கிடந்து 
நெளிந்தான்‌. “ஆசிரியரே! ஷத்ரியன்‌, ஆசிரியரே. நான்‌ 
ஷத்ரியன்‌, ஆசிரியரே!” என்று அவன்‌ குரல்‌ குழைந்தது. 
அக்குரல்‌ மேலேயே மிதிகள்‌ விழுவதுபோலிருந்தது. 
அக்குரல்‌ நெளிந்து சிதைந்து உருவழிந்தது. “ஷத்ரியன்‌, 
ஆசிரியரே!” சொற்கள்‌ துணுக்குகளாகி இருளில்‌ பரவின. 
ஓய்ந்து அவை அமைதியாக மாறிய பின்னரும்‌ 
அஸ்வத்தாமன்‌ உதைத்துக்கொண்டே இருந்தான்‌. 
பின்னர்‌ பற்களை நெரித்தபடி சிகண்டியை ஏறிட்டு 
நோக்கினான்‌. சிகண்டி கண்ணீருடன்‌ நெஞ்சிலறைந்தபடி 
“கீழ்மகனே, ஒரு ஷத்ரியனை இழிவுபடுத்திய நீ 
ஒருபோதும்‌ மீட்படையப்‌ போவதில்லை!” என்று 
கூச்சலிட்டார்‌. “மீட்பு!” என்றபின்‌ துப்பியபடி 
அஸ்வத்தாமன்‌ சிகண்டியை நோக்கி சென்றான்‌. சிகண்டி 
அஸ்வத்தாமன்‌ நேராக அம்புகளுக்கு நெஞ்சுகாட்டி 
அணுகியமை கண்டு ஒரு கணம்‌ திகைக்க 
காற்றிலெழுந்தவன்போல பாய்ந்து சென்று 
இடையிலிருந்து உருவிய உடைவாளால்‌ சிகண்டியின்‌ 
தலையை வெட்டி நிலத்திட்டு காலால்‌ ஓங்கி உதைத்து 
தெறிக்கச்‌ செய்தான்‌. வெட்டுண்ட உடல்‌ நின்று தடுமாறி 
விழுந்து துள்ளியது. 


சாத்யகி விலங்குபோல கூச்சலிட்டபடி எழுந்து முற்றம்‌ 
நோக்கி ஓடினான்‌. அவனை கிருபரின்‌ அம்புகள்‌ வந்து 
அறைந்து சரித்தன. அவன்மேல்‌ கூரலகு கொண்ட 
பறவைகள்போல்‌ வந்து மொய்த்துக்கொண்டன. அவன்‌ 
சருகுகள்‌ மண்டிய சரிந்த நிலத்தில்‌ உருண்டுசெல்லத்‌ 
தொடங்கியமையால்‌ அவை அவனை அடையாமல்‌ 
மண்ணில்‌ ஊன்றி நின்று நடுங்கின. அவன்‌ 
நினைவழிந்து விழுந்துகொண்டே இருப்பதைப்போல்‌ 
உணர்ந்தான்‌. கிருதவர்மன்‌ “எங்கே அவன்‌? அவனை 
எஞ்சவிடலாகாது... அவன்‌ என்‌ முதல்‌ இலக்கு...” என்று 
கூவுவது கேட்டது. 


[।agelகிருபரிடம்‌ திரும்பி “நோக்குக!” என்றபடி 
அஸ்வத்தாமன்‌ இல்லத்திற்குள்‌ செல்ல அங்கே அம்புகள்‌ 


பட்டு விழுந்துகிடந்த சதானீகன்‌ கையூன்றி எழுந்து 
அமர்ந்தான்‌. திரும்பிக்கூட நோக்காமல்‌ அவன்‌ தலையை 
வெட்டி உருட்டினான்‌ அஸ்வத்தாமன்‌. அலறியபடி 
பாய்ந்துவந்த நிர்மித்ரனின்‌ தலையையும்‌ வெட்டி விழச்‌ 
செய்தான்‌. குருதி கொப்பளிக்கும்‌ உடல்‌ முன்னால்‌ ந்து 
விழுந்தது. உள்ளிருந்து தள்ளாடியபடி சுவரில்‌ சாய்ந்து 
அணுகிய சுருதகீர்த்தி கீழே கிடந்த வில்லை எடுத்து 
அஸ்வத்தாமனை நோக்கி அம்பை செலுத்தினான்‌. அந்த 
அம்பை உடல்‌ நெளித்து ஒழிந்து பாய்ந்து அவன்‌ 
தலையை வெட்டினான்‌ அஸ்வத்தாமன்‌. சுருதகீர்த்தி 
பயின்ற தேர்ச்சியுடன்‌ உடலை வளைக்க அவன்‌ தோளில்‌ 
அவ்வெட்டு பட்டது. அவன்‌ மல்லாந்து விழுந்தான்‌. 
அவன்‌ நெஞ்சில்‌ மிதித்து ஏறி அஸ்வத்தாமன்‌ நீட்டிய 
வாளுடன்‌ இல்லத்திற்குள்‌ புகுந்தான்‌. 

யெளதேயனும்‌ பிரதிவிந்தியனும்‌ நடுங்கியபடி கைகளை 
நெஞ்சோடு கூட்டி விழிகள்‌ பிதுங்கியிருக்க சுவர்‌ சாய்ந்து 
நின்றிருந்தார்கள்‌. சுதசோமனும்‌ சர்வதனும்‌ மஞ்சத்தில்‌ 
கிடந்தனர்‌. யெளதேயன்‌ இடறிய குரலில்‌ “கொல்லுங்கள்‌ 
ஆசிரியரே, அதற்கான உரிமை உங்களுக்கு உள்ளது” 
என்றான்‌. “ஆம்‌, ஆசிரியரைக்‌ கொன்ற பழி எங்கள்‌ 
குடியிலிருந்து இவ்வண்ணமேனும்‌ அகல்க!” என்றான்‌ 
பிரதிவிந்தியன்‌. அஸ்வத்தாமன்‌ விலங்குபோல்‌ 
உறுமியபடி பாய்ந்து சென்று ஒரே வீச்சில்‌ யெளதேயனை 
வெட்டினான்‌. மஞ்சத்திலிருந்து எழுந்த சுருதசேனன்‌ 
அஸ்வத்தாமனை நோக்கி பாய்ந்து அவனை 
வெறும்கைகளால்‌ பற்றிக்கொண்டான்‌. அவனைத்‌ தூக்கி 
மண்ணில்‌ அறைந்து அவன்‌ கழுத்துக்குழியின்‌ 
நரம்புமுடிச்சில்‌ மிதித்து செயலறச்‌ செய்தபின்‌ 
வெட்டுண்டு சரிந்த யெளதேயனின்‌ தலையை 
துண்டித்தான்‌. குருதி பிரதிவிந்தியனின்‌ மேல்‌ பட்டது. 
அவன்‌ கைகளால்‌ முகத்தை மூடிக்கொண்டமையால்‌ 
அஸ்வத்தாமனின்‌ வெட்டு அவன்‌ தோளில்‌ விழுந்தது. 
அவன்‌ கீழே விழுந்து முனகலுடன்‌ 
நடுங்கிக்கொண்டிருந்தான்‌. அஸ்வத்தாமன்‌ மஞ்சத்தை 
நோக்கி சென்றான்‌. சர்வதனும்‌ சுதசோமனும்‌ இமைக்காத 
விழிகளுடன்‌ அவனை நோக்கிக்கொண்டிருந்தனர்‌. 
அவர்கள்‌ புன்னகை செய்வதுபோலத்‌ தோன்றியது. 
ஒருகணம்‌ இருவரும்‌ துரியோதனனைப்போல்‌ 
விழிமயக்கு காட்ட அஸ்வத்தாமன்‌ நோக்கை 
திருப்பிக்கொண்டு அவர்கள்‌ இருவரின்‌ தலைகளையும்‌ 
வெட்டினான்‌. வாயில்‌ குருதி புகுந்துவிட்டதுபோல 
மீண்டும்‌ மீண்டும்‌ காறித்‌ துப்பியபடி வெளியே 
சென்றான்‌. 


தொலைவில்‌ குதிரைகளின்‌ குளம்படிகள்‌ ஒலித்தன. 
கிருதவர்மன்‌ “படை ஒன்று வருகிறது, பாஞ்சாலரே. 
பெரும்பாலும்‌ அது அரசியரை அழைத்துவரும்‌ 
படையாக இருக்கலாம்‌” என்று கூவினான்‌. “நோக்குக!” 
என்றபடி அஸ்வத்தாமன்‌ இரு இல்லங்களையும்‌ 
மாறிமாறி நோக்கியபின்‌ கீழிருந்து வில்லை எடுத்து 
நாணேற்றி எரிந்துகொண்டிருந்த குடிலில்‌ இருந்து 
அனலை அம்பு ஒன்றால்‌ தொட்டு பற்றவைத்து அந்த 
இல்லத்திற்குள்‌ ஏவினான்‌. உள்ளே அது நீலநிறமாக 
வெடித்து பற்றிக்கொண்டது. அதிலிருந்து பொறிகள்‌ 
கிளம்பி வெவ்வேறு இடங்களில்‌ விழுந்து எழுந்தன. 
காட்டுக்குள்‌ பறவைகள்‌ கலைந்த ஓலம்‌ எழுந்தது. ஊர்‌ 
நோக்கிவரும்‌ சாலையில்‌ புரவிகள்‌ குளம்புகள்‌ ஒலிக்க 
வந்தன. அங்கிருந்து அம்புகளும்‌ கூச்சல்களும்‌ எழுந்தன. 
கிருபரும்‌ கிருதவர்மனும்‌ திரும்பி அவர்களை நோக்கி 
அம்புகளை தொடுத்தனர்‌. முன்னால்‌ வந்தவர்கள்‌ அலறி 
வீழ்ந்தனர்‌. பின்னால்‌ தேரிலிருந்து பெண்களின்‌ 
அலறலோசைகள்‌ கேட்டன. 


வில்தாழ்த்தி அஸ்வத்தாமன்‌ அனலெழுவதை நோக்கி 
நின்றான்‌. எரி உள்ளே இருந்து நாநீட்டி கதவுப்‌ 
படல்களை எரித்துக்கொண்டு மேலேறியது. 
கல்‌ஓடுகளைத்‌ தாங்கியிருந்த தடித்த தேவதாரு 
மரச்சட்டங்கள்‌ எரிந்து தழலுடன்‌ வெடித்து கொழுந்து 
சூடின. தீத்தழல்கள்‌ ஓடுகளினூடாக வெளியே எழுந்து 
செந்நிறப்புகைபோல்‌ அசைந்தன. கூரை எரிந்தபடியே 
முறிந்து உள்ளே அழுந்த உள்ளிருந்து அனல்‌ 
பீறிட்டெழுந்து வான்‌ நோக்கி தாவியது. எரியும்‌ 
அனலுக்குள்‌ இருந்து எவரோ எழுந்து வெளியே பாய 
முயல்வது போலிருந்தது. அஸ்வத்தாமன்‌ தன்‌ அம்பால்‌ 
அந்த உடலை அறைந்து அனலுக்குள்‌ வீழ்த்தினான்‌. 
இரண்டாவது இல்லத்தின்‌ கூரையும்‌ எரியில்‌ அமிழ்ந்தது. 
சுவர்கள்‌ வெடித்துச்சரிய உள்ளே தீ கொந்தளித்து 
நிறைந்திருப்பது தெரிந்தது. அனைத்து 
இடைவெளிகளினூடாகவும்‌ கொழுந்துகள்‌ நாநீட்டி 
தாவின. 


“செல்வோம்‌, பாஞ்சாலரே” என்று கிருதவர்மன்‌ 
சொன்னான்‌. “வருவது யார்‌, பாண்டவர்களா?” என்று 
அஸ்வத்தாமன்‌ கேட்டான்‌. “அல்ல, பெண்டிர்‌. 
பெரும்பாலும்‌ அது யாதவப்‌ பேரரசியும்‌ பாஞ்சாலப்‌ 
பேரரசியும்தான்‌...” என்று கிருதவர்மன்‌ சொன்னான்‌. 
இளித்தபடி “மைந்தர்கள்‌ எரிவதை பாஞ்சாலத்தாள்‌ 
காணட்டும்‌... குருதிபடிந்த குழலை புகையிட்டு 
உலர்த்தட்டும்‌...” என்றான்‌. வெடித்து நகைத்து கைவீசி 


அந்த இளிவரலை அவனே விரும்பி “தேவதாருப்‌ புகை... 
எரியும்‌ ஊனின்‌ நெய்ப்புகை! ஆ!” என்று கூச்சலிட்டான்‌. 
கிருபர்‌ ஒவ்வாமையுடன்‌ “செல்வோம்‌, பாஞ்சாலனே” 
என்றார்‌. கிருதவர்மன்‌ “இந்நெருப்பை நோக்கி விடாய்‌ 
அடங்கவில்லை. இங்கிருந்து செல்லவும்‌ 
தோன்றவில்லை. இங்கே நிற்போம்‌... இதை அவள்‌ எப்படி 
நோக்கி மகிழ்கிறாள்‌ என்று காண்போம்‌” என்றான்‌. 
கிருபர்‌ அம்புகளைத்‌ தொடுத்தபடியே “நாம்‌ செல்வதே 
நன்று. நமக்கு ஒரு கடன்‌ இருக்கிறது. இச்செய்தியை 
அரசருக்கு தெரிவிக்கவேண்டும்‌” என்றார்‌. கிருதவர்மன்‌ 
“அவள்‌ கண்ணீரையும்‌ ஓர்‌ அம்புமுனையால்‌ தொட்டு 
கொண்டுசெல்வோம்‌!” என்றான்‌. கிருபர்‌ “அறிவிலி...” 
என்று பற்களைக்‌ கடித்தபடி கூவினார்‌. 


விழியோரம்‌ ஏதோ தெரிய அஸ்வத்தாமன்‌ திரும்பி 
நோக்கினான்‌. அங்கே எரிதழலுக்குள்‌ அசைவு ஒன்று 
தோன்றியது. உறுமியபடி அவன்‌ அம்புகளைத்‌ 
தொடுத்தான்‌. அவை தழலுக்குள்‌ சென்று விழுந்தன. 
அசைந்த உருவம்‌ மானுட உருக்‌ கொண்டது. மெல்ல 
திரண்டு எழுந்தது. கரிய புகையுருவமாக எட்டு 
கைகளிலும்‌ படைக்கலங்களுடன்‌ தோன்றியது. நீண்ட 
குழல்‌ செந்தழலால்‌ ஆனது. மண்டையோடுபோன்ற 
முகத்தில்‌ நோக்கில்லாத இரு கருங்குழிகள்‌ போன்ற 
கண்கள்‌. அஸ்வத்தாமன்‌ அந்த உளமயக்கை எண்ணி 
தன்னை துலக்கிக்‌ கொள்வதற்குள்‌ கிருதவர்மன்‌ 
“அனலில்‌ எழுகிறாள்‌! அவள்‌ பெயர்‌ காளராத்ரி... 
துர்க்கையின்‌ இருள்தோற்றம்‌. பேரழிவின்‌ வடிவு” 
என்றான்‌. கிருபர்‌ “எங்கே? என்ன சொல்கிறாய்‌?” என்று 
அச்சத்துடன்‌ கூவினார்‌. “நான்‌ அவளை கனவில்‌ 
கண்டேன்‌... நிமித்திகரிடம்‌ கேட்டேன்‌” என்றான்‌. கிருபர்‌ 
“எங்கே?” என்று மீண்டும்‌ கேட்டார்‌. “அதோ!” என்று 
கிருதவர்மன்‌ சுட்டிக்காட்டினான்‌. 


மேலும்‌ படைவீரர்கள்‌ வந்துசேர பாஞ்சாலர்கள்‌ 
போர்க்கூச்சலிட்டபடி எரியும்‌ ஊரை நோக்கி வந்தனர்‌. 
அம்புகள்‌ இருளிலிருந்து பெருகி வந்து அவர்களை 
சூழ்ந்துகொண்டன. அஸ்வத்தாமன்‌ வில்லேந்தி 
அம்புகளைத்‌ தொடுத்தபடி அவர்களை நோக்கி 
சென்றான்‌. எரியும்‌ அனலின்‌ ஒளியில்‌ அவன்‌ உடலே 
தழலாடுவதுபோல்‌ தோன்றியது. அவன்‌ நெற்றியிலிருந்த 
அருமணி அசைவில்‌ செஞ்சுடர்விட்டது. கிருதவர்மன்‌ 
காட்டுக்குள்‌ நோக்கியபடி “அவன்‌ எங்கே? யாதவக்‌ 
கீழ்மகன்‌? அவனைக்‌ கொன்று அந்த இளைய யாதவன்‌ 
முன்‌ போட்டால்‌ மட்டுமே நான்‌ வென்றவன்‌” என்றான்‌. 
கிருபர்‌ “அவனுக்கான களம்‌ இது அல்ல... 


இக்காட்டுக்குள்‌ நாம்‌ இப்போது தேடி அலைய முடியாது” 
என்றார்‌. “அவன்‌ எஞ்சும்‌ நஞ்சு... அவன்‌ எனக்கான 
பகை” என்று கிருதவர்மன்‌ கூவினான்‌. 

[1௨26]ஏவல்மகள்‌ வந்து சிற்றறையின்‌ கதவை 
தட்டும்போது திரெளபதி துயின்றுகொண்டிருந்தாள்‌. 
தட்டும்‌ ஒலி கேட்டு அவள்‌ உடல்‌ அதிர்ந்தது. அந்த ஒலி 
அவளுக்குள்‌ வேறெங்கோ ஒலித்தது. அவள்‌ ஒரு மூடிய 
கதவை பார்த்துக்கொண்டிருந்தாள்‌. அப்பால்‌ நின்று 
பேரோசையுடன்‌ அதன்‌ மேல்‌ மோதினார்கள்‌. “யார்‌?” 
என்று அவள்‌ கேட்டாள்‌. கதவு அழுகையில்‌ துடிக்கும்‌ 
உதடுகள்போல்‌ விரியத்‌ திணறி அதிர்ந்தது. “யார்‌? யார்‌ 
அது?” என்று அவள்‌ கேட்டுக்கொண்டிருந்தாள்‌. 
மறுமொழியின்றி கதவைத்‌ தட்டும்‌ ஓசை 
வலுத்துக்கொண்டிருந்தது. மறுபக்கம்‌ என அவள்‌ 
ஏவல்பெண்டின்‌ குரலை கேட்டாள்‌. “அரசி, செய்தி 
வந்துள்ளது! அரசி, செய்தி வந்துள்ளது!” என்று அவள்‌ 
அழைத்தாள்‌. “அரசி, விழித்தெழுக! இன்றைய செய்தி 
வந்துள்ளது.” 

அவள்‌ சித்தம்‌ விழித்தெழுந்து ஏவல்பெண்டை உணர்ந்து 
மஞ்சத்திலிருந்து கையூன்றி எழுந்த பின்னர்தான்‌ 
அவளுக்குள்‌ நிகழ்ந்துகொண்டிருந்த அந்தக்‌ காட்சி 
அறுபட்டது. இரு கைகளாலும்‌ குழலை அள்ளி பின்னால்‌ 
சரித்திட்டு கண்களை துடைத்தபின்‌ அவள்‌ சூழலை 
உணர்ந்தாள்‌. அறைக்குள்‌ இருந்த சிற்றகல்‌ கருந்திரி 
எரிந்து அணைந்துவிட்டிருந்தது. சாளரத்தினூடாக 
குளிர்ந்த காற்று வந்து இருண்ட அறைக்குள்‌ சுழன்று 
கொடியில்‌ தொங்கவிட்டிருந்த ஆடையை 
நெளியச்செய்தது. கூரிருளுக்குள்ளேயே ஆடையின்‌ 
இளஞ்செந்நிறம்‌ வெளிர்தீற்றல்‌ எனத்‌ தெரிந்தது. அவள்‌ 
கதவையே நோக்கிக்கொண்டிருந்தாள்‌. அப்பால்‌ யார்‌ 
என்னும்‌ வினா உள்ளிலிருந்து எழுந்தது. சற்று முன்‌ 
ஆழ்கனவில்‌ அக்கதவை தட்டியது யார்‌? கதவுக்கு 
அப்பால்‌ என்றாலும்‌ அவள்‌ அந்த இருப்பை 
உணர்ந்துகொண்டிருந்தாள்‌. 


அவள்‌ “யார்‌?” என்றாள்‌. “அரசி, நான்‌ ஏவல்பெண்டு. 
தங்களுக்கு செய்தி வந்துள்ளது” என்றாள்‌. 
“களத்திலிருந்தா?” என்று அவள்‌ கேட்டாள்‌. “ஆம்‌, 
யுயுத்ஸு வந்துள்ளார்‌.” ஒருகணம்‌ அவள்‌ உள்ளம்‌ 
பொங்கி எழுந்தது. கால்கள்‌ ஆற்றலிழக்க கதவின்‌ 
மேலேயே சாய்ந்து நெற்றியை பலகை மேல்‌ 
பதித்துக்கொண்டாள்‌. அவள்‌ மீண்டு வர 


நெடுநேரமாகியது. அல்லது சில கணங்களா? 
“காத்திருக்கச்‌ சொல்‌” என்று சொன்னபோது அவ்வொலி 
மூச்சாகவே வெளிவந்தது. “அரசி” என்று ஏவல்பெண்டு 
அழைத்தாள்‌. “அவரை காத்திருக்கச்‌ சொல்‌!” என்றபின்‌ 
அவள்‌ பின்காலெடுத்து வைத்து நகர்ந்து விழுவதுபோல்‌ 
மஞ்சத்தில்‌ அமர்ந்தாள்‌. முழங்கால்‌ மேல்‌ இரு 
கைகளையும்‌ மடித்து ஊன்றி கைகள்‌ மீது முகத்தைப்‌ 
பதித்து உடல்‌ வளைத்து குனிந்து எவ்வம்‌ 
காற்று அவளைச்‌ சூழ்ந்து வீசியது. கொடியில்‌ ஆடை 
பறந்தது. உடன்‌ எவரோ இருப்பதுபோல அது ஓரவிழிக்கு 
மாயம்‌ காட்டியது. 


அவள்‌ எதிர்பார்த்திருந்த செய்திதான்‌ அது. 
பிறிதொன்றாக இருக்க வாய்ப்பே இல்லை. யுயுத்ஸு 
ஒவ்வொரு நாளும்‌ அந்தியில்‌ செய்தியுடன்‌ 
வந்துகொண்டிருந்தான்‌. போரை விரித்துரைத்து 
தலைவணங்கி மீண்டான்‌. ஓர்‌ ஓவியத்தை 
சுருளவிழ்த்துக்‌ காட்டி மீண்டும்‌ சுருட்டிக்கொண்டு 
செல்பவன்போல. முந்தைய நாள்‌ எஞ்சிய படைகளின்‌ 
காட்சியை தன்‌ கூரிய சொற்களால்‌ அவன்‌ கூறியபோது 
அவள்‌ கைகளை மார்பில்‌ கட்டியபடி கண்களை விரித்து 
அவன்‌ முகத்தை நோக்கிக்கொண்டு அமர்ந்திருந்தாள்‌. 
யுயுத்ஸு சொற்களில்‌ உணர்ச்சிகள்‌ எதையும்‌ 
கலப்பதில்லை. தொன்மையான நூலில்‌ ஒரு காட்சியை 
நடித்துக்காட்டுபவன்போல்‌ பேசினான்‌. “வானிலிருந்து 
இருள்‌ பொழிந்து குருஷேத்ரக்‌ 
களமென்றாகிவிட்டதுபோலத்‌ தோன்றுகிறது, அரசி. கரிய 
சேற்றில்‌ புழுக்கள்போல்‌ படைகள்‌ 
நெளிந்துகொண்டிருக்கின்றன. நாளை நிகழவிருப்பது 
புழுக்களின்‌ போர்‌” என்றான்‌. 


இமைக்காமல்‌ நிலைத்த விழிகளுடன்‌, நேர்முன்‌ 
காண்பதுபோல “புழுக்கள்‌ ஒன்றையொன்று உண்ணும்‌. 
தங்களைத்‌ தாங்களே தின்று முற்றாக 
அழித்துக்கொள்ளும்‌ என்கிறார்கள்‌” என்று யுயுத்ஸு 
சொன்னபோது அவள்‌ பெருமூச்சுவிட்டாள்‌. குந்தி 
செருமினாள்‌. யுயுத்ஸு “ஆயினும்‌ நிகழவிருப்பது 
இணைப்போர்‌. இக்கணம்‌ வரை தட்டு இருபுறமும்‌ 
நிகரென்றே தெரிகிறது. தெய்வங்கள்‌ எடுத்த 
முடிவுபோலும்‌ அது” என்றான்‌. கைகளை சேர்த்து 
விரல்கோத்து இறுக்கி “நன்று!” என்றபின்‌ திரெளபதி 
எழுந்து சென்றாள்‌. குந்தி சற்று உயரம்‌ குறைவான 
மஞ்சத்தில்‌ கால்களை மடித்து ஊழ்கத்திலென கண்கள்‌ 
மூடி அமர்ந்திருந்தாள்‌. இரு கைகளையும்‌ விரல்‌ கோத்து 
மடியில்‌ வைத்திருந்தாள்‌. அவளுக்குள்‌ நிகழ்வது 


ஊழ்கமல்ல என்பதை அவள்‌ விரல்களிலிருந்த பதற்றம்‌ 
மிகுந்த அசைவு காட்டியது. மறுமொழி ஒன்றும்‌ 
சொல்லாமல்‌ அவள்‌ தன்‌ அறைக்கு மீண்டாள்‌. பின்னால்‌ 
குந்தி மெல்லிய குரலில்‌ வினாக்களைக்‌ கேட்பது காதில்‌ 


விழுந்தது. 


ஏவல்பெண்டு அவள்‌ பின்னால்‌ வந்து “உணவை எடுத்து 
வரவா, அரசி?” என்றாள்‌. “வேண்டியதில்லை” என்று 
சொன்னபடி அவள்‌ சிற்றறைக்குள்‌ நுழைந்து கதவை 
உள்ளிருந்து மூடிக்கொண்டாள்‌. மிருண்மயத்திற்கு வந்த 
பின்னர்‌ அவள்‌ எப்போதும்‌ தனிமையில்தான்‌ இருந்தாள்‌. 
குருஷேத்ரத்திலிருந்து செய்தி வரும்போது மட்டும்‌ 
முகப்பறைக்குச்‌ சென்று மஞ்சத்தில்‌ அமர்ந்து 
அச்சொற்களை கேட்டாள்‌. பெரும்பாலும்‌ விழிகள்‌ 
மட்டுமே திறந்திருக்க செவிகள்‌ முற்றாக அணைய 
அங்கிலாதவள்‌ போலிருந்தாள்‌. அவள்‌ எதையும்‌ 
கேட்கவில்லை என்றுதான்‌ அப்போது தோன்றியது. 
ஆனால்‌ அறைக்குள்‌ வந்து மஞ்சத்தில்‌ படுத்து 
கண்களை ச: மஞ்சம்‌ 
நீராலானதுபோல்‌ நெகி ந்து அவளை உள்ளே இழுத்து 
அழுத்திக்கொள்ளும்‌. பின்‌ இருளென்றும்‌ 
இன்மையென்றும்‌ மாறி விசையுடன்‌ அடியாழத்துக்கு 
அவளை வீழ்த்திக்கொண்டு செல்லும்‌. 


எங்கோ அறியாத ஆழுலகில்‌ அவள்‌ ஒரு சிறு நீர்மினுப்பு 
என ஏதோ கூர்முனையில்‌ துளித்திருக்கையில்‌ 
அவளுக்குள்‌ அவள்‌ சொற்களெனக்‌ கேட்ட போர்க்களம்‌ 
மெய்நிகழ்வென விரியத்தொடங்கும்‌. ஓவ்வொரு 
அம்பையும்‌ தனித்தனியாகக்‌ காண முடியும்‌. ஒவ்வொரு 
குரலையும்‌ அவளால்‌ கேட்க முடியும்‌. பல்லாயிரம்‌ 
விழிகளின்‌ பதற்றத்தை, உயிரச்சத்தை, சாவின்‌ 
வெறிப்பை அவள்‌ கண்டாள்‌. பல்லாயிரம்‌ வாய்களில்‌ 
எழுந்த வஞ்சினத்தை, வெறிக்கூச்சலை, வலியலறலை, 
உறைவை, தசையென மாறி காலத்தில்‌ நிலைத்த 
அறுதிச்சொல்லை கண்டாள்‌. இரவும்‌ பகலும்‌ தூக்கமோ 
விழிப்போ அன்றி வெற்றிருப்பென்றேயான 
அந்நிலையில்‌ மஞ்சத்தில்‌ படுத்திருந்தாள்‌. 
எப்போதேனும்‌ தன்‌ குறட்டையொலியை தானே கேட்டு 

ர உடலும்‌ சித்தமும்‌ சலித்துச்‌ 

த்துச்‌ செயலற்று நின்றிருந்த முந்தைய கணத்தை 

நினைவு கூர்ந்தாள்‌. அது போரின்‌ உச்சகணம்‌ 
உறைந்ததாகவே இருக்கும்‌. 


நெடும்பொழுது துயின்றிருக்கக்‌ கூடுமென்று தோன்றும்‌. 
ஆனால்‌ நீர்க்கடிகையை நோக்கினால்‌ அரைநாழிகைகூட 


பரத்வாஜர்‌ தன்‌ மாணவர்களுடன்‌ அமர்ந்திருப்பதைக்‌ 
கண்டான்‌. 

பரத்வாஜர்‌ கங்கையின்‌ மணவில்‌ தன்‌ இளம்‌ 
மாணவர்களை அருகே வட்டமாக அமரச்செய்து 
அவர்கள்‌ நடுவே அமர்ந்துகொண்டார்‌. அவர்கள்‌ 
ஒவ்வொருவரும்‌ எழுந்து அவரை வணங்கி 
குருகாணிக்கை அளித்து அருள்பெற்றதும்‌ அவர்களை 
நீராடிவரச்சொன்னார்‌. அவர்கள்‌ தங்களுக்கு 
தாய்தந்தையர்‌ முன்னிலையில்‌ உபநயனத்தின்போது 
அணிவிக்கப்பட்ட நூலால்‌ ஆன உபவீதங்களை 
தலைவழியாகக்‌ கழற்றி கங்கைநீரில்‌ விட்டுவிட்டு எழுந்து 
ஈர உடையுடன்‌ வந்து அவர்‌ முன்‌ அமர்ந்தனர்‌. அவர்‌ 
தர்ப்பையால்‌ ஆன உபவீதங்களை அவர்களுக்கு 
அணிவித்தார்‌. அவர்களின்‌ காதில்‌ காயத்ரி மந்திரத்தை 
உச்சரித்தார்‌. 

இளம்‌ மாணவர்கள்‌ அனைவரும்‌ மந்திர உபதேசம்‌ 
பெற்றபின்‌ மூத்தவர்கள்‌ நீரில்‌ தங்கள்‌ பழைய 
உபவீதங்களைக்‌ களைந்து புதிய உபவீதங்களை 
அணிந்துகொண்டனர்‌. அவர்கள்‌ பரத்வாஜரைச்‌ சுற்றி 
அமர்ந்துகொண்டு ரிக்வேத அதிபதியான 
பிரஹ்ஸ்பதியை வணங்கி காயத்ரி மந்திரத்தை 
உதடுகளில்‌ இருந்து வெளியே வராமல்‌ உச்சரித்தனர்‌. 
சுட்டு விரலின்‌ கீழே இருந்து விரல்களின்‌ கணுக்களை 
இன்னொருவிரலால்‌ தொட்டு கணுவுக்கொன்றாக 
பதினொரு சொற்களை சொல்லிக்கொண்டனர்‌. 


துரோணன்‌ அவ்வுதடுகளையே 
நோக்கிக்கொண்டிருந்தான்‌. ஓர்‌ உதட்டிலிருந்து 
இன்னொன்றுக்கு என அவன்‌ பார்வை தேடிச்சென்றது. 
மெல்ல அசைந்து பரத்வாஜரின்‌ உதடுகள்‌ நன்கு 
தெரியும்படி அமர்ந்துகொண்டான்‌. அவரது 
உதடுகள்தான்‌ தெளிவான அசைவுகளுடன்‌ 
அம்மந்திரத்தை சொல்லிக்கொண்மருந்தன. மிக மிக 
அருகே அந்த ஒலி நிகழ்ந்தது. அவன்‌ ஒரு அணுவிடை 
முன்னகர்ந்தால்‌ அதை தன்‌ அகத்தால்‌ கேட்டுவிடமுடியும்‌. 
ஆனால்‌ அந்த எல்லைக்கு ஒரு மாத்திரை இப்பால்‌ நின்று 
அவன்‌ ஆன்மா முட்டிமுட்டித்தவித்தது. 


கங்கையின்‌ நீர்ப்பரப்பில்‌ எழுந்த ஆவி ஒளிகொண்டது. 
இலைநுனிகள்‌ கூர்மை பெற்றன. துள்ளும்‌ மீன்கள்‌ 
வெள்ளியென மின்னி நீரில்‌ விழுந்தன. நீரலைகள்‌ 
மேலும்‌ மேலும்‌ ஒளிகொண்டு வந்தன. பரத்வாஜரின்‌ 
தாடியும்‌ தலைமயிர்ப்பிசிர்களும்‌ வெண்ணிற ஒளியில்‌ 


துயின்றிருக்க மாட்டாள்‌. அதுவும்‌ இல்லாமலாதல்‌ அல்ல, 
வேறெங்கோ சென்று மீள்தல்‌. நிகருலகு. 
இங்கிருப்பவற்றால்‌ ஆனது. வேறு ஒழுங்கு கொண்டது. 
அங்கு சென்றதும்‌ இது எங்கே செல்கிறது? ஏன்‌ அறுந்து 
வந்து வீழ்வதுபோல்‌ இதில்‌ வந்தமைகிறது? விழித்ததும்‌ 
சித்தம்‌ புது விசையுடன்‌ எழுந்துவிட்டிருக்கும்‌. 
அனைத்துக்‌ காட்சிகளும்‌ மேலும்‌ கூர்‌ கொண்டிருக்கும்‌. 
அங்கு அவள்‌ வாழ்ந்ததுபோல்‌ அக்களத்திலிருக்கும்‌ 
எவரேனும்‌ போரை அறிந்திருப்பார்களா என்று 
ஒருமுறை எண்ணிக்கொண்டாள்‌. செய்தி 
கொண்டுவருபவர்‌ கூறும்‌ குறைந்த சொற்களிலிருந்து 
இத்தனை பெரும்போரை எப்படி உள்ளம்‌ 
விரித்தெடுக்கிறது? எனில்‌ இது முன்னரே நன்கறிந்த 
ஒன்று. வேறெவ்வகையிலோ என்னுள்‌ வாழ்ந்தது. 
பின்னர்‌ அவள்‌ அறிந்தாள்‌, அக்கனவை மிக இளம்‌ 
அகவையிலேயே அவள்‌ அடைந்துவிட்டிருந்தாள்‌. அது 
எப்போதும்‌ அவளுக்குள்‌ நிகழ்ந்துகொண்டேதான்‌ 
இருந்தது. 


ஐந்து ஆண்டு முதிர்வுகூட இல்லாதபோது பாஞ்சாலத்தில்‌ 
தன்‌ அகத்தளத்தில்‌ மஞ்சத்தில்‌ பெரும்போரொன்றை 
தன்முன்‌ எனக்‌ கண்டு அவள்‌ வெறிகொண்டு 
கூச்சலிட்டாள்‌. உடல்‌ வலிப்பெழுந்து துள்ளியது. மூன்று 
வாயில்களினூடாகவும்‌ சேடிகள்‌ விளக்குகளுடன்‌ 
அவளை சூழ்ந்துகொண்டனர்‌. முதுசெவிலி குளிர்‌ நீர்‌ 
அள்ளி அவள்‌ முகத்தில்‌ தெளித்து உலுக்கி 
எழுப்பினாள்‌. “இளவரசி! இளவரசி! 
விழித்துக்கொள்ளுங்கள்‌! வெறும்‌ கனவு! வெறும்‌ 
கனவு...” என்றாள்‌. அவள்‌ எழுந்தமர்ந்து “போர்‌!” 
என்றாள்‌. “எங்கு?” என்று செவிலி கேட்டாள்‌. “போர்‌!” 
என்று மட்டுமே அவளால்‌ சொல்ல இயன்றது. இளஞ்சேடி 
ஒருத்தி வாய்க்குள்‌ புன்னகையுடன்‌ முணுமுணுப்பாக 
“நன்று! இந்த அகவையிலேயே கனவில்‌ காதலர்கள்‌ 
வரத்தொடங்கிவிட்டார்களோ என்று அஞ்சினேன்‌!” 
என்றாள்‌. இன்னொருத்தி “போரெனில்‌ எளிதுதான்‌. 
அதற்கு முடிவிலாத பொருள்‌ மாறுபாடுகள்‌ இல்லை” 
என்றாள்‌. “வாயை மூடு!” என்று அவளை முதுசெவிலி 
அடக்கினாள்‌. 


அன்று மாலை அவளிடம்‌ துருபதர்‌ “என்ன கனவு 
கண்டாய்‌, இளவரசி? உன்‌ அன்னை நேற்று நீ கனவு 
கண்டு அலறியதாக சொன்னாள்‌?” என்றார்‌. “நேற்றல்ல, 
இன்று! இன்று காலை!” என்று அவள்‌ சொன்னாள்‌. 
அவளை கைபற்றி அருகிழுத்து தன்‌ கால்களுடன்‌ 
சேர்த்து நிறுத்தி, முன்‌ நெற்றிக்‌ குழலை கைகளால்‌ பற்றி 


செவி நோக்கி பதியச்செய்து, இரு கன்னங்களை 
வருடியபடி துருபதர்‌ குனிந்து புன்னகைத்து “என்ன 
கனவு?” என்றார்‌. “இளவரசர்களா? எனில்‌ அவர்களின்‌ 
பெயர்களைக்‌ கூறுக! தேடிக்‌ கண்டுபிடிக்கிறேன்‌” 
என்றார்‌. அவள்‌ “நான்‌ ஒரு பெரும்போரைக்‌ கண்டேன்‌” 
என்றாள்‌. “போரா?” என்று துருபதர்‌ கேட்டார்‌. 
“பெரும்போர்‌! மாபெரும்போர்‌ !” என்று அவள்‌ இரு 
கைகளையும்‌ விரித்தாள்‌ . “பல்லாயிரம்பேர்‌! எங்கு 
நோக்கினும்‌ பிணங்கள்‌! அவர்கள்‌ அனைவரின்‌ 
உதடுகளிலும்‌ இறுதியாக சொன்ன சொல்‌ 
உறைந்திருந்தது. ஆயிரக்கணக்கான சொற்கள்‌!” 
என்றாள்‌. 


அவளுடைய கற்பனைத்திறனையும்‌, 
சொல்லாற்றலையும்‌ முன்னரே உணர்ந்திருந்தாரெனினும்‌ 
துருபதர்‌ திகைப்புடன்‌ அவள்‌ மேலிருந்த தன்‌ கைகளை 
விலக்கினார்‌. “குருதி செஞ்சேறாக மிதிபட்டது. சுழலும்‌ 
வாள்களிலிருந்து என்‌ மேல்‌ குருதி தெறித்தது. 
குருதியாலான மழையில்‌ நிற்பதுபோல்‌ உணர்ந்தேன்‌. என்‌ 
தலைமேல்‌ குருதி விழுந்து கூந்தலிலிருந்து சொட்டியது. 
இரு கைகளாலும்‌ கூந்தலை நீவி உதறினேன்‌. 
அண்ணாந்து வாயைத்‌ திறந்தபோது வாயில்‌ குருதி 
விழுந்தது. நாவில்‌ இனித்த குருதியை 
விழுங்கியபோதுதான்‌ விழித்துக்கொண்டேன்‌.” அவள்‌ 
அன்னை “இவள்‌ ஏதோ சூதனின்‌ கதையை 
கேட்டிருக்கிறாள்‌” என்றாள்‌. அப்பால்‌ நின்ற செவிலி 
“நான்கு நாட்களுக்கு முன்னர்தான்‌ குருஷேத்ரப்‌ போரைப்‌ 
பற்றி தெற்கிலிருந்து வந்த சூதன்‌ பாடினான்‌. 
விருத்திராசுரனை இந்திரன்‌ தன்‌ மின்படையால்‌ வென்ற 
கதை. இளவரசி கூறும்‌ அத்தனை சொற்களும்‌ அந்தப்‌ 
பாடலில்‌ இருந்தவைதான்‌” என்றாள்‌. 


அரசி சீற்றத்துடன்‌ திரும்பிப்பார்த்து “குழந்தைகளுக்கு 
எதற்காக கொடிய போர்க்கதைகளை கூற வைக்கிறாய்‌? 
யாரந்த சூதன்‌?” என்றாள்‌. துருபதர்‌ அவளைத்‌ தடுத்து 
“போர்க்கதைகளை அவள்‌ விரும்பிக்கேட்கிறாள்‌ 
என்றால்‌ அதையே சொல்க!” என்றார்‌. “அவள்‌ குழந்தை” 
என்றாள்‌ அரசி. “இல்லை, அவள்‌ மும்முடி சூடி 
பாரதவர்ஷத்தை ஆளும்‌ பேரரசி. குருதியில்‌ எழும்‌ 
ஒளிமிக்க குமிழியே மணிமுடி என்றொரு சொல்‌ உண்டு. 
அவள்‌ சூடப்போகும்‌ மணிமுடி குருதிக்கடலில்‌ எழுந்த 
அலையாகவே இருக்க இயலும்‌” என்று துருபதர்‌ 
கூறினார்‌. அரசி “இப்படி சொல்லிச்சொல்லியே மகளை 
வளர்க்கிறீர்கள்‌. கொற்றவைபோல்‌ அவள்‌ வளர்கிறாள்‌... 
செல்லுமிடத்திற்கு பேரழிவை கொண்டுவந்துவிடுவாள்‌” 


என்றாள்‌. துருபதர்‌ “அந்த அச்சம்கூட அவளுக்குச்‌ 
சிறப்பே” என்றபின்‌ நகைத்தார்‌. 


போர்‌ எப்போதும்‌ அவளுடன்‌ இருந்தது. இளவயதில்‌ 
அவள்‌ ஆடிய அனைத்து ஆடல்களும்‌ போரே. 
தோழிகளைத்‌ திரட்டி படைகொண்டு சென்று தோழிகளை 
வென்று வெற்றிக்கூச்சலிட்டு ஆர்ப்பரித்து திரும்‌ 
வருவதையே அவள்‌ விளையாட்டின்‌ உச்ச உவகையாக 
கொண்டாள்‌. அன்னை அதன்‌ பொருட்டு அவளை பல 
முறை எச்சரித்தாள்‌. “போர்‌ என்பது விளையாட்டல்ல, 
கிருஷ்ணை. இது வெறும்‌ விளையாட்டாக இருக்கலாம்‌, 
ஆனால்‌ நீ உன்‌ உள்ளத்தில்‌ சாவை நிகழ்த்திக்கொண்டே 
இருக்கிறாய்‌. எண்ணுந்தோறும்‌ பெருகும்‌, அஞ்சும்தோறும்‌ 
செறிவடையும்‌. தவிர்க்குந்தோறும்‌ தொடரும்‌ ஆற்றல்‌ 
அது. சாவின்‌ நிழலில்தான்‌ இங்கு வாழ்க்கை இருக்கிறது. 
எனினும்‌ சாவை மறப்பதே மனிதன்‌ அன்றாடமாகவும்‌ 
உவகையாகவும்‌ உள்ளது. அமிர்தம்‌ என ஆன்றோர்‌ 
அதைத்தான்‌ சொல்கிறார்கள்‌” என்றாள்‌. “வாழ்வின்‌ 
முடிவில்‌ சாவில்லாமல்‌ ஆதல்‌ அல்ல அமுது. 
வாழ்வுக்குள்‌ நாளும்‌ சாவில்லாமல்‌ ஆகும்‌ நிறைவுதான்‌” 
என்றாள்‌. 


“நீ சாவில்‌ திளைத்துக்கொண்டிருக்கிறாய்‌. அறியாதோர்‌ 
சாவு, எதிரியின்‌ சாவு, எனினும்‌ அது நமது சாவேதான்‌. 
சாவென்று ஒன்றே உள்ளது. எவருடையதாயினும்‌ அது 
மானுடருக்குமேல்‌ எழுந்து மானுடரை அறியாத 
பேருருவென நின்றிருப்பது” என்றாள்‌ அரசி. அவள்‌ இரு 
கைகளையும்‌ இடையில்‌ வைத்து அன்னையை நிமிர்ந்து 
நோக்கி “சாவில்லாத கணம்‌ எங்குண்டு? இன்று காலை 
அரண்மனைப்‌ பேணுனர்‌ துடைப்பத்தால்‌ எத்தனை 
ஆயிரம்‌ எறும்புகளையும்‌ ஈக்களையும்‌ கொன்று 
குவித்திருப்பார்கள்‌?” என்றாள்‌. “நீ சொல்வது வேறு, 
நான்‌ சொல்வது வேறு. இது குலமகளின்‌ தத்துவம்‌. 
மங்கலம்‌ ஒன்றே அவள்‌ உள்ளத்தில்‌ 
நிறைந்திருக்கவேண்டும்‌. மங்கலத்‌ தெய்வங்களை 
மட்டுமே அவள்‌ வணங்க வேண்டும்‌. மங்கலப்‌ 
பொருட்களை அணிய வேண்டும்‌. அவள்‌ விழி தொடும்‌ 
இடமெங்கும்‌ மங்கலமே நிறைந்திருக்க வேண்டும்‌. 
மங்கலச்சொல்லன்றி ஒன்று அவள்‌ நாவில்‌ எழலாகாது. 
எனில்‌ அவளுள்ளும்‌ மங்கலம்‌ நிறைந்திருக்கும்‌” என்று 
அரசி சொன்னாள்‌. 


அவள்‌ குழலைத்‌ தொட்டு வருடி மேலும்‌ குரல்‌ கனிந்து 
“சித்திரை முதல்நாள்‌ இல்லம்‌ நிறைக்க 
கட்டித்தொடங்கவிடும்‌ மஞ்சளும்‌ புந்நெல்லும்‌ 


மாந்தளிரும்போல குலமகளும்‌ ஒரு மங்கல வடிவே. 
குலமகள்‌ சென்ற இடத்தை செழிக்க வைப்பவள்‌. நீ 
ஒவ்வொரு கணமும்‌ பெருக்கிக்கொண்டிருப்பது 
குருதியை” என்று அரசி கூறினாள்‌. திரெளபதி நகைத்து 
“நான்‌ எந்த இல்லத்திலும்‌ பானை பிடிக்கச்‌ 
செல்லவில்லை. கோல்கொண்டு அரியணை அமரப்‌ 
போகிறேன்‌. அரசியருக்கு குருதி ஓர்‌ அணிகலன்‌. 
பாஞ்சாலத்து அன்னையருக்கு அது எண்மங்கலங்களில்‌ 
ஒன்று” என்றாள்‌. “ஆம்‌, நீ அரியணை அமர்வாய்‌. 
நிமித்திகர்‌ சொல்‌ பிழையாகாது. ஆனால்‌ எந்நிலையிலும்‌ 
நீ அன்னை. அன்னையர்‌ அனைவரும்‌ 
மனையாட்டிகளே. மனையாட்டிகள்‌ மங்கலம்‌ சிறக்க 
அமைந்தாக வேண்டும்‌. ஏனென்றால்‌ உன்‌ மைந்தர்‌ வாழ 
வேண்டும்‌. உன்‌ கொடிவழிகள்‌ பெருக வேண்டும்‌. 
அவர்களின்‌ நினைவுகளில்‌ நீ மூதன்னையாக அமர 
வேண்டும்‌. அவர்களின்‌ இல்லங்களில்‌ மாமங்கலையான 
அன்னை என உன்னை அமர்த்தி வழிபடவேண்டும்‌” 
என்றாள்‌. 


“நான்‌ குருதியினூடாக வெல்லப்போகிறேன்‌, 
அன்னத்தினூடாக அல்ல” என்று அவள்‌ சொன்னாள்‌. 
“இந்த அகவையில்‌ இச்சொற்களை எங்கிருந்து 
பெறுகிறாய்‌? உன்‌ வாளில்‌ குருதி இருக்கலாம்‌, ஆனால்‌ 
உன்‌ கையில்‌ ஏந்தும்‌ அகப்பையில்‌ அன்னம்‌ இருக்க 
வேண்டாமா? நீ மைந்தரைப்‌ பெறப்போவதில்லையா? 
அவர்கள்‌ இப்புவியில்‌ நீடுவாழ்ந்து குலம்பெருக்கி சிறக்க 
வேண்டாமா?” என்று அன்னை கேட்டாள்‌. “அவர்கள்‌ 
கையில்‌ வாளை எடுத்துக்‌ கொடுப்பவளாகவே 
இருப்பேன்‌” என்றபின்‌ அவள்‌ திரும்பிச்‌ சென்றாள்‌. 
அன்னை பெருமூச்சுடன்‌ அருகிருந்த செவிலியிடம்‌ 
“தனக்குரிய அனைத்துச்‌ சொற்களையும்‌ எங்கிருந்தோ 
திரட்டிக்கொள்கிறாள்‌. சொல்லுக்குச்‌ சொல்‌ வைக்கும்‌ 
குழந்தையைப்போல கொடிய எதிரி வேறில்லை. 
நம்மிடமிருந்து ஒரு துளியையும்‌ அவள்‌ 
பெற்றுக்கொள்வதில்லை. அவளிடமிருந்து நாம்‌ 
பதற்றத்தையும்‌ துயரையும்‌ மட்டுமே 
பெற்றுக்கொள்கிறோம்‌” என்றாள்‌. 


அஸ்தினபுரியின்‌ மணமகளாக அவள்‌ ஆனபோது 
அவளுக்குள்‌ என்றும்‌ நிகழ்ந்துகொண்டிருந்த போரின்‌ 
புறவடிவமென்ன என்று அவளுக்குத்‌ தெரிந்தது. ஐவரை 
மணந்து அவள்‌ பிறன்மனைக்குரியவளாக ஆனபோது 
அவள்‌ அன்னை அவள்‌ தனியறைக்கு வந்து அவள்‌ 
கைகளை பற்றிக்கொண்டாள்‌. “எனக்கு என்ன 
சொல்வதென்று தெரியவில்லை, இளவரசி. பேரரசின்‌ 


அரசியாக நீ செல்வாயென்று நான்‌ எண்ணியிருந்தேன்‌. 
இவ்வாறு ஒருகணமும்‌ கருதவில்லை. இவர்களோ எளிய 
நாடோடிகள்போல்‌ இருக்கிறார்கள்‌. இவர்களுக்குரிய 
அரசு முற்றாக மறுக்கப்பட்டிருக்கிறது. ஷத்ரியர்களின்‌ 
அவை கூடி அதைக்‌ கோரிப்‌ பெறும்‌ குலப்பெருமையும்‌ 
இவர்களுக்கு இல்லை. யாதவர்கள்‌ முடிகொள்வதை இனி 
ஷத்ரியர்கள்‌ ஒப்புவார்கள்‌ என்றும்‌ தோன்றவில்லை. நீ 
அரசகுடிக்கு மணமகளானாய்‌, அரசியென்று ஆவதற்கு 
என்ன வழியென்று புரியவில்லை” என்றாள்‌. 


அவள்‌ சிரித்து “இதுவே நன்று. எங்கோ எவரோ வென்ற 
நிலத்திற்கு அல்ல, நான்‌ வென்ற நிலத்திற்கு 
அரசியாவேன்‌. குருதியால்‌ அதை ஈட்டுவேன்‌” என்றாள்‌. 
“இந்நாளிலும்‌ குருதியென்ற சொல்லே உன்‌ நாவில்‌ 
எழுகிறது” என்று அன்னை முகம்‌ சுளித்தாள்‌. திரெளபதி 
அவள்‌ தோளைப்பற்றி மெல்ல உலுக்கி “உங்கள்‌ நாட்டின்‌ 
மங்கலமுறைமைகளுக்கு இங்கு பொருள்‌ இல்லை, 
அன்னையே. பாஞ்சாலமகளுக்கு குருதியைப்போல்‌ 
மங்கலம்‌ பிறிதில்லை. என்‌ குழல்‌ குருதிபூசப்பட்டு 
ஐம்புரியென பகுக்கப்பட்டபோது நீயே அதை 
கண்டிருப்பாய்‌. எட்டு கான்மங்கலங்களில்‌ 
முதன்மையானது குருதி. தெய்வங்கள்‌ விரும்புவது. 
அனலே நீரென்றானது. குருதியைப்போல்‌ அழகிய 
பொருள்‌ இப்புவியில்‌ இல்லை” என்றாள்‌. அன்னை 
பெருமூச்சுவிட்டு “நலம்‌ திகழ்க!” என்றாள்‌. 


பாண்டவர்களுடன்‌ நகர்‌ புகுகையில்‌ அவள்‌ ஒரு 
படைப்புறப்பாடென்றே அதை எண்ணினாள்‌. 
ஆண்டுகள்‌ என நீளும்‌ பெரும்போரின்‌ தொடக்கம்‌. 
அங்கிருந்து ஒவ்வொரு நாளும்‌ போருக்கு சென்று 
கொண்டிருந்தாள்‌. இந்திரப்பிரஸ்தத்தை ஈட்டி 
அந்நகரைக்‌ கட்டி அதன்‌ அரியணையில்‌ மும்முடி சூடி 
அமர்ந்தபோது அது பாரதவர்ஷத்தின்‌ மீதான ஒரு போர்‌ 
அறைகூவல்‌ என்று உள்ளத்துள்‌ கருதினாள்‌. 
மும்முடியுடன்‌ அவள்‌ எரிமலர்‌ பீடத்தில்‌ 
அமர்ந்திருந்தபோது சூழ நின்றிருந்த அத்தனை 
விழிகளிலும்‌ தெரிந்த அடிபணிவு அவளை மதம்‌ 
கொள்ளச்‌ செய்தது. பல்லாயிரம்பேர்‌ அன்று அவள்‌ 
கால்களில்‌ பணிந்து காணிக்கை அளித்தனர்‌. கால்‌ 
நோக்கி ஒரு நதி பெருகி வந்து அறைந்து வளைந்து 
மீள்வதுபோல்‌ முடிவிலாது அது 
நிகழ்ந்துகொண்டிருந்தது. ஒருவர்‌ போன்றே பிறர்‌. 
அருமணிகள்‌ பொருளில்லாதவையாயின. பின்‌ 
அடிபணிதலும்‌ பொருளில்லாமலாயிற்று. அதன்பின்‌ 
அவள்‌ கொண்ட தன்னுணர்வு மட்டுமே அங்கிருந்தது. 


அச்சடங்கு முடிந்து அவள்‌ எழுந்தபோது 
அம்மண்டபத்தின்‌ ஆயிரம்‌ தூண்களில்‌ விழிகள்‌ 
அவளை நோக்கிக்கொண்டிருந்தன. பரதனும்‌, யயாதியும்‌, 
தசரதனும்‌, ராமனும்‌. குரு, ஹஸ்தி, பிரதீபன்‌ என்னும்‌ 
அரசநிரையினர்‌. அவ்விழிகளை நோக்கி அங்கு 
நின்றபோது அவளுள்‌ பிறிதொன்று புரண்டு எழுந்தது. 
உடலெங்கும்‌ உணர்ந்த திமிர்ப்புடன்‌ தன்‌ மஞ்சத்தறைக்கு 
சென்றாள்‌. இரு சேடியர்‌ வந்து அவள்‌ மணிமுடியை 
அகற்றி பொற்தாலத்தில்‌ எடுத்து அப்பால்‌ வைத்தனர்‌. 
ஆடை களையும்‌ பொருட்டு அவள்‌ ஆடி முன்‌ 
அமர்ந்தாள்‌. தன்முன்‌ தெரிந்த அனல்மணிகள்‌ சூடிய 
தேவியுருவை நோக்கியபோது அவள்‌ தன்‌ 
எண்ணமென்ன என்பதை உணர்ந்தாள்‌. புன்னகையுடன்‌ 
“உங்கள்‌ கொடிவழியினர்‌ அனைவரும்‌ என்னை 
பணிவார்கள்‌, மூதாதையரே. வானிலிருந்து நோக்குங்கள்‌, 
உங்கள்‌ குருதியனைத்திற்கும்‌ மேல்‌ எனது ஆட்சி ஓங்கி 
நின்றிருக்கும்‌” என்றாள்‌. 


ஆனால்‌ பின்னர்‌ அவளில்‌ இருந்த அந்தப்‌ போர்விழைவு 
எப்படி ஒழிந்ததென்பதை அவளே 
உணர்ந்திருக்கவில்லை. கானுறை வாழ்விலிருந்து 
மீண்டபோது நகரம்‌ முற்றிலும்‌ பொருளற்றதாகியிருந்தது. 
மானுடப்பெருக்கும்‌, இசைவழிந்த ஓசைகளும்‌, காற்றில்‌ 
இருந்த கெடுமணங்களும்‌ அவளை ஒவ்வாமை 
கொள்ளச்செய்தன. அரண்மனையின்‌ சிற்றறைகள்‌ 
மூச்சுத்திணறச்‌ செய்தன. அனைத்துச்‌ சாளரங்களையும்‌ 
திறந்து போட்டு மஞ்சத்தில்‌ படுத்த போதும்கூட 
அடைபட்டிருக்கும்‌ உணர்வையே அவள்‌ அடைந்தாள்‌. 
கனவுகளில்‌ திறந்தவெளியில்‌ கூந்தல்‌ பறக்க 
ஆடையுலைய எங்கோ விரைந்தோடிக்‌ கொண்டிருக்கும்‌ 
கனவே எழுந்தது. போர்‌ அணுகிக்கொண்டிருப்பதை 
அவளைச்‌ சூழ இருந்த அனைவரும்‌ உணர்ந்தனர்‌. 
அனைத்துச்‌ சொற்களிலும்‌ அதன்‌ கிளர்ச்சியும்‌ அச்சமும்‌ 
இருந்தது. காணும்‌ ஒவ்வொன்றையும்‌ அதனுடன்‌ 
தொடர்புபடுத்தினர்‌. அனைத்துப்‌ பேச்சுகளும்‌ போரில்‌ 
சென்று முடிந்தன. அவள்‌ மட்டும்‌ அப்பால்‌ பிறிதொரு 
உலகில்‌ வாழ்ந்துகொண்டிருந்தாள்‌. எக்கணமும்‌ 
அங்கிருந்து கிளம்பி தன்னந்தனியே அறியா நிலம்‌ 
ஒன்றுக்கு அகன்று சென்றுவிடுபவள்போல. அல்லது 
அந்நிலத்திலிருந்து முந்தைய நாள்தான்‌ இந்நிலத்திற்கு 
வந்து சேர்ந்தவள்போல. 


படையெழுந்தபோதுகூட அவள்‌ உள்ளம்‌ உணர்வழிந்து 
செயலற்றுப்‌ போயிருந்தது. அவளுள்‌ எழுந்த 
பிறிதொருத்தி அனைத்தையும்‌ இயற்றினாள்‌. பின்னர்‌ 


கொற்றவை பூசனையின்போது அவளுள்‌ மாயை 
குடியேறினாள்‌. அவள்‌ முற்றாக இரண்டாக 
பகுக்கப்பட்டாள்‌. தன்னில்‌ ஒரு நடுக்கென குடியேறி, 
கொந்தளிக்கும்‌ எண்ணங்களாகவும்‌ 
வெறிச்சொற்களாகவும்‌ வெளிப்பட்டு விலகும்‌ 
பிறிதொருத்தியை அவள்‌ அகன்ற அக்கணம்‌ முதல்‌ 
திகைப்புடனும்‌ அச்சத்துடனும்‌ 
பார்த்துக்கொண்டிருந்தாள்‌. குருக்ஷேத்ரத்தில்‌ போர்‌ 
தொடங்கிய முதல்நாள்‌ அவள்‌ தன்‌ தனியறைக்குள்‌ 
மஞ்சத்தில்‌ அமர்ந்திருந்தாள்‌. கதவை உள்ளே மூடி 
தாழிட்டிருந்தாள்‌. எப்போது கதவுகளை 
மூடத்தொடங்கினோம்‌ என்பதை அப்போதுதான்‌ 
திகைப்புடன்‌ எண்ணிக்கொண்டாள்‌. அக்கதவின்‌ மீது 
விழும்‌ ஒவ்வொரு தட்டும்‌ அழைப்போசையும்‌ அவளை 
விதிர்ப்பு கொள்ளச்‌ செய்தது. 


முதல்நாள்‌ புலரியில்‌ விந்தையானதோர்‌ கனவு கண்டு 
அவள்‌ எழுந்துகொண்டாள்‌. அக்கனவை ஓர்‌ அச்சம்‌ 
என்று மட்டுமே நினைவுகூர முடிந்தது. எத்தனை 
உந்தியும்‌ அதனை சித்தம்‌ கொண்டு தொட்டெடுக்க 
இயலவில்லை. அவள்‌ இருட்காலையில்‌ எழுந்து நீராடி 
ஆடை மாற்றிக்கொண்டாள்‌. வெளியே இறங்கி காற்று 
சுழன்றடித்துக்கொண்டிருந்த தோட்டத்தில்‌ உலவினாள்‌. 
நெடுந்தொலைவில்‌ போர்முரசு ஒலிப்பது கேட்பதுபோல்‌ 
தோன்றியது. ஆனால்‌ அங்கிருந்து ஓசை எதுவும்‌ எழாது 
என்பதை அவள்‌ அறிந்திருந்தாள்‌. அங்கே நிற்க 
முடியாமல்‌ திரும்பி வந்து தன்‌ அறைக்குள்‌ கதவை 
மூடிக்கொண்டாள்‌. கதவருகே வந்து நின்ற ஏவல்பெண்டு 
“போர்முரசு ஒலிக்கத்தொடங்கிவிட்டது, அரசி. 
அங்கிருந்து முழவுச்செய்தித்‌ தொடர்‌ வந்தடைந்துள்ளது” 
என்றாள்‌. அக்கணம்‌ அவள்‌ தான்‌ புலரியில்‌ கண்ட 
கனவை நினைவு கூர்ந்தாள்‌. 


படபடப்புடன்‌ எழுந்து கதவைத்‌ திறந்து வெளிவந்து 
“அலையபுக்கும்‌ நீள்செங்குழல்‌. கன்னங்கரிய உருவம்‌. 
மண்டையோட்டு முகம்‌, அவற்றில்‌ விழியிலாக்‌ 
கண்குழிகள்‌. ஒரு தெய்வத்தை இன்று காலை நான்‌ 
கனவில்‌ கண்டேன்‌. அவள்‌ வடிவு நான்‌ இன்று வரை 
காணாதது” என்றாள்‌. சேடி திகைத்து கண்கள்‌ தெறிக்க 
அவளைப்‌ பார்த்தபின்‌, நாவால்‌ உதடுகளை வருடி 
“அத்தெய்வத்தை பெரும்பாலும்‌ இங்குள்ள அனைத்து 
சேடியரும்‌ கண்டிருக்கிறார்கள்‌, அரசி” என்றாள்‌. 
“அத்தெய்வத்தின்‌ பெயரென்ன?” என்று அவள்‌ 
கேட்டாள்‌. “அனலை நீள்குழலாகக்‌ கொண்டவள்‌. 
கன்னங்கரியவள்‌. எட்டு கைகளில்‌ கொலைப்‌ 


படைக்கலங்களை ஏந்தியவள்‌. அஞ்சலும்‌ அருளலும்‌ 
காட்டி கனிந்த விழிகளுடன்‌ அமர்ந்திருக்கையில்‌ 
அவளை காளராத்ரி என்கின்றனர்‌. அவள்‌ துர்க்கையின்‌ 
இருளுரு” என்று ஏவல்பெண்டு சொன்னாள்‌. 


“விடியாத கரிய இரவின்‌ தேவி. அஸ்தினபுரிக்கு 
தென்கிழக்கில்‌ புதர்க்காட்டுக்குள்‌ இடையளவு உயரமான 
அவளுடைய சிறிய ஆலயமொன்று உள்ளது. அதற்குள்‌ 
மூன்று அடி உயரமான கரிய சிலையொன்று 
நின்றிருக்கிறது. பன்னிரண்டு ஆண்டுகளுக்கு ஒருமுறை 
மட்டுமே அதற்கு பலிகொடுத்து வழிபடுவார்கள்‌ சென்ற 
கருநிலவு நாளில்‌ அதற்கு குருதிபலி கொடுத்து 
பீடத்திலிருந்து எழுப்பியிருக்கிறார்கள்‌” என்றாள்‌. 
திரெளபதி “அவள்‌ எவருக்கு வெற்றி தேடித்தருபவள்‌?” 
என்றாள்‌. “அரசி, அவள்‌ வெற்றி தோல்விக்கு 
அப்பாற்பட்டவள்‌. பீடத்திலிருந்து எழுந்தபின்‌ மானுடரை 
நோக்கும்‌ விழிகளற்றவள்‌. அவளுக்கு உகந்தது சாவும்‌ 
அழிவும்‌ எஞ்சும்‌ வெறுமையும்‌ மட்டுமே. அவள்‌ தூய 
இருள்‌ திரண்டு எச்சமில்லாமல்‌ எழுந்த தமோகுணம்‌. 
அனைத்துக்கும்‌ பிறகு அறுதியாக எஞ்சுவது இருளே 
என்பார்கள்‌.” 


கதவு மீண்டும்‌ தட்டப்பட்டு ஏவல்பெண்டு “அரசி!” என்று 
உரக்க அழைத்தாள்‌. சிறு நடுக்குடன்‌ திரெளபதி 
அன்றைய தன்‌ கனவில்‌ கதவுக்கு அப்பால்‌ நின்று 
தட்டிக்கொண்டிருந்தவள்‌ காளராத்ரிதான்‌ என்பதை 
உணர்ந்தாள்‌. 


வெண்முரசு விவாதங்கள்‌ 

[[/age]திரெளபதி கதவைத்‌ திறந்து வெளியே வந்தபோது 
சேடி தலைவணங்கி மேலாடையை நீட்டியபடி “பேரரசி 
நெடுநேரமாக காத்திருக்கிறார்கள்‌. சற்று 
பொறுமையிழந்துவிட்டார்கள்‌” என்றாள்‌. மேலாடையை 
வாங்கி தன்‌ தோளில்‌ அணிந்து கூந்தலை தன்‌ 
இடக்கையால்‌ நீவி பின்னால்‌ அமைத்தபடி ஒன்றும்‌ 
சொல்லாமல்‌ திரெளபதி நடந்தாள்‌. சேடி அவளுக்குப்‌ 
பின்னால்‌ ஓசையெழாமல்‌ நடந்து வந்தாள்‌. 
ஆவல்கொள்ளும்போதும்‌ விரைவுச்செய்திகள்‌ 
சொல்லப்படும்போதும்‌ எவரேனும்‌ காத்திருக்கும்போதும்‌ 
பிறரால்‌ பார்க்கப்படும்போதும்‌ நடை மாறுபடுவது 
மானுட இயல்பு. அவ்வியல்பைக்‌ கடந்தவர்களே 
அரசர்கள்‌ என அவளுக்கு சொல்லப்பட்டிருந்தது. 
அவ்வுணர்வு இருந்தமையால்‌ அத்தகைய தருணங்களில்‌ 
அவள்‌ மேலும்‌ சீரான நடையை சென்றடைவாள்‌. 


அந்தத்‌ தருணத்தில்‌ அச்சீரான நடையை அவளே 
உணர்ந்து அத்தருணத்தில்‌ அவ்வாறு தான்‌ நடப்பதை 
சற்று விந்தையென அறிந்தாள்‌. சென்ற பல 
நாட்களாகவே அவ்வாறு தன்னைத்‌ தானே விலகி நின்று 
நோக்கும்‌ பிறிதொருத்தி அவளுக்குள்ளிருந்து எழுந்தாள்‌. 
உள்ளம்‌ பலவாறாக உடைந்து திசைக்கொன்றாக சிதற 
ஒன்றுமட்டும்‌ அறியாது எங்கோ எஞ்சி நின்று 
அனைத்தையும்‌ நோக்கிக்கொண்டிருந்தது. 
நடக்கத்தொடங்குகையிலேயே அரசியருக்குரிய நடையை 
அடைந்தவள்‌ அவள்‌ என்று பாஞ்சாலத்தில்‌ 
கூறினார்கள்‌. அவள்‌ தந்தைக்கு அதைக்‌ குறித்த 
பெருமிதம்‌ இருந்தது. “கோசலத்திலும்‌ அயோத்தியிலும்‌ 
அரசருக்கும்‌ அரசியருக்கும்‌ நடைபழகிக்‌ கொடுக்கும்‌ 
நாடக சூதர்‌ உண்டென்று அறிந்திருக்கிறேன்‌. பண்டு 
ராகவராமனுக்கும்‌ அவன்‌ தந்தை தசரதனுக்கும்‌ நடை 
பழகிக்கொடுத்தவர்கள்‌ அவர்கள்‌. இங்கே ஷத்ரியப்‌ 
பண்பாடு பிறந்த மண்‌ அயோத்தியும்‌ கோசலமும்தான்‌. 
அப்பயிற்சி அன்றி பிற எதையும்‌ அவர்கள்‌ 
செய்யலாகாதென்று நெறியுள்ளது. ஏனென்றால்‌ 
ஒருமுறையேனும்‌ நாடகத்தில்‌ அவர்கள்‌ நடித்தார்கள்‌ 
என்றால்‌ அந்நடையில்‌ சற்று செயற்கை குடியேறி 
இளிவரலாகிவிடும்‌” என்று அவர்‌ சொன்னார்‌. 


“ஒரு துளி உப்பு கலந்தாலும்‌ திரிந்துவிடும்‌ பால்‌ 


மின்னத்‌ தொடங்கின. அவர்களைச்சூழ்ந்திருந்த 
வெண்மணல்‌ பரப்பு ஆழ்ந்த காலடித்தடங்களுடன்‌ 
தெளிவடைந்தபடியே வந்தது. காட்டுக்குள்‌ 
பறவைக்குரல்கள்‌ கலந்த ஒலி உரத்தபடியே இருந்தது. 
ஒளியைச்‌ சிதறடித்த சின்னஞ்சிறு சிறகுகளுடன்‌ 
குருவிக்கூட்டம்‌ ஒன்று காற்றில்‌ சுழன்று பரத்வாஜருக்கு 
அப்பால்‌ மணலில்‌ இறங்கியது. குருவிகள்‌ சிறிய 
முல்லைமொட்டுக்கால்களை தூக்கி வைத்து கோதுமை 
மணிபோன்ற அலகுகளால்‌ தரையைக்‌ கொத்தியபடி 
வால்கள்‌ துடிக்க நடந்தன. அவற்றின்‌ 
செம்மணிக்கண்களைக்கூட அவனால்‌ பார்க்கமுடிந்தது. 


பரத்வாஜரும்‌ மாணவர்களும்‌ நூற்றெட்டு முறை 
காயத்ரியை உச்சரித்துமுடித்தனர்‌. கைகளை 
வானுக்குத்தூக்கி வணங்கிவிட்டு பரத்வாஜர்‌ எழுந்தார்‌. 
மாணவர்கள்‌ ஒவ்வொருவராக எழுந்து அவர்‌ 
கால்களைத்‌ தொட்டு வணங்கியபின்‌ விலகி நின்றனர்‌. 
அவர்‌ உதடுகளில்‌ இருந்து தன்‌ பார்வையை 
விலக்கிக்கொண்டு எழுந்தபோது துரோணன்‌ மீண்டும்‌ 
மனமுடைந்து அழத்தொடங்கினான்‌. தன்‌ விம்மல்‌ 
ஒலியை தானே கேட்டதும்‌ உதட்டை இறுக்கியபடி 
அழுகையை விழுங்கி கண்ணீரை உள்ளங்கைகளால்‌ 
மாறிமாறி துடைத்தான்‌. பெருமூச்சுகள்‌ அவன்‌ சிறிய 
உடலை உலுக்கின. 


பின்னர்‌ அவன்‌ அங்கே நின்ற ஒரு தர்ப்பையைப்‌ பறித்து 
கையில்‌ வைத்து சுருட்டி குழலாக்கினான்‌. அதை வாயில்‌ 
வைத்து வழக்கம்போல ஊதியபோது எழுந்த ஒலியைக்‌ 
கேட்டு திகைத்து மீண்டும்‌ ஊதினான்‌. “ஓம்‌, பூர்புவ, 
சுவஹ!” அவன்‌ மீண்டும்‌ ஊதியபோது உள்ளம்‌ சிலிர்த்து 
அதைக்‌ கேட்க காத்து நின்றது. “ஓம்‌ தத்‌, ஸவிதுர்‌ 
வரேண்யம்‌!” அந்த வரிகள்‌ சற்றுமுன்‌ பரத்வாஜரின்‌ 
உதடுகளில்‌ அசைந்தவை என அவன்‌ அறிந்தான்‌. 
“பர்கோ தேவஸ்ய தீமஹி! தியோ யோ ந ப்ரசோதயாத்‌!” 


அவன்‌ மீண்டும்‌ அதை ஊதினான்‌. பின்‌ குழாயை 
வீசிவிட்டு நாணல்புதர்களை தாவிக்கடந்து 
ஓடத்தொடங்கினான்‌. காட்டுக்குள்‌ அவன்‌ அறியாத 
ஊடுபாதைகளில்‌ மூச்சிரைக்க ஓடிக்கொண்டிருந்தான்‌. 
கங்கையின்‌ கரையில்‌ பல்லாயிரம்‌ நாக்குகள்‌ மந்திர 
உச்சரிப்பால்‌ நடுநடுங்க நின்றிருந்த அரசமரத்தடியில்‌ 
நின்று அந்த மந்திரத்தை தன்‌ நாக்கால்‌ சொன்னான்‌. 


'வரந்தருபவனாகிய சூரியனே 
இருளை அகற்றுக! 


போன்றது அரசநடை. எத்தனை பயிற்றுவித்தாலும்‌ 
பெரும்பாலானோருக்கு அது அமைவதில்லை. 
உள்ளத்தில்‌ சற்றே விலக்கமிருந்தாலும்‌ பயின்ற நடையை 
அவ்விலக்கம்‌ பிறிதொரு திசை நோக்கி இழுக்க இளிவரல்‌ 
தன்மை கூடிவிடும்‌. பாரதவர்ஷத்தில்‌ மிகச்‌ சிலரே 
இயல்பென அந்நடை கொண்டவர்கள்‌. அஸ்தினபுரியின்‌ 
அரசன்‌ அரசன்‌ என்றே பிறந்தவன்‌ என்பார்கள்‌. அரசன்‌ 
என்று பிறக்காவிடினும்‌ அங்கனுக்கு அந்நடை எவ்வாறு 
அமைந்ததென்று வியப்பார்கள்‌. மலைக்குடியில்‌ 
மைந்தன்‌ என்றாலும்‌ மகதன்‌ பேரரசன்‌ என்று ஆனது 
அவன்‌ விழைவால்‌ என்று விளக்குவார்கள்‌. இவளோ 
கருவறையிலிருந்தே இதைக்‌ கற்று மீண்டவள்‌ 
போலிருக்கிறாள்‌. அரசி என அமைந்து அரியணையில்‌ 
மறைந்து தொடர்ந்து உடல்‌ கொண்டவள்‌ போலும்‌ இவள்‌ 
என்று அரண்மனைப்‌ புலவர்‌ அவளைப்பற்றி ஒருமுறை 
கூறியது மெய்யே.” துருபதர்‌ உரக்க நகைத்து “அறிக! 
அரசன்‌ என்றும்‌ அரசியென்றும்‌ பிறப்பவருண்டு. பிறர்‌ 
நடிப்பவர்‌” என்றார்‌. 


அவள்‌ அவை புகும்போது எப்போதும்‌ விழிகள்‌ வியப்பும்‌ 
பின்னர்‌ பணிவும்‌ கொள்வதை அவள்‌ கண்டாள்‌. எந்த 
விழிகளையும்‌ அவள்‌ நோக்குவதில்லை. 
எப்பொருளிலும்‌ நோக்கு நிலைப்பதுமில்லை. அங்கிலாத 
ஒன்றை நோக்கி அவள்‌ விழி கூர்கொண்டிருக்கும்‌. 
அப்பாலொன்று அவளை 
நோக்கிக்கொண்டிருப்பதுபோல்‌ முகம்‌ கனவு 
நிறைந்திருக்கும்‌. அரசவை பீடத்தில்‌ அமர்கையில்‌ 
ஒருபோதும்‌ அவள்‌ அதை நோக்குவதில்லை. நடந்து 
செல்கையில்‌ நிலம்‌ நோக்குவதுமில்லை. நிலம்‌ 
நோக்குபவளுக்கு அரசநடை அமையாதென்றனர்‌ 
ஆட்டர்‌. நிலம்‌ ஒருகணத்தில்‌ உளத்தில்‌ 
பதிந்திருக்கவேண்டும்‌. பின்னர்‌ உள்ளத்தில்‌ அதை 
ஓவியமென விரித்து அதில்‌ அகம்‌ அமைந்த 
பிறிதொருவர்‌ நடக்க வேண்டும்‌. அந்நடை இயல்பாக 
உடலில்‌ அமையவேண்டும்‌. அலையும்‌ விழியும்‌ தன்னுள்‌ 
ஆழ்ந்த விழியும்‌ தழைந்த விழியும்‌ அரசருக்குரியதல்ல. 


திரெளபதி அந்நடையை பழகியதில்லை. ஆகவே 
நிலத்தை உள்ளத்தால்‌ அளவிட்டபின்‌ 
நடைநிகழ்த்துவதும்‌ இல்லை. அஸ்தினபுரியின்‌ 
அவையில்‌ அவள்‌ நுழைந்தபோது திரும்பி நோக்கிய 
முகங்கள்‌ சொல்லமைந்து விழிவிரிந்து ஓவியப்பரப்பென 
அமைந்தன. அவள்‌ நடந்து சென்று தன்‌ பீடத்தில்‌ 
புகைபடிவதுபோல்‌ மெல்ல அமர்ந்து நடனம்போல்‌ 
கைசுழற்றி மேலாடையை மடியிலிட்டபோது 


வெடித்தெழுந்ததுபோல்‌ வாழ்த்தொலிகள்‌ பொங்கி 
குவைமுகடை நிறைத்தன. திருதராஷ்டிரர்‌ இரு 
கைகளையும்‌ விரித்து “நன்று! நன்று! பண்டு தேவயானி 
அவை புகுந்தபோது இத்தகைய வாழ்த்தொலிகள்‌ 
எழுந்திருக்கும்‌! நன்று!” என்று தலை உருட்டி நகைத்தார்‌. 
அவையில்‌ எவர்‌ பேசும்போதும்‌ அவர்களை அவள்‌ 
நோக்குவதில்லை. அவையில்‌ எழும்‌ ஒவ்வொரு 
சொல்லையும்‌ அவள்‌ அறிந்திருக்கிறாள்‌ என்பதை 
அவள்‌ முகம்‌ காட்டுவதுமில்லை. அவள்‌ எடுக்கும்‌ 
சொற்களில்‌ அவளறியாத ஒன்று அங்கு நிகழவில்லை 
என்பதும்‌ வெளிப்படும்‌. 


முதல்நாள்‌ அவள்‌ அணி களைந்து கொண்டிருக்கையில்‌ 
மாயை அவளிடம்‌ “இன்று அவையில்‌ உங்கள்‌ நிமிர்வு 
கண்டு வணங்காத விழிகள்‌ ஏதுமில்லை, அரசி” 
என்றாள்‌. “விந்தை என்னவெனில்‌ அஸ்தினபுரியின்‌ 
அரசர்‌ துரியோதனனின்‌ விழிகளிலும்‌ அப்பணிவை 
கண்டேன்‌.” அவள்‌ “பிறிதொன்றை நான்‌ 
எதிர்பார்க்கவில்லை” என்றாள்‌. “ஆம்‌, இப்புவியில்‌ 
இனியொருவர்‌ பணிவதற்கில்லை என்றே 
எண்ணுகின்றேன்‌” என்றாள்‌ மாயை. அச்சொல்‌ அவளை 
மிதப்பு கொள்ளச்‌ செய்தது. மாயையின்‌ 
புகழ்ச்சொற்கள்போல்‌ அவளை போதையேற்றுவன 
வேறில்லை. அவளுடைய விரல்தொடுகைபோல்‌ 
மெய்ப்புகொள்ளச்‌ செய்வதும்‌ பிறிதில்லை. மாயை 
அவள்‌ உடைகளைக்‌ களைந்தபம “இவர்கள்‌ பெண்ணை 
நேர்விழிகளால்‌ நோக்க அஞ்சுபவர்கள்‌. ஆகவே 
சிலைகளை செதுக்கி வைப்பவர்கள்‌. கருவறையில்‌ 
அவற்றை வைத்து பூசெய்கையும்‌ வழிபாடும்‌ 
இயற்றுபவர்கள்‌. அரசி, இன்று அவை தன்னை மறந்து 
உங்களை நோக்கிக்கொண்டிருந்தது. நீங்கள்‌ பெண்‌ 
அல்ல என்பதுபோல” என்றாள்‌. மெல்லிய குரலில்‌ அவள்‌ 
செவிக்குள்‌ என பேசினாள்‌. “அரசர்‌ என்றும்‌ புலவர்‌ 
என்றும்‌ முனிவர்‌ என்றும்‌ ஆவது தன்‌ உடலல்லாமல்‌ 
ஆவதே என்று இன்று அறிந்தேன்‌. ஆட்டர்‌ என்றும்‌ 
கூத்தரென்றும்‌ நிறைவதுகூட உடல்கடத்தலே.” 


அவள்‌ கூடத்திற்குச்‌ சென்று குந்திக்கு தலைவணங்கி 
பீடத்தை நோக்கி நடந்து மெல்ல அமர்ந்து மேலாடையை 
மடியிலிட்டு கையால்‌ நீள்குழலை அள்ளி பின்னால்‌ 
சரித்து தலைநிமிர்ந்து அமர்ந்தாள்‌. யுயுத்ஸு எழுந்து 
தலைவணங்கி பின்‌ தன்‌ பீடத்தில்‌ அமர்ந்து “இன்றுடன்‌ 
போர்‌ முடிகிறது அரசி, அச்செய்தியுடன்‌ வந்துள்ளேன்‌. 
அஸ்தினபுரி தோற்கடிக்கப்பட்டது. அதன்‌ படை 
முற்றழிந்தது. அதன்‌ மாவீரர்கள்‌ அனைவரும்‌ 


களம்பட்டனர்‌. குருக்ஷேத்ரத்தில்‌ அவர்களின்‌ கொடியென 
எதுவும்‌ எஞ்சவில்லை. அவர்களின்‌ முழவொலியும்‌ 
கொம்பொலியும்‌ முற்றவிந்தன. நமது வெற்றிமுரசு அங்கு 
ஒலித்துக்கொண்டிருக்கிறது. மின்கொடி குருக்ஷேத்ரத்தில்‌ 
ஏற்றப்பட்டுவிட்டது” என்றான்‌. திரெளபதி எந்த 
எதிர்வினையும்‌ காட்டவில்லை. தேர்ந்த சொற்களில்‌ 
தொல்நூல்‌ ஒன்றிலிருந்து நிகழ்வனவற்றை படித்துக்‌ 
கூறுபவன்போல்‌ யுயுத்ஸு கள நிகழ்வை 
சொல்லிக்கொண்டு சென்றான்‌. “போர்‌ முடிந்தது என்னும்‌ 
நற்செய்தியுடன்‌ இங்கு வர வாய்த்தமைக்கு 
தெய்வங்களை வணங்குகிறேன்‌. நன்று சூழ்க! இனி 
மங்கலங்கள்‌ எழுக!” என முடித்தான்‌. “அரசியர்‌ 
இங்கிருந்து கிளம்பி அஸ்தினபுரிக்குச்‌ 
செல்லவேண்டுமென்றும்‌ அனைத்தும்‌ அங்கு 
ஒருங்கமைந்திருக்குமென்றும்‌ அரசர்‌ என்னிடம்‌ 
பணித்தார்‌. இங்கிருந்து தாங்கள்‌ கிளம்பி அங்கு 
செல்வதற்குள்‌ தாங்கள்‌ நகர்நுழைவதற்கான 
ஒருக்கங்கள்‌ அங்கு செய்யப்பட்டிருக்கும்‌. அதற்கு 
ஆணையுடன்‌ ஒற்றர்கள்‌ சென்றுள்ளனர்‌” என்றான்‌. 


குந்தி “ஆனால்‌ அஸ்தினபுரியின்‌ அரசனைப்பற்றி 
இதுவரை எதுவும்‌ சொல்லப்படவில்லை” என்றாள்‌. 
யுயுத்ஸு “அவர்‌ களத்திலிருந்து தப்பியோடிவிட்டார்‌. 
இளைய அரசர்‌ பீமசேனனிடம்‌ 
போரிட்டுக்கொண்டிருந்தவர்‌ சகுனி களம்பட்டார்‌ எனும்‌ 
செய்தி எழுந்ததுமே தன்‌ கதையை வீசிவிட்டு காட்டுக்குள்‌ 
புகுந்து மறைந்தார்‌. அவரை நெடுந்தொலைவு துரத்தி 
வந்த பின்னர்‌ திரும்பி வந்த இளைய அரசர்‌ அவரைக்‌ 
கொன்று வெற்றியை முழுமைப்படுத்துவேன்‌ என்னும்‌ 
வஞ்சினத்துடன்‌ தன்‌ உடன்பிறந்தாருடன்‌ காட்டுக்குள்‌ 
சென்றிருக்கிறார்‌. இன்று மாலைக்குள்‌ அவரை 
கண்டுபிடித்துவிடுவார்கள்‌. அரசநாகம்‌ முற்றாக 
ஒளிந்துகொள்ள இயலாது, பறவைகள்‌ அதை 
அறிந்திருக்கும்‌ என்றொரு சொல்‌ உண்டு” என்று 
சொன்னான்‌. “ஆனால்‌ இன்னும்‌ அவனை 
கண்டுபிடிக்கவில்லை என்பதுதான்‌ உண்மை” என்று 
குந்தி சொன்னாள்‌. யுயுத்ஸு “ஆம்‌, அரசி” என்றான்‌. 
அவன்‌ குரல்‌ தணிந்தது. * “அவன்‌ களம்விட்டு 
ஒளிந்தோடினான்‌ என்றால்‌ அது இக்களத்தில்‌ இப்போர்‌ 
முடியலாகாது என்பதனால்தான்‌. இங்கிருந்து அகன்று 
சென்றிருக்கிறான்‌, அவ்வளவுதான்‌. பிறிதொரு வடிவில்‌ 
இப்போரை முன்னெடுக்க அவன்‌ எண்ணக்கூடும்‌” 
என்றாள்‌ குந்தி. 


“போர்‌ முடிந்துவிட்டது என்று என்னிடம்‌ கூறினர்‌” என்று 


யுயுத்ஸு சொன்னான்‌. “குருக்ஷேத்திரப்‌ போர்‌ 
முடிந்துவிட்டது. ஆனால்‌ போர்‌ முடியவில்லை. பிறிதொரு 
இடத்தில்‌ பிறிதொரு வடிவில்‌ போர்‌ எழக்கூடும்‌” 
என்றபின்‌ “அஸ்வத்தாமனும்‌ கிருபரும்‌ கிருதவர்மனும்‌ 
களம்பட்டனரா?” என்று குந்தி கேட்டாள்‌. “ஆம்‌, அவர்கள்‌ 
களம்பட்டிருக்க வேண்டும்‌. ஏனென்றால்‌ அக்களத்தில்‌ 
படைக்கலத்துடன்‌ எழுந்து நிற்பவர்‌ என எவருமில்லை” 
என்றான்‌ யுயுத்ஸு. “அவர்களின்‌ உடல்கள்‌ அடையாளம்‌ 
காணப்பட்டனவா?” என்று குந்தி கேட்டாள்‌. “பேரரசி 
அக்களத்தில்‌ அனைவரும்‌ செம்மண்குவைகள்‌ போலவே 
தென்பட்டனர்‌. களம்‌ நிறைந்திருக்கும்‌ அனைத்துமே 
சேறால்‌ மூடப்பட்டிருந்தன. எவர்‌ முகம்‌ எவர்‌ உடல்‌ என்று 
கண்டுபிடிப்பது அரிது” என்றான்‌. “முகங்கள்‌ 
வண்ணங்களால்‌ அடையாளப்‌ படுத்தப்படுவதில்லை. 
அவை தசையமைப்பால்‌, அதிலெழும்‌ உணர்வு 
வெளிப்பாடால்‌ அடையாளம்‌ காணப்படுபவை. அறிந்த 
முகத்தை எந்தப்‌ படலத்திற்குள்ளும்‌ கண்டுபிடிக்கலாம்‌” 
என்று குந்தி சொன்னாள்‌. “பிற உடல்கள்‌ 
கண்டடையப்பட்டன அல்லவா?” என்றாள்‌. 


யுயுத்ஸு சோர்வுடன்‌ “ஆம்‌” என்றான்‌. “எனில்‌ அவர்கள்‌ 
எங்கு சென்றார்கள்‌?” என்று குந்தி கேட்டாள்‌. முனகலாக 
“களம்விட்டு தப்பிச்‌ சென்றிருக்கக்கூடும்‌” என்று யுயுத்ஸு 
சொன்னான்‌. “தப்பி ஓடுபவர்கள்‌ அல்ல அவர்கள்‌. 
ஒன்று, அவர்கள்‌ அஸ்தினபுரியின்‌ அரசனிடம்‌ 
சென்றிருக்கிறார்கள்‌. அல்லது அரசாணை பெறும்‌ 
பொருட்டு காத்திருக்கிறார்கள்‌” என்றாள்‌. யுயுத்ஸு 
“அவர்கள்‌ இன்றும்‌ களத்தில்‌ நின்றனர்‌. நம்‌ படைகளால்‌ 
வெல்லப்பட்டிருக்கின்றனர்‌” என்றான்‌. “அவ்வாறு 
எளிதில்‌ வெல்லப்படக்கூடியவர்கள்‌ அல்ல அவர்கள்‌. 
வஞ்சம்‌ தெய்வங்களால்‌ பேணப்படுகிறது. பெருவஞ்சம்‌ 
தெய்வங்களால்‌ தங்கள்‌ கொடி என 
கொண்டுசெல்லப்படுகிறது. பேரன்பைப்போல்‌, 
பேரளியைப்போல்‌ அதுவும்‌ தெய்வங்களின்‌ 
வெளிப்பாடே” என்று குந்தி சொன்னாள்‌. “அவர்கள்‌ 
இருக்கும்வரை போர்‌ முடியவில்லை” என்றாள்‌. யுயுத்ஸு 
“போர்‌ முடிந்துவிட்டதென்றே என்னிடம்‌ சொல்லப்பட்டது. 
அதை இங்கு கூறுவதே என்‌ கடன்‌” என்றான்‌. “நீ 
கூறிவிட்டாய்‌. நாங்கள்‌ காத்திருக்கிறோம்‌” என்று குந்தி 
சொன்னாள்‌. 


“அரசி, இங்கிருந்து தாங்கள்‌ கிளம்பி...” என்று யுயுத்ஸு 
சொல்வதற்குள்‌ கையசைத்து “இங்கிருந்து இப்போது 
கிளம்ப இயலாது. போர்‌ முடிவுக்காக இங்கு வந்தோம்‌. 
அம்முடிவு நிகழ்ந்த பின்னர்‌ இங்கிருந்து கிளம்புவதே 


முறையாகும்‌. அஸ்தினபுரிக்குள்‌ நாங்கள்‌ 
நுழையும்போது பகை ஒரு துளியும்‌ எஞ்சியிருக்கக்‌ 
கூடாது” என்றபின்‌ குந்தி சேடியரை நோக்கி கையை 
நீட்டினாள்‌. சேடியர்‌ அருகணைந்து அவளுடைய 
கையைப்பற்றி மெல்லத்‌ தூக்கி கொண்டுசென்றார்கள்‌. 
திரெளபதி அவள்‌ செல்வதை நோக்கி அமர்ந்திருந்தாள்‌. 
குந்தி உடல்‌ மெலிந்து வெண்ணிற நிழலசைவுபோல்‌ 
மாறிவிட்டிருந்தாள்‌. குருக்ஷேத்ரம்‌ நாள்‌ குறிக்கப்பட்டது 
முதல்‌ அவள்‌ உணவருந்துவது ஒவ்வொரு நாளும்‌ 
குறைந்தபடியே வந்தது. சென்ற பதினெட்டு நாட்களில்‌ 
உண்பதும்‌ உறங்குவதும்‌ அறவே நின்றுவிட்டது என்று 
சேடியர்‌ சொன்னார்கள்‌. உருகி மறைவதுபோல்‌ உடல்‌ 
வற்றி, தசைகள்‌ உலர்ந்து. தோல்‌ வறண்டு சுருங்கி, 
கண்கள்‌ குழிந்து, பற்கள்‌ முன்னெழுந்து, தோள்கள்‌ 
முன்குறுகி, முதுகு வளைந்து உருமாறியிருந்தாள்‌. அந்த 
முந்தைய உடலை திரையென விலக்கி உள்ளிருந்து 
எழுந்த பிறிதொருவள்‌ போலிருந்தாள்‌. 


ஒருமுறை தன்‌ அறையிலிருந்து வெளிவந்து இயல்பாக 
விழி திருப்பி அப்பால்‌ நடந்து சென்ற குந்தியைக்‌ கண்டு 
யாரவள்‌ என்று திகைத்தபோதுதான்‌ திரெளபதியே குந்தி 
அத்தனை உருமாறியிருப்பதை உணர்ந்தாள்‌. அதன்பின்‌ 
ஒவ்வொருமுறை அவள்‌ பார்க்கும்போதும்‌ அவள்‌ முன்பு 
இருந்த தோற்றம்‌ நினைவுக்கு வந்தது. முதல்முறை 
அவளைப்‌ பார்த்தபோது அன்னை உருவில்‌ எழுந்த 
அழகி என்ற எண்ணம்‌ ஏற்பட்டது. அப்பொழுதே அவள்‌ 
வெண்ணிற ஆடை அணிந்து மங்கலக்குறிகளேதும்‌ 
இன்றி இருந்தாள்‌. ஆயினும்‌ கண்களில்‌ இருந்த மிடுக்கும்‌ 
நகைப்பில்‌ தெரிந்த ஒளியும்‌ ஒருகணத்தில்‌ 
அவளுக்குள்ளிருந்து ஒரு இளம்பெண்ணை 
வெளிக்கொணர்ந்தது. தன்‌ நிமிர்ந்த உடலும்‌, விரிந்த 
தோள்களும்‌, கருவண்ணமும்‌, நீள்விழிகளும்தான்‌ 
அரசத்‌ தோற்றத்தை அளிப்பவை என்று திரெளபதி 
எண்ணியிருந்தாள்‌. குறிய வெண்ணிற உடலும்‌, சிறு 
கண்களும்‌ கொண்ட யாதவகுடிப்‌ பெண்ணின்‌ உடலிலும்‌ 
பேரரசியின்‌ தோற்றம்‌ எழுவதைக்‌ கண்டு அவளுக்குள்‌ 
முதல்‌ கணம்‌ எழுந்தது சீற்றம்தான்‌. பின்னர்‌ அவளை 
அணுகி அன்புக்குரியவளாகி அன்னை என்று கொண்ட 
பின்னரும்கூட எங்கோ ஆழத்தில்‌ அச்சீற்றம்‌ இருந்தது. 
ஏதோ ஒரு தருணத்தில்‌, ஒரு சொல்வில்‌, ஓர்‌ 
முகபாவனையில்‌ அச்சீற்றம்‌ எழுந்துகொண்டேதான்‌ 
இருந்தது. 


போர்‌ எழுந்தபோது குந்தியில்‌ பேரரசியின்‌ மிடுக்கு மேலும்‌ 
தெளிந்தெழுந்தது. அப்போரையே அவள்தான்‌ 


நிகழ்த்துபவள்‌ என. ஒற்றர்களிடமிருந்து அனைத்துச்‌ 
செய்திகளையும்‌ அறிந்துகொண்டிருந்தாள்‌. 
பாண்டவர்களும்‌ அனைத்தையும்‌ அவளிடம்‌ வந்து 
உரைத்தனர்‌. அவள்‌ சொல்பெற்றே செயல்பட்டனர்‌. “நாம்‌” 
என்று சொல்லும்போது அவள்‌ பாண்டவர்களையே 
குறித்துவந்தாள்‌. அச்சொல்‌ உருமாறி பாண்டவத்‌ 
தரப்பின்‌ பெரும்படையை குறிப்பதாக மாறியது. 
ஒவ்வொருநாளும்‌ களத்திலிருந்து மிருண்மயத்திற்கு 
செய்தி வந்தது. அவள்‌ அதன்பொருட்டு உச்சிப்பொழுதில்‌ 
உறங்கி எழுந்து குளித்து உடைமாற்றி காத்திருந்தாள்‌. 
செய்தி வந்ததும்‌ சென்று அமர்ந்து விழிகூர்ந்து, மடியில்‌ 

ட்டி வைத்த கைகளில்‌, விரல்கள்‌ அசைந்து 

காண்டிருக்க, மெல்லிய நடுக்குடன்‌ 
கேட்டுக்கொண்டிருந்தாள்‌. யுயுத்ஸு தன்‌ கூற்றை 
விரித்துரைத்து முடித்ததும்‌ கூரிய சில கேள்விகளினூடாக 
அங்கு நிகழ்வதை மேலும்‌ தெளிவுபடுத்திக்கொண்டாள்‌. 
எச்செய்திக்கும்‌ அவள்‌ உணர்வுகளை 
வெளிப்படுத்தவில்லை. பீஷ்மரின்‌ வீழ்ச்சி அவளிடம்‌ 
மெல்லிய முனகலை மட்டுமே எழுப்பியது. பின்னர்‌ 
மெல்லிய குரலில்‌ “அவருடைய இழப்பை ஈடுசெய்யும்‌ 
வீரர்கள்‌ அவர்களிடம்‌ உள்ளனர்‌” என்று மட்டும்‌ 
சொன்னாள்‌. 


அபிமன்யு களம்பட்ட செய்தியை சொல்லும்போது 
யுயுத்ஸுவே நடுக்கு கொண்டு குரல்‌ உடைந்தான்‌. 
“ஒற்றைச்‌ சகடத்தையே படைக்கலமாகக்‌ கொண்டு 
அவன்‌ களத்தில்‌ நின்றான்‌. அவனைச்‌ சூழ்ந்துகொண்டு 
தாக்கிக்‌ கொன்றனர்‌ அவர்கள்‌. பெருவீரர்கள்‌, 
நல்லாசிரியர்கள்‌... இக்களத்தில்‌ இனி நெறி 
என்பதில்லை” என்றான்‌. “அது பீஷ்மர்‌ 
வீழ்த்தப்பட்டபோதே அழிந்தது” என்று குந்தி 
சொன்னபோது அவன்‌ திடுக்கிட்டான்‌. பின்னர்‌ 
“அங்கரும்‌ உடனிருந்தார்‌ என்கிறார்கள்‌” என்றான்‌. 
அவள்‌ “போர்‌ எனில்‌ போர்தான்‌” என்றபின்‌ போகட்டும்‌ 
என கையசைத்தாள்‌. யுயுத்ஸு “பார்த்தன்‌ சோர்ந்து 
களத்தில்‌ வீழ்ந்துவிட்டார்‌...” என்றான்‌. குந்தி “அவன்‌ 
வஞ்சினம்‌ உரைத்தானா?” என்று கேட்டாள்‌. “ஆம்‌ அரசி, 
நாளை அந்திக்குள்‌ ஜயத்ரதனின்‌ தலைகொய்வதாக 
சூளுரைத்துள்ளார்‌” என்றான்‌ யுயுத்ஸு. “அவ்வாறே 
நிகழ்க!” என்று அவள்‌ சொன்னாள்‌. அவளிடமிருந்து 
துயரை எதிர்பார்த்துவிட்டு யுயுத்ஸு 
எழுந்துகொண்டான்‌. 


குந்தி சொல்லடங்கியது கர்ணனின்‌ இறப்புச்செய்தி 
கூறப்பட்டபோது, யுயுத்ஸு கூறி முடித்து 


தலைவணங்கியபோது. அவள்‌ நடுங்கிக்‌ 
கொண்டிருந்தாள்‌. உதடுகள்‌ உள்மடிந்திருந்தன. எலும்பு 
புடைத்த மூக்கு மட்டும்‌ முகத்தில்‌ எழுந்து தெரிந்தது. 
பின்னர்‌ நீல நரம்புகள்‌ தெரிந்த தன்‌ மெல்லிய கையை 
சேடியை நோக்கி நீட்டினாள்‌. அருகணைந்த சேடி அவள்‌ 
கையைப்பற்றி தூக்கி நிறுத்த அவள்‌ மேலேயே குந்தி 
தளர்ந்து சரிந்தாள்‌. பிறிதொரு சேடி வந்து மறுகையை 
பற்றிக்கொள்ள அவர்கள்‌ இருவரும்‌ இணைந்து 
அவளை தூக்கிக்‌ கொண்டு சென்றனர்‌. அவள்‌ கால்கள்‌ 
தரையில்‌ இழுபட்டபடியே செல்வதுபோல்‌ திரெளபதி 
கண்டாள்‌. வெறுமனே நோக்கிக்கொண்டு 
அமர்ந்திருந்தாள்‌. யுயுத்ஸு அவளை வியப்புடன்‌ 
நோக்கிவிட்டு “ஆனால்‌ அங்கர்‌...” எனத்‌ தொடர 
திரெளபதி ஓர்‌ உறுமலோசையை எழுப்பினாள்‌. யுயுத்ஸு 
திகைத்து கைகூப்பி எழுந்துகொண்டான்‌. அவள்‌ 
அசைவிலாது கற்சிலையென அமர்ந்திருந்தாள்‌. 


அன்று தன்‌ அறைக்குள்‌ சென்று கதவை 
மூடிக்கொள்வது வரை தன்‌ முகத்திலும்‌ உடலிலும்‌ 
முற்றொருமையைக்‌ காத்துக்‌ கொள்ள இயன்றதை 
குறித்து பின்னர்‌ திரெளபதி எப்போதும்‌ வியந்து 
கொண்டாள்‌. கர்ணனின்‌ களவீழ்ச்சியை யுயுத்ஸு 
சொன்னபோது அவளுள்‌ நிகழ்ந்தது ஓர்‌ உடைவு. 
உடலெங்கும்‌ நடுக்கமாக அது பரவியது. தன்னுள்‌ 
பிறிதொன்று புரள்வதுபோல்‌ நிலைகுலைவு உருவாக, 
சூழ்ந்திருந்த ஒலிகள்‌ அனைத்தும்‌ மறைந்து சில 
கணங்கள்‌ இன்மை நிகழ, மீண்டு வந்து உடலில்‌ பரவிய 
வெம்மையுடன்‌ அவன்‌ சொற்களைக்‌ கேட்டுக்‌ 
கொண்டிருந்தாள்‌. குந்தி சென்ற பின்னர்‌ எழுந்து நின்ற 
போது தன்‌ உடல்‌ நிலைகுலையவில்லை என்பதை 
உணர்ந்தாள்‌. சுவர்கள்‌ உறுதியாக நிலத்தில்‌ 
ஊன்றியிருந்தன. மண்ணும்‌ கூரையும்‌ அசைவின்றி 
அமைந்திருந்தன. சீரான காலடிகளுடன்‌ தன்‌ 
அறைக்குள்‌ வருவது வரை அவள்‌ நான்‌ எனும்‌ ஒற்றை 
சொல்லில்‌ தன்னை குவித்திருந்தாள்‌. தாழிட்ட ஒலியில்‌ 
அச்சொல்‌ சிதற தொடர்ந்து சென்று மஞ்சத்தில்‌ அமர்ந்து 
கைகளில்‌ தலையைத்‌ தாங்கி குனிந்தமர்ந்து 
உதடுகளையும்‌ கண்களையும்‌ இறுக்கி அதனூடாக 
உள்ளத்தை இறுக்கிநிறுத்தி நெடுநேரம்‌ அமர்ந்திருந்தாள்‌. 


தன்னுணர்வு கொண்டபோது தன்‌ பற்கள்‌ 
கிட்டித்திருப்பதை, கால்கள்‌ உடலில்‌ அழுந்த 
ஊன்றியிருப்பதை, உடலெங்கும்‌ அனைத்து தசைகளும்‌ 
இறுகி நின்றிருப்பதை அறிந்தாள்‌. தோள்களை 
தளரவிட்டபோது உடலெங்கும்‌ தசைகள்‌ 


தொய்வடைந்தன. இறுக்கமாக கவ்விக்கொண்டிருந்த 
பற்களின்‌ விசை நெகிழ்ந்தபோது தாடை உளைச்சல்‌ 
கொண்டது. மஞ்சத்தில்‌ கால்களை நீட்டி கண்களை மூடி 
படுத்துக்கொண்டாள்‌. என்ன நிகழ்கிறது தனக்குள்‌ 
என்று தானே விலகி நின்று பார்த்தாள்‌. எண்ணங்களென 
எதுவும்‌ ஓடவில்லை. பதைப்பென்று ஒன்று 
எஞ்சியிருந்தது. இழப்புணர்வு. அதை அவள்‌ அதற்கு 
முன்‌ அபிமன்யுவின்‌ இறப்பு செய்தி வந்தபோது 
உணர்ந்தாள்‌. அச்செய்தி முதலில்‌ பல இறப்புகளில்‌ 
ஒன்றாகவே அவளுக்குத்‌ தோன்றியது. அவள்‌ குந்தியின்‌ 
எதிர்வினையையே நோக்கிக்கொண்டிருந்தாள்‌. பின்னர்‌ 
அறை நோக்கி நடக்க நடக்க அபிமன்யுவின்‌ முகம்‌ 
விரிந்துகொண்டே சென்றது. நூறுமுறை இருமுனையும்‌ 
தீட்டப்பட்ட வாள்போல்‌ என்று அவனைப்‌ பற்றி சூதன்‌ 
ஒருவன்‌ பாடினான்‌. மிகைக்கூர்‌ கொண்டவன்‌. எதையும்‌ 
கிழித்துக்கொள்ளும்‌, எங்கும்‌ ஊடுருவிச்‌ செல்லும்‌ 
ஒருவன்‌. கூர்மையை எப்போதும்‌ விழியாலேயே 
உணரமுடிகிறது. அபிமன்யு எக்கூட்டத்திலும்‌ தனித்தே 
தெரிவான்‌. 


அபிமன்யுவின்‌ இளஅகவை முகமே நினைவுக்கு 
வந்துகொண்டிருந்து. அச்சமின்மையும்‌ சினமும்‌ 
ஆணவமும்‌ குழந்தைக்குரிய பேதைமையும்‌ கலந்த 
அவ்விழிகள்‌. அவனை எங்கு நிறுத்துவதென்று 
இந்திரப்பிரஸ்தத்தில்‌ எப்போதும்‌ திகைப்பு இருந்தது. 
இளங்குழவியென்றா? வில்‌ தேர்ந்த வீரன்‌ என்றா? அரச 
குடியினருக்குரிய ஆணவம்‌ கொண்டவன்‌ என்றா? 
அனைத்திலும்‌ 2 பொங்கும்‌ மழலை என்றா? 
அவளிடம்‌ மட்டுமே அவன்‌ பணிவை காட்டினான்‌. தன்‌ 
அன்னையை வெறும்‌ சேடி என்றே நடத்தினான்‌. 
சுபத்திரை எதிலேனும்‌ அவனை வழிப்படுத்த 
வேண்டுமெனில்‌ திரெளபதியிடம்தான்‌ சொன்னாள்‌. 
திரெளபதி அவனை ஒரு போதும்‌ கடிந்தழைத்ததில்லை. 
அவனை அருகழைத்து தனக்கு நிகரென எண்ணி அவன்‌ 
செய்கையைப்‌ பற்றி அவனிடமே கூறினாள்‌. அவன்‌ 
புரிந்துகொள்ள முடியாத ஒன்று இல்லையென்பதை 
அவள்‌ அறிந்திருந்தாள்‌. தன்‌ துடுக்கை அகற்றி இயல்பு 
நிலையை அடைந்தபோது பிழைகளை அவன்‌ 
ஒப்புக்கொண்டான்‌. பிழைநிகர்‌ செய்வதற்கு எப்போதும்‌ 
சித்தமாக இருந்தான்‌. இந்திரப்பிரஸ்தம்‌ எப்போதும்‌ 
அபிமன்யுவை அஞ்சியது. “அக்கூர்‌ உங்களிடம்‌ மட்டுமே 
மழுங்குகிறது” என்று தேவிகை ஒருமுறை அவளிடம்‌ 
சொன்னாள்‌. “ஆணைகளை இடுவதை அறிந்தவர்கள்‌ 
எங்கு ஆணையிட இயலாதென்பதையும்‌ 


அறிந்திருப்பார்கள்‌” என்று அவள்‌ சொன்னாள்‌. தன்‌ 
அறைக்குள்‌ அபிமன்யுவை எண்ணி நிலையழிந்து 
அவள்‌ சுற்றிவந்தாள்‌. நீள்மூச்சுகளாக 
விட்டுக்கொண்டிருந்தாள்‌. அந்த ஒவ்வா உணர்வை தன்‌ 
உடலெங்கும்‌ பரவியிருக்கும்‌ ஓர்‌ மெழுக்கென, தோள்மேல்‌ 
எழுந்த சுமையென, எங்கோ எவரோ கூர்ந்து நோக்கும்‌ 
உணர்வென அறிந்தாள்‌. அதை தவிர்க்க வேண்டுமென்ற 
தவிப்பும்‌ பதற்றமும்‌ மட்டும்‌ அவளிடம்‌ எஞ்சியிருந்தது. 
படுத்தும்‌ எழுந்தும்‌ சாளரத்தருகே நின்று வெளியே 
நோக்கியும்‌ அவ்விரவை அவள்‌ கழித்தாள்‌. மஞ்சத்தில்‌ 
படுத்துத்‌ துயின்று அரைநாழிகைப்‌ பொழுதில்‌ 
விழித்துக்கொண்டபோது அவள்‌ நெஞ்சில்‌ ஓர்‌ 
அச்சம்போல்‌ குளிர்ந்த அடிபோல்‌ விழுந்தது. அவன்‌ 
இனிமேல்‌ இல்லை எனும்‌ மெய்‌ வந்து தொட்டது. 
அதன்முன்‌ எண்ணங்கள்‌ அனைத்தும்‌ மறைய அவள்‌ 
ஏங்கி விழிநீர்‌ உகுத்தாள்‌. ஆனால்‌ அன்று காலை 
புலர்ந்தபோது அன்றைய போருக்கான செய்தியோடு 
ஒற்றர்கள்‌ வந்திருந்தார்கள்‌. போர்‌ ஒவ்வொரு 
செய்தியையும்‌ பிறிதொரு செய்தியால்‌ மறைத்தது. 
ஒவ்வொரு கணமும்‌ தன்னை உருமாற்றிக்‌ கொண்டு 
கற்பனையை சிதறடித்தது. அத்துளிகளை 
இணைத்திணைத்து ஒவ்வொரு முறையும்‌ புதிய ஒரு 
களத்தை அவள்‌ உருவாக்கிக்கொள்ள வேண்டியிருந்தது. 
அங்கு நிகழும்‌ களத்தைவிடப்‌ பெரிய ஒரு களத்தை தான்‌ 
உருவாக்கிக்கொள்கிறோம்‌ என்று எண்ணினாள்‌. அவள்‌ 
கற்பனை சென்றடைந்த எல்லையை சிதறடிக்கும்‌ 
மெய்மையுடன்‌ அன்று மாலை யுயுத்ஸு வந்து சேர்ந்தான்‌. 
ஒருவேளை போரை உணர்வெழுச்சியுடன்‌, காட்சி 
விரிப்புடன்‌ பாடும்‌ சூதர்கள்‌ வந்திருந்தால்‌ அத்தனை 
கொந்தளிப்பு உருவாகியிருக்காது. எண்ணி 
அடுக்கப்படும்‌ யுயுத்ஸுவின்‌ சொற்கள்‌ ஒவ்வொன்றும்‌ 
நச்சுவிதைகள்‌ என முளைத்து கூர்முட்கள்‌ நிறைந்த 
காடென்றாயின. 


கர்ணனின்‌ இறப்பை அபிமன்யுவின்‌ இறப்பைப்‌ போல 
அத்தனை ஆழமாக அவள்‌ உணரவில்லை என்றே 
தோன்றியது. அது அவள்‌ எதிர்பார்த்ததுதான்‌. 
அந்நடுக்கம்‌ இழப்பிற்காக அல்ல. இழப்பதற்கு எதையும்‌ 
அவள்‌ கொண்டிருக்கவில்லை. அது ஏன்‌ என்பதை 
தன்னுள்‌ துழாவி துழாவி அவள்‌ அலைந்தாள்‌. அது 
முடிவென்பதனால்‌. முடிவு! விந்தையான ஓர்‌ எண்ணம்‌ 
எழுந்து அவளை மஞ்சத்தில்‌ அமரவிடாது செய்தது. 
எழுந்தமர்ந்து, பின்னர்‌ எழுந்து நின்று, மீண்டும்‌ அமர்ந்து 
தலையை இரு கைகளாலும்‌ பற்றிக்கொண்டாள்‌. 


தொடக்கம்‌ என்பது எத்தனை வாய்ப்புகள்‌ கொண்டது! 
முடிவின்மையை முன்னால்‌ காண்பது. முடிவு 
முற்றமைவது. பிறகென ஒன்றில்லாதது. இத்தனை 
அச்சுறுத்தும்‌ ஒன்று வாழ்வில்‌ உள்ளது என்பதை 
உணர்வதே இல்லை. ஒவ்வொரு முடிவுக்குப்‌ பின்னரும்‌ 
பிறிதொரு தொடக்கத்தை எண்ணிக்கொள்கிறார்கள்‌. 
பிறிதொன்று தொடங்காத முழுமுடிவென்பது 
இறப்புதான்‌. அதன்‌ பிறகு ஒன்றுமில்லை. மறுபிறப்பும்‌ 

ண்ணுலகும்‌ வெறும்‌ கற்பனைகள்‌. நினைவுகளோ 
புகழோ அனைத்தும்‌ வெறும்‌ உருவகங்கள்‌. எவையும்‌ 
இறப்புக்கு மாற்றல்ல. முடிந்துவிட்டது. எச்சமின்றி, 
மாற்றின்றி. இனி ஏதுமில்லை. 


அவள்‌ தன்னுள்‌ நிகழ்ந்தது ஓர்‌ உடைவென்று 
உணர்ந்தாள்‌. உடைவென்ற சொல்லே தன்னுள்‌ 
நிகழ்ந்ததை நன்கு குறிக்கிறது. அது சிதைவு அல்ல. 
வு அல்ல. மறைவு அல்ல. உடைவு. சிதைவுக்குப்பின்‌ 

கூடவும்‌, அழிவுக்குப்பின்‌ பிறக்கவும்‌, மறைவுக்குப்பின்‌ 
தோன்றவும்‌ வாய்ப்புள்ளது. உடைவு மாற்றில்லாதது. 
ஒன்று நூறு பகுதிகளாகிறது. மீண்டும்‌ 
பொருந்தமுடியாதபடி. அதை அவ்வாறு நிறுத்திய வடிவம்‌ 
என்றைக்குமாக அழிந்துவிடுகிறது. எனில்‌ அவ்வடிவை 
நினைவூட்டும்‌ நூறுநூறு வ எஞ்சியிருக்கின்றன. 
உடைவு ஒருகணம்‌. அழிவும்‌ சி தைவும்‌ மறைவும்‌ 
வளர்சிதை மாற்றங்கள்‌. உயிரின்‌ இயல்புகள்‌. உடைவு 
என்பது ஓர்‌ அறுபடல்‌. இனியில்லை என்று ஒருகணத்தில்‌ 

தல்‌. உடைந்தவை அக்கணத்தை அழிவில்லாமல்‌ 
ரை லைநிறுத்துகின்றன. இப்புவியில்‌ ஒவ்வொரு கணமும்‌ 
கோடிகோடி உடைவுகள்‌ நிகழ்ந்தவண்ணம்‌ 
இருக்கின்றன. பேரொலியுடன்‌ உடைபவை. 
ஓசையில்லாமல்‌, உடைவதறியாமல்‌ உடைபவை. 
உடைவு! எத்தனை கொடிய சொல்‌! இரக்கமற்ற சொல்‌! 
எத்தனை கூரிய சொல்‌! நஞ்சு சூடிய சொல்‌! 


அவள்‌ அத்தருணத்தின்‌ வெறுமையை தன்னுள்ளிருந்து 
உதறி வெளிவிட விரும்பினாள்‌. எழுந்து சென்று 
சாளரத்தினூடாக இருளை நோக்கி நின்றாள்‌. 
அபிமன்யுவைப்போல்‌ ஓர்‌ இழப்புதான்‌ இதுவும்‌. சென்ற 
காலத்தின்‌ ஒரு பகுதி. சென்ற காலம்‌ ஏற்கெனவே 
இறந்துவிட்டிருக்கிறது. மீண்டும்‌ வந்தமர்ந்தபோது 
ஒருவேளை உளமுருகி அழுதால்‌ அதிலிருந்து 
வெளிவந்துவிடக்கூடுமோ என்று எண்ணினாள்‌. 
வெளிவந்து திரும்பி நோக்குகையில்‌ இந்தத்‌ துயர்‌ 
பொருளற்றதாகத்‌ தெரியும்போலும்‌. அன்றிரவு முழுக்க 
மஞ்சத்தில்‌ அமர்ந்தும்‌ எழுந்தும்‌ சாளரத்தருகே நின்று 


உன்‌ ஒளியால்‌ 

என்‌ புலன்களை நிரப்புக! 
மகத்தான சிந்தனைகள்‌ 
என்னில்‌ எழுவதாக! 


மீண்டும்‌ மீண்டும்‌ அதை அவன்‌ சொல்லிக்கொண்டான்‌. 
ஒவ்வொரு சொல்லையும்‌ சொல்லுக்கப்பால்‌ 
உள்ளவற்றையும்‌. பின்‌ அதை நிறுத்த அவனால்‌ 
இயலவில்லை. அவன்‌ அகச்சொல்லோட்டமே அதுவாக 


இருந்தது. 


மூன்றுநாட்களுக்குப்பின்‌ துரோணன்‌ விடுகரின்‌ 
கையைப்பற்றிக்கொண்டு அக்னிவேசரின்‌ 
குருகுலத்துக்குக்‌ கிளம்பும்போது ஆழ்ந்த 
அமைதிகொண்டவனாக இருந்தான்‌. திடமான 
கால்களை எடுத்து வைத்து நிமிர்ந்த தலையுடன்‌ 
திரும்பிப்பாராமல்‌ சென்றான்‌. குருகுலத்து வாயிலில்‌ 
இருந்து ஒரு தர்ப்பைத்‌ தாளை மட்டும்‌ பிடுங்கி கையில்‌ 
வைத்துக்கொண்டான்‌. “அது எதற்கு?” என்றார்‌ விடூகர்‌. 
“இருக்கட்டும்‌” என்றான்‌ துரோணன்‌. 


மீண்டும்‌ வந்து படுத்தும்‌ அவள்‌ கணம்‌ கணமென 
காலத்தை கடந்தாள்‌. காலையில்‌ சேடி வந்து கதவைத்‌ 
தட்டியபோது அவ்வண்ணமொரு ஓசை கேட்காதா என்று 
உள்ளம்‌ ஏங்கிக்கொண்டிருந்தது. கதவைத்‌ திறந்து 
வெளிவந்து “அரசி எவ்வண்ணம்‌ இருக்கிறார்கள்‌?” 
என்றாள்‌. “அறைக்குள்‌ சென்று மஞ்சத்தில்‌ படுத்தபோதே 
மயங்கிவிட்டார்கள்‌. ஒரு நாழிகைக்குப்‌ பின்‌ நினைவு 
திரும்பியது. விழிநீர்‌ உகுத்துக்கொண்டிருந்தார்கள்‌. 
ஆகவே அகிபீனா கொடுத்து துயில வைத்தோம்‌” என்று 
சேடி சொன்னாள்‌. “நன்று” என அவள்‌ கூறி தன்‌ 
நீராட்டுக்கு வெந்நீர்‌ ஒருக்கும்படி ஆணையிட்டாள்‌. 


நீராடிக்கொண்டிருக்கும்போதே முந்தைய இரவை 
ஒருகணமென நினைவுகூர்ந்தாள்‌. முடிவிலாதபடி 
சுழன்று சுழன்று நீண்ட ஒரு இரவு. இரு விரலால்‌ 
தொட்டெடுக்கப்படும்‌ சிறுபடிகக்கல்போல்‌ ஒரு 
தருணமென மாறிவிட்டிருந்தது. அது செறிவுற்று இறுகி 
ஓளிகொண்டு படிகமென்று ஆகிவிட்டது போலும்‌. அவள்‌ 
கர்ணனை நினைவுகூர முயன்றாள்‌. முந்தைய நாள்‌ 
இரவு மிக அண்மையிலென தெரிந்த தோற்றம்‌ அப்போது 
எத்தனை முயன்றும்‌ உள்ளிருந்து எடுக்க முடியாதபடி 
அகன்றுவிட்டிருந்தது. மெல்ல அதிலிருந்து 
விலகிக்கொண்டாள்‌. அவனை எங்கெங்கு நோக்கினோம்‌ 
என எண்ணிப்பார்த்தாள்‌. அவனை அணுக்கமாக 
சந்தித்ததே இல்லை எனத்‌ தெரிந்தது. எனில்‌ 
முந்தையநாள்‌ இரவு அத்தனை உருத்தெளிந்து 
எவ்வண்ணம்‌ வந்தான்‌? நீராடி எழுந்து கூந்தலை 
நீவியபடி அவள்‌ கூடத்திற்குச்‌ சென்றபோது குந்தி 
அப்பால்‌ சென்றுகொண்டிருந்தாள்‌. சேடி அவளிடம்‌ 
“பேரரசி எழுந்துவிட்டார்‌. ஒற்றர்களை சந்திக்கச்‌ 
சென்றுகொண்டிருக்கிறார்‌” என்றாள்‌. அவள்‌ குந்தியின்‌ 
நடையை நோக்கிக்கொண்டிருந்தாள்‌. மெலிந்த 
சிறுகால்கள்‌. ஆனால்‌ அவை சீரான வைப்புகளுடன்‌ 
அவைநடுவே அரியணை நோக்கிச்‌ செல்வன 
போலிருந்தன. 


அவள்‌ தன்‌ அறைக்குள்‌ புகுந்து கதவை 

மூடிக்கொள்ளும்‌ முன்‌ சேடியிடம்‌ “இன்று எவர்‌ வந்தாலும்‌ 
இனி என்னை எழுப்ப வேண்டியதில்லை” என்றாள்‌. 
அறைக்குள்‌ மஞ்சத்தில்‌ படுத்து கண்களை 
மூடிக்கொண்டாள்‌. இருள்‌ அனைத்து திசைகளிலிருந்தும்‌ 
அவள்‌ மேல்‌ படிந்து அழுந்தியது. அங்கே அவ்வண்ணம்‌ 
படுத்திருக்கும்‌ அவளை அவளே 
நோக்கிக்கொண்டிருந்தாள்‌. தன்‌ தோற்றமும்‌ மிகவும்‌ 
மாறிவிட்டிருப்பதை அவள்‌ உணர்ந்தாள்‌. அங்கு 


வந்தபின்‌ ஒருமுறையேனும்‌ ஆடியில்‌ அவள்‌ தன்னை 
பார்த்துக்கொண்டதில்லை. ஆனால்‌ உடல்‌ 
மெலிந்திருப்பதை, முகம்‌ வற்றிவிட்டிருப்பதை 
எவ்வண்ணமோ உணர்ந்து கொண்டிருந்தாள்‌. மிக 
அரிதாகவே அவள்‌ உணவுண்டாள்‌. பெரும்பாலும்‌ 
புல்லரிசியிட்ட பால்கஞ்சி. அரிதாக பழங்கள்‌. பகலிலும்‌ 
இரவிலும்‌ துயிலும்‌ விழிப்புமல்லாமல்‌ நாட்கள்‌ நீண்டன. 
அவள்‌ நீள்மூச்சுவிட்டபடி புரண்டு படுத்து அப்பகலை 
பின்‌ அவ்விரவை கடந்தாள்‌. எதையோ தான்‌ 
எதிர்ப்பார்த்துக்கொண்டிருப்பதாக உணர்ந்தாள்‌. 
அரைத்துயில்‌ தன்மேல்‌ படிந்து சித்தம்‌ விலகி 
அவ்வறையை நோக்கிக்கொண்டிருந்தபோது அறை 
மூலையிலிருந்து மாயை வந்து தன்‌ காலடியில்‌ நிற்பதை 
கண்டாள்‌. அவள்‌ மாயையை வெறுமனே 
நோக்கிக்கொண்டிருந்தாள்‌. மாயை அவளிடம்‌ “இன்னும்‌ 
ஒரு குருதி எஞ்சியுள்ளது” என்றாள்‌. 


வெண்முரசு விவாதங்கள்‌ 


தீயின்‌ எடை - 50 


[।agelகதவு மெல்ல தட்டப்பட்டு “அரசி” என 
ஏவல்பெண்டு அழைத்தாள்‌. திரெளபதி கண்களைத்‌ 
திறந்தபோது உள்ளம்‌ நடுக்குகொண்டது. அச்சமின்றி 
விழித்துக்கொள்ள முடியாதவளாக எப்போது ஆனேன்‌? 
அவள்‌ எழுந்து அமர்ந்து குழலை கைகளால்‌ நீவி 
பின்னுக்குச்‌ சரித்தாள்‌. இமைகள்மேல்‌ அரக்கு 
படிந்திருப்பதுபோல திறக்கமுடியாமல்‌ துயில்‌ 
அழுத்தியது. கைகளிலும்‌ கால்களிலும்‌ எடையென அது 
எஞ்சியிருந்தது. அவள்‌ அமர்ந்தவாறே மீண்டும்‌ துயிலில்‌ 
ஆழ்ந்து தலை தொய்ந்து அசைந்து விழப்போய்‌ 
ழித்துக்கொண்டாள்‌. “அரசி, இளைய பாண்டவர்‌ 
பீமசேனன்‌ வந்துள்ளார்‌” என்றாள்‌ சேடி. அவள்‌ 
எழுந்துகொண்டு மேலாடைக்காக கைகளை 
துழாவியபோது இறுதியாக எழுந்த துளிக்கனவு 
நினைவிலெழ “எப்போது வந்தார்‌?” என்றாள்‌. கதவைத்‌ 
திறந்து வெளியே நின்றிருந்த சேடியிடம்‌ “என்ன செய்தி? 
மைந்தர்களுக்கு என்ன ஆயிற்று?” என்றாள்‌. 


“மைந்தர்களுக்கு ஒன்றுமில்லை அரசி... அரசர்‌ 
வந்திருப்பது பிறிதொரு செய்தியுடன்‌ என 
எண்ணுகிறேன்‌” என்றாள்‌. அவள்‌ கைகால்கள்‌ தளர 
“தெய்வங்களே” என்றாள்‌. மூதன்னையரின்‌ அந்த ஓயாத 
வழுத்துதலை அவள்‌ எப்போதும்‌ இளிவரலாகவே 
எண்ணிக்கொள்வாள்‌. “எந்நேரமும்‌ அஞ்சிக்கொண்டும்‌ 
வேண்டிக்கொண்டும்‌ இருக்கிறார்கள்‌, தெய்வங்கள்‌ 
இவர்களுக்கு அள்ளிக்கொடுத்து அமைதியடையச்‌ 
செய்தால்‌ தங்கள்‌ உலகில்‌ இனிதமைய முடியும்போலும்‌” 
என்று ஒருமுறை மாயையிடம்‌ சொன்னாள்‌. “எந்த 
அன்னையும்‌ தனக்காக வேண்டிக்கொள்வதில்லை, 
அரசி” என்று மாயை சொன்னாள்‌. “அன்னையாதல்‌ 
என்பது தன்‌ குழந்தைகளைப்பற்றிய முடிவில்லாத 
பதற்றத்தை சூடிக்கொள்ளுதல்தான்‌...” அன்னையென 
அவள்‌ ஒருபோதும்‌ அதை உணர்ந்ததில்லை. ஆனால்‌ 
அப்போது நூறு வழிப்பின்னல்கள்‌ வழியாக அவளும்‌ 
அங்கேதான்‌ வந்துசேர்ந்திருக்கிறாள்‌. 


அவள்‌ மேலாடையை வாங்கி உடல்மேல்‌ இட்டபடி 
நடந்துகொண்டே “இளவரசர்கள்‌ எங்கிருக்கிறார்கள்‌?” 
என்றாள்‌. “தென்மேற்கே செளப்திகம்‌ என்னும்‌ காடு 
உள்ளது. அதற்குள்‌ மனோசிலை என்னும்‌ 


ஊரிலிருப்பதாக ஒற்றர்கள்‌ சொன்னார்கள்‌” என்று சேடி 
சொன்னாள்‌. அதை பலமுறை அவளே திரெளபதியிடம்‌ 
சொல்லியிருந்தாள்‌. ஆனால்‌ மீளமீளச்‌ 
சொல்லவேண்டியிருந்தது. “ஆம்‌” என்றாள்‌ திரெளபதி. 
“அவர்கள்‌ நலமாக இருக்கிறார்கள்‌. மூத்தோர்‌ நலமாக 
உள்ளனர்‌. இளையவர்களாகிய சுருதகீர்த்தியும்‌ 
சுருதசேனனும்‌ சர்வதனும்‌ சுதசோமனும்‌ சற்றே 
கடுமையாக புண்பட்டுள்ளனர்‌. ஆனால்‌ உயிரிடர்‌ 
ஏதுமில்லை. ஓரிரு மாதங்களில்‌ எலும்புகள்‌ கூடி 
முன்னிலும்‌ ஆற்றலுடன்‌ அவர்கள்‌ எழமுடியும்‌.” 
திரெளபதி “ஆம்‌, மருத்துவச்செய்தி வந்தது” என்றாள்‌. 


“அங்கே அஸ்தினபுரியில்‌ அனைத்தும்‌ ஒருங்கியபின்‌ 
அதிர்வில்லாத தேர்கள்‌ வந்து அவர்களை 
அழைத்துச்செல்லும்‌. ஓரிரு நாட்கள்‌ எலும்புகள்‌ 
ஒன்றுடன்‌ ஒன்று பொருந்தத்‌ தொடங்குவதுவரை 
இங்கிருப்பதே நன்று. மழை பொழிந்துகொண்டிருக்கிறது. 

ழ்ந்த தசைப்புண்கள்‌ உள்ளன. அவற்றில்‌ மழையீரம்‌ 
படுவது நன்றல்ல என்றனர்‌” என்று சேடி சொன்னாள்‌. 
“அவர்களுக்கு காய்ச்சல்‌ உள்ளதாகச்‌ சொன்னார்கள்‌” 
என்றாள்‌ திரெளபதி. “ஆம்‌, ஆனால்‌ கடுமையான 
காய்ச்சல்‌ அல்ல. தசைகள்‌ புண்பட்டால்‌ உடல்‌ 
வெம்மைகொள்வதுண்டு. உலோகத்தைப்போல்‌ 
உடலையும்‌ உருக்கியே இணைக்கமுடியும்‌ என்பார்கள்‌ 
மருத்துவர்‌” என்றாள்‌ சேடி. திரெளபதி “அபிமன்யு எப்படி 
இருக்கிறான்‌?” என்றாள்‌. 


ஏவற்பெண்டு மறுமொழி சொல்லவில்லை. திரெளபதி 
அந்த அமைதியை உணர்ந்து திரும்பி நோக்கியதுமே 
திடுக்கிட்டு நோக்கை விலக்கிக்கொண்டாள்‌. அவள்‌ 
எண்ணங்கள்‌ மைந்தரைத்‌ தொட்டதுமே அபிமன்யு 
நினைவிலெழுந்தான்‌. அவள்‌ தன்‌ மைந்தர்களை ஏன்‌ 
அபிமன்யுவுடன்‌ இணைத்துக்கொண்டிருக்கிறாள்‌? 
கனவில்‌ எப்போதும்‌ அவன்‌ புன்னகையுடன்‌ வந்தான்‌. 
மூடிய கதவைத்‌ தட்டி அழைத்து திறந்ததும்‌ அவள்‌ 
எண்ணியிராத அகவையில்‌ அங்கே நின்று அவள்‌ 
மைந்தரை விளையாடச்‌ செல்லும்பொருட்டு 
அழைத்தான்‌. “அம்பு பயில கானேகுகிறோம்‌ அன்னையே, 
சுருதகீர்த்தி வருகிறானா?” என்றான்‌. “கங்கைநீராட்டுக்கு 
சுருதசேனனை அழைக்க வந்தேன்‌... அவன்‌ என்ன 
செய்கிறான்‌ இங்கே?” என்றான்‌. 


அவன்‌ முன்னரே இறந்துவிட்டான்‌ என்பதை அப்போது 
அவள்‌ அறிந்துமிருப்பாள்‌. ஆகவே அந்த வினாவை 
அவள்‌ பதற்றத்துடன்‌ எதிர்கொள்வாள்‌. “இல்லை, 


அவர்கள்‌ இன்று வரப்போவதில்லை... இன்று 
இளையவனுக்கு உடல்நலமில்லை” என்பாள்‌. “அவர்கள்‌ 
இங்கில்லையே. பாஞ்சாலத்தில்‌ அல்லவா 
இருக்கின்றனர்‌?” என்பாள்‌. அபிமன்யுவை வெவ்வேறு 
அகவைகளில்‌ அவள்‌ பார்த்ததில்லை. தன்‌ 
மைந்தரையும்தான்‌. ஆனால்‌ அவர்கள்‌ எப்படி அத்தனை 
தெளிவாக, நேர்முன்‌ நின்றிருப்பதுபோல அனைத்து 
அகவைகளிலும்‌ தோன்றுகிறார்கள்‌? அவளுக்குள்‌ 
அவர்கள்‌ வளர்ந்துகொண்டே இருந்தனர்‌. பதினான்கு 
ண்டுகள்‌ அன்றாடம்‌ அவள்‌ அவர்களை உள்ளத்தில்‌ 
நோக்கிக்கொண்டிருந்தாள்‌. உபப்பிலாவ்யத்தில்‌ 
அவர்களை மீண்டும்‌ கண்டபோது அவள்‌ எந்த வியப்பும்‌ 
கொள்ளவில்லை. சற்றும்‌ விலக்கம்‌ அடையவில்லை. 


சிறுவர்களிடமிருக்கும்‌ பெண்மை அன்னையரை 
உளம்கூத்தாடச்‌ செய்கிறது. அவர்களின்‌ நீள்குழலை 
சிறுமியர்போல குடுமியெனக்‌ கட்டி மலர்சூட்டுகிறார்கள்‌. 
பெண்களுக்குரிய அடர்வண்ண ஆடைகளை 
அணிவிக்கிறார்கள்‌. அவள்‌ தன்‌ மைந்தரில்‌ 
சுருதசேனனையும்‌ சுருதகீர்த்தியையும்‌ சதானீகனையும்‌ 
அடி என்றே அழைத்தாள்‌. சுருதி என்றும்‌ கீர்த்தி என்றும்‌ 
சதா என்றும்‌ பெயர்களை சுருக்கிக்கொண்டாள்‌. 
சிறுவர்கள்‌ ஓர்‌ அகவை வரை அன்னை தன்னை 
சிறுமியென எண்ணுவதை ஒப்புக்கொள்கிறார்கள்‌. அது 
அன்னையுடன்‌ அணுக்கம்‌ கொள்ளச்‌ செய்வதை, 
அன்னையின்‌ கைகளுக்குள்‌ கூச்சமில்லாமல்‌ 
ஒடுங்கச்செய்வதை அறிந்திருக்கிறார்கள்‌. அவர்களின்‌ 
தோல்‌ மெருகுடனிருக்கும்‌ காலம்‌. தோள்கள்‌ மெலிந்து 
தேம்பியிருக்கும்‌. அன்னையர்‌ கைபட்டால்‌ அத்தோள்கள்‌ 
மேலும்‌ முன்வளைந்து ஒடுங்கும்‌. முதுகை 
வருடிக்கொண்டிருந்தால்‌ அவர்களிடம்‌ 
பொங்கிக்கொண்டிருக்கும்‌ செயலூக்கம்‌ மெல்ல 
அணைந்து கைவெம்மையில்‌ துயிலும்‌ குழவிகளென 
ஆவார்கள்‌. 


குழந்தையுடலில்‌ இருந்து எழுந்து அகல விழையும்‌ 
குழந்தைகள்‌ அவர்கள்‌. அருகே அமரச்செய்தால்‌ 
கைகால்கள்‌ தளர, உடலுடன்‌ ஒட்டிக்கொண்டு 
பேசத்தொடங்குவார்கள்‌. சில தருணங்களில்‌ அகவை 
குறைந்து மென்மழலை. சில தருணங்களில்‌ மிகைவிசை 
கொண்டு உடைந்த சொற்களின்‌ தெறிப்பு. அவர்களை 
குனிந்து நோக்கிக்கொண்டிருக்கையில்‌ நெஞ்சும்‌ வயிறும்‌ 
நீர்நிறை வயல்‌ என நெகிழ்ந்து ஒளிகொண்டுவிடும்‌. 
அவர்களின்‌ இமைகளின்‌ பீலிகள்‌ ஈரடுக்கு முடிகளால்‌ 
ஆனவை. பெரிய கரிய விழிகள்‌. உதடுகள்‌ சிவந்து 


மென்மையாக ஒளிவிடும்‌. கண்களில்‌ எப்போதும்‌ 
சிரிப்பும்‌ பரபரக்கும்‌ தேடலும்‌ தென்படும்‌. எதையாவது 
எடுத்துப்‌ பார்ப்பார்கள்‌. எதைக்‌ கண்டாலும்‌ “இதற்குள்‌ 
என்ன உள்ளது?” என்பார்கள்‌. அவற்றை உடைத்து 
நோக்க விழைகிறார்கள்‌ என்பதற்கான சான்று. எந்தக்‌ 
கூர்பொருளும்‌ ஒருமுறையேனும்‌ அவர்களைக்‌ கவ்வி 
குருதிகொள்ளும்‌. எங்கு அவற்றை மறைத்திருந்தாலும்‌ 
அவர்களுக்குள்‌ இருந்து ஒன்று அதை நோக்கி துழாவித்‌ 
தேடிச்‌ சென்றடையும்‌. 


அவர்களின்‌ புலன்கள்‌ ஆயிரம்முறை தீட்டப்பட்ட 
கூரொளியுடன்‌ ஒவ்வொரு நாளும்‌ காலையில்‌ 
விழித்தெழுகிறது. “புதிய ஆடை மணக்கிறதே, 
எவருடைய ஆடை?” என்று சுருதகீர்த்தி கேட்பான்‌. 
“ஆடைமணமா? அப்படி ஒரு மணம்‌ உண்டா?” என்று 
அவள்‌ வியக்க தேவிகை “மூத்தவளே, இவன்‌ ஒருமுறை 
உடைவாள்‌ மணக்கிறது என்றான்‌. என்‌ அறையிலா, 
இங்கே ஏது உடைவாள்‌ என்றேன்‌. தேடிப்‌ பார்த்தால்‌ 
மஞ்சத்தில்‌ ஆடைக்குள்‌ அரசர்‌ விட்டுச்சென்ற 
உடைவாள்‌ கிடக்கிறது” என்றாள்‌. “உடைவாளுக்கு 
குதிரையின்‌ நாவின்‌ மணம்‌” என்று சுருதகீர்த்தி 
சொன்னான்‌. அவர்களின்‌ செவிகளை புரிந்துகொள்ள 
தெய்வங்களாலும்‌ ஆகாது. பேரொலிகளைக்‌ கேட்டால்‌ 
முகம்‌ மலர்வார்கள்‌. அது காற்றில்‌ கதவுகள்‌ அறைபடும்‌ 
ஒலியென்றாலும்கூட. பேரொலிகள்‌ விழவுகள்போல. 
on அடுத்த அறையில்‌ பட்டுச்சால்வை காற்றில்‌ கீழே 
மும்‌ ஒலியையும்‌ அவர்களால்‌ கேட்கமுடியும்‌. 


அபிமன்யு குனிந்தமர்ந்து கூர்ந்து நோக்கி “இந்த 
எறும்புதான்‌” என்றான்‌. “என்ன அது?” என்று அவள்‌ 
கேட்டாள்‌. “அன்னையே, ஓர்‌ எறும்பை நோக்கி அதை 
அடையாளப்படுத்தி பெயரிடுவோம்‌. அதன்பின்‌ அந்த 
எறும்பை மட்டும்‌ விழிகளால்‌ தொடர்ந்து அது என்ன 
செய்கிறது என நாளெல்லாம்‌ 
நோக்கிக்கொண்டிருப்போம்‌. இவன்‌ மறுநாளும்‌ அந்த 
எறும்பை அடையாளம்‌ காண்பான்‌” என்றான்‌ 
சுருதசேனன்‌. அபிமன்யு எண்மரைவிடவும்‌ ஒரு படி 
மேலானவனாகவே இருந்தான்‌. அவனில்‌ ஒரு 
நிலைகொள்ளாமை இருந்தது. “அது இரண்டு 
ளுமைகள்‌ சரிவர இணையும்பொருட்டு அவனுள்‌ 
கழ்த்திக்கொள்ளும்‌ போர்‌... அவனுள்‌ நிகழ்வது 
முடிவிலாத கிருஷ்ணார்ஜுனப்‌ பூசல்‌” என்று ஒருமுறை 
முதுசெவிலி சொன்னாள்‌. அவன்‌ முகத்தில்‌ இருவருமே 
இல்லை. அவன்‌ தசைகளில்‌ திகழ்ந்தது பலராமனின்‌ 
தோற்றம்‌. அசைவுகளில்‌ அர்ஜுனன்‌ எழுந்தான்‌. உளம்‌ 


மயங்கி ஊழ்கமென விழிமங்கும்போது இளைய யாதவர்‌. 


அவன்‌ அலைமோதிக்கொண்டே இருந்தான்‌. 
அவ்வப்போது சினம்‌ மீதூற தன்‌ உடன்பிறந்தாருக்கு 
எதிராகவே வில்‌ தூக்கினான்‌. “வில்லை அவன்‌ 
கருவிலேயே பயின்றிருக்கிறான்‌. கை எழுவதற்குள்‌ வில்‌ 
எழுகிறது” என்று குந்தி சொன்னாள்‌. “அவர்கள்‌ 
அனைவரும்‌ அவனை அஞ்சுகிறார்கள்‌. அவனுக்கு 
எதிர்நிற்க சுருதகீர்த்தியாலன்றி எவராலும்‌ இயலாது 
என்று பிரதிவிந்தியன்‌ சொன்னான்‌.” “அவன்‌ 
கொல்வேன்‌ என்று சொல்லிக்கொண்டே இருக்கிறான்‌. 
கொன்றால்‌ மட்டுமே அடங்கும்‌ ஒரு தெய்வம்‌ அவனுள்‌ 
உறைகிறது, அன்னையே?” என்று பிரதிவிந்தியன்‌ 
சொன்னான்‌. “ஆசிரியர்கள்‌ அவனுக்கு கற்பிக்க 
ஏதுமில்லை. அவனுக்கு அவர்கள்‌ 
நினைவூட்டுகிறார்கள்‌” என்றான்‌ யெளதேயன்‌. 
அபிமன்யு உடன்பிறந்தாருடன்‌ இணையவில்லை. 
ஆனால்‌ அவர்கள்‌ நடுவிலேயே இருந்தான்‌. 


ஐவரைப்‌ பெற்றிருந்தாலும்‌ அவளுக்கு அவன்மேல்‌ தனி 
ஈடுபாடிருந்தது ஏன்‌ என அவள்‌ உணர்ந்திருந்தாள்‌. 
இந்திரப்பிரஸ்தத்தின்‌ செங்கழல்கொற்றவைக்கு 
குருதிபலி கொடுக்கும்‌ ஆடிமாதக்‌ கருநிலவின்‌ இரவில்‌ 
நூற்றெட்டு எருமைகளை கழுத்தறுத்து சோரி சேர்த்து 
குடம்குடமாக அன்னைமேல்‌ ஊற்றி குருதியாட்டினர்‌. 
வழிபட்டு நின்றிருந்தவர்களின்‌ விழிகள்‌ அஞ்சி, தவித்து, 
மெல்ல அமைந்து தொல்மலைத்‌ தெய்வங்களின்‌ 
வெறிப்பைக்‌ கொண்டன. பெருமூச்சுடன்‌ 
விலக்கம்கொண்ட சுபத்ரை அவளிடம்‌ “எங்கே 
மைந்தன்‌?” என்றாள்‌. அருகே நின்றிருந்த 
அபிமன்யுவைக்‌ காணாமல்‌ அவள்‌ திரும்பி 
நோக்கினாள்‌. அரசகுடியினர்‌ மட்டுமே உள்ளே நுழைய 
இயலும்‌ என்பதனால்‌ சேடியரும்‌ ஏவலரும்‌ அங்கே 
இருக்கவில்லை. 


அவள்‌ சற்று அப்பால்‌ கல்பதிக்கப்பட்ட புறமுற்றத்தில்‌ 
அபிமன்யுவை கண்டாள்‌. அவன்‌ கால்களைத்‌ தூக்கி 
வைத்து விளையாடிக்கொண்டிருந்தான்‌. அவள்‌ அருகே 
சென்றபோதுதான்‌ அவன்‌ செய்வதென்ன என்று 
புரிந்தது. அங்கே முழுக்காட்டிய கொழுங்குருதி 
வழிந்தோடிக்கொண்டிருந்தது. அவன்‌ அதில்‌ கால்‌ 
அளைந்துகொண்டிருந்தான்‌. அவளைக்‌ கண்டதும்‌ 
நிமிர்ந்து புன்னகைத்து “குருதி” என்றான்‌. அவள்‌ சிரித்து 
“ஆம்‌, ஆனால்‌ எருமைக்குருதி” என்றபின்‌ தன்‌ 
காலையும்‌ தாக்கி குருதியில்‌ வைத்தாள்‌. அதில்‌ 


உயிர்வெம்மை இருந்தது. அது மெல்ல துடிப்பதுபோல்‌ 
இருந்தது. அக்கணம்‌ அபிமன்யு சறுக்கி விழுந்தான்‌. 
அவள்‌ அவனை பிடிப்பதற்குள்‌ மீண்டும்‌ சறுக்கி புரண்டு 
எழுந்தான்‌. உடலெங்கும்‌ குருதி நனைந்து மூக்கிலிருந்து 
கொழுத்து சொட்ட அவளை நோக்கி சிரித்தான்‌. 


கதவைத்‌ தட்டியது அவன்தான்‌. “எங்கே உடன்பிறந்தார்‌?” 
என்றான்‌. “ஏன்‌?” என்று அவள்‌ கேட்டாள்‌. “அவர்கள்‌ 
விளையாட வருகிறார்களா இல்லையா?” என்று அவன்‌ 
கேட்டான்‌. அவள்‌ நீள்மூச்செறிந்தாள்‌. அவன்‌ 
அவர்களைவிட உள்ளத்தால்‌ மிகவும்‌ 
முன்னாலிருந்தான்‌. பன்னிரண்டு அகவைக்குள்‌ 
பெண்களை அறிந்திருந்தான்‌. மைந்தன்‌ காமத்தை 
அறிந்துவிட்டான்‌ என்று அன்னையர்‌ எவ்வண்ணம்‌ 
அறிகிறார்கள்‌? ஆனால்‌ தெரிந்துவிடுகிறது. முதல்நாள்‌ 
அவன்‌ அரண்மனைக்குள்‌ நுழைந்தபோது “எங்கு 
சென்றிருந்தாய்‌?” என்று கேட்டபடி அருகணைந்த 
சுபத்ரை நின்று “ம்‌?” என்றாள்‌. அவளுக்குப்‌ பின்னால்‌ 
வந்த திரெளபதிக்கும்‌ அது தெரிந்துவிட்டிருந்தது. 
அபிமன்யு உள்ளே செல்ல சுபத்ரை அவளை நோக்கி 
புன்னகைத்தாள்‌. அவளுக்கு மகிழ்ச்சியும்‌ ஒவ்வாமையும்‌ 
இணைந்தே உருவாயின. அவள்‌ யார்‌ என அறியும்‌ 
விழைவு எழுந்ததுமே அதுகூடாதென்றும்‌ தோன்றியது. 
அவள்‌ எழுப்பும்‌ அதிர்ச்சியையும்‌ கசப்பையும்‌ 
ஒருபோதும்‌ தன்னால்‌ கடக்க இயலாது. 


இவை எங்கே நிகழ்ந்தன? நிகழாதவற்றை 
நினைவுகூர்கிறேன்‌ என்றால்‌ என்‌ உள்ளம்‌ 
நெறியழிந்துவிட்டிருக்கிறதா? இவர்களை இவ்வண்ணம்‌ 
எங்கே கண்டேன்‌? அவர்களின்‌ உடலில்‌ இருந்து 
பெண்மை அகல்வதை காண்கிறேன்‌. செல்லத்‌ தொந்தி 
மறைகிறது. தோள்கள்‌ உறுதியாகின்றன. புயங்களில்‌ 
தசை இறுகி புடைக்கிறது. பழைய குழவி என எண்ணி 
தொட்டால்‌ உடலில்‌ மெல்லிய மிறல்‌ வெளிப்படுகிறது. 
அசைவென அல்ல. உள்ளிருக்கும்‌ தசைகளில்‌ மட்டும்‌ 
நிகழும்‌ ஒரு விலகல்‌ என. அதுவரை அவர்கள்‌ குரலில்‌ 
இருந்த செவி துளைக்கும்‌ கூர்மை மறைகிறது. 
சிரிப்பிலிருந்த மணியோசை அகல்கிறது. தாழ்ந்த குரலில்‌ 
எண்ணங்களை ஏற்றிக்கொண்டு பேசக்‌ 
கற்றுக்கொள்கிறார்கள்‌. பல வினாக்களுக்கு விழிகளை 
விலக்கிக்கொண்டு மறுமொழி சொல்கிறார்கள்‌. 
வினாக்கள்‌ மேலும்‌ முன்னகர்ந்தால்‌ எரிச்சல்‌ 
கொள்கிறார்கள்‌. 


சொல்முட்டிக்கொண்டால்‌ சீற்றத்துடன்‌ 


கூச்சலிடுகிறார்கள்‌. எதையேனும்‌ எடுத்து வீசுகிறார்கள்‌. 
பற்களை கடித்துக்கொண்டு கழுத்தில்‌ நீலநரம்புகள்‌ 
புடைக்க அவர்கள்‌ கூவும்போது எங்கிருந்து எழுகிறது 
இந்த ஆற்றல்‌ என்னும்‌ வியப்பே அன்னையருக்குள்‌ 
எழுகிறது. அது அவர்களை மகிழச்‌ செய்கிறது. 
உதடுகளிலும்‌ கண்களிலும்‌ புன்னகையை மலர 
வைக்கிறது. அதைக்‌ கண்டு அவர்கள்‌ மேலும்‌ 
சீற்றம்கொள்கிறார்கள்‌. எப்போது அன்னையரை 
அவர்கள்‌ பெண்களென எண்ணத்தொடங்குகிறார்கள்‌? 
பிற பெண்களை அன்னையரல்ல என்று 
உணரத்தொடங்கும்‌ அதே அகவையில்தான்‌. ஆனால்‌ 
நோயுற்றால்‌ மீண்டும்‌ பைதலாகிவிடுகிறார்கள்‌. 
கைகளை நீட்டி “அன்னையே” என முனகுகிறார்கள்‌. 
மஞ்சத்தின்‌ அருகே அமர்ந்திருக்கும்படி கோருகிறார்கள்‌. 
உணவை சிற்றகப்பையால்‌ அள்ளி வாயில்‌ ஊட்டினால்‌ 
முலை மாறா மதலை என உண்கிறார்கள்‌. 


கனவுகண்டு எழுந்து அருகே வந்து படுத்துக்கொள்ளும்‌ 
சுதசோமன்‌ அவள்‌ உடலில்‌ பாதியளவு இருக்கிறான்‌. 
அவன்‌ கை நெஞ்சில்‌ விழுந்தால்‌ அதன்‌ எடை 
அச்சுறுத்துகிறது. கழுத்தில்‌ குரல்வளை 
புடைத்திருப்பதை, மார்பின்‌ நடுவே அகல்சுடரின்‌ 
கரித்தீற்றல்‌ என மென்மயிர்‌ எழுவதை, முகத்தில்‌ பூஞ்சை 
என மீசைப்பரவல்‌ வருவதை அன்னை விழிகள்‌ 
எப்போதும்‌ அறியாது கணக்கிட்டுக்‌ கொள்கின்றன. 
மார்பின்‌ மயிர்நிரை இறங்கி இடையாடைக்குள்‌ சென்று 
மறைகிறது. தோளிலிருந்து புயங்களுக்கு இறங்கும்‌ நரம்பு 
தடித்து முடிச்சுகளுடன்‌ புடைக்கிறது. புறங்கையின்‌ 
நரம்புகள்‌ ஆலம்வேர்கள்‌ என எழுகின்றன. குரல்‌ 
உடைந்து பின்‌ தடிக்கிறது. வேற்றறையில்‌ 
பேசிக்கொண்டிருப்பது யுதிஷ்டிரன்‌ என எண்ணிச்‌ 
சென்று நோக்குகையில்‌ அது பிரதிவிந்தியன்‌ எனக்‌ 
கண்டு எழும்‌ திகைப்பில்‌ மீண்டும்‌ அவனை புதிதெனக்‌ 
கண்டுகொள்கிறாள்‌. 


தந்தையைப்‌ போலவே நூலாயும்‌ விழைவு. தந்தையைப்‌ 
போலவே அன்றாடங்களில்‌ தவிப்பும்‌ இடர்களில்‌ 
நிகர்நிலையும்‌. தந்தையே மைந்தனாக எழுந்து நிற்பதைக்‌ 
காண்கையில்‌ தன்னை ஒரு வாயில்‌ மட்டுமே என 
உணரும்‌ அன்னையின்‌ தவிப்பும்‌ பின்னர்‌ எழும்‌ 
பெருமிதமும்‌. அன்னையர்‌ மைந்தரை காண்பதே 
இல்லை. அன்னையர்‌ மைந்தரை நோக்கிக்கொண்டே 
இருக்கிறார்கள்‌. அன்னையருள்‌ மைந்தர்‌ வளர்வதே 
இல்லை. அன்னைர்‌ மைந்தரை அன்றாடம்‌ மீண்டும்‌ 
கண்டடைகிறார்கள்‌. அன்னையரை மைந்தர்‌ முற்றாகவே 

அக்னிவேசரின்‌ குருகுலத்திற்கு துரோணன்‌ 
சென்றுசேர்ந்தபோது அங்கே நூற்றுக்கும்‌ மேற்பட்ட 
மாணவர்கள்‌ இருந்தனர்‌. அக்னிவேசர்‌ அப்போது 
இமயமலைப்‌ பயணம்‌ சென்றிருந்தார்‌. அவரது முதல்‌ 
மாணவரான வியாஹ்ரசேனர்தான்‌ குருகுலத்தை 
நடத்திவந்தார்‌. அவரிடம்‌ மைந்தனை ஒப்படைத்துவிட்டு 
விடைபெறும்போது விடூகர்‌ அவன்‌ 
கையைப்பற்றிக்கொண்டு “குழந்தை, நீ இங்கே உன்‌ 
தந்தை உனக்கு குறித்த கல்வியை பெற்றுக்கொள்ள 
முடியும்‌. இங்கே உனக்கு உவப்பாக இல்லை என்றால்‌ 
நான்‌ மீண்டும்‌ வந்து அழைத்துச்செல்கிறேன்‌. இங்குள்ள 
எந்த ஒரு சேவகரிடம்‌ நீ செய்தி சொல்லி அனுப்பினாலும்‌ 
போதும்‌” என்றார்‌. 


துரோணன்‌ திடமான குரலில்‌ அவர்‌ கண்களை நோக்கி 
“தேவையில்லை” என்றான்‌. அவன்‌ முற்றிலும்‌ 
இன்னொருவனாக இருப்பதை உணர்ந்த வி௫ூகர்‌ “நான்‌ 
மூன்றுமாதத்துக்கு ஒருமுறை அமாவாசையன்று 
உன்னைப்பார்க்க வருகிறேன்‌” என்றார்‌. “உத்தமரே, 
எனக்கு நீங்கள்‌ அளித்த உணவுக்காகவும்‌ உங்கள்‌ 
நெஞ்சுக்குள்‌ நீங்கள்‌ என்னை மகனே என 
அழைத்துக்கொண்டமைக்காகவும்‌ வாழ்நாள்‌ முழுக்க 
நன்றியுடன்‌ இருப்பேன்‌. எப்போது இவ்வெளிய கைகளில்‌ 
நீரள்ளி ஒளிநோக்கி விட்டாலும்‌ உங்கள்‌ பெயரை 
உச்சரிக்காமலிருக்கமாட்டேன்‌” என்றான்‌ துரோணன்‌. 
விம்மியபடி விடுகர்‌ அமர்ந்து அவனை இழுத்து 
தன்னுடன்‌ அணைத்துக்கொண்டார்‌. 


“இறுதிமூச்சின்போது தாங்களும்‌ என்‌ பெயரை 
உச்சரியுங்கள்‌ உத்தமரே” என்றான்‌ துரோணன்‌. விடுகர்‌ 
கண்ணீர்‌ வழிய உடைந்த குரலில்‌ “என்‌ மைந்தா... நீ 
என்னுடன்‌ வந்துவிடு. நான்‌ இருக்கும்‌ வரை நீ 
தனியனல்ல. நீ என்னுடன்‌ இரு...” என்றார்‌. துரோணன்‌ 
புன்னகையுடன்‌ “நான்‌ என்னுள்‌ வைத்திருக்கும்‌ 
காயத்ரியுடன்‌ சமையற்கட்டில்‌ வாழ முடியாது உத்தமரே” 
என்றான்‌. அவர்‌ அவன்‌ விழிகளை ஏறிட்டு நோக்கினார்‌. 
“ஆம்‌...” என்றார்‌. “நான்‌ எளிய சமையற்கார பிராமணன்‌. 


விலக்கி விடுகிறார்கள்‌. அன்னையரின்‌ உடலின்‌ ஓர்‌ 
உறுப்பென்றே என்றும்‌ இருந்துகொண்டிருக்கிறார்கள்‌. 


அவள்‌ ஆடிமுன்‌ அமர்ந்திருந்தாள்‌. அருகே ஏவல்பெண்டு 
நின்றிருந்தாள்‌. அவள்‌ திகைப்புடன்‌ “என்ன 
செய்யவேண்டும்‌?” என்றாள்‌. “நீங்கள்‌ வந்து 
அமர்ந்தீர்கள்‌, அரசி” என்றாள்‌ ஏவல்பெண்டு. அவள்‌ தன்‌ 
குழலை நோக்கினாள்‌. அதை நூறுமுறை 
கழுவிவிட்டிருந்தாள்‌. எனினும்‌ அதில்‌ குருதியின்‌ 
ஊன்மணம்‌ எஞ்சியிருந்தது. எப்போதும்‌ அவளுடன்‌ 
அந்த மணம்‌ உடனிருந்தது. இந்தக்‌ கொடுங்கனவுகளை 
எழுப்புவது அது. காளராத்ரி அன்னையென 
உடனிருப்பது. அன்று தன்னினைவு மீண்டு மஞ்சத்தில்‌ 
விழித்துக்கொண்டபோது சேடியர்‌ அப்பால்‌ 
நின்றிருந்தனர்‌. அவள்‌ முனகியபடி எழுந்தபோது 
அருகணைவதற்கு மாறாக அகன்றுசெனறனர்‌. அவள்‌ 
அமர்ந்துகொண்டு “என்ன?” என்றாள்‌. தலையில்‌ 
எடையை உணர்ந்து தொட்டுப்பார்த்து திடுக்கிட்டாள்‌. 
சடைக்கற்றைகள்போல நீண்டு கிடந்தது அவளுடைய 
சாயல்‌. “என்ன?” என்றபடி அவள்‌ எழுந்து நின்றாள்‌. 
“என்ன ஆயிற்று?” என கூவினாள்‌. 


ஏவல்பெண்டு அருகே வந்து “அரசி, தாங்கள்‌ அப்போது 
தன்னிலையில்‌ இல்லை. உங்களில்‌ எழுந்தவள்‌ மாயை. 
அவள்‌ அரசர்‌ கொண்டுவந்த குருதியை அள்ளிப்‌ 
பூசிக்கொண்டாள்‌” என்றாள்‌. அவள்‌ அக்கணமே 
அனைத்தையும்‌ கனவிலெனக்‌ கண்டு கதவைத்‌ திறந்து 
வெளியே ஓடி நீராட்டறைக்குள்‌ புகுந்து கலம்‌ 
நிறைந்திருந்த நீரை அள்ளி தன்மேல்‌ 
விட்டுக்கொண்டாள்‌. பின்னால்‌ ஓடிவந்த சேடியர்‌ அவள்‌ 
குழலை கழுவத்தொடங்கினர்‌. சுண்ணமிட்டு முதல்முறை. 
சிகைக்காயும்‌ திருதாளியுமிட்டு மீண்டும்‌. அவர்கள்‌ 
குழலைத்‌ துடைத்து அகிலிட்டு உலரச்‌ செய்தபின்‌ அவள்‌ 
அள்ளி முகர்ந்து நோக்கி முகம்‌ சுளித்து மீண்டும்‌ 
நீராட்டறைக்குச்‌ சென்றாள்‌. அன்று இரவெல்லாம்‌ அவள்‌ 
குழலை கழுவிக்கொண்டே இருந்தாள்‌. மறுநாள்‌ பகல்‌ 
முழுக்கவும்‌. கழுவக்‌ கழுவ ஏறிவந்தது நிணத்தின்‌ 


வாடை. 


திரெளபதி எழுந்துகொண்டு கூடம்‌ நோக்கி சென்றாள்‌. 
மீண்டும்‌ “மைந்தர்‌ எவ்வண்ணம்‌ இருக்கிறார்கள்‌?” 
என்றாள்‌. அதற்குள்‌ கூடம்‌ அணுகிவிட்டமையால்‌ 
ஏவல்பெண்டு ஒன்றும்‌ சொல்லவில்லை. கூடத்தில்‌ பீமன்‌ 
நின்றிருந்தான்‌. முதற்கணம்‌ அவனை அவள்‌ 
அடையாளம்‌ காணவில்லை. பீமனை விழிகள்‌ 


தேடியமையால்‌ செம்மண்‌ பூசிய உடலுடன்‌ சிலை என 
நின்ற அவன்‌ அவள்‌ கண்களுக்கும்‌ படவில்லை. 
அவனைக்‌ கண்டு, மறுகணம்‌ உணர்ந்ததும்‌ அவள்‌ 
மூச்சொலியுடன்‌ சற்று பின்னடைந்தாள்‌. உலர்ந்த 
குருதியும்‌ செந்நிறச்சேறும்‌ அதனுடன்‌ கலந்த கரிச்சேற்றுப்‌ 
பூச்சுமாக அவன்‌ மேலும்‌ பெருத்திருந்தான்‌. அவனுடைய 
ஒரு கண்‌ பிதுங்கி பாறையில்‌ தவளை என மண்டையில்‌ 
ஒட்டியிருந்தது. கன்னம்‌ வீங்கி முகம்‌ உருகி வழிந்தது 
போலிருந்தது. தோளும்‌ வீங்கி இருமடங்காகி இருந்தது. 


அவளைக்‌ கண்டதும்‌ அவன்‌ மெல்ல அசைந்து அருகே 
வந்தான்‌. முன்பிருந்தவன்‌ அவன்‌ உடலுக்குள்‌ இருந்து 
அகன்று பிறிதொருவன்‌ குடியேறிவிட்டிருந்ததை அவள்‌ 
உணர்ந்தாள்‌. அவள்‌ முன்‌ ஒரு மேலாடையை நீட்டி “இது 
அஸ்தினபுரியின்‌ அரசன்‌ துரியோதனனின்‌ குருதி படிந்த 
மேலாடை. உன்‌ கூந்தல்‌ முடிவதற்கு என 
கொண்டுவந்தேன்‌. அவனை நான்‌ போரில்‌ கொன்றேன்‌. 
அவை நின்று தெய்வங்களிடம்‌ அறைகூவிய 
வஞ்சினத்தை முடித்தேன்‌. என்‌ குலமகளின்‌ நிறை 
பாரதவர்ஷம்‌ முன்பு நிறுவப்பட்டுள்ளது” என்றான்‌. 
அவள்‌ வெறுமனே நோக்கிக்கொண்டு நின்றாள்‌. அவன்‌ 
அதை அவள்‌ முன்‌ நிலத்தில்‌ இட்டு “என்‌ பணி முடிந்தது. 
இதை உன்‌ தலையில்‌ சூடிய பின்‌ நீ குழல்‌ முடியலாம்‌. உன்‌ 
ஒரு சொல்லும்‌ வீணாகவில்லை என உன்‌ குலத்து 
மூதன்னையரிடம்‌ கூறு” என்றபின்‌ திரும்பினான்‌. 


மறுவாயிலில்‌ குந்தி வந்து நின்றிருந்ததை அவள்‌ 
அப்போதுதான்‌ கண்டாள்‌. “அவன்‌ உயிர்விட்டானா?” 
என்று கேட்டாள்‌. “ஆம்‌” என்று பீமன்‌ அவளை 
நோக்காமல்‌ சொன்னான்‌. “எஞ்சாமல்‌ அழிந்தானா? ஒரு 
சொல்லையேனும்‌ எவருக்கேனும்‌ அவன்‌ 
விட்டுச்செல்லவில்லை அல்லவா?” என்று அவள்‌ 
மீண்டும்‌ கேட்டாள்‌. பீமன்‌ “இல்லை, அவன்‌ சுடர்‌ 
அணைவதுபோல்‌ எஞ்சாமல்‌ மறைந்தான்‌” என்றான்‌. 
குந்தி “அவர்கள்‌ மூவரும்‌ என்ன ஆயினர்‌? 
அஸ்வத்தாமனையும்‌ கிருதவர்மனையும்‌ கிருபரையும்‌ 
எங்கேனும்‌ கண்டீர்களா?” என்றாள்‌. அதை 
அப்போதுதான்‌ எண்ணி பீமன்‌ தலைதூக்கி அவளை 
நோக்கி “அவர்கள்‌ களம்பட்டிருக்கவேண்டும்‌” என்றான்‌. 


குந்தி சீற்றத்துடன்‌ “அறிவிலி... அவர்கள்‌ அத்தனை 
எளிதாக மறைபவர்கள்‌ அல்ல. அஸ்வத்தாமனின்‌ 
வஞ்சம்‌ அழிவிலாது நீடிக்கும்‌ ஆற்றல்கொண்டது. 
எரிந்துகொண்டிருக்கும்‌ கிருதவர்மன்‌ தன்‌ அகம்‌ 
முற்றொழிவதுவரை அணையப்போவதில்லை” 


என்றாள்‌. “அவர்களை தேடி கண்டுபிடிக்கிறோம்‌” என்று 
பீமன்‌ சொன்னான்‌. “என்‌ ஆணை இது. செல்க, 
காடெங்கும்‌ ஒரு மரப்பொந்துகூட எஞ்சாமல்‌ அவர்களை 
தேடுக! கண்டுபிடித்து அழித்த பின்னர்தான்‌ 
அஸ்தினபுரியின்‌ அரியணையில்‌ நீங்கள்‌ உறுதியுடன்‌ 
அமரமுடியும்‌ என்று உணர்க!” என்றாள்‌ குந்தி. பீமன்‌ 
சினத்துடன்‌ அவளை நோக்கி “இப்போர்‌ முடிந்தது” 
என்றான்‌. “எப்போரும்‌ முழுமையாக முடிவதில்லை” 
என்று குந்தி சொன்னாள்‌. பீமன்‌ காலால்‌ நிலத்தை ஓங்கி 
மிதித்து “என்‌ வரையில்‌ இப்போர்‌ முடிந்துவிட்டது. எந்தப்‌ 
போரிலும்‌ முடிவிலாது உழல்வதற்கு நான்‌ ஒருக்கமில்லை. 
என்‌ கடன்‌ நிறைவுற்றது. இனி என்‌ வாழ்க்கை 
காட்டில்தான்‌” என்றபின்‌ வெளியே சென்றான்‌. “நில்‌, 
எங்கே செல்கிறாய்‌?” என்று அவனை குந்தி தொடர்ந்தாள்‌. 


திரெளபதி அந்த மேலாடையை பார்த்துக்கொண்டு 
நின்றாள்‌. அவள்‌ உடலில்‌ பரவியிருந்த மெல்லிய 
நடுக்கத்தினூடாக ஓர்‌ ஆழ்சொல்‌ என ஏதோ எழுந்தது. 
அவ்வறையில்‌ வேறு எவரேனும்‌ இருக்கிறார்களா 
என்பதுபோல்‌ அவள்‌ சூழ நோக்கினாள்‌. எவருமில்லை 
என உணர்ந்ததும்‌ நெஞ்சுக்குள்‌ மெல்லிய குளிர்போல்‌ 
அந்த விழைவை அறிந்தாள்‌. மீண்டும்‌ நோக்கிவிட்டு 
காலை நீட்டி அந்தத்‌ துணியை தொட்டாள்‌. விதிர்ப்புடன்‌ 
விலக்கிக்கொண்டாள்‌. அவள்‌ உடல்‌ மெய்ப்பு கொண்டது. 
கைகளை நெஞ்சுடன்‌ சேர்த்துப்‌ பற்றியபடி பற்கள்‌ 
உரசிக்கொள்ள கண்களில்‌ ர்‌ கசிய எங்குமில்லாமல்‌ சில 
கணங்கள்‌ நின்றாள்‌. மீண்டும்‌ காலை நீட்டி அதை 
தொட்டாள்‌. அறைக்குள்‌ எவரோ நின்று 
நோக்கிக்கொண்டிருப்பதுபோலத்‌ தோன்றியது. எவர்‌ 
என்று நோக்கியபோது வெளியே பீமனுடன்‌ பேசும்‌ 
குந்தியின்‌ குரலையே கேட்டாள்‌. 


குனிந்து அந்தத்‌ துணியை எடுத்துக்கொண்டாள்‌. அதை 
கைகளில்‌ சுருட்டி முகத்தருகே கொண்டுசென்று 
முகர்ந்தாள்‌. காய்ந்து கெட்டிப்பட்ட குருதியின்‌ மெல்லிய 
சீழ்மணம்‌. அவள்‌ ஓடத்‌ தொடங்கினாள்‌. இரு இடங்களில்‌ 
சுவரில்‌ முட்டிக்கொண்டு மூச்சிரைக்க ஆடிமுன்‌ சென்று 
அமர்ந்தாள்‌. அவளைத்‌ தொடர்ந்து வந்த ஏவல்பெண்டு 
“அரசி” என்றாள்‌. “என்‌ குழலை ஐந்தாகச்‌ சீவி 
பின்னலிடுக! இந்த ஆடையைக்‌ கிழித்து கூந்தலில்‌ 
கட்டுக!” என்று அவள்‌ ஆணையிட்டாள்‌. ஏவல்பெண்டு 
பாஞ்சாலத்தவள்‌ ஆதலால்‌ அதை உடனே 
புரிந்துகொண்டாள்‌. “ஆணை” என்றபின்‌ அந்தத்‌ 
துணியை வாங்கினாள்‌. அதில்‌ குருதி படிந்து 
கரும்பசையாக ஒட்டியிருந்த பகுதியை மட்டும்‌ 


கிழித்தாள்‌. அதை தன்‌ விரலால்‌ நீவி எடுத்து அவள்‌ 
குழலில்‌ பூசினாள்‌. விரைந்த கைகளால்‌ அவள்‌ குழலை 
நீவிப்‌ பகுத்து ஐந்து திரிகளாக ஆக்கினாள்‌. அவளுடைய 
கைகளால்‌ குழல்‌ அளையப்படுவதை நோக்கியபடி 
அவள்‌ ஆடிமுன்‌ அமர்ந்திருந்தாள்‌. ஆடியில்‌ தெரிந்த 
பாவை மாயையாக உருமாறும்‌ என எண்ணினாள்‌. 
அதன்‌ விழிகளையே நோக்கிக்கொண்டிருந்தாள்‌. 


வெண்முரசு விவாதங்கள்‌ 

[[௱age]திரெளபதி துயிலில்‌ மயங்கிவிட்டிருந்தாள்‌. 
மெல்லிய காலடிகளுடன்‌ குந்தி உள்ளே வந்து 
நின்றபோது சேடி முடிநீவுவதை நிறுத்திவிட்டாள்‌. அதை 
உணர்ந்து அவள்‌ விழிப்புகொண்டு குந்தியை 
நோக்கியபின்‌ வணங்கியபடி எழுந்தாள்‌. “அமர்க!” என்று 
அவள்‌ கைகாட்டிவிட்டு அப்பால்‌ சிற்றிருக்கையில்‌ 
அமர்ந்தாள்‌. “மந்தன்‌ நிகழ்ந்த அனைத்தையும்‌ 
சொன்னான்‌. நீ அறிந்திருக்க வாய்ப்பில்லை. அவன்‌ 
அஸ்தினபுரியின்‌ அரசனை தொடையிலறைந்து 
கொன்றிருக்கிறான்‌” என்றாள்‌. பெருமூச்சுடன்‌ 
“அச்செய்தியை எவ்வண்ணமும்‌ ஒளிக்க இயலாது. அந்த 
உடலை அங்கேயே போட்டுவிட்டு வந்திருக்கிறார்கள்‌. 
அவர்களின்‌ ஒற்றர்கள்‌ இதற்குள்‌ அதை 
கண்டடைந்திருப்பார்கள்‌. இந்நேரம்‌ அது அங்கே 
இருக்குமா என்பதே ஐயம்தான்‌” என்றாள்‌. 


திரெளபதி அச்செய்தியை எவ்வண்ணமோ 
எதிர்பார்த்திருந்தாள்‌ என உணர்ந்தாள்‌. அவளுள்‌ எழுந்த 
சொற்களையே குந்தியும்‌ சொன்னாள்‌. “வேறு வழியே 
இல்லை. துரியோதனனையும்‌ ஒரு மீறலினூடாகவே 
கொல்ல இயலும்‌. அவனும்‌ பீஷ்மரையும்‌ துரோணரையும்‌ 
போன்றவனே. மானுட எல்லைக்கு அப்பால்‌ செல்வது 
அவர்களின்‌ ஆற்றல்‌. வாழ்க்கையை தவமென்றாக்கி 
அவர்கள்‌ அதை அடைகிறார்கள்‌. துரியோதனன்‌ 
மண்விழைவை தவமெனக்‌ கொண்டவன்‌.” திரெளபதி 
ஏதேனும்‌ சொல்வாள்‌ என அவள்‌ எதிர்பார்த்தாள்‌. 
பின்னர்‌ தொடர்ந்தாள்‌. “உண்மையில்‌ இதில்‌ ஓர்‌ ஒருமை 
உள்ளது. இவ்வாறுதான்‌ இது நிகழமுடியும்‌. ஆகவே 
செய்தி கேட்டபோது எனக்கு எந்த ஒவ்வாமையும்‌ 

த க்கள்‌ னால்‌ கவலை அடைந்தேன்‌. 
ஏனென்றால்‌ வழ்ந்தவர்கள்‌ மேல்‌ மக்கள்‌ 
பரிவுகொள்கிறார்கள்‌. அப்பரிவால்‌ அவர்களை 
தேவர்நிலைக்கு உயர்த்துகிறார்கள்‌. மெல்லமெல்ல 
அவர்கள்‌ செய்த அனைத்துப்‌ பிழைகளையும்‌ 
மறந்துவிடுவார்கள்‌. அவர்கள்‌ வஞ்சத்தால்‌ வீழ்த்தப்பட்ட 
நல்லவர்கள்‌ என்று வடித்துக்கொள்வார்கள்‌. அதற்கேற்ப 
இவ்வாறு நிகழ்ந்தும்விட்டது. அவனை அவர்கள்‌ 
கார்த்தவீரியனாகவும்‌ ராவணப்பிரபுவாகவும்‌ 
சமைத்துக்கொள்வார்கள்‌.” 


அவள்‌ திரெளபதியின்‌ கூந்தலை நோக்கி “இது என்ன?” 
என்றாள்‌. குனிந்து கூர்ந்து நோக்கியபடி எழுந்து 
தொட்டுப்பார்த்து “குருதிபடிந்த துணி...” என்றபின்‌ 
“அவன்‌ கொண்டுவந்தானா?” என்றாள்‌. “ஆம்‌” என்று 
திரெளபதி சொன்னாள்‌. சிலகணங்களுக்குப்‌ பின்‌ குந்தி 
“அதுவும்‌ நன்றே. நீ அவர்களின்‌ குருதிதொட்டு 
குழல்முடிந்தாய்‌ என்னும்‌ செய்தி அவன்‌ 
தொடையறையப்பட்டு செத்தான்‌ என்பதற்கு நிகரானது. 
இதுவும்‌ ஒரு தொல்கதைபோல்‌ 
கூர்மைகொண்டிருக்கிறது. சூதர்களை பாடி 
விரித்தெடுக்கவைக்கும்‌ தன்மைகொண்டது. இது பரவும்‌ 
என்றால்‌ இதிலிருந்து சென்று அவைச்சிறுமையை 
மிகைநாடகமாக கற்பனை செய்துகொள்வார்கள்‌. கதை 
பெருகும்தோறும்‌ பெண்கள்‌ துரியோதனனை 
வெறுப்பார்கள்‌. நாம்‌ அரசை அமைத்தபின்‌ இதையே 
பாடலாகவும்‌ ஆடலாகவும்‌ நாடெங்கும்‌ 
நிலைநிறுத்துவோம்‌. பாரதவர்ஷமெங்கும்‌ 
கொண்டுசெல்வோம்‌. பெண்களால்‌ 
வெறுக்கப்படுபவர்கள்‌ நன்முகம்‌ கொண்டு நினைவில்‌ 
நின்றிருக்க இயலாது. அவர்களே குழந்தைகளுக்கு 
கதைசொல்கிறாகள்‌.” 


திரெளபதி சலிப்புடன்‌ “இது எங்கள்‌ குடிவழக்கம்‌... 
எங்கள்‌ அன்னையர்‌ கேட்க என்‌ குடியின்‌ பெண்‌ இட்ட 
சொல்‌ என்பதனால்‌...” என்றாள்‌. “ஆம்‌, மாயை! அவள்‌ 
எரிபுகுந்தாள்‌ அல்லவா?” என்று பரபரப்புடன்‌ குந்தி 
கேட்டாள்‌. “அவள்‌ பதினான்காண்டுகள்‌ 
குருதிநோன்பிருந்தாள்‌. குருதிஊறி சடையான கூந்தலும்‌ 
நோன்பில்‌ நலிந்த பேயுடலும்‌ கொண்டிருந்தாள்‌. அவள்‌ 
தெய்வமாவதற்கு இவையே போதும்‌. அஸ்தினபுரியிலும்‌ 
இந்திரப்பிரஸ்தத்திலும்‌ அவளுக்கு ஆலயங்கள்‌ 
அமைக்கவேண்டும்‌. அவளுடைய பதிட்டைகள்‌ 
அனைத்து ஊர்களிலும்‌ அமையவேண்டும்‌. அவள்‌ 
எரிபுகுந்த நாளில்‌ கொடையளித்து அவளுடைய 
வாழ்க்கையைப்‌ பாட சூதர்களை அமர்த்தவேண்டும்‌. 
அவள்‌ தெய்வமானால்‌ துரியோதனனை 
செறுத்துவிடுவாள்‌.” பற்கள்‌ தெரிய புன்னகைத்து 
“தெய்வங்களை தெய்வங்களால்தான்‌ தடுக்கமுடியும்‌” 
என்றாள்‌ குந்தி. 


திரெளபதி ஆடியில்‌ அவளை 
பார்த்துக்கொண்டிருந்தாள்‌. குந்தி தனக்குத்தானே ஏதோ 
சொல்லிக்கொண்டாள்‌. சுட்டுவிரலால்‌ காற்றில்‌ கணக்கு 
என ஏதோ எழுதினாள்‌. பின்னர்‌ கைகளைக்‌ கோத்தபடி 
சாய்ந்துகொண்டு “என்னை அலட்டுவது பிறிதொன்று. 


அந்த மூவர்‌, அவர்கள்‌ எங்கே சென்றார்கள்‌? 
அவர்களைக்‌ கண்டடைந்து வென்றுவிட்டார்கள்‌ என்ற 
செய்தி வருமென்றால்‌ அனைத்தும்‌ முடிந்துவிட்டன 
என்று கொள்வேன்‌. எஞ்சும்‌ பகை வீச்சு மிக்கது. அது 
உடனிருந்தே கொல்லும்‌ நஞ்சுபோல வளர்வது” என்றாள்‌. 
“வென்றவர்கள்‌ மேல்‌ பிறருடைய உளநிலை 
குழப்பமானது. அந்த வெற்றியில்‌ பங்குகொள்ள 
முந்துவார்கள்‌. கூடவே அவ்வெற்றியை உள்ளூர 
அஞ்சவும்‌ வெறுக்கவும்‌ செய்வார்கள்‌. ஆகவே 
வெற்றிக்குப்‌ பின்‌ எஞ்சும்‌ எதிரிகளுக்கு நம்மிடமிருந்தே 
ஆதரவு உருவாகும்‌. மிக விரைவில்‌ அவர்கள்‌ வளர்ந்து 
பேருருக்கொண்டு முன்னால்‌ வந்து நின்றிருப்பார்கள்‌.” 


“அவர்கள்‌ என்ன செய்ய முடியும்‌?” என்று திரெளபதி 
கேட்டாள்‌. “ஏற்கெனவே களத்தில்‌ முற்றிலும்‌ 
தோற்றுத்தானே அகன்றிருக்கிறார்கள்‌?” குந்தி “அப்படி 
தோன்றும்‌. ஆனால்‌ இத்தனை பெரிய போருக்குப்‌ பின்‌ 
அத்தரப்பில்‌ எஞ்சியிருப்போர்‌ அடையும்‌ 
குற்றவுணர்வைப்‌ பற்றி எண்ணிப்பார்‌. அவர்கள்‌ 
தாங்கள்‌ இறந்தவர்களால்‌ சூழப்பட்டிருப்பதாக 
எண்ணுவார்கள்‌. பிறக்கவிருப்போரின்‌ நோக்கு 
தங்கள்மேல்‌ பதிந்திருப்பதாக கருதிக்கொள்வார்கள்‌. 
அவர்களால்‌ இயல்பாக ஒரு வாழ்க்கையை 
அமைத்துக்கொள்ளவே இயலாது. அவர்களின்‌ மேல்‌ 
அழுத்தும்‌ சுமை அவர்களை வளைந்து சிதையச்‌ 
செய்யும்‌. எவ்வுருக்‌ கொள்வார்கள்‌ என அவர்களாலேயே 
சொல்லிவிட முடியாது” என்றாள்‌. “புழக்கநிலையில்‌ 
உள்ள பொருட்கள்‌ பழகிய வடிவங்களுக்குள்‌ கட்டுண்டு 
அமைந்தவை. அவை பழக்கப்படுத்தப்பட்ட 
யானைகள்போல. நாம்‌ அறிந்தவை, 
அறிதற்குட்பட்டவை. புழக்கநிலைக்கு அப்பால்‌ 
செல்கையில்‌ அவை வடிவை மீறுகின்றன. வடிவு 
அழிகையிலும்‌ புழக்கமில்லாதாகின்றன. அவை 
கட்டற்றவை, அறிதற்கு அப்பாற்பட்டவை. ஆகவே 
கொடியவை.” 


குந்தியை திரெளபதி கூர்ந்து நோக்கிக்கொண்டிருந்தாள்‌. 
அவள்‌ அவ்வெற்றியினூடாக நெடுந்தொலைவு 
சென்றுவிட்டாள்‌, அஸ்தினபுரியின்‌ பேரரசி 
என்றாகிவிட்டாள்‌ என அவளுடைய சொல்லும்‌ முகமும்‌ 
காட்டின. நான்‌ இன்னமும்‌ அவ்வெற்றியை உள்ளத்தால்‌ 
சென்றடையவில்லை. நெடுந்தொலைவிலேயே 
பதற்றத்துடன்‌ நின்றுகொண்டிருக்கிறேன்‌. “மானுடரும்‌ 
அவ்வண்ணமே. அன்றாடத்தில்‌, அதற்குரிய வடிவில்‌ 
இருப்பவர்கள்‌ அச்சூழலால்‌, அத்தோற்றத்தால்‌ 


கட்டுண்டவர்கள்‌. அவர்களின்‌ ஆற்றல்‌ பத்து திசையிலும்‌ 
அழுத்தப்பட்டுள்ளது. சிதைந்த மானுடர்‌ கொடிய 
தெய்வங்களைப்போல முழு ஆற்றலும்‌ வெளிப்படும்‌ 
விடுதலையை அடைந்தவர்கள்‌. எல்லை மீறிய மானுடரே 
தீத்தெய்வங்களின்‌ படைக்கலங்கள்‌.” அவள்‌ 
பெருமூச்சுவிட்டு “அஸ்வத்தாமன்‌ பெருவஞ்சம்‌ 
கொண்டவன்‌. முன்னரே மைந்தர்‌ அவனை கனவில்‌ 
கண்டிருக்கிறார்கள்‌” என்றாள்‌. 


வாயிலில்‌ சேடி வந்து நின்றாள்‌. “சொல்க!” என்று குந்தி 
சொன்னாள்‌. “பேரரசி, தூதன்‌ வந்திருக்கிறான்‌. அவனை 
செளப்திகக்‌ காட்டிலிருந்து பாஞ்சால அரசர்‌ 
அனுப்பியிருக்கிறார்‌. அரசியர்‌ முதலில்‌ அங்கே சென்று 
மைந்தரைப்‌ பார்த்துவிட்டு அதன்பின்‌ அஸ்தினபுரிக்குச்‌ 
செல்லவேண்டும்‌ என்று ஆணை” என்றாள்‌. ஓலையை 
நீட்டி “இதில்‌ பாஞ்சாலத்து இளவரசரின்‌ சொற்கள்‌ 
உள்ளன?” என்றாள்‌. திரெளபதி “மைந்தர்‌ 
நோயுற்றிருக்கிறார்கள்‌. அங்கே பணியாட்களும்‌ இல்லை. 
நாம்‌ சென்று அங்கே செய்வதற்கென்ன உள்ளது?” 
என்றாள்‌. அதற்குள்‌ குந்தி பரபரப்புடன்‌ எழுந்துகொண்டு 
“நாம்‌ உடனடியாக கிளம்புவோம்‌. மைந்தருடன்‌ நாம்‌ 
இருந்தாகவேண்டும்‌” என்றாள்‌. “உடனேயா?” என்றாள்‌ 
திரெளபதி. “இக்கணமே கிளம்புவோம்‌. முடிந்த விரைவில்‌ 
மைந்தரை சென்றடைவோம்‌... நம்முடன்‌ வர படைகள்‌ 
உள்ளனவா?” என்றாள்‌. “பேரரசி, எழுபது 
புரவிக்காவலர்கள்‌ கொண்ட சிறுபடை உள்ளது. இரண்டு 
மூடுதேர்கள்‌, ஒன்பது சேடியர்‌” என்றாள்‌ சேடி. 
“அனைவரும்‌ இப்போதே கிளம்பியாகவேண்டும்‌ என்று 
சொல்‌. செய்தி வந்தால்‌ பெற்றுக்கொள்ள மட்டும்‌ இங்கே 
மூன்று சேடியர்‌ தங்கட்டும்‌...” என்றபின்‌ குந்தி எழுந்து 
விசைகொண்ட சிறுகாலடிகளுடன்‌ உள்ளே சென்றாள்‌. 


திரெளபதி எழுந்து நின்று ஆடியில்‌ தன்னை 
நோக்கிக்கொண்டாள்‌. ஆடியில்‌ மாயை தெரியவில்லை. 
மெலிந்து கண்கள்‌ குழிந்து கன்ன எலும்புகள்‌ புடைத்து 
கழுத்து நீண்ட நடுஅகவை அன்னை ஒருத்தியே 
தெரிந்தாள்‌. அவள்‌ கண்கள்‌ பதைப்பு கொண்டிருந்தன. 
பதைப்பு தெரியாத விழிகள்‌ கொண்ட அன்னையர்‌ 
உண்டா? மேலும்‌ முதிர்கையில்‌ அவர்கள்‌ தங்கள்‌ 
மைந்தருக்கு மட்டுமன்றி அனைவருக்கும்‌ 
அன்னையராகிறார்கள்‌. அப்போதுதான்‌ அவர்களின்‌ 
விழிகள்‌ கனிந்து குளிர்கின்றன. முகம்‌ தெய்வத்தோற்றம்‌ 
கொள்கின்றது. அனைத்துக்கும்‌ மேல்‌ நிகரெனப்‌ 
பொழியும்‌ மழை என்றாகின்றது அவர்களின்‌ பற்று. 
இப்போது என்‌ கண்கள்‌ கனியாத காய்கள்‌. துவர்ப்பும்‌ 


புளிப்பும்‌ கசப்பும்‌ கொண்டவை. அவள்‌ 
புன்னகைத்தபோது விழிகளில்‌ துயர்‌ தெரிந்தது. ஏன்‌ 
நான்‌ துயர்கொண்டிருக்கவேண்டும்‌? நான்‌ 
வென்றிருக்கிறேன்‌. இதோ பேரரசி குந்தி வெற்றியில்‌ 
திளைக்கிறார்‌. வாழ்வையே வென்றெடுத்தவராக 
எண்ணிக்கொள்கிறார்‌. அரியணையில்‌ 
அமரவிருப்பவள்‌ நான்‌! 


னால்‌ இதுவரை நான்‌ வஞ்சத்தால்‌ என்‌ ஆற்றலை 

ரட்டிக்கொண்டிருந்தேன்‌. அதை இழந்துவிட்டேன்‌. 
நிறைவேறிய வஞ்சம்‌ அதை படைக்கலமென்றும்‌ 
ஊர்தியென்றும்‌ மணிமுடியென்றும்‌ 
கொண்டிருந்தவர்களை கைவிட்டுவிடுகிறது. என்‌ 
குழலில்‌ குருதி படிந்த துணி கட்டப்பட்டிருக்கிறது என்று 
திரெளபதி சொல்லிக்கொண்டாள்‌. அஸ்தினபுரியின்‌ 
அரசனின்‌ குருதி. அவையமர்ந்து என்னை 
சிறுமைசெய்து நகைத்தவன்‌. நான்‌ நான்‌ எனத்‌ 
தருக்கியவன்‌. வெல்லற்கரியவர்களால்‌ சூழப்பட்டவன்‌. 
பாரதவர்ஷத்தின்‌ பல்லாயிரம்‌ கைகளால்‌ ஏந்தி 
எழுப்பப்பட்ட படைக்கலம்‌. அவனை வென்றிருக்கிறேன்‌. 
அவன்‌ குருதியிலாடியிருக்கிறேன்‌. ஆனால்‌ 
அச்சொற்களெல்லாம்‌ நைந்து உயிரற்றுக்‌ கிடந்தன. 
அவள்‌ அகம்‌ எழவில்லை. சற்று முன்‌ அடைந்த அந்த 
உளஎழுச்சி எதனால்‌ என்று அவள்‌ வியந்துகொண்டாள்‌. 
அவ்வண்ணம்‌ ஒன்று தன்னுள்‌ இருந்ததையே அது 
எழுந்தபோதுதான்‌ அறிந்திருந்தாள்‌. 


“நீராடி கிளம்புகிறீர்களா, அரசி?” என்று சேடி கேட்டாள்‌. 
“இல்லை, நீண்ட பயணம்‌. பொழுதில்லை...” என்று 
திரெளபதி சொன்னாள்‌. “என்‌ பொருட்கள்‌ எல்லாம்‌ 
தேருக்குச்‌ செல்லட்டும்‌.” வெளியே காவலர்கள்‌ 
கொம்பூதுவது கேட்டது. அவள்‌ சீரான அடிகளுடன்‌ தன்‌ 
அறைக்கு சென்றாள்‌. அந்தச்‌ சிற்றறைக்குள்‌ நின்றபோது 
அங்கே இருபது நாட்கள்‌ பெரும்பாலான பொழுதுகளை 
கழித்திருக்கிறோம்‌ என்பது திகைப்பூட்டியது. நத்தை தன்‌ 
ஓட்டுக்குள்‌ சுருண்டுகொண்டதுபோல. வெளியே 
சேடிகளின்‌ பரபரப்பான ஓசைகள்‌ 
கேட்டுக்கொண்டிருந்தன. அவள்‌ ஆடைமாற்றவேண்டுமா 
என்று எண்ணினாள்‌. பின்னர்‌ தன்‌ தலையை 
தொட்டுப்பார்த்தாள்‌. ஐம்புரிக்குழல்‌ எடைகொண்ட ஓர்‌ 
அயல்‌ பொருள்‌ என அவள்‌ தலையிலிருந்து தொங்கியது. 
முழங்கால்வரை நீளும்‌ புரிகள்‌. தலையிலிருந்து எழுந்து 
நிலம்தொட விழையும்‌ கால்கள்‌. அவற்றை அள்ளி 
முடிந்தாலொழிய தன்னால்‌ இயல்பாக புழங்க முடியாது. 
ஆனால்‌ அவ்வண்ணமே அது நீடிக்கட்டும்‌ என்று 


தர்ப்பையைத்‌ தீண்டவும்‌ தகுதியற்றவன்‌.” 


துரோணன்‌ அவர்‌ கண்களைத்‌ துடைத்து “செல்லுங்கள்‌. 
என்னை இனிமேல்‌ நீங்கள்‌ வந்து 
பார்க்கவேண்டியதில்லை. எனக்கான உங்கள்‌ 
கடன்களை முடித்துவிட்டீர்கள்‌” என்றான்‌. விடூகர்‌ 
பெருமூச்சு விட்டு சால்வையால்‌ முகத்தை 
துடைத்துக்கொண்டு எழுந்து நின்றார்‌. “வருகிறேன்‌. நீ 
அனைத்து நலன்களையும்‌ பெற்று நிறைவுடன்‌ 
வாழவேண்டும்‌” என்றார்‌. அவர்‌ புல்மண்டிய பாதையில்‌ 
சற்று நடந்ததும்‌ துரோணன்‌ அவருக்குப்பின்னால்‌ ஓடி 
“சென்றுவருக தந்தையே” என்றான்‌. அவர்‌ உடல்‌ அதிர 
திரும்பி நோக்குவதற்குள்‌ திரும்பி குருகுலத்தின்‌ 
குடில்களுக்குள்‌ ஓடி மறைந்தான்‌. 


மூன்றுவருடங்கள்‌ துரோணன்‌ அக்னிவேசரின்‌ 
குருகுலத்தில்‌ வளர்ந்தான்‌. அங்கிருந்த ஷத்ரிய 
மாணவர்கள்‌ அவனை மடைப்பள்ளியில்‌ சேவைக்கு 
வந்த விடூகரின்‌ மைந்தன்‌ என்றே எண்ணினார்கள்‌. 
அவனும்‌ மடைப்பள்ளிக்‌ குடிலில்தான்‌ உண்டு 
உறங்கினான்‌. அரசகுலத்து இளைஞர்களுக்கு 
விற்பயிற்சியில்‌ அம்புகள்‌ தேர்ந்துகொடுத்தான்‌. 
அவர்களின்‌ ஆடைகளை துவைத்தும்‌, குடில்களை 
தூய்மைசெய்தும்‌, பூசைக்குரிய மலர்களையும்‌ 
கனிகளையும்‌ கொண்டுசென்று அளித்தும்‌ 
சேவைசெய்தான்‌. அவர்களுக்கு உணவுபரிமாறினான்‌. 
ஏவலர்களை இழிவுசெய்து பழகிய அரசகுலத்தவர்களான 
அவர்கள்‌ சிறிய தவறுக்கும்‌ அவன்‌ தலையை 
அறைந்தனர்‌. அவன்‌ குடுமியைப்பிடித்துச்‌ சுழற்றி 
வீசினர்‌. அவனை எட்டி உதைத்து முகத்தில்‌ உமிழ்ந்து 
இழிசொல்லுரைத்தனர்‌. 


அவனுடைய பெயர்‌ அனைவருக்குமே 
நகைப்பூட்டுவதாக இருந்தது. அவனுடைய கரிய சிறு 
உருவம்‌ வெறுப்பை ஊட்டியது. 
ஆயுதப்பயிற்சியின்போது அவனை ஓடச்சொல்லி போட்டி 
வைத்து அவன்‌ குடுமியை அம்பெய்து வெட்டினார்கள்‌. 
அவன்‌ கொண்டுசெல்லும்‌ கலத்தை கவணால்‌ 
கல்லெறிந்து உடைத்து அவன்மேல்‌ நெய்யும்‌ தயிரும்‌ 
கஞ்சியும்‌ வழியச்செய்து கூவி நகைத்தார்கள்‌. ஒருமுறை 
நான்கு மாணவர்கள்‌ அவனை ஒரு பெரிய 
மண்குடத்துக்குள்‌ போட்டு கயிற்றில்‌ கட்டி வில்பயிலும்‌ 
முற்றத்தில்‌ மரத்தில்‌ கட்டித்‌ தொங்கவிட்டனர்‌. குடத்தில்‌ 
எழுந்து நின்று கீழே தன்னைநோக்கி நகைக்கும்‌ 
முகங்களை அவன்‌ நோக்கிக்கொண்டிருந்தான்‌. 


தோன்றியது. 


தேர்கள்‌ கிளம்பியதும்‌ திரெளபதி பீடத்தில்‌ சாய்ந்து 
அமர்ந்துகொண்டாள்‌. அருகே சேடி அமர்ந்தாள்‌. 
இன்னொரு தேரில்‌ குந்தி தன்‌ சேடியருடன்‌ 
அமர்ந்திருந்தாள்‌. தன்‌ உள்ளம்‌ ஓய்ந்து கிடப்பதை 
உணர்ந்தாள்‌. மிருண்மயத்தின்‌ மாளிகையிலிருந்து 
புறப்பட்டதுமே அனைத்தும்‌ முடிந்துவிட்டது என்னும்‌ 
உணர்வு ஏற்பட்டது. அங்கிருந்து தேர்‌ விலகுந்தோறும்‌ 
அவ்வுணர்வு வலுப்பெற்றது. ஏன்‌ இத்தனை விலக்கம்‌? 
இவ்விலக்கத்தை காட்டிலேயே அடைந்துவிட்டேன்‌. 
காட்டுக்குச்‌ சென்றபின்‌ ஊருக்குத்‌ திரும்ப இயலாது. காடு 
பல்லாயிரம்‌ முனிவர்களின்‌ தவச்சோலை. அவர்களின்‌ 
ஊழ்கநுண்சொற்கள்‌ நிறைந்த காற்று கொண்டது. 
இருமருங்கும்‌ ஓடிய இருண்ட காட்டை நோக்கியபடி 
அமர்ந்திருந்தாள்‌. பந்தங்களின்‌ வெளிச்சம்‌ மரங்களை 
வருடியபடி ஒழுகிச்செல்ல அவ்வப்போது விழிகள்‌ 
மின்னும்‌ மான்களோ கீரிகளோ தென்பட்டு இருளில்‌ 
மூழ்கின. சகட ஒலி காட்டின்‌ இருளுக்குள்‌ எதிரொலித்து 
வேறெங்கிருந்தோ மீண்டு வந்துகொண்டிருந்தது. 


மழை நின்றுவிட்டிருந்தாலும்‌ எதிர்க்காற்றில்‌ 
ஈரத்துளிகள்‌ இருந்தன. அவள்‌ உடல்‌ 
மெய்ப்புகொண்டபடியே இருந்தது. புரவிகள்‌ நாகத்தைக்‌ 
கண்டால்‌ மெய்ப்புகொள்ளும்‌. நல்ல புரவிகள்‌ நாகத்தை 
உள்ளுணர்வால்‌ அறிந்தே மெய்ப்படைந்து நின்றுவிடும்‌. 
தசைகள்‌ விதிர்க்க மூச்சு சீறும்‌. நோயுறுவதற்கு முன்னரே 
உடல்சிலிர்ப்பவையும்‌ உண்டு. என்‌ உள்ளத்தில்‌ 
சொற்களில்லை. ஆனால்‌ இது அமைதியுமில்லை. 
சொல்லின்மை அமைதியல்ல, வெறுமை. சொல்நிறைந்து 
பிறிதொரு சொல்லுக்கும்‌ இடமில்லாமலிருப்பதே 
அமைதி. இப்போது நான்‌ தவித்துக்கொண்டிருக்கிறேன்‌. 
இந்நிலையை உடைத்து வெளியேறவேண்டும்‌ என. 
நீர்க்குமிழிக்குள்‌ சிக்கிக்கொண்ட எறும்புபோல. மெல்லிய 
ஒளியாலான படலம்‌ என்னைச்‌ சூழ்ந்துள்ளது. ஆனால்‌ 
உந்தும்தோறும்‌ விசைகொண்டு என்னைக்‌ கவ்வும்‌ 
சுவராகிறது. 


அவள்‌ கைகளை கட்டிக்கொண்டு சாய்ந்து கண்களை 
மூடினாள்‌. உள்ளத்தில்‌ சொற்களில்லாமல்‌ இருப்பது 
எத்தனை இனியது. சொற்களில்லாமை வெறுமையாக 
இருந்தாலும்‌ அதில்‌ அலைக்கழிவில்லை. அதை 
உடைத்து வெளியேற முயன்று அலைக்கழியாமல்‌ 
இருந்தால்‌ உளச்சோர்வைப்போல்‌ இனியது வேறில்லை. 
நாகத்தின்‌ கண்கள்‌ என மயக்கி அமையச்செய்யும்‌ 


ஆற்றல்‌ அதற்கு உண்டு. நஞ்சு தீண்டியவர்‌ அடையும்‌ 
இனிய மூழ்கும்‌ உணர்வு அது. அவள்‌ கண்கள்‌ மயங்கின. 
நினைவுகள்‌ மழுங்க துயிலில்‌ ஆழ்ந்தாள்‌. சகடங்களின்‌ 
ஆட்டத்தால்‌ அவள்‌ உடல்‌ அதிர்ந்து அதிர்ந்து 
இருபக்கமும்‌ முட்டிக்கொண்டிருந்தது. அவள்‌ 
காலடியிலும்‌ பின்பக்கத்திலும்‌ அமர்ந்திருந்த சேடிகள்‌ 
இருளை நோக்கிக்கொண்மருந்தார்கள்‌. பறவைகள்‌ 
கலைந்து சிறகடித்தன. வெளவால்‌ போன்ற ஒன்று 
விசையுடன்‌ தேருக்குக்‌ குறுக்காகச்‌ சென்றது. புரவி ஒன்று 
செருக்கடித்தது. அவள்‌ அந்த ஓசையை 
கேட்டுக்கொண்டுதான்‌ இருந்தாள்‌. ஆனால்‌ ஆழ்ந்த 
துயிலிலும்‌ அமிழ்ந்திருந்தாள்‌. அவளிடமிருந்து சீரான 
மூச்சு எழுந்துகொண்டிருந்தது. 


அவள்‌ விழித்துக்கொண்டு “எங்கிருக்கிறோம்‌?” என்றாள்‌. 
“செளப்திகம்‌ தேவதாருக்‌ காடு என்கிறார்கள்‌. நாம்‌ 
இன்னும்‌ அதை அணுகவில்லை, அரசி” என்றாள்‌ சேடி. 
அவள்‌ இறுதியாக தன்னுள்‌ அபிமன்யுவின்‌ முகம்‌ 
எழுந்ததை நினைவுகூர்ந்தாள்‌. அபிமன்யு அவளுடன்‌ 
அந்தத்‌ தேரில்‌ அமர்ந்திருந்தான்‌. சிறுவனாக இருந்தான்‌. 
துடிப்புடன்‌ “அவர்கள்‌ அங்கிருக்கிறார்கள்‌ அல்லவா? 
நான்‌ அவர்களுடன்‌ விளையாடலாமா?” என்றான்‌. 
“சென்றுகொண்டிருக்கிறோமே? அதற்குள்‌ என்ன 
திடுக்கம்‌?” என்று கேட்டாள்‌. “நான்‌ அம்புகளை 
எடுத்துக்கொண்டேன்‌. ஆனால்‌ ஆழிப்படையை 
அங்கேயே விட்டுவிட்டேன்‌” என்றான்‌ அபிமன்யு. “ஆழி 
அங்கேயே இருக்கும்‌, தேரில்‌ அமர்ந்துகொள். பாதை 
தூக்கிச்‌ சுழற்றுகிறது” என்று திரெளபதி சொன்னாள்‌. 
“அவர்கள்‌ அங்கே தூங்கிக்கொண்டிருக்கிறார்களா?” 
என்றான்‌ அபிமன்யு. திரெளபதி “உனக்காகக்‌ 
காத்திருக்கிறார்கள்‌” என்றாள்‌. அபிமன்யு “இந்தத்‌ தேர்‌ 
மெல்ல செல்கிறது...” என்றான்‌. “நான்‌ விண்ணிலிருந்து 
இந்திரனின்‌ தேரை கொண்டுவருவேன்‌. அந்தப்‌ 
புரவிகளால்‌ கொக்குகளைப்போல்‌ பறக்கமுடியும்‌!” 


அவள்‌ சற்றே குனிந்து காட்டை நோக்கிக்கொண்டு 
வந்தாள்‌. இரண்டு கீரிகள்‌ ஒன்றையொன்று துரத்தியபடி 
சாலையைக்‌ கடந்தன. அவற்றின்‌ உடல்கள்‌ பந்த 
ஒளியில்‌ செந்நிறமாகச்‌ சுடர்ந்து அணைந்தன. நீரோடை 
ஒன்று கடந்துசென்றது. அதன்‌ உருளைக்கற்களில்‌ தேர்‌ 
ஏறிக்கடந்தபோது அவள்‌ தலை தேரின்‌ பக்கச்சுவரை 
முட்டியது. பக்கவாட்டிலிருந்து குந்தியின்‌ தேர்‌ அருகே 
வந்தது. குந்தி அதிலிருந்து தலைநீட்டி “அங்கே 
செளப்திகக்‌ காட்டில்‌ ஏதோ நிகழ்கிறது. பறவைகள்‌ 
அங்கே கலைந்துவிட்டிருக்கின்றன” என்றாள்‌. “என்ன?” 


என்றாள்‌ திரெளபதி. “அங்கே போர்‌ நிகழ்கிறது... அல்லது 
காட்டெரி” என்று குந்தி சொன்னாள்‌. “இந்த மழையில்‌ 
காட்டெரி இயல்பாக எழ வாய்ப்பே இல்லை.” திரெளபதி 
வெறுமனே நோக்கிக்கொண்டிருந்தாள்‌. “நான்‌ 
அஞ்சிக்கொண்டிருந்த ஒன்று... அவர்களுக்கு எளிய 
இலக்கு நம்‌ மைந்தர்கள்‌... அங்கே நம்மவர்‌ எவர்‌ 
இருக்கிறார்கள்‌?” 

ஒருகணத்தில்‌ உள்ளம்‌ பற்றிக்கொண்டு முழங்கத்‌ 
தொடங்க திரெளபதி முழுவுணர்வுகொண்டாள்‌. அங்கே 
நிகழ்வதென்ன என்று தெளிவாகத்‌ தெரிந்தது. “விரைக! 
விரைக!” என்று அவள்‌ பாகனை நோக்கி கூச்சலிட்டாள்‌. 
“விரைக... நம்‌ படையினர்‌ முதலில்‌ செல்க... 
செல்கையிலேயே முழவுகளையும்‌ கொம்புகளையும்‌ 
ஓலியுங்கள்‌. இக்காட்டில்‌ நம்‌ ஒற்றர்களோ எஞ்சிய 
படைவீரர்களோ இருந்தால்‌ உடன்‌ வந்து 
சேர்ந்துகொள்ளவேண்டும்‌. பெரிய படை ஒன்று உடன்‌ 
வருகிறது என்று தோன்றவேண்டும்‌.” படைவீரர்கள்‌ 
போரொலி எழுப்பியபடி முன்னால்‌ சென்றனர்‌. “விரைக! 
விரைக!” என்று அவள்‌ கூவிக்கொண்டே இருந்தாள்‌. 
“அரசி, இப்பாதை சேறு மண்டியது. பெரிய 
கூழாங்கற்களால்‌ ஆனது. மழையில்‌ ஊடே ஓடைகள்‌ 
அரித்துக்‌ கடந்துள்ளன” என்று பாகன்‌ சொன்னான்‌. 
“அறிவிலி... செல்க, விரைந்து செல்க!” என்று அவள்‌ 
வெறியுடன்‌ கையை வீசிக்‌ கூச்சலிட்டாள்‌. குந்தி 
தேர்த்தட்டில்‌ எழுந்து நின்றிருந்தாள்‌. 

பின்னர்‌ அவள்‌ நெருப்பை உணர்ந்தாள்‌. முதலில்‌ 
காற்றில்‌ ஒரு புகைமணமாக. பின்னர்‌ காட்டின்‌ 
மரச்செறிவுக்குள்‌ மிக அப்பால்‌ ஒரு அந்திநீர்நிலை 
இருப்பதுபோல செந்நிற அலைவாக அது தெரிந்தது. 
பின்னர்‌ நீள்நிழல்களாக பெருகிக்கொண்டே இருந்தது. 
அவள்‌ அனைத்தையும்‌ உணர்ந்துவிட்டாள்‌. கைகள்‌ 
தளர்ந்து இருபக்கமும்‌ விழ விழிகளிலிருந்து நீர்‌ பெருகி 
வழிந்துகொண்டிருக்க நெருப்பை 
நோக்கிக்கொண்டிருந்தாள்‌. தேர்கள்‌ அணுகிச்‌ 
செல்லச்செல்ல அந்நெருப்பு விரிந்தது. தேவதாருக்கள்‌ 
பேயுருக்களாக எழுந்து சூழ்ந்தன. மனோசிலையைக்‌ 
கடந்ததும்‌ முன்னால்‌ சென்ற படைவீரகள்‌ 
போர்க்கூச்சலிட்டபடி அம்புகளை ஏவினர்‌. அங்கிருந்து 
வந்த அம்புகளுக்கு அலறி வீழ்ந்தனர்‌. அவர்களின்‌ 
ஒலியே அவர்களை தெளிவான இலக்குகளாக்கியது. 
அவர்கள்‌ விழுந்து விழுந்து பின்னால்‌ மறைய அவர்கள்‌ 
ஊர்ந்த புரவிகள்‌ மேலும்‌ ஓடி விசையழிந்து தயங்கி 
பாதையின்‌ ஓரத்திற்குச்‌ சென்றன. குந்தி “வீணர்களே, 


வீணர்களே” என்று கூவிக்கொண்டிருந்தாள்‌. 


அவள்‌ அனலின்‌ பகைப்புலத்தில்‌ எழுந்து தெரிந்த 
நிழலுருவாக அஸ்வத்தாமனை கண்டாள்‌. 
அந்நிழலுருவுக்குள்‌ செங்கனலால்‌ ஆனதுபோல்‌ அவன்‌ 
சிற்றுரு தெரிந்தது. நெற்றியில்‌ அந்த அருமணி 
எரிந்துகொண்டிருந்தது. அதிலிருந்த அனலே அங்கே 
அனைத்தையும்‌ பொசுக்கிக்கொண்டிருக்கிறது என்று 
தோன்றியது. அஸ்வத்தாமனின்‌ அம்புகள்‌ இருளுக்குள்‌ 
விம்மலோசையுடன்‌ வந்து அறைந்தன. அவளுடைய 
புரவியின்‌ விலாவில்‌ அம்பு தைக்க அது அலறியபடி 
தலைசிலுப்பி முன்னால்‌ பாய்ந்தது. அப்பால்‌ கிருபரின்‌ 
உருவம்‌ அசைந்தது. உள்ளத்திலெழுந்த விசையால்‌ 
அவள்‌ எழுந்து நின்றுவிட்டாள்‌. பாண்டவ மைந்தர்‌ 
கிருபரிடம்தான்‌ மாணவர்களாக பயின்றனர்‌. 
வெண்பட்டும்‌ பொன்னும்‌ நிறைகுடமும்‌ மலரும்‌ சுடரும்‌ 
என ஐம்மங்கலத்‌ தாலத்தை அவருக்கு நீட்டி அடிபணிந்து 
வணங்கி முதல்‌ படைக்கலத்தை தொட்டு எடுத்தனர்‌. 
அவர்‌ செவியில்‌ ஓதிய சொல்லையே 
படைபயில்வதற்கான முதல்‌ மெய்யறிவாகக்‌ 
கொண்டனர்‌. 


கிருபரின்‌ நடையை அவள்‌ திகைப்புடன்‌ 
நோக்கிக்கொண்டிருந்தாள்‌. நீள்காலெடுத்துவைத்து 
இரைகொண்டுசெல்லும்‌ வேங்கை என அவர்‌ நடந்தார்‌. 
குறுங்காட்டுக்குள்‌ அமைந்த தன்‌ கல்விநிலையில்‌ 
மட்டும்தான்‌ அவர்‌ செயலூக்கமும்‌ எழும்குரலும்‌ 
கொண்டிருப்பார்‌. அஸ்தினபுரியின்‌ நகரப்பகுதிக்குள்‌ 
நுழையும்போதே அவருடைய உடலும்‌ அசைவுகளும்‌ 
மாறிவிட்டிருக்கும்‌. தோள்கள்‌ தொய்ந்து விழிகள்‌ 
தழைந்து குரல்‌ உள்ளொடுங்கி பிறிதொருவராக 
மாறிவிட்டிருப்பார்‌. படைக்கலம்‌ எடுப்பவர்களுக்குரிய 
எந்த இயல்பும்‌ அவரிடம்‌ வெளிவராது. முதல்முறை 
அவரை அவள்‌ அவையில்‌ நோக்கியபோது 
அமைச்சர்களில்‌ ஒருவர்‌ என்றே எண்ணினாள்‌. அவர்‌ 
படிகளில்‌ ஏறியபோது அசைந்த திரை வந்து அவர்‌ 
உடலைத்‌ தொடுவதற்கு முன்னர்‌ இயல்பாக அவர்‌ அதை 
ஒழிந்ததைக்‌ கண்டபோதுதாம்‌ மெய்கண்ணாக்கிய வீரர்‌ 
என அவரை அடையாளம்‌ கண்டாள்‌. இந்த நடை 
அவருக்குள்‌ இருந்திருக்கிறது. இந்த வேட்கையை அவர்‌ 
உள்ளே கொண்டிருந்திருக்கிறார்‌. 


அந்நிலையிலும்‌ தன்‌ எண்ணங்கள்‌ தனியாக 
ஓடிக்கொண்டிருப்பதை அவள்‌ கண்டாள்‌. அவள்‌ 
உடலில்‌ பதற்றம்‌ முற்றாக மறைந்திருந்தது. கைகள்‌ 


தளர்ந்து மடியில்‌ அமைந்திருந்தன. விழிகள்‌ 
கொழுந்தாடிக்கொண்டிருந்த இரு இல்லங்களையும்‌ 
வெறித்தன. மாளிகை நோக்கிய வழி முழுக்க 
கொல்லப்பட்ட வீரர்கள்‌ சிதறிக்கிடந்தனர்‌. 
இல்லங்களுக்கு முன்னாலிருந்த குடில்‌ எரிந்து 
அணைந்து புகைவிட்டுக்கொண்டிருந்தது. தேர்கள்‌ 
சென்று நின்றதும்‌ ஓடிவந்த வீரன்‌ ஒருவன்‌ “இல்லங்கள்‌ 
இரண்டும்‌ முற்றிலும்‌ பற்றி எரிகின்றன, அரசி... நோயுற்ற 
இளவரசர்கள்‌ உள்ளேதான்‌ இருந்தனர்‌” என்றான்‌. அவள்‌ 
ஒன்றும்‌ சொல்லாமலிருக்க ஏவற்பெண்டு உரத்த குரலில்‌ 
“சுற்றியிருக்கும்‌ காடுகளில்‌ சென்று தேடுங்கள்‌. 
இளவரசர்கள்‌ ஒருவேளை காட்டுக்குள்‌ தப்பிச்‌ 
சென்றிருக்கலாம்‌. எங்கேனும்‌ ஒளிந்திருக்கலாம்‌” 
என்றாள்‌. “ஆணை?” என தலைவணங்கிய வீரன்‌ 
எஞ்சியிருந்த சில வீரர்களிடம்‌ ஆணையிட்டபடி விலகிச்‌ 
சென்றான்‌. 


அவள்‌ தேரிலேயே அமர்ந்திருந்தாள்‌. எந்தத்‌ தொடர்பும்‌ 
இல்லாமல்‌ பாஞ்சாலத்தின்‌ கருவூலத்தருகே உள்ள 
சுரங்கவழி ஒன்றை நினைத்துக்கொண்டிருந்தாள்‌. 
அதற்குள்‌ தவழ்ந்தே செல்லமுடியும்‌. அரண்மனையைக்‌ 
கட்டிய மூதாதையர்‌ அமைத்தது அது. பாஞ்சாலத்து 
அரண்மனை பாரதவர்ஷத்தின்‌ மிகத்‌ தொன்மையான 
கட்டடங்களில்‌ ஒன்று. அதன்மேல்‌ மேலும்‌ மேலும்‌ 
கட்டிக்கொண்டே இருந்தனர்‌. சிற்பிகள்‌ மாறினர்‌. அந்தச்‌ 
சுரங்கவழி கண்டடையப்பட்டபோது அது எங்கே 
செல்கிறது என எவருக்கும்‌ தெரிந்திருக்கவில்லை. 
பலமுறை உள்ளே வீரர்களை அனுப்பி நோக்கினர்‌. 
சென்றவர்கள்‌ மீளவில்லை. மீண்டவர்கள்‌ அது 
சென்றுகொண்டே இருக்கின்றது என்றனர்‌. அச்சம்‌ அதை 
தெய்வம்‌ இருக்கும்‌ இடமாக ஆக்கியது. குகேஸ்வரி 
அன்னையை அங்கே பதிட்டை செய்தனர்‌. 
ஆண்டுக்கொருமுறை குருதிகொடுத்து அவளை 
வழிபட்டனர்‌. 


அவள்‌ அதற்குள்‌ நுழைந்து இருள்‌ நிறைந்த 
அப்பாதையை நோக்கியபடி கனவுகளில்‌ ஆழ்வதுண்டு. 
எங்கு சென்றுசேரும்‌ அப்பாதை? கங்கைக்கு என ஒரு 
கருத்து உண்டு. முன்பிருந்த பிறிதொரு அரண்மனைக்கு 
என்றும்‌ அது மண்ணில்‌ மூழ்கிப்போய்விட்டது என்றும்‌ 
சேடி ஒருத்தி சொன்னாள்‌. அவள்‌ “அந்த மாளிகைகளில்‌ 
நிலவறைகளோ சுரங்கவழிகளோ உண்டா?” என்றாள்‌. 
தேர்ப்பாகன்‌ “இல்லை, அரசி. அது மண்ணின்மேல்‌ 
மரம்நட்டு கற்பலகைக்‌ கூரையிட்ட இல்லம்‌. இச்சிற்றூரின்‌ 
குடிமுதல்வனால்‌ கட்டப்பட்டது. அரசமாளிகை அல்ல” 


என்றான்‌. “இது ஒற்றை அறை மட்டுமே கொண்ட 
சிற்றில்தான்‌” என்றாள்‌ ஏவற்பெண்டு. அவள்‌ 
எழுந்தாடிக்கொண்டிருந்த தழலை அண்ணாந்து 
நோக்கிக்கொண்டிருந்தாள்‌. பற்களை இறுகக்‌ 
கடித்திருப்பதை நெடுநேரம்‌ கழித்தே உணர்ந்தாள்‌. 


“முற்றத்தில்‌ பாஞ்சாலர்‌ இருவரும்‌ இறந்து கிடக்கிறார்கள்‌, 
அரசி. கிருபரும்‌ கிருதவர்மனும்‌ அஸ்வத்தாமனுடன்‌ 
வந்திருக்கிறார்கள்‌. அவர்கள்‌ விலகி காட்டுக்குள்‌ 
சென்றுவிட்டனர்‌, அரசி... அங்கே நம்‌ மைந்தர்கள்‌ 
முற்றாக எரிந்தழிந்திருக்கவேண்டும்‌. ஒருவர்‌ 
எஞ்சினாலும்‌ அவர்கள்‌ இவ்வண்ணம்‌ 
சென்றிருக்கமாட்டார்கள்‌.” திரெளபதி தேரிலிருந்து 
இறங்கினாள்‌. கால்கள்‌ மண்ணில்‌ பட்டதும்‌ உடலெங்கும்‌ 
ஒரு கூச்சம்‌ எழுந்தது. கொழுந்துகள்‌ 
வெடித்துக்கொண்டிருந்த இல்லங்களை 
நோக்கிக்கொண்டிருந்தாள்‌. “வில்லாற்றலும்‌ 
கதைத்திறனும்‌ கொண்ட மைந்தர்‌ நால்வரும்‌ நோயுற்று 
அசையமுடியாமலிருந்தனர்‌, அரசி” என்று வீரன்‌ 
அழுகைக்குரலில்‌ சொன்னான்‌. “எடைமிக்க தேவதாருச்‌ 
சட்டங்கள்‌... அவை எரியென்றே மாறிவிடக்கூடியவை.” 
வீரர்கள்‌ முற்றத்தில்‌ நின்றும்‌, எரியின்‌ வெம்மையால்‌ 
அணுகமுடியாமல்‌ சுற்றிச்சுற்றி வந்தும்‌ கைவீசி 
அலறிக்கொண்டிருந்தனர்‌. 


குந்தி தேரிலேயே அமர்ந்திருந்தாள்‌. திரெளபதி திரும்பி 
குந்தியை நோக்கிவிட்டு ஏவற்பெண்டிடம்‌ “பேரரசியை 
இங்கிருந்து கொண்டுசெல்க!” என்றாள்‌. இவ்வண்ணம்‌ 
நிகழுமென்று எண்ணியிருந்தேனா? வெவ்வேறு 
கனவுகளில்‌ மைந்தர்‌ இதை கண்டிருக்கிறார்கள்‌. 
நிமித்திகர்‌ குறிப்புணர்த்தியிருந்தார்கள்‌. ஆழம்‌ அதை 
அறிந்தபின்‌ புதைத்துவிட்டிருந்ததா? இது அளிக்கும்‌ 
தாளமுடியாத உளஎடைக்கு அடியில்‌ ஒரு வடிவம்‌ 
முழுமைகொண்ட நிறைவையும்‌ 
அடைந்துகொண்டிருக்கிறேனா? ஏவற்பெண்டு “அரசி! 
அரசி!” என்று கூவினாள்‌. திரெளபதி வெறித்த 
கண்களுடன்‌ திரும்பி நோக்கினாள்‌. குந்தியை 
ஏவற்பெண்டு தொட்டதுமே அவள்‌ பக்கவாட்டில்‌ சாய்ந்து 
தேர்ப்பீடத்தில்‌ விழுந்துவிட்டிருந்தாள்‌. அவள்‌ கைகள்‌ 
வலிப்பு கொண்டவைபோல்‌ இழுத்துக்கொள்ள, கால்கள்‌ 
கோணலாக நீண்டு விரைத்திருக்க, முகம்‌ உருவழிந்து 
பிறிதொன்றாக மாறிவிட்டிருந்தது. 


ஏவலன்‌ “மெல்ல, வலுவாக பற்றவேண்டாம்‌... தசைகள்‌ 
உடையக்கூடும்‌” என்றபடி ஓடி தேரிலேறினான்‌. குந்தியை 


இரு கைகளாலும்‌ அள்ளி படுக்கவைத்தான்‌. “அகிபீனா 
இருந்தால்‌ நன்று... ஆனால்‌ இங்கே ஏதுமில்லை. மிக 
மெல்ல தேரை அடுத்த சிற்றூருக்கு 
கொண்டுசெல்லுங்கள்‌” என்று ஆணையிட்டான்‌. 
ஏவற்பெண்டு திரெளபதியை ஒருமுறை நோக்கிவிட்டு 
தேரிலேறிக்கொண்டாள்‌. இன்னொரு ஏவற்பெண்டு வந்து 
“அரசி, இங்கே செய்வதற்கொன்றுமில்லை” என்றாள்‌. 
“இல்லை, இது எரிந்தணைவதுவரை இங்குதான்‌ 
இருக்கவேண்டும்‌ நான்‌” என்றாள்‌ திரெளபதி. “அரசி!” 
என்றாள்‌ ஏவற்பெண்டு. “செல்க!” என அவள்‌ 
கைகாட்டினாள்‌. ஏவலன்‌ “மூதரசியை தொடவேண்டாம்‌... 
அவர்களே விழித்துக்கொள்வதே உகந்தது. நாம்‌ 
அவருடைய உடலை சிதைத்துவிடக்கூடும்‌” என்றான்‌. 
ஏவற்பெண்டு மெல்லிய குரலில்‌ அவனிடம்‌ “அது 
பக்கவாதத்‌ தாக்குதல்தான்‌. பலமுறை கண்டிருக்கிறேன்‌. 
முதுமையில்‌ அது நிகழந்தால்‌ உடல்‌ மீளவே 
வாய்ப்பில்லை” என்றாள்‌. தேர்‌ ஓசையுடன்‌ கிளம்பிச்‌ 
சென்றது. திரெளபதி எரி அணைந்துகொண்டிருந்த 
இல்லங்களை நோக்கியபடி நின்றிருந்தாள்‌. 

முன்னால்‌ சென்ற கொடிவீரன்‌ நின்று கையசைக்க 
நகுலனின்‌ சிறிய படை தயங்கியது. புரவிகள்‌ ஒன்றுடன்‌ 
ஒன்று முட்டாதபடி அணிவகுத்திருந்தமையால்‌ அவை 
ன்றின்‌ நடுவே இன்னொன்று புகுந்துகொண்டு 
ண்டிருந்த படை செறிவுகொண்டு சுருங்கியது. 
கொடிவீரனைத்‌ தொடர்ந்து சென்ற நான்கு வீரர்கள்‌ 
விற்களில்‌ அம்புகளைத்‌ தொடுத்தபடி இருபுறமும்‌ 
காடுகளுக்குள்‌ புகுந்தனர்‌. அவர்கள்‌ விலகிச்செல்வது 
புதரொலியாகக்‌ கேட்டது. அவர்களின்‌ மெல்லிய 
சீழ்க்கையொலிகள்‌ தொடர்புறுத்திக்கொண்டே இருந்தன. 
அவர்கள்‌ திரும்பி வந்து நகுலனை அணுகினர்‌. 
முதன்மைக்‌ காவலன்‌ வீர்யவான்‌ நகுலனிடம்‌ “அரசே, 
இங்கே காட்டுக்குள்‌ பலர்‌ தங்கியிருந்திருக்கிறார்கள்‌. 
காட்டாளர்கள்‌ அல்ல. படைவீரர்கள்‌” என்றான்‌.“நாம்‌ 
வருவதற்கு முன்னரே அவர்கள்‌ 
கிளம்பிச்சென்றிருக்கிறார்கள்‌. நம்‌ புரவிக்குளம்படி 
கேட்டு சிலர்‌ இறுதியாகச்‌ சென்றிருக்கிறார்கள்‌. 
அவர்களில்‌ சிலரிடம்‌ குதிரைகளும்‌ இருந்திருக்கின்றன.” 


“புரவிகளா?” என்றான்‌ நகுலன்‌. “எனில்‌ அவர்களிடம்‌ 
படைக்கலங்களும்‌ இருக்கக்கூடும்‌.” பின்னால்வந்த 
ஒற்றைக்கை கொண்ட காவலன்‌ “ஆம்‌, பெரும்பாலும்‌ 
அவர்கள்‌ படையிலிருந்து விலகியோடி வந்தவர்கள்‌” 
என்றான்‌. நகுலனுக்கு அருகே நின்றிருந்த இளம்‌ 
காவலன்‌ “அவர்கள்‌ ஷத்ரியர்களாக இருக்க 
வாய்ப்பில்லை” என்றான்‌. “அவர்களில்‌ ஷத்ரியர்களும்‌ 
இருப்பார்கள்‌. போர்‌ என்பது ஓரு உலைக்களம்‌. 
ம எரிந்தழிய உலோகம்‌ வெளிப்படும்‌ இடம்‌. 
பாரைக்‌ கண்டதுமே விலகித்‌ தப்பியோடிய பலர்‌ 
இருப்பார்கள்‌” என்றான்‌. மீண்டும்‌ அவர்கள்‌ 
கிளம்பியபோது வீர்யவான்‌ “அவ்வாறு பலர்‌ கிளம்பிச்‌ 
சென்றது ஏன்‌ நமக்குத்‌ தெரியவில்லை?” என்றான்‌. 
பின்னர்‌ அவனே “நாம்‌ நம்மை வைத்தே அனைவரையும்‌ 
மதிப்பிடுகிறோம்‌ போலும்‌” என்றான்‌. 


மேலும்‌ சற்று நேரத்திலேயே மீண்டும்‌ 
நிற்கவேண்டியிருந்தது. “இங்கே ஒரு சிறுபடையாகவே 
தங்கியிருந்திருக்கிறார்கள்‌” என்று இளங்காவலன்‌ 


சொன்னான்‌. “எங்கே கிளம்பிச்‌ 
சென்றுகொண்டிருக்கிறார்கள்‌?” என்று நகுலன்‌ 
கேட்டான்‌. “போர்‌ முடிந்து படைகள்‌ மீண்டுவரும்போது 
அவர்களை சிறைப்பிடிக்கக்கூடும்‌ என 
எண்ணுகிறார்கள்‌. ஆகவே தப்பி ஓடுகிறார்கள்‌. 
படைத்துறப்பு சாவுத்தண்டனைக்குரிய குற்றம்‌ என 
அறிவார்கள்‌” என்று அவன்‌ சொன்னான்‌. நகுலன்‌ 
தலையசைத்தாலும்‌ புரவிமேல்‌ தயங்கும்‌ 
எண்ணங்களுடன்‌ அமர்ந்திருந்தான்‌. “பலநூறுபேர்‌ 
காடுகளுக்குள்‌ தங்கியிருந்திருக்கிறார்கள்‌. 
அஸ்தினபுரிக்குள்‌ நுழைய அஞ்சியிருக்கிறார்கள்‌. 
காடுகளுக்குள்‌ வாழ்வது எளிது. இந்தப்‌ பாதைகளில்‌ 
போருக்கான உணவுப்பொருட்கள்‌ சென்றுகொண்டே 
இருக்கும்‌. அவற்றைத்‌ தாக்கி 
கொள்ளையிட்டிருப்பார்கள்‌. அவற்றை அங்கே 
படைத்தலைமை அறிந்திருக்கவே வாய்ப்பில்லை” 
என்றான்‌ வீர்யவான்‌. 


நகுலனின்‌ படை அடுத்த காவலரணை அடைந்து 
அங்கிருந்த ஏழு புரவிவீரர்களையும்‌ தன்னுடன்‌ 
இணைத்துக்கொண்டது. அந்தக்‌ காவலரண்‌ ஓர்‌ உயர்ந்த 
தேவதாருவின்‌ உச்சியில்‌ கட்டப்பட்டிருந்தது. அது 
மமைக்காற்றில்‌ உடைந்து சிதைந்த குருவிக்கூடுபோல 
தொங்கியது. காவல்மாடத்தை அருகிருந்த சிறிய 
பாறைமேல்‌ மீண்டும்‌ கட்டி அங்கேதான்‌ வீரர்கள்‌ 
தங்கியிருந்தனர்‌. காவல்மாடத்தின்‌ தலைவன்‌ “போர்‌ 
முடிவதற்கு முன்னரே இங்கே உணவு தீர்ந்துவிட்டது, 
அரசே. போர்‌ முடிந்த மறுநாள்‌ வீசிய காற்றில்‌ 
காவல்மாடம்‌ கடட த கீழிறங்கிவிட்டோம்‌. 
ஒற்றர்கள்‌ இனி காவல்ப வேண்டியதில்லை, ஆணை 
வரும்வரை இங்கேயே காத்திருங்கள்‌ என்று 
சொன்னார்கள்‌” என்றான்‌. நகுலன்‌ மேலே நோக்கிய பின்‌ 
புரவியிலிருந்து இறங்கி தேவதாருவில்‌ தொற்றி மேலேறத்‌ 
தொடங்கினான்‌. 


காவல்மாடத்தின்‌ அருகே இருந்த கவையில்‌ 
அமர்ந்துகொண்டு அவன்‌ காட்டை நோக்கினான்‌. 
சற்றுநேரம்‌ காற்று வழிந்தோடும்‌ பச்சைப்பரப்பே 
தெரிந்தது. பின்னர்‌ அவன்‌ அந்த அசைவில்‌ 
நேர்நீட்சிகளை கண்டான்‌. காட்டின்‌ நடுவே தெரிந்த 
பாதைகளை நோக்கிக்கொண்டிருந்தபோது முதல்‌ 
புரவிக்குழுவை பார்த்தான்‌. அவர்கள்‌ எந்தக்‌ 
கொடியையும்‌ கொண்டிருக்கவில்லை. மீண்டும்‌ ஒரு குழு 
தெரிந்தது. பின்னர்‌ பல குழுக்களை காடெங்கும்‌ 
கண்டான்‌. அனைவருமே ஒரே திசைநோக்கித்தான்‌ 


சென்றுகொண்டிருந்தார்கள்‌. அவன்‌ சறுக்கி இறங்கி 
புரவிமேல்‌ ஏறிக்கொண்டு “நாம்‌ அஸ்தினபுரியை 
சென்றடையவேண்டும்‌. உடனடியாக!” என்று கூவினான்‌. 
புரவிவீரர்கள்‌ அவனைத்‌ தொடர காட்டுப்பாதையில்‌ 
குளம்புகள்‌ முழங்க புரவியை விசைகொள்ளச்‌ செய்தான்‌. 


“அவர்கள்‌ அஸ்தினபுரிக்குச்‌ 
சென்றுகொண்டிருக்கிறார்கள்‌!” என்று அவன்‌ 
சொன்னான்‌. “நாம்‌ வென்றுவிட்ட செய்தியை 
அறிந்திருக்கிறார்கள்‌. அஸ்தினபுரியில்‌ இப்போது 
போதிய காவல்‌ இல்லை என்பதும்‌ தெரிந்திருக்கும்‌. 
இவர்கள்‌ பலநூறுபேர்‌ இருக்கக்கூடும்‌. ஒட்டுமொத்தமாகச்‌ 
சென்று தாக்கினால்‌ அஸ்தினபுரியை கைப்பற்றி 
கருவூலங்களை கொள்ளையிட முடியும்‌. 
கொள்ளைச்செல்வத்துடன்‌ இப்பகுதியில்‌ இருந்தே 
தப்பியோம தெற்கே தண்டகாரண்யத்தை கடந்தால்தான்‌ 
இவர்களுக்கு வாழ்க்கை. நாம்‌ அஸ்தினபுரியில்‌ 
அரசமைத்தால்‌ இவர்களை எஞ்சவிடமாட்டோம்‌ என 
அறிந்திருப்பார்கள்‌” என்றான்‌ நகுலன்‌. “ஆனால்‌ 
அஸ்தினபுரிக்குள்‌ நுழைவது அத்தனை எளிதல்ல” 
என்று வீர்யவான்‌ சொன்னான்‌. “எளிதல்லதான்‌. ஆனால்‌ 
காட்டிலிருந்து திரும்பும்‌ படைகள்‌ எவை என 
அங்குள்ளோர்‌ அறிந்திருக்க மாட்டார்கள்‌. வென்றுமீளும்‌ 
பாண்டவர்கள்‌ என்றே எண்ணக்கூடும்‌. இவர்களும்‌ 
அவ்வண்ணமே செய்தி கொடுக்கக்‌ கூடும்‌. இருதரப்புப்‌ 
படையினரும்‌ இவர்களிலுள்ளனர்‌...” என்று நகுலன்‌ 
சொன்னான்‌. “அவர்கள்‌ கோட்டையை அடைவதற்குள்‌ 
நாம்‌ சென்றடைந்துவிடவேண்டும்‌.” 


“நாம்‌ முழவுச்செய்தியை அளிக்கலாம்‌. அது விரைவில்‌ 
சென்றுசேரும்‌” என்றான்‌ வீர்யவான்‌. “ஆம்‌, ஆனால்‌ 
அவர்களில்‌ நம்‌ வீரர்களும்‌ பலர்‌ இருப்பார்கள்‌. நம்‌ 
குறிமொழி பயின்றவர்கள்‌. நம்‌ செய்தியை அவர்களும்‌ 
கேட்டுவிடுவார்கள்‌. அவர்கள்‌ இணைந்து நம்மை 
தாக்கவும்கூடும்‌...” வீர்யவான்‌ “ஆம்‌” என்றான்‌. 
குதிரைகள்‌ களைப்புற்றபோது அவர்கள்‌ ஓர்‌ 
ஓடைக்கரையில்‌ சிறிதுநேரம்‌ ஓய்வெடுத்தனர்‌. மீண்டும்‌ 
கிளம்பியபோது அந்த விசை குறைந்துவிட்டிருந்தது. 
நகுலன்‌ “அவர்களில்‌ சிலர்‌ அஸ்தினபுரியின்‌ 
அருகிலிருந்த காடுகளிலேயே தங்கியிருந்திருக்கலாம்‌. 
அவர்கள்‌ நகர்நுழைந்த பின்னர்‌ செய்தி 
அனுப்பியமையால்தான்‌ இவர்கள்‌ செல்கிறார்கள்‌ 
போலும்‌” என்றான்‌. வீர்யவான்‌ “நானும்‌ அதையே 
எண்ணினேன்‌. நமக்குப்‌ பின்னால்‌ எவருமே இல்லை. 
ஆகவே அனைவருமே முன்னரே 


அக்னிவேசர்‌ திரும்பிவந்தபோது அங்கிருந்த 
அனைவரும்‌ அவனை சமையற்காரனாகவே 
எண்ணியிருந்தனர்‌. அவரிடம்‌ அவனைப்பற்றி எவரும்‌ 
சொல்லவில்லை. பலமுறை அவனை அவர்‌ 
கண்டபோதும்‌ அவரும்‌ எதுவும்‌ கேட்கவில்லை. ஆனால்‌ 
சமையற்காரச்சிறுவனாகிய அவனை ஷத்ரிய 
இளைஞர்கள்‌ அவமதிப்பதையும்‌ அடிப்பதையும்‌ அவர்‌ 
கண்டு அதற்காக அவர்களை கண்டித்தார்‌. ஆனால்‌ 
ஷத்ரியர்கள்‌ தங்கள்‌ ஆணவத்தாலேயே ஆற்றலை 
அடைகிறார்கள்‌ என்றும்‌ அவர்‌ அறிந்திருந்தார்‌. 
வியாஹ்ரசேனரிடம்‌ அவர்களை கட்டுப்படுத்தும்படி 
ஆணையிட்டார்‌. 


அதன்பின்னரும்‌ ஒருமுறை அவன்‌ குடிநீரை தாமதமாகக்‌ 
கொண்டுவந்தமையால்‌ சினமுற்ற மாளவ இளவரசன்‌ 
மித்ரத்வஜன்‌ அவன்‌ கன்னத்தில்‌ அறைவதை தன்‌ 
குடிலுக்குள்‌ நின்றபடி கண்டார்‌. அவர்‌ மாளவனை 
கண்டிப்பதற்காக வெளியே வந்தபோது அவரெதிரே வந்த 
துரோணனின்‌ முகம்‌ சற்றுமுன்‌ அவமதிக்கப்பட்டதன்‌ 
சாயலே இல்லாமலிருந்ததைக்‌ கண்டு திகைத்தார்‌. 
அவரை வணங்கி கடந்துசென்ற சிறுவனை 
சிந்தனையுடன்‌ நோக்கி நின்றார்‌. 


பின்னர்‌ ஒருநாள்‌ அதிகாலையில்‌ கங்கைக்கு 
நீராடச்சென்றிருந்தபோது தனக்கு முன்னால்‌ அவன்‌ 
நின்று தர்ப்பைகளைப்‌ பிய்த்து நீரில்‌ 
வீசிக்கொண்டிருப்பதை அக்னிவேசர்‌ கண்டார்‌. 
இவ்வேளையில்‌ சிறுவன்‌ ஏன்‌ விளையாடுகிறான்‌ என்று 
எண்ணி அவனறியாமல்‌ நின்று அவனை நோக்கினார்‌. 
அவன்‌ அவரது அசைவை காணவில்லை. 
அவனைச்சூழ்ந்து நிகழ்வன எதையும்‌ உணரவில்லை. 
தன்‌ இடக்கையில்‌ தர்ப்பைத்தாள்களை வைத்திருந்தான்‌. 
வலக்கையால்‌ அவற்றை எடுத்து நீர்ப்பரப்பைக்‌ கூர்ந்து 
நோக்கிக்கொண்டிருந்தான்‌. 


காலைநீரில்‌ கங்கையில்‌ செல்லும்‌ நீர்க்குமிழிகளை 
அவன்‌ தர்ப்பைகளை வீசி உடைத்துக்கொண்டிருந்தான்‌. 
நீர்நுரையில்‌ கொத்துக்கொத்தாகச்‌ செல்லும்‌ குமிழிகளில்‌ 
ஒன்றை உடைக்கும்போது பிறகுமிழிகள்‌ ஏதும்‌ 
உடையவில்லை என்று கண்டு அவர்‌ திகைத்து 
அவனருகே சென்றார்‌. அவன்‌ அவரைக்கண்டு 
வணங்கியபோது “உன்‌ தந்தை பெயரென்ன?” என்றார்‌. 
“நான்‌ பரத்வாஜரின்‌ மைந்தன்‌. தங்களிடம்‌ தனுர்வித்தை 
கற்க அனுப்பப்பட்டவன்‌” என்றான்‌ துரோணன்‌. 
அவனை இரு கைகளாலும்‌ அள்ளி தன்னுடன்‌ 


சென்றுவிட்டிருக்கிறார்கள்‌. அவர்களில்‌ முன்னணியில்‌ 
இருப்பவர்கள்‌ இந்நேரம்‌ நகரில்‌ 
நுழைந்துவிட்டிருப்பார்கள்‌” என்றான்‌. 


நகுலன்‌ “அங்கே கனகர்‌ பொறுப்பிலிருக்கிறார்‌. 
அத்தனை எளிதாக நகரை அவர்கள்‌ கைப்பற்றிவிட 
முடியாது. போருக்கு எழாத முதிய வீரர்கள்‌ பலர்‌ 
உள்ளனர்‌. பெண்டிர்‌ உள்ளனர்‌. அவர்கள்‌ எதிர்த்து 
நிற்பார்கள்‌” என்றான்‌. ஆனால்‌ தான்‌ சொல்வதிலுள்ள 
பிழை அவனுக்கே தெரிந்திருந்தது. “ஆனால்‌ இவர்கள்‌ 
பயின்ற வீரர்கள்‌. சிறிய எண்ணிக்கையிவிருந்தாலும்‌ 
போர்வெறி கொண்டவர்கள்‌. அவர்கள்‌ 
செய்தியறியாமையால்‌ படையெனத்‌ திரளாமல்‌ 
இருக்கக்கூடும்‌. போர்ச்செய்தியைக்‌ கேட்டு நகரமே 
துயரிலும்‌ உளச்சோர்விலும்‌ மூழ்கியிருக்கக்கூடும்‌” 
என்றான்‌ வீர்யவான்‌. “இவர்கள்‌ கட்டற்றவர்கள்‌. கட்டற்ற 
படை எப்போதுமே மும்மடங்கு ஆற்றல்கொண்டது 
என்பார்கள்‌. நெறிகள்‌ இல்லை. 2 போர்‌ 
அவர்களுக்கு களியாட்டென ஆகிவிடுகிறது. ஒரு நகரை 
அழிக்க கட்டுப்பாடுள்ள படையால்‌ ஒரு வாரம்‌ 
ஆகுமென்றால்‌ கட்டவிழ்ந்த படைக்கு ஒருநாளே போதும்‌ 
என்பார்கள்‌. கொள்ளையடிக்கலாம்‌. பெண்டிரை...” 


“ம்‌” என்று நகுலன்‌ உறும வீர்யவான்‌ 
நிறுத்திக்கொண்டான்‌. மெல்லமெல்ல அவர்களின்‌ 
சினமே விசையென்று ஆகியது. அவர்கள்‌ வழியில்‌ 
எங்குமே முன்னால்‌ செல்லும்‌ படையினரை 
சந்திக்கவில்லை. இரண்டுமுறை நகுலன்‌ மரங்கள்மேல்‌ 
ஏறி நோக்கினான்‌. முன்னால்‌ செல்பவர்களின்‌ 
எண்ணிக்கை பெருகியிருப்பதைக்‌ கண்டான்‌. 
“ஈராயிரம்பேராவது தேறுவார்கள்‌... சிறுகுழுக்களாக 
நூற்றுக்குமேல்‌ இருக்குமெனத்‌ தோன்றுகிறது” என்றான்‌. 
வீர்யவான்‌ “அவர்கள்‌ நதியைப்போல. செல்லச்செல்ல 
பெருகிக்கொண்டிருப்பார்கள்‌” என்றான்‌ வீர்யவான்‌. 
“நம்பிக்கை இழந்து இக்காட்டுக்குள்‌ 
சுருண்டிருந்திருப்பார்கள்‌. இது பெரிய சொல்லுறுதி. 
பெருவிழைவையும்‌ வெறியையும்‌ ஊட்டுவது... 
அவர்களில்‌ சிலர்‌ அஸ்தினபுரியின்‌ கொள்ளையைக்‌ 
கொண்டு நகர்களை உருவாக்கி அரசர்களாவதையே 
கனவுகாணத்‌ தொடங்கிவிட்டிருப்பார்கள்‌” என்றான்‌. 
நகுலன்‌ “போதும்‌, பேசிப்பேசி பெருக்கிக்‌ கொள்கிறோம்‌” 
என்றான்‌. 


இரவெல்லாம்‌ அவர்கள்‌ நிற்காமல்‌ சென்றனர்‌. 
அவ்வப்போது குதிரைகளுக்கு மட்டும்‌ நீரும்‌ உணவும்‌ 


அளித்து ஓய்வெடுக்க இடமளித்தனர்‌. புலரியில்‌ 
மரத்தின்மேல்‌ ஏறிநோக்கிய நகுலன்‌ திகைப்புடன்‌ 
“இத்தனை கோழைகள்‌ இருந்திருக்கிறார்களா?” 
என்றான்‌. “பல ஆயிரம்பேர்‌... அவர்கள்‌ காற்று 
கடந்துசெல்வதுபோல காட்டை வகுந்து 
சென்றுகொண்டிருக்கிறார்கள்‌...” கீழிறங்கி புரவியில்‌ 
ஏறிக்கொண்டு “செல்க! செல்க!” என ஆர்ப்பரித்தான்‌. 
அவர்கள்‌ சென்ற பாதை முழுக்க குளம்படிகள்‌ 
நிறைந்திருந்தன. “அவர்களில்‌ ஒருவர்கூட புண்பட்டு 
இருக்க வாய்ப்பில்லை, அரசே” என்றான்‌ வீர்யவான்‌. 
“ஏன்‌?” என்றான்‌ நகுலன்‌. “போரில்‌ களம்நின்று 
புண்படுபவர்கள்‌ வேறு ஒரு வகையினர்‌. அவர்கள்‌ தப்பி 
ஓடுவதில்லை...” என்று வீர்யவான்‌ சொன்னான்‌. “எளிய 
படைவீரனாக இதை நான்‌ நன்கறிவேன்‌. 
தப்பியோடுபவர்கள்‌ இரண்டு வகையினர்‌. 
படைக்கலப்பயிற்சி இல்லாமல்‌ பணியாளர்களாக வந்து 
களத்திற்கு அனுப்பப்பட்டவர்களில்‌ ஒரு சிறுசாரார்‌. 
ஆனால்‌ தப்பியோடவும்‌ ஒரு துணிவுவேண்டும்‌. அது 
அவர்களிடமிருக்காது. தப்பிச்செல்பவர்களில்‌ 
பெரும்பாலானவர்கள்‌ படைக்கலப்பயிற்சி எடுத்த 
படைவீரர்கள்‌” என்றான்‌. 


அவன்‌ ஒரு கருத்தைக்‌ கண்டடைந்தமையால்‌ 
விரிவாக்கிக்கொண்டே சென்றான்‌. “அவர்கள்‌ உள்ளூர 
உலகியல்‌ விழைவுகொண்டவர்கள்‌. அவர்களைப்‌ 
பிடித்து பின்புலம்‌ உசாவினால்‌ களவும்‌ 
பெண்சேர்க்கையும்‌ இருந்திருக்கும்‌. பலமுறை 
படைத்தலைமையால்‌ தண்டிக்கப்பட்டிருப்பார்கள்‌. என்‌ 
படைப்பிரிவிலிருந்து தப்பிச்சென்றவர்கள்‌ எவர்‌ என்றே 
என்னால்‌ இப்போது சொல்லமுடியும்‌.” நகுலன்‌ அதை 
செவிகொள்ளவில்லை. வீர்யவான்‌ “ஆனால்‌ இந்தக்‌ 
கீழ்மக்கள்‌ தங்கள்‌ கீழ்மையாலேயே தங்கிவாழ்கிறார்கள்‌. 
எங்கேனும்‌ சென்று உயிர்பிழைத்தால்‌ குருக்ஷேத்ரத்தின்‌ 
கதையை அவர்கள்‌ உருவாக்குவார்கள்‌. ஒருவேளை 
போரில்‌ வென்றவர்களாக அறியப்படுவார்கள்‌. 
வீரர்களுக்கு சாவும்‌ கோழைகளுக்கு வாழ்வும்‌ 
என்பதுபோல்‌ தெய்வங்கள்‌ செய்யும்‌ அறப்பிழை 
வேறில்லை” என்றான்‌. பின்னர்‌ உரக்க நகைத்து “இனி 
இக்கோழைகளின்‌ குருதியிலிருந்து பெண்டிர்‌ 
கருவுறக்கூடும்‌. அவர்களின்‌ மைந்தர்கள்‌ பிறந்து 
ஆரியவர்த்தத்தை நிறைக்கவும்கூடும்‌” என்றான்‌. 
இளங்காவலன்‌ “அது மெய்யென்றே நூல்கள்‌ 
சொல்கின்றன, அரசே. ஒவ்வொரு பெரும்போருக்குப்‌ 
பின்னரும்‌ வீரர்கள்‌ இறந்துவிட கோழைகள்‌ 


எஞ்சுகிறார்கள்‌. அவர்களின்‌ குருதி முளைத்துப்‌ 
பெருகுவதனால்‌ அடுத்த பல தலைமுறைகளுக்கு 
பெரும்போர்‌ நிகழ்வதில்லை. மீண்டும்‌ வீரம்‌ எழுவது 
புலவரின்‌ சொற்களிலிருந்து. குருதிக்குள்‌ வாழும்‌ 
நுண்ணிய தெய்வங்கள்‌ அச்சொற்களை அடையாளம்‌ 
காண்கின்றன. வீறுகொண்டு எழுகின்றன. 
பெரும்போருக்குப்‌ பின்‌ ஏழு தலைமுறைக்‌ காலம்‌ கடந்தே 
அடுத்த போர்‌ எழமுடியும்‌ என்கின்றது மகாசக்ரரின்‌ 
போர்நூல்‌” என்றான்‌. வீர்யவான்‌ “ஆம்‌, அதுவும்‌ நன்றே. 
காட்டெரிக்குப்பின்‌ எரியாத மரங்கள்‌ எழுகின்றன. 
பின்னர்‌ நெடுங்காலம்‌ அக்காடு எரிவதில்லை” என்றான்‌. 


அன்று மாலை அவர்கள்‌ அமைதியை கேட்டனர்‌. “நாளை 
விடிகையில்‌ நாம்‌ அஸ்தினபுரியை காணமுடியும்‌” என்று 
வீர்யவான்‌ சொன்னான்‌. “ஆனால்‌ நமக்கு முன்னால்‌ 
சென்றவர்கள்‌ என்ன ஆனார்கள்‌? எந்த ஓசையும்‌ 
எழவில்லையே” என்றான்‌ நகுலன்‌. “அவர்கள்‌ 
காத்திருக்கக்‌ கூடும்‌” என்றான்‌ வீர்யவான்‌. “எவரை? 
எதை?” என்றான்‌ நகுலன்‌. “அறியேன்‌... நம்‌ வீரர்கள்‌ 
சிலரை அனுப்பி உள்ளே சென்று 
பார்க்கவேண்டியதுதான்‌. அவர்கள்‌ காட்டுக்குள்‌ தேங்கிச்‌ 
சூழ்ந்திருக்கிறார்கள்‌ என்றால்‌ நம்மால்‌ அவர்களைக்‌ 
கடந்து அப்பால்‌ செல்லமுடியாது” என்றான்‌ வீர்யவான்‌. 
“நாம்‌ சென்றாகவேண்டும்‌” என்றான்‌ நகுலன்‌. “அதற்கு 
ஒரு வழியே உள்ளது. அவர்கள்‌ நடுவே அவர்களில்‌ சிலர்‌ 
என சென்று பின்‌ முந்தி கோட்டை நோக்கி 
செல்லவேண்டும்‌. கோட்டையின்‌ அம்புத்தொலைவை 
அடைவதற்குள்‌ நாம்‌ எவரென்பதை கொம்பூதி 
அறிவிக்கலாம்‌. நாம்‌ முந்தாவிடில்‌ இவர்கள்‌ 
அஸ்தினபுரியை சென்றடைந்துவிடுவார்கள்‌... 
அதன்பின்‌ அழிவின்றி வெல்லல்‌ இயலாது.” 


நகுலன்‌ மீண்டும்‌ தேவதாரு மரத்தின்‌ உச்சியில்‌ 
ஏறிக்கொண்டு நோக்கினான்‌. காட்டின்‌ உள்ளே 
பல்லாயிரக்கணக்கானவர்கள்‌ சிறு சிறு குழுக்களாக மிக 
மெல்ல சென்றுகொண்டிருப்பதை கண்டான்‌. அவர்கள்‌ 
ஏன்‌ விசையழிந்தார்கள்‌ என்று தெரியவில்லை. கீழிறங்கி 
“அவர்கள்‌ செல்லும்‌ விசை மிகவும்‌ 
குறைந்துவிட்டிருக்கிறது. எவருடைய 

ணையையேனும்‌ எதிர்பார்க்கிறார்களா என்று 
தெரியவில்லை. எதிர்பார்க்கிறார்கள்‌ என்றால்‌ அங்கே 
அவர்களுக்கு தலைமை இருக்கிறது என்று பொருள்‌” 
என்றான்‌. “இரவில்‌ அவர்கள்‌ ஓசையில்லாமல்‌ 
அஸ்தினபுரியை அணுகமுயல்கிறார்கள்‌ என்று 
தோன்றுகிறது. நகரைச்‌ சூழ்ந்திருக்கும்‌ குறுங்காடு 


இன்னும்‌ சற்றுநேரத்தில்‌ வரத்தொடங்கும்‌” என்றான்‌ 
காவலர்தலைவன்‌. “நாளை புலரியில்‌ அவர்கள்‌ நகரை 
தாக்குவார்கள்‌ என எண்ணுகிறேன்‌. இவ்விரவிலேயே 
நாம்‌ அவர்களைக்‌ கடந்துசென்றால்‌ நன்று” என்று 
நகுலன்‌ சொன்னான்‌. “நம்‌ புரவிகள்‌ 
ஓசையெழுப்பலாகாது... நாம்‌ காற்றென அவர்களை 
கடப்போம்‌.” 


அவர்கள்‌ புரவிகளின்‌ குளம்பொலி எழாது மிக மெல்ல 
காட்டுக்குள்‌ சென்றனர்‌. புரவிகளும்‌ அவர்களின்‌ 
நோக்கத்தை புரிந்துகொண்டன. “சாலையினூடாகவே 
செல்க! காட்டுக்குள்‌ பறவைகள்‌ நம்‌ வரவை அறிவிக்கும்‌. 
சாலையில்‌ புரவிகள்‌ செல்வதற்கு அவை 
பழகிவிட்டிருக்கும்‌” என்று நகுலன்‌ சொன்னான்‌. சீரான 
விசையில்‌ அவர்கள்‌ சாலையினூடாக சென்றுகொண்டே 
இருந்தனர்‌. காட்டில்‌ எங்கும்‌ மானுட அசைவே 
தென்படவில்லை. ஆனால்‌ சாலையெங்கும்‌ 
புரவித்தடங்கள்‌ நிறைந்திருந்தன. பின்னிரவில்‌ 
புரவியிலிருந்தவாறே நகுலன்‌ சற்று துயில்கொண்டான்‌. 
அவன்‌ படுத்துத்‌ துயின்று இரண்டு நாட்கள்‌ 
கடந்துவிட்டிருந்தன. அரைக்கனவும்‌ அரைநனவுமாக 
அவன்‌ சென்றுகொண்டே இருந்தான்‌. சூழ வந்தவர்களின்‌ 
பேச்சொலிகள்‌ கேட்டுக்கொண்டிருந்தன. மிக அருகே 
வந்தவனை திரும்பி நோக்கி அவன்‌ திடுக்கிட்டான்‌. 
அவன்‌ நெற்றியில்‌ திறந்த செவ்விழி ஒன்றை 
கொண்டிருந்தான்‌. 


“யார்‌?” என்று அவன்‌ கேட்டான்‌. நுதல்விழி உறுத்து 
நோக்க அவன்‌ புன்னகைத்தான்‌. அவனுடனிருந்தவர்கள்‌ 
பதினொருபேர்‌. அனைவரும்‌ நுதல்விழி கொண்டவர்கள்‌. 
தோள்களில்‌ செஞ்சடை விரிந்தவர்கள்‌. புவித்தோலாடை 
அணிந்து வலக்கையில்‌ முப்புரிவேலும்‌ இடக்கையில்‌ 
நாகமும்‌ கொண்டவர்கள்‌. அவன்‌ “யார்‌? யார்‌ நீங்கள்‌?” 
என்றான்‌. அவர்களில்‌ ஒருவன்‌ அருகணைந்து “அனல்‌!” 
என்றான்‌. “என்ன?” என்றான்‌ நகுலன்‌. “அனல்‌, அனல்‌, 
அனல்‌.” அவன்‌ உரக்க “என்ன சொல்கிறீர்கள்‌? 
பித்தர்களா நீங்கள்‌?” என்றான்‌. அவர்களில்‌ ஒருவன்‌ 
“ஆம்‌, பெரும்பித்தர்கள்‌” என்றான்‌. உடுக்கோசை 
எழுந்தது. குதிரை அஞ்சிக்‌ கனைத்தது. அவன்‌ 
விழித்துக்கொண்டான்‌. அருகே வந்தவர்களை 
திகைப்புடன்‌ நோக்கி நீள்மூச்செறிந்து “எங்கு 
வந்திருக்கிறோம்‌?” என்றான்‌. “அஸ்தினபுரியை 
அணுகிவிட்டோம்‌, அரசே. இது குறுக்குவழி. 
போர்க்களத்திற்கு செய்தி கொண்டுசெல்லும்பொருட்டு 
உருவாக்கப்பட்டது. பின்னர்‌ அத்திரிப்பாதையாகியது. 


மெல்ல அகன்று வண்டிப்பாதையாக மாறியது... நாம்‌ 
அஸ்தினபுரியின்‌ கிழக்குவாயிலுக்கு முன்பிருக்கும்‌ 
பெருமுற்றத்தின்‌ வடக்குபுறத்தின்‌ குறுங்காட்டிற்குள்‌ 
இருக்கிறோம்‌.” 

நகுலன்‌ “அவர்கள்‌ எங்கே?” என்றான்‌. “இக்காட்டுக்குள்‌ 
நமக்கு முன்னால்‌ அவர்கள்‌ தேங்கி காட்டுக்குள்ளேயே 
நின்றுவிட்டிருக்கிறார்கள்‌” என்று வீர்யவான்‌ 
சொன்னான்‌. நகுலன்‌ காட்டுக்குள்‌ நோக்கி ஒலிகளைக்‌ 
கூர்ந்து “முன்புலரி... கருக்கிருள்‌ கடந்துவிட்டிருக்கிறது” 
என்றான்‌. அருகிருந்த மரத்தில்‌ ஏறி மேலிருந்து 
நோக்கினான்‌. இருளுக்குள்‌ ஒன்றும்‌ தெரியவில்லை. 
அவன்‌ இருளை நோக்கி நோக்கி விழிகளுக்குள்‌ இருளை 
நிறைத்துக்கொண்டான்‌. மெல்ல காட்சிகள்‌ திரளத்‌ 
தொடங்கின. அவன்‌ காட்டுக்குள்‌ மரச்செறிவுகளின்‌ 
நடுவே பரவியிருந்த உதிரிப்படைவீரர்களை கண்டான்‌. 
பலர்‌ புரவியின்‌ மேலேயே அமர்ந்திருந்தனர்‌. 
படைக்கலங்களை கையிலேயே வைத்திருந்தனர்‌. 
கிளம்பவிருக்கிறார்கள்‌. அவன்‌ உள்ளம்‌ பதற்றம்‌ 
கொண்டது. அஸ்தினபுரியை நோக்கி செல்ல என்ன வழி? 
இவர்கள்‌ பல ஆயிரம்பேர்‌ இருக்கக்கூடும்‌... இவர்களைக்‌ 
கடந்து கோட்டைமுகப்பை அடையவேண்டும்‌. 
கோட்டைமுற்றத்தின்‌ விளிம்பில்‌ காவல்மாடம்‌ உண்டு. 
அதுவரைக்கும்‌ சென்றால்கூட போதும்‌. அங்கிருந்து 
எரியம்பினூடாக கோட்டையை எச்சரிக்கை 
செய்துவிடமுடியும்‌. 


அவன்‌ முன்பு அறிந்திராத ஒரு மணத்தை உணர்ந்தான்‌. 
அல்லது முன்பு அறிந்த மணம்‌ அது. அக்காட்டுக்குள்‌ 
இருந்து எழுவது அல்ல. அந்நிலத்தைச்‌ சேர்ந்ததும்‌ அல்ல. 
பிறிதொன்று. முன்பே எப்போது அறிந்திருக்கிறோம்‌ 
இதை? எவ்வகை மணம்‌? மூச்சை இழுத்து அதை 
நெஞ்சில்‌ நிறைத்தான்‌. அப்போது மணம்‌ ௭ தவல்‌ 
அது உளமயக்குதான்‌ என்று தோன்றியது. ண்டும்‌ 
காட்டை நோக்கியபோது அந்த மணம்‌ மிகமிக 
மென்மையாக வந்து மூக்கை தொட்டது. எரிமணமா? 
அல்ல. அனல்‌ அதில்‌ இல்லை. மண்‌ மணமா? 
ஈரமண்ணின்‌ மணம்‌ அல்ல. புதுமழைமணமும்‌ அல்ல. 
ஆனால்‌ அனல்மணம்‌ என ஏன்‌ தோன்றியது? 
மணங்களைப்‌ பொறுத்தவரை நினைவும்‌ அறிவும்‌ 
தொட்டு எடுக்கும்‌ முன்னரே ஆழம்‌ அடையாளம்‌ 
கண்டுகொள்கிறது. மணங்கள்‌ நேரடியாகவே கனவுக்குள்‌ 
செல்பவை. 


ஏன்‌ அனல்மணம்‌ என்று தோன்றியது? மண்மணம்‌ 


என்றும்‌ தோன்றியதே ஏன்‌? அனல்மண்‌. ஆம்‌, அது 
அனல்கொண்ட மண்ணின்‌ மணம்‌. அதை அவன்‌ 
காந்தாரத்திற்குச்‌ சென்றபோது முகர்ந்திருந்தான்‌. 
ஆண்டுக்கணக்கில்‌ வெயிலில்‌ வெந்த செம்புலத்தின்‌ 
மணம்‌ அது. மிகமிக மென்மையான செம்புலப்புழுதி 
வானில்‌ முகிலென எழுந்து காற்றில்‌ பறந்து அகன்று 
விண்ணுருவப்‌ பறவை ஒன்றின்‌ தூவல்‌ என விழுந்து 
சூழ்கையில்‌ எழும்‌ மணம்‌. மண்ணின்‌ அனல்‌. ஆனால்‌ 
அது இங்கே எப்படி வர முடியும்‌? அப்போது அவன்‌ 
உணர்ந்தான்‌, நெடும்பொழுதாக அந்த மணத்தை அவன்‌ 
முகர்ந்துகொண்டிருந்தான்‌ என்று. ஆனால்‌ எங்கிருந்து 
வருகிறது? இந்த ஈரநிலத்தில்‌, தழைமணமும்‌ 
சேற்றுமணமும்‌ நீர்மணமும்‌ நிறைந்த காட்டுக்குள்‌? 


ஏன்‌ காவல்மாடம்வரை செல்லவேண்டும்‌? எரியம்பு 
ஒன்றை இங்கிருந்தே தொடுக்கலாம்‌. 
காவல்மாடத்திலிருப்பவர்கள்‌ அதைக்‌ கண்டு எச்சரிக்கை 
அடைந்தாலே போதும்‌. அவர்களின்‌ விழிதொடும்‌ 
எல்லைக்குள்‌ வந்துவிட்டோம்‌. ஆனால்‌ சூழ்ந்திருக்கும்‌ 
இப்படை எழுந்து தாக்கிவிடக்கூடாது. அதை இனிமேல்‌ 
அஞ்சுவதில்‌ பொருளில்லை. அஸ்தினபுரியின்‌ 
கோட்டையில்‌ எரியம்புச்‌ செய்தி சென்றுவிட்டதென்றால்‌ 
முழுவிசையுடன்‌ திரும்பி காட்டுக்குள்‌ 
புகுந்துவிடமுடியும்‌. கங்கையை அடைந்தால்‌ அங்கிருந்து 
படகுவழியாக அஸ்தினபுரியை சென்றடையலாம்‌. 
அவன்‌ இறங்கப்போகும்போது காட்டுக்குள்‌ 
நிழலுருக்களாகத்‌ தேங்கிய முழுப்‌ படையும்‌ காற்றில்‌ 
துணி வளைந்து விம்முவதுபோல முன்செல்ல எழுந்து 
அக்கணம்‌ அப்படியே நீள விம்மிவிம்மி நின்று மீண்டும்‌ 
தொய்ந்தனர்‌. 


அவன்‌ அக்கணம்‌ அவர்களின்‌ நிலையை 
புரிந்துகொண்டான்‌. அவர்கள்‌ நெடும்பொழுதுக்கு 
முன்னரே அங்கே வந்துவிட்டிருக்கின்றனர்‌. ஆனால்‌ 
அஸ்தினபுரியை நோக்கி செல்ல அவர்களால்‌ 
உளம்கூட்ட முடியவில்லை. நெடுங்காலமாக உள்ளத்தில்‌ 
உறைந்த தளை. தெய்வங்கள்மேல்‌, முடிவல்லமைமேல்‌, 
குடிநெறிகளின்மேல்‌ கொண்ட அச்சம்‌. பலமுறை 
உள்ளத்தால்‌ அவர்கள்‌ தாக்கிவிட்டனர்‌. உடல்கள்‌ 
தேங்கித்‌ தவித்துக்கொண்டிருந்தன. தலைமை இல்லாத 
படை. ஆணை எழாமல்‌ தாக்கும்‌ பழக்கமில்லாதது. 
தலைவன்‌ என்பவன்‌ ஒரு பெருந்திரளின்‌ கூர்முனையாக 
எழுபவன்‌. ஆற்றலின்‌ முதற்புள்ளியெனச்‌ செல்பவன்‌. 
ஒருவன்‌ அக்கூட்டத்திலிருந்து எழவேண்டும்‌. ஓர்‌ ஆணை 
எழுந்தாகவேண்டும்‌. 


நகுலன்‌ கீழிறங்கி “அரக்கு சேருங்கள்‌... எரியம்புகளை 
தொடுக்கவேண்டும்‌” என்றான்‌. ஒன்றையொன்று 
துரத்திச்செல்லும்‌ மூன்று எரியம்புகள்‌ எதிரி 
அணுகுவதன்‌ செய்திகள்‌. அவற்றை அந்தக்‌ 
காவல்மாடத்திலிருப்போர்‌ நோக்கவேண்டும்‌. உடனே 
அவர்கள்‌ கோட்டைக்குச்‌ செய்தி அனுப்பவேண்டும்‌. 
கோட்டை உடனடியாக மூடப்பட்டு காவலர்‌ 
முகப்புமாடங்களுக்கு விற்களுடன்‌ வந்துசேரவேண்டும்‌. 
ஆனால்‌ அப்போது வேறுவழியே இல்லை. 
அரக்குருளைகளுடன்‌ வீரர்கள்‌ ஓடிவந்தனர்‌. நகுலன்‌ 
சருகுப்பிசிறை அம்புமுனைகளை உரசி பற்றவைத்தான்‌. 
அரக்கை பற்றவைத்துக்‌ கொண்டிருக்கையில்‌ எங்கோ 
ஒரு கூகை குழறியது. அது அனலை கண்டுவிட்டிருந்தது. 
எவரோ எங்கோ ஏதோ கேட்டார்கள்‌. அவன்‌ அரக்கைப்‌ 
பற்றவைத்து வீரன்‌ கையில்‌ கொடுத்துவிட்டு 
அம்புமுனையில்‌ மரவுரியைச்‌ சுற்றி எரியும்‌ அரக்கில்‌ 
தோய்த்து கொளுத்தி விண்ணில்‌ ஏவினான்‌. மூன்று 
அம்புகளின்‌ அனல்கள்‌ சிவந்த பறவைகள்‌ போல 
ஒன்றையொன்று துரத்தின. காடெங்கும்‌ ஒரே குரல்‌ என 
எழுந்த முழக்கத்தை அவன்‌ கேட்டான்‌. பேருருவ 
அரக்கன்‌ ஒருவன்‌ உறுமுவதுபோல. 


ஆனால்‌ காவல்மாடத்திலிருந்து அனலம்புகள்‌ 
எழவில்லை. “அங்கே எவருமில்லை என 
எண்ணுகிறேன்‌...” என்று வீர்யவான்‌ சொன்னான்‌. “ஆம்‌, 
ஆனால்‌ ஒருவேளை அஸ்தினபுரியின்‌ கோட்டையில்‌ 
இதை பார்க்கக்‌ கூடும்‌...” என்றான்‌ நகுலன்‌. 
“இக்காட்டிலிருப்பவர்கள்‌ நம்மை பார்த்துவிட்டார்கள்‌. 
அவர்கள்‌ நம்மை சூழ்ந்துகொள்ளக்கூடும்‌” என்றான்‌ 
வீர்யவான்‌. “நமக்கு வேறுவழியில்லை” என்ற நகுலன்‌ 
மீண்டும்‌ மூன்று எரியம்புகளை வானில்‌ தொடுத்தான்‌. 
அஸ்தினபுரியின்‌ கோட்டையின்‌ மேல்‌ எரியம்புகள்‌ 
எழவில்லை. முரசுகளும்‌ கொம்புகளும்‌ ஒலிக்கவில்லை. 
“அங்கும்‌ எவருமில்லை என தோன்றுகிறது” என்றான்‌ 
வீர்யவான்‌. “கோட்டையில்‌ எவருமில்லாமலிருக்க 
வாய்ப்பே இல்லை” என்றான்‌ நகுலன்‌. “அங்கே ஒரே 
ஒருவர்‌ இருந்தால்கூட பார்த்திருப்பார்கள்‌” என்றான்‌ 
வீர்யவான்‌. “ஆனால்‌ இவர்கள்‌ ஏன்‌ திரும்பி நம்மீது 
பாயவில்லை?” என்று ஒரு வீரன்‌ கேட்டான்‌. “அவர்கள்‌ 
தயங்கி நின்றிருக்கிறார்கள்‌. அந்தத்‌ தயக்கத்தை 
உடைத்து அவர்கள்‌ எத்திசையில்‌ வேண்டுமென்றாலும்‌ 
பாயக்கூடும்‌” என்றான்‌ நகுலன்‌. 


“மீண்டுமொரு அம்பை செலுத்தலாம்‌, அரசே... 
அவர்களின்‌ தயக்கத்தைக்‌ கண்டால்‌ நமக்கு பொழுதிடை 


உள்ளது என்றே தோன்றுகிறது” என்று வீர்யவான்‌ 
சொன்னான்‌. நகுலன்‌ மீண்டும்‌ அரக்கில்‌ தோய்த்து 
எரியம்புகளை தொடுத்தான்‌. இறுதி எரியம்பு அனலுடன்‌ 
வளைந்து காட்டில்‌ விழுந்தது. அஸ்தினபுரி 
அமைதியாகவே இருந்தது. கூர்ந்து கேட்டபின்‌ “ஐயமே 
இல்லை, அங்கே எவருமில்லை” என்று வீர்யவான்‌ 
சொன்னான்‌. காட்டுக்குள்‌ எரியம்பு விழுந்த இடத்தில்‌ ஒரு 
பறவை “ஹாக்‌!” என்ற ஒலியெழுப்பி செங்குத்தாக 
வானிலெழுந்தது. அவ்வொலியே ஆணை என 

னதுபோல்‌ காட்டுக்குள்‌ கூடிநின்றிருந்த 
உதிரிப்படையினர்‌ பொருளில்லாத போர்முழக்கத்தை 
எழுப்பியபடி காட்டிலிருந்து பாய்ந்து அஸ்தினபுரியின்‌ 
முகப்புமுற்றத்தை நிறைத்து கோட்டை நோக்கி 
சென்றனர்‌. 


வெண்முரசு விவாதங்கள்‌ 

[।agelஅஸ்தின புரியின்‌ கோட்டைக்குமேல்‌ சம்வகை 
காவலர்தலைவியாக அமர்ந்திருந்தாள்‌. அஸ்தினபுரியின்‌ 
யானைக்கொட்டிலில்‌ அவளுடைய அன்னையும்‌ 
தந்தையும்‌ பணிபுரிந்தனர்‌. அவள்‌ தந்தை 
யானைப்பாகனாக இருந்தார்‌. பின்னர்‌ யானைகளை 
பயிற்றுபவராக ஆனார்‌. அவளை இளங்குழந்தையாகவே 
யானைக்கொட்டிலுக்கு கொண்டுசெல்வதுண்டு. ஒரே 
மகள்‌ என்பதனால்‌ இல்லத்துள்‌ நிறுத்தாமல்‌ அவளை 
செல்லுமிடமெங்கும்‌ கொண்டுசென்றார்‌. “நம்‌ குடியில்‌ 
மைந்தரே ஈமச்சடங்கு செய்ய முடியும்‌... ஆனால்‌ நீ எனக்கு 
அதை செய்வாய்‌ என்றால்‌ நான்‌ நிறைவடைவேன்‌” 
என்று அவர்‌ அவளிடம்‌ ஒருமுறை சொன்னார்‌. “நான்‌ 
செய்கிறேன்‌... இப்போதே செய்கிறேன்‌” என்று அவள்‌ 
சொல்ல அவர்‌ வெடித்து நகைத்து மனைவியிடம்‌ 
“கேட்டாயா, இப்போதே செய்கிறேன்‌ என்கிறாள்‌” என்றார்‌. 
“போதும்‌ வீண்பேச்சு” என்று அவள்‌ நொடித்தாள்‌. 


தந்தை போருக்குச்‌ சென்ற பின்னர்‌ யானைக்கொட்டில்‌ 
ஒழிந்தது. ஒருமுறை அவள்‌ யானைக்கொட்டிலை 
நோக்கச்‌ சென்று அங்கிருந்த வெறுமையைக்‌ கண்டு 
அஞ்சி ஓடிவந்தாள்‌. இரு நாட்களில்‌ அன்னை 
பண்டசாலைப்‌ பணிக்கு அரசியின்‌ ஆணைப்படி 
அனுப்பப்பட்டாள்‌. அஸ்தினபுரியிலிருந்து இறுதிப்‌ 
படைப்பிரிவும்‌ கிளம்பிச்‌ சென்றதும்‌ நகரத்தின்‌ காவல்‌ 
முழுமையாகவே முதிய படைவீரர்களின்‌ 
கட்டுப்பாட்டுக்கு வந்தது. அவர்களை அரசி 
பானுமதியின்‌ ஆணைகள்‌ வழிநடத்தின. 
கோட்டைக்காவலுக்கும்‌ அங்காடிக்காவலுக்கும்‌ 
முதியவர்கள்‌ நிறுத்தப்பட்டனர்‌. தளர்ந்த உடல்களுடன்‌ 
சுருங்கிக்கூர்ந்த விழிகளுடன்‌ ஆடும்‌ குரல்களில்‌ 
ஆணைகளை இட்டபடி அவர்கள்‌ காவல்‌ காத்தனர்‌. 
தங்கள்‌ முதுமையை அவர்கள்‌ அறிந்திருந்தமையால்‌ 
தங்களையே அஞ்சினர்‌. ஆகவே மேலும்‌ கடுமையாக 
இருந்தனர்‌. ஒவ்வொன்றையும்‌ மும்முறை நோக்கி உறுதி 
செய்தனர்‌. நகரமே விசையழிந்து மெல்ல செல்லத்‌ 
தொடங்கியது. 


முதிய ஆலமரத்தின்‌ வேர்‌ என அஸ்தினபுரியை 
பானுமதியின்‌ ஆணைகள்‌ சென்று கவ்வி 
இறுக்குகின்றன என்று சூதர்கள்‌ கூறினர்‌. நாடெங்கும்‌ 


சேர்த்துக்கொண்டு உவகை எழுந்த குரலில்‌ “பாரதத்தின்‌ 
மகத்தான வில்லாளி ஒருவன்‌ தன்னை என்‌ மாணவன்‌ 
என்று பின்னாளில்‌ சொல்லும்‌ பேறுபெற்றேன்‌” என்றார்‌ 
அக்னிவேசர்‌. 


அக்னிவேசர்‌ அவனை கைத்தலம்‌ பற்றி 
அழைத்துவந்ததைக்கண்ட ஷத்ரிய இளைஞர்கள்‌ 
திகைத்தனர்‌. அன்றைய தனுர்வேத வகுப்பில்‌ அவனை 
அவர்‌ முன்‌ நிரையில்‌ அமரச்செய்தபோது ஷத்ரியர்கள்‌ 
ஒருவரை ஒருவர்‌ நோக்கிக்கொண்டனர்‌. அக்னிவேசர்‌ 
கேட்டார்‌ “வில்‌ என்பது என்ன?” வில்‌ என்பது வானத்தின்‌ 
வளைவு என்றான்‌ ஒருவன்‌. மலைச்சிகரங்களின்‌ வடிவம்‌ 
என்றான்‌ இன்னொருவன்‌. நாகம்‌ என்றான்‌ 
பிறிதொருவன்‌. அறம்‌ என்றும்‌ வீரம்‌ என்றும்‌ வெற்றி 
என்றும்‌ சொன்னார்கள்‌ பலர்‌. அக்னிவேசர்‌ 
துரோணனிடம்‌ கேட்டார்‌ “பரத்வாஜரின்‌ மைந்தனே, நீ 
சொல்‌.” 


துரோணன்‌ எழுந்து “வில்‌ என்பது ஒரு மூங்கில்‌” 
என்றான்‌. மாணவர்கள்‌ நகைக்கும்‌ ஒலிக்கு நடுவே 
தொடர்ந்து “மூங்கில்‌ என்பது ஒரு புல்‌” என்றான்‌. 
அக்னிவேசர்‌ புன்னகையுடன்‌ “அம்புகள்‌?” என்றார்‌. 
“அம்புகள்‌ நாணல்கள்‌. நாணலும்‌ புல்லே” என்றான்‌ 
துரோணன்‌. “அப்படியென்றால்‌ தனுர்வேதம்‌ என்பது 
என்ன?” என்றார்‌ அக்னிவேசர்‌. “வில்வித்தை என்பது 
புல்லும்‌ புல்லும்‌ கொண்டுள்ள உறவை மானுடன்‌ 
அறிந்துகொள்வது.” அக்னிவேசர்‌ தலையசைத்தார்‌. 
“புல்லை ஏன்‌ அறியவேண்டும்‌ மானுடர்‌?” என்றார்‌. 
துரோணன்‌ “ஏனென்றால்‌ இந்த பூமியென்பது புல்லால்‌ 
ஆனது” என்றான்‌ . 


அக்னிவேசர்‌ திரும்பி தன்‌ மூத்தமாணவனாகிய மாளவ 
இளவரசன்‌ மித்ரத்வஜனிடம்‌ “இவனை என்ன 
செய்யலாம்‌?” என்றார்‌. “பிரம்மனில்‌ இருந்து 
தோன்றியதும்‌ ஐந்தாவது வேதமுமான தனுர்வேதத்தைப்‌ 
பழித்தவனை அம்புகளால்‌ கொல்லவேண்டும்‌” என்று 
அவன்‌ சொன்னான்‌. “அவ்வண்ணமே செய்‌” என்றபின்‌ 
துரோணனிடம்‌ “உன்‌ புல்‌ உன்னை காக்கட்டும்‌” என்றார்‌ 
அக்னிவேசர்‌. மாளவன்‌ தன்‌ வில்லை எடுத்து அம்பைத்‌ 
தொடுப்பதற்குள்‌ துரோணன்‌ தன்‌ முதுகுக்குப்பின்‌ 
கச்சையில்‌ இருந்த தர்ப்பைக்கட்டில்‌ இருந்து இரு கூரிய 
தர்ப்பைகளை ஒரே சமயம்‌ எடுத்து வீசினான்‌. 
மாளவனின்‌ கண்ணுக்கு கீழே கன்னச்சதைகளில்‌ அவை 
குத்தி நிற்க அவன்‌ அலறியபடி வில்லை விட்டுவிட்டு 
முகத்தைப்பொத்திக்கொண்டான்‌. அவன்‌ விரவிடுக்கு 


அரசியின்‌ ஆணைகள்‌ செல்லச்‌ செல்ல மேலும்‌ 
படைவீரர்கள்‌ தேவைப்பட்டனர்‌. தொலைவிலுள்ள 
ஊர்களிலும்‌ அங்காடிகளிலும்‌ அங்குள்ள முதியோர்‌ 
காவல்பணி இயற்றினர்‌. ஆனால்‌ வணிகப்பாதைகளில்‌ 
கள்வர்களின்‌ தாக்குதல்கள்‌ தொடங்கியபோது முதிய 
படைவீரர்கள்‌ சிறிய அணிகளாக சாலைக்காவலுக்கும்‌ 
கானெல்லைக்‌ காவலுக்கும்‌ செல்ல 
ணையிடப்பட்டனர்‌. ஊர்க்காவல்பணி பெண்டிரிடம்‌ 
அளிக்கப்பட்டது. காவல்மாடங்களில்‌ முறைவைத்து 
அவர்கள்‌ அமர்ந்தனர்‌. அவர்களுக்கான நெறிகளும்‌ 
தொடர்புமுறைகளும்‌ வகுக்கப்பட்டன. எரிந்தழிந்த 
காட்டின்‌ அடியிலிருந்து விதை முளைத்து புதிய காடு 
எழுவதுபோல மற்றொரு அஸ்தினபுரி உருவாகி வந்தது. 


அஸ்தினபுரியின்‌ நகர்க்காவலுக்கென பெண்களால்‌ 
ஆன பதினெட்டு காவல்படைகள்‌ உருவாக்கப்பட்டன. 
ஏற்கெனவே சற்றேனும்‌ படைக்கலப்பயிற்சி பெற்ற 
பெண்கள்‌ நான்காகப்‌ பகுக்கப்பட்டு மூன்று பங்கினர்‌ 
முதலில்‌ காவலுக்கு அனுப்பப்பட்டனர்‌. ஒரு பங்கினர்‌ 
படைக்கலப்பயிற்சி பெறாதவர்களை பயிற்றுவிக்க 
நிறுத்தப்பட்டார்கள்‌. பதினைந்து அகவை முடிந்த 
மங்கையர்‌ அனைவரும்‌ படைப்பயிற்சிக்கு 
வந்தேயாகவேண்டும்‌ என அரசாணை எழுந்தது. 
சம்வகை ஒவ்வொருநாளும்‌ அரண்மனையை ஒட்டிய 
பெருமுற்றத்திற்குச்‌ சென்று அங்கே படைப்பயிற்சி 
பெற்றாள்‌. சீர்நடையிட்டுச்‌ செல்லவும்‌, 
படையாணைகளை அறிந்து பணியவும்‌, அடிப்படைக்‌ 
குழக்குறிகளை உணரவும்‌ அவளுக்கு கற்பிக்கப்பட்டது. 
முதலில்‌ மறவரும்‌ இடையரும்‌ உழவரும்‌ குடிகளாகப்‌ 
பிரிந்து நின்றே படைபயின்றனர்‌. புரவியில்‌ அவர்களைப்‌ 
பார்வையிட வந்த அரசி பானுமதி அனைத்துப்‌ 
பெண்களையும்‌ ஒன்றாக்கவேண்டும்‌ என்றும்‌ அகவை, 
உடலளவு ஆகியவற்றின்‌ அடிப்படையில்‌ அவர்களை 
பிரித்துப்‌ பயிற்சியளிக்கவேண்டும்‌ என்றும்‌ 
ஆணையிட்டாள்‌. 


சம்வகை ஷத்ரியகுலத்து முதுமகளாகிய பிரத்யையின்‌ 
குழுவில்‌ சேர்ந்தாள்‌. அங்கே வாளேந்தவும்‌ ஈட்டி எறியவும்‌ 
வில்லேந்தவும்‌ கற்பித்தனர்‌. முதல்‌ இரண்டு 
நாட்களிலேயே எவருக்கு எந்தப்‌ படைக்கலம்‌ இயல்வது 
என்று கண்டடைந்தனர்‌. சம்வகைக்கு உகந்தது வில்லே 
என படைபயிற்றுவித்த பிரத்யை சொன்னாள்‌. வில்லை 
முன்னரே அறிந்திருப்பதுபோல சம்வகை எண்ணினாள்‌. 
அதை கையிலெடுக்கையிலேயே நிமிர்வு ஒன்று வந்தது. 
பெண்ணுடலில்‌ இருந்து வெளியேறி பிறிதொரு உருவாக 


ஆகிவிட்டது போலிருந்தது. வில்லேந்தும்போது அவள்‌ 
தோள்களும்‌ இடையும்‌ நிலைமாறின. வில்லை 
தோளிலிட்டு நடக்கையில்‌ கால்கள்‌ இழுத்துக்கட்டப்பட்ட 
வில்‌ என மண்ணில்‌ ஊன்றின. நோக்கு கூர்கொண்டது. 
சேய்மைகள்‌ தொலைவிழந்து அண்மைகளாயின. “என்‌ 
கைகள்‌ பலமடங்கு நீண்டுவிட்டதுபோல்‌ உணர்கிறேன்‌. 
அதோ அந்த மரத்திலிருக்கும்‌ காய்‌ எனக்கு இப்போது 
கையெட்டும்‌ தொலைவிலுள்ளது” என்று சம்வகை 
சொன்னாள்‌. 


“படைக்கலம்‌ பயில்பவர்கள்‌ முதலில்‌ அடைவது 
மிகையான ஊக்கத்தை. அதை கடந்துசெல்க! 
படைக்கலம்‌ நம்‌ கை என ஆகவேண்டும்‌. கையை என 
நாம்‌ அதையும்‌ மறந்துவிட்டிருக்க வேண்டும்‌. 
தேவையானபோது அதுவே எழுந்துவந்து 
போரிடவேண்டும்‌” என்று பிரத்யை சொன்னாள்‌. ஆனால்‌ 
அவள்‌ எந்நேரமும்‌ வில்லுடன்‌ இருந்தாள்‌. வில்லை தன்‌ 
உடலில்‌ உணர்ந்துகொண்டே இருந்தாள்‌. “வில்‌ 
இல்லாதபோது குறையை உணர்கிறேன்‌. வில்லால்‌ 
நிரப்பப்படும்‌ ஓர்‌ இடம்‌ என்னுள்‌ இருந்திருக்கிறது” என்று 
அவள்‌ சொன்னாள்‌. “அம்புடன்‌ நானும்‌ பறக்கிறேன்‌. 
இலக்கடைந்து துள்ளுகிறேன்‌... இனி என்னால்‌ வில்‌ 
இன்றி வாழ முடியாதென்று எண்ணுகிறேன்‌” என்று 
அவள்‌ சொன்னபோது அவள்‌ தோழி பிரபை 
“வில்லேந்தும்‌ ஆண்கள்‌ சற்றே பெண்மை 
கொள்வதுண்டு என்று சொல்வார்கள்‌. நீ ஆண்மையை 
சென்றடைகிறாய்‌” என்றாள்‌. “வில்லுக்கு ஆணென்ன 
பெண்ணென்ன? அது ஒரு தெய்வம்‌. அதற்கு 
வழிபடுபவர்களே தேவை” என்றாள்‌ சம்வகை. 


“வில்‌ பெண்ணுக்குரியதல்ல. முலை பெண்ணை 
வில்லேந்த முடியாமலாக்குகிறது என்பார்கள்‌. 
வில்லேந்தும்‌ வேட்டுவப்‌ பெண்டிர்‌ சிலர்‌ முலைகளை 
அறுத்தெறிவதுண்டு” என்று பிரபை சொன்னாள்‌. 
அவளும்‌ அதை உணர்ந்திருந்தாள்‌. அவளுடைய 
முலைகள்‌ சிறியவை. ஆயினும்‌ ஒவ்வொரு அம்புக்கும்‌ 
அவையும்‌ சேர்ந்து உலைவது நிலையழிவை 
உருவாக்கியது. “உடல்‌ துறக்காமல்‌ பெண்‌ செலுத்தும்‌ 
வில்வகை ஒன்று எங்கேனும்‌ இருக்கக்கூடும்‌” என்று 
அவள்‌ சொன்னாள்‌. “அந்த வில்‌ பெண்ணுடலின்‌ 
வளைவுகளை அறிந்ததாக இருக்கும்‌. 
தோள்வல்லமையால்‌ அன்றி இடைவல்லமையால்‌ 
விசைபெற்றுக்கொள்வதாக இருக்கும்‌.” இன்னொரு 
பெண்‌ “அந்த அம்புகள்‌ மென்மையாக 
முத்தமிடுபவையாக இருக்குமா?” என்றாள்‌. சம்வகை 


சீற்றத்துடன்‌ திரும்பி நோக்க அவள்‌ சிரித்தபடி 
அகன்றாள்‌. “அத்தகைய வில்லை நான்‌ ஒருநாள்‌ 
ஏந்துவேன்‌. நோக்குக!” என்றாள்‌ சம்வகை. 


பிரபை சிரித்து “இந்தப்‌ போர்‌ முடிந்ததுமே பெண்கள்‌ 
படைமுகப்பிலிருந்து அகற்றப்படுவர்‌. அவர்களுக்கு 
படைக்கலப்‌ பயிற்சியும்‌ அளிக்கப்படாது. சூத்திரர்கள்‌ 
அனைவரும்‌ படைக்கலம்‌ பறிக்கப்படுவர்‌. இது 
இடர்க்காலம்‌ அளிக்கும்‌ விடுதலையே. இவ்விடுதலை ஒரு 
மாயை” என்றாள்‌. அவளும்‌ அதை அறிந்திருந்தாள்‌. 
ஆகவே சொல்லடங்கி கற்பனையில்‌ சிறு பொழுது 
அமர்ந்திருந்துவிட்டு “ஒருவேளை இப்போரில்‌ ஆண்கள்‌ 
அனைவருமே இறந்துவிட்டிருந்தால்‌ பெண்களே ஆளும்‌ 
அஸ்தினபுரி அமையக்கூடும்‌ அல்லவா? அரசி 
பானுமதியோ பேரரசி திரெளபதியோ இதை ஆள்வார்கள்‌. 
பெண்களாலான படைகள்‌, பெண்கள்‌ அமர்ந்திருக்கும்‌ 
அரசவை...” என்றாள்‌. “நாம்‌ மைந்தரைப்‌ பெறுவோம்‌. 
அவர்கள்‌ வளர்ந்து நம்மிடமிருந்து நகரை 
பெற்றுக்கொள்வார்கள்‌” என்று பிரபை சொன்னாள்‌. 
“நாம்‌ மைந்தரையே பெறாவிட்டால்‌?” என்றாள்‌ சம்வகை. 
“ஒரு தலைமுறையுடன்‌ அஸ்தினபுரி 
முடிந்துவிடவேண்டுமா என்ன?” சம்வகை எரிச்சலுடன்‌ 
“ஆண்குழந்தைகளை ஈன்றதுமே கொல்வோம்‌. இங்கே 
பெண்கள்‌ மட்டும்‌ போதும்‌” என்றாள்‌. பிரபை 
சிரித்துக்கொண்டு அவளைத்‌ தழுவி “அதன்பின்‌ 
காதலுக்கும்‌ காமத்திற்கும்‌ என்ன செய்வோம்‌?” என்றாள்‌. 
“போடி” என அவளை உதறிவிட்டு சம்வகை நடந்து 
அகன்றாள்‌. 


அஸ்தினபுரி எங்கும்‌ அரசாணை இல்லாமலேயே 
தற்கட்டுப்பாடு உருவாகி வந்தது. அவளுடைய அன்னை 
ஒவ்வொரு நாளும்‌ காலையில்‌ கிளம்பிச்சென்று 
காவல்பணி முடிந்து அந்தியில்‌ மீண்டு வந்தாள்‌. 
அரண்மனையிலிருந்து ஊதியமென எதுவும்‌ 
அளிக்கப்படவில்லை. கையிருப்பில்‌ எஞ்சிய 
பொருளைக்கொண்டு உண்ணும்படி அரசியின்‌ ஆணை 
கூறியது. முற்றிலும்‌ உணவற்றோர்‌ அரண்மனையின்‌ 
ஊட்டுபுரைகளிலிருந்து ஒருவேளை உணவுபெற்று 
உண்ணலாம்‌. ஆனால்‌ ஊட்டுபுரைக்கு இரவலரும்‌ 
நாடோடிகளும்‌ சூதர்களும்‌ மட்டுமே சென்றனர்‌. குலத்தார்‌ 
அங்கே செல்வது இழிவெனக்‌ கருதப்பட்டது. “ஆனால்‌ 
எவரும்‌ உணவொழியவும்‌ கூடாது. உடல்நலத்துடன்‌ 
இருப்பது அரசருக்குச்‌ செய்யும்‌ கடன்‌ என உணர்க!” 
என்று முரசறைவோன்‌ அறிவுறுத்தினான்‌. “உங்களுக்கு 
அளித்த அனைத்தையும்‌ அரசு திரும்பக்‌ கோருகிறது. 


அது கப்பம்‌ அல்ல, விதைப்பு. அரசு என்பது கருவூலம்‌ 
அல்ல உழுதிட்ட வயல்‌. நூறுமேனி பொலிந்து உங்கள்‌ 
கொடிவழியினருக்கு அது மீண்டுவருமென்று துணிக!” 


அன்னை சம்வகையிடம்‌ பகலில்‌ தெற்குக்‌ காட்டுக்குச்‌ 
சென்று உண்ணுதற்கு ஏற்ற கிழங்குகளையும்‌ 
காய்களையும்‌ சிறிய ஊன்விலங்குகளையும்‌ 
பறவைகளையும்‌ சேர்த்துவரும்படி சொன்னாள்‌. 
“இப்போர்‌ இரண்டு நாட்களில்‌ முடிவடையும்‌ என்று 
சொன்னார்களே?” என்று அவள்‌ அன்னையிடம்‌ 
சொன்னாள்‌. “எந்தப்‌ போரும்‌ எளிதில்‌ முடியாது. போர்‌ 
செருகளத்தில்‌ முடிந்த பின்னரும்‌ தெருக்களிலும்‌ 
அங்காடிகளிலும்‌ நீடிக்கும்‌. அரண்மனைகளில்‌ மேலும்‌ 
விசைகொள்ளும்‌. போரிலிருந்து விடுபட்டு 
விளைநிலங்கள்‌ மீண்டும்‌ உயிர்கொள்ள ஓராண்டாவது 
ஆகும்‌. இந்தப்‌ போர்‌ நம்‌ கணக்கில்‌ முடிய இன்னும்‌ பல 
ஆண்டுகளேனும்‌ ஆகும்‌. போர்‌ அறிவிக்கப்பட்டதுமே 
களஞ்சியங்களை பூட்டிவிடவேண்டும்‌ என்பதே நம்‌ 
முன்னோர்‌ கூற்று. ஒரு நாழி கூலத்தை அதிலிருந்து 
வெளியே எடுக்க முடியுமென்றால்‌ ஒரு கைப்பிடி அளவே 
எடுக்கவேண்டும்‌. ஒவ்வொன்றையும்‌ 
சேர்த்துவைக்கவேண்டும்‌. எதுவும்‌ பெருகலாகாது, 
எதுவும்‌ முற்றழியலும்‌ ஆகாது. ஒரு குருவியோ 
சிறுபூச்சியோ கூட உணவின்றி அழியக்கூடாது” என்றாள்‌ 
அன்னை. 


படைப்பயிற்சிக்குப்‌ பின்‌ அந்தியில்‌ ஒவ்வொருநாளும்‌ 
அஸ்தினபுரியிலிருந்து அவளைப்‌ போன்ற இளமகளிர்‌ 
கூட்டமாக காடுகளுக்குள்‌ சென்றனர்‌. கிழங்குகளை 
கெல்லி எடுத்தனர்‌. மரங்களில்‌ ஏறி காய்களையும்‌ 
கனிகளையும்‌ கொய்தனர்‌. தூண்டில்‌ கொழுவில்‌ 
சிறுபூச்சிகளை இரையெனப்‌ பொருத்தி காட்டில்‌ வீசி 
அவற்றைக்‌ கவ்வி தொண்டைசிக்கும்‌ பறவைகளை 
பிடித்து வந்தனர்‌. இறுக்கிக்‌ கட்டிய கிட்டிகளைக்‌ 
கொண்டு முயல்களையும்‌ சிற்றுயிர்களையும்‌ பிடித்தனர்‌. 
கவிழும்‌ பானைகளைக்‌ கொண்டு எலிகளை 
சிறைப்பற்றினர்‌. மூங்கில்களை வளைத்து சுருக்குகள்‌ 
அமைத்து மான்களை குடுக்கினர்‌. “இன்று உணவு 
மிகுந்து கிடைக்கிறது. ஆயினும்‌ நாம்‌ அரையுணவையே 
உண்ணவேண்டும்‌. பொறியிட்டு அல்லாமல்‌ அம்பெய்து 
முயல்களையும்‌ மான்களையும்‌ பிடிக்கலாகாது. 
பிடிபட்டது பெண்விலங்கு என்றால்‌ அதை விடுதலை 
செய்துவிடவேண்டும்‌. கிழங்குகளில்‌ ஐந்தில்‌ ஒரு பங்கை 
அங்கேயே நட்டுவிட்டு வரவேண்டும்‌. விதைகளில்‌ 
ஏழிலொரு பங்கு காட்டில்‌ விதைக்கப்படவேண்டும்‌. நம்‌ 


களஞ்சியம்‌ அல்ல காடு. தெய்வங்கள்‌ பயிரிடும்‌ வயல்‌ 
அது என்று உணர்க!” என்று அன்னை சொன்னாள்‌. 
ஆனால்‌ எலிகள்‌ அளவிறந்து இருந்தன. அவற்றை 
உண்பதில்‌ தடையில்லை என்று தோன்றியது. 
“அவ்வண்ணமல்ல, எலிகளை உண்பவை பல 
இருக்கலாம்‌. எலிகள்‌ மறைந்தால்‌ அவையும்‌ 
மறையலாம்‌. அனைத்தும்‌ அளவோடு என்பதே 
போர்நிலையின்‌ நெறி” என்று அன்னை கூறினாள்‌. 


போர்‌ இரண்டாம்‌ நாள்‌ ஆனபோது முதிய படைவீரர்கள்‌ 
அனைவரும்‌ குருக்ஷேத்ரத்திற்குச்‌ செல்லவேண்டும்‌ என 
ஆணை எழுந்தது. அவர்கள்‌ அங்கே காடுகாவலுக்கும்‌ 
எல்லைமாடக்‌ காவலுக்கும்‌ தேவைப்பட்டார்கள்‌. 
அவர்கள்‌ சென்ற இடங்களில்‌ சாலைக்காவலுக்கு முதிய 
பெண்டிர்‌ சென்றனர்‌. ஆகவே கோட்டைக்காவலுக்கும்‌ 
அங்காடிக்காவலுக்கும்‌ இளமகளிர்‌ 
செல்லவேண்டியிருந்தது. சம்வகை முதலில்‌ 
அரசமாளிகைக்‌ காவலுக்குத்தான்‌ அனுப்பப்பட்டாள்‌. 
இல்லத்தில்‌ அவள்‌ மட்டுமே எஞ்சினாள்‌. காவல்‌ பணி 
முடிந்ததும்‌ கானேகி உணவுசேர்த்துக்‌ 
கொண்டுவரவேண்டும்‌. அதன்பின்‌ இரவில்‌ அவள்‌ 
வில்பயின்றாள்‌. ஒருநாள்‌ அரசி பானுமதி கொற்றவைப்‌ 
பூசனைக்குச்‌ சென்றபோது அவளும்‌ உடன்சென்றாள்‌. 
அரசி ஆலயம்தொழுது நின்றபோது அவள்‌ தலைக்குமேல்‌ 
ஆந்தை ஒன்று பறக்க ஒரே அம்பில்‌ அவள்‌ அதை 
ழ்த்தினாள்‌. அரசி என்ன நிகழ்ந்தது என 
உணரவில்லை என்று தோன்றியது. காவல்தலைவி 
“என்ன செய்தாய்‌?” என்றாள்‌. “ஆந்தை மங்கலமில்லாப்‌ 
பறவை... அது அரசிக்கு மேல்‌ பறக்கலாகாது” என்று 
அவள்‌ சொன்னாள்‌. 


மறுநாள்‌ அவளை கோட்டைக்காவல்‌ பணிக்கு 
மாற்றும்படி அரசி ஆணையிட்டாள்‌. அது பாராட்டா 
தண்டனையா என அவளுக்குப்‌ புரியவில்லை. அதை 
பிரபை ஒரு தண்டனையாகவே எடுத்துக்கொண்டாள்‌. 
“கோட்டைக்காவலில்‌ இரவுபகல்‌ என்பதில்லை. அங்கே 
சில பொழுதுகளில்‌ இரண்டு நாட்கள்கூட பணியாற்ற 
வேண்டியிருக்கும்‌” என்றாள்‌. அவள்‌ அங்கே சென்றபோது 
விடுதலையையே உணர்ந்தாள்‌. முதல்முறையாக 
கோட்டையை அணுகியபோது மெய்ப்புகொண்டாள்‌. 
அதை அவள்‌ பலமுறை பார்த்திருந்தாலும்‌ அதன்மேல்‌ 
ஏறியதில்லை. அது மாபெரும்‌ யானைநிரைபோல 
கிடந்தது. யானைவிலாவின்‌ சங்கிலி போன்று சிறிய 
படிப்புடைப்புகள்‌ சரிந்து மேலேறிச்‌ சென்றன. 
படிகளினூடாக அவள்‌ மேலேறிச்‌ சென்று அங்கே இருந்த 


காவலர்தலைவியிடம்‌ தன்‌ அரசாணையை காட்டியபோது 
அவள்‌ “நீ வில்லவளா?” என்றாள்‌. “ஆம்‌” என்று அவள்‌ 
மறுமொழி சொன்னாள்‌. “நமக்கு வில்லவரே தேவை... 
முதுமகள்களால்‌ துயிலாமல்‌ காக்கமுடியவில்லை. 
விழிக்கூரும்‌ இல்லை” என்றாள்‌. 


அவள்‌ கோட்டைக்குமேல்‌ வில்லுடன்‌ சென்று நின்றாள்‌. 
முதல்முறையாக கோட்டைக்கு அப்பால்‌ விரிந்துகிடந்த 
மாமுற்றத்தையும்‌ குறுங்காட்டையும்‌ பார்த்தாள்‌. அவள்‌ 
உள்ளம்‌ நெகிழ்ந்து உடல்‌ பரபரத்தது. விழிவிலக்காமல்‌ 
நோக்கியபடி பகல்‌ முழுக்க சூழ்ந்துபறந்த காற்றில்‌ 
அமர்ந்திருந்தாள்‌. பறவையென எழுந்து காட்டுக்குமேல்‌ 
சுழன்றாள்‌. நகரை விழிகளால்‌ அணைத்தாள்‌. 
அத்தகைய விடுதலையை அதற்கு முன்‌ அவள்‌ 
அறிந்திருக்கவேயில்லை. வீடுகள்‌ அத்தனை சிறிதாக 
ஆகிவிடுமென அவள்‌ எண்ணியிருக்கவில்லை. சிறுசிறு 
பெட்டிகள்போல அவை தெரிந்தன. சிதல்புற்றுகள்‌. 
அவற்றுக்குள்‌ ஈரமும்‌ இருளும்‌ நிறைந்த அறைகள்‌. 
அவற்றில்‌ வாழ்ந்தனர்‌ மகளிர்‌. மீண்டும்‌ அவற்றுக்குள்‌ 
நுழைய முடியாது. என்‌ உடல்‌ பெருகிவிட்டிருக்கிறது. 
நான்‌ என்னை மீண்டும்‌ ஒடுக்கிச்‌ சிறிதாக்கிக்‌ கொள்ள 


இயலாது. 


அவள்‌ அன்னை காவல்பணியில்‌ இருந்தபோது 
கிராதனொருவன்‌ காட்டிலிருந்து தொடுத்த அம்புபட்டு 
உயிர்துறந்த செய்தி வந்தது. அவளுக்கு அச்செய்தி ஒரு 
சிறு உள்நடுக்காக மட்டுமே இருந்தது. கையிலிருந்த 
வில்லுடன்‌ தரைநோக்கி அசைவில்லாது 
அமர்ந்திருந்தாள்‌. பின்னர்‌ நீள்மூச்சுடன்‌ விடுபட்டு 
அனைத்து நினைவுகளையும்‌ அப்படியே அள்ளி ஒதுக்கி 
உள்ளத்திலிருந்து நீக்கினாள்‌. அன்றைய பணிகளை 
எண்ணிக்கொண்டாள்‌. எழுந்து சென்று அவற்றை 
ஒவ்வொன்றாக செய்யத்‌ தொடங்கினாள்‌. விரைவிலேயே 
அதில்‌ முற்றாக மூழ்கினாள்‌. ஒவ்வொன்றையும்‌ செய்ய 
அவள்‌ தனக்குரிய வழி ஒன்றை கண்டடைந்திருந்தாள்‌. 
அதை ஆண்கள்‌ அவ்வகையில்‌ செய்ய முடியாது என 
எண்ணிக்கொண்டாள்‌. செயல்‌ அவளை அகம்‌ நிறையச்‌ 
செய்தது. அவள்‌ அன்றிரவு மீண்டும்‌ இருளின்‌ 
தனிமையில்‌ தன்‌ அன்னையை எண்ணிக்கொண்டபோது 
நெஞ்சு விம்மி விசும்பல்‌ என தொண்டையில்‌ எழுந்தது. 
விழிகள்‌ நிறைந்தன. உடனே வில்லை எடுத்துக்கொண்டு 
கோட்டையினூடாக காவல்நடை செல்லத்‌ 
தொடங்கினாள்‌. சூழ்ந்திருந்த இருண்ட காட்டையும்‌ 
அதன்மேல்‌ பரவியிருந்த ஓரிரு விண்மீன்களையும்‌ 
நோக்கிக்கொண்டே நடந்தாள்‌. 


அதன்பின்‌ அவள்‌ அரிதாகவே வீட்டுக்குச்‌ சென்றாள்‌. 
கோட்டையிலும்‌ அதன்‌ அடியிலிருந்த 
சிற்றறைகளிலுமாக வாழ்ந்தாள்‌. அம்பெய்து அவள்‌ 
பறவைகளை வீழ்த்தினாள்‌. அவற்றையே அனல்காட்டி 
அங்கே அமர்ந்து தோழியருடன்‌ உண்டாள்‌. 
கோட்டைமுகப்பின்‌ கைவிடப்பட்ட சிறுகட்டடங்களை, 
அம்பேந்தி நின்றிருந்த கைவிடுபடைகளை, யானைகள்‌ 
இழுக்கும்‌ சகடங்களால்‌ மூடப்படும்‌ பெருங்கதவங்களை 
நோக்கி நோக்கி அறிந்தாள்‌. ஒவ்வொருநாளும்‌ அவள்‌ 
அறிந்துகொள்ள ஏதேனும்‌ இருந்தது. அவற்றை 
தோழியருடன்‌ பகிர்ந்துகொள்ளத்‌ துடித்தாள்‌. ஆனால்‌ 
அவர்கள்‌ எதையும்‌ கேட்கும்‌ 
விழைவுகொண்டிருக்கவில்லை. அனைத்துப்‌ 
பெண்டிரும்‌ போருக்குச்‌ சென்ற மைந்தரையும்‌ 
கொழுநரையும்‌ தந்தையரையும்‌ மட்டும்தான்‌ 
எண்ணிக்கொண்டிருந்தார்கள்‌. போருக்கு அவர்கள்‌ 
கிளம்பும்போது அவர்கள்‌ பெறப்போகும்‌ வெற்றியையும்‌ 
புகழையும்‌ பற்றிய பேச்சுக்கள்‌ மட்டுமே ஓங்கி ஒலித்தன. 
அப்போர்‌ ஓரிரு நாட்களில்‌ முடியும்‌ என்று அனைவரும்‌ 
நம்பினர்‌. ஆகவே சாவுகுறித்த பேச்சே எழவில்லை. 
ஆனால்‌ அனைவர்‌ உள்ளத்திலும்‌ சாவு பற்றிய எண்ணம்‌ 
உறைந்திருந்தது. அவர்கள்‌ கிளம்பிச்சென்று 
கண்மறைந்தபோது அதுவே முதலில்‌ எழுந்துவந்தது. 


முதல்நாள்‌ போரே அவர்களின்‌ உள்ளங்களை திகைக்கச்‌ 
செய்தது. அதன்‌ சாவு எண்ணிக்கை அங்கே 
வந்துசேர்ந்தபோது அது மிகையென்றே அவர்கள்‌ 
எண்ணினார்கள்‌. மீளமீளக்‌ கேட்டு அதை 
உறுதிசெய்துகொள்ள முயன்றனர்‌. கேட்கும்தோறும்‌ 
எண்ணிக்கை கூடியது. அவர்கள்‌ அதை ஐயம்கொண்டு 
பேசிப்பேசி பலமடங்காக குறைத்தனர்‌. ஐயம்‌ விலகியதும்‌ 
அது பொங்கி பலமடங்காகியது. மீண்டும்‌ 
ஐயம்கொண்டனர்‌. அந்த அலைக்கழிவே அவர்களை 
சோர்வுறச்‌ செய்தது. அவர்களுக்கு அணுக்கமானவர்கள்‌ 
களம்பட்டிருக்கமாட்டார்கள்‌ என்று 
எண்ணிக்கொண்டார்கள்‌. அதற்கு தங்கள்‌ குடிமூத்தார்‌ 
அருளும்‌ தெய்வங்களின்‌ துணையும்‌ தங்கள்‌ 
நற்செயல்களும்‌ உதவும்‌ என்று சொல்லிக்கொண்டார்கள்‌. 
ஆனால்‌ இருளில்‌ தனிமையில்‌ அவர்கள்‌ சாவை 
அருகிலெனக்‌ கண்டனர்‌. அலைக்கழிதலே 
இழத்தலைவிட அழிதலைவிட பெரிய துயரம்‌ என்பதை 
அவர்கள்‌ உணர்ந்தனர்‌. ஆனால்‌ துளி நம்பிக்கையேனும்‌ 
இல்லாமல்‌ அவர்களால்‌ வாழமுடியாதென்பதனால்‌ 
அதை உருவாக்கிக்கொள்ளும்பொருட்டு போராடினர்‌. 


அதன்‌ அலைகளில்‌ தத்தளித்தனர்‌. 


போரின்‌ தொடக்க நாட்களில்‌ பெண்கள்‌ கூடியமர்ந்து 
போரைப்பற்றியே பேசிக்கொண்டார்கள்‌. 
ஒவ்வொருவரும்‌ போரைப்பற்றி ஏற்கெனவே தங்களுக்கு 
நிறையவே தெரியும்‌ என்று காட்டிக்கொண்டார்கள்‌. 
போரின்‌ நுட்பங்கள்‌, நிகழவிருக்கும்‌ போர்ச்செயல்கள்‌ 
என கற்பனையில்‌ பெருக்கிக்கொண்டே சென்றனர்‌. 
ஒவ்வொருவருக்கும்‌ போர்க்களத்திலிருந்து நம்பக்கூடிய 
செய்திகளைக்‌ கொண்டுவரும்‌ சிலர்‌ இருந்தனர்‌. 
அவர்களினூடாக தங்கள்‌ அன்புக்குரியவர்கள்‌ களத்தில்‌ 
ஆற்றிய வீரச்செயல்களை அவர்கள்‌ அறிந்தனர்‌. 
அவர்கள்‌ அடைந்த வெற்றிகளையும்‌ 
பாராட்டுக்களையும்‌ கூறிக்கொண்டார்கள்‌. மெய்யான 
செய்திகள்‌ எப்போதேனும்தான்‌ வந்தன. பெரும்பாலும்‌ 
அங்கிருந்து அஸ்தினபுரிக்குள்‌ நுழைந்த 
ஒற்றர்களிடமிருந்து. ஒற்றன்‌ ஒருவன்‌ உள்ளே 
நுழைந்ததும்‌ அவர்கள்‌ அவனை சூழ்ந்துகொண்டார்கள்‌. 
அவன்‌ ஓரிரு சொற்களில்‌ மறுமொழி உரைத்து 
அவர்களைத்‌ தவிர்த்து அரண்மனைக்கோ 
பண்டகசாலைக்கோ சென்று மீண்டபோது அவனைத்‌ 
தொடர்ந்துசென்று அழைத்துவந்தனர்‌. அவனை 
பேசவைப்பதற்காக தங்கள்‌ பெண்மையின்‌ 
தளுக்குகளைக்கூட பயன்படுத்தினர்‌. அவனிடம்‌ 
கொஞ்சினர்‌. உரிமையுடன்‌ அவனை தங்களை நோக்கி 
இழுத்தனர்‌. 


னால்‌ பெரும்பாலான ஒற்றர்கள்‌ போரைப்பற்றிப்‌ 
பேசவே விழையவில்லை. பேசியபோது அவர்கள்‌ 
பெருங்கசப்புடன்‌ மட்டுமே சொன்னார்கள்‌. “அங்கே 
நிகழ்வது போர்‌ என எவர்‌ சொன்னது? வெறும்‌ கொலை. 
மானுடர்‌ மானுடரை வெட்டிக்‌ குவிக்கிறார்கள்‌. அம்புகள்‌ 
இலக்கில்லாமல்‌ பாய்ந்து துளைக்கின்றன. மண்‌ 
குருதியால்‌ த. இருக்கிறது” என்றான்‌ 
ஒற்றன்‌. “ஆனால்‌ வீரர்களை எளிதில்‌ கொல்ல 
இயலாதல்லவா? மாவீரர்களை படைக்கலங்களும்‌ 
அஞ்சும்‌ என்கிறார்களே?” என்று ஓர்‌ இளம்பெண்‌ கேட்க 
ஒற்றன்‌ திகைப்புடன்‌ பேச்சை நிறுத்தி அவளை நிமிர்ந்து 
நோக்கினான்‌. பின்னர்‌ அவன்‌ உரக்க நகைத்து “ஆம்‌, 
படைக்கலங்களுக்கு எல்லாமே தெரியும்‌. அவை 
விழிகளும்‌ செவிகளும்‌ கொண்டவை. நினைவும்‌ 
திட்டமும்கூட அவற்றுக்கு உண்டு” என்றான்‌. அந்தப்‌ 
பெண்‌ அவன்‌ சொன்னதை நேர்ப்பொருளில்‌ கொண்டு 
“போரில்‌ இறப்பவர்கள்‌ அஞ்சுபவர்கள்‌, ஓட 
எண்ணுபவர்கள்‌. ஊழை நெஞ்சுநிலைகொண்டு 


எதிர்ப்பவர்களிடம்‌ அவை முனைமமுங்கும்‌. அவர்கள்‌ 
விழுப்புண்களுடன்‌ வீடு திரும்புவார்கள்‌” என்றாள்‌. 
“ஆம்‌, அது மெய்‌” என்று தலைகுனிந்து ஒற்றன்‌ 
சொன்னான்‌. “அவ்வாறே ஆகுக...” என்றபின்‌ எழுந்து 
சென்றான்‌. 


னால்‌ அனைவருமே அறிந்திருந்தனர்‌ அங்கே 

கழ்வதென்ன என்று. தனியாக அமர்ந்து பேசும்போது 
அவர்கள்‌ உளமுடைந்து விழிநீர்‌ சிந்தினர்‌. சிதைந்த 
குரலில்‌ புலம்பினர்‌. “இனி அவர்‌ முகத்தை காண்பேனா 
என்றே தெரியவில்லை... இந்த மைந்தனுக்கு அவன்‌ 
தந்தையை எப்படி காட்டுவேன்‌!” என்று சொல்லி 
இளம்குழவியை நெஞ்சோடணைத்தபடி அவள்‌ உடன்‌ 
நிற்கும்‌ காவல்தோழி கண்ணீர்விட்டாள்‌. நாட்கள்‌ 
செல்லச்செல்ல பேச்சு அழிந்தது. அனைவரும்‌ முற்றிலும்‌ 
தனித்தவர்களானார்கள்‌. தேவைக்கேற்ப ஓரிரு 
சொற்களே பேசப்பட்டன. சம்வகை அந்தச்‌ 
சொல்லடங்கலை உணர்ந்த பின்னர்தான்‌ தொடக்க 
நாட்களில்‌ அங்கே மிகையொலியே நிறைந்திருந்தது 
என்பதை உணர்ந்தாள்‌. மகிழ்ச்சியாக பேசிக்கொண்டால்‌ 
உளச்சோர்வு நீங்குமென எண்ணியவர்கள்போல 
பெண்டிர்‌ உரக்க நகைத்து பேசிக்‌ களியாடினர்‌. கேலி 
செய்துகொண்டனர்‌. வேறெங்கிருந்தோ அது உவகையை 
கொண்டுவரவும்‌ செய்தது. அவர்களின்‌ வழக்கமான 
இல்லக்‌ கடமைகளிலிருந்து அவர்களை அது வெளியே 
கொண்டுவந்தது. தங்கள்‌ தனித்திறனால்‌ அவர்கள்‌ 
ஆற்றுவதற்கென்று சில அப்போது உருவாகி 
வந்திருந்தன. செய்துமுடித்தமையின்‌ பெருமையும்‌ 
பாராட்டு பெற்றதன்‌ உவகையும்‌ அவர்களுக்கும்‌ 
அமைந்தது. 


ஒவ்வொருவருக்கும்‌ வெளியுலகு ஒன்றும்‌ உருவாகி 
வந்தது. அதில்‌ அவர்கள்‌ சில நாட்கள்‌ திளைத்தனர்‌. சீரடி 
வைக்கக்‌ கற்றுத்தந்த பின்‌ முதிய காவல்பெண்டு 
அகன்றுசெல்ல மிகுந்த ஆர்வத்துடன்‌ உளக்குவிப்பால்‌ 
கூர்கொண்ட முகத்துடன்‌ கால்பழகும்‌ பெண்டிரை 
அவளே விந்தையாக நோக்கியதுண்டு. உணவு தேடி 
குறுங்காட்டுக்குள்‌ செல்லும்போதுகூட போர்ச்சுவடுகளின்‌ 
வாய்த்தாரிகளை சொல்லிக்கொண்டிருந்த பெண்கள்‌ 
இருந்தனர்‌. தனிமையில்‌ அலையென வந்து தாக்கிய 
சோர்வை வெல்ல உடனே எழுந்து வில்லையோ 
வாளையோ எடுத்துக்கொண்டனர்‌. தொடக்க நாட்களில்‌ 
தங்கள்‌ கொழுநரும்‌ காதலரும்‌ மைந்தரும்‌ திரும்பும்போது 
அவர்களிடம்‌ அந்நாட்களில்‌ தாங்கள்‌ 
இயற்றியவற்றைப்பற்றி சொல்லவேண்டுமென 


எண்ணிக்கொண்டு அந்நினைவுகளை 
அடையாளப்படுத்திச்‌ சேர்த்தனர்‌. சொல்வதாகவே 
பகற்கனவுகண்டு அதில்‌ ஆழ்ந்து முகம்‌ மலர்ந்திருந்தனர்‌. 
மெல்லமெல்ல நகரம்‌ ஓசையடங்கியது. ஒருநாள்‌ 
கோட்டை மேலிருந்து நோக்கியபோதுதான்‌ அந்த 
அமைதியைக்‌ கண்டு சம்வகை திகைத்தாள்‌. நகரெங்கும்‌ 
மானுட அசைவிருந்தது. ஆனால்‌ பொருட்களின்‌ 
ஓசையன்றி மானுடக்‌ குரலே எழவில்லை. மேலிருந்து 
நோக்கும்போது அது அஞ்சி நடுங்கி அமர்ந்திருக்கும்‌ 
முயல்போல்‌ தெரிந்தது. அவள்‌ சூழ்ந்திருந்த காடுகளை 
நோக்கிக்கொண்டிருந்தாள்‌. அதற்குள்‌ பல்லாயிரம்‌ 
வேட்டைவிழிகள்‌ அந்நகரை 
வெறித்துக்கொண்டிருப்பதுபோல தோன்றியது. 
எக்கணமும்‌ கொலைக்கூச்சலுடன்‌ அக்காடு பெருகி 
நகர்மேல்‌ பொழிந்து மூடிவிடும்‌. அதன்‌ கோட்டைகளை 
சரிக்கும்‌, அதன்‌ மாளிகைகளை நொறுக்கும்‌. கொடிய 
பசுமை எழுந்து அதன்மேல்‌ பரவும்‌. மண்ணோடு அழுத்தி 
உள்ளே கொண்டுசெல்லும்‌. மண்ணுக்கு அடியிலிருப்பது 
இருட்டு. செறிந்த பருவடிவ இருட்டு. அதில்‌ 
அஸ்தினபுரியும்‌ மூழ்கி மறையும்‌. அங்கே சென்றவை 
மீண்டதில்லை. அந்த ஆழத்தில்‌ பல்லாயிரம்‌ 
அஸ்தினபுரிகள்‌ பதிந்து கிடக்கின்றன. ஒரு 
சொல்லாகக்கூட நினைக்கப்பெறாமல்‌. ஒரு கனவில்கூட 
தோன்றாமல்‌. 


நோயுற்ற குழந்தையை அருகே போட்டு விழித்து 
அமர்ந்திருக்கும்‌ நலிந்த தனித்த அன்னைபோல்‌ அவள்‌ 
தன்னை உணர்ந்தாள்‌. அது துயிலில்‌ மெல்ல 
முனகியதுபோல தோன்ற விதிர்த்து கைநீட்டி அதைத்‌ 
தொட்டு ஆறுதல்படுத்தினாள்‌. மெல்ல தட்டி மீண்டும்‌ 
துயிலச்செய்தாள்‌. “அன்னை இருக்கிறேன்‌... அன்னை 
அருகிலேயே இருக்கிறேன்‌” என்று அதனிடம்‌ 
சொல்லிக்கொண்டாள்‌. 


வழியாக குருதி வழிந்தது. 


அனைவரும்‌ திகைத்த விழிகளுடன்‌ பார்த்து நிற்க 
அக்னிவேசர்‌ புன்னகையுடன்‌ சொன்னார்‌ “இதையும்‌ 
கற்றுக்கொள்ளுங்கள்‌ ஷத்ரியர்களே. கணநேரத்தில்‌ 
மாளவனின்‌ கண்களை குத்தும்‌ ஆற்றலும்‌ அவ்வாறு 
செய்யலாகாது என்னும்‌ கருணையும்‌ இணைந்தது அந்த 
வித்தை. கருணையே வித்தையை முழுமைசெய்கிறது.” 
மாளவனை நோக்கித்‌ திரும்பி “உன்‌ இரண்டாம்‌ 
ஆசிரியனின்‌ காலடிகளைத்‌ தொட்டு வணங்கி உன்னை 
அர்ப்பணம்‌ செய்துகொள்‌. அவன்‌ அருளால்‌ உனக்கு 
தனுர்வேதம்‌ கைவரட்டும்‌” என்றார்‌ அக்னிவேசர்‌. 


மாளவன்‌ குருதி வழிந்த முகத்துடன்‌ வந்து துரோணன்‌ 
அருகே தயங்கி நின்றான்‌. துரோணன்‌ நின்றிருந்த 
தோரணையைக்‌ கண்டு அக்னிவேசர்‌ புன்னகையுடன்‌ 
வேறுபக்கம்‌ திரும்பிக்கொண்டார்‌. மாளவன்‌ அவன்‌ 
பாதங்களைப்‌ பணிய துரோணன்‌ “வெற்றியுடன்‌ 
இருப்பாயாக” என்று பிராமணர்களுக்குரிய முறையில்‌ 
இடக்கைவிரல்களைக்‌ குவித்து வாழ்த்தினான்‌. 
வியாஹ்ரசேனர்‌ தவிர அக்னிவேசரின்‌ அனைத்து 
மாணவர்களும்‌ வந்து அவனை வணங்கியபோது 
தயக்கமேதுமின்றி நிமிர்ந்த தலையுடன்‌ சற்றே மூடிய 
இமைகளுடன்‌ அவன்‌ வாழ்த்துரைத்தான்‌. 


அன்றுமுதல்‌ அக்னிவேசரின்‌ முதன்மை மாணவனாக 
துரோணன்‌ மாறினான்‌. பகலெல்லாம்‌ அவருடன்‌ 
அனைத்துச்செயல்களிலும்‌ உடனிருந்து பணிவிடை 
செய்தான்‌. இரவில்‌ அவரது படுக்கைக்கு அருகே நிலத்தில்‌ 
தர்ப்பைப்பாய்‌ விரித்துத்‌ துயின்றான்‌. அவர்‌ அவனுக்கு 
வில்வித்தை கற்றுக்கொடுப்பதை மாணவர்கள்‌ எவரும்‌ 
காணவில்லை. அவர்‌ மெல்லியகுரலில்‌ அவனுக்கு 
மட்டும்‌ கேட்கும்படி சொல்லும்‌ சொற்களை விழிகள்‌ 
ஒளியுடன்‌ நிலைத்திருக்க கூப்பி நெஞ்சோடு 
சேர்க்கப்பட்ட கரங்களுடன்‌ கேட்டுக்கொண்டிருந்தான்‌. 
அவர்‌ சொல்லும்‌ மந்திரங்களை அவரது உதடுகளை 
நோக்கி அதேபோல உதடுகளை அசைத்து 
சொல்லிக்கொண்டான்‌. அவரிடமன்றி எவரிடமும்‌ 
உரையாடாமலானான்‌. 


வெள்ளிமுளைப்பதற்கு முன்னர்‌ அவன்‌ எழுந்து 
மெல்லியகாலடிகளுடன்‌ கங்கைக்கரைக்குச்‌ சென்று தன்‌ 
வில்லில்‌ தர்ப்பைப்புல்லை அம்புகளாக்கி பயிற்சி 
செய்வதை நெடுநாட்களுக்குப்பின்னர்தான்‌ அங்கநாட்டு 
இளவரசன்‌ பீமரதன்‌ கண்டு பிறருக்குச்‌ சொன்னான்‌. 

[।agelகோட்டையின்‌ காவல்மாடங்களில்‌ வெறிப்புடன்‌ 
செயலற்று ஆங்காங்கே அமர்ந்திருந்த பெண்டிர்‌ நடுவே 
சம்வகை மட்டும்‌ ஊக்கம்‌ மிகுந்தவளாக 
அலைந்துகொண்டிருந்தாள்‌. கைவிடுபடைகளின்‌ 
மேலேறி ஆராய்ந்துகொண்டிருந்த அவளைக்‌ கண்டு 
முதுமகள்‌ ஒருத்தி வாய்மேல்‌ கைவைத்து நகைத்து 
“முட்களின்மேல்‌ பட்டாம்பூச்சிபோல தெரிகிறாய்‌” 
என்றாள்‌. அவள்‌ நகைத்துக்கொண்டு குதித்திறங்கி 
கோட்டைமேல்‌ ஏறிச்சென்றாள்‌. பெண்கள்‌ அவளை 
வெறித்த நோக்குடன்‌ பார்த்தனர்‌. ஒவ்வொருவரும்‌ 
சற்றுமுன்னர்தான்‌ அழுது முடித்தவர்கள்‌ போலிருந்தனர்‌. 
எல்லா குரல்களிலும்‌ எப்போதும்‌ சற்று அழுகை இருந்தது. 
எந்தப்‌ பேச்சும்‌ உளமுலைந்த விம்மலில்‌ சென்று 
முடிந்தது. அவள்‌ எவரிடமும்‌ பேச விழையவில்லை. தன்‌ 
தனியுலகில்‌ கோட்டைமேல்‌ அலைந்துகொண்டிருந்தாள்‌. 
முழுக்‌ கோட்டையையும்‌ சுற்றிவந்து பார்த்தாள்‌. 
தன்னோரன்ன இளையோரை மட்டும்‌ உடன்‌ 
சேர்த்துக்கொண்டாள்‌. மெல்லமெல்ல கோட்டையே 
அவள்‌ ஆட்சிக்கு வந்தது. அவளுடைய 
ஆணைகளுக்காக அனைவரும்‌ காத்திருந்தனர்‌. 


அதற்கேற்ப போரின்‌ இறுதி நாட்களில்‌ 
எல்லைப்புறங்களில்‌ கலவரங்கள்‌ உருவாயின. தெற்கே 
கிராதர்கள்‌ காடுகளிலிருந்து வந்து தாக்குவதாக செய்தி 
வந்தது. வடமேற்கே யவனர்களின்‌ சிறுகுழுக்கள்‌ கூர்ஜர 
சிந்து விரிநிலங்களைக்‌ கடந்துவந்து தாக்கினர்‌. ஆகவே 
சாலைகளிலிருந்து மூத்த பெண்டிரின்‌ படைகள்‌ 
ஒருங்குதிரட்டப்பட்டு அங்கே அனுப்பப்பட்டன. 
கோட்டைக்காவலில்‌ இருந்தவர்கள்‌ அந்த இடங்களுக்கு 
சாலைக்காவல்களுக்கு அனுப்பப்பட்டனர்‌. 
எல்லைக்காவல்‌ மாடங்கள்‌ அனைத்தும்‌ கைவிடப்பட்டு 
படைகள்‌ சிறிய இறுக்கமான அலகுகளாக 
ஆக்கப்பட்டன. சாலைகளில்‌ எதிர்பாராதபடி தோன்றும்‌ 
காவல்படைக்‌ குழுக்களே சாலையை பாதுகாத்தன. 
அவர்களின்‌ மீதான அச்சம்‌ நிலைநிறுத்தப்படுவதன்‌ 
பொருட்டு சாலையில்‌ வணிகரல்லாத எவர்‌ 
தென்பட்டாலும்‌ அக்கணமே கொல்லப்பட்டு 
சாலையோரங்களிலேயே கழுவேற்றப்பட்டார்கள்‌. 
அயல்சூதரும்‌ அலையும்‌ துறவியரும்‌ சாலைகளில்‌ 
நடமாட தடைவிதிக்கப்பட்டது. மலைப்பொருள்‌ விற்கும்‌ 


காட்டாளர்‌ தங்களுக்கு வகுக்கப்பட்ட இடங்களில்‌ 
மட்டுமே நின்றுகொள்ளவேண்டும்‌ என்று 
வகுக்கப்பட்டது. அச்சத்தால்‌ ஆளப்பட்ட சாலைகள்‌ 
ஓசையிழந்து செத்த பாம்பென வளைந்து கிடந்தன. 


ஆனால்‌ ஒவ்வொரு நாளும்‌ குறைந்துகொண்டிருந்த 
படைகளைக்‌ கொண்டு ஒவ்வொரு நாளும்‌ பெருகி வந்த 
எதிர்ப்புகளை வெற்றியுடன்‌ எதிர்கொண்டு 
அஸ்தினபுரியை உறுதியுடன்‌ பானுமதி 
நிலைநிறுத்தினாள்‌. “பத்து துரியோதனர்களுக்கு 
நிகரானவர்‌ அரசி” என்று முதுமக்கள்‌ 
சொல்லிக்கொண்டார்கள்‌. “ஆண்கள்‌ கைபதறும்‌ 
பொழுதுகளில்‌ பெண்கள்‌ பதினாறு கைகளுடன்‌ 
எழுகிறார்கள்‌” என்றனர்‌ சூதர்‌. கனகர்‌ “அரசர்‌ 
துரியோதனன்‌ ஆயிரம்‌ கண்கள்‌ கொண்டவர்‌. அரசியோ 
இந்நிலத்தின்‌ அனைத்து மணற்பருக்களையும்‌ 
விழிகளாக ஆக்கிக்கொண்டவர்‌” என்றார்‌. ஒவ்வொரு 
நாளும்‌ அரசி காலையிலும்‌ மாலையிலும்‌ கோட்டைக்கு 
வந்தாள்‌. பலமுறை அவளிடமே நேரடியாக ஆணைகளை 
விடுத்தாள்‌, பின்னர்‌ அரசாணைப்படி சம்வகை 
கோட்டையின்‌ முழுப்‌ பொறுப்பையும்‌ 
ஏற்றுக்கொண்டாள்‌. அவளுக்கு கோலும்‌ 
தலைப்பாகையும்‌ குடிப்பெயரும்‌ அளிக்கப்பட்டது. 
அவள்‌ கோட்டையில்‌ தன்‌ அறையிலும்‌ 
கோட்டையின்மேலிருந்த நோக்குமாடத்திலுமாக 
வாழத்தொடங்கினாள்‌. 


களச்‌ செய்திகள்‌ வருந்தோறும்‌ பானுமதி 
மாறிக்கொண்டிருப்பதை அவள்‌ கண்டாள்‌. அவள்‌ 
மேலும்‌ மேலும்‌ அமைதிகொண்டவளாக ஆனாள்‌. 
விழிகள்‌ சோர்ந்து தடித்திருந்தாலும்‌ குரல்‌ தாழ்ந்து 
உறுதியுடன்‌ ஒலித்தது. ஆனால்‌ படிகளிலேறும்போது 
அவள்‌ மூச்சிளைத்தாள்‌. வெண்ணிறமான தடித்த 
உடலில்‌ வியர்வை பளபளத்தது. சுருண்ட குழல்கள்‌ 
சூழ்ந்த வட்ட முகம்‌ பனித்த வெள்ளிக்‌ கலம்போலத்‌ 
தெரிந்தது. அவளுக்கு பானுமதியின்‌ தோற்றம்‌ மேல்‌ 
எப்போதுமே ஈர்ப்பு இருந்தது. சிறிய பாதங்கள்‌, சிறிய 
கைகள்‌, மிகச்‌ சிறிய கொழுத்துருண்ட விரல்கள்‌. 
செம்மொட்டு போன்ற உதடுகள்‌. அவள்‌ கைகளை ஆட்டி 
நடந்து வருகையில்‌ உருள்வதுபோல தோன்றினாள்‌. 
மைந்தரைப்‌ பெற்று நிறைந்த அன்னை என்றன்றி 
அவளைப்பற்றி எவரும்‌ எண்ணமுடியாது. ஆனால்‌ 
அவள்‌ அந்நிலத்தையே முழுதாட்சி 
செய்துகொண்டிருந்தாள்‌. மிகத்‌ தாழ்ந்த குரலில்‌ 
உதிரிச்சொற்களில்‌ அவள்‌ இடும்‌ ஆணை விண்ணில்‌ 


இடிமுழக்கம்‌ எழுவதுபோல்‌ அஸ்தினபுரியெங்கும்‌, அதன்‌ 
விரிந்த புறநிலமெங்கும்‌ ஒலித்தது. 


போர்முடிவு நாட்களில்‌ அவள்‌ மிகவும்‌ 
வெளிறிவிட்டிருந்தாள்‌. காலையின்‌ ஒளி அவள்மேல்‌ 
பட்டபோது அது பளிங்கென அவளுடலுக்குள்‌ 
ஊடுருவுவதுபோலத்‌ தோன்றியது. சிறிய காதுகள்‌ 
சிவந்து ஒளிகொண்டிருந்தன. அவளால்‌ நிற்க 
முடியவில்லை. ஓரிரு சொற்களுக்குப்‌ பின்‌ மெல்ல 
படிகளில்‌ இறங்கிச்‌ சென்றாள்‌. ஒவ்வொரு படியாக 
இறங்கிச்செல்லும்‌ அவளை சம்வகை நோக்கிக்கொண்டு 
நின்றாள்‌. மேலும்‌ ஒரு நாளில்‌ போர்‌ முடிந்துவிடும்‌ என 
அவள்‌ அறிந்திருந்தாள்‌. அது முறைப்படி 
அறிவிக்கப்படவில்லை என்றாலும்‌ நகரில்‌ அனைவருமே 
அதை அறிந்திருந்தார்கள்‌. ஒவ்வொருநாளும்‌ நகரம்‌ 
மூழ்கும்‌ மரக்கலம்‌ என அமிழ்ந்துகொண்டே 
இருப்பதைப்போலத்‌ தோன்றியது. கோட்டைமேல்‌ நின்று 
நகரை நோக்கும்போது விழிதொடும்‌ எல்லைவரை ஓர்‌ 
அசைவுகூட தென்படாதிருந்தது. எங்கோ தெரிந்த 
அசைவுகூட அந்த அசைவின்மையை கூட்டியே 
காட்டியது. கொடிகள்‌ பொருளின்றி 
படபடத்துக்கொண்டிருந்தன. உதிரிப்பறவைகள்‌ 
சோர்ந்து காற்றில்‌ அலைக்கழிந்தன. அங்காடிகளும்‌ 
தெருக்களும்‌ ஓய்ந்தபோது நகரிலிருந்த பெரும்பாலான 
பறவைகள்‌ அகன்றுவிட்டிருந்தன. 


பல நாட்களாகவே நகர்மேல்‌ குளிர்ந்த காற்று 
நிறைந்திருந்தது. வானம்‌ எப்போதுமே இடிமுழக்கத்துடன்‌ 
மங்கலடைந்து பரவியிருக்க அவ்வப்போது சிறிய 
மின்னல்கள்‌ வெட்டி ஓய்ந்தன. பெருமழை ஒன்று இதோ 
இதோ என பொருமிக்கொண்டே இருந்தது. காற்றில்‌ 
குளிரை ஊடுருவிக்கொண்டு அவ்வப்போது நீராவி 
வெக்கை வந்து வீசி காதுமடல்களில்‌ ஆவியை 
பரப்பியது. காற்று அசைவற்றபோது ஆவியின்‌ 
எடையால்‌ மூச்சுத்‌ திணறுவது போலிருந்தது. 
பதினெட்டாம்‌ நாள்‌ காலை களத்தில்‌ மிகச்‌ சிலரே 
எஞ்சியிருக்கிறார்கள்‌ என்றும்‌ அன்றைய போரில்‌ 
பெரும்பாலும்‌ எவருமே எஞ்சப்போவதில்லை என்றும்‌ 
அனைவரும்‌ அறிந்தனர்‌. எவர்‌ வந்து சொன்னார்கள்‌, 
எவ்வண்ணம்‌ அச்செய்தி பகிரப்பட்டது என அவள்‌ 
அறிந்திருக்கவில்லை. எவரும்‌ ஒருவரோடொருவர்‌ 
பேசிக்கொள்ளவில்லை. ஆனால்‌ அவள்‌ 
எண்ணியதுபோல அது நகரில்‌ கடுந்துயரை 
உருவாக்கவில்லை. அசைவற்ற நீரில்‌ விழுந்த இலை என 
சிற்றலையை உருவாக்கி அதுவும்‌ அமைந்தது. 


ஏற்கெனவே அனைவரும்‌ ஆழ்ந்த உளச்சோர்வில்‌ 
இருப்பும்‌ இன்மையுமற்ற நிலையை அடைந்திருந்தனர்‌. 
விழிகளில்‌ நீர்‌ வற்றி சிலைவெறிப்பு கூடியிருந்தது. 


“அவர்கள்‌ அனைவருமே முன்னரே கைம்பெண்களென 
அ...” என்று பிரபை சொன்னாள்‌. 
“நோக்கு, அவர்கள்‌ தங்கள்‌ மைந்தர்களை எப்போதும்‌ 
தழுவிக்கொண்டே இருக்கின்றனர்‌. அவ்வப்போது 
சீற்றம்கொண்டு அவர்களை தள்ளியும்‌ விடுகிறார்கள்‌. 
எழுந்து சென்று அடித்து நொறுக்குகிறார்கள்‌. அப்போது 
அவர்களின்‌ விழிகளை நோக்கினால்‌ மைந்தரை அடித்தே 
கொன்றுவிடுவார்கள்‌ என்று தோன்றும்‌.” சம்வகை 
ஒவ்வொரு முகமாக நோக்கினாள்‌. பெண்களின்‌ 
முகங்களில்‌ இத்தனை மங்கலமின்மை தோன்றக்கூடும்‌ 
என அவள்‌ எண்ணியிருக்கவில்லை. அவர்கள்‌ 
நெற்றிப்பொட்டும்‌ வளையல்களும்‌ கழுத்தணிகளும்‌ 
கொண்டிருந்தார்கள்‌. ஆயினும்‌ ஒவ்வொரு 
கோணத்திலும்‌ அந்த மங்கலமின்மை தெரிந்தது. 
“அவர்கள்‌ இப்போது காத்திருப்பது ஓர்‌ 
உறுதிப்பாட்டுக்காக. அது வந்ததும்‌ வெடித்துக்‌ கதறி 
அழுவார்கள்‌. சடங்குகள்‌ இயற்றுவார்கள்‌. நாற்பத்தொரு 
நாள்‌ கைம்மைநோன்பு கொள்வார்கள்‌. அதன்பின்‌ 
மீண்டும்‌ முளைத்தெழுவார்கள்‌. பெண்கள்‌ 
முருங்கைமரம்போல. எங்கும்‌ எப்படியும்‌ 
முளைத்தெழுவார்கள்‌” என்று முதிய காவல்பெண்டான 
சரசை சொன்னாள்‌. 


பதினெட்டாம்‌ நாள்‌ மாலை போர்‌ முடிந்த செய்தி 
முழவுகள்‌ வழியாகவே அஸ்தினபுரியை வந்தடைந்தது. 
தலைக்குமேல்‌ ஒரு பேய்‌ கடந்துசெல்வதுபோல அது 
போய்‌ அரண்மனையை அடைந்தது. அரண்மனை 
முன்னரே கற்பாறை அடுக்கென உறைவு 
கொண்டிருந்தது. அரண்மனையிலிருந்து எச்செய்தியும்‌ 
எழவில்லை. பிரபை “அங்கிருந்து ஏதேனும்‌ அறிவிப்பு 
வரும்‌ என நான்‌ எண்ணவில்லை” என்றாள்‌. “அரசர்‌ 
உயிருடன்‌ இருக்கிறார்‌. அவருடைய இறப்புச்‌ செய்தி 
இன்னமும்‌ வரவில்லை. அவர்‌ உயிருடனிருப்பது வரை 
போர்‌ முடியவில்லை என்றே பொருள்‌” என்றாள்‌ 
பிரக்யை. “இனி எவ்வகையில்‌ நிகழும்‌ இப்போர்‌?” 
என்றாள்‌ சம்வகை. “எவ்வண்ணம்‌ வேண்டுமென்றாலும்‌ 
நீளலாம்‌. அரசர்‌ என்ன எண்ணுகிறார்‌ என்று 
தெரியவில்லை. நாம்‌ காத்திருப்போம்‌” என்றாள்‌ 
பிரக்யை. நகரமே மேலும்‌ செய்திக்காகக்‌ காத்திருந்தது. 
அஞ்சி பதுங்கியிருக்கும்‌ விலங்கின்‌ முன்கோட்டி கூர்ந்த 
செவிகளைப்போல கோட்டை காவல்மாடங்கள்‌ 


நோற்றிருந்தன. இரவுகளும்‌ பகல்களும்‌ ஒற்றைக்‌ 
கணத்தின்‌ நீள்வடிவு என கடந்துசென்றன. 


மறுநாள்‌ காலை பானுமதி கோட்டைக்காவலை நோக்க 
வரவில்லை. அரண்மனையிலிருந்து எந்த ஆணையும்‌ 
எழவில்லை. ஆனால்‌ ஒவ்வொன்றும்‌ ஏற்கெனவே நன்கு 
வகுக்கப்பட்டிருந்தமையால்‌ சீராக நிகழ்ந்தன. சம்வகை 
காலையில்‌ முழுக்‌ கோட்டையையும்‌ நடந்தே 
நோக்கினாள்‌. காவலிருந்த மகளிருக்கான ஆணைகளை 
பிறப்பித்தாள்‌. கோட்டையின்‌ மாடங்களில்‌ வில்லுடன்‌ 
அமர்ந்திருந்தவர்களை ஊக்கமூட்டி ஓரிரு சொல்‌ 
உரைத்தாள்‌. மீண்டும்‌ தன்‌ சிற்றறைக்குத்‌ திரும்பி 
அரண்மனையிலிருந்து ஆணை ஏதும்‌ வந்துள்ளதா 
என்று நோக்கினாள்‌. களைப்புடன்‌ பீடத்தில்‌ சாய்ந்து 
அரைத்துயிலில்‌ ஆழ்ந்தபோது அவளுக்கு ஒரு கனவு 
வந்தது. புரவியில்‌ வந்திறங்கிய வீரன்‌ ஒருவன்‌ அவள்‌ 
அருகே வந்து “அரசர்‌ களம்பட்டார்‌, அச்செய்தியுடன்‌ 
வந்திருக்கிறேன்‌” என்றான்‌. “அரசரா? எங்கே?” என்று 
அவள்‌ கேட்டாள்‌. “தொலைகாட்டில்‌, அவர்‌ 
அஞ்சனைமைந்தர்‌ அனுமனால்‌ கொல்லப்பட்டார்‌” 
என்று அவன்‌ சொன்னான்‌. “அவர்‌ உடல்‌ 
எங்கிருக்கிறது?” என்று அவள்‌ கேட்டாள்‌. “அதை 
உடன்கொண்டு வந்துள்ளோம்‌” என்று அவ்வீரன்‌ 
சொன்னான்‌. 


அவன்‌ கன்னங்கரிய வடிவம்‌ கொண்டிருந்தான்‌. 
தலையில்‌ காகத்தின்‌ இறகை சூடியிருந்தான்‌. காதுகளில்‌ 
எலும்பாலான தோடு. கழுத்தில்‌ பற்களைக்‌ கோத்துச்‌ 
செய்த வெண்மணி மாலை. அவள்‌ “நீங்கள்‌ யார்‌?” 
என்றாள்‌. “என்னை கலியன்‌ என்பார்கள்‌. இவர்கள்‌ என்‌ 
தோழர்‌” என்று அவன்‌ சொன்னான்‌. அவன்‌ கைகளுக்குக்‌ 
கீழே கரிய சிறகுகள்‌ இருப்பதை அவள்‌ கண்டாள்‌. அவன்‌ 
கைகாட்ட கழுதையை இழுத்துக்கொண்டு 
வந்தவர்களின்‌ தோள்களிலும்‌ கரிய சிறகுகள்‌ இருந்தன. 
அவர்கள்‌ அருகணைந்தபோது அனைவரும்‌ 
வெண்பற்கள்‌ தெரிய சிரித்துக்கொண்டிருப்பதை அவள்‌ 
கண்டாள்‌. நோக்க நோக்க செறியும்‌ விந்தையான ஒரு 
இருள்‌ அவர்களைச்‌ சூழ்ந்திருந்தது. புரவியின்மேல்‌ 
துரியோதனன்‌ அமர்ந்திருந்தான்‌. “அரசர்‌ சாகவில்லை!” 
என்று அவள்‌ சொன்னாள்‌. “இல்லை, அவர்‌ 
இறந்துவிட்டார்‌. இது அவருடைய இன்னொரு வடிவம்‌” 
என்று கலியன்‌ சொன்னான்‌. துரியோதனனும்‌ எலும்புக்‌ 
குழைகளும்‌ பல்மணி மாலையும்‌ அணிந்திருந்தான்‌. 
அவள்‌ என்ன சொல்வதென்று தெரியாமல்‌ 
நோக்கியிருக்க அவர்கள்‌ நகருக்குள்‌ நுழைந்தார்கள்‌. 


அவள்‌ விழித்துக்கொண்டு திகைத்து சற்றுநேரம்‌ 
அமர்ந்திருந்தாள்‌. பின்னர்‌ களைத்த கால்களுடன்‌ 
படிகளில்‌ ஏறி மேலே சென்றாள்‌. நகரின்‌ சோர்வை 
நோக்கிக்கொண்டு நின்றாள்‌. அது பின்மாலையா 
அந்தியா என்றே ஐயமாக இருந்தது. அப்போதுதான்‌ 
அவள்‌ முழவுச்செய்தியை கேட்டாள்‌. அது 
துரியோதனனின்‌ இறப்பை அறிவித்தது. அங்கிருந்த 
பெண்களில்‌ அவள்‌ மட்டுமே அச்செய்தியை 
பகுத்துணரும்‌ விழிப்பு கொண்டிருந்தாள்‌. ஒருகணம்‌ 
ஏற்பட்ட பரபரப்புக்குப்‌ பின்னர்‌ அவள்‌ சோர்ந்து 
கோட்டை விளிம்பில்‌ அமர்ந்தாள்‌. அரண்மனையில்‌ 
உச்சிமாடத்திலிருந்து செய்தி பெறப்பட்டது என்று முரசு 
முழங்கி அறிவிக்க முழவுச்செய்தி ஓய்ந்தது. எங்கிருந்து 
வருகிறது அது? காடு உறுமி அதை சொல்கிறதா? “ஆம்‌, 
நான்‌ அவரை உண்டுவிட்டேன்‌. என்‌ வயிற்றில்‌ அவர்‌ 
செரித்துக்கொண்டிருக்கிறார்‌” என்கிறதா அது? அந்தக்‌ 
கணத்தின்‌ வெறுமை தாளாமல்‌ அவள்‌ வில்லை 
எடுத்துக்கொண்டு கோட்டைமேல்‌ நடக்கத்‌ 
தொடங்கினாள்‌. மேற்குக்‌ கோட்டைவாயிலில்‌ நின்று 
தொலைவில்‌ தெரிந்த ஏரி நோக்கி அம்புகளை 
தொடுக்கலானாள்‌. அம்புகள்‌ சென்று விழ விழ அவள்‌ 
இயல்படைந்தபடியே வந்தாள்‌. 


அந்தியில்‌ தன்னந்தனியாக கோட்டைமேல்‌ சம்வகை 
அமர்ந்திருந்தாள்‌. சூழவும்‌ காவல்மகளிர்‌ 
இருந்த போதிலும்‌ அவர்கள்‌ இல்லை என்றே 
தோன்றிக்கொண்டிருந்தது. காலையிலிருந்தே காற்று 
வீசிக்கொண்டிருந்தது. வானம்‌ தொலைவில்‌ இடிமுழங்க, 
தென்மேற்கு வானில்‌ மின்னல்கள்‌ அவ்வப்போது 
அதிர்ந்து அமைய, ஒளியூறியும்‌ மங்கலாகவே இருந்தது. 
காற்று தென்மேற்கிலிருந்து வீசியபோது அதில்‌ 
நீர்த்துளிகள்‌ இருந்தன. வடகிழக்கிலிருந்து திரும்ப 
வீசியபோது வெக்கை படர்ந்திருந்தது. நகரத்தின்மேல்‌ 
கண்கூசாத ஒளி விரவியிருந்தாலும்‌ இருள்‌ 
மூடியிருப்பதாகவே தோன்றியது. எங்கும்‌ ஓசையேதும்‌ 
இல்லை. அரண்மனையிலிருந்து பொழுதுமணிகள்‌ 
ஒலிக்கவில்லை. நகரமெங்கும்‌ நிறைந்திருந்த 
ஆலயங்கள்‌ எதிலும்‌ வழிபாடுகள்‌ நிகழவில்லை. 
அரசரின்‌ இறப்புச்செய்தி அஸ்தினபுரியை வந்தடைந்த 
அதே கணத்தில்‌ அப்படியே உறைந்துவிட்டிருந்தது காலம்‌. 


அரசருக்கான சடங்குகள்‌ எதையும்‌ அப்போது 
செய்யமுடியாது என சம்வகை அறிந்திருந்தாள்‌. 
அவருடைய இறப்பை முறைப்பம பாண்டவர்களின்‌ 
தூதர்கள்‌ உறுதிசெய்ய வேண்டும்‌. அல்லது அவருடைய 


உடல்‌ அஸ்தினபுரிக்கு வந்துசேர வேண்டும்‌. அல்லது 
கெளரவக்‌ குலத்து மூத்தவர்கள்‌ அவ்விறப்பை ஏற்பதாக 
அறிவிக்கவேண்டும்‌. அஸ்தினபுரியின்‌ குடியவையில்‌ 
அச்செய்தி முன்வைக்கப்பட்டு குடியவையால்‌ 
ஏற்கப்படவேண்டும்‌. அதன்‌ பின்னரே அரசரின்‌ மறைவை 
முறைப்படி அறிவிக்கும்‌ முரசுகள்‌ முழங்கமுடியும்‌. 
அரசருக்கான நீர்க்கடன்கள்‌ தொடங்கும்‌. அவரை 
விண்ணேற்றும்பொருட்டு வீடுபேறுச்‌ சுடர்கள்‌ 
ஆலயங்களில்‌ ஏற்றப்படும்‌. அஸ்தினபுரி முறைப்படி 
துயர்நோன்புகளை கடைக்கொள்ளும்‌. பாரதவர்ஷத்தின்‌ 
அனைத்து நாடுகளுக்கும்‌ அச்செய்தி தூதர்கள்‌ வழியாக 
முறைப்படி அறிவிக்கப்படும்‌. முழவுச்செய்தி வந்துசேர்ந்த 
பின்னரும்‌ ஒற்றர்கள்‌ எவரும்‌ வந்து அதை 
உறுதிசெய்யவில்லை. 


அச்செய்தியை முந்தைய நாளே அஸ்தினபுரி உள்ளூர 
எதிர்பார்த்திருந்தமையால்‌ எவ்வகையிலும்‌ அது 
அதிர்ச்சியை உருவாக்கவில்லை. போர்‌ மூத்துக்கொண்டே 
இருக்க வந்தடைந்த செய்திகளால்‌ ஆழ்ந்த 
உளச்சோர்வுக்கு ஆளான நகரத்தில்‌ கூடுதலாக எந்த 
சோர்வையும்‌ அது விளைவிக்கவுமில்லை. வறண்ட 
விழிகளில்‌ வெறிப்புடன்‌ கலைந்த தலையும்‌ வீங்கிய 
முகமுமாக பெண்டிர்‌ தங்கள்‌ பணிகளை ஆற்றினர்‌. 
இல்லங்களில்‌ பெரும்பாலானவை திறந்தே கிடந்தன. 
நகரில்‌ பெரும்பாலான விளக்குநிலைகளில்‌ சுடர்‌ 
ஏற்றப்படவில்லை. உளச்சோர்வைப்போல்‌ எளிதில்‌ 
தொற்றிப்‌ பரவும்‌ பிறிதொன்றில்லை. மானுடரைப்‌ 
போலவே நகரமும்‌ உளச்சோர்வடைகிறது. மானுடரைப்‌ 
போலவே அதுவும்‌ தற்கொலை செய்துகொள்ளக்கூடும்‌. 
இந்நகரின்‌ மாளிகைமுகடுகள்‌ குமிழிகள்போல 
உடைந்தமையக்கூடும்‌. தூண்கள்‌ சரிந்து கூரைகள்‌ 
நிலம்படிந்து இது மணலில்‌ நுரையென வற்றி 
மறையக்கூடும்‌. 


அப்போதுதான்‌ அவள்‌ அந்த விந்தையான மணத்தை 
உணர்ந்தாள்‌. எரிமணம்‌. அவளுக்கு அது குருதியின்‌ 
மணம்‌ என்று தோன்றியது. பின்னர்‌ வெயிலில்‌ 
நெல்காயப்போடும்‌ மணம்‌ என மாறியது. வெவ்வேறு 
நினைவுகளாகவே அந்த மணம்‌ தன்னை காட்டியது. 
சிதல்புற்றுமண்ணின்‌ மணமா அது? இல்லை, பொங்கல்‌ 
இடுவதற்காக செய்யப்பட்ட புதுக்‌ களிமண்‌ அடுப்பில்‌ 
அனல்படும்போது எழும்‌ மணம்‌. வடமேற்கிலிருந்து வந்த 
காற்றில்‌ அந்த மணம்‌ இருந்தது. அவள்‌ மடியில்‌ 
வில்லுடன்‌ அமர்ந்திருந்தாள்‌. படுத்துத்‌ துயின்று 
நெடும்பொழுது ஆகிவிட்டிருந்தமையால்‌ அமர்ந்ததுமே 


அவள்‌ துயில்வது வழக்கம்‌. துயிலிலும்‌ அவள்‌ செவிகள்‌ 
மேலும்‌ கூர்கொண்டுருக்கும்‌. சிறு ஒவியிலேயே அவள்‌ 
விழித்தெழுவாள்‌. ஒலிக்காதவற்றைக்‌ கூட துயிலில்‌ 
அவள்‌ கனவு என உணர்வாள்‌. காவலுக்கு 
அரைத்துயில்போல்‌ உகந்தது பிறிதில்லை என அவள்‌ 
எண்ணுவதுண்டு. 


மெல்லிய குறட்டையொலியுடன்‌ தலை தொய்ய அவள்‌ 
துயின்றுகொண்டிருந்தபோது கோட்டைக்குள்‌ 
பதினொருவர்‌ நிரையாக நுழைவதைக்‌ கண்டாள்‌. “யார்‌?” 
என்றாள்‌. அவர்கள்‌ அவளை நோக்காமல்‌ 
கடந்துசென்றனர்‌. உடலெங்கும்‌ சாம்பல்‌ பூசியவர்கள்‌. 
புலித்தோலாடை அணிந்து தலையில்‌ பன்றிப்பல்‌ பிறை 
சூம முப்புரி வேலேந்தி தோளில்‌ பரவிய சடைமுடியுடன்‌ 
கடந்துசென்றனர்‌. அவர்களைத்‌ தொடர்ந்து கரிய 
நாய்கள்‌ சிவந்த நாக்குகளை நீட்டியபடி நிழல்களெனச்‌ 
சென்றன. உடுக்கின்‌ ஓசை எங்கோ ஒலித்தது. வெந்த 
மண்ணின்‌ வாடை எழுந்தது. மிக அருகில்‌ 
எரியெழுந்ததுபோல்‌ வெக்கை உடலைத்‌ தொட்டது. 
அவள்‌ விழித்தெழுந்து இருளை வெறித்து 
நோக்கிக்கொண்டிருந்தாள்‌. உள்ளம்‌ திடுக்கிட்டு பின்‌ 
துடித்துக்கொண்டிருந்தது. காட்டுக்குள்‌ அவள்‌ எதையோ 
பார்த்தாள்‌. எதை என உள்ளம்‌ பரபரத்துத்‌ 
துழாவிக்கொண்டிருந்தபோது அவள்‌ மூன்று எரியம்புகள்‌ 
எழுந்து ஒன்றையொன்று தொட்டு அமைவதைக்‌ 
கண்டாள்‌. 


அதன்‌ பொருள்‌ புரிந்ததும்‌ அவள்‌ எழுந்து காவல்மாடம்‌ 
நோக்கி ஓடினாள்‌. மென்புலரி எழுந்துவிட்டிருந்தது. 
கண்துலங்கும்‌ ஒளியில்‌ புது மழையின்‌ நீர்ப்பரப்போ என 
முற்றம்‌ துலங்கியது. அதில்‌ முந்தைய நாள்‌ இரவில்‌ 
கோட்டையை மூடிய பின்‌ வந்துசேர்ந்த வணிகர்கள்‌ 
தங்கள்‌ கூடாரங்களை கழற்றிச்‌ 
சுருட்டிக்கொண்டிருந்தனர்‌. அவள்‌ காவல்மாடத்தின்‌ 
தூணைப்‌ பற்றியபடி மறைந்து நின்று சூழ்ந்திருந்த 
காட்டை நோக்கினாள்‌. காடு அப்போதும்‌ 
நிழற்குவைகளாகவே தெரிந்தது. அதற்குள்‌ எந்த 
உருவையும்‌ அவளால்‌ விழியுருவகம்‌ செய்துகொள்ள 
முடியவில்லை. ஆயினும்‌ அவள்‌ நோக்கிக்கொண்டே 
நின்றாள்‌. மீண்டுமொரு முறை எரியம்புகள்‌ 
எழுந்தமைந்தன. அவள்‌ நீள்மூச்செறிந்தாள்‌. அதற்குள்‌ 
பிரபை எழுந்து ஓடி அவளை அணுகி “என்னடி? என்ன 
செய்தி அது?” என்றாள்‌. “நம்மை தாக்கவிருக்கிறார்கள்‌. 
சற்று பெரிய படை.” அவள்‌ மூச்சிழுத்து “எவர்‌?” 
என்றாள்‌. “அவர்கள்தான்‌ வென்றுவிட்டார்களே? 


அவர்களுக்காகத்தான்‌ கோட்டை காத்திருக்கிறது.” 
சம்வகை “கொள்ளைப்படை என எண்ணுகிறேன்‌” 
என்றாள்‌. “கிராதர்களா?” என்றாள்‌ பிரபை. சம்வகை 
மறுமொழி சொல்லவில்லை. 


“வணிகர்களுக்காக கோட்டையை 
திறக்கவிருக்கிறார்கள்‌. எச்சரிக்கை இல்லாமையால்‌ 
இரவெல்லாம்‌ திட்டிவாயில்‌ திறந்துதான்‌ இருந்தது...” 
என்று பிரபை பதற்றத்துடன்‌ சொன்னாள்‌. “நாம்‌ 
கோட்டையை திறக்கவேண்டாமென 

ணையிடவேண்டும்‌. அரண்மனைக்கு எச்சரிக்கை 
அளிக்கவேண்டும்‌...” சம்வகை “பொறு” என்றாள்‌. பிரபை 
“நாம்‌ இங்குள்ள நிலைமையை அறிவோம்‌. இந்தக்‌ 
காவல்பெண்டுகள்‌ பல நாட்களாகவே பிச்சிகளைப்போல்‌ 
இருக்கிறார்கள்‌. இப்போது எங்கிருக்கிறோம்‌ என்றே 
அறியாதவர்‌ போலிருக்கிறார்கள்‌. நகரில்‌ இன்று 
வாளைந்தி எதிர்நிற்கும்‌ ஆற்றல்கொண்டவர்கள்‌ 
எவருமில்லை” என்றாள்‌. “நீ என்‌ ஆணையை 
கடைக்கொள்‌” என்று சம்வகை சொன்னாள்‌. “கோட்டை 
திறக்கப்படட்டும்‌.” பிரபை சில கணங்கள்‌ கூர்ந்து 
நோக்கியபின்‌ தலையசைத்தாள்‌. அவள்‌ கீழே செல்ல 
சம்வகை காட்டை நோக்கியபடி நின்றாள்‌. ஒளி நன்றாக 
விரிந்தாலும்கூட காட்டுக்குள்‌ எவரும்‌ இருப்பதை 
காணமுடியாது என்று தோன்றியது. 


கோட்டைவாயிலைத்‌ திறக்கும்‌ பானைகள்‌ இரண்டு 
தலையை ஆட்டியபடி மணியோசையுடன்‌ வந்தன. அவை 
அப்பணியை புதிதாகக்‌ கற்றுக்கொண்டவை 
என்பதனால்‌ அதில்‌ மிகுந்த ஆர்வத்துடன்‌ அப்பொழுதை 
எதிர்பார்த்து அரைநாழிகைக்கு முன்னரே ஒருங்கி 
காத்திருந்தன. சங்கிலி அவிழ்க்கப்பட்டதும்‌ அவை 
தாங்களாகவே கிளம்பி சுழலாழி நோக்கி சென்றன. 
அவற்றை நடத்திவந்த யானைப்பாகர்‌ குலத்துப்‌ 
பெண்ணுக்கு பன்னிரு அகவைகூட இருக்காதென்று 
தோன்றியது. அவள்‌ துரட்டியையும்‌ குத்துக்கம்பையும்‌ 
வெறுமனேதான்‌ கையில்‌ வைத்திருந்தாள்‌. யானைகள்‌ 
ஆழிகளின்‌ அருகே வந்து நின்றன. இரு 
யானைகளையும்‌ நடத்திய பெண்கள்‌ பிரபையின்‌ 
கொடியசைவை நோக்கி விழிதாக்கி காத்திருந்தனர்‌. 
பிரபை கொடியை அசைப்பதற்கு முன்‌ மேலே 
நோக்கினாள்‌. சம்வகை தலையசைக்க அவள்‌ கொடியை 
அசைத்தாள்‌. யானைகள்‌ செவிகளை வீசியபடி 
துதிக்கையால்‌ ஆழிகளின்‌ கைப்பிடிகளைப்‌ பிடித்துச்‌ 
சுழற்ற முனகலோசையுடன்‌ கோட்டைக்‌ கதவுகள்‌ 
திறந்தன. 


பிரபை கீழிறங்கிச்‌ சென்று காவல்முகப்பில்‌ இருந்த 
பெண்டிரிடம்‌ ஆணைகளை பிறப்பித்துவிட்டு மேலே 
வந்தாள்‌. “நீ இங்கே நில்‌... காடுகளிலிருந்து 
கொள்ளையர்படைகள்‌ திரண்டு கோட்டை நோக்கி வரத்‌ 
தொடங்கும்போது கொடியசைத்துக்‌ காட்டு. அவர்கள்‌ 
பெருமுற்றத்தின்‌ பாதியை அடையும்போது மீண்டும்‌ 
கொடியை அசைத்துக்காட்டு” என்றபின்‌ சம்வகை 
படிகளில்‌ இறங்கினாள்‌. அவளுடைய ஆணையை 
புரிந்துகொள்ளாமல்‌ பிரபை திகைப்புடன்‌ நோக்கியபின்‌ 
காவல்மாடத்தில்‌ ஏறி நின்றாள்‌. சம்வகை யானை 
செலுத்திய பெண்களை அணுகி அவர்களிடம்‌ 
ஆணைகளை இட்டாள்‌. அவர்கள்‌ கைவிடுபடைகளை 
அச்சத்துடன்‌ நோக்கியபின்‌ தலைவணங்கினர்‌. அவள்‌ 
கைவிடுபடைகளின்‌ மேடையின்மேல்‌ ஏறி நின்றாள்‌. 
மையகோட்டைக்‌ கதவம்‌ திறந்ததும்‌ வணிகர்களின்‌ 
வண்டிகள்‌ உள்ளே வரத்தொடங்கின. ஓரிரு வண்டிகளே 
இருந்தன. அஸ்தினபுரி சுங்கம்‌ வாங்குவதை 
பானுமதியின்‌ ஆணைப்படி நிறுத்திவிட்டிருந்தமையால்‌ 
வெறுமனே நோக்கி உள்ளே அனுப்பினர்‌. தலைச்சுமை 
வணிகர்கள்‌ சிலர்‌ உள்ளே சென்றனர்‌. பின்னர்‌ 
கோட்டைவாயில்‌ பெரிய வெண்திரை என வானைக்‌ 
காட்டி எழுந்து நின்றது. அத டாக வந்த காற்று 
குளிராக தழைமணத்துடன்‌ வீசியது. 


வெளியே மெல்லிய முழக்கம்‌ கேட்டது. பிரபை கொடியை 
வீசினாள்‌. காவல்மகளிர்‌ அஞ்சிக்‌ கூச்சலிட்டபடி 
படைக்கலங்களை நோக்கி ஓடினர்‌. ஒருத்தி சம்வகையை 
நோக்கி ஓடிவந்தாள்‌. “தாக்குதல்‌! படைகள்‌ வருகின்றன! 
தாக்குதல்‌!” என்று கூவினாள்‌. கோட்டைக்கு மேல்‌ 
முரசுகள்‌ முழங்கத்‌ தொடங்கின. முறையான 
ஆணையில்லாமையால்‌ அவை தனித்தனியாக ஒலிக்க 
வெற்று முழக்கமே எழுந்தது. அது அஸ்தினபுரியின்‌ 
ஒழிந்த தெருக்களில்‌ புலப்படா நதியென பெருகி ஓடியது. 
பெண்கள்‌ பலர்‌ கூச்சலிட்டனர்‌. சிலர்‌ 
கோட்டைமேலிருந்து இறங்க முயன்று நழுவி விழுந்தனர்‌. 
முரசுகள்‌ நகரின்‌ அலறல்‌ என ஒலித்தன. 
அரண்மனையிலிருந்து எரியம்பு ஒன்று மேலெழுந்து 
என்ன என்று உசாவியது. பிரபை இரண்டாம்‌ கொடியை 
ஆட்டினாள்‌. சம்வகை யானை நடத்துவோரை நோக்கி 
கையசைத்து ஆணையிட்டாள்‌. தானே சென்று 
ஆழியொன்றை சுழற்றினாள்‌. அது இறுகி இருந்தது. 
ஆனால்‌ சற்றே அசைந்ததும்‌ அவளையும்‌ 
தூக்கிக்கொண்டு சுழன்றது. அதன்‌ நெடுவில்‌ தழைந்து 
செவிகளைக்‌ கிழிப்பதுபோன்ற கூர்கொண்ட 


அவர்கள்‌ இருளுக்குள்‌ சென்று அவனை 
தொலைவிலிருந்து நோக்கினர்‌. மரங்கள்‌ கூட 
நிழல்கூட்டங்களாக அசைந்துகொண்டிருந்த 
இருளுக்குள்‌ துரோணன்‌ கனிகளை அம்பெய்து வீழ்த்தி 
அவை நிலத்தை அடைவதற்குள்ளேயே மீண்டும்‌ 
மேலெழுப்பிக்‌ கொண்டுசென்று விண்ணில்‌ நிறுத்தி 
விளையாடுவதைக்‌ கண்டு திகைத்தனர்‌. 

ஓவியம்‌: ஷண்முகவேல்‌ 


“அவனுக்கு குருநாதர்‌ அருளியிருப்பது தனுர்வேதமே 
அல்ல. தனுவையும்‌ சரங்களையும்‌ கட்டுப்படுத்தும்‌ 
தீயதேவதைகளை உபாசனைசெய்யும்‌ மந்திரங்களையே 
அவனுக்களித்திருக்கிறார்‌. ஆகவேதான்‌ அவன்‌ 
பின்னிரவில்‌ வந்து வில்பயில்கிறான்‌. இப்போது 
விண்ணில்‌ அக்கனிகளை நிறுத்தி விளையாடுபவை 
இருளைச்‌ சிறகுகளாகக்‌ கொண்டு வானில்‌ உலவும்‌ 
அக்கரியதெய்வங்களே” என்றான்‌ உக்ரசேனன்‌ என்னும்‌ 
இளவரசன்‌. இருளுக்குள்‌ மரங்களை குலைத்தபடி வந்த 
காற்று அவர்களின்‌ முதுகுகளைத்‌ தீண்டி 
சிலிர்க்கச்செய்தது. 
அதன்பின்‌ அவர்கள்‌ எவரும்‌ துரோணன்‌ விழிகளை 
ஏறிட்டு நோக்கும்‌ துணிவுபெறவில்லை. அவன்‌ எதிரே 
வருகையில்‌ அவர்கள்‌ தலைகுனிந்து விலகி கைகூப்பி 
நின்றனர்‌. அவர்களுக்கு அவனே வில்வித்தையின்‌ 
பாடங்களைக்‌ கற்பித்தான்‌. வகுப்புகளில்‌ அவன்‌ 
மிகச்சில சொற்களில்‌ அவர்களிடம்‌ பேசினான்‌. சொற்கள்‌ 
குறையக்குறைய அவன்‌ சொல்வது மேலும்‌ தெளிவுடன்‌ 
விளங்கியது. அவனை முன்பு அவமதித்தவர்கள்‌, 
அடித்தவர்கள்‌ அவன்‌ பழிவாங்கக்கூடுமென அஞ்சினர்‌. 
னால்‌ சிலநாட்களிலேயே அவன்‌ அவர்கள்‌ எவரையுமே 
ஏறிட்டும்‌ நோக்குவதில்லை என்பதைக்‌ கண்டு 
அமைதிகொண்டனர்‌. 


முற்றிலும்‌ தனியனாக இருந்தான்‌ துரோணன்‌. 
நான்குவயதில்‌ அங்கே வந்தபின்‌ அக்னிவேசரின்‌ 
தவக்குடிலைவிட்டு அவன்‌ வெளியே செல்லவேயில்லை 
நீராடுகையில்‌ கங்கையைக்‌ கடக்க ஒருகை கூட எடுத்து 
வைக்கவில்லை. குருகுலத்து முகப்பிலிருந்து தொடங்கி 
செந்நிற நதிபோல வளைந்தோடி அப்பால்‌ 
கிராமங்களுக்கும்‌ நகரங்களுக்கும்‌ சென்ற பாதையில்‌ ஒரு 
கால்கூட எடுத்து வைக்கவில்லை. பிரம்மமுகூர்த்தத்தில்‌ 


நாணோசையை எழுப்பியது. அதிலிருந்து நூறு 
நீளம்புகள்‌ எழுந்து வானிலேறி அப்பால்‌ சென்றன. 


யானைகள்‌ இழுத்த சகடங்களால்‌ இயக்கப்பட்ட 
கைவிடுபொறிகளிலிருந்து ஆயிரக்கணக்கான சிறிய 
அம்புகள்‌ பறவைக்கூட்டம்போல வானிலெழுந்தன. 
மின்னியபடி அப்பால்‌ சென்று இறங்கின. யானைகளும்‌ 
சம்வகையும்‌ கைவிடுபடைகளின்‌ அனைத்துச்‌ 
சகடங்களையும்‌ இயக்கிக்கொண்டே இருந்தனர்‌. அவள்‌ 
மூச்சுதழைய களைத்து ஆழி மேலேயே சரிந்தபோது 
கோட்டைக்கு அப்பால்‌ போர்க்குரல்கள்‌ 
அடங்கிவிட்டிருந்தன. வாளை உருவியபடி அவள்‌ 
கோட்டைவாயிலை நோக்கிச்‌ சென்றாள்‌. அம்புபட்டு 
ஒருக்களித்து ஓடிவந்த புரவியிலிருந்து பாய்ந்து இறங்கி 
வாளுடன்‌ கோட்டைக்குள்‌ நுழைந்த தனிவீரனை 
எதிர்கொண்டு அவன்‌ வெட்டை ஒழிந்து தன்‌ வாளால்‌ 
அவன்‌ தலையை வெட்டி வீழ்த்தினாள்‌. அவன்‌ 
வெட்டுவாயிலிருந்து கொப்பளித்த குருதி அவள்‌ 
முகத்திலும்‌ நெஞ்சிலும்‌ வெம்மையுடன்‌ வழிய 
அவள்மேல்‌ விழச்‌ சரிந்தான்‌. அவள்‌ அவனை ஒழிந்து 
வெளியே சென்று நோக்கினாள்‌. விரிந்த முற்றமெங்கும்‌ 
பல்லாயிரம்‌ பேர்‌ மண்ணோடு நீளம்புகளால்‌ 
அறையப்பட்டிருந்தனர்‌. இடைவெளியே இல்லாமல்‌ 
விழிதொடும்‌ தொலைவுவரை தைத்து நின்றிருந்த 
அம்புகள்‌ நாணல்வெளியென காட்சியளித்தன. 

[1௨20] நகுலன்‌ கைவிடுபடைப்‌ பொறிகளிலிருந்து 
அம்புகள்‌ எழுந்து பொழிவதை பறவைகளின்‌ 
ஒலியிலிருந்தே உணர்ந்துகொண்டான்‌. “பின்வாங்குக... 
முடிந்தவரை பின்வாங்குக!” என ஆணையிட்டபடி 
திரும்பி காட்டுக்குள்‌ விலகி ஓடினான்‌. கைவிடுபடைப்‌ 
பொறிகளின்‌ அமைப்பே அண்மையிலிருந்து சேய்மை 
நோக்கி விரிந்து பரவுவது என்பதை அவன்‌ 
அறிந்திருந்தான்‌. பின்வாங்கும்‌ படைகளை 
முற்றழிப்பதற்கானது அந்த முறை. அவர்கள்‌ புரவிகளை 
ஊக்கி விசைகொண்டு பாய்ந்து சென்றுகொண்டே 
இருக்க அவர்களுக்குப்‌ பின்னால்‌ அம்புகள்‌ 
மரக்கிளைகளை ஊடுருவி வந்து பொழிந்திறங்கி 
மண்ணில்‌ பதிவதை கேட்டனர்‌. அலறல்களும்‌ 
கூச்சல்களும்‌ வலுத்து பின்னர்‌ ஓய்ந்தன. நகுலன்‌ 
புரவியை இழுத்து நிறுத்தினான்‌. அவை நுரை கக்கி 
மூச்சிளைத்தன. சில புரவிகள்‌ தள்ளாடி முகம்‌ தழைந்து 
விழப்போயின. அவர்கள்‌ இறங்கிக்கொண்டனர்‌. 


நகுலன்‌ இடையில்‌ கைவைத்து ஒலிகளை 
செவிகூர்ந்தான்‌. ஒரு சிறு முனகலோசைகூட 
கேட்கவில்லை. “முற்றமைதி. ஒருவர்‌ கூட எஞ்சவில்லை” 
என்று அவன்‌ சொன்னான்‌. வீர்யவான்‌ “மீன்வலைபோல 
முழு நிலத்தையும்‌ இடைவெளியே இல்லாமல்‌ அணைத்து 
இறங்கிவிட்டது அம்புமழை” என்றான்‌. நகுலன்‌ 
“செல்வோம்‌” என்று மீண்டும்‌ புரவியில்‌ 
ஏறிக்கொண்டபோது பிறர்‌ தயங்கினர்‌. வீர்யவான்‌ “அரசே, 
அங்கே முறையான அரசு இருப்பதாகத்‌ தெரியவில்லை. 
இது கைப்பிழையால்‌ நிகழ்ந்ததாகக்கூட இருக்கலாம்‌. 
நம்மை நோக்கி கைவிடுபடைகள்‌ அம்புகளைப்‌ 
பொழிந்தால்‌ நம்மால்‌ ஏதும்‌ செய்ய முடியாது” என்றான்‌. 
“ஆம்‌, அங்கே எவர்‌ இருக்கிறார்கள்‌ என்றே நமக்கு 
இன்னமும்‌ தெரியவில்லை. இது அச்சம்கொண்ட 
பெண்களின்‌ செயலாக இருக்கலாம்‌. அவர்கள்‌ 
அனைவரையுமே அஞ்சுவார்கள்‌” என்றான்‌ இன்னொரு 
காவலன்‌. நகுலன்‌ “அங்கே பெண்டிரின்‌ அரசே 
இருக்கிறது என நானும்‌ அறிவேன்‌. ஆனால்‌ 
கோட்டைக்குமேல்‌ அரசையே நடத்தத்‌ தெரிந்தவள்‌ 
ஒருத்தி இருக்கிறாள்‌...” என்றான்‌. 


வீர்யவான்‌ “அரசி பானுமதி...” என்று சொல்லத்தொடங்க 


நகுலன்‌ “அவரால்‌ இத்தனை முற்றழிவை கற்பனை 
செய்ய முடியாது. இவள்‌ போருக்கென்றே பிறந்தவள்‌. 
இன்னொரு திரெளபதி. இத்தனை படையினரையும்‌ 
முற்றத்திற்கு வரவிட்டு அம்புகளை பொழிந்தாள்‌. திறந்த 
கோட்டையை பொறி என அமைத்தாள்‌... இவள்‌ 
பலமுறை பல்லாயிரம்பேரை உள்ளத்துள்‌ கொலை 
செய்தவள்‌. பிறவியிலேயே அரசியென்றாகும்‌ சிலரில்‌ 
ஒருத்தி. அவளை சந்திக்கவும்‌ வணங்கவும்‌ 
விழைகிறேன்‌” என்றான்‌. வீர்யவான்‌ “அவ்வண்ணம்‌ 
ஒருத்தி இருப்பாள்‌ என நான்‌ நினைக்கவில்லை. 
இத்தருணத்தில்‌ வெவ்வேறு மானுட உள்ளங்களை 
கொலைவிழைவு கொண்ட தெய்வங்கள்‌ 
கைப்பற்றிக்கொள்கின்றன. அவை 
பலிகொண்டுவிட்டன” என்றான்‌. இன்னொரு காவலன்‌ 
“அஸ்தினபுரியின்‌ கோட்டையே மகாமரியாதை என்னும்‌ 
அன்னைதெய்வத்தின்‌ பருவடிவு என்பார்கள்‌. அவளுக்கு 
ஆண்டில்‌ மும்முறை குருதிபலி கொடுத்து 
வணங்குவார்கள்‌. அன்னை தன்‌ ஆயிரமாண்டுக்‌ கால 
பசியை தீர்த்துக்கொண்டாள்‌ என்றே படுகிறது” என்றான்‌. 


“கோட்டைக்குள்‌ முடிந்தவரை முன்னரே சென்று 
பாண்டவர்களின்‌ முழு வெற்றியை அறிவிக்கவேண்டும்‌. 
அரசமுரசு முழங்கி அஸ்தினபுரியை நாம்‌ 
எடுத்துக்கொண்டதை குடியவைக்கு 
தெரிவிக்கவேண்டும்‌. இது என்‌ உடனடிக்‌ கடமை” 
என்றபின்‌ நகுலன்‌ முன்னால்‌ சென்றான்‌. பிறர்‌ 
அவனைத்‌ தொடர்ந்தனர்‌. காட்டுக்குள்‌ மரங்களின்‌ 
இடைவெளிகள்‌ முழுக்க அம்புபட்டவர்கள்‌ விழுந்து 
கிடந்தனர்‌. அம்புகள்‌ அனைத்துமே முழுக்கப்‌ பாய்ந்து 
மறுபக்கம்‌ வந்துவிட்டிருந்தன. நீளம்புகள்‌ உடல்களை 
மண்ணோடு ஆழத்‌ தைத்திருந்தன. ஒவ்வொருவர்‌ 
உடலிலும்‌ ஒன்றுக்குமேற்பட்ட அம்புகள்‌ இருந்தன. 
ஒருவர்கூட உயிருடன்‌ இல்லை. தொடையிலும்‌ 
விலாவிலும்‌ அம்புகள்‌ பாய்ந்தவர்கள்கூட விழிகள்‌ 
வெறித்திருக்க பற்கள்‌ வெளுத்து தெரிய வலிப்பெழுந்த 
நிலையில்‌ உறைந்திருந்தனர்‌. “நஞ்சு” என்று வீர்யவான்‌ 
சொன்னான்‌. “ஆம்‌, உலோகத்திலேயே ஊறியிருக்கும்‌ 
நஞ்சு அது. நவச்சாரமும்‌ துரிசும்‌ கலந்து 
உருவாக்கப்படுவது. அம்புகளின்‌ முனைகள்‌ மயிற்பீலி 
நிறத்திலிருக்கும்‌” என்று நகுலன்‌ சொன்னான்‌. 


காட்டின்‌ விளிம்பை அடைந்தபோது நகுலன்‌ 
பெருமூச்சுவிட்டான்‌. அந்த முற்றமெங்கும்‌ உடல்கள்‌ 
இடைவெளியில்லாமல்‌ பரவிக்கிடந்தன. போர்‌ முடிந்த 
களம்போல மண்ணில்‌ குருதி ஊறியிருந்தது. புரவிகள்‌ 


மண்ணுடன்‌ அறைபட்டிருந்தன. சில நீளம்புகள்‌ 
ஆளுயரத்தில்‌ நின்றன. “செய்தி அறிவித்து ஒப்புதல்‌ 
பெறாமல்‌ செல்வது பெரும்பிழை” என்று வீர்யவான்‌ 
சொன்னான்‌. நகுலன்‌ கைகாட்ட அவனுடன்‌ வந்த 
வீரர்கள்‌ முழவொலி எழுப்பினர்‌. “அங்கிருக்கும்‌ 
பெண்களுக்கு முழவொலியின்‌ மொழி தெரியுமா?” 
என்றான்‌ வீர்யவான்‌. ஆனால்‌ கோட்டைமேல்‌ கொடி 
வருக என அசைந்தது. நகுலன்‌ கைகாட்டிவிட்டு அந்தப்‌ 
பிணங்களினூடாக அம்புகளை ஒழிந்தும்‌ சரித்தும்‌ 
சென்றான்‌. அவர்கள்‌ அவனை ஓசையின்றி 
தொடர்ந்தார்கள்‌. ஒவ்வொருவரும்‌ நரம்புகள்‌ இழுபட்டு 
நிற்க, தசைகள்‌ உறைந்திருக்க, ஒற்றை உணர்வில்‌ 
உளம்கூர்ந்திருக்க முன்னால்‌ சென்றனர்‌. 
கோட்டைவாயிலை அடைந்தபோது ஒவ்வொருவராக 
பெருமூச்சுவிட்டு உடல்‌ தளர்ந்தனர்‌. கோட்டைமுகப்பை 
அவர்கள்‌ அடைந்தபோது மேலே முரசுகள்‌ வரவேற்பொலி 
எழுப்பின. 


நகுலன்‌ தன்னை எதிர்கொண்ட இளம்பெண்ணிடம்‌ 
“இங்கே பொறுப்புக்குரியவர்‌ எவர்‌?” என்றான்‌. “நானே. 
என்‌ பெயர்‌ சம்வகை. இக்கோட்டையின்‌ முழுக்‌ காவலும்‌ 
என்‌ பொறுப்பிலேயே” என்றாள்‌ சம்வகை. “நீ 
ஷத்ரியகுடியைச்‌ சேர்ந்தவள்‌ அல்ல, அல்லவா?” 
என்றான்‌ நகுலன்‌. “ஆம்‌ அரசே, நான்‌ 
யானைப்பயிற்சியாளர்‌ சீர்ஷரின்‌ மகள்‌. என்‌ அன்னை 
வழியில்‌ மச்சர்குலத்தவள்‌” என்றாள்‌ சம்வகை. அவளை 
வியப்புடன்‌ நோக்கிக்கொண்டிருந்தான்‌. அவள்‌ “உங்கள்‌ 
வருகையை அஸ்தினபுரி ஏற்கிறது. தாங்கள்‌ 
அரண்மனைக்குச்‌ சென்று அரசியை காணலாம்‌. உங்கள்‌ 
வருகை அரண்மனைக்கு ஏற்கெனவே 
அறிவிக்கப்பட்டுவிட்டது” என்றாள்‌. 
“இப்போர்சூழ்கையை அமைத்தவர்‌ எவர்‌?” என்றான்‌ 
நகுலன்‌. “நான்தான்‌” என்று அவள்‌ சொன்னாள்‌. அவன்‌ 
தலையசைத்தபின்‌ முறுக்கவிழ்ந்து நின்றிருந்த 
கைவிடுபடைகளை ஒரு நோக்கு பார்த்துவிட்டு 
“அவற்றின்‌ பொறிகளுக்கு சில கணக்குகள்‌ உண்டு. 
அவ்வகையில்‌ சுழற்றினாலொழிய அவற்றை அவிழ்க்க 
முடியாது. கோட்டைப்‌ பொறுப்பில்‌ இருப்பவர்களுக்கு 
மட்டுமே அவை கற்பிக்கப்படும்‌. கோட்டைப்‌ பொறுப்பில்‌ 
ஷத்ரியர்கள்‌ அன்றி பிறரை அமைக்கலாகாது என்பது 
நெறி” என்றான்‌. 


“இங்கே ஷத்ரியப்‌ பெண்டிர்‌ மிகக்‌ குறைவு” என்று 
சம்வகை சொன்னாள்‌. “இங்கு வந்த நாள்‌ முதல்‌ நான்‌ 
இப்பொறிகளை கூர்ந்து நோக்கிக்கொண்டிருந்தேன்‌. 


சிறுஅகவையிலிருந்தே இவற்றை 
நோக்கிக்கொண்டிருக்கிறேன்‌. இவை எவ்வண்ணம்‌ 
அமைந்திருக்கும்‌ என என்‌ உள்ளத்தில்‌ தோன்றியதோ 
அவ்வண்ணமே அமைந்திருந்தன. இவற்றின்‌ 
பொறிச்சுழல்‌ கணக்குகள்‌ எனக்கு முன்னரே 
தெரிந்திருந்து நினைவில்‌ மீண்டது போலவே 
உணர்ந்தேன்‌” என்றாள்‌. நகுலன்‌ “நீ மச்சகுலத்தவள்‌ 
என்றா சொன்னாய்‌?” என்றான்‌. “ஆம்‌, என்‌ அன்னையை 
தந்தை தென்திசையில்‌ மச்சர்நாட்டிற்குச்‌ சென்றபோது 
கண்டு பெண்பணம்‌ அளித்துப்‌ பெற்று மணந்து 
கொண்டுவந்தார்‌” என்றாள்‌. நகுலன்‌ “சம்வகை என்றால்‌ 
கொண்டுசெல்பவள்‌. அனலுக்கு ஊர்தியாகும்‌ காற்றின்‌ 
மகள்‌” என்றான்‌. புன்னகைத்து “நன்று, உன்‌ தந்தைக்கு 
தெய்வங்கள்‌ வகுத்த தருணத்தில்‌ இப்பெயரைச்‌ 
சூட்டவேண்டும்‌ என்று தோன்றியிருக்கிறது” என்றபின்‌ 
புரவியில்‌ ஏறிக்கொண்டான்‌. பின்னர்‌ மூக்கைச்‌ சுளித்து 
“நகரில்‌ ஏதேனும்‌ எரிகிறதா என்ன?” என்றான்‌. 
“இல்லையே” என்று அவள்‌ சொன்னாள்‌. நகுலன்‌ 
“நெடும்பொழுதாகவே வெந்த மண்ணின்‌ வாடை என்‌ 
மூக்குக்குத்‌ தெரிகிறது” என்றான்‌. “ஆம்‌, எனக்கும்‌ 
தெரிகிறது. வடமேற்குக்‌ காற்றில்‌ அந்த மெல்லிய மணம்‌ 
உள்ளது... சில தருணங்களில்‌ அது அடுப்பிலேற்றிய 
புதுக்கலம்போல்‌ உள்ளத்திற்கு உகந்த நினைவுகளையும்‌ 
எழுப்புகிறது” என்றாள்‌ சம்வகை. 


நகுலன்‌ புன்னகைத்துவிட்டு குதிரையை கிளப்பினான்‌. 
அவள்‌ கோட்டைவாயிவில்‌ நின்றாள்‌. அவன்‌ 
உள்முற்றத்திலிருந்து அரசப்பெருவீதியை நோக்கிச்‌ 
செல்லும்‌ பாதையில்‌ நுழைந்தபோது மிகத்‌ தொலைவில்‌ 
மின்னலின்‌ வெளிச்சம்‌. அதில்‌ மாளிகைக்குவடுகள்‌ 
ஒளிகொண்டு அணைந்தன. அவன்‌ செவிநிறைக்கும்‌ 
இடியோசையை கேட்டான்‌. மிக அருகிலென மின்னல்‌ 
வெட்டி நிலம்‌ ஒளிகொண்டு அதிர்ந்து அணைந்தது. 
இடியோசை கோட்டைச்சுவர்மேல்‌ எதிரொலித்துச்‌ 
சூழ்ந்தது. மழை அணுகிவருவதுபோல்‌ ஓசை கேட்டது. 
மீண்டும்‌ ஒரு மின்னலும்‌ இடியும்‌ எழுந்தன. 
அஸ்தினபுரியின்‌ தெருக்களில்‌ எவரும்‌ இருக்கவில்லை. 
புரவிச்சாணியும்‌ கூலப்புழுதியும்‌ சொட்டிய எண்ணையும்‌ 
கலந்து மணக்கும்‌ அந்தத்‌ தெருக்கள்‌ நெடுங்காலம்‌ புழுதி 
படிந்து கிடக்கும்‌ பொருட்களைப்போல்‌ 
மணம்கொண்டிருந்தன. மழை அணுகி வருகிறதா? 
அல்லது பிறிதொரு படையா அது? 


அவன்மேல்‌ மழை அறைந்த பின்னர்தான்‌ மழை என 
உணர்ந்தான்‌. வீர்யவான்‌ “மழை!” என்றான்‌. ஆனால்‌ 


இன்னொரு படைவீரன்‌ அலறினான்‌. வீரர்கள்‌ 
நிலைகுலைய புரவிகள்‌ திசையழிந்து 
தங்களைத்தாங்களே சுற்றிக்கொண்டன. என்ன ஆயிற்று 
என்று நகுலனுக்குப்‌ புரியவில்லை. மழை 
வெம்மைகொண்டிருந்தது. கோடையின்‌ மெல்லிய 
தூறலில்‌ இருப்பதுபோன்ற மூச்சுத்திணறச்‌ செய்யும்‌ 
ஆவிமணம்‌. அதன்பின்‌ அவன்‌ திடுக்கிடலுடன்‌ 
கண்டான்‌, வீர்யவானின்‌ உடல்‌ கொழுங்குருதியால்‌ 
முழுக்காட்டப்பட்டிருந்தது. கையைத்‌ தூக்கிப்‌ பார்த்தான்‌. 
விரல்நுனியிலிருந்து செங்குருதி சொட்டியது. 
“குருதிமழை!” என்று வீர்யவான்‌ கூவினான்‌. 
“வானிலிருந்து கொட்டுகிறது குருதி.” நகுலன்‌ புரவியை 
அருகில்‌ இருந்த காவல்மாடத்தை நோக்கி செலுத்தினான்‌. 
அதன்‌ கூரைக்குக்‌ கீழே ஒண்டிக்கொண்டு 
பெய்துகொண்டிருந்த மழையை நோக்கினான்‌. 
விண்ணில்‌ அதற்கு நிறமில்லாததுபோல்‌ தோன்றியது. 
ஆனால்‌ கூரைவிளிம்பிலிருந்து செந்துளிகள்‌ சொட்டின. 
புரவிகளையும்‌ வீரர்களையும்‌ செம்மை தழுவி வழிந்தது. 


அவன்‌ கூரையிலிருந்து சொட்டிய செந்நீரை கையால்‌ 
அள்ளி முகத்தருகே கொண்டுவந்து முகர்ந்தான்‌. 
இளவெம்மை இருந்தாலும்‌ அது குருதியின்‌ மணம்‌ 
கொண்டிருக்கவில்லை. வெந்த மண்ணின்‌ மணம்‌. 
அவன்‌ “இது நெடுந்தொலைவில்‌ காந்தாரப்‌ பாலையில்‌ 
இருந்து வந்த புழுதிமுகில்‌ வானில்‌ பனித்து விழுந்த 
மழை” என்றான்‌. மழை நின்று கூரைவிளிம்பு 
சொட்டிக்கொண்டிருந்தது. “ஆம்‌, செந்நிறச்‌ சேறுதான்‌” 
என்றபடி வீர்யவான்‌ அருகே வந்தான்‌. இன்னொரு வீரன்‌ 
தன்‌ உடலை கையால்‌ வழித்து வீசியபடி “அல்லது 
வேறுவகை குருதி” என்றான்‌. “என்ன சொல்கிறாய்‌?” 
என்று வீர்யவான்‌ எரிச்சலுடன்‌ கேட்டான்‌. 
“மானுடக்குருதி அல்ல. விலங்குகளின்‌ குருதியும்‌ அல்ல. 
விண்ணிலிருந்து பொழியும்‌ வேறு குருதியாக 
இருக்கலாமல்லவா? தேவர்களோ கந்தர்வர்களோ குருதி 
பொழிந்திருக்கலாம்‌” என்று அவன்‌ சொன்னான்‌. 
“உழுதிட்ட வயல்களில்‌ தழை புளித்த ஏழாம்‌ நாள்‌ 
இதைப்போலவே செங்குருதி எழுவதுண்டு. வயல்‌ பூப்பது 
என்பார்கள்‌” என்றான்‌ இன்னொருவன்‌. “வாயை மூடு... 
நாங்கள்‌ என்ன பேசிக்கொண்டிருக்கிறோம்‌ என்று 
தெரியாமல்‌ பேசாதே” என்று வீர்யவான்‌ சீறினான்‌. 


நகுலன்‌ மீண்டும்‌ கிளம்பியபோது நகரமெங்கும்‌ 
திறந்திருந்த அனைத்தும்‌ குருதி 
வடித்துக்கொண்டிருப்பதை கண்டான்‌. மரங்களில்‌ 
இலைகள்‌ குருதி உதிர்த்தன. இல்லங்கள்‌ குருதி 


சொட்டின. மாளிகைக்குவடுகள்‌ வானின்‌ ஒளியில்‌ குருதி 
வழிய நின்றன. சுவர்கள்‌ குருதி வடித்தன. புரவிகள்‌ 
பிடரியும்‌ மயிரும்‌ சிலுப்பி குருதித்துளிகளை உதிர்த்தன. 
ஆனால்‌ வடமேற்கிலிருந்து தொடர்ந்து வீசிய வெங்காற்று 
அவர்களை விரைவிலேயே உலரச்‌ செய்தது. காற்றில்‌ 
நீர்த்துளிகள்‌ பறந்து சுவர்கள்‌ மேல்‌ பட்டு உலர்ந்தன. 
வழிந்து கோடாகி மறைந்தன. அவர்களின்‌ உடைகள்‌ 
பறக்கத்‌ தொடங்கின. குழல்‌ அலைபுரளலாயிற்று. 
இருமுறை உடைகளை உதறியபோது செம்புழுதி பறந்தது. 
“செம்புலத்தில்‌ எங்கோ இருந்து மண்‌ எழுந்து வந்து 
இங்கே விழுகிறது, விந்தைதான்‌” என்றான்‌ வீர்யவான்‌. 


நகுலன்‌ அரண்மனை வளாகத்தை அடையும்போது 
நன்றாகவே வானம்‌ வெளுத்துவிட்டிருந்தது. வெயில்‌ 
சரியவில்லை என்றாலும்‌ கண்கூசுமளவுக்கு ஓ 
இருந்தது. ஆனால்‌ எங்கும்‌ மழையீரம்‌ தென்படவில்லை. 
வானிலிருந்து காற்று நின்று கீழிருக்கும்‌ காற்றே சுழலத்‌ 
தொடங்கியது. இறுதிக்‌ காவல்மாடத்தில்‌ மட்டுமே 
காவல்பெண்டுகள்‌ இருந்தனர்‌. அவர்கள்‌ அவர்களை 
நிறுத்தி அவனை அடையாளம்‌ கண்டு என்ன 
செய்வதென்று தெரியாமல்‌ திகைத்தனர்‌. முதிய பெண்‌ 
உள்ளே ஓடி அங்கே இருந்த இன்னொருத்தியிடம்‌ சொல்ல 
அவள்‌ எழுந்து வந்து நோக்கி மேலும்‌ திகைத்தாள்‌. ஓர்‌ 
இளம்பெண்‌ “அரண்மனைக்கு செய்தி சொல்வோம்‌” 
என்றாள்‌. “அரண்மனையிலிருந்து ஏற்கெனவே செய்தி 
வந்துவிட்டது” என்று இன்னொருத்தி சொன்னாள்‌. 
“என்ன செய்தி?” என்றாள்‌ முதியவள்‌. “அதை என்னால்‌ 
புரிந்துகொள்ள முடியவில்லை. நான்‌ என்ன 
நினைக்கிறேன்‌ என்றால்‌...” என அவள்‌ இழுக்க “நீ என்ன 
நினைக்கிறாய்‌ என்பதல்ல இங்கே கேள்வி” என்றாள்‌ 
முதியவள்‌. “எனில்‌ நீங்களே முடிவு செய்க! எனக்கென்ன 
இழப்பு?” என்றாள்‌ அவள்‌. “வாயை மூடு” என்றாள்‌ 
முதியவள்‌. “நீங்கள்‌ மூடுங்கள்‌ வாயை...” என்று அவள்‌ 
திருப்பிச்‌ சீறினாள்‌. 


நகுலன்‌ புன்னகையுடன்‌ நின்று அவர்களை 
நோக்கிக்கொண்டிருந்தான்‌. பின்னர்‌ “என்ன ஆயிற்று?” 
என்றான்‌. “பொறுத்தருள்க அரசே, 
அரண்மனையிலிருந்து ஆணை வந்திருக்கிறது. 
முழவொலியாக அது எழுந்ததை நானும்‌ 
நினைவுகூர்கிறேன்‌. இந்த அறிவிலாப்‌ பெண்‌ அந்த 
ணையை தெளிவுறக்‌ கேட்கவில்லை. இன்னொரு 
முறை உறுதி செய்யாமல்‌ என்னால்‌ முடிவு எடுக்க 
முடியாது” என்று முதுமகள்‌ சொல்ல இளையவள்‌ “இங்கே 
காவல்மாடத்‌ தலைவியாக இருந்து ஆணையிட மட்டும்‌ 


தெரிகிறது. ஆணைகளை கேட்கவேண்டியது நீங்கள்‌” 
என்றாள்‌. “நீ வாயை மூடு முதலில்‌. வெளியே வந்து 
பேசாதே என பலமுறை உன்னிடம்‌ சொல்லியிருக்கிறேன்‌” 
என்றாள்‌ முதியவள்‌. “முதலில்‌ வேற்றாள்‌ முன்னிலையில்‌ 
என்னிடம்‌ கூச்சலிடக்கூடாது. அதை நானும்‌ 
சொல்லியிருக்கிறேன்‌.” முதுமகள்‌ எழுந்துகொண்டு 
“உள்ளே போப” என்றாள்‌. “முடியாது, என்ன 
செய்யவிருக்கிறீர்கள்‌?” முதுமகள்‌ “நான்‌ அரண்மனைக்கு 
செய்தி சொல்வேன்‌. உன்னை கழுவிலேற்றுவேன்‌” என்று 
உடைந்த குரலில்‌ கூச்சலிட்டாள்‌. “நீயும்தான்‌ என்‌ அருகே 
வந்து அமர்வாய்‌. அரண்மனையின்‌ ஆணையை 
கேட்காமலிருந்தமைக்காக.” 


நகுலன்‌ சிரித்தபடி “அம்மணி, ஒன்று சொல்லவா? 
எங்களை கோட்டைக்காவல்பெண்ணான சம்வகை 
உள்ளே அனுப்பியிருக்கிறாள்‌. அவளுக்கு ஆணை 
சென்றிருக்கிறது. அதே ஆணையை நீங்களும்‌ 
கடைபிடியுங்கள்‌” என்றான்‌. “ஆனால்‌...” என முதுமகள்‌ 
தயங்க “ஏதாவது கேள்வி வருமென்றால்‌ அவள்‌ 
படத்‌ சொல்லட்டும்‌. நீங்களும்‌ அவளையே 
பொறுப்பேற்க வைத்துவிடலாம்‌” என்றான்‌ நகுலன்‌. ஒரு 
பெண்‌ “சம்வகை திமிர்பிடித்தவள்‌... அவளுக்கு தான்‌ 
பேரரசி திரெளபதி என்று நினைப்பு” என்றாள்‌. முதுமகள்‌ 
மாறிமாறி நோக்கி குழம்பி பின்னர்‌ சலிப்புடன்‌ “எனக்குத்‌ 
தெரியவில்லை” என்றாள்‌. இளம்பெண்‌ “உள்ளே 
செல்லவிடுவது மட்டுமே ஒரே வழி... இதுகூடக்‌ 
தெரியவில்லை கிழவிக்கு” என்றாள்‌. “நீங்கள்‌ உள்ளே 
செல்லலாம்‌, அரசே” என்றபின்‌ முதுமகள்‌ எழுந்து 
இளையவளிடம்‌ “எவளை கிழவி என்றாய்‌? அறிவிலி... 
உன்‌ குலம்‌ என்ன?” என்று கூச்சலிடத்‌ தொடங்க நகுலன்‌ 
உள்ளே நுழைந்தான்‌. வீர்யவான்‌ வாயில்‌ படிந்த 
புழுதியை துப்பிவிட்டு “புழுதிக்காற்று” என்றான்‌. 
அதற்குள்‌ காற்றில்‌ புழுதி பெருகி அவர்களைத்‌ தாக்க 
கண்களை மூடி கையால்‌ மூக்கையும்‌ பொத்திக்கொண்டு 
தலைகுனிந்தனர்‌. 


புழுதி வானிலிருந்துதான்‌ இறங்கிக்கொண்டிருந்தது. 
“புழுதிமழையா?” என்று ஒரு வீரன்‌ கேட்டான்‌. “மண்‌ 
பொழிகிறது” என்றான்‌ இன்னொருவன்‌. “புழுதிமுகில்‌ 
இப்போது நேரடியாகவே விழுகிறது” என்றான்‌ நகுலன்‌. 
அவர்கள்‌ அரண்மனையின்‌ விரிந்த முற்றத்தை 
அடைந்தனர்‌. எங்கும்‌ ஒதுங்கிக்கொள்ள இயலவில்லை. 
அரண்மனை பெருமுற்றத்தில்‌ நான்கு பல்லக்குகளும்‌ 
இரண்டு புரவிகளும்‌ மட்டுமே நின்றன. அதன்‌ கல்பரவிய 
வெளி ஒளிகொண்டு விரிந்திருக்க அதன்‌ மேல்‌ புழுதி 


பொழிந்தது. மெல்லிய காற்றில்‌ செம்புழுதி சுழிகளாக 
சுழன்றபடி நகர்ந்தது. பின்னர்‌ சிற்றலைகளாக எழுந்து 
சென்றது. நீர்‌ என்றும்‌ நெருப்பு என்றும்‌ தன்னைக்‌ 
காட்டியது. புழுதியே இருளாக மாறியது. செந்நிறம்‌ 
விழிகள்‌ முன்‌ திரையென ஆகியது. நகுலன்‌ 
தலைகுனிந்து தன்‌ உடலையே தனக்கு கூரையென ஆக்கி 
விரைந்த அடிகளுடன்‌ நடந்து அரண்மனையின்‌ 
முகப்பை அடைந்தான்‌. அவனுடைய படைவீரர்கள்‌ பலர்‌ 
பக்க நின்றுவிட்டிருந்தார்கள்‌. அவன்‌ கூரைக்குக்‌ 
கீழே வந்ததும்‌ சுவர்‌ நோக்கி நின்று மூச்சை 
இழுத்துவிட்டான்‌. பின்னர்‌ படிகளில்‌ ஏறி உள்ளே 
சென்றபின்‌ வெளியே பார்த்தான்‌. புழுதித்திரை 
வானிலிருந்து தொங்கவிடப்பட்டதுபோல நின்று மெல்ல 
ஆடிக்கொண்டிருந்தது. 


அரண்மனையின்‌ காவல்பெண்டு தலைவணங்கினாள்‌. 
“நான்‌ அரசியரை பார்க்கவேண்டும்‌. முதலில்‌ 
அஸ்தினபுரியை பொறுப்பேற்று ஆளும்‌ அரசி 
பானுமதியை. அதன்‌ பின்னர்‌ அவருடைய ஒப்புதலுடன்‌ 
பேரரசி காந்தாரியை” என்று நகுலன்‌ சொன்னான்‌. அவள்‌ 
“தாங்கள்‌ இங்கேயே சற்று பொறுத்திருக்கும்படி 
கோருகிறேன்‌, அரசே. நான்‌ அரசியின்‌ ஒப்புதல்‌ பெற்று 
வருகிறேன்‌” என்றாள்‌. அவள்‌ நிலைகுலைந்து 
போயிருந்தாள்‌. வெளியே செந்நிற மரவுரித்திரை என 
நின்றிருந்தது புழுதிமழை. அவள்‌ திரும்பித்திரும்பி 
நோக்கியபடி மேலே செல்ல புழுதிக்குள்‌ இருந்து 
நகுலனின்‌ படைவீரர்கள்‌ ஒவ்வொருவராக உள்ளே 
வந்தனர்‌. “ஒருவன்‌ விழுந்துவிட்டான்‌” என்று வீர்யவான்‌ 
சொன்னான்‌. “அவன்‌ மூச்சுத்திணறி இறந்துவிட்டிருக்கக்‌ 
கூடும்‌.” இன்னொரு காவலன்‌ “இருவர்‌ விழுந்தனர்‌, 
படைத்தலைவரே. நாம்‌ ஒருவனை மட்டுமே பார்த்தோம்‌” 
என்றான்‌. “இன்னொருவனும்‌ விழுந்திருக்கக்‌ கூடும்‌” 
என்று பிறிதொருவன்‌ 
சொல்லிக்கொண்டிருக்கையிலேயே புழுதிக்குள்‌ இருந்து 
ஒருவன்‌ கிழித்தெழுந்தவனாக வந்து அவர்கள்‌ முன்‌ 
விழுந்து உடலை சுருட்டிக்கொண்டான்‌. இருமியபடி 
தோள்‌ அதிர்ந்தான்‌. “அவனை உள்ளே இழுத்துச்செல்க!” 
என்றான்‌ வீர்யவான்‌. 


புழுதியை அவர்கள்‌ உதறிக்கொண்டிருந்தபோதே 
வானில்‌ ஒரு மூடி விழுந்ததுபோல புழுதிமழை நின்றது. 
திரை அறுந்து விழுவதுபோல்‌ இறுதிப்பொழிவு 
மண்ணை அடைந்தது. மெல்லிய செம்புகைபோல 
புழுதியின்‌ எச்சம்‌ காற்றில்‌ நின்றது. பின்னர்‌ ஒலிகள்‌ 
துலங்கத்‌ தொடங்கின. அலறல்களும்‌ கூச்சல்களும்‌ 


முழவுகளும்‌ முரசுகளும்‌ சேர்ந்து ஒலிக்கும்‌ ஓசையும்‌. 
“கால்நாழிகைப்‌ பொழுதுகூட பொழிந்திருக்காது, 
அதற்குள்‌ இறந்து மீள்வதுபோல உணர்ந்துவிட்டோம்‌” 
என்று வீர்யவான்‌ சொன்னான்‌. “அது ஒரு முகில்‌ 
அப்படியே வந்தமைந்ததுதான்‌” என்றான்‌ இன்னொரு 
காவலன்‌. “முன்பும்‌ இப்படி நடந்துள்ளது என்று 
சூதர்கதைகளில்‌ கேட்டிருக்கிறேன்‌” என்றான்‌ 
இன்னொருவன்‌. அச்சமா வியப்பா என்று அறியாத 
கிளர்ச்சியுடன்‌ அவர்கள்‌ உடல்‌ பரபரத்தனர்‌. “ஊழியில்‌ 
மண்மழை பொழியும்‌ என்று கேட்டுள்ளேன்‌. 
கார்த்தவீரியனின்‌ மதுரா மண்மாரியில்‌ மூழ்கி அழிந்தது 
என்பார்கள்‌.” நகுலன்‌ முகம்சுளித்து நோக்க அவர்கள்‌ 
பேச்சை நிறுத்தினர்‌. 


நகுலன்‌ முற்றத்தை பார்த்தான்‌. பாலை நிலப்பரப்புபோல 
செம்புழுதி அலையலையாகப்‌ படிந்து விரிந்திருந்தது. 
வற்றிய ஆற்றின்‌ சேற்றுப்பரப்புபோல. 
கூரைவிளிம்பிலிருந்து அப்போதும்‌ 
பொழிந்துகொண்டிருந்தது. விரைவிலேயே அது 
நின்றபோது காற்று பெரும்பாலும்‌ தெளிந்து 
ஒளிகொண்டிருந்தது. நகுலன்‌ அதை எந்த உணர்வும்‌ 
இல்லாமல்‌ நோக்கிக்கொண்டிருந்தான்‌. இன்னொரு 
காற்று வந்து அப்புழுதிப்‌ படலத்தை அள்ள அது 
செம்பட்டு பரவி உலைவதுபோல அசைந்து பின்‌ சுருண்டு 
மாளிகையின்‌ வடக்குச்சுவர்‌ நோக்கி சென்றது. சுவர்‌ 
அருகே புழுதி குவிந்து வந்தறையும்‌ அலை என மேலும்‌ 
எழ முயன்றது. பின்னர்‌ கொதிப்படங்கி அமைந்தது. 
முற்றத்தின்‌ கல்லடுக்குகள்‌ தெளியத்தொடங்கின. 
குதிரைகள்‌ தலைதாழ்த்தி புழுதியை உடலில்‌ இருந்து 
உதறிக்கொண்டன. பல்லக்கின்‌ மேலிருந்து செந்நிற ஆவி 
என புழுதி பறந்தது. காவல்மாடத்திலிருந்து ஒரு பெண்‌ 
வெளியே சென்று எதிர்முனை நோக்கி குனிந்தபடி 
ஓடினாள்‌. எவரோ எவரையோ கூவி அழைத்தனர்‌. 


வீர்யவான்‌ “என்ன நிகழ்கிறது, அரசே?” என்றான்‌. 
நகுலன்‌ ஒன்றும்‌ கூறவில்லை. மேலிருந்து ஏவல்பெண்டு 
ஒருத்தி படிகளில்‌ கீழிறங்கி வந்து தலைவணங்கி “சற்றே 
பொறுத்திருக்கும்படி அரசியின்‌ ஆணை, அரசே. 
அரண்மனையில்‌ இன்று காலை முதலே 
எண்ணியிராதவை நிகழ்ந்துகொண்டிருக்கின்றன. 
முதற்புலரியிலேயே அரசியரில்‌ எழுவருக்கு ௧௬ 
கலைந்தது. அதன்பின்‌ அரசியரின்‌ கருக்கள்‌ 
அனைத்துமே கலைந்துகொண்டிருக்கின்றன. அரசி 
அகத்தளத்திற்கு சென்றிருக்கிறார்கள்‌...” என்றாள்‌. 
நகுலன்‌ “எத்தனைபேர்‌ கருவுற்றிருந்தனர்‌?” என்றான்‌. 


எழுந்து முதற்சாமத்தில்‌ துயிலும்‌ தன்‌ நாள்நெறியில்‌ 
அவன்‌ ஒருமுறை கூட வழுவவில்லை. அந்த 
மாறாநெறியாலேயே அவன்‌ முற்றிலும்‌ அங்கிருந்த பிறர்‌ 
பார்வையிலிருந்து மறைந்துபோனான்‌. அவர்களறிந்த 
துரோணன்‌ நாளென இரவென நிகழும்‌ இயற்கையின்‌ 
ஒரு முகம்‌, 


அவனும்‌ எவரையும்‌ அறியவில்லை. அவனுடன்‌ பயின்ற 
மாணவர்கள்‌ ஒவ்வொருவராக கல்விமுதிர்ந்து 
குருகாணிக்கை வைத்து வாழ்த்துபெற்று இடத்தோளில்‌ 
எழுந்த வில்லும்‌ வலத்தோளில்‌ அம்பறாத்தூணியுமாக 
விடைபெற்றுச்‌ சென்றனர்‌. அவர்களை 
அழைத்துச்செல்ல வந்திருந்த அரசரதங்கள்‌ குருகுல 
முற்றத்தில்‌ செருக்கடித்து கால்மாற்றும்‌ பொறுமையிழந்த 
புரவிகளுடன்‌ நின்றன. அணிப்படகுகள்‌ கொடிமரத்தில்‌ 
கட்டப்பட்ட பாய்கள்‌ துடிக்க அலைகளில்‌ எழுந்தமைந்து 
நிலையழிந்து காத்திருந்தன. அவர்களுக்காக வந்திருந்த 
அரசதூதர்களும்‌ அமைச்சர்களும்‌ அக்னிவேசரை 
வணங்கி அவர்‌ காலடியில்‌ விரிக்கப்பட்ட புலித்தோலில்‌ 
பொன்னும்‌ மணியுமாக காணிக்கையிட்டு வணங்கி 
விடைகொண்டனர்‌. 


விடைபெற்று விலகும்‌ இளவரசர்கள்‌ துரோணனைக்‌ 
கண்டு நெடுநாட்களுக்குப்பின்‌ அவனை அகத்தில்‌ 
உணர்ந்து திடுக்கிட்டனர்‌. பின்னர்‌ அவனருகே வந்து 
பணிந்து “குருபாதங்களைப்‌ பணிகிறேன்‌ துரோணரே. 
தாங்கள்‌ விழையும்‌ காணிக்கையை அடியேன்‌ தர 
சித்தமாக உள்ளேன்‌” என்றனர்‌. துரோணன்‌ 
புன்னகையுடன்‌ “உனது வாளும்‌ வில்லும்‌ 
அந்தணரையும்‌ அறவோரையும்‌ ஆவினங்களையும்‌ 
என்றும்‌ காத்து நிற்கட்டும்‌. அதுவே எனக்கான 
காணிக்கை. வெற்றியும்‌ செல்வமும்‌ புகழும்‌ திகழ்வதாக!” 
என வாழ்த்தினான்‌. அவனுடைய சொற்களால்‌ 
அத்தனை ஷத்ரியர்களும்‌ உள்ளூர சினம்கொண்டனர்‌. 
தலைவணங்கி சென்னிமேல்‌ அவனுடைய 
மஞ்சளரிசியையும்‌ மலரையும்‌ பெற்றுக்கொண்டு 
நடக்கையில்‌ அவர்களுடைய உடலெங்கும்‌ அந்தச்சினமே 
எரிந்துகொண்டிருந்தது. 


அவர்கள்‌ சென்றவழியிலேயே புதிய ரதங்களிலும்‌ புதிய 
படகுகளிலும்‌ இளம்மாணவர்கள்‌ வந்திறங்கினர்‌. விழித்த 
பெரிய கண்களும்‌ குடுமிச்‌ சிகையில்‌ சூடிய மலருமாக 
அமைச்சராலோ தளபதியாலோ கை பிடித்து 
வழிநடத்தப்பட்டு அவர்கள்‌ குருகுலத்துக்குள்‌ வலது 
காலடியை எடுத்து வைத்தனர்‌. “நிலம்தொட்டு 


“மருத்துவச்சி பேசுவதைக்‌ கேட்டேன்‌. ஆயிரத்தவரில்‌ 
நாநூற்றி எழுபத்தேழுபேர்‌ கருவுற்றிருந்தனர்‌.” நகுலன்‌ 
சொல்லின்றி அவளை நோக்கினான்‌. “அனைத்துக்‌ 
கருக்களுமே கலைந்துவிட்டன என்று சொல்லப்பட்டது. 
நான்‌ அதை உறுதியாக அறியேன்‌” என்று அவள்‌ 
சொன்னாள்‌. “என்ன ஆயிற்று?” என நகுலன்‌ கேட்டான்‌. 


“ஒவ்வொருவரும்‌ ஒவ்வொன்றை சொல்கிறார்கள்‌. 
கடுந்துயரில்‌ அவர்கள்‌ ஊணும்‌ உறக்கமும்‌ 
ஒழிந்தமையால்‌ என்று முதலில்‌ சொன்னார்கள்‌. இந்தக்‌ 
குருதிமழையும்‌ புழுதிக்காற்றும்‌ அவர்களின்‌ மூச்சை 
நிறுத்தியிருக்கலாம்‌ என்றனர்‌. அனைவருமே 
கொடுங்கனவுகள்‌ கண்டிருக்கிறார்கள்‌. பதினொரு 
ருத்ரர்கள்‌ நகரில்‌ நுழைந்துள்ளதாக சொல்லப்படுகிறது 
இன்று மாலை பதினொருவருக்கும்‌ குருதிபலி கொடுது 
கொடைநிறைவு செய்யவேண்டும்‌ என்று நிமித்திகர்‌ 
சொன்னார்‌.” அவள்‌ திரும்பச்‌ சென்றபம “அரசி அறைக்கு 
வந்ததும்‌ நான்‌ வந்து அழைக்கிறேன்‌, அரசே. இங்கே 
புழுதியற்ற இடத்தில்‌ தாங்கள்‌ சற்று அமரலாம்‌” என்றாள்‌. 
நகுலன்‌ “நான்‌ காத்திருக்கிறேன்‌” என்றான்‌. வீர்யவான்‌ 
“நான்‌ விழித்திருக்கிறேனா என்பதே ஐயமாக இருக்கிறது” 
என்றான்‌. ல்‌ விழுந்து கிடந்தவன்‌ இருமுறை இருமி 
உடலை நெளித்தபின்‌ அமைதியடைந்தான்‌. அவன்‌ 
முகத்தை தொட்டுநோக்கிய காவலன்‌ “இறந்துவிட்டான்‌” 
என்றான்‌. 


எதிர்முனையிலிருந்து இரு ஏவற்பெண்டுகள்‌ புழுதியை 
துடைப்பத்தால்‌ மெல்ல கூட்டியபடி வந்தனர்‌. மிகக்‌ 
குறைவாகவே புழுதி சேர்ந்தது. மிகமிக மென்மையானது. 
அவர்களுக்குப்‌ பின்‌ இரு பெண்கள்‌ மரவுரியை நீரில்‌ 
நனைத்து தரையைத்‌ துடைத்தபடியே வந்தார்கள்‌. 
ஈரம்பட்டதுமே புழுதி குருதியாக மாறியது. வளைந்த 
குருதிக்கோடுகள்‌ விரிந்து விரிந்து அலையாக மாறி 
கூடத்தை மூடின. அவன்‌ அக்குருதித்தடங்களை 
நோக்கியபடி நின்றிருந்தான்‌. மரவுரி நீருடன்‌ 
வளைந்தமைந்தபோது சிறிய செங்குமிழிகள்‌ தோன்றி 
வெடித்தன. அவன்‌ போதும்‌ என கைகாட்டினான்‌. 
ஏவற்பெண்டு வியப்புடன்‌ நோக்க “செல்க!” என அவன்‌ 
ணையிட்டான்‌. அவர்கள்‌ வணங்கி மேலும்‌ தயங்க 
“நாங்கள்‌ சென்றபின்‌ நிகழட்டும்‌” என்று நகுலன்‌ 
சொன்னான்‌. அவர்கள்‌ அகன்ற பின்னரும்‌ மரத்தரையில்‌ 
குருதி வடிவங்கள்‌ எஞ்சியிருந்தன. அலைகளாக 
படிந்திருந்தவை உலரத்தொடங்கியபோது வெவ்வேறு 
வடிவங்கள்‌ கொண்டன. முகங்களாக தெளிந்தெழுந்தன. 


வெண்முரசு விவாதங்கள்‌ 

[i/age]ஏவற்பெண்டு படிகளுக்கு மேலே தோன்றியதும்‌ 
நகுலன்‌ எண்ணம்‌ கலைந்தான்‌. அவள்‌ ஒவ்வொரு 
படியாக இறங்க இறங்க அவன்‌ எளிதாகியபடியே 
வந்தான்‌. அவள்‌ கீழிறங்கி வந்து தலைவணங்கி 
“அழைக்கிறார்கள்‌” என்றாள்‌. அவன்‌ மேலே செல்லத்‌ 
தொடங்கியதும்‌ அவனுடன்‌ வந்த வீரர்கள்‌ ஆங்காங்கே 
அமர்ந்தனர்‌. அவர்கள்‌ ஏறிவந்த புரவிகள்‌ வெளியே 
விடாய்கொண்டு கனைத்தன. நகுலன்‌ ஏவற்பெண்டிடம்‌ 
“எங்கள்‌ புரவிகளை பேணுக!” என ஆணையிட்டுவிட்டு 
படிகளில்‌ ஏறி மேலே சென்றான்‌. இடைநாழிகளிலும்‌ 
செம்புழுதி பரவியிருந்தது. அவற்றை ஏவற்பெண்கள்‌ 
துடைத்துக்கொண்டிருந்தனர்‌. குருதியலைகள்மேல்‌ 
அவன்‌ காலடிகள்‌ குருதிச்சுவடுகளாகப்‌ பதிந்தன. 
ஏவற்பெண்டு வாயிலருகே நின்று உள்ளே செல்லும்படி 
கைகாட்ட அவன்‌ தன்‌ ஆடையை நீவி குழலை அள்ளி 
பின்னாலிட்டபின்‌ உள்ளே சென்றான்‌. 


உள்ளே பானுமதி பீடத்தில்‌ அமர்ந்திருந்தாள்‌. 
வெண்ணிற உடையணிந்து மங்கலங்களைத்‌ துறந்து 
கைம்மைநோன்புத்‌ தோற்றத்திலிருந்தாள்‌. அவள்‌ 
இருமடங்கு பருத்து வெளிறியிருப்பதாகத்‌ தோன்றியது. 
விழிகளுக்குக்‌ கீழே தசைவளையங்கள்‌ வெந்ததுபோல்‌ 
சிவந்திருந்தன. முகத்தசைகளே சற்று தொங்கியதுபோலத்‌ 
தோன்றியது. சிறிய உதடுகள்‌ அழுந்தியிருந்தன. 
நோய்கொண்டவள்போல கலங்கி நீர்மை படிந்த 
விழிகளால்‌ அவனை நோக்கினாள்‌. நகுலன்‌ 
தலைவணங்கி “அஸ்தினபுரியின்‌ அரசிக்கு 
பாண்டவர்களின்‌ தலைப்பணிதல்‌ உரித்தாகுக!” என்று 
முகமனுரைத்தான்‌. “அரசியார்‌ என்மேல்‌ பொறைகொள்க! 
நான்‌ களத்திலிருந்து வருகிறேன்‌. உரிய ஆடையுடனும்‌ 
தூய்மையுடன்‌ தோன்றும்‌ நிலையில்‌ இல்லை” என்றான்‌. 
அவள்‌ “தாழ்வில்லை” என்றாள்‌. தளர்ந்த மெல்லிய 
குரலில்‌ “அமர்க! பாண்டவர்களையும்‌ இளைய 
அரசரையும்‌ அஸ்தினபுரி வணங்குகிறது” என்றாள்‌. 
அவன்‌ அமர்ந்துகொண்டான்‌. 

எவ்வண்ணம்‌ தொடங்குவது என அவனுக்குத்‌ 
தெரியவில்லை. அவளுடைய சிறிய பாதங்களைப்‌ 


பார்த்தபடி வெறுமனே அமர்ந்திருந்தான்‌. அவளும்‌ 
சொல்லின்றி அசைவெழாமல்‌ காத்திருந்தாள்‌. வெளியே 


ஏவலர்களின்‌ ஓசைகள்‌ கேட்டுக்கொண்டிருந்தன. 
புரவிகள்‌ கனைத்தபடியே இருந்தன. நகுலன்‌ மெல்ல 
கனைத்து “நான்‌ வந்தது ஏன்‌ என அறிந்திருப்பீர்கள்‌” 
என்றான்‌. “செய்திகளும்‌ முறையாக தங்களை 
வந்தடைந்திருக்கும்‌. அச்செய்திகளை உறுதிசெய்யவே 
வந்தேன்‌” என்றான்‌. அவள்‌ “அதுவல்ல தூதின்‌ முறை. 
எவ்வண்ணம்‌ உரைக்கப்படவேண்டுமோ அவ்வண்ணம்‌ 
அச்செய்தி முன்வைக்கப்படவேண்டும்‌. அதுவே 
அரசியல்‌” என்றாள்‌. நகுலன்‌ “ஆம்‌” என்றான்‌. பின்னர்‌ 
“அஸ்தினபுரியின்‌ அரசிக்கு இந்திரப்பிரஸ்தத்தின்‌ 
அரசரின்‌ செய்தி இது. குருக்ஷேத்ரப்‌ போர்‌ முடிந்தது. 
அஸ்தினபுரியின்‌ அரசர்‌ துரியோதனனையும்‌ 
அவருடைய கெளரவக்‌ குலத்தையும்‌ ஆதரித்த அனைத்து 
அரசர்களும்‌ வெல்லப்பட்டார்கள்‌. களத்தில்‌ 
அஸ்தினபுரியின்‌ படை என ஏதும்‌ எஞ்சியிருக்கவில்லை. 
அங்கே இந்திரப்பிரஸ்தத்தின்‌ அரசர்‌ யுதிஷ்டிரனின்‌ 
மின்கொடி ஏற்றப்பட்டது. வெற்றி முறைப்படி 
முரசறைந்து அறிவிக்கப்பட்டது” என்றான்‌. 


அவள்‌ ஓசையில்லாமல்‌ கேட்டிருந்தாள்‌. கைவிரல்கள்‌ 
மட்டும்‌ ஆடையைச்‌ சுற்றிப்‌ பிடித்திருந்தன. கழுத்தில்‌ நீல 
நரம்பு புடைத்திருந்தது. “அஸ்தினபுரியின்‌ அரசர்‌ 
துரியோதனன்‌ தப்பியோடினார்‌. அவரை துரத்திப்பிடித்து 
போருக்கு அறைகூவினோம்‌. இளைய பாண்டவர்‌ 
பீமசேனனுக்கும்‌ அவருக்கும்‌ நிகழ்ந்த கதைப்போரில்‌ 
துரியோதனன்‌ கொல்லப்பட்டார்‌. அவருடைய உடலை 
முறைப்படி சிதையேற்றம்‌ செய்ய 
அணையிடப்பட்டுள்ளது” என்று நகுலன்‌ தொடர்ந்தான்‌. 
“ஆகவே அஸ்தினபுரியின்‌ மணிமுடியும்‌ செங்கோலும்‌ 
கருவூலமும்‌ நிலமும்‌ படைகளும்‌ முறைப்படி இனிமேல்‌ 
இந்திரப்பிரஸ்தத்தை ஆளும்‌ அரசர்‌ யுதிஷ்டிரனுக்கே 
உரியவை. அவற்றை அரசமுறைப்படி ஒப்படைக்க 
அஸ்தினபுரியின்‌ அரசி ஆவன செய்யவேண்டும்‌. 
அரசரும்‌ அரசியும்‌ இளையோரும்‌ நகர்புகும்போது 
வரவேற்பளிக்கவும்‌ முடியையும்‌ செங்கோலையும்‌ 
கையளிக்கவும்‌ வேண்டும்‌. இச்செய்திகள்‌ முறைப்படி 
அரசியாலேயே குடியவையிலும்‌ அந்தணர்‌ அவையிலும்‌ 
அறிவிக்கப்படவேண்டும்‌.” 


பானுமதி “ஆம்‌, அரசமுறைப்படி இக்கோரிக்கை 
ஏற்கப்பட்டது” என்றாள்‌. நகுலன்‌ அவள்‌ விழிகளை 
ஏறிட்டு நோக்கினான்‌. அவற்றில்‌ எந்த உணர்ச்சியும்‌ 
தெரியவில்லை. அவளுக்கு துரியோதனன்‌ எவ்வண்ணம்‌ 
கொல்லப்பட்டான்‌ என்று தெரியுமா? அவன்‌ அதை 
சொல்லவேண்டும்‌ என எண்ணினான்‌. அவள்‌ சீற்றம்‌ 


கொள்ளக்கூடும்‌. அந்த அரசநிகழ்வின்‌ ஒழுங்கு 
குலையக்கூடும்‌. அவன்‌ தன்னுள்‌ எழுந்த அச்சொற்களை 
ஒழிந்தான்‌. பின்னர்‌ “அரசி, அரசரின்‌ ஆணைப்படி நான்‌ 
இச்செய்தியை பேரரசி காந்தாரிக்கும்‌ முறைப்படி 
சொல்லியாகவேண்டும்‌. அதற்கான உரிய ஆணையை 
பிறப்பிக்கவேண்டும்‌” என்றான்‌. “வருக!” என பானுமதி 
எழுந்துகொண்டாள்‌. “நீங்கள்‌...” என அவன்‌ தயங்க 
“நானும்‌ அவரை இன்று பார்க்கவில்லை. நீங்கள்‌ செய்தி 
அறிவிக்கையில்‌ நானும்‌ உடனிருப்பது நன்று” என்றாள்‌. 
“ஆம்‌” என்று நகுலன்‌ சொன்னான்‌. அவள்‌ 
அறையிலிருந்து வெளியேறி இடைநாழியில்‌ நடக்க 
அவனும்‌ உடன்‌ சென்றான்‌. அவள்‌ தளர்ந்த 
காலடிகளுடன்‌ எடைமிக்க உடல்‌ அசைந்தாட மெல்ல 
நடந்தாள்‌. 

இடைநாழியை ஏவற்பெண்டுகள்‌ 
துடைத்துக்கொண்டிருந்தனர்‌. செந்நிறம்‌ படிந்த 
பலகைப்பரப்பில்‌ விழுந்த அவளுடைய சிவந்த 
பாதத்தடங்களை நோக்கியபடி அவன்‌ சென்றான்‌. 
எண்ணியிராதப்டி ஒரு விம்மல்‌ அவனுள்‌ எழுந்தது. 
என்ன என எண்ணுவதற்குள்ளாகவே அவன்‌ நின்று 
நெஞ்சில்‌ கைவைத்து “அரசியார்‌ எங்கள்மேல்‌ 
பொறுத்தருள வேண்டியதில்லை. எத்தகைய 
தீச்சொல்லையும்‌ அளிக்கலாம்‌. ஏற்க நாங்கள்‌ ஒருக்கமே” 
என்று இடறிய குரலில்‌ சொன்னான்‌. “நாங்கள்‌ 
அஸ்தினபுரியின்‌ அரசரை போர்முறை மீறித்தான்‌ 
வென்றோம்‌. அவரைத்‌ தொடையறைந்து கொன்றோம்‌.” 
பானுமதி “ஆம்‌, அறிவேன்‌” என்றாள்‌. “அதை 
எவ்வகையிலும்‌ தாங்கள்‌ ஏற்றுக்கொள்ளவேண்டும்‌ 
என்பதில்லை” என்றான்‌ நகுலன்‌. “நான்‌ இப்போருக்குள்‌ 
இல்லை” என்று பானுமதி சொன்னாள்‌. “போர்‌ 
தொடங்குவதற்குள்ளாகவே நான்‌ அதிலிருந்து 
வெளியேறிவிட்டேன்‌. நிகழப்போவதென்ன என்றும்‌ 
நன்கறிந்திருந்தேன்‌.” அவள்‌ நடந்தபோது நகுலன்‌ 
அவளுடன்‌ காலடிகள்‌ ஒலிக்க நடந்தபடி அவள்‌ 
சொன்னதன்‌ பொருள்‌ என்ன என்று 
எண்ணிக்கொண்டான்‌. அவளுக்கு துயரில்லை 
என்கிறாளா? கொழுநனின்‌ சாவு அவளுக்கு ஒரு 
பொருட்டே அல்ல என்றா? மைந்தரின்‌ சாவுகூடவா? 


இடைநாழியின்‌ மறுபக்கத்தில்‌ அசலை தோன்றினாள்‌. 
அவளும்‌ கைம்பெண்ணாகவே தோற்றமளித்தாள்‌. 
அவள்‌ முகமும்‌ பானுமதியின்‌ முகம்போலவே 
தோன்றியது. பானுமதியை நோக்கி ஓடிவந்து “அரசி...” 
என்றபின்‌ நகுலனை பார்த்து தயங்கினாள்‌. பின்னர்‌ 


மீண்டும்‌ தத்தளித்து “அனைவருக்குமே...” என்றாள்‌. 
“சொல்‌” என்றாள்‌ பானுமதி. “எஞ்சியவர்கள்‌ 
கிராதர்நாட்டு இளவரசியர்‌... அவர்களுக்கும்‌ சற்றுமுன்‌... 
அவள்‌ மூச்சிரைத்தாள்‌. நகுலன்‌ அவள்‌ கைகள்‌ 
குருதியில்‌ நனைந்திருப்பதைக்‌ கண்டான்‌. வெண்ணிற 
ஆடையிலும்‌ திட்டுதிட்டாகக்‌ குருதி படிந்திருந்தது. “இனி 
எவருமில்லை... ஒன்றுகூட எஞ்சவில்லை” என்றாள்‌. 
பானுமதி பெருமூச்செறிந்தாள்‌. “பேரரசி காலையிலேயே 
தன்‌ சேடியை அனுப்பி செய்தியை உசாவியிருந்தார்கள்‌. 
நான்‌ இன்னமும்‌ மறுமொழி என எதுவும்‌ 
சொல்லவில்லை.” பானுமதி “நான்‌ 
சொல்லிக்கொள்கிறேன்‌” என்றாள்‌. அசலை பின்னால்‌ 
சென்று நின்றாள்‌. 


அவர்கள்‌ மேலே நடந்தபோது “நகரில்‌ ஒரு கருகூட எஞ்ச 
வாய்ப்பில்லை” என்று பானுமதி சொன்னாள்‌. “ஏதோ 
கொடுந்தெய்வங்கள்‌ நகருக்குள்‌ நுழைந்து 
கருவுயிர்களை உண்டு களிக்கின்றன என்கிறார்கள்‌.” 
அவன்‌ அச்சொற்களால்‌ நெஞ்சு நடுங்கினான்‌. “நான்‌ 
இந்தச்‌ செம்மணல்முகிலையே ஐயுறுகிறேன்‌. இதில்‌ 
விண்ணின்‌ நஞ்சு ஏதோ உள்ளது” என்று அவள்‌ 
சொன்னாள்‌. “நாமறியாத நுண்ணுலகிலும்‌ ஒரு போர்‌ 
நிகழ்ந்துகொண்டிருக்கிறது. இன்னும்‌ பிறக்காதவர்கள்‌ 
மடிந்துகொண்டிருக்கிறார்கள்‌.” அத்தகைய எண்ணங்கள்‌ 
எழவேண்டுமென்றால்‌ அவளுடைய உள்ளம்‌ 
கலங்கியிருக்கவேண்டும்‌ என அவன்‌ எண்ணினான்‌. 
கமல்‌ அவள்‌ சீராகவே சொல்லெடுத்தாள்‌. “அங்கே 
ண்சென்றவர்களின்‌ உலகிலும்‌ போர்நிகழ்கிறதா, 
அங்கும்‌ குருதிபெருகுகிறதா, எவர்‌ சொல்லமுடியும்‌?” 
அவள்‌ திரும்பி அவனை நோக்கி “இங்கே ஏகாக்ஷர்‌ 
என்னும்‌ முனிவர்‌ களநிகழ்வுகளை சொன்னார்‌. 
அவருடைய சொற்களினூடாக நாங்கள்‌ அறிந்த போரே 
வேறு... அதுவே எங்களுக்குள்‌ நீடிக்கிறது” என்றாள்‌. 


காந்தாரியின்‌ மாளிகை முகப்பில்‌ ஏவற்பெண்டு 
அவர்களைக்‌ கண்டு வணங்கினாள்‌. “பேரரசி என்ன 
செய்கிறார்‌?” என்றாள்‌ பானுமதி. “அவர்‌ நேற்று 
இரவெல்லாம்‌ துயிலவில்லை. செய்திக்குப்‌ பின்‌ உணவும்‌ 
அருந்தவில்லை. இன்று காலையில்தான்‌ நீராட்டுக்குச்‌ 
சென்றார்‌. இளைய அரசியர்‌ உடனிருக்கிறார்கள்‌” 
என்றாள்‌ ஏவற்பெண்டு. “பேரரசி அவையமர்ந்ததும்‌ 
எனக்கு சொல்க!” என்றபின்‌ பானுமதி சாளரத்தருகே 
சென்று நின்றாள்‌. சாளரக்கட்டையில்‌ கையை வைத்து 
உடனே எடுத்துக்கொண்டாள்‌. கையில்‌ குருதிபோல 
செந்நிறத்தடம்‌ படிந்திருந்தது. நகுலன்‌ இன்னொரு 


சாளரத்தின்‌ அருகே சென்று நின்றான்‌. பானுமதி 
வெளியே நோக்கிக்கொண்டு நின்றாள்‌. வெளியே 
காற்றின்‌ ஓசையைச்‌ சூடிய மரங்களின்‌ 
இலைத்தழைப்புக்கள்‌ நிறைந்திருந்தன. அவள்‌ வெறித்து 
நோக்கிக்கொண்டு நின்றாள்‌. 


நகுலன்‌ வெளியே நோக்கியபோது மரங்களின்‌ 
இலைகளெல்லாம்‌ புழுதி படிந்திருப்பதை கண்டான்‌. 
இலைகளின்‌ நடுவே ஒரு பறவை அசைவில்லாது 
அமர்ந்திருந்தது. ஒரு கணம்‌ கழித்தே அது காகம்‌ என 
அவன்‌ உணர்ந்தான்‌. அது புழுதியால்‌ வண்ணம்‌ 
மாறியிருந்தது. விழி அதைக்‌ கண்டதும்‌ அவன்‌ மரங்கள்‌ 
முழுக்க காகங்களை கண்டான்‌. “அவை சென்ற சில 
நாட்களாகவே நகரை நிறைத்துள்ளன” என்று பானுமதி 
சொன்னாள்‌. “நகரெங்கும்‌ பல்லாயிரக்கணக்கில்‌ 
உள்ளன. ஆனால்‌ ஒரு சிறகடிப்பைக்கூட 
பார்க்கமுடியவில்லை. அவ்வப்போது செத்து 
உதிர்கின்றன. மரங்களிலும்‌ மாளிகைவிளிம்புகளிலும்‌ 
அசைவிலாது அமர்ந்திருக்கின்றன. நேற்றுவரை 
நிழலுருக்களாகத்‌ தெரிந்தன. இன்று மண்பாவைகளாக 
மாறிவிட்டிருக்கின்றன. அவை பறவைகளே அல்ல 
என்று சேடியர்‌ சொல்கிறார்கள்‌.” 


நகுலன்‌ அக்காகங்களை நோக்கிக்கொண்டிருந்தான்‌. 
அவை துயிலில்‌ ஆழ்ந்தவை போலிருந்தன. 
“இரவெல்லாம்‌ நரிகளின்‌ ஊளை ஒலிக்கிறது. காலையில்‌ 
நகரில்‌ எந்தக்‌ காலடித்தடங்களும்‌ இல்லை. 
நரிகளைப்போல புரவிகள்தான்‌ ஊளையிடுகின்றன 
என்றும்‌ சொல்கிறார்கள்‌. அவ்வொலிகள்‌ விந்தையான 
கனவுகளை எழுப்புகின்றன. காகச்சிறகு சூடிய கரிய 
கலிதெய்வங்கள்‌ கூட்டம்கூட்டமாக 
நகர்நுழைந்துவிட்டதாக நான்‌ கனவு கண்டேன்‌. அதே 
கனவை இந்த அரண்மனையில்‌ அனைவருமே 
கண்டார்கள்‌. இந்தக்‌ காகங்கள்‌ அவ்வாறு கனவில்‌ 
வந்தன என எண்ணுகிறேன்‌.” அவன்‌ காகங்களை 
அப்பாலும்‌ அப்பாலும்‌ என நோக்கிக்கொண்டிருந்தான்‌. 
விழிகளை விலக்கி அறைக்குள்‌ நோக்கினான்‌. 
“இவையனைத்துமே கனவில்‌ வந்தவைதான்‌. திரெளபதி 
அவைச்சிறுமை செய்யப்பட்ட நாளிலேயே கனவுகள்‌ 
தொடங்கிவிட்டன” என்று பானுமதி சொன்னாள்‌. 
நகுலன்‌ “எங்களுக்கும்‌ கொடுங்கனவுகள்‌ 
வந்துகொண்டிருந்தன” என்றான்‌. “இக்காலகட்டத்தில்‌ 
பாரதவர்ஷம்‌ முழுக்கவே கொடுங்கனவுகள்‌ 
நிறைந்திருக்கக்கூடும்‌” என்றாள்‌ பானுமதி. 


சேடி வந்து தலைவணங்கினாள்‌. பானுமதி உள்ளே 
செல்ல நகுலனும்‌ தொடர்ந்தான்‌. உள்ளே காந்தாரி மேடை 
போன்ற பெரிய பீடத்தில்‌ பருத்த வெண்ணிற உடலை 
அமைத்து படுத்ததுபோல்‌ அமர்ந்திருந்தாள்‌. 
அவளுடைய சிறிய வெண்ணிறக்‌ கால்கள்‌ தெரிந்தன. 
மண்படாத விரல்கள்‌ மொட்டுகள்‌ போலிருந்தன. 
அவளைச்‌ சூழ்ந்து அவளுடைய தங்கையர்‌ 
நின்றிருந்தனர்‌. ஒவ்வொருவரும்‌ தனித்தனியான 
முகமும்‌ தோற்றங்களும்‌ கொண்டிருந்தாலும்‌ அனைவர்‌ 
முகங்களும்‌ ஒன்றுபோலவே தோன்றின. நெடுநாள்‌ 
துயிலிழந்த கண்கள்‌. உளப்பிறழ்வு 
கொண்டவர்கள்‌ போல்‌ கணம்தோறும்‌ மாறிக்கொண்டே 
இருக்கும்‌ முகத்தசைகள்‌. பற்கள்‌ நெரிபட்டன. உதடுகள்‌ 
அழுந்தின. சிலகணங்களில்‌ நகைப்புபோல வாய்கள்‌ 
விரிந்து அமைந்தன. கைகளை விரல்சுருட்டி இறுக்கியும்‌ 
தளர்த்தியும்‌ கால்களால்‌ நிலத்தை அழுத்தியும்‌ வருடியும்‌ 
அவர்கள்‌ நின்றனர்‌. 

நகுலன்‌ காந்தாரியின்‌ அருகே சென்று தலைவணங்கி 
“அன்னையே, நான்‌ உங்கள்‌ மைந்தன்‌ நகுலன்‌” என்றான்‌. 
காந்தாரி கைகளை நீட்ட அவன்‌ ஒருகணம்‌ தயங்கியபின்‌ 
அருகே சென்று அவள்‌ கால்களை தொட்டான்‌. காந்தாரி 
அவன்‌ தலைமேல்‌ கையை வைத்தாள்‌. மெல்லிய கை 
பசுவின்‌ நாக்கு என அவன்‌ உடலை வருடியது. “மெலிந்து 
களைத்திருக்கிறாய்‌” என்றாள்‌. “ஆம்‌ அன்னையே, 
களத்திலிருந்து வருகிறேன்‌” என்று நகுலன்‌ சொன்னான்‌. 
“என்‌ மூத்தோன்‌ தன்பொருட்டு தங்களிடம்‌ அறிவிக்கச்‌ 
சொன்ன செய்தியுடன்‌ வந்துள்ளேன்‌.” காந்தாரி சொல்க 
என கைகாட்டினாள்‌. நகுலன்‌ நெஞ்சுகுவித்து 
சொல்லெடுத்தான்‌. “குருக்ஷேத்ரப்‌ போர்‌ முடிந்தது. 
அஸ்தினபுரியின்‌ அரசர்‌ துரியோதனனையும்‌ 
அவருடைய கெளரவக்‌ குலத்தையும்‌ ஆதரித்த அனைத்து 
அரசர்களும்‌ வெல்லப்பட்டார்கள்‌. களத்தில்‌ 
அஸ்தினபுரியின்‌ படை என ஏதும்‌ எஞ்சியிருக்கவில்லை. 
அங்கே இந்திரப்பிரஸ்தத்தின்‌ அரசர்‌ யுதிஷ்டிரனின்‌ 
மின்கொடி ஏற்றப்பட்டது. வெற்றி முறைப்படி 
முரசறைந்து அறிவிக்கப்பட்டது.” பானுமதியிடம்‌ 
சொன்ன அதே சொற்களை அவன்‌ சொல்ல காந்தாரி 
அசைவில்லாமல்‌ அதை கேட்டுக்கொண்டிருந்தாள்‌. 


“அஸ்தினபுரியின்‌ அரசர்‌ துரியோதனன்‌ தப்பியோடினார்‌. 
அவரை துரத்திப்பிடித்து போருக்கு அறைகூவினோம்‌. 
இளைய பாண்டவர்‌ பீமசேனனுக்கும்‌ அவருக்கும்‌ 
நிகழ்ந்த கதைப்போரில்‌ துரியோதனன்‌ கொல்லப்பட்டார்‌. 
அவருடைய உடலை முறைப்படி சிதையேற்றம்‌ செய்ய 


அணையிடப்பட்டுள்ளது” என்று நகுலன்‌ தொடர்ந்தான்‌. 
“ஆகவே அஸ்தினபுரியின்‌ மணிமுடியும்‌ செங்கோலும்‌ 
கருவூலமும்‌ நிலமும்‌ படைகளும்‌ முறைப்படி இனிமேல்‌ 
இந்திரப்பிரஸ்தத்தை ஆளும்‌ அரசர்‌ யுதிஷ்டிரனுக்கே 
உரியவை. அவற்றை அரசமுறைப்படி ஒப்படைக்க 
அஸ்தினபுரியின்‌ அரசி ஆவன செய்யவேண்டும்‌. 
இந்திரப்பிரஸ்தத்தின்‌ அரசரும்‌ அரசியும்‌ இளையோரும்‌ 
நகர்புகும்போது வரவேற்பளிக்கவும்‌ முடியையும்‌ 
செங்கோலையும்‌ கையளிக்கவும்‌ வேண்டும்‌. 
இச்செய்திகள்‌ முறைப்படி அரசியாலேயே குடியவையிலும்‌ 
அந்தணர்‌ அவையிலும்‌ அறிவிக்கப்படவேண்டும்‌.” 
சொல்லிமுடித்து அவன்‌ தலைவணங்கினான்‌. 
அச்சொற்கள்‌ அவ்வாறே நினைவில்‌ நீடிப்பதை அவன்‌ 
அகம்‌ வியந்துகொண்டது. 


காந்தாரி மெல்லிய குரலில்‌ “நலம்‌ சூழ்க!” என்றாள்‌. 
அவள்‌ ஏற்கெனவே எல்லாச்‌ செய்திகளையும்‌ 
அறிந்திருக்கிறாள்‌ என்பதை அவளுடைய பாவனைகள்‌ 
காட்டின. நகுலன்‌ மேலும்‌ சொல்லலாமா என்று 
எண்ணினான்‌. துரியோதனன்‌ கொல்லப்பட்ட முறையை 
சொல்லியே க்விட்‌ என்று அவன்‌ உள்ளம்‌ 
எழுந்தது. ஆயினும்‌ தயக்கம்‌ எஞ்சியது. காந்தாரி 
பானுமதியிடம்‌ “இளவரசியர்‌ எவ்வண்ணம்‌ உள்ளனர்‌?” 
என்றாள்‌. “எதுவுமே எஞ்சவில்லை, பேரரசி. 
சற்றுமுன்னர்தான்‌ இறுதிக்கருவும்‌ அகன்றது” என்றாள்‌. 
காந்தாரி துயரக்‌ குரலில்‌ “தெய்வங்களே!” என்றாள்‌. 
அவள்‌ விழிகளைக்‌ கட்டியிருந்த நீலப்பட்டு நனைந்து 
வண்ணம்‌ மாறியது. “நகரில்‌ அனைத்துக்‌ கருக்களுமே 
அகன்றுவிட்டன. செய்திகள்‌ வந்துகொண்டே உள்ளன. 
மாலையில்தான்‌ தெரியும்‌, ஏதாவது எஞ்சியுள்ளதா 
என்று” என்றாள்‌ பானுமதி. காந்தாரி விம்மியபடி 
உதடுகளை அழுத்திக்கொண்டாள்‌. அவள்‌ உடலில்‌ 
தசைகள்‌ அசைந்தன. சத்யசேனை குனிந்து அவள்‌ 
தோளை தொட சத்யவிரதை பட்டுத்துணியால்‌ அவள்‌ 
முகத்தை துடைத்தாள்‌. காந்தாரி சத்யசேனையின்‌ 
கைகளை உதறினாள்‌. 


நகுலன்‌ சற்றே குனிந்து தளர்ந்த குரலில்‌ “எல்லாப்‌ 
பிழைகளும்‌ பாண்டவர்களுக்கே உரியவை, பேரரசி. 
பிதாமகரையும்‌ ஆசிரியரையும்‌ அங்கரையும்‌ கொன்றது 
போலவே நெறிமீறியே அஸ்தினபுரியின்‌ அரசரையும்‌ 
நாங்கள்‌ கொன்றோம்‌. போர்முறையை மீறி அவர்‌ 
தொடையில்‌ அறைந்தார்‌ என்‌ மூத்தவர்‌” என்றான்‌. “என்‌ 
மூத்தவர்‌ பொருட்டும்‌ என்‌ குலத்தின்‌ பொருட்டும்‌ நான்‌ 
தங்களை அடிவணங்குகிறேன்‌... தங்கள்‌ சொல்‌ எதுவோ 


அது எங்கள்‌ குலத்தில்‌ திகழட்டும்‌. உங்கள்‌ 
துயரின்பொருட்டு நாங்களும்‌ எங்கள்‌ கொடிவழியினரும்‌ 
முற்றழிவதாக இருப்பினும்‌, கெடுநரகு சூழினும்‌ அது 
முற்றிலும்‌ முறையே” என்றான்‌. முன்னகர்ந்து கால்களை 
மடித்து அமர்ந்து காந்தாரியின்‌ காலடியில்‌ தன்‌ தலையை 
வைத்தான்‌. 


காந்தாரி அவன்‌ தலைமேல்‌ கைவைத்து மெல்லிய 
குரலில்‌ “நலமே நிறைக! குடி பொலிக! அனைத்து 
மங்கலங்களும்‌ அனைத்து வெற்றிகளும்‌ அறுதி 
நிறைவும்‌ கூடுக! ஆம்‌, அவ்வாறே ஆகுக!” என்றாள்‌. 
அவன்‌ நடுங்கியபடி அவள்‌ காலடிகளில்‌ தலைவைத்து 
அப்படியே அமர்ந்திருந்தான்‌. அவன்‌ உடல்‌ 
குளிர்கொண்டு பலமுறை விதிர்த்தது. பின்னர்‌ எழுந்து 
சத்யசேனையின்‌ காலடிகளை வணங்கி “அன்னையே” 
என்றான்‌. அவளும்‌ “நலம்‌ சூழ்க! மங்கலம்‌ பொலிக!” 
என்று அவனை வாழ்த்தினாள்‌. 


ஒன்பது அன்னையரையும்‌ வணங்கி அவன்‌ 
எழுந்தபோது உள்ளம்‌ மேலும்‌ 
எடைகொண்டுவிட்டிருந்தது. அவர்களிடமிருந்து எதை 
எதிர்பார்த்தேன்‌? ஒரு தீச்சொல்லையா? வசைகளையா? 
எனில்‌ என்‌ உள்ளம்‌ ஆறியிருக்குமா? எங்கள்‌ 
பிழைகளுக்கான தண்டனையை பெற்றுக்கொண்டோம்‌ 
என்று கருதியிருப்பேனா? அன்றி அவர்களும்‌ 
எங்களைப்‌ போலவே இழிவுகொண்டவர்கள்‌ என்று 
எண்ணியிருப்பேனா? ஆனால்‌ என்‌ ஆழம்‌ 
அறிந்திருக்கிறது, வாழ்நாளில்‌ ஒருமுறையேனும்‌ ஒரு 
சொல்லேனும்‌ மங்கலமில்லாதவற்றை உரைக்காத 
பேரரசியின்‌ நாவில்‌ பிறிதொன்று எழாதென்று. 
மாமங்கலை, பேரன்னை, மானுடர்‌ அனைவருக்குமே 
முலைசுரந்து அமர்ந்திருப்பவள்‌. அவன்‌ விழிகள்‌ 
நிறைந்து கன்னத்தில்‌ கண்ணீர்‌ வழிந்தபடியே இருந்தது. 
கைகளை நெஞ்சோடு சேர்த்து கூப்பியபடி நின்றான்‌. 
சத்யசேனை அவன்‌ செல்லலாம்‌ என கைகாட்டினாள்‌. 
அவன்‌ மீண்டும்‌ வணங்கி பின்னடி எடுத்து வைத்தான்‌. 


பானுமதி “நான்‌ இரு நாட்களுக்குள்‌ காசிக்கே 
கிளம்பவிருக்கிறேன்‌, பேரரசி” என்றாள்‌. “அரசர்‌ 
மறைந்ததுமே என்‌ கடமையும்‌ உரிமையும்‌ 
அகன்றுவிட்மருக்கிறது. இயல்பாகவே மணிமுடி இன்று 
பேரரசர்‌ திருதராஷ்டிரருக்கு உரியது. அவர்‌ அதை 
இந்திரப்பிரஸ்தத்தின்‌ அரசருக்கு முறைப்படி 
அளிக்கவேண்டும்‌. எனக்கு இங்கே இனி பணி என 
ஏதுமில்லை.” காந்தாரி “என்‌ மைந்தனுக்கான 


வணங்குங்கள்‌ இளவரசே, இது உங்கள்‌ ஞானபூமி” என்று 
சொல்லப்படுகையில்‌ அவர்கள்‌ திகைத்து சுற்றுமுற்றும்‌ 
நோக்கியபின்‌ கையிலிருந்த பொருட்கள்‌ கீழே விழாமல்‌ 
நெஞ்சோடு பிடித்துக்கொண்டு குனிந்து நிலம்தொட்டு 
சென்னியிலணிந்தனர்‌. 


அக்னிவேசர்‌ முன்‌ வந்து நிற்கும்‌ அத்தனை 
இளவரசர்களும்‌ அவரது மெலிந்த முதிய உடலைக்‌ கண்டு 
அவநம்பிக்கைகொண்டு திரும்பி தலைதூக்கி 
தங்களுடன்‌ வந்தவர்களை நோக்கினர்‌. அவர்கள்‌ 
மெல்லியகுரலில்‌ “குருபாதங்களை வணங்குங்கள்‌ 
இளவரசே” என்று சொன்னதும்‌ அக்னிவேசரின்‌ முகத்தை 
நோக்கியபடி குனிந்து பாதங்களை சிறுகைகளால்‌ 
தொட்டு வணங்கினர்‌. அக்னிவேசருக்கு காணிக்கைகள்‌ 
வைத்து வாழ்த்து பெற்றதும்‌ அவர்கள்‌ வியாஹ்ரசேனரை 
வணங்கியபின்‌ அக்னிவேசரின்‌ இடப்பக்கம்‌ 
நின்றிருக்கும்‌ துரோணரை நோக்கி ஒருகணம்‌ தயங்கினர்‌. 
அக்னிவேசர்‌ “பரத்வாஜரின்‌ மைந்தரும்‌ என்‌ 
மாணவருமான துரோணரை வணங்குங்கள்‌” என்று 
சொன்னதும்‌ விழிகளுக்குள்‌ ஒருகணம்‌ வியப்பு ஒளிர்ந்து 
அடங்கும்‌. 

அந்த கணத்தை துரோணன்‌ வெறுத்தான்‌. அதைக்‌ 
கடந்துசெல்ல ஒவ்வொருமுறையும்‌ ஒவ்வொரு வகையில்‌ 
முயன்றான்‌. பார்வையை வேறெங்கோ 
திருப்பிக்கொண்டு அக்கறையின்மை தெரியும்‌ உடலுடன்‌ 
நின்று அவர்கள்‌ அருகே நெருங்கியதும்‌ கலைந்து 
திரும்பினான்‌. கனிந்த புன்னகையுடன்‌ அவர்களை 
நோக்கி நின்று அவர்களின்‌ பார்வை பட்டதும்‌ 
புன்னகையுடன்‌ கைநீட்டி அழைத்தான்‌. எதுவும்‌ 
வெளித்தெரியாத சிலைமுகத்துடன்‌ நின்று 
உணர்வேயின்றி அவர்களை எதிர்கொண்டான்‌. ஆனால்‌ 
ஒவ்வொருமுறையும்‌ அவர்களின்‌ விழிகளில்‌ 
மின்னிச்செல்லும்‌ வியப்பு அவனில்‌ நஞ்சூட்டப்பட்ட 
அம்புபோலத்‌ தைத்தது. நாட்கணக்கில்‌ அவனுக்குள்‌ 
இருந்து உளைந்து சீழ்கட்டியது. 


அந்தவியப்பை ஒவ்வொருவரும்‌ கடக்கும்‌ முறையை 
அவன்‌ மிகநுட்பமாக கண்டிருப்பதை அத்தருணம்‌ 
தன்னுள்‌ மீளமீள காட்சியாக ஓடும்போது உணர்வான்‌. 
சிலர்‌ ஏற்கெனவே அதை உய்த்தறிந்திருந்தவர்களாக 
நடிப்பார்கள்‌. சிலர்‌ செயற்கையான இயல்புத்தன்மையை 
உடலிலும்‌ கண்களிலும்‌ கொணர்வார்கள்‌. சிலர்‌ 
நிமிர்வை சிலர்‌ பணிவை முன்வைப்பார்கள்‌. 
ஒவ்வொருவருள்ளும்‌ ஓடும்‌ சொற்களை மட்டுமே அவன்‌ 


நீர்க்கடன்கள்‌ நிகழ்ந்து முடிவதுவரை நீயும்‌ அசலையும்‌ 
இங்கே இருந்தாகவேண்டும்‌” என்றாள்‌. அவள்‌ குரல்‌ சற்றே 
இடறியது. “அவன்‌ அதை விரும்புவான்‌” என்றாள்‌. 
பானுமதி உதடுகளை இறுக்கிக்கொண்டு 
தலைகுனிந்தாள்‌. அவள்‌ உடல்‌ விம்முவதுபோல 
அசைந்தது. ஆடைமுனையை பற்றிச்‌ சுருட்டிக்கொண்டு 
“ஒரு துளிக்‌ குருதிகூட இங்கு எஞ்சாமல்‌ கிளம்புகிறேன்‌, 
பேரரசி” என்றாள்‌. விம்மியபடி மேலாடையால்‌ தன்‌ 
முகத்தை மறைத்தாள்‌. கால்தளர்ந்து காந்தாரியின்‌ 
அருகே தரையில்‌ அமர்ந்து அவள்‌ கால்களில்‌ தன்‌ 
தலையை வைத்துக்கொண்டு குனிந்து விசும்பி 
அழுதாள்‌. 


காந்தாரி பானுமதியின்‌ தலையை வருடினாள்‌. “இல்லை, 
தெய்வங்கள்‌ நம்மை அவ்வண்ணம்‌ 
கைவிடப்போவதில்லை. நம்‌ குடி வாழும்‌... நான்‌ 
தெய்வங்களிடம்‌ கோருகிறேன்‌. மூதன்னையரை 
அழைத்து ஆணையிடுகிறேன்‌” என்றாள்‌. 
சத்யசேனையிடம்‌ “நிமித்திகரை அழைத்துவருக... 
பூசகர்களும்‌ வரவேண்டும்‌. நம்‌ குடியில்‌ ஒரு கருவாவது 
எஞ்சவேண்டும்‌... எஞ்சியாகவேண்டும்‌. அதற்கு என்ன 
செய்வதென்று நோக்குக! அதன்பொருட்டு எதை 
இழந்தாலும்‌ நன்று. எந்நோன்பாயினும்‌ நன்று... 
எஞ்சியுள்ளோர்‌ அனைவரும்‌ அழிவதென்றாலும்‌ நன்றே” 
என்றாள்‌. விழிநீர்‌ கண்களைக்‌ கட்டிய துணியை 
கன்னங்களில்‌ வழிய “தெய்வங்களே! மூதன்னையரே!” 
என்று நெஞ்சில்‌ கைவைத்து விம்மினாள்‌. நகுலன்‌ 
அங்கே நிற்கமுடியாமல்‌ பதைப்படைந்தான்‌. அவர்கள்‌ 
கதறி அழவில்லை. ஆனால்‌ அவர்களின்‌ துயர்‌ ஒற்றை 
அழுகையாக இணைந்துவிட்டிருந்தது. 


அசலை கூடத்தின்‌ மறு வாயிலில்‌ தோன்றினாள்‌. 
சத்யசேனை அவளை நோக்க பானுமதி கலைந்து 
அவளை நோக்கியபின்‌ எழுந்து மேலாடையால்‌ முகத்தை 
அழுந்தத்‌ துடைத்தபடி அவளை நோக்கி சென்றாள்‌. 
அசலை பானுமதியிடம்‌ ஏதோ சொல்ல அவள்‌ திடுக்கிட்டு 
பின்னடைந்து பின்‌ நெஞ்சில்‌ கைவைத்து 
“தெய்வங்களே!” என்று விம்மினாள்‌. “என்ன?” என்றாள்‌ 
காந்தாரி. “இல்லை... பேரரசி, இது வேறு செய்தி... 
போர்ச்செய்தி” என்றாள்‌ பானுமதி. உரத்த குரலில்‌ “சொல்‌, 
நானறியாத ஏதும்‌ இங்கே நிகழாது. இது ஆணை” 
என்றாள்‌ காந்தாரி. பானுமதி மெல்ல முன்னால்‌ வந்து 
“ஒற்றர்செய்தி வந்துள்ளது, பேரரசி. நேற்று பின்னிரவில்‌ 
பாஞ்சாலராகிய அஸ்வத்தாமனும்‌ யாதவர்‌ 
கிருதவர்மனும்‌ ஆசிரியர்‌ கிருபரும்‌ இணைந்து 


செளப்திகக்‌ காட்டில்‌ பாண்டவ மைந்தர்கள்‌ தங்கியிருந்த 
மனோசிலை என்னும்‌ ஊருக்குள்‌ புகுந்திருக்கிறார்கள்‌” 
என்றாள்‌. 


நகுலன்‌ என்ன நிகழ்ந்தது ன அதற்குள்‌ 
புரிந்துகொண்டான்‌. விழுந்துவிடுவோம்‌ என உணர்ந்து 
பின்னடைந்து தூணை நோக்கி சென்றான்‌. பானுமதி 
அவனை பிடிக்கும்பொருட்டு கைநீட்ட சத்யசேனை வந்து 
அவனை பிடித்தாள்‌. அவளுடைய வலிமையான 
ஒற்றைக்கையில்‌ அவன்‌ கால்தளர்ந்து உடல்துவண்டு 
அமைந்தான்‌. பானுமதி “அங்கே பாண்டவ மைந்தர்கள்‌ 
நோயுற்று படுத்திருந்தனர்‌. அவர்கள்‌ எண்மரையும்‌ 
கொன்று அனலூட்டிவிட்டார்‌ அஸ்வத்தாமன்‌. 
பாஞ்சாலர்களாகிய சிகண்டியும்‌ திருஷ்டத்யும்னனும்‌ 
கொல்லப்பட்டார்கள்‌” என்றாள்‌. காந்தாரி “தெய்வங்களே, 
என்‌ குடியின்‌ மைந்தரை முற்றழித்துவிட்டீர்களே! 
தெய்வங்களே” என்று கூவி அழுதாள்‌. இரு கைகளையும்‌ 
விரித்து “என்‌ மைந்தர்களே! என்‌ மைந்தர்களே!” என 
வீறிட்டாள்‌. 


வெண்முரசு விவாதங்கள்‌ 

[iஙagelஅஸ்தின புரியின்‌ மேற்கே அமைந்திருந்த 
குறுங்காட்டில்‌ விழிகளை முற்றிலும்‌ இல்லாமலாக்கிய 
கூரிருளுக்குள்‌ அஸ்வத்தாமன்‌ முன்னால்‌ செல்ல 
கிருபரும்‌ கிருதவர்மனும்‌ தொடர்ந்து சென்றனர்‌. 
அஸ்வத்தாமன்‌ செவிகளையும்‌ தோலையும்‌ விழிகளாக 

க்கிக்கொண்டான்‌. அவன்‌ செல்லும்‌ வழியை மட்டுமே 
நோக்கி பிறர்‌ சென்றனர்‌. அவர்களின்‌ காலடியோசைகள்‌ 
இருளுக்குள்‌ ஒலித்து பெருகி அகன்றுசென்றன. 
சருகுகளுக்குள்‌ சிற்றுயிர்கள்‌ ஊடுருவி ஓடும்‌ ஓசையும்‌ 
தலைக்குமேல்‌ பறவைகள்‌ கலைந்து எழுந்து சிறகடித்து 
கூவிச்‌ சுழலும்‌ பூசலும்‌ எழுந்தன. கிளம்பிய கணம்‌ முதல்‌ 
அஸ்வத்தாமன்‌ ஒருகணமும்‌ ஓய்வின்றி 
நடந்துகொண்டிருந்தான்‌. அவர்கள்‌ களைத்து 

ற்றலிழந்துவிட்டிருந்தனர்‌. பல இடங்களில்‌ கிருபர்‌ 

முவதுபோல்‌ தள்ளாடினார்‌. கிருதவர்மன்‌ அவரை 
தோள்பற்றி நிறுத்தி மீண்டும்‌ கூட்டிச்சென்றான்‌. 
அவர்களின்‌ மூச்சொலிகள்‌ பாம்புச்சீறல்கள்போல்‌ 
ஒலித்தன. 


அது உச்சிப்பகல்‌ பொழுது. அன்று காலை நாளவன்‌ 
எழுந்தபோது அவர்கள்‌ அஸ்தினபுரியின்‌ புறக்காட்டை 
வந்தடைந்திருந்தனர்‌. நடக்க நடக்க இலைகளின்‌ ஒளி 
அணைந்துகொண்டிருப்பதை, நிழல்கள்‌ மறைவதை 
கிருதவர்மன்‌ கண்டான்‌. அதை அவன்‌ கிருபருக்கு 
சுட்டிக்காட்டினான்‌. மழைமுகில்கள்‌ செறிகின்றனவா 
என அவர்‌ வானை நோக்கினார்‌. வான்‌ ஒளிமங்கி கரிய 
தோற்கூடாரப்‌ பரப்புபோல மாறிவிட்டிருந்தது. அவர்கள்‌ 
அஸ்தினபுரியை நெருங்கும்போது முழுமையாகவே 
இருட்டிவிட்டது. மழையிருளை கிருதவர்மன்‌ 
கண்டதுண்டு என்றாலும்‌ நடுப்பகலில்‌ நள்ளிரவு 
எழுவதுபோல்‌ இருளும்‌ என்று எண்ணியிருக்கவில்லை. 
கிருபர்‌ அவனை அச்சத்துடன்‌ திரும்பி நோக்கினார்‌. 
அவனும்‌ சொல்லின்றி அவரை நோக்கினான்‌. விழிகள்‌ 
மறைவதைப்போல்‌ அவர்கள்‌ உணர்ந்தனர்‌. சற்று 
நேரத்திலேயே ஒலிகளும்‌ தொடுவுணர்வும்‌ 
மணங்களுமாக காடு மாறியது. 


ஆனால்‌ அஸ்வத்தாமன்‌ அதை அறிந்தது போலவே 
தெரியவில்லை. அவனுடைய விசை குறையவுமில்லை. 
அவன்‌ எங்கு செல்கிறான்‌ என்று அவர்கள்‌ 


அறியவில்லை. அந்த வினா எழுந்தாலும்‌ அதில்‌ 
பொருளில்லை என்றும்‌ தோன்றியது. அஸ்தினபுரியின்‌ 
மேற்குக்காட்டை அடைந்தபோது கிருதவர்மன்‌ அவன்‌ 
எங்கு செல்கிறான்‌ என்பதை புரிந்துகொண்டான்‌. அங்கே 
முன்பொருமுறை அவன்‌ சென்று கலிதேவனின்‌ 
ஆலயத்தில்‌ பலிகொடை அளித்ததுண்டு. இலக்கு 
தெரிந்ததுமே அவன்‌ ஆறுதல்கொண்டு சீராக மூச்சுவிடத்‌ 
தொடங்கினான்‌. இரவு எழுந்தது என எண்ணி 
நாகங்களும்‌ சிற்றுயிர்களும்‌ பதுங்கிடங்களிலிருந்து 
வெளியே வந்தன. பறவைகள்‌ மீண்டும்‌ சேக்கேறின. 
நரிகளின்‌ ஊளைகள்‌ எழுந்தன. அவர்கள்‌ 
அஸ்தினபுரியின்‌ மேற்குக்கோட்டைவாயிலை 
கடந்துசென்றபோது நகரெங்கும்‌ நரிகளின்‌ ஊளை 
முழங்குவதை கேட்டார்கள்‌. 


கலிதேவனின்‌ ஆலயத்தை அவர்கள்‌ 
பைக்க அங்கே எதுவுமே 
தெரியவில்லை. ஆலயத்தின்‌ வெளிவிளிம்புகூட 
துலங்கவில்லை. அது ஆலயம்‌ என்று கிருதவர்மன்‌ தன்‌ 
உள்ளத்தால்‌ உருவகித்துக்கொண்டான்‌. அஸ்வத்தாமன்‌ 
இரு அம்புகளை உரசி அனலெழுப்பி சருகுகளை 
பற்றவைத்தான்‌. சருகில்‌ அனல்‌ செவ்விதழ்‌ என 
முளைத்து எழுந்தது. கிளைகளுக்குமேல்‌ பறவைகள்‌ 
குரலெழுப்பி கலைந்தன. சருகுகளில்‌ தழல்‌ படர்ந்து 
எழுந்தபோது ஆலயம்‌ துலங்கியது. செதுக்காத 
மலைக்கற்களை அடுக்கி கட்டப்பட்டது. உள்ளே 
கருவறைக்குள்‌ கரிய நீளூருளைக்‌ கல்லில்‌ இரு கண்கள்‌ 
மட்டும்‌ பொறிக்கப்பட்ட கலியின்‌ உருவம்‌ 
அமர்ந்திருந்தது. அக்கண்கள் மேல்‌ அரக்கு 
பொருத்தப்பட்டு நீலப்பட்டுத்‌ துணியால்‌ 
கட்டப்பட்டிருந்தது. கரும்பட்டும்‌, எதிரெதிர்‌ 
சிற்றாடிகளும்‌, தோல்சவுக்கும்‌, குறைகுடமும்‌, 
கருமயிர்ச்சுருள்களும்‌, இடம்புரிச்சங்கும்‌ அதன்‌ முன்‌ 
படைக்கப்பட்டிருந்தன. காகத்தின்‌ இறகுகளாலான 
விசிறிகள்‌ அதன்‌ காலடியில்‌ விரிக்கப்பட்டிருந்தன. 


அஸ்வத்தாமன்‌ அதன்‌ முன்‌ சென்று நின்றான்‌. தன்‌ 
வில்லை கலிதேவனின்‌ முன்‌ வைத்து “அரசே, உங்கள்‌ 
பொருட்டு பழிறிகர்‌ செய்துவிட்டு வந்திருக்கிறோம்‌. 
பாண்டவ மைந்தரை குருதிபலி கொண்டோம்‌. 
அப்பலியை ஏற்று அருள்க! அங்கே மூச்சுலகில்‌ 
நிறைவுகொள்க!” என்றான்‌. கருவறைக்குள்‌ இரு 
நாகங்கள்‌ அனலொளியில்‌ நீர்வழிவென அசைவதை 
கிருதவர்மன்‌ கண்டான்‌. அஸ்வத்தாமன்‌ “அரசே, உங்கள்‌ 
ஏற்பு என காகமோ நரியோ இங்கு வருக! என்‌ வில்லை 


வாழ்த்திச்செல்க... எழுக, அரசே! நிறைவடைந்தேன்‌ 
என்று எங்களுக்கு தெரிவியுங்கள்‌. எங்கள்‌ முழுதளிப்பை 
ஏற்றுக்கொண்டேன்‌ என்று அறிவியுங்கள்‌” என்றான்‌. 
நாகங்கள்‌ கருவறைக்குள்‌ இருந்து மறைந்தன. உள்ளே 
அவை செல்வதற்கான பாதைகள்‌ இருக்ககூடும்‌. 
கட்டப்பட்ட விழிகளுடன்‌ கலிதேவனின்‌ உருவிலாச்‌ 
சிலை காலமில்லா களமொன்றில்‌ என அமைந்திருந்தது. 
அஸ்வத்தாமன்‌ “அரசே, வருக! அரசே, இங்கே 
எவ்வடிவிலேனும்‌ எழுக!” என்று கூவினான்‌. 


கிருபர்‌ உடல்மாற்றி நிற்க அவருடைய மூச்சொலி கேட்டு 
அஸ்வத்தாமன்‌ திரும்பி நோக்கினான்‌. அவன்‌ குரலில்‌ 
சீற்றம்‌ ஏறியது. “எழுக! எழுக, அரசே! நாங்கள்‌ கொண்ட 
குருதிப்பலியை ஏற்று அருள்க! விண்நிறைந்தேன்‌ எனும்‌ 
சொல்லை அளிக்க எழுக! எங்கள்‌ பணிநிறைவை 
குறிக்க எழுக!” என்று கூவினான்‌. மேலும்‌ மேலும்‌ 
சீற்றமெழ நெஞ்சில்‌ அறைந்துகொண்டு “எழுக! எழுக!” 
என்று கூச்சலிட்டான்‌. ஆனால்‌ இருள்நிறைந்த காடு 
ஓசையின்றி சூழ்ந்திருந்தது. சருகுகள்‌ எரிந்த 
அனல்வட்டம்‌ அகன்று சென்று தேய்ந்து துண்டுகளாகி 
அணைந்து புகைமணமாகி மறைந்தது. இருள்‌ 
நிறைந்தபோது கலியின்‌ ஆலயத்தின்‌ விழிப்பதிவு 
வடிவம்‌ மட்டும்‌ எஞ்சியது. பின்னர்‌ அதுவும்‌ 
மறையலாயிற்று. அஸ்வத்தாமன்‌ தளர்ந்து நிலத்தில்‌ 
அமர்ந்தான்‌. கிருபரும்‌ கிருதவர்மனும்‌ அமர்ந்தனர்‌. 
இருள்‌ அவர்களை மூடியது. இருளுக்குள்‌ அவர்களை 
நோக்கியபடி வீற்றிருந்த கலியை கிருதவர்மன்‌ 
உணர்ந்தான்‌. அங்கிருந்து ஒரு சொல்லும்‌ செயலும்‌ 
எழாது என உறுதியாக அறிந்தான்‌. 


[**தீயின்‌ எடை நிறைவு ]** 


வெண்முரசு விவாதங்கள்‌ 


நீர்ச்சுடர்‌ - 1 
தோற்றுவாய்‌ 


[1ா௨2:]மலைசரிந்து இறங்கி, மண்‌ செழிக்க ஒழுகி, 
அழிமுகத்தில்‌ கடலைச்‌ சேர்ந்து விரிநீர்‌ என்றானது 
கங்கை. அலையலையெனப்்‌ பெருகி தன்னைத்‌ தானே 
நிறைத்துக்கொண்டது. காற்றும்‌ ஒளியும்‌ கொண்டு 
வெளியாகியது. நீலவானாகியது. தன்னில்‌ தான்‌ செறிந்து 
எட்டுத்‌ திசைகளையும்‌ நிறைத்து அமைந்தது. 


கேள்‌ அரசே, இது முன்னர்‌ நிகழ்ந்த கதை. முன்னர்‌ 
நிகழ்ந்தவை கோடி கோடி. அவற்றில்‌ கண்ணீரும்‌ கனவும்‌ 
சென்று தொட்டவை மட்டுமே ஒளிகொள்கின்றன. 
ஒளிகொள்வனவற்றை மட்டுமே எடுத்துச்சேர்க்கின்றனர்‌ 
நூலோர்‌. எண்ணிப்பயில்கின்றனர்‌ வழிவழி வருவோர்‌. 
மானுடரின்‌ விழிநீர்‌ தன்‌ ஒழுக்கில்‌ உருட்டி எடுத்த 
சொற்களே, கூழாங்கற்கள்‌ கங்கையால்‌ 
சாளக்கிராமங்களாவதுபோல்‌ மெய்மை என்றாகின்றன. 
மலைதழுவியிறங்கும்‌ ஏழு குளிர்ந்த கைகளை விரித்து 
கற்களை சாளக்கிராமமாக்கும்‌ கங்கைப்பெருக்கை 
வணங்குக! கங்கையால்‌ தூய்மை அடைந்தவை 
அழிவதில்லை என்று உணர்க! 


செறிந்து ஒளிகொண்ட சொல்‌ ஒன்று கங்கையினூடாக 
ஒழுகியது. செல்லச்செல்ல ஒரு மீன்விழி என்றாகி நீர்‌ 
இறுகி கரும்பாறையென்றாகிய ஆழத்தை 
சென்றடைந்தது. அங்கே விழியோ செவியோ மூக்கோ 
கைகால்களோ இல்லாமல்‌ சுவையறியும்‌ நீர்வடிவான 
வாய்‌ மட்டுமே கொண்ட உயிர்கள்‌ அடிநிலமெனச்‌ 
செறிந்திருந்தன. அவற்றின்மேல்‌ ஒரு நீர்க்குமிழி என 
அது பறந்து சென்றமைந்தது. நெளிந்து 
கொப்பளித்துக்கொண்டிருத அவற்றிடம்‌ கேட்டது 
“சொல்க, நீங்களெல்லாம்‌ யார்‌? இங்கே நீங்கள்‌ 
அமைந்திருப்பது ஏன்‌?” 


அவற்றில்‌ ஒன்று தன்‌ உடலதிர்வால்‌ சொன்னது “நாங்கள்‌ 
கங்கைப்பெருக்கில்‌ ஒவ்வொரு நாளும்‌ திரண்டு வந்து 
இங்கே அடையும்‌ பெரும்பிழைகளை, நீங்காப்பழிகளை, 
துயர்களை கணமொழியாது நக்கி உண்டு அழிக்கும்‌ 
ஆழத்து தெய்வங்கள்‌. எங்களால்‌ தூய்மை 
செய்யப்படுகிறது கடல்‌. எங்களிலிருந்து மீண்டும்‌ 
எழுகின்றன நதிகள்‌.” அவற்றின்‌ கரிய முடிவிலாப்‌ 


பரப்பை நோக்கி உளம்‌ மலைத்த மீன்விழி சொன்னது 
“அன்னையின்‌ ஆழத்தில்‌ நீங்கள்‌ கனிந்திருக்கிறீர்கள்‌. 
உங்களை வணங்குகிறேன்‌. சொல்க, நீங்கள்‌ எழுவது 
எங்கிருந்து?” 


“நாங்கள்‌ எதை உண்கிறோமோ அவற்றிலிருந்தே 
எழுகிறோம்‌” என்று அது சொன்னது “ஒவ்வொரு 
பிழையும்‌ ஒவ்வொரு பழியும்‌ ஒவ்வொரு துயரும்‌ 
தன்னை திரட்டிக்கொள்ளவே 
தவித்துக்கொண்டிருக்கிறது என்று அறிக! தன்‌ 
வடிவின்மையே அதை ஓயாது துடிக்கச்‌ செய்கிறது. 
அத்துடிப்பே உயிர்களால்‌ வலியென உணரப்படுகிறது. 
வடிவை அடைந்ததும்‌ அது அமைதிகொள்கிறது. எல்லா 
வடிவங்களும்‌ இறுக முயல்கின்றன. கூர்‌ கொள்ள 
முயல்கின்றன. அறிக, அங்குள அனைத்தும்‌ 
கூர்கொண்டபடியே இருக்கின்றன! கூர்‌ என்பது ஒளி. 
உடல்களின்‌ கூர்‌ விழி எனப்படுகிறது. தாவரங்களின்‌ 
கூரே தளிரும்‌ மலரும்‌. அகவடிவான அனைத்திலும்‌ கூர்‌ 
என எழுகிறது மெய்மை.” 


“மெய்மை திரண்டு உடல்கொண்டவர்கள்‌ நாங்கள்‌” என 
அது சொன்னது. “எங்கள்‌ நோக்கமே எங்களை முழுமை 
செய்வதே. நாங்கள்‌ தோன்றிய அழுக்கை உண்கிறோம்‌. 
பின்னர்‌ வளைந்து எங்களை நாங்களே விழுங்கி உண்டு 
மறைகிறோம்‌.” விழித்துளி அவற்றை வணங்கியபின்‌ 
கோரியது “கங்கைப்பெருக்கினூடாக வருகையில்‌ நான்‌ 
ஒற்றை வினாவையே அறுதியாக ஏந்தியிருந்தேன்‌. 
அவ்வினா எஞ்சியமையால்தான்‌ நான்‌ 
முழுமைகொள்ளவில்லை. அதை நீங்கள்‌ உரைத்து 
என்னை விடுவித்தாகவேண்டும்‌.” 


“கூறுக!” என்றது கடலுயிர்‌. “பேரன்னை கங்கை 
கரைதோறும்‌ காண்பது மானுடரின்‌ துயரை மட்டுமே. 
கொள்வது மண்ணின்‌ அழுக்கை. அவள்‌ ஆறுதல்‌ 
அளிக்கிறாள்‌. அனைத்தையும்‌ தூய்மை செய்கிறாள்‌. 
எனினும்‌ அந்தத்‌ தீயூழ்‌ ஏன்‌ அவளுக்கு ஏற்பட்டது? ஆக்கி 
அமுதளிக்கும்‌ அன்னையருக்கு உயிர்கள்‌ ஏன்‌ துயரை 
மட்டுமே திருப்பியளிக்கின்றன?” 


“ஏனென்றால்‌ அன்னை கங்கை ஓந்து தீச்சொற்களை 
பெற்றவள்‌” என்றது கடலுயிர்‌. “முன்பு குறியோனாக 
உருக்கொண்டு விண்வடிவன்‌ மண்ணிலெழுந்தபோது 
அவனுக்குமேல்‌ விரிந்த நீர்வெளியாக அவள்‌ 
வானிலிருந்தாள்‌. கீழிருக்கும்‌ பெருமானுக்கு 
குடைபிடித்து அவனை நான்‌ காப்பேன்‌ என்று 


எண்ணினாள்‌. அந்த ஆணவத்தால்‌ மறுகணமே அவள்‌ 
தண்டிக்கப்பட்டாள்‌. மூவடியால்‌ புடவியை அளந்த 
மாலோன்‌ தூக்கிய காலின்‌ நகக்கணுவால்‌ வானில்‌ கீறல்‌ 
விழுந்தது. அவள்‌ பொழிந்து மண்ணிலிறங்கி 
மலைகளை மூடி பெருகி கடலை அடைந்தாள்‌.” 


பிறகொரு யுகத்தில்‌ சகரன்‌ என்னும்‌ அசுரகுடி மன்னன்‌ 
தன்‌ ஆசுரவேள்வியை நிறைவுசெய்யும்‌ பொருட்டு 
இந்திரனின்‌ புரவியை நாடினான்‌. இந்திரன்‌ அஞ்சி தன்‌ 
புரவியை கபில மாமுனிவரின்‌ வேள்விச்சாலைக்குள்‌ 
கொண்டுசென்று கட்டினான்‌. அரசன்‌ தன்‌ 
படையினருடன்‌ கபிலரின்‌ வேள்விச்சாலைக்குள்‌ புகுந்து 
அப்புரவியை கவர்ந்துசெல்ல முயன்றான்‌. கபிலர்‌ 
அவனையும்‌ அவன்‌ குடியினரையும்‌ தீச்சொல்லால்‌ 
சுட்டெரித்து சாம்பலாக்கினார்‌. சாம்பலில்‌ எஞ்சிய ஒரு 
துளி முனிவரிடம்‌ சொல்மீட்பு கோரியது. 
இச்சாம்பலனைத்தையும்‌ தான்‌ பெற்று உங்கள்‌ 
பட அ தூய்மை செய்யும்‌ நீர்ப்பெருக்கு ஒன்றால்‌ 
ட்புகொள்க என அவர்‌ சொல்லளித்தார்‌. 


சகரனின்‌ குலத்தில்‌ எழுந்த பகீரதன்‌ தன்‌ குடிக்கு 
மீட்பளிப்பது விண்கங்கை ஒன்றே என்று உணர்ந்தான்‌. 
அவன்‌ கடுந்தவம்‌ செய்து பிரம்மனை தன்‌ முன்‌ 
தோன்றச்செய்தான்‌. பிரம்மனிடம்‌ கங்கை 
மண்ணிறங்கவேண்டும்‌ என சொல்‌ கேட்டான்‌. “அவள்‌ 
உளம்கனிந்தால்‌ அவ்வாறே ஆகுக!” என அவர்‌ கூறினார்‌. 
“அவள்‌ உளம்கனிவது எப்போது?” என்று பகீரதன்‌ 
கேட்டான்‌. “அன்னைப்பசுவின்‌ மடியை முட்டுகிறது 
கன்று... எந்த முட்டில்‌ எப்போது அன்னை பால்கனியும்‌ 
என அது அறியாது. ஆயினும்‌ அது முட்டிக்கொண்டே 
இருக்கிறது” என்றார்‌ பிரம்மன்‌. 


பல்லாயிரமாண்டுகள்‌ தவம்‌ செய்த பகீரதன்‌ கங்கையை 
அழைத்துக்கொண்டே இருந்தான்‌. ஒரு கணத்தில்‌ அவன்‌ 
அழைப்பால்‌ தன்‌ முலைகளில்‌ அமுது ஊற அன்னை 
கீழே நோக்கினாள்‌. விண்முனிவர்‌ அவளிடம்‌ 
சொன்னார்கள்‌ “அவன்‌ எளிய மானுடன்‌, 
அசுரகுடியினன்‌. அவனுக்காக கனியலாகாது உன்‌ முலை. 
அவை விண்ணவருக்கு அழிவின்மையை அளிக்கும்‌ 
அமுது ஊறும்‌ சுனைகள்‌ என்று உணர்க!” அன்னை 
நோக்கை திருப்பிக்கொண்டாலும்‌ உள்ளம்‌ 
திரும்பவில்லை. மீண்டும்‌ மீண்டும்‌ மானுடமைந்தனின்‌ 
அழைப்பு அவள்‌ மடியை முட்டியது. அவளை மீறி அவள்‌ 
முலைகள்‌ சுரந்து மண்மேல்‌ பெருகிவழிந்தன. “நீ 
மண்ணிலிறங்கி மானுடருக்குரியவள்‌ ஆகுக!” என 


முனிவர்‌ அவள்‌ மேல்‌ தீச்சொல்லிட்டனர்‌. 


மண்ணிறங்கிய அன்னை சிறுமியாக இருந்தாள்‌. 
அவளுடன்‌ ஏழு தங்கைகள்‌ பிறந்தனர்‌. அவர்களுடன்‌ 
சிரித்து நகையாடி மலையிறங்கி வந்தாள்‌. வழியில்‌ 
நீராடும்பொருட்டு இறங்கிய துர்வாச முனிவரின்‌ 
ஆடையை கோமதி இடித்து இழுத்துச்சென்றாள்‌. 
வெற்றுடலை மறைக்கும்பொருட்டு திணறிய முனிவரைக்‌ 
கண்டு மந்தாகினி நகைத்தாள்‌. அளகநந்தையும்‌ 
நாராயணியும்‌ மகாகாளியும்‌ 
உடன்சேர்ந்துகொண்டார்கள்‌. கங்கை சிரிப்பை 
அடக்கிக்கொண்டாள்‌. சினம்கொண்ட முனிவர்‌ 
கங்கையை நோக்கி “அழகி எனும்‌ நிமிர்வும்‌ இளமை 
என்னும்‌ விசையும்‌ கன்னியரை ஆணவம்‌ கொள்ளச்‌ 
செய்கின்றன. அவர்கள்‌ அன்னையராகி அடங்குவதே 
நெறி. நீ பல்லாயிரம்கோடி மானுடருக்கு அன்னையென 
ஆவாய்‌. அவர்களின்‌ பிழைகளை பொறுப்பாய்‌. 
பழிகளை சுமப்பாய்‌. துயர்களை கரைப்பாய்‌” என்று 
தீச்சொல்லிட்டார்‌. 


துயருற்ற அன்னை செல்லும்தோறும்‌ சீற்றம்கொண்டாள்‌. 
அமாவசு கொழடுவழியின்‌ அரசமுனிவரான ஜஹ்னு தன்‌ 
வேள்விநிலத்தில்‌ தவம்செய்துகொண்டிருக்கையில்‌ 
அந்நிலத்தை அள்ளிச்சுருட்டி கொண்டுசென்றாள்‌. 
அவளை தன்‌ கையசைவால்‌ நிறுத்திய ஜஹ்னு “சொல்‌, நீ 
யார்‌? தவச்சாலையை கலைக்கும்‌ ஆற்றலை எங்கிருந்து 
பெற்றாய்‌?” என்றார்‌. “நான்‌ விண்கங்கை. 
விண்ணிலுறையும்‌ தாய வேதச்சொல்‌ போன்றவள்‌. 
என்னை மண்ணிலுள்ளோர்‌ பிழைகளையும்‌ 
பழிகளையும்‌ துயர்களையும்‌ கொள்ளும்படி 
ஆணையிட்டார்‌ முனிவர்‌... நான்‌ அதை 
பொறுத்துக்கொள்ள மாட்டேன்‌” என்று அன்னை 
சொன்னாள்‌. 


“விண்ணுறையும்‌ வேதச்சொல்‌ மண்ணில்‌ 
நால்வேதங்களாகியது முனிவர்‌ சொல்லினூடாக என்று 
உணர்க!” என்றார்‌ ஜஹ்னு. “உன்னை என்‌ நாவால்‌ 
உண்டு செவியால்‌ புறந்தருகிறேன்‌. நீ மண்ணவருக்கு 
உரியவள்‌ ஆவாய்‌.” அவர்‌ அவளை அள்ளி உண்டு தன்‌ 
செவியினூடாக வெளியேவிட்டார்‌ “இனி நீ என்‌ 
மகளென்றாகி ஜானவி என 
அமழைக்கப்படுவாய்‌.வேதம்போல்‌ பல்லாயிரம்‌ 
நாப்படினும்‌, பலகோடி பிழைபடினும்‌ தூய்மை 
இழக்காதவளாவாய்‌” என்று வாழ்த்தினார்‌. 


மண்ணவர்க்குரிய அன்னையென அவள்‌ அவ்வண்ணம்‌ 
மாறினாள்‌. வேதமெய்மையே நீர்‌ வடிவு கொண்டதுபோல்‌ 
மண்ணில்‌ ஒழுகிச்சென்றாள்‌. மானுடர்‌ அளித்த 
அன்னத்தை பெற்றுக்கொண்டு அவர்களின்‌ 
மூதாதையரை விண்புகச்‌ செய்தாள்‌. உளம்‌ கனிந்து 
உளம்‌ நிறைந்து மண்ணில்‌ தன்னை 
முழுதமைத்துக்கொண்டாள்‌. 


பின்னர்‌ ஒருநாள்‌ மாமுனிவர்‌ நாரதர்‌ அன்னையின்‌ நீரில்‌ 
மூழ்கி எழுந்தபோது அன்னை தன்னை அடையாளம்‌ 
காணவில்லை என்று கண்டார்‌. திகைப்புடன்‌ “கங்கையே, 
விண்ணில்‌ என்‌ தோழி நீ. எங்ஙனம்‌ என்னை மறந்தாய்‌?” 
என்றார்‌. அன்னை “நான்‌ விண்ணை 
நினைவுறவில்லை... மண்ணிலேயே 
நிறைவுற்றிருக்கிறேன்‌” என்றாள்‌. அவள்‌ இருந்த 
நிறையன்னை நிலையை உணர்ந்த நாரதர்‌ சொன்னார்‌ 
“ஆம்‌, நீ கனிந்த அன்னை. ஆனால்‌ பேரன்னையரே 
விண்புக முடியும்‌. தன்‌ குழவியரின்‌ குருதிச்சுவை 
அறியாதவள்‌ விண்புகும்‌ பேரன்னை ஆவதில்லை. 
அவ்வாறே ஆகுக!” 


அத்தீச்சொல்லால்‌ அன்னை கங்கை அஸ்தினபுரியின்‌ 
குருகுலத்தில்‌ பிறந்த சந்தனு என்னும்‌ மன்னனுக்கு 
துணைவியாக வந்தாள்‌. எட்டு வசுக்களை மைந்தராக 
ஈன்றாள்‌. எழுவரைக்‌ கொன்று குருதிச்சுவை அறிந்தாள்‌. 
பேரன்னையாக மாறி விண்ணில்‌ ஒழுகலானாள்‌. 
மண்ணில்‌ அவளுடைய நிழலே நீர்வடிவாக பெருகி 
கடல்சேர்ந்தது. 


தன்‌ மைந்தரைக்‌ கொன்று கடக்காத அன்னை 
முழுமைகொள்வதில்லை. அரசே, அறிக! பேரன்னையர்‌ 
தன்‌ மைந்தரை படிகளாக்கி ஏறி விண்புகுபவர்கள்‌. 


பருப்பொருள்‌ என பார்த்துக்கொண்டிருப்பான்‌. 
“பரத்வாஜரின்‌ மைந்தனா?” வணங்கி மீண்டபின்‌ அவன்‌ 
பார்வை அவர்களிடமிருந்து விலகியதும்‌ 
வளைக்கப்பட்ட மூங்கில்‌ நிமிர்வதுபோல 
அவர்களுக்குள்‌ எழும்‌ என்ணத்தை தன்‌ உடலால்‌ அவன்‌ 
உணர்வான்‌. அவனுடைய பிறப்பு நிகழ்ந்த விதம்‌. தன்‌ 
முதுகுக்குப்பின்‌ உடைகள்‌ உரசிக்கொள்ளும்‌ ஒலியில்‌ 
மூச்சொலியில்‌ கேட்கும்‌ அந்தப்‌ புன்னகை அவனை கூசி 
உடல்குன்றச்செய்யும்‌. 


பின்னர்‌ அவன்‌ கண்டுகொண்டான்‌, அத்தருணத்தை 
வெல்லும்‌ முறையை. அவர்கள்‌ அவனை 
அவமதிப்பதற்குள்ளாகவே அவன்‌ அவர்களை 
அவமதித்தான்‌. நிமிர்ந்த தலையும்‌ இளக்காரம்‌ நிறைந்த 
நோக்குமாக அவன்‌ அவர்களை நோக்குவான்‌. தன்‌ 
பாதங்களைப்‌ பணியும்‌ இளவரசர்களை குனிந்தே 
நோக்காமல்‌ இடக்கையால்‌ வாழ்த்தி அவர்கள்‌ அளிக்கும்‌ 
காணிக்கைகளை கண்முனையால்‌ நோக்கி மிக மெல்லிய 
ஒரு நகைப்பை உதடுகளில்‌ பரவவிடுவான்‌. அந்நகைப்பு 
அவர்களை திகைக்கச்செய்யும்‌. அதன்‌ காரணமென்ன 
என்று அவர்களின்‌ அகம்‌ பதறி துழாவுவதை 
உடலசைவுகள்‌ காட்டும்‌. அங்கிருந்து செல்லும்‌ வரை 
அவர்களால்‌ அதிலிருந்து வெளிவரமுடியாது. 
அவர்களின்‌ பார்வைகள்‌ அவனை வந்து 
தொட்டுத்தொட்டுச்‌ செல்லும்‌. அவன்‌ அவர்களை 
மீண்டுமொருமுறை விழியால்‌ சந்திக்கவே மாட்டான்‌. 


ஐந்து வயதுமுதல்‌ ஏழுவயதுக்குள்‌ உள்ள 
ஷத்ரியகுலத்துச்‌ சிறுவர்களே குருகுலத்துக்கு 
வந்துகொண்டிருந்தனர்‌. வில்பயிற்சிக்கு அவர்கள்‌ 
நுழைவதற்கு முன்பாக இளம்கைகள்‌ வேறெந்த 
தொழிலுக்கும்‌ பயின்றிருக்கலாகாது என்று 
சொல்லப்பட்டது. குறிப்பாக அவர்கள்‌ ஏடெழுதவும்‌ 
இசைக்கருவிகளை இசைக்கவும்‌ பயிலக்கூடாதென்று 
நெறி இருந்தது. இளம்மாணவர்களின்‌ பயிலாத 
மென்கரங்களை வியாஹ்ரசேனர்‌ தன்‌ கனத்த கைகளால்‌ 
பற்றி வளைத்துப்பார்த்தபின்னரே அங்கே அவர்களை 
சேர்த்துக்கொள்வார்‌. மாணவர்கள்‌ குருகுலத்துக்கு 
வந்தபின்னர்‌ இரண்டுவருடகாலம்‌ ஒவ்வொருநாளும்‌ 
காலைமுதல்‌ இரவு வரை விழித்திருக்கும்‌ நேரமெல்லாம்‌ 
கைவிரல்களுக்குத்தான்‌ முதற்பயிற்சி அளிக்கப்பட்டது. 


“அம்பைத்‌ தொட்டதுமே அதை உணர்பவன்‌ அதமன்‌. 
அவன்‌ உடல்‌ பயிற்சியை பெற்றிருக்கிறது. அம்பருகே 
கைசென்றதுமே அதை உணர்ந்துகொள்பவன்‌ மத்திமன்‌. 

[101௨௨ஈ]அரசியே, கேள்‌. முதற்பொருளாகிய 
விஷ்ணுவிலிருந்து படைப்பிறையாகிய பிரம்மனும்‌ 
பிரம்மனிலிருந்து பிறவித்‌ தொடராக முதற்றாதையர்‌ 
மரீசியும்‌, கஸ்யபனும்‌, விவஸ்வானும்‌, 
வைவஸ்வதமனுவும்‌ பிறந்தனர்‌. புவிமன்னர்‌ குலத்தை 
உருவாக்கிய பிரஜாபதியாகிய வைவஸ்வதமனுவின்‌ 
மைந்தர்‌ இக்ஷுவாகு. வைவஸ்வதமனு தன்‌ 
மெய்யறிவையே சிரத்தா என்னும்‌ பெண்ணென எழச்‌ 
செய்து அவளுடன்‌ இணைந்து இக்ஷுவாகு, நிருகன்‌, 
சர்யாதி, திஷ்டன்‌, திருஷ்டன்‌, கரூஷன்‌, நரிஷ்யந்தன்‌, 
நாபாகன்‌, பிருத்ரன்‌, கவி என்னும்‌ பத்து மைந்தர்களை 
பெற்றார்‌. மெய்மையின்‌ நிழலான ஐயத்தை சாயை 
என்னும்‌ பெண்ணாக்கி அவளைப்‌ புணர்ந்து மனு, 
யமன்‌, யமி, ரேவந்தன்‌, சத்யும்னன்‌, அஸ்வினிகுமாரர்கள்‌ 
என்னும்‌ மைந்தர்களுக்குத்‌ தந்தையானார்‌. 
இக்ஷுவாகுவிலிருந்து பிறந்தது இக்ஷுவாகு குலம்‌ என்று 
அறிக! அவர்கள்‌ சூரியகுலத்தவர்‌ என்று 
அறியப்படுகிறார்கள்‌. அவர்களின்‌ புகழ்‌ 
அழிவிலாதெழுக! 


இக்ஷுவாகுவிலிருந்து தண்டன்‌, விகுக்ஷி, நிமி என்னும்‌ 
மூன்று அரசர்கள்‌ பிறந்தனர்‌. அவர்களில்‌ 
விகுக்ஷியிலிருந்து சசாதனும்‌ அவன்‌ மைந்தனாக 
புரஞ்சயனும்‌ பிறந்தனர்‌. ககுல்ஸ்தன்‌, அனேனஸ்‌, 
பிருதூலாஸ்வன்‌, பிரசேனஜித்‌, யுவனாஸ்வன்‌ என்னும்‌ 
கொடிவழியில்‌ மாமன்னன்‌ மாந்தாதா பிறந்தார்‌. 
அவருடைய மைந்தர்களே அம்பரீஷன்‌, முசுகுந்தன்‌, 
புருகத்ஸன்‌ என்னும்‌ அரசர்கள்‌. புருகத்ஸனின்‌ மைந்தன்‌ 
திரிசதஸ்யு. அவனிலிருந்து அனரண்யன்‌, அர்யஸ்வன்‌, 
வசுமனஸ்‌, சுதன்வா, த்ரைர்யாருணன்‌ ஆகியோர்‌ 
பிறந்தனர்‌. அவன்‌ மைந்தன்‌ திரிசங்கு தனக்கென்று 
உலகைப்‌ படைத்தவன்‌. அவன்‌ மைந்தனே மெய்யே 
வாழ்வென்று நிலைகொண்ட ஹரிச்சந்திரன்‌. அவன்‌ 
புகழ்‌ வாழ்க! 


ஹரிச்சந்திரனின்‌ மைந்தன்‌ லோகிதாஸ்வனிலிருந்து 
ஹரிதன்‌, சுஞ்சு, சுதேவன்‌, ஃபருகன்‌, சகரன்‌ என்னும்‌ 
கொடிவழி நீட்சி உருவாகியது. அசமஞ்சஸின்‌ மைந்தன்‌ 


அம்சுமான்‌. அவன்‌ மைந்தனே கங்கையை மண்ணுக்குக்‌ 
கொண்டுவந்தவனாகிய பகீரதன்‌. அவன்‌ புகழ்‌ என்றும்‌ 
நிலைகொள்க! வாழ்வோருக்கு அன்னமும்‌ நீத்தோருக்கு 
நீரும்‌ தெய்வங்களுக்கு ஊர்தியும்‌ ஆகிய கங்கையை 
வணங்குக! மீன்குலங்களால்‌ விழிகள்‌ கொண்டவள்‌. 
மூவிழியனின்‌ சடையில்‌ அமர்ந்தவள்‌. குளிர்ந்த 
கைகளால்‌ கற்களை சாளக்கிராமம்‌ ஆக்குபவள்‌. 
கனிந்தவள்‌. கைபெருகி பாரதப்பெருநிலத்தை 
அணைப்பவள்‌. அவளில்‌ கரைக நம்‌ கனவுகள்‌! நம்‌ 
துயர்களும்‌ ஏமாற்றங்களும்‌ பழிகளும்‌ அவளிலேயே 
அமைக! நம்‌ உவகைகளும்‌ களியாட்டுகளும்‌ அவள்‌ 
மடியிலேயே நிகழ்க! அவள்‌ வாழ்க! 


பகீரதனின்‌ குருதியிலிருந்து சுருதநாபன்‌, சிந்துத்வீபன்‌, 
கிக்‌ ரிதுபர்ணன்‌, சர்வகாமன்‌, சுதாசன்‌, 

த்ரசகன்‌, கன்மாஷபாதன்‌ என குலச்சரடு நீண்டது. 
அஸ்மகன்‌, மூலகன்‌, கட்கவாங்கன்‌, தீர்க்கபாகு என 
வளர்ந்தது. திலீபன்‌ என பட தீர்க்கபாகுவின்‌ 
மைந்தனே ரகு. அவன்‌ குருதியினரே ரகுகுலத்தோர்‌. 
ரகுவின்‌ மைந்தன்‌ அஜன்‌. அவன்‌ மைந்தன்‌ பத்து 
தேர்களில்‌ தனித்தூரும்‌ அரசனாகிய தசரதன்‌. தசரதனின்‌ 
மைந்தனாக எழுந்தவன்‌ ராமன்‌. ராகவராமன்‌ 
திரேதாயுகத்தின்‌ தலைவன்‌. அவன்‌ ஆண்டமையால்‌ 
இந்த மண்‌ அரசநெறி என்றால்‌ என்னவென்று அறிந்தது. 
அது மானுடநெறியிலிருந்து எவ்வண்ணம்‌ முரண்பட்டு 
உருக்கொண்டு எழும்‌ என்பதைக்‌ கண்டது. அரசநிலையே 
தவமென்றாகும்‌ என்று கற்றது. வானுறையும்‌ 
தெய்வங்களும்‌ மண்ணில்‌ வாழ வரலாகும்‌ என அவன்‌ 
பிறவி நிறுவியது. அவன்‌ வாழ்க! 


அரசியே, இக்ஷுவாகுவின்‌ மூன்றாவது மைந்தன்‌ நிமி. 
நிமியின்‌ மைந்தனே மிதி. கெளதம முனிவரின்‌ 
மாணவனாகிய நிமி வேதவேள்விகளில்‌ ஈடுபட்டு தன்‌ 
நாட்டையும்‌ தன்‌ மூதாதையர்‌ வாழும்‌ விண்ணுலகையும்‌ 
செழிக்கச்‌ செய்தான்‌. அவருக்காக ஜயந்தபுரம்‌ என்னும்‌ 
வேள்விச்சிற்றூரை உருவாக்கி அளித்தான்‌. வேள்வியால்‌ 
தன்‌ அகத்தைச்‌ செழிப்புறச்‌ செய்தான்‌. 
அரசக்கொண்டாட்டங்களால்‌ தன்‌ உடலை நிறைவுறச்‌ 
செய்தான்‌. ஒன்று பிறிதொன்றை வளர்த்தது. ஒன்று 
பிறிதொன்றுக்குப்‌ பொருள்‌ அளித்தது. நல்லரசன்‌ 
தந்தையெனக்‌ கனிகிறான்‌. தந்தையெனக்‌ கனிபவன்‌ 
நல்லரசன்‌ என்றாகிறான்‌. 


அந்நாளில்‌ ஒருமுறை நிமி தன்‌ அவைக்கு வந்த கெளதம 
முனிவரிடம்‌ “ஆசிரியரே, ஓர்‌ அரசன்‌ இயற்றும்‌ 


வேள்விகளில்‌ முதன்மையானது எது?” என 
வினவினான்‌. கெளதமர்‌ “அரசே, தன்‌ படைகள்‌ 
வெல்லவேண்டும்‌ என அரசன்‌ இயற்றும்‌ வேள்வி 
உயர்ந்தது” என்றார்‌. அதைவிட உயர்ந்தது என்ன என்று 
நிமி கேட்டான்‌. “தன்‌ நாட்டில்‌ வேதம்‌ பொலியவேண்டி 
கருவூலம்‌ முற்றொழிய அந்தணர்க்கு ஈந்து அரசன்‌ 
ஆற்றும்‌ வேள்வி” என்றார்‌ கெளதமர்‌. அதையும்‌ கடந்தது 
என்ன என்றான்‌ நிமி. “தன்‌ குடிகள்‌ செழிக்கவேண்டும்‌ 
என்று அரசன்‌ தன்னையே ஈந்து இயற்றும்‌ வேள்வியே 
மேலும்‌ சிறந்தது” என்றார்‌ கெளதமர்‌. அதைவிடவும்‌ 
சிறந்த வேள்வி என்ன என்று நிமி கேட்டான்‌. “தன்‌ 
நிலத்தில்‌ மழை ஒழியலாகாது என்று அரசன்‌ தன்‌ 
வேள்விநலன்களையும்‌ அளித்து இயற்றும்‌ வேள்வி” 
என்றார்‌ கெளதமர்‌. அதைவிடவும்‌ மேலானது என்ன 
என்று நிமி கேட்டான்‌. “தன்‌ மூதாதையர்‌ 
நிறைவடையவேண்டும்‌ என அரசன்‌ தன்‌ மைந்தரையும்‌ 
அளித்து ஆற்றும்‌ வேள்வியே அதனினும்‌ மேலானது” 
என்றார்‌ கெளதமர்‌. 


நிறைவுறாதவனாக “முனிவரே, அதைக்காட்டிலும்‌ 
மேலான வேள்வி எது?” என்றான்‌ நிமி. “தன்‌ 
கொடிவழியினர்‌ அழிவின்மை கொள்ளவேண்டும்‌ என 
அரசன்‌ இயற்றும்‌ வேள்வியே அனைத்தைவிடவும்‌ 
மேலானது. அதற்கப்பால்‌ ஒரு வேள்வி இல்லை. வெற்றி, 
வேதச்சிறப்பு, குடிப்பெருக்கம்‌, மழைநிறைவு, மூதாதையர்‌ 
மகிழ்வு என்னும்‌ ஐந்து நலன்களையும்‌ இவ்வேள்வியே 
அளித்துவிடும்‌” என்றார்‌ கெளதமர்‌. “ஐந்து வேள்விகளை 
நான்‌ சொன்னபோதும்‌ உன்னுள்‌ இருந்து நிறைவுறாது 
பொங்கியது தந்தையென்னும்‌ பெருநிலை. பெருந்தந்தை 
என்றாகுக! பேரரசன்‌ என உன்னை அமைப்பது 
தெய்வங்களின்‌ கடன்‌” என்று கெளதமர்‌ சொன்னார்‌. 


அவ்வண்ணம்‌ ஒரு வேள்வியை நிகழ்த்த நிமி 
முடிவுசெய்தான்‌. வேள்விக்குரிய பொருட்கள்‌ 
அனைத்தும்‌ வரவமைக்கப்பட்டன. அவை 
பாரதவர்ஷத்தின்‌ எட்டு திசைகளில்‌ இருந்தும்‌ 
கொண்டுவரப்பட்டன. கெளதமர்‌, பிருகு, அங்கிரஸ்‌, 
வாமதேவர்‌, புலகர்‌, புலஸ்த்யர்‌, ௬சீகர்‌ என்னும்‌ ஏழு 
மாமுனிவர்களும்‌ வேள்வியில்‌ அமர ஒப்புக்கொண்டனர்‌. 
வேள்வித்தலைமைகொள்ள முதல்‌ வைதிகரும்‌ தன்‌ 
குலகுருவுமான வசிட்டரை சென்று பணிந்து 
அழைத்தான்‌ நிமி. ஆனால்‌ அப்போது வசிட்டர்‌ இந்திரன்‌ 
ஒருங்கமைத்துக்கொண்டிருந்த மாபெரும்‌ வேள்வி 
ஒன்றை நிகழ்த்தும்‌ பொறுப்பை ஏற்றுக்கொண்டிருந்தார்‌. 
தன்னால்‌ நிமியின்‌ வேள்விக்கு வர முடியாது என 


அறிவித்தார்‌. பலமுறை பணிந்து கோரியும்‌ வசிட்டர்‌ 
சொல்மீற முடியாதென்று உரைத்தார்‌. 


குறித்த நாளில்‌ வேள்வி தொடங்கவில்லை என்றால்‌ 
தீங்கு விளையக்கூடும்‌ என்று நிமித்திகர்‌ கூறியமையால்‌ 
கெளதமர்‌ தலைமையில்‌ முனிவர்‌ அறுவரைக்‌ கொண்டே 
நிமி வேள்வியை முடித்தான்‌. மைந்தர்‌ பெருகவும்‌, 
கொடிவழிகள்‌ சிறப்புறவும்‌ தேவர்கள்‌ வந்து 
சொல்லளித்தனர்‌. வேள்விநலன்‌ பெற்று நாடு செழிக்க 
உளம்‌ நிறைந்து நிமி அமர்ந்திருந்த நாட்களில்‌ 
விண்ணிலிருந்து வசிட்டர்‌ மீண்டுவந்தார்‌. 
அரண்மனைக்கு வந்த அவர்‌ அரசன்‌ நிமியை சந்திக்க 
விழைந்தார்‌. ஆனால்‌ வேள்விநிறைவில்‌ 
கேளிக்கைகளில்‌ ஈடுபட்டிருந்த அரசன்‌ அப்போது 
பகல்பொழுதில்‌ துயில்‌ கொண்டிருந்தான்‌. அவனை 
எழுப்பத்‌ தயங்கிய காவலர்‌ வசிட்டரின்‌ வரவை 
அறிவிக்கவில்லை. சினம்கொண்ட வசிட்டர்‌ நிமியை 
நோக்கி தீச்சொல்‌ ஏவினார்‌. “கோலேந்தி அவையமர 
வேண்டிய பொழுதில்‌ துயிலும்‌ நீ உன்னால்‌ பேணிப்‌ 
பெருகவைக்கப்பட்ட அவ்வுடலை உதறுக! இப்போதே நீ 
உடலிலி ஆகுக!” என்றார்‌. 


அவருடைய சொல்‌ நிகழ்ந்ததுமே நிமியின்‌ உடலில்‌ 
இருந்து ஆத்மா கற்பூரத்தில்‌ இருந்து நறுமணம்‌ என 
பிரிந்து எழுந்தது. அவன்‌ உடல்‌ அங்கேயே கிடந்தது. 
வாழ்க்கை முடிவடையாமல்‌ உடல்நீத்த அவன்‌ ஆத்மா 
கடுவெளியில்‌ நின்று தவித்தது. உடலிழந்ததுமே அது 
மூச்சுலகை அடைந்தது. அங்கே மூதாதையரின்‌ 
தெய்வநிலையை அடைந்தது. “உயிர்பறிக்கும்‌ உரிமை 
யமனுக்கு உரியது. ஏனென்றால்‌ வாழ்க்கையின்‌ பொருள்‌ 
அறிந்தவன்‌ அவன்‌ மட்டுமே. மாமுனிவராக இருந்தாலும்‌ 
நீங்கள்‌ இவ்வண்ணம்‌ உயிரகற்றியது உங்களுக்கு 
வாழ்வென்றால்‌ என்னவென்று தெரிந்திருக்கவில்லை 
என்பதன்‌ சான்று. நெடுநாட்கள்‌ பயின்ற நோன்பாலும்‌ 
ஊழ்கத்தாலும்‌ நீங்கள்‌ வாழ்க்கையை மறந்துவிட்டீர்கள்‌. 
நோன்பும்‌ ஊழ்கமும்‌ வாழ்க்கையை அறிந்து 
கடத்தலின்பொருட்டே. மெய்மையும்‌ வீடுபேறும்‌ 
வாழ்க்கையை பொருள்கொள்ளச்‌ செய்வன மட்டுமே. 
பெண்ணென்றும்‌ ஆணென்றும்‌ மைந்தன்‌ என்றும்‌ 
மகளிரென்றும்‌ நின்று வாழ்க்கையை உணரும்‌ ஓர்‌ எளிய 
மானுடன்‌ ஒவ்வொரு தவமுனிவனுக்குள்ளும்‌ 
குடிகொண்டாகவேண்டும்‌. இல்லையேல்‌ அவன்‌ பிறரை 
உணராதவனாவான்‌. பிறர்மேல்‌ அளியற்றவனாவான்‌” 
என்றான்‌ நிமி. 


“ஆசிரியரே, உங்களுக்கும்‌ மூதாதையென நின்று இதை 
சொல்கிறேன்‌. நீங்கள்‌ இழந்ததை அடைந்து எழுக! 
எளியோனாக பிறந்து எய்தி மீள்க... இதுவே என்‌ 
தீச்சொல்‌” என்று நிமி சொன்னான்‌. வசிட்டர்‌ அக்கணமே 
உடல்நீத்து மறுபிறப்பு கொண்டார்‌. ஆதித்யர்களாகிய 
மித்ரனுக்கும்‌ வருணனுக்கும்‌ மைந்தனாக ஒரு 
குடத்திலிருந்து எழுந்தார்‌. கமண்டலத்தில்‌ பிறந்த 
அகத்தியரின்‌ இளையோன்‌ என அவர்‌ அறியப்பட்டார்‌. 
அங்கே அவர்‌ அருந்ததியை மணந்து தவம்செய்து 
மெய்மையை மீண்டும்‌ வந்தடைந்தார்‌. கடலில்‌ இருந்து 
கிளம்பி மலைமேல்‌ பொழிந்து ஊறி நதியென ஒழுகி 
மீண்டும்‌ கடலை அடைந்து 2 என்று ஆனார்‌. 


அரசன்‌ மறைய நாடு மைந்தரில்லாமல்‌ ஆகியதை அறிந்த 
அந்தணர்கள்‌ முனிவர்களிடம்‌ சென்று செய்வதென்ன 
என்று வினவினர்‌. கெளதமர்‌ “நீடுவாழும்‌ கொடிவழியை 
அரசனுக்கு அளித்துள்ளனர்‌ தேவர்கள்‌. அச்சொல்‌ 
அழியாது. அவர்களே அதற்குப்‌ பொறுப்பு. அவர்‌ உடலை 
வேள்விச்சாலைக்கு கொண்டுசெல்க! அவ்வுடலில்‌ 
இருந்து மைந்தன்‌ எழுந்தாகவேண்டும்‌” என்றார்‌. 
அந்தணர்‌ நிமியின்‌ உடலை வேள்விச்சாலைக்கு 
கொண்டுசென்றனர்‌. வேள்வியில்‌ அமர்ந்த முனிவராகிய 
பிருகு “பால்‌ கடையப்பட்டு வெண்ணை எழுகிறது. கடல்‌ 
கடையப்பட்டு அமுதும்‌ நஞ்சும்‌ பிறந்தன. வான்‌ 
கடையப்பட்டு எழுந்தவை சூரியனும்‌ சந்திரனும்‌ 
விண்மீன்களும்‌ என்கின்றன நூல்கள்‌. புடவியும்‌ 
காலமும்‌ மெய்யுணர்வால்‌ கடையப்பட்டதன்‌ 
விளைவாகத்‌ திரண்டதே பிரம்மம்‌ என்னும்‌ அறிதல்‌. 
அறிக, மைந்தர்‌ பெற்றோரின்‌ உடலில்‌ எழும்‌ அமுது! 
இவ்வுடலை நாம்‌ கடைவோம்‌. இவனிலிருந்து எழுக 
இவன்‌ குடித்தொடர்‌!” என்றார்‌. 


அவர்கள்‌ அவ்வுடலை அனலுக்கு அளித்தனர்‌. 
ஆடையென்பது அரையுடல்‌. அணியென்பது 
அவ்வுடலின்‌ ஓளி. உடல்‌ உண்ட அன்னம்‌ என்பதே 
அவ்வுடலின்‌ முதல்வடிவம்‌. ஆகவே அரசன்‌ விரும்பி 
உண்ட உணவால்‌ அவன்‌ வமவை அமைத்தனர்‌. அதை 
அவன்‌ அணிந்திருந்த ஆடைகளாலும்‌ அணிகளாலும்‌ 
அழகுசெய்தபோது அவன்‌ அங்கே கிடப்பதாகவே 
உணர்ந்தனர்‌. அவனைச்‌ சூழ்ந்தமர்ந்திருந்த சூதர்‌ 
அவனுடைய வெற்றியையும்‌ கொடையையும்‌ 
அளியையும்‌ அன்பையும்‌ அழகையும்‌ புகழ்ந்து 
பாடப்பாட அவன்‌ முகம்‌ மலர்ந்தது. விழிகளில்‌ உயிர்‌ 
சுடர்ந்தது. 


அந்தணர்‌ வேதம்‌ முழக்கியபடி அந்த உடலை 
மென்மையாகக்‌ கடைந்தனர்‌. அவ்வுடலில்‌ இடத்தொடை 
அதிர்ந்தது. அதை பிளந்துகொண்டு ஒரு மைந்தன்‌ 
எழுந்தான்‌. மதனத்தால்‌ ஜனித்த அவனை மிதி ஜனகன்‌ 
என அவர்கள்‌ அழைத்தனர்‌. உடலிலியின்‌ மைந்தன்‌ 
என்பதனால்‌ விதேகன்‌ என்றனர்‌. விதேகன்‌ ஆட்சிசெய்த 
நிலம்‌ விதேகம்‌ என்றும்‌, மிதி அமைத்த அதன்‌ தலைநகர்‌ 
மிதிலை என்றும்‌ பெயர்கொண்டது. ஜனகர்களின்‌ 
நிரையில்‌ அரசமுனிவர்‌ தோன்றினர்‌. அருகமர்ந்து 
சொல்தேர்ந்து மெய்மை உரைத்தனர்‌. அவர்களின்‌ 
குருதியில்‌ புவிமகள்‌ என சீதை பிறந்து ராகவராமனை 
மணந்தாள்‌. தன்‌ தூய கால்களால்‌ பாரதவர்ஷத்தை 
நடந்தே பொலிவுறச்‌ செய்தாள்‌. பேரன்னையை 
வணங்குவோம்‌. அவள்‌ புகழ்‌ கணம்தோறும்‌ பெருகி 


எழுக! 


(10௨26]1“கோசலனாகிய பிருஹத்பலனை வாழ்த்துக! 
இக்ஷுவாகு குடியில்‌ பிரசேனஜித்தின்‌ மைந்தனாகப்‌ 
பிறந்து குருக்ஷேத்ரப்‌ போர்க்களத்தில்‌ நின்றுபொருதி 
மாண்ட நிமியின்‌ குருதிம்ரபினனை வாழ்த்துக! 
விண்ணில்‌ அவன்‌ நிறைவுறுக! மண்ணில்‌ அவன்‌ புகழ்‌ 
செறிவுறுக! ஆம்‌, அவ்வாறே ஆகுக!” என்று பாணன்‌ 
பாடினான்‌. அவன்‌ முன்‌ காந்தாரியும்‌ பிற அரசியரும்‌ 
பானுமதியும்‌ அமர்ந்திருந்தனர்‌. தென்னகத்துச்‌ சூதன்‌ 
கருகிய சுள்ளிபோல்‌ மெலிந்த சிற்றுடல்‌ 
கொண்டிருந்தான்‌. அவனுடன்‌ அவன்‌ நிழலென்றே 
தோன்றிய விறலி வெண்சிப்பிகள்‌ என அகன்ற விழிகள்‌ 
கொண்டிருந்தாள்‌. அன்று காலை அவன்‌ அரண்மனை 
முற்றத்தில்‌ வந்து நின்று “புகழ்பாடி பரிசில்‌ பெறவந்த 
பாணன்‌ நான்‌... வாயில்கள்‌ எனக்காகத்‌ திறக்கட்டும்‌!” 
என்றான்‌. 


அரண்மனையே அக்குரல்‌ கேட்டு திகைத்தது. 
நெடுங்காலமாக அங்கே பாணரும்‌ புலவரும்‌ 
அணுகவில்லை என்பதைப்போல்‌ அவர்கள்‌ 
உணர்ந்தனர்‌. அவனை என்ன செய்வது என்று 
தெரியாமல்‌ காவல்பெண்டிர்‌ தயங்கினர்‌. முதிய செவிலி 
“இங்கே எவரும்‌ பாடலுக்கு செவியளிக்கும்‌ நிலையில்‌ 
இல்லை... அவனை எளிய பரிசில்‌ அளித்து 
அனுப்பிவையுங்கள்‌” என்றாள்‌. இளைய அந்தணராகிய 
சிற்றமைச்சர்‌ ஸ்ர்முகன்‌ பொன்நாணயத்துடன்‌ சென்று 
பாணனை வணங்கி “கொள்க, பாணரே. 
இவ்வரண்மனை இறப்பின்‌ துயரால்‌ இருள்மூடியுள்ளது 
என அறிந்திருப்பீர்கள்‌. இங்கே சொல்கொள்ளும்‌ 
உள்ளங்கள்‌ இன்றில்லை... இதை பெறுக! 


ஊட்டுபுரையில்‌ உண்டு தங்கி மீள்க! என்றேனும்‌ இங்கு 
மங்கலம்‌ திகழ்கையில்‌ வருக!” என்றார்‌. 


தன்‌ கையை பின்னிழுத்துக்கொண்டு பாணன்‌ 
சொன்னான்‌ “நான்‌ இரவலன்‌ அல்ல, பாணன்‌. இங்கு 
வரும்வழியெங்கும்‌ எனக்கு உணவிட இல்லறத்தோர்‌ 
இருந்தனர்‌. என்‌ சொல்கொள்ள எவருமில்லை. 
சொல்லுக்கு பொருள்கொள்வேனே ஒழிய எவருடைய 
அளியையும்‌ ஏற்றுக்கொள்ள மாட்டேன்‌. நானும்‌ என்‌ 
விறலியும்‌ உணவுண்டு பன்னிரு நாட்களாகின்றன. 
இங்கு பசித்து மடிவதற்கும்‌ எங்களுக்குத்‌ தயக்கமில்லை.” 
முகன்‌ என்ன செய்வதென்று அறியாமல்‌ முதிய 

சவிலியை நோக்க மேலே உப்பரிகையில்‌ வந்து நின்ற 
ஏவற்பெண்டு “முழவொலி கேட்டு பேரரசி உசாவினார்கள்‌. 
பரிசில்கொள்ள வந்த பாணனா என்று அறியவந்தேன்‌” 
என்றாள்‌. “ஆம்‌, சொல்லுக்கு ஈடாக மட்டுமே 
பொருள்கொள்ளும்‌ தென்னிலத்துப்‌ பாணன்‌ என்று 
கூறுக!” என்றான்‌ பாணன்‌. 


சென்று திரும்பிவந்த ஏவற்பெண்டு “அரசி அவரை 
அகத்தளத்திற்கு அழைத்துச்செல்லும்படி 
ஆணையிட்டார்கள்‌” என்றாள்‌. பாணன்‌ தலைவணங்கி 
தன்‌ யாழுடனும்‌ முழவுடனும்‌ உள்ளே வந்து படிகளில்‌ 
ஏறினான்‌. முதிய செவிலி “இவர்‌ போர்ப்பரணிகள்‌ 
பாடப்போகிறார்‌. அதுவன்றி இவர்களிடம்‌ பாடுபொருள்‌ 
வேறில்லை” என்றாள்‌. முகன்‌ “போரைப்பற்றியா?” 
என்றார்‌. “ஆம்‌, ஆனால்‌ போர்‌ என்னும்‌ சொல்லைக்‌ 
கேட்டாலே இந்த அரண்மனை சருகுக்குவை என 
சரிந்துவிடும்‌ போலுள்ளது” என்றாள்‌ செவிலி. “நாம்‌ 
என்ன செய்ய இயலும்‌? அவர்கள்‌ காற்றுபோல. நம்மை 
அவர்கள்‌ பொருட்படுத்துவதில்லை. நமக்கு 

புழுங்குவதும்‌ நடுங்குவதும்‌ காற்றுக்குத்‌ 
தெரிவதேயில்லை” என்றார்‌. 


அகத்தளத்தில்‌ காந்தாரிமுன்‌ அமர்ந்த பாணன்‌ அவள்‌ 
கோராமலேயே பாடத்தொடங்கினான்‌. “சூரியகுலத்தின்‌ 
பெருமையை பாடித்‌ திரியும்‌ பாணன்‌ நான்‌. எழுகதிர்‌ 
பெருமையை, வீழ்கதிர்‌ சிறப்பை, டா அற ஒளியை 
பாடுபவன்‌” என்றான்‌. காந்தாரி மறுமொழி 
சொல்லவில்லை. அவள்‌ சொல்லெடுத்தே 
நெடுநாட்களாகிவிட்டிருந்ததுபோல்‌ தோன்றியது. 
பளிங்காலான சிலை என அவள்‌ பீடத்தில்‌ 
அமர்ந்திருந்தாள்‌. சிறிய வெண்ணிற விரல்கள்‌ கோத்து 
மடியில்‌ வைக்கப்பட்டிருந்தன. உதடுகள்‌ இறுகி ஒட்டி 
செந்நிறப்‌ புண்‌ என தெரிந்தன. 


“குருக்ஷேத்ரப்‌ போர்க்களத்தில்‌ கோசலனாகிய 
பிருஹத்பலன்‌ மலர்ச்சூழ்கைக்குள்‌ நின்று பாண்டவ 
மைந்தனாகிய அபிமன்யுவுடன்‌ பொருதினான்‌. இரு 
மாவீரர்களும்‌ அணுவிடை குறையாத ஆற்றலுடன்‌ 
ஒருவரை ஒருவர்‌ தாக்கி போரிட்டனர்‌. விலகியும்‌ 
அணுகியும்‌ நிகழ்ந்தது அப்போர்‌” என்று பாணன்‌ 
பாடினான்‌. “ஆயிரத்தெட்டு இதழ்களுடன்‌ விரிந்த 
பெருந்தாமரையின்‌ இதழ்கள்‌ ஒன்றன்மீது ஒன்றென 
மெல்ல படிந்து ஒற்றை வளையமென்றாகி குவிந்து 
மொட்டாகி இறுகி செண்டாகி மணியாகி 
மூடிக்கொண்டன. உறுதியான ஓர்‌ எண்ணம்‌ மலரை 
உலோகமென்றாக்கும்‌ என்று அறிக! மலர்ச்சூழ்கைக்குள்‌ 
பாண்டவ இளையோனாகிய அபிமன்யு முழுமையாகவே 
சிக்கிக்கொண்டான்‌. அவனைச்‌ சூழ்ந்து கெளரவர்களின்‌ 
பெருவீரர்கள்‌ அனைவரும்‌ குலைத்த வில்லுடன்‌ 
நிறைந்த ஆவநாழியுடன்‌ வந்து 
வளையமென்றானார்கள்‌.” 


கை பெருகி சித்தம்‌ ஒன்றென்றாகி நின்று போரிட்ட 
அபிமன்யுவைச்‌ சூழ்ந்திருந்த கெளரவ வீரர்கள்‌ 
ஒவ்வொருவரும்‌ காற்றெரியில்‌ சுழன்று பதறிப்‌ பறக்கும்‌ 
பறவைகள்போல்‌ அலைமோதினார்கள்‌. உடன்வந்த 
பாஞ்சால வீரர்கள்‌ அனைவரும்‌ கொன்றொழிக்கப்பட 
அபிமன்யு தன்னந்தனியனாக நின்று போரிட்டான்‌. 
அவன்‌ அம்புகள்‌ பட்டு சுபலரின்‌ ஏழு 
படைத்தலைவர்கள்‌ தேர்த்தட்டுகளில்‌ விழுந்தனர்‌. 
துரியோதனன்‌ தன்னெதிரே தழலென ஆடி நின்றிருந்த 
அர்ஜுனனை பார்த்தான்‌. என்‌ மைந்தன்‌ என்‌ மைந்தன்‌ 
என எழுந்து கொந்தளித்த நெஞ்சை உணர்ந்தான்‌. 
நடுங்கும்‌ கைகளுடன்‌ தேரில்‌ அமர்ந்திருந்தான்‌. 
அவனுக்கு இருபுறமும்‌ துச்சகனும்‌ துச்சாதனனும்‌ வில்‌ 
சோர தேரில்‌ பின்னடைந்துகொண்டிருந்தனர்‌. 


அக்கணம்‌ கோசலனாகிய பிருஹத்பலன்‌ தன்‌ 
தேரிலிருந்து வில்லுடன்‌ பாய்ந்திறங்கி நெஞ்சில்‌ 
அறைந்து வஞ்சினம்‌ கூவினான்‌. “இந்தக்‌ 
கணத்திற்கென்றே வாழ்ந்தேன்‌, பாண்டவனே” என்று 
குரலெழுப்பியபடி நாணொலித்துக்கொண்டு 
அபிமன்யுவை நோக்கி சென்றான்‌. உடைந்த அம்புகளில்‌ 
சிலவற்றை பொறுக்கியபடி எழுந்த அபிமன்யு நாண்‌ 
தளர்ந்த வில்லுடன்‌ அவனை எதிர்த்தான்‌. அபிமன்யுவில்‌ 
எழுந்த ஊழின்‌ ஆற்றலை உணர்ந்த துரியோதனன்‌ 
“செல்க, கோசலனை காத்துநில்லுங்கள்‌!” என்று 
கூவினான்‌. ஆனால்‌ ஊழ்‌ வகுத்ததை மானுடர்‌ திருத்த 
இயலாதென்று அவனும்‌ அறிந்திருந்தான்‌. “அழியாக்‌ 


கொடிவழிக்காக நிமி தெய்வங்களிடம்‌ சொல்‌ 
பெற்றுள்ளான்‌. பிருஹத்பலனோ மைந்தன்‌ 
இல்லாதவன்‌, இளையோன்‌. எனவே இக்களத்தில்‌ அவன்‌ 
வீழப்‌ போவதில்லை” என்று அப்பாலிருந்து கிருபர்‌ 
கூவினார்‌. 


மறுகணமோ முற்கணமோ அற்றவன்போல்‌ 
பிருஹத்பலன்‌ போரிட்டான்‌. ஏழு அம்புகளால்‌ அவன்‌ 
அபிமன்யுவின்‌ வில்லை உடைத்தான்‌. எஞ்சிய ஒற்றை 
அம்புடன்‌ அவன்‌ தேர்ச்சகடம்‌ ஒன்றுக்கு அடியில்‌ 
பதுங்கினான்‌. கர்ணன்‌ நாண்குலைத்தபடி தேரில்‌ 
அபிமன்யுவை நோக்கி வருவதற்குள்‌ அருகில்‌ உடைந்து 
கிடந்த தேர்‌ ஒன்றின்‌ மேல்‌ பாய்ந்தேறிய அபிமன்யு அந்த 
ஒற்றை அம்பை வீசினான்‌. காற்றின்‌ திரைகளை 
ஒவ்வொன்றாக கிழித்துக்கொண்டு அந்த அம்பு 
எழுந்தது. ஒருகணமே நூறு அணுக்கணங்களாக 
மாறியது. ஒவ்வொரு அணுக்கணமும்‌ நூறு 
தன்மாத்திரைகளாக ஆயின. ஒவ்வொன்றிலும்‌ ஒரு முகம்‌ 
என இக்ஷுவாகு குடியின்‌ மூதாதையர்‌ தோன்றினர்‌. 
திகைப்பும்‌ துயரும்‌ சீற்றமும்‌ அமைதியும்‌ என முகங்கள்‌ 
தெரிந்தன. 


அவற்றில்‌ ஒன்றில்‌ மாமன்னன்‌ நிமி தோன்றினான்‌. 
“தெய்வங்களே, கூறுக! நான்‌ உங்கள்‌ அருட்சொல்‌ 
கொண்டிருக்கிறேன்‌. இக்ஷுவாகுவின்‌ கொடிவழி 
அழியாது பெருகும்‌ என்று வேள்வித்தீயில்‌ வந்து 
சொன்னவர்கள்‌ நீங்கள்‌. உங்கள்‌ சொல்வந்து தடுக்கட்டும்‌ 
இந்த கொலையம்மை...” என்று கூவினான்‌. அவன்‌ முன்‌ 
பிரம்மன்‌ தோன்றினார்‌. “மைந்தா, உன்‌ குடியே உன்‌ 
உயிரில்‌ இருந்து எழவில்லை என்று அறிவாய்‌” என்றார்‌. 
“உன்‌ வேள்விப்பயனே மைந்தன்‌ எனத்‌ திரண்டது. 
அதுவே இக்ஷுவாகு குலமாக நீண்டது. ஐயமிருப்பின்‌ 
உன்‌ தந்தை இக்ஷுவாகு இதோ உள்ளான்‌. அவன்‌ உடலை 
முகர்ந்து நோக்குக! உன்‌ மைந்தனையும்‌ முகர்ந்து 
ஒப்பிடுக!” என்றார்‌. 


தன்‌ முன்‌ திரையிலெழுந்த இக்ஷுவாகுவை நிமி 
முகர்ந்தான்‌. “இவரிலெழுவது என்‌ குருதியின்‌ மணம்‌” 
என்றான்‌. பின்னர்‌ அப்பால்‌ எழுந்த அலையில்‌ 
தோன்றிய மிதிஜனகனை முகர்ந்து “இது என்‌ குருதியின்‌ 
மணம்‌ அல்ல. வேள்விநெய்யின்‌ மணம்‌ இது” என்றான்‌. 
“அறிக, உன்‌ வேள்விப்பயன்‌ மைந்தன்‌ என்று 
ஆகுமென்றால்‌ உன்‌ குடியின்‌ புகழ்‌ திரண்டு ஒரு 
மைந்தன்‌ என்று ஆகி தொடரலாகாதா?” என்றார்‌ 
படைப்பிறைவன்‌. நிமி “ஆம்‌” என்று சொல்லி 


பெருமூச்சுடன்‌ தலையசைத்தான்‌. “அவர்களில்‌ எழுவது 
புதுப்‌ பனையோலையின்‌ மணம்‌ என்று அறிக! 
சொற்களில்‌ அழியாமல்‌ திகழும்‌ உன்‌ குலமென்று 
தெளிக!” என்றார்‌ பிரம்மன்‌. நிமி சொல்லின்றி 
பிரம்மனை வணங்கிவிட்டு தன்னைக்‌ கடந்துசெல்லும்‌ 
அம்பை வெறுமனே நோக்கி நின்றான்‌. நீந்தும்‌ நாகம்‌ என 
கடந்து சென்றது அந்த அம்பு. 


அதன்‌ கூர்முனை பிருஹத்பலனின்‌ கழுத்துநரம்பை 
வெட்டியது. திடுக்கிட்டு அள்ளிப்‌ பொத்திய விரல்களின்‌ 
நடுவே குருதி கொப்பளித்து எழ, வாய்‌ கோணலாகி, 
கால்கள்‌ குழைய பிருஹத்பலன்‌ களத்தில்‌ விழுந்தான்‌. 
அவன்‌ குருதி பெருகி மண்ணில்‌ விழுந்தது. இரு 
கைகளாலும்‌ காற்றை அளைந்தபடி உடல்‌ புளைந்தது. 
விழிகளில்‌ வெறுமை அசைவிலாதமைந்தபோது அவன்‌ 
உடலை அவன்‌ வேறெங்கிருந்தோ திகைத்து 
நோக்கிக்கொண்டிருந்தான்‌. அவ்வுடல்‌ 
சிதையேற்றப்படுவது வரை காற்றில்‌ இருந்தான்‌. 
எரியணைந்து வெள்ளெலும்பானபோது இறுதியாக 
நோக்கிவிட்டு விண்ணிலேறி காத்திருந்தான்‌. 


கோசலத்தின்‌ தலைநகர்‌ குசாவதியைச்‌ சூழ்ந்து ஓடும்‌ 
சிற்றாறான ஹிரண்யவதியின்‌ நீரில்‌ கோசலத்து 
அந்தணரும்‌ அமைச்சரும்‌ குடித்தலைவர்களும்‌ 
படைமுதல்வர்களும்‌ கூடி பிருஹத்பலனுக்கு நீர்க்கடன்‌ 
செய்தனர்‌. குருக்ஷேத்ரத்திலிருந்து சிறு மண்கலத்தில்‌ 
கொண்டுவரப்பட்ட எலும்புகளை ஹிரண்யவதிக்‌ 
கரையில்‌ மணல்கூட்டி செம்பட்டு விரித்து 
அமைக்கப்பட்ட பீடத்தில்‌ வைத்து மலர்மாலை சூட்டி 
வழிபட்டனர்‌. அவன்‌ புகழை சூதர்கள்‌ கலமுழவும்‌ யாழும்‌ 
மீட்டிப்‌ பாடினர்‌. அங்கே சமைக்கப்பட்ட எள்ளரிசி 
அன்னமும்‌ காய்களும்‌ கனிகளும்‌ அவனுக்கு 
படைக்கப்பட்டன. 


ஹிரண்யவதி குளிர்ந்து கிடந்தது. அங்கே 
காற்றலைகளில்‌ பிருஹத்பலன்‌ இருப்பதாக அனைவரும்‌ 
உணர்ந்து மெய்ப்பு கொண்டனர்‌. அங்கேயே 
குடித்தலைவர்கள்‌ கூடி அமர்ந்து முன்னரே 
முடிவெடுக்கப்பட்டபடி கோசலத்துத்‌ தொல்குடியாகிய 
குசர்களில்‌ இருந்து ஏழு அகவை நிறைந்த இளமைந்தன்‌ 
ஒருவனை தெரிவுசெய்து பிருஹத்பலனின்‌ 
புகழ்மைந்தனாக அனலைச்‌ சான்றாக்கி 
தெரிவுசெய்தனர்‌. அவன்‌ தன்‌ கையை அறுத்து ஏழு 
துளிக்‌ குருதியை மண்ணில்‌ சொட்டி தன்‌ 
குருதித்தந்தையையும்‌ குடியையும்‌ உதறினான்‌. நீருள்‌ 


பயிற்சியை அவன்‌ அகமும்‌ பெற்றிருக்கிறது. அம்பென 
எண்ணியதுமே அம்பை அறிபவன்‌ உத்தமன்‌. அவன்‌ 
ன்மாவில்‌ தனுர்வேதம்‌ குடியேறியிருக்கிறது” என்று 
அக்னிவேசர்‌ சொன்னார்‌. “எந்த ஞானமும்‌ 
உபாசனையால்‌ அடையப்படுவதே. அதன்‌ நிலைகள்‌ 
மூன்று. ஞானதேவியிடம்‌ இறைஞ்சி அவளை 
தோன்றச்செய்தல்‌ உபாசனை. அவளை கனியச்செய்து 
தோழியாகவும்‌ தாயாகவும்‌ தெய்வமாகவும்‌ தன்னுடன்‌ 
இருக்கச்செய்தல்‌ ஆவாகம்‌. முழுமை என்பது தான்‌ 
அவளேயாதல்‌. அதை தன்மயம்‌ என்றனர்‌ மூதாதையர்‌.” 


ஆகவே அக்னிவேசரின்‌ குருகுலத்தில்‌ ஏழுவயது 
கடந்தவர்களையும்‌ பிறகுருகுலங்களில்‌ 
பயின்றவர்களையும்‌ ஏற்பதில்லை. அது 
அனைவருமறிந்தது என்பதனால்‌ எவரும்‌ அவ்வாறு 
வருவதுமில்லை. எனவே வில்பயிற்சி முடிந்து 
கங்கையில்‌ நீராடிக்கொண்டிருந்த துரோணன்‌ பெரிய 
பாய்களை மெல்லக்‌ குவித்து சுருக்கியபடி 
அரசஇலக்கணங்கள்‌ கொண்ட படகு ஒன்று குருகுலத்தின்‌ 
படகுத்துறையை அணைவதகைக்‌ கண்டு எழுந்து 
நோக்கியபோது அதிலிருந்து பதினைந்து வயதான ஓர்‌ 
இளைஞனும்‌ அவனுடன்‌ அவனுடைய தளபதியும்‌ 
மட்டும்‌ இறங்கிச்செல்வதைக்‌ கண்டு வியப்புடன்‌ 
கரையேறி உடலைத்‌ துவட்டி ஆடையணிந்து 
குருகுலமுகப்பை நோக்கிச்‌ சென்றான்‌. 


அக்னிவேசர்‌ ஓய்வெடுக்கும்‌ நேரம்‌ அது. அவர்‌ நீண்ட 
மஞ்சப்பலகையில்‌ கால்நீட்டி ஒருக்களித்துப்‌ படுத்திருக்க 
ஒரு மாணவன்‌ பிரஹ்ஸ்பதியின்‌ வித்யாசாரம்‌ நூலை 
வாசித்துக்காட்டிக்கொண்டிருந்தான்‌. கண்களை மூடி 
தாடியை நீவியபடி மெல்லத்‌ தலையசைத்து அக்னிவேசர்‌ 
அதைக்கேட்டுக்கொண்டிருந்தார்‌. முற்றத்தில்‌ கேட்ட 
ஓசைகளில்‌ கலைந்து எழுந்து சைகையால்‌ “சென்று பார்‌” 
என்று மாணவனிடம்‌ சொன்னார்‌. அவன்‌ வெளியே 
சென்று அவர்களிடம்‌ பேசுவது கேட்டுக்கொண்டிருந்தது. 
தட்சிண பாஞ்சாலத்து சிருஞ்சயகுலத்து அரசன்‌ 
பிருஷதனின்‌ மைந்தன்‌ யக்ஞசேனன்‌ என்பது 
அவ்விளைஞனின்‌ பெயர்‌ என்றும்‌ உடன்வந்திருப்பவர்‌ 
அவனுடைய அமைச்சர்‌ பார்ஸ்வர்‌ என்றும்‌ அக்னிவேசர்‌ 
அறிந்துகொண்டார்‌. 


மாணவன்‌ உள்ளே வந்து சொல்வதற்குள்ளாகவே 
“அவர்களை சபையில்‌ அமரச்செய்க” என்றபடி 
அக்னிவேசர்‌ எழுந்தார்‌. முகம்கழுவி சால்வை அணிந்து 
அவர்‌ சபைக்குச்‌ சென்றபோது மரப்பீடத்தில்‌ 


மும்முறை மூழ்கி எழுந்து மறுபிறப்புகொண்டு மேலே 
வந்தான்‌. அந்தணர்‌ அவனை வாழ்த்தி அவனுக்கு 
பிருஹத்ஷத்ரன்‌ என்று பெயர்‌ சூட்டினர்‌. அமைச்சர்கள்‌ 
அவனை வணங்கி சொல்கொண்டனர்‌. 
படைத்தலைவர்கள்‌ அவன்முன்‌ வாள்‌ தாழ்த்தினர்‌. 


பிருஹத்ஷத்ரன்‌ தன்‌ தந்தை பிருஹத்பலனுக்கு 
ஹிரண்யவதியின்‌ தூய பெருக்கில்‌ நீர்க்கடன்‌ செய்தான்‌. 
கைநூறு கைகள்‌ விரித்து கங்கை பலிநீர்‌ கொள்கிறது. 
பெருநீர்‌ வடிவென்றாகி கடலை அடைகிறது. 
பிருஹத்ஷத்ரன்‌ கரையை அடைந்தபோது 
விண்ணிலிருந்து தழைந்திறங்கிய செம்பருந்து ஒன்று 
அவன்‌ தலைக்குமேல்‌ மும்முறை வட்டமிட்டு 
பொன்னொளியில்‌ கணம்சுடர்ந்து மேலேறி காற்றில்‌ 
மிதந்து வானில்‌ மறைந்தது. அந்தணர்‌ வேதம்‌ ஓத, 
கோசலத்தினர்‌ மறைந்த மாமன்னரை வாழ்த்திக்‌ 
கூவினர்‌. “இக்ஷுவாகு குலம்‌ பெருகுக! பிருஹத்பலன்‌ 
புகழ்‌ நிலைகொள்க! பிருஹத்ஷத்ரன்‌ கோல்‌ சிறப்புறுக!” 
என்று ஆர்ப்பரித்தனர்‌. 


“அரசியே அறிக, செல்வம்‌ அழியும்‌. குருதி அறுபடும்‌. 
குடிகளும்‌ நகர்களும்‌ மண்ணிலிருந்து மறையும்‌. 
அறம்நின்று புகழ்பெற்ற குலம்‌ என்றும்‌ அழிவதில்லை. 
ஆம்‌, அவ்வாறே ஆகுக!” என்று பாடியபின்‌ பாணன்‌ 
யாழை தாழ்த்தினான்‌. கூடத்தில்‌ அமைதி 
நிறைந்திருந்தது. தன்‌ மடியில்‌ கைகளைக்‌ கோத்து 
இறுக்கியபடி காந்தாரி தலைகுனிந்து அமர்ந்திருந்தாள்‌. 
அவளைச்‌ சூழ்ந்தவர்களாக நின்றிருந்த ஒன்பது 
அரசியரில்‌ எவரிடமிருந்தோ மெல்லிய விசும்பலோசை 
மட்டும்‌ எழுந்தது. 


வெண்முரசு விவாதங்கள்‌ 

[i/age]அஸ்தின புரியின்‌ அரண்மனை எரிபுகுந்து 
எழுந்ததுபோல்‌ கருகி இருந்தது. அதன்‌ தூண்கள்‌ 
அனைத்தும்‌ தொட்டால்‌ கையில்‌ கரி படியுமோ என 
நின்றிருந்தன. சுவர்கள்‌ இருள்திரையென்று தொங்கின. 
நடக்கும்‌ பாதையில்‌ மரப்பலகையின்‌ தேய்தடம்மேல்‌ 
படிந்திருந்த சாளரத்து மெல்லொளியும்‌ கூட இருளே 
நீர்மை கொண்டதென்று தோன்றியது. அரண்மனையின்‌ 
இடைநாழிகளுக்குள்‌ நடக்கையில்‌ அதுவரை 
அறிந்திராத இடத்திற்கு வரும்‌ பதற்றத்தை கனகர்‌ 
உணர்ந்தார்‌. மறுகணம்‌ ஏதோ கொடிது 
நிகழவிருப்பதைப்போல. எவரோ ஓசையின்றி 
பின்தொடர்வதுபோல. இருளுக்குள்‌ எவரோ 
பதுங்கியிருக்கிறார்கள்‌. அல்லது இருளே பதுங்கிக்‌ 
காத்திருக்கிறது. 


அந்தத்‌ தொன்மையான அரண்மனையின்‌ பல பகுதிகள்‌ 
புழக்கத்திலிருந்து விலகிவிட்டவை. அங்கே 
உள்ளறைகளுக்குள்‌ இருள்‌ நிறைந்திருப்பதை அவர்‌ 
கண்டதுண்டு. அந்த அரண்மனைக்கு அடியில்‌ ஹஸ்தி 
கட்டிய பழைய அரண்மனையின்‌ பகுதிகள்‌ உண்டு. 
அவற்றை தொல்கருவூலங்களாக பயன்படுத்தினர்‌. 
குறுகிய மரப்படிகளினூடாக கீழிறங்கி இருண்ட 
ஆழத்திற்குள்‌ மூழ்கி அங்கே சென்றுசேரவேண்டும்‌. 
அங்கே அவர்‌ அரிதாகவே சென்றிருக்கிறார்‌. 
பெரும்பாலும்‌ ஏதேனும்‌ அரிய பூசைச்சடங்குக்காக 
அதற்குரிய பண்டைய அரும்பொருட்களை எடுக்கும்‌ 
பொருட்டு அங்கே செல்லவேண்டியிருக்கும்‌. அரிதாக 
ஏதேனும்‌ ஆவணங்கள்‌ தேவைப்படும்‌. 


அந்தச்‌ சிற்றறைகளுக்குள்‌ வழிந்தோடி உறைந்து 
மையென்றாகியதுபோல்‌ இருள்‌ செறிந்திருப்பதை அவர்‌ 
கண்டிருக்கிறார்‌. முதல்முறையாக அத்தகைய சிற்றறை 
ஒன்றுக்குள்‌ நுழைந்து அங்கிருந்த ஏதோ தீய காற்றால்‌ 
கையிலிருந்த அகல்விளக்கின்‌ நெய்ச்சுடர்‌ 
அணைக்கப்பட சற்று பொழுது விழியில்லாது 
ஆகிவிட்டதைப்போல்‌ உணர்ந்து பதைத்து அங்குமிங்கும்‌ 
கைதவித்து சுவர்களிலும்‌ பொருட்களிலும்‌ 
முட்டிக்கொண்டார்‌. உடன்‌ வந்த துணைஅமைச்சர்‌ சவிதர்‌ 


“அசையாமல்‌ அங்கு நில்லுங்கள்‌, அமைச்சரே. நான்‌ 
விளக்கு கொண்டுவரச்‌ சொல்கிறேன்‌” என்று சொன்னார்‌. 


அசையாமல்‌ நின்றபோது இருள்‌ எல்லாப்‌ 
பக்கங்களிலுமிருந்து வந்து கவ்விப்‌ 
பற்றிக்கொண்டதைப்போல தோன்றியது. இருளை 
கையால்‌ தொட முடியுமென்றும்‌ வழித்து எடுத்துவிட 
முடியுமென்றும்‌ உளமயக்கு எழுந்தது. 
நெடும்பொழுதுக்குப்‌ பின்‌ தொலைவிலிருந்து 
அகல்மணிச்‌ சுடரொன்று அணுகி வந்தது. அதற்குப்‌ 
பின்னால்‌ பேயுருக்கொண்டு காவலன்‌ ஒருவன்‌ 
அசைந்துகொண்டிருந்தான்‌. அவன்‌ அருகில்‌ வந்த 
பிறகும்‌ அச்சுடர்‌ அங்கு நின்றுகொண்டிருப்பதுபோல்‌ 
தோன்றியது. அவன்‌ அருகணைந்து சுடரை அங்கிருந்த 
இன்னொரு விளக்கில்‌ கொளுத்தினான்‌. அது தயங்கி 
மெல்ல நெளிந்து எழுந்து நீண்ட போது அறை மீண்டும்‌ 
பொருள்‌ கொண்டது. 


அங்கிருந்த ஒவ்வொரு பொருட்களையாக அவர்‌ மாறி 
மாறி பார்த்தார்‌. அவ்வனைத்தும்‌ வேறாக 
உருமாறிவிட்டிருந்தனவா? இருளுக்குள்‌ அவை 
பேருருவம்‌ கொண்டெழுழந்து, பின்னர்‌ ஒளி வந்ததும்‌ 
பழகிய பொய்வடிவம்‌ சூடி அங்கு அமர்ந்திருக்கின்றவா? 
அங்கு பிடரியை சிலிர்ப்படையச்‌ செய்யும்‌ நோக்குணர்வு 
இருந்துகொண்டே இருந்தது. அவர்‌ அமைச்சரிடம்‌ 
“விளக்கை எவரோ அருகே வந்து ஊதியணைத்ததுபோல்‌ 
தோன்றியது. இங்கு காற்றே இல்லை. எவ்வாறு விளக்கு 
அணைந்தது?” என்றார்‌. சவிதர்‌ “இந்த அறைகளுக்குள்‌ 
நிலைக்காற்று உள்ளது என்கிறார்கள்‌. உலவும்‌ காற்று 
தெய்வங்களுக்குரியது. தேங்கிய காற்று கீழுலக 
இருப்புகளுக்கு ஊர்தி” என்றார்‌. 


“இங்கே சில அறைகளில்‌ நச்சுநீரென அது 
தேங்கியிருக்கும்‌ என்கிறார்கள்‌. முன்பு ஹஸ்தாஹாரம்‌ 
என்னும்‌ மேலும்‌ ஆழத்து அறைக்குள்‌ ஓர்‌ ஏவலனை 
அனுப்பினேன்‌. மாமன்னர்‌ ஹஸ்தி அமைத்த நிலவறை 
அது. இருண்ட கிணறு போன்றது. ஆழத்தில்‌ இருள்‌ 
அலைகொண்டு மின்னுவது. பட்டுச்சரடாலான 
ஏணியினூடாக இறங்கிச்சென்ற அவன்‌ எந்த 
ஓசையுமின்றி அந்த விழிதொடா நீரில்‌ மூழ்கி 
மறைந்தான்‌. அவன்‌ கையில்‌ கொண்டு சென்ற விளக்கு 
அணைந்தது. அவனைத்‌ தூக்கும்‌ பொருட்டு மேலும்‌ 
நால்வர்‌ இறங்கிச்சென்றனர்‌. அவர்களும்‌ இறந்த பின்னர்‌ 
மேலும்‌ நின்றவர்கள்‌ அஞ்சி அகன்றுவிட்டனர்‌. 
கொக்கிகளை வீசி எறிந்து அந்த உடல்களை மேலே 


எடுத்தோம்‌. நீரில்‌ மூழ்கி இறந்தவர்களின்‌ வெறிப்பு 
கொண்டிருந்த முகங்கள்‌... அவற்றிலிருந்தே அவர்கள்‌ 
கண்ட தெய்வங்களின்‌ கொடிய உருவை அறிய 
முடிந்தது.” 


அதற்குப்‌ பின்‌ அங்கே நின்றிருக்க இயலவில்லை. 
“அவணங்களை கொண்டுவருக!” என்று சொல்லிவிட்டு 
அவர்‌ வெளியே சென்றார்‌. நெடும்பொழுது உள்ளம்‌ 
படபடத்துக்கொண்டிருந்தது. அங்கிருந்து மேலே 
வந்தபின்‌ அந்த இடத்தை முற்றாகவே நினைவிலிருந்து 
அழித்துக்கொண்டார்‌. அவ்வப்போது கனவில்‌ மட்டும்‌ 
அந்த இடத்தை கண்டுகொண்டிருந்தார்‌. ஒவ்வொருமுறை 
கனவிலும்‌ அவர்‌ அங்கே நாகங்களையும்‌ கண்டார்‌. விழி 
மின்ன இருளுக்குள்‌ அவை சுருண்டு அமர்ந்திருந்தன. 
இருளென்றே செதில்கள்‌ அசைந்தன. ஆனால்‌ அங்கே 
அவர்‌ நாகங்களை கண்டதில்லை. இருளில்‌ நாகங்கள்‌ 
இருந்தே ஆகவேண்டும்‌. அவற்றின்‌ கண்களில்‌ மட்டுமே 
அங்கு ஒளி இருக்கமுடியும்‌. 


கனகர்‌ படியிறங்கிச்‌ சென்றபோது அங்கே கல்லால்‌ ஆன 
இருண்ட சிற்றறையில்‌ மேலே எங்கோ திறந்த சிறுசாளரம்‌ 
வழியாக ஆடிகளில்‌ பட்டுத்திரும்பி வந்த மங்கலான ஒளி 
ஓர்‌ கிழிந்த ஆடைபோல்‌ விழுந்துகிடந்த இடத்தில்‌ சவிதர்‌ 
அதே விழிகளுடன்‌ அமர்ந்திருந்தார்‌. அவர்‌ தன்னை 
அறிவித்ததும்‌ அவரிடம்‌ சற்று முன்னர்தான்‌ பேசி 
நிறுத்தியதுபோல சொல்லொழுக்கை தொடர்ந்தார்‌. அவர்‌ 
தன்னை அடையாளம்‌ கண்டுகொண்டார்‌ என்று கனகர்‌ 
எண்ணினார்‌. பின்னர்‌ உணர்ந்தார்‌, அவருக்கு எவரும்‌ 
ஆள்‌ அல்ல என்று. முகங்கள்‌ ட பொருட்டல்ல. 
கண்களை அவர்‌ பார்ப்பதே இல்லை. அவர்‌ பிறரை தன்‌ 
ஆடிப்பாவை அசைவெனவே பார்த்தார்‌. நெடுநாள்‌ 
புழுதிப்படலம்‌ கலைந்து மீண்டும்‌ அமைவது போன்றதே 
அவருடைய பேச்சு. 


“செப்பு ஆவணங்கள்‌ அறுபத்தெட்டு அறைகளிலாக 
உள்ளன. அறுநூற்றெண்பது பேழைகள்‌. நீங்கள்‌ 
கோருவது எந்த அரசரின்‌ காலத்தைச்‌ சேர்ந்தது என்று 
கூறுக! அரசச்செயல்‌ சார்ந்த ஆவணங்கள்‌ கருடமுத்திரை 
கொண்டவை. தெய்வச்சடங்குகள்‌ என்றால்‌ சந்திரசூரியர்‌. 
குடிகள்‌ குறித்த பதிவுகள்‌ என்றால்‌ அமுதகலம்‌. அதற்குள்‌ 
ஒவ்வொரு உள்ளடக்கத்திற்கும்‌ தனியடையாளங்கள்‌ 
உண்டு. அடையாளங்களை வெவ்வேறு வகையில்‌ 
இணைத்து ஒற்றை அடையாளமாக ஆக்கியிருப்பார்கள்‌. 
எவை என்று உரையுங்கள்‌...” என்றார்‌. கனகர்‌ 
அடையாளங்களை கூறியபோது சிற்றகலில்‌ 


நெய்ச்சுடரை ஏற்றிக்கொண்டு அவர்‌ கிளம்பினார்‌. கனகர்‌ 
உடனெழுந்தார்‌. “நீங்கள்‌ வரவேண்டும்‌ என்பதில்லை” 
என்றார்‌ சவிதர்‌. ஆனால்‌ கனகர்‌ உடன்செல்ல 
விழைந்தார்‌. அந்தப்‌ பொழுதின்‌ சோர்வை அச்செயல்‌ 
கலைக்கும்‌ என்பதுபோல. அத்தருணத்தில்‌ எவரேனும்‌ 
தன்னை இழிசொல்‌ உரைத்தால்‌, அறைந்தால்கூட 
மகிழ்ச்சியே உருவாகும்‌ எனத்‌ தோன்றியது. எதையேனும்‌ 
வீசியெறிந்து இந்த அகந்திகழ்‌ அசைவின்மையை 
கலைத்தேயாகவேண்டும்‌. 


சவிதருடன்‌ அவர்‌ இருளிலிருந்து மேலும்‌ இருளுக்கு என 
சென்றுகொண்டிருந்தார்‌. தலைக்குமேல்‌ காலம்‌ 
ஒழுகிச்செல்வதை உணர முடிந்தது. அறைக்கதவுகள்‌ 
இரும்புக்குமிழி வைத்த தடித்த மரத்தாலானவை. அவை 
மூடி இறுகி சுவர்களே என்றாகி நின்றிருந்தன. சவிதர்‌ 
நோக்கி நோக்கி அடையாளங்களைத்‌ தேர்ந்து ஒரு 
வாயில்‌ முன்‌ நின்று “இதுதான்‌” என்றார்‌. இடையிலிருந்து 
தாழ்க்கோலை எடுத்து அறைக்கதவை திறந்தார்‌. 
முனகலோசையுடன்‌ வாயெனத்‌ திறந்து இருளில்‌ 
இறங்கிச்சென்ற சிறிய சுரங்கப்பாதை தெரிந்தது. இருளில்‌ 
குத்தி நிறுத்தியதுபோல வெண்கலத்தாலான ஏணி 
ஆழ்ந்து சென்றது. அவர்‌ தயங்க சவிதர்‌ “வருக!” என 
உள்ளே இறங்கிச்சென்றார்‌. அவர்‌ தொடர்ந்தபோது 
குளிர்ந்த கற்சுவர்கள்‌ மேலேறிச்‌ சென்றன. 


“இங்கிருந்த பெரும்பாறை ஒன்றின்மேல்தான்‌ ஹஸ்தி 
தன்‌ அரண்மனையை கட்டினார்‌. பின்னர்‌ சிற்பிகள்‌ 
அந்தப்‌ பாறையை குடைந்து குடைந்து கீழிறங்கிச்சென்று 
இந்த அறைகளை உருவாக்கினர்‌. இவை முன்னர்‌ 
அரசகுடியினர்‌ இடர்ப்பொழுதுகளில்‌ வந்து 
மறைந்துகொள்ளும்‌ இடங்களாகவும்‌ 
கருவூலங்களாகவும்‌ வடிவமைக்கப்பட்டன. பின்னர்‌ 
ட்‌ க்‌ பெருக அறைகள்‌ ஒன்றிலிருந்து 
ஒன்றெனத்‌ தொடர்ந்து ஆழ்ந்திறங்கிச்‌ சென்றன. இங்கே 
நாங்கள்‌ அறிந்தவரை நூற்றெட்டு அறைகள்‌ உள்ளன. 
பல அறைகள்‌ ஒழிந்துகிடக்கின்றன. அறியாத மேலும்‌ 
அறைகள்‌ இருக்கவும்‌ கூடும்‌. கீழிருக்கும்‌ அறைகளில்‌ நீர்‌ 
நிறைந்துள்ளது. எவ்வண்ணமோ ஊறிய நீர்‌. ஏதோ 
யுகத்தின்‌ நீர்‌.” 


“இருளே குளிர்ந்து எடைகொண்டு நீரென்றாயிற்று 
என்கிறார்கள்‌. இருக்கலாம்‌. ஆனால்‌ நச்சுநீர்‌ அது. அதில்‌ 
ஒரு துளி நம்‌ உடலில்‌ பட்டாலும்‌ எரியும்‌. நம்‌ உடல்‌ 
உருகத்தொடங்கும்‌... இருள்‌ செறியுந்தோறும்‌ இருளுலக 
தெய்வங்கள்‌ இங்கே குழயேறலாயின. ஏனென்றால்‌ 


அவை ஒளியை அஞ்சுபவை. ஒளியில்‌ திகழும்‌ 
காலத்தை வெறுப்பவை. இங்கே அவை இன்மைக்கு 
நிகரான இருப்பு கொண்டு உறங்குகின்றன. ஒவ்வொரு 
சிறுஒளியும்‌ இங்கு அசைவுகளாகவே பெருகுகின்றது. 
அவை தெய்வங்களை எழுப்புகின்றன. எழுந்த 
தெய்வங்கள்‌ உரிய பலி கொள்ளாமல்‌ மீண்டும்‌ 
அமைவதில்லை. ஆகவே கூடுமானவரை இந்த 
அறைகளை திறப்பதில்லை. ஒருமுறை ஓர்‌ அறையை 
திறந்தால்கூட குருதிகொடுத்தே மீண்டும்‌ மூடுவோம்‌. 
அக்குருதியால்‌ அத்தெய்வம்‌ நிறைவுறாவிட்டால்‌ 
மேலெழுந்து சென்று அரண்மனையில்‌ பலிகொள்ளும்‌. 
அவ்வப்போது அதுவும்‌ நிகழ்வதுண்டு.” 


சவிதர்‌ விளக்கொளியால்‌ கொண்டுசெல்பவர்போலச்‌ 
சென்று அறைகளை திறந்தார்‌. பேழைகளுக்கு நடுவே 
நிழலெனச்‌ சென்றார்‌. கனகர்‌ கால்‌ ஓய்ந்து அங்கிருந்த 
பெட்டிகளில்‌ ஒன்றில்‌ அமர முயன்றபோது “வேண்டாம்‌, 
அமைச்சரே. இப்பெட்டிகள்‌ அனைத்திலும்‌ புழுதி 
படிந்துள்ளது” என்று சவிதர்‌ சொன்னார்‌. அப்புழுதியை 
விழிகளால்‌ நோக்க இயலவில்லை. அவர்‌ அறிந்த புழுதி 
மெல்லிய அலைகளாக படிந்திருப்பது. அது இருப்பது 
அறியாமல்‌ சீரான வண்ணப்‌ பூச்சாக மாறியிருந்தது. 
அவர்‌ அந்தப்‌ பெட்டிகளை கூர்ந்து நோக்கினார்‌. அவை 
மரத்தாலும்‌ இரும்பாலுமான பேழைகள்‌. அனைத்தும்‌ 
மண்ணாலானவை போலிருந்தன. 


அவர்‌ எண்ணத்தை அறிந்த அமைச்சர்‌ “நீங்கள்‌ கண்டது 
அலைவுறும்‌ காற்றின்‌ புழுதி, இது நிலைக்காற்று” 
என்றார்‌. அவர்‌ அப்போதுதான்‌ சவிதரை கூர்ந்து 
நோக்கினார்‌. அவர்‌ பதறும்‌ விழிகளும்‌, சற்றே கூன்‌ 
விழுந்த முதுகும்‌, கன்னம்‌ ஒட்டியமையால்‌ எழுந்தமைந்த 
பற்களும்‌ கொண்டிருந்தார்‌. கனகரை விடவும்‌ மூத்தவர்‌. 
ஆனால்‌ நெடுங்காலமாக கருவூலத்தின்‌ 
சிற்றறைகளிலேயே பணிபுரிந்தார்‌. எந்த 
அரசவிழவுகளிலும்‌ அவரை நோக்கியதில்லை. 
சிற்றமைச்சர்‌ அவைகளிலேயே பார்த்ததுபோல்‌ 
நினைவிலெழவில்லை. ஒருவேளை அவர்‌ இந்த 
ஆழத்திலேயே வாழ்கிறார்‌ போலும்‌. வெளிவராமலேயே 
இங்கே இருக்கமுடியுமா? முடியும்‌, வெளியுலகை 
அறியாமலேயே இருக்கவேண்டும்‌. இவர்‌ உண்மையில்‌ 
இருப்பவரா, அன்றி பேய்த்தோற்றமா? முன்பு கண்ட 
அவர்தானா இவர்‌? இவர்கள்‌ அனைவருமே ஒற்றைமுகம்‌ 
கொண்டுவிடுகிறார்களா என்ன? 


கனகர்‌ விரைந்து ஆவணங்களை எடுத்து அளிக்கும்படி 


அவரிடம்‌ கையசைவால்‌ சொன்னார்‌. அவர்‌ கனகர்‌ கூறிய 
வணத்தின்‌ நிரைக்குறி எண்ணை உள்ளத்தில்‌ 

ண்டும்‌ குறித்துக்கொண்டு ஒவ்வொரு பெட்டியாக விரல்‌ 
சுட்டி எண்ணியபடி அகன்றார்‌. தலையை ஆட்டியபடி 
“இங்குள்ள பெட்டிகள்‌ அனைத்தின்‌ மீதும்‌ புழுதி 
படிந்துள்ளது. அவற்றை நான்‌ தொடுவதில்லை. சில 
பெட்டிகளின்‌ மீது கை புதையும்‌ அளவுக்கு புழுதி 
உள்ளது. அப்புழுதி ஒரு காப்பு. அது திரையிட்டு 
இங்கிருக்கும்‌ பொருட்களை மறைத்துள்ளது. 
அப்பொருட்களுடன்‌ இணைந்துள்ள தெய்வங்களையும்‌ 
அதுவே கட்டுப்படுத்தி வைத்திருக்கிறது. இங்குள்ளவை 
அனைத்தும்‌ புதையல்கள்‌. பூதங்களும்‌ தெய்வங்களும்‌ 
காவல்‌ காக்காத புதையல்கள்‌ இல்லை என்று 
அறிந்திருப்பீர்கள்‌” என்றார்‌. 


அவர்‌ நகைத்தபோது முற்றிலும்‌ அது மானுட ஒலிபோல்‌ 
தோன்றவில்லை. கன்னங்கள்‌ குழிந்து உள்ளே 
போயிருக்க பிதுங்கிய சிறிய விழிகள்‌ அலைமோதின. 
அவருடைய கையிலிருந்த விளக்கிலிருந்து முகம்‌ மட்டும்‌ 
இருளிலிருந்து எழுந்து தெரிந்தது. “இத்தகைய 
அறைகளுக்குள்‌ இருக்கும்‌ இருள்‌ வேறு வகையானது. 
வானம்‌ இருக்குமிடத்தில்‌ உள்ள இருள்‌ வேறு. அது 
ஒருவகை ஒளியேதான்‌. ஏனென்றால்‌ எந்நிலையிலும்‌ 
அங்கே விழிகள்‌ முற்றிலும்‌ இல்லாமல்‌ ஆவதில்லை. 
ஒவ்வொரு பொருளும்‌ தன்னை தான்‌ கண்டடையும்‌ 
அளவுக்கு அங்கு வெளிச்சம்‌ இருக்கும்‌. இத்தகைய இருள்‌ 
மண்ணுக்கு அடியிலுள்ள குகைகளிலும்‌, அனைத்து 
வழிகளும்‌ முற்றாக மூடப்பட்ட இதுபோன்ற 
நிலவறைகளிலும்‌ மட்டுமே இயல்வது” என்றார்‌ சவிதர்‌. 


“இது இருளல்ல. இதற்கு வேறு சொல்‌ உள்ளது” என்று 
அவர்‌ தொடர்ந்தார்‌. “மயர்வு, மயல்‌, மருள்‌... சரியான 
சொல்‌ செம்மொழியில்‌ உள்ளது. அவர்கள்‌ இதை தமஸ்‌ 
என்கிறார்கள்‌. தமஸ்‌ என்றால்‌ இருள்‌ மட்டுமல்ல, 
செயலின்மையும்கூட. நிலைத்ததன்மையும்‌ ஆகும்‌. 
இருளென்பது மாறாமை. நிலைத்தன்மை. இன்மை. 
ஒன்றுபிறிதொன்றாகும்‌ மயக்கவெளி” அவர்‌ எவருடன்‌ 
பேசுகிறார்‌ எனத்‌ தெரியவில்லை. இருளுக்குள்‌ இருந்து 
என குரல்‌ ஒலித்துக்கொண்டிருந்தது. 


“நான்‌ இங்கு பணிக்கு வந்தபோது எனக்கு பதினாறு 
அகவை. இந்த அறைகளில்‌ பணிபுரிய அந்தணர்கள்‌ 
விரும்புவதில்லை. இங்கு சில நாட்கள்‌ பணிபுரிந்தால்‌ 
அதன்‌ பின்‌ வேள்விக்கூடத்திற்குள்‌ நுழைய 
இயலாதென்றும்‌ அனலெழும்‌ எரிகுளத்திற்கருகே 


அமரமுடியாதென்றும்‌ சொல்வார்கள்‌. ஆகவே இங்கு மிகக்‌ 
குறைவாகவே அமைச்சர்கள்‌ இருக்கிறார்கள்‌. அவர்கள்‌ 
வழிவழியாக வருபவர்கள்‌. இதன்‌ காவலர்கள்‌ கூட 
ஒருசில குடிகளில்‌ இருந்தே மீண்டும்‌ வருகிறார்கள்‌. 
அவர்கள்‌ இங்குள்ள தெய்வங்களால்‌ 
ஆட்கொள்ளப்பட்டவர்கள்‌. தெய்வங்களிடமிருந்து 
மானுடருக்கு மீட்பில்லை.” 


“எந்தை இங்கு பணிபுரிந்தார்‌. அவர்‌ விழிகளில்‌ இருள்‌ 
நிறைந்திருக்க மறைந்தார்‌. அவரை நான்‌ நன்கு 
நினைவுறுகிறேன்‌. முதுகு வளைந்த, தோல்‌ வெளிறிய, 
பற்கள்‌ உந்திய சிறிய மனிதர்‌. ஆம்‌, என்னைப்‌ போலவே.” 
அவர்‌ அனல்‌ பற்றிக்கொள்ளும்‌ மூச்சொலி எழுப்பி 
சிரித்தார்‌. “அவர்‌ இங்கே ஒரு காவலறைக்குள்‌ இறந்து 
அமர்ந்திருந்தார்‌. கையில்‌ விளக்குடன்‌ உள்ளே 
நுழைந்தவர்‌ அந்த விளக்கு அணைந்து போனதும்‌ 
அங்கேயே உயிரிழந்து மூலையொன்றில்‌ அமர்ந்திருந்தார்‌. 
இறந்து உலர்ந்து ஒட்டியிருக்கும்‌ பல்லிபோல.” அவர்‌ 
மீண்டும்‌ நகைத்தார்‌. 


“எப்போதும்‌ அப்படித்தான்‌ இருப்பார்‌. இங்கே பெரிய 
அறைகூவலே காலம்தான்‌. அது ஒழுகிக்கொண்டிருப்பது. 
அதை உணரும்‌ உள்ளம்‌ இங்கே அமைந்திருக்க முடியாது. 
காலத்தை உணர்பவன்‌ இங்கே இருந்தால்‌ பித்தனாவான்‌. 
காலம்‌ கரிய யானையபோல்‌ துதிக்கையால்‌ கால்களை 
சுழற்றிப்பிடித்து இழுக்கும்‌ என்பார்கள்‌. ஆகவே இங்கே 
அனைவருமே அகிபீனா உண்பார்கள்‌. எங்களுக்கு 
தடையில்லாமல்‌ அதை அளிக்கவேண்டும்‌ என்பது நெறி. 
அது காலத்தை அழித்துவிடும்‌. உள்ளத்தின்‌ மேல்‌ ஒரு 
கரிய பாறையைத்‌ தூக்கி வைத்துவிடும்‌. அவ்வப்போது 
அதன்‌ விளிம்புகள்‌ அலைகொள்ளுமே ஓழிய அசைவு 
நிகழாது. வைத்த இடத்தில்‌ அவ்வண்ணமே 
அமைந்திருக்கும்‌. இந்த எடைமிக்க பேழைகள்‌ என 
நாமும்‌ அமர்ந்திருக்கலாகும்‌.” 


“மெல்ல மெல்ல புழுதி படியத்‌ தொடங்கும்‌. எண்ணங்கள்‌ 
மேல்‌ உணர்வுகள்‌ மேல்‌ நினைவுகள்‌ மேல்‌. மெய்யாகவே 
உடல்‌ புழுதி வடிவமாக ஆகும்‌. அதன்பின்‌ இடர்‌ இல்லை. 
இங்கே இருப்பது எளிது. இருப்பதும்‌ இல்லாமலிருப்பதும்‌ 
வேறுபாடில்லாமலாகும்போது இருப்பதைப்போல்‌ எளி 
பிறிதில்லை.” அவர்‌ மீண்டும்‌ சிரித்தார்‌. அது சிரிப்பல்ல, 
வெறும்‌ ஓசை என்று தோன்றியது. தேனீக்கூட்டில்‌ 
கல்பட்டதுபோல்‌ அந்தப்‌ பேச்சு ஒரு கலைவு. அவர்‌ 
விரைவிலேயே அடங்கி சொல்லின்மைக்குள்‌ 
சென்றுவிடுவார்‌. இச்சொற்கள்‌ அனைத்தும்‌ மீண்டும்‌ 


சென்றமையும்பொருட்டே சுழன்று சுழன்று பறக்கின்றன. 


“எந்தையை நான்கு நாட்கள்‌ தேடினர்‌. இங்கே உடல்கள்‌ 
மட்கிய கெடுமணம்‌ எழுவதில்லை. எழக்கூடும்‌, இங்குள்ள 
பொதுமணத்தில்‌ அதை தனித்தறிய இயலாது. இங்கே 
அனைத்துமே மட்கிக்கொண்டிருப்பவை” என்றார்‌ 
சவிதர்‌. “தற்செயலாக ஒரு அறை திறந்திருப்பதைக்‌ 
கண்டு ஏவலர்கள்‌ உள்ளே வந்து அவரை மீட்டனர்‌. 
அப்போது அவர்‌ உடல்‌ வற்றிவிட்டிருந்தது. முகத்தில்‌ 
விந்தையானதொரு இளிப்பும்‌ கண்களில்‌ 
ஒளியின்மையும்‌ நிகழ்ந்திருந்தது. அந்தணராயினும்‌ 
எங்களை எரிப்பதில்லை, அவரை புதைத்தனர்‌. அந்த 
இளிப்பு அப்படியே மண்ணுள்‌ மறைந்தது.” 


“என்‌ அன்னை அரண்மனைப்பணி தவிர வேறு எந்தப்‌ 
பணிக்கு வேண்டுமானாலும்‌ செல்லலாம்‌ என்று 
சொன்னார்‌. எனக்குக்‌ கீழே ஏழு மைந்தர்கள்‌. தந்தை 
கொண்டுவரும்‌ ஊதியமன்றி வேறு வாழ்க்கைக்கு 
அடிப்படை ஏதுமில்லை. எந்தையும்‌ என்னை 
அரண்மனைக்கு கொண்டுசெல்ல விரும்பவில்லை. 
என்னை அவர்‌ வேதம்‌ படிக்க அனுப்பினார்‌. என்‌ 
நினைவில்‌ வேதம்‌ எழவில்லை. எரிகுளத்தை நோக்கி 
அமர்ந்திருக்கையில்‌ மேலிருந்து பொழிந்து அனலை 
கவ்விக்‌ கவ்வி உண்ணும்‌ இருளை மட்டுமே நான்‌ 
பார்த்திருந்தேன்‌. பதினாறாண்டு அகவையில்‌ ஒரு 
சொல்கூட வேதம்‌ சித்தத்தில்‌ நிற்கவில்லை.” 


கவே வேறு வழியில்லாமல்‌ நான்‌ இங்கு பணிக்கு 
வந்தேன்‌. இங்கிருந்த மூத்த அமைச்சர்‌ பிரகதர்‌ என்னை 
அருகணைத்து தன்‌ கையை என்‌ தோளில்‌ வைத்‌ 
சொன்னார்‌. உன்‌ தந்தையை எனக்குத்‌ தெரியும்‌. நீ இங்கு 
பணிக்கு வரமாட்டாய்‌ என்று சொன்னார்கள்‌. நான்‌ 
அதை நம்பவில்லை. எவ்வண்ணமாயினும்‌ நீ இங்கு 
வந்துவிடுவாய்‌ என்றே எனக்கு உறுதியிருந்தது. மைந்தா, 
ஒளியின்‌ ஊழியர்கள்‌ போலவே இருளுக்கும்‌ ஊழியர்கள்‌ 
உண்டு. அவர்களைவிட நாம்‌ மேலும்‌ வல்லமை 
கொண்டவர்கள்‌. ஏனெனில்‌ நம்மை ஆள்வது பலமடங்கு 

ற்றல்‌ கொண்டது. இங்கே இப்புள்ளியில்‌ இருந்து 

வெளியின்‌ முடிவிலி வரை புடவியை 
நிறைத்திருப்பது இருளே. அந்தப்‌ பெருவெளியில்‌ உள்ள 
இருளையே இங்குள்ள அறைகள்‌ தேக்கி 
வைத்திருக்கின்றன என்றார்‌.” 


“இருள்‌ ஒன்றே அது சென்று தொடும்‌ ஒவ்வொரு 
பொருளுக்கும்‌ ஒவ்வொரு தெய்வமாக தான்‌ 


வெளிப்படுவது. ஒவ்வொரு மூலைக்கும்‌ ஒவ்வொரு 
வளைச்சுழிப்புக்கும்‌ உரிய தெய்வத்தை அது 
தன்னிலிருந்து பிறப்பித்துக்கொள்கிறது. இங்கிருக்கும்‌ 
தெய்வங்கள்‌ முடிவற்றவை. நோக்க நோக்க பெருகுபவை. 
எண்ணங்கள்‌ தொடும்தோறும்‌ பேருருக்‌ கொள்பவை. 
இருளை வணங்குபவன்‌ அழிவிலாததும்‌ 
எங்குமிருப்பதும்‌ அனைத்திற்கும்‌ அன்னையானதுமான 
ஒன்றை வணங்குகிறான்‌. வெளியே அதை பராசக்தி 
என்கிறார்க்ள்‌. மூன்று தெய்வங்களை ஈன்றவள்‌ அவள்‌. 
கைகளை விரித்து பெரும்‌ உளஎழுச்சியுடன்‌ அவர்‌ 
கூவினார்‌ சர்வ கல்விதமாமேகம்‌ நான்யாஸ்தி சனாதனம்‌! 
அன்னை சொன்ன சொல்‌! சர்வ கல்விதமாமேகம்‌ 
நான்யாஸ்தி சனாதனம்‌!” 


“அவர்‌ முகத்திலிருந்த களிப்பு பித்தர்களுக்கும்‌ 
யோகியருக்கும்‌ உரியது. கன்னங்கரியவள்‌, இருளே 
உருவானவள்‌, இன்மையை இருப்பெனக்‌ கொண்டவள்‌ 
என்று அவர்‌ கூவினார்‌. நான்‌ அவரை 
நோக்கிக்கொண்டிருந்தேன்‌. அக்கணம்‌ முடிவுசெய்தேன்‌, 
என்‌ இடம்‌ இது. இங்கன்றி வேறெங்கும்‌ எனக்கு விடுதலை 
இல்லை.” அவர்‌ குனிந்து அவர்‌ விழிகளை பார்த்தார்‌. 
“விடுதலை என்றால்‌ என்ன? கட்டுப்படுத்துவனவற்றை 
கடந்து எய்தவேண்டியவற்றைச்‌ சென்றடைவது 
அல்லவா? சிறையை ஒருவன்‌ தன்‌ அறுதிப்‌ பரிசென 
அடைந்தால்‌ அதுவே அவனுக்கு விடுதலை என்றாகும்‌ 
அல்லவா?” 


சவிதர்‌ “என்னிடம்‌ அவர்‌ சொன்ன அந்தச்‌ சொற்களை 
ஒவ்வொரு நாளும்‌ தொட்டுத்‌ துலக்கி வந்திருக்கிறேன்‌. 
அந்த முதல்‌ நுண்சொல்லை என்னுள்‌ உரைக்காத 
நாழிகையே இல்லை” என்றார்‌. கைகளை விரித்து “சர்வ 
கல்விதமாமேகம்‌ நான்யாஸ்தி சனாதனம்‌! சர்வ 
கல்விதமாமேகம்‌ நான்யாஸ்தி சனாதனம்‌!” என்று 
கூவினார்‌. கனகர்‌ அவரை விந்தையுணர்வுடன்‌ நோக்க 
“அஞ்சவேண்டாம்‌. நான்‌ சித்தம்‌ புரண்டவன்‌ அல்ல. 
அகிபீனா என்‌ சித்தத்தை நிலைநிறுத்துவதன்றி 
கலைப்பது அல்ல” என்றார்‌. 


கனகர்‌ எரிச்சலுடன்‌ “பேச்சைக்‌ குறைத்து அதை தேடித்‌ 
தருக!” என்றார்‌. “ஆம்‌, தேடிக்கொண்டிருக்கிறேன்‌. 
ஆனால்‌ நான்‌ பேசுவது மிக அரிது. நீங்கள்‌ 
அறியமாட்டீர்கள்‌, பத்தாண்டுகளில்‌ இங்கே ஆவணம்‌ 
கோரி வந்த ஏழாவது மானுடர்‌ நீங்கள்‌. இங்கு சில 
பணியாளர்களும்‌ அமைச்சர்களும்‌ இருப்பதை 
அப்போது மட்டும்தான்‌ மேலிருக்கும்‌ ஊழியர்களும்‌ 


அமர்ந்திருந்த அமைச்சரும்‌ இளைஞனும்‌ எழுந்து 
அவரை வணங்கினர்‌. அவர்‌ அமர்ந்ததும்‌ பார்க்ஸ்வர்‌ 
“தனுர்வேதஞானியாகிய அக்னிவேசரை வணங்குகிறேன்‌. 
நாங்கள்‌ உத்தர பாஞ்சாலத்தைச்‌ சேர்ந்தவர்கள்‌” என்றார்‌. 
அக்னிவேசர்‌ “தெரியும்‌... கேட்டேன்‌” என்று சொல்லி 
“உங்கள்‌ நோக்கம்‌ இங்கே இவ்விளைஞரைச்‌ சேர்ப்பதாக 
அமையாது என எண்ணுகிறேன்‌. நான்‌ இங்கே விரலும்‌ 
மனமும்‌ முதிர்ந்த மாணவர்களை 
சேர்த்துக்கொள்வதில்லை” என்றார்‌. 


பார்ஸ்வர்‌ முகம்‌ குனிந்து “அதை முன்னரே 
அறிந்திருந்தோம்‌. எனினும்‌ எங்களுக்கு 
வேறுவழியில்லை. தாங்களறியாதது அல்ல, எங்கள்‌ நாடு 
இன்று இரு குலங்களால்‌ ஆளப்படும்‌ இரு நாடுகளாகப்‌ 
பிரிந்து வலுவிழந்து கிடக்கிறது. இருபக்கமும்‌ மகதமும்‌ 
அஸ்தினபுரியும்‌ எங்களை விழுங்க எண்‌ 
காத்திருக்கின்றன. இத்தருணத்தில்‌ இளவரசரின்‌ கையில்‌ 
தங்கள்‌ ஆசிகொண்ட வில்‌ இருப்பதுமட்டுமே எங்களுக்கு 
காவலாக அமையும்‌” என்றார்‌. அக்னிவேசர்‌ “பார்ஸ்வரே, 
பாரதவர்ஷத்தில்‌ இக்கட்டில்‌ இல்லாத அரசு என்பது 
எதுவும்‌ இல்லை. காட்டில்‌ ஒவ்வொரு ஓநாயும்‌ 
வேட்டைமிருகம்‌. எனவே ஒவ்வொன்றும்‌ இரையும்கூட. 
நான்‌ என்‌ நெறிகளை மீறமுடியாது. நெறிகளை 
ஒருமுறை மீறினால்‌ பிறகு அவை நெறிகளாக இராது” 
என்றபின்‌ எழுந்தார்‌. 

கைகூப்பி நின்றிருந்த யக்ஞசேனன்‌ “என்‌ நலனுக்காக 
நான்‌ எதையும்‌ கோரவில்லை தவசீலரே. என்‌ 
குடிமக்களுக்காக அருளுங்கள்‌” என்று சொல்லி அவர்‌ 
கால்களை தொடப்போனான்‌. “வேண்டாம்‌. மாணவனாக 
நான்‌ உன்னை ஏற்காதபோது அந்நிலையில்‌ என்‌ 
கால்களை நீ தொடலாகாது. உன்‌ 
கைவிரல்களைப்பார்த்தேன்‌. அவை கணுக்கள்‌ 
கொண்டுவிட்டன. அவற்றை இனி இங்குள்ள 
பயிற்சிகளுக்காக வளைக்க முடியாது. நீ போகலாம்‌” 
என்றபின்‌ திரும்பி வியாஹ்ரசேனரிடம்‌ “இவர்கள்‌ தங்கி 
இளைப்பாறி திரும்பிச்செல்ல ஆவன செய்யும்‌” என்று 
கூறி சால்வையை சுழற்றிப்போட்டபடி உள்ளே சென்றார்‌ 
அக்னிவேசர்‌. வாசலில்‌ நின்று திரும்பி “துரோணன்‌ 
வந்ததும்‌ என்னருகே வரச்சொல்லுங்கள்‌” என்றார்‌. 


அமைச்சர்‌ திரும்பி யக்ஞ்சேனனை நோக்கி 
மெல்லியகுரலில்‌ “முனிவர்‌ சினம்‌ கொள்ளலாகாது 
இளவரசே” என்றார்‌. வியாஹ்ரசேனர்‌ பார்ஸ்வரிடம்‌ 
“குருநாதர்‌ இப்போது சொன்ன இச்சொற்களே 


அமைச்சர்களும்‌ உணர்கிறார்கள்‌. எங்களைப்‌ பார்த்து 
அவர்கள்‌ திகைக்கிறார்கள்‌. மண்ணில்‌ விழுந்து 
மறந்துவிட்ட பொருளை எடுத்து நோக்குகையில்‌ அடியில்‌ 
புழுக்கள்‌ நெளிந்து கொண்டிருப்பதை பார்ப்பதுபோல. 
அல்லது மண்ணுக்குள்ளிருந்து வேர்கள்‌ வந்து அதை 
கவ்வியிருப்பதைக்‌ கண்டு திகைப்பதுபோல. நான்‌ 
எண்ணுவதுண்டு புழுக்கள்‌ வேறு வகையான வேர்கள்‌ 
என. வேர்கள்‌ ஒருவகை புழுக்கள்‌. நான்‌ என்ன 
சொல்லிக்கொண்டிருந்தேன்‌?” 


கனகர்‌ அவரை பார்த்துக்கொண்டிருந்தார்‌. “ஆம்‌, இருள்‌. 
இதை தமஸ்‌ என்கிறார்கள்‌. அச்சொல்லை எனக்கு 
பிரகதர்‌ சொன்னதை நினைவுகூர்கிறேன்‌. தமஸ்‌ என்றால்‌ 
தேக்கமும்‌ கூடத்தான்‌. தேங்கியிருப்பது இருள்‌. எழுவது 
ஒளி. விசைகொள்வது, விரைவது, எரிவது, அணைவது, 
மீண்டும்‌ எழுவது, நெளிவது, துவள்வது, புகைவது, 
வெடிப்பது, சுழல்வது, அலைகொள்வது, தாவிப்பற்றி 
ஏறுவது, தொற்றிக்கொள்வது, மின்னுவது, துடிப்பது, 
பரவுவது, குவிவது. ஒளி அனைத்தையும்‌ நிகழ்த்துகிறது. 
இருள்‌ எதையும்‌ செய்வதில்லை. அது தேங்கி 
நின்றுகொண்டிருக்கிறது.” 


ஏற்ற இறக்கமில்லாமல்‌ ஏதோ தொன்மையான 
வழிபாட்டுச்சொல்லொழுக்கு என அவர்‌ பேசிக்கொண்டே 
சென்றார்‌. “இப்புடவி ஒரு மாபெரும்‌ கலம்‌. அதில்‌ 
இருளை நிரப்பி வைத்திருக்கிறாள்‌ 
பேராற்றல்வடிவினள்‌. இல்லை, இருள்‌ அதுவே ஒரு 
கலமாக தன்னைத்தானே தாங்கி புடவியென்று 
நின்றிருக்கிறது. அது நம்மிடம்‌ கூறுகிறது சர்வ 
கல்விதமாமேகம்‌ நான்யாஸ்தி சனாதனம்‌...” கனகர்‌ 
மூச்சுத்திணறுவதுபோல்‌ உணர்ந்தார்‌. சொற்கள்‌ 
மூச்சுத்திணறச்‌ செய்யும்‌ என அறிந்தார்‌. “நன்று, நீங்கள்‌ 
கோரியது இந்தப்‌ பெட்டியில்‌ உள்ளது” என்றார்‌ சவிதர்‌. 
“விரைவாக எடுங்கள்‌. இங்கு நான்‌ மிகைப்பொழுது 
நின்றிருக்க இயலாது” என்றார்‌ கனகர்‌. 


“ஆம்‌” என்றபின்‌ அவர்‌ அப்பெட்டியை கூர்ந்து நோக்கி 
கண்களை மூடி உதடுகளை அசைத்துக்கொண்டிருந்தார்‌. 
பின்னர்‌ பெருமூச்சுடன்‌ கண்‌ திறந்து கை தொழுது 
அந்தப்‌ பெட்டியின்‌ பூட்டுக்குள்‌ தாழை நுழைத்து 
வெவ்வேறு வகையில்‌ சுழற்றினார்‌. “இதற்குரிய 
தாழ்க்கோலை கொண்டு வந்திருக்கிறீர்களா?” என்று 
கனகர்‌ கேட்டார்‌. “இங்குள்ள அனைத்துப்‌ 
பெட்டிகளுக்கும்‌ தாழ்க்கோல்‌ ஒன்றே. இவற்றை ஆளும்‌ 
தெய்வத்திற்குரிய நுண்சொல்‌ உண்டு. ஒவ்வொரு 


பெட்டிக்கும்‌ அது நுட்பமாக உருமாறுகிறது. 
அப்பெட்டியின்‌ அளவிலிருந்தும்‌ வடிவத்திலிருந்தும்‌ 
அது வைக்கப்பட்டிருக்கும்‌ இடத்திலிருந்தும்‌ 
அக்கணக்கை நம்‌ உள்ளத்திலிருந்து கறந்து 
எடுப்பதுபோல்‌ திரட்டிக்கொள்ள வேண்டும்‌. அதற்கேற்ப 
இத்தாழ்க்கோலைச்‌ சுழற்றி பெட்டிகளை திறப்போம்‌” 
என்றார்‌ சவிதர்‌. 


பெட்டியை அவர்‌ திறந்தபோது பிறிதொரு கெடுமணம்‌ 
எழுந்தது. காட்டுப்பன்றி வாய்திறந்ததுபோல்‌ 
வெம்மைகொண்ட ஆவியின்‌ மணம்‌. அதுவரை இருந்த 
கெடுமணமே இருளின்‌ மணம்‌ என்று எண்ணியிருந்தார்‌. 
அது ஒரு மட்கிய உடல்களின்‌, நெடுநாள்‌ பழகிய 
புழுதியின்‌, காறல்‌ என மாறிய எண்ணெய்ப்‌ பிசுக்கின்‌, 
மயிர்‌ எரிவதன்‌ மணங்கள்‌ கலந்தது. எண்ணும்தோறும்‌ 
உருமாறிக்கொண்டிருப்பது என்றும்‌ என்றுமென அங்கு 
நின்றிருப்பது என்றும்‌ தோன்றுவது. 
அக்கெடுமணத்திற்குள்‌ நீருக்குள்‌ நீர்‌ ஊறுவதுபோல 
அந்தப்‌ புதிய கெடுமணம்‌ கரந்து எழுந்து வந்தது. 


“என்ன கெடுமணம்‌ அது?” என்றார்‌ கனகர்‌. “இந்தப்‌ 
பெட்டிக்குள்‌ இருக்கும்‌ மணம்‌. இவ்வறைக்குள்‌ இருக்கும்‌ 
மணத்தைவிட மேலும்‌ செறிவானது இது” என்றபின்‌ 
உள்ளே குனிந்து செப்பேடுகளை தொட்டுத்‌ தொட்டு 
நோக்கி மாந்தளிர்ச்சுருள்கள்போன்ற மெல்லிய 
செப்பேடுகளால்‌ ஆன எடைமிக்க நூல்‌ ஒன்றை எடுத்து 
விளக்கருகே கொண்டுவந்து அதன்‌ முகப்பை கூர்ந்து 
நோக்கி “தாங்கள்‌ கோரியது” என்றார்‌ சவிதர்‌. “மிகத்‌ 
தொன்மையானது என எண்ணுகிறேன்‌... அக்காலத்து 
எழுத்துக்கள்‌...” கனகர்‌ “அவற்றை படித்தறிவோர்‌ 
உண்டு” என்றார்‌. சவிதர்‌ “ஆம்‌, அறிவேன்‌. இங்கே 
எங்களில்‌ எவராலும்‌ இங்குள்ள எவற்றையும்‌ 
படிக்கமுடியாது. ஒரு சொல்கூட” என்றபின்‌ நகைத்து 
“அறிந்துகொள்ள முடியாதவற்றையே முறையாக காவல்‌ 
காக்க முடியும்‌” என்றார்‌. 


கனகர்‌ அருகே சென்று அதை பெற்றுக்கொண்டார்‌. 
கூர்ந்து அதன்‌ அடையாளங்களை மட்டும்‌ நோக்கி “ஆம்‌, 
இதுதான்‌” என்றார்‌. சவிதர்‌ “இது பலநூறாண்டுகள்‌ 
தொன்மையானது என்று தோன்றுகிறது” என்றார்‌. “ஆம்‌, 
மாமன்னர்‌ ஹஸ்தியின்‌ மைந்தரான அஜமீடரின்‌ மைந்தர்‌ 
ருக்ஷரின்‌ காலத்தையது. ஏற்கெனவே அவர்‌ மைந்தர்‌ 
சம்வரணரின்‌ காலம்‌ வரையிலான ஆவணங்களை 
நோக்கிவிட்டேன்‌” என்றார்‌. “சென்ற நாலைந்து 
நாட்களாகவே ஆவணங்களைத்தான்‌ 


துழாவிக்கொண்டிருக்கிறேன்‌.” 


“இதை இங்கிருந்து எடுத்துச்‌ செல்கையில்‌ ஓர்‌ 
முற்றமைதியை குலைக்கிறீர்கள்‌ என்று எண்ணுக! இந்த 
இருளில்‌ அனைத்தும்‌ விதைவடிவில்‌ கருநிலையில்‌ 
உறைகின்றன. இங்கிருந்து துயில்‌ கலைந்து 
அசைவுகொள்பவை மேலெழுந்து அங்கே நீங்கள்‌ 
காணும்‌ நகரும்‌ வாழ்வும்‌ மொழியும்‌ எண்ணங்களும்‌ 
ஆகின்றன. அசைவிழக்கையில்‌ மீண்டும்‌ எடைகொண்டு 
ஆழ்ந்து இங்கே வந்து படிகின்றன. அவ்வண்ணம்‌ 
வந்தமைந்த ஒன்று இது...” கனகர்‌ “ஆம்‌” என்றார்‌. 

[[௱age]ஆழத்து நிலவறைகளில்‌ இருந்து வெளிவந்த 
பின்னரும்‌ கனகரின்‌ விழிக்குள்‌ அந்த இருள்‌ 
இருந்துகொண்டிருந்தது. அவரால்‌ ஒளியை நோக்கி 
திரும்ப முடியவில்லை. கண்கள்‌ கூச இமைகள்‌ துடித்து 
மூடிக்கொள்ள விழிநீர்‌ வழிந்தது. அரண்மனையின்‌ 
இருண்ட மூலைகளை நோக்கியே அவர்‌ நோக்கு 
திரும்பியது. மூச்சில்‌ நுழைந்த காற்று தெளிந்து 
மென்மையானதாக இருந்தது. அதுவரை உள்ளே சென்ற 
காற்று நெஞ்சுக்குள்‌ கொண்டு படியவைத்த இருண்ட 
விழுக்கு கரைந்து கரைந்து அகல்வதுபோல்‌ ஆறுதல்‌ 
தோன்றியது. அரண்மனையெங்கும்‌ செறிந்திருந்த அந்த 
இருள்‌ எங்கிருந்து வந்தது? நெய்ச்சுடர்களை ஏற்றும்படி 

ணையிட்டாலென்ன? ஆனால்‌ பகலில்‌ ஏன்‌ 
சுடரேற்றவேண்டும்‌? சுடர்‌ என்பது ஒரு கொண்டாட்டம்‌. 
ஒற்றைச்சுடர்கூட ஒரு வகை உவகையே. இங்கே சுடர்கள்‌ 
அனைத்தும்‌ ஒவ்வாமையை அளிக்கின்றன. வழிதவறி 
வந்தவைபோல்‌ நின்று நெளிகின்றன. 


அரண்மனையிலுள்ள பன்னிரண்டாயிரம்‌ 
நெய்விளக்குகளையும்‌ சுடர்பொருத்திப்‌ பொலியவிடுவது 
விழவுகளின்போது மட்டுமே. பெருவேள்விகளின்போது 
மூவாயிரம்‌ விளக்குகள்‌. வெற்றித்திருமகளின்‌ 
பூசனையின்போது ஆறாயிரம்‌ விளக்குகள்‌. 
அ கள்ல வரும்‌ அரசரின்‌ முடிசூட்டுநாள்‌ 
ழாவின்போது அனைத்து விளக்குகளும்‌ என்பது 
முறைமை. அன்றிரவு அரண்மனை எரியெழுந்ததுபோல்‌ 
மின்னும்‌. நகரமெங்குமிருந்து மக்கள்‌ அரண்மனை 
நோக்கி வந்து முற்றங்களையும்‌ சுற்றுப்பாதைகளையும்‌ 
நிரப்புவார்கள்‌. பேரலைகள்‌ சுருண்டு வந்து நுரைத்து 
அறையும்‌ கடற்பாறைபோல்‌ அரண்மனை நின்றிருக்கும்‌. 
இசைக்கலங்கள்‌ முழங்க களிகொண்ட யானை என அது 
பிளிறலோசை எழுப்பிக்கொண்டிருக்கும்‌. 
பெரும்பறையின்‌ தோல்‌ விம்மி விம்மி அதிர்வதுபோல 
அதன்‌ சுவர்கள்‌ தோற்றமளிக்கும்‌. மண்ணிலிருந்து 
எழுந்து வானில்‌ மிதக்கத்‌ தொடங்கிவிடும்‌ என்பதுபோல. 


அவர்‌ நின்று அந்த இடைநாழியை நோக்கினார்‌. அங்கே 
வந்ததே இல்லை என்று தோன்றியது. தூண்கள்‌ 


இருள்விழுதுகள்‌ என நின்றிருந்தன. அவற்றுக்கு நடுவே 
இருண்ட பாதைக்கு அப்பால்‌ வெண்பட்டுத்திரை என 
திறந்திருந்தது மறுபுறத்து வாயில்‌. ஏன்‌ இந்த இருள்‌? 
அஸ்தினபுரியின்‌ அரண்மனை ஆயிரத்தெட்டு 
சாளரங்கள்‌ கொண்டது என்பது கணக்கு. எவரேனும்‌ 
அதை எண்ணியிருக்கிறார்களா என அவர்‌ 
ஏளனத்துடன்‌ சொல்வது உண்டு. ஆனால்‌ அத்தனை 
சாளரங்களையும்‌ நாளும்‌ திறந்து மூட ஏராளமான 
பணிப்பெண்களும்‌ ஏவலர்களும்‌ வேண்டும்‌. 
அரண்மனையில்‌ முன்பிருந்தவர்களில்‌ 
பத்திலொருவர்கூட அப்போது இல்லை. சாளரங்களில்‌ 
மிகச்‌ சிலவே நாளும்‌ திறக்கப்பட்டன. ஆகவே 
அறைகளுக்குள்‌ காற்று வீசுவது குறைந்தது. 
இருளுக்குள்‌ ஓசையில்லாமல்‌ சிலந்திவலைகள்‌ 
ரிந்தன. 


ஏவலர்‌ எவரையேனும்‌ அழைத்து அனைத்து 
வாயில்களையும்‌ திறக்க ஆணையிடவேண்டும்‌ என 
அவர்‌ எண்ணினார்‌. அவருக்குப்‌ பின்னால்‌ செப்பேட்டுத்‌ 
தொகையுடன்‌ வந்துகொண்டிருந்த ஏவலனை நோக்கி 
திரும்பினார்‌. அவன்‌ ஆணை ஏற்க விழிகூர்ந்து 
முன்னால்‌ வந்தான்‌. அவர்‌ அவனை தவிர்த்துவிட்டு 
திரும்பிக்கொண்டார்‌. மீண்டும்‌ நடந்தபோது 
எவரிடமென்றில்லாமல்‌ சீற்றம்‌ எழுந்தது. இந்த 
அரண்மனையில்‌ ஒளி பெருகி பரந்திருந்தால்‌, 
இக்குமிழ்களும்‌ அத்திரைச்சீலைகளும்‌ 
ஒளிகொள்ளுமென்றால்‌, அந்தத்‌ தூண்கள்‌ 
வாழைத்தண்டுகளென மெருகடையும்‌ என்றால்‌ அது 
மாண்டவர்களுக்கு இழைக்கப்படும்‌ சிறுமை. விண்ணில்‌ 
வாழும்‌ அரசருக்கு, அவர்‌ உடன்பிறந்தாருக்கு, அவர்‌ 
மைந்தர்த்திரளுக்கு, அவர்களின்‌ ஆசிரியருக்கு... அவர்‌ 
பெருமூச்சுவிட்டு மேலும்‌ நடந்தார்‌. 


காலடியில்‌ எங்கோ ஆழத்தில்‌ இருக்கும்‌ நிலவறைகளை 
உணரமுடிந்தது. அந்த அதிர்வுகள்‌ அங்கே இருள்மேல்‌ 
சென்று பதிந்துகொண்டிருக்கின்றன. நீருக்குள்‌ சென்று 
பதியும்‌ ஓசைகளை அடிச்சேற்றில்‌ மெல்லிய 
அலைவடிவுகளாகக்‌ காணமுடியும்‌ என்பார்கள்‌. 
நிலவறைகளுக்குள்‌ இருக்கும்‌ செறிவிருள்‌ 
அம்மாளிகையைத்‌ தாங்கும்‌ அடித்தளத்தின்‌ நுண்வடிவ 
அடித்தளம்‌. அதன்‌ மீதுதான்‌ அனைத்தும்‌ கட்டி 
எழுப்பப்பட்டிருந்தன. ஒளியும்‌ அழகுகளும்‌ 
நுட்பங்களுமென பெருகிச்‌ சூப்‌ நிருக்க அனைத்தும்‌. 
அனைத்து எடையையும்‌ தன்மேல்‌ ஏற்றிக்கொண்டு 
அதை சற்றும்‌ உணராமலிருக்கும்‌ அளவிற்கு அவ்விருள்‌ 


திணிவு கொண்டிருந்தது. 


எடையின்மை கொண்ட திணிவு அது. திணிவு முழுமை 
அடைகையில்‌ எடையின்மை மறைந்துவிடுகிறது 
போலும்‌. எடை என்பது ஒன்று பிறிதொன்றை 
அழுத்துவது. ஒன்று எல்லைமீறி மண்ணை அழுத்துவது. 
தன்னைத்‌ தான்‌ அழுத்தி முற்றிலும்‌ நிகர்‌ விசை 
கொண்டுவிட்ட ஒன்று எடையிலி ஆகிவிடுகிறது. இருள்‌ 
முற்றிலும்‌ எடையற்றது. அனலுக்கு எடையுண்டு. 
காற்றுக்கும்‌ நீருக்கும்‌ எடையுண்டு. ஒளிக்கும்‌ எடை 
இருக்கக்கூடும்‌. இருள்‌ மட்டுமே எடையற்றது. 
ஏனென்றால்‌ அது இன்மை. இன்மை மட்டுமே முழுமை. 
ஏனென்றால்‌ அது அனைத்துக்‌ கோணத்திலும்‌ 
இன்மையே. இன்மையெனும்‌ இருப்பை உணர்ந்த முதல்‌ 
மெய்யறிவன்‌ எவன்‌? 


இங்கே இருண்டிருக்கின்றன அனைத்தும்‌. இருள்‌ 
ஆமையென தன்னை முற்றிலும்‌ உள்ளிழுத்துக்கொண்டு 
அவ்வண்ணமே முடிவிலி வரை அமையும்‌ 
இயல்புகொண்டது. புவியைத்‌ தாங்கும்‌ திசையானைகள்‌ 
இருண்டவை. அவை நின்றிருக்கும்‌ ஆமை மேலும்‌ 
இருண்டது. இருளின்‌ வெவ்வேறு செறிவுகள்‌ அவை. 
இருண்டவன்‌ மாலவன்‌. மாலென்பதே இருள்‌. கனகர்‌ 
மூச்சிரைத்தார்‌. ஏவலன்‌ அவர்‌ அருகே வந்து நின்றான்‌. 
அவர்‌ அங்கே எங்கேனும்‌ அமர விழைந்தார்‌. பின்னர்‌ 
மீண்டும்‌ நடந்தார்‌. இந்த அரண்மனை ஒளியில்‌ சுருங்கி 
சிறிதாக இருந்தது. இருளில்‌ எல்லைகள்‌ கரைந்து விரிந்து 
பரவிவிட்டிருக்கிறது. அறிந்தவை சிறிதாகின்றன. 
அறியாதவை பெருகுகின்றன. அறியவொண்ணாதது 
முடிவிலியென்றாகிறது. 


கனகர்‌ அஸ்தினபுரியின்‌ அரண்மனையிலிருந்து 
அகன்று செல்ல விழைந்தார்‌. ஒவ்வொரு கணமும்‌ 
மண்ணுக்கடியில்‌ இருக்கும்‌ முடிவிலா கரிய 
தேக்கத்திலிருந்து வெவ்வேறு துளைகளினூடாக ஊறிப்‌ 
பெருகி அவ்வரண்மனையை 
நிறைத்துக்கொண்டிருந்தது இருள்‌. தூண்கள்‌ மூழ்கின. 
அறைகள்‌ ஓசையிலாது நிரம்பின. கூரைக்குவைகளில்‌ 
இருள்‌ சுழித்தது. அங்குள்ள ஒவ்வொரு மானிடருக்கும்‌ 
இருளில்‌ நீந்தும்‌ விழித்தெரியாத சிறகுகள்‌ முளைத்தன. 
அவர்கள்‌ இருளை மட்டுமே நோக்குபவர்கள்‌ ஆயினர்‌. 
இருளால்‌ நோக்கு கொண்டனர்‌. ஒளி துலக்கும்‌ 
பொருட்களை நோக்குவது ஒழிந்து இருளால்‌ 
சமைக்கப்படுவனவற்றை பார்க்கலாயினர்‌. அவர்களின்‌ 
ஓசைகள்கூட கரிய குமிழ்கள்போல அவற்றில்‌ மிதந்து 


கிடந்தன. 


இருள்‌ வழியாக செல்கையில்‌ தானும்‌ இரு கைகளையும்‌ 
வீசி இருளை உந்தி நீந்தி முன்னேறுவதாக அவருக்கு 
தோன்றியது. மூச்சிழுத்தபோது உள்ளே சென்று 
உடற்குகைக்குள்‌ நிறைந்து செறிந்து அனைத்து _- 
உறுப்புகளையும்‌ நிறைத்தது. சித்தத்திற்குள்‌ புகுந்து 
அனைத்து சொற்களையும்‌ கரியதாக்கியது. அனைத்து 
எண்ணங்களையும்‌ இருளலையாக ஆக்கியது. 
அனைத்து நினைவுகளும்‌ நிழலாட்டங்களாக மாறின. 
எதிரே வரும்‌ ஒவ்வொருவரும்‌ இருள்‌ நிறைந்த விழிகள்‌ 
கொண்டிருந்தார்கள்‌. இருள்‌ இருளை கண்டுகொண்டது. 
இருள்‌ இருளுடன்‌ உரையாடிக்கொண்டது. 


நோயின்‌ அணுக்கள்‌ உடலுறுப்புக்குள்‌ எங்கோ 
ஒளிந்திருப்பதாக நச்சு நீக்கும்‌ மருத்துவர்கள்‌ 
சொல்வதுண்டு. உடல்‌ அமுதாலும்‌ நஞ்சாலும்‌ ஆனது. 
அமுது ஓங்கியிருக்கையில்‌ நஞ்சு சுருங்கி 
ஒளிந்துகொள்கிறது. பேராற்றல்‌ கொண்ட மல்லனின்‌ 
உடலுக்குள்கூட தன்னை துளியென சுருட்டிக்கொண்டு 
அமைந்திருக்கிறது நஞ்சு. நஞ்சுக்கு தன்னை 
சுருட்டிக்கொள்ளும்‌ ஆற்றல்‌ உண்டு. மிகச்‌ சிறிய 
இடத்தில்‌ தன்னை முற்றொளித்துக்கொள்ள அதனால்‌ 
இயலும்‌. துயிலாதது அது. தன்‌ வாலை தானே விழுங்கி 
இறுகி கரிய விதையென்றாகி, அணுவென்றாகி 
அசைவின்மை கொள்ள, அதனூடாக முடிவற்று 
காத்திருக்க அதனால்‌ இயலும்‌. அமுது நலிகையில்‌ நஞ்சு 
முளைத்தெழுகிறது. ஆயிரம்‌ தலைவிரித்து நாபறக்க 
விழியொளி கொள்கிறது. 


நச்சிருள்‌. முடிவிலாத செயல்‌ பேருருக்கொண்டு 
எழுகிறது. இவையனைத்தையும்‌ தாங்குவது நஞ்சு. 
விண்ணுருவன்‌ பள்ளிகொண்டிருப்பது. அனல்‌ விழியன்‌ 
கழுத்தில்‌ அணிந்தது. புரவியை ஈன்ற அன்னையின்‌ 
அணிகலன்‌. அத்தனை தேவர்களுக்கும்‌ படைக்கலம்‌. 
அவர்‌ தன்முன்‌ இருளின்‌ நெளிவை கண்டார்‌. உளம்‌ 
அதிர்வு கொள்ள அசைவழிந்து நின்றார்‌. அவருக்கு முன்‌ 
தோன்றி தோன்றியதா என்ற ஐயத்தை உடனே எழுப்பி ஓர்‌ 
இருள்‌ நெளிவென அரண்மனை இடுக்கொன்றில்‌ 
மறைந்தது கரிய நாகம்‌ ஒன்று. 


வு கனகர்‌ தன்‌ அரண்மனைக்கு வந்தபோது மெல்ல 
மெல்ல உளமடங்கிவிட்மருந்தார்‌. அமைச்சுநிலையில்‌ 
அவருடைய சிற்றறையில்‌ அவருடைய உடலின்‌ 
வெம்மையும்‌ வியர்வைமணமும்‌ நிறைந்திருந்தது. 


அவருடைய உடலே ஓடென்றாகிவிட்டதுபோல. அதற்குள்‌ 
கைகளையும்‌ கால்களையும்‌ தலையையும்‌ 
இழுத்துக்கொண்டுவிடமுடியும்‌. அவர்‌ தன்‌ பீடத்தில்‌ 
அமர்ந்து கால்களை மேலே தூக்கி வைத்துக்கொண்டார்‌. 
உடலைத்‌ தளர்த்தி கண்களை மூடிக்கொண்டு மெல்லிய 
துயிலில்‌ ஆழ்ந்தார்‌. அவர்‌ உள்ளம்‌ கரைந்து கரைந்து 
எங்கோ சென்றுகொண்டிருந்தது. தலை தழைந்து உடல்‌ 
நிலையழிந்தபோது அவர்‌ விழித்துக்கொண்டார்‌. சாளரம்‌ 
வழியாக வந்து கிடந்த ஒளிக்கீற்றை வெறித்து 
நோக்கிக்கொண்டிருந்தார்‌. 


ஏவலன்‌ அவரை நோக்கியபடி அப்பால்‌ நின்றிருந்தான்‌. 
அவனிடம்‌ வாய்கழுவ நீரும்‌ உண்ண நீரன்னமும்‌ 
கொண்டுவரும்படி ஆணையிட்டார்‌. அவன்‌ 
கொண்டுவந்த மரத்தாலத்தில்‌ முகம்‌ கழுவிக்கொண்டார்‌. 
சுரைக்கொப்பரையில்‌ நன்றாகக்‌ கரைத்த நீரன்னம்‌ 
இருந்தது. சற்றே புளித்தது. அவர்‌ பல நாட்களாக அதை 
மட்டுமே உணவென அருந்திக்கொண்டிருந்தார்‌. பசி என 
ஒன்றை உணர்ந்தே நெடுநாட்களாகிவிட்டிருந்தது. 
விடாயை பசியெனக்கொண்டு அதை 
அருந்திவிடமுடியும்‌. எதையேனும்‌ உண்ணும்‌ பொருட்டு 
சென்று அமர்ந்தால்‌ குமட்டல்‌ கொண்டு வயிறு பொங்கி 
எழுந்தது. குடுவையை அளித்துவிட்டு அவர்‌ மீண்டும்‌ 
அமர்ந்து “சொல்லறிவர்‌ வருக!” என்றார்‌. 


சொல்லறிவர்‌ ஸ்ரீபத்மன்‌ வந்து வணங்கினார்‌. அவர்‌ 
அந்த செப்பேட்டுத்தொகையை சுட்டிக்காட்டினார்‌. அவர்‌ 
அதை எடுத்து இலச்சினைகளை நோக்கிவிட்டு 
“படித்துப்பார்க்கிறேன்‌” என்றார்‌. கனகர்‌ அவருடைய 
விழிகளை நோக்கிக்கொண்டிருந்தார்‌. மண்மறைந்த 
மொழிகளில்‌ வாழ்பவர்‌. அங்கே இருளில்‌ 
மறைந்திருக்கும்‌ எழுத்துக்கள்‌. இந்த ஏடுகளினூடாக 
அவை இவர்‌ சித்தத்திற்குள்‌ நுழையக்கூடுமா என்ன? 
பத்மன்‌ மிகக்‌ குறைவாகவே பேசுபவர்‌. 

சால்லறிவர்கள்‌ அனைவருமே பேசும்திறன்‌ 
அற்றவர்கள்‌. பேச்சு என்பது நிகழ்மொழி. எழுத்து 
கடந்தமொழி. படிப்பதென்பதே எழுத்து என்னும்‌ 
அடையாளங்கள்‌ வழியாக சென்று மறைந்த 
மொழியொன்றை இன்றென மீட்டு நிகழ்த்தும்‌ 
செயல்தான்‌. இறந்தகாலம்‌ மொழியினூடாக மீள்‌ பிறப்பு 
கொள்கிறது. 


ஒருகணம்‌ அவர்‌ அந்த விந்தையில்‌ திகைப்பு 
கொண்டார்‌. சென்று மறைந்ததை மீட்டெடுக்க 


மானுடருக்கு இருக்கும்‌ ஒரே வழி எழுத்தைப்‌ படிப்பது 


மட்டும்தான்‌. இறந்தகாலம்‌ நிகழ்காலத்திற்குள்‌ ஊடுருவும்‌ 
ஒரே பாதை. அவர்‌ அச்சத்துடன்‌ எழுந்துவிட்டார்‌. அங்கே 
ஆழத்தில்‌ உறையும்‌ இருள்‌ மேலெழுந்து வருவதற்கும்‌ 
வேறு வழியே இல்லை. “என்ன?” என்றார்‌ சொல்லறிவர்‌. 
“ஒன்றுமில்லை, கொண்டுசெல்க!” என்றார்‌ கனகர்‌. அவர்‌ 
தலையசைத்தார்‌. செப்பேட்டுத்தொகையை அவர்‌ 
தோல்பையில்‌ போட்டபோது “ஸ்ரீபத்மரே” என கனகர்‌ 
அழைத்தார்‌. “சொல்க!” என்றார்‌ ஸ்ரீபத்மன்‌. “என்றேனும்‌ 
இத்தகைய தொல்லெழுத்துக்களுடன்‌ இணைந்து 
நாகங்கள்‌ எழுந்துள்ளனவா?” என்றார்‌ கனகர்‌. 


“ஏன்‌?” என்று ஸ்ரீபத்மன்‌ கேட்டார்‌. “இல்லை, 
அறியும்பொருட்டே” என்றார்‌ கனகர்‌. “நாகம்‌ இல்லாத 
தொன்மை என்பதே இல்லை” என்று ஸ்ரீபத்மன்‌ 
சொன்னார்‌. “நாங்கள்‌ தொல்மொழிகளை படிக்கையில்‌ 
எல்லாம்‌ நாகங்களை நோக்குவதுண்டு. தொல்மொழியை 
பயில்வதற்கே இமையா விழிகள்‌ தேவை என்பார்கள்‌.” 
கனகர்‌ “ஆம்‌” என்றார்‌. “எழுத்துக்கள்‌ என்பவை 
நுண்ணிய நாகநெளிவுகளின்‌ பல்லாயிரம்‌ வடிவங்களே 
என்பது எங்கள்‌ குடியின்‌ தொல்கூற்று” என்றார்‌ 
ஸ்ரீபத்மன்‌. “வெறும்நெளிவென ஏடுகளிலும்‌ 
சுவர்களிலும்‌ தெரியும்‌ எழுத்துக்கள்‌ ஏதோ ஒரு கணத்தில்‌ 
பொருள்கொள்கின்றன. அத்தருணத்தை நாகம்‌ 
படமெடுக்கும்‌ பொழுது என்றே எந்தை சொல்வார்‌.” 


கனகர்‌ தலையசைக்க ஸ்ரீபத்மன்‌ வெளியே சென்றார்‌. 
அவர்‌ செல்வதை சற்றுநேரம்‌ நோக்கிக்கொண்டிருந்த பின்‌ 
கனகர்‌ ஒற்றர்களை வரச்சொல்லி ஆணையிட்டார்‌. முதல்‌ 
ஒற்றன்‌ நெடுந்தொலைவிலிருந்து வந்திருந்தான்‌. 
அவரை முறைப்பம வணங்கி அமர்ந்தான்‌. அவர்‌ சொல்க 
என ஆணையிட்டு விழிகளை மூடிக்கொண்டார்‌. 
“அமைச்சரே, குருக்ஷேத்ரத்திலிருந்து பாண்டவர்கள்‌ 
அருகிலுள்ள தசவிருக்ஷம்‌ என்னும்‌ குறுங்காட்டில்‌ 
ஒருங்கிணைந்திருக்கிறார்கள்‌. அங்கே ஓடும்‌ பிரபாவதி 
என்னும்‌ சிற்றாறின்‌ கரையில்‌ அவர்கள்‌ தங்கள்‌ 
தங்குமிடங்களை அமைத்திருக்கிறார்கள்‌. 
நேற்றுமுன்னாள்தான்‌ அவை கட்டி முடிக்கப்பட்டன. 
நேற்று காலைதான்‌ அவர்கள்‌ அங்கே குடியேறினார்கள்‌. 
அருகே உயர்ந்த மரத்தின்மேல்‌ அவர்களின்‌ 
மின்படைக்கொடி பறந்துகொண்டிருக்கிறது. 
வில்லேந்திய காவலர்கள்‌ சூழ்ந்திருக்கும்‌ 
மரங்களுக்குமேல்‌ சிறுகுடில்‌ கட்டி அமர்ந்து 
காவல்காத்துக்கொண்டிருக்கிறார்கள்‌. ஆனால்‌ 
போர்வெற்றி முழுதமைந்துவிட்டமையால்‌ 
அஸ்தினபுரியின்‌ ஒற்றர்களை அவர்கள்‌ எதிரிகளாக 


காண்பதில்லை. ஆகவே அருகணைந்து நோக்கவும்‌ 
உள்ளே நுழைந்து உசாவவும்‌ இயன்றது.” 


அவர்கள்‌ தசவிருக்ஷம்‌ நோக்கி செல்வதை கனகர்‌ முன்பே 
அறிந்திருந்தார்‌. “அவர்களின்‌ படைகளில்‌ எவரும்‌ 
எஞ்சவில்லை. உபப்பிலாவ்யத்திலிருந்தும்‌ 
இந்திரப்பிரஸ்தத்தில்‌ இருந்தும்‌ அவர்களை ஆதரிக்கும்‌ 
குடிகள்‌ கிளம்பி அவர்களுடன்‌ சேர்ந்துகொள்ளும்படி 
ஓலை சென்றிருக்கிறது. ஒவ்வொருவராக 
வந்துசேர்ந்துகொண்டிருக்கிறார்கள்‌. நாள்தோறும்‌ 
புதியவர்கள்‌ வந்துகொண்டிருக்கிறார்கள்‌. சிறிதுசிறிதாக 
அவர்களின்‌ எண்ணிக்கை மிகுந்துகொண்டிருக்கிறது. 
நான்‌ சென்று நோக்குகையில்‌ இருந்த குடில்களின்‌ 
எண்ணிக்கை கிளம்புகையில்‌ இருமடங்காக 
பெருகிவிட்டிருக்கிறது.” 


“ஆம்‌, அவர்கள்‌ வென்றவர்கள்‌” என்று கனகர்‌ 
முனகிக்கொண்டார்‌. “அமைச்சரே, நான்‌ அஸ்தினபுரியின்‌ 
வணிகன்‌ என்று சொல்லிக்கொண்டே உள்ளே சென்று 
நோக்கினேன்‌. காட்டில்‌ தொடர்ந்து 
மழைபொழிந்துகொண்டிருப்பதனால்‌ பாண்டவர்கள்‌ 
பெரும்பாலும்‌ குடில்களுக்குள்ளேயே 
முடங்கியிருக்கிறார்கள்‌. கடுந்துயரும்‌ அவர்களை 
முடக்கியிருக்கக்கூடும்‌. அரசர்‌ யுதிஷ்டிரன்‌ தனிக்குடிலில்‌ 
நோயுற்று படுத்திருக்கிறார்‌ என்று அறிந்தேன்‌. அவருக்கு 
தொடர்ச்சியாக அகிபீனா அளிக்கப்பட்டு துயிலிலேயே 
வைக்கப்பட்டிருக்கிறார்‌. விழித்தெழுகையில்‌ உரக்க 
அலறி அழுகிறார்‌. வலிப்பு வந்து துடிக்கிறார்‌. இருமுறை 
பித்தர்போல்‌ எழுந்து வெளியே ஓட முயன்றாராம்‌. 
ஒருமுறை வாளை எடுத்து கழுத்தில்‌ 
பாய்ச்சிக்கொள்ளப்போனார்‌ என்றனர்‌. ஆகவே 
அவருடன்‌ எந்நேரமும்‌ படைவீரர்கள்‌ 
காவலிருக்கின்றனர்‌.” 


“மைந்தர்துயர்‌ அவர்களை எரியெனச்‌ சூழ்ந்துள்ளது. 
இளைய பாண்டவர்‌ பீமசேனர்‌ மைந்தர்‌ இறந்த 
செய்தியைக்‌ கேட்டதும்‌ அலறியபடி நினைவழிந்து 
விழுந்தார்‌. பின்னர்‌ விழித்துக்கொண்டு நெஞ்சில்‌ 
வெறிகொண்டு அறைந்தபடி ஒருநாள்‌ முழுக்க கதறி 
அழுதார்‌. தன்னிலை மீண்டபின்‌ இதுவரை ஒருசொல்லும்‌ 
உரைக்கவில்லை. விழிநீர்‌ வழிய தனித்து 
அமர்ந்திருக்கிறார்‌. இறந்தவர்போல்‌ வானை வெறித்தபடி 
மழையிலேயே படுத்திருக்கிறார்‌. காட்டுக்குள்‌ மரங்களில்‌ 
முட்டி விழுந்து எழுந்தும்‌ அடிமரங்களிலும்‌ 
பாறைகளிலும்‌ கைகளால்‌ ஓங்கியறைந்தபடியும்‌ 


இறுதியானவை என்று உணருங்கள்‌ அமைச்சரே. இங்கு 
இதுவரைக்கும்‌ ஏழுவயதுக்கு மேற்பட்ட எவரும்‌ 
சேர்த்துக்கொள்ளப்பட்டதில்லை” என்றார்‌. யக்ஞசேனன்‌ 
கண்ணீருடன்‌ உதடுகளை அழுத்திக்கொண்டு 
பெருமூச்சுவிட்டான்‌. பார்ஸ்வர்‌ “பாஞ்சால மக்களின்‌ 
ஊழ்‌ அவ்விதமென்றால்‌ அவ்வாறே ஆகுக. 
பாதம்பணிந்து கேட்போம்‌, எங்கள்‌ குலதெய்வம்‌ 
கனிந்தால்‌ குருவின்‌ கருணை அமையும்‌ என்றெண்ணி 
வந்தோம்‌” என்றார்‌. துயரம்‌ நிறைந்த புன்னகையுடன்‌ 
“நாங்கள்‌ இப்போதே திரும்பிச்செல்கிறோம்‌. 
குருபாதங்களை மீண்டும்‌ பணிந்து விடைகொள்கிறோம்‌” 
என்றார்‌. 


அவர்கள்‌ திரும்பி வெயில்‌ பரவிக்கிடந்த 
வெளிமுற்றத்துக்கு வந்து கங்கைக்கரைப்பாதை 
நோக்கிச்‌ சென்றனர்‌. குளியல்‌ முடிந்த ஷத்ரிய 
மாணவர்கள்‌ ஈர ஆடைகளுடன்‌ கங்கையிலிருந்து 
திரும்பிக்‌ கொண்டிருந்தார்கள்‌. பாஞ்சாலத்தின்‌ 
கொடியை படகில்பார்த்துவிட்டிருந்த இளவரசர்கள்‌ 
சூதர்களின்‌ மொழிவழியாக அறிந்திருந்த யக்ஞ்சேனனை 
காண விரும்பி, அதன்பொருட்டு வந்ததுபோல 
தோற்றமளிக்காமலிருக்க இயல்பாகப்‌ பேசியபடி 
அவ்வழியாக வந்தனர்‌. அவர்களின்‌ விழிகளை 
சந்திக்காமல்‌ இருக்க யக்ஞசேனன்‌ தன்‌ தலையைத்‌ தூக்கி 
பார்வையை நேராக எதிரே மரங்களின்‌ 
இலைத்தழைப்புக்கு அப்பால்‌ தெரிந்த கங்கையின்‌ 
ஒளியலையில்‌ நாட்டியபடி நடந்தான்‌. பார்ஸ்வர்‌ 
ஒவ்வொரு இளவரசருக்கும்‌ முகமன்‌ சொல்லி 
வணங்கியபடி அவன்‌ பின்னால்‌ வந்தார்‌. 


எதிரே கையில்‌ தர்ப்பையும்‌ ஈர மரவுரியாடையுமாக வந்த 
துரோணனைக்‌ கண்டதும்‌ யக்ஞசேனன்‌ விலகி வழிவிட்டு 
சில அடிகள்‌ எடுத்துவைத்து கடந்து சென்றான்‌. பின்னர்‌ 
திரும்பி கைகளைக்‌ கூப்பியபடி “பிராமணோத்தமரே” 
என்று உரக்கக்‌ கூவினான்‌. அந்தப்பாதையில்‌ 
சென்றுகொண்டிருந்த அத்தனைபேரும்‌ 
திரும்பிநோக்கினர்‌. திகைத்து நின்ற துரோணனை 
நோக்கி ஓடிவந்த யக்ஞசேனன்‌ “பிராமணோத்தமரே, நான்‌ 
உங்கள்‌ அடைக்கலம்‌. உங்கள்‌ நாவிலோடும்‌ காயத்ரிமேல்‌ 
ஆணையாகக்‌ கேட்கிறேன்‌. என்னை உங்கள்‌ 
மாணவனாக ஏற்றுக்கொள்ளுங்கள்‌. இங்கே என்னை 
மாணவனாக்குங்கள்‌” என்றபம அப்படியே முழங்கால்‌ 
மடிந்து மண்ணில்‌ அமர்ந்து துரோணனின்‌ பாதங்களை 
பற்றிக்கொண்டான்‌. 


அலைகிறார்‌. அவரிடம்‌ எவரும்‌ பேசக்கூடவில்லை. 
அருகே எவர்‌ சென்றாலும்‌ மதம்கொண்டு முகம்மறந்த 
களிறு என தாக்கவருகிறார்‌. உணவு உண்ணவில்லை. நீர்‌ 
அருந்தவில்லை. இந்த ஏழு நாட்களுக்குள்‌ அவர்‌ உடல்‌ 
பாதியாக குறைந்துவிட்டது. தசைகள்‌ தளர்ந்து தோள்கள்‌ 
ஒடுங்கி முகம்‌ தொங்கி முதியவர்போல்‌ 
ஆகிவிட்டிருக்கிறார்‌.” 


“அங்கே சற்றேனும்‌ தன்னிலையுடன்‌ இருப்பது 
கடைப்பாண்டவரான சகதேவன்‌ மட்டிலுமே. 
இணையரான நகுலன்‌ சகதேவனிடமிருந்து தன்‌ 
ஆற்றலை பெற்றுக்கொண்டவர்‌ போலிருக்கிறார்‌. 

னால்‌ அவர்களும்‌ சொல்கொள்வதில்லை. 
உசாவப்படும்போது தலையசைத்தோ கையசைத்தோ 
சகதேவன்‌ மட்டுமே அரச ஒப்புதலை அளிக்கிறார்‌. 
அனைத்தையும்‌ காவலர்தலைவனாகிய வீர்யவான்‌ 
தானே எடுத்து செய்துகொண்டிருக்கிறான்‌” என்றான்‌ 
ஒற்றன்‌. “அஸ்தினபுரியிலிருந்து மீண்ட நகுலன்‌ 
சகதேவனைக்‌ கண்டதும்‌ ஓடிச்சென்று 
தழுவிக்கொண்டார்‌. இருவரும்‌ சொல்லின்றி உடல்நடுங்கி 
அதிர மேலும்‌ மேலும்‌ அணைத்து இறுக்கிக்கொண்டு 
சுழன்றனர்‌. பின்னர்‌ விடுவித்துக்கொண்டு இரு 
எல்லைகளை நோக்கி சென்று தலைகுனிந்து 
நிலம்நோக்கி அமர்ந்து ஏங்கினர்‌. அதன்பின்‌ இன்றுவரை 
அவர்கள்‌ பேசிக்கொள்ளவே இல்லை என்கிறார்கள்‌.” 


கனகர்‌ வெறுமனே நோக்கிக்கொண்டிருந்தார்‌. ஒரே 
செய்தியே மீண்டும்‌ மீண்டும்‌ வந்துகொண்டிருப்பது 
போலிருந்தது. ஆனால்‌ ஒவ்வொரு முறையும்‌ அது 
நடுக்குறச்‌ செய்தது. அவரே அங்கிருப்பதுபோல்‌ 
உணர்ந்தார்‌. “பேரரசி குந்தியும்‌ பாஞ்சாலத்து அரசி 
திரெளபதியும்‌ அவர்களுடன்‌ உள்ளனர்‌. பேரரசி 
குந்தியின்‌ இடக்கையும்‌ காலும்‌ 
இழுத்துக்கொண்டுவிட்டன. அவர்‌ முகம்‌ கோணலாகி 
நாக்கு உள்ளே மடிந்துவிட்டது. விழிநீர்‌ வழிய 
நினைவுகொண்டு முனகி அழுத ஒலியைக்‌ கேட்டதுமே 
சேடியர்‌ அகிபீனாவை அளிக்கிறார்கள்‌. நான்கு 
மருத்துவர்கள்‌ அவருக்கு சேவையளிக்கிறார்கள்‌. 
உபப்பிலாவ்யத்திற்கோ அல்லது அருகிலுள்ள 
சிற்றூர்களில்‌ எதற்கேனுமோ அவரை கொண்டுசென்று 
மருந்து அளிப்பதே நன்று என்று மருத்துவர்‌ கூறினர்‌. 
ஆனால்‌ சாவுச்சடங்குகள்‌ நிறைவடையாமல்‌ 
இல்லம்திரும்புவது முறையல்ல என்று அந்தணர்கள்‌ 
கூறிவிட்டனர்‌.” 


“பாஞ்சாலத்து அரசி எவ்வண்ணம்‌ இருக்கிறார்கள்‌ என 
உசாவினேன்‌. ஒவ்வொருவரும்‌ ஒவ்வொன்று 
சொன்னார்கள்‌. அரசி உளமழிந்து நிலைமறந்தவர்‌ 
போலிருக்கிறார்‌. அவரிடமிருந்த அனைத்து நிமிர்வும்‌ 
அழகும்‌ அகன்றுவிட்டிருக்கின்றன. முதுமை வந்து 
மூடிவிட்டது. சொல்லடங்கி விழிகள்‌ வெறித்து 
தனித்திருக்கிறார்‌. இதை ஒரு சேடிப்பெண்‌ சொன்னாள்‌. 
அதன்பின்‌ இன்னொருத்தி அரசி நீர்நிறைந்த கலம்‌ என 
எடையும்‌ அமைதியும்‌ கொண்டுவிட்டிருக்கிறார்‌ 
என்றாள்‌. இங்கே இல்லாதவராக அப்பாலிருந்து 
அனைத்தையும்‌ நோக்குபவராக ஆகிவிட்டிருக்கிறார்‌. 
மைந்தர்துயரை அவர்‌ அறியவே இல்லை. நேற்று அங்கே 
வந்தபோது அருகிருந்த சிறுமரத்தில்‌ எழுந்த 
தளிரிலைக்கொத்தை நெடுநேரம்‌ நின்று 
நோக்கிக்கொண்டிருந்தார்‌. முகம்‌ மலர்ந்திருக்க மெல்ல 
பாடினார்‌. அதைக்‌ கேட்டு அருகே சென்றபோது திரும்பி 
நோக்கி புன்னகைத்தார்‌ என்றாள்‌ அச்சேமு.” 


“அவருக்குள்‌ மலைத்தெய்வம்‌ ஏதோ குடியேறியிருக்கக்‌ 
கூடும்‌ என்று ஒரு முதிய சேடி சொன்னாள்‌. நன்கு 
உண்கிறார்‌. அது பசிக்கோ சுவைக்கோ உண்பது அல்ல, 
பள்ளம்‌ ஒன்று நிரம்புவதுபோன்ற ஊண்‌. 
காட்டுமலர்களைக்‌ கொய்து குழல்சூடிக்கொள்கிறார்‌. 
இரவில்‌ எழுந்தமர்ந்து இனிப்புணவு ல்‌ பத்துப்‌, 
கேட்டார்‌. எழுந்து வெளியே சென்று இரு 
மழைபொழிவதை நோக்கியபடி நின்றார்‌. ்‌ பொழிநீரில்‌ 
குழல்விரித்து கைவிரலால்‌ அளைத்தபடி 
வான்நோக்கினார்‌. அவர்‌ தன்‌ கொழுநர்‌ ஐவரையுமே 
மறந்துவிட்டவர்‌ போலிருக்கிறார்‌. கேட்கக்கேட்க அவர்‌ 
சொல்லும்‌ ஒவ்வொன்றும்‌ ஒவ்வொருவரைப்‌ 
பற்றியதென்று தோன்றுகிறது. ஒருடலில்‌ பலர்‌ 
திகழ்வதுபோல. கணந்தோறும்‌ புதியவராக 
எழுவதுபோல” என்றான்‌ ஒற்றன்‌. 


கனகர்‌ “இளைய பாண்டவர்‌ அர்ஜுனன்‌ எங்கே 
இருக்கிறார்‌?” என்றார்‌. “அவரும்‌ இளைய யாதவரும்‌ 
நான்‌ செல்லும்போது அங்கே இல்லை. அவர்கள்‌ தங்கள்‌ 
உடன்பிறந்தவர்களுடன்‌ அங்கே வந்தனர்‌. உணவுண்ட 
பின்‌ பார்த்தன்‌ தன்‌ வில்லுடன்‌ காட்டுக்குள்‌ புகுந்தார்‌. 
உடன்‌ இளைய யாதவரும்‌ சென்றார்‌. அவர்கள்‌ 
அதன்பின்‌ இரவிலேயே மீண்டுவந்தனர்‌. காலையில்‌ 
மீண்டும்‌ சென்றுவிட்டனர்‌. அவர்களை அங்கு சிலரே 
பார்த்திருக்கிறார்கள்‌” என்றான்‌ ஒற்றன்‌. “இளைய 
பாண்டவர்‌ அர்ஜுனன்‌ அங்கு நிகழ்வன எதையுமே 
அறியாதவர்‌ போலிருக்கிறார்‌. விந்தையான ஏதோ பித்து 


குடியேறிய விழிகள்‌. தனக்குத்தானே 
பேசிக்கொள்வதுபோன்ற உதட்டசைவு. கைகள்‌ 
எப்போதுமே அம்பும்‌ வில்லும்‌ கொண்டிருப்பது 
போலிருக்கின்றன என்றனர்‌.” கனகர்‌ தலையசைக்க 
ஒற்றன்‌ வணங்கி வெளியேறினான்‌. 


அடுத்த ஒற்றன்‌ பாஞ்சாலத்திற்கும்‌ விராடநகரிக்கும்‌ 
ஓலைகள்‌ சென்றிருப்பதாகவும்‌ அங்கிருந்து எஞ்சிய 
படைவீரர்களும்‌ ஏவலர்களும்‌ கிளம்பி தசவிருக்ஷம்‌ 
நோக்கி வர ஆணை என்றும்‌ சொன்னான்‌. “இன்னும்‌ 
ஐந்தாறு நாட்களில்‌ அவர்கள்‌ ஒரு சிறு நகர்‌ அளவுக்கே 
விரிந்துவிடக்கூடும்‌.” கனகர்‌ அதை 
எதிர்பார்த்திருக்கவில்லை. “அவர்கள்‌ அங்கே 
நெடுநாட்கள்‌ தங்கும்‌ எண்ணம்‌ உண்டா என்ன?” 
என்றார்‌. “அவர்கள்‌ முதன்மை வைதியர்‌ தெளம்யரும்‌ 
மாணவர்களும்‌ வருவதற்காக காத்திருக்கிறார்கள்‌. 
அதன்‌ பின்னரே ஆவன குறித்து முடிவெடுக்கப்படும்‌ 
என்று சொல்லக்கேட்டேன்‌” என்றான்‌ ஒற்றன்‌. “நான்‌ 
அறிந்தவரை அவர்கள்‌ ஒருமாதகாலம்‌ 
நீண்டுசெல்லக்கூடிய ஈமச்சடங்குகளை முடித்து 
அனைத்திலிருந்தும்‌ விடுபட்ட பின்னரே நகர்புகுவதற்கு 
முடிவெடுப்பார்கள்‌. இன்றைய நிலையில்‌ அவர்களால்‌ 
எந்த விழவையும்‌ இயற்ற முடியாது. எதிலும்‌ 
உவகைகொள்ளவும்‌ இயலாது.” 


மூன்றாவது ஒற்றன்‌ இந்திரப்பிரஸ்தத்தின்‌ உளநிலை 
குறித்து சொன்னான்‌. “அங்கே உவகையோ களியாட்டோ 
இல்லை. ஏனென்றால்‌ அங்குள்ள அத்தனை 
இல்லங்களிலிருந்தும்‌ மைந்தரோ தந்தையரோ 
கொழுநரோ மறைந்திருக்கிறார்கள்‌. நகரம்‌ 
அஸ்தினபுரியைப்போலவே இருள்மூடித்தான்‌ கிடக்கிறது. 
ஒவ்வொருநாளும்‌ வெற்றிமுரசு முழங்கியது. ஆனால்‌ 
முரசுடன்‌ இணைந்து எழவேண்டிய வெற்றிக்கூச்சல்கள்‌ 
எழவில்லை. நகரம்‌ வெறும்பாறையடுக்குகள்போல்‌ 
அவ்வோசையை எதிரொலித்தது. அதை அம்மக்கள்‌ 
கேட்டதுபோலவே தெரியவில்லை. அதன்பின்‌ 
முரசொலிகளை நிறுத்திவிட்டார்கள்‌.” 


“அங்கே அமைச்சர்‌ சுரேசர்‌ ஆட்சியை நடத்துகிறார்‌. 
ஒவ்வொருநாளும்‌ அவர்‌ அரசவைகூட்டி வந்து 
அமர்கிறார்‌. குறைகளும்‌ கோரிக்கைகளுமாக எவரும்‌ 
அங்கே செல்வதில்லை. குடியவை கூட்டியபோதும்‌ 
ஒருவர்கூட சென்று அமரவில்லை. ஒழிந்த மாபெரும்‌ 
அவைக்கூடத்தில்‌ அமைச்சருக்குரிய பீடத்தில்‌ அவர்‌ 
மட்டும்‌ தனித்து அமர்ந்து ஒற்றர்களின்‌ செய்தியை 


கேட்டுக்கொண்டிருக்கிறார்‌. சலிப்புற்றவராகவும்‌ ஆகவே 
எரிச்சலுடன்‌ பேசுபவராகவும்‌ திகழ்கிறார்‌” என்றான்‌ 
ஒற்றன்‌. 

அடுத்த ஒற்றன்‌ காட்டில்‌ பரந்திருந்த 
உதிரிப்படைவீரர்கள்‌ சிதறி சிறு குழுக்களாக தெற்கும்‌ 
கிழக்கும்‌ சென்றுகொண்டிருப்பதைப்‌ பற்றி சொன்னான்‌. 
“அவர்கள்‌ செல்லச்செல்ல நாடோடிகளாக 
மாறிவிட்டிருக்கிறார்கள்‌. அவர்கள்‌ படைவீரர்கள்‌ என 
அறிந்தால்‌ மக்கள்‌ அவர்களை தாக்குகிறார்கள்‌. 
கூட்டம்விட்டு வந்த ஓநாய்‌ கொடியது என அதற்கு 
கொள்கையும்‌ கூறுகிறார்கள்‌. பலநூறு படைவீரர்கள்‌ 
இதற்குள்‌ கொன்று புதைக்கப்பட்டுவிட்டனர்‌. ஆகவே 
எஞ்சியவர்கள்‌ தங்களை சூத்திரர்கள்போல்‌ 
மாற்றிக்கொண்டுவிட்டார்கள்‌. சூத்திரர்‌ என காட்டும்படி 
நெற்றியிலும்‌ தோளிலும்‌ சூடுபோட்டு முத்திரைகளை 
பொறிக்கிறார்கள்‌. பலர்‌ தங்களை அடிமைகளாகவே 
விற்றுக்கொண்டுவிட்டார்கள்‌. கிழிந்த உடைகளும்‌ 
பசித்துமெலிந்த உடலுமாக ஊர்களை ஒழிந்து 
காடுகளினூடாக வழியறியாமல்‌ சென்றுகொண்டே 
இருக்கிறார்கள்‌. பசித்தும்‌ களைத்தும்‌ நோயுற்றும்‌ 
வழியிலேயே பலர்‌ செத்து விழுந்துகிடப்பதை கண்டேன்‌.” 


கனகர்‌ அவனிடம்‌ “அஸ்வத்தாமனைப்‌ பற்றியும்‌ 
கிருபரைப்‌ பற்றியும்‌ ஏதேனும்‌ செய்தி உண்டா? 
கிருதவர்மன்‌ சததன்வாவின்‌ குலம்‌ நோக்கி 
சென்றுவிட்டதாகச்‌ சொன்னார்களே, சான்றுகள்‌ 
உண்டா?” என்றார்‌. “கிருதவர்மன்‌ யாதவக்‌ குடிகளை 
நாடிச்‌ சென்றிருப்பது உறுதி. ஆனால்‌ 
சென்றடையவில்லை” என்று ஒற்றன்‌ சொன்னான்‌. 
“அவர்கள்‌ அவரை காத்திருக்கிறார்கள்‌. தங்கள்‌ குடியை 
மீட்கும்‌ பெருவீரன்‌ என எண்ணுகிறார்கள்‌. யாதவர்கள்‌ 
நடுவே கிருதவர்மனைப்‌ பற்றிய வீரப்பாடல்கள்தான்‌ 
முழங்கிக்கொண்டிருக்கின்றன. அவர்‌ தங்கள்‌ ஊருக்கு 
வந்ததாகவும்‌ தங்கி உண்டு கடந்துசென்றதாகவும்‌ 
அத்தனை யாதவச்சிற்றூரிலும்‌ சொல்கிறார்கள்‌. அவர்‌ 
தலைமையில்‌ அந்தகர்களும்‌ போஜர்களும்‌ 
குக்குடர்களும்‌ ஒன்றுகூடக்கூடும்‌ என்கிறார்கள்‌. 
விருஷ்ணிகளிலும்‌ ஒருசாரார்‌ அவருடன்‌ 
இருக்கிறார்கள்‌. அவர்கள்‌ போரிட்டு துவாரகையை 
வெல்லவும்‌ முயல வாய்ப்புண்டு.” 


“ஆனால்‌ அஸ்வத்தாமனைப்பற்றி எச்செய்தியும்‌ இல்லை. 


அவர்‌ ஏதோ பிலத்திற்குள்‌ நுழைந்து மண்ணுக்குள்‌ 
மறைந்துவிட்டதாக ஒரு கதை சொல்லப்படுகிறது. 


கங்கையின்‌ சுழியினூடாக நாகருலகு சென்றார்‌ என்றும்‌ 
கேட்டேன்‌. அவர்‌ உத்தரபாஞ்சாலத்திற்கு மீளவில்லை. 
போர்வெற்றிச்‌ செய்தி சென்றடைந்ததுமே 
தட்சிணபாஞ்சாலத்தினர்‌ பெருந்திரளாக 
கிளம்பிச்சென்று உத்தரபாஞ்சாலத்தை 
கைப்பற்றிக்கொண்டார்கள்‌. அங்குள்ளவர்களும்‌ 
உடன்பிறந்தார்‌ என இவர்களை வரவேற்று 
இணைந்துகொண்டனர்‌. நீரோடு நீர்‌ கலந்ததுபோல்‌ இரு 
நாடுகளும்‌ இணைந்தன என சூதர்‌ பாடுவதைக்‌ 
கேட்டேன்‌. அங்குள்ளோர்‌ அஸ்வத்தாமனை 
இழிவுசெய்தும்‌ ஏளனம்செய்தும்‌ பாடிக்கொண்டிருந்தனர்‌. 
அவர்‌ உருவங்களை முச்சந்தியில்‌ இட்டு எரித்தனர்‌. 
அவருடைய கொடிகளை மண்ணிலிட்டு இழுத்தனர்‌. 
அவருடைய மாளிகை ஒன்றும்‌ தீயிடப்பட்டது என 
அறிந்தேன்‌.” 


“கிருபர்‌ அஸ்வத்தாமனுடன்‌ செல்லவில்லை என்றார்கள்‌. 
அவர்‌ தன்‌ தந்தை சரத்வானின்‌ குருநிலைக்கே 
சென்றிருக்கக்‌ கூடும்‌. அங்கே அவர்‌ சென்றிருந்தார்‌ 
என்றால்‌ செய்தி இங்கே வருவதற்கு மேலும்‌ பத்து 
நாட்களாகும்‌” என்று ஒற்றன்‌ சொன்னான்‌. கனகர்‌ 
பெருமூச்சுடன்‌ அவன்‌ செல்லலாம்‌ என கையசைத்தார்‌. 
அவன்‌ சற்றே தயங்கி “நான்‌ இளைய யாதவரைப்பற்றி 
கேள்விப்பட்டேன்‌” என்றான்‌. “சொல்‌” என்றார்‌ கனகர்‌. 
“அவர்‌ அங்கே தசவிருக்ஷத்தில்‌ பாண்டவர்களுடன்‌ 
இருக்கிறார்‌. அவரிடம்‌ எத்துயரும்‌ இல்லை என்றார்கள்‌. 
காட்டில்‌ ஆநிரை மேய்ப்பவர்‌ போலிருக்கிறார்‌ என்று 
முதிய வேடன்‌ ஒருவன்‌ சொன்னான்‌. அவருடன்‌ இளைய 
பாண்டவர்‌ அர்ஜுனனும்‌ கானாடுகிறார்‌ என்றான்‌. 
காட்டில்‌ மலைப்பாறை ஒன்றின்‌ மேலிருந்து இளைய 
யாதவர்‌ குழலூதுவதை அவ்வேடன்‌ கேட்டிருக்கிறான்‌ 
என்றான்‌” என்றான்‌ ஒற்றன்‌. 


கனகர்‌ வெறுமனே நோக்கிக்கொண்டிருக்க அவன்‌ 
தொடர்ந்தான்‌. “அவ்வேடன்‌ என்னிடம்‌ சொன்னான்‌. 
காட்டில்‌ நனைந்த இலைகள்‌ ஒளிகொண்டிருப்பதைக்‌ 
கண்டே அவன்‌ அங்கே சென்றானாம்‌. 
அருகணைந்தபோது அங்கே இளவெயில்‌ விழுந்த 
நீர்நிலை ஒன்று இருப்பதுபோல்‌ ஒளி தேங்கி மெல்ல 
அலையமத்துக்கொண்டிருந்தது. அவன்‌ மேலும்‌ அருகே 
சென்றபோது அக்காடே ஒளிர்ந்துகொண்டிருக்க நடுவே 
நீலச்சுடர்போல இளைய யாதவர்‌ அமர்ந்து குழலூதுவதை 
கேட்டானாம்‌.” 


“மழைச்சரடுகளுக்கும்‌ துளியுதிர்வுகளுக்கும்‌ ஊடாக 


அந்த இசை காட்டை நிறைத்ததைக்‌ கேட்டு அவன்‌ அஞ்சி 
திரும்பி ஓடிவந்துவிட்டான்‌. அது பல்லாயிரம்‌ 
உகிர்க்கைகளும்‌ நஞ்சுவழியும்‌ பற்களும்கொண்ட 
கொடிய தெய்வம்போல்‌ தன்னை அச்சுறுத்தியது 
என்றான்‌. அதைச்‌ சொல்லும்போதும்‌ அவன்‌ 
நடுங்கினான்‌. அதைக்‌ கேட்டு நின்றிருந்த வீரர்கள்‌ 
இருவர்‌ அச்சத்துடன்‌ கைகள்‌ நடுங்க கால்கள்‌ தளர 
அப்பால்‌ சென்றனர்‌. ஏனென்று அறியாமல்‌ நானும்‌ 
அஞ்சி உடல்நடுக்கு கொண்டேன்‌. அதன்பின்‌ 
அவர்களைப்பற்றி எதுவுமே கேட்கவில்லை.” 


கனகர்‌ அவனை நோக்கிக்கொண்டிருந்தார்‌. அவன்‌ 
முகத்தில்‌ அப்போதும்‌ அச்சம்‌ நிறைந்திருந்தது. செல்க 
என அவர்‌ கையசைக்க அவன்‌ தலைவணங்கி 
அகன்றான்‌. அவர்‌ பெருமூச்சுவிட்டு உடலை 
எளிதாக்கிக்கொண்ட போதுதான்‌ தானும்‌ அஞ்சி மெய்ப்பு 
கொண்டிருப்பதை உணர்ந்தார்‌. 

(10826]அகத்தளத்தின்‌ இடைநாழியினூடாக நடந்து 
காந்தாரியின்‌ அரண்மனை முகப்பை அடைந்து அங்கு 
காவல்‌ நின்றிருந்த ஏவல்‌ பெண்ணிடம்‌ தன்‌ வரவை 
அறிவிக்கும்படி கனகர்‌ கைகாட்டினார்‌. அவள்‌ 
தலைவணங்கி உள்ளே சென்றதும்‌ பெருமூச்சுடன்‌ தன்‌ 

டையை சீரமைத்தபடி உடல்தளர்த்தி நின்றார்‌. ஓர்‌ 
இடத்திற்குச்‌ சென்றபின்னரும்‌ அங்கே சென்றுசேராத தன்‌ 
உள்ளத்தைப்‌ பற்றி எண்ணிக்கொண்டார்‌. எண்ணியிராத 
இடங்களுக்குச்‌ சென்று திகைத்து நின்றிருந்தது 
தன்னுணர்வு. அங்கு வந்த பாதை முற்றாகவே 
அழிந்துவிட்டிருந்தது. அங்கிருந்து மீண்டு வருகையில்‌ 
மீண்டும்‌ வழி தவறியது. இந்த அரண்மனையில்‌ 
இப்போது உளத்தெளிவுகொண்ட எவரேனும்‌ 
இருக்கிறார்களா? 


சாளரத்திற்கு வெளியே முரசில்‌ கோலிழுத்ததுபோல்‌ 
ஆழ்ந்த உறுமலோசை கேட்டது. சாளரத்திரைச்சீலை 
காற்றில்‌ பறந்து சுருண்டு அமைந்திருக்க கீழே 
முற்றத்தின்‌ ஒளி தெரிந்தது. முற்றம்‌ இப்போதெல்லாம்‌ 
முற்றொழிந்து கிடக்கிறது. ஓரிரு அரசபல்லக்குகள்‌, 
புரவிகள்‌ இல்லாத தேர்கள்‌ இரண்டு. புரவிகளும்‌ 
யானைகளும்‌ அரிது. குடித்தலைவர்களும்‌ அந்தணரும்‌ 
பெருவணிகரும்‌ அவைக்கு வருவதேயில்லை. வந்தாலும்‌ 
நடந்தே வருகிறார்கள்‌. பல்லக்கு தூக்குவதற்கு நகரில்‌ 
போகிகளே இல்லை. பெண்கள்‌ தூக்கும்‌ பல்லக்கில்‌ 
ஏறுவதற்கு இன்னமும்‌ எவரும்‌ துணியவில்லை. ஆனால்‌ 
அதற்கும்‌ விரைவிலேயே உளக்குவிவு 
கொண்டுவிடுவார்கள்‌. பெண்களால்‌ இந்நகரையே சுமக்க 
இயல்கிறது. 


அவர்‌ அருகணைந்து எட்டிப்பார்த்தபோது அங்கே முதிய 
பிடியானை ஒன்று நிலையழிந்து தன்‌ உடலை தானே 
ஊசலாட்டியபடி நின்றிருப்பதை கண்டார்‌. அஞ்சியோ 
துயருற்றோ நோயுற்றோ அது 
கொந்தளித்துக்கொண்டிருந்தது. மிகப்‌ பெரிய யானை. 
அகவைமுதிர்வை நெருங்கிக்கொண்டிருக்கிறது என்பது 
அதன்‌ முதுகெலும்பின்‌ புடைப்பிலிருந்து தெரிந்தது. 
கன்னக்குழிகள்‌ சிறுகொப்பரைகளின்‌ உட்குவைகள்‌ என 


தெரிந்தன. நீராட்டி நெடுநாட்களாகியிருக்கக்கூடும்‌. உடல்‌ 
கரிய புழுதிமலை எனத்‌ தெரிந்தது. விழிகளுக்குக்‌ கீழே 
விழிநீர்‌ வழிந்து சேற்றில்‌ வழிந்த ஊற்றுத்தடம்‌ எனத்‌ 
தெரிந்தது. அதன்‌ உடலின்‌ அசைவுகளை 
பார்த்துக்கொண்டிருந்தபோது ஒரு நீர்த்துளி 
ததும்பிக்கொண்டிருப்பதுபோல்‌, எக்கணமும்‌ உதிர்ந்து 
மறைந்துவிடும்‌ என்பதுபோல்‌ தோன்றியது. 


என்ன கருமை என்று அவருடைய அகம்‌ வியந்தது. 
யானையின்‌ கருமைபோல்‌ விழி நிறைக்கும்‌ 
பிறிதொன்றில்லை. யானை அருகணைந்து கடந்து 
செல்கையில்‌ ஒரு கணம்‌ நோக்குபவரை இருளுக்குள்‌ 
கொண்டு சென்றுவிடுகிறது. ஒரு கண இரவு ஒரு கண 
புடவிப்பயணம்‌. அவர்‌ நோக்கை விலக்கிக்கொண்டார்‌. 
ஆனால்‌ விழிகளுக்குள்‌ இருள்‌ எஞ்சியிருந்தது. மீண்டும்‌ 
நோக்கினார்‌. யானை ஒரு கரிய நிலவறையா? அதற்குள்‌ 
குடியேறியிருப்பது எந்த தெய்வங்கள்‌? என்ன கருமை 
என்றே உள்ளம்‌ அரற்றிக்கொண்டிருந்தது. ததும்பும்‌ 
கருமை. உள்ளிருந்து வெளியேற ஏதோ வன்விசை ஒன்று 
முட்டிக்கொண்டிருக்கிறது. அது கொடுங்காற்றென 
எழக்கூடும்‌. அவர்‌ அதை நோக்காதொழிய எண்ணினார்‌. 
நோக்காதபோது அதை மேலும்‌ அருகே நோக்குவதை 
உணர்ந்து மீண்டும்‌ நோக்கினார்‌. 


யானை துதிக்கையால்‌ தன்னிரு கால்களையும்‌ மாறி 
மாறி அறைந்துகொண்டது. முன்னங்காலைத்‌ தூக்கி 
தரையில்‌ தட்டியது. தலையை குலுக்கி அசைத்தது. 
காதுகளை விரைந்து வீசியது. பின்‌ அரைக்கணம்‌ உடல்‌ 
உறைய, செவிகள்‌ நிலைக்க எதையோ உற்றுக்‌ 
கேட்பதுபோல்‌ அசைவமைந்தது. மறுகணம்‌ 
தீச்சுட்டதுபோல்‌ விதிர்ப்புற்று மீண்டும்‌ அசைவு 
கொண்டது. அதை அங்கே கட்டிப்போட்டிருக்கவில்லை 
என்று கண்டார்‌. ஆனால்‌ அதுவே அங்கே தன்னை 
பிணைத்திருப்பதாக எண்ணிக்கொண்டிருந்தது. வலது 
பின்னங்காலை தளையிட்டிருப்பதுபோல அழுந்த 
ஊன்றி உடலை முடிந்தவரை நீட்டி துதிக்கையை 
வீசியது. அதன்‌ மூச்சுபட்டு புழுதி எழுந்து பறந்தது. 


அவர்‌ சாளரத்திலிருந்து விலகி தூணருகே சென்று 
நின்றார்‌. அதற்கு என்ன செய்கிறது? நோயுற்றிருக்கக்‌ 
கூடும்‌. இந்த அரண்மனையில்‌ நோயுறாத எவருமே 
இல்லை. போரின்போது விலங்குகளில்‌ நோயுற்றவை 
மட்டுமே அஸ்தினபுரியில்‌ எஞ்சவிடப்பட்டன. 
அஸ்தினபுரியின்‌ காவலுக்கும்‌ பணிகளுக்கும்‌ என 
விடப்பட்டிருந்த உடலில்‌ நிகர்நிலை அழிந்தவையும்‌ 


விழிநோக்கு குறைந்தவையும்‌ முதுமை எய்தியவையும்‌ 
அகவை எய்தாதவையுமான அனைத்து யானைகளும்‌ 
ஒவ்வொன்றாக படைகளுக்கு கொண்டு செல்லப்பட்டன. 
எஞ்சிய யானைகளையும்‌ அனுப்புங்கள்‌, அவை 
எவையாக இருப்பினும்‌ என்று சகுனியின்‌ ஆணை 
வந்துகொண்டே இருந்தது. “இனி 
யானைச்சிற்பங்களைத்தான்‌ அனுப்பவேண்டும்‌” என்று 
அமைச்சர்‌ சபரர்‌ சீற்றத்துடன்‌ கனகரிடம்‌ சொன்னார்‌. 


அறுதியாக ஒரு யானைத்திரள்‌ கிளம்பிச்‌ சென்றபோது 
யானைக்கொட்டில்‌ காப்பாளராகிய முதிய சூதர்‌ பஞ்சகர்‌ 
அவரைப்‌ பார்ப்பதற்காக வந்தார்‌. அமைச்சறையில்‌ 
சூழ்ந்து நின்றிருந்த ஒற்றர்கள்‌ நடுவே பித்தன்போல்‌ 
அமர்ந்திருந்த அவரிடம்‌ ஏவலன்‌ யானைக்கொட்டில்‌ 
தலைவர்‌ பஞ்சகர்‌ வந்திருப்பதை அறிவித்தபோது அங்கு 
ஏதோ சில யானைகள்‌ உயிர்‌ துறந்துவிட்டிருக்கின்றன 
என்பதைத்தான்‌ அவர்‌ உள்ளம்‌ எண்ணியது. பின்னர்‌ 
சலிப்புடன்‌ வரச்சொல்க என்று கை காட்டினார்‌. பஞ்சகர்‌ 
அருகணைந்து வணங்கி “இன்று வந்த ஆணையின்படி 
தரம்‌ பிரிக்காமலேயே பெரும்பாலாலும்‌ அனைத்து 
யானைகளையும்‌ அனுப்பிவிட்டிருக்கிறேன்‌. கொட்டில்‌ 
முற்றொழிந்துவிட்டது” என்றார்‌. 


சொல்க என கனகர்‌ நோக்கினார்‌. “இனி இங்குள்ளவை 
துதிக்கை வலுக்காத குழவிகள்‌” என்று பஞ்சகர்‌ 
சொன்னார்‌. “கருவுற்றிருக்கும்‌ நான்கு யானைகள்‌ ஒழிய 
அகவைநிறைவுற்ற யானை எதுவுமே இல்லை.” அவர்‌ 
என்ன சொல்லவருகிறார்‌ என்பதை கனகர்‌ விழிகளால்‌ 
உறுத்து நோக்கிக்கொண்டிருந்தார்‌. “பொதுவாக கருவுறும்‌ 
அகவைகொண்ட யானைகளை போருக்கு 
அனுப்புவதில்லை. அவை வளர்திருக்கள்‌ 
எனப்படுகின்றன. விதைநெல்போல, 
கருவூலவைப்புபோல. அவற்றை எந்நிலையிலும்‌ நாம்‌ 
பயனுறுசெயலுக்கென வெளியே எடுக்கலாகாது.” கனகர்‌ 
எரிச்சல்கொண்டாலும்‌ அடக்கிக்கொண்டார்‌. 


“இப்போரில்‌ நாம்‌ வறுமைகொண்ட இல்லத்தின்‌ 
உணவுக்கலமென அனைத்தையும்‌ ஒட்ட 
சுரண்டிக்கொண்டிருக்கிறோம்‌ என சூதர்கள்‌ 
பாடினார்கள்‌. அரசு ஆணையை என்னால்‌ மீற இயலாது. 
யினும்‌ சொல்லியாகவேண்டும்‌. இங்கு முதிய யானை 
ஒன்றேனும்‌ வேண்டும்‌” என்றார்‌ பஞ்சகர்‌. “யானை 
என்பது பிற விலங்குகளைப்‌ போன்றது அல்ல. அதற்கு 
ஒரு மரபுத்தொடர்ச்சி உள்ளது. இங்குள்ள சிறிய 
யானைகளை மட்டுமே கொண்டு நம்மால்‌ ஒரு சிறந்த 


யானைப்படையை அமைக்க முடியாது. இங்கிருந்த 
அத்தனை யானைகளையும்‌ தன்னுள்‌ கொண்ட ஒரு 
முதிய யானையேனும்‌ எஞ்சியிருக்க வேண்டும்‌. அந்த 
யானையைக்‌ கண்டே குட்டிகள்‌ தங்கள்‌ மூதாதையரின்‌ 
மெய்மையையும்‌ வாழ்க்கையையும்‌ கற்றுக்கொள்ள 


இயலும்‌.” 


கனகர்‌ “இங்கு முதிய யானை...” என்று சொல்லி தயங்கி 
“தேவையெனில்‌ கானகத்திலிருந்து யானைகளை...” 
என்றார்‌. பஞ்சகர்‌ இடைமறித்து “கானகத்து யானை 
வேறு, நகரத்து யானை வேறு. இங்குள்ள யானைகள்‌ 
இன்றோ நேற்றோ இங்கு வந்தவை அல்ல. என்று மானுடர்‌ 
நகரங்களுக்குள்‌ வந்தார்களோ அப்போதே யானையும்‌ 
வந்துவிட்டது. அதற்கு நகரங்களைக்‌ குறித்த 
இடஉணர்வும்‌ மானுடரைக்‌ குறித்த நுண்புரிதலும்‌ உண்டு. 
வருவது உணரும்‌ நுண்மையை, சென்றதை நினைக்கும்‌ 
ஒழுங்கை அது அடைந்துள்ளது. இங்கு திரளென்றும்‌ 
தனித்தும்‌ வாழ்வதற்குரிய அனைத்து அறிதல்களையும்‌ 
அது வாழ்ந்து திரட்டி வழி வழியாக கொடுத்து வருகிறது” 
என்றார்‌. 

“இங்கிருக்கும்‌ குட்டியானைகள்‌ தங்களை முன்நின்று 
நடத்தும்‌ ஒரு யானையை நோக்கியே அவற்றை 
பெற்றுக்கொள்ள இயலும்‌. நகரத்து யானைகள்‌ 
தங்களுக்குள்‌ பேசிக்கொள்ளும்‌ மொழி ஒன்று உண்டு. 
அது காட்டு யானைகள்‌ பேசிக்கொள்ளும்‌ மொழி அல்ல. 
இங்குள்ள பயின்ற யானைகளின்‌ மொழி இங்குள்ள 
பொருட்களால்‌ ஆனது. மொழி என்பது 
புறப்பொருட்களின்‌ நுண்ணிய அகநிழல்களின்‌ தொகை 
என்கின்றது மதங்கநூல்‌” என்றார்‌ பஞ்சகர்‌. “என்றாவது 
காட்டுக்குள்‌ நகரத்து யானை செல்லும்போது இதை 
தாங்களே நோக்கி அறிய இயலும்‌. காட்டு யானைகள்‌ 
நாட்டு யானைகளிடம்‌ உரையாடும்‌ போது முதற்சில 
நாழிகைகளில்‌ அவர்களுக்குள்‌ திகைப்பும்‌ பதற்றமும்‌ 
தேவையில்லாத சினக்கொந்தளிப்பும்‌ உருவாகிறது. மிக 
மெல்லத்தான்‌ அவர்கள்‌ தங்கள்‌ பொதுச்சொற்களை 
கண்டடைகிறார்கள்‌. பொதுவாக பேசிக்கொள்கிறார்கள்‌. 
சொல்லமைவு உருவான பின்னரே ஒருவரை ஒருவர்‌ 
புரிந்துகொள்கிறார்கள்‌.” 


“ஆம்‌” என்றார்‌ கனகர்‌. அவர்‌ அதை கண்டிருந்தார்‌. 
“இத்தகுதிகள்‌ அனைத்தும்கொண்ட முதிய யானை 
ஒன்று அங்கே குருக்ஷேத்ரத்தில்‌ இன்று உள்ளது... 
அதையேனும்‌ இங்கே கொண்டுவந்தால்‌ நன்று” என்று 
பஞ்சகர்‌ சொன்னார்‌. “அது குருக்ஷேத்ரத்துக்கு 


ஷத்ரிய இளைஞர்கள்‌ திகைப்புடன்‌ ஒருவரை ஒருவர்‌ 
நோக்கிக்கொண்டனர்‌. கலிங்கநாட்டு இளவரசன்‌ ௬ுதாயு 
சினத்துடன்‌ பற்களைக்‌ கடித்து கைமுட்டிகளை 
இறுக்கியபடி மெல்ல முனகினான்‌. அந்தச்சிறு ஓசையை 
கேட்டதும்‌ துரோணனின்‌ அகத்துள்‌ ஒரு மென்முறுவல்‌ 
விரிந்தது. இடதுகையை மான்செவி போலக்‌ குவித்து 
யக்ஞ்சேனனின்‌ தலைமேல்‌ வைத்து “எழுக இளவரசே. 
உங்களுக்கு நான்‌ அடைக்கலம்‌ அளிக்கிறேன்‌. வெற்றியும்‌ 
செல்வமும்‌ புகழும்‌ திகழ்க” என்று வாழ்த்தினான்‌. 
யக்ஞசேனன்‌ எழுந்து “என்‌ நாட்டுக்கும்‌ இனி தாங்களே 
காவல்‌ பிராமணோத்தமரே” என்றான்‌. “அவ்வண்ணமே 
ஆகுக” என்றான்‌ துரோணன்‌. புன்னகையுடன்‌ “இங்கு 
நீங்கள்‌ மாணவராக சேர்ந்துகொள்ளலாம்‌” என்றான்‌. 


சென்றுவிட்டதா?” என்றார்‌ கனகர்‌. “ஆம்‌, அதை 
அனுப்பும்படி காந்தார அரசர்‌ ஆணையிட்டார்‌. 
இங்கிருந்து யானைப்படை கிளம்பிச்செல்கையில்‌ முழுப்‌ 
படையையும்‌ வழிநடத்திச்‌ செல்லும்‌ ஆற்றல்கொண்ட 
மூத்த பிடியானை ஒன்று வேண்டும்‌ என்று அவர்‌ 
கோரினார்‌. அதன்படி ஸ்ரீகரம்‌ என்ற யானையை 
படைகளுக்கு தலைமையேற்க அனுப்பினோம்‌” என்றார்‌ 
பஞ்சகர்‌. 

கனகர்‌ “அது போர்க்களத்தில்‌ உயிருடன்‌ இருப்பதை யார்‌ 
அறிவார்‌?” என்றார்‌. “அது அங்கு இருக்கும்‌, ஐயமில்லை” 
என்று பஞ்சகர்‌ சொன்னார்‌. “ஏனெனில்‌ அதை கொட்டில்‌ 
நடத்தும்‌ அன்னையென்றே அழைத்துச்‌ சென்றார்கள்‌. 
மூதன்னை அவள்‌. நூறாண்டு அகவை கொண்டவள்‌. 
அவளுடைய ஒற்றைச்‌ சொல்லுக்கு எந்த மதகரியும்‌ 
அடங்கும்‌. அதன்பொருட்டே அவளை கொண்டு 
சென்றார்கள்‌. அவளை போருக்கு கொண்டுசென்றிருக்க 
வாய்ப்பே இல்லை. எனவே களம்பட்டிருக்க மாட்டாள்‌. 
அங்குதான்‌ இருப்பாள்‌” என்றார்‌ பஞ்சகர்‌. “அந்த 
யானையை திருப்பி கொண்டுவர வேண்டும்‌. அவள்‌ 
ஒருத்தி இருந்தாலே இங்குள்ள அடுத்த தலைமுறைகளை 
யயாதியின்‌ பட்டத்து யானையின்‌ தொடர்ச்சியூடன்‌ 
இணைத்துவிடுவாள்‌.” 


கனகர்‌ “அதன்‌ பொருட்டு ஓர்‌ ஆணையை என்னால்‌ 
அனுப்ப இயலாது. தாங்களே நேரில்‌ சென்று அந்த 
யானையை அழைத்து வருக! இங்கு என்னிடம்‌ 
சொன்னதையே காந்தாரரிடம்‌ கூறுங்கள்‌” என்றார்‌. அவர்‌ 
தயங்கி “காந்தாரர்‌ அங்கே போரில்‌ இருப்பார்‌. எனது 
சொற்களை அவர்‌ செவிகொள்வாரா என்று 
தெரியவில்லை. போரிலிருப்பவர்கள்‌ இறந்தகாலத்தை 
முற்றாகவே வெட்டிவிட்டே செல்கிறார்கள்‌. மெய்‌ 
என்னவென்றால்‌ அவர்கள்‌ எதிர்காலத்தையும்‌ 
முற்றாகவே வெட்டிவிடுகிறார்கள்‌. போர்க்களத்துக்குச்‌ 
செல்லும்வரைதான்‌ எதிர்காலம்‌ பற்றிய திட்டங்களும்‌ 
கனவுகளும்‌ இருக்கும்‌. போர்‌ தொடங்கிய பின்னர்‌ 
அந்நாள்‌, அப்பொழுது, அக்கணம்‌ மட்டுமே 
எஞ்சியிருக்குமென்று கேள்விப்பட்டிருக்கிறேன்‌” என்றார்‌. 


“மெய்‌” என்றார்‌ கனகர்‌. “வரும்‌ தலைமுறைகளுக்காக 
ஒரு விதையை எஞ்சவிடவேண்டுமென்று காட்டுநெருப்பு 
நடுவே நின்று பொருதும்‌ அவரிடம்‌ சொல்ல இயலாது” 
என்றார்‌ பஞ்சகர்‌. கனகர்‌ “நான்‌ ஒன்றும்‌ 
சொல்வதற்கில்லை. வேண்டுமெனில்‌ நீங்களே சென்று 
அந்த யானையை அழைத்து வரலாம்‌” என்று சொன்னார்‌. 


“இங்கு கருவுற்றிருக்கும்‌ யானைகளிலிருந்து புதிய 
யானைகள்‌ தோன்றும்‌. வழிவழியாக இங்கு திகழ்ந்த 
யானைகளின்‌ குடிமரபுகள்‌ இங்கே திகழும்‌. உள்ளிருந்து 
கற்பவை இங்குள்ள யானைப்படையில்‌ சுடர்‌ 
கொண்டெழும்‌. நான்‌ பேசிக்கொண்டிருப்பது 
வெளியிலிருந்து அளிக்கப்படுபவற்றைப்‌ பற்றி” என்று 
சொன்னபின்‌ பஞ்சகர்‌ “வேறு வழியில்லை எனில்‌ நானே 
செல்கிறேன்‌” என்றார்‌. 


கனகர்‌ “தங்களை படைமுகப்பு வரை 
கொண்டுசெல்வதற்கு துணை ஒருக்குகிறேன்‌. 
காந்தாரரை தாங்கள்‌ நேரில்‌ சென்று சந்திப்பதற்கான 
ஓலை ஒன்றை அளிக்கிறேன்‌. அது ஒன்றே என்னால்‌ 
செய்யக்கூடுவது” என்றார்‌. பஞ்சகர்‌ தலைவணங்கினார்‌. 
அவர்‌ கிளம்பிச்சென்றபோது ஒற்றர்கள்‌ வந்து 
அச்செய்தியை சொன்னார்கள்‌. அப்போது அவரை 
எதற்காக அனுப்பினோம்‌ என்பதை மறந்துவிடும்‌ 
அளவிற்கு மேலும்‌ ஒற்றர்களிடமும்‌ 
அயல்செய்தியாளர்களிடமும்‌ அவர்‌ 
உழன்றுகொண்டிருந்தார்‌. பல்லாயிரம்‌ செய்திகள்‌ 
ஒன்றையொன்று நிகர்‌ செய்து முற்றிலும்‌ செய்தியின்மை 
நோக்கி சென்று கொண்டிருந்தன அப்போது. 


மேலும்‌ சில நாட்கள்‌ கழித்து அவர்‌ யானைக்கொட்டில்‌ 
வழியாக பழைய கதைகள்‌ குவிக்கப்பட்டிருந்த 
கொட்டகைக்குச்‌ சென்றபோது வழியில்‌ பஞ்சகரை 
பார்த்தார்‌. அரைக்கணம்‌ இவரை எங்கோ 
பார்த்திருக்கிறோம்‌ என்று எண்ணி பின்‌ அணைந்தது 
அவர்‌ அகம்‌. யானைக்கொட்டில்‌ முற்றோய்ந்து கிடந்தது. 
அசைவில்லாத இடத்தில்‌ படியும்‌ புழுதியின்‌ மணம்‌. 
உலர்ந்த யானைச்சாணியுடன்‌ கலந்திருந்தது அது. அவர்‌ 
திரும்பும்போது பஞ்சகர்‌ பின்னால்‌ வந்தார்‌. வணங்கி 
“அமைச்சரே, நான்‌ காந்தாரரை பார்த்துவிட்டு திரும்பி 
வந்தேன்‌” என்றார்‌. “கூறுக!” என்று கனகர்‌ சொன்னார்‌. 
அவரை அப்போதுதான்‌ அடையாளம்‌ கண்டார்‌. 


பஞ்சகர்‌ தயங்கி “எனது சொற்களை அவர்‌ 
செவிகொள்ளவில்லை. என்னை கடிந்து துரத்தினார்‌” 
என்றார்‌. “ஏன்‌?” என்று கனகர்‌ கேட்டார்‌. “ஏன்‌ என்ப 
அப்போது புரியவில்லை. பின்னர்‌ புரிந்துகொண்டேன்‌. 
திரும்பி வரும்‌ வழியில்‌ மேலும்‌ மேலும்‌ தெளிவு 
கொண்டேன்‌” என்றார்‌ பஞ்சகர்‌. “கூறுக!” என்று கனகர்‌ 
சொன்னார்‌. “அஸ்தினபுரியில்‌ யானையின்‌ மரபு 
தொடர்ந்து நிலைநிறுத்தப்பட வேண்டும்‌ என்று நான்‌ 
சொல்லும்போது இப்போரில்‌ அஸ்தினபுரி 


தோற்றுவிடுமென்ற முன்‌ உய்த்தல்‌ அதிலிருப்பதாக 
காந்தாரர்‌ எண்ணினார்‌. ஆகவே பெருஞ்சினத்துடன்‌ 
என்னை நோக்கி கூச்சலிட்டார்‌. போரில்‌ வென்று புதிய 
யானைத்திரளுடன்‌ அஸ்தினபுரிக்குள்‌ நுழைவேன்‌. 
அஸ்தினபுரிக்கு யானைத்தொடர்பு மட்டுமல்ல 
இந்திரப்பிரஸ்தத்தின்‌, மாளவத்தின்‌, மகதத்தின்‌, 
பாரதவர்ஷத்தின்‌ அனைத்து யானைகளின்‌ 
மெய்யறிதல்தொடரும்‌ அஸ்தினபுரியில்‌ திரளும்‌. அதில்‌ 
உங்களுக்கு ஏதேனும்‌ ஐயம்‌ உள்ளதா என்றார்‌. இல்லை 
என்றேன்‌. பிறகென்ன கிளம்புக என்றபின்‌ திரும்பி தன்‌ 
குடிலுக்குள்‌ சென்றுவிட்டார்‌. நான்‌ தனித்து திரும்பி 
வந்தேன்‌” என்றார்‌. 


கனகர்‌ “மெய்தான்‌. வெற்றி, மறுகணமே வெற்றி, 
முழுமையாக வெற்றி, உறுதியான வெற்றி என்ற 
நம்பிக்கையின்‌ வெறியே போரை நிகழ்த்துகிறது” 
என்றபின்‌ “இதைச்‌ சொல்லி பயனில்லை. 
இவ்வண்ணம்தான்‌ இவை நிகழ்கின்றன. இதோ 
அஸ்தினபுரியின்‌ கொடிவழிகள்‌ 
முற்றழிந்துகொண்டிருக்கிறார்கள்‌. என்ன 
நிகழ்ந்துகொண்டிருக்கிறது என்றும்‌ எஞ்சுவதென்ன 
என்றும்‌ எண்ணும்போது நெஞ்சு திடுக்கிடுகிறது. 
யானைக்கொட்டிலை அன்றி பிறிதொன்றை எண்ணாத 
உங்களால்‌ யானையின்‌ தொடர்ச்சியைப்பற்றி மட்டுமே 
இப்போது பேசிக்கொண்டிருக்க இயலும்‌. என்னிடம்‌ பேச 
எதுவுமில்லை. எது ஊழோ அது நிகழட்டும்‌” என்றார்‌. 


அஸ்தினபுரியின்‌ முழுத்‌ தோல்வி குறித்த செய்தி வந்து, 
நகர்‌ மேல்‌ படுகளம்‌ விட்டு ஓடியவர்களின்‌ தாக்குதலும்‌ 
நிகழ்ந்து, மண்‌ மழையும்‌ பின்‌ பெருமழையும்‌ பெய்து 
ஓய்ந்த அடுத்த நாள்‌ கோட்டைக்‌ காவல்மாடத்திலிருந்து 
முரசொலி கேட்டு அவர்‌ தன்‌ அமைச்சு அறையில்‌ எழுந்து 
நின்றார்‌. “என்ன ஆயிற்று? ஏன்‌ முரசொலி?” என்றார்‌ 
சிற்றமைச்சர்‌ ஸ்ரீபதர்‌. அவரே உரக்க “அது பேரரசியை 
வரவேற்கும்‌ முரசொலி அல்லவா? பேரரசி எங்கு 
சென்றார்‌?” என்றபின்னர்‌ கனகரிடம்‌ “குந்திதேவி நகர்‌ 
புகுகிறார்களா என்ன? அவ்வண்ணம்‌ அவர்‌ இங்கு வர 
வாய்ப்பே இல்லையே” என்றார்‌. இளைய அமைச்சர்‌ 
ஆகையால்‌ நாவின்மேல்‌ கட்டுப்பாடற்றவராக இருந்தார்‌. 


“அரசர்கள்‌ இங்கு வந்து நகர்‌ கைக்கொண்டு அரியணை 
அமர்ந்து முடிசூடிய பின்னரே அரசமுறைமைகளுடன்‌ 
பேரரசியை வரவேற்று உள்ளே அழைத்துவருவார்கள்‌ 
என்று எண்ணினேன்‌. ஒருவேளை திரெளபதி தேவியாக 
இருக்கலாமோ?” என்றார்‌ ஸ்ரீபதர்‌. இன்னொரு இளைய 


அமைச்சராகிய உர்வரர்‌ “அவர்கள்‌ வருவதற்கு இன்னும்‌ 
வாய்ப்பு குறைவு...” என்றார்‌. “பின்‌ எவர்‌?” என்று பதர்‌ 
கேட்டார்‌. கனகரும்‌ திகைத்துப்போயிருந்தார்‌. மேலும்‌ 
தெளிவாக முரசுகள்‌ பேரரசி நகர்புகுவதை அறிவித்து 
முழங்கத்தொடங்கின. நகரெங்கும்‌ வாழ்த்தொலிகளும்‌ 
எழுந்ததை கேட்கமுடிந்தது. 


கனகர்‌ மாளிகை முற்றத்திற்கு வந்தபோது அரண்மனை 
முகப்பில்‌ பேரரசியை வரவேற்பதற்காக சிறிய 
படையொருக்கம்‌ நிகழ்ந்துகொண்டிருந்தது. 
காவல்பெண்டுகள்‌ வேல்களுடனும்‌ வாள்களுடனும்‌ ஏழு 
நிரைகளாக நின்றிருந்தனர்‌. முகப்பில்‌ வரவேற்பொலி 
எழுப்பும்‌ முரசுகளும்‌ கொம்புகளும்‌ வந்து 
அணியமைந்தன. காவலர்தலைவி கவிகை கனகரிடம்‌ 
வந்து தலைவணங்கி “பேரரசி வருகை தருகிறார்கள்‌ 
என்று முரசுகள்‌ கூறுகின்றன. ஆனால்‌ அங்கிருந்து 
பறவைச்செய்தி ஏதும்‌ வரவில்லை. எதிர்பாராத வருகை 
என எண்ணுகிறேன்‌. வருவது எவர்‌ என்று நாங்கள்‌ 
அறிந்துகொள்ளலாமா?” என்றாள்‌. 


கனகர்‌ எரிச்சலுடன்‌ செல்க என்று கைகாட்டினார்‌. அங்கு 
நின்றிருக்கையில்‌ ஒவ்வொரு கணமும்‌ பதற்றம்‌ 
ஏறிக்கொண்டிருந்தது. குந்தியோ திரெளபதியோ நகர்‌ 
நுழைவதற்கு எந்த வாய்ப்பும்‌ இல்லை. ஆனால்‌ 
அவ்வாறு நிகழக்கூடாதென்றும்‌ இல்லை. போர்‌ 
அனைத்தையும்‌ கலைத்து குவித்துவிட்டது. அதிலிருந்து 
உருவாகும்‌ முறைமை என்பது முற்றிலும்‌ புதிய அடுக்கு. 
அதன்‌ பொருளென்ன என்பதை முந்தைய 
காலகட்டத்திலேயே வாழும்‌ எவரும்‌ புரிந்துகொள்ள 
முடியாது. இனி போருக்குச்‌ சென்று அங்கிருந்து 
மீண்டவர்களால்‌ மட்டுமே பாரதவர்ஷத்தை நடத்த 
இயலும்‌ போலும்‌. போருக்குச்‌ சென்றவர்‌, எஞ்சியவர்‌ என 
இரண்டு வகை மக்கள்‌ பாரதவர்ஷத்தில்‌ 
உருவாகிவிட்டனர்‌. 


சற்று நேரத்தில்‌ செய்திமுரசு முழங்கத்தொடங்கியது. 
ஒவ்வொரு சொல்லாக கூட்டி எடுத்தபோது கனகர்‌ 
முதலில்‌ திகைத்து பின்னர்‌ விந்தையானதோர்‌ நிறைவை 
அடைந்தார்‌. வந்துகொண்டிருப்பது ஒற்றைத்‌ தனி 
யானை. பஞ்சகர்‌ பேருவகையுடன்‌ இரு கைகளும்‌ பதறி 
அலைபாய முற்றத்தின்‌ மறுமுனையில்‌ தோன்றி 
கூச்சலிட்டபடி அவரை நோக்கி ஓடிவந்தார்‌. வெறும்‌ 
வெளியில்‌ ஒரு வியந்த முகம்‌ வெறித்த கண்களும்‌ திறந்த 
வாயுமாக திரையில்‌ வரையப்பட்டு நின்று நெளிவது 
போலவே தோன்றியது. ஓசை ஏதுமில்லாத அலறல்போல 


செவிகளை வந்தறையும்‌ பிறிதொன்றில்லை. அது 
கனவில்‌ நிகழ்கிறது. 


பஞ்சகர்‌ அருகே வந்து “அமைச்சரே, அவள்‌ திரும்பி 
வந்துவிட்டாள்‌! அவள்தான்‌! அவள்தான்‌ திரும்பி 
வந்துவிட்டாள்‌!” என்றார்‌. அதற்குள்‌ புரவியில்‌ 
வந்திறங்கிய கோட்டைமுகப்பின்‌ காவலர்தலைவி பத்ரை 
அவரை அணுகி வணங்கி “இன்று காலை 
காட்டுக்குள்ளிருந்து தன்னந்தனியாக முதிய யானை 
ஒன்று வந்து வாயிலில்‌ நின்றிருந்தது. 
கோட்டைத்தலைவி சம்வகை அது அணுகுவதைப்‌ 
பார்த்ததுமே பேரரசியருக்குரிய முரசொலியும்‌ வரவேற்பும்‌ 
அளிக்கும்படி ஆணையிட்டுவிட்டார்‌. யானைகளுக்கு 
அவ்வாறு அளிக்கும்‌ வழக்கமில்லை என்று முதிய 
காவல்பெண்டு ஒருத்தி சொன்னபோது தன்‌ ஆணை அது 
என்று கூறினார்‌. ஆகவே...” என்றாள்‌. “நன்று, அது 
முறைமையே” என்றார்‌ கனகர்‌. 


பஞ்சகர்‌ “ஆம்‌, அவள்‌ நகர்புகும்போது அவ்வரவேற்பு 
அளிக்கப்படவேண்டும்‌. பேரன்னை இன்னமும்‌ இந்நகரை 
கைவிடவில்லை. இவளில்‌ குடிகொள்ளும்‌ தெய்வம்‌ 
இந்நகரை வாழ்த்தியிருக்கிறது. மங்கலச்செல்வி 
நகர்புகுந்துவிட்டாள்‌! இனி இவ்வூர்‌ நீடுவாழும்‌” என்று 
கூவினார்‌. சற்று நேரத்தில்‌ கோட்டைமுகப்பின்‌ 
காவல்பெண்டிர்‌ அணிவகுத்து பின்னால்‌ வர முகப்பில்‌ 
பேருடல்கொண்ட பிடியானை மெல்ல அசைந்து நடந்து 
வந்தது. “அவள்‌ உடலில்‌ புண்கள்‌ இருக்கின்றனவா? 
போர்க்களத்திலிருந்தா வருகிறாள்‌?” என்று கனகர்‌ 
கேட்டார்‌. “அன்னையே! அன்னையே!” என்று கூவியபடி 
பஞ்சகர்‌ அதை நோக்கி ஓடினார்‌. அதனருகில்‌ சென்று 
ஓடிய விசையிலேயே குப்புற விழுந்து நிலத்தில்‌ முகம்‌ 
படிய கைநீட்டி பணிந்து வணங்கினார்‌. யானை 
துதிக்கை நுனியால்‌ அவர்‌ தலையை மெல்ல தொட்டது. 
எழுந்தமர்ந்து “அன்னையே! அன்னையே!” என்று 
பஞ்சகர்‌ கூக்குரலிட்டார்‌. ஏதென்றறியாத உணர்வால்‌ 
கனகர்‌ உளம்‌ பொங்கி விழிநீர்‌ மல்கினார்‌. 


அந்த யானைதான்‌ இது என்னும்‌ எண்ணத்தை 
அடைந்ததும்‌ கனகர்‌ திடுக்கிட்டார்‌. அந்த யானையை 
எப்படி மறந்தேன்‌? ஓரிரு நாட்கள்கூட கடந்து 
செல்லவில்லை. அதற்குள்‌ நெடுந்தொலைவு 
வந்துவிட்டிருக்கிறேன்‌. ஒவ்வொருநாளும்‌ இங்கு 
நிகழ்வன ஒரு யுகம்‌ நிறைக்கும்‌ நினைவுகள்‌. ஒரு 
தலைமுறைக்குரிய துயரங்கள்‌. அவர்‌ மீண்டு சென்று 
சாளரத்தினூடாக அந்த யானையை பார்த்தார்‌. 


நிலையழிந்து அது தவித்துக்கொண்டிருந்தது. எதையோ 
அறிவிக்க விரும்புவதுபோல. எதையோ சொல்லிவிட்டு 
அகல விரும்புவதுபோல. 


உள்ளிருந்து சத்யசேனை வந்து “அரசி 
நீராடிக்கொண்டிருக்கிறார்கள்‌” என்றாள்‌. அவள்‌ 
விழிகள்‌ தளர்ந்து, கண்கீழ்த்‌ தசைகள்‌ கருகி 
வழிந்திருக்க, தொல்மரப்பாவைபோல மெருகிழந்திருந்த 
முகத்துடன்‌ மிக முதியவள்போல்‌ தோன்றினாள்‌. கனகர்‌ 
திரும்பி அந்த யானையை பார்த்தார்‌. அவளும்‌ 
யானையைப்‌ பார்த்தபின்‌ “நேற்று முன்‌ தினம்‌ புலரியில்‌ 
இங்கு வந்தது. பாகர்கள்‌ இங்கிருந்து அதை கொண்டு 
செல்ல முயல்கிறார்கள்‌. உறுதியாக மறுத்துவிடுகிறது. 
அங்கேயே நின்றுகொண்டிருக்கிறது. அது 
எண்ணுவதென்ன என்பது எவருக்கும்‌ புரியவில்லை” 
என்றாள்‌. “வருக!” என்று உள்ளே சென்றாள்‌. 


கனகர்‌ உள்ளே சென்று அவள்‌ காட்டிய பீடத்தில்‌ 
அமர்ந்தார்‌. ஒவ்வொரு முறை எங்கேனும்‌ அமரும்போதும்‌ 
ஏற்படும்‌ பெருங்களைப்பை உணர்ந்தார்‌. 
அமருமிடத்திலேயே அப்படியே விழுந்து 
துயின்றுவிடவேண்டுமென்று தோன்றியது. அரைக்கணம்‌ 
கண்கள்‌ மயங்கி, இமைகள்‌ தழைய, வாய்‌ திறந்து 
குறுந்துயிலில்‌ மூழ்கினார்‌. அறைமூலையில்‌ அந்த 
யானை நின்றிருந்தது. அதன்‌ உடல்‌ தவிப்பு 
கொண்டிருந்தது. “இங்கு அறைமூலையில்‌...” என்றபடி 
அவர்‌ விழித்துக்கொண்டார்‌. அறைமூலையில்‌ தேங்கிய 
இருளை பார்த்தார்‌. கையால்‌ வாயைத்‌ துடைத்தபடி சூழ 
நோக்கியபோது அக்கூடத்தின்‌ நான்கு மூலைகளிலும்‌ 
இருள்‌ செறிந்திருப்பதை கண்டார்‌. உள்ளே 
இடைநாழிகள்‌, சிற்றறைகள்‌ அனைத்திலும்‌ இருள்‌ 
நிறைந்திருந்தது. நோயுற்ற யானைபோல்‌ இருள்‌ 
தவித்துக்கொண்டிருந்தது. 

[1௨26]கூடத்தை ஒட்டியிருந்த உள்ளறைகளுக்குள்‌ 
மெல்லிய காலடி ஓசைகள்‌ கேட்கத்‌ தொடங்கின. எவரோ 
கனகரிடம்‌ “விழித்துக்கொள்ளுங்கள்‌, யானை 
அணுகுகிறது” என்றார்‌. அவர்‌ “யானையா?” என்றார்‌. 
“யானை!” என்று மீண்டும்‌ அவர்கள்‌ சொன்னார்கள்‌. 
“விழியற்றது அது. அதன்‌ வழியில்‌ 
நின்றுகொண்டிருக்கிறீர்கள்‌” என்றார்‌ ஒரு முதியவர்‌. 
அவர்‌ கனகருக்குப்‌ பின்னால்‌ நின்றுகொண்டிருந்தார்‌. 
அவரை பார்க்கமுடியவில்லை. “யார்‌, நானா?” என்று 
அவர்‌ கேட்டார்‌. “நீங்கள்‌ விழியற்றவராக ஆனால்‌ நன்று.” 
மறுகணம்‌ தன்னுணர்வு கொண்டு வாயைத்‌ 
துடைத்தபின்‌ மேலாடையை சீரமைத்து எழுந்து நின்றார்‌. 


அறையின்‌ மறுபக்க வாயில்‌ திறந்து சத்யவிரதையின்‌ 
கையைப்‌ பற்றியபடி காந்தாரி சிறிய கால்களை நிலத்தை 
ஓற்றுவதுபோல்‌ எடுத்து வைத்து, பருத்த உடல்‌ 
அசைந்தாட, மிக மெல்ல நடந்து வந்தாள்‌. கனகர்‌ 
“வணங்குகிறேன்‌, பேரரசி” என்றார்‌. “வணங்குகிறேன்‌ 
அமைச்சரே, அமர்க!” என்றபின்‌ சத்யவிரதையின்‌ 
தோள்களை பற்றிக்கொண்டு மெல்ல உடலைத்‌ தாழ்த்தி 
காந்தாரி பீடத்தில்‌ அமர்ந்தாள்‌. அந்த நடையின்‌ 
விளைவாக அவள்‌ மூச்சிரைத்துக்‌ கொண்டிருந்தாள்‌. 
கழுத்திலும்‌ கன்னங்களிலும்‌ நீல நரம்புகள்‌ புடைத்து 
அதிர்ந்தன. உடலெங்கும்‌ வியர்வை பொடுத்திருந்தது. 
பெருமூச்சுவிட்டு இரு கைகளையும்‌ மடியில்‌ 
கோத்துக்கொண்டாள்‌. 


கனகர்‌ அவள்‌ தன்‌ மடியில்‌ கோத்துவைத்த கைகளையே 
பார்த்துக்கொண்டிருந்தார்‌. ஒளி ஊடுருவும்‌ 
தஸிர்களைப்போல்‌ சிவந்தவை, மென்மையானவை. 
அவள்‌ விரல்கள்‌ ஏன்‌ அத்தனை சிறிதாக இருக்கின்றன 
என்று எப்போதும்போல்‌ வியந்தார்‌. சிறுமியின்‌ விரல்கள்‌. 
உண்மையில்‌ சற்று பெரிய குழந்தையின்‌ விரல்கள்‌. 
பாளையை சற்று முன்னர்தான்‌ கீறி குருத்தென 
அவற்றை வெளியே எடுத்திருப்பாள்‌ என 
தோன்றச்செய்பவை. எப்போதும்‌ அவள்‌ கைகளை விரல்‌ 
கோத்து மடியில்‌ வைத்துக்கொண்டாள்‌. அவளுடைய 
இயல்பான அமர்வு அது என்றாலும்‌ அப்போதுதான்‌ 


அதை அவர்‌ அத்தனை கூர்ந்தறிந்தார்‌. 


பருத்த தோள்கள்‌ கொண்ட பெரிய கைகளுக்கு உகந்தது 
அந்த அமைவுதான்‌. இயல்பாகவே அவள்‌ அதை தெரிவு 
செய்திருக்கலாம்‌. ஆனால்‌ சென்ற பல நாட்களாகவே 
மடியில்‌ கோத்த கைகள்‌ இறுகி ஒன்றையொன்று கவ்விப்‌ 
பற்றிக்கொண்டிருக்கின்றன என்று அவருக்குத்‌ 
தோன்றியது. அவ்விறுக்கத்தில்‌ முழங்கைகளிலும்‌ 
தோள்களிலும்‌ தசைகள்‌ அசைவதை காணமுடிந்தது. 
கைகளை அவள்‌ விலக்கும்போது ஒவ்வொரு முறையும்‌ 
நெடுமூச்செறிந்தாள்‌. உடனே விரல்கள்‌ தவிக்கத்‌ 
தொடங்கின. ஒன்றையொன்று நாடி மீண்டும்‌ 
தழுவிக்கொண்டன. இறுக்கிக்கொண்டன. 


எப்போதுமே சொல்லெண்ணிப்‌ பேசும்‌ காந்தாரி கடந்த 
நாட்களில்‌ மிகமிகக்‌ குறைவாகவே வாய்திறந்தாள்‌. 
பெரும்பாலும்‌ முறைமைச்சொற்கள்‌. அச்சொற்களை 
அவள்‌ சொல்கிறாளா அவள்‌ பொருட்டு அருகிருந்து 
பிறர்‌ சொல்கிறார்களா என்ற ஐயம்‌ எழுந்தது. 
காந்தாரியின்‌ உதடுகளை ஒருகணம்‌ நோக்கியபின்‌ 
விழிதாழ்த்திக்கொள்வது அவருடைய வழக்கம்‌. மிகச்‌ 
சிறிய செவ்விதழ்கள்‌ அவை. அவர்‌ அகவிழிக்குள்‌ அவை 
அசைந்து குவிந்து நீண்டு பேசிக்கொண்டே இருக்கும்‌. 
அவள்‌ மூக்கும்‌ மிகச்‌ சிறியது. முகம்‌ பரந்து அகன்றபோது 
அவை மேலும்‌ சிறியதாயின. அப்போது அவை மெல்லிய 
சிவந்த கோடுபோல அசைவில்லாது 
இணைந்துவிட்டிருப்பதாகத்‌ தோன்றியது. அவள்‌ 
பேசும்போதுகூட அவருடைய விழிகளுக்குள்‌ அசையா 
உதடுகளே தெரிந்தன. 


காந்தாரியின்‌ உடன்பிறந்த அரசியர்‌ அவளைப்போலவே 
இருந்தனர்‌. ஆனால்‌ அவள்‌ மட்டும்‌ தனக்கே உரிய 
பிறிதொரு குரல்‌ கொண்டிருந்தாள்‌. அரண்மனையில்‌ 
காந்தாரியின்‌ இனிய குரலைப்பற்றி குறிப்பிடாத 
ஏவலரோ சேடியரோ இல்லை என்பதை அவர்‌ 
கண்டிருந்தார்‌. இன்குரல்‌ கொண்ட பெண்டிர்‌ 
அரண்மனையில்‌ பலர்‌ இருந்தனர்‌. பாடகிகளாகிய 
சேடியர்‌, பாடுவதற்கே பிறந்த விறலியர்‌ வந்து சென்றனர்‌. 
ன்‌ காந்தாரியின்‌ குரல்‌ வீணை நரம்பொன்றை 

ரலால்‌ சுண்டுவதுபோல்‌ ஒலித்தது. நூறு மடங்கு பெரிய 
வீணையின்‌ ஒற்றை நரம்பு சுண்டப்படுவதுபோல்‌ அது 
கார்வை கொண்டிருந்தது. அவள்‌ குரல்‌ ஒருபோதும்‌ 
மேலெழுவதில்லை. ஆகவே சொல்லப்படுபவருக்காக 
மட்டுமே ஒலித்தது. 


ஓவ்வொரு சொல்லிலும்‌ எவ்வண்ணமோ அவள்‌ ஆழ்ந்து 
வெளிப்பட்டாள்‌. அவள்‌ முன்‌ சென்றமர்ந்த 
ஒவ்வொருவரும்‌ தங்கள்‌ அன்னையரை 
நினைவுகொண்டனர்‌. மிக எளிய ஏவற்பெண்டுகள்்‌ கூட 
தங்கள்‌ அன்னையிடமென அவளிடம்‌ பேசினர்‌. எழுந்து 
கை நீட்டி உரத்த குரலில்‌ பேசி அவளிடம்‌ கண்ணீருடன்‌ 
முறையிடுபவர்களை கண்டிருக்கிறார்‌. பூசலிடும்‌ இளம்‌ 
பெண்களைக்கூட அவர்‌ கண்டதுண்டு. அப்போது அவள்‌ 
பாரதவர்ஷத்தின்‌ பேரரசி என்பதை அவர்கள்‌ 
மறந்துவிடுவார்கள்‌. தன்‌ துயரையெல்லாம்‌ அவளே 
அளிக்கிறாள்‌ என அவர்கள்‌ எண்ணுவது போலிருக்கும்‌. 
தங்கையர்‌ சூழ்ந்திருக்க முகங்கள்‌ விரிந்து விழிகள்‌ 
பெருகியவள்போல்‌ காந்தாரி தோன்றுவாள்‌. கூர்ந்து 
நோக்கும்‌ பதினெட்டு விழிகளுக்குக்‌ கீழே நீலத்‌ துணியால்‌ 
மூடிக்கட்டிய விழிகள்‌ இரண்டு. ஒன்பது 
நோக்குவிழியிணைகள்‌ அறியாததை பத்தாவது 
நோக்காவிழியிணை அறிகிறது. 


பெரும்பாலும்‌ காந்தாரி எவருக்கும்‌ எந்த அறிவுரையும்‌ 
உரைப்பதில்லை. எவரையும்‌ வழிநடத்துவதில்லை. 
தன்முன்‌ கூறப்படும்‌ அனைத்தையும்‌ கனிவுடன்‌ கேட்டு 
அருகணைத்து அவர்கள்‌ தோளிலும்‌ தலையிலும்‌ 
கைவைத்து மெல்ல வருடி தன்‌ உடலுடன்‌ 
சேர்த்துக்கொண்டு மெல்லிய குரலில்‌ ஓரிரு சொற்கள்‌ 
அவர்கள்‌ செவியில்‌ சொன்னாள்‌. பெரும்பாலானவர்கள்‌ 
அப்பொழுதே உளம்‌ உடைந்து அவள்‌ தொடையிலும்‌ 
காலிலும்‌ தலைவைத்து விம்மி 
அழத்தொடங்கியிருப்பார்கள்‌. அங்கிருந்து 
கிளம்பிச்செல்கையில்‌ தங்கள்‌ இடர்களும்‌ துயர்களும்‌ 
முற்றிலும்‌ விலகி அனைத்திலிருந்தும்‌ 
விடுபட்டவர்கள்போல்‌ தோன்றுவார்கள்‌. 


கனகர்‌ பலமுறை காந்தாரியின்‌ காலில்‌ விழுந்து 
அழுதிருக்கிறார்‌. அவருடைய துணைவி உடல்நலம்‌ 
குன்றி மறைந்தபோது முதல்முறை. ஒரே மைந்தன்‌ துறவு 
பூணுகிறான்‌ என்று அறிவித்து இல்லம்‌ நீங்கியபோது 
மறுமுறை. விதுரர்‌ இனி திரும்புவதில்லை என 
அறிவித்து கானேகியபோது அவள்முன்‌ வந்து 
வெறுமனே பித்தனென அமர்ந்திருந்தார்‌. ஒவ்வொரு 
முறையும்‌ காந்தாரியின்‌ மெல்லிய தொடுகையினாலேயே 
இப்புடவியில்‌ தான்‌ தனித்தவன்‌ அல்ல என்ற உணர்வை 
அவர்‌ அடைந்தார்‌. மீள்வதற்கு வழியொன்றுண்டு என 
உணர்ந்தபின்‌ எல்லா பயணங்களும்‌ 
எளிதாகிவிடுகின்றன. 


அது ஒவ்வொரு நாளும்‌ நிகழும்‌ ஒன்று. ஆலயத்தில்‌ 
அமர்ந்த தெய்வத்தை தேடி வருவதைப்போல்‌ அவளை 
நோக்கி வந்துகொண்டிருந்தார்கள்‌. மேல்கீழ்‌ என்றும்‌ 
அணுக்கம்‌ அயன்மை என்றும்‌ எண்ணாமல்‌ அவர்கள்‌ 
அனைவரையுமே தழுவிக்கொண்டு தன்‌ சொற்களை 
சொன்னாள்‌. தெய்வங்கள்‌ வேறுபாடு பார்ப்பதில்லை. 
வேறுபாடு பார்க்காததனாலேயே அவை தெய்வங்கள்‌ 
ஆகின்றன. மானுடரின்‌ துயர்களின்‌ நடுவே 
அமைந்திருக்கின்றன தெய்வங்கள்‌. ஆயின்‌ மானுடத்‌ 
துயர்களை தெய்வங்கள்‌ உணர்வதே இல்லை. 
மானுடமென திரண்டுள்ள ஒன்றை மட்டுமே 
அறிந்திருக்கின்றன. விழிவிரித்து அவை நோக்கி 
அமைந்திருப்பது அவ்விரிவை. ஒவ்வொரு துளியிலும்‌ 
அவை காண்பது முழுமையை. 


ஒவ்வொரு துயருக்கும்‌ தனித்தனி விடை சொல்லும்‌ 
தெய்வங்கள்‌ உண்டா? மாமுனிவர்கள்‌ அவ்வாறு 
சொல்வதுண்டா? அவ்வாறு தனித்தறிந்தால்‌ அவர்களும்‌ 
இத்துயருக்குள்‌ உழலத்‌ தொடங்கிவிடுவார்கள்‌. அப்பால்‌ 
நின்று அனைத்தையும்‌ குனிந்து நோக்குவதால்‌ அவர்கள்‌ 
பேருருக்கொள்கிறார்கள்‌. அப்பேருருவம்‌ உரைப்பதனால்‌ 
அவர்களின்‌ சொற்கள்‌ அத்தனை அழுத்தமும்‌ ஆழமும்‌ 
கொள்கின்றன. யானை எப்போதேனும்‌ துதிக்கையை 
தன்‌ தோளில்‌ வைத்தால்‌ ஏன்‌ உள்ளம்‌ பெருகியெழுகிறது 
என கனகர்‌ வியந்ததுண்டு. அதன்‌ எடை. அதன்‌ 
பேருருவை அறிவிக்கும்‌ அழுத்தம்‌ அது. அது மிக மெல்ல 
தொடலாம்‌. ஆனால்‌ அது கானகத்திலிருந்து எழுந்து 
வந்தது. மாமலைகளின்‌ குழவி. 


கனகர்‌ காந்தாரியை நோக்கிக்கொண்டு வெறுமனே 
அமர்ந்திருந்தார்‌. அமைதி கலைந்து காந்தாரியே 
பேசவேண்டுமென்று எதிர்பார்த்தார்‌. அவள்‌ அகம்‌ 
எவ்வண்ணம்‌ இருக்கிறது என அவரால்‌ மதிப்பிட 
இயலவில்லை. அந்நாட்களில்‌ அவள்‌ எப்படி உண்டு 
உறங்கி எழுந்து உரையாடி அமர்ந்தாள்‌? 
பெருந்துயர்களும்‌ பெருங்களிப்புகளும்‌ தெய்வங்களுக்கு 
மட்டுமே உரியவை. மானுடரால்‌ தாள இயலாதவை. இவள்‌ 
முன்‌ பெய்த துயரின்‌ சிறுதுளி என்னை சிதறடித்து 
பித்தனாக்கிவிட்டிருக்கிறது. இவள்‌ பெருஞ்சுழியின்‌ 
உச்சவிசையின்‌ ஆழந்த அமைதியுடன்‌ 
இருந்துகொண்டிருக்கிறாள்‌. 

காந்தாரி உடலிலிருந்து அகன்றுவிட்டதுபோல்‌ 
தோன்றியது. அவர்‌ விழிதூக்கி அவள்‌ முகத்தில்‌ துயர்‌ 
இருக்கிறதா என்று பார்த்தார்‌. அங்கே துயரே 

துரோணனுடன்‌ அக்னிவேசரின்‌ குருகுலத்தை நோக்கி 
மீண்டும்‌ நடக்கும்போது யக்ஞ்சேனனின்‌ கால்கள்‌ 
நடுங்கிக்கொண்டிருந்தன. நிமிர்ந்த தலையுடன்‌ 
அக்னிவேசரின்‌ குடிலுக்குள்‌ நுழைந்த துரோணன்‌ 
தன்னைத்‌ தொடரும்படி யக்ஞசேனனுக்கு 
கைகாட்டிவிட்டு உள்ளே சென்றான்‌. 
படுக்கைப்பலகையில்‌ படுத்து மீண்டும்‌ நூல்‌ 
கேட்டுக்கொண்டிருந்த அக்னிவேசர்‌ முன்‌ பணிந்து 
“குருநாதர்‌ என்னை பொறுத்தருள வேண்டும்‌. இவனை 
இக்குருகுலத்தில்‌ மாணவனாகச்‌ சேர்ப்பதென்று நான்‌ 
எண்ணியிருக்கிறேன்‌” என்றான்‌. வெளிக்கதவருகே 
யக்ஞசேனன்‌ பாதி உடல்‌ மறைத்து நின்றான்‌. 


அக்னிவேசரின்‌ கண்கள்‌ மட்டும்‌ சற்று சுருங்கின. 
ஆனால்‌ குரலில்‌ எந்த உணர்ச்சியும்‌ இல்லாமல்‌ 
i எதன்‌ பொருட்டும்‌ என்‌ சொற்களை நான்‌ 
றமுடியாது” என்றார்‌. “ஆம்‌, தங்கள்‌ சொற்கள்‌ 
அவ்வண்ணமே திகழட்டும்‌. ஆனால்‌ அவனை நான்‌ என்‌ 
மாணவனாக இங்கே சேர்த்துக்கொள்கிறேன்‌” என்றான்‌ 
துரோணன்‌. “அவனுடைய கைவிரல்கள்‌ 
கணுக்கொண்டுவிட்டன. அவற்றை நம்‌ 
வில்வித்தைமுறைகளுக்கு பழக்கமுடியாது” என்றார்‌ 
அக்னிவேசர்‌. “அதற்கு நான்‌ 
பொறுப்பேற்றுக்கொள்கிறேன்‌” என்றான்‌ துரோணன்‌. 


அவனை சிலகணங்கள்‌ கூர்ந்து நோக்கிய அக்னிவேசர்‌ 
“துரோணா, இந்த முடிவை நீ எடுப்பதற்கான 
காரணமென்ன?” என்றார்‌. “அகந்தையாலோ 
ஆசையாலோ அச்சத்தாலோ எடுக்கும்‌ முடிவுகள்‌ 
தீங்கையே கொண்டுவரும்‌ என்பதை உணர்ந்துகொள்‌.” 
துரோணன்‌ அவர்‌ விழிகளை சந்திக்காமல்‌ தலைகுனிந்து 
மெல்லிய குரலில்‌ “நான்‌ அவனை என்‌ மாணவனாக 
எண்ணுகிறேன்‌ குருநாதரே” என்றான்‌. அக்னிவேசர்‌ 
சிலகணங்கள்‌ அவன்‌ முகத்தை நோக்கிவிட்டு 
“அவ்வாறே ஆகுக!” என்றார்‌. 


குருகுலத்தில்‌ யக்ஞ்சேனனின்‌ வயதுடைய அனைத்து 


வெளிப்படவில்லை. ஆனால்‌ அவள்‌ முகத்தின்‌ 
தசையமைப்பிலேயே துயர்‌ இருந்தது என்றும்‌ 
தோன்றியது. அத்துயர்‌ அன்னையருக்குரியது. எல்லா 
அன்னையரும்‌ எப்போதும்‌ அகலாத துயரொன்றில்‌ 
அமைந்திருக்கிறார்கள்‌. அன்னைமை என்பதே துயரே 
என்பதுபோல்‌. அரண்மனை நிறைத்து மைந்தரும்‌ 
பெயர்மைந்தருமென கொப்பளித்துக்கொண்டிருந்த 
நாட்களில்கூட அத்துயர்‌ அவள்‌ முகத்தில்‌ இருந்தது. 


அல்லது விழியின்மைதான்‌ அத்துயராக 
வெளிப்படுகிறதா? விழிகளிலிருந்துதானே எப்போதும்‌ 
துயர்‌ வெளித்தெரிகிறது? அவள்‌ உடல்‌ அசைவில்கூட 
அத்துயர்‌ இருந்தது. புன்னகையில்‌ அத்துயர்‌ 
வெளிப்பட்டது. அது மைந்தர்‌ துயரோ மகளிர்‌ துயரோ 
அல்ல. புவித்துயர்‌ அல்ல. தெய்வங்களுக்குரிய துயர்‌. 
கருவறைக்குள்‌ அமர்ந்திருக்கும்‌ அத்தனை தெய்வங்கள்‌ 
முகத்திலும்‌ சற்றே துயர்‌ இருப்பதுபோல்‌ அவருக்கு 
அப்போது தோன்றியது. துயரில்லாத தெய்வம்‌ ஒன்று 
இப்புவியில்‌ எழக்கூடுமா? 


அவ்வெண்ணம்‌ எழுந்ததுமே ஏனென்றறியாமல்‌ அவர்‌ 
இளைய யாதவரை நினைவு கூர்ந்தார்‌. மாறாத 
புன்னகை. எந்நிலையிலும்‌ களித்து மகிழ்ந்திருக்கும்‌ 
விழிகள்‌. அவனும்‌ தெய்வம்‌ என்கின்றனர்‌. கலியுகம்‌ 
எழுகிறது என்கிறார்கள்‌. ஊழ்கத்திலிருக்கும்‌ 
தெய்வங்கள்‌ கிருதயுகத்திற்குரியவை. சினந்திருக்கும்‌ 
தெய்வங்கள்‌ திரேதாயுகத்திற்குரியவை. துயர்கொண்ட 
தெய்வங்களாலானது இந்த துவாபர யுகம்‌. எழவிருக்கும்‌ 
கலியுகத்தில்‌ மாறாச்‌ சிரிப்புகொண்ட இம்முகமே 
தெய்வமென்று ஆகுமோ? 


அவர்‌ கட்டுமீறி அலைந்த தன்‌ எண்ணங்களை 
உலுக்கிக்கொண்டு மீண்டு காந்தாரியை பார்த்தார்‌. இன்று 
அரண்மனை முற்றோய்ந்து கிடக்கிறது. நூறு 
மைந்தரையும்‌ ஆயிரம்‌ பெயர்மைந்தரையும்‌ பெற்றவள்‌ 
ஒருவர்கூட எஞ்சாமல்‌ இங்கு அமர்ந்திருக்கிறாள்‌. இவள்‌ 
உள்ளம்‌ எவ்வண்ணம்‌ திகழ்கிறது? ஒரு துளி துயர்‌ 
ஒவ்வொரு மைந்தருக்கெனில்கூட கடலென அது 
அலையடிக்கவேண்டும்‌. இங்கிருக்கும்‌ 
அனைத்திலிருந்தும்‌ அகன்று எங்கோ 
அமர்ந்திருக்கிறாள்‌. அத்துயர்‌ எதையும்‌ அவள்‌ 
அறிந்ததில்லை என்றால்‌ இவள்‌ அன்னையென்றாகக்‌ 
கூடுமா என்ன? 


இல்லை, என்றுமிருக்கும்‌ துயர்‌ மட்டுமே 


ஏந்தியிருக்கிறாள்‌. புல்நுனி பனித்துளியை 
ஏந்தியிருப்பதுபோல்‌. ஒளிரும்‌ வான்‌ சுருண்டமையும்‌ 
ஒரு முத்து என. அது எவருடைய வரி? சூதன்‌ எவனோ 
சொன்னது. அப்போது விதுரர்‌ இருந்தார்‌. புன்னகையுடன்‌ 
“பிறர்‌ துயரை சொல்கையில்‌ சூதர்கள்‌ 
கவிஞர்களாகிறார்கள்‌” என்றார்‌. சூதன்‌ நகைத்து “பிறர்‌ 
துயரை அழகாக்குபவை சூதர்பாடல்கள்‌. தெய்வத்துயரை 
அழகாக்குவன காவியங்கள்‌” என்றான்‌. என்‌ 
எண்ணங்கள்மேல்‌ ஒரு பாறாங்கல்லை 
ஏற்றிவைக்கவேண்டும்‌. இக்காற்றில்‌ என்‌ அகம்‌ பறந்து 
அகன்றுவிடக்கூடும்‌. நெடுந்தொலைவு சென்று விரிந்த 
பாலையில்‌ கூர்முட்களின்மேல்‌ மெல்ல படிந்திருக்கும்‌. 
மேலும்‌ மேலுமென வீசும்‌ காற்றில்‌ எழமுயன்று 
கிழிந்துகொண்டே இருக்கும்‌. மீண்டும்‌ 
பித்துகொள்கின்றன என்‌ எண்ணங்கள்‌... 


காந்தாரி பெருமூச்சுடன்‌ கலைந்து “என்ன நிகழ்கிறது, 
அமைச்சரே?” என்றாள்‌. திடுக்கிட்டு உள்ளிருந்து 
வெளிப்போந்து திகைக்கும்‌ விழிகொண்டு அவளே 
மேலும்‌ கேட்கும்‌ பொருட்டு கனகர்‌ காத்திருந்தார்‌. “கூறுக, 
இந்நகரில்‌ ஒரு துளி புதிய உயிரேனும்‌ எஞ்சுகிறதா?” 
என்றாள்‌ காந்தாரி. கனகர்‌ அவள்‌ கேட்பதென்ன என்று 
உணர்ந்தும்‌ பேசாமல்‌ இருந்தார்‌. “ஏதேனும்‌ வயிற்றில்‌ ஒரு 
௧௬ எஞ்சுகிறது என்று கூறுக, அமைச்சரே! அதை 
நெஞ்சோடு பற்றிக்கொள்கிறேன்‌” என்று காந்தாரி 
சொன்னாள்‌. அந்நாட்களில்‌ முதல்முறையாக அவள்‌ 
குரலில்‌ இடறலை அவர்‌ அறிந்தார்‌. அவருள்‌ 
நிறைவுதான்‌ எழுந்தது. ஆம்‌, அன்னைதான்‌, 
தெய்வமல்ல. 


கனகர்‌ இருமுறை நாவில்‌ சொல்லெழத்தொடங்கி 
அச்சொற்களில்‌ பொருள்‌ திகமாமையை உணர்ந்து 
தயங்கி முகத்தை மட்டும்‌ அசைத்தார்‌. “நன்று!” என்று 
காந்தாரியே கைவீசி அக்கணத்தை கலைத்து 
“இல்லையென்று நானறிவேன்‌” என்றாள்‌. கனகர்‌ “ஆம்‌ 
அரசி, இவ்விரு நாட்களில்‌ அனைத்து ஏவலரையும்‌ 
ஒற்றரையும்‌ அனுப்பி இந்நகரில்‌ ஒரு மங்கையேனும்‌ 
கருவுற்றிருக்கிறாளா என்று உசாவும்படி 

ணையிட்டேன்‌. எவருமில்லை. கருதிகழ்கையில்‌ 
இல்லத்தின்முன்‌ மங்கலக்கொத்து சூட்டிவைக்கும்‌ 
வழக்கம்‌ இங்கிருப்பதனால்‌ கண்டடைவது எளிது. 
ஒவ்வொரு இல்லத்தையும்‌ ஏவல்பெண்கள்‌ சென்று 
நோக்கினர்‌. கலைந்த கருக்களுக்காக கட்டிவைக்கப்படும்‌ 
கரிய நூல்பாவைகள்‌ ஆயிரத்தெழுநூற்று எண்பத்தாறு 
இல்லங்களில்‌ உள்ளன?” என்றார்‌. 


“யானைக்கொட்டில்களில்‌, புரவித்திரளில்‌, தொழுவத்தில்‌ 
எங்கும்‌ எந்தக்‌ கருவும்‌ எஞ்சவில்லை. நேற்றுவரை 
எஞ்சியிருந்தது யானைக்கொட்டிலில்‌ நான்கு 
கருக்குழவிகள்‌. இன்று காலை அவையும்‌ 
வெளிவந்துவிட்டன” என கனகர்‌ தொடர்ந்தார்‌. காந்தாரி 
தலையசைத்தாள்‌. பின்னர்‌ “இங்கு அரண்மனையிலும்‌ 
சூழ்ந்துள்ள அரசகுடிகளிலும்கூட எக்கருவும்‌ 
எஞ்சவில்லை, அறிந்திருப்பீர்கள்‌” என்றாள்‌. “சேடியர்‌ 
உட்பட. ஐநூற்றிஎழுபத்தொன்பது பேர்‌ 
கருவுற்றிருந்தனர்‌. வெவ்வேறு வளர்நிலைகளில்‌ 
திகழ்ந்த கருக்கள்‌... அனைத்தும்‌ குருதியென 
வெளியேறின. ஒன்பது பெண்டிர்‌ கருவெளியேற்றத்தில்‌ 
உயிர்விட்டிருக்கிறார்கள்‌.” 


“நிமித்திகர்கள்‌ கவடி நிரத்தி நோக்கினர்‌. பன்னிரு 
ருத்ரர்கள்‌ நகர்‌ புகுந்திருக்கிறார்கள்‌. இங்குள்ள கருக்கள்‌ 
அனைத்தையும்‌ அவர்களே உண்கிறார்கள்‌ 
என்கிறார்கள்‌. அவர்களின்‌ குருதிவிடாய்‌ அணைந்த 
பின்னரே இங்கிருந்து அகன்று செல்வார்கள்‌” என்று 
கனகர்‌ சொன்னார்‌. காந்தாரி அமைதியிலாழ்ந்து 
சற்றுநேரம்‌ இருந்தபின்‌ “இதற்கு முன்‌ இவ்வாறு ௬ இ 
நிகழ்ந்துள்ளதா?” என்றாள்‌. “இதற்கு முன்‌ இங்கு நிகழ்ந்த 
அனைத்துமே ஏடுகளில்‌ பதிவு செய்யப்பட்டுள்ளன. 
அவற்றை சிலநாட்களாக எடுத்து தொடர்ந்து ஆராய்ந்து 
கொண்டிருந்தேன்‌. ஓலை ஆவணங்கள்‌ 
நூறாண்டுகளுக்குப்‌ பின்‌ பட்டில்‌ பொறிக்கப்படும்‌. 
அவற்றுக்கும்‌ முந்தையவை செப்பேட்டுச்சுருள்களில்‌ 
பொறிக்கப்பட்டுள்ளன” என்று கனகர்‌ சொன்னார்‌. 


“ஆயிரத்தெழுநூறாண்டுகால ஆவணங்கள்‌ நம்‌ 
அரண்மனையில்‌ உள்ளன என்கிறார்கள்‌. அவற்றுக்கும்‌ 
அப்பால்கூட நிலவறைகள்‌ உள்ளன. இன்று நாம்‌ 
எட்டக்கூடிய தொலைவு அவ்வளவுதான்‌. நேற்று 
நிலவறைக்குள்‌ ஆழத்திலிருந்து செப்பேடுகள்‌ 
சிலவற்றை எடுத்துவந்தேன்‌. தொன்மையான 
செப்பேடுகளை சொல்லறிவரே படிக்கமுடியும்‌. 
தொன்மையான குறிஎழுத்துக்களால்‌ ஆனவை. பழைய 
செப்பேடுகளில்‌ ஒன்றில்‌ ஒரு செய்தி உள்ளது என இன்று 
சற்றுமுன்னர்தான்‌ சொல்லறிவர்‌ கூறினர்‌. ஆகவேதான்‌ 
தங்களை நாடிவந்தேன்‌.” காந்தாரி வெறுமனே 
அமர்ந்திருக்க அவர்‌ மேலே சொல்லலாமா என்று 
ஐயுற்றார்‌. சத்யசேனை சொல்க என கையசைத்தாள்‌. 
கனகர்‌ தொடர்ந்தார்‌. 


முன்பொரு முறை இவ்வாறு நிகழ்ந்திருக்கிறது, பேரரசி. 


அது அரசர்‌ ௬க்ஷரின்‌ கோல்‌ திகழ்ந்திருந்த காலம்‌. அன்று 
அஸ்தினபுரி மிக சிற்றூர்‌. இங்கிருந்து Ed ருக்ஷ்ர்‌ ஓர்‌ 
அரசமண நிகழ்வுக்காக சிந்துநாட்டுக்கு சென்றார்‌. 
அங்கிருந்து திரும்பும்வழியில்‌ செம்புலத்தில்‌ 
வழிதவறினார்‌. நெடுந்தொலைவு வடமேற்காகச்‌ சென்று 
காந்தாரப்‌ பெருநிலத்தை நோக்கி செல்லும்‌ பாதையை 
அடைந்தார்‌. அங்கு அவர்‌ கண்ட சோனக வணிகன்‌ 
ஒருவன்‌ அவர்‌ வழிதவறிவிட்டதை அறிவித்து திரும்பும்‌ 
வழியை கற்பித்தான்‌. அதற்குள்‌ அவர்களின்‌ புரவிகள்‌ 
மடிந்துவிட்டிருந்தன. வழியிலேயே அவர்கள்‌ சுமையென 
எண்ணி செல்வங்களை விசிவிட்டிருந்தனர்‌. மெலிந்து 
கருகி கந்தலாடை அணிந்த இரவலர்போல்‌ 
மாறிவிட்டிருந்தனர்‌. அரசரின்‌ இலச்சினையாலேயே 
அவரை வணிகன்‌ அடையாளம்‌ கண்டான்‌. 


நீரும்‌ உணவும்‌ இன்றி களைத்திருந்த அரசரும்‌ 
குழுவினரும்‌ அவ்வணிகன்‌ அளித்த உணவுடன்‌ அவன்‌ 
காட்டிய சிறுசோலை நோக்கி சென்றனர்‌. அவர்கள்‌ 
திரும்பச்சென்று அருகிருக்கும்‌ சிற்றூரை அடைவதற்கு 
உதவும்பொருட்டு அவன்‌ தன்னிடமிருந்த ஒட்டகங்களில்‌ 
ஒன்றை அளித்தான்‌. அதில்‌ உணவையும்‌ நீரையும்‌ 
மட்டும்‌ ஏற்றிக்கொண்டு அவர்கள்‌ 
நடந்துசெல்லவேண்டுமெனப்‌ பணித்தான்‌. அதற்கு அரசர்‌ 
அளித்த பொன்னை அவன்‌ பெற்றுக்கொள்ளவில்லை. 
சோனக வணிகர்களின்‌ நெறிகளின்பம அவர்கள்‌ 
பாலைநிலச்‌ சோலைகளிலோ ஊர்களிலோ வைத்து 
விற்கப்படும்‌ பொருட்களுக்கே 
விலைபெற்றுக்கொள்ளவேண்டும்‌. பாலையில்‌ 
அலைபவரிடம்‌ வணிகம்‌ செய்வதென்பது விண்ணில்‌ 
எரிவடிவாக எழுந்துள்ள தெய்வத்திற்கு உகக்காத 
பெரும்பழி. 


அது முள்மரங்கள்‌ சூழ்ந்த பாலைநிலக்‌ காடு. அனலே 
மண்ணென்றானதுபோல்‌ சிவந்த மென்பூழி சுழித்துச்‌ 
சூழ்ந்த சோலைக்குள்‌ சிறிய ஊற்றில்‌ நீர்‌ இருந்தது. 
உணவுண்டபின்‌ சோலையில்‌ இளைப்பாறுகையில்‌ 
அவர்களுடன்‌ சென்ற இளம்‌ படைவீரனொருவன்‌ 
நோயுற்றான்‌. அவனால்‌ எழுந்து நடக்க முடியவில்லை. 
நோயுற்றவனை அங்கிருந்து கொண்டு செல்ல 
எவ்வழியும்‌ இல்லை. அவனை என்ன செய்வதென்று 
வினா எழுந்தது. வீரன்‌ ஒருவனை துணைக்கு அங்கே 
விட்டு விட்டுச்‌ செல்லலாம்‌ என்றனர்‌. அவ்வாறு வீரனை 
விட்டுச்சென்றால்‌ அரசருடன்‌ செல்லும்‌ காவலரில்‌ 
ஒருவன்‌ குறைவான்‌ என்று அமைச்சர்‌ சொன்னார்‌. 
அவர்களுக்குரிய உணவையும்‌ அங்கே 


விட்டுச்செல்லவேண்டியிருக்கும்‌. அவர்கள்‌ எத்தனை 
நாட்கள்‌ அங்கே தங்கவேண்டியிருக்குமென்றும்‌ சொல்ல 


இயலாது. 


சொல்முட்டி திகைப்பெழுந்த கணத்தில்‌ அரசர்‌ பிறிதொரு 
எண்ணமில்லாமல்‌ வாளை உருவி வீரன்‌ தலையை 
வெட்டி அங்கேயே வீழ்த்தினார்‌. “நன்று, இச்சிக்கல்‌ இங்கே 
முடிந்தது. கிளம்புவோம்‌” என்று கூறி ஒட்டகத்தை 
கிளப்பும்படி கைகாட்டினார்‌. வீரர்கள்‌ 
திகைத்துப்போயிருந்தாலும்‌ மறு சொல்‌ இன்றி உடன்‌ 
கிளம்பிவிட்டனர்‌. வெட்டுண்ட வீரனின்‌ உடல்‌ கிடந்து 
துள்ளியது. அவன்‌ காலை உதைத்து எழுந்து 
விழுந்தபோது குருதி தெறித்து அங்கே பதினொரு சிறு 
கற்களாக பதிட்டை செய்யப்பட்டிருந்த தெய்வங்களின்‌ 
மேல்‌ பட்டது. அவர்கள்‌ பன்னிரு ருத்ரர்கள்‌. 
நெடுங்காலமாக விடாய்கொண்டு காத்திருந்த அவர்கள்‌ 
அக்குருதியை பலியெனப்‌ பெற்றனர்‌. 


பலியால்‌ எழுந்த பதினொரு ருத்ரர்களும்‌ செம்முகிலென 
உயர்ந்து வானில்‌ ஒரு பெருஞ்சிறைப்‌ பறவையென 
மாறினர்‌. நாடுகளையும்‌ நதிகளையும்‌ கடந்து 
அஸ்தினபுரியின்‌ மேல்‌ வந்து இறங்கி இங்கு 
அமைந்திருந்த அரண்மனையின்‌ குவைமாடத்தின்‌ 
உச்சிமேல்‌ அமர்ந்தனர்‌. அங்கிருந்து அவர்கள்‌ நகரில்‌ 
உள்ள அனைத்து கருக்களையும்‌ உறிஞ்சிக்குடித்தனர்‌. 
ஆயிரத்தெட்டு பெண்டிர்‌ கருவழிந்தனர்‌. ஆயிரத்தெட்டு 
பசுக்கள்‌ கருக்களை இழந்தன. நூற்றெட்டு யானைகள்‌ 
குருதி வழிய ௧௬ உமிழ்ந்தன. நகரெங்கும்‌ 
கருவறைக்குருதி பரந்திருந்தது. 


பிறக்காது போன குழந்தைகளின்‌ கண்கள்‌ கரை வந்து 
விழுந்த மீன்கள்போல்‌ துடித்தன என்று அச்செய்யுள்‌ 
கூறுகிறது. வானிலிருந்து குருதி மழை பொழிந்து நகரை 
நிரப்பியது. அதில்‌ அவ்விழிகள்‌ கிடந்து 
துள்ளித்துடித்தன. சில விரல்கள்‌ புழுக்கள்போல்‌ 
நெளிந்தன. இருள்‌ பரவி நகர்‌ மூடியபோது பல்லாயிரம்‌ 
குழந்தைகளின்‌ அழுகுரல்கள்‌ கேட்டன. அன்று 
இங்கிருந்த அந்தணர்கள்‌ அஞ்சி வேதம்‌ ஓதியபடி தங்கள்‌ 
இல்லங்களுக்குள்‌ மறைந்துகொண்டனர்‌. தங்கள்‌ 
வாள்களையும்‌, வேல்களையும்‌ பொருளற்றதாக்கும்‌ 
எதிரியைக்‌ கண்டு படைவீரர்கள்‌ திகைத்தனர்‌. 


நிமித்திகர்‌ கவடி நிரத்தி மெய்‌ கண்டு உரைக்க, தன்‌ 
செயலால்‌ நகர்மேல்‌ பெரும்பழி வந்ததை உணர்ந்து 
திகைத்து, பின்‌ உளம்‌ கொந்தளித்து தன்‌ உடைவாளை 


உருவி கழுத்தில்‌ பாய்ச்சிக்கொள்ள சென்றார்‌ அரசர்‌. 
அமைச்சர்‌ அவரை தடுத்தார்‌. அவர்‌ கைகளை 
பற்றிக்கொண்டு “அரசே, நகர்‌ மேல்‌ பழி வந்தது 
உங்களால்‌ என்றால்‌ அப்பழியை நீங்கள்‌ அகற்றிவிட்டுச்‌ 
செல்வதே முறையாகும்‌. உயிரை மாய்த்துக்‌ 
கொள்வதனால்‌ உங்களுக்கு பெருமை சேராது. நீங்கள்‌ 
இழைத்த பழி அவ்வண்ணமே நீடிக்கும்‌. அதைச்‌ 
சுமந்தபடி சென்று மூதாதையரை 
காணவேண்டியிருக்கும்‌” என்றார்‌. “நான்‌ என்ன செய்வது, 
அமைச்சரே?” என்று அரசர்‌ விழிநீர்‌ உகுத்தார்‌. அமைச்சர்‌ 
அவைகூட்டி ஒரு வழியை கண்டடைந்தார்‌. 


அன்று இங்கே தீர்க்கசாரதர்‌ என்னும்‌ விழியிலாத 
முதுநிமித்திகர்‌ இருந்தார்‌. அவரை அழைத்து வரும்படி 
அமைச்சர்‌ ஆணையிட்டார்‌. தீர்க்கசாரதர்‌ களம்‌ வரைந்து 
கருநீக்கி கணித்து குறித்தபடி பழிநிகர்‌ சடங்குகள்‌ 
செய்யப்பட்டன. அரசர்‌ அச்சடங்குகளைச்‌ செய்ததும்‌ 
இந்நகர்‌ முழுக்க நிறைந்திருந்த இருள்‌ அகன்றது. 
விண்ணில்‌ இருந்து ஒளி இறங்கி அனைத்து 
மூலைகளையும்‌ துலங்கச்செய்தது. இருண்ட 
மூலைகளில்‌ திகழ்ந்த கருநாகங்கள்‌ அகன்றன. 
மரக்கிளைகளில்‌ சேக்கேறியிருந்த காகங்கள்‌ மறைந்தன. 
நகர்‌ மேல்‌ ஏழு நாட்கள்‌ மழை பொழிந்தது. வானம்‌ 
இருளாமலேயே பெய்த மழையாதலால்‌ ஒவ்வொரு 
ளியும்‌ ஒளி கொண்டிருந்தது. வைரமணிக்கற்களென 
ர்த்துளிகள்‌ நகர்‌ மேல்‌ விழுந்து பளிங்கு வழிவதுபோல்‌ 
ஓடைகளாயின என்று பாடல்‌ கூறுகிறது. 


ஏழு நாள்‌ மழையில்‌ முற்றாக கழுவப்பட்டது. பன்னிரு 
நாட்களில்‌ முழுமையாக மீண்டது. நாற்பத்தொரு 
நாட்களில்‌ நூற்றெட்டு பெண்கள்‌ கருவுற்றிருக்கும்‌ 
செய்தியை அரசர்‌ அறிந்தார்‌. நூற்றெட்டு நாட்களில்‌ 
பன்னிரு யானைகளும்‌ நாற்பத்தொரு பசுக்களும்‌ 
கருவுற்றிருக்கும்‌ செய்தி வந்தது. அதன்பின்‌ அரசர்‌ முடி 
துறந்து தன்‌ மைந்தனை அரியணை அமர்த்தி கானேகி 
விண்‌ புகுந்தார்‌. அவருடைய முதல்‌ மைந்தரான 
சம்வரணர்‌ முடிசூடினார்‌. தன்‌ தந்தை இயற்றிய 
அச்சடங்கை ஏழாண்டுகளுக்கு ஒருமுறை அவர்‌ 
விழாவென்றே தொடர்ந்தார்‌. ஏழு 
தலைமுறைகளுக்குப்பின்‌ அச்சடங்கு மறைந்து 
போயிற்று. 


“சொல்லறிவர்‌ நூற்றெட்டு வரிகள்‌ கொண்ட செய்யுளாக 
இந்நிகழ்வை படித்து எடுத்துரைத்தார்‌” என்று கனகர்‌ 
சொன்னார்‌. “என்னென்ன சடங்குகள்‌?” என்று காந்தாரி 


கேட்டாள்‌. “அவை செப்பேடுகளில்‌ இல்லை. என்ன 
சடங்குகள்‌ என்பதை முன்பு நிகழ்ந்தவற்றைச்‌ சார்ந்து 
நாம்‌ முடிவெடுக்கவும்‌ இயலாது. கோள்கள்‌ அமைந்துள்ள 
கோணங்களும்‌ அன்றிருந்தோர்‌ வாழ்வின்‌ தருணங்களும்‌ 
இணைந்து அச்சடங்குகளை முடிவெடுக்கின்றன. 
மருந்தும்‌ சடங்கும்‌ நாள்கண்டு கூறவேண்டும்‌ என்பது 
தொல்கூற்று” என்று கனகர்‌ கூறினார்‌. 


காந்தாரி பெருமூச்சுவிட்டாள்‌. “இத்தருணத்தில்‌ நாம்‌ 
இயற்றக்கூடுவதொன்றே, அரசி. தீர்க்கசாரதரின்‌ வழிவந்த 
நிமித்திகர்‌ எவரேனும்‌ இன்று இருக்கிறார்களா என்று 
கேட்போம்‌. அவர்கள்‌ ஆணையிடுவதை செய்வோம்‌” 
என்றார்‌. காந்தாரி “அவ்வண்ணம்‌ எவரோ 
இருக்கிறார்கள்‌ அல்லவா?” என்றாள்‌. “ஆம்‌, 
தீர்க்கசியாமர்‌ என்னும்‌ விழியிழந்த நிமித்திகர்‌ 
இருக்கிறார்‌. ஆனால்‌ முதியவரல்ல” என்றார்‌ கனகர்‌. 
காந்தாரி “அவரை நான்‌ பார்த்திருக்கிறேன்‌. அவருடைய 
மூதாதையை கண்டிருக்கிறேன்‌. இங்கு என்‌ முதல்‌ 
மைந்தன்‌ பிறந்தபோது நாள்குறிக்க வந்தவர்‌ அவர்‌” 
என்றாள்‌. “அவரை அரண்மனைக்கு அழைத்து வர 
தாங்கள்‌ ஆணையிட்டால்‌ ஆவன செய்கிறேன்‌. 
ஆவதென்ன என்று அவர்‌ கூறட்டும்‌” என்று கனகர்‌ 
கூறினார்‌. 

(108௨௨௦]1கனகர்‌ வழிதவறிவிட்டிருந்தார்‌. அதை தெற்குக்‌ 
கோட்டையின்‌ கரிய பெருஞ்சுவரில்‌ முட்டிக்கொண்டு 
நின்றபோதுதான்‌ அவர்‌ உணர்ந்தார்‌. முதலில்‌ அவர்‌ 
அதை கோட்டை என்றே உணரவில்லை. இருளென்றே 
எண்ணினார்‌. அணுகுந்தோறும்‌ இருள்‌ அவ்வண்ணமே 
நின்றிருப்பதுகூட விழிகளுக்கு விந்தையாகப்‌ 
படவில்லை. மிக அருகே சென்று அவ்விருள்‌ பரப்பின்‌ 
பருபருப்பை விழிகளால்‌ உணர்ந்த பின்னரே அது 
சுவரென அறிந்து புரவியை நிறுத்தினார்‌. மூச்சிரைத்தபடி 
அதை வெறுமனே நோக்கிக்கொண்டிருந்தார்‌. சுவர்‌ 
காற்றில்‌ திரைச்சீலை என ஆடுவதாகத்‌ தோன்றியது. 
அது தன்‌ களைப்பால்‌ தோன்றுவது என உணர்ந்து 
கண்களை மூடிக்கொண்டார்‌. கண்களுக்குள்ளும்‌ 
அவ்விருள்‌ தேங்கியிருந்தது. 


அது எந்த இடம்‌ என உய்த்தறிய அவர்‌ முயன்றார்‌. 

னால்‌ எத்தனை எண்ணியும்‌ சித்தம்‌ திகைத்து 

சைகளில்‌ முட்டி நின்றிருந்தது. தெற்குதிசைக்கு 
கிளம்பியதை எண்ணி எண்ணித்தான்‌ நினைவிலிருந்து 
எடுத்தார்‌. எனில்‌ இது தெற்குக்‌ கோட்டை. தென்மேற்கா 
தென்கிழக்கா? எந்த அடையாளங்களும்‌ 
தென்படவில்லை. அங்கிருந்த குறுங்காடும்‌, 
அச்சாலையின்‌ இருபுறங்களிலும்‌ இருந்த கைவிடப்பட்ட 
சிறுவீடுகளும்‌ கல்லால்‌ ஆன சிறிய 
துர்க்கையன்னையின்‌ ஆலயமும்‌ எந்தச்‌ செய்தியையும்‌ 
அளிக்கவில்லை. ஏதேனும்‌ ஓர்‌ அடையாளத்திற்காக 
அவர்‌ விழிகளை சுழற்றினார்‌. அனைத்துமே 
நன்கறிந்தவை, ஆனால்‌ எந்தத்‌ தனியடையாளமும்‌ 
அற்றவை. 


அஸ்தினபுரியின்‌ ஒவ்வொரு ஆலயமும்‌ ஒவ்வொரு 
இல்லமும்‌ ஒவ்வொரு சாலையும்‌ 
பிறிதொன்றைப்போலவே உள்ளன. சிதல்கள்‌ தங்கள்‌ 
கூடுகளை எப்படி ஒன்று பிறிதைப்போலவே 
கட்டிக்கொள்கின்றன, ஏன்‌ அத்தனை தேன்கூடுகளும்‌ 
ஒன்றென்றே தோன்றுகின்றன என்று அவர்‌ 
வியந்ததுண்டு. அவற்றின்‌ உடலென்றான அகம்‌ 
பிறிதொன்றை இயற்றும்‌ ஆற்றல்கொண்டது அல்ல. 


மானுட உள்ளம்‌ உடலைக்‌ கடந்து தானெழுவது, உடலை 
ஆள்வது என்று அவரே அதற்கு விளக்கமும்‌ 
அளித்துக்கொண்டிருந்தார்‌. ஆனால்‌ மானுடரும்‌ 
அனைத்தையும்‌ ஒன்றுபிறிதென்றே 
அமைத்துக்கொள்கிறார்கள்‌. இந்த இல்லம்‌ 
அஸ்தினபுரியின்‌ அத்தனை இல்லங்களையும்‌ 
போலத்தான்‌ இருக்கிறது. தனியடையாளம்‌ என்று நாம்‌ 
எண்ணுவதெல்லாம்‌ மிகமிகச்‌ சிறிய 
வேறுபாடுகளைத்தான்‌. 


மானுடரால்‌ அவ்வண்ணம்தான்‌ இயலும்‌. ஒரே 
காலகட்டத்தில்‌ அமைவன ஒன்றுபோலிருக்கின்றன. ஒரே 
இடத்திலமைபவை ஒன்றுபோலிருக்கின்றன. அகன்று 
நோக்கினால்‌ அந்நகரமே ஒன்றுபோல்‌ 
அமைந்தவற்றாலானது. மலைமேல்‌ நின்று நோக்கினால்‌ 
அனைத்து நகரங்களும்‌ ஒன்றுபோலவே தோன்றக்கூடும்‌. 
விண்ணில்‌ நின்று நோக்கும்‌ தெய்வங்களுக்கு அனைத்து 
மானுட அமைப்புக்களும்‌ ஒன்றே என்று தோன்றக்கூடும்‌. 
அனைத்து மானுட முகங்களும்‌ ஒன்றென்றே 
தோன்றக்கூடுமா என்ன? அனைத்து மானுடரும்‌ ஒற்றை 
உருவம்‌ கொண்டவர்கள்தானா? 


எதிரே ஒரு சூதர்‌ தலையாட்டி பாடியபடியே வந்தார்‌. 
கனகர்‌ அவரிடம்‌ “சூதரே, இது எந்த இடம்‌?” என்றார்‌. அவர்‌ 
மகிழ்ச்சியுடன்‌ தலையசைத்து “நன்று... நாம்‌ ஒன்றாக 
உண்போம்‌. ஒன்றாகப்‌ புணர்வோம்‌. ஒன்றாக இருப்பதே 
நம்மை மகிழ்ச்சியாக்கும்‌... ஏன்‌ 
தனிமைகொள்ளவேண்டும்‌?” என்றார்‌. கனகர்‌ திகைத்து 
பின்‌ அவருடைய பதறும்‌ விழிகளை கூர்ந்து நோக்கி 
“இது அரசாணை. இந்த இடம்‌ என்னவென்று 
சொல்லுங்கள்‌” என்றார்‌. “ஏன்‌ என்றால்‌ நாம்‌ ஆணவம்‌ 
கொண்டிருக்கிறோம்‌. நாம்‌ வைத்திருக்கும்‌ அந்தச்‌ சிறிய 
உறுப்பைக்கொண்டு உலகையே அளக்க விழைகிறோம்‌.” 


அவர்‌ காற்றோசையுடன்‌ நகைத்து “சுங்கச்சாவடியில்‌ 
முத்திரையிடும்‌ மரத்துண்டு அது என எண்ணுகிறார்கள்‌ 
சில ஆண்கள்‌. அதைக்கொண்டு ஒருமுறை அழுத்தி 
எடுத்தால்‌ அந்தப்‌ பெண்‌ 
அவனுக்குரியதாகிவிடுவாளாம்‌... எனில்‌ அந்த 
மாளிகையை அதைக்கொண்டு முத்திரையிடு, மூடா!” 
என்றார்‌. கனகர்‌ சலிப்புடன்‌ தலையசைத்தார்‌. “அரசே, 
போரில்‌ எத்தனை ஆயிரம்‌ முத்திரைக்கோல்கள்‌ 
அவ்வண்ணம்‌ மண்படிந்திருக்கும்‌? அவற்றைப்பற்றி 
ஏதேனும்‌ செய்தி உண்டா?” என்றார்‌. “செல்க!” என்றார்‌ 
கனகர்‌. “வெடிப்பொருளைப்‌ பற்றவைக்கும்‌ கரிய சிறு 


திரிபோல்‌ அது மானுடரில்‌ அமைந்துள்ளது என்று என்‌ 
ஆசிரியன்‌ சொன்னான்‌. அது சிதையேறி அனல்‌ 
பற்றிக்கொள்ளும்போது நீலச்சுடர்‌ எரிவதுண்டா?” 


அவருடைய முகம்‌ மெல்ல நடுங்கிக்கொண்டிருந்தது. 
வாயில்‌ மாறாத இளிப்பு தங்கியிருந்தது. கைகள்‌ 
எதையோ காற்றில்‌ சுழித்துச்‌ சுழித்து அலைபாய்ந்தன. 
“தேவர்கள்‌ மானுடரை விழிகளைக்கொண்டு 
அடையாளம்‌ காண்கிறார்கள்‌ என்பார்கள்‌. ஆனால்‌ நான்‌ 
அறிவேன்‌, பாதாளமூர்த்திகள்‌ மானுடரை அவர்களின்‌ 
காமச்சிற்றுறுப்பைக்கொண்டே அடையாளம்‌ 
காண்கிறார்கள்‌. அது மெய்யாகவே ஒரு சிறு கைப்பிடி. 
அதைப்‌ பிடித்துத்‌ தூக்கி எடுக்கிறார்கள்‌... ஆம்‌!” அவர்‌ 
மீண்டும்‌ நகைத்தார்‌. “அது எப்போதுமே அவர்களை 
அறிந்திருந்தது... அது மானுட உடலில்‌ இருந்தாலும்‌ 
அவர்களுக்கு உரியது... ஏனென்றால்‌...” 


கனகர்‌ அத்தனை பொழுது அந்தப்‌ பித்தை ஏன்‌ அப்படி 
நின்று செவிகொண்டோம்‌ என தன்னை எண்ணியே 
வியந்தார்‌. புரவியைத்‌ திருப்பி வந்த வழியிலேயே 
செல்லத்‌ தொடங்கினார்‌. அவர்‌ பின்னாலிருந்து உரக்க 
கூவினார்‌ “பல்லாயிரம்‌ பேரின்‌ காமச்சிற்றுறுப்புகள்‌... 
பல லட்சம்‌. அவற்றை மட்டும்‌ வெட்டிக்‌ 
கொண்டுவந்திருக்கலாம்‌. அவற்றை இந்நகரில்‌ நடலாம்‌. 
கருணைக்கிழங்கின்‌ முளைக்கண்‌ போன்றவை அவை. 
இங்கே அவை முளைத்தெழும்‌. நான்‌ அறிவேன்‌, அகன்ற 
தளிரிலைகளுடன்‌ அவை முளைக்கும்‌. 
கருணைக்கிழங்கின்‌ தண்டுபோலவே இருக்கும்‌. ஆனால்‌ 
கரியவை... அவை பெருமரங்களாக இந்த நகரில்‌ பெருகி 
நிழல்‌ பரப்பும்‌. இங்கே நாங்களெல்லாம்‌ அதன்கீழ்‌ 
அமர்ந்து...” 


கனகர்‌ தன்‌ உடல்‌ வியர்வைகொண்டிருப்பதை கண்டார்‌. 
என்ன ஆயிற்று? அச்சொற்கள்‌ தானறியாத எங்கோ 
சென்று தொடுகின்றன. எதையோ 
அசைத்துவிட்டிருக்கின்றன. இல்லை, இப்போது நான்‌ 
தேடுவது வழியை மட்டுமே. ஆனால்‌ வழிகள்‌ என 
எதுவுமே அகத்தே எழவில்லை. அவர்‌ அஸ்தினபுரியில்‌ 
எப்போதுமே வழிகளை நினைவுகூர்ந்தவர்‌ அல்ல. 
கால்கள்‌ நடக்கத்தொடங்கிய நாட்கள்‌ முதல்‌ அந்நகரின்‌ 
தெருக்கள்‌ அவருக்குரியவையாக இருந்தன. இளமையில்‌ 
மொத்த நகரிலும்‌ அவர்கள்‌ ஒளிந்து 
விளையாடுவதுண்டு. வேள்விச்சாலைகள்‌ முதல்‌ 
அங்காடிகளின்‌ இருண்ட சிறுசந்துகளுக்குள்‌ வரை 
ஒளிந்துகொள்வார்கள்‌. ஒளிந்துகொள்பவனை 


ஷத்ரிய இளைஞர்களும்‌ அங்கே ஐந்துவயதுமுதல்‌ 
இருப்பவர்கள்‌ என்பதனால்‌ அவர்களுக்குள்‌ இயல்பான 
உறவுகள்‌ இருந்தன. இளவரசர்களில்‌ நிகரானவர்கள்‌ 
தங்களுக்குள்‌ நட்புடன்‌ இருந்தனர்‌. பிற ஷத்ரியர்‌ 
நாடுகளின்‌ அடிப்படையிலும்‌ குலங்களின்‌ 
அடிப்படையிலும்‌ சிறிய குழுக்களாக 
நட்புகொண்டிருந்தனர்‌. எவரும்‌ யக்ஞ்சேனனை 
தங்களில்‌ ஒருவனாக ஏற்கவில்லை. தன்னைவிட 
ஒருவயது குறைந்தவனும்‌ கரிய குறுகிய 
உடல்கொண்டவனும்‌ வேதஅதிகாரமில்லாத 
பிராமணனுமாகிய துரோணனின்‌ காலில்‌ அனைவரும்‌ 
பார்த்திருக்க விழுந்து இரந்த யக்ஞ்சேனனின்‌ செயலை 
மன்னிக்க அவர்கள்‌ எவராலும்‌ இயலவில்லை. 


யக்ஞ்சேனனைப்‌ பார்த்ததுமே அவர்களின்‌ முகங்களில்‌ 
சுளிப்பு வந்தது. கண்களை விலக்கி இறுகிய 
உதடுகளுடன்‌ ஒருசொல்லும்‌ பேசாமல்‌ கடந்துசென்றனர்‌. 
புல்லில்‌ முகம்‌ தொட விழுந்து துரோணனை 
வணங்கியவன்‌ என்பதனால்‌ அவனுக்கு திருணசேனன்‌ 
என்று ஒருவன்‌ கேலிப்பெயர்‌ சூட்டினான்‌. பின்னர்‌ 
அதுவே அனைவர்‌ நாவிலும்‌ நீடித்தது. திருணன்‌ என்பது 
அவர்கள்‌ நடுவே ஒரு வசையாகவே மாறியது. 


அதை யக்ஞசேனன்‌ அறிந்திருந்தான்‌. முதல்நாளிலேயே 
அறியும்‌ வாய்ப்பு அவனுக்கு அமைந்தது. அவனை 
அக்னிவேசர்‌ ஏற்றுக்கொண்டதும்‌ இளைய மாணவன்‌ 
ஒருவன்‌ அவனருகே வந்து முறைப்படி வணங்கி முகமன்‌ 
சொல்லி தன்னை குசாவதியை ஆளும்‌ ரிஷபரின்‌ 
மைந்தன்‌ குசாவர்த்தன்‌ என்று அறிமுகம்செய்துகொண்டு 
“தங்களை என்‌ குடிலில்‌ தங்க வைக்கும்படி 
வியாஹ்ரசேனரின்‌ டக்‌ இளவரசே” என்றான்‌. 
அவனுடன்‌ செல்லும்போது யக்ஞசேனன்‌ கேட்ட 
வினாக்களுக்கெல்லாம்‌ ஒற்றைச்‌ சொல்லில்‌ அவன்‌ 
விடையிறுத்தான்‌. 


ஈச்சையோலைக்‌ கூரையிடப்பட்டு மரப்பட்டைச்‌ சுவர்‌ 
கொண்ட சிறியகுடிலில்‌ இருவர்‌ தங்குவதற்கான 
மஞ்சங்கள்‌ இருந்தன. “இந்தக்‌ குடிலில்‌ தாங்கள்‌ 
தங்கும்படி சொல்லப்பட்டிருக்கிறது” என்று சொல்லி 
வணங்கிய குசாவர்த்தன்‌ யக்ஞசேனன்‌ தன்‌ 
தோல்மூட்டையை பீடத்தில்‌ வைத்தபடி அமர்ந்ததும்‌ 
தன்னுடைய பொருட்களை எடுக்கத்‌ தொடங்கினான்‌. 
“நாமிருவரும்‌ இங்கே தங்குவதாகத்தானே ஆணை?” 
என்றான்‌ யக்ஞசேனன்‌. 


தேடிச்சென்று பிடிப்பதில்‌ அவர்‌ தேர்ச்சி கொண்டிருந்தார்‌. 
ஒளிந்துகொள்பவனாக நின்று அந்நகரை அவர்‌ 
தன்னுள்‌ எழுப்பிக்கொள்வார்‌. அவன்‌ சென்றவழி 
நத்தையின்‌ ஒளித்தடம்‌ என தெரியும்‌. அங்கே சென்று 
அவனை பற்றிக்கொள்வார்‌. 


ஒரு கட்டத்தில்‌ அவர்‌ நகரை உணர்வதையே 
மறந்துவிட்டிருந்தார்‌. செல்லவேண்டிய இடம்‌ 
தோன்றியதுமே கால்கள்‌ வழியை தெரிவுசெய்துவிடும்‌. 
நினைத்தபோது சென்றெய்தும்‌ அந்த நகருக்கு அப்பால்‌ 
அவருடைய சித்தம்‌ சென்றதுமில்லை. சிறுவர்கள்‌ 
வழிதேடுவதே இல்லை. அவர்களின்‌ உவகையும்‌ 
கொப்பளிப்பும்‌ வழிகளை அளிக்கின்றன. காற்றுக்கு 
கதவுகள்‌ திறப்பதுபோல. இச்சாலைகளில்‌ ஏன்‌ ஒரு 
குழந்தைகூட இல்லை? சிறுவர்கள்‌ இல்லாமல்‌ 
இச்சாலைகளை நான்‌ கண்டதே இல்லை. 
ஏனென்றறியாமல்‌ ஓடிக்கொண்டிருப்பார்கள்‌. 
எண்ணியிராமல்‌ கூச்சலிடுவார்கள்‌. அவர்களெல்லாம்‌ 
எங்கே? உணவுதேட அன்னையருடன்‌ காடுகளுக்குள்‌ 
சென்றுவிட்டிருக்கக்‌ கூடும்‌. 


இத்தெருக்களில்‌ கட்டடங்களும்‌ தூண்களும்‌ 
அவ்வண்ணமே உள்ளன. மண்ணும்‌ கல்லும்‌ 
மாறவில்லை. ஆனால்‌ அவை அனைத்துமே பிறிதாக 
ஆகிவிட்டிருந்தன. இவற்றை சமைத்திருந்தவர்‌ மானுடரே. 
பொருட்கள்‌ மானுடரால்தான்‌ தங்களைக்‌ கோத்து 
தெருவென்றும்‌ நகரென்றும்‌ துலக்கிக்கொண்டன. 
இந்நகர்‌ இத்தனை ஒழிந்து கிடக்குமென என்‌ அகம்‌ 
எண்ணியதே இல்லை. இதை எதிர்கொள்ள இயலாது அது 
உள்வாங்கிக்கொண்டுவிட்டிருக்கிறது. இதை 
நோக்குவதையே மறுக்கிறது. எனவேதான்‌ எந்த 
அடையாளத்தையும்‌ பெற்றுக்கொள்வதில்லை. 


முதிரா இளமையில்‌ அந்நகரின்‌ பரத்தையர்‌ இல்லங்கள்‌ 
வழியாக உலவிக்கொண்டிருந்தது அவர்‌ அகம்‌. 
கற்கையிலும்‌ பணியாற்றுகையிலும்‌ அவர்‌ அகத்தில்‌ ஒரு 
தன்னுணர்வு அப்பாதைகளை சிக்கலான 
நூலிழைகளை பிரித்து நீவி எடுப்பதுபோல 
ஆராய்ந்துகொண்டிருந்தது. கொடிகளைப்‌ பற்றியபடி 
சென்று கிழங்கைக்‌ கண்டடைவதுபோல அங்குள்ள 
சாலைகளை தொட்டுத்தொட்டுச்‌ சென்று அவற்றின்‌ 
இறுதியில்‌ உகந்த பெண்ணை கண்டடைவார்‌. 


அப்பெண்ணை விழவுகளில்‌ கண்டிருப்பார்‌. 
சாலைகளில்‌ கடந்திருப்பார்‌. அங்காடியில்‌ 


பொருட்களுக்கு நடுவே பார்த்திருப்பார்‌. மிதக்கும்‌ 
முகங்களின்‌ அலைகளில்‌ ஒரு துளி. ஓர்‌ அசைவின்‌ 
கீற்று. ஒரு விழிமின்‌. ஆனால்‌ வழி ஒன்று உள்ளே 
தெளியும்‌. அதனூடாகச்‌ சென்று அவளை அடைந்த 
பின்னரே கால்கள்‌ கிளம்பும்‌. அவளைச்‌ 
சென்றடையும்போது அவள்‌ எப்படி வந்தீர்கள்‌ என்று 
எப்போதுமே கேட்பாள்‌. இந்நகரில்‌ நானறியாத 
ஏதுமில்லை என்று அவர்‌ மறுமொழி சொல்வார்‌. அவள்‌ 
நகைத்து முழு நகரையுமா என்பாள்‌. இந்நகரென்றானது 
என்‌ அகம்‌ என்று அவர்‌ மறுமொழி சொல்வார்‌. 


சென்ற பிறப்பில்‌ இந்நகரில்‌ ஒரு பூனையாக இருந்தேன்‌. 
பூனையறியாத பாதைகள்‌ இல்லை. குதிரையின்‌ வழி 
கண்களில்‌. நாயின்‌ வழி மூக்கில்‌. பசுவின்‌ வழி 
செவிகளில்‌. பூனையின்‌ வழி இருப்பது அதன்‌ 
ஆத்மாவில்‌. ஆகவே அதன்‌ வழியை அதுவேகூட 
அறிந்திருக்காது. முந்தைய கணத்தை வைத்து அடுத்த 
கணம்‌ அது எங்கிருக்கும்‌ என கணிக்க முடியாது. 
விலங்குகள்‌ அந்தந்த கணங்களில்‌ வாழ்பவை. பூனை 
அடுத்த கணத்தில்‌ வாழும்‌ சித்தம்‌ கொண்டது. அதன்‌ 
உடல்‌ அக்கணத்திலிருந்து அடுத்த கணம்‌ நோக்கி 
சென்றுகொண்டிருக்கிறது. அவர்‌ சுட்டிக்காட்டியதும்‌ 
மஞ்சத்தறையில்‌ இருந்த பூனை எழுந்து நாவால்‌ மூக்கை 
நக்கி மெல்லிய ஓசை எழுப்பியது. 


பரத்தையர்‌ இல்லங்களில்‌ பூனைகள்‌ ஏன்‌ 
பெருகியிருக்கின்றன என அவர்‌ எண்ணிக்கொண்டார்‌. 
அவர்‌ பூனைகளில்லாத பரத்தையர்‌ இல்லங்களை 
கண்டதே இல்லை. நாய்கள்‌ இருப்பதையும்‌ 
கண்டதில்லை. கண்டதை கண்டதுமே கூவியறிவிக்கும்‌ 
நாய்களை பரத்தையர்‌ வெறுப்பதில்‌ பொருளுண்டு. 
அயலாரை வெறுப்பவை அவை. ஆனால்‌ பூனைகளுக்கு 
அயலாரும்‌ அணுக்கரும்‌ என எவருமில்லை. அவை 
மானுடரை உண்மையில்‌ பார்க்கின்றனவா என்றே ஐயம்‌ 
எழும்‌. அவை வாழும்‌ உலகம்‌ மானுடரின்‌ உலகுக்கு 
நடுவே மானுடர்‌ அறியாமல்‌ பின்னப்பட்டிருக்கிறது. 


அவர்களுக்கு அந்தச்‌ சிறுவிலங்கின்‌ மென்மை 
பிடித்திருக்கலாம்‌. எங்கும்‌ நழுவும்‌ உடலும்‌ ஓசையற்ற 
நடையும்‌ உகந்ததாக இருக்கலாம்‌. எந்நிலையிலும்‌ நான்கு 
கால்களில்‌ நிலம்‌ வந்துசேரும்‌ உடலை அவர்கள்‌ 
விரும்பக்கூடும்‌. இருளிலும்‌ ஒளிவிடும்‌ அவற்றின்‌ 
விழிகள்‌ அவர்களுக்கு எப்போதும்‌ துணையெனத்‌ 
தோன்றலாம்‌. பகலில்‌ அவ்விழிகள்‌ நீண்டு வெறிப்பு 
எனத்‌ தோன்றுவது நிறைவளிக்கலாம்‌. நோக்குக, அதன்‌ 


முன்கால்‌ ஒரு கணம்‌ முன்னாலிருக்கிறது! அது 
நிகழ்கணத்தில்‌ பின்னங்காலையும்‌ நெளியும்‌ 
வாலையுமே வைத்திருக்கிறது. அந்த வால்‌ எப்போதுமே 
தவித்துக்கொண்டிருக்கிறது. அது இங்கே இக்கணத்தில்‌ 
இருக்க விழையவில்லை என்று சொல்கிறது... 


பரத்தையர்தெருவின்‌ பெண்களுக்கு அத்தகைய 
பேச்சுக்கள்‌ பிடிக்கும்‌ என அவர்‌ அறிந்திருந்தார்‌. 
அவர்கள்‌ ஒருவர்‌ போலவே இன்னொருவரை 
பார்த்துக்கொண்டிருப்பவர்கள்‌. முகங்களை 
நினைவுகூராதவர்கள்‌. தனித்தெழுபவன்‌ அவர்களில்‌ 
ஆர்வத்தை உருவாக்குகிறான்‌. தனித்தெழுபவர்கள்‌ இரு 
வகை என ஒருமுறை ஒருத்தி அவரிடம்‌ சொன்னாள்‌. 
வன்முறையும்‌ குற்றமும்‌ கொண்டவர்கள்‌. பெரும்பாலும்‌ 
திருடர்கள்‌. திருடர்களில்‌ சூதாடிகளல்லாதவர்கள்‌ 
பெரும்பாலும்‌ எவருமில்லை. அன்றி பித்தர்கள்‌. நான்‌ 
இருவரில்‌ எவன்‌ என்று அவர்‌ கேட்டார்‌. பித்து உள்ளே 
கரந்த சூதாடி என்று அவள்‌ சொல்லி நகைத்தாள்‌. 


அவர்‌ அந்த இடத்தை அடையாளம்‌ கண்டுகொண்டார்‌. 
அது முன்பு சுமமாலிகை என்னும்‌ பரத்தையின்‌ இல்லம்‌. 
அவள்‌ இனிய புன்னகை கொண்டவள்‌. அறிவிலாது 
பேசும்‌ மைந்தரை நோக்கி உள்ளே நகைக்கும்‌ 
அன்னையின்‌ முகம்‌ கொண்டிருந்தாள்‌. 
பேசவைப்பதற்குத்‌ தெரிந்தவள்‌. பேசும்‌ ஆண்‌ தன்னை 
புனைந்து புனைந்து முழுமைகொள்கையில்‌ 
வென்றதாகவே எண்ணிக்கொள்கிறான்‌. அதை அவள்‌ 
அறிந்துவிட்டிருக்கிறாள்‌. அதை ஏற்றுக்கொள்கிறாள்‌ 
எனத்‌ தோன்றுகிறாள்‌. ஆனால்‌ பேதையல்ல என்றும்‌ 
தெரிகிறாள்‌. ஆகவே மேலும்‌ சொல்லெடுக்கத்‌ தூண்டும்‌ 
புன்னகையாக காட்சியளிக்கிறாள்‌. அவளிடம்‌ அவர்‌ 
நெடுங்காலம்‌ பித்துப்பிடித்து கிடந்ததுண்டு. முதல்‌ 
மைந்தன்‌ பிறப்பது வரை அந்த மையல்‌ நீடித்தது. 


இது தெற்குவாயிலை ஒட்டிய பரத்தையர்‌ தெரு என்றால்‌ 
நிமித்தச்‌ சூதர்தெரு இதற்கு அப்பால்தான்‌. அவர்‌ 
தேடிச்செல்லும்‌ இடம்‌ அதற்கு அப்பால்தான்‌. அவர்‌ 
புரவியை நிறுத்தி அந்த இல்லத்தை நோக்கிக்கொண்டு 
நின்றிருந்தார்‌. சுமமாலிகை அங்கிருக்கக்‌ கூடுமா? 
அவள்தானா அது? இல்லத்தின்‌ உள்ளிருந்து வந்த 
இளம்பெண்‌ மெலிந்து எலும்புருவாக இருந்தாள்‌. தோல்‌ 
நிறம்‌ மங்கி விழிகள்‌ உட்குவிந்து வாய்‌ உலர்ந்து 
நோய்ப்படுக்கையிலிருந்து எழுந்தவள்போல. நடுக்கு 
கொண்ட கால்களுடன்‌ அவள்‌ அணுகி வந்தாள்‌. “வருக, 
உத்தமரே! இவ்வில்லம்‌ காத்திருக்கிறது” என்றாள்‌. 


“சமமாலிகை...” என்று அவர்‌ கேட்டார்‌. “என்‌ 
அன்னைதான்‌... சென்ற வாரம்‌ அன்னை 
இறந்துவிட்டார்கள்‌... உள்ளே நுழைக, உத்தமரே! இது 
இனிய இல்லம்‌” என்றாள்‌ அவள்‌. அவர்‌ அவளை 
வெறித்து நோக்கிக்கொண்டு நின்றார்‌. “அன்னை எப்படி 
மறைந்தாள்‌?” என்றார்‌. “நோய்‌” என்று அவள்‌ 
சொன்னாள்‌. “உடன்‌ பசியும்‌ உளச்சோர்வும்‌.” கனகர்‌ “நீ 
அவள்‌ மகளா? உன்‌ பெயரென்ன?” என்றார்‌. “ராகினி 
என்பார்கள்‌... நான்‌ ஆடலும்‌ பாடலும்‌ | 1॥யின்றவள்‌” 
என்று அவள்‌ சொன்னாள்‌. “உனக்கும்‌ 
உடல்நலமில்லையா?” என்று அவர்‌ கேட்டார்‌. “ஆம்‌, 
இந்நகரில்‌ ஆடவர்‌ என எவருமில்லை. ஆகவே இங்கே 
எவருமே வருவதில்லை. நாங்கள்‌ உண்பதற்கு 
ஏதுமில்லை... இங்குள்ள எல்லா இல்லங்களிலும்‌ 
அடுப்புகள்‌ எரிவதில்லை.” 


கனகர்‌ எண்ணியதை அவள்‌ சொன்னாள்‌. “இங்கே 
எங்களிடம்‌ செல்வமென்றும்‌ ஏதுமில்லை.” கனகர்‌ “ஏன்‌?” 
என்றார்‌. அவள்‌ ஒன்றும்‌ சொல்லவில்லை. “சொல்க, 
ஈட்டியவை எங்கே சென்றன?” அவள்‌ எரிச்சலுடன்‌ 
“ஈட்டிய செல்வத்தால்‌ இன்புற்றிருந்த பரத்தையர்‌ 
எவரையேனும்‌ நீங்கள்‌ இதற்கு முன்‌ அறிந்ததுண்டா?” 
என்றாள்‌. கனகர்‌ திகைத்தார்‌. “அவை 
பறிக்கப்பட்டுவிடும்‌... இம்முறை அரசே 
பறித்துக்கொண்டது. இறுதிப்பொன்‌ வரை. போர்நிகுதி... 
அள்ளிக்கொடுத்தவர்களுக்கு அடி விழுந்தது. 
அவர்களிடம்‌ மேலும்‌ கேட்டார்கள்‌. 
கரந்துவைத்தவர்களுக்கு மேலும்‌ அடி விழுந்தது. 
அவர்கள்‌ மேலும்‌ கரந்திருப்பார்கள்‌ என கருதினார்கள்‌.” 


கனகர்‌ விழிகளை திருப்பிக்கொண்டார்‌. “படைவீரர்கள்‌ 
இல்லங்களுக்குள்‌ நுழைந்து சுவர்களையும்‌ 
தரையையும்கூட அகழ்ந்து அனைத்தையும்‌ 
எடுத்துக்கொண்டனர்‌. அவர்கள்‌ சென்றபின்‌ மறுவேளை 
உணவுக்காக நாங்கள்‌ அலைமோதத்‌ 
தொடங்கிவிட்டோம்‌.” அவள்‌ உதடுகள்‌ இகழ்ச்சியாக 
வளைந்தன. “எல்லா போர்களும்‌ குலமகள்‌ களுக்கு 
எதிராக நிகழ்பவை என்பார்கள்‌. அது முழு 
உண்மையல்ல. போர்‌ தொடங்குவதற்கு முன்னரே 
பரத்தையர்‌ தோற்கடிக்கப்பட்டுவிடுவார்கள்‌...” 


கனகர்‌ புரவியை மெல்ல தட்டினார்‌. அது முன்கால்‌ 
எடுத்துவைத்தது. “இச்சொற்களுக்காகவேனும்‌ ஏதேனும்‌ 
அளித்துச்செல்க, அந்தணரே!” என்றாள்‌ அவள்‌. அவர்‌ 
ஒரு வெள்ளிநாணயத்தை எடுத்து நீட்ட இயல்புக்கு மீறிய 


விசையுடன்‌ வந்து அவள்‌ அதை பற்றிக்கொண்டாள்‌. 
இடையாடையில்‌ அதை முடிந்து செருகிக்கொண்டபோது 
அவள்‌ முகம்‌ மலர்ந்து விழிகள்‌ ஒளிகொண்டன. 
“படைவீரர்களையும்‌ சொல்லிப்‌ பயனில்லை. 
அவர்களுக்கு ஆணையிடப்பட்ட செல்வத்தை அவர்கள்‌ 
வரியாக சேர்த்தேயாகவேண்டும்‌. அந்தணருக்கு வரி 
இல்லை. ஆயரிடமிருந்து விலங்குகளும்‌ உழவரிடமிருந்து 
நெல்லுமே கொள்ளத்தக்கவை. பொன்னிருப்பது 
வணிகர்களிடமும்‌ எங்களிடமும்தான்‌. அவர்கள்‌ 
வணிகர்களை எலிகள்‌ என்றனர்‌. எங்களை தேனீக்கள்‌ 
என்று. வரப்புகளை தோண்டியும்‌ கிளைகளில்‌ ஏறியும்‌ 
புதையலெடுக்கிறோம்‌ என்று ஒரு வீரன்‌ சொன்னான்‌...” 
என்றாள்‌. 


“சூதர்களிடமும்‌ அவர்கள்‌ அடித்துப்பிடுங்கினர்‌ 
என்றார்கள்‌” என்று அவள்‌ தொடர்ந்தாள்‌. “அவர்கள்‌ 
இங்கே நகரிலிருந்து எடுத்துக்கொண்டவற்றில்‌ 
சிறுபகுதியே கருவூலத்திற்குச்‌ சென்றிருக்கும்‌. அரசர்கள்‌ 
அறிவது அதை மட்டுமே. எத்தனை கூரிய 
ஆட்சியாளனும்‌ ஆட்சி நிகழும்‌ முழுத்‌ தோற்றத்தை 
அறிந்துவிட முடியாது. அவர்களுக்கு அது 
சொல்லப்படுவதில்லை. அவர்கள்‌ அமர்ந்திருக்கும்‌ 
அரியணையிலிருந்து அதை காணவும்‌ முடியாது. 
அவர்கள்‌ காணவிரும்பும்‌ வடிவிலேயே 
ஒவ்வொன்றையும்‌ காட்சிப்படுத்துகிறது அரசு.” அவள்‌ 
“உள்ளே வருக, அந்தணரே... வாயிலிலேயே 
நின்றிருக்கவேண்டாம்‌” என்றாள்‌. 


அவர்‌ “இல்லை” என்றார்‌. அவர்‌ செல்லவிரும்பினார்‌. 
ஆனால்‌ அவள்‌ பேச்சு அவரை தடுத்து நிறுத்தியிருந்தது. 
அதை அறிந்து அவள்‌ அப்பேச்சையே நீட்டித்தாள்‌. 
“அன்றாட நெறியின்மைகளினூடாக இயங்குவதே அரசு 
என்று என்‌ அன்னை சொல்வதுண்டு. அதை காணும்‌ 
கண்கொண்ட அரசன்‌ கோல்கொண்டு அரியணை அமர 
முடியாது. தானறிந்த சிறு வட்டத்திற்குள்‌ நெறிநின்று 
ஆட்சிபுரப்பதாகவே அவன்‌ 
எண்ணிக்கொள்ளவேண்டும்‌. அது ஒன்றே வழி...” 
என்றாள்‌. “போர்நிகுதிக்கு ஆணையிடப்பட்டதுமே 
கொள்ளை தொடங்கிவிட்டது. வேலோடு நின்றான்‌ இடு 
என்பதும்‌ கோலோடு நின்றவன்‌ கொடு என்பதும்‌ நிகரே.” 


“நகரின்‌ செல்வத்தில்‌ பெரும்பகுதி வேல்முனையில்‌ 
கொள்ளப்பட்டுவிட்டது. அவற்றில்‌ பெரும்பகுதி 

இந்நகரிலேயே எங்கெங்கோ புதைக்கப்பட்டிருக்கும்‌. 
போருக்குப்‌ பின்‌ திரும்பிவந்து வாழ்வதற்கு அவை 


தேவை என வீரர்கள்‌ எண்ணியிருக்கலாம்‌. போருக்குப்‌ 
பின்‌ திரும்பி வருவோம்‌ என்னும்‌ நம்பிக்கை இல்லாது 
படையில்‌ சென்ற எவரும்‌ இருக்க முடியாது. அச்செல்வம்‌ 
இந்நகருக்கு அடியில்‌ கூறப்படாத சொல்‌ என இனி பல 
நூறாண்டுகள்‌ இருக்கும்‌. உணவில்லாவிட்டாலென்ன, 
நாமனைவரும்‌ செல்வத்தின்‌ மேல்‌ அல்லவா 
நடமாடிக்கொண்டிருக்கிறோம்‌.” 


கனகர்‌ எண்ணியிராதபடி சினம்கொண்டார்‌. அவர்‌ 
விழிகளில்‌ அதைப்‌ பார்த்த அவள்‌ “அவர்களும்‌ எதுவும்‌ 
செய்யமுடியாதுதான்‌...” என்றாள்‌. கனகர்‌ “எவரும்‌ 
எதுவும்‌ செய்யமுடியாது. அவர்களுக்கு 
ஆணையிட்டவர்களுக்கும்‌ வேறுவழியில்லை. இத்தகைய 
போர்நகர்வுக்கு எல்லையில்லாத செல்வம்‌ 
தேவையாகிறது... அஸ்தினபுரியே அத்தனை 
படைகளுக்கும்‌ செலவிட வேண்டியிருந்தது” என்றார்‌. 
“எவரையும்‌ குறைசொல்ல முடியாது... அவரவர்‌ 
ஊழ்நெறிப்படி இயங்கினர்‌” என்ற ராகினி “நீங்கள்‌ 
விழைந்தால்‌ இல்லத்திற்குள்‌ வந்து...” என்றாள்‌. 
“தாழ்வில்லை... நான்‌ சூதர்தெருவில்‌ ஓர்‌ இடத்தை 
தேடிச்செல்கிறேன்‌, சற்றே வழிதவறி வந்தேன்‌” என்றார்‌. 


“எனக்கு இந்நகரில்‌ எந்த வழிகளும்‌ தெரியாது. எல்லா 
வழிகளினூடாகவும்‌ இங்கே வந்துகொண்டிருப்பார்கள்‌. 
நாங்கள்‌ எங்கும்‌ செல்வதில்லை. கருவறைத்‌ 
தெய்வங்களும்‌ பரத்தையரும்‌ நிகர்‌ என்பார்கள்‌” என்று 
அவள்‌ சொன்னாள்‌. சிரித்தபடி “போர்‌ சூழத்‌ 
தொடங்கியதுமே பெருவணிகர்‌ இடம்பெயர்ந்துவிட்டனர்‌. 
செல்வங்களை ஒளித்துக்கொண்டனர்‌. எங்களுக்கும்‌ 
வரவிருப்பதென்ன என்று தெரியும்‌. ஆனால்‌ இந்த 
வீடுகளை விட்டு எங்கும்‌ செல்லமுடியாது. ஈமத்தாழியை 
தன்‌ உடலெனச்‌ சுமந்தலையும்‌ ஆமைகள்‌ போன்றவர்கள்‌ 
நாங்கள்‌” என்றாள்‌ ராகினி. 


கனகர்‌ மீண்டும்‌ புரவியை தட்டியபின்‌ “இங்கே பூனைகள்‌ 
நிறைய இருந்தனவே?” என்றார்‌. “ஒருநாள்‌ 
உணவில்லாமல்‌ ஆனதுமே அவை கிளம்பி 
காடுகளுக்குள்‌ சென்றுவிட்டன...” என்று ராகினி 
சொன்னாள்‌. “அங்கே காடுகளில்‌ இருளில்‌ 
மின்மினிகள்போல்‌ அவற்றின்‌ விழிகள்‌ ஒளிவிடுவதாகச்‌ 
சொன்னார்கள்‌.” கனகர்‌ உளம்நடுங்க புரவியை முன்னே 
செலுத்தினார்‌. அவள்‌ பின்னால்‌ வந்தபடி “இங்கே 
ஆண்கள்‌ வரத்தொடங்க இன்னமும்‌ ஒரு 
தலைமுறைக்காலம்‌ ஆகும்‌, அந்தணரே. நாங்கள்‌ இந்த 
இல்லங்களுக்குள்ளேயே மடிந்து மட்கி அமைவோம்‌. 


இன்றுள்ள இளையோர்‌ வளர்ந்து தங்கள்‌ காமத்தைக்‌ 
கண்டடையும்போது எங்கள்‌ வெள்ளெலும்புகளிலிருந்து 
பெண்கள்‌ முளைத்தெமக்கூடும்‌... வெண்ணிற 
காளான்களைப்‌ போன்று...” என்றாள்‌. அவருடைய புரவி 
சென்றுகொண்டே இருந்தது. அவள்‌ அதன்‌ 
கடிவாளத்தைப்‌ பற்றியபடி “நீங்கள்‌ உள்ளே வரலாமே” 
என்றாள்‌. கனகர்‌ அவள்‌ கையை விலக்கி “இல்லை, நான்‌ 
சென்றாகவேண்டும்‌” என்று புரவியை செலுத்தினார்‌. 


திகைத்தவர்போல அவர்‌ புரவியில்‌ அமர்ந்திருந்தார்‌. 
என்ன இடர்‌ என ஒருவாறாகப்‌ புரிந்தது. அவர்‌ 
புரவியூர்வதே இல்லை. எப்போதும்‌ தேரிலேயே நகரில்‌ 
சென்றுகொண்டிருந்தார்‌. புரவியூர்கையில்‌ உள்ளே 
இருக்கும்‌ தன்னுணர்வு அதில்‌ அமரவில்லை. அது தேரை 
செலுத்துகிறது. புரவியின்‌ கழுத்தைத்‌ 
தடவிக்கொண்டிருந்தார்‌. அது உடலைச்‌ சிலிர்த்தபடி 
சென்றது. அந்தச்‌ சூதனின்‌ சொற்கள்‌ 
நினைவிலெழுந்தன. அவை ஒரு பெரிய 
சொல்லொழுக்கின்‌ துளிகள்‌. அவன்‌ என்னதான்‌ 
சொல்லிக்கொண்டிருந்தான்‌? எவரிடம்‌? அவனுடன்‌ 
வந்தபடி ஏதேனும்‌ தெய்வங்கள்‌ அதை 
செவிகொண்டனவா? 


சூதர்தெரு முற்றொழிந்ததுபோல்‌ கிடந்தது. ஆண்கள்‌ என 
எவருமே கண்ணுக்குப்படவில்லை. சில திண்ணைகளில்‌ 
சோர்ந்த குழந்தைகள்‌ படுத்திருந்தன. அவற்றைப்‌ 
பேணும்‌ சிறுமியர்‌ வெறித்த விழிகளுடன்‌ அவரை 
நோக்கினர்‌. போர்முறைமைகள்‌ தொடங்கி எத்தனை 
நாட்களாகியிருக்கும்‌? மூன்றுமாதம்‌ கடந்திருக்கவில்லை. 
அதற்குள்‌ நகரிலிருந்து பொலிவனைத்தையும்‌ உறிஞ்சி 
அகற்றிவிட்டிருக்கிறது. தெருக்களில்‌ சருகும்‌ குப்பையும்‌ 
குவிந்து கிடந்தன. காற்று அள்ளிக்‌ குவித்த புழுதி 
அத்தனை சுவர்களுக்குக்‌ கீழேயும்‌ எழுந்து கிடந்தது. பல 
இல்லங்களில்‌ எவருமிருக்கவில்லை. காற்று வீசுகையில்‌ 
குடுமிகளில்‌ முனகிச்சுழலும்‌ கதவுகளுடன்‌ அவை 
அகன்று வாய்திறந்து கிடந்தன. அவருடைய புரவியின்‌ 
குளம்படியோசை அவற்றின்‌ அறைகளுக்குள்‌ இருந்து 
எதிரொலித்தது. 


எதிரில்‌ ஒரு கிழவி கூன்விழுந்து மடிந்த முதுகுடன்‌ 
கைகளையும்‌ கால்களைப்‌ போலவே வீசியபடி பசுபோல 
நடந்து வந்தாள்‌. புரவியைக்‌ கண்டதும்‌ கண்களைச்‌ 
சுருக்கியபடி நின்று நோக்கினாள்‌. இரு விழிகளும்‌ இரு 
வெண்புள்ளிகள்போலத்‌ தெரிந்தன. வாய்‌ சுருங்கி 
குவிந்திருந்தது. அவருடைய புரவி அருகணைந்ததும்‌ 


இயல்பாக கைநீட்டி இரந்தாள்‌. அவர்‌ கடிவாளத்தை 
இழுத்து புரவியை நிறுத்தினார்‌. சூதர்குடியினர்‌ இரந்ததை 
அவர்‌ கண்டதே இல்லை. சிலகணங்களுக்குப்‌ பின்‌ அவர்‌ 
௬ வெள்ளிநாணயத்தை எடுத்து அவளை நோக்கி 
ட்டினார்‌. அவள்‌ விசையுடன்‌ அருகே வந்து அதை 
வாங்கி அப்படியே வாய்க்குள்‌ போட்டுக்கொண்டாள்‌. 


அவர்‌ திடுக்கிட்டு நெஞ்சதிர்ந்தார்‌. என்ன செய்கிறாள்‌? 
அவள்‌ அந்த நாணயத்தை குதப்பிக்கொண்டிருப்பதை 
கண்டார்‌. புரவியைத்‌ தட்டி முன்செலுத்தியபோது அவர்‌ 
வியர்த்திருந்தார்‌. என்ன நிகழ்ந்தது? கரை உடைந்து 
நீர்வெளியேறுவதுபோல இந்நகரிலிருந்து அனைத்தும்‌ 
வெளியேறிவிட்டிருக்கின்றன. மானுடர்‌, செல்வம்‌, மொழி, 
ஓசைகள்‌. போர்கள்‌ என்றுமென நிகழ்பவை. அவை 
ஆண்டுதோறும்‌ காட்டிலெழும்‌ எரிபோல. அழிவது மேலும்‌ 
எழுவதற்காக. பழையன கழிந்து புதியன எழுவதற்காக. 
இது ஊழித்தீ. எஞ்சியது என்ன? எஞ்சுவதிலிருந்து 
எழுவது எது? 

அவர்‌ மீண்டும்‌ கரிய சுவரை சென்றடைந்துவிட்டிருந்தார்‌. 
அது நேர்முன்னால்‌ பெருகிச்சூழ்ந்து நின்றிருந்தது. 
அதன்‌ விரிசல்கள்‌, பொருக்குகள்‌, கருகிய பாறைப்பாசிப்‌ 
பரவல்கள்‌. உள்ளத்தில்‌ ஒரு சொல்லும்‌ எஞ்சாமல்‌ அவர்‌ 
அதை நோக்கிக்கொண்டு நின்றிருந்தார்‌. 

[inage]புரவி அருகணையும்‌ ஒலி கேட்டு கனகர்‌ திரும்பி 
நோக்கினார்‌. புரவிமேல்‌ அமர்ந்திருந்த இளம்வீரனை 
அவரால்‌ அடையாளம்‌ காணமுடியவில்லை. புரவி 
புண்பட்டு ஒரு கால்‌ உடைந்திருந்தது. ஆனால்‌ சற்றே 
தேறி அந்தக்‌ காலை சாய்வாக எடுத்துவைத்து நடந்து 
வந்தது. அதன்மேல்‌ அமர்ந்திருந்தவன்‌ உடலிலும்‌ அந்தக்‌ 
கோணல்‌ தெரிந்தது. அருகணையும்தோறும்‌ அவன்‌ 
மிகவும்‌ இளையோனாகத்‌ தோன்றினான்‌. புரவி நின்று 
அவன்‌ கால்சுழற்றி இறங்கி அவரை அணுகியபோது 
அவன்‌ பெண்‌ என அவர்‌ உணர்ந்தார்‌. ஏற்கெனவே 
எங்கோ கண்டிருந்த முகம்‌. அவர்‌ உள்ளம்‌ வழக்கம்போல்‌ 
எங்கே என துழாவித்‌ தவிக்கவில்லை. வெறுமனே 
நோக்கிக்கொண்டிருந்தார்‌. 


அவள்‌ அணுகி தலைவணங்கி “வணங்குகிறேன்‌ 
உத்தமரே, தங்களை நான்‌ இங்கு எதிர்பார்க்கவில்லை. 
என்‌ உதவி தேவையாகுமா?” என்றாள்‌. “நீ யார்‌?” என்று 
கனகர்‌ கேட்டார்‌. “என்‌ பெயர்‌ சம்வகை... 
கோட்டைக்காவலர்தலைவி” என்றாள்‌. “ஆம்‌, நாம்‌ 
பார்த்திருக்கிறோம்‌...” என்ற கனகர்‌ “நான்‌ இங்கே 
ஒருவரைத்‌ தேடி வந்தேன்‌. ஒற்றர்களை அனுப்பி அவரை 
கொண்டுவரச்‌ சொல்லியிருக்கலாம்‌. ஆனால்‌ எனக்கே 
கிளம்பவேண்டும்‌ எனத்‌ தோன்றியது. அரண்மனையில்‌ 
அமர்ந்து அமர்ந்து உடலும்‌ உள்ளமும்‌ சலித்துவிட்டன... 
நான்‌ புரவியேறியும்‌ நெடுநாட்களாகின்றன. அது பிழை 
என உணர்கிறேன்‌. என்னால்‌ இங்கே வழி கண்டடைய 
முடியவில்லை” என்றார்‌. 


“நான்‌ தங்களை விழையுமிடத்திற்கு 
கொண்டுசெல்கிறேன்‌, உத்தமரே” என்றாள்‌ சம்வகை. “நீ 
இங்கே இருக்கும்‌ சூதர்களை அறிவாயா?” என்று அவர்‌ 
கேட்டார்‌. “போருக்குமுன்‌ நான்‌ நகரில்‌ உலவியது மிகக்‌ 
குறைவு. என்‌ தந்தையுடன்‌ யானைக்கொட்டிலுக்குச்‌ 
சென்றுள்ளேன்‌. அங்காடிகளுக்கும்‌ விழவுகளுக்கும்‌ 
சென்றுள்ளேன்‌. நகரை முழுக்க பார்த்ததில்லை. 
நகர்குறித்த உளப்படிவமும்‌ என்னிடமில்லை. ஆனால்‌ 
இந்தச்‌ சில நாட்களில்‌ இந்நகரை இரவும்பகலும்‌ 
சுற்றிவருகிறேன்‌. நானறியாத இடங்கள்‌ இங்கே 


அரிதென்றே எண்ணுகிறேன்‌” என்றாள்‌. கனகர்‌ “நான்‌ 
பார்க்கவிழைபவர்‌ ஒரு நிமித்திகர்‌, சூதர்‌. அவர்‌ பெயர்‌ 
தீர்க்கசியாமர்‌” என்றார்‌. “விழியிலாதவரா?” என்றாள்‌ 
சம்வகை. 


“ஆம்‌” என்று வியப்புடன்‌ கனகர்‌ சொன்னார்‌. “அவரை 
நான்‌ அறிவேன்‌. இங்கே ஹிரண்யாக்ஷரின்‌ ஆலயத்தின்‌ 
முகப்புத்திண்ணையில்‌ குடியிருக்கிறார்‌...” என்று 
சம்வகை சொன்னாள்‌. “முன்பு இங்கே தீர்க்கசியாமர்‌ 
என்னும்‌ சூதர்‌ வாழ்ந்திருக்கிறார்‌. அவருக்காக 
எழுப்பப்பட்ட ஆலயம்‌ அது. அது ஹிரண்யாக்ஷர்‌ 
ஆலயம்‌ என பின்னர்‌ அழைக்கப்பட்டது. அங்குதான்‌ 
சூதர்கள்‌ தங்கள்‌ மைந்தர்களை இசைப்பயிற்சி 
தொடங்கும்பொருட்டு கொண்டு வந்து அமர்த்தி 
முதற்கோல்‌ கொடுக்கிறார்கள்‌.” கனகர்‌ “அங்கிருப்பவரை 
நீ எப்போது பார்த்தாய்‌?” என்றார்‌. “இன்று காலைகூட 
தொலைவிலிருந்து பார்த்தேன்‌... இசைச்சூதர்கள்‌ 
அனைவருமே போர்க்களம்‌ சென்றபின்‌ அவ்வாலயம்‌ 
ஒழிந்துகிடக்கிறது. விழியிழந்த சூதர்‌ ஒருவர்‌ மட்டுமே 
அங்கே தங்கியிருக்கிறார்‌. விழியில்லாவிட்டாலும்‌ அவர்‌ 
கோயில்கொண்டிருக்கும்‌ ஹிரண்யாக்ஷருக்குரிய எல்லா 
பூசனைகளையும்‌ செய்கிறார்‌. சூதர்குடிப்‌ பெண்கள்‌ 
அவருக்கு உணவும்‌ பூசனைக்குரிய பொருட்களும்‌ 
அளிக்கிறார்கள்‌. அவர்‌ பெயரும்‌ தீர்க்கசியாமர்தான்‌” 
என்றாள்‌. 


“அவரேதான்‌” என்று கனகர்‌ சொன்னார்‌. “அவரை 
அரண்மனைக்கு அழைத்துச்செல்லவேண்டும்‌... அவர்‌ 
குறிநோக்கிச்‌ சொல்ல சில சடங்குகளை 
இயற்றவேண்டும்‌... அரசியின்‌ ஆணை.” சம்வகை 
“அவரிடம்‌ நான்‌ அழைத்துச்‌ செல்கிறேன்‌” என்றாள்‌. 
அவர்கள்‌ புரவியில்‌ ஏறிக்கொண்டனர்‌. சீரான நடையில்‌ 
சூதர்தெருக்களினூடாகச்‌ சென்றனர்‌. “இங்கே எல்லா 
குடிகளிலும்‌ ஆண்களில்லாமலாகிவிட்டிருக்கின்றனர்‌. 
போரில்‌ மறவர்கள்‌ மட்டுமே ஈடுபடுவார்கள்‌ என்று 
எண்ணியிருந்தேன்‌. ஆயரும்‌ உழவரும்கூட போருக்குச்‌ 
செல்வார்கள்‌ என்று இப்போதுதான்‌ காண்கிறேன்‌...” 
என்றாள்‌ சம்வகை. “இது பெரும்போர்‌” என்று கனகர்‌ 
சொன்னார்‌. அட்‌ இறுதிப்படைக்கலம் கூட 
எடுக்கப்பட்டுவிட்டது” என்றாள்‌ சம்வகை. அவள்‌ ஏன்‌ 
அப்படிச்‌ சொன்னாள்‌ என அவருக்குப்‌ புரியவில்லை. 


சம்வகை “இங்கே ஆயர்குடியிலும்‌ உழவர்குடியிலும்‌ 
பட்டினி இல்லை. அவர்களால்‌ உணவை 
சேர்த்துவைக்கவும்‌ எஞ்சியவற்றால்‌ வாழவும்‌ முடிகிறது. 


“ஆம்‌. குடிலுக்கு இருவர்‌ என்பதே நெறி” என்ற 
குசாவர்த்தன்‌ “ஆனால்‌ நான்‌ விதேக இளவரசர்‌ 
ஹயக்ரீவருடன்‌ தங்கிக்கொள்கிறேன்‌” என்றான்‌. “ஏன்‌?” 
என இயல்பாகக்‌ கேட்டதுமே யக்ஞசேனன்‌ 
அனைத்தையும்‌ உய்த்துணர்ந்துகொண்டான்‌. அடுத்த 
வினாவை கேட்காமல்‌ நாவுக்குள்‌ நிறுத்திக்கொள்ள 
தன்னால்‌ முடிந்ததைப்பற்றி யக்ஞசேனன்‌ 
வ்கி குசாவர்த்தன்‌ பதில்‌ சொல்லாமல்‌, 

டையும்‌ பெறாமல்‌ தன்‌ தோல்மூட்டையுடன்‌ 
கிளம்பிச்சென்றான்‌. 


முதலில்‌ சிலநாள்‌ அவர்களுடன்‌ இணைய யக்ஞசேனன்‌ 
முயன்றான்‌. அவர்கள்‌ கோருவதென்ன என்பதை 
அறிந்து தன்னை அதற்கு அளிக்க அவன்‌ சித்தமாகவே 
இருந்தான்‌. ஆனால்‌ நீரென நினைத்தது கரும்பாறை 
என்றறியும்‌ கனவைப்போல அவர்கள்‌ அவனை 
மூர்க்கமாக நிராகரித்தனர்‌. ஒருமுறை கங்கையில்‌ 
நீந்தும்போது அவனுடைய கை கலிங்க இளவரசன்‌ 
ருதாயுவின்‌ தோளைத்‌ தொட்டபோது அவன்‌ சீறித்‌ 
திரும்பி “சீ, பாஞ்சாலநாயே, விலகிச்செல்‌” என்றான்‌. 
நீராடிக்கொண்டிருந்த அனைவரும்‌ திகைத்து 
அசைவிழந்து திரும்பி நோக்கினர்‌. யக்ஞசேனன்‌ 
மெல்லியகுரலில்‌ “மன்னிக்கவேண்டும்‌ கலிங்கரே” 
என்றான்‌. 


“நீ என்னை இளவரசே என்று அழைக்கவேண்டும்‌” 
என்றான்‌ ருதாயு. “நீ ஷத்ரியனோ இளவரசனோ அல்ல. 
ஷத்ரியன்‌ தன்‌ குலத்தையும்‌ மூதாதையரையும்‌ 
ஒருபோதும்‌ விட்டுக்கொடுப்பதில்லை.” ஏளனமும்‌ 
சினமும்‌ தெரிய நகைத்து “உன்‌ அன்னையின்‌ 
கருவில்புகுந்தது ஏதோ சமையற்காரப்பிராமணனின்‌ 
விந்து. உன்‌ உடலில்‌ ஓடுவது அவனுடைய இழிந்த குருதி” 
என்றான்‌. 


காதுமடல்களை வெங்குருதி நிறைக்க யக்ஞசேனன்‌ 
தன்னைச்‌ சூழ்ந்திருந்த விழிகளை நோக்கி திகைத்து 
நின்றான்‌. “கலிங்கரே” என்று அவன்‌ சொல்லத்‌ 
தொடங்குவதற்குள்‌ இடைக்கச்சைக்குள்‌ இருந்த பூநாகம்‌ 
போன்ற குறுவாளை எடுத்து நீட்டி கலிங்கன்‌ சொன்னான்‌ 
“மறுசொல்‌ எழுந்தால்‌ உன்‌ கழுத்து நரம்பைக்‌ 
கிழிப்பேன்‌.” யக்ஞசேனன்‌ கண்களில்‌ எழுந்த நீருடன்‌ 
உதடுகளை இறுக்கியபடி அசையாமல்‌ நின்றான்‌. 


அவர்கள்‌ கங்கையை விட்டு கரையேறி தங்கள்‌ 
ஆடைகளை அணிந்துகொண்டார்கள்‌. அத்தனை 


வணிகர்களுக்கு கரந்துவைக்கும்‌ கலை கைவந்தது. 
உணவில்லாமல்‌ அழிபவர்கள்‌ சூதர்கள்‌. அவர்கள்‌ 
ஒருநாளுக்கு அப்பால்‌ எதிர்காலம்‌ இல்லை என்னும்‌ 
எண்ணத்தில்‌ வாழ்ந்தவர்கள்போல்‌ தோன்றுகிறார்கள்‌” 
என்றாள்‌. “சூழ்ந்திருக்கும்‌ காடுதான்‌ இன்னமும்‌ உணவை 
அளிக்கிறது... ஆனால்‌ அதுவும்‌ சின்னாட்களில்‌ 
ஒழிந்துவிடக்கூடும்‌. அஸ்தினபுரி பாரதவர்ஷத்திலேயே 
செழிப்பான பெருநகர்‌. ஒரு மாதத்திற்குள்‌ இங்ஙனம்‌ 
முற்றொழியும்‌ என்பது எண்ணவும்‌ விந்தையே.” அவள்‌ 
தன்னை அமைச்சராக நடத்தாமல்‌ இயல்பான 
தோழமையுடன்‌ பேசுவது குறித்து கனகர்‌ முதலில்‌ 
வியப்பும்‌ பின்னர்‌ எரிச்சலும்‌ அடைந்தார்‌. ஆகவே அவர்‌ 
ஒன்றும்‌ சொல்லவில்லை. 


“தாங்கள்‌ என்ன எண்ணுகிறீர்கள்‌, அமைச்சரே? 
அரண்மனையிலிருந்து நீங்கள்‌ வேறுவகையில்‌ 
நோக்கக்கூடும்‌” என்றாள்‌ சம்வகை. அவர்‌ ஒன்றும்‌ 
சொல்லவில்லை. அவருடைய சொல்லின்மையில்‌ 
தெரிந்த மறுப்பை புரிந்துகொள்ள அவளால்‌ 
இயலவில்லை. “எனக்குத்‌ தோன்றுகிறது 
அஸ்தினபுரியைப்பற்றிய புகழ்மொழிகள்தான்‌ 
அரசர்களுக்கும்‌ அமைச்சர்களுக்கும்‌ அறிவை 
மறைப்பவையாக ஆகிவிட்டன என்று. முடிவில்லாது 
செல்வம்‌ ஊறும்‌ சுனை என இந்நகரை சூதர்கள்‌ 
பாடிக்கொண்டிருப்பதை இளமை முதல்‌ நான்‌ 
கண்டிருக்கிறேன்‌. நானும்‌ அவ்வாறே நம்பினேன்‌. அது 
சூதர்களின்‌ கற்பனை. அவர்கள்‌ அவ்வாறு நம்ப 
விழைந்தனர்‌. அந்நம்பிக்கையால்தான்‌ அவர்கள்‌ இங்கே 
வந்துகொண்டிருந்தனர்‌. அந்நம்பிக்கையை 
அரசர்களிடம்‌ நிலைநாட்டியமையால்தான்‌ அவர்கள்‌ 
பொன்‌ பெற்றனர்‌. மேலும்‌ பொன்‌ பெற சூதர்களை 
ஆற்றுப்படுத்தினர்‌.” 


“ஆம்‌” என்று அறியாமல்‌ கனகர்‌ சொன்னார்‌. “இந்த நகரம்‌ 
வரும்செல்வத்தில்‌ பெரும்பகுதியை கொடையென்று 
அள்ளிக்கொடுத்துக்‌ கொண்டிருந்தது. உண்மையில்‌ 
வருஞ்செல்வத்தை கணக்கிடுவதைப்போல்‌ பிழை என 
ஏதுமில்லை. செல்வம்‌ வருவது நிகுதிகளிலிருந்து. 
சுங்கநிகுதி முதன்மையாக. பிற நிகுதிகள்‌ எழுபத்திரண்டு 
உள்ளன. ஆனால்‌ அந்நிகுதியை அளிக்கும்‌ நிலத்தைப்‌ 
பேணுவதென்பது பெருஞ்செலவுகொண்டது. 
அந்நிகுதியை சேர்த்து தொகுத்து கருவூலம்வரை 
கொண்டுவருவதென்பது அதனினும்‌ செலவேறியது. 
வேலிகட்டவும்‌ அறுவடைசெய்யவும்‌ விளைச்சலின்‌ 
பெரும்பகுதியைச்‌ செலவிடும்‌ வேளாண்மை போன்றது 


அரசாள் கை.” 


அவருக்கே அவருடைய அப்பேச்சு விந்தையாக இருந்தது. 
ஆனால்‌ பேசத்தொடங்கியதுமே அவர்‌ இயல்படைந்தார்‌. 
இதுவரை தன்னுள்‌ அனைத்துச்‌ சொற்களும்‌ 
அலையமத்தமை இதனால்தான்‌. நாவால்‌ 
தொடர்ச்சியாகப்‌ பேசி நெடுநாட்களாகின்றன. ஆனால்‌ 
ஏன்‌ இந்த அறியாப்‌ பெண்ணிடம்‌ பேசவேண்டும்‌? 
அறியாப்‌ பெண்ணிடமே பேசமுடியும்‌. அறிந்த எவரிடமும்‌ 
இப்படி சொல்பெருக்க இயலாது. “காவல்பணிக்கு பெரிய 
படை தேவைப்படுகிறது. அவர்களின்‌ எண்ணிக்கை 
பெருகுந்தோறும்‌ ஒரு விந்தை நிகழ்கிறது... கீழ்நிலைப்‌ 
படைவீரர்களின்‌ எண்ணிக்கை கூடும்போது அவர்களை 

ட்சிசெய்ய தகுதிவாய்ந்த தலைவர்கள்‌ 
தேவைப்படுகிறார்கள்‌. அவர்களுக்கு பலமடங்கு ஊதியம்‌ 
அளிக்கப்படவேண்டும்‌. கீழ்நிலைப்‌ படைகளுக்கான 
செலவு மிகுந்தோறும்‌ மேல்நிலைப்‌ படைகளுக்கான 
செலவு மேலும்‌ ஒருமடங்கு பெருகும்‌.” 


“இன்னுமொரு விந்தை உள்ளது, இவற்றை நான்‌ ஒரு சிறு 
நூலாகவே எழுதிவிடலாமென எண்ணுகிறேன்‌” என்று 
கனகர்‌ சொன்னார்‌. “நிலம்‌ பெருகும்போது 
படைவீரர்களின்‌ எண்ணிக்கை பெருகுகிறது. 
அவர்களின்‌ எண்ணிக்கை மேலும்‌ செலவை கோருகிறது. 
நிலம்‌ நிலையான அளவில்‌ இருக்கும்‌. அதிலிருந்து 
வருவாயும்‌ வளர்வதில்லை. ஆனால்‌ படை 
வளர்ந்தபடியேதான்‌ இருக்கும்‌. ஆகவே நிலத்தை 
பெருக்கியாகவேண்டும்‌. அதற்கு படையெடுப்புகள்‌ 
தேவையாகின்றன. படையெடுப்புக்கு செலவு மிகுதி. 
அதற்காக மேலும்‌ நிலம்‌ தேவைப்படுகிறது. நாம்‌ 
படையெடுக்கக்கூடும்‌ என்றாலே அண்டைநகர்கள்‌ 
அஞ்சுகின்றன. ஆகவே அவர்கள்‌ படைகளை 
பெருக்குகிறார்கள்‌. அவர்கள்‌ நம்மீது 
படையெடுக்கக்கூடும்‌ என்னும்‌ அச்சத்தால்‌ நாம்‌ மேலும்‌ 
படைபெருக்குகிறோம்‌. அப்படைக்குரிய செலவுக்காக 
நிலம்‌ நிலம்‌ என வெறிகொள்கிறோம்‌. அதாவது எந்த 
அரசும்‌ ஒன்று இரண்டு என பெருகமுடியாது. ஒன்று பத்து 
நூறு ஆயிரம்‌ என்றே பெருகமுமியும்‌...” 


“ஆகவே பெருகும்‌ நகரம்‌ மிக விரைவிலேயே அதன்‌ 
அறுதியெல்லையை சென்றடையும்‌. மகதமும்‌ வங்கமும்‌ 
அவ்வண்ணம்‌ நம்‌ கண்முன்‌ அழிந்தன. முன்பு அழிந்த 
பலநகரங்களின்‌ கதைகளை நாம்‌ அறிவோம்‌. 
அஸ்தினபுரி இவ்வண்ணம்‌ இதுவரை நீடித்தது இதன்‌ 
அரசர்களின்‌ போர்வல்லமையால்தான்‌. பிரதீபரின்‌ 


காலம்வரை அத்தனை அரசர்களும்‌ வெல்லற்கரிய 
போர்வீரர்களாகவே திகழ்ந்தனர்‌. நாம்‌ ஆண்டுக்கு 
இரண்டு அயல்படையெடுப்புகளை செய்தோம்‌. 
தொலைநாடுகளை கொள்ளையிட்டு 
பெரும்செல்வத்துடன்‌ திரும்பினோம்‌. அதைக்கொண்டு 
இந்நகரை பேணினோம்‌. பீஷ்மரும்‌ படைகொண்டு 
சென்று வென்று பொருள்‌ கொண்டுவந்திருக்கிறார்‌. 
பாண்டவர்கள்‌ செளவீரர்களை வென்று பொருள்‌ 
கொண்டுவந்தனர்‌. அங்கர்‌ படைத்தலைமை ஏற்றபின்‌ 
நாம்‌ பதினெட்டு போர்களில்‌ வென்று திறைச்செல்வம்‌ 
கொண்டுவந்தோம்‌.” 


அவள்‌ அவ்வாறு அவர்‌ பேசுவதை 
எதிர்பார்த்திருக்கவில்லை. அவள்‌ முகம்‌ விரிந்து 
விழிகள்‌ நிலைத்தன. கரிய பெரிய உதடுகள்‌ விரிந்து 
பற்களின்‌ கீழ்நுனிகள்‌ தெரிய அவரை நோக்கிக்கொண்டு 
வந்தாள்‌. “ஆனால்‌ இப்போர்களுக்கெல்லாம்‌ எல்லை 
உள்ளது. காட்டில்‌ புலி மான்களை வேட்டையாடி 
உண்ணும்‌. மான்கள்‌ புல்‌ உண்ணும்‌. புல்‌ வறண்டால்‌ 
புலிக்கு உணவின்றி ஆகும்‌. நாம்‌ வென்ற அரசர்கள்‌ 
அனைவரும்‌ சிற்றரசர்களை வென்று 
திறைகொண்டவர்கள்‌. சிற்றரசர்கள்‌ காடுகளில்‌ வாழும்‌ 
நிஷாதர்களையும்‌ கிராதர்களையும்‌ வென்று 
திறைகொண்டவர்கள்‌. இந்நகரம்‌ இங்கே இவ்வண்ணம்‌ 
செழித்திருக்க காடுகளிலும்‌ தொலைநிலங்களிலும்‌ 
நூறுமடங்கு ஆயிரம்மடங்கு நிஷாதரும்‌ கிராதரும்‌ 
அசுரரும்‌ அரக்கரும்‌ சிறுவாழ்க்கை வாழ்ந்தாகவேண்டும்‌” 
என்றார்‌ கனகர்‌. 


“ஆனால்‌ இன்று நிலை மாறிவிட்டிருக்கிறது. 
கிராதர்களும்‌ நிஷாதர்களும்‌ அரசர்களாகிக்‌ 
கொண்டிருக்கிறார்கள்‌. அவர்களின்‌ நாடுகள்‌ 
வெல்லற்கரியவையாக மாறிவிட்டன. அசுரர்களும்‌ 
அரக்கர்களும்கூட ஆற்றல்‌ பெற்று எழுந்துவிட்டனர்‌. 
ஆகவே வேறுவழியே இல்லை, வென்றுவாழும்‌ அரசர்கள்‌ 
சுருங்கியாகவேண்டும்‌... அதை தவிர்ப்பதற்கான 
அறுதிப்போர்‌ இப்போது நிகழ்ந்தது. அதில்‌ நாம்‌ 
தோற்றுவிட்டோம்‌. அவர்களே வென்றிருக்கிறார்கள்‌. இனி 
அவர்களின்‌ காலம்‌ எழவிருக்கிறது. அவர்களிலிருந்து 
பேரரசுகள்கூட எழலாம்‌... ஷத்ரியர்நாடுகள்‌ தேய்ந்து 
மறைந்தாகவேண்டும்‌... அஸ்தினபுரியும்கூட அதை 
நோக்கியே சென்றுகொண்டிருக்கிறது” என்றார்‌ கனகர்‌. 
“காட்டில்‌ புல்‌ வறளும்போது பெரும்புலிகள்‌ தங்கள்‌ 
குட்டிகளை கொன்றுவிடும்‌ என்கிறார்கள்‌. அதுதான்‌ 
நிகழ்ந்ததோ என நான்‌ அஞ்சுகிறேன்‌. ஷத்ரிய குலமே 


ஒன்றையொன்று கொன்று அழிந்துவிட்டிருக்கிறது... 
பிறிதொரு யுகத்திற்காக பாரதவர்ஷம்‌ 
ஒருங்கிக்கொண்டிருக்கிறது.” 


சம்வகையால்‌ அவர்‌ சொல்வதை முழுமையாக 
புரிந்துகொள்ள முடியவில்லை. ஆயினும்‌ அவள்‌ அகம்‌ 
கொந்தளித்துக்கொண்டிருப்பதை முகம்‌ காட்டியது. 
அவளால்‌ புரவியில்‌ அமர்ந்திருக்கவே இயலவில்லை. “நீ 
சொல்வது உண்மை. புகழ்மொழிகளால்‌ அரசரின்‌ 
விழிகள்‌ மறைந்துவிட்டிருந்தன. இந்நகரம்‌ தன்‌ இயல்பை 
மீறி பெரிதாகிவிட்டிருக்கிறது. இதன்‌ கருவூலம்‌ இதன்‌ 
நிலத்தை ஆள்வதற்கு போதுமானது அல்ல. ஆனால்‌ 
அல்கி யின்‌ அரசர்கள்‌ கணக்கு பார்ப்பதில்லை. 
கணக்கிடுவதே இழிவென எண்ணுகிறார்கள்‌. அரசரோ 
அவர்‌ என்றுமென இங்கே அமைந்திருப்பவர்‌ என 
எண்ணினார்‌. ஆகவே செல்வத்தை மேலும்‌ மக்களுக்காக 
அள்ளிச்‌ செலவழித்தார்‌. பாதைகளை அமைத்தார்‌. 
நீர்நிலைகளை சமைத்தார்‌. நகர்களுக்கு கோட்டைகளை 
கட்டினார்‌. கழனி பெருக்கினார்‌. கல்விச்சாலைகளை 
அமைத்தார்‌. கருவூலம்‌ ஒழிந்திருக்கையில்‌ எழுந்தது 
இப்பெரும்போர்‌. இத்தகைய போருக்குத்‌ தேவையான 
செல்வம்‌ நம்மிடம்‌ இருக்கவில்லை.” 


“ஆனால்‌ போர்‌ அறிவிக்கப்பட்டுவிட்டது. ஆகவே 
வேறுவழியில்லை. கொலைக்களத்திற்குக்‌ 
கொண்டுசெல்லப்படும்‌ பசுவை ஒட்டக்கறப்பதுபோல 
அஸ்தினபுரியை நிகுதியிட்டு பிழிந்தெடுத்தோம்‌. 
எத்தனை பொருள்கொண்டுவந்தாலும்‌ போதவில்லை. 
பாரதவர்ஷத்தின்‌ படைத்தலைமை என்றால்‌ அது 
செல்வத்தால்தான்‌ இயல்வது. அடியிலாப்‌ பிலத்தில்‌ 
அஸ்தினபுரியின்‌ செல்வத்தை கொட்டிக்கொண்டே 
இருந்தோம்‌” என்றார்‌ கனகர்‌. “உண்மையில்‌ வரி 
கொள்வது என்பது கொள்ளையேதான்‌. நூறு 
பொன்னுக்கு ஐந்து பொன்‌ என்ற மேனிக்குத்தான்‌ 
அறுவடை களம்வந்துசேரும்‌. ஒன்றும்‌ செய்ய முடியாது. 
நிகழ்ந்ததை அரசர்வரை கொண்டுசெல்லாமலிருக்க 
முடிந்தது நன்று. போர்‌ முடிவெடுத்தபின்‌ குடியவையைக்‌ 
கூட்டுவதை தவிர்த்தோம்‌. பேரமைச்சர்‌ விதுரர்‌ 
இருந்திருந்தால்‌ அவையிலேயே இவை பேசப்பட்டிருக்கும்‌. 
அவர்‌ இல்லாமலிருந்தது அனைத்து வகையிலும்‌ நலம்‌ 
பயந்தது.” 

அதையெல்லாம்‌ அவர்‌ வேறுஎவரிடமோ 
சொல்லிக்கொண்டிருந்தார்‌ என உணர்ந்தார்‌. சம்வகை 
“இனி என்ன நிகழும்‌, அமைச்சரே? ஒழிந்த ஓடெனத்‌ 


திகழும்‌ அஸ்தினபுரியை வென்றிருக்கிறார்கள்‌ 
பாண்டவர்கள்‌” என்றாள்‌. அப்போதுதான்‌ அவளை 
அவர்‌ ஏறிட்டு நோக்கினார்‌. அவளிடம்‌ 
பேசிக்கொண்டிருப்பதை அப்போதுதான்‌ உணர்ந்தவராக 
திகைத்தார்‌. “அவர்கள்‌ இந்நகரை எப்படி 
மீட்டெடுக்கப்போகிறார்கள்‌?” என்று அவள்‌ கேட்டாள்‌. 
அவ்வினாவே அவள்‌ அனைத்தையும்‌ நுணுக்கமாக 
சொல்தொடர்வதை காட்டியது. ஆகவே அவரால்‌ மேலும்‌ 
பேசாமலிருக்க இயலவில்லை. “ஆம்‌, மெய்தான்‌. 
அவர்களிடம்‌ சென்றுசேரும்‌ நகரம்‌ ஒழிந்த கலம்தான்‌” 
என்றார்‌. “அதை அவர்கள்‌ நிறைப்பதற்கு இரண்டு 
வழிகளே உள்ளன” என்றார்‌ கனகர்‌. 


“தொலைநிலங்களில்‌ சிற்றரசுகளாகத்‌ திரண்டிருக்கும்‌ 
கிராதரையும்‌ நிஷாதரையும்‌ வெல்வது. அவர்களைப்‌ 
பிழிந்து திறைகொள்வது. அதைச்‌ செய்ய அவர்களால்‌ 
இயலாது. ஏனென்றால்‌ அவர்களைத்‌ துணைகொண்டே 
வென்றிருக்கிறார்கள்‌. எனில்‌ எஞ்சியிருப்பது 
அவர்களிடம்‌ திறைகொள்ளும்‌ பிற ஷத்ரியர்களை 
வென்றழிப்பது. திறைகொள்ள பாரதவர்ஷத்தில்‌ பிற 
நாடு இல்லாமலாக்குவது. எனில்‌ அஸ்தினபுரி மேலும்‌ 
சிலகாலம்‌ முடிபெருகி டிக்கும்‌. ஆனால்‌ இருந்த 
பெருமையை இனி ஒருபோதும்‌ அது சென்றடையாது. 
பாண்டவர்‌ நால்வரும்‌ திசைவெற்றிகொண்டு 
திறைசுமந்து வந்தார்களென்றால்‌ ஒரு 
தலைமுறைக்காலம்‌ அது செல்வம்கொண்டு பொலியும்‌... 
ஆனால்‌ அது நீடிக்காது.” 


“ஷத்ரியர்களால்‌ வென்று திறைகொள்ளப்படாத 
நிஷாதரும்‌ கிராதரும்‌ பிறரும்‌ வளர்ந்து 
ஆற்றல்பெறுவார்கள்‌. அவர்களிடம்‌ திறைகொள்ளும்‌ 
ஆற்றலும்‌ அஸ்தினபுரிக்கு இருக்காது. 
அவர்களிடமிருந்து பேரரசுகள்‌ தோன்றலாம்‌. அப்போது 
அஸ்தினபுரி வெறும்‌ சொல்‌ என மாறி பாரதவர்ஷத்தின்‌ 
நினைவில்‌ மறையலாம்‌. காவியங்களில்‌ மட்டும்‌ 
எஞ்சலாம்‌... இதை இப்போது சொல்லமுடியாது. எனில்‌ 
நாம்‌ இவ்வண்ணம்‌ கணிக்கமுடியும்‌...” என்று கனகர்‌ 
சொன்னார்‌. சம்வகை அவரை நோக்காமல்‌ தலையைத்‌ 
தாழ்த்தி எண்ணங்களில்‌ மூழ்கியபடி வந்தாள்‌. எளிய 
சூதர்குலத்துப்‌ பெண்‌. ஆனால்‌ சூதர்களில்‌ இந்த ஆற்றல்‌ 
த இவள்‌ பிற குடியின்‌ கலப்புள்ளவள்‌. 
ஆயினும்‌ அரசியலை இவள்‌ எவ்வண்ணம்‌ 
புரிந்துகொள்ள முடியும்‌? 


அவர்‌ அவளையே நோக்கிக்கொண்டு சென்றார்‌. தான்‌ 


சொன்னதையெல்லாம்‌ அவள்‌ எவ்வண்ணம்‌ 
புரிந்துகொள்கிறாள்‌ என்னும்‌ வியப்பு அவருக்கு 
ஏற்பட்டது. வேறு ஏதோ ஒருவகையில்‌, அவரால்‌ 
எண்ணமுடியாதபடி, அவள்‌ அவற்றை 
விளக்கிக்கொண்டிருக்கிறாள்‌. ஒருவேளை எளிய 
குழந்தைக்கதையாக. அதற்கே வாய்ப்பு மிகுதி. அவள்‌ 
சிறுமியென்றே தோன்றினாள்‌. அஸ்தினபுரி போருக்குச்‌ 
சென்று ஆண்களை இழந்திராவிட்டால்‌ அவளால்‌ இப்படி 
புரவியில்‌ ஊர்ந்திருக்கமுடியாது. சாலையில்‌ 
இவ்வண்ணம்‌ சென்றிருக்கவும்‌ முடியாது. அவள்‌ 
புரவியின்‌ கடிவாளத்தை இழுத்து நிறுத்தி திரும்பி 
“எனில்‌ துவாரகை என்ன ஆகும்‌?” என்றாள்‌. “ஏன்‌?” 
என்று அவர்‌ கேட்டார்‌. “துவாரகையால்‌ 
தொலைநிலங்களை வென்று கொள்ளைச்செல்வம்‌ 
அடைய முடியாது. அவர்களிடம்‌ திசைவெல்லும்‌ 
ஆற்றலும்‌ இல்லை” என்று அவள்‌ சொன்னாள்‌. 


“அவர்களிடம்‌ வணிகம்‌ உள்ளது. கடல்வணிகத்தால்‌ 
ஈட்டியதே அவர்களின்‌ செல்வம்‌.” கனகர்‌ மெல்லிய 
எரிச்சலுடன்‌ அதை சொன்னார்‌. அவள்‌ அவர்‌ 
சொன்னவற்றை புரிந்துகொண்டிருந்ததே அவரை சீற்றம்‌ 
கொள்ளச்செய்தது. அது அவரை 
சிறுமைப்படுத்துவதுபோலத்‌ தோன்றியது. அவளிடம்‌ 
எது தன்னை பேசவைத்தது? பேசவேண்டியிருந்த 
உளத்தனிமை மட்டும்‌ அல்ல. அவளிடம்‌ அவரைப்‌ 
பேசவைக்கும்‌ எதுவோ இருந்தது. அவள்‌ “கடல்வணிகம்‌ 
நெடுநாள்‌ நீடிக்காது. புதிய அரசுகள்‌ வீறுடன்‌ 
எழுந்துவரும்‌. கடலோரம்‌ அமைந்த அரசுகளும்‌ இனி 
திறைச்செல்வம்‌ திரளாதென உணர்ந்து 
கடல்வணிகத்தில்‌ கருத்தூன்றலாம்‌. துவாரகையில்‌ 
இளைய யாதவரின்‌ மைந்தர்‌ திறனற்றவர்கள்‌ 
என்கிறார்கள்‌. அதைவிட அவர்களிடம்‌ ஒற்றுமையும்‌ 
இல்லை. அங்கே அவர்களுக்குள்‌ ஒரு போர்‌ நிகழ்ந்தால்‌, 
அயல்வணிகர்‌ ஒருமுறை தாக்கப்பட்டால்‌, அனைவரும்‌ 
துவாரகையை கைவிடுவார்கள்‌” என்றாள்‌. 


கனகர்‌ “அதனாலென்ன ஆகும்‌?” என்றார்‌. “இல்லை” என 
அவள்‌ தயங்கினாள்‌. “சொல்‌” என்றார்‌ கனகர்‌. 
“துவாரகை அழியும்‌ என்று சொல்லப்படுகிறது” என்றாள்‌. 
“எவர்‌ சொன்னது?” என்றார்‌ கனகர்‌. “நாம்‌ காணப்போகும்‌ 
தீர்க்கசியாமர்‌ அதைச்‌ சொன்னதாக சொல்லப்படுகிறது... 
நான்‌ அவரைப்‌ பார்க்கச்சென்றபோது அவ்வாறு 
கேள்விப்பட்டேன்‌.” கனகர்‌ “வெறும்கதை... யாதவர்கள்‌ 
வந்து அவரிடம்‌ குறிகேட்டனரா என்ன?” என்றார்‌. 
“இல்லை...” என அவள்‌ மேலும்‌ தயங்கி “அமைச்சரே, 


இன்று அஸ்தினபுரியின்‌ பெண்டிரால்‌ மிகமிக 
வெறுக்கப்படுபவர்‌ இளைய யாதவரே என 
அறிந்திருப்பீர்கள்‌” என்றார்‌. அதை ஒற்றர்வழி பலமுறை 
கேட்டிருந்தபோதிலும்‌ கனகர்‌ திகைப்படைந்தார்‌. அது 
ஒரு பெண்ணின்‌ குரல்வழியாக வந்ததனால்தான்‌ எனத்‌ 
தெரிந்தது. 


“இங்கே ஒவ்வொரு இடத்திலும்‌ அன்னையரும்‌ 
கன்னியரும்‌ அவரை வசைபாடுகிறார்கள்‌. உளமுடைந்து 
தீச்சொல்லிடுகிறார்கள்‌. இங்கு பல இல்லங்களில்‌ 
அவருடைய நினைவாக நீலச்‌ சோழிக்கற்களை வைத்து 
வழிபடும்‌ வழக்கம்‌ இருந்தது என அறிந்திருப்பீர்கள்‌. 
அவற்றைத்‌ தூக்கி வந்து வெளியே வீசினார்கள்‌. 
தெருவெங்கும்‌ அவை இறைந்துகிடந்தன. நான்‌ 
உணவுதிரட்ட காட்டுக்குச்‌ சென்றபோது ஒரு மைந்தன்‌ 
உதிர்ந்துகிடந்த மயில்பீலி ஒன்றை கையில்‌ 
எடுத்துக்கொண்டு ஓடிவந்து அன்னையிடம்‌ காட்டினான்‌. 
அன்னை சீறி அதைப்‌ பிடுங்கி அப்பால்‌ வீசி மைந்தனை 
அறைந்தாள்‌. அந்த இழிபொருளை இனி கையாலும்‌ 
தொடுவாயா என கூச்சலிட்டாள்‌. அமைச்சரே, இங்கே 
அன்னையர்‌ மயில்களைக்‌ கண்டாலே கற்களால்‌ 
அறைந்து துரத்துகிறார்கள்‌. அவை இங்குள்ளோரால்‌ 
தெய்வமெனவே வழிபடப்பட்டவை. இன்று அஞ்சி 
காட்டுக்குள்‌ சென்று மறைந்துவிட்டன.” 


“ஆம்‌” என்றார்‌ கனகர்‌. “மூதன்னை ஒருத்தி தன்‌ குடியின்‌ 
பதினேழு மைந்தரை போரில்‌ இழந்தாள்‌. அவளுடைய 
குடியில்‌ எஞ்சிய ஒற்றைக்கருவும்‌ குருதியெனக்‌ 
கரைந்தது. அவள்‌ சீறியபடி தன்‌ காலடி மண்ணை 
இடக்கையில்‌ எடுத்தபடி ஓடி ஹிரண்யாக்ஷரின்‌ 
ஆலயமுகப்புக்கு வந்தாள்‌. அங்கிருந்த அஜபாகரின்‌ 
சிற்றாலயத்திற்கு முன்னால்‌ நின்று இளைய யாதவரின்‌ 
குடி முற்றழியும்படி தீச்சொல்லிடுவதற்கு கையை 
தூக்கியபோது அப்பாலிருந்த தீர்க்கசியாமர்‌ கூவி அதை 
தடுத்தார்‌. அந்த மூதன்னையுடன்‌ இணைந்து நூறு 
மூதன்னையர்‌ அதேபோல காலடி மண்ணை இடக்கையில்‌ 
எடுத்தபடி வந்தனர்‌. அனைவரும்‌ திகைத்து நிற்க 
தீர்க்கசியாமர்‌ உங்கள்‌ சொல்‌ அவரை அழிக்கும்‌, 
அன்னையரே. ஆனால்‌ தீச்சொற்கள்‌ இடும்‌ உரிமை 
தெய்வங்களுக்கே உரியது. மானுடர்‌ தீச்சொல்லிட்டால்‌ 
அவர்கள்‌ அதை தங்களை நோக்கியும்‌ 
ஏவிக்கொள்கிறார்கள்‌ என்று அறிக என்றார்‌. 
அனைவரும்‌ தயங்கி கைதாழ்த்தினர்‌. தெய்வங்களின்‌ 
நெறியே அவருக்கு அழிவை அளிக்கும்‌. அவர்‌ குடி 
எச்சமில்லாமல்‌ முற்றழிவதை அவர்‌ காண்பார்‌. அவர்‌ 


நகரில்‌ ஒரு கல்லேனும்‌ எஞ்சாது என்று அறிக என்றார்‌. 
அன்னையர்‌ திகைத்து பின்னர்‌ ஓலமிட்டனர்‌.” 


“மானுடராயினும்‌ தெய்வமாயினும்‌ இங்கே 
மண்மீதிலங்குகையில்‌ மண்ணுக்குரிய நெறிகளாலேயே 
ஆளப்படுவார்கள்‌ என்று தீர்க்கசியாமர்‌ கூறியதாகச்‌ 
சொல்வார்கள்‌” என்று அவள்‌ சொன்னாள்‌. 
“அச்செய்தியைக்‌ கேட்டபின்‌ அன்னையர்‌ சோர்ந்து 
அழுதபடி ஆங்காங்கே அமர்ந்துவிட்டார்களாம்‌. 
அவர்களால்‌ மீண்டும்‌ தங்கள்‌ இல்லம்வரை நடப்பதுகூட 
இயலவில்லை என்றார்கள்‌.” கனகர்‌ நீள்மூச்செறிந்தபடி 
புரவியில்‌ அமர்ந்திருந்தார்‌. “அது 
மெய்யென்றாகவேண்டும்‌ என்றே நான்‌ எண்ணுகிறேன்‌” 
என்று சம்வகை சொன்னாள்‌. “அவருடைய புகழ்‌ கேட்டே 
நான்‌ வளர்ந்தேன்‌. தெய்வமென்றே என்னுள்‌ அவர்‌ 
திகழ்கிறார்‌. ஆனால்‌ இப்பேரழிவுக்குப்‌ பின்‌ அவர்‌ அதன்‌ 
விளைவை அடையவில்லை என்றால்‌ இப்புவியின்‌ 
நெறிகளில்‌ பிழை நிகழ்கிறது. அவர்‌ பிறருடைய 
அழிவை நிகழ்த்தியவர்‌. தனக்கும்‌ அதையே நிகழ்த்திய 
பின்‌ அவர்‌ விண்மீண்டாலொழிய இது 
முழுமையடைவதில்லை.” 


கனகர்‌ ஒன்றும்‌ சொல்லவில்லை. அவளும்‌ சொல்லடங்கி 
புரவியிலேயே அமர்ந்திருந்தாள்‌. அவர்கள்‌ 
ஹிரண்யாக்ஷரின்‌ ஆலயத்தை அடைந்தார்கள்‌. 
இசைச்சூதர்களின்‌ நான்கு தெருக்கள்‌ முட்டிக்கொள்ளும்‌ 
முனையில்‌ அமைந்த ஹிரண்யாக்ஷரின்‌ ஆலயத்தருகே 
புழுதி மண்டிக்கிடந்தது. கனகர்‌ புரவியை கடிவாளத்தை 
சற்றே இழுத்து நிறுத்தினார்‌. அங்கே சூதர்குலச்‌ 
சிறுவர்களுக்கு யாழ்‌ தொட்டளிக்கும்‌ சடங்கு நிகழும்‌ 
மேடையில்‌ ஒரு அங்காடி நாய்‌ படுத்திருந்தது. ஆலயம்‌ 
திறந்திருந்தது. கருவறையில்‌ பொன்னாலான 
விழிகளுடன்‌ கையில்‌ யாழுடன்‌ ஹிரண்யாக்ஷர்‌ 
அமர்ந்திருந்தார்‌. அவருக்கு முன்னால்‌ அரியும்‌ மலரும்‌ 
பொரியும்‌ வெல்லமும்‌ படைக்கப்படும்‌ பெரிய 
பலிமேடையில்‌ ஒற்றை எண்ணைவிளக்கு மட்டும்‌ எரிய 
கைப்பிடி அன்னம்‌ படைக்கப்பட்டிருந்தது. 


ஆலயத்திற்கு வலப்பக்கமாக அஜபாகரின்‌ சிறிய 
மண்சிலை இருந்தது. அதற்குச்‌ சூட்டப்பட்ட 
மலர்மாலைகள்‌ சருகுகளாகிவிட்டிருந்தன்‌. அவர்‌ 
விழிகளால்‌ தீர்க்கசியாமரை தேடினார்‌. சில 
கணங்களுக்குப்‌ பின்னர்தான்‌ உயிருள்ள விழிகளைத்‌ 
தேடுகிறோம்‌ என்று உணர்ந்தார்‌. நோக்கை விலக்கி 
மீண்டும்‌ நோக்கியபோது தூணில்‌ ஒட்டியபடி கிழிபட்ட 


கட்டைவிரல்கள்‌ கொண்ட கையால்‌ மடியில்‌ வைத்த 
பேரியாழை வருடியபடி அமர்ந்திருந்த தீர்க்கசியாமரை 
கண்டார்‌. அவர்‌ தலைமயிர்‌ வளர்ந்து சுருள்கற்றைகளாக 
பின்னால்‌ சரிந்திருந்தது. அவற்றில்‌ சடைத்திரிகளும்‌ 
இருந்தன. ஓரிரு நரைமயிர்கள்‌ தெரிந்தன. அவருடைய 
தோள்கள்‌ குறுகி முன்னால்‌ வளைந்து மேலும்‌ கூனல்‌ 


விழுந்திருந்தது. மூக்கு முதுகழுகின்‌ அலகுபோல கூர்ந்து 
வளைந்திருக்க உதடுகள்‌ உள்ளடங்கியிருந்தன. 


புரவிக்குளம்படிகளை அவர்‌ முன்னரே கேட்டிருந்தார்‌. 
அவர்கள்‌ இறங்கியதும்‌ திரும்பி அவர்களை தன்‌ 
செவ்விழிக்கோளங்களால்‌ நோக்கினார்‌. கனகர்‌ 
கடிவாளத்தை புரவியின்மேல்‌ வீசிவிட்டு அவரை நோக்கி 
நடந்தார்‌. தீர்க்கசியாமர்‌ புன்னகை செய்து “வருக அரசி, 
அமைச்சருக்கும்‌ நல்வரவு” என்றார்‌. 

[[ஙage]கனகர்‌ தீர்க்கசியாமரை புரவியில்‌ அமரச்செய்து 
சம்வகையின்‌ புரவியில்‌ தான்‌ அமர்ந்து அரண்மனைக்கு 
அழைத்துச்சென்றார்‌. சம்வகை உடன்‌ நடந்து வந்தாள்‌. 
தீர்க்கசியாமர்‌ தன்‌ மகரயாழை மடியில்‌ அமைத்து அதன்‌ 
தந்திகளின்மேல்‌ வெறுமனே விரலை வைத்திருந்தார்‌. 
விந்தையான ஒரு சிறு விலங்கு என அவருடைய விரல்‌ 
தந்திகளின்மேல்‌ அமைந்திருந்தது. அதன்‌ 
கட்டைவிரலையும்‌ சுட்டுவிரலையும்‌ இணைக்கும்‌ தசை 
கிழிக்கப்பட்டிருந்தமையால்‌ விரல்கள்‌ மிக விலகி மிக 
நீண்டு தெரிந்தன. அவர்‌ தலையைச்‌ சுழற்றி உதடுகளை 
கூப்பியபடி மகிழ்ச்சியுடன்‌ நகைத்து “இந்த வழியே நான்‌ 
வந்திருக்கிறேன்‌. இது அரண்மனைக்குச்‌ செல்லும்‌ வழி” 
என்றார்‌. தன்னை அறியாமல்‌ கனகர்‌ “எப்பம0 0தெரியும்‌? 
மணம்‌, ஒலி அனைத்துமே மாறிவிட்டிருக்கிறதே?” 
என்றார்‌. “நான்‌ மணத்தாலும்‌ ஒலியாலும்‌ 
உணர்வதில்லை” என்றார்‌ தீர்க்கசியாமர்‌. “பின்‌?” என்றார்‌ 
கனகர்‌. தீர்க்கசியாமர்‌ ஒன்றும்‌ சொல்லவில்லை. 


அவர்‌ எப்படி வழியறிகிறார்‌ என்று கனகர்‌ 
எண்ணிக்கொண்டிருந்தார்‌. பறவைகள்‌ திசையறிவதற்கு 
தலைக்குள்‌ ஒரு நுண்விழியை கொண்டிருக்கின்றன. 
ஆகவேதான்‌ வெட்டவெளியென விரிந்த வானில்‌ வலசை 
செல்கின்றன. அவருடைய நெற்றிக்குப்‌ பின்னாலும்‌ 
அவ்வண்ணம்‌ ஓர்‌ அறிவிழி உள்ளதா? தீர்க்கசியாமர்‌ 
“அரசியும்‌ நம்முடன்‌ வருகிறார்கள்‌ அல்லவா?” என்றார்‌. 
கனகர்‌ “எவர்‌?” என்றார்‌. “அரசி” என அவர்‌ சம்வகையை 
சுட்டிக்காட்டினார்‌. “அவள்‌ அரசி அல்ல, என்‌ 
ஏவல்பெண்டு” என்றார்‌ கனகர்‌. “ஆம்‌, கூறினீர்கள்‌” என 
தலையைச்‌ சுழற்றி தீர்க்கசியாமர்‌ புன்னகைத்தார்‌. 


முதலில்‌ சம்வகையை அவர்‌ அரசி என அழைத்ததும்‌ 
கனகர்‌ சினம்கொண்டார்‌. இந்தச்‌ சூதன்‌ தன்னை அரசியர்‌ 
சந்திக்கவருவதாக பகற்கனவு கண்டு அமர்ந்திருக்கிறான்‌ 
போலும்‌ என எண்ணிக்கொண்டார்‌. “இவள்‌ அரசியல்ல, 
என்‌ காவல்பெண்டு சம்வகை” என்றார்‌. சம்வகை 
குழப்பத்துடன்‌ அகலே நின்றுவிட்டாள்‌. “நன்று... நீங்கள்‌ 
யார்‌?” என்று தீர்க்கசியாமர்‌ கேட்டார்‌. “நான்‌ 
அஸ்தினபுரியின்‌ தலைமை அமைச்சன்‌ கனகன்‌. நீங்கள்‌ 


ஷத்ரிய முகங்களிலும்‌ இளநகை எழுந்திருப்பதை 
யக்ஞசேனன்‌ கண்டான்‌. நீருக்குள்‌ அவன்‌ கால்கள்‌ 
பொருளின்றி நடுநடுங்கிக்கொண்டிருந்தன. 
தோள்சதையும்‌ கழுத்துச்சதையும்‌ ஒன்றுடன்‌ ஒன்று 
சிக்கிக்கொண்டு இறுக வாய்‌ இழுபட்டு இடதுகை 
அதிர்ந்தது. 

மேலே நின்ற கலிங்கன்‌ உரக்க “நீ ஷத்ரியன்‌ அல்ல 
என்பதற்கான சான்று இதைவிட வேறென்ன? உன்‌ தந்தை 
பிருஷதனின்‌ குருதி உன்னில்‌ இருந்ததென்றால்‌ 
இக்கணமே என்னை எதிர்த்து வந்திருப்பாய்‌. என்‌ 
குறுவாளால்‌ கொல்லப்பட்டு நீ விழுந்திருந்தால்‌ 
உன்னருகே மண்டியிட்டு உன்னிடம்‌ நீ ஷத்ரியன்‌ என்று 
சொல்லி நான்‌ மன்னிப்பு கோரியிருப்பேன்‌” என்றான்‌. 


வெறுப்பால்‌ விரிந்த உதடுகளுக்குள்‌ வெண்பற்கள்‌ 
தெரிய கலிங்கன்‌ சொன்னான்‌ “நீ இழிபிறவி. அஞ்சி 
உடல்நடுங்கி கண்ணீருடன்‌ நின்றிருக்கிறாய்‌. 
உனக்கெதற்கு கச்சையும்‌ கங்கணமும்‌? நீ உன்‌ கைகளில்‌ 
வில்லை ஏந்தி அடையப்போவது என்ன? 
ஆண்மையற்றவன்‌ எடுக்கும்‌ ஆயுதம்‌ அவன்‌ 
தலையையே வெட்டும்‌. போ, போய்‌ சமையல்கரண்டியை 
கையிலெடுத்துக்கொள். அல்லது குதிரைச்சவுக்கை 
ஏந்து.” ஷத்ரியர்கள்‌ சிரித்துக்கொண்டே அவனை 
திரும்பித்திரும்பி நோக்கியபடி சென்றனர்‌. இறந்து 
குளிர்ந்தவை போலிருந்த தன்‌ கால்களை இழுத்து 
வைத்து நீரை கையால்‌ துழாவி படிகளை அடைந்து ஏறி 
அமர்ந்துகொண்டான்‌ யக்ஞசேனன்‌. 


நெடுநேரம்‌ அவனுள்‌ சொற்களே நிகழவில்லை. என்ன 
நடந்தது என்றே விளங்காதவன்‌ போல குமிழிகளும்‌ 
இலைகளும்‌ மலர்களுமாக சுழித்துச்சென்ற 
கங்கையையே நோக்கிக்கொண்டிருந்தான்‌. 
நெடுமூச்சுடன்‌ எழுந்து தன்‌ மரவுரியாடையை 
எடுத்துக்கொண்டபோதுதான்‌ அவன்‌ அகம்‌ உடைந்தது. 
தளர்ந்து ஆடிய கையை ஊன்றி படிமீது விழுவதுபோல 
அமர்ந்துகொண்டான்‌. நீரில்‌ விரிந்து கண்கூச வைத்த 
காலையொளியை நோக்கி இருக்கையில்‌ தன்னுள்‌ 
உருகிய இரும்பு உறைவதுபோல இறுகிவரும்‌ வன்மத்தை 
உணர்ந்தான்‌. 

அவர்களின்‌ கசப்புக்கான முதற்‌ காரணம்‌ தானல்ல 
என்பதை பின்னர்‌ யக்ஞசேனன்‌ அறிந்துகொண்டான்‌. 


குருகுலத்தின்‌ அத்தனை ஷத்ரிய இளைஞர்களும்‌ 
துரோணனை வெறுத்தனர்‌. அவர்கள்‌ 


என்னை பார்த்திருக்கிறீர்கள்‌.” தீர்க்கசியாமர்‌ அதை 
செவிகொள்ளாமல்‌ “நாம்‌ அரண்மனைக்குச்‌ 
செல்கிறோமா?” என்றார்‌. “எங்கே அரசி? அவர்‌ நடந்தா 
வருகிறார்‌?” என தலை திருப்பினார்‌. 


“ஆம்‌, நாம்‌ புரவியிலேயே செல்வோம்‌. என்‌ ஏவல்பெண்‌ 
சம்வகை உடன்‌ வந்திருக்கிறாள்‌. அவள்‌ காவலுக்கு 
வருவாள்‌... புரவியில்‌ ஏறுவீர்கள்‌ அல்லவா?” 
தீர்க்கசியாமர்‌ “ஆம்‌, நான்‌ புரவி ஊர்ந்தது உண்டு... 
ஆனால்‌ அத்திரி என்றால்‌ மேலும்‌ நன்று” என்றார்‌. கனகர்‌ 
சம்வகையிடம்‌ சினத்துடன்‌ “புரவியில்‌ அவரை ஏற்றி 
அமரச்செய்‌” என்றார்‌. தீர்க்கசியாமர்‌ “நாம்‌ 
அரண்மனைக்கு எதன்பொருட்டு செல்கிறோம்‌?” என்றார்‌. 
“அரசியே உசாவுவார்கள்‌...” என்றார்‌ கனகர்‌. 
தீர்க்கசியாமர்‌ “அரண்மனைகளுக்குள்‌ நறுமணங்கள்‌ 
நிறைந்திருக்கும்‌. யாழின்‌ இசை ஒலிக்கும்‌. நான்‌ 
அறிவேன்‌” என்றார்‌. பின்னர்‌ மீண்டும்‌ வெண்பற்களைக்‌ 
காட்டி நகைத்து “அரசி ஏன்‌ ஒன்றும்‌ பேசாமல்‌ 
உடன்வருகிறார்‌?” என்றார்‌. 


இந்த விழியிலாதோன்‌ உண்மையில்‌ உலகறியாதவனாக 
இருக்கலாம்‌ என எண்ணிக்கொண்டார்‌. அவன்‌ கூறும்‌ 
தொடர்பற்ற சொற்களுக்கு கேட்பவர்கள்‌ விழைந்த 
பொருளை அளிக்கிறார்கள்‌ போலும்‌. அவ்வப்போது 
குறிசொல்பவர்கள்‌, வரும்பொருளுரைப்பவர்கள்‌ என 
சிலர்‌ அஸ்தினபுரியில்‌ அவ்வாறு கிளம்புவதுண்டு. 
பானுமதி உடனே அசலையுடன்‌ அவர்களை பார்க்கச்‌ 
செல்வாள்‌. அவருக்கு அதில்‌ நம்பிக்கையே வந்ததில்லை. 
பெரும்பாலும்‌ அவை பிழையாகவே இருக்கும்‌. ஓரிரு 
ஆண்டுகளிலேயே அவர்கள்‌ பொய்யர்களாக 
தெளிவார்கள்‌. ஆனால்‌ பானுமதிக்கோ அசலைக்கோ 
அது பொருட்டாகத்‌ தெரிவதில்லை. அவர்கள்‌ 
இன்னொருவரை நாடிச்‌ சென்றுவிட்டிருப்பார்கள்‌. 


அவர்களுக்கு ஒவ்வொரு நாளும்‌ வளரும்‌ பதற்றம்‌ 
ஒன்றிருந்தது போலும்‌. பல கவலைகள்‌ கொண்டவர்கள்‌ 
மிகுதியாக நிமித்திகர்களை நாடுவதில்லை. மாறாத 
ஒற்றைக்கவலை கொண்டவர்கள்‌ மீளமீள நிமித்திகர்‌ 
சொல்லும்‌ நம்பிக்கைச்சொற்களை 
நாடிக்கொண்டிருக்கிறார்கள்‌. நிமித்திகர்களின்‌ 
சொற்களில்‌ வாழ்ந்துகொண்டிருந்தது அஸ்தினபுரி. 
நிமித்திகர்கள்‌ அஸ்தினபுரியைவிட சில அடி தொலைவு 
முன்னால்‌ சென்று அங்கிருந்து அவர்களை 
அழைத்தனர்‌. அவர்கள்‌ எச்சரிக்கையுடன்‌ எண்ணி 
காலடி வைத்து பின்தொடர்ந்தனர்‌. அவர்களின்‌ 


ஒவ்வொரு நிகழ்செயலும்‌ நினைவுகளால்‌ 
இறந்தகாலத்துடனும்‌ அச்சங்களால்‌ எதிர்காலத்துடனும்‌ 
இணைந்திருந்தன. 


தெருவில்‌ செல்கையில்‌ தீர்க்கசியாமர்‌ “இனி போர்‌ 
இல்லை” என்றார்‌. “இனி நீணாள்‌ போர்கள்‌ இல்லை” 
என்று தலையசைத்துக்கொண்டே சொன்னார்‌. “அது 
அனைவருக்கும்‌ தெரிந்ததே” என்றார்‌ கனகர்‌. “இனி 
மகதமும்‌ கூர்ஜரமும்‌ இல்லை. எனில்‌ எதிரியென 
ஏதுமில்லை” என்று மேலும்‌ சொன்னார்‌. “மகதம்‌ 
என்றால்‌?” என்று தீர்க்கசியாமர்‌ கேட்டார்‌. கனகர்‌ 
புன்னகைத்து “அது ஒரு நாடு” என்றார்‌. 
“இரட்டையுடல்கொண்டவனின்‌ குடி அழியாது. அது 
பெருகும்‌... கங்கைக்கரையில்‌ ஆயிரம்‌ கால்கள்‌ கொண்ட 
துறைமுகம்‌ அமையும்‌. அவர்களின்‌ கொடி பறக்கும்‌. 
ஐநூறாண்டுகள்‌ அவர்களின்‌ முடி நிலைக்கும்‌” என்றார்‌ 
தீர்க்கசியாமர்‌. கனகர்‌ சற்றே திகைத்தபின்‌ “சூதரே, 
அக்கொடியின்‌ அடையாளம்‌ என்ன?” என்றார்‌. 
“யானைக்கொடி...” என்றார்‌ தீர்க்கசியாமர்‌. “ஆனால்‌ கீழே 
சக்கரம்‌ ஒன்றுள்ளது.” 


கனகர்‌ என்ன சொல்வதென்று அறியாமல்‌ வெறுமனே 
நோக்கிக்கொண்டு சென்றார்‌. சம்வகை “அவர்‌ 
கூறுவதைப்‌ பார்த்தால்‌ வங்கம்‌ பேராற்றல்கொண்டு 
எழும்‌” என்றாள்‌. கனகர்‌ கையை வீசி அப்பேச்சை 
தவிர்த்தார்‌. சம்வகை அரசியல்‌ பேசுவதை தன்‌ அகம்‌ ஏன்‌ 
வெறுக்கிறது என எண்ணிக்கொண்டார்‌. எந்த 
உளநிலையில்‌ இந்த சூதர்குலத்துப்‌ பெண்ணிடம்‌ நான்‌ 
அமைச்சுத்தொழில்‌ குறித்து பேசத்தொடங்கினேன்‌? ஏதோ 
அறியா விசை அதை பேசச்‌ செய்ததா என்ன? 
தீர்க்கசியாமர்‌ “கட்டடங்கள்‌ அனைத்திலிருந்தும்‌ 
சீழ்மணம்‌ எழுகிறது... புதுச்‌ சீழின்‌ மணம்‌” என்றார்‌. 
கனகர்‌ பற்களை கழுத்துக்கொண்டார்‌. “வானில்‌ 
முகில்கள்‌ நிறைந்துள்ளன” என்றார்‌ தீர்க்கசியாமர்‌. 
“முகில்களைக்‌ கீறியபடி பறவைகள்‌ செல்கின்றன.” 
கனகர்‌ எரிச்சலுடன்‌ உரக்க “நீங்கள்‌ எதை பார்த்தீர்கள்‌?” 
என்றார்‌. “நான்‌ பார்ப்பதில்லை” என்று தீர்க்கசியாமர்‌ 
சொன்னார்‌. “அவை பாடல்போல என்னுள்‌ எழுகின்றன.” 


அரண்மனை முற்றத்தை அடைந்ததும்‌ தீர்க்கசியாமர்‌ 
உரக்க “அரண்மனை முற்றம்‌!” என்றார்‌. மூக்கைச்‌ 
சுளித்து “குருதிமணம்‌... இங்கென்ன போர்‌ நிகழ்ந்ததா?” 
என்றார்‌. கனகர்‌ ஒன்றும்‌ சொல்லவில்லை. “இங்கே 
செம்புழுதியின்‌ மணமும்‌ எழுகிறது... வெயிலில்‌ வெந்த 
பாலைநிலப்‌ புழுதிபோல.” கனகர்‌ எரிச்சலுடன்‌ “நீங்கள்‌ 


பாலைநிலத்தை எங்கே பார்த்தீர்கள்‌?” என்றார்‌. “நான்‌ 
நூல்களில்‌ பயின்றேன்‌...” என்றார்‌ தீர்க்கசியாமர்‌. 
“நூல்களிலா?” என்றர்‌ கனகர்‌ இகழ்ச்சியுடன்‌. “எனக்கு 
நேர்‌ அறிவும்‌ நூலறிவும்‌ ஒன்றுதான்‌. இரண்டுமே 
சொற்கள்‌” என்றார்‌ தீர்க்கசியாமர்‌. 


கனகர்‌ சீற்றம்கொண்டு கைகளை இறுக்கிக்கொண்டார்‌. 
அந்தக்‌ காலையிளவெயில்‌ அவரை வியர்வை 
வழியச்செய்தது. மயக்கம்‌ வந்து விழுந்துவிடுவோம்‌ 
என்று தோன்றியது. தீர்க்கசியாமர்‌ “இந்த இடத்தில்‌ 
குழந்தைகளின்‌ ஒலிகள்‌ நிறைந்துள்ளன. அனைத்துக்‌ 
குழந்தைகளும்‌ அழுதுகொண்டிருக்கின்றன” என்றார்‌. 
கனகர்‌ “செல்வோம்‌, சூதரே” என்றார்‌. தீர்க்கசியாமர்‌ 
அரண்மனை முற்றத்தைச்‌ சுற்றி நோக்கி மூக்கைச்‌ 
சுளித்து புரவிபோல்‌ மணம்பிழித்தார்‌. “என்ன 
செய்கிறீர்கள்‌ இங்கே?” என்றார்‌. கனகர்‌ “என்ன?” என்றார்‌. 
“இங்கே ஏன்‌ நின்றிருக்கிறீர்கள்‌?” என்றார்‌ தீர்க்கசியாமர்‌. 
கனகர்‌ “என்ன?” என்றார்‌. சம்வகை “அழைத்துச்செல்க, 
அமைச்சரே!” என்றாள்‌. அவளை வெறுமனே 
நோக்கிவிட்டு கனகர்‌ “செல்வோம்‌” என தீர்க்கசியாமரை 
தொட்டார்‌. 


அரண்மனைக்குள்‌ செல்லும்போது அந்தச்‌ சூழலுக்கே 
பொருந்தாதபடி தீர்க்கசியாமர்‌ வேறெங்கோ நோக்கி 
புன்னகை புரிந்துகொண்டிருந்தார்‌. அவருடைய 
முகத்தில்‌ விழிகள்‌ உருண்டுகொண்டே இருந்தன. அவை 
இரு குருதியுருளைகள்‌ என எண்ணியதுமே கனகர்‌ 
திடுக்கிட்டார்‌. அமைச்சுநிலையிலிருந்து சொல்லறிவர்‌ 
தீர்க்கசியாமரைக்‌ கண்டு ஓடி அருகே வந்தார்‌. “வருக 
சூதரே, தங்களுக்காகவே காத்திருந்தோம்‌. தங்கள்‌ 
மூதாதையரில்‌ ஒருவர்தான்‌ இங்கே எழுந்த இடர்‌ 
ஒன்றுக்கு முன்பு செல்வழி கண்டு சொல்லியிருக்கிறார்‌. 

கவே தாங்கள்‌ உதவக்கூடும்‌ என நான்‌ அமைச்சரிடம்‌ 
சொன்னேன்‌” என்றார்‌. “நான்‌ எவருக்கும்‌ வழி ஏதும்‌ 
சொல்வதில்லையே?” என்று தீர்க்கசியாமர்‌ சொன்னார்‌. 
“வழிகாட்டுவது உங்கள்‌ கடமை...” என்றார்‌ சொல்லறிவர்‌. 
தீர்க்கசியாமர்‌ “நான்‌ எனக்கு தோன்றும்‌ சொற்களைச்‌ 
சொல்கிறேன்‌” என்றார்‌. 


இடைநாழிகளினூடாகச்‌ செல்கையில்‌ “முன்பு இங்கே 
வந்திருக்கிறேன்‌” என்றார்‌. “ஆம்‌, அரசியைப்‌ பார்க்க 
வந்துள்ளீர்கள்‌” என்றார்‌ கனகர்‌. “முன்பொருமுறை 
வந்தபோது ஓர்‌ அரசி மகவொன்றை ஈன்றார்‌. பேருருவ 
மகவு... எடைமிக்கது. வாய்முழுக்க பற்கள்‌ கொண்டது... 
தலையில்‌ கருமயிர்ச்‌ சுருள்கள்‌... அதை நான்‌ 


பார்த்தேன்‌” என்றார்‌ தீர்க்கசியாமர்‌. “நீங்களா?” என்றார்‌ 
கனகர்‌. “அம்‌, அதை கண்களாலேயே பார்த்தேன்‌.” கனகர்‌ 
“நாம்‌ அரசியின்‌ அறையை அடைந்துவிட்டோம்‌...” 
என்றார்‌. “அரசியிடம்‌ நீங்கள்‌ மிகையாக 
பேசவேண்டியதில்லை. அவர்‌ உசாவுவனவற்றுக்கு 
மட்டும்‌ சொல்லெடுத்தால்‌ போதும்‌. இங்கே நீங்கள்‌ 
அரசப்பணிக்காகவே வந்திருக்கிறீர்கள்‌.” 


தீர்க்கசியாமர்‌ “நான்‌ எப்போதுமே கேள்விகளுக்கு 
மறுமொழி சொல்வதில்லை...” என்றார்‌. “நான்‌ என்ன 
பேசுகிறேன்‌ என்பதை என்னாலேயே சொல்லிவிட 
முடியாது...” என்றபின்‌ சுற்றிலும்‌ நோக்கி “எங்கே அரசி?” 
என்றார்‌. “அரசி வெளியே வருவதில்லை. அவர்‌ 
கைம்மைநோன்பு கொண்டிருக்கிறார்‌” என்றார்‌ கனகர்‌. 
“நான்‌ என்னை சற்றுமுன்‌ புரவியில்‌ வந்து சந்தித்த 
அரசியை சொன்னேன்‌” என்றார்‌ தீர்க்கசியாமர்‌. “அவள்‌ 
அரசி அல்ல... அதை இருமுறை சொல்லிவிட்டேன்‌. 
அவள்‌ காவலர்தலைவி மட்டிலுமே” என்று கனகர்‌ 
எரிச்சலுடன்‌ சொன்னார்‌. தீர்க்கசியாமர்‌ “ஆம்‌, 
சொன்னீர்கள்‌... மறந்துவிட்டேன்‌” என்றார்‌. “இந்த 
அறைக்குள்‌ ஏன்‌ குருதிமணம்‌ நிறைந்திருக்கிறது? 
தரையெங்கும்‌ வற்றிய ஏரிப்பரப்பில்‌ மீன்கள்‌ 
துள்ளுவதுபோல விழிகள்‌...” என்றார்‌. கால்களை நீட்டி 
வைத்தபடி “இந்த அரண்மனை 
மிதந்துகொண்டிருக்கிறது. இதன்‌ அடியில்‌ இருக்கும்‌ 
இருள்‌ செறிவுகொண்டு பெருகி ஒழுகி மேலே 
வந்துகொண்டிருக்கிறது... இது அவ்விருளிலேயே 
மூழ்கிவிடவும்கூடும்‌” என முணுமுணுத்தார்‌. 


காந்தாரியின்‌ அவைவாயிவில்‌ நின்றிருந்த சத்யசேனை 
தீர்க்கசியாமரைக்‌ கண்டதும்‌ திகைத்து “இவர்‌...” 
என்றபின்‌ “அவருடைய அதே உருவம்‌...” என்றாள்‌. 
“மானுடர்‌ அழிவதில்லை” என்று கனகர்‌ சொன்னார்‌. 
சத்யசேனை “வருக, சூதரே” என்றாள்‌. தீர்க்கசியாமர்‌ 
“நான்‌ இங்கே வந்திருக்கிறேன்‌... கீழே ஒரு யானை 
நின்றிருந்தது...” என்றார்‌. சத்யசேனை “ஆம்‌, 
பிடியானை... இரு நாட்களாகவே நிலையழிந்து 
நின்றிருக்கிறது” என்றாள்‌. தீர்க்கசியாமர்‌ “அல்ல, அது 
களிறு. பெருங்களிறு அது... அன்றே அது உயிரிழந்தது. 
அதை அப்பால்‌ புராணகங்கையில்‌ புதைத்தனர்‌” 
என்றார்‌. “என்ன சொல்கிறார்‌?” என்று சத்யசேனை 
பதற்றத்துடன்‌ கனகரிடம்‌ கேட்டாள்‌. “அவர்‌ பேசுவது 
எனக்கும்‌ பெரும்பாலும்‌ புரியவில்லை...” என்ற கனகர்‌ 
“பேரரசியிடம்‌ தெரிவியுங்கள்‌” என்றார்‌. தீர்க்கசியாமர்‌ 
“பெருங்களிறு, முதியது. விழிநோக்கும்‌ செவிக்கூரும்‌ 


மங்கிப்போனது. ஆனால்‌ அது குருதியை 
அறிந்துவிட்டிருந்தது” என்றார்‌. 


அவள்‌ குழப்பத்துடன்‌ மீண்டும்‌ தீர்க்கசியாமரை 
நோக்கியபின்‌ உள்ளே சென்றாள்‌. தீர்க்கசியாமர்‌ 
“கொழுங்குருதி மணம்‌... கருவறைக்‌ குருதி... அந்த 
அறையிலிருந்து இடைநாழிவரைக்கும்‌ அது தெறித்துப்‌ 
பரவியது” என்றார்‌. சத்யசேனை வந்து 
தலைவணங்கினாள்‌. “உள்ளே செல்லலாம்‌, சூதரே” 
என்றார்‌ கனகர்‌. அவர்கள்‌ உள்ளே நுழைந்தனர்‌. காந்தாரி 
தாழ்வான அகன்ற பீடத்தில்‌ வெண்பட்டாடை அணிந்து 
கைகளை மடியில்‌ கோத்துவைத்தபடி அமர்ந்திருந்தாள்‌. 
இளைய அரசியர்‌ அறுவர்‌ சற்று அப்பால்‌ தரையில்‌ 
விரிக்கப்பட்ட கம்பளங்களில்‌ அமர்ந்திருந்தனர்‌. இருவர்‌ 
நின்றிருந்தனர்‌. சத்யசேனை மெல்லிய குரவில்‌ “சூதர்‌” 
என அவர்‌ வருகையை அறிவிக்க தீர்க்கசியாமர்‌ 
அருகணைந்து “பேரரசியை வணங்குகிறேன்‌. 
பெருந்துயரில்‌ அமர்ந்திருக்கிறீர்கள்‌. ஆனால்‌ நீங்கள்‌ 
என்றும்‌ கண்டுவந்த கனவுதான்‌ இது என்பதனால்‌ 
அத்துயரை உங்களால்‌ தாங்கிக்கொள்ளவும்‌ இயல்கிறது” 
என்றார்‌. 


“ஆம்‌, நான்‌ கண்டுவந்த கனவுதான்‌” என்றாள்‌ காந்தாரி. 
தீர்க்கசியாமர்‌ சிரிப்புபோல முகம்‌ சுளித்து “முதல்நாளே 
அக்கனவை கண்டீர்கள்‌... அன்று அஸ்தினபுரியில்‌ 
இருள்‌ நிறைந்திருந்தது. காகங்கள்‌ மரங்களை 
நிறைத்திருந்தன... எங்கும்‌ நரிகளின்‌ ஓலம்‌...” என்றார்‌. 
“ஆம்‌” என்று காந்தாரி சொன்னாள்‌. “அன்றே 
தொடங்கிவிட்டது...” என்றார்‌ தீர்க்கசியாமர்‌. “அமர்க, 
சூதரே!” என்றாள்‌ காந்தாரி. அவர்‌ பீடத்தில்‌ அமர்ந்து 
கையிலிருந்த யாழை மடியில்‌ வைத்துக்கொண்டார்‌. 
“இங்கே நிகழ்வதென்ன என அறிந்திருப்பீர்கள்‌” என்றாள்‌ 
காந்தாரி. “ஆம்‌, அறிவேன்‌... இதோ இந்த அறையில்‌ குருதி 
வழியும்‌ உடலுடன்‌ குழந்தைகள்‌ நிறைந்திருக்கிறார்கள்‌. 
சுவர்களிலெல்லாம்‌ பழுத்த கனிகள்போல்‌ 
தொங்கிக்கிடக்கிறார்கள்‌. சாளரம்‌ வழியாக உள்ளே 
வந்துகொண்டே இருக்கிறார்கள்‌.” 


கனகர்‌ மெய்ப்பு கொண்டார்‌. “நிறைய குழவியர்‌... அங்கே 
முற்றம்‌ எங்கும்‌ அவர்களே... சில மகவுகளுக்கு 
கையளவே உடல்‌” என்றார்‌ தீர்க்கசியாமர்‌. “ஆம்‌ சூதரே... 
சொல்க. நாங்கள்‌ என்ன செய்வது? இங்கே அத்தனை 
கருக்களும்‌ கலைந்துவிட்டன. இந்நகரில்‌ கருவுற்ற 
பெண்டிர்‌ அனைவருமே குருதிபெருக்கி அழிகின்றனர்‌. 
கருக்குருதி பலிகொள்ளும்‌ பதினொரு ருத்ரர்கள்‌ 


நகர்புகுந்திருப்பதாகச்‌ சொல்கிறார்கள்‌. அவர்களை 
இந்நகர்விட்டு அகற்றும்‌ வழியென்ன?” என்றாள்‌. கனகர்‌ 
“முன்னரும்‌ இது நிகழ்ந்துள்ளது...” என்பதற்குள்‌ 
தீர்க்கசியாமர்‌ “ஆம்‌, ௬க்ஷரின்‌ ஆட்சிக்காலத்தில்‌. அன்று 
நான்‌ ஒரு வழி சொன்னேன்‌. அதையே இப்போதும்‌ 
சொல்வேன்‌” என்றார்‌. 


“நீங்கள்‌...” என சத்யவிரதை பதற்றத்துடன்‌ 
சொல்லத்தொடங்க அவளை கையசைத்து காந்தாரி 
விலக்கினாள்‌. “என்ன சொன்னீர்கள்‌? சொல்க!” என்று 
காந்தாரி சொன்னாள்‌. தீர்க்கசியாமர்‌ தன்‌ தசைகிழிந்து 
விலகிய கைவிரல்களை யாழின்மேல்‌ செலுத்தினார்‌. இரு 
விரல்களும்‌ விந்தையாக விரிந்து நீண்டு நண்டு 
நடப்பதுபோல்‌ அசைந்தன. யாழ்‌ விம்மியது. அதன்‌ 
தந்திகள்‌ துடித்தன. விரல்கள்‌ ஒரே கணத்தில்‌ 
பட்டாம்பூச்சிகளின்‌ சிறகுகள்போல்‌ ஆயின. அவை 
தந்தி தாவி அலைய யாழ்‌ ரீங்கரிக்கத்‌ 
தொடங்கியது. அவருடைய குரல்‌ இணைந்துகொண்டது. 
அறியாத தொன்மொழியில்‌ அவர்‌ உடனிணைந்து 
பாடத்தொடங்கினார்‌. 


அவரை வெறித்து நோக்கியபடி அரசியர்‌ 
அமர்ந்திருந்தார்கள்‌. அந்த மொழி அவர்‌ முன்னரே 
அறிந்ததாகவும்‌ தோன்றியது. அதைத்தான்‌ 
மலைக்குடிகள்‌ பேசுகிறார்களா? ஆனால்‌ வேறென்றும்‌ 
ஒலித்தது. அது செம்மொழியின்‌ ஓசை கொண்டிருந்தது. 
அதற்கப்பால்‌ ஒன்று ஒலித்தது. வண்டுகள்‌ முரலும்‌, 
கிளிகள்‌ மிழற்றும்‌ மொழி ஒன்று. பின்‌ அதில்‌ சொல்‌ 
தெளிந்தது. ஓரிரு அறிந்த சொற்கள்‌. அவர்‌ நீர்ப்பரப்பில்‌ 
பாறைமுனைகளை மிதித்துக்‌ கடப்பதுபோல்‌ 
அச்சொற்களை தொட்டுத்தொட்டுச்‌ சென்றார்‌. அவை 
பெருகின. அறிந்த சொற்களால்‌ ஆன பாடலாக அது 
மாறியது. 


“அன்னையை வணங்குக! இடிமின்னலை கையிலேந்திய 
வஜ்ரநாகினியின்‌ அருளை நாடுக! முடிவிலா 
அலைநெளிவுகள்‌ என உடல்கொண்டவள்‌. ஐந்து 
தலையெழுந்த நாகபடம்‌ கொண்டவள்‌. அணையா 
ஒளிவிழிகளும்‌ தழல்பறக்கும்‌ நாவுகளும்‌ கொண்டவள்‌. 
அன்னை, கருவெனச்‌ சுருண்டு ஆழ்புனத்திற்குள்‌ 
உறைபவள்‌. புயலெனச்‌ சீறி எழுந்து பெருகி 
கருமுகிலென படம்தூக்கி வானை நிறைப்பவள்‌. 
அன்னையை வணங்குக! அன்னையின்‌ அருள்‌ 
பொழிக!” 


வ வ]தீர்க்கசியாமரின்‌ சொற்களில்‌ வஜ்ரநாகினி 
அன்னையின்‌ கதை ஒலித்தது. ௧௬ வடிவில்‌ சுருண்டு 
புதைந்திருக்கும்‌ அன்னையை வணங்குக! வஜ்ரயோகினி 
அன்னையை வணங்குக! அவள்‌ கதை என்றும்‌ அழியாத 
மொழியில்‌ முளைத்து முளைத்தெழும்‌ நாவுகளில்‌ 
வளர்க! கேளுங்கள்‌ இக்கதையை. தொல்யுகமொன்றில்‌ 
மண்ணும்‌ விண்ணும்‌ நாகங்களால்‌ நிறைந்திருந்தது. 
விண்பேருருவ நாக அன்னையர்‌ மாமலைகளை 
முட்டைகளாக ஈன்ற காலம்‌ அது. அவர்கள்‌ கடல்களை 
நிரப்பி அலைகளாக படமெடுத்து தரையை அறைந்த 
காலம்‌. பின்னர்‌ அவர்களின்‌ அசைவுகளையே கடல்நீர்‌ 
தன்னுடையதெனக்‌ கொண்டது. நதி தன்‌ நெளிவென 
நடித்தது. மரங்கள்‌ தங்கள்‌ அடித்தடிகளென 
அமைத்துக்கொண்டது நாகங்களையே. 


அந்நாளில்‌ மிருண்மயி என்னும்‌ நாகஅன்னை 
பன்னிரண்டாயிரத்து எட்டு முட்டைகளை ஈன்றாள்‌. 
அவற்றை தன்‌ உடலின்‌ பன்னிரண்டாயிரத்து எட்டு 
சுருள்களால்‌ அணைத்து வெம்மையளித்து 
அடைகாத்தாள்‌. உயிர்வளர்ந்துகொண்டிருந்த 
முட்டைகளுக்குமேல்‌ அன்னை இமையா விழியுடன்‌ 
தவமிருந்தாள்‌. அப்போது மழைக்கார்‌ இருண்டது. 
விண்ணில்‌ மின்னல்கள்‌ வெட்டித்துடித்தன. விண்ணில்‌ 
கருமுகில்‌ யானைமேல்‌ இந்திரன்‌ தோன்றினான்‌. அவன்‌ 
கையில்‌ மின்படைக்கலம்‌ சாட்டைபோல்‌ நெளிந்தது. 
கதைபோல்‌ விண்முகில்களை அறைந்து பேரோசை 
எழுப்பியது. வாள்‌ என திசைகளை வெட்டிச்சென்றது. 
ஒளியதிர்ந்து அடங்கியபோது உள்ளிருந்து அஞ்சிய 
நாகக்குழவிகளில்‌ ஒன்று நெளிய அந்த முட்டைமட்டும்‌ 
அன்னையின்‌ அணைப்பிலிருந்து உருண்டு நிலச்சரிவில்‌ 
ஓடி அப்பால்‌ சென்றது. அறிக, பன்னிரண்டாயிரத்தில்‌ 
ஒரு குழவிக்கு ஊழுடன்‌ விளையாடுவது உவப்பாக 
உள்ளது! அது தெய்வங்களுக்கு உகந்த குழவி. 


இந்திரனின்‌ அருகே செம்பருந்தின்‌ வடிவில்‌ வந்த 
இந்திரமைந்தனாகிய ஜயந்தன்‌ அதைக்‌ கண்டு 
விழைவுகொண்டான்‌. சிறகு விரித்துப்‌ பாய்ந்திறங்கி 
அவன்‌ அந்த முட்டையை கவ்விக்கொண்டு வானில்‌ 
எழுந்தான்‌. அன்னை சீறி எழுந்து விண்ணில்‌ 
பாய்ந்தாள்‌. அப்பருந்தை துரத்திச்சென்றாள்‌. இந்திரன்‌ 
அவளிடமிருந்து தப்ப மலைகளுக்குமேல்‌ பறந்தான்‌. 
அன்னை அவனைத்‌ தொடர்ந்து சென்றாள்‌. இந்திரன்‌ 
விண்ணில்‌ நிறைந்திருந்த கருமுகில்களில்‌ ஒளிந்தான்‌. 
அன்னை அவனை விடாது துரத்தினாள்‌. அவன்‌ 
தேவகுருவாகிய பிரஹஸ்பதியை அணுகி அவருக்குப்‌ 


பின்னால்‌ மறைந்துகொண்டான்‌. 


அவரை அணுகிய அன்னை “என்‌ குழவியை கொடுக்க 
ஆணையிடுங்கள்‌, பிரஜாபதியே... இல்லையேல்‌ என்‌ 
நஞ்சால்‌ இவ்விண்ணுலகை அழிப்பேன்‌... என்‌ உடலின்‌ 
குருதியனைத்தையும்‌ நஞ்சாக்குவேன்‌ என்று அறிக! என்‌ 
குருதியில்‌ நிறைந்திருக்கும்‌ பலகோடி திரளாத 
முட்டைகள்‌ அனைத்தும்‌ இங்கே நச்சுக்குமிழிகள்‌ என 
வெடிக்கும்‌. விதைகளென எழும்‌. அவை இவ்வுலகை 
முற்றழிக்கும்‌... ஐயம்‌ வேண்டாம்‌” என்றாள்‌. 
“அன்னையின்‌ பகை அவள்‌ குருதியிலுறங்கும்‌ 
எழுதலைமுறைகளின்‌ வஞ்சம்‌ என நான்‌ அறிவேன்‌... 
ஆனால்‌ தாய்‌ வேட்டையாடிப்பெற்ற உணவை ஒழிய 
எந்தப்‌ பறவையும்‌ ஒப்பாது... அது அப்பறவையின்‌ 
வீரத்திற்கு இழுக்கு. உன்னிடம்‌ இருக்கும்‌ 
பன்னிரண்டாயிரம்‌ முட்டைகளில்‌ ஒன்று மட்டுமே இது... 
மீள்க! அந்த முட்டைகளில்‌ முளைக்கும்‌ அனைத்து 
நாகங்களும்‌ பேருடல்கொண்டு எழும்‌ என நான்‌ உன்னை 
வாழ்த்துகிறேன்‌. என்‌ தவ வல்லமையை அதன்பொருட்டு 
அளிக்கிறேன்‌” என்றார்‌. 


“நான்‌ இந்த ஒரு மைந்தனுக்காகவே வந்தேன்‌. அதற்குள்‌ 
அவன்‌ தன்‌ அன்னை தனக்காக வருவாள்‌ என நம்பி 
அமைந்திருக்கிறான்‌. அவன்பொருட்டு 
உயிர்கொடுப்பதும்‌, வேண்டுமென்றால்‌ மூவுலகையும்‌ 
அழிப்பதும்‌ என்‌ கடன்‌ என்றே உணர்கிறேன்‌” என்றாள்‌ 
அன்னை. “உன்‌ முட்டைகள்‌ அனைத்தும்‌ அங்கே 
பாதுகாப்பில்லாமல்‌ உள்ளன... நீ அவற்றை இழப்பாய்‌” 
என்றார்‌ பிரஹஸ்பதி. “அவற்றை என்‌ மூதன்னையர்‌ 
காக்கட்டும்‌... நான்‌ இந்த முட்டைக்காகவே போரிடுவேன்‌... 
பிறிதொன்றும்‌ எண்ணமாட்டேன்‌” என்று அன்னை 
சொன்னாள்‌. “குழவியர்‌ முட்டைக்குள்‌ இருப்பதுவரை 
என்னால்‌ காக்கப்படவேண்டியவர்கள்‌. அவர்கள்‌ 
விண்ணை நோக்கிவிட்டார்கள்‌ என்றால்‌ 
மூதன்னையரால்‌ காக்கப்படுபவர்கள்‌.” 


“எனில்‌ நீ இந்தச்‌ செம்பருந்துடன்‌ போரிடுக... அவனை 
வென்றால்‌ நீ முட்டையுடன்‌ மீள்வாய்‌” என்றார்‌. 
செம்பருந்து தன்‌ இரையை அப்பால்‌ வைத்துவிட்டு 
சிவந்த சிறகுகளை அந்திமுகிலென திசைதொட விரித்து 
போருக்கிறங்கியது. அன்னை சீற்றத்துடன்‌ அவனுடன்‌ 
போரிட்டாள்‌. ஆனால்‌ செம்பருந்தின்‌ கூருகிர்கள்‌ 
வாள்கள்‌ என அவள்‌ உடலை கிழித்தன. அதன்‌ அலகு 
அவள்‌ தசையை குதறியது. அவள்‌ உடலில்‌ இருந்து 
வழிந்த குருதியால்‌ வான்பரப்பு செம்மைகொண்டது. 


ஆயினும்‌ ஒரு கணமும்‌ அன்னை பின்னடையவில்லை. 
வாலால்‌ செம்பருந்தை அறைந்தாள்‌. தன்‌ நச்சுப்பல்லால்‌ 
அதை கவ்வ முயன்றாள்‌. உடலால்‌ அதை 
பன்னிரண்டாயிரம்முறை சுற்றி இறுக்க முயன்றாள்‌. 


அவள்‌ இரு விழிகளையும்‌ செம்பருந்து கொத்தி 
குருடாக்கியது. நோக்கிழந்து கரிய அலைகளென 
விண்ணில்‌ நெளிந்த அன்னை “மூதன்னையரே, 
காத்தருள்க!” என்று கூவினாள்‌. “நீ திரும்பிச்செல்வாய்‌ 
என்றால்‌ உன்னை விட்டுவிடுவேன்‌... உன்‌ பிற 
மைந்தருக்கும்‌ அன்னையென அமைவாய்‌” என்று 
செம்பருந்து கூறியது. “இந்த ஒரு மைந்தன்‌ அன்றி 
எனக்கு முப்புடவியும்‌ இல்லை” என்றாள்‌ அன்னை. 
மீண்டும்‌ போர்‌ நிகழ்ந்தது. அன்னை ஒவ்வொரு கணமும்‌ 
என உயிரிழந்துகொண்டிருந்தாள்‌. அப்போது விண்ணில்‌ 
இந்திரனின்‌ மின்னல்படை நெளிந்தாடியது. 
விழியிலாதவரும்‌ நோக்கும்‌ பேரொளி கொண்டிருந்தது 
அது. விண்ணாளும்‌ தேவர்களுமே அஞ்சும்படி அது 
சுடர்துடித்தது. ஆனால்‌ அன்னை அது என்னவென்று 
அறியாமலேயே பாய்ந்து தன்‌ வாயால்‌ 
கவ்விக்கொண்டாள்‌. 


அவள்‌ வாயில்‌ அது நூறு நாகநாவுகளாக மாறியது. 
அதை படைக்கலமாகச்‌ சுழற்றி ஜயந்தனை அடித்தாள்‌. 
அவன்‌ இடச்சிறகு வெட்டுண்டு மண்ணில்‌ விழுந்து 
அங்கே மாபெரும்‌ காட்டெரியாக பரவியது. வலச்சிறகு 
வெட்டுண்டு விழுந்து கடலை செவ்வண்ணம்‌ 
கொள்ளச்செய்தது. அவன்‌ பேரொலியுடன்‌ மண்ணில்‌ 
விழுந்து ஒரு மாமலையானான்‌. ஜயந்தம்‌ என்னும்‌ அந்த 
மலையின்‌ உச்சியில்‌ திகைத்த விழிகள்‌ இரு குகைகள்‌ 
என திறந்திருக்க அவன்‌ தலை ஒரு பாறைமுகடு என 
எழுந்து விண்ணில்‌ நின்றது. பன்னிரண்டாயிரம்‌ யுகம்‌ 
தவம்‌ செய்து மீண்டும்‌ விண்ணுக்குச்‌ செல்ல அவன்‌ 
அங்கே அமைந்தான்‌. 


“அன்னை தன்‌ முட்டையை வாலில்‌ சுருட்டி 
எடுத்துக்கொண்டு திரும்பிவந்தாள்‌. மின்படையை 
வாயில்‌ கவ்வியிருந்தாள்‌. அங்கே அவளுடைய 
பன்னிரண்டாயிரத்துக்கு ஒன்று குறையும்‌ முட்டைகளை 
மூன்று அன்னைதெய்வங்களும்‌ நாகங்களாக 
வந்தமைந்து காவல்காத்துக்கொண்டிருந்தார்கள்‌. 
மின்படையுடன்‌ வந்த அன்னையைக்‌ கண்டு 
புன்னகைத்து அவர்கள்‌ மீண்டு சென்றனர்‌. அந்தப்‌ 
பன்னிரண்டாயிரம்‌ நாகங்களிலிருந்து பெருகிய 
நாகர்குலத்தோர்‌ அன்னையை வஜ்ரநாகினி என தங்கள்‌ 


ஆலயங்களில்‌ அமைத்தனர்‌. இடக்கையில்‌ மின்படையும்‌ 
வலக்கையில்‌ கருமுட்டையும்‌ கொண்டு அமர்ந்திருக்கும்‌ 
அன்னை கருவிலெழும்‌ குழவியருக்குக்‌ காப்பு என்றனர்‌. 
அன்னைக்கு படையலிட்டு வணங்கி அருள்பெற்று 
மைந்தரை ஈன்று பொலிந்தனர்‌. மின்படையன்னை 
வெல்க! அவள்‌ அருள்‌ பெண்டிரின்‌ அடிவயிற்றுக்கு 
காப்பாகுக! ஆம்‌, அவ்வண்ணமே ஆகுக!” என்றார்‌ 
தீர்க்கசியாமர்‌. 


“அஸ்தினபுரியில்‌ மாமன்னர்‌ ஹஸ்தி நூற்றெட்டு 
நாகஅன்னையரைக்‌ கொண்டு களம்வரைந்து 
பூசனைசெய்து எழுப்பிய வஜ்ரநாகினி அன்னை 
அங்கேயே கோயில்கொண்டமைந்தாள்‌. அவர்‌ கட்டிய 
சிற்றாலயத்தில்‌ வலக்கையில்‌ முட்டையும்‌ இடக்கையில்‌ 
மின்படையும்‌ நோக்கில்லா விழிகளும்‌ அலைசுழன்ற 
வாலுடலும்‌ அன்னைமுலைகளுமாக கல்வடிவில்‌ 
தோன்றினாள்‌. அங்கே அமைந்த பேரன்னையால்‌ இந்நகர்‌ 
மைந்தரால்‌ பொலிந்தது. இந்நகரில்‌ குழவியர்‌ கருவுக்குள்‌ 
கண்‌ அமைந்ததுமே அவளைத்தான்‌ முதலில்‌ கண்டு 
புன்னகைத்தனர்‌. அவள்‌ அவர்களுக்கு மட்டுமே 
விழிகள்கொண்டவள்‌ என இருந்தாள்‌. அன்னையின்‌ 
வால்நுனியை சிறுவிரலென்று வாயிலிட்டு நுணைந்தனர்‌ 
மைந்தர்‌. முலைப்பாலுக்கும்‌ முந்தைய முதற்சுவையென 
அவள்‌ எழுந்தாள்‌. அஸ்தினபுரியின்‌ தென்மேற்கே 
அமைந்த அவ்வாலயத்தில்‌ கருவுறக்கம்‌ கொள்ளும்‌ 
அன்னை வெல்க! அவள்‌ அருளால்‌ நகர்‌ பொலிக!” 


பேசிக்கொண்டிருக்கையில்‌ அங்கே துரோணன்‌ சென்றால்‌ 
அவர்களனைவர்‌ விழிகளிலும்‌ ஒருகணம்‌ 
மின்னிச்செல்லும்‌ வெறுப்பை தொலைவிலிருந்தே 
யக்ஞசேனன்‌ கண்டான்‌. ஆனால்‌ அனைவருமே 
துரோணனை அஞ்சினர்‌, அவனிடம்‌ ஆசிரியனுக்குரிய 
மரியாதையைக்‌ காட்டினர்‌. அவன்‌ முன்‌ கைகட்டி 
வாய்பொத்தி நின்று மட்டுமே உரையாடினர்‌. 
அவனைவிட மூத்தவர்கள்‌ கூட அவனை “உத்தமரே” 
என்றுமட்டும்தான்‌ அழைத்தனர்‌. அவனுடைய 
ஆணைகளை உடனடியாக நிறைவேற்றினர்‌. அவன்‌ 
அளிக்கும்‌ தண்டனைகளை பணிவுடன்‌ 
பெற்றுக்கொண்டனர்‌. 


அந்த வெறுப்பை துரோணன்‌ நன்கறிந்திருந்தான்‌ என்று 
யக்ஞசேனன்‌ புரிந்துகொண்டான்‌. அதனால்தான்‌ 
எப்போதும்‌ துரோணன்‌ செருக்கி நிமிர்ந்த தலையும்‌, 
பாதிமூடிய விழிகளும்‌, செவிகூர்ந்தாலொழிய கேட்காத 
பேச்சும்‌, எள்ளல்‌ கலந்த இளநகையும்‌ கொண்டிருந்தான்‌. 
வில்லோ சொல்லோ விழியோ சரமோ பிழைத்து திகைத்து 
தன்னை நோக்கும்‌ மாணவனை ஏறிட்டு நோக்காமல்‌ 
இதழ்களில்‌ இளநகையுடன்‌ அடுத்தவனை வரச்சொல்லி 
கையசைப்பான்‌ துரோணன்‌. அவன்‌ வில்லேந்தியதும்‌ 
முந்தையவனின்‌ பிழை என்ன என்று சொல்லி 
அதைச்செய்யலாகாது என்று அறிவுறுத்துவான்‌. 


“வில்‌ என்பது நா. அம்புகள்‌ சொற்கள்‌. இலக்குகளோ 
பொருள்‌. ஆகவேதான்‌ வில்வித்தை வேதமோதுதல்‌ 
எனப்படுகிறது” என்று துரோணன்‌ ஸ்வாத்யாயத்தில்‌ 
பாடம்‌ சொல்லும்போது விழிகளில்‌ எச்சொல்லுமில்லாமல்‌ 
ஷத்ரியர்‌ கேட்டு அமர்ந்திருப்பார்கள்‌. “வேதங்களில்‌ 
முதல்‌ மூன்றும்‌ விடுதலை அளிக்கும்‌ ஞானத்தை 
முன்வைப்பவை. ஆகவே அவை தூயவை, முற்றிலும்‌ 
பிராமணர்களுக்குரியவை. உலகியலுக்கான 
அதர்வத்தை அதமவேதம்‌ என்கின்றனர்‌ சான்றோர்‌. 
பிராமணன்‌ கையின்‌ வில்‌ மூன்று முதல்வேதங்கள்‌ 
போன்றது. ஷத்ரியர்களின்‌ வில்வித்தையோ 
அதர்வமாகும்‌. மணிமுடியும்‌ வெற்றியும்‌ புகழும்‌ மட்டுமே 
அதன்‌ இலக்கு. அவர்கள்‌ எந்நிலையிலும்‌ தனுர்வேதத்தில்‌ 
எழுந்தருளும்‌ பிரம்மத்தை அறியமுடியாது.” 


தன்னை முற்றிலும்‌ வைதிகப்பிராமணனாக துரோணன்‌ 
மாற்றிக்கொண்டிருந்தான்‌ என்று யக்ஞசேனன்‌ 
கண்டான்‌. ஒவ்வொருநாளும்‌ புதியநெறிகளை 
துரோணன்‌ தனக்கென விதித்துக்கொண்டான்‌. 
குருகுலத்தில்‌ எவரும்‌ தீண்டிய உணவையும்‌ நீரையும்‌ 

[imagelதீர்க்கசியாமர்‌ பாடிக்கொண்டிருந்தபோதே 
அப்பாலிருந்த முதிய சேடி ஓலைச்சுவடியில்‌ அதிலிருந்த 
செய்திகளை பொறித்துக்கொண்டிருந்தாள்‌. 
அவளுடைய எழுத்தாணியின்‌ ஓசை யாழின்‌ 
கார்வையுடன்‌ இணைந்தே கேட்டது. யாழிசை 
பறந்துகொண்டிருக்க அது நிலத்தில்‌ அழுந்த 
ஊர்ந்துகொண்டிருப்பதுபோலத்‌ தோன்றியது. கனகர்‌ 
அந்த எழுத்தாணியையும்‌ தீர்க்கசியாமரின்‌ யாழையும்‌ 
மாறிமாறி நோக்கிக்கொண்மருந்தார்‌. அவை இரண்டும்‌ 
ஒன்றையொன்று தொட முயன்றபடி 
சுழன்றுவந்துகொண்டிருக்கின்றன என்று 
எண்ணிக்கொண்டார்‌. 


“அன்னைக்கு அரிசிப்பொடியும்‌ மஞ்சள்பொழுயும்‌ 
வேம்பின்தளிரும்‌ செம்மலர்களும்‌ கொண்டு பூசனை 
செய்க! ஐந்து கான்மங்கலங்களும்‌ எட்டு 
இல்மங்கலங்களும்‌ அன்னைக்கு படைக்கப்படுக! 
அன்னையின்‌ களமுற்றத்தில்‌ அவள்‌ மலர்வடிவென 
எழுக!” என அவர்‌ கூறிக்கொண்டே சென்றார்‌. 
“அஸ்தினபுரியின்‌ தென்மேற்கு எல்லையில்‌ திகழும்‌ 
அன்னையின்‌ ஆலயத்தில்‌ பூசனை எழட்டும்‌. முழங்குக 
முழவுகள்‌! ஓங்குக சங்கங்கள்‌! அன்னையை வாழ்த்தி 
எழுக மகளிர்‌ குரல்கள்‌! முன்பு செய்ததுபோல்‌ பூசனைகள்‌ 
நிகழ்க! அப்பூசனை செய்த சூதர்மகளிரே 
இப்பூசனையையும்‌ நிறைவுற இயற்றுக! நலமே நிகழ்க! 
ஆம்‌, நன்றே நிகழ்க! ஆம்‌, மங்கலமே எஞ்சுக! ஆம்‌! ஆம்‌! 
ஆம்‌!” 


அவர்‌ பாடி முடித்ததும்‌ கனகர்‌ “ஆனால்‌ அங்கே 
அவ்வண்ணம்‌ ஓர்‌ ஆலயம்‌ இல்லை” என்றார்‌. காந்தாரி 
அதை கேட்டதுபோலத்‌ தெரியவில்லை. கனகர்‌ மேலும்‌ 
உரக்க “அங்கே அவ்வண்ணம்‌ ஓர்‌ ஆலயம்‌ இல்லை, 
சூதரே” என்றார்‌. தீர்க்கசியாமர்‌ திகைப்புடன்‌ திரும்பி 
நோக்கி “எங்கே?” என்றார்‌. “நீங்கள்‌ சொன்ன இடத்தில்‌ 
வஜ்ரநாகினியின்‌ ஆலயம்‌ ஏதுமில்லை... நான்‌ 
நன்கறிவேன்‌.” தீர்க்கசியாமர்‌ “நான்‌ என்ன சொன்னேன்‌?” 
என்றார்‌. அவர்‌ விழிகளை நோக்கியபின்‌ பேசுவதில்‌ 
பொருளில்லை என உணர்ந்து கனகர்‌ அமைதியானார்‌. 


“எந்த ஆலயம்‌?” என தீர்க்கசியாமர்‌ மீண்டும்‌ கேட்டார்‌. 
கனகர்‌ ஒன்றும்‌ சொல்லவில்லை. 


சத்யசேனை “மெய்யாகவே அங்கே அவ்வண்ணம்‌ 

லயம்‌ ஏதுமில்லையா?” என்று கேட்க முதிய சேடி 
“இல்லை அரசி, அங்கே அப்படி எந்த ஆலயமும்‌ இல்லை” 
என்றாள்‌. இன்னொரு முதுசேடி “அவ்வாறு ஓர்‌ ஆலயம்‌ 
இந்நகரிலேயே இல்லை. அவ்வண்ணம்‌ ஒரு தெய்வத்தை 
கேள்விப்பட்டதே இல்லை” என்றாள்‌. “ஆம்‌” என 
இணைந்த குரலில்‌ சேடியர்‌ சொன்னார்கள்‌. 
“அழிந்திருக்கும்‌. இவர்‌ சொல்வது தொல்பழங்காலத்துக்‌ 
கதையை” என்று சத்யவிரதை சொன்னாள்‌. “எனில்‌ 
அவ்வண்ணம்‌ ஒன்றை அமைக்கவேண்டும்‌... உடனே 
அமைக்கத்‌ தொடங்கினால்கூட...” என்று சத்யசேனை 
சொல்ல சத்யவிரதை “அது எளிதா என்ன? நாம்‌ 
பூசனையை நாளையே செய்வதென்றாலும்கூட...” 
என்றாள்‌. 


“ஏன்‌ கல்லிலோ மண்ணிலோதான்‌ அமைக்கவேண்டுமா? 
மரத்தாலோ துணியாலோகூட அமைக்கலாமே” என்றாள்‌ 
சத்யசேனை. காந்தாரி “இல்லை, அவர்‌ ஆலயத்தை 
அமைப்பதைப்பற்றி சொல்லவில்லை. அது 
அங்கிருக்கிறது என்றார்‌” என்று மெல்லிய குரலில்‌ 
சொன்னாள்‌. “அங்கே அது இல்லை என்பதில்‌ 
ஐயமில்லை. வேண்டுமென்றால்‌ சற்றே இடம்‌ மாறிக்கூட 
இருக்கலாம்‌. தேடும்படி ஒற்றர்களிடம்‌ ஆணையிடலாம்‌, 
அரசி” என்றார்‌ கனகர்‌. “வேண்டாம்‌... அது மண்ணுக்கு 
அடியில்‌ இருக்கலாம்‌... இவரை அழைத்துச்செல்க! இவர்‌ 
காட்டும்‌ இடத்திலேயே குழிதோண்டிப்‌ பாருங்கள்‌...” என்று 
காந்தாரி சொன்னாள்‌. “இவர்‌ பாடுகையில்‌ கருவடிவில்‌ 
சுருண்டு புதைந்திருக்கும்‌ அன்னை என்றுதான்‌ 
சொன்னார்‌... பெரும்பாலும்‌ அவ்வாலயம்‌ மண்ணுக்கு 
அடியில்தான்‌ இருக்கும்‌.” 


அவ்வண்ணம்தான்‌ இருக்குமென உடனே 
தோன்றினாலும்‌ கனகர்‌ வீணாக அதை எதிர்த்தார்‌. “இவர்‌ 
மிக இளையவர்‌, கேட்ட கதைகளை பாடுபவர்‌. இவருக்கு 
தன்‌ நாவிலெழுவதென்ன என்றுகூட 
தெரிந்திருக்கவில்லை.” காந்தாரி “அவர்‌ அனைத்தும்‌ 
அறிந்த ஆழம்கொண்டவர்‌” என்றாள்‌. கனகர்‌ சலிப்புடன்‌ 
“தங்கள்‌ ஆணைப்பம” என்றார்‌. காந்தாரி “சூதரே, அந்த 
அன்னையின்‌ ஆலயமிருக்கும்‌ இடத்தை காட்டுக!” 
என்றாள்‌. “எந்த அன்னை?” என்று தீர்க்கசியாமர்‌ 
கேட்டார்‌. “ஆலயம்‌ என்றால்‌ எங்குள்ளது?” கனகர்‌ “நான்‌ 
உரைத்தேனே அரசி, அவர்‌ உளம்குழம்பிப்போன 


இளையவர்‌. அவருள்‌ வாழும்‌ கதைகளுக்கு அவரே 
பொறுப்பல்ல” என்றார்‌. 


காந்தாரி “சூதரே கூறுக, உங்கள்‌ உள்ளத்தை 
சூழ்ந்துநோக்கி சொல்லுங்கள்‌. எங்கே அந்த ஆலயம்‌ 
உள்ளது? தென்மேற்கிலா? அன்றி வேறெங்கிலுமா?” 
என்றாள்‌. தீர்க்கசியாமர்‌ பற்கள்‌ தெரிய புன்னகைத்து 
“நான்‌ என்ன சொன்னேன்‌ என இவர்கள்‌ எவரேனும்‌ 
என்னிடம்‌ மீளவும்‌ சொல்லமுடியுமா?” என்றார்‌. காந்தாரி 
கைநீட்டி “அருகே வருக!” என்றாள்‌. “என்ன?” என்றார்‌ 
தீர்க்கசியாமர்‌. “அருகே வருக, நான்‌ உம்மை 
தொட்டறியவேண்டும்‌” என்றாள்‌ காந்தாரி. “நான்‌ எப்படி?” 
என்றார்‌ தீர்க்கசியாமர்‌. சத்யசேனை அருகணைந்து அவர்‌ 
கையை பற்றினாள்‌. “இது அரசி அல்ல... இது 
விழிகொண்டவரின்‌ கை” என்றார்‌ தீர்க்கசியாமர்‌. 


சத்யசேனை அவரை கொண்டுசென்று காந்தாரியின்‌ 
அருகே நிறுத்தினாள்‌. அவர்‌ கைநீட்ட அக்கையை 
காந்தாரி பற்றிக்கொண்டாள்‌. “ஆம்‌, இது அரசியின்‌ கை” 
என்றார்‌ தீர்க்கசியாமர்‌. இரு கைகளும்‌ நடுங்குவதுபோல 
கனகர்‌ எண்ணினார்‌. காந்தாரியின்‌ முகம்‌ கூர்கொள்ள 
உதடுகள்‌ அழுந்தியிருந்தன. காந்தாரி 
பெருமூச்சுவிட்டாள்‌. பின்னர்‌ கைகளை 
விலக்கிக்கொண்டாள்‌. “பேரரசி அழகாக இருக்கிறார்கள்‌” 
என்றார்‌ தீர்க்கசியாமர்‌. காந்தாரி “வெளியே நின்றிருக்கும்‌ 
யானையை தொடர்ந்துசெல்க... அது சென்று 
நின்றிருக்கும்‌ இடத்தை அகழ்ந்து நோக்குக!” என்றாள்‌. 
கனகர்‌ திகைப்புடன்‌ இருவரையும்‌ மாறிமாறி 
நோக்கினார்‌. பின்னர்‌ “ஆணை, அரசி!” என்றார்‌. 


[ஙage]lதீர்க்கசியாமரை அனுப்பிவிட்டு கனகர்‌ வெளியே 
விரைந்தார்‌. அங்கே சம்வகை நின்றிருக்கவேண்டும்‌ என 
அவர்‌ விழைந்தார்‌. அவளில்லாமல்‌ அப்பணியை 
செய்யமுடியாதென்று தோன்றியது. அவளிடம்‌ 
அனைத்தையும்‌ ஒப்படைத்துவிட்டுச்‌ சென்று 
படுத்துவிடவேண்டும்‌. எச்சமில்லாமல்‌ கரைந்து 
அழிந்துவிடவேண்டும்‌. அவர்‌ வியர்வையுடன்‌ 
அங்குமிங்கும்‌ நோக்க ஏவலன்‌ “காவல்பெண்டு 
இங்குதான்‌ இருக்கிறார்கள்‌. தாங்கள்‌ தேடினால்‌ கூறும்படி 
உரைத்தார்கள்‌” என்றான்‌. “நான்‌ உன்னிடம்‌ கேட்டேனா? 
கேட்டேனா?” என கனகர்‌ கூவினார்‌. “அறிவிலி... உன்‌ 
பணியை நீ நோக்கு. சவுக்கால்‌ உடலை வரிவரியாக 
இழைக்க ஆணையிடுவேன்‌... கீழ்மகனே.” 


அவன்‌ பேசாமல்‌ நின்றான்‌. கனகர்‌ மூச்சிளைக்க 


“அவளை வரச்சொல்‌” என்றார்‌. அவன்‌ தலைவணங்கி 
அகன்றான்‌. அவர்‌ எங்கேனும்‌ அமர விழைந்து சூழ 
நோக்கினார்‌. சம்வகை அருகே வந்து வணங்கியதும்‌ 
உரக்க “இங்கே பணியாற்றுவதைவிட யானைக்கீழ்‌ 
தலையை கொடுக்கலாம்‌” என்று கூவினார்‌. அவள்‌ 
ஒன்றும்‌ சொல்லவில்லை. “என்ன பேசாமல்‌ நிற்கிறாய்‌?” 
என்றார்‌. “கொடுக்கலாம்‌” என அவள்‌ சொன்னாள்‌. அவர்‌ 
சீற்றம்‌ அடங்கி புன்னகைத்து “ஏளனம்‌ செய்கிறாயா? 
நான்‌ இப்போது சேற்றில்‌ சிக்கிய யானை. தவளைகள்‌ ஏறி 
விளையாடுகின்றன” என்றார்‌. பின்னர்‌ “அரசியின்‌ 
ஆணை. அந்த வெறியெழுந்த பிடியானையை 
கொண்டுசென்று தென்மேற்கு கோட்டைப்பகுதியை 
துழாவவேண்டும்‌. அது நமக்கு மண்ணுக்குள்‌ புதைந்த 
ஆலயம்‌ ஒன்றை கண்டறிந்து அளிக்கும்‌” என்றார்‌. 


சம்வகை “ஆணை” என்றாள்‌. “என்ன ஆணை? உனக்கு 
என்ன செய்வதென்று புரிகிறதா? அந்த பிடியானைக்கு 
பித்து எழுந்துள்ளது. அது மைந்தரையும்‌ சுற்றத்தையும்‌ 
இழந்துள்ளது... அது எப்படி...” என்றபின்‌ சலிப்புடன்‌ 
கையசைத்து “நமக்கென்ன? நாம்‌ ஆணையை 
நிறைவேற்றுவோம்‌” என்றார்‌. எழுந்துகொண்டு “அதன்‌ 
பாகன்‌ என எவரேனும்‌ இருக்கிறார்களா என்று பார்‌” என 
ஆணையிட்டார்‌. “தேவையில்லை. நான்‌ நன்கறிந்த 
யானைதான்‌ அது...” என்றாள்‌ சம்வகை. “ஆம்‌, நீ 
யானைப்பாகர்‌ குலத்தவளாயிற்றே... நீயே அதை நடத்து” 
என்ற கனகர்‌ “நானே வியந்துகொண்டிருதேன்‌, நீ இதை 
இயற்றுவாய்‌ என எனக்கு ஏன்‌ தோன்றியது என... 
செல்க!” என்றார்‌. 


சம்வகை திரும்பிச்செல்ல “துரட்டி, குத்துக்கம்பு எதுவும்‌ 
வேண்டியதில்லையா என்ன?” என்றபடி கனகர்‌ உடன்‌ 
சென்றார்‌. “தேவையில்லை. நான்‌ யானைக்கு 
ணையிடப்‌ போவதில்லை. யானைமேல்‌ ஊர்வதும்‌ 
இயல்வதல்ல...” என்றாள்‌ சம்வகை. அவர்கள்‌ 
காந்தாரியின்‌ மாளிகையை ஒட்டிய முற்றத்தை 
அடைந்தனர்‌. அவர்களின்‌ வருகையை மணத்தால்‌ 
உணர்ந்த யானை செவிமடித்து கூர்ந்தது. அதன்‌ 
துதிக்கை நீண்டு வந்து காற்றை அள்ளியது. சம்வகை 
திகைப்புடன்‌ நின்று “அது நோக்கிழந்திருக்கிறது!” 
என்றாள்‌. “என்ன சொல்கிறாய்‌?” என்றார்‌ கனகர்‌. “அது 
துதிக்கையை நீட்டும்போதே தெரிகிறது.” 
கனகர்‌ “ஆனால்‌ அது போருக்குச்‌ சென்ற யானை” 


என்றார்‌. “அங்கிருந்து திரும்பும்போதே நோக்கை 
இழந்திருக்கலாம்‌. நாம்‌ அதை உணரவில்லை” என்றாள்‌ 


சம்வகை. “யானைகள்‌ நோக்கிழந்தால்‌ நன்கு உற்று 
ஆராய்ந்தாலொழிய கண்டறிய இயல்வதில்லை.” அவள்‌ 
அதனருகே சென்றாள்‌. அவர்‌ தள்ளி நின்று 
நோக்கிக்கொண்மருந்தார்‌. அவள்‌ கையை நீட்டியபடி 
மெல்லிய குரலில்‌ ஏதோ சொல்லியபடி அருகணைந்தாள்‌. 
யானை துதிக்கையை நீட்ட அவளுடைய கையும்‌ நீண்டு 
செல்ல இரண்டு நுனிகளுக்கும்‌ நடுவே இருந்த வெளி 
அச்சொற்களால்‌ அதிர்வதுபோலிருந்தது. மெல்லமெல்ல 
இடைவெளி குறைந்தது. இரு முனைகளும்‌ 
தொட்டுக்கொண்டன. 


சம்வகை அருகே சென்று யானையின்‌ செவியை 
வருடினாள்‌. அதனிடம்‌ ஏதோ சொன்னாள்‌. யானை 
செவிமடித்து ஒலிகூர்வதை அவர்‌ கண்டார்‌. பின்னர்‌ அது 
காலெடுத்துவைத்து நடக்கத்தொடங்கியது. அவள்‌ 
அதனுடன்‌ செல்ல கனகர்‌ பின்னால்‌ சென்றார்‌. தன்னைத்‌ 
தொடர்ந்த ஏவலனிடம்‌ மெல்லிய குரலில்‌ “ஐம்பது 
பேர்கொண்ட ஏவலர்படை ஒன்று பின்தொடர்ந்து 
வரவேண்டும்‌. அங்கே ஆழமாக 
தோண்டவேண்டியிருக்கும்‌... செல்க!” என 
ஆணையிட்டார்‌. முதிய ஏவலனின்‌ ஒருங்கிணைப்பில்‌ 
மண்‌ அகழும்‌ கருவிகளுடன்‌ ஏவல்பெண்டுகளின்‌ படை 
ஒன்று வந்தது. அவர்களின்‌ காலடியோசைகளன்றி 
வேறேதும்‌ ஒலிக்கவில்லை. அவர்கள்‌ பெருகிக்கொண்டே 
இருந்தனர்‌. 


யானை சூதர்தெருக்களினூடாகச்‌ சென்றது. அங்கே 
அவ்வேளையில்‌ எவருமிருக்கவில்லை. தெருக்களில்‌ 
குழந்தைகள்‌ ஒன்றிரண்டு புழுதியில்‌ 
விளையாடிக்கொண்டிருந்தன. கனகர்‌ சாலையின்‌ 
ஓரமாக சிறிய சந்து ஒன்றின்‌ முகப்பில்‌ அந்தக்‌ 
கூன்விழுந்த முதிய சூதப்பெண்ணை பார்த்தார்‌. அவள்‌ 
மங்கலடைந்த விழிகளால்‌ யானையை பார்த்தபின்‌ 
திரும்பிக்கொண்டு விலங்குபோல்‌ மடிந்து நடந்து 
அப்பால்‌ சென்றாள்‌. தென்மேற்கு கோட்டைமடிப்பை 
நோக்கி யானை சென்றது. அதன்‌ உடல்‌ 
ஊசலாடிக்கொண்டே இருந்தது. அது நின்று நாற்புறமும்‌ 
மோப்பம்‌ கொண்டது. மீண்டும்‌ துதிக்கையை வீசியபடி 
நடந்தது. அதன்‌ நடை தளர்ந்தது. கோட்டையருகே 
இருந்த சிறிய புதர்க்காடு ஒன்றை நோக்கி சென்றது. 
அங்கிருந்த சிறிய சிதல்புற்றின்‌ அருகே நின்றது. 
மும்முறை அந்தப்‌ புற்றை தொடமுயன்று துதிக்கை 
விலக்கிக்கொண்டது. பின்னர்‌ தலைமேல்‌ துதி வளைத்து 
பிளிறியது. 


சம்வகை “இந்த இடம்தான்‌” என்று திரும்பி கனகரிடம்‌ 
சொன்னாள்‌. கனகர்‌ திரும்பி கைகாட்ட காவலர்கள்‌ 
அருகே சென்று அப்பகுதியை நோக்கினர்‌. சம்வகை 
யானையை அகற்றிக்கொண்டுசென்றாள்‌. “பாம்பு 
உள்ளது” என்றான்‌ ஒரு காவலன்‌. சம்வகை “அகழ்க, 
பாம்பு அகன்றால்‌ நன்று! சீறிப்படமெடுத்தால்‌ என்ன 
செய்வதென்று எண்ணிப்பார்ப்போம்‌” என்றாள்‌. கனகரை 
ஏவலர்‌ நோக்க அவ்வண்ணமே செய்க என அவர்‌ 
கைகாட்டினார்‌. அந்த இடத்தில்‌ மண்ணுக்கு அடியில்‌ ஓர்‌ 
ஆலயமிருக்கிறது என்ற எண்ணமே சிறிய பதற்றத்தை 
உருவாக்கியது. அங்கே உள்ளே ஏதுமிருக்கக்‌ கூடாது என 
அவர்‌ விழைந்தார்‌. அந்த எண்ணம்‌ ஏன்‌ ஏற்படுகிறது 
என அவரால்‌ கண்டடைய இயலவில்லை. 


யானையை இரு ஏவலர்‌ அகற்றி கொண்டுசென்றார்கள்‌. 
அதன்‌ உடலில்‌ தசை விதிர்த்துக்கொண்டே இருந்தது. 
நோயுற்றதுபோல அது அவ்வப்போது உறுமிக்கொண்டது. 
அது அகன்றுசெல்வதை கனகர்‌ வெறுமனே நோக்கினார்‌. 
ஏவல்பெண்டுகள்‌ அந்தப்‌ புற்றை மண்வெட்டியால்‌ 
வெட்ட உள்ளிருந்து நாகம்‌ சீறி மேலெழுந்தது. அவர்கள்‌ 
பின்னடைந்தனர்‌. நாகம்‌ அவர்களை நோக்குவதுபோல 
தலைதிருப்பியபின்‌ வழிந்து இறங்கி நெளிவுகளாக 
அலைகொண்டு அப்பால்‌ சென்று புதர்களுக்குள்‌ 
மறைந்தது. “தோண்டுக!” என்று அவர்‌ எ வலத்‌ 
அவர்கள்‌ ஐயத்துடன்‌ ஒருவரை ஒருவர்‌ நோக்கியபடி 
அகழத்‌ தொடங்கினர்‌. 


புற்றுக்குள்‌ பாம்பின்‌ முட்டைகள்‌ இருந்தன. 
சுண்ணக்கற்கள்போல விந்தையான கோடுகளும்‌ 
வடிவங்களும்‌ கொண்ட சிறிய உருளைகள்‌. “அவற்றை 
எடுத்து அப்பால்‌ வையுங்கள்‌. ஒன்றுகூட 
உடையக்கூடாது” என்றார்‌ கனகர்‌. அவர்கள்‌ 
முட்டைகளை ஒவ்வொன்றாக எடுத்துச்சென்று மிகத்‌ 
தொலைவிலிருந்த சிறிய புதருக்குள்‌ வைத்தனர்‌. 
பதினெட்டு முட்டைகள்‌ இருந்தன. அதன்பின்‌ புற்றை 
அவர்கள்‌ தோண்டி அகற்றத்தொடங்கினர்‌. உள்ளே 
வெண்ணிறமான சிதல்கள்‌ நிறைந்திருந்தன. 
அரிசிமணிகள்போல அவை ஊர்ந்தன. தோண்டி விலக்கி 
அகற்றிக்கொண்டிருந்த ஏவல்மகளிர்‌ நின்று 
“அமைச்சரே” என்றார்கள்‌. 


கனகர்‌ சற்று முன்னால்‌ சென்று நோக்கினார்‌. ஒரு 
கல்முகடு தெரிந்தது. மண்படிந்து சற்றே பெரிய 
உருளைக்கல்‌ என்றுதான்‌ அது தோன்றியது. ஆனால்‌ 
சற்று நோக்கியபோதே அதன்‌ மேலிருந்த கல்செதுக்குகள்‌ 


புலப்பட்டன. அது ஒரு ஆலயத்தின்‌ உச்சிகோபுரக்குடம்‌ 
என அவருக்கு தெரிந்தது. “மெல்ல அகழ்ந்தெடுங்கள்‌... 
கல்லில்‌ இரும்பு பட்டுவிடக்கூடாது” என்றார்‌. 
ஏவல்பெண்டுகள்‌ மெல்லிய குரலில்‌ பேசியபடி தோண்டத்‌ 
தொடங்கினர்‌. மெல்ல நீரிலிருந்து எழுவதுபோல்‌ சிறிய 
கோபுரம்‌ ஒன்று தோன்றியது. 


கனகர்‌ பெருமூச்சுடன்‌ சம்வகையின்‌ அருகே வந்தார்‌. 
“இங்கே ஆலயங்கள்‌ இல்லாத இடமே இருக்காது. 
இந்நகரமே முன்னர்‌ இருந்த இன்னொரு நகர்மேல்‌ 
எழுந்தது என்று சொல்லப்படுவதுண்டு... 
அறிந்திருப்பாய்‌. இங்கேதான்‌ குருநகரி இருந்தது. 
மாமன்னர்‌ யயாதி ஆண்டது. அது ஏழுமுறை அழிந்து 
மீண்டும்‌ கட்டப்பட்டது என்கிறார்கள்‌. மாமன்னர்‌ ஹஸ்தி 
இங்கே தன்‌ நகரைக்‌ கட்டியது இது அவருடைய 
தொல்நிலம்‌ என்பதனால்தான்‌” என்றார்‌. “ஆம்‌, 
அறிந்திருக்கிறேன்‌” என்று அவள்‌ சொன்னாள்‌. “இந்த 
தெய்வம்‌ என்ன, இதன்‌ இயல்புகள்‌ என்ன என்று 
எவருக்கும்‌ தெரியாது. ஆனால்‌ நீள்துயிலில்‌ இருந்து 
அதை எழுப்பிவிட்டோம்‌” என்றார்‌ கனகர்‌. “நாம்‌ 
வரலாறெங்கணும்‌ செய்வது இதுதான்‌. அறியாத்‌ 
தெய்வங்களை எழுப்பிக்கொள்வது.” 


“அது அன்னைதெய்வம்‌... எந்நிலையிலும்‌ அது 
நலம்பயப்பதே” என்று சம்வகை சொன்னாள்‌. “ஆம்‌” 
என்றபின்‌ கனகர்‌ “ஆனால்‌ நாகினி” என்றார்‌. 
“பேரன்னையர்‌ கத்ருவும்‌ வினதையும்‌ நாகினியரே. 
அவர்களிடமிருந்தே புடவி பிறந்தது” என்று அவள்‌ 
சொன்னாள்‌. அவர்‌ அவளை கூர்ந்து நோக்கியபின்‌ 
விலகிச்‌ சென்று நின்றார்‌. அங்கே நின்றிருக்க அவர்‌ 
விழையவில்லை. ஆனால்‌ அங்கிருந்து அகலவும்‌ 
முடியவில்லை. ஏவல்பெண்டுகள்‌ மூச்சிரைப்பின்‌ 
ஒலியில்‌ ஒத்திசைவுக்குரிய சொற்களை உரைத்தபடி 
கூடைகளில்‌ மண்ணை அள்ளி அப்பால்‌ கொட்டினர்‌. 
மண்‌ சிறு குன்றென மேலே எழ உள்ளிருந்த ஆலயம்‌ 
துலங்கி உருவம்‌ காட்டியது. 


நெடுங்காலம்‌ அது விதையென புதைந்து அங்கு 
கிடந்திருக்கிறது. அதை அகழ்ந்து விண்ணை 
காட்டுகிறார்கள்‌. இனி அதனுள்‌ கருவென வாழும்‌ 
அன்னைக்கு பூசனைகள்‌ நிகழும்‌. சடங்குகளால்‌, 
ஊழ்கநுண்சொற்களால்‌ விதை முளைத்தெழப்போகிறது. 
விதையுறைகள்‌ வெடித்து உள்ளிருந்து புது ஈரிலை 
முளை என அன்னை எழப்போகிறாள்‌. விழியிழந்த 
அன்னை. அவர்‌ ஒரு புதிய எண்ணத்தை அடைந்து 


திகைப்புகொண்டு சூழ நோக்கினார்‌. விழியுடையோர்‌ 
எதையும்‌ காணாதவர்களாக ஆக விழியிலாதோரால்‌ 
அனைத்தும்‌ முடிவுசெய்யப்படுகின்றனவா இங்கே? 
விழியின்மையால்‌ அறியும்‌ நகரம்‌ ஒன்று இந்நகருக்குள்‌ 
இருந்திருக்கிறது. 


அவர்‌ மீண்டும்‌ சலிப்பை அடைந்தார்‌. எத்தனை 
தெய்வங்கள்‌! அழிப்பவை, ஆக்குபவை, ஊட்டுபவை, 
கொல்பவை, கனிபவை, சினப்பவை... இத்தனை 
தெய்வங்களை அகற்றிவிட்டு எங்கேனும்‌ ஏதேனுமின்றி 
வாழும்‌ நிலை ஒன்று அமைந்தால்‌ நன்று. ஒவ்வொரு 
கணமும்‌ ஏதேனும்‌ ஒரு தெய்வத்திற்கு நாம்‌ அளிக்கும்‌ 
திறை என்று சூதர்கள்‌ சொல்வதுண்டு. அவ்வாறே 
இருக்கலாம்‌. ஆனால்‌ ஒவ்வொரு கணமும்‌ ஒரு 
தெய்வத்தை உணர்ந்தபடி வாழ்வதுபோல்‌ எடைமிக்க 
வாழ்வு பிறிதில்லை. யானை ஒன்றை தோளில்‌ 
சுமந்துகொண்டிருப்பதைப்போல்‌. ஒவ்வொரு காலடியும்‌ 
யானைக்குரியது. ஒவ்வொரு கால்‌ பிறழ்வும்‌ 
யானைக்குரியது. ஒவ்வொரு வீழ்ச்சியும்‌ யானைக்குரியது. 
எண்ணங்களும்‌ விழிகளும்‌ மட்டும்‌ மானுடர்க்குரியவை. 


இன்னும்‌ எத்தனை நூறு தெய்வங்கள்‌ இந்த 
மண்ணுக்குள்‌ புதைந்துகிடக்கக்கூடும்‌! இந்த மரங்களின்‌ 
வேர்கள்‌ தொட்டறியும்‌ தெய்வங்கள்‌ இருக்கலாம்‌. 
இவ்விலைகள்‌ அனைத்திலும்‌ திகழ்வது அவற்றின்‌ 
நுண்சொற்களாக இருக்கலாம்‌. இந்த இல்லங்கள்‌ 
அனைத்திற்கும்‌ அடித்தளமாக அமைபவை. இந்த 
அரண்மனை கோட்டை அனைத்தும்‌ அவற்றின்மேல்‌ 
அமைந்தவை. இந்நகரே ஒரு மாபெரும்‌ தெய்வத்தின்‌ 
உடல்மேல்‌ எழுந்த சிறு கொப்புளமாக இருக்கலாம்‌. 
விண்ணிலிருந்து நோக்கும்‌ தெய்வங்கள்‌ கோடி. 
காற்றென்றும்‌ ஒளியென்றும்‌ மணமென்றும்‌ இங்குலாவும்‌ 
தெய்வங்கள்‌ வேறு. இங்கு இத்தருணத்தில்‌ எத்தனை 
தெய்வங்கள்‌ செறிந்திருக்கின்றன என்று எவருக்குத்‌ 
தெரியும்‌? தெய்வங்கள்‌ ஊசி முனையில்‌ ஒருகோடி என 
வசிக்கக்‌ கற்றவை எனில்‌ இப்புடவி எவ்வளவு 
தெய்வங்களின்‌ இருப்பிடம்‌! 


அவர்‌ திரும்பச்சென்று துயில்கொள்ள விழைந்தார்‌. 
சம்வகையிடம்‌ கைகளால்‌ ஆணையிட்டுவிட்டு தன்‌ 
புரவியில்‌ ஏறிக்கொண்டார்‌. மாளிகைக்குச்‌ செல்ல 
விரும்பினாலும்‌ ஒற்றர்‌ செய்திகளை நோக்கி 
நெடும்பொழுதாகிறது என உணர்ந்து தன்‌ அமைச்சு 
அறைக்குத்தான்‌ திரும்பினார்‌. ஒற்றுச்செய்திகள்‌ 
குவிந்துகிடந்தன. அவர்‌ இலக்கில்லாமல்‌ ஓலைகளை 


அள்ளிப்‌ படுத்தார்‌. சின்னாட்களாகவே அவர்‌ 
செய்திகளை அவ்வாறுதான்‌ புரிந்துகொண்டார்‌. கையில்‌ 
தற்செயலாகச்‌ சிக்கும்‌ ஓலைகளிலிருந்து உருவாகும்‌ 
உளச்சித்திரத்தையே அவர்‌ மெய்மை எனக்கொண்டார்‌. 
அதில்‌ பிழைகள்‌ நிகழவில்லை. உண்மையில்‌ பிழை என 
ஏதேனும்‌ உண்டா என்ன? ஏனென்றால்‌ சரி என ஏதும்‌ 
இங்கில்லை. 


ஒருவேளை காலையில்‌ பூசனை செய்ய சூதர்மகளிர்‌ 
தேவைப்படலாம்‌. ஆனால்‌ சூதர்மகளிருக்கு இப்பூசனை 
முறை தெரிந்திருக்கவேண்டும்‌. நாகசூதர்கள்‌ ஒருவேளை 
பூசனையை ஆற்றக்கூடும்‌. நாகசூதர்கள்‌ நகரில்‌ 
வாழ்வதில்லை. அவர்கள்‌ வந்து செல்பவர்கள்‌. இமையா 
விழிகள்‌ கொண்டவர்கள்‌ அவர்கள்‌. நாகசூதர்கள்‌ 
எங்கேனும்‌ இருந்தால்‌ தேடிவரச்‌ சொல்லலாம்‌. ஆனால்‌ 
இனிமேல்‌ பொழுதில்லை. நாளையே பூசனைகள்‌ 
நிகழ்ந்தாகவேண்டும்‌. இந்திரப்பிரஸ்தத்தின்‌ ஆணைக்கு 
காத்திருக்கிறது அஸ்தினபுரி. சூதர்பெண்கள்‌ பூசனை 
செய்வார்கள்‌ என்றார்‌ தீர்க்கசியாமர்‌. அவருடைய 
சொற்களையே தொடர்ந்துசெல்லலாம்‌. அது ஒன்றே 
செய்யக்கூடுவது. 


களைத்து பீடத்திலேயே பின்னால்‌ சரிந்து அவர்‌ 
துயில்கொண்டார்‌. நெடுநேரம்‌ கழித்து 
உணர்வடைந்தபோது இருண்ட அமைச்சு அறையில்‌ 
பீடத்திலிருந்து விழுந்து தரையில்‌ கிடந்தார்‌. அறைக்குள்‌ 
எவரேனும்‌ இருக்கிறார்களா என எண்ணி 
எழுந்தமர்ந்தார்‌. எவரோ உடனிருக்கும்‌ உணர்வு 
ஏற்பட்டது. ஆனால்‌ இவ்வரண்மனையில்‌ எல்லா 
இடங்களிலும்‌ அவ்வுணர்வே நிறைந்திருக்கிறது. 
இந்நகரெங்கும்‌ அவ்வுணர்வு திகழ்கிறது. அவர்‌ எழுந்து 
உடைகளை சீரமைத்துக்கொண்டு வெளியே வந்தார்‌. 
முன்புலரி எனத்‌ தெரிந்தது. விண்மீன்கள்‌ இடம்‌ 
மாறியிருந்தன. 


அவர்‌ புரவியை அணுகி அதன்மேல்‌ ஏறிக்கொண்டார்‌. 
அதன்‌ மென்மயிர்ப்பரப்பு குளிர்ந்து ஈரம்‌ படிந்திருந்தது. 
அவருடைய தொடுகையில்‌ அது நடுக்கு கொண்டது. 
அவர்‌ ஏறிக்கொண்டதும்‌ அவர்‌ எங்கெனச்‌ 
சொல்லாமலேயே செல்லத்தொடங்கியது. அவர்‌ மீண்டும்‌ 
துயில்கொண்டுவிட்டிருந்தார்‌. குதிரை நின்றபோது 
விழித்தார்‌. அது அந்த ஆலயமிருக்கும்‌ இடத்தை 
அடைந்து நின்றிருந்தது. அவரை அணுகி வந்த சம்வகை 
“அகழ்வுப்பணி பெரும்பாலும்‌ முடிந்துவிட்டது, 
அமைச்சரே. சிறிய ஆலயம்‌. ஓர்‌ ஆள்‌ உயரம்தான்‌. 


கல்லால்‌ கட்டப்பட்டது” என்றாள்‌. 


அவர்‌ இறங்கி அதை நோக்கியபடி நின்றார்‌. சிறிய 

லயம்‌, விதைபோல. இதை இங்கிருந்து 
கொண்டுசென்று எங்கேனும்‌ விதைத்தால்‌ கல்பெருகி 
மாளிகைகளும்‌ அரண்மனைகளும்‌ ஆலயங்களும்‌ 
கோட்டைகளுமாகி நகர்‌ என முளைக்கும்‌. “அமைச்சரே!” 
என்று ஏவல்பெண்டு சொன்னாள்‌. சம்வகை அருகே 
செல்ல சற்று தயங்கியபடி கனகர்‌ கூடவே சென்றார்‌. 
வெட்டி அகற்றப்பட்ட மண்ணின்‌ மணம்‌. அவருடைய 
காலடிகள்‌ புதைந்தன. சரிவில்‌ இறங்கி 
அருகணைந்தனர்‌. ஆலயத்தின்‌ வாயில்‌ திறந்திருந்தது. 
முதிய சூதப்பெண்‌ உள்ளிருந்து கைகளால்‌ மண்ணை 
அள்ளி அகற்றினாள்‌. உள்ளிருக்கும்‌ சிறிய கற்சிலை 
தெரியத்‌ தொடங்கியது. 


மண்திரை விலக விலக சிலை தெளிவுகொண்டது. 
வழுவழுப்பான கரிய கல்லில்‌ செதுக்கப்பட்டிருந்தது. 
இடக்கையில்‌ மின்படை. வலக்கையில்‌ ஒரு சிறிய கலம்‌. 
அமுதகலமா? அமர்ந்த கோலம்‌. அப்பீடத்தில்‌ நாகம்‌ 
பத்திவிரித்திருந்தது. தலைக்குமேல்‌ பத்துதலை நாகம்‌. 
நாகவிழிகள்‌ அனைத்தும்‌ நோக்கு கொண்டிருந்தன. 
ஆனால்‌ அன்னையின்‌ முகம்‌ நோக்கிலா விழிகளுடன்‌ 
தன்னுள்‌ ஆழ்ந்திருந்தது. உதடுகளில்‌ புன்னகை 
இருந்தமையால்‌ அவள்‌ ஏதோ ஆழ்ந்த இனிய நினைவில்‌ 
இருப்பதுபோலத்‌ தோன்றியது. 


அவன்‌ அருந்துவதில்லை. தன்‌ ஒருவேளை உணவை 
அவனே சமைத்துக்கொண்டான்‌. ஓடும்‌ கங்கையில்‌ 
இருந்து மட்டுமே நீரருந்தினான்‌. மூன்றுவேளையும்‌ 
கங்கையில்‌ சந்தியா வந்தனம்‌ செய்து காயத்ரியை 
உச்சரித்தான்‌. தன்‌ உடலை பிராமணரன்றி பிறர்‌ 
தொடுவதை விலக்கினான்‌. “உத்தம பிராமணர்கள்‌ 

ன்னகைப்பதில்லை. வாய்வழியாக ஏழு தேவதைகள்‌ 
வெளியேறிவிடுவார்கள்‌” என்று ஒருமுறை குசாவர்த்தன்‌ 
சொன்னபோது மாணவர்களனைவரும்‌ நகைப்பதை 
யக்ஞசேனன்‌ கேட்டான்‌. 


யக்ஞசேனன்‌ துரோணனின்‌ தனிமையைக்‌ கண்டான்‌. 
அக்னிவேசரிடமிருந்து முழுக்கக்‌ கற்கும்‌ 
தகுதிகொண்டவன்‌ அவனே என்றும்‌ தான்‌ கற்றவற்றை 
அவன்‌ எந்த ஷத்ரிய இளைஞனுக்கும்‌ கற்பிக்கவில்லை 
என்றும்‌ உணர்ந்துகொண்டான்‌. துரோணனிடம்‌ 
நெருங்கும்‌ வழியை அவன்‌ உண்மையில்‌ 
மிகத்தற்செயலாகத்தான்‌ உணர்ந்துகொண்டான்‌. 
கங்கைக்கான பாதையில்‌ அவன்‌ திரும்பிச்செல்கையில்‌ 
எதிரே வந்த துரோணனைக்‌ கண்டதுமே பிறரிலிருந்து 
வேறுபட்டவன்‌ என்பதை அவன்‌ அகம்‌ உணர்ந்தது. அது 
ஏன்‌ என மீண்டும்‌ மீண்டும்‌ யக்ஞசேனன்‌ தனக்குள்‌ 
வினவிக்கொண்டான்‌. கரிய குறுகிய உடலும்‌ ஒளிவிடும்‌ 
சிறுகண்களும்‌ கொண்ட அவன்‌ கையில்‌ தர்ப்பையை 
மட்டுமே வைத்திருந்தான்‌. 
பிராமணர்களுக்குரியமுறையில்‌ முப்புரியாக 
உபவீதமணிந்திருந்தான்‌. அவனுடைய உதடுகள்‌ குளிரில்‌ 
என நடுங்கிக்கொண்டிருந்தன. 


ஆனால்‌ அதுவல்ல காரணம்‌. அக்கணத்தில்‌ 
அவனுடைய விழி தொட்டு எடுத்த ஏதோ ஒன்றை 
சித்தமறியாமலேயே ஆன்மா அறிந்துகொண்டது. அது 
என்ன? தன்‌ அகத்தின்‌ அறைகளை 
துழாவிக்கொண்டிருந்த யக்ஞசேனன்‌ ஒருநாள்‌ கனவில்‌ 
அதை மீண்டும்‌ கண்டு எழுந்தமர்ந்தான்‌. அன்று 
கங்கைக்கரைப்பாதையில்‌ வந்துகொண்டிருந்த 
துரோணன்‌ தன்‌ சுரிகுழலில்‌ இருந்து சொட்டிய நீர்த்துளி 
ஒன்றை அனிச்சையாக தன்‌ வலதுகையின்‌ 
சுட்டுவிரலால்‌ சுண்டி உடைத்து அதன்‌ நுண்சிதறல்களில்‌ 
ஒன்றை மறுகணமே மீண்டும்‌ சுண்டி தெறிக்கச்செய்தான்‌. 
அதையுணர்ந்த கணத்திலேயே யக்ஞ்சேனனின்‌ ஆழம்‌ 
துரோணனின்‌ உதடுகளில்‌ அதிர்ந்துகொண்டிருந்தது 
காயத்ரி என்றும்‌ அறிந்தது. 


யக்ஞசேனன்‌ எப்போதும்‌ மகாவைதிகனிடம்‌ 

[।age]lவஜ்ரநாகினி அன்னையின்‌ சிற்றாலயத்தின்‌ 
அருகே மண்‌ சரிவாக செதுக்கப்பட்டு த த்திற்கு 
இறங்கிச்‌ சென்றது. ஐந்தடி உயரமான ரிய 
கல்‌ஆலயத்திற்குள்‌ ஒரு முழ உயரத்தில்‌ நின்றிருந்த 
அன்னையின்‌ உருவம்‌ சந்தன காப்பிடப்பட்டு மலர்‌ 
அலங்காரம்‌ செய்யப்பட்டிருந்தது. அதற்குள்‌ கால்‌ மடித்து 
அமர்ந்திருந்த முதிய சூதப்பெண்மணி அணிகளை 
முழுமை செய்துகொண்டிருந்தார்‌. ஆலயத்திற்கு முன்பு 
மண்‌ வெட்டி அகற்றப்பட்டு உருவாக்கப்பட்டிருந்த 
நீள்சதுர வடிவ முற்றத்தில்‌ மலர்களால்‌ களம்‌ 
அமைக்கப்பட்டிருந்தது. சிவந்த மலர்களாலும்‌ நீல 
மலர்களாலும்‌ அமைக்கப்பட்டிருந்த களத்தின்‌ ஓரம்‌ 
அப்போதும்‌ முழுமை அடையவில்லை. நாக தேவியின்‌ 
அந்த உருவை அருகணைந்து இடையில்‌ கைவைத்தபடி 
கனகர்‌ பார்த்து நின்றார்‌. 

பத்து நாகங்கள்‌ ஒன்றுடன்‌ ஒன்று உடல்‌ 
பின்னிப்பிணைந்து ஒரு பரப்பென ஆகி நடுவே தங்கள்‌ 
வாலுடல்களால்‌ ஒரு மலர்ப்பீடத்தை அமைத்து அதில்‌ 
தேவியை அமரச்செய்திருந்தன. சுழிவட்டத்தின்‌ விளிம்பு 
நாகத்தின்‌ படமெடுத்த தலைகளால்‌ ஆனதாக இருந்தது. 
அத்தனை சிக்கலான ஒரு உருவத்தை மலர்களால்‌ 
உருவாக்கிவிட முடியும்‌ என்பது அவருக்கு விந்தையாக 
இருந்தது. சூதப்பெண்கள்‌ பணி தொடங்குகையில்‌ அது 
மிக எளிய ஒரு மலர்க்கோலமாக இருக்கும்‌ என்று அவர்‌ 
எண்ணியிருந்தார்‌. ஆவணி மாதத்தில்‌ அவர்கள்‌ தங்கள்‌ 
இல்லங்களுக்கு முன்‌ மலர்க்களங்களை அமைப்பதை 
அவர்‌ பார்த்திருந்தார்‌. 

இளவேனில்‌ மலர்க்களங்கள்‌ நெடுங்காலமாக செய்து 
செய்து கைகளிலேயே அசைவென அமைந்திருந்தவை. 
பேசிச்‌ சிரித்தபடியும்‌ அவ்வப்போது எழுந்து சென்று 
வெவ்வேறு இடங்களில்‌ அமர்ந்தும்‌, சில தருணங்களில்‌ 
பூசலிட்டபடியும்‌ அவர்கள்‌ அதை வரைந்து முடிப்பார்கள்‌. 
அவர்கள்‌ அனைவருக்குள்ளும்‌ ஒற்றை உருவம்‌ எப்படி 
அமைந்துள்ளது என அவர்களே அறிந்திருக்கவில்லை. 
பெரும்பாலும்‌ வசந்தத்தின்‌ தெய்வமாகிய இந்திரன்‌. 
மின்படையும்‌ யானையூர்தியும்‌ கொண்டவன்‌. 


செங்கழுகுகளால்‌ சூழப்பட்டவன்‌. அதை முடித்த பின்னர்‌ 
அது அவர்களின்‌ தெய்வமாக ஆகிவிட்டிருப்பதனால்‌ 
அதை வியந்து நோக்கவும்‌ அவர்களால்‌ இயல்வதில்லை. 


கொற்றவை அன்னையின்‌ வ. பூசனைக்கு 
வண்ணக்களமெழுதும்‌ வி யர்‌ ஒர்‌ ஓரத்திலிருந்து 
முழுமையாகவே டரா ப்ரம்‌ ஓவியத்தை வரைந்து 
செல்வதை அவர்‌ கண்டிருக்கிறார்‌. முதன்மைக்‌ கோட்டு 
வரைவு உருவாக்கப்படுவதில்லை. அதற்குள்‌ 
வண்ணங்கள்‌ தீற்றப்படுவதும்‌ இல்லை. 
முழுக்களத்தையும்‌ ஒரு முறை நோக்கிய பின்னர்‌ 
தென்மேற்கு மூலையில்‌ ஒரு செம்மலரை வைப்பார்கள்‌. 
அதகைச்‌ சுற்றி சிவந்த வண்ணத்தைக்‌ கொண்டு ஒரு சுழல்‌ 
வட்டம்‌ போடுவார்கள்‌. அங்கிருந்து மண்‌ எனும்‌ திரையை 
இழுத்து அகற்றி அடியில்‌ பதிந்திருக்கும்‌ ஓவியத்தை 
வெளியே எடுப்பதுபோல்‌ அக்களம்‌ எழுந்து வரும்‌. 

தேவியின்‌ முகத்தில்‌ புன்னகை கனிந்திருக்கும்‌. சிம்மமும்‌ 
ஸத்‌ கணங்களும்‌ வெவ்வேறு 

காடுந்தோற்றத்திலிருக்கும்‌. சீறுபவை, சினப்பவை, 
வெறிப்பவை, அப்பாலென ஊழ்கத்திலமர்ந்தவை. 


இறுதிக்கோட்டை விறலி வரைந்து முடிப்பதற்குள்‌ 
முதலில்‌ அமர்ந்திருக்கும்‌ விறலிக்கு 
தெய்வமெழுந்தாகவேண்டும்‌ என்பது நெறி. அக்கோடு 
வண்ணப்பொடியாக உதிர்ந்து முழுமையடையும்‌ 
கணத்தில்‌ அறியாப்‌ பெருவிலங்கொன்றின்‌ உறுமல்போல்‌ 
ஓசையெழுப்பி விறலி வெறியெழுந்து நடுக்கு 
கொள்வாள்‌. நோக்கி நிற்கையில்‌ ஏற்படும்‌ அத்தருணத்து 
மெய்ப்பு கொள்ளல்‌ அவருக்கு இறையெழும்‌ 
தருணமாகவே எப்போதும்‌ இருந்திருக்கிறது. ஆண்டோடு 
ஆண்டு நிகழ்ந்து நிகழ்வது என்னவென்று நன்கு 
அறிந்திருந்த போதும்கூட அவருக்கு அது 
அகப்பெருக்கையே அளித்தது. அவர்‌ கால்‌ நடுங்கி உடல்‌ 
விதிர்க்க கைகளைக்‌ கூப்பி இறுக்கியபடி நீர்கோத்த 
விழிகளுடன்‌ நோக்கி நின்றிருப்பார்‌. 


விறலி துள்ளி அதிர்ந்து சுழன்று தலைமுடியைச்‌ சுழற்றி 
வரைந்த புள்ளியிலிருந்து அந்த ஓவியக்களத்தை 
அழிக்கத்‌ தொடங்குவாள்‌. வண்ணங்கள்‌ கரைந்து 
குழம்பி முகில்‌ தீற்றல்கள்‌ என்றாகி நீர்க்‌ குழம்பல்‌ என்று 
மாறிப்‌ பரவ அதில்‌ தரையில்‌ பிடித்திட்ட மீனென விறலி 
கிடந்து நெளிந்து துடிப்பாள்‌. கண்ணெதிரில்‌ அந்த 
ஓவியம்‌ கலைந்து மறையும்‌. முகிலில்‌ விழிமயக்கோ என 
தோன்றி மறையும்‌ தெய்வ உருவங்கள்போல. அதன்‌ முழு 
உருவை எவரும்‌ காணக்கூடாதென்பது நெறி. 


முழுதுருவைக்‌ கண்டவர்கள்‌ இல்லம்‌ திரும்ப இயலாது. 
முழுதுரு விண்ணிலிருந்து இறங்கும்‌ ஆகாய கங்கை 
போன்றது. விரிசடையரால்‌ மட்டுமே அதை ஏந்த இயலும்‌. 
பேரழகும்‌ பெருங்கனிவும்‌ முற்றிலும்‌ துறந்த 
முனிவர்களாலன்றி பிறருக்கு அறிய ஒண்ணாதவை. 


சூதர்‌ பெண்டிரில்‌ அத்தனை பெரிய களமெழுத்து கலை 
திகழும்‌ என்பதை அவர்‌ அறிந்திருக்கவில்லை. 
சம்வகையுடன்‌ புலரியில்‌ அவர்‌ சூதர்தெருக்களுக்குச்‌ 
சென்றார்‌. அங்கிருந்த முதிய சூதர்பெண்களிடம்‌ 
சம்வகை நிகழ்ந்ததைச்‌ சொன்னபோது அவர்கள்‌ 
அனைவருமே அச்சமுற்றனர்‌. “இல்லை தேவி, நாங்கள்‌ 
எவரும்‌ அத்தகைய தேவியை அறிந்ததில்லை. அதன்‌ 
பூசனைமுறைகள்‌ எவையும்‌ நாங்கள்‌ அறிந்திராதவை” 
என்று முதுசூதப்பெண்‌ சொன்னாள்‌. “மேலும்‌ அறியாத்‌ 
தெய்வத்திற்கு நாங்கள்‌ பூசனை செய்யக்கூடாது... அது 
எங்கள்‌ குடித்தெய்வங்களாலும்‌ குலதெய்வங்களாலும்‌ 
மூதாதையராலும்‌ ஏற்கப்படுவது அல்ல.” 


“அரசாணை என்று சொல்‌” என அப்பால்‌ நின்றிருந்த 
கனகர்‌ உறுமினார்‌. “எவருடைய ஆணையாயினும்‌ 
நெறிகளை நாங்கள்‌ மீறக்கூடாது...” என்று முதுமகள்‌ 
சொன்னாள்‌. “நீங்கள்தான்‌ இப்பூசதனையை 
செய்திருக்கிறீர்கள்‌. தீர்க்கசியாமரில்‌ எழுந்த அழியாச்‌ 
சொல்‌ அதை கூறியது” என்றார்‌ கனகர்‌. “அச்சொல்லே 
எழுந்துவந்து எங்களுக்கு ஆணையிடவேண்டும்‌... 
நாங்கள்‌ அறியாததை எப்படி செய்யமுடியும்‌?” என்றாள்‌ 
முதுமகள்‌. கனகர்‌ ஏதோ சொல்வதற்குள்‌ அருகணைந்த 
சம்வகை “நாம்‌ ஒன்று செய்யலாம்‌. இம்மகளிர்‌ 
அனைவரும்‌ வந்து அன்னையை வணங்கவேண்டும்‌ 
என ஆணையிடலாம்‌. அதை அவர்கள்‌ 
தட்டமாட்டார்கள்‌. அன்னையின்‌ விழி பட்டால்‌ 
அவர்களில்‌ வெறியாட்டு எழக்கூடும்‌” என்றாள்‌. 


“அது எங்ஙனம்‌...?” என கனகர்‌ தயங்க 
“வெறியாட்டெழவேண்டிய உள்ளத்தை தெய்வங்களே 
முடிவுசெய்கின்றன” என்றாள்‌ சம்வகை. “இப்படி ஒரு 
தெய்வம்‌ இங்கிருந்தது என்றால்‌ இவர்கள்‌ 
அறியாமலிருந்திருக்க வாய்ப்பில்லை” என்று கனகர்‌ 
சொன்னார்‌. “ஆம்‌, ஆனால்‌ தெய்வம்‌ புதைந்து கிடந்தது. 
ஆகவே அவர்களின்‌ நினைவில்‌ அல்ல கனவிலேயே அது 
வாழ்ந்திருக்கக்கூடும்‌. அதை அவர்கள்‌ நேரில்‌ 
பார்க்கட்டும்‌. அவர்களின்‌ கனவுகள்‌ 
திறந்துகொள்ளட்டும்‌” என்றாள்‌ சம்வகை. “வரவர 
உன்னிடமிருந்து நான்‌ ஆணைபெற்றுக்கொள்ளத்‌ 


தொடங்கிவிட்டேன்‌” என முணுமுணுத்த கனகர்‌ 
“அவ்வாறே ஆகுக!” என்றார்‌. 


அவர்கள்‌ அனைவரும்‌ மலர்த்தாலங்களுடன்‌ வந்து 
அன்னையை வழிபடவேண்டும்‌ என கனகரின்‌ ஆணை 
அவர்களுக்கு தெரிவிக்கப்பட்டது. அவர்கள்‌ 
அனைவரும்‌ கலைந்த குரலில்‌ ஒருவரோடொருவர்‌ 
பேசிக்கொண்டார்கள்‌. குழம்பியும்‌ பதற்றம்கொண்டும்‌ 
அவர்கள்‌ ஓயாது சொல்லாடிக்கொண்டே இருந்தனர்‌. 
“எவ்வகையில்‌ வழிபடுவது?” என முதுமகள்‌ கேட்க 
“வெறும்‌ அகல்விளக்கே போதும்‌” என்றாள்‌ சம்வகை. 
அவர்கள்‌ முடிவெடுத்து சிற்றகல்களில்‌ சுடருடன்‌ 
நிரைவகுத்து வஜ்ரநாகினி அன்னையின்‌ சிற்றாலயம்‌ 
நோக்கி சென்றார்கள்‌. 


அந்த ஆலயம்‌ என்ன என்பதை அவர்கள்‌ 
அறிந்திருக்கவில்லை. ஒருவரோடொருவர்‌ 
பேசிக்கொண்ட முழக்கத்துடன்‌ அவர்கள்‌ சம்வகையைத்‌ 
தொடர்ந்து சென்றார்கள்‌. ஆனால்‌ தென்மேற்குக்‌ 
கோட்டைமுனையை அடைந்தபோது அவர்களின்‌ நடை 
தளர்ந்தது. ஒரு முதுமகள்‌ “எனக்கு தலைசுழல்கிறது” 
என்றாள்‌. ஒரு சில இளம்பெண்கள்‌ 
அழத்தொடங்கிவிட்டிருந்தனர்‌. பலர்‌ மெய்ப்புகொண்டு 
கழுத்தில்‌ தசைகள்‌ இறுகியிருக்க கைகளை 
சுருட்டிப்பற்றியபடி நடந்தனர்‌. ஆலயத்தை தொலைவில்‌ 
பார்த்ததுமே முதுமகள்‌ “இந்த ஆலயம்‌... இந்த ஆலயம்‌!” 
என்று கூவினாள்‌. பின்னர்‌ அவர்கள்‌ அந்த ஆலயம்‌ 
நோக்கி கூச்சலிட்டபடி ஓடத்தொடங்கினர்‌. சரிவிலிறங்கி 
அதனருகே சென்று விழுந்து வணங்கினர்‌. “அன்னையே 
அன்னையே” என கூச்சலிட்டனர்‌. 


முதுமகள்‌ திரும்பி கனகரிடம்‌ “எங்களுடன்‌ ஒரு நாகசூத 
முதுமகள்‌ இருக்கிறாள்‌. முன்பு இங்கே வந்தவள்‌, 
இங்கேயே தங்கிவிட்டவள்‌. இல்லமற்றவள்‌. உறவும்‌ 
இல்லாதவள்‌... அவளுக்குத்‌ தெரியும்‌ இந்த ஆலயத்தின்‌ 
பூசனைமுறைகள்‌... அவளை அழைத்துவருக!” 
என்றாள்‌. சம்வகை “எனக்குத்‌ தெரியும்‌ அவளை” 
என்றபின்‌ “நான்‌ அழைத்துவர ஆணையிடுகிறேன்‌” 
என்றாள்‌. கனகர்‌ ஒவ்வொன்றும்‌ ஒன்றுடன்‌ ஒன்று வந்து 
இணைந்துகொள்ளும்‌ விந்தையை உணர்ந்தபடி 
நின்றிருந்தார்‌. சூதப்பெண்கள்‌ அந்தக்‌ 
களமுற்றத்திலேயே அமர்ந்துவிட்டனர்‌. கைகூப்பி 
அழுதபடியும்‌ அரற்றியபடியும்‌ ஒருவரை ஒருவர்‌ 
தழுவியபடியும்‌ அங்கிருந்தனர்‌. 


சற்றுநேரத்திலேயே குனிந்த உடலுடன்‌ கைகளை காலென 
வீசியபடி முதுமகள்‌ வந்தாள்‌. சம்வகை அருகே சென்று 
“அன்னையே, இந்த ஆலயத்தின்‌ பூசனைகளை நீங்கள்‌ 
அறிவீர்களா?” என்றாள்‌. அவள்‌ ஒன்றும்‌ சொல்லாமல்‌ 
ஆலயத்தை நடுங்கும்‌ தலையுடன்‌ நோக்கினாள்‌. பின்னர்‌ 
மெல்ல நடந்து ஆலயத்தருகே சென்று உள்ளே பார்த்தாள்‌. 
அவள்‌ முகம்‌ புன்னகையால்‌ மலர்ந்தது. திரும்பி 
சம்வகையிடம்‌ “அன்னைக்கான பூசனைகளை நான்‌ 
இயற்றுகிறேன்‌...” என்றாள்‌. “நான்‌ நாள்தோறும்‌ செய்யும்‌ 
பூசனைகள்தான்‌ அவை...” கனகர்‌ என்ன சொல்கிறாள்‌ 
என கையசைவால்‌ கேட்டார்‌. சம்வகை பிறகு 
சொல்கிறேன்‌ என விழிகாட்டினாள்‌. 


நாகசூத முதுமகளின்‌ ஆணைப்படி பூசனைகள்‌ 
ஒருக்கப்பட்டன. அனைத்தும்‌ ஒருங்கியதும்‌ அரசிக்கு 
செய்தியறிவிக்க சிற்றமைச்சர்‌ சூரியசேனரை 
அனுப்பிவிட்டு கனகர்‌ ஓரமாக மரநிழலில்‌ அமர்ந்தார்‌. 
சூதப்பெண்கள்‌ காட்டுக்குள்‌ சென்று மலர்‌ 
கொண்டுவந்தனர்‌. அவர்களிடம்‌ முதுமகள்‌ மெல்லிய 
குரலில்‌ ஆணையிட்டுக்கொண்டிருந்தாள்‌. அவர்கள்‌ 
மலர்க்களம்‌ அமைக்கப்போகிறார்கள்‌ என்பதே 
சற்றுப்பொழுது கழித்துத்தான்‌ அவருக்குப்‌ புரிந்தது. 
சம்வகை அருகே வந்து “அவர்கள்‌ தங்களுக்குள்‌ 
பேசிக்கொள்கிறார்கள்‌. என்ன சொல்கிறார்கள்‌ என்ன 
புரிந்துகொள்கிறார்கள்‌ எதுவும்‌ புரியவில்லை” என்றாள்‌. 
“அரசியர்‌ கிளம்பிவருவதற்கு முன்‌ இவை 
முடியவேண்டும்‌” என்றார்‌ கனகர்‌. 


மலர்க்குடலைகளுடன்‌ சூதப்பெண்கள்‌ கூடினர்‌. 
மலர்களை விரித்த பாயில்‌ குவித்தனர்‌. முதுநாகினி நீராடி 
ஈர ஆடையுடன்‌ கண்களை மூடியபடி நடுக்குற்ற உடலும்‌ 
அசைந்தாடும்‌ கால்களுமாக நடந்துவந்தாள்‌. அவள்‌ 
குனிந்து நடக்கையிலேயே அத்தனை விசையும்‌ நிமிர்வும்‌ 
எப்படி உருவாகிறது என்று அவர்‌ 
வியந்துகொண்டிருந்தார்‌. அங்கு ஒலித்துக்கொண்டிருந்த 
குறுமுழவுகளும்‌ சிறுமுரசும்‌ எழுப்பிய தாளமே 
அவ்வசைவை உருவாக்குகிறது போலும்‌. அன்றி 
உடலசைவிலிருந்து அத்தாளத்தை பெறுகிறார்களா? 
உறுமி தேம்பலோசை எழுப்பி அதிர்ந்துகொண்டிருக்க 
முதுநாகினி வந்து அக்களத்தின்‌ சரிவிலிறங்கி 
முற்றத்தை அடைந்து உள்ளிருக்கும்‌ தேவி சிலையை 
நோக்கி நின்றாள்‌. 


அவள்‌ சிற்றுடல்‌ அதிர்ந்து துள்ளிக்கொண்டிருந்தது. 
சுற்றும்‌ முற்றும்‌ நோக்கியபின்‌ வலப்பக்கத்தில்‌ பெரிய 


கூடையில்‌ நிறைத்து வைத்திருந்த செம்மலர்களை 
நோக்கி சென்று அள்ளி இரு கைகளாலும்‌ எடுத்து 
அம்மலர்களை களத்தில்‌ வீசினாள்‌. அவை பறந்து 
சென்று விழுந்தன. மும்முறை மூன்று வண்ணங்களில்‌ 
மலர்களை வீசிய பின்னர்‌ அவள்‌ சென்று தென்மேற்கு 
மூலையில்‌ அமர்ந்துகொண்டாள்‌. அவளுடைய இரு 
கைகளுக்கும்‌ அருகே மலர்க்கூடைகளை கொண்டு 
வைத்தனர்‌. அவற்றை அள்ளி அள்ளி மண்ணில்‌ 
போடத்தொடங்கினாள்‌. என்ன நிகழ்கிறதென்று கனகர்‌ 
திகைப்புடன்‌ பார்த்திருந்தார்‌. 

மலர்களை அள்ளி வெறுமனே வீசுவது போலவும்‌ 
குவிப்பது போலவும்தான்‌ தோன்றியது. ஆனால்‌ சற்று 
நேரத்திலேயே நீலநிற நாகம்‌ செவ்விழிகளுடன்‌ முகம்‌ 
தெளிந்தது. மேலும்‌ மேலும்‌ சூதப்பெண்டிர்‌ சன்னதம்‌ 
கொண்டு உடல்‌ நடுக்குற்று அக்களத்தின்‌ வெவ்வேறு 
மூலைகளில்‌ அமர்ந்து மலர்களை அள்ளி நிலம்பரப்பத்‌ 
தொடங்கினர்‌. களம்‌ விரிந்து பரவிக்கொண்டிருந்தது. 
அதில்‌ நாகபடங்கள்‌ தெளிந்தன. தேவியின்‌ காலடிகள்‌ 
துலங்கின. அவள்‌ சடையென விரிந்த நாகச்சுருள்கள்‌ 
உருவாகி வந்தன. 


அரண்மனையிலிருந்து எப்போது அரசியர்‌ எழவேண்டும்‌ 
என்று ஏவல்பெண்டு வந்து கேட்டாள்‌. அக்களம்‌ 
எப்போது முடியும்‌ என்று தெரியாததனால்‌ கனகர்‌ 
“பொழுது அணைகையில்‌ நான்‌ ஆணையிடுகிறேன்‌” 
என்றார்‌. அதற்குள்‌ பூசனைக்குரிய பொருட்களுடன்‌ ஒரு 
வண்டி அங்கே வந்தது. அதை ஓட்டி வந்த 
காவற்பெண்டிடம்‌ ஆணையிட்டுவிட்டு அவர்‌ மீண்டு 
வந்து பார்த்தபோது வட்டமலரின்‌ இதழ்கள்போல 
நாகங்களில்‌ ஏழு தலைகள்‌ எழுந்துவிட்டிருந்தன. 
அவரால்‌ அவற்றை நோக்க முடியவில்லை. பின்னர்‌ 
அவர்‌ உள்ளத்தில்‌ அந்நாகங்கள்‌ நெளிந்துகொண்டே 
இருந்தன என்றாலும்‌ அவர்‌ திரும்பி களத்தை பார்க்கவே 
இ வ வ அ ம ல்ல 
குறித்துக்‌ கொடுத்த பொழுதுக்கு இன்னும்‌ இரண்டு 
நாழிகையே உள்ளது. அரசியர்‌ அனைவரும்‌ 
ஒருங்கியிருக்கிறார்கள்‌. அவர்கள்‌ கிளம்பலாமா என்று 
கேட்டுவரும்படி அரசி ஆணையிட்டார்‌” என்றான்‌. கனகர்‌ 
வந்து களத்தை பார்த்தபோது பெரும்பகுதி பணி 
முடிந்திருந்தது. அவர்‌ திறந்த வாயுடன்‌ எண்ணங்களற்று 
நின்றார்‌. ஒற்றன்‌ அருகே வந்து “அமைச்சரே” என்றான்‌. 
கனகர்‌ திரும்பி நோக்கி “அவர்களுக்குத்தான்‌ பொழுது 
குறித்துக்‌ கொடுத்திருக்கிறோமே? அதன்பிறகும்‌ ஏன்‌ 
திரும்பத்‌ திரும்ப நம்மை உசாவிக்கொண்டிருக்கிறார்கள்‌? 


அரசிக்கு எண்ணமிருந்தால்‌ குறித்த நேரத்தில்‌ 
கிளம்பட்டும்‌. அதற்கு மேல்‌ நானொன்றும்‌ 
சொல்வதற்கில்லை” என்றார்‌. அச்சினத்தை நோக்கி 
திகைத்த ஒற்றன்‌ தலைவணங்கி அகன்றான்‌. 


கனகர்‌ அந்த நாகச்சுருள்‌ ஓவியத்தை 
பார்த்துக்கொண்டிருந்தார்‌. ஒரு வலுத்த காற்றில்‌ 
மலர்களில்‌ அவ்வுருவம்‌ அப்படியே மறைந்து 
வண்ணச்சிதறலாக மாறிவிடக்கூடும்‌. எனில்‌ அறியாத 
பிறிதொரு காற்றால்‌ இம்மலர்கள்‌ தொகுக்கப்பட்டு 
இவ்வடிவம்‌ உருவாகி வந்திருக்கின்றதா? இப்பெண்டிரின்‌ 
கைகளைப்‌ பற்றி இயக்கும்‌ காற்று. மரக்கிளைகளையும்‌ 
இலைகளையும்‌ ஆள்வதுபோல்‌ அது 
இவர்களைக்கொண்டு தன்னை நிகழ்த்துகிறது. காற்றை 
ஆள்பவள்‌ அவள்தான்‌ போலும்‌. 


சில நாட்களாகவே தன்னிலெழும்‌ எண்ணங்கள்‌ 
அனைத்துமே பிறிதொருமுறை நோக்குகையில்‌ 
பித்தெனத்‌ தெரிபவை. ஆனால்‌ தன்னுள்‌ ஓடும்‌ 
எண்ணங்களை அவரால்‌ நிறுத்த முடியவில்லை. 
உள்ளிருந்து ஒருவர்‌ காய்ச்சல்‌ வெறியில்‌ அவற்றை 
சொல்லிக்கொண்டிருப்பதைப்போல. 
அச்சொற்களினூடாக அவர்‌ உள்ளிருக்கும்‌ 
அனைத்தையும்‌ கலைத்து பிறிதொன்றாக்கி 
அடுக்குகிறார்‌. அவர்‌ சொன்ன அனைத்தையும்‌ அள்ளி 
ஓரமாக தள்ளிவிட்டே அவர்‌ அன்றாடத்தில்‌ புழங்க 
முடிந்தது. அமைச்சுப்‌ பணிகளை ஆற்ற முடிந்தது. 
வெளியே இருந்து வரும்‌ ஒவ்வொரு சொல்லும்‌ அந்த 
அடுக்குகளை சிதைக்கின்றன. அவரை எரிச்சல்கொண்டு 
கூச்சலிடச்செய்கின்றன. 


கீழிருந்து இளம்‌ சூதப்பெண்ணொருத்தி மேலே ஏறி வந்து 
“களம்‌ வரைந்து முடிக்கப்பட்டுவிட்டது. அறுதி மலர்‌ 
வைக்கப்படவில்லை. அது வைக்கப்படும்போது இந்த 
ஓவியமும்‌ கலைக்கப்படத்‌ தொடங்கிவிடவேண்டும்‌ 
என்பது நெறி. ஆகவே அரசியர்‌ வரலாம்‌” என்றாள்‌. 
அவளுக்கு அந்தச்‌ சடங்கில்‌ ஓவியம்‌ கலையும்‌ என 
எவ்வண்ணம்‌ தெரியும்‌ என்று கனகர்‌ எண்ணினார்‌. 
அவர்கள்‌ முன்பு அக்களத்தை வரைந்ததே இல்லை. 
ஆனால்‌ எங்கோ அவர்கள்‌ எவருமறியாமல்‌ அக்களத்தை 
வரைந்து கொண்டிருந்திருக்கிறார்கள்‌. வெளியே 
பருவடிவான முற்றத்தில்‌ வரைந்திருக்கலாம்‌. 
கனவுகளில்‌ வரைந்திருக்கலாம்‌. 


சூதப்பெண்‌ “பூசனைக்கு தாங்கள்‌ ஆணையிடவேண்டும்‌, 


அமைச்சரே” என்று உரத்த குரலில்‌ சொன்னாள்‌. “ஆம்‌, 
கத தவல்‌, தொடங்கட்டும்‌... அரசியர்‌ இந்நேரம்‌ 

ளம்பிவிட்டருப்பார்கள்‌ என நினைக்கிறேன்‌” 
என்றபின்‌ திரும்பிச்சென்று சாலை விளிம்பில்‌ நின்ற 
சூதனிடம்‌ “என்ன செய்கிறாய்‌ இங்கே? அரசியர்‌ 
கிளம்பிவிட்டார்களா? செய்தி தெரியுமா உனக்கு?” 
என்றார்‌. “அறியேன்‌, அமைச்சரே” என்று அவன்‌ 
சொன்னான்‌. “பிறகென்ன செய்கிறாய்‌ நீ? அறிவிலி!” 
என்றார்‌ கனகர்‌. அவன்‌ ஏற்கெனவே பலமுறை அவரிடம்‌ 
சினச்சொல்‌ பெற்று சலிப்புடன்‌ இருந்தான்‌. “என்‌ 
பணியை நான்‌ செய்கிறேன்‌. சென்று உசாவி 
வரவேண்டுமென்றால்‌ என்‌ காவலுக்கு பிறரை 
அனுப்புக!” என்றான்‌. 


“என்ன சொல்கிறாய்‌?” என்று கனகர்‌ சீற்றத்துடன்‌ 
கையை ஒங்க அவன்‌ “இல்லையெனில்‌ நீங்கள்‌ இங்கே 
வாளேந்தி காவல்‌ நிற்கலாம்‌” என்றான்‌. “இழிமகனே!” 
என்றார்‌ கனகர்‌. “அதை திரும்ப நான்‌ சொல்ல 
நெடும்பொழுது ஆகாது. நான்‌ அவ்வாறு 
சொல்வதில்லை. குடிப்பிறப்பும்‌ நெறியும்‌ என்னை 

ள்கின்றன” என்றான்‌. கனகர்‌ தளர்ந்து அவனை 
வெறுமனே நோக்கிக்கொண்டிருந்தார்‌. அவன்‌ அவரைப்‌ 
பார்த்து முகம்‌ கனிந்து “இங்கு அனைவருமே 
பித்துநிலையில்தான்‌ இருக்கிறோம்‌, அமைச்சரே. பித்தை 
உள்ளொடுக்கித்தான்‌ புழங்க வேண்டியிருக்கிறது. 
இல்லையெனில்‌ ஒருவரை ஒருவர்‌ கொன்று குவித்து 
இங்கே விழுந்து கிடப்போம்‌” என்றான்‌. 


கனகர்‌ பற்களைக்‌ கடித்து அவனை நோக்கி ஓர்‌ அடி 
எடுத்துவைத்தார்‌. அவன்‌ அவர்‌ விழிகளை நேர்நோக்கி 
“இங்கே எவரும்‌ இன்னொருவரை கொல்வதற்கு 
இரண்டாம்‌ முறை எண்ணும்‌ நிலையில்‌ இல்லை. 
சற்றுமுன்‌ இந்த வாளால்‌ உங்கள்‌ கழுத்தை வெட்டினேன்‌. 
அவ்வாறு நிகழவில்லை என்பதை அடுத்த கணம்தான்‌ 
உணர்ந்தேன்‌” என்றபின்‌ சலிப்புடன்‌ “வேண்டாம்‌. சொல்‌ 
காக்க! செயல்‌ காக்க!” என்றபின்‌ தலையசைத்தான்‌. 
“ஆம்‌” என்றார்‌ கனகர்‌. “பொறுத்துக்கொள்க... நான்‌ 
நிலையில்‌ இல்லை.” அவன்‌ “நானும்தான்‌... நான்‌ கிடந்து 
துயின்று பதினைந்துநாள்‌ கடந்துவிட்டது” என்றான்‌. 


கனகர்‌ எடை மிக்க உடலை உந்தித்‌ திருப்பி அப்பால்‌ 
நடந்து சென்றார்‌. அவரில்‌ ஆழ்ந்த சலிப்பு ஒன்று 
எழுந்தது. அழுத்தமான மெழுக்குபோல, பசைபோல அது 
அவருடைய எண்ணங்கள்‌ அனைத்தையும்‌ 
பற்றிக்கொண்டது. ஒவ்வொன்றும்‌ அசைவிழந்தன. 


உடற்தசைகள்கூட இறுகி நின்றன. நோக்கில்‌ தெரிந்த 
அத்தனை அசைவுகளும்‌ மிக மெல்ல நிகழ்வதுபோல, 
அப்பசையிலிருந்து விடுவித்துக்கொள்ளும்‌ முயற்சியே 
அசைவுகளாக மாறியவைபோலத்‌ தோன்றின. ஒவ்வொரு 
செயலுக்கு அடியிலும்‌ இருப்பது சலிப்பே. எழுந்து பறந்து 
சுழன்று சுழித்தாலும்‌ அமையவேண்டியது அதில்தான்‌. 
சலிப்பு மட்டுமே மெய்‌. பிற அனைத்தும்‌ அந்த மெய்யை 
அஞ்சி சென்று அடைக்கலம்‌ புகுந்துகொள்ளும்‌ 
பொய்கள்‌. 


ஒன்றுமே நிகழாதபோது எழும்‌ சலிப்பை அவர்‌ 
அறிந்திருந்தார்‌. ஒவ்வொரு கணமும்‌ எண்ணியிராதவை 
நிகழ்ந்துகொண்டிருக்க, ஒவ்வொரு செயலையும்‌ 
புதியதெனக்‌ கண்டடைந்து செய்யவேண்டியிருக்க எழும்‌ 
அந்தச்‌ சலிப்பை அதற்கு முன்‌ அறிந்ததில்லை. அதுதான்‌ 
மெய்யான சலிப்பு. எப்போதுமுள்ள சலிப்பு. ஒரு 
கண்டடைதல்போல்‌ அவர்‌ ஒன்றை உணர்ந்தார்‌. 
அச்சலிப்பு அவர்‌ உணர்ந்த அச்சமின்மையிலிருந்து 
எழுந்தது. குருக்ஷேத்ரப்‌ போர்‌ முடிந்தபின்‌ அச்செய்திகள்‌ 
வருந்தோறும்‌ அவர்‌ தன்‌ இறப்பையே 
எண்ணிக்கொண்டிருந்தார்‌. தான்‌ இறக்கக்கூடும்‌ என. 
இறந்தால்‌ என்ன ஆகும்‌ என. பின்‌ இறப்பின்‌ வெவ்வேறு 
தருணங்களை உள்ளத்தால்‌ நடித்தார்‌. நாளுக்கு 
நூறுமுறை இறந்தார்‌. 


இறப்பு முதலில்‌ அச்சமூட்டி சிலிர்க்கச்‌ செய்தது. 
எடையுடன்‌ மூடிய சலிப்பிலிருந்து கிழித்து வெளிவரச்‌ 
செய்தது. ஆகவே மீண்டும்‌ மீண்டும்‌ அதை கற்பனையில்‌ 
நிகழ்த்தினார்‌. பின்னர்‌ அந்த அச்சம்‌ மறைந்தது. 
கழிவிரக்கம்‌ உருவாகியது. கழிவிரக்கம்‌ இன்னொரு 
வகையில்‌ அலுப்பை இல்லாமலாக்கியது. எண்ணி 
எண்ணி இரங்கி விழிநீர்‌ வார்த்து ஏங்கி 
படுத்திருக்கையில்‌ எழும்‌ நிறைவு இனிதாக இருந்தது. 
ஆனால்‌ அதுவும்‌ சின்னாட்களுக்கே. பின்னர்‌ சாவு 
குறித்த எண்ணம்‌ இயல்பான ஒரு கீற்று என 
வந்துசென்றது. ஒவ்வொரு எண்ணத்துடனும்‌ அது 
இணைந்துகொண்டது. அதிலிருந்து அச்சமும்‌ துயரும்‌ 
மறைந்தபோது அது ஓர்‌ உறுதிப்பாடாயிற்று. 
சாகவில்லை. ஆனால்‌ செத்ததற்கு நிகர்தான்‌. 


அந்த உச்ச உளச்சோர்வு செயல்பட்ட முறையிலிருந்த 
விந்தைகளையும்‌ அவர்‌ நோக்கிக்கொண்டிருந்தார்‌. 
ஒன்றும்‌ செய்வதற்கு உளம்கூடவில்லை. கண்ணெதிரே 
ஓலைகளில்‌ பணி குவிந்திருந்தது. அவற்றை வெறுமனே 
நோக்கிக்கொண்டு அமர்ந்திருந்தார்‌. எந்த எண்ணமும்‌ 


கோவையாக உருக்கொள்ளவில்லை. ஆகவே 
பெரும்பாலான பொழுதுகளில்‌ வெறித்த விழிகளுடன்‌ 
அமர்ந்திருந்தார்‌. ஆனால்‌ அது துயிலை 
கொண்டுவரவில்லை. அமர்ந்திருக்கையில்‌ துயில்வந்து 
அழுத்திச்‌ சாய்த்தது. சற்றே துயின்று 
விழித்துக்கொண்டால்‌ உள்ளம்‌ விசைகொண்டு 
சொற்களைப்‌ பெருக்கியது. சோர்வே ஓய்வுக்கு 
எதிரானதாக ஆகக்கூடும்‌ என அவர்‌ அப்போதுதான்‌ 
அறிந்தார்‌. 


சாவு குறித்த அச்சம்‌ அகன்றபோதுதான்‌ சலிப்பு மேலும்‌ 
அழுத்தம்‌ கொண்டது என அவர்‌ புரிந்துகொண்டார்‌. 
அச்சம்‌ அகன்ற சாவென்பது சாவே அல்ல. அச்சமே 
அலுப்பை வெல்ல மானுடருக்கிருக்கும்‌ ஒரே வழி. 
ஆகவேதான்‌ உயிரை வைத்து போராடுகிறார்கள்‌. 
ஆணவத்துக்காக, பெண்ணுக்காக, நிலத்துக்காக, 
உரிமைக்காக, தெய்வங்களுக்காக கொல்லவும்‌ சாகவும்‌ 
துணிகிறார்கள்‌. சாவின்‌ விளிம்பில்‌ நின்றிருக்கையில்‌ 
அச்சம்‌ பேருருக்கொண்டு சூழ்ந்திருக்கிறது. அப்போது 
மட்டுமே அலுப்பென்பது இல்லை. இழப்பும்‌ நோயும்‌ 
சிறுமைப்படுத்தப்படலும்‌ சிறிய இறப்புக்கள்‌. இறப்பை 
எண்ணி எண்ணி பேருருவம்‌ கொள்ளச்‌ செய்கிறார்கள்‌. 
அது அச்சத்தை கடலெனப்‌ பெருக்கி அவர்களுக்கு 
அளிக்கிறது. அதில்‌ முடிவிலாது திளைக்கிறார்கள்‌. 


மானுடரின்‌ அச்சமே போர்களின்‌ அடிப்படை. அஞ்சியே 
நிகழ்கின்றன போர்கள்‌. பெரியோனை அஞ்சி, 
எளியோனை வென்று உண்டு வலுப்பெற 
முயல்கிறார்கள்‌. செல்வம்‌ சேர்க்கிறார்கள்‌. அறிவை 
குவிக்கிறார்கள்‌. நினைவை தொகுத்துவைக்கிறார்கள்‌. 
சற்று சலித்தால்‌, ஒருகணம்‌ உளம்‌ ஓய்ந்தால்‌ வந்து 
கவ்விவிடும்‌ சாவு குறித்த அச்சமில்லையேல்‌ இந்நகர்‌ 
இல்லை. இக்கோட்டைகள்‌ இல்லை. அரண்மனையும்‌ 
௮ அறநூல்களும்‌ அவைகளும்‌ இல்லை. 
இப்போர்‌ என்னை அச்சமில்லாதவனாக 
ஆக்கிவிட்டிருக்கிறது. தொழுநோயாளி வலியுணர்வை 
இழப்பதுபோல. கைகால்கள்‌ போல உதிர்கின்றன. உடல்‌ 
மட்கி அழிகிறது. 


எண்ணி எண்ணிப்‌ பெருக்கி எழுப்பி எழுப்பி நிறைத்து 
சலித்து அழித்துச்‌ சிதைத்து வெறுமைகொண்டு 
அவ்வெறுமையை அஞ்சி மீண்டும்‌ எண்ணி எண்ணிப்‌ 
பெருக்கி எழுப்பி எழுப்பி நிறைத்து சலிப்பை நாடும்‌ 
இந்த ஓயாச்‌ சுழற்சியில்‌ ஒருதுளி. அச்சுழற்சியைக்‌ 
காணும்‌ கண்கொண்ட தீயூழினன்‌. கனகர்‌ மீண்டும்‌ 


பேசுவதுபோல துரோணனிடம்‌ பேசினான்‌. 
“பிராமணோத்தமரே” என்றே அவனை அழைத்தான்‌. 
எந்நேரமும்‌ அவன்‌ துரோணனுடன்‌ இருந்தான்‌. 
துரோணன்‌ அவனை தன்‌ மாணவனாக ஏற்றுக்கொண்டு 
வில்வித்தையின்‌ ஆழத்திற்கும்‌ சுழலுக்கும்‌ 
இட்டுச்சென்றான்‌. யக்ஞசேனனின்‌ வெற்றியை 
தனக்கிடப்பட்ட அறைகூவலாகவே அவன்‌ 
எடுத்துக்கொண்டான்‌. “உன்னுடைய பயிற்சியை இங்கு 
அனைவரும்‌ கணித்துக்கொண்டிருக்கிறார்கள்‌. 
அக்னிவேசரும்கூட” என்றான்‌ துரோணன்‌. “நீ களத்தில்‌ 
தோற்கும்போது எவர்‌ உள்ளங்களிலெல்லாம்‌ புன்னகை 
மலருமென இப்போதே என்னால்‌ காணமுடிகிறது. அது 
நிகழப்போவதில்லை.” 


யக்ஞ்சேனனின்‌ விரல்களை மரவுரிச்சுருளால்‌ கட்டி 
இழுத்தும்‌ வளைத்தும்‌ பயிற்சிகொடுத்தான்‌. மாலையில்‌ 
விரல்கள்‌ நடுவே மூங்கில்துண்டுகளை வைத்து 
மரவுரியால்‌ இறுகக்‌ கட்டி வைத்தான்‌. இரவெல்லாம்‌ 
விரல்கள்‌ உடைந்துதெறித்துவிடுபவை போல வலிக்க 
யக்ஞசேனன்‌ அழுகையை அடக்கியபடி இருளுக்குள்‌ 
துயிலாது புரண்டுகொண்டிருந்தான்‌. அக்கணமே 
அனைத்தையும்‌ உதறி எழுந்தோடிவிட வேண்டும்‌ என 
எழுந்த உள்ளத்தை அவனறிந்த அனைத்துச்‌ 
சொற்களாலும்‌ அடக்கிக்கொண்டிருந்தான்‌. வலி சீராக 
அதிர்ந்து துடிக்கும்‌ மந்திரம்‌ போலிருந்தது. கூடவே 
அமர்ந்து பேசிக்கொண்டிருந்தது. துயிலவிடாமல்‌ தொட்டு 
உலுக்கியது. வலியை வெல்ல அவன்‌ தன்னுள்‌ 
உயிர்ப்பித்துக்கொண்ட இனியநினைவுகளில்‌ கூட 
வலியே அதிர்ந்தது. 


காலையில்‌ கட்டை அவிழ்க்கையில்‌ விரல்கள்‌ வீங்கி 
வெளுத்து நீரில்‌ மட்கிய சடலத்தின்‌ கை போலிருக்கும்‌. 
ஏழுவகை மூலிகைகளை நவச்சாரத்துடன்‌ கலந்து 
மயிலிறகிட்டு காய்ச்சி எடுத்த எண்ணையை 
அவ்விரல்களுக்குப்‌ பூசி இழுத்து நீவும்போது நிமிரும்‌ 
மூட்டுகளில்‌ இருந்து உடலெங்கும்‌ கதிர்களைப்போல 
வலிபரவி நரம்புகளெல்லாம்‌ தீப்பட்ட மண்புழுக்கள்‌ 
போல துடித்துச்சுருளும்‌. கங்கையின்‌ வெம்மணலில்‌ 
விரல்களை குத்திக்குத்தி ஆயிரத்தெட்டுமுறை 
அள்ளவேண்டும்‌. பின்னர்‌ நீருக்குள்‌ ஆயிரத்தெட்டுமுறை 
அளாவுதல்‌. மாட்டுக்குளம்பைக்‌ காய்ச்சி எடுத்த 
பசையை கைவிரல்களில்‌ பூசி உலரவிட்டு பகலெல்லாம்‌ 
வைத்திருப்பான்‌. மாலையில்‌ உறைந்து கொம்பு போல 
ஆகிவிட்ட அப்பூச்சுக்குள்‌ இருந்து கைவிரல்களை 
உடைத்து எடுத்து மீண்டும்‌ நாண்பயிற்சி. 


சிறுதுயில்‌ ஒன்றில்‌ மூழ்கி திடுக்கிட்டு எழுந்தார்‌. 
எவரேனும்‌ பார்க்கிறார்களா என நோக்கினார்‌. அப்போது 
தோன்றியது அத்தனை பேரும்‌ அவ்வண்ணமே 
இருக்கிறார்கள்‌ என. அந்தக்‌ காவலன்‌. அந்த 
ஏவல்பெண்டு. அந்தப்‌ புரவி. அஸ்தினபுரியின்‌ 
மாளிகைகளும்‌ காவல்நிலைகளும்கூட சோர்ந்து 
அரைத்துயிலில்‌ என நின்றிருந்தன. 


புரவியில்‌ வந்திறங்கிய காவல்பெண்‌ “அரசியர்‌ 
கிளம்பிவிட்டார்கள்‌” என்றாள்‌. கனகர்‌ “முழவு ஒலிகள்‌ 
எழவில்லையே?” என்றார்‌. அவள்‌ “எந்த ஓசையும்‌ இன்றி 
இங்கு வரவேண்டுமென்பது சடங்கு. அதை தாங்களே 
மும்முறை என்னிடமும்‌ கூறினீர்கள்‌” என்றாள்‌. கனகர்‌ 
“ஆம்‌, எந்த ஓசையும்‌ இருக்கலாகாது. 
ஓட்டைக்கலத்திலிருந்து நீரொழுகிப்‌ போவதுபோல்‌ 
அரண்மனைவிட்டு வரவேண்டும்‌ என்று நாகினி 
கூறினாள்‌” என்றார்‌. “வந்து கொண்டிருக்கிறார்கள்‌” 
என்று அவள்‌ கூறினாள்‌. கனகர்‌ திரும்பி வந்து அங்கு 
நின்றிருந்த சூதப்பெண்ணிடம்‌ “பூசனைகள்‌ நிகழட்டும்‌. 
இன்னும்‌ அரை நாழிகைக்குள்‌ அரசியர்‌ இங்கு 
வந்துவிடுவார்கள்‌” என்றார்‌. 


அவள்‌ தலையசைத்து இறங்கிச்‌ சென்று 
சிற்றாலயத்திற்குள்‌ இருந்த முதிய சூதப்பெண்ணிடம்‌ 
அச்செய்தியை கூறினாள்‌. முழவுகள்‌ ஓய்ந்தன. 
சூதப்பெண்ணொருத்தி வலம்புரிச்சங்கை உதடுகளில்‌ 
பொருத்தி ஓம்‌ ஒலி எழுப்பினாள்‌. ஆலயமுகப்பில்‌ 
செந்நிறப்‌ பட்டுத்‌ திரைச்சீலையொன்று போடப்பட்டது. 
உள்ளே சூதப்பெண்‌ செய்யும்‌ சடங்குகளில்‌ ஒரு சிற்றகல்‌ 
சுழல்வது மட்டும்‌ வெளியே தெரிந்தது. கனகர்‌ அதை 
நோக்கி நின்றார்‌. 

[18௨26]1களம்‌ ஒருங்கி வஜ்ரநாகினியின்‌ உருவம்‌ 
முழுமையாகவே எழுந்துவிட்டிருந்தது. அதை மலர்களில்‌ 
அமைப்பது ஏன்‌ என கனகர்‌ எண்ணிக்கொண்டார்‌. 
அவள்‌ காட்டில்‌ விரிந்த மலர்ப்பரப்பில்‌ இயல்பான 
வண்ணங்களாக தோன்றியிருக்கக்கூடும்‌. ஒரு மெல்லிய 
சாயலாக. அதைக்‌ கண்ட யாரோ ஒரு மூதன்னை அதை 
மீண்டும்‌ தன்‌ கைகளால்‌ களமுற்றத்தில்‌ 
அமைத்திருக்கக்கூடும்‌. தொல்நாகர்‌ குலத்து அன்னை. 
வஜ்ரநாகினி அன்னை புவியின்‌ உயிர்க்குலங்கள்‌ 
அனைத்தையும்‌ படைத்த முதலன்னை கத்ருவின்‌ மகள்‌ 
குரோதவசையின்‌ மகளான புஷ்டியின்‌ நூற்றெட்டு 
மகள்களில்‌ ஒருத்தி. கருக்குழவிகளை காப்பவள்‌. 
கருவறைக்குள்‌ சிறிய நாகக்குழவியெனச்‌ சென்று தானும்‌ 
உடனிருந்து அவற்றுடன்‌ விளையாடுபவள்‌. கருவுற்ற 
பெண்கள்‌ அவளை கனவில்‌ காண்கிறார்கள்‌. எட்டு 
மாதம்‌ கடந்த பின்‌ அசைவென அவளை வயிற்றில்‌ 
உணர்கிறார்கள்‌. 


பத்து தலைகொண்ட நாகங்களின்‌ பீடத்தில்‌ அன்னை 
சுருளுடல்‌ படிந்து மக பாரதவர்ஷமெங்கும்‌ 
மகவுப்பேறுக்குரிய தெய்வங்கள்‌ அனைத்தும்‌ நாகங்களே. 
பேராலயங்களின்‌ புறச்சுற்றில்‌ கல்பீடத்தில்‌ அவை 
அமர்த்தப்பட்டுள்ளன. விண்ணளந்தோனும்‌ 
விடமுண்டவனும்‌ கதிரோனும்‌ மின்னோனும்‌ மைந்தனும்‌ 
கரிமுகனும்‌ மூவன்னையரும்‌ அங்கே கோயில்கொண்டு 
அமர்ந்திருந்தாலும்‌ அன்னையரும்‌ கன்னியரும்‌ 
நாகங்களை வணங்காது கடந்துசெல்வதே இல்லை. 
நாகங்களை மட்டும்‌ வணங்கி மீள்பவர்களும்‌ உண்டு. 
நாகபஞ்சமி நாளில்‌ பிறிதொரு தெய்வத்தை எண்ணவும்‌ 
கூடாதென்கின்றன நெறிகள்‌. பிறவிநூலில்‌ நாகக்குறை 
இருக்குமென்றால்‌ அது காமத்தில்‌, கருவுறுதலில்‌, 
குடிப்பெருகுதலில்‌ தீங்கென வெளிப்படும்‌ என்று 
நிமித்திகர்‌ கூறுகிறார்கள்‌. 


இப்புவியே ஒருகாலத்தில்‌ நாகங்களால்‌ நிறைந்திருந்தது 
என்று சொல்லும்‌ நூல்களை அவர்‌ படித்திருந்தார்‌. 
அவையன்றி வேறு உயிர்களே இல்லை. அன்று ஆண்‌ 
என்று எவருமில்லை. நாகங்கள்‌ அனைத்தும்‌ ஆண்களே. 


அவை தங்களுடன்‌ தாங்களே விளையாட தங்கள்‌ 
வால்முனைகளை ஆண்களாக்கிக்கொண்டன. 
வால்களை வாயால்‌ கவ்வி விழுங்கி தங்களைத்‌ 
தாங்களே புணர்ந்தன. அவ்விளையாட்டின்‌ விளைவாக 
தங்களுள்‌ ஊறிய தனியுணர்வுகள்‌ சிலவற்றை 

ண்களுக்கு அளித்தன. அவ்வியல்புகள்‌ கூர்கொண்டு 

ரண்டு விலங்குகள்‌ ஆயின. பறவைகளும்‌ பூச்சிகளும்‌ 
புழுக்களும்‌ ஆயின. மானுடர்‌ ஆயின. நிமிர்வு 
யானையாகியது. சீற்றம்‌ சிம்மம்‌ ஆகியது. 
நிலைகொள்ளாமை குரங்காகியது. சுடர்வு பருந்தாகியது. 
தண்மை மயிலாகியது. அவை நாகங்களுடன்‌ புணர்ந்து 
மேலும்‌ விலங்குகளை ஆக்கின. விலங்குகள்‌ 
பெருகிப்பெருகி நாகங்களை வென்றன. அவற்றுடன்‌ 
பொருதி வெல்ல நாகங்களால்‌ இயலவில்லை. 
ஏனென்றால்‌ அவையனைத்துமே நாகங்களின்‌ 
குழவிகள்‌. 


மானுடனாகியது எது? ஞானமுழுமைக்கான தேடலே 
மானுடனை நாகங்களில்‌ இருந்து உருதிரட்டி 
எழச்செய்தது என்று நூல்கள்‌ கூறின. அறிவை 
உணர்ந்ததுமே அறியாமையை கண்டடைந்தான்‌. 
கனிவை அறிந்ததும்‌ கசப்பை. பணிதலை உணர்ந்ததும்‌ 
சீற்றத்தை. மானுடன்‌ எப்போதும்‌ நாகமென தன்னை 
உணர்ந்தபடியும்‌ இருக்கிறான்‌. ஆகவேதான்‌ துயர்களில்‌ 
சுருண்டுகொள்கிறான்‌. வலியில்‌ நெளிகிறான்‌. துயரில்‌ 
துவள்கிறான்‌. உவகையில்‌ குழைந்தாடுகிறான்‌. 
மானுடப்பெண்கள்‌ அனைவரும்‌ நாகினிகளே. 
பெண்ணில்‌ அவள்‌ ஆழமெழுகையில்‌ அவள்‌ 
நாகமாகிறாள்‌. விழிவெறித்து உடல்மெழுக்குகொண்டு 
நெளிய மூச்சு சீறி எழுகிறாள்‌. நாகங்களையே ஆண்கள்‌ 
புணர்கிறார்கள்‌. நாகங்களுடன்‌ போரிடுகிறார்கள்‌. 
நாகங்களை வென்று நிலைகொள்கிறார்கள்‌. 
செயலற்றவர்களாக நாகங்களிடமே மன்றாடவும்‌ 
செய்கிறார்கள்‌. 


சிற்றமைச்சர்‌ சூரியசேனர்‌ விரைந்து வந்து கனகரிடம்‌ 
“அரசியர்‌ அரண்மனையிலிருந்து 
கிளம்பிக்கொண்டிருக்கிறார்கள்‌. தேர்கள்‌ 
புறப்பட்டுவிட்டன” என்றார்‌. கனகர்‌ சீற்றத்துடன்‌ அவரை 
நோக்கி பற்களைக்‌ கடித்தபடி “அரைநாழிகைக்கு 
ஒருமுறை எவரேனும்‌ என்னிடம்‌ வந்து இதை 
சொல்லிக்கொண்டிருக்கிறீர்கள்‌... அவர்கள்‌ 
கிளம்பிவிட்டார்களா என்று எவரேனும்‌ பார்த்தார்களா?” 
என்றார்‌. சூரியசேனர்‌ விழிகளிலும்‌ சீற்றம்‌ தெரிந்தது. 
ஆயினும்‌ தணிந்த குரலில்‌ “நான்‌ எனக்கு 


கூறப்பட்டதைத்தான்‌ இங்கு கூற முடியும்‌. உரைக்க 
வேண்டியதில்லை என்று ஆணையிலிருந்தால்‌ அதை 
கூறுக!” என்றார்‌. 


கனகர்‌ துயில்நீப்பால்‌ சிவந்த விழிகளால்‌ அவரை 
பார்த்தார்‌. அவர்‌ தலை நடுங்கிக்கொண்டிருந்தது. 
உதடுகளை மடித்து கடித்திருந்தார்‌. சூரியசேனரும்‌ தன்‌ 
விழிகளை விலக்கவில்லை. மிக இளையவர்‌. முகத்தில்‌ 
தாடி மென்மையாக படிந்திருந்தது. பெண்களுடையவை 
போன்ற உதடுகள்‌. ஒளி ஊடுருவும்‌ காதுமடல்கள்‌. 
மார்பில்‌ அகல்விளக்கின்‌ மேல்‌ கரி படிந்ததுபோல்‌ கரிய 
மயிர்த்தீற்றல்‌. அவர்‌ சாதுவனை நினைவுகூர்ந்தார்‌. 
அவரால்‌ இளம்‌ அகவை கொண்டவர்களை இயல்பாக 
ஏற்றுக்கொண்டு பழக முடிவதில்லை. சில தருணங்களில்‌ 
மிகைநெகிழ்வு, சிலதருணங்களில்‌ அதை மறைக்கும்‌ 
பொருளிலாச்‌ சீற்றம்‌. 


கனகர்‌ பெருமூச்சுடன்‌ தளர்ந்தார்‌. “செய்யும்‌ பணியை 
முறையாகச்‌ செய்க... சொல்லொடு சொல்‌ நிற்பதற்கு 
அமைச்சுத்தகுதி வேண்டியதில்லை” என வேறெங்கோ 
நோக்கியபடி சொன்னார்‌. மேலும்‌ கூர்மையாக ஏதேனும்‌ 
சொல்லலாம்‌ என்று எண்ணினார்‌. ஆனால்‌ 
சொல்லவேண்டிய சொற்கள்‌ எவையும்‌ எழவில்லை. 
அவர்‌ உள்ளம்‌ களைத்து துவண்டிருந்தது. அத்துடன்‌ 
தன்‌ சீற்றத்தின்‌ பொருளின்மையும்‌ அவருக்கு 
எப்போதும்‌ தெரிந்துகொண்டுதானிருந்தது. சற்று முன்பு 
வரை அரசியர்‌ அங்கிருந்து கிளம்பவில்லை என்ற 
செய்திதான்‌ அவருக்கு வந்துகொண்டிருந்தது. 
“கிளம்பிவிட்டார்களா இல்லையா? அங்கே என்ன 
செய்கிறார்கள்‌ அமைச்சர்கள்‌?” என அவர்தான்‌ 
ஏவற்பெண்டிடம்‌ கூச்சலிட்டார்‌. 


எந்நிலையிலும்‌ எவரிடமும்‌ சீற்றம்‌ கொள்பவராக அவர்‌ 
கிவிட்டிருந்தார்‌. அச்சீற்றம்‌ பொருட்களின்மீது கூட 
அரும்பிய! அன்று காலையில்கூட அவர்‌ ஒரு கலத்தை 
தூக்கி வீசி உடைத்தார்‌. ஏவலனை வசைபாடி 
கையோங்கி அறையச்‌ சென்றார்‌. அவரிடம்‌ பேசவே 
ஏவலர்‌ அஞ்சினர்‌. அவர்‌ அறைகளுக்குள்‌ நுழைந்ததும்‌ 
பேச்சை நிறுத்திவிட்டு காத்திருந்தார்கள்‌. கனகர்‌ 
எவரிடமென்றில்லாமல்‌ “அறிவிலிகள்‌!” என்று 
உறுமிவிட்டு திரும்பி ஆலயத்தை நோக்கி சென்றார்‌. 
செல்லும்‌ வழியிலேயே வாயில்‌ ஏதோ புகுந்ததுபோல்‌ இரு 
பக்கமும்‌ துப்பிக்கொண்டார்‌. அவர்‌ காலில்‌ கல்‌ ஒன்று 
இடறியது. காலில்‌ அணிந்திருந்த குறடு அப்பால்‌ 
தெறித்தது. அவர்‌ வலியுடன்‌ பல்லைக்‌ கடித்தபடி 


நின்றார்‌. 

அருகே நின்ற ஏவல்பெண்டு ஓடிவந்து கால்குறடை 
எடுத்து அவர்‌ காலில்‌ அணிவிக்க குனிய அவர்‌ “உம்‌” என 
அவளை விலக்கினார்‌. அவள்‌ அவ்வொலியின்‌ பொருள்‌ 
புரியாமல்‌ மீண்டும்‌ குறடை அவர்‌ காலடியில்‌ அணிவிக்க 
முயல கனகர்‌ “விலகு...” என்றார்‌. அவள்‌ அதை 
அவருடைய சினமாக எடுத்துக்கொண்டு முகம்‌ 
சுருங்கினாள்‌. “நான்‌ ஷத்ரியன்‌ அல்ல. அந்தணர்‌ 
மனைவி மைந்தர்‌ மாணவர்‌ ஆகியோரிடமிருந்து அன்றி 
பிறரிடமிருந்து ஏவல்பணியை 
பெற்றுக்கொள்ளலாகாது... ” என்றார்‌. அவள்‌ தலையில்‌ 
கைவைத்து “மைந்தர்‌ பெருகுக!” என்றார்‌. அவள்‌ 
விசும்பி அழுதபோதுதான்‌ அவர்‌ அவளை பார்த்தார்‌. 
நாற்பது அகவைக்குமேல்‌ சென்ற பேரிளம்பெண்‌. 
மெலிந்து வறண்ட உடலும்‌ குழிந்த விழிகளும்‌ 
கொண்டிருந்தாள்‌. 


தான்‌ ஏன்‌ அதை சொன்னோம்‌ என அவருக்கு திகைப்பு 
எழுந்தது. ஆனால்‌ அவள்‌ தலையை பிறிதொரு முறை 
தொட்டு “என்‌ நாவில்‌ ஏன்‌ அச்சொல்‌ எழுந்தது என 
அறியேன்‌. ஆனால்‌ அது அந்தணன்‌ வாழ்த்து, அதை 
கடைக்கொள்ளவேண்டியவை அவன்‌ வணங்கும்‌ 
தெய்வங்கள்‌. நீ மக்களால்‌ சிறப்பாய்‌, குடிமுதல்‌ 
அன்னையென அமைவாய்‌...” என்றார்‌. அவள்‌ விசும்பி 
அழுதுகொண்டிருந்தாள்‌. கொழுநனை இழந்தவள்‌ எனத்‌ 
தெரிந்தது. மைந்தரையும்‌ த ம “அவர்கள்‌ 
மீண்டு வருவார்கள்‌, பெண்‌ நீ ஒரு வாயில்‌ 
அவர்களுக்கு. அதை நினைவில்கொள்க!” என்றபின்‌ 
மூன்றாம்முறை அவள்‌ தலையைத்‌ தொட்டு 
வாழ்த்தியபின்‌ நடந்தார்‌. 

புரவியில்‌ வந்திறங்கிய பிறிதொரு சூதக்‌ காவல்பெண்டு 
“அரசியர்‌ அணுகிக்கொண்டிருக்கிறார்கள்‌, அரண்மனை 
முகப்பை கடந்துவிட்டனர்‌” என்றாள்‌. அதுவரைக்கும்‌ 
அவர்கள்‌ தேரில்தான்‌ வந்துகொண்டிருக்கிறர்கள்‌ என்ற 
உளப்பதிவு கனகரிடம்‌ இருந்தது. அப்பதிவு ஏன்‌ தன்னுள்‌ 
உருவாயிற்று என்று அவர்‌ வியந்தார்‌. அவர்கள்‌ தேரில்‌ 
வரவில்லை என்பதை அவர்‌ அறிந்திருந்தார்‌. தேரில்‌ 
வரலாகாது என்ற ஆணையை அவர்தான்‌ 
அளித்திருந்தார்‌. நடந்து வரவேண்டும்‌ என முதுநாகினி 
ஆணையிட்டிருந்தாள்‌. அவர்‌ மேலாடையை 
சீரமைத்தபடி சரிவில்‌ ஏறிச்சென்று 
பெருஞ்சாலையிலிருந்து மண்பாதை பிரியுமிடத்தில்‌ 
நின்றார்‌. அள்ளிக்கொட்டிய பச்சைச்செம்மண்‌ பரவிய 


பாதை உருவி நீட்டிபோட்ட குருதிக்குடல்போல கிடந்தது. 
அதில்‌ நூற்றுக்கணக்கான காலடிகள்‌ பதிந்திருந்தன. 


தொலைவில்‌ ஒரு புரவிவீரன்‌ சீரான விசையில்‌ வருவது 
தெரிந்தது. அவர்‌ அருகே வந்து புரவியை நிறுத்தி கால்‌ 
சுழற்றி இறங்கி அவரை அணுகி “அரசியர்‌ 
அணுகிக்கொண்டிருக்கிறார்கள்‌. இச்சாலையை 
இறுதியாக ஒருமுறை பார்த்துவிடலாம்‌ என்று வந்தேன்‌” 
என்றான்‌. அது பெண்‌ என்பதை அவர்‌ கண்டார்‌. எங்கோ 
அறிந்த முகம்‌. “உன்‌ பெயர்‌ என்ன?” என்றார்‌. சம்வகை 
“நான்தான்‌, அமைச்சரே” என்றாள்‌. அவர்‌ “ஆம்‌, நீதான்‌...” 
என்றபின்‌ “இச்சாலையை காக்கவேண்டுமென்பதில்லை. 
இங்கு அரசியரை வாழ்த்துவதற்கும்‌ வசைபாடுவதற்கும்‌ 
எவருமில்லை” என்றார்‌. “என்‌ பொறுப்பு எதுவோ அதை 
பழுதின்றி ஆற்றுவது என்‌ இயல்பு” என்று அவள்‌ 
மீண்டும்‌ சொன்னாள்‌. சிறிய புன்னகையுடன்‌ மீண்டும்‌ 
புரவியிலேறி திரும்பிச்சென்றாள்‌. 


அவர்‌ அவள்‌ செல்வதை நோக்கிக்கொண்டு நின்றார்‌. 
தீர்க்கசியாமர்‌ மீண்டும்‌ ஹிரண்யாக்ஷரின்‌ ஆலயத்தில்‌ 
அமர்ந்துவிட்டாரா என அறிய விழைந்தார்‌. ஆனால்‌ 
அவள்‌ விழிகளிலிருந்து மறைந்திருந்தாள்‌. ஓசைகள்‌ 
எதுவும்‌ எழவில்லை. ஆனால்‌ சாலையிலிருந்து 
காகங்கள்‌ சில பறந்து அகன்றன. புரவிகள்‌ திரும்பி 
நோக்கின. மீண்டும்‌ அவள்‌ சாலையின்‌ எல்லையில்‌ 
தோன்றினாள்‌. அவள்‌ சீரான விசையில்‌ உடல்‌ பெருக 
அணுகிவந்தாள்‌. அவளுக்குப்‌ பின்னால்‌ தொலைவில்‌ 
ஏழு சேடியர்‌ கையில்‌ மலர்த்தாலங்களுடன்‌ வருவதை 
அவர்‌ கண்டார்‌. அவர்களுக்குப்‌ பின்னால்‌ ஒரு விறலி 
கையில்‌ சங்குடன்‌ வந்தாள்‌. அவர்கள்‌ அனைவருமே 
இளஞ்செந்நிற ஆடை அணிந்திருந்தனர்‌. 
மலைவெள்ளம்‌ அணுகுவதுபோல என அவர்‌ 
எண்ணினார்‌. 


சேடியரின்‌ அணிறிரைக்குப்‌ பின்னால்‌ காந்தாரி 
வருவதை கனகர்‌ கண்டார்‌. காந்தாரி அவ்வாறு நடக்க 
இயலுமென்பதையே அவர்‌ முன்பு கற்பனை 
செய்திருக்கவில்லை. அரண்மனையில்‌ இடைநாழியில்‌ 
நடக்கையில்கூட இருபுறமும்‌ உடன்பிறந்த அரசியர்‌ 
அவளை தோள்பற்றி எடைறிகர்‌ செய்வதுண்டு. அவள்‌ 
கால்கள்‌ மிகச்‌ சிறியவை. அப்பேருடலின்‌ எடையை 
அவை தாங்குவதில்லை. இரு கைகளையும்‌ 
சிறகுகள்போல சற்றே விரித்து காற்றில்‌ துழாவி அவள்‌ 
நடக்கையில்‌ ஒரு திரைச்சீலை ஓவியம்‌ காற்றில்‌ நின்று 
நெளிவதாகவே தோன்றும்‌. அவள்‌ ஓர்‌ இடைநாழியை 


கடப்பதற்கு கால்‌ நாழிகைப்பொழுது தேவைப்படும்‌. 
அவள்‌ நடப்பதை நோக்கி நிற்கையில்‌ உள்ளம்‌ பலமுறை 
நடந்து இலக்கை எய்தி பின்‌ திரும்பி வந்து அவளுக்காக 
சலித்துக்‌ காத்து நிற்பதாகத்‌ தோன்றும்‌. 


ஆனால்‌ அப்பொழுது அவள்‌ உறுதியான காலடிகளுடன்‌, 
சீரான விசையில்‌ வந்துகொண்டிருப்பதை கண்டார்‌. 
பிடியானையின்‌ நடை. அவள்‌ கைகள்‌ இரண்டும்‌ சீராக 
அசைந்து அவள்‌ உடலை முன்‌ செலுத்தின. துதிக்கையை 
நீட்டி நீட்டி தலையை தொட்டுத்‌ தொட்டெடுத்துச்‌ செல்லும்‌ 
யானைபோல. அவளைத்‌ தொடர்ந்து வந்த உடன்‌ பிறந்த 
அரசியரும்‌ அதேபோல சீர்நடை கொண்டிருந்தனர்‌. 
அவர்கள்‌ முகங்கள்‌ தொலைவிலிருந்து பார்க்கையில்‌ 
பாவைகளென உணர்வுகளற்றுத்‌ தெரிந்தன. 
அவர்களுக்குப்‌ பின்னால்‌ பானுமதியும்‌ அசலையும்‌ 
வந்தனர்‌. கெளரவஅரசியர்‌ அவர்களுக்குப்‌ பின்னால்‌ 
நான்கு நிரைகளாக வந்துகொண்டிருந்தனர்‌. 
அவ்வரிசையின்‌ மறுஎல்லை சாலைவளைவுக்கு 
அப்பால்‌ சென்றிருந்தது. 


மகாநிஷாதகுலத்து அரசியர்‌ ஒழிய பிறர்‌ அங்கு 
வந்திருக்கிறார்கள்‌ என்று கனகர்‌ உணர்ந்தார்‌. அங்கு 
அரண்மனையில்‌ சாளரத்தருகே பித்தெழுந்த 
விழிகளுடன்‌ அமர்ந்திருக்கும்‌ மகாநிஷாதகுலத்து 
இளவரசியரை நினைத்துக்கொண்டார்‌. அவர்கள்‌ 
கருவுற்றிருக்க வாய்ப்பில்லை. தொடர்ந்து 
கெளரவமைந்தரின்‌ இளந்துணைவியர்‌ 
வரத்தொடங்கினர்‌. பெரும்பாலானோர்‌ சிறுமியர்‌. 
ஓரிருவர்‌ பன்னிரு அகவை கூட அமையாதவர்‌. போர்‌ 
அறிவித்த பின்னர்தான்‌ கெளரவமைந்தருக்கு 
மணநிகழ்வுகள்‌ நடந்தன. பல்வேறு குடிகளிலிருந்து 
பெண்டிர்‌ பரிசில்‌ பணம்‌ கொடுத்தும்‌ நிகர்ச்சடங்குகள்‌ 
செய்தும்‌ கொள்ளப்பட்டனர்‌. எஞ்சிய 
கெளரவமைந்தர்கள்‌ சிறுகுழுக்களாகச்‌ சென்று பெண்‌ 
கவர்ந்து வந்தனர்‌. படைகள்‌ போருக்கு எழுவதற்கு 
முந்தையநாள்‌ இரவில்கூட நாற்பத்தொன்பது 
கெளரவமைந்தருக்கு மணநிகழ்வு 
ஒருங்கிணைக்கப்பட்டிருந்தது. 


ஆறு மாதங்களுக்குமுன்‌ அஸ்தினபுரிக்கும்‌ 
இந்திரப்பிரஸ்தத்திற்கும்‌ போர்‌ நிகழக்கூடும்‌ என்ற சூழல்‌ 
இருந்தபோது கெளரவமைந்தரில்‌ போருக்குச்‌ செல்லும்‌ 
அனைவரும்‌ மணம்புரிந்தாகவேண்டும்‌ என்று அந்தணர்‌ 
கூறினர்‌. போர்ப்பயில்கை முடித்து கூந்தல்‌ திருத்தி 
குண்டலமணிந்து வாளுரிமை பெற்ற பின்னரே 


போருக்குச்‌ செல்ல முடியுமென்பது ஷத்ரிய நெறி. 
கெளரவமைந்தருக்கு மகளிரை அளிக்க அப்போது 
ஷத்ரிய அரசர்கள்‌ போட்டியிட்டனர்‌. போர்‌ 
அணுகுந்தோறும்‌ அவ்விசை குறைந்தது. இளைய 
அரசர்களுக்கு பெண்களை அளிக்க ஷத்ரியர்‌ எவரும்‌ 
ஒருங்கவில்லை. எவ்வண்ணமாயினும்‌ போர்‌ 
அணுகிக்கொண்டிருக்கிறது, போருக்குப்பின்‌ உரிய 
சடங்குகளுடனும்‌ களியாட்டுகளுடனும்‌ அந்த 
மணநிகழ்வை நிகழ்த்துவதே சரியாகும்‌ என்ற 
மறுமொழியே வந்தது. “நம்‌ மைந்தர்‌ களம்‌ 
மீளமாட்டார்கள்‌ என எண்ணுகிறார்களா?” என்று 
துச்சாதனன்‌ கூச்சலிட்டான்‌. “அவர்கள்‌ நிமித்திகரை 
உசாவியிருப்பார்கள்‌” என்றார்‌ விதுரர்‌. துச்சாதனன்‌ 
சொல்லடங்கி வெறுமனே நோக்கிவிட்டு கைவீசி 
அப்பேச்சை ஒழிந்தான்‌. 


ஆயிரத்தவரில்‌ இறுதி மைந்தனாகிய சுபத்ரனுக்கு 
பதினாறு அகவை ஆகியிருந்தது. பதினெட்டு அகவை 
நிறையாதபோது முடிகளைந்து குண்டலமணிந்து வாள்‌ 
கைக்கொள்ளும்‌ வழக்கமில்லை என்று படைக்கலம்‌ 
பயிற்றுவித்த கிருபரின்‌ மாணவர்‌ சுகிர்கர்‌ சொன்னார்‌. 
“நான்‌ முடிவெடுத்துவிட்டேன்‌. போருக்குச்‌ செல்லாது 
ஒழியப்போவதில்லை. உடன்பிறந்தார்‌ போருக்குச்‌ செல்ல 
நான்‌ மட்டும்‌ இங்கு எஞ்சினேன்‌ எனில்‌ அது சாவை 
விடக்கொடியது எனக்கு” என்று அவன்‌ சொன்னான்‌. 
கிருபர்‌ “அவன்‌ படைக்கலம்‌ கொள்ளட்டும்‌. அகவை 
நிறையாவிடினும்‌ மைந்தன்‌ சொல்லுறுதி 
கொள்வானெனில்‌ வாள்‌ கொள்ளலாம்‌ என்ற நெறி 
நூல்களில்‌ உள்ளது” என்றார்‌. “என்‌ உள்ளம்‌ 
உறுதிகொண்டிருக்கிறது. நான்‌ படைக்கலம்‌ எடுத்து 
களம்புகுவேன்‌. மூத்தோரும்‌ ஆசிரியரும்‌ வாழ்த்தி நான்‌ 
சென்றால்‌ நன்று” என்றான்‌ சுபத்ரன்‌. 


வாளேற்புச்‌ சடங்குகள்‌ முடிந்தபின்‌ அவனும்‌ நான்கு 
உடன்பிறந்தவர்களுமாக கிளம்பிச்சென்று மச்சர்‌ 
குலத்திலிருந்து பெண்களை கவர்ந்துகொண்டு வந்தனர்‌. 
அது மெய்யான பெண்கவர்தல்‌ அல்ல என்று 
அனைவரும்‌ அறிந்திருந்திருந்தனர்‌. அவர்கள்‌ கொள்ள 
வேண்டிய பெண்களை மட்டும்‌ நீர்வெளிக்கு 
மீன்கொள்ள அனுப்பிவிட்டு பிற பெண்களை தங்கள்‌ 
குடில்களுக்குள்‌ ஒளித்துவைத்தனர்‌ மச்சர்‌. முலை 
குவியாத சிறுமியரான அப்பெண்கள்‌ முதிய 
பெண்டிருடன்‌ தனிப்படகில்‌ மீன்‌ கொள்ள வந்தார்கள்‌. 
அவர்களில்‌ இளையவளாகிய சந்திரைக்கு பன்னிரு 
அகவை. அவளுக்கு நிகழவிருப்பது என்னவென்று 


அவள்‌ அறிந்திருக்கவில்லை. மெல்லிய எடைகொண்ட 
விரைவுப்படகுகளில்‌ வந்த கெளரவமைந்தர்கள்‌ 
அம்புகளால்‌ அம்மீன்படகின்‌ பாய்மரத்தைக்‌ கிழித்து 
அதை திசையழியச்‌ செய்து பறந்தணைவதுபோல அதை 
அணுகி அச்சிறுமியை தோள்பற்றித்‌ தூக்கி தங்கள்‌ 
படகில்‌ எடுத்துக்கொண்டனர்‌. பிற பெண்கள்‌ 
கூச்சலிட்டனர்‌. அவர்களை வேல்காட்டி அச்சுறுத்தி 
தங்கள்‌ படகில்‌ வரச்செய்தனர்‌. 


சந்திரை கூச்சலிட்டு கதறி அழுதபோது வாயை 
துணியால்‌ கட்டி கைகளை பின்புறம்‌ பிணைத்து படகில்‌ 
இட்டனர்‌. அஸ்தினபுரிக்கு வந்து இறங்கும்போது அவள்‌ 
மயங்கிவிட்டிருந்தாள்‌. அரண்மனைக்கு கொண்டு 
செல்லும்‌ வழியிலேயே ஆலயத்தில்‌ அவளை இறக்கி 
அங்கே மணம்‌ புரிந்துகொண்டான்‌ சுபத்ரன்‌. மயங்கி 
விழுந்த பெண்ணை கொண்டுசென்று அரண்மனை 
சேர்த்தபோது அரண்மனைப்பெண்டிர்‌ வாயிலில்‌ கூடி 
நின்று குரவையொலி எழுப்பினர்‌. அரசியர்‌ உரக்க 
நகைத்துக்கொண்டிருந்தனர்‌. தன்னினைவு கொண்ட 
இளவரசி எழுந்தமர்ந்து அனைவரையும்‌ நோக்கி 
மீண்டும்‌ அஞ்சி கூச்சலிட்டு அழத்தொடங்கினாள்‌. 
சுபத்ரனின்‌ அன்னை சாந்தை வந்து அவள்‌ தோள்‌ பற்றி 
“அஞ்சாதே, நீ அரசியாகிவிட்டிருக்கிறாய்‌. 
அஸ்தினபுரியின்‌ மைந்தனின்‌ துணைவி நீ. உன்‌ குடி 
இங்கு நிலைகொண்டு வாழும்‌. உன்‌ குருதியிலிருந்து 
அரசகுடி பிறக்கும்‌” என்றாள்‌. அச்சொற்களை அவள்‌ 
உள்வாங்காமல்‌ மீண்டும்‌ மீண்டும்‌ கூச்சலிட்டு 
அழுதுகொண்டிருந்தாள்‌. அவளைப்‌ பற்றி தூக்கி 
உள்ளே கொண்டுசெல்கையில்‌ மீண்டும்‌ நினைவழிந்து 
நிலத்தில்‌ சரிந்தாள்‌. அன்னையும்‌ சேடியருமாக அவளை 
தூக்கிக்கொண்டனர்‌. 


அரசியரைத்‌ தொடர்ந்து வந்துகொண்டிருந்த 
இளவரசியர்‌ நிரையில்‌ அவள்‌ இருக்கிறாளா என்று 
கனகர்‌ விழிகளால்‌ துழாவினார்‌. அவளை இறுதி 
நிரையில்‌ கண்டுகொண்டார்‌. இரு பெண்களால்‌ 
தாங்கப்பட்டவளாக, ஆற்றல்‌ இழந்த உடல்‌ 
துணிப்பாவைபோல்‌ தொய்ந்து இழுபட, அவள்‌ 
வந்துகொண்டிருந்தாள்‌. அவள்‌ கால்கள்‌ அவ்வப்போது 
தரையில்‌ உரசி இழுபடுகின்றன என்று கண்டார்‌. அவள்‌ 
பெயரென்ன என்று தன்‌ உள்ளத்தை துழாவினார்‌. 
சித்திரை, சில்பை, அல்ல சிவதை... சிவாங்கியா? 
பின்னர்‌ அதை கைகளால்‌ தொடுவதுபோல்‌ அசைத்து 
விலக்கினார்‌. அப்பெயரை ஒருபோதும்‌ 
சென்றடையமுடியாது. எந்தப்‌ பெயர்‌ கூறினாலும்‌ 


ஆயிரத்தவரின்‌ துணைவியர்‌ அப்பெயரில்‌ இருப்பார்கள்‌ 
என்ற இளிவரல்‌ அரண்மனைச்‌ சூழலில்‌ உண்டு. 
அப்பெயர்கள்‌ எவருக்கேனும்‌ நினைவிருக்குமா? 
காந்தாரியோ பானுமதியோ 
எண்ணிச்சொல்லிவிடமுடியுமா? 


அவர்களின்‌ கொழுநர்‌ அறிந்திருப்பார்கள்‌. அப்பெயரை 
நெஞ்சிலேற்றிச்‌ சென்றிருப்பார்கள்‌. போரில்‌ 
களம்படும்போது சிலர்‌ அதை சொல்லியிருப்பார்கள்‌. 
அறுதியாக எண்ணி நெஞ்சை 
பற்றிக்கொண்டிருப்பார்கள்‌. இப்பொழுது இவ்வாயிரம்‌ 
பேரில்‌ நுண்வடிவில்‌ அவர்களும்‌ 
வந்துகொண்டிருப்பார்களா? தங்கள்‌ துணைவியரை 
விட்டுப்‌ பிரிந்ததை இப்போதுதான்‌ முழுத்‌ துயருடன்‌ 
உணரத்தொடங்கியிருப்பார்கள்‌. போருக்குச்‌ செல்கையில்‌ 
அவர்கள்‌ அத்துணைவியரை திரும்பியும்‌ 
பார்க்கவில்லை. அவர்கள்‌ அனைவரும்‌ 
களியாடிக்கொண்டிருந்தனர்‌. கூச்சலிட்டு ஆர்ப்பரித்து 
காற்றில்‌ படைக்கலங்களை வீசி நடனமிட்டனர்‌. கரிய 
முகங்களில்‌ வெண்ணிறப்‌ பற்களும்‌ வெண்விழிகளும்‌ 
முற்றம்‌ நிறைத்து தென்பட்டன. அது முன்புலர்காலை. 
கைகளில்‌ சிற்றகல்களுடன்‌ ஆயிரம்‌ இளவரசியரும்‌ 
அவ்வீரர்களின்‌ நூறுஅன்னையரும்‌ அரண்மனை 
முற்றத்தில்‌ கூடியிருந்தனர்‌. ஒவ்வொருவரும்‌ தங்கள்‌ 
கொழுநரை நோக்கிக்கொண்டிருந்தனர்‌. கொழுநர்களோ 
அவர்களை ஒற்றைத்‌ திரளென, ஒளிவிளக்குகளின்‌ 
நிரையென மட்டுமே கண்டனர்‌. 


அவர்கள்‌ ஒற்றை உடலெனத்‌ திரண்டவர்கள்‌. ஒற்றை 
உள்ளமென்றானவர்கள்‌. அவர்களில்‌ ஒருவன்‌ கூட 
தனியெண்ணம்‌ கொண்டு தன்‌ துணைவியை 
எண்ணியிருக்க வாய்ப்பில்லை. முன்னால்‌ நின்றிருந்த 
துருமசேனன்‌ தன்‌ இடையிலிருந்து கொம்பை எடுத்து 
ஊதி “கிளம்புக!” என்று ஆணையிட்டதும்‌ வாள்களை 
உருவி தலைக்குமேல்‌ சுழற்றி “வெற்றிவேல்‌! வீரவேல்‌! 
அஸ்தினபுரி வெல்க! அமுதகலம்‌ வெல்க! அரசர்‌ 
துரியோதனன்‌ வெல்க!” என்று கூச்சலிட்டபடி அவர்கள்‌ 
தங்கள்‌ புரவிகளில்‌ ஏறிக்கொண்டனர்‌. குளம்படிகள்‌ 
மலையிடிந்து கூழாங்கற்களாகப்‌ பொழிவதுபோல்‌ 
ஒலித்தது. படை நிரைகொண்டு நீண்டு முனைகொண்டு 
தெருவை அடைந்து அப்பாதையினூடாக வளைந்து 
வழிந்தோடி மறைந்தது. 


கைகளில்‌ சுடர்களுடனிருந்த இளவரசியர்‌ அனைவரும்‌ 
விழிநீர்‌ உகுத்துக்கொண்டிருந்தனர்‌. அச்சுடர்கள்‌ 


எட்டுமாதங்களில்‌ யக்ஞசேனனின்‌ கைவிரல்கள்‌ 
நெகிழ்ந்தன. நாணுக்கு நிகராக வளைந்து எங்கும்‌ 
செல்பவையாக மாறின. தன்‌ கைவிரல்கள்‌ 
நாகபடம்போல கணநேரத்தில்‌ சொடுக்கித்திரும்பி 
அம்பைக்‌ கவ்வி எடுத்து அக்கணத்திலேயே 
நாணேற்றுவதைக்‌ கண்டு அவனே வியந்தான்‌. மேலுமிரு 
மாதங்களுக்குப்பின்‌ அவனையும்‌ பிற இளவரசர்களுடன்‌ 
களம்‌ நிற்கச்செய்தான்‌ துரோணன்‌. தன்‌ அம்புகள்‌ 
மீன்கொத்திகள்‌ போல எழுந்து பாய்ந்து இலக்கில்‌ பதிந்து 
சிறகசைத்து நின்றாடுவதைக்‌ கண்டபோது யக்ஞசேனன்‌ 
கண்ணீர்‌ மல்கி வில்லை தாழ்த்திவிட்டான்‌. 
பயிற்சியளித்துக்கொண்டிருந்த துரோணன்‌ “ஏன்‌?” 
என்றான்‌. வில்லுடன்‌ துரோணன்‌ அருகே சென்று அதை 
அவன்‌ கால்களில்‌ வைத்து கண்ணீர்‌ வழிய இடறிய 
குரலில்‌ “என்னை என்னிடமிருந்து மீட்டுவிட்டீர்கள்‌ 
உத்தமரே” என்றான்‌ யக்ஞசேனன்‌. புன்னகையுடன்‌ “நலம்‌ 
திகழ்க!” என்று துரோணன்‌ அவனை வாழ்த்தினான்‌. 

ஓவியம்‌: ஷண்முகவேல்‌ 


பயிற்சிக்களத்தில்‌ இலக்குகளை மிக எளிதில்‌ 
வெல்லத்தொடங்கினான்‌ யக்ஞசேனன்‌. மாதமொருமுறை 
முழுநிலவு நாள்‌ காலையில்‌ நிகழும்‌ பூர்ணாப்யாச 
நிகழ்ச்சியில்‌ வங்க இளவரசன்‌ சுதனுஸ்‌ விட்ட 
அம்புகளை தன்‌ அம்புகளால்‌ தடுத்து முறித்து வீசினான்‌. 
குசுமவதியின்‌ ஜயசேனனின்‌ குடுமியை வெட்டி காற்றில்‌ 
பறக்கவிட்டான்‌. விதேகமன்னன்‌ ஹயக்ரீவன்‌ தன்‌ 
வில்லை எடுப்பதற்குள்ளாகவே அதை வெட்டி 
வீழ்த்தினான்‌. பின்னர்‌ வில்லைத்‌ தாழ்த்தியபடி 
நடுக்களத்தில்‌ அசையாமல்‌ நின்றான்‌. அவன்‌ நிற்பது 
எதற்காக என்று உணர்ந்த துரோணன்‌ புன்னகையுடன்‌ 
எவரையும்‌ நோக்காமல்‌ அமர்ந்திருந்தான்‌. அனைத்து 
ஷத்ரிய இளைஞர்களும்‌ கலிங்கனை நோக்கினர்‌. 


அவர்கள்‌ தன்னை நோக்குவதை கலிங்கன்‌ 
சிலகணங்கள்‌ கழித்துதான்‌ கண்டான்‌. அவன்‌ உடல்‌ 
நீர்த்துளி போல ததும்பத்‌ தொடங்கியதை யக்ஞசேனன்‌ 
கண்டான்‌. அத்தருணத்தின்‌ எடை பெருகிப்பெருகி வந்து 
ஒரு கணத்தில்‌ கலிங்கனின்‌ கை தோளிலிருந்து வில்லை 
அவனறியாமல்‌ எடுத்துக்கொண்டது. ஷத்ரிய 
மாணவர்களிடமிருந்து அவர்களை அறியாமல்‌ எழுந்த 
ஒலி விராடரூபம்‌ கொண்ட மிருகமொன்றின்‌ முனகல்‌ 
போல கேட்டது. என்ன செய்கிறேன்‌ என திகைத்தவன்‌ 


அவர்கள்‌ உடல்‌ குலுங்கி அழுகையில்‌ அசைந்து நீரில்‌ 
என அலைகொண்டன. அனைவரின்‌ முகங்களும்‌ 
ஒன்றாகத்‌ தெரிந்தன. முகமிலாதவர்கள்‌, 
பெயரில்லாதவர்கள்‌. தங்கள்‌ இல்லங்களில்‌ 
அன்னையருக்கு இனியவளாக இருந்திருப்பார்கள்‌. 
அவ்வரண்மனைகளில்‌ தலைவியராக வலம்‌ 
வந்திருப்பார்கள்‌. ஆணையிட்டிருப்பார்கள்‌. தாங்கள்‌ 
பிறிதொரு நிகர்‌ இலாதவர்கள்‌ என்று 
உணர்ந்திருப்பார்கள்‌. பின்‌ நிரையிலிருந்து சில 
இளவரசிகள்‌ மயங்கி விழுந்தார்கள்‌. கீழே விழுந்த 
சுடர்கள்‌ மேல்‌ கால்கள்‌ பதிந்தன. சிலர்‌ எண்ணையில்‌ 
வழுக்கி நிலையழிந்தனர்‌. அவர்களை தூக்கும்பொருட்டு 
சேடியர்‌ பிற இளவரசியரை விலக்கினர்‌. சுடர்நிரை 
குழம்பி கலைந்து மின்மினிச்‌ சுழல்போல்‌ ஆயிற்று. 


அவர்கள்‌ உள்ளே செல்லலாம்‌ என்று அரசி பானுமதி 
ஆணையிட்டாள்‌. பின்‌ நிரையிலிருந்து ஒவ்வொருவராக 
அகன்று உள்ளே செல்லத்தொடங்கினர்‌. 
அக்கலைவோசையின்‌ உள்ளே விம்மல்களையும்‌ 
அழுகையொலியையும்‌ அவர்‌ கேட்டார்‌. முதல்‌ 
அழுகையொலி எழுந்ததுமே அனைவருமே 
அழத்தொடங்கிவிட்டிருந்தனர்‌. சற்று நேரத்தில்‌ அழுது 
கூச்சலிட்டபடி உடல்‌ தளர்ந்து நிலத்தில்‌ அமர்ந்தனர்‌. 
சிலர்‌ நினைவழிந்து படுத்தனர்‌. உடல்‌ குழைந்து நழுவிய 
இளவரசியரை சேடியர்‌ ஒவ்வொருவராக தோள்பற்றி 
தூக்கி உள்ளே கொண்டுசென்றனர்‌. அவர்கள்‌ 
விட்டுச்சென்ற அகல்‌ விளக்குகளால்‌ அரண்மனை 
முகப்பு ஒளித்துளிகளாக சிதறிக்‌ கிடந்தது. எரிசுடரின்‌ 
செம்மை சிந்திய எண்ணைத்தீற்றல்களை குருதியோ என 
எண்ணச்செய்தது. 


கனகர்‌ நீர்வழிவென ஓசையில்லாமல்‌ 
வந்துகொண்டிருந்த அவ்வரசியரை பார்த்தார்‌. 
அவர்களில்‌ அவர்‌ அறிந்த முகம்‌ ஒன்று இருக்கிறதா 
என்று விழிகளால்‌ துழாவினார்‌. அனைத்து முகங்களும்‌ 
ஒன்றென்றே தோன்றின. திரளாக ஆவதுபோல்‌ 
மானுடரை பொருளற்றவர்களாக ஆக்குவது 
பிறிதில்லை. அவர்களில்‌ தனித்தன்மையை நிறுவும்‌ 
அவர்களுக்குரிய தெய்வம்‌ ஒன்று அகன்றுவிடுகிறது. 
அவர்களைப்‌ பெற்ற அன்னையரேகூட தனித்தறிய 
முடிவதில்லை. அந்த இறுதி மச்சநாட்டு இளவரசியின்‌ 
முகம்‌ மட்டுமே அவர்‌ நினைவில்‌ இருந்தது. அவர்கள்‌ 
அணுகி வந்துகொண்டிருந்தார்கள்‌. அணிகளேதும்‌ 
அவர்களின்‌ உடல்களில்‌ இல்லை. கால்களில்‌ 
குறடுகளும்‌ இல்லை. ஆகவே மெல்லிய ஆடைச்சரசரப்பு 


மட்டுமே கேட்டது. இலைகள்‌ செறிந்த குறுங்காட்டுக்குள்‌ 
நீர்‌ வருவதுபோன்ற ஓசை. அவள்‌ பெயர்‌ சந்திரை. அவள்‌ 
முகம்‌ சிறியது, கூரிய மூக்கும்‌ எழுந்த நெற்றியும்‌ 
கொண்டது. 


மேலும்‌ அந்த நிரை அணுகியபோது புலர்காலையில்‌ 
மெல்லிய வெளிச்சத்தில்‌ அவள்‌ முகத்தை ச்‌ அது 
வெளிறி சற்றே வீங்கி களிமண்ணால்‌ ஆனதுபோல்‌ 
உயிரற்றுத்‌ தெரிந்தது. ஒருகணத்‌ திடுக்கிடலுடன்‌ அது 
ஓர்‌ இறந்த உடல்‌ என்று அவர்‌ எண்ணிக்கொண்டார்‌. 
இளவரசியர்‌ எத்தனை பேர்‌ கருவழிந்திருக்கிறார்கள்‌? 
நாநூற்று எண்பத்தைந்து? அல்ல நாநூற்று 
தொண்ணூற்றாறு? எது இறுதி எண்ணிக்கை? ஐநூறா? 
ஐநூறு குருதிக்குமிழிகள்‌. ஐநூறு ஆத்மாக்கள்‌. அவை 
இங்கு நுண்வடிவில்‌ உடன்‌ வந்துகொண்டிருக்கின்றன. 
அவர்களை அவர்களின்‌ தந்தையர்‌ அறிவார்களா? 
அன்றி, தந்தையருடன்‌ கை கோத்தபடி அவர்கள்‌ இங்கே 
வந்து கொண்டிருக்கிறார்களா? 


சம்வகை அருகே வந்து கையில்‌ ஏந்தியிருந்த வேலைத்‌ 
தாழ்த்தி தலைவணங்கி அப்பால்‌ சென்றாள்‌. அணிநிரை 
அருகே வந்தது. கனகர்‌ ஒவ்வொரு முகத்தையாக 
வெறித்து நோக்கியபடி நின்றிருந்தார்‌. அவை அவரை 
நோக்காமல்‌ கடந்து சென்றுகொண்டே இருந்தன. அவர்‌ 
அன்று காலை வந்த செய்தியை நினைவுகூர்ந்தார்‌. 
பாண்டவர்களின்‌ காட்டில்‌ குடிகள்‌ திரண்டுவிட்டார்கள்‌. 
தெளம்யர்‌ அங்கே சென்றுவிட்டிருக்கிறார்‌. நீர்க்கடன்‌ 
செய்வதற்குரிய முறைமைகள்‌ அன்றே வகுக்கப்படும்‌. 
அங்கும்‌ இதேபோல பெண்களின்‌ நிரை எழும்‌. இறந்தவை 
போன்ற முகங்கள்‌. அப்பால்‌ எதையோ நோக்கி வெறித்த 
விழிகள்‌. எந்த வேறுபாடும்‌ இருக்காது. 

[age] அணிவகுத்தபடி வந்த அரசியர்நிரை தன்னை 
அணுகியபோது கனகர்‌ குருதியின்‌ கூரிய கெடுமணத்தை 
உணர்ந்தார்‌. அது அலையென எழுந்து 
சூழ்ந்துகொள்ளும்‌ மணம்‌ அல்ல. சிறிய பளபளக்கும்‌ 
ஊசிபோல மென்மையானது. அறிதற்கரியது, ஆயினும்‌ 
தைத்து உட்புகுந்து அங்கிருப்பது. பசியின்போது 
உணவின்‌ மணம்போல அனைத்துப்‌ புலன்களும்‌ சென்று 
தொட்டு ஏற்றுக்கொள்ளும்‌ மணம்‌ அது. ஆனால்‌ 
எப்போதும்‌ புலன்கள்‌ அதை பெருகிச்சென்று 
பெற்றுக்கொள்கின்றன. எனில்‌ எப்போதும்‌ அகம்‌ அதை 
காத்திருக்கிறதா? ஒவ்வொரு நீர்த்துளியும்‌ இன்னொரு 
நீர்த்துளியை காத்திருக்கிறது. உடலுள்‌ தேங்கிய குருதி 
குருதிக்காக நோற்றிருக்கிறதா? 


முதலில்‌ தன்னுள்‌ எண்ணங்கள்‌ குருதியை மையமாகக்‌ 
கொண்டவையாக மாறிவிட்டிருப்பதையே அவர்‌ 
உணர்ந்தார்‌. எத்தொடர்பும்‌ இன்றி சிற்றாலயங்களில்‌ 
அன்னை தெய்வங்களுக்கு கொடுக்கும்‌ குருதிபலி பற்றி 
அவர்‌ எண்ணிக்கொண்டிருந்தார்‌. ஊடாக 
மருத்துவநிலையில்‌ தசையை குருதிவழிய அறுக்கும்‌ ஒரு 
நினைவு வந்தது. பின்னர்‌ அங்கு கொடுக்க வேண்டிய 
குருதிபலிக்கான விலங்குகள்‌ கொண்டுவரப்பட்டனவா 
என்னும்‌ எண்ணத்தை அடைந்து சூழ நோக்கினார்‌. 
அதன்‌ பின்னரே அங்கு குருதிபலி கொடுக்கப்பட 
வேண்டியதில்லை என்று தீர்க்கசியாமர்‌ குறிப்பிட்டதை 
நினைவு கூர்ந்தார்‌. அவ்வெண்ணம்‌ தனக்கு ஏன்‌ 
ஏற்பட்டது என்று எண்ணிய பின்னரே தன்னுள்‌ 
குருதிபலியின்‌ காட்சிகள்‌ நிறைந்திருப்பதை அறிந்தார்‌. 
அக்காட்சிகளை எழுப்பும்‌ கூரிய குருதிமணத்தை 
பிரித்தறிந்தார்‌. 


அது அணுகிக்கொண்டிருக்கும்‌ இளவரசிகளின்‌ 
நிரையிலிருந்து எழுகிறது என்று எண்ணியபோது அவர்‌ 
உடல்‌ மெய்ப்பு கொண்டது. அவர்கள்‌ அப்போதும்‌ 
தொலைவிலேயே தெரிந்தனர்‌. அங்கிருந்து காற்றும்‌ 
அவரை நோக்கி வீசவில்லை. எனினும்‌ அந்தக்‌ 
கெடுமணம்‌ அணுகி உள்‌ நுழைகிறதெனில்‌ அது மிக 
வலுத்ததாகவே இருக்கவேண்டும்‌. ஒருவர்‌ இருவரில்‌ 


அல்ல அவர்கள்‌ அனைவரிடமிருந்தும்‌ அது எழுந்திருக்க 
வேண்டும்‌. அவர்‌ அரசிகளையும்‌ இளவரசிகளையும்‌ 
விழிவிரித்து நோக்கிக்கொண்டிருந்தார்‌. அவர்கள்‌ 
அனைவருமே மிக மெல்ல காலடி எடுத்து வைத்து 
நடந்தனர்‌. எடுத்த காலை வைத்து உறுதியாக 
நிலைகொண்டு அதன்பின்‌ அடுத்த காலை 
எடுப்பதுபோல்‌ தோன்றியது. 


முன்பும்‌ அவர்‌ அவ்வண்ணம்‌ அரசியரும்‌ இளவரசியரும்‌ 
பெருநிரையாக விழவுச்‌ சடங்குகளுக்கு வருவதை 
கண்டிருந்தார்‌. அஸ்தினபுரியின்‌ துர்க்கை வழிபாட்டு 
நாளிலும்‌ முடிசூட்டு விழாவின்போதும்‌ அவர்கள்‌ 
அனைவருமே வந்தாகவேண்டும்‌. அனைவரும்‌ ஒளிரும்‌ 
பட்டுகளாலும்‌ அருமணி நகைகளாலும்‌ அழகு 
செய்யப்பட்டிருப்பார்கள்‌. பொன்னுருகி 
சிற்றலைகொள்வதுபோல்‌ என்று சூதர்கள்‌ அவர்களின்‌ 
வருகையை பாடுவார்கள்‌. “அவ்வலையின்‌ மீது 
கதிரொளி நடமிடுவதைப்போல்‌ அருமணியின்‌ 
அசைவுகள்‌. அவற்றுடன்‌ இணையும்‌ விழிமணி 
மின்னல்கள்‌. எயிற்றொளி நகைப்புக்கள்‌. தெய்வங்கள்‌ 
கீழே நோக்கி திகைக்கின்றன. இங்கு எழுந்த 
இப்பொன்னலை எது என்று!” சூதர்கள்‌ பாடிப்பாடி ஒரு 
கனவென்றே அதை மாற்றியிருந்தார்கள்‌. கண்ணேறு 
விழுந்துவிடக்கூடாது என்பதற்காக அவர்களில்‌ ஒரு 
இளவரசியுடன்‌, கரிய உடையணிந்து ஒரு 
சேடிப்பெண்ணையும்‌ அனுப்புவதுண்டு. அவளை சூதன்‌ 
பொன்னணியும்‌ அருமணியும்‌ சூடிய முகத்தின்‌ அழகை 
நிறைவுகொள்ளச்‌ செய்யும்‌ கரித்துளிப்பொட்டு என்றான்‌. 
இனிய பண்ணின்‌ தாளமுடிப்பு என்றான்‌. 


அஸ்தினபுரியின்‌ பெண்டிர்‌ அரசியர்‌ கொலுவமையும்‌ 
காட்சியை தவறவிடுவதில்லை. அரசியர்‌ 
எழுந்தருள்வதை அறிவிக்கும்‌ முரசுகள்‌ தொலைவில்‌ 
ஒலிக்கத்தொடங்கியதுமே பெண்டிர்‌ ஒருவரையொருவர்‌ 
பற்றிக்கொண்டு இறுகி மெல்லிய அசைவு கொண்டு 
பாதையின்‌ இருமருங்கும்‌ ததும்புவார்கள்‌. 
மூச்சொலிகளும்‌ சிறு பேச்சொலிகளும்‌ 
கேட்டுக்கொண்டிருக்கும்‌. அரசியர்நிரை மிகத்‌ 
தொலைவில்‌ தெரிந்ததுமே ஒற்றை வியப்பொலியாக 
திரள்‌ தன்னை வெளிப்படுத்தும்‌. அணுகிவரும்போது 
அந்நிரையே ஒரு பொன்னணி என்றே தோன்றும்‌. 
பட்டுகள்‌ பொன்னுடன்‌ இணையக்கற்றவை. பொன்னை 
துணியாக்கியதே பட்டு. ஆடையும்‌ அணியும்‌ ஒன்றானது 
அது. பொன்னும்‌ பட்டும்‌ அணிந்திருக்கையில்‌ பெண்டிர்‌ 
முகங்களில்‌ பிறிதேதோ ஒன்று வந்து 


அமைந்துவிடுகிறது. அவர்கள்‌ விழிகள்‌ சிவந்து 
கள்மயக்கிலென நோக்கு மறைந்து காற்றிலோ 
சூழொளியிலோ மிதந்து கொண்டிருப்பவர்கள்போல்‌ 
தோன்றுகிறார்கள்‌. அவர்களின்‌ தலைநிமிர்வில்‌, கழுத்து 
ஒசிவில்‌, தோள்குழைவில்‌ முழுதணிகொள்ளுகையில்‌ 
மட்டுமே பெண்களில்‌ எழும்‌ தெய்வங்கள்‌ 
தோன்றுகின்றன. 


அரசியர்‌ அணுகும்போது சூழ்ந்திருக்கும்‌ பெண்டிர்‌ 
மூச்சொலியால்‌, மூச்சென ஒலிக்கும்‌ 
ஒற்றைச்சொல்லொலியால்‌ தங்களை 
வெளிப்படுத்துவார்கள்‌. கனன்ற விறகின்‌ மேல்‌ நீர்த்துளி 
பட்டதுபோல்‌. அவர்கள்‌ ஒருவரை ஒருவர்‌ 
தழுவிக்கொள்வார்கள்‌. தோள்களையும்‌ கைகளையும்‌ 
பற்றி இறுக்கிக்கொள்வார்கள்‌. அவர்களின்‌ விழிகளிலும்‌ 
முகங்களிலும்‌ முதலில்‌ தெரிவது வியப்பு, பின்‌ வெறுப்பு. 
அது சினமென்றும்‌ கசப்பென்றும்‌ தோன்றும்‌. அரசியர்‌ 
அணுகி கடந்து சென்று அவையமர்ந்த பின்னர்‌ திரும்பி 
நோக்குகையில்‌ அங்கிருக்கும்‌ அனைத்துப்‌ பெண்களின்‌ 
விழிகளிலும்‌ அவர்களின்‌ விழிகளில்‌ அமைந்த அதே 
வெறிமயக்கு நிகழ்ந்திருப்பதை அவர்‌ காண்பதுண்டு. 
அவர்கள்‌ அனைவரும்‌ அவ்வரசிகளாக மாறி நடித்து 
தங்களுள்‌ அத்தெய்வத்தை ஊற்றி 
நிறைத்துக்கொண்டிருப்பார்கள்‌. 

அங்குள்ள அனைத்துப்‌ பெண்களிலும்‌ பரவி நிறைந்து 
ததும்பி எழுந்து தோன்றும்‌ அத்தெய்வம்‌ இம்மண்மேல்‌ 
ஒரு விண்துளியென எப்போதோ விழுந்திருக்க 
வேண்டும்‌. அதற்கு முன்னர்‌ இங்கு விழைவென்றும்‌ 
செல்வமென்றும்‌ உடைமை என்றும்‌ எதுவும்‌ 
இருந்திருக்காது. அத்துளி மண்ணில்‌ ஆழ்ந்திறங்கி, 
சேற்றின்‌ அடுக்குகளையும்‌ பாறைப்படிவுகளையும்‌ 
கடந்து சென்று அங்கே துயின்ற பொன்னை தொட்டு 
எழுப்பியது. “எழுக! நீ என்‌ ஊர்தி!” என்றது. 
அருமணிகளை உலுப்பி விழிக்கச்செய்தது. “எழுக! எழுக! 
நீங்கள்‌ என்‌ வண்ணப்புரவிகள்‌” என்றது. ஒன்பது 
புரவிகள்‌ இழுக்கும்‌ புலரி வண்ணத்தேர்‌ புவி மீது 
சுழன்றோடுகிறது. அரசபாதைகளில்‌, ஊழின்‌ 
மறைவழிகளில்‌, நாகக்களம்‌ என பின்னிவிளையாடும்‌ 
புதிர்ச்சுழிப்புகளில்‌. பெண்டிர்‌ அதை 
நன்கறிந்திருக்கிறார்கள்‌. பேரரசர்கள்‌ அந்த மாயத்தால்‌ 
ஆட்டுவிக்கப்படுகிறார்கள்‌. அரியணைகள்‌, 
மணிமுடிகள்‌, களஞ்சியங்கள்‌, கருவூலங்கள்‌ 
அனைத்தையும்‌ ஆள்வது அது. அவைக்கூடங்களில்‌ 
முழங்குகிறது. படைக்கல அறைகளில்‌ ஆழ்ந்த 


அமைதியாக நிறைந்திருக்கிறது. முடிசூடி அமர்ந்த 
அரசர்கள்‌ பதற்றம்‌ கொள்வதை, அருகமர்ந்த அரசியர்‌ 
நகைதிகழ நிறைந்திருப்பதை அவர்‌ எப்போதும்‌ 
காண்பதுண்டு. அது பெண்டிர்‌ மட்டுமே நேருக்குநேர்‌ 
கண்டு அறியும்‌ பெருந்தெய்வம்‌. 


அணுகி வந்து விழிக்கு நன்கு தெளியும்வரை அந்த 
அரசியர்நிரையும்‌ அணிகொண்டு ஒளி பொலிவதாகவே 
இருக்குமென்று கனகர்‌ எவ்வண்ணமோ உளப்பதிவு 
கொண்டிருந்தார்‌. காந்தாரி எளிய மென்வண்ணப்‌ 
பட்டாடை அணிந்து அணிகளில்லாத தோற்றம்‌ 
கொண்டிருப்பதை ஒருகணம்‌ கழித்தே அவர்‌ உணர்ந்தார்‌. 
பேரரசியாக அஸ்தினபுரியின்‌ அரசவைக்கு 
வருகையில்கூட குறைவாகவே அணிபூண்பவள்‌ 
என்பதனால்‌ அவ்வேறுபாடு முதலில்‌ அவருக்குத்‌ 
தெரியவில்லை. பின்னர்‌ உடன்‌ வந்த 
துணைப்பேரரசியரை பார்த்தபோதுதான்‌ அவர்களும்‌ 
அணிகளைதும்‌ அணிந்திருக்கவில்லை என்பதை அவர்‌ 
கண்டார்‌. தொடர்ந்து வந்துகொண்டிருந்த அரசியர்‌ 
நூற்றுவரும்‌ ஆயிரத்தவரின்‌ இளவரசியரும்‌ 
அணியாடைகள்‌ கொண்டிருக்கவில்லை. அனைவருமே 
வெளிறிய வண்ணம்கொண்ட ஆடைகள்‌ 
அணிந்திருந்தனர்‌. புகைச்சுருளின்‌ அசைவென 
அவர்களின்‌ வருகை தெரிந்தது. 


அவர்கள்‌ முறைப்படி இன்னும்‌ கைம்மை நோன்பு 
கொள்ளவில்லை. தொல்முறைப்படி இருப்போர்‌ 
நீர்க்கடன்கள்‌ செய்து விண்ணேற்றிய பின்னரே 
மாண்டவரின்‌ இறப்பு முழுமையடைகிறது. அதன்‌ 
பின்னரே துணைவியர்‌ கைம்மை நோன்பு 
கொள்ளவேண்டும்‌. அதுவரை அணிகள்‌ பூணுவதிலோ 
ஆடை அணிவதிலோ தடையேதுமில்லை. மரபின்படி 
அவர்கள்‌ ஆடையும்‌ மலர்களும்‌ அணிந்தாகவேண்டும்‌. 
மாண்டவர்‌ அருகிருந்து அவ்வழகை இறுதியாகக்‌ கண்டு 
மகிழ்வார்கள்‌ என்பதுண்டு. ஆயினும்‌ அவர்கள்‌ 
அனைவருமே அகத்தால்‌ 
கைம்பெண்களாகிவிட்டிருந்தனர்‌. அவர்களின்‌ 
உடல்களும்‌ முகமும்‌ வெளிறிவிட்டிருந்தன. விழிகள்‌ 
விழிநீர்‌ ஒழிந்து வெறும்‌ மலர்ச்சருகுகளெனத்‌ தெரிந்தன. 


அவர்கள்‌ எவரும்‌ அழுதுகொண்டிருக்கவில்லை. 
வெறித்த முகங்களில்‌ எங்கிருக்கிறோம்‌ என்னும்‌ 
தன்னுணர்வே இருக்கவில்லை. பலரால்‌ நடக்க 
இயலவில்லை என்பதை அவர்‌ கண்டார்‌. அவர்களை 
இருபுறமும்‌ தோழியரோ சேடியரோ 


பற்றிக்கொண்டிருந்தனர்‌. எவரேனும்‌ நின்று சற்று 
தயங்குகையில்‌ பிறரும்‌ விரைவழிந்தனர்‌. அப்பகுதியில்‌ 
நிரை பிரிந்து இடைவெளிவிட முன்னால்‌ சென்றவர்கள்‌ 
மெல்ல நின்று அவர்கள்‌ வந்து சேர்வதற்காக 
காத்திருந்தனர்‌. மீண்டும்‌ இணைந்துகொண்டு நிரை 
வகுத்தனர்‌. ஆடையின்‌ ஓசை எவரோ மந்தணம்‌ 
உரைப்பதுபோல்‌ கேட்டது. காலடியோசைகள்‌ வேறேதோ 
மொழியின்‌ சொல்லாடல்கள்‌ போல. 


காந்தாரியும்‌ சத்யவிரதையும்‌ சத்யசேனையும்‌ 
அருகணைந்தபோது கனகர்‌ முன்னால்‌ சென்று 
வாழ்த்துச்‌ சொற்கள்‌ இன்றி தலைவணங்கினார்‌. காந்தாரி 
அவர்‌ வருவதை அறியவில்லை. சத்யசேனை மெல்லிய 
குரலில்‌ “பூசனைக்கான அனைத்தும்‌ 
ஒருக்கப்பட்டுவிட்டனவா?” என்றாள்‌. அவர்‌ மெல்லிய 
தலையசைவால்‌ ஆமென்று உரைத்தார்‌. பின்னர்‌ அணி 
நிரையிலிருந்து சற்றே விலகியபடி அவர்களை வழி 
நடத்தியபம அவர்‌ நடக்க அவர்கள்‌ உடன்‌ வந்தனர்‌. 
சரிந்த மண்‌ பரப்பில்‌ அவர்கள்‌ இறங்கிச்‌ செல்வதற்காக 
மரப்பலகைகள்‌ அடுக்கி வழி அமைக்கப்பட்டிருந்தது. 
அதனூடாக ஒவ்வொருவராக மிக மெல்ல இறங்கி கீழே 
சென்றனர்‌. பூழிப்பரப்பில்‌ அவர்கள்‌ அமர்வதற்காக 
முற்றம்‌ ஒருங்கியிருந்தது. அங்கே இருந்த ஏவற்பெண்டிர்‌ 
எழுந்து அகன்று அவர்களுக்கு வழியமைத்தனர்‌. 


அவர்கள்‌ ஆலயமுற்றத்தை அடைந்தபோது அங்கு களம்‌ 
வரைந்துகொண்டிருந்த சூதப்பெண்கள்‌ நிமிர்ந்து 
அவர்களை பார்த்தனர்‌. அவர்களில்‌ ஒருத்தி தனக்குள்‌ 
என புன்னகை செய்வதைக்‌ கண்டு கனகர்‌ 
அஞ்சியதுபோல்‌ கால்தளர்ந்து நின்றுவிட்டார்‌. 
பிறிதொருத்தி நிமிர்ந்து அவர்களை நேர்நோக்கி 
புன்னகைத்தாள்‌. பின்னர்‌ களம்‌ வரைந்து கொண்டிருந்த 
ஏழு சூதப்பெண்களும்‌ இளவரசியரையும்‌ அரசியரையும்‌ 
நோக்கி புன்னகைத்தனர்‌. அக்களத்தில்‌ எழுந்திருந்த 
வஜ்ரநாகினி தேவியின்‌ முகத்திலும்‌ அதே புன்னகை 
இருப்பதை கனகர்‌ கண்டார்‌. முதிய சூதப்பெண்‌ அருகே 
வந்து சொல்லின்றி கையசைவால்‌ அரசியர்‌ எவ்வாறு 
எங்கே அமரவேண்டுமென்று சொன்னாள்‌. அரைப்பிறை 
வடிவில்‌ அரசியர்‌ அமர அவர்கள்‌ நடுவில்‌ மூதரசி 
அமர்ந்தாள்‌. அவள்‌ அமர்வதற்கு மிகவும்‌ இடர்ப்பட்டாள்‌. 
பெண்டிர்‌ அவளைப்‌ பற்றி அவள்‌ எடையை கைகளில்‌ 
தாங்கி அமரவைக்க வேண்டியிருந்தது. 


தன்னைச்‌ சூழ்ந்திருந்த குருதிவாடை மிகுந்திருப்பதை 
உணர்ந்து கனகர்‌ சுற்றிலும்‌ பார்த்தார்‌. மூக்கைச்‌ 


சுளித்தபம அரசியரையும்‌ ஏவற்பெண்டுகளையும்‌ 
நோக்கினார்‌. ஒருவேளை வஜ்ரநாகினிக்கு ஊன்பலி 
கொடுத்திருப்பார்களோ என எண்ணினார்‌. ஆனால்‌ அது 
புதுக்குருதி மணம்‌ அல்ல. சம்வகை புரவியிலிருந்து 
இறங்கி அவர்‌ அருகே வந்தாள்‌. “நான்‌ 
தேர்க்கொட்டமிக்குச்‌ சென்று மீண்டேன்‌” என்றாள்‌. 
“எங்கிருந்து வருகிறது இந்தக்‌ குருதிமணம்‌?” என்றார்‌ 
கனகர்‌. அவள்‌ “அவர்கள்‌ அனைவருமே குருதி 
வார்ந்துகொண்டிருக்கிறர்கள்‌. பலருக்கு குருதிப்பெருக்கு 
மிகையாகவே உள்ளது என்றுபடுகிறது. இத்தருணத்தில்‌ 
அவர்கள்‌ மஞ்சத்திலிருந்து எழவே கூடாது” என்றாள்‌. 


கனகர்‌ “ஆனால்‌ அவர்களின்‌ உயிர்களை 
காப்பதற்கேனும்‌ இச்சடங்கு தேவையாகிறது” என்றார்‌. 
சம்வகை விழிகளைச்‌ சுருக்கி அவர்களை பார்த்தாள்‌. 
“இக்குடி முற்றழியலாகாது. ஒருதுளியேனும்‌ இங்கே 
எஞ்சவேண்டும்‌. தெய்வங்களிடம்‌ அக்கோரிக்கையை 
முன்‌ வைப்பதற்குத்தான்‌ இப்பூசனை” என்று கனகர்‌ 
மீண்டும்‌ சொன்னார்‌. அவள்‌ தாழ்ந்த குரலில்‌ “இக்குடி 
வாழ்வதில்‌ அவர்களுக்கு என்ன நன்மை?” என்றாள்‌. 
கனகர்‌ திகைப்புடன்‌ அவளை திரும்பிப்‌ பார்த்தார்‌. 
“இக்குடி வாழும்பொருட்டே அவர்கள்‌ வாழ்கிறார்களா 
என்ன?” என்றாள்‌ சம்வகை. அவள்‌ என்ன சொல்கிறாள்‌ 
என்று அவருக்கு புரியவில்லை. “அவர்களை இங்கிருந்து 
அவர்களின்‌ பிறந்த நாடுகளுக்கு அனுப்பலாம்‌. 
அவர்களில்‌ பெரும்பாலானவர்கள்‌ நிஷாதர்களும்‌ 
கிராதர்களும்‌ மச்சர்களும்தான்‌. அக்குடிகளில்‌ கொழுநன்‌ 
மறைந்த ஓரிரு மாதங்களுக்குள்ளேயே மறுமணம்‌ 
செய்துகொள்ளலாம்‌. அவர்கள்‌ தங்கள்‌ குழியை 
பெருக்கட்டும்‌. மைந்தரால்‌ பொலியட்டும்‌. இங்கு 
இந்நகரில்‌ ஏன்‌ குருதிவீழ்த்தி உடல்‌ நலிய வேண்டும்‌?” 
என்றாள்‌ சம்வகை. 


தன்னுள்‌ எழுந்த பெருஞ்சினத்தை கனகர்‌ உணர்ந்தார்‌. 
ஆனால்‌ உதடுகளை இறுக்கியபடி அசையாமல்‌ நின்றார்‌. 
அவள்‌ கனகரிடம்‌ “அவர்களில்‌ எவரேனும்‌ உடல்‌ நலிந்து 
மறைந்தால்‌ அப்பழியையும்‌ அஸ்தினபுரி 
பெற்றுக்கொள்ளவேண்டியிருக்கும்‌. அதை எண்ணுக!” 
என்றாள்‌. கனகர்‌ தன்‌ உடலெங்கும்‌ குருதி வடிந்து 
தோள்கள்‌ தளர்ந்து மூச்சு குளிர்வதை உணர்ந்தார்‌. 
இவளிடம்‌ ஒரு சொல்லேனும்‌ உகுக்கும்‌ ஆற்றல்‌ 
எனக்கில்லை. இவள்‌ பேசுவனவற்றை நானே 
அங்கிருந்து பேசிக்கொண்டிருக்கிறேன்‌ போலும்‌. அவள்‌ 
“பூசனைகள்‌ விரைந்து முடியவேண்டும்‌, அமைச்சரே. 
அப்பெண்களால்‌ நெடும்பொழுது அமர்ந்திருக்க 


இயலாது. அவர்கள்‌ தேரிலேயே அரண்மனை 
திரும்பட்டும்‌. இங்கே தேர்கள்‌ குறைவு. ஆகவே 
அஸ்தினபுரியில்‌ எஞ்சியிருக்கும்‌ அனைத்துத்‌ 
தேர்களையும்‌ இங்கு கொண்டுவரச்‌ சொல்லியிருக்கிறேன்‌. 
நகரிலும்‌ சூழ்ந்திருக்கும்‌ சிற்றூர்களிலும்‌ இருக்கும்‌ 
அனைத்து மருத்துவச்சிகளையும்‌ அரண்மனைக்கு 
கொண்டுவர வேண்டுமென்றும்‌ ஆணையிட்டிருக்கிறேன்‌. 
பூசனை முடிந்து அரண்மனைகளுக்குச்‌ சென்றதுமே 
அவர்கள்‌ மஞ்சங்களுக்கு கொண்டுசெல்லப்பட்டு உரிய 
முறையில்‌ மருத்துவம்‌ பார்க்கப்பட வேண்டும்‌” என்றாள்‌. 


கனகர்‌ புன்னகைத்து “நன்று, ஆணையிட்டிருக்கிறாய்‌ 
அல்லவா?” என்றார்‌. அந்த இளிவரலை அவள்‌ உணர்ந்து 
“கோட்டைக்‌ காவலர்தலைவியாக ஆணையிடும்‌ உரிமை 
எனக்குண்டு” என்றாள்‌. கனகர்‌ “உனது ஆணைகளை 
இங்குள்ளோர்‌ தலைமேற்கொண்டார்களென்றால்‌ நீ 
ஆணையிடும்‌ உரிமையை கொண்டிருக்கிறாய்‌ 
என்றுதான்‌ பொருள்‌” என்றார்‌. அவள்‌ அவர்‌ 
சொன்னதென்ன என்பதை விழிசுருக்கி ஒருகணம்‌ 
கூர்ந்து நோக்கி புரிந்துகொண்ட பின்‌ திரும்பிச்சென்று 
தன்‌ புரவியில்‌ ஏறிக்கொண்டாள்‌. இவளிடம்‌ ஒருபோதும்‌ 
ஒரு சொல்லும்‌ மீறிச்சொல்ல தன்னால்‌ இயலாது என்று 
அவர்‌ எண்ணிக்கொண்டார்‌. இந்நகரில்‌ எவரேனும்‌ 
எதையேனும்‌ அவளிடம்‌ மறுத்துச்‌ சொல்கிறார்களா 
என்று வியந்தார்‌. 


[[agel]lகனகர்‌ அங்கு நிகழும்‌ பூரளனைகளை நோக்க 
விரும்பவில்லை. அதிலிருந்து விலகி நெடுந்தொலைவு 
சென்று குருதிமணமில்லாத காற்றில்‌ நின்றிருக்க 
வேண்டுமென்று விரும்பினார்‌. இயல்பாகவே சில அடிகள்‌ 
எடுத்து வைத்து மண்சாலையில்‌ நடந்தபின்‌ நின்றார்‌. 
கூர்ந்து தரையை பார்த்தபோது நீர்த்துளிகள்‌ 
உதிர்ந்திருப்பதுபோல்‌ தோன்றியது. நீர்த்துளிகளா என்று 
உளம்‌ வியந்தபோது அவை குருதியாக இருக்கலாம்‌ 
என்று தோன்றியது. அவர்‌ அவற்றில்‌ கால்‌ படாமல்‌ 
சாலையின்‌ ஓரமாக நகர்ந்தார்‌. நீர்த்துளிகள்தான்‌. 
அவர்கள்‌ நீராடி வந்திருக்கலாம்‌. கூந்தலில்‌ இருந்து 
சொட்டியிருக்கலாம்‌. ஆனால்‌ இத்தனை தொலைவுக்கா? 
இளவெயிலில்‌ வந்த வியர்வையாக இருக்கலாம்‌. அல்ல, 
எனக்கு நன்கு தெரிகிறது. அவை கொழுவிய 
குருதித்துளிகள்‌. செம்மண்ணில்‌ உருண்டு அவை 
மணிகள்‌ போலிருக்கின்றன. ஒவ்வொன்றும்‌ ஒரு குழவி. 
ஒவ்வொன்றும்‌ விழைவும்‌ கனவுகளும்‌ கொண்டெழுந்து 
மண்‌ திகழவிருந்தது. 


அவர்‌ அருகிருந்த மரத்தை பற்றிக்கொண்டு தன்னை 
நிலை நிறுத்திக்கொண்டார்‌. விழி தொடும்‌ தொலைவு 
வரை நீண்டுகிடந்த செம்மண்‌ பூழி பரவிய அந்தச்‌ 
சாலையை மாறி மாறி நோக்கினார்‌. பல்லாயிரம்‌ உடல்கள்‌ 
விழுந்த செந்நிறக்‌ களம்‌ அது. குருக்ஷேத்ரத்தைப்‌ பற்றி 
சூதர்களும்‌ ஒற்றர்களும்‌ சொன்னவை அவர்‌ உள்ளத்தில்‌ 
எழுந்தன. இதுவும்‌ குருக்ஷேத்ரம்தான்‌ போலும்‌. 
இவ்வண்ணம்‌ நூறுநூறு போர்க்களங்கள்‌ 
பாரதவர்ஷமெங்கும்‌ பரவிக்கிடக்கின்றன. ஆறுகளும்‌ 
ஓடைகளும்‌ கடல்‌ சேர்வதுபோல அவை அங்கு சென்று 
சேர்கின்றன. அங்கே நேற்றும்‌ செத்துக்குவிந்தனர்‌. 
இனியும்‌ அங்கே இறந்து பரவி நிறைவர்‌ மானுடர்‌. இந்த 
செம்மண்பூழிக்களம்‌... பிறக்காதவர்கள்‌ போரிட்டு மடிந்து 
விழுந்த நிலம்‌ இது. 


அவர்‌ மீண்டும்‌ திரும்பி சடங்கு நடக்குமிடத்திற்கே 
வந்தார்‌. அங்கு நின்றால்‌ புறத்தே நிகழ்வனவற்றை 
விழிகள்‌ தொட்டுத்தொட்டு அள்ளிக்கொள்கின்றன. 
புறத்தே நிகழ்வதை உள்ளம்‌ முற்றாக புறக்கணிக்க 
முடிவதே இல்லை. எவ்வண்ணமோ அது உளப்பெருக்கை 
தடைசெய்கிறது. ஒழுங்குபடுத்துகிறது, 

ற்றுப்படுத்துகிறது. புறத்தே ஒன்றும்‌ 

கழாதிருக்கையில்‌ உள்ளம்‌ அனைத்து 

எல்லைகளையும்‌ மீறி பரவி பித்துகொள்கிறது. களத்தில்‌ 
முரசு முழங்கியது. உறுமி தேம்பிக்கொண்டிருந்தது. உடன்‌ 
ஒலித்தன குடமேளங்கள்‌. இலைத்தாளங்கள்‌ அதிர்ந்தன. 
அவ்வோசை அலறல்‌ எனவும்‌, கதறல்‌ எனவும்‌, உறுமல்‌ 
எனவும்‌, தேம்பல்‌ எனவும்‌, விம்மல்‌ எனவும்‌, முனகல்‌ 
எனவும்‌, ஓலம்‌ எனவும்‌ ஒலித்தது. இணைந்து ஒற்றைப்‌ 
பெருங்குரலென நிறைந்திருந்தது. 


கருவறைக்குள்‌ இருந்த தெய்வம்‌ செம்மலர்களால்‌ 
முழுமையாக மூடப்பட்டிருந்தது. அங்கு 
நிகழ்ந்துகொண்டிருந்த பூசனையை அவர்‌ வெறுமனே 
நோக்கிக்கொண்டிருந்தார்‌. அனைத்துப்‌ பூசனைகளும்‌ 
ஒன்றே. அசைவுகளில்‌, நுண்சொற்களில்‌ சில 
மாறுபாடுகள்‌ இருக்கலாம்‌. ஆனால்‌ அனைத்து தெய்வப்‌ 
பூசனைகளும்‌ ஒன்றே. அது பசிகொண்டு நா சுழற்றி 
உறுமியபடி எழுந்து வரும்‌ வேங்கையின்‌ முன்‌ பணிந்து 
உடலீந்து தன்‌ குடியினரை விட்டுவிடும்படி இரக்கும்‌ 
சிற்றுயிரொன்றின்‌ மன்றாட்டு மட்டுமே. 

சொ சா. எதுவுமில்லை. பூசனை 
என்பது ஓர்‌ அடிபணிதல்‌ அன்றி வேறேதுமல்ல. 


பூசனையினூடாக தன்‌ ஆணவத்தை மண்ணோடு 


போல அவன்‌ அவர்களை நோக்கினான்‌. ஆனால்‌ 
அவனையறியாமலேயே கால்களால்‌ செலுத்தப்பட்டு 
களமுற்றத்துக்கு வில்லுடன்‌ வந்து நின்றான்‌. 

அவன்‌ எதிரே நின்ற யக்ஞசேனன்‌ தன்‌ தாழ்த்திய 
வில்லை தாக்காமல்‌ அசையாமல்‌ நின்றான்‌. 
யக்ஞசேனன்‌ போரிடவிரும்பவில்லை என்று ஒருகணம்‌ 
எண்ணிய கலிங்கன்‌ மறுகணம்தான்‌ அது ஓர்‌ அவமதிப்பு 
என அறிந்து குருதிமுழுக்க தலையிலேற தலையை 
தூக்கினான்‌. வெறியுடன்‌ கூச்சலிட்டபடி அம்புகளைத்‌ 
தொடுத்து தன்‌ முன்‌ நிற்பவனை சிதைத்து மண்ணில்‌ 
உருட்டி காலால்‌ அவன்‌ தலையை ஓங்கி 
உதைக்கவேண்டுமென பொங்கிய அகத்தை வென்று 
மெல்ல காலெடுத்து வைத்து வில்லைத்‌ தூக்கியபடி 
முன்னகர்ந்தான்‌. 


முதல்‌ அம்பை தான்‌ விடுவதுவரை யக்ஞசேனன்‌ தன்‌ 
வில்லை மேலேற்றப்போவதில்லை என்று உணர்ந்ததும்‌ 
கலிங்கனின்‌ அகமெங்கும்‌ கொதித்தெழுந்த சினம்‌ 
அக்கணம்‌ வரை அவன்‌ கொண்டிருந்த அனைத்து 
எச்சரிக்கைகளையும்‌ சிதறடித்தது. 
தன்னையறியாமலேயே எழுந்த உறுமலுடன்‌ 
அம்பறாத்தூணியிலிருந்து அம்பை உருவி 
நாணில்தொடுத்து யக்ஞசேனன்‌ மீது தொடுப்பதற்குள்‌ 
அவன்‌ வில்தண்டு அதிர்ந்து தோளை 
பின்னுக்குத்தள்ளியது. அவன்‌ எடுத்த அம்பு 
கையிலிருந்து களமுற்றத்தில்‌ உதிர்ந்து கிடக்க ஒடிந்த 
வில்லின்‌ இரு துண்டுகளும்‌ நாணில்‌ கட்டப்பட்டவை 
போல அவன்‌ கையில்‌ தொங்கின. 


பல்தெரிய உதடுகளைக்‌ கோணி ஆங்காரமாக கூவி 
துப்பியபடி ௬ுதாயு களத்தை விட்டு விலகுவதற்காகத்‌ 
திரும்பியபோது அவனுடைய தலைப்பாகையை 
சிறியகரம்‌ ஒன்று பிடுங்கிச்செல்வதுபோல உணர்ந்து 
கைதாக்கினான்‌. அதை எடுத்துச்சென்ற அம்பு தரையில்‌ 
அதை வீழ்த்தி அதன்‌ மேல்‌ தைத்து நின்றாடியது. 
“உத்தமரே!” என்று அவன்‌ கூவியபடி திரும்புவதற்குள்‌ 
இன்னொரு அம்பு அவனுடைய மேலாடையை தோளில்‌ 
கட்டியிருந்த முடிச்சைத்‌ தாக்கி அறுத்தது. அவன்‌ 
பின்னால்‌ நகர்வதற்குள்‌ இன்னொரு அம்பு அதை 
அவனுடலில்‌ இருந்து கிழித்து அம்பறாத்தூணியுடன்‌ 
சேர்த்து கொண்டுசென்றது. 


என்னசெய்கிறோமென்றறியாமல்‌ அவன்‌ கீழே கிடந்த 
உடைந்த வில்லை எடுத்துக்கொண்டு உரக்க 


பரப்பிக்கொள்கிறார்கள்‌. நான்‌ என்பது இல்லை, நான்‌ 
எவருமில்லை, எனக்கினி எதுவுமில்லை என்கிறார்கள்‌. 
இன்னும்‌ கூறுக, இன்னும்‌ அடிபணிக, ஒரு துளி 
எஞ்சாதொழிக என்கின்றன தெய்வங்கள்‌. 
ஒருதுளியுமில்லை, இங்கு வாழ்வதற்குரிய ஒரு 
துளியன்றி வேறெதுவுமில்லை என்கிறார்கள்‌. 
எச்சமின்றி, ஓர்‌ அணுவும்‌ எச்சமின்றி என்கின்றன 
தெய்வங்கள்‌. பணிந்து மேலும்‌ பணிந்து பணிவையே 
குறுக்கி சுருக்கி துளியென்றாக்கி முன்னால்‌ விழுந்து 
கிடக்கிறார்கள்‌. பணிந்தவன்‌ மேல்‌ பேருருக்கொண்டு 
எழுகின்றன தெய்வங்கள்‌. குனிந்து நோக்கி நீ 
இப்பணிவை என்றும்‌ கொள்க என்கின்றன. முன்பு நீ 
நிமிர்ந்தாய்‌ அல்லவா அதனால்தான்‌ என்கின்றன. இனி 
நீ நிமிரக்கூடும்‌ என்பதனால்தான்‌ என்கின்றன. 
தெய்வங்களுக்கு மனிதரை முழுமையாக தோற்கடித்து 
எழுகையிலேயே தெய்வத்தன்மை கை கூடுகிறது. 


அருவருப்புடன்‌ அவர்‌ விழிதிருப்பிக்கொண்டார்‌. 
தெய்வங்களிடமிருந்து அரசர்கள்முன்‌ வருகிறார்கள்‌. 
அங்கும்‌ அதேபோல பணிந்து வழிபடுகிறார்கள்‌. பின்னர்‌ 
முனிவர்கள்‌. அதன்பின்‌ அந்தணர்‌. அதன்பின்‌ 
சான்றோர்‌. அதன்பின்‌ மூத்தோர்‌. தந்தை, கணவன்‌... 
பணிந்து பணிந்து, அளித்து அளித்து, எச்சமின்றி ஆகி 
இவர்கள்‌ அடைவதென்ன? வெறும்‌ இருத்தல்‌. வெறும்‌ 
இருத்தலுக்காக இருத்தலையே இறுதித்‌ துளி வரை 
அளித்து மீள்கிறார்கள்‌. வழிபட்டு மீள்பவர்களின்‌ 
கண்களில்‌ இருக்கும்‌ விடுதலையை அவர்‌ எப்போதும்‌ 
பார்த்ததுண்டு. எதிலிருந்து விடுதலை? அது 
பெற்றதனால்‌ வரும்‌ விடுதலை அல்ல. அளித்ததனால்‌ 
வரும்‌ விடுதலை. தான்‌ என்பதை அளித்து விடுகிறார்கள்‌ 
போலும்‌. அது தன்னதென்று எதுவும்‌ எஞ்சாமையின்‌ 
விடுதலை போலும்‌. 


ண்களைவிட பெண்களே மேலும்‌ நன்றாக 
வழிபடுகிறார்கள்‌. ஆண்‌ வழிபடும்தோறும்‌ 
பெண்ணென்றாகிறான்‌. பெண்கள்‌ முற்றிலும்‌ 
இன்மையை அடைந்து மீள்கிறார்கள்‌. அங்கிருக்கும்‌ 
ஒவ்வொரு இளவரசியின்‌ முகத்தையும்‌ அவர்‌ மாறிமாறி 
பார்த்துக்கொண்டிருந்தார்‌. அவர்கள்‌ கைகூப்பி விழிநீர்‌ 
வடித்து தோள்குறுக்கி தலை தாழ்த்தி அமர்ந்திருந்தனர்‌. 
பலர்‌ பிறிதொருவர்‌ மேல்‌ சாய்ந்து உடலதிர 
அழுதுகொண்டிருந்தனர்‌. காந்தாரியின்‌ கண்களில்‌ 
நீலத்துணி நனைந்து நீர்‌ வழிந்தது. ஆனால்‌ 
அவளுடைய வெண்ணிற முகமும்‌ உடலும்‌ அந்தக்‌ 
காலையொளியில்‌ மிளிர்வுகொண்டிருந்தன. ஒரு 


மாபெரும்‌ வெண்தாமரைபோல. ஆம்‌, அதுவே சரியான 
ஒப்புமை. இந்நீர்த்துளிகள்கூட அதற்கு அழகே. என்ன 
எண்ணிக்கொண்டிருக்கிறேன்‌! பித்தன்போல. ஆம்‌, 
பித்தேதான்‌. 


கருவறைக்குள்ளிருந்து பூசகி கையில்‌ செம்மலர்களுடன்‌ 
வீறிட்டலறியபடி பாய்ந்து வெளியே வந்தாள்‌. 
அம்மலர்களை அள்ளிஅள்ளி அரசியர்‌ மேல்‌ வீசினாள்‌. 
இரு கைகளையும்‌ விரித்து வெறியாட்டு கொண்டு 
துள்ளத்தொடங்கினாள்‌. அக்கணம்‌ சென்று தொட்டு 
பற்றிக்கொள்ளச்‌ செய்ய களம்‌ வரைந்துகொண்டிருந்த 
ஏழு சூதப்பெண்கள்‌ தாங்களும்‌ வெறியாட்டு 
கொண்டனர்‌. தலைமுடியைச்‌ சுழற்றி அங்கிருந்த 
மலர்க்களத்தை அழிக்கத்தொடங்கினர்‌. ஏழு 
மூலைகளிலிருந்தும்‌ அவ்வோவியம்‌ தன்னைத்தானே 
கலைத்து வெறும்‌ வண்ணங்களாக ஆக்கிக்கொண்டது. 
அவர்‌ நோக்கியிருக்கையில்‌ முற்றாக கரைந்து 
மறைந்தது. அவ்வண்ணங்களின்மேல்‌ விழுந்து நெளிந்து 
வலிப்பு கொண்டு ஏழு பெண்டிரும்‌ துள்ளி ஆர்ப்பரித்துச்‌ 
சுழன்றனர்‌. 


பூசகி பாய்ந்து ஓடி கருவறைக்குள்‌ புகுந்தாள்‌. 
அங்கிருந்து அவள்‌ உரத்த குரலில்‌ “பேரரசி வருக! பேரரசி 
இங்கணைக!” என்றாள்‌. சத்யசேனை காந்தாரியைப்‌ 
பற்றி தூக்கமுயல “வேண்டாம்‌” என அவள்‌ 
விலக்கினாள்‌. காந்தாரி நடந்து கருவறையை அடைந்து 
முழந்தாளிட்டு அதன்‌ படிகளுக்குக்‌ கீழே அமர்ந்தாள்‌. 
உள்ளிருந்து பூசகி எழுந்து காந்தாரியின்‌ தலைமேல்‌ 
கைவைத்தாள்‌. அவள்‌ கைகள்‌ குருதியால்‌ 
மூடியிருந்தன. காந்தாரியின்‌ வெண்ணிறக்‌ கழுத்திலும்‌ 
தோளிலும்‌ கோடென இறங்கியது குருதி. காந்தாரியின்‌ 
தலையை இழுத்து தன்‌ வாயருகே கொண்டு வந்து அவள்‌ 
செவியில்‌ அவள்‌ ஏதோ சொன்னாள்‌. காந்தாரி கைகளை 
கூப்பிக்கொண்டாள்‌. தலைகுனிந்து விழிகள்மூடி 
ஊழ்கத்தில்‌ என அமர்ந்து அதை கேட்டாள்‌. 

[1௨261] அஸ்தினபுரியில்‌ கனகரின்‌ பித்து 
தொட்டுத்தொட்டு படர்ந்து செறிந்துகொண்டிருந்தது. 
போர்‌ தொடங்கியபோதே எழுந்தது அது. ஒருநாளில்‌ 
ஒன்றுடனொன்று தொடர்பில்லாத நூறு பணிகள்‌ 
அவர்மேல்‌ வந்து விழுந்தன. நாழிகைக்கு நூறு 
ஆணைகளை இடவேண்டியிருந்தது. ஆனால்‌ அவற்றை 
இயற்றும்‌ அமைப்பு முழுமையாகவே 
அழிந்துவிட்டிருந்தது. நாளும்‌ வந்துகொண்டிருந்த 
ஒற்றர்களில்‌ பெரும்பாலானவர்களை அவர்‌ முன்னர்‌ 
நேரில்‌ சந்தித்திருக்கவில்லை. ஏவலர்கள்‌ அனைவருமே 
புதியவர்கள்‌. அமைச்சர்களிலேயே பெரும்பாலும்‌ 
அனைவரும்‌ காடேகிவிட்டிருந்தனர்‌. துரியோதனனுக்கு 
கங்கைநீர்‌ தொட்டு சொல்லுறுதி 
எடுத்துக்கொண்டவர்கள்‌ அவர்கள்‌. குடிகளிலேயே ஒரு 
பகுதியினர்‌ அஸ்தினபுரியைத்‌ துறந்து 
அயல்நிலங்களுக்குச்‌ சென்றுவிட்டிருந்தனர்‌. கானேகிய 
அமைச்சர்களின்‌ அடுத்த தலைமுறையினரான இளம்‌ 
அந்தணர்கள்‌ தந்தையரின்‌ இடங்களில்‌ அமைச்சர்களாக 
பணியாற்றினர்‌. 


ஆகவே அவர்‌ தன்னிடம்‌ வந்த அத்தனை சொற்களையும்‌ 
பலமுறை கேட்டு புரிந்துகொள்ள வேண்டியிருந்தது. 
அதைவிட தன்‌ ஆணைகளை சொல்லிச்சொல்லி 
புரியவைக்க வேண்டியிருந்தது. எனினும்‌ ஒவ்வொன்றும்‌ 
சற்றுப்‌ பிழையாகவே நிகழ்ந்தன. ஆனால்‌ 
அப்பிழைகளின்‌ எதிர்வினைகள்‌ பெரியவையாக 
இருந்தன. அவர்‌ ஒவ்வொருநாளும்‌ சலித்துக்‌ களைத்து 
உள்ளம்‌ பொருளற்ற சொற்களின்‌ கிடங்காக 
மாறிவிட்டிருக்க பின்னிரவில்‌ படுக்கச்‌ சென்றார்‌. அதன்‌ 
பின்னரும்‌ துயில நெடும்பொழுதாகியது. மங்கலான 
விளக்கொளியில்‌ ஏடுகளை வாசித்துப்பார்த்தார்‌. 
அந்தியை அணுகும்போது வெந்நீரில்‌ நீராடி பசும்பால்‌ 
அருந்திப்பார்த்தார்‌. துயில்‌ அணையவில்லை. ஆகவே 
மருத்துவரிடம்‌ கேட்டார்‌. “அந்தணர்‌ மது அருந்தலாகாது, 
அமைச்சரே. ஆனால்‌ சிவமூலி அவர்களுக்கும்‌ உரியதே” 
என்றார்‌ மருத்துவர்‌. 

கனகர்‌ “சிவமூலியா?” என்று தயங்கினார்‌. “எனில்‌ சற்றே 


ஃபாங்கம்‌ அருந்தலாம்‌... மயக்கம்‌ அளிக்கும்‌. உள்ளத்தில்‌ 
சொற்சுழல்‌ அடங்கினால்‌ துயில்கொள்ள முடியும்‌” 
என்றார்‌ மருத்துவர்‌. “நான்‌ உள்ளத்தை வைத்து 
விளையாடவேண்டியவன்‌... இந்த மயக்கப்பொருட்கள்‌ 
அகத்தை மழுங்கடித்துவிடுபவை” என்றார்‌ கனகர்‌. 
ஆனால்‌ அவரால்‌ அதைக்‌ கடக்கமுடியவில்லை. ஏழெட்டு 
நாட்களுக்குப்‌ பின்‌ அவரே மருத்துவரிடம்‌ “சற்றே 
ஃபாங்கம்‌ கொண்டுவருக. ஆனால்‌ அது வேறொரு 
மருந்தின்‌ வடிவிலிருக்கவேண்டும்‌. எவர்‌ செவிக்கும்‌ 
செய்தி சென்றுவிடக்கூடாது” என்று ஆணையிட்டார்‌. 
“அதை அறிவேன்‌. நான்‌ அதை லேகியத்தின்‌ வடிவில்‌ 
அளிக்கிறேன்‌. மணம்கூட நெல்லிக்காயுடையதாகவே 
இருக்கும்‌” என்றார்‌ மருத்துவர்‌. “முன்பும்‌ அமைச்சர்கள்‌ 
ஃபாங்கம்‌ உண்டது உண்டு... அதற்குரிய நோன்புறிகர்ச்‌ 
சடங்குகள்‌ உள்ளன.” 


உண்மையில்‌ சுவையிலும்‌ வேறுபாடு தெரியவில்லை. 
அதில்‌ ஓர்‌ உருளையை விழுங்கிவிட்டு படுத்தபோது எந்த 
வேறுபாடும்‌ தெரியவில்லை. தன்னில்‌ என்ன நிகழ்கிறது 
என்று கூர்ந்து நோக்கிக்கொண்டிருந்தார்‌. ஒன்றுமே 
நிகழவில்லை. தன்‌ உள்ளத்திற்கு அதனால்‌ பயனில்லை 
போலும்‌ என எண்ணிக்கொண்டார்‌. ஆனால்‌ மறுநாள்‌ 
எண்ணிநோக்கியபோதுதான்‌ ஆழ்ந்து உறங்கியிருப்பதை 
அறிந்தார்‌. இறுதியாக நெடும்பொழுது அகல்சுடரை 
வெறித்துக்கொண்டே இருந்ததும்‌, அது கிளம்பி மிக 
அருகே வந்து காற்றில்‌ தொங்கிநிற்பதுபோல நின்று 
அசைந்ததும்‌ நினைவிலெழுந்தது. மறுநாள்‌ மெல்லிய 
ஆர்வத்துடன்‌ அதை உண்டார்‌. சுடரை 
நோக்கிக்கொண்டிருந்தார்‌. ஒன்றும்‌ நிகழவில்லை. அது 
வெறும்‌ உளமயக்கா? ஆனால்‌ மெல்ல சித்தம்‌ 
கரைந்தபோது சுடர்‌ அவர்‌ அருகே நின்றிருந்தது. 
விழித்தெழுந்தபோது வாயிலில்‌ ஏவலன்‌ 
காலைக்கடனுக்குரிய மரவுரியும்‌ 
நறுமணப்பொருட்களுமாக நின்றிருந்தான்‌. 


பின்னர்‌ ஒவ்வொருநாளும்‌ அவருக்கு அந்தியிலேயே 
அந்த உளக்கிளர்ச்சி உருவாகத்‌ தொடங்கியது. எப்போது 
பணிகளை முடிப்போம்‌, அறைக்குள்‌ சென்று 
லேகியத்தை உண்போம்‌ என உள்ளம்‌ துழாவிக்கொண்டே 
இருந்தது. அப்படி ஒரு பிறர்‌ அறியாச்‌ செயல்‌ இருப்பதே 
இனிமையாக இருந்தது. இளஅகவைக்குப்‌ பின்‌ அவரிடம்‌ 
பிறர்‌ அறியாத தனிச்செயல்‌ என ஒன்று இருந்ததில்லை. 
பின்னர்‌ அவர்‌ வாழ்க்கையின்‌ ஒரு பகுதியாக அது 
ஆகியது. ஆனால்‌ ஃபாங்கம்‌ அவரை துயிலச்‌ செய்தாலும்‌ 
அவருடைய காலைகள்‌ ஊக்கமளிப்பவையாக 


விடியவில்லை. கண்ணிமைகள்‌ தடித்து தொங்க, வாய்‌ 
உலர்ந்து உயிரில்லாதது போலிருக்க, எச்சிலில்‌ சற்றே 
கசப்பு மிஞ்சியிருக்க, தசைகளிலும்‌ 
எலும்புப்பூட்டுகளிலும்‌ உளைச்சலுடன்‌ காலையில்‌ 
எழுந்தார்‌. நடை தள்ளாட நீராட்டறைக்குச்‌ சென்றார்‌. 
“நான்‌ ஒவ்வொரு துயிலிலும்‌ சற்றே இறந்துவிடுகிறேன்‌ 
எனத்‌ தோன்றுகிறது, மருத்துவரே” என்றார்‌ கனகர்‌. 


மருத்துவர்‌ “இனிப்பு உண்க, காலையில்‌ இனிமையால்‌ 
நாவை நிறையுங்கள்‌. உடலுக்குள்‌ அகிபீனாவின்‌ 
தேவனாகிய ருத்ரன்‌ எழவேண்டும்‌. அவனுக்கான 
படையல்‌ அது” என்றார்‌. அவர்‌ காலையிலேயே 
ஆலயத்திலிருந்து வெல்லமிட்ட பொங்கல்‌ 
கொண்டுவரும்பம சொல்லி உண்டார்‌. அது அவரை 
மீட்டது. மெல்லமெல்ல அவருடைய ஊக்கம்‌ மிகுந்து 
வந்தது. சித்தம்‌ முன்னைவிடக்‌ கூர்மை கொண்டது. 
ஆனால்‌ அவ்வளவு கூர்கொள்ளும்தோறும்‌ அவருக்கு 
அமைச்சுச்‌ செயல்பாடுகள்‌ பொருளற்றவையாகத்‌ 
தோன்றின. பெரும்பாலானவற்றை பிறரிடம்‌ 
ஒப்படைத்துவிட்டு தன்னை விடுவித்துக்கொண்டார்‌. 


வஜ்ரநாகினி அன்னையின்‌ பூசனை முடிந்த மறுநாள்‌ 
பாண்டவர்களின்‌ அமைச்சரான சுரேசர்‌ அஸ்தினபுரிக்கு 
வந்தார்‌. யுயுத்ஸுவுடன்‌ இயல்பாக அவர்‌ வந்தாலும்‌ அது 
ஒரு ஆட்சிமாற்றச்‌ சடங்கு என கனகர்‌ அறிந்திருந்தார்‌. 
யுயுத்ஸு தேரிலிருந்து இறங்கிய பின்‌ உடன்வந்த தேரை 
நோக்கி நின்றபோதுதான்‌ கனகர்‌ அதிலிருந்து 
இறங்கியவரைப்‌ பார்த்தார்‌. சுரேசர்‌ இறங்கியதும்‌ 
கனகரைப்‌ பார்த்து வணங்கி இன்முகத்துடன்‌ முகமன்‌ 
சொன்னார்‌. யுயுத்ஸு “இங்குள்ள பணிகளை இனிமேல்‌ 
தங்களுடன்‌ சுரேசர்‌ பகிர்ந்துகொள்வார்‌” என்றான்‌. 
கனகர்‌ தலைவணங்கினார்‌. முதலில்‌ தோன்றிய எண்ணம்‌ 
பூசனைநிகழ்வுகள்‌ குறித்து யுயுத்ஸு உசாவக்கூடும்‌ 
என்பது. ஆனால்‌ அவன்‌ அதை அறிந்திருப்பதாகத்‌ 
தெரியவில்லை. அவர்களின்‌ ஒற்றர்‌ அமைப்பு 

கணம்‌ ப விடல க்கள்‌ பனு அல்லது அவர்கள்‌ 
ஆர்வமிழந்திருக்கலாம்‌. 

“இங்கே அனைத்தையும்‌ மீண்டும்‌ 
தொடங்கவேண்டியிருக்கிறது. அவையும்‌ அங்காடியும்‌ 
புதிதாக ஒருங்கவேண்டும்‌. தெய்வச்சடங்குகளேகூட 
ஏராளமாக உள்ளன. அதை நீங்கள்‌ தனியாகச்‌ செய்ய 
இயலாது. சுரேசர்‌ உடனிருப்பார்‌” என்றான்‌ யுயுத்ஸு. 
கனகர்‌ அனைத்தையும்‌ உடனே புரிந்துகொண்டார்‌. 
பூசனைச்செய்தி அவர்களைச்‌ 


சென்றடைந்துவிட்டிருக்கிறது. அது அவர்களுக்குப்‌ 
பொருட்டாகத்‌ தெரியவில்லை. ஆனால்‌ அவர்கள்‌ அதை 
தங்கள்‌ அறிதலுக்கு அப்பால்‌ நிகழ்வதை 
விரும்பவில்லை. அவர்‌ சுரேசரிடம்‌ “வருக” என்றார்‌. 
யுயுத்ஸு முறைப்படி வரவேற்கப்பட்டு அரண்மனைக்குள்‌ 
கொண்டுசெல்லப்பட்டான்‌. 


இடைநாழியில்‌ நடக்கையில்‌ சுரேசர்‌ புன்னகையுடன்‌ 
“தங்கள்‌ மைந்தர்‌ கானேகிய செய்தியை அறிந்தேன்‌, 
கனகரே. என்னைவிட மூன்று அகவை இளையவன்‌... 
நாங்கள்‌ ஒரு சாலை மாணாக்கர்‌” என்றார்‌. அதை அவர்‌ 
ஏன்‌ சொன்னார்‌ என்று கனகர்‌ குழம்பினார்‌. தன்னை 
எவ்வகையிலேனும்‌ ச்ண்டுகிறாரா? நிலைகுலைவேன்‌ 
என எண்ணுகிறாரா? ஆனால்‌ அதை அவர்‌ 
இயல்பாகக்கூடக்‌ கேட்டிருக்கலாம்‌. என்‌ உள்ளம்தான்‌ 
திரிபடைந்திருக்கிறது. அவர்‌ மங்கலாகப்‌ புன்னகைத்து 
“ஆம்‌, அறிவேன்‌. அவன்‌ இருக்குமிடம்‌ தெரியவில்லை. 
நன்று நிகழ்க அவனுக்கு என்று வாழ்த்துவதன்றி 
தந்தையென நான்‌ செய்வதற்கொன்றுமில்லை” என்றார்‌. 
“குடியில்‌ ஒருவர்‌ துறவுகொள்வது தெய்வங்களின்‌ 
ஆணை. மூதாதையர்‌ விழைவு” என்றார்‌ சுரேசர்‌. கனகர்‌ 
“ஆம்‌” என்றபின்‌ நீள்மூச்செறிந்தார்‌. அவ்வுரையாடல்‌ 
அவர்களை அணுக்கமாக்குவதற்கு மாறாக மேலும்‌ 
விலக்கியது. 


முதலிரு நாட்கள்‌ அவருக்கு சோர்வும்‌ கசப்பும்‌ இருந்தது. 
அனைத்தையும்‌ அப்படியே விட்டுவிட்டு விதுரர்‌ வாழ்ந்த 
குடிலுக்குச்‌ சென்றுவிடலாமா என்றுகூட அவர்‌ 
எண்ணிப்பார்த்தார்‌. ஆனால்‌ அது தன்னால்‌ 
இயலாதென்றும்‌ அறிந்திருந்தார்‌. அந்த இடமும்‌ 
பொறுப்புமே அவருடைய அடையாளமாக இருந்தன. 
அவை இல்லையேல்‌ எஞ்சுவது ஒன்றுமில்லை. 
விதுரருக்கு அமைச்சுப்பொறுப்பு ஆடை, எனக்கு உடல்‌ 
என அவர்‌ சொல்லிக்கொண்டார்‌. அவர்‌ 
அரண்மனையிலேயே வளர்ந்தவர்‌. பாம்பு தோலை 
உரிக்கும்‌, ஆமை ஓட்டுக்குள்ளேயே இறக்கும்‌ என்று 
எண்ணி அவரே பெருமூச்செறிந்தார்‌. 


சுரேசர்‌ கடுமையாகவும்‌ இளக்காரமாகவும்‌ தன்னை 
நடத்துவதைப்போல கற்பனைசெய்துகொண்டு 
வெவ்வேறு நிலைகளில்‌ சீற்றமும்‌ தன்னிரக்கமும்‌ 
விலக்கமும்‌ கொண்டார்‌. அவ்வாறு அவர்‌ தன்னை 
நடத்திவிட்டதாகவே நடந்துகொண்டார்‌. ஆனால்‌ சுரேசர்‌ 
மிக மிக நுண்ணுணர்வுடனும்‌ பொறுப்புடனும்‌ 
நடந்துகொண்டார்‌. அவர்‌ எல்லா ஆணைகளையும்‌ 


கனகரிடம்‌ ஒரு வேண்டுகோளாக முன்வைத்து 
அவருடைய சொற்களினூடாக அது வெளிப்படும்படி 
செய்தார்‌. தன்‌ கருத்துக்களை பரிந்துரைகளாக 
முன்வைத்தார்‌. பிறர்‌ முன்னால்‌ ஒருபோதும்‌ கனகரிடம்‌ 
மாற்றுக்கருத்து சொல்லவில்லை. எப்போதும்‌ 
பணிவுடனும்‌ முகமலர்வுடனும்‌ மட்டுமே பேசினார்‌. 
மெல்லமெல்ல கனகர்‌ எல்லா பொறுப்பையும்‌ சுரேசரிடமே 
விட்டார்‌. “நீங்களே முடிவெடுங்கள்‌, உத்தமரே. நீங்கள்‌ 
இளையவர்‌, எனில்‌ என்னை விடவும்‌ கற்றவர்‌” என்றார்‌. 
“இவ்வரண்மனையின்‌ பொறுப்பு உங்களுக்கு 
அஸ்தினபுரியின்‌ பேரமைச்சரால்‌ அளிக்கப்பட்டது. அந்த 
கணையாழி உங்களிடமே உள்ளது. நான்‌ தங்கள்‌ 
பணியாளன்‌ மட்டிலுமே” என்றார்‌ சுரேசர்‌. 


ஆனால்‌ சுரேசர்‌ அரண்மனையின்‌ அனைத்து 
நடத்துகையையும்‌ ஒருசில நாட்களிலேயே 
கையிலெடுத்துக்கொண்டார்‌. மெல்லமெல்ல 
நாடெங்குமிருந்து வந்துகொண்டிருந்த 
ஒற்றர்செய்திகளை முறைப்படுத்தினார்‌. தான்‌ செய்யத்‌ 
தவறியது என்ன என அதன்‌ பின்னரே கனகர்‌ அறிந்தார்‌. 

ற்றர்கள்‌ மேல்கீழ்‌ அடுக்குகளினால்‌ ஆனவர்கள்‌. 

ழ்நிலை ஒற்றர்கள்‌ அனைத்துச்‌ செய்திகளையுமே மேலே 
அனுப்புகிறார்கள்‌. மேலே உள்ள ஒற்றர்கள்‌ அவற்றில்‌ 
உரியவற்றை மட்டும்‌ தனக்கு மேலே அனுப்புகிறார்கள்‌. 
பல செய்திகளை தொகுத்து 
ஒற்றைச்செய்திகளாக்குகிறார்கள்‌. செய்திகளுடன்‌ 
தங்கள்‌ கருத்துக்களையும்‌ இணைக்கிறார்கள்‌. 
போர்க்காலத்தில்‌ தலைமை ஒற்றர்கள்‌ கொல்லப்பட 
கீழிருந்தவர்கள்‌ மேலேறியபோது அவர்களில்‌ பலரால்‌ 
மேலிருந்து செயல்பட இயலவில்லை. ஆகவே அவர்முன்‌ 
ஒற்றுசெய்திகள்‌ நாளும்‌ மலையெனக்‌ குவிந்தன. அவர்‌ 
அனைத்தையும்‌ படித்தறிய இயலாமல்‌ சீற்றம்கொண்டார்‌. 
எரிச்சலுடன்‌ பெரும்பாலானவற்றை படிக்காமல்‌ 
ஒதுக்கினார்‌. படித்தவற்றை மட்டும்கொண்டு 
கருத்துக்களை உருவாக்கினார்‌. அவை பிழையாக 
ஆயின. 


சுரேசர்‌ ஒற்றர்களில்‌ எவர்‌ மேலே அமையும்‌ 
தகுதிகொண்டவர்‌ என கணித்தார்‌. அவர்களை மேலே 
கொண்டுவந்து பதவியளித்தார்‌. அவர்களுக்கு 
இணையான நிலையிலிருந்த ஆனால்‌ அத்தகைய திறன்‌ 
இல்லாத ஒற்றர்களுக்கு ஏதேனும்‌ பட்டத்தையோ 
பரிசையோ கொடுத்து நிறைவுசெய்தார்‌. ஓரிரு 
நாளிலேயே ஒற்றர்களின்‌ மேல்கீழ்‌ அமைப்பு 
ஒழுங்குகொண்டது. ஏவலர்கள்‌ அனைவருமே 


இளைஞர்கள்‌, முன்னர்‌ பணியாற்றிய பட்டறிதல்‌ 
அற்றவர்கள்‌. ஆகவே அவர்கள்‌ ஒவ்வொன்றுக்கும்‌ 
செய்வதறியாது குழம்பினர்‌. ஆளுக்கொரு முடிவெடுத்து 
ஒருவரோடொருவர்‌ மோதிக்கொண்டனர்‌. அவர்கள்‌ 
முடிவெடுக்க முடியாமல்‌ இருக்கையில்கூட சற்றே 
உள்ளொழுங்கு நிலைகொண்டது. சிறந்த முடிவுகளை 
எடுத்துவிட்டால்‌ அம்முடிவுகள்‌ விசையுடன்‌ 
மோதிக்கொண்டன. முடிவெடுத்தவர்கள்‌ தங்கள்‌ 
ஆணவவங்களையே முன்வைத்தனர்‌. 


பட்டறிவின்‌ பயன்‌ என்ன என்பதை அப்போதுதான்‌ 
கனகர்‌ புரிந்துகொண்டார்‌. பட்டறிவு முன்னர்‌ நிகழ்ந்து 
நல்விளைவை உருவாக்கிய முடிவையும்‌ 
செயல்பாட்டையும்‌ நினைவுகூர்கிறது. அதையே மீண்டும்‌ 
பரிந்துரைக்கிறது. அரசு என்பது மீளமீள நிகழ்வது. 
மீளமீள நிகழ்கையிலேயே அரசு உறுதியாக இருக்கிறது. 
மாற்றமின்மையே அரசின்‌ ஆற்றலை உருவாக்குகிறது. 
ஏனென்றால்‌ அரசு என்பது அதன்‌ குடிகளிடம்‌ திகழும்‌ 
ஒரு நம்பிக்கையின்‌ குவிமையம்‌. 
மாற்றமில்லாமையையே மக்கள்‌ விழைகிறார்கள்‌. 
ஆலயக்கருவறையில்‌ இருக்கும்‌ தெய்வம்‌ என்ன என்று 
அறிந்திருப்பதுபோல. எது எவ்வண்ணம்‌ மாறினாலும்‌ 
அது அவ்வண்ணம்‌ இருக்கும்‌ என்னும்‌ நம்பிக்கையே 
ஆலயத்தெய்வத்தின்‌ அருள்‌ எனக்‌ கருதப்படுகிறது. 
அரசுச்‌ செயல்பாடுகள்‌ எண்ணியபடியே நிகழ்கையில்‌ 
குடிகள்‌ நிறைவடைகிறார்கள்‌. ஊழியர்கள்‌ இயல்பாக 
இருக்கிறார்கள்‌. மேலாளர்கள்‌ சுமையில்லாமல்‌ 
செயல்படுகிறார்கள்‌. 


ஒரு சிறு புதிய செயல்பாடுகூட அரசை நிலைகுலையச்‌ 
செய்கிறது. விசையுடன்‌ ஒன்றுடன்‌ ஒன்று கவ்விச்‌ 
சுழலும்‌ பற்சகடங்களின்‌ நடுவே சிறு கல்‌ ஒன்று 
சிக்கிக்கொண்டதுபோல ஓசையும்‌ அனலும்‌ உருவாகிறது. 
அனைத்தும்‌ நிலைகுலைகின்றன. ஆனால்‌ 
புதியவர்களுக்கு முன்பு நிகழ்ந்தவை எதுவும்‌ 
தெரிந்திருக்கவில்லை. முறைமைகள்‌ 
பொருளற்றவையாகத்‌ தோன்றின. 
பெரும்பாலானவர்கள்‌ பதினாறு அகவைகூட ஆகாத 
சிறுவர்கள்‌. கல்விநிலையிலிருந்து நேரடியாகவே 
அமைச்சுப்பணிக்கு வந்தவர்கள்‌. ஆணைகளையே 
மும்முறை சொல்லவேண்டியிருந்தது. அந்த ஆணை 
நிறைவேற்றப்பட்டதா என மீண்டும்‌ 
நோக்கவேண்டியிருந்தது. அதன்‌ பிழைகளைச்‌ 
சுட்டிக்காட்ட வேண்டியிருந்து. அவை ஏன்‌ பிழைகள்‌ என 
அவர்களுக்குப்‌ புரியவைக்கவும்‌ வேண்டியிருந்தது. 


ஆயினும்‌ குடிகள்‌ திகைப்படைந்தனர்‌. அவர்கள்‌ முன்‌ 
என்ன செய்வதென்று அறியாமல்‌ திகைத்து 
இன்னொருவரிடம்‌ உசாவும்‌ அரசுப்பணியாளன்‌ 
அவர்களைக்‌ கைவிடும்‌ ஒரு தெய்வத்தின்‌ 
விழித்தோற்றம்‌. அரசு முடிவெடுக்காது என 
எண்ணியபோது அவர்களின்‌ சிக்கல்கள்‌ மேலும்‌ 
பெருகின. 


ஒவ்வொரு முடிவும்‌ பிறிதொன்றுடன்‌ முரண்பட பல 
நாட்கள்‌ அஸ்தினபுரியே உறைந்துகிடந்தது. 
போர்நாட்களில்‌ அவ்வாறு இருக்கவில்லை. அப்போது 
பானுமதி ஊக்கத்துடன்‌ இருந்தாள்‌. ஒவ்வொன்றுக்கும்‌ 
அவளிடமிருந்து ஆணைகள்‌ வந்தன. அன்று நகரம்‌ 
மிகமிகச்‌ சிறிதாகச்‌ சுருங்கிவிட்டிருந்தது. நகரில்‌ 
வணிகமும்‌ தொழிலும்‌ பெரும்பாலும்‌ 
இல்லாமலாகிவிட்டிருந்தன. சிறுபூசல்கள்‌ அனைத்தும்‌ 
நின்று அனைவருமே போரை 
எண்ணிக்கொண்டிருந்தனர்‌. ஆனால்‌ போர்முடிந்ததும்‌ 
அனைத்தும்‌ முன்னைவிட விசையுடன்‌ எழுந்தன. 
ஒவ்வொன்றிலும்‌ புதிய சிக்கல்கள்‌ உருவாயின. 
“அஸ்தினபுரியையே மீண்டும்‌ புதிதாக கட்டி 
எழுப்பவேண்டியிருக்கிறது என தோன்றுகிறது” என்று 
கனகர்‌ சொன்னார்‌. பழைய வணிகர்கள்‌ 
வராமலானார்கள்‌. வந்துசேர்ந்த புதிய வணிகர்களுக்கு 
அங்காடியில்‌ நெடுங்காலமாக அமைந்திருந்த 
முறைமைகள்‌ ஏதும்‌ தெரியவில்லை. ஆயர்களும்‌ 
வேளாண்குடிகளும்‌ மீண்டு வந்து 
தொழில்தொடங்கியபோது பூசல்கள்‌ நாளும்‌ நூறு 
ஆயிரமென வெடித்துப்‌ பெருகின. 


முன்பே அளிக்கப்பட்டிருந்த சொற்களை 
நினைவுகூர்வோர்‌ சிலரே இருந்தனர்‌. நீர்க்கடன்கள்‌ 
செய்வதிலிருந்து மாண்டவரின்‌ உடைமைகளை 
கைக்கொள்வது வரை ஒவ்வொரு குடியிலும்‌ மோதல்கள்‌ 
உருவாயின. அரசவையில்‌ பானுமதி அமரவில்லை. 
கவே அறுதிச்சொல்‌ இன்றி பலநூறு வழக்குகள்‌ காத்து 
ன்றிருந்தன. “நான்‌ என்ன செய்யக்கூடும்‌?” என்பதே 
கனகரின்‌ சொல்லாக இருந்தது. “இது இன்று அரசரில்லா 
நிலம்‌. நீர்க்கடன்கள்‌ கழிந்து அரசர்‌ நகர்புகுந்து 
அவையமரவேண்டும்‌. கோல்‌ நிலைகொள்ளவேண்டும்‌. 
குடியவை நிறையவேண்டும்‌. அதன்‌ பின்னரே 
ஒவ்வொன்றும்‌ ஒருங்க முடியும்‌. அதுவரை இதை 
இவ்வண்ணம்‌ உருட்டிக்‌ கொண்டுசெல்வதே என்‌ பணி.” 
சுரேசர்‌ வந்த மறுநாளே நிலைமையை 
உணர்ந்துகொண்டார்‌. அதற்கான வழியையும்‌ அவர்‌ 


கண்டடைந்தார்‌. “மகளிர்‌ இந்நகரை 
ஆண்டிருக்கிறார்கள்‌. முதுமகளிருக்கு இங்குள்ள 
முறைமைகள்‌ அனைத்தும்‌ தெரியும்‌. பட்டறிதலின்‌ வளம்‌ 
அவர்களிடம்‌ உண்டு” என்றார்‌. 


“ஆனால்‌ ஆண்கள்‌ பெண்களின்‌ சொற்களை 
ஏற்கமாட்டார்கள்‌... இது அன்னைவழி ஆளும்‌ நாடல்ல” 
என்றார்‌ கனகர்‌. “ஆம்‌, மைந்தரே பொறுப்பிலிருக்கட்டும்‌. 
ஒவ்வொரு மைந்தனுக்கும்‌ துணைக்கு பட்டறிவு மிக்க 
மூதன்னையர்‌ அமைந்த ஒரு சிறு சொல்லவை 
துணைநிற்கட்டும்‌” என்றார்‌ சுரேசர்‌. அன்னையர்‌ 
பொறுப்பேற்றுக்கொண்டதும்‌ இரண்டு நாட்களிலேயே 
ஒவ்வொன்றும்‌ தெளிவுகொண்டன. மிகச்‌ சிக்கலான 
நூல்கண்டை ஓரிரு இழுப்புகளில்‌ தனித்தனியாகப்‌ 
பிரித்து நேர்செய்வதுபோல சுரேசர்‌ அனைத்தையும்‌ 
சீரமைத்தார்‌. கனகர்‌ தன்னிடமிருந்து எல்லா பொறுப்பும்‌ 
அகன்றுவிட்டதை பத்து நாட்களுக்குள்‌ உணர்ந்தார்‌. 
ஆனால்‌ எல்லா ஓலைகளும்‌ அவர்‌ பெயருடனேயே 
சென்றன. அவர்தான்‌ ஒவ்வொருநாளும்‌ பானுமதியைச்‌ 
சந்தித்து நிகழ்வனவற்றை சுருக்கிச்‌ சொன்னார்‌. 


பானுமதி எதையும்‌ செவிகொள்ளவில்லை. அவள்‌ 
ஒவ்வொருநாளும்‌ மெலிந்துகொண்டிருந்தாள்‌. அத்தனை 
விரைவாக மானுடர்‌ உருவழியமுடியுமா என்பதே 
அவருக்கு எண்ணத்தொலையாததாக இருந்தது. 
அவளுடைய முகத்தசைகள்‌ சுருங்கி, பற்கள்‌ உந்தி 
வெளிவந்தன. கண்கள்‌ குழிந்ததும்‌ முகத்திலிருந்த 
மலர்ச்சி மறைந்தது. புன்னகைத்தாலும்‌ முகம்‌ மலராமல்‌ 
ஆகியது. தலைமுடியில்‌ நரை தோன்றியது. 
பெரும்பாலான பொழுதுகளில்‌ அவள்‌ தன்‌ 
தனியறையிலேயே இருந்தாள்‌. வெண்ணிற ஆடை 
அணிந்து மங்கலங்கள்‌ ஏதுமின்றி மரவுரியிட்ட பீடத்தில்‌ 
அமர்ந்திருந்தாள்‌. அவர்‌ அரசுச்செய்திகளைச்‌ சொல்லி 
முடித்ததும்‌ மிக மெல்லிய குரலில்‌ ஓரிரு ஆணைகளை 
மட்டும்‌ பிறப்பித்தாள்‌. அவளருகே அவளைப்‌ போலவே 
தோன்றிய அசலையும்‌ இருந்தாள்‌. அவள்‌ 
எச்சொற்களையும்‌ செவிகொள்ளவில்லை. சாளரம்‌ 
வழியாக வெளியே பார்த்துக்கொண்டு அமர்ந்திருந்தாள்‌. 
அவர்கள்‌ உள்ளத்தால்‌ அங்கிருந்து நெடுநாட்களுக்கு 
முன்னரே கிளம்பிவிட்டிருந்தார்கள்‌. போர்குறித்த 
எச்செய்தியையும்‌ கேட்க அவர்கள்‌ விரும்பவில்லை. 
அன்றாடச்‌ செய்திகளை மட்டுமே அறித்தால்‌ போதுமென 
அரசியின்‌ ஆணை இருந்தது. 


பானுமதி ஒரே ஒருமுறை மட்டும்‌ “நீர்க்கடன்கள்‌ முடிய 


கூச்சலிட்டபடி யக்ஞ்சேனனை நோக்கி ஓடினான்‌. 
அவனுடைய இடைக்கச்சையை தாக்கிய அம்பு அதை 
அறுக்க அவன்‌ அதைப்பிடிப்பதற்குள்‌ இன்னொரு அம்பு 
இடையிலணிந்திருந்த புலித்தோலாடையைக்‌ கிழித்து 
தூக்கிக்கொண்டு சென்றது. உள்ளே அணிந்திருந்த தோல்‌ 
கோவணத்துடன்‌ அவன்‌ திகைத்து நின்றான்‌. பின்பு 
அப்படியே புழுதியில்‌ அமர்ந்து சுருண்டுகொண்டான்‌. 
ஷத்ரியர்கள்‌ விழித்த கண்களும்‌ திறந்த வாய்களுமாக 
ஓசையழிந்து நின்றனர்‌. 


துரோணன்‌ எழுந்து “நில்‌ யக்ஞ்சேனா!” என்றான்‌. 
யக்ஞசேனன்‌ தன்‌ வில்லைத்‌ தாழ்த்தி சென்று அவன்‌ 
கால்களைத்‌ தொட்டு வணங்கினான்‌. துரோணன்‌ 
“ருதாயு, நீ அவனிடம்‌ என்ன சொன்னாய்‌ என்று 
எனக்குத்தெரியும்‌. அவன்‌ ஷத்ரியன்‌ என்பதில்‌ நீ 
இப்போது ஐயம்‌ கொள்ளமாட்டாயென எண்ணுகிறேன்‌” 
என்றான்‌. குனிந்து ஒடுங்கியிருந்த ௬ருதாயுவின்‌ உடல்‌ 
மெல்லிய அசைவாக மேலும்‌ குறுகியது. “தன்னை விட 
எளியவனை அறைகூவுபவன்‌ அதம ஷத்ரியன்‌. எந்த 
அறைகூவலானாலும்‌ அதை ஏற்பவன்‌ மத்திம ஷத்ரியன்‌. 
தன்னை தகுதிப்படுத்திக்கொண்டு தருணமறிந்து 
அவ்வறைகூவலுக்கு எதிர்செய்பவனே உத்தம 
ஷத்ரியன்‌.” களம்‌ கலையலாம்‌ என்று கைகாட்டியபின்‌ 
துரோணன்‌ எழுந்து செல்ல வில்லுடன்‌ 
அவனுக்குப்பின்னால்‌ யக்ஞசேனன்‌ நடந்தான்‌. 


அன்றுமாலையே கலிங்கன்‌ தன்‌ மூட்டையை 
எடுத்துக்கொண்டு எவரிடமும்‌ சொல்லாமல்‌ குருகுலத்தில்‌ 
இருந்து மறைந்தான்‌. அதன்பின்‌ யக்ஞசேனன்‌ பேச்சும்‌ 
பாவனையும்‌ முற்றாக மாறின. எந்த ஷத்ரிய 
மாணவனையும்‌ சுட்டுவிரலை அசைத்து அருகழைத்து 
ஆணையிட அவனால்‌ முடிந்தது. அவனுடைய 
ப்‌ மீறமுடியாதவை என்றாயின. அவனுடைய 

பழிகளை எதிர்கொள்ள அவர்களால்‌ இயலவில்லை. 
கங்கையின்‌ படித்துறையில்‌ அவன்‌ இறங்கி வரும்போது 
குளித்துக்கொண்டிருந்த ஷத்ரியர்கள்‌ பேச்சை அடக்கி 
விலகி நின்றனர்‌. மாளவனின்‌ ஆடை விலகியபோது 
அவன்‌ அதை அள்ளிப்பற்றினான்‌. அவ்வசைவில்‌ 
யக்ஞசேனன்‌ மேல்‌ நீர்‌ தெறிக்க அவன்‌ 
தன்னையறியாமலேயே எழுந்த சினத்துடன்‌ கையை 
ஓங்கியபடி திரும்பி அவனை நோக்கினான்‌. நடுங்கி 
கைகளைக்‌ கூப்பி நின்ற அந்த இளவரசனின்‌ 
கண்களைக்‌ கண்டதும்‌ யக்ஞசேனன்‌ உள்ளூர புன்னகை 
செய்தான்‌. 


எத்தனை காலமாகும்‌?” என்றாள்‌. “நீர்க்கடன்களுக்கு 
நூல்கள்‌ வகுத்த நெறிகள்‌ உள்ளன அரசி. பிராமணர்‌ 
பத்து நாட்களிலும்‌ ஷத்ரியர்‌ பன்னிரண்டு நாட்களிலும்‌ 
வைசியர்‌ பதினைந்து நாட்களிலும்‌ சூத்திரர்‌ ஒரு 
மாதத்திலும்‌ இறப்புத்தட்டு அழிகிறார்கள்‌ என்பது 
நூல்வகுப்பு. அங்கே விதுரர்‌ இருக்கிறார்‌. அவருக்கும்‌ 
நீர்க்கடன்‌ பொறுப்பு உண்டு. ஆகவே ஒரு மாதமாகலாம்‌” 
என்று கனகர்‌ சொன்னார்‌. பானுமதி ஒன்றும்‌ 
சொல்லவில்லை. சற்றுநேரம்‌ காத்துவிட்டு “பேரரசர்‌ 
திருதராஷ்டிரர்‌ நீர்க்கடன்‌ முடிந்து பதினொரு நாட்கள்‌ 
கடந்தபின்‌ நகரணையக்கூடும்‌. தங்கள்‌ முடிப்பொறுப்பை 
அவரிடம்‌ ஒப்படைத்துவிடலாம்‌. அவரிடமிருந்து 
பாண்டவ அரசர்‌ பெற்றுக்கொள்வார்‌” என்றார்‌. “நான்‌ 
நீர்க்கடன்‌ முடிந்து பேரரசர்‌ இங்கே வந்த அன்றே காசிக்குக்‌ 
கிளம்பவேண்டும்‌. அனைத்தும்‌ ஒருங்கியிருக்கட்டும்‌. என்‌ 
நோக்கம்‌ அவர்களுக்கும்‌ அறியப்படுத்தப்பட வேண்டும்‌” 
என்று பானுமதி சொன்னாள்‌. “முடிசூட்டுவிழாவுக்கு...” 
என்று கனகர்‌ சொல்ல “எந்த விழாவிலும்‌ நான்‌ 
பங்கெடுக்கக்கூடாது...” என்று பானுமதி சொன்னாள்‌. 
கனகர்‌ தலைவணங்கினார்‌. 


யுயுத்ஸு மூன்று நாட்களுக்கு ஒருமுறை 
கங்கைக்கரையில்‌ அஸ்தினபுரிக்கு வந்து ஒருநாள்‌ தங்கி 
மறுநாள்‌ கிளம்பிச்‌ சென்றான்‌. அவனுடைய 
வருகையால்தான்‌ அஸ்தினபுரி அரசர்‌ என ஒருவர்‌ 
எங்கோ இருக்கும்‌ உணர்வை அடைந்தது. 
அவனிடமிருந்து எழுவன யுதிஷ்டிரன்‌ சொல்லும்‌ 
சொற்கள்‌ என்று கனகர்‌ எண்ணினார்‌. சுரேசரும்‌ அதையே 
சொன்னார்‌. அவன்‌ மொழியும்‌ சாயலும்‌ யுதிஷ்டிரன்‌ 
போலவே இருந்தன. அவன்‌ எப்போதுமே யுதிஷ்டிரனை 
எண்ணிக்கொண்டிருந்தவன்‌. அருகமைந்தபோது 
விழிகளாலும்‌ அள்ளி உள்ளே 
அமைத்துக்கொண்டுவிட்டிருந்தான்‌. யுதிஷ்டிரனின்‌ 
மெல்லிய கூன்கூட யுயுத்ஸுவுக்கும்‌ வந்திருக்கிறது என 
இளம்‌ அமைச்சரான சூர்யசேனன்‌ சொன்னார்‌. கனகர்‌ 
“சொற்களை அமைச்சன்‌ வீணடுக்கக்‌ கூடாது. 
தனக்குள்ளேயே கூட எண்ணித்தான்‌ பேசவேண்டும்‌” என 
அவரைக்‌ கடிந்துகொண்டாலும்‌ அது மெய்‌ என்றே 
உள்ளத்துள்‌ உணர்ந்தார்‌. 


அஸ்தினபுரியின்‌ அரசப்பொறுப்பை யுதிஷ்டிரன்‌ 
ஏற்றுக்கொள்ளவில்லை என்பதனால்‌ 
பாண்டவர்களிடமிருந்து நேரடியாக ஆணைகள்‌ 
எவையும்‌ அஸ்தினபுரிக்கு வந்துசேரவில்லை. 
யுதிஷ்டிரன்‌ உளம்‌ சோர்ந்து சொல்லவிந்து 


ஒதுங்கியிருப்பதாகவும்‌, நாற்பத்தொருநாள்‌ நீளும்‌ 
கடுநோன்பு கொண்டிருப்பதாகவும்‌ செய்தி வந்தது. 
யுதிஷ்டிரனின்‌ ஆணை என யுயுத்ஸுவின்‌ சொற்களே 
கொள்ளப்பட்டன. பிறிதொன்று எண்ணமுடியாதபடி 
அவை நெறிசூழ்ந்தவையாகவும்‌ நடைமுறைக்கு 
உகந்தவையாகவும்‌ இருந்தன. 


வஜ்ரநாகினி அன்னையின்‌ பூசனை முடிந்து தன்‌ 
அறைக்குத்‌ திரும்பிய அன்றுதான்‌ கனகர்‌ 
முதல்முறையாக பகலில்‌ அகிபீனா குளிகைகளை 
உண்டார்‌. தன்‌ உடலெங்கும்‌ குருதி வாடை அடிப்பதாக 
எழுந்த உணர்விலிருந்து அவரால்‌ தப்பவே 
முடியவில்லை. அன்று சாலையில்‌ புரவியில்‌ வருகையில்‌ 
செம்புழுதி குருதிச்சேறென்று தோன்றியது. 
புரவிக்கால்கள்‌ மென்பூழியில்‌ விழுந்தபோது நைந்து 
துவைந்தவை கருக்குழவிகளின்‌ மெல்லுடல்கள்‌ என 
தோன்ற அவர்‌ விதிர்த்து நடுங்கிக்கொண்டிருந்தார்‌. 
பற்கள்‌ கிட்டித்து கண்கள்‌ கலங்கி வழிந்தன. தன்‌ 
மாளிகையை அடைந்ததும்‌ அவர்‌ நழுவி விழுவதுபோல்‌ 
புரவியிலிருந்து கீழிறங்கினார்‌. தரையில்‌ கையூன்றி 
அமர்ந்து தலைதாழ்த்தி வாயுமிழ்ந்தார்‌. ஏவலர்‌ அவரை 
உள்ளே கொண்டுசென்றனர்‌. 


அவர்‌ மஞ்சத்தறைக்குச்‌ சென்றார்‌. குருதியின்‌ கெடுமணம்‌ 
உடலெங்கும்‌ பரவியிருப்பதாகத்‌ தோன்ற நீராட்டறைக்குச்‌ 
செல்ல ஆணையிட்டார்‌. நீராடி நறுஞ்சுண்ணம்‌ பூசி வந்து 
அமர்ந்தபோது ஏவலர்‌ உணவு பரிமாறினர்‌. ஆவிபறந்த 
அப்பத்தை கையில்‌ எடுத்தார்‌. அது உயிருள்ள சிறு 
குழந்தை என நெளிந்தது. மெல்லிய முனகலோசையை 
அவர்‌ கேட்டார்‌. அலறி அதை வீசிவிட்டு எழுந்து நின்றார்‌. 
ஏவலர்‌ அவரைக்‌ கூர்ந்து நோக்கியபடி நின்றனர்‌. அவர்‌ 
கையை உதறியபடி சுவர்‌ அருகே சென்றார்‌. பின்னர்‌ 
இடையைப்பற்றியபடி அமர்ந்து வாயுமிழ்ந்தார்‌. 
வயிற்றுக்குள்‌ நீரன்றி ஏதுமிருக்கவில்லை. அவர்‌ 
வாயுமிழ்ந்தபடியே இருந்தார்‌. பின்னர்‌ விழிகள்‌ வழிய 
சோர்ந்து அப்பால்‌ அமர்ந்தார்‌. 

அவர்கள்‌ அவரை தாக்கி கொண்டுசென்று 
படுக்கச்செய்தார்கள்‌. அவர்‌ வலிகண்டவர்போல 
புரண்டபடியே இருந்தார்‌. ஏவலன்‌ ஒரு கிண்ணத்தில்‌ 
இன்கூழ்‌ கொண்டுவந்தான்‌. அதைப்‌ பார்த்ததும்‌ மீண்டும்‌ 
உடல்‌ உலுக்கிக்கொண்டது. “வேண்டாம்‌!” என்றார்‌. 
பின்னர்‌ எழுந்து அமர்ந்து அப்பாலிருந்த கலத்தைச்‌ சுட்டி 
“அதைக்‌ கொண்டுவா” என்றார்‌. “இது...” தயங்கிய 
ஏவலன்‌ “பகலில்‌...” என்றான்‌. “கொண்டுவா” என அவர்‌ 


ஆணையிட்டார்‌. அவன்‌ அதை எடுத்துக்கொண்டுவர 
இரு உருளைகளை விழுங்கிய பின்‌ மல்லாந்து 
படுத்துக்கொண்டார்‌. மீண்டும்‌ மீண்டும்‌ 
வாயுமிழ்வதுபோல உடல்‌ அதிர்ந்துகொண்டிருந்தது. 
குருதியின்‌ வாடை அவர்‌ மூக்கருகே இருந்து எழுந்தது. 
அல்லது உடலுக்குள்‌ இருந்து. ஆனால்‌ அவர்‌ 
துயில்கொண்டுவிட்டிருந்தார்‌. 


அதன்பின்‌ பகல்பொழுதிலும்‌ சற்றே ஃபாங்கம்‌ கலந்த 
லேகியத்தை உண்ணும்‌ வழக்கம்‌ கனகரிடம்‌ 
உருவாகியது. சுரேசர்‌ அனைத்தையும்‌ ஒருங்கிணைத்து 
சீர்ப்படுத்தி தானே செயலாக்கிக்கொண்டும்‌ இருந்தார்‌. 
காலையில்‌ அமைச்சுநிலைக்கு வந்தால்‌ ஓரிரு 
ஒற்றுச்செய்திகளை கேட்டபின்‌ வெறுமனே கைகளைக்‌ 
கட்டிக்கொண்டு அமர்ந்திருப்பார்‌. அவ்வப்போது கோழி 
என விழிசரிந்து வாய்‌ விழுந்து அரைத்துயிலில்‌ ஆழ்ந்து 
திடுக்கிட்டு விழித்துக்கொள்வார்‌. வெறுமனே 
அமர்ந்திருக்கையில்‌ எல்லாம்‌ ஃபாங்கம்‌ 
நினைவிலெழுந்தது. அமைச்சுநிலையில்‌ அதை 
உண்ணுவது பெரிய குற்றம்‌ என முன்னரே 
வகுக்கப்பட்டிருந்தது. அவ்வாறு உண்ட பலரை அவர்‌ 
தண்டனைக்கு அனுப்பியதுமுண்டு. ஓரிரு நாட்கள்‌ 
போராடிய பின்‌ அவர்‌ சற்றே லேகியத்தை சிறிய 
வெள்ளிச்சிமிழில்‌ கொண்டுவரத்‌ தொடங்கினார்‌. அதை 
வெற்றிலையுடன்‌ வைத்து வாயிலிட்டு மென்று 
விழுங்கினால்‌ சிறிது நேரத்திலேயே உடலில்‌ அனைத்து 
கட்டுகளும்‌ அவிழும்‌. அத்தனை தசைகளும்‌ தளரும்‌. 
உள்ளத்தில்‌ ஓரிரு சொற்கள்‌ மட்டும்‌ 
ஊசலாடிக்கொண்டிருக்கும்‌. அலைநீர்ப்பரப்பில்‌ 
நெற்றுகள்போல ஒன்றுடன்‌ ஒன்று தொடர்பற்ற 
ஒருவகை ஆடல்‌. 
சுரேசர்‌ அமைச்சுநிலைக்குள்‌ புகுந்தபோது கனகர்‌ 
துயின்றுகொண்டிருந்தார்‌. அவர்‌ இருமுறை அழைத்த 
பின்னரே விழித்துக்கொண்டார்‌. வாயைத்‌ துடைத்தபடி 
“என்ன?” என்றார்‌. “பேரமைச்சர்‌ விதுரர்‌ நாளைக்‌ காலை 
முக்தவனத்தை வந்தடைகிறார்‌. தாங்கள்‌ அங்கே 
செல்லவேண்டும்‌ என ஆணை வந்துள்ளது” என்றார்‌ 
சுரேசர்‌. திகைப்புடன்‌ “நானா?” என்றார்‌. “ஆம்‌, 
தங்களைத்தான்‌ வரச்சொல்லியிருக்கிறார்‌” என்றார்‌ 
சுரேசர்‌. “ஆனால்‌ இங்கே...” என கனகர்‌ தயங்க “இங்குள்ள 
பணிகளை நான்‌ பார்த்துக்கொள்கிறேன்‌. தாங்கள்‌ 
செல்லலாம்‌... அரசு ஆணைக்கு நிகர்‌ அமைச்சரின்‌ 
ணை” என்றார்‌ சுரேசர்‌. “ஆம்‌” என்றபின்‌ கனகர்‌ “நான்‌ 
நாளை புலரியிலேயே கிளம்புகிறேன்‌” என்றார்‌. சுரேசர்‌ 


மேலும்‌ ஏதோ சொல்ல விழைந்து பின்னர்‌ அதை ஒழிந்து 
தலைவணங்கி அகன்றார்‌. 


அவர்‌ செல்லும்போது சொல்லாக எழாத உதட்டு 
அசைவை கனகர்‌ எண்ணிக்கொண்டிருந்தார்‌. அவர்‌ 
சொல்ல வந்தது என்ன? அவர்‌ எழுந்துசென்று வாயை 
கழுவிவிட்டு வெற்றிலைச்செல்லத்தை திறந்தார்‌. உள்ளே 
வெள்ளிச்சிமிழ்‌ இருந்தது. அவருக்கு சுரேசர்‌ 
சொல்லவந்தது புரிந்தது. அவரைப்‌ பார்த்ததுமே விதுரர்‌ 
உணர்ந்துவிடக்கூடும்‌. அவர்‌ அச்சத்தால்‌ 
அடித்துக்கொண்ட நெஞ்சுடன்‌ அந்த 
வெள்ளிச்சிமிழிலிருந்த ஃபாங்கத்தை வழித்து சாளரம்‌ 
வழியாக வெளியே வீசினார்‌. சிமிழை தூக்கி 
உள்ளறைக்குள்‌ போட்டார்‌. உடல்‌ 
வியர்வைகொண்டிருந்தது. பின்னர்‌ மெல்ல 
எண்ணங்கள்‌ கெளிந்தன. அவர்‌ முகம்‌ 
களைத்திருக்கிறது. கண்கள்‌ 
நீர்மைகொண்டிருக்கின்றன. கையில்‌ நடுக்கு இருக்கிறது. 
குரலிலேயே கூட இடறல்‌ தெரியலாம்‌. ஆனால்‌ 
அதெல்லாம்‌ அஸ்தினபுரியில்‌ அனைவரிடமும்‌ இருக்கும்‌ 
இயல்புகள்‌. இந்தப்‌ போருக்குப்‌ பின்‌ இங்கே 
தன்னிலையில்‌ இருப்பவர்‌ எவர்‌? திடுக்கிட்டு எழாது, 
கொடுங்கனவு இல்லாது துயில்கொள்பவர்‌ எவர்‌? 


அவர்‌ பெருமூச்சுவிட்டார்‌. “ஒன்றுமில்லை... வீண்‌ அச்சம்‌. 
அவருக்குத்‌ தெரியும்‌” என எவரிடமோ என தன்னுள்‌ 
சொல்லிக்கொண்டார்‌. “நான்‌ மட்டுமா? இங்கு 
அனைவருமேதான்‌” என்றார்‌. “சொல்வது எளிது, 
இங்கிருப்பது மேலும்‌ கடினம்‌... இதுவும்‌ ஒரு போர்க்களம்‌. 
இங்கே போர்‌ இன்னும்‌ முடியவில்லை” என்றார்‌. 
சீற்றத்துடன்‌ “விட்டுவிட்டு ஓடியவருக்கு இதைக்‌ கேட்கும்‌ 
தகுதி உண்டா?” என்றார்‌. கையை ஆட்டி முகம்சுளித்து 
சினத்துடன்‌ “இங்கே நாங்கள்‌ மட்கி 
அழிந்துகொண்டிருக்கிறோம்‌. எரிந்தழிவது மிக எளிது!” 
என்றார்‌. பின்னர்‌ எழுந்து ஏவலனிடம்‌ “நான்‌ கிளம்பி 
என்‌ மாளிகைக்குச்‌ செல்கிறேன்‌. சுரேசரிடம்‌ சொல்‌” என்று 
கூறிவிட்டு இடைநாழியினூடாக நடந்தார்‌. செல்லச்செல்ல 
அவர்‌ நடை விசைகொண்டது. முகம்‌ மலர்ந்தது. 
மூச்சுவாங்க தன்‌ மாளிகையை அடைந்து 
மஞ்சத்தறைக்குள்‌ நுழைந்து லேகியம்‌ இருந்த கலத்தை 
திறந்து பெரிய உருளைகளாக இரண்டு எடுத்து 
விழுங்கினார்‌. அருகே இருந்த குவளையிலிருந்து நீரை 
குடித்துவிட்டு மஞ்சத்தில்‌ கால்நீட்டி படுத்துக்கொண்டார்‌. 
கண்களை மூடியபோது வழக்கமான சுடர்‌ தெரிந்தது, 
அணுகி வரலாயிற்று. 

[[ஙage]lகனகர்‌ முதற்புலரியில்‌ தன்னை எழுப்பும்படி 
ஏவலரிடம்‌ ஆணையிட்டுவிட்டுதான்‌ படுத்தார்‌. ஏவலன்‌ 
விழிகளில்‌ தெரிந்த நம்பிக்கையின்மையைக்கண்டு 
உரத்த குரலில்‌ என்ன?” என்றார்‌. அவன்‌ இல்லை என்று 
தலையசைத்தான்‌. ”முதற்புலரியில்‌, கருக்கிருளிலேயே!” 
என்றார்‌. அவன்‌ ஆம்‌ என்று தலையசைத்தான்‌. 
”ஓளியெழுவதற்குள்‌ இங்கிருந்து அனைவரும்‌ 
கிளம்பிவிட வேண்டும்‌. முதல்‌ நாழிகைக்குள்‌ 
நகரிலிருந்து வெளியேறிவிடவேண்டுமென்று நிமித்திகர்‌ 
கூற்று. அதற்குள்‌ நான்‌ நீராடி ஒருங்க வேண்டும்‌. 
செல்வதற்கு முன்‌ ஒற்றர்களை சந்தித்து ஆணைகளை 
பிறப்பிக்கவேண்டும்‌. இயற்றுவதற்கு ப கள்‌ 
மிகுந்துள்ளன” என்றார்‌. ”ஆம்‌, அமைச்சரே” என்றான்‌ 
ஏவலன்‌. “ஒன்று தவறினாலும்‌ நாளெல்லாம்‌ நான்‌ 
இடர்ப்படவேண்டியிருக்கும்‌” என்றார்‌. அதை அவர்‌ 
தனக்கேதான்‌ சொல்லிக்கொண்டார்‌. அவனும்‌ அதை 
உணர்ந்திருந்தான்‌ என்று தோன்றியது. 


செல்க என்று கையசைத்துவிட்டு கனகர்‌ தன்‌ 
மஞ்சத்தறைக்குள்‌ சென்றார்‌. மேலாடையைத்‌ தூக்கி சிறு 
பீடத்தில்‌ வீசிவிட்டு கைகளை சோம்பல்‌ முறித்தபின்‌ 
மஞ்சத்தில்‌ அமர்ந்தார்‌. தலை எடை கொண்டிருந்தது. 
வாய்‌ கசந்தது. அன்று பகல்‌ முழுக்க அவர்‌ இனிப்பு 
கலந்த மாவுக்கூழை மட்டுமே அருந்தியிருந்தார்‌. அதுவும்‌ 
ஒவ்வொரு முறையும்‌ அரைக்குடுவை மட்டுமே. ஓரிரு 
வாய்‌ உள்ளே சென்றதுமே வயிறு குமட்டி உடல்‌ 
உலுக்கிக்கொண்டிருந்தது. துயில்‌ அமைந்தால்‌ 
அனைத்திலிருந்தும்‌ விடுபட்டுவிடலாம்‌. ஆனால்‌ 
கணம்நூறு அலை வந்து அறைந்தாலும்‌ கரையாத 
கடற்பாறை போலிருந்தது தன்னுணர்வு. அகிபீனாவின்‌ 
துயில்‌ உள்ளத்தை மட்டுமே கரைந்தழியச்‌ செய்யும்‌. 
ஆனால்‌ காலையிலெழுந்தால்‌ உடல்‌ நெடும்பொழுது 
உழைத்து சலித்ததுபோல்‌ களைத்திருக்கும்‌. 


ஒருவேளை மஞ்சத்திலேயே துயிலில்‌ புரண்டுகொண்டும்‌ 
கைகால்களை அசைத்தபடியும்‌ இருக்கிறோமோ? 
இருமுறை அவர்‌ ஏவலரிடம்‌ ”நான்‌ இரவில்‌ எப்படி 
துயில்கிறேன்‌?” என்று கேட்டிருக்கிறார்‌. அவர்கள்‌ 


விழிகளில்‌ எந்த உணர்வும்‌ தெரியவில்லை. ”நன்கு 
துயில்கிறேனா? கேட்ட வினாவுக்கு மறுமொழி சொல்க!” 
என்று உரக்க கேட்டபோது ஏவலன்‌ தயக்கமாக “நிறைய 
பேசுகிறீர்கள்‌” என்றான்‌. அவர்‌ ”என்ன பேசுகிறேன்‌?” 
என்றபோது அவன்‌ “கூச்சலிடுகிறீர்கள்‌” என்று மேலும்‌ 
தாழ்ந்த குரலில்‌ சொன்னான்‌. அவர்‌ ஐயத்துடன்‌ “என்ன 
கூச்சலிடுகிறேன்‌?” என்றார்‌. ”தெரியவில்லை. நான்‌ 
உள்ளே வருவதில்லை. குழறலாகப்‌ பேசுவதால்‌ 
சொற்களும்‌ புரிவதில்லை. நீங்கள்‌ என்னை 
அழைக்கிறீர்களா என்று மட்டும்தான்‌ பார்ப்பேன்‌. 
இல்லையெனில்‌ விலகிவிடுவேன்‌” என்று அவன்‌ 
சொன்னான்‌. 


”என்ன கூச்சலிட்டேன்‌? எவரிடம்‌ கூச்சலிட்டேன்‌? சொல்‌!” 
என்று அவர்‌ மீண்டும்‌ கேட்டார்‌. அவன்‌ பேசாமல்‌ நிற்க 
”சொல்‌!” என்றார்‌. ”உத்தமரே, நீங்கள்‌ இரவில்‌ 
தெய்வங்களிடம்‌ பேசுவதுபோல்‌ இருந்தது” என்றான்‌. 
”தெய்வங்களுடனா?” என்று அவர்‌ கேட்டார்‌. “ஆம்‌, 
நீங்கள்‌ பேசும்‌ ஒலியும்‌ மொழியும்‌ தெய்வங்களிடம்‌ 
பேசுவதுபோலத்தான்‌ இருந்தது” என்றான்‌. 
“விலகிச்செல்லுங்கள்‌! விட்டுவிடுங்கள்‌!” என்று அவன்‌ 
சொல்லிக்காட்டினான்‌. அவர்‌ வெறுமனே நோக்கினார்‌. 
“மன்றாடி கூச்சலிடுவதுபோல்‌ தோன்றியது” என்றான்‌. 
அவர்‌ கண்களைக்‌ கூர்ந்து அருகே வந்து “நன்கு 
எண்ணிச்சொல்‌, தெய்வங்களிடமா இல்லை உயிர்‌ 
நீத்தாரிடமா?” என்றார்‌. ”அதை என்னால்‌ 
அறியக்கூடுவதில்லை. ஆனால்‌ பெரும்பாலும்‌ 
விட்டுவிடுங்கள்‌, விட்டு அகன்றுவிடுங்கள்‌ என்று 
மன்றாடினீர்கள்‌. சில முறை அழுதீர்கள்‌. சில முறை 
நெஞ்சில்‌ ஓங்கி அறைந்துகொண்டு அலறினீர்கள்‌. 
ஓரிருமுறை எழுந்து அறைக்குள்‌ ப ஓடுவது 
போலவும்‌ விழுவது போலவும்‌ கூட தோன்றியது” 
என்றான்‌. 


“ஒரே ஒருமுறை மஞ்சம்‌ ஓசையிட்டபோது நான்‌ உள்ளே 
வந்து பார்த்தேன்‌. நீங்கள்‌ மஞ்சத்தின்‌ விளிம்பில்‌ மோதி 
அதன்‌ காலடியிலேயே விழுந்து கிடந்தீர்கள்‌. உங்களைத்‌ 
தூக்கி படுக்க வைத்தேன்‌” என்றான்‌. ”நீ என்ன கேட்டாய்‌? 
சொல்‌, நான்‌ என்ன சொல்லிக்கொண்டிருந்தேன்‌?” 
என்றார்‌. ”விட்டுப்போங்கள்‌ என்று மட்டும்தான்‌” 
என்றான்‌. அவர்‌ அவன்‌ விழிகளை மேலும்‌ அணுக்கமாக 
நோக்கினார்‌. “அல்ல, அதற்கு மேல்‌ ஏதோ சொன்னேன்‌. 
உன்‌ விழிகளில்‌ தெரிகிறது அது” என்றார்‌. அவன்‌ விழி 
தாழ்த்தி தனக்குள்‌ என “நீங்கள்‌ அவர்களை வசை 
பாடினீர்கள்‌” என்றான்‌. “நானா?” என்று அவர்‌ கேட்டார்‌. 


”ஆம்‌, மிகக்கீழ்மை நிறைந்த சொற்கள்‌...” என்றான்‌. 
“கீழ்மை நிறைந்த சொற்கள்‌ என்றால்‌?” என்று அவர்‌ 
கேட்டார்‌. “அந்தணர்‌ நாவிலிருந்து ஒருபோதும்‌ 
எழுந்துவருமென நான்‌ கேட்டிராத சொற்கள்‌. 

கவேதான்‌ அவை உங்களுடையதல்ல என்று 
தெளிந்தேன்‌.” 


பெருமூச்சுவிட்டு கனகர்‌ அவரிடம்‌ “செல்க!” என்றார்‌. 
அவன்‌ சென்றபின்‌ அந்த அறையை அச்சத்துடன்‌ 
நோக்கினார்‌. இந்த அறைக்குள்‌ அத்தெய்வ உருவங்கள்‌ 
இருக்கின்றனவா? நீத்தாரா? என்னை வந்து 
சூழ்ந்துகொள்ளும்‌ அளவுக்கு எவரும்‌ அக்களத்தில்‌ 
உயிரிழக்கவில்லை. அரசர்களுக்கு என்‌ முகமே 
தெரிந்திருக்க வாய்ப்பில்லை, எனில்‌ எவர்‌? எங்கும்‌ 
எவரும்‌ உயிரிழக்கும்படி நான்‌ எந்த முடிவையும்‌ 
எடுக்கவில்லை. உண்மையில்‌ வாழ்நாளெல்லாம்‌ 
முடிவென எதையுமே எடுத்ததில்லை. பிறர்‌ முடிவுகளை 
நடைமுறைப்படுத்திக்கொண்டிருக்கிறேன்‌. பிறர்‌ 
முடிவுகளுக்கு ஏற்ப துணை முடிவுகளை எடுக்கிறேன்‌. 
என்வாழ்வை குறித்துக்கூட எந்த முடிவையும்‌ 
எடுத்ததில்லை. எந்த முடிவையும்‌ எடுக்காதவர்கள்‌ 
இப்புவியில்‌ எதற்கும்‌ பொறுப்பேற்றுக்கொள்ள 
வேண்டியதில்லை. அவர்களை எந்த தெய்வமும்‌ 
முனியப்போவதில்லை. 


ஆனால்‌ எவரும்‌ அவர்களை மதிப்பதுமில்லை. 
எவரிடமிருந்தும்‌ நன்றியில்‌ விழி நனைந்த ஒரு 
சொல்லை கேட்டதில்லை. எவரும்‌ அடைக்கலமென 
வந்து முன்‌ நின்றதும்‌ இல்லை. எவரும்‌ உளம்‌ கனிந்து 
தோளில்‌ தொட்டு ஒரு நற்சொல்‌ உரைத்ததில்லை. 
இயற்றும்‌ செயல்‌ பிழையானால்‌ மட்டுமே அவர்‌ ஒருவர்‌ 
இருப்பது அவர்களுக்கு தெரிகிறது. அப்பிழைக்கென 
அவரை கடிந்துகொள்கையில்‌ மட்டுமே விழிநோக்கி 
சொல்லெடுக்கிறார்கள்‌. எண்ணியிராக்கணத்தில்‌ 
அவருடைய உளம்‌ உருகி, தன்னிரக்கம்‌ பெருகி கண்ணீர்‌ 
வழியத்தொடங்கியது. அவர்‌ அகிபீனா கலந்த 
லேகியத்தை எடுத்து அதிலிருந்து ஒரு உருளையை 
உள்ளங்கையில்‌ உருட்டிக்கொண்டார்‌. 


அதை வாயிலிடுவதற்குமுன்‌ வேண்டியதில்லை என்று 
அவருக்குள்ளிருந்து ஒரு குரல்‌ எழுந்தது. இதை 
உண்டால்‌ நாளை புலரியில்‌ என்னால்‌ எழ முடியாது. 
அகிபீனா சித்தத்தை மயங்க வைக்கிறது. உள்ளே 
உறையும்‌ அனைத்துக்‌ குரல்களையும்‌ எழுப்பி ஒன்றுடன்‌ 
ஒன்று போராட வைக்கிறது. உள்ளம்‌ கொப்பளித்து 


நுரையடங்குகையில்தான்‌ அவற்றுக்குமேல்‌ படியும்‌ ஓர்‌ 
இருள்‌ என துயில்‌ அணைகிறது. அதற்கு LA 
ஆகும்‌. பெரும்பாலும்‌ புலரியிலேயே ஆழ்ந்த துயில்‌ 
அமைகிறது. எழும்போது முகம்‌ உறைந்தது போல்‌, வாய்‌ 
உலர்ந்து ஒட்டிக்கொண்டது போல்‌ தொண்டையில்‌ மணல்‌ 
சிக்கிக்கொண்டது போல்‌, கைகால்கள்‌ தளர்ந்து 
மூட்டுகள்‌ குடைச்சலெடுத்து விழிகள்‌ எரிய காய்ச்சல்‌ 
கண்டது போல்‌ தோன்றவைக்கிறது. அகிபீனா உண்டு 
துயின்றெழுந்தால்‌ ஒருநாழிகைப்பொழுது உடல்‌ 
ஒன்றுடன்‌ ஒன்று ஒத்திசையாத உறுப்புகளின்‌ 
தொகையாக இருக்கும்‌, உள்ளம்‌ சொற்களின்‌ பெருக்காக 
இருக்கும்‌. வேண்டியதில்லை. அவர்‌ அந்த 
லேகியக்குளிகையை மீண்டும்‌ புட்டிக்குள்‌ போட்டு மூடி 
அப்பால்‌ வைத்தார்‌ கால்களை நீட்டி மஞ்சத்தில்‌ 
படுத்துக்கொண்டார்‌. 


அவ்வறை மிதந்ததுபோல்‌ அசையலாயிற்று. கூரை 
மிகத்தாழ்ந்து வந்து அருகே நின்றது. அவர்‌ கண்களை 
மூடிக்கொண்டபோது சுவர்கள்‌ அனைத்திலுமிருந்த 
வெவ்வேறு வடிவம்கொண்ட கறைகள்‌ மட்டும்‌ பிரிந்து 
அவரைச்சூழ்ந்தன. அவை கண்களாயின. மீன்களென 
துடிக்கத்தொடங்கின. பின்னர்‌ மிகச்சிறிய 
குழந்தைகளாயின. குருதியிலிருந்து எடுத்த குழந்தைகள்‌. 
சற்றே பெரிய புழுக்கள்‌. புழுக்களுக்கு மட்டும்‌ ஏன்‌ 
விழிகள்‌ இத்தனை பெரிதாக இருக்கின்றன? ஏன்‌ அவை 
இமைக்காமல்‌ வெறித்து உலகை நோக்குகின்றன? 
அருகணைந்து கூர்ந்து நோக்குகின்றன என்னை. 
ஓசையிடும்‌ புழுக்களுண்டா? அவற்றுக்கு குரலில்லையா? 
குரலின்மையால்தான்‌ அத்தனை பெரிய விழிகளை 
அடைந்தனவா? அவர்‌ திடுக்கிட்டு எழுந்து 
அமர்ந்துகொண்டார்‌. உடல்‌ நடுங்கிக்கொண்டிருந்தது. 


எழுந்து சென்று நடுங்கும்‌ கைகளால்‌ புட்டியைத்திறந்து 
ஒரு குளிகையை எடுத்து வாயிலிட்டார்‌. நீரை 
அருந்திவிட்டு கண்களை மூடி அமர்ந்திருந்தார்‌. 
குருதியின்‌ மணம்‌ வரத்தொடங்கியது. 
இவ்வறைக்குள்ளிருந்தா? அவர்‌ சூழ நோக்கினார்‌. அறை 
அவரை இறுக அணைக்க விழைவதுபோல்‌ அதிரும்‌ 
சுவர்களுடன்‌ நின்றிருந்தது. அவர்‌ கண்களை மூடியபடி 
விழுவதுபோல படுத்தார்‌. கண்கள்‌ சுழலும்‌ பம்பரத்தின்‌ 
மையச்சுழி என தோன்றின. குமட்டல்‌ எடுக்க கண்களை 
திறந்தார்‌. சுவர்மூலையில்‌ குருதியைக்கண்டார்‌. எழுந்து 
அமர்ந்து ”குருதியா?” என்றார்‌. மீண்டும்‌ அருகே சென்று 
பார்த்தபோது அது தரையில்‌ விழுந்த சிறிய நீர்க்கறை 
என்று தெரிந்தது. காலால்‌ அதை தொட்டுப்பார்த்தார்‌. 


ஆனால்‌ குருதியின்‌ மணம்‌ இருக்கிறது. பசுங்குருதியின்‌ 
மணம்‌. இது புண்குருதியல்ல, புதுக்குருதியல்ல. 
கருக்குருதி. இது பிறிதொரு மணம்‌ கொண்டது. அதில்‌ 
நீந்தும்‌ உயிர்களின்‌ மணம்‌. மெல்லிய குமிழ்கள்‌ வெடிக்க 
உயிர்‌ கொண்டு தளும்புவது. செம்மண்ணில்‌ உதிர்ந்து 
மணிகளெனச்‌ சுருண்டு கிடக்கையில்கூட உள்ளே சிறு 
உயிரின்‌ துடிப்பு இருந்தது. 


அறிவின்மை. வெறும்‌ உளமயக்கு. பித்து. 
வெறுங்குருதியில்‌ உயிரா? ஆனால்‌ 
வெறுங்குருதியில்தான்‌ உயிர்கள்‌ முளைக்கின்றன. 
குருதிக்குள்‌ வாழும்‌ உயிர்கள்‌. அவர்‌ தலையை இரு 
கைகளாலும்‌ இறுக பற்றிக்கொண்டார்‌. அங்கே களத்தில்‌ 
பெருகியது ஆண்களின்‌ குருதி. இங்கு பெருகுகின்றது 
பெண்களின்‌ குருதி. ஒரு துளிப்‌ பெண்குருதி நூறாயிரம்‌ 
ஆண்களின்‌ குருதிக்கு நிகர்‌. ஆண்குருதியில்‌ 
உயிர்களில்லை .பெண்குருதி விதைத்தொகுதி போல. 
அவர்‌ எழுந்து அக்குடுவையை எடுத்து மேலும்‌ 
மேலுமென மூன்று குளிகைகளை அருந்தினார்‌. மீண்டும்‌ 
சென்று படுத்தபோது வாளை எடுத்து கழுத்தில்‌ 
பாய்ச்சிக்கொண்ட நிறைவு எழுந்தது. இதோ என்‌ குருதி 
வழிந்து வெளியேறுகிறது. மஞ்சம்‌ முழுக்க என்‌ குருதி 
பரவுகிறது. மஞ்சம்‌ நனைந்து சேறென ஆகிறது. சேற்றில்‌ 
புழுவென நான்‌ படுத்திருக்கிறேன்‌. இல்லை. தேனில்‌ 
எழுந்த புழு. சிறகுகளை கனவுகாண்பது. இதோ 
மென்குருதி என்னை ஏந்தித்‌ திரிகிறது. 
இளவெம்மையுடன்‌ மென்மையாக அணைத்திருக்கிறது. 
குருதி ஒரு போர்வை போல்‌. மெத்தை போல்‌. இளங்காற்று 
போல்‌... 


இதுவே எனது துயர்‌. இப்போரில்‌ எனது குருதி 
விழவில்லை. நான்‌ குருதி வீழ்த்தியிருக்க வேண்டும்‌. 
எனது குருதியை, எனது மைந்தர்களின்‌ குருதியை, 
எனது உற்றாரின்‌ குருதியை நான்‌ 
வீழ்த்தியிருக்கவேண்டும்‌. இந்நகரில்‌ எந்த அந்தணரேனும்‌ 
இவ்வுணர்விலாது இன்று இருக்க முடியுமா? குருதி 
வீழ்த்தியவர்கள்‌ நல்லாழ்‌ செய்தவர்கள்‌. இழக்கையில்‌ 
ஏற்படும்‌ நிறைவை அடைந்தவர்கள்‌. இழக்காதவர்கள்‌ 
இழக்கப்படாத அனைத்தையும்‌ தன்னுள்‌ 
கொண்டவர்கள்‌. அழுகிய உடல்‌ உறுப்பு போல்‌ 
அகற்றவும்‌ கொள்ளவும்‌ இயலாது அது ஒட்டியிருக்கிறது. 
அவர்‌ எப்போது துயின்றார்‌ என்று தெரியவில்லை. 
ஏவலன்‌ அவரை உலுக்கி, பின்னர்‌ நன்றாகவே அறைந்து 
எழுப்பியபோது ன்‌ அவர்‌ விழிப்பு கொண்டு எழுந்து 
அமர்ந்தார்‌. குருதியில்‌ இருந்த அவரை எவரோ தூக்கி 


எடுத்தது போலத்‌ தோன்றியது. அவர்‌ அகன்றபின்னரும்‌ 
அக்குருதி பெருஞ்சுனையின்‌ சுழியாக விசையுடன்‌ 
சுழன்றுகொண்டிருந்தது. அதன்‌ மையத்தில்‌ ஆழ்ந்த 
இருண்ட பிலம்‌ ஒன்றிருந்தது. அவர்‌ அதை நோக்கி 
சுழன்றபடி சென்றுகொண்டிருந்தார்‌. 


வெறித்து நோக்கியபடி அமர்ந்திருந்த அவரிடம்‌ ”பொழுது 
எழுந்துவிட்டது, அமைச்சரே. ஒவ்வொருவரும்‌ 
கிளம்பிக்கொண்டிருக்கிறார்கள்‌. தாங்கள்‌ மட்டுமே 
எஞ்சியிருக்கிறீர்கள்‌” என்றான்‌ ஏவலன்‌. ”ஏன்‌? முன்னால்‌ 
எழுப்புவதற்கென்ன?” என்றபடி அவர்‌ எழுந்தார்‌. ஆனால்‌ 
உடல்‌ நிலையழிய பிடித்து தள்ளப்பட்டவர்போல்‌ 
ஒருபக்கமாக சென்று விழுந்தார்‌. ஏவலன்‌ அவரை 
பிடிப்பதற்குள்‌ தரையில்‌ உடல்‌ அறைபட முகம்‌ 
மரப்பலகையில்‌ பட்டது. உதடுகளில்‌ கிழிசல்‌ விழுந்து 
குருதி சுவைக்க அவர்‌ மீண்டும்‌ தன்னிலையழிந்தார்‌. 
ஏவலன்‌ குனிந்து அவரைப்பிடித்துத்‌ தூக்கி 
உலுக்கினான்‌. அருகிருந்த குவளையிலிருந்த இன்நீரை 
எடுத்து அளித்து அதட்டலாக “அருந்துக!” என்றான்‌. 
இருகைகளாலும்‌ அதைப்பற்றி அருந்தினார்‌. உடலுக்குள்‌ 
இன்நீர்‌ சென்று நிறைந்தபோது மெல்ல தவிப்படங்கி 
உடலெங்கும்‌ நூற்றுக்கணக்கான குருதிக்‌ குமிழிகள்‌ 
வெடித்தமைய, கண்களுக்குள்‌ சிற்றலைகள்‌ பரவி 
விசையழிய, மூச்சு தளர உடலில்‌ வியர்வை 
குளிரத்தொடங்க அவர்‌ மீண்டு வந்தார்‌. 


[1௱age]கனகர்‌ நீராடி ஆடையணிந்து தலைப்பாகையை 
அழுத்திப்‌ பிடித்தபடி உடல்‌ தசைகள்‌ குலுங்க ஓடி 
அரண்மனை முகப்பை அடைந்தபோது அங்கு 
ஏற்கெனவே பந்தங்களின்‌ ஒளி நிறைந்திருந்தது. 
ஏவற்பெண்டுகள்‌ அணிநிரந்து நின்றிருந்தன.ர்‌ முகப்பில்‌ 
நின்றிருந்த முதிய காவற்பெண்டு விழிகளைச்‌ சுழற்றி 
அவரை தேடிக்கொண்டிருந்தாள்‌. அவரைப்‌ பார்த்ததும்‌ 
அவள்‌ கண்களில்‌ தெரிந்த சினம்‌ அவரை 
குன்றவைத்தது. உடல்‌ விசையழிய, கால்கள்‌ தரையில்‌ 
உரசி நீள, அவர்‌ நோக்கைத்‌ திருப்பி மெல்ல நடந்து 
வந்தார்‌. அவளருகே சென்றதும்‌ அவள்‌ “அரசி தங்களை 
பல முறை கேட்டுவிட்டார்‌, அமைச்சரே” என்றாள்‌. “ஆம்‌, 
நான்‌ சில ஒற்றர்களை சந்திக்க வேண்டியிருந்தது. நான்‌ 
அவரிடம்‌ பேசிக்கொள்கிறேன்‌” என்றார்‌. “ஒற்றர்களும்‌ 
தங்களை தேடினார்கள்‌” என்றாள்‌. அவர்‌ சீற்றத்துடன்‌ 
அவளை திரும்பிப்பார்க்க அவள்‌ அவரைக்கூர்ந்து 
நோக்கியபடி “அமைச்சர்கள்‌ ஆற்றக்கூடாத சில உள்ளன” 
என்றாள்‌. “நீ எனக்கு அறிவுரை சொல்கிறாயா?” என்றார்‌. 
“ஆம்‌, அறிவுரையேதான்‌” என்று அவள்‌ சொன்னாள்‌. 


அன்று மாலை தர்ப்பைக்காட்டில்‌ துரோணனுடன்‌ 
அமர்ந்திருக்கையில்‌ யக்ஞசேனன்‌ இரு கைகளையும்‌ 
கூப்பி “பிராமணோத்தமரே, வைதிகனின்‌ அருள்‌ பெற்ற 
ஷத்ரியன்‌ நிகரற்றவன்‌ என இன்று உணர்ந்தேன்‌. 
தங்களை வணங்கி அடைக்கலம்‌ கோரும்படி என்னைப்‌ 
பணித்த என்‌ மூதாதையரை வணங்குகிறேன்‌” என்றான்‌. 
துரோணன்‌ “என்‌ அருள்‌ உனக்கு உள்ளது யக்ஞ்சேனா” 
என்றான்‌. “அவ்வருள்‌ என்னுடன்‌ 
என்றுமிருக்கவேண்டும்‌ உத்தமரே” என்று கையை நீட்டி 
துரோணனின்‌ பாதங்களைத்‌ தொட்டான்‌ யக்ஞசேனன்‌. 
“அவ்வாறே ஆகுக!” என அவன்‌ தலையில்‌ தன்‌ 
இடதுகையை வைத்தான்‌ துரோணன்‌. 


“உத்தமரே, தாங்களறியாதது அல்ல. எங்கள்‌ 
பாஞ்சாலநாடு தொன்மையானது. வேதங்களை 
வகுத்தமைத்த செளனக குருகுலமும்‌ தைத்திரிய 
குருகுலமும்‌ அமைந்திருந்த புனிதமான மண்‌ அது. 
கங்கையின்‌ வளமான மண்ணை கிருவிகுலம்‌, 
துர்வாசகுலம்‌, கேசினிகுலம்‌, சிருஞ்சயகுலம்‌, சோமககுலம்‌ 
என்னும்‌ ஐம்பெரும்‌ குலங்கள்‌ ஆண்டன. என்‌ மூதாதை 
பாஞ்சால முல்கலரின்‌ காலத்தில்‌ ஐங்குலங்களும்‌ 
இணைந்து பாஞ்சாலமெனும்‌ ஒற்றைநாடாயிற்று. 
எதிரிகள்‌ அஞ்சும்‌ ஆற்றல்கொண்ட படை உருவாயிற்று. 
காம்பில்யம்‌ அதன்‌ வெல்லமுடியாத தலைநகரமாக 
எழுந்து வந்தது. எங்கள்‌ நாட்டின்‌ வெற்றியும்‌ சிறப்பும்‌ 
அன்று உச்சத்திலிருந்தன.” 


“உத்தமரே, பின்னர்‌ என்‌ மூதாதை சகதேவரின்‌ காலத்தில்‌ 
சோமககுலமும்‌ சிருஞ்சயகுலமும்‌ முரண்பட்டுப்‌ பிரிந்தன. 
போரைத்‌ தடுக்கும்பொருட்டு குலமூதாதையர்‌ கூடி 
நாட்டை இரண்டாகப்பிரித்தனர்‌. உத்தரபாஞ்சாலத்தின்‌ 
தலைநகரமாக சத்ராவதி அமைக்கப்பட்டது. 
காம்பில்யத்தை தலைநகராகக்கொண்டு 
தட்சிணபாஞ்சாலம்‌ அமைந்தது. எந்தை பிருஷதர்‌ இன்று 
தட்சிணபாஞ்சாலத்தின்‌ மாமன்னராக 
விளங்கிவருகிறார்‌. உத்தரபாஞ்சாலம்‌ நோயுற்றிருக்கும்‌ 
சோமகசேனரால்‌ ஆளப்படுகிறது” யக்ஞசேனன்‌ 
சொன்னான்‌. 


“இன்றைய பாஞ்சாலம்‌ மூன்றுபக்கமும்‌ குருநாட்டு 
வேளாண்குடிகளாலும்‌ சூரசேனத்தின்‌ ஆயர்குடிகளாலும்‌ 
மச்சர்நாட்டு மீனவர்களாலும்‌ நெருக்கப்படுகிறது. எங்கள்‌ 
எல்லைகள்‌ ஒவ்வொரு நாளும்‌ சுருங்கிவருகின்றன. 
எங்கள்‌ வளங்கள்‌ கண்ணெதிரே 
கொள்ளைசெல்கின்றன. என்‌ தந்தை தன்‌ 


அவர்‌ அவளிடமிருந்து விலகி பற்களைக்கடித்தபடி 
உள்ளே சென்றார்‌. அவருக்குப்‌ பின்னால்‌ அவளுடைய 
ஆணை எழ காவற்பெண்டுகள்‌ வாள்களையும்‌ 
வேல்களையும்‌ தூக்கி தோள்களிலும்‌ கைகளிலும்‌ 
வைத்தபடி நெடுநிலை கொண்டனர்‌. ஆணைகள்‌ 
ஒலித்துக்கொண்டிருந்தன. தேர்கள்‌ ஒருங்கி 
நின்றிருந்தன. அவர்‌ படிகள்‌ மேல்‌ ஏறி 
இடைநாழியினூடாக பேரரசியின்‌ அறை நோக்கி 
சென்றார்‌. தன்‌ உடலில்‌ இருந்த தள்ளாட்டமும்‌ நடுக்கும்‌ 
வெளித்தெரிகிறதா என்று ஐயுற்றார்‌. அந்த 
காவற்பெண்டின்‌ முகம்‌ நினைவுக்கு வந்தது. ஒருபோதும்‌ 
ஒரு காவலர்தலைவன்‌ அவ்வாறு பேசுவதில்லை. முதிய 
பெண்டிர்‌ ஓர்‌ அகவைக்குப்‌ பின்‌ தங்களை எங்கும்‌ 
அன்னையராக உணர்கிறார்கள்‌. எவரையும்‌ அவர்களால்‌ 
குறைசொல்லவும்‌ திருத்த முயலவும்‌ முடியும்‌. எதற்கும்‌ 
அவர்கள்‌ அஞ்சுவதும்‌ இல்லை. உண்மையில்‌ 
அச்சொற்களை ஒரு காவலர்‌ தலைவன்‌ 
சொல்லியிருந்தால்‌ அதற்குள்‌ அவனை சிறைப்பிடிக்கவே 

ணையிட்டிருப்பார்‌. அன்னைக்கு எதிராக 
சொல்லெடுக்க இயல்வதில்லை. 


அவர்‌ ஏதேனும்‌ ஒரு ஆடியில்‌ தன்னை பார்த்துக்கொள்ள 
விழைந்தார்‌. நீராடிக்கொண்டிருக்கையிலேயே அவர்‌ ஆடி 
நோக்க விழைவுகொண்டிருந்தார்‌. முகம்‌ எவ்வண்ணம்‌ 
இருக்கிறது என்று நோக்கி நெடுநாட்கள்‌ 
ஆகிவிட்டிருந்தன. ஆடை அணியும்போதும்‌ அவர்‌ இரு 
கைகளாலும்‌ சுவடிகளைப்‌ பிரித்து ஒற்றுச்‌ செய்திகளை 
பார்த்துக்கொண்டிருந்தார்‌. ஒரு சொல்லும்‌ சித்தத்தில்‌ 
ஏறவில்லை. பின்னர்‌ சுவடிகள்‌ அனைத்தையுமே சுரேசர்‌ 
பார்த்திருப்பார்‌ என்ற எண்ணம்‌ வந்தது. அவற்றை 
அப்படியே அடுக்கி அருகிருந்த ஏவலன்‌ கையில்‌ 
கொடுத்துவிட்டு தலைப்பாகையை கையில்‌ வாங்கி 
தானே தலையில்‌ அழுத்தியபடி கிளம்பினார்‌. 
அரண்மனை இடைநாழிகள்‌ எங்கும்‌ ஆடிகள்‌ இல்லை. 
ஆடி நோக்குவது அத்தருணத்தில்‌ உகந்ததுதானா என்றும்‌ 
தெரியவில்லை முற்றிலும்‌ அறியாத பிறர்‌ ஒருவரைக்‌ 
கண்டு திகைத்துவிடக்கூடும்‌. 


அவர்‌ முகப்புக்கூடத்திற்குள்‌ நுழைந்தபோது அங்கு 
வாயிலில்‌ நின்றிருந்த சத்யசேனை அவரைப்பார்த்து 
சினத்துடன்‌ பற்களைக்‌ கடித்து ”வருக!” என்றாள்‌. அவர்‌ 
அருகணைந்து “ஒற்றர்களின்‌ செய்திகள்‌ 
வந்துகொண்டிருந்தன, அரசி. அனைத்தையும்‌ தொகுத்து 
சில ஆணைகளை...” என்று தொடங்க கையமர்த்தி 
“சுரேசர்‌ அரசியுடன்‌ இருக்கிறார்‌” என்றாள்‌. அவர்‌ 


தலைவணங்கி உடலைக்‌ குறுக்கியபடி உள்ளே சென்றார்‌. 
காந்தாரி அகன்ற பீடத்தில்‌ அமர்ந்திருக்க அவர்‌ அருகே 
சுரேசர்‌ அமர்ந்திருந்தார்‌. துணையரசிகள்‌ அப்பால்‌ 
நின்றனர்‌. அவர்‌ அருகணைந்து தலைவணங்கினார்‌. 
காந்தாரி அவரை ஓசையால்‌ அடையாளம்‌ கண்டு 
“தாங்கள்‌ கிளம்ப பொழுதாகும்‌ என்றார்கள்‌” என்றாள்‌. 
“இல்லை, நான்‌ ஒற்றர்‌ செய்திகள்‌...” என்றபின்‌ அவர்‌ 
சுரேசரை பார்த்தார்‌. சுரேசர்‌ “இன்னும்‌ பொழுதாகவில்லை. 
நாம்‌ கிளம்புவதற்கு உரிய தருணம்‌ இது” என்றார்‌. கனகர்‌ 
ஆறுதல்‌ அடைந்தார்‌. சுரேசர்‌ “மேலும்‌, இளவரசியருக்கு 
நாம்‌ சற்று பொழுதளிக்கவேண்டியிருந்தது. அவர்களில்‌ 
சிலர்‌ உடல்‌ நலம்‌ குன்றியிருக்கிறார்கள்‌. அவர்களுடன்‌ 
மருத்துவப்‌ பெண்டிரும்‌ வரவேண்டுமென்று நான்‌ 
ஆணையிட்டிருந்தேன்‌. அவர்கள்‌ ஒவ்வொருவராக 
இப்பொழுதுதான்‌ வந்துகொண்டிருக்கிறார்கள்‌” என்றார்‌. 


காந்தாரி “கிளம்புவோம்‌” என்றபடி எழுந்தாள்‌. பின்னர்‌ 
“பயணம்‌ செய்ய முடியாத நிலையில்‌ எவரேனும்‌ 
உள்ளனரா?” என்றாள்‌. ”அப்படி எவரும்‌ இருப்பதாகத்‌ 
தெரியவில்லை. அனைவருமே 
குருதிவார்ந்துகொண்டிருக்கிறார்கள்‌. ஆனால்‌ எவரும்‌ 
நிலை மறந்தவர்களாகவோ எழமுடியாதவர்களாகவோ 
இல்லை” என்று சுரேசர்‌ சொன்னார்‌. சத்யசேனை 
“எவ்வண்ணமிருப்பினும்‌ அவர்கள்‌ அங்கு சென்றாக 
வேண்டும்‌. அவர்கள்‌ அங்கு இயற்றப்போகும்‌ 
சடங்குகளினூடாகவே அவர்களின்‌ கொழுநர்கள்‌ 
அவர்களிடமிருந்து விடுவித்துக்கொள்கிறார்கள்‌. 
அவர்களும்‌ கொழுநர்களிடமிருந்து விடுபடுகிறார்கள்‌” 
என்றாள்‌. சத்யவிரதை “கொழுநர்களிடமிருந்து 
விடுபடுவது இன்றியமையாதது. அது இரும்பு 
நங்கூரம்போல்‌ அவர்களை துயரத்தில்‌ ஆழ்த்துகிறது” 
என்றாள்‌. 

காந்தாரி ” விடுபட இயன்றால்‌ நன்று” என்றாள்‌. சுரேசர்‌ 
பேச முற்படுவதற்குள்‌ கனகர்‌ “பெண்டிர்‌ 
கைம்மைத்துயரிலிருந்து எளிதில்‌ விடுபடுவார்கள்‌ 
என்று நூல்கள்‌ சொல்கின்றன. ஆகவே அவர்களுக்கு 
நோன்புகளை அத்தனை கடுமையாக விடுத்து 
அமைத்திருக்கிறார்கள்‌. பிறிதொரு ஆணின்‌ 
துணையிருந்தால்‌ முந்தைய ஆணை முற்றாக மறக்க 
அவர்களால்‌ இயலும்‌. ஏனெனில்‌ படித்துறைகளில்‌ 
தன்னை முற்றாக புதிய பேருடன்‌ புதிய நீருடன்‌ 
அடையாளப்படுத்திக்கொள்வது நதிகளின்‌ இயல்பு” 
என்றார்‌. சத்யசேனை மீண்டும்‌ சீற்றத்துடன்‌ பற்களைக்‌ 
கடித்து அவரை பார்த்தாள்‌. தான்‌ ஏதேனும்‌ பிழையாக 


சொல்லிவிட்டோமா என்று கனகர்‌ குழம்பினார்‌. 
பெருமூச்சின்‌ ஒலியில்‌ “செல்வோம்‌” என்றபடி காந்தாரி 
எழுந்தாள்‌. 


அரண்மனை முற்றத்திற்கு கனகர்‌ மீண்டும்‌ வந்தபோது 
அங்கே கெளரவ இளவரசியர்‌ ஒவ்வொருவராக வந்து 
கூடியிருந்தனர்‌. முற்றம்‌ முழுக்க அவர்களின்‌ மங்கலான 
ஆடைகளால்‌ நிரம்பியிருந்தது. அவற்றில்‌ பந்த 
வெளிச்சம்‌ பட்டு அங்கு செந்நிறப்‌ புகை 
நிரம்பியிருப்பதுபோல்‌ தோன்றியது. புகையின்‌ மெல்லிய 
அசைவுகள்‌ அங்கே ஒரு சிதை எரிகிறதோ என்ற 
எண்ணத்தை எழுப்பின. அந்த எண்ணம்‌ எழுந்ததும்‌ 
அவ்வெண்ணத்தை அவரே திகைப்புடன்‌ துறந்தார்‌. 
மேலும்‌ அரசியர்‌ உள்ளிருந்து வந்துகொண்டிருந்தார்கள்‌. 
அவர்‌ குருதியின்‌ மணத்தை உணரத்தொடங்கினார்‌. 
கொழுங்குருதி. உயிர்கள்‌ நிறைந்த குருதி. என்னால்‌ 
ஆகாது. இவ்வெண்ணம்தான்‌ என்னை 
உணவுண்ணவிடாது தடுக்கிறது, பித்தனாக்குகிறது, 
துயிலொழியச்‌ செய்கிறது. ஆனால்‌ குருதி மணம்‌ 
கூடியபடியே வந்தது. குருதி வழிந்து பளிங்குத்‌ தரை 
வழுக்குவதுபோல. சுவர்களில்‌ கையை வைத்து குருதி 
வழிவதை உணர்ந்து திடுக்கிட்டு விலக்கிக்கொண்டார்‌. 
பின்னர்‌ அது பந்தங்களின்‌ செவ்வொளிதான்‌ என்று 
தெரிந்தது. 


இளவரசிகளின்‌ முகங்கள்‌ தீப்பந்தங்களின்‌ 
வெளிச்சத்தில்‌ நெளிந்து அசைந்துகொண்டிருந்தன. 
எவரும்‌ அணிகள்‌ பூண்டிருக்கவில்லை. 
பொற்பின்னல்கள்‌ இல்லாத வெளிர்நிறம்‌ கொண்ட 
ஆடைகளை அணிந்திருந்தார்கள்‌. வெண்ணீல, 
இளமஞ்சள்‌ வண்ணம்‌ கொண்டவை. பலர்‌ மரவுரி 
ஆடைகளை அணிந்திருந்தார்கள்‌. அனைவருமே 
தலைகுனிந்து தங்களில்‌ ஆழ்ந்து அமர்ந்திருந்தனர்‌. 
அவர்‌ காவற்பெண்டிடம்‌ சென்று “கிளம்ப 
வேண்டியதுதான்‌” என்றார்‌. அவள்‌ அதே பகைமை 
விழிகளில்‌ தெரிய Aart என்றாள்‌. கனகர்‌ முன்னால்‌ 
சென்று வழிநோக்கியிடம்‌ “சாலை ஒழிந்துள்ளதல்லவா?” 
என்றார்‌. “ஆம்‌, ஆணைகளை பிறப்பித்துவிட்டேன்‌” 
என்று அவன்‌ சொன்னான்‌. கனகர்‌ கையசைக்க 
முதற்காவல்‌ மாடத்திலிருந்து முரசுகள்‌ 
ஒலிக்கத்தொடங்கின. அஸ்தினபுரியின்‌ ஒழிந்த 
தெருக்களில்‌ இருந்த காவல்‌ மாடங்களில்‌ முரசுகள்‌ 
ஒலித்தன. மிகத்தொலைவில்‌ கோட்டை முகப்பிலிருந்து 
முரசு ஒலித்தது. நகரம்‌ ஒரு யானையபோல்‌ ஒலி 
எழுப்புவதாகப்‌ பட்ட்து. நோயுற்ற யானை. 


உயிர்பிரிந்துகொண்டிருக்கும்‌ யானை. 


காவற்பெண்டு அவரிடம்‌ கேளாமலேயே தன்‌ இடையில்‌ 
இருந்த கொம்பை எடுத்து ஊதினாள்‌. அஞ்சித்‌ 
துயிலெழுந்த பறவைகளின்‌ ஓசைபோல கொம்பொலி 
எழுந்தது. படைவீரர்களும்‌ காவல்பெண்டுகளும்‌ 
வாள்களையும்‌ வேல்களையும்‌ தூக்கி நிலத்திலும்‌ 
தோளிலும்‌ வைத்துக்கொண்டனர்‌. முதற்படை கிளம்பி 
முற்றத்தை அடைந்தது. அதைத்‌ தொடர்ந்து புரவி 
வீரர்கள்‌ சென்றனர்‌. காந்தாரியும்‌ உடன்‌ பிறந்தோர்‌ 
நால்வரும்‌ சென்று முதற்‌ தேரில்‌ அமைவு கொண்டனர்‌. 
தொடர்ந்து வந்த கூண்டு வண்டிகளில்‌ பிற அரசியரும்‌ 
ஏறிக்கொண்டனர்‌. ஒவ்வொருவரும்‌ தளர்ந்திருந்தனர்‌. 
பிறர்‌ தோளைப்பற்றியபடி எடைகொண்ட உடல்களை 
மெல்ல அசைத்து ஏறினர்‌. அவர்களின்‌ எடை 
தாளாதவை போல தேர்கள்‌ முனகின. 


பானுமதி காந்தாரியைப்போலவே ஆகிவிட்டதாகத்‌ 
தோன்றியது. அவளுடல்‌ எடை மிகுந்து, கால்கள்‌ 
மிகச்சிறுத்து நடை தள்ளாடியது. உடலுக்குள்‌ நீர்‌ 
நிரம்பியிருப்பதுபோல ததும்பியபடி அவள்‌ தேரில்‌ 
ஏறிக்கொண்டாள்‌. அசலை அவள்‌ அருகில்‌ அமர்ந்தாள்‌. 
தேர்கள்‌ கிளம்பி சாலையில்‌ செல்ல கனகர்‌ தன்‌ 
புரவியிலேறிக்கொண்டு தொடர்ந்து சென்றார்‌. சுரேசர்‌ 
அவருக்குப்‌ பின்னால்‌ வந்து கைகாட்ட புரவியை 
நிறுத்தினார்‌. சுரேசர்‌ அருகே வந்து “தாங்கள்‌ இன்று 
புலரியில்‌ அமைச்சுக்கு வந்து இறுதியான ஆணைகளை 
அளித்துவிட்டுச்‌ செல்வீர்கள்‌ என்று எண்ணினேன்‌” 
என்றார்‌. “நான்‌ சற்று துயின்றுவிட்டேன்‌” என்று அவர்‌ 
சொன்னார்‌. “சொன்னார்கள்‌. ஆகவே அணைகள்‌ 
அனைத்தையும்‌ நானே பிறப்பித்துவிட்டேன்‌. 
தங்களுக்கான செய்திகள்‌ அனைத்தையும்‌ ஓலையில்‌ 
எழுதி இப்பெட்டியில்‌ வைத்துள்ளேன்‌. தங்களிடம்‌ 
இருக்கட்டும்‌” என்றார்‌ சுரேசர்‌. 


கனகர்‌ அதை வாங்கி தன்‌ புரவியில்‌ கொக்கியில்‌ 
மாட்டியபின்‌ அவரை நோக்காமல்‌ “அங்கு எனக்கு பெரிய 
பணிகள்‌ ஏதுமில்லை. அங்கு அனைத்தையும்‌ 
நோக்குவதற்கு இந்திரப்பிரஸ்தத்தின்‌ அமைச்சர்கள்‌ 
இருப்பார்கள்‌” என்றார்‌. “ஆம்‌. ஆனால்‌ அஸ்தினபுரியின்‌ 
அமைச்சர்‌ நீங்கள்‌. அரசியருக்கு நீங்களே இன்னும்‌ 
அமைச்சராகத்‌ தெரிவீர்கள்‌. அரசியருக்கும்‌ 
இந்திரப்பிரஸ்தத்தின்‌ அவையினருக்குமான தொடர்பு 
உங்கள்‌ வழியாகத்தான்‌ நிகழவேண்டும்‌” என்றார்‌ சுரேசர்‌. 
“ஆம்‌” என்று கனகர்‌ தலையசைத்தார்‌. “கருதுக! 


எப்போதும்‌ விழிப்பு நிலையில்‌ உடனிருங்கள்‌” என்றார்‌. 
சீற்றத்துடன்‌ திரும்பி அவர்‌ கண்களைப்‌ பார்த்தபின்‌ 
அவரை புண்படுத்தும்படி ஏதேனும்‌ சொல்ல 
விரும்பினார்‌ கனகர்‌. சீற்றம்‌ எழுந்ததே ஒழிய சொல்‌ 
எதுவும்‌ எழவில்லை. 


பின்னர்‌ திரும்பிக்கொண்டு “என்னால்‌ நன்கு துயில 
இயலவில்லை” என்றார்‌. சுரேசர்‌ ”அஸ்தினபுரியிலோ 
இந்திரப்பிரஸ்தத்திலோ இன்று இயல்பாகத்‌ துயில்பவர்‌ 
இன்று எவருமில்லை” என்றார்‌. “நான்‌ யோகம்‌ 
பயின்றவன்‌ அல்ல, எளிய அமைச்சன்‌” என்று கனகர்‌ 
சொன்னார்‌. “மேலும்‌ இவ்வுடலுக்குள்‌ நான்‌ சேர்த்த குருதி 
நிறைந்திருக்கிறது. அதில்‌ ஒரு துளியையேனும்‌ 
வீழ்த்தினால்‌ நிறைவுற்று என்னால்‌ விண்ணுலகம்‌ 
செல்ல இயலும்‌”. சுரேசரின்‌ விழிகள்‌ மாறுபட்டன. 
அக்கணமே தான்‌ சொல்லவேண்டியதென்ன என்பது 
அவருக்கு தெரிந்தது. இப்போரின்‌ அழிவுகளைக்‌ 
காண்கையில்‌ நானும்‌ உடன்‌ அழியவேண்டியவன்‌ என்றே 
என்‌ மனம்‌ உணர்கிறது. நான்‌ நிரப்பிக்கொள்ள 
வேண்டிய வெற்றிடத்தைக்‌ கண்ட நிறைவு எனக்கில்லை” 
என்றார்‌. சுரேசரின்‌ கண்களில்‌ கடும்‌ சீற்றமெழ முகம்‌ 
சிவந்து உதடுகள்‌ விரிவதைக்‌ கண்டார்‌. புரவியைத்‌ தட்டி 
முன்னால்‌ செலுத்தி அஸ்தினபுரியின்‌ மையச்சாலையை 
சென்றடைந்தார்‌. 

[[ஙage]lகோட்டைக்கு வெளியே செல்லும்போதுகூட 
கருக்கிருள்‌ அகன்றிருக்கவில்லை. கோட்டை முகப்பின்‌ 
முற்றம்‌ நிறைய ஏராளமான மக்கள்‌ சிறிய 
துணிக்கூடாரங்களிலும்‌, பாளைகளையும்‌ 
இலைகளையும்‌ கொண்டு செய்யப்பட்ட குடில்களிலும்‌ 
தங்கியிருந்தனர்‌. அவர்களில்‌ பலர்‌ முன்னரே 
கிளம்பிச்சென்றுவிட்டிருந்தமையால்‌ அவை ஒழிந்து 
கிடந்தன. பலர்‌ அப்போதுதான்‌ விழித்தெழுந்து 
கிளம்பிக்கொண்டிருந்தனர்‌. இருளுக்குள்‌ அவர்களின்‌ 
கலைந்த குரல்களின்‌ முழக்கம்‌ எழுந்து சூழ்ந்திருந்தது. 
விண்ணில்‌ தொலைவில்‌ ஒளிமிக்க சில விண்மீன்கள்‌ 
மட்டும்‌ துலங்கின. கைப்பிடி அளவிற்கு உப்புப்‌ 
பரல்களை எடுத்து வீசி எறிந்ததுபோல்‌ என்று 
தோன்றியது. அவற்றை அடையாளம்‌ காணவோ வடிவு 
வகுத்துக்கொள்ளவோ கனகரால்‌ இயலவில்லை. 


முகப்பில்‌ சென்ற காவல்படையினர்‌ சாலையெங்கும்‌ 
நிறைத்து சென்றுகொண்டிருந்த மக்கள்திரளை அகற்றி 
வழி உருவாக்கி அவற்றினூடாக அரசியரின்‌ தேர்களை 
செல்லவைத்தனர்‌. அந்நிரையின்‌ இறுதித்‌ தேர்‌ மிகப்‌ 
பின்னால்‌ அப்பொழுதும்‌ அஸ்தினபுரியின்‌ கோட்டைக்கு 
உள்ளே இருந்தது. கனகர்‌ தன்‌ புரவியில்‌ உடல்‌ தளர 
அமர்ந்து, இடக்கையால்‌ கடிவாளத்தை பற்றிக்கொண்டு 
துயிலில்‌ எடைகொண்டு கீழ்சரிந்த இமைகளுடன்‌, 
ஒன்றையொன்று தொட்டுத்‌ தொட்டுச்‌ செல்லும்‌ 
எண்ணங்களுடன்‌ அமர்ந்திருந்தார்‌. உடலின்‌ அசைவில்‌ 
அங்கு மீண்டு வந்து, சூழலை உணர்ந்து வியப்புற்று, 
நீள்மூச்சுடன்‌ விழிசுழற்றி நோக்கி, மீண்டும்‌ எங்கோ 
அமிழ்ந்து, எங்கோ எழுந்து, நினைவுகளையோ 
பொருளிலா எண்ணங்களையோ தொட்டு 
மயங்கிக்கொண்டிருந்த சித்தத்துடன்‌ 
சென்றுகொண்டிருந்தார்‌. 


சாலையோரங்களை நிரப்பி சென்றுகொண்டிருந்த அந்த 
மக்கள்திரள்‌ இருளுக்குள்‌ ஓசைகளாக, 
நிழலசைவுகளாக, விழிமின்னாக, உலோகங்களின்‌ 
மிளிர்வாக, விலங்குகளின்‌ செருக்கடிப்போசையாக, 
பலநூறு குளம்பம ஓசைகளாக தோன்றியது. 


பந்தங்களின்‌ வெளிச்சம்‌ அவர்களின்‌ மீது பட்டபோது 
அச்சுறுத்தும்‌ யவன ஓவியங்களிலென முகங்கள்‌ 
தெளிந்து பின்‌ இருளில்‌ அமிழ்ந்தன. எந்த முகமும்‌ 
இயல்பான உணர்வுநிலை கொண்டிருக்கவில்லை. உச்ச 
சினத்தில்‌ சீறி எழுந்தவைபோல்‌, வசைச்‌ சொல்லொன்றை 
கூவியபடி நெஞ்சில்‌ அறைந்து அலறவிருப்பதன்‌ 
முந்தைய கணத்தில்‌ நின்றுவிட்டவைபோல்‌, கனவில்‌ 
எதையோ கண்டு அஞ்சி விதிர்ப்பு கொண்டவைபோல்‌, 
நோயுற்று வலிப்புகொண்டவைபோல்‌, பெருவலியில்‌ 
இழுத்துச்‌ சுழித்தவைபோல்‌ தோன்றின. 
பேரெடையொன்றை தலைக்குமேல்‌ தூக்கி 
கொண்டுசெல்பவைபோல்‌ கன்னத்தசைகளும்‌ கழுத்து 
நரம்புகளும்‌ இறுகிய பற்களும்‌ கொண்டவை. 


ஒவ்வொரு முகமும்‌ தனக்கெதிரான வஞ்சமொன்றை 
கரந்திருப்பதாக கனகருக்குத்‌ தோன்றியது. பந்த 
வெளிச்சத்தில்‌ முகங்களைப்‌ பார்த்ததுமே அவர்‌ 
கடிவாளத்தை இழுத்து தன்‌ புரவியை 
பின்னடையச்செய்து இரு பந்தங்களுக்கு நடுவே இருக்கும்‌ 
குறைவான ஒளிகொண்ட பகுதிக்கு சென்றார்‌. ஆயினும்‌ 
சீறி முட்டிமோதிக்கொண்டிருந்த அக்கூட்டத்தின்‌ நடுவே 
சீரான ஒழுக்காக வண்டிகள்‌ செல்ல இயலவில்லை. 
முன்னால்‌ சென்ற தேரோ வண்டியோ எங்கேனும்‌ முட்டி 
நின்றுவிட்டால்‌ அங்கிருந்து ஏவல்பெண்டுகள்‌ 
அகல்சுடரை சுழற்றியும்‌, கொம்போசை எழுப்பியும்‌ 

ணைகளை இட்டனர்‌. அந்த ஆணை 

ன்னிருப்போரால்‌ பெற்று கையளிக்கப்பட்டு 
வண்டிநிரையின்‌ இறுதி வரை காற்றில்‌ பறந்து சென்றது. 
அதற்கேற்ப அனைத்து வண்டிகளும்‌ கடிவாளங்கள்‌ 
இழுக்கப்பட்டு, சகடக்கட்டைகள்‌ இறுக்கப்பட்டு, மரம்‌ 
உரசும்‌ ஒலியும்‌ அச்சு சுழன்று இறுகும்‌ ஒலியுமாக 
முனகலும்‌ அலறலும்‌ விம்மலும்‌ விதும்பலுமாக தேங்கி 
நின்றன. கடிவாளம்‌ இழுக்கப்பட்ட புரவிகள்‌ தலை 
திருப்பி மூச்சிரைத்தன. காளைகள்‌ தலை தாழ்த்தி 
கொம்புகளால்‌ நுகத்தை தட்டின. குளம்புகளால்‌ 
தரையை அறைந்து மூச்சு சீமலோசை எழுப்பின. அந்தத்‌ 
தேங்கலில்‌ பந்த ஒளியில்‌ மீண்டும்‌ அச்சமூட்டும்‌ முகங்கள்‌ 
தெரிந்தன. 


அம்முகங்களை பார்க்காமல்‌ இருக்கவும்‌ இயலவில்லை. 
மீண்டும்‌ மீண்டும்‌ அவற்றை பார்த்தபோது மெல்ல 
அம்முகங்களை அவரால்‌ அடையாளம்‌ காண இயன்றது. 
குலப்பெண்டிர்‌. முதுமகளிர்‌. முதியவர்கள்‌. உழவரும்‌ 
ஆயரும்‌ நெசவாளரும்‌ குயவரும்‌ என எளிய மக்கள்‌. 
பெண்கள்‌ தங்கள்‌ தோள்களில்‌ கட்டிய தூளிகளில்‌ 


குழந்தைகளை தொங்கவிட்டிருந்தனர்‌. முதியவர்களின்‌ 
தோள்களில்‌ தலையைப்‌ பற்றியபடி குழந்தைகள்‌ 
உடல்துவள துயின்றுகொண்டிருந்தன. முதுமக்கள்‌ சில 
குழந்தைகளை நடக்க வைத்து அழைத்துச்‌ 
சென்றுகொண்டிருந்தனர்‌. பெரும்பாலான குழந்தைகள்‌ 
துயிலில்‌ இருந்தன. நடக்கும்போதே துயிலில்‌ துவண்டு 
முட்டிமோதின. வெறித்திருந்த விழிகள்‌ எவற்றிலும்‌ ஒரு 
சொல்கூட இல்லை. கல்விழிகள்‌. வடுக்கள்போல, 
வண்டுகள்‌ போல, கூர்முனைகள் போல வெறும்விழிகள்‌. 
ஒரு சிறுவனின்‌ விழிகளை அருகே கண்டு அவர்‌ 
திடுக்கிட்டார்‌. குழந்தைவீ ழி அவ்வண்ணம்‌ 
வெறுமைகொள்ள இயலுமென அவர்‌ எண்ணியதே 
இல்லை. 


இத்தனைபேர்‌ அஸ்தினபுரியைவிட்டு ஒவ்வொரு நாளும்‌ 
அகன்று சென்றுகொண்டிருக்கிறார்களா என்ன? 
அஸ்தினபுரியின்‌ அமைச்சரென அங்கு 
அமர்ந்திருந்தபோது இதை ஏன்‌ அறியாமலிருந்தேன்‌? 
அவர்‌ கடிவாளத்தை இழுத்து வண்டி ஒன்றைக்‌ கடந்து 
தனக்குப்‌ பின்னால்‌ வந்துகொண்டிருந்த ஒற்றனிடம்‌ 
“எங்கு செல்கிறார்கள்‌ இவர்கள்‌?” என்றார்‌. அவன்‌ 
புரவியில்‌ அமர்ந்தபடியே துயின்றுகொண்டிருந்தவன்‌ 
போலிருந்தான்‌. அவருடைய கேள்வியை சற்று பிந்தியே 
அவன்‌ உளம்‌ வாங்கியது. கடிவாளத்தை இழுத்து 
புரவியை விசையழியச்செய்து கையால்‌ முகத்தையும்‌ 
வாயையும்‌ துடைத்தபின்‌ “என்ன கேட்டீர்கள்‌, உத்தமரே?” 
என்றான்‌. “இத்தனை குடிமக்கள்‌ எங்கு 
சென்றுகொண்டிருக்கிறார்கள்‌?” என்றார்‌ கனகர்‌. அவன்‌ 
“ஆம்‌” என திரும்பி நோக்கினான்‌. மீண்டும்‌ முகத்தை 
துடைத்தான்‌. “ஏராளமானவர்கள்‌!” என்றான்‌. 

“ஆம்‌, அவர்கள்‌ செல்வது எங்கே?” என்றார்‌ கனகர்‌ 
ரன்ன 

“இவர்கள்‌ ஒவ்வொரு நாளும்‌ சென்றுகொண்டுதான்‌ 
இருக்கிறார்கள்‌, உத்தமரே. இன்று பதினாறாம்‌ நாள்‌. 
ஆகவே நீர்க்கடனுக்காக கங்கைக்கரைக்கு 
சென்றுகொண்டிருக்கிறார்கள்‌” என்றான்‌ ஒற்றன்‌. 
“எவருக்கு?” என்று கனகர்‌ கேட்டார்‌. அவன்‌ அவரை 
திகைப்புடன்‌ சில கணங்கள்‌ பார்த்துவிட்டு “போரில்‌ 
உயிர்‌ நீத்தவர்களுக்கு” என்றான்‌. “ஏழாம்‌ நாள்‌ நீர்க்கடன்‌ 
அளிப்பவர்கள்‌ சிலர்‌ உண்டு. பதினாறாம்‌ நாள்‌ நீர்க்கடன்‌ 
சிலருக்கு... அரிதாக சிலருக்கு நாற்பத்தோராம்‌ நாள்‌. 
உடல்‌ கிடைக்காதவர்களுக்கு நூற்றெட்டாம்‌ நாளில்‌ 
நீர்க்கடன்‌ செய்யலாம்‌ என்பது மரபு” என்றான்‌. 
“இவர்களில்‌ பெரும்பாலானவர்கள்‌ நாற்பத்தொன்றாம்‌ 


நாள்‌ வரை அங்கு கங்கைக்கரையிலேயே தங்கிவிட்டு 
அதன்‌ பின்னரே அஸ்தினபுரி திரும்புவார்கள்‌ என 
தோன்றுகிறது.” 

கனகர்‌ மீண்டும்‌ பந்தங்களின்‌ ஒளியில்‌ துலங்கி துலங்கி 
இருளில்‌ மூழ்கிய பேய்த்தோற்றம்‌ கொண்ட முகங்களைப்‌ 
பார்த்தபின்‌ “அவர்களின்‌ வஞ்சத்தைப்‌ பார்த்தால்‌ 
மீண்டும்‌ அஸ்தினபுரிக்கு வருவார்கள்‌ என்பதே 
ஐயம்தான்‌” என்றார்‌. பெருமூச்சுடன்‌ ஒற்றன்‌ 
“மெய்யாகவே அவர்களில்‌ பலர்‌ திரும்பி வருவதில்லை. 
கங்கைக்கரையிலிருந்து அப்படியே படகுகளில்‌ ஏறி பிற 
நாடுகளை நோக்கி சென்றுகொண்டிருக்கிறார்கள்‌. நானே 
பலமுறை இதை தங்களிடம்‌ வந்து உரைத்திருக்கிறேன்‌, 
அமைச்சரே” என்றான்‌. “ஆம்‌, ஆம்‌ நினைவிருக்கிறது” 
என்று கனகர்‌ றினா இது பழிபடர்ந்த நிலம்‌ என 
நினைக்கிறார்கள்‌. தெற்கே புதிய நிலங்கள்‌ உள்ளன 
என்று இவர்கள்‌ இடையே ஒரு சொல்‌ உலவுகிறது. அங்கே 
சென்றுகொண்டிருக்கிறார்கள்‌.” கனகர்‌ “மெய்யாகவே 
இருக்கிறதோ என்னவோ?” என்றார்‌. அவன்‌ புன்னகைத்து 
“ஆம்‌, ஆனால்‌ இவர்கள்‌ சென்றால்‌ அங்கும்‌ சில 
தலைமுறைகளுக்குள்‌ குருக்ஷேத்ரம்‌ எழும்‌” என்றான்‌. 
கனகரும்‌ புன்னகைத்தார்‌. 


வண்டிநிரை முனகலோசை எழுப்பி தேங்கியது. 
வண்டியோட்டிகளின்‌ கூச்சல்களும்‌ சவுக்கோசைகளும்‌ 
குளம்புகளின்‌ மிதிபடும்‌ ஒலிகளும்‌ எழுந்தன. 
காந்தாரியின்‌ தேர்‌ முன்புறம்‌ தயங்கி நின்றிருந்தது. 
அங்கிருந்து கனகருக்கான அழைப்பு ஒளியசைவாக 
வந்தது. கனகர்‌ தன்‌ புரவியைத்‌ தட்டி ஊக்கி 
பெருநடையில்‌ வண்டிகளுக்கு இணையாகவே சென்றார்‌. 
சென்றுகொண்டிருக்கும்‌ மக்களில்‌ பெரும்பாலானவர்கள்‌ 
உடைமைகள்‌ ஏதும்‌ இல்லாமல்‌ இருப்பதை அவர்‌ 
கண்டார்‌. உடைமைகள்‌ இல்லாமல்‌ கிளம்புகிறார்கள்‌ 
என்றால்‌ அவர்கள்‌ திரும்பி வரும்‌ எண்ணத்துடன்தான்‌ 
அஸ்தினபுரியிலிருந்து வெளிவருகிறார்கள்‌ என்று 
பொருள்‌. கங்கைக்கரைக்குச்‌ சென்று நீர்க்கடன்‌ முடித்த 
பின்னர்தான்‌ அவர்களுக்குத்‌ தோன்றுகிறது திரும்பிச்‌ 
செல்லவேண்டாம்‌ என்று. உள்ளிருந்து ஏதோ ஆணை 
எழுகிறது. அன்றி, உயிர்நீத்தோர்‌ வந்து அவ்வண்ணம்‌ 
அவர்களிடம்‌ சொல்கிறார்களா என்ன? 


அவர்‌ புரவிக்குக்‌ குறுக்காக ஒருவன்‌ விழுந்தான்‌. 
புரவியை இழுத்து விசையழியச்‌ செய்தார்‌. தனக்கு 
குறுக்காக வந்த முதியவர்‌ ஒருவரை தோளில்‌ தொட்டு 
“மண்நோக்கி காலெடுத்து வையுங்கள்‌, மூத்தவரே” 


என்றார்‌. முதியவர்‌ சீற்றத்துடன்‌ திரும்பி “சீ கையை எடு, 
இழிமகனே! எவ்வுரிமையில்‌ நீ என்னை தொடுகிறாய்‌?” 
என்றார்‌. கனகர்‌ திகைத்து கையெடுத்து பின்னர்‌ 
“முதியவரே, நான்‌...” என்றார்‌. “நீ யாரென்று தெரியும்‌ 
எனக்கு. நீ உயிருடன்‌ இருப்பதே நீ கீழ்மகன்‌ 
என்பதற்கான சான்று” என்றார்‌ முதியவர்‌. இன்னொரு 
முதியவர்‌ “இங்கு உயிருடன்‌ இருக்கும்‌ அத்தனை 
மானுடரும்‌ கீழ்மக்களே. நானும்‌ கீழ்மகனே. உயிருடன்‌ 
இருப்பதே மாபெரும்‌ கீழ்மை என்று ஆக்கிவிட்டு 
களத்தில்‌ விழுந்தனர்‌ என்‌ மக்கள்‌” என்றார்‌. “ஆம்‌, 
அவர்கள்‌ மேலே சென்றிருக்கிறார்கள்‌. அங்கிருந்து காறி 
உமிழ்கிறார்கள்‌. இந்த மண்ணை மேலும்‌ மலப்பெருக்காக 
ஆக்கிக்கொண்டிருக்கிறார்கள்‌” என்றார்‌ முதல்‌ முதியவர்‌. 
கைகளை விரித்து “மலம்‌! நாற்றமெடுக்கும்‌ மலம்‌... 
மலப்புழுக்கள்‌. புழுத்த மலத்தில்‌ நெளியும்‌ உயிர்கள்‌ 
நாம்‌!” என்றார்‌. 


அவர்களின்‌ உளம்‌ கலங்கியிருப்பதை முகம்‌ காட்டியது. 
கண்கள்‌ அலைபாய்ந்தன. முகம்‌ துடித்துக்கொண்டே 
இருந்தது. “ஆம்‌” என்றபடி அவர்‌ புரவியை முன்னால்‌ 
செலுத்த பல கைகள்‌ அவர்‌ புரவியை பற்றிக்கொண்டன. 
“நில்‌! எங்கே செல்கிறாய்‌? எங்கள்‌ கேள்விக்கு மறுமொழி 
கூறிவிட்டுச்‌ செல்‌!” என்று கூவின. “நில்‌! நில்‌! பிடி அந்த 
அந்தணனை!” ஒருவன்‌ அருகே வந்து வெறிப்புகொண்ட 
முகத்துடன்‌ கூவினான்‌. “இத்தனை பேரின்‌ சாவுக்கு 
விளக்கம்‌ கூறாமல்‌ நீ சென்றுவிடுவாயா என்ன? 
உன்னால்தான்‌ என்‌ குடி அழிந்தது. உனது 
சொற்களால்தான்‌ இப்பேரழிவு...” ஒருவர்‌ கைநீட்டி 
அருகே வந்தார்‌. “உனது சொற்கள்‌ இங்கே 
நிறுவப்படவேண்டுமெனில்‌ எங்கள்‌ மைந்தர்‌ களம்‌ 
விழவேண்டுமா என்ன?” 


இன்னொருவர்‌ நெஞ்சில்‌ ஓங்கி அறைந்தபடி கனகரை 
நோக்கி வந்தார்‌. எலும்புருவான உடல்‌. நரம்புகள்‌ 
புடைத்த கழுத்து. கண்கள்‌ குழிக்குள்‌ 
மின்னிக்கொண்டிருந்தன. வெறியுடன்‌ துள்ளிய உடல்‌. 
வலக்கையால்‌ ஓங்கி ஓங்கி நெஞ்சில்‌ அறைந்தார்‌. 
“கீழ்மகனே! கீழ்மகனே! உன்‌ ஆணவத்திற்கு என்‌ 
மைந்தரை பலி கொடுத்தேன்‌! என்‌ இளமைந்தரை பலி 
கொடுத்தேன்‌! என்‌ பெயர்மைந்தர்‌ அனைவரையும்‌ 
பலிகொடுத்தேன்‌! இன்று இதோ ஏழு பெண்களுடன்‌ 
குருதி வழியில்‌ ஓர்‌ உயிர்கூட எஞ்சாமல்‌ கருகிய 
மரம்போல்‌ இங்கு நின்றிருக்கிறேன்‌. நிறைவுற்றாயா நீ? 
இப்போது உன்‌ சொல்‌ ஒளிகொண்டதா? ஒளி 
குறைகிறதென்றால்‌ சொல்‌, வந்து உன்‌ சொற்களுக்கு 


வாழ்நாளெல்லாம்‌ பாஞ்சாலநாடு 
ஒருங்கிணையவேண்டுமென்றும்‌ வலிமையான 
படைகளும்‌ காவல்மிக்க எல்லைகளும்‌ 
அமையவேண்டும்‌ என்றும்‌ விரும்பியிருந்தார்‌. ஆனால்‌ 
சோமகசேனரின்‌ படைகளை எதிர்கொள்ள அவருக்கு 
ஆற்றலிருக்கவில்லை” என்றான்‌ யக்ஞசேனன்‌. 


யக்ஞசேனன்‌ “உத்தமரே, நோயுற்றிருக்கும்‌ சோமகசேனர்‌ 
எக்கணமும்‌ இறக்கக்‌ கூடும்‌. அவர்‌ இறந்ததுமே 
அஸ்தினபுரி எங்கள்மேல்‌ படைகொண்டு எழும்‌ என்று 
எந்தை அஞ்சுகிறார்‌. ஏனென்றால்‌ எங்களுக்கும்‌ 
அஸ்தினபுரியின்‌ குருவம்சத்துக்கும்‌ பன்னிரு 
தலைமுறைக்கால பகை நிலவுகிறது. எந்தை என்னை 
இங்கே படைக்கலப்‌ பயிற்சிக்கென அனுப்பியது 
அவ்வச்சத்தால்தான்‌. நான்‌ இங்கு வந்ததுமே எந்தை 
நம்பிக்கை கொண்டார்‌. நான்‌ தங்கள்‌ அருள்‌ என்‌ மேல்‌ 
விழுந்ததுமே அந்நம்பிக்கையை 
உறுதிசெய்துகொண்டேன்‌” என்றான்‌. “தங்கள்‌ 
பாதங்களைப்‌ பற்றி கோருகிறேன்‌ பிராமணோத்தமரே. 
நான்‌ என்‌ நாட்டை முழுதடைய உங்கள்‌ தனுர்வேதம்‌ 
எனக்குத்‌ துணைவரவேண்டும்‌.” துரோணன்‌ “அவ்வாறே 
ஆகுக!” என்றான்‌. 


மறுநாள்‌ இரவில்‌ தன்‌ குடிலில்‌ தரையில்‌ விரிக்கப்பட்ட 
தர்ப்பைமேல்‌ துயின்றுகொண்டிருந்த யக்ஞ்சேனனை 
காலால்‌ தீண்டி எழுப்பினான்‌ துரோணன்‌. யக்ஞசேனன்‌ 
எழுந்து “உத்தமரே” என்று சொன்னபோது “என்னுடன்‌ 
வா” என்றழைத்தபின்‌ துரோணன்‌ வெளியே இறங்கி 
நடந்தான்‌. உடலை ஓஒடுக்கியபடி அவனைப்‌ 
பின்தொடர்ந்தான்‌ யக்ஞசேனன்‌. இருளுக்குள்‌ 
பாம்புபோல ஊடுருவிச்சென்றுகொண்டிருந்த 
துரோணனை புற்களிலும்‌ வேர்களிலும்‌ கால்கள்‌ 
தடுக்கியும்‌ புதர்க்கிளைகளில்‌ முட்டிக்கொண்டும்‌ 
யக்ஞசேனன்‌ தொடர்ந்துசென்றான்‌. 


இருளில்‌ ஒரு மரத்தடியில்‌ சென்று நின்ற துரோணன்‌ 
“யக்ஞ்சேனா, அருகே வா. நீ என்னிடம்‌ கோரியதை 
உனக்களிக்கிறேன்‌” என்றான்‌. யக்ஞசேனன்‌ அருகே 
சென்று வணங்கி நின்றான்‌. “வில்வித்தையின்‌ கடைசி 
படி என்பது காற்றையும்‌ நெருப்பையும்‌ அம்புகளால்‌ 
கையாள்வது. காற்றைக்‌ கையாளும்‌ மந்திரத்தை உனக்கு 
இப்போது கூறுகிறேன்‌. அதை மனனம்செய்து 
நெஞ்சிலேற்றிக்கொள்‌. அந்த சூத்திரத்தின்படி 
அம்புகளை செய்துகொள்‌. உன்‌ எதிரிகளை களத்தில்‌ 
தன்னினைவழிந்து மயக்கமுறச்செய்யும்‌ ஆற்றல்‌ அந்த 


மேல்‌ என்‌ கழுத்தறுத்து விழுகிறேன்‌.” “கீழ்மகன்‌! 
இழிதகையன்‌!” என்று கூச்சல்கள்‌ எழுந்து சூழ்ந்தன. 


அப்பகுதி எங்கும்‌ இருந்து முதியவர்கள்‌ அனைவரும்‌ 
அங்கே கூடத்தொடங்கினர்‌. தன்னைச்‌ சுற்றி முகங்கள்‌ 
செறிந்ததை கனகர்‌ கண்டார்‌. அனைத்து முகங்களிலும்‌ 
வெறியாட்டு எழும்‌ பூசகனின்‌ முகத்தில்‌ தோன்றும்‌ சீற்றம்‌ 
ன ப்‌ “நீவி விழைவதென்ன சொல்‌? இன்னும்‌ 
எவ்வளவு குருதி வேண்டும்‌ உனக்கு? இதோ!” என்றபடி 
ஒரு முதியவர்‌ தன்‌ அருகே நின்றிருந்த 
முதுமகளிடமிருந்து கைக்குழந்தை ஒன்றைப்‌ பிடுங்கி 
அதன்‌ கால்கள்‌ காற்றில்‌ பறக்கச்‌ சுழற்றி தலைக்கு மேல்‌ 
தூக்கினார்‌. “இதை ல்‌ ம்‌ இதை உன்‌ 
காலடியில்‌ வீசவா? கீழ்மகனே, இதோ இதன்‌ சங்கறுத்து 
குருதி குடி! i உனது விடாய்‌! இதோ!” 
எதிர்பாராத ஒருகணத்தில்‌ அவர்‌ அக்குழவியை கனகரை 
நோக்கி வீசினார்‌. கனகர்‌ திகைத்து அலறி பின்னடைய 
அவர்‌ அருகே நின்ற ஒற்றன்‌ தன்‌ பயின்ற கரங்களால்‌ 
குழவியை பற்றிக்கொண்டான்‌. அது விழித்துக்கொண்டு 
கதறி அழத்தொடங்கியது. 


அப்பாலிருந்த முதுமகள்‌ ஒருத்தி “நீ மானுடனல்ல... நீ 
மண்ணுக்கடியிலிருந்து ஊறி வந்த ஏதோ கீப்‌ த்தெய்வம்‌. 
மானுட குலத்தை அழித்து குருதிகொண்டு நிறைவுற 
வந்தவன்‌ நீ. பல்லாயிரம்‌ ண்டுகள்‌ அங்கு 
காத்திருந்தவன்‌... எந்த கெடுபிறப்போ உன்‌ துயிலை 
எழுப்பினான்‌. எந்த இழிசினனோ உன்னை 
இக்காலகட்டத்துக்கு கொண்டு வந்தான்‌. எங்கள்‌ 
ன ட கொடிய நோயெனப்‌ பரவி எங்கள்‌ 
வல்‌ களையும்‌ அழிக்கிறாய்‌! இனி எங்களுக்கு 
லும்‌ தெய்வங்கள்‌ இல்லை. உன்னை 
க வந்த தெய்வம்‌ என்று நம்பியதனால்‌ 
அங்கிருக்கும்‌ தெய்வங்களாலும்‌ கைவிடப்பட்டோம்‌!” 
என்று கூவினாள்‌. “உனக்கு சங்கறுத்து குடித்த குருதி 
போதவில்லை. விடாய்‌ கொண்டு எங்கள்‌ மகளிரின்‌ 
கருச்சிதைத்து உண்கிறாய்‌... நீ ஆழிருள்தெய்வம்‌... 
அடங்காப்‌ பழிகொண்ட கீழமைத்தேவன்‌. ப 


ஒருகணத்தில்‌ மெல்லிய உலுக்கலென அவர்கள்‌ 
எவரைப்பற்றி பேசிக்கொண்டிருக்கிறார்கள்‌ என்று 
கனகர்‌ புரிந்துகொண்டார்‌. அவருடைய உள்ளம்‌ 
விந்தையானதோர்‌ நிறைவை அடைந்தது. அவரே ஒன்று 
பலவாக பிரிந்து சூழ்ந்து அச்சொற்களை 
கூவிக்கொண்டிருப்பதுபோல்‌ தோன்றியது. கனகர்‌ 
ஒற்றனை நோக்கி கைகாட்ட அவன்‌ தன்‌ புரவியை 


முன்னால்‌ செலுத்தி கனகரை சூழ்ந்துகொண்டு 
கொப்பளித்த அக்கூட்டத்தின்‌ நடுவே புரவியைச்‌ 
செலுத்தி அதைப்‌ பிளந்து ஒரு வழியை உருவாக்கினான்‌. 
அதனூடாக தன்‌ புரவியைச்‌ செலுத்தி அவனை 
அணுக்கமாக தொடர்ந்து அவர்களைக்‌ கடந்து அவர்‌ 
சென்றார்‌. அவரது ஆடையை எவரோ பற்றினார்கள்‌. 
புரவியின்‌ கடிவாளத்தைப்‌ பற்றியபடி ஓடி வந்த ஒரு 
முதியவர்‌ கீழே விழுந்தார்‌. குழவிகள்‌ கூவி அழுதன. 
முதுமக்கள்‌ பழிச்சொற்களை கூவி உரைத்தபடி ஓடி 
உடன்வந்தனர்‌. 

“கீழ்மகனே! கீழ்மகனே! உன்‌ குடி அழியும்‌! எங்கள்‌ 
குடியென உன்‌ குடியும்‌ ஒருவர்‌ எஞ்சாது அழியும்‌! உன்‌ 
நகர்‌ அழியும்‌! உன்‌ கொடி பறக்க விண்‌ இலாதாகும்‌! உன்‌ 
குருதி முளைக்க மண்‌ இலாதாகும்‌! நீ என்றென்றும்‌ 
அழியாப்‌ பெரும்பழி கொண்டு இனி எங்கள்‌ 
கொடிவழியினரால்‌ நினைக்கப்படுவாய்‌! அழிக! அழிக! நீ 
அழிக! உன்‌ குலம்‌ அழிக! உன்‌ சொல்‌ அழிக! உன்‌ புகழ்‌ 
எஞ்சாதொழிக!” அக்குரல்பெருக்கு ஒற்றைமொழியென 
எவ்வண்ணம்‌ ஆகிறது? அதில்‌ ஒவ்வொரு சொல்லும்‌ 
எப்படி துலங்குகிறது? 


குதிரையின்‌ கழுத்தின்மேல்‌ தன்‌ தலையைத்‌ தாழ்த்தி 
அமைத்து, உடலை இறுக்கி, தசைகள்‌ அனைத்தையும்‌ 
குறுக்கியபடி அமர்ந்திருந்த கனகர்‌ மெல்ல மெல்ல 
தளர்ந்து பெருமூச்சுவிட்டு வியர்வை குளிர்ந்த உடலுடன்‌ 
மூச்சிரைக்க மீண்டு வந்தார்‌. கண்களில்‌ குருதியின்‌ 
அனல்‌ பறந்தது. சூழ நோக்கியபடி புரவியில்‌ 
அமர்ந்திருந்தபோது அவர்‌ கண்களிலிருந்து நீர்‌ 
வழிந்துகொண்டிருந்தது. காந்தாரியின்‌ தேர்‌ நின்றிருக்க 
அதைச்‌ சூழ்ந்து கூச்சலிட்ட மக்களை வேல்வீரர்கள்‌ உந்தி 
அகற்றிக்கொண்டிருந்தார்கள்‌. தேரை அணுகியதும்‌ 
அவர்‌ மேலாடையை எடுத்து முகத்தை அழுந்தத்‌ 
துடைத்தார்‌. பின்னர்‌ குழலை நீவி குடுமியாக முடிச்சிட்டு 
தேரை அணுகி “வணங்குகிறேன்‌, அரசி!” என்று உரக்க 
சொன்னார்‌. 


தேரின்‌ திரை விலக சத்யசேனை வெளியே பார்த்து 
“அமைச்சரே, என்ன நிகழ்கிறது? இதோ திரண்டு 
சென்றுகொண்டிருக்கும்‌ இவர்களெல்லாம்‌ யார்‌?” 
என்றாள்‌. “அரசி, இவர்கள்‌ அனைவரும்‌ நீர்க்கடன்‌ 
பொருட்டு கங்கைக்கு சென்றுகொண்டிருக்கிறார்கள்‌” 
என்றார்‌ கனகர்‌. “நீர்க்கடன்‌! ஆம்‌!” என்று குழப்பமாக 
முனகிக்கொண்ட சத்யசேனை காந்தாரியின்‌ செவிகளில்‌ 
அதை சொன்னாள்‌. பின்னர்‌ திரும்பி “அவர்கள்‌ 


சொல்லும்‌ பழிச்சொற்கள்‌ பேரரசியின்‌ காதில்‌ 
விழுகின்றன. அவர்கள்‌ பழிப்பது எவரை என்று அறிய 
விரும்புகிறார்‌” என்றாள்‌. கனகர்‌ ஒன்றும்‌ 
சொல்லவில்லை. “அரசியின்‌ உசாவல்‌ அது” என்று சற்று 
கூரிய குரலில்‌ சத்யசேனை சொன்னாள்‌. “அரசி, அவர்கள்‌ 
பழிப்பது இளைய யாதவரை என்று தோன்றுகிறது” 
என்று அவர்‌ சொன்னார்‌. 


சத்யசேனை பெருமூச்சுடன்‌ “ஆம்‌, நானும்‌ எண்ணினேன்‌. 

னால்‌ அவர்கள்‌ எவரும்‌ பெயர்‌ சொல்லவில்லை. 
இங்கே காற்றில்‌ இருளென சூழ்ந்திருப்பது அவரே என்று 
எண்ணுகிறார்கள்‌ போலும்‌. எல்லாத்‌ திசைகளையும்‌ 
நோக்கி அச்சொற்களை கூவுகிறார்கள்‌” என்றாள்‌. “ஆம்‌, 
அரசி. இன்று அவரை எவரும்‌ ஒரு மானுடர்‌ என்று 
எண்ணவில்லை. தெய்வம்‌ என்றாகிவிட்டிருக்கிறார்‌. 
முன்னரும்‌ அவரை இவர்கள்‌ தெய்வமென்றே 
எண்ணினார்கள்‌. ட அதில்‌ சிறு ஐயமிருந்தது. 
இன்று அந்த ஐயம்‌ விலகிவிட்டிருக்கிறது” என்றார்‌ 
கனகர்‌. “ஏனென்றால்‌ இப்பெரும்பலியை 
தெய்வங்களன்றி மானுடர்‌ கொள்ள இயலாது என்று 
எண்ணுகிறார்கள்‌.” 


சத்யசேனை “அது அவர்களுடைய சொற்கள்‌ அல்ல, 
உங்கள்‌ சொற்கள்‌ என்று தோன்றுகிறது” என்றாள்‌. 
“நானும்‌ அவர்களில்‌ ஒருவனே” என்று கனகர்‌ 
சொன்னார்‌. சத்யசேனை “பேரரசி சோர்வுற்றிருக்கிறார்‌. 
இந்த நீண்ட பயணம்‌ அவர்‌ உடலுக்கு களைப்பை 
அளிக்கிறது. அதைவிட இருபுறமும்‌ 
ஒலித்துக்கொண்டிருக்கும்‌ இந்த வெறுப்பும்‌ பழிப்பும்‌ 
பேரரசியின்‌ அகம்‌ சோரச்‌ செய்கிறது” என்றாள்‌. கனகர்‌ 
“இதை நாம்‌ முன்னரே எண்ணியிருக்க வேண்டும்‌. 
ஒற்றர்கள்‌ ஏற்கெனவே என்னிடம்‌ சொன்னார்கள்‌. 
அஸ்தினபுரியின்‌ அத்தனை பெண்டிரும்‌ இளைய 
யாதவரை இப்போது வெறுக்கிறார்கள்‌. ஒவ்வொரு 
நாளும்‌ பழிச்சொல்‌ பெருகிக்கொண்டிருக்கிறது” என்றார்‌. 


பெருமூச்சுடன்‌ தலையசைத்துவிட்டு சத்யசேனை அதை 
காந்தாரியிடம்‌ சொன்னாள்‌. காந்தாரி இரு கைகளையும்‌ 
கூப்பி “அப்பழிச்சொற்கள்‌ என்‌ செவியில்‌ விழலாகாது. 
ஆயிரம்‌ பழிச்சொற்களில்‌ ஒன்றாக அறியாதேனும்‌ என்‌ 
நெஞ்சில்‌ ஒரு பழிச்சொல்‌ எழுந்துவிடலாகாது. அதை 
கூறவே தங்களை அழைத்தேன்‌” என்றாள்‌. கனகர்‌ தேரின்‌ 
விளிம்பைப்‌ பற்றியபடி நெஞ்சு தளர்ந்து வாய்‌ சற்றே 
திறந்திருக்க அவளை பார்த்துக்கொண்டிருந்தார்‌. 
“அனைத்தும்‌ அறிந்தவன்‌! மண்ணில்‌ இறையுருவென 


எழுந்தவன்‌! இந்த யுகத்தை ஒரு மென்பீலியென 
சூடியவன்‌! ஆக்குவதும்‌ அழிப்பதும்‌ அவனுடைய 
விளையாட்டு. அதை அறிவதும்‌ வகுப்பதும்‌ நமக்கு 
இயல்வதல்ல. ஆகவே அவனை போற்றுவதும்‌ பழிப்பதும்‌ 
நமது பணியுமல்ல. ஆட்படுவதொன்றே அடியவர்‌ 
செய்யக்கூடியது” என்றாள்‌ காந்தாரி. 


கனகர்‌ புரவியில்‌ அமர்ந்தபடி தேருக்கு இணையாக 
ஒழுகிச்சென்றுகொண்டிருந்த பந்தங்களின்‌ ஒளியில்‌ 
மின்னி மின்னி அணைந்த காந்தாரியின்‌ முகத்தையே 
பார்த்துக்கொண்டிருந்தார்‌. காந்தாரி “இவையனைத்தும்‌ 
அவன்‌ விழைவு. அது பெருகி மலையிறங்கும்‌ கங்கை 
போன்றது. கடலிலிருந்து எழுந்து நிலம்‌ நிறைக்கும்‌ 
பெருங்காற்றுபோல விசை கொண்டது. தன்‌ திசையை 
தான்‌ மட்டுமே அறிந்தது. நாம்‌ சிற்றெறும்புகள்‌. ஒழுகும்‌ 
சிறுசருகுகள்‌. அவ்விசைக்கு ஆட்படுவதன்றி வேறெந்தத்‌ 
தெரிவும்‌ இல்லாதவர்கள்‌” என்றாள்‌. கனகர்‌ 
எண்ணியிராக்‌ கணத்தில்‌ தன்‌ உள்ளிலெழும்‌ சீற்றத்தை 
உணர்ந்தார்‌. அதை கட்டுப்படுத்த வேண்டுமென எண்ணி 
இரு கைகளாலும்‌ கடிவாளத்தையும்‌ தேர்‌ முனையையும்‌ 
அழுந்தப்‌ பிடித்த அக்கணத்திலேயே அவருடைய வாய்‌ 
எல்லை கடந்து சொற்களை கொட்டத்தொடங்கியது. 


“ஆம்‌, தெய்வங்கள்‌ இரு வகை. அழிக்கும்‌ தெய்வங்கள்‌, 
ஆக்கும்‌ தெய்வங்கள்‌. அழிக்கும்‌ தெய்வங்களுக்கு 
எதிராகவே ஆக்கும்‌ தெய்வங்களை சரணடைகிறோம்‌. 
நோயும்‌ தெய்வம்‌, இறப்பும்‌ தெய்வம்‌, பேரழிவும்‌ 
தெய்வம்தான்‌. ஆனால்‌ எந்த ஆலயத்திலும்‌ 
மிருத்யுவையோ வியாதியையோ காலதேவனையோ 
வைத்து வணங்குவதில்லை. பொலியும்‌ திருமகளையும்‌ 
சொல்லாயும்‌ கலைமகளையும்‌ அச்சம்‌ கொல்லும்‌ 
பாய்கலைப்பாவையையும்‌ மட்டுமே வணங்குகிறோம்‌. 
மங்கலப்பேருருவென எழுந்த மூன்று தெய்வங்களை 
வணங்குகிறோம்‌... இவன்‌ யார்‌? இவன்‌ கலியுகத்தின்‌ 
தெய்வம்‌! தெய்வமுகம்‌ கொண்டு வந்த இருள்‌. மெய்யென 
மாற்றுருக்கொண்ட மருள்‌. ஆக்கமென மயங்க வைக்கும்‌ 


அழிவு...” 


“போதும்‌! இனி ஒரு சொல்‌ அவனைப்‌ பழித்தெடுத்தால்‌ 
உமது தலைகொய்து இங்கிட ஆணையிடுவேன்‌” என்று 
காந்தாரி கூவினாள்‌. மூச்சிரைக்க “அகல்க... இனி என்‌ 
முன்‌ நில்லாதொழிக!” என்றாள்‌. “நீங்கள்‌ அன்னையென 
அமைந்து அனைவரையும்‌ வாழ்த்தலாம்‌. தெய்வமென 
இருந்து அவன்‌ செயலையும்‌ புரிந்துகொள்ளலாம்‌. நான்‌ 
எளிய மானுடன்‌. என்‌ தலைவன்‌ அங்கு 


தொடையறைந்து கொல்லப்பட்ட செய்திக்குப்‌ பின்‌ 
என்னால்‌ எந்த நெறியையும்‌ பேண இயலாது. 
இச்சொற்களின்பொருட்டு என்‌ தலை இங்கு 
உருளுமென்றால்‌ அதுவும்‌ நன்று” என்றார்‌ கனகர்‌. 
“பேரரசி, சில நாட்களாகவே என்‌ தலையை தாங்க 
இவ்வுடலால்‌ இயலவில்லை. எங்கேனும்‌ இது உடைந்து 
தெறிக்குமென்றால்‌ விடுபடுவேன்‌. இந்த உடலுக்குள்‌ 
கொதிக்கும்‌ குருதியனைத்தையும்‌ கொட்டிச்‌ 
சிதறினாலொழிய என்னால்‌ அமைதியடைய இயலாது... 
அளிகூர்ந்து அந்த வாளை எடுத்து என்‌ தலையை 
வெட்டி எறியச்‌ சொல்லுங்கள்‌.” 


பாய்ந்து புரவியிலிருந்து எழுந்து தேருக்குள்‌ 
புகவிருப்பவர்போல்‌ எழுந்தார்‌. “எனக்கு தெய்வம்‌ ஒன்றே! 
நான்‌ தலைகொண்ட அரசன்‌! அவனுக்களித்த என்‌ 
சொல்‌! பிறருக்கு அச்சொல்லை அளிக்க என்னால்‌ 
இயலாது. அஸ்தினபுரியின்‌ அரசனை அழித்த அவன்‌ 
என்‌ இன்சொல்லுக்கு உரியவன்‌ அல்ல. எதன்‌ பொருட்டு 
என்‌ தலைவன்‌ கொல்லப்பட்டான்‌? மண்ணாசையின்‌ 
பொருட்டு! மண்‌ விழைவில்லாத மன்னனென ஒருவன்‌ 
உண்டா? நெறிகளை மீறி என்‌ அரசனைக்‌ கொன்றவன்‌ 
தெய்வமே எனினும்‌ அவன்‌ எனது எதிரியே... அவனை 
நான்‌ தீச்சொல்லிடுகிறேன்‌. அந்தணன்‌ என நின்று என்‌ 
முப்புரிநூல்பற்றி வேதச்சொல்‌ சான்றாக்கி சொல்கிறேன்‌. 
அவன்‌ மைந்தர்துயரால்‌ அழிவான்‌... அவன்‌ குடி 
கல்பொரு சிறுநுரை என மெல்ல மெல்ல இல்லாதாகும்‌.” 


காந்தாரி அவரை நோக்கிக்கொண்டு சிலகணங்கள்‌ 
அமைந்தபின்‌ பெருமூச்சுவிட்டாள்‌. “உங்கள்‌ 
உணர்வுகளை புரிந்துகொள்கிறேன்‌, அமைச்சரே. 
இங்கிருக்கும்‌ அனைத்து உணர்வுகளையும்‌ நான்‌ 
அறிவேன்‌. ஆயினும்‌ கார்வண்ணனே நீயே அறிவாய்‌, 
உனக்கே அடைக்கலம்‌, நீயன்றி பிறிதில்லை. நான்‌ உன்‌ 
அமடிுத்தாளியன்றி வேறிலை எனும்‌ சொற்களையன்றி 
வேறெதுவும்‌ உரைப்பதாக இல்லை. அந்தணரே, 
அச்சொற்களை உங்கள்‌ நாவும்‌ உரைக்கட்டும்‌. அதுவன்றி 
எதுவும்‌ உங்களை விடுதலை செய்யப்போவதில்லை. 
அதிலன்றி எதிலும்‌ நீங்கள்‌ மெய்யை 
அறியப்போவதுமில்லை” என்றாள்‌. 


கனகர்‌ தேரிலிருந்து தன்‌ கையைவிட்டு இரு கைகளால்‌ 
கடிவாளத்தை பற்றிக்கொண்டார்‌. தேர்‌ நகர்ந்து 
முன்னால்‌ சென்றது. அவருடைய புரவி நின்றுகொண்டே 
இருக்க இடப்புறம்‌ அஸ்தினபுரியின்‌ மக்கள்திரள்‌ 
பொருளிலா வசைச்சொற்கள்‌ கலந்த கூச்சலுடன்‌ 


அவரைக்‌ கடந்து ஒழுகிக்கொண்டிருந்தது. 

(1௨26) புரவியில்‌ பயணம்‌ செய்துகொண்டிருந்தபடி 
அரைத்துயிலில்‌ சென்றுமீண்டுகொண்டிருந்த சித்தத்தை 
அறைந்து எழுப்பிய விந்தையான முழக்கத்தை கனகர்‌ 
கேட்டார்‌. அதை தன்னைச்‌ சூழ்ந்திருந்த காட்டிலிருந்து 
பல்லாயிரம்‌ நிழலுருவங்கள்‌ கொப்பளித்து ஒழுகியபடி 
எழுப்புவதாக உணர்ந்தார்‌. பிறிதொரு இடத்தில்‌ அவரே 
அவர்களை முகமில்லாத பெருந்திரள்‌ மக்களாக 
பார்த்துக்கொண்டிருந்தார்‌. அவர்கள்‌ ஒரு 
மலைச்சரிவிலென ஒழுகி இறங்கினர்‌. அம்மலைச்சரிவு 
ஒருகணத்தில்‌ செங்குத்தாக வெட்டப்பட்ட பாறை 
விளிம்பென மாறி அவர்களை கீழே உதிர்த்தது. அப்பால்‌ 
இருண்டு திரண்டு அமைந்திருந்த இருள்‌ அவர்களை 
வாங்கிக்கொண்டது. கூச்சலிட்டு அலறியபடி கைகளை 
வீசியபடி அவர்கள்‌ அவ்விருளில்‌ பொழிந்து மூழ்கி 
மறைந்துகொண்டிருந்தனர்‌. மானுட உடல்களாலான 
அருவி. மானுட உடல்கள்‌ சென்றிறங்கும்‌ சுழி. 


விழிகளின்‌ வெறிப்பும்‌, திறந்த வாய்களில்‌ பற்களின்‌ 
வெண்மையும்‌, துடித்து உதறிக்கொள்ளும்‌ 
கைகால்களின்‌ குழம்பிய அசைவுக்கொப்பளிப்பும்‌, 
அவற்றுடன்‌ ஒட்டாமல்‌ ஒலிப்பதென இருளை அனைத்து 
திசைகளிலிருந்தும்‌ அறைந்து அதிரவைத்த 
அலறல்களின்‌ முழக்கமும்‌ அவரை நடுக்குறச்‌ செய்தன. 
பல்லாயிரம்‌ பேர்‌ அவ்விருளுக்குள்‌ சென்று மறைந்த 
பின்னரும்‌ மேலும்‌ வந்துகொண்டிருந்தனர்‌. முன்னர்‌ 
விழுந்தவர்கள்‌ தொடர்ந்து வந்தவர்களை இழுத்து வந்து 
தாங்கள்‌ இட்ட வெற்றிடத்தை நிரப்பினர்‌. 
அலையலையென உடல்களின்‌ கொப்பளிப்பு. பெண்கள்‌, 
குழந்தைகள்‌, முதியவர்கள்‌... அவ்வீழ்ச்சிக்கென்றே 
நெடுந்தொலைவிலிருந்து அவர்கள்‌ அவ்வாறு கிளம்பி 
வந்திருந்தார்கள்‌. 

கனகரின்‌ தலை புரவியின்‌ கழுத்தில்‌ சென்று 
முட்டிக்கொண்டபோது அவர்‌ விழித்துக்கொண்டார்‌. 
புரவியிலிருந்து விழுந்துவிடுவதுபோல்‌ அவர்‌ உடல்‌ ஒரு 
பக்கமாக சரிந்திருந்தது. கையிலிருந்த கடிவாளத்தை 
மணிக்கட்டில்‌ நன்றாகச்‌ சுழற்றிக்‌ கட்டியிருந்தமையால்‌ 
புரவி நிற்கவில்லை, அவருடைய பழகிய உடல்‌ 


புரவியிலிருந்து சரியவும்‌ இல்லை. நிமிர்ந்தமர்ந்து சூழ 
நோக்கியபோது சற்று முன்‌ அவர்‌ கண்டுகொண்டிருந்த 
கனவே அங்கு நிகழ்ந்துகொண்டிருப்பதை அறிந்தார்‌. 
அவரைச்‌ சூழ்ந்திருந்த மக்கள்திரள்‌ கூச்சலிட்டபடி முட்டி 
மோதி ததும்பி தேங்கிச்‌ சுழித்து வழிகண்டு பெருகிப்‌ 
பீறிட்டு அவருக்கு முன்னால்‌ ஓடிக்கொண்டிருந்தது. அந்த 
மு க்கம்‌ இருளெனச்‌ சூழ்ந்திருந்த காட்டுக்குள்‌ 
எதிரொலித்து திரும்பி வந்தது. 


அவர்‌ கடிவாளத்தை இழுத்து புரவியை நிறுத்தி அப்பால்‌ 
வந்துகொண்டிருந்த ஏவலனிடம்‌ “யார்‌? என்ன?” என்றார்‌. 
அவனும்‌ சூழ நோக்கியபின்‌ வாயைத்‌ துடைத்தபடி 
அணுகிவந்து “அனைவரும்‌ ஓடிக்கொண்டிருக்கிறார்கள்‌, 
அமைச்சரே!” என்றான்‌. கனகர்‌ எரிச்சலுடன்‌ “ஆம்‌, அதை 
என்‌ கண்களாலேயே பார்க்கிறேன்‌. அறிவிலி, அவர்கள்‌ 
எங்கு ஓடுகிறார்கள்‌?” என்றார்‌. அதற்குள்‌ பின்புறம்‌ 
அவரை அணுகிய ஒற்றன்‌ “கங்கை வந்துவிட்டது, 
அமைச்சரே” என்றான்‌. அவர்‌ அச்சொல்லை 
வாங்கிக்கொள்ளவில்லை. “இவர்கள்‌ எங்கு 
ஓடுகிறார்கள்‌?” என்றார்‌. “கங்கை நோக்கி ஓடுகிறார்கள்‌” 
என்று ஒற்றன்‌ சொன்னான்‌. “கங்கை நோக்கி எதற்கு?” 
என்று உளம்‌ பதியாமல்‌ மீண்டும்‌ கனகர்‌ கேட்டார்‌. “அதை 
அவர்களே அறியார்‌. முதலில்‌ கங்கையைப்‌ 
பார்த்தவர்கள்‌ சிலர்‌ கூச்சலிட்டபடி அந்நீர்ப்பரப்பை 
நோக்கி ஓடினார்கள்‌. அவ்வொலியே ஆணை என்றாக 
எஞ்சியவர்களும்‌ ஓடிக்கொண்டிருக்கிறார்கள்‌” என்றான்‌ 
ஒற்றன்‌. 
கனகர்‌ ஓடிக்கொண்டிருப்பவர்களின்‌ குரல்களை அதன்‌ 
பின்னரே ஒவ்வொரு தனிச்சொற்களாக பிரித்து 
பொருள்கொள்ளத்‌ தொடங்கினார்‌. அவர்கள்‌ 
“அன்னையே! அன்னையே!” என்று கூவினர்‌. 
“மூதன்னையே! குடித்தெய்வமே! விண்ணின்‌ 
விழுப்பொருளே! உண ட்டுபவளே!” என்று கதறினர்‌. 
அருகில்‌ செல்லும்‌ ஓவ்வொரு முகத்தையாக அவர்‌ மாறி 
மாறி பார்த்தார்‌. பதறும்‌ கைகளை விரித்து கதறும்‌ 
பெண்கள்‌. அன்னையரை கால்‌ தழுவிக்‌ கூவியழும்‌ 
குழந்தைகள்‌. நடுக்குற்று, உடல்‌ துடிக்க, விம்மிக்‌ 
குமுறியபடி செல்லும்‌ முதியவர்கள்‌. “அன்னையே! 
அன்னையே! அமுதானவளே!” என்று அவரைச்‌ சூழ்ந்து 
பல்லாயிரம்‌ மானுடக்குரல்கள்‌ கூவிக்கொண்டிருந்தன. 
அவை ஒருங்கிணைந்து விண்ணில்‌ அறையும்‌ 
ஒற்றைக்குரலென்றாயின. 


முன்னால்‌ சென்ற காந்தாரியின்‌ தேர்‌ தயங்கி நின்றது. 


கனகர்‌ புரவியை முன்‌ செலுத்தி அருகணைந்தார்‌. 
அவருக்கு முன்‌ மரக்கிளைகளின்‌ இடைவெளியினூடாக 
கங்கையின்‌ இருள்நீரின்‌ ஒளிர்வு தெரிந்தது. 
சிற்றலைகளில்‌ இலைகள்‌ நிழலுருக்கள்‌ என 
நெளிந்தாடின. வானிலிருந்து ஒளிபெற்று கங்கை அந்த 
துலக்கத்தை அடைகிறது என்பார்கள்‌. ஆனால்‌ 
அப்போது வானில்‌ ஒளியிருக்கவில்லை. 
வேறெங்கிருந்தோ அது ஒளிவிட்டுக்கொண்டிருக்கிறது. 
அங்கே அவள்‌ தோன்றும்‌ இமையமலை உச்சியில்‌ 
வெண்பனி நிறைந்திருக்கும்‌ என்பார்கள்‌. அது 
விண்ணிலிருக்கும்‌ ஒளி பனித்து உதிர்ந்து செறிந்து 
பருவடிவு கொண்டது. கங்கைக்குள்‌ எப்பொழுதும்‌ 
அவ்வெண்பனியின்‌ ஒளி உண்டு என்பர்‌. இரவில்‌ 
உள்ளிருந்து எழும்‌ புன்னகையென அது அவளை 
மிளிரச்செய்கிறது என்று அன்னை சொல்லி அவர்‌ 
கேட்டிருந்தார்‌. 

மேலும்‌ நெருங்க இப்போது கங்கையின்‌ விரிந்த 
நீர்ப்பரப்பு கண்களை நிறைத்தது. அதிலிருந்து நோக்கை 
விலக்க இயலாமல்‌ அவர்‌ புரவியின்‌ மீது அமர்ந்திருந்தார்‌. 
கருமை ஒளிகொண்டுள்ளது. கரிய வைரங்கள்‌ இவ்வாறு 
ஒளி கொள்ளுமா? கரிய வைரங்களா? அவை காப்பிரி 
நாட்டிலிருந்து வருவதுண்டு. காளிக்குரியவை 
என்பதனால்‌ அவற்றை அரண்மனைக்‌ கருவூலத்தில்‌ 
வைப்பதில்லை. அஸ்தினபுரியின்‌ தென்மேற்கு 
மூலையிலுள்ள பாய்கலைப்பாவையின்‌ ஆலயத்தில்‌ 
கருவறைச்‌ சிலையின்‌ கண்கள்‌ கருவைரங்கள்‌. 
எருமைவிழிகளே கரிய வைரங்கள்தான்‌. ஆனால்‌ வெறும்‌ 
மணி இவ்வாறு ஒளிகொண்டிருக்காது. அதை 
ஒளிரச்செய்ய வானம்‌ தேவை. எங்கிருந்தாலும்‌ வைரம்‌ 
வானை வாங்கிக்கொள்ளும்‌. வானம்‌ மூடிய பின்னரும்‌ 
தான்‌ பெற்ற ஒளியை உள்ளே வைத்துக்கொள்ளும்‌. 
மண்ணுக்கு அடியில்கூட அது ஒளிகொண்டிருக்கும்‌. அது 
ஒரு விழி. 


பாரதவர்ஷத்தின்‌ நீள்விழி கங்கை. எக்கவிஞர்‌ இதை 
பாடினார்கள்‌? எவரோ எங்கோ. பின்னர்‌ உள்ளில்‌ 
சொற்களும்‌ ஒழிய வெற்று நோக்கு மட்டுமாக நின்று 
அவர்‌ அதை நோக்கிக்கொண்மருந்தார்‌. 
நெடும்பொழுதுக்குப்‌ பின்‌ தன்னுணர்வு கொண்டபோது 
விழியினூடாக தன்னுடலெங்கும்‌ குளிர்ந்த நீலஒளி 
நிறைந்திருப்பதைப்போல்‌ உணர்ந்தார்‌. சிற்றலைகளாக 
குருதி நெளிந்துகொண்டிருந்தது. விழிகளுக்குள்‌ 
ஒளியலை. சித்தத்திற்குள்‌ ஓடும்‌ சொல்லும்‌ ஒளியலை. 
தன்‌ உடலே சிற்றலைகளாக ததும்பிக்கொண்டிருப்பதாக 


உணர்ந்தார்‌. அதுவரை உணர்ந்த அனைத்து தனிமையும்‌ 
சோர்வும்‌ சலிப்பும்‌ அகன்று உள்ளம்‌ 
அமைதிகொண்டிருந்தது. நெருப்பு பட்டு எரிந்த 
தோற்பரப்பின்‌ மீது குளிர்ந்த எண்ணெய்‌ பட்டதுபோல்‌. 
ஓயா வலி நின்றுவிட்டதுபோல. துயின்று 
விழித்தெழுந்ததுபோல்‌ தெளிந்து அலையழிந்து 
தண்ணென்று தன்னை உணர்த்தியது அகம்‌. 


அவரை அணுகிய ஒற்றன்‌ “கங்கைக்கரை முழுக்க 
செறிந்து அடர்ந்துவிட்டனர்‌. சாலை நிறைந்து 
அசைவிழந்துவிட்டது. பின்னிருந்து மேலும்‌ 
வந்துகொண்டிருக்கிறார்கள்‌. நமது அரசியின்‌ தேர்கள்‌ 
இனி முன்னால்‌ செல்ல இயலாது” என்றான்‌. கனகர்‌ “நாம்‌ 
செல்ல வேண்டியது எங்கு?” என்றார்‌. அப்போது 
அனைத்து ஆர்வங்களும்‌ வடிந்து அவர்‌ உள்ளம்‌ 
சலிப்புற்றிருந்தது. அங்கிருந்து கிளம்பி எங்கேனும்‌ 
சென்று தனிமையில்‌ அமர்ந்துவிடவேண்டும்‌ என அகம்‌ 
ஏங்கியது. ஒற்றன்‌ “கங்கைப்படித்துறையில்‌ இறங்கி 
படகுகளில்‌ முக்தவனம்‌ வரை செல்வதாகத்தான்‌ திட்டம்‌. 
ஆனால்‌ இப்போது தேர்கள்‌ கங்கைக்கரையை அணுகவே 
இயலாது எனப்படுகிறது” என்றான்‌. கனகர்‌ தன்‌ 
புரவியை முன்னால்‌ செலுத்தி மேலும்‌ அணுகி 
கங்கைக்கரையை பார்த்தார்‌. ஒளிவழிவாக ஓடிய 
கங்கையின்‌ விளிம்பிலிருந்து நாணல்கரை வரை 
இடைவெளியில்லாமல்‌ மானுடத்திரள்கள்‌ 
செறிந்திருப்பதை கண்டார்‌. மேலும்‌ மேலும்‌ 
சாலையிலிருந்து மக்கள்‌ பொழிந்து அப்பெருக்கை 
அடர்வுறச்‌ செய்துகொண்டிருந்தனர்‌. கங்கையின்‌ 
படகுப்படித்துறையை அவர்கள்‌ முற்றாகவே மூடி 
மறைத்திருந்தார்கள்‌. 


“ஆம்‌. நாம்‌ இப்போது எவரையும்‌ விலக்கவோ வழி 
அமைக்கவோ இயலாது. இவர்கள்‌ எவரும்‌ நமது 
ஆணையை இப்போது செவிகொள்ள மாட்டார்கள்‌” 
என்று கனகர்‌ சொன்னார்‌. “ஆணையுடன்‌ அவர்கள்‌ 
நடுவே சென்றால்‌ அவர்கள்‌ நம்மை தாக்கவும்கூடும்‌” 
என்றான்‌ ஒற்றன்‌. “பக்கவாட்டுக்‌ காடுகளுக்குள்‌ 
தேர்நிரையை செலுத்துங்கள்‌. பாதை இருக்கும்‌ 
வரைக்கும்‌ தேர்கள்‌ செல்லட்டும்‌. அதன்பின்‌ சற்று நடந்து 
எங்கேனும்‌ நீள்பாறை ஆற்றுக்குள்‌ துருத்தியிருக்கும்‌ 
இடத்தை சென்றணைவோம்‌. படகுகள்‌ அங்கு வரட்டும்‌, 
அங்கிருந்து ஏறிக்கொள்வோம்‌” என்றார்‌ கனகர்‌. ஒற்றன்‌ 
“இங்கிருந்து சற்று அப்பால்‌ உதகம்‌ என்னும்‌ இடம்‌ 
உள்ளது. அங்கு இரண்டு பேராலமரங்கள்‌ ஆற்றுக்குள்‌ 
சரிந்து என நின்றிருக்கின்றன. ஆலமர 


அம்புகளில்‌ அமையும்‌. நீ உன்‌ குலத்தை முழுதும்‌ வெல்ல 
அதுவே போதுமானது.” 


“தங்கள்‌ அருள்‌!” என்ற யக்ஞசேனன்‌ துரோணனின்‌ 
காலடியில்‌ மண்டியிட்டு அமர்ந்தான்‌. குனிந்து அவன்‌ 
காதில்‌ அந்த மந்திரத்தை மும்முறை சொன்ன துரோணன்‌ 
“நான்‌ நின்றிருக்கும்‌ இந்த மரமே அந்த மருந்தை 
அளிக்கும்‌ வேர்களைக்‌ கொண்டது” என்றான்‌. 
யக்ஞசேனன்‌ கைகூப்பினான்‌. துரோணன்‌ “உனக்கு 
வெற்றி கிடைக்கட்டும்‌!” என்று வாழ்த்தினான்‌. 


அக்கணத்தில்‌ யக்ஞசேனன்‌ தான்‌ 
வெற்றிபெற்றுவிட்டதை, ஒருங்கிணைந்த பாஞ்சாலம்‌ 
என்ற நான்குதலைமுறைக்‌ கனவு நனவாகப்போவதை 
உணர்ந்தான்‌. அப்போதெழுந்த மனஎழுச்சியால்‌ நடுங்கிய 
கரத்துடன்‌ துரோணனை வணங்கி “உத்தமரே, என்‌ 
மூதாதையர்‌ அறிக. என்‌ குலதெய்வங்கள்‌ அறிக. இங்கே 
சூழ்ந்திருக்கும்‌ ஐம்பெரும்பூதங்களும்‌ அறிக. தாங்கள்‌ 
எனக்களித்த ஞானத்திற்கான குருகாணிக்கையாக என்‌ 
நாட்டில்‌ பாதியை தங்களுக்கு அளிக்கிறேன்‌” என்றான்‌. 


துரோணன்‌ சிரித்து “மூடா, நான்‌ பிராமணன்‌. 
நாடாள்வது எனக்கு இழிவானது” என்றபின்‌ “வருக” 
என்று சொல்லி முன்னால்‌ நடந்தான்‌. கூப்பிய 
கைகளைப்பிரிக்காமலேயே யக்ஞசேனன்‌ பின்னால்‌ 
சென்றான்‌. 


வேர்களினூடாகவே படகு வரைக்கும்‌ செல்ல இயலும்‌. 
படகுகளை அங்கு அணையச்செய்யலாம்‌” என்றான்‌. 
“ஆம்‌, இங்கிருந்து ஒளிச்செய்தி அனுப்புக!” என்றபின்‌ 
கனகர்‌ முன்னால்‌ சென்றார்‌. 


தேர்கள்‌ பக்கவாட்டில்‌ காட்டுக்குள்‌ திரும்பும்படி ஆணை 
எழுந்தது. அது பலமுறை காற்றில்‌ சுழன்றது. தேர்களில்‌ 
சகடம்‌ உரசும்‌ ஒலியாக அது மாறியது. 
வண்டியோட்டிகளும்‌ வீரர்களும்‌ சொல்லிணைந்த 
முழக்கமாக இணைந்துகொண்டார்கள்‌. கருக்கிருட்டில்‌ 
ஒளிச்சுழற்சிகளினூடாக எழுந்த ஆணைகள்‌ முன்னும்‌ 
பின்னும்‌ பரவி அங்கே வழிகாட்டும்தெய்வங்கள்‌ 
தோன்றிவிட்டன எனத்‌ தோன்றச்‌ செய்தன. முகப்பில்‌ 
சென்றுகொண்டிருந்த ஏவற்பெண்டுகளின்‌ தேர்கள்‌ 
திரும்பி பக்கவாட்டில்‌ காட்டிற்குள்‌ சென்ற 
மண்பாதைக்குள்‌ நுழைந்தன. அவ்வாறு ஒரு கிளை 
பிரிந்து காட்டுக்குள்‌ நுழைந்ததை பெருகிச்சென்ற மைய 
ஒழுக்கினர்‌ அறியவில்லை. அவர்களிடமிருந்து முறியாத 
முழக்கம்‌ எழுந்துகொண்டிருந்தது. கங்கையின்‌ ஒளி 
அனைத்து விழிமணிகளிலும்‌ துளித்து நின்றது. 
அவர்கள்‌ பிற எதையும்‌ நோக்கவில்லை. 


காட்டுக்குள்ளிருந்து மலைப்பொருட்களையும்‌ 
விறகையும்‌ மையச்சாலைக்குள்‌ கொண்டுவரும்‌ 
பொருட்டு அமைக்கப்பட்ட அந்தச்‌ சிறிய பாதை 
நெடுநாட்களாக கைவிடப்பட்டு, மழையில்‌ பெருகி வந்து 
படிந்த மணலும்‌ சேறும்‌ நிறைந்து கிடந்தது. சகடங்கள்‌ 
புதைந்து, அச்சுகள்‌ கூக்குரலிட்டன. வண்டிகள்‌ 
அலைகளிலென ஊசலாடி குடம்‌ முட்டும்‌ ஓசையுடன்‌ 
சென்றன. ஆங்காங்கே புரவிகளும்‌ காளைகளும்‌ சேற்றில்‌ 
கால்‌ புதைந்து நிற்க அவற்றுக்கு முன்‌ 
பலகைகளைப்போட்டு உந்தி மேலழுப்பினர்‌. பல 
இடங்களில்‌ சகடங்கள்‌ ஆழப்‌ புதைந்து வண்டிகள்‌ 
நின்றன. அவற்றிலிருந்த அரசியரும்‌ ஏவற்பெண்டுகளும்‌ 
இறங்கிக்கொள்ள காவலர்‌ நீண்ட கழிகளை 
சகடங்களுக்கு அடியில்‌ கொடுத்து நெம்பி அவற்றை 
எழுப்பி மீண்டும்‌ செலுத்தினர்‌. அவை முனகிக்‌ 
கூச்சலிட்டு எழுந்து உருள மீண்டும்‌ ஏறிக்கொண்டனர்‌. 
சற்றுநேரத்திலேயே நின்றுவிட நேர்ந்தது. மீண்டும்‌ ஏவலர்‌ 
நெம்புகோல்களுடன்‌ வந்தனர்‌. 


கனகர்‌ “இவ்வாறு நெடுந்தொலைவு செல்ல 
இயலாதென்று தோன்றுகிறது” என்றார்‌. ஒற்றன்‌ 
“இன்னும்‌ சற்று தொலைவுதான்‌. அதன்‌ பின்னர்‌ 
படகுத்துறை வரை நடந்தே சென்றுவிடலாம்‌” என்றான்‌. 


கனகர்‌ புரவியில்‌ அமர்ந்தபடியே இடப்பக்கம்‌ 
கங்கைக்கரை தெரிவதை பார்த்துக்கொண்டிருந்தார்‌. 
அங்கு அப்போதும்‌ மக்கள்திரள்‌ நெருங்கி 
பெருகிக்கொண்டே இருந்தது. “மேலும்‌ மேலும்‌ 
வந்துகொண்டிருக்கிறார்கள்‌. நெரிசல்‌ இவ்வண்ணமே 
தொடர்ந்தால்‌ இவர்களில்‌ பலநூறு பேர்‌ இன்று 
கங்கையில்‌ மூழ்கி உயிர்துறக்கக்‌ கூடும்‌” என்றார்‌. ஒற்றன்‌ 
மறுமொழி சொல்லாமல்‌ வந்தான்‌. “எந்தப்பெருக்கும்‌ 
கட்டுப்படுத்தப்படாவிட்டால்‌ அழிவே” என்று கனகர்‌ 
மீண்டும்‌ சொன்னார்‌. “இவர்களை எவரும்‌ கட்டுப்படுத்த 
இயலாது” என அவரே தொடர்ந்தார்‌. “அவர்களின்‌ 
உள்ளங்கள்‌ மேலும்‌ மேலுமென 
பெருகிக்கொண்டிருக்கின்றன.” 


“இம்மக்கள்நிரையின்‌ பின்னால்‌ இருந்து வருபவர்களின்‌ 
அழுத்தத்தால்‌ முன்னால்‌ நிற்பவர்கள்‌ நீருக்குள்‌ 
தள்ளிவிடப்படுவார்கள்‌. கங்கையில்‌ மழைநீர்‌ 
பெருகிவருவதால்‌ ஓரத்துநீரின்‌ எதிர்சுழலும்‌ விசையும்‌ 
மிகுந்திருக்கும்‌” என்று கனகர்‌ சொன்னார்‌. ஒற்றன்‌ 
அதற்கும்‌ மறுமொழி சொல்லவில்லை. கனகர்‌ அவனை 
நோக்கி திரும்பி “எவ்வகையிலேனும்‌ பின்னால்‌ 
வருபவர்களை தடுத்து நிறுத்தி இப்பெருக்கை 
மறுபக்கமாக மடைமாற்றிச்‌ செலுத்தி காட்டிற்குள்‌ 
அனுப்பிவிட முடியுமா? சற்று அப்பால்‌ கங்கைமணலுக்கு 
இவர்களில்‌ ஒருசாராரை கொண்டு செல்ல இயன்றால்‌ 
போதும்‌” என்றார்‌. ஒற்றன்‌ தொண்டையை கனைத்தபின்‌ 
“அமைச்சரே, அவர்களில்‌ பெரும்பாலோர்‌ உயிர்துறக்கவே 
வருகிறார்கள்‌” என்றான்‌. “என்ன சொல்கிறாய்‌?” என்று 
சினத்துடன்‌ கேட்டபடி கனகர்‌ திரும்பினார்‌. 


“அவர்களில்‌ பலர்‌ அழுதபடி செல்வதை நீங்கள்‌ 
பார்க்கலாம்‌. உயிர்விடுவதற்கு உகந்த வழி கங்கையில்‌ 
ஒழுகிச்செல்வதே என்பதை பல்லாயிரம்‌ ஆண்டுகளாக 
நம்‌ நெறிகள்‌ கூறி வந்துள்ளன. இங்கு அவர்கள்‌ இருந்து 
என்ன செய்யப்போகிறார்கள்‌? முதியவர்கள்‌ மைந்தரை 
இழந்த துயருடன்‌ இங்கு வாழ்வதில்‌ பொருளில்லை 
என்றே உணர்வார்கள்‌. கணவரை இழந்த பெண்டிருக்கு 
இளங்குழவியரும்‌ இல்லை என்றால்‌ அவர்களுக்கு இனி 
வாழ்வில்‌ இன்பம்‌ இல்லை. இங்கு 
சென்றுகொண்டிருப்பவர்களில்‌ மிகச்‌ சிலரே 
திரும்பிச்செல்வார்கள்‌. அவர்கள்‌ பெரும்பாலும்‌ 
குழந்தைகளை வளர்க்கும்‌ பொறுப்புள்ளவர்கள்‌. பிறர்‌ 
மீளப்போவதில்லை” என்றான்‌ ஒற்றன்‌. கடிவாளத்தை 
இழுத்து நிறுத்தியபடி திகைப்புடன்‌ திரும்பி 
அக்கூட்டத்தை பார்த்தார்‌ கனகர்‌. அக்கணமே 


அச்சொற்கள்‌ உண்மை என உணர்ந்தார்‌. 


மணற்கரை விண்டு சரிவதுபோல்‌ கங்கைக்கரையை 
நெருங்கியிருந்த திரள்முகப்பிலிருந்து மக்கள்‌ கூட்டம்‌ 
கூட்டமாக நீருக்குள்‌ விழுந்துகொண்டிருப்பதை 
பார்த்தார்‌. அவர்கள்‌ விழுந்த இடங்களில்‌ நீர்‌ 
கொந்தளித்தது. அரையிருளில்‌ நிழல்தோற்றங்களாக 
தெரிந்தபோ a கூட அது அவரை நடுக்குறச்‌ செய்தது. 
“அவர்கள்‌ நீர்ப்பலி கொடுக்க வந்தார்கள்‌ என்று 
எண்ணிக்கொண்டேன்‌” என்றார்‌. ஒற்றன்‌ “இதுவும்‌ ஒரு 
பலிக்கொடையே. கங்கையில்‌ தன்னை அளித்தல்‌ 
முதன்மை பலிக்கொடை என்று நூல்களில்‌ 
கூறப்பட்டுள்ளது. அன்னங்களில்‌ தூய அன்னம்‌ என்பது 
உடலே.” கனகர்‌ உடல்‌ குளிரிலென 
நடுங்கிக்கொண்டிருக்க வெறித்து நோக்கியபடி புரவி 
மேல்‌ அமர்ந்திருந்தார்‌. நோக்கு நன்கு தெளிந்த 
அவருடைய கண்‌ எதிரில்‌ கங்கையில்‌ கரையிலிருந்து 
பல்லாயிரக்‌ கணக்கானவர்கள்‌ நீருக்குள்‌ விழுந்து 
சுழித்து புரட்டி கொப்பளித்து அலையெழுந்து 
சென்றுகொண்டிருந்த நீரில்‌ மறைந்துகொண்டிருந்தனர்‌. 


(1௨26]முன்னால்‌ சென்றுகொண்டிருந்த 
ஏவற்பெண்டுகளின்‌ வண்டியிலிருந்து ஒளிச்செய்தி 
வந்தது. “மேலே செல்ல பாதை இல்லை என்கிறார்கள்‌” 
என்று ஒற்றன்‌ சொன்னான்‌. கனகர்‌ தேர்நிரையை ஒட்டி 
தன்‌ புரவியைச்‌ செலுத்தி ஏவற்பெண்டுகளையும்‌ 
அத்திரிகளையும்‌ கடந்து முகப்பை அடைந்தார்‌. 
அங்கிருந்து வந்த ஏவலன்‌ “மரங்கள்‌ விழுந்து முற்றாகவே 
பாதை மூடியிருக்கிறது, அமைச்சரே. மேலே செல்ல வழி 
இல்லை” என்றான்‌. இருளைக்‌ கூர்ந்து ஒருமுறை 
பாதையை பார்த்துவிட்டு “நான்‌ அரசியிடம்‌ 
சொல்கிறேன்‌” என்று கனகர்‌ காந்தாரியின்‌ தேரருகே 
சென்றார்‌. கடிவாளத்தை இழுத்து புரவியை நிறுத்தி 
“பேரரசி, வணங்குகிறேன்‌!” என்று உரத்த குரலில்‌ 
அழைத்தார்‌. 


உள்ளிருந்து சத்யசேனை திரையை இழுத்துத்‌ திறந்து 
“என்ன?” என்றாள்‌. அவள்‌ தேரின்‌ அசைவால்‌ 
அலுப்புகொண்டு சினம்‌ அடைந்திருந்தாள்‌. “அரசி, நாம்‌ 
கங்கைக்குள்‌ இறங்க முடியவில்லை. அங்கு 
அஸ்தினபுரியின்‌ மக்கள்‌ செறிந்து வழி 
இல்லாதாகிவிட்டிருக்கிறது. ஆகவே படகுகளை சற்று 
தள்ளி இங்கு கொண்டுவர ஆணையிட்டிருந்தோம்‌. 
இங்கிருக்கும்‌ இரண்டு ஆலமரங்கள்‌ படகுத்துறைகளென 
அமைய உகந்தவை. அங்கு செல்லும்‌ பொருட்டே இங்கு 


காட்டுக்குள்‌ நுழைந்தோம்‌. வழியை மரம்‌ விழுந்து 
மூடியிருக்கிறது. சற்று தொலைவு நடந்தே 
ஆகவேண்டும்‌...” என்றார்‌. சத்யசேனை ஏதோ 
சொல்வதற்கு முன்‌ காந்தாரி “செல்வோம்‌. இங்கு அமர்ந்து 
செல்வதைவிட அது எளிதாக இருக்குமென்று 
நினைக்கிறேன்‌” என்றபின்‌ தன்னை தூக்கும்படி இரு 
கைகளையும்‌ நீட்டினாள்‌. “வழி எவ்வண்ணம்‌ உள்ளது?” 
என்று சத்யவிரதை கேட்டாள்‌. “காட்டுப்பாதை” என்றார்‌ 
கனகர்‌. “காடு எனத்‌ தெரிகிறதே” என்றாள்‌ காந்தாரி. 


சத்யசேனையும்‌ சத்யவிரதையும்‌ அவள்‌ இரு 
கைகளையும்‌ பற்றி தூக்கினர்‌. அவள்‌ எழுந்தபோது தேர்‌ 
அசைந்து முனகியது. மெல்ல தேரிலிருந்து வெளியே 
வந்து காலை முதற்படியில்‌ வைத்தாள்‌. அந்த இருளிலும்‌ 
வெண்மலர்போல்‌ அவளுடைய சிறிய பாதம்‌ 
துலங்குவதை பார்த்தபின்‌ கனகர்‌ விழிகளை 
விலக்கிக்கொண்டார்‌. நீர்க்கடனுக்குச்‌ செல்கையில்‌ 
கால்குறடுகள்‌ அணியலாகாது என்பதை அதன்‌ பின்னரே 
அவர்‌ உணர்ந்தார்‌. அவள்‌ பாதங்கள்‌ மண்பட்டு எத்தனை 
காலமாகியிருக்கும்‌! அவள்‌ கால்கள்‌ படிகள்மேல்‌ 
அமைந்து இறங்குவதை அகக்கண்ணால்‌ கண்டார்‌. 
அப்படிகள்‌ மெல்ல அழுந்தி அவளை 
ஏற்றுக்கொள்வதைப்போல ஒலித்தன. அவள்‌ பாதம்‌ 
மண்ணில்‌ படிவதை தன்‌ உள்ளத்தில்‌ ஓர்‌ அதிர்வாக 
அறிந்தார்‌. அன்னையே அன்னையே என்னும்‌ சொல்லாக 
அவர்‌ உள்ளம்‌ அரற்றிக்கொண்டிருந்தது. விழிகளில்‌ 
இருந்து நீர்‌ வழிந்து கன்னத்தில்‌ ஓடியது. 


அத்தனை விழிநீர்‌ பெருகும்‌ அளவுக்கு துயரமென 
எதுவும்‌ அவரில்‌ இருக்கவில்லை. ஏன்‌ அழுகிறோம்‌ என்று 
அவர்‌ அகம்‌ வியந்துகொண்டிருந்தது. ஆனால்‌ அவரை 
மீறி நெஞ்சிலும்‌ தோள்களிலும்கூட இளவெம்மையுடன்‌ 
நீர்த்துளிகள்‌ சொட்டின. மேலாடையைக்‌ கொண்டு 
முகத்தை அழுந்தத்‌ துடைத்தார்‌. விம்மலோ விசும்பலோ 
இன்றி அத்தனை விழிநீர்‌ பெருகக்கூடுமென்பதை 
அப்போதுதான்‌ அவர்‌ அறிந்தார்‌. அவ்விருளில்‌ அதை 
எவரும்‌ காணப்போவதில்லை. எவரும்‌ காணாத 
விழிநீருக்கு ஒரு தூய்மை உள்ளது. அவர்‌ பந்தங்களின்‌ 
ஒளி தன்‌ முகத்தில்‌ விழாதபடி சற்றே விலகி புதர்‌ ஓரமாக 
நின்றுகொண்டார்‌. பெருமூச்சுகள்‌ எழுந்துகொண்டே 
இருந்தன. ஒவ்வொரு மூச்சுக்கும்‌ அவர்‌ 
எளிதாகிக்கொண்டே சென்றார்‌. உள்ளிருந்த அனைத்து 
அழுத்தங்களும்‌ காற்றாக வெளியே 
சென்றுகொண்டிருந்தன. 


காந்தாரி சத்யசேனையின்‌ தோளைப்‌ பற்றியபம மெல்ல 
காலடி வைத்து நடந்தாள்‌. அவள்‌ உடன்பிறந்த அரசியர்‌ 
இருபுறமும்‌ சூழ்ந்து சென்றனர்‌. நான்கு ஏவல்பெண்டுகள்‌ 
ண்ட வாள்களுடன்‌ முன்னால்‌ சென்று நீட்டி 
நின்றிருந்த கிளைகளையும்‌ சரிந்திருந்த 
நாணல்களையும்‌ வெட்டி அவளுக்கு வழி ஒருக்கினர்‌. 
அவளும்‌ இணையரசியரும்‌ அரசமகள்களும்‌ செல்ல 
பின்னர்‌ அப்பாதையில்‌ கனகர்‌ நடந்தார்‌. அவள்‌ 
காலடிகள்‌ பட்ட மண்‌ என நினைத்துக்கொண்டார்‌. 
ஒருவேளை அவள்‌ காலடித்தடத்தில்‌ தன்‌ காலடி 
படக்கூடும்‌ என்று எண்ணி பாதையை கூர்ந்து நோக்க 
முயன்றார்‌. பின்னர்‌ மிக விலகி நாணல்களை 
மிதித்துக்கொண்டு நடந்தார்‌. பானுமதியும்‌ அசலையும்‌ 
ஒருவர்‌ தோளை ஒருவர்‌ பற்றியபடி, ஒருவரால்‌ ஒருவர்‌ 
தாங்கப்படுவதுபோல்‌ நடந்துசென்றார்கள்‌. அவர்கள்‌ 
இருவரும்‌ ஒரே முகம்‌ கொண்டுவிட்டிருந்தனர்‌. 
ஒன்றேபோல்‌ உடல்கள்‌ அசைந்தன. அவர்கள்‌ இருவரும்‌ 
மாளிகையிலிருந்து கிளம்பியபின்‌ ஒரு சொல்லும்‌ 
உரைக்கவில்லை. இல்லையென்றே ஆகிவிட்டிருந்தனர்‌. 


காட்டின்‌ இருளினூடாக அவர்கள்‌ சென்றபோது 
கிளைகளிலிருந்து பறவைகள்‌ எழுந்து ஓசையிட்டன. 
காற்று இலைகளை உலுக்கியபடி கடந்து சென்றது. 
கங்கையின்‌ ஒளி இலைகளுக்கும்‌ மரக்கிளைகளுக்கும்‌ 
அப்பால்‌ அலைகளாக தெரிந்துகொண்டிருந்தது. 
அவர்களின்‌ காலடியோசைகள்‌ பல்லாயிரம்‌ நாக்குகள்‌ 
மண்ணை நக்கி உண்ணும்‌ ஒலி என 
கேட்டுக்கொண்டிருந்தன. கனகர்‌ முடிவிலாது 
சென்றுகொண்டிருப்பதுபோல்‌ உணர்ந்தார்‌. இப்பயணம்‌ 
இவ்வண்ணம்‌ பல்லாண்டுகள்‌ செல்லக்கூடும்‌. இது ஒரு 
இருண்ட சுரங்கப்பாதை. மறுமுனை என ஒன்றில்லாதது. 


தேர்களும்‌ அத்திரிகளும்‌ பின்னால்‌ விலகி அகன்றன. 
மக்களின்‌ திரளொலி ஊமைமுழக்கமென மாறி மேலும்‌ 
விலகி மறைந்தது. காடே அவ்வொலி கேட்டு 
ரீங்கரித்துக்கொண்டிருந்தது. அவர்கள்‌ சதுப்புச்‌ சரிவில்‌ 
மெல்ல இறங்கத்தொடங்கினார்கள்‌. கனகர்‌ ஆணையிட 
அவரது சொற்கள்‌ ஒளியாக மின்னி இருளில்‌ 
முன்சென்றன. அரசியர்‌ ஒருவரை ஒருவர்‌ பற்றியபடி 
மெல்ல இறங்கி அந்த படர்ந்த ஆலமரத்தை அடைந்து 
மூச்சுவாங்க நின்றனர்‌. “இங்குதான்‌, அரசி” என்றான்‌ 
ஏவலன்‌. காந்தாரி “ஆம்‌” என்றாள்‌. ஆலமரத்தொகையின்‌ 
வேர்முனம்புகளுக்கு மேல்‌ மரத்தடிகளை இழுத்துப்‌ 
போட்டு நீர்ப்பரப்புக்குள்‌ செல்லும்படி நடைபாதை 
அமைத்திருந்தார்கள்‌. படகுகள்‌ வந்து 


பெருநாகங்கள்போல்‌ நீரிலிருந்து எழுந்து தெரிந்த 
வேர்முகப்பில்‌ நின்றிருந்தன. மேலும்‌ படகுகள்‌ 
கங்கைக்குள்‌ விளக்குஒளிகளாக நிரைகொண்டு 
நெளிந்தாடின. 


முதற்படகில்‌ காந்தாரி ஏறி அமர்ந்தாள்‌. அவள்‌ 
மரப்பாலத்தினூடாக மெல்ல காலடி வைத்துச்‌ செல்வதை 
கனகர்‌ நோக்கி நின்றார்‌. அவள்‌ படகிலேறி அமர்ந்ததும்‌ 
அது மெல்ல அசைந்து ததும்பி அவளை 
அமைத்துக்கொண்டது. இணையரசியர்‌ ஏறி அவள்‌ 
அருகே அமர்ந்தனர்‌. காந்தாரி காட்டை ஒருமுறை 
கைகூப்பி தொழுதாள்‌. துடுப்பை உந்தி படகை அகற்றி 
கங்கையின்‌ ஒழுக்குக்குச்‌ சென்று சுழன்று பாய்விரித்து 
நீரலைகளின்‌ மீது ஏற்றிக்கொண்டான்‌ படகோட்டி. படகு 
ஒளிப்புள்ளிகளாக மாறி கங்கைமேல்‌ இருந்த 
அரையிருளில்‌ புதைந்தது. பானுமதியும்‌ அசலையும்‌ 
இணையாக நடந்துசென்று படகில்‌ ஏறிக்கொண்டனர்‌. 
தொடர்ந்து அரசியரும்‌ இளவரசியரும்‌ படகுகளில்‌ 
ஏறத்தொடங்கினார்கள்‌. ஒவ்வொரு படகாக சிறகு 
விரித்து நீர்வெளிமேல்‌ எழுவதை கனகர்‌ நோக்கிநின்றார்‌. 
பறவைகள்‌ கலைவதுபோல பதற்றமான ஒலிகள்‌ 
கேட்டன. “என்ன? என்ன?” என்றார்‌. “மச்சநாட்டு 
இளவரசியரில்‌ ஒருவர்‌ கங்கையில்‌ பாய்ந்துவிட்டார்‌...” 
என்றான்‌ ஏவலன்‌. கனகர்‌ பெருமூச்சுவிட்டார்‌. 


அதற்குள்‌ இன்னொரு ஒலிச்சுழி எழுந்தது. 
“செளரநாட்டின்‌ இளவரசியர்‌ இருவர்‌ கைகோத்தபடி நீரில்‌ 
பாய்ந்துவிட்டார்கள்‌!” என்று ஒற்றன்‌ முன்னாலிருந்து 
கூவினான்‌. “அவர்களை தடுக்கவேண்டாம்‌” என்று 
கனகர்‌ சொன்னார்‌. மேலும்‌ மேலும்‌ இளவரசியர்‌ 
கங்கைநீரில்‌ பாய்ந்து மூழ்கி 
மறைந்துகொண்டிருந்தார்கள்‌. சற்றுநேரத்திலேயே 
அதிர்ச்சி மறைந்து அது ஒரு முறைமை என ஆயிற்று. 
ஒவ்வொருவர்‌ நீரில்‌ பாய்கையிலும்‌ சீரான 
வாழ்த்தொலிகள்‌ எழுந்தன. “அன்னையே! கங்கையே! 
ஏற்றருள்க, அரிய பலியை! ஏற்றருள்க, இவளை! உன்‌ 
ஆழம்‌ இவளுக்கு விண்ணுலக வழியென்றாகுக! 
அன்னையே! வாழ்க, அன்னையே!” பாய்பவர்களின்‌ 
எண்ணிக்கை பெருகப்பெருக பாய்பவர்கள்‌ தயக்கம்‌ 
அழிந்து இயல்பாக நீர்புகுந்தனர்‌. அருகிருந்த இளவரசியர்‌ 
நீரில்‌ விழுவதைக்‌ கண்டு பிறரும்‌ பாய்ந்தனர்‌. 


அவர்கள்‌ எண்ணி முடிவெடுத்துப்‌ பாயவில்லை என 
கனகர்‌ எண்ணினார்‌. அவர்களின்‌ அறியா அகம்‌ உடலை 
அதுவே இயக்குகிறது போலும்‌. அல்லது அவர்களைச்‌ 


சூழ்ந்து அகமும்‌ நிறைத்திருக்கும்‌ இருளால்‌ அவர்கள்‌ 
இழுத்து எடுக்கப்படுகிறார்கள்‌. படகுகளிலிருந்து 
அவர்கள்‌ உதிர்ந்துகொண்டே இருந்தனர்‌. கங்கையின்‌ 
ஒளிரும்‌ நீரில்‌ கொப்புளங்களாக எழுந்து 
அலைவளையங்கள்‌ என ஆகி மறைந்தனர்‌. அகலே 
நின்று நோக்குகையில்‌ சிறுசிறு குமிழிகளாக மட்டுமே 
தெரிந்தனர்‌. 

[1௨20] படகில்‌ ஏறி அமர்ந்ததுமே கனகர்‌ பிறிதொரு 
உளநிலையை அடைந்தார்‌. கங்கைக்கரையிலிருந்து 
கிளம்பிய இறுதிப்படகில்‌ அவர்‌ இருந்தார்‌. அனைத்து 
இளவரசிகளும்‌ படகில்‌ ஏறிக்கொண்டுவிட்டார்களா 
என்பதை உறுதி செய்த பின்னர்‌ தன்‌ படகில்‌ ஏறி 
படகோட்டி அமைத்த விசிப்பலகையின்மேல்‌ 
எடைகொண்ட உடலை அமைத்து கைகளை மார்பில்‌ 
கட்டிக்கொண்டு பின்னால்‌ சாய்ந்தார்‌. அவருக்கு 
முன்னால்‌ நிழலுருவக்‌ காட்டுடன்‌ நாணல்கரை கொண்ட 
நிலம்‌ மாபெரும்‌ மரக்கலம்போல்‌ ததும்பி 
அலைகொண்டபடி நின்றது. அவருடைய ஆணைக்காக 
படகோட்டி காத்திருந்தான்‌. ஏவலன்‌ அருகே வந்து மெல்ல 
தொண்டையொலி எழுப்பியதும்‌ நிமிர்ந்து பார்த்தார்‌. 
“கிளம்பலாமா என்று கேட்கிறார்கள்‌, அமைச்சரே” 
என்றான்‌. “அம்‌, ஆம்‌, கிளம்பலாம்‌” என்றபின்‌ அவர்‌ 
ிப்ருளூச்குவிட்டு மண்டும்‌ உடலை தளர்த்திக்கொண்டார்‌. 


அவர்‌ முன்‌ விழிநிறைத்து நின்றிருந்த மாபெரும்‌ நிலம்‌ 
அசைந்து பின்னகர்ந்து செல்லத்தொடங்கியது. 
நீரலைகளின்‌ கிளைப்பொலி விலகிச்சென்றது. படகின்‌ 
விலாவில்‌ அறையும்‌ சிற்றலைகளின்‌ ஓசையும்‌, 
துடுப்புகள்‌ நீரில்‌ விழுந்து சுழன்று மேலெழும்‌ சலசலப்பும்‌ 
மட்டும்‌ அவரைச்‌ சூழ்ந்திருந்தன. காற்றில்‌ விரிந்த பாய்‌ 
விம்மிப்‌ புடைத்து வளைவு கொண்டு வடங்களை 
இறுக்கி வலியுடன்‌ முனக வைத்தது. வெவ்வேறு 
பலகைகள்‌ ஒன்றுடன்‌ ஒன்று உரசிக்கொண்டும்‌, 
முட்டிக்கொண்டும்‌ ஒலி எழுப்பின. முறுகலோசை, 
இறுகலோசை, உரசலோசை, தேய்வோசை, 
வழுக்கலோசை, குழைதலோசை. ஓசைகள்‌ 
ஒவ்வொன்றும்‌ ஒரு சொல்‌. அனைத்தும்‌ வலி வலி என்றே 
கூவின. அப்படகு சற்றும்‌ விரும்பாத ஒரு பயணத்தை 
செய்துகொண்டிருப்பதாக உணர்ந்தார்‌. அதன்‌ ஒவ்வொரு 
பலகையும்‌ அதை முன்செலுத்தும்‌ துடுப்புக்கும்‌ பாய்க்கும்‌ 
எதிராக முனகிக்கொண்டிருந்ததுபோல்‌ தோன்றியது. 


கண்களை மூடி அந்த ஒலியை 
கேட்டுக்கொண்டிருந்தபோது ஏதோ ஒரு கணத்தில்‌ 
அஸ்தினபுரியின்‌ அரண்மனையில்‌ அமர்ந்திருப்பதாக 


உணர்ந்தார்‌. சாளரக்கதவுகள்‌ காற்றில்‌ அசைகின்றன. 
கீல்கள்‌ முனகிக்கொள்கின்றன. நூற்றுக்கணக்கான 
கலங்கள்‌ முட்டி ஒலிக்கின்றன. குறடுகள்‌ ஓசை 
எழுப்புகின்றன. அவ்வரண்மனை காற்றில்‌ ஒழுகிச்‌ 
சென்றுகொண்டிருக்கிறது. அங்குள்ள ஒவ்வொரு 
பொருளும்‌ அவ்விழுப்புக்கு எதிராக வலு கூட்டுகிறது. 
ஒன்றையொன்று பற்றிக்கொண்டும்‌ கவ்விக்கொண்டும்‌ 
செறுத்து நிற்கிறது. ஆனால்‌ அவ்வொழுக்கு மிகப்‌ 
பெரியது. தெய்வங்களாலும்‌ நிறுத்த இயலாது. 
அவ்வொழுக்கிலிருந்து தப்ப ஒன்றே வழி. 
மூழ்கிவிடுவது, மண்ணுக்குள்‌ எவரும்‌ விழிகளாலோ 
சிந்தையாலோ தொட முடியாத ஆழத்தில்‌. அங்கு 
அசைவில்லை. எங்கும்‌ செல்ல வேண்டியதில்லை. 
அமைந்து செறிந்து ஊழ்கத்திலென காலம்‌ கடந்து 
கிடக்கலாம்‌. 


என்றோ ஒருநாள்‌ மேலிருந்து அகழ்ந்து இறங்கி 
வருவார்கள்‌ மானுடர்கள்‌. வேறு உலகத்திலிருந்து, வேறு 
மொழிகளுடன்‌, வேறு எண்ணங்களுடன்‌. ஆனால்‌ நம்‌ 
முகங்களுடன்‌, நம்மை அறியாத விழிகளுடன்‌. 
அஸ்தினபுரியின்‌ அரண்மனை முகட்டுக்‌ 
குவைகளினூடாக துளைத்து இறங்கி வந்த ஒருவனை 
அவர்‌ கண்டார்‌. அவன்‌ அவர்‌ விழிகளை சந்தித்ததும்‌ 
திடுக்கிட்டு பின்னகர்ந்தான்‌. எவரிடமோ இங்கே என்று 
சுட்டிக்காட்டினான்‌. மேலும்‌ சிலர்‌ அணுகிவந்தனர்‌. 
அவரைச்‌ சூழ்ந்து நின்று கைசுட்டி நோக்கி அறியா 
மொழியில்‌ பேசிக்கொண்டனர்‌. அவரை மேலும்‌ அணுகி 
வந்து கூர்ந்து நோக்கினர்‌. அவர்‌ கால்களையும்‌ 
கைகளையும்‌ தொட்டனர்‌. அவர்‌ தான்‌ 
கல்லாகிவிட்டிருப்பதை உணர்ந்தார்‌. ஆனால்‌ எப்படி 
அவர்களை என்னால்‌ நோக்க முடிகிறது? கல்லில்‌ விழி 
எழுமா என்ன? விழி எங்கும்‌ எழும்‌. கல்லில்‌ மரத்தில்‌ 
சிப்பியில்‌... எழவேண்டும்‌ என எண்ணினால்‌ எங்கும்‌ 
விழி மலர்ந்துவிடும்‌. காளான்‌ பூப்பதுபோல... 


அவர்‌ விழித்துக்கொண்டபோது படகு கங்கையின்‌ நடுவே 
இருண்ட நீரின்மேல்‌ ஒழுகிச்‌ சென்றுகொண்டிருந்தது. 
வானம்‌ தீட்டப்பட்ட இரும்பென ஒளிகொண்டிருந்தது. 
கரையில்‌ நின்றிருந்தபோது இந்த நீர்தான்‌ ஒளி 
வழிவெனத்‌ தெரிந்தது. இதன்‌ மீதேறி வந்தபின்னர்‌ 
எப்போது இது இருள்‌ கொண்டது? அவர்‌ வானில்‌ 
நிறைந்திருந்த விண்மீன்களை 
பார்த்துக்கொண்டிருந்தார்‌. மழைமுகில்கள்‌ 
அகன்றுவிட்டிருக்கின்றன. ஆகவேதான்‌ விண்மீன்கள்‌ 
எழுந்துள்ளன. விண்மீன்கள்‌ எப்பொருளையும்‌ 


அளிக்காத சொற்கள்‌ போலிருந்தன. மாபெரும்‌ காவியம்‌ 
ஒன்றை முன்பின்‌ தொடர்பற்ற சொற்களின்‌ பெருக்காக 
மாற்றிவிட்டதுபோல்‌. அறியாத மொழிதான்‌, ஆனால்‌ 
முன்னோர்‌ ஊழ்கம்‌ வழியாக அதில்‌ சிலவற்றை மட்டும்‌ 
படித்தறிந்திருக்கிறார்கள்‌. அப்பொருளை உதறி 
வெறுமனே விழிகளால்‌ வெறித்துக்கொண்டிருக்கிறேன்‌ 
நான்‌. 


முகில்‌ விலகியதனால்‌ போலும்‌ காற்று வலுத்தொலித்து 
ஓடியது. அதை அள்ளி நடனக்கைகள்போல்‌ ஒன்றுடன்‌ 
ஒன்று பொருந்தியிருந்த பாய்களுக்குள்‌ சுழற்றிச்‌ 
செலுத்திக்கொண்டு தன்னை 
முன்செலுத்திக்கொண்டிருந்தது படகு. வானம்‌ ஊதிப்‌ 
பறக்கவைக்கும்‌ சிறு சருகு. அவர்‌ பெருமூச்சுடன்‌ 
எழுந்தமர்ந்தார்‌. “ஏதேனும்‌ அருந்துகிறீரா, அமைச்சரே?” 
என்று ஏவலன்‌ கேட்டான்‌. “ஆம்‌, குளிர்ந்த நீர்‌... 
இன்நீரெனில்‌ நன்று” என்று அவர்‌ சொன்னார்‌. 
“அவ்வாறே” என்று ஏவலன்‌ வணங்கி 
திரும்பிச்சென்றான்‌. அவன்‌ கொண்டு வந்த குடுவையை 
வாங்கி இன்நீரை அருந்தி நெஞ்சையும்‌ வயிற்றையும்‌ 
நிரப்பிவிட்டு அருகே வைத்தார்‌. பின்னர்‌ “எத்தனை 
இளவரசியர்‌ நீரில்‌ விழுந்திருப்பார்கள்‌?” என்றார்‌. 
ஏவலன்‌ பேசாமல்‌ நின்றான்‌. “எவரிடமேனும்‌ கணக்கேதும்‌ 
இருக்க வாய்ப்புண்டா?” என்றார்‌. “இல்லை. அங்கு சென்ற 
பின்னர்‌ கணக்கெடுக்கவேண்டும்‌. சிலநூறு பேர்‌ 
விழுந்திருக்கக்‌ கூடும்‌” என்று அவன்‌ சொன்னான்‌. 
“கரையிலிருந்து நடு ஆற்றுக்கு வந்த பின்னர்‌ எவரும்‌ 
நீரில்‌ குதிக்கவில்லை.” 


அது கனகருக்கு விந்தையாக இருந்தது. “ஏன்‌?” என்றார்‌. 
அப்பால்‌ நின்றிருந்த படகோட்டி “பொதுவாக கங்கைக்கு 
உள்ளே வந்த பின்னர்‌ எவரும்‌ நீரில்‌ பாய்வதில்லை, 
அமைச்சரே” என்றான்‌. “ஏன்‌?” என்று அவர்‌ கேட்டார்‌. 
“அறியேன்‌. உ அது வழக்கமில்லை என்று மட்டும்‌ 
அறிந்திருக்கிறேன்‌” என்றான்‌ படகோட்டி. கனகர்‌ 
விந்தையான உளளழுச்சியுடன்‌ “நான்‌ சொல்கிறேன்‌. 
ஏனெனில்‌ கங்கையின்‌ நடுவில்‌ வந்த பிறகு கரை 
அகன்றுவிடுகிறது. அங்குள்ள வாழ்க்கையும்‌ அங்கு 
சொல்லப்பட்ட நெறிகளும்‌ 
பொருளற்றவையாகிவிடுகின்றன. எனவே அங்குள்ள 
துயர்‌ முற்றாக மறைந்துவிடுகிறது” என்றார்‌. படகோட்டி 
புன்னகைத்து “எனில்‌ கரை செல்லாமல்‌ கங்கையிலேயே 
உலவிக்கொண்டிருக்க வேண்டும்‌. கடல்‌ முதல்‌ காசி வரை 
மீண்டும்‌ காசி முதல்‌ கடல்‌ வரை. ஒருபோதும்‌ மண்ணை 
உணரக்கூடாது. வாழ்வு துயரற்றிருக்கும்‌” என்றான்‌. 

சித்திரை மாதம்‌ முழுநிலவு நாள்‌ காலையில்‌ 
அக்னிவேசரின்‌ குருகுலத்தில்‌ மாணவர்களுக்கான 
பயிற்சிமுதிர்வு நிகழ்ந்துகொண்டிருந்தது. களத்தில்‌ 
வில்லுடன்‌ நின்ற வியாஹ்ரசேனரும்‌ துரோணனும்‌ 
மாணவர்களை வழிநடத்த, கிழக்குமூலையில்‌ 
புலித்தோலிட்ட பீடத்தில்‌ அமர்ந்து அக்னிவேசர்‌ அதை 
நோக்கிக்கொண்டிருந்தார்‌. இளவரசர்கள்‌ 
ஒவ்வொருவராக வந்து வில்லேந்தி குறிபார்த்து அப்பால்‌ 
கயிற்றில்‌ கட்டப்பட்டு ஆடிக்கொண்டிருந்த நெற்றுகளை 
நோக்கி அம்பெய்தனர்‌. சுற்றிலும்‌ நின்றிருந்த 
பிறமாணவர்கள்‌ அம்புகள்‌ குறிஎய்தபோது வாழ்த்தியும்‌, 
பிழைத்தபோது நகைத்தும்‌ அந்நாளை 
கொண்டாடிக்கொண்டிருந்தனர்‌. சேதிநாட்டு இளவரசன்‌ 
தமகோஷன்‌ அனைத்து இலக்குகளையும்‌ வென்று 
முதல்வனாக வந்தான்‌. 


வியாஹ்ரசேனரின்‌ பாதங்களைப்‌ பணிந்தபின்‌ 
துரோணனின்‌ அருகே வந்து “தங்கள்‌ அருள்‌ உத்தமரே” 
என்று சொல்லி பணிந்தான்‌ தமகோஷன்‌. “வெற்றி 
5. என வாழ்த்திய துரோணன்‌ “வருக” என 
தமகோஷனை அழைத்துச்சென்று அக்னிவேசரின்‌ 
பீடத்தின்‌ முன்‌ நிறுத்தினான்‌. “குருநாதரே, இக்குருகுலத்து 
மாணவர்களில்‌ முதல்வனாக வந்த சேதிநாட்‌ 
இளவரசனை வாழ்த்துங்கள்‌” என்றான்‌. தமகோஷன்‌ 
அக்னிவேசரின்‌ பாதங்களைப்‌ பணிந்தான்‌. அக்னிவேசர்‌ 
எழுந்து புன்னகைத்தபடி “விழியை அம்பு முந்துவதை 
அடைந்துவிட்டாய்‌. எண்ணத்தை அது முந்துவதை இனி 
இலக்காகக்‌ கொள்‌” என்று வாழ்த்தினார்‌. 


தொலைவில்‌ அதுவரை எழுந்த எந்த அம்புகளாலும்‌ 
வீழ்த்தப்படாத நெற்று ஒன்று மட்டும்‌ 
கயிற்றிலாடிக்கொண்டிருந்தது. வியாஹ்ரசேனர்‌ 
புன்னகையுடன்‌ “நாங்கள்‌ தங்கள்‌ வில்வண்ணம்‌ கண்டு 
நெடுநாட்களாகின்றன குருநாதரே” என்றார்‌. அக்னிவேசர்‌ 
நகைத்தபடி வேண்டாம்‌ என்று கையசைசத்தார்‌. 
மாணவர்கள்‌ உரத்தகுரலில்‌ “குருநாதரே! 
வில்லேந்துங்கள்‌!” என்று கூவினர்‌. அக்னிவேசர்‌ 


அவன்‌ சொல்வதில்‌ இருந்த பொருளின்மையை 
உணர்ந்து கனகர்‌ புன்னகைத்ததுமே அது பொருள்‌ மிக்க 
கூற்றாகவும்‌ தோன்றியது. உளமெழுந்து பறக்க 
எழுந்துகொண்டு “ஏன்‌ கங்கையிலேயே வாழக்கூடாது? 
அது இயல்வதுதானே?” என்றார்‌. “மாலுமிகள்‌ 
எத்தனையோ பேர்‌ கரையணைவதே இல்லை. 
கரையணைந்தாலும்‌ மிக விரைவிலேயே மீண்டும்‌ 
கலத்திற்கு திரும்பிவிடுகிறார்கள்‌.” படகோட்டி “ஆம்‌. அது 
இயல்வதுதான்‌, அமைச்சரே. ஆனால்‌ மண்ணிலுள்ள 
மானுடர்‌ அனைவரும்‌ கங்கைக்குள்‌ 
வாழமுடியாதல்லவா?” என்றான்‌. அவர்‌ மீண்டும்‌ 
அமர்ந்துகொண்டு “மாலுமிகள்‌ துயரற்றவர்களா என்ன?” 
என்றார்‌. படகோட்டியின்‌ முகம்‌ மாறுபட்டது. “பின்னர்‌ 
இவ்வினா எழும்வரை நான்‌ எண்ணியதில்லை, 
அமைச்சரே. ஆனால்‌ மெய்யாகவே மாலுமிகள்‌ 
துயரற்றுதான்‌ இருக்கிறார்கள்‌” என்றான்‌. 


கனகரின்‌ உள்ளம்‌ படபடத்தது. அமர்ந்துகொண்டு 
“சொல்‌” என்றார்‌. “அவர்கள்‌ இன்று மட்டுமே 
கொண்டவர்கள்‌. நேற்றும்‌ நாளையும்‌ அற்றவர்கள்‌. 
ஆகவே அவர்களுக்கு கடன்‌ கொடுக்கலாகாது, 
அவர்களின்‌ சொற்களுக்கு எந்த மதிப்பும்‌ 
இல்லையென்று கரையில்‌ கூறப்படுவதுண்டு. கரையில்‌ 
அவர்கள்‌ கொள்ளும்‌ உறவுகளை நீரில்‌ எழுந்ததுமே 
மறந்துவிடுவார்கள்‌ என்று பெண்டிரை எச்சரிக்கிறோம்‌. 
மாலுமிகளும்‌ தாங்கள்‌ கிளம்பியதுமே தங்களை 
மறந்துவிடும்‌ பரத்தையரைதான்‌ விரும்புகிறார்கள்‌.” 
கனகர்‌ மூச்சுத்திணறலுடன்‌ “ஆம்‌!” என்றார்‌. “அவர்கள்‌ 
சூதாடுகிறார்கள்‌, மிஞ்ச மிஞ்ச குடிக்கிறார்கள்‌. 
நாளையென ஒன்றில்லையென்று இன்று 
களியாடுகிறார்கள்‌. கடலுக்குள்‌ சென்று அமைந்த எந்த 
மாலுமியும்‌ கரை வந்து வாழ்ந்ததில்லை. கரையில்‌ 
இன்பமொன்று இருப்பதாகவே மாலுமிகள்‌ 
உணர்ந்ததில்லை. எனில்‌ அவர்கள்‌ 
கரையிலிருப்பவற்றைவிட மேலான வாழ்க்கை ஒன்றை 
வாழ்கிறார்கள்‌ என்பதுதானே பொருள்‌?” என்றான்‌. 


“மெய்தான்‌” என்றபின்‌ கனகர்‌ மீண்டும்‌ 
எழுந்துகொண்டார்‌ “ஏனெனில்‌ நீருக்குமேல்‌ 
அரசுகளில்லை. நகரங்களுமில்லை. அரசுகள்‌ இல்லை 
எனில்‌ நெறிகள்‌ இல்லை. நெறிகள்‌ தேவையில்லை 
எனில்‌ வரலாறில்லை. வரலாறில்லை எனில்‌ நாளை 
எனும்‌ கனவும்‌ இல்லை. எத்தனை பெரிய விடுதலை!” 
என்றான்‌. “ஆம்‌!” என்றார்‌ கனகர்‌. எண்ண எண்ண 
அவனுக்குள்‌ சொற்கள்‌ பெருகின. “ஏன்‌ அங்கு 


அரசுகளில்லை? ஏன்‌ எனில்‌ அங்கு நீர்‌ 
நிலையற்றிருக்கிறது. அதன்மேல்‌ மிதக்கத்தான்‌ முடியுமே 
தவிர அடித்தளங்களை அமைக்க இயலாது. வேரூன்ற 
இயலாது. வேரின்மைபோல்‌ விடுதலை வேறில்லை.” 
அவன்‌ நெஞ்சில்‌ கைவைத்து மெல்ல கூவினான்‌. 
“தெய்வங்களே, இதை எப்போது உணர்ந்தேன்‌! இத்தனை 
காலம்‌ எப்படி உணராமல்‌ இருந்தேன்‌!” 


கனகரால்‌ அமர இயலவில்லை. சரிந்திருந்த வடத்தைப்‌ 
பிடித்தபடி தனக்கு சுற்றும்‌ அலையடித்த 
அலைவளைவுகளை நோக்கினார்‌. 
நிலையின்மையைத்தான்‌ இத்தனை காலம்‌ 
அஞ்சியிருந்தேனா? இத்தனை காலம்‌ 
நிலையின்மையிலிருந்து தப்பத்தான்‌ முயன்றேனா? 
இத்தனை அறிதல்‌, இவ்வளவு சொற்கள்‌, எண்ணற்ற 
நெறிகள்‌ அனைத்தும்‌ இந்நிலையின்மையிலிருந்து 
எழுந்து ஒரு நிலைக்கோளை உருவாக்கிக்‌ 
கொள்வதற்காகத்தானா? எத்தனை எளியவர்‌ மானுடர்‌! 
அங்கே மனிதர்கள்‌ உருவாக்கியிருக்கும்‌ அனைத்து 
நகரங்களும்‌ நிலைக்கோளுக்கான அவர்களது கனவுகள்‌ 
மட்டுமே. அந்நகரங்கள்‌ ஒன்றுடன்‌ ஒன்று 
போர்புரிவதுகூட அறுதியாக நிலைகொண்டு 
விடவேண்டும்‌ என்பதற்காகத்தான்‌. ஆனால்‌ மண்ணும்‌ 
அலைகொள்வதே. சற்று விசை குறைந்த அலை. 
காலத்தை இன்னும்‌ விரித்து நீட்டிக்கொண்டால்‌ 
அந்நகரங்களும்‌ மரக்கலங்களே. அவற்றில்‌ கொடிகள்‌ 
பறப்பதைக்‌ கண்டாவது அதை உணர்ந்திருக்கவேண்டும்‌! 


அவர்‌ எண்ணங்கள்‌ மேலும்‌ கட்டுமீறி 
செல்லத்தொடங்கின. அவருடைய பித்துடன்‌ தானும்‌ 
உடன்‌ வந்தவனாக விழிகள்‌ ஒளிகொண்டு நின்றான்‌. 
அறிஞர்கள்‌ இத்தனை காலம்‌ சொன்னவை அனைத்துமே 
நிலைகொள்க நிலைகொள்க என்றுதான்‌. வேதம்‌ 
விண்ணிடம்‌ முறை கொள்வது இங்கே நிலைபெறச்செய்க 
என்று மட்டுமே. சொற்கள்‌ நிலைகொள்க! நெறிகள்‌ 
நிலைகொள்க! குடி நிலைகொள்க! குருதி நிலைகொள்க! 
எது நிலைகொள்ளல்‌? நிலைகொள்ளாமை என்னும்‌ 
பேரருள்‌ மனிதனுக்கு அளிக்கப்பட்டிருக்கையில்‌ 
கைகளை பின்னுக்குக்‌ கட்டி தலைகுனிந்து 
தெய்வக்கொடை அனைத்தையும்‌ மறுத்து இங்கு நோக்கி 
நின்றிருக்கிறான்‌. உண்மையில்‌ இங்கிருந்து நான்‌ எங்கும்‌ 
மீள விரும்பவில்லை. கலம்‌ இப்படியே கடலுக்குச்‌ 
செல்லட்டும்‌ என்றே ஆணையிடுவேன்‌. “நான்‌ 
நிலைகொள்ள விரும்பவில்லை. இங்கே வேரூன்றி 
எழுந்த அனைத்தையும்‌ உதறிச்செல்லவே 


எண்ணுகிறேன்‌” என்றார்‌. 


படகோட்டி “நாம்‌ செல்லும்‌ ஒரு காலம்‌ வரும்‌, அமைச்சரே” 
என்றான்‌. அனைத்து அகச்சொற்களும்‌ ஒருகணத்தில்‌ 
விசையழிய கனகர்‌ நடுங்கும்‌ கைகளுடன்‌ வடங்களைப்‌ 
பற்றியபடி நின்றார்‌. பின்னர்‌ கால்‌ தளர்ந்து பின்னகர்ந்து 
அமர்ந்துகொண்டார்‌. பெருமூச்சுவிட்டபடி மெல்ல 
தன்னுள்‌ தான்‌ அமைந்தார்‌. நிமிர்ந்து அந்தப்‌ 
படகோட்டியிடம்‌ “உன்‌ பெயரென்ன?” என்றார்‌. “நான்‌ 
தென்னிலத்தைச்‌ சார்ந்தவன்‌. நாகர்குலத்தவனாகிய 
சாத்தன்‌” என்று அவன்‌ சொன்னான்‌. 
“தென்னிலத்திலிருந்து இங்கு வந்தவனா?” என்றார்‌. 
“அல்ல. நெடுங்காலத்துக்கு முன்‌ தென்னிலத்திலிருந்து 
எனது மூதாதை ஒருவர்‌ இங்கு வந்தார்‌. இங்கே ஒரு 
பெண்ணை மணந்து மைந்தரை ஈன்றார்‌. அவர்‌ பெயர்‌ 
சாத்தன்‌. நான்‌ அவர்‌ பெயர்‌ கொண்டவன்‌” என்று அவன்‌ 
சொன்னான்‌. “சாத்தன்‌ இளநாகன்‌ என என்னை 
அழைக்கிறார்கள்‌.” 


“சாத்தன்‌!” என்று அவர்‌ தனக்குள்ளே 
சொல்லிக்கொண்டார்‌. “உன்‌ நிலத்துக்கு என்றேனும்‌ 
சென்றிருக்கிறாயா?” என்றார்‌. “இல்லை. எனக்கு 
நிலமென்று ஒன்றில்லை என்று என்‌ தந்தை சொன்னார்‌. 
அங்கே தென்னிலம்‌ நீரருந்தும்‌ பசுவின்‌ நாவென கடலில்‌ 
துழாவி நெளிந்துகொண்டிருக்கிறது என்றார்‌. 
நிலையற்றது தென்குமரி நிலம்‌. ஒரு நாள்‌ அங்கு 
செல்லவேண்டும்‌. அங்கு சென்று அமைவதற்காக அல்ல, 
அங்கிருந்து கிளம்பிச்செல்வதற்காக” என்று சாத்தன்‌ 
சொன்னான்‌. அவனை கனகர்‌ வெறுமனே 
நோக்கிக்கொண்டிருந்தார்‌. கன்னங்கரிய சிற்றுடல்‌. 
செதுக்கப்பட்ட முகம்‌. ஒளிரும்‌ கண்கள்‌. இவனை எங்கோ 
பார்த்திருக்கிறேன்‌. எங்கே கண்டேன்‌? “உன்‌ மூதாதை ஏன்‌ 
வடக்கே வந்தார்‌?” என்று அவர்‌ கேட்டார்‌. அவன்‌ 
புன்னகைத்தபோது சிறுவன்‌ என ஆனான்‌. “ஏனென்றால்‌ 
அவர்‌ தெற்கே பிறந்தவர்‌” என்றான்‌. 


[18261 கனகர்‌ தன்‌ அருகே நின்று எவரோ தன்னை 
கூர்ந்து நோக்கிக்கொண்டிருப்பதாக உணர்ந்தார்‌. “எழுக! 
எழுக!” என்று அவன்‌ சொன்னான்‌. அக்குரல்‌ தெரிந்ததாக 
இருக்கவே திடுக்கிட்டு மேலெழுந்து பார்த்தபோது குழலில்‌ 
சூடிய மயில்பீலியைத்தான்‌ கண்டார்‌. திகைப்புடன்‌ 
எழுந்து “நீயா? நீ எப்போது இப்படகுக்குள்‌ வந்தாய்‌?” 
என்றார்‌. “நான்‌ உங்கள்‌ அருகேதான்‌ 
நின்றுகொண்டிருந்தேன்‌. உங்களுடன்‌ படகில்‌ நானும்‌ 
ஏறினேன்‌...” என்றான்‌. “நான்‌ பார்க்கவில்லையே?” 


என்றார்‌. “நீங்கள்‌ வேறேதோ கனவிலிருந்தீர்கள்‌” என்று 
அவன்‌ சொன்னான்‌. “இதோ முக்தவனம்‌ வந்துவிட்டது. 
நீங்கள்‌ இங்குதான்‌ இறங்கவேண்டும்‌.” 


“முக்தவனம்‌! அங்கு பாண்டவர்கள்‌ அல்லவா 
இருக்கிறார்கள்‌? நான்‌ அங்கு செல்ல எண்ணவில்லை” 
என்றார்‌ கனகர்‌. “நான்‌ இவையனைத்தையும்‌ 
உதறிவிட்டுக்‌ கிளம்பியவன்‌. என்‌ இடம்‌ இங்கே இல்லை. 
அது தெற்கே உள்ளது. கடல்‌ அருகே எழுந்த ஒரு மலை. 
அதன்‌ உச்சியில்‌ ஒரு சிறு குடில்‌.” அவன்‌ 
புன்னகைத்தான்‌. “நான்‌ ஏன்‌ உன்னிடம்‌ 
பேசிக்கொண்டிருக்கிறேன்‌?” என்றார்‌. “அமைச்சரே!” 
என்று அழைத்தபோது அக்குரல்‌ மாறுபட்டிருப்பதை 
உணர்ந்து அவர்‌ திடுக்கிட்டார்‌. அருகே சாத்தன்‌ 
நின்றிருப்பதை கண்டார்‌. ஒருகணத்துக்குப்‌ பின்புதான்‌ 
முன்பு வந்தது கனவு என்று தெளிந்தார்‌. “அமைச்சரே!” 
என்று சாத்தன்‌ மீண்டும்‌ அழைத்தான்‌. “என்ன?” என்றபடி 
அவர்‌ எழுந்தார்‌. 


“முக்தவனம்‌ வந்திருக்கிறது. தொலைவில்‌ விளக்குகள்‌ 
தெரிகின்றன” என்றான்‌ சாத்தன்‌. “நமது படகுகள்‌ சென்று 
சேர்ந்துவிட்டனவா?” என்று கனகர்‌ கேட்டார்‌. “நாம்‌ நமது 
படகை மும்மடங்கு பாய்விரித்து முன்னால்‌ செலுத்தி 
நிரைமுகப்பிற்கு வந்துவிட்டோம்‌. நம்மைத்‌ தொடர்ந்து 
அரசியரின்‌ படகுகள்‌ வந்துகொண்டிருக்கின்றன” என்று 
சாத்தன்‌ சொன்னான்‌. “ஆம்‌, நான்‌ துயின்றுவிட்டேன்‌” 
என்று கனகர்‌ சொன்னார்‌. மேலாடையால்‌ வாயை 
துடைத்தார்‌ “எத்தனை பொழுது துயின்றிருப்பேன்‌?” 
என்று கேட்டார்‌. “ஆறு நாழிகைப்‌ பொழுது” என்று 
சாத்தன்‌ சொன்னான்‌. “ஆறு நாழிகையா!” என்றபின்‌ 
அவர்‌ “அகிபீனாகூட உண்ணவில்லை” என்றார்‌. 
அகிபீனா இன்றி அத்தனை பொழுது துயின்று எத்தனை 
நாளாகிறது என்று எண்ணிக்கொண்டார்‌. “இந்தக்‌ காற்று 
ஆழ்ந்த துயிலை அளிக்கிறது போலும்‌” என்று 
சொன்னார்‌. சாத்தன்‌ ஒன்றும்‌ சொல்லவில்லை. அவர்‌ 
அவனிடம்‌ “உன்‌ பெயர்‌ சாத்தன்‌ என்று 
சொன்னாயல்லவா?” என்றார்‌. “ஆம்‌” என்றான்‌. “நான்‌ 
உன்னை கனவில்‌ கண்டேன்‌” என்றார்‌. அவன்‌ 
புன்னகைத்தான்‌. 


ஒரு திடுக்கிடல்போல அவனை திரும்பிப்பார்த்து “உன்‌ 
முகம்‌!” என்றார்‌. சாத்தன்‌ தலைவணங்கி “கூறுக, 
அமைச்சரே!” என்றான்‌. “உன்‌ முகத்தில்‌ வேறேதோ சாயல்‌” 
என்றபின்‌ கைவீசி “பித்து... வெறும்‌ மாயை” என்று 
சொன்னார்‌. அவன்‌ தலைவணங்கி அகன்றான்‌. அவர்‌ 


படகின்‌ முகப்பில்‌ சென்று நின்று தொலைவில்‌ 
முக்தவனத்தின்‌ விளக்குகள்‌ செந்நிறச்‌ சுடர்நிரையென 
நெளிவதை பார்த்துக்கொண்டிருந்தார்‌. வானில்‌ சுழற்றி 
வீசி எறியப்பட்ட செவ்வரளி மாலைபோல என்று 
எண்ணிக்கொண்டார்‌. உடனே அவர்‌ புன்னகைத்தார்‌. 
அத்தகைய ஒப்புமைகள்‌ அவர்‌ உள்ளத்தில்‌ வழக்கமாக 
எழுவதில்லை. இதை வேறெவ்வாறு சொல்லலாம்‌ என்று 
அவர்‌ எண்ணினார்‌. செம்மணி மாலையைச்‌ சுழற்றி 
வீசியதுபோல என்று அதே ஒப்புமையே பிறிதொரு 
வடிவில்‌ நெஞ்சில்‌ எழுந்தது. சரி, இது நமக்குரிய வழி 
அல்ல என்று அவர்‌ தனக்கே சொல்லிக்கொண்டார்‌. 


தன்‌ முகம்‌ புன்னகையில்‌ மலர்ந்திருப்பதை உணர்ந்தார்‌. 
இப்படி ஓர்‌ உளவிரிவு எங்ஙனம்‌ நிகழ்ந்தது? 
சென்றுகொண்டிருக்கும்‌ இடம்‌ என்ன என்று அறிந்த 
பின்னரும்கூட ஏன்‌ இந்த மகிழ்ச்சி? ஆறு நாழிகை 
ஆழ்ந்து துயின்றதனால்‌ இருக்கலாம்‌. விழிகளும்‌ 
உள்ளமும்‌ கெளிந்துவிட்டிருக்கின்றன. உடலெங்கும்‌ 
அனைத்துத்‌ தசைகளும்‌ தளர்ந்திருக்கின்றன. அவர்‌ 
திரும்பி சாத்தனை நோக்கி கையசைத்தார்‌. அவன்‌ 
அருகே வந்ததும்‌ “இன்நீர்‌!” என்றார்‌. அவன்‌ 
கொண்டுவந்த இளஞ்சூடான இன்நீரை அருந்தி 
கைகளை விரித்து சோம்பல்‌ முறித்தபின்‌ படகின்‌ 
முகப்புக்குச்‌ சென்று வடத்தைப்‌ பற்றியபடி நின்றார்‌. 
அவருடைய படகுக்குப்‌ பின்னால்‌ பெருநிரையென விழி 
தொடும்‌ தொலைவு வரை ஒளி விளக்குகள்‌ நெளிந்தாட 
படகுகள்‌ வந்துகொண்டிருந்தன. அனல்‌ உருகி 
வழிவதுபோல்‌ என்று அவர்‌ எண்ணிக்கொண்டார்‌. 
அதுவும்‌ முன்பு எண்ணியதுதானா என்ற ஐயம்‌ எழுந்தது. 
நீர்‌ அனல்கொள்கிறது என இன்னொரு எண்ணம்‌ 
எழுந்தது. 


அதை எங்கு பார்த்தோம்‌ என்று தன்‌ நினைவை 
துழாவினார்‌. ஒருமுறை உலைக்களமொன்றின்‌ அருகே 
சென்றுகொண்டிருந்தார்‌. அங்கு இரும்பை உருக்கி 
கம்பிகளாக நீட்டிக்கொண்டிருந்ததை பார்த்தார்‌. அனல்‌ 
அவ்வண்ணம்‌ வழிந்தோட முடியுமென்பதை 
முதன்முறையாக அப்போதுதான்‌ கண்டார்‌. ஒழுகும்‌ 
அனல்‌. கொழுந்தாடும்‌ நீர்‌. அவர்‌ விழிகளிலிருந்து 
சித்தத்தை விடுவிக்க முயன்றார்‌. சித்தம்‌ இப்போது 
எதையோ தவிர்க்கிறது. எதை? முக்தவனத்தின்‌ 
காவல்மாடத்திலிருந்து முரசுகள்‌ முழங்கத்‌ தொடங்கின. 
முக்தவனத்திற்கு உள்ளே இருந்த குடில்களின்‌ 
நடுவிலிருந்து முரசொலி எழுந்தது. அவருடைய படகு 
ஒவ்வொரு பாயாக சுருக்கி சுருட்டிக்கொண்டது. பாய்கள்‌ 


பாய்மரத்தூணில்‌ அறைந்து காற்றில்‌ இழுபட்டுத்‌ 
துடித்தன. காற்றின்‌ விசையைக்கொண்டே அவற்றைச்‌ 
சுழற்றி பாய்மரத்தில்‌ கட்டினார்கள்‌. கயிறுகள்‌ தளர்ந்து 
சுருள்களாகி படகின்‌ பலகைப்பரப்பில்‌ 
உரசலோசையுடன்‌ விழுந்தன. 


அதுவரை கூரிய அம்பென சென்றுகொண்டிருந்த படகு 
விசையழிந்து இருபுறமும்‌ தள்ளாடியது. யானை மேல்‌ 
அமர்ந்திருப்பதுபோல்‌ அவர்‌ உடல்‌ அசைந்தது. 
முக்தவனத்தின்‌ முகப்பில்‌ கங்கைக்குள்‌ மூங்கில்களை 
அறைந்து அவற்றின்மேல்‌ பலகைகளைப்‌ பரப்பி 
படகுத்துறை ஒன்றை அமைத்திருந்தார்கள்‌. அதன்மேல்‌ 
நின்றிருந்த காவலர்கள்‌ எரி சுழற்றி ஆணையிட படகின்‌ 
முகப்பில்‌ நின்றிருந்த மரக்காவலன்‌ எரியால்‌ மறுமொழி 
கூறினான்‌. படகு முனைதிரும்பி ஒழுகி துறைமேடை 
நோக்கி சென்று அங்கிருந்த மூங்கில்‌ வில்களில்‌ முட்டி 
தடுமாறி விலா ஒதுங்கி பலகைவிளிம்பின்‌ மேல்‌ ஒட்டி 
நின்றது. சீழ்க்கை ஓசைகளால்‌ பேசிக்கொண்டபடி 
படகிலிருந்த குகர்கள்‌ வடங்களை துறை நோக்கி வீசினர்‌. 
அங்கிருந்தவர்கள்‌ அவற்றை எட்டிப்‌ பிடித்து 
பெருமூங்கிலால்‌ ஆன தறிக்கால்களில்‌ சுற்றி இறுக்கினர்‌. 
படகு நிலைகொண்டதும்‌ துறையிலிருந்து நீண்ட பலகை 
வந்து விளிம்பில்‌ பொருந்தியது. 


ஏவலர்‌ இருவர்‌ துறைமேடைமேல்‌ ஏறினர்‌. அதன்பின்‌ 
மேலாடையை இழுத்து சுற்றிக்கொண்டு கனகர்‌ 
கால்வைத்து அதன்மேலேறிச்‌ சென்று நின்றார்‌. அதுவரை 
உடலிலிருந்த அசைவு குருதியை அலைகொள்ளச்‌ 
செய்திருந்தமையால்‌ நிலைகொண்ட படகுத்துறையிலும்‌ 
அவர்‌ உடல்‌ தள்ளாடியது. உடல்‌ ஆடுவதுபோல்‌ 
ஒருகணமும்‌ பின்‌ படகுத்துறை ஆடுவதுபோல்‌ 
மறுகணமும்‌ தோன்ற தலை சுழன்றது. கண்களை 
மூடிக்கொண்டபோது உடலுக்குள்‌ குருதியலையை 
உணர்ந்தார்‌. மூச்சை இழுத்துவிட்டு தன்னுடலை 
நிலைப்படுத்திக்கொள்ள முயன்றார்‌. அதற்குள்‌ அவர்‌ 
உடல்‌ ஒரு பக்கமாக பிடித்து தள்ளப்பட்டதுபோல்‌ 
சரிந்தது. அருகிருந்த ஏவலன்‌ அவரை 
பற்றிக்கொண்டான்‌. அவர்‌ தள்ளாடியபடி சென்று குமட்டி 
வாயுமிழத்தொடங்கினார்‌. உடலிலிருந்து முழு நீரும்‌ 
வெளிவருவதுபோல உமிழ்ந்துகொண்டிருந்தார்‌. பின்னர்‌ 
எழுந்து நீரை அள்ளி வாயிலிட்டு கொப்பளித்தார்‌. 
மீண்டும்‌ நீரருந்தியபோது உடல்‌ குமட்டி அதையும்‌ 
வெளியே தள்ளியது. 


படகுத்துறையின்‌ காவலர்தலைவன்‌ வந்து அவர்‌ அருகே 


நின்றான்‌. அவர்‌ எழுந்ததும்‌ தலைவணங்கினான்‌. 
“தாங்கள்‌ படகில்‌ வழக்கமாக பயணம்‌ செய்வதில்லை 
போலும்‌” என்றான்‌. “நான்‌ பயணமே செய்வதில்லை” 
என்று அவர்‌ சொன்னார்‌. “படகில்‌ செல்வது எப்போதும்‌ 
துன்பம்‌ அளிப்பது எனக்கு.” காவலர்தலைவன்‌ “படகு 
நிலையற்ற அடித்தளம்‌ கொண்டது. நம்‌ உடல்‌ நிலையான 
மண்ணுக்காகவே படைக்கப்பட்டுள்ளது” என்றான்‌. 
அவர்‌ அவனைப்‌ பார்த்தபின்‌ தன்னருகே நின்றிருந்த 
சாத்தனை பார்த்தார்‌. காவலர்தலைவன்‌ “பேரரசியரின்‌ 
படகு அணுகும்போது கூறுக, அமைச்சரே. இங்கிருந்து 
பார்த்தால்‌ தெரியவில்லை” என்றான்‌. கனகர்‌ “ஆம்‌” 
என்று தலையசைத்தார்‌. காவலர்தலைவன்‌ 
“நீத்தார்சடங்குகளுக்கு வருகிறார்கள்‌ என்பதனால்‌ 
முறைமைகள்‌ தேவையில்லை என்பது மரபு. ஆயினும்‌ 
வருவது பேரரசி என்பதனால்‌ சில சடங்குகள்‌ 
இருக்கவேண்டும்‌ என்று ஆணை” என்றான்‌. 


தொலைவில்‌ பானுமதியின்‌ கொடிகொண்ட படகு 
தெரிந்தது. அதற்கு வலப்பக்கம்‌ காவலர்‌ படகு வந்தது. 
அவ்விரு படகுகளுக்கும்‌ நடுவே காந்தாரியின்‌ படகை 
பார்த்தார்‌. “பேரரசியும்‌ அரசியும்‌ சேர்ந்தே வருகிறார்கள்‌” 
என்று அவர்‌ கூறினார்‌. “நன்று” என்று காவலன்‌ கூறி 
கையசைக்க முழவுகள்‌ முழங்கி காந்தாரி 
கரையணைவதை அறிவிக்கத்‌ தொடங்கின. முரசுகளின்‌ 
ஓசை இருளில்‌ எழுந்து மேலும்‌ மேலும்‌ முரசுகளால்‌ 
வாங்கப்பட்டு அகன்று சென்றது. பானுமதியின்‌ படகு 
மெல்ல பின்னடைந்தது. காந்தாரி முதலில்‌ வருவதனால்‌ 
இறுதியாக கரையணைய பானுமதி எண்ணுவதை அவர்‌ 
உணர்ந்தார்‌. 

இருளுக்குள்‌ சாலையில்‌ இருந்து ஒரு சங்கொலி 
எழுந்தது. கனகர்‌ “எவர்‌ வரவேற்க வருகிறார்கள்‌?” 
என்றார்‌. “இளைய பாண்டவர்‌ நகுலன்‌ படித்துறைக்கு 
வந்து வரவேற்பதாக எனக்கு செய்தி வந்தது” என்று 
காவலர்தலைவன்‌ சொன்னான்‌. “ஆனால்‌ அவர்‌ 
பொருட்டு சங்கொலி எழுவதில்லை” என்றார்‌ கனகர்‌. 
“ஆம்‌, அரசர்களுக்கே சங்கொலி எழும்‌” என்றபின்‌ 
காவலர்தலைவன்‌ குழப்பத்துடன்‌ முன்னால்‌ சென்று 
இடையில்‌ கைவைத்து நோக்கி நின்றான்‌. 
இருளுக்குள்ளிருந்து மீண்டும்‌ சங்கோசை எழுந்தது. 
பந்தங்களின்‌ ஒளி அணுகிவர தெரிந்த கொடியைப்‌ 
பார்த்ததுமே கனகர்‌ “இளைய யாதவர்‌!” என்றார்‌. “ஆம்‌, 
அவர்தான்‌” என்றான்‌ காவலர்தலைவன்‌. “அவர்‌ 
பேரரசியை வரவேற்க வரவேண்டியதில்லையே? 
எம்முறைப்படியும்‌ அதற்கான வழி இல்லையே” என்று 


கனகர்‌ சொன்னார்‌. “ஆனால்‌ அவர்‌ 
வந்துகொண்டிருக்கிறார்‌” என்று காவலர்தலைவன்‌ 
சொன்னான்‌. 


அவரை வரவேற்பதற்காக காவலர்தலைவன்‌ முன்னால்‌ 
சென்று நின்றான்‌. அவனுக்கு இருபுறமும்‌ காவலர்கள்‌ 
அணிவகுத்தனர்‌. கனகர்‌ துவாரகையின்‌ 
கருடக்கொடியை பந்தங்களின்‌ ஒளியில்‌ பார்த்தார்‌. 
அதற்குப்‌ பின்னால்‌ வந்த வெண்ணிறப்‌ புரவி மீது 
இளைய யாதவர்‌ அமர்ந்திருந்தார்‌. அவர்‌ 
தலையிலணிந்திருந்த பீலியைத்தான்‌ கனகர்‌ முதலில்‌ 
கண்டார்‌. ஒரு தனி விழி என அது பந்தங்களின்‌ ஒளியில்‌ 
துலங்கித்‌ தெரிந்தது. 

[[ஙage]கனகர்‌ இளைய யாதவரை விழியசையாது 
நோக்கிக்கொண்டு நின்றிருந்தார்‌. முன்பு ஒருமுறையும்‌ 
அவரை அவ்வண்ணம்‌ பார்த்ததில்லை என்று 
தோன்றியது. பார்க்கும்தோறும்‌ முன்பொருமுறையும்‌ 
அவரை மெய்யாகவே பார்த்ததில்லை என்ற நம்பிக்கை 
உறுதிப்பட்டபடி வந்தது. ஒவ்வொரு முறையும்‌ 
தொலைவில்‌ அவரை பார்க்கையில்‌ முதற்கணம்‌ எழும்‌ 
அகத்திடுக்கிடல்‌, அவர்‌ அணுகி வருகையில்‌ எழும்‌ 
சொல்லில்லா உளக்கொந்தளிப்பு, அணுகியபின்‌ 
மெய்மறைய உளமழிய இன்மையென்றே உணரும்‌ 
இருப்பு, அகன்றபின்‌ விழிக்குள்‌ எஞ்சும்‌ பாவையென 
அவரை மீண்டும்‌ காணுதல்‌, எண்ணம்‌ தொடுந்தோறும்‌ 
கரையும்‌ அவ்விழிப்‌ பாவையை உள்ளத்தில்‌ அழியாது 
சேர்த்து வைத்துக்கொள்ளும்‌ பொருட்டு எழும்‌ பதற்றம்‌, 
பின்பு அவரை பார்க்கவே இல்லை எனும்‌ ஏக்கம்‌, 
பிறிதொருமுறை பார்த்தாகவேண்டும்‌ எனும்‌ தவிப்பு, 
பார்க்கவே முடியாதோ என்னும்‌ துயரம்‌... 
வ்வொருமுறையும்‌ அது மலைப்பாறை உருண்டு வந்து 
நீரில்‌ விழுவதுபோன்ற ஒரு கொந்தளிப்பு. அறிந்த எந்த 
இன்பத்துடனும்‌ அதற்கு தொடர்பில்லை. ஆயினும்‌ 
அறிந்த இன்பங்களில்‌ எல்லாம்‌ அதுவே தலையாயது. 


தொலைவில்‌ இளஞ்சிறுவனைப்போல்‌ தெரிபவர்‌ 
அணுகுந்தோறும்‌ முதியவராகி, அருகே தந்தையுருவென 
நின்று, அகல்கையில்‌ மீண்டும்‌ இளமைந்தனாகி, 
நினைவில்‌ குழவியென எஞ்சுவது எவ்வண்ணம்‌? இதோ 
இப்போதுகூட அத்தொலைவில்‌ புரவிமேல்‌ அமர்ந்தபடி 
சிறுவனாகவே தெரிகிறார்‌. நலுங்கும்‌ பீலி. காற்றில்‌ 
உலையும்‌ மஞ்சள்‌ பட்டாடை. ஒளிகொண்ட கரிய 
சிற்றுடல்‌. ஒவ்வொன்றையும்‌ அக்கணம்‌ முதன்முறை 
பார்ப்பதுபோல்‌ உவகையுடன்‌ தொட்டுத்‌ தொட்டு 
அசையும்‌ விரிந்த கரிய விழிகளா, ஒவ்வொன்றுக்கும்‌ 
அணுக்கமானவன்‌ என்று எழும்‌ அந்த புன்னகையா, 
எக்கணமும்‌ புரவியிலிருந்து இறங்கி விளையாடக்கூடும்‌ 
எனத்‌ தோன்றும்‌ உடல்‌ அசைவுகளா? அவரை 
இளமைந்தனாக்குவது என்னுள்‌ நான்‌ கொண்டிருக்கும்‌ 
எண்ணங்களா? பாடிப்பாடி பதிந்த பல்லாயிரம்‌ 
பாடல்களா? 


வாழும்போதே பாடல்தலைவன்‌. உடல்கொண்ட 
கருவறைத்‌ தெய்வம்‌. அல்லது பிறிதொன்று. எந்த 
வழியிலும்‌ அவனை அணுகிவிடமுடியாதென்பது. 
எவ்வகையிலும்‌ புரிந்துகொள்ள முடியாதென்பது. ஒது 
கொலைவாளின்‌ கூரழகு. பாம்பும்‌ எரியும்‌ ப பெருநீரும்‌ 
கொண்ட பேரழகு. புலிக்குட்டி ஒன்றைக்‌ கண்ட 
நினைவை அவர்‌ அடைந்தார்‌. அது ஓர்‌ அழகிய 
மலர்மொட்டு போலிருந்தது. மெல்லிதழ்போல்‌ உடல்‌. 
ஒளிரும்‌ மென்மை. மலர்முள்‌ போன்ற உ௫ர்கள்‌. 
வெண்ணிற ஒளிகொண்ட இணைஎயிறுகள்‌. நோக்க 
நோக்க குழைந்தது நெஞ்சு. தொடத்தொட அகம்‌ 
பெருகியது. ஆனால்‌ இது குருதிவெறிகொண்ட 
கொலைவிலங்கு என ஆழம்‌ தவித்தது. அந்தத்‌ தவிப்பே 
அதை பேரழகு கொண்டதாக ஆக்கியது. நோக்க நோக்க, 
வருட வருட, கொஞ்சக்கொஞ்ச தீராததாக மாற்றியது. 


இளைய யாதவரின்‌ புரவி நான்கு பந்தங்கள்‌ அமைந்த 
படகுமுற்றத்தை அடைந்தது. சற்றே களைத்த கண்களும்‌ 
கலைந்து தோளில்‌ சரிந்த குழல்கற்றைகளுமாக அவர்‌ 
போர்க்களம்‌ ஒன்றிலிருந்து திரும்பி வருவது 
போலிருந்தார்‌. புரவியிலிருந்து கால்சுழற்றி இறங்கி அவர்‌ 
நின்றபோது படகுத்துறையின்‌ காவலர்தலைவன்‌ 
அருகணைந்து வணங்கி முகமனுரைத்தான்‌. பிற 
வீரர்கள்‌ வாள்‌ தாழ்த்தி வணங்கினர்‌. இளைய யாதவர்‌ 
துறைக்காவல்‌ தலைவனின்‌ தோளில்‌ கைவைத்து 
நகையாட்டென ஏதோ கூற அவன்‌ வெண்பற்கள்‌ தெரிய 
உரக்க நகைத்தான்‌. சூழ்ந்திருந்த படைவீரர்களும்‌ 
முறைமை மறந்து நகைத்தனர. அவர 
ஒவ்வொருவரையும்‌ அறிந்திருந்தார்‌. ஒவ்வொருவரிடமும்‌ 
ஒரு சொல்லேனும்‌ உரைத்தார்‌. காவலர்தலைவன்‌ 
அவரிடம்‌ ஏதோ கூற அவர்‌ மறுத்துவிட்டு படகுமேடை 
நோக்கி சென்றார்‌. 


அவருடன்‌ வந்த வீரர்கள்‌ அணிநிரைகொண்டனர்‌. 
அவர்களுக்குப்‌ பின்னால்‌ வந்துகொண்டிருந்த சிறிய 
குழுவிலிருந்து கொம்போசை எழுந்தது. தொடர்ந்து 
இந்திரப்பிரஸ்தத்தின்‌ மின்கொடி பறக்கும்‌ கம்பத்தை 
ஏந்திய வீரன்‌ புரவியில்‌ வந்தான்‌. அவனுக்குப்‌ பின்னால்‌ 
நகுலன்‌ முதிய புரவி மேல்‌ அமர்ந்திருந்தான்‌. 
காவலர்தலைவன்‌ இளைய யாதவருக்கு 
தலைவணங்கிவிட்டு முன்னால்‌ சென்று நகுலனை 
வணங்கி வரவேற்றான்‌. நகுலனுக்குப்‌ பின்னால்‌ வந்த 
புரவிவீரர்களின்‌ நிரையைத்‌ தொடர்ந்து ஒளிச்சரடென 
தேர்களும்‌ மூடுவண்டிகளும்‌ காவலர்புரவிகளுடன்‌ 
வருவது தெரிந்தது. அஸ்தினபுரியின்‌ அமுதகலக்கொடி 


துரோணனை நோக்க அவன்‌ “தனு தழலாகவும்‌ அம்புகள்‌ 
ஒளியாகவும்‌ ஆகும்‌ தருணத்தை அவர்கள்‌ இன்னும்‌ 
கண்டதில்லை குருநாதரே” என்றான்‌. அக்னிவேசர்‌ உரக்க 
நகைத்தபடி தாடியை கையால்‌ சுழற்றி நுனி 
முடிச்சிட்டுக்கொண்டு சிட்டுக்குருவி போல 
பீடத்திலிருந்து கீழே குதித்தார்‌. 


துரோணன்‌ அருகே பீடத்தில்‌ மலர்‌ சூட்டப்பட்டு 
பூசனைசெய்யப்பட்டிருந்த அவரது பழமையான வில்லை 
எடுத்து அவரிடம்‌ நீட்டினான்‌. இயல்பாக விழித்திருப்பிய 
அவர்‌ திகைத்தவர்‌ போல பின்னகர்ந்தார்‌. அதை முன்பு 
கண்டிராதவர்‌ போல விழிகள்‌ ஊசலாட பார்த்தார்‌. 
மூச்சில்‌ அவரது மெலிந்த மார்பு ஏறியிறங்கியது. பின்பு 
மெல்லியகுரலில்‌ “அதை அங்கே வை” என்றார்‌. 
துரோணன்‌ வில்லை மீண்டும்‌ பீடத்தில்‌ வைத்தபின்‌ 
“குருநாதரே” என்றான்‌. அக்னிவேசர்‌ திரும்பி தன்‌ 
குருகுலம்‌ நோக்கி நடக்க துரோணன்‌ பின்‌ தொடர்ந்தான்‌. 
பின்பக்கம்‌ வியாஹ்ரசேனர்‌ மாணவர்களை 
கலைந்துசெல்லும்படி சொல்வது கேட்டது. 


“இன்று சித்திரை மாத முழுநிலவு அல்லவா?” என்றார்‌ 
அக்னிவேசர்‌. “ஆம்‌...” என்றான்‌ துரோணன்‌. “இன்றைய 
நிலவை நான்‌ காண்பேன்‌” என்றார்‌ அக்னிவேசர்‌. நின்று 
ஒளிப்பரப்பாக இருந்த வானத்தை ஏறிட்டுநோக்கி “...அது 
கனிகள்‌ பழுப்பதுபோல நிகழும்‌ என எண்ணியிருந்தேன்‌. 
மின்னல்போல்‌ வருகிறது” என்றார்‌. துரோணன்‌ அவர்‌ 
சொல்வதை புரிந்துகொள்ளத்தொடங்கினான்‌. “அந்த 
வில்‌ என்‌ ஆசிரியர்‌ பரத்வாஜர்‌ கைதொட்டு வாழ்த்தி 
எனக்களித்தது. அறுபத்தாறாண்டுகளுக்கு முன்பு” 
என்றார்‌ அக்னிவேசர்‌. “இன்று சற்று முன்பு அதை நான்‌ 
முற்றிலும்‌ அயலாக உணர்ந்தேன்‌. அதை நான்‌ தொட்டதே 
இல்லை என்பதுபோல.” 


துரோணன்‌ நெஞ்சு அதிர “அதெப்படி குருநாதரே?” 
என்றான்‌. ன்‌ அது அவ்வாறுதான்‌ நிகழும்‌. ஐந்து 
வயதுமுதல்‌ நேற்றுவரை நான்‌ கற்ற தனுர்வேதத்தின்‌ 
முதற்சொல்லும்‌ என்‌ நெஞ்சிலிருந்து 
அகன்றுவிட்டிருக்கிறது” என்றார்‌ அக்னிவேசர்‌. 
துரோணன்‌ மேலும்‌ ஏதோ சொல்ல உதடசைத்தபின்‌ அதை 
மூச்சாக ஆக்கிக்கொண்டான்‌. அக்னிவேசர்‌ “கங்கையில்‌ 
நீராடிவரவிரும்புகிறேன்‌. என்‌ மஞ்சத்தில்‌ புதிய 
மரவுரியை விரித்துவைக்கச்சொல்‌. இனி எனக்கு உணவும்‌ 
நீருமென எதுவும்‌ தேவையில்லை” என்றார்‌. 


கங்கையில்‌ நீராடி வந்து புத்தாடை அணிந்து மரவுரியிட்ட 


கொண்ட வீரன்‌ ஒருவன்‌ முகப்பில்‌ வருவதை கனகர்‌ 
கண்டார்‌. நகுலன்‌ புரவியிலிருந்து இறங்கி முகமன்களை 
உரைத்தபடி இளைய யாதவர்‌ அருகே வந்து நிற்க 
இளைய யாதவரின்‌ விழிகள்‌ சூழலைத்‌ துழாவி கனகரை 
பார்த்தன. 

கனகர்‌ அவருடைய இனிய புன்னகையை பார்த்தார்‌. 
உளம்‌ எரிய இரு கைகளையும்‌ விரல்‌ சுருட்டி 
அழுந்தப்பிடித்து பற்களை கடித்தபடி விழிகளை 
தாழ்த்திக்கொண்டார்‌. காவலர்தலைவன்‌ அருகே வந்து 
“இளைய யாதவர்‌ அமைக்கிறார்‌, வருக அமைச்சரே” 
என்றான்‌. உடலுக்குள்‌ உயிர்‌ இரும்புக்கட்டியென 
மாறிவிட்டதுபோல்‌ கனகர்‌ உணர்ந்தார்‌. “வருக, 
அமைச்சரே! இது அரசரின்‌ ஆணை?” என்று 
காவலர்தலைவன்‌ மீண்டும்‌ சொன்னான்‌. இருமுறை 
இழுத்து மூச்சுவிட்டபோது கனகர்‌ மெல்ல உடல்‌ 
தளர்ந்தார்‌. “ஆம்‌” என்றபடி இளைய யாதவரின்‌ அருகே 
சென்றார்‌. ஒவ்வொரு காலடியும்‌ எடையுடன்‌ தூக்கி 
வைக்க வேண்டியிருந்தது. ஒவ்வொரு அடியின்‌ 
வழியாகவும்‌ உள்ளத்தின்‌ நெடுந்தொலைவை கடக்க 
வேண்டியிருந்தது. அருகணைந்து நின்று முகமன்‌ 
உரைக்காமல்‌ தலைகுனிந்து நிலம்‌ நோக்கினார்‌. இளைய 
யாதவர்‌ “வணங்குகிறேன்‌, அமைச்சரே” என்றார்‌. கனகர்‌ 
அதற்கும்‌ மறுமொழி கூறவில்லை. 


இளைய யாதவர்‌ “தங்களை இங்கு எதிர்பார்க்கவில்லை. 
அஸ்தினபுரியிலிருந்து தங்களை பிரித்துப்பார்க்க 
இயலவில்லை” என புன்னகைத்து “தாங்கள்‌ அரசியுடன்‌ 
வந்தது ஒருவகையில்‌ நன்று” என்றபின்‌ இயல்பாக 
கைநீட்டி கனகரை தொட வர தன்‌ உடலை விலக்கி கனகர்‌ 
பின்னடைந்தார்‌. சினத்துடன்‌ நகுலன்‌ ஏதோ சொல்ல 
முன்னெழ தன்‌ உடற்பாவனையினால்‌ அதை விலக்கி 
இளைய யாதவர்‌ சிற்றொலியெழ நகைத்து “நன்று, சினம்‌ 
கொண்டிருக்கிறீர்கள்‌. தங்கள்‌ அரசரின்‌ பொருட்டு 
தாங்கள்‌ அவ்வாறு சினம்‌ கொள்வது இயல்பானதே” 
என்றார்‌. கனகர்‌ மூச்சை விழுங்கி நெஞ்சை நிரப்பி, தன்‌ 
உடலை உந்தி பின்னெடுக்க முனைந்தார்‌. அது அங்கு 
கற்பாறையென மண்ணில்‌ புதைந்ததுபோல்‌ 
நின்றிருந்தது. இளைய யாதவர்‌ காவலர்தலைவனிடம்‌ 
திரும்பி “முறைமைகள்‌ நிகழ்க!” என்றார்‌. நகுலன்‌ 
பெருமூச்சுவிட்டான்‌. 


“பேரரசி அணுகிக்கொண்டிருக்கிறார்கள்‌” என்று 
காவலர்தலைவன்‌ சொன்னான்‌. இளைய யாதவர்‌ “அரச 
முறைமைகள்‌ குறைவிலாது நிகழட்டும்‌” என்று சொல்லி 


காலடி எடுத்து முன்னால்‌ வைக்க உரத்த குரலில்‌ கனகர்‌ 
“நில்லுங்கள்‌!” என்றார்‌. இளைய யாதவர்‌ நிற்க நகுலன்‌ 
கைந்ட்டியபடி கனகரை நோக்கி வந்தான்‌. இளைய 
யாதவர்‌ இடக்கையால்‌ அவன்‌ தோளைத்தொட்டு 
தடுத்தார்‌. கனகர்‌ நடுங்கி எழுந்த உரத்த குரலில்‌ “அரசே, 
நான்‌ எளிய அந்தணன்‌. அறமுணர்ந்தவன்‌ அல்ல. 
அரசுசூழ்தல்‌ அறிந்தவனும்‌ அல்ல. அரண்மனைக்‌ 
கடையூழியன்‌. வாழ்நாளெல்லாம்‌ அடிபணிதல்‌, 
ஆணைபேணுதல்‌ அன்றி வேறேதும்‌ அறியாது வாழ்ந்து 
இன்று கீழ்மையன்றி எதுவும்‌ எஞ்சாமல்‌ இங்கு 
நின்றிருக்கிறேன்‌. எனினும்‌ இதோ இதை சொல்லத்‌ 
துணிகிறேன்‌. ஏனென்றால்‌ இப்புவியில்‌ வாழும்‌ 
எக்கடையனை விடவும்‌ கடையனாக உங்களை 
இத்தருணத்தில்‌ உணர்கிறேன்‌. மானுடரை வைத்தாடும்‌ 
இழிந்தோன்‌ நீங்கள்‌. இதோ இக்குருதி அனைத்திற்கும்‌ 
பொறுப்பேற்கவேண்டிய கொடுந்தெய்வம்‌!” என்றார்‌. 


“நெஞ்சில்‌ இரக்கமற்றவனை கடையன்‌ என்கின்றன 
நூல்கள்‌. அறம்‌ மீறியவன்‌ அவன்‌. கால்தூளியென 
கருதப்படத்தக்கவன்‌. கற்றறிந்தபின்‌ அளியும்‌ அறமும்‌ 
அல்லன செய்பவனோ கடையருக்கும்‌ கடையன்‌. 
அனைத்தும்‌ அறிந்தும்‌ அறிவை வெறும்‌ 
படைக்கலமாகக்‌ கொண்டு கீழ்மை புரிந்து வென்று 
தருக்கி இங்கே நின்றிருக்கும்‌ நீங்கள்‌ இப்புவி கண்டவரில்‌ 
கீழோன்‌. இதை உங்கள்‌ முகம்‌ நோக்கி சொல்லிவிட்டேன்‌. 
இனி இக்கங்கையில்‌ குதித்து உயிர்‌ துறந்தால்‌ 
நிறைவுறுவேன்‌” என்றார்‌ கனகர்‌. இளைய யாதவரின்‌ 
விழிகளில்‌ எந்த உணர்வுமாற்றமும்‌ உருவாகவில்லை. 
இன்சொல்‌ கேட்கும்‌ சிறுவனின்‌ மென்நகைப்பும்‌ 
வியப்புமாக அவை மலர்ந்திருந்தன. அவ்விழிகள்‌ 
அவரை திகைக்க வைத்தன. வரைந்து ஒட்டப்பட்ட இரு 
அழகிய ஓவிய வடிவங்கள்‌. அவற்றுக்குப்‌ பின்னால்‌ ஓர்‌ 
ஆத்மா இல்லை. அவை காட்டும்‌ உணர்வுகள்‌ 
எவ்வகையிலும்‌ அகமுறைவோனால்‌ அடையப்பட்டவை 
அல்ல. அவை வெறும்‌ கைத்திறன்‌ வெளிப்பாடுகள்‌. இரு 
வைரங்கள்‌. வைரங்களின்‌ ஒளிபோல்‌ பொருளற்ற 
பிறிதொன்றுண்டா என்ன? 


கனகர்‌ தன்‌ சினம்‌ முற்றடங்கிவிட்டிருப்பதை உணர்ந்தார்‌. 
தன்‌ சினத்தை விரைவில்‌ இழந்ததைக்‌ குறித்த உணர்வை 
அடைந்தபோது மீண்டும்‌ சீற்றம்‌ கொண்டார்‌. “இதோ என்‌ 
தலைவனின்‌ ஏவலனென நான்‌ இங்கு நின்றிருக்கிறேன்‌. 
அவனை அறம்‌ மீறி கொன்றுவீழ்த்தியவர்‌ நீங்கள்‌. 
பிதாமகர்களையும்‌ ஆசிரியர்களையும்‌ களத்தில்‌ 
வீழ்த்தியவர்‌ நீங்கள்‌. அவர்கள்‌ எவரையும்‌ நீங்கள்‌ 


வெல்லவில்லை என்று உணர்க! அவர்களின்‌ குரலென 
நான்‌ இங்கு நின்றிருக்கிறேன்‌. இன்னும்‌ பல்லாயிரவர்‌ 
இப்பாரதவர்ஷத்தில்‌ பிறந்து அவர்களின்‌ பெயர்‌ 
சொல்வார்கள்‌. வழிவழியாக எழுவார்கள்‌. ஆயிரம்‌ 
ஆண்டுகள்‌, பல்லாயிரம்‌ ஆண்டுகள்‌, பல்லாயிரம்‌ 
பல்லாயிரம்‌ ஆண்டுகள்‌. அவர்கள்‌ சொல்லில்‌ அழியாமல்‌ 
வாழ்வார்கள்‌. இன்று அவன்‌ பொருட்டு அறம்‌ கூற, 
அவன்‌ பொருட்டு தெய்வங்களுக்கே தீச்சொல்லிட, 
அவனை எண்ணி விழிநீர்விட, அவனுக்காக சங்கறுத்து 
உங்கள்‌ முற்றங்களில்‌ விழ, நான்‌ எழுந்துள்ளேன்‌. 
என்னைப்போல்‌ மானுடர்‌ வந்துகொண்டேதான்‌ 
இருப்பார்கள்‌. உங்கள்‌ அரசுமுற்றத்தில்‌ ஒருபோதும்‌ 
பழிச்சொல்‌ ஒழியாது. உங்கள்‌ அரியணைக்கால்களில்‌ 
ஒருபோதும்‌ குருதி மறையாது” என்று கனகர்‌ கூவினார்‌. 
அவர்‌ தொண்டை அடைத்தது. குரல்‌ உடைந்து 
பிறிதொன்றாக ஒலித்தது. “களம்வீழ்பவர்கள்‌ சொல்லில்‌ 
எழுவது மரபு. அறம்‌ பிழைத்து களம்‌ 
வீழ்த்தப்பட்டவர்கள்‌ ஆயிரம்‌ மடங்கென சொல்லில்‌ 
பேருருக்கொள்கிறார்கள்‌ என்று அறிக! நீங்கள்‌ 
ஒருபோதும்‌ என்‌ தலைவனை வீழ்த்தவில்லை. அவன்‌ 
இந்த மண்ணில்‌ என்றுமிருப்பான்‌. மாவலி அழுத்தி 
செலுத்தப்பட்ட மண்‌ இது. அங்கிருந்து அவன்‌ 
முளைவிட்டெழுவான்‌. ஒருபோதும்‌ அழியமாட்டான்‌!” 


இளைய யாதவர்‌ முகத்தில்‌ எந்த மாறுதலும்‌ 
ஏற்படவில்லை. நகுலன்‌ தளர்ந்ததுபோல்‌ கைகள்‌ 
இருபுறமும்‌ தழைய, தோள்‌ குழைய, பின்னடைந்தான்‌. 
சூழ்ந்திருந்த அத்தனை வீரர்களும்‌ வெறித்த நோக்குடன்‌ 
கனகரை நோக்கிக்கொண்டிருந்தனர்‌. கனகர்‌ மூச்சு 
தளர்ந்தார்‌. வலிமிக்க கேவல்‌ என, தனக்குத்தான்‌ என 
ஒலித்த சொற்களால்‌ “என்னை நீங்கள்‌ கொல்லலாம்‌. 
அன்றி என்‌ முகத்தில்‌ கீழ்க்குடியினனென தீச்சுட்டு 
வடுபொறித்து இழிசினரிடம்‌ விற்றுவிடலாம்‌. எனினும்‌ 
சித்தம்‌ உள்ள கணம்‌ வரை இதை 
சொல்லிக்கொண்டிருப்பேன்‌. முற்றழிக! உங்கள்‌ குலம்‌ 
முற்றழிக! உங்கள்‌ குருதி ஒருதுளியேனும்‌ இப்புவியில்‌ 
எஞ்சாதழிக! இது அந்தணன்‌ சொல்‌! வேதமொன்று 
இப்புவியில்‌ நிகழ்ந்ததென்றால்‌ உளம்தொட்டு அந்தணன்‌ 
விடும்‌ சொல்லும்‌ நிகழ்ந்தாகவேண்டும்‌! அழிக! முற்றழிக!” 
என்றார்‌. நடுக்கு தாளாது அவர்‌ பின்னடைந்தார்‌. 
விழப்போன அவரை எவரும்‌ பற்ற வரவில்லை. உடல்‌ 
உலைந்தபின்‌ அவர்‌ தன்னை 
நிலைப்படுத்திக்கொண்டார்‌. 


இளைய யாதவர்‌ “அச்சொல்‌ இங்கு திகழும்‌, அந்தணரே?” 


என்றார்‌. “அதுவே அறம்‌ பிழைத்தார்க்கு என்றும்‌ 
படிப்பினை என்று ஆகுக!” அவர்‌ முகத்தில்‌ துயரிலாச்‌ 
சிரிப்பே இருந்தது. “அத்தீச்சொல்லை உங்கள்‌ 
அனைவருக்கும்முன்‌ நானே எனக்கு 
விடுத்துக்கொண்டுவிட்டேன்‌.” கனகர்‌ விழிநீர்‌ வழிய 
கால்கள்‌ மடிந்து நிலத்தில்‌ அமர்ந்து முழங்கால்களில்‌ 
தலைவைத்து விம்மி அழத்தொடங்கினார்‌. இளைய 
யாதவர்‌ அவரை ஒருகணம்‌ நோக்கிவிட்டு கங்கையைப்‌ 
பார்த்து “அரசியர்‌ அணுகிவிட்டனர்‌. பாண்டவரே, வருக!” 
என்றபின்‌ நகுலனின்‌ தோளை ஒருமுறை தொட்டுவிட்டு 
முன்னால்‌ நடந்தார்‌. கனகரைச்‌ சூழ்ந்திருந்த வீரர்களும்‌ 
உடன்‌ சென்றனர்‌. நதிநீர்‌ பாறையை சுழிசுற்றிச்‌ 
செல்வதுபோல அவர்கள்‌ அவரை அணுகாது தவிர்த்து 
அகன்றனர்‌. 


கனகர்‌ மீண்டும்‌ தன்னை உணர்ந்தபோது அவரைச்‌ சுற்றி 
எவரும்‌ இருக்கவில்லை. தரையில்‌ கையை ஊன்றி 
உடலைத்‌ தூக்கி எழுந்து நின்று நோக்கியபோது 
அனைவரும்‌ அகன்று சென்றுவிட்டிருந்தனர்‌. 
படித்துறையில்‌ கொம்புகள்‌ ஒலித்தன. உடனெழுந்து 
முரசுகள்‌ முழங்கின. ஒளிச்சுழல்கள்‌ வழியாக 
ஆணைகள்‌ செல்ல தொலைவில்‌ காந்தாரியின்‌ 
அரசப்படகு மறுசொல்‌ எழுப்பியபடி அலைகளின்மேல்‌ 
எழுந்தமைந்து அணுகி வந்தது. அவர்‌ பிறிதெங்கோ 
நிகழும்‌ ஒன்றை பார்ப்பதுபோல்‌ நின்றார்‌. 
அக்கூட்டத்திலிருந்து உதிர்ந்து வேறெங்கோ 
சென்றுவிட்டதுபோல்‌ உணர்ந்தார்‌. பந்தங்களின்‌ ஒளியில்‌ 
கீழிருந்து பெரிய வடம்‌ சீறிப்‌ பறக்கும்‌ நாகமென எழுந்து 
படித்துறைமேல்‌ விழுவதைக்‌ கண்டார்‌. அந்த ஒலியை 
அவர்‌ உடல்‌ விதிர்ப்புடன்‌ கேட்டது. படகுத்துறையில்‌ 
ஆணைகள்‌ ஒலித்தன. காந்தாரியின்‌ படகு குலுங்கியபடி 
அணுகி படித்துறையை முட்டி நின்றது. 


படகிலிருந்து கொம்பு முழங்கியது. அதிலிருந்து சேடியர்‌ 
இறங்கி படகுமேடை மேல்‌ வந்தனர்‌. நகுலனும்‌ இளைய 
யாதவரும்‌ படகுமேடையில்‌ கைகூப்பியபடி நிற்க சேடியர்‌ 
தாலங்களுடன்‌ இரு நிரைகளாகி விரிந்தகன்றனர்‌. 
நிமித்தப்பெண்டு அறிவிப்பொலிக்க சத்யசேனையின்‌ 
தோள்பற்றியபம மெல்ல காந்தாரி பலகையினூடாக 
படித்துறைக்கு மேல்‌ வந்தாள்‌. இளைய யாதவர்‌ குனிந்து 
வணங்கி முகமன்‌ உரைப்பதை கனகர்‌ கண்டார்‌. 
காந்தாரியின்‌ முகம்‌ பந்தங்களின்‌ ஒளியில்‌ அருகிலெனத்‌ 
தெரிந்தது. அதில்‌ எந்த உணர்வும்‌ வெளிப்படவில்லை. 
இளைய யாதவர்‌ கூறிய முகமனுக்கு மறுமொழியாக 
அவள்‌ கூறிய சொற்களைக்கூட உதடசைவிலிருந்து 


கேட்டுவிடலாம்‌ என்று தோன்றியது. கைகூப்பியபடி 
அவள்‌ நகுலனை அடைந்தாள்‌. நகுலன்‌ குனிந்து அவள்‌ 
கால்களைத்‌ தொட்டு வணங்க அவன்‌ தலைக்குமேல்‌ 
கைவைத்து அவள்‌ வாழ்த்துரைத்தாள்‌. 


தொடர்ந்து இணையரசியர்‌ இருவராக நடந்து 
பலகையினூடாக படித்துறைக்கு மேல்‌ வந்தனர்‌. 
அவர்கள்‌ ஒவ்வொருவரும்‌ இளைய யாதவரை அணுகி 
அவர்‌ உரைத்த முகமன்‌ சொற்களைக்‌ கேட்டு 
மறுவாழ்த்துரைத்து அப்பால்‌ சென்றனர்‌. அவர்கள்‌ 
ஒவ்வொருவரையும்‌ நகுலன்‌ கால்தொட்டு 
வணங்கினான்‌. அவர்களும்‌ காந்தாரியைப்‌ போலவே 
வாழ்த்துச்சொல்‌ உரைத்தனர்‌. காந்தாரி கைகூப்பியபடியே 
நடந்து துறைமுற்றத்துக்கு வந்தாள்‌. அவள்‌ செல்ல 
வேண்டிய தேர்‌ வந்து நின்றது. அதை காத்துவந்த 
புரவியில்‌ இருந்து இரு வீரர்கள்‌ இறங்கி 
தலைவணங்கினர்‌. மூவர்‌ மட்டுமே அமரக்கூடிய சிறு 
தேரில்‌ முதலில்‌ சேடி ஏறிக்கொள்ள சத்யசேனை காந்தாரி 
ஏற உதவினாள்‌. காந்தாரி ஏறி அமர்ந்துகொண்டதும்‌ 
சத்யசேனை அவளுக்கு வலப்புறம்‌ அமர்ந்தாள்‌. தேர்‌ 
அவர்கள்‌ எடையால்‌ சற்று அழுந்தி உலைந்தது. 
சத்யசேனையின்‌ கையசைவில்‌ பாகன்‌ தலைவணங்கி 
புரவியை சவுக்கினால்‌ தட்ட தேர்‌ முடுக்கு கொண்டு 
குளம்படி ஓசைகளுடன்‌ மரப்பலகையிட்ட பாதையில்‌ 
சகடங்கள்‌ ஒலிக்க கடந்து சென்றது. 


அரசியரும்‌ தேர்களில்‌ ஏறி அகன்றனர்‌. பிற அரசியர்‌ 
ஊர்ந்த படகுகள்‌ ஒவ்வொன்றாக வரத்தொடங்கின. 
படகுகள்‌ வந்து கரையணைந்து நிற்க அவற்றிலிருந்து 
கெளரவ இளவரசியர்‌ நால்வராக இறங்கி படலை 
வழியாக துறைமேடை மேல்‌ ஏறினர்‌. இளைய யாதவர்‌ 
அவர்களையும்‌ கைகூப்பி முகமன்‌ உரைத்து 
வரவேற்றார்‌. அவர்களில்‌ பலர்‌ இளைய யாதவரை 
ஏறெடுத்தும்‌ பார்க்கவில்லை. நிலம்‌ நோக்கியவர்களாக 
தளர்ந்து அவரைக்‌ கடந்து சென்றனர்‌. சிலர்‌ முகம்‌ 
தாழ்த்தி வசைச்சொற்களையும்‌ பழிச்சொற்களையும்‌ 
உரைப்பதுபோல்‌ தோன்றியது. கூப்பிய கைகளுடன்‌ 
இளைய யாதவர்‌ அசையாமல்‌ நின்றார்‌. அவர்‌ புன்னகை 
மாறாமலிருப்பதை தொலைவிலேயே முகத்தின்‌ 
பக்கவாட்டுத்தோற்றமே காட்டியது. 


எண்ணியிராக்‌ கணம்‌ ஓர்‌ இளவரசி இரு கைகளையும்‌ 
விரித்து வெறிகொண்டவள்போல்‌ வீறிட்டபடி இளைய 
யாதவரை நோக்கி வந்தாள்‌. பிற இளவரசியர்‌ இருவர்‌ 
அவளை பற்றிக்கொண்டனர்‌. “பழிகொண்டவனே! 


அறப்பழி சூடியவனே! கீழ்மகனே! குருதியுண்ணும்‌ 
கீழ்மகனே!” என்று அவள்‌ வெறியுடன்‌ கூவினாள்‌. உடல்‌ 
துள்ள, நரம்புகள்‌ தெறிக்க தொண்டை புடைத்திருக்க, 
பற்கள்‌ வெறித்துத்‌ தெரிய கூச்சலிட்டுத்‌ துடித்து 
அறுபட்டதுபோல்‌ விழுந்து மயங்கினாள்‌. அவளை 
அவர்கள்‌ இழுத்துச்‌ சென்றனர்‌. அதுவரை ஓசையில்லாத 
நிரையாக வந்துகொண்டிருந்த இளவரசியரிடமிருந்து 
சொல்லெனத்‌ திரளாத முழக்கமொன்று 
எழத்தொடங்கியது. அக்கூக்குரலின்‌ எதிரொலிக்‌ 
கார்வையென இளவரசியரின்‌ படகுகளிலும்‌ ஓசை 
எழுந்தது. மேலும்‌ மேலும்‌ படகுகள்‌ வந்தணைந்து 
இளவரசியர்‌ இறங்கி படித்துறையில்‌ ஏறி கடந்து செல்ல 
அந்த மாபெரும்‌ பழிச்சொல்‌ பெருமுழக்கமென்றாகி 
சூழ்ந்துநின்றது. 

கொடுந்தெய்வம்‌ ஒன்றைக்‌ கண்டு அஞ்சியவர்கள்போல 
அங்கிருந்த காவலர்தலைவனும்‌ படைவீரனும்‌ மெல்ல 
மெல்ல பின்னடைந்தனர்‌. பின்நிரையினர்‌ 
படகுமுற்றத்தின்‌ விளிம்புவரை வந்து காட்டுக்குள்‌ 
நுழைந்துவிட்டனர்‌. இளைய யாதவருக்கருகே 
நின்றிருந்த நகுலனும்‌ காற்றில்‌ மூழ்கி அகன்று 
செல்பவன்போல்‌ இளைய யாதவரிடமிருந்து சென்றான்‌. 
முதலில்‌ படைவீரர்கள்‌ நடுவே வந்து நின்றான்‌. சற்று 
நேரத்தில்‌ படைவீரர்களுக்குள்‌ புகுந்து முற்றாகவே 
மறைந்துகொண்டான்‌. கூப்பிய கைகளுடன்‌ இளைய 
யாதவர்‌ மட்டும்‌ படித்துறையில்‌ தனித்து நின்றார்‌. 
கங்கையின்‌ குளிர்ந்த காற்றுபோல அவரைச்‌ 
சூழ்ந்திருந்தது அப்பழிச்சொல்‌ என்று தோன்றியது. 
அவரது ஆடையை உடலைச்சுற்றி பறக்கச்‌ செய்தது. 
மேலாடை நுனியை நாகநாவென எழுந்து உலையச்‌ 
செய்தது. குழல்கற்றைகளை குலைந்து உலையச்‌ 
செய்தது. 


கனகர்‌ இளைய யாதவர்‌ முகத்தை பார்க்க விழைந்தார்‌. 
அதில்‌ அதே மாறாத புன்னகைதான்‌ இருக்கும்‌ என்று 
எண்ணினார்‌. விழிகளில்‌ இளமைந்தருக்குரிய ஒளி 
நிறைந்திருக்கும்‌. இறுதியாக பானுமதியின்‌ படகு வந்து 
நின்றபோது கனகர்‌ நெஞ்சத்துடிப்பை உணர்ந்தார்‌. 
பானுமதி பலகையினூடாக கைகளைக்‌ கூப்பியபடி வர 
அவளுக்குப்‌ பின்னால்‌ அசலை வந்தாள்‌. இருவரும்‌ 
இளைய யாதவரை அணுகியதும்‌ நின்றனர்‌. 
கைகூப்பியபடி நின்ற இளைய யாதவர்‌ உரைத்த 
முகமனுக்கு பானுமதி மாற்றுரை சொன்னாள்‌. பின்னர்‌ 
மேலாடையால்‌ தன்‌ முகத்தை இழுத்து மூடியபின்‌ 
அவரைக்‌ கடந்து அப்பால்‌ சென்றாள்‌. அவளைப்‌ 


போலவே நின்று ஒரு சொல்லில்‌ மறுமொழி உரைத்து 
மேலாடையை இழுத்து முகத்திட்டு அசலை கடந்து 
சென்றாள்‌. அவர்களிருவருக்கும்‌ பின்னால்‌ வந்த நான்கு 
இளவரசியர்‌ சொல்லடங்கி அமைதி கொண்டனர்‌. 


இளவரசியர்‌ நிரை அத்துடன்‌ அமைதியாகியது. ஓசை 
இல்லாத ஒழுக்கு எனச்‌ சென்றது. அங்கு வந்து 
நின்றிருந்த வண்டிகளிலும்‌ தேர்களிலும்‌ ஏறிக்கொண்டு 
அரசியரும்‌ இளவரசியரும்‌ அகன்றனர்‌. அவர்களை 
இறக்கிவிட்ட படகுகள்‌ மீண்டும்‌ கங்கைக்குள்‌ மீண்டு 
ஒழுக்கில்‌ ஏறி அப்பால்‌ சென்று கரையோர மரங்களை 
அணுகி கட்டப்பட்டன. படித்துறை ஒழிந்தது. இளைய 
யாதவர்‌ திரும்பி எவரையும்‌ பார்க்காமல்‌ நடந்து தன்‌ 
புரவி நோக்கி சென்றார்‌. அப்போதும்‌ அவர்‌ கைகள்‌ 
நெஞ்சில்‌ கூப்பியிருந்தன. அந்த முகத்தை அங்கு நின்று 
கனகர்‌ நோக்கிக்கொண்டிருந்தார்‌. அதே புன்னகை, 
அவ்வண்ணமே மலர்ந்த விழிகள்‌. அவர்‌ உடல்‌ மெய்ப்பு 
கொண்டது. கண்களிலிருந்து நீர்‌ வழியத்தொடங்கியது. 
தன்‌ இரு கைகளையும்‌ நெஞ்சோடு கூப்பி ஆலய 
முற்றத்தில்‌ கருவறைச்‌ சிலை நோக்கி நிற்பவர்போல்‌ 
நின்றார்‌. 

இளைய யாதவர்‌ தன்‌ புரவியிலேறிக்கொள்ள முன்னால்‌ 
சென்ற வீரன்‌ சங்கொலி எழுப்பினான்‌. அவர்‌ சென்று 
மறைந்த பின்னர்‌ நகுலன்‌ தன்‌ புரவியில்‌ 
ஏறிக்கொண்டான்‌. அவர்களும்‌ சென்று இருளுக்குள்‌ 
மறைந்தனர்‌. அதுவரை அங்கிருந்த ஒளி மறைந்து 
துறைமுற்றம்‌ இருட்டானதுபோல்‌ தோன்றியது. கனகர்‌ 
அந்த முற்றத்தை நோக்கியபடி அங்கு நின்றிருந்தார்‌. ஓரடி 
வைத்து முன்‌ நகரக்கூட தன்னால்‌ இயலாதென்று 
தோன்றியது. பின்னர்‌ திரும்பி கங்கையை பார்த்தார்‌. 
இருண்ட நீர்ப்பரப்ப்பின்மேல்‌ அலைகளின்‌ 
வளைவுகளில்‌ ஒளி இருந்தது. நோக்க நோக்க அது 
தெளிவு கொண்டது. உள்ளம்‌ தெளிந்தவர்போல கனகர்‌ 
கங்கை நோக்கி நடந்தார்‌. படித்துறையில்‌ 
அலைந்தாடிக்கொண்டிருந்த சிறுபடகொன்றில்‌ சாத்தன்‌ 
அமர்ந்திருப்பதை கண்டார்‌. அருகணைந்து “சாத்தரே, 
என்னை அலைகளுக்கு மேல்‌ கொண்டு செல்க!” என்று 
ஆணையிட்டார்‌. 

[।agelநகுலன்‌ தன்‌ புரவியில்‌ ஏறிக்கொண்டு 
இளவரசியரின்‌ தேர்நிரையின்‌ இறுதியாகச்‌ சென்ற 
தேருக்குப்‌ பின்னால்‌ சீரான விசையில்‌ சென்றான்‌. அவன்‌ 
புரவியின்‌ ஒரு கால்‌ முறிந்து கட்டுபோடப்பட்டிருந்தது. 
ஆகவே அதன்‌ நடையின்‌ தாளத்தில்‌ ஒரு பிழை 
இருந்தது. அப்பிழையை அவன்‌ உள்ளம்‌ மீட்டி மீட்டி 
அதை தன்‌ அகத்தாளமாக ஆக்கிக்கொண்டது. அந்தப்‌ 
பிழைக்காலடியின்‌ ஓசை ஒரு தொடுகைபோல, ஒரு 
தனிச்சொல்போல ஒலித்துக்கொண்டிருந்தது. சீரான 
தாளங்களின்‌ இரக்கமற்ற முழுமையிலிருந்து அவனை 
அது விலக்கியது. ஒன்று இரண்டு ஒன்று இரண்டு எனச்‌ 
சென்று இல்லை என ஒலித்து மீண்டும்‌ ஒன்று இரண்டு 
ஒன்று இரண்டு. மீண்டும்‌ ஒரு இல்லை. இல்லை இல்லை 


இல்லை. 


கடிவாளத்தை இடக்கையால்‌ பிடித்து, வலக்கையை 
சா. தொங்கவிட்டு, தோள்கள்‌ தொய்ய, 
துயிலில்‌ என தலை எடைகொண்டு தழைய, அவன்‌ புரவி 
மேல்‌ அமர்ந்திருந்தான்‌. புரவிச்சகடங்கள்‌ அச்சுகளில்‌ 
மோதி ஒலிக்கும்‌ ஓசையும்‌, பாதைப்பலகைப்பரப்புகளின்‌ 
பொருத்துக்களிலும்‌ விடவுகளிலும்‌ அவை 
விழுந்தெழுந்து செல்லும்‌ முழக்கமும்‌ அவனைச்‌ 
சூழ்ந்திருந்தன. அவன்‌ புரவியில்‌ இருந்தபடியே 
துயில்கொண்டு முன்னால்‌ சரிந்து அவ்வசைவால்‌ 
விழித்துக்கொண்டு சூழ நோக்கினான்‌. அந்த ஒரு சில 
கணங்களுக்குள்ளாகவே தனக்குள்‌ குருக்ஷேத்ரத்தின்‌ 
கொடும்போர்‌ ஓர்‌ அலையென வந்தறைந்து 
கொந்தளித்து கொப்பளித்து அள்ளிச்‌ சுழற்றி வீசிச்‌ 
சென்றுவிட்டிருப்பதை உணர்ந்தான்‌. 


அக்கனவிற்குள்‌ வலிமுனகல்களாகவும்‌, 
சாவுக்குரல்களாகவும்‌, படைக்கல ஓசையாகவும்‌, 
சகடங்களின்‌ முழக்கமாகவும்‌ கேட்டுக்கொண்டிருந்த 
ஓலிக்கொந்தளிப்பு இந்தத்‌ தேர்நிரைகளின்‌ 
ஒலிகள்தானா? இவ்வொலியிலிருந்து எப்படி 
அப்பேரொலியை உள்ளம்‌ சென்றடைந்தது? அவன்‌ 
பெருமூச்சுவிட்டு தன்‌ குழலை அள்ளிச்‌ சுழற்றி 
தோளுக்குப்‌ பின்னால்‌ அமைத்தான்‌. ஒருகணம்‌ 


கண்களை மூடியபோதே அந்த ஒலி குருக்ஷேத்ரப்‌ 
பேரொலியாக மாறியது. அவன்‌ கண்களைத்‌ திறந்து 
அந்தச்‌ சகட ஓசைகளை கேட்டான்‌. கண்களால்‌ 
சகடங்களைப்‌ பார்த்தபோதும்‌ அந்த ஓசை 
போரொலியென்றே தோன்றியது. அவன்‌ விழிகளும்‌ 
உள்ளமும்‌ அது வேறு ஒலி என உணர்ந்தாலும்‌ உடல்‌ 
உச்சம்கொண்டு பதறியது. கைகள்‌ படைக்கலம்‌ நாடின. 


போர்‌ முடிந்த பின்னரும்‌ அவன்‌ அகம்‌ போரிலிருந்தே 
மீளவில்லை. பாண்டவர்களில்‌ யுதிஷ்டிரன்‌ மட்டுமே 
போருக்கு வெளியே வந்துவிட்டிருந்தார்‌. ஏனெனில்‌ அவர்‌ 
போருக்குள்‌ செல்லவே இல்லை. பிற அனைவருமே 
போருக்குரிய உளநிலையில்தான்‌ எப்போதும்‌ இருந்தனர்‌. 
உள்ளத்தைவிட உடலே மிகவும்‌ பழகிவிட்டிருந்தது. 
உடலெங்கும்‌ முளைத்த பலநூறு கண்கள்‌ அப்போதும்‌ 
எச்சரிக்கையுடன்‌ விழித்து காத்திருந்தன. 
மரக்கிளைகளுக்குக்‌ கீழே அமர்ந்திருக்கையில்‌ ஒரு சருகு 
உதிர்ந்தால்‌ அக்கணமே உடல்‌ விதிர்த்து திரும்பி அதை 
அணுகும்‌ படைக்கலமென எதிர்கொண்டது. அருகே 
வரும்‌ வண்டை நோக்கி அம்பெடுக்க அறியாது கை 
சென்றது. சுள்ளிகள்‌ ஒடியும்‌ ஒலிகூட உடலை நாண்‌ 
இறுகிய வில்லென துடிப்பு கொள்ளச்‌ செய்தது. 


படைக்கலக்கல்வியில்‌ எப்போதும்‌ அடைந்தது 
என்றாலும்‌ குருக்ஷேத்ரத்தை நோக்கி செல்கையில்‌ 
ஒவ்வொரு நாளுமென பயின்று பயின்று உடலில்‌ 
ஏற்றுக்கொண்டது அவ்விழிப்பு. குருக்ஷேத்ரத்துக்கான 
அழைப்பு எழுந்ததுமே அத்தனை போர்வீரர்களும்‌ 
படைக்கலநிலைக்குச்‌ சென்று மேலும்‌ பயிலத்‌ 
தொடங்கினர்‌. முதலில்‌ கை படைக்கலத்தை 
அறியவேண்டும்‌. பின்னர்‌ உள்ளம்‌ அதை ஏந்த 
வேண்டும்‌. நாளடைவில்‌ அகம்‌ அதை 
பெற்றுக்கொள்ளும்‌. அதன்‌ பின்னரே உடல்‌ அதன்‌ ஒரு 
பகுதியாக ஆகும்‌. பின்னர்‌ உடலே ஒரு படைக்கலம்‌ 
என்றாகும்‌. அதன்‌ பின்னர்‌ உள்ளம்‌ மேலே பறக்கும்‌ 
பருந்தெனச்‌ செல்ல கீழே அதன்‌ நிழல்‌ என உடல்‌ 
செல்லும்‌. போரிடுவது உடல்‌, வெல்வது உள்ளம்‌. 


வெள்ளம்‌ வழிந்த க அத்‌ இன்று என்‌ உடல்‌ 
இருக்கிறது. பல்லாயிரம்‌ குமிழிகள்‌ அதில்‌ முளைத்து 
ட்ட. அ நோக்கித்‌ திகைக்கும்‌, 
தேமத்‌ தவிக்கும்‌ கண்கள்‌ அவை. அக்கண்கள்‌ 
ஒவ்வொன்றாக மூடவேண்டும்‌. மீண்டும்‌ உலர்ந்து 
அசைவிழந்து இது உடல்‌ மட்டுமே என்றாக வேண்டும்‌. 


அதுவரை குருக்ஷேத்ரப்‌ போரிலிருந்து மீள இயலாது. 


விழி மூடினால்‌ கேட்கும்‌ காற்றோசையும்‌ 
போரொலியாகிறது. இருளில்‌ துயில்கையில்‌ எழும்‌ 
மெல்லிய ஓசைகூட ஆழத்தில்‌ முரசொலி என்று 
பெருகுகிறது. தான்‌ மட்டும்‌ 
அவ்வாறாகிவிட்டிருக்கிறோமா என்ற ஐயம்‌ 
அவனுக்கிருந்தது. பின்னர்‌ சகதேவனின்‌ விழிகளும்‌ 
தன்னைப்போலவே என்று கண்டுகொண்டான்‌. பின்னர்‌ 
அவ்விழிகளையே சூழ்ந்திருக்கும்‌ அனைவர்‌ முகத்திலும்‌ 
கண்டான்‌. 


எவரும்‌ போரெனும்‌ அக்கொடுங்கனவிலிருந்து 
மீளவில்லை. ஒருவேளை மீளமுடியாமலேயே போகலாம்‌. 
உடலிலிருந்து இந்தக்‌ கூர்‌ விசையழியாமலேயே 
நின்றுவிடலாம்‌. பயிற்சிக்குப்பின்‌ வில்‌ நாணை 
அழுத்திவிடவேண்டும்‌ என்று கிருபர்‌ முன்பொருமுறை 
கூறினார்‌. நாண்‌ வில்லை போருக்கு எழச்செய்கிறது. 
போரில்‌ அதுவே வில்லை ஆள்கிறது. வில்லின்‌ நிமிர்வை 
வளைத்து விசையென்றாக்கி அம்புகளை ஏவுகிறது. 
வில்லை ஆட்டுவிக்கும்‌ நாண்‌ போரிலாதபொழுது 
அவிழ்ந்து சுருண்டு உயிரிழந்திருக்கவேண்டும்‌. நாண்‌ 
அவிழ்க்கப்படாத வில்‌ நாளடைவில்‌ வளைவையே தன்‌ 
இயல்பெனக்‌ கொள்ளும்‌. அது விசையை முற்றிழக்கும்‌. 
நிமிர்வே அதன்‌ இயல்பு. நிமிர்வென அன்றாடம்‌ 
வெளிப்படுவதே வளைந்து விசையென போரில்‌ 
எழுகிறது. நாண்‌ எத்தனை குறைவான பொழுது 
வில்லைத்‌ தொடுத்து இறுக்கியிருக்கிறதோ அந்த 
அளவுக்கே வில்‌ ஆற்றல்‌ கொண்டிருக்கிறது. 


ஒருவேளை இன்னும்‌ பல தலைமுறைகள்‌ ஆகலாம்‌. 
இங்கிருக்கும்‌ ஒவ்வொருவருடைய உடல்மொழியும்‌ 
மாறிவிட்டிருக்கிறது. இனி எழும்‌ மைந்தர்‌ அனைவரின்‌ 
உடலிலும்‌ இம்மொழியே குடியிருக்கும்போலும்‌. ஒரு 
சொல்லுக்கு மறுசொல்‌ அவர்கள்‌ படைக்கலம்‌ 
எடுக்கக்கூடும்‌. ஓயாத சினமும்‌ ஒழியாத வஞ்சமும்‌ 
அவர்களுக்குள்‌ நிறைந்திருக்கக்கூடும்‌. நான்‌ 
அமைதியின்‌ இன்பத்தை அறிந்தவன்‌. நினைவென 
அதை எங்கோ கொண்டிருப்பவன்‌. அவர்கள்‌ 
வஞ்சத்தையே இனிமையாக அறிந்திருக்கக்‌ கூடும்‌. 
அதையே அழகென்றும்‌ மெய்மை என்றும்‌ 
தலைக்கொள்பவர்களாக இருக்கக்கூடும்‌. 
பிறிதொன்றறியாமல்‌ அதிலேயே வாழக்கூடும்‌. 
அவ்வண்ணம்‌ ஒரு தலைமுறை உருவாகுமென்றால்‌ 
இப்பாரதவர்ஷத்தில்‌ இனி இப்போர்‌ அழியாது. ஏனெனில்‌ 
அவர்களின்‌ விளையாட்டும்‌ தொழிலும்‌ தவமும்‌ அதுவே. 


மஞ்சத்தில்‌ வடக்குநோக்கி படுத்துக்கொண்டு கண்களை 
மூடிக்கொண்டார்‌. சற்று நேரத்திலேயே குருகுலமெங்கும்‌ 
செய்தி பரவிவிட்டது. வியாஹ்ரசேனர்‌ வந்து 
துரோணனிடம்‌ “நாம்‌ எவருக்கேனும்‌ செய்தி 
அறிவிக்கவேண்டுமா?” என்றார்‌. அவன்‌ “குருநாதர்‌ 
இன்னும்‌ நல்லுணர்வுடன்தான்‌ இருக்கிறார்‌. 
தேவையென்றால்‌ அவரே சொல்வார்‌” என்றான்‌. 


துரோணன்‌ அக்னிவேசரின்‌ அருகிலேயே 
அமர்ந்திருந்தான்‌. மாலை மயங்குவது வரை அக்னிவேசர்‌ 
கண்களை மூடி அசையாமல்‌ கிடந்தார்‌. 
கோடைவெயிலேற்று வெந்த மண்‌ மீது புழுதியை 
அள்ளிச்சுழற்றிச்‌ சென்ற காற்றின்‌ ஓசையை 
நாணல்காட்டுக்குள்‌ கேட்கமுடிந்தது. வறுபட்ட 
கூழாங்கற்கள்‌ காற்றில்‌ வாசனையை விட்டு மெல்ல 
ஆறிக்கொண்டிருந்தன. கங்கைக்குமேலிருந்து 
கரைநோக்கி வந்து மரங்களின்‌ மேல்‌ 
கூடணையவிழையும்‌ பறவைகளின்‌ பூசல்‌ ஒலித்தது. 
காட்டிலிருந்து வந்த காற்றில்‌ வாடிய தழைகளின்‌ வாசம்‌ 
இருந்தது. 


அந்தியின்‌ குளிர்காற்று சேற்று மணத்துடன்‌ 
கங்கையிலிருந்து எழுந்து சாளரம்‌ வழியாக உள்ளே 
வந்ததும்‌ விழிதிறந்து “மாணவர்களை வரச்சொல்‌” 
என்றார்‌. வியாஹ்ரசேனர்‌ மாணவர்கள்‌ 
ஒவ்வொருவரையாக உள்ளே அனுப்ப அவர்கள்‌ கூப்பிய 
கரங்களுடன்‌ வந்து அக்னிவேசரின்‌ கால்களைத்‌ தொட்டு 
வணங்கி வெளியேறினர்‌. இறுதியாக வியாஹ்ரசேனர்‌ 
வணங்கியதும்‌ அக்னிவேசர்‌ “வியாஹ்ரரே இனி நீர்‌ 
இரண்டாம்‌ அக்னிவேசர்‌ என்றழைக்கப்‌ படுவீர்‌. 
இக்குருகுலம்‌ உம்முடையது. உமது சொல்வழியாக எழும்‌ 
மூன்றாம்‌ அக்னிவேசருக்கு இதை அளித்துவிட்டு வாரும்‌. 
உமக்காகக்‌ காத்திருக்கிறேன்‌” என்றார்‌. 


வியாஹ்ரசேனரின்‌ உதடுகள்‌ இறுக, கழுத்துத்தசைகள்‌ 
தாடியுடன்‌ சேர்ந்து அசைந்தன. கனத்த புருவங்கள்‌ 
ஒன்றையொன்று தொட தலைகுனிந்து கைகூப்பி 
நின்றார்‌. “வியாஹ்ரரே, இனிமேல்‌ ஒவ்வொருமுறை 
வில்லெடுக்கையிலும்‌ நீரே அக்னிவேசன்‌ என 
எண்ணிக்கொள்ளுங்கள்‌. இன்றுவரை நீங்கள்‌ பிழைத்த 
அம்புகளெல்லாம்‌ என்‌ மீதான அச்சத்தினாலேயே. 
என்னை உங்களுக்குமேல்‌ நிறுத்தவேண்டுமென 
விரும்பும்‌ தேவன்‌ உங்கள்‌ ஆன்மாவில்‌ குடியிருந்தான்‌. 
இனி உங்களை அவன்‌ நிகரற்றவனாக ஆக்குவான்‌. ஆம்‌, 
அவ்வாறே ஆகுக!” என்று கைகளைத்‌ தூக்கி அவரை 


அவ்வண்ணம்‌ இருக்கலாகுமா என்ன? அது மானுடரை 
முற்றழிப்பது. இப்புவியில்‌ உண்ணத்‌ தகுந்தவற்றை 
பெருக்கி நஞ்சை துளியெனச்‌ சுருக்கி வைத்திருக்கும்‌ 
தெய்வம்‌ அதை அவ்வண்ணம்‌ திகழ ஒப்புமா என்ன? 
அந்த வஞ்சப்பெருக்கிலிருந்து எங்ஙனம்‌ எழும்‌ கனிவின்‌ 
முதற்துளி? அன்பென்றும்‌ பரிவென்றும்‌ அறமென்றும்‌ 
நெறியென்றும்‌ தன்னை வெளிப்படுத்தும்‌ மேன்மை? 
அது என்றும்‌ இங்கிருக்கிறது. இத்தனை 
குருதிப்பெருக்கிலும்‌ சற்றே கை நீட்டினால்‌ அதை தொட 
முடிகிறது. கசப்பும்‌ சோர்வும்‌ வெறுப்பும்‌ நிறைந்த 
இவ்வெளியில்கூட அதன்‌ இருப்பை அறியாத ஒருவர்கூட 
இல்லை. அது உயிர்த்துளி. அது முளைத்தெழ வேண்டும்‌. 
இல்லையேல்‌ இங்கு மானுடர்‌ வாழவியலாது. அது வெல்ல 
வேண்டும்‌. 


ஒருவேளை உழுதிட்ட வயலின்‌ சேற்றுப்பரப்பின்‌ 
அமைதி போலும்‌ இது. இத்தனைக்கும்‌ அடியில்‌ விதைகள்‌ 
உயிர்கொள்கின்றன போலும்‌. கனிந்தெழுந்தவை. ஈரிலை 
விட்டெழுபவை. மலர்‌ கொள்பவை. கனி சூடுபவை. 
விதை பெருக்குபவை. எழுக! எழுந்தாகவேண்டும்‌! 
எழுந்தேயாக வேண்டும்‌! எழுக! எழுக! எழுக! 


அச்சொல்லினூடாக அவன்‌ நெடுந்தொலைவைக்‌ கடந்து 
மீண்டு வந்தான்‌. மீண்டும்‌ பெருமூச்சுடன்‌ வண்டிகளின்‌ 
நிரையை பார்த்தான்‌. முக்தவனத்துக்கு வந்து 
சேர்ந்தபோதே அதுவரை இருந்த இறுக்கமொன்று 
தளர்ந்துகொண்டிருப்பதை அவன்‌ உணர்ந்தான்‌. 
காட்டிற்குள்‌ குடிலில்‌ தனித்திருப்பதே அதுவரை அவன்‌ 
நாள்பொழுதாக இருந்தது. அருகில்‌ சகதேவன்‌ 
இருக்கையில்கூட அம்முழுத்தனிமை அவ்வண்ணமே 
நீடித்தது. தனிமையில்‌ பெருகும்‌ சொல்லே அதை 
அத்தனை தாளமுடியாததாக்குகிறது என்று அதுவரை 
எண்ணியிருந்தான்‌. சொல்லின்மையில்‌ உணரும்‌ 
தனிமை மேலும்‌ எடைமிக்கதென்று அப்போது 
அறிந்தான்‌. சொல்லின்மை தனிமையின்மீது 
எடைகொண்ட மலையை தாக்கி வைத்ததுபோல்‌ 
ஆகிவிடுகிறது. இரவும்‌ பகலுமென வெட்டப்படாத, 
எண்ணங்களென சிதறடிக்கப்படாத இருத்தல்‌. தான்‌ 
எனும்‌ உணர்வென இருத்தல்‌ கூர்‌ கொள்ள வெறும்‌ 
சோர்வென சென்று மறைந்தன அந்நாட்கள்‌. 


பின்னர்‌ தெளம்யர்‌ வந்தார்‌. முக்தவனம்‌ தெரிவு 
செய்யப்பட்டிருப்பதை யுதிஷ்டிரனிடம்‌ கூறினார்‌. அன்று 
யுதிஷ்டிரன்‌ மரத்தடியில்‌ தன்‌ சிற்றவையை 
கூட்டியிருந்தார்‌. அர்ஜுனன்‌ காட்டிற்குள்‌ வேட்டைக்குச்‌ 


சென்றிருந்தான்‌. பீமனும்‌ காட்டிலிருந்து பெரும்பாலும்‌ 
மீளாதவனாகவே இருந்தான்‌. இளைய யாதவர்‌ அரசரின்‌ 
வலப்பக்கம்‌ மார்பில்‌ கைகளைக்கட்டி 
வேர்க்குவையொன்றில்‌ சாய்ந்தமர்ந்திருந்தார்‌. சுரேசரும்‌ 
அமைச்சர்கள்‌ மூவரும்‌ அரசர்‌ முன்பாக நின்றனர்‌. 
திரெளபதி தன்‌ குடிலைவிட்டு வெளியே வருவதே 
இல்லை. குந்தி நினைவழிந்து மீளாமல்‌ படுத்திருந்தாள்‌. 
ஒற்றர்களும்‌ ஏவலரும்‌ மட்டுமே கொண்டதாக இருந்தது 
யுதிஷ்டிரன்‌ அவை. ஆயினும்‌ அவர்‌ ஒவ்வொருநாளும்‌ 
பெரும்பொழுதை அவையில்‌ கழித்தார்‌. செய்திகளைக்‌ 
கேட்டு ஆணைகளை இட்டார்‌. 


தெளம்யர்‌ முக்தவனம்‌ குறித்து சொல்லி முடித்ததும்‌ 
யுதிஷ்டிரன்‌ அவனிடம்‌ திரும்பி “உன்‌ கருத்தென்ன, 
இளையோனே?” என்றார்‌. தெளம்யர்‌ அவனை நோக்கி 
“முன்பும்‌ அஸ்தினபுரியின்‌ அரசர்கள்‌ தங்கள்‌ 
போர்வெற்றிகளை அங்கே நீர்க்கடன்‌ இட்டு 
முழுமைசெய்துகொண்டிருக்கிறார்கள்‌. ஆனால்‌ 
பிரதீபருக்குப்பின்‌ நாம்‌ அத்துறையை 
பயன்படுத்தியதில்லை. அவ்வண்ணம்‌ ஒன்று அங்கே 
இருப்பதே இச்செயலின்பொருட்டுதான்போலும்‌” என்றார்‌. 
அவன்‌ அச்சொற்களைக்‌ கேட்டும்‌ வெறிப்பு மாறா 
விழிகளுடன்‌ நோக்கியிருக்க சகதேவன்‌ “இதில்‌ நாம்‌ 
கூறுவதற்கொன்றுமில்லை” என்றான்‌. யுதிஷ்டிரன்‌ 
“ஆனால்‌ நாம்‌ இதை கொண்டாடுவது ஒருவேளை 
வெற்றிக்கொண்டாட்டம்‌ எனத்‌ தோன்றலாம்‌” என்றார்‌. 
“எனில்‌ என்ன பிழை?” என்று சகதேவன்‌ சொன்னான்‌. 
தெளம்யர்‌ “ஆம்‌, அதையே நானும்‌ சொல்வேன்‌. 
இத்தருணத்தின்‌ இழப்பும்‌ துயரும்‌ கடந்துசெல்லும்‌. 
வெற்றி என்றும்‌ இங்கிருக்கும்‌” என்றார்‌. “நாம்‌ 
இயற்றவேண்டியவற்றை எதன்பொருட்டும்‌ 
தவிர்க்கவேண்டியதில்லை என்பதே என்‌ எண்ணம்‌, 
மூத்தவரே” என்றான்‌ நகுலன்‌. 


தெளம்யரிடம்‌ “அவ்வண்ணம்‌ ஆகுக! முக்தவனம்‌ 
ஒருங்கட்டும்‌. இந்திரப்பிரஸ்தத்திலிருந்து ஏவலர்‌ 
படையொன்று அங்கு சென்று அதை நாமும்‌ 
அரசகுடியினர்‌ அனைவரும்‌ தங்கும்பொருட்டு கட்டி 
அமைக்கட்டும்‌. நீர்க்கடன்கள்‌ அனைத்தையும்‌ உரிய 
முறையில்‌ முடிப்போம்‌” என்றார்‌ யுதிஷ்டிரன்‌. தெளம்யர்‌ 
“இம்முறை நீர்க்கடனுக்குப்‌ பின்‌ அப்படித்துறையை 
அவ்வண்ணமே முற்றாக கைவிட்டு நீங்கவேண்டும்‌ 
என்று தோன்றுகிறது” என்றார்‌. யுதிஷ்டிரன்‌ வினாவுடன்‌ 
அவரை நோக்க “இனி ஒருமுறை இவ்வண்ணம்‌ 
நிகழவேண்டியதில்லை” என்று அவர்‌ விழிதாழ்த்தி 


சொன்னார்‌. யுதிஷ்டிரன்‌ பெருமூச்சுவிட்டார்‌. சகதேவன்‌ 
“அது நம்‌ கையிலா உள்ளது?” என்றான்‌. 


யுதிஷ்டிரன்‌ “நாம்‌ எளியோர்‌. ஒவ்வொரு பெருநிகழ்வும்‌ 
நம்மிடம்‌ சொல்வது அதையே” என்றார்‌. திரும்பி 
நகுலனிடம்‌ “இளையோனே, நீயே சென்று முக்தவனத்தை 
ஒருக்குக!” என்றார்‌. அவன்‌ இயல்பாக திரும்பி 
சகதேவனை பார்த்தான்‌. “இளையோன்‌ இங்கிருக்கட்டும்‌. 
அவன்‌ இங்கு உடனிருந்தாகவேண்டிய நிலையில்‌ 
நானிருக்கிறேன்‌. இச்சூழலில்‌ சற்றேனும்‌ என்னுடன்‌ 
சொல்லாடக்கூடியவனாக அவனே இருக்கிறான்‌. பிற 
அனைவரும்‌ சொல்லிழந்துவிட்டிருக்கிறார்கள்‌. 
ஊமையர்‌ நடுவே வாழ்பவன்‌ போலிருக்கிறேன்‌” என்றார்‌ 
யுதிஷ்டிரன்‌. அதைச்‌ சொன்னதுமே அவர்‌ சீற்றம்‌ 
கொண்டார்‌. அவ்வெண்ணத்தை பலமுறை அடைந்து 
தன்னுள்‌ அமிழ்த்தியிருந்தமையால்‌ அது தானே 
மேலெழுந்ததுமே அதன்மீதான கட்டுப்பாடுகளை 
இழந்தார்‌. 


“நாவில்‌ சொல்லெழாமையைக்கூட என்னால்‌ தாங்க 
முடிகிறது. எவர்‌ விழிகளிலும்‌ சொல்லில்லை. 
பொருளிலாப்‌ பேதைப்‌ பாவைகள்‌ போலிருக்கிறோம்‌. 
அல்லது நாமனைவரும்‌ இறந்துவிட்டோமா? இங்கு 
வெற்றுடல்கள்தான்‌ நடமாடிக்கொண்டிருக்கின்றனவா? 
ஒருகணம்‌ எழுந்து சென்று கங்கையில்‌ 
பாய்ந்துவிடவேண்டுமென்று தோன்றும்‌. வாளை எடுத்து 
கழுத்தில்‌ பாய்ச்சாமல்‌ ஒவ்வொரு நாளையும்‌ கடந்து 
செல்வதை எண்ணி எண்ணி வியக்கிறேன்‌” என்றார்‌. 
பின்னர்‌ “அது ஏன்‌ நிகழவில்லை என்று உணர்கிறேன்‌. 
ஒவ்வொரு சொல்லாலும்‌, எண்ணத்தாலும்‌ என்னை 
நானே குத்திக்‌ கிழித்துக்கொள்கிறேன்‌. குருதி வார 
ஒவ்வொரு தருணத்தையும்‌ கடந்து செல்கிறேன்‌. 
ஒவ்வொரு நாளிலும்‌ நூறுமுறை மாய்ந்து எழுபவனுக்கு 
மெய்யான சாவு சிறிதாகிவிடுகிறது” என்றார்‌. 


அவர்‌ உடல்‌ தளர்ந்தது. நெஞ்சை கையால்‌ பற்றியபடி 
“தெய்வங்களே, இறந்தவர்கள்‌ எத்தனை நல்லூழ்‌ 
கொண்டவர்கள்‌! இருப்பவர்கள்‌ இத்துயரை 
அணுவணுவாக கடந்துசெல்ல வேண்டியிருக்கிறது!” 
என்றார்‌. நகுலன்‌ அவரை வெறித்து நோக்கியபடி 
அமர்ந்திருந்தான்‌. யுதிஷ்டிரன்‌ சீற்றம்கொண்ட குரலில்‌ 
“அவ்வாறு பார்க்காதே. நான்‌ என்ன இங்கு உன்னிடம்‌ 
கீழ்மை நடனத்தை ஆடிக்காட்டிக்கொண்டா 
இருக்கிறேன்‌? அறிவிலி!” என்றார்‌. அச்சொற்களின்‌ 
பின்னும்கூட அவர்‌ தன்னுடன்‌ பேசுவதை உணராமல்‌ 


நகுலன்‌ நோக்கிக்கொண்டிருந்தான்‌. “என்ன பார்க்கிறாய்‌? 
அறிவிலி, ஏன்‌ அப்படி பார்க்கிறாய்‌?” அவன்‌ 
விழியுணர்வுகொண்டு “இல்லை” என தலைகவிழ்ந்தான்‌. 


யுதிஷ்டிரன்‌ தன்‌ தலையை தானே வெறிகொண்டு ஓங்கி 
அறைந்தார்‌. “என்‌ மைந்தர்‌! என்‌ மைந்தர்‌!” என்று 
கூவினார்‌. உடைந்து குமுறி அழத்தொடங்கினார்‌. “என்‌ 
மைந்தர்கள்‌! என்‌ மைந்தர்கள்‌! என்‌ மைந்தர்கள்‌! என்‌ 
செல்வங்கள்‌!” என்று அவரிடமிருந்து சொற்கள்‌ 
எழுந்துகொண்டே இருந்தன. இரு ஏவலர்கள ஓடிவந்து 
அவரை இருபக்கமும்‌ தூக்கிப்‌ பற்றிப்‌ பிடித்து அகற்றி 
கொண்டுசென்றனர்‌. செல்லும்‌ வழியிலேயே கால்தளர்ந்து 
அவர்‌ நினைவழிந்தார்‌. அவரை அவர்கள்‌ உயிரிழந்த 
உடலை என கொண்டு செல்வதை அவன்‌ வெறுமனே 
நோக்கிக்கொண்டிருந்தான்‌. அவர்கள்‌ அவரை 
குடிலுக்குள்‌ கொண்டுசென்றனர்‌. அகிபீனா 
கொண்டுவருவதற்காக ஒரு வீரன்‌ வெளியே வந்து 
அப்பால்‌ ஓடிச்சென்றான்‌. 


தெளம்யர்‌ அவனிடம்‌ “நாம்‌ இன்றே கிளம்புவோம்‌” 
என்றார்‌. அவன்‌ ஆம்‌ என தலையசைத்தான்‌. அவர்கள்‌ 
எவருமே அவப்‌ கக்‌ நடுக்கு கொள்ளவில்லை. அது 
ஒவ்வொருநாளுமென நடைபெற்றது. ஆனால்‌ 
ஒவ்வொருமுறையும்‌ அவனை அது அகம்விதிர்க்கச்‌ 
செய்தது. அவன்‌ நெஞ்சிலிருந்து அந்தப்‌ படபடப்பு அகல 
நெடும்பொழுதாகியது. தெளம்யர்‌ “இது நீர்க்கடன்களுக்கு 
முந்தைய நிலை. நீர்க்கடன்‌ வரை அவ்வுயிர்கள்‌ 
இங்கேதான்‌ இருந்துகொண்டிருக்கின்றன. அவற்றின்‌ 
அருகமைவை நாம்‌ இவ்வண்ணம்‌ ஆழ்ந்த துயர்‌ என 
உணர்கிறோம்‌. அவர்களை விண்ணேற்றிவிட்டால்‌ நாம்‌ 
அவர்களிடமிருந்து மீள்வோம்‌... இதை நான்‌ மீளமீள 
உணர்ந்திருக்கிறேன்‌. விந்தை என்றே சொல்லவேண்டும்‌. 
மானுடர்‌ மிகமிக எளிதாக மீண்டுவிடுவார்கள்‌” என்றார்‌. 


[[ஙage]lமுக்தவனம்‌ நகுலன்‌ எண்ணியதுபோல்‌ 
இருக்கவில்லை. பலமுறை கங்கையில்‌ வந்த 
வெள்ளத்தால்‌ படிந்த வண்டல்‌ சேறென்றும்‌ பின்‌ 
மணலென்றும்‌ மாறி பல அடுக்குகளாக எழுந்து, அதன்‌ 
மேல்‌ நாணலும்‌ மரங்களும்‌ முளைத்து, அடையாளம்‌ 
காணமுடியாத காடாக மாறிவிட்டிருந்தது. தெளம்யர்‌ 
அவ்விடத்திற்கு பலமுறை வந்திருந்தவர்‌, எனினும்கூட 
அதை நோக்கி குழப்பத்துடன்‌ நின்றார்‌. நகுலன்‌ “இந்த 
இடம்தான்‌ அல்லவா?” என்று கேட்டான்‌. “இந்த 
இடம்தான்‌, ஆனால்‌...” என்றார்‌ தெளம்யர்‌. 


அவர்‌ நாணலினூடாக விழுந்துகிடந்த மட்கிய 
மரங்களின்மேல்‌ கால்‌ வைத்து ஏறிச்சென்றார்‌. சேற்றுச்‌ 
சரிவிலிறங்கி கங்கையை பார்த்தார்‌. பின்னர்‌ “இங்கு இந்த 
வளைவு முன்பிருந்ததில்லை. முன்பு இந்நிலம்‌ நீண்டு 
கங்கைக்குள்‌ சென்றிருந்தது. இம்முனையில்‌ அன்று ஒரு 
படித்துறை இருந்தது. இங்கு நதி நீண்டு உள்வளைந்து 
நிலத்தை விழுங்கிவிட்டிருக்கிறது” என்றார்‌. “அது 
நிகழ்வதுதானே? கங்கை ஒருபோதும்‌ தன்‌ கரைகளை 
பேணியவளல்ல” என்று நகுலன்‌ சொன்னான்‌. 
“இங்குதான்‌ அந்த பலித்துறை இருந்தது. எனில்‌ 
எங்காவது முன்னர்‌ பிரத்பர்‌ காலத்தில்‌ கட்டப்பட்ட 
கல்படித்துறை இருந்தாகவேண்டும்‌” என்று தெளம்யர்‌ 
கூறினார்‌. 


நகுலனின்‌ ஆணைப்படி ஏவலர்‌ நீண்ட மூங்கில்களை 
வெட்டி முனையை கூர்படுத்தி சேற்றில்‌ ஓங்கி குத்தியபடி 
அப்பகுதி முழுக்க தேடினார்கள்‌. புரவி மேல்‌ அமர்ந்து 
அவர்களின்‌ செயலை பார்த்துக்கொண்டிருந்தபோது ஒரு 
திடுக்கிடல்போல்‌ அவன்‌ உணர்ந்தான்‌, அந்தக்‌ 
காட்டுநிலத்தை அவர்கள்‌ படைக்கலங்களால்‌ 
குத்திக்கொண்டிருக்கிறார்கள்‌ என. கொடிய 
விலங்கொன்றை கொல்வதுபோல. நிலத்தின்‌ 
சாவுத்துடிப்பை பார்க்கலாம்‌ என்று தோன்றியது. 
சேறுடன்‌ மேலெழுந்து வந்த மூங்கில்‌ முனைகளில்‌ 
இருப்பது குருதி. செந்நிணம்‌ தெறிக்கிறது. அவன்‌ 
ழிகளை விலக்கிக்கொண்டான்‌. ஆனால்‌ ஒவ்வொரு 
குத்தும்‌ விழுந்தெழும்‌ ஓசையை அவன்‌ உடல்‌ அறிந்தது. 
நிலம்‌ வலிகொண்டு முனகிப்‌ புளைந்து அதிர்ந்தது. 


ஒருவன்‌ “இங்குள்ளது!” என்றான்‌. “எங்கே?” என்று 
கேட்டபடி கெளம்யர்‌ அருகே சென்றார்‌. கங்கையின்‌ 
நீர்ப்பரப்பிற்குள்‌ இடையளவு ஆழத்தில்‌ அவன்‌ 
நின்றிருந்தான்‌. “இந்த இடம்‌ ஒரு மணல்மேடாக உள்ளது. 
இதன்‌ அடியில்‌ அந்தப்‌ படிக்கட்டை உணர்கிறேன்‌” 
என்றான்‌. “அது பாறையாக இருக்கலாமல்லவா?” 
என்றான்‌ ஒருவன்‌. ஏவலன்‌ “ஏழு இடத்தில்‌ குத்தி ஏழு 
இடங்களிலும்‌ சீராக பாறையை உணர்கிறேன்‌. எனில்‌ இது 
படிக்கட்டேதான்‌” என்றான்‌. “பிறிதொரு முறை நோக்குக! 
அது படிக்கட்டெனில்‌ இதுவே முக்தவனம்‌ என்று முடிவு 
செய்யலாம்‌” என்றார்‌ தெளம்யர்‌. 


வீரர்கள்‌ இடையளவு நீரில்‌ இறங்கி மூங்கிலால்‌ குத்தி 
நோக்கினர்‌. “ஆம்‌, அமைச்சரே. இங்கு ஏழு கல்படிகள்‌ 
மூழ்கிக்கிடக்கின்றன” என்றான்‌ தலைமைக்காவலன்‌. 
“எனில்‌ இங்கு முக்தவனம்‌ அமையட்டும்‌. காடு 


தெளிவித்து தங்குமிடம்‌ ஒருக்குக!” என்றார்‌ தெளம்யர்‌. 
காவலர்தலைவன்‌ “அங்கு குடில்‌ கட்டப்பட்ட அதே 
அமைப்பு இங்கும்‌ தொடரலாம்‌ அல்லவா?” என்றான்‌. 
“ஆம்‌, ஆனால்‌ அதற்கு இருபுறமும்‌ இரு கிளைகள்‌ 
தேவை” என்றான்‌ நகுலன்‌. “வலப்புறக்‌ கிளை 
பேரரசருக்கும்‌ பேரரசி காந்தாரிக்கும்‌ உரியது. 
அவர்களுடன்‌ வரும்‌ அரசியரும்‌ இளவரசியரும்‌ அங்கே 
தங்கட்டும்‌. இடப்புறக்‌ கிளை அன்னை குந்திதேவிக்கும்‌ 
திரெளபதிக்கும்‌ உரியதாகுக!” 


ஏவலர்கள்‌ தலைச்சுமையாக கொண்டுவந்திருந்த 
தட்டிகளையும்‌ மூங்கில்களையும்‌ வடங்களையும்‌ 
கொண்டு அங்கே குழல்கள்‌ அமைக்கத்‌ தொடங்கினர்‌. 
கண்ணெதிரில்‌ அந்த இடம்‌ ஒரு சிற்றூர்போல 
ஒருங்குவதைக்‌ கண்டான்‌. யுதிஷ்டிரனின்‌ குடில்‌ 
எழுந்ததும்‌ அதன்மேல்‌ மின்கொடி எழுந்தது. ஒரு கொடி 
எழுந்ததும்‌ அக்காடு முழுமையாகவே 
வெல்லப்பட்டுவிட்டது என்று அவன்‌ எண்ணினான்‌. 
இனி அது இந்திரப்பிரஸ்தம்‌, அல்லது அஸ்தினபுரி. இனி 
அதற்காக கொல்லலாம்‌, வெல்லலாம்‌, சாகலாம்‌. அதை 
பல்லாயிரம்‌ அம்புகளால்‌ துளைக்கலாம்‌. அதில்‌ 
பல்லாயிரம்‌ உடல்களை புதைக்கலாம்‌. அது நனவு 
உலராமல்‌ குருதி குடிக்கப்‌ பழகவும்கூடும்‌. குருதி குருதி 
என அது ஆணையிடக்கூடும்‌. 


அன்றிரவு தனக்கான குடிலுக்குள்‌ மூங்கில்படல்மேல்‌ 
கமுகுப்பாளை விரித்து உருவாக்கப்பட்ட மெத்தையில்‌ 
படுத்து தலைக்கு மேல்‌ கைவைத்து இருளை 
நோக்கிக்கொண்டிருந்தான்‌. இக்குடிலிலும்‌ நான்‌ அமைதி 
கொள்ளப்போவதில்லை. மயங்குதலன்றி இனி 
துயிலென்பதே எனக்கில்லை. மின்னி மின்னி சலித்து 
எண்ணம்‌ இருளென சேறில்‌ புதைந்து இன்மை அழிவதே 
துயிலென்று உணர்ந்துகொண்டிருக்கிறேன்‌. அவன்‌ 
விழித்துக்கொண்டபோது இருளுக்குள்‌ ஊளை ஒலிகள்‌ 
கேட்டன. எழுந்து வெளியே சென்றான்‌. தெளம்யரும்‌ 
ஏவலர்குழாமும்‌ துயில்கொண்டுவிட்டிருந்தனர்‌. 
பகலெல்லாம்‌ பணியாற்றிய களைப்பு அவர்களை 
மண்ணோடு அழுத்தியிருந்தது. 

அவன்‌ இருள்‌ செறிந்த காட்டிற்குள்‌ சூழ்ந்திருந்த 
மின்மினிகளை பார்த்தான்‌. ஆனால்‌ அவை 
பறக்கவில்லை. இருளுக்குள்‌ பதிக்கப்பட்ட விண்மீன்கள்‌ 
என நின்றன. அவன்‌ மெல்ல அருகே சென்றான்‌. அவை 
விழிமணிகள்‌ என உணர்ந்தான்‌. நரிகளின்‌ 
செவியசைவுகளை, மூக்குநுனிகளை காணமுடிந்தது. 


அவை அந்தக்‌ குடில்களை சூழ்ந்திருந்தன. அவனுடைய 
காலடியோசையில்‌ ஒன்று உடல்‌ துடித்து உறுமியபடி 
பின்னால்‌ சென்றது. அவன்‌ மேலும்‌ முன்னால்‌ 
சென்றபோது அது ஊளையிட்டபடி பாய்ந்து பின்னால்‌ 
ஓட பிற நரிகள்‌ அதைத்‌ தொடர்ந்து காட்டுக்குள்‌ 
சென்றன. 


அவன்‌ அங்கேயே நின்று அவற்றை 
நோக்கிக்கொண்டிருந்தான்‌. அவை அந்த நாணல்காட்டில்‌ 
வாழ்பவை. அந்தப்‌ படித்துறையில்‌ நீர்‌ அருந்துபவை. 
அவற்றின்‌ நிலம்‌ கொள்ளப்பட்டுவிட்டது. அவை ஏன்‌ 
தன்னை தாக்கவில்லை? நரிகள்‌ தனியாக வரும்‌ 
யானையையே தாக்கக்கூடியவை. முன்னர்‌ பலமுறை 
நரிகள்‌ நடுவே சிக்கிக்கொண்டதுண்டு. அனல்‌ ஒன்றே 
அவற்றிடமிருந்து தப்புவதற்கான வழி. இன்று அவை 
என்னை அஞ்சுகின்றன. என்னிடம்‌ அவற்றை 
அச்சுறுத்தும்‌ ஒன்று உள்ளது. அது என்னுள்‌ எரியும்‌ ஓர்‌ 
அனல்‌ போலும்‌. அவன்‌ அங்கே நின்று அவற்றை 
நோக்கிக்கொண்டிருந்தான்‌. மெல்லமெல்ல அவை 
மீண்டும்‌ ஒருங்கிணைந்தன. விழிப்புள்ளிகளால்‌ ஆன 
ஒரு வட்டமாக அவனைச்‌ சூழ்ந்திருந்தன. 


நகுலன்‌ தேர்களின்‌ இணையாக புரவியை 
செலுத்திக்கொண்டு சூழ்ந்திருக்கும்‌ காட்டை 
பார்த்துக்கொண்டே சென்றான்‌. சிலநாட்களாக அங்கே 
பந்தங்களும்‌ விளக்குகளும்‌ பெருகிவிட்டன. இரவும்‌ 
பகலும்‌ ஓசைகள்‌ எழுந்தன. மானுடர்கள்‌ திரண்டனர்‌. 
நரிகள்‌ விலகிச்‌ சென்றுவிட்டிருக்கும்‌. ஆனால்‌ அவை 
அவ்வாறு சென்றுவிடுவதில்லை. அவை காட்டுக்குள்‌ 
எங்கோ நின்று நோக்கிக்கொண்டேதான்‌ இருக்கும்‌. அவன்‌ 
அவற்றின்‌ விழியுணர்வை உணரமுடியுமா என 
நோக்கினான்‌. விழிகளை நிலம்நோக்கித்‌ தழைத்து தன்‌ 
தோல்பரப்பை உணர்வுகொள்ள வைத்தான்‌. 
சென்றுகொண்டே இருந்த ஒருகணம்‌ அவன்‌ நரிகளின்‌ 
நோக்கை உணர்ந்தான்‌. 

[[௱age]நகுலன்‌ யுதிஷ்டிரனின்‌ குடிலை அடைந்தபோது 
வாசலில்‌ பிரதிவிந்தியன்‌ நின்றிருந்தான்‌. எனில்‌ உள்ளே 
அவைகூடியிருக்கிறது என்னும்‌ எண்ணத்தை அடைந்து 
தான்‌ பேசவேண்டிய சொற்களை 
தொகுத்துக்கொண்டபோதுதான்‌ அவன்‌ அகம்‌ ஓங்கி 
அறையப்பட்டதுபோல திடுக்கிட்டது. புரவியிலிருந்து 
விழப்போகிறவன்போல நிலையழிந்து கடிவாளத்தை 
இறுகப்பற்றி மீண்டான்‌. அந்த ஒவ்வா அசைவை 
உணர்ந்து புரவி நின்றுவிட்டது. அதன்‌ கழுத்தைத்‌ தட்டி 
ஆறுதல்படுத்தி மேலே செல்ல வைத்தான்‌. அவன்‌ அகம்‌ 
படபடப்பு ஓய்ந்து அமைந்தபோது அழுத்தம்‌ மிக்க ஏக்கம்‌ 
எழுந்து விழிநீர்‌ கசியுமளவுக்கு உளமுருகச்‌ செய்தது. 
அவன்‌ தொண்டையை கமறிக்‌ கமறி மூச்சிழுத்து 
விழுங்கிக்கொண்டான்‌. பெருமூச்சுவிட்டு நெஞ்சை 
ஆற்றிக்கொண்டான்‌. 


சித்தப்பெருக்கை வேறு திசைநோக்கி திருப்பி தன்னை 
விலக்க முயன்றான்‌. அந்தச்‌ சிறிய மண்பாதையை, 
சூழ்ந்திருந்த சிறுகுடில்களை, விடியலில்‌ துலங்கிநின்ற 
வான்வெள்ளிகளை நோக்கினான்‌. மெல்ல உள்ளம்‌ 
அமைந்து மீண்டான்‌. “தெய்வங்களே!” என்று தன்னுள்‌ 
முனகிக்கொண்டான்‌. உள்ளம்‌ துயர்கொண்டிருக்கையில்‌ 
மென்குளிர்காற்றுபோல்‌ அணுக்கமானது வேறில்லை. 
அது ஒரு தழுவல்‌. திசைகளின்‌ அணைப்பு. வானின்‌ 
குழல்வருடல்‌. இளங்குளிர்காற்று மானுடன்மேல்‌ 
தெய்வங்கள்‌ இன்னமும்‌ அன்புடன்‌ இருக்கின்றன 
என்பதற்கான சான்று. அவை மானுடப்பிழைகளை 
எப்போதும்‌ பொறுத்துக்கொள்கின்றன என்பதற்கான 
சுட்டு. மேலிருந்து இமைக்கும்‌ விண்மீன்கள்‌ 
“ஒன்றுமில்லை ஒன்றுமில்லை” என்கின்றன. மிகமிக 
அப்பால்‌. மிகமிக விரிந்து. ககனக்‌ கடுவெளி. முடிவிலி. 
இருள்பெருக்கு. அது மானுடனை சிறிதாக்கிவிடுகிறது. 
ஒவ்வொன்றையும்‌ சிறியதாக்குகிறது. துயர்களை 
இழப்புகளை வெறுமையை சிறிதாக்குகிறது. 


சென்றநாட்களில்‌ அது மீள மீள 
நிகழ்ந்துகொண்டிருந்தது. அவன்‌ இளையோர்‌ 
அனைவரிலும்‌ மைந்தர்களை கண்டான்‌. ஓர்‌ அசைவில்‌, 


ஒரு தோற்றத்தில்‌, ஒரு சொல்லில்‌ அவர்கள்‌ தோன்றி 
மறைந்தார்கள்‌. தோன்றும்போது அவர்கள்‌ 
முழுமையாகவே தெரிந்தனர்‌. தங்களுக்குரிய 
விழியொளியுடன்‌, புன்னகையுடன்‌, தனித்த 
இயல்புகளுடன்‌. அவர்களை பிறர்‌ என உணரும்‌ 
அக்கணம்‌ அவர்கள்‌ மறைந்தனர்‌. அது ஒரு இறப்பு. 
ஒவ்வொரு நாளும்‌ பலமுறை மைந்தர்‌ தோன்றித்தோன்றி 
இறந்துகொண்டிருந்தார்கள்‌. அவர்களுக்காக 
விழிகளுக்குள்‌ ஒரு விழி எப்போதும்‌ 
துழாவிக்கொண்டிருந்தது. ஆனால்‌ எண்ணித்தேடினால்‌ 
அவர்கள்‌ எழுவதில்லை. எண்ணாக்‌ கணத்தில்‌ தோன்றி 
முன்‌ நின்றனர்‌. அந்த எதிர்பாராக்‌ கணத்திற்காக அகம்‌ 
எதிர்பார்த்திருந்தது. 


போரில்‌ மறைந்தவர்கள்‌ பல்லாயிரம்‌. 
அணுக்கமானவர்கள்‌, உடன்பிறந்தவர்கள்‌, 
குருதிச்சரடினர்‌. அவர்கள்‌ அனைவரும்‌ மெல்லமெல்ல 
கரைந்து மறைந்துவிட்டிருந்தார்கள்‌. பலருடைய 
முகங்களையே நினைவுகூர முடியவில்லை. அவர்களின்‌ 
பெயர்கள்‌ சொல்லப்பட்டபோது முகங்கள்‌ தற்செயலாக 
மின்னி தொடுவதற்குள்‌ மறைந்தன. எண்ணி எண்ணி 
எடுத்தால்‌ கனவிலென மறைந்தும்‌ திரிந்தும்‌ அவை 
தோன்றின. ஆனால்‌ மைந்தர்‌ முகங்கள்‌ மேலும்‌ மேலும்‌ 
தெளிவுகொண்டன. அவர்களை வாழ்ந்தகாலத்தில்‌ 
கூர்ந்து நோக்கியதே இல்லை என்று தோன்றியது. 
அவர்கள்‌ வளர்ந்த பொழுதில்‌ ஐவரும்‌ காட்டிலிருந்தனர்‌. 
மீண்டு வந்தபோது கண்ட இளையோர்‌ அயலவராகத்‌ 
தெரிந்தனர்‌. அவர்களைப்‌ பார்க்கையில்‌ ஆடியை 
நோக்கும்‌ திகைப்பு எழுந்தது. அறியாதோன்‌ ஒருவன்‌ தன்‌ 
ஆழம்‌ நோக்கி ஊடுருவுவதுபோல்‌ துணுக்குறல்‌ 
எழுந்தது. அவர்களையே 
எண்ணிக்கொண்டிருக்கையில்கூட நேர்விழியால்‌ நோக்க 
இயலவில்லை. அணுக்கமாகப்‌ பேசுகையில்கூட 
அவர்களை விழிதவிர்க்கவே முடிந்தது. 


சகதேவனிடம்‌ அதைப்பற்றி ஒருமுறை அவன்‌ கேட்டான்‌. 
“இவர்களை நாம்‌ ஏன்‌ விழிதொட்டுப்‌ பேசுவதில்லை? 
இவர்கள்‌ அணுகும்போது அகன்றும்‌ அகல்கையில்‌ 
அணுகியும்‌ ஏன்‌ விளையாடிக்கொண்டிருக்கிறோம்‌?” 
சகதேவன்‌ புன்னகைத்தான்‌. பின்னர்‌ தணிந்த குரலில்‌ 
“நான்‌ அதைப்பற்றித்தான்‌ எண்ணிக்கொண்டிருந்தேன்‌” 
என்றான்‌. “பிரத்யங்கரரின்‌ மிருத்யுவிலாசம்‌ என்னும்‌ 
காவியத்தில்‌ தந்தையின்‌ முதுமையை வாங்கி கானேகி 
மீண்ட புருவை முதல்முறை சந்திக்கும்‌ 
யயாதிமன்னரைப்பற்றி ஒரு விவரிப்பு வருகிறது. 


மைந்தனின்‌ விழிகளை நோக்க யயாதியால்‌ 
இயலவில்லை. அவனை தன்‌ மனைவியின்‌ காதலனை 
சந்திக்கும்‌ கணவன்‌ என உணர்ந்தான்‌.” நகுலனின்‌ 
நெஞ்சு திடுக்கிட்டது. “என்ன?” என்றான்‌. “அவர்கள்‌ 
இளைஞர்கள்‌... நாம்‌ முதியவர்கள்‌” என்று சகதேவன்‌ 
சொன்னான்‌. “என்ன சொல்கிறாய்‌?” என்றான்‌ நகுலன்‌. 
“அவ்வளவுதான்‌, அதற்குமேல்‌ சொல்வதற்கில்லை” 
என்றான்‌ சகதேவன்‌. 


“அவர்கள்‌ மேலும்‌ கூர்மையுடன்‌ தோன்றுகிறார்கள்‌” 
என்று நகுலன்‌ முணுமுணுத்தான்‌. “மிக மிக 
அண்மையிலென... அவர்கள்‌ குழவியராக 
இருந்தபோதுதான்‌ அவ்வண்ணம்‌ கூர்ந்து 
நோக்கியிருக்கிறோம்‌. அருகே அமர்ந்து அவர்களின்‌ 
முகத்தை நோக்கிக்கொண்டு பலநாழிகைப்‌ பொழுது 
அமர்ந்திருப்பேன்‌ அன்றெல்லாம்‌... அதன்பின்‌ 
அவர்களை நோக்கியதே இல்லை எனப்‌ படுகிறது. எனில்‌ 
இந்தத்‌ தெளிவுரு எங்கிருந்து எழுகிறது?” சகதேவன்‌ 
“அவர்கள்‌ இன்று வாழும்‌ உலகு ஒளிமிக்கது. அங்கிருந்து 
எழுகிறார்கள்‌ போலும்‌” என்றான்‌. அச்சொல்லால்‌ 
இருவரும்‌ ஒரே தருணத்தில்‌ உளமழிந்தனர்‌. சகதேவன்‌ 
விம்மலோசை எழுப்பி முகம்‌ குனிக்க நகுலன்‌ தன்‌ 
விழிகளிலிருந்து நீர்‌ பெருகி வழிவதை உணர்ந்தான்‌. 
இருவரும்‌ அருகமர்ந்து நெடுநேரம்‌ 
அழுதுகொண்டிருந்தார்கள்‌. பின்னர்‌ சகதேவன்‌ 
பெருமூச்சுடன்‌ ஒரு சொல்லும்‌ உரைக்காமல்‌ எழுந்து 
அகன்றான்‌. அவன்‌ அவ்வளவு பொழுது 
உடனிருந்திருப்பதை அப்போதுதான்‌ நகுலன்‌ 
உணர்ந்தான்‌. அவன்‌ அவ்வாறு உடனிருந்தது கசப்பை 
உருவாக்கியது. அத்தனை ஆழ்ந்த ஒன்றுடன்‌ 
இன்னொருவரை உடன்சேர்க்க முடியாதென்பதுபோல. 


அவன்‌ சகதேவன்‌ செல்வதையே 
நோக்கிக்கொண்டிருந்தான்‌. தளர்ந்த நடை. தொய்ந்த 
தோள்கள்‌. அவனுக்கு அச்சில நாட்களுக்குள்ளேயே 
பல்லாண்டு அகவைமுதிர்வு வந்துவிட்டதுபோல. தன்‌ 
உருவை அவன்‌ நீர்ப்பரப்பில்‌ பார்க்கையில்‌ எல்லாம்‌ 
திடுக்கிட்டான்‌. ஆழத்தில்‌ இருந்து அறியா முதியவன்‌ 
அவனை தன்‌ தளர்ந்த விழிகளால்‌ 
நோக்கிக்கொண்டிருந்தான்‌. ஐயமும்‌ கசப்பும்‌ 
கொண்டவன்‌. நம்பிக்கை அழிந்தவன்‌. சாவை அருகே 
கண்டுகொண்டவன்‌. சாவு அணுகும்போது தந்தையர்‌ 
நினைவு மிகும்‌ என்பார்கள்‌. மூதாதையர்‌ 
அருகணைவார்கள்‌. மைந்தர்‌ அணைவதும்‌ அவ்வாறா? 
மைந்தர்‌ மூதாதையரின்‌ உருவென்பதுண்டு. முன்னரே 


வாழ்த்தினார்‌. 

அவர்‌ கையை அசைத்ததும்‌ வியாஹ்ரசேனர்‌ வெளியே 
சென்றார்‌. துரோணன்‌ அவர்‌ தன்னிடம்‌ பேசப்போவதை 
எதிர்நோக்கி காத்திருந்தான்‌. ஆனால்‌ அக்னிவேசர்‌ 
விழிகளைமூடிக்கொண்டு தன்னுள்‌ மீண்டும்‌ 
அமிழ்ந்துகொண்டார்‌. இரவு கனத்து வந்தது. வெளியே 
பறவைகளின்‌ ஒலியடங்கி சில்வண்டு நாதம்‌ எழுந்தது. 
காற்றில்‌ கங்கையின்‌ நீர்வாசனை நிறைந்திருந்தது. 
வெக்கையில்‌ உடல்‌ வியர்த்து வழிய துரோணன்‌ 
மயிலிறகு விசிறியால்‌ அக்னிவேசருக்கு 
விசிறிக்கொண்டிருந்தான்‌. அவரது உதடுகள்‌ 
அசைந்தபோது நெஞ்சு திடுக்கிட்டுத்‌ துடிக்க எழுந்து 
செவிகூர்ந்தான்‌. அவர்‌ கண்களைத்‌ திறக்காமலேயே 
“நிலவெழுந்துவிட்டதா?” என்றார்‌. 


“ஆம்‌ குருநாதரே” என்றான்‌ துரோணன்‌. “எழுந்து அதை 
மேகம்‌ மறைக்கிறதா என்று பார்‌” என்றார்‌ அக்னிவேசர்‌. 
துரோணன்‌ எழுந்துசென்று பார்த்தான்‌. முற்றத்து 
மரங்களின்‌ இலைகளுக்கு நடுவே தெரிந்த வானம்‌ 
மேகமற்ற துல்லியத்துடன்‌ நிலவொளிபெருகி 
ததும்பிக்கொண்டிருக்க கிழக்கே எழுந்த செந்நிறமான 
முழுநிலவு வட்டத்தின்‌ மேல்பாதியை மேகக்கீற்று ஒன்று 
மறைத்திருந்தது. நிலவு தன்மேல்‌ ஒரு மெல்லிய 
வெண்மேலாடையை அணிந்திருப்பதுபோலத்‌ 
தோன்றியது. திரும்பிவந்து குனிந்து “ஆம்‌ குருநாதரே, 
மெல்லியமேகம்‌” என்றான்‌. அவர்‌ புன்னகைசெய்து 
அமரும்படி கைகளைக்‌ காட்டினார்‌. 


துரோணன்‌ அருகே அமர்ந்துகொண்டான்‌. 
“தனுர்வேதமென்றால்‌ என்ன என்று நீ என்னிடம்‌ 
பதின்மூன்று வருடம்‌ முன்பு சொன்னதை 
நினைவுகூர்கிறாயா?” என்றார்‌ அக்னிவேசர்‌. “ஆம்‌” 
என்றான்‌ துரோணன்‌. அக்னிவேசர்‌ “அதை நான்‌ 
இப்போதுதான்‌ முற்றிலும்‌ புரிந்துகொண்டேன்‌. வில்‌ 
என்பது ஒரு புல்‌ மட்டுமே என்றும்‌ தனுர்வேதமென்பது 
புல்லை அறிந்துகொள்ளும்‌ ஞானம்‌ என்றும்‌...” 
பெருமூச்சுடன்‌ “ஆம்‌” என்றபின்‌ அக்னிவேசர்‌ 
புன்னகைசெய்தார்‌. அத்தனை அழகிய புன்னகையை 
அதுவரை கண்டதில்லை என துரோணன்‌ உணர்ந்தான்‌. 


“வியப்பாக இருக்கிறது. நான்‌ வந்துசேர்ந்த சொல்லில்‌ 
இருந்து நீ தொடங்கியிருக்கிறாய்‌. எங்குசென்று 
சேர்வாய்‌?” என்றார்‌ அக்னிவேசர்‌. “உன்னை ஷத்ரியனாக 
ஆகும்படி சொல்லி உன்‌ தந்தை இங்கனுப்பினார்‌. 


மறைந்த மைந்தர்‌ மூதாதை நிரையில்‌ சென்றமர்ந்து 
காத்திருப்பவர்களா? 


மைந்தர்‌ அவ்வண்ணம்‌ தோன்றுவது ஐவருக்கும்‌ 
நிகழ்ந்துகொண்டிருந்தது. யுதிஷ்டிரன்‌ ஒருநாள்‌ 
“இளையோர்‌ இங்கே பணிக்கு வரவேண்டியதில்லை” 
என்றார்‌. நகுலன்‌ பேசாமல்‌ நின்றிருக்க அமைச்சர்‌ 
“அரசே, நம்மிடம்‌ செயல்திறனுடன்‌ எஞ்சியிருப்பவர்கள்‌ 
முதிரா இளைஞர்கள்‌ மட்டுமே...” என்றார்‌. யுதிஷ்டிரன்‌ 
சீற்றத்துடன்‌ “இங்கே என்ன போரா நிகழ்கிறது? 
செயல்திறனற்றவர்கள்‌ போதும்‌ எனக்கு... 
என்னைப்போல்‌ சாவை கண்டுவிட்டவர்கள்‌. மூதாதையர்‌ 
எழுவதற்காக காத்திருப்பவர்கள்‌... இனி என்‌ முன்‌ 
இளையோர்‌ தோன்றலாகாது. இது ஆணை” என்றார்‌. 
அமைச்சர்‌ தலைவணங்கி அகன்றார்‌. யுதிஷ்டிரன்‌ 
இளைய யாதவரிடம்‌ “என்னால்‌ இதற்கு மேலும்‌ 
தாளவியலாது... இளையோர்‌ வைரமணிகள்போல்‌ 
ஆயிரம்‌ ஆடிப்பட்டைகளால்‌ ஆனவர்கள்‌. அவர்களில்‌ 
எழுகிறார்கள்‌ மாண்டவர்கள்‌” என்றார்‌. பீமன்‌ 
விலங்குபோல்‌ உறுமலோசை எழுப்பினான்‌. பின்னர்‌ 
அவையிலிருந்து வெளியே நடந்தான்‌. யுதிஷ்டிரன்‌ 
அவன்‌ செல்வதை நோக்கியபின்‌ முனகலாக “கொடிது 
இவ்வாழ்க்கை!” என்றார்‌. 


நகுலன்‌ அணுகியதும்‌ யுதிஷ்டிரனின்‌ குடில்வாயிலில்‌ 
நின்ற அந்தண இளைஞன்‌ வணங்கி “அரசர்‌ 
துயின்றுகொண்டிருக்கிறார்‌. அவருக்கான செய்தியுடன்‌ 
வந்தேன்‌” என்றான்‌. “சொல்க!” என்று அவனை 
நோக்காமல்‌ நகுலன்‌ சொன்னான்‌. “ஆசிரியர்‌ 
தெளம்யரின்‌ செய்தி. அஸ்தினபுரியின்‌ அமைச்சர்‌ விதுரர்‌ 
நாளை முக்தவனத்தை வந்தடைகிறார்‌. நாளை அவர்‌ 
வந்தபின்னர்‌ அவருடன்‌ கலந்துகொண்டு நாளை 
மறுநாள்‌ காலையிலேயே நீர்க்கடனுக்குரிய சடங்குகளை 
செய்யத்‌ தொடங்கிவிடலாமா என்று அரசரிடம்‌ ஆசிரியர்‌ 
உசாவுகிறார்‌. எனில்‌ அதற்குரிய அனைத்தையும்‌ அவர்‌ 
ஒருக்கத்‌ தொடங்கிவிடுவார்‌.” நகுலன்‌ “ஆம்‌, விதுரர்‌ 
வந்ததும்‌ தொடங்கிவிடவேண்டியதுதான்‌...” என்றான்‌. 
“இதை நான்‌ அரசாணையாக ஆசிரியரிடம்‌ 
தெரிவிக்கலாமா?” என்றான்‌ இளைஞன்‌. 


அவன்‌ முகத்தை நகுலன்‌ நிமிர்ந்து நோக்கினான்‌. 
தருணங்களை நுண்ணிதின்‌ புரிந்துகொண்டு 
அதற்கேற்ப எழுபவர்களுக்குரிய தன்னமைவு தெரிந்த 
முகம்‌. “ஆம்‌. அவ்வாறே” என்றான்‌. “உத்தமரே, உமது 
பெயர்‌ என்ன?” என்றான்‌. “சாண்டில்ய குடியினனாகிய 


என்‌ பெயர்‌ காஞ்சனன்‌... என்‌ தந்தை சோமர்‌” என்று 
அவன்‌ சொன்னான்‌. “எங்கிருந்தீர்‌ இதுவரை?” என்றான்‌ 
நகுலன்‌. “பாரத்வாஜ தவக்குடிலில்‌ கல்வி 
பயின்றுகொண்டிருந்தேன்‌. கல்வி முடிவதற்குள்‌ இங்கு 
வர நேர்ந்தது...” நகுலன்‌ “கல்வி இங்கும்‌ தொடரலாமே” 
என்றான்‌. அவன்‌ புன்னகைத்தான்‌. நகுலன்‌ 
தலைவணங்க அவன்‌ பின்னடைந்து நடந்து அகன்றான்‌. 


அவனை நோக்கி நின்றபோது நகுலன்‌ தனக்குள்‌ ஒரு 
நிறைவை உணர்ந்தான்‌. அனைத்தும்‌ முடிந்துவிட்டன 
என்று தோன்றுகையில்‌ புதியவர்கள்‌ எழுகிறார்கள்‌. 
காட்டெரியின்‌ சாம்பல்நிலத்தில்‌ பசுமுளைகள்‌ எழும்‌ 
விந்தையை அவன்‌ முன்னரும்‌ கண்டிருக்கிறான்‌. தன்‌ 
முகம்‌ மலர்ந்துவிட்டிருப்பதை உணர்ந்தான்‌. உதடுகளில்‌ 
புன்னகை எழுவது அரிதினும்‌ அரிதாக இருந்தமையால்‌ 
அவ்வண்ணம்‌ முகத்தசைகள்‌ விரிவதை உடனே முகமே 
அறிந்து அறிவித்தது. ஒரு துளி இனிமை, ஒரு சிறு 
இளைப்பாறல்‌. இது தெய்வங்கள்‌ அருளுவது. 
துயரிலேயே முற்றாக ஊறிவிடக்கூடாது என்பதற்காக. 
ஊறுகாய்‌ உப்பென்றே ஆகிவிடலாகாது. ஆகவே புளிப்பு, 
கொஞ்சம்‌ இனிப்பு. துயரறியும்‌ திறனை துயர்‌ 
மழுங்கடித்துவிடக்கூடும்‌. இனியில்லை என ஒரு 
நம்பிக்கை. இதோ மறுகரை என ஒரு கானல்‌. இதுவே என 
ஒரு மாயப்பற்றுக்கோடு. மீண்டும்‌ துயரத்தின்‌ 
பெரும்பாலை. அலை கொந்தளிக்கும்‌ முடிவிலி. 
எரியெழுந்த வெறுமை. 


நகுலன்‌ யுதிஷ்டிரனின்‌ குடிலுக்குள்‌ நுழைந்து அவரை 
நோக்கியபடி நின்றான்‌. அவர்‌ மஞ்சத்தில்‌ மடியில்‌ ஒரு 
சுவடியுடன்‌ அமர்ந்து துயின்று பக்கவாட்டில்‌ 
சரிந்துவிட்டிருந்தார்‌. சுவடிக்கட்டு உதிர்ந்து நிலத்தில்‌ 
கிடந்தது. அவருடைய தலை மார்பில்‌ முட்டும்‌ 
குழல்கற்றைகளுடன்‌ முன்னால்‌ குனிந்திருந்தது. கனிந்து 
உதிரவிருக்கும்‌ கனிபோல்‌. அவருடைய கழுத்து 
வலிக்கக்கூடும்‌, மெல்ல தூக்கி அப்பால்‌ 
படுக்கவைக்கவேண்டும்‌ என்னும்‌ எண்ணமே முதலில்‌ 
எழுந்தது. ஒவ்வொருமுறை அவரை முதலில்‌ 
பார்க்கையிலும்‌ எழுவது ஒரு கனிவே என்பதை அவன்‌ 
முன்னரும்‌ உணர்ந்திருந்தான்‌. அவர்‌ மீதான கசப்புகளும்‌ 
சினமும்‌ திரள்வது அதன்‌ பின்னர்தான்‌. அந்தக்‌ கனிவு 
அவருடைய விழி முதற்கணம்‌ தன்‌ மேல்‌ படிகையில்‌ 
கொள்ளும்‌ கனிவிலிருந்து எழுவது என்று அவன்‌ 
எண்ணிக்கொண்டதுண்டு. அக்கனிவு ஒரு சரடென 
இருவரையும்‌ தைத்திருந்தது. அது இப்புவி சார்ந்தது 
அல்ல, ஆகவே இப்புவிநிகழ்வுகளை அது 


தொடுவதேயில்லை. 


நகுலன்‌ அது என்ன நூல்‌ என்று நோக்கினான்‌. அவன்‌ 
எண்ணியதுபோல அது நெறிநூல்‌ எனத்‌ 
தோன்றவில்லை. சற்று அருகே சென்று அதை கூர்ந்து 
நோக்கியபின்‌ குனிந்து எடுத்துப்பார்த்தான்‌. 
விருஷ்டிவைபவம்‌ என்னும்‌ நூல்‌. எதைப்‌ பற்றியது? 
மழையைப்‌ பற்றியது என்று தோன்றியது. அதை 
புரட்டிப்பார்த்தான்‌. மழை பொழிவதற்குரிய சடங்குகள்‌. 
பொழியாதொழிந்தால்‌ இயற்றவேண்டிய பிழைறிகர்கள்‌. 
மழைநீரைப்‌ பேணி மண்ணை வளமாக்க அரசன்‌ 
இயற்றவேண்டிய முறைமைகள்‌. அவன்‌ அதன்‌ 
சுவடிகளை அடுக்கிக்‌ கட்டி அருகிலிருந்த பீடத்தில்‌ 
வைத்தான்‌. அதிலிருந்த குடுவையில்‌ எஞ்சிய இன்நீரில்‌ 
ஃபாங்கம்‌ கலந்திருப்பது மணத்திலிருந்து தெரிந்தது. 
யுதிஷ்டிரன்‌ அகிபீனாவும்‌ ஃபாங்கமும்‌ இன்றி 
விழிப்பிலோ துயிலிலோ இருக்க இயலாதவராக 
ஆகிவிட்டிருந்தார்‌. 


அவர்‌ அவனுடைய காலடியோசையை துயிலுக்குள்‌ 
கேட்டுவிட்மருந்தார்‌. “ம்ம்‌” என்று முனகினார்‌. அவன்‌ 
“மூத்தவரே” என்றான்‌. அவர்‌ “ம்‌?” என்றார்‌. “மூத்தவரே” 
என்று அவன்‌ மீண்டும்‌ அழைத்தான்‌. அவர்‌ 
தலைநிமிர்ந்து கண்களைத்‌ திறந்தபோது முகம்‌ 
மலர்ந்திருந்தது. “வந்துவிட்டாயா? நீதானா? நீ வருவதை 
பார்த்தேன்‌” என்றார்‌. சிரிப்பு என அவர்‌ பற்கள்‌ 
வெளிப்பட்டன. “நீ சொல்வது பிழை. அவ்வண்ணம்‌ 
அந்நூலில்‌ இல்லை. அது முற்றிலும்‌ வேறு நூல்‌. 
இத்தனைபொழுது அதைத்தான்‌ 
பார்த்துக்கொண்டிருந்தேன்‌. அதை உன்னிடம்‌ 
சொல்லவேண்டும்‌ என எடுத்து வைத்தேன்‌... இதோ.” 
அவர்‌ சூழவும்‌ தேடி பீடத்தில்‌ அந்நூலை 
கண்டுகொண்டார்‌. “நீ இதை எடுத்துப்‌ பார்ப்பதை 
கண்டேன்‌. ஆனால்‌ உன்னால்‌ இதை 
கண்டுபிடிக்கமுடியாது. ஏனென்றால்‌ இதை 
என்னால்தான்‌ படிக்கமுடியும்‌...” 


அக்கணமே அவன்‌ அனைத்தையும்‌ 
உணர்ந்துவிட்டிருந்தான்‌. சலிப்புடன்‌ அவரை 
நோக்கியபடி நின்றான்‌. “உன்‌ இளையவன்‌ எங்கே? 
அவன்‌ அன்னை அவனை தேடிக்கொண்டிருந்தாள்‌” 
என்றார்‌. பின்னர்‌ அவர்‌ விழிகள்‌ அலைபாய்ந்தன. 
உடலில்‌ ஒரு நடுக்கு நிகழ்ந்தது. “ஆ!” என்றபடி எழுந்து 
இரு கைகளையும்‌ விரித்தார்‌. “நான்தான்‌, மூத்தவரே” 
என்றான்‌ நகுலன்‌. “நீயா?” என்று அவர்‌ மூச்சொலியுடன்‌ 


கேட்டார்‌. தளர்ந்து பீடத்தில்‌ அமர்ந்துகொண்டார்‌. 
கைகளை மடிமேல்‌ கோத்து வைத்துக்கொண்டு “சொல்க!” 
என்றார்‌. “அனைத்தும்‌ முறையாக நிகழ்ந்துவிட்டன. 
அதை சொல்லிவிட்டுச்‌ செல்லலாம்‌ என்று வந்தேன்‌” 
என்றான்‌ நகுலன்‌. “ஆம்‌, சொல்‌” என்றார்‌ யுதிஷ்டிரன்‌. 


“பேரரசி காந்தாரி இன்று கருக்கலில்‌ வந்தணைந்தார்‌. 
உடன்‌ அஸ்தினபுரியின்‌ அரசியரும்‌ இளவரசியரும்‌ 
வந்தனர்‌. அவர்களை வரவேற்று அழைத்துச்செல்ல நான்‌ 
சென்றிருந்தேன்‌. உடன்‌ இளைய யாதவரும்‌ 
வந்திருந்தார்‌.” யுதிஷ்டிரன்‌ திகைப்புடன்‌ “அவனா?” 
என்றார்‌. “ஆம்‌, அவர்‌ வருவார்‌ என நான்‌ 
எதிர்பார்க்கவில்லை” என்றான்‌ நகுலன்‌. “என்ன 
நிகழ்ந்தது?” என்று யுதிஷ்டிரன்‌ கேட்டார்‌. “கைகூப்பியபடி 
நின்று அன்னை காந்தாரியை அவர்‌ வரவேற்றார்‌. 
அன்னை அவரை நோக்கி தீச்சொல்லிடக்கூடும்‌ என 
நான்‌ எதிர்பார்த்தேன்‌. தீச்சொல்லிடவேண்டும்‌ என 
எதிர்பார்த்தேன்‌ என்றும்‌ சொல்லலாம்‌.” யுதிஷ்டிரன்‌ “ஆம்‌, 
நானும்‌ அவ்வண்ணமே எதிர்பார்த்தேன்‌, ஒருகணம்‌ 
முன்பு” என்றார்‌. “அன்னை எனக்கும்‌ 
தீச்சொல்லிடவேண்டும்‌, என்னை எரித்து அங்கேயே 
சாம்பலாக்கவேண்டும்‌ என்றும்‌ விழைந்தேன்‌” என்றான்‌ 
நகுலன்‌. 


யுதிஷ்டிரன்‌ “அதுவும்‌ நான்‌ எண்ணுவதே” என்றார்‌. 
“ஆனால்‌ படகிலிருந்து இறங்கியதுமே அன்னை அவர்‌ 
பக்கம்‌ பார்த்து வணங்கினார்‌. கைகூப்பியபடி 
துறைமேடைமேல்‌ ஏறிக்கொண்டார்‌. அவர்‌ 
அருகணைந்ததும்‌ இளைய யாதவர்‌ “அஸ்தினபுரியின்‌ 
பேரரசிக்கு யாதவனின்‌ தலைவணக்கம்‌... குடிநலம்‌ சூழ்க! 
என்றார்‌.” யுதிஷ்டிரன்‌ “ம்‌” என்றார்‌. “அனைத்தும்‌ 
நலமாகுக, யாதவரே. மெய்‌ நிலைகொள்க என்று 
அன்னை சொன்னார்‌. யாதவர்‌ கைகூப்பி நிற்க அரசியர்‌ 
ஒன்பதின்மரும்‌ அதையே சொன்னார்கள்‌.” யுதிஷ்டிரன்‌ 
“அவர்கள்‌ வேறொன்று சொல்ல முடியாது” என்றார்‌. 
“அரசி பானுமதி கரையணைந்தபோதும்‌ இளைய யாதவர்‌ 
அவ்வண்ணமே கைகூப்பியபடி நின்றார்‌. 
இப்பாரதவர்ஷத்தின்‌ அனைத்து அன்னையரிடமும்‌ 
மனையாட்டியினரிடமும்‌ அடிபணிவு உரைத்து 
பொறுத்தருள்கை கோருபவர்போல. அரசி பானுமதியும்‌ 
அவர்‌ தங்கை அசலையும்கூட நற்சொல்லே உரைத்தனர்‌.” 


“நலம்‌ சூழ்க என்று அவர்‌ நாவுரைத்த அசைவை 
கண்முன்‌ காண்கிறேன்‌. தெய்வச்சொல்‌ என எனக்கு 
தோன்றியது. மெய்ப்புகொண்டு விழிநீர்‌ வழிய கைகூப்பி 


நின்றேன்‌. ஆனால்‌ அவர்‌ அருகே நின்றிருக்க என்னால்‌ 
இயலவில்லை. அகன்று பின்னடைந்து என்னை 
மறைத்துக்கொண்டிருந்தேன்‌.” யுதிஷ்டிரன்‌ 
தலையசைத்தார்‌. “அவர்களை அவர்களுக்குரிய 
குடில்களுக்கு கொண்டு தங்கவைத்துவிட்டு வருகிறேன்‌. 
அனைவருமே களைத்திருக்கிறார்கள்‌. உணவுண்டு 
ஓய்வெடுக்க ஏற்பாடுகள்‌ செய்திருக்கிறேன்‌. நாளை 
பின்காலைப்பொழுதில்‌ அவர்கள்‌ எழுவார்கள்‌.” 
யுதிஷ்டிரன்‌ பெருமூச்சுவிட்டார்‌. பின்னர்‌ “இழிசொல்லே 
எழவில்லையா என்ன?” என்றார்‌. 


“எழுந்தது” என்று நகுலன்‌ சொன்னான்‌. “அவ்வண்ணம்‌ 
எழாமலிருக்காது” என்று யுதிஷ்டிரன்‌ சொன்னார்‌. 
“அஸ்தினபுரியின்‌ அமைச்சர்‌ கனகர்‌ இளைய யாதவர்‌ 
முகத்தை நோக்கி பழிச்சொல்‌ உரைத்தார்‌. அவர்‌ குலம்‌ 
முற்றழியும்‌ என தீச்சொல்லிட்டார்‌.” யுதிஷ்டிரன்‌ 
இமைக்காமல்‌ நோக்கினார்‌. “அத்தீச்சொல்லை தனக்கே 
தான்‌ இட்டுக்கொண்டுவிட்டதாக இளைய யாதவர்‌ 
சொன்னார்‌. அச்சொற்களைக்‌ கேட்டு அவர்‌ 
மகிழ்வதுபோலக்கூட எனக்கு தோன்றியது” என்றான்‌ 
நகுலன்‌. “அவ்வண்ணம்‌ எனக்கும்‌ தோன்றியிருக்கிறது” 
என்று யுதிஷ்டிரன்‌ சொன்னார்‌. அவர்கள்‌ சொல்லிழந்து 
தனிமைகொண்டு அமைந்தனர்‌. 


நகுலன்‌ “கனகர்‌ நகருக்குள்‌ நுழையவில்லை. 
படித்துறையிலிருந்து அப்படியே கங்கைக்குள்‌ 
சென்றுவிட்டார்‌ என்று ஒற்றுச்செய்தி வந்தது” என்றான்‌. 
யுதிஷ்டிரன்‌ “அவர்‌ விடுதலைகொண்டார்‌... நன்று” 
என்றார்‌. “அவர்‌ கங்கையில்‌ பாய்ந்திருக்கக்கூடும்‌. வரும்‌ 
வழியில்‌ நூற்றுப்பதினெட்டு இளவரசியர்‌ 
கங்கைபாய்ந்திருக்கிறார்கள்‌” என்றான்‌ நகுலன்‌. “எனில்‌ 
அதுவும்‌ விடுதலையே...” என்று யுதிஷ்டிரன்‌ சொன்னார்‌. 
“இளையோனே, அவரை நான்‌ நன்கறிவேன்‌. இங்கே 
வெளிப்பட்ட இச்சொற்கள்‌ அவருக்குள்‌ நஞ்சென எழுந்து 
பெருகித்திரள எத்தனை கொந்தளிப்பும்‌ வலியும்‌ தேவை 
என்று எண்ணிப்பார்க்கிறேன்‌. அத்தனை பெரிய 
அலைக்கழிப்புக்குப்‌ பின்‌ அவர்‌ விடுதலைகொண்டே 
ஆகவேண்டும்‌” என்றார்‌. 


“நான்‌ சென்று எஞ்சிய பணிகளை நோக்குகிறேன்‌. 
அமைச்சர்‌ விதுரர்‌ நாளை உச்சிப்பொழுதுக்குள்‌ இங்கு 
வரக்கூடும்‌. எனில்‌ நாளை மறுநாளே நீர்க்கடன்களை 
வைத்துக்கொள்ளலாம்‌ என்று வேதியர்‌ தெளம்யரின்‌ 
சொல்‌ வந்தது.” யுதிஷ்டிரன்‌ “ஆம்‌, அவர்‌ வரட்டும்‌” 
என்றார்‌. நகுலன்‌ பேசாமல்‌ நின்றான்‌. பின்னர்‌ “நாம்‌ 


இன்னமும்கூட அரசர்‌ திருதராஷ்டிரரை சந்திக்கவில்லை” 
என்றான்‌. “ஆம்‌, சந்திக்கவேண்டும்‌. அவர்‌ இங்கேயே 
இருக்கிறார்‌... ஆனால்‌ அவரை சந்திக்கும்‌ உளத்திண்மை 
எனக்கு இருக்கும்‌ என தோன்றவில்லை” என்றார்‌ 
யுதிஷ்டிரன்‌. “நம்‌ கடமை அது” என்று நகுலன்‌ 
சொன்னான்‌. “நெறிகளின்படி துரியோதனனுக்கும்‌ 
இளையோருக்கும்கூட நீங்கள்தான்‌ நீர்க்கடன்‌ 
செய்யவேண்டும்‌... அதற்கு அவருடைய ஒப்புதல்‌ 
தேவை.” 


யுதிஷ்டிரன்‌ “ஏற்கெனவே அதை பலமுறை தெளம்யர்‌ 
உணர்த்திவிட்டார்‌” என்றார்‌. “அரசமுறைப்படி அவரை 
நானே சென்று வரவேற்றிருக்க வேண்டும்‌. என்னால்‌ 
இயலவில்லை. ஆகவேதான்‌ தெளம்யரை அனுப்பினேன்‌. 
நீர்க்கடனுக்காக வந்திருக்கையில்‌ அரசமுறைமை 
தேவையில்லை என்பது ஒழிதலுக்கான வழியொன்றை 
காட்டியது. ஆனால்‌ நான்‌ சென்றாகவேண்டும்‌. 
அடிபணிந்தாகவேண்டும்‌. இளையோனே, அதைவிட என்‌ 
கழுத்தில்‌ வாளை பாய்ச்சிக்கொள்வேன்‌ என 
தோன்றுகிறது. தெளம்யர்‌ சொன்னதுமே நான்‌ 
நடுங்கத்தொடங்கிவிட்டேன்‌. அதை 
நினைக்காமலிருக்கவே முயல்கிறேன்‌. அதன்பொருட்டு 
என்‌ துயரைப்பெருக்கி அதை என்னைச்‌ சூழ அரண்‌ என 
அமைத்துக்கொள்கிறேன்‌...” 


“அவர்‌ இன்னமும்‌ முக்தவனத்திற்குள்‌ முறைப்படி 
நுழையவில்லை. அருகில்‌ என்றாலும்‌ மரபின்படி அவர்‌ 
இருக்குமிடம்‌ சமந்தம்‌ என்னும்‌ காடு. ஆகவே 
முறைமைகளை நாம்‌ கருதவேண்டியதில்லை” என்று 
நகுலன்‌ சொன்னான்‌. “ஆனால்‌ பேரரசி இங்கே 
வந்துவிட்டிருக்கிறார்கள்‌. அவரும்‌ இங்கே 
வந்தாகவேண்டும்‌. நீங்கள்‌ அவர்களை சந்தித்தே 
ஆகவேண்டும்‌...” யுதிஷ்டிரன்‌ உடைந்த குரலில்‌ “நான்‌ 
என்ன செய்வேன்‌! தெய்வங்களே!” என்றார்‌. “இதை 
நமக்கான தண்டனை என்று கொள்ளவேண்டியதுதான்‌” 
என்றான்‌ நகுலன்‌. யுதிஷ்டிரன்‌ அவனை விழித்து 
நோக்கினார்‌. நெடுநாள்‌ துயில்நீப்பினால்‌ அவர்‌ விழிகள்‌ 
பித்தனின்‌ வெறிப்பை கொண்டிருந்தன. நீர்‌ கலங்‌ 
நிறைந்திருந்த சிமிழ்கள்‌. 


பின்னர்‌ அவர்‌ “ஆம்‌” என்றார்‌. “அதுவே தண்டனை. 
அவரை சென்று வணங்குகிறேன்‌. அவர்‌ அளிக்கும்‌ 
தீச்சொற்களை தலைக்கொள்கிறேன்‌. அவரால்‌ 
கொல்லப்படுவேன்‌ எனில்‌ உயிர்விடுகிறேன்‌” என்றார்‌. 
நகுலன்‌ “ஆனால்‌ நம்‌ சொல்லில்‌, உடலில்‌ வெற்றியின்‌ 


ஒரு சிறு துளி வெளிப்பட்டால்கூட அது அவரை 
கொன்றுவிடக்கூடும்‌. அது நமக்கு மேலும்‌ பழியையே 
சேர்க்கும்‌” என்றான்‌. “என்ன சொல்கிறாய்‌?” என்று 
நடுங்கும்‌ குரலில்‌ யுதிஷ்டிரன்‌ கேட்டார்‌. “நாம்‌ நம்‌ 
வெற்றியை அறிவிக்க அவரிடம்‌ சென்றோம்‌ என இனி 
வாழும்‌ சொல்நிற்றலும்‌ கூடும்‌” என்றான்‌ நகுலன்‌. “நம்‌ 
மேல்‌ நமக்கே ஆணை இல்லை. நாம்‌ எவரென்று நமக்கே 
தெளிவில்லை.” 


யுதிஷ்டிரன்‌ தன்‌ அனைத்துக்‌ கட்டுப்பாடுகளையும்‌ 
இழந்து சினவெறி கொண்டார்‌. அதுவரை தளர்ந்திருந்த 
அவருடைய அனைத்து உளவிசைகளும்‌ அதனூடாக 
மீண்டெழ விழைந்தன. அவ்வாறு தங்களை 
நிறுவிக்கொள்ளத்‌ துடித்தன. “கீழ்மகனே!” என்று 
வீறிட்டபடி அவர்‌ கைவீசிக்கொண்டு எழுந்தார்‌. “என்னை 
என்னவென்று நினைத்தாய்‌? என்‌ முன்‌ பணிந்து 
நின்றிருக்கையில்‌ என்னைக்‌ குறித்த இக்கீழ்மையையா 
உன்‌ உள்ளத்தில்‌ நிறுத்தியிருந்தாய்‌? கீழ்மகனே, 
என்னையும்‌ உன்னைப்போல்‌ கீழ்‌ என்று 
எண்ணினாயா?” அவர்‌ குரல்‌ உடைந்தது. “வெற்றியில்‌ 
தருக்குகிறேனா? நானா? எது வெற்றி? உடன்பிறந்தாரைக்‌ 
கொன்று மைந்தரையும்‌ இழந்து பித்தனாக, 
பழிகொண்டவனாக இதோ நின்றிருக்கிறேனே இதுவா? 
இதன்பொருட்டு தருக்குபவனா நான்‌? சொல்‌... ஏன்‌ 
அதை சொன்னாய்‌?” 


நகுலன்‌ அச்சினத்தை உள்வாங்கியவனாகவே 
தோற்றமளிக்கவில்லை. அவரை நோக்கிக்கொண்டு 
பேசாமல்‌ நின்றான்‌. அவர்‌ அருகே வந்து அவன்‌ 
தோளைப்பற்றி உலுக்கினார்‌. “சொல்‌, எதன்பொருட்டு 
நான்‌ தருக்கவேண்டும்‌? இன்று நானிருக்கும்‌ 
இழிநிலையில்‌ இனி எந்த மானுடர்‌ நின்றிருக்கமுடியும்‌? 
இதிலும்‌ மகிழ்வேன்‌ என்றால்‌ நான்‌ யார்‌? கீழினும்‌ கீழ்‌. 
இழிவே உருவானவன்‌... அவ்வண்ணமா எண்ணுகிறாய்‌ 
என்னை? சொல்‌... ஏன்‌ அதை சொன்னாய்‌? என்னை 
புண்படுத்தி நீ அடையும்‌ இன்பம்தான்‌ என்ன?” அவர்‌ 
அவன்‌ விழிகளை கூர்ந்து நோக்கி “உன்‌ துயர்‌ என்னால்‌ 
வந்தது என எண்ணுகிறாயா? என்னை பழிகொள்ள 
முனைகிறாயா? என்மீதான வெறுப்பு உனக்கு ஆறுதலாக 
அமைகிறதா?” என்றார்‌. 


அவர்‌ விழிகளை அசையா நோக்குடன்‌ நகுலன்‌ 
எதிர்கொண்டான்‌. “சொல்‌, என்னை வெறுத்து நீ 
விடுதலை கொள்வாய்‌ எனில்‌ அவ்வண்ணம்‌ ஆகுக! 
நானே இவ்வழிவனைத்தையும்‌ இயற்றியவன்‌. இப்பழி 


முழுக்க என்மேலேயே படியட்டும்‌. என்னை நீங்கள்‌ 
அனைவரும்‌ வெறுக்கலாம்‌. அனைத்துக்கும்‌ 
தகுதியானவன்‌ நானே.” அவர்‌ விம்மலோசையுடன்‌ 
தலைகுனிந்தார்‌. மீண்டு சென்று தன்‌ பீடத்தில்‌ 
அமர்ந்தார்‌. கைகள்மேல்‌ தலையைத்‌ தாங்கி அமர்ந்து 
விம்மி அழுதார்‌. அவர்‌ தோள்கள்‌ குலுங்குவதை அவன்‌ 
நோக்கி நின்றான்‌. அவர்‌ மெல்ல மீண்டார்‌. நிமிர்ந்து 
அவனை நோக்கி அவன்‌ செல்லலாம்‌ என 
கையசைத்தார்‌. அவன்‌ தலைவணங்கி பின்னடைந்தான்‌. 


அவர்‌ அவனை அழைத்தார்‌. “இளையோனே? என்னும்‌ 
நலிந்த குரல்‌ கேட்டு அவன்‌ நின்றான்‌. “சொல்க, 
மெய்யாகவே நீ அவ்வண்ணம்‌ எண்ணுகிறாயா?” அவன்‌ 
“ஆம்‌, மூத்தவரே. நாம்‌ ஐவருமே ஆழத்திற்கு ஆழத்தில்‌ 
ஒரு துளியினும்‌ துளியாக அந்த ஆணவத்தை 
கொண்டுள்ளோம்‌... வென்றோம்‌ என்னும்‌ 
சொல்லாகக்கூட நாம்‌ அதை திரட்டிக்கொள்ளவில்லை. 
ஆனால்‌ அது அங்குள்ளது” என்றான்‌ நகுலன்‌. அவனை 
உறுத்து நோக்கியபடி அமர்ந்திருந்த யுதிஷ்டிரன்‌ பின்னர்‌ 
“மெய்தான்‌” என்றார்‌. கசப்புடன்‌ சற்றே சிரித்து 
“மெய்தான்‌...” என்றார்‌. “மானுடனைப்போல்‌ இழிந்த உயிர்‌ 
இப்புவியில்‌ இல்லை, இளையோனே?” என்றார்‌. 

[1௨2] நகுலன்‌ சிறுபொழுது துயிலலாம்‌ என்றுதான்‌ 
குடிலுக்குச்‌ சென்றான்‌. பச்சை ஓலைகளை வெட்டி 
முடைந்து கட்டப்பட்ட தாழ்வான குடிலுக்குள்‌ அவன்‌ 
நுழைந்தபோது உள்ளே ஒருவன்‌ நிற்பது தெரிந்தது. 
“யார்‌?” என்று திடுக்கிட்டதுமே அவனுக்கு அது நிழல்‌ 
எனத்‌ தெரிந்துவிட்டது. ஆனால்‌ அந்த முந்தைய 
கணத்தில்‌ அங்கே நின்றவன்‌ சதானீகன்‌. அவன்‌ 
நடுங்கியபடி குடில்படலைப்‌ பிடித்தபடி நின்றான்‌. 
சகதேவன்‌ கமுகுப்பாளை வேய்ந்த மூங்கில்‌ மஞ்சத்தில்‌ 
படுத்திருந்தான்‌. அவன்‌ “இளையோனே” என 
அழைத்ததுமே சகதேவன்‌ கண்களை திறந்தான்‌. 
“வந்துவிட்டாயா?” என்றான்‌. “நான்‌ சற்றுமுன்‌ அவனை 
பார்த்தேன்‌.” 


“நானும்‌ பார்த்தேன்‌” என்றான்‌ நகுலன்‌. “நான்‌ 
சதானீகனை...” என்று சகதேவன்‌ சொல்லத்தொடங்க 
“ஆம்‌” என்றான்‌ நகுலன்‌. “அது கனவா? கனவெனில்‌...” 
என்றான்‌ சகதேவன்‌. “கனவல்ல...” என்று நகுலன்‌ 
சொன்னான்‌. “அவர்கள்‌ இங்குதான்‌ இருக்கிறார்கள்‌. 
நம்முடன்‌.” சகதேவன்‌ “ஏன்‌ இருக்கவேண்டும்‌? இந்தத்‌ 
துயரை அவர்களின்‌ இருப்பால்‌ பெருக்குகிறார்கள்‌... 
அவர்கள்‌ சென்று மறையட்டும்‌” என்றான்‌. “நாம்‌ 
அவர்களுக்கு செய்யவேண்டியவற்றை செய்யவில்லை” 
என்றான்‌ நகுலன்‌. “மூத்தவரே, மெய்யாகவே உங்களுக்கு 
இவற்றில்‌ நம்பிக்கை உள்ளதா? நாம்‌ கொடுக்கும்‌ 
அன்னமும்‌ நீரும்‌ அங்கு சென்று சேர்கின்றனவா?” 
என்றான்‌ சகதேவன்‌. நகுலன்‌ “நாம்‌ செய்யக்கூடுவது இது 
ஒன்றே” என்றான்‌. 


அதன்பின்‌ அவனுக்கு துயில்‌ வரவில்லை. மஞ்சத்தில்‌ 
படுத்து கண்களை மூடிக்கொண்டான்‌. கண்களுக்குள்‌ 
காட்சிகள்‌ அலையமத்தன. சகதேவன்‌ “பேரரசி 
வந்தார்களா?” என்றான்‌. “ஆம்‌” என்றான்‌ நகுலன்‌. 
“இளைய யாதவர்‌ வந்து அவர்களை எதிரேற்றார்‌.” 
சகதேவன்‌ “அவருக்கும்‌ அது தேவைப்படுகிறது” 
என்றான்‌. “எது?” என்றான்‌ நகுலன்‌. “ஆறுதல்‌... பேரரசி 
வாழ்த்துச்சொல்‌ மட்டுமே சொல்வார்கள்‌. அதை 
செவிகளால்‌ கேட்டால்‌ அவர்‌ தன்னை ஆற்றிக்கொள்ள 


முடியும்‌.” சில கணங்களுக்குப்‌ பின்‌ நகுலன்‌ “எனில்‌ எவர்‌ 
கடுமொழி உரைக்கக்கூடும்‌? எவர்‌ தீச்சொல்லிடக்கூடும்‌?” 
என்றான்‌. “நம்‌ அன்னை” என்றான்‌ சகதேவன்‌. நகுலன்‌ 
ஒரு சிறு திடுக்குறலை உணர்ந்தாலும்‌ ஒன்றும்‌ 
சொல்லவில்லை. 


நகுலன்‌ சில கணங்களுக்குப்‌ பின்‌ “நாம்‌ பேரரசரைக்‌ 
கண்டு நீர்க்கொடைக்கு அவரை அழைக்கவேண்டும்‌. 
அப்படி ஒரு முறைமை எஞ்சியிருக்கிறது” என்றான்‌. 
சகதேவன்‌ “ஆம்‌, அதைத்தான்‌ இங்கே அவையில்‌ 
பேசிக்கொண்டிருந்தார்கள்‌” என்றான்‌. நகுலன்‌ “மூத்தவர்‌ 
அஞ்சுகிறார்‌” என்றான்‌. சகதேவன்‌ “தீமையை 
அஞ்சிவாழ்ந்தவர்‌ இன்று அறத்தை அஞ்சுமிடத்திற்கு 
வந்துவிட்டார்‌” என்றான்‌. நகுலன்‌ அவன்‌ ஏதேனும்‌ 
சொல்வான்‌ என எதிர்பார்த்தான்‌. “நாம்‌ செய்யக்கூடுவது 
என்ன?” என்று இறுதியில்‌ அவனே கேட்டான்‌. 
“செய்யக்கூடுவது ஒன்றே. சென்று தலைவைப்பது. 
பெருமதக்களிற்றின்‌ கால்‌ எளிய உயிர்களை அறிவது 
என்று சொல்‌ உண்டு. அது நிகழட்டும்‌.” நகுலன்‌ 
“சொல்வது எளிது, அதை இயற்றுதல்‌ அவ்வாறல்ல. 
பேரரசர்‌ பித்துநிலையில்‌ இருக்கிறார்‌. அவரிடம்‌ 
மானுடர்க்குரிய எதையும்‌ நாம்‌ எதிர்பார்க்கவியலாது” 
என்றான்‌. 


சகதேவன்‌ “எனில்‌ ஒன்று செய்க, பேரரசி காந்தாரி 
பேரரசரை முதலில்‌ சந்திக்கட்டும்‌” என்றான்‌. நகுலன்‌ 
எழுந்தமர்ந்தான்‌. “ஆம்‌, அது ஒரு நல்ல வழி” என்றான்‌. 
“பேரரசியை சந்திக்கும்‌ கணம்‌ முதியவர்‌ உளமுடைந்து 
கதறுவார்‌. கொந்தளித்து கொதித்து மெல்ல ஆறி 
நிலைகொள்வார்‌. அதன்பின்‌ நாம்‌ செல்வோம்‌” என்றான்‌ 
சகதேவன்‌. “அத்துடன்‌ பேரரசியும்‌ அரசரைக்‌ கண்டு 
விழிநீர்‌ உகுத்த பின்‌ நிலைமீள்வார்‌.” நகுலன்‌ “பேரரசி 
நிறைநிலையில்தான்‌ இருக்கிறார்‌” என்றான்‌. “இல்லை, 
அவ்வாறு இருக்கவியலாது. எந்த அன்னையாலும்‌ 
அவ்வண்ணம்‌ இருக்கவியலாது. அவர்‌ பேரன்னை” 
என்றான்‌ சகதேவன்‌. “இளையோனே, இன்று காலை 
சற்றுமுன்‌ அவர்‌ இளைய யாதவரை அருகே கண்டார்‌. 
நிறைகுடம்‌ என்றே தெரிந்தார்‌. வாழ்த்துச்சொல்‌ மட்டுமே 
அவர்‌ நாவில்‌ எழுந்தது” என்றான்‌. “ஆம்‌, அது அவர்‌ 
நிறைநிலை. பேரரசியென அவர்‌ முழுமைகொண்டவர்‌. 
அன்னை அகத்தே கொதித்துக்கொண்டிருக்கிறார்‌. 
எவர்மேல்‌ எக்கணம்‌ அந்த அனல்‌ பெருகிப்பொழியும்‌ என 
நம்மால்‌ சொல்லிவிடமுடியாது” என்றான்‌ சகதேவன்‌. 


நகுலன்‌ “அன்னை முகத்தை பலமுறை அருகெனக்‌ 


ஆனால்‌ உன்னுள்‌ இருப்பவன்‌ ஷத்ரியனல்ல. 
ஷத்ரியனுக்கு வில்‌ என்பது ஒருபோதும்‌ வெறும்புல்லாக 
முடியாது.” துரோணன்‌ திடமாக “ஆம்‌ குருநாதரே, நான்‌ 
ஷத்ரியனல்ல. நான்‌ பிராமணனே” என்றான்‌. 


“ஆனால்‌ உன்னை பிராமணனாக ஆக்கவேண்டியவர்‌ 
உன்‌ தந்தை அல்லவா?” என்றார்‌ அக்னிவேசர்‌. “தன்‌ 
மடிமீது உன்னை வைத்து அவர்‌ ஜாதகர்மம்‌ 
செய்திருக்கவேண்டும்‌. உனக்கு தன்‌ குலமூதாதையர்‌ 
பெயரை சூட்டியிருக்கவேண்டும்‌. ஏழு 
தலைமுறையினருக்கும்‌ நீரளித்து சொல்லளித்து 
நிறைவுசெய்து அவர்கள்‌ சூழ உனக்கு உபவீதம்‌ 
அணிவித்திருக்கவேண்டும்‌. அதன்பின்னரே உன்னை 
பிராமணன்‌ என்று இவ்வுலகம்‌ ஏற்கும்‌.” துரோணன்‌ 
அவரையே நோக்கி அமர்ந்திருந்தான்‌. 


“உன்‌ தந்தையிடம்‌ செல்‌” என்றார்‌ அக்னிவேசர்‌. 
“அவரிடம்‌ சொல்‌, நீ ஆன்மாவால்‌ அந்தணன்‌ என்று. 
உன்னை அவரால்‌ தன்‌ குலத்துக்குள்‌ சேர்க்கமுடியும்‌.” 
துரோணன்‌ மெல்லிய திடமான குரலில்‌ “குருநாதரே, 
அவரிடம்‌ நான்‌ செல்லப்போவதில்லை” என்றான்‌. 
அக்னிவேசர்‌ “அம்‌ நான்‌ அதை எண்ணினேன்‌?” என்றார்‌. 
“மேகம்‌ விலகிவிட்டதா என்று பார்‌” என்றார்‌. அறைக்குள்‌ 
வந்த நிலவொளியாலான சாளரச்சதுரம்‌ 
மங்கலடைந்திருப்பதைக்‌ கண்டு நிலவை மேகம்‌ 
மூடியிருப்பதை உணர்ந்து “இல்லை குருநாதரே” என்றான்‌ 
துரோணன்‌ . 


அக்னிவேசர்‌ தன்‌ கையை நீட்டி அவன்‌ 
கையைப்பற்றினார்‌. அவரது கை தாமரைக்கொடி போல 
குளிர்ந்து ஈரமாக இருந்தது. “இனி உன்னை ஒருவர்‌ 
மட்டிலுமே பிராமணனாக்க முடியும்‌. நீ பரசுராமரை 
தேடிச்செல்‌. உன்னைப்போலவே வில்லெடுக்க நேர்ந்த 
பிராமணன்‌ அவர்‌. தன்‌ வில்‌ இழைத்த பாவத்தை 
சமந்தபஞ்சகத்தில்‌ முற்றிலும்‌ கழுவி மீண்டும்‌ 
பிராமணராக ஆனார்‌. அவர்‌ உன்னை தன்‌ மைந்தனாக 
ஏற்றுக்கொண்டாரென்றால்‌ நீ பிருகுகுலத்து 
பிராமணனாக ஆகமுடியும்‌.” 


துரோணன்‌ “புராணங்களில்‌ வாழும்‌ 
பார்க்கவராமனையா சொல்கிறீர்கள்‌ குருநாதரே?” 
என்றான்‌. “துரோணா, பெருங்குருநாதர்கள்‌ 
இறப்பதில்லை” என்றார்‌ அக்னிவேசர்‌. சட்டென்று 
அவருக்கு மூச்சு வாங்கியது. தன்‌ கைகளை மார்பின்‌ 
மேல்‌ வைத்து கோத்துக்கொண்டார்‌. விரல்நுனிகள்‌ 


கண்டேன்‌. எனக்கு அவ்வாறு தோன்றவில்லை” 
என்றான்‌. “அவர்‌ அழுதாரா?” என்றான்‌ சகதேவன்‌. 
“இல்லை” என்றான்‌ நகுலன்‌. “நீயும்‌ நானும்‌ 
கதறிக்கொண்டிருக்கிறோமே” என்றான்‌ சகதேவன்‌. “நாம்‌ 
எளியோர்‌” என்று நகுலன்‌ சொன்னான்‌. “அவர்கள்‌ 
பேரன்னை, ஆனாலும்‌ உள்ளே ஓர்‌ எளிய அன்னை 
உறைந்தாகவேண்டும்‌. நெஞ்சிலறைந்து கதறுபவள்‌. 
நிலையழிந்து விழுபவள்‌. உலகையே பொசுக்கும்‌ சினம்‌ 
எழுபவள்‌. மூன்று முழுமுதல்‌ தெய்வங்களுக்கும்‌ 
தீச்சொல்லிடுபவள்‌...” என்று சகதேவன்‌ சொன்னான்‌. 
“அச்சினப்பெருந்தெய்வம்‌ எழுவதை நாம்‌ காண்போம்‌. 
ஐயமே இல்லை...” நகுலன்‌ பெருமூச்சுவிட்டான்‌. 


சகதேவன்‌ “அன்னை தன்‌ அரசரை சந்திக்கையில்‌ அது 
வெளிப்பட்டால்‌ பிழையில்லை. அவருடைய 
கொந்தளிப்பை தாங்கும்‌ மலையென அவர்‌ 
நின்றிருப்பார்‌. அவர்கள்‌ ஒருவரை ஒருவர்‌ 
ஆற்றிக்கொள்வார்கள்‌. அவர்களின்‌ துயர்‌ இன்னமும்‌ 
வெளிப்பாடு கொள்ளாதது. துயர்‌ வெளிப்பாடு 
கொள்கையில்‌ குறைவது, இன்பம்‌ வெளிப்பாட்டில்‌ 
பெருகுவது. அத்தருணத்தை ஒருக்குவோம்‌. 
அதன்பின்னர்‌ அவர்களை நாம்‌ சென்று சந்திப்போம்‌. 
நாம்‌ செய்வதற்கு உகந்தது இது ஒன்றே” என்றான்‌. 
நகுலன்‌ பெருமூச்சுவிட்டான்‌. சகதேவன்‌ கசப்பான 
சிரிப்புடன்‌ “மைந்தரை இழக்கையில்‌ பெண்கள்‌ 
கணவர்கள்மேல்‌ கடுஞ்சினம்‌ கொள்கிறார்கள்‌. வாழ்நாள்‌ 
முழுக்க அவ்வெறுப்பை அவர்கள்‌ பேணவும்‌ 
செய்கிறார்கள்‌” என்றான்‌. 


“ஏன்‌?” என்று நகுலன்‌ திகைப்புடன்‌ கேட்டான்‌. 
“அறியேன்‌. ஆனால்‌ இதை நான்‌ பலமுறை 
கண்டிருக்கிறேன்‌” என்றான்‌ சகதேவன்‌. “எனில்‌...” 
என்றான்‌ நகுலன்‌. ஒன்றும்‌ சொல்லாமல்‌ சகதேவன்‌ 
பேசாமல்‌ அமர்ந்திருந்தான்‌. “ஆம்‌” என்றான்‌ நகுலன்‌. 
“நாம்‌ இன்னமும்‌ அவர்களை சந்திக்கவில்லை.” 
சகதேவன்‌ “அவர்கள்‌ இன்று மாலை இங்கே 
வருகிறார்கள்‌” என்றான்‌. “அவர்கள்‌ 
வரவேண்டியதில்லை அல்லவா?” என்றான்‌ நகுலன்‌. 
“ஆனால்‌ வரவிழைவதாக சொன்னார்கள்‌” என்று 
சகதேவன்‌ சொன்னான்‌. “அவர்களை 
எண்ணிப்பார்க்கவே இல்லை” என்றான்‌ நகுலன்‌. 
சகதேவன்‌ கண்களை மூடிக்கொண்டான்‌. நகுலன்‌ 
கூரைச்சரிவை பார்த்தபடி சொல்லில்லா உள்ளத்துடன்‌ 
படுத்திருந்தான்‌. 


சகதேவன்‌ பெருமூச்சுடன்‌ எழுந்து சென்றான்‌. நகுலன்‌ 
துயில்வரக்கூடும்‌ என எண்ணிக்கொண்டே 
படுத்திருந்தான்‌. ஆனால்‌ உள்ளம்‌ 
விழிப்புகொண்டுவிட்டது. சென்ற பல நாட்களாக துயில்‌ 
என அவன்‌ உணர்ந்தது எல்லாம்‌ எதிர்பாராதபோது 
அலையென வந்து அறைந்து சுழித்துக்கொண்டு சென்று 
எங்கெங்கோ ஆழ்த்தி மீளக்‌ கொண்டுவீசும்‌ ஒரு 
நிலைமறப்பை மட்டும்தான்‌. புரவியூர்கையிலேயே 
துயில்கொண்டான்‌. ஆனால்‌ எண்ணிப்படுத்தால்‌ துயில்‌ 
மறைந்துவிடும்‌. அவன்‌ தன்‌ அகத்தையே 
நோக்கிக்கொண்டு படுத்திருந்தான்‌. அது எப்போது தன்‌ 
மூடுதிரைகளை களையும்‌? எப்போது அந்த ஆழத்து 
நஞ்சை வெளியே எடுக்கும்‌? கூரிய முனையை 
தேடித்தேடிச்‌ செல்லும்‌ குழவியின்‌ கை என அதை மட்டுமே 
அகம்‌ நாடியது. 


அத்தனை சொற்களும்‌, நினைவுகளும்‌ வெறும்‌ 
நடிப்புகள்‌ மட்டுமே. அத்தனை குவியல்களுக்கும்‌ 
அடியில்‌ அதுவே உயிருடன்‌ இருக்கிறது. இரும்பாலும்‌ 
கல்லாலும்‌ மூடப்பட முடியாத ஒரு நோக்குபோல. அதை 
நோக்குவதொன்றே அதை ஒத்திப்போடுவதற்கான வழி. 
அதை நோக்கும்போது அது சுருங்கி மறைந்துவிடுகிறது. 
அப்படியே விட்டுவிட்டால்‌ ஏதோ ஒரு கணத்தில்‌ அது 
சுருளவிழ்ந்து எழுந்து சீறிக்‌ கொத்துகிறது. இதோ அதை 
நோக்கிக்கொண்மருக்கிறேன்‌. அதற்காக 
காத்திருக்கிறேன்‌. எக்கணம்‌ என்‌ நோக்கு திசைமாறும்‌? 
எப்படி நான்‌ அதற்கான விரிசலை வழங்குவேன்‌? 


இதை நான்‌ ஏன்‌ செய்கிறேன்‌? அத்துயரை 
ஒத்திப்போடுகிறேன்‌. இல்லை. அது மட்டும்‌ அல்ல. 
அத்துயருடன்‌ விளையாடுகிறேன்‌. 
உயிர்ப்புண்ணைக்கூட தொட்டுத்தொட்டு விளையாடும்‌ 
மானுடக்‌ கை. விளையாடுவது மேலும்‌ பெரிய ஒன்றை 
அகற்றுகிறது. இந்த வலியைவிட, இத்துயரைவிடக்‌ 
கொடியது அது. காலமெனும்‌ பெருந்துயர்‌. இருத்தல்‌ 
என்னும்‌ மாபெரும்துயர்‌. காலத்தை எதுவும்‌ 
நிறுத்தமுடியாது, மூன்று முதற்தெய்வங்களுக்கும்‌ 
அப்பாற்பட்டது அது. காலத்தை மூவரும்‌ மூவகையில்‌ 
வென்றனர்‌. ஒருவன்‌ கிடந்து துயின்றான்‌. 
இன்னொருவன்‌ படைப்பில்‌ அதை கடந்தான்‌. 
பிறிதொருவன்‌ ஆடலில்‌ அதை சுழற்றிக்‌ கலைத்தான்‌. 
இங்கே நிறைந்திருப்பவை அவை மூன்றும்‌. உயிர்கள்‌ 
துயில்கின்றன. படைக்கின்றன. முடிவிலாது 
ஆடுகின்றன. துயரை வைத்து ஆடுகின்றன. சாவை 
வைத்து ஆடுகின்றன. 


கட்டவிழ்ந்து சூழ்ந்துகொண்டது துயர்‌. அக்கணம்‌ ஒரு 
மதகுவாயிலெனத்‌ திறந்து அதை பெருக்கெடுக்கச்‌ 
செய்தது. “மைந்தா... என்‌ மைந்தா!” என்று விம்மியபடி 
அவன்‌ அழுதான்‌. நெஞ்சத்தசையை கையால்‌ பற்றிக்‌ 
கசக்கியபடி தொண்டை இறுகி மூச்சு தெறிக்க விம்மலும்‌ 
விசும்பலும்‌ கேவல்களுமாக அழுதுகொண்டிருந்தான்‌. 
சூழ்ந்திருந்த இருளில்‌ அவன்‌ அழுகை பரவி அதை 
ஈரமும்‌ எடையும்‌ கொண்டதாக ஆக்கியது. அது அவன்‌ 
மேல்‌ அழுந்தி படுக்கைமேல்‌ இறுக்கியது. உடல்‌ 
பெரும்பாறையொன்றால்‌ மண்ணுள்‌ 
செலுத்தப்பட்டதுபோல்‌ அசைவிழந்தது. அவன்‌ மெல்ல 
ஓய்ந்தான்‌. மைந்தன்‌ மைந்தன்‌ மைந்தன்‌ என்னும்‌ 
சொல்லாக அவன்‌ அகம்‌ ஓடிக்கொண்டிருந்தது. 


பின்னர்‌ அவன்‌ தன்னை உணர்ந்தபோது தனிமைதான்‌ 
பெருகிவிட்டிருந்தது. ஆழ்ந்த அழுகைக்குப்‌ பின்‌ 
உணரும்‌ விடுதலை அல்ல. மேலும்‌ 
எடைகொண்டுவிட்டிருந்தான்‌. இதை நான்‌ கடக்கவே 
போவதில்லை. இது உயிர்கொல்லும்‌ பிளவை. எனக்கு 
மட்டும்‌ அல்ல இது. இங்கே அனைவருக்கும்தான்‌. 
இத்தனை நேரம்‌ அவனும்‌ அழுதுகொண்டிருந்தான்‌ 
போலும்‌. ஆகவேதான்‌ கிளம்பிச்சென்றான்‌. நீயும்‌ அழுக 
என விட்டுவிட்டுச்‌ சென்றான்‌. அவன்‌ சகதேவனை 
நினைத்துக்கொண்டான்‌. அந்தக்‌ குடிலில்‌ அதேபோல 
அவன்‌ அழுதுகொண்டிருப்பதை. 


[1௨] விடிவதற்கு முன்னரே அவன்‌ எழுந்துகொண்டான்‌. 
துயிலவில்லை, ஆனால்‌ அரைநாழிகை அவன்‌ சித்தம்‌ 
இல்லாமலாகி மீண்டது. அது துயிலுக்கிணையான 
ஓய்வை அளித்துவிட்டிருந்தது. அவன்‌ வெளியே 
சென்றபோது விடியலின்‌ ஓசைகள்‌ காட்டிலிருந்து 
எழுந்தன. அப்பால்‌ வேள்விச்சாலையிலிருந்து 
வேதச்சொல்‌ ஒலித்தது. அவிப்புகையை முகர முடிந்தது. 
அரசர்‌ வேள்விக்குச்‌ சென்றிருப்பார்‌ என 
எண்ணிக்கொண்டான்‌. தெளம்யர்‌ கூறும்‌ எல்லா 
சடங்குகளையும்‌ முறைப்படி செய்பவர்‌ அவர்தான்‌. 
பீமனும்‌ அர்ஜுனனும்‌ அங்கே இருப்பதாக நம்பிக்கை, 
அவர்கள்‌ அவ்வப்போது காட்டிலிருந்து 
வந்துசென்றார்கள்‌. 


நகுலன்‌ புரவியை நோக்கி சென்றான்‌. அது முதிய 
பெண்புரவி. அவன்‌ அணுகுவதை உணர்ந்ததும்‌ அது 
நீள்மூச்செறிந்து செவிகளை முன்கோட்டியது. அதன்‌ 
முன்னங்கால்‌ முறிந்துவிட்டிருந்தது. அதற்கு 
கட்டுபோட்டிருந்தனர்‌. மூங்கில்‌ வைத்துக்‌ கட்டி 


தேன்மெழுகும்‌ அரக்கும்‌ களிமண்ணும்‌ குழைத்து பற்று 
போட்டு இறுக்கியிருந்தனர்‌. முன்னங்காலில்‌ எடை 
செலுத்தாமல்‌ அது நடந்தது. அவன்‌ அதன்‌ 
முன்னங்கால்மேல்‌ உடல்‌ அமையாதபடி அமர்ந்திருக்க 
பயின்றிருந்தான்‌. போருக்குப்‌ பின்‌ காட்டில்‌ விடப்பட்ட 
புரவிகளில்‌ ஒன்று அது. புரவிகள்‌ அனைத்தும்‌ கொன்று 
உண்ணப்பட்டன, பெண்புரவிகளைத்‌ தவிர. 


போருக்குப்‌ பின்‌ அவனை எந்தப்‌ புரவியும்‌ 
ஏற்றுக்கொள்ளவில்லை. அவன்‌ 
அருகணையும்போதெல்லாம்‌ அவை அச்சத்துடன்‌ 
விழிசுழற்றி வாய்திறந்து நாக்கு வளைய பின்னடி 
எடுத்துவைத்து மெய்ப்புகொண்டன. மூச்சு சீற மெல்ல 
உறுமின. அவன்‌ மென்சொல்‌ உரைத்தும்‌ 
கையசைவுகளால்‌ அணுக்கமுத்திரை காட்டியும்‌ 
அணுகும்போது மேலும்‌ அஞ்சின. அவற்றின்‌ அச்சம்‌ 
என்ன என்று அவன்‌ முதல்‌ நாளுக்குப்‌ பின்னரே 
உணர்ந்தான்‌. அவ்வறிதல்‌ அவனை சாவுக்கு நிகரான 
சோர்வை நோக்கி கொண்டுசென்றது. மைந்தர்துயர்‌ 
இல்லையேல்‌ அச்சோர்விலேயே உயிரை 
போக்கிக்கொண்டிருப்போம்‌ என்று தோன்றியது. ஒரு 
துயரை இன்னொரு துயரே ஈடுசெய்ய முடியும்‌. வெப்பம்‌ 
வெப்பத்தால்‌ ஈடுசெய்யப்படுகிறது என்கிறது 
மருத்துவநூல்‌. 


அவன்‌ அதுவரை ஊர்ந்து வந்த முதிய கடுவன்புரவி 
அன்று காலைதான்‌ உயிர்விட்டது. அது நோயுற்றிருந்தது. 
அதன்‌ வாயிலிருந்து கெடுமணம்‌ எழுந்தது. அதன்‌ 
வெளிப்போக்கு அழுகிய சடலம்போல்‌ நாறியது. போரில்‌ 
மானுடக்குருதியை உண்டுவந்தது அது. அதனால்‌ 
காட்டுப்புல்லை அதன்பின்‌ விரும்பி உண்ண 
முடியவில்லை. நத்தைகளையும்‌ தவளைகளையும்‌ 
பிடித்துத்‌ தின்றது. சிதல்புற்றுக்களையும்‌ புழு 
அடுக்குகளையும்‌ தேடி நா துழாவியது. நீளூடல்‌ கொண்ட 
ஒரு சாரைப்பாம்பை அது கவ்வி வாய்க்குள்‌ இழுத்து 
மென்று உண்பதை அவன்‌ கண்டான்‌. 


அதை அணுக வீரர்கள்‌ அஞ்சினர்‌. அது மானுடரை 
கடித்துக்குதறி குருதி உண்டது. அது குதிரையல்ல, 
வேங்கை என்றனர்‌ வீரர்‌. அவன்‌ அதை காட்டுக்குள்‌ 
கண்டான்‌. அவனை தாக்கவந்த குதிரை நின்று 
செவிகூர்ந்து பின்‌ உறுமியபடி விலகி ஓடியது. அவன்‌ 
அதை துரத்திச்‌ சென்று பிடித்தான்‌. காட்டுக்கொடிகளால்‌ 
அதை கடிவாளமிட்டு கொண்டுவந்தான்‌. அச்சுறுத்தி 
அடக்கி அதை ஊர்தியாக்கினான்‌. அவன்‌ சொல்லும்‌ 


சொற்கள்‌ எதையும்‌ அது செவிகொள்ளவில்லை. அதன்‌ 
பழகிய உடல்‌ ஆணைகள்‌ தொடுகைகளாக எழுந்தபோது 
ஏற்றுக்கொண்டது. 


ஆனால்‌ அது அவனை தலைவனாகவோ 
நண்பனாகவோ ஏற்றுக்கொள்ளவே இல்லை. மானுடரை 
அது அடையாளம்‌ காணவில்லை. விழியுருட்டி 
அனைவரையும்‌ கவ்வ வந்தது. புல்லுண்ணவும்‌ 
அன்னநீர்‌ அருந்தவும்‌ மறுத்துவிட்டது. அருகே நின்ற 
எருது ஒன்றைக்‌ கொன்று குருதியுண்டபோது அதை 
மீண்டும்‌ காட்டுக்குள்‌ துரத்திவிடலாம்‌ என்று யுதிஷ்டிரன்‌ 
சொன்னார்‌. சகதேவன்‌ “அதை கொல்லாமல்‌ காட்டில்‌ 
விடலாகாது. குருதியுண்ணும்‌ குதிரைகளின்‌ கொடிவழி 
ஒன்றை அது உருவாக்கிவிடக்கூடும்‌” என்றான்‌. 
“அதற்குள்‌ குடியேறியிருப்பது என்ன என்று நாம்‌ 
அறியோம்‌.” 


நகுலன்‌ அது அவ்வண்ணம்‌ நீணாள்‌ வாழாது என்றான்‌. 
அதன்‌ வயிற்றுக்குரியது அல்ல குருதி. குருதியை 
உண்ணும்‌ விலங்குகளின்‌ வயிற்றுக்குள்‌ வாழும்‌ 
தெய்வங்கள்‌ வேறு. இது போரில்‌ குருதியுண்டது, 
போருக்குப்‌ பின்‌ நிலைமீளாமல்‌ தவிப்பது. சகதேவன்‌ 
“நூல்களின்படி நாகங்கள்‌ நஞ்சுகொண்டதும்‌ 
பின்னாளில்தான்‌. சிம்மங்கள்‌ குருதிபழகியதும்‌ 
இவ்வாறாக இருக்கக்கூடும்‌” என்றான்‌. நகுலன்‌ “புரவி 
தெய்வங்களால்‌ ஆளப்படுவது. நாம்‌ அதை 
இழிவுசெய்கிறோம்‌” என்றான்‌. 


அதைப்‌ பழக்கிஎடுக்க அவன்‌ பலவாறாக முயன்றான்‌. 
அவனை பலமுறை அது கமக்க வந்தது. ஒருமுறை 
தோளில்‌ குருதி பெருகும்படி கடித்தும்விட்டது. 
அக்குருதியை அது நா சுழற்றி உண்பதை அவன்‌ 
அச்சத்துடன்‌ நோக்கிக்கொண்டு நின்றான்‌. அந்த 
நாச்சுழல்வு அச்சமூட்டியது. அதை அவன்‌ உள்ளம்‌ 
மறக்கவே இல்லை. அச்சுழலவில்‌ தெரிந்த சுவை. தன்‌ 
குருதியை தானே அவ்வண்ணம்‌ நா திளைக்க 
உண்பவனாக உணர்ந்தான்‌. உணவு செரிக்காமல்‌ அது 
வயிறு வீங்கி இறந்தது. அது முந்தையநாள்‌ ஒரு 
பூனையை முடியுடன்‌ கவ்வி உண்டது என்றார்கள்‌ 
ஏவலர்‌. 


அதன்‌ சாவுக்கணங்களில்‌ அதன்‌ விழிகளை அருகிருந்து 
நோக்கினான்‌ நகுலன்‌. அது அவனை வஞ்சத்துடன்‌ 
நோக்கியது. அவன்‌ அதன்‌ முகத்தருகே தன்‌ கையை 
கொண்டுசென்றான்‌. அது தலைசுழற்றி அவனை 


கடிக்கவந்தது. அவன்‌ அதன்‌ கண்களிலிருந்த 
வெறிப்பை நோக்கினான்‌. நெஞ்சு திடுக்கிட 
எழுந்துகொண்டான்‌. அத்தனை புரவிகளும்‌ அவனிடம்‌ 
அதே வஞ்சத்தையே காட்டின. அவன்‌ 
காலடியோசையிலேயே உடல்விதிர்க்க முகம்‌ சுழற்றி மூச்சு 
சீறி மகிழும்‌ புரவிகளை இனி பார்க்கப்போவதே இல்லை 
என உணர்ந்தான்‌. 


காட்டுக்குள்‌ அந்த முதிய பெண்புரவியைக்‌ கண்டதும்‌ 
அவன்‌ அதை நோக்கியபடி நின்றான்‌. அவனைக்‌ 
கண்டதும்‌ அது அருகே வந்தது. பின்னர்‌ 
திகைத்ததுபோல நின்று செவிகோட்டியது. 
மூச்செறிந்தபடி மயிர்ப்பு கொண்டு வால்சுழற்றியது. 
பின்னர்‌ மெல்ல பின்கால்‌ எடுத்துவைத்தது. அவன்‌ 
அதன்‌ அச்சத்தை உணர்ந்து கைகூப்பினான்‌. கண்ணீர்‌ 
வார அவ்வாறே நின்றான்‌. பின்னர்‌ கண்களை மூடி 
நிலத்தில்‌ அமர்ந்தான்‌. அக்கணம்‌ கத்தியை எடுத்து 
கழுத்தில்‌ பாய்ச்சியிருப்பான்‌. அவ்வாறான நூறு நூறு 
தருணங்களில்‌ அவனைக்‌ காத்த ஒன்றே அப்போதும்‌ 
தடுத்தது. 


அவன்‌ அப்புரவி தன்‌ அருகே வந்து நிற்பதை 
உணர்ந்தான்‌. அது தன்‌ உளமயக்கு என்று தோன்றியது. 
ஆனால்‌ மெய்யாகவே அது வந்து அருகே நின்றிருந்தது. 
அவன்‌ அதன்‌ கழுத்தைத்‌ தழுவியபடி “அன்னையே! 
அன்னையே!” என விம்மி அழுதான்‌. அதன்‌ கால்கள்‌ 
உடைந்திருப்பதை கண்டான்‌. அதனால்‌ காட்டில்‌ 
வாழமுடியும்‌. ஆனால்‌ அது மானுடருடன்‌ குலத்தாரும்‌ 
குட்டிகளும்‌ சூழ வாழ்ந்து பழகியது. அவனுடன்‌ வர அது 
விழைந்தது. அவன்‌ அதற்கு க்ஷமை என்று பெயரிட்டான்‌. 


க்ஷ்மை அவனைக்‌ கண்டதும்‌ மெல்ல தலையசைத்தது. 
அது வரவேற்பொலிகளை எழுப்புவதில்லை. எந்த 
உளக்கிளர்ச்சியையும்‌ வெளிப்படுத்துவதில்லை. அதன்‌ 
இயல்பான பொறைநிலையில்‌ அனைவரையும்‌ 
இணையாக நடத்தியது. அவன்‌ அதன்‌ கழுத்தையும்‌ 
தோளையும்‌ வருடினான்‌. பின்னர்‌ மேலேறி 
அமர்ந்துகொண்டு காந்தாரியின்‌ குடில்‌ அமைந்திருந்த 
பகுதி நோக்கி சென்றான்‌. 


[[ஙage]lகாந்தாரி துயில்கொள்ளவில்லை எனத்‌ தெரிந்தது. 
அவளுடைய குடில்‌ முன்‌ பந்தம்‌ எரிந்துகொண்டிருக்க 
அதன்‌ ஒளியில்‌ ஏவற்பெண்டுகள்‌ நடமாடும்‌ நிழலசைவு 
தெரிந்தது. நகுலன்‌ அருகே சென்றபோது அவனை 
சத்யசேனை கண்டுகொண்டாள்‌. ஏவற்பெண்டுகளுக்கு 


ஆணையிட்டபடி நின்ற அவள்‌ அவனிடம்‌ 
முகமனுரைத்தாள்‌. அவன்‌ புரவியிலிருந்து இறங்கி 
அருகே சென்று தலைவணங்கினான்‌. “அர 
ஒருங்கிவிட்டார்‌... பிற அரசியரும்‌ இளவரசியரும்‌ 
விழித்தெழ இன்னும்‌ பொழுதாகலாம்‌” என்றாள்‌. 
“அவர்களுக்கு இன்று உச்சிப்பொழுதுவரை வேறு 
அலுவல்கள்‌ இல்லை. பேரரசியிடம்‌ மட்டுமே நான்‌ சில 
சொல்லவேண்டும்‌” என்றான்‌ நகுலன்‌. 


“உள்ளே வருக!” என்றாள்‌ சத்யசேனை. அவள்‌ உள்ளே 
சென்று வரவறிவிக்க அவன்‌ குனிந்து குடிலுக்குள்‌ 
சென்றான்‌. காந்தாரியின்‌ குடில்‌ பத்துபேர்‌ படுக்கும்‌ 
மஞ்சங்களுடன்‌ அவள்‌ அமர்ந்து விருந்தினரை 
சந்திப்பதற்குரிய பீடங்களுடன்‌ பெரிதாகவும்‌ 
விரிவாகவும்‌ கட்டப்பட்டிருந்தது. அவள்‌ இளஞ்சிவப்பு 
ஆடை அணிந்து ஓரிரு அணிகலன்களுடன்‌ 
மரப்பீடத்தில்‌ அமர்ந்திருந்தாள்‌. அவன்‌ முகமன்‌ உரைத்து 
வணங்க அவள்‌ அவனை வாழ்த்தி அமரும்படி கை 
காட்டினாள்‌. அவன்‌ அமர்ந்துகொண்டு “பேரரசி, தாங்கள்‌ 
இன்று பேரரசரை சந்திக்கலாம்‌. அவர்‌ இன்னும்‌ 
முக்தவனத்திற்குள்‌ வரவில்லை. தாங்கள்‌ சென்று 
அவரைச்‌ சந்தித்து இருவராக உள்ளே நுழையலாம்‌ என 
அரசர்‌ எண்ணுகிறார்‌. அரசரும்‌ தங்களை சந்தித்து 
அடிபணிய விழைவுடன்‌ இருக்கிறார்‌” என்றான்‌. 


“ஆம்‌, அவர்‌ இங்கில்லை என அறிவேன்‌” என்றாள்‌ 
காந்தாரி. “நானும்‌ இளையோரும்‌ சென்று அவருடன்‌ 
இருக்கவேண்டும்‌. நீர்க்கடன்‌ என்பது ஆண்களுக்குரியது. 
பெண்டிர்‌ துயர்த்துணை மட்டுமே.” நகுலன்‌ “ஆம்‌” 
என்றான்‌. “அதற்குமுன்‌ நான்‌ யாதவ அரசியையும்‌ 
பாஞ்சாலத்து அரசியையும்‌ சந்திக்கவேண்டும்‌. அவர்கள்‌ 
இங்குதான்‌ இருக்கிறார்கள்‌ அல்லவா?” நகுலன்‌ 
மூச்சடைக்க பேசாமல்‌ இருந்தான்‌. “அவர்கள்‌ 
இங்கிருப்பதாக அறிந்தேன்‌” என்றாள்‌ காந்தாரி. நகுலன்‌ 
இடறிய குரலில்‌ “ஆம்‌ அரசி, இங்குதான்‌ இருக்கிறார்கள்‌” 
என்றான்‌. “நான்‌ அவர்களை சந்திப்பதில்‌ 
அறப்பிழையோ நெறிமீறலோ இல்லை அல்லவா?” 
என்றாள்‌. 


“அரசி, இது உங்கள்‌ அரசு. இன்னும்கூட நீங்களே 
அஸ்தினபுரியின்‌ பேரரசி. நீங்கள்‌ சந்திப்பதற்கு நீங்களே 
முடிவெடுக்கலாம்‌” என்றான்‌ நகுலன்‌. “ஆனால்‌...” என்று 
மெல்ல சொன்னான்‌. “அவர்கள்‌ தங்கள்‌ சந்திப்பை 
மறுக்கவியலாது. அவர்கள்‌ எந்நிலையில்‌ உள்ளனர்‌ 
என்பதை நீங்கள்தான்‌ உசாவி முடிவெடுக்கவேண்டும்‌” 


என்றான்‌. காந்தாரி “அவர்கள்‌ எந்நிலையில்‌ இருந்தாலும்‌ 
நான்‌ அவர்களை சந்தித்தாகவேண்டும்‌” என்றாள்‌. 
“பேரரசி, அவர்கள்‌ இன்று மைந்தர்சிறந்த அன்னையரோ 
மண்வென்ற அரசியரோ அல்ல. அவர்கள்‌ கொடுந்துயரில்‌ 
மூழ்கியிருக்கிறார்கள்‌. சாவுக்கும்‌ மேலான துயர்‌ அது.” 


“மைந்தர்துயரை நானும்‌ அறிவேன்‌” என்றாள்‌ காந்தாரி. 
அப்போதுதான்‌ தன்‌ சொற்களின்‌ பொருளின்மையை 
அவன்‌ உணர்ந்தான்‌. அவன்‌ உள்ளம்‌ குன்றியது. “நான்‌ 
அவ்வாறு பொருள்கொள்ளவில்லை...” என்றான்‌. “நான்‌ 
அவர்களை சந்திக்கிறேன்‌. என்‌ மருகியரும்‌ அவர்களை 
சந்திப்பது நன்று. அதன்பின்னர்‌ நான்‌ அரசரை சந்திக்கச்‌ 
செல்கிறேன்‌” என்று காந்தாரி சொன்னாள்‌. நகுலன்‌ 
“அவர்களில்‌ என்‌ அன்னை படுக்கையில்‌ இருக்கிறார்‌. 
விழிப்பு எழாதபடி அகிபீனா அளிக்கப்படுகிறது. அரசி 
திரெளபதியும்‌ எங்கிருக்கிறோம்‌ எவ்வண்ணம்‌ 
இருக்கிறோம்‌ என்று உணரா நிலையில்‌ இருக்கிறாள்‌” 
என்றான்‌. “ஆம்‌, அதை உணர்கிறேன்‌. நான்‌ அவர்களை 
சந்திக்கவேண்டும்‌” என்றாள்‌ காந்தாரி. “ஆகுக, அரசி!” 
என நகுலன்‌ தலைவணங்கினான்‌. 


அவன்‌ வெளியே வந்தபோது சத்யசேனையும்‌ 
சத்யவிரதையும்‌ முற்றத்தில்‌ நின்றிருந்தனர்‌. அவன்‌ 
தயங்கி நிற்க அவர்கள்‌ அருகே வந்தனர்‌. “அரசி...” 
என்றான்‌ நகுலன்‌. சத்யவிரதை “சொல்க!” என்றாள்‌. 
“பேரரசி அன்னையையும்‌ திரெளபதியையும்‌ சந்திக்க 
விழைகிறார்கள்‌...” என்றான்‌. சத்யவிரதை அவனை 
கூர்ந்து நோக்கினாள்‌. “இத்தருணத்தில்‌ அவர்கள்‌ 
இருக்கும்‌ நிலை... அதை என்னால்‌ கூறிவிட முடியாது” 
என்றான்‌ நகுலன்‌. “அவர்கள்‌ ஒரே ஒரு சொல்லால்கூடக்‌ 
கொல்லப்படக்கூடும்‌... அதை மட்டுமே 
கூறவிழைகிறேன்‌.” சத்யசேனை “நாங்கள்‌ என்ன 
செய்யவேண்டும்‌?” என்றாள்‌. நகுலன்‌ “இச்சந்திப்பு 
இப்போது தேவையில்லை” என்றான்‌. “இதை தவிர்க்க 
இயலாது, ஆனால்‌ ஒத்திப்போடலாம்‌... 
அருள்கூரவேண்டும்‌.” 


சத்யவிரதை மறுமொழி சொல்வதற்குள்‌ சற்று அப்பால்‌ 
நின்றிருந்த நிகுதி சீற்றத்துடன்‌ உறுமலோசை 
எழுப்பியபடி அருகே வந்தாள்‌. “தவிர்க்க முடியாது. 
இச்சந்திப்பு நிகழ்ந்தாகவேண்டும்‌. எந்நிலையிலும்‌ 
இச்சந்திப்பை தவிர்க்க முடியாது... அது என்‌ 
தமக்கையின்‌ உரிமை. அவருக்குள்‌ யாதவநாட்டு 
இயக்கியிடமும்‌ பாஞ்சாலத்துக்‌ கொற்றவையிடமும்‌ 
பேசுவதற்கு சொற்கள்‌ இருக்குமென்றால்‌ அவற்றை அவர்‌ 


கேட்டாகவேண்டும்‌. அவருக்கு அதை மறுக்க எவருக்கும்‌ 
உரிமை இல்லை.” அவள்‌ விம்மலுடன்‌ தன்னை 
திரட்டிக்கொண்டாள்‌. “அவர்‌ நெஞ்சுக்குள்‌ நஞ்சென 
அச்சொற்கள்‌ இருக்கும்‌ என்றால்‌ அவற்றை அவர்‌ 
உமிழட்டும்‌. எவர்‌ இறந்தாலும்‌ எங்களுக்கு ஒன்றுமில்லை. 
இத்தனை உயிர்களை குடித்துவிட்டு அவர்களுக்கு 
மட்டும்‌ என்ன ஒரு வாழ்வு? பெற்ற மைந்தரையும்‌ 
பெயர்மைந்தரையும்‌ கொன்றுகளியாடியவர்களிடம்‌ எவர்‌ 
அளிகூரவேண்டும்‌?” 


நகுலன்‌ “மெய்‌, ஒரு சொல்லையும்‌ நான்‌ மறுக்கவில்லை. 
உங்கள்முன்‌ பெரும்பழி சேர்ந்தவனாகவும்‌ 
கீழினும்கீழோனாகவும்‌ மட்டுமே என்னால்‌ நின்றிருக்க 
இயலும்‌. ஒரு சொல்கூட நெறிசார்ந்து சொல்லும்‌ தகுதி 
எனக்கில்லை. எங்களில்‌ எவருக்குமே தெய்வங்களை 
நேர்நின்று நோக்கும்‌ அறநிலை இல்லை. ஆயினும்‌...” 
என்றான்‌. உளம்‌ உலைந்து எழ இரு கைகளையும்‌ நீட்டி 
“மைந்தன்‌ என்றும்‌ கொழுநன்‌ என்றும்‌ நான்‌ இதை 
செய்தாகவேண்டும்‌. அரசி உங்களிடம்‌ அளி இரந்து 
நின்றிருக்கிறேன்‌. அருள்க!” என்றான்‌. சத்யசேனை ஏதோ 
சொல்ல முயல தேஸ்ரவை உரத்த குரலில்‌ கூவியபடி 
முன்னால்‌ வந்தாள்‌. “நிறுத்துங்கள்‌, அக்கையே. 
இவர்களுக்கு நீங்கள்‌ ஒரு சொல்லும்‌ அளிக்கலாகாது. 
எங்களை மீறி சொல்லளிக்கப்படும்‌ என்றால்‌ சங்கறுத்துச்‌ 
செத்துவிழுவதே நாங்கள்‌ செய்யக்கூடுவதாக இருக்கும்‌... 
ஆறு பாலைநிலத்துத்‌ தெய்வங்களின்‌ மேல்‌ ஆணை! 
மூதன்னையர்‌ மேல்‌ ஆணை!” என்றாள்‌. 


சத்யசேனை திகைத்து அவர்களை மாறிமாறி நோக்க 
நகுலன்‌ “நன்று, அரசி. என்னால்‌ உங்களுக்குள்‌ பூசல்‌ 
வேண்டாம்‌. பேரரசி எண்ணியதே நிகழட்டும்‌. 
அன்னையையும்‌ அரசியையும்‌ அவர்‌ உடனே சந்திக்க 
ஒருங்குசெய்கிறேன்‌. இதுவரை இவையனைத்தையும்‌ 
கொண்டுவந்து சேர்த்த ஊழே இதையும்‌ நிகழ்த்துக” 
என்றான்‌. தலைவணங்கி தன்‌ புரவிமேல்‌ 
ஏறிக்கொண்டான்‌. அது முறிந்த காலை மெல்ல 
எடுத்துவைத்து மூச்சிளைப்பின்‌ ஒலியுடன்‌ 
நடக்கத்தொடங்கியது. 

[image]நகுலன்‌ யுதிஷ்டிரனின்‌ குடிலருகே சென்று 
நின்றான்‌. யுதிஷ்டிரனிடம்‌ எதைப்பற்றியும்‌ உசாவுவதில்‌ 
பொருளில்லை என்று தோன்றியது. எதை கேட்டாலும்‌ 
அதை அருகிருக்கும்‌ எவரிடமேனும்‌ வினவி அதே 
மறுமொழியை தானும்‌ சொல்வதே அவருடைய 
வழக்கமாக இருந்தது. சகதேவனிடம்‌ கேட்கலாமென்று 
தோன்றியது. பெரும்பாலான நிகழ்வுகளில்‌ 
சகதேவன்தான்‌ முடிவெடுத்துக்கொண்டிருந்தான்‌. 
புரவியைத்‌ திருப்பிய பின்‌ மீண்டும்‌ தயங்கினான்‌. 
அவனிடம்‌ கேட்பதிலும்‌ பொருளில்லை. அப்போது 
செய்யக்கூடுவதாக ஏதுமில்லை. காந்தாரி குந்தியையும்‌ 
திரெளபதியையும்‌ சந்திப்பதை எவ்வகையிலும்‌ தவிர்க்க 
இயலாது என்று பட்டது. 


அவன்‌ தன்‌ புரவியைத்‌ திருப்பி குடில்களின்‌ முற்றங்கள்‌ 
வழியாக மெல்ல செலுத்தி குந்தியின்‌ குடிலை நோக்கி 
சென்றான்‌. குந்தியின்‌ குடிலுக்கு அவன்‌ சென்று சில 
நாட்களாகிவிட்டிருந்தது. ஓரிருமுறைக்குமேல்‌ அவன்‌ 
அவளை சந்திக்கவில்லை. அவன்‌ சென்று 
பார்த்தபோதெல்லாம்‌ அவள்‌ தன்னிலையில்‌ 
இருக்கவில்லை. அகிபீனா மயக்கில்‌ உயிரிலா உடல்‌ என 
மஞ்சத்தில்‌ கிடந்தாள்‌. அவளை நோக்கி நின்றபோது 
அவன்‌ ஒருவகையான ஒவ்வாமையை உணர்ந்தான்‌. 
தோல்‌ வெளிறிச்‌ சுருங்கியிருந்தது. தசைகள்‌ ஒடுங்கி 
உடல்‌ குறுகி நெற்றுபோலிருந்தாள்‌. கண்கள்‌ குழிந்து 
உள்ளே சென்றுவிட்டிருந்தன. உதடுகளும்‌ உள்மடிந்து 
உதட்டுவரம்பைச்‌ சூழ்ந்து சுருக்கங்களுடன்‌ ஓரிரு 
நாட்களிலேயே பல்லாண்டு அகவையைக்‌ கடந்து 
முதுமையை எய்திவிட்டிருந்தாள்‌. 


அருகே நின்ற மருத்துவப்பெண்டு “நினைவு 
திரும்பவில்லை” என தணிந்த குரலில்‌ சொன்னாள்‌. 
“மீண்டெழுகையிலும்‌ தன்னிலையழிந்தவராகவே 
தெரிகிறார்‌. பித்தெழுந்து கூச்சலிடுகிறார்‌. 
தன்னைத்தானே தாக்கிக்கொள்கிறார்‌. எழுந்து வெளியே 
ஓட முற்படுகிறார்‌. ஆகவே நினைவுமீளாமலிருப்பதே 
நன்று என்று மருத்துவர்‌ சொன்னார்கள்‌. அகிபீனா 
உணவு என அன்றாடமுறைமையாகவே 


நடுங்கிக்கொண்டிருப்பதை துரோணன்‌ 
பார்த்துக்கொண்டிருந்தான்‌. தன்‌ கண்ணொளி தெளிந்து 
வருவதை உணர்ந்தான்‌. அக்னிவேசரின்‌ வெண்ணிறத்‌ 
தாடியின்‌ முடியிழைகள்‌ ஒளிகொண்டன. மெல்லிய 
பிசிறுகள்‌ வெண்தாமரை புல்லிகள்‌ போல மின்னின. 
அவன்‌ எழுந்து வெளியே நோக்கினான்‌. வானில்‌ 
முழுநிலவு பிசிறற்ற விளிம்புவட்டம்‌ சுடர்வி। 
நின்றிருந்தது. 

நாற்பத்தொன்றாம்‌ நாள்‌ அக்னிவேசரின்‌ நீர்க்கடன்கள்‌ 
முடிந்தபின்‌ துரோணன்‌ மான்தோல்‌ மூட்டையில்‌ ஒரே ஒரு 
மரவுரியாடையை மட்டும்‌ எடுத்துக்கொண் 
குருகுலத்திலிருந்து விடைகொண்டு கிளம்பினான்‌. 
செம்மண்ணும்‌ கூழாங்கற்களும்‌ பரவிய புல்காய்ந்து 
கிடந்த பாதையில்‌ காலடி எடுத்து வைக்கும்போதுதான்‌ 
அவன்‌ பதினைந்து வருடங்களுக்குப்பின்‌ 
அக்குருகுலத்தை விட்டு வெளியே செல்வதை 
உணர்ந்தான்‌. திரும்பி குருகுலத்தின்‌ ஓங்கிய 
அசோகமரங்களையும்‌ தேவதாருக்களையும்‌ நடுவே 
அக்னிவேசரின்‌ குடிலுக்குப்பின்னால்‌ நின்ற 
அரசமரத்தையும்‌ சிலகணங்கள்‌ நோக்கியபின்‌ குனிந்து 
தன்‌ காலடியில்‌ நின்றிருந்த தர்ப்பையின்‌ ஒரு தாளைப்‌ 
பிய்த்து கையில்‌ எடுத்துக்கொண்டு 
நடக்கத்தொடங்கினான்‌. 


[image] 
ஓவியம்‌: ஷண்முகவேல்‌ 


பரசுராமரின்‌ குருகுலத்தைத்‌ தேடி அவன்‌ 
பதினெட்டுமாதம்‌ பயணம்‌ செய்தான்‌. வழிவழியாக 
சொல்லில்‌ இருந்து சொல்லுக்குச்‌ சென்றுகொண்டிருக்கும்‌ 
புராணங்களாக மட்டுமே அவர்‌ இருந்தார்‌. 
அக்கதைகளைப்‌ பற்றிக்கொண்டு கங்கைக்கரை 
கிராமங்கள்‌ வழியாக வேளாண்மக்களும்‌ 
ஆயர்குடியினரும்‌ அளித்த உணவை உண்டும்‌ காடுகளில்‌ 
காய்கனிகள்‌ தேர்ந்தும்‌ நடந்து 
மூன்றுமாதங்களுக்குப்பின்‌ அவன்‌ குருஷேத்ரத்தின்‌ 
சமந்தபஞ்சகத்தை வந்தடைந்தான்‌. வர்ததமானநகரியில்‌ 
அவன்‌ சந்தித்த இளம்சூதன்‌ சீருகன்‌ அவனும்‌ 
சமந்தபஞ்சகத்துக்கு சென்றுகொண்டிருப்பதாகச்‌ 
சொன்னான்‌. செல்லும்வழியில்‌ மேலும்‌ இருவர்‌ 
சேர்ந்துகொண்டனர்‌. 


வழியெங்கும்‌ சீருகன்‌ பரசுராமனின்‌ கதையைச்‌ 


அளிக்கப்படுகிறது” என்றாள்‌. அவனுக்கு அந்த 
ஒவ்வாமை ஏன்‌ என்று புரியவில்லை. அப்போது அவள்‌ 
அரசியல்லாமல்‌ ஆகிவிட்டிருந்தாள்‌. அவளிடம்‌ 
என்றுமிருந்த நிமிர்வும்‌ விழைவின்‌ விசையும்‌ 
சூழ்ச்சித்திறனும்‌ முற்றாக மறைந்து எந்தப்‌ பாதுகாப்பும்‌ 
இல்லாதவளாக ஆகிவிட்டிருந்தாள்‌. அவள்‌ பிறருடைய 
ஆதரவைத்‌ தேடும்‌ தருணம்‌ அது. ஆனால்‌ அவன்‌ 
உள்ளம்‌ அவளுக்காக கனியவில்லை. அங்கிருந்து 
உடனடியாக சென்றுவிடவேண்டும்‌ என்றே தோன்றியது. 


அதன்பின்‌ அவளுக்குரிய அனைத்தையும்‌ செய்ய அவன்‌ 

ணையிட்டான்‌. ஆனால்‌ அவளை சந்திப்பதை 
ஒழிந்தான்‌. அவளை அவ்வண்ணம்‌ தவிர்ப்பது குறித்து 
குற்றவுணர்ச்சி கொண்டான்‌. ஆனால்‌ அவனால்‌ அதை 
தன்னிரக்கமாக ஆக்கி விழிநீர்‌ கசிந்து பின்‌ 
பெருமூச்சுடன்‌ கடக்கமுடிந்ததே ஒழிய அவளைச்‌ சென்று 
சந்திக்கமுடியவில்லை. சந்திப்பதிலும்‌ பொருளில்லை, 
அவள்‌ தன்னிலையில்‌ இல்லை என 
எண்ணிக்கொண்டான்‌. ஆனால்‌ அது வெறும்‌ பேச்சு 
என்றும்‌ அறிந்திருந்தான்‌. அவள்‌ அவனை ஒருவேளை 
அடையாளம்‌ காணக்கூடும்‌. ஆனால்‌ அந்த ஒவ்வாமை 
அவள்‌ மேல்‌ அல்ல. அவளென அங்கே 
எழுந்தமைந்துள்ளது பிறிதொன்று. மானுடரை மீறிய 
ஒன்று மானுடரில்‌ திகழ்வது. மானுடரை வெறும்‌ 


அடையாளமென்றாக்கிக்‌ கொள்வது அது. 


அவன்‌ குந்தியின்‌ குடிலை அடைந்தபோது என்ன 
செய்வதென்று முடிவுசெய்துவிட்டிருந்தான்‌. 
மருத்துவப்பெண்டு அவனைக்‌ கண்டு வந்து வணங்கி 
“யாதவ அரசி அகிபீனா மயக்கிலேயே இருக்கிறார்கள்‌. 
எப்போது நினைவுமீளுமெனச்‌ சொல்ல முடியாது” 
என்றாள்‌. நகுலன்‌ “நான்‌ பேரரசியின்‌ நிலையென்ன 
என்று நோக்கவே வந்தேன்‌” என்றான்‌. பின்னர்‌ “அவர்கள்‌ 
அந்நிலையில்‌ இருக்கட்டும்‌. சற்றுநேரத்தில்‌ பேரரசி 
காந்தாரி அவர்களை பார்க்க வரக்கூடும்‌” என்றான்‌. 
அவன்‌ சொல்வதை அவள்‌ புரிந்துகொள்ளாமல்‌ 
“அவர்கள்‌ விழித்தெழ வாய்ப்பே இல்லை” என்றாள்‌. 
“ஆம்‌, அந்நிலையே நன்று. அவர்கள்‌ சந்திக்காமல்‌ 
இருப்பதே உகந்தது. பேரரசி அன்னையை வந்து 
பார்த்துவிட்டுச்‌ செல்லட்டும்‌” என்றான்‌. அவள்‌ 
புரிந்துகொண்டு தலையசைத்தாள்‌. 

அவன்‌ மீண்டும்‌ புரவியைச்‌ செலுத்தி அந்தக்‌ 


குடில்நிரையின்‌ மறு எல்லையில்‌ அமைந்த 
திரெளபதியின்‌ குடில்‌ நோக்கி சென்றான்‌. அங்கே 


திரெளபதி இருப்பாளா என்ற ஐயம்‌ அவனுக்கு 
ஏற்பட்டது. அவள்‌ ஒரு சிறுகுடிலுக்குள்‌ 
ஒடுங்கியிருப்பவள்‌ அல்ல என்றே உள்ளம்‌ 
சொல்லிக்கொண்டிருந்தது. ஆனால்‌ பல நாட்களாக 
அவள்‌ குடிலின்‌ இருளுக்குள்‌ பிறர்‌ முகம்‌ 
நோக்காதவளாக ஒடுங்கிக்கிடக்கிறாள்‌ என்றே செய்தி 
வந்துகொண்டிருந்தது. ஒருமுறைகூட அவன்‌ அங்கே 
சென்று அவளை பார்க்கவில்லை. அவள்மேல்‌ 
அவனுக்கு அச்சமே இருந்தது. அவள்‌ முகம்‌ 
நினைவிலிருந்தே அகன்று பிறிதொரு முகம்‌ அங்கே 
பதிந்துவிட்டிருந்தது. அது எரிபுகுந்த மாயையின்‌ முகம்‌. 


செல்லச்செல்ல அவன்‌ புரவியின்‌ கால்கள்‌ தள்ளாடின. 
அவனால்‌ மேலும்‌ செல்லமுடியவில்லை. புரவி 
நின்றுவிட்டது. அவன்‌ அதை பலமுறை தட்டி 
ஆணையிட்டு முன்னால்‌ செலுத்தினான்‌. அது 
கனைத்துக்கொண்டும்‌ இருமிக்கொண்டும்‌ நடந்தது. 
திரெளபதியின்‌ குடில்முன்‌ ஏவல்பெண்டு நின்றிருந்தாள்‌. 
அவனைக்‌ கண்டதும்‌ அருகே வந்து வணங்கினாள்‌. 
“அரசியை பார்க்கவந்தேன்‌” என்று அவன்‌ சொன்னான்‌. 
அவள்‌ “அரசி இங்கில்லை” என்றாள்‌. அவன்‌ 
திகைப்புகொள்ளவில்லை என்பது அவளை குழப்பியது. 
“அரசியை காலைமுதல்‌ குடிலில்‌ காணவில்லை. 
காலையுணவு கொண்டுவந்து வைத்தேன்‌. அது 
அவ்வண்ணமே இருக்கிறது. அரசி எங்கே என்று 
உசாவினேன்‌. காட்டுக்குள்‌ சென்றுவிட்டதாக 
சொன்னார்கள்‌. காட்டுக்குள்‌ தேடிச்செல்லும்‌ திறன்‌ 
எனக்கு இல்லை. ஏவலர்களிடம்‌ சொல்லி இளைய அரசர்‌ 
சகதேவரிடம்‌ செய்தியறிவித்தேன்‌. அவ்வாறே 
விட்டுவிடும்படி அவர்‌ ஆணையிட்டார்‌. அரசியே திரும்பி 
வருவார்‌ என்றார்‌” என்றாள்‌. 


நகுலன்‌ சில கணங்கள்‌ அவளை வெறித்தபடி 
எண்ணத்தில்‌ மூழ்கி நின்றான்‌. பின்னர்‌ “நன்று” என்றபடி 
புரவியை திருப்பினான்‌. காந்தாரி வருகையில்‌ 
திரெளபதி காட்டிலிருப்பதும்‌ நன்றே. ஒவ்வொன்றும்‌ 
உகந்தவகையிலேயே நிகழ்கிறது. அவன்‌ உள்ளம்‌ 
எளிதாகிக்கொண்டே வந்தது. தன்‌ முகத்தில்‌ புன்னகை 
எழுந்திருப்பதைக்‌ கண்டு அவன்‌ வியந்தான்‌. அத்தனை 
துயர்நிறைந்த சூழலிலும்‌ சிறிய ஆறுதல்கள்‌ இனிதாகவே 
இருக்கின்றன. எண்ணிய நிகழ்ந்தால்‌ மானுடர்‌ உலகம்‌ 
தனக்கானது என்று எண்ணும்‌ மாயைக்குள்‌ 
சென்றுவிடுகிறார்கள்‌. அல்லது துயர்‌ 
கொண்டிருப்பவர்களின்‌ இயல்பு போலும்‌ இது. மிகச்‌ 
சிறிய இன்பங்களைக்கூட அவர்கள்‌ தவறவிடுவதில்லை. 


இருளில்‌ ஒளிக்கென விழிகள்‌ தேடிக்கொண்டே 
இருக்கின்றன. 


(1௨26]நகுலன்‌ காந்தாரியின்‌ குடிலுக்குச்‌ சென்றபோது 
சத்யசேனையும்‌ சத்யவிரதையும்‌ வெளியே 
நின்றிருந்தனர்‌. அவன்‌ அருகணைந்து “பேரரசி 
ஒருங்கியிருந்தால்‌ அவர்‌ அன்னையை காணச்‌ 
செல்லலாம்‌... அன்னையின்‌ உடல்நிலை நன்று அல்ல. 
அவர்‌ தன்னினைவு இன்றி இருக்கிறார்‌. இருப்பினும்‌ 
பேரரசி அவரைப்‌ பார்ப்பது நன்றுதான்‌” என்றான்‌. 
சத்யசேனை “அக்கை கிளம்பிவிட்டார்‌... உங்களுக்காக 
காத்திருக்கிறார்‌” என்றாள்‌. நகுலன்‌ பெருமூச்சுவிட்டான்‌. 


காந்தாரி வண்டியில்‌ ஏறிக்கொள்ள அவளருகே 
சத்யசேனையும்‌ சத்யவிரதையும்‌ ஏறி 
அமர்ந்துகொண்டார்கள்‌. நீண்டதொலைவு இல்லை 
என்றாலும்‌ களைத்திருந்த காந்தாரியால்‌ நடக்கமுடியாது 
என்று சத்யவிரதை சொன்னாள்‌. வண்டியில்‌ ஏறி 
அமர்வதற்குள்‌ காந்தாரி பெருமூச்சுவிட்டாள்‌. 
காலையொளி விரியத்‌ தொடங்கியிருந்தது. முற்றத்தின்‌ 
செம்மண்‌ பரப்பு மிளிர்வுகொண்டது. 
மரக்கூட்டங்களுக்குள்‌ ஒளி இறங்க இலைவடிவங்கள்‌ 
துலங்கின. வண்டி மெல்ல முன்னால்‌ செல்ல நகுலன்‌ 
குதிரையில்‌ உடன்‌ சென்றான்‌. அவன்‌ உள்ளம்‌ 
விந்தையான ஒரு தவிப்பை அடைந்தது. காந்தாரி 
கிளம்பும்வரை அவனிடம்‌ ஒரு ஆறுதல்நிலை இருந்தது. 
ஆனால்‌ அவள்‌ வந்து வண்டியில்‌ ஏறிக்கொண்டதும்‌ 
அது அகன்றது. அவள்‌ கிளம்பிச்செல்வதில்‌ அரிதான 
ஒன்று இருந்தது. அத்தகைய ஒன்று வீணாக 
நிகழவிருக்காது. தெய்வங்கள்‌ உச்சநிலைகளை 
விரும்புபவை. மானுடரை மோதவிட்டு கண்ணீரையும்‌ 
குருதியையும்‌ கண்டு மகிழ்பவை. 


காந்தாரியின்‌ தேர்‌ குடில்முற்றங்கள்‌ வழியாகச்‌ சென்றது. 
அதன்‌ ஓசைகேட்டு உள்ளிருந்து இளையஅரசியரும்‌ 
இளவரசியரும்‌ வந்து நோக்கினார்கள்‌. காந்தாரி 
குந்தியின்‌ குடில்முற்றத்தை அடைவதற்குள்‌ 
நோக்குபவர்களின்‌ உள்ளங்களில்‌ எத்தனை பெரிய 
உணர்ச்சிநாடகங்கள்‌ நடந்து முடிந்திருக்கும்‌ என அவன்‌ 
எண்ணிப்‌ பார்த்தான்‌. மானுடரும்‌ உச்சங்களை 
விரும்புகிறார்கள்‌. அவற்றை அவர்கள்‌ வகைவகையாக 
நிகழ்த்திப்பார்க்கிறார்கள்‌. அவற்றிலொன்றே 
உண்மையில்‌ நிகழ்கிறது. நிகழ்ந்தவற்றை மீண்டும்‌ 
பெருக்கிக்கொள்கிறார்கள்‌. ஒரு நிகழ்வு நூறாகிறது, 
ஆயிரமாகிறது. 


குந்தியின்‌ குடில்முற்றத்தில்‌ நின்றிருந்த 
மருத்துவப்பெண்டு வந்து வண்டியின்‌ அருகே நின்று 
வணங்கினாள்‌. சத்யவிரதை சத்யசேனை இருவரும்‌ 
இறங்கி காந்தாரியை கைகொடுத்து இறக்கினர்‌. சற்று 
தள்ளாடிய பின்‌ காந்தாரி வண்டியை 
பிடித்துக்கொண்டாள்‌. ஒளியில்‌ அவளுக்கு கண்கள்‌ 
கூசுவது தெரிந்தது. அவள்‌ கைகளை நெற்றிமேல்‌ 
வைத்து முகத்தை சுருக்கிக்கொண்டாள்‌. வானில்‌ ஒளி 
எழவில்லை என்றாலும்‌ அவளுடைய வெண்ணிற முகம்‌ 
சுடர்கொண்டிருப்பதாக நகுலனுக்குப்‌ பட்டது. 
மருத்துவப்பெண்டு “வணங்குகிறேன்‌, பேரரசி. யாதவ 
அரசி நோயுற்றிருக்கிறார்‌. அவர்களுக்கு அகிபீனா 
அளிக்கப்பட்டுள்ளது. விழிக்காத துயிலில்‌ பன்னிரு 
நாழிகைகள்‌ சென்றுள்ளன. அவர்களின்‌ உள்ளம்‌ 
நைந்திருக்கிறது. தன்மாய்ப்புநோக்கு 
கொண்டிருப்பதனால்‌ விழிக்கச்செய்ய வேண்டாம்‌ 
என்பதே மருத்துவர்களின்‌ கூற்றாக உள்ளது. 
அவர்களை இப்போது வெறுமனே நோக்கமட்டுமே 
இயலும்‌” என்றாள்‌. 


“எங்கிருக்கிறார்‌?” என்று காந்தாரி கேட்டாள்‌. 
“குடிலுக்குள்‌ மஞ்சத்தில்‌ படுத்திருக்கிறார்கள்‌. தாங்கள்‌ 

ழைந்தால்‌ வெறுமனே உடலை மட்டும்‌ நோக்கி 
மீளலாம்‌” என்றாள்‌ மருத்துவப்பெண்டு. “செல்வோம்‌” 
என்றபடி காந்தாரி உள்ளே நுழைந்தாள்‌. சத்யவிரதையும்‌ 
சத்யசேனையும்‌ உடன்‌ சென்றனர்‌. மருத்துவப்பெண்டு 
வெளியே நின்றுவிட்டாள்‌. நகுலன்‌ தயங்கி நிற்க 
சத்யவிரதை “நீயும்‌ வரலாம்‌, மைந்தா” என்றாள்‌. நகுலன்‌ 
உடன்‌ உள்ளே சென்றான்‌. குடிலுக்குள்‌ இருட்டு 
நிறைந்திருந்தது. ஒரு சிறு நெய்விளக்கின்‌ சுடர்‌ திரி 
தாழ்ந்து எரிந்துகொண்டிருந்தது. குடில்‌ மூலையில்‌ 
இருந்த கலத்தில்‌ கனல்‌ சீறிக்கொண்டிருக்க எழுந்த 
மூலிகைப்புகை உள்ளே நிறைந்திருந்தது. தாழ்வான 
மூங்கில்படல்‌ மஞ்சத்தில்‌ குந்தி கிடந்தாள்‌. சுருண்டு 
அதன்‌ ஒரு ஓரத்தில்‌ ஒடுங்கியிருந்தது அவள்‌ உடல்‌. 
நீலநரம்போடிய கைகள்‌ மெலிந்து கொடிகள்போல 
மாறிவிட்டிருந்தன. கூந்தல்‌ நன்றாக நரைத்து 
பெரும்பகுதி உதிர்ந்து விரிந்து முருக்குத்தடியாலான 
தலையணையைச்்‌ சுற்றிச்‌ சிதறியிருந்தது. வெண்ணிற 
உடல்‌, வெண்ணிற ஆடை. ஒரு கொக்கிறகு விழுந்து 
கிடப்பது போலிருந்தாள்‌. 


அவள்‌ ஆழ்ந்து துயில்வதுபோல்‌ மூச்சு உரக்க 
ஓடிக்கொண்டிருந்தாலும்‌ வாய்‌ எதையோ 
சொல்வதுபோல்‌ அசைந்தது. மூடிய இமைகளுக்குள்‌ 


விழிகள்‌ ஓடிக்கொண்டே இருந்தன. அவ்வப்போது 
உடலில்‌ ஒரு விதிர்ப்பு உருவாகியது. அது சில 
தருணங்களில்‌ மெல்லிய வலிப்பென ஆகி இடக்கையும்‌ 
இடக்காலும்‌ இழுத்துக்கொண்டன. காந்தாரி அவளருகே 
நின்று குனிந்து நோக்கினாள்‌. சத்யவிரதை அருகே 
இருந்த மூங்கில்‌ பீடத்தை இழுத்து அருகே போட்டாள்‌. 
அவள்‌ சத்யசேனையின்‌ தோளைப்‌ பற்றியபடி எடைமிக்க 
உடலைத்‌ தாழ்த்தி அதன்மேல்‌ அமர்ந்தாள்‌. குந்தியின்‌ 
கையை தன்‌ கைகளுக்குள்‌ எடுத்துக்கொண்டாள்‌. 
அவளுடைய கைகளும்‌ சிறியவைதான்‌. ஆனால்‌ 
குந்தியின்‌ கை கருக்குழவியின்‌ கைபோல்‌ அவள்‌ 
பிடிக்குள்‌ இருந்தது. 


அங்கே என்ன நிகழ்கிறது என்பதை நகுலனால்‌ 
உணரமுடியவில்லை. ஆனால்‌ ஏதோ ஒன்று 
நிகழ்ந்துகொண்டிருந்தது. சொல்லின்றி உள்ளம்‌ மட்டும்‌ 
திகழமுடியும்‌ என்பதை, உடலில்‌ இருந்து எழுந்து அது 
வெளிசூழ்கை என நிலைகொள்ள முடியும்‌ என்பதை 
அவன்‌ உணர்ந்தான்‌. செவிகளிலல்லாது ஓர்‌ இசை 
ஓலிக்கக்கூடும்‌. விழியறியாத ஒளி ஒன்று துலங்கக்கூடும்‌. 
அவன்‌ தன்‌ உள்ளம்‌ ஏன்‌ நெகிழவில்லை என 
எண்ணிக்கொண்டான்‌. அத்தருணம்‌ விந்தையான 
அமைதியை கொண்டிருந்தது. அது உணர்வுகளால்‌ 
ஆனதாக இருக்கவில்லை. சொற்களால்‌ ஆனதாகவும்‌ 
இருக்கவில்லை. அதில்‌ எந்த அலையும்‌ இல்லை. ஒரு 
படிகத்துளிபோல்‌ அசைவற்ற ஒளியாக இருந்தது. 
நீடுசெல்லும்‌ காலம்‌ கொண்டதாக, அழிவற்றதாக. அது 
அவன்‌ முழு இருப்பையும்‌ இனிமையாக ஆக்கியது. அந்த 
னிமை என மட்டுமே அதை அவனால்‌ உணரமுடிந்தது. 
அல்லது அவ்வாறு அவன்‌ அதை மீட்டு 
எடுத்துக்கொண்டான்‌. அது வேறொன்று. அப்போது 
அவன்‌ எதையும்‌ உணரவில்லை. அதை 
உணரத்தொடங்கியதுமே அதிலிருந்து மீண்டுவிட்டான்‌. 


குந்தி விழிகளைத்‌ திறந்து காந்தாரியை பார்த்தாள்‌. 
அவள்‌ விழிகள்‌ சிவந்திருந்தன. உதடுகள்‌ துடித்தன. 
அவள்‌ விழிகளிலிருந்து நீர்‌ பெருகி கன்னங்களில்‌ 
வழிந்தது. விசும்பல்களோ விம்மல்களோ இல்லாத 
அழுகை. உருகிவழிவதுபோல. கரைந்துகொண்டே 
இருப்பதுபோல. காந்தாரி அவள்‌ கைகளை மிக 
மென்மையாக பற்றிக்கொண்டிருந்தாள்‌. அத்தனை 
மென்மையாக ஆண்களால்‌ எதையேனும்‌ பற்றமுடியுமா 
என நகுலன்‌ எண்ணினான்‌. குந்தியின்‌ உடலில்‌ ஒரு 
மெல்லிய உலுக்கல்‌ நிகழ்ந்தது. பின்னர்‌ மெல்ல அவள்‌ 
முகத்தசைகள்‌ தளர்ந்தன. இமைசரிந்து விழிகள்‌ மூடின. 


ஆனால்‌ முழுமையாக இமை விழிகளை மூடவில்லை. 
கீற்றுபோல்‌ ஓர்‌ இடைவெளி தெரிந்தது. வாய்‌ 
திறந்தபோது ஒட்டியிருந்த உதடுகள்‌ விரிசலிட்டன. சிறிய 
வெண்பற்கள்‌ தெரிந்தன. அவள்‌ மூச்சு சீரடைந்தது. 


காந்தாரி எழுந்துகொள்ளும்‌ பொருட்டு கைநீட்டினாள்‌. 
சத்யவிரதை சத்யசேனை இருவரும்‌ அவளைப்‌ 
பற்றித்தூக்கினர்‌. அவள்‌ சத்யசேனையின்‌ தோளில்‌ 
கைவைத்தபம மெல்ல மூச்செறிந்தாள்‌. அவர்கள்‌ 
மூவரும்‌ வெளியே சென்றார்கள்‌. அவள்‌ திரும்பியபோது 
மெல்லிய விளக்கொளியில்‌ நகுலன்‌ அவள்‌ முகத்தை 
நோக்கினான்‌. அங்கே விழிநீர்‌ தெரியவில்லை. விழிகள்‌ 
நீர்மைகொண்டவைபோலத்‌ தோன்றின. அது 
விளக்கொளியின்‌ மினுப்பு என்றும்‌ தோன்றியது. 
அவர்கள்‌ வெளியே சென்றபின்‌ அறை மெல்ல சுருங்கி 
மீண்டும்‌ தன்னிலை கொள்வதுபோலத்‌ தோன்றியது. 
நகுலன்‌ குந்தியின்‌ முகத்தை நோக்கினான்‌. அவள்‌ 
புன்னகைப்பது போலிருந்தது. அவன்‌ அகம்‌ 
திடுக்கிட்டது. கூர்ந்து நோக்கியபோதும்‌ அவ்வாறே 
தெரிந்தது. முகத்தசைகள்‌ நெகிழ்ந்திருந்தமையாலும்‌ 
உதடுகள்‌ விரிந்து பற்கள்‌ தெரிந்தமையாலும்‌ எழுந்த 
தோற்றம்‌ அது என அவனுக்குத்‌ தெரிந்தது. ஆயினும்‌ 
அது புன்னகை என்று எண்ணவே அவன்‌ விழைந்தான்‌. 


[1௨20] நகுலன்‌ வெளியே வந்தபோது காந்தாரியும்‌ 
சத்யவிரதையும்‌ வண்டியில்‌ ஏறிவிட்டிருந்தனர்‌. 
சத்யசேனை கீழே நின்றிருந்தாள்‌. அவன்‌ அவளை 
அணுகி “பாஞ்சாலத்து அரசியிடம்‌ செல்வதென்று பேரரசி 
கூறுகிறாரா?” என்றான்‌. “அவர்‌ மற்றொன்று 
சொல்லவில்லை. எனில்‌ அவர்‌ அங்கே செல்ல 
விழைகிறார்‌ என்றே அதற்குப்‌ பொருள்‌” என்று அவள்‌ 
சொன்னாள்‌. “நன்று” என்று அவன்‌ தன்‌ புரவியை 
அணுகினான்‌. சத்யசேனை “பேரரசியின்‌ உள்ளம்‌ 
எனக்கும்‌ புரியாததாகவே உள்ளது” என்றாள்‌. அவன்‌ 
விழிசுருக்கி நோக்கி நின்றான்‌. அவள்‌ 
சொல்லவருவதென்ன என்று புரியவில்லை. “பேரரசி 
இதுவரை உளமுடைந்து அழவில்லை... அவர்‌ அத்தனை 
தன்னுறுதி கொண்டவர்‌ அல்ல. மெய்யாகவே அவர்‌ 
இப்படி இருப்பது எனக்கு திகைப்பாக உள்ளது” 
என்றாள்‌. நகுலனின்‌ அகம்‌ நடுக்கம்‌ கொண்டது. ஆனால்‌ 
என்ன சொல்வதென்று தெரியவில்லை. 

மிகத்‌ தாழ்ந்த குரலில்‌ விசையுடன்‌ தெறித்த சொற்களால்‌ 


சத்யசேனை “எனக்கு அச்சமாகவே உள்ளது. என்ன 
நிகழுமென்று சொல்லக்கூடவில்லை. பேரரசி 


பாஞ்சாலத்து அரசியை சந்திப்பது நன்று என்று எனக்குப்‌ 
படவில்லை. எவ்வண்ணமேனும்‌ அதை தவிர்ப்பது 
நன்று” என்றாள்‌. “நான்‌ அஞ்சிக்கொண்டேதான்‌ 
இருக்கிறேன்‌, மைந்தா. அவர்‌ இளைய யாதவரைக்‌ 
கண்டதும்‌ கொந்தளிப்பார்‌ என கருதினேன்‌. பின்னர்‌ 
அந்த நிலையழிவை புரிந்துகொண்டேன்‌. 
குந்திதேவியிடம்‌ அவர்‌ அனல்கொண்டெழுவார்‌ என்று 
ஐயமிருந்தது. ஆனால்‌ குந்திதேவி நினைவிலாது 
கிடக்கிறார்‌ என்பது ஆறுதலளித்தது. இப்போது 
நிகழ்ந்ததைப்‌ பார்க்கையில்‌ இதுவே அக்கையின்‌ இயல்பு 
என்று தோன்றுகிறது. ஆயினும்‌ அச்சம்‌ நீங்கவில்லை. 
ஒருவேளை இவையனைத்தும்‌ அங்கே அக்கை 
பெருகியெழும்பொருட்டே என்று இருக்கக்கூடும்‌...” 
நகுலன்‌ “நான்‌ என்ன செய்யவேண்டும்‌?” என்றான்‌. 
“சென்று அவள்‌ அங்கில்லாதபடி ஏதேனும்‌ செய்‌” 
என்றாள்‌ சத்யசேனை. “அவள்‌ அங்கில்லை” என்று 
நகுலன்‌ சொன்னான்‌. “அவள்‌ காட்டுக்குள்‌ 
சென்றிருக்கிறாள்‌ என்று காலையில்‌ செய்தி வந்தது. 
பேரரசி அவளை சந்திக்க வாய்ப்பில்லை.” 


சத்யசேனை பெருமூச்சுவிட்டு “எனில்‌ நன்று... 
தெய்வங்கள்‌ துணையிருக்கட்டும்‌” என்றாள்‌. அவள்‌ 
முகத்தில்‌ கலக்கம்‌ அகலவில்லை. “அக்கையின்‌ 
உள்ளத்தை நான்‌ நன்கறிவேன்‌ என்பார்கள்‌. 
அவ்வண்ணம்‌ நானும்‌ நம்பியிருந்தேன்‌. உண்மையில்‌ 
மானுட உள்ளத்தை இன்னொருவர்‌ அறியவே 
முடியாதென்பது இத்தகைய தருணங்களில்தான்‌ 
தெரியவருகிறது. அக்கை இத்துயரைக்‌ கடந்தவர்‌ அல்ல. 
அவர்‌ இங்கே உளம்பரப்பி வாழ்பவர்‌. 
பெருமரங்களைப்போல கிளையையும்‌ தடியையும்விட 
பெரிய வேர்கள்‌ கொண்டவர்‌. அரசி அல்ல, அன்னை. 
மைந்தர்களும்‌ பெயர்மைந்தர்களும்‌ மறைந்ததை 
அவரால்‌ தாள முடியாது. ஆகவே இந்த நிறைநிலை 
என்னை அச்சுறுத்துகிறது. ஏதோ ஒரு கணத்தில்‌ அவர்‌ 
வெடித்து எரிந்து அழிந்துவிடுவார்‌ என்று 
தோன்றுகிறது...” அவள்‌ மூச்சை இழுத்தபோது 
கழுத்துக்குழிகள்‌ ஆழ்ந்திறங்கின. “அல்லது 
எவர்மீதேனும்‌ கொடும்‌ தீச்சொல்லை உமிழக்கூடும்‌... 
என்ன இருந்தாலும்‌ நீங்கள்‌ என்‌ மைந்தர்‌.” 


“அக்கையே” என்று சத்யவிரதை உள்ளிருந்து 
அழைத்தாள்‌. சத்யசேனை “வந்துவிட்டேன்‌” என்று 
வண்டியில்‌ ஏறிக்கொண்டாள்‌. நகுலன்‌ அவளை சில 
கணங்கள்‌ நோக்கிநின்றான்‌. மீண்டும்‌ அந்தப்‌ 
பதற்றத்தை அடைந்தான்‌. திரெளபதி தன்‌ குடிலில்‌ 


இருக்கமாட்டாள்‌ என்று நம்புவது என்‌ 
விழைவுக்கற்பனையாக இருக்கலாம்‌. அவள்‌ அங்கே 
மீண்டு வந்திருக்கலாம்‌. இத்தருணத்தை தெய்வங்கள்‌ 
அமைத்திருக்கின்றன எனில்‌ இதற்கு இலக்கையும்‌ அவை 
உருவாக்கியிருக்கும்‌. ஒவ்வொன்றாகக்‌ கடந்து காந்தாரி 
சென்று நிற்கப்போவது திரெளபதியின்‌ முன்னால்‌ என 
தெய்வங்கள்‌ வகுத்திருக்கலாம்‌. ஆனால்‌ அம்முறை 
மெல்லிய ஆர்வம்‌ ஒன்று எழுவதை உணர்ந்தான்‌. என்ன 
நிகழும்‌? விந்தையான, அச்சமூட்டுவதாகிய, எண்ணி 
எண்ணி உளமழியக்கூடிய ஒன்று. சொல்லிச்சொல்லிப்‌ 
பெருக்கவேண்டிய ஒரு தருணம்‌. அதில்‌ 
உடனிருக்கவேண்டும்‌ என்ற முதிரா விழைவு. 
இச்சலிப்பூட்டும்‌ நாட்களில்‌ ஓர்‌ உச்சம்‌. அவ்வாறு ஒன்று 
நிகழ்ந்தால்‌ இச்சிறு துயரங்களெல்லாம்‌ மறைந்துவிடும்‌. 
தெய்வங்கள்‌ வாய்ப்பளித்தால்‌ என்‌ சிறு அல்லல்களை 
எல்லாம்‌ திரட்டி ஒரு பெருந்துயராக 
மாற்றிக்கொள்ளலாமா என்றே கேட்பேன்‌. 


அல்லது அவள்‌ மேல்‌ கொண்ட வஞ்சமா இது? அவளை 
காந்தாரி தீச்சொல்லிடவேண்டுமென்‌ விழைகிறேனா? 
உடனே உள்ளம்‌ அதை மறுத்தாலும்கூட அது அத்தனை 
எளிதாக கடந்துவிடக்கூடியது அல்ல என்றும்‌ 
தோன்றியது. இந்தக்‌ குடில்களில்‌ திரெளபதிமேல்‌ 
வஞ்சமில்லாத எவரேனும்‌ இன்று இருக்கக்கூடுமா? 
அவளே இவ்வழிவனைத்திற்கும்‌ முதன்மையாக 
வழிவகுத்தவள்‌ என்று அனைவரும்‌ நம்புகிறார்கள்‌. 
அவளை பழிக்கிறார்கள்‌. அவள்‌ தன்‌ மைந்தரை இழந்து 
கொடுந்துயரில்‌ கண்டு உள்ளூர நிறைவு 
கொள்கிறார்கள்‌. மேலும்‌ ஒன்று அவளுக்கு 
நிகழவேண்டும்‌ என விழைகிறார்கள்‌. 


நானும்‌ அவ்வண்ணம்தான்‌ எண்ணுகிறேன்‌. எனக்குத்‌ 
தெரியும்‌ என்‌ விழைவின்‌ விசை என்ன என்று. என்‌ 
ஆணவம்‌ எவ்வண்ணம்‌ புளித்து நஞ்சாகியதென்று. 
எனினும்‌ நான்‌ அவளை பழித்தேன்‌. அதனூடாக 
என்னை அழுத்தும்‌ துயரிலிருந்து விடுபட்டேன்‌. 
ஒவ்வொருவருக்கும்‌ பழிசுமக்க இன்னொரு மானுடர்‌ 
தேவைப்படுகிறார்‌. அனைத்துக்கும்‌ முழுப்‌ பொறுப்பேற்க 
எவராலும்‌ இயல்வதில்லை. யுதிஷ்டிரனேகூட “எங்கே 
இவை தொடங்கின, இளையோனே? நாம்‌ பிறக்கும்‌ 
முன்னரே இவை தொடங்கிவிட்டன என்கிறார்கள்‌. 
சத்யவதியின்‌ பெருவிழைவே குருக்ஷேத்ரமென 
விளைந்தது என்கிறார்கள்‌. அவர்‌ நமக்கு கருவிலேயே 
அளித்துவிட்டுச்‌ சென்ற துயரா இது?” என்று ஒருமுறை 
சொன்னார்‌. “ஒன்றிலிருந்து ஒன்றென துயரும்‌ வஞ்சமும்‌ 


தீயும்‌ பற்றிக்கொள்கின்றன என்கின்றது நெறிநூல்‌” 
என்று சொல்லி நீள்மூச்செறிந்தார்‌. 


இன்னமும்‌ பாண்டவ அரசியர்‌ வந்துசேரவில்லை. 
அவர்கள்‌ பாஞ்சாலத்து அரசியை வசைகூநறிப்‌ பழித்து 
கதறியழுததாக ஒற்றர்கள்‌ கூறினார்கள்‌. தேவிகை 
தலையிலறைந்து கதறியபடி மயங்கி விழுகையில்‌ 
“அக்குடிகேடியால்‌ அழிந்தது என்‌ குலம்‌. அவள்‌ 
ஆணவத்தால்‌ அழிந்தது அஸ்தினபுரியின்‌ குடி!” என்று 
கூவினாள்‌. விஜயை நெஞ்சிலறைந்து அழுதபடி 
வெளியே ஓடிவந்து முற்றத்திலிருந்து கைப்பிடி மண்‌ 
எடுத்து பாஞ்சாலம்‌ அமைந்த வடமேற்கு நோக்கி வீசி 
“உன்‌ குருதி ஒருதுளியும்‌ இப்புவியிலெஞ்சாது ஒழிக! நீ 
கொண்ட அனைத்தும்‌ உன்‌ கண்முன்‌ அழிந்து மறைக! 
ஓயாத்‌ துயரில்‌ ஒரு நாளும்‌ நீ துயிலமுடியாதாகுக!” என்று 
தீச்சொல்லிட்டாள்‌. பாண்டவ அரசியர்‌ இங்கே வந்து 
திரெளபதியை சந்திக்கையில்‌ என்ன நிகழும்‌? அதற்கு 
முன்‌ இதோ காந்தாரி அவளை சந்திக்கவிருக்கிறார்‌. 


காந்தாரி வசையுரைக்கலாம்‌. தீச்சொல்லிடலாம்‌. என்ன 
செய்வாள்‌? திரெளபதி முன்பென்றால்‌ வேங்கைபோல்‌ 
வெறிக்கும்‌ விழிகளுடன்‌ நோக்கி நின்றிருப்பாள்‌. ஒரு 
சொல்‌ உரைக்கமாட்டாள்‌. எவருடைய சினமும்‌ 
பழியுரையும்‌ அவளை சென்றடையாது. மானுடரின்‌ 
வாழ்த்துக்கூச்சல்களுக்கும்‌ கண்ணீருக்கும்‌ அப்பால்‌ 
நின்றிருக்கும்‌ கருவறைத்தெய்வம்‌ போலிருப்பாள்‌. 
ஆனால்‌ இன்று எந்நிலையில்‌ இருக்கிறாள்‌? அவள்‌ 
உருமாறிவிட்டிருப்பதை இருமுறை தொலைவிலிருந்து 
பார்த்தான்‌. உடல்‌ மெலிந்தமையால்‌ மேலும்‌ உயரமாகி 
சற்றே கூன்கொண்டவள்போல்‌ தோன்றினாள்‌. கன்ன 
எலும்புகள்‌ மேடாகி எழ, முகவாய்‌ உந்தி பற்கள்‌ சற்றே 
முன்னெழ, கண்கள்‌ குழிக்குள்‌ பதிந்துகொள்ள அவள்‌ 
அவன்‌ அறிந்தவளே அல்ல என்று தோன்றினாள்‌. 
நாட்கணக்காக துயில்நீப்பு. இருளில்‌ முடங்கிய தனிமை. 
அவள்‌ விழிகளில்‌ என்றுமிருக்கும்‌ நேர்நோக்கின்‌ ஒளி 
மறைந்து தீரா நோயாளிகளுக்குரிய பொருளில்லா 
வெறிப்பு வந்துவிட்டிருந்தது. 


அவன்‌ அவளை எண்ணி அப்போது துயர்கொண்டான்‌. 
அவள்‌ ஒரு கொடியடையாளம்‌ மட்டுமே. நாவாயை கொடி 
இட்டுச்செல்வதுபோலத்‌ தோன்றுவது ஒரு விழிமயக்கு. 
நாவாய்‌ கொடியை கொண்டுசெலுத்துகிறது. அதன்‌ 
கூம்புவடிவும்‌, பாய்களும்‌, துடுப்பும்‌, சுக்கானும்‌. அதை 
அறியாத எவரேனும்‌ உண்டா? ஆயினும்‌ அவளை 
அனைத்துக்கும்‌ முதன்மை என்று கொள்வதில்‌ 


எவருக்கும்‌ தயக்கமில்லை. உண்மையில்‌ அவளை 
அனைவரும்‌ முன்னிறுத்தியதே அதற்காகத்தான்‌. 
மாமானுடர்‌ திரளுக்கு கேடயங்கள்போல. 
முதற்களப்பலிகள்‌ அவர்களே. அவர்களை அதன்‌ 
பொருட்டே தலைமையில்‌ நிறுத்தி வாழ்த்துகிறார்கள்‌. 
அவர்கள்‌ பலியான பின்‌ தெய்வமாக்குகிறார்கள்‌. 
அவளிடம்‌ இச்சூழலே கேட்டுக்கொண்டிருக்கிறது, அவள்‌ 
இவையனைத்துக்கும்‌ பொறுப்பேற்றுக்கொண்டு தன்னை 
பலியிடவேண்டும்‌ என்று. அதன்பொருட்டு 
காத்திருக்கிறது, அதற்காக அவளை அழுத்துகிறது. 


அவள்‌ அதை செய்யக்கூடியவள்தான்‌. ஏனென்றால்‌ 
அவ்வாறு எழுந்து முன்செல்கையில்‌, 
எரிந்தழிகையில்தான்‌ அவர்களின்‌ ஆணவம்‌ 
நிறைவடைகிறது. மாமானுடர்‌ என்பவர்‌ 
ஆணவத்தாலானவர்கள்‌. ஆணவமே அவர்களை 
பேருருக்கொள்ளச்‌ செய்கிறது. ஆற்றல்கொள்ளச்‌ 
செய்கிறது. தலைமைகொள்ள வைக்கிறது. வெல்லவும்‌ 
தருக்கவும்‌ செய்கிறது. பொறுப்பேற்று பலியாவதென்பது 
தன்னை அளித்து இறுதிவெற்றியை ஈட்டுவது. 
தெய்வமாவது. தெய்வமாவதே மானுட ஆணவம்‌ 
கொள்ளும்‌ அறுதிவிழைவு. அதற்குக்‌ குறைவாக 
எதனாலும்‌ அது நிறைவுறாது. கொள்க என்னை என 
காலத்தின்‌ முன்‌ தலைகாட்டி நின்றிருக்கிறார்கள்‌. 
எரிந்தழிய ஒரு முற்றம்தேடி அலைகிறார்கள்‌. அவள்‌ 
காத்திருக்கிறாள்‌, இங்கு எதையோ அவள்‌ 
முடிக்கவேண்டியிருக்கிறது. 


அவன்‌ தொலைவிலேயே திரெளபதியின்‌ குடிலைப்‌ 
பார்த்து அவள்‌ உள்ளே இருப்பதை உணர்ந்துவிட்டான்‌. 
வாயிலில்‌ நின்றிருந்த ஏவல்பெண்டு அவனைப்‌ 
பார்த்துவிட்டு ஓர்‌ அடியெடுத்துவைத்து பின்‌ திகைத்து 
நின்றாள்‌. அவன்‌ புரவியின்‌ கடிவாளத்தை இழுத்து 
நிறுத்தினான்‌. தான்‌ எதுவும்‌ செய்யவேண்டியதில்லை 
என்று தோன்றியது. நிகழ்வது நிகழட்டும்‌. பேரரசியே 
சென்று திரெளபதியை சந்திக்கட்டும்‌. அவன்‌ நெஞ்சு 
படபடத்தது. குடிலை நோக்கியபடி அசையாமல்‌ 
புரவிமேல்‌ அமர்ந்திருந்தான்‌. அக்குடிலைப்‌ 
பார்க்கையிலேயே அவள்‌ உள்ளே இருப்பது எப்படி 
தெரிகிறது? அந்தக்‌ காட்சியை உள்ளம்‌ பலமுறை 
நடித்துவிட்டிருந்தது. அது நுண்ணுணர்வை 
கூர்தீட்டியிருந்தது. 


வண்டி சகடங்கள்‌ உரசும்‌ ஒலியுடன்‌ நின்றது. 
உள்ளிருந்து சத்யவிரதை எட்டிப்பார்த்து “பேரரசி 


சொன்னபடியே வந்தான்‌. அத்தனை புராணங்களிலும்‌ 
பார்க்கவராமனின்‌ கதை ஊடுகலந்து கிடப்பதை 
துரோணன்‌ அறிந்தான்‌. “அவர்‌ அழிவற்றவர்‌. இமயமலை 
முகடுகளைப்போல மானுடத்துக்கு மேல்‌ குளிர்ந்த 
வெண்முடியுடன்‌ எப்போதும்‌ இருந்துகொண்டிருக்கிறார்‌” 
என்றான்‌ சீருகன்‌. “பிருகு குலத்து பிராமணர்கன்‌ 
இல்லங்களில்‌ நிகழும்‌ எரிசூழ்கையில்‌ எப்போதும்‌ 
அவருக்கென ஒரு கை அன்னம்‌ அவியாக்கப்படுகிறது. 
எங்கு தன்னிச்சையாக நெருப்பெழுகிறதோ அங்கே அவர்‌ 
பெயர்‌ சொல்லப்படவேண்டுமென்கிறார்கள்‌” என்றார்‌ 
முதுசூதரான சம்புகர்‌. 


குருஷேத்ரத்துக்கு அவர்கள்‌ பின்மதியத்தில்‌ 
வந்துசேர்ந்தனர்‌. கங்கைக்கு மிக அருகே அத்தகைய 
பெரும்பொட்டல்வெளி இருப்பதைக்கண்டு துரோணன்‌ 
வியந்தான்‌. அவர்கள்‌ வந்த பாதையின்‌ இருபக்கமும்‌ 
விரிந்துகிடந்த குறுங்காடும்‌ ஊடே வெயில்பரவிய 
பசும்புல்வெளிகளும்‌ மெல்ல தேய்ந்து மறைய 
குருதியாலான ஏரி அலையின்றிக்‌ கிடப்பதுபோல 
செக்கச்சிவந்த மண்‌ விழியெட்டும்‌ தொலைவு வரை 
தெரிந்தது. ஆனி மாதத்தில்‌ 
விட்டுவிட்டுப்பெய்துகொண்டிருந்த மழையில்கூட 
அதன்மேல்‌ புல்முளைத்திருக்கவில்லை. 


“முன்னாளில்‌ இந்திரன்‌ விருத்திராசுரனின்‌ ஆயிரம்‌ 
தலைகளையும்‌ லட்சம்‌ கரங்களையும்‌ 
வெட்டிக்குவித்திட்ட இடம்‌ என்று புராணங்கள்‌ 
சொல்கின்றன. இங்கே விழுந்த குருதியால்‌ இம்மண்‌ 
இப்படி செந்நிறம்‌ கொண்டிருக்கிறது. விருத்திரனின்‌ 
தீச்சொல்லால்‌ இந்நிலத்தில்‌ புல்லும்‌ முளைப்பதில்லை” 
என்றார்‌ சம்புகர்‌. “விருத்திராசுரனின்‌ ஆயிரம்‌ தலைகளும்‌ 
குருதிவிடாய்கொண்ட ஆயிரம்‌ தெய்வங்களாக 
இந்நிலத்தில்‌ வாழ்கின்றன. அவனுடைய லட்சம்‌ 
கைகளும்‌ ஊன்‌ தேடும்‌ கழுகுகளாக இந்நிலத்துக்குமேல்‌ 
சுற்றிக்கொண்டிருக்கின்றன.” 


“இங்கே சூதர்களின்‌ பூசனையொன்றின்போது சன்னதம்‌ 
கொண்டெழுந்த முதுசூதர்‌ குருஷேத்ரம்‌ மீண்டும்‌ 
குருதியிலாடவிருக்கிறது என்று வருகுறி சொன்னார்‌ 
என்கிறார்கள்‌. அச்சொல்‌ நாவிலிருக்கவே அவர்‌ குருதி 
உமிழ்ந்து விழுந்து இறந்தாராம்‌” என்றான்‌ சீருகன்‌. 
“அச்செய்தி ஒவ்வொருநாளும்‌ பாரதவர்ஷமெங்கும்‌ 
பரவிக்கொண்டிருக்கிறது. குருஷேத்ரம்‌ அன்னை 
காளியின்‌ மாபெரும்‌ பலிபீடம்‌ என்று சூதர்கள்‌ 
பாடுகிறார்கள்‌. அன்னைக்கு உகந்த உயர்ந்த 


திரும்பிச்செல்ல ஆணையிடுகிறார்‌” என்றாள்‌. நகுலன்‌ 
திகைப்புடன்‌ “என்ன?” என்றான்‌. “பேரரசி இப்போது 
பாஞ்சாலத்து அரசியை சந்திக்க விழையவில்லை. 
திரும்பிச்செல்ல ஆணையிடுகிறார்‌.” நகுலன்‌ 
பெருமூச்சுவிட்டான்‌. “ஆம்‌, அதுவும்‌ நன்றே” என்றான்‌. 
அவன்‌ கைகாட்ட வண்டி திரும்பியது. சத்யசேனையின்‌ 
விழிகளை அவன்‌ விழிகள்‌ சந்தித்தன. சத்யசேனை 
புன்னகை செய்தாள்‌. வண்டி செல்லத்தொடங்கியதும்‌ 
அவன்‌ புரவியில்‌ அமர்ந்தபடியே திரும்பி திரெளபதியின்‌ 
குடிலை நோக்கினான்‌. காந்தாரி ஏன்‌ திரெளபதியை 
சந்திக்கத்‌ தயங்கினாள்‌ என்னும்‌ வினா எழுந்தது. அதை 
அப்படியே தவிர்த்துவிட்டு புரவியைச்‌ சுண்டி 
வண்டியைத்‌ தொடர்ந்து சென்றான்‌. 

[i/age]நகுலனின்‌ எண்ணத்தில்‌ எஞ்சியதெல்லாம்‌ ஒன்று 
மட்டுமே, காந்தாரி அடுத்ததாகச்‌ செல்லும்‌ இடம்‌. 
வண்டியின்‌ இணையாக புரவியில்‌ சென்றபம அவன்‌ 
அவள்‌ தன்‌ குடிலுக்கு மீளவேண்டும்‌ என விழைந்தான்‌. 
அவள்‌ சற்றே ஓய்வெடுக்கவேண்டும்‌. சற்று 
துயில்கொண்டால்‌ அவள்‌ பிறிதொருத்தி 
ஆகிவிடக்கூடும்‌. அவள்‌ இருக்கும்‌ நிலையை அவன்‌ 
எவ்வகையிலோ உணர்ந்துகொண்டுவிட்டிருந்தான்‌. 
அவனை அது பதறச்‌ செய்தது. புரவியின்‌ மேல்‌ அமர 
முடியாதபடி உடலை அதிர்வுகொள்ள வைத்தது. 


வண்டி திரும்பிய திசை காந்தாரியின்‌ குடில்‌ என்பதே 
அவனுக்கு இருந்த ஆறுதலாக இருந்தது. ஆனால்‌ சற்று 
நேரத்தில்‌ வண்டி விசையழிந்தது. சத்யவிரதை வெளியே 
நோக்கி “அக்கை பேரரசரை காணச்செல்ல 
ஆணையிடுகிறார்‌” என்றாள்‌. “ஆம்‌, ஆணை” என்ற 
நகுலன்‌ “ஆனால்‌ அவர்‌ எவ்வண்ணம்‌ இருக்கிறார்‌ என 
நாம்‌ அறியோம்‌. இப்போதிருக்கும்‌ நிலையில்‌...” என்றபின்‌ 
“நான்‌ ஓர்‌ ஏவலனை அனுப்பி அவரிடமிருந்து ஆணை 
பெற்று வருகிறேன்‌” என்றான்‌. அவனுக்கே தன்‌ குரலின்‌ 
நடுக்கம்‌ விந்தையாக இருந்தது. “பேரரசி தன்‌ குடிலில்‌ 
சற்று ஓய்வெடுக்கையில்‌...” என்றான்‌. 


சத்யவிரதை இடைமறித்து “இப்போதே செல்லவேண்டும்‌ 
என பேரரசி ஆணையிடுகிறார்‌... பேரரசரின்‌ நிலை 
எதுவாக இருப்பினும்‌ பேரரசிக்கு அது தடை அல்ல” 
என்றாள்‌. “ஆம்‌” என்று சொல்லி நகுலன்‌ தளர்ந்தான்‌. 
ஆம்‌, இதுவே நிகழவிருக்கிறது. எவ்வகையிலும்‌ தடுக்க 
முடியாது. இது ஒன்றே எஞ்சியிருக்கிறது. “ஆணை” என 

ண்டும்‌ தலைவணங்கி முன்னால்‌ சென்று 
வண்டியோட்டியிடம்‌ “பேரரசரின்‌ குடிலுக்கு” என்றான்‌. 
வண்டியோட்டியின்‌ விழிகளில்‌ ஓர்‌ உணர்வும்‌ 
வெளிப்படவில்லை என்றாலும்‌ அவனுக்கு அவன்‌ ஏதோ 
சொல்லவருவதாகப்‌ பட்டது. தன்‌ உள்ளத்தில்‌ ஒரு கணம்‌ 
அவன்‌ விழிமுனை எஞ்சி பின்‌ அணைந்ததுபோல்‌ 
உணர்ந்தான்‌. 


விழிகளை சுழற்றியபோது ஓர்‌ ஏவலன்‌ 
கண்ணுக்குபட்டான்‌. அவனை விழிகளால்‌ 


அருகழைத்தான்‌. “சஞ்சயனிடம்‌ பேரரசி 
அணுகிக்கொண்டிருப்பதாக சொல்‌” என்றான்‌. ஏவலன்‌ 
“ஆணை” என்றான்‌. “புரவியில்‌ முடிந்தவரை விரைவில்‌ 
செல்‌” என்றான்‌ நகுலன்‌. “ஆணை” என்றபின்‌ அவன்‌ 
புரவி நோக்கி ஓடினான்‌. வண்டியோட்டி திரும்பி 
நோக்கினான்‌. நகுலனின்‌ விழிகளிலிருந்து ஆணையை 
பெற்றுக்கொண்டான்‌. வண்டி விரைவழிந்தது. சற்றே 
முன்னால்‌ சென்று சுற்றுப்பாதையை தெரிவு செய்து 
செல்லத்தொடங்கியது. நகுலன்‌ புரவிமேல்‌ உடல்‌ தளர்ந்து 
அமைந்தான்‌. 


திருதராஷ்டிரரை அவனோ பாண்டவர்களோ அதுவரை 
நேரில்‌ சந்திக்கவில்லை. அவர்‌ எவ்வண்ணம்‌ இருக்கிறார்‌ 
என்பதை ஒற்றர்கள்‌ வந்து சொன்னதிலிருந்து கற்பனை 
செய்து நிகழ்த்தி நோக்கிக்கொண்டிருந்தார்கள்‌. 
நோக்குமாடத்தில்‌ இருந்து மலையிறங்கி வரும்போது 
அவர்‌ “ஏன்‌ நாம்‌ செல்கிறோம்‌? போர்‌ என்ன ஆயிற்று?” 
என்று உசாவிக்கொண்டிருந்தார்‌. “பேரரசே, போர்‌ 
முடிந்துவிட்டது” என்று சஞ்சயன்‌ சொன்னான்‌. 
“முரசறிவிப்பு எழவில்லையே. என்‌ மைந்தனின்‌ 
வெற்றியை நீ எவ்வண்ணம்‌ அறிந்தாய்‌?” என்று 
திருதராஷ்டிரர்‌ கேட்டார்‌. சஞ்சயன்‌ அத்தருணத்தை 
இயல்பாகக்‌ கடந்து “வெற்றியை எவ்வண்ணமும்‌ 
அறியலாகும்‌... ஏன்‌ போர்முரசுகள்‌ முழங்கவில்லை என 
நாம்‌ அவரை நேரில்‌ சந்திக்கையில்‌ உசாவுவோம்‌” 
என்றான்‌. 


கீழிறங்கிவருகையில்‌ திருதராஷ்டிரர்‌ முரசொலிகளை 
கேட்டுவிட்டார்‌. “ஆ! முரசொலி! வெற்றி முரசின்‌ ஒலி! 
ஆம்‌! அது வெற்றிமுரசொலியேதான்‌!” என்று கூவினார்‌. 
பற்கள்‌ வெண்ணிறமாக ஒளிகொண்டு தெரிய இரு 
கைகளையும்‌ விரித்துத்‌ தூக்கி “அவன்‌ வென்றான்‌! 
அவன்‌ வெற்றிகொண்டான்‌! கெளரவர்களுக்கு வெற்றி! 
குருகுலத்திற்கு வெற்றி!” என்று கூச்சலிட்டார்‌. சஞ்சயன்‌ 
திரும்பி அவர்‌ முகத்தையே திகைப்புடன்‌ 
நோக்கிக்கொண்டு அமர்ந்திருந்தான்‌. அவருடைய முகம்‌ 
உவகையால்‌ விரிந்து கன்னத்தசைகள்‌ நெளிந்தன. 
மெய்யான உவகை. தெளிவாகவே முரசுகள்‌ 
பாண்டவர்களின்‌ வெற்றியை 
அறிவித்துக்கொண்டிருந்தன. “இந்திரப்பிரஸ்தத்திற்கு 
வெற்றி! யுதிஷ்டிரனுக்கு வெற்றி! பாண்டவர்களுக்கு 
வெற்றி!” 


மேலும்‌ மேலும்‌ முரசொலி வலுக்க அவன்‌ அவர்‌ 
முகத்தையே ஊன்றி நோக்கினான்‌. அம்முரசொலியை 


முதலில்‌ அவன்‌ அஞ்சி அதை தவிர்க்க எண்ணினான்‌. 
னால்‌ பின்னர்‌ அதுவே நல்ல வழி, அவ்வண்ணமே 
அவர்‌ அறியட்டும்‌ என தோன்றியது. ஆனால்‌ அவர்‌ 
கைகளை அதன்‌ தாளத்திற்கு ஏற்ப அசைத்து தலையை 
உருட்டி விழியின்மைக்குழிகள்‌ துள்ளி குழம்ப “வெற்றி! 
வெற்றி! வெற்றி!” என்று கூச்சலிட்டுக்கொண்டிருந்தார்‌. 
மெல்ல மெல்ல அவன்‌ உளம்‌ தளர்ந்தான்‌. அது நடிப்பு 
அல்ல. மெய்யாகவே அவருக்கு அவ்வண்ணம்தான்‌ 
செவிகளில்‌ விழுகிறது. அதை எப்படி 
கலைக்கப்போகிறோம்‌ என்னும்‌ அயர்வை அடைந்தான்‌. 


மலையிலிருந்து ட வருந்தோறும்‌ அவன்‌ அவர்‌ 
உடைந்து பெருகிக்‌ கொந்தளித்து எழும்‌ 
அக்கணத்திற்காக நெஞ்சம்‌ துடிக்க காத்திருந்தான்‌. மிக 
மெல்லிய ஒரு நீர்க்குமிழி என அவன்‌ அவரை 
கொண்டுவந்தான்‌. இக்கணம்‌ இதோ இக்கணம்‌ 
இன்னொரு கணம்‌ என காலத்தை கடந்தான்‌. ஆனால்‌ 
அவர்‌ அந்த உளம்பெருகிய நிறைநிலையிலேயே 
இருந்தார்‌. இனிய பெருமூச்சுடன்‌ “மைந்தர்கள்‌ வெற்றி 
கொண்டாடிக்கொண்டிருப்பார்கள்‌!” என்றார்‌. உரக்க 
நகைத்து “எந்த மகிழ்ச்சியையும்‌ உண்டாட்டாகவே 
அவர்களால்‌ கொண்டாட இயலும்‌... இந்நேரம்‌ அவர்கள்‌ 
தின்று குடித்து கூச்சலிட்டுக்கொண்டிருப்பார்கள்‌!” 
என்றார்‌. 


கைகள்‌ இரு நாகங்கள்‌ என அலைய “அவர்கள்‌ நானே. 
நான்‌ என்‌ அகத்திலிருந்து பெருகி எழுந்து பரவியதுதான்‌ 
அவர்கள்‌. நிமித்திகர்‌ சொல்வதுண்டு, என்‌ 
விழியின்மையிலிருந்து அவர்கள்‌ விழிகொண்டார்கள்‌ 
என. என்‌ விழைவிலிருந்து அவர்கள்‌ 
உயிர்கொண்டார்கள்‌. இவ்வுடற்சிறைக்குள்‌ 
இருந்துகொண்டு பெருகுக நான்‌ என என்‌ ஆத்மா 
தவித்தமையாலேயே நூறென ஆயிரமென ஆனேன்‌. 
கந்தகம்‌ இருந்த இடத்திலிருந்துகொண்டே காற்றை 
நிறைப்பதுபோல அஸ்தினபுரியை நிரப்பினேன்‌...” அவர்‌ 
கைகளை அறைந்துகொண்டு நகைத்தார்‌. 
“அஹ்ஹஹ்ஹஹா!” என்ற ஒலி தேரின்‌ சுவர்களை 
அதிர்வடையச்‌ செய்தது. 


“அவர்களுடன்‌ சென்றமர்ந்து உண்டாட்டில்‌ திளைக்க 
விழைகிறேன்‌... அவர்களுக்கு உண்டு நிறைவதில்லை 
என்பார்கள்‌. உணவால்‌ உடல்‌ நிறைந்து சித்தம்‌ மயங்கி 
விழுந்து கிடக்கையில்கூட அவர்கள்‌ உண்பதுபோல 
வாயை மெல்வார்கள்‌, உணவை உருட்டுவதுபோல 
கைவிரல்களை அசைப்பார்கள்‌. இதை சேடியர்‌ சொல்லி 


கேட்டிருக்கிறேன்‌. அவர்கள்‌ தொட்டிலில்‌ கிடக்கையில்‌ 
எந்நேரமும்‌ வாயை சப்புக்கொட்டிக்‌ கொண்டிருப்பார்கள்‌. 
அவர்களுக்கு பசி அடங்குவதே இல்லை. எதைக்‌ 
கொடுத்தாலும்‌ தழலென எழுந்து கவ்வி உண்பார்கள்‌. நீ 
அறிய மாட்டாய்‌. அன்றெல்லாம்‌ அஸ்தினபுரியின்‌ பால்‌ 
முழுக்க அரண்மனைக்கு கொண்டுவரப்பட்டது. 
உச்சிப்பொழுதில்‌ பசும்பால்‌ போதாமலானபோது 
புரவிப்பால்கூட அவர்களுக்கு அளிக்கப்பட்டது!” 


“அதை அந்நாளில்‌ மருத்துவர்களிடம்‌ 
உசாவியிருக்கிறார்கள்‌. மருத்துவர்கள்‌ பல வழிகளை 
கண்டடைந்திருக்கிறார்கள்‌. மூத்தவர்‌ இருவருக்கும்‌ 
யானைப்பால்‌ கொடுத்துப்‌ பார்க்கலாம்‌ என்றார்‌ ஒருவர்‌. 
யானைப்பால்‌ பளிங்குக்கல்போல்‌ அடர்த்தியானது. 
அதை கொடுத்தாலும்‌ அவர்களின்‌ வாயில்‌ அந்த அசைவு 
இருந்துகொண்டே இருந்தது. ஆம்‌, மெய்யாகவே அவர்கள்‌ 
யானைப்பாலை செரித்துக்கொண்டார்கள்‌. பின்னர்‌ 
நிமித்திகர்‌ ஒருவர்‌ சொன்னார்‌, அது பசி அல்ல, 
பிறிதொன்று என்று. அவர்கள்‌ மாபெரும்‌ 
விழைவொன்றை அகமெனக்கொண்டு 
வெளிப்பட்டவர்கள்‌. குழவியர்‌ என்பதனால்‌ அதை 
அவர்களின்‌ வாய்‌ மட்டுமே இப்போது 
வெளிப்படுத்துகிறது. வளருந்தோறும்‌ ஐம்புலன்களும்‌ 
அவ்விழைவை வெளிப்படுத்தும்‌. உடலே அதுவாக 
திகழும்‌. அவர்களின்‌ இருப்பே அதுவென்று நிகழும்‌ 
என்றார்‌.” 


திருதராஷ்டிரர்‌ நீண்ட பெருமூச்சுகள்‌ விட்டார்‌. அவர்‌ 
உவகையின்‌ உச்சியில்‌ இருப்பதாகத்‌ தோன்றியது. 
உவகை வானிலிருந்து அருவியாகக்‌ கொட்ட அதன்‌ கீழே 
மூச்சுத்திணறி தவித்து அதை உதறி உதறி சிலிர்த்தபடி 
அவர்‌ பேசிக்கொண்டிருந்தார்‌. “நிமித்திகர்‌ 
சொன்னதன்படி ஒன்று செய்தோம்‌. அஸ்தினபுரியின்‌ 
நான்கு எல்லைகளில்‌ இருந்தும்‌ கைப்பிடி மண்‌ எடுத்து 
வந்தோம்‌. அதை கலந்து அந்தத்‌ தூளை பாலூட்டி 
முடித்ததும்‌ அவர்களின்‌ உதடுகளில்‌ சற்றே தடவினோம்‌. 
நம்ப மாட்டாய்‌, அதன்‌ பின்‌ அந்த உதடசைவு நின்றது. 
முகங்களில்‌ இருந்த தவிப்பு அணைந்தது. அவர்கள்‌ 
புன்னகையுடன்‌ தங்களைத்‌ தாங்களே தழுவிக்கொண்டு 
ஆழ்ந்து உறங்கினார்கள்‌. அதைப்பற்றி சூதர்‌ சிலர்‌ 
எழுதிய பாடல்கள்‌ உள்ளன. இன்றுகூட அவர்கள்‌ 
துயில்கையில்‌ அப்பாடலை பாணர்‌ பாடுவதுண்டு...” 


அவன்‌ உள்ளம்‌ ஆழ்ந்த துயரை ஒரு வலி என 
உணர்ந்துகொண்டிருந்தது. இத்தகைய களிப்புடன்‌ தான்‌ 


அவரை பார்த்ததே இல்லை என எண்ணிக்கொண்டான்‌. 
இது களிப்பென்றால்‌ களிப்பு என்பதுதான்‌ என்ன? 
எதையும்‌ எவ்வண்ணமும்‌ உள்ளம்‌ 
உருமாற்றிக்கொள்ளும்‌ என்றால்‌ மானுட உணர்வுகள்‌ 
என்பதுதான்‌ என்ன? திருதராஷ்டிரர்‌ அவன்‌ 
தோளைப்பற்றி உலுக்கி “அங்கே அவர்கள்‌ துயில்கையில்‌ 
அதைப்‌ பாட பாணர்கள்‌ இருப்பார்கள்‌ அல்லவா?” என்று 
கேட்டார்‌. “இருப்பார்கள்‌ என்றுதான்‌ படுகிறது” என்றான்‌ 
சஞ்சயன்‌. “அங்கே அவர்கள்‌ படுத்திருக்கையில்‌ 
குருக்ஷேத்ரத்தின்‌ குருதி படிந்த மண்ணில்‌ ஒரு துளி 
எடுத்து அவர்களின்‌ உதடுகளில்‌ வைக்கவேண்டும்‌. 
அவர்கள்‌ ஆழ்ந்துறங்குவார்கள்‌.” 

அவர்‌ வெடித்து நகைத்து “ஆனால்‌ மறுநாள்‌ எழுந்ததுமே 
பாரதவர்ஷத்தையே வெல்லவேண்டும்‌ என 
கிளர்வுகொள்வார்கள்‌... அவர்கள்‌ இம்மாநிலத்தையே 
விழுங்கினாலும்‌ தீராப்‌ பசி கொண்டவர்கள்‌!” என்றார்‌. 
சஞ்சயன்‌ தோளை அறைந்து “அது என்‌ பசி... அந்தப்‌ பசி 
என்னுள்‌ இருந்ததை நான்‌ அவர்கள்‌ என்னிலிருந்து எழ 
எழத்தான்‌ உணர்ந்தேன்‌. நான்‌ என்‌ அகத்தையே 
கைகளால்‌ தொட்டுத்‌ தழுவி அறியும்‌ வாய்ப்பு 
கிடைத்தவன்‌!” என்றார்‌. சஞ்சயன்‌ தன்‌ கன்னங்களில்‌ நீர்‌ 
வழிவதை உணர்ந்தான்‌. அவருடைய களிவெறிகொண்ட 
முகத்தையே நோக்கிக்கொண்மருந்தான்‌. 


தேர்‌ வெடிப்பொலியுடன்‌ முழக்கமிட்டுக்கொண்டிருந்த 
முரசுகளின்‌ நடுவே வந்திறங்கியது. மையச்சாலைக்கு 
வந்ததும்‌ அவன்‌ முதல்முறையாக மேலே செல்வது 
எத்திசை நோக்கி என்னும்‌ திகைப்பு கொண்டான்‌. 
அப்போதுதான்‌ அவனுக்கு தன்‌ உள்ளம்‌ கொண்டிருந்த 
மயக்கமும்‌ தெரியவந்தது. அவன்‌ அஸ்தினபுரிக்கு 
திரும்பிச்‌ செல்வதாகவே எண்ணிக்கொண்டிருந்தான்‌. 
அங்கே துரியோதனனும்‌ கெளரவர்களும்‌ வழக்கம்போல 
இருப்பார்கள்‌ என்னும்‌ புனைவையே உள்ளம்‌ 
கொண்டிருந்தது. அந்த அஸ்தினபுரி அவனுள்‌ 
அதுவரைக்கும்‌ அழியவில்லை. 


அவன்‌ அஸ்தினபுரியில்‌ கெளரவர்கள்‌ இல்லை என தன்‌ 
உள்ளத்தை நோக்கி சொல்லிக்கொண்டே இருந்தான்‌. 
அதை ஒரு செய்தியாக வாங்கிக்கொண்டபோதும்‌ அது 
அந்த அஸ்தினபுரிக்கே மீண்டது. ஒன்றே வழி, அரசகுடி 
ஒழிந்த அஸ்தினபுரியை நேரில்‌ காணவேண்டும்‌. அங்கே 
ஒருகணம்‌ திகழவேண்டும்‌. அங்கு சென்ற பின்னரும்கூட 
உள்ளத்தின்‌ அக்கற்பனை அழியாமல்‌ நீடிக்கக்கூடும்‌. 
ஆனால்‌ ஒரு கணத்தில்‌ குமிழி என அது உடைந்து 


இனியில்லை என மறையும்‌. அக்கணம்‌ தன்‌ அகத்தே 
இன்னமும்‌ நடைபெறவில்லை. ஆகவேதான்‌ 
அவனிடமிருந்து அது அவருக்கு 
சென்றுகொண்டிருக்கிறது. அவர்‌ மைந்தர்‌ பொலிந்த 
அஸ்தினபுரியை உருவாக்கிக்கொண்டிருப்பது அவன்‌ 
சொற்களில்‌ தெரியும்‌ உணர்வுகளினூடாகவே. 


சஞ்சயன்‌ ஒரு கணத்தில்‌ அம்முடிவை எடுத்தான்‌. 
குருக்ஷேத்ரம்‌ நோக்கி தேரைத்‌ திருப்ப ஆணையிட்டான்‌. 
அதை எவ்வகையிலும்‌ எதிர்பார்த்திருக்காத தேர்ப்பாகன்‌ 
திரும்பி அவனை பார்த்தான்‌. ஆம்‌ என அவன்‌ 
விழிகளால்‌ சொன்னான்‌. திருதராஷ்டிரர்‌ தொடர்ச்சியாக 
பேசிக்கொண்டே வந்தார்‌. “வெற்றிவிழவை ஒரு 
வேள்வியென்றே நாம்‌ கொண்டாடவேண்டும்‌. நாம்‌ 
உண்டாட்டு கொண்டாடுகிறோம்‌. தேவர்களின்‌ 
உண்டாட்டே வேள்வி எனப்படுகிறது. அவர்கள்‌ 
மகிழவேண்டும்‌. நம்‌ நிலம்பொலிய குடிபெருக 
புகழ்நிலைக்க அவர்களின்‌ வாழ்த்து நமக்கு வேண்டும்‌.” 


குருக்ஷேத்ரத்தில்‌ என்ன நிகழும்‌ என அவன்‌ 
எண்ணிக்கொண்டான்‌. ஆனால்‌ குருக்ஷேத்ரத்தை அங்கே 
மலை மேலிருந்து நோக்கும்‌ கோணத்திலேயே தன்‌ அகம்‌ 
புனைந்து வைத்திருப்பதை அவன்‌ உணர்ந்தான்‌. 
மெய்யாக விரிந்திருக்கும்‌ குருக்ஷேத்ரத்திற்குச்‌ சென்று 
அதை தன்‌ அகத்தால்‌ வாங்கிக்கொள்ள இயலுமா? அது 
இப்போது எவ்வண்ணம்‌ இருக்கும்‌? அவன்‌ அங்கிருந்து 
நோக்கியபோது அது ஒரு மாபெரும்‌ செம்மண்‌ 
வெளியாகவே தெரிந்தது. அங்கே ஓர்‌ உயிரசைவுகூட 
இல்லை. அங்கே சென்று அதுவே அப்போர்நிலம்‌ என்று 
அகத்திற்குச்‌ சொல்லி நம்பவைக்க இயலுமா? 


ஆனால்‌ வேறுவழியில்லை. அங்குதான்‌ 
சென்றாகவேண்டும்‌. சாவை உள்ளம்‌ 
ஏற்றுக்கொள்வதற்காகவே சடலத்தின்‌ மேல்‌ விழுந்து 
அழுகிறார்கள்‌ மானுடர்‌. தொட்டுத்தழுவி கதறிப்‌ 
புலம்பும்போது அவர்களின்‌ உயிர்‌ அது வெற்றுடல்‌ 
என்பதை அறிந்து அமைந்துகொண்டிருக்கிறது. 
குருக்ஷேத்ரம்‌ அனைத்தையும்‌ சொல்லிவிடும்‌. அது 
ஒன்றே சொல்லமுடியும்‌. அவனுக்கு மட்டும்‌ அல்ல 
இன்னும்‌ நெடுங்காலத்திற்கு எழுந்து வரும்‌ 
தலைமுறைகளுக்கு. அது ஒரு மாபெரும்‌ ஏடு. ஒரு 
பெருங்காவியம்‌ எழுதப்பட்ட ஒற்றை சுவடிப்பரப்பு. 


அவன்‌ காட்டுக்குள்‌ சென்றுகொண்டிருந்தபோது எழுந்த 
கெடுமணத்தை நெடும்பொழுது உணரவில்லை. அவன்‌ 


உடல்‌ குமட்டி அதிர்ந்துகொண்டே இருந்தது. வாயில்‌ 
குமட்டலை உருவாக்கும்‌ நீர்‌ சுரந்து துப்பிக்கொண்டே 
இருந்தான்‌. திருதராஷ்டிரர்‌ “ஆ, இது குருதிமணம்‌ 
அல்லவா?” என்றபோது அவன்‌ திடுக்கிடான்‌. “அழுகிய 
குருதி! சீழ்கொண்ட குருதியின்‌ அதே வாடை!” என்றார்‌. 
“இதுதான்‌ களத்தின்‌ மணம்‌ போலும்‌... சஞ்சயா, நீ 
சொன்ன சொற்களில்‌ இல்லாதிருந்தது இதுவே. மணத்தை 
நீ உணரவில்லை. உன்னால்‌ அதை சொல்வடிவாக்கவும்‌ 
இயலவில்லை.” 


அதை அவன்‌ அப்போதுதான்‌ உணர்ந்தான்‌. “மூடா! நீ 
சொன்னது குருக்ஷேத்ரமே அல்ல. அது வெறும்‌ கதை. 
காவியநூல்களில்‌ இருக்கும்‌ கதைகளைப்போன்ற ஒன்று. 
மெய்யான போர்‌ குருதிமணம்‌ கொண்டது. அதை 
இப்போதுதான்‌ உணர்கிறேன்‌. நோக்கு... நோக்கு... இக்காடு 
முழுக்க குருதி நிறைந்திருக்கிறது. போர்க்களத்தில்‌ 
இருந்து ஊறிநிறைந்த குருதி. வேட்டையாடி உண்டுவிட்டு 
வயிறு நிறைந்து துயிலும்‌ வேங்கை போலிருக்கிறது 
இக்காடு.” அவர்‌ ஆவலுடன்‌ முகத்தைச்‌ சுளித்து மூக்கை 
கூர்ப்படுத்தி நீட்டினார்‌. 

“போர்வீரனுக்கு இதுவே நறுமணம்‌... இது புதிய 
ஊன்சோற்றின்‌ மணத்தை விட, புளித்த மதுவின்‌ 
மணத்தைவிட, மதம்கொண்ட பெண்ணின்‌ 
மணத்தைவிட இனியது... வேள்விமிச்சத்தைவிட, 
அவிப்புகையைவிட இனியது... மெய்யாகவே இனியது!” 
அவர்‌ கைகளை விரித்து “இந்த மணத்தை நான்‌ எங்கோ 
அறிந்திருக்கிறேன்‌. நான்‌ கனவுகளில்‌ 
போரிட்டிருக்கிறேன்‌. செளவீரத்தையும்‌ யவனத்தையும்‌ 
கூர்ஜரத்தையும்‌ மாளவத்தையும்‌ வங்கத்தையும்‌ 
மணிபூரகத்தையும்‌ தெற்குத்திருவிடத்தையும்‌ 
வென்றிருக்கிறேன்‌... இக்குருதிமணம்‌ நான்‌ 
நன்கறிந்தது...” 


அவர்‌ அவன்‌ தோளை எட்டிப்பிடித்தார்‌. “அந்நாளில்‌ 
நான்‌ எவ்வண்ணமெல்லாம்‌ கனவு காண்பேன்‌ என நீ 
அறிந்திருக்க மாட்டாய்‌. ஒற்றர்களிடம்‌ எல்லா 
நிலங்களில்‌ இருந்தும்‌ மண்ணை அள்ளிக்கொண்டுவரச்‌ 
சொல்வேன்‌. சிறிய சிப்பிமூழிகொண்ட சிமிழ்களில்‌ அந்த 
மண்ணை சேர்த்து வைத்திருப்பேன்‌. ஒவ்வொன்றாக 
திறந்து எடுத்துப்பார்ப்பேன்‌. இது மாளவம்‌, இது 
விஜயபுரி, இது காஞ்சி, இது தென்மதுரை... 
எல்லாவற்றையும்‌ என்னால்‌ சொல்லமுடியும்‌. பின்னர்‌ 
ஒருநாள்‌ அறிந்தேன்‌. குருதிமணமே என்னை 
கொந்தளிக்கச்‌ செய்கிறது என. குருதி கொண்டுவரும்படி 


ணையிட்டேன்‌. ஆட்டின்‌ குருதி. காளைகளின்‌, 
குதிரைகளின்‌ குருதி. பின்னர்‌ களிற்றுக்‌ குருதி. பின்னர்‌ 
மானுடக்குருதியால்‌ அன்றி நிறைவுறாதவன்‌ ஆனேன்‌.” 


“குருதி கொண்டுவாருங்கள்‌ என கூச்சலிட்டுக்கொண்டே 
இருப்பேன்‌. குருதியை முகர்ந்து முகர்ந்து நோக்கி 
மகிழ்வேன்‌. அடிமைக்‌ குருதி வேண்டாம்‌, வீரர்களின்‌ 
குருதி வேண்டும்‌ என்பேன்‌. என்னால்‌ குருதியின்‌ 
மணத்திலேயே அவ்வேறுபாட்டை உணரமுடியும்‌. 
எனக்காக தொலைநாடுகளிலிருந்து ஒற்றர்களை 
பிடித்துக்‌ கொண்டுவந்து அக்குருதியை 
கொண்டுவருவார்கள்‌. பின்னர்‌ அறிந்தேன்‌. குருதியை 
மண்ணுடன்‌ கலந்தால்‌ விந்தையான ஒரு மணம்‌ 
எழுவதை. மிக விந்தையான மணம்‌ அது. அதை 
வேறெவ்வகையிலும்‌ உருவாக்க முடியாது. அந்த மணம்‌ 
என்னை காமவெறிகொண்டவனைப்போல்‌ கிளரச்‌ 
செய்தது...” 


“இதே மணம்தான்‌... அன்று நான்‌ உணர்ந்தவை துளிகள்‌. 
இது கடல்‌... பெருங்கடல்‌ ஒற்றை அலையென எழுந்து 
என்னை அறைவதுபோல்‌ இதை உணர்கிறேன்‌... 
வீரனுக்கு இதைப்போல்‌ நறுமணம்‌ வேறில்லை. என்‌ 
மைந்தர்‌ இந்த மணத்தை என்பொருட்டு 
உருவாக்கியிருக்கிறார்கள்‌. சஞ்சயா, குருக்ஷேத்ரம்‌ 
சென்றதும்‌ என்னை குருதிக்களத்திற்கு கொண்டுசெல்‌. 
நான்‌ அச்சேற்றில்‌ படுத்து உருளவேண்டும்‌. என்‌ 
உடலெங்கும்‌ செங்குருதிச்சேறு படியவேண்டும்‌. 
பதினெட்டு நாட்கள்‌ நானும்‌ இப்போரில்‌ உழன்றவனாக 
உணர்வேன்‌” என அவர்‌ அவன்‌ தோளைப்பற்றி 
பிசைந்தார்‌. 


அந்த முகத்தில்‌ இருந்தது பித்தின்‌ வெறி என அவன்‌ 
அறிந்தான்‌. அவர்‌ தலையை சுழற்றியபடி அரற்றினார்‌. 

னால்‌ அதில்‌ என்‌ குருதியும்‌ கலக்கவேண்டும்‌. 
இல்லையேல்‌ அந்த மணம்‌ முழுமை அடையாது. அங்கே 
சென்றதும்‌ ஒரு வாளை என்னிடம்‌ கொடு. நானே என்‌ 
உடலை வெட்டி குருதி வரவழைக்கிறேன்‌. 
அக்குருதிக்குழம்புடன்‌ என்‌ குருதியும்‌ கலக்கவேண்டும்‌. 
அன்றும்‌ அதை செய்வேன்‌. என்‌ உடலில்‌ இருந்தும்‌ 
குருதியெழச்‌ செய்து அதை மண்ணுடன்‌ 
கலந்துவிடுவேன்‌. அப்போதுதான்‌ அது முழுமை 
கொள்கிறது.” 


சஞ்சயன்‌ மெல்ல அகத்தே அமைந்துகொண்டிருந்தான்‌. 
இந்தப்‌ பித்து இவ்வண்ணம்‌ மிகுந்துகொண்டே செல்வது 


ஒன்றின்பொருட்டே. இது வெடித்துச்‌ சிதறவிருக்கிறது. 
இன்னும்‌ சற்றுநேரத்தில்‌. இன்னும்‌ சில கணங்களில்‌. 
அப்போது அது நிகழ்வதை அறிவதற்கான ஆவல்‌ 
மட்டுமே தன்னுள்‌ முதன்மைகொண்டிருப்பதை அவன்‌ 
உணர்ந்தான்‌. தான்‌ ஒரு கதைசொல்லி மட்டுமே என்றும்‌ 
எதுவும்‌ கதையாகவே தன்னால்‌ அறியப்படுகிறது 
என்றும்‌ தெளிந்தான்‌. கதையில்‌ மெய்யான எதுவும்‌ 
இல்லை. உணர்ச்சிகள்கூட மெய்யல்ல. அவை 
சமைக்கப்பட்டவை. கதை போலவே எல்லைகள்‌ 
கொண்டவை. கதைசொல்லிக்கு இப்புவியே ஒரு 
முடிவிலாக்‌ கதை மட்டுமே. 


சாலை ஓரத்திலேயே அவர்களை யுயுத்ஸு 
எதிர்கொண்டான்‌. தேரிலிருந்து இறங்கி சஞ்சயன்‌ 
அவனை நோக்கி சென்றான்‌. யுயுத்ஸு தணிந்த குரலில்‌ 
“நாம்‌ பேரரசரை மூத்தவரின்‌ சிதைக்கு 
கொண்டுசெல்லவேண்டும்‌” என்றான்‌. சஞ்சயன்‌ 
திகைப்புடன்‌ “ஏன்‌?” என்றான்‌. “நானும்‌ அதை அறியேன்‌. 
ஆனால்‌ இன்று காலை இளைய யாதவர்‌ என்னிடம்‌ 
அதை சொன்னார்‌. நீங்கள்‌ மலையிறங்கும்போது 
எதிர்கொண்டு இதை சொல்லும்படி சொன்னார்‌” 
என்றான்‌. சஞ்சயன்‌ “மேலும்‌ என்ன சொன்னார்‌?” 
என்றான்‌. “ஒன்றுமில்லை” என்று யுயுத்ஸு சொன்னான்‌. 
“அவர்‌ எவரையோ ஏளனம்‌ செய்வது போலிருக்கிறது. 
இப்போதெல்லாம்‌ முகத்திலிருக்கும்‌ அப்புன்னகையில்‌ 
வஞ்சம்‌ நிறைந்திருக்கிறது எனப்படுகிறது.” 


“வஞ்சம்‌ என தோன்றும்‌ ஏதோ ஒன்றை அவர்‌ சொன்னார்‌ 
அல்லவா?” என்று சஞ்சயன்‌ கேட்டான்‌. “ஆம்‌, அவர்‌ 
சொன்னதை நினைவுறுகிறேன்‌. மைந்தனின்‌ 
சிதையிலேயே அவர்‌ அக்கனவிலிருந்து வெளியே 
வருவார்‌ என்றார்‌.” சஞ்சயன்‌ உள்ளம்‌ படபடக்க “ஆம்‌” 
என்றான்‌. யுயுத்ஸு தேருக்குள்‌ எட்டிநோக்கி “எப்படி 
இருக்கிறார்‌?” என்றான்‌. “கனவில்‌” என்று சஞ்சயன்‌ 
சொன்னான்‌. “இப்போது அவரை சந்திக்கக்கூடாதவர்‌ 
தாங்களே. செல்க!” அவன்‌ “ஆம்‌” என்றபின்‌ புரவியைத்‌ 
திருப்பிவிட்டு “இவ்வழியே செல்க... இயல்பாகவே நீங்கள்‌ 
சிதைக்குழியை சென்றடைவீர்கள்‌. அங்கே இளைய 
அரசர்‌ நகுலன்‌ உங்களுக்காக காத்திருக்கிறார்‌” என்றான்‌. 
சஞ்சயன்‌ “ஆம்‌” என்றான்‌. 


அந்த ஊடுவழி காட்டுக்குள்‌ சென்றது. திருதராஷ்டிரர்‌ 
ஏதேனும்‌ கேட்பார்‌ என அவன்‌ எதிர்பார்த்தான்‌. ஆனால்‌ 
கூண்டிலிருக்கும்‌ விலங்கிடம்‌ தெரியும்‌ ஒரு பதைப்பு 
மட்டுமே அவரிடம்‌ வெளிப்பட்டது. அவருடைய 


பலிஉயிர்கள்‌ நாடுகள்‌ தோறும்‌ பிறந்து 
வளர்ந்துகொண்டிருக்கின்றன.” 


துரோணன்‌ குனிந்து அந்த மண்ணை அள்ளி நாவிலிட்டு 
“உவர்மண்‌” என்றான்‌. “இத்தனை உவர்க்கும்‌ மண்ணில்‌ 
புல்‌ முளைக்க வாய்ப்பில்லை.” சம்புகர்‌ “அது 
விருத்திராசுரனின்‌ குருதியில்‌ இருந்த உப்பு” என்றார்‌. 
துரோணன்‌ புன்னகையுடன்‌ “அவ்வாறெனில்‌ அதுவே” 
என்றான்‌. அவர்கள்‌ முந்தையநாள்‌ மழையில்‌ செம்மண்‌ 
ஊறிக்கிடந்த குருஷேத்ரத்தின்‌ வழியாக நடந்தனர்‌. 
அவர்களுடைய பாதங்கள்‌ குருதிபடிந்தவையாக ஆயின. 
சுவடுகள்‌ தசைக்குழிகளாக நிணம்‌ ஊறின. அங்கே 
எழுந்திருந்த சிதல்புற்றுகள்‌ குருதிக்கட்டிகள்‌ போலவும்‌ 
வெட்டிக்குவித்த ஊன்போலவும்‌ தோன்றின. புற்றுக்குள்‌ 
இருந்து எழுந்த நாகம்‌ ஒன்று அவர்களை நோக்கித்‌ 
திரும்பி நா பறக்க நோக்கிவிட்டு வழிந்திறங்கி 
நெளிந்தோடியது. 


குருஷேத்ரத்தின்‌ வடக்குமூலையில்‌ இருந்தது 
சமந்தபஞ்சகம்‌ என்னும்‌ ஐந்து தடாகங்கள்‌ கொண்ட 
தாழ்நிலம்‌. வழுக்கும்‌ ஈரச்செம்மண்‌ வழியாக அவர்கள்‌ 
இறங்கிச்சென்றனர்‌. நீர்‌ வழிந்தோடிய செம்மண்தடங்கள்‌ 
குருதி ஆறாத வாள்புண்கள்‌ எனத்‌ தோன்றின. ஆனால்‌ 
அவற்றில்‌ ஊறிவழிந்தோடிய நீர்‌ தெளிந்திருந்தது. அவை 
முதல்குளத்தில்‌ ஓசையுடன்‌ கொட்டிக்கொண்டிருந்தன. 
அரைவட்டவடிவில்‌ அமைந்த வட்டவடிவமான 
குளங்கள்‌. 


அந்த ஐந்து குளங்களைச்‌ சுற்றியும்‌ மரங்களோ 
செடிகளோ நாணல்களோகூட இருக்கவில்லை. 
வெட்டவெளியில்‌ வானப்படிமம்‌ காற்றில்‌ நெளிய அவை 
கிடந்தன. நீர்ப்பரப்பின்மீதும்‌ கரைகளிலும்‌ பறவைகளும்‌ 
இல்லை. அருகே செல்லும்தோறும்‌ அவை 
நினைத்ததைவிடப்பெரிய குளங்கள்‌ என்பதை 
துரோணன்‌ அறிந்தான்‌. இயல்பாக மண்ணில்‌ உருவான 
ஐந்துபெரும்‌ பள்ளங்கள்‌ அவை என்று தோன்றியது. 
மண்ணுக்குள்‌ ஓடிய பிலங்கள்‌ மீது மேல்மண்‌ இடிந்து 
அமிழ்ந்திருக்கலாமென துரோணன்‌ 
எண்ணிக்கொண்டான்‌. அரைவட்டத்தின்‌ நடுவே சென்று 
நின்றபோது ஐந்து குளங்களையும்‌ ஒரேசமயம்‌ 
காணமுடிந்தது. 

அருகே சென்று குனிந்தபோது நீர்‌ 
மிகத்தெளிந்திருப்பதைக்‌ கண்டான்‌. அடியாழத்து 
செம்மண்‌ படுகை தொட்டுவிடலாமென்பதுபோல மிக 


கேள்வியை அவன்‌ எதிர்பார்த்துக்கொண்டே இருந்தான்‌. 
அவர்‌ முற்றடங்கி சிலையென ஆனார்‌. தேருள்‌ அவர்‌ 
இருப்பதை விழிகளால்‌ நோக்கினால்‌ மட்டுமே 
உணரமுழடுந்தது. தேர்‌ நின்றதும்‌ சஞ்சயன்‌ “பேரரசே” 
என்றான்‌. அவர்‌ “உம்‌” என்றார்‌. “இறங்குக!” என்றான்‌. 
அவர்‌ கைநீட்டினார்‌. அவன்‌ அந்தப்‌ பெரிய கையை 
பற்றிக்கொண்டான்‌. அவர்‌ மெல்ல காலெடுத்து வைத்து 
இறங்கி மண்ணில்‌ நின்றார்‌. தலையைச்‌ சுழற்றி வாயை 
இறுக்கி செவிகளால்‌ அந்த இடத்தை 
நோக்கிக்கொண்டிருந்தார்‌. 


அப்பால்‌ நகுலன்‌ நிற்பதை அவன்‌ கண்டான்‌. அவனைக்‌ 
கண்டதும்‌ நகுலன்‌ கை வீசி அருகணைய 
ணையிட்டான்‌. நகுலன்‌ விலகிச்செல்லலாம்‌ என 
சஞ்சயன்‌ கையசைவால்‌ சொன்னான்‌. ஆம்‌ என நகுலன்‌ 
அகன்று சென்றான்‌. “வருக, அரசே!” என்று 
சொல்லிக்கொண்டு அவன்‌ அவர்‌ கையைப்‌ பற்றி 
அழைத்துச்சென்றான்‌. அவர்‌ கால்களை கிளறியிட்ட புது 
மண்ணில்‌ நடக்கும்‌ யானைபோல நோக்கி கருதி 
எடுத்துவைத்து நடந்தார்‌. அப்போதுதான்‌ சஞ்சயன்‌ 
அந்தத்‌ தருணத்தின்‌ இக்கட்டை முற்றுணர்ந்தான்‌. 
அவரிடம்‌ எப்படி சொல்லப்போகிறேன்‌? என்னவென்று 
சொல்லெடுக்க முடியும்‌? எட்டுத்‌ திசைகளிலும்‌ அவன்‌ 
உள்ளம்‌ சென்று முட்டியது. முதற்சொல்‌ போதும்‌. 
சொற்களஞ்சியமான அவன்‌ உள்ளம்‌ ஒழிந்து கிடந்தது. 
மொழியையே முற்றிழந்துவிட்டவன்போல்‌ உணர்ந்தான்‌. 


சிதை ஆழ்ந்த கரிய குழியாக மாறி மழையில்‌ ஊறிக்‌ 
கிடந்தது. சாம்பல்மேல்‌ பெய்த மழை அதன்‌ மேற்பரப்பை 
மென்படலமாக ஆக்கிவிட்டிருந்தது. அதை நோக்கி 
செல்லச்‌ செல்ல திருதராஷ்டிரர்‌ நடை தளர்ந்தார்‌. அவர்‌ 
எதை உணர்கிறார்‌ என அவன்‌ வியந்தான்‌. ஆனால்‌ 
எதையோ உணர்கிறார்‌. அவர்‌ ஏன்‌ எதுவும்‌ 
கேட்கவில்லை? அந்த இடத்தில்‌ சாம்பல்‌ மணம்‌ 
நிறைந்திருந்தது. இலைகளிலிருந்து சொட்டிய நீரில்கூட 
சாம்பல்‌ கலந்திருந்தது. மழை நீரோடைகள்‌ வற்றிய 
தடங்களெல்லாம்‌ சாம்பலால்‌ வரையப்பட்டிருந்தன. 


குழியை அணுகியதும்‌ திருதராஷ்டிரர்‌ நின்றார்‌. இரு 
கைகளையும்‌ தலைக்குமேல்‌ தூக்கினார்‌. எடைமிக்க 
பாறையை தூக்குபவர்போல கைகளை அசைத்தார்‌. 
அவருடைய பெருந்தசைகள்‌ இறுகி இழுபட்டு 
நெளிந்தன. பின்னர்‌ வேறெங்கோ என ஒரு 
பிளிறலோசையை சஞ்சயன்‌ கேட்டான்‌. அவன்‌ 
வயிற்றுத்தசைகள்‌ இழுத்துக்கொண்டன. அறியாமல்‌ 


பின்னடி எடுத்துவைத்து விலகினான்‌. திருதராஷ்டிரர்‌ 
தள்ளாடியபடி ஓடி சிதைக்குழியை அணுகி 
அவ்விசையிலேயே பாய்வதுபோல்‌ முன்னால்‌ சென்று 
முகம்‌ மண்ணிலறைந்து விழுந்தார்‌. கைகளால்‌ நிலத்தை 
ஓங்கி ஓங்கி அறைந்தபம கரிய சாம்பல்புழுதியில்‌ 
புரண்டு நெளிந்து கூவிக்கதறி அழுதார்‌. 


அவன்‌ மேலும்‌ மேலும்‌ பின்னகர்ந்து சென்றான்‌. அங்கே 
நின்றிருந்த நகுலனும்‌ பிறரும்‌ அவன்‌ அருகே வந்தனர்‌. 
அவன்‌ கைகளை நெஞ்சோடு கூப்பியபடி 
கண்களிலிருந்து நீர்‌ வழிய அவரை 
நோக்கிக்கொண்டிருந்தான்‌. நகுலன்‌ அவன்‌ தோளை 
தொட்டான்‌. சஞ்சயன்‌ திரும்பி நோக்கியபோது நகுலன்‌ 
அஞ்சி கையை பின்னிழுத்துக்கொண்டான்‌. சஞ்சயனின்‌ 
உடல்‌ அப்போது அனற்கலம்‌ என 
கொதித்துக்கொண்டிருந்ததை நகுலன்‌ 
நினைவுகூர்ந்தான்‌. 

[i/age]lநகுலன்‌ எதிரே ஏவலன்‌ வருவதை எதிர்பார்த்து 
விழிநாட்டி புரவியின்‌ மீது அமர்ந்திருந்தான்‌. 
காந்தாரியின்‌ வண்டி மிக மெல்ல காட்டுப்‌ பாதையில்‌ 
உலைந்து அசைந்து, குழிகளில்‌ திடுக்கிட்டு, மேடுகளில்‌ 
சரிந்து எழுந்து சகடம்‌ உரசும்‌ ஒலியுடன்‌ 
சென்றுகொண்டிருந்தது. ஏவலன்‌ தொலைவில்‌ புரவியில்‌ 
வருவதைக்‌ கண்டதும்‌ நகுலனின்‌ உள்ளம்‌ படபடப்பு 
கொண்டது. அவன்‌ கூறப்போவது பிறிதொன்றல்ல 
என்று அறிந்திருந்தாலும்கூட அதை தன்னால்‌ 
நிலைகொண்ட அகத்துடன்‌ கேட்க முடியாது என்று 
தோன்றியது. அத்தருணத்தை ஒத்திப்போட அவன்‌ 
உள்ளம்‌ முயன்றது. மேலும்‌ சில கணங்கள்‌. மேலும்‌ சில 
அடிகள்‌. இன்னும்‌ பொழுதிருக்கிறது. அதுவரை 
ஒன்றுமில்லை. இந்தக்‌ காட்டின்‌ இனிய காற்று, 
வெளுத்துவரும்‌ இருள்‌, எழுபறவை ஒலிகள்‌. இருத்தலின்‌ 
திகட்டாத்‌ தித்திப்பு. 

ஏவலன்‌ வண்டியை ஒழியும்பொருட்டு பக்கவாட்டு 
நாணல்‌ புதர்‌ வழியாக புரவியைச்‌ செலுத்தி கடந்து 
நகுலனின்‌ அருகே வந்தான்‌. நகுலன்‌ அவனை நோக்கி 
தலையசைத்தான்‌. இணையாக அவனுடன்‌ புரவியில்‌ 
வந்தபடி தாழ்ந்த குரலில்‌ “பேரரசர்‌ நல்ல உளநிலையில்‌ 
இல்லை. தொடர்ச்சியாக அவருக்கு அகிபீனா 
கொடுக்கப்படுகிறது. அவ்வப்போது மட்டுமே விழிப்பு 
கொள்கிறார்‌. உளத்தன்னிலை மீளாதவராகவே 
இருக்கிறார்‌. சஞ்சயனும்‌ சங்குலனும்‌ அன்றி எவரும்‌ 
அவர்‌ அருகே செல்ல இயலவில்லை” என்றான்‌. 
“சங்குலன்‌ உடனிருக்கிறான்‌ அல்லவா?” என்று நகுலன்‌ 
கேட்டான்‌. “ஆம்‌, இருமுறை பேரரசர்‌ தான்‌ தங்கியிருந்த 
குடிலையே அடித்து நொறுக்கியிருக்கிறார்‌. நேற்று மாலை 
எழுந்து கூச்சலிட்டு மூங்கில்‌ தூண்களை அறைந்து 
உடைத்தார்‌. குடில்‌ அவர்‌ மீதே விழுந்துவிட்டது. சங்குலன்‌ 
அவரைப்‌ பற்றி நிறுத்தி கைகளை கொடிகளால்‌ 
பிணைத்துக்கட்டி அகிபீனா புகைசூழ 
அமைத்திருந்தமையால்‌ துயின்றார்‌. சற்று முன்னர்தான்‌ 
விழித்தெழுந்தார்‌. மீண்டும்‌ அவருக்கு அகிபீனா 
கொடுக்கப்பட்டுக்கொண்டிருந்தபோது நான்‌ சென்றேன்‌” 
என்றான்‌ ஏவலன்‌. 


“மற்றபடி அகிபீனாவை விரும்பி முகர்கிறாரா?” என்று 
நகுலன்‌ கேட்டான்‌. “ஆம்‌, அவருக்கு அது 
வேண்டியிருக்கிறது. விடாய்‌ கொண்டவர்போல்‌ அவர்‌ 
அப்புகையை அள்ளி அள்ளி இழுப்பதை 
தொலைவிலிருந்து நான்‌ பார்த்தேன்‌” என்று 
சொன்னான்‌. “அது நன்று. அது அவர்‌ மறக்க 
விழைகிறார்‌ என்பதற்கும்‌ மறந்து துயில்வதில்‌ 
மகிழ்வைக்‌ காண்கிறார்‌ என்பதற்கும்‌ சான்று... 
பெருந்துயர்கொண்டவர்கள்‌ துயில்‌ வரவில்லை என்று 
புலம்பினால்‌ அவர்கள்‌ துயரிலிருந்து 
மீண்டுகொண்டிருக்கிறார்கள்‌ என்று கொள்ளவேண்டும்‌” 
என்றான்‌ நகுலன்‌. பின்னர்‌ “பேரரசி வருவதை 
சஞ்சயனிடம்‌ கூறியபோது அவன்‌ சொன்னதென்ன?” 
என்றான்‌. “பேரரசி வருவதென்றால்‌ அதை தவிர்க்க 
வேண்டாம்‌ என்றார்‌. எந்நிலையிலும்‌ அச்சந்திப்பு 
நிகழவேண்டியதுதான்‌. அரசர்‌ உளம்‌ சோர்ந்திருக்கும்‌ 
இத்தருணம்‌ அதற்கு உகந்ததுதான்‌ என்றார்‌.” 


“பேரரசி இருக்கும்‌ நிலையும்‌ மற்றொன்றல்ல” என்று 
நகுலன்‌ சொன்னான்‌. “அவருக்கும்‌ இப்போது பேரரசர்‌ 
தேவைப்படுகிறார்‌. அவர்‌ உடைந்து கதறக்கூடும்‌. அழுது 
மீள்வதும்‌ ஆகும்‌.” ஏவலன்‌ தலையசைத்தான்‌. நகுலன்‌ 
கைவீசி ஏவலன்‌ செல்லலாம்‌ என்று காட்டினான்‌. அவன்‌ 
விலகியதும்‌ மீண்டும்‌ கையசைத்து அருகழைத்து “பேரரசி 
பேரரசரை சந்திக்கச்‌ செல்லும்‌ செய்தியை மூத்தவரிடம்‌ 
சென்று அறிவி. நிகழ்ந்த அனைத்தையும்‌ சுருக்கமாகக்‌ 
கூறுக!” என்றான்‌. அவன்‌ மேலும்‌ ஒரு சொல்லுக்காக 
காத்தான்‌. “அனைத்தும்‌ நன்றெனச்‌ செல்கிறது. பேரரசி 
மீளக்கூடும்‌ என்றேன்‌ எனச்‌ சொல்க!” என்றான்‌. 


தலைவணங்கி ஏவலன்‌ சென்ற பின்னர்‌ நகுலன்‌ நெஞ்சு 
தளர்ந்து கடிவாளத்தை இடக்கையால்‌ பற்றிச்‌ 
சுழற்றியபடி புரவியின்‌ மேலேயே அமர்ந்தான்‌. ஒன்றும்‌ 
செய்வதற்கில்லை என்று உணரும்போது ஏற்படும்‌ 
விடுதலை. தெய்வங்களிடம்‌ வாழ்வை முற்றும்‌ 
ஒப்படைக்க இயல்வதில்லை. உற்றாரிடமோ அரசிடமோ 
மூத்தோர்‌ சொல்லிடமோ நெறிகளிடமோகூட முழு 
நம்பிக்கை கொள்ள இயல்வதில்லை. ஆனால்‌ வாழ்வின்‌ 
ஓவ்வொரு தருணத்திலும்‌ ஏதோ ஒரு நிலையில்‌ 
அனைத்தையும்‌ காலத்திடம்‌ ஒப்படைத்துவிடுகிறோம்‌. 
காலம்‌ அடித்துச்‌ சுழற்றி கொண்டுசெல்ல 
ஒப்புக்கொடுத்து ஒழுகுகையில்‌ மட்டுமே முழு 
விடுதலையை உணர்கிறோம்‌. மனிதர்‌ கட்டுண்டிருப்பது 
செயல்‌, செயல்வினையென்னும்‌ இருமையின்‌ 
ஊடாட்டத்திற்குத்தான்‌. செய்க செய்க என்கின்றன 


உடலும்‌ உயிரும்‌. செயல்வினையை எதிர்நோக்கி 
தவிக்கிறது உள்ளம்‌. இரண்டையும்‌ கடந்த நிலை ஒன்றே 
விடுதலை எனில்‌ தவத்தாரும்‌ விடுதலை கொண்டவர்‌ 
அல்ல. தவம்‌ என்பதும்‌ செயலே. தவம்‌ ஒழிகையில்‌ 
அடையும்‌ தவப்பேறொன்று இருக்கக்கூடும்‌. 


அச்சொற்களின்‌ விந்தையால்‌ அவன்‌ புன்னகைத்தான்‌. 
யுதிஷ்டிரனின்‌ முகம்‌ நினைவுக்கு வந்தது. அத்தகைய 
ந்தையான சொல்லாட்சிகள்‌ வழியாக வாழ்வின்‌ சில 
மெய்மைகளை சொல்லிவிடமுடியுமென்று நம்புவது 
அவருடைய இயல்பு. பல்லாண்டுகால நூல்‌ நவில்தல்‌ 
மெய்மை என்பது ஒருவகையான மொழி அமைப்பே 
என்னும்‌ நம்பிக்கையை அவருக்கு அளித்திருக்கிறது. 
மொழியினூடாக வெளிப்படும்போது மட்டுமே மெய்மை 
மானுடரால்‌ அறியத்தக்கதாகவும்‌ ஆளத்தக்கதாகவும்‌ 
இருக்கிறது. எனில்‌ மொழி என்பது கைக்குவளை. 
அப்பெருநதியில்‌ அள்ளி எடுத்த ஒரு மிடறுதான்‌ அது 
கொண்ட மெய்மை. அதிலேயே அலைகளையும்‌ 
வானையும்‌ பார்க்கப்‌ பயில்வதற்குப்‌ பெயர்தான்‌ கல்வி. 
கல்வி என்பது அறிதலின்‌ எல்லைக்குள்‌ நின்று 
அனைத்தையும்‌ விளங்கிக்‌ கொள்வதற்கான பயிற்சி 
அன்றி வேறல்ல. கற்றோர்‌ தங்கள்‌ கல்வியால்‌ 
சிறைப்பட்டோர்‌. கல்வி மானுடரை தங்கள்‌ எல்லைக்குள்‌ 
மட்டுமே செல்லுபடியாகும்‌ திறன்‌ 
கொண்டவர்களாக்குகிறது. ஆகவேதான்‌ கற்றோர்‌ 
மூடர்களென நின்றிருக்கும்‌ தருணங்களை மீள மீள 
பார்த்துக்கொண்டிருக்கிறேன்‌. 


இத்தருணத்தில்‌ அர்ஜுனனின்‌ வில்லும்‌ பீமனின்‌ 
தோளும்‌ என ஒவ்வொன்றாக பொருளிழந்து 
செல்கையில்‌ யுதிஷ்டிரனின்‌ கல்வி மட்டுமே 
ஏளனத்திற்குரியதாக மாறிவிட்டிருக்கிறது. ஏனெனில்‌ 
காண்டீபம்‌ தன்‌ தோல்வியை உணர்ந்துவிட்டது. கதை 
மண்ணில்‌ பதிந்துவிட்டது. இன்னமும்‌ தன்‌ மொழியை 
பற்றிக்கொண்டு தன்‌ சிறுபீடத்தில்‌ தருக்கி நின்றிருக்கவே 
யுதிஷ்டிரன்‌ முயன்றுகொண்டிருக்கிறார்‌. அவன்‌ ஏன்‌ 
ஒவ்வொருவரின்‌ வெறுப்பும்‌ அறுதியாக யுதிஷ்டிரன்‌ 
மேல்‌ சென்று படிகிறது என வியந்தான்‌. அவர்‌ 
ஆற்றியதென ஏதுமில்லை. அனைத்துக்கும்‌ 
தடைகூறுபவராகவே இருந்திருக்கிறார்‌. தயங்காது 
எதையும்‌ ஆற்றியதில்லை. அனைத்தையும்‌ விளக்கி 
ஏற்கவைத்தவன்‌, ஆற்றி முடிக்கவைத்தவன்‌ அவன்‌. 
அவன்மேல்‌ சினமெழவில்லை. ஏனென்றால்‌ 
அவனுடைய அறியமுடியாமை அச்சமூட்டுகிறது. அச்சம்‌ 
அளிக்காதவரிடமே சினமெழுகிறது. அறியமுடியாமை 


என்பது முடிவிலி. முடிவிலி என்பதே தெய்வமெழும்‌ 
இடம்‌. பிரம்மம்‌ அறியமுடியாதது என்பதனால்‌ 
அறியமுடியாமைகள்‌ அனைத்தும்‌ பிரம்மமே. 


நகுலன்‌ திருதராஷ்டிரரின்‌ குடிலை தொலைவிலேயே 
பார்த்தான்‌. அதன்‌ மேல்‌ மெல்லிய நீலப்புகை 
எழுந்துகொண்டிருந்தது. அடுப்பிலிருக்கும்‌ கலம்‌ 
போன்றிருந்தது அது. மண்ணுக்கு அடியில்‌ அனல்‌ 
சுழன்றெழும்‌ அடுப்பொன்று இருக்கக்கூடும்‌. அதற்குள்‌ 
உலைக்கொந்தஸிப்பென அலை நிறைந்திருக்கக்கூடும்‌. 
அணுகுந்தோறும்‌ அது ஒரு மாபெரும்‌ உலைக்கலம்‌ எனும்‌ 
எண்ணத்திலிருந்து அவனால்‌ மீளவே இயலவில்லை. 
சத்யசேனை தேரிலிருந்து திரைவிலக்கி எட்டிப்பார்த்து 
“அக்குடிலா?” என்றாள்‌. “ஆம்‌” என்று அவன்‌ 
சொன்னான்‌. “சிறிதாக உள்ளதே” என்றாள்‌. 
அந்நிலையிலும்‌ பேரரசரின்‌ முதன்மையையே அவள்‌ 
எண்ணுவது அவனிடம்‌ எரிச்சலை எழுப்ப “கொடி 
பெரிதாக உள்ளதே” என்றான்‌. அஸ்தினபுரியின்‌ 
அமுதகலக்கொடி நனைந்த சிறகுகளுடன்‌ தலைகீழாக 
கட்டப்பட்ட சேவல்‌ என தொங்கிக்கிடந்தது. அவனை 
ஒருகணம்‌ நோக்கிவிட்டு தலையை 
உள்ளிழுத்துக்கொண்டாள்‌. 


வண்டி சேற்றில்‌ சகடங்கள்‌ ஆழப்புதைய முனகி 
இழுபட்டு, பின்‌ தசை பிளந்து எழுவதுபோன்ற ஒலியுடன்‌ 
சகடம்‌ விடுபட, கூண்டு உலைந்து அசைய, முன்னால்‌ 
சென்றது. திருதராஷ்டிரரின்‌ குடிலுக்கு முன்னால்‌ காவல்‌ 
நின்றிருந்த ஏழு வீரர்கள்‌ வண்டி அணைவதைக்கண்டு 
தலைவணங்கி வேல்‌ தாழ்த்தி விலகினர்‌. அவர்களின்‌ 
தலைவன்‌ தன்‌ வேலுடன்‌ நகுலனை அணுகி 
தலைவணங்கினான்‌. “சஞ்சயனும்‌ சங்குலனும்‌ 
உடனிருக்கிறார்கள்‌ அல்லவா?” என்று தாழ்ந்த குரலில்‌ 
நகுலன்‌ கேட்டான்‌. “ஆம்‌, அரசே” என்று அவன்‌ 
கூறினான்‌. சஞ்சயனுக்காக தனிக்குடில்‌ 
அமைக்கப்பட்டிருந்தது. அதற்கப்பால்‌ 
காவலர்களுக்கான கொட்டகை நாற்புறமும்‌ சுவரிலாது 
திறந்து நின்றது. திருதராஷ்டிரருக்கான உணவு 
சமைக்கும்பொருட்டு கட்டப்பட்ட அடுமனைக்குடில்‌ சற்று 
அப்பால்‌ குறுங்காட்டின்‌ விளிம்பிலிருந்தது. சங்குலன்‌ 
எப்போதுமே அவருடன்‌ இருக்கிறான்‌ போலும்‌. 


சில நாட்களுக்கு முன்னரே அப்பகுதியின்‌ மரங்களும்‌ 
புதர்களும்‌ வெட்டி அகற்றப்பட்டிருந்தமையால்‌ 
தரையெங்கும்‌ இலைகளும்‌ சிதைந்த கொடிகளும்‌ பரவி, 
புரவிகளும்‌ வண்டிகளும்‌ இரும்புக்‌ குறடுகளும்‌ மிதித்த 


தடங்களுடன்‌ உழுதிட்ட வயல்‌ போலிருந்தது முற்றம்‌. 
சேற்றுத்தடம்‌ ஆழப்பதிய வண்டி சென்று நின்றதும்‌ 
நகுலன்‌ அதன்‌ திரைவாயிலருகே நின்று 
“வந்துவிட்டோம்‌, அரசி” என்றான்‌. சத்யசேனை 
திரைவிலக்கி அவனைப்‌ பார்த்து “இங்குதானா?” 
என்றாள்‌. “ஆம்‌” என்றபின்‌ அவன்‌ திரும்பி 
திருதராஷ்டிரரின்‌ குடிலிலிருந்து சஞ்சயன்‌ வெளியே 
வருவதை பார்த்தான்‌. பின்னர்‌ “அரசர்‌ நல்ல 
உளநிலையில்‌ இல்லை. அவர்‌ அகிபீனா 
மயக்கிலிருக்கிறார்‌ என்றார்கள்‌” என்றான்‌. சத்யசேனை 
“இங்கு அனைவரும்‌ அவ்வாறுதான்‌ இருக்கிறார்கள்‌. 
தன்னிலையுடன்‌ இருப்பவர்கள்‌ மிகச்‌ சிலரே” என்றாள்‌. 
பின்னர்‌ படியில்‌ கால்‌ வைத்து இறங்கி சேற்றில்‌ நின்று 
உள்ளிருந்து காந்தாரி இறங்குவதற்காக கைநீட்டினாள்‌. 
காந்தாரி கைநீட்டி அவள்‌ கையைப்‌ பற்றியபின்‌ தன்‌ 
சிறிய கால்களை மரப்படியில்‌ எடுத்துவைத்து இறங்கி 
சேற்றில்‌ நின்றாள்‌. உள்ளிருந்து சத்யவிரதை இறங்கி 
கையில்‌ சிறிய பேழையுடன்‌ நின்றாள்‌. நகுலன்‌ “வருக, 
பேரரசி!” என்றபின்‌ நடந்தான்‌. 


காந்தாரியின்‌ கண்களைக்‌ கட்டியிருந்த நீலத்துணியின்‌ 
கீழ்விளிம்பு நனைந்து நிறம்‌ மாறியிருப்பதை அவன்‌ 
பார்த்தான்‌. முதல்‌ முறையாக அவள்‌ விழிகளில்‌ 
கண்ணீரைப்‌ பார்க்கிறோம்‌ என்று தோன்றியது. முன்னர்‌ 
எப்போதேனும்‌ அவள்‌ அழுவதை பார்த்தேனா? குந்தியை 
சந்திக்கும்போது அவள்‌ அழுதாளா? ஆம்‌, அழுதாள்‌. 
அவன்‌ திடுக்கிடும்படி ஓர்‌ உணர்வை அடைந்தான்‌. 
குந்தியின்‌ அருகே அவள்‌ கைபற்றி அமர்ந்திருக்கையில்‌ 
காந்தாரியின்‌ விழிகளைப்‌ பார்த்ததாகவே அவன்‌ 
எண்ணிக்கொண்டிருந்தான்‌. அவள்‌ விழிகளை அவன்‌ 
பார்த்ததே இல்லை என்றாலும்‌ நினைவில்‌ எழுகையில்‌ 
எல்லாம்‌ அவள்‌ விழி கொண்டவளாகவே வந்தாள்‌ 
என்பதை உணர்ந்தான்‌. மீள மீள ஒவ்வொரு தருணமாக 
நினைவில்‌ மீட்டினான்‌. எவ்வண்ணம்‌ இது நிகழ்கிறது? 
இந்நீலத்‌ துணிக்கு அப்பாலிருந்து அவள்‌ விழிகள்‌ 
நோக்கிக்கொண்டிருக்கின்றனவா? அவள்‌ விழிகளை 
நோக்கும்‌ விழி ஒன்று தன்‌ விழிக்கு அப்பாலிருக்கிறதா? 


கண்மூடி தொலைநினைவில்‌ ஆழ்ந்தபோதுகூட 
எப்போதும்‌ விழி கொண்டவளாகவே அவளை அகத்தே 
உணர்ந்திருக்கிறோம்‌ என்பதை அறிந்தான்‌. அவ்விழிகள்‌ 
சத்யசேனையின்‌ விழிகள்‌ அல்ல. சத்யவிரதையின்‌ 
விழிகளோ பிற அரசியரின்‌ விழிகளோ அல்ல. 
காந்தாரத்தில்‌ வேறு எவருடைய விழிகளும்‌ அல்ல. 
குந்தியின்‌ விழிகள்‌ அல்ல. திரெளபதியின்‌ விழிகளோ 


பானுமதியின்‌ விழிகளோ அல்ல. வேறு எவருடைய 
விழிகள்‌? மெல்லிய நீலம்‌ கலந்த விழிமணிகள்‌. சிறிய 
இமைப்பிலி கொண்டவை. எவருடைய விழிகள்‌ என்று 
அவன்‌ அகம்‌ பதைத்து துழாவிக்கொண்டே இருந்தது. 
சகுனியின்‌ விழிகளா? உடனே அகம்‌ திடுக்கிட்டது. 
அவ்விழிகளுடன்‌ காந்தாரியின்‌ விழிகளுக்கு தொடர்பே 
இருக்கவில்லை. எனில்‌ எவர்‌ விழிகள்‌? ஏதோ தெய்வ 
விழிகள்‌. சிலையிலெழுந்தவை. அது பளிங்குச்சிலை. 
அவ்விழிகள்‌ இளநீலமணிகள்‌. 


குடிலை நோக்கி செல்கையில்‌ சஞ்சயன்‌ அருகணைந்து 
தலைவணங்கினான்‌. “எவ்வண்ணம்‌ இருக்கிறார்‌?” 
என்று நகுலன்‌ கேட்டான்‌. “தன்னினைவு இருக்கிறது” 
என்று சஞ்சயன்‌ கூறினான்‌. “சங்குலன்‌ உடனிருக்கிறான்‌ 
அல்லவா?” என்றான்‌. “அவன்‌ அருகேதான்‌ எப்போதும்‌ 
இருக்கிறான்‌” என்றான்‌ சஞ்சயன்‌. குடிலை அடைந்து 
அதன்‌ படலை திறந்தபோது காந்தாரி திரும்பி நகுலனிடம்‌ 
“மைந்தா, நீயும்‌ உடன்‌ வருக!” என்றாள்‌. நகுலன்‌ “நான்‌...” 
என்றபின்‌ “சஞ்சயன்‌ உடன்‌ இருப்பதே நன்று...” 
என்றான்‌. மேலும்‌ விரைவாக திணறும்‌ குரலில்‌ “மேலும்‌ 
அங்கே சங்குலனும்‌ இருக்கிறான்‌” என்றான்‌. காந்தாரி 
ஒருகணத்திற்குப்‌ பின்‌ சஞ்சயனை நோக்கி முகம்‌ திருப்பி 
“உள்ளே அழைத்துச்‌ செல்க, சூதனே!” என்றாள்‌. சஞ்சயன்‌ 
“வருக, பேரரசி!” என்றபடி குடிலுக்குள்‌ நுழைய காந்தாரி 
தலை குனிந்து உள்ளே நுழைந்தாள்‌. சத்யசேனையும்‌ 
சத்யவிரதையும்‌ தயங்கும்‌ காலடிகளுடன்‌ தொடர்ந்தனர்‌. 


அங்கிருந்து விலகிச்சென்றுவிடவேண்டும்‌ என்ற 
எண்ணத்தை நகுலன்‌ அடைந்தான்‌. ஆனால்‌ அவ்வாறு 
சென்றுவிடமுடியாதென்றும்‌ தோன்றியது. கதவுப்படலை 
பிடித்தபடி அவன்‌ வெளியே நின்று குடிலுக்குள்‌ 
பார்த்தான்‌. உள்ளே திருதராஷ்டிரரின்‌ காலடியில்‌ 
அமர்ந்திருந்த சங்குலன்‌ தன்‌ மாபெருந்தோள்களுடன்‌ 
எழுந்து ஓலைவேய்ந்த சுவரில்‌ சாய்ந்து நின்றான்‌. 
அக்கணமே சிலையென்றாகி அங்கே அவன்‌ 
இல்லையென்று தோன்றலானான்‌. குடிலுக்குள்‌ 
மூங்கிலாலான தாழ்வான பெரிய மஞ்சத்தில்‌ 
விரிக்கப்பட்ட மரவுரியின்‌ மீது திருதராஷ்டிரர்‌ 
படுத்திருந்தார்‌. பெருந்தசை புடைத்து நரம்புகள்‌ இறுகிய 
அவருடைய இரு கரிய கைகளும்‌ மஞ்சத்திலிருந்து 
தழைந்து நிலத்தை முட்டிக்‌ கிடந்தன. இரு பாதங்களும்‌ 
மஞ்சத்திற்கு வெளியே நீட்டி நின்றன. வயிறு ஒட்டி, விலா 
எலும்புகள்‌ வரிவரியாகப்‌ புடைத்த மார்பு மூச்சில்‌ ஏறி 
இறங்கிக்கொண்டிருந்தது. தொண்டைக்குழி பதைத்து 
அசைந்தது. சிறு கன்றுக்குட்டியின்‌ திமிலளவு பெரிய 


தொண்டை முழை ஏறியிறங்கியது. 


காந்தாரி கைகளைக்‌ கூப்பியபடி திருதராஷ்டிரரை 
பார்த்துக்கொண்டு நின்றிருந்தாள்‌. அவளுக்குப்‌ 
பின்னால்‌ நின்றிருந்த இரு அரசியரும்‌ கைகளை 
கூப்பியிருந்தனர்‌. திருதராஷ்டிரர்‌ தலையை உருட்டியபடி 
விளங்காச்‌ சொல்லொன்றை புலம்பிக்கொண்டிருந்தார்‌. 
அவரது தாடி மயிர்‌ உதிர்ந்து நனைந்து திரிகளாக 
கழுத்திலும்‌ தோள்களிலுமாக பரவியிருந்தது. உதடுகள்‌ 
மடிந்து உள்ளடங்கியிருந்தன. ஆகவே மூக்கு புடைத்து 
வாய்‌ மேல்‌ மடிந்து நிழல்‌ வீழ்த்தியிருந்தது. கண்கள்‌ 
குழிந்து உள்ளே சென்றிருக்க இமைகளுக்குள்‌ 

விழியுருளைகள்‌ ஓடிக்கொண்டிருப்பது தெரிந்தது. 
கன்னமுழை எழுந்து நெற்றி புடைத்து அவர்‌ 
பிறிதொருவராக ஆகிவிட்டிருந்தார்‌. தோலைப்‌ புடைத்து 
உந்தியபடி மண்டையோடு மேலெழுந்துவிட்டதுபோல. 
அவரில்‌ அனல்‌ எரிந்துகொண்டிருப்பதுபோல நகுலன்‌ 
உணர்ந்தான்‌. தொன்மையான அடிமரக்கட்டை 
நாட்கணக்கில்‌ கனன்று எரியும்‌. 


காந்தாரி ஏதேனும்‌ சொல்வதற்காக சஞ்சயன்‌ காத்து 
நின்றிருந்தான்‌. நகுலன்‌ மீண்டும்‌ காந்தாரியைப்‌ 
பார்த்தபோது அவள்‌ தன்‌ விழிகளால்‌ திருதராஷ்டிரரை 
கூர்ந்து நோக்கிக்கொண்டிருப்பதுபோல்‌ தோன்ற அவன்‌ 
திடுக்கிட்டான்‌. விழிகள்‌ இல்லாமலேயே பார்க்க 
முடியும்போலும்‌. அல்லது ஒருவேளை மிக 
முதன்மையானவற்றை எல்லாம்‌ விழிகளின்றிதான்‌ 
பார்த்துக்கொண்டிருக்கிறோமோ? சஞ்சயன்‌ காந்தாரியை 
பார்க்கவில்லை. திருதராஷ்டிரரையும்‌ அவன்‌ 
பார்க்கவில்லை. தலைகுனிந்து நிலத்தைப்‌ பார்த்தபடி 
மெலிந்து தொய்ந்த தோள்களுடன்‌ நின்றிருந்தான்‌. 
ஆனால்‌ அவன்‌ காந்தாரியைத்தான்‌ 
பார்த்துக்கொண்டிருக்கிறான்‌ என்பது எப்படி அவன்‌ 
உடலின்‌ வழியாக தெரிந்தது? வெவ்வேறு 
தன்னுணர்வுகள்‌ ஒன்றையொன்று நுனிதொட்டு 
அசைவிழந்து நின்றிருந்த தருணம்‌. 


காந்தாரி மெல்ல அசைந்து மூச்சொலி எழுப்பினாள்‌. 
சஞ்சயன்‌ தானும்‌ உயிர்கொண்டு “தாங்கள்‌ 
ஆணையிட்டால்‌ நான்‌ அரசரை எழுப்புகிறேன்‌, பேரரசி” 
என்றான்‌. “வேண்டியதில்லை” என்று சொன்னபின்‌ 
அவள்‌ சஞ்சயனைப்‌ பார்த்து “அவர்‌ அறிவாரா?” 
என்றாள்‌. எந்த முன்பின்‌ தொடர்பும்‌ இன்றி 
கேட்டபோதும்கூட அவள்‌ கேட்பதென்ன என்பதை 
உணர்ந்து “அங்கு அழைத்துச்‌ சென்றேன்‌” என்று 


சஞ்சயன்‌ சொன்னான்‌. காந்தாரி மீண்டும்‌ 
பெருமூச்சுவிட்டான்‌. சஞ்சயன்‌ அருகிருந்த மூங்கில்‌ 
பீடத்தை எடுத்து திருதராஷ்டிரரின்‌ கட்டிலின்‌ அருகே 
இட்டு “அமர்க, அரசி!” என்றான்‌. சத்யவிரதையும்‌ 
சத்யசேனையும்‌ இருபுறமும்‌ பிடிக்க காந்தாரி எடைமிக்க 
உடலை மெல்ல தாழ்த்தி அதன்‌ மேல்‌ அமர்ந்தாள்‌. 
பெருமூச்சுடன்‌ மஞ்சத்தின்‌ விளிம்பில்‌ தன்‌ கைகளை 
ஊன்றிக்கொண்டாள்‌. 


இரு இணையரசியரும்‌ திருதராஷ்டிரரின்‌ காலருகே 
சென்று மண்ணில்‌ அமர்ந்தனர்‌. சத்யவிரதை தன்‌ 
கையை நீட்டி நடுங்கும்‌ விரல்களால்‌ அவர்‌ கால்களை 
தொட்டாள்‌. சத்யவிரதையின்‌ தோளை சத்யசேனை 
பற்றிக்கொண்டாள்‌. காந்தாரி நிலம்‌ தொட தழைந்திருந்த 
திருதராஷ்டிரரின்‌ வலக்கையை தன்‌ கையிலெடுத்து 
தூக்கிக்கொண்டாள்‌. திருதராஷ்டிரரின்‌ கையின்‌ 
எடையை நகுலன்‌ முன்பும்‌ பலமுறை அறிந்ததுண்டு. 
மல்லர்கள்‌ மட்டுமே அவர்‌ கையின்‌ எடையை தோளில்‌ 
தாங்க முடியுமென்று அவன்‌ அறிவான்‌. காந்தாரியின்‌ 
கை திருதராஷ்டிரரின்‌ கையளவுக்கே பெரியது என்பதை 
அவன்‌ அப்போதுதான்‌ உணர்ந்தான்‌. கரிய பெருநாகமும்‌ 
வெண்ணிறப்‌ பெருநாகமும்‌ 
முத்தமிட்டுக்கொண்டதுபோல்‌ என்று தோன்ற விழிகளை 
விலக்கிக்கொண்டான்‌. 


காந்தாரி திருதராஷ்டிரரின்‌ கைகளை தன்‌ மடியில்‌ 
வைத்து அவ்விரல்களுக்குள்‌ தன்‌ விரல்களைச்‌ செலுத்தி 
பற்றிக்கொண்டாள்‌. திருதராஷ்டிரர்‌ தன்‌ துயிலுக்குள்‌ 
எங்கோ அத்தொடுகையை உணர்ந்து முனகினார்‌. 
பின்னர்‌ தீச்சுட்டதுபோல்‌ ௨ ணர்ந்து எழுந்து அமர்ந்தார்‌. 
திரும்பி தலைசரித்து அவளைப்‌ பார்த்து பிறிதொரு 
கையால்‌ அவள்‌ தோளைப்பற்றி உலுக்கி “அரசி! அரசி!” 
என்றார்‌. காந்தாரி தாழ்ந்த குரலில்‌ 
“படுத்துக்கொள்ளுங்கள்‌” என்றாள்‌. “அரசி! அரசி!” என்று 
மீண்டும்‌ அவர்‌ கூவினார்‌. பின்னர்‌ உடலைத்‌ தாழ்த்தி 
மீண்டும்‌ மஞ்சத்தில்‌ படுத்து “நீண்ட நிலம்‌! பாலை நிலம்‌! 
கோடை” என்றார்‌. அவருடைய உதடுகளில்‌ இருந்து 
அக்குரல்‌ எழவில்லை எனத்‌ தோன்றியது. “அங்கு ஒரு 
முள்மரச்சோலை. அதற்குள்‌ பதினொரு உருத்திரர்கள்‌... 
மூவிழி கொண்டவர்கள்‌. குருதிவிடாய்‌ கொண்டவர்கள்‌” 
என்றார்‌. 


நகுலன்‌ அவர்‌ என்ன சொல்கிறார்‌ என்பது புரியாமல்‌ 
சஞ்சயனைப்‌ பார்த்தான்‌. சஞ்சயன்‌ அங்கிலாதவன்போல்‌ 
ஆகிவிட்டிருந்தான்‌. இரு விழிகளை மட்டும்‌ அவன்‌ 


அருகே அலைகள்‌ நெளிய தெரிந்தது. 
மென்சதைக்கதுப்பில்‌ மேலண்ணத்‌ தசை போல 
செந்நிறமான அலைகள்‌ பழுந்திருந்தன. கைநிறைய 
நீரை அள்ளியபோது சம்புகர்‌ “குடிக்கமுடியாது. உப்பு 
நிறைந்த பரசுராமரின்‌ கண்ணீர்‌ அது” என்றார்‌. 
அப்போதுதான்‌ அந்தக்குளத்தில்‌ மீன்களே இல்லை 
என்பதை துரோணன்‌ கண்டான்‌. ஒரு சிறு உயிரசைவுகூட 


நீரில்‌ இல்லை. 


சூதர்கள்‌ அங்கே அமர்ந்து பாடத்தொடங்கினார்கள்‌. 
சமந்தபஞ்சகத்துக்கு வந்து ஷத்ரியவீரர்களின்‌ கொழுத்த 
குருதியால்‌ ஐந்து குளங்களை அமைத்த பரசுராமரின்‌ 
கதையை. நூறாண்டுகாலம்‌ அங்கே தவம்செய்து தன்‌ 
மூதாதையரிடம்‌ பரசுராமர்‌ மன்னிப்பு கோரினார்‌. 
அவருடைய கண்ணீரால்‌ ஐந்து குளங்களும்‌ நிறைந்து 
தெளிந்தன. அவனால்‌ அக்குளங்களை 
குருதித்தேக்கங்களாக பார்க்கமுடிந்தது. ஒரு 
பெருவெள்ளம்‌ வருமென்றால்‌ அவை அப்படி 
ஆகக்கூடும்‌. 

சூதர்கள்‌ சமந்தபஞ்சகத்தில்‌ செய்யும்‌ சடங்குகள்‌ பல 
இருந்தன. தங்கள்‌ யாழ்களுக்கு புதியகம்பிகளை 
மாற்றிக்கொண்டார்கள்‌. முழவுகளுக்கு 
தோல்மாற்றினார்கள்‌. “சமந்த பஞ்சகத்தின்‌ கரையில்‌ 
உண்ணாநோன்பிருந்து வந்து அமர்ந்து வாத்தியங்களை 
புதுப்பித்தபின்‌ இந்த ஐந்து தடாகங்களிலும்‌ நீராடி 
எழுந்தால்‌ சூதர்கள்‌ மறுபிறப்படைகிறார்கள்‌. 
பன்னிரண்டாண்டுகளுக்கு ஒருமுறை அவர்கள்‌ 
அவ்வாறு தங்கள்‌ பழைய சொற்களை உதறி புதிதாக 
எழுவார்கள்‌” என்றார்‌ சம்புகர்‌. சீருகன்‌ “சூதர்கள்‌ 
நீராடுவதற்கு கண்ணீரன்றி உகந்தது எது?” என்றான்‌. 


நான்‌ ஏன்‌ வந்தேன்‌ என துரோணன்‌ 
எண்ணிக்கொண்டான்‌. பரசுராமரைப்‌ பற்றிய 
நூற்றுக்கணக்கான புராணக்கதைகளுக்கு அப்பால்‌ 
தொட்டறியும்‌ உண்மையாக அறியவந்தது சமந்தபஞ்சகம்‌ 
ஒன்றே. அங்கே வருவதைத்‌ தவிர வேறுவழியில்லை. 
சூதர்கள்‌ சடங்குகளை முடித்துவிட்டு வந்தனர்‌. தங்கள்‌ 
மரவுரியாடைகளைக்‌ களைந்து வெற்றுடலுடன்‌ நீரில்‌ 
இறங்கினர்‌. “இறங்குங்கள்‌ உத்தமரே. தோல்வியறியா 
மாவீரரின்‌ கண்ணீரில்‌ நீராடுங்கள்‌” என்றான்‌ சீருகன்‌. 


கரையில்‌ நின்றிருந்த துரோணன்‌ மரக்கிளையில்‌ 
வந்தமரும்‌ பறவைபோல அவ்வெண்ணத்தை 
அடைந்தான்‌. “சம்புகரே, இதேபோன்ற ஐந்து குளங்கள்‌ 


அங்கே பதித்து எஞ்சவிட்டுச்‌ சென்றிருந்தான்‌ எனப்‌ 
பட்டது. இரு செவிகள்‌ மட்டும்‌ அங்கு திறந்திருந்தன 
போலும்‌. திருதராஷ்டிரர்‌ உரத்த குரலில்‌ கனைப்போசை 
எழுப்பினார்‌. உறுமலும்‌ இருமலும்‌ கலந்து அவர்‌ உடலை 
திணறச்செய்தன. மீண்டும்‌ எழுந்து அமர்ந்து சிவந்த 
விழிக்குமிழிகள்‌ துள்ள “அரசி, இங்கு வந்துவிட்டாயா?” 
என்றார்‌. “இங்குதான்‌ இருக்கிறேன்‌” என்று அவள்‌ 
சொன்னாள்‌. “நாம்‌ இனி அங்கு திரும்ப 
வேண்டியதில்லை. நாம்‌ காட்டுக்கு சென்றுவிடுவோம்‌. 
காடொன்றே இனி நமக்கு எஞ்சியுள்ளது” என்றார்‌. “ஆம்‌ 
அரசே, காடு ஒன்றுதான்‌ நமக்கு எஞ்சியுள்ளது” என்று 
காந்தாரி சொன்னாள்‌. 


அவர்‌ அச்சொற்களின்‌ முழுப்‌ பொருளையும்‌ அக்கணம்‌ 
உணர்ந்தவர்போல துடிப்பெழுந்த உடலுடன்‌ 
அமர்ந்திருந்தார்‌. பின்‌ நெஞ்சில்‌ ஓங்கி அறைந்து 
கதறியபடி அவள்‌ மடியில்‌ தலை அறைந்து விழுந்து இரு 
பெருத்த தொடைகளுக்கு நடுவே தன்‌ முகத்தை 
புதைத்துக்கொண்டார்‌. தோள்கள்‌ குலுங்க வலக்கால்‌ 
வலிப்பு எழுந்ததுபோல்‌ இழுபட்டுத்‌ துடிக்க விம்மி 
அழுதார்‌. காட்டுமரம்‌ பிளந்து உள்ளே எரிந்த தீயின்‌ தழல்‌ 
எழுந்து ஆடுவதுபோல. தீயின்‌ உறுமல்‌. தீயின்‌ சீறல்‌. 
அவருடைய அழுகையை வெறித்த விழிகளுடன்‌, 
சொல்லற்ற உள்ளத்துடன்‌ நகுலன்‌ பார்த்து நின்றான்‌. 
கதவுப்படலை இறுகப்‌ பற்றிக்கொண்டு தன்‌ கால்கள்‌ 
தளர்ந்து உடல்‌ தழைவதை தவிர்த்தான்‌. 


காந்தாரி அவர்‌ தலையில்‌ கையோட்டி, குழலை 
நீவிக்கொண்டிருந்தாள்‌. அவருடைய உடலுக்குள்‌ இருந்து 
பலர்‌ பிளந்து வெளிவர முயல்வதுபோல தசைகள்‌ 
புடைத்து திமிறி நெளிந்தன. அவருடைய குரல்‌ 
அடைத்தது. தொண்டைமுழை மரமூடியென ஆகி 
கழுத்தை இறுக்கிக்கொண்டதுபோல அவர்‌ திணறி விம்மி 
விக்கலோசை எழுப்பினார்‌. பின்னர்‌ வெடித்து மூச்சு எழ 
மீண்டும்‌ கேவி அழுதார்‌. ஆடி நிலைக்கும்‌ ஊசல்‌ என 
அழுகை ஓய மிகமிக நொய்ந்த ஒரு தேம்பல்‌ 
அவரிடமிருந்து எழுந்தது. காந்தாரி மெல்லிய 
முனகலோசையை எழுப்பி அவரை நோக்கி குனிந்தாள்‌. 
அழும்‌ குழவியை ஆறுதல்படுத்த அன்னையர்‌ எழுப்பும்‌ 
ஓசை போலிருந்தது அது. அவள்‌ தன்‌ இரு கைகளாலும்‌ 
அவர்‌ தலையைப்பற்றி தூக்கி தன்‌ முலைகளுக்கு நடுவே 
வைத்து அழுத்தி அணைத்து இறுக்கிக்கொண்டாள்‌. 


நகுலன்‌ திரும்பி வெளியே காலடி எடுத்து வைத்தான்‌. 
உடல்‌ நிலம்‌ நோக்கி சென்றது. அவன்‌ மேலும்‌ இரு அடி 


எடுத்துவைத்து குடிலின்‌ வெளித்திண்ணையில்‌ அமர்ந்து 
தலையை தன்‌ கைகளால்‌ தாங்கி கண்களை 
மூடிக்கொண்டான்‌. 

[।agelநகுலன்‌ யுதிஷ்டிரனின்‌ அவைக்களத்திற்கு உடனே 
செல்லவேண்டும்‌ என்றுதான்‌ தன்‌ குடிலுக்கு வந்தான்‌. 
நீராடி ஆடைமாற்றிச்‌ செல்லலாம்‌ என்று தோன்றியது. 
காலையிலேயே உடல்‌ வியர்வையில்‌ நனைந்து 
டைகளை ஈரமாக்கியது. புலரொளி மறைந்ததுமே 
எழுந்த இளவெயில்‌ கீற்றுக்கள்‌ காட்டுக்கு அப்பாலிருந்து 
இலைகளை ஊடுருவிச்‌ சாய்ந்து வந்து விழுந்து வெட்டி 
அகற்றிய புதர்களின்‌ வேர்கள்‌ விரல்கள்‌ என, நரம்புகள்‌ 
என பரவியிருந்த சிவந்த ஈரமண்ணில்‌ விழுந்து மெல்லிய 
புகையை கிளப்பிக்கொண்டிருந்தன. அவன்‌ புரவி அந்த 
வெயிலின்‌ வெம்மையால்‌ எழுந்த சேற்று மணத்தை 
குனிந்து முகர்ந்து கழுத்து சிலிர்த்து மூக்கு விடைத்து 
ஆழ மூச்சுவிட்டது. அவன்‌ அதன்‌ கழுத்தையும்‌ 
காதுகளையும்‌ வருடி “செல்க! செல்க!” என்றான்‌. 


அது எப்போதுமே அவனுடைய உளவிசையை 
பொருட்படுத்துவதில்லை. மிக மெல்ல காலெடுத்து 
வைத்து தலையசைத்து நடந்து, அவ்வப்போது நின்று 
தரையில்‌ கிடக்கும்‌ ஏதேனும்‌ இலைச்சருகை வாயால்‌ 
கவ்வி எடுத்து மென்று பாதியை உமிழ்ந்து, தன்‌ போக்கில்‌ 
செல்லும்‌. தன்‌ உளவிசையை பொருட்படுத்தாத 
புரவிதான்‌ அப்போது அவனுக்கு உகந்ததாக இருந்தது. 
பாய்ந்து திசைவெளியில்‌ விரையும்‌ புரவி விரைவிலேயே 
கால்சோர்ந்து நுரை கக்கி விழுந்துவிடும்‌ என்று 
அவனுக்குத்‌ தோன்றியது. இந்த அன்னைக்‌ குதிரை தன்‌ 
எல்லைகளை நன்கறிந்தது. தன்னை விலங்கென்று 
எப்போதும்‌ உணர்வது. அனலென்றும்‌ காற்றென்றும்‌ ஆக 
முயலாதது. ஒருபோதும்‌ தன்‌ இறுதி விளிம்பில்‌ சென்று 
முட்டுவதற்காக அது பாய்ந்தெழுவதில்லை. இது எந்த 
வில்லாலும்‌ செலுத்தப்பட்ட அம்பல்ல. நீரோடையென 
தன்‌ வழியையும்‌ விசையையும்‌ தானே 
அமைத்துக்கொள்ளும்‌ அகஆற்றல்‌ கொண்டது. 


குடில்‌ முன்‌ வந்து அதுவே நின்று ஒருமுறை 
செருக்கடித்தது. அவன்‌ இறங்கி அதன்‌ கழுத்தை 
தட்டிவிட்டு கடிவாளத்தை அதன்‌ முதுகிலேயே 
போட்டான்‌. அது சிலிர்த்தபடி சென்று முள்மரத்தடியில்‌ 
நின்று புண்பட்ட காலை தூக்கிக்கொண்டது. குடிலுக்குள்‌ 


சென்று நின்றபோதுதான்‌ தன்‌ உடல்‌ முழுக்க வெம்மை 
மிகுந்து ஈரம்‌ பரவியிருப்பதை உணர்ந்தான்‌. மஞ்சத்தில்‌ 
படுத்து கால்களை நீட்டி கண்களை மூடிக்கொண்டபோது 
உடல்‌ குளிரத்‌ தொடங்கியது. வெளியே காலடி ஓசை 
கேட்க, எழ உளம்‌ குவியாமல்‌ கண்களை மூடியபடியே 
“வருக!” என்றான்‌. ஒற்றன்‌ உள்ளே வந்து தலைவணங்கி 
நின்றான்‌. “அணைகள்‌?” என்றான்‌. “சொல்‌” என்று 
நகுலன்‌ சொன்னான்‌. “பிற அரசியரையும்‌ பேரரசரிடமே 
அனுப்ப வேண்டுமா?” என்று ஒற்றன்‌ கேட்டான்‌. 
“அவர்கள்‌ அவ்வாறு கோரினார்கள்‌.” ஒரு கணத்திற்குப்‌ 
பின்‌ “ஆம்‌, அதுதானே முறை” என்று நகுலன்‌ 
சொன்னான்‌. “அவ்வண்ணமெனில்‌ ஆகுக! ஒரு சொல்‌ 
உசாவாமல்‌ அதை செய்யக்கூடாதென்று தோன்றியது” 
என்றபின்‌ அவன்‌ தலைவணங்கி வெளியே சென்றான்‌. 


நகுலன்‌ சற்று முன்‌ நிகழ்ந்த அனைத்தையும்‌ மீண்டும்‌ 
உள்ளத்தில்‌ ஓட்ட முயல்பவன்போல கண்களை மூடி 
நினைவுகளை எடுத்தான்‌. அந்தக்‌ காட்சியே மிகப்‌ 
பழையதாக ஆகிவிட்டிருந்ததை உணர்ந்து 
வியப்படைந்தான்‌. பல ஆண்டுகளுக்கு முன்‌ 
நிகழ்ந்ததென்று தோன்றியது. அல்லது எவரோ கூறி 
நினைவில்‌ பதிந்தது. அல்லது ஏதோ நூலொன்றில்‌ 
படித்தது. எத்தனை விரைவாக உணர்வுமிக்க 
தருணங்களிலிருந்து உள்ளம்‌ நம்மை 
விலக்கிக்கொள்கிறது என்று அவன்‌ 
எண்ணிக்கொண்டான்‌. எளிய தருணங்கள்‌ 
அருகிருக்கும்‌ அனைத்தையும்‌ இழுத்து அவற்றுடன்‌ 
சேர்த்து முடிச்சிட்டு விரித்துக்கொள்ளவும்‌ 
பெருக்கிக்கொள்ளவும்‌ கூர்த்துக்கொள்ளவும்‌ 
முயல்கிறோம்‌. அதனில்‌ நம்மை பெய்கிறோம்‌. 


பெருந்தருணங்களை அணுகுகையிலேயே ஏன்‌ கால்கள்‌ 
தயங்குகின்றன? ஏனென்றால்‌ பெருந்தருணங்கள்‌ 
முற்றாகவே மானுடருக்கு அப்பால்‌ நின்றிருக்கின்றன. 
தெய்வங்களால்‌ இயக்கப்படுகின்றன. அங்கு தன்‌ 
அறிவுக்கும்‌ கற்பனைக்கும்‌ இடமில்லை என்பதை 
அறியாத மானுடரில்லை. அவ்வறியமுடியாமையின்‌ 
மையத்தில்‌ கண்களை மூடி பிறிதொன்று எண்ணாமல்‌ 
பாய்ந்து சென்று அமிழ விழைபவருமில்லை. 
பெருந்தருணங்களில்‌ மானுடர்‌ செயலற்றுவிடுகிறார்கள்‌. 
அறிந்த அனைத்தையும்‌ மறந்து ஆவதென்ன என்று 
அறியாமல்‌ அதன்‌ சுழலுக்கு தன்னை அளிக்கிறார்கள்‌. 
பெருந்தருணங்களை எண்ணி நோக்கி காலெடுத்து 
வைத்து சென்றடைபவர்கள்‌ உண்டா? பெருமானுடர்கள்‌ 
அவ்வாறு இருக்கலாகும்‌. அவனைப்போல. அவன்‌ 


அவற்றை நாற்களம்‌ என ஆடுகிறான்‌. நடனமென 
உடலாக்கிக்‌ கொள்கிறான்‌. பீலியென சூடிக்கொள்கிறான்‌. 
உடற்பொடி என உதறி முன்செல்கிறான்‌. 


நான்‌ எளியன்‌. என்னைப்போன்ற எளியோர்‌ அதை 
நோக்கி பெருவிசைகளால்‌ தள்ளப்படுகிறார்கள்‌. 
அதனால்‌ ஏனென்றறியாமல்‌ ஈர்க்கப்படுகிறார்கள்‌. அதில்‌ 
எரிந்தழிகிறர்கள்‌. அல்லது பிறிதொருவராகி 
வெளிவருகிறார்கள்‌. அதிலிருந்து விலகவும்‌ 
விடுவித்துக்கொள்ளவும்‌ முயல்கிறார்கள்‌. அல்லது 
அதை சிறிதாக்கிக்கொள்ள முயல்கிறார்கள்‌. கையில்‌ 
நிற்கும்‌ அளவுக்கு எளிதாக்கிக்கொள்கிறோம்‌. 
பற்றிக்கொள்ள பிடிகளும்‌ புழங்குவதற்கு உரிய வடிவமும்‌ 
உரியதாக உருமாற்றிக்கொள்கிறோம்‌. அதன்பொருட்டே 
இத்தவிப்பு. அது ஏன்‌ பெருந்தருணம்‌? எனில்‌ இப்போது 
இங்கு நிகழ்வன அனைத்துமே பெருந்தருணங்கள்‌ 
அல்லவா? ஆம்‌, மெய்யாகவே அப்படித்தான்‌. 
பெருநிகழ்வொன்றின்‌ பகுதி என்று ஆகும்போது 
அனைத்துமே அந்நிகழ்வின்‌ முடிவிலா எடையை 
தாங்களும்‌ கொண்டு விடுகின்றன. இன்று முற்றத்தில்‌ 
பரவியிருக்கும்‌ நீராவி படிந்த இளவெயில்‌ கூட 
பொருட்செறிவு மிக்கது. புரிந்துகொள்ளவே முடியாதது. 
ஒரு கொலைப்புன்னகைபோல. ஒரு வாளின்‌ ஒளிபோல. 
வேறெங்கிருந்தோ ஊறிவழியும்‌ ஒளிர்நஞ்சு போலும்‌ அது. 
இல்லை, அது பொருளற்றது. நஞ்சு தன்னில்‌ சாவு 
என்னும்‌ விழுப்பொருள்‌ கொண்டது. இந்த ஒளி 
அவ்வாறல்ல. 


பெருந்தருணங்கள்‌ அனைத்திலிருந்தும்‌ ஒரு 
விழுப்பொருளை மானுடர்‌ திரட்டி வைத்திருக்கிறார்கள்‌. 
ராகவராமனின்‌ கதையை எழுதிய தொல்வேடனின்‌ 
பாடல்களில்தான்‌ எத்தனை அரிய மெய்மைகள்‌. 
எவ்வளவு செறிந்த பொருள்‌ கொண்ட வரிகள்‌. 
பெருந்தருணங்களுக்கு அப்படி ஒரு மானுட உட்பொருள்‌ 
இருக்க இயலாது. இவ்வுலகில்‌ புழங்கும்‌ ஒரு மெய்மை 
அதில்‌ திரளவும்‌ வாய்ப்பில்லை. அவை யானை காவில்‌ 
நாம்‌ இடும்‌ தளைப்புச்‌ சங்கிலிகள்‌. புரவிக்கு நாமிடும்‌ 
கடிவாளங்கள்‌. பொன்னிலும்‌ இடலாம்‌. அருமணிகள்‌ 
பொறிக்கலாம்‌. அவையனைத்தும்‌ நம்முடையவை. 
அவை அறியாதவை. பெருமலைப்பாறைகளை 
பார்க்கையில்‌ எல்லாம்‌ உள்நுழைய வழியில்லாத 
மாளிகைகள்‌ என்று அவன்‌ இளமையில்‌ 
எண்ணிக்கொண்டதுண்டு. மெய்யாகவே அவை 
உள்ளீடற்றவைதானா என்ற ஐயம்‌ வளர்ந்த பின்னரும்‌ 
வந்ததுண்டு. பலமுறை கனவுகளில்‌ பாறைகளை 


முட்டியும்‌ உந்தியும்‌ சுற்றிச்‌ சுற்றி வருவதாக 
கண்டிருக்கிறான்‌. 


[[/age]அவன்‌ துயின்றுவிட்டிருந்தான்‌. ஓசை கேட்டு 
விழித்தபோது வாயிலில்‌ ஏவலன்‌ நின்றிருந்தான்‌. அவன்‌ 
எழுந்தமர்ந்து கைகளால்‌ முகத்தை துடைத்தபடி கூறுக 
என்னும்‌ பொருளில்‌ “ம்‌” என்றான்‌. “அவை 
கூடியிருக்கிறது, அரசே. தங்களின்‌ வருகை அங்கு 
எதிர்நோக்கப்படுகிறது” என்றான்‌ ஏவலன்‌. நகுலன்‌ 
எழுந்து “நான்‌ நீராடிவிட்டு செல்ல வேண்டும்‌” என்றான்‌. 
“அரசர்‌ அமர்ந்துவிட்டார்‌” என்றான்‌ ஏவலன்‌. “அவை 
நிகழ்க! நான்‌ உடனே வருகிறேன்‌” என்றான்‌. ஏவலன்‌ 
விலகிச்சென்றதும்‌ குடிலுக்குள்ளிருந்து சிறிய 
மரக்குடைவுக்கலத்தில்‌ சுருட்டி வைக்கப்பட்டிருந்த தனது 
மாற்று ஆடையையும்‌ மரவுரியையும்‌ எடுத்தபடி வெளியே 
சென்று ஈரமண்ணில்‌ கால்‌ புதைய நடந்து கங்கையை 
நோக்கி இறங்கினான்‌. 


அந்நிலம்‌ அனல்‌ விழுந்த இடம்போல சூழ்ந்திருந்த 
காட்டை எரித்து விரிந்துகொண்டிருந்தது. 
படகுத்துறையில்‌ பணியாளர்கள்‌ காலையிலேயே ஏதோ 
செய்யத்‌ தொடங்கியிருந்தார்கள்‌. ஒருபக்கம்‌ படகுகளில்‌ 
பொருட்கள்‌ வந்து இறங்கிக்கொண்டிருந்தன. மறுபக்கம்‌ 
துறைமேடை விரிவாகிக்கொண்டிருந்தது. அவன்‌ கண்ட 
நாள்‌ முதல்‌ அந்தப்‌ படகுத்துறை ஒவ்வொரு கணமும்‌ 
மேலும்‌ பெரிதாகிக்கொண்டிருந்தது. எண்ண 
எண்ணத்தான்‌ தேவை பெருகுகிறது. மூங்கில்களை 
சேற்றுபரப்பில்‌ வைத்து அறைந்து 
இறக்கிக்கொண்டிருந்தனர்‌. பறக்கும்‌ ஆடையை 
பலகையில்‌ அறைவதுபோல்‌ கங்கையை கரைச்சேற்றில்‌ 
அறைகிறார்கள்‌ என்று தோன்றியது. இந்தப்‌ 
படித்துறையில்‌ திகழும்‌ இக்காலத்தில்‌ அதை கட்டி நிறுத்த 
முயல்கிறார்கள்‌. பனிமலை இறங்கி ஆழ்கடல்‌ செல்லும்‌ 
பெருக்கு அவள்‌. இங்கு இந்த மூங்கில்‌ தறிகளில்‌ 
சிக்குண்டு சற்றே நெளிந்து நிலைகொள்வது போன்ற ஒரு 
நடிப்பை அவளும்‌ வழங்குகிறாள்‌. 


அவன்‌ நீராடும்‌ துறைக்காக அங்கிருந்து அகன்று 
அகன்று சென்றான்‌. சில கணங்களிலேயே யுதிஷ்டிரனின்‌ 
அவைக்கூடலை தான்‌ மறந்துவிட்டிருந்ததை சில 
கணங்கள்‌ கடந்தே கீற்று நினைவு எழுந்தபோது 
உணர்ந்தான்‌. கையிலெடுத்த இலையை 
உளம்கொள்ளாமல்‌ வீசுவதைப்போல்‌ அதை உதறினான்‌. 
அப்பால்‌ காட்டிற்குள்‌ நீத்தார்பலி கொடுப்பதற்கான 
படித்துறைகள்‌ ஒருங்கியிருந்தன. ஆனாலும்‌ சிலர்‌ 


பணியாற்றிக்கொண்டிருந்தார்கள்‌. பண்படாத 
மரப்பலகைகளை ஆணிகளால்‌ அறைந்து நீர்விளிம்பில்‌ 
மேடையாக எழுப்பி இரண்டடுக்குப்‌ படிகளாக 
ஆக்கியிருந்தார்கள்‌. அதற்குமேல்‌ மண்‌ 
வெட்டித்தெளிவிக்கப்பட்டு அதன்மேல்‌ மணல்‌ பரப்பி 
சடங்குமுற்றம்‌ அமைக்கப்பட்டிருந்தது. நீருக்கு அடியில்‌ 
பிரதீபர்‌ அமைத்த கல்லாலான படிகள்‌ உள்ளன. அந்தப்‌ 
படிகள்‌ அங்கிருப்பது வீரர்களை உவகைக்கொப்பளிப்பு 
அடையச்செய்வதை அவன்‌ கண்டான்‌. முதல்நாளே 
அனைவரும்‌ நீரில்‌ பாய்ந்து மூழ்கி அதை தொட்டு 
மீண்டனர்‌. “ஆம்‌, படிகள்‌!” என்று ஒருவரை ஒருவர்‌ 
நோக்கி கூவினார்கள்‌. வந்த அன்றே நீரில்‌ இறங்கி மூழ்கி 
கைகளால்‌ துழாவி அடியைத்‌ தொட்டு மேலெழுந்து வந்த 
யுதிஷ்டிரன்‌ கையால்‌ குழலை அள்ளி பின்னால்‌ சரித்து, 
வாயில்‌ அள்ளிய நீரை நீட்டி உமிழ்ந்து, கை சுழற்றி நீந்தி, 
அணைந்து கால்‌ ஊன்றி நின்று “படிகள்‌ உள்ளன, 
இளையோனே. மென்பாறையாலானவை! தொட்டறிய 
இயல்கிறது” என்றார்‌. கரையில்‌ நின்றிருந்த நகுலன்‌ 

ர்வமில்லாமல்‌ “ஆம்‌, கூறினார்கள்‌” என்றான்‌. “நீ 
தொட்டறியவில்லையா?” என்றார்‌ யுதிஷ்டிரன்‌. “இல்லை” 
என்றான்‌ நகுலன்‌. 


“இறங்கிப்‌ பார்‌! நமது மூதாதை தன்‌ போர்‌ வெற்றியின்‌ 
பொருட்டு அமைத்தது... அது மிகப்‌ பெரிய போர்‌. அன்று 
செளவீரர்களும்‌ யவனர்களும்‌ சைப்யர்களும்‌ 
ஒற்றைக்குலமென தங்களை திரட்டிக்கொண்டிருந்தனர்‌. 
அவர்களுக்கு சோனகர்களின்‌ உதவி இருந்தது. 
பீதர்களின்‌ வணிகப்பாதைமேல்‌ அவர்கள்‌ கோன்மை 
கொண்டிருந்தமையால்‌ முடிவில்லா செல்வமும்‌ இருந்தது. 
அவர்களை வெல்லாமல்‌ அஸ்தினபுரி நிலைகொள்ள 
இயலாதென்றனர்‌ அமைச்சர்‌. அவர்கள்‌ ஒருநாள்‌ 
கீழ்நிலம்‌ நோக்கி வருவார்கள்‌, முளைக்கையிலேயே 
அழிப்பது மேல்‌ என்றனர்‌ படைத்தலைவர்‌. பிரதீபர்‌ 
பெரும்படையுடன்‌ வடமேற்கே சென்றார்‌. 
ஒட்டுமொத்தமாக அவர்களை எதிர்க்க இயலாதென்றும்‌ 
அறிந்திருந்தார்‌. அவருக்கு இங்கே எவரும்‌ 
துணையில்லை. அப்போதும்‌ மகதம்‌ நமக்கு எதிராகவே 
இருந்தது. அன்றைய அங்கமும்‌ வங்கமும்‌ கலிங்கமும்‌ 
பிரக்ஜ்யோதிஷமும்‌ பெளண்டரமும்‌ பஞ்சசஹ்யம்‌ என்ற 
பேரில்‌ ஒற்றைக்கூட்டென்று இருந்தனர்‌.” 


யுதிஷ்டிரன்‌ மேலெழுந்து வந்து உடல்‌ நீரை உதறினார்‌. 
உள்ளத்தின்‌ எழுச்சியாலோ குளிராலோ அவர்‌ உடல்‌ 
நடுங்கியது. “அன்று அஸ்தினபுரியின்‌ முழுப்‌ 
படையையும்‌ வடமேற்கே கொண்டுசெல்வதென்பது 


தற்கொலையென ஆகிவிடும்‌ வாய்ப்புள்ள முயற்சி. 
ஆனால்‌ பெருமானுடர்‌ பெருந்திட்டங்களையே 
வகுக்கிறார்கள்‌. பிரதீபர்‌ முதலில்‌ படையுடன்‌ சென்று 
மகதத்தை தாக்கி அவர்களின்‌ பதினெட்டு கங்கைப்‌ 
படகுத்துறைகளை அழித்தார்‌. அவர்கள்‌ அஞ்சி 
பின்வாங்கினர்‌. அஸ்தினபுரியின்மேல்‌ படைகொண்டு 
வந்து நாம்‌ கைப்பற்றிய படகுத்துறைகளை மீட்க 
எண்ணிய மகதர்‌ பஞ்சசஹ்யத்திடம்‌ உதவி கேட்டார்‌. 
அந்தப்‌ பேச்சு நடந்துகொண்டிருந்தபோதே பிரதீபர்‌ 
வடக்கே கிளம்பிவிட்டார்‌. அவர்கள்‌ பேசி 
கூட்டமைப்பதற்குள்‌ வென்று மீளமுடியும்‌ என நம்பிக்கை 
கொண்டிருந்தார்‌. எத்தனை துணிவு, எத்தனை 
தன்னம்பிக்கை... அது தன்‌ மீதான நம்பிக்கை மட்டும்‌ 
அல்ல. தெய்வங்கள்‌ மீதான நம்பிக்கையும்கூட.” 


“வடக்கே பெரும்பாலை. அது உச்சக்கோடையும்கூட. 
கோடையில்‌ கீழ்நிலத்தார்‌ பாலையில்‌ நுழையவே 
அஞ்சுவர்‌ என எண்ணியிருந்தமையால்‌ செளவீரக்கூட்டு 
நம்மை எதிர்பார்க்கவே இல்லை. படைகள்‌ 
வந்துகொண்டிருக்கின்றன என்னும்‌ செய்தி 
சென்றபோதுகூட அவர்கள்‌ பாலைநிலத்தில்‌ நமது படை 
வற்றி அழியும்‌ என்றே எண்ணினார்கள்‌. ஆனால்‌ 
பாலையில்‌ வற்றி அழிவது சிறுநதிகள்‌. சிந்து பாலையை 
நிறைத்து பெருகிச்‌ செல்வது அல்லவா? நம 
படைகளில்‌ மூன்றிலொருவர்‌ நீரின்றியும்‌ வெயிலில்‌ 
வெந்தும்‌ வெங்காற்றில்‌ மூச்சிழந்தும்‌ மடிந்தனர்‌. ஆனால்‌ 
எஞ்சியோர்‌ சிபிநாட்டுக்குச்‌ சென்றனர்‌. அங்கிருந்து 
யவனர்களின்‌ நகரங்கள்‌ ஒவ்வொன்றாக வென்றனர்‌. 
யிரம்‌ யானைகளில்‌ பொன்னை ஏற்றிக்கொண்டு 
வந்தார்‌ பிரதீபர்‌ என்று பாடுகிறார்கள்‌ சூதர்கள்‌. 
இப்போதுகூட அஸ்தினபுரியின்‌ கருவூல அறைகளில்‌ 
அன்றைய கொள்ளைச்செல்வம்‌ நிறைந்திருக்கக்கூடும்‌.” 


“அதன்பின்‌ மகதர்‌ நம்மை எதிர்க்கத்‌ துணியவில்லை” 
என்றார்‌ யுதிஷ்டிரன்‌. “அது எப்போதுமே அப்படித்தான்‌, 
இளையோனே. ஒரு பெருவெற்றிக்குப்‌ பின்‌ உண்மையில்‌ 
வென்றவர்கள்‌ வலு குறைந்திருப்பார்கள்‌. புண்பட்ட 
யானையை பூனை எதிர்க்கமுடியும்‌. ஆனால்‌ வெற்றி 
எதிரிகளை அச்சுறுத்தும்‌. அவர்கள்‌ நம்முடன்‌ பேச்சுக்கு 
வந்தனர்‌. வடக்கே செல்கையில்‌ தன்‌ மைந்தர்‌ சந்தனுவை 
இங்கே படையுடன்‌ நிலைகொள்ளச்‌ செய்துவிட்டே 
சென்றார்‌ பிரதீபர்‌. மகதர்கள்‌ நமக்கு பதினெட்டு 
படகுத்துறைகளை அளித்தனர்‌. எட்டு கோட்டைகளும்‌ 
நமக்கு வந்தன. மகதம்‌ பணிந்ததுமே சந்தனு படையுடன்‌ 
சென்று கோசலத்தையும்‌ ஏழு சிறுநாடுகளையும்‌ வென்று 


கங்கைமேல்‌ நமது ஆட்சியை முழுமை செய்தார்‌.” 


“தங்கையின்‌ மேலான நமது கோன்மையே நம்மை 
வளர்த்தது... கங்கை வந்து மாமன்னர்‌ பிரதீபரின்‌ மடியில்‌ 
அமர்ந்தாள்‌ என்றும்‌ அவளை தன்‌ மைந்தன்‌ 
சந்தனுவுக்கு அவர்‌ மணமகளாக ஆக்கினார்‌ என்னும்‌ 
கதை உருவானது அவ்வண்ணம்தான்‌” என்றார்‌ 
யுதிஷ்டிரன்‌. அவன்‌ வெறுமையாக நோக்கிக்கொண்டு 
நிற்க யுதிஷ்டிரன்‌ “கங்கை நமது ஊர்தியும்‌ 
படைக்கலமும்‌ ஆக திகழ்ந்திருக்கிறது. 
விசித்திரவீரியனின்‌ காலத்தில்‌ நாம்‌ கங்கையை 
இழக்கலானோம்‌. எந்தையின்‌ காலகட்டத்தில்‌ கங்கை 
முழுமையாகவே நம்மிடமிருந்து அகன்று மகதத்தால்‌ 
கொள்ளப்பட்டது. கங்கையை ஆள்பவனே 
ஆரியவர்த்தத்தின்‌ மெய்யான அரசன்‌ என்பார்கள்‌” 
என்றார்‌. “அங்கர்‌ கங்கைக்கரையை முழுமையாகவே 
வென்றார்‌” என்றான்‌ நகுலன்‌. யுதிஷ்டிரன்‌ அவனை 
நோக்கி திரும்பாமல்‌ “நாம்‌ அறுதியான வெற்றியை 
அடையவேண்டும்‌. நம்‌ கொடிவழிகள்‌ இன்னும்‌ 
நூறாண்டுகள்‌ ஐயமின்றி கொள்ளும்‌ கோன்மையை” 
என்றார்‌. 


மீண்டும்‌ நீரில்‌ இறங்கி நீந்தியபடி “அன்று வடபுல 
வெற்றியின்பொருட்டு பிரதீபர்‌ ஒரு ராஜசூயவேள்வியை 
நிகழ்த்தினார்‌ என்கிறார்கள்‌. அதன்‌ தொடக்கமாக 
மாபெரும்‌ நீர்க்கடன்‌ ஒன்று நடந்தது. அனைத்து 
நீத்தாருக்கும்‌ அளிக்கப்பட்ட கொடை. அதன்பொருட்டு 
கட்டப்பட்டது இப்படித்துறை. இதைப்பற்றி 
பிரதீபவிஜயமும்‌ ஜயபிரதீபமும்‌ விரிவாகவே 
சொல்கின்றன” என்றார்‌. நீந்தி கால்களை நீருள்‌ 
துழாவியபடி “கீழே இரண்டு படிகளை தொட முடிகிறது. 
மேலும்‌ ஒரு படி சேற்றுக்குள்‌ இருக்கலாம்‌” என்றபின்‌ 
மீண்டும்‌ நீரில்‌ மூழ்கி ஆழத்திற்கு சென்றார்‌. அவருடைய 
நீண்ட தலைமுடி நீரில்‌ அலைபாய்ந்தது. 


அவன்‌ அங்கு நிற்க இயலாமல்‌ திரும்பி நடந்தான்‌. 
நீருக்குள்‌ மூழ்கி குளிர்ந்து எவர்‌ கண்களுக்கும்‌ படாமல்‌ 
அந்தப்‌ படிகள்‌ அமைந்திருக்கின்றன. அவற்றின்‌ மேல்‌ 
கங்கையின்‌ மென்சிறகு பொதிந்திருக்கிறது. இந்தப்‌ 
படிக்கட்டும்‌ நீரில்‌ மூழ்கும்‌. நீர்ப்பலிக்குப்‌ பிறகு இப்போது 
அமைந்த மரப்படிகளை கல்லால்‌ எடுத்து 
கட்டிவிடவேண்டும்‌ என்று யுதிஷ்டிரன்‌ 
ஆணையிட்டிருந்தார்‌. ஒருவேளை அவருடைய அகத்தில்‌ 
ஒரு ராஜசூயத்திற்கான திட்டம்‌ இருக்கலாம்‌. 
ஆண்டுதோறும்‌ அளிக்கும்‌ நீர்ப்பலி அங்குதான்‌ நிகழும்‌. 


பின்னர்‌ அதுவும்‌ நீரில்‌ மூழ்கும்‌. பலிச்சடங்குகள்‌ சுருங்கி 
ஒருவேளையாகி, ஒரு கைப்பிடி நீராகி, ஒரு விரல்‌ 
செய்கையாகி ஒரு சொல்‌ நினைவாகி மறையும்‌. 
பிறிதொரு படிக்கட்டு எழும்‌. 


எனில்‌ நான்‌ இப்போது நின்றிருக்கும்‌ இந்த மண்ணில்‌ 
நாளை அமையும்‌ இன்னொரு படிக்கட்டு உள்ளது. அதன்‌ 
இயல்கை வாய்ப்புக்கு மேல்‌ நின்றிருக்கிறேன்‌. தன்‌ 
உள்ளம்‌ சென்றுகொண்டிருக்கும்‌ திசையை எப்போதுமே 
ஒருகணம்‌ திரும்பி நின்று நோக்கி வியப்பது அவன்‌ 
வழக்கமாகிவிட்டிருந்தது. உள்ளம்‌ பெருக்காகவே 
எப்போதும்‌ இருந்தது. புறவுலகுடன்‌ அதன்‌ தொடர்பு 
இலைதாவும்‌ தவளை போலத்தான்‌. தொட்டுத்தொட்டு 
எழுந்தமைந்தது. அவன்‌ தன்‌ உள்ளம்‌ அனைத்துக்‌ 
கட்டுப்பாடுகளையும்‌ இழந்துவிட்டது என்றே 
எண்ணினான்‌. ஆனால்‌ அங்குள்ள அனைவரின்‌ 
உள்ளமும்‌ அப்படித்தான்‌ கொப்பளித்து 
ஓடிக்கொண்டிருந்தது என விழிகள்‌ காட்டின. 


ஒருவேளை யுதிஷ்டிரனுடைய உள்ளம்‌ அவ்வண்ணம்‌ 
இல்லாமலிருக்கலாம்‌. கல்வியால்‌ அடைந்த சொற்கரை 
அதற்கு அமைந்திருக்கலாம்‌. அவன்‌ அங்கு நின்று 
நோக்கியபோது நீரிலிருந்து எழுந்து தலைமயிரை அள்ளி 
பின்னாலிட்டு கைகூப்பியபடி கரை நோக்கி வந்த 
யுதிஷ்டிரனை கண்டான்‌. ஒடுங்கிய தோள்களிலிருந்து 
நீர்வழிந்து இறங்கியது. நீராடும்போது மட்டும்‌ அவரில்‌ 
கூடும்‌ சிறுவனின்‌ பாவனை வந்துவிட்டிருந்தது. கரை 
நின்ற ஏவலனிடம்‌ அவர்‌ எதையோ சொன்னபோது 
வெண்பற்கள்‌ தெரிந்து மறைய அவர்‌ 
புன்னகைப்பதுபோல்‌ இருந்தது. 


கங்கையின்‌ ஓரமாக இருந்த நாணல்‌ புதர்களுக்குள்‌ 
செல்லும்‌ பொருட்டு பலகைகள்‌ போட்டு வழி 
அமைக்கப்பட்டிருந்தது. நாளும்‌ பலர்‌ நடந்து 
சென்றமையால்‌ பலகைகள்‌ சேற்றில்‌ அழுந்தி அங்கே ஒரு 
ஒற்றையமடூத்தடம்‌ இருப்பதாகவே உணரச்செய்தன. 
கால்கள்‌ மட்டுமே பலகையை உணரமுடிந்தது. 
பலகையின்‌ விளிம்பில்‌ கால்‌ வைத்தபோது மறுமுனை 
திடுக்கிட்டு மண்ணை அதிரவைத்தது. 


அவன்‌ இறங்கி கங்கையின்‌ நீர்விளிம்பை அடைந்தான்‌. 
அது நீராடுவதற்குரிய இடமாக அடையாளம்‌ 
காணப்பட்டிருந்தது. கங்கைக்குள்‌ ஒரு செறிமண்‌ பாறை 
நீட்டி நின்றது. கங்கையின்‌ உதடுகளின்மேல்‌ நீட்டிய 
ஒற்றைப்‌ பல்‌ என்று அது தோன்றியது. அவன்‌ 


வேறெங்காவது உள்ளனவா?” என்றான்‌. “இல்லை. 
நானறிய ஏதுமில்லை” என்றார்‌ சம்புகர்‌. “இருக்கின்றன. 
நான்‌ அறிவேன்‌. எங்கோ. வடக்கே இமயத்தில்‌. அல்லது 
தெற்கே விரிநிலவெளியில்‌. அங்கிருக்கிறார்‌ பரசுராமர்‌” 
என்றான்‌ துரோணன்‌. சம்புகர்‌ “ஐந்து குளங்கள்‌ கொண்ட 
பிறிதொரு இடத்தை நானறிந்ததே இல்லை உத்தமரே. 
தாங்கள்‌ அதைத்‌ தேடி நாட்களை இழக்கவேண்டாம்‌” 
என்றார்‌. 


அவர்கள்‌ ஈரம்‌ வழியும்‌ உடலுடன்‌ முதற்குளத்திலிருந்து 
எழுந்து மந்திரங்களைச்‌ சொன்னபடி இரண்டாவது 
குளத்துக்குச்‌ சென்றனர்‌. கரையில்‌ அவர்களையே நோக்கி 
நின்ற துரோணன்‌ மூன்றாவது குளத்திலிருந்து எழுந்த 
சம்புகர்‌ சொன்ன ஒற்றைச்‌ சொல்லைக்‌ கேட்டு “சம்புகரே, 
நீர்‌ இப்போது சொன்னதென்ன?” என்றான்‌. “என்ன?” 
என்று அவர்‌ திரும்பக்கேட்டார்‌. “அந்த மந்திரத்தைச்‌ 
சொல்லுங்கள்‌. முழுமையாகச்‌ சொல்லுங்கள்‌” என்றான்‌ 
துரோணன்‌. சம்புகர்‌ தயங்கியபடி “கடலை உண்டவனும்‌ 
பஞ்சாப்சரஸில்‌ தவம்‌ செய்தவனும்‌ பெருநதியை 
கமண்டலத்தில்‌ அடக்கியவனுமாகிய அகத்தியனே 
இச்சொற்களைக்‌ கேளுங்கள்‌” என்றார்‌. 


“சம்புகரே, அந்த பஞ்சாப்சரஸ்‌ எங்குள்ளது?” என்றான்‌ 
துரோணன்‌. “பஞ்சசரஸ்‌ என்றும்‌ அழைக்கப்படும்‌ அது 
ஒரு குளம்‌. அயோத்திராமன்‌ வனம்புகுந்தபோது தெற்கே 
அகத்தியரை சென்றுகண்டார்‌. அகத்தியர்‌ ராமனையும்‌ 
சீதையையும்‌ தம்பியையும்‌ பஞ்சாப்சரஸ்‌ என்னும்‌ 
நீலத்தடாகத்துக்குக்‌ கொண்டுசென்று காட்டினார்‌. அது 
சூதர்களின்‌ ராமகதைப்பாடவில்‌ வருகிறது” என்றார்‌ 
சம்புகர்‌. “அந்த இடம்‌ தெற்கே தண்டகாரண்யத்தின்‌ 
நடுவில்‌ ஏழு மலைகளால்‌ சூழப்பட்ட சப்தசிருங்கம்‌ 
என்னும்‌ காட்டுக்குள்‌ உள்ளது.” 


“அந்தத்‌ தடாகத்தின்‌ கதையை பராசரரின்‌ 
புராணசம்ஹிதை சொல்கிறது” என்றான்‌ சீருகன்‌. 
“அத்தடாகத்தின்‌ நீரின்‌ மீதமர்ந்து மாண்டகர்ணி என்னும்‌ 
முனிவர்‌ தவம்செய்துவந்தார்‌. ஆயிரம்‌ வருடம்‌ அவர்‌ 
தவம்செய்து தன்‌ முழுமையை நெருங்கியபோது ஆயிரம்‌ 
வருடம்‌ அவர்‌ மிதந்த அந்த ஆழத்திலிருந்து ஐந்து 
அழகிய குமிழிகள்‌ மிதந்து மேலே வந்தன. அவை ஐந்து 
பேரழகான அப்சரஸ்களாக மாறின. ஒன்றில்‌ 
இன்னொன்று பிரதிபலித்து பேரழகின்‌ முடிவின்மையாகி 
அவரைச்சூழ்ந்தன. தவம்‌ கலைந்த முனிவர்‌ சினந்து 
அவர்களை தாமரை மலர்களாக ஆக்கினார்‌.” 


மேலாடையைக்‌ களைந்து மரவுரி அணிந்து நீரில்‌ 
பாய்ந்திறங்கி மூழ்கி மேலெழுந்து வந்தான்‌. கைவீசி நீந்தி 
கரையை அணுகினான்‌. உடலில்‌ இத்தனை வெம்மை 
நிறைந்திருக்கிறதா? நீரில்‌ வெம்மை கரைய உள்ளிருந்து 
மேலும்‌ வெம்மை எழுந்து தோல்பரப்பை அடைவதை 
உணர முடிந்தது. ஆனால்‌ அவன்‌ கரையேறிவிட்டான்‌. 


கங்கையில்‌ இறங்கினால்‌ பொழுது பிந்தும்‌ வரை 
நீந்திக்கொண்டிருப்பது அவன்‌ வழக்கம்‌. அவை 
நிகழ்வுகளுக்கு பிந்தக்கூடாதென்பதனால்‌ மிக 
முன்னதாகவே நீராட்டுக்குச்‌ செல்லும்‌ பழக்கத்தை 
கொண்டிருந்தான்‌. இன்னொரு கைச்சுழல்‌ நீச்சல்‌, 
இன்னொரு முழுக்கு என எண்ணி எண்ணி பொழு 
செல்வதை அறியாது நீரிலிருப்பான்‌. மழைக்கால நீரின்‌ 
சேற்று மணம்‌, கோடைகால நீரின்‌ ஆழ்ந்த தண்மை, மேல்‌ 
பரப்பிலொரு மென்படலமாக செல்லும்‌ வெயில்வெம்மை 
என கங்கையின்‌ அனைத்து நிலைகளையும்‌ அவன்‌ 
அறிந்திருந்தான்‌. ஒவ்வொன்றினூடாகவும்‌ 
கடந்துசென்றுகொண்டிருப்பான்‌. 


ஒவ்வொரு நாளும்‌ என நீராடிய பின்னரும்கூட கனவில்‌ 
கங்கையில்‌ நீராடும்‌ நினைவு வந்துகொண்டே இருந்தது. 
ஆனால்‌ அப்போது கங்கையில்‌ நீராடுவதை அவன்‌ 
அஞ்சினான்‌. பெரும்பாலும்‌ சிற்றோடைகளிலோ சிறு 
சுனைகளிலோதான்‌ நீராடினான்‌. கங்கைக்கரைக்கு வந்த 
பிறகு ஒரு முழுக்குக்கு மேல்‌ அவனால்‌ நீராட 
முடிந்ததில்லை. ஒருகணம்‌ தயங்கினால்‌ கங்கையில்‌ 
இறங்கவும்‌ முடியாதென்பதனால்‌ அணுகியதுமே கண்‌ 
மூடிக்கொண்டு எண்ணாமல்‌ பாய்ந்து துழாவி நீந்தி 
கரையேறிவிடுவது அவன்‌ வழக்கம்‌ என ஆயிற்று. 


ஆயிரம்‌ கைகளுடன்‌ அள்ளி இழுத்து ஆழத்திற்கு 
கொண்டு செல்ல முயலும்‌ கங்கையிடமிருந்து தப்ப 
விரும்புபவன்போல மூச்சு திணற கரைப்பாறையைப்‌ 
பற்றி மேலே திரும்பிப்பார்க்காமல்‌ மரவுரி எடுத்து தலை 
துடைத்து ஆடை மாற்றி அகன்று சென்றான்‌. நீராட 
எழும்போதும்‌ தலை துவட்டுகையிலும்‌ விழி கொள்ளாது 
நீரின்‌ ஒளிப்பெரும்பரப்பை பார்த்து நின்றிருப்பது 
அவன்‌ வழக்கம்‌. நீராடிய பிறகும்‌ நெடுநேரம்‌ கங்கையை 
நோக்கி நின்றிருப்பதும்‌ உண்டு. இப்படி ஒரு கணமும்‌ 
திரும்பாமல்‌, அச்சுறுத்தும்‌ விதியிடமிருந்தென அன்னை 
நீர்ப்பெருக்கிடமிருந்து ஓடி அகல்வோம்‌ என ஒருபோதும்‌ 
எண்ணியதில்லை. 


நடக்கையில்‌ அவன்‌ மிகவும்‌ களைத்திருந்தான்‌. 


அத்தனை களைப்பு எதனால்‌ என்று எண்ணினான்‌. 
உள்ளம்‌ ஓடிய நெடுந்தொலைவின்‌ களைப்பு. எண்ணி 
எண்ணிச்‌ சென்ற தொலைவு அனைத்தையும்‌ சலித்துச்‌ 
சலித்து நடந்து மீளவேண்டியிருக்கிறது. அவனுக்கு 
அப்போது யுதிஷ்டிரனின்‌ அவைக்குச்‌ செல்ல சற்றும்‌ 
உளம்கூடவில்லை. வெளியே எங்காவது 
சென்றுவிடவேண்டும்‌ என்றுதான்‌ தோன்றியது. உடனே 
கிளம்பி எங்கேனும்‌ சென்றுவிடுவோம்‌ என்று 
எண்ணியபோது அவ்வெண்ணமே மேலும்‌ நடக்க ஆற்றல்‌ 
அளித்தது. குடிலுக்கு மீண்டு 
ஆடைமாற்றிக்கொண்டிருந்தபோதுகூட அங்கிருந்து 
காட்டுக்குள்‌, அறியா நிலம்‌ ஒன்றுக்குள்‌ 
செல்லப்போகிறோம்‌ என்றே எண்ணிக்கொண்டிருந்தான்‌. 
ஏவலன்‌ வந்து நின்று தலைவணங்கியபோது 
பெருமூச்சுவிட்டான்‌. 

[[ஙage]குழல்கற்றைகள்‌ ஈரமாக இருந்தமையால்‌ 
தலைப்பாகை அணிய முடியவில்லை. 
தலைதுவட்டிக்கொண்டிருந்தபோது நகுலன்‌ உள்ளத்தால்‌ 
யுதிஷ்டிரனின்‌ அவைக்கு சென்றுவிட்டிருந்தான்‌. அங்கே 
என்ன சொல்லவேண்டும்‌ என்று சொல்லை எடுத்து 
கோக்கத்‌ தொடங்கியபோதுதான்‌ தன்‌ உள்ளம்‌ 
திருதராஷ்டிரரின்‌ குடிலில்‌ நிகழ்ந்த அனைத்திலிருந்தும்‌ 
மிக விலகி, எண்ணி எடுக்கத்தக்க சில சொற்களாக 
அனைத்தையும்‌ மாற்றிவிட்டிருப்பதை உணர்ந்தான்‌. 
அதன்பொருட்டே வேறெங்கோ சென்றது அகம்‌. 
எதைஎதையோ கோத்தது. எவற்றையெல்லாமோ எடுத்து 
போர்த்திக்கொண்டது. 


திருதராஷ்டிரரின்‌ குடிலில்‌ நிகழ்ந்தது வாழ்நாள்‌ 
இறுதிவரை நீடிக்கும்‌ ஒரு நினைவு. அல்லது நாளையே 
அதை உள்ளம்‌ கழித்துவிடவும்கூடும்‌. அத்தருணத்தின்‌ 
அறியமுடியாமையும்‌ உணர்வுச்சுழல்களும்‌ அடியிலியைச்‌ 
சென்றடைந்து மீண்ட அவ்வெறுமைப்பெருவெளியும்‌ 
இத்தனை எளிதாக சொல்லாக மாறுமென்பதை 
எண்ணும்போது அவனுக்கு விந்தையானதோர்‌ நிறைவும்‌ 
பின்னர்‌ புன்னகையும்‌ தோன்றியது. சொல்லைப்போல்‌ 
முடிவுற்றுவிட்ட பிறிதொன்றில்லை. மீண்டும்‌ நேரடி 
நிகழ்வினூடாக, கற்பனையினூடாக அதைத்‌ திறந்து 
விரித்தாலொழிய அது ஒன்றையே சுட்டி நின்றிருக்கும்‌. 


அவன்‌ யுதிஷ்டிரனின்‌ அவைக்களம்‌ நோக்கி 
செல்கையில்‌ அச்சொற்களை மீண்டும்‌ ஒருமுறை 
முறையாக கோத்து அடுக்கி உருவமைத்துக்கொண்டான்‌. 
ஆகவே அவன்‌ நடை சீரான காலடிகளாக அமைந்தது. 
யுதிஷ்டிரன்‌ தன்‌ குடிலுக்கு வெளியே சாலமரத்தடியில்‌ 
போடப்பட்டிருந்த தாழ்வான மூங்கில்‌ பீடத்தில்‌ 
அமர்ந்திருக்க சகதேவன்‌ அவர்‌ அருகே பின்னால்‌ 
அமர்ந்திருந்தான்‌. சற்று அப்பால்‌ மரங்களில்‌ சாய்ந்தபடி 
பீமனும்‌ அர்ஜுனனும்‌ நின்றனர்‌. ஏவலர்கள்‌ மேலும்‌ 
விலகி நிற்க தெளம்யர்‌ யுதிஷ்டிரனுக்கு நேர்‌ முன்னால்‌ 
உயரமான மரப்பீடத்தில்‌ அமர்ந்திருந்தார்‌. அவருக்குப்‌ 
பின்னால்‌ அவருடைய மாணவர்கள்‌ நின்றனர்‌. 
யுதிஷ்டிரனுக்கு வலப்பக்கம்‌ அமைச்சர்கள்‌ 


நின்றிருந்தனர்‌. 
அவர்கள்‌ மெல்லிய குரலில்‌ ஏதோ 
பேசிக்கொண்டிருந்தனர்‌. அப்பேச்சு அத்தனை 
செறிவானதல்ல என்பது அவர்களின்‌ விழிகள்‌ 
அலைந்ததில்‌ இருந்து தெரிந்தது. யுதிஷ்டிரன்‌ 
முதலிலேயே நகுலனை பார்த்துவிட்டார்‌. அவருடைய 
சொல்‌ தயங்கியதும்‌ தெளம்யரும்‌ பிறரும்‌ திரும்பி 
நோக்கினர்‌. நகுலன்‌ அருகணைந்து சொல்லின்றி 
தலைவணங்கி நின்றான்‌. யுதிஷ்டிரன்‌ அவனை நிமிர்ந்து 
பார்த்து சற்றே எரிச்சலுடன்‌ “நெடும்பொழுதாக உனக்காக 
காத்திருக்கிறோம்‌” என்றார்‌. “நான்‌ அங்கிருந்து வந்து 
ஒற்றர்களை சந்தித்து சில ஆணைகள்‌ விடுக்க 
வேண்டியிருந்தது” என்றான்‌ நகுலன்‌. என்ன 
என்பதுபோல்‌ யுதிஷ்டிரன்‌ ஏறிட்டுப்‌ பார்த்தார்‌. 
“பிற அரசியரும்‌ திருதராஷ்டிரருடன்‌ தங்க 
விரும்பினார்கள்‌. அதனால்‌ என்ன நிகழும்‌ என்பதை 
எண்ணவேண்டியிருந்தது. ஆனால்‌ அது முறையானது 
என்பதனால்‌ அவர்களை அங்கு அனுப்ப 
ணையிட்டேன்‌” என்றான்‌. யுதிஷ்டிரன்‌ “அவர்கள்‌ 
அங்கு தங்க இடமிருக்கிறதா?” என்றார்‌. “இப்போது 
அவர்கள்‌ பேரரசருடன்‌ இருக்கிறார்கள்‌. இன்று 
மாலைக்குள்‌ அவர்களுக்கான குடில்களை அங்கு 
போட்டுவிடமுடியும்‌. அனைத்துக்கும்‌ 
ஆணையிட்டிருக்கிறேன்‌” என்று நகுலன்‌ கூறினான்‌. 


அப்பேச்சினூடாக அவர்களின்‌ எண்ணங்களை அவன்‌ 
திருதராஷ்டிரரின்‌ மேல்‌ திருப்பிவிட்டான்‌. தெளம்யர்‌ 
“அவர்கள்‌ அவருடன்‌ இருப்பது நன்று” என்றார்‌. ஆனால்‌ 
கூடவே மெல்லிய குரலில்‌ “அவர்கள்‌ பதின்மர்‌” என்றார்‌. 
அவர்‌ தனக்குத்தானே சொல்லிக்கொண்டதுபோல்‌ 
அச்சொல்‌ ஒலித்தாலும்‌ அனைவரும்‌ திரும்பி கூர்ந்து 
நோக்கினர்‌. அவரே அச்சொற்களை உணர்ந்து “பத்து 
முகங்களைப்போல. உள்ளத்தின்‌ பத்து வடிவங்கள்‌” 
என்றார்‌. “ராவணப்பிரபுவைப்பற்றி அவ்வண்ணம்‌ 
சொல்வதுண்டு. அவருடைய பத்து ஆணவநிலைகள்‌ 
அவை என. இவை அறத்துணையின்‌ பத்து 
வடிவங்களாக இருக்கக்‌ கூடும்‌.” அப்போதும்‌ அவர்‌ 
சொல்ல வருவதென்ன என்று நகுலனுக்கு புரியவில்லை. 
யுதிஷ்டிரன்‌ தவிர பிறர்‌ அதை உளம்கூர்ந்து 
எண்ணவுமில்லை. 


தெளம்யர்‌ நகுலனை நோக்கிவிட்டு “அவர்கள்‌ 
அறத்துணை என்பதன்‌ எடுத்துக்காட்டுக்கள்‌ என்பதை 


மறுக்கவேண்டியதில்லை. ஆனால்‌ பத்து நிலைகள்‌. பத்து 
எனில்‌ கொழுநருக்காக கண்களை கட்டிக்கொண்ட 
காந்தாரி ஓர்‌ எல்லை. மறு எல்லையில்‌ உளம்‌ உடைந்து 
சாளரத்தில்‌ அமர்ந்தவள்‌... விழியின்மை. பற்று என்பது 
ஒரு விழியின்மை. கற்பு என்பதும்‌ இன்னொரு 
விழியின்மையே” என்றார்‌. புன்னகைத்து “நான்‌ 
சொல்லவருவதை சொல்லிவிட்டேனா என்று 
தெரியவில்லை. இதெல்லாம்‌ சற்றே வழிவிட்டுச்‌ செல்லும்‌ 
எண்ணங்கள்‌. என்‌ குருமரபுக்கு மட்டுமே உரியவை. பிறர்‌ 
இவற்றை உளக்கோணல்‌ என்றே எண்ணக்கூடும்‌” 
என்றார்‌. 


“சொல்க!” என்றார்‌ யுதிஷ்டிரன்‌ தணிந்த குரலில்‌. “இப்படி 
சொல்கிறேன்‌. உலகளந்தானுக்கு மஞ்சமும்‌ குடையும்‌ 
ஆகி நின்றிருக்கும்‌ முதல்நாகம்‌ ஆயிரம்‌ 
தலைகொண்டது. ஈராயிரம்‌ நா கொண்டது. வாழ்த்தும்‌ 
பணிவும்‌ என அதன்‌ நா ஓயாது ஒலித்துக்கொண்டே 
இருக்கிறது. ஆனால்‌ ஆயிரத்தின்‌ மடங்குகளில்‌ என 
பெருகிச்‌ செல்லும்‌ அச்சொற்களில்‌ பலகோடியில்‌ ஒன்று 
அவர்மேல்‌ நஞ்சு கக்கும்‌ என்று தப்தகீதிகை சொல்கிறது.” 
நகுலன்‌ அவர்‌ சொல்லவருவதை புரிந்துகொண்டு “ஆம்‌, 
அதற்கும்‌ வாய்ப்புள்ளது” என்றான்‌. யுதிஷ்டிரன்‌ “என்ன 
வாய்ப்பு?” என்றார்‌. தெளம்யரை நோக்கி “என்ன 
நிகழும்‌?” என்றார்‌. நகுலன்‌ “நமக்கு வேறு வழியில்லை, 
அமைச்சரே” என்றான்‌. “ஆம்‌, அவருக்கும்‌ 
வேறுவழியில்லை” என்றார்‌ தெளம்யர்‌. 


மீண்டும்‌ ஒரு சொல்லின்மை உருவாகியது. காடு 
ஓலமிட்டுக்கொண்டிருந்தது. நகுலன்‌ தெளம்யரை 
பார்த்துக்கொண்டிருந்தான்‌. வேதம்‌ பெருங்கனவென 
எழுந்து ஆட்டிவைக்கும்‌ காடுகளை அவன்‌ கண்டு 
மீண்டிருந்தான்‌. இங்கே அது அன்றாட உலகியல்‌ 
மெய்மையாக, அவற்றை நிகழ்த்தும்‌ சடங்குகளாக மாறி 
அமைந்திருக்கிறது. வேதமுடிபினர்‌ அளவைநோக்கை 
வெறுப்பதை அவன்‌ கண்டிருந்தான்‌. ஆனால்‌ அப்போது 
அதுதான்‌ பயனுள்ளதா என்ற எண்ணம்‌ ஏற்பட்டது. 
ஒவ்வொன்றையும்‌ இயற்கை ஒளியில்‌ அவற்றுக்கான 
மெய்யான அளவில்‌ நிறுத்துகிறது. தெய்வங்களையும்‌ 
அளந்தே வைத்திருக்கிறது அளவைநோக்கு. 
வேதமுதன்மைநோக்கு என்கிறார்கள்‌ அவர்கள்‌. வேதம்‌ 
அவர்களின்‌ அளவுகோல்‌. அதை மாற்றிக்கொள்ள 
அவர்களால்‌ இயலாது. 


யுதிஷ்டிரன்‌ பொருளற்ற எண்ணங்களில்‌ உழல்வதை 
அவருடைய விழிகளின்‌ மங்கல்‌ காட்டியது. சற்று நேரம்‌ 


கழித்து உளம்‌ மீண்டு அசைந்தமர்ந்து “நாம்‌ பேரரசரைக்‌ 
கண்டு வணங்கி சொல்‌ பெற்ற பின்னரே நீர்க்கடன்‌ 
தொடங்கவேண்டுமென்று தெளம்யர்‌ ஆணையிடுகிறார்‌, 
இளையோனே” என்றார்‌. நகுலன்‌ “ஆம்‌, அது முறையே” 
என்றான்‌. யுதிஷ்டிரன்‌ மேலும்‌ ஒவ்வாமையை உடலில்‌ 
காட்டி “ஆனால்‌ நாம்‌ சென்று வணங்கி சொல்‌ பெறும்‌ 
நிலையில்‌ அவர்‌ உள்ளாரா? இப்போது இந்த அவை 
அறிய வேண்டியது அதுவே” என்றார்‌. 


நகுலன்‌ “எந்நிலையிலாயினும்‌ அவர்‌ நம்‌ தந்தை” 
என்றான்‌. யுதிஷ்டிரன்‌ பெருகும்‌ எரிச்சலுடன்‌ உரக்க 
“நான்‌ உன்னிடமிருந்து நெறியுரைகளை 
எதிர்பார்க்கவில்லை. இன்று நிகழ்ந்ததை வைத்து உன்‌ 
கணிப்பென்ன என்று அறியத்தான்‌ உன்னை 
அழைத்தேன்‌” என்றார்‌. அவர்‌ எரிச்சல்கொண்டது 
நகுலனுக்கு உவப்பாக இருந்தது. அவன்‌ தன்‌ 
நிலையழிவை கடந்து நின்று சொல்லெடுக்க வாய்ப்பாக 
அமைந்தது அது. “இன்றைய நிகழ்வுகளை வைத்து நாம்‌ 
எதையும்‌ முடிவெடுக்க முடியாது” என்றான்‌. “ஆம்‌, 
ஆனால்‌ நிகழ்ந்தவையே அடையாளம்‌... சொல்‌” என்றார்‌ 
யுதிஷ்டிரன்‌. 

தெளம்யர்‌ “இன்று பேரரசி அரசரைச்‌ சென்று 
சந்தித்தபோது என்ன நிகழ்ந்தது? அதை முதலில்‌ 
சொல்க!” என்றார்‌. நகுலன்‌ “அவர்கள்‌ இன்று மைந்தரை 
இழந்த தந்தையும்‌ தாயும்‌ மட்டுமே. அறுதியில்‌ 
அவர்களிடம்‌ எஞ்சியது அந்நிலை மட்டும்தான்‌. அதுவே 
நிகழ்ந்தது. தழுவிக்கொண்டு விழிநீர்‌ உகுத்தனர்‌...” 
என்றான்‌. யுதிஷ்டிரன்‌ கை நீட்டி அவனைத்‌ தடுத்து 
“அவ்வாறே நிகழும்‌ என்று நானும்‌ எண்ணினேன்‌. 
அத்துயர்‌ உச்சியில்‌ அவர்கள்‌ வஞ்சினம்‌ 
கொண்டார்களா? நம்மைக்‌ குறித்த பழிச்சொற்கள்‌ 
அவர்கள்‌ நாவில்‌ எழுந்தனவா? பேரரசியோ அரசரோ 
நம்மை தீச்சொல்லிட வாய்ப்புண்டா? நாம்‌ சென்று 
அவர்களைப்‌ பார்ப்பது நலம்‌ பயக்குமா? நான்‌ அறிய 
விரும்புவது அதை மட்டும்தான்‌” என்றார்‌. 


நகுலன்‌ கசப்புடன்‌ “இத்தருணத்தில்‌ மானுடரைப்‌ பற்றி 
என்ன சொல்ல இயலும்‌? ஒவ்வொருவரும்‌ ஒவ்வொரு 
நிலையிலிருக்கிறார்கள்‌. முந்தைய கணம்‌ அடுத்த 
கணத்தை உருவாக்காமல்‌ ஆகிவிட்டிருக்கிறது இங்கே. 
மூத்தவரே, இன்று எவரைப்‌ பற்றியும்‌ எக்கணிப்பையும்‌ 
சொல்லும்‌ நிலையில்‌ நானில்லை” என்றான்‌. பீமன்‌ 
உடலை அசைத்து எழுந்தபோது கைகள்‌ மார்பிலிருந்து 
தழைந்தன. “இப்பேச்சுக்கு பொருளே இல்லை. நாம்‌ 


சென்று அவரைப்‌ பார்த்து வணங்கி சொல்‌ 
பெறவேண்டுமென்பது முறையெனில்‌ அதை செய்வோம்‌. 
அதன்‌ பொருட்டு தீச்சொல்லோ பழிச்சொல்லோ 
வருமெனில்‌ அது நமக்குரியது என்றே கொள்வோம்‌. 
எண்ணிச்‌ சூழ்ந்து இங்கு அமர்ந்திருப்பதுபோல்‌ 
வீண்செயல்‌ பிறிதில்லை” என்றான்‌. 


யுதிஷ்டிரன்‌ “வாயை மூடு... நீ அவர்‌ முன்‌ சென்று 
நின்றிருக்கப்போகிறாயா? கீழ்மகனே, நீ அவருக்குச்‌ 
செய்தது என்ன என்பதை உணர்ந்திருக்கிறாயா? ஒரு 
தந்தையின்‌ நூறு மைந்தரையும்‌ ஆயிரம்‌ 
பெயர்மைந்தரையும்‌ கொன்றுவிட்டு அவரை 
எதிர்கொள்ளப்போகிறாய்‌” என்றார்‌. “நான்‌ அவர்களை 
போரில்‌ வென்றேன்‌. படைக்கலம்‌ எடுத்து களம்வரும்‌ 
ஒருவன்‌ முடிந்தால்‌ என்னை கொல்‌ என்னும்‌ 
அறைகூவலையே விடுக்கிறான்‌. வென்றால்‌ கொல்லும்‌ 
ஒப்புதலை வழங்குகிறான்‌... நான்‌ போர்வென்றவன்‌. என்‌ 
வெற்றியை தெய்வங்களுக்கு அளித்துவிட்டவன்‌. 
எதைப்பற்றியும்‌ வருந்தவேண்டியதில்லை நான்‌” 
என்றான்‌ பிமன்‌. 


யுதிஷ்டிரன்‌ சினத்துடன்‌ உரக்க “நீ நெறி பேசுகிறாயா? 
என்னிடம்‌ அறம்‌ பேச வந்தாயா?” என்றார்‌. “ஆம்‌, என்‌ 
அறம்‌ பற்றி எனக்கு எந்த ஐயமும்‌ இல்லை. 
எதைப்பற்றியும்‌ குற்றவுணர்ச்சியும்‌ இல்லை” என்று பீமன்‌ 
சொன்னான்‌. “செய்தவற்றின்பொருட்டு குற்றவுணர்ச்சி 
கொள்வதே நரகம்‌ என்பது... நான்‌ அதில்‌ இல்லை.” 
யுதிஷ்டிரன்‌ “அது மானுட இயல்பு. குற்றவுணர்ச்சி 
அற்றவை விலங்குகள்‌” என்றார்‌. “மூத்தவரே, 
இக்குற்றவுணர்ச்சி ஒரு நடிப்பு. இச்செயலைக்‌ 
கடந்துசென்று வெற்றியின்‌ கனிகளை உண்ண 
நாமனைவரும்‌ அதை பயன்படுத்திக்கொள்கிறோம்‌. 
நான்‌ எதையும்‌ நாடவில்லை. ஆகவே எனக்கு எந்த 
நடிப்பும்‌ தேவையில்லை” என்றான்‌ பீமன்‌. 


“சீ, கீழ்மகனே! என்ன சொன்னாய்‌?” என்றபடி யுதிஷ்டிரன்‌ 
எழுந்துவிட்டார்‌. “என்னடா சொன்னாய்‌? என்‌ முகத்தை 
நோக்கி நீ என்னடா சொன்னாய்‌?” பீமன்‌ உறைந்த 
முகத்துடன்‌ அமைதியாக நிற்க தெளம்யர்‌ “அரசே, 
அமர்க!” என்றார்‌. யுதிஷ்டிரன்‌ பதறும்‌ உடலுடன்‌ 
அமர்ந்துகொண்டார்‌. “இவன்‌ சொல்வதென்ன? 
இவனுடைய சொற்களில்‌ என்றுமிருந்தது இந்த நஞ்சு. 
இன்று அது நொதித்து கூர்கொண்டுவிட்டிருக்கிறது. 
அறிவிலி... காட்டாளன்‌. அமைச்சரே, இவன்‌ வடிவில்‌ 
காட்டின்‌ இருள்‌ எழுந்து வந்து பாண்டுவின்‌ குடியை 


பழிப்பு காட்டுகிறது. பாண்டுவால்‌ கொல்லப்பட்ட அந்த 
விலங்கின்‌ வஞ்சம்‌ போலும்‌ இது.” அவர்‌ தன்‌ தலையில்‌ 
அறைந்து கொண்டார்‌. “ஊழ்‌, ஊழன்றி வேறில்லை...” 


தெளம்யர்‌ “நாம்‌ இப்போது பேசவேண்டியவை இவை 
அல்ல. ஒருவரை ஒருவர்‌ குத்திக்‌ கிழித்துக்கொள்வதில்‌ 
பொருளில்லை” என்றார்‌. “ஏன்‌ இதை செய்கிறோம்‌? 
அமைச்சரே, இங்கே நிகழ்வது இதுவே. நாங்கள்‌ ஐவரும்‌ 
சந்தித்துக்கொள்ளவே இயல்வதில்லை. ஒருவரை நோக்கி 
ஒருவர்‌ நஞ்சு கக்காமல்‌ எங்களால்‌ மீள இயல்வதில்லை” 
என்றார்‌. “ஏனென்றால்‌ நீங்கள்‌ ஐவரும்‌ ஒருடலின்‌ ஐந்து 
முகங்கள்‌” என்றார்‌ தெளம்யர்‌. “நீங்கள்‌ உங்களிடமே 
சொல்லிக்கொள்வனதான்‌ சொல்லாகவும்‌ எழுகின்றன.” 
யுதிஷ்டிரன்‌ குரல்‌ தளர்ந்து “ஏன்‌ இந்த பெருந்துன்பம்‌? 
ஏன்‌ துயரை வளர்த்து அதில்‌ இப்படி திளைக்கிறோம்‌? 
ஏன்‌ ஒருவரை ஒருவர்‌ வெறுத்துக்கொள்கிறோம்‌?” 
என்றார்‌. 


சகதேவன்‌ “நஞ்சில்‌ புழுத்த புழுக்கள்போல்‌ துயருக்கே 
பழகி அதில்‌ வாழத்‌ தொடங்கிவிட்டிருக்கிறோம்‌. ஆகவே 
அது நமக்கு போதாமலாகிவிட்டிருக்கிறது” என்றான்‌. 
அவன்‌ குரலில்‌ இருந்த ஏளனம்‌ யுதிஷ்டிரனின்‌ 
உள்ளத்தை அடங்கச்செய்தது. “ஆம்‌, உண்மை. 
நம்மைப்போல்‌ ஏளனத்துக்குரிய சிற்றுள்ளங்கள்‌ இங்கு 
வேறில்லை...” என்றார்‌. நகுலன்‌ தன்னுள்ளே 
புன்னகைத்துக்கொண்டான்‌. துயரைக்‌ கொட்டி அதை 
வெறுப்பினூடாக வளர்த்து உச்சத்தை அடைந்து ஓர்‌ 
ஏளனம்‌ வழியாக கீழிறங்கி வருவதே ஒவ்வொருநாளும்‌ 
நிகழ்ந்துகொண்டிருக்கிறது. தெளம்யர்‌ “நாம்‌ 
பேசவேண்டியதை பேசுவோம்‌” என்றார்‌. 


நகுலன்‌ க்‌ அதையே நான்‌ 
சொல்லிக்கொண்டிருக்கிறேன்‌” என்றான்‌. “அமைச்சரே, 
பேரரசர்‌ நம்மை நோக்கி என்ன சொல்லக்‌ கூடுமென்பதை 
இத்தருணத்தில்‌ அவரே அறியார்‌. இவ்வனைத்தையும்‌ 
நிகழ்த்தும்‌ தெய்வங்கள்கூட அவற்றை சொல்ல முடியாது. 
ஒவ்வொருமுறையும்‌ நம்‌ கணிப்புகள்‌ அனைத்தையும்‌ 
கடந்து ஏதோ ஒன்றுதான்‌ நிகழ்ந்துகொண்டிருக்கிறது 
என்னும்போது இங்கு அமர்ந்து ஒவ்வொன்றையும்‌ 
எண்ணி எண்ணி கணிப்பதில்‌ உள்ள 
பொருளின்மையை நாம்‌ உணர்வதில்லை” என்றான்‌. 
யுதிஷ்டிரன்‌ “நம்‌ செயல்களை பொருளற்றுப்‌ 
போகச்செய்வது தெய்வங்களின்‌ ஆணை. ஆனால்‌ நாம்‌ 
ஆற்றும்‌ செயலுக்கான பொருள்‌ ஒன்று நம்மிடம்‌ 
இருக்கவேண்டும்‌. இல்லையேல்‌ அச்செயலை நம்மால்‌ 


நம்பி ஆற்றமுடியாது” என்றபின்‌ சகதேவனிடம்‌ “நீ என்ன 
எண்ணுகிறாய்‌, இளையோனே?” என்றார்‌. 


சகதேவன்‌ “அவர்கள்‌ விழிநீர்‌ உகுத்திருக்கிறார்கள்‌, அது 
ஒன்றே இப்போது போதுமானது” என்றான்‌. “ஏன்‌?” என்று 
யுதிஷ்டிரன்‌ கேட்டார்‌. “மூத்தவரே, விழிநீர்‌ 
அனைத்தையும்‌ கழுவுவது. முதன்மையாக வளஞ்சத்தை. 
பேரரசியின்‌ அணைப்பில்‌ சிறுமைந்தராக மாறிய 
பேரரசர்தான்‌ அங்கிருப்பார்‌. ஒருவேளை அவர்‌ அகம்‌ 
மீண்டும்‌ நஞ்சு கொள்ளக்கூடும்‌. ஆனால்‌ இப்போது 
இக்காலையிலேயே நாம்‌ அவரை சந்திக்கச்‌ சென்றால்‌ 
அங்கிருப்பவர்‌ சற்றுமுன்‌ உளம்‌ கனிந்தவர்‌. 
மைந்தர்போல்‌ உளத்தூய்மை கொண்டவராக அவர்‌ 
இருக்க வாய்ப்பு. ஆகவே அஞ்சவேண்டியதில்லை” 
என்றான்‌. 


யுதிஷ்டிரன்‌ திரும்பி நகுலனிடம்‌ “நான்‌ என்பொருட்டு 
அஞ்சவில்லை. அங்கிருப்பவர்‌ நூறு மைந்தரையும்‌ 
ஆயிரம்‌ பெயர்‌ மைந்தரையும்‌ இழந்தவர்‌. 
பாரதவர்ஷத்தின்‌ சக்ரவர்த்தி என மும்முடிசூடி 
அமரத்தக்க மைந்தனை இழந்தவர்‌. அறியாது ஒரு 
அவச்சொல்‌ அவர்‌ நாவில்‌ எழுமெனில்‌ அஸ்தினபுரியும்‌ 
இந்திரப்பிரஸ்தமும்‌ அதன்‌ நஞ்சையே சென்றடையும்‌. 
எரிமழையென அவர்‌ சினம்‌ நம்‌ குடிமேல்‌ விழும்‌. அதை 
தவிர்ப்பது அரசன்‌ என என்‌ கடமை” என்றார்‌. நகுலன்‌ 
ஓர்‌ உளத்துடிப்பை உணர்ந்தான்‌. 


சகதேவன்‌ “அவ்வண்ணம்‌ ஒன்று எழுமென்றால்‌ அதை 
எவ்வகையிலும்‌ நாம்‌ கடக்க இயலாது. தந்தையென ஒரு 
சொல்லேனும்‌ அவர்‌ நம்மை பழித்துச்‌ 
சொல்லாமலிருந்தால்‌ அதுவே குறை” என்றான்‌. “என்ன 
சொல்கிறாய்‌, இளையோனே?” என்றார்‌ யுதிஷ்டிரன்‌. 
“நமக்குரிய பழி என ஒன்று உண்டு எனில்‌ அதை நாம்‌ 
பெறுவோம்‌. அனைத்து தீச்சொல்லுக்கும்‌ 
தகுதியானவர்கள்‌ நாம்‌ என்பதை நாமே அறிவோம்‌. 
தந்தையிடமிருந்து தண்டம்‌ பெறாமல்‌ நாம்‌ நம்மை 
பொறுத்துக்கொள்ள மாட்டோம்‌. மூத்தவரே, 
இளஅகவையில்‌ ஒரு பிழை செய்தால்‌ 
அன்னையிடமிருந்து அதற்குரிய தண்டனையைப்‌ 
பெற்றால்மட்டுமே நம்‌ அகம்‌ நிறைவுறுகிறது” என்றான்‌. 


“இன்று அதை நமக்களிக்க அவரன்றி வேறெவரும்‌ 
இல்லை” என்று அவன்‌ தொடர்ந்தான்‌. “சென்று அவர்‌ 
முன்‌ நிற்போம்‌. அவர்‌ நம்மை அழிப்பதென்றால்‌ 
நிகழட்டும்‌. நம்‌ குடியையே பொசுக்குவார்‌ என்றால்‌ 


அதுவும்‌ முறையே.” பீமன்‌ “நான்‌ எப்பிழையும்‌ 
இயற்றவில்லை. எவர்‌ அளிக்கும்‌ தீச்சொல்லும்‌ என்னை 
வந்தடையாது. தேவை என்றால்‌ நானே முன்னால்‌ 
செல்கிறேன்‌. நான்‌ மட்டுமே சென்று அவருடைய 
பழிச்சொல்லை பெற்றுக்கொள்கிறேன்‌” என்றான்‌. 
யுதிஷ்டிரன்‌ அவருடைய எல்லா பொறுமையையும்‌ 
இழந்தார்‌. “நீ உளம்தொட்டுச்‌ சொல்‌. இப்போதேனும்‌ நீ உன்‌ 
மைந்தரைக்‌ கொன்றவர்களும்‌ போரில்தான்‌ 
கொன்றார்கள்‌ என்பதை ஏற்றுக்கொள்கிறாயா? சொல்‌” 
என்றார்‌. 


அச்சொல்‌ எவ்வண்ணம்‌ சென்று அறையும்‌ என 
யுதிஷ்டிரன்‌ நன்கறிந்திருந்தார்‌. கைகள்‌ தளர விழிகள்‌ 
சுருங்க முகத்தசைகள்‌ இழுபட்டு அதிர பீமன்‌ அவரை 
வெறித்துப்‌ பார்த்தான்‌. இரு கைகளையும்‌ ஒன்றுடன்‌ 
ஒன்று சேர்த்து உரசியபடி மரம்‌ பிளக்கும்‌ ஒலியில்‌ 
உறுமினான்‌. தெளம்யர்‌ அவர்களின்‌ நடுவே புகுந்து 
“இங்கு நின்று இதைப்பற்றி வெறுமனே 
சொல்லாடிக்கொண்டிருப்பதில்‌ எப்பொருளும்‌ இல்லை. 
அவர்‌ எந்நிலையில்‌ இருந்தாலும்‌ சரி, எது 
நிகழக்கூடுமென்றாலும்‌ சரி, அங்கே சென்று அவர்‌ கால்‌ 
பணிந்து சொல்‌ பெற்று இந்நீர்க்கடன்‌ சடங்கை 
நிகழ்த்துவதே நம்முன்‌ உள்ள ஒரே தெரிவு. மாற்றுவழி 
ஒன்றில்லை” என்றார்‌. 


நகுலன்‌ “ஆம்‌, நான்‌ கூறவருவதும்‌ அது மட்டும்தான்‌” 
என்றான்‌. யுதிஷ்டிரன்‌ பெருமூச்சுடன்‌ “அதை நானும்‌ 
அறிவேன்‌. இருப்பினும்‌ ஏதேனும்‌ ஒரு வழி தோன்றுமோ 
என்று எண்ணினேன்‌” என்றபின்‌ “இளைய யாதவன்‌ 
எங்கே?” என்றார்‌. “காலையிலிருந்து அவர்‌ தன்‌ 
குடிலில்தான்‌ இருக்கிறார்‌” என்றான்‌ சகதேவன்‌. 
“அவனை உடனழைத்துச்‌ செல்வோம்‌” என்று யுதிஷ்டிரன்‌ 
கூறினார்‌. சகதேவன்‌ “மூத்தவரே, இது நமக்கும்‌ நம்‌ 
தந்தையருக்குமான தருணம்‌. இதில்‌ அவர்‌ எதற்கு?” 
என்றான்‌. யுதிஷ்டிரன்‌ “ஏனெனில்‌ இப்போரை 
நிகழ்த்தியவன்‌ அவன்‌. இவையனைத்துக்கும்‌ 
பொறுப்பேற்க வேண்டியவனும்‌ அவனே. முதலில்‌ அவன்‌ 
நின்றிருப்பதே முறை” என்றார்‌. 


“போரை அவர்‌ நிகழ்த்தியிருக்கலாம்‌. நம்‌ தந்தைக்கு 
எதிராக அனைத்தையும்‌ செய்தவர்கள்‌ நாமே. மானுட 
குலத்திற்கும்‌ பாரதவர்ஷத்து அரசர்களுக்கும்‌ அவர்‌ தம்‌ 
பெண்டிருக்கும்‌ மறுமொழி சொல்லவேண்டிய இடத்தில்‌ 
இளைய யாதவர்‌ இருக்கலாம்‌, நம்‌ தந்தையருக்கு 
சொல்லளிக்க வேண்டியவர்‌ அவர்‌ அல்ல” என்று 


“நீலம்‌, சிவப்பு, மஞ்சள்‌, வெண்மை, இளம்பசுமை 
என்னும்‌ ஐந்து வண்ணங்களில்‌ அந்தத்‌ தடாகத்தை 
அவர்கள்‌ நிறைத்தனர்‌. அவர்களின்‌ அழகால்‌ 
வெல்லப்பட்ட மாண்டகர்ணி தன்னை பெரிய விழிகள்‌ 
கொண்ட ஒரு பச்சைமணித்‌ தவளையாக 
ஆக்கிக்கொண்டார்‌. அவர்களின்‌ பேரழகை 
பார்த்துப்பார்த்து அகம்‌ நிறையாமல்‌ தன்னிலிருந்து 
லட்சோபலட்சம்‌ முட்டைகளை இட்டு தவளைகளை 
உருவாக்கினார்‌. அவை ஒவ்வொரு இதழிலும்‌ 
அமர்ந்துகொண்டு அவர்களின்‌ அழகை வியந்து பாடின. 
தாமரை வண்ணங்களும்‌ தவளைநாதமும்‌ நிறைந்த 
அந்தத்‌ தடாகமே மண்ணிலிருப்பவற்றில்‌ அழகானது 
என்று பராசர சம்ஹிதை சொல்கிறது.” 


“அந்த இடம்தான்‌” என்றான்‌ துரோணன்‌. “நான்‌ 
இப்போதே கிளம்புகிறேன்‌” என்று தன்‌ மான்தோல்‌ 
மூட்டையை எடுத்துக்கொண்டான்‌. “உத்தமரே, அது 
நெடுந்தொலைவு. தண்டகாரண்யம்‌ விந்தியனுக்கு 
அப்பாலுள்ளது” என்றார்‌ சம்புகர்‌. “நான்‌ 
அங்குசெல்வதற்காகக்‌ கிளம்பி 
மூன்றுமாதங்களாகின்றன சூதரே” என்றபின்‌ துரோணன்‌ 
நடந்தான்‌. மறுநாள்‌ காலை கங்கைக்கரையை 
சென்றடைந்தான்‌. வணிகர்படகில்‌ ஏறி அங்கநாட்டுக்குச்‌ 
சென்று அங்கிருந்து காட்டுப்பாதையில்‌ பயணம்செய்து 
விந்தியமலையை ஏறிக்கடந்து விதர்ப நாட்டினூடாக 
சென்று கோதாவரியைத்‌ தாண்டி தண்டகாரண்யத்தை 
அடைந்தான்‌. 


தண்டகாரண்யத்தில்‌ எவருக்கும்‌ பஞ்சாப்சரஸ்‌ என்னும்‌ 
தடாகத்துக்குச்‌ செல்லும்‌ வழி தெரிந்திருக்கவில்லை. 
அப்பெயரை அறிந்திருந்த சூதர்கள்‌ சிலர்‌ அது 
புராணங்களில்‌ சொல்லப்படும்‌ தடாகமென்றே 
எண்ணியிருந்தனர்‌. தண்டகாரண்யத்தின்‌ 
ஆயர்குடிகளிலும்‌ வேடர்கிராமங்களிலும்‌ அவன்‌ 
எட்டுமாதம்‌ அலைந்து திரிந்தான்‌. அடர்காட்டிலிருந்த 
வேடர்கிராமம்‌ ஒன்றில்‌ அவனை அங்கே மலைமீதிருந்த 
அஷ்டவடி என்னும்‌ குருகுலத்துக்கு ஆற்றுப்படுத்தினர்‌. 
அஷ்டவடி குருகுலத்தில்‌ இருந்த பாரிஜாதர்‌ என்னும்‌ 
முனிவர்‌ பஞ்சாப்ஸரஸ்‌ செல்லும்‌ வழியை 
அறிந்திருந்தார்‌. முந்நூறாண்டுகாலமாக அங்கே 
பரசுராமனின்‌ குருகுலம்‌ இருப்பதையும்‌ அவரே 
சொன்னார்‌. 


பாரிஜாதரின்‌ வழிகாட்டுதலின்படி மலைச்சரிவினூடாக 
நடந்துசென்று அஷ்டமுடி என்னும்‌ மலைக்காட்டை 


சகதேவன்‌ சொன்னான்‌. “ஆம்‌” என்றபின்‌ யுதிஷ்டிரன்‌ 
தத்தளிப்புடன்‌ “ஆனால்‌ அவன்‌ வந்து முன்னால்‌ 
நின்றால்‌ அனைத்தும்‌ எளிதாகலாம்‌. பேரரசி இளைய 
யாதவன்‌ மேல்‌ பெரும்பற்று கொண்டவர்‌. இன்று காலை 
வந்திறங்கியபோது இளைய யாதவனை வாழ்த்தினார்‌. 
அவனுடன்‌ இருக்கையில்‌ தந்தையும்‌ அவ்வாறு 
எண்ணக்கூடும்‌. அனைத்தையும்‌ எளிதாக்கும்‌ ஒன்று 
அவனிடம்‌ உள்ளது. இத்தருணத்தையும்‌ அவன்‌ 
எளிதாக்கி அளிக்கக்கூடும்‌” என்றார்‌. 


நகுலன்‌ “ஒருவேளை மூத்த தந்தை 
முனிந்தெழுந்தால்கூட அந்நஞ்சனைத்தையும்‌ அவரே 
தாங்கிக்கொள்ளவும்‌ கூடும்‌ அல்லவா?” என்றான்‌. 
அச்சீண்டலால்‌ சீற்றமடைந்த யுதிஷ்டிரன்‌ “ஆம்‌, 
அவ்வாறே. அந்நஞ்சையும்‌ அவனே தாங்கட்டும்‌. அதுவே 
முறை. அவன்‌ பொருட்டு நாம்‌ படைகளையும்‌ 
மைந்தரையும்‌ அளித்தோம்‌. நம்‌ பொருட்டு அவன்‌ 
அத்தீச்சொல்லை பெறட்டும்‌. அதில்‌ என்ன பிழை?” 
என்றார்‌. “நன்று. தீச்சொல்‌ அவருக்கு, மண்ணும்‌ முடியும்‌ 
நமக்கு” என்று பீமன்‌ பல்லைக்‌ கடித்தபடி சொன்னான்‌. 
யுதிஷ்டிரன்‌ “மண்ணும்‌ முடியும்‌ எனக்கு 
வேண்டியதில்லை. நீயே வைத்துக்கொள்‌. அரசனையும்‌ 
இளையோரையும்‌ கொன்றவன்‌ நீ அல்லவா? காட்டரசு 
நெறிப்படி நீயே முடிசூடும்‌ தகுதி கொண்டவன்‌. நீ முடி 
கொள்க! நான்‌ அஸ்தினபுரிக்கோ 
இந்திரப்பிரஸ்தத்துக்கோ வரவில்லை. இக்காட்டிலேயே 
இருந்துகொள்கிறேன்‌. இங்கு தவம்‌ செய்கிறேன்‌. என்‌ 
இறுதியை நான்‌ கண்டடைகிறேன்‌. ஆம்‌, நீ செல்‌, நீயே 
நிலம்கொள்க!” என்றார்‌. 


“மெய்யாகவே காட்டில்‌ இருக்க விரும்புபவன்‌ நான்‌ 
என்பதையும்‌ நீங்கள்‌ அறிவீர்கள்‌, மூத்தவரே” என்று 
சொன்னபின்‌ பீமன்‌ நகுலனிடம்‌ “நாம்‌ கிளம்புவோம்‌. 
அனைத்து ஒருக்கங்களையும்‌ செய்‌” என்றான்‌. “நீ 
சொன்னதற்கு என்ன பொருள்‌? நீ சொன்னதற்கு என்ன 
பொருள்‌? அதை முதலில்‌ சொல்‌!” என்று யுதிஷ்டிரன்‌ 
கூவினார்‌. தெளம்யர்‌ “வீண்சொல்‌ வேண்டாம்‌. இளைய 
யாதவர்‌ உடன்‌ வரட்டும்‌. உரிய சொற்களை 
எடுப்பதற்கான ஆற்றல்‌ அவருக்குண்டு. மெய்யாகவே 
இத்தருணத்தை அவர்‌ எளிதாக்கக்கூடும்‌... கிளம்புக!” 
என்றபின்‌ “நீங்கள்‌ ஐவரும்‌ இணைந்தே செல்லுங்கள்‌. 
பேரரசியும்‌ பேரரசரும்‌ உளம்‌ ஓய்ந்து அமர்ந்திருக்கும்‌ 
தருணமே அதற்குரியது. இன்னமும்‌ பொழுதை வீணடிக்க 
வேண்டியதில்லை. இளைய யாதவர்‌ நேராகவே அங்கு 
வரட்டும்‌. அவரை அழைத்துவர நான்‌ என்‌ 


மாணவர்களை அனுப்புகிறேன்‌” என்றார்‌. 


“இவன்‌ சொல்லும்‌ இச்சொற்கள்‌... இவன்‌!” என்று பீமனை 
நோக்கி கைநீட்டி பேசத்தொடங்கிய யுதிஷ்டிரனை நோக்கி 
சினத்துடன்‌ கை நீட்டித்‌ தடுத்து “ 'போதும்‌. இனி இங்கு 
சொல்‌ வேண்டியதில்லை” என்றார்‌ தெளம்யர்‌. தன்னை 
அடக்கி தணிந்து யுதிஷ்டிரன்‌ “அவ்வாறே” என்று 
தலைவணங்கினார்‌. பீமன்‌ பொருட்டின்மை தெரிய 
உடலை திருப்பிக்கொண்டான்‌. 

[[ஙage]யுதிஷ்டிரனின்‌ குடிலுக்கு வெளியே நகுலன்‌ காத்து 
நின்றிருந்தான்‌. அவனருகே சகதேவன்‌ நின்றிருக்க சற்று 
அப்பால்‌ வேறு திசை நோக்கியபடி பீமன்‌ மார்பில்‌ 
கைகளைக்‌ கட்டியபடி நின்றிருந்தான்‌. மேலும்‌ அப்பால்‌ 
சிறிய முள்மரம்‌ ஒன்றுக்கு அடியில்‌ இருந்த உருளைக்கல்‌ 
மீது அர்ஜுனன்‌ அமர்ந்து முழங்காலில்‌ கைமுட்டுகளை 
மடித்தூன்றி தலைகுனிந்து நிலத்தை 
பார்த்துக்கொண்டிருந்தான்‌. அவன்‌ குழல்கற்றைகள்‌ 
சரிந்து முகம்‌ மீது தொங்கிக்கிடந்தன. அவன்‌ குரலைக்‌ 
கேட்டே எவ்வளவு நாள்‌ ஆகிறது என நகுலன்‌ 
எண்ணிக்கொண்டான்‌. 


காலை வெயில்‌ எழுந்து முற்றத்தில்‌ கண்கூசும்படி பரவி 
இருந்தது. ஈரமண்ணிலிருந்து எழுந்துகொண்டிருந்த 
வெக்கை மூச்சு திணற வைத்தது. மரங்கள்‌ 
அனைத்திலிருந்தும்‌ நீராவி எழுவதுபோல்‌ தோன்றியது. 
காற்றில்‌ பரவியிருந்த ஆவியே வியர்வையாக உடலில்‌ 
வழிகிறதா? எங்காவது அமரவேண்டும்‌ எனத்‌ 
தோன்றியது. ஆனால்‌ அங்கே எங்கும்‌ அமர்வதற்கான 
இடம்‌ இருக்கவில்லை. முக்தவனத்தில்‌ 
பெரும்பாலானவர்கள்‌ மண்ணிலேயே அமர்ந்தார்கள்‌. 
நகுலன்‌ குடில்நிரைகளை நிமிர்ந்து நோக்கினான்‌. 
வெயிலுக்கு அப்பால்‌ அவை மெல்ல 
அலைகொள்வதுபோலத்‌ தோன்றியது. கண்களை ஒளி 
கூசச்செய்து விழிநீரை வரவழைத்தது. 


குடிலுக்கு வலப்பக்கம்‌ காட்டின்‌ ஓரமாக 
ஒற்றைப்புரவித்தேர்‌ நின்றிருந்தது. சேணம்பூட்டி 
நுகத்தில்‌ கட்டப்பட்ட புரவி தரையிலிருந்து சருகு 
ஒன்றை எடுத்து வெறுமனே மென்றுகொண்டிருந்தது. 
அதன்‌ கழுத்துமணிகள்‌ ஒலித்தன. பீமனின்‌ புரவி 
எடைமிக்கது. அது ஒற்றைக்காலைத்‌ தூக்கி 
தலைதாழ்த்தாமல்‌ துயின்றுகொண்டிருந்தது. அப்பால்‌ 
முள்மரத்தின்‌ கிளையில்‌ கட்டப்பட்டிருந்த அர்ஜுனனின்‌ 
புரவி துயிலவில்லை. ஆனால்‌ எப்போதுமே அது 
துயில்கொள்வது போன்ற அமைதியுடன்‌ 
இருப்பதைத்தான்‌ நகுலன்‌ கண்டிருக்கிறான்‌. 


நகுலனின்‌ புரவி குடிலுக்கு அப்பால்‌ மரத்தடியில்‌ தலை 


தாழ்த்தி நின்றது. தலை தாழ்த்துகையில்‌ அது 
கழுதைபோல்‌ மாறுவதை நகுலன்‌ எப்போதுமே 
உணர்வதுண்டு. அனைத்துப்‌ புரவிகளுக்குள்ளும்‌ ஒரு 
கழுதை உறைகிறதென்று அவனுக்கு புரவித்தொழில்‌ 
கற்றுக்கொடுத்த சூதரான ஜீமுதர்‌ கூறுவதுண்டு. 
கழுதையிலிருந்து புரவி எழுந்தது என்பது அவருடைய 
குலக்கதைகளில்‌ ஒன்று. அவருடைய எல்லா 
கதைகளுமே வேடிக்கையானவை. அவை 
குழந்தைகளுக்குரியவை, அவர்கள்‌ 
குழந்தைப்பருவத்திற்குமேல்‌ கதைகளை நாடுவதில்லை. 
“கழுதையின்‌ தவமே புரவியாயிற்று. ஒவ்வொரு 
கழுதையும்‌ தன்னுள்‌ ஒரு புரவியை 
மீட்டிக்கொண்டிருக்கிறது. நீரில்‌ தன்னை புரவியென 
அது பார்த்துக்கொள்கிறது. கனவுகளில்‌ புரவியென 
விரைகிறது. பல்லாயிரம்‌ கழுதைகளில்‌ ஒன்று தன்‌ 
உடலின்‌ எல்லைகளைக்‌ கடந்து உயிரின்‌ விசையைப்‌ 
பெருக்கி புரவியென ஆயிற்று” என்று அவர்‌ சொன்னார்‌. 


“புரவிகுலம்‌ கழுதைகளைக்‌ கடந்து நெடுந்தொலைவு 
சென்றது. தொலைவுகளை ஆண்டது. நிலம்வெல்லும்‌ 
படைக்கலமாயிற்று. அரசப்புரவியென அணிகொண்டது. 
இந்திரனும்‌ கதிரவனும்‌ அதை தங்கள்‌ ஊர்தி எனக்‌ 
கொண்டனர்‌. பின்னர்‌ ஒருமுறை புரவி உணர்ந்தது, 
தன்னுள்‌ கழுதை உறைவதை. அதை அஞ்சியது, 
அருவருத்தது. கழுதையல்ல தான்‌ என்று ஒவ்வொரு 
கணமும்‌ எண்ணத்‌ தலைப்பட்டது. கழுதை இயல்புகள்‌ 
அனைத்தையும்‌ மறக்கவும்‌ மறைத்துக்கொள்ளவும்‌ 
முயன்றது. அதன்‌ பொருட்டே புரவிகள்‌ அத்தனை 
தன்னுணர்வு கொண்டதாயின. நோக்குக, புரவி 
துயில்வதே இல்லை! அரை உணர்வு நிலையிலேயே 
எப்போதும்‌ இருந்துகொண்டிருக்கிறது. சற்று துயின்றால்‌, 
சற்று தசைகளை தளரவிட்டால்‌, சற்று தலை 
தாழ்த்தினால்‌ கழுதையாகிவிடுவோம்‌ என்னும்‌ அச்சம்‌ 
புரவியை எப்போதும்‌ துரத்திக்கொண்டிருக்கிறது.” 


உரக்க நகைத்து ஜீமுதர்‌ சொன்னார்‌ “அவ்வகையில்‌ 
கழுதை நல்லூழ்‌ கொண்டது. அது தன்னை மறந்து 
வாயூறி வழிய தலை சரிந்து முகவாய்‌ நிலம்‌ தொட துயில 
முடியும்‌. நான்கு கால்களையும்‌ பரப்பி வைத்து 
மண்ணோடு மண்ணாக படுத்துக்கொள்ள முடியும்‌. தன்‌ 
கழுதையை மீண்டும்‌ சென்றடையும்‌ புரவியின்‌ விடுதலை 
அரியது. புரவி அரிதாகும்தோறும்‌, 
அழகுகொள்ளும்தோறும்‌ கழுதையிலிருந்து 
விலகிச்செல்கிறது. புரவி இலக்கணத்தின்‌ பிழைகளே 
கழுகை. புரவி தவறவிட்ட அனைத்தும்‌ கழுதையாகி 


நின்றுவிடுகிறது. ஆனால்‌ கழுதை புரவியை மிக 
அணுக்கமாக தொடர்ந்துகொண்டிருக்கிறது. 
நுண்வடிவில்‌ புரவியில்‌ ஏறிப்‌ 
பாய்ந்துகொண்டிருக்கிறது.” 


இதை ஏன்‌ எண்ணுகிறோம்‌ என்று எண்ணியபடி நகுலன்‌ 
மீண்டும்‌ தன்‌ புரவியை பார்த்தான்‌. அழகில்லாத 
அன்னையொருத்தி. எவ்வகையிலும்‌ அழகைப்பற்றி 
தான்‌ கவலைகொள்ள வேண்டியதில்லை என்று 
எப்போதோ உணர்ந்து தன்‌ உடலை முற்றாக மறக்கத்‌ 
தலைப்பட்டவள்‌. அத்தகைய பெண்டிரை அவன்‌ 
பலமுறை பார்த்திருந்தான்‌. அவர்களிடம்தான்‌ இயல்பாக 
தாய்மை உணர்வு வெளிப்படுகிறது. தன்‌ அழகைப்பற்றி 
ஒரு துளி எண்ணம்‌ அகத்தே எஞ்சுபவள்கூட முற்றிலும்‌ 
அன்னையாவதில்லை. அப்புரவியின்‌ அருகே சென்று 
நிற்கவேண்டும்‌ என்று நகுலன்‌ நினைத்தான்‌. அங்கேதான்‌ 
தன்னால்‌ இயல்பாக நின்றிருக்க முடியும்‌. இங்கே உடல்‌ 
பதைப்பு கொள்கிறது. 


இளமையில்‌ மிடுக்கும்‌ திமிரும்‌ கொண்ட பெரும்புரவிகள்‌ 
மேல்‌ அவனுக்கு பித்திருந்தது. இழுத்து 
நீட்டப்பட்டதுபோல தோன்றும்‌ சோனகப்புரவிகள்‌. 
கொக்குக்‌ கழுத்தும்‌ நாரைக்‌ கால்களும்‌ கொண்டவை. 
நாணமும்‌ அச்சமும்‌ கொண்டவை. நீர்ப்பரப்புபோல்‌ 
நொழுக்கச்‌ சிலுப்பும்‌ தோற்பரப்பு கொண்டவை. 
புதுப்பாளை போன்ற ஒளி கொண்டவை. சிம்மம்‌ 
புரவியானது போன்றவை யவனப்புரவிகள்‌. களிறோ 
என ஐயுறும்‌ முதுகு கொண்டவை. உறைகீறி எடுத்த 
விதை என மெருகு கொண்டவை. புரவிக்கு தன்‌ அழகு 
தெரியும்‌. அதன்‌ நிற்பில்‌ கால்‌ எடுப்பில்‌ தலை எழும்‌ 
செருக்கில்‌ வெளிப்படுவது அந்த தன்னுணர்வே. அதன்‌ 
விழிகளில்‌ இருப்பது மேடையேறிவிட்ட நடனமங்கையின்‌ 
மிதப்பு. 


அவன்‌ தன்‌ விழிகளினூடாக கடந்து சென்ற புரவிகளை 
எண்ணிக்கொண்டான்‌. பிறந்து குழவியென வந்து தன்‌ 
கைகளினூடாக வளர்ந்து உடல்வடிவை அவனிடம்‌ 
பதித்துவிட்டுச்‌ சென்றவை. அவன்‌ அறிய மீள மீள 
பிறந்தெழுந்தவை. அவற்றை பெரும்‌ உவகையுடன்‌ 
அவன்‌ நோக்கி அமர்ந்திருந்ததுண்டு. ஏடுகளைக்‌ 
கொண்டுவைத்து அவற்றின்‌ ஒவ்வொரு இயல்பையும்‌ 
குறித்து வைத்ததுண்டு. ஓவியர்களைக்‌ கொண்டு 
அவற்றை பட்டுத்‌ திரைச்சீலையில்‌ வரைந்து 
சேர்த்ததுண்டு. சூதரைக்‌ கொண்டு அவற்றின்‌ புகழ்‌ பாடி 
பதிய வைத்ததும்‌ உண்டு. அறுதியாக வந்து சேர்ந்த 


இப்புரவி எக்கணமும்‌ மேலும்‌ ஒரு அடி பின்‌ வைத்து 
கழுதை என்றே ஆகிவிடக்கூடியது. 


கதவு திறந்து ஏவலன்‌ வெளிவந்து “அரசர்‌!” என்று 
வரவறிவிப்பு செய்தான்‌. சகதேவன்‌ நிமிர்ந்து நின்று தன்‌ 
மேலாடையை இழுத்துவிட்டுக்கொண்டான்‌. யுதிஷ்டிரன்‌ 
குடிலிலிருந்து வெளிவந்து தன்‌ தலையிலிருந்த 
பட்டுத்தலைப்பாகையை இன்னொரு முறை பிடித்து 
நேராக்கி வைத்தார்‌. “செம்பருந்தின்‌ இறகு சற்றே 
சரிந்துள்ளதா?” என்றார்‌. “இல்லை” என்று சகதேவன்‌ 
சொன்னான்‌. “நிழலில்‌ நோக்குகையில்‌ சரிந்து தெரிகிறது” 
என்று அவர்‌ மீண்டும்‌ தலைப்பாகையை சீராக்கி 
வைத்தார்‌. வெண்ணிற மேலாடையை இழுத்து 
சுற்றிக்கொண்டு “செல்வோம்‌” என்றார்‌. சகதேவனும்‌ 
நகுலனும்‌ அவருக்குப்‌ பின்னால்‌ நடக்க அப்பால்‌ 
நின்றிருந்த அர்ஜுனன்‌ எழுந்தான்‌. 
பீமன்‌ அவர்‌ அணுகிய பின்னரே நோக்கு கலைந்தான்‌. 
யுதிஷ்டிரன்‌ பீமனிடம்‌ “மீண்டும்‌ அதே தோலாடையை 
அணிந்திருக்கிறாய்‌. அரசகுடியினருக்குரிய 
பட்டாடையை அணிந்தால்‌ என்ன?” என்றார்‌. பீமன்‌ 
அவரை திரும்பிப்‌ பார்க்கவில்லை. தலைகுனிந்து 
நின்றிருந்தான்‌. யுதிஷ்டிரன்‌ திரும்பிப்‌ பார்த்தபோது 
அர்ஜுனனும்‌ பழைய இளநீல ஆடையை 
அணிந்திருப்பதை கண்டார்‌. “பார்த்தா, நாம்‌ நம்‌ குடிமூத்த 
தந்தையை பார்க்கச்‌ செல்கிறோம்‌. நமக்குரிய 

டைகளை நாம்‌ அணிந்திருக்க வேண்டும்‌” என்றார்‌. 
அர்ஜுனன்‌ “மீண்டும்‌ குடிலுக்குச்‌ செல்ல பொழுதில்லை” 
என்றான்‌. “ஏன்‌, சகதேவன்‌ சென்று வந்திருக்கிறானே?” 
என்றார்‌ யுதிஷ்டிரன்‌. அர்ஜுனன்‌ மறுமொழி 
சொல்லவில்லை. 


“என்ன ஆயிற்று உங்களுக்கு? நம்‌ உளநிலை என்னவாக 
இருப்பினும்‌ நாம்‌ இப்போது செல்லவிருப்பது அரசப்‌ 
பணிக்காக. மைந்தரென்றும்‌ அரசனென்றும்‌ நாம்‌ 
அவரை சந்திக்கச்‌ செல்கிறோம்‌. தோற்றமே 
அரசகுடியினரை உருவாக்குகிறது. பழக்கமே அவர்களை 
நிலைநிறுத்துகிறது. எத்தோற்றத்திலும்‌ செல்லலாம்‌ 
என்னும்‌ நிலையில்‌ அரசகுடியினர்‌ எப்போதும்‌ 
இருப்பதில்லை” என்றார்‌ யுதிஷ்டிரன்‌. சகதேவன்‌ “இது 
துயரத்துக்குரிய மாதம்‌. இங்கு நெறிகள்‌ அத்தனை 
குறிப்பாக பேணப்படுவதில்லை” என்றான்‌. 
“இப்போதுதான்‌ நாம்‌ நெறிகளை பேணியாக வேண்டும்‌. 
விழவுப்பொழுதுகளில்‌ பேணப்படுவது நெறியல்ல, அது 
வெறும்‌ நடிப்பு. இப்போது நமது அனைத்து எல்லைகளும்‌ 


சிதறிப்‌ பரந்துகொண்டிருக்கையில்தான்‌ நாம்‌ நம்மை 
மீள மீள வகுத்துக்கொள்ள வேண்டியிருக்கிறது” 
என்றபின்‌ மீண்டும்‌ அர்ஜுனனைப்‌ பார்த்து “வெண்ணிற 
மேலாடையாவது நீ அணிந்துகொள்ளலாம்‌” என்றார்‌. 


நகுலன்‌ “மூத்தவரே, நமக்கு பொழுதில்லை. இங்கிருந்து 
நாம்‌ பேரரசரின்‌ குடில்‌ நோக்கி செல்வதற்கு 
அரைநாழிகைப்‌ பொழுதாவது ஆகும்‌” என்றான்‌. 
“இளைய யாதவன்‌ எங்கிருக்கிறான்‌?” என்று யுதிஷ்டிரன்‌ 
கேட்டார்‌. “அவர்‌ அங்கு வந்துவிடுவதாக சொன்னார்‌” 
என்று நகுலன்‌ சொன்னான்‌. “என்ன செய்கிறான்‌?” என்று 
மீண்டும்‌ யுதிஷ்டிரன்‌ கேட்டார்‌. நகுலன்‌ “அவர்‌ இன்று 
காலை முதல்‌ அந்த இரும்புப்‌ பாவையுடன்‌ 
அமர்ந்திருக்கிறார்‌” என்றான்‌. “எந்தப்‌ பாவை?” என்றபடி 
யுதிஷ்டிரன்‌ திரும்ப பீமனும்‌ திரும்பிப்‌ பார்த்தான்‌. 
“மூத்தவரின்‌ வடிவில்‌ அஸ்தினபுரியின்‌ அரசர்‌ 
உருவாக்கிய இரும்புப்‌ பாவை. குருக்ஷேத்ரத்திலிருந்து 
இரு வீரர்களால்‌ அது எடுத்து வரப்பட்டது. மூன்று 
பகுதிகளாக பிரிந்து கிடந்தது. அதை மீண்டும்‌ பொருத்தி 
முடுக்கிக்கொண்டிருக்கிறார்‌” என்றான்‌ நகுலன்‌. 


“இப்பொழுது அதை எதற்கு செய்கிறான்‌?” என்ற 
யுதிஷ்டிரன்‌ “சில பொழுதுகளில்‌ அவனை முதிரா 
உளம்கொண்ட சிறுவன்‌ என்றே எண்ணத்‌ தோன்றுகிறது” 
என்றார்‌. “நமக்குப்‌ பொழுதில்லை” என்று நகுலன்‌ 
மீண்டும்‌ சொன்னான்‌. “அவன்‌ அங்கு வந்துவிடுவான்‌ 
என்றாய்‌. அவன்‌ வருவதற்குள்‌ நாம்‌ சென்றுவிட்டால்‌ 
என்ன செய்வது?” என்று யுதிஷ்டிரன்‌ கேட்டார்‌. 
“அவருக்குத்‌ தெரியும்‌. அதற்கு மேல்‌ நாம்‌ அவரை 
கையாள முடியாது” என்று நகுலன்‌ சொன்னான்‌. “நாம்‌ 
எவ்வண்ணம்‌ செல்கிறோம்‌? புரவியில்‌ வேண்டாம்‌. நான்‌ 
பிற விழிகளுக்கு நடுவே செல்ல விரும்பவில்லை. அங்கு 
செல்வதற்குள்‌ என்‌ உளம்‌ முற்றிலும்‌ சிதைந்துவிடும்‌” 
என்றார்‌ யுதிஷ்டிரன்‌. “ஆம்‌, அறிவேன்‌. தாங்கள்‌ 
செல்வதற்கு கூண்டுத்தேர்‌ வந்துள்ளது” என்று சொன்ன 
நகுலன்‌ கை காட்டினான்‌. 


குறுங்காட்டின்‌ ஓரமாக நின்றிருந்த மூடுதிரையிட்ட தேர்‌ 
வந்து முற்றத்தின்‌ விளிம்பில்‌ நின்றது. ஒற்றைப்புரவி 
கட்டப்பட்ட, சிறிய சகடங்கள்‌ கொண்ட தேர்‌. யுதிஷ்டிரன்‌ 
“அங்கு வரை செல்வதற்கு தேர்ப்பாதை உள்ளதா?” 
என்றார்‌. “சேற்றுப்பாதைதான்‌. ஆனால்‌ எடையற்ற தேர்‌ 
சிக்கலின்றி செல்லும்‌” என்று நகுலன்‌ சொன்னான்‌. 
யுதிஷ்டிரன்‌ தேரை அணுகி ஏறுவதற்குமுன்‌ “நீங்கள்‌ 
இருவரும்‌ என்னுடன்‌ ஏறிக்கொள்ளுங்கள்‌” என்றார்‌. 


“நான்‌ புரவியில்‌ உடன்‌ வருகிறேன்‌” என்றான்‌ நகுலன்‌. 
“நான்‌ தனிமையாக உணர்வேன்‌, இளையோனே?” என்றார்‌ 
யுதிஷ்டிரன்‌. சகதேவன்‌ “நான்‌ ஏறிக்கொள்கிறேன்‌” 
என்றான்‌. 


யுதிஷ்டிரன்‌ ஏறி தேரில்‌ அமர்ந்ததும்‌ சகதேவன்‌ 
தொடர்ந்து ஏறி அமர்ந்து திரையை கீழிறக்கினான்‌. தேர்‌ 
முன்னால்‌ சென்றது. அர்ஜுனன்‌ அருகே நின்ற புரவி 
மேல்‌ ஏறிக்கொண்டான்‌. பீமனை நோக்கி அவனுடைய 
ஏவலன்‌ புரவியை கொண்டுவந்தான்‌. பீமன்‌ அதில்‌ 
ஏறிக்கொண்டதும்‌ நகுலன்‌ தன்‌ புரவியை அணுகி அதை 
தொட்டான்‌. அது தலை தூக்கி அக்கணமே மீண்டும்‌ 
புரவியென்றாகியது. இதை புரவியென ஆக்குவது என்‌ 
விழைவு. எவ்வகையிலோ இதை இதன்‌ ஆழ்ந்த 
இயல்பிலிருந்து மேலெடுக்கிறது அது. புர 
கழுதையிலிருந்து தன்‌ பயணத்தின்‌ பொருட்டு 
மானுடரால்‌ இழுத்து வெளியே எடுக்கப்பட்ட பிறிதொன்று 
போலும்‌. 


அவனுள்‌ அவ்வெண்ணம்‌ அவனுடைய 
கட்டுப்பாடில்லாமலேயே ஓடலாயிற்று. அதை அவன்‌ 
கேட்டிருந்தான்‌. ஒவ்வொரு கனியும்‌ காட்டிலுள்ள சிறந்த 
கனியின்‌ விதைகளில்‌ இருந்து தெரிவுசெய்து 
எடுக்கப்பட்டது. மேலும்‌ மேலுமென நற்கனி 
தேர்வுசெய்யப்பட்டு இனிதாக்கப்படுகிறது. தேர்வுசெய்யும்‌ 
கைகளால்‌ மீள மீள கண்டடையப்பட்டு புரவி 
உருவாக்கப்பட்டது. கழுதையிலிருந்து புரவியாகியது. 
இனி புரவியிலிருந்து எழுவது பிறிதொன்று. அவன்‌ 
புரவியின்‌ கால்‌ வளையத்தில்‌ தன்‌ இடக்காலை ஊன்றி 
வலக்காலைச்‌ சுழற்றி அமர்ந்த கணத்தில்‌ 
குருக்ஷேத்ரத்தில்‌ குருதி உண்டு வெறித்த விழிகளுடன்‌ 
சிம்மக்குரலில்‌ கனைத்துப்‌ பாய்ந்த புரவிகளின்‌ 
முகங்களை கண்டான்‌. நடுக்கு கொண்டு புரவிமேலேயே 
அமர்ந்திருந்தான்‌. 

யுதிஷ்டிரனின்‌ தேர்‌ அப்பால்‌ முன்னால்‌ சென்றது. 
அவருக்குப்‌ பின்னால்‌ பீமனும்‌ அர்ஜுனனும்‌ சென்றனர்‌. 
அவன்‌ தொடைகள்‌ நடுங்க புரவி மேலேயே 
அமர்ந்திருந்தான்‌. பின்னர்‌ புரவியின்‌ கழுத்தைத்‌ தட்டி 
அதை முன்னால்‌ செலுத்தினான்‌. அது தலையை 
அசைத்தபடி ஊனமுற்ற முதற்காலை மெல்ல எடுத்து 
வைத்து நடக்கத்‌ தொடங்கியது. சிம்மங்கள்‌ எழும்‌. 
பறக்கும்‌ புரவிகள்‌ எழும்‌. பறக்கும்‌ சிம்மப்புரவிகள்‌ எழும்‌. 
எழவிருப்பவை எவை? குருதியுண்ணும்‌ புரவிகளா? 
குருதி உண்டபின்‌ அவை நாகங்கள்‌ என்றாகி மண்‌ 


பிளந்து உள்ளே சென்று உறையுமா? இருள்‌ வடிவாக 
எழுந்து வருபவை. நீருள்‌ அலைவடிவெனச்‌ 
சுருண்மருப்பவை. 


மண்மீது பரவி தொலைவுகளை ஆளும்‌ கொடிய ஊன்‌ 
விலங்கொன்று இங்கிருந்து எழவிருக்கிறது. நகுலன்‌ 
உடல்‌ குளிர்ந்து நடுங்க கடிவாளத்தை இறுகப்‌ பற்றியபடி 
பற்களை சேர்த்துக்‌ கடித்து விழிநீர்‌ வார மீள மீள மெய்ப்பு 
கொண்டபடி குதிரை மீது அமர்ந்திருந்தான்‌. 


[[௱age]தேர்‌ குடில்‌ நிரைகளைக்‌ கடந்துசெல்ல 
வாயில்களில்‌ நின்றிருந்த ஏவலர்களுள்‌ பெண்டிரும்‌ 
அந்தண இளைஞர்களும்‌ வெறித்த விழிகளுடன்‌ அதை 
பார்த்தனர்‌. அவர்கள்‌ யுதிஷ்டிரனை பார்க்க 
இயலவில்லை எனினும்‌ அவரை உள்ளத்தால்‌ 
பார்த்துக்கொண்டிருந்தனர்‌. அவர்‌ அவர்களை 
பார்க்கவில்லை. எனினும்‌ அந்த நோக்குகளை 
உணர்ந்துகொண்டிருந்தார்‌. தன்‌ குடிலுக்குள்‌ 
தனித்திருக்கையில்கூட அவர்‌ அந்நோக்குகளிலிருந்து 
தப்ப இயலாது. 


ஒற்றைப்புரவி சிறுமணியோசையுடன்‌ சேற்றில்‌ 
குளம்புகள்‌ விழும்‌ துடிப்பொலியுடன்‌ தேரை இழுத்துச்‌ 
சென்றது. அது அலைகளில்‌ ஏறி ஆடும்‌ படகு 
போலிருந்தது. அந்த அசைவு நன்று. உள்ளிருக்கும்‌ 
அசைவை அது மட்டுப்படுத்துகிறது. அலைகொள்ளும்‌ 
உள்ளத்துடன்‌ அசையாமல்‌ அமர்ந்திருப்பதே கடினம்‌. 
திருதராஷ்டிரரின்‌ குடிலை தொலைவில்‌ பார்த்தபோது 
நகுலன்‌ அது ஓர்‌ உலைக்கலம்‌ எனும்‌ எண்ணத்தை 
மீண்டும்‌ அடைந்தான்‌. அதன்‌ மீது அகிபீனாவின்‌ 
புகைப்படலம்‌ அப்போதும்‌ நின்றிருந்தது. 


காற்று ஒழுகிக்கொண்டிருந்த ஆடிமாதம்‌. எங்கோ 
அணையிட்டுத்‌ தடுத்ததுபோல்‌ அனைத்து ஒழுக்குகளும்‌ 
நின்று, இலையசைவுகூட இல்லாமல்‌, வரையப்பட்ட 
ஓவியம்போல்‌ எழுந்து நின்றிருந்தது காடு. புகையைக்‌ 
கலைக்கும்‌ காற்று கூடவா இல்லை? ஒரு பறவை 
பறந்தால்கூட கலைந்துவிடுமளவுக்கு மெல்லிய 
நீலப்புகை. அப்புகையை முகர்ந்து காடு 
பித்துகொள்ளக்கூடும்‌. அத்தனை பறவைகளும்‌ 
பித்துகொள்ளகூடும்‌. துயிலிலிருந்து பிறிதொரு காடு 
எழும்‌. கனவிலெழும்‌ பிறிதொரு காடு. பிறிதொரு 
விலங்குத்தொகை. பிறிதொரு சிற்றுயிர்த்திரள்‌. 
பிறிதொரு வெளி. 


அவன்‌ இளைய யாதவரின்‌ தேர்‌ எங்கேனும்‌ நிற்கிறதா 
என்று பார்த்தான்‌. அவர்‌ வந்திருக்கவில்லை என்பது 
தெரிந்தது. தவிர்த்துவிட்டாரா என்ற எண்ணம்‌ வந்தது. 
அதற்கான வாய்ப்பில்லையென்று தோன்றியது. 
அவரில்லாது பேரரசரை சென்று பார்ப்பது 
எவ்வகையிலும்‌ இயலாது. பேரரசரைப்‌ பார்க்க அவர்கள்‌ 
கிளம்பி வந்துகொண்டிருக்கும்‌ செய்தியை அவன்‌ 
முன்னரே ஏவலன்‌ வழியாக அறிவித்துவிட்டிருந்தான்‌. 
சங்குலனும்‌ சஞ்சயனும்‌ உடனிருப்பார்கள்‌ என்றும்‌ 
அவர்கள்‌ வந்து பார்க்கலாம்‌ என்றும்‌ ஒற்றன்‌ திரும்பி 
வந்து செய்தி சொன்னான்‌. “திருதராஷ்டிரர்‌ எவ்வண்ணம்‌ 
இருக்கிறார்‌?” என்று அவனிடம்‌ கேட்டான்‌. “அழுகை 
ஓய்ந்து மீண்டு அரசியருடன்‌ சேர்ந்து அமர்ந்திருக்கிறார்‌” 
என்று ஒற்றன்‌ சொன்னான்‌. 


“அவர்கள்‌ உரையாடிக்கொள்கிறார்களா?” என்று நகுலன்‌ 
மீண்டும்‌ கேட்டான்‌. “இல்லை அரசே, அவர்கள்‌ ஒருவரை 
ஒருவர்‌ உணர்ந்தபடி ஒரு சொல்லும்‌ உரைக்காமல்‌ 
அமர்ந்திருக்கிறார்கள்‌” என்றான்‌ ஒற்றன்‌. “அவர்‌ 
ஏதேனும்‌ உணவருந்தினாரா?” என்று நகுலன்‌ கேட்டான்‌. 
“ஆம்‌, ஊனுணவு அருந்தினார்‌” என்றான்‌. அது 
நகுலனுக்கு ஆறுதலளித்தது. “பேரரசி?” என்று மீண்டும்‌ 
கேட்டான்‌. “அரசருக்கு உணவூட்டியதே அரசிதான்‌. அதன்‌ 
பின்னர்‌ தானும்‌ உண்டார்‌” என்றான்‌. அதன்‌ பின்னரே 
அவன்‌ திருதராஷ்டிரரை சென்று பார்ப்பதற்கு உகந்த 
பொழுதென்று அறிவித்தான்‌. 


குடிலின்‌ முற்றத்தை அடைந்தபோது இளைய யாதவர்‌ 
இல்லாமல்தான்‌ திருதராஷ்டிரரை சந்திக்கப்போகிறோம்‌ 
என்ற எண்ணத்தை அளித்தது சூழல்‌. அது அவனுக்கு 
பதற்றத்தை உருவாக்கியது. புரவி நின்று தேர்‌ 
குலுங்கியது. அவன்‌ தன்‌ புரவியைத்‌ தட்டி 
அருகணைந்தான்‌. பீமனும்‌ அர்ஜுனனும்‌ சற்று 
முன்னால்‌ சென்று நின்றனர்‌. குடில்‌ முகப்பிலிருந்து 
ஏவலர்கள்‌ முன்‌ வந்து அவர்களிடமிருந்து 
கடிவாளங்களை பற்றிக்கொள்ள பீமன்‌ இறங்கி சற்று 
அப்பால்‌ சென்று கைகளை கட்டிக்கொண்டு நின்றான்‌. 
அர்ஜுனன்‌ இறங்கிச்‌ சென்று பீமன்‌ அருகே நிற்க இரு 
புரவிகளையும்‌ ஏவலர்‌ அழைத்துக்கொண்டு 
விலகிச்சென்றனர்‌. 


இரு ஏவலர்கள்‌ தேரின்‌ புரவியை பற்றிக்கொள்ள அது 
முன்பின்‌ உலைந்து நின்றது. சகடக்கொண்டியை 
ஒருவன்‌ போட்டான்‌. தேரின்‌ பின்பக்கத்‌ திரையை 
விலக்கி சகதேவன்‌ வெளியே தலைநீட்டி நகுலனிடம்‌ 


அடைந்தான்‌ துரோணன்‌. அங்கிருக்கும்‌ 
மலைச்சுனைகளிலிருந்து பிறந்து 
மலையிறங்கிச்செல்லும்‌ லலிதகாமினி என்னும்‌ 
சிற்றாறின்‌ கரைவழியாகச்‌ சென்று தண்டகாரண்யத்தின்‌ 
ஆழத்திற்குள்‌ புகுந்தான்‌. நாணலும்‌ தர்ப்பையும்‌ 
கோரையும்‌ அடர்ந்த சேற்றுக்கரை வழியாக பகலெல்லாம்‌ 
நடந்தும்‌ இரவில்‌ மரக்கிளைகளின்‌ கவரில்‌ துயின்றும்‌ 
இருபத்தெட்டு நாட்கள்‌ நடந்து சென்று லலிதகாமினி இரு 
பெரும்பாறைகளின்‌ நடுவே புகுந்து மறுபக்கம்‌ 
அருவியாகக்‌ கொட்டும்‌ முனையை அடைந்தான்‌. 
அங்கிருந்து வலப்பக்கமாகப்‌ பிரிந்துசெல்லும்‌ ஓடை 
பஞ்சாப்சரஸை அடையும்‌ என்று பாரிஜாதர்‌ 
சொல்லியிருந்தார்‌. 


ஓடையை ஒட்டி துரோணன்‌ நடந்துசெல்லும்போது 
புதர்களின்‌ இலைகளுக்குள்‌ இருந்து மூன்று 
இளைஞர்கள்‌ கைகளில்‌ குறிபார்த்த அம்புகள்‌ 
தொடுக்கப்பட்ட வில்லுடன்‌ எழுந்தார்கள்‌. முதல்‌ 
இளைஞன்‌ “நில்‌, நீ யாரென்று சொல்‌” என்றான்‌. 
துரோணன்‌ தன்‌ உபவீதத்தை வலக்கையால்‌ பற்றியபடி 
“பரத்வாஜமுனிவரின்‌ மைந்தனும்‌ அக்னிவேசரின்‌ 
மாணவனுமாகிய என்‌ பெயர்‌ துரோணன்‌. பரசுராமரைப்‌ 
பார்க்கும்பொருட்டு கங்கைக்கரையில்‌ இருந்து 
வருகிறேன்‌” என்றான்‌. அவனிடம்‌ வினவிய புவனன்‌ 
என்னும்‌ இளம்மாணவன்‌ தன்‌ வில்லைத்‌ தாழ்த்தி 
தலைவணங்கி “பரசுராம குருகுலத்துக்கு தங்களை 
வரவேற்கிறோம்‌ உத்தமரே” என்றான்‌. பிற இருவரும்‌ வில்‌ 
தாழ்த்தி வந்து பணிந்தனர்‌. துரோணன்‌ அவர்களை 
வாழ்த்தி “இத்தருணத்தில்‌ நான்‌ பரசுராமரை 
சந்திக்கலாகுமா?” என்றான்‌. 


“பரசுராம குருமரபின்‌ பதின்மூன்றாவது பரசுராமர்‌ 
இப்போது வித்யாபீடத்தில்‌ அமர்ந்திருக்கிறார்‌. இப்போது 
நூறாண்டுகளுக்கு ஒருமுறை நிகழும்‌ மகாபூதானயாகம்‌ 
பன்னிருநாட்களாக நிகழ்ந்துகொண்டிருக்கிறது. 
வேள்வித்தடைசெய்ய மன்னர்களோ வேடர்களோ 
வரக்கூடுமென்பதனால்‌ பஞ்சாப்சரஸைச்‌ சுற்றி 
காடுமுழுவதும்‌ பரசுராமகுருகுலத்து மாணவர்களாகிய 
நாங்கள்‌ காவல்காத்துக்கொண்டிருக்கிறோம்‌. இன்று 
வேள்வியின்‌ இறுதிநாள்‌. மாலைச்சூரியன்‌ 
அணைவதற்குள்‌ வேள்விமுடிந்து எரி 
அணையவேண்டும்‌ என்பது நெறி” என்றான்‌ புவனன்‌. 


துரோணன்‌ “பூதான யாகம்‌ என்பது பரசுராமரால்‌ 
நிகழ்த்தப்பட்டதல்லவா?” என்றான்‌. “ஆம்‌ உத்தமரே. 


“இளைய யாதவர்‌ வரவில்லையா?” என்றான்‌. “வருவார்‌” 
என்று நகுலன்‌ சொன்னான்‌. “ஏவலர்‌ எவரையாவது 
அனுப்பி அவரை வரச்சொல்லலாம்‌” என்று சகதேவன்‌ 
சொன்னான்‌. “அவர்‌ வராமல்‌ இருக்கப்போவதில்லை” 
என்று நகுலன்‌ மீண்டும்‌ சொன்னான்‌. “அவர்‌ வந்த 
பின்னர்‌ மூத்தவர்‌ தேரிலிருந்து இறங்குவதே உகந்தது. 
இப்போது இறங்கினால்‌ வேறு வழியில்லை. நாம்‌ சேர்ந்து 
சென்று தந்தையை சந்திக்கவேண்டியிருக்கும்‌. 
முற்றத்திலேயே நெடும்பொழுது நிற்கவியலாது” என்றான்‌ 
சகதேவன்‌. 


நகுலன்‌ உள்ளுணர்வின்‌ தொடுகையால்‌ திரும்பிப்‌ 
பார்த்தான்‌. மிகத்‌ தொலைவில்‌ இளைய யாதவரின்‌ 
கொடியுடன்‌ ஒற்றைப்புரவித்‌ தேர்‌ வருவது தெரிந்தது. 
“தேரில்‌ வருகிறார்‌” என்றான்‌. “தேரிலா?” என்று சகதேவன்‌ 
கேட்டான்‌. பின்னர்‌ கொடியைப்‌ பார்த்து “ஆம்‌, 
அவருடையதுதான்‌. தேரில்‌ ஏன்‌ வரவேண்டும்‌?” 
என்றான்‌. நகுலன்‌ அதற்கு மறுமொழி சொல்லவில்லை. 
தேர்‌ தெளிந்து பெருகி அருகணைந்தது. அதன்‌ 
புரவிக்கால்கள்‌ சீரான அறைதல்களாக தரையை 
முட்டிக்கொண்டிருக்க சகடம்‌ உருண்டு ஒழுகி வருவதை 
இருவரும்‌ பார்த்துக்கொண்டிருந்தனர்‌. தேர்‌ வந்து 
முற்றத்தை அடைந்து சற்றே வளைந்து நிற்க ஏவலர்கள்‌ 
வந்து அதன்‌ கடிவாளத்தை பற்றிக்கொண்டனர்‌. 
தேர்ப்பாகன்‌ அமரத்தில்‌ நிமிர்ந்து அமர்ந்திருந்தான்‌. 
தேரின்‌ பின்புறத்‌ திரையை விலக்கியபம இளைய 
யாதவர்‌ கீழே குதித்தார்‌. தன்‌ மேலாடையை சீரமைத்தபடி 
நகுலனைப்‌ பார்த்து புன்னகைத்தார்‌. நகுலன்‌ 
தலைவணங்கி “தங்களைத்தான்‌ எதிர்பார்த்துக்‌ 
கொண்டிருக்கிறோம்‌, யாதவரே” என்றான்‌. “ஆம்‌, 
பொழுதாகிவிட்டதென்று தெரிந்தது. ஆகவேதான்‌ 
விரைந்து வந்தேன்‌. செல்வோம்‌” என்றார்‌. யுதிஷ்டிரன்‌ 
தேரிலிருந்து இறங்கி தன்‌ மேலாடையை சீரமைத்தபடி 
இளைய யாதவரை வணங்கினார்‌. மீண்டும்‌ 
தலைப்பாகையை சீரமைத்தார்‌. இளைய யாதவர்‌ 
அப்பால்‌ நின்ற அர்ஜுனனை நோக்கி செல்லலாம்‌ என 
கையசைத்தார்‌. 


அவர்கள்‌ செல்வதற்கு ஒருங்கியபோது இளைய யாதவர்‌ 
“சொல்வதற்கென சொற்களெதையும்‌ சேர்த்துக்கொள்ள 
வேண்டியதில்லை” என்றார்‌. யுதிஷ்டிரன்‌ அவர்‌ 
சொல்வதென்ன என்பதை புரிந்துகொள்ளாமல்‌ 
திகைப்புடன்‌ பார்த்தார்‌. “முறைமைச்‌ சொற்கள்‌ என 
எதையும்‌ சொல்லவேண்டியதில்லை” என்று இளைய 


யாதவர்‌ சொன்னார்‌. “இது ஒரு முறைமைச்‌ சடங்கு. அதன்‌ 
பொருட்டே வந்திருக்கிறோம்‌. குறித்த சொற்களால்‌ 
மட்டுமே இத்தருணத்தை கடந்து செல்லமுடியும்‌” என்றார்‌ 
யுதிஷ்டிரன்‌. “சில தருணங்களில்‌ முறைமைச்சொற்கள்‌ 
இரக்கமற்றவையாக தோன்றக்கூடும்‌” என்றார்‌ இளைய 
யாதவர்‌. “அவர்‌ முன்‌ சென்று நில்லுங்கள்‌. தன்னியல்பாக 
உங்களுக்கு என்ன தோன்றுகிறதோ அதை 
சொல்லுங்கள்‌.” 


“அவ்வண்ணமல்ல அது நிகழ்வது” என்றார்‌ யுதிஷ்டிரன்‌. 
“தன்னியல்பான சொற்கள்‌ என்று எதுவும்‌ எனக்கு 
தோன்றவில்லை. அவ்வண்ணம்‌ தோன்றுமெனில்‌ அது 
உகந்தவையாக இல்லாமலும்‌ இருக்கக்கூடும்‌. நான்‌ 
முறைமைச்சொற்களை மட்டுமே கூறவிருக்கிறேன்‌. 
அவ்வாறு மட்டுமே என்னால்‌ வெளிப்பட முடியும்‌” 
என்றார்‌ யுதிஷ்டிரன்‌. புன்னகைத்தபடி “எனில்‌ அதுவே 
ஆகுக!” என்றார்‌ இளைய யாதவர்‌. தன்‌ பாகனை நோக்கி 
தேரை திருதராஷ்டிரரின்‌ குடிலருகே சென்று நிறுத்தும்படி 
ணையிட்டார்‌. தேர்‌ அவர்களைக்‌ கடந்து முன்னால்‌ 


சென்று திருதராஷ்டிரரின்‌ குடிலுக்கு இணையாக இருந்த 
சஞ்சயனின்‌ குடிலை நோக்கி சென்றது. 


“செல்வோம்‌” என்றபடி இளைய யாதவர்‌ நடக்க 
அப்பாலிருந்து பீமனும்‌ அர்ஜுனனும்‌ வந்து 
அவர்களுடன்‌ இணைந்துகொண்டனர்‌. யுதிஷ்டிரன்‌ “நாம்‌ 
இத்தருணத்தில்‌ உரிய சொற்களை சொன்னால்‌ நம்‌ மீது 
பழியில்லாமல்‌ இதைக்‌ கடந்து மீளமுடியும்‌. எண்ணாது 
சொல்லும்‌ எச்சொல்லும்‌ அவர்மேல்‌ அம்பென, அனலென 
பாயக்கூடும்‌” என்றார்‌. எவரும்‌ மறுமொ 
சொல்லவில்லை. “நாம்‌ எண்ணிச்‌ சொல்வது இயலாது. 
முறைமைச்சொற்கள்‌ என்பவை நம்‌ முன்னோர்‌ எண்ணி 
எண்ணி வகுத்தவை. எத்தனையோ தருணங்களை 
கடந்து வந்தவை” என்று மீண்டும்‌ யுதிஷ்டிரன்‌ 
சொன்னார்‌. “நீங்களே அவற்றை சொல்லுங்கள்‌, 
மூத்தவரே” என்றான்‌ நகுலன்‌. யுதிஷ்டிரன்‌ வெறுமனே 
திரும்பி நோக்கினார்‌. அவருடைய கைவிரல்கள்‌ 
நெளிந்துகொண்டே இருப்பதை நகுலன்‌ பார்த்தான்‌. 

[[mage]திருதராஷ்டிரரின்‌ குடில்‌ நோக்கி நடக்கையில்‌ சற்று 
தயங்கி காலெடுத்து வைத்த நகுலன்‌ சகதேவனின்‌ 
தோளுடன்‌ தன்‌ தோளால்‌ உரசிக்கொண்டான்‌. 
அக்கணநேரத்‌ தொடுகை அவனுள்‌ இருந்த அழுத்தம்‌ 
அனைத்தையும்‌ இல்லாமல்‌ ஆக்கி, எடையில்லாமல்‌ 
உணரச்செய்தது. அவ்விடுதலை அளித்த இனிமையில்‌ 
அவன்‌ நின்றுவிட்டான்‌. சகதேவன்‌ திரும்பிப்‌ பார்த்தான்‌. 
நகுலன்‌ இரண்டு அடி எடுத்து வைத்து மீண்டும்‌ 
சகதேவனுடன்‌ இணையாக நடக்கையில்‌ இயல்பாக என 
கையை நீட்டி தன்‌ இடக்கை விரல்களால்‌ சகதேவனின்‌ 
கைகளைப்‌ பற்றி விரல்‌ கோத்துக்கொண்டான்‌. 
சகதேவன்‌ விரல்கள்‌ அவன்‌ விரல்களை பற்றின. 


இளஅகவையில்‌ பெரும்பாலான தருணங்களில்‌ 
அவர்கள்‌ விரல்கோத்துக்கொண்டுதான்‌ எங்கும்‌ செல்வது 
வழக்கம்‌. விளையாடும்போதுகூட விரல்களை 
சேர்த்திருப்பார்கள்‌. கங்கையில்‌ நீந்தும்போதும்‌ ஒருவரை 
ஒருவர்‌ கைகளை பற்றிக்கொண்டு நீந்தும்‌ முறையை 
அவர்களே உருவாக்கிக்கொண்டார்கள்‌. 
அமர்ந்திருக்கையில்‌ பெரும்பாலும்‌ நகுலனின்‌ பீடத்தின்‌ 
விளிம்பில்‌ தொற்றிக்கொள்வது சகதேவனின்‌ வழக்கம்‌. 
புரவிகளில்‌ செல்லும்போதுகூட இணையாக 
அவ்வப்போது இரு முழங்கால்களும்‌ ஒட்டி தொட்டு உரசி 
மீளும்படியாகவே அமைவார்கள்‌. ஒவ்வொரு பேச்சுக்குப்‌ 
பின்னரும்‌ ஒருவரை ஒருவர்‌ 
விழிதொட்டுக்கொள்வதுண்டு. 


அதைக்‌ குறித்த புரிதலும்‌, கூடவே மெல்லிய ஏளனமும்‌ 
அரண்மனைச்‌ சூழலில்‌ இருந்தது. அவர்கள்‌ உடல்கள்‌ 
ஒன்றையொன்று ஒட்டியே கருவறைக்குள்‌ இருந்து 
வெளிவந்தன, இரு தொப்புள்‌ கொடிகள்‌ 
ஒன்றையொன்று பின்னி முயங்கும்‌ நாகங்கள்‌ 
போலிருந்தன என்று செவிலியர்‌ கூறுவர்‌. 
கருவறைக்குள்ளேயே அவர்கள்‌ ஒருவரையொருவர்‌ 
கைகோத்திருந்தனர்‌. இளமையில்‌ ஒற்றைச்‌ 
சொற்றொடரை சில சொற்களை ஒருவர்‌ சொல்ல 
எஞ்சியதை பிறிதொருவர்‌ சொல்லி முடிக்கும்‌ வழக்கம்‌ 
அவர்களுக்கு இருந்தது. ஒருவரோடொருவர்‌ 


பேசிக்கொள்கையில்‌ இருவரும்‌ இணைந்து ஒன்றையே 
சொல்லும்‌ விந்தையை பிறர்‌ பேச்சை நிறுத்தி வியப்புடன்‌ 
பார்ப்பார்கள்‌. 


அவர்கள்‌ ஆடிப்பாவைகள்‌. எப்போதேனும்‌ ஆடியில்‌ 
தன்னை நோக்கிக்கொண்டால்‌ நகுலன்‌ விரல்‌ நீட்டி 
ஆடிப்பாவையின்‌ விரலை தொடுவான்‌. விழிகளுக்குள்‌ 
நோக்கி புன்னகைப்பான்‌. இளமையில்‌ ஒருமுறை 
சகதேவன்‌ உடல்நலமின்றி ஆதுரசாலைக்குச்‌ 
சென்றபோது விடாது அழுதுகொண்டிருந்த நகுலன்‌ 
அருகே பெரிய ஆடி ஒன்றை வைத்து அவ்வழுகையை 
நிறுத்தி உணவூட்டி தாங்க வைத்ததை செவிலி 
சொல்வதுண்டு. அவன்‌ வளர்ந்த பின்னர்‌ ஆடி 
நோக்குவதில்லை. அது ஒரு துணுக்குறலை அளித்தது. 
ஆடியில்‌ தோற்றம்‌ பெருகும்‌ உணர்வாலேயே அதை 
மானுடர்‌ விழைகிறார்கள்‌. அவன்‌ தான்‌ மட்டும்‌ ஆடியில்‌ 
நோக்கினால்‌ இருப்புக்‌ குறைவை உணர்ந்தான்‌. 
இருவராக ஆடி நோக்கினால்‌ ஆடியில்‌ ஒருவரை 
இன்னொருவர்‌ நோக்குவர்‌. ஒருவர்‌ விழிகளை 
இன்னொருவர்‌ நோக்கி புன்னகைப்பர்‌. 


பின்னர்‌ அவர்கள்‌ மெல்ல பிரியலாயினர்‌. நகுலன்‌ 
புரவிநூலையும்‌ கொட்டில்களையும்‌ சூதர்களையும்‌ 
நோக்கி செல்ல சகதேவன்‌ சுவடிகளில்‌ பதிந்த ஊழின்‌ 
ஆடல்‌ நோக்கி தன்‌ சித்தத்தை திருப்பினான்‌. அதில்‌ 
இருந்த விந்தையை ஒருமுறை இயல்பாகப்‌ பேசும்போது 
யுதிஷ்டிரன்‌ சொன்னார்‌ “ஒருவன்‌ புறவுலகு நோக்கி 
சென்றிருக்கிறான்‌. புரவிக்கலை அகமற்றது. இதோ 
இங்கே இக்கணம்‌ என கண்முன்‌ நிகழ்வது. புரவி 
ஐம்புலனுக்கும்‌ முன்‌ நின்றுள்ளது. இன்னொருவன்‌ 
அகக்கலையை நாடுகிறான்‌. நிமித்தநூலென்பது 
புறத்தை முற்றே விலக்கி அகத்திலிருந்து மெய்‌ காண்பது. 
நிமித்திகன்‌ புறத்தை உணர்ந்தான்‌ எனில்‌ நிகழ்காலத்தில்‌ 
சிக்கிக்கொள்வான்‌. நேற்றையும்‌ நாளையையும்‌ 
அறிவதற்குத்‌ தடையாக இங்கு திகழும்‌ மாயை என்பது 
நிகழ்காலமே. நிமித்தநூலென்பது 
நிகழ்காலத்திற்கெதிரான முடிவிலா போரென்றனர்‌ 
மூதாதையர்‌.” 


“ஆம்‌, அவர்கள்‌ ஒருவரை ஒருவர்‌ 
நிரப்பிக்கொள்கிறார்கள்‌” என்று அன்று அவையிலிருந்த 
விதுரர்‌ சொன்னார்‌. “எதிரெதிர்‌ திசையில்‌ சென்றும்‌ 
அவர்கள்‌ தங்களை நிறைத்துக்கொள்ளலாம்‌” என்றார்‌ 
பீஷ்மர்‌. எப்போதேனும்‌ சகதேவனின்‌ 
நிமித்தக்களங்களில்‌ புரவிகள்‌ தோன்றியுள்ளனவா 


என்று நகுலன்‌ எண்ணிக்கொண்டான்‌. அவன்‌ 
புரவிக்கால்களால்‌ கடக்கப்படும்‌ பன்னிரு களத்தை தன்‌ 
கனவுகளில்‌ உணர்வதுண்டு. புரவிகள்‌ எப்போதுமே 
தொடுவான்‌ எல்லை நோக்கி செல்கின்றன. ஓடும்‌ 
புரவிகளில்‌ ஒன்று, பல்லாயிரத்தில்‌ ஒருமுறை, 
அத்தொடுவானில்‌ ஏறிக்கொள்ளக்கூடும்‌. அக்கணமே 
அது உருவழிந்து அனலுடல்‌ கொண்டு மறையும்‌... 


குடில்‌ வாயிலை அடைந்து யுதிஷ்டிரன்‌ தயங்கி நின்றார்‌. 
அருகணைந்த இளைய யாதவர்‌ அவரிடம்‌ முன்னால்‌ 
செல்லும்படி கைகாட்ட முணுமுணுக்கும்‌ குரலில்‌ “நீ 
முதலில்‌ நுழைவதே முறையாக இருக்கும்‌, இளைய 
யாதவனே” என்றார்‌ யுதிஷ்டிரன்‌. அவருக்குப்‌ பின்னால்‌ 
நகுலனும்‌ சகதேவனும்‌ நிற்க அவர்களுடன்‌ உடல்‌ முட்ட 
இளஞ்சிறுவன்‌ என தடுமாறினார்‌. பீமனும்‌ அர்ஜுனனும்‌ 
தொடர்ந்து வந்தனர்‌. உள்ளிருந்து சஞ்சயன்‌ வெளிவந்து 
சொல்லின்றி தலைவணங்கினான்‌. யுதிஷ்டிரன்‌ 
“இருக்கிறாரா?” என்றார்‌. “ஆம்‌, அரசே. இருவரும்‌ 
தங்களுக்காக காத்திருக்கிறார்கள்‌” என்று சஞ்சயன்‌ 
சொன்னான்‌. “நாங்கள்‌ ஐவரும்‌ வருவதை அவர்‌ 
அறிவாரா?” என்று யுதிஷ்டிரன்‌ மீண்டும்‌ கேட்டார்‌. 
“முன்னரே கூறிவிட்டேன்‌” என்று சஞ்சயன்‌ சொன்னான்‌. 


மேலும்‌ தயங்கி தலையிலிருந்த இறகை சீர்படுத்தியபின்‌ 
“எதன்‌ பொருட்டென்று கூறினீர்களா?” என்று 
யுதிஷ்டிரன்‌ மீண்டும்‌ கேட்டார்‌. “ஆம்‌, அவர்கள்‌ 
அறிவார்கள்‌” என்றான்‌ சஞ்சயன்‌. இளைய யாதவர்‌ 
“பிறகென்ன? நீங்கள்‌ ஐவரும்‌ முதலில்‌ செல்லலாம்‌. 
அதுவே முறையாகும்‌” என்றார்‌. பீமன்‌ பெருமூச்சுவிட்ட 
ஒலி உரக்கக்‌ கேட்க நால்வரும்‌ திரும்பி நோக்கினர்‌. 
அவன்‌ மார்பில்‌ கட்டியிருந்த கைகளை 
தாழ்த்திக்கொண்டான்‌. அவன்‌ கண்களுக்குக்‌ கீழே 
சுருக்கங்கள்‌ அடர்ந்து கருகியிருந்தன. வாயை இறுக 
மூடியிருந்தமை சுருக்கிப்பிடித்த கைமுட்டி என 
உதடுகளை தோன்றச்செய்தது. 


யுதிஷ்டிரன்‌ தன்‌ உடலை இறுக்கி மீண்டும்‌ தளர்த்தி “நான்‌ 
என்னவென்று உரைப்பது?” என்றார்‌. “சற்று முன்‌ 
முறைமைச்சொற்களே உங்களுக்கு இயல்பானது 
என்றீர்கள்‌” என்றார்‌ இளைய யாதவர்‌. “ஆம்‌, ஆனால்‌ 
அனைத்துச்‌ சொற்களையும்‌ இப்போது மறந்தவன்‌ 
போலிருக்கிறேன்‌” என்று யுதிஷ்டிரன்‌ சொன்னார்‌. 
“தெய்வங்களுக்கு முன்‌ நாம்‌ முறைமைச்சொற்களைக்‌ 
கூறி வேண்டிக்கொள்வதில்லை” என்றபின்‌ “உங்கள்‌ 
உள்ளம்‌ நிகழ்க! செல்க!” என்றார்‌ இளைய யாதவர்‌. 


பெருமூச்சுவிட்டு தன்‌ தலையிலணிந்த தலைப்பாகையை 
மீண்டும்‌ சீரமைத்து மேலாடையை இழுத்துவிட்டு திரும்பி 
சகதேவனையும்‌ நகுலனையும்‌ பார்த்துவிட்டு யுதிஷ்டிரன்‌ 
குடிலுக்குள்‌ நுழைந்தார்‌. 


நகுலனும்‌ சகதேவனும்‌ சிறிய இடைவெளி விட்டு 
அவர்களை தொடர்ந்தனர்‌. பீமன்‌ குடிலின்‌ வாயிலிலேயே 
நின்றுவிட இளைய யாதவரின்‌ அருகே சென்று 
அர்ஜுனன்‌ நின்றான்‌. அறைக்குள்‌ சுவர்‌ ஓரமாக 
சங்குலன்‌ நின்றிருந்தான்‌. அவன்‌ ஒரு அடிமரத்தடியை 
தூணாக நிறுத்தியதுபோல்‌ தோன்றினான்‌. அவனுடைய 
பருத்த தோள்களும்‌ விரிந்த நெஞ்சும்‌ மேலும்‌ 
பெருகிவிட்டிருந்தன. போருக்குப்‌ பின்னர்‌ அனைவருமே 
உடல்கரைந்துகொண்டிருக்கையில்‌ அவன்‌ மட்டும்‌ 
பொலிவுகொண்டு வளர்ந்திருந்தான்‌. நகுலன்‌ 
அவனுடைய நரம்புகளின்‌ புடைப்பையும்‌ 
முடிச்சுகளையும்‌ நோக்கிக்கொண்டிருந்தான்‌. அரசரில்‌ 
மறைந்துவிட்டவை அவனில்‌ சென்று சேர்கின்றனவா? 


அவர்களுக்குப்‌ பின்னால்‌ வந்த சஞ்சயன்‌ உள்ளே 
நுழைந்து குடிலுக்குள்‌ மூங்கில்‌ பீடத்தில்‌ அமர்ந்திருந்த 
திருதராஷ்டிரரை அணுகி “தங்கள்‌ மைந்தர்கள்‌ 
பார்க்கும்பொருட்டு வந்திருக்கிறார்கள்‌, பேரரசே” என்று 
அறிமுகம்‌ செய்தான்‌. திருதராஷ்டிரர்‌ நெடுநாட்களுக்குப்‌ 
பின்னர்‌ அன்று புத்தாடை அணிந்திருந்தார்‌. வெண்ணிற 
மென்பட்டாடை அவர்‌ இடையில்‌ சுற்றி, புகையென 
மேலெழுந்து, வலத்தோளை வளைத்து முதுகிலிறங்கி 
சுழன்று வந்து மடியில்‌ விழுந்திருந்தது. கரிய தசைகள்‌ 
புடைத்து இறுகியிருந்த பெருந்தோள்கள்‌ அந்த _- 
ஆடையில்‌ இருபுறத்திலும்‌ விரிந்து கிளையெழுந்த 
வேங்கை அடித்தடியென தோன்றின. ஆனால்‌ அவர்‌ 
நன்கு மெலிருந்திருப்பது வயிற்றுத்தசைகளில்‌ 
பரவியிருந்த நரம்புகளாலும்‌ விலா எலும்புகளின்‌ 
புடைப்புநிரையாலும்‌ தெரிந்தது. 


திருதராஷ்டிரர்‌ தலையை சற்றே திருப்பி செவிகளால்‌ 
அவர்களை பார்ப்பதுபோல்‌ அமர்ந்திருந்தார்‌. பற்களை 
இறுகக்‌ கடித்து வாயை மூடியிருந்தமையால்‌ உதடுகள்‌ 
குவிந்திருந்தன. இரு விழிகளும்‌ ஊற்றெழும்‌ 
கொப்புளங்கள்போல அசைந்தன. நரையோடிய 
குழல்கற்றைகள்‌ தோளில்‌ விழுந்து கிடந்தன. 
பீடத்திலிருந்து விழுந்து மடிந்த கால்கள்‌ குடிலின்‌ 
தரையில்‌ ஆழப்பதிந்து தொல்மரத்து வேர்கள்போல்‌ 
தோன்றின. அவன்‌ அக்கால்களை சில கணங்கள்‌ 
நோக்கினான்‌. அல்லது அது ஒரு கணம்‌ மட்டும்தானா? 


பெரிய பாதங்களில்‌ புடைத்த நரம்புகள்‌. மின்னும்‌ 
விழிகொண்ட நகங்கள்‌. கணுக்கால்‌ முழை 
இரும்பாலானதுபோல. அவர்‌ பேரெடைகளைத்‌ தூக்கி 
தன்‌ கால்மேல்‌ வைத்து மறுகாலில்‌ நின்று அதை 
தலைவரை தூக்குபவர்‌. 


அவர்‌ அருகே காந்தாரி நீலத்‌ துணியால்‌ கண்களை மூடி 
இரு கைகளையும்‌ கோத்து மடியில்‌ வைத்து 
அமர்ந்திருந்தாள்‌. மெல்லிய பொற்பின்னலால்‌ அணிகள்‌ 
செய்த பட்டாடையை அணிந்து அதன்‌ முகப்பை எடுத்து 
தலையில்‌ சுழற்றி அணிந்திருந்தாள்‌. அவள்‌ 
வெண்ணிறக்‌ கன்னங்களில்‌ நீல நரம்புகளின்‌ பரவலை 
நகுலன்‌ கண்டான்‌. கழுத்து நரம்பு புடைத்து 
முடிச்சுகளுடன்‌ தெரிந்தது. பசுநீலக்‌ கொடியொன்று 
படர்ந்தேறியதுபோல்‌. இளம்பாளையில்‌ வரிகள்‌ என 
கன்னங்களிலும்‌ தோளிலும்‌ குருதிக்கொடிகள்‌. இரு 
கைகளும்‌ வெண்தந்தங்கள்போல்‌ உருண்‌ 
திகைப்பூட்டும்‌ அளவுக்கு பெரிதாக தெரிந்தன. 
அக்கைகளில்‌ அளவுக்குப்‌ பொருந்தாத சிறிய 
உள்ளங்கை. செந்நிறமான சிறு விரல்கள்‌. அவை 
ஒன்றோடொன்று கோத்திருந்தன. அவற்றில்‌ எந்த 
அசைவும்‌ இல்லை என்பதை நகுலன்‌ கண்டான்‌. 


சஞ்சயனின்‌ சொற்களை திருதராஷ்டிரர்‌ கேட்டதுபோல்‌ 
தெரியவில்லை. அவன்‌ மீண்டும்‌ அருகே சென்று 
“பேரரசே, தங்கள்‌ மைந்தர்கள்‌ யுதிஷ்டிரனும்‌ 
இளையோரும்‌ வாழ்த்துச்சொல்‌ பெறும்பொருட்டு 
வந்திருக்கிறார்கள்‌. தங்கள்‌ முன்‌ நின்றிருக்கிறார்கள்‌” 
என்றான்‌. நீர்ப்பரப்பில்‌ சருகு விழுந்ததுபோல்‌ ஓர்‌ 
அசைவு திருதராஷ்டிரரில்‌ தோன்றியது. 
உறுமலோசையுடன்‌ “ஆம்‌” என்றார்‌. யுதிஷ்டிரன்‌ 
தோள்கள்‌ நடுங்க கூப்பிய கைகள்‌ அருவிவிழும்‌ 
இலைகள்போல்‌ துள்ளிக்கொண்டிருக்க தலைகுனிந்து 
நின்றார்‌. தன்‌ மூச்சு அவர்‌ மேல்‌ பட்டால்கூட அவர்‌ 
நிலையழிந்து விழுந்துவிடக்கூடும்‌ என்று நகுலன்‌ 
எண்ணினான்‌. 


யுதிஷ்டிரனை மெல்ல தொட்டு சகதேவன்‌ “வணங்குக, 
மூத்தவரே!” என்றான்‌. யுதிஷ்டிரன்‌ “ஆம்‌” என்றார்‌. 
னால்‌ நடுங்கும்‌ உடலுடன்‌ அசையாமல்‌ நின்றார்‌. 
ண்டும்‌ அவரைத்‌ தொட்டு “செல்க!” என்று சகதேவன்‌ 
சொன்னான்‌. யுதிஷ்டிரன்‌ திரும்பி இளைய யாதவர்‌ 
எங்கே வ்‌ பார்த்தார்‌. சகதேவனுக்கும்‌ நகுலனுக்கும்‌ 
பின்னால்‌ பிமனும்‌ அர்ஜுனனும்‌ வந்து நிற்பதை 
பார்த்தபின்‌ திகைப்புடன்‌ உதடுகளை மட்டும்‌ அசைத்து 


“அவன்‌ எங்கே?” என்றார்‌. சகதேவன்‌ திரும்பிப்பார்த்து 
“அவர்‌ வெளியே நின்றிருக்கிறார்‌” என்று ஓசையிலாது 
சொன்னான்‌. “அவன்‌ எங்கே?” என்று மீண்டும்‌ 
யுதிஷ்டிரன்‌ கேட்டார்‌. “தேவையெனில்‌ வருவார்‌” என்று 
சற்று ஓசையெழ சொன்ன சகதேவன்‌ “செல்க!” என்று 
சொன்னான்‌. 


அச்சொல்லின்‌ கூர்மையால்‌ யுதிஷ்டிரன்‌ சற்றே உடல்‌ 
விதிர்த்து அடியெடுத்து வைத்தார்‌. பின்னர்‌ அங்கேயே 
கால்‌ மடித்து நிலத்தில்‌ அமர்ந்தார்‌. கைகளைக்‌ கூப்பி 
அதன்‌ மேல்‌ தன்‌ நெற்றியை அமைத்து “வணங்குகிறேன்‌, 
தந்தையே. தங்கள்‌ அருட்சொல்‌ கொள்ள வந்தேன்‌” 
என்றார்‌. “ஆம்‌” என்று திருதராஷ்டிரர்‌ சொன்னார்‌. 
அவருடைய வலது கை எழுந்து காற்றில்‌ துழாவியது. 
“எங்கிருக்கிறாய்‌, மைந்தா... அருகில்‌ வா” என்றார்‌. 
யுதிஷ்டிரன்‌ தன்னை அறியாது சற்றே பின்னடைந்து 
“தந்தையே, நான்‌ தங்கள்‌ மைந்தன்‌... தங்கள்‌ 
அடிபணியும்‌ இழிந்தோன்‌” என்றார்‌. “என்‌ 
உடன்பிறந்தாருடன்‌ தங்களை நாடி வந்திருக்கிறேன்‌. 
தந்தை பாண்டுவும்‌ நுண்வடிவில்‌ எங்களுடன்‌ இங்கு 
வந்திருக்கிறார்‌ என்பதை உணர்கிறோம்‌.” 


திருதராஷ்டிரர்‌ நடுங்கத்‌ தொடங்கினார்‌. சகதேவன்‌ 
முன்னால்‌ ஓர்‌ அடி வைத்து “வணங்குகிறோம்‌, தந்தையே. 
மூத்தவர்‌ இன்னும்‌ சில நாட்களில்‌ அஸ்தினபுரியின்‌ 
முடிசூடவிருக்கிறார்‌. அதற்குமுன்‌ இங்கு நீத்தார்‌ 
அனைவருக்கும்‌ நீர்க்கடன்‌ செய்யவேண்டி உள்ளது. 
அனைத்துச்‌ சடங்குகளுக்கும்‌ குலமூத்தார்‌ என்றும்‌ 
பேரரசர்‌ என்றும்‌ தங்கள்‌ வாழ்த்து தேவைப்படுகிறது. 
அதன்பொருட்டே இங்கு வந்தோம்‌” என்றான்‌. இரு 
கைகளையும்‌ நீட்டி காற்றைத்‌ துழாவியபடி 
“எங்கிருக்கிறீர்கள்‌? அருகே வருக!” என்று திருதராஷ்டிரர்‌ 
சொன்னார்‌. அவருடைய முகம்‌ அழுகையில்‌ நெளிந்தது. 
“அருகணைக, மைந்தர்களே!” என்று அவர்‌ அழைத்தார்‌. 


சகதேவன்‌ அவரை கூர்ந்து நோக்கியபடி “நாங்கள்‌ 
அஞ்சுகிறோம்‌, தந்தையே... நாங்கள்‌ கொண்டது உங்கள்‌ 
மைந்தரின்‌ நிலம்‌. மூத்தவர்‌ சூடப்போவது உங்கள்‌ 
மணிமுடி” என்றான்‌. திருதராஷ்டிரர்‌ “எவ்வாறெனினும்‌ 
அஸ்தினபுரிக்கு உகந்த அரசன்‌ அமைந்தது நன்று. என்‌ 
இளையோன்‌ விண்ணிலிருந்து மகிழ்வான்‌. அவன்‌ 
நிறைவுறுக! என்‌ மைந்தர்‌ சிறப்புறுக! வாழ்க நம்‌ குலம்‌! 
குடியும்‌ நகரும்‌ நலம்‌ பெறுக!” என்றார்‌. அவருடைய 
கைகள்‌ அலைபாய்ந்தன. விழிகளிலிருந்து நீர்‌ வழிந்தது. 
“இனியேனும்‌ அனைத்தும்‌ சீர்ப்படவேண்டும்‌. நம்‌ குடி 


மகிழ்வுகொள்ள வேண்டும்‌.” 


யுதிஷ்டிரன்‌ எழுந்து பிடித்துத்‌ தள்ளப்பட்டவர்போல்‌ 
முன்சரிந்து திருதராஷ்டிரரின்‌ கால்களின்‌ கீழ்‌ விழுந்து 
தன்‌ தலையை அவர்‌ பாதங்களில்‌ வைத்துக்கொண்டார்‌. 
“எந்தையே, பெரும்பழி செய்தவன்‌ நான்‌. தாங்கள்‌ இடும்‌ 
அனைத்து தீச்சொற்களுக்கும்‌ தகுதியானவன்‌. உங்கள்‌ 
சொல்லால்‌ சுட்டெரிக்கப்படுவேன்‌ எனினும்‌ அது 
முறையே என்று எண்ணுவேன்‌. கீழ்மகன்‌, உள்ளிருந்து 
ஆட்டி வைக்கும்‌ எளிய விழைவுகளால்‌ இயக்கப்படும்‌ 
சிறியவன்‌. தங்கள்முன்‌ அதற்கப்பால்‌ ஒன்றும்‌ நான்‌ 
சொல்வதற்கில்லை” என்றார்‌. 


திருதராஷ்டிரர்‌ குனிந்து அவர்‌ இரு தோள்களையும்‌ பற்றி, 
சிறுகுழவியெனத்‌ தூக்கி, தன்‌ மடியில்‌ அமர்த்தி, இரு 
கைகளால்‌ அவரை வளைத்து அணைத்து தன்‌ 
நெஞ்சோடு இறுக்கிக்கொண்டார்‌. “தந்தையே! தந்தையே!” 
என்று கூறியபடி தன்‌ முகத்தை அவர்‌ மார்பின்மீது 
அமிழ்த்தி நடுங்கியபடி யுதிஷ்டிரன்‌ அழுதார்‌. அவர்‌ சூடிய 
தலைப்பாகை செம்பருந்தின்‌ இறகுடன்‌ திருதராஷ்டிரரின்‌ 
காலடியில்‌ கிடந்தது. திருதராஷ்டிரர்‌ சிறுகுழவியை என 
யுதிஷ்டிரனின்‌ இரு கன்னங்களிலும்‌ முத்தமிட்டு அவர்‌ 
தோளையும்‌ முதுகையும்‌ தன்‌ அகன்ற கைகளால்‌ 
வருடினார்‌. “துயருறாதே... நீ அறத்தோன்‌. 
அறத்தின்பொருட்டே நீ விழிநீர்விடுகிறாய்‌. அது நம்‌ 
குடிக்கு நன்றே என்று அமையும்‌” என்றார்‌. 


நடுங்கும்‌ முதிய குரலில்‌ “இவையனைத்தும்‌ நம்‌ கைகளில்‌ 
இல்லை. நாம்‌ இயற்றக்கூடுவது இனி நல்லாட்சி ஒன்றே. 
அஸ்தினபுரிக்‌ குடிகள்‌ துயருற்றுவிட்டார்கள்‌. இனி 
அவர்களுக்கு உனது கோலே காப்பு” என்றார்‌. அவர்‌ 
விழிகளிலிருந்து நீர்‌ வழிந்து யுதிஷ்டிரனின்‌ தலையிலும்‌ 
தோளிலும்‌ சொட்டியது. யுதிஷ்டிரன்‌ “இளமைந்தன்‌ என்று 
தங்கள்‌ மடியில்‌ அமர்ந்ததைப்போல்‌ இப்பிறப்பில்‌ 
பிறிதொரு பேறு எனக்கு அமைந்ததில்லை. இது போதும்‌, 
தந்தையே” என்று சொன்னபோது குரல்‌ உடைந்து தேம்பி 
அழுது தளர்ந்து நினைவழிந்ததுபோல்‌ அவர்‌ 
தோள்களில்‌ தலை தொய்ந்தார்‌. 


சகதேவன்‌ முன்னால்‌ சென்று குனிந்து திருதராஷ்டிரரின்‌ 
கால்களைத்‌ தொட்டு வணங்கி “வாழ்த்துக, தந்தையே!” 
என்றான்‌. நகுலனும்‌ இயல்பாக உடன்‌ சென்று வணங்கி 
“தங்கள்‌ நற்சொல்‌ பெற விழைந்தோம்‌, தந்தையே” 
என்றான்‌. யுதிஷ்டிரனை இடக்கைக்கு மாற்றி வலக்கை 
நீட்டி அவர்கள்‌ இருவரையும்‌ பற்றி இழுத்து தன்‌ 


வலத்தொடை மேல்‌ அமரச்செய்து உடலுடன்‌ சேர்த்து 
இறுக்கி அவர்கள்‌ தலைகளையும்‌ முகத்தையும்‌ 
வருடினார்‌ திருதராஷ்டிரர்‌. “மைந்தர்‌ இல்லையென்று 
ஒருகணம்‌ எண்ணுவேன்‌. மறுகணம்‌ உங்கள்‌ நினைவு 
வராமல்‌ இருந்ததில்லை. இதோ இந்தக்‌ குழல்மணத்தை 
எத்தனை காலமாக அறிந்திருக்கிறேன்‌. என்‌ இளையோன்‌ 
மைந்தர்‌ நீங்கள்‌. என்‌ மைந்தரைவிட நான்‌ 
தலைக்கொள்த்ள தக்கவர்‌. சிறப்புறுக! குடி அழியாது 
பெருகுக! வெற்றியும்‌ புகழும்‌ அமைக! பிறவி 
நிறைவடைக!” என்றார்‌. 


நகுலன்‌ உடல்‌ தளர்ந்து சரிந்து அவர்‌ தொடையிலிருந்து 
இறங்கி நிலத்தில்‌ அமர்ந்து அவர்‌ முழங்கால்‌ முட்டில்‌ 
தலைவைத்து ப்பத்‌ பிளக்கும்‌ ஒலியுடன்‌ அழுதான்‌. 
சகதேவன்‌ கண்ணீர்‌ விட்டபடி அவரது வலத்தோளில்‌ 
தலை சாய்த்தான்‌. யுதிஷ்டிரன்‌ அவருடைய இடத்‌ 
தொடையிலிருந்து மெல்ல எழுந்து நின்று கண்களைத்‌ 
துடைத்தபின்‌ திரும்பி அர்ஜுனனை நோக்கி “வருக!” 
என்றார்‌. அர்ஜுனன்‌ தழல்‌ எனத்‌ தவித்த அசைவுடன்‌ 
நின்றிருந்தான்‌. ஒருகணம்‌ தயங்கி பின்னால்‌ வளைந்து 
மறுகணம்‌ ஓரடி எடுத்து வைத்து தயங்கி பின்னர்‌ 
ஓடிவந்து அவர்‌ காலடியில்‌ விழுந்து ஓலம்‌ என ஒலித்த 
குரலில்‌ “தந்தையே, நான்‌ பார்த்தன்‌. தங்கள்‌ 
பெயர்மைந்தரைக்‌ கொன்றவன்‌. பிதாமகர்களையும்‌ 
ஆசிரியர்களையும்‌ களத்தில்‌ வீழ்த்திய பழிகொண்டவன்‌. 
தாங்கள்‌ அளிக்கும்‌ எச்சொல்லுக்கும்‌ தகுதியானவன்‌” 
என்றான்‌. 


திருதராஷ்டிரர்‌ தன்‌ கைகளை அவன்‌ தலைமேல்‌ வைத்து 
குழல்கற்றையைப்‌ பற்றி மெல்ல தூக்கி “இனி இத்தகைய 
சொற்களால்‌ என்ன பயன்‌? இவற்றைக்‌ கடந்து செல்க! 
கொலை போர்க்களத்தில்‌ நின்றிருக்கும்‌ ஷத்ரியனுக்குரிய 
அறமே. களம்‌ நிகழ்பெருக்குகளின்‌ வெளி என்பதால்‌ 
அங்கு மீறலும்‌ இயல்பானது. அதற்கு மாற்றுகளும்‌ 
வேதங்களில்‌ சொல்லப்பட்டுள்ளன. ஷத்ரியனென 
போருக்கெழுந்தவன்‌ எந்நிலையிலும்‌ ஷத்ரியன்‌ என்றே 
நின்றிருக்கவேண்டும்‌. ஆற்றியவற்றின்பொருட்டு 
குற்றஉணர்வு கொள்ளலும்‌ வென்றபின்‌ சோர்வும்‌ 
தோல்வியில்‌ பணிவும்‌ அவனுக்குரியவை அல்ல. கடந்து 
செல்க! உன்‌ விண்வாழும்‌ தந்தையின்‌ அருள்‌ 
உனக்குண்டு. அஸ்தினபுரிக்குக்‌ காவலென உன்‌ 
காண்டீபம்‌ அமையட்டும்‌” என்றார்‌. 


அர்ஜுனன்‌ விம்மி அழத்தொடங்க அவர்‌ அவன்‌ காதைப்‌ 
பிடித்து உலுக்கினார்‌. “மைந்தா, விளையாட்டுக்‌ 


பாரதவர்ஷத்தை இருபத்தொருமுறை சுற்றிவந்த. 
முதல்குருநாதர்‌ தான்‌ வென்ற நிலத்தை பகிர்ந்தளித்தார்‌ 
என்கின்றன புராணங்கள்‌. சமந்தபஞ்சகத்தில்‌ 
மகாகாசியபர்‌ தலைமையில்‌ நிகழ்ந்த 
முதல்பூதானவேள்வியில்‌ கிழக்குத்‌ திசையை அத்துவரிய 
குலத்துக்கும்‌, வடக்கை உதகாத குலத்துக்கும்‌, மத்திய 
தேசத்தை ஆசியப குலத்துக்கும்‌, ஆரிய வர்த்தத்தை 
உபதிரஷ்ட குலத்துக்கும்‌ அதற்கு அப்பால்‌ உள்ள 
நிலத்தை சதசிய குலத்துக்கும்‌ அவர்‌ அளித்தார்‌ என்று 
பரசுராமரின்‌ கதையைச்‌ சொல்லும்‌ சூர்ப்பவிஜயம்‌ 
என்னும்‌ புராணம்‌ சொல்கிறது.” 


“இக்குலங்களெல்லாம்‌ அந்தந்தப்‌ பகுதிகளில்‌ 
வாழ்ந்திருந்த தொன்மையான குடிகளே. அவர்களை 
அடக்கியாண்ட ஷத்ரியகுலங்களை அழித்தபின்‌ 
அக்குடிகளை தன்‌ வேள்விச்சுடர்முன்‌ அமரச்செய்து 
உபவீதம்‌ அணிவித்து காயத்ரியையும்‌ வேதங்களையும்‌ 
அளித்து பிராமணர்களாக்கி தன்னுடைய 
பிருகுகுலத்தில்‌ இணைத்துக்கொண்டு அவர்களுக்கு 
அந்நிலங்களை முதல்குருநாதர்‌ அளித்தார்‌. 
நூறாண்டுகளுக்கு ஒருமுறை அச்சடங்கு தொடர்ந்து 
நடைபெறவேண்டுமென அவர்‌ விதித்தார்‌. அவரது 
ஆணைப்படி பாரதவர்ஷத்தில்‌ உருவாகிவரும்‌ புதிய 
ஜனபதங்களைச்சேர்ந்த பதினெட்டு குலங்கள்‌ 
தேர்வுசெய்யப்பட்டு இங்கே பஞ்சாப்சரஸின்‌ கரையில்‌ 
நிகழும்‌ மகாபூதான வேள்வியில்‌ எரிமுன்‌ 
அமரவைக்கப்படுவார்கள்‌” புவனன்‌ சொன்னான்‌. 


“உத்தமரே, அதர்வ நெறிப்படி இங்கு நிகழும்‌ 
இவ்வேள்வியின்‌ முடிவில்‌ அவர்கள்‌ பிருகு குலத்துக்குள்‌ 
எடுத்துக்கொள்ளப்படுவார்கள்‌. ஹிரண்யகர்ப்பம்‌ 
என்னும்‌ இச்சடங்கில்‌ அவர்களின்‌ உடலில்‌ இருந்து 
பதினெட்டு குருதிச்சொட்டுகள்‌ வேள்விநெருப்பில்‌ 
விடப்பட்டு அவர்களுடைய இறப்பு நிகழ்த்தப்படும்‌ 
அதன்பின்‌ மகாகுருநாதரின்‌ பதினெட்டு துளி குருதியால்‌ 
பஞ்சாப்சரஸ்‌ என்னும்‌ தடாகம்‌ பசுவின்‌ கருவறையாக 
ஆக்கப்படும்‌. அதில்‌ மூழ்கி அவர்கள்‌ மறுபிறப்பெடுத்து 
வரும்போது அவர்களுக்கு வேள்வியன்னம்‌ 
பகிர்ந்தளிக்கப்படும்‌. அதே விகிதத்தில்‌ அவர்களின்‌ 
நிலங்கள்‌ அவர்களுக்கே அளிக்கப்படும்‌. அதை 
எதிர்க்கும்‌ ஷத்ரியர்கள்மீது பிருகுகுலத்தவர்‌ அனைவரும்‌ 
இணைந்து போர்தொடுக்கவேண்டும்‌ என்பது 
பரசுராமரின்‌ கட்டளை. பாரதவர்ஷத்தையே பிருகுகுலம்‌ 
ளவேண்டுமென்பது பார்க்கவராமரின்‌ ஆணை. அதை 
கழ்த்துவதே எங்கள்‌ குருகுலத்தின்‌ கடமை” என்றான்‌ 


குழந்தையென்றே உன்னை அறிந்திருக்கிறேன்‌. 
இப்போதும்‌ என்‌ உள்ளத்தில்‌ உனது இளம்‌ புன்னகையே 
நிறைந்திருக்கிறது. அதுவன்றி பிறிதொன்றை அறியவும்‌ 
நான்‌ விழையவில்லை” என்றார்‌ திருதராஷ்டிரர்‌. 
திருதராஷ்டிரரின்‌ அருகிலிருந்து காந்தாரியின்‌ 

பக்கமாகச்‌ சென்று குனிந்து அவள்‌ கால்களைத்‌ தொட்டு 
வணங்கி “வாழ்த்துக, அன்னையே!” என்று யுதிஷ்டிரன்‌ 
சொன்னார்‌. அவள்‌ தன்‌ இரு கைகளையும்‌ அவர்‌ 
தலையில்‌ வைத்து “பாரதவர்ஷத்தை முற்றாள்க! உன்‌ 
குலம்‌ பெருகுக! உன்‌ கோலால்‌ குடி செழிக்கட்டும்‌. நலம்‌ 
பெறுக! நிறைவுறுக!” என்று வாழ்த்தினாள்‌. 


அர்ஜுனன்‌ எழுந்து சொல்லின்றி காந்தாரியின்‌ தாள்‌ 
தொட்டு வணங்க “மேலும்‌ மேலும்‌ வெற்றி அமைக! 
வெற்றியில்‌ உளம்‌ திளைக்கும்‌ இளமையும்‌ உடன்‌ 
அமைக! துயரனைத்தும்‌ விலகி அகம்‌ தெளிக!” என்று 
காந்தாரி சொன்னாள்‌. நகுலன்‌ நிமிர்ந்து அவள்‌ முகத்தை 
பார்த்தபோது அதிலிருந்த மலர்ந்த புன்னகை அவன்‌ 
அகத்தை படபடக்க வைத்தது. அமர்ந்தபடியே கைகளை 
நீட்டி அவள்‌ கால்களைத்‌ தொட்டு “வாழ்த்துக, 
அன்னையே!” என்றான்‌. தன்‌ கைகளால்‌ அவன்‌ 
தலையைத்‌ தொட்டு குழல்பற்றி மெல்ல உலுக்கி “நலமும்‌ 
நிறைவும்‌ பெறுக!” என்றாள்‌. பின்னர்‌ அவளை 
வணங்கிய சகதேவனின்‌ தலையைத்‌ தொட்டு “உங்கள்‌ 
அன்னை துயருற்றிருக்கிறாள்‌. நீங்கள்‌ சிறப்பும்‌ 
உவகையும்‌ பெறுவதைக்‌ கண்டு அவள்‌ மீளக்கூடும்‌. 
அன்னையின்‌ பொருட்டும்‌ நீங்கள்‌ சிறப்புற வேண்டும்‌” 
என்றாள்‌ காந்தாரி. 


சகதேவன்‌ பெருமூச்சுவிட்டு கண்களை மூடி 
திருதராஷ்டிரரின்‌ தொடைமீது தன்‌ தலையை 
வைத்துக்கொண்டான்‌. அதன்‌ பின்னரே யுதிஷ்டிரன்‌ 
பீமனை உணர்ந்தார்‌. நிமிர்ந்து அவனைப்‌ பார்த்து 
“அருகே வருக!” என்று கைகாட்டினார்‌. பீமன்‌ அவர்களை 
மாறி மாறி பார்த்தபடி குடில்‌ வாயிவில்‌ நின்றான்‌. அவன்‌ 
முகத்திலிருந்த ஐயமும்‌ பதற்றமும்‌ நகுலனுக்கு எரிச்சலை 
உருவாக்கியது. அவன்‌ முகத்தை திருப்பிக்கொண்டான்‌. 
பீமனுக்குப்‌ பின்னால்‌ இளைய யாதவர்‌ வந்து நின்றார்‌. 
அவருக்குப்‌ பின்னால்‌ கவச உடை அணிந்த ஏவலன்‌ 
ஒருவன்‌ வந்தான்‌. யுதிஷ்டிரன்‌ பற்களைக்‌ கடித்து 
சினத்துடன்‌ “அருகே வருக!” என்று விழிகளால்‌ பீமனுக்கு 
ஆணையிட்டார்‌. 


பீமன்‌ மெல்ல ஒவ்வொரு அடியாக எடுத்து வைத்து 
திருதராஷ்டிரரை நோக்கி வந்தான்‌. நகுலனும்‌ 


சகதேவனும்‌ திருதராஷ்டிரரின்‌ அருகிலிருந்து எழுந்தனர்‌. 
நகுலன்‌ திருதராஷ்டிரருக்குப்‌ பின்னால்‌ சென்று 
நின்றான்‌. சகதேவன்‌ காந்தாரியின்‌ அருகே நின்றான்‌. 
யுதிஷ்டிரன்‌ “வணங்குக!” என்று பீமனை நோக்கி 
கைகாட்டினார்‌. பீமன்‌ திருதராஷ்டிரருக்கு சற்று அருகே 
வந்து நின்றபோது அவன்‌ உடலிலிருந்து வெம்மை 
எழுவதுபோல்‌ தோன்றியது. அவன்‌ உடலெங்கும்‌ 
தசைகள்‌ நெளிந்தன. அவனுக்குப்‌ பின்னால்‌ இளைய 
யாதவர்‌ வந்து நின்றார்‌. யுதிஷ்டிரன்‌ “தந்தையே, தங்கள்‌ 
அன்புக்குரிய மைந்தன்‌ விருகோதரன்‌ வந்திருக்கிறான்‌” 
என்றார்‌. 
இரு கைகளையும்‌ விரித்து புன்னகையுடன்‌ “வருக, 
மைந்தா!” என்று திருதராஷ்டிரர்‌ அழைத்தார்‌. பீமன்‌ 
விம்மியபடி கால்மடித்து முழந்தாளிட்ட கணத்தில்‌ 
இளைய யாதவர்‌ தனக்குப்‌ பின்னால்‌ வந்த ஏவலனின்‌ 
தோளைப்பற்றிச்‌ சுழற்றி முன்னால்‌ நிறுத்தினார்‌. 
அப்போதுதான்‌ அது துரியோதனன்‌ சமைத்த இரும்புப்‌ 
பாவை என்பது நகுலனுக்குத்‌ தெரிந்தது. முன்னால்‌ 
வந்து சரிந்து திருதராஷ்டிரரின்‌ கைகளுக்கு நடுவே அது 
விழுந்தது. “மைந்தா! துரியோதனா!” என்று வீறிட்டபடி 
திருதராஷ்டிரர்‌ அந்த இரும்புப்‌ பாவையை இரு 
கைகளாலும்‌ பற்றிச்‌ சுழற்றி நெஞ்சோடணைத்து 
இறுக்கினார்‌. அதன்‌ இரும்புத்தகடுகள்‌ நொறுங்கின. 
உள்ளமைந்த விற்சுருள்கள்‌ உடையும்‌ ஓசை கேட்டது. 
இடுப்பும்‌ இரு தோள்களும்‌ உடைந்து நெளிந்துருமாற 
பாவை அவர்‌ கைகளில்‌ வளைந்து மடியில்‌ விழுந்தது. 

[[௱age]இரும்புப்‌ பாவை மடங்கி தன்‌ மடியில்‌ விழுந்ததும்‌ 
திருதராஷ்டிரர்‌ தோள்‌ தளர்ந்தார்‌. இரு கைகளும்‌ 
உயிரிழந்தவை என பக்கவாட்டில்‌ சரிய, பாவை அவர்‌ 
மடியிலிருந்து நழுவி தரையில்‌ கால்‌ மடிந்து சரிந்து 
ஓசையுடன்‌ விழுந்தது. என்ன நிகழ்ந்தது என்று 
அறியாமல்‌ அனைவரும்‌ விழி திறந்து நோக்கி நிற்க 
திருதராஷ்டிரர்‌ இரு கைகளையும்‌ தலைக்கு மேல்‌ விரித்து 
விரல்களை அகற்றி விரித்து காற்றைப்‌ பற்ற 
முனைவபர்போல அசைத்தார்‌. குளிர்கண்டவர்போல 
உடல்‌ நடுங்கினார்‌. சில கணங்களுக்குப்பின்‌ 
விந்தையானதோர்‌ சீறல்‌ ஒலி அவரிடமிருந்து எழுந்தது. 
பீடம்‌ ஓசையிட உடலை உந்தி எழுந்து தலையை 
இருபுறமும்‌ உருட்டி “என்ன? என்ன?” என்றார்‌. 


பின்பு ஒரு மின்‌ என அனைத்தும்‌ தெளிய தன்‌ நெஞ்சில்‌ 
வெடிப்போசையுடன்‌ இரு கைகளாலும்‌ மாறிமாறி 
அறைந்தபடி கதறி அழுதுகொண்டு கால்‌ மடிந்து மீண்டும்‌ 
பீடத்திலேயே விழுந்தார்‌. அவரது பேரெடை தாளாமல்‌ 
பீடம்‌ முறிய பின்பக்கம்‌ மல்லாந்து விழுந்தார்‌. அவரை 
தூக்கும்பொருட்டு அறியாது பீமனும்‌ அர்ஜுனனும்‌ 
முன்னகர அதுவரை அங்கிலாதிருந்தவன்‌ போலிருந்த 
சங்குலன்‌ கைநீட்டி ஓசையிலாது அவர்களைத்‌ தடுத்து, 
அருகே வந்து, இரு கைகளாலும்‌ அவரது 
தோள்களைப்பற்றி சிறுகுழந்தையை என 
தரையிலிருந்து தூக்கி நிறுத்தினான்‌. அவர்‌ அவன்‌ 
கையில்‌ துணிப்பாவை என தொய்ந்து கிடந்தார்‌. 


சங்குலன்‌ முறிந்த பீடத்தை காலால்‌ உதைத்து அப்பால்‌ 
தள்ளினான்‌. திருதராஷ்டிரர்‌ வீறிட்டலறியபடியே 
இருந்தார்‌. அவர்‌ உடல்‌ நடுங்க, கைகள்‌ பதைத்தன. 
அவரை தன்‌ ஒரு தோளில்‌ சாய்த்த பின்‌ சங்குலன்‌ 
பீமனை நோக்கி அவ்வறைக்குள்‌ அப்பால்‌ கிடந்த 
பிறிதொரு பீடத்தை எடுக்கும்படி விரல்‌ சுட்டினான்‌. பீமன்‌ 
பாய்ந்து சென்று அதை தாக்கி வந்து அருகே இட அதை 
காலால்‌ இழுத்து அருகிட்டு திருதராஷ்டிரரை அதில்‌ 
அமர்த்தினான்‌. அவர்‌ கால்‌ மடித்து அதில்‌ அமர்ந்து 
முழங்கால்கள்‌ மேல்‌ தலை வைத்து தன்‌ தலையை 
கைகளால்‌ பற்றிக்கொண்டு அழுதார்‌. 


அங்கு நிகழ்வதென்ன என்று அறியாதவள்போல 
உறைந்த முகத்துடன்‌ காந்தாரி அமர்ந்திருந்தாள்‌. 
திருதராஷ்டிரர்‌ “மந்தா! மந்தா! என்‌ மைந்தா! மந்தா! 
உன்னை கொன்றுவிட்டேன்‌! என்‌ கைகளால்‌ உன்னை 
கொன்றுவிட்டேன்‌! மகற்கொலை புரிந்த கீழ்மகனானேன்‌! 
கெடுநரகுக்குச்‌ செல்லும்‌ பழி கொண்டேன்‌! என்‌ மைந்தா! 
என்‌ மைந்தா!” என்று கதறினார்‌. திரும்பி இரு 
கைகளையும்‌ விரித்து இளைய யாதவரின்‌ திசை நோக்கி 
“யாதவனே, என்ன நிகழ்கிறது இங்கு? என்‌ மைந்தன்‌! என்‌ 
இனிய மைந்தன்‌! என்‌ மைந்தனை என்‌ கைகளால்‌ 
கொன்றுவிட்டேன்‌” என்றார்‌. 


இளைய யாதவர்‌ அருகணைந்து பீமனின்‌ 
தோளைப்பற்றி “வணங்குக!” என்றார்‌. பீமன்‌ திகைத்து 
சிறுகுழந்தைபோல்‌ மாறி மாறி பார்க்க “வணங்குக 
அவரை!” என்றார்‌. பீமன்‌ முன்னகர்ந்து முழந்தாளிட்டு 
அவரருகே சென்று “தந்தையே, நான்‌ பமன்‌. 
உயிருடனிருக்கிறேன்‌” என்றான்‌. “மைந்தா!” என்று 
கூவியபடி எழுந்து அவர்‌ அவனை அள்ளி 
மார்போடணைத்து இறுக்கிக்கொண்டார்‌. அவன்‌ இரு 
கன்னங்களிலும்‌ தோள்களிலும்‌ வெறிகொண்டவர்போல்‌ 
முத்தமிட்டார்‌. அவன்‌ முகத்தைப்‌ பற்றி தன்‌ 
மார்போடணைத்து அவன்‌ குழல்‌ மேல்‌ முகத்தை வைத்து 
உரசினார்‌. மானுடரிலிருந்து உள்ளுறை விலங்கு எழும்‌ 
தருணங்களே உச்ச கணங்கள்‌ என்று நகுலன்‌ 
எண்ணிக்கொண்டான்‌. 


திருதராஷ்டிரர்‌ திரும்பி கைகளை விரித்து “இளைய 
யாதவனே, என்ன நிகழ்ந்தது? என்ன நிகழ்ந்தது? என்‌ 
மைந்தன்‌! இதோ என்‌ மைந்தன்‌! ஆ! என்‌ மைந்தனை 
நான்‌ கொல்லவில்லை. மூதாதையரே! தெய்வங்களே! என்‌ 
மைந்தன்‌ இதோ இருக்கிறான்‌. என்‌ குடித்தெய்வங்கள்‌ 
என்னுடன்‌ இருந்தன. என்‌ நற்பொழுது நிலைத்தது! என்‌ 
மைந்தனை நான்‌ கொல்லவில்லை!” என்று கூவினார்‌. 
பற்கள்‌ கரிய முகத்தில்‌ ஒளியுடன்‌ தெரிய “என்‌ மைந்தன்‌ 
இருக்கிறான்‌! என்‌ மைந்தன்‌ இருக்கிறான்‌!” என்றார்‌. 


இளைய யாதவர்‌ மேலும்‌ அருகணைந்து “மைந்தனைக்‌ 
கொன்றதும்‌ உண்மையே” என்றார்‌. அவர்‌ சொல்வது 
புரியாமல்‌ கை அந்தரத்தில்‌ நிற்க திருதராஷ்டிரர்‌ “என்ன 
சொல்கிறாய்‌?” என்றார்‌. “அது துரியோதனன்‌ சமைத்த 
இரும்புப்‌ பாவை” என்றார்‌. “நன்று! நன்று செய்தாய்‌! 
என்னுள்ளிருந்து இவ்வண்ணமொரு கொடுந்தெய்வம்‌ 
எழும்‌ என்று நான்‌ எண்ணியதே இல்லை. இத்தனை 
இருள்‌ இருந்திருக்கிறது என்னுள்‌. எத்தனை 


கெடுமதியாளனாக நான்‌ இருந்திருக்கிறேன்‌! நன்று! 
தெய்வங்களே, என்னை காத்தீர்கள்‌! மூதாதையரே, 


எனக்கு நல்லூழ்‌ அளித்தீர்கள்‌!” என்றார்‌ திருதராஷ்டிரர்‌. 


பின்னர்‌ மீண்டும்‌ பீமனைத்‌ தழுவி அவனை முத்தமிட்டு 
“எத்தனை இனியவன்‌! இவன்‌ என்‌ கையில்‌ வளர்ந்த 
மகவு... தழுவுந்தோறும்‌ தெவிட்டாத உடல்‌ கொண்டவன்‌. 
இவனை இளமையில்‌ எத்தனை ஆயிரம்‌ முறை தோள்‌ 
தழுவியிருப்பேன்‌! என்‌ தோள்களிலிருந்து இவனை 
இறக்கிவிட்டதே இல்லை” என்றார்‌. தலையைச்‌ 
சுழற்றியபடி “இனியவன்‌! இப்புவியில்‌ எதைவிடவும்‌ 
எனக்கு இவன்‌ இனியவன்‌. இப்புவியில்‌ இனி நான்‌ 
இவனுருவில்‌ வாழ்வேன்‌. என்‌ மைந்தன்‌ இவன்‌! 
எஞ்சியிருக்கும்‌ என்‌ மைந்தன்‌ இவன்‌ மட்டுமே!” என்றார்‌. 


பீமன்‌ அவர்‌ மார்பில்‌ முகம்‌ சேர்த்து “ஆம்‌ தந்தையே, 
தங்கள்‌ மைந்தன்‌. அப்பாவையென இப்போது என்னை 
இறுக்கிக்‌ கொல்வீர்கள்‌ எனில்‌ அதுவே என்‌ நல்லூழ்‌ 
என்று எண்ணுவேன்‌” என்றான்‌. அவனை ஓசையெழ 
அறைந்து “பேசாதே! இவ்வண்ணம்‌ எதையும்‌ என்னிடம்‌ 
பேசாதே!” என்று சொல்லி திருதராஷ்டிரர்‌ மீண்டும்‌ 
பீமனை இறுகத்‌ தழுவிக்கொண்டார்‌. “நான்‌ அறிகிறேன்‌, 
உன்‌ உள்ளம்‌ எங்கெல்லாம்‌ செல்கிறது என்று 
நன்கறிகிறேன்‌. உன்‌ மைந்தர்களின்‌ இறப்பு உன்னை 
கொல்கிறது” என்றார்‌. 


“ஆம்‌, தந்தையே. என்‌ மைந்தர்களின்‌ சாவில்‌ இருந்து 
என்னால்‌ வெளிவரவே இயலவில்லை” என்றான்‌ பீமன்‌. 
திருதராஷ்டிரர்‌ “ஆம்‌ மைந்தா, அது கடினமானதுதான்‌. . 
தந்தைக்கு மைந்தர்‌ இழப்பு தன்‌ இறப்புக்கு நிகர்‌. ஆனால்‌ 
நீ வெளிவந்தாகவேண்டும்‌. அஸ்தினபுரியின்‌ பொருட்டு, 
உன்‌ தமையன்‌ பொருட்டு, உன்‌ குடி இங்கு வாழவேண்டும்‌. 
அனைத்தையும்‌ கடந்து செல்க! நிகழ்ந்ததனைத்தும்‌ 
கனவென்று கொள்க! இல்லையென்று எண்ணினால்‌ 
இல்லாமல்‌ ஆகுமளவுக்கு கனிவு கொண்டதே இங்குள்ள 
அனைத்தும்‌. மைந்தரை மறந்துவிடு. பெருகும்‌ 
கங்கைப்புனலில்‌ அவர்களுக்கு கடன்‌ கழித்த மறுகணமே 
அவர்களை கடந்து சென்றுவிடு” என்றார்‌. 


பீமன்‌ அவர்‌ தோளில்‌ தலை சாய்த்து க்‌்‌ 
அழுதான்‌. அவர்‌ அவன்‌ தலையை வருடினார்‌. மீண்டும்‌ 
மீண்டும்‌ அவன்‌ குழலில்‌ முத்தமிட்டார்‌. அவர்கள்‌ 
இருவரும்‌ பிற எவரும்‌ அங்கிலாததுபோல்‌ ஒரு 
தனிமையை சென்றடைந்தனர்‌. ஒருவரை ஒருவர்‌ தழுவி, 
தொடுகையாலேயே ஒருவரை ஒருவர்‌ அறிந்து, 


அங்கிருந்தனர்‌. இரு பெருநாகங்கள்‌ ஒன்றையொன்று 
தழுவி நெகிழ்ந்து இறுகி மீண்டும்‌ நெகிழ்ந்து 
இறுகிக்கொண்டிருப்பதுபோல்‌. சுனையொன்றின்‌ 
சுழிப்புபோல. பிறர்‌ அவர்களை வெறுமனே நோக்கி 
நின்றிருந்தனர்‌. 

யுதிஷ்டிரன்‌ கைகூப்பி விழிநீர்‌ வடித்துக்கொண்டிருந்தார்‌. 
அர்ஜுனன்‌ தளர்ந்து இளைய யாதவருக்குப்‌ பின்னால்‌ 
சென்று நின்று பின்னர்‌ மீண்டும்‌ தளர்ந்து சுவரோரமாக 
சாய்ந்து நின்றான்‌. சகதேவன்‌ காந்தாரியின்‌ அருகிருக்க 
அவள்‌ தன்‌ கைகளால்‌ அவன்‌ தலையை 
வருடிக்கொண்டிருந்தாள்‌. அவன்‌ விழி மூடி அவள்‌ 
தொடையில்‌ நெற்றியை வைத்து ஊழ்கத்திலென 
அமைந்திருந்தான்‌. 


நீண்ட மூச்சுடன்‌ இருவரும்‌ பிரிந்தனர்‌. திருதராஷ்டிரர்‌ 
“செல்க! உன்‌ அன்னையிடம்‌ வாழ்த்துச்சொல்‌ பெறு!. 
உளம்‌ நிறைந்து அவள்‌ உனக்களிக்கும்‌ சொல்லால்‌ நீ 
துயர்‌ அற்று மீள்வாய்‌” என்றார்‌. “ஆம்‌” என்றபடி பீமன்‌ 
எழுந்து சென்று காந்தாரியின்‌ கால்களைத்‌ தொட்டு 
வணங்கினான்‌. அவள்‌ தன்‌ இரு கைகளையும்‌ அவன்‌ 
தலையில்‌ வைத்து “சிறப்புறுக! எஞ்சும்‌ வாழ்வு 
இனிதாகுக! மீட்பு கொள்க!” என்றாள்‌. அவன்‌ அவள்‌ 
காலில்‌ தன்‌ தலையை வைத்தான்‌. காந்தாரி மேலும்‌ 
குனிந்து அவன்‌ செவிகளைப்‌ பற்றி தலையைத்‌ தாக்கி 
தன்‌ மடியில்‌ வைத்துக்கொண்டாள்‌. 


அவன்‌ நிலத்தில்‌ அமர்ந்து அவள்‌ மடியில்‌ முகம்‌ 
புதைத்து கை தளர்ந்து அமர்ந்திருக்க அவன்‌ 
குழல்கற்றைகளை கைகளால்‌ வருடியபடி “துயருறாதே, 
மைந்தா. துயர்‌ மானுட உயிருக்கு இயல்பான ஒன்று 
அல்ல. உவகையே உயிரின்‌ நிறைநிலை. துயர்‌ 
நிலைகுலைவு. நிலைகுலைந்தவற்றை சீரமைக்க ஐந்து 
பூதங்களும்‌ ஓயாது முயல்கின்றன என்பார்கள்‌. 
வானென அமைந்த தேவர்கள்‌ அதன்‌ பொருட்டே 
மண்ணுக்கு இறங்குகிறார்கள்‌ என்பார்கள்‌. எண்ணுக, 
இத்துயர்‌ கடந்து போகும்‌! அறிக, அனைத்துத்‌ துயர்களும்‌ 
கடந்துபோகும்‌! நீ இவை அனைத்திலிருந்தும்‌ எழுவாய்‌. 
அனைத்தும்‌ ஒருநாள்‌ நினைவென்று ஆகும்‌. 
நிகழ்ந்தவை நிகழ்ந்தாக வேண்டியவை என்றாகும்‌” 
என்றாள்‌. 


பீமன்‌ அவள்‌ மடியில்‌ விழி மூடி கண்ணீர்‌ 


உகுத்துக்கொண்டிருந்தான்‌. யுதிஷ்டிரன்‌ “நிறைவுற்றோம்‌, 
தந்தையே. இந்த ஒரு நாளால்‌ அனைத்திலிருந்தும்‌ 


விடுபட்டோம்‌. இனி துயரில்லை, இனி எதையும்‌ 
அஞ்சுவதில்லை. இனி எந்த தெய்வங்களிடமும்‌ கேட்க 
ஒன்றுமில்லை எங்களுக்கு” என்றார்‌. திருதராஷ்டிரர்‌ 
கைநீட்டி “யாதவனே, ஏன்‌ இவ்வண்ணம்‌ எல்லாம்‌ 
நிகழ்ந்ததென்று நான்‌ கேட்கப்போவதில்லை. நீ அறியாத 
ஏதுமில்லை என்று, என்று நீ அஸ்தினபுரிக்கு வந்தாயோ 
அன்றே அறிவேன்‌. மெய்யுரைக்க வேண்டுமெனில்‌ 
இவ்வண்ணமெல்லாம்‌ நிகழும்‌ என்று முன்னரே 
அறிந்திருந்தேன்‌. இதுவரை நான்‌ ஆற்றிய அனைத்தும்‌ 
அவ்வண்ணம்‌ நிகழ்தலாகாது என்பதற்காகவே” என்றார்‌. 


பின்‌ மெல்ல கசப்புடன்‌ நகைத்து “உண்மையில்‌ நான்‌ 
இதுகாறும்‌ செய்தவை எல்லாம்‌ உனக்கெதிரான போர்‌ 
மட்டுமே. அதில்‌ நான்‌ தோற்றுவிட்டேன்‌. அவ்வாறன்றி 
வேறு வழியில்லை” என்றார்‌. முகம்‌ உள்ளெழுச்சியில்‌ 
நெளிய கைகளைத்‌ தூக்கி உரத்த குரலில்‌ “இதோ என்‌ 
மைந்தரை தோள்‌ தழுவுகையில்‌ மீண்டும்‌ 
பெருந்தந்தையென்று உணர்கிறேன்‌. இத்தருணத்தில்‌ 
இவ்வாறு எழ முடிந்ததை எண்ணி ஆம்‌ ஆம்‌ என்று 
தெய்வங்களிடம்‌ சொல்கிறேன்‌. அவர்கள்‌ என்னை 
வெல்ல இயலாது. நான்‌ எளிய மானுடன்‌ அல்ல, குலம்‌ 
சமைக்கும்‌ பிரஜாபதி. பிரஜாபதிகளை காலமும்‌ 
தெய்வமும்‌ வெல்ல இயலாது. பெருகுவதொன்றே 
அவர்களின்‌ ஊழ்‌. நான்‌ பெருகி இப்பாரதவர்ஷம்‌ முழுக்க 
நிறைவேன்‌” என்றார்‌. 


“ஆம்‌ அரசே, இங்கிருந்து பெருகி எழுபவர்‌ நீங்கள்‌ 
மட்டுமே. குருகுலம்‌ ஒருபோதும்‌ அழியாது” என்று 
இளைய யாதவர்‌ சொன்னார்‌. “ஆம்‌! ஆம்‌! ஆம்‌!” என்று 
திருதராஷ்டிரர்‌ தனக்குத்தானே சொல்லிக்கொண்டார்‌. 
பின்னர்‌ நீண்ட பெருமூச்சுடன்‌ உளம்‌ நகர்ந்து “அந்தச்‌ 
சிலை! அதை தழுவுகையில்‌ நான்‌ எதை எண்ணினேன்‌? 
அந்தத்‌ தோள்கள்‌ எனக்கு நன்கு பழக்கமானவை. 
ஒருகணம்‌ இவன்‌ என்றும்‌ மறுகணம்‌ அவன்‌ என்றும்‌ 
தோன்றும்‌ உடல்‌ அது” என்றார்‌. “அதை நாம்‌ மீண்டும்‌ 
எண்ணவேண்டியதில்லை. எண்ணி எண்ணிச்‌ செல்லும்‌ 
தொலைவுகள்‌ வாழ்வுக்குரியவை அல்ல. வாழ்வை 
துறப்பவை அவை” என்றார்‌ இளைய யாதவர்‌. “ஆம்‌” 
என்று திருதராஷ்டிரர்‌ கூறினார்‌. “நலம்‌ பெறுக! 
அனைத்தும்‌ நன்றென்றே அமைக!” என்றார்‌. 


யுதிஷ்டிரன்‌ “தந்தையே, இத்தருணத்தில்‌ 
நீத்தார்கடனுக்காக தாங்கள்‌ எங்களுக்கு நற்சொல்‌ 
அளிக்க வேண்டும்‌” என்றார்‌. “நிகழ்க! காற்றுவெளியை 
நிறைத்திருக்கும்‌ அனைவரும்‌ அன்னமும்‌ நீரும்‌ 


விழிநீரும்‌ பெற்று விண்புகுக! அவர்கள்‌ இங்கு 
ஆற்றியவை அனைத்தும்‌ நிறைவுற்றதென்று அவர்கள்‌ 
அறியட்டும்‌. மானுடரின்‌ விழைவுகளால்‌ எழுவதல்ல 
அந்நிறைவு, ஊழ்‌ வகுத்த வட்டத்தை இருமுனை 
இணைத்து முடிப்பதனால்‌ எழும்‌ நிறைவு அது. அதை 
விண்ணிலிருந்து மட்டுமே மானுடர்‌ அறியமுடியும்‌. 
அவர்கள்‌ அங்கு அமைக! ஆம்‌, அவ்வாறே ஆகுக!” 
என்றார்‌. 

யுதிஷ்டிரன்‌ வணங்கி “எனில்‌ நாங்கள்‌ சொல்‌ 
கொள்கிறோம்‌, தந்தையே!” என்றார்‌. “அவ்வாறே” 
என்றார்‌ திருதராஷ்டிரர்‌. யுதிஷ்டிரன்‌ பீமனின்‌ தோளைத்‌ 
தொட்டு “எழுக, மந்தா! தந்தை ஓய்வெடுக்கட்டும்‌” 
என்றார்‌. “ஆம்‌, நான்‌ ஓய்வெடுக்க வேண்டியிருக்கிறது. 
நெடுந்தொலைவு ஓடியவன்‌ போலிருக்கிறேன்‌. 
இப்பெருங்களைப்பை இதற்கு முன்‌ எப்போதும்‌ 
உணர்ந்ததில்லை” என்றார்‌ திருதராஷ்டிரர்‌. பீமனின்‌ 
தோளைத்‌ தொட்டு இளைய யாதவர்‌ “எழுக, பீமசேனரே! 
நலமே நிறைந்தது. இது தெய்வங்கள்‌ எழுந்த பொழுது” 
என்றார்‌. 

பீமன்‌ கண்களைத்‌ துடைத்தபடி எழுந்து “வருகிறேன்‌, 
அன்னையே?” என்றான்‌. காந்தாரி அவன்‌ கன்னத்தை 
மெல்ல தட்டினாள்‌. சகதேவனும்‌ “வாழ்த்துக, 
அன்னையே!” என்றான்‌. அவள்‌ அவன்‌ கைகளைப்‌ 
பற்றி தன்‌ உதடுகளில்‌ வைத்து முத்தமிட்டாள்‌. 
யுதிஷ்டிரனும்‌ அர்ஜுனனும்‌ அருகணைந்து 
“விடைகொள்கிறோம்‌, தந்தையே” என்றனர்‌. அவர்கள்‌ 
ஒவ்வொருவராக வெளியே செல்ல இளைய யாதவர்‌ 
மட்டும்‌ குடிலுக்குள்‌ நின்றார்‌. நகுலன்‌ திரும்பிப்‌ பார்க்க 
“செல்க!” என்றார்‌. 

அவன்‌ வெளியே சென்றதும்‌ யுதிஷ்டிரன்‌ 
திரும்பிப்பார்த்து “அவன்‌ வரவில்லையா?” என்றார்‌. 
“அவர்களுடன்‌ தனிமையிலிருக்கிறார்‌” என்றான்‌. 
“இனியென்ன அவன்‌ சொல்லவேண்டியிருக்கிறது 
அவர்களிடம்‌?” என்று யுதிஷ்டிரன்‌ கேட்டார்‌. “ஒருவேளை 
இனிமேல்தான்‌ அவர்‌ உண்மையிலேயே கூற 
வேண்டியதை கூறுவார்‌ போலும்‌” என்று சகதேவன்‌ 
சொன்னான்‌. புரியாமல்‌ புருவம்‌ சுளிக்க அவனைப்‌ 
பார்த்தபின்‌ யுதிஷ்டிரன்‌ “நெஞ்சிலிருந்து பேரெடை 
ஒன்று அகன்றது. இத்தருணத்தை எண்ணி எண்ணியே 
துயிலழிந்திருந்தேன்‌. ஒரு கணத்தில்‌ அனைத்திலிருந்தும்‌ 
விடுபட்டவன்‌ போலிருக்கிறேன்‌” என்றார்‌. 


பெருமூச்சுகள்‌ வழியாக அவர்‌ முகம்‌ மலர்ந்தபடியே 
வந்தார்‌. “இப்போர்‌ நிகழவேயில்லை என்றே 
எண்ணத்தோன்றுகிறது. அனைத்துக்கும்‌ முன்னால்‌ 
சென்று அஸ்தினபுரியில்‌ உடன்குருதியினருடன்‌ 
விளையாடி மகிழ்ந்திருந்த நாட்களுக்கே 
சென்றுவிடலாம்போல்‌ தோன்றுகிறது” என்றார்‌. பீமன்‌ 
பெருமூச்சுடன்‌ “விண்ணுலகொன்று உண்டு, அங்கு 
அவர்களுடன்‌ தோள்தழுவி விளையாடுவோம்‌” 
என்றான்‌. யுதிஷ்டிரன்‌ “அதன்‌ ஒரு கீற்றை இன்று 
அறிந்தோம்‌, இளையோனே?” என்றார்‌. 


[।agelதிரும்பிச்‌ செல்கையில்‌ தேரிலேயே யுதிஷ்டிரன்‌ 
துயில்கொள்ளத்‌ தொடங்கியிருந்தார்‌. தேரை நோக்கி 
செல்கையிலேயே அவர்‌ நடை தளர்ந்து சகதேவனை 
பற்றிக்கொண்டுதான்‌ நடந்தார்‌. தேர்‌ மிக மெல்ல 
ஒழுகிச்செல்வதுபோல்‌ ஓடியது. குடிலை அடைந்து 
திரைவிலக்கி இறங்கிய சகதேவனும்கூட துயிலிலிருந்து 
விழித்தவன்‌ போலிருந்தான்‌. “மூத்தவரே! மூத்தவரே!” என 
இருமுறை அழைத்த பின்னரே யுதிஷ்டிரன்‌ 
விழித்துக்கொண்டு தேரிலிருந்து தொய்ந்த நடையுடன்‌ 
இறங்கினார்‌. 


பீமன்‌ புரவியில்‌ வந்து இறங்கி “நானும்‌ 
துயில்கொள்ளவே விரும்புகிறேன்‌, இளையோனே” 
என்றான்‌. சகதேவன்‌ யுதிஷ்டிரனை மெல்லத்‌ தாங்கி 
குடிலுக்குள்‌ கொண்டுசெல்வதை நகுலன்‌ பார்த்தான்‌. 
சற்று நேரத்தில்‌ அவன்‌ வெளிவந்து “அவர்‌ 
விழித்துக்கொள்ளவே இல்லை” என்றான்‌. அர்ஜுனன்‌ 
புரவியை நிறுத்தி குடிலை சிறிது நேரம்‌ பார்த்துவிட்டு 
திரும்பி குறுங்காட்டுக்குள்‌ புகுந்து மறைந்தான்‌. பீமன்‌ 
“எனக்கும்‌ காடுதான்‌ துயிலுக்குரிய இடம்‌” என்றபின்‌ 
புன்னகைத்து நகுலனை தோளில்‌ தட்டிவிட்டு 
காட்டுக்குள்‌ புகுந்து கிளையொன்றை பற்றித்‌ தாவி 
மரத்தின்‌ மீதேறி இலைகளுக்குள்‌ மறைந்தான்‌. 


சகதேவன்‌ புன்னகைத்து “நீயும்‌ துயில்கொள்ள 
விரும்பக்கூடும்‌” என்றான்‌. “ஆம்‌, விந்தையானதோர்‌ 
வெறுமை. அனைத்துமே முடிவுக்கு வந்துவிட்டதுபோல்‌ 
தோன்றுகிறது. உண்மையில்‌ இது இனிதாகக்கூட இல்லை. 
இனி ஒரு கணம்கூட இல்லை, இனி எதிர்காலமென்பதே 
இல்லை என்று தோன்றுகிறது. இத்தருணத்தில்‌ 
இறப்பொன்றே இயல்பானதென்றுபடுகிறது” என்றான்‌. 
சகதேவன்‌ புன்னகைத்தபின்‌ நடக்க நகுலன்‌ உடன்‌ 
நடந்தான்‌. “நாம்‌ துயரை ஏன்‌ விழைகிறோம்‌? நம்‌ 
அன்றாடத்தின்‌ சலிப்பையும்‌ வெறுமையையும்‌ 


துயர்போல நிறைப்பது பிறிதொன்றில்லை 
என்பதனாலா?” 


அவர்கள்‌ தங்கள்‌ குடிலுக்குள்‌ சென்று அமர்ந்தனர்‌. 
சகதேவன்‌ தன்‌ மேலாடையைத்‌ தூக்கி அப்பால்‌ 
வீசிவிட்டு மஞ்சத்தில்‌ படுத்து “தெய்வங்களே!” என்று 
முனகினான்‌. பின்னர்‌ விழிகளை மூடியபடி “மானுடர்‌ 
எத்தனை உயர்ந்த நிலைக்கு செல்ல இயல்கிறது! 
எத்தனை படிகளை மானுடருக்கு தெய்வங்கள்‌ திறந்து 
வைத்திருக்கின்றன! தெய்வங்களின்‌ அருகே சென்று 
அமரும்‌ வரை விண்‌ விரிந்திருக்கிறது!” என்றான்‌. 


நகுலன்‌ அவன்‌ முகத்தையே பார்த்துக்கொண்டிருந்தான்‌. 
அவன்‌ மிக அழகாக மாறிவிட்டதுபோல்‌ தோன்றியது. 
முகத்தில்‌ இருந்த அப்புன்னகையை அவன்‌ பார்த்து 
நெடுநாட்களாகியிருந்தது. சகதேவன்‌ “வேறெந்த 
நிலையிலும்‌ மனிதன்‌ முழுமை கொள்வதில்லை. 
தந்தையும்‌ அன்னையும்‌ என்னும்‌ நிலையில்‌ மட்டுமே 
முழுநிலை கூடுகிறது. பிற அனைத்தும்‌ பொய்‌, மிகை 
கற்பனைகளை அள்ளிச்‌ சூடிக்கொள்ளும்‌ உருவங்கள்‌. 
அன்னையும்‌ தந்தையும்‌ என்று ஆவதொன்றே 
கருவிலேயே மனிதருக்கு அளிக்கப்படும்‌ ஆணை” 
என்றான்‌. 


பின்னர்‌ எண்ணி மேலும்‌ தொடர்ந்தான்‌ “முனிவர்கள்‌ 
இப்புவியையே அன்னையும்‌ தந்தையும்‌ என்று நின்று 
அறிபவர்களாக இருக்கலாம்‌. அளிப்பதற்கு மட்டுமே 
உளம்‌ கொள்பவர்கள்‌. அன்பன்றி பிறிது எதையும்‌ 
கொள்ளாதவர்கள்‌.” அவன்‌ குரல்‌ தாழ்ந்து தாழ்ந்து 
சென்றது. அவன்‌ சொல்லும்‌ சொற்கள்‌ பொருளழிந்தன. 
“அன்னையும்‌ தந்தையும்‌” என்ற சொற்கள்‌ மட்டும்‌ 
கேட்டன. நாக்குழறி வெற்றொலியாகியது. சற்று நேரத்தில்‌ 
குறட்டையொலி கேட்கத்‌ தொடங்கியது. 


நகுலன்‌ அவனைப்‌ பார்த்தபடி அமர்ந்திருந்தான்‌. தன்‌ 
தலை மடியில்‌ வைத்திருந்த கையில்‌ மோதுவதை 
உணர்ந்து விழித்தெழுந்தான்‌. அமர்ந்தபடியே 
துயின்றுவிட்டிருப்பதை உணர்ந்து எழுந்து நின்றான்‌. 
கைகளை நீட்டி சோம்பல்‌ முறித்துவிட்டு மேலாடையைச்‌ 
சீரமைத்து வெளியே வந்தான்‌. காற்று சீராக 
வீசிக்கொண்டிருந்தது. பின்காலைக்குரிய உருகி வழிந்த 
வெயில்‌. பசுந்தழை வெயில்பட்டு வேகும்‌ மென்மணம்‌. 
மரக்கிளைகளுக்கு அப்பால்‌ கங்கை 
பளபளத்துக்கொண்டிருந்தது. பறவைக்குரல்கள்‌ 
அடங்கத்‌ தொடங்கிவிட்டிருந்தன. 


புவனன்‌. 


திகைத்து கைகூப்பி துரோணன்‌ நின்றுவிட்டான்‌. 
“புவனரே, இங்கே இச்சடங்குக்காகவே என்னை என்‌ 
ஆசிரியர்‌ வரச்சொன்னார்‌ என இப்போது உணர்கிறேன்‌. 
என்‌ வாழ்க்கை முழுமைபெறும்‌ கணம்‌ இங்கு 
நிகழவிருக்கிறது. என்னை வேள்விமுடிவதற்குள்‌ 
பரசுராமரின்‌ வேள்விச்சாலைக்கு கொண்டுசெல்லுங்கள்‌” 
என்றான்‌. புவனன்‌ ஓர்‌ இளம்மாணவனிடம்‌ “சுஷமரே, 
இவரை அழைத்துச்செல்க. குறுகிய வழியில்‌ விரைவாக” 
என்றான்‌. 


சுஷமன்‌ மிக இளம்வயதுடையவனாக இருந்தான்‌. 
ஓடைக்கரையில்‌ அடர்ந்திருந்த முள்மூங்கில்‌ காடுகளின்‌ 
வழியாக அவன்‌ விரைந்து சென்றான்‌. அந்தப்பாதை 
பழக்கமில்லாததனால்‌ துரோணன்‌ கால்கள்‌ தடுமாறியும்‌ 
முட்களில்‌ உரசிக்கொண்டும்‌ அவனைத்‌ தொடர்ந்து 
சென்றான்‌. “இங்கு மிக விரைவாகவே அந்தி 
எழுந்துவிடும்‌ உத்தமரே” என்றான்‌ சுஷமன்‌. “இல்லை, 
என்‌ தவம்‌ வீணாகாது. தெய்வங்கள்‌ என்னை கைவிடா” 
என்றான்‌ துரோணன்‌. “கைவிடுமென்றால்‌ 
அர்ப்பணத்துக்கும்‌ உபாசனைக்கும்‌ பொருளே இல்லை. 
கண்ணீர்‌ வெறும்‌ நீரென்றே ஆகும்‌.” 


அவர்கள்‌ வைத்த ஒவ்வொரு காலடுக்கும்‌ காட்டுக்குள்‌ 
ஒளியடங்கியபடியே வந்தது. இலைகள்மேல்‌ 
விழுந்துகிடந்த ஒளிவட்டங்கள்‌ ஒவ்வொன்றாக 
விழிமூடின. தலைக்குமேல்‌ பறவைகளின்‌ ஒலி 
வலுத்துச்சென்றது. காட்டுச்சுனைகளின்‌ நீரின்‌ கருமை 
அடர்ந்தது. “அதோ வேள்விப்புகை எழுகிறது. அதுதான்‌ 
பஞ்சாப்சரஸின்‌ வேள்விச்சாலை” என்றான்‌ சுஷமன்‌. 
அகைக்கேட்டதுமே துரோணன்‌ ஓடத்தொடங்கினான்‌. 
“ஓடவேண்டாம்‌ உத்தமரே. இந்த முள்மூங்கில்வெளியில்‌ 
ஓடமுடியாது!” என்று கூவியபடி சுஷமன்‌ பின்னால்‌ 
வந்தான்‌. துரோணன்‌ விரையும்தோறும்‌ 
முள்மூங்கில்கூட்டங்களின்‌ கைகள்‌ பெருகி வந்து 
அவனைப்‌ பற்றிக்கொண்டன. கூர்‌ உகிர்களால்‌ அவன்‌ 
தசையை கவ்விக்கிழித்து குருதி சொட்டி ஆடின. 


எதையும்‌ உணராதவனாக துரோணன்‌ 
ஓடிக்கொண்டிருந்தான்‌. வழுக்கும்பாறைகளில்‌ சறுக்கி 
இறங்கியும்‌, சிற்றோடைகளை தாவிக்கடந்தும்‌, மூச்சு சீற, 
கண்ணீர்‌ மார்பில்‌ சொட்டிச்சிதற, வாய்‌ “குருநாதரே! 
குருநாதரே!' என்று அரற்றிக்கொண்டிருக்க. அவன்‌ 
உடலை தூக்கிச்சென்ற அகம்‌ உடலென்னும்‌ 


குடில்நிரைகளில்‌ ஏவலரும்‌ பெண்களும்‌ அந்தணரும்‌ 
வெவ்வேறு பணிகளில்‌ ஈடுபட்டிருந்தனர்‌. 
பேச்சுக்குரல்கள்‌, தறிகள்‌ மீது முழைக்கழிகள்‌ அறையும்‌ 
ஓசை. புரவிகளின்‌ மெல்லிய கனைப்பொலி. 
ஒவ்வொன்றும்‌ இனிதாகிவிட்டிருப்பதை அவன்‌ 
உணர்ந்தான்‌. மரங்கள்‌, குடில்கள்‌, ஒளி அனைத்தும்‌ 
கேளா இசையால்‌ ஒன்றோடொன்று இணைந்து 
ஒற்றைப்படலமென்று ஆகிவிட்டிருந்தன. 


அவன்‌ மெல்ல நடந்து தன்‌ புரவி நோக்கி சென்றான்‌. அது 
நன்றாக தலைதாழ்த்தி துயின்று கொண்டிருந்தது. 
அருகணைந்து அவன்‌ அதன்‌ தோளில்‌ தொடும்வரை 
விழிப்பு கொள்ளவில்லை. அதன்‌ பின்னரும்‌ மெல்லவே 
கண்விழித்து அவனைப்‌ பார்த்து மூக்கை விரித்து சற்றே 
சீறியது. அவன்‌ அதன்‌ மேல்‌ ஏறி அமர்ந்த பின்னரும்‌ 
துயிலிலிருந்து முழுதும்‌ விழிக்காமலேயே 
நடைகொள்ளத்‌ தொடங்கியது. அவன்‌ அதை கழுத்தைத்‌ 
தட்டி செலுத்தினான்‌. குடில்களையும்‌ மரங்களையும்‌ 
நன்றாக உலர்ந்து செந்நிறச்‌ சுடர்‌ கொண்டிருந்த 
நிலத்தையும்‌ விடாய்கொண்ட விழிகளால்‌ தவிக்கத்‌ 
தவிக்க தொட்டுத்‌ தொட்டு நோக்கியபடி சென்றான்‌. 


அனைத்திலும்‌ அழகென்று நிறைந்திருந்தது 
பிறிதொன்று. உளமகிழ்வை அளிப்பவை எல்லாம்‌ 
அழகானவை. உளமகிழ்வோ உள்ளிருந்து எழுகிறது. 
வெளியே இருக்கும்‌ அனைத்தையும்‌ தொட்டுத்‌ தழுவி 
அறிகிறது. இந்த மூங்கில்‌ கழைகள்‌ ஏன்‌ தித்திக்கின்றன? 
அந்த மரங்களின்‌ இலையசைவில்‌ ஏன்‌ அத்தனை 
குழைவு? அடுமனைப்புகை தன்‌ மெல்லிய கலைவில்‌ 
உள்ளத்தைத்‌ தொட்டு வருடிச்செல்லும்‌ மென்மையை 
எங்ஙனம்‌ அடைகிறது? 


ஒரு நாரை சிறகசைத்து மிதந்து வந்து குடிலுக்குப்‌ பின்‌ 
அமைந்த அசைவில்‌ மெய்ப்பு கொண்டு நடுங்கி அவன்‌ 
புரவிமேல்‌ அமர்ந்தான்‌. பற்கள்‌ உரசிக்கொண்டு 
காதுக்குள்‌ விந்தையானதோர்‌ உராய்வோசையை 
எழுப்பின. பின்னர்‌ மீண்டு மீண்டும்‌ புரவியைத்‌ தட்டி 
செலுத்தினான்‌. “தெய்வங்களே! தெய்வங்களே!” என்று 
அவன்‌ உள்ளம்‌ அரற்றிக்கொண்டிருந்தது. காட்டின்‌ 
அத்தனை இலைகளும்‌ நாநுனிகளாகி தவித்துத்‌ தவித்து 
துழாவி உண்ணும்‌ ஓர்‌ இனிப்பு எங்கும்‌ நிறைந்திருந்தது. 
ஒரு சொல்‌. பொருள்‌ அல்ல, வெறும்‌ சொல்‌. 
களிப்பென்றும்‌, உவகையென்றும்‌, இனிமையென்றும்‌ 
அதை மாற்றிக்கொள்ளலாம்‌. பித்தென்றும்‌, 


கனவென்றும்‌, ஊழ்கமென்றும்‌ அதை ஆக்கலாம்‌. 
ஒன்றுதல்‌ என்றும்‌, இன்மையென்றும்‌ அதை 
சொல்லலாம்‌. இது ஒரு துளி. கடலையே உணர்ந்தவர்கள்‌ 
இருக்கலாம்‌. இத்துளியே எனக்குக்‌ கடல்‌. கடலை 
உணர்ந்தோர்‌ தேவர்‌. அதை சுவைத்தபின்‌ அவர்கள்‌ 
சொல்லும்‌ அனைத்தும்‌ வேதம்‌. 


அவன்‌ மீண்டும்‌ திருதராஷ்டிரரின்‌ குடிலுக்கே வந்தான்‌. 
நான்கு ஏவலர்‌ அங்கிருந்து வந்து தலைவணங்கினர்‌. 
“இளைய யாதவர்‌ எங்கே? அங்கே இருக்கிறாரா?” என்று 
அவன்‌ கேட்டான்‌. “இல்லையே. அவர்தான்‌ எங்களை 
அனுப்பினார்‌. அந்த இரும்புப்‌ பாவையை சீரமைத்துக்‌ 
கொடுக்கும்படி சொன்னார்‌” என்றான்‌ ஒருவன்‌. 
“சீரமைத்துவிட்டீர்களா?” என்று நகுலன்‌ கேட்டான்‌. “ஆம்‌, 
அது மிக எளிதில்‌ சீரமைத்துக்கொள்ளும்படியே 
வடிவமைக்கப்பட்டுள்ளது. அது போருக்கானது 
அல்லவா?” என்றான்‌ அவன்‌. 


நகுலன்‌ அவர்களைக்‌ கடந்து சென்று திருதராஷ்டிரரின்‌ 
குடில்‌ முன்‌ புரவியை நிறுத்திவிட்டு இறங்கி நின்றான்‌. 
மிக மெல்ல நடந்தபோது குடிலுக்கு வெளியே நின்றிருந்த 
சஞ்சயனை கண்டான்‌. சஞ்சயன்‌ அவனைக்‌ கண்டு 
புன்னகைத்தான்‌. “என்ன செய்கிறார்கள்‌?” என்று 
நகுலன்‌ தாழ்ந்த குரலில்‌ கேட்டான்‌. “மைந்தனுடன்‌ 
இருக்கிறார்கள்‌” என்று அவன்‌ சொன்னான்‌. நகுலனின்‌ 
நெஞ்சு படபடத்தது. மிக மெல்ல காலடி எடுத்துவைத்து 
அவன்‌ குடில்‌ வாயிலை அடைந்து உள்ளே பார்த்தான்‌. 


திருதராஷ்டிரரும்‌ காந்தாரியும்‌ மஞ்சத்தில்‌ _- 
அமர்ந்திருந்தனர்‌. மஞ்சத்தில்‌ அந்த இரும்புப்‌ பாவை 
படுத்திருந்தது. திருதராஷ்டிரர்‌ அதன்‌ தோள்களை தன்‌ 
கைகளால்‌ வருடிக்கொண்டிருந்தார்‌. காந்தாரி அதன்‌ 
தலையை தடவினாள்‌. இருவரும்‌ முகம்‌ மலர்ந்து 
சொல்லின்மையில்‌ மூழ்கி அமர்ந்திருந்தனர்‌. 


நீர்ச்சுடர்‌ - 31 
பகுதி ஐந்து : எஞ்சும்‌ கனல்‌ -1 


மறஷவியுயுத்ஸு அஸ்தினபுரியிலிருந்து திரும்பி 
வந்தபோது முக்தவனம்‌ முற்றிலும்‌ மாறிவிட்டிருப்பதை 
உணர்ந்தான்‌. அவ்வுணர்வை கங்கையில்‌ படகில்‌ 
வந்துகொண்டிருந்தபோதே அறிய முடிந்தது. படகுமுனை 
நீண்டு துறைமேடையை நோக்கி சென்றபோது 
அங்கிருந்த உடல்களில்‌ விரைவு கூடியிருப்பதை முதலில்‌ 
விழிகள்‌ அறிந்தன. எழுந்த ஓசைகளில்‌ ஊக்கம்‌ 
இருந்தது. படகு அணைந்தபோது துறைமேடை நோக்கி 
வந்த ஏவலர்களின்‌ நடையில்‌ நிமிர்வும்‌ துள்ளலும்‌ 
இருந்தது. அங்கிருந்து கைவீசி படகில்‌ இருந்த குகர்களை 
நோக்கி உரக்க குரல்கொடுத்தனர்‌. படகுகளிலிருந்த 
குகர்களுக்கு அக்குரல்களிலிருந்தே ஊக்கம்‌ 
கிடைக்கப்பெற்றது. அவர்களும்‌ உரக்க மறுகுரல்‌ 
கொடுத்தனர்‌. 


யுயுத்ஸு அமரமேடையில்‌ நின்றபடி முகங்களை 
திகைப்புடன்‌ மாறி மாறி பார்த்தான்‌. அனைத்து 
முகங்களும்‌ ஒளி கொண்டிருந்தன. பற்கள்‌ மின்னி 
மின்னி தெரிந்தன. வடம்‌ எழுந்து சுழன்று 
படகுமேடையில்‌ சென்று விழுந்தது. அங்கு நின்றவர்‌ 
அதை இழுத்து சுற்றிக்‌ கட்டியபடி ஏதோ சொல்ல உடன்‌ 
நின்றவர்கள்‌ உரக்க நகைத்தனர்‌. அது காமக்‌ குறிப்புள்ள 
வேடிக்கை என்று அவன்‌ உணர்ந்தான்‌. அப்புன்னகை 
மாறாமலே அவனருகே வந்த குகன்‌ “இளவரசே, பாதை 
ஒருங்கிவிட்டது” என்றான்‌. அவன்‌ பலகையில்‌ ஏறி 
துறைமேடையை அடைந்து உடலிலிருந்த அசைவை 
நிகர்நிலைப்படுத்திக்கொள்ளும்‌ பொருட்டு ஒருகணம்‌ 
கண்மூடி நின்றான்‌. 

கண்களை மூடியபோது அங்கிருந்த ஓசை தெளிவுற 
சூழ்ந்துகொண்டது. அங்கிருந்த அனைத்துச்‌ 
சொற்களிலும்‌ நகைப்பு கலந்திருந்தது. ஓசைகளிலும்கூட 
அந்நகைப்பே திகழ்வதை அவன்‌ உணர்ந்தான்‌. மானுட 
உள்ளங்களின்‌ நகைப்பையும்‌ அழுகையையும்‌ அவர்கள்‌ 
புழங்கும்‌ பொருட்களும்‌ கொள்கின்றன போலும்‌. அவன்‌ 
அந்நாள்வரை கேட்டுக்கொண்டிருந்த அத்தனை 
பொருட்களும்‌ முனகின, விம்மின, அழுதன. ஆகவே 
அந்நகைப்பை அவன்‌ செவி தனித்தே கேட்டது. என்ன 


நிகழ்ந்ததென்று வியந்தபடி அவன்‌ சூழ நோக்கினான்‌. 
அவனை அறியாமலேயே அவன்‌ முகமும்‌ 
மாறிவிட்டிருந்தது. உதடுகள்‌ இழுபட்டு புன்னகை 
சூடியிருப்பதை அவனே உணர்ந்தான்‌. 


அவனை நோக்கி வந்த துறைமேடைக்காவலன்‌ 
புன்னகையுடன்‌ “தங்களுக்கான தேர்‌ ஒருங்கியிருக்கிறது, 
இளவரசே” என்றான்‌. “ஆம்‌” என்றபடி அவன்‌ தன்‌ தேரை 
நோக்கி சென்றான்‌. தேரிலிருந்து இறங்கிய பாகன்‌ 
படிக்கட்டை நீட்டிவைத்து தலைவணங்கினான்‌. அவன்‌ 
முகத்திலும்‌ புன்னகை இருந்தது. தேரில்‌ ஏறி பீடத்தில்‌ 
அமர்ந்து திரையை தாழ்த்தியபின்‌ நுகமேடைமேல்‌ ஏறி 
அமர்ந்த பாகனிடம்‌ “என்ன நிகழ்கிறது இங்கே?” 
என்றான்‌. “இளவரசே?” என்றான்‌ அவன்‌. “அனைவரும்‌ 
ஊக்கம்‌ கொண்டிருக்கிறார்கள்‌. முகங்களில்‌ சிரிப்பு 
திகழ்கிறது. என்ன நிகழ்கிறது இங்கே?” என்றான்‌. 


“அறியேன்‌. நாளை காலை நீர்க்கடனுக்கு நாள்‌ 
குறித்திருக்கிறார்கள்‌. அனைத்தும்‌ 
ஒருங்கிக்கொண்டிருக்கின்றன. பணிகளை 
முடுக்கிவிட்டிருப்பதனால்‌ அனைவரும்‌ விசையுடன்‌ 
செயலாற்றிக்கொண்டிருக்கிறார்கள்‌” என்றான்‌. 
“அதுவல்ல. இங்கே ஓர்‌ உவகை திகழ்கிறது. அனைவரும்‌ 
இங்கிருந்த துயரில்‌ இருந்து விடுபட்டவர்கள்போல்‌ 
தெரிகிறார்கள்‌” என்றான்‌ யுயுத்ஸு. பாகன்‌ 
ஒருகணத்திற்குப்‌ பின்‌ “அரசர்களின்‌ உணர்வையே 
பிறரும்‌ அடைகிறார்கள்‌, இளவரசே” என்றான்‌. “அரசர்‌ 
விடுபட்டுவிட்டாரா?” என்று யுயுத்ஸு கேட்டான்‌. 


“ஆம்‌, நேற்று மாலையிலிருந்தே இங்கு அனைத்தும்‌ 
மாறிவிட்டன. அரசர்‌ புன்னகையுடன்‌ உலவுவதை நான்‌ 
கண்டேன்‌. இளையோரிடம்‌ அவர்‌ பேசும்போது 
சிரித்துக்கொண்டிருந்தார்‌. இளையோரின்‌ முகங்களும்‌ 
மாறிவிட்டிருந்தன...” என்று பாகன்‌ சொன்னான்‌. 
ஒருகணத்துக்குப்‌ பின்‌ யுயுத்ஸு “பீமசேனன்‌ எப்படி 
இருக்கிறார்‌?” என்றான்‌. “ஆம்‌, அவரும்‌ 
மாறிவிட்டிருக்கிறார்‌. அவரிடமும்‌ புன்னகையை 
கண்டேன்‌” என்றான்‌ பாகன்‌. யுயுத்ஸு “பார்த்தன்‌ 
மாறிவிட்டாரா?” என்று மீண்டும்‌ கேட்டான்‌. “அவர்‌ 
நகைக்கவில்லை. ஆயினும்‌ அவர்‌ உள்ளம்‌ 
மாறிவிட்டிருப்பதை முகத்தில்‌ பார்க்கமுடிகிறது” என்று 
பாகன்‌ சொன்னான்‌. 


ஏன்‌ என்ற கேள்வி யுயுத்ஸுவின்‌ நா வரைக்கும்‌ வந்தது. 
ஆயினும்‌ அவன்‌ கேட்கவில்லை. ஆனால்‌ அவன்‌ 


உள்ளம்‌ அக்கேள்வியிலேயே சென்று 
முட்டிக்கொண்டிருந்தது. திரையை சற்றே விலக்கி 
குடில்நிரைகளின்‌ முகப்பில்‌ தெரிந்த ஒவ்வொரு 
முகத்தையாக அவன்‌ பார்த்துக்கொண்டு வந்தான்‌. 
அனைவருமே உளம்‌ மலர்ந்திருந்தனர்‌. விழிகளில்‌ 
சிரிப்பும்‌ நாவில்‌ கூரொலிகளும்‌ கைகளில்‌ சுழற்சியும்‌ 
கால்களில்‌ விசையும்‌ தெரிந்தன. இவர்கள்‌ இதற்குத்தான்‌ 
காத்திருந்தார்களா? துயர்‌ அவர்களை அழுத்தி மேலும்‌ 
அழுத்தி மேலும்‌ மேலுமென எடைகொண்டு மண்ணோடு 
புதைத்த கணத்தில்‌ உள்ளிருந்து 
திமிறிக்கொண்டிருந்தார்களா? இவர்களுக்குத்‌ 
தேவையாக இருந்தது ஒரு தொடக்கம்‌ மட்டும்தானா? 


இங்கிருக்கும்‌ மக்களில்‌ எவரோ ஒருவர்‌ புன்னகைத்தால்‌ 
ஓர்‌ ஒப்புதல்‌ கிடைத்ததுபோல அனைவருமே 
புன்னகைக்க தொடங்கிவிட்டிருக்கிறார்கள்‌ போலும்‌. 
அவர்கள்‌ எதிர்பார்த்திருந்த புன்னகை அரசருடையது. 
அத்தனை பேரும்‌ அவர்‌ முகத்தையே நோக்கிக்கொண்டு 
இருந்திருக்கிறார்கள்‌. அவரும்‌ காத்துக்கொண்டிருந்தார்‌. 
உரிய முறையில்‌ புன்னகைக்கும்‌ ஒரு தருணத்துக்காக. 
ஒப்புதலுக்காக. எவருடைய ஒப்புதல்‌? தெய்வங்களுடைய 
ஒப்புதலா? மூதாதையர்‌ ஒப்புதலா? அகச்சான்றின்‌ 
ஒப்புதலா? அல்லது பிறர்‌ ஒட்டுமொத்தமாக அளிக்கும்‌ 
ஏற்பா? 


ஒரு கணத்தில்‌ அவனுக்கு அனைத்தும்‌ புரிந்தது. ஆம்‌, 
மூதாதையரின்‌ ஒப்புதல்‌. தந்தை வடிவாக, அன்னை 
வடிவாக இங்கு வந்த அரசரின்‌, அரசியின்‌ ஒப்புதல்‌. 
“நேற்று என்ன நிகழ்ந்தது?” என்று அவன்‌ கேட்டான்‌. 
பாகன்‌ “நேற்று அவர்கள்‌ பேரரசரையும்‌ பேரரசியையும்‌ 
சந்தித்து வாழ்த்து பெற்றிருக்கிறார்கள்‌. அவர்கள்‌ 
அரசர்களை உளமுவந்து வாழ்த்தினார்கள்‌, மடியில்‌ 
வைத்து கொஞ்சினார்கள்‌ என்று சொல்லப்பட்டது” 
என்றான்‌. ஆம்‌, அவர்‌ இவர்களை வாழ்த்துவார்‌ 
என்பதில்‌ ஐயமில்லை. ஆனால்‌ அந்த முறைமை 
வாழ்த்து அல்ல, அதற்கு மேல்‌ ஒன்று நிகழ்ந்திருக்கிறது. 


“அதன்‌ பின்னரா இவ்வாறு?” என்று அவன்‌ கேட்டான்‌. 
பாகன்‌ “அங்கிருந்து திரும்பி வருகையில்‌ அவர்கள்‌ 
துயின்றுகொண்டிருந்தார்கள்‌. அனைவருமே 
துயின்றுகொண்டிருந்தார்கள்‌. துயின்றெழுகையில்‌ 
முற்றிலும்‌ புதியவர்களாக பிறந்தெழுந்தார்கள்‌” 
என்றான்‌. “அரசர்‌ தனக்கு இனிய உணவு 
கொண்டுவரும்படி சொன்னார்‌. இங்கு நோன்பு 
இருப்பதால்‌ இனிய உணவு உண்ணலாகாதென்று 


அவருக்கு அறிவிக்கப்பட்டது. இனிப்பை உண்ண 
விரும்புவதாக அவர்‌ மீண்டும்‌ கூறினார்‌. என்ன 
செய்யலாமென்று இங்கு அடுமனையாளர்கள்‌ சொல்‌ 
சூழ்ந்தனர்‌. இனிப்பு உண்ணலாகாது, ஆனால்‌ 
மூலிகைகளை உண்ணலாம்‌. கடுகளவு அதிமதுரம்‌ 
அவருக்கு அளிக்கலாம்‌ என்று முடிவு செய்யப்பட்டது.” 


“மருத்துவர்‌ சாவகர்‌ அதிமதுரச்சாற்றை அவருக்கு 
கொண்டுசென்று கொடுத்தார்‌. அதை நகமளவுக்கு 
எடுத்து அவர்‌ நாவில்‌ தடவினர்‌. அவரது நா இனிக்கத்‌ 
தொடங்கியது. முதற்துளியின்‌ குமட்டும்‌ கசப்புக்குப்‌ பின்‌ 
அதிமதுரம்‌ குடலில்‌ இறங்கி உடல்‌ முழுக்க இனிப்பை 
நிரப்பும்‌. என்ன இது என்‌ வாயில்‌ இனிப்பு 
ஊறிக்கொண்டே இருக்கிறது என்று அவர்‌ சொன்னார்‌. 
நான்‌ உடனிருந்தேன்‌. விழுங்கும்‌ தோறும்‌ இனிப்பு 
ஊ௱றுகிறது, என்‌ குருதி இனிப்பாக மாறிவிட்டதா என்ன 
என்றார்‌. அதிமதுரம்‌ அவ்வாறுதான்‌ அரசே என்று 
சகதேவன்‌ சொன்னார்‌.” 


“அரசர்‌ எஞ்சிய அதிமதுரத்தை சகதேவனின்‌ நாவில்‌ 
தடவினார்‌. நகுலன்‌ தனக்கு அது வேண்டாமென்று 
கைகாட்டி பின்‌ நகர்ந்தபோது சகதேவன்‌ அந்தச்‌ சிமிை 
எடுத்துக்கொண்டு நகுலனை துரத்திப்பிடித்து சுவரோ 
ஒட்டிப்‌ பற்றி நிறுத்தி அவர்‌ நாவிலும்‌ தடவினார்‌. 
மூவரும்‌ சிரித்தனர்‌” என்றான்‌ பாகன்‌. “தாங்கள்‌ 
அறிவீர்கள்‌, அதிமதுரத்தின்‌ இனிப்பு அவ்வளவு எளிதாக 
நாவை விட்டு அகல்வதில்லை.” யுயுத்ஸு “ஆம்‌, ஏழு 
நாழிகைப்பொழுது நீடிக்கும்‌ என்பார்கள்‌” என்றான்‌. 
“கசப்பு உண்டாலும்‌ அதைக்‌ கடந்து அது இனிக்கும்‌. 
அதை கழுவி அகற்ற இயலாது. வாயில்‌ அவ்வினிப்பு 
நிலைகொண்டுவிட்டால்‌ பின்னர்‌ சித்தம்‌ இனிக்கத்‌ 
தொடங்கிவிடும்‌. வாயிலிருந்து அகன்ற பின்னரும்‌ 
சித்தத்தில்‌ இனிப்பு எஞ்சியிருக்கும்‌” என்றான்‌ பாகன்‌. 


“அதன்பின்‌ இங்கு அனைவருமே அதிமதுரம்‌ உண்டனர்‌” 
என்று பாகன்‌ தொடர்ந்து கூறினான்‌. “இங்கு அதிமதுரம்‌ 
சுழன்றுவந்தது. அனைவரையும்‌ தொட்டுத்தொட்டு 
வாழ்த்தும்‌ தெய்வம்போல. இளைய அந்தணரும்‌ 
அதரம்‌ உண்டனர்‌. அவர்கள்‌ அதிமதுரம்‌ உண்ட 
செய்தியைக்‌ கூறியபோது படகோட்டிகளும்‌ உண்டனர்‌. 
ஒருவருக்கொருவர்‌ அதிமதுரத்தை நாவில்‌ 
தடவிக்கொண்டார்கள்‌. சற்று நேரத்தில்‌ இந்தக்‌ காட்டில்‌ 
ஏவலர்‌ அனைவருமே வாயூற விழுங்கிக்கொண்டும்‌ 
துப்பிக்கொண்டும்‌ இருந்தனர்‌. சிலர்‌ இனிப்பு தாளாமல்‌ 
குமட்டினர்‌. குடங்குடமாக நீரை அருந்தினர்‌. கசக்கும்‌ 


காடியை அருந்திய பின்னரும்‌ இனிக்கிறதென்று ஒருவர்‌ 
கூறினார்‌.” 


“நோன்பு கொள்ளும்‌ முதிய அந்தணர்களுக்கும்‌ 
அதிமதுரம்‌ விலக்கல்ல என்பதனால்‌ அவர்களும்‌ அதை 
உண்டனர்‌. பிறர்‌ கொள்ளும்‌ தவிப்பும்‌ துள்ளலும்‌ 
கூச்சலும்‌ கொப்பளிப்பும்‌ எவரையும்‌ அதை தவிர்க்க 
விடவில்லை. நேற்று அந்தி முழுக்க அதிமதுரமே இங்கு 
கொண்டாட்டமாக இருந்தது. இரவிலும்‌ நெடும்பொழுது 
இருளுக்குள்‌ நகைப்பொலிகளும்‌ கூச்சல்களும்‌ 
கேட்டுக்கொண்டிருந்தன. இன்று காலையில்‌ 
எழுந்தபோது அதிமதுரம்‌ நாவிலிருந்து 
மறைந்துவிட்டிருந்தது. ஆனால்‌ அந்த உவகை மட்டும்‌ 
முகங்களில்‌ எஞ்சியிருக்கிறது” என்றான்‌ பாகன்‌. 


யுயுத்ஸு பெருமூச்சுவிட்டு “இதை நான்‌ எவ்வாறோ 
எதிர்பார்த்திருந்தேன்‌” என்றான்‌. பின்னர்‌ “விதுரர்‌ 
வந்துவிட்டாரா?” என்றான்‌. “இன்று சற்று பொழுது 
கழித்தே அவர்‌ வருகிறார்‌. அவரது படகு விசை 
கொண்டதல்ல. எதிர்க்காற்றில்‌ இறங்க 
வேண்டியிருக்கிறது இங்கு” என்று பாகன்‌ சொன்னான்‌. 
பின்னர்‌ “அங்கிருந்து மூன்றுமுறை கனகரைப்பற்றிய 
உசாவல்‌ வந்தது. அவர்‌ எங்கிருக்கிறார்‌ என்று 
தெரியவில்லை என்றோம்‌. இங்கிருந்து திருவிடத்து 
மாலுமி ஒருவருடன்‌ அவர்‌ படகில்‌ சென்றதாக 
சொல்கிறார்கள்‌. அவரை துரத்திச்‌ செல்லவேண்டாம்‌ 
என்று அரசரின்‌ ஆணை” என்றான்‌. 


[inage]யுயுத்ஸு தொலைவில்‌ யுதிஷ்டிரனின்‌ குடிலை 
கண்டான்‌. குடிலுக்கு முன்‌ இரு இளம்புரவிகள்‌ 
நின்றிருந்தன. நகுலன்‌ அவற்றுக்கு சேணமிட்டு 
பழக்கிக்கொண்டிருந்தான்‌. அவை சேணத்தை உதறி 
அவ்விசையில்‌ ஓடி சுழன்று நின்றன. சேணத்தை உதறும்‌ 
பொருட்டு துள்ளி தங்களைத்‌ தாங்களே 
சுழற்றிக்கொண்டன. ஒன்று ஓடிச்சென்று நிலத்தில்‌ 
படுத்து முதுகை தரையில்‌ பரப்பி கால்களை உதைத்தபடி 
புரண்டு எழுந்து தும்மியது. நகுலன்‌ உரக்க நகைக்க 
அப்பால்‌ இடையில்‌ கைவைத்து நின்றிருந்த 
யுதிஷ்டிரனும்‌ நகைத்துக்கொண்டிருந்தார்‌. 


புரவி நகுலனை அணுகி அவனை முட்டி பின்னால்‌ 
தள்ளியது. தடுமாறி பின்னால்‌ விழச்சென்று 
நிலைகொண்டு அவன்‌ அதை கடிவாளத்தைப்‌ பற்றி 
கழுத்தைத்‌ தடவி ஆறுதல்படுத்தினான்‌. பின்னர்‌ 
சேணத்தை அவிழ்த்து அப்பாலிட்டான்‌. ஐயத்துடன்‌ 


சேணத்தைப்‌ பார்த்த பின்‌ அருகே சென்று முகர்ந்து 
பார்த்து அது கனைத்தது. அருகே நின்று இன்னொரு 
புரவியும்‌ கனைத்தது. இரு புரவிகளும்‌ சேணத்திலிருந்து 
விலகி ஓட விழைபவைபோல வால்‌ சுழற்றி கால்களை 
அறைந்து பாய்ந்து காட்டை நோக்கி ஓடின. 


யுயுத்ஸுவின்‌ தேர்‌ சென்று நின்றதும்‌ அவன்‌ இறங்கி 
அவர்களை நோக்கி நடக்க நகுலன்‌ “வருக, 
அஸ்தினபுரியில்‌ என்ன நிகழ்கிறது?” என்றான்‌. 
தலைவணங்கி “அங்கு அனைத்தும்‌ முறையாகவே 
சென்றுகொண்டிருக்கிறது” என்ற பின்‌ யுதிஷ்டிரனின்‌ 
அருகணைந்து அவன்‌ தலைவணங்கினான்‌. யுதிஷ்டிரன்‌ 
“அஸ்தினபுரியின்‌ அரசுப்‌ பொறுப்பை சுரேசர்‌ சிறப்புற 
நிகழ்த்துகிறார்‌ என்றே நினைக்கிறேன்‌” என்றார்‌. “ஆம்‌, 
தருணங்களுக்கேற்ப உயர்பவர்‌ அவர்‌. ஆட்சியில்‌ 
மகிழ்பவரும்கூட” என்று யுயுத்ஸு சொன்னான்‌. 
“அத்துடன்‌ சம்வகை என்னும்‌ மச்சர்குலத்துப்‌ பெண்ணும்‌ 
உடனிருக்கிறாள்‌. அரசிக்குரிய ஆற்றல்‌ கொண்டவள்‌” 
என்றான்‌. 


“என்றும்‌ அவர்‌ உனக்கு துணையாக இருக்கக்கூடும்‌” 
என்றபின்‌ யுதிஷ்டிரன்‌ திரும்பி புரவிகளை பார்த்தார்‌. 
காட்டுக்குள்‌ புதர்கள்‌ உலைய அவை ஓடும்‌ ஓசைகள்‌ 
கேட்டன. புதர்களின்‌ சலசலப்பு காற்றின்‌ அசைவென 
தெரிந்தது. “அஞ்சிவிட்டன” என்று அவர்‌ நகுலனைப்‌ 
பார்த்து சொன்னார்‌. “இனி இச்சேணத்தை நோக்கி அவை 
வாரா. இவ்வாறு ஒன்று நிகழுமென்று அவை 
எதிர்ப்பார்த்திருக்க வாய்ப்பில்லை.” யுதிஷ்டிரனைப்‌ 
பார்த்து யுயுத்ஸு “ஆம்‌, புரவிகள்‌ சேணத்தை 
விரும்புவதில்லை” என்றான்‌. 


நகுலன்‌ “அவ்வாறல்ல. அரிதினும்‌ அரிதாக சில 
புரவிகளே அறுதி வரை சேணத்தை எதிர்க்கின்றன. 
இப்போது அவை சேணத்தை அறிந்துவிட்டன. தங்கள்‌ 
உடலுக்கு அவை உகக்கவில்லை என்று உணர்கின்றன. 
மீண்டும்‌ மீண்டும்‌ அவற்றுக்கு சேணம்‌ 
அணிவிக்கவேண்டும்‌. சேணம்‌ இல்லாதபோது ஒரு 
குறையிருப்பதை அவை உணரவேண்டும்‌. அதன்‌ பின்‌ 
சேணத்தை ஓர்‌ அணியாக, தங்களுக்கு மதிப்பை 
உருவாக்கும்‌ அடையாளமாக அவை 
எண்ணிக்கொள்ளும்‌. சேணத்தால்‌ பிற புரவிகளிலிருந்து 
தாங்கள்‌ மேம்படுகிறோம்‌ என்று அவை கருதும்போது 
படைப்புரவிகளாகிவிடுகின்றன” என்றான்‌. 


சிரித்தபடி “புரவிகளும்‌ மானுடரைப்போலத்தான்‌. 


சேணத்தை ஆற்றல்‌ எனக்‌ கொண்டபின்‌ சேணமில்லாத 
புரவிகளை பின்னர்‌ அவை அணுகவிடா” என்றான்‌ 
நகுலன்‌. காட்டை கூர்ந்து நோக்கினான்‌. புரவிகள்‌ 
எல்லைக்கு வந்து மூக்கு விடைத்து அவர்களை 
நோக்கியபின்‌ மீண்டும்‌ காட்டுக்குள்‌ துள்ளி வால்சுழற்றிப்‌ 
பாய்ந்து மறைந்தன. “அந்தப்‌ புரவிகள்‌ திரும்பி இங்கே 
வரும்‌. காட்டுக்குள்‌ துள்ளி ஓடி ஓய்ந்த பின்னர்‌ 
அவற்றுக்கு இச்சேணத்தின்‌ நினைவு வரும்‌. இது என்ன 
என்பதை அறிய விரும்பும்‌. க... தாண்டில்‌ 
முள்‌. அதிலிருந்து விலங்குகள்‌ எளிதில்‌ தப்ப இயலாது” 
என்றான்‌. 


யுயுத்ஸுவின்‌ தோளில்‌ கைவைத்து யுதிஷ்டிரன்‌ 
சொன்னார்‌ “உன்னிடம்‌ நான்‌ கேட்க வேண்டுமென்று 
எண்ணினேன்‌, இளையோனே. முதியவர்‌ எங்ஙனம்‌ 
இருக்கிறார்‌?” அவர்‌ எவரை கேட்கிறார்‌ என்று புரியாமல்‌ 
யுயுத்ஸு வெறுமனே பார்த்தான்‌. “நான்‌ கணிகரை 
சொன்னேன்‌” என்றார்‌ யுதிஷ்டிரன்‌. யுயுத்ஸு அக்கணம்‌ 
ஒரு திகைப்பை அடைந்தான்‌. கணிகரை அவன்‌ 
முற்றிலும்‌ மறந்துவிட்டிருந்தான்‌. அங்கிருந்த 
அனைவருமே அவரை முழுமையாக 
மறந்துவிட்டிருந்தார்கள்‌. ஒருமுறை கூட ஏதேனும்‌ 
பேச்சில்‌ அவர்‌ பெயர்‌ எழுந்ததில்லை. 


அவன்‌ அவரை எண்ணிப்பார்த்தது எப்போது என்று 
பின்னால்‌ திரும்பி நோக்கினான்‌. நெடுங்காலத்துக்கு 
முன்பு. குருக்ஷேத்ரத்தின்‌ போர்‌ தொடங்குவதற்கு சில 
நாட்களுக்கு முன்பு. அவன்‌ அவரைப்பற்றி அதன்பின்‌ 
எதையும்‌ உசாவவில்லை. “மூத்தவரே, உண்மையில்‌ 
அவரை மறந்தேவிட்டிருக்கிறேன்‌” என்றான்‌. “ஆம்‌, 
அவரை எப்படி மறந்தோம்‌? எவர்‌ நினைவிலும்‌ எழாமல்‌ 
எப்படி அவர்‌ அகன்றார்‌?” என்றான்‌ நகுலன்‌. “என்ன 
ஆனார்‌ அவர்‌? மருத்துவநிலையில்‌ இருந்தார்‌ என்று 
அறிந்தேன்‌” என்று யுதிஷ்டிரன்‌ சொன்னார்‌. 


“அங்கிருந்து அவர்‌ கிளம்பிச்சென்றதாக ஒற்றர்கள்‌ 
சொன்னார்கள்‌” என்றான்‌ யுயுத்ஸு. 
“அஸ்தினபுரியிலிருந்து அவர்‌ சென்றதை எவருமே 
பார்க்கவில்லை. படைப்புறப்பாடு தொடங்கியபோதே 
அவர்‌ நோயுற்று ஒடுங்கத்‌ தொடங்கிவிட்டிருந்தார்‌. 
அசைவிலாது தன்‌ அறையிலேயே கிடந்தார்‌. காற்று 
பட்டாலும்கூட வலி தாங்காது முனகினார்‌ என்றார்கள்‌. 
கதவை திறந்தால்‌ அவ்வொளி அவர்மேல்‌ படும்போது 
கைகளை நீட்டி கூச்சலிட்டு அழுதார்‌. ஆகவே 
இருளிலேயே அவரை வைத்திருந்தார்கள்‌. 


ஆதுரசாலைக்கு கொண்டுசென்று அங்கும்‌ இருளிலேயே 
வைத்திருந்தார்கள்‌. ஒருநாள்‌ ஆதுரசாலையின்‌ 
அறைக்கதவை திறந்தபோது அவர்‌ அங்கில்லை.” 


“தன்னந்தனியாக அவர்‌ கிளம்பிச்‌ சென்றிருக்க முடியாது. 
எவரோ அவரை கொண்டுபோயிருக்கலாம்‌ என்றார்கள்‌” 
என்று யுயுத்ஸு சொன்னான்‌. “ஆனால்‌ அதைப்பற்றி 
எவரும்‌ அங்கு கவலை கொள்ளவில்லை. பேரரசியின்‌ 
நோக்கில்‌ கணிகர்‌ வெறுமனே எண்ணுவதற்கும்‌ தகுதி 
கொண்டவர்‌ அல்ல. அரசியருக்கும்‌ உகந்தவரல்ல. அரசி 
பானுமதியும்‌ அவரை வெறுத்தார்‌. அவரை விரும்பிய 
ஒருவர்‌ சகுனி மட்டுமே. அவரும்‌ படைக்களம்‌ 
சென்றுவிட்ட பின்னர்‌ அஸ்தினபுரியில்‌ அவருக்கு 
இடமிருக்கவில்லை. ஆகவே அவர்‌ எங்கு சென்றார்‌ என்று 
எவரும்‌ எண்ணவில்லை.” 


“எவரோ அவரை கொண்டுசென்றிருக்கக்கூடும்‌. அல்லது 
ஒருவேளை கொன்றுவிட்டிருக்கவும்‌ வாய்ப்புண்டு. 
அதை மேலே சென்று உசாவி அறிய நானும்‌ 
எண்ணவில்லை. உண்மையில்‌ உசாவி அறியவேண்டும்‌ 
என்று இப்போது தோன்றுகிறது. நானும்‌ 
விட்டுவிட்டிருக்ககூடாது” என யுயுத்ஸு தொடர்ந்தான்‌. 
“துளி நஞ்சு எங்கேனும்‌ எஞ்சக்கூடும்‌. நஞ்சும்‌ பகையும்‌ 
எஞ்சலாகாது.” யுதிஷ்டிரன்‌ “அவர்‌ எஞ்சுவார்‌. அவர்‌ 
மறையும்‌ ஒரு கணம்‌ வரும்‌. அதுவரை இருப்பார்‌. 
அவ்வாறு அவர்‌ அழிந்திருக்க வாய்ப்பே இல்லை” 
என்றார்‌. 


“ஒற்றர்களை அனுப்புகிறேன்‌” என்று யுயுத்ஸு 
சொன்னான்‌. “தேவையில்லை. அவர்‌ 
மறைந்துவிட்டாரென்றால்‌ அவ்வளவு எளிதாக அவரை 
கண்டுபிடிக்க முடியாது. ஆனால்‌ அவர்‌ தன்‌ பணியை 
ஆற்றத்தொடங்கினால்‌ எவராலும்‌ அவரை 
மறைக்கமுடியாது” என்றார்‌. யுயுத்ஸு “அவர்‌ பேரரசர்‌ 
திருதராஷ்டிரரை பார்க்க வரக்கூடுமோ?” என்றான்‌. 
“வரமாட்டார்‌. இனி அவர்‌ அஸ்தினபுரிக்குள்‌ நுழைய 
வாய்ப்பில்லை. அவர்‌ செல்லக்கூடும்‌ இடமென்ன என்று 
தெரியவில்லை” என்றான்‌ நகுலன்‌. 


“இவ்வெண்ணம்‌ இப்போது உங்களுக்கு எப்படி வந்தது, 
மூத்தவரே?” என்றான்‌ யுயுத்ஸு. “ஏன்‌?” என்று 
யுதிஷ்டிரன்‌ அவனைப்‌ பார்த்து திரும்பி கேட்டார்‌. “ஏன்‌ 
அவர்‌ உங்களுக்கு இப்போது நினைவுக்கு வந்தார்‌? 
சென்ற நாட்களில்‌ எப்போதும்‌ நீங்கள்‌ அவரை 
எண்ணிக்கொண்டதே இல்லையே?” யுதிஷ்டிரன்‌ “ஆம்‌, 


எடையைப்பற்றி, அதன்‌ சமநிலையின்மையைப்பற்றி 
ஒவ்வொரு கணமும்‌ உணர்ந்து பரிதவித்தது. அவன்‌ 
உடைகள்‌ முட்களால்‌ கிழிபட்டு விலகின. ஆடையற்ற 
உடலெங்கும்‌ குருதி வழிய அவன்‌ கருவறை கிழித்து 
மண்ணுக்கு வந்த குழவி போலிருந்தான்‌. 


சிற்றோடை ஒன்றுக்கு அப்பால்‌ தாமரையிலைகளாலும்‌ 
மலர்களாலும்‌ மூடப்பட்ட பஞ்சாப்சரஸையும்‌ அதன்‌ 
கரையில்‌ ஈச்சையோலைகளால்‌ கட்டப்பட்ட சிறிய 
வேள்விச்சாலையையும்‌ அவன்‌ கண்டான்‌. அங்கே 
எரிகுளத்தைச்‌ சுற்றி மரவுரி அணிந்து உபவீதமிட்டு 
அமர்ந்திருந்த பன்னிரு வேடர்குலத்தலைவர்களுக்கு 
முன்‌ வெண்குழலை தலைக்குமேல்‌ குடுமியாகக்‌ கட்டி 
நீண்ட வெண்தாடி மார்பில்‌ ஆட புலித்தோல்‌ அணிந்து 
அமர்ந்து வேள்விச்செயலில்‌ ஈடுபட்டிருக்கும்‌ பரசுராமரின்‌ 
தோற்றம்‌ காற்றில்‌ அள்ளி விலக்கப்பட்ட 
வேள்விப்புகைக்கு நடுவே திரைச்சீலைப்பாவை போல 
நெளிந்தபடி தெரிந்தது. இரு கைகளையும்‌ விரித்து 
அசைத்து “குருநாதரே!” என்று அவன்‌ கூவுவதற்குள்‌ 
இறுதி அவியை எரியிலிட்டு வேள்வியை முடிக்கும்‌ 
கையசைவுகளுடன்‌ பரசுராமர்‌ தர்ப்பைப்பீடத்தில்‌ 
இருந்து எழுந்துவிட்டார்‌. 


அதைத்தான்‌ நானும்‌ எண்ணிக்கொண்டிருக்கிறேன்‌. 
நான்‌ அவரை நினைவுகூர்ந்தே நெடுநாட்களாகிறது. 
இப்போது அவர்‌ இயல்பாக நினைவுக்கு வந்தார்‌. 
இப்போதல்ல, இன்று காலை அவர்‌ நினைவுக்கு வந்தார்‌. 
கைமறதியாக எங்கோ வைத்த ஒரு பொருள்‌ 
கிடைப்பதுபோல” என்றார்‌. 


“ஏன்‌ என்று நான்‌ சொல்கிறேன்‌” என்று நகுலன்‌ 
சொன்னான்‌. “இன்று உவகையில்‌ திளைக்கிறீர்கள்‌. நாம்‌ 
கொண்ட இழப்புணர்வையும்‌ குற்றவுணர்வையும்‌ 
கடந்துவிட்டிருக்கிறோம்‌. விண்ணிலிருந்து பொழிந்த 
அமுதம்போல்‌ தந்தையின்‌ வாழ்த்து நம்மை மகிழ 
வைத்திருக்கிறது. இவ்வின்பத்தில்‌ திளைக்க நம்மால்‌ 
இயலவில்லை. இத்தனை பெரிய இன்பத்திற்கு 
தகுதியானவர்களா நாம்‌ என்று எண்ணுகிறோம்‌. 
இவ்வின்பத்தில்‌ ஒரு பிழை இருப்பதாக உணர்கிறோம்‌. 
அல்லது இன்பம்‌ சலிக்கிறது.” 


“இன்பத்திற்கு அப்பாலிருக்கும்‌ துன்பமே இன்பத்தை 
பொருள்‌ கொண்டதாக ஆக்கமுடியும்‌ என்று நாம்‌ 
எண்ணுகிறோம்‌. அதற்காக தேடிக்கொண்டிருக்கிறோம்‌. 
பொங்கும்‌ பாலில்‌ நீர்‌ பட்டதுபோல்‌ கணிகரின்‌ எண்ணம்‌ 
நம்‌ அனைவரையும்‌ அடங்க வைத்துவிட்டது. இனி 
முள்முனைக்கூரை தடவித்தடவி தினவு கொள்வதுபோல்‌ 
இதை துழாவிக்கொண்டிருப்போம்‌. இதிலிருந்து நம்மால்‌ 
மீள முடியாது. மூத்தவரே, இன்பத்தை கடந்துவிட்டோம்‌. 
மீண்டும்‌ கசப்பு. மீண்டும்‌ தேடல்‌” என்றான்‌ நகுலன்‌. 


யுதிஷ்டிரன்‌ “அவ்வாறல்ல. என்‌ உள்ளம்‌ 
இனிமையாகத்தான்‌ இருக்கிறது. நீ சொல்வதுபோல அது 
பொங்கி கட்டற்று மேலெழுந்தது. இதோ கணிகர்‌ எனும்‌ 
துளியால்‌ சற்று அமைந்தது. மெய்யாக அ 
ஈடுசெய்யப்பட்டுவிட்டது. இனி இன்பம்‌ கொந்தளிப்பல்ல, 
நிலையழிவும்‌ அல்ல. ஒரு நிகர்நிலை. அதுவும்‌ 
நன்றுதான்‌. வருக!” என்று யுயுத்ஸுவின்‌ தோளைத்தட்டி 
குடிலுக்குள்‌ அழைத்துச்‌ சென்றார்‌. 


யுயுத்ஸு அவருடன்‌ நடக்கையில்‌ “இன்று காலை 
அல்லது இன்று மாலை இளைய யாதவர்‌ 
கணிகரைப்பற்றி ஏதேனும்‌ சொன்னாரா?” என்றான்‌. 
“இல்லையே” என்றபடி விழிசுருக்கி திரும்பி நோக்கினார்‌ 
யுதிஷ்டிரன்‌. “அவர்‌ குறிப்புணர்த்தினாரா?” என்று 
மீண்டும்‌ கேட்டான்‌ யுயுத்ஸு. “நேற்று மாலை அவனை 
பார்த்தேன்‌. நீர்க்கடன்‌ இயற்றுவதைக்‌ குறித்து மட்டும்‌ 
பேசிக்கொண்டிருந்தோம்‌. வேறொன்றும்‌ நிகழவில்லை” 


என்று யுதிஷ்டிரன்‌ சொன்னார்‌. “எனில்‌ நன்று” என்று 
யுயுத்ஸு கூறினான்‌. 


நகுலன்‌ “மூத்தவரே, நேற்று அவருடைய 
உரையிலிருந்துதான்‌ வந்தது அது” என்றான்‌. “அவன்‌ 
கணிகர்‌ பெயரை சொன்னானா?” என்று கேட்டபடி 
யுதிஷ்டிரன்‌ திரும்பிப்‌ பார்த்தார்‌. “இல்லை. ஆனால்‌ ஒரு 
சொல்‌ உரைத்தார்‌. வஞ்சமும்‌ வலியும்‌ ஒன்றுடன்‌ ஒன்று 
கலந்தவை என்று. வஞ்சம்‌ ஒரு வலியே என்றார்‌” 
என்றான்‌ நகுலன்‌. “ஆம்‌” என்று யுதிஷ்டிரன்‌ சொன்னார்‌. 
“அப்போது நாம்‌ கணிகரை நினைவுகூரவில்லை. 

னால்‌ நம்‌ ஆழத்தில்‌ கணிகரைப்‌ பற்றிய எண்ணம்‌ 
தொடங்கிவிட்டது. அது இப்போதுதான்‌ தெரிகிறது” 
என்றான்‌ நகுலன்‌. 


“அதற்கு அவன்‌ என்ன செய்வான்‌? அவன்‌ கூறியது 
அதுவல்ல” என்று யுதிஷ்டிரன்‌ சொன்னார்‌. “அல்ல. 
அவ்வாறு தற்செயலாக ஒரு சொல்லை உரைப்பவரல்ல 
இளைய யாதவர்‌. அச்சொல்லுக்கு முன்னும்‌ பின்னும்‌ 
அவர்‌ விட்ட இடைவெளியை நினைவுகூர்கிறேன்‌. 
அச்சொல்‌ நம்மில்‌ முளைக்க வேண்டும்‌ என்றே அவர்‌ 
சொல்லியிருக்கிறார்‌. மூத்தவரே, ஐயமே இல்லை. 
கணிகரை நம்மில்‌ எழுப்பியவர்‌ அவர்தான்‌” என்றான்‌ 
நகுலன்‌. “என்ன சொல்கிறாய்‌?” என்று யுதிஷ்டிரன்‌ 
திகைப்புடன்‌ கேட்டார்‌. “அதனால்‌ அவன்‌ 
இயற்றுவதுதான்‌ என்ன?” 


“இவ்வண்ணம்‌ கூர்ந்து செல்வது நல்லதல்ல. கூர்மை 
கொண்ட எதுவும்‌ பலி வாங்காது அமைவதில்லை. நம்‌ 
குருதி, பிறர்‌ குருதி” என்றான்‌ நகுலன்‌. யுதிஷ்டிரன்‌ 
“மெய்‌” என பெருமூச்சுவிட்டார்‌. யுயுத்ஸு 
“அவரிலிருந்துதான்‌ அது தொடங்கியிருக்கும்‌ என்று 
எனக்கு தோன்றியது” என்றான்‌. “ஏன்‌?” என்றார்‌ 
யுதிஷ்டிரன்‌. “அதை என்னால்‌ கூற இயலாது. ஆனால்‌ 
கணிகரைக்‌ காணும்போது ஒவ்வொருமுறையும்‌ நான்‌ 
இளைய யாதவரை எண்ணியிருக்கிறேன்‌. இளைய 
யாதவரைக்‌ காணும்போதெல்லாம்‌ கணிகரையும்‌ 
எண்ணியிருக்கிறேன்‌.” 


“ஏன்‌?” என்று யுதிஷ்டிரன்‌ கேட்டார்‌. “அறியேன்‌. என்‌ 
உள்ளுணர்வு என எழும்‌ எதையும்‌ எப்போதும்‌ நான்‌ 
ஆய்ந்தறிவதில்லை. ஆனால்‌ அவ்வாறு தோன்றுகிறது” 
என்றான்‌ யுயுத்ஸு. “வீண்‌ அச்சம்‌. அதிலிருந்து நம்மை 
நாம்‌ குழப்பிக்கொள்கிறோம்‌” என்றார்‌ யுதிஷ்டிரன்‌. 
“இளையோனே, என்‌ ஆணைகளை கூறுகிறேன்‌. 


எழுதிக்கொள்‌. நாளை காலை நீர்க்கடன்‌ தொடங்க 
வேண்டும்‌. இன்று மாலைக்குள்‌ விதுரர்‌ இங்கு 
வந்துவிடுவார்‌. அவரிடம்‌ ஆணைகளை 
பெற்றுக்கொள்ள வேண்டும்‌. அவர்‌ முன்னிலையில்‌ 
அனைத்தும்‌ நிகழட்டும்‌.” 


ணை” என்றான்‌ யுயுத்ஸு. பெருமூச்சுடன்‌ “நாளை 
தொடங்குகிறது" என்றபின்‌ “நான்‌ இன்னும்‌ 
அன்னையையும்‌ அரசியையும்‌ பார்க்கவில்லை. 
நேற்றுவரை அவர்களைப்‌ பார்க்கும்‌ தன்‌ எனக்கு 
இல்லை என்று எண்ணியிருந்தேன்‌. Oo இன்று 
அவர்களை பார்க்க என்னால்‌ இயலுமென்று 
தோன்றுகிறது. அவர்களிடம்‌ விற்கு சொற்கள்‌ 
ஏதுமில்லை. சொற்கள்‌ தேவையில்லை என்ற உணர்வை 
இன்று அடைந்திருக்கிறேன்‌. மாலை விதுரர்‌ வந்த பிறகு 
பேரரசியையும்‌ அன்னையையும்‌ சந்திப்பதற்கான 
ஏற்பாடுகளை இங்கு ஒருக்குக!” என்றார்‌. 


யுயுத்ஸு தலைவணங்கினான்‌. “முதற்புலரியில்‌ 
நீர்க்கடன்கள்‌ இங்கு தொடங்க வேண்டும்‌. எத்தனை 
விரைவில்‌ முடியுமோ அத்தனை விரைவில்‌ இவற்றை 
முடிக்கவேண்டும்‌. இங்கிருந்து கிளம்பியாக வேண்டும்‌. 
நேற்று மாலையே இங்கிருந்து கிளம்பியாக வேண்டும்‌ 
என்ற உணர்வை அடைந்துவிட்டேன்‌. அவ்வுணர்வு வந்த 
பிறகு இங்கு ஒரு கணமும்‌ தங்கியிருக்க முடியாதென்ற 
அளவுக்கு என்‌ உள்ளம்‌ விலகிவிட்டிருக்கிறது” என்றார்‌ 
யுதிஷ்டிரன்‌. “ஆணை?” என்று யுயுத்ஸு சொன்னான்‌. 

ரஷ வியுயுத்ஸு தனக்குரிய சிறுகுடிலுக்குள்‌ சென்று 
ஆடை மாற்றிக்கொண்டிருந்தபோது ஏவலன்‌ வந்து 
சிற்றமைச்சர்‌ பாஷ்பரின்‌ வருகையை அறிவித்தான்‌. 
ஓய்வெடுப்பதற்காக மஞ்சத்தை நோக்கியபடிதான்‌ அவன்‌ 
உள்ளே நுழைந்திருந்தான்‌. பெருமூச்சுடன்‌ ஆடையை 
சீரமைத்துவிட்டு “அனுப்புக!” என்று யுயுத்ஸு 
சொன்னான்‌. பாஷ்பர்‌ உள்ளே வந்து தலைவணங்க 
யுயுத்ஸு வணங்கி அவரை அமரும்படி சொன்னான்‌. 
தரையில்‌ விரிக்கப்பட்ட பாயில்‌ அவன்‌ அமர்ந்ததும்‌ 
பாஷ்பர்‌ எதிரில்‌ அமர்ந்தார்‌. இளையவரான பாஷ்பர்‌ 
சற்று நிலைகொள்ளாதவர்‌ போலிருந்தார்‌. 
அஸ்தினபுரியிலும்‌ இந்திரப்பிரஸ்தத்திலும்‌ மூத்த 
அமைச்சர்கள்‌ ஒட்டுமொத்தமாகவே கானேகிவிட்டிருக்க 
இளைய அமைச்சர்களால்‌ சிறு இடர்களைக்கூட 
நிலையழியாமல்‌ எதிர்கொள்ள இயலவில்லை என்பதை 
அவன்‌ உணர்ந்திருந்தான்‌. 

முகத்தை இயல்பான புன்னகையுடன்‌ வைத்துக்கொண்டு 
“கூறுக!” என்று யுயுத்ஸு சொன்னான்‌. பாஷ்பர்‌ மேலும்‌ 
சில கணங்கள்‌ சொற்களுக்கு தயங்கிவிட்டு “தாங்கள்‌ 
பாஞ்சாலத்து அரசியை ஒருமுறை சென்று 
சந்திக்கவேண்டும்‌, இளவரசே” என்று சொன்னார்‌. 
“நானா?” என்று யுயுத்ஸு கேட்டான்‌. இயல்பாக 
இருக்கவேண்டும்‌ என்னும்‌ எச்சரிக்கையை மீறி சற்றே 
முன்சாய்ந்து விழிகூர்ந்து “அவர்‌ என்னை பார்க்க 
வேண்டும்‌ என்று சொன்னாரா?” என்றான்‌. “இல்லை. 
அவரை இன்று மாலை அரசர்‌ சந்திப்பதாக இருக்கிறார்‌ 
என்று எனக்கு தகவல்‌ சொல்லப்பட்டது. அதற்கு முன்னர்‌ 
தாங்கள்‌ அரசியை சந்திக்க முடியுமென்றால்‌ நன்று” 
என்று பாஷ்பர்‌ சொன்னார்‌. 


“என்ன செய்தி?” என்று யுயுத்ஸு மேலும்‌ விழிகளைச்‌ 
சுருக்கி கேட்டான்‌. “இங்கு வந்ததிலிருந்து அவர்‌ 
தன்னிலையில்‌ இல்லை என அறிந்திருப்பீர்கள்‌. 
இருளுக்குள்‌ அடைந்து கிடந்தார்‌. உளம்‌ குழம்பிப்‌ 
போயிருப்பதாகவும்‌, உதிரிச்‌ சொற்களால்‌ மட்டுமே 
பேசுவதாகவும்‌, அவ்வப்போது எழுந்தமர்ந்து முனகுவதும்‌ 
விம்மி அழுவதும்‌ கூச்சலிடுவதும்‌ உண்டென்றும்‌ 


சொன்னார்கள்‌. அவர்‌ இருக்கும்‌ நிலையை 
புரிந்துகொள்ள முடிந்தது. பல நாட்கள்‌ அவர்‌ 
இருட்டிலிருந்து வெளிவரவில்லை என்று இங்கே 
அனைவரும்‌ அறிவார்கள்‌. ஆனால்‌ நேற்றிலிருந்து அவர்‌ 
காட்டுக்குச்‌ செல்லத்‌ தொடங்கிவிட்டார்‌. இப்போது 
பெரும்பகுதி காட்டில்தான்‌ இருக்கிறார்‌. அரசர்‌ 
வருகையில்‌ அவர்‌ குடிலில்‌ இருக்கவேண்டுமல்லவா?” 
என்றார்‌ பாஷ்பர்‌. 


யுயுத்ஸுவின்‌ உள்ளம்‌ மேலும்‌ முன்னால்‌ சென்று அவர்‌ 
சொல்வதற்காகக்‌ காத்திருந்தது. பாஷ்பர்‌ “அதை 
கூறுவதற்காக சென்றேன்‌. ஏவற்பெண்டு என்னை 
காட்டுக்குள்‌ அழைத்துச்‌ சென்று அங்கே ஒரு மரத்தடியில்‌ 
அமர்ந்திருந்த பாஞ்சாலத்து அரசியிடம்‌ நிறுத்தினாள்‌. 
பாஞ்சாலத்து அரசி பிச்சியைப்‌ போலிருந்தார்‌. கலைந்த 
ஆடை. புழுதிபடிந்த குழல்‌. கண்கள்‌ 
அலைபாய்ந்துகொண்டிருந்தன. ஏவற்பெண்டு அப்பால்‌ 
நின்றுவிட்டாள்‌. நான்‌ அரசியை அணுகினேன்‌. எனக்கு 
மேலும்‌ அணுக அச்சம்‌. ஒரு கணம்‌ அரசி 
அங்கிலாததுபோல்‌ ஒரு உளமயக்கும்‌ உருவாகியது. 
அருகே அணைந்து அரசியை வணங்கி அவர்‌ முறைப்படி 
இன்று குடிலில்‌ இருக்கவேண்டும்‌, அரசர்‌ வந்து அவரை 
சந்திப்பதாக இருக்கிறார்‌ என்ற செய்தியை சொன்னேன்‌” 
என்று தொடர்ந்தார்‌. 


“நெடுநேரம்‌ அவர்‌ என்னையோ என்‌ சொற்களையோ 
உள்வாங்கியதுபோல்‌ தெரியவில்லை. பிறகு திடீரென்று 
எழுந்து என்னை நோக்கி வந்து அரசரிடம்‌ 
பேசுவதற்கொன்றுமில்லை என்றார்‌. அரசி, நாளை இங்கு 
நீர்க்கடன்‌ நிகழவிருக்கிறது. தாங்கள்‌ அதில்‌ நீர்தொட்டுக்‌ 
கொடுக்கும்‌ ஒரு சடங்கை செய்யவேண்டியிருக்கிறது. 
அதை முன்னரே அறிவிக்கும்பொருட்டுதான்‌ அரசர்‌ 
வருகிறார்‌ என்றேன்‌. இங்கு எந்தச்‌ சடங்கும்‌ இப்போது 
நடக்கப்போவதில்லை, போர்‌ இன்னும்‌ முடியவில்லை 
என்றார்‌ அரசி. பிச்சியைப்போல்‌ என்னை வெறித்தபடி 
சென்று சொல்‌ உன்‌ அரசரிடம்‌ போர்‌ இன்னும்‌ 
முடியவில்லை என்றார்‌.” 


யுயுத்ஸு உளம்‌ திடுக்கிட்டான்‌. “என்ன சொன்னார்‌? 
சரியாக அவர்கள்‌ சொன்ன சொற்களை கூறுக!” 
என்றான்‌. பாஷ்பர்‌ “போர்‌ இன்னும்‌ முடியவில்லை 
என்றார்‌. அதற்கு மேல்‌ நான்‌ எதுவும்‌ கேட்கவில்லை. 
சென்று சொல்‌ உன்‌ அரசரிடம்‌, போர்‌ இன்னும்‌ 
முடியவில்லை என்று மட்டுமே சொன்னார்‌. நான்‌ 
தலைவணங்கி பின்னகர்ந்துவிட்டேன்‌. அதற்குமேல்‌ 


கேட்க எனக்கு இடமில்லை என பட்டது. அரசரிடம்‌ அதை 
சொல்ல வேண்டும்‌. அது என்‌ கடமை. ஆனால்‌ 
எவ்வண்ணம்‌ இதை அங்கு விளக்குவது என்று எனக்கு 
தெரியவில்லை” என்றார்‌. 


“நான்‌ சற்றுமுன்‌ அரசரை பார்க்கச்‌ சென்றேன்‌. அவர்‌ 
அங்கு அமைச்சர்கள்‌ சுஃப்ரருடனும்‌ தெளம்யரின்‌ 
மாணவர்கள்‌ நால்வருடனும்‌ அமர்ந்து நூலாய்ந்து 
கொண்டிருந்தார்‌. அவருடைய முகத்திலிருந்த 
உவகையை பார்த்தபோது என்னால்‌ இதை அவரிடம்‌ 
சொல்ல முடியாதென்று தோன்றியது. ஆகவே 
தலைவணங்கி பேரமைச்சர்‌ விதுரர்‌ இன்று மாலை வந்து 
சேர்வார்‌ என்று செய்தி வந்துள்ளதென்று மட்டும்‌ 
தெரிவித்துவிட்டு வந்துவிட்டேன்‌. அது முன்னரே 
வந்துவிட்ட செய்தி அறிவிலி என்று சொல்லி அரசர்‌ 
நகைத்தார்‌. நான்‌ என்னை அறிவிலியாகவே 
காட்டிக்கொண்டு வெளியேறினேன்‌. இளவரசே, இன்றைய 
நிலையில்‌ முக்தவனத்தில்‌ இருப்பவர்களில்‌ தாங்கள்‌ 
மட்டுமே அரசரிடம்‌ இச்செய்தியை சொல்ல முடியும்‌ என்று 
தோன்றியது. ஆகவேதான்‌ இங்கு வந்தேன்‌” என்றார்‌ 
பாஷ்பர்‌. 

“இதை நான்‌ எப்படி சொல்வது?” என்று யுயுத்ஸு 
சொன்னான்‌. “இது அவர்களுக்குள்‌ நிகழ்ந்தாகவேண்டிய 
ஓர்‌ உரையாடல்‌. இதில்‌ உள்ளது நாம்‌ முற்றறிய முடியாத 
ஒரு செய்தி.” பாஷ்பர்‌ “ஆம்‌, ஆனால்‌ அரசர்‌ இன்றிருக்கும்‌ 
நிலையைக்‌ கலைக்கும்‌ உரிமை நமக்கு உண்டா? 
அதைவிட அவர்‌ தன்னை கலைத்துக்கொள்ள 
விரும்புவாரா? இளவரசே, அவரது உலகே 
கலைக்கப்படுவது அது. ஒருவேளை அவர்‌ 
எதிர்திசைக்குச்‌ சென்று உச்ச சினத்தை அடையவும்‌ 
கூடும்‌. அச்சினம்‌ நம்மேல்‌ திரும்பலாம்‌” என்றார்‌. “இங்கு 
நாளை தொடங்கவிருக்கும்‌ நீர்க்கடனுக்காக அனைத்துப்‌ 
பணிகளும்‌ முடிவுற்றுவிட்டன. அந்தணர்கள்‌ நாளை 
புலரியிலேயே வேள்வி அனல்‌ எழுப்ப 
எண்ணியிருக்கிறார்கள்‌. இந்நிலையில்‌ இச்செய்தி...” 


யுயுத்ஸு “இடர்தான்‌” என்றான்‌. “இதற்கு என்ன செல்வழி 
என்று தாங்கள்‌ எண்ணலாம்‌. தேவையென்றால்‌ 
தெளம்யரை அனுப்பி பாஞ்சாலத்து அரசியிடம்‌ பேச 
வைக்கலாம்‌” என்றார்‌ பாஷ்பர்‌. “அவர்‌ பேசுவது 
உகந்ததல்ல” என்றான்‌ யுயுத்ஸு. “எனில்‌ இன்று மாலை 
விதுரர்‌ வருகிறார்‌. அவரிடம்‌ பேசச்‌ சொல்லலாம்‌. இறுதி 
முடிவெடுக்க வேண்டியவர்‌ தாங்களே” என்றார்‌ பாஷ்பர்‌. 
யுயுத்ஸு சில கணங்கள்‌ எண்ணிவிட்டு “இல்லை, இன்று 


விதுரர்‌ இச்சூழலிலேயே உளம்‌ நிலைகொண்டவர்‌ அல்ல. 
அவர்‌ எங்கிருந்தோ வருகிறார்‌. உண்மையில்‌ அவர்‌ ஏன்‌ 
இங்கு வருகிறார்‌ என்பது எனக்கு இன்னும்‌ புரியவில்லை. 
எதன்பொருட்டென்றாலும்‌ அவரது வருகை நன்றென்று 
தோன்றுகிறது, அவ்வளவுதான்‌. ஆனால்‌ அவரால்‌ 
இங்குள்ள எதிலும்‌ உளம்‌ செலுத்த இயலாது” என்றான்‌. 


“தெளம்யர்‌ நாளை வேள்விக்குரிய அனைத்தையும்‌ 
செய்துவிட்டார்‌. ஆகவே வேள்வி தொடங்க 
வேண்டுமென்ற பதற்றத்தில்‌ இருப்பார்‌. அவராலும்‌ 
இச்சூழலை கையாள இயலாது” என்றபின்‌ யுயுத்ஸு 
“போர்‌ முடியவில்லை என்றா சொன்னார்‌? இன்னும்‌ 
எஞ்சியிருக்கும்‌ எதிரி யாரென்று சொன்னார்‌?” என்றான்‌. 
குரல்‌ தணிய “கணிகரைப்‌ பற்றியா?” என்றான்‌. 
“தெரியவில்லை. என்னால்‌ அதை எவ்வண்ணமும்‌ 
எண்ணித்‌ தெளிய முடியவில்லை. மீண்டும்‌ போர்‌ 
என்னும்‌ சொல்‌ அளிக்கும்‌ பதைப்பு என்னுள்‌ 
சொல்லமைய வைக்கிறது. ஆனால்‌ இனி ஒரு போர்‌ 
எனில்‌ எவருடன்‌? எவர்‌ ஆற்றுவது அப்போரை?” என்றார்‌ 
பாஷ்பர்‌. 

யுயுத்ஸு மீண்டும்‌ தன்னுள்‌ ஆழ்ந்தபின்‌ “கிருபரையும்‌ 
கிருதவர்மனையும்‌ அஸ்வத்தாமனையும்‌ பற்றி 
குறிப்பிட்டிருப்பார்‌ என எண்ணுகிறேன்‌” என்றான்‌. 
தன்னுள்‌ சொல்லோட்டிய பின்‌ “ஆம்‌, பெரும்பாலும்‌ 
அவர்களைத்தான்‌ குறிப்பிட்டிருப்பார்‌ என்று 
தோன்றுகிறது. அவ்வகையில்‌ போர்‌ முடியவில்லை 
என்பது உண்மைதான்‌. ஆனால்‌ அதற்கும்‌ 
நீர்க்கடனுக்கும்‌ என்ன தொடர்பு? அவர்கள்‌ 
ஒவ்வொருவரும்‌ ஒவ்வொரு இடத்திற்கு 
சென்றுவிட்டிருக்கிறார்கள்‌. கிருதவர்மன்‌ தன்‌ யாதவக்‌ 
குடிகளுடன்‌ சென்று சேர்ந்துவிட்டதாக ஒற்றுச்செய்தி 
வந்துள்ளது. கிருபர்‌ தன்‌ தந்தையின்‌ தவக்குடிலுக்கே 
சென்றுவிட்டிருக்கிறார்‌. அஸ்வத்தாமன்‌ காடுகளுக்குள்‌ 
புகுந்து மறைந்தார்‌. பிருகு குலத்தின்‌ தவச்சாலைகளுக்கு 
அவர்‌ சென்றிருக்கக்‌ கூடுமென்று ஒற்றர்கள்‌ 
சொல்கிறார்கள்‌” என்றான்‌. 


“அவர்‌ சிவச்செல்வர்‌. பாரதவர்ஷத்தின்‌ அனல்குலத்து 
அரசர்கள்‌ சிலர்‌ அவரை ஆதரிக்கவும்‌ கூடும்‌. ஆனால்‌ 
அவர்‌ இருக்கும்‌ உளநிலையில்‌ மீண்டும்‌ 
அரசுகொள்ளவோ படை திரட்டவோ வாய்ப்பில்லை” 
என்றான்‌ யுயுத்ஸு. “அவர்கள்‌ மூவரையும்‌ தேடித்தேடிச்‌ 
சென்று முற்றழிக்கலாம்‌. அதற்கான தேவை இன்றில்லை 
எனினும்கூட அரசர்கள்‌ அதை செய்வதுண்டு. 


வஞ்சத்தையும்‌ அனலையும்‌ நஞ்சையும்‌ சற்றும்‌ 
எஞ்சவிடலாகாது என்ற நெறியை பேணுவதற்காக. 
ஆனால்‌ அதற்கு நம்மிடம்‌ அரசு வேண்டும்‌, படைகள்‌ 
வேண்டும்‌. தன்னந்தனியாக நாம்‌ சென்று அவரிடம்‌ 
போரிட முடியாது. அவர்‌ இருக்குமிடத்தை 
கண்டுபிடிப்பதற்கே பெரிய ஒற்றர்‌ வலை வேண்டும்‌. 
எப்படியும்‌ இந்நீர்க்கடன்‌ முடியாமல்‌ அஸ்தினபுரியையோ 
இந்திரப்பிரஸ்தத்தையோ சென்றடைய அரசரால்‌ 
இயலாது.” 


“இதை தாங்களே பாஞ்சாலத்து அரசியிடம்‌ 
சொல்லலாமே?” என்றார்‌ பாஷ்பர்‌. “ஆம்‌, அதுவே 
உகந்ததென்று எண்ணுகிறேன்‌. பாஞ்சாலத்து அரசி 
இன்றிருக்கும்‌ நிலையில்‌ அனைத்துக்‌ கோணங்களிலும்‌ 
அதை எண்ணியிருக்கமாட்டார்‌. இங்கு என்ன சூழ்நிலை 
திகழ்கிறதென்று பாஞ்சாலத்து அரசியிடம்‌ நானே 
விளக்குகிறேன்‌. அதன்‌ பின்னர்‌ அரசரைச்‌ சென்று 
பார்த்து அவரை அழைத்து வந்து பாஞ்சாலத்து 
அரசியிடம்‌ பேசச்‌ சொல்கிறேன்‌. அரசுகொண்ட பின்‌ பகை 
முற்றழிக்கப்படும்‌. அரசரிடமிருந்து அதற்கான ஓர்‌ 
உறுதிப்பாட்டை பெற்றுக்கொண்டால்‌ அரசி 
தெளிந்துவிடுவார்‌” என்றபின்‌ யுயுத்ஸு எழுந்துகொண்டு 
“நன்று அமைச்சரே, தாங்கள்‌ இச்செய்தியை எவரிடமும்‌ 
இப்போது பகிர்ந்துகொள்ள வேண்டியதில்லை” என்று 
சொன்னான்‌. “ஆம்‌” என்று வணங்கி பாஷ்பர்‌ 
வெளியேறினார்‌. 


(ர்றஷவியுயுத்ஸு தன்‌ குடிலிலிருந்து வெளியே வந்து 
திரெளபதியின்‌ குடில்‌ நோக்கி நடக்கத்தொடங்கினான்‌. 
பகல்‌ முழுக்க பெய்திருந்த வெயிலால்‌ நிலம்‌ செம்மண்‌ 
வெந்து மேற்பரப்பு உலர்ந்து பொருக்காடியிருந்தாலும்‌ 
கால்குறடுகள்‌ அழுந்தியபோது உள்ளிருந்த ஈரமண்‌ 
புதைந்து மென்தசையென காலுக்கு தன்னை காட்டியது. 
அது நடப்பதை கடுமையாக்கியது. அவன்‌ நின்று திரும்பி 
தன்னுடைய காலடிகளை பார்த்தான்‌. போரின்‌ 
குருதிப்புண்‌ வடுக்களைப்போல்‌ தன்‌ காலடிகள்‌ 
மண்ணில்‌ பதிந்திருப்பதை வெறித்து நோக்கி சில 
கணங்கள்‌ நின்றான்‌. பின்னர்‌ எந்த எண்ணமும்‌ 
எழாமலேயே திரும்பி யுதிஷ்டிரனின்‌ குடில்‌ நோக்கி 
சென்றான்‌. 


செல்லச்‌ செல்ல தான்‌ செய்யவேண்டியதென்ன என்பதை 
வகுத்துக்கொண்டான்‌. யுதிஷ்டிரனிடம்‌ நேரடியாக 
திரெளபதியை அழைத்துச்செல்வதன்றி வேறு 
வழியில்லை. ஐவரில்‌ திரெளபதியிடம்‌ எப்போதும்‌ பேச 


வேண்டியவர்‌ அவர்தான்‌. முடிவெடுக்க வேண்டியவரும்‌ 
அவர்‌ மட்டுமே. அதற்கு நடுவே பிறர்‌ நின்று 
சொல்லாடுவதில்‌ பொருளில்லை. சென்று சொல்‌ உன்‌ 
அரசரிடம்‌ என்று திரெளபதி சொன்ன பின்னர்‌ 
இன்னொரு குரலுக்கு இடமில்லை. இத்தெளிவை 
வேறெங்கோ தான்‌ அடைந்த பின்னரே தன்‌ கால்‌ நின்றது 
என்பதையும்‌ திரும்பிய பின்னரே அதை சித்தத்திற்குச்‌ 
சொல்லி வகுத்துக்கொள்கிறேன்‌ என்பதையும்‌ அவன்‌ 
உணர்ந்தான்‌. 


யுதிஷ்டிரனின்‌ குடிலில்‌ அவர்‌ குரல்‌ நகைப்போசையுடன்‌ 
உரக்க கேட்டது. ஊடே புகுந்த அந்தண இளைஞர்கள்‌ 
சிலர்‌ செம்மொழியில்‌ ஏதோ சொன்னார்கள்‌. வெளியே 
நின்றிருந்த ஏவலன்‌ தலைவணங்க “அரசரிடம்‌ ஒரு 
சொல்‌” என்றான்‌ யுயுத்ஸு. அவன்‌ உள்ளே சென்று 
வெளிவந்து “வரச்சொல்கிறார்‌” என்றான்‌. யுயுத்ஸு 
குறடுகளை அகற்றிவிட்டு மேலாடையை சீர்செய்து 
உடலை வளைத்து உள்ளே சென்றான்‌. தலைவணங்கி 
ஓரமாக நின்ற அவனைப்‌ பார்த்து யுதிஷ்டிரன்‌ “வா, நீ 
வந்த பொழுது நன்று. உன்னிடம்‌ ஒரு கேள்வி. இங்கு 
சற்று நேரமாகவே அதைத்தான்‌ 
உசாவிக்கொண்டிருக்கிறோம்‌” என்றார்‌. “ஒருவர்‌ தனக்கு 
மைந்தரில்லை என்பதற்காக பிற குலத்திலிருந்து ஒரு 
மைந்தனை ஏற்றுக்கொள்கிறார்‌ அல்லது பிற குலத்தில்‌ 
அவருக்கு ஒரு மைந்தர்‌ இருக்கிறார்‌ என்று கொள்க! 
அதன்‌ பின்னர்‌ அவர்‌ தன்‌ குலத்திலேயே மணந்து 
மைந்தன்‌ ஒருவனை பெறுகிறார்‌. இந்நிலையில்‌ 
அவருடைய உரிமைகளுக்கும்‌, பட்டங்களுக்கும்‌, 
உடைமைகளுக்கும்‌, குலக்கடமைகளுக்கும்‌ எவர்‌ 
வழித்தோன்றலாக முடியும்‌? நெறிநூல்கள்‌ ஒவ்வொன்றும்‌ 
ஒவ்வொன்றை சொல்கின்றன?” என்றார்‌. 


யுயுத்ஸு “நானறிந்த நூல்களின்படியே சொல்லமுடியும்‌” 
என்றான்‌. “குலஉரிமைகளுக்கும்‌ கடமைகளுக்கும்‌ 
குலத்தில்‌ பிறந்தவரே தோன்றலாக இயலும்‌. ஆனால்‌ 
எந்நிலையிலும்‌ குருதியால்‌ மூத்தவரே உடைமைக்கும்‌ 
பட்டங்களுக்கும்‌ உரிமையாளர்‌.” யுதிஷ்டிரன்‌ “அதற்கு 
நூல்களில்‌ திட்டவட்டமான நெறிகள்‌ இல்லை. குடிகள்‌ 
தோறும்‌ நெறிகள்‌ மாறுகின்றன. அனைத்துக்‌ 
குடிகளுக்கும்‌ அளிக்கவேண்டிய ஒற்றை வரியாலான 
நூல்நெறி என்ன என்பதைத்தான்‌ இத்தனை நேரம்‌ 
தேடிக்கொண்டிருக்கிறோம்‌” என்றார்‌. “அனைத்து 
நூல்களிலும்‌ உள்ள ஒற்றை வரி ஒன்று உண்டு” 
என்றான்‌ யுயுத்ஸு. “மானுட நெறிகளைவிட 
தெய்வநெறிகள்‌ மேலானவை. எவர்‌ மூத்தவர்‌ என்பதை 


முடிவு செய்வது தெய்வநெறி. அதை மீறும்‌ நெறிகள்‌ 
எதுவும்‌ மானுடரிடம்‌ இருக்கலாகாது. அரசுரிமையும்‌ 
குடியுரிமையும்‌ உடைமைகளும்‌ அவ்வாறே 
கைமாற்றப்படுகின்றன. உடைமை என 
ஒன்றிருக்கும்வரை, முறைமை என ஒன்றிருக்கும்வரை 
அவ்வாறே ஆகும்‌.” 


யுதிஷ்டிரன்‌ “நன்று, இது உரிய கோணம்‌. இச்சொற்களுக்கு 
இவ்வாறு பொருள்கொள்ள முடியும்‌ என்று நான்‌ 
எண்ணியதில்லை. நன்று” என்றபின்‌ “எனில்‌ 
பிறிதொன்றையும்‌ இங்கே பேசிக்கொண்டோம்‌. நீத்தவர்‌ 
தனக்கு முறையான குருதிவழி என்று தன்‌ குடிப்பிறந்த 
இளையோரையே சுட்டிச்‌ சொல்லிவிட்டு 
சென்றாரென்றால்கூட அதற்கும்‌ அவ்வரியே 
மேற்கோளாகும்‌. ஏனென்றால்‌ அவரும்‌ மானுடரே. மூத்த 
மைந்தர்‌ என்பவர்‌ தெய்வத்தால்‌ வகுக்கப்பட்டவர்‌. 
தெய்வத்தை மீற மானுடருக்கு உரிமையில்லை” என்றார்‌. 
“நம்‌ மைந்தர்கள்‌ நமக்கு அளிக்கப்படுகிறார்கள்‌, நம்மால்‌ 
தெரிவுசெய்யப்படுவதில்லை” என்று யுயுத்ஸு 
சொன்னான்‌. “நாம்‌ ஒருவனை நம்‌ மைந்தன்‌ என ஏற்கும்‌ 
தருணமும்‌ மைந்தன்‌ பிறக்கும்‌ தருணமும்‌ ஒன்றே, 
இரண்டுமே நம்மால்‌ முடிவெடுக்கப்படுவன அல்ல.” 


அமைச்சர்‌ சுஃப்ரர்‌ “எந்நிலையில்‌ எவ்வண்ணம்‌ அவர்‌ 
தன்‌ மைந்தரை தெரிவுசெய்து மைந்தரென்றாக்கினார்‌ 
என்பது நோக்கப்பட வேண்டும்‌. அது குலநெறிப்படியோ 
வேத முறைமைப்படியோ அமைந்திருக்குமெனில்‌ அதை 
மீறும்‌ உரிமை அவருக்கில்லை” என்றார்‌. “எந்நிலையில்‌ 
அதை அவர்‌ மீற முடியும்‌?” என்று அந்தண இளைஞன்‌ 
கேட்டான்‌. “ஏனென்றால்‌ எந்நிலையில்‌ அவன்‌ மீற 
முடியும்‌ என்றும்‌ நாம்‌ கூறவேண்டும்‌. எந்நிலையிலும்‌ மீற 
முடியாதென்று ஒரு நெறி இருக்கலாகாது. ஏனெனில்‌ 
மானுடனின்‌ இயல்புகள்‌ என்பவை எல்லையிலாதவை” 
என்று இன்னொரு அந்தணர்‌ சொன்னார்‌. 


யுயுத்ஸு “ஐந்து பிறழ்வுநிலைகளை நெறிகள்‌ 
வகுக்கின்றன. ஒருவர்‌ உளநிலை பிறழ்ந்தவராக 
இருந்தால்‌, வேதத்தைப்‌ பழித்து புறம்செல்வாரெனில்‌, தன்‌ 
மைந்தருக்கு அல்லது தன்‌ மூத்தாருக்கு உரிய 
கடமைகளை ஏழு ஆண்டுகள்‌ தொடர்ந்து 
செய்யாதிருந்தால்‌, அயல்நாட்டுக்குச்‌ சென்று பன்னிரு 
ஆண்டுகள்‌ திரும்பாமலிருந்தால்‌, முனிவரால்‌ 
அந்தணரால்‌ முறைப்படி தீச்சொல்லிடப்பட்டு 
விலக்கப்பட்டால்‌ என ஐந்து. குடிபழிக்கும்‌ 
பெரும்பிழைகள்‌ என்ன? அவற்றை ஐந்தாக 

இமயத்தின்‌ அடிவாரத்தில்‌ திருஷ்டாவதி நதிக்கரையில்‌ 
பிலக்ஷவனம்‌ என்னும்‌ காட்டுக்குள்‌ இருந்த சரத்வானின்‌ 
தவச்சாலைக்கு ஆஷாடமாதத்து இளமழை 
பெய்துகொண்டிருந்த ஒரு காலைநேரத்தில்‌ துரோணன்‌ 
சென்று சேர்ந்தான்‌. கீழே திருஷ்டாவதி அருவியாகப்‌ 
பெய்திறங்கி மலைப்பாறைகளில்‌ சிதறி நுரைத்து 
நாணல்கூட்டங்களுக்கு நடுவே வழிந்தோடும்‌ தடத்தில்‌ 
மூன்று வேடர்கிராமங்கள்‌ இருந்தன. மலைக்குமேல்‌ 
சரத்வானின்‌ தவக்குடில்‌ இருப்பதை அங்கே 
கேட்டறிந்துகொண்டு அருவியை ஒட்டியிருந்த வழுக்கும்‌ 
பாறையடுக்குகளில்‌ வேர்செலுத்தி எழுந்திருந்த 
மரங்களில்‌ தொற்றி அவன்‌ மேலேறிச்‌ சென்றான்‌. 


இலைகள்‌ சொட்டி அசைந்துகொண்டிருந்த சோலைக்குள்‌ 
ஈச்சையோலைகளாலும்‌ அரக்கும்‌ மண்ணும்‌ குழைத்துப்‌ 
பூசப்பட்ட மரப்பட்டைகளாலும்‌ கட்டப்பட்டிருந்த 
பன்னிரு குடில்களாலான சரத்வானின்‌ தவச்சாலைக்குச்‌ 
சுற்றும்‌ அசோகமரங்களை நெருக்கமாக நட்டு அவற்றை 
மூங்கிலால்‌ இணைத்து வேலியிட்டிருந்தனர்‌. அவன்‌ 
மூங்கில்தண்டு தடுத்திருந்த வாயில்‌ முன்‌ வந்து 
நின்றபோது காவல்‌ மாடத்தில்‌ நீர்வழியும்‌ கூரைக்கு கீழே 
இருந்த மாணவன்‌ அவனை ஒரு மலைவேடனென்றே 
எண்ணினான்‌. தொடுத்த அம்புடன்‌ வந்து “யார்‌? என்ன 
வேண்டும்‌? ஆயுதங்களை கீழே போட்டு விட்டு நில்‌” 
என்றான்‌. 


தோளில்‌ புரண்ட குழலில்‌ இருந்தும்‌ ஒடுங்கிய முகத்தில்‌ 
தேன்கூடு போல தொங்கிய சிறியதாடியில்‌ இருந்தும்‌ 
அடர்ந்த புருவங்களில்‌ இருந்தும்‌ நீர்த்துளிகள்‌ சொட்ட 
சேறுபடிந்த மரவுரி ஆடையுடன்‌ நின்றிருந்த துரோணன்‌ 
“என்னிடம்‌ படைக்கலமேதும்‌ இல்லை. 
பரத்வாஜமுனிவரின்‌ மைந்தனும்‌ அக்னிவேசரின்‌ 
மாணவனுமான என்‌ பெயர்‌ துரோணன்‌. வில்வித்தை 
பயின்ற அந்தணன்‌ நான்‌. தனுர்வேத ஞானியான 
சரத்வானைப்‌ பார்ப்பதற்காக வந்தேன்‌” என்றான்‌. 
மாணவன்‌ சிலகணங்கள்‌ தயங்கிவிட்டு “சற்றுப்‌ 
பொறுங்கள்‌ உத்தமரே” என்றபின்‌ மழைக்குள்‌ இறங்கி 


வகுக்கின்றன நூல்கள்‌. அரசனுக்குப்‌ பிழை, 
அன்னையருக்குப்‌ பிழை, குடிமூத்தாருக்குப்‌ பிழை, 
சான்றோருக்குப்பிழை, பெண்பழி கொள்ளல்‌...” 
என்றான்‌. 


அனைவரும்‌ அமைதியாயினர்‌. சிலகணங்களுக்குப்‌ பின்‌ 
பெருமூச்சுவிட்டு “பெண்பழி எனில்‌?” என்றார்‌ 
யுதிஷ்டிரன்‌. “நூல்களில்‌ விந்தையாக இது 
வகுக்கப்பட்டுள்ளது. பெண்பழி எனில்‌ என்ன என்பதை 
பெண்ணே முடிவு செய்யவேண்டும்‌. அது எதுவாகவும்‌ 
இருக்கலாம்‌. அவையில்‌ எழுந்து ஒரு பெண்‌ தனக்கு 
பெருந்தீங்கிழைக்கப்பட்டுள்ளது என்று கூறுவாளெனில்‌ 
அது பெண்பழி என்றே கொள்ளப்படும்‌. அது 
பொதுநோக்கில்‌ எத்தனை சிறிதென்றாலும்‌ அவள்‌ அதை 
பெரும்பழி என உணர்ந்தால்‌ பெரும்பழியேதான்‌.” 
யுதிஷ்டிரன்‌ தலையை அசைத்தார்‌. “அவள்‌ பொய்‌ 
சொன்னால்‌? வேண்டுமென்றே வஞ்சம்‌ கொண்டு அவள்‌ 
அவையில்‌ எழுந்து வீண்‌ பழி சுமத்தினால்‌?” என்று 
அந்தண இளைஞன்‌ கேட்டான்‌. 


“மூதாதையர்‌ நெறிப்படி அப்படி பொய்ப்பழி 
சுமத்தப்பட்டாலும்‌ அது பெண்பழியே. அறுதியாக அது 
பெண்ணின்‌ சொல்லிலேயே நின்றிருக்கிறது” என்றான்‌ 
யுயுத்ஸு. “இந்த அளவில்லா உரிமையை எவர்‌ 
பெண்களுக்கு அளித்தார்கள்‌? இவ்வாறு பார்த்தால்‌ ஒரு 
பெண்‌ எவர்‌ மேலாயினும்‌ பழி சுமத்தலாம்‌. எவரையும்‌ 
முற்றழிக்கலாம்‌” என்றான்‌ அந்தண இளைஞன்‌. “ஆம்‌, 
நம்‌ பழம்மரபில்‌, குடிமரபில்‌, அரசமரபில்‌ அவ்வாறுதான்‌ 
உள்ளது. ஆயிரத்திலொன்று அவ்வாறு நிகழவும்‌ கூடும்‌. 
ஆயினும்‌ நாம்‌ பெண்ணின்‌ அகச்சான்றை நம்பவே 
தந்தையரால்‌ ஆணையிடப்பட்டிருக்கிறோம்‌. 
அவையெழுந்து ஒரு பெண்‌ பொய்ப்பழி கூறமாட்டாள்‌ 
என்ற நம்பிக்கையின்‌ அடிப்படையில்தான்‌ அனைத்து 
நெறிநூல்களும்‌ இங்கு வகுக்கப்பட்டுள்ளன” என்று 
யுயுத்ஸு சொன்னான்‌. 


யுதிஷ்டிரன்‌ பெருமூச்சுவிட்டு “விந்தையானது இது. 
னால்‌ இதை நான்‌ இங்கு மட்டுமல்ல எங்குமே 
பார்க்கிறேன்‌, இளையோனே? என்றார்‌. “நெறிநூல்கள்‌ 
அறிவார்ந்தவை. விழிமுன்‌ மெய்மை என 
புறவயமானவை. அனைத்து சொல்லொழுங்குகளையும்‌ 
தொட்டுத்‌ தொட்டு முன்னெழுகின்றன அவை. ஆனால்‌ 
அவற்றின்‌ உச்சத்தில்‌ உணர்வு சார்ந்த ஓர்‌ 
அகஎழுச்சியைச்‌ சென்று தொட்டு அனைத்து 
சொல்நெறிகளையும்‌ ஒழுங்குகளையும்‌ கைவிட்டுவிட்டு 


மேலெழுகின்றன” என்றார்‌. “அத்தனை 
நெறிநூல்களுக்கும்‌ ஆழத்தில்‌ மானுட அகச்சான்றை 
நம்பும்‌ ஓர்‌ இயல்பே உள்ளது. மானுடன்‌ எந்நிலையிலும்‌ 
அறம்‌ சார்ந்தே நின்றிருப்பான்‌ என்னும்‌ நம்பிக்கை அது. 
ஒரு குமுகத்தில்‌ அனைவரும்‌ அறத்தை 
கைவிடுவார்களெனில்‌, அல்லது பெரும்பான்மையினர்‌ 
அறத்தை கைவிடுவார்களெனில்கூட, அல்லது அவர்கள்‌ 
குடியின்‌ சான்றோர்‌ மட்டும்‌ அறத்தை 
கைவிடுவார்களெனினும்கூட நெறிநூல்களால்‌ ஒன்றும்‌ 
செய்ய இயலாது. முனிவரை, அந்தணரை, சான்றோரை 
நம்பியே அறம்‌ நின்றிருக்க இயலும்‌. வகுக்கப்பட்ட 
அனைத்தும்‌ அவர்களின்‌ மீதான நம்பிக்கையின்‌ மீதே 
நிலைகொள்கின்றன.” 


“ஆம்‌, மெய்தான்‌” என்று யுயுத்ஸு சொன்னான்‌. 
அனைத்துச்‌ சொற்களும்‌ அடங்க அவை 
அமைதியாயிற்று. அது தருணம்‌ என்று உணர்ந்த 
யுயுத்ஸு தாழ்ந்த குரலில்‌ “தங்களிடம்‌ ஒரு தனிச்சொல்‌, 
அரசே” என்றான்‌. யுதிஷ்டிரன்‌ நிமிர்ந்து அந்தணரைப்‌ 
பார்த்து தலைவணங்க அவர்கள்‌ ஒவ்வொருவராக 
வெளியே சென்றனர்‌. இறுதி அந்தணரும்‌ வெளியே 
சென்ற பின்னர்‌ யுயுத்ஸு மீண்டும்‌ தலைவணங்கி “இது 
ஒரு சிறு செய்தி. தாங்கள்‌ இன்றிருக்கும்‌ உளநிலையை 
மாற்றக்கூடியதல்ல. எனினும்‌...” என்றான்‌. “சொல்க!” 
என்று உரைக்கும்போதே யுதிஷ்டிரனின்‌ உளநிலை 
மாறிவிட்டதை விழிகள்‌ காட்டின. “தாங்கள்‌ அரசியிடம்‌ 
ஒரு சொல்‌ சொல்லவேண்டும்‌” என்றான்‌ யுயுத்ஸு. “ஏன்‌?” 
என்று யுதிஷ்டிரன்‌ கேட்டார்‌. “அவளை நான்‌ சந்திப்பதை 
நான்‌ முன்னரே வகுத்திருக்கிறேனே?” 


“ஆம்‌, அச்சந்திப்பு முறையாக நிகழ்வதற்கு முன்‌ ஒரு 
சந்திப்பு இது. அப்போது அரசி ஒருவேளை காட்டில்‌ 
இருக்கலாம்‌. அரசி இருக்கும்‌ உளநிலையை தாங்கள்‌ 
உணர்ந்து கொள்ளவேண்டும்‌ என்பதற்காக மட்டுமே 
தங்களைத்‌ தேடி வந்தேன்‌” என்றான்‌. “ஒரு சொல்‌ கூறுக! 
அதுபோதும்‌. அதாவது அரசியிடமிருந்து ஒப்புதல்‌ பெற்ற 
பின்னர்‌ நாளை காலை நீர்க்கடன்கள்‌ 
தொடங்குவதைப்பற்றி எண்ணலாம்‌.” யுதிஷ்டிரன்‌ மேலும்‌ 
விழிகள்‌ கூர்கொள்ள “அவள்‌ என்ன சொல்கிறாள்‌? 
நீர்க்கடன்களுக்கு அவள்‌ வரமாட்டேன்‌ என்கிறாளா? 
நீர்க்கடன்களை ஒத்திப்போடுகிறாளா?” என்றார்‌. 


யுயுத்ஸு “அவ்வாறல்ல...” என்று சொல்ல யுதிஷ்டிரன்‌ 
கைநீட்டித்‌ தடுத்து “நீர்க்கடன்கள்‌ முதன்மையாக 
செய்யப்படுவது அவளுடைய மைந்தர்களுக்காக. ஐந்து 


மைந்தர்கள்‌ மூச்சுவெளியில்‌ நம்‌ கைநீரையும்‌ 
அன்னத்தையும்‌ காத்து நின்றிருக்கிறார்கள்‌. என்ன 
சொல்லிக்கொண்டிருக்கிறாள்‌ அவள்‌? நீர்க்கடன்களை 
நிகழ்த்தலாகாதென்று சொல்வதற்கு அவளுக்கு என்ன 
உரிமையிருக்கிறது?” என்று பதறும்‌ குரலில்‌ கூவினார்‌. 
“இச்சடங்குகள்‌ எதிலும்‌ பெண்களுக்கு எப்பங்கும்‌ 
இல்லை என்பதே தொல்நெறி. உண்மையில்‌ அவர்கள்‌ 
நீர்முனைக்கு வரவேண்டியதே இல்லை. நீர்க்கடன்‌ 
ஆற்றுபவர்கள்‌ இல்லத்திலிருந்து கிளம்புகையில்‌ ஒரு 
சொல்‌ அவர்களிடமிருந்து பெறவேண்டும்‌ என்று 
மட்டும்தான்‌ மரபுகள்‌ சொல்லுகின்றன.” 


“அச்சொல்லை பெறும்பொருட்டு மட்டுமே இன்று 
அவரிடம்‌ பேசப்போகிறோம்‌, அரசே” என்றான்‌ யுயுத்ஸு. 
“நாளை நீர்க்கடன்கள்‌ முடிக்கும்‌ வரையில்‌ அவர்‌ நீரும்‌ 
அன்னமும்‌ அருந்தாது நோன்பிருக்கவேண்டும்‌. 
அதற்கப்பால்‌ அவர்‌ மைந்தர்களுக்காக செய்ய ஏதும்‌ 
இல்லை.” யுதிஷ்டிரன்‌ “ஆம்‌, அதற்கென்ன தடை 
அவளுக்கு?” என்றார்‌. “தாங்கள்‌ அதை அவரிடமே 
பேசலாம்‌” என்றான்‌ யுயுத்ஸு. சீற்றத்துடன்‌ “பேசுகிறேன்‌!” 
என்றபடி யுதிஷ்டிரன்‌ எழுந்துகொண்டார்‌. திரும்பிப்‌ 
பார்த்து “யாரங்கே?” என்றார்‌. ஏவலன்‌ வந்தவுடன்‌ “என்‌ 
மேலாடையை எடு” என்றார்‌. 


யுயுத்ஸு கணம்‌ கணமாக யுதிஷ்டிரன்‌ சினம்கொண்டு 
மேலே போவதை அந்த அசைவுகள்‌ வழியாக பார்த்தான்‌. 
அதை அவன்‌ எதிர்பார்த்திருந்தான்‌. அந்த உவகைத்‌ 
தருணம்‌ கலையும்போது எழும்‌ சீற்றம்‌ மட்டுமல்ல அது. 
உவகைக்கு அடியில்‌ ஓர்‌ ஐயம்‌ இருந்திருக்கும்‌. எதையோ 
எண்ணி ஒரு பதற்றம்‌ இருந்திருக்கும்‌. அந்த உவகை 
எவ்வண்ணமோ கலையும்‌ என்றே 
எண்ணியிருந்திருப்பார்கள்‌. அதை கலைக்கும்‌ பொருட்டு 
எழும்‌ முதல்‌ துளி என்பது அவர்கள்‌ அஞ்சுவதும்‌, 
வெறுப்பதும்‌, அகல முயல்வதுமான அனைத்திற்கும்‌ 
அடையாளமாக எழுவது. அதன்‌ வடிவென வருபவர்‌ 
எவரென்றாலும்‌ அவர்‌ மீது பெருஞ்சினம்‌ கொள்வது 
இயல்பு. 


யுதிஷ்டிரன்‌ “தேர்‌ ஒருங்குக! இளையோரை அழைத்து 
நான்‌...” என்று சொல்ல யுயுத்ஸு உள்ளே புகுந்து 
“இளையோரை அவர்‌ இப்போது 
பார்க்கவேண்டியதில்லை. தாங்கள்‌ மட்டுமே பார்ப்பது 
உகந்தது” என்றான்‌. “அதை நீ சொல்கிறாயா? நான்‌ 
எவரை எப்போது சந்திக்கவேண்டும்‌ என்பதை நீயா 
சொல்கிறாய்‌?” என்று யுதிஷ்டிரன்‌ கூவினார்‌. யுயுத்ஸு 


“ஆம்‌, இத்தருணத்தில்‌ நானேதான்‌ சொல்கிறேன்‌. 
இவ்வுணர்வுகளுக்கு வெளியே நின்று இவற்றை 
ஆள்கிறேன்‌. தாங்கள்‌ மட்டும்‌ அரசியை சந்தித்தால்‌ 
போதுமானது” என்றான்‌. யுதிஷ்டிரன்‌ விழி தாழ்த்தி உடல்‌ 
தளர்ந்து “ஆம்‌, அவ்வாறே” என்றபின்‌ மேலாடையை 
ஏவலனிடம்‌ வாங்கி தன்‌ தோளிலிட்டபடி வெளியே 
கிளம்பினார்‌. 


முற்றத்தில்‌ தயங்கி நின்று தன்‌ தலையைத்‌ தொட்டு 
“எனது தலைப்பாகை” என்றார்‌. யுயுத்ஸு 
“தலைப்பாகையின்றி தாங்கள்‌ செல்லலாம்‌” என்றான்‌. 
“இது அரசமுறை பயணம்‌... முறைமைச்சொல்‌ கேட்கப்‌ 
போகிறேன்‌” என்றார்‌ யுதிஷ்டிரன்‌. “அல்ல, தங்கள்‌ 
துணைவியை பார்க்கச்‌ செல்கிறீர்கள்‌. மைந்தரை இழந்த 
ஓர்‌ அன்னையை பார்க்கச்‌ செல்கிறீர்கள்‌” என்று யுயுத்ஸு 
மீண்டும்‌ சொன்னான்‌. “இவை அனைத்தையும்‌ நீ 
வகுக்கிறாயா?” என்றார்‌ யுதிஷ்டிரன்‌. “இவை 
நிகழ்கின்றன. நான்‌ சற்றேனும்‌ இவற்றை நடத்த முடியுமா 
என்று பார்க்கிறேன்‌” என்று யுயுத்ஸு சொன்னான்‌. 
“நன்று! அவ்வாறே ஆகட்டும்‌” என்றபின்‌ நீண்ட 
பெருமூச்சுடன்‌ “தேர்‌ ஒருங்குக!” என்றார்‌ யுதிஷ்டிரன்‌. 

[[ஙage]திரெளபதியின்‌ குடில்‌ அருகே சென்றபோது 
யுதிஷ்டிரனின்‌ தேர்‌ தயங்கத்தொடங்கியது. அவர்‌ தேரை 
ஓட்டவில்லை என்றாலும்‌ தேரில்‌ அவருடைய 
நடைதளர்வு தெரிந்தது. ஊர்பவரின்‌ உள்ளத்தை தேர்‌ 
பிரதிபலிப்பதை யுயுத்ஸு முன்னரும்‌ கண்டிருந்தான்‌. 
குடில்‌ முற்றத்தில்‌ தேர்‌ நின்று சற்று நேரமாகியும்‌ 
யுதிஷ்டிரன்‌ அதிலிருந்து இறங்கவில்லை. தேருக்குப்‌ 
பின்னால்‌ வந்து புரவியை நிறுத்தி இறங்கி அதன்‌ 
கழுத்தைத்‌ தட்டியபடி யுயுத்ஸு காத்து நின்றான்‌. 
யுதிஷ்டிரன்‌ திரை விலக்கி “இங்கு அரசி இருக்கிறாளா?” 
என்றார்‌. “ஆம்‌ அரசே, இங்குதான்‌ இருக்கிறார்‌” என்றான்‌ 
யுயுத்ஸு. 


“அவள்‌ எந்நிலையில்‌ இருக்கிறாள்‌ என்று சென்று 
பார்த்துவிட்டு வந்து கூறுக!” என்றார்‌. யுயுத்ஸு “அரசே, 
அவர்‌ இங்கு இருக்கிறார்‌. தாங்கள்‌ வருவீர்கள்‌ என்றும்‌ 
அறிந்திருக்கிறார்‌. ஆகவேதான்‌ வாயிலில்‌ பணிப்பெண்‌ 
நின்றிருக்கிறாள்‌. தாங்கள்‌ சென்று சந்தித்து 
கூறுவனவற்றைக்‌ கூறி அவர்‌ சொற்களையும்‌ கேட்டு 
வரலாம்‌” என்றான்‌. யுதிஷ்டிரன்‌ அவன்‌ முகத்தையே சில 
கணங்கள்‌ நோக்கிய பின்னர்‌ “சில தருணங்களில்‌ 
உன்னுடைய உறுதி எனக்கு ஒவ்வாமையை அளிக்கிறது. 
நீ என்னை எவ்வாறு மதிப்பிடுகிறாய்‌ என்ற ஐயம்கூட 
ஏற்படுகிறது” என்றார்‌. யுயுத்ஸு அதற்கு மறுமொழி 
கூறவில்லை. யுதிஷ்டிரன்‌ சீற்றத்துடன்‌ “அவளை 
எண்ணி நான்‌ அஞ்சுகிறேன்‌ என்று எண்ணுகிறாயா? 
அல்லது அவளுக்கு முன்‌ பணிந்துவிடுவேன்‌ என்று 
கருதுகிறாயா?” என்றார்‌. 


அவர்‌ குரலில்‌ ஒலித்த மிகை அவனை சவிப்புறச்‌ 
செய்தாலும்‌ யுயுத்ஸு அதற்கு மறுமொழி 
சொல்லவில்லை. “நான்‌ அரசன்‌! என்‌ வினாவுக்கு முன்‌ 
மறுமொழி சொல்லாமலிருக்க எவருக்கும்‌ 
உரிமையில்லை” என்றார்‌ யுதிஷ்டிரன்‌. “உங்களை 
இத்தருணத்தில்‌ மூத்தவர்‌ என்றே எண்ணுகிறேன்‌, அரசர்‌ 
என்று அல்ல” என்று யுயுத்ஸு சொன்னான்‌. மேலும்‌ 
சீற்றத்துடன்‌ ஏதோ கூற வாயெடுத்த பின்‌ யுதிஷ்டிரன்‌ 
“உன்னிடமிருப்பது அதே ஆணவம்‌. உனது 


தந்தையிடமிருந்து வந்தது அது. உன்‌ மூத்தவனிடம்‌ அது 
வேறுவகையில்‌ சமைந்திருந்தது. நீ நூல்நவின்று 
சொல்தேர்ந்து பிறிதொன்றாக 

க்கிக்கொண்டிருக்கிறாய்‌” என்றபின்‌ தேரிலிருந்து 
இறங்கி அவனிடம்‌ ஒரு சொல்லும்‌ கூறாமல்‌ குடில்‌ நோக்கி 
சென்றார்‌. 


அவர்‌ வந்த விசையைக்‌ கண்டு சற்றே அஞ்சிய 
பணிப்பெண்‌ பதற்றத்துடன்‌ தலைவணங்கினாள்‌. 
அவளால்‌ முகமன்‌ உரைக்க முடியவில்லை. “அரசி 
இருக்கிறாரா?” என்று அவர்‌ கேட்டபோது “ஆம்‌ அரசே, 
உள்ளே இருக்கிறார்‌... உள்ளே காத்திருக்கிறார்‌” என்று 
பணிப்பெண்‌ சொன்னாள்‌. மேலும்‌ தயங்கிய பின்‌ 
யுதிஷ்டிரன்‌ திரும்பிப்‌ பார்த்து யுயுத்ஸுவிடம்‌ 
“இளையோனே, நீயும்‌ வா” என்றார்‌. “நான்‌ வருவது 
உகந்ததல்ல” என்று அவன்‌ சொன்னான்‌. “நீயும்‌ உடனிரு. 
உரிய முறையில்‌ சொல்லெடுக்க என்னால்‌ இயலாமல்‌ 
போகலாம்‌. நீ உடனிருப்பது எனக்குத்‌ தேவை இப்போது” 
என்றார்‌. 


ஒருகணம்‌ எண்ணிய பின்‌ யுதிஷ்டிரன்‌ அருகே சென்று 
யுயுத்ஸு “வருக!” என்றான்‌. யுதிஷ்டிரன்‌ தலைகுனிந்து 
குடிலுக்குள்‌ நுழைந்தார்‌. அவரைத்‌ தொடர்ந்து சென்ற 
யுயுத்ஸு அவருக்குப்‌ பின்னால்‌ வாயிலோரமாக 
நின்றுகொண்டான்‌. குடிலுக்குள்‌ மறுபக்கத்து சிறுசாளரம்‌ 
ஒன்று திறந்திருக்க ஒளி சாய்வாக விழுந்து கிடந்தது. 
தரையிலிருந்து அதன்‌ சுடர்‌ எழுந்து சுவர்களையும்‌ ஒளி 
கொள்ளச்‌ செய்திருந்தது. திரெளபதி தரையில்‌ 
விரிக்கப்பட்ட பாயில்‌ அமர்ந்திருந்தாள்‌. யுதிஷ்டிரன்‌ 
உள்ளே நுழைந்ததும்‌ அவள்‌ எழுந்து 
தலைவணங்கினாள்‌. பின்னர்‌ யுயுத்ஸுவை திரும்பிப்‌ 
பார்த்துவிட்டு விழிவிலக்கிக்கொண்டாள்‌. 


யுயுத்ஸு தலைவணங்கி “அரசிக்கு எளியேனுடைய 
வணக்கம்‌. அஸ்தினபுரியின்‌ அரசர்‌ யுதிஷ்டிரன்‌ 
தங்களைச்‌ சந்திக்கும்‌ பொருட்டு வந்திருக்கிறார்‌. 
தங்களிடம்‌ அரசருக்கு அரசமுறையான விண்ணப்பம்‌ 
ஒன்று உள்ளது” என்றான்‌. விழிசுருக்கி அவனைப்‌ 
பார்த்தபின்‌ திரெளபதி யுதிஷ்டிரனிடம்‌ “அமர்க!” என்று 
கைகாட்டினாள்‌. யுதிஷ்டிரன்‌ அது ஒரு முறையான 
தொடக்கமாக அமைந்தமையால்‌ இயல்புநிலை 
கொண்டார்‌. அவருடைய உடல்‌ தளர்வதை 
காணமுடிந்தது. அவர்‌ பாயில்‌ அமர்ந்துகொள்ள அவள்‌ 
சற்று அப்பால்‌ சென்று தூண்‌ சாய்ந்து நின்றாள்‌. மேலும்‌ 
பேசும்படி கோரிக்கையுடன்‌ யுதிஷ்டிரன்‌ யுயுத்ஸுவை 


பார்த்தார்‌. 
யுயுத்ஸு “அரசி, இங்கு நீத்தார்கடனுக்காக நாம்‌ வந்து 
தங்கியிருப்பதை தாங்கள்‌ அறிந்திருப்பீர்கள்‌. 
நீர்க்கடன்கள்‌ நாளை காலை தொடங்கவேண்டும்‌ என்று 
அந்தண முதல்வரான தெளம்யரின்‌ ஆணை. அனைத்து 
ஒருக்கங்களும்‌ முடிந்துவிட்டிருக்கின்றன. நீர்க்கடன்கள்‌ 
முற்றிலும்‌ செய்யப்படுபவை என 
அறிந்திருப்பீர்கள்‌. ஆயினும்‌ நோன்பு கொண்டு 
சொல்லளித்து ஆண்களை இல்லத்திலிருந்து 
வழியனுப்பும்‌ கடமை ஒன்று இல்ல மகளிருக்கு உள்ளது. 
அரசியாக தாங்கள்‌ அவற்றை இயற்றுவது தங்கள்‌ 
கடமை. எனினும்‌ அரசரென தங்களிடம்‌ அதை 
உரைப்பது முறை என்பதால்‌ அரசர்‌ வந்திருக்கிறார்‌” 
என்றான்‌. 


“நீர்க்கடன்கள்‌ முடிக்கையில்‌ நாம்‌ போரை 
முடித்துக்கொள்கிறோம்‌ அல்லவா?” என்று திரெளபதி 
சொன்னாள்‌. யுதிஷ்டிரன்‌ பதறிய குரலில்‌ “என்ன 
சொல்கிறாய்‌? இப்போது போர்‌ முடியவில்லையா என்ன? 
நாம்‌ அடைந்த இழப்பு போதாதா?” என்றார்‌. அந்தச்‌ 
சொல்முந்துதலால்‌ யுயுத்ஸு உருவாக்கிய அனைத்து 
பேச்சுச்சூழலையும்‌ கலைத்தவராக நடுங்கும்‌ குரலில்‌ “நாம்‌ 
அடைந்த துயரை தெய்வங்களும்‌ கண்டு அஞ்சும்‌... 
இதற்குமேல்‌ என்ன?” என்றார்‌. திரெளபதி “நாம்‌ அடைந்த 
இழப்பினால்தான்‌ போர்‌ இன்னமும்‌ முடியாமலிருக்கிறது. 
வெற்றி முழுமைப்படும்‌ வரை போர்‌ முடிய நான்‌ 
ஒப்பமாட்டேன்‌” என்றாள்‌. 


யுதிஷ்டிரன்‌ முற்றிலும்‌ நிலைமறந்தார்‌. “இனி என்ன 
வெற்றி உனக்கு வேண்டியிருக்கிறது? படை கொண்டு 
பாரதவர்ஷத்தை வெல்ல நினைக்கிறாயா? அல்லது 
பாஞ்சாலத்திற்குச்‌ சென்று அங்குள்ள உன்‌ 
இளையோனையும்‌ வென்று நாட்டை 
கொள்ளவிருக்கிறாயா?” என்றார்‌. திரெளபதி “என்‌ 
மைந்தரைக்‌ கொன்றவர்கள்‌ எஞ்சியிருக்கிறார்கள்‌” 
என்று சொன்னாள்‌. யுதிஷ்டிரன்‌ அதைக்‌ கேட்டதும்‌ 
அதை முன்னரே அறிந்திருந்தவர்போல்‌ குன்றி நோக்கை 
விலக்கிக்கொண்டார்‌. யுயுத்ஸு அவரே பேசட்டும்‌ என்று 
காத்திருந்தான்‌. “அவர்கள்‌ இருக்கும்வரை போர்‌ 
முடிவதில்லை. அவர்களின்‌ குருதி வந்து சேரும்‌ வரை 
இங்கு நீர்க்கடன்‌ தொடங்கப்போவதும்‌ இல்லை” என்றாள்‌ 
திரெளபதி. 


“அது இயலாது” என்று உரத்த குரலில்‌ கூறியபடி 


யுதிஷ்டிரன்‌ எழுந்தார்‌. “இங்கு நின்று நீ அறைகூவலாம்‌. 
அது அவ்வளவு எளிதல்ல என்று அறிக! கிருதவர்மன்‌ 
யாதவர்களுடன்‌ சென்று சேர்ந்திருக்கிறான்‌. அவர்கள்‌ 
இன்னும்‌ பெரும்‌ எண்ணிக்கையில்‌ 
எஞ்சியிருக்கிறார்கள்‌. நம்மிடம்‌ அவர்களை எதிர்க்கும்‌ 
அளவுக்கு படைகள்‌ இன்று இல்லை. இன்னும்‌ பல காலம்‌ 
யாதவர்கள்‌ பாரதவர்ஷத்தில்‌ ஆற்றல்‌ மிக்கவர்களாகவே 
நீடிப்பார்கள்‌... கிருபர்‌ சென்றிருப்பது அவர்‌ தந்தையின்‌ 
குருநிலைக்கு. சரத்வானின்‌ குருவழியினர்‌ 
பாரதவர்ஷத்தின்‌ மாபெரும்‌ வில்லவர்கள்‌. அவர்களை 
வெல்ல பார்த்தனாலும்‌ இயலாது.” 


“மேலும்‌ அங்கு அவர்‌ தன்‌ தந்தையுடன்‌ இணைந்து 
ஊழ்கத்திலிருப்பார்‌ எனில்‌ அவரைச்‌ சென்று வெல்வது 
நெறியே அல்ல. முனிவர்களுக்கு எதிரான போர்‌ என்பது 
இன்னும்‌ எந்த அரசகுடியாலும்‌ 
ஒப்புக்கொள்ளப்பட்டதல்ல. அவ்வண்ணம்‌ ஒன்று 
நிகழ்ந்த பின்‌ நான்‌ அந்தணர்‌ வாழ்த்துபெற்று 
அரியணை அமரவே முடியாது” என்றார்‌ யுதிஷ்டிரன்‌. 
“அஸ்வத்தாமன்‌ எங்கிருக்கிறான்‌ என்றே தெரியாது. 
பிருகு குலத்தவர்‌ அவனை தங்களவன்‌ என்று 
எண்ணுகிறார்கள்‌. முக்கண்‌ முதல்வனின்‌ அருள்‌ 
கொண்டவனென்று அவனைப்‌ பற்றி சூதர்கள்‌ 
பாடுகிறார்கள்‌. அனல்குலத்து ஷத்ரியர்களின்‌ ஆதரவு 
அவனுக்கு இருக்கும்‌ என்றால்‌ அவனைத்‌ தொடர்ந்து 
சென்று வென்று வருவது இப்போது இயல்வதல்ல.” 


“ஒன்று அறிந்துகொள்‌ கிருஷ்ணை, இப்போது நமக்கு 
படையென்று ஏதுமில்லை. நமக்கு உதவியாக 
பாஞ்சாலமும்‌ துவாரகையும்‌ இல்லை. எந்நிலையிலும்‌ 
இன்று ஒரு சிறு போரைக்கூட எடுக்கும்‌ ஆற்றல்‌ 
கொண்டவர்கள்‌ அல்ல நாம்‌. உண்மையை 
உரைப்பதென்றால்‌ பாரதவர்ஷத்தின்‌ பிற அரசுகளும்‌ 
நம்மைப்போல்‌ சிதைந்திருப்பதனால்‌ மட்டுமே நாம்‌ ஒரு 
அரசு என்று நீடிக்க இயல்கிறது. தெற்கிலிருந்தோ 
எல்லைக்கு அப்பாலிருந்தோ யவனர்களோ 
திருவிடத்தவர்களோ நம்‌ மீது படையெடுத்து 
வருவார்களெனில்‌ அஸ்தினபுரியும்‌ இந்திரப்பிரஸ்தமும்‌ 
அவர்களுக்கு அடிமையாவதன்றி வேறு வழியில்லை. நீ 
அரசி. எளிய பெண்போல்‌ பேசுவது முறையல்ல. உன்‌ 
சொற்களுக்கு இருக்கும்‌ மதிப்பென்ன என்று 
உணர்ந்துகொள்‌” என்று யுதிஷ்டிரன்‌ சொன்னார்‌. 


“நான்‌ அறிவேன்‌” என்று திரெளபதி கூறினாள்‌. 
“அனைத்தையும்‌ நான்‌ நன்கறிவேன்‌. ஆம்‌, கிருபரையும்‌ 


கிருதவர்மனையும்‌ நம்மால்‌ இப்போது வெல்ல இயலாது. 
கிருபர்‌ நம்மிடமே வருவார்‌, பிழையுணர்ந்து பணிவார்‌. 
அன்று அவரிடம்‌ சொல்வதற்கு சில சொற்களை நான்‌ 
கருதியிருக்கிறேன்‌. கிருதவர்மனை எவ்வாறு 
அழிப்பதென்று நான்‌ அறிவேன்‌. அவன்‌ குருதியை நான்‌ 
காண்பேன்‌. நான்‌ வெல்ல விரும்புவது அஸ்வத்தாமனை. 
என்‌ மைந்தரைக்‌ கொன்ற பின்‌ அவன்‌ தருக்கி 
நின்றிருப்பானெனில்‌ இங்கு அரசியென நான்‌ இருப்பதில்‌ 
பொருளில்லை. என்‌ மைந்தரின்‌ குருதிக்கு பழிநிகர்‌ 
செய்தாகவேண்டும்‌.” 


யுதிஷ்டிரன்‌ குரல்‌ தழைய “ஒன்று புரிந்துகொள்‌. 
அளிகூர்ந்து உளம்கொள். அவனை இப்போது நாம்‌ 
தேடிச்சென்றால்கூட கண்டடைவதற்கு ஓராண்டாகலாம்‌. 
அதற்கும்‌ நாள்‌ மீறலாம்‌. அதற்கப்பால்தான்‌ நீர்க்கடன்‌ 
எனில்‌ நீத்தார்‌ அனைவரும்‌ மூச்சுவெளியில்‌ நின்றிருக்க 
வேண்டியிருக்கும்‌. நம்‌ மைந்தர்கள்‌ அஸ்வத்தாமன்‌ மேல்‌ 
வஞ்சம்‌ கொண்டிருப்பார்கள்‌ எனில்‌ ஒரு களம்‌ அமைத்து 
அவர்களிடமே உசாவலாம்‌. அவர்கள்‌ உரைக்கட்டும்‌, 
அவ்வஞ்சினம்‌ நிறைவேற்றப்பட வேண்டுமென்று. அதன்‌ 
பின்னரே விண்புகுவோம்‌ என அவர்கள்‌ சொன்னால்‌ 
அவ்வாறே ஆகுக!” என்றார்‌. 


“அவர்களிடம்‌ வஞ்சினம்‌ இருப்பதில்லை” என்று 
திரெளபதி சொன்னாள்‌. “அவர்கள்‌ விண்ணிலேறியதுமே 
மண்ணிலிருக்கும்‌ அனைத்து வஞ்சங்களையும்‌ கடந்து 
சென்றுவிட்டிருப்பார்கள்‌. இங்கிருக்கையிலேயே 
வஞ்சமற்றவர்களாகவே அவர்கள்‌ இருந்தார்கள்‌. 
இளமையின்‌ உளத்தூய்மையை அவர்கள்‌ கடக்கவே 
இல்லை. வஞ்சமிருப்பது என்னிடம்‌. இங்கு அரசியென 
நான்‌ நின்றிருக்க வேண்டும்‌ என்பதற்காக நான்‌ 
கொள்ளும்‌ வஞ்சம்‌ இது.” “அவ்வண்ணமெனினும்கூட 
எவ்வாறு அவனை வெல்ல இயலும்‌? சொல்‌, அவன்‌ 
நீடுவாழி என்று அறிந்திருப்பாய்‌” என்று யுதிஷ்டிரன்‌ 
சொன்னார்‌. 


“அவனை நாம்‌ கொல்ல முடியாதென்று மட்டுமே 
அதற்குப்‌ பொருள்‌” என்று திரெளபதி சொன்னாள்‌. 
“அவனை வென்றாகவேண்டும்‌. அவன்‌ தருக்கி 
நின்றிருப்பது அவனுடைய நுதல்மணியால்‌. அதை 
இழந்தால்‌ அவன்‌ விழியற்றவன்‌. அந்த நுதல்மணி இங்கு 
வரட்டும்‌. அதை கொண்டுவந்து என்‌ மைந்தர்களுக்கு 
நீர்க்கடன்‌ செய்யுமிடத்தில்‌ வைப்பேன்‌. அதன்‌ பின்னரே 
இங்கு நீர்க்கடன்‌ நிகழும்‌” என்றாள்‌. மூச்சிரைக்க ஒரு அடி 
முன்னால்‌ வந்து “அதன்‌ பின்‌ அஸ்வத்தாமனின்‌ 


சாவின்மையே அவனுக்கான பெருந்தண்டனை ஆகும்‌. 
ஆறாத புண்ணுடன்‌ அழிவிலா வலியுடன்‌ இங்கே 
காலமில்லாது வாழ்வான்‌ அவன்‌...” என்றாள்‌. யுயுத்ஸு 
நடுக்குற்றான்‌. அவளிடமிருந்து நோக்கை 
விலக்கிக்கொண்டான்‌. 


“அது அவ்வளவு எளிதல்ல. இன்றைய நிலையில்‌ 
அஸ்வத்தாமனை வெல்ல அர்ஜுனனாலும்‌ இயலாது. நீ 
அறிந்திருப்பாய்‌, அவனுடைய காண்டீபம்‌ நிலை 
தாழ்ந்திருக்கிறது. ஒரு சொல்லெடுப்பதற்கே அவன்‌ 
தயங்குகிறான்‌. இந்நிலையில்‌ அவனிடம்‌ சென்று 
போருக்கு அறைகூவுவதென்பது இறப்பை அழைப்பது. 
ஒருவேளை...” என்றபின்‌ யுதிஷ்டிரன்‌ பற்களைக்‌ கடித்து 
“அதை என்‌ நாவால்‌ சொல்லவேண்டியிருக்கிறது. 
ஒருவேளை என்‌ இளையோன்‌ 
கொல்லப்படுவானென்றால்‌... எண்ணுக, மைந்தரை 
இழந்து, சுற்றத்தையும்‌ இழந்து இருக்கும்‌ எனக்கு எஞ்சிய 
ஒரே ஆறுதல்‌ என்‌ ஐந்து உடன்‌ பிறந்தாரும்‌ 
உடனிருக்கிறார்கள்‌ என்பதுதான்‌” என்றார்‌. 


அவர்‌ குரல்‌ உயர்ந்தது. “இல்லை, அர்ஜுனனை 
கொண்டுசென்று அஸ்வத்தாமன்‌ வில்லுக்கு முன்னால்‌ 
நிறுத்த நான்‌ ஒப்பமாட்டேன்‌... இது நிகழாது” என்றார்‌. 
“எனில்‌ இங்கு நீர்க்கடன்‌ நிகழாது. நீங்கள்‌ உங்கள்‌ 
குருதியினருக்கு நீர்க்கடன்‌ நிகழ்த்தலாம்‌. உங்கள்‌ 
படைகளுக்கும்‌ பிறருக்கும்‌. என்‌ ஐந்து மைந்தருக்கு 
மட்டும்‌ நீர்க்கடன்‌ எஞ்சியிருக்கட்டும்‌” என்றாள்‌ 
திரெளபதி. யுதிஷ்டிரன்‌ சீற்றத்துடன்‌ “அவர்கள்‌ என்‌ 
மைந்தர்‌... என்ன சொல்கிறாய்‌?” என்று கூவினார்‌. 
“அவர்கள்‌ முதலில்‌ என்‌ மைந்தர்‌. இந்த நீரொப்புதலுக்கு 
என்ன பொருள்‌ என்று அறிவீர்கள்‌ அல்லவா? இறுதியாக 
நான்‌ கூறுவது அது. ஆம்‌, இவ்வைந்து மைந்தருக்கும்‌ 
தந்தையர்‌ நீங்களே என்று அதற்குப்‌ பொருள்‌. அதை 
நான்‌ கூறமாட்டேன்‌” என்றாள்‌ திரெளபதி. 


“இழிவு செய்கிறாயா என்னை?” என்றார்‌ யுதிஷ்டிரன்‌. 
உடைந்த குரலில்‌ “எங்கள்‌ மைந்தர்‌ அல்ல என்று சொல்லி 
அவர்களை இழிவுசெய்கிறாயா?” என்றார்‌. திரெளபதி 
“இல்லை. தந்தையரெனில்‌ நீங்கள்‌ சென்று பழிநிகர்‌ 
கொள்க! அதன்‌ பொருட்டு எவர்‌ இறப்பினும்‌ எனக்கு 
பொருட்டில்லை. அஸ்வத்தாமன்‌ 
தோற்கடிக்கப்பட்டாகவேண்டும்‌. அவனுடைய நுதல்மணி 
இங்கு வந்தாகவேண்டும்‌. அவன்‌ மீளா நரகுக்குச்‌ 
சென்றாகவேண்டும்‌. அதன்‌ பின்னரே என்‌ 
மைந்தருக்கான நீர்க்கடன்கள்‌ இங்கு நிகழும்‌” என்று 


ஓடினான்‌. 


சற்றுநேரத்தில்‌ பனையோலையாலான குடைமறையை 
தலையில்‌ போட்டபடி உயரமற்ற வெண்ணிறமான 
இளைஞன்‌ உடலைக்குறுக்கியபடி வாயிலுக்கு வந்தான்‌. 
“உத்தமரே, சரத்வானின்‌ மைந்தனாகிய என்பெயர்‌ 
கிருபன்‌. தாங்கள்‌ பரத்வாஜரின்‌ மைந்தர்‌ என்று 
அறிந்தேன்‌. அதை உறுதிசெய்யும்‌ முத்திரை ஏதும்‌ 
உள்ளதா?” என்று கேட்டான்‌. “ஆம்‌” என்று சொன்ன 
துரோணன்‌ தன்‌ இடைக்கச்சையில்‌ இருந்த தர்ப்பையின்‌ 
தாள்‌ ஒன்றை அரைக்கணத்தில்‌ உருவி வீசி அங்கே 
பறந்துகொண்டிருந்த சிறு வண்டு ஒன்றை வீழ்த்தினான்‌. 


கிருபன்‌ அந்த தர்ப்பைத்தாளைநோக்கிவிட்டு 
துரோணனை நோக்கி “வருக துரோணரே” என்று 
தலைவணங்கி அவனை உள்ளே அழைத்துச்சென்றான்‌. 
மழைத்தாரைகள்‌ வழிந்துகொண்டிருந்த குடில்முற்றம்‌ 
வழியாக நடக்கும்போது கிருபன்‌ “அக்னிவேசரின்‌ 
குருகுலத்தைப்பற்றிய செய்திகளை சூதர்‌ சொல்வழியாக 
அறிந்திருக்கிறேன்‌. தங்களைப்பற்றி கேட்டதில்லை” 
என்றான்‌. துரோணன்‌ அதற்கு பதில்‌ சொல்லாமல்‌ தன்‌ 
குழல்களை கைகளால்‌ அடித்து விசிறி நீர்த்துளிகளை 
தெறித்தான்‌. 


“விருந்தினருக்கான குடில்‌ இது. நீங்கள்‌ இங்கே தங்கி 
இளைப்பாறலாம்‌. உங்களுக்கு புதிய மரவுரியாடை 
கொண்டுவரும்படி சொல்கிறேன்‌. நீராடியபின்‌ உணவு 
அருந்தலாம்‌” என்றான்‌ கிருபன்‌. “நான்‌ பிராமணரல்லாத 
பிறர்‌ சமைத்த உணவை உண்பதில்லை” என்று 
துரோணன்‌ சொன்னான்‌. “அவ்வண்ணமே ஆகுக!” என்று 
புன்னகைசெய்த கிருபன்‌ தலைவணங்கி 
விடைபெற்றான்‌. நீராடி மாற்றாடை அணிந்து 
கொண்டிருக்கையில்‌ இளம்‌ மாணவன்‌ ஒருவன்‌ பெரிய 
மண்தாலத்தில்‌ கிண்ணங்களில்‌ சூடான 
இனிப்புக்கிழங்கு கூழும்‌, தினையப்பங்களும்‌, 
கீரைக்கூட்டும்‌, சுக்கு போட்டு காய்ச்சப்பட்ட பாலும்‌ 
கொண்டுவந்து வைத்தான்‌. 


உணவுக்குப்பின்‌ அவன்‌ 
ஓய்வெடுத்துக்கொண்டிருக்கையில்‌ கிருபன்‌ வந்தான்‌. 
“வணங்குகிறேன்‌ உத்தமரே. தங்களை இன்று மாலை 
எரிகடன்‌ முடிந்தபின்‌ ஸ்வாத்யாயத்தின்போது 
சந்திப்பதாக எந்தை சொல்லியிருக்கிறார்‌” என்றான்‌. 
துரோணன்‌ தலையசைத்தான்‌. கிருபன்‌ 
அமர்ந்துகொண்டு “தங்களைப்பற்றி விசாரித்தார்‌. 


சொன்னாள்‌. நீர்‌ பரவிய விழிகளால்‌ நோக்கி “இனி ஒரு 
சொல்லும்‌ என்னிடம்‌ இதைப்பற்றி 
உரைக்கவேண்டியதில்லை” என்றாள்‌. 


“எனில்‌ இதை நீயே அர்ஜுனனிடம்‌ கூறுக!” என்றார்‌ 
யுதிஷ்டிரன்‌. “அவனைக்‌ கொன்ற பழியையும்‌ நீயே 
சூடுக!” திரெளபதி “எவரிடமும்‌ நான்‌ கூறுவேன்‌. ஆனால்‌ 
அரசரென ப க்‌ நீங்களே. உங்கள்‌ 
இளையோனிடம்‌ நீங்கள்‌ ஆணையிடுங்கள்‌. 
அவ்வாணையை அவர்‌ மீறுவாரெனில்‌ அது 
உங்களுக்கும்‌ அவருக்குமான பூசல்‌. என்‌ சொற்களை 
உரைத்துவிட்டேன்‌” என்றபின்‌ திரெளபதி 
தலைவணங்கினாள்‌. 


யுதிஷ்டிரன்‌ அவளை நோக்கியபடியே நின்றார்‌. அவரது 
உடல்‌ நடுங்கிக்கொண்டிருந்தது. உதடுகள்‌ மேலும்‌ மேலும்‌ 
ஏதோ சொல்வதற்கென விரும்பின. யுயுத்ஸு ஒரு அடி 
முன்னால்‌ வைத்து “அரசே, கிளம்புவோம்‌” என்றான்‌. 
அவர்‌ திரும்பி அவனைப்‌ பார்த்த பின்‌ “ஆம்‌” என்று 
தலைவணங்கி அவனுடன்‌ வந்தார்‌. 


மற வியுயுத்ஸுவுடன்‌ வெளியே வரும்போது யுதிஷ்டிரன்‌ 
ஒரு சொல்லும்‌ உரைக்கவில்லை. தேரை அணுகி அதன்‌ 
படியில்‌ கைவைத்து நின்று சில எண்ணி திரும்பி 
யுயுத்ஸுவிடம்‌ “இதை அறிந்துதான்‌ நீ என்னை 
அழைத்து வந்தாயா?” என்றார்‌. “ஆம்‌ அரசே, இதை 

அவரே உங்களிடம்‌ சொல்ல வேண்டும்‌ என்று 
தோன்றியது” என்றான்‌ யுயுத்ஸு. யுதிஷ்டிரன்‌ பல்லைக்‌ 
கடித்து “ஒருநாள்‌... வாழ்வில்‌ ஒரே ஒருநாள்‌ 
உவகையுடன்‌ இருந்தேன்‌. எங்கோ தெய்வங்கள்‌ 
என்னிடம்‌ வஞ்சம்‌ கொண்டிருக்கின்றன” என்றார்‌. “அந்த 
ஒருநாளின்‌ பொருட்டு தெய்வங்களிடம்‌ நன்றியுடன்‌ 
இருக்கலாம்‌” என்றான்‌ யுயுத்ஸு. 


“அது ஒருநாள்‌ மாயை. எந்த நோய்க்கும்‌ சிறிய 
இடைவெளிகள்‌ அளித்து தெய்வங்கள்‌ நம்மை 
ஆறுதல்படுத்துகின்றன” என்றார்‌ யுதிஷ்டிரன்‌. யுயுத்ஸு 
புன்னகை புரிந்து “மேலும்‌ துயருக்கு ஒருக்குகின்றன 
என்கிறீர்களா?” என்றான்‌. “தெய்வங்களிடம்‌ நாம்‌ பேரம்‌ 
பேசமுடியாது. அளிப்பதை பெறுமிடத்தில்‌ 
நாமிருக்கிறோம்‌” என்றபின்‌ யுதிஷ்டிரன்‌ “கிளம்புவோம்‌” 
என்று திரும்பிக்கொண்டார்‌. இருக்கையில்‌ அமர்ந்து 
திரையை மூடிய யுதிஷ்டிரன்‌ பெருமூச்சுவிடுவதை 
யுயுத்ஸு கேட்டான்‌. அவருடைய தலை உள்ளே அசைந்து 
தேர்க்கூண்டில்‌ முட்டிக்கொண்டிருப்பதை அவன்‌ 


உணர்ந்தான்‌. 


தன்‌ குடிலருகே அணுகி தேரிலிருந்து இறங்கி நின்றதும்‌ 
மீண்டும்‌ அவனைப்‌ பார்த்து “இதை நீ ஏன்‌ செய்தாய்‌? ஒரு 
வேளை இத்தருணத்தில்‌ நான்‌ சென்று அவளை 
பார்க்காமல்‌ இருந்தால்‌ இத்தனை அறுதியாக அவள்‌ 
இதை சொல்லியிருக்க வாய்ப்பில்லை” என்றார்‌ 
யுதிஷ்டிரன்‌. “அவர்‌ முன்னரே முடிவெடுத்துவிட்டார்‌” 
என்று யுயுத்ஸு சொன்னான்‌. “எனில்‌ நீ என்னை 
அழைத்துச்‌ சென்றிருக்கக்‌ கூடாது. இளையோனை 
அழைத்துச்‌ சென்றிருக்க வேண்டும்‌. இப்போது 
ஆணையிடும்‌ பணியை என்‌ மேல்‌ சுமத்திவிட்டாய்‌” 
என்றார்‌ யுதிஷ்டிரன்‌. “நீங்கள்‌ அரசர்‌. நீங்கள்‌ 
ஆணையிட்டாகவேண்டும்‌” என்றான்‌ யுயுத்ஸு. 
ஒருகணம்‌ விழி தழைய எண்ணம்‌ ஓட்டிய பின்‌ “நீ என்ன 
நினைக்கிறாய்‌? நான்‌ அவனிடம்‌ இதை ஆணையிட 
வேண்டுமா?” என்றார்‌ யுதிஷ்டிரன்‌. “அணையிட்டாக 
வேண்டும்‌. வேறு வழியில்லை” என்றபின்‌ யுயுத்ஸு 
“வருக!” என்றான்‌. குடிலுக்குள்‌ நுழைந்து தன்‌ பீடத்தில்‌ 
அமர்ந்துகொண்டு “சகதேவனை வரச்சொல்‌” என்றார்‌ 
யுதிஷ்டிரன்‌. “இதை நீங்கள்‌ அவரிடம்‌ கலந்து உசாவ 
வேண்டியதில்லை” என்றான்‌ யுயுத்ஸு. “பிற 
அனைத்திலும்‌ அவர்‌ கூறுவது முறையாக இருக்கும்‌. 
ஆனால்‌ இதில்‌ அல்ல. அவர்கள்‌ அனைவரும்‌ போரில்‌ 
இருந்து உளம்‌ விலகியிருக்கிறார்கள்‌.” 


யுயுத்ஸுவை சில கணங்கள்‌ நோக்கிய பின்‌ 
“அர்ஜுனனிடம்‌ இதை இப்போதே நான்‌ கூறவேண்டுமா?” 
என்றார்‌ யுதிஷ்டிரன்‌. “ஆம்‌, இப்போதே ஆணையிட 
வேண்டும்‌. இன்றே அவர்‌ கிளம்பிச்சென்றும்‌ 
ஆகவேண்டும்‌. எனில்‌ மட்டுமே நாளை தெளம்யரிடம்‌ கூற 
முடியும்‌” என்றான்‌ யுயுத்ஸு. யுதிஷ்டிரன்‌ “தெளம்யரிடம்‌ 
எப்படி கூறுவதென்று எனக்குத்‌ தெரியவில்லை” என்றார்‌. 
“அவரிடம்‌ நான்‌ கூறிவிடுகிறேன்‌. அனைவரிடமும்‌ அவர்‌ 
கூறட்டும்‌. அதற்கு முன்‌ உங்கள்‌ இளையோனிடம்‌ நீங்கள்‌ 
ஆணையிடுங்கள்‌” என்றான்‌ யுயுத்ஸு. 


யுயுத்ஸுவை நோக்கி “இளையோனே, என்‌ முகத்தை 
நோக்கி நீ சொல்‌. இப்போரில்‌ அர்ஜுனன்‌ வெல்ல 
இயலுமா? அஸ்வத்தாமனின்‌ நுதல்மணியுடன்‌ அவன்‌ 
திரும்பி வர முடியுமா?” என்றார்‌ யுதிஷ்டிரன்‌. “அவர்‌ 
இதுவரை எங்கும்‌ தோற்கவில்லை” என்று யுயுத்ஸு 
சொன்னான்‌. “ஆகவே இனியும்‌ வெல்வார்‌.” திகைப்புடன்‌ 
“ஏன்‌?” என்று யுதிஷ்டிரன்‌ கேட்டார்‌. 


“வெல்லற்கரியவனின்‌ கருவி அவர்‌. அவர்‌ போருக்குச்‌ 
செல்வதா வேண்டாமா என்பதை முடிவெடுக்க 
வேண்டியவர்கள்‌ நாமல்ல, இளைய யாதவர்‌ மட்டுமே. 
அவரிடம்‌ நாம்‌ உரைப்போம்‌. இளைய யாதவரிடம்‌ 
பார்த்தன்‌ சொல்பெற்றுச்‌ செல்வார்‌ எனில்‌ வெல்வார்‌. 
அவருடைய படைக்கலம்‌ அச்சொல்‌ மட்டுமே. அது மட்டும்‌ 
இருந்தால்‌ போதும்‌” என்று யுயுத்ஸு சொன்னான்‌. 


யுதிஷ்டிரன்‌ எளிதாக உள்ளம்‌ மீண்டார்‌. “உனது உளம்‌ 
ஓடும்‌ திசை எனக்குப்‌ புரியவில்லை. ஆனால்‌ பிற 
எவரையும்விட உன்னைச்‌ சார்ந்திருப்பது எனக்கு 
எளிதாக இருக்கிறது” என்றார்‌. அவன்‌ சற்று நகைத்தான்‌. 
யுதிஷ்டிரன்‌ “விந்தை இதுதான்‌. இன்று அஸ்தினபுரியும்‌ 
இந்திரப்பிரஸ்தமும்‌ உனது ஆட்சியிலிருக்கிறது. கெளரவ 
நூற்றுவரையும்‌ வென்று இளைய கெளரவனாகிய 
உன்னிடம்‌ மண்ணை ஒப்படைத்திருக்கிறோம்‌. இதோ 
என்‌ ஊழையும்‌ உன்னிடமே அளித்திருக்கிறேன்‌” 
என்றார்‌. யுயுத்ஸு “அதுவும்‌ நன்றே. மண்ணுக்கான 
அனைத்து போர்களும்‌ மண்ணில்‌ எப்பற்றும்‌ 
இல்லாதவரிடமே அதை கொண்டுவந்து சேர்க்கின்றன” 
என்றான்‌. 


“மெய்யாகவே உனக்கு மண்ணில்‌ பற்றில்லையா?” என்று 
யுதிஷ்டிரன்‌ கேட்டார்‌. “இரு நகரங்களும்‌ குடிகளும்‌ உன்‌ 
சொல்லுக்கு கட்டுப்பட்டிருக்கின்றன இன்று. 
கோன்மையில்‌ உனக்கு துளியும்‌ உளமகிழ்வில்லையா?” 
அவன்‌ விழிகளை நேர்நோக்கி “உன்‌ தந்‌ைத உனக்கு 
அளிக்க மறுத்த இளவரசுப்‌ பட்டத்தைத்‌ தாண்டி இன்று 
அரசருக்குரிய இடத்தில்‌ இருக்கிறாய்‌. உன்‌ அன்னைக்கு 
அளிக்கப்படாத அரசி பட்டத்தை உனது மனைவி 
அடையக்கூடும்‌. இவ்வளவும்‌ உன்னை 
மகிழ்விக்கவில்லையா?” என்றார்‌. “இல்லை” என்று 
அவன்‌ சொன்னான்‌. “ஏன்‌?” என்று யுதிஷ்டிரன்‌ கேட்டார்‌. 
“இயல்பாகவே அவ்வாறு தோன்றவில்லை. இது 
என்னுடையதல்ல என்று மட்டுமே தோன்றுகிறது. 
உண்மையில்‌ உளமகிழ்வடைவதற்கும்‌ தருக்குவதற்கும்‌ 
நான்‌ முயன்றதுகூட உண்டு.” 


“நாள்‌ செல்லச்‌ செல்ல கை பழகும்‌, உள்ளமும்‌ பழகும்‌” 
என்றார்‌ யுதிஷ்டிரன்‌. “பழகாதென்றே உணர்கிறேன்‌. 
நாளையும்‌ அதன்‌ மேல்‌ பிறன்‌ என்றே அமர்ந்திருப்பேன்‌” 
என்றான்‌ யுயுத்ஸு. யுதிஷ்டிரன்‌ சில கணங்கள்‌ 
பார்த்துவிட்டு “செல்க, இளையோனை வரச்சொல்க!” 
என்றார்‌. தலைவணங்கி யுயுத்ஸு வெளியே செல்ல 
திரும்பினான்‌. யுதிஷ்டிரன்‌ “இளையோனே, நீயே 


அர்ஜுனனிடம்‌ என்‌ சொல்லை கூறுக!” என்றார்‌. “நானா? 
என்‌ சொல்லில்‌ அது எழலாகாது” என்றான்‌ யுயுத்ஸு. “நீ 
சொல்வதே முறை என தோன்றுகிறது. இது என்‌ ஆணை” 
என்றார்‌ யுதிஷ்டிரன்‌. யுயுத்ஸு தயக்கமாக “அரசே, 
உங்கள்‌ ஆணையென எழவேண்டியது 
இளையோருக்குரிய கடமை” என்றான்‌. 


“ஆம்‌, அதைத்தான்‌ எண்ணுகிறேன்‌” என்று யுதிஷ்டிரன்‌ 
சொன்னார்‌. “நான்‌ ஆணையிட்டால்‌ அதை அவன்‌ 
தலைமேற்கொள்ளவேண்டும்‌. இன்று அவன்‌ இருக்கும்‌ 
நிலை என்ன என்று எனக்குத்‌ தெரியாது. நான்‌ நேரில்‌ 
சொல்லாமல்‌ என்னிடம்‌ திரெளபதி கேட்ட சொல்‌ இது 
என்று மட்டும்‌ நீ அவனிடம்‌ சொன்னால்‌ அவனால்‌ இதை 
மறுக்கமுடியும்‌. அவன்‌ மறுப்பான்‌ என்றால்‌ எனக்கும்‌ 
அது உடன்பாடானதே” என்றார்‌ யுதிஷ்டிரன்‌. “அவர்‌ 
மறுப்பார்‌ என நினைக்கிறீர்களா?” என்றான்‌ யுயுத்ஸு. 
யுதிஷ்டிரன்‌ வெறுமனே நோக்கினார்‌. “அவர்‌ உங்கள்‌ 
சொல்லை கடக்கமாட்டார்‌ என நன்கறிவீர்கள்‌” என்றான்‌ 
யுயுத்ஸு. யுதிஷ்டிரன்‌ சீற்றம்கொண்டு “எனில்‌ ஏன்‌ இதை 
உன்னிடம்‌ சொல்கிறேன்‌? அவனை நான்‌ 
அஞ்சுகிறேனா?” என்றார்‌. 


“ஆம்‌” என்றான்‌ யுயுத்ஸு. யுதிஷ்டிரன்‌ திகைத்தார்‌. 
“நான்கு இளையோரையும்‌ அஞ்சுகிறீர்கள்‌. அவர்கள்‌ 
இழிசொல்‌ கூறிவிடக்கூடும்‌ என, கிளர்ந்தெழுந்து 
படைக்கலம்‌ எடுக்கவும்கூடும்‌ என அஞ்சுகிறர்கள்‌.” 
யுதிஷ்டிரன்‌ “நீ யார்‌? ஏன்‌ என்னிடம்‌ இந்த உரிமையை 
எடுத்துக்கொள்கிறாய்‌?” என்று கூவினார்‌. “நான்‌ உங்கள்‌ 
இளையோன்‌, உங்களால்‌ அஞ்சப்படாத ஒருவன்‌” என்று 
யுயுத்ஸு புன்னகைத்தான்‌. யுதிஷ்டிரன்‌ தலைநடுங்க, 
உதடுகள்‌ விதும்ப அவனை நோக்கிக்கொண்டிருந்தார்‌. 
பின்னர்‌ பெருமூச்சுடன்‌ தளர்ந்து “செல்க! என்‌ சூழலை 
அவனிடம்‌ உரிய முறையில்‌ விளக்குக!” என்றார்‌. 
யுயுத்ஸு “ஆணை” என தலைவணங்கி 
வெளியேறினான்‌. 

[1ஙage]யுயுத்ஸு யுதிஷ்டிரனின்‌ குடிலில்‌ இருந்து 
வெளிவந்தபோது அதை உணரவில்லை. ஆனால்‌ சில 
அடிகள்‌ முன்னெடுத்து வைத்த பின்னரே 
பெருங்களைப்பை உணர்ந்தான்‌. உடலில்‌ பெரிய எடை 
ஏறி அமர்ந்திருப்பதுபோல. கால்களை 
முன்னெடுத்துவைக்க இயலவில்லை. கண்களை 
மூடியபடி முற்றத்திலேயே சில கணங்கள்‌ நின்றான்‌. 
நோக்குணர்வு ஒன்று வந்து தொட திடுக்கிட்டு 
விழித்துக்கொண்டான்‌. அருகே எவருமில்லை என்று 
கண்டான்‌. உடனடியாகச்‌ சென்று அர்ஜுனனை 
பார்க்கவேண்டும்‌ என்று யுதிஷ்டிரனால்‌ 
பணிக்கப்பட்டிருந்தான்‌. ஆனால்‌ அவன்‌ உள்ளம்‌ அதை 
மறுத்தது. சுவரில்‌ முட்டிக்கொண்டதுபோல முழுமையாக 
திசைகள்‌ மூடியிருந்தன. 


தன்‌ குடிலுக்குச்‌ சென்று மீண்டுமொருமுறை 
ஆடைமாற்றிக்கொண்டு கிளம்பலாம்‌ என்னும்‌ எண்ணம்‌ 
வந்தது. அது அவன்‌ வழக்கம்‌. ஒருநாளில்‌ 
நாலைந்துமுறை அவன்‌ ஆடையையும்‌ 
தலைப்பாகையையும்‌ மாற்றிக்கொள்வதுண்டு. 
அஸ்தினபுரியில்‌ அவனுக்கு எப்போதுமே பணிச்சுமை 
மிகுதி. அரசமகன்‌ என்றும்‌ சூதனென்றும்‌ ஒரே 
தருணத்தில்‌ இருக்கையில்‌ அனைவருக்குமே 
எதிர்பார்ப்பளிப்பவனாக ஆகிவிட்டிருந்தான்‌. 
இடைசென்றால்‌ பொழுதே நசுங்கிவிடும்‌ என்பதுபோன்ற 
நாள்விரைவு என அவனே ஒருமுறை சொன்னான்‌. 
பணிச்சுமை மிகும்போதோ ஒவ்வாப்‌ பணி 
எதிர்நிற்கும்போதோ கால்நாழிகை ஓய்வெடுத்து நீராடி 
அல்லது முகம்‌ கழுவி மற்றொரு ஆடை அணிந்து 
புதியவனாக எழுந்து வருவது அவன்‌ வழக்கம்‌. 
அதுவரை அவன்‌ செய்துகொண்டிருந்த 
செயல்களிலிருந்து அவ்வாறு தன்னை முற்றாக 
துண்டித்துக்கொள்வான்‌. அவை அளித்த களைப்பு 
அனைத்தையும்‌ உதிர்த்துக்கொள்ளவும்‌ முடியும்‌. 
அவன்‌ தன்‌ குடிலை அடைந்து உள்ளே சென்று 
கதவுப்படலை மூடிக்கொண்டதும்‌ தனியறைகளில்‌ 
மட்டுமே அவன்‌ அடையும்‌ தற்தொகுப்புணர்வை 


அடைந்தான்‌. அங்கே அவனை அவனே வெவ்வேறு 
கோணங்களில்‌ கண்கள்‌ எழுந்து 
நோக்கிக்கொண்டிருந்தான்‌. அந்நோக்குகளுக்கு முன்‌ 
தன்னை அமைத்துக்கொண்டான்‌. அவன்‌ அந்தக்‌ 
குடிலில்‌ ஓரிரு நாட்கள்தான்‌ அந்தியுறங்கியிருந்தான்‌. 
அதற்குள்ளேயே அதை அவனுடையதாக எண்ணத்‌ 
தலைப்பட்டான்‌. அதற்குள்‌ வந்ததுமே அதை 
இன்னொருவர்‌ பயன்படுத்தியிருப்பதாகத்‌ தோன்ற 
அறையை கூர்ந்து நோக்கினான்‌. எந்த அடையாளமும்‌ 
தென்படவில்லை. ஆனாலும்‌ அந்த உணர்வு இருந்தது. 
அவன்‌ மஞ்சத்தில்‌ படுத்து கண்களை மூடிக்கொண்டான்‌. 


அவன்‌ தன்‌ அறைக்குள்‌ பிறர்‌ நுழைய விடுவதில்லை. 
அவனுடைய துணைவியர்‌ சாந்தையும்‌ சுகிர்தையும்‌ 
அஸ்தினபுரியில்‌ அவனுடைய தனியறைக்குள்‌ 
நுழைவதில்லை. அவர்களை அவன்‌ மணமுடித்த நாளில்‌ 
அதை தெளிவுறச்‌ சொல்லிவிட்டிருந்தான்‌. அவர்கள்‌ 
அவனை அஞ்சினர்‌. அவன்‌ அவர்கள்‌ இருவரையும்‌ 
நினைவுகூர்ந்தான்‌. அன்னையை உடனே 
நினைவிலிருந்து எடுத்தான்‌. அன்னையை எண்ணாமல்‌ 
அவர்களைப்பற்றி எண்ணமுடிவதில்லை. 
அன்னையுடன்‌ இணைந்தே அவர்களை அவன்‌ 
பெரும்பாலும்‌ பார்த்திருக்கிறான்‌. அவர்களை 
தனியறைகளில்‌ சந்திக்கும்போதுகூட மிக 
அருகிலெங்கோ அன்னை இருப்பதாகவே 
உணர்ந்திருக்கிறான்‌. 


அவர்கள்‌ அஸ்தினபுரியிலிருந்து அகன்று அப்பாலுள்ள 
சித்ரபீடம்‌ என்னும்‌ சிற்றூருக்குச்‌ 
சென்றுவிட்டிருந்தார்கள்‌. அவன்‌ அஸ்தினபுரியிலிருந்து 
அகன்றபின்‌ அவர்கள்‌ அங்கே தங்க முடியவில்லை. 
அஸ்தினபுரியில்‌ அவர்கள்மேல்‌ கடும்‌ சினம்‌ 
எழுந்துவிட்டிருந்தது. அவர்களை மூடுதேரில்‌ காவலுடன்‌ 
வெளியே அனுப்பவேண்டியிருந்தது. அன்னை 
செல்வதில்‌ பேரரசருக்கு விருப்பமில்லை. ஆனால்‌ 
அன்னை அவர்களுடன்‌ செல்லவே விரும்பினாள்‌. 
அவர்கள்‌ அங்கே சென்றுவிட்டதை அவன்‌ அறிந்தான்‌. 
அவர்களைச்‌ சென்றுபார்க்கவேண்டும்‌ என்று 
தோன்றவில்லை. அவ்வப்போது அவர்களின்‌ 
நினைவெழுந்தாலும்‌ உடனே மறைந்தது. அன்று 
யுதிஷ்டிரன்‌ அன்னையைப்பற்றி கேட்டமையால்‌ 
இந்நினைவுகள்‌ எழுந்து நின்றுள்ளன போலும்‌. 


சாந்தை எளிய சூதர்குலத்துப்‌ பெண்‌. அஸ்தினபுரியின்‌ 
தொல்சூதர்‌ குடியில்‌ பிறந்தவள்‌. அவள்‌ தந்‌ைத 


புஷ்பகோஷ்டத்தில்‌ அடுமனையாளராக இருந்தார்‌. 
அவள்‌ அன்னை காந்தாரியின்‌ ஏவல்பெண்டு. சாந்தை 
அரண்மனைக்கு ஒரு நோன்புநிகழ்வுக்காகச்‌ 
சென்றபோது சத்யசேனை அவளைக்‌ கண்டு “அழகிய 
பெண்‌” என வியந்தாள்‌. சாந்தை வெண்ணிறமான 
பருத்த உடலும்‌ சிவந்த பருக்கள்‌ கொண்ட வட்ட முகமும்‌ 
கொண்டவள்‌. நீல விழிகள்‌ அவளை காந்தாரத்தின்‌ 
குருதி கொண்டவள்‌ என்று காட்டின. காந்தாரி அவளை 
அருகணையச்செய்து கைகளால்‌ வருடிநோக்கினாள்‌. 
“இவள்‌ என்‌ மைந்தனுக்கு மணமகள்‌ ஆகுக!” என்று 
உரைத்தாள்‌. 


அது ஆணை என்றே கொள்ளப்பட்டது. சத்யசேனை 
அவனை அரண்மனைக்கு அழைத்து பேரரசியின்‌ 
ணையை சொன்னாள்‌. அவனுக்கு மாற்றுச்சொல்‌ 
இருக்கவில்லை. சாந்தையின்‌ தந்தை அஞ்சினார்‌. அவன்‌ 
எளிய சூதன்‌ அல்ல என்று அவர்‌ அறிந்திருந்தார்‌. 
“நமக்குரிய இடமல்ல. சுட்டுப்பழுத்த அடுமனைக்கலம்‌ 
அது. நாம்‌ அறிந்தது எனத்‌ தோன்றும்‌, தொட இயலாது” 
என்றார்‌. ஆனால்‌ அவள்‌ அன்னைக்கு அந்த உறவு 
பேருவகையை அளித்தது. ஒரே நாளில்‌ அவள்‌ 
அரண்மனையில்‌ தனித்தன்மை கொண்டவளாக 
ஆனாள்‌. பிற சேடியர்‌ அவளை அஞ்சவும்‌ பணியவும்‌ 
முற்பட்டனர்‌. “செல்லுமிடத்திற்கு உரியவள்‌ ஆவது 
பெண்ணின்‌ இயல்பு. அடுமனைக்கலத்தை கையாளத்‌ 
தெரியாதவள்‌ பெண்ணே அல்ல” என்றாள்‌. 


அச்செய்தியை அவன்‌ அன்னை அறிந்தபோது அவள்‌ 
முகம்‌ சுருங்கியது. நெடுநேரம்‌ அவள்‌ ஒன்றும்‌ 
சொல்லவில்லை. “அப்பெண்ணில்‌ உங்களுக்கு 
நிறைவில்லையா, அன்னையே?” என்று யுயுத்ஸு 
கேட்டான்‌. “என்‌ கருத்திற்கு இங்கே என்ன இடம்‌ 
உள்ளது?” என்று அன்னை சொன்னாள்‌. “உங்கள்‌ 
கருத்தை கேட்க விழைகிறேன்‌” என்றான்‌ யுயுத்ஸு. “சரி, 
நான்‌ வேண்டாம்‌ என்கிறேன்‌. பேரரசியின்‌ ஆணையை 
மீறுவாயா நீ?” என்று அன்னை கேட்டாள்‌. யுயுத்ஸு “மீற 
இயலாது, அது நன்றும்‌ அல்ல” என்றான்‌. “பிறகென்ன?” 
என்றாள்‌ அன்னை. அவன்‌ மேலும்‌ ஏதும்‌ கேட்கவில்லை. 
அவள்‌ மேலும்‌ சொல்ல விழைந்தாள்‌, அவன்‌ 
கடந்துசென்றான்‌. 


அரண்மனையிலேயே அவனுடைய மணவிழவு 
நிகழ்ந்தது. பேரரசரும்‌ விதுரரும்‌ விழவுக்கு 
வந்திருந்தார்கள்‌. அரசரும்‌ உடன்பிறந்தார்‌ அனைவரும்‌ 
தங்கள்‌ துணைவியருடன்‌ பங்குகொண்டனர்‌. அவன்‌ 


அன்னைக்கு முறைமையும்‌ வரிசையும்‌ செய்து 
அரண்மனைக்கு அழைத்துச்சென்றார்கள்‌. ஆனால்‌ 
அவன்‌ சாந்தையை மணந்தபோது அன்னையின்‌ 
இடத்தில்‌ அமைந்து சாந்தையின்‌ கைபற்றி 
முறைச்சடங்குகளைச்‌ செய்தவள்‌ காந்தாரிதான்‌. அவன்‌ 
பேரரசியின்‌ காலிலும்‌ பின்னர்‌ பேரரசரின்‌ காவிலும்‌ 
விழுந்து வாழ்த்துபெற்ற பின்னரே அன்னையின்‌ 
அடிபணிந்தான்‌. அந்த விழவு நகரெங்கும்‌ நிகழ்ந்தது. ஏழு 
ஊட்டுபுரைகளில்‌ விருந்து ஒருக்கப்பட்டிருந்தது. 
குடிகளிடம்‌ பொறாமையும்‌ கூடவே மெல்லிய கசப்பும்‌ 
அதன்‌ விளைவான இளிவரலும்‌ இருந்தன. சூதர்களில்‌ 
மிகச்‌ சிலர்‌ பெருமைகொள்ள பெரும்பான்மையினர்‌ 
உளம்சுருங்கினர்‌. 


அன்னை அரண்மனையில்‌ எந்த முகமாறுதலையும்‌ 
காட்டவில்லை. ஆனால்‌ அவள்‌ தன்‌ மாளிகைக்கு 
மீண்டதும்‌ “நான்‌ உனக்காக ஒரு பெண்ணை 
பார்த்துள்ளேன்‌. நீ அவளையும்‌ மணந்தாகவேண்டும்‌. 
அவள்‌ அன்னையையும்‌ தந்தையையும்‌ இங்கே 
வரச்சொல்லியிருக்கிறேன்‌. நாளை வருவார்கள்‌” 
என்றாள்‌. “எப்போது அவளைப்‌ பார்த்து 
முடிவெடுத்தீர்கள்‌?” என்று யுயுத்ஸு கேட்டான்‌. அவள்‌ 
மறுமொழி சொல்லவில்லை. “சொல்க அன்னையே, 
எப்போது?” என்றான்‌. அன்னை “எப்போதாக 
இருந்தாலென்ன?” என்று சீற்றம்கொண்டாள்‌. “சொல்க, 
அவள்‌ பெயர்‌ என்ன?” என்றான்‌. “அவள்‌ பெயர்‌ 
சுகிர்தை. இசைச்சூதர்‌ குடியை சேர்ந்தவள்‌” என்றாள்‌. 
“இசைச்சூதர்‌ என்றால்‌?” என்றான்‌. “அவள்‌ அன்னை 
விறலி. அவள்‌ தன்‌ அன்னையுடன்‌ இங்கே வந்தாள்‌. 
அவள்‌ அன்னையின்‌ துணைவர்‌ வேறு” என்றாள்‌. 


அவன்‌ வெறுமனே அவளை நோக்கிக்கொண்டிருந்தான்‌. 
“அதனாலென்ன? நீ சூதகுடியினன்‌ அல்லவா?” என்றாள்‌. 
“ஆம்‌” என்று யுயுத்ஸு சொன்னான்‌. “நான்‌ அவளை 
மணக்க அவள்‌ அன்னை ஒப்புக்கொண்டாளா??” 
அன்னை அவனை நோக்கி “ஆம்‌, ஒப்புக்கொண்டாள்‌. 
இன்று அவளிடம்‌ பேசினேன்‌” என்றாள்‌. “இன்றா?” 
என்றான்‌ யுயுத்ஸு. “ஆம்‌, இன்று அரண்மனையில்‌ 
அவள்‌ ஆடினாள்‌, அவள்‌ அன்னை பாடினாள்‌.” 
அவளை உடனே யுயுத்ஸு நினைவுகூர்ந்தான்‌. மெலிந்த 
கரிய இளம்பெண்‌. பெரிய விழிகள்‌ கொண்டவள்‌. 
வெண்கற்களாலான மாலை அணிந்திருந்தாள்‌. 
ஆடும்போது அவள்‌ பற்களின்‌ ஒளியுடன்‌ அவை 
இணைந்துகொண்டன. 


அவன்‌ உள்ளம்‌ மெல்லிய கிளர்ச்சியை அடைந்தது. 

னால்‌ அவன்‌ அதை கடந்தான்‌. “அவளை அவள்‌ 
அன்னை எளிதில்‌ கைவிடமாட்டாள்‌” என்றான்‌. “நான்‌ 
அவளுக்குரியதை அளித்தேன்‌” என்றாள்‌ அன்னை. 
“அன்னையே, இதன்‌ வழியாக நீங்கள்‌ அடைவதென்ன?” 
என்றான்‌. அவள்‌ “நான்‌ அடைவதென்ன? என்‌ 
மைந்தனுக்குரிய பெண்ணை தேடினேன்‌” என்றாள்‌. 
“எனக்குரிய பெண்ணா?” என்றான்‌ யுயுத்ஸு. “அறிவிலி, 
அந்தப்‌ பெண்‌ சாந்தை என்ன கல்வி அடைந்திருப்பாள்‌? 
நீ நூல்நவின்றவன்‌. நெறியும்‌ காவியமும்‌ தேர்ந்தவன்‌. 
அவள்‌ அடுமனைக்கலைக்கு அப்பால்‌ எதை 
அறிந்திருப்பாள்‌? அவளிடம்‌ நீ நான்கு சொல்‌ சேர்ந்து 
பேச முடியுமா?” 


அவன்‌ விழிகளைத்‌ தாழ்த்தி “ஆம்‌” என்றான்‌. 
“வேண்டுமென்றே உன்னை இந்த மணத்தில்‌ 
கட்டினார்கள்‌. நீ அடுமனையாட்டியின்‌ கணவன்‌ என்று 

க்கிவிட்டார்கள்‌” என்று அவள்‌ சொன்னாள்‌. “அங்கர்‌ 
மணந்ததும்‌ அடுமனையாட்டியைத்தான்‌” என்று யுயுத்ஸு 
சொன்னான்‌. அவள்‌ சொல்லிழந்தாள்‌. அந்தச்‌ சீற்றத்தில்‌ 
குரல்‌ உயர “ஆகவேதான்‌ உனக்கு இவளைத்‌ தேடினேன்‌. 
இவள்‌ விறலி. காவியம்‌ கற்றவள்‌. உன்னுடன்‌ சொல்லாட 
இயல்பவள்‌” என்றாள்‌. யுயுத்ஸு “விறலியை மணந்தவன்‌ 
என்று பெயர்‌ அமையும்‌” என்றான்‌. “ஆம்‌, சூதர்களுக்கு 
அது பிழையல்ல என்கிறேன்‌” என்றாள்‌. 


அந்த மணவிழவு அவன்‌ அன்னையின்‌ 
மாளிகையிலேயே நிகழ்ந்தது. விறலி தன்‌ மகளுடன்‌ 
வந்திருந்தாள்‌. அவளுக்கு அங்கே என்ன 
நிகழ்கிறதென்று தெரியவில்லை என்று தோன்றியது. 
அவளிடம்‌ ஆர்வம்‌ மட்டுமே தெரிந்தது. நாணமும்‌ 
அச்சமும்‌ தயக்கமும்‌ வெளிப்படவில்லை. தன்‌ பெரிய 
கருவிழிகளைச்‌ சுழற்றி சுற்றிலும்‌ நோக்கி அந்த 
மாளிகையை வியந்துகொண்டிருந்தாள்‌. அவளை 
சேடியர்‌ அழைத்துச்சென்று ஆடைகளும்‌ அணிகளும்‌ 
பூட்டியபோது மகிழ்ந்து சிரித்தாள்‌. அதை ஒரு கூத்து 
என்றே எண்ணுகிறாள்போலும்‌ என அவன்‌ 
நினைத்துக்கொண்டான்‌. அவனை நேருக்குநேர்‌ நோக்கி 
பெரிய வெண்பற்களைக்‌ காட்டி சிரித்தாள்‌. அவன்‌ 
அதனால்‌ சிறுமைகொள்ளவில்லை, மகிழ்ச்சியே 
ஏற்பட்டது. ஆனால்‌ அன்னை முகம்‌ சிவந்தாள்‌. 
விறலியிடம்‌ “அவளுக்கு மணமகளாக நடிப்பது எப்படி 
என்று கூடவா தெரியவில்லை?” என்றாள்‌. 


பேரரசர்‌ வந்தபோதுதான்‌ அங்கே அவர்‌ வரவிருப்பதை 


யுயுத்ஸு அறிந்தான்‌. “பேரரசரா? அன்னையே, நீங்கள்‌ 
இதை சொல்லியிருக்கவேண்டும்‌” என்றான்‌. “சொன்னால்‌ 
நீ பதற்றம்‌ கொள்வாய்‌” என்றாள்‌ அன்னை. “பேரரசர்‌ 
அறிவாரா, இங்கே என்ன நிகழவிருக்கிறது என்று?” 
என்று அவன்‌ கேட்டான்‌. “அறியமாட்டார்‌. ஆனால்‌ 
அவரும்‌ நானும்‌ நின்று உனது இந்த மணநிகழ்வை 
நடத்தவேண்டும்‌ என விழைந்தேன்‌” என்றாள்‌ அன்னை. 
பேரரசர்‌ சீற்றம்‌ கொள்ளக்கூடும்‌ என அவன்‌ 
நினைத்தான்‌. ஆனால்‌ அன்னைக்கு அதை எப்படி 
முன்வைப்பது என்று தெரிந்திருந்தது. “அரசே, நேற்று 
புஷ்பகோஷ்டத்தில்‌ ஆடிய இளம்பெண்ணை 
நினைவுகூர்கிறீர்களா?” என்றாள்‌. “ஆம்‌, அன்னைக்கு 
இனிய குரல்‌. துள்ளும்‌ சொற்கள்‌” என்று அவர்‌ முகம்‌ 
மலர்ந்தார்‌. “அவளையும்‌ மைந்தன்‌ மணப்பது நன்று என 
எண்ணினேன்‌... இங்கே அவர்கள்‌ இருக்கிறார்கள்‌. 
மணநிகழ்வை நீங்களே நின்று நடத்தியளிக்கவேண்டும்‌” 
என்றாள்‌. 


அவன்‌ சாந்தையிடம்‌ பெரிய ஈடுபாட்டை காட்டவில்லை. 
அவள்‌ தன்‌ அன்னையின்‌ இல்லத்திலிருந்து அரசி 
அளித்த சீர்வரிசைச்‌ செல்வங்களுடன்‌ அவன்‌ 
இல்லத்திற்கு வருவதற்குள்ளேயே அவன்‌ சுகிர்தையை 
மணந்த செய்தியை அறிந்துவிட்டிருந்தாள்‌. அவள்‌ தன்‌ 
வலக்காலை எடுத்துவைத்து நுழையும்போது 
விழிப்பீலிகளில்‌ நீர்த்துளிகள்‌ இருப்பதை அவன்‌ 
கண்டான்‌. அவன்‌ உள்ளம்‌ நிலையின்மை கொண்டு 
புரண்டபடியே இருந்தது. அன்னையிடம்‌ “இன்னொரு 
துணைவியென முடிவெடுப்பதற்கு முன்‌ அவளிடம்‌ 
பேசியிருக்கவேண்டும்‌, அன்னையே” என்றான்‌. 
“இப்போது என்ன நிகழ்ந்துவிட்டது? அரசகுடியினரும்‌ 
சூதரும்‌ பல மகளிரை மணப்பது இயல்பு. வைசியருக்கு 
மட்டுமே ஒரு மணம்‌ கொள்ளும்‌ வழக்கம்‌ உள்ளது” என்று 
அன்னை சொன்னாள்‌. 


முதல்நாளிலேயே அவனுக்கு அவள்‌ வெறும்‌ 
அடுமனைப்பெண்‌ மட்டுமே எனத்‌ தெரிந்துவிட்டது. 
அவளுக்கு அவன்‌ தனக்குரியவன்‌ அல்ல என்னும்‌ 
எண்ணம்‌ முன்னரே இருந்தது. அவன்‌ எண்ணியதுபோல 
அரசமாளிகையும்‌, அரசமைந்தனின்‌ மனைவி என்னும்‌ 
இடமும்‌ அவளை மகிழ்விக்கவில்லை. அனைத்துமே 
அவளுக்கு அறியாதவையாக, திகைக்கவைப்பவையாக, 
ஆகவே எந்த உவகையையும்‌ அளிக்காதவையாக 
இருந்தன. அவளால்‌ ஏவலர்களிடம்‌ குரலெழுப்பி பேச 
முடியவில்லை. பணிந்த குரலில்‌ மன்றாட்டென்றே 
அவர்களிடம்‌ தன்‌ தேவைகளை சொன்னாள்‌. அவர்கள்‌ 


தாங்கள்‌ எதுவுமே சொல்லவில்லை என்று சொன்னேன்‌” 
என்றான்‌. துரோணன்‌ நிமிர்ந்து அவனை நோக்கி 
உதடுகளை மெல்ல அசைத்து ஏதோ சொல்லப்போனபின்‌ 
தலைகுனிந்தான்‌. 


“எந்தை சரத்வான்‌ கெளதமகுலத்தில்‌ சத்யதிருதி என்னும்‌ 
வைதிக முனிவருக்கு மைந்தனாகப்‌ பிறந்தார்‌. அவர்‌ 
பிறந்தபோது அவருடன்‌ குருதிவடிவமான ஒரு அம்பும்‌ 
வெளிவந்தது என்கிறார்கள்‌. வைதிகராக இருந்தாலும்‌ 
எழுந்தமர்ந்தபோதே எந்தை தவழ்ந்துசென்று 
வில்லைத்தான்‌ கையில்‌ எடுத்தார்‌. நான்குவேதங்களும்‌ 
அவரது நாவில்‌ நிகழவில்லை. கைவிரல்களோ 
அம்புகளைத்‌ தொட்டதுமே அறிந்துகொண்டன. அவரது 
தந்தை அவருக்கு உபவீதமிட்டு காயத்ரியை 
அளிக்கவில்லை. கெளதமகுலம்‌ அவரை 
வெளியேற்றியது” என்றான்‌ கிருபன்‌. 


“தன்‌ ஏழுவயதில்‌ எந்தை தன்னந்தனியராக தன்‌ 
தந்தையின்‌ இல்லத்தையும்‌ குலத்தையும்‌ ஊரையும்‌ 
உதறிவிட்டுக்‌ கிளம்பினார்‌. மூன்று வருடம்‌ 
தேடிப்பயணம்செய்து விஸ்வாமித்ர குருகுலத்தைக்‌ 
கண்டடைந்தார்‌. பதினேழாவது 
விஸ்வாமித்திரரிடமிருந்து தனுர்வேதத்தை 
முழுமையாகக்‌ கற்றபின்‌ தவளகிரி அருகே கின்னர 
நாட்டில்‌ கிருபவனம்‌ என்னுமிடத்தில்‌ தவக்குடில்‌ 
அமைத்து தங்கியிருந்தார்‌. அங்கே அவர்‌ ஜானபதி 
என்னும்‌ கின்னர குலத்துப்பெண்ணைக்‌ கண்டு அவளை 
மணந்தார்‌. ஜானபதியில்‌ நானும்‌ என்‌ தங்கை கிருபியும்‌ 
பிறந்தோம்‌” கிருபன்‌ சொன்னான்‌. 


“ஒருவயதுவரை நாங்கள்‌ தந்தையின்‌ குருகுலத்திலேயே 
வளர்ந்தோம்‌. எந்தையிடம்‌ விற்தொழில்‌ கற்கவந்த 
அஸ்தினபுரியின்‌ சந்தனு மன்னர்‌ எங்களை 
எடுத்துச்சென்று அரண்மனையிலேயே வளர்த்தார்‌. 
எங்களுக்கு ஏழுவயதிருக்கையில்‌ எந்தை தேடிவந்து 
எங்களை அழைத்துக்கொண்டு இங்கே வந்தார்‌. நான்‌ 
எந்தையிடம்‌ வில்வேதம்‌ கற்று இங்கே இருக்கிறேன்‌. என்‌ 
தங்கை கிருபி தந்தைக்கு பணிவிடை செய்கிறாள்‌” 
என்றான்‌ கிருபன்‌. “தங்களைப்பற்றி சொல்லுங்கள்‌ 
துரோணரே. தாங்கள்‌ பரத்வாஜரின்‌ குலமா? 
அப்படியென்றால்‌ ரிக்வேதத்தின்‌ தைத்ரிய 
மரபைச்சேர்ந்தவர்‌ அல்லவா?” என்றான்‌. 


துரோணன்‌ சற்றுநேரம்‌ தலைகுனிந்து 
அமர்ந்திருந்துவிட்டு “நீங்கள்‌ கெளதமகுலத்தவரா?” 


அவளை இளிவரல்‌ தெரியும்‌ விழிகளுடன்‌ நோக்கி 
மிகையான பணிவை காட்டினர்‌. ஆனால்‌ அவள்‌ கோரிய 
எதையுமே செய்யவில்லை. 


அவளை ஒவ்வொரு செயலாலும்‌ சிறுமைசெய்தனர்‌. 
அவளை சிறுமைசெய்வது எது என்பதை அவர்கள்‌ 
நுட்பமாக உணர்ந்திருந்தனர்‌. அவள்‌ உண்ண 
அமர்ந்தால்‌ இன்னுணவை அள்ளி அள்ளி அவளுக்கு 
வைத்து “உண்ணுக... உண்ணுக!” என்றாள்‌ விறலி. 
அவள்‌ உணவை கையால்‌ அளைந்தபின்‌ விழிதாழ்த்தி 
பசியுடன்‌ எழுந்துசென்றாள்‌. அவள்‌ வெளியே செல்ல 
விழைந்தால்‌ மிகப்‌ பெரிய பல்லக்கை அவளுக்காக 
ஒருக்கினர்‌. அவள்‌ அவர்களை நோக்காமல்‌ அதை 
ஒழிந்தாள்‌. அவர்கள்‌ அவளுடன்‌ விளையாடுவதை 
ஒருவரோடொருவர்‌ சொல்லிச்சொல்லி 
பெருக்கிக்கொண்டார்கள்‌. அவளை அஞ்சுவதுபோல 
நடித்தனர்‌. அவள்‌ அகன்று அப்பால்‌ சென்றதும்‌ ஒரு 
மெல்லிய சிரிப்பொலித்துணுக்கை அவள்‌ 
செவிகளுக்கென போட்டனர்‌. அவள்‌ கேட்க ஒரு சொல்‌ 
உரையாடலில்‌ இருந்து எழுந்து ஒலிக்கும்‌. அது 
அவளுக்கு கூரிய பொருள்‌ அளிப்பதாக இருக்கும்‌. 


அவர்கள்‌ அவளை வாய்தவறி “அரசி” என அழைத்தனர்‌. 
அவள்‌ அஸ்தினபுரியின்‌ அரசியருடன்‌ நின்றிருக்கையில்‌ 
வேண்டுமென்றே அருகணைந்து தலைவணங்கி 
“ஆணை, அரசி” என்றனர்‌. அவர்களில்‌ எவரிடமிருந்தோ 
எழும்‌ மெல்லிய நகைப்பு நச்சுக்கத்தி என அவளை 
கிழிக்கும்‌ என அறிந்திருந்தனர்‌. அவள்‌ பதறி முகம்‌ 
சிவந்து மூச்சிரைப்பாள்‌. ஆனால்‌ அவர்களை 
அழைத்துக்‌ கண்டிக்க அவளால்‌ இயல்வதில்லை. தன்‌ 
தனியறையில்‌ அமர்ந்து விம்மி அழுதாள்‌. நாட்கணக்கில்‌ 
தன்‌ அறையிலேயே முடங்கிக்கிடந்தாள்‌. 
அணிகொள்வதும்‌ ஆடைமாற்றுவதும்‌ ஒழிந்தாள்‌. அதை 
பிரகதி கண்டித்தாள்‌. “நீ அரசமைந்தனின்‌ துணைவி. 
இங்கே உனக்கு ஆடையும்‌ அணியும்‌ குவிந்துள்ளன... நீ 
அவற்றுக்கு உரியவள்‌” என்றாள்‌. அவள்‌ விழிதழைத்து 
விம்மினாள்‌. 


“அவளால்‌ இங்கே இசைய முடியவில்லை” என்று அவன்‌ 
சொன்னான்‌. “அதெல்லாம்‌ சின்னாட்களுக்கே. 
விரைவிலேயே அவள்‌ கற்றுக்கொள்வாள்‌... நோக்குக! 
பெண்ணுக்கு பிறர்மேல்‌ சொல்செலுத்துவதில்‌ பெரும்‌ 
ஈடுபாடு இருக்கும்‌” என்றாள்‌ அன்னை. ஆனால்‌ 
அவ்வண்ணம்‌ நிகழவே இல்லை. அவள்‌ எப்போதும்‌ 
மாளிகையில்‌ சிறைப்பட்டவளாகவே இருந்தாள்‌. அவன்‌ 


அவளை மகிழ்விக்க முயன்றான்‌. அவன்‌ அளித்த 
பரிசுகள்‌ அவளுக்கு பயனற்றவை எனத்‌ தோன்றின. 
அவன்‌ உரைத்த இன்சொற்கள்‌ வேறு எவரிடமோ என 
அவளுக்குக்‌ கேட்டன. அவன்‌ தன்னிலையில்‌ 
இருந்தபோது அவளிடமிருந்து அயலானான்‌. 
அவளுக்காக இறங்கிச்சென்றபோது அவள்‌ அவன்‌ 
இறங்குவதை உணர்ந்து ஒவ்வாமைகொண்டாள்‌. 


ஒருநாள்கூட அவள்‌ அவனுடன்‌ உளம்‌ கரைந்து 
இருக்கவில்லை. குளிர்ந்த செயலற்ற உடலையே அவன்‌ 
எப்போதும்‌ அடைந்தான்‌. எவ்வகையிலும்‌ உள்நுழைய 
வாயில்‌ அற்ற மாளிகை. அவளை இயல்பாக்க 
முயன்றான்‌. அவள்‌ உள்ளத்தை மலர்விக்கவும்‌ 
அவளிடமிருந்து புன்னகையும்‌ சொல்லும்‌ எழச்செய்யவும்‌ 
பலவற்றை இயற்றினான்‌. அத்தோல்வி அவனை 
சீற்றம்கொள்ளச்‌ செய்தது. அது தன்‌ மீதான புறக்கணிப்பு 
என எடுத்துக்கொண்டான்‌. அவள்‌ அச்சமென 
நடிக்கிறாள்‌, ஆழத்திலுள்ளது வெறுப்பு என 
எண்ணிக்கொண்டான்‌. அவளை வெறுக்கவும்‌ அகலவும்‌ 
அந்நம்பிக்கை தேவைப்பட்டது. அவள்‌ அவனுடைய 
குழவி ஒன்றை பெற்றாள்‌. அவன்‌ அவளை அதன்பின்‌ 
அக்குழவியின்‌ அன்னை என்று மட்டுமே அறிந்தான்‌. 


சுகிர்தை முதற்சில நாட்கள்‌ அவனை அலைக்கழிக்கும்‌ 
சுழலாக இருந்தாள்‌. அவளுடைய உடல்வலிமையும்‌ 
துள்ளலும்‌ கட்டற்ற காட்டுக்குதிரை போலிருந்தன. எவர்‌ 
மேலும்‌ அவளுக்கு அச்சமோ தனிமதிப்போ 
இருக்கவில்லை. அவன்‌ அன்னையை “முரசு” என்று 
சொன்னாள்‌. “ஏன்‌?” என்று அவன்‌ கேட்டான்‌. 
“ஓசையிடுகிறார்கள்‌!” என்று சொல்லி வாழைப்பூ 
நிறமான ஈறுகள்‌ தெரிய சிரித்தாள்‌. “ஏன்‌? உன்னை அவர்‌ 
கண்டிக்கிறாரா?” என்றான்‌. “ஓசையிட்டு நகைக்கக்‌ 
கூடாது என்கிறார்‌. அதைச்‌ சொல்ல அவர்‌ 
ஓசையிடுகிறார்‌. கிழவி பழைய முரசுபோலிருக்கிறார்‌. 
தோல்கிழிந்த முரசு.” அவள்‌ உரக்க நகைக்க அவன்‌ 
திகைத்தான்‌. “மெல்ல” என்றான்‌. “மெல்லவா?” என்றபின்‌ 
அவள்‌ பேரோசையிட்டு நகைத்தாள்‌. 


அவள்‌ பேசும்‌ காவியம்‌ அவனுக்குப்‌ புரியவில்லை. 
அவளுக்கு காவியம்‌ என்றாலே சொல்லழகுதான்‌. அதை 
இசையுடன்‌ இணைத்துக்கொண்டாள்‌. இன்சொற்கள்‌ 
என்றே அவள்‌ காவியத்தை சொன்னாள்‌. அவன்‌ 
காவியம்‌ கற்றதெல்லாம்‌ அதிலுள்ள 
நெறிகளுக்காகத்தான்‌. காவியத்தில்‌ நெறிகள்‌ 
சொல்லப்பட்டுள்ளன என்பதே அவளுக்குத்‌ 


தெரியவில்லை. “காவியத்தில்‌ சொல்லப்பட்ட 
நெறிகளின்படி வாழ்ந்த காவியநாயகர்கள்‌ எவர்‌?” என்று 
அவள்‌ அவனிடம்‌ கேட்டாள்‌. அவனால்‌ மறுமொழி 
சொல்லமுடியவில்லை. 


அவளுடனான காமம்‌ அவனுக்கு 
பெருங்கொண்டாட்டமாக இருந்தது. குதிரையை 
அவனால்‌ வெல்லவே முடியவில்லை. அது அவனை 
வைத்து விளையாடியது. பின்னர்‌ தூக்கி வீசிவிட்டு 
அப்பால்‌ சென்றது. அவள்‌ மிகச்‌ சிலநாட்களிலேயே 
அவனிடமிருந்து விலகினாள்‌. அதன்பின்‌ 
மாளிகையிலிருந்தும்‌ அகன்றாள்‌. மாளிகைக்கு 
வெளியே ஒரு சிறு கொட்டகை அவள்‌ இடமாகியது. 
அங்கே அவளை நாடி விறலியரும்‌ பாணரும்‌ வந்தனர்‌. 
அவர்களுடன்‌ அவள்‌ சொல்லாடினாள்‌. இல்லம்‌ அதிர 
வெடித்து நகைத்தாள்‌. அங்கே அவள்‌ மகிழ்ச்சியுடன்‌ 
இருப்பதை கண்டான்‌. அன்னை “அது காட்டுவிலங்கு. 
இல்லத்தில்‌ அடங்காது” என்றாள்‌. “ஆம்‌, அதை நான்‌ 
முன்னரே உணர்ந்திருந்தேன்‌. நீங்கள்‌ எவரையோ 
பழிவாங்க எண்ணினீர்கள்‌. பழிவாங்கிவிட்டீர்கள்‌” 
என்றான்‌. அன்னை அவனை கூர்ந்து நோக்கினாள்‌. 
சொல்லிழந்து நின்றுவிட்டு திரும்பிச்‌ சென்றாள்‌. 


அவன்‌ அவளிடம்‌ நெருங்க எண்ணினான்‌. தன்‌ 
கல்வியை, அரண்மனைப்‌ பொறுப்பை கடந்து 
அவளிடம்‌ சென்றுவிட விழைந்தான்‌. ஆனால்‌ அவனால்‌ 
தன்‌ எல்லையை கடக்கவே இயலாதென்று 
அறிந்திருந்தான்‌. அவள்‌ தன்‌ ஆட்டர்களுடன்‌ 
கொண்டாடுவதை நோக்கி நின்றிருந்தபோது ஒருமுறை 
ஓர்‌ ஆட்டன்‌ அவளை பின்னிருந்து அணைத்து 
ஆடுவதைக்‌ கண்டான்‌. அந்தத்‌ தொடுகையின்‌ பொருள்‌ 
அவனுக்குப்‌ புரிந்தது. அதன்பின்‌ அவளை 
நோக்குவதையே அவன்‌ தவிர்த்தான்‌. புரவிக்கு இணை 
புரவியேதான்‌ என அன்னையிடம்‌ சொல்ல விழைந்தான்‌. 


அன்னை அவன்‌ உணர்ச்சிகள்‌ அனைத்துக்கும்‌ அப்பால்‌ 
என திகழ்ந்தாள்‌. இரு துணைவியர்‌ அமைந்த பின்னரும்‌ 
ஏன்‌ அவன்‌ மாளிகைக்கு வராமல்‌ அரண்மனையிலேயே 
தங்கிவிடுகிறான்‌ என அவள்‌ கேட்டதில்லை. அவளுக்கு 
பேரரசர்‌ திருதராஷ்டிரர்‌ அளித்த அந்த மாளிகை 
அரண்மனையை ஒட்டியே இருந்தது. இளமையில்‌ 
திருதராஷ்டிரர்‌ அங்கே நாள்தோறும்‌ வரும்‌ 
வழக்கமிருந்தது. பெரும்பாலான நாட்களில்‌ அன்னை 
தன்‌ ஏவற்பெண்டுகளுடன்‌, இசைக்கருவிகளுடன்‌ 
புஷ்பகோஷ்டத்திற்கு செல்வாள்‌. பேரரசரின்‌ 


மாளிகையிலேயே தனியறை அவளுக்கு 
அளிக்கப்பட்டிருந்தது. பேரரசருக்கு முன்‌ இசைமீட்டி 
பரிசில்கொள்ளும்பொருட்டு வெவ்வேறு ஊர்களிலிருந்து 
வரும்‌ சூதர்களையும்‌ விறலியரையும்‌ அவள்தான்‌ 
முதலில்‌ எதிர்கொள்வாள்‌. அவர்களின்‌ திறனை தான்‌ 
மதிப்பிட்டு அறிந்து அவர்களை பேரரசர்‌ முன்‌ 
அமர்த்துவாள்‌. 

அவர்களைப்பற்றி அவள்‌ பேரரசரிடம்‌ கூறும்போது 
அவர்களுக்குள்‌ சுருக்கமான சொற்பரிமாற்றமே நிகழும்‌. 
பெரும்பாலும்‌ திருதராஷ்டிரர்‌ முனகலாகவே மறுமொழி 
உரைப்பார்‌. அன்னையின்‌ முகமும்‌ ஏவலர்களுக்குரிய 
பணிவையும்‌ அச்சத்தையும்‌ விலக்கத்தையுமே காட்டும்‌. 
ஆனால்‌ அவள்‌ விழிகள்‌ கனிந்திருக்கும்‌. அவள்‌ 
சொற்களில்‌ தனியான ஒரு மென்மை அமைந்திருக்கும்‌. 
அவர்‌ அவளிடம்‌ சொல்லும்‌ சொற்களில்‌ வேறெவரிடமும்‌ 
இல்லாத கனிதல்‌ இருக்கும்‌. அது தன்‌ உளமயக்கா என 
அவன்‌ எண்ணியதுண்டு. பலமுறை அவன்‌ அதை 
உற்றுநோக்கினான்‌. பின்னர்‌ அந்தக்‌ கனிவு அதேபோல 
சங்குலனிடம்‌ அவர்‌ பேசும்போது வெளிப்படுவதை 
கண்டான்‌. 


அதை உணர்ந்தபோது தன்னுள்‌ பொறாமைக்கு மாற்றாக 
ஓர்‌ உவகைதான்‌ எழுந்தது என்பதை அவனே 
விந்தையாக எண்ணிக்கொண்டான்‌. அன்னையை 
அவன்‌ நோக்கும்‌ கோணமே மாறுபட்டது. 
“வைசியர்குலத்து அரசி” என்னும்‌ சொல்‌ முன்னர்‌ 
அவனுக்கு சற்றே ஒவ்வாததாக இருந்தது. அச்சொல்‌ 
அதன்பின்‌ ஒரு அழகு கொண்டுவிட்டதாகப்‌ பட்டது. 
அவள்‌ ஷத்ரியப்பெண்‌ அல்ல. அரசகுடிப்‌ பெண்கள்‌ 
சூடிக்கொள்ளவேண்டிய அனைத்தையும்‌ கழற்றிவிட்டு 
அவரை மேலும்‌ அணுக்கமாகச்‌ சென்று அறிய வாய்ப்பு 
கொண்டவள்‌. அவள்‌ ஷத்ரியக்‌ குருதிகொண்டமையால்‌ 
அவன்‌ சூதன்‌. அவள்‌ அவன்‌ அன்னையென்பதால்‌ 
சூதப்பெண்‌. சூதர்களுக்கு இசையும்‌ கவிதையுமே மொழி. 


அவர்கள்‌ இசைகேட்கும்போதும்‌ அவன்‌ உடன்‌ அமர்ந்து 
கேட்டுக்கொண்டிருப்பான்‌. இசை நிகழ்ச்சி 
தொடங்கும்போது அன்னை பேரரசரையும்‌ 
இசைக்கலைஞர்களையும்‌ மாறிமாறி 
பார்த்துக்கொண்டிருப்பாள்‌. அவர்களின்‌ இசையை 
அவர்‌ ஏற்றுக்கொள்ளவேண்டுமே என 
அஞ்சுபவள்போல. திருதராஷ்டிரர்‌ எல்லா இசையையும்‌ 
முகம்சுளித்து விருப்பமில்லாதவர்‌ போலத்தான்‌ கேட்பார்‌. 
மூக்கினூடாக அவர்‌ மணம்‌ முகர்வதுபோலத்‌ தோன்றும்‌. 


இசையறிவோரிடம்‌ வெளிப்படும்‌ முகமலர்வும்‌ 
தலையசைப்பும்‌ விரல்தாளமும்‌ அவரிடம்‌ வருவதில்லை. 
ஐயம்கொண்டவர்‌ போலவோ உளவிலக்கம்‌ அடைந்தவர்‌ 
போலவோ தோன்றுவார்‌. ஒரு தருணத்தில்‌ 
அவரிடமிருந்து மெல்லிய முனகல்‌ ஒன்று வெளிப்படும்‌. 
அது அச்சூழலை ஒரே கணத்தில்‌ மாற்றிவிடும்‌. அன்னை 
முகம்‌ மலர்வாள்‌. இசைஞர்களும்‌ அவ்வோசையை 
உணர்ந்துகொள்வது விந்தைதான்‌. அனைவரும்‌ 
இயல்பாகி, உடல்‌ குழைய, முகம்‌ மலர தங்கள்‌ 
தன்னுணர்வுகளை இழந்து இசையில்‌ ஆழ்வார்கள்‌. 
பின்னர்‌ அங்கே இசை மட்டுமே திகழும்‌, பிறர்‌ அதன்‌ 
உறுப்புகளென்றிருப்பார்கள்‌. 


அரிதாக திருதராஷ்டிரர்‌ முனகலோசை எழுப்புவார்‌. அது 
சில தருணங்களில்‌ மெல்லிய கேவலோசையாகத்‌ 
தோன்றும்‌. வலிகொண்டவர்‌ போலவோ எதையோ 
நினைவுகூர்ந்தவர்‌ போலவோ எழமுயல்பவர்‌ போலவோ. 
அத்தருணம்‌ இசையின்‌ உச்சமென அனைவருமே 
உணர்ந்திருப்பார்கள்‌. இசை முடிந்தபின்‌ திருதராஷ்டிரர்‌ 
அசையாது அமர்ந்திருப்பார்‌. அவர்‌ விழிகளி லிருந்து நீர்‌ 
வழிந்துகொண்டிருக்கும்‌. அன்னை அனைவரையும்‌ 
எழுந்துசெல்லும்படி கைகாட்டுவாள்‌. அவர்கள்‌ 
இசைக்கலங்களை அங்கேயே விட்டுவிட்டு 
விலகிச்செல்வார்கள்‌. அன்னை மட்டுமே அவருடன்‌ 
அப்போது இருப்பாள்‌. அப்பால்‌ சங்குலன்‌ 
நின்றிருப்பான்‌. வேறெவரும்‌ அப்போது உடனிருக்க 
இயலாது. பேரரசி காந்தாரியோ, துரியோதனனோ, 
நூற்றுவர்‌ மைந்தரோ, துச்சளையோ, அவனோ கூட. 
அத்தனை தனிமையான ஓர்‌ இடம்‌. 

துயில்கிறோமே, அரசர்‌ ஆணையிட்ட பணி 
எஞ்சியிருக்கிறதே என அவன்‌ அத்துயில்‌ 
மயக்கத்திற்குள்ளேயே எண்ணிக்கொண்டிருந்தான்‌. 
அவன்‌ பிடியிலிருந்து சித்தம்‌ நழுவி நழுவிச்‌ 
சென்றுகொண்டிருந்தது. மெல்ல அவனை நோக்கும்‌ 
விழிகள்‌ பிறருடையவை ஆயின. அவன்‌ உடல்மேல்‌ 
அந்நோக்குகள்‌ பதிந்திருந்தன. வி களே தன்னை 
அலைக்கழிக்கின்றன. நோக்கும்‌ ட 
விலகிக்கொள்ளும்‌ விழிகள்‌. ஒரு விழி மின்னி 
மறைந்தது. அருகணைந்து அகன்ற பின்னரும்‌ அது 
எவருடையதென்று அறிய முடியவில்லை. அவ்வினாவே 
கரைந்தழிய அவன்‌ தான்‌ துயில்வதை தானே 
உணர்ந்துகொண்டிருந்தான்‌. 


அஸ்தினபுரியில்‌ என்றும்‌ அவன்‌ ஒரு தத்தளிப்பையே 
பிறருக்கு அளித்தான்‌. சூதன்‌, ஆனால்‌ பேரரசரின்‌ 
அன்புக்குரிய மைந்தன்‌. அரசரால்‌ தம்பியரில்‌ 
ஒருவனாகவே எண்ணப்பட்டவன்‌. ஆகவே இளவரசன்‌. 
அவனிடம்‌ எப்படி நடந்துகொள்வது என அந்தணரும்‌ 
ஷத்ரியரும்‌ வைசியரும்‌ குழம்பினர்‌. அவனுக்கு அவர்கள்‌ 
மதிப்பளித்துப்‌ பணிகையில்‌ உடனிருப்போர்‌ 
உள்ளங்களை எண்ணி அடையும்‌ தவிப்பு அவர்களின்‌ 
விழிகளில்‌ வந்து மறைந்தது. இன்னொருவர்‌ 
வணங்குகையில்‌ அவர்கள்‌ விழிகளில்‌ இளிவரல்‌ 
துளியிலும்‌ துளியாக மின்னியது. அந்த முதற்கணக்‌ 
குழப்பத்தை இறுதிவரை அவர்கள்‌ கடக்கவே இல்லை. 
விழிகளில்‌ அதை முதற்கணமே பார்த்துவிடும்‌ 
வழக்கத்திலிருந்து அவன்‌ மீளவும்‌ இல்லை. 


அஸ்தினபுரியின்‌ அத்தனை விழிகளிலும்‌ அது இருந்தது, 
அதை பொறாமை என்றோ, ஏளனம்‌ என்றோ, அச்சம்‌ 
என்றோ சொல்லமுடியும்‌. விழிகளினூடாக அவன்‌ 
சென்றுகொண்டிருந்தான்‌. இயல்பாக அஸ்தினபுரியின்‌ 
புதிய கோட்டைக்காவல்பெண்ணின்‌ விழிகளை 
நினைவுகூர்ந்தான்‌. போருக்குப்‌ பின்‌ அவன்‌ 
அஸ்தினபுரிக்குள்‌ நுழைந்தபோது அவள்‌ அவனை 
எதிர்கொண்டாள்‌. புரவியை தொலைவிலேயே 


காவல்பெண்டுகள்‌ பார்த்துவிட்டிருந்தனர்‌. அவர்களுக்கு 
அவன்‌ எவர்‌ என முதவில்‌ தெரிந்திருக்கவில்லை. 
அவனுடைய குதிரையிலிருந்த இலச்சினையைக்‌ 
கண்டமையால்‌ அரசகுடியினன்‌ என எண்ணினர்‌. ஆகவே 
அவளுக்கு செய்தி தெரிவித்தனர்‌. 


அவள்‌ குறுகிய கோட்டைப்படிகளில்‌ சிறிய 
வரையாட்டுக்குட்டி என இயல்பாக நடந்து இறங்கினாள்‌. 
அந்தப்‌ படிகளில்‌ அன்றாடம்‌ நூறுமுறை 
ஏறியிறங்கினாலொழிய அந்த நிலைக்கோள்‌ 
அமைவதில்லை. சிறிய உடல்‌ மேலும்‌ மெலிந்து 
சிறுமியைப்‌ போலவே இருந்தாள்‌. கூரிய முகம்‌, கூரிய 
மூக்கு. சற்றே பொன்மின்னும்‌ கூந்தல்‌. “வணங்குகிறேன்‌, 
இளவரசே” என்றாள்‌. அவன்‌ அவள்‌ விழிகளில்‌ இருந்த 
அச்சமின்மையை நோக்கியபடி “நான்‌ யுயுத்ஸு” 
என்றான்‌. 


அவள்‌ விழிகளில்‌ எந்த மாறுதலும்‌ உருவாகவில்லை. 
“பொறுத்தருள்க இளவரசே, நான்‌ இப்போதுதான்‌ நேரில்‌ 
பார்க்கிறேன்‌” என்றாள்‌. அவன்‌ அவள்‌ விழிகளையே 
நோக்கியபடி “நான்‌ போருக்குப்‌ பின்‌ இப்போதுதான்‌ 
உள்ளே நுழைகிறேன்‌” என்றான்‌. “அஸ்தினபுரிக்கு 
இப்போது இந்திரப்பிரஸ்தத்தின்‌ தூதனாக 
வந்திருக்கிறேன்‌.” அவள்‌ விழிகளில்‌ ஏதேனும்‌ மாறுதலை 
அவன்‌ எதிர்பார்த்தான்‌. அஸ்தினபுரியின்‌ குடிகள்‌ 
ஒவ்வொருவர்‌ விழிகளிலும்‌ எழும்‌ ஒன்று. அதன்‌ முதல்‌ 
தீண்டல்‌. அவன்‌ அந்நகரைவிட்டுச்‌ செல்கையில்‌ 
அவனுக்குப்‌ பின்‌ அவை நச்சுமுள்காடு என 
செறிந்திருந்தன. அவள்‌ விழிகள்‌ சிறுமியின்‌ 
விழிகள்போல்‌ மாறாத கள்ளமின்மையுடன்‌ இருந்தன. 
அவன்‌ புன்னகையுடன்‌ “என்னை சூதர்கள்‌ விபீஷணன்‌ 
என்கிறார்கள்‌” என சேர்த்துக்கொண்டான்‌. 


அவள்‌ “ஆம்‌” என்றாள்‌. அது அவனை திடுக்கிடச்‌ 
செய்தது. எனில்‌ அவளுக்கு அனைத்தும்‌ தெரியும்‌. அது 
அறியாமையின்‌ கள்ளமின்மை அல்ல. ப இன்று 
இங்கே எவரும்‌ அதையெல்லாம்‌ எண்ணவில்லை. போர்‌ 
அனைவரையும்‌ நெடுந்தொலைவு 
கொண்டுவந்துவிட்டிருக்கிறது. போருக்குப்‌ பின்‌ 
நகர்க்குடிகள்‌ பெரும்பாலானவர்கள்‌ 
விட்டுச்சென்றுவிட்டனர்‌. இங்கிருப்போருக்கு இன்று 
கடந்தகாலமே இல்லை என தோன்றுகிறது.” அவன்‌ 
அச்சொற்களால்‌ ஆறுதல்‌ அடைந்தான்‌. அவளிடம்‌ 
அவன்‌ எதிர்பார்த்ததே அச்சொல்தான்‌. அதை அவள்‌ 
அறிந்திருக்கிறாளா? அறிந்தே அதை சொன்னாள்‌ 


என்றால்‌ அவள்‌ பிறர்‌ உளம்புகும்‌ ஆற்றல்கொண்டவள்‌. 
அதைவிட பிறரை ஆற்றுப்படுத்தும்‌ அளிகொண்டவள்‌. 


“நீ என்ன நினைக்கிறாய்‌?” என்று அவன்‌ நேரடியாகவே 
அவளிடம்‌ கேட்டான்‌. அவளைப்போன்ற ஒருத்தியிடம்‌ 
ஏன்‌ அதை கேட்கிறோம்‌, துணுக்குறப்போகிறாள்‌ என 
அவன்‌ எண்ணினான்‌. அவளை மேலும்‌ அணுகி நோக்க 
விழைந்தானா? அல்லது அனலையும்‌ ஆழத்தையும்‌ 
எல்லைவிளிம்புவரை சென்று நோக்கும்‌ விலங்கின்‌ 

ர்வமா அது? அவன்‌ அவ்வினாவை மீட்டு 
எடுத்துவிடமுடியுமா என ஏங்கினான்‌. ஆனால்‌ அவள்‌ 
மறுமொழியை எதிர்பார்த்தான்‌. முந்தைய ஆறுதல்மொழி 
வெறும்‌ தற்செயலாக இருக்கலாம்‌. நஞ்சுகொண்ட கூர்‌ 
இம்முறை எழலாம்‌. ஆனால்‌ அவள்‌ மிக இயல்பாக 
“நீங்கள்‌ உங்கள்‌ உள்ளத்தில்‌ எழுந்த அறத்தின்பொருட்டு 
எடுத்த முடிவு அது. அதுவே உங்களுக்கு உகந்தது” 
என்றாள்‌. 


அவன்‌ அகத்தில்‌ முடிச்சுகள்‌ அவிழலாயின. 
அஸ்தினபுரிக்குக்‌ கிளம்பிய கணம்‌ முதல்‌ அவனுள்‌ 
பெருகி இறுகிக்கொண்டிருந்தவை அவை. மெய்யாகவே 
இவள்‌ என்னை ஆற்றுகிறாள்‌. இவள்‌ அதை 
எண்ணாமலிருக்கலாம்‌. இயல்பிலேயே பிறரை 
ஆற்றுபவளாக இவள்‌ இருக்கலாம்‌. அவ்வண்ணமும்‌ 
பெண்கள்‌ உண்டு. அரசி பானுமதியைப்‌ போன்றவர்கள்‌. 
“நான்‌ எடுத்த முடிவில்‌ ஐயமில்லாதவன்‌ எனில்‌ ஏன்‌ 
இதை உன்னிடம்‌ கேட்கிறேன்‌?” என்று அவன்‌ கேட்டான்‌. 
மீண்டும்‌ ஓர்‌ அடிவைத்து அணுகுகிறேன்‌. எனக்கு 
உறுதிப்பாடு தேவையாக இருக்கிறது. இவளை 
உறுதிசெய்துகொண்டு எதை அடையவிருக்கிறேன்‌? 


அவள்‌ புன்னகைத்து “உங்கள்‌ முடிவில்‌ உங்களுக்கு 
ஐயமில்லை. அது உங்கள்‌ விழிகளில்‌ தயக்கமேதும்‌ 
இல்லை என்பதனால்‌ தெரிகிறது. நீங்கள்‌ உள்ளூர 
வேறேதோ ஒன்றை எண்ணி 
குழம்பிக்கொண்டிருக்கிறீர்கள்‌. ஆகவேதான்‌ என்னிடம்‌ 
கேட்கிறீர்கள்‌” என்றாள்‌. அப்போதுதான்‌ அதை அவனே 
உணர்ந்து திடுக்கிட்டான்‌. அஸ்தினபுரிக்கு 
வருவதற்காகக்‌ கிளம்பிய பின்‌ ஒரு கணம்கூட அவன்‌ 
அன்னையைப்பற்றி எண்ணியிருக்கவில்லை. 
அஸ்தினபுரியை உதறிவிட்டு யுதிஷ்டிரனிடம்‌ செல்லும்‌ 
முடிவை அவன்‌ அன்னையிடம்‌ தெரிவித்தபோது அவள்‌ 
சொல்லளிக்கவில்லை. அன்னை அவனிடமிருந்து 
அனைத்து வகையிலும்‌ விலகி 
நெடுநாட்களாகிவிட்டிருந்தது. பின்னர்‌ அதை எடுத்து 


நேராகச்‌ சென்று துரியோதனனிடம்‌ சொன்னான்‌. 
அரண்மனையிலிருந்தே நகர்நீங்கினான்‌. 


“நான்‌ பேரரசி காந்தாரியை சந்திக்கவேண்டும்‌” என்று 
அவன்‌ சொன்னான்‌. “உங்கள்‌ பணி சிறக்கட்டும்‌...” என 
அவள்‌ தலைவணங்கினாள்‌. “நீங்கள்‌ அரண்மனைக்குச்‌ 
செல்வதற்குள்‌ உரியவற்றை நான்‌ 
ஆணையிட்டிருப்பேன்‌. நீங்கள்‌ நீராடி 
ஆடைமாற்றிக்கொண்டு பேரரசியை சந்திக்கலாம்‌. 
நீங்கள்‌ இங்கே விட்டுச்சென்ற அறை அவ்வண்ணமே 
நீடிக்கிறது.” அவன்‌ அவளை மீண்டும்‌ உள அதிர்வுடன்‌ 
நோக்கினான்‌. “நீங்கள்‌ விட்டுச்சென்ற எதுவும்‌ அங்கே 
மாறியிருக்காது” என அவள்‌ புன்னகையுடன்‌ 
சொன்னாள்‌. அவன்‌ “ஆம்‌, அது நன்று” என்றான்‌. அவள்‌ 
“இங்கே பெரும்பாலும்‌ ஏவற்பெண்டுகள்தான்‌. 
அவர்களில்‌ பலருக்கு முறைமை அறியாத சிக்கல்‌ 
உள்ளது” என்றாள்‌. 


அவன்‌ அவளையே நோக்கிக்கொண்டிருந்தான்‌. 
அவளைப்பற்றி ஒற்றர்கள்‌ சொல்லி அவன்‌ 
அறிந்திருந்தான்‌. அவளை நேரில்‌ பார்ப்பதற்கு ஒரு 
கணத்திற்கு முன்னர்கூட அவள்‌ பெயர்‌ 
நினைவிலிருந்தது. அவளைக்‌ கண்டபின்‌ 
அவளைப்பற்றிய எண்ணங்களில்‌ அப்பெயர்‌ மறைந்தது. 
அவன்‌ அகத்தின்‌ ஒரு பகுதி அவள்‌ பெயரை எண்ணி 
துழாவிக்கொண்டே இருந்தது. “உன்‌ பெயர்‌ என்ன?” 
என்றான்‌. “சம்வகை” என்று அவள்‌ சொன்னாள்‌. “ஆம்‌, 
சம்வகை. காற்றின்‌ பெயர்‌. நன்று” என்றபின்‌ “நீ 
மச்சர்குலத்தவள்‌ என்றார்கள்‌?” என்றான்‌. “ஆம்‌, 
அன்னைவழியில்‌” என்றாள்‌. மேலும்‌ என்ன 
பேசுவதெனத்‌ தெரியாமல்‌ ப்‌ “நன்று...” என அவன்‌ 
திரும்பினான்‌. மீண்டும்‌ புரவியின்‌ கடிவாளத்தை இழுத்து 
நிறுத்தி “நான்‌ குழம்பியிருப்பதற்கு விடை கிடைத்தது” 
என்றான்‌. அவள்‌ புன்னகைக்க அவன்‌ புரவியைச்‌ 
செலுத்தினான்‌. 


ழ்ந்த துயிலில்‌ அவன்‌ படுத்திருக்க அறைக்கதவைத்‌ 

றந்து திரெளபதி உள்ளே வந்ததை உணர்ந்தான்‌. 
அவன்‌ எழமுயன்றாலும்‌ உடல்‌ எடைகொண்டு 
படுக்கையோடு அழுந்தியிருந்தது. திரெளபதி 
அறைநடுவே ஓங்கி நின்று அவனை குனிந்து 
நோக்கினாள்‌. விழிகள்‌ நீர்மைகொண்டு சிவந்திருந்தன. 
சீற்றத்துடன்‌ ஏதோ சொல்வதுபோன்ற முகம்‌. அச்சத்தில்‌ 
அவன்‌ நடுங்கினான்‌. உடலை அசைக்க முயன்றபோது 
அது கல்லென்று ஆகிவிட்டிருப்பதை உணர்ந்தான்‌. 


அவள்‌ திரும்பி நோக்கினாள்‌. அறைவாயிலில்‌ வேறொரு 
அசைவு. அவள்‌ பின்வாங்கி பிறிதொரு வாயிலினூடாக 
மறைந்தாள்‌. அங்கே ஒரு வாயில்‌ இருக்கிறதா என்ன? 
இது அஸ்தினபுரியின்‌ அரண்மனையில்‌ அவன்‌ அறை. 
பிறர்‌ நுழையமுடியாத அறை. இத்தனிமையில்‌ பிறர்‌ 
கனவுகளாகவே நுழைய முடியும்‌. அவ்வாயிலில்‌ நிற்பவர்‌ 
எவர்‌? 


அவள்‌ அவனருகே வந்தாள்‌. அது சம்வகை என அவன்‌ 
அடையாளம்‌ கண்டான்‌. அவள்‌ எப்படி உள்ளே வந்தாள்‌? 
அவன்‌ பேரரசி காந்தாரியை சந்திக்கச்‌ செல்லவேண்டும்‌. 
நீராடி ஆடைமாற்றிக்கொள்ளவேண்டும்‌. பேரரசி 
எவ்வண்ணம்‌ இருக்கிறார்‌ என எவரிடமேனும்‌ கேட்க 
விழைந்தான்‌. ஆனால்‌ அரண்மனையில்‌ அனைத்து 
ஏவல்முகங்களும்‌ அவனறியாதவையாக இருந்தன. 
அவனையே பெரும்பாலும்‌ எவருக்கும்‌ தெரியவில்லை. 
பேரரசியை சந்திப்பதற்கு முன்‌ அரசி பானுமதியை 
சந்திக்கலாம்‌. ஆனால்‌ அவள்‌ விழிகளை 
நினைவுகூர்ந்ததுமே அவன்‌ உள்ளம்‌ பின்னடைந்தது. 
னால்‌ வேறுவழியில்லை, அவரை 
சந்தித்தேயாகவேண்டும்‌. ஒன்றும்‌ நிகழாது, நகுலன்‌ 
அவரை சந்தித்திருக்கிறார்‌. ஆனால்‌ அவர்‌ அவர்களின்‌ 
குருதி. களம்நின்று எதிர்த்த ஷத்ரியன்‌. அவன்‌ வேறு. 


அவள்‌ அவனருகே குனிந்து “செல்க!” என்றாள்‌. அவன்‌ 
“நீ எப்படி இங்கே வந்தாய்‌?” என்றான்‌. “செல்க!” என்று 
அவள்‌ சொன்னாள்‌. “நான்‌ அஞ்சுகிறேன்‌” என்று அவன்‌ 
அவள்‌ விழிகளை நோக்கியபடி சொன்னான்‌. அவள்‌ 
விழிகள்‌ அளிநிறைந்திருந்தன. முலையூட்டும்‌ 
அன்னையின்‌ விழிகள்‌ என. “நாம்‌ கருவிகள்‌” என்று 
அவள்‌ சொன்னாள்‌. “நீங்கள்‌ ஏந்தியிருப்பது ஒரு 
கொடியை.” அவன்‌ “என்ன சொல்கிறாய்‌?” என்றான்‌. 
“நாம்‌ என்னவென்று அறியாதவற்றை செய்கிறோம்‌. 
ஆகவே எதையும்‌ அஞ்சவேண்டியதில்லை.” அவன்‌ “ஆம்‌” 
என்றான்‌. புன்னகைத்து “நான்‌ நன்கறிந்தவையே. 
ஆனால்‌ நீ சொல்லவேண்டியிருக்கிறது” என்றான்‌. 


[1082௦] விழித்துக்கொண்டபோது அவன்‌ உள்ளம்‌ 
எளிதாகிவிட்டிருந்தது. நீண்ட இரவில்‌ மெய்மறந்து 
துயின்று இளங்குளிர்‌ நிறைந்த புலரியில்‌ 
எழுந்துகொண்டதைப்போல. அவன்‌ முகம்‌ புன்னகை 
கொண்டிருந்தது. குடிலை விட்டு வெளிவந்து ஒரு கணம்‌ 
நின்றான்‌. உள்ளத்தால்‌ பயணம்‌ செய்து அர்ஜுனனின்‌ 
குடிலை அடைந்து அங்கிருந்த ஏவலனிடம்‌ அவர்‌ 
இருக்கிறாரா என்று வினவினான்‌. இல்லை என்று 


என்றான்‌. கிருபன்‌ “இல்லை துரோணரே. என்‌ தந்தை 
முறைப்படி மந்திரோபதேசம்‌ பெற்று மறுபிறப்பெடுத்து 
கெளதமகுலத்திற்குள்‌ எடுத்துக்கொள்ளப்படவில்லை. 
அவர்‌ விஸ்வாமித்திர குருமரபை மட்டும்‌ சேர்ந்தவர்‌” 
என்றான்‌. துரோணன்‌ அவனை நோக்காமல்‌ “நான்‌ 
அக்னிவேச குருமரபைச்‌ சேர்ந்தவன்‌” என்றான்‌. கிருபன்‌ 
புரிந்துகொண்டு சற்றுநேரம்‌ பேசாமலிருந்தபின்‌ எழுந்து 
“மாலை ஸ்வாத்யாயத்துக்கு வருக” என்று சொல்லிவிட்டு 
இலைகள்‌ சொட்டிக்கொண்டிருந்த முற்றத்தில்‌ இறங்கி 
நடந்து சென்றான்‌. 


மாலை குருகுலத்தின்‌ நடுவே இருந்த வேள்விச்சாலையில்‌ 
முதியவைதிகர்‌ வேள்விக்குளத்தில்‌ எரியெழுப்பி 
அவியிட்டு அதர்வ வேதத்தை ஓதினார்‌. சரத்வானின்‌ 
மாணவர்கள்‌ சூழ்ந்து அமர்ந்திருந்தனர்‌. அவியூட்டல்‌ 
முடிந்து வைதிகர்‌ வேள்விமீதத்தைப்‌ பகிர்ந்து 
அனைவருக்கும்‌ அளித்ததும்‌ வித்யாசாலைக்குள்‌ 
செங்கனல்‌ சுடர்ந்த கணப்பைச்‌ சுற்றி அவர்கள்‌ 
அமர்ந்துகொண்டனர்‌. சரத்வான்‌ மரவுரி அணிந்து 
புலித்தோல்‌ மேலாடை அணிந்திருந்தார்‌. கருமணிப்பயிறு 
போல ஒளிவிடும்‌ கரிய உடலும்‌ வைரங்களென சுடர்ந்த 
விழிகளும்‌ தோளில்‌ சரிந்த கரிய சுரிகுழலும்‌ சுருண்ட 
கரிய தாடியும்‌ கொண்ட சரத்வான்‌ கிருபனுக்கு 
தமையனைப்போலத்‌ தோன்றினார்‌. 


“அக்னிவேசரை நான்‌ இருபதாண்டுகளுக்கு முன்பு 
தண்டகாரண்யத்தில்‌ சந்தித்திருக்கிறேன்‌” என்றார்‌ 
சரத்வான்‌. “அவரும்‌ நானும்‌ மூன்றுமுறை வில்லேந்தி 
போட்டியிட்டோம்‌. பரசுராமருக்கும்‌ விஸ்வாமித்திரருக்கும்‌ 
நிகரானவர்‌.” அதற்குப்பதிலாக முகமன்‌ ஏதும்‌ 
சொல்லாமல்‌ துரோணன்‌ தலைகுனிந்து 
அமர்ந்திருந்தான்‌. “சொல்க மைந்தா, என்னைத்தேடிவந்த 
காரணம்‌ என்ன? என்னிடமிருந்து தனுர்வித்தை ஏதும்‌ 
கற்கும்‌ நிலையில்‌ நீ இல்லை என நானறிவேன்‌. 
அக்னிவேசர்‌ அறியாத எதையும்‌ நானுமறியமாட்டேன்‌” 
என்றார்‌ சரத்வான்‌. துரோணன்‌ தலைநிமிரவில்லை. 
அவன்‌ உதடுகள்‌ மட்டும்‌ மெல்ல அசைந்தன. ஒரு சொல்‌ 
துளித்து அங்கேயே உலர்ந்து மறைவதுபோல. 


சரத்வான்‌ தன்‌ மாணவர்களை நோக்கி தலையசைக்க 
அவர்கள்‌ அவரை வணங்கி அகன்றனர்‌. 
வித்யாசாலைக்குள்‌ கிருபனும்‌ சரத்வானும்‌ அவனும்‌ 
மட்டும்‌ எஞ்சினர்‌. “நீ விரும்புவதென்ன?” என்று 
சரத்வான்‌ மீண்டும்‌ கேட்டார்‌. இருமுறை 
பெருமூச்சுவிட்டபின்‌ துரோணன்‌ தலைதாக்கி 


அறிந்து திரும்பி வந்தான்‌. மீண்டும்‌ ஒரு உளப்பயணம்‌ 
வழியாக இளைய யாதவரின்‌ குடிலை அடைந்து அங்கு 
அவர்கள்‌ இருக்கிறார்களா என்று உசாவினான்‌. 
அவர்கள்‌ அங்கில்லை என்பதை அறிந்தபின்‌ திரும்பி 
வந்தான்‌. 


மீண்டுமொரு உளப்பயணம்‌ தொடங்குவதற்குள்ளாகவே 
அவன்‌ கிளம்பிச்சென்று தன்‌ புரவியில்‌ 
ஏறிக்கொண்டான்‌. புரவியைச்‌ செலுத்தி குடில்களைக்‌ 
கடந்து குறுங்காட்டுக்குள்‌ நுழைந்து ஊடே ஓடிய 
காலடிவழியில்‌ குறும்புதர்களை ஊடுருவிச்‌ சென்றான்‌. 
கங்கை நோக்கி இறங்கும்‌ சிற்றோடைகள்‌ பரவியிருந்த 
அக்காட்டுக்குள்‌ முயல்களும்‌ கீரிகளும்‌ நிரம்பியிருந்தன. 
குதிரைகளின்‌ குளம்படியோசை கேட்டு அவை புதர்களை 
ஊடுருவிக்‌ கலைந்தோடின. தலைக்கு மேல்‌ பறவைகள்‌ 
எழுந்தெழுந்து அமர்ந்தன. காட்டிற்குள்‌ மாலை 
ஏற்கெனவே வந்துவிட்டிருந்தது. 
இலைத்தழைப்புகளுக்குள்‌ இருந்து வந்த 
ஒளிக்குழாய்கள்‌ சரிந்து நிலம்‌ தொட்டிருந்தன. நீராவி 
நிறைந்திருந்த நிழலிருளுக்குள்‌ அவ்வப்போது ஒளி 
பட்டு சுடர்ந்தும்‌ அணைந்தும்‌ அவன்‌ சென்று 
கொண்டிருந்தான்‌. 


பின்னர்‌ காட்டிற்குள்‌ சிற்றோடையொன்று சுழித்து 
சுனையாகப்‌ பொங்கி எழுந்து விழுந்த சிறிய சரிவில்‌ 
இளைய யாதவரும்‌ அர்ஜுனனும்‌ அமர்ந்திருப்பதை 
அவன்‌ பார்த்தான்‌. அவர்கள்‌ இருவரும்‌ ஒருவரை ஒருவர்‌ 
பார்க்காமல்‌, ஒருவர்‌ இருப்பதை பிறர்‌ அறியாதவர்போல்‌ 
இருந்தனர்‌. இளைய யாதவர்‌ கண்களை மூடி 
ஊழ்கத்திலென அமர்ந்திருந்தார்‌. அர்ஜுனனின்‌ கண்கள்‌ 
விழித்திருந்தன. ஆனால்‌ அவன்‌ எதையும்‌ 
பார்ப்பதுபோல்‌ தெரியவில்லை. அவர்களைச்‌ சூழ்ந்து 
நீரின்‌ ஒலி நிறைந்திருந்தது. நீரின்‌ ஒலி கொந்தளிப்பும்‌ 
கொப்பளிப்பும்‌ என கணந்தோறும்‌ மாறுவது. ஆனால்‌ 
கேட்டுக்கொண்டே இருக்கையில்‌ மாறாச்‌ சுதி கொண்ட 
ஒழுக்கு என எண்ணச்செய்வது. 


மேலும்‌ அணுகியபோது அவர்கள்‌ இருவரின்‌ 
உடல்களையும்‌ அவன்‌ கூர்ந்து பார்த்தான்‌. அர்ஜுனனின்‌ 
கையில்‌ விரல்கள்‌ அசைந்துகொண்டிருந்தன. காற்றில்‌ 
எதையோ எடுப்பதுபோல. அறியாத எதையோ 
துழாவுவதுபோல. ஒன்றையொன்று தொட்டறிந்து கசந்து 
மீண்டும்‌ தொடுவதுபோல. இளைய யாதவர்‌ உடலில்‌ 
விரல்கள்‌ தளர்ந்து ஒன்றையொன்று தழுவிக்கோத்து 
மடியில்‌ அமைந்திருந்தன. அவர்‌ நெற்றியிலணிந்திருந்த 


பீலிவிழி மட்டும்‌ காற்றில்‌ நலுங்கிக்கொண்டிருந்தது. 
காற்றில்‌ வரைந்துவைக்கப்பட்ட அழகிய ஓவியம்போல்‌ 
தெரிந்தது அவருடைய தோற்றம்‌. 


அவன்‌ அந்த முகத்திலிருந்த அழகிய புன்னகையை 
பார்த்தான்‌. விழி மூடி இருக்கையில்‌ புன்னகைக்கும்‌ 
முகங்கள்‌ மிக அரிது. முற்றிலும்‌ தன்னுள்‌ ஆழ்ந்து 
இருக்கையிலும்‌ புன்னகைப்பவர்கள்‌ தங்களை 
வென்றவர்கள்‌, துயரற்றவர்கள்‌. மிக அரிதாக 
முனிவர்களிடம்‌ மட்டுமே அப்புன்னகையை அவன்‌ 
கண்டிருக்கிறான்‌. இவ்வுலகனைத்தையும்‌ கடந்தவர்கள்‌, 
ஊழ்கத்தால்‌ அறிவை அறிந்து அறிவைக்‌ கடந்து 
அமைந்தவர்கள்‌ அடைந்து முகம்சூடும்‌ அந்தப்‌ 
புன்னகையை இங்குள்ள அனைத்திலும்‌ படர்ந்து 
அனைத்தையும்‌ உணர்ந்து அனைத்தையும்‌ 
கையாள்பவன்‌ அணிந்திருக்கிறான்‌. அறியாது ஒரு 
மெய்ப்பு வந்து அவன்‌ உடலைக்‌ கடந்து சென்றது, 
குளிர்ந்த நீர்த்துளி ஒன்று உடலில்‌ விழுந்ததுபோல. 


அவன்‌ அணுக புரவியின்‌ குளம்படிகளை அர்ஜுனன்‌ 
கேட்டுவிட்டிருந்தான்‌. ஆயினும்‌ அவன்‌ பார்வை 
வெறுமனே அவன்‌ மேல்‌ நிலைத்திருந்தது. புரவியை 
நிறுத்திவிட்டு இறங்கி அணுகிச்‌ சென்று அவன்‌ 
தலைவணங்கினான்‌. அப்போதும்கூட அர்ஜுனன்‌ 
அவனைப்‌ பார்த்ததுபோல்‌ தெரியவில்லை. மாறாக 
இளைய யாதவர்‌ விழி திறந்து அவனைப்‌ பார்த்து 
புன்னகைத்து “கூறுக இளவரசே, அஸ்தினபுரியில்‌ 
அனைத்தும்‌ சீராக அமைந்துள்ளன அல்லவா?” என்றார்‌. 
அவனுக்கு அந்தத்‌ தொடக்கம்‌ உவப்பாக இருந்தது. “ஆம்‌, 
சுரேசர்‌ அனைத்துச்‌ சரடுகளையும்‌ ஒன்றோடொன்று 
பின்னி மீண்டும்‌ அந்த அமைப்பை உருவாக்கிவிட்டார்‌. 
அது தன்‌ விசையால்‌ தான்‌ இயங்கத்தொடங்கிவிட்டது. 
இனி அதை மெல்ல விரிவுபடுத்தி தொலைநாடுகளுக்கும்‌ 
அவர்‌ கொண்டு செல்வார்‌” என்று யுயுத்ஸு சொன்னான்‌. 


இளைய யாதவர்‌ “ஷத்ரியர்‌ அடங்காது குலைக்க 
அந்தணர்‌ சலிக்காது கட்ட இது இவ்வண்ணம்‌ 
நிகழ்ந்துகொண்டிருக்கிறது” என்று புன்னகைத்தார்‌. 
யுயுத்ஸுவும்‌ புன்னகைத்து அர்ஜுனனை நோக்கினான்‌. 
அவர்‌ தன்‌ சொற்களை கேட்கிறாரா? “நான்‌ இன்று 
காலைதான்‌ அஸ்தினபுரியிலிருந்து வந்தேன்‌. 
அருகிலிருக்கும்‌ கோட்டைகளுக்குச்‌ சென்றுவிட்டு 
அஸ்தினாபுரிக்கு சென்றேன்‌” என்றான்‌. “பேரரசியும்‌ 
பேரரசரும்‌ இங்கே வந்துவிட்டிருக்கிறார்கள்‌. அங்கே 
அவர்களின்‌ இன்மை எவ்வகையிலும்‌ 


உணரப்படவில்லை. ஏனென்றால்‌ நாள்தோறும்‌ மக்கள்‌ 
விலகிச்செல்ல அஸ்தினபுரி வற்றிக்கொண்டிருக்கிறது. 
ஒவ்வொரு கூட்டத்தினர்‌ அகல்கையிலும்‌ மொத்த 
நகருமே நுட்பமாக உருமாறிக்கொண்டிருக்கிறது.” 


“ஆம்‌, அதன்‌ அமைப்பும்‌ உடனே உருமாறும்‌... சுரேசர்‌ 
தொடர்ந்து அதை சீரமைத்தபடியே இருக்கவேண்டும்‌” 
என்ற இளைய யாதவர்‌ இயல்பாக “பேரரசியை 
பார்த்தாயா?” என்றார்‌. “இல்லை, இனிமேல்தான்‌ 
பார்க்கவேண்டும்‌” என்றான்‌ யுயுத்ஸு. “வந்ததுமே 
அரசரை பார்த்தேன்‌. அவருடன்‌ சென்று பாஞ்சாலத்து 
அரசியையும்‌ பார்த்தேன்‌.” இளைய யாதவர்‌ 
“அரசியிடமிருந்து செய்தியுடன்‌ வந்திருக்கிறாயா?” என்று 
இயல்பாக கேட்டார்‌. “ஆம்‌, அரசி அரசருக்கு 
ஆணையிட்டார்‌. அரசரின்‌ ஆணையுடன்‌ நான்‌ 
இளையவரை பார்க்க வந்தேன்‌” என்றான்‌. அர்ஜுனன்‌ 
“கூறுக!” என்றான்‌. அவன்‌ கேட்டுக்கொண்டிருப்பதை 
அப்போதுதான்‌ யுயுத்ஸு உணர்ந்தான்‌. அவன்‌ தயங்க 
இளைய யாதவர்‌ “சொல்க!” என்றார்‌. 


“அரசி போர்‌ இன்னும்‌ முடியவில்லை என்கிறார்‌. வஞ்சம்‌ 
ஒழியாமல்‌ நீர்க்கடன்‌ முடிக்க அவர்‌ ஒப்பப்போவதில்லை 
என அறிவித்தார்‌.” அர்ஜுனன்‌ முனகினான்‌. 
“அஸ்வத்தாமனின்‌ நெற்றிமணியுடன்‌ வரவேண்டும்‌ 
என்று அரசி ஆணையிட்டார்‌. அதை இளையவருக்கு 
அரசர்‌ ஆணையிடுகிறார்‌.” அர்ஜுனன்‌ பெருமூச்சுடன்‌ 
“இவர்களுக்கு விழைவும்‌ வஞ்சமும்‌ ஒருபோதும்‌ 
ஓயப்போவதில்லை” என்றான்‌. “விழைவு செல்லாத 
இடத்தில்‌ வஞ்சத்தை ஊர்தியாக்கிக்‌ கொள்கிறார்கள்‌.” 
இளைய யாதவர்‌ சிரித்து “மானுடர்‌ இரு வகை. 
குவிபவர்களுக்கு தாங்களே போதும்‌. விரிபவர்களுக்கு 
உலகே வேண்டும்‌” என்றார்‌. “இல்லை, அரசரிடம்‌ சொல்க! 
நான்‌ போருக்கு எழும்நிலையில்‌ இல்லை. இனி 
எப்போதும்‌ காண்டீபத்தை கையில்‌ 
எடுக்கப்போவதில்லை” என்றான்‌ அர்ஜுனன்‌. 


“அது மூத்தவரின்‌ ஆணை?” என்று யுயுத்ஸு சொன்னான்‌. 
“ஆம்‌, அதை அறிந்தே இதை சொல்கிறேன்‌. இனி 
எவருடைய ஆணையையும்‌ நான்‌ தலைக்கொள்ளப்‌ 
போவதில்லை” என்றான்‌ அர்ஜுனன்‌. “அரசி சொல்‌ 
அளிக்கவில்லை என்றால்‌ மைந்தருக்கு தந்தையர்‌ என 
நீங்கள்‌ ஐவரும்‌ நீரளிக்க முடியாது” என்றான்‌ யுயுத்ஸு. 
“எனில்‌ அவர்கள்‌ விண்ணுலகு 
அடையவேண்டியதில்லை. அவர்கள்‌ இங்கேயே 
அலையமட்டும்‌. அது அவர்களின்‌ அன்னையின்‌ ஆணை 


என்றால்‌ அவ்வண்னமே ஆகுக!” என்றான்‌ அர்ஜுனன்‌. 
கசப்புடன்‌ “தன்‌ வஞ்சத்தின்பொருட்டு 
உயிர்நீத்தவர்களையும்‌ அவள்‌ கருவியாக்குவாள்‌ 
என்றால்‌ அதை தெய்வங்களே கையாளட்டும்‌. அவளை 
இனி மானுடர்‌ நடத்த இயலாது” என்றான்‌. 


யுயுத்ஸு “இது அரசியின்‌...” என சொல்லத்‌ தொடங்க 
அர்ஜுனன்‌ “அவளுடைய வஞ்சத்தால்‌ அழிந்தது 
குருகுலம்‌. பாரதவர்ஷமே குருதியால்‌ மூடியது. இன்னும்‌ 
வஞ்சம்‌ கொண்டிருக்கிறாளா? இனி விண்ணுலகை 
அழிக்கவேண்டுமா அவளுக்கு? மூன்று தேவர்களும்‌ 
போரிட்டு மறையவேண்டுமா?” என்று கூவினான்‌. 
கசப்பும்‌ துயரும்‌ கலந்த உரத்த குரலில்‌ “பெண்சொல்‌ 
கேட்ட குலம்‌ வாழ்ந்ததில்லை என்பது மெய்யே. 
ஏனென்றால்‌ ஒன்றில்‌ அமைந்தபின்‌ அதிலிருந்து 
விலகாமலிருப்பது பெண்களின்‌ இயல்பு. தங்கள்‌ 
அடையாளங்களையும்‌ முழுமையையும்‌ வெளியே 
தேடுபவர்கள்‌ அவர்கள்‌. போதும்‌, இனி என்னால்‌ 
இயலாது. வீழ்த்திய குருதியைக்‌ கழுவவே நான்‌ இன்னும்‌ 
செய்யவேண்டிய தவங்கள்‌ பெரிது” என்றான்‌. 


“நான்‌ செல்கிறேன்‌, இளையோனே” என்று பீமனின்‌ குரல்‌ 
கேட்ட பின்னரே யுயுத்ஸு அவனை கண்டான்‌. மரத்திற்கு 
சற்று பின்னால்‌ கையில்‌ ஒரு மானுடன்‌ பீமன்‌ 
நின்றிருந்தான்‌. “நான்‌ பெண்சொல்‌ கேட்டவன்‌, 
அதன்பொருட்டு எவ்வகையிலும்‌ துயரோ வருத்தமோ 
கொள்ளவில்லை. இது அன்னையர்‌ நிலம்‌. இங்கே 
பெண்சொல்லே என்றும்‌ திகழ்க!” மானை கீழே விட்டபடி 
“நன்று, நான்‌ இப்போதே இங்கிருந்தே கிளம்புகிறேன்‌” 
என்றான்‌. “மூத்தவரே, என்ன சொல்கிறீர்கள்‌? நீங்கள்‌ 
செல்வது அஸ்வத்தாமனை எதிர்த்து... அவனை வெல்ல 
இன்று மூவிழி அண்ணலால்‌ மட்டுமே இயலும்‌” என்றான்‌ 
அர்ஜுனன்‌. “நீ அஞ்சுகிறாயா என்ன? நான்‌ 
அஞ்சவில்லை. இனி எனக்கு அஞ்சுவதற்கென 
ஏதுமில்லை” என்றான்‌ பீமன்‌. 


“ஆம்‌, நான்‌ அஞ்சுகிறேன்‌, எனக்காக அல்ல. 
உங்களுக்காக. வேண்டாம்‌... சொல்வதை கேளுங்கள்‌” 
என்று அர்ஜுனன்‌ கூவியபடி எழுந்தான்‌. “அது அவள்‌ 
எனக்கிட்ட ஆணை?” என்றபின்‌ பீமன்‌ திரும்பி 
காட்டுக்குள்‌ சென்றான்‌. “யாதவரே, அவரை தடுத்து 
நிறுத்துக!” என்று அர்ஜுனன்‌ கூவினான்‌. இளைய 
யாதவர்‌ “அவர்‌ எப்போதுமே அவ்வாறுதான்‌” என்று 
புன்னகைத்து “கல்யாண செளகந்திகத்தின்‌ நறுமணம்‌... 
அது எளிதில்‌ மறைவதில்லை” என்றார்‌. “அவரை 


செல்லவிடக்கூடாது. அவர்‌ அஸ்வத்தாமனை 
எதிர்கொள்ளலாகாது” என அர்ஜுனன்‌ பதறினான்‌. 
“அதற்கு ஒரே வழி, நீ்‌ செல்வதுதான்‌... இது உன்‌ போர்‌” 
என்று இளைய யாதவர்‌ சொன்னார்‌. “யாதவரே, என்னால்‌ 
போரிட முடியாது. என்‌ தோள்‌ தளர்ந்திருக்கிறது. 
காண்டீபத்தை கைகள்‌ மறந்தேவிட்டன!” என்றான்‌ 
அர்ஜுனன்‌. “எனில்‌ அவரே அஸ்வத்தாமனை 
எதிர்கொள்ளட்டும்‌” என்றான்‌ யுயுத்ஸு. 


ஒரு கணம்‌ தவித்தபின்‌ “நான்‌ கிளம்புகிறேன்‌... 
அஸ்வத்தாமனை நான்‌ எதிர்கொள்கிறேன்‌” என்று 
அர்ஜுனன்‌ சொன்னான்‌. “மூத்தவரை 
தடுத்தாகவேண்டும்‌... அவரை முந்தவேண்டும்‌.” பீமன்‌ 
தன்‌ புரவியில்‌ ஏறிக்கொண்டு காட்டுப்புதர்களை 
ஊடுருவிச்செல்லும்‌ ஓசை கேட்டது. “என்‌ தேர்‌ ஒருங்குக... 
உடனே” என்றான்‌ அர்ஜுனன்‌. “இங்கிருந்தா?” என்று 
யுயுத்ஸு கேட்டான்‌. அவன்‌ உள்ளத்தில்‌ எழுந்ததை 
உணர்ந்து “இக்காட்டுக்குள்தான்‌ காண்டீபம்‌ உள்ளது. 
இங்கிருந்து எடுத்துக்கொண்டு செல்கிறேன்‌” என்றான்‌ 
அர்ஜுனன்‌. யுயுத்ஸு தேர்‌ நின்றிருக்கும்‌ இடைவழி 
நோக்கி ஓடினான்‌. இளைய யாதவரும்‌ அர்ஜுனனும்‌ 
அவனுக்குப்‌ பின்னால்‌ வந்தனர்‌. “நீயே தேரை ஓட்டுக, 
இளவரசே” என்றார்‌ இளைய யாதவர்‌. “ஆணை” 
என்றான்‌ யுயுத்ஸு. 

[[௱age]lதேர்‌ கிளம்பியதுமே யுயுத்ஸு ஒன்றை 
உணர்ந்தான்‌. அது போருக்குரிய தேரல்ல. சீரான 
நெடும்பாதையில்‌ விரைந்து செல்லக்கூடியதும்‌ அல்ல. 
இரட்டைப்புரவி கட்டப்பட்டது. மேடுபள்ளமான சிறிய 
தொலைவுக்கு செல்வதற்குரியது. அரசகுடியினர்‌ 
பிறரறியாது ஊர்வதற்குரிய மூடுதிரைகள்‌ 
அமைக்கப்பட்டது. அதன்‌ நுகம்‌ தோல்பட்டையால்‌ 
தளர்வுற தேருடன்‌ இணைக்கப்பட்டிருந்தது. சகடங்கள்‌ 
மையக்கூடத்துடன்‌ நெகிழ்வாக பொருத்தப்பட்டிருந்தன. 
அடியில்‌ வளைந்த ஏந்துவிற்களுக்கு நடுவே இழுத்துக்‌ 
கட்டப்பட்ட தோல்பட்டைகளின்‌ மேல்‌ அதன்‌ மேற்கூண்டு 
அமைந்திருந்தது. அதை தொட்டில்‌ என்றே ஏவலர்கள்‌ 
கூறினார்கள்‌. வேர்களிலும்‌ முழைக்கற்களிலும்‌ ஏறி 
அமர்ந்து செல்கையில்‌ அது படகென ஊசலாடியது. 
ஆனால்‌ அதிர்வு உள்ளே அமர்ந்திருப்பவர்களுக்கு 
செல்லாமல்‌ தோல்பட்டை தடுத்தது. 


காட்டுக்குள்ளிருந்து சிறிய சேற்றுப்பாதை வழியாக 
மையச்சாலைக்கு வந்து கங்கையிலிருந்து 
விலகிச்செல்லத்‌ தொடங்கியதும்‌ யுயுத்ஸு அத்தேரின்‌ 
ஆட்டம்‌ நுகத்தையே உலைப்பதாக இருப்பதை 
உணர்ந்தான்‌. தொட்டில்‌ இரு தூண்களிலும்‌ முட்டியபடி 
ஊசலாட நுகம்‌ அசைந்து புரவிகளின்‌ ஒத்திசைந்த 
ஓட்டம்‌ தடைபட்டது. புரவியின்‌ விசையை 
குறைக்கலாமா என்றெண்ணி அவன்‌ பின்னிருந்து 
ஆணை வரவேண்டுமென்று எதிர்பார்த்தான்‌. இளைய 
யாதவரோ அர்ஜுனனோ எதுவும்‌ சொல்லவில்லை என்று 
கண்டு சீரான விசையில்‌ புரவியை செலுத்தியபடி 
திரும்பிப்பார்த்தான்‌. தொட்டிலின்‌ ஆட்டத்திற்கு தன்‌ 
உடலை நிலைப்படுத்தும்பொருட்டு அர்ஜுனன்‌ 
தூணைப்‌ பற்றியிருந்தான்‌. இளைய யாதவர்‌ இரு 
கைகளையும்‌ மார்பில்‌ கட்டி அந்த ஆட்டத்தையே 
விளையாட்டென மாற்றி மகிழ்பவர்‌ போலிருந்தார்‌. 


யுயுத்ஸு “நாம்‌ எங்கு செல்கிறோம்‌?” என்று கேட்டான்‌. 
“முதலில்‌ கிளம்பிச்செல்வோம்‌. நாம்‌ செல்வதை 
அனைவரும்‌ அறியட்டும்‌. உரிய முறையில்‌ நாம்‌ அவனை 
சந்திக்க முடியும்‌” என்றார்‌ இளைய யாதவர்‌. அர்ஜுனன்‌ 


“மூத்தவரை தடுக்க வேண்டும்‌. அவர்‌ சென்று 
அஸ்வத்தாமன்‌ முன்‌ நின்றிருக்கக்கூடாது. அது ஒன்றே 
என்‌ இலக்கு” என்றான்‌. இளைய யாதவர்‌ “அவர்‌ தனிப்‌ 
புரவியில்‌ சென்றிருக்கிறார்‌. அவரால்‌ ஓடைகளை தாவ 
முடியும்‌. ஒற்றை மரங்களின்‌ மீது கூட ஊர்ந்து செல்ல 
முடியும்‌” என்றார்‌. “அவருக்குத்‌ தெரியுமா அஸ்வத்தாமன்‌ 
எங்கிருக்கிறான்‌ என்று?” அர்ஜுனன்‌ கேட்டான்‌. “நாம்‌ 
எண்ணுவதையே பீமசேனனும்‌ எண்ணுவார்‌. நாம்‌ 
கிளம்பியிருக்கும்‌ செய்தி அஸ்வத்தாமனுக்கு தெரியும்‌. 
தன்னை எவரும்‌ தேடி வருவதை அறிந்த பின்பு அவன்‌ 
மறைந்திருக்கமாட்டான்‌. அது அவனுடைய இயல்புக்கு 
மாறானது. அவனே நம்மைத்‌ தேடி வருவான்‌” என்றார்‌ 
இளைய யாதவர்‌. 


“அவன்‌ மூத்தவரை எதிர்கொள்ளக்கூடாது. மூத்தவரால்‌ 
அவனை எதிர்த்துப்‌ போரிட இயலாது” என்று அர்ஜுனன்‌ 
மேலும்‌ சொன்னான்‌. “இன்றைய நிலையில்‌ அவனை 
எவரும்‌ எதிர்த்துப்‌ போரிட இயலாது. குருக்ஷேத்ரத்தின்‌ 
போர்க்களத்தில்‌ அவனை நாம்‌ வென்றோமெனில்‌ 
தெய்வத்துக்குரிய படைக்கலங்கள்‌ எதையும்‌ 
மானுடருக்கெதிராக எடுக்கக்கூடாது என்று அவன்‌ நன்கு 
எண்ணியிருந்தான்‌ என்பதனால்தான்‌. இன்று 
அவ்வாறல்ல, அனைத்து நெறிகளையும்‌ மீறி 
அமர்ந்திருக்கிறான்‌. இன்றைய அஸ்வத்தாமனை 
எதிர்கொள்வதற்கு முக்கண்‌ முதல்வனே மண்ணிறங்கி 
வந்தாகவேண்டும்‌” என்று இளைய யாதவர்‌ சொன்னார்‌. 


“என்ன சொல்கிறீர்கள்‌? வெல்ல இயலாதெனில்‌ 
இப்போருக்கு நாம்‌ ஏன்‌ எழுகிறோம்‌?” என்றான்‌ 
அர்ஜுனன்‌. “ஏனென்றால்‌ இப்போருக்கு நாம்‌ 
எழாமலிருக்க இயலாது” என்றார்‌ இளைய யாதவர்‌. 
“போருக்கெழ வேண்டாம்‌ என்பதே என்‌ எண்ணமாகவும்‌ 
இருந்தது. ஆனால்‌ பீமசேனன்‌ எழுந்தபிறகு ஒன்றும்‌ 
செய்வதற்கில்லை. நமது இலக்கு இப்போது பீமசேனனை 
மறிப்பது மட்டுமே” என்றார்‌ இளைய யாதவர்‌. “ஆம்‌” 
என்ற அர்ஜுனன்‌ பெருமூச்சுவிட்டு “ஆனால்‌ என்‌ அகம்‌ 
நிலையழிந்துள்ளது” என்றான்‌. “நாம்‌ a 
மறிப்பதற்குள்‌ அஸ்வத்தாமன்‌ அவரை மறிக்கக்கூடாது. 
அதற்கு ஒரே வழி நம்மை நோக்கி அஸ்வத்தாமனை 
இழுப்பது” என்றார்‌ இளைய யாதவர்‌. 


“ஆம்‌” என்ற பின்‌ அர்ஜுனன்‌ பெருமூச்சுவிட்டான்‌. 
“ஒருவேளை அவனுடைய அம்பால்‌ நான்‌ 
கொல்லப்படுவேன்‌ போலும்‌. எனில்‌ அதுவும்‌ நன்று. 


பெருமைக்குரிய இறப்பு அது. இத்துயரிலிருந்தும்‌ 


நிலையழிவிலிருந்தும்‌ அவ்வண்ணம்‌ விடுதலை 
அமையும்‌ எனில்‌ அதுவும்‌ நன்றே” என்றான்‌. யுயுத்ஸு 
மீண்டும்‌ திரும்பிப்பார்த்தான்‌. இளைய யாதவர்‌ அவனை 
நோக்கி மீண்டும்‌ புன்னகைத்தார்‌. யுயுத்ஸு விழிகளை 
திருப்பிக்கொண்டான்‌. அவன்‌ உள்ளம்‌ ஒரு கணம்‌ சற்றே 
விலகி அச்செயலை விந்தையாக்கிக்‌ காட்டியது. 
பாரதவர்ஷத்தின்‌ மாவீரனுக்கு அவன்‌ தேராளியாகச்‌ 
செல்கிறான்‌. அவனை வெல்லும்‌ மாவீரனுடன்‌ போரிட. 
பெருந்தேராளி தேரில்‌ அமர்ந்திருக்கிறான்‌. சூதர்கள்‌ 
பாடவேண்டிய தருணம்‌. ஆனால்‌ சூதர்கள்‌ பாடிப்பாடி 
சலித்துவிட்டார்கள்‌. சொல்‌ தீர்ந்து உளம்‌ 
அமைந்துவிட்டார்கள்‌. 


“நமது தேர்‌ விரைவதை பார்த்துக்கொண்டிருக்கிறார்கள்‌” 
என்று இளைய யாதவர்‌ சொன்னார்‌. “இன்னமும்‌ 
காடுகளில்‌ அவர்களின்‌ ஒற்றர்கள்‌ இருக்கக்கூடும்‌. 
அவர்கள்‌ உறுதியாக அஸ்வத்தாமனிடம்‌ அனைத்தையும்‌ 
கூறுவார்கள்‌. ஐயமே தேவையில்லை” என்றார்‌. சலிப்பு 
தெரிந்த குரலில்‌ “அவர்கள்‌ மூத்தவர்‌ செல்வதையும்‌ 
சொல்லக்கூடும்‌” என்று அர்ஜுனன்‌ சொன்னான்‌. “அவன்‌ 
நம்மை தெரிவு செய்தாகவேண்டுமென்பதில்லை. 
இன்றைய நிலையில்‌ அவனுக்கு அந்த நெறியே இருக்க 
வாய்ப்பில்லை. மூத்தவரைக்‌ கொன்றுவிட்டு நம்மை 
எதிர்கொள்ளலாம்‌ என்று எண்ணினானென்றால்‌...” 
இளைய யாதவர்‌ “நன்று எதிர்பார்ப்போம்‌, அதுவன்றி 
ஒன்றும்‌ நாம்‌ செய்வதற்கில்லை” என்றார்‌. 


பின்னர்‌ நெடும்பொழுது அவர்கள்‌ 
பேசிக்கொள்ளவில்லை. தேர்ச்சகட ஓசையே 
கேட்டுக்கொண்டிருந்தது. அர்ஜுனன்‌ “யாதவரே, 
அவனிடம்‌ இருக்கும்‌ மிகப்‌ பெரிய அம்பு எது?” என்றான்‌. 
“அதை பிரம்மசிரஸ்‌ என்கிறார்கள்‌. அழிக்கும்‌ ஆற்றலில்‌ 
அதுவே முதன்மையான அம்பு. படைப்பிறைவனின்‌ 
தலை என்று அதற்கு பெயரிட்டிருக்கிறார்கள்‌” என்றார்‌ 
இளைய யாதவர்‌. சில கணங்களுக்கு பின்‌ உரக்க 
நகைத்து “அப்பெயரிட்டவன்‌ கவிஞன்‌. பெரும்பாலான 
தருணங்களில்‌ போர்க்கலையிலேயே மெய்யான கவிதை 
திகழ்கிறது” என்றார்‌. 


“நகைக்கும்‌ தருணமல்ல இது!” என்று உரத்த குரலில்‌ 
அர்ஜுனன்‌ சொன்னான்‌. தேரின்‌ ஆட்டத்தில்‌ அவன்‌ குரல்‌ 
அசைந்து முதுமை கொண்டதுபோல்‌ தோன்றியது. 
இளைய யாதவரின்‌ குரலோ அதே அசைவினால்‌ 
துள்ளிவிளையாடும்‌ குழந்தையின்‌ குரலென்றாகியது. 
“அம்புகள்‌ களிப்பாவைகள்‌. பாவைகள்‌ 


குழந்தைகளுக்குரியவை. சிரித்து மகிழ்வதற்குத்‌ 
தகுந்தவை” என்றார்‌ இளைய யாதவர்‌. 
“ஊழித்தொடக்கத்தில்‌ பிரம்மனின்‌ தலைகள்‌ ஐந்து 
என்பதை அறிந்திருப்பாய்‌.” “ஆம்‌, நான்கு 
திசைகளுக்கும்‌ ஒன்று. விண்ணோக்கியது ஐந்தாவது 
தலை” என்றான்‌ அர்ஜுனன்‌. “இது பராசர 
சம்ஹிதையிலுள்ள தொல்கதை” என இளைய யாதவர்‌ 
சொன்னார்‌. “முன்பு பிரம்மனுக்கு முகமோ வடிவோ 
இருக்கவில்லை. ஓங்காரமெனும்‌ ஒலியாக அவன்‌ 
விண்பொருளில்‌ இருந்து எழுந்தான்‌. ஓங்காரத்தை தன்‌ 
சித்தத்தால்‌ ஒளியென்று ஆக்கிக்கொண்டான்‌. 
அவ்வொளியாலான உடல்கொண்டிருந்தான்‌.” 


ஓங்காரம்‌ அவனில்‌ உறைந்தமையால்‌ அவனில்‌ 
ஆணவம்‌ குடியேறியது. ஆணவம்‌ தன்னை தான்‌ 
பெருக்க விழைவது. தன்னைப்‌ 
பெருக்கவேண்டுமென்றால்‌ தனக்கொரு வடிவம்‌ 
வேண்டும்‌. அகவே அவன்‌ விண்விரிந்த நீரில்‌ தன்‌ 
முகத்தை தானே நோக்கினான்‌. ஒளியை விழிகளாகவும்‌ 
ஓங்காரத்தை நாவாகவும்‌ கொண்டு அவனுக்கு முகம்‌ 
அமைந்தது. தன்‌ ஆணவத்தை விரித்து விரித்து 
முடிவில்லா வண்ண வேறுபாடுகளாக ஆக்கி அவன்‌ 
படைப்பை பெருக்கலானான்‌. தன்‌ அழகின்‌ 
ஆயிரம்கோடி வடிவங்களை சமைத்தான்‌. தன்னை தான்‌ 
காமுறும்பொருட்டு தனக்கு எதிர்த்தன்மை கொண்ட 
தன்னை படைத்துப்‌ பெருக்கினான்‌. அவை 
பெண்ணென்று ஆயின. முடிவிலா அழகுகொண்ட 
அவ்வுருவை சதரூபி என்னும்‌ பெண்‌ என வகுத்தான்‌. 


சதரூபியின்‌ அழகைக்‌ காண அவன்‌ நான்கு 
திசைகளுக்கும்‌ முகம்‌ கொண்டான்‌. விழிபெருக்கினான்‌. 
நோக்கும்தோறும்‌ பெண்‌ அழகு கொள்கிறாள்‌. அழகு 
கொள்ளும்தோறும்‌ மாயம்‌ கொள்கிறாள்‌. அவள்‌ 
அவனுடன்‌ விளையாடினாள்‌. அவன்‌ தலைக்குமேல்‌ 
சென்று மறைந்தாள்‌. அவளை நோக்கும்பொருட்டு 
அவன்‌ விண்நோக்கி ஒரு விழியை அடைந்தான்‌. 
அவ்விழியால்‌ அவன்‌ கண்டது முடிவிலா வெறுமையை. 
திசைதிசையென பெருகும்‌ பொருள்வெளியின்‌ 
மையத்தில்‌ அவ்வெறுமை இருப்பதைக்‌ கண்டு அவன்‌ 
திகைத்தான்‌. இப்பொருட்கள்‌ அனைத்தையும்‌ 

ள்பவன்‌ நான்‌. வடிவங்களையும்‌ வண்ணங்களையும்‌ 

லைகளையும்‌ செயல்களையும்‌ இயல்புகளையும்‌ 
வகுப்பவன்‌. இவை என்றும்‌, இவையல்ல என்றும்‌, 
இவையென்று ஆகாத ஒன்று என்றும்‌ அங்கு 
நின்றிருக்கும்‌ அவ்வெறுமைதான்‌ என்ன? அதை 


நிகழ்த்துபவன்‌ எவன்‌? அந்த வினாவே அவனை 
ஆட்கொண்டது. 


தன்‌ நான்கு திசைமுகங்களையும்‌ செயலற்றதாக்கி 
ஐந்தாவதையும்‌ விழி மூடி ஊழ்கத்திலமிழ்த்து அவன்‌ 
அப்பேராற்றலைக்‌ கண்டான்‌. ஒருகணம்‌ ஆக்கத்தின்‌ 
பேரெழிலும்‌ மறுகணம்‌ அழிவின்‌ கொடுந்தோற்றமுமென 
அது மாறி மாறி திகப்‌ ந்துகொண்டிருக்க அதை நோக்கி 
அறைகூவினான்‌. “இவையனைத்தையும்‌ படைத்தவன்‌ 
நானென்பதால்‌ இவற்றுக்கு மேல்‌ முழுதாளுமை எனக்கே 
உரியது. அவள்‌ எனக்குரியவள்‌. என்னிடம்‌ அவளை 
அளியுங்கள்‌” என்றான்‌. “அவள்‌ உன்னிலெழுந்தவள்‌. 
எனவே உன்‌ மகள்‌. அவள்மேல்‌ நீ காமம்‌ 
கொள்ளலாகாது” என்றது விண்விரிவு. “படைப்பவன்‌ 
எவனும்‌ தன்‌ படைப்பின்மேல்‌ முதல்‌ பெருவிழைவு 
கொண்டவன்‌. அவ்விழைவு அவன்‌ தன்மேல்‌ கொள்ளும்‌ 
விழைவின்‌ பெருந்தோற்றம்‌. அதிலிருந்து எவரும்‌ ஒழிய 
இயலாது” என்று பிரம்மன்‌ சொன்னான்‌. 


“எனில்‌ உனக்கு நிகரான ஒன்றைப்‌ படைத்து இங்கு 
விடுக! அது அவளை அடையட்டும்‌. அவர்கள்‌ முயங்கி 
பெருகி முடிவிலிவரை செல்லட்டும்‌. நீ அவளை அடைய 
இயலாது. அது இந்நெறியின்‌ அடிப்படைக்கு எதிரானது” 
என்றது வெறுமை. “அவளை இங்கே விடுக... அன்றி 
என்னிடம்‌ போர்புரிக!” என்று பிரம்மன்‌ அறைகூவினான்‌. 
வெறுமை அவனை நோக்கி புன்னகைத்தது. அங்கிருந்து 
குரல்‌ எழுந்தது “மைந்தா, நாங்கள்‌ இருக்கும்‌ முடிவிலா 
காலத்தின்‌ ஒரு கணமே நீ. ஏனெனில்‌ பொருட்கள்‌ 
அமைந்திருப்பது முப்பட்டை என பிரியும்‌ பிளவுண்ட 
காலத்தில்‌ என்று அறிக! முடிவிலியோ வெறுமையிலேயே 
அமைய இயலும்‌.” 


“எனில்‌ இவையனைத்தும்‌ வெறுமையிலிருந்து 
பிறந்தவையா? இவையனைத்தும்‌ வெறுமையை 
சென்றடைகின்றனவா? வெறுமையிலிருந்து 
வெறுமைக்கு செல்லும்‌ ஒரு பழியிலிருக்கும்‌ 
இச்சிற்றலைதானா இப்படைப்புலகம்‌? இதன்‌ 
பொருட்டுதான்‌ நான்‌ இங்கு நான்முகம்‌ கொண்டெழுந்து 
கலையென்றும்‌ சொல்லென்றும்‌ 
திகழ்ந்துகொண்டிருக்கிறேனா?” என்று பிரம்மன்‌ 
சீறினான்‌. “ஆம்‌, ஆனால்‌ அதன்‌ முழுப்பொருளென்ன 
என்று நீ அ யமாட்டாய்‌. படைப்பதொன்றே உன்‌ 
தொழில்‌. படைப்பு நோக்கத்தை அறியும்‌ உரிமை 
உனக்கில்லை. எப்படைப்பாளிக்கும்‌ அந்நோக்கு 
இருக்கலாகாது” என்று அக்குரல்‌ கூறியது. “நீ படைத்த 


“உங்களிடம்‌ குலத்தை இரந்து பெறுவதற்காக வந்தேன்‌ 
உத்தமரே” என்றான்‌. அச்சொற்களைச்‌ சொன்னதுமே 
அவன்‌ நெஞ்சு விம்மி குரல்‌ அடைத்தது. “என்னை 
உங்கள்‌ மைந்தனாக ஏற்றுக்கொள்ளமுடியுமா என்று 
கேட்பதற்காக வந்தேன்‌. நான்‌ விழைவது தந்தையால்‌ 
அளிக்கப்படும்‌ ஓர்‌ உபவீதத்தையும்‌ குலப்பெயரையும்‌ 
மட்டுமே.” 


சரத்வான்‌ தாடியை வருடியபடி “கிருபன்‌ என்னைப்பற்றி 
சொல்லியிருப்பான்‌” என்றார்‌. ஆம்‌ என்று துரோணன்‌ 
தலையசைத்தான்‌. “உன்னை பிராமணனாக 
ஏற்றுக்கொள்ளும்‌ உரிமைகொண்டவர்‌ பரசுராமர்‌ 
மட்டுமே. தண்டகாரண்யத்தில்‌ அவரது குருகுலம்‌ 
இருக்கிறது. அங்கே செல்‌” என்று சரத்வான்‌ சொன்னதும்‌ 
துயருடன்‌ தலையை அசைத்த துரோணன்‌ “நான்‌ 
அங்கிருந்துதான்‌ வருகிறேன்‌ உத்தமரே” என்றான்‌. 
சரத்வான்‌ வியப்புடன்‌ “மறுத்துவிட்டாரா?” என்றார்‌. 
“இல்லை. என்‌ விதி என்னை சிலகணங்கள்‌ 
பிந்தச்செய்துவிட்டது. நான்‌ செல்லும்போது அவர்‌ 
பூதானமும்‌ குலதானமும்‌ முடிந்து விரல்களை 
குறுக்காகவைத்து நமோவாகம்‌ சொல்லி எழுந்துவிட்டார்‌” 
என்றான்‌ துரோணன்‌. 


சற்று நேரம்‌ மூவரும்‌ ஒரே மெளனத்தின்‌ 
மூன்றுமுனைகளில்‌ திகைத்து நின்றிருந்தார்கள்‌. 
கண்ணீருடன்‌ எழுந்த துரோணன்‌ “பரசுராமர்‌ 
கருணைகொண்ட கண்களுடன்‌ இனிய குரலில்‌ இனி 
இத்தலைமுறையில்‌ குலதானம்‌ நிகழமுடியாது என்று 
சொன்னார்‌ உத்தமரே. அங்கேயே அக்கணமே அவரது 
காலடியில்‌ என்‌ கழுத்தை தர்ப்பையால்‌ 
கிழித்துக்கொண்டு நான்‌ இறந்து விழுந்திருக்கவேண்டும்‌. 
அவர்‌ சொன்ன அடுத்த சொல்தான்‌ என்னை 
உயிர்தரிக்கச்செய்தது. கெளதம குலத்தவரான உங்களை 
நாடிவரச்சொன்னார்‌. நீங்கள்‌ என்னை 
கெளதமபிராமணனாக ஆக்கமுடியும்‌ என்றார்‌.” 


“ஏன்‌ நீ பிராமணனாக வேண்டுமென விரும்புகிறாய்‌? 
வில்வித்தையின்‌ உச்சங்களை உன்னால்‌ 
தொடமுடியுமல்லவா?” என்றார்‌ சரத்வான்‌. நெஞ்சில்‌ 
கையை வைத்து துரோணன்‌ சொன்னான்‌ “ஏனென்றால்‌ 
நான்‌ பிராமணன்‌. என்‌ ஆன்மா அன்னையை குழந்தை 
நாடுவதுபோல வேதங்களை நோக்கித்‌ தாவுகிறது. 
ஷத்ரியனாக என்னால்‌ வாழமுடியாது உத்தமரே. அது 
பறவையை இருகால்களில்‌ வாழச்சொல்வது போன்றது.” 
சரத்வான்‌ புன்னகையுடன்‌ “ஆனால்‌ இருகால்களில்‌ 


ஒன்று எவ்வண்ணம்‌ வெறுமையை அடைந்து 
உன்னுடன்‌ விளையாடுகிறது என நீ உணரவில்லையா? 
உன்னை அது எவ்வண்ணம்‌ வெல்லமுடியும்‌ என நீ 
எண்ணியதே இல்லையா? உன்னிடமிருந்து பிறந்தவை 
உன்னை வெல்கின்றன. ஏனென்றால்‌ அவை மாயை. 
மாயை மெய்யிருப்பை விட பெரியது” என்றது 
விண்முழுமை. 


“என்னிலிருந்து எழுந்தவை என்னை ஆளவியலாது. 
நான்‌ அவற்றை முழுமையாக வெல்வேன்‌. அவற்றை என்‌ 
மறுபகுதி என்றே கொள்வேன்‌. இதோ நான்‌ என்‌ 
படைப்பியக்கத்தை நிறுத்துகிறேன்‌. அதை வெல்லாமல்‌ 
நான்‌ இனி படைக்கப்போவதில்லை!” என்று கூறி தன்‌ 
நான்கு விழிகளையும்‌ மூடி ஐந்தாவது விழி திறந்து 
அமைந்திருந்தான்‌ பிரம்மன்‌. “என்‌ முன்‌ எழுக 
அவ்வெறுமை! அதன்‌ பின்னரே இங்கு படைப்பு எழும்‌. 
இது உறுதி” என்றான்‌. படைப்பு நின்றுவிட்டமையால்‌ 
புடவிநெறி பிறழ்ந்தது. ஆயிரம்‌ பல்லாயிரம்‌ 
யுகங்களுக்குப்‌ பின்‌ விண்ணகம்‌ கனிவுகொண்டது. 


கடுவெளி வெறுமையிலிருந்து நீலச்சுடரென 
திரண்டெழுந்து, வெண்பிறை சூடி, மூவிழிகொண்டு, 
அனலாடை அணிந்து, உடுக்கும்‌ மழுவும்‌ மானும்‌ சூலமும்‌ 
ஏந்தி பேருரு ஒன்றெழுந்தது. “வணங்குக என்னை! 
முடிவிலியை வணங்குக!” என்று அப்பெருங்குரல்‌ 
ஒலித்தது. “நான்‌ அறைகூவுகிறேன்‌! என்னிடம்‌ 
போர்புரிக! அன்றி என்‌ படைப்பை என்னிடமே 
அளித்துவிடுக!” என்று பிரம்மன்‌ சொன்னான்‌. “நீ 
இருக்கும்‌ காலத்திற்கு வந்து உன்னுடன்‌ போர்புரிய 
என்னால்‌ இயலாது. நான்‌ பெருவெளி” என்றது அவ்வுரு. 
“எனில்‌ என்னை பெருவெளியாக்குக! அன்றி நீ 
இக்காலத்திற்குள்‌ வந்து நின்று என்னிடம்‌ போர்புரிக!” 
என்று பிரம்மன்‌ அறைகூவினான்‌. 


அப்பெருவெளி அவன்‌ முன்‌ ஒரு மலைவேடன்‌ வடிவில்‌ 
தோன்றியது. நெற்றியில்‌ எழுந்த அனல்விழி. கைகளில்‌ 
முப்புரிவேல்‌. அவன்‌ அவ்வேடனுடன்‌ போரிட்டான்‌. 
திசைகள்‌ இடிபட, விண்ணகம்‌ எதிரொலிக்க அப்போர்‌ 
நிகழ்ந்தது. போரின்‌ முடிவில்‌ தன்‌ கையால்‌ பிரம்மனின்‌ 
ஐந்தாம்‌ தலையை திருகிப்‌ பறித்து எடுத்தான்‌ வேடன்‌. 
ஐந்தாம்‌ தலை அகன்றதும்‌ திகைத்து நான்கு தலைகளும்‌ 
விழி திறந்தன. இறைவனைக்‌ கண்டு பணிந்தன. 
மீண்டும்‌ படைப்பியக்கம்‌ தொடங்கியது. 


பிரம்மசிரஸ்‌ இப்படைப்பியக்கத்தின்‌ மறுபக்கம்‌ என்று 


உணர்க! நான்கு திசைகளும்‌ இத்துலாவில்‌ ஒரு தட்டில்‌ 
அமையுமெனில்‌ மறுதட்டில்‌ அமைவது அது. நான்கிலும்‌ 
கலந்திருக்கும்‌ வெறுமை தனித்தெழுந்தது. இங்கிருக்கும்‌ 
அனைத்து ஆக்கங்களுக்கும்‌ உள்ளே அழிவென 
அமைந்திருப்பது. அன்று தன்‌ தலையை இழந்த பின்னர்‌ 
பிரம்மன்‌ தன்‌ படைப்பில்‌ உறைந்திருக்கும்‌ அழிவை 
காண முடியாதவனானான்‌. தன்‌ படைப்பை 
என்றென்றும்‌ வாழ்வதென்று எண்ணிக்கொண்டான்‌. 
அழிவின்மை நோக்கி செல்லும்‌ முடிவின்மைகளாகவே 
ஒவ்வொன்றையும்‌ தன்னுள்ளிலிருந்து எடுத்தான்‌. 


பார்த்தா, இப்புவியில்‌ கலையென, காவியமென, 
உலகியல்‌ பொருள்‌ என ஒவ்வொன்றையும்‌ 
படைப்பவர்கள்‌ அனைவருமே அந்த மாயையில்‌ 
சிக்கிக்கொண்டிருக்கிறார்கள்‌. “என்றென்றுமாக! 
எக்காலத்திற்குமாக!” என்று அவர்கள்‌ 
வெறிகொள்கிறார்கள்‌. 'நிலைகொள்க! நிலைகொள்க!? 
என உச்சரித்துக்கொள்கிறார்கள்‌. அந்த மாயை 
இல்லையேல்‌ இங்கு படைப்பில்லை. படைப்பில்‌ 
முழுமையை வேண்டி தவம்‌ செய்யவைப்பது அதுதான்‌. 
முழுமையென ஒன்றை கற்பனை செய்துகொள்ள 
வைப்பது அதுவே. என்றுமிருக்கும்‌ கலை எனும்‌ சொல்‌ 
அளிக்கும்‌ ஊக்கமே இங்கு நீ காணும்‌ அனைத்தையும்‌ 
படைத்தது என்று உணர்க! என்றுமிருப்பது என்று 
ஒன்றில்லை என்ற அறிவின்‌ துளி எழுகையில்‌ 
கலைஞனின்‌ கை தழைகிறது. பிரம்மன்‌ இன்று வரை 
சலிக்கவில்லை. பிரம்மனின்‌ ஆணவம்‌ பிறிதொரு 
விசையாக எழுந்தது. அதுவே ஆண்‌ என அமைந்து 
சதரூபியை வென்றது. அவள்‌ ஆக்க அவன்‌ அழித்தான்‌. 
அவனிடமிருந்து துளி எடுத்து அவள்‌ மீண்டும்‌ 
ஆக்கினாள்‌. முடிவிலாத அந்த ஆடல்‌ நிகழ புடவி 
பெருகியது. 


“அந்த ஐந்தாம்‌ தலை கிராதனென அமர்ந்த 
மூவிழியனின்‌ கையில்‌ ஒட்டிக்கொண்டது என்பார்கள்‌. 
அதை திருவோடென ஆக்கி அவன்‌ இல்லந்தோறும்‌ 
இரந்தான்‌. ஒருபோதும்‌ நிறையாத பிச்சைக்கலமென 
அவன்‌ கையில்‌ அமைந்திருக்கிறது அது. ஏனெனில்‌ அது 
வெறுமை. இப்புவியனைத்தையும்‌ செலுத்தினாலும்‌ 
சென்றடையாத அடியிலியின்‌ திறப்பு. இப்புடவிகள்‌ 
அனைத்தும்‌ சென்று மறையும்‌ கரும்பெரும்‌ சுழி” என்றார்‌ 
இளைய யாதவர்‌. “பழியும்‌ பெருமையும்‌, நன்மையும்‌ 
தீமையும்‌, கீழ்மையும்‌ தவமும்‌, இருளும்‌ ஒளியும்‌ அதனுள்‌ 
சென்று மறைந்துகொண்டிருக்கின்றன. உலகுக்கு 
அளிக்க விரிந்த அருட்கை கொண்டவனின்‌ மறுகையில்‌ 


கொடு கொடு என நீண்டிருக்கிறது அந்தக்‌ கலம்‌.” 


அர்ஜுனன்‌ “அந்த அம்புக்கு அப்பேரிட்டவர்‌ எவர்‌?” 
என்றான்‌. “அது இங்கிருக்கும்‌ அனைத்துப்‌ பொருளிலும்‌ 
உறையும்‌ அழிவை மட்டுமே தான்‌ எடுத்துக்கொண்டது. 
எப்பொருளையும்‌ அது உடைத்து அழிப்பதில்லை. 
அப்பொருளிலேயே உறையும்‌ அழிவை தாண்டி விடுவதே 
அதன்‌ வழி. ஒவ்வொரு சதுரத்தையும்‌ அது சென்று 
தொட்டதுமே வடிவிழந்து வட்டமென்றாகும்‌ என்பார்கள்‌. 
வட்டம்‌ மையம்‌ என்றாகும்‌. மையம்‌ இன்மையென்றாகும்‌. 
இங்குள்ள ஒவ்வொன்றுக்குள்ளும்‌ அதன்‌ அழிவு என்ன 
என்பது பொறிக்கப்பட்டுள்ளது. அவ்வழிவின்‌ 
தாழ்விசையை ஆக்கத்தின்‌ எழுவிசையொன்று அழுத்தி 
ஆள்கிறது. அந்த அம்பு அந்த அழிவின்‌ விசையை 
மேலெழச்‌ செய்கிறது. ஆகவே ஒவ்வொன்றும்‌ அழிவை 
நோக்கி செல்கின்றன. கருவிலேயே மானுடரில்‌ 
சாவுக்கான விழைவு உறைகிறது. அது சென்று 
தொட்டால்‌ பகல்‌ தன்னை குருதிக்குழம்பல்‌ என 
தானே கலைத்துக்கொள்ளும்‌. ஆகவேதான்‌ அதற்கு 
பிரம்மசிரஸ்‌ என்று முனிவர்கள்‌ பெயரிட்டனர்‌” என்றார்‌ 
இளைய யாதவர்‌. 


நெடுங்காலம்‌ முன்னர்‌ பரசுராமரிடமிருந்தது அந்த அம்பு. 
அவர்‌ அதை எவர்‌ மேலும்‌ தொடுக்கவில்லை. ஏனெனில்‌ 
படைப்புக்கு எதிரானது அச்செயல்‌. அதை 
தொடங்கிவிட்டவன்‌ பிரம்மனுக்கு நிகர்‌ நின்று உலகை 
அழிப்பவன்‌. அதன்பின்‌ முடிச்சுகள்‌ விழும்போதே 
அவிழும்‌ ஒரு வீண்செயலென்றாகும்‌ இப்புடவி. 
அவ்வண்ணம்‌ ஒன்று உண்டு என முனிவர்‌ எவரோ 
சொல்லக்‌ கேட்டு அஸ்வத்தாமன்‌ அறிந்தான்‌. அதை 
பெற்றே ஆகவேண்டும்‌ என்று முடிவு செய்து 
முக்கண்ணனை இறைஞ்சி தவம்‌ செய்தான்‌. 
ஏழாண்டுகள்‌ பாஞ்சாலத்திற்கு அப்பால்‌ இமையமலை 
அடிவாரத்திலிருந்த சூரியதாபம்‌ எனும்‌ மலைமுடி மேல்‌ 
அமர்ந்து அவன்‌ செய்த தவத்தால்‌ கனிந்து முக்கண்‌ 
இறைவன்‌ இறங்கிவந்தான்‌. 


அனலில்‌ தோன்றி “நீ கோருவதென்ன, பாஞ்சாலனே?” 
என்றான்‌. “உன்‌ கையிலமைந்த அந்தத்‌ திருவோடு 
எனக்கு அம்பென வரவேண்டும்‌” என்று அஸ்வத்தாமன்‌ 
இறைஞ்சினான்‌. “இது முற்றழிப்பது. வெறுமையின்‌ 
வடிவான ஐந்தாவது முகம்‌ இது. நாற்திசை மையம்‌. இதை 
மானுடர்‌ ஏந்தலாகாது” என்றான்‌ மூவிழியன்‌. “இதை 
ஏந்தும்‌ பொருட்டு நான்‌ விண்ணவனாகிறேன்‌. 
எந்நிலையிலும்‌ என்‌ புகழுக்காகவோ வெற்றிக்காகவோ 


இதை எதிராக செலுத்தமாட்டேன்‌” என்று அஸ்வத்தாமன்‌ 
சொன்னான்‌. “எனில்‌ இது உனக்கு எதற்கு?” என்றான்‌ 
சிவன்‌. “இதை நான்‌ பெற்றேன்‌ எனும்‌ தருக்குக்காக. 
இங்குள அனைத்தையும்‌ என்னால்‌ அழிக்க 
இயலுமென்றாலும்‌ என்‌ அளியால்‌ இவற்றை 
அழிக்கமாட்டேன்‌ எனும்‌ நிறைவுக்காக.” 


“வென்றவனின்‌ இரக்கமே தேவர்களுக்குரியது 
என்பார்கள்‌. அது என்னை விண்ணேற்றட்டும்‌” என்று 
அஸ்வத்தாமன்‌ கேட்டான்‌. புன்னகைத்து “ஆகுக!” 
என்றுரைத்து அந்த அம்பை அவனுக்களித்து மீண்டான்‌ 
கைலாயன்‌. தொல்சூதர்‌ கதையில்‌ இருந்து பராசர 
சம்ஹிதைக்குச்‌ சென்றது இது. தொல்நூல்கள்‌ 
எதிலிருந்தேனும்‌ அவன்‌ அந்த அம்பை 
எடுத்திருக்கக்கூடும்‌. அல்லது அவன்‌ தந்தை அவனுக்கு 
அளித்திருக்கலாம்‌. அவர்‌ அதை தன்‌ தந்தையிடமிருந்து 
பெற்றிருக்கலாம்‌. பரத்வாஜரின்‌ குருநிலை 
தொன்மையானது. ஆக்கத்தின்‌ வழியறிந்த அவர்கள்‌ 
அழிவின்‌ நெறியும்‌ அறிந்திருப்பதற்கு 
வாய்ப்பிருக்கிறது.” 


“யாதவரே, அந்த அம்பு தன்‌ உறையிலிருந்து ஒரு போதும்‌ 
எழலாகாது” என்று அர்ஜுனன்‌ சொன்னான்‌. “அந்த 
அம்பு எழலாம்‌. அதற்கு நிகராக நின்றிருக்கும்‌ 
அம்பொன்று உன்னிடம்‌ உள்ளது. இந்திரனின்‌ 
வஜ்ரரேதஸ்‌ என்னும்‌ அம்பு” என்று இளைய யாதவர்‌ 
சொன்னார்‌. “உன்‌ தந்தையால்‌ உனக்கு அருளப்பட்டது 
அது.” அர்ஜுனன்‌ “ஆம்‌” என்றான்‌. “அது பாலையில்‌ 
மழைபெருகச்‌ செய்யும்‌. பட்டமரம்‌ தளிர்க்கவைக்கும்‌. 
மலைகளை பூக்குவைகளாக ஆக்கும்‌. அது சென்று 
தொட்ட இடமெங்கும்‌ வசந்தம்‌ எழும்‌...” என்றார்‌ இளைய 
யாதவர்‌. “இங்குள அனைத்திலும்‌ காமமென்று திகழ்வது 
அது. சிறு புழுவை பிறிதொரு புழு நோக்கி இழுப்பது. 
மதயானைகளை மத்தகம்‌ முட்டிக்கொள்ளச்‌ செய்வது. 
குன்றாப்‌ பெருவிசை. பார்த்தா, இங்கு ஒவ்வொரு 
கணமும்‌ இறப்பை வென்றுகொண்டிருப்பது காமமே. 
அழிவனைத்திற்கும்‌ நிகர்‌ அது ஒன்றே. வலிகள்‌ 
அனைத்தையும்‌ கடந்துபோகும்‌ பேரின்பம்‌ 
பிறிதொன்றல்ல. அதை முன்வைத்து நீ போரிடுக!” 
என்றார்‌. 

“களத்தில்‌ ஒருமுறைகூட அதை எடுக்கும்படி நீங்கள்‌ 
சொல்லவில்லை” என்று அர்ஜுனன்‌ சொன்னான்‌. “ஆம்‌, 
அந்த அம்பை உன்னிடமிருந்து எடுத்துச்‌ செலுத்தும்‌ 
அக்கணம்‌ நீ காமமற்றவனாவாய்‌.” அர்ஜுனன்‌ உள 


எழுச்சியுடன்‌ “நான்‌ விழைவது அது ஒன்றே. இதுநாள்‌ 
வரை என்னை ஆட்டிப்‌ படைக்கும்‌ இந்த 
மூலவிசையிலிருந்து வெளிவர விரும்புகிறேன்‌. போதும்‌. 
செயல்விசை என்றும்‌ விழைவென்றும்‌ வெற்றிவிடாய்‌ 
என்றும்‌ என்னை இது தூக்கிச்‌ சுழற்றியது” என்றான்‌. 
“ஒன்று உணர்க! மூலாதாரத்தில்‌ சிறு சுருள்நாகம்‌ என 
உறையும்‌ அது எழுந்து பிற தாமரைகளுக்குச்‌ 
சென்றுவிட்டாலொழிய காமத்தை துறப்பது எவராலும்‌ 
இயல்வதல்ல. உன்‌ குண்டலினி இன்னமும்‌ முற்றெழுந்து 
தன்விசை அழியவில்லை. நான்‌ உன்னிலிருந்து அதை 
எழுப்ப இயலும்‌. உன்‌ மூலக்கனல்‌ எழுந்து நாபியில்‌ 
நெஞ்சில்‌ நாவில்‌ விழிகளில்‌ திகழ்கையில்‌ முற்றிலும்‌ 
காமமற்றவனாவாய்‌.” 


“அறிக, அது மீளமுடியா பயணம்‌! அதன்‌ பின்பு 
இப்புவியில்‌ உனக்கு ஐம்புலன்களின்‌ இன்பங்களும்‌ 
இல்லை. காவியத்தில்‌ இனிமையில்லை. கலைகளில்‌ 
அழகில்லை. மலர்களும்‌ மழலைகளும்‌ பெண்டிரும்கூட 
உன்‌ கண்களுக்குமுன்‌ அழகு கொள்ளமாட்டார்கள்‌. 
இங்கிருக்கும்‌ எதனுடனும்‌ உனக்கு தொடர்பிருக்காது. 
சூழ்ந்திருக்கும்‌ அனைத்தும்‌ விலகி மாபெரும்‌ 
ஓவியத்திரைச்சீலை என்றாகும்‌. நீ அப்பால்‌ நின்று 
வெறுமனே அதை பார்த்திருக்கவே இயலும்‌” என்றார்‌ 
இளைய யாதவர்‌. அர்ஜுனன்‌ அவரை நோக்கி கைகூப்பி 

சிரியனே, என்னை எழுப்புக! என்‌ வில்லுடன்‌ சென்று 
நான்‌ நிற்கிறேன்‌. அவனை எதிர்கொள்கிறேன்‌!” என்று 
சொன்னான்‌. 


நீர்ச்சுடர்‌ - 37 
பகுதி ஐந்து : எஞ்சும்‌ கனல்‌ -7 


[108௨26]அன்று பகல்‌ முழுக்க தேரில்‌ அவர்கள்‌ 
சென்றுகொண்டே இருந்தார்கள்‌. அந்த திசையை ஏன்‌ 
இளைய யாதவர்‌ தெரிவுசெய்தார்‌ என அவன்‌ வியந்தான்‌. 
கங்கைக்கு இணையாகவே அது சென்றது. 
நெடுந்தொலைவில்‌ எங்கோ ஆறு இருந்தது. 
வழியிலோடிய ஓடைகள்‌ அனைத்தும்‌ அதை நோக்கியே 
சரிந்தன. பலகைகளைக்கொண்டு ஓடைகள்மேல்‌ பாலம்‌ 
அமைக்கப்பட்டிருந்தது. சுட்ட செங்கற்களால்‌ 
காட்டாற்றின்மேல்‌ பாலம்‌ கட்டப்பட்டிருந்தது. ஒவ்வொரு 
பாலத்தின்‌ அருகிலும்‌ மரத்தின்மேல்‌ ஒரு 
காவல்மாடத்தில்‌ சில காவலர்‌ இருந்தார்கள்‌. 


யுயுத்ஸு தேரை செலுத்திக்கொண்டிருக்கையிலேயே சூழ 
முழங்கிய முரசொலிகளை கேட்டான்‌. அவை 
அர்ஜுனனின்‌ போரெழுகையை அறிவித்தன. இளைய 
யாதவர்‌ அவற்றை அறிவிக்கும்படி வழியிலேயே 
காவலரண்களில்‌ இருந்த பாண்டவப்‌ படையினருக்கு 
ஆணையிட்டிருந்தார்‌. காட்டுக்குள்‌ எத்தனை பாண்டவ 
ஒற்றர்களும்‌ காவல்படையினரும்‌ இருக்கிறார்கள்‌ 
என்பதை அவன்‌ அப்போதுதான்‌ அறிந்தான்‌. காடு 
மொத்தமாகவே முழக்கமிட்டுக்கொண்டிருந்தது. ஒரு 
பெரும்‌ போர்முரசென அதன்‌ பசுமைப்பரப்பு 
மாறிவிட்டிருந்ததுபோல. அஸ்வத்தாமன்‌ எங்கிருந்தாலும்‌ 
அதை கேட்டிருப்பார்‌. ஒஓலிபோல்‌ விரைந்து பரவுவது 
பிறிதில்லை. 


அஸ்வத்தாமன்‌ நெடுந்தொலைவு சென்றிருக்க 
வாய்ப்பில்லை. அவர்‌ இருக்கும்‌ நிலையில்‌ தேரிலேறிச்‌ 
செல்லமுடியாது. புரவியில்‌ ஊர்வதற்குரிய உளநிலையும்‌ 
அவரிடமிருக்காது. புரவியூர்பவர்களுக்கு சென்றடைய 
இலக்கு இருக்கவேண்டும்‌. எங்கென்றில்லாமல்‌ 
செல்பவர்கள்‌ கால்களையே ஏவுகிறார்கள்‌. அவன்‌ அவர்‌ 
காட்டுக்குள்‌ நடந்துசெல்வதை கற்பனையால்‌ கண்டான்‌. 
புதர்களை ஊடுருவிச்செல்லும்‌ வேங்கைபோல. ஏன்‌ 
காடு? அவர்‌ ஏன்‌ ஊர்கள்‌ வழியாக செல்லக்கூடாது? 
கங்கைப்படகுகளில்‌ ஏறியிருக்கலாகாது? காட்டிலேயே 
அவர்‌ செல்வார்‌. அவரால்‌ மானுடரை எதிர்கொள்ள 
முடியாது. மானுடரின்‌ திகைக்கும்‌ விழிகள்‌ அவரை 


கொந்தளிக்கச்‌ செய்யும்‌. அவர்‌ மானுடரைவிட 
மேலெழுந்துவிட்டவர்‌. மானுடரைவிட மேலெழுந்தவர்கள்‌ 
மானுடரை முடிவில்லாது பொறுத்தருளவேண்டும்‌. 
அவர்கள்மேல்‌ தீராத பேரளி கொண்டிருக்கவேண்டும்‌. 


அவர்கள்‌ அன்று மாலையில்‌ காட்டின்‌ நடுவே 
சாலையோரமாக எழுந்து தெரிந்த பாறை ஒன்றைக்‌ 
கண்டடைந்து அதன்மேல்‌ தங்கினார்கள்‌. யுயுத்ஸு 
புரவிகளையும்‌ பாறைக்குமேல்‌ ஏற்றிக்கொண்டான்‌. 
அவை குளம்புகள்‌ பாறையில்‌ பட்டு உரசி ஒலிக்க 
மூச்சிளைத்தபம ஏறின. பாறைமேல்‌ நெருப்பிட்டு அதைச்‌ 
சூழ்ந்து அமர்ந்துகொண்டு ஒரு சொல்லும்‌ உரைக்காமல்‌ 
கொழுந்தாடலை நோக்கிக்கொண்டிருந்தார்கள்‌. யுயுத்ஸு 
காட்டுக்குள்‌ சென்று சேர்த்துவந்த கிழங்குகளையும்‌ 
காய்களையும்‌ சுட்டு அனலுடன்‌ எடுத்து வைக்க இளைய 
யாதவர்‌ அவற்றை எடுத்து உடைத்து உண்டார்‌. ஓரிமுறை 
வாங்கி உண்டபின்‌ அர்ஜுனன்‌ வேண்டாம்‌ என்றான்‌. 
அவன்‌ அவர்களுடன்‌ இருப்பதாகவே தெரியவில்லை. 
முற்றிலும்‌ சொல்லடங்கிவிட்டிருந்தான்‌. 


அவன்‌ மடியில்‌ காண்டீபம்‌ அமைந்திருந்தது. அவன்‌ 
அதை காட்டுக்குள்‌ ஒரு மரத்தின்மேல்‌ வைத்திருந்தான்‌. 
அந்த மரத்தின்‌ அடியில்‌ சென்று நின்றதும்‌ அவன்‌ 
தயங்கினான்‌. பின்‌ யுயுத்ஸுவிடம்‌ “இளையோனே, அந்த 
வில்லைச்‌ சென்று எடு” என ஆணையிட்டான்‌. யுயுத்ஸு 
மரத்தில்‌ ஏறி அதை எடுத்தான்‌. எடையற்றது. 
இரும்பாலானது என்றாலும்‌ மூங்கிலென்றே கைக்கு 
காட்டியது. மிகச்‌ சிறியது. அதை சுருக்கவும்‌ விரிக்கவும்‌ 
இயலுமென அறிந்திருந்தாலும்‌ அது அத்தனை சிறிதாக 
இருப்பது அவனுக்கு வியப்பை அளித்துக்கொண்டே 
இருந்தது. “கொண்டு வா” என்றபின்‌ அதை கையில்‌ 
வாங்காமல்‌ அர்ஜுனன்‌ தேரிலேறிக்கொண்டான்‌. 


அன்று அப்பயணம்‌ முழுக்க அவன்‌ அருகில்தான்‌ 
காண்டீபம்‌ இருந்தது. அர்ஜுனன்‌ அதை கையால்‌ 
தொடவே இல்லை. இளைய யாதவர்‌ அதைப்பற்றி 
எதையும்‌ சொல்லவுமில்லை. அது அருகிருக்கும்‌ உணர்வு 
யுயுத்ஸுவை அலைக்கழித்தது. பாரதவர்ஷத்தை 
வெற்றிகொண்ட வில்‌. அது ஒரு தெய்வம்‌. அது 
நெடுநாட்கள்‌ ஆலயத்தில்தான்‌ மையத்தெய்வமென 
கோயில்கொண்டிருந்தது. அவன்‌ அதை திரும்பி 
நோக்கவோ தொடவோ அஞ்சினான்‌. ஆனால்‌ 
அதைப்பற்றி எண்ணிக்கொண்டே இருந்தான்‌. 
மெல்லமெல்ல வியப்பு விலகி அச்சம்‌ ஏற்பட்டது. அது 
குருதிகொள்ளும்‌ கொலைத்தெய்வம்‌. குருதிநீராடி 


சலிப்புறாதது. தெய்வங்கள்‌ சலிப்புறுவதே இல்லை. 
ஏனென்றால்‌ அவற்றுக்கு காலம்‌ இல்லை. 


அவன்‌ அதை அருகே வைத்திருக்க அஞ்சினான்‌. 
அதிலிருந்து கூடுமானவரை உடலை 
லக்கிக்கொண்டான்‌. ஆனால்‌ உடலை பெருமளவுக்கு 
அசைக்க இயலவில்லை. உள்ளத்தால்‌ மட்டுமே 
இடைவெளி விட முடிந்தது. தேர்‌ நின்றதும்‌ அவன்‌ 
இயல்பாக என இறங்கி புரவிகளை அவிழ்த்தான்‌. 
அவற்றை மேலே கொண்டுசென்று கட்டிவிட்டு 
கிழங்குகள்‌ சேர்க்கச்‌ சென்றான்‌. அவன்‌ 
மீண்டுவந்தபோது மடியில்‌ காண்டீபத்துடன்‌ அர்ஜுனன்‌ 
தலைகுனிந்து அமர்ந்திருக்கக்‌ கண்டான்‌. அவன்‌ மடியில்‌ 
பாம்புபோல்‌ அது கிடந்தது. அவன்‌ கை அதை 
தொடவில்லை. அதுவே ஊர்ந்து அவன்‌ மடிமேல்‌ 
ஏறிக்கொண்டிருக்கவேண்டும்‌ எனத்‌ தோன்றியது. 


புரவிகள்‌ அப்பால்‌ நின்று செருக்கடித்தன. அவற்றுக்கு 
தழைகளை வெட்டிப்போட்டிருந்தார்கள்‌. அவ்வுணவு 
அவற்றுக்கு உகக்கவில்லை. இரவில்‌ காட்டில்‌ சென்று 
மேய விரும்பின. அவற்றின்‌ ஓசை கேட்டு திரும்பி 
நோக்கிய இளைய யாதவர்‌ “அவை காட்டுக்குள்‌ 
செல்லட்டும்‌” என்றார்‌. அவை அவரை நோக்கியே 
கனைத்தன. யுயுத்ஸு “இங்கே புலி இருக்கக்‌ கூடும்‌” 
என்றான்‌. “இருக்க வாய்ப்பில்லை” என்று இளைய 
யாதவர்‌ சொன்னார்‌. “தொடர்ந்த போரொலியால்‌ அவை 
நிலையழிந்திருக்கும்‌. ஆகவே விட்டுச்சென்றிருக்கும்‌.” 
அவன்‌ “நரிகளும்‌ ஓநாய்களும்‌...” என சொல்லத்‌ 
தொடங்க இளைய யாதவர்‌ மறித்து “அவை எளிய மானுட 
ஊனை உண்டு பழகிவிட்டிருக்கும்‌” என்றார்‌. 


அவன்‌ துணுக்குற்றான்‌. மேற்கொண்டு சொல்லெடுக்க 
இயலவில்லை. புரவிகளை காட்டுக்குள்‌ செலுத்திவிட்டு 
பாறைமேல்‌ படுத்துக்கொண்டான்‌. அர்ஜுனன்‌ மடியில்‌ 
வில்லுடன்‌ அமர்ந்திருந்தான்‌. எரிகுழியில்‌ கனலடங்கி 
புகைமணம்‌ எழுந்தது. பின்னர்‌ காற்று கனலை முற்றாக 
அணைத்தது. கனல்மணம்‌ இருந்தாலே போதும்‌, 
விலங்குகள்‌ அணுகா. இளைய யாதவர்‌ 
படுத்துக்கொண்டார்‌. அப்பால்‌ அர்ஜுனனும்‌ படுத்தான்‌. 
அவனருகே இணையாக காண்டீபம்‌ கிடந்தது. அவன்‌ 
விண்மீன்களை நோக்கிக்கொண்டிருந்தான்‌. இளைய 
யாதவரின்‌ துயிலோசை கேட்டது. அர்ஜுனன்‌ 
துயில்வதுபோல்‌ தெரியவில்லை. அவன்‌ திரும்பி 
நோக்கினான்‌. அர்ஜுனனின்‌ இரு கண்களும்‌ வானோக்கி 
விரிந்து நீர்த்துளிபோல்‌ ஒளிவிட்டுக்கொண்டிருந்தன. 


அவன்‌ துயில்வதே இல்லை என்பதை அவன்‌ 
கேட்டிருந்தான்‌. அது ஓர்‌ அணிச்சொல்‌ என்றே 
எண்ணியிருந்தான்‌. மெய்யாகவே துயில்வதில்லையா? 
எனில்‌ உள்ளம்‌ எங்ஙனம்‌ அடங்குகிறது? 
துயிலாதவனுக்கு பகலிரவு உண்டா? அவனுடைய காலம்‌ 
பிறிதொன்றா? அவன்‌ காணும்‌ விண்ணிலிருப்பவை 
எவை? அவன்‌ அர்ஜுனன்‌ விழிகளை 
நோக்கிக்கொண்டிருந்தான்‌. அசைவற்ற இரு பளிங்கு 
மணிகள்‌. விண்மீன்களின்‌ மறைந்து மறைந்து எழும்‌ 
ஒளிகொண்டவை. அவன்‌ காண்டீபத்தை நோக்கினான்‌. 
அது உயிருள்ளதுபோல்‌ தோன்றியது. மெல்ல 
நெளிவதுபோல்‌. செவியறியாமல்‌ ரீங்கரிப்பதுபோல்‌. 


அவன்‌ துயிலில்‌ ஆழ்ந்தபோதுகூட உள்ளம்‌ 
அஞ்சிக்கொண்டிருந்தது. துயிலில்‌ அவன்‌ உருண்டு 
சென்றான்‌. அவனை சம்வகை பிடித்துக்கொண்டாள்‌. 
“இங்கே பாறையின்‌ விளிம்பு... ஆழம்‌” என்றாள்‌. “அந்த 
நாகம்‌, அது அவர்‌ அருகே கிடக்கிறது” என்றான்‌. “அது 
உங்களை அறியாது” என்று அவள்‌ சொன்னாள்‌. அவன்‌ 
அதை நோக்கிவிட்டு “ஆம்‌” என்றான்‌. “துயில்க!” அவள்‌ 
புன்னகை இனிதாக இருந்தது. “நீ எப்படி இங்கே 
வந்தாய்‌?” அவள்‌ புன்னகைத்துவிட்டு பின்னால்‌ 
சென்றாள்‌. 


அவன்‌ விழித்துக்கொண்டபோது காற்று 
வீசிக்கொண்டிருந்தது. இளைய யாதவரின்‌ மூச்சின்‌ ஒலி 
கேட்டது. அர்ஜுனன்‌ அவ்வண்ணமே விழித்த 
கண்களுடன்‌ படுத்திருந்தான்‌. யுயுத்ஸ எழுந்து அமர்ந்து 
விண்ணை நோக்கினான்‌. விடிவெள்ளி எழுந்து 
இளஞ்செந்நிறமாக சுடர்விட்டுக்கொண்டிருந்தது. அவன்‌ 
அதை நோக்கிக்கொண்டிருந்தான்‌. காகங்களின்‌ 
குழறலோசைகள்‌. காடு விழித்தெழுந்து கொண்டிருந்தது. 
அவன்‌ தலைக்குமேல்‌ சிறகோசையுடன்‌ வெளவால்கள்‌ 
கடந்துசென்றன. அவன்‌ எழுந்துசென்று பாறை 
விளிம்பில்‌ நின்று கைகளை வாயில்‌ சேர்த்து கூரிய 
ஒலியை எழுப்பினான்‌. மீண்டும்‌ மீண்டும்‌ 
அவ்வோசையை எழுப்பிக்கொண்டிருந்தபோது 
புரவியின்‌ செருக்கடிப்போசை அப்பால்‌ கேட்டது. அவை 
இரண்டும்‌ இணைந்தே புதர்களுக்குள்‌ இருந்து வந்தன. 
அவை நன்கு உண்டு துயில்கொண்டிருப்பது தெரிந்தது. 
அவன்‌ நீராடி மீண்டான்‌. இளைய யாதவரும்‌ 
அர்ஜுனனும்‌ நீராடச்‌ சென்றிருந்தார்கள்‌. அவன்‌ 
புரவிகளை தேரில்‌ பூட்டியபோது அவர்கள்‌ நீராடிவிட்டு 
அணுகினார்கள்‌. தேருக்குள்‌ ஏறியமர்ந்தபோது 


அர்ஜுனன்‌ காண்டீபத்தின்‌ நாணை வீணை என 
விரல்களால்‌ வருடி மீட்டிக்கொண்டிருப்பதை யுயுத்ஸு 
கண்டான்‌. அர்ஜுனனின்‌ முகம்‌ மாறியிருந்தது. 
நெடுநாட்களுக்கு முன்பு கண்ட முகம்‌. சில நாட்களாக 
முற்றாகவே மறந்துவிட்டிருந்த முகம்‌. 


மாலையில்தான்‌ ஒற்றன்‌ ஒருவன்‌ அவர்களை வந்து 
சந்தித்தான்‌. சாலையின்‌ ஓரமாக நின்றவன்‌ 
கைச்செய்கை காட்டி அவனை அறிவித்தான்‌. யுயுத்ஸு 
தேரை நிறுத்தி அவனை அருகே அழைத்தான்‌. 
அருகணைந்து வணங்கி “அவர்‌ இங்கேதான்‌ இருக்கிறார்‌. 
பரசுராமரின்‌ தவக்குடிலில்‌” என்றான்‌. யுயுத்ஸு 
வியப்புடன்‌ “பரசுராமர்‌ இங்கே இருக்கிறாரா?” என்றான்‌. 
“ஆம்‌, இது அவர்களின்‌ நூற்றெட்டு தவக்குடில்களில்‌ 
ஒன்று. இப்போதைய பரசுராமர்‌ இங்கு வந்து 
தங்கியிருக்கிறார்‌.” யுயுத்ஸு “அவர்‌ இங்கிருப்பதை 
உறுதிசெய்துகொண்டாயா?” என்றான்‌. “ஆம்‌, நானே 
நேரில்‌ பார்த்தேன்‌” என்றான்‌ ஒற்றன்‌. “சில நாட்களுக்கு 
முன்னர்தான்‌ அவர்‌ இங்கே வந்திருக்கிறார்‌. வந்த நாள்‌ 
முதல்‌ ஒரு மரக்குடிலில்‌ தன்னந்தனிமையில்‌ இருக்கிறார்‌. 
அவருக்கும்‌ பிறருக்கும்‌ நடுவே ஒரு சொல்கூட 
பரிமாறப்படவில்லை. சொல்லப்போனால்‌ அவர்‌ பகலில்‌ 
வெளியே வருவதே இல்லை. இரவில்‌ மட்டும்‌ ஒருமுறை 
காட்டுக்குச்‌ சென்று மீள்கிறார்‌...” 


“பரசுராமருக்கும்‌ அவருக்கும்‌ இடையே நிகழ்ந்தவை 
என்ன?” என்று யுயுத்ஸு கேட்டான்‌. “நானறிந்தவரை 
ஒன்றுமே இல்லை” என்றான்‌ ஒற்றன்‌. உள்ளிருந்து 
அர்ஜுனன்‌ “மூத்தவர்‌ அறிவாரா அஸ்வத்தாமன்‌ 
இங்கிருப்பதை? அவர்‌ இங்கே வந்தாரா?” என்றான்‌. 
“இல்லை, இதுவரை அவர்‌ இங்கே வந்துசேரவில்லை” 
என்றான்‌ ஒற்றன்‌. “நன்று... இனி அவர்‌ வந்தால்கூட 
அவரிடம்‌ பரசுராமருடன்‌ அஸ்வத்தாமன்‌ இருக்கும்‌ 
செய்தியை தெரிவிக்க வேண்டியதில்லை” என்று 
அர்ஜுனன்‌ சொன்னான்‌. இளைய யாதவரிடம்‌ 
“இப்போரை நான்‌ நிகழ்த்துவேன்‌, யாதவரே. நான்‌ அதை 
பலமுறை உள்ளே நிகழ்த்திவிட்டேன்‌. என்‌ காண்டீபம்‌ 
இப்போது எழுந்துவிட்டிருக்கிறது” என்றான்‌. இளைய 
யாதவர்‌ புன்னகைத்தார்‌. 


யுயுத்ஸு தேரை காட்டுக்குள்‌ பிரிந்துசென்ற 
சிறுபாதையில்‌ செலுத்தினான்‌. தேர்‌ 
வேர்ப்புடைப்புகளிலும்‌ கற்களிலும்‌ ஏறியமைந்து 
ஊர்ந்துசென்றது. அவன்‌ நெஞ்சு 
படபடத்துக்கொண்டிருந்தது. ஒருவேளை அர்ஜுனனின்‌ 


வாழும்‌ பறவைகள்‌ பல உண்டு. நானும்‌ அவர்களில்‌ 
ஒருவனே” என்றார்‌. 


“பறக்காதது பறவை அல்ல. காற்றில்‌ எழ உதவாதது 
சிறகே அல்ல. தன்‌ மூதாதையர்‌ பறந்தார்கள்‌ 
என்பதற்கான சான்றாக சிறகைக்கொண்டிருக்கும்‌ 
பறவையைப்போல அளியது எது? அது தன்‌ சிறகை 
அழித்து எம்பி எம்பி குதிப்பதைப்போல அருவருப்பான 
வேறேது உள்ளது?” என்று கைகளை வீசி துரோணன்‌ 
கூவினான்‌. “நான்‌ பிராமணன்‌. நினைப்பாலும்‌ 
செயலாலும்‌ தவத்தாலும்‌ நான்‌ பிராமணன்‌. காயத்ரி 
வாழும்‌ நாவுடன்‌ நான்‌ ஷத்ரியனாக வாழமுடியாது 
உத்தமரே.” 


“ஆனால்‌ வேறுவழியில்லை. நீ அவ்வண்ணமே 
வாழ்ந்தாகவேண்டும்‌. உனக்கு இயற்கை வகுத்த பாதை 
அது. உன்‌ தந்தை உனக்கிட்ட ஆணை” என்றார்‌ 
சரத்வான்‌. தளர்ந்து நிலத்தில்‌ மீண்டும்‌ அமர்ந்த 
துரோணன்‌ தலைகுனிந்தபோது கண்ணீர்த்‌ துளிகள்‌ 
மண்ணில்‌ உதிர்ந்தன. “ஒரு தர்ப்பையின்‌ நுனியால்‌ என்‌ 
நாவை நான்‌ அரிந்து வீச முடியும்‌. ஆனால்‌ என்னுள்‌ 
வாழும்‌ காயத்ரியை என்ன செய்வேன்‌? என்‌ 
விரல்கணுக்களில்‌ துடிக்கும்‌ அந்த பதினொரு 
சொற்களை எப்படி அழிப்பேன்‌? உத்தமரே, நான்‌ எங்கு 
சென்று இச்சுமையை இறக்கி வைக்கமுடியும்‌? எந்த 
தீர்த்தத்தில்‌ இதை கழுவிக்களையமுடியும்‌? எனக்கு ஒரு 
வழிசொல்லுங்கள்‌.” 


“பரசுராமர்‌ எனக்கு பாரதவர்ஷத்தை வென்ற அவரது 
வாளிகளின்‌ மந்திரங்களை அளித்தார்‌. ஆயிரம்‌ வருடம்‌ 
தவம்செய்து அடையவேண்டிய பிரம்மாஸ்திரத்தையும்‌ 
கொடுத்தார்‌. ஷத்ரியனாக வாழமுடியாத எனக்கு 
அவையெல்லாம்‌ எதற்கு என்று கேட்டேன்‌. தானும்‌ 
பிராமணனாகப்‌ பிறந்து ஷத்ரியனாக வாழ்ந்தவன்‌ 
அல்லவா என்று அவர்‌ சொன்னார்‌. அவரால்‌ எப்படி 
காயத்ரியை உதற முடிந்தது என்று கேட்டேன்‌. 
பிராமணனை ஷத்ரியனாக ஆக்குவது அவனுள்‌ வாழும்‌ 
பெருங்குரோதமே என்று அவர்‌ சொன்னார்‌. ஒருகணமும்‌ 
அணையாத பெருஞ்சினம்‌ உள்ளில்‌ குடியேறும்போது 
நெருப்பெழுந்த காட்டின்‌ பறவைகள்‌ என வேதங்கள்‌ 
விலகிச்செல்கின்றன என்றார்‌” துரோணன்‌ சொன்னான்‌. 


“உத்தமரே, நான்‌ அஞ்சுவது அதையே. 
ஷத்ரியகுலத்தின்மேல்‌ பெருஞ்சினம்‌ கொண்டெழுந்த 
பரசுராமர்‌ இருபத்தொருமுறை பாரதவர்ஷத்தை 


இறப்பு இங்கே நிகழுமோ? அனைத்தும்‌ இங்கே வந்து 
முடியும்பொருட்டுத்தான்‌ இதுவரை 
கோக்கப்பட்டுள்ளனவா? அந்தப்‌ போர்‌ நிகழாமல்‌ எதுவும்‌ 
முடியாது என அவனுக்குத்‌ தோன்றியது. முன்னால்‌, 
மேலும்‌ முன்னால்‌ என சென்று நோக்கினால்‌ அப்போர்‌ 
தொடங்கியது அவர்களிடையே இருந்துதான்‌. 
துருபதனை அர்ஜுனன்‌ சிறுமைசெய்த இடத்திலிருந்து 
தொடங்குகிறது குருக்ஷேத்ரம்‌ என ஒரு சூதன்‌ பாடக்‌ 
கேட்டான்‌. அவரை அர்ஜுனன்‌ சிறுமைசெய்தது 
அஸ்வத்தாமன்‌ பொருட்டுத்தான்‌. அவன்‌ தலையை 
உலுக்கி அவ்வெண்ணங்களை அகற்றினான்‌. அவ்வாறு 
எண்ணப்‌ புகுந்தால்‌ அதற்கு முடிவே இல்லை. 
ஒவ்வொன்றும்‌ ஒன்றுடன்‌ ஒன்று பிணைந்துள்ளன. 
அனைத்துமே தொடக்கங்கள்தான்‌. 


தேர்‌ மேலும்‌ செல்லாமல்‌ நின்றுவிட்டது. அவர்கள்‌ 
இறங்கிக்கொண்டார்கள்‌. அவன்‌ தேரை அருகே 
அவிழ்த்து புரவிகளை காட்டுக்குள்‌ செலுத்தினான்‌. 
காண்டீபத்துடன்‌ அர்ஜுனன்‌ நடக்க இளைய யாதவர்‌ 
உடன்‌ சென்றார்‌. அவன்‌ அவர்களுக்குப்‌ பின்னால்‌ 
நடந்தான்‌. அவர்களைச்‌ சூழ்ந்திருந்த காடு வெயில்‌ படாத 
தழைச்செறிவு விமல்‌ இலைநுனிகளிலிருந்து 
தவளைகள்‌ துள்ளித்தெறித்தன. அருவிகள்‌ பொழிந்து 
நிலைத்ததுபோல கொடிகள்‌ தொங்கிய பெருமரங்கள்‌ 


அடிவேர்களால்‌ நிலத்தை அள்ளிப்பற்றி புடைத்த 
கைகளை விரித்து பசுங்கூரையை தாங்கி நின்றிருந்தன. 
மேலே பறவையோசை முழக்கமாக 
கேட்டுக்கொண்டிருந்தது. மிக அருகிலெங்கோ அருவி 
ஒன்று இருக்கக்கூடும்‌ என ஓசை காட்டியது. 


காட்டின்‌ ஓரமாக பாறையொன்றின்மேல்‌ அமர்ந்திருந்த 
ஒருவன்‌ சருகு உதிர்வதுபோல ஓசையில்லாமல்‌ இறங்கி 
“வருக பாண்டவரே, வருக யாதவரே, உங்களை 
அழைத்துவரும்படி ஆணை” என்றான்‌. “என்‌ பெயர்‌ 
மிருகண்டன்‌. பரசுராமரின்‌ மாணவர்களில்‌ ஒருவன்‌. 
நீங்கள்‌ வருவதாக எனக்கு சொல்லப்பட்டது” என்றான்‌. 
இளைய யாதவர்‌ புன்னகைத்து அவனை வணங்கி 
“மிருகண்டரே, எங்களை எதிர்பார்த்திருப்பீர்கள்‌ என 
அறிவேன்‌. நீங்கள்‌ அனுப்பிய செய்தி கிடைத்தது” 
என்றார்‌. மிருகண்டன்‌ முனிவன்போல்‌ சடைத்திரிகள்‌ 
தொங்கும்‌ தோள்களும்‌ அடர்ந்த தாடியும்‌ 
கொண்டிருந்தான்‌. மெலிந்த வெண்ணிற உடலில்‌ நீல 
நரம்புகள்‌ புடைத்திருந்தன. 


“ஆசிரியர்‌ இங்குதான்‌ இருக்கிறாரா?” என்றான்‌ யுயுத்ஸு. 


“இக்காட்டில்‌ எங்கள்‌ குருநிலை ஆயிரமாண்டுகளாக 
உள்ளது. முதலாசிரியர்‌ இங்கே வருவது அரிது. சென்ற 
ஒரு மாதமாக இங்குதான்‌ இருக்கிறார்‌” என்றான்‌ 
மிருகண்டன்‌. “சொல்லப்போனால்‌ குருக்ஷேத்ரப்‌ போர்‌ 
தொடங்குவதற்கு முந்தையநாள்‌ அவர்‌ இங்கே வந்தார்‌.” 
யுயுத்ஸு அதை எதிர்பார்த்திருந்தான்‌. அவர்கள்‌ 
காட்டுக்குள்‌ சென்ற ஒற்றையடிப்பாதையில்‌ நடந்தார்கள்‌. 
மிருகண்டன்‌ அவர்களை பெரிதாக 
பொருட்படுத்தியதாகத்‌ தெரியவில்லை. புதர்களுக்கு 
அப்பால்‌ பசுங்கொடிகள்‌ படர்ந்து மண்மேடுகள்‌ என்றே 
தோன்றிய குடில்கள்‌ தெரியத்‌ தொடங்கின. 
அவற்றிலிருந்து அடுமனைப்புகை 
எழுந்துகொண்டிருந்தது. 


“தவக்குடிலின்‌ மாணவர்கள்‌ தேன்‌ எடுக்கவும்‌ உணவு 
சேர்க்கவும்‌ ஊன்‌ கொள்ளவும்‌ காட்டுக்குள்‌ 
சென்றுள்ளனர்‌. கன்றுமேய்ப்பவர்களும்‌ இனிமேல்தான்‌ 
திரும்புவார்கள்‌. இப்பொழுதில்‌ குடில்வளாகம்‌ 
அமைதியாகவே இருக்கும்‌” என்றான்‌ மிருகண்டன்‌. 
“இங்கே எத்தனை பேர்‌ உள்ளனர்‌?” என்றான்‌ யுயுத்ஸு. 
“எழுபது பேர்‌...” என்றான்‌ மிருகண்டன்‌. “இங்கே பொழுது 
மிக முன்னரே இருட்டிவிடும்‌. ஆகவே 
அந்திப்பொழுதுக்கான வேள்விகளை தலைக்குமேல்‌ 
பறவையோசைகள்‌ அடங்குவதற்குள்ளேயே 
முடித்துவிடுவோம்‌” என்றான்‌ மிருகண்டன்‌. அவர்கள்‌ 
குடில்வாயிலை நெருங்கியபோது உள்ளிருந்து 
கொம்போசை எழுந்தது. குடில்வாயிலுக்கு வந்த 
மாணவர்கள்‌ மூவர்‌ தலைவணங்கினர்‌. அவர்களில்‌ 
மூத்தவர்‌ “பாண்டவருக்கும்‌ யாதவருக்கும்‌ நல்வரவு. என்‌ 
பெயர்‌ லிகிதன்‌. உங்களை ஆசிரியரிடம்‌ 
அழைத்துச்செல்ல அமர்த்தப்பட்டிருக்கிறேன்‌” என்றார்‌. 


அந்தக்‌ குடில்வளாகம்‌ செங்குத்தாக எழுந்து செறிந்து 
நின்றிருந்த மூங்கில்மரங்களால்‌ வேலியிடப்பட்டிருந்தது. 
குடில்வாயிலை கடந்துசெல்ல அமைக்கப்பட்டிருந்த 
பலகைக்கு அடியில்‌ நீரோடை ஒன்று ஒலித்து ஒளிர்ந்து 
சென்றது. லிகிதர்‌ அவர்களுக்குரிய குடிலை காட்டினார்‌. 
“நீராடி ஆடைமாற்றி ஆசிரியரைக்‌ காண தாங்கள்‌ 
வரலாம்‌” என்றார்‌. யுயுத்ஸு “நாங்கள்‌ இங்கே 
துரோணரின்‌ மைந்தர்‌ அஸ்வத்தாமனை 
சந்திக்கும்பொருட்டு வந்திருக்கிறோம்‌. அவரை போருக்கு 
அறைகூவ இளைய பாண்டவர்‌ அர்ஜுனன்‌ விழைகிறார்‌” 
என்றான்‌. “அவருடைய விழைவின்பேரிலேயே நீங்கள்‌ 
வந்துள்ளீர்கள்‌. அவரை நீங்கள்‌ ஆசிரியர்‌ 
முன்னிலையில்‌ சந்திக்கலாம்‌” என்றார்‌ லிகிதர்‌. “அவர்‌ 


எந்நிலையில்‌ இருக்கிறார்‌?” என்றான்‌ யுயுத்ஸு. 
“போரிடும்‌ நிலையில்தான்‌” என்றபின்‌ லிகிதர்‌ 
புன்னகைத்து தலைவணங்கினார்‌. 


அவர்களை மிருகண்டன்‌ அழைத்துச்சென்றான்‌. 
குடில்கள்‌ நடுவே ஓடிய ஓடையில்‌ நீராடி குடிலுக்கு மீண்டு 
புதிய மரவுரிகளை அணிந்துகொண்டார்கள்‌. 
அவர்களுக்கு மரக்குடுவைகளில்‌ பழங்கள்‌ இட்டு தேனும்‌ 
பாலும்‌ சேர்த்து சமைக்கப்பட்ட இன்கஞ்சி 
அளிக்கப்பட்டது. இளைய யாதவர்‌ ஒரு சொல்லும்‌ 
பேசவில்லை. அர்ஜுனன்‌ தன்‌ உள்ளே மிகவும்‌ 
சென்றுவிட்டவன்‌ போலிருந்தான்‌. ஆனால்‌ அவன்‌ 
உடலென்றே மாறிவிட்டிருந்த காண்டீபத்தில்‌ விரல்கள்‌ 
ஓடிக்கொண்டே இருந்தன. யுயுத்ஸு ஒருவகையான 
திணறலை உணர்ந்தான்‌. அங்கே எங்கோதான்‌ 
அஸ்வத்தாமன்‌ இருந்துகொண்டிருக்கிறார்‌. ஏதோ 
இருண்ட குடிலுக்குள்‌. தன்னந்தனிமையில்‌. தனிமையில்‌ 
அவர்‌ பெருகியிருக்கக்கூடுமா அன்றி சிறுத்திருப்பாரா? 


பரசுராமரின்‌ குடில்‌ அந்த வளாகத்தின்‌ மையத்தில்‌ 
இருந்தது. அது வட்டமாக கூம்பு என எழுந்த கூரையுடன்‌ 
பெரிய கூடை எனத்‌ தோன்றியது. பிருகுகுலத்தின்‌ மழு 
முத்திரைகொண்ட கொடி மேலே பறந்துகொண்டிருந்தது. 
அவர்களை அழைத்துச்சென்ற மிருகண்டன்‌ லிகிதரிடம்‌ 
கக அகன்றான்‌. லிகிதர்‌ அவர்களை 
உள்ளே அழைத்துச்‌ சென்றார்‌. அந்தக்‌ குடில்‌ வட்ட 
வடிவிலிருந்தமையால்‌ உள்ளே அத்தனை 
இடமிருக்கக்கூடும்‌ என உணரமுடியவில்லை. உட்பகுதி 
வட்டமான பெரிய முற்றம்‌ என்றே தோன்றியது. அதன்‌ 
சுவர்களில்‌ வண்ணம்‌ தீட்டப்பட்ட பாய்கள்‌ 
அமைக்கப்பட்டிருந்தன. குடிலின்‌ நடுவே கூரைக்கூம்பு 
முனையிலிருந்து தொங்கிய கொத்துவிளக்கு நூறு 
சுடர்கள்‌ ஏற்றத்தக்கதாக இருந்தது. குடிலுக்குள்‌ ஏழு 
சாளரங்களில்‌ மூன்றினூடாக சாயும்‌ ஒளி உள்ளே வந்து 
மென்மையாகப்‌ பரவியிருந்தது. 


அதன்‌ மறு எல்லையில்‌ மரத்தாலான மேடைமேல்‌ 
புலித்தோல்‌ விரிக்கப்பட்ட பீடத்தில்‌ பரசுராமர்‌ 
அமர்ந்திருந்தார்‌. தூய வெண்ணிறமான குழல்‌ தோளில்‌ 
பரவியிருந்தது. வெண்ணிறத்‌ தாடி மார்பில்‌ விழுந்திருக்க 
முதுமையால்‌ வளைந்த மூக்கு சிவந்து தெரிந்தது. 
ஆயினும்‌ அவரை முதியவர்‌ என எண்ண முடியவில்லை. 
சிறுவர்களுக்குரிய தெளிந்த விழிகளும்‌ 
இளைஞர்களுக்குரிய முறுகிய தோள்களும்‌ நரம்புகள்‌ 
புடைத்த உறுதியான கைகளும்‌ விரிந்த மார்பும்‌ 


செறிந்தமைந்த வயிறும்தான்‌ அப்படி 
எண்ணச்செய்கின்றன என யுயுத்ஸு உணர்ந்தான்‌. அவர்‌ 
மூவரில்‌ எவரையும்‌ பார்க்கவில்லை. மடியிலிருந்த 
ஏட்டுச்சுவடியை அப்பாலிருந்த சிறிய பீடத்தில்‌ 
வைத்தார்‌. 


லிகிதர்‌ நின்று அவர்களை முறைப்படி அறிமுகம்‌ செய்ய 
அர்ஜுனனும்‌ யுயுத்ஸுவும்‌ தலைவணங்கினர்‌. அவர்‌ 
அதை ஏற்றுக்கொண்டு இளைய யாதவரோை நோக்கினார்‌. 
இளைய யாதவர்‌ தலைவணங்கவில்லை. அவர்களின்‌ 
நோக்குகள்‌ தொட்டுக்கொண்டன. மிக மெல்லிய ஒரு 
தலையசைப்பு பரசுராமரில்‌ நிகழ்ந்தது. அல்ல, அவ்வாறு 
தோன்றும்‌ ஓர்‌ அசைவு விழிகளில்‌ எழுந்தது. அல்ல, 
அவ்வாறு தோன்றும்‌ முகநிகழ்வு. அதுகூட அல்ல, அது 
நிகழவே இல்லை. அது தன்‌ உள்ளம்‌ கொண்ட பதிவு. 
பிறிதொன்று நிகழ்ந்தது அவர்களுக்குள்‌. அவன்‌ இளைய 
யாதவரின்‌ முகத்தை பார்த்தான்‌. அங்கே எவ்வுணர்ச்சியும்‌ 
இல்லை. மாறாப்‌ புன்னகையுடன்‌ என்றுமெனச்‌ 
சமைந்திருந்தது அது. என்ன நிகழ்ந்தது? அவனால்‌ 
அறியக்கூடாத ஒன்று. அறிந்தாலும்‌ அறிந்த 
பிறிதொன்றாக அவன்‌ எண்ணிக்கொள்வது. 


பரசுராமர்‌ “அமர்க!” என்றார்‌. அர்ஜுனனும்‌ இளைய 
யாதவரும்‌ அமர்ந்துகொள்ள யுயுத்ஸு கைகட்டி அப்பால்‌ 
நின்றான்‌. பரசுராமர்‌ “இங்கேதான்‌ இருக்கிறார்‌ 
துரோணரின்‌ மைந்தர்‌. அவர்‌ விழைந்தால்‌ நீங்கள்‌ 
அவரை சந்திக்கலாம்‌. உங்கள்‌ வருகை அவருக்கு 
அறிவிக்கப்பட்டுள்ளது” என்றார்‌. யுயுத்ஸு “ஆசிரியரே, 
பாண்டவ மைந்தர்களை அவர்‌ நெறிமீறி குடில்புகுந்து 
கொன்றார்‌ என அறிந்திருப்பீர்கள்‌. அரசநெறிப்படி 
அவரிடம்‌ பழிநிகர்‌ கொள்ள இளைய பாண்டவருக்கு 
உரிமை உள்ளது. அந்த அறைகூவலை அவருக்கு 
விடுக்கவே வந்துள்ளோம்‌” என்றான்‌. பரசுராமர்‌ 
புன்னகைத்து “இக்குருநிலை அறப்போருக்கு எப்போதும்‌ 
எதிரானது அல்ல என அறிந்திருப்பீர்கள்‌. வேதம்‌ 
நிலைகொள்வதன்‌ பொருட்டென்றால்‌ அறம்‌ கடந்து 
போரிடவும்‌ இது தயங்கியதில்லை” என்றார்‌. 


லிகிதர்‌ உள்ளே வந்து தலைவணங்க அவரைக்‌ கடந்து 
அஸ்வத்தாமன்‌ உள்ளே வந்தான்‌. லிகிதர்‌ திகைத்து 
விலகினார்‌. யுயுத்ஸு கைகளைக்‌ கூப்பியபடி நகர்ந்தான்‌. 
“யார்‌ என்னை தேடி வந்தது?” என்றான்‌ அஸ்வத்தாமன்‌. 
அவன்‌ காட்டாளன்‌ போலிருந்தான்‌. அழுக்கடைந்து 
கிழிந்த தோலாடை அவன்‌ உடலில்‌ நார்களாகத்‌ 
தொங்கியது. உடலெங்கும்‌ மண்ணும்‌, சேறும்‌, காட்டில்‌ 


உதிர்ந்த மலர்ப்பொடிகளும்‌, இலைத்துகள்களும்‌, 
சிற்றுயிர்களின்‌ இறகுகளும்‌ படிந்திருந்தன. தலைமயிர்‌ 
அதற்குள்ளாகவே சடைபோலாகி விழுதுகளாகத்‌ 
தொங்கியது. தாடிமயிர்களும்‌ நார்களாக 
தட வலக்கையில்‌ வில்‌ வைத்திருந்தான்‌. 
ழிகள்‌ கலங்கி அலைபாய்ந்தன. “என்னை 
அறைகூவியவன்‌ எவன்‌?” என்று அவன்‌ கேட்டான்‌. 
காட்டுவிலங்கொன்றின்‌ உறுமல்‌ போலிருந்தது அக்குரல்‌. 


யுயுத்ஸு பேசமுற்படுவதற்குள்‌ அர்ஜுனன்‌ எழுந்து 
காண்டீபத்தை கையிலேந்தியபடி “நான்‌, 
பாண்டவனாகிய பார்த்தன்‌, உங்களை போருக்கு 
அறைகூவும்பொருட்டு வந்துள்ளேன்‌. என்‌ மைந்தரை 
நெறிமீறி குடில்புகுந்து துயிலில்‌ கொன்ற பெரும்பழிக்கு 
நீங்கள்‌ நிகர்செய்தாகவேண்டும்‌, ஆசிரியர்மைந்தரே” 
என்றான்‌. “நெறியா?” என்றபின்‌ அவன்‌ உரக்க நகைத்து 
“இவர்கள்‌ இருவருக்கும்‌ முன்னால்‌ நின்று நெறியைப்‌ 
பற்றியா பேசுகிறாய்‌? எவருடைய நெறி?” என்றான்‌. “என்‌ 
நெறி. என்‌ அரசியின்‌ சொல்‌. அதையே நான்‌ 
தலைக்கொள்கிறேன்‌” என்றான்‌ அர்ஜுனன்‌. “நீங்கள்‌ 
என்னுடன்‌ தனிப்போருக்கு வந்தாகவேண்டும்‌. 
இறப்புவரை அப்போர்‌ நிகழட்டும்‌. இது என்‌ 
அறைகூவல்‌.” 


“அவர்‌ சாவிலி என அறிவாயா?” என்றார்‌ பரசுராமர்‌. 
“ஆம்‌, நான்‌ பேசுவது என்‌ சாவைப்பற்றி... இப்போரில்‌ 
வென்றாலொழிய நான்‌ மீளப்‌ போவதில்லை” என்றான்‌ 
அர்ஜுனன்‌. “எனில்‌ வருக, இப்போதே போரை 
நிகழ்த்துவோம்‌. வருக!” என்றான்‌ அஸ்வத்தாமன்‌. 
பரசுராமர்‌ “இல்லை, இந்தக்‌ காட்டில்‌ என்றால்‌ எங்கள்‌ 
நெறிகளின்படிதான்‌ போர்‌ நிகழமுடியும்‌... பொழுது 
எழுந்து பொழுது அணைவதற்கு நடுவேதான்‌ போர்‌ 
நிகழவேண்டும்‌” என்றார்‌. அர்ஜுனன்‌ “ஆசிரியரே, நீங்கள்‌ 
வகுத்தளியுங்கள்‌ பொழுதை” என்றான்‌. “நாளை 
முதற்கதிர்‌ எழும்போது” என்றார்‌ பரசுராமர்‌. 
“இக்காட்டிலுள்ள சுமஹரிதம்‌ என்னும்‌ புல்வெளியில்‌.” 
அர்ஜுனன்‌ “ஆம்‌” என்றான்‌. “ஆம்‌” என்றான்‌ 
அஸ்வத்தாமன்‌. “ஆசிரியரே, நீங்களே நடுவராக 
அமைந்து போரை நிகழ்த்துக!” என்றார்‌ இளைய யாதவர்‌. 
புன்னகையுடன்‌ “அவ்வாறே” என்றார்‌ பரசுராமர்‌. 


தலைவணங்கி அஸ்வத்தாமன்‌ திரும்பிச்‌ சென்றான்‌. 
இளைய யாதவர்‌ எழுந்துகொள்ள அர்ஜுனனும்‌ உடன்‌ 
எழுந்தான்‌. அவர்கள்‌ பரசுராமருக்கு தலைவணங்கி 
வெளியே நடந்தனர்‌. அர்ஜுனன்‌ மீண்டும்‌ 


அத்தனிமையை சென்றடைந்தான்‌. யுயுத்ஸு 
தலைகுனிந்து உடன்‌ சென்றான்‌. அவர்கள்‌ முற்றத்தை 
அடைந்ததும்‌ எதிர்பாராத தருணத்தில்‌ அர்ஜுனன்‌ “நில்‌... 
கீழ்மகனே நில்‌!” என்று கூவியபடி அஸ்வத்தாமனை 
நோக்கி ஓடினான்‌. “நில்‌! நில்‌! இழிபிறவியே நில்‌!” அவன்‌ 
மூச்சுவாங்க ஓடி அஸ்வத்தாமன்‌ முன்‌ சென்று நின்றான்‌. 
“நீ அன்னை வயிற்றில்‌ பிறந்தவன்‌ என்றால்‌ சொல்‌, நீ 
என்‌ மைந்தரை எண்ணி வருந்தவில்லையா? உன்‌ 
கைகளால்‌ அவர்களைக்‌ கொன்றதைப்பற்றி ஒரு 
கணமேனும்‌ துயர்கொள்ளவில்லையா? சொல்‌!” 
அர்ஜுனன்‌ நடுங்கிக்கொண்டிருந்தான்‌. அவன்‌ 
விழிகளிலிருந்து நீர்‌ வழிந்தது. காண்டீபத்தை கைகள்‌ 
இறுகப்‌ பற்றியிருந்தன. 


யுயுத்ஸு அருகே செல்ல விழைந்தான்‌. ஆனால்‌ உடலை 
அசைக்க முடியவில்லை. இளைய யாதவர்‌ 
புன்னகையுடன்‌ வெறுமேனே நோக்கி நின்றார்‌. “நீ 
கொன்ற மைந்தரின்பொருட்டு வருந்துகிறாயா?” 
என்றான்‌ அஸ்வத்தாமன்‌. அர்ஜுனன்‌ தளர்ந்து “ஆம்‌, 
ஒவ்வொரு கணமும்‌ அனலில்‌ என எரிகிறேன்‌. 
ர.” இத்தனை பெரிய துயராக 
ஆகிவிடுமென ஒருபோதும்‌ எண்ணியதில்லை. நான்‌ 
வாழ்ந்துகொண்டிருப்பதே மானுடருக்கு அமையும்‌ 
கொடுநரகம்‌!” என்றான்‌. “ஏனென்றால்‌ நீ கொன்ற 
பின்னரே இத்துயரை அடைந்தாய்‌” என்று 
அஸ்வத்தாமன்‌ சொன்னான்‌. “நான்‌ இத்துயர்‌ 
அனைத்தையும்‌ அடைந்து அதனூடாகக்‌ கடந்துவந்து 
அவர்களைக்‌ கொன்றேன்‌.” அர்ஜுனன்‌ “என்ன 
சொல்கிறாய்‌?” என்றான்‌. 


“ஒவ்வொரு கணமும்‌ அறிந்திருந்தேன்‌. அதோ அவன்‌ 
அறிந்திருப்பதுபோல்‌ அறிந்திருந்தேன்‌. அவன்‌ 
முயன்றதுபோலவே நானும்‌ முயன்றேன்‌. ஆகவே 
அவனைப்போலவே நானும்‌ பெருந்துயருடன்‌ 
எஞ்சுகிறேன்‌” என்றான்‌ அஸ்வத்தாமன்‌. அவன்‌ விழிகள்‌ 
பித்தனின்‌ விழிகளைப்போல அலைபாய்ந்தன. 
அர்ஜுனன்‌ பெருஞ்சீற்றத்துடன்‌ “இழிமகனே, என்‌ 
மைந்தர்களின்பொருட்டு உன்னை வெல்வேன்‌. உன்னை 
தீராப்‌ பெருநரகிற்கு தள்ளுவேன்‌. இது என்‌ வஞ்சம்‌! என்‌ 
மைந்தருக்காக! என்‌ மூதாதையருக்காக! என்‌ 
தெய்வங்களின்மேல்‌ ஆணை!” என்று கூவினான்‌. 
அஸ்வத்தாமன்‌ உதடுகளில்‌ மெல்லிய புன்னகை 
எழுந்தது. ஒருமுறை இளைய யாதவரை நோக்கிவிட்டு 
அவன்‌ திரும்பி நடந்தான்‌. அர்ஜுனன்‌ சீறலோசையுடன்‌ 
அழுதபடி தலைகுனிந்து நின்றான்‌. 

[[ஙage]குடிலை அடைந்து மரவுரி விரிக்கப்பட்ட மூங்கில்‌ 
மஞ்சங்களில்‌ அமர்வது வரை இளைய யாதவரும்‌ 
அர்ஜுனனும்‌ ஏதும்‌ பேசிக்கொள்ளவில்லை. கால்‌ 
தளர்ந்து பரசுராமரின்‌ முற்றத்தில்‌ அமர்ந்து அழுத 
அர்ஜுனனை இளைய யாதவர்‌ தோள்தழுவி அணைத்து 
அழைத்துவந்தார்‌. அவன்‌ விம்மிக்கொண்டே இருந்தான்‌. 
அவர்‌ ஆறுதாக ஒரு சொல்லும்‌ உரைக்கவில்லை. அவன்‌ 
ஓய்ந்து மஞ்சத்தில்‌ படுத்துக்கொண்டதும்‌ “உன்‌ அழுகை 
நன்று... சில எல்லைகளை கடந்துவிட்டாய்‌ 
என்பதற்கான சான்று அது” என்றார்‌. 


அர்ஜுனன்‌ சீறி எழுந்து “வாயை மூடுங்கள்‌... இனி ஒரு 
சொல்லும்‌ கேட்கவேண்டியதில்லை... உங்கள்‌ 
சொற்களால்‌ என்‌ ஆத்மா அழிந்தது. தீராப்‌ ப 
கொண்டவன்‌ ஆனேன்‌. போதும்‌” என்றான்‌. இளைய 
யாதவர்‌ புன்னகைத்தார்‌. “இன்னும்‌ பேசி என்னை 
கொல்லவேண்டாம்‌, யாதவரே. அளிகூர்க, என்னை 
விட்டுவிடுக... நான்‌ எளியவன்‌. உங்கள்‌ புதிய வேதமும்‌, 
அதிலிருந்து எழும்‌ யுகமும்‌ என்‌ எண்ணம்‌ சென்று 
எட்டாதவை. கண்ணும்‌ காதும்‌ சொல்லும்‌ சித்தமும்‌ 
தொட்டறியும்‌ மெய்மையை மட்டுமே என்னால்‌ 
உணரமுடியும்‌. இதில்‌ சிக்கி உழன்றுகொண்டிருக்கிறேன்‌... 
இதிலிருந்து உங்கள்‌ சொற்கள்‌ என்னை மீட்காதென்று 
அறிந்தேன்‌...” என அவன்‌ அழுகையுடன்‌ சொன்னான்‌. 


“நானும்‌ அவற்றில்தான்‌ சிக்கியிருக்கிறேன்‌. நானும்‌ 
விழிநீர்‌ வடித்துக்கொண்டுதான்‌ இருக்கிறேன்‌” என்று 
இளைய யாதவர்‌ சொன்னார்‌. “அதை நீ காணமுடியாது. 
ஏனென்றால்‌ அது இங்கு நிகழவில்லை, அங்கே நான்‌ 
இருளூழ்கத்தில்‌ அமர்ந்திருக்கும்‌ குகைக்குள்‌ 
நிகழ்ந்துகொண்டிருக்கிறது.” அர்ஜுனன்‌ திகைப்புடன்‌ 
அவரை நோக்கினான்‌. இளைய யாதவர்‌ புன்னகைத்து 
“எண்ணி நோக்காதே, வந்தடையமாட்டாய்‌. வி 
இன்றிரவு நீ துயிலவேண்டும்‌” என்றார்‌. “என்னால்‌ 
துயில்கொள்ள முடியுமென எண்ணுகிறீர்களா?” 
என்றான்‌ அர்ஜுனன்‌. 


“எவரும்‌ துயில்வதில்லை. ஏனென்றால்‌ நீத்தார்‌ 
அனைவருமே இன்னும்‌ இங்குதான்‌ இருக்கிறார்கள்‌. 


நம்மை சூழ்ந்திருக்கிறார்கள்‌. நீர்‌ பெற்று அவர்கள்‌ 
மூச்சுலகை அடைந்த பின்னரே எவருக்காயினும்‌ துயில்‌ 
அமையும்‌” என்றார்‌ இளைய யாதவர்‌. “என்னை 
துயிலவையுங்கள்‌, யாதவரே. என்னை ஒரு இரவேனும்‌ 
துயிலச்செய்யுங்கள்‌...” என்று அவன்‌ இறைஞ்சினான்‌. 
“நேற்றிரவும்‌ அவர்களை கண்டேன்‌. அருகே வந்து 
நின்றிருந்தனர்‌. மூச்சொலியுடன்‌, உடல்வெம்மையுடன்‌, 
விழிநோக்கின்‌ ஒளியுடன்‌... அவர்களை அகன்றுபோகச்‌ 
செய்யுங்கள்‌.” 


இளைய யாதவர்‌ எழுந்து வந்து அர்ஜுனனின்‌ 
நெற்றிப்பொட்டின்மேல்‌ தன்‌ கையை வைத்தார்‌. 
“துயில்க!” என்றார்‌. “அவர்கள்‌ அகலமாட்டார்கள்‌. 
ஆனால்‌ அவர்கள்‌ இனியவர்களாக முடியும்‌.” அவன்‌ 
முகம்‌ துயரில்‌ நெளிந்துகொண்டே இருந்தது. விழிநீர்‌ 
வழிந்து காதுகளை அடைந்தது. “துயில்க! துயில்க!” என 
அன்னைக்குரிய மென்குரலில்‌ இளைய யாதவர்‌ 
சொன்னார்‌. “ஒவ்வொன்றாக பொருளிழந்து மறைக! 
கொண்டவை பொருளிழக்கட்டும்‌. ஆம்‌, அவ்வாறே 
ஆகுக! விழைபவை பொருளிழக்கட்டும்‌. ஆம்‌, அவ்வாறே 
ஆகுக! ஏற்றவை பொருளிழக்கட்டும்‌. ஆம்‌, அவ்வாறே 
ஆகுக! மறுப்பவையும்‌ பொருளிழக்கட்டும்‌. ஆம்‌, 
அவ்வாறே ஆகுக! வெறுப்பவையும்‌ சினப்பவையும்‌ 
பொருளிழக்கட்டும்‌. ஆம்‌, அவ்வாறே ஆகுக! 
துறந்தவையும்‌ கடந்தவையும்‌ பொருளிழக்கட்டும்‌. 
பொருளின்மையே திகழ்க! பொருளின்மையின்‌ இனிமை 
நிறைக! ஆம்‌, அவ்வாறே ஆகுக!” 


அர்ஜுனன்‌ துயில்கொள்ளத்‌ தொடங்கிவிட்டிருந்தான்‌. 
அவன்‌ முகம்‌ மலர்ந்திருந்தது. உதடுகளில்‌ புன்னகை 
தெரிந்தது. அவன்‌ முன்‌ இனிய எவரோ நின்றிருந்தனர்‌ 
என்று தோன்றியது. யுயுத்ஸு தானும்‌ 
படுத்துக்கொள்வதற்காக மஞ்சத்தில்‌ அமர்ந்தான்‌. 
இளைய யாதவர்‌ தன்‌ மஞ்சத்தில்‌ கால்மடித்து அமர்வதை 
கண்டான்‌. அவர்‌ ஊழ்கம்‌ செய்யப்போகிறாரா? 
“துயிலவில்லையா தாங்கள்‌?” என்றான்‌. “இல்லை, 
அவன்‌ கொள்வது என்‌ துயிலை” என்றார்‌ இளைய 
யாதவர்‌. யுயுத்ஸு அவரை புரியாமல்‌ நோக்க அவர்‌ 
புன்னகைத்து “துயில்க!” என்றார்‌. அவன்‌ 
படுத்துக்கொண்டான்‌. 


அவனுக்கு அருகே காண்டீபம்‌ நின்றிருந்தது. அது 
உயிருடன்‌ நெளிகிறதா? அவன்‌ ஆழ்துயிலில்‌ 
மூழ்கியபோது அர்ஜுனன்‌ சிரிப்பதை கேட்டான்‌. 
கையூன்றி எழுந்து அர்ஜுனனை பார்த்தான்‌. அர்ஜுனன்‌ 


சிறுவன்போல சிரித்துக்கொண்டு புரண்டு படுத்தான்‌. 
அவன்‌ திரும்பி இளைய யாதவரை பார்த்தான்‌. அவர்‌ 
முகத்தைக்‌ கண்டு திடுக்கிட்டான்‌. அது கடுந்துயரில்‌ 
நெளிந்துகொண்டிருந்தது. வலியில்‌ இறுகிய உதடுகள்‌, 
புடைத்த தசைகள்‌. அவர்‌ விரல்கள்‌ தவித்துத்‌ தவித்து 
ஒன்றை ஒன்று தொட்டு அலைந்தன. 


அவன்‌ கண்களை மூடிக்கொண்டான்‌. நீத்தார்‌ 
எங்கிருக்கிறார்கள்‌? துரியோதனனும்‌ கர்ணனும்‌ இளைய 
அரசர்களும்‌ மைந்தர்களும்தான்‌ அவனுக்கு 
அணுக்கமானவர்கள்‌. அவர்கள்‌ அவன்‌ கனவில்‌ 
ஒருமுறைகூட வந்ததில்லை. அவன்‌ அவர்களை 
மறக்கவில்லை. நாளில்‌ பலமுறை நினைவுகூர்ந்தான்‌. 
அவன்‌ முகமறிந்த எவரையும்‌ போரில்‌ கொல்லவில்லை. 
கொன்றவர்களுக்குத்தான்‌ நீத்தார்‌ தென்படுவார்களா 
என்ன? அர்ஜுனனின்‌ சிரிப்பொலி கேட்டது. 


அந்தியில்‌ பரசுராமரின்‌ மாணவர்கள்‌ வேதம்‌ ஓதும்‌ ஒலி 
கேட்டது. வேள்விப்புகையின்‌ மணத்தை அவன்‌ 
உணர்ந்தான்‌. எனில்‌ இன்னமும்‌ அந்திகூட ஆகவில்லை. 
பறவையோசை அவியவில்லை. அவன்‌ மேலும்‌ 
மேலுமென துயிலில்‌ ஆழ்ந்தான்‌. குருக்ஷேத்ரப்‌ 
போர்க்களத்தில்‌ நின்றிருந்தான்‌. எரியெழுந்து களத்தை 
மூடியிருந்தது. புகையின்‌ மூச்சடைக்கச்செய்யும்‌ 
கெடுமணம்‌. அதில்‌ ஊன்நெய்‌ உருகி 
அனல்கொண்டெழுவதன்‌ குமட்டும்‌ மணம்‌. அலறல்கள்‌, 
ஓலங்கள்‌. அவன்‌ விழித்துக்கொண்டபோது வேள்வியின்‌ 
ஓசைகள்‌ கேட்டுக்கொண்டிருந்தன. 


மீண்டும்‌ கண்களை மூடிக்கொண்டான்‌. குருக்ஷேத்ரத்தில்‌ 
தன்னந்தனியாக நின்றிருந்தான்‌. அவனைச்சுற்றி 
நூற்றுவரும்‌ இறந்துகிடந்தனர்‌. இதை நீ முன்னரே 
அறிவாய்‌ என்று துரியோதனன்‌ சொன்னான்‌. 

என்னிடம்‌ சொல்லவில்லை. ஏன்‌? அவன்‌ வெறித்து 
நோக்கிக்கொண்டு நின்றான்‌. பலமுறை 
சொல்லியிருக்கிறேன்‌, மூத்தவரே. ஆனால்‌ அதை அவன்‌ 
சொல்லவில்லை. அவன்‌ மேல்‌ இருள்‌ மூடி அழுத்தி 
ஆழத்திற்கு கொண்டுசென்றது. 


விழித்துக்கொண்டபோது அர்ஜுனன்‌ எழுந்து 
நின்றிருந்தான்‌. “யாதவரே” என அவன்‌ அழைக்க 
இளைய யாதவர்‌ விழிதிறந்தார்‌. “இன்று 
பிறந்தெழுந்ததுபோல்‌ உணர்கிறேன்‌. உள்ளம்‌ இத்தனை 
தெளிந்து நான்‌ அறிந்ததே இல்லை...” என்று அவன்‌ 
சொன்னான்‌. சிறுவன்போல கூச்சலிடும்‌ குரலில்‌ 


“விடுதலை எனில்‌ இதுவே. அனைத்தையும்‌ 
கடந்துவிட்டேன்‌. அவர்கள்‌ என்‌ கனவில்‌ வந்தனர்‌. என்‌ 
மைந்தர்கள்‌ அனைவருமே வந்தனர்‌. அரவானும்‌ 
அபிமன்யுவும்‌ திரெளபதி மைந்தரும்‌ பிற மூவரும்‌... 
என்னைச்‌ சூழ்ந்து விளையாடினர்‌. இரவு முழுக்க 
அவர்களுடன்‌ கொண்டாடினேன்‌” என்றான்‌. 


“ஆனால்‌ அவர்கள்‌ எல்லோருமே சிறுமதலைகளாக 
இருந்தனர்‌. சொல்‌ திருந்தாத குழவியர்‌. நடைகூட 
அமையவில்லை. ஒற்றைப்‌ பாற்பல்‌ சிரிப்புகள்‌. 
கண்களில்‌ துள்ளிய ஒளி. அள்ளிக்கொள் 
அள்ளிக்கொள்‌ என நீட்டிய கைகள்‌...” அவன்‌ 
பேருவகையுடன்‌ கைகளை விரித்தான்‌. “அள்ளி அள்ளி 
என்‌ மேல்‌ சந்தனம்போல்‌ பூசிக்கொண்டேன்‌. முத்தமிட்டு 
முத்தமிட்டு சலிக்கவே இல்லை... ஒரு முழுப்‌ 
பிறவியையும்‌ வாழ்ந்துவிட்டேன்‌, யாதவரே.” அவன்‌ 
நிலைகொள்ளாமல்‌ அறைக்குள்‌ சுற்றிவந்தான்‌. “தழுவி 
முத்தமிடுகையில்‌ அவர்களின்‌ இதழ்‌ ஈரம்‌ படும்‌ மெய்ப்பு... 
மானுடன்‌ பிறந்ததே அப்பேரின்பத்திற்காகத்தான்‌.” 


“அதுவும்‌ காமமே” என்று இளைய யாதவர்‌ சொன்னார்‌. 
“காமத்தின்‌ மிகமிக உயர்ந்த நிலை. காமமெனும்‌ 
பாற்கடலின்‌ அமுது என்பார்கள்‌ கவிஞர்‌.” அர்ஜுனன்‌ 
அவரை திகைப்புடன்‌ நோக்கினான்‌. “இன்று 
முடிவெடுக்கலாம்‌. என்னுடன்‌ சுனைக்கரைக்கு உன்னை 
அழைத்துச்செல்வதாக இருந்தேன்‌. அங்கே உனக்கு 
ஊழ்கநிறைவை அளிக்க எண்ணியிருந்தேன்‌. 
அதன்பின்‌ உன்‌ குண்டலினியிலிருந்து விழைவு 
முற்றொழியும்‌. அதன்பின்‌ இவ்வின்பத்தை நீ அடையவே 
இயலாது. இப்பிறவியில்‌ அல்ல, இனி எப்பிறவியிலும்‌. 
உன்‌ நினைவிலிருக்கும்‌ இன்பங்கள்கூட தடமில்லாது 
அழியும்‌.” 


அர்ஜுனன்‌ கைகள்‌ தளர்ந்து தொங்க நோக்கியபடி 
நின்றான்‌. “காமத்தின்‌ உச்ச இன்பத்தை அறிந்துவிட்டாய்‌. 
பருகும்தோறும்‌ விடாய்‌ மிகுவதே காமத்தின்‌ இயல்பு. 
உன்னுள்‌ பெருகுவது அலையும்‌ அதன்‌ நுரையும்‌. 
சொல்க, ஊழ்கநிறைவுக்கு நீ சித்தமாக இருக்கிறாயா?” 
என்றார்‌ இளைய யாதவர்‌. “அதை அடையாமல்‌ நீ உன்‌ 
தந்தை அளித்த அம்பை பயன்படுத்த இயலாது. அந்த 
அம்பு இல்லாமல்‌ நீ அஸ்வத்தாமனை எதிர்கொள்வதும்‌ 
முடியாதது.” 


அர்ஜுனனை கூர்ந்து நோக்கியபடி இளைய யாதவர்‌ 
தொடர்ந்தார்‌. “காமத்தை ஒழியலாகாது என்றால்‌ 


சுற்றிவந்து அரசகுலங்களை அழித்தார்‌. நகரங்களை 
சுட்டெரித்தார்‌. கருவில்‌ வாழ்ந்த குழந்தைகளையும்‌ 
சிதைத்தார்‌. அவரது ஆன்மாவில்‌ நிறைந்த குருதி 
தேங்கிய அந்த ஐந்து பெருங்குளங்களை குருஷேத்ரத்தில்‌ 
கண்டேன்‌. அவற்றை தன்‌ கண்ணீரால்‌ நிரப்பி அவர்‌ 
மீண்டும்‌ பிராமணரானார்‌.” கண்ணீர்‌ வழியும்‌ முகத்தைத்‌ 
தூக்கி துரோணன்‌ கேட்டான்‌ “என்னுள்ளும்‌ அத்தகைய 
வஞ்சம்‌ குடியேறுமா என்ன? அனலை கருக்கொண்ட 
கந்தகமலையாக நானும்‌ ஆவேனா? என்‌ காயத்ரி 
எனக்குள்ளேயே கருகிப்போவதுதான்‌ அதைவெல்லும்‌ 
ஒரே வழியா?” 


சரத்வான்‌ அவன்‌ முகத்தின்‌ மெல்லிய தாடியில்‌ 
படர்ந்திருந்த கண்ணீரை நோக்கிக்கொண்டிருந்தார்‌. 
“சொல்லுங்கள்‌ உத்தமரே, அப்படியென்றால்‌ என்‌ 
வாழ்வுக்கு என்னபொருள்‌? நான்‌ கற்ற தனுர்வேதம்‌ அந்த 
வஞ்சத்துக்குத்தான்‌ கருவியாகுமென்றால்‌ இக்கணமே 
வில்பயின்ற என்‌ தோள்களை அரிந்து வீழ்த்துவதல்லவா 
நான்‌ செய்யவேண்டியது?” தலையை அசைத்தபடி 
“இல்லை, நான்‌ ஷத்ரியனாக வாழப்போவதில்லை. 
வைதிகனாக வாழமுடியவில்லை என்றால்‌ 
மலையேறிச்செல்கிறேன்‌. கைலாயம்‌ சென்று அங்கே 
பனியடுக்குகளில்‌ உறைந்து மாய்கிறேன்‌. என்னுள்‌ 
எரியும்‌ அழலை ஆதிசிவன்‌ சூடிய பனிமலைகளாவது 
குளிர்விக்குமா என்று பார்க்கிறேன்‌.” 


பெருமூச்சுடன்‌ சரத்வான்‌ சொன்னார்‌ “நான்‌ உன்னிடம்‌ 
சொல்வதற்கேதுமில்லை மைந்தா. நான்‌ வேதமோ 
வேதாந்தமோ நெறிநூல்களோ கற்றவனல்ல. 
உவகையிலும்‌ துயரத்திலும்‌ வில்லை நாணேற்றி 
அம்புகளுடன்‌ காட்டுக்குள்‌ செல்வதே நானறிந்தது. 
மேலும்‌ மேலும்‌ நுண்ணிய இலக்குகளை வெல்வது 
வழியாக கடந்துசெல்லும்‌ படிகளாகவே இதுநாள்‌ வரை 
வாழ்க்கையை அறிந்திருக்கிறேன்‌. நானறிந்த 
தனுர்ஞானத்தை என்‌ மைந்தனுக்கும்‌ அளித்தேன்‌.” 
எழுந்து புலித்தோலாடையை தோளில்‌ சுற்றிக்கொண்டு 
“உன்‌ கண்ணீரை அகத்தில்‌ தேக்கிக்கொள்‌. அகத்துக்குள்‌ 
நுழையும்‌ கண்ணீரே ஒளிகொண்டு ஞானமாகிறது 
என்பார்கள்‌” என்றார்‌. 


துரோணன்‌ எழுந்து “வணங்குகிறேன்‌ உத்தமரே. தங்கள்‌ 
சொற்களின்‌ கருணையை என்றும்‌ 
எண்ணிக்கொள்வேன்‌” என்றபடி கிளம்பினான்‌. 
சரத்வான்‌ சிலகணங்கள்‌ அசையாமல்‌ நின்றபின்‌ 
“துரோணா நில்‌” என்றார்‌. “உன்‌ கையிலிருக்கும்‌ அந்த 


உன்முன்‌ வழி ஒன்றே உள்ளது. பழிகொள்ளும்‌ 
வஞ்சினத்தை கைவிடுக! உன்னால்‌ இயலாதென்று கூறி 
மீள்க! காமத்தை அறியாத உயிர்‌ இல்லை. காமத்தின்‌ 
மெய்யுருவை அறிந்தோர்‌ சிலரே. ஒருமுறை அதை 
அறிந்தவன்‌ நல்லூழ்‌ கொண்டவன்‌. அவன்‌ மேலும்‌ 
மேலும்‌ பெருகும்‌ ஒரு அமுதத்துளியை 
பெற்றுக்கொண்டிருக்கிறான்‌. நீ அடையக்கூடும்‌ இன்பம்‌ 
இங்கிருந்து தொடங்குகிறது.” 


அர்ஜுனன்‌ ஒருகணம்‌ தன்னை இறுக்கிக்கொண்டான்‌. 
பின்னர்‌ “யாதவரே, அது மெய்மையும்‌ மீட்பும்‌ அளிக்கும்‌ 
பேரின்பமே ஆயினும்‌ நான்‌ கொண்ட கடமையிலிருந்தும்‌ 
கூறிய சொல்லிலிருந்தும்‌ விலகமாட்டேன்‌ என நீங்கள்‌ 
அறிவீர்கள்‌. இப்போதும்‌ மற்றொன்றில்லை” என்றான்‌. “நீ 
சற்று எண்ணிச்சூழலாம்‌. நீ துறக்கவிருப்பது 
அன்பென்றும்‌ காதலென்றும்‌ பற்றென்றும்‌ ஆகி 
உயிர்க்குலங்களைச்‌ சூழும்‌ அரிய இன்பத்தை. 
மெய்மையென்றாகும்‌ பேரின்பத்தை. முழுமையைச்‌ 
சென்றடையும்‌ இன்பத்துக்கு அப்பாற்பட்ட 
நிலையைக்கூட கவிஞரும்‌ முனிவரும்‌ அதைக்கொண்டே 
விளக்கினர்‌” என்றார்‌. 


“மானுடர்‌ அவ்வின்பத்தை முழுதடையாமல்‌ தடுக்கும்‌ 
விசைகள்‌ பல அவர்களுக்குள்ளேயே உறைகின்றன. 
காமத்தை ஆணவத்துடன்‌ கலந்துகொள்கின்றனர்‌ 
மானுடர்‌. காமத்தையே ஆணவம்‌ என்றும்‌ 
ஆணவத்தையே காமம்‌ என்றும்‌ 
சமைத்துக்கொள்கின்றனர்‌. ஆணவம்‌ சென்று தொடும்‌ 
அனைத்தையும்‌ காமத்துடன்‌ 
இணைத்துக்கொள்கின்றனர்‌. பொருள்விழைவு, 
அடையாள நாட்டம்‌, வெற்றித்துடிப்பு அனைத்தும்‌ காமம்‌ 
என்று உருமாறுகின்றன. காமம்‌ என்னும்‌ 
இனிமைப்பெருவெளி திரிபடைகிறது. காமத்தில்‌ 
கோன்மை குடியேறுகிறது. கோன்மை கரவுக்கு 
வழிகோலுகிறது. கரவு தன்னிரக்கத்தை, கசப்பை, 
சினத்தை வஞ்சத்தை கொண்டுவருகிறது. ஆகவே 
இப்புவியில்‌ மானுடர்‌ காமம்‌ என அடைவதெல்லாம்‌ 
துன்பத்தை மட்டுமே.” 


“நீ அவை அனைத்தையும்‌ அடைந்து கடந்துவிட்டாய்‌. 
குருக்ஷேத்ரத்திற்குப்‌ பின்‌ இனி இப்புவியில்‌ நீ 
அறியவேண்டிய இருள்‌ என ஏதுமில்லை. இருளை 
அறிந்தமையால்‌ ஒளியின்‌ பொருளையும்‌ 
உணர்ந்துவிட்டாய்‌. இனி நீ அடையும்‌ காமம்‌ தடைகள்‌ 
அற்றது. தேவர்களும்‌ விழைவது. அதை 


இழக்கவேண்டாம்‌ என்பதே உன்‌ உலகியல்தோழனாக 
நான்‌ அளிக்கும்‌ சொல்‌” என்றார்‌ இளைய யாதவர்‌. 
யுயுத்ஸு பரபரப்புடன்‌ அர்ஜுனனை பார்த்தான்‌. 
அர்ஜுனன்‌ முகம்‌ கூரிய உணர்வை மட்டுமே காட்டியது. 
“எண்ணிச்சொல்ல சற்றே பொழுதளிக்கிறேன்‌. 
இக்குடிலில்‌ நீ சற்றுபொழுது தனித்திருக்கலாம்‌” என்றார்‌ 
இளைய யாதவர்‌. 


“தேவையில்லை” என்றான்‌ அர்ஜுனன்‌. “தனிமையை 
அஞ்சாகே. எழுந்து வரும்‌ எண்ணம்‌ என நீயே நோக்கு” 
என்றபின்‌ இளைய யாதவர்‌ வெளியே சென்றார்‌. யுயுத்ஸு 
அவரைத்‌ தொடர்ந்து வெளியேறினான்‌. இளைய யாதவர்‌ 
முற்றத்தில்‌ நின்றார்‌. யுயுத்ஸு அவர்‌ அருகே செல்லாமல்‌ 
அகன்று நின்றான்‌. அவரை நோக்க அவன்‌ அஞ்சினான்‌. 
புலரிமுன்‌ இருள்‌ சூழ்ந்திருந்தது முற்றத்தில்‌. காடு 
இருள்வடிவில்‌ ஓசையிட்டுக்கொண்டிருந்தது. எங்கோ 
ஒரு நரியின்‌ ஊளை எழுந்தது. 


இளைய யாதவர்‌ அசைந்தபோது யுயுத்ஸு விழிப்பு 
கொண்டான்‌. இளைய யாதவர்‌ குடிலுக்குள்‌ நுழைந்தார்‌. 
அங்கே மஞ்சத்தில்‌ அர்ஜுனன்‌ காண்டீபத்துடன்‌ 
அமர்ந்திருந்ந்தான்‌. வீணையை மடியிலிட்டு மீட்டும்‌ 
பாணனைப்போல என யுயுத்ஸு எண்ணினான்‌. 
முகத்திலும்‌ அந்த பாவனையே தெரிந்தது. இளைய 
யாதவர்‌ அவனிடம்‌ “என்ன முடிவெடுத்தாய்‌?” என்றார்‌. 
அவன்‌ புன்னகையுடன்‌ “தனிமை நன்று. முழுதுற 
உளம்நோக்க முடிகிறது. பிறிதொரு சொல்கூட அகத்தே 
எழவில்லை. நான்‌ கூறியதேதான்‌. யாதவரே, என்‌ 
கடமையையே தலைக்கொள்கிறேன்‌” என்றான்‌. 


[[/age]இளைய யாதவரும்‌ அர்ஜுனனும்‌ சென்றபின்‌ 
யுயுத்ஸு குடிலில்‌ தனித்திருந்தான்‌. அவர்கள்‌ 
காட்டுக்குள்‌ நுழையும்‌ எல்லைவரை சென்றபின்‌ அவன்‌ 
தயங்கி நின்றான்‌. இளைய யாதவர்‌ அவனை 
அழைக்கவில்லை. அவன்‌ திரும்பிவந்தான்‌. குடிலின்‌ 
முகப்பில்‌ மூங்கில்‌ பீடத்தில்‌ அமர்ந்தபடி இருளை 
நோக்கிக்கொண்டிருந்தான்‌. மிருகண்டன்‌ அவனை 
அணுகி “போருக்கான அனைத்தும்‌ ஒருங்கிவிட்டன. 
அக்களத்தை தூய்மை செய்ய ஆசிரியர்‌ ஆணையிட்டார்‌. 
சற்றுமுன்னர்தான்‌ அப்பணி டா. ஆசிரியர்‌ 
லிகிதருடன்‌ நீராடச்‌ சென்றிருக்கிறார்‌” என்றான்‌. 


யுயுத்ஸு தலையசைத்தான்‌. “காலை வேள்வி 
முதற்கதிருக்கு முன்னரே முடிவது இங்கே வழக்கம்‌. இன்று 
அதை முதல்‌ பறவைக்கு முன்னரே முடிக்க ஆணை” 


என்று மிருகண்டன்‌ சொன்னான்‌. “குருநிலையில்‌ 
மாணவர்‌ அனைவருமே போர்‌ காண அங்கே 
வருகிறார்கள்‌. இப்போர்‌ நெடுங்காலம்‌ நூல்களில்‌ 
யாக்கப்படுவதாக அமையும்‌ என்கிறார்கள்‌.” அவன்‌ 
“ஆம்‌” என்றான்‌. “பார்த்தனும்‌ யாதவரும்‌ 
நீராடச்சென்றார்கள்‌ போலும்‌... அவர்களை அழைக்க 
நான்‌ வருகிறேன்‌” என்றான்‌. “தேவையில்லை, நாங்களே 
அங்கே வருகிறோம்‌” என்றான்‌ யுயுத்ஸு. 


மிருகண்டன்‌ சென்றபின்‌ அவன்‌ பதற்றத்துடன்‌ 
கண்மூடினான்‌. மூடிய கண்களுக்கு அப்பால்‌ எவரோ 
வருவதுபோலத்‌ தெரிந்தது. விழிதிறந்தபோது புரவியை 
நிறுத்திவிட்டு பீமன்‌ அவனை நோக்கி வருவதைக்‌ 
கண்டான்‌. அவனுடன்‌ வந்த மிருகண்டன்‌ “மூத்த 
பாண்டவர்‌ வருகை முன்னரே அறிவிக்கப்படவில்லை. 
ஆசிரியரிடம்‌ சொல்லி ஆணை பெறவும்‌ இப்போது 
பொழுதில்லை. அவர்‌ போரில்‌ சான்று நின்றிருக்க 
வந்திருக்கிறார்‌ போலும்‌” என்றான்‌. ஆம்‌ என யுயுத்ஸு 
தலையசைத்தான்‌. பீமன்‌ பொறுமையிழந்து 
அசைந்தான்‌. மிருகண்டன்‌ அவனை வியப்புடன்‌ 
நோக்கிவிட்டு திரும்பிச்‌ சென்றான்‌. 


பீமன்‌ உரத்த குரலில்‌ “எங்கே அவர்கள்‌? நிகழ்ந்தவற்றை 
அந்த மாணவன்‌ சொன்னான்‌. எங்கே இளையவன்‌?” 
என்றான்‌. யுயுத்ஸு “அவர்கள்‌ காட்டுக்குள்‌ 
சென்றிருக்கிறார்கள்‌” என்றான்‌. “நான்‌ அவர்களை 
பார்த்தாகவேண்டும்‌... உடனே” என்றபடி பீமன்‌ திரும்ப 
யுயுத்ஸு “நில்லுங்கள்‌, மூத்தவரே. வேண்டாம்‌. அவர்கள்‌ 
சென்றிருப்பது நீராடுவதற்காக அல்ல” என்றான்‌. 
“பிறகு?” என்று அவன்‌ கேட்டான்‌. “யாதவர்‌ 
இளையவருக்கு சொல்‌ அளிக்கவிருக்கிறார்‌. இந்திரனின்‌ 
அம்பை கையாளும்‌ முறையை” என்றான்‌. “அதை 
இப்போதுதானா அறியப்போகிறான்‌ அவன்‌? தந்தையின்‌ 
அம்பைக்‌ கையாள பிறிதொருவர்‌ சொல்‌ தேவையா 
அவனுக்கு?” 


யுயுத்ஸு அழுத்தமான குரலில்‌ “இதற்கு அப்பால்‌ 
தங்களுக்கு அதை உரைக்க இயலாது, மூத்தவரே” 
என்றான்‌. “ஆனால்‌ அவர்களின்‌ தனியுலகுக்குள்‌ நீங்கள்‌ 
நுழையவேண்டியதில்லை.” பீமன்‌ சீற்றத்துடன்‌ “நீயா 
என்னை தடுப்பது?” என்றான்‌. “ஆம்‌, நானேதான்‌” 
என்றான்‌ யுயுத்ஸு. பீமன்‌ “நான்‌ அவனை 
அறைகூவிவிட்டே கிளம்பினேன்‌. இளையவனுக்கு 
முன்னரே அவனை நான்‌ அறைகூவிவிட்டேன்‌” என்று 
கூவினான்‌. “அவர்‌ நேரில்‌ அறைகூவிவிட்டார்‌. 


பரசுராமரின்‌ முன்‌ நாளும்‌ பொழுதும்‌ 
குறிக்கப்பட்டுவிட்டது” என்றான்‌ யுயுத்ஸு. “அதை நான்‌ 
ஏற்கவியலாது. என்னை எவரும்‌ கட்டுப்படுத்த முடியாது” 
என்று பீமன்‌ கைகளை ஓங்கி அறைந்தான்‌. 


“மூத்தவரே, அஸ்வத்தாமன்‌ ஏற்றுக்கொண்டது 
இளையவரின்‌ அறைகூவலை” என்று யுயுத்ஸு 
சொன்னான்‌. “அதை நீங்கள்‌ ஒப்புக்கொண்டே 
ஆகவேண்டும்‌. அப்போர்‌ முடியட்டும்‌. நீங்கள்‌ உங்கள்‌ 
அறைகூவலை முன்வைக்கலாம்‌. அவர்‌ ஏற்றாரென்றால்‌ 
போரிடலாம்‌.” பீமன்‌ சலிப்புடன்‌ அமர்ந்தான்‌. “அவன்‌ 
கைதளர்ந்திருந்தான்‌. காண்டீபத்தையே 
மறந்துவிட்டிருந்தான்‌. ஐவரில்‌ போருக்கான 
ஊக்கம்கொண்டு எஞ்சுபவன்‌ நான்‌ மட்டுமே...” என்று 
தனக்குத்தானே சொன்னான்‌. “அவனால்‌ 
அஸ்வத்தாமனை எதிர்கொள்ளமுடியாது. அவன்‌ 
அம்புக்கு இரையாகக்கூடும்‌.” 


“அவருடன்‌ இளைய யாதவர்‌ இருக்கிறார்‌” என்றான்‌ 
யுயுத்ஸு. “இப்போர்‌ நீங்கள்‌ எண்ணுவதுபோன்றது 
அல்ல...” பீமன்‌ அவனை வெறித்து நோக்கிக்கொண்டு 
அமர்ந்திருந்தான்‌. “நீங்கள்‌ நீராடி ஒருங்கலாம்‌, மூத்தவரே. 
பொழுதில்லை” என்றான்‌ யுயுத்ஸு. சற்றுநேரம்‌ 
வெறுமனே நோக்கியபின்‌ “ஆம்‌” என பீமன்‌ 
எழுந்துகொண்டான்‌. எடையுடன்‌ அவனுக்கு நிகராக 
நடந்தபடி “என்ன நிகழ்கிறது என்றே புரியவில்லை. 
அவன்‌ எப்படி களம்நிற்க இயலும்‌? போரில்‌ அங்கன்‌ 
வீழ்ந்ததுமே அவனும்‌ வீழ்ந்துவிட்டான்‌” என்றான்‌. 


“மூத்தவரே, இது அவர்களுக்குள்‌ மட்டுமே 
நிகழ்ந்தாகவேண்டிய போர்‌” என்று யுயுத்ஸு சொன்னான்‌. 
“இப்படி ஒரு போர்‌ எஞ்சியிருந்தது. அவர்கள்‌ பிறந்த 
கணம்‌ முதல்‌ இது ஒருங்கிக்கொண்டிருந்தது.” பீமன்‌ 
“ஆம்‌” என்றான்‌. பின்னர்‌ பெருமூச்சுவிட்டு “ஊழின்‌ 
கடன்களை முற்றாக முடித்துவிட்டே செல்வோம்‌ போலும்‌” 
என்றான்‌. “பொன்னின்‌ உலையென்றாகவேண்டும்‌ 
வாழ்க்கை என ஒரு சொல்‌ உண்டு, வாசிஷ்டசூத்ரத்தில்‌” 
என்றான்‌ யுயுத்ஸு. “அனைத்து மாசுகளையும்‌ அகற்றி 

ய்மை செய்யவேண்டும்‌. பொன்‌ 
அனலென்றாகும்போதே அதிலுள்ள மாசுகள்‌ 
மறைகின்றன.” 


பீமன்‌ சலிப்புடன்‌ தலையை அசைத்தான்‌. சுனையில்‌ 
நீராடும்போது அவன்‌ எண்ணி எண்ணி தலையை ஆட்டி 
முனகிக்கொண்டிருந்தான்‌. குடிலுக்கு மீண்டு மரவுரி 


அணிந்துகொண்டிருக்கையில்‌ மிருகண்டன்‌ அவர்களை 
தேடிவந்தான்‌. முற்றத்தில்‌ நின்று “பாண்டவரே!” 
என்றான்‌. யுயுத்ஸு வெளியே சென்றான்‌. “களம்‌ 
ஒருங்கிவிட்டிருக்கிறது. ஆசிரியர்‌ சென்றுவிட்டார்‌. 
இங்குள்ள மாணாக்கர்‌ அனைவரும்‌ அங்குதான்‌ 
இருக்கிறார்கள்‌.” யுயுத்ஸு “கிளம்புவோம்‌” என்றான்‌. 
“அவர்கள்‌ எங்கே?” என்று மிருகண்டன்‌ கேட்டான்‌. 
“அவர்கள்‌ அங்கேயே வந்துவிடுவார்கள்‌” என்றான்‌ 
யுயுத்ஸு. 


உரத்த குரலில்‌ “பொழுதுக்கு முன்‌ அவர்கள்‌ 
அணையவில்லை என்றால்‌ நான்‌ பொருதுகிறேன்‌. 
நானும்‌ அவனை அறைகூவியிருக்கிறேன்‌” என்றான்‌ 
பீமன்‌. மிருகண்டன்‌ “அதை முடிவுசெய்யவேண்டியவர்‌ 
சிரியரே” என்றான்‌. அவர்கள்‌ முற்றத்தில்‌ இறங்கினர்‌. 
மன்‌ கருக்கிருட்டை அண்ணாந்து நோக்கிவிட்டு 
கைகளை வீசியபடி நடந்தான்‌. அவனுக்குப்‌ பின்னால்‌ 
மிருகண்டனும்‌ யுயுத்ஸுவும்‌ நடந்தார்கள்‌. 


அக்களம்‌ காட்டுக்குள்‌ சற்று தள்ளி இருந்தது. அங்கே 
மண்ணுக்கு அடியில்‌ மாபெரும்‌ பாறை ஒன்று 
இருக்கக்கூடும்‌. ஆகவே மரங்கள்‌ ஏதும்‌ முளைக்காமல்‌ 
புல்வெளி உருவாகியிருந்தது. அங்கே பரசுராமரின்‌ 
குருநிலையைச்‌ சேர்ந்தவர்கள்‌ வழக்கமாக விற்பயிற்சி 
கொள்வார்கள்‌ என தெரிந்தது. குறிப்பலகைகளும்‌ 
படைக்கலப்பெட்டிகளும்‌ அமர்வதற்கான மூங்கில்‌ 
பீடங்களும்‌ அப்பகுதியெங்கும்‌ பரவிக்கிடந்தன. 
பரசுராமரின்‌ மாணவர்கள்‌ அங்கே குழுமி 
வளைந்திருந்தனர்‌. அவர்கள்‌ அணுகியபோது அங்கே 
எழுந்துகொண்டிருந்த பேச்சுக்குரல்‌ முழக்கம்‌ அடங்கி 
மேலெழுந்தது. 


களத்தின்‌ தென்மேற்குமூலையில்‌ கொற்றவையின்‌ சிறு 
சிலை பீடத்தில்‌ நிறுவப்பட்டிருந்தது. செம்பட்டு அணிந்து 
செங்காந்தள்‌ மாலைசூடி செஞ்சுடர்கள்‌ ஏழு எரிந்த இரு 
அடுக்குவிளக்குகளுக்கு நடுவே அன்னையின்‌ சிறிய 
கருஞ்சிலை அமர்ந்திருந்தது. வெள்ளியாலான விழிகள்‌ 
பதிக்கப்பட்ட முகம்‌ அனலாட்டத்தில்‌ 
உயிர்கொண்டிருந்தது. எதிரே பலிபீடத்தில்‌ குருதிபலி 
கொடுக்கப்பட்ட வெள்ளாட்டின்‌ தலை விழிகள்‌ 
வெறித்திருக்க, நாக்கு நீண்டு சரிந்துதொங்க 
வைக்கப்பட்டிருந்தது. குருதியின்‌ மணம்‌ அப்பகுதியை 
சூழ்ந்திருந்தது. 

கொற்றவைச்‌ சிலைக்கு நேர்‌ எதிராக வடகிழக்கு 


மூலையில்‌ மரப்பீடத்தில்‌ பரசுராமர்‌ அமர்ந்திருந்தார்‌. 
அவர்‌ அருகே லிகிதர்‌ நின்றார்‌. மாணவர்கள்‌ சூழ்ந்து 
நின்றிருந்தனர்‌. பீமன்‌ அவரை அணுகி கால்தொட்டு 
வணங்கினான்‌. அவர்‌ அவனை தலை தொட்டு 
வாழ்த்தினார்‌. பீமன்‌ ஏதேனும்‌ சொல்வான்‌ என யுயுத்ஸு 
எதிர்பார்த்தான்‌. ஆனால்‌ அவன்‌ அக்களத்தை 
நோக்கியதுமே உளம்குழம்பிவிட்டவன்‌ போலிருந்தான்‌. 
பரசுராமரின்‌ அருகிலேயே பீமன்‌ நின்றுகொண்டான்‌. 
யுயுத்ஸு அருகே சென்று நின்றான்‌. 


கொம்பொலி எழுந்ததும்‌ அனைவரும்‌ திரும்பி 
நோக்கினர்‌. தனியாக கையில்‌ வில்லுடன்‌ அஸ்வத்தாமன்‌ 
வந்தான்‌. அவன்‌ அணுகுந்தோறும்‌ கூட்டத்தில்‌ 
பேச்சொலி எழுந்து அவன்‌ களத்திற்குள்‌ புகுந்ததும்‌ 
ஆழ்ந்த அமைதி உருவாகியது. அஸ்வத்தாமன்‌ 
பரசுராமரை வணங்கிவிட்டு தன்‌ வில்லை 
கொற்றவையின்‌ முன்‌ குருதிபீடத்தின்மேல்‌ வைத்தான்‌. 
தலைவணங்கிவிட்டு அன்னைசிலையின்‌ வலப்பக்கமாக 
நின்றான்‌. பீமனின்‌ விழிகள்‌ அஸ்வத்தாமனிலேயே 
பதிந்திருந்தன. 

அஸ்வத்தாமனின்‌ நெற்றியில்‌ அந்தச்‌ செந்நிற 
அருமணியை அப்போதுதான்‌ யுயுத்ஸு கண்டான்‌. 
முந்தைய நாள்‌ அதைக்‌ கண்டது நினைவுக்கு 
வரவில்லை. அப்போது அவனுடைய சடைக்கற்றைகள்‌ 
முகத்தில்‌ சரிந்து அதை மறைத்திருக்கலாம்‌. அப்போது 
அவன்‌ சடைகளை அள்ளி பின்னுக்குத்தள்ளி 
தோல்பட்டை ஒன்றை கட்டியிருந்தான்‌. அந்த அருமணி 
ஒரு துளி அனல்‌ என மின்னியது. நுதல்விழி. 
அவனுடைய குழல்‌ எப்படி சடையாகியது என யுயுத்ஸு 
உணர்ந்தான்‌. குருதிக்கூழ்‌ முடியுடன்‌ கலந்து அதை 
சடையென்று ஆக்கும்‌ தன்மை கொண்டது. 
செஞ்சடையன்‌. 

[1௨26] எப்போதுமே தனிமையை ஓர்‌ அழுத்தமாகவே 
யுயுத்ஸு உணர்ந்து வந்தான்‌. ஆனால்‌ ஒன்று 
நிகழ்வதற்கு முன்‌ அமையும்‌ தனிமையை அவன்‌ 
வியப்புடன்‌ மீளமீள எண்ணிக்கொள்வதுண்டு. 
அப்போது மானுடர்‌ அனைவருமே சற்று 
கைவிடப்பட்டவர்களாகத்‌ தெரிவார்கள்‌. அவர்களை 
ஆட்டுவித்த சரடுகள்‌ அனைத்தும்‌ தளர்ந்துவிட, 
செய்வதறியாமல்‌ தளர்ந்து நின்றிருப்பார்கள்‌. செயல்‌ 
அவர்களில்‌ விண்ணிலிருந்து மின்‌ இறங்கி மரங்களைப்‌ 
பற்றி எரியச்செய்வதுபோல நிகழ்கிறது. செயல்கள்‌ 
அனைத்தையும்‌ அவற்றுக்குரிய தெய்வங்களே 
இயற்றுகின்றன. பெருஞ்செயல்களை 
பெருந்தெய்வங்கள்‌. 


அவன்‌ அஸ்வத்தாமனும்‌ அர்ஜுனனும்‌ போருக்குரிய 
சடங்குகளைச்‌ செய்வதை நோக்கி நின்றிருந்தான்‌. 
அவர்கள்‌ இருவருமே தளர்ந்துபோய்‌, 
ஆர்வமற்றவர்களாகவே தெரிந்தனர்‌. தொய்ந்த நடையில்‌ 
சென்று கொற்றவையையும்‌ பின்னர்‌ பரசுராமரையும்‌ 
வணங்கினர்‌. இரு எல்லைகளிலாக நின்றுகொண்டனர்‌. 
பரசுராமரின்‌ மாணவர்கள்‌ மேலும்‌ விரிந்து அந்தக்‌ 
களத்தை விரிவாக்கினர்‌. பறவைகளின்‌ ஒலி மட்டும்‌ 
அங்கே கேட்டுக்கொண்டிருந்தது. அஸ்வத்தாமனின்‌ வில்‌ 
அவனுடைய தலைக்குமேல்‌ புலியின்‌ வால்‌ என எழுந்து 
தெரிந்தது. காண்டீபம்‌ அத்தனை உயரம்‌ கொண்டதாக 
இருக்கவில்லை. இருவரும்‌ கால்‌ அகற்றி 
நிலைகொண்டனர்‌. 


யுயுத்ஸு இருவரின்‌ கால்களையும்‌ 
நோக்கிக்கொண்டிருந்தான்‌. வில்லவர்களின்‌ கால்கள்‌ 
பறவைக்கால்களைப்போல, மண்ணில்‌ 
ஊன்றியிருந்தாலும்‌ அவை மண்ணுக்குரியவை அல்ல. 
அவை காற்றிலெழும்‌ கணம்‌ தேடியே மண்ணில்‌ 
தொட்டுத்தாவுகின்றன. பறவைக்கால்களால்‌ மட்டுமே 
நடனமாட முடியும்‌. அனைத்துப்‌ பறவைகளும்‌ 
நடனமாடுகின்றன. நடனமாடும்‌ விலங்‌ 
பறவையாகிவிடுகிறது. இந்த வில்‌, இது விசைகொண்டு 
வளைந்த கிளை. அந்த அம்புகள்‌ பறவைகள்‌. 


பறவைகளை ஆள்பவர்கள்‌ வில்லவர்‌. அவர்கள்‌ 
பறத்தலை உன்னி ஊழ்கம்‌ செய்து தேர்ந்து தாங்களும்‌ 
ஒருவகை பறவைகளாக ஆகிவிடுகிறார்கள்‌. 


பரசுராமரின்‌ மாணவர்‌ லிகிதர்‌ போருக்கான 
நெறிமுறைகளை அறிவித்தார்‌. அதன்பின்‌ பரசுராமரை 
வணங்கி வலப்பக்கம்‌ சென்று நின்றார்‌. பரசுராமர்‌ போர்‌ 
தொடங்குக என கைதாக்கினார்‌. ஒரு சங்கொலி தேம்பி 
அணைந்தது. அவ்வொலி கேட்டு பறவைகள்‌ கலைந்து 
வானில்‌ எழுந்து கூச்சலிட்டபடி சுழன்றன. வானிலிருந்து 
மெல்லிய புலரொளி விழுந்து களமுற்றம்‌ துலங்கியது. 
கூழாங்கற்கள்‌ முழுத்து எழுந்து தெரிந்தன. இளங்காற்று 
ஒன்று கடந்துசென்றபோது மேலாடைகள்‌ 
வண்ணங்களுடன்‌ அசைந்தன. உதிர்ந்த சருகொன்று 


எழுந்து இடம்‌ மாறியது. 


இரு வில்லவர்களும்‌ ஒருவரை ஒருவர்‌ நோக்கிக்கொண்டு 
அசையாமல்‌ நின்றிருந்தார்கள்‌. அவர்களுக்குள்‌ விசை 
முனைகொண்டு விழிகளில்‌ ஒளித்துளியாகியது. 
கைவிரல்கள்‌ விற்களை மலர்த்தண்டை என 
பற்றியிருந்தன. கால்களில்‌ தசைகள்‌ இழுபட்டிருந்தன. 
எக்கணம்‌ போர்‌ நிகழும்‌ என எவராலும்‌ சொல்லிவிட 
முடியாது. எவர்‌ அம்பு எடுப்பார்‌ என்றும்‌. அது நூறுமுறை 
ஆயிரம்‌ முறை நோக்கினாலும்‌ கணிப்புகள்‌ 
அனைத்துக்கும்‌ அப்பாற்பட்டது. அவர்களில்‌ இப்போது 
நிகழ்வதென்ன? எவரோ வந்து அமர்ந்துகொள்வதற்கு 
முன்பிருக்கும்‌ பீடத்தின்‌ வெறுமையின்‌ தவிப்பு. 


போர்‌ தொடங்கிவிட்டிருந்தது. அஸ்வத்தாமன்‌ முதல்‌ 
அம்பை அர்ஜுனனை நோக்கி தொடுக்க அர்ஜுனன்‌ 
அதை இயல்பாக உடல்வளைந்து ஒழிந்தான்‌. 
கூட்டத்திலிருந்து ஒரு மென்முழக்கம்‌ எழுந்தமைந்தது. 
அர்ஜுனனின்‌ அம்பை அஸ்வத்தாமன்‌ ஒழிந்தான்‌. 
அர்ஜுனனிடம்‌ இருந்த பெண்மை லாஸ்யமென 
வெளிப்பட அஸ்வத்தாமனிடம்‌ வெளிப்பட்டது 
தாண்டவம்‌. இருவரும்‌ தேர்ந்தவர்களாக இருக்கையில்‌ 
நிகழ்வது அம்பு என்னும்‌ வடிவுக்கும்‌ மானுட 
உடலென்னும்‌ வடிவுக்கும்‌ இடையேயான போட்டிதான்‌. 
அம்பின்‌ நேர்ப்போக்கும்‌ உடலின்‌ வளைதலும்‌. அம்பின்‌ 
சீற்றமும்‌ உடலின்‌ நடனமும்‌. உடல்‌ ஒழியும்‌ அம்புகளை 
நிலம்‌ வாங்கிக்கொள்கிறது. நிலமே உடலென்பர்‌ நூலோர்‌. 
அன்னம்‌ கொள்ளும்‌ இரு வடிவங்கள்‌. 


அம்புகள்‌ மின்னி மின்னி காற்று சீறும்‌ ஒலியுடன்‌ கடந்து 
சென்றன. மண்ணில்‌ தைத்து நின்று சிறகசைந்தன. 


நாற்றுநட்ட வயல்‌ என ஆயிற்று அக்களம்‌. அவற்றில்‌ 
ஏதேனும்‌ வடிவம்‌ உள்ளதா? ஒழுங்கற்றவை எனத்‌ 
தோன்றினாலும்‌ வடிவமென ஒன்று இருந்தாகவேண்டும்‌. 
அர்ஜுனனுக்குப்‌ பின்னாலிருக்கும்‌ இந்த அம்புகளின்‌ 
வடிவம்‌ அவன்‌ உடலால்‌ ஒழியப்பட்டது. அவன்‌ உடலின்‌ 
இந்நடனத்தின்‌ நிழலுருவம்‌ அதில்‌ இருந்தாகவேண்டும்‌. 


யுயுத்ஸு புன்னகைத்தான்‌. அவனால்‌ போரை உள்ளம்‌ 
பெருகி ஓடாமல்‌ நிகழ்த்த முடிவதே இல்லை. ஆகவேதான்‌ 
அவன்‌ மிகத்‌ திறன்‌ குறைந்த வில்லவனாக ஆனான்‌. 
அவனுக்குப்‌ பயிற்றுவித்த கிருபர்‌ “உனக்குரியது சொல்‌ 
மட்டுமே” என்றார்‌. துரோணர்‌ “நீ களத்திற்கே 
வரவேண்டியதில்லை. அரசநெறிகள்‌ உசாவுகையில்‌ 
மட்டும்‌ வந்து அமர்ந்துகொள்‌” என்றார்‌. அவன்‌ 
குருக்ஷேத்ரத்திலும்‌ சொல்பெருகும்‌ உள்ளத்துடன்தான்‌ 
நின்றிருந்தான்‌. 


அவனை எந்த அம்பும்‌ தாக்கவில்லை. ஏனென்றால்‌ 
அவன்‌ பெரும்பாலும்‌ களத்திற்குப்‌ பின்னணியிலேயே 
இருந்தான்‌. யுதிஷ்டிரனும்‌ அவனும்‌ படைசூழவே 
நின்றிருந்தனர்‌. அங்கும்‌ அம்புகள்‌ வந்து கவியத்தான்‌ 
செய்தன. ஆனால்‌ எந்த அம்பும்‌ அவனை 
அடையவில்லை. சொல்பெருகி ஒரு அரண்‌ என 
அம்புகளை தடுத்திருக்கலாம்‌. அந்தப்‌ படைப்‌ 
பின்னணிநிரை என்பது ஓர்‌ ஆழம்‌. மேல்தட்டில்‌ 
அம்புகள்‌ கொந்தளித்தன. அவையே சொற்களென ஆகி 
அடித்தட்டில்‌ படிந்துகொண்டே இருந்தன. சேறுபோல. 
குப்பைபோல. அவன்‌ அங்கே திகழ்ந்தான்‌. கடலடியின்‌ 
கரிய அட்டைபோல. நீந்தல்‌ அறியாதது. விழியிலாதது. 


போர்‌ விசைகொண்டபடியே சென்றது. இரு 
வில்லவர்களும்‌ இரு எல்லைகளிலும்‌ நின்று சுழன்றனர்‌. 
விழிதொட முடியாத விரைவுகொண்டிருந்தன 
அவர்களின்‌ கைகள்‌. யாழ்க்கலைஞனின்‌ 
விரல்கள்போல. அவை பருவடிவம்‌ அழிந்து நீர்வடிவம்‌ 
கொள்கின்றன. பின்னர்‌ காற்றென்றே ஆகிவிடுகின்றன. 
அவன்‌ இசை நுகர்பவன்‌ அல்ல. ஆனால்‌ இசையெனும்‌ 
விந்தையை எப்போதுமே திகைப்புடன்‌ நோக்கிவந்தான்‌. 
மானுட உடல்‌ தன்‌ எல்லையை மீறும்போதே மெய்யான 
இசை எழுகிறது. அம்புகளும்‌ அவ்வாறே. எந்தக்‌ கலையும்‌ 
அவ்வகையான மீறல்‌ மட்டுமே. 


எத்தனை முறை கண்டிருப்போம்‌ இரு 
இணைவில்லவரின்‌ போர்களை. இமையசைக்காமல்‌ 
காலமில்லாமல்‌ நோக்கி நின்றிருப்போம்‌. அவை 


எழுகையில்‌ வெவ்வேறு. முடியும்போது அறியமுடியாமை 
நிகழ்ந்து நின்ற கணம்‌. ஆனால்‌ நடுவே நிகழ்வென 
அவை ஒன்றே. ஒரே அசைவுகள்‌, எழுப்பும்‌ 
உணர்ச்சிகளும்‌ ஒன்றே. ஆனாலும்‌ அவை 
சலிப்பதில்லை. ஏனென்றால்‌ அவற்றில்‌ என்‌ உள்ளமும்‌ 
சென்று சேர்ந்துவிடுகிறது. இதோ இரண்டெனப்‌ பிரிந்து 
நின்று போரிடுவது நானே. ஓர்‌ எண்ணம்‌ இன்னொரு 
எண்ணத்தை அறைவதுபோல. ஓர்‌ உணர்வு இன்னொரு 
உணர்வால்‌ அறைந்து சுழற்றப்படுவதுபோல. 


நோக்க நோக்க சலிக்காதிருப்பது எதுவோ அதுவே 
இறைநிகழ்வு போலும்‌. கடலோ காடோ முகிலோ 
யானையோ. இதில்‌ சலிக்காதிருப்பது என்ன? விரைவா? 
கைசுழல கால்கள்‌ தொட்டுத்தாவ நிகழும்‌ எளிதான 
இயல்கையா? இரு மானுடர்‌ இறகென அனலென 
ஆகிவிடும்‌ விந்தையா? பிறிதொன்று. அவர்கள்‌ 
ஒருவரை ஒருவர்‌ உள்ளத்தால்‌ 
கவ்விக்கொண்டிருக்கிறார்கள்‌. ஒருவர்‌ மற்றவரை 
எண்ணி எண்ணி உட்புகுந்து ஒருவர்‌ 
பிறிதொருவராகவும்‌ மாறி நின்று 
போரிட்டுக்கொள்கிறார்கள்‌. உடலென்றும்‌ 
உள்ளமென்றும்‌ இருப்பென்றும்‌ ஆன எல்லைகளை 
கடந்துசெல்கிறார்கள்‌. உருவமே உடலின்‌ எல்லை. 
உருவத்தை உதறிச்செல்ல அதற்கிருக்கும்‌ ஒரே வழி 
விசைகொள்ளுதல்தான்‌... 


யுயுத்ஸு அவனுடைய உள்ளத்தின்‌ கட்டற்ற 
சொற்பெருக்கு அணைந்துகொண்டே இருப்பதை 
உணர்ந்தான்‌. சொற்கள்‌ ஒன்றோடொன்று 
முட்டிக்கொண்டு விசையழிந்தன. தேங்கிய சொற்கள்‌ பிற 
சொற்களை தடுத்தன. சொற்கள்‌ குழம்பிக்கொள்ள ஓர்‌ 
ஓலமென ஆகியது அகம்‌. பின்னர்‌ ஒன்றும்‌ 
நிகழவில்லை. ஓடி எழுந்து மலைவிளிம்பிலிருந்து 
விண்ணுக்குப்‌ பாய்ந்துவிட்டதுபோல. அவன்‌ 
அமைதியில்‌ விழுந்து விழுந்து இறங்கிக்கொண்டே 
இருந்தான்‌. அனைத்தும்‌ ஒரு ரீங்காரமாக மாறி அகல 
முழுமையான அமைதி. 


அவன்‌ வேறெங்கோ நின்று நோக்கிக்கொண்டிருந்தான்‌. 
அஸ்வத்தாமனின்‌ தோற்றம்‌ என கர்ணன்‌ 
எழுந்துவிட்டிருப்பதை கண்டான்‌. அழகிய கரிய 
நீளுருவம்‌. நெளியும்‌ பெருங்கைகள்‌. கூரிய விழிகள்‌. 
“அங்கர்‌! அங்கர்‌!” என கொந்தளித்துக்‌ கூச்சலிடுவது 
யார்‌? அங்கரை எதிர்த்துப்‌ போரிடுவது அர்ஜுனன்‌ அல்ல 
என அவன்‌ கண்டான்‌. “பீஷ்மர்‌!” பிதாமகரின்‌ கைகள்‌ 


தர்ப்பைத்தாளை எனக்குக்‌ கொடு” என வலக்கையை 
நீட்டினார்‌. புரியாமல்‌ கிருபனை நோக்கியபின்‌ 
துரோணன்‌ முன்னால்‌ வந்து தர்ப்பைத்தாளை 
சரத்வானின்‌ வலக்கையில்‌ வைத்தான்‌. அதைப்‌ 
பெற்றுக்கொண்டு அவர்‌ “இந்த தர்ப்பையை 
கன்யாசுல்கமாகப்‌ பெற்றுக்கொண்டு என்‌ மகள்‌ 
கிருபியை உன்‌ அறத்துணைவியாக அளிக்கிறேன்‌” 
என்றார்‌. 


துரோணன்‌ திகைத்து “உத்தமரே” என ஏதோ சொல்ல 
வாயெடுக்க சரத்வான்‌ “என்‌ மகளுடன்‌ நீ மலையிறங்கிச்‌ 
செல்‌. அங்கே உனக்கான குருகுலம்‌ ஒன்றைக்‌ 
கண்டுகொள்‌. இல்லறத்தில்‌ அமைந்து நல்ல 
மைந்தனைப்‌ பெற்றுக்கொள்‌. இனிய குடும்பம்‌ உன்‌ 
அனலை அவிக்கும்‌. உன்‌ இகவாழ்க்கையை 
இனியதாக்கும்‌” என்றார்‌. துரோணன்‌ தலைவணங்கி 
“தங்கள்‌ ஆணை உத்தமரே” என்றான்‌. 


“இளையவனே, காட்டிலுள்ள மரங்களைப்பார்‌. 
அவற்றின்‌ கிளைகளின்‌ திசையும்‌ வேர்களின்‌ ஆழமும்‌ 
அவை முளைக்கநேர்ந்த இடத்துக்கு ஏற்ப உருவெடுத்து 
வருபவை. எனவே ஒவ்வொரு மரமும்‌ ஒரு 
நடனநிலையில்‌ உள்ளது. அந்த வேர்களால்‌ உறிஞ்சி 
கிளைகளில்‌ நிறையும்‌ பூக்களும்‌ கனிகளும்‌ விதைகளும்‌ 
அவற்றின்‌ ஆன்மாவிலிருந்து பிறப்பவை. உயிர்களுக்கு 
இயற்கை வகுத்தளிக்கும்‌ நெறி அது. 
உன்னைச்சூழ்ந்துள்ளவை அனைத்தும்‌ ஊழே 
என்றுணர்க. அவற்றுடன்‌ உன்‌ ஆன்மா ஆடும்‌ 
இணைநடனமே உன்‌ வாழ்க்கை. பூத்துக்‌ 
காய்த்துக்கனிதல்‌ என்பது ஒருவன்‌ தன்‌ 
மூதாதையருக்குச்‌ செய்யும்‌ கடனாகும்‌” என்றார்‌ 

சரத் வான்‌. 


மறுநாள்‌ அதிகாலை உதயத்தின்‌ முதல்கதிர்‌ 
எழும்வேளையில்‌ திருஷ்டாவதியின்‌ கரையில்‌ பூத்த 
கடம்பமரமொன்றின்‌ அடியில்‌ எரிகுளம்‌ அமைத்து, 
தென்னெருப்பை எழுப்பி, சமித்தும்‌ நெய்யும்‌ அன்னமும்‌ 
அவியிட்டு, வேதம்‌ ஓதி, முதுமறையவர்‌ வழிகாட்ட 
சரத்வான்‌ கிருபியின்‌ கரங்களை துரோணனின்‌ 
கரங்களுக்கு அளித்து மணவினையை நிகழ்த்தினார்‌. 
மண்ணிலெரிந்த நெருப்பையும்‌ விண்ணிலெழுந்த 
மூதாதையரையும்‌ சான்றாக்கி துரோணன்‌ 
தர்ப்பையாலான மங்கலநாணை கிருபியின்‌ கழுத்தில்‌ 
கட்டினான்‌. சூழ்ந்திருந்த மாணவர்கள்‌ வாழ்த்தொலி 
எழுப்ப கிருபியின்‌ கைகளைப்பற்றியபடி ஏழு அடி 


அமைதியாகச்‌ சுழல அம்புகள்‌ சீராக 
எழுந்துகொண்டிருந்தன. அவை கர்ணனின்‌ அம்புகளை 
மணியோசையுடன்‌ அறைந்து வீழ்த்தின. பீஷ்மரின்‌ 
உடலை கர்ணனின்‌ நீளம்பு ஒன்று தைத்தது. அவர்‌ 
உறுமியபடி எடுத்துத்‌ தொடுத்த அம்பு கர்ணனின்‌ 
நெஞ்சிலறைந்து அவனை தாக்கி வீசியது. 


கைஊன்றி புரண்டு தாவி எழுந்தவன்‌ ஜயத்ரதன்‌ என்று 
யுயுத்ஸு கண்டான்‌. இது என்ன விந்தை, என்‌ 
விழிமயக்கா என அவன்‌ வியந்தான்‌. ஆனால்‌ அது 
நிகழ்ந்துகொண்டிருந்தது. ஜயத்ரதனை எதிர்ப்பது யார்‌ 
என அவன்‌ நோக்கினான்‌. அர்ஜுனனின்‌ உடல்‌ மருவி 
பூரிசிரவஸாக தெரிந்தது. என்ன நிகழ்கிறது? நான்‌ 
மயங்கி விழுந்துவிட்டேனா? அஸ்வத்தாமன்‌ உடல்‌ உருகி 
பிறிதொன்றாகியது. அங்கே துரோணரை அவன்‌ 
கண்டான்‌. அவரை எதிர்த்துப்‌ 
போரிட்டுக்கொண்டிருந்தவர்‌ கிருபர்‌. அவன்‌ அந்த 
உளமயக்கை உதறி மீள முயன்றான்‌. ஆனால்‌ அது 
உளமயக்கல்ல, விழிமுன்‌ நிகழ்ந்துகொண்டிருந்தது. 


ஒவ்வொரு உருவாக மாறி மாறி எழுந்தது. 
அஸ்வத்தாமனாக பீமன்‌ எழ அவனை எதிர்த்து 
அர்ஜுனன்‌ போரிட்டான்‌. எவரை எதிர்த்து எவர்‌ 
எழுகிறார்கள்‌? எவர்‌ வெல்கிறார்கள்‌? கொல்பவரும்‌ 
கொல்லப்படுபவரும்‌ எவர்‌? அறுதியாக எழுந்த 
துரியோதனனை எதிர்ப்பவர்‌ இளைய யாதவரா என்ன? 
அர்ஜுனன்தான்‌, ஆனால்‌ பீலி சூடியிருந்தான்‌. முகம்‌ 
புன்னகையில்‌ மலர்ந்திருந்தது. 


யுயுத்ஸு தனிமையை மீண்டும்‌ உணர்ந்தான்‌. இதுவரை 
போர்‌ தொடங்கவில்லை என்பதுபோல. இன்னும்‌ போர்‌ 
எழவிருக்கிறது என்பதுபோல. போர்‌ உண்மையில்‌ 
நிகழ்கிறதா? ஏதேனும்‌ நூலில்‌ 
படித்துக்கொண்டிருக்கிறேனா? எந்த நூல்‌? அவன்‌ 
கனவில்‌ ஒரு நூலை அடிக்கடி படிப்பதுண்டு. பல ஆயிரம்‌ 
பாடல்கள்‌ கொண்டது. வாழ்க்கையின்‌ அத்தனை 
உணர்வுகளையும்‌ உரைப்பது. அத்தனை 
எண்ணங்களையும்‌ உள்ளடக்கியது. 
நெறிகளனைத்தையும்‌ ஒன்றுவிடாமல்‌ உரைப்பது. 
பிறிதொரு நூல்‌ புவியில்‌ தேவையில்லை என தான்‌ 
நிலைகொள்வது. 


அவன்‌ மெய்ப்புகொண்டான்‌. அந்நூலைத்தான்‌ இதோ 


பார்த்துக்கொண்டிருக்கிறேன்‌. இவை அந்நூலில்‌ 
சொல்லெனத்‌ திகழ்பவை. அப்பேராசிரியனின்‌ கைபட்டு 


ஏட்டில்‌ மலர்பவை. அவன்‌ எழுதிக்கொண்டே 
இருக்கிறான்‌. தலைமுறைகளுக்கு முன்‌ அஸ்தினபுரியில்‌ 
இருந்து மறைந்த வியாசனாகிய கிருஷ்ண 
துவைபாயனன்‌ மறையவில்லை என்று 
சொல்லப்படுவதுண்டு. அவர்‌ எங்கிருந்தோ 
அனைத்தையும்‌ அறிகிறார்‌. அனைத்தையும்‌ 
எழுதிக்கொண்டிருக்கிறார்‌. இங்கு நிகழும்‌ ஒரு 
நிகழ்வுகூட மறையப்போவதில்லை. சொல்லப்படும்‌ ஒரு 
சொல்கூட வீணாக ஆவதில்லை. 


[ஙagelயுயுத்ஸு தன்‌ எதிரே வியாசரை பார்த்தான்‌. அவர்‌ 
தர்ப்பைப்புல்‌ விரிக்கப்பட்ட மரத்தாலான மேடையில்‌ 
அமர்ந்திருந்தார்‌. எதிரே பெரும்பள்ளத்தாக்கு கீழிறங்கி 
அலையென மடிந்தெழுந்து மலையடுக்குகளாக மேலேறிச்‌ 
சென்று ஒளிரும்‌ உச்சிப்பாறைகளை சூடியிருந்தது. 
முகில்கள்‌ ஒளிகொண்டிருந்தன. அவர்‌ கண்களை 
அவ்வெளி நோக்கி நிலைக்கவிட்டு கைகளால்‌ தாடியை 
தடவிக்கொண்டிருந்தார்‌. 


அவருடைய வலப்பக்கம்‌ கரிய, பெருத்த உடல்கொண்ட 
ஓர்‌ கற்றுச்சொல்லி அமர்ந்திருந்தான்‌. மிக இளையவன்‌. 
அவருக்கு முன்னால்‌ நான்கு மாணவர்கள்‌ 
அமர்ந்திருந்தனர்‌. வைசம்பாயனன்‌ அவர்களில்‌ அகவை 
மூத்தவன்‌. சுமந்து, ஜைமினி, பைலன்‌ மூவரும்‌ 
இளையோர்‌. அப்பால்‌ கையில்‌ யாழுடன்‌ தனித்து 
அமர்ந்திருப்பவன்‌ அவருடைய சூத மாணவன்‌. 


வியாசர்‌ “சொல்க!” என்றார்‌. “நான்‌ எப்படி அதை 
சொல்லமுடியும்‌? நான்‌ கவிஞன்‌ அல்ல, சொல்வலனும்‌ 
அல்ல” என்றான்‌ யுயுத்ஸு. “நீ அதை விழிகளால்‌ 
பார்த்தாய்‌” என்றார்‌ வியாசர்‌. “ஆம்‌, நான்‌ பார்த்தேன்‌” 
என யுயுத்ஸு பெருமூச்சுவிட்டான்‌. “நீ உன்‌ 
அகவிழிகளாலும்‌ பார்த்தாய்‌. நிகழ்வுகள்‌ எளியவை. 
அவற்றின்மேல்‌ சென்று படியும்‌ அகமே அவற்றை 
பொருள்கொண்டவை என ஆக்குகிறது. பாறைமேல்‌ 
பவளப்பூச்சிகள்‌ பல்லாயிரமாண்டுகளாக படிகின்றன. 
ஒன்றின்மேல்‌ இன்னொன்று படிகிறது. அவை படிகமாகி 
பவளமாகின்றன. பாறை அதற்கு அடியில்‌ வெறும்‌ முதல்‌ 
வடிவம்‌ என அமைந்துள்ளது” என்றார்‌ வியாசர்‌. 


“ஆம்‌, நான்‌ என்‌ முழுச்‌ சொற்களாலும்‌ அந்நிகழ்வின்மேல்‌ 
அறைந்தேன்‌. என்னை சிதறடித்துக்கொண்டேன்‌. நான்‌ 
அறிந்தவற்றை, நான்‌ என தொகுத்துக்கொண்டவற்றை... 
ஒரு துளி எஞ்சாமல்‌ அங்கே இருந்தேன்‌” என்று யுயுத்ஸு 
சொன்னான்‌. “அதுவே உன்னை சொல்லும்‌ தகுதி 


கொண்டவனாக்குகிறது” என்றார்‌ வியாசர்‌. யுயுத்ஸு 
சொற்களை திரட்டிக்கொள்ள முயன்றான்‌. முதற்சொல்‌ 
என எழுவது எது? முதற்சொல்‌! முதற்சொல்‌! அவன்‌ அகம்‌ 
தவித்தது. பின்னர்‌ சலித்தமைந்தது. சோர்ந்து என்னால்‌ 
இயலாது என எண்ணிக்கொண்டான்‌. அவன்‌ 
பின்வாங்கிய கணம்‌ ஒரு சொற்றொடர்‌ அவனை 
வந்தடைந்தது. 


“தெய்வம்‌ மானுடனுக்கு அருள்கையில்‌ அவனை 
தெய்வமாக்குகிறது. தெய்வத்தை ஒருகணம்‌ 
மானுடனாக்கி அவ்வருளை மானுடன்‌ 
பெற்றுக்கொள்கிறான்‌” என்று அவன்‌ சொன்னான்‌. 
வியாசரின்‌ முகம்‌ மலர்ந்தது. கனிந்த விழிகள்‌ அவனை 
நோக்கின. மாணவர்களும்‌ முகம்‌ மலர்ந்து அவனை 
பார்த்தனர்‌. அவன்‌ தன்‌ உள்ளம்‌ சொற்பெருக்கென 
பொங்கி எழுவதை உணர்ந்தான்‌. “ஆசிரியரே, நான்‌ 
கண்டேன்‌ அப்பெரும்போரை. நிகரிலாத பெரும்போர்‌ 
ஒன்று முடிந்த பின்னர்‌ அது நிகழ்ந்தது. அனால்‌ 
அப்போரும்‌ அதே விசைகொண்டிருந்தது. அதே 
அழிவையும்‌ உருவாக்கியது” என அவன்‌ சொல்லத்‌ 
தொடங்கினான்‌. 


அர்ஜுனன்‌ போரிட்டுக்கொண்டிருக்கையிலேயே உருமாறி 
தெய்வங்களும்‌ மானுடருமாக தோன்றி மறைவதை, 
மறுபக்கம்‌ அஸ்வத்தாமன்‌ அவ்வண்ணமே நிகர்‌ 
உருமாற்றம்‌ கொள்வதை நான்‌ கண்டேன்‌. எந்தப்‌ போரும்‌ 
இங்கு எப்போதும்‌ நிகழ்ந்துகொண்டிருக்கும்‌ போர்‌ 
ஒன்றின்‌ பகுதியே என்று உணர்ந்தேன்‌. அப்போரை நான்‌ 
நூறாக ஆயிரமாக உடைந்து பரவி பல்லாயிரம்‌ 
விழிகளால்‌ பார்த்துக்கொண்டிருந்தேன்‌. எண்ணற்ற 
வடிவங்களில்‌ எண்ணற்ற இடங்களில்‌ அது 
நிகழ்ந்துகொண்டிருந்தது. 


அஸ்வத்தாமன்‌ தன்‌ நெற்றியில்‌ அணிந்த அந்த மூவிழி 
ஒளிகொண்டு சிவந்தபடியே செல்வதை கண்டேன்‌. அது 
அவருக்குள்‌ எரியும்‌ பெருந்தழல்‌ ஒன்று பீறிட்டு 
வெளிவரும்‌ சிறுதுளை எனத்‌ தோன்றியது. 
செஞ்சடைகள்‌ கொழுந்துவிட்டெரிந்தன. அம்புகளைத்‌ 
தொடுத்தபடி சுழன்ற கைகளில்‌ மானும்‌ மழுவும்‌ தோன்றி 
மறைந்தன. முப்புரம்‌ எரித்த வில்‌ அவர்‌ கையிலெழுந்தது. 
ஒற்றைக்கால்‌ ஊன்றி மறுகால்‌ தூக்கி சடை சுழன்று 
பறக்க அவர்‌ எழுந்தாடியபோது ஊழித்‌ தாண்டவத்தைக்‌ 
கண்டேன்‌. 


ஒரு கணத்தில்‌ கைகளில்‌ தோன்றி மறைந்தது பேரழிவின்‌ 


முத்திரை. வடவை எழுந்தது. அழிகிறது புவி என 
ஓலமிட்டன பூதங்கள்‌ ஐந்தும்‌. ஆம்‌ ஆம்‌ ஆம்‌ என 
முழங்கியது வானம்‌. சூழ்ந்தமைந்த தேவர்கள்‌ அஞ்சி 
ஒருவரோடொருவர்‌ ஒண்டிக்கொண்டார்கள்‌. வெற்புகள்‌ 
பொடிபடும்‌ என முழங்கிய இடியோசையை கேட்டேன்‌. 
வெற்றுக்களியொடு பூதக்கூட்டம்‌ பாடும்‌ எக்காளம்‌. 
துடியொடு முழவும்‌ உடுக்கொலியுடன்‌ இணையும்‌ 
வெறிமிகு தாளம்‌. ஆழியில்‌ அலைஎழுவதுபோல்‌ 
அனல்பொங்கி அணைவதை கண்டேன்‌. எஞ்சாது இனி 
எதுவும்‌ என எண்ணி உளம்‌ சமைந்தேன்‌. 


இவ்விந்தையை என்னால்‌ விளக்க இயலாது. ஒற்றைக்‌ 
காற்புள்ளியில்‌ சுழலும்‌ முக்கண்ணனின்‌ 
உருவிலெழுந்தன அத்தனை தெய்வங்களும்‌. அத்தனை 
தேவர்களும்‌ முனிவரும்‌ எழுந்தனர்‌. மூதாதையர்‌ 
முகங்கள்‌ தோன்றின. மூதன்னையர்‌ தோன்றினர்‌. 
மறைந்த மாவீரர்கள்‌, பேரரசர்கள்‌ எழுந்தனர்‌. கற்றோர்‌ 
கலைதேர்‌ சூதர்‌ எழுந்தனர்‌. ஆசிரியரே, நான்‌ 
மீண்டுமொருமுறை கண்டேன்‌. அத்தோற்றத்தில்‌ கையில்‌ 
வேய்குழலும்‌ முடியில்‌ பீலியும்‌ புன்னகைக்கும்‌ முகமும்‌ 
சிறுவர்களுக்குரிய விழிகளுமாக அவரை. 


அவரைக்‌ கண்டதுமே திகைத்துத்‌ துடித்து மறுபக்கம்‌ 
அர்ஜுனனை நோக்கினேன்‌. அவரும்‌ 
உருமாறிவிட்டிருந்தார்‌. மேலும்‌ மேலும்‌ அகவை 
பின்னடைய இளமையின்‌ பொலிவும்‌ அழகும்‌ 
தோன்றிக்கொண்டிருந்தன. இளந்தோள்கள்‌, இளைய 
மார்பு. இளையோருக்குரிய சிரிப்பு. விழிகளில்‌ 
அச்சமின்மையின்‌ ஒளி. அவர்‌ பதினெட்டு அகவை 
கொண்டவராகத்‌ தெரிந்தார்‌. அவர்‌ கையில்‌ இருந்த வில்‌ 
உருமாறிவிட்டிருந்தது. அது கரும்பாலான வில்‌. அவர்‌ 
அம்புகள்‌ அனைத்தும்‌ மலர்கள்‌. உடலிலி அவர்‌ உடலென 
எழுந்துவிட்டிருந்தான்‌. தன்‌ மெல்லிய விரல்களால்‌ அவர்‌ 
வெண்ணிற முல்லைமலர்‌ ஒன்றை எடுத்து நாணில்‌ 
தொடுத்து எய்தார்‌. 


பேரலை என எழுந்து சுருண்டு அணுகிவந்த அனலை 
எதிர்கொண்டது குளிர்ந்த வெண்ணிற சிறுமலர்‌. 
அக்கணம்‌ அனல்பெருக்கு உறைந்தது. செந்நிற 
மலர்வெளி என மாறியது. அச்சுழி நடுவே நின்றிருந்த 
அஸ்வத்தாமனின்‌ நுதலில்‌ சுடர்ந்த எரிமணியும்‌ ஒரு மலர்‌ 
என ஆவதை கண்டேன்‌. அவர்‌ முகத்திலும்‌ அனல்‌ 
அணைந்தது. மென்முறுவல்‌ எழுந்தது. அவர்‌ தலையில்‌ 
ஒரு வெண்சுடர்‌ எழக்கண்டேன்‌. அ 
கூனலிளம்பிறைக்கீற்று என தெளிந்தேன்‌. அதன்‌ 


குளிரொளி அவர்‌ உடலெங்கும்‌ வழிந்திறங்க அவர்‌ 
மெய்ப்பு கொண்டார்‌. கை தழைய வில்‌ தாழ்ந்து நிலம்‌ 
தொட்டது. ஆசிரியரே, அவர்‌ உடலின்‌ இடப்பகுதியில்‌ 
பெண்மை எழுந்தது. இடக்கை அசைவு கொடியென 
மென்மைகொண்டது. 


மறுபக்கம்‌ அர்ஜுனனின்‌ இளைய உடல்‌ முதுமை 
கொள்வதை கண்டேன்‌. தசைகள்‌ வற்றிச்‌ சுருங்கி கருமை 
கொண்டன. பின்னர்‌ அவை தழல்கொண்டு 
எரியலாயின. அவர்‌ தலையில்‌ குழல்கற்றைகள்‌ 
செந்தழலாக கொழுந்தாடின. காதுகளில்‌ நாகங்கள்‌ 
குண்டலங்களாக நெளிந்தன. ஆசிரியரே, அவர்‌ 
நெற்றியில்‌ ஓர்‌ அனல்துளி விழிதிறந்தமைவதை 
கண்டேன்‌. அவரிடம்‌ என்றுமிருந்த பெண்மை முற்றிலும்‌ 
அகன்றுவிட்டிருந்தது. கொடியொன்று மரமாகி வேர்‌ 
இறுகி உறுதியடைந்ததுபோல. 


[iஙage]அஸ்வத்தாமனுக்கும்‌ அர்ஜுனனுக்கும்‌ நடுவே 
எழுந்த பரசுராமர்‌ இரு கைகளையும்‌ விரித்து 
நின்றிருப்பதை யுயுத்ஸு கண்டான்‌. இடமுணர்ந்து, 
பொழுதுணர்ந்து நடுக்குகொண்டு நின்றான்‌. “இங்கு 
இப்போர்‌ முடிகிறது. இருவரும்‌ தொடுத்தவை 
இணையாற்றல்‌ கொண்ட அம்புகள்‌. அவை 
ஒன்றையொன்று நிகர்‌ செய்துவிட்டன. இனி போரில்லை” 
என பரசுராமர்‌ அறிவித்தார்‌. “இருவரும்‌ வென்றனர்‌, 
இருவரும்‌ தோற்றனர்‌” என்று அவர்‌ கூறியதும்‌ 
அர்ஜுனனும்‌ அஸ்வத்தாமனும்‌ தலைவணங்கினர்‌. 
“ஒருவரை ஒருவர்‌ வணங்குக! ஒருவரில்‌ எழுந்த 
தெய்வத்தை பிறிதொருவர்‌ தொழுவதாகவே அதற்குப்‌ 
பொருள்‌” என்று பரசுராமர்‌ ஆணையிட்டார்‌. 


அர்ஜுனன்‌ சென்று அஸ்வத்தாமனின்‌ அருகே 
காண்டீபத்தைத்‌ தாழ்த்தி அவன்‌ கால்களைத்‌ தொட்டு 
வணங்கினான்‌. அவன்‌ தன்‌ வில்லை அர்ஜுனன்‌ முன்‌ 
தாழ்த்தி அவன்‌ கால்களைத்‌ தொட்டு வணங்கினான்‌. 
இருவரையும்‌ வாழ்த்தி கூடியிருந்தவர்கள்‌ 
குரலெழுப்பினர்‌. இருவரும்‌ சென்று பரசுராமரை 
வணங்கினர்‌. அவர்‌ இருவருக்கும்‌ தலைதொட்டு 
வாழ்த்தளித்தார்‌. “சில போர்கள்‌ முடிவதில்லை என்று 
உணர்க! இப்போர்‌ இனி உங்களிடையே நிகழலாகாது” 
என்றார்‌ பரசுராமர்‌. “ஆம்‌” என்று அர்ஜுனன்‌ 
பெருமூச்சுவிட்டான்‌. அஸ்வத்தாமன்‌ புன்னகைத்தான்‌. 


அர்ஜுனன்‌ தலைவணங்கி திரும்புகையில்‌ 
அஸ்வத்தாமன்‌ “நில்‌, பார்த்தா” என்றான்‌. தன்‌ 


நெற்றியிலணிந்திருந்த அருமணியைக்‌ கழற்றி நீட்டி 
“இதை உன்னிடம்‌ அளிப்பதற்கே எந்தை உண்மையாக 
விழைந்தார்‌. அதனால்தான்‌ அதை நான்‌ என்‌ 
நெற்றியிலேயே சூடியாகவேண்டும்‌ என உறுதி 
கொண்டிருந்தேன்‌. இன்று இதை நான்‌ 
கடந்துவிட்டிருக்கிறேன்‌. இது உனக்குரியது” என்றான்‌. 
அர்ஜுனன்‌ புன்னகையுடன்‌ “அது எனக்கு அரியது. 
ஆனால்‌ அதைச்‌ சூடும்‌ தகுதியிலாதவன்‌ நான்‌” என்று 
தலைவணங்கி பின்னடைந்தான்‌. 


அக்கணம்‌ முன்னால்‌ எழுந்த பீமன்‌ “நான்‌ 
அதன்பொருட்டே வந்தேன்‌. அந்த அருமணியை 
எனக்களியுங்கள்‌, ஆசிரியரே” என்றான்‌. அஸ்வத்தாமன்‌ 
புன்னகையுடன்‌ அதை அவனை நோக்கி வீச பீமன்‌ 
பற்றிக்கொண்டான்‌. அஸ்வத்தாமனின்‌ நெற்றியில்‌ அந்த 
அருமணியின்‌ கூர்‌ பதிந்திருந்த இடத்தில்‌ கூரிய 
குருதிப்புண்‌ ஒன்று தோன்றியிருந்தது. அது 
ஊ௱றிக்கசிந்து நெற்றியில்‌ வழிந்தது. அவன்‌ இளைய 
யாதவரை ஒருகணம்‌ நோக்கியபின்‌ திரும்பி காட்டுக்குள்‌ 
நடந்து மறைந்தான்‌. 


யுயுத்ஸு அப்போதுதான்‌ இளைய யாதவர்‌ 
அங்கிருப்பதை உணர்ந்து அவரை பார்த்தான்‌. அவர்‌ 
அர்ஜுனன்‌ தோளைத்‌ தொட்டு செல்வோம்‌ என 
உதடசைக்க அர்ஜுனன்‌ தலை அசைத்து உடன்‌ 
சென்றான்‌. பரசுராமர்‌ எழுந்து லிகிதருடன்‌ நடந்து 
அகன்றார்‌. பீமன்‌ அந்த அருமணியை தன்‌ கையில்‌ 
வைத்து புரட்டி நோக்கிக்கொண்டு செல்வதை யுயுத்ஸு 
கண்டான்‌. அந்நிகழ்வின்‌ பொருளை வெவ்வேறு 
கோணங்களில்‌ பேசியபடி அனைவரும்‌ கலைந்துசென்ற 
பின்னரும்‌ அவன்‌ அங்கேயே நின்றுகொண்டிருந்தான்‌. 
அந்நிகழ்வுக்கு முன்பிருந்த தனிமையை 
சென்றடைந்தான்‌. 


அத்தருணத்தை ஒரு சிறுநூலாக ஆக்கவேண்டும்‌. அதை 
வியாசரின்‌ மாணவர்கள்‌ எவரைக்‌ கொண்டாவது 
படித்துப்பார்க்கச்‌ செய்யவேண்டும்‌. ஒரு நூல்‌. அதன்‌ 
பெயர்‌ அவன்‌ நினைவிலெழுந்தது. மல்லீஸ்வரவிஜயம்‌. 
மலரம்பனின்‌ வெற்றி. ஆனால்‌ தன்னை அளித்து 
அடைவது வெற்றியா என்ன? தன்னை அளிக்காமல்‌ 
வெற்றி என்பது உண்டா? அவன்‌ அந்நூலை ஏற்கெனவே 
இயற்றி வியாசரிடமே படித்துக்காட்டிவிட்டதுபோல்‌ 
உணர்ந்தான்‌. அந்நூலின்‌ முதல்‌ வரிகூட நினைவில்‌ 
இருந்தது. வானவில்போல வண்ணக்குழம்பலாக அது 
கரைந்துவிட்டிருந்தது. அவன்‌ அதை நினைவிலிருந்து 


மீட்டெடுக்க முயன்றபடி நடந்தான்‌. 

[10826]சகதேவன்‌ கண்விழித்தபோது அருகே சுருதசேனன்‌ 
நின்றுகொண்டிருந்தான்‌. அவன்‌ அசையாமல்‌ 
மைந்தனை உணர்ந்தபடி படுத்திருந்தான்‌. அவனுடைய 
உடலின்‌ வெம்மை. மூச்சின்‌ மெல்லிய ஓசை. அதற்கும்‌ 
அப்பால்‌ அருகே ஓர்‌ உயிர்‌ இருப்பதை உயிர்‌ அறியும்‌ 
நுண்ணுணர்வு. சற்றே அசைந்தால்கூட அக்கணம்‌ 
கலைந்துவிடும்‌ என அவன்‌ அறிந்திருந்தான்‌. 
கலைவதற்கு முன்புவரை அது முற்றிலும்‌ உண்மை. 
கலைந்த கணமே கனவு அல்லது மாயை. 
இமையசைவுபோதும்‌. அல்லது உள்ளம்‌ அசைந்தாலே 
போதும்‌. 


பெரும்பாலான நாட்களில்‌ சுருதசேனன்‌ அவனருகே 
தோன்றினான்‌. துயில்விழித்தெழுகையில்‌ எப்போதுமே 
அவனிடம்‌ எதிர்பார்ப்பு இருந்தது. உசா எதிர்பார்ப்பு 
கூர்கொண்டிருந்தால்‌ சுருதசேனன்‌ தோன்றுவதில்லை. 
எண்ணி ஏங்கினால்‌, எழுவான்‌ என 
உறுதிகொண்டிருந்தால்‌ அவன்‌ வருவதில்லை. 
வெறுமையும்‌ சலிப்பும்‌ மிகுந்து உள்ளம்‌ எண்ணங்களை 
கோக்கக்கூட ஆற்றல்‌ அற்றிருக்கவேண்டும்‌. வேறெங்கோ 
உளம்திரும்பியிருக்கவேண்டும்‌. ஓர்‌ ஆறுதல்மிக்க 
தொடுகைபோல அவன்‌ தோன்றினான்‌. மிக அருகே, ஒரே 
கணத்தில்‌. 


இருப்பும்‌ இன்மையும்‌ ஒரே கணத்தில்தான்‌ 
வேறுபடுகின்றன போலும்‌. அவன்‌ அணுகி 
வருவதில்லை. அகன்று மறைவதுமில்லை. அவன்‌ 
தொலைவிலெங்கும்‌ இல்லை. மிக அருகேதான்‌ 
இருந்துகொண்டிருக்கிறான்‌. 
உடனிருந்துகொண்டிருக்கிறான்‌. ஒளி மாறுபடுகையில்‌ 
வலமிருந்து இடமும்‌ பின்பிருந்து முன்பும்‌ தோன்றும்‌ 
நிழல்‌ என. அவன்‌ பேசுவதில்லை. அவனிடம்‌ அவன்‌ ஒரு 
சொல்லும்‌ உரைத்ததில்லை. அவன்‌ நோக்கை எப்போதும்‌ 
உடல்மேல்‌ உணர்ந்திருந்தாலும்‌ அவன்‌ விழிகளை 
சந்தித்ததில்லை. அவன்‌ முகத்தை ஏறிட்டதுகூட இல்லை. 
இருமுறை அவன்‌ காட்டில்‌ தனித்திருக்கையில்‌ அருகே 
எழுந்தான்‌. ஒருமுறை கங்கைக்கரையினூடாக 
நடக்கையில்‌ உடன்‌ நடந்தான்‌. ஒவ்வொரு முறை அவன்‌ 


தோன்றும்போதும்‌ சகதேவன்‌ தன்னுள்‌ இருந்து எடை 
முழுக்க எழுந்தகல்வதை உணர்ந்தான்‌. கடுவலி 
நின்றுவிடுவதுபோல. அக்கணம்‌ அகத்தில்‌ இருக்கும்‌ 
சொல்‌ பொன்னொளி கொள்ளும்‌. அது அனைத்தையும்‌ 
ஒளிரச்செய்யும்‌. புவியும்‌ வானும்‌ இனிதாகும்‌. 
உயிர்க்குலங்கள்‌ இனிதாகும்‌. சென்றவையும்‌ 
நிகழ்வனவும்‌ வருவனவும்‌ அமுதென்றாகும்‌. 


முதல்முறை அவன்‌ சுருதசேனனைக்‌ கண்டது அங்கு 
வருவதற்கு முன்பு காட்டுக்குள்‌ குடிலில்‌ 
தங்கியிருந்தபோது. ஓயாது வீழ்ந்துகொண்டிருந்தது 
மமை. நின்று துளியுதிர்த்து பின்‌ எண்ணிக்கொண்டு 
வீறிட்டெழுந்தது. குளிரில்‌ குடில்சுவர்கள்‌ 
விறைத்திருந்தன. நிலம்‌ நனைந்து ஊறியிருந்தது. 
ஓயாது ஒற்றைச்‌ சொல்லையே சொல்லிக்கொண்டிருந்தது 
உள்ளம்‌. அச்சொல்லை நேருக்குநேர்‌ கண்டு திகைத்து 
அதை உந்தி அப்பால்‌ செலுத்தினால்‌ மேலும்‌ சில 
சொற்கள்‌. சென்று தேய்ந்து ஒரு சொல்லில்‌ முட்டி நின்று 
மீண்டும்‌ அச்சொல்லே என திகழ்ந்தது அகம்‌. 


சொல்‌ பேய்‌ என ஆகி அச்சுறுத்தியது. ஆறாத புண்‌ என 
வலி அளித்தது. அனலென எரித்து எரித்து 
உள்ளிறங்கியது. எச்சொல்லும்‌ நஞ்சே. உயிருள்ளவை 
அனைத்தும்‌ ஒருநிலையில்‌ நஞ்சாகக்கூடும்‌ என்கின்றன 
நூல்கள்‌. அழுகியவை அனைத்தும்‌ நஞ்சே. செரிக்காத 
உணவு நஞ்சு. கருவறைக்குள்‌ உயிர்துறக்கும்‌ குழவி 
நஞ்சாகி அன்னையைக்‌ கொல்லும்‌. சொல்லின்‌ உயிர்‌ 
என்பது பொருள்‌. பொருளிழந்த சொல்‌ இலக்கற்றது, 
எழுந்த கருவறையைக்‌ கொல்லும்‌ நஞ்சென்று ஆவது. 


அவன்‌ துயின்று நாட்கணக்காகிவிட்டிருந்தது. துயில்‌ 
துயில்‌ என விழித்திருக்கும்‌ கணமெல்லாம்‌ சித்தம்‌ 
தவித்தது. விழியிமைகள்‌ இறங்க அகச்சொல்‌ 
குழம்பித்தவிக்க நாகுழைய கைகள்‌ தளர்ந்து சரிய துயில்‌ 
எடைகொண்டு அவனை மூடியது. அழுந்தி நிலம்படிந்த 
கணமே கூரிய முள்ளால்‌ குத்தியதுபோல்‌ அவனை 
எழுப்பியது ஒன்று. திடுக்கிட்டு எழுந்து 
உடல்நடுங்குவான்‌. அது என்ன என்று நெஞ்சை 
துழாவுவான்‌. சிக்குவது பிறிதொரு சொல்‌. பொருளிலாத 
சொல்‌. மழை, மரம்‌, மீன்‌, நீர்‌... பொருளில்லாவிடில்‌ 
சொற்களுக்கிடையே வேறுபாடென ஏதுமில்லை. 


எழுந்ததும்‌ கண்முன்‌ பேருருக்கொண்டு நின்றிருக்கும்‌ 
அச்சொல்‌. வழிமறிக்கும்‌ பாறைபோல்‌ சித்தம்‌ திகைக்கச்‌ 
செய்யும்‌. மீண்டும்‌ துயில்கொள்ள நெடும்பொழுதாகும்‌. 


துயிலவேண்டும்‌ என எண்ணும்போதே அச்சொல்‌ 
பெரிதாகத்‌ தொடங்கும்‌. சூழ்ந்துகொள்ளும்‌. 
அச்சொல்லுடன்‌ படுக்க இயலாது. படுத்து துயிலவே 
இயலாது. படுத்த கணமே உள்ளம்‌ முழு விழிப்பை 
அடைந்துவிடும்‌. மஞ்சத்திலேயே எழுந்து 
அமர்ந்திருப்பான்‌. துயில்‌ மேலோங்க சரிந்து மஞ்சத்தில்‌ 
விழவேண்டும்‌. கால்நாழிகைப்பொழுதுகூட துயில்‌ 
நீடிக்காது. அது துயிலே அல்ல. 


துயிலின்மையால்‌ வாய்‌ கசந்தது. கண்கள்‌ எப்போதுமே 
வெம்மைகொண்டு நீர்‌ பெருக்கின. பசியென்பதையே 
அறிய முடியவில்லை. உண்ணும்‌ உணவு அழுகிய 
குருதியின்‌ மணம்‌ கொண்டிருந்தது. உடல்‌ எப்போதும்‌ 
நடுங்கிக்கொண்டே இருந்தது. கைகளில்‌ 
சிறுபொருட்களைக்கூட வைத்திருக்க இயலவில்லை. 
நடப்பதும்‌ கடினமாகியது. மூச்சிளைக்க நின்று, 
அவ்வப்போது நிலைதடுமாறி அருகிருப்பனவற்றை 
பற்றிக்கொண்டு மெல்லத்தான்‌ செல்ல இயன்றது. 
மஞ்சத்தில்‌ படுத்திருப்பதையே உடல்‌ விழைந்தது. 
செயலிழந்து, மஞ்சத்துடன்‌ ஒட்டிக்கொண்டு, பெரும்பகுதி 
உயிரிழந்ததுபோல்‌ தன்னை இழந்திருக்க உடல்‌ 
கிடப்பதை அவன்‌ அதற்குள்‌ ஒரு மெல்லிய தன்னுணர்வு 
என அமைந்து நோக்கிக்கொண்டிருந்தான்‌. 


அன்று அந்தியில்‌ மஞ்சத்தில்‌ விழித்தெழுந்தபோது 
அவன்‌ உணர்ந்தான்‌, அவன்‌ மைந்தர்களை 
எண்ணிக்கொள்ளவேயில்லை என்று. அவர்களின்‌ 
முகங்களை நினைவில்‌ திரட்ட முயன்றான்‌. அவை 
தொலைவில்‌ நின்றிருந்தன. அணுகும்தோறும்‌ 
கலைந்தன. சுருதசேனனின்‌ முகத்தையாவது அருகே 
கொண்டுவர முயன்றான்‌. அது முழுமையாகவே 
மறைந்துவிட்டிருந்தது. எங்கிருக்கிறார்கள்‌ அவர்கள்‌? 
உறுதியாக ஏன்‌ முகம்‌ காட்டுவதை மறுக்கிறார்கள்‌? 


பின்னர்‌ ஒரு நடுக்குடன்‌ அவன்‌ உணர்ந்தான்‌, அவன்‌ 
குருக்ஷேத்ரத்தையும்‌ முற்றாகவே மறந்துவிட்டிருந்தான்‌. 
எண்ணி எண்ணி முயன்றபோது குருக்ஷேத்ரப்‌ 
போருக்குக்‌ கிளம்பிவந்தது நினைவில்‌ சில உதிரி 
வியங்களாக தெளிந்தது. படைகளை அவனே 
நெடுந்தொலைவிலிருந்து 
நோக்கிக்கொண்டிருப்பதுபோல. ஒழுகும்‌ 
மானுடப்பெருக்கு. பருப்பொருள்‌ நீர்மைகொண்ட 
நெளிவும்‌ அலைவும்‌. பின்னர்‌ பலகை விரிக்கப்பட்ட 
பாதைகள்‌. அதன்மேல்‌ சகடங்களின்‌ ஒலி. குளம்புகளின்‌ 
தாளம்‌. போர்க்களம்‌ என சொல்லிப்பார்த்தான்‌. அது 


எடுத்துவைத்து வானை நோக்கி வணங்கி சரத்வானின்‌ 
பாதம்பணிந்து வாழ்த்து பெற்றான்‌. அப்போது 
மாணவர்கள்‌ இருவர்‌ மரக்கிளைகளை உலுக்கி அவர்கள்‌ 
மேல்‌ மலர்பொழியச்செய்தனர்‌. 


அன்று காலையிலேயே கிருபியுடன்‌ துரோணன்‌ 
கங்கைத்தடம்‌ நோக்கிக்‌ கிளம்பினான்‌. தந்தையையும்‌ 
முதுமறையவர்களையும்‌ தமையனையும்‌ பிற மூத்த 
மாணவர்களையும்‌ வணங்கிய கிருபி கண்ணீர்‌ நிறைந்த 
கண்களுடன்‌ தலைகுனிந்து தவச்சாலையை விட்டு 
வலக்காலெடுத்து வைத்து பாதையை அடைந்தாள்‌. 
அவளிடம்‌ ஏழு மான்தோலாடைகளும்‌ ஐந்து 
நறுமணப்பொருட்களும்‌ அடங்கிய மூட்டையை அளித்த 
கிருபன்‌ “தங்கையே, தந்தை உனக்களித்துள்ள இந்தப்‌ 
பெண்செல்வத்தை கொள்க. இவை உன்‌ கைகளில்‌ 
பெருகி வளரட்டும்‌. தந்தை உனக்களித்த சொற்களே 
மெய்யான செல்வம்‌. அவை உன்‌ தலைமுறைகள்தோறும்‌ 
வளர்ந்துசெல்லட்டும்‌” என்று வாழ்த்தினான்‌. 


மலைப்பாதையில்‌ இறங்கும்போது துரோணன்‌ 
ஒருமுறைகூட கிருபியை திரும்பிப்பார்க்கவில்லை. 
கைத்தலம்‌ பற்றும்போது அவள்‌ கைகளை 
பார்த்திருந்தான்‌. மங்கலநாண்‌ அணிவிக்கையில்‌ 
நெற்றிவகிடையும்‌ கண்டிருந்தான்‌. அதன்பின்‌ 

அவளை நோக்கி அவன்‌ திரும்பவில்லை. 
உருளைக்கற்கள்‌ புரண்டுகிடந்த மலைப்பாதையில்‌ 
ஒருபக்கம்‌ பாறைக்கூட்டங்கள்‌ ஒன்றின்மேல்‌ ஒன்று 
ஏறிய யானைகள்‌ போல எழுந்து மேகங்களை நோக்கிச்‌ 
சென்றன. மறுபக்கம்‌ உருண்டு சென்ற பெரும்பாறைகள்‌ 
தங்கி நின்ற மண்சரிவு நெடுந்தொலைவில்‌ நத்தை 
சென்ற கோடு போல மின்னிச்சென்ற ஆற்றை 
அடைந்தது. 

அவர்களின்‌ கால்கள்‌ பட்ட கற்கள்‌ பன்றிக்கூட்டங்கள்‌ 
என ஓசையுடன்‌ உருண்டு சென்று ஆழத்தில்‌ 
மறைந்துகொண்டிருந்தன. ஒருமுறை பெரிய 
மலைப்பாறை ஒன்று அவர்கள்‌ காலடிபட்டு 
உயிர்கொண்டு எழுந்து ஆழத்தை நோக்கிப்‌ பாய்ந்து 
எம்பி விழுந்த ஓசைகேட்டும்கூட அவன்‌ திரும்பி 
அவளைப்பார்க்கவில்லை. அவள்‌ வெண்மை கலந்த 
ஈரமண்ணில்‌ பதிந்து சென்ற அவனுடைய 
பாதத்தடங்களை மட்டுமே நோக்கி 
நடந்துகொண்டிருந்தாள்‌. ஆஷாடம்‌ இமயமலைமேல்‌ 
மேகங்கள்‌ குடைவிரிக்கும்‌ பருவம்‌. பின்காலை ஒளியில்‌ 
அவற்றின்‌ கிழக்குமுகம்‌ ஒளிவிட மேற்குமுகம்‌ பறக்கும்‌ 


பொருளிலாச்‌ சொல்லென திகழ்ந்தது. எந்தக்‌ 
காட்சியையும்‌ நினைவிலெழுப்பவில்லை. குருதி, சாவு, 
எரி, சிதை என சொல்லிச்‌ சொல்லிப்‌ பார்த்தான்‌. 
அவையனைத்துமே வெற்றுச்‌ சொற்களென்றே 
திகழ்ந்தன. எவ்வகையிலும்‌ காட்சியாகவில்லை. 


சலிப்புடன்‌ அவன்‌ எண்ணத்‌ திசையை 
திருப்பிக்கொண்டான்‌. கண்களை மூடி இமையின்‌ 
அடிப்பக்கத்தை பார்த்துக்கொண்டிருந்தான்‌. 
அனைத்தையும்‌ ஒட்டுமொத்தமாகவே 
மறந்துவிட்டிருந்தான்‌. மிகமிக எச்சரிக்கையாக 
உள்ளத்தின்‌ ஆழத்தில்‌ இருந்த நினைவுகளை எடுக்கத்‌ 
தொடங்கினான்‌. மைந்தர்களின்‌ குழவிப்பருவம்‌. 
அவர்கள்‌ சிறுவர்களாகி கூச்சலிட்டு, பூசலிட்டு 
விளையாடிய காலம்‌. அவற்றை அழுத்தி அழுத்தி 
அப்பால்‌ என மறைத்திருந்தான்‌. அவற்றில்‌ ஒரு துளி 
மீண்டாலே உள்ளம்‌ அழிந்து சாவு நிகழ்ந்துவிடும்‌ என 
அஞ்சியிருந்தான்‌. ஆனால்‌ அவையும்‌ மீண்டு 
எழவில்லை. சொற்கள்‌ மட்டுமே எழுந்துவந்தன. நீரடியில்‌ 
படிந்த வெற்றுச்‌ சகதிச்சருகுகளைப்போல. 


அன்று அவன்‌ எழுந்து இருளில்‌ விரைந்தான்‌. தன்‌ 
உள்ளமெங்கும்‌ நிறைந்திருப்பவை வெறும்‌ சொற்கள்‌. 
அனைத்துச்‌ சொற்களும்‌ பொருளிழந்துவிட்டன. 
வெற்றோலமிட்டுச்‌ சுழன்றலைகின்றன. அவனால்‌ 
நின்றிருக்க இயலவில்லை. சுழலும்‌ சொற்களை தன்‌ 
உடலைச்சுற்றிப்‌ பறப்பவையாகவே உணர்ந்தான்‌. 
அவற்றைக்‌ தொட்டு கைகளால்‌ அள்ளிவிடமுடியும்‌ 
என்பதுபோல. இது பித்து. இப்போது பித்து என இதை 
உணரும்‌ தருணத்தில்‌ இருக்கிறேன்‌. மேலும்‌ ஒரு அடி 
முன்னகர்ந்தால்‌ போதும்‌. ஒருகணம்‌ போதும்‌. அந்தத்‌ 
தன்னுணர்வையும்‌ இழந்துவிடுவேன்‌. பின்னர்‌ 
சொற்சுழல்‌ என்னை தூக்கிக்கொண்டு செல்லும்‌. 
என்னை மண்மீதெங்கும்‌ அலைக்கழிக்கும்‌. 


அவன்‌ தானறிந்த பித்தர்களை நினைவுகூர்ந்தான்‌. 
அவர்களின்‌ நாவில்‌ ஒலிப்பதே அப்போது தன்‌ சித்தமென 
ஓடிக்கொண்டிருப்பதாக அறிந்தான்‌. செல்லச்செல்ல 
அவன்‌ காலடிகளில்‌ விசை கூடியது. நடுக்காட்டில்‌ 
சென்று நின்றான்‌. அப்போது அவனுள்‌ சொற்கள்‌ மேலும்‌ 
விசை கொண்டிருந்தன. என்னென்ன சொற்கள்‌! 
இவையெல்லாம்‌ எங்கிருந்தன? எத்தனை பயனற்றவை 
சொற்கள்‌! இத்தனை சொற்களை ஏன்‌ 
உருவாக்கினார்கள்‌? இவற்றை அள்ளித்திணித்து ஏன்‌ 
உள்ளமென்று தொகுத்துக்கொண்டேன்‌? 


அவன்‌ தன்‌ இடையிலிருந்து குறுவாளை எடுத்து கழுத்து 
நரம்பில்‌ வைத்துக்கொண்டபோதுதான்‌ அருகே ஓர்‌ 
இருப்புணர்வென சுருதசேனனை உணர்ந்தான்‌. திரும்பி 
நோக்க அஞ்சி நடுங்கும்‌ கைகளுடன்‌ அசையாமல்‌ 
நின்றிருந்தான்‌. மெல்லமெல்ல அத்தனை சொற்களும்‌ 
அடங்கின. உள்ளம்‌ விடுதலை கொண்டது. உடல்‌ 
தளர்ந்தது. கைகள்‌ இருமருங்கும்‌ விழுந்தன. அவன்‌ 
மைந்தனை உணர்ந்தபம அங்கேயே நின்றிருந்தான்‌. 
பின்னர்‌ அந்த மரத்தடியிலேயே படுத்து ஆறுநாழிகை 
தன்னை மறந்து உறங்கினான்‌. 


அதன்பின்‌ சுருதசேனன்‌ மீண்டும்‌ மீண்டும்‌ அவன்‌ முன்‌ 
தோன்றினான்‌. அவன்‌ தோன்றிய நாளில்‌ அனைத்தும்‌ 
எளிதாகவும்‌ இனிதாகவும்‌ அமையும்‌. அவனை 
எக்கணமும்‌ மீண்டும்‌ கண்டுவிட முடியும்‌ என்பதுபோல்‌ 
ஓர்‌ எண்ணம்‌ எப்போதும்‌ அகத்தே திகழும்‌. காட்டுக்குள்‌ 
சென்று அமர்ந்திருப்பான்‌. கங்கை ஓட்டத்தை நாள்‌ 
முழுக்க வெறுமனே நோக்கியபடி இருப்பான்‌. மெல்ல 
மெல்ல உள்ளத்தில்‌ சொல்‌ ஊறத்தொடங்கும்‌. 
சொல்பெருகும்‌. சொற்பெருக்காகும்‌. சொற்சுழிப்பு 
அவனை அள்ளிச்சென்று விசைகொள்கையில்‌ மீண்டும்‌ 
அவன்‌ தோன்றுவான்‌. 


சகதேவன்‌ ஒரு சொல்லேனும்‌ மைந்தனிடம்‌ பேச 
விழைந்தான்‌. ஒரு சொல்‌, அது எச்சொல்லாக இருப்பினும்‌ 
சரி. வேறென்ன சொல்‌? அவன்‌ பெயர்போல்‌ இனிய சொல்‌ 
வேறில்லை. அவன்‌ பெயர்போல்‌ இனியது ஏதுமில்லை. 
அவன்‌ “சுருதசேனா!” என்றான்‌. அச்சொல்லே 
அனைத்தையும்‌ கலைக்க அவன்‌ எழுந்தமர்ந்தான்‌. 
பெருமூச்சுவிட்டு குடிலை நோக்கிக்கொண்டு 
அமர்ந்திருந்தான்‌. பின்னர்‌ எழுந்து வெளியே சென்றான்‌. 
உடலில்‌ களைப்பு அகன்றிருந்தது. உள்ளத்தில்‌ இனிய 
சலிப்பு மட்டுமே எஞ்சியிருந்தது. அவன்‌ கங்கையை 
அடைந்து கரையில்‌ வெறுமனே நீரொழுக்கை நோக்கி 
அமர்ந்திருக்கவே விழைந்தான்‌. 


அவனுக்காக ஏவலன்‌ காத்து நின்றிருந்தான்‌. 
தலைவணங்கி “தாங்கள்‌ 
துயின்றுகொண்டிருந்தமையால்‌ எழுப்பவேண்டாம்‌ என 
எண்ணினேன்‌, அரசே” என்றான்‌. “சொல்‌” என்றான்‌ 
சகதேவன்‌. “அரசர்‌ தங்களைக்‌ காண விழைகிறார்‌. 
உடனே வரச்சொல்லும்படி ஆணையிட்டார்‌” என்றான்‌. 
அவன்‌ மேலும்‌ சொல்லும்பொருட்டு சகதேவன்‌ 
காத்திருந்தான்‌. “நேற்றிரவே இளைய அரசர்‌ அர்ஜுனனும்‌ 
பீமசேனனும்‌ இளைய யாதவரும்‌ மீண்டு வந்துவிட்டனர்‌. 


உடன்‌ யுயுத்ஸுவும்‌ வந்தார்‌. அவர்கள்‌ அஸ்வத்தாமனின்‌ 
அருமணியுடன்‌ வந்தனர்‌. ஆகவே நாளை முதல்‌ 
நீர்க்கடன்கள்‌ தொடங்கப்படும்‌ என தெரிகிறது. 
அதன்பொருட்டுதான்‌ அரசர்‌ தங்களை அமைக்கிறார்‌.” 


“அருமணியை இளையவர்‌ வென்றாரா?” என்று 
சகதேவன்‌ கேட்டான்‌. “அஸ்வத்தாமனை வென்றவர்‌ 
பார்த்தன்‌. அருமணியுடன்‌ வந்தவர்‌ பீமசேனன்‌. 
நேற்றிரவே அந்த மணியை கொண்டுசென்று அரசிக்கு 
அளித்திருக்கிறார்‌. அதை நாளை நீர்க்கடனின்போது 
மைந்தர்களுக்கான படையலாக வைக்கும்பம அரசி 
ஆணையிட்டிருக்கிறார்‌” என்று ஏவலன்‌ சொன்னான்‌. 
சகதேவன்‌ சலிப்புடன்‌ “நன்று” என்றான்‌. பின்னர்‌ கைவீசி 
அவன்‌ செல்லலாம்‌ என்று காட்டினான்‌. ஏவலன்‌ 
தலைவணங்கி அகன்றான்‌. 


[ஙagel]சகதேவன்‌ யுதிஷ்டிரனின்‌ அவையை 
அடைந்தபோது அங்கே ஏற்கெனவே தெளம்யரும்‌ 
மாணவர்களும்‌ கூடியிருந்தனர்‌. சகதேவனின்‌ விழிகள்‌ 
நகுலனை இயல்பாகத்‌ தேடி கண்டுகொண்டன. நகுலன்‌ 
யுதிஷ்டிரனுக்குப்‌ பின்னால்‌ மறைந்ததுபோல்‌ 
நின்றிருந்தான்‌. பீமனும்‌ அர்ஜுனனும்‌ இளைய 
யாதவரும்‌ அங்கிருப்பார்கள்‌ என அவன்‌ 
எதிர்பார்த்தான்‌. அவர்கள்‌ இல்லை என்பது சற்று 
ஏமாற்றத்தை அளித்தது. நீராடி 
ஆடைமாற்றிக்கொண்டிருக்கையில்‌ எல்லாம்‌ அவன்‌ 
அவர்கள்‌ அனைவரும்‌ அமர்ந்திருக்கும்‌ ஓர்‌ அவையை 
கனவு கண்டிருந்தான்‌. 


அவர்கள்‌ அவனை திரும்பி நோக்கினர்‌. யுதிஷ்டிரன்‌ 
அவனைக்‌ கண்டு முகம்‌ மலர்ந்து ஏதோ சொல்ல 
தெளம்யர்‌ புன்னகைத்தார்‌. அவன்‌ அணுகி 
வாழ்த்துரைத்தான்‌. யுதிஷ்டிரன்‌ அவ்வாழ்த்தை 
ஏற்றுக்கொண்டு அவனை கைதாக்கி வாழ்த்தியபின்‌ 
சிப்பிமூடியிட்ட சிறுபேழையிலிருந்து அருமணி ஒன்றை 
எடுத்துக்‌ காட்டி “இளையோனே, இதை பார்த்ததை 
நினைவுறுகிறாயா?” என்றார்‌. சகதேவன்‌ 
தலையசைத்தான்‌. “அஸ்வத்தாமனின்‌ நுதல்மணி. 
இளையோர்‌ அவனை வென்று இதை 
கொண்டுவந்தார்கள்‌” என்று யுதிஷ்டிரன்‌ சொன்னார்‌. 
“இனி நீர்க்கடன்களுக்கு எந்தத்‌ தடையும்‌ இல்லை” 
என்றார்‌. 


தெளம்யர்‌ “இத்தனை எளிதாக இது முடியுமென நான்‌ 
எண்ணவில்லை. எதுவாயினும்‌ நன்று...” என்றார்‌. 


“எஞ்சும்‌ பகையுடன்‌ நீர்க்கடன்‌ முடித்தோமென்னும்‌ 
இழுக்கு இனி இல்லை. நோக்கினால்‌ அரசி சொன்னதும்‌ 
உண்மை. மைந்தரில்‌ எவருக்கேனும்‌ வஞ்சம்‌ சிறிது 
எஞ்சியிருந்தாலும்‌ நீர்க்கடன்‌ வீணாகும்‌” என்றார்‌. 
யுதிஷ்டிரன்‌ “ஆம்‌, நாம்‌ அஞ்சிவிட்டிருந்தோம்‌. 
இப்பெரும்போர்‌ நம்‌ அகத்தை தளர்த்திவிட்டிருந்தது. 
அவள்‌ நெஞ்சு தளரவே இல்லை. ஐந்து மைந்தரை 
கண்முன்‌ இழந்தும்‌ அரசியென்றே நிமிர்ந்து நிற்கிறாள்‌. 
ஐயமின்றி அவளே பாரதவர்ஷத்தை ஆளத்‌ தக்கவள்‌” 
என்றார்‌. 

சகதேவன்‌ பெருமூச்சுடன்‌ அந்த அருமணியை 
பார்த்தான்‌. அதன்‌ ஒளி குறைந்து கூழாங்கல்‌ என 
மாறிவிட்டிருந்தது. உண்மையில்‌ அதற்கிருந்த 
ஒளியெல்லாம்‌ அஸ்வத்தாமனின்‌ நுதலில்‌ அது 
அமைந்திருந்தமையால்தானா? யுதிஷ்டிரன்‌ “எங்கே 
இளையோர்‌?” என்றார்‌. நகுலன்‌ 
“வந்துகொண்டிருக்கிறார்கள்‌” என்றான்‌. யுதிஷ்டிரன்‌ 
எரிச்சலுடன்‌ “எங்கே சென்றார்கள்‌?” என்றார்‌. “பணிகள்‌ 
மலைபோல்‌ எஞ்சியிருக்கின்றன.” தெளம்யர்‌ “பணிகள்‌ 
பெரும்பாலும்‌ முடிந்துவிட்டன. அரசியர்‌ 
வந்துவிட்டார்கள்‌. விதுரர்‌ 
பொறுப்பேற்றுக்கொண்டுவிட்டார்‌” என்றார்‌. 


சகதேவன்‌ அப்பால்‌ பீமன்‌ வருவதை கண்டான்‌. நோக்கிய 
முதற்கணத்திலேயே அவனிடமிருந்த மாற்றம்‌ நெஞ்சில்‌ 
அறைந்தது. பீமனிடம்‌ கைவீசி யானைபோல அசைந்து 
வரும்‌ அந்த வழக்கமான நடை மீண்டுவிட்டிருந்தது. 
அருகணைந்தபோது அவன்‌ முகம்‌ மலர்ந்திருப்பதை, 
இளமைந்தர்களுக்குரிய முறையில்‌ அவன்‌ இருபுறமும்‌ 
காட்டை நோக்கியபடி வருவதை அவன்‌ கண்டான்‌. 
சிரித்தபடி “அசைந்தாடி வருகிறான்‌, அறிவிலி” என்றார்‌ 
யுதிஷ்டிரன்‌. பீமன்‌ வந்து பணிந்தபோது “நலம்‌ சூழ்க!” 
என்று வாழ்த்தியபின்‌ “நாம்‌ நம்‌ கடன்களை 
இயற்றவேண்டியிருக்கிறது, இளையோனே. அனைத்தும்‌ 
ஒருங்கியாகவேண்டும்‌” என்றார்‌. 


பீமன்‌ “ஆம்‌” என ஆர்வமின்றி சொல்லி அப்பாலிருந்த 
பாறைமேல்‌ அமர்ந்தான்‌. தொலைவில்‌ இளைய 
யாதவரும்‌ அர்ஜுனனும்‌ வருவது தெரிந்தது. அவர்களும்‌ 
இயல்பான உடலசைவுகளுடன்‌ மெல்லிய 
சொல்லாடலுடன்‌ அணுகினர்‌. சகதேவன்‌ அர்ஜுனனை 
கூர்ந்து நோக்கினான்‌. அவனிடம்‌ என்ன 
நிகழ்ந்திருக்கிறது என்று உணர முடியவில்லை. அவன்‌ 
பீமனைப்போல இளமைக்கு மீளவில்லை. முன்பிருந்த 


இயல்புகள்‌ எவையும்‌ அவனிடம்‌ இல்லை. ஆனால்‌ 
அவன்‌ அசைவுகளில்‌ விடுதலை இருந்தது. தன்னை 
முற்றாக காற்றுக்கு ஒப்புக்கொடுத்த சருகுகளில்‌ இருக்கும்‌ 
விடுதலை. 


அவர்கள்‌ வந்து யுதிஷ்டிரனைப்‌ பணிந்து வாழ்த்து 
பெற்றனர்‌. அவர்களை அழைக்கச்‌ சென்றிருந்த யுயுத்ஸு 
அவர்களை தொடர்ந்து வந்து அப்பால்‌ நின்றான்‌. 
அர்ஜுனன்‌ விலகிச்‌ சென்று பீமனின்‌ அருகே அமர 
இளைய யாதவர்‌ யுதிஷ்டிரனின்‌ அருகே அமர்ந்தார்‌. 
யுதிஷ்டிரன்‌ “நான்‌ உங்களுக்காகவே காத்திருந்தேன்‌. நாம்‌ 
நீர்க்கடன்‌ செய்ய இனி எந்தத்‌ தடையும்‌ இல்லை. 
தெளம்யரிடம்‌ ஆணையிட்டுவிட்டேன்‌. இனி நாம்‌ 
ஒவ்வொருவரும்‌ இங்கு நிகழும்‌ எவற்றுக்கெல்லாம்‌ 
பொறுப்பேற்றுக்கொள்ளவேண்டும்‌ என்பதை மட்டும்‌ 
பிரித்துக்கொள்வோம்‌. தெளம்யர்‌ அவற்றை 
உரைக்கட்டும்‌. அவர்‌ சொல்‌ என்‌ ஆணை எனக்‌ 
கொள்ளப்படும்‌” என்றார்‌. இளைய யாதவர்‌ “ஆம்‌, 
பணிகளை தொடங்கவேண்டியதுதான்‌. நமக்கு 
இன்னமும்‌ ஒரு பகலும்‌ ஓர்‌ இரவுமே எஞ்சியிருக்கின்றன” 
என்றார்‌. 


யுயுத்ஸு மெல்ல கனைத்தான்‌. யுதிஷ்டிரன்‌ திரும்பி 
அவனை பார்த்தார்‌. அவன்‌ தாழ்ந்த குரலில்‌ “அதற்கு 
முன்‌ ஒன்று எஞ்சியிருக்கிறது. மூத்தவர்கள்‌ தங்கள்‌ 
அரசியரிடம்‌ ஒரு சொல்லேனும்‌ பேசியாக வேண்டும்‌” 
என்றான்‌. யுதிஷ்டிரன்‌ சினத்துடன்‌ “அனைத்தையும்‌ 
பேசிவிட்டோமே? அரசியின்‌ ஆணைப்படிதான்‌ இங்கே 
அஸ்வத்தாமனின்‌ நுதல்ம வந்துள்ளது” என்றார்‌. 
“ஆம்‌, அது முதல்‌ அரசியிடம்‌ நாம்‌ பேசியது. இன்னமும்‌ 
பிற அரசியர்‌ எஞ்சியிருக்கிறார்கள்‌” என்று யுயுத்ஸு 
சொன்னான்‌. “அவர்கள்‌ நேற்று மாலைதான்‌ இங்கே 
வந்திறங்கியிருக்கிறார்கள்‌. அவர்கள்‌ எந்நிலையில்‌ 
இருக்கிறார்கள்‌ என்பதை நாம்‌ இன்னமும்‌ அறியோம்‌.” 


“அவர்கள்‌ இருக்கும்‌ உளநிலையை அறிய பெரிய 
கற்பனை ஏதும்‌ தேவையில்லை” என யுதிஷ்டிரன்‌ 
எரிச்சலுடன்‌ சொன்னார்‌. “முறைப்படி அவர்களிடம்‌ 
சொல்பெற்று நீர்க்கடன்‌ நிகழட்டும்‌. அவர்களிடம்‌ 
சொல்பெற நாளை முதற்காலைப்‌ பொழுதில்‌ வருவோம்‌ 
என்னும்‌ செய்தியை மட்டும்‌ அவர்களிடம்‌ 
தெரிவிக்கலாம்‌. மற்றபடி இப்போது நாம்‌ 
செய்வதற்கொன்றுமில்லை.” அவர்‌ ஏனென்றறியாமல்‌ 
சீற்றம்‌ கொண்டார்‌. “ஒருவேளை அவர்கள்‌ 
ஒவ்வொருவருக்கும்‌ திரெளபதியைப்போல 


வஞ்சினங்கள்‌ இருக்குமென்றாலும்‌ இனி நாம்‌ அவற்றை 
பொருட்படுத்தப்போவதில்லை.” 


யுயுத்ஸு “அவர்களிடம்‌ வஞ்சினம்‌ இருக்கும்‌, எதிரிகள்‌ 
என நாம்‌ அமைவோம்‌” என்றான்‌. யுதிஷ்டிரன்‌ 
சீறித்திரும்பி “என்ன சொல்கிறாய்‌?” என்றார்‌. யுயுத்ஸு 
“அவர்களிடம்‌ சில சொற்களேனும்‌ நமக்கென இருக்கும்‌. 
நாம்‌ அவற்றை கேட்டாகவேண்டும்‌. அரசே, நீங்களும்‌ 
மூத்தவர்களும்‌ தங்கள்‌ பிற அரசியரையும்‌ 
சந்தித்தாகவேண்டும்‌. அதுவே முறை” என்றான்‌. 
“ஒருவேளை அவர்கள்‌ தீச்சொல்லிடலாம்‌. எனில்‌ நாம்‌ 
அதைப்‌ பெற்றே ஆகவேண்டும்‌.” 


யுதிஷ்டிரன்‌ “வீண்பேச்சு... இனி இதை நாம்‌ 
தொடங்கினால்‌ இந்த நீர்க்கடன்‌ சடங்கு நிகழவே 
போவதில்லை” என்றார்‌. “அவர்கள்‌ இரண்டாமிடத்தில்‌ 
இருப்பவர்களே. இப்போர்‌ நிகழ்ந்தது திரெளபதிக்காக. 
வேறு எவருக்காக என்றாலும்‌ இவை நிகழ்ந்திருக்காது. 
அதை அவர்களும்‌ நன்கறிவார்கள்‌.” யுயுத்ஸு “அதையும்‌ 
அவர்களிடமே சொல்லலாமே” என்றான்‌. “நீ உன்‌ 
இடமறிந்து பேசு... போதும்‌” என்றார்‌ யுதிஷ்டிரன்‌. 
யுயுத்ஸு “ஆம்‌” என தலைவணங்கினான்‌. 


சகதேவன்‌ அர்ஜுனனையே நோக்கிக்கொண்டிருந்தான்‌. 
அவனிடம்‌ இருக்கும்‌ விடுதலை என்ன? எதிலிருந்து 
அடைந்த விடுதலை? அவன்‌ அதுவரை அமர்ந்திருக்கும்‌ 
கோலம்‌ நினைவுக்கு வந்தது. தலைகுனிந்து 
முடிக்கற்றைகள்‌ விழுந்து முகம்‌ மறைக்க, விரல்கள்‌ 
பின்னி நெளிந்துகொண்டே இருக்க, உதடுகள்‌ 
வலிகொண்டவை என நெளிய, புருவங்கள்‌ நெரிபட 
எக்கணமும்‌ எழுந்து எதையோ சொல்லிவிடுபவன்போல, 
அல்லது எழுந்து அகன்றுவிடுபவன்‌ என தோன்றுவான்‌. 
அப்போது அவன்‌ முழுதமைந்திருந்தான்‌. அங்கிருக்கும்‌ 
அந்தக்‌ கல்லைப்போல குளிர்ந்து, பதிந்து, காலம்‌ கடந்து. 


ஒரு கணம்‌ அவனுக்கு விந்தையானதோர்‌ உணர்வு 
ஏற்பட்டது, அர்ஜுனன்‌ ஒரு முனிவராக மாறிவிட்டதாக. 
நோக்க நோக்க அவ்வுணர்வு மீறி எழுந்தது. விழிவிலக்கி 
அவ்வெண்ணத்தை ஆராய்ந்து மீண்டும்‌ நோக்கினான்‌. 
அந்த எண்ணம்‌ மேலும்‌ வலுத்தது. அவனை யோகி 
என்பதுண்டு. வில்லை ஊழ்கமெனக்‌ கொண்டவன்‌. 
யோகியர்‌ முனிவர்களாவது எப்போது? யோகமெனப்‌ 
பயிலும்‌ அந்தப்‌ பாதையையும்‌ அவர்கள்‌ 
கடந்துவிடும்போதா? 


யுதிஷ்டிரன்‌ பெருமூச்சுடன்‌ எழுந்துகொண்டு 
“அனைத்தும்‌ இனி தெளம்யரின்‌ எண்ணப்படி ஆகுக. 
நாளை காலை நம்‌ குலத்து மாண்டோர்‌ விண்புகுக!” 
என்றார்‌. தெளம்யர்‌ “ஆம்‌, அனைத்தும்‌ நிறைவுறுக!” 
என்றார்‌. யுதிஷ்டிரன்‌ விழிகளை அப்பால்‌ வெயில்‌ 
விரிந்த பாதை நோக்கி திருப்பிக்கொண்டு “நீ கூறுவதும்‌ 
ஒருவகையில்‌ சரிதான்‌. நாம்‌ அவர்களைச்‌ சென்று 
நோக்கியாகவேண்டும்‌... இளையோர்‌ தங்கள்‌ 
மறுதுணைவியரைச்‌ சென்று கண்டு சொல்‌ பெறட்டும்‌” 
என்றார்‌. 


பீமன்‌ “அதற்கான தேவை உண்டா?” என்றான்‌. 
யுதிஷ்டிரன்‌ “உனக்கு தனியாக நான்‌ 

ணையிடவேண்டுமா என்ன?” என்றார்‌. பீமன்‌ 
சலிப்புடன்‌ தலையசைத்தான்‌. நகுலன்‌ “நாம்‌ 
செய்யவேண்டியவைதான்‌, மூத்தவரே” என்றான்‌. 
அர்ஜுனன்‌ புன்னகையுடன்‌ அமர்ந்திருக்க யுதிஷ்டிரன்‌ 
அவனை ஒருகணம்‌ நோக்கிவிட்டு மேலாடைக்காக 
கைநீட்டினார்‌. ஏவலன்‌ மேலாடையை எடுத்து அளிக்க 
அதை சுற்றிக்கொண்டு நடந்தார்‌. நகுலனும்‌ யுயுத்ஸுவும்‌ 
அவருக்கு இருபுறமும்‌ சென்றனர்‌. பீமன்‌ தனியாக நடக்க 
இளைய யாதவரும்‌ அர்ஜுனனும்‌ உடன்‌ சென்றார்கள்‌. 
அவர்களைத்‌ தொடர்ந்து தெளம்யரும்‌ மாணவர்களும்‌ 
அகன்றனர்‌. 


ஏவலரும்‌ சென்றபின்‌ சகதேவன்‌ தலைகுனிந்து ஒரு சிறு 
குச்சியால்‌ மண்ணை கீறியபடி அங்கேயே 
அமர்ந்திருந்தான்‌. உள்ளத்தில்‌ சொற்கள்‌ 
ஊறிக்கொண்டிருந்தன. அர்ஜுனனின்‌ நிறைவுமுகம்‌. 
பீமனின்‌ இளமை மீண்ட முகம்‌. திரெளபதியின்‌, 
யுதிஷ்டிரனின்‌ முகம்‌. அவன்‌ சொற்கள்‌ வழியாக 
சென்றுகொண்டிருந்தபோது அருகே மீண்டும்‌ 
சுருதசேனனை உணர்ந்தான்‌. அவன்‌ உள்ளம்‌ முற்றாக 
செயலிழந்திருக்கவில்லை. ஆகவே திடுக்கிட்டுத்‌ திரும்பி 
நோக்கினான்‌. சுருதசேனன்‌ துயரம்‌ நிறைந்த 
விழிகளுடன்‌ நின்றிருந்தான்‌. 


இது உளமயக்கல்ல, கனவும்‌ அல்ல. இது மெய்‌. இந்த 
மரங்களைப்போல, இந்த பாறைக்கல்லைப்போல. அவன்‌ 
அவ்வுருவை கலைக்க எண்ணினான்‌. ஏனென்றால்‌ அது 
அவனை பதறச்‌ செய்தது. அதன்‌ அந்த வெளிப்படைத்‌ 
தன்மையில்‌ பிழை என ஏதோ தோன்றியது. “மைந்தா!” 
என்றான்‌. “தந்தையே!” என்று சுருதசேனன்‌ சொன்னான்‌. 
“நீயா? நீ இங்குதான்‌ இருக்கிறாயா?” சுருதசேனன்‌ “ஆம்‌ 
தந்தையே, நாங்கள்‌ உங்களுடன்தான்‌ இருக்கிறோம்‌” 


என்றான்‌. 


அவனுக்குப்‌ பின்னால்‌ நிர்மித்ரனும்‌ யெளதேயனும்‌ 
சுருதகீர்த்தியும்‌ சர்வதனும்‌ சுதசோமனும்‌ 
தோன்றினார்கள்‌. பிரதிவிந்தியன்‌ சற்று அப்பால்‌ 
நின்றிருந்தான்‌. அவனுடன்‌ சதானீகன்‌ நின்றான்‌. 
அபிமன்யுவுக்காக அவன்‌ விழிகள்‌ தேட சுருதசேனன்‌ 
“அபிமன்யு எங்களுடன்‌ இல்லை. அவனுடைய வழி 
வேறு” என்றான்‌. “ஏன்‌?” என்றான்‌ சகதேவன்‌. 
“அவனுடைய அகம்‌ நிறைவுறவில்லை” என்றான்‌ 
சுருதசேனன்‌. “நீங்கள்‌ நிறைவுற்றீர்களா, மைந்தர்களே?” 
என்றான்‌ சகதேவன்‌. 


“நாங்கள்‌ எதையும்‌ விழையவில்லை. எதையும்‌ 
எஞ்சவிட்டும்‌ செல்லவில்லை” என்று சுருதசேனன்‌ 
சொன்னான்‌. “அபிமன்யு அங்கிருக்கிறான்‌” என்றான்‌ 
சதானீகன்‌. “எங்கே?” என்றான்‌ சகதேவன்‌. சதானீகன்‌ 
மறுமொழி சொல்லவில்லை. “எங்கிருக்கிறான்‌?” என்று 
மீண்டும்‌ சகதேவன்‌ கேட்டான்‌. “தந்தையே, இனி நாங்கள்‌ 
தங்களை பார்க்க இயலாது. எவ்வகையிலும்‌ உடனிருக்க 
இயலாது. இன்று பகலிரவு மட்டுமே எஞ்சியிருக்கிறது. 

கவேதான்‌ வந்தோம்‌” என்றான்‌ பிரதிவிந்தியன்‌. 
“இந்தப்‌ புவியின்‌ ஐம்பருக்களுடனும்‌ எங்களுக்கு இன்று 
தொடர்பில்லை. ஆயினும்‌ இந்த உலகம்‌ எங்களை 
பற்றிக்கொண்டிருக்கிறது” என்று சதானீகன்‌ 
சொன்னான்‌. “ஒவ்வொரு கணமும்‌ துயரையே 
உணர்கிறோம்‌. எனினும்‌ எங்களால்‌ விலக இயலவில்லை” 
என்றான்‌ சுருதசேனன்‌. 


சுருதகீர்த்தி “உண்மையில்‌ இது ஓர்‌ அலைக்கழிப்பு... 
எங்களை ஒவ்வொரு கணமும்‌ 
கலைத்துக்கொண்டிருக்கிறது வெளி. நாங்கள்‌ 
உருவெடுக்க, நிலைகொள்ள போராடுகிறோம்‌” என்றான்‌. 
“உங்கள்‌ துயரமே எங்களை இங்கே தக்க 
வைத்திருக்கிறது. உங்கள்‌ உள்ளத்தில்‌ எஞ்சும்‌ 
வடிவையே நாங்கள்‌ கொள்ளமுடிகிறது. நீங்கள்‌ 
துயரழிகையில்‌ நாங்கள்‌ மறைந்துவிடுவோம்‌.” 
பிரதிவிந்தியன்‌ “துயர்கொண்டவர்கள்‌ அனைவருமே 
அத்துயரை எவ்வகையிலேனும்‌ கரைத்தழிக்கவே 
முயல்கிறார்கள்‌. நீங்களும்‌ நாளை அதை கரைக்கத்‌ 
தொடங்குவீர்கள்‌. அந்நிகழ்வு ஒரு தொடக்கம்‌. பற்பல 
தலைமுறைகளாக செய்யப்பட்டு பொருளேற்றம்‌ 
கொண்டது. எங்களை உங்கள்‌ அகத்திலிருந்து 
கரைத்துவிடுவீர்கள்‌” என்றான்‌. 


“என்ன?” என்றபடி சகதேவன்‌ எழுந்துகொண்டான்‌. 
“என்ன சொல்கிறாய்‌?” என்று கேட்டபடி அவன்‌ கையை 
நீட்டினான்‌. “நாளை காலை நீர்க்கடன்‌ அளித்து 
எங்களை விண்ணேற்றிவிடுவார்கள்‌” என்றான்‌ 
நிர்மித்ரன்‌. “அதன்பின்‌? அதன்பின்‌?” என்றான்‌ 
சகதேவன்‌. உடலெங்கும்‌ பரவிய பதற்றத்துடன்‌ 
“அதன்பின்‌ எங்கிருப்பீர்கள்‌? என்‌ மைந்தர்களே, 
அதன்பின்‌ எங்கிருப்பீர்கள்‌?” என்றான்‌. “அதன்பின்‌ 
விண்ணில்‌ இருப்போம்‌. ஆனால்‌ உருவழிந்து, தன்னிலை 
கரைந்து. தந்தையே, மண்ணிலிருந்து விண்ணிலெழும்‌ 
எதுவும்‌ அவ்வாறே ஆகிவிடுகிறது.” 


“என்‌ செல்லங்களே, என்‌ தெய்வங்களே!” என சகதேவன்‌ 
கதறினான்‌. “உங்களை எப்படி நான்‌ விடுவேன்‌? 
அதன்பின்‌ இப்புவியில்‌ எனக்கு எஞ்சியிருப்பது என்ன?” 
அவன்‌ அவர்களை பிடிக்க முன்னகர அவர்கள்‌ 
இயல்பாக பின்னடைந்தார்கள்‌. சுருதசேனன்‌ “நாங்கள்‌ 
சென்றேயாக வேண்டும்‌, தந்தையே. அதுவே மாறா நெறி” 
என்றான்‌. “இல்லை, நான்‌ ஒப்பமாட்டேன்‌. நீர்க்கடன்‌ 
நிகழ விடமாட்டேன்‌...” என்று சகதேவன்‌ கூவியபடி 
மைந்தனைப்‌ பிடிக்கத்‌ தாவினான்‌. அவர்கள்‌ துயர்‌ 
நிறைந்த முகத்துடன்‌ மேலும்‌ பின்னடைந்தார்கள்‌. 
“சுருதசேனா, மைந்தா!” என்று கதறியபடி முகம்படிய 
மண்ணில்‌ விழுந்து நினைவழிந்தான்‌ சகதேவன்‌. 

[10௨22] சகதேவன்‌ விதுரரின்‌ குடில்‌ நோக்கி மூச்சிரைக்க 
ஓடினான்‌. அவனை வழியில்‌ கண்ட ஏவலர்களும்‌ இளம்‌ 
அந்தணர்களும்‌ திகைத்து விலகினார்கள்‌. விதுரரின்‌ 
குடில்முன்‌ ஏவலர்‌ சிலர்‌ நின்றிருந்தார்கள்‌. அவன்‌ 
அவர்களிடம்‌ ஒப்புதல்‌ பெறாமல்‌ குடிலுக்குள்‌ நுழைந்து 
“அமைச்சரே” என்று கூவினான்‌. விதுரர்‌ அவனை 
திகைப்பில்லாமல்‌ நோக்கி “அமர்க, அரசே!” என்றபின்‌ 
பிறரிடம்‌ வெளியேறும்படி கண்காட்டினார்‌. சகதேவன்‌ 
அவர்‌ கைகளை பற்றிக்கொண்டு “இந்த நீர்ச்சடங்கு 
நிகழலாகாது... இதை எவ்வண்ணமேனும்‌ தடுத்து 
நிறுத்தியாகவேண்டும்‌” என்றான்‌. 


விதுரர்‌ “பொறுங்கள்‌... உங்கள்‌ உணர்வுகள்‌ எனக்குப்‌ 
புரியவில்லை” என்றார்‌. “அமைச்சரே, நான்‌ என்‌ 
மைந்தர்களை பார்த்தேன்‌. சற்றுமுன்‌ அருகில்‌ பார்த்தேன்‌. 
அவர்களுடன்‌ உரையாடினேன்‌. அவர்கள்‌ இங்குதான்‌ 
இருக்கிறார்கள்‌” என்றான்‌ சகதேவன்‌. பதற்றத்துடன்‌ 
“அவர்கள்‌ நம்மை சூழ்ந்திருக்கிறார்கள்‌. 
இச்சொற்களைக்கூட அவர்கள்‌ 
கேட்டுக்கொண்டிருக்கிறார்கள்‌... அமைச்சரே, நாம்‌ 
நீர்க்கடன்‌ செய்து அவர்களை கங்கையில்‌ கரைக்கிறோம்‌. 
மண்ணிலிருந்து அறுத்து விண்ணுக்குச்‌ 
செலுத்துகிறோம்‌... அதன்பின்‌ அவர்கள்‌ இங்கிருக்க 
இயலாது. அவர்களை நாம்‌ முற்றாகவே 
இழந்துவிடுவோம்‌” என்றான்‌. 


அவர்‌ அனைத்தையும்‌ புரிந்துகொண்டார்‌. தணிந்த 
குரலில்‌ “அமர்க... முதலில்‌ அமர்க!” என்று அவன்‌ 
கையைப்‌ பிடித்து பீடத்தில்‌ அமரவைத்தார்‌. “சுக்ரா” என 
அழைத்தபோது ஏவலன்‌ தோன்றினான்‌. “இன்நீர்‌” 
என்றார்‌. அவன்‌ தலைவணங்கி அகன்றான்‌. சகதேவன்‌ 
அவர்‌ கைகளைப்‌ பிடித்து அசைத்தபடி “அது வெறும்‌ 
உளமயக்கு அல்ல. கனவு அல்ல. மெய்‌. இதோ உங்களிடம்‌ 
பேசுவதுபோல அவர்களிடம்‌ பேசினேன்‌. அவர்கள்‌ 
இங்கிருந்து செல்ல விரும்பவில்லை. நம்முடன்‌ இருக்க 
விரும்புகிறார்கள்‌. அமைச்சரே, அவர்களுக்கு இப்புவி 
மீதான பற்று இன்னமும்‌ அகலவில்லை” என்றான்‌. 


“அது இயல்பு. அவர்கள்‌ இங்கே வாழ்ந்து 


கோட்டைகள்‌ போலத்‌ தெரிந்தது. 


மதியம்‌ அவர்கள்‌ ஒரு சிற்றோடையின்‌ கரையை 
அடைந்தனர்‌. அவள்‌ அங்கே ஒரு பாறைமேல்‌ 
அமர்ந்ததும்‌ துரோணன்‌ ஓடையின்‌ இருகரைகளையும்‌ 
நோக்கியபடி பாசிபடிந்த பாறைகள்‌ மேல்‌ மெல்லிய 
கால்களை தூக்கி வைத்து வெட்டுக்கிளிபோல 
தாவிச்சென்றான்‌. உயர்ந்து நின்றிருந்த 
அத்திமரமொன்றைக்‌ கண்டதும்‌ அவன்‌ குனிந்து கீழே 
அடர்ந்திருந்த நாணல்களைப்‌ பிடுங்கி மேல்நோக்கி 
வீசினான்‌. பறக்கும்‌ சர்ப்பக்குஞ்சுகள்‌ போல பூக்குலை 
வாலுடன்‌ எழுந்த நாணல்கள்‌ அத்திக்குலைகளைத்‌ 
தொட்டு உதிர்த்து தாங்களும்‌ விழுந்தன. 


கனிந்த பெரிய அத்திப்பழங்களை நாணலில்‌ கோத்து 
எடுத்துக்கொண்டு அவளருகே வைத்துவிட்டு துரோணன்‌ 
விலகி அமர்ந்து தன்‌ கையிலிருந்த அத்திப்பழங்களை 
உண்ணத்தொடங்கினான்‌. உண்டு முடித்து அவன்‌ 

எழுவது வரை அவள்‌ உண்ணாமல்‌ காத்திருந்தாள்‌. 
ஓடைநீரை அள்ளி அவன்‌ குடித்து முடித்தபின்னரே 
உண்ணத்தொடங்கினாள்‌. அவர்கள்‌ கிளம்பும்போதே 
கூரைவேயப்படும்‌ குடில்போல மேகக்கீற்றுகள்‌ ஒன்றுடன்‌ 
ஒன்று இணைந்து ஒளியை மறைக்கத்தொடங்கின. 
கண்ணெதிரே பாதை இருட்டி வந்தது. நீரின்‌ ஓசையும்‌ 
காற்றோடும்‌ இரைச்சலும்‌ மேலும்‌ வலுத்ததுபோலத்‌ 
தோன்றியது. 


ஆஷாடத்தில்‌ இமயமலைமுடிகள்‌ இடியோசையால்‌ 
உரையாடிக்கொள்ளும்‌ என துரோணன்‌ சூதர்கள்‌ 
பாடிக்கேட்டிருந்தான்‌. முதல்‌ இடியோசை கிழக்கே 
எழுந்தபோது அவன்‌ முன்‌ எழுந்து நின்ற மலையும்‌ 
அதைச்சூழ்ந்திருந்த காற்றுவெளியும்‌ அதிர்வதுபோலத்‌ 
தோன்றியது. அவ்வொலிக்கு நிரைநிரையாக 
பதிலிறுத்துக்கொண்டே சென்றன சிகரங்கள்‌. அடுத்த 
இடியோசையில்‌ ஒளியும்‌ அதிர்ந்தது என 
எண்ணிக்கொண்டான்‌. பனிச்சிகரங்களின்‌ மாபெரும்‌ 
உரையாடலுக்கு நடுவே யானைப்போர்‌ நடுவே ஊரும்‌ 
எறும்புகள்‌ போல அவர்கள்‌ சென்றனர்‌. 


பாதையோரம்‌ குறிய கிளைகளை விரித்து நின்றிருந்த 
முதிய தேவதாரு மரத்தில்‌ பெரிய குகை ஒன்றிருப்பதை 
துரோணன்‌ கண்டான்‌. அவளிடம்‌ ஏதும்‌ சொல்லாமல்‌ 
அவன்‌ அதை நோக்கிச்சென்று உள்ளே நோக்கினான்‌. 
மேலே மரப்பட்டையில்‌ ஒரு சிறிய துளை இருந்தது. 
அதன்‌ வழியாக வந்த மெல்லிய ஒளியில்‌ அந்தக்குகை 


நிறையவில்லை. குருத்துக்களாகவே வீழ்ந்தவர்கள்‌. 
ஆனால்‌ அவர்கள்‌ இவ்வுலகு சார்ந்தவர்கள்‌ அல்ல. 
அவர்களுக்கு இனி இங்கே எந்த இன்பமும்‌ இல்லை. நாம்‌ 
அறிவதுபோல்‌ வெறுமனே இருந்துகொண்டிருக்கலாம்‌, 
அவ்வளவுதான்‌” என்றார்‌ விதுரர்‌. அவர்‌ அவன்‌ அருகே 
அமர்ந்து அவன்‌ கைகளை பற்றிக்கொண்டார்‌. 
“சொல்லுங்கள்‌ அரசே, நம்‌ நலனுக்காக அவர்களை 
வெறுமனே இங்கே நிலைநிறுத்தியிருப்பது நன்றா?” 
சகதேவன்‌ சொல்லிழந்து அமர்ந்திருந்தான்‌. “கூறுக, 
அவர்கள்‌ என்ன சொன்னார்கள்‌? அவர்கள்‌ இங்கிருப்பது 
எப்படி? நம்மைச்‌ சாராமல்‌ அவர்களுக்கு இருப்பும்‌ 
இன்பமும்‌ உண்டா?” 


“இல்லை” என்று சகதேவன்‌ சொன்னான்‌. அவன்‌ உள்ளம்‌ 
தவிக்கத்‌ தொடங்கியது. விதுரர்‌ “ஆம்‌, அதையே 
முன்னோரும்‌ சொல்லியிருக்கிறார்கள்‌. நாம்‌ இப்போது 
காணும்‌ அவர்களின்‌ உருவம்‌ நம்மால்‌ அளிக்கப்படுவது. 
இறுதியாக அவர்கள்‌ நம்‌ விழியிலும்‌ உள்ளத்திலும்‌ 
எஞ்சிய வடிவத்திலேயே அவர்கள்‌ நம்‌ முன்‌ எழமுடியும்‌. 
நாம்‌ முதிர்வோம்‌, அவர்களுக்கு அகவையும்‌ மாற்றமும்‌ 
இல்லை. நம்‌ விழைவால்‌ மட்டுமே அவர்கள்‌ 
தோன்றமுடியும்‌” என்று விதுரர்‌ சொன்னார்‌. “ஆம்‌” 
என்றான்‌ சகதேவன்‌. “உண்மையில்‌ சற்று அகவை 
முதிர்ந்த அனைவரும்‌ அறிந்த உண்மைதான்‌ இது.” 
சகதேவன்‌ பெருமூச்சுவிட்டான்‌. 


“அரசே, நாம்‌ ஏன்‌ அவர்களை எழுப்பிக்கொள்கிறோம்‌?” 
என்று விதுரர்‌ கேட்டார்‌. “அவர்கள்‌ தோன்றவில்லை, நம்‌ 
விழைவால்‌ அவர்கள்‌ திரட்டப்படுகிறார்கள்‌. சொல்க, 
ஏன்‌ அவர்களை திரட்டிக்கொள்கிறோம்‌?” சகதேவன்‌ 
“எனக்குத்‌ தெரியவில்லை, அமைச்சரே” என இடறிய 
குரலில்‌ சொன்னான்‌. விதுரர்‌ “நாம்‌ அவர்களிடமிருந்து 
அகன்று செல்கிறோம்‌. நாம்‌ பேரொழுக்கொன்றில்‌ 
செல்பவர்கள்‌. நம்மை மீறியது அது. அதை காலம்‌ 
என்கிறோம்‌. நம்‌ உள்ளத்தில்‌ சொற்பெருக்கென நிகழ்வது 
காலமே. நம்‌ உடலில்‌ அகவை முதிர்வென அது 
நிகழ்கிறது. அதைக்‌ கடந்து உள்ளம்‌ செலுத்த, 
கற்பனையை ஏவ எவராலும்‌ இயலாது” என்றார்‌. 


“ஆனால்‌ அவர்கள்‌ இப்பெருக்கின்‌ கரைப்பாறைகள்‌ என 
நின்றிருப்பவர்கள்‌” என விதுரர்‌ தொடர்ந்தார்‌. 
“அவர்களை விட்டு நாம்‌ அகன்றுசென்றே ஆகவேண்டும்‌. 
ம க்‌்‌ இல்லை. ஆனால்‌ அதில்‌ நாம்‌ குற்றவுணர்வு 
கொள்கிறோம்‌. ஆகவே கற்பனையை திருப்பிச்‌ 
செலுத்துகிறோம்‌. சொற்களால்‌ காலத்தை உந்துகிறோம்‌. 


சொற்கள்‌ அவ்விசையால்‌ சிதைவுறுகின்றன. அவை 
தேங்கித்‌ திகைத்து நிற்கையில்‌ மட்டுமே அவர்களை 
அழைக்கிறோம்‌.” சகதேவன்‌ “நான்‌ அழைக்கவில்லை...” 
என்று கூவினான்‌. “உங்கள்‌ உள்ளம்‌ அழைக்கவில்லை. 
ஆழம்‌ அழைக்கிறது.” 


சகதேவன்‌ “வெறும்‌ சொற்கள்‌, இவற்றால்‌ எதையும்‌ 
விளக்கிவிட முடியும்‌. எந்த உண்மையையும்‌ 
தொடமுடியாது” என்றான்‌. “இவை உண்மை என நீங்களே 
அறிவீர்கள்‌” என்றார்‌ விதுரர்‌. “அவர்கள்‌ எப்போது 
எழுகிறார்கள்‌ என்பதை நோக்கினாலே உணரலாம்‌. 
உங்கள்‌ வழிகள்‌ முட்டிக்கொள்ளும்போது. நீங்கள்‌ 
சலித்து செயலற்றிருக்கையில்‌.” சகதேவன்‌ இல்லை 
என்பதுபோல்‌ தலையை அசைத்தான்‌. அவன்‌ உள்ளம்‌ 
எரிச்சலடைந்தது. எழுந்து சென்றுவிடலாமெனத்‌ 
தோன்றியது. ஆனால்‌ அங்கிருந்து எழவும்‌ உடல்‌ 
உயரவில்லை. 


“எண்ணுக, நாம்‌ உளநெகிழ்ச்சிகளை அடைவதுகூட 
இவ்வாறுதான்‌!” என விதுரர்‌ தொடர்ந்தார்‌. 
“பொருளின்மையும்‌ சலிப்பும்‌ கொண்டு நம்‌ அகம்‌ 
செயலிழக்கையில்‌ இயல்பாக நகர்ந்துசென்று கண்ணீர்‌ 
துளிக்கும்‌ ஒரு நெகிழ்ச்சியை அடைகிறோம்‌. அதில்‌ 
திளைக்கிறோம்‌. அனைத்தையும்‌ அதன்‌ ஒளியில்‌ 
விளக்கிக்கொள்கிறோம்‌. ஆனால்‌ அகத்தே ஒரு துளி 
ஐயம்‌ எஞ்சியிருக்கிறது. மெல்லிய குருதித்தீற்றல்‌ என 
அது உடன்‌ வருகிறது. அது மேலெழுந்து நெகிழ்ச்சியை 
வெல்லும்போது அந்தத்‌ தோல்வியை ஒரு நகையாடலாக 
மாற்றிக்கொள்கிறோம்‌. சிரித்து அதை கடக்கிறோம்‌. 
நெகிழ்ச்சிக்குப்‌ பின்‌ எத்தனை விரைவில்‌ 
நகையாடலுக்கு மீள்கிறோமோ அந்த அளவுக்கு நாம்‌ 
அறிவார்ந்தவர்கள்‌, நம்மை நாமே நோக்கும்‌ 
நுண்ணுணர்வு கொண்டவர்கள்‌. அவ்வாறுதான்‌ இதுவும்‌ 
நிகழ்கிறது...” 


சகதேவன்‌ பெருமூச்சுடன்‌ கண்களை மூடிக்கொண்டான்‌. 
“அவர்கள்‌ இங்கிருக்கும்வரை மட்டுமே நம்மவர்‌. நம்‌ 
குருதியிலிருந்து எழுந்தது அவர்களின்‌ உடல்‌ மட்டுமே. 
குருதியே நமக்கும்‌ அவர்களுக்குமான உறவனைத்தையும்‌ 
உருவாக்குகிறது. அவ்வுறவிலிருந்து எழும்‌ அத்தனை 
உணர்ச்சிகளும்‌ அக்குருதியாலானவை மட்டுமே” என 
விதுரர்‌ தொடர்ந்தார்‌. “ஆகவேதான்‌ நாம்‌ உடலை 
எரிக்கிறோம்‌. அது உப்பாகி மண்ணில்‌ கரைந்தழிக என 
எண்ணினர்‌ மூதாதையர்‌. இங்கு ஒவ்வொன்றும்‌ 
எஞ்சாதொழிவதென்பது இயற்கைக்கு ஆணையிடும்‌ 


தெய்வங்களின்‌ நெறி. கண்ணெதிரே எஞ்சாதழிபவை 
கோடிகோமு. கைகூப்பி வணங்கும்‌ சுடர்‌ அணைந்த 
அக்கணமே இல்லை என்றாகிறது. மட்கி அழிகின்றன 
மாமரங்கள்‌. மலைகளும்‌ மறைந்துகொண்டிருக்கின்றன 
என்கின்றனர்‌ நூலோர்‌. எஞ்சாதழிவதை 
ஏற்றுக்கொள்வதொன்றே மானுடன்‌ அடையும்‌ 
மெய்மைகளில்‌ தொன்மையானது.” 


“யவனரும்‌ பீதரும்‌ காப்பிரிகளும்‌ நீத்தாரை 
மண்ணிலிருந்து நீங்கவிடுவதில்லை. நீத்தாருக்கு 
நினைவிடங்கள்‌ அமைக்கிறார்கள்‌. புதைக்கும்போது 
அவர்கள்‌ பயன்படுத்திய பொருட்களையும்‌ உடன்‌ 
வைக்கும்‌ வழக்கம்‌ அவர்களிடமுண்டு. இங்கு 
அரக்கர்களும்‌ அசுரர்களும்கூட அதை செய்கிறார்கள்‌. 
அதனால்‌ என்ன பயன்‌? அவர்கள்‌ செய்வது எத்தனை 
பெரிய அறிவின்மை! உயிருடன்‌ இருந்தவர்களுக்கு 
நிகராக ஒரு பருப்பொருளை நிறுத்திக்கொள்வதனால்‌ 
என்ன ஆகப்போகிறது? அப்பருப்பொருட்கள்‌ அவர்கள்‌ 
அல்ல, அவர்களின்‌ அடையாளங்கள்‌ மட்டுமே. 
அவ்வடையாளங்கள்‌ நிறுவப்பட்ட கணம்‌ முதல்‌ 
பொருள்‌ மாறுபடத்‌ தொடங்குகின்றன. சொல்லிச்சொல்லி 
அவற்றை பிறிதொன்று ஆக்குவார்கள்‌. எண்ணி எண்ணி 
புதிதென சமைப்பார்கள்‌.” 


“ஓராண்டுகாலம்‌ அவை அன்றாட உணர்வென நீடிக்கும்‌. 
ஏழாண்டுகாலம்‌ அவை அவ்வப்போது எழும்‌ 
நினைவென எஞ்சும்‌. ஒருதலைமுறைக்காலம்‌ 
அடையாளமென பேணப்படும்‌. பின்னர்‌ எவருடையதோ 
என ஆகி நின்றிருக்கும்‌. இப்புவியிலுள்ள 
பொருட்பெருக்கில்‌ ஒரு துளியென அமைந்திருக்கும்‌” 
என்றார்‌ விதுரர்‌. “நாமோ பெயரினை நீக்குகிறோம்‌. 
சூரையங்காட்டிடைச்‌ சுடுகிறோம்‌. நீரில்‌ மூழ்கி 
நினைப்பொழிகிறோம்‌. அன்னமும்‌ நீரும்‌ அளித்து 
விண்செலுத்துகிறோம்‌. மைந்தர்‌ என அவர்களின்‌ 
ஊன்வடிவம்‌ மீண்டெழுவதில்‌ முடிவிலாச்‌ சுழற்சி 
ஒன்றைக்‌ கண்டு அகம்‌ நிறைகிறோம்‌. பெயர்‌ சூட்டி 
அவர்களை மீண்டும்‌ நிகழச்செய்கிறோம்‌. எதுவும்‌ 
எஞ்சுவதில்லை என்றும்‌ எதுவுமே அழிவதுமில்லை 
என்றும்‌ ஒரே தருணத்தில்‌ உணர்வதே நமக்கு 
வேதமெய்மை என அளிக்கப்பட்டுள்ளது.” 


“அமைச்சரே” என இடறிய குரலில்‌ அழைத்தான்‌ 
சகதேவன்‌. “அவர்கள்‌ ஏன்‌ இவ்வண்ணம்‌ 
எஞ்சுகிறார்கள்‌? ஏன்‌ நம்‌ முன்‌ தோன்றுகிறார்கள்‌?” 
விதுரர்‌ “சுடர்‌ அணைந்த பின்னர்‌ விழிகளில்‌ 


கணப்பொழுது எஞ்சும்‌ பாவை போன்றவர்கள்‌ 
அவர்கள்‌” என்றார்‌. “அது நம்‌ தோற்றம்‌. சுடரென இங்கே 
வந்தது அதற்கு முன்பு இருந்தது. பின்பும்‌ இருக்கும்‌. நாம்‌ 
சுடரென அதை நம்‌ விழிகளில்‌ தக்கவைத்துக்கொள்ள 
முயல்கிறோம்‌.” சகதேவன்‌ கைகளில்‌ முகத்தை வைத்து 
உடல்மமுத்து அமர்ந்தான்‌. 
விதுரர்‌ மேலும்‌ அவன்‌ அருகே வந்து அவனுக்கு 
மட்டுமான குரலில்‌ “அவர்கள்‌ சென்றே 
கவேண்டியவர்கள்‌. இங்கிருந்து எஞ்சாமல்‌ 
சென்றாலொழிய அவர்கள்‌ மீண்டும்‌ எழவியலாது” 
என்றார்‌. திடுக்கிட்டவன் போல சகதேவன்‌ அவரை 
நோக்கினான்‌. “இங்கே துளியும்‌ எஞ்சாமல்‌ அவர்களை 
நாம்‌ அனுப்பி வைப்பது அதன்பொருட்டே” என்றார்‌ 
விதுரர்‌. “அணிந்த ஆடைகளை முழுமையாகக்‌ 
களைந்தாலொழிய அவர்களால்‌ புத்தாடை அணிய 
இயலாது.” சகதேவன்‌ விதுரரின்‌ முகத்தை நோக்கி 
இமையசையாமல்‌ அமர்ந்திருந்தான்‌. அவர்‌ முகம்‌ 
அன்னையின்‌ கனிவைக்‌ கொண்டிருந்தது. 


“அமைச்சரே, என்‌ தந்தையின்‌ இடத்தில்‌ இருப்பவர்‌ 
நீங்கள்‌. கூறுக, மெய்யாகவே மறுபிறப்பு என ஏதேனும்‌ 
உண்டா?” என்று சகதேவன்‌ கேட்டான்‌. “பிறவிச்‌ சுழலில்‌ 
இருக்கின்றன உயிர்க்குலங்கள்‌ என நினைவறிந்த நாள்‌ 
முதலே கற்பிக்கப்பட்டவன்‌ நான்‌. ஆனால்‌ மெய்யாகவே 
உள்ளதா? அந்தச்‌ சிறு ஐயம்‌ என்னுள்‌ இல்லாமலிருந்ததே 
இல்லை.” விதுரர்‌ “அந்த ஐயம்‌ இல்லாதவர்களே இல்லை, 
மைந்தா” என்றார்‌. அவன்‌ தலையைத்‌ தொட்டு குழலில்‌ 
கைசெலுத்தி நீவியபடி “ஏனென்றால்‌ இங்கு, இப்போது, 
இவ்வண்ணம்‌ என்றே மானுட அகம்‌ 
வடிவமைக்கப்பட்டுள்ளது. அந்த மூன்று பிடிகளால்‌ நாம்‌ 
இங்கே நிறுத்தப்பட்டுள்ளோம்‌. இங்கு உயிருடன்‌ 
உணர்வுடன்‌ இருக்கும்‌ வரை முந்தைய பிறவியை 
நினைவுகூரவோ வரும்‌ பிறவியை முன்னுணரவோ 
இயலாது. ஆகவே எந்நிலையிலும்‌ பிறவிச்‌ சுழல்‌ என்பது 
சொல்‌ என, எண்ணம்‌ என மட்டுமே மானுடருக்குள்‌ 
நின்றிருக்கும்‌” என்றார்‌. 


“ஆனால்‌ அறிதலென அது ஆகும்‌ தருணம்‌ ஒன்றுண்டு” 
என்று விதுரர்‌ தொடர்ந்தார்‌. “அது ஓர்‌ அறிதல்‌. 
விண்ணிலிருந்து மின்‌ என நம்‌ மீது இறங்குதல்‌. 
நெற்றியில்‌ மூன்றாம்‌ விழியொன்று எழுதல்‌. நாமறிந்த 
அனைத்தும்‌ மாறிவிட்டிருக்கும்‌. அறிவு 
அறிவின்மையென்றும்‌ மாயை மெய்மையென்றும்‌ 
மாறிவிடக்கூடும்‌. அதன்பின்‌ நாம்‌ அறிகிறோம்‌, அது 


சொல்‌ அல்ல, எண்ணமும்‌ அல்ல. அது மெய்மை. 
மாற்றோ மறுப்போ இல்லாதது எதுவோ அதுவே 
மெய்மையென்றறிக! அது மெய்மை.” சகதேவன்‌ அவர்‌ 
கைகளை தன்‌ நடுங்கும்‌ கைகளால்‌ பற்றியபடி “நீங்கள்‌ 
அறிவீர்களா?” என்றான்‌. “ஆம்‌, நான்‌ அறிந்தேன்‌” 
என்றார்‌ விதுரர்‌. 


சற்றுநேரம்‌ சகதேவனால்‌ ஒன்றும்‌ பேச முடியவில்லை. 
விதுரர்‌ மேலும்‌ ஏதோ சொல்வார்‌ என அவன்‌ 
எதிர்பார்த்தான்‌. அவர்‌ ஒன்றும்‌ சொல்லவில்லை. அவன்‌ 
முனகலாக “அவர்கள்‌...” என சொல்லத்தொடங்கி 
தயங்கினான்‌. “எங்கு எவ்வண்ணம்‌ மீண்டும்‌ 
நிகழ்வார்கள்‌ என நாம்‌ அறியமுடியாது. 
அறியக்கூடுபவர்கள்‌ உண்டு. அவர்களில்‌ 
ஒருவரையேனும்‌ நான்‌ அறிவேன்‌” என்றார்‌. சகதேவன்‌ 
பெருமூச்சுவிட்டான்‌. “அரசே, அதை விட்டுவிடுங்கள்‌. 
அது உங்களை மேலும்‌ துயர்கொள்ளவே செய்யும்‌. 
இனியதாயினும்‌ அழுகிய உணவு நஞ்சே” என்றார்‌ விதுரர்‌. 


“நான்‌ துயரை விலக்க விரும்பவில்லை...” என்றான்‌ 
சகதேவன்‌. “அதுதான்‌ உங்கள்‌ உளச்சிக்கல்‌. உங்கள்‌ 
மைந்தரின்பொருட்டு குற்றவுணர்ச்சி கொள்கிறீர்கள்‌. 
ஆகவே அவர்களை எண்ணி துயருற்றாகவேண்டும்‌ என 
எண்ணுகிறீர்கள்‌. துயருறுகையில்‌ உண்மையில்‌ 
அவர்களுக்கு எதையோ நீங்கள்‌ அளிப்பதாகவே 
கருதிக்கொள்கிறீர்கள்‌. அதைப்போல்‌ அறிவின்மை 
வேறில்லை. இத்துயர்‌ என்றல்ல, எத்துயரும்‌ 
பொருளற்றதே. உயிரின்‌ இயல்புநிலை மகிழ்ச்சி. துயர்‌ 
என்பது திரிபு” என்றார்‌ விதுரர்‌. “இத்துயரால்‌ எவருக்கும்‌ 
எந்தப்‌ பயனும்‌ இல்லை. இது ஒரு வீண்நடிப்பு அன்றி 
வேறல்ல.” 


சகதேவன்‌ சீற்றத்துடன்‌ முகம்‌ தூக்க “எல்லைகடந்து 
நீடிக்கும்‌ எந்தத்‌ துயரும்‌ நடிப்பே” என்றார்‌ விதுரர்‌. 
சகதேவன்‌ எழப்போனான்‌. விதுரர்‌ அவன்‌ கையை 
பிடித்துக்கொண்டார்‌. “எண்ணிநோக்குக! அதை நாம்‌ ஏன்‌ 
வளர்த்துக்கொள்கிறோம்‌? அது குறையும்போது ஏன்‌ 
நிறைவின்மை கொள்கிறோம்‌? அது நாமறியாத 
பிறிதெதையோ நமக்கு அளிக்கிறது. எதையோ 
மறைக்கிறது. எதையோ நிகர்செய்கிறது. 
பிறிதொன்றின்பொருட்டு தான்‌ நின்றிருக்கிறது” 
என்றார்‌. சகதேவன்‌ தளர்ந்து “ஆம்‌” என்றான்‌. 


“நாம்‌ ஏன்‌ துயரை நேர்கொண்டு நோக்குவதே இல்லை? 
நாம்‌ நேர்நோக்கினால்‌ துயர்‌ ஏன்‌ கூச்சமடைந்து 


முகம்திருப்பிக்கொள்கிறது? சற்றே தொட்டால்கூட ஏன்‌ 
சுருண்டுகொள்கிறது? துயர்‌ என்பது எந்நிலையிலும்‌ 
துயர்‌ மட்டும்‌ அல்ல” என்றார்‌ விதுரர்‌. சகதேவன்‌ 
தலைகுனிந்து அமர்ந்திருக்க மீண்டும்‌ அவன்‌ தலையை 
வருடி “நீர்க்கடன்கள்‌ நிகழட்டும்‌, மைந்தா. நம்‌ சிறுவர்‌ 
விண்ணேகட்டும்‌. இங்கு அவர்கள்‌ ஒருதுளியும்‌ 
எஞ்சாதொழியட்டும்‌. எழுமுலகில்‌ அவர்கள்‌ 
நிறைவுகொள்ளட்டும்‌. நம்மிலிருந்து அவர்கள்‌ முற்றிலும்‌ 
மறையட்டும்‌. வான்பறவைத்‌ தடம்போல்‌ ஆகுக அவர்கள்‌ 
சென்ற பாதை!” என்றார்‌. சகதேவன்‌ “ஆம்‌” என்றான்‌. 


[1௨26] விதுரர்‌ “நான்‌ பேரரசரை சந்திக்கும்பொருட்டு 
செல்லவிருந்தேன்‌” என்றார்‌. இன்நீரை அருந்தி முடித்து 
எழுந்துகொண்ட சகதேவன்‌ “கிளம்புக!” என்றான்‌. 
“இல்லை, நீயும்‌ உடன்வரலாம்‌” என்றார்‌. “நானா? 
எனக்குரிய பணிகள்‌...” என்றான்‌ சகதேவன்‌. “இன்று 
இதுவே உனக்குரிய பணி. வருக!” என்று விதுரர்‌ அவன்‌ 
தோளை தட்டினார்‌. சகதேவன்‌ “அவரை தாங்கள்‌ 
இன்னமும்‌ சந்திக்கவில்லையா?” என்றான்‌. “இல்லை, 
நான்‌ நேற்று மாலைதான்‌ வந்தேன்‌. மூத்தவர்‌ 
மாலையிலேயே துயில்கொள்வார்‌ என்றனர்‌. இன்று 
கிளம்புவதற்குள்‌ தெளம்யர்‌ அளித்த பணிகள்‌ 
சூழ்ந்துகொண்டன” என்றார்‌ விதுரர்‌. 


அவர்‌ தன்‌ தலைப்பாகையை அணிந்து மேலாடையை 
சுற்றிக்கொண்டார்‌. சகதேவன்‌ அவருடன்‌ கிளம்பினான்‌. 
“நடந்தே செல்வோம்‌. இப்பகுதியை நான்‌ இன்னும்‌ 
முழுமையாக பார்க்கவில்லை. இதன்‌ அமைப்பு 
தெரியாததனாலேயே என்னால்‌ உரிய முறையில்‌ 
பணியாணைகளை விடுக்க இயலவில்லை” என்றார்‌ 
விதுரர்‌. சகதேவன்‌ “ஆம்‌, இடத்தின்‌ அளவுகளை 
அறியாமல்‌ ஆணையிட முடியாதென்பதை 
குருக்ஷேத்ரத்தில்‌ அறிந்தேன்‌. அஸ்தினபுரியும்‌ 
இந்திரப்பிரஸ்தமும்‌ என்‌ அகத்தே இருந்தமையால்‌ 
இயல்பாக ஆணையிட்டேன்‌. குருக்ஷேத்ரத்தில்‌ நான்‌ இட்ட 
ஆணைகள்‌ பிழையாக ஆனபோது ஒன்றை அறிந்தேன்‌, 
நான்‌ அந்நிலத்தைப்பற்றிய ஓர்‌ உளப்பதிவையே 
மெய்யெனக்‌ கொண்டிருந்தேன்‌. அவ்வுளப்பதிவுக்கு எந்த 
அறிதற்பின்புலமும்‌ இல்லை. சொற்களில்‌ இருந்து எழுந்த 
வெறும்‌ கற்பனை” என்றான்‌. 


விதுரர்‌ ஒன்றும்‌ சொல்லவில்லை. அவன்‌ ஒரு சில 
கணங்களுக்குப்பின்‌ “நான்‌ குருக்ஷேத்ரத்தைப்‌ பற்றிப்‌ 
பேசியதை நீங்கள்‌ விரும்பவில்லையா, அமைச்சரே?” 
என்றான்‌. “இல்லை” என்று விதுரர்‌ சொன்னார்‌. 


சகதேவன்‌ “நீங்கள்‌ செவிகொள்ளாமலிருந்திருக்க 
இயலாதே?” என்று சொன்னான்‌. “செவிகொள்ளாத 
இடத்தில்‌ செவிகொள்ளாத வாழ்வில்‌ இருந்தேன்‌” என்றார்‌ 
விதுரர்‌. “அங்கிருந்து கிளம்புவதற்குமுன்‌ என்ன 
நிகழ்ந்தது என்று கேட்டறிந்தேன்‌.” சகதேவன்‌ “ஒரே 
நாளிலா?” என்று திகைப்புடன்‌ கேட்டான்‌. “ஒரு 
நாழிகையில்‌” என்றார்‌ விதுரர்‌. “பதினெட்டுநாள்‌ 
போரையுமா?” என்றான்‌ சகதேவன்‌. “பதினெட்டு 
மானுடவாழ்வுக்காலம்‌, பதினெட்டு யுகங்கள்‌ 
என்கிறார்கள்‌...” 


“பதினெட்டு வரிகளுக்கு அப்பால்‌ அதில்‌ 
சொல்வதற்கொன்றுமில்லை” என்றார்‌ விதுரர்‌. 
“இறுதியில்‌ என்ன எஞ்சியது என்று மட்டுமே 
கேட்டறிந்தேன்‌.” சகதேவன்‌ “ஆம்‌, அதுவும்‌ உண்மையே” 
என்றான்‌. “இப்போர்‌ சொல்லிச்சொல்லிப்‌ பெருகும்‌ 
என்பதே என்‌ எண்ணமாக இருந்தது. எண்ணி எண்ணிச்‌ 
சுருங்கும்‌ என்பதை கருதவில்லை.” பின்னர்‌ “ஆனால்‌ 
நான்‌ எண்ணிக்கொண்டே இருக்கிறேன்‌. 
எண்ணலாகாதென்று தடுத்தாலும்‌ எண்ணம்‌ எழுகிறது. 
நினைவுகூர்தல்‌ சிலபோது. மெய்யென அதில்‌ சென்று 
வாழ்தல்‌ சிலபோது” என்றான்‌. 


விதுரர்‌ “அதை உன்னால்‌ தவிர்க்க முடியாது” என்றார்‌. 
“ஆம்‌, இழப்புகள்‌ எங்களை தொடர்கின்றன” என்றான்‌ 
சகதேவன்‌. “இழப்புகளை மானுடர்‌ கடக்கவே 
விழைவார்கள்‌, எளிதில்‌ கடந்தும்‌ விடுவார்கள்‌” என்றார்‌ 
விதுரர்‌. “உங்கள்‌ வெற்றிகள்‌ அதிலுள்ளன. வெற்றிகளை 
எவரும்‌ மறப்பதில்லை. ஏனென்றால்‌ வெற்றிகளினூடாக 
அவர்கள்‌ வளர்கிறார்கள்‌. பெருகி விரிகிறார்கள்‌. 
பிறிதொருவரென்றாகிறார்கள்‌. ஒவ்வொரு வெற்றியிலும்‌ 
தாங்கள்‌ என தாங்களறிந்த எல்லையை தாங்கள்‌ 
கடந்திருப்பதை உணர்கிறார்கள்‌. தங்களை 
கடத்தலையே மானுடர்‌ பேரின்பம்‌ என்று உணர்கிறார்கள்‌. 
உள்ளமைந்து இறுகி சுவர்களை முட்டிக்கொண்டிருக்கும்‌ 
ஆணவவத்திற்கு மேலும்‌ புழங்க இடம்‌ கிடைக்கிறது. அது 
துள்ளிமகிழ்கிறது. அந்த இடத்தை மீண்டும்‌ 
நிறைத்துக்கொள்கிறது.” 


சகதேவன்‌ “நான்‌ அவ்வண்ணம்‌ வளர்ந்தேன்‌ 
என்கிறீர்களா?” என்றான்‌. “சற்றுமுன்‌ நீ சொன்னது 
அத்தகைய ஒரு வெற்றியை. அந்நிலத்தை சித்தத்தால்‌ 
ஆளத்தொடங்கிய கணத்தை நீ மறக்கவில்லை. 
அவ்வண்ணம்‌ பெரிதும்‌ சிறிதுமாகிய பலநூறு 
கண்டடைதல்கள்‌ அங்கே நிகழ்ந்திருக்கும்‌. கண்டடைதல்‌ 


இல்லாத வெற்றி இல்லை. வெற்றி நிகழாது 
கண்டடைதலும்‌ நிகழ்வதில்லை. அறிதலென்பது கடந்து 
செல்லல்‌ என்று அதனால்தான்‌ சொல்லப்படுகிறது” 
என்றார்‌ விதுரர்‌. “நீங்கள்‌ அங்கே மீண்டு 
சென்றுகொண்டேதான்‌ இருப்பீர்கள்‌. நீங்கள்‌ புதுப்‌ பிறவி 
கொண்டு எழுந்த கருவறை அது. இனி உங்களை 
அங்கிருந்துதான்‌ தொடங்குவீர்கள்‌.” 


சகதேவன்‌ பேச்சை ஒழிய விழைந்தான்‌. விதுரர்‌ 
மாறிவிட்டிருந்தார்‌. இனியவையே சொல்லும்‌ 
அமைச்சரையே அவன்‌ அறிந்திருந்தான்‌. அத்தனை 
கூரிய சொற்களால்‌ உள்கிழித்துச்‌ செல்லும்‌ நாவலரை 
அவன்‌ கண்டிருக்கவில்லை. அவருக்கு என்ன ஆயிற்று? 
போரில்‌ ஈடுபட்டவர்கள்‌ அனலிடை புகுந்தவர்கள்‌ என 
உருகி உருவழிந்து மீண்டும்‌ எழுந்தனர்‌. போரிலிருந்து 
அகலும்பொருட்டு ஐம்புலன்களையும்‌ 
உள்ளிழுத்துக்கொண்டவரும்‌ பிறிதொருவர்‌ 
என்றாகிவிட்டிருக்கிறார்‌. 


அவர்கள்‌ குடில்நிரைகளின்‌ ஊடாகச்‌ சென்றனர்‌. எதிரே 
வந்தவர்கள்‌ தலைவணங்கி ஒதுங்கினர்‌. விதுரர்‌ 
அவர்கள்‌ ஒவ்வொருவரையும்‌ நின்று வாழ்த்தி முன்‌ 
சென்றார்‌. முன்பு அவர்‌ தலைவணங்குபவர்களுக்கு 
உளமறியாத மறுவணக்கம்‌ ஒன்றை அளிப்பார்‌. அவன்‌ 
அவரை அணுக்கமாக அறிந்த அந்நாட்களில்‌ எப்போதும்‌ 
அவர்‌ ஓரிடத்தில்‌ இருந்து இன்னொரு இடத்திற்கு 
விரைந்து சென்றுகொண்டிருப்பவர்‌ எனத்‌ தோன்றுவார்‌. 
இரு இடங்களும்‌ அவரிடமிருக்கும்‌. அப்போது துயர்‌ 
முழுத்திருந்த தன்‌ மூத்தவரை சந்திக்கச்‌ செல்கையிலும்‌ 
செல்லுமிடத்தை மறந்துவிட்டவர்‌ போலிருந்தார்‌. 


“நீங்கள்‌ ஊழ்கம்‌ பயின்றீர்களா, அமைச்சரே?” என்று 
சகதேவன்‌ கேட்டான்‌. “இல்லை” என்றார்‌ விதுரர்‌. 
“ஊழ்கத்திலமர்ந்து அனைத்தையும்‌ கடந்துசெல்ல 
என்னால்‌ இயலுமென்று எண்ணியிருந்தேன்‌. 
அதன்பொருட்டே சென்றேன்‌. ஊழ்கம்‌ எனக்குரியதல்ல 
என்று கண்டுகொண்டேன்‌.” சகதேவன்‌ “பிறகென்ன 
செய்தீர்கள்‌?” என்றான்‌. “வெறுமனே இருந்தேன்‌. 
நினைவறிந்த நாள்‌ முதல்‌ அஸ்தினபுரியை இயற்றுபவன்‌ 
நான்‌ என எண்ணியிருந்தேன்‌. அனைத்திலிருந்தும்‌ 
ஒதுங்கிய பின்பு என்‌ அகம்‌ மேலும்‌ விசைகொண்டு 
அனைத்தையும்‌ ஆற்றிக்கொண்டிருந்தது. அவற்றில்‌ 
இருந்து அகன்றேன்‌.” 


“இடத்தை அகற்றுவது உள்ளத்தை அகற்றுவதற்கு எளிய 


வழி என கண்டுகொண்டேன்‌. சிறுகுடிலில்‌ 
கிழங்குகளையும்‌ கனிகளையும்‌ மட்டுமே உண்டு 
எவரிடமும்‌ சொல்லாடாமல்‌ எவர்‌ முகத்தையும்‌ 
நோக்காமல்‌ அமர்ந்திருந்தேன்‌. நூல்‌ நவிலவில்லை. இசை 
கேட்கவில்லை. என்ன செய்தேன்‌ எனில்‌ வெறுமனே 
அமர்ந்திருந்தேன்‌. என்‌ வாழ்நாளில்‌ முதல்முறையாக.” 
அவர்‌ புன்னகைத்து “வெறுமனே இருக்கையில்‌ முதலில்‌ 
உள்ளம்‌ ஓலமிடுகிறது. வெளிச்செயலுக்கு அது 
ஆற்றிப்பழகிய எதிர்விசையை அளிக்கிறது. அக்கூச்சலே 
நம்மை வெறுமனே அமரவிடாமல்‌ தடுக்கிறது. அது 
ஓய்ந்தபின்‌ நம்மால்‌ ஒன்றும்‌ செய்யாமல்‌ அமர முடியும்‌” 
என்றார்‌. 


“ஆம்‌!” என்று சகதேவன்‌ ஊக்கத்துடன்‌ சொன்னான்‌. 
“குருக்ஷேத்ரப்‌ போர்களத்தில்‌ நான்‌ அதை 
கண்டுகொண்டேன்‌. சூழ்ந்திருக்கும்‌ பேரோசைக்கு 
நிகரான ஓசை ஒன்றை எழுப்பியே நம்‌ உள்ளம்‌ 
நிகர்நிலை கொள்கிறது. அப்பேரோசைக்கு என்‌ அகம்‌ 
எதிரோசை எழுப்புவதை தவிர்த்தேன்‌. ஒவ்வொரு நாளும்‌ 
என அதை பயின்றேன்‌. என்‌ அகத்தின்‌ ஓசை அவிந்ததும்‌ 
புறவோசை கேட்காமலாகியது. புயலெனக்‌ 
கொந்தளிக்கும்‌ அந்தக்‌ களத்தில்‌ நான்‌ முற்றிலும்‌ 
நிகர்நிலை கொண்டிருந்தேன்‌.” 

நகைத்தபடி அவன்‌ தொடர்ந்தான்‌. “ஓசைகளில்‌ 
மிதப்பவர்கள்‌ அங்கிருந்த வீரர்கள்‌ அனைவருமே. 
ஓசையற்ற அகம்‌ கொண்டவன்‌ கொந்தளிக்கும்‌ நீர்‌ நடுவே 
நிலைத்த பாறை போன்றவன்‌. போர்க்கொந்தளிப்பில்‌ 
இருந்தவர்கள்‌ என்னை வந்து வந்து அறைந்து 
மீண்டனர்‌. அவர்கள்‌ என்‌ கண்களை சந்திக்கையில்‌ 
அடைந்த திகைப்பை நினைவுகூர்கிறேன்‌.” விதுரர்‌ 
அவனை திரும்பி நோக்கினார்‌. சகதேவன்‌ “புறம்‌ என்பது 
ஓசையால்‌ கோக்கப்பட்டிருக்கிறது. ஒசையில்லையேல்‌ 
அவை ஒவ்வொன்றும்‌ தனித்தனியானவை. ஓசையற்ற 
குருக்ஷேத்ரம்‌ அச்சமூட்டும்‌ பெரும்பரப்பு அல்ல என்று 
கண்டேன்‌. அது தனித்தனியாக அசையும்‌ மானுடர்களும்‌ 
விலங்குகளும்‌ கொண்டது. அதை அறிந்த கணமே 
அச்சமொழிந்தேன்‌” என்றான்‌. 


விதுரர்‌ புன்னகைப்பதைக்‌ கண்டு அவன்‌ பேச்சை 
நிறுத்தினான்‌. “என்ன எண்ணுகிறீர்‌, அமைச்சரே?” 
என்றான்‌. “கற்பது இனிது” என்ற விதுரர்‌ “நாம்‌ 
அணுகிவிட்டோம்‌ அல்லவா?” என்று கேட்டார்‌. “ஆம்‌, 
இங்குதான்‌” என்றான்‌ சகதேவன்‌. 

[[mage]திருதராஷ்டிரரின்‌ குடில்‌ முன்‌ சஞ்சயன்‌ 
நின்றுகொண்டிருந்தான்‌. அவர்கள்‌ வருவதைக்‌ கண்டு 
புன்னகையுடன்‌ அருகணைந்து விதுரரின்‌ கால்களைத்‌ 
தொட்டு வணங்கினான்‌. அவன்‌ தலைமேல்‌ கைகளை 
வைத்து வாழ்த்திய விதுரர்‌ “எப்படி இருக்கிறார்‌?” 
என்றார்‌. சஞ்சயன்‌ “உடல்நிலை நலமாகவே இருக்கிறது” 
என்றான்‌. சகதேவன்‌ “மகிழ்ச்சியாக இருக்கிறார்‌ 
என்றுதானே கேள்விப்பட்டேன்‌” என்றான்‌. சஞ்சயன்‌ 
“ஆம்‌, அதை மகிழ்ச்சி என சொல்லலாம்‌ என்றால்‌ நேற்று 
மாலைவரைகூட மகிழ்ச்சியாகவே இருந்தார்கள்‌” 
என்றான்‌. 


விதுரர்‌ “சொல்க!” என்றார்‌. “நீங்கள்‌ அவரை சந்திக்க 
வந்திருக்கிறீர்கள்‌” என்றான்‌ சஞ்சயன்‌. “அவர்‌ நிலையை 
அறிந்தபின்‌ சந்திக்கிறேன்‌” என்றார்‌ விதுரர்‌. சஞ்சயன்‌ 
“அதை நான்‌ விளக்க முடியாது. நிகழ்ந்தவை என்ன 
என்று மட்டும்‌ சொல்கிறேன்‌” என்றான்‌. விதுரர்‌ இயல்பாக 
நடந்து பக்கவாட்டிலிருந்த சஞ்சயனின்‌ குடிலை நோக்கி 
சென்றார்‌. சஞ்சயன்‌ அவர்‌ பின்னால்‌ வந்தான்‌. அவர்‌ 
அங்கிருந்த மூங்கில்‌ பீடத்தில்‌ அமர்ந்துகொள்ள அவன்‌ 
முன்னால்‌ நின்றான்‌. சகதேவன்‌ அருகே சென்று நின்று 
அவர்கள்‌ இருவரின்‌ முகங்களையும்‌ மாறிமாறி 
நோக்கினான்‌. 


சஞ்சயன்‌ “இங்கே அரசரும்‌ இளையோரும்‌ வந்து 
வாழ்த்துச்சொல்‌ பெற்றுச்‌ சென்றதை அறிந்திருப்பீர்கள்‌. 
அந்நாளில்‌ அக்கணங்களுக்கு முன்புவரை அவர்‌ 
கொந்தளித்துக்கொண்டுதான்‌ இருந்தார்‌. சினமும்‌ 
பழிவெறியும்‌ ஒரு கணம்‌ மீதெழும்‌. மைந்தர்‌ 
வாழவேண்டும்‌, குடிசெழிக்கவேண்டும்‌ என்னும்‌ விழைவு 
அதை வெல்லும்‌. அவர்‌ எந்நிலையில்‌ இருக்கிறார்‌ 
என்பதை எவராலும்‌ சொல்ல முடிந்ததில்லை. 
சுழற்காற்றில்‌ அலையும்‌ காற்றுத்திசைகாட்டிபோல 
விண்ணால்‌ ஆட்டுவிக்கப்படுகிறார்‌ என்று நான்‌ 
எழுதிக்கொண்டேன்‌” என்றான்‌. 


ஆனால்‌ அன்று பாண்டவ உடன்பிறந்தார்‌ ஐவரும்‌ வந்து 
பணிந்து வாழ்த்துச்சொல்‌ பெற்றபோது அவரிடமிருந்து 
தந்தையே மேலெழுந்தார்‌. தன்னை ஒரு பெருந்தந்தை, 


இருவர்‌ நன்றாக அமருமளவுக்கு இடம்‌ கொண்டிருப்பது 
தெரிந்தது. அவள்‌ தன்னருகே வந்து நின்றதை 
நோக்காமல்‌ அவன்‌ அங்கே வளர்ந்துகிடந்த 
தர்ப்பையையும்‌ நாணவையும்‌ பிடுங்கி அந்த குகையின்‌ 
தரையில்‌ நிரப்பி இருக்கை செய்தான்‌. பின்பு அவளிடம்‌ 
உள்ளே செல்லும்படி கைகாட்டினான்‌. 


மெல்லிய நாணப்புன்னகையுடன்‌ கிருபி உள்ளே சென்று 
தர்ப்பைமேல்‌ கால்‌ மடித்து அமர்ந்தாள்‌. துரோணன்‌ 
அண்ணாந்து இருண்டு செறிந்திருந்த வானை நோக்கி 
விட்டு தானும்‌ உள்ளே வந்தான்‌. அவள்‌ உடலைத்‌ 
தொடாமல்‌ மறு எல்லையில்‌ விலகி காலைக்குவித்து 
அமர்ந்துகொண்டான்‌. மின்னல்கள்‌ அதிர்ந்து கொண்டே 
இருந்தன. அப்பாலிறங்கிச்சென்ற மலையோடையின்‌ 
கரைகளில்‌ இருந்து தவளைகள்‌ பெருங்குரல்‌ எழுப்பின. 
மரக்கிளைகளில்‌ பறவைகள்‌ கூடணையும்‌ பொருட்டு 
கூவிக்கொண்டிருந்தன. குளிர்ந்த காற்று தெற்கின்‌ 
ஆழத்திலிருந்து எழுந்து வந்து அனைத்து 
இலைகளையும்‌ மேலே தூக்கியது. 


[image] 

இருவரும்‌ ஒரேசமயம்‌ மேலே மரப்பட்டையின்‌ 
பொருக்குகளில்‌ வேர்போல ஒட்டியிருந்த நாகத்தைப்‌ 
பார்த்தனர்‌. அது செங்கதிர்‌ நாக்கு படபடக்க விழித்த 
மணிக்கண்களுடன்‌ தலையை மரப்பட்டைமேல்‌ 
ஒட்டிவைத்து மெல்ல வாலை 
வளைத்துக்கொண்டிருந்தது. அதன்‌ வால்நுனி தனி உயிர்‌ 
என விரைத்து நெளிந்தாடியது. துரோணன்‌ உடலை 
அசைக்காமல்‌ கண்களை பாம்பின்மேல்‌ வைத்தபடி 
கைநீட்டி ஒரு தர்ப்பைத்தாளை எடுத்தான்‌. அக்கணம்‌ 
விழியை முந்தி தலைதாக்கி எழுந்த நாகம்‌ இருபக்கமும்‌ 
முத்து அடுக்கியதுபோல படம்‌ விரிந்தெழ அனவில்‌ 
நீர்பட்டதுபோன்ற ஒலியுடன்‌ சீறியது. 


தர்ப்பையுடன்‌ துரோணனின்‌ தோள்‌ எழுவதற்குள்‌ கிருபி 
இரண்டு விரல்களில்‌ எடுத்த சிறிய நாணல்துண்டை 
வளைந்த வெண்பல்‌ தெரிய வாய்திறந்து கொத்தவந்த 
நாகத்தின்‌ வாய்க்குள்‌ இரு தாடைகளுக்கும்‌ நடுவே 
நட்டுவிட்டாள்‌. திகைத்து தலையை பின்னிழுத்த நாகம்‌ 
வாயை மூடமுடியாமல்‌ தலையை இருபக்கத்திலும்‌ 
அறைந்துகொண்டது. கனத்த உடல்‌ தர்ப்பைஅடுக்கை 
அறைய மரப்பொந்துக்குள்‌ கீழே விழுந்து தலையைத்‌ 


குலமூதாதை என அவர்‌ கண்டுகொண்டார்‌. அது அவரை 
விடுதலை செய்தது. அனைத்து உளக்கசடுகளும்‌ அகன்று 
தெளிந்தார்‌. பேரன்பு நிறைந்தவராக ஆனார்‌. அவர்கள்‌ 
சென்றபின்‌ அந்த இரும்புப்‌ பாவையை அவரிடம்‌ 
அளித்தார்கள்‌. உண்மையில்‌ அதை அவரிடம்‌ அளிக்கும்‌ 
எண்ணம்‌ இளைய யாதவருக்கு இருக்கவில்லை. அதை 
திரும்பக்கொண்டுசெல்லவே அவர்‌ சொல்லியிருந்தார்‌. 
ஆனால்‌ பேரரசர்‌ அதை நினைவுகூர்ந்து அதை 
கொண்டுவரும்படி சொன்னார்‌. 


நான்‌ அப்போது அவர்‌ அருகே இருந்தேன்‌. “அது எதற்கு 
இப்போது?” என்று கேட்டேன்‌. “அதை கொண்டு வா” 
என்று அவர்‌ சொன்னபோது முகம்‌ மலர்ந்திருந்தது. 
உளக்கிளர்ச்சி கொள்ளும்போது தலையை உருட்டியபடி 
உதடுகளை மெல்வது அவர்‌ வழக்கம்‌. “என்‌ மைந்தனின்‌ 
உடல்‌ அது... என்‌ மைந்தனைத்‌ தழுவும்‌ உணர்வு நான்‌ 
அடைந்தது” என்றார்‌. “அது பீமசேனனின்‌ உடலுருவில்‌ 
அமைக்கப்பட்டது அல்லவா?” என்றேன்‌. “அது அவன்‌ 
உடலும்கூடத்தான்‌. அவர்கள்‌ வெவ்வேறல்ல... 
கொண்டுவருக!” என்றார்‌. அருகே இருந்த பேரரசி 
“அப்பாவையா? அது அவனைப்போலவா உள்ளது?” 
என்றார்‌. அவர்‌ முகமும்‌ மலர்ந்திருந்தது. 


நான்‌ அது அவர்களுக்கு நல்ல உளநிலையை 
உருவாக்கும்‌ களிப்பாவையாக அமையும்‌ என 
எண்ணினேன்‌. கலிங்கச்‌ சிற்பிகளை வரச்சொல்லி அதை 
மீண்டும்‌ பொருத்த முடியுமா என்று பார்த்தேன்‌. அது 
எளிதில்‌ பொருந்தும்படி சமைக்கப்பட்டது. ஆகவே 
அரைநாழிகைக்குள்‌ அதை முன்பென 
அமைத்துவிட்டார்கள்‌. பேரரசரிடம்‌ அதை கொண்டு 
சென்றபோது அது வரும்‌ ஒலியிலேயே உணர்ந்துவிட்டார்‌. 
பாய்ந்தெழுந்து ஓடிவந்து இரு கைகளாலும்‌ அதை 
அள்ளி எடுத்து நெஞ்சோடணைத்து வெறிகொண்டு 
முத்தமிட்டார்‌. கண்ணீருடன்‌ “மைந்தா! மைந்தா!” என்று 
புலம்பினார்‌. அதை அணைத்துச்‌ சுழற்றியபடி 
நடனமாடினார்‌. 


என்ன வியப்பென்றால்‌ அப்பாவையை தழுவியும்‌ 
வருடியும்‌ பேரரசியும்‌ மகிழ்ந்ததுதான்‌. அவர்கள்‌ அதை 
தங்கள்‌ மடியில்‌ போட்டுக்கொண்டு கொஞ்சினார்கள்‌. 
அழுகையும்‌ கண்ணீரும்‌ மறைந்தபின்‌ சிரிப்பும்‌ களிப்பும்‌ 
வெளிப்பட்டது. அதை அவர்கள்‌ மைந்தன்‌ என்றே 
எண்ணினர்‌. அதனுடன்‌ உரையாடினர்‌. ஊடியும்‌ 
நகையாடியும்‌ அதனுடனேயே இருந்தனர்‌. அதுவும்‌ நன்றே 
என நான்‌ எண்ணினேன்‌. அது அவர்களின்‌ துயரத்தை 


தணிக்குமென்றால்‌ ஆகுக என கருதினேன்‌. 
அவ்வண்ணம்தான்‌ இருந்தது, நேற்று அந்திவரை. 


நேற்று அந்தியில்‌ அவர்கள்‌ இருவரும்‌ குடிலுக்குள்‌ 
மஞ்சத்திற்கு சென்றபோது இருவருக்கும்‌ நடுவே அந்தப்‌ 
பாவை இருந்தது. ஒவ்வொரு நாளும்‌ அவ்வாறுதான்‌ 
அவர்கள்‌ இரவு உறங்குகிறார்கள்‌. அது அவர்களுக்கு 
நடுவே படுத்திருக்கையில்‌ ஏறத்தாழ பேரரசரின்‌ 
அளவுக்கே பெரிதாக இருக்கிறது. ஆனால்‌ அவர்கள்‌ 
இருவரும்‌ அதை நடத்தும்‌ முறையில்‌ நாமே அறியாது 
அது ஒரு கையளவு சிறிய குழவி என 
எண்ணத்தலைப்படுவோம்‌. அதற்கு மரவுரிப்‌ 
போர்வையை மெல்ல இழுத்து போர்த்துகையில்‌ 
அரசியின்‌ கையிலிருக்கும்‌ அந்த மென்மையை, 
முகத்திலிருக்கும்‌ கனிவைக்‌ காண்கையில்‌ அந்தப்‌ 
பாவையும்‌ அதை உணர்கிறதோ என்று தோன்றும்‌. 


அமைச்சரே, அது உண்மையில்‌ என்ன என்று எனக்கு 
இன்னமும்‌ புரியவில்லை. தொலைவிலிருந்து 
பார்க்கையில்‌ அவர்கள்‌ அதை கொஞ்சி மகிழும்போது 
அதுவும்‌ அவர்களுடன்‌ விளையாடுகிறதோ என்ற 
எண்ணத்திலிருந்து அகல முடிவதில்லை. அவர்கள்‌ 
அதை கைகளால்‌ வருடுகையில்‌ மெல்ல உடலை ஒடுக்கி 
கருக்குழவிபோல்‌ சுருண்டு அவர்களிடம்‌ 
ஒண்டிக்கொள்கிறது. அவர்கள்‌ அதன்‌ தலையை மடியில்‌ 
வைத்து அமர்ந்துகொள்கையில்‌ கால்‌ மேல்‌ கால்‌ 
போட்டபடி அவர்களின்‌ கைகளை எடுத்து விரல்களால்‌ 
பற்றி நெஞ்சோடு வைத்துக்கொண்டு மென்மொழி 
பேசுவதுபோல்‌ தோன்றுகிறது. குழவியரும்‌ சிறுவரும்‌ 
கொள்ளும்‌ உடலசைவுகள்‌ அனைத்தும்‌ அதில்‌ 
கூடுகின்றன. 


இது என்‌ விழிமயக்காக இருக்கலாம்‌. ஆனால்‌ 
மெய்யாகவே அதில்‌ ஏதோ உள்ளது. பொருட்களில்‌ கூடும்‌ 
தெய்வங்கள்‌ எவையோ அதில்‌ கூடியுள்ளன. அது 
மறைந்த அரசரின்‌ எஞ்சும்‌ இருப்போ என நான்‌ 
எண்ணியதுண்டு. ஆனால்‌ அவர்‌ உயிருடன்‌ 
இருந்தபோதுகூட அதில்‌ ஏதோ குடியிருந்தது. அவருடன்‌ 
இணைறநின்று போரிட்டது அதுதான்‌. அவர்‌ மறைந்தபின்‌ 
குருக்ஷேத்ரத்தில்‌ எழுந்து நின்றிருந்தது. இப்போது 
மைந்தனென, மகவென மாறி இங்கிருக்கிறது. நலம்‌ 
நாடுவதா அன்றி வஞ்சம்‌ கொண்டு பலி கோருவதா 
என்று அதை இன்று வகுக்க இயலவில்லை. அது 
தன்னை மாற்றிக்கொண்டே இருக்கிறது. 
மாறிக்கொண்டே இருப்பதுதான்‌ தெய்வங்களின்‌ 


இயல்புபோலும்‌. 


அதன்‌ முகத்தை பார்த்துக்கொண்டே இருக்கிறேன்‌. 
இரும்புப்‌ பாவைமுகம்‌. தசையென நெகிழாதது. 
உள்ளிருந்து எந்த ஒளியையும்‌ வெளிக்கொணராதது. 
தலைக்கவசம்‌ இட்டு ஒருவர்‌ முன்‌ வருகையில்‌ அவரது 
முகம்‌ மறைந்துவிடுவதை கண்டிருப்போம்‌. ஆனால்‌ 
தலைக்கவசமிட்ட ஒருவருடன்‌ 
உரையாடிக்கொண்டிருக்கையில்‌ மெல்ல மெல்ல 
அத்தலைக்கவசமே அவரது முகமாக மாறுவதை 
உணர்கிறோம்‌. அது அவரது உணர்வுகளை 
காட்டத்தொடங்குகிறது. அதை நோக்கி நாம்‌ 
அனைத்தையும்‌ பேசத்தலைப்படுகிறோம்‌. 
அதைப்போலத்தான்‌ அந்தப்‌ பாவையை அரசர்‌ 
துரியோதனன்‌ என்றே நானும்‌ எண்ணினேன்‌. அவ்வாறே 
அதை நடத்தினேன்‌. அதன்‌ முன்‌ பணியாது ஒரு 
சொல்லும்‌ நான்‌ உரைத்ததில்லை. பொறுத்தருள்க அரசே 
என்று சொல்லாமல்‌ அதை தொட்டதுமில்லை. 


நேற்றிரவு சங்குலன்‌ கதவை மூடி வெளிவரும்போது நான்‌ 
வெளியே நின்றிருந்தேன்‌. அவன்‌ என்னைப்‌ பார்த்து 
ஒன்றும்‌ சொல்லாமல்‌ தலைவணங்கி அங்கிருந்த 
தாழ்வான பீடத்தில்‌ அமர்ந்துகொண்டான்‌. நான்‌ என்‌ 
மரவுரியை போர்த்திக்கொண்டு இக்குடிலுக்கு மீண்டேன்‌. 
இரவு மட்டுமே நான்‌ அரசரிடமிருந்து விலகியிருக்கிறேன்‌. 
அதுவும்‌ இப்போது அவர்‌ பேரரசியுடன்‌ இருப்பதால்‌. 
அஸ்தினபுரியில்‌ பெரும்பாலான இரவுகளில்‌ நான்‌ அவர்‌ 
அருகிலேயே தரையில்‌ படுத்துக்கொள்வது வழக்கம்‌. 
அவர்‌ இல்லாதபோதும்‌ அவர்‌ இருப்பை எப்போதும்‌ 
உணர்பவன்‌ நான்‌. 


மஞ்சத்தில்‌ படுத்து கண்களை மூடியபடி ஆற்றவேண்டிய 
பணிகளைப்‌ பற்றி எண்ணினேன்‌. அவரிடம்‌ மறுநாள்‌ 
சொல்லி முடிக்கவேண்டியவற்றை. சொல்லத்‌ 
தவறியவற்றை. பெரும்பாலான இரவுகளில்‌ 
அவ்வண்ணம்‌ விழிமூடி படுத்திருக்கையில்‌ நான்‌ 
அவரிடம்‌ சொல்லாது தவிர்த்த சொற்களை உள்ளிருந்து 
வெளியே எடுப்பேன்‌. அவ்விருளுக்குள்‌ ஒவ்வொன்றாக 
வெளியே விடுவேன்‌. அவை பறந்தும்‌ தவழ்ந்தும்‌ அவரை 
சென்றடைந்துவிடும்‌ என்பதைப்போல்‌. அவர்‌ 
துயின்றபின்‌ அவர்‌ உள்ளத்துள்‌ புகுந்து அங்கிருக்கும்‌ 
என்பதுபோல்‌. மறுநாள்‌ காலையில்‌ அவர்‌ என்னிடம்‌ 
பேசும்போது முந்தைய இரவில்‌ நான்‌ வெளிவிட்ட 
சொற்களுக்கான மறுமொழிகளும்‌ உடன்பாடுகளும்‌ 
இருப்பதை பார்த்திருக்கிறேன்‌. நாங்கள்‌ 


விழித்திருக்கையில்‌ பேசுவது குறைவு. துயிலினூடாகவே 
கைமாறும்‌ சொற்கள்‌ மிகுதி. 


அந்த அரைத்துயிலில்‌ நான்‌ அவரை மிக அருகில்‌ எனக்‌ 
கண்டேன்‌. எனக்கு அம்முகத்தோற்றம்‌ ஒரு பதற்றத்தை 
அளித்தது. பாண்டவ ஐவர்‌ முன்‌ அவர்‌ பெருந்தந்தை என 
எழுந்த அத்தருணத்தில்‌ அவருடன்‌ இருந்தேன்‌. உளம்‌ 
நெகிழ்ந்து விழிநீர்‌ சிந்தினேன்‌. அவர்‌ சென்றடைந்த 
அனைத்து உச்சிகளுக்கும்‌ நானும்‌ சென்றேன்‌. 
அப்போதும்‌ அந்தப்‌ பேரரசர்‌ நான்‌ அறிந்தவரல்ல என்று 
தோன்றிக்கொண்டுதான்‌ இருந்தது. இப்போதும்‌ அந்த 
ஐயம்‌ நீடிக்கிறது. சினவெறி கொண்டு கைகளை 
அறைந்துகொண்டு உறுமி கொந்தளித்து சுழன்று வரும்‌ 
பேரரசரை கண்டிருக்கிறேன்‌. அப்போதும்‌ இதே 
உணர்வுதான்‌, அது அவரல்ல பிறிதொன்று என்று. 
இவ்வாறும்‌ அவ்வாறும்‌ வெளிப்படும்‌ இவ்விருவருக்கும்‌ 
அப்பால்‌ பிறிதொருவர்‌ உண்டு என நான்‌ 
எண்ணிக்கொள்கிறேன்‌. அவ்வாறு ஒருவரை 
உருவாக்காமல்‌ அவருடன்‌ என்னால்‌ இருக்க இயலாது. 


அவர்களுக்கு நடுவே அந்தப்‌ பாவை படுத்திருப்பதைப்‌ 
பற்றி எண்ணிக்கொண்டேன்‌. அது ஒரு தெய்வம்‌ எனில்‌ 
இப்போது எப்படி உணரும்‌? எவ்வாறு அது அவர்களை 
எண்ணும்‌? அங்கிருந்து எழுந்து இருளில்‌ 
பேருருக்கொண்டு நின்று அவர்களை 
பார்த்துக்கொண்டிருக்கும்‌ என எண்ணிக்கொண்டேன்‌. 
இல்லை, அது வெறும்‌ பொருள்‌. மானுடரைக்‌ கண்டு 
மானுடரைப்போல்‌ உருவாக்கப்படுபவை பாவைகள்‌. 
அவை மானுடருக்குரிய நிலையழிவுகள்‌ ஏதும்‌ 
இல்லாதவை என்பதனாலேயே அவை மானுடரைவிட 
மேம்பட்டவை ஆகிவிடுகின்றன. மானுடர்‌ பிற மானுடரை 
என பாவைகளை எண்ணத்தலைப்படுகிறார்கள்‌. பிற 
மானுடரை எப்போது அச்சத்துடனும்‌ ஐயத்துடனுமே 
அவர்கள்‌ அணுகுகிறார்கள்‌ என்பதனால்‌ 
பாவைகளையும்‌ அவ்வாறே கருதுகிறார்கள்‌. 
பாவைகளின்‌ இரக்கமற்ற பிழையின்மையினால்‌ 
அவர்களின்‌ அச்சம்‌ மேலும்‌ மேலும்‌ என பெருகுகிறது. 


அது மானுடன்‌ அல்ல. அது வெறும்பொருள்‌. ஆனால்‌ 
மானுடருடன்‌ அவர்களைச்‌ சூழ்ந்திருக்கும்‌ அனைத்துப்‌ 
பொருட்களும்‌ விளையாடிக்கொண்டிருக்கின்றன. 
ஒவ்வொரு பொருளிலும்‌ ஒரு தெய்வம்‌ உள்ளது. நம்‌ 
காலைக்‌ கிழிக்கும்‌ கூழாங்கல்‌, நாம்‌ தலையில்‌ இடித்துக்‌ 
கொள்ளும்‌ நிலைப்படி, நாம்‌ கைநீட்டுகையில்‌ சற்றே 
அகன்றுவிடும்‌ கைப்பிடி அனைத்திலும்‌ நம்முடன்‌ 


விளையாடும்‌ தெய்வங்கள்‌ உள்ளன. இந்தப்‌ பாவையில்‌ 
இருக்கும்‌ தெய்வம்‌ எது? என்றேனும்‌ எவரேனும்‌ அதை 
முழுமையாக அறிந்துகொள்ள முடியுமா என்ன? 
ஏதேனும்‌ தெய்வத்தை மானுடர்‌ அவ்வாறு அறிந்து 
முழுமையாக வகுத்துள்ளார்களா? மானுடர்‌ 
வகுத்துக்கொள்ளாதவற்றையே தெய்வம்‌ என்று 
உணர்கிறோமா? 


நான்‌ துயின்றுவிட்டிருந்தேன்‌. பின்னிரவில்‌ கூச்சல்கள்‌ 
கேட்டு எழுந்து வெளியே சென்றேன்‌. பேரரசரின்‌ குடிலின்‌ 
கதவைத்‌ திறந்து சங்குலன்‌ உள்ளே செல்வதை 
கண்டேன்‌. நானும்‌ உடன்‌ உள்ளே சென்று பார்த்தபோது 
பேரரசரை சங்குலன்‌ தன்‌ இரு பெரிய கைகளால்‌ பற்றி 
இறுக்கி அள்ளித்‌ தூக்கி அப்பால்‌ கொண்டு செல்வதைக்‌ 
கண்டேன்‌. அவருக்குப்‌ பின்னால்‌ நின்றிருந்த 
அப்பாவையை அதன்‌ பின்னரே கண்டு திடுக்கிட்டு 
பின்னடைந்தேன்‌. அது இரு கைகளையும்‌ விரித்து 
மற்போரிட சித்தமாக நின்றிருந்தது. சங்குலன்‌ அவரை 
கொண்டு சென்று குடிலுக்குப்‌ பின்னால்‌ இருந்த 
வாயிலினூடாக அப்பால்‌ மறைந்தான்‌. அது தன்‌ இரு 
கைகளையும்‌ அறைந்தபடி விழியற்றதுபோல்‌ தலையைச்‌ 
சுழற்றியபடி குடிலை சுற்றி வந்தது. 

நான்‌ அதன்‌ பின்னரே மஞ்சத்தில்‌ அமர்ந்திருந்த 
பேரரசியைக்‌ கண்டேன்‌. அரசியின்‌ விழிகள்‌ அதை 
நோக்குவதுபோல்‌ தெரிந்தது. அது சுழன்று வரும்போது 
அவர்‌ தலைதிருப்பவில்லை. உறைந்ததுபோல்‌ இரு 
கைகளையும்‌ மடியில்‌ கோத்து மஞ்சத்தில்‌ 
அமர்ந்திருந்தார்‌. எனினும்‌ அதன்‌ அசைவுகள்‌ 
அனைத்தையும்‌ அவர்‌ உணர்ந்திருப்பார்‌ என்று 
அவருடைய உடல்மெய்ப்பாடுகளிலிருந்து தோன்றியது. 
நான்‌ அந்தப்‌ பாவையை பற்றிறிறுத்த வேண்டுமென்று 
விரும்பினேன்‌. எக்கணமும்‌ அது தன்‌ இரும்புக்‌ 
கைகளால்‌ பேரரசியை தாக்கிவிடக்கூடும்‌ என்று 
தோன்றியது. அறைக்குள்‌ அது கைநீட்டி துழாவியது. 


அந்தப்‌ பாவைக்கு நன்கு நோக்குணர்வு உண்டென்றும்‌, 
அதைவிட மிகுதியாக செவியுணர்வு உண்டென்றும்‌ 
அறிந்திருந்தேன்‌. அப்போது அது விழியற்றதாகத்‌ 
தோன்றியது ஏன்‌ என வியந்தேன்‌. அவரால்‌ 
உடைக்கப்பட்டபோது அதன்‌ விழிகள்‌ 
பழுதுபட்டிருக்கலாம்‌. ஆனால்‌ முந்தையநாள்‌ அதன்‌ 
விழிகளை நான்‌ பார்த்திருந்தேன்‌. அவர்களுடன்‌ அது 
இருந்தபோது நான்‌ உள்ளே நுழைந்த அசைவைக்‌ கண்டு 
சீற்றத்துடன்‌ திரும்பி நோக்கியது. அதன்‌ உணர்வுகள்‌ என 


நான்‌ கண்டுகொண்டவை முழுக்க அந்த 
விழியசைவுகளில்‌ இருந்தே. அது கைகளை 
அறைந்துகொண்டது. உறுமியபடி நிலத்தை ஓங்கி 
மிதித்தது. 


சங்குலன்‌ கதவைத்‌ திறந்து உள்ளே வந்து இயல்பாக 
நடந்து அதை அடைந்தான்‌. அவனைக்‌ கண்டதும்‌ அது 
திகைத்து பின்னடைந்து அவனை போருக்கு 
அழைப்பதுபோல கைகளை விரித்தது. அவன்‌ அதன்‌ 
இரு கைகளையும்‌ பற்றிச்‌ சுழற்றி நிலத்தில்‌ இட்டான்‌. 
அது திமிறி எழ முயல தசைபுடைத்த தன்‌ பெரும்‌ 
கைகளால்‌ அதைப்‌ புரட்டி இரும்புக்‌ கைகளை மடித்து 
பின்பக்கம்‌ கொண்டுவந்து சேர்த்து தன்‌ தலையில்‌ 
சுற்றியிருந்த தலைப்பாகைத்‌ துணியால்‌ இறுகக்‌ 
கட்டினான்‌. அதைத்‌ தூக்கி உருட்டி அப்பால்‌ இட்டான்‌. 
அது உறுமியபடி துள்ளி எழ முயல அவன்‌ அதை 
அழுத்தி மண்ணோடு பற்றிக்கொண்டான்‌. அது மெல்ல 
அடங்கி செயலிழந்தது. 


அதற்குள்‌ தோளால்‌ உந்திக்‌ கதவைத்‌ திறந்து உள்ளே 
வந்த பேரரசர்‌ “கொல்‌ அவனை! கொல்‌ அவனை!” என்று 
கூவினார்‌. அவரது இரு கைகளும்‌ பின்பக்கம்‌ 
கட்டப்பட்டிருந்தன. “எங்கே? எங்கே அவன்‌?” என்று 
கேட்டபடி குடிலுக்குள்‌ சுழன்று வந்தார்‌. சங்குலன்‌ எழுந்து 
அவரை மீண்டும்‌ பிடித்துத்‌ தூக்கி மஞ்சத்தில்‌ அமர 
வைத்து “அமர்க!” என்றான்‌. அவர்‌ “விலகுக! அறிவிலி! 
விலகிச்செல்‌! இக்கணமே அவனை கொல்ல வேண்டும்‌. 
எங்கே அவன்‌?” என்றபடி எழ முயல அவன்‌ அவரை 
ஓங்கி கன்னத்தில்‌ அறைந்தான்‌. 


அந்த ஓசை கேட்டு என்‌ உடல்‌ உலுக்கிக்கொண்டது. 
கட்டுப்படுத்த முடியாமல்‌ போகும்போது அவன்‌ அவரை 
அறைவதை முன்பும்‌ பலமுறை நான்‌ கண்டதுண்டு. அது 
இரு மல்லர்களுக்கு போரில்‌ நிகழும்‌ தாக்குதல்‌ என்றே 
எப்போதும்‌ எனக்குத்‌ தோன்றியிருக்கிறது. 
அறைபட்டதும்‌ அவர்‌ தன்‌ தலையைத்‌ தாழ்த்தி 
பற்களைக்‌ கடித்துக்கொண்டு உடற்தசைகள்‌ இறுகி 
நெகிழ்ந்து உருள திமிறினார்‌. பின்னர்‌ ஒரு கணத்தில்‌ 
தளர்ந்து உறுமல்போல்‌ ஒலியெழுப்பி அழுதபடி சரிந்து 
மஞ்சத்தில்‌ விழுந்தார்‌. சங்குலன்‌ அவர்‌ கைகளைக்‌ 
கட்டியிருந்த மேலாடையை அவிழ்க்க அவர்‌ தன்‌ இரு 
கைகளாலும்‌ தலையை ஓங்கி ஓங்கி அறைந்துகொண்டு 
கூவி அழுதார்‌. முகம்‌ தலையணையில்‌ அறைய 
மஞ்சத்திலேயே குப்புற விழுந்தார்‌. 


அந்தப்‌ பொழுது முழுக்க வெறுமனே நோக்கியபடி பேரரசி 
அமர்ந்திருந்தார்‌. பேரரசியின்‌ கூரிய நோக்கை நான்‌ 
முன்னரும்‌ உணர்ந்திருந்தபோதும்கூட அதுபோல 
எப்போதும்‌ அறிந்ததில்லை. அந்தக்‌ காட்சியே ஒரு 
கனவோ எனத்‌ தோன்றியது. பேரரசியின்‌ முகம்‌ ஒரு 
பளிங்குப்‌ பாவை போலிருந்தது. இவர்கள்‌ 
அனைவருக்குமே பாவை என ஆகும்‌ உளநிலை உண்டு. 
பேரரசர்‌ கருங்கல்‌ சிற்பம்‌ என ஆவார்‌. துரியோதனனும்‌ 
துச்சாதனனும்‌ மட்டுமல்ல கெளரவ நூற்றுவரும்‌ அமர்ந்த 
இடத்திலேயே அசைவிழந்து கல்லென ஆகும்‌ கலை 
அறிந்தவர்கள்‌. 

நான்‌ குடிலின்‌ படலை மெல்ல சார்த்தி வெளியே 
வந்தேன்‌. என்‌ குடிலுக்கு வந்து மஞ்சத்தில்‌ 
அமர்ந்துகொண்டு கண்களை மூடி பேரரசரின்‌ முகத்தை 
நினைவில்‌ கொண்டுவர முயன்றேன்‌. அமைச்சரே, 
அத்தருணத்தில்‌ ஒன்று தோன்றியது. அப்போது அங்கே 
மஞ்சத்தில்‌ படுத்து அழுதுகொண்டிருக்கும்‌ பேரரசர்தான்‌ 
மெய்யானவர்‌ என்று. ஆனால்‌ அவரை நானோ 
பேரரசியோ அணுக இயலாது. அவரை 
அணுகக்கூடியவன்‌ சங்குலன்‌ மட்டுமே. 


சங்குலன்‌ வெளிவந்து மீண்டும்‌ தன்‌ தாழ்ந்த மஞ்சத்தில்‌ 
கால்‌ நீட்டி அமர்ந்து கைகளை மடியில்‌ கட்டி சுவரில்‌ 
சாய்ந்து கண்களை மூடிக்கொண்டான்‌. நான்‌ இங்கிருந்து 
பார்த்துக்கொண்டிருந்தேன்‌. அவன்‌ சில கணங்களிலேயே 
துயின்று நீள்மூச்செறியத்‌ தொடங்கினான்‌. அவன்‌ 
மூச்சொலியைக்‌ கேட்டபடி நான்‌ இங்கு அமர்ந்திருந்தேன்‌. 
நெடும்பொழுது நான்‌ துயிலவில்லை. என்னை 
அந்நிகழ்வு உலைத்துவிட்டது. அவ்வண்ணம்‌ ஒரு 
நிகழ்வு உருவாகக்கூடும்‌ என எண்ணியிருந்தேன்‌. அது 
உருவானபோது வெறுமையை அடைந்தேன்‌. 


என்ன நிகழ்ந்தது என்று இன்று காலை பேரரசியிடம்‌ 
கேட்டேன்‌. பேரரசி தனக்குத்‌ தெரியவில்லை, பேரரசர்‌ 
சொன்னதைத்தான்‌ தன்னால்‌ சொல்ல முடியும்‌ என்றார்‌. 
நள்ளிரவில்‌ அந்தப்‌ பாவை எழுந்து பேரரசரை கொல்ல 
முயன்றது. அவர்‌ மேலேறி அமர்ந்து கால்களால்‌ அவர்‌ 
உடலை கவ்விக்கொண்டு கழுத்தை நெரித்து இறுக்கியது. 
அவர்‌ அதை முழு உடல்‌ விசையாலும்‌ உந்தி அப்பாலிட்டு 
எழுந்து தாக்கினார்‌. அவர்கள்‌ இரு 
இணைமல்லர்கள்போல்‌ போரிட்டுக்கொண்டனர்‌. அதன்‌ 
அடிகளை பேரரசரால்‌ தாள முடியவில்லை. இருமுறை 
அது பேரரசரைத்‌ தூக்கி அப்பால்‌ வீசியது. அது அவரை 
கொன்றிருக்கும்‌. அவரது அலறல்‌ கேட்டு சங்குலன்‌ 


உள்ளே வந்து அவரை காப்பாற்றினான்‌ என்றார்‌. 


சகதேவன்‌ “அவர்‌ மிக எளிதில்‌ அதை உடைத்ததை நான்‌ 
பார்த்தேன்‌. அவர்‌ தோள்களுக்கு அது இணையே அல்ல. 
அது துரியோதனன்‌ தனக்கு நிகரான மல்லனாக 
உருவாக்கியது. மூத்தவர்‌ பீமசேனன்‌ வடிவில்‌ அதை 
அமைத்தார்‌ என்றும்‌ மேலும்‌ மேலும்‌ மேம்படுத்தி அதை 
தன்‌ வடிவிலேயே ஆக்கிக்கொண்டார்‌ என்றும்‌ 
சொல்கிறார்கள்‌. அவர்கள்‌ இருவருமே பேரரசரைவிட 
மிகச்‌ சிறிய உடல்‌ கொண்டவர்கள்‌” என்றான்‌. விதுரர்‌ 
“அது பேரரசரின்‌ உடலையும்‌ தான்‌ 
எடுத்துக்கொண்டிருக்கலாம்‌” என்றார்‌. “அது எங்ஙனம்‌?” 
என்றபின்‌ “அது இயல்வதா என்ன?” என்று சகதேவன்‌ 
கேட்டான்‌. “அது தன்‌ எதிரியின்‌ ஆற்றலை 
கற்றுக்கொண்டு நிகரானதாக ஆகும்‌ நுட்பம்‌ கொண்டது” 
என்று விதுரர்‌ சொன்னார்‌. 


“அவ்வாறெனினும்கூட அவர்கள்‌ ஒருமுறைகூட 
பொருதவில்லையே? அவர்‌ அதை கொஞ்சி வருடி 
உவகைகொண்டபம அல்லவா இருந்தார்‌?” என்று 
சகதேவன்‌ கேட்டான்‌. புன்னகையுடன்‌ எழுந்துகொண்டு 
“நான்‌ மூத்தவரை சந்திக்கிறேன்‌” என்று விதுரர்‌ 
சொன்னார்‌. சஞ்சயன்‌ “அவர்‌ பலமுறை நீங்கள்‌ 
வந்துவிட்டீர்களா என்று கேட்டார்‌. நேற்றே நீங்கள்‌ 
வந்துவிட்டதை சொன்னேன்‌. அழைத்து வரவா என்று 
கேட்டேன்‌. வேண்டாம்‌, அவனே வரட்டும்‌ என்றார்‌” 
என்றான்‌. விதுரர்‌ “அவர்‌ இன்று காலை எப்படி 
இருக்கிறார்‌?” என்றார்‌. “நேற்று நிகழ்ந்தவற்றுக்குப்‌ பின்‌ 
அவர்‌ சோர்வுற்றிருப்பார்‌ என்றே எண்ணினேன்‌. 
அவ்வண்ணமே இருக்கிறார்‌. காலையில்‌ எழுந்து அவரோ 
அரசியோ ஒரு சொல்கூட பேசிக்கொள்ளவில்லை” 
என்றான்‌ சஞ்சயன்‌. 


விதுரர்‌ நடக்க சகதேவன்‌ அவருக்குப்‌ பின்னால்‌ 
சென்றான்‌. “இந்நாட்களில்‌ நீ விந்தையான எதையாவது 
பார்த்தாயா அவரிடம்‌?” என்றார்‌ விதுரர்‌. “விந்தையா? 
இங்கே நிகழ்வன அனைத்துமே விந்தைதானே?” 
என்றான்‌ சஞ்சயன்‌. “நீ எண்ணாதது, முன்னர்‌ நீ 
காணாதது” என விதுரர்‌ மீண்டும்‌ கேட்டார்‌. “பல உள்ளன. 
எதை சொல்வேன்‌?” என்றான்‌ சஞ்சயன்‌. பின்னர்‌ “இன்று 
காலை ஒரு புதிய பேச்சு எழுந்தது” என்றான்‌. “சொல்க!” 
என விதுரர்‌ சொன்னார்‌. 


“இன்று காலை அவர்‌ மறைந்த அரசியின்‌ பெயரை 
சொன்னார்‌” என்றான்‌ சஞ்சயன்‌. “யார்‌?” என்றார்‌ விதுரர்‌. 


“இளைய அரசி சம்படையின்‌ பெயரை சொன்னார்‌” 
என்றான்‌ சஞ்சயன்‌. “அவர்‌ மறந்தும்‌ ஒருமுறைகூட 
அப்பெயரை சொன்னதில்லை.” விதுரர்‌ “அவர்‌ என்ன 
சொன்னார்‌?” என்றார்‌. “சம்படை என்றும்‌ மட்டும்‌ 
சொன்னார்‌. தலைகுனிந்து அமர்ந்திருந்தார்‌. தனக்குள்‌ 
என ஏதோ சொல்லிக்கொண்மருந்தார்‌. அச்சொல்‌ என்ன 
என நான்‌ விழிகளால்‌ அறிந்தேன்‌. இளைய அரசி 
சம்படையின்‌ பெயர்‌” என்றான்‌ சஞ்சயன்‌. 


விதுரர்‌ அவனை புரியாதவர்போல சில கணங்கள்‌ 
நோக்கி நின்றார்‌. பின்னர்‌ நடந்தார்‌. சகதேவன்‌ “அரசி 
சம்படைக்கு இங்கே நீர்க்கடன்கள்‌ தேவை இல்லை 
அல்லவா? அவருக்குரிய அனைத்தும்‌ பல்லாண்டுகளாக 
செய்யப்படுகின்றன” என்றான்‌. விதுரர்‌ ஒன்றும்‌ 
சொல்லவில்லை. “அரசி விண்புகுந்திருப்பார்‌” என்றான்‌ 
சகதேவன்‌. விதுரர்‌ தனக்குள்‌ என “சிலர்‌ விண்புகுவதே 
இல்லை” என்றார்‌. 

[[ஙage]சங்குலன்‌ திருதராஷ்டிரரின்‌ அறையிலிருந்து 
வெளிவந்து, விதுரரை பார்த்ததும்‌ நின்றான்‌. அவர்‌ 
அருகணைந்ததும்‌ அவன்‌ முகம்‌ விரிந்து 
புன்னகையாகியது. தலைவணங்கி விலகி நின்றான்‌. 
விதுரர்‌ அவனருகே சென்று அவனுடைய தோளில்‌ கை 
வைத்து புன்னகையுடன்‌ “மெலிந்துவிட்டாய்‌” என்றார்‌. 
அவன்‌ நாணத்துடன்‌ சிரித்து தலைகுனிந்து “போர்‌ 
நாட்களில்‌ மலையில்‌ இருந்தேன்‌. போதிய உணவில்லை” 
என்றான்‌. அவர்‌ அவன்‌ தோளில்‌ கைவிரல்களைச்‌ 
சுருட்டி இருமுறை குத்திய பின்‌ “அங்கும்‌ வேட்டையாடி 
உண்டிருப்பாயே” என்றார்‌. அவன்‌ சிரித்தபோது 
சிறுவனாக மாறிவிட்டிருந்தான்‌. அவர்‌ அவன்‌ உடலின்‌ 
நெஞ்சக்கூட்டுக்குள்ளேயே அடங்கும்‌ 
உடல்கொண்டிருந்தார்‌. ஆனால்‌ உணர்ச்சிகள்‌ 
உடலசைவுகள்‌ வழியாக அவர்‌ பேருருக்கொண்டு 
தந்தையாக அவன்‌ சிறுமகவாக மாறிவிட்டிருந்தான்‌. 


“இருக்கிறாரா?” என்று விதுரர்‌ கேட்டார்‌. “ஆம்‌, 
எதிர்பார்த்துக்கொண்டிருக்கிறார்‌” என்று அவன்‌ 
சொன்னான்‌. “அவர்‌ உடல்நிலை எவ்வண்ணம்‌ 
உள்ளது?” என்றார்‌ விதுரர்‌. “நலம்‌, காலையில்‌ உள்ளமும்‌ 
நிகர்நிலையில்‌ உள்ளது” என்று அவன்‌ சொன்னான்‌. 
விதுரர்‌ தலைகுனிந்து கைகூப்பியபடி குடிலுக்குள்‌ 
நுழைந்தார்‌. சங்குலனின்‌ முகத்தில்‌ விதுரருக்கு மட்டுமாக 
எழுந்த அப்புன்னகை அக்கணமே மறைந்து அவன்‌ 
முகம்‌ சிலையென்று ஆவதை சகதேவன்‌ கண்டான்‌. 
அவன்‌ சென்று தன்‌ பீடத்தில்‌ அமர்ந்துகொள்ள 
சகதேவன்‌ திரும்பி தாழ்ந்த குரலில்‌ சஞ்சயனிடம்‌ 
“உண்மையில்‌ இரும்புப்‌ பாவை என்பது இவன்தான்‌” 
என்றான்‌. சஞ்சயன்‌ இதழ்‌ மட்டும்‌ விரிய விழிகளுக்குள்‌ 
புன்னகைத்தான்‌. சகதேவன்‌ “அவர்‌ தனக்கு நிகராகப்‌ 
போரிடும்பொருட்டு உருவாக்கிக்‌ கொண்ட பாவை” என 
மீண்டும்‌ சொன்னான்‌. 

குடிலுக்குள்‌ திருதராஷ்டிரர்‌ மஞ்சத்தில்‌ 
தலையணைகளை அடுக்கி அதில்‌ சாய்ந்தவராக கால்‌ 
நீட்டி அமர்ந்திருந்தார்‌. வெண்ணிற மேலாடை 
தோளிலிருந்து வழிந்து நீண்டு அப்பால்‌ கிடந்தது. 


தூக்கியபடி வளைந்து வெளியே ஓடியது. அடிப்பக்க 
வெண்மை தெரிய உடலைச்‌ சுழித்து, வால்‌ விடைத்து 
துடிக்க, செதில்தோல்‌ உரசி ஒலிக்க நெளிந்தது. தலையை 
இருபக்கமும்‌ அறைந்தபடி ஓடி எதிரில்‌ இருந்த மரத்தை 
அணுகி தலையை முட்டிக்கொண்டதும்‌ நாணல்‌ துண்டு 
உதிர்ந்தது. 

நாகம்‌ அங்கேயே தலையைத்‌ தாழ்த்தி தரையோடு 
ஒட்டவைத்துக்கொண்டு கனத்த உடலை அதைச்சுற்றி 
சுழற்றி இழுத்துக்கொண்டது. அதன்‌ வால்நுனி 
சுருள்களின்‌ அடியில்‌ சிக்கிக்கொண்ட பாம்புக்குஞ்சு 
போல துடித்தது. துரோணன்‌ தான்‌ இருந்த மரத்தின்‌ 
பட்டையை ஓங்கி அடித்தான்‌. திடுக்கிட்டு 
தலையெழுப்பிய பாம்பு ஒலிவந்த திசையை நோக்கி 
நாக்குபறக்க அசையாமல்‌ நின்றது. பின்‌ சட்டென்று 
திரும்பி நாணல்கள்‌ அசைந்து வழிவிட புதருக்குள்‌ 
பாய்ந்துசென்றது. நாணல்களின்‌ அசைவாக அது 
செல்லும்‌ வழி தெரிந்தது. 


துரோணன்‌ சற்று நேரம்‌ தலைகுனிந்து அமர்ந்திருந்தபின்‌ 
கண்களைத்‌ தூக்காமலேயே “நீ வில்வித்தை 
பயின்றவளா?” என்றான்‌. “இல்லை” என்று கிருபி 
சொன்னாள்‌. “எந்தை மாணவர்களைப்‌ 
பயிற்றுவிப்பதைக்‌ கண்டிருக்கிறேன்‌. கைக்கும்‌ 
விழிக்குமான உறவைப்பற்றி அவர்‌ சொன்னவை 
எனக்குப்‌ பிடித்திருந்தன. அவற்றை நானும்‌ செய்து 
பார்த்திருக்கிறேன்‌”. துரோணன்‌ நிமிர்ந்து அவளை 
நோக்கி “நீ வில்லெடுப்பாயென்றால்‌ நானோ உன்‌ 
தந்தையோ பரசுராமரோ கூட உன்‌ முன்‌ நிற்க முடியாது” 
என்றான்‌. அவள்‌ புன்னகையுடன்‌ “பெண்கள்‌ 
வில்லேந்துவதற்கு மகிஷாசுரன்‌ 
பிறந்துவிட்டிருக்கிறானா என்ன?” என்றாள்‌. 


அவள்‌ சொல்வது என்ன என்று அவனுக்கு முதலில்‌ 
புரியவில்லை. “ஏன்‌?” என்று கேட்டதும்தான்‌ அதை 
விளங்கிக்கொண்டான்‌. கக வப டத இடற நீங்கள்‌ 
களமிறங்கும்‌ அளவுக்கு ஏதும்‌ நிகழ்ந்துவி ல்லை. 
மைந்தர்களே வினையா க்கொள் கிறோம்‌” என்றான்‌. 
அவள்‌ சிரித்தபோது மாதுளைமுத்துக்களின்‌ நிறமுடைய 
ஈறுகள்‌ தெரிவதன்‌ அழகை அவன்‌ அறிந்தான்‌. அவள்‌ 
கையை அவன்‌ கை பற்றியதும்‌ அவள்‌ சிரிப்பை நிறுத்தி 
தலைகுனிந்தாள்‌. அவளுடைய இமைகள்‌ சரிந்து 
உதடுகள்‌ ஒன்றன்மேல்‌ ஒன்று அழுந்தின. 


“நான்‌ இமயமேறிச்செல்வதாகச்‌ சொன்னது உண்மை என 


கைகளைக்‌ கோத்து மடியில்‌ வைத்து தலையைத்‌ தாழ்த்தி 
உதடுகளை இறுக்கி காலடியோசைகளை 
கேட்டுக்கொண்டிருந்தார்‌. சற்று அப்பால்‌ தாழ்ந்த 
பீடத்தில்‌ காந்தாரி அமர்ந்திருந்தாள்‌. பக்கத்து 
அறையிலிருந்து சத்யசேனை கதவுப்‌ படலை திறந்து 
எட்டிப்பார்த்தாள்‌. விதுரரின்‌ காலடி ஓசைக்கு ஏற்ப 
உடலில்‌ மெய்ப்பு அலைகளைக்‌ கொண்டபடி 
விழிக்குமிழ்கள்‌ உருள திருதராஷ்டிரர்‌ முனகினார்‌. 
அவருடைய பெரிய கரிய உடலில்‌ மயிர்ப்புள்ளிகள்‌ 
தோன்றி அமைவதை தொலைவிலிருந்தே சகதேவன்‌ 
கண்டான்‌. 


சஞ்சயன்‌ அருகணைந்து “அமைச்சர்‌ விதுரர்‌ தங்களைக்‌ 
காணும்பொருட்டு வந்திருக்கிறார்‌, பேரரசே” என்றான்‌. 
திருதராஷ்டிரர்‌ ஒன்றும்‌ கூறவில்லை. விதுரர்‌ 
அருகணைந்து அவர்‌ கால்களைத்‌ தொட்டு 
வணங்கினார்‌. திருதராஷ்டிரர்‌ கைநீட்டி அவரை 
வாழ்த்தவில்லை. யானைமூச்சென பெருமூச்சு மட்டும்‌ 
எழுந்தது. விதுரர்‌ அவர்‌ வாழ்த்தை எதிர்பார்க்காமல்‌ 
எழுந்து சென்று காந்தாரியின்‌ கால்களைத்‌ தொட்டு 
வணங்கினார்‌. காந்தாரி தன்‌ வலக்கையை அவர்‌ 
தலையில்‌ வைத்து “சிறப்புறுக! நிறைவுறுக!” என்று 
வாழ்த்தினாள்‌. சிற்றறையில்‌ இருந்து வந்து நின்றிருந்த 
இளைய அரசியரை அணுகி மூப்பு முறையில்‌ 
அவர்களை கால்தொட்டு வணங்கினார்‌ விதுரர்‌. 
அவர்கள்‌ காந்தாரியைப்‌ போலவே அவரை வாழ்த்தினர்‌. 
சத்யசேனை மெல்ல விசும்பினாள்‌. காந்தாரி திரும்பி 
கட்டப்பட்ட கண்களால்‌ அவளை நோக்க சத்யவிரதையும்‌ 
விசும்பி பின்‌ தன்‌ வாயை கைகளால்‌ 
அழுத்திக்கொண்டாள்‌. அரசியர்‌ அனைவருமே விழிநீர்‌ 
வடித்துக்கொண்டிருந்தனர்‌. 


விதுரர்‌ கைகளைக்‌ கட்டியபடி திருதராஷ்டிரர்‌ முன்‌ 
நின்று “இன்று முழுக்க பணிகள்‌ உள்ளன, மூத்தவரே. 
நீர்க்கடனை முறைப்படி ஆற்றி நிறைவு செய்யவேண்டிய 
பொறுப்பை என்னிடம்‌ ஒப்படைத்திருக்கிறார்கள்‌. இங்கு 
அமைச்சர்கள்‌ பலர்‌ வந்துவிட்டனர்‌. அவர்களில்‌ பலர்‌ 
இளையோர்‌. அவர்களுக்கு கற்றுத்தர 
வேண்டியிருக்கிறது” என்றார்‌. “பிறர்‌ எங்கே?” என்றார்‌ 
திருதராஷ்டிரர்‌. “ஓர்‌ அரசர்‌ நீங்கினால்‌ அவருடைய 
அமைச்சர்கள்‌ பணிநீங்குவது மரபு. பெரும்பாலும்‌ 
அனைவருமே கானேகிவிட்டார்கள்‌.” திருதராஷ்டிரர்‌ 
“ஆம்‌, அறிந்தேன்‌” என்றார்‌. அவர்‌ ஏதோ 
எண்ணிக்கொண்டிருக்க முகம்‌ ஒருகணம்‌ கடும்‌ சினம்‌ 
கொண்டதுபோல்‌, பின்னர்‌ துயிலில்‌ ஆழ்ந்ததுபோல்‌, 


பின்னர்‌ அழுகையில்‌ இழுபட்டதுபோல்‌ தோன்றியது. 


விதுரர்‌ “தங்களிடம்‌ வாழ்த்துச்சொல்‌ பெற்று திரும்ப 
வேண்டும்‌ என்று எண்ணினேன்‌. நேற்றே வந்துவிட்டேன்‌. 
தாங்கள்‌ துயின்றிருப்பீர்கள்‌ என்று கூறினார்கள்‌” 
என்றார்‌. “துயிலா?” என அவர்‌ புன்னகைத்தார்‌. “அல்லது 
ஒருவேளை இப்போதும்கூட துயின்றுகொண்டிருக்கிறேன்‌ 
போலும்‌” என்று தனக்குத்தானே என கூறினார்‌. கைகளை 
வீசி “எல்லாம்‌ கனவு” என்றார்‌. விதுரர்‌ மறுமொழி ஏதும்‌ 
கூறவில்லை. திருதராஷ்டிரர்‌ எண்ணியிராத கணம்‌ 
வெடித்தெழுந்து உரத்த குரலில்‌ “செல்க! செல்க! உன்னை 
இங்கு யார்‌ அழைத்தார்கள்‌? இங்கு எதைப்‌ பார்க்க 
வந்தாய்‌?” என்றார்‌. விதுரர்‌ கைகள்‌ கூப்புவதுபோல்‌ 
நெஞ்சில்‌ படிந்திருக்க நின்றார்‌. “செல்க! நிற்காதே, 
செல்க!” என்று திருதராஷ்டிரர்‌ மீண்டும்‌ கூச்சலிட்டார்‌. 
விதுரர்‌ “திரும்பிவர எண்ணவில்லை. வராமலிருக்க 
இயலவில்லை” என்றார்‌. “ஆம்‌” என்றார்‌ திருதராஷ்டிரர்‌. 
தொண்டை அடைப்பதுபோல கனைத்துக்கொண்டே 
இருந்தார்‌. பலமுறை கனைத்த பிறகு சற்றே 
அமைதியடைந்தார்‌. 


“நீ கிளம்பும்போது உண்மையில்‌ ஓர்‌ அகநிறைவை 
அடைந்திருந்தேன்‌. எனக்குத்‌ தெரிந்திருந்தது, 
இவையனைத்தும்‌ இவ்வண்ணமே நிகழும்‌ என்று. அதை 
அறியாத தந்தையர்‌ இங்கு எவருமில்லை. ஆகவே 
அதற்குமுன்‌ நீ கிளம்பியது நன்றென்றே எண்ணினேன்‌” 
என்றார்‌. “ஆம்‌, நான்‌ கிளம்பியது மீளாமல்‌ சென்று 
மறையும்பொருட்டே. ஆனால்‌ நான்‌ வந்தாகவேண்டும்‌, 
உங்களிடம்‌ இருந்தாகவேண்டும்‌” என்றார்‌ விதுரர்‌. 
“என்னுடனா?” என்று திருதராஷ்டிரர்‌ தலை திருப்பினார்‌. 
“எனக்காகவா திரும்பி வந்தாய்‌?” விதுரர்‌ “ஆம்‌ மூத்தவரே, 
உங்களால்தான்‌. அந்தப்‌ பற்றினால்தான்‌ நான்‌ எங்கும்‌ 
செல்ல முடியாமல்‌ ஆகியது” என்றார்‌. “இல்லையெனில்‌ 
எங்கு சென்றிருப்பாய்‌?” என்று திருதராஷ்டிரர்‌ கேட்டார்‌. 
“தொலைவு, நெடுந்தொலைவு” என்றார்‌ விதுரர்‌. “எங்கு 
என்று எனக்குத்‌ தெரியாது. ஆனால்‌ நெடுந்தொலைவாக 
அன்றே சென்றிருக்கக்கூடும்‌.” 


திருதராஷ்டிரர்‌ இரு கைகளையும்‌ கோத்துக்கொண்டார்‌. 
தலையை குனிந்து சில கணங்கள்‌ அமர்ந்திருந்த பின்‌ 
“சொல்க, நீ எதை அடைந்தாய்‌?” என்றார்‌. விதுரர்‌ ஒன்றும்‌ 
சொல்லவில்லை. “இளையோனே, நீ செய்த ஊழ்கம்‌ 
என்ன?” என்றார்‌ திருதராஷ்டிரர்‌. விதுரர்‌ புன்னகைத்து 
“அகன்றிருப்பதனால்‌ பரப்பு மட்டுமே குறைகிறது என 
அறிந்தேன்‌. பரப்பு குறைகையில்‌ கூர்மை மிகுகிறது” 


என்றார்‌. திருதராஷ்டிரர்‌ அதை புரிந்துகொள்ளாமல்‌ 
தலையை அசைத்தார்‌. பின்னர்‌ “அஸ்தினபுரியின்‌ அந்த 
கைவிடுபடைகள்‌ அனைத்தும்‌ பொறிகளிலிருந்து 
எழுந்துவிட்டன, அறிவாயா?” என்றார்‌. விதுரர்‌ 
திடுக்கிடுவதை சகதேவன்‌ கண்டான்‌. அவர்களுக்குள்‌ 
என்ன அறியாச்‌ சொல்‌ பரிமாறப்பட்டது என வியந்தான்‌. 
“நீ சென்று அந்தக்‌ கைவிடுபடைகளை பார்க்கலாம்‌. 
நாணும்‌ வில்லும்‌ தளர்ந்து அவை அந்த மேடைகளில்‌ 
அமைந்திருப்பதை நான்‌ எண்ணிக்கொண்டேன்‌” 
என்றார்‌ திருதராஷ்டிரர்‌. விதுரர்‌ பெருமூச்சுவிட்டார்‌. 
“நன்று, நீ அஸ்தினபுரிக்குச்‌ செல்லாதொழிவதே உகந்தது” 
என்றார்‌. 


விதுரர்‌ மீண்டும்‌ பெருமூச்செறிந்தார்‌. “அவை 
நெடுங்காலமாக நின்றிருந்தன” என்ற திருதராஷ்டிரர்‌ 
“அந்தக்‌ கைவிடுபடைகளால்‌ கொல்லப்பட்டவர்கள்‌ எவர்‌ 
என்று நான்‌ எண்ணிக்கொள்வதுண்டு. அவர்களின்‌ 
முப்பாட்டன்களின்‌ காலத்தில்‌ அவை 
அமைக்கப்பட்டிருக்கக்‌ கூடும்‌...” என்றார்‌. அவர்‌ 
புன்னகைத்து தலையைச்‌ சுழற்றி “அவற்றை 
அமைத்தவர்களின்‌ கொடிவழியினர்தான்‌ 
கொல்லப்பட்டார்கள்‌ என்று எண்ணிக்கொண்டேன்‌. 
பொருளில்லாத கீழ்மைதான்‌. ஆனால்‌ அப்படி 
எண்ணவே தோன்றியது” என்றார்‌. விதுரரிடமிருந்து 
ஆ ந்த மூச்சொலி வெளிப்பட்டது. திருதராஷ்டிரர்‌ “சரி 

. அதைப்பற்றி நாம்‌ எண்ணவேண்டியதில்லை. 
அதை நான்‌ உன்னிடம்‌ சொல்லியிருக்கக்‌ கூடாது” 
என்றார்‌. விதுரர்‌ “ஆம்‌” என்றார்‌. 


திருதராஷ்டிரர்‌ தன்‌ கைகளை நீட்டி துழாவ விதுரர்‌ 
முழந்தாளிட்டு அமர்ந்து தன்‌ தலையை அங்கு வைத்தார்‌. 
தலைமேல்‌ திருதராஷ்டிரரின்‌ பெரிய கைகள்‌ அமைந்தன. 
குழலை வருடி கழுத்தை வளைத்து இழுத்து தன்‌ மடிமேல்‌ 
அமைத்துக்கொண்டு “நீ வந்திருக்க வேண்டியதில்லை. 
மீண்டு இங்கே வந்திராவிடில்‌ இவ்வளவு பெரிய 
இழப்பையும்‌ துயரையும்‌ நீ அறிந்தே இருக்கமாட்டாய்‌” 
என்றார்‌. “அனால்‌ நான்‌ வந்தாகவேண்டும்‌” என்று 
விதுரர்‌ சற்றே உடைந்த குரலில்‌ சொன்னார்‌. “இதுவரை 
நான்‌ ஒருகணம்கூட அகன்றதில்லை. 
உடனிருந்திருக்கிறேன்‌. உடலாலும்‌ உள்ளத்தாலும்‌” 
என்றார்‌. அவரை தோள்‌ சுழற்றித்‌ தூக்கி தன்‌ 
நெஞ்சோடணைத்தபடி திருதராஷ்டிரர்‌ விழிநீர்‌ வழிய 
உடல்‌ குலுங்க அழத்தொடங்கினார்‌. 


சகதேவன்‌ எழுந்து வந்த நீள்மூச்சை அடக்கி 


பின்னடைந்து குடிலிலிருந்து வெளியே செல்லலாம்‌ 
என்று முயன்றான்‌. ஓரடி பின்னெடுத்து வைத்தபோது 
அங்கிருந்து செல்ல முடியாதென்று உணர்ந்து அங்கேயே 
நின்றான்‌. அவ்வுணர்ச்சிகளுக்கு அப்பால்‌ 
நிற்பவன்போல்‌ சஞ்சயன்‌ தோன்றினான்‌. காந்தாரியின்‌ 
கண்களில்‌ கட்டப்பட்டிருந்த இளநீலத்‌ துணி நனைந்து 
விழிநீர்‌ வழிந்தது. திருதராஷ்டிரர்‌ ஓசையின்றி 
அழுதுகொண்டிருந்தார்‌. மழைக்காலத்தில்‌ மண்ணும்‌ 
விண்ணும்‌ குளிர்ந்த பின்‌ எழும்‌ மழைபோல ஓசையே 
இல்லாமல்‌. அலைவின்றி, எழுவதோ வீழ்வதோ 
நிகழாமல்‌, பளிங்குத்‌ திரையென அசையாது 
நின்றுகொண்டிருக்கும்‌ மழை. நிரைமழை எனப்படும்‌ 
அதில்‌ விண்ணும்‌ மண்ணும்‌ ஒன்றாகி தங்களை 
முற்றுமாக மறந்துவிடுகின்றன. அத்தனை நீண்ட 
பொழுது ஒருகணமும்‌ குறையாது ஒரு அழுகை 
நிகழமுடியுமென்பதை சகதேவன்‌ உணர்ந்ததில்லை. 
விதுரரும்‌ அவ்வழுகையில்‌ மூழ்கி முற்றழிந்து 
பிறிதெங்கோ இருந்தார்‌. 


பின்னர்‌ அவனுக்கு விந்தையானதோர்‌ எண்ணம்‌ 
ஏற்பட்டது. திருதராஷ்டிரரும்‌ விதுரரும்‌ மட்டுமே ஒரு 
கண்காணா வட்டத்திற்குள்‌ சென்றுவிட்டதாக. அதற்கு 
வெளியேதான்‌ அவனையும்‌ சஞ்சயனையும்போல 
காந்தாரியும்‌ நின்றிருப்பதாக. பின்னர்‌ திருதராஷ்டிரர்‌ 
மெல்ல தணிந்தார்‌. இரு கைகளாலும்‌ கன்னங்களைத்‌ 
துடைத்தபடி “நீ இங்கு வந்திருக்கவேண்டியதில்லை. 
இங்கு வந்து இத்துயரனைத்தையும்‌ நீ 
அடையவேண்டியதுமில்லை” என்றார்‌. “நான்‌ 
துயரடைவதில்‌ ஓர்‌ அறம்‌ இருக்கிறது. எங்கெங்கோ 
தருக்கியிருந்தேன்‌. வஞ்சங்களையும்‌ கீழ்மைகளையும்‌ 
என்‌ அகத்தில்‌ சேர்த்துக்கொண்டிருந்தேன்‌. என்‌ பொருட்டு 
நீ இத்துயர்‌ அனைத்தையும்‌ அடைவதில்‌ 
எப்பொருளுமில்லை.” விதுரர்‌ “என்றும்‌ தங்கள்‌ 
பொருட்டே துயருறுகிறேன்‌, மூத்தவரே” என்றார்‌. 


திருதராஷ்டிரர்‌ தலையைத்‌ தாழ்த்தி இரு கைகளிலும்‌ 
நெற்றியைத்‌ தாங்கி அமர்ந்து உடலை 
இறுக்கிக்கொண்டார்‌. தலையின்‌ எடையை 
தாளாதவர்போல்‌ மேலும்‌ தழைந்தார்‌. மெல்லிய குரலில்‌ “நீ 
இளையோனைப்‌ பார்த்தாயா?” என்றார்‌. விதுரர்‌ “ஆம்‌” 
என்றார்‌. அவர்கள்‌ இருவரும்‌ சில கணங்கள்‌ 
சொல்லின்மையில்‌ அமர்ந்திருந்தனர்‌. திருதராஷ்டிரர்‌ 
“நான்‌ அவனை பார்த்தேன்‌” என்றார்‌. விதுரர்‌ “ஆம்‌” 
என்றார்‌. “நேற்றிரவு... நேற்றிரவு அவன்‌ என்னை...” 
என்றபின்‌ தலைதூக்கி “சஞ்சயா!” என்றார்‌. “பேரரசே!” 


என்றான்‌ சஞ்சயன்‌. “எங்கே அந்தப்‌ பாவை?” என்று 
அவர்‌ கேட்டார்‌. “அதை சங்குலன்‌ அறிவான்‌” என்று 
சஞ்சயன்‌ சொன்னான்‌. “அதை கொண்டுவருக! 
எங்கிருந்தாலும்‌ அது இங்கு வந்தாகவேண்டும்‌” என்று 
திருதராஷ்டிரர்‌ சொன்னார்‌. “பேரரசே, அது நேற்று...” 
என்று சஞ்சயன்‌ சொல்லத்தொடங்க “அதை 
கொண்டுவருக!” என்றார்‌. சஞ்சயன்‌ தலைவணங்கி 
அறையைவிட்டு வெளியே சென்றான்‌. 


திருதராஷ்டிரர்‌ விதுரரின்‌ கைகளை பற்றிக்கொண்டு 
“நேற்றிரவு... நேற்றிரவு நான்‌ அவனை பார்த்தேன்‌” 
என்றார்‌. விதுரர்‌ ஒன்றும்‌ கூறவில்லை. திருதராஷ்டிரர்‌ 
“தெய்வங்களே!” என்று முனகியபடி நிமிர்ந்து கைகளை 
பின்னால்‌ ஊன்றி மஞ்சத்தில்‌ சாய்ந்தமர்ந்தார்‌. தலையை 
மேல்‌ நோக்கி தூக்கி விழியற்ற குருதிக்குழிகள்‌ துள்ள 
“தெய்வங்களே! மூதாதையரே!” என்றார்‌. விதுரர்‌ “தாங்கள்‌ 
சற்று ஓய்வெடுக்கலாம்‌” என்றார்‌. “இல்லை! ஓய்வு? 
ஓய்வென ஒன்று எனக்குண்டா? இனி என்‌ உள்ளம்‌ 
அமையும்‌ தருணம்‌ அமையுமா?” என்றார்‌ திருதராஷ்டிரர்‌. 
விதுரர்‌ ஒன்றும்‌ கூறவில்லை. “இளையோனே, சொல்‌! 
என்‌ நெஞ்சு ஆறுமா? துயர்‌ மீண்டு ஒருநாளேனும்‌ இனி 
நான்‌ உயிருடன்‌ இருப்பேனா?” என்றார்‌. விதுரர்‌ அதற்கும்‌ 
மறுமொழி கூறவில்லை. 


திருதராஷ்டிரர்‌ தன்‌ இரு கைகளையும்‌ ஓங்கி அறைந்து 
வெடிப்போசை எழுப்பியபடி எழுந்தார்‌. விதுரருக்கு மேல்‌ 
பெருமரமென ஓங்கி நின்றார்‌. தன்‌ பெரிய கைகளை 
அவர்‌ தோளில்‌ ஊன்றியபடி குனிந்து “சொல்‌! 
ஒருகணமேனும்‌ இனி எனக்கு இயல்பு வாழ்க்கை 
உண்டா? இருத்தலில்‌ இன்பத்தை இனி எப்போதேனும்‌ 
நான்‌ அறிவேனா?” என்றார்‌. விதுரர்‌ “மெய்‌ 
சொல்வதென்றால்‌, இல்லை” என்றார்‌. “சிறிய 
இடைவேளைகளில்‌ உளமயக்கென வந்து செல்லும்‌ 
இனிமைகள்‌ இருக்கலாம்‌. அவை துயரை 
பெருக்கிக்கொள்ளும்பொருட்டு எழுபவை மட்டுமே. 
ஒருபோதும்‌ இனி நிறைவும்‌ இன்பமும்‌ இல்லை” என்றார்‌. 
திருதராஷ்டிரரின்‌ கைகள்‌ அவர்‌ தோளிலிருந்து விலகின. 
அவை உரசும்‌ ஒலியுடன்‌ இரு பக்கமும்‌ தழைந்தன. 
பின்னர்‌ அவர்‌ பின்னடைந்து மீண்டும்‌ மஞ்சத்தில்‌ 
அமர்ந்தார்‌. அவர்‌ எடையில்‌ மஞ்சம்‌ முனகலோசை 
எழுப்பி அசைந்தது. 

“அந்தச்‌ சிறிய உவகை கரியது. நம்பிக்கை அளிப்பது. 
சற்றுநேரம்‌ அன்னை என தூக்கி இடையில்‌ 
வைத்துக்கொள்வது. அதன்‌ உச்சியை விரைவில்‌ 


சென்றுசேர்ந்துவிட முடியும்‌” என்றார்‌ விதுரர்‌. “ஆனால்‌ 
அது உடனே குற்றவுணர்ச்சியை உருவாக்கும்‌. மேலும்‌ 
துயரத்தை இழுத்துக்கொண்டுவரும்‌. திமிறித்‌ தவிக்காமல்‌ 
துயரை அடையும்பொருட்டு உள்ளம்‌ அதை 
உருவாக்குகிறது.” திருதராஷ்டிரர்‌ உறுமலோசைபோல்‌ 
முனகினார்‌. “ஏனென்றால்‌ துயரிலேயே உங்கள்‌ இருத்தல்‌ 
பொருள்கொள்கிறது. துயரின்மையில்‌ நீங்கள்‌ 
நின்றிருக்க நிலமே இல்லை” என விதுரர்‌ தொடர்ந்தார்‌. 
“இந்த ஊசலில்‌ இருந்து இனி ஒருகணமும்‌ வெளியேற 
இயலாது.” பெருமூச்சுடன்‌ “ஆம்‌!” என்று திருதராஷ்டிரர்‌ 
கூறினார்‌. அவர்கள்‌ அமைதிக்கு திரும்பினர்‌. இளைய 
அரசியர்‌ விழிநீர்‌ வடித்தபடி மேலும்‌ பின்னடைந்து 
சுவருடன்‌ ஒட்டிக்கொண்டனர்‌. 


திருதராஷ்டிரர்‌ “இளையோனே, மானுடர்‌ அனைவரும்‌ 
காலத்தில்‌ ஒழுகிக்கொண்டிருப்பதாக சொல்கிறார்களே? 
ஆகவே இங்குள்ள எதையும்‌ நம்மால்‌ உறுதியாக 
பற்றிக்கொள்ள முடியாதென்றும்‌ இங்குள்ள எதுவும்‌ 
நிலையாக நம்முடன்‌ இருக்கப்போவதில்லை என்றும்‌ 
சொல்லப்பட்டுள்ளதே” என்றார்‌. “ஒவ்வொன்றும்‌ 
அகன்று செல்லும்‌ இந்த வெளியில்‌ நான்‌ மட்டும்‌ இங்கே 
இவ்வுணர்வு வெளியில்‌ அசையாமல்‌ நின்றிருப்பேனா 
என்ன?” விதுரர்‌ “ஆம்‌, மூழ்கியவை 
இடம்பெயர்வதில்லை” என்றார்‌ விதுரர்‌. “இனி 
உங்களுக்கு காலம்‌ என்பதும்‌ இல்லை. இங்கு 
இவ்வண்ணமே இனி எப்போதும்‌ இருப்பீர்கள்‌.” 
திருதராஷ்டிரர்‌ “எப்போதும்‌ என்றால்‌?” என்று கேட்டார்‌. 
“நெடுநாட்களா? இன்னும்‌ எத்தனை நாட்கள்‌?” விதுரர்‌ 
“அதை நான்‌ எவ்வண்ணம்‌ சொல்லமுடியும்‌?” என்றார்‌. 


திருதராஷ்டிரர்‌ திரும்பி சகதேவனை பார்த்தார்‌. “இங்கு 
சகதேவன்‌ இருக்கிறான்‌. அவன்‌ சொல்லட்டும்‌” என்றார்‌. 
“இல்லை, நான்‌...” என்றபடி சகதேவன்‌ அறையை விட்டு 
வெளியே சென்றான்‌. திருதராஷ்டிரர்‌ உரக்க “மைந்தா, 
அருகே வா” என்றார்‌. “வேண்டாம்‌, தந்தையே” என்று 
சகதேவன்‌ சொன்னான்‌. “இது என்‌ ஆணை! அருகே வா!” 
என்று சொன்னார்‌ திருதராஷ்டிரர்‌. சகதேவன்‌ தயங்கிய 
காலடி எடுத்து அவர்‌ அருகே வந்தான்‌. அவர்‌ தன்‌ 
கைகளை நீட்ட மேலும்‌ அருகே சென்று அவர்‌ காலடி 
தொட்டு வணங்கினான்‌. அவர்‌ தன்‌ பெரிய கையை 
அவன்‌ தலையில்‌ வைத்து, பின்னர்‌ தோள்களை 
வளைத்து தன்‌ உடலோடு சேர்த்துக்கொண்டார்‌. 


அவர்‌ உடலிலிருந்து எழுந்த உப்புமணம்‌ அவனுக்கு 
எப்போதுமே உளநிறைவை அளிப்பது. சிறு மைந்தன்‌ 


என்றாகி அவர்‌ உடலுடன்‌ ஒட்டிக்கொள்வதுபோல்‌ 
அமர்ந்தான்‌. அவர்‌ கைகள்‌ அவன்‌ தலைமயிரை, 
செவிகளை, தோள்களை, நெஞ்சைத்‌ தொட்டு வருடி 
அலைந்தன. தொண்டையை கனைத்துக்கொண்டு 
“மைந்தா, கூறுக! இத்துயர்‌ இன்னும்‌ எத்தனை நாள்‌? 
நான்‌ இருக்கப்போவது எத்தனை காலம்‌?” என்றார்‌. 
“அதை நான்‌ எவ்வண்ணம்‌ கணிப்பேன்‌?” என்றான்‌ 
சகதேவன்‌. “கூறுக, உன்னால்‌ கணிக்க முடியும்‌! எனது 
நாளும்‌ விண்மீனும்‌ உனக்குத்‌ தெரியும்‌. இங்கேயே களம்‌ 
வரைந்து கணித்து சொல்க!” என்றார்‌ திருதராஷ்டிரர்‌. 
சகதேவன்‌ விதுரரை பார்க்க அவர்‌ “கணித்துக்‌ கூறுக! 
இத்தருணத்தில்‌ அது ஒன்றே மூத்தவருக்கு ஆறுதலை 
அளிப்பது” என்றார்‌. 


சகதேவன்‌ சூழ நோக்கி அப்பாலிருந்த சிறு 
குச்சியொன்றை எடுத்துக்கொண்டு வந்தான்‌. குடிலுக்குள்‌ 
தரையில்‌ செம்மண்‌ கருங்கல்லால்‌ அறைந்து 
இறுக்கப்பட்டிருந்தது. அவன்‌ அதில்‌ அக்குச்சியால்‌ கீறி 
பன்னிரு களத்தை வரைந்தான்‌. அதற்குள்‌ 
ராசிகளுக்குரிய எண்களையும்‌ குறிகளையும்‌ 
எழுதினான்‌. கண்மூடி ஊழ்கத்தில்‌ அமர்ந்து மெல்ல 
ஒவ்வொரு ராசியிலும்‌ சுட்டுவிரல்‌ தொட்டு எண்ணிச்‌ 
சென்றான்‌. பின்னர்‌ விழிதிறந்து பதற்றத்துடன்‌ எழுந்து 
“நான்‌ அரசியை மறந்துவிட்டேன்‌. பேரரசி, தங்கள்‌ 
ஆணையின்றி இதை செய்யக்கூடாது. தாங்களும்‌ 
அவருடன்‌ பிணைந்தவர்‌ என்பதை அறிந்திருப்பீர்கள்‌” 
என்றான்‌. “எனது ஆணையும்‌ கூட, நோக்குக! இன்னும்‌ 
எத்தனை இரவுகளை நான்‌ கடக்கவேண்டும்‌?” என்றாள்‌ 
காந்தாரி. 


காந்தாரியின்‌ உடன்பிறந்த அரசியர்‌ வந்து அவளுக்குப்‌ 
பின்னால்‌ நின்றனர்‌. அவர்கள்‌ அனைவர்‌ முகங்களும்‌ 
ஒன்றுபோலிருந்தன. விழிகள்‌ அனைத்தும்‌ சிவந்து தசை 
தளர்ந்து நோயுற்றிருந்தன. அனைவருமே கைகளை 
மார்பில்‌ கட்டியிருந்தனர்‌. உதடுகள்‌ சுருங்கி குவிந்து 
முதுமை கொண்டு நெடுந்தொலைவு 
சென்றுவிட்டிருந்தனர்‌. சகதேவன்‌ மீண்டும்‌ அமர்ந்து 
கண்களை மூடிக்கொண்டு ராசிகள்‌ ஒவ்வொன்றாக 
கையைத்‌ தொட்டு நகர்த்திகொண்டு சென்று பின்‌ விழி 
திறந்தான்‌. அவன்‌ நோக்கில்‌ அவர்கள்‌ மிக அகன்று 
வெறும்‌ விழிகளெனத்‌ தெரிந்தனர்‌. “இன்னும்‌ ஓராண்டு” 
என்று சகதேவன்‌ சொன்னான்‌. “எப்போது?” என்று 
மீண்டும்‌ கேட்டார்‌ திருதராஷ்டிரர்‌. “ஆண்டு நீர்க்கடன்‌ 
முடிந்தபின்‌ சில நாட்களில்‌” என்றான்‌. “எங்கு?” என்று 
அவர்‌ மீண்டும்‌ கேட்டார்‌. “வடகிழக்கே ஒரு காட்டில்‌. 


அதை நான்‌ கண்டேன்‌” என்றான்‌. 


திருதராஷ்டிரர்‌ பெருமூச்சுவிட்டார்‌. “எவ்வண்ணம்‌? 
நோயுற்றா?” என்று கேட்டார்‌. “அனல்‌” என்று சகதேவன்‌ 
சொன்னான்‌. அவர்‌ புன்னகைத்து “நன்று, அனல்‌ நன்று!” 
என்றார்‌. “இளையோனே, அனலைப்போல்‌ என்னை 
அறிந்த பிறிதொன்று உண்டா?” என்று விதுரரிடம்‌ 
கேட்டார்‌. விதுரர்‌ “ஆம்‌, மூத்தவரே. அனல்‌ நன்று” 
என்றார்‌. திருதராஷ்டிரர்‌ சிரித்தபடி திரும்பி 
காந்தாரியிடம்‌ “அனல்‌! பெரும்பாலும்‌ அது காட்டெரி” 
என்றார்‌. சகதேவன்‌ காந்தாரியின்‌ முகம்‌ மலர்வதை 
பார்த்தான்‌. அவளுக்குப்‌ பின்னால்‌ நின்றிருந்த இளைய 
அரசியர்‌ அனைவரின்‌ முகங்களும்‌ மலர்ந்தன. அவர்கள்‌ 
அடையும்‌ உணர்வென்ன என்று அவனால்‌ 
உணரமுடியவில்லை. அனைத்திலிருந்தும்‌ விடுதலை 
பெற்றவர்கள்போல்‌, இழந்த அனைத்தையும்‌ மீளப்‌ 
பெற்றவர்கள்போல்‌ அவர்கள்‌ உவகை கொண்டனர்‌. 
ஒருவரை ஒருவர்‌ கைகளை பற்றிக்கொண்டனர்‌. 


காந்தாரி “ஓர்‌ ஆண்டு எனில்‌ பன்னிரு மாதங்கள்‌. 
நானூறு நாட்கள்கூட இல்லை” என்றாள்‌. 
“ஓராண்டெனில்‌ எவ்வாறு நானூறு நாட்களாகும்‌? 
நானூறுக்கு குறைவாகவே நாட்கள்‌... இல்லையா, 
மைந்தா?” என்று திருதராஷ்டிரர்‌ கேட்டார்‌. “ஆம்‌, நானூறு 
நாட்கள்‌ இல்லை. குறைவாகவே” என்று சகதேவன்‌ 
சொன்னான்‌. “நன்று, மைந்தா. இந்நீண்டநாட்களில்‌ என்‌ 
செவியில்‌ விழுந்த இன்சொல்‌ இது. நீடுவாழ்க!” என்று 
திருதராஷ்டிரர்‌ அவன்‌ தலைமேல்‌ கைவைத்து மீண்டும்‌ 
வாழ்த்தினார்‌. விதுரர்‌ “அவ்வண்ணமே ஆகுக, 
மூத்தவரே!” என்றார்‌. பின்னர்‌ மீண்டும்‌ தலைவணங்கி 
“நாங்கள்‌ விடைகொள்கிறோம்‌. எங்கள்‌ பணிகள்‌ 
மிகுந்துள்ளன” என்றார்‌. 


“இளையோனே, இங்கு நீர்க்கடன்‌ முடிந்த பின்னர்‌ நீ 
கிளம்பலாம்‌” என்று திருதராஷ்டிரர்‌ சொன்னார்‌. “ஆம்‌, 
அவ்வண்ணம்தான்‌ நான்‌ எண்ணியிருக்கிறேன்‌” என்று 
விதுரர்‌ கூறினார்‌. “கிளம்புகையில்‌ இதை 
எண்ணிக்கொள்‌. என்னை முற்றிலும்‌ கைவிட்டுச்‌ 
செல்லும்‌ உரிமையை நான்‌ உனக்கு அளிக்கிறேன்‌. 
என்னை மறந்துவிடுவதே நீ இனி செய்ய வேண்டியது” 
என்றார்‌. விதுரர்‌ “ஆம்‌, அது ஒன்றே எஞ்சியுள்ளது” 
என்றார்‌. பெருமூச்சுடன்‌ “ஆனால்‌ என்னால்‌ அது 
இயலுமா என அறியேன்‌” என்றார்‌. திருதராஷ்டிரர்‌ உரக்க 
“மறந்துவிடுக, இங்கு நாம்‌ இருவரும்‌ சந்திப்பது இன்றே 
இறுதியாகட்டும்‌!” என்றார்‌. “நாளை நீர்க்கடனின்போது நீ 


என்‌ அருகில்‌ இருக்கலாகாது. இந்நீர்க்கடன்கள்‌ எதையும்‌ 
நீ இயற்ற வேண்டாம்‌. இவ்வனைத்திலிருந்தும்‌ நீ 
விடுதலைகொள்க!” என்றார்‌. விதுரர்‌ உதடுகளை 
இறுக்கிக்கொண்டார்‌. 


“இப்புவியில்‌ உடன்பிறந்தார்‌ என்று நாம்‌ வாழ்ந்தது 
இன்றுடன்‌ நிறைவுறுகிறது. என்றும்‌ எனக்கினியவனாக 
இருந்தாய்‌. ஒருகணமும்‌ ஒரு செயலாலும்‌ எனக்கு நீ 
உவப்பற்றவனாக ஆகவில்லை. மூத்தவன்‌ என்று 
அமர்ந்து உன்னை வாழ்த்துகிறேன்‌. இனி இது ஒன்றே 
உனக்கு நான்‌ அளிக்கக்கூடியது” என்றார்‌ திருதராஷ்டிரர்‌. 
விதுரர்‌ அவர்‌ கால்களைத்‌ தொட்டு வணங்க அவர்‌ 
விதுரரின்‌ தலைமேல்‌ கைவைத்து “உளம்‌ அமைக! 
மெய்மையின்‌ ஒளி உன்னை தொடுக! விண்புகுந்து 
நிறைவுறுக!” என்றார்‌. விதுரர்‌ குனிந்து காந்தாரியின்‌ 
கால்களைத்‌ தொட்டு மீண்டும்‌ வணங்க அவள்‌ 
“அவ்வண்ணமே ஆகுக!” என்றாள்‌. 


கைகளைக்‌ கூப்பியபடி பின்னடி எடுத்து வைத்து விதுரர்‌ 
விலகிச்சென்றார்‌. சகதேவன்‌ அவரைத்‌ தொடர்ந்து 
வெளியே சென்றான்‌. வாயிலுக்கு வெளியே சங்குலன்‌ 
அந்த இரும்புப்‌ பாவையுடன்‌ வருவதை அவன்‌ 
கண்டான்‌. அது அவனுக்கு இணையாகவே நடந்து 
வந்தது. அதன்‌ விழிகள்‌ ஒளிகொண்டிருந்தன. 
புன்னகைத்துக்‌ கொண்டிருப்பது போலிருந்தது அதன்‌ 
முகம்‌. 

[1௨26] விதுரருடன்‌ நடந்தபோது சகதேவன்‌ தன்‌ உள்ளம்‌ 
ஒழிந்து கிடப்பதை உணர்ந்தான்‌. ஒரு நினைவு கூட 
இன்றி, அடுத்த கணம்‌ குறித்த ஒரு துளி எண்ணம்‌ கூட 
இன்றி, வெறுமனே மின்னிக்கொண்டிருந்த 
இலைப்பரப்புகளையும்‌, மரக்கூட்டங்களையும்‌, ஒளி எழத்‌ 
தொடங்கியிருந்த வானையும்‌, எழுநிழல்களின்‌ மேல்‌ 
அமர்ந்திருந்த கூழாங்கற்களையும்‌, பல்லாயிரம்‌ 
பாதச்சுவடுகளாக விரிந்திருந்த செம்மண்‌ நிலத்தையும்‌ 
பார்த்துக்கொண்டு நடந்தான்‌. அன்று காலை எழுந்த 
பின்னர்‌ அத்தனை நிகழ்வுகள்‌ ஒன்றன்மேல்‌ ஒன்றென 
விழுந்து உள்ளத்தை அழுத்தி நிறைத்த பின்னரும்‌ 
அவ்வெறுமை எழுந்தது வியப்புக்குரியது என்று 
தோன்றியது. 


ஒன்று பிறிதொன்றை நிகர்‌ செய்து இன்மையென்று 

கிவிட்டதா என்று எண்ணினான்‌. 
எண்ணங்களினூடாக பின்னால்‌ சென்று காலை 
எழுந்தது முதல்‌ நிகழ்ந்தவற்றை திரட்டிக்கொள்ள 
முயன்றான்‌. நிகழ்ந்தவை அனைத்தும்‌ ஒற்றைப்‌ 
பெரும்பரப்பென கலந்துவிட்டிருந்தன. அவற்றின்‌ 
முடிவிலாச்‌ சுழியிலிருந்து எந்த ஒரு ர ட 
பிரித்தெடுக்க இயலாதென்று தோன்றியது. வி துரர்‌ 
கைகளை பின்னுக்குக்‌ கட்டி தலைகுனிர்‌ ந்து நடந்தார்‌. 
அவருடைய நிழல்‌ நீண்டு அவன்‌ முன்னால்‌ விழுந்தது. 
அதை மிதிக்கலாகாதென்று விலகி அவன்‌ மறுபக்கத்தை 
அடைந்தான்‌. அவ்வசைவை உணர்ந்து அவர்‌ 
திரும்பிப்பார்த்து பின்னர்‌ விழிகளை 
திருப்பிக்கொண்டார்‌. 


அந்நோக்கில்‌ ஏதோ ஒன்று தட்டுப்பட அவன்‌ உள்ளம்‌ 
விழித்தெழுந்து. அதுவரை இருந்த இன்மை அகன்றதும்‌ 
அதுவே ஊக்கத்தை அளிக்க அந்நோக்கில்‌ 
இருந்ததென்ன என்று அவன்‌ கூர்ந்தறிய முயன்றான்‌. 
விதுரர்‌ தோள்களைக்‌ குறுக்கி நடந்ததும்‌ யுதிஷ்டிரனின்‌ 
சாயல்‌ ஒன்று எழுந்தது. சிற்றடிகள்‌, விசை கொண்ட 
உடலசைவுகள்‌. அவர்‌ தன்னை நோக்கியபோது எதையோ 
வினவ சொல்லெழுந்து அக்கணமே அடங்கியதுபோல்‌ 
தோன்றியது. ஒருவர்‌ ஓர்‌ எண்ணத்தை உள்ளத்தில்‌ 


உன்‌ தந்தை அறிந்துவிட்டார்‌. ஆகவேதான்‌ உன்னை 
எனக்கு அளித்தார்‌” என்றான்‌. “என்னை அங்கே 
நிகழ்ந்துகொண்டிருக்கும்‌ கீழ்மைமிக்க வாழ்வுக்கு 
அனுப்பவே உன்னை மணம்புரியவைத்தார்‌ என்று 
எண்ணினேன்‌. ஆகவேதான்‌...” என்றான்‌. அவள்‌ 
விழிதூக்கி “வேரும்‌ விதையும்‌ மண்ணில்தான்‌ இருக்கும்‌. 
அந்த வாழ்க்கையிலிருந்துதான்‌ மாமனிதர்கள்‌ எழுந்து 
இந்த மலைக்குமேல்‌ வந்துகொண்டிருக்கிறார்கள்‌” 
என்றாள்‌. 


துரோணன்‌ தலையை அசைத்து “நீ சொல்தேர்ந்தவள்‌ 
என்றும்‌ உணர்கிறேன்‌. உன்‌ அனைத்து 
எண்ணங்களுக்கும்‌ என்னை பாவையாக்க முடியும்‌. 
உன்னை மறுக்கும்‌ திறனுடையவனல்ல நான்‌ என்று 
உணர்கிறேன்‌” என்றான்‌. அவள்‌ இருகைகளையும்‌ தன்‌ 
கைகளில்‌ எடுத்துக்கொண்டு நெகிழ்ந்த குரலில்‌ 
“என்னை உன்னிடம்‌ அளிக்கிறேன்‌. என்‌ மகிழ்வும்‌ 
மாண்பும்‌ இனி உன்னைச்சார்ந்தவை” என்றான்‌. அவள்‌ 
அக்கைகளை தன்‌ கண்களில்‌ ஒற்றிக்கொண்டு “ஆம்‌. 
உங்கள்‌ மகிழ்வும்‌ மாண்புமே என்னுடையவை” என்றாள்‌. 


நாணல்கள்‌ மேல்‌ மழைத்துளிகள்‌ 
விழத்தொடங்கியபோது துரோணன்‌ திரும்பி நோக்கி 
“தற்களைப்போல விழுகின்றன” என்றான்‌. “இங்கே 
மலைமேல்‌ நீர்த்துளிகள்‌ அப்படித்தான்‌ இருக்கும்‌” என 
அவள்‌ அவன்‌ காதில்‌ சொன்னாள்‌. “நாம்‌ கீழே ஏதேனும்‌ 
ஒரு சிற்றூருக்குச்‌ செல்வோம்‌. தங்கள்‌ கையில்‌ 
வில்வித்தை உள்ளது. நமக்கு அன்னமும்‌ கூரையுமாக 
அதுவே ஆகும்‌” என்றாள்‌ கிருபி. 


அடக்கிக்கொள்ளும்போது அதை உடல்‌ எப்படி 
தெளிவாக வெளிக்காட்டுகிறது என்பதை எண்ணி 
அவன்‌ வியந்தான்‌. விதுரர்‌ அதை கேட்கப்போவதில்லை. 
எழுந்த ஓர்‌ எண்ணத்தை அடக்குவாரெனில்‌ எக்கணமும்‌ 
விழித்து அதில்‌ விழிப்புடன்‌ இருக்கிறார்‌ என்று பொருள்‌. 
எழும்‌ எண்ணத்திற்கு நிகராக பிறிதொரு எண்ணம்‌ 
ஒருங்கி நின்றிருக்கிறது. 


அவர்‌ ஒருபோதும்‌ அதை சொல்லாக்கிக்‌ 
கொள்ளப்போவதில்லை. அது என்ன என்று அவன்‌ 
எண்ணி, மேலே மேலே சென்று சலித்து, பின்னர்‌ 
நின்றான்‌. அக்கணத்தில்‌ விதுரர்‌ இயல்பாக “அன்னை 
எவ்வண்ணம்‌ இருக்கிறார்‌?” என்றார்‌. அக்கணமே 
அனைத்தும்‌ தெளிவாக விரிய, அவன்‌ நடை தளர்ந்தான்‌. 
அவர்‌ அவன்‌ இரண்டடி பின்னகர்ந்ததை உணராமல்‌ 
நடந்துகொண்டிருந்தார்‌. விரைவுகொண்ட காலை 
எடுத்து வைத்து அவன்‌ அருகணைந்து “அன்னை 
தன்னிலையில்‌ இல்லை. அவ்விழப்பிலிருந்து அவர்‌ 
மீளவே இல்லை” என்றான்‌. அவர்‌ ஒன்றும்‌ 
சொல்லவில்லை. அவருடைய நடையின்‌ விசை 
குறையவுமில்லை. 


அவர்‌ எதிர்பார்ப்பதென்ன என்று அவனுக்குத்‌ 
தெரியவில்லை. “நான்‌ அறிந்த நாளிலிருந்தே அன்னை 
எப்பொழுதும்‌ ஓர்‌ ஆடவில்தான்‌ இருந்தார்‌. 

யில்கையிலும்‌ நாற்களத்தில்‌ ௧௬ 

க்கிக்கொண்டிருப்பார்‌ என்று அவரைப்பற்றி மூத்தவர்‌ 
கூறினார்‌. அது உண்மை” என்றான்‌. விதுரர்‌ 
அச்சொற்களை கேட்டதாகவே தெரியவில்லை. அது 
அவனை சீண்டியது. அவர்‌ நின்று திரும்பி நோக்கி 
எதையாவது சொல்லவேண்டும்‌ என்று எண்ணினான்‌. 
அவரிலிருந்து பிறிதொரு சொல்லை பெயர்த்தெடுக்கும்‌ 
கூர்மை கொண்ட ஒன்று தேவை. அவ்வாறு 
எண்ணியதுமே அது நினைவில்‌ எழுந்தது. எப்பொழுதும்‌ 
அத்தகைய படைக்கலங்கள்‌ முன்னரே உள்ளங்களில்‌ 
ஒளிந்திருப்பதை அவன்‌ கண்டிருந்தான்‌. 
தேவையானபோது உரிய பழிச்சொல்லோ இழிசொல்லோ 
நாவிலெழாத எவரேனும்‌ இப்புவியில்‌ இருக்கமுடியுமா 
என்ன? 


அவன்‌ அவ்வெண்ணத்தை ஒரு நச்சுப்படைக்கலத்தை 
ஆடைக்குள்‌ கரந்திருப்பதுபோல்‌ உணர்ந்தான்‌. 
அவனிடமிருந்த வெறுமை அனைத்தும்‌ அகன்றது. 
உள்ளம்‌ ஆழத்தில்‌ ஒரு மெல்லிய உவகையைக்‌ கொண்டு 
தத்தளித்தது. “அன்னை கொண்டிருந்த விழிகளை நான்‌ 


நினைவுகூர்கிறேன்‌. நாங்கள்‌ இளையோராக 
இருக்கையில்‌ செளவீரத்தின்மீது படையெடுத்துச்‌ 
சென்றோம்‌. செளவீர மணிமுடியுடன்‌ மூத்தவர்‌ திரும்பி 
வந்தார்‌. அவரை எதிர்கொள்வதற்காக அன்னை 
கோட்டை முகப்பிற்கு வந்திருந்தார்‌. மூத்தவர்‌ அப்போது 
என்ன எண்ணினார்‌ என்று அறியேன்‌, மணிமுடியை 
அன்னையின்‌ காலடியில்‌ வைத்தார்‌. அன்னை 
பெருமிதத்துடன்‌ சிரிக்க அவர்‌ அதை எடுத்து 
அன்னையே இந்த மணிமுடியை கடுக என்று அளித்தார்‌. 
அன்னை என்ன செய்கிறாய்‌, அறிவிலி, வேண்டாம்‌ 
என்று கூவினார்‌. பீமசேனன்‌ அன்னையின்‌ கைகளை 
பற்றிக்கொள்ள அவர்‌ திமிறி கைவிலக்கி அந்த 
மணிமுடியை தள்ளிவிட முயன்றார்‌. ஆனால்‌ 
அன்னையின்‌ விழிகள்‌ ஓளிகொண்டிருந்தன” என்றான்‌ 
சகதேவன்‌. அவரிடம்‌ எந்த அசைவும்‌ 
வெளிப்படவில்லை. ஆனால்‌ அச்சொற்கள்‌ 
சென்றடைவதை அவனால்‌ உணர முடிந்தது. 


“மூத்தவர்‌ பின்னர்‌ ஒருமுறை அவருடைய உளநிலையை 
சொன்னார்‌. அன்னை நாணி மறுத்து சிரித்து 
பின்னடைவார்‌ என்று எதிர்ப்பார்த்தார்‌. அது எனக்கு 
அப்போதே தெரியும்‌. அறிவிலி வேண்டாம்‌ விலகு என 
அன்னை சொன்னபோது அவர்‌ உடல்‌ அறியாது எழுந்து 
முன்னணைந்தது. அதிலொரு மலர்வு தெரிந்தது. 
தலையில்‌ அணிந்திருந்த வெண்ணிற ஆடை பின்னால்‌ 
சரிந்தது. மூத்தவர்‌ அந்த மணிமுடியை அவருக்குச்‌ 
சூட்டினார்‌. அன்னை அதை தன்‌ தலையில்‌ சூடி இரு 
கைகளாலும்‌ பற்றிக்கொண்டு விழுந்துவிடப்போகிறது 
மூடா என்று கூவினார்‌. மெல்லிய 
பொற்கம்பிகளைக்கொண்டு பின்னி அதில்‌ செங்கழுகின்‌ 
இறகுகளை சீராகப்‌ பொருத்தி செய்யப்பட்டிருந்த அந்த 
மணிமுடியை நினைவுகூர்கிறேன்‌. நகர்மக்கள்‌ 
வெற்றிக்குரல்‌ எழுப்பி மலர்களை அள்ளி அவர்கள்‌ மேல்‌ 
வீசினர்‌. சூழ்ந்து பொங்கிய உணர்ச்சிப்பெருக்கால்‌ 
அன்னையும்‌ கொண்டுசெல்லப்பட்டார்‌. இரு 
கைகளையும்‌ தூக்கி செளவீர மணிமுடியை நெற்றிமேல்‌ 
நன்றாக அணிந்து நிமிர்ந்த தலையுடன்‌ அன்னை 
தேர்த்தட்டின்மீது நின்றார்‌.” 


“நகருலாவின்போது அன்னை அந்த மணிமுடியை 
அடிக்கடி கையால்‌ சீரமைத்துக்கொண்டே இருந்தார்‌. நான்‌ 
அருகே சென்றதும்‌ அதை நன்கு பொருத்தி என்‌ தலைக்கு 
சரியாக பொருந்துகிறது என்றார்‌. அப்போது அவர்‌ 
முகத்திலிருந்தது சிறுமிக்குரிய கூச்சமும்‌ உவகையும்‌ 
கொண்ட நகைப்பென்று அன்று தோன்றியது. பின்னர்‌ 


அவ்வுள ஓவியம்‌ மங்கலாகி கரைந்தழிய அக்கண்கள்‌ 
மட்டும்‌ அவ்வாறே நினைவில்‌ உள்ளன. 
அக்கண்களைத்தான்‌ அன்னை எப்போதும்‌ 
கொண்டிருந்தார்‌. எத்துயரிலும்‌ அவை மணிமுடி சூடிய 
கண்கள்தான்‌” என்று சகதேவன்‌ சொன்னான்‌. 
சொல்லச்சொல்ல அந்நினைவுகளால்‌ அவன்‌ 
கொண்டுசெல்லப்பட்டான்‌. “அன்று தாங்களும்‌ 
அங்கிருந்தீர்கள்‌ என அறிவேன்‌. அன்னை மணிமுடி 
சூடியது அன்று அஸ்தினபுரியில்‌ ஒரு கசப்பை 
உருவாக்கியது. உண்மையில்‌ இந்த வஞ்சமும்‌ 
பகைமையும்‌ அன்று உருவானவை என்பார்கள்‌.” 


“அன்று அன்னை எதையோ ஒன்றை 
வெளிக்காட்டிவிட்டார்‌. அது எப்போதும்‌ அவர்‌ விழிகளில்‌ 
இருந்தது. அன்றுதான்‌ அவர்கள்‌ அதை ஐயமற 
உணர்ந்தனர்‌” என்று சகதேவன்‌ சொன்னான்‌. விதுரரின்‌ 
நடையில்‌ மாற்றம்‌ எதுவும்‌ வரவில்லை. அவர்‌ முகத்தை 
முன்னால்‌ சென்று நின்று பார்க்கவேண்டும்‌ என்று அவன்‌ 
விழைந்தான்‌. ஒருவர்‌ தன்‌ முகத்தை 
திருப்பிக்கொண்டாலும்‌ அவர்‌ உடல்‌ முகமாக மாறி 
உணர்வுகளை அதுவே காட்டும்‌. ஆனால்‌ அப்போது 
உடலும்‌ திரைகொண்டிருந்தது. அவன்‌ “நாங்கள்‌ 
காடுகளில்‌ அலைந்திருக்கிறோம்‌. வறண்ட பாலையில்‌ 
உணவும்‌ நீருமின்றி மயங்கியிருக்கிறோம்‌. எத்தனையோ 
நாட்கள்‌ மறுநாள்‌ என்ன செய்வோம்‌ என்று அறியாது 
இரவை கழித்திருக்கிறோம்‌. எப்போதும்‌ அன்னை 
கொண்டிருந்தவை அவ்விழிகளே” என்று தொடர்ந்தான்‌. 


“அந்த அன்னை இன்றில்லை, அமைச்சரே. இங்கு 
வந்தபின்‌ ஒருமுறை அன்னையை சென்று கண்டேன்‌. 
அன்னை இப்போதெல்லாம்‌ விழித்திருப்பதே இல்லை. 
விழிப்பு கொண்டதுமே இடமுணர்ந்து, தன்னிலை 
கொண்டு எழுந்தமர்ந்து இரு கைகளையும்‌ விரித்து 
கூச்சலிட்டு அழத்‌ தொடங்கிவிடுகிறார்‌. நெடுநாட்களாக 
போதிய உணவின்றி இருப்பதனால்‌ உடல்‌ மெலிந்து, 
தசைகள்‌ வற்றி, கைகால்கள்‌ வலிப்புகொண்டவைபோல்‌ 
இழுத்துக்கொண்டுள்ளன. விரல்கள்‌ ஒன்றுக்கு மேல்‌ 
ஒன்று ஏறியிருக்கின்றன. சொற்களில்‌ பொருளும்‌ 
இசைவும்‌ அகன்றுவிட்டன. வெற்றொலியாக கூச்சலிட்டு 
உதடுகளை பற்களால்‌ இறுகக்கடித்து குருதி வார 
விழுந்து மீண்டும்‌ வலிப்புகொள்கிறார்‌. உடனே மீண்டும்‌ 
அகிபீனா அளிக்கப்படுகிறது. நான்‌ குடில்‌ வாயிலில்‌ 
நின்று அன்னை அகிபீனாவை அருந்துவதை ஒருமுறை 
கண்டேன்‌. கரைவந்த மீனின்‌ தவிப்பு அவர்‌ உடலில்‌ 
இருந்தது. மூச்சுக்குத்‌ துள்ளும்‌ மனென அவர்‌ வாய்‌ 


திறந்து மூடியது. அவ்விழிகள்‌ நானறிந்த 
அன்னையுடையவை அல்ல. அவை இறந்த உடலில்‌ 
உறைந்தவை எனத்‌ தெரிந்தன.” 


விதுரர்‌ நின்று திரும்பி நோக்கி அவனிடம்‌ ஏதோ சொல்ல 
நாவெடுத்தார்‌. அவன்‌ அவர்‌ விழிகளை நோக்கி “தாங்கள்‌ 
விழைந்தால்‌ அன்னையை பார்க்கலாம்‌, அமைச்சரே” 
என்று சொன்னான்‌. விதுரர்‌ விழி திருப்பிக்கொண்டார்‌. 
அவன்‌ மேலுமொரு அணுவிடை முன்னகர விழைந்தான்‌. 
அக்கணமே அதற்கான நினைவு எழுந்தது. 
“முன்பொருநாள்‌ தாங்கள்‌ அன்னையிடம்‌ 
பேசிக்கொண்டிருந்தபோது நான்‌ உடனிருந்தேன்‌” 
என்றான்‌. “அன்று தங்களைக்‌ கண்டதும்‌ அன்னை உளம்‌ 
உடைந்து அழுததை நினைவுகூர்கிறேன்‌. அன்னை 
அவ்வண்ணம்‌ எவருமிலா பெண்ணென அழ 
முடியுமென்பதை அன்றுதான்‌ கண்டேன்‌. அன்று அவர்‌ 
அழுதபோதும்‌ அரசியென்றே இருந்தார்‌. விழிகளில்‌ 
ஒருகணமும்‌ தணிவு எழவில்லை” என்றான்‌. 


விதுரரின்‌ விழிகள்‌ மாறின. “அன்று உடனிருந்தவன்‌ 
நகுலன்‌” என்றார்‌. “ஆம்‌, ஆனால்‌ நாங்கள்‌ ஒருவரே” 
என்று சகதேவன்‌ தொடர்ந்தான்‌. “அன்னை அன்று 
மீளும்போது முகம்‌ தெளிந்து புன்னகை 
செய்துகொண்டிருந்தார்‌.” விதுரர்‌ தலைகுனிந்து 
அசையாமல்‌ நின்றார்‌. அவன்‌ சற்றே முன்‌ சென்று 
திரும்பி அவர்‌ முகத்தை பார்த்தான்‌. அவர்‌ ஏதேனும்‌ 
சொல்லக்கூடும்‌ என்று எதிர்பார்த்தான்‌. பின்னர்‌ 
“தாங்கள்‌ விரும்பினால்‌ அன்னையை சந்திக்கலாம்‌, 
நான்‌ அழைத்துச்செல்கிறேன்‌” என்றான்‌. 
“வேண்டியதில்லை” என்று விதுரர்‌ கூறினார்‌. 
“ஒருவேளை அன்னை தங்களிடம்‌ எதையேனும்‌ 
சொல்லக்கூடும்‌” என்று அவன்‌ கூறினான்‌. இல்லை 
என்பதுபோல்‌ தலையசைத்து விதுரர்‌ திரும்பி நடந்தார்‌. 


அவன்‌ உடன்‌ நடந்தபோது தனக்குத்தானே என 
புன்னகைத்துக்கொண்டான்‌. அவர்‌ நடை முற்றாக 
மாறிவிட்டிருந்தது. திருதராஷ்டிரரின்‌ 
குடிலுக்குள்ளிருந்து வெளிவந்த போதிருந்த தற்கோப்பு 
முழுமையாக அழிந்து உள்ளம்‌ பல திசைகளிலாக சிதறிப்‌ 
பரவ, இலக்கில்லாதவர்போல்‌ நடந்தார்‌. காற்றில்‌ 
அலைவதென கைகள்‌ சுழன்றன. தன்‌ குடில்‌ வாயில்‌ 
வரும்வரை அவர்‌ ஒரு சொல்லும்‌ உரைக்கவில்லை. 
குடிலுக்கு முன்‌ நின்று அவர்‌ விடைகோரும்பொருட்டு 
தலையசைத்தார்‌. அவனும்‌ தலைவணங்கி 
முன்னகர்ந்தான்‌. குடில்‌ முகப்பில்‌ அவருடைய 


ஆணைக்காக ஏவலர்கள்‌ காத்திருந்தனர்‌. விதுரர்‌ 
“மைந்தா” என்று பின்னால்‌ அழைத்தார்‌. அவன்‌ 
திரும்பிப்பார்த்தான்‌. “சற்று உள்ளே வந்து செல்க!” 
என்றார்‌. 


அவர்‌ உள்ளே நுழைய அவனும்‌ உள்ளே நுழைந்தான்‌. 
அங்கிருந்த ஏவலரிடம்‌ தலையசைவால்‌ வெளியேறும்படி 
ணையிட்டுவிட்டு விதுரர்‌ தன்‌ மஞ்சத்தில்‌ அமர்ந்தார்‌. 
அவன்‌ எதிரே நின்றுகொண்டிருக்க “அமர்க!” என்று 
கைகாட்டினார்‌. அவன்‌ தயங்கி பின்னடைந்து தாழ்வான 
மஞ்சத்தில்‌ அமர்ந்தான்‌. அவர்‌ கூறப்போவதென்ன 
என்பதை எதிர்பார்த்து அமர்ந்திருந்தான்‌. அத்தருணம்‌ 
அவனால்‌ உருவாக்கப்பட்டது. சதுரங்கத்தில்‌ 
நாற்களத்தில்‌ கருக்களை நகர்த்தி எதிரி கருவை திரும்ப 
முடியாத முனை மடிப்பு வரை கொண்டு சென்று 
நிறுத்துவதுபோல. அத்தகைய தருணங்களில்‌ மானுடர்‌ 
எவ்வண்ணம்‌ செயல்படுகிறார்கள்‌ என்பது அவர்களை 
காட்டுகிறது. எத்திசையிலும்‌ நகர இயலாதென்று 
உணரும்போது பெரும்பாலானவர்கள்‌ சீற்றம்‌ கொண்டு 
தங்கள்‌ நிறைநிலை அழிந்து சொல்‌ தெறிக்கவிடுவார்கள்‌. 
சிலர்‌ உடைந்து மடிந்து அழுவார்கள்‌. சிலர்‌ ஆழந்த 
அமைதிகொள்வார்கள்‌. மூன்றுமே அத்தருணத்தை 
தவிர்ப்பதற்கான வழிகள்‌. அத்தருணத்தில்‌ எழும்‌ 
மாற்றமுடியாமை ஒன்றை உணர்பவர்‌ சிலரே. 


மெய்மையை மானுடர்‌ தேடிக்கொண்டிருப்பதில்லை. 
வாழ்வின்‌ ஒவ்வொரு தருணத்திலும்‌ எதையோ ஒன்றை 
வைத்து அகற்றவே முயல்கிறார்கள்‌. ஏதேனும்‌ ஒரு 
வழியினூடாக அதிலிருந்து தப்பிச்‌ செல்லவே 
தவிக்கிறார்கள்‌. தவறி அதன்மேல்‌ விழுபவர்கள்‌ உண்டு. 
அறைபட்டு அதன்மேல்‌ தூக்கி வீசப்படுபவர்கள்‌ உண்டு. 
மெய்மைக்கு எதிரான அனைத்தாலும்‌ கைவிடப்பட்டு 
மெய்மையுடன்‌ தனித்து நின்றிருப்பவர்கள்‌ உண்டு. 
மெய்மை வாழ்வுக்கு எதிரானது. வாழ்வின்‌ உண்மைகள்‌ 
அனைத்திற்கும்‌ அப்பால்‌ நின்றிருப்பதே மெய்மை. 
பொருட்களனைத்துக்கும்‌ விசையும்‌ எடையும்‌ வடிவும்‌ 
அளிப்பது வெறுமையே என்றொரு சொல்‌ உண்டு. 


விதுரர்‌ நெடுநேரம்‌ கைகளால்‌ தாடியை துழாவியபடி 
தனித்து அமர்ந்திருந்தார்‌. அவன்‌ உடனிருப்பதை 
முற்றிலும்‌ மறந்துவிட்டிருப்பதைப்போல தெரிந்தார்‌. 
அவன்‌ அவர்‌ கைவிரல்களின்‌ நிலையிலா அசைவைப்‌ 
பார்த்தபடி அமர்ந்திருந்தான்‌. முகம்‌ நிமிர்த்தி அவர்‌ 
முதலில்‌ சொல்லக்கூடும்‌ சொல்‌ எதுவாக இருக்கும்‌? அவர்‌ 
அன்னையை சென்று பார்க்கவே விழைவார்‌. ஒருபோதும்‌ 


அதை தவிர்க்கப்‌ போவதில்லை. ஒருபோதும்‌ அவரால்‌ 
இதிலிருந்து விலக இயலாது. அவன்‌ தன்‌ உள்ளத்துள்‌ 
புன்னகைத்தான்‌. சற்று முன்னர்‌ தன்‌ மூத்தவருக்காகவே 
இங்கு திரும்பி வந்தேன்‌ என்று அவர்‌ சொன்னார்‌. 
எவருக்காக அதை கூறியிருப்பார்‌? அது பொய்யல்ல, 
அத்தருணத்தில்‌ அதை நம்பியே சொன்னார்‌. அதை 
சொல்வதனூடாக நம்ப முயன்றார்‌. 
அந்நம்பிக்கையினூடாக பிறிதொன்றை மறைக்க 
முயன்றார்‌. 


எத்தனை எளியவர்கள்‌ மானுடர்‌! அவர்கள்‌ 
பெரியவர்களாகும்தோறும்‌ அவர்களின்‌ உணர்வுகளும்‌ 
எண்ணங்களும்‌ பெரிதாகின்றன. எனவே இடர்களும்‌ 
சரிவுகளும்‌ கூட பெரிதாகின்றன. பெரியவர்கள்‌ தங்கள்‌ 
இடர்களின்‌ முன்‌, சரிவுகளின்முன்‌ மிகச்‌ 
சிறியவர்களாகும்‌ தருணங்கள்‌ உண்டு. பெரியவர்கள்‌ 
பெரும்‌ சிறுமை கொள்ளாது ஒழியவே இயலாது. அவன்‌ 
அவ்வெண்ணங்கள்‌ எல்லாம்‌ பன்னிரு களமாகவே 
தன்னுள்‌ எழுவதை உணர்ந்தான்‌. எல்லா களத்திலும்‌ 
எதிரிக்கோள்‌ எங்கிருந்தோ நோக்கிக்கொண்டிருக்கிறது. 
ஒவ்வொரு கோளும்‌ பிறிதொன்றுக்கு எதிரி. நன்று 
தீதென ஏதுமில்லை. சுக்ரன்‌ விழிநோக்க குலமழிந்தோரும்‌ 
இருக்கலாகும்‌. 


விதுரர்‌ “நான்‌ இறக்கும்‌ தருணம்‌ என்ன? இன்னும்‌ உள்ள 
காலமென்ன? கணித்துக்‌ கூறுக, மைந்தா!” என்றார்‌. 
சகதேவன்‌ திடுக்கிட்டு “தந்தையே, அத்தருணத்தில்‌ 
தாங்கள்‌ அவ்வாறு ஆணையிட்டதால்‌ அதை செய்தேன்‌. 
மெய்யாக அதை நான்‌ செய்யலாகாது. நிமித்திகன்‌ 
எவருக்கும்‌ அவர்களின்‌ இறப்புப்‌ பொழுதையும்‌ இறக்கும்‌ 
முறையையும்‌ உரைக்கலாகாதென்று நெறிகள்‌ 
உரைக்கின்றன” என்றான்‌. “இங்கு உன்னிடம்‌ நான்‌ 
தந்தையென்று இருந்து ஆணையிடுகிறேன்‌, கூறுக!” 
என்றார்‌ விதுரர்‌. “அதை அறிவதனால்‌ எப்பயனுமில்லை. 
இறப்பன்றி பிறிதிலாத ஒருவருக்குக்‌ கூட அதில்‌ சற்று 
பொருள்‌ உள்ளது. நீடுநோயாளனுக்கு அதை 
கூறலாமென்று சூரியப்‌ பிரதீபம்‌ கூறுகிறது” என்றான்‌ 
சகதேவன்‌. 


“நான்‌ நீடுநோயாளன்‌. மாளாத்‌ துயர்‌ கொண்டவன்‌” 
என்று விதுரர்‌ சொன்னார்‌. சகதேவன்‌ அவரை நிமிர்ந்து 
பார்த்தான்‌. “மெய்‌, ஒரு சொல்லும்‌ மிகையல்ல. கூறுக!” 
என்று விதுரர்‌ கூறினார்‌. சகதேவன்‌ சிலகணங்கள்‌ 
அவரை நோக்கி இருந்துவிட்டு எழுந்து “பொறுத்தருள்க 
தந்தையே, என்னால்‌ அது இயலாது!” என்றான்‌. “ஏன்‌?” 


என்று விதுரர்‌ கேட்டார்‌. “தங்கள்‌ துயரென்ன என்று 
அறியேன்‌. ஆனால்‌ இப்புவியில்‌ துயரிலாத 
எவருமில்லை. புவித்துயருக்கு இறப்பு ஒரு முடிவும்‌ 
அல்ல. இறப்புத்‌ தருணத்தை அறிந்ததனால்‌ 
எவ்வகையிலும்‌ துயர்‌ குறைவதும்‌ இல்லை. என்‌ 
நெறிநூல்கள்‌ ஆணையிடுவதற்கப்பால்‌ நான்‌ அதை 
செய்யலாகாது. பொறுத்தருள்க!” என்றான்‌. 


“என்‌ துயரை உன்னிடம்‌ எவ்வாறு அறிவிப்பேன்‌? துயரை 
அறியும்‌ வழி என உன்‌ நூல்கள்‌ ஏதேனும்‌ 
நவில்வதுண்டா?” என்றார்‌ விதுரர்‌. சகதேவன்‌ 
“கொடுந்துயர்‌ கொண்டவர்களின்‌ உடலில்‌ தொட்டறிய 
முடியாத நடுக்கு ஒன்று இருக்கும்‌ என்பார்கள்‌. அவர்கள்‌ 
தொட்டால்‌ தாலத்து நீர்‌ நலுங்கும்‌ என்று 
கேட்டிருக்கிறேன்‌. முன்பு ஏழு முறை சாவின்‌ கணத்தில்‌ 
தாங்கொணாப்‌ பெருவலியில்‌ துடிக்கும்‌ சிலரை 
அவ்வாறு தொட வைத்துப்‌ பார்த்திருக்கிறேன்‌” என்றான்‌. 
விதுரர்‌ தன்‌ மஞ்சத்தில்‌ கையால்‌ தட்ட ஏவலன்‌ வந்து 
நின்றான்‌. “அகன்ற தாலத்தில்‌ நீர்‌ கொண்டு வருக!” 
என்றார்‌. தலைவணங்கி அவன்‌ வெளியே சென்றபின்‌ 
“நோக்குக! இப்புவியில்‌ இன்றிருக்கும்‌ எந்த மானுடரை 
விடவும்‌ பெருந்துயர்‌ என்னில்‌ உள்ளது. என்‌ உடலில்‌ 
திகழ்கின்றது பெருவலி” என்றார்‌. 


“தந்தையே, நீங்கள்‌ அனைத்திலிருந்தும்‌ ஒழிந்து 
அமர்ந்திருந்தீர்கள்‌. நீங்கள்‌ இங்கு நிகழ்ந்தவை 
எவற்றையுமே அறியவில்லை” என்று சகதேவன்‌ 
சொன்னான்‌. “ஆம்‌, அது எவ்வகையிலும்‌ தப்புதல்‌ 
அல்ல” என்று விதுரர்‌ கூறினார்‌. “தாங்கள்‌ 
குருதிச்சுற்றமென எவரையும்‌ இழக்கவில்லை. தாங்கள்‌ 
நம்பியிருந்தது எதுவும்‌ உடையவும்‌ இல்லை. தங்கள்‌ 
நிலையில்‌ எந்த மாறுதல்‌ நிகழவுமில்லை” என்றான்‌ 
சகதேவன்‌. கசப்புடன்‌ நகைத்து “ஒருவேளை 
அதனால்தானோ என்னவோ?” என்று விதுரர்‌ கூறினார்‌. 
“ஏது இலாதது மாற்றிலாதது என ஆகிவிடுகிறது.” 
சகதேவன்‌ “எனில்‌ தாங்கள்‌ ஆற்றிய ஊழ்கத்துக்கு என்ன 
பயன்‌?” என்றான்‌. “ஊழ்கத்தினால்‌ துயரிலிருந்து தப்ப 
முடியாதா என்ன?” 


“ஊழ்கம்‌ என்‌ துயரை கூர்கொள்ளவே செய்தது போலும்‌” 
என்று விதுரர்‌ கூறினார்‌. ஏவலன்‌ தாலத்தில்‌ நீருடன்‌ 
வந்து அவரருகே வைத்தான்‌. விதுரர்‌ தன்‌ சுட்டுவிரலை 
நீட்டி அந்நீர்ப்பரப்பை தொடப்போனார்‌. அதற்குள்‌ கூரிய 
காற்றால்‌ ஊதப்பட்டதுபோல்‌ நீர்‌ அலைவு கொண்டது. 
“தந்தையே...” என்று துயரம்‌ நிறைந்த குரலில்‌ சகதேவன்‌ 


அழைத்தான்‌. விதுரர்‌ அவனை நோக்கி புன்னகைத்து 
“கூறுக, இன்னும்‌ எத்தனை காலம்‌ இப்பெருந்துயரை 
நான்‌ தாங்க வேண்டும்‌?” என்றார்‌. சகதேவன்‌ சூழ நோக்கி 
அங்கிருந்த கரித்துண்டை எடுத்துவந்து ஏடெழுதும்‌ 
பலகைப்பரப்பில்‌ பன்னிரு களம்‌ வரைந்து அவற்றில்‌ 
எண்களைப்‌ பொறித்து சுட்டுவிரலை அவற்றில்‌ வைத்து 
ஒவ்வொன்றாகத்‌ தாவி ஊழ்கத்தில்‌ அமைந்தான்‌. 


விழி திறந்தபோது தன்கை தொட்டுக்கொண்டிருக்கும்‌ 
ராசிநிலையைப்‌ பார்த்து நீள்மூச்செறிந்துவிட்டு 
“தங்களுக்கும்‌ ஓராண்டே” என்றான்‌. “அடுத்த நீர்க்கடன்‌ 
வரை?” என்றார்‌ விதுரர்‌. * என்றான்‌. 
“எவ்வண்ணம்‌?” என்று ரர்‌ கேட்டார்‌. “காங்கள்‌ 
இங்கிருந்து கனிந்து உதிர்வீர்கள்‌. முனிவர்களுக்குரிய 
சாவு” என்று சகதேவன்‌ சொன்னான்‌. விதுரர்‌ கண்களைச்‌ 
சுருக்கி “மெய்‌ கூறுக. அவ்வண்ணம்‌ ஒன்று எனக்கு 
எவ்வாறு அமையக்கூடும்‌?” என்றார்‌. “மெய்யாகவே 
அதைத்தான்‌ காண்கிறேன்‌. முனிவர்களுக்குரிய 
வகையில்‌ விழிகளினூடாக உங்கள்‌ உயிர்‌ பிரியும்‌. 
ஆனால்‌...” என்றபின்‌ விரலை சற்றே நகர்த்தி பிறிதொரு 
ராசிநிலையைத்‌ தொட்டு “அது முனிவர்களுக்குரிய 
சாவல்ல. இங்கு எஞ்சியிருக்கும்‌ ஒரு பற்று உங்கள்‌ 
உடனிருக்கும்‌. உங்கள்‌ அன்புக்குரிய ஒருவர்‌ 
அருகிருப்பார்‌. அனைத்தையும்‌ துறந்து இங்கிருந்து 
செல்கையில்‌ துறக்க விழையாத ஒன்றை அவருக்கு 
அளித்து அகல்வீர்கள்‌. அந்தப்‌ பற்றினால்‌ கனிந்து 
விழுந்தாலும்‌ அங்கு சென்றுசேரமாட்டீர்கள்‌. பிறிதொரு 
பிறவி உண்டு. அதில்‌ ஈடேறும்‌ அனைத்தும்‌” என்றான்‌. 


விதுரர்‌ நீள்மூச்செறிந்து புன்னகைத்து “அது நன்று. 
அவ்வாறாகுமெனில்‌ அது என்‌ பேறு. என்னுள்‌ 
எஞ்சுவதென்ன என்றறியேன்‌. ஆனால்‌ நான்‌ 
ஒவ்வொன்றையும்‌ உதற முயலும்போதும்‌ உதற முடியாத 
ஒன்றை எங்கிருந்தோ உணர்கிறேன்‌” என்றார்‌. பின்னர்‌ 
எழுந்து கொண்டு “நன்று, மைந்தா. இச்சொற்களுக்காக 
நான்‌ உன்னை வாழ்த்துகிறேன்‌” என்றார்‌. சகதேவன்‌ 
எழுந்துகொள்ள அவர்‌ தன்‌ எழுத்தாணி ஒன்றை எடுத்து 
அவனுக்கு அளித்து “இதை நிமித்திகனுக்குரிய 
காணிக்கையாகக்‌ கொள்க!” என்றார்‌. அவன்‌ அதை 
வாங்கி கண்களில்‌ ஒற்றிக்கொண்டு “வாழ்த்துக, 
தந்தையே!” என்றான்‌. அவர்‌ தலையில்‌ கைவைத்து 
“நலம்‌ சூழ்க!” என்றார்‌. 


[18௨26]சகதேவன்‌ அவ்வெழுத்தாணியுடன்‌ வெளியே 
சென்றான்‌. அதை தன்‌ இடைக்கச்சையில்‌ செருகிவிட்டு 


தன்‌ குடில்‌ நோக்கி நடந்தான்‌. குடிலை அணுகுந்தோறும்‌ 
அவன்‌ நடை தளர்ந்தது. இடையில்‌ கைவைத்து நின்று 
குடிலையே நோக்கிக்கொண்டிருந்தான்‌. அந்தக்‌ 
குடில்வளாகம்‌ முழுக்க ஏவலர்‌ அங்குமிங்கும்‌ 
ஓடிக்கொண்டிருந்தனர்‌. வேள்விக்குரிய பொருட்களை 
அந்தணர்கள்‌ கங்கைக்கரையில்‌ அமைந்திருந்த 
வேள்விநிலத்திற்கு கொண்டுசென்றனர்‌. 
வேள்விநிலத்தில்‌ இடையில்‌ கைவைத்தபடி நின்று 
தெளம்யர்‌ ஆணைகளை பிறப்பித்துக்கொண்டிருப்பதை 
காண முடிந்தது. அவன்‌ குடிலிலிருந்து விலகி 
கங்கைக்கரையோரமாக நடந்தான்‌. குடில்‌ நிரையின்‌ 
ஓசை அகன்று அகன்று மறையும்‌ வரை காட்டுக்குள்‌ 
சென்றுகொண்டே இருந்தான்‌. பின்னர்‌ ஓசையற்று 
ஒளிப்பெருக்காக வழிந்துகொண்டிருந்த கங்கையை 
நோக்கியபடி ஒரு மண்மேட்டில்‌ நின்றான்‌. 


நெடுநேரமாக நின்றுகொண்டிருப்பதை கால்கள்‌ 
உளைந்த போது உணர்ந்து அங்கே அமர்ந்தான்‌. 
அதுவரை வெவ்வேறு உளமாடல்களினூடாக 
மறைக்கப்பட்டிருந்த அது வெளிவந்தது. மாறாதது. 
மலையென நின்றிருப்பது. கேட்டுணர்ந்த சொற்கள்‌, 
கண்டுணர்ந்த உணர்வுகள்‌, எண்ணிக்கொண்டவை, 
இயற்றியவை அனைத்தும்‌ பொய்யே என்றுணர்ந்தான்‌. 
மெய்யென்று அது மட்டுமே அருகில்‌ நின்றது. அவன்‌ 
உளம்‌ கரைந்து நெஞ்சு விம்ம தேம்பி அழுதான்‌. 
அழுகையின்‌ இடையில்‌ தலை தழைந்து முழங்கால்‌ 
மூட்டில்‌ நெற்றி பட்டது. தாள முடியா வலியால்‌ என 
அவன்‌ உடல்‌ மடித்து நடுங்கிக்கொண்டிருந்தான்‌. பின்னர்‌ 
ஓர்‌ எண்ணம்‌ எழ நிமிர்ந்து கண்களை 
துடைத்துக்கொண்டான்‌. தாடி நனைந்து மடியில்‌ நீர்‌ 
சொட்டிக்கொண்டிருந்தது. கைகளால்‌ நீவி அதை 
துடைத்தபின்‌ அந்த எழுத்தாணி எடுத்து மண்ணில்‌ 
பன்னிரு களம்‌ ஒன்றை வரைந்தான்‌. அதில்‌ தனது 
ராசிக்களத்தில்‌ முதற்புள்ளியிட்டு எழுத்தாணியால்‌ 
தொட்டுத்‌ தொட்டு சென்றான்‌. 


ஆனால்‌ ஊழ்கம்‌ கூடவில்லை. கலைந்து மீண்டும்‌ 
முயன்றான்‌. ஏழு முறை முயன்றபோதும்‌ உளம்‌ கலைந்து 
சொல்‌ திரளவில்லை. சினமெழுந்து 
அவ்வெழுத்தாணியை களத்தில்‌ இட்டுவிட்டு பற்களைக்‌ 
கடித்து தலையசைத்தபடி அமர்ந்திருந்தான்‌. நிமித்திகன்‌ 
ஒருபோதும்‌ தனக்கென காலம்‌ நோக்க இயலாது. தன்‌ 
ஊழை கணிப்பவன்‌ பிறர்‌ ஊழை அறிய இயலாதவன்‌. 
அவன்‌ தன்‌ ஆசிரியர்களை நினைவுகூர்ந்தான்‌. 
நீள்மூச்சுடன்‌ அண்ணாந்து இலைத்தழைப்புகளுக்கு 


அப்பாலிருந்து வந்த கதிரொளியை முகத்தில்‌ வாங்கி 
கண்மூடி அமர்ந்திருந்தான்‌. பின்னர்‌ எழுந்து 
இடையாடையையும்‌ மேலாடையையும்‌ களைந்து 
கரையிலிட்டுவிட்டு ஓடி பாய்ந்து கங்கை நீரில்‌ 
விழுந்தான்‌. மூழ்கி ஆழத்துக்கிறங்கினான்‌. நெஞ்சு 
உடையும்படி மூச்சு இறுகி நின்றிருக்க நீருக்குள்‌ சுழன்று 
சுழன்று நோக்கினான்‌. பல்லாயிரம்‌ நீர்மணிக்‌ 
குமிழிகளைக்‌ கண்டான்‌. அவை விழிகளாயின. அறிந்த 
விழிகள்‌. அவனிடம்‌ உவகையும்‌ துயரும்‌ கொண்டு பேச 
முனையும்‌ விழிகள்‌. 

பகுதி ஆறு : அரசப்பெருநகர்‌ 
[6] 


நூறு குடும்பங்கள்‌ மட்டும்‌ வாழ்ந்த பிரமதம்‌ என்னும்‌ 
சிற்றூருக்கு துரோணன்‌ கிருபியுடன்‌ கங்கை வழியாக ஓர்‌ 
உமணர்படகில்‌ வந்து இறங்கினான்‌. மலையில்‌ வெட்டி 
எடுக்கப்படும்‌ கல்லுப்பை ஏற்றிக்கொண்டுவந்து 
கிராமங்கள்‌ தோறும்‌ விற்கும்‌ கலிகன்‌, அவன்‌ கிருபியுடன்‌ 
மலைச்சரிவில்‌ தனித்து நடந்திறங்குவதைக்‌ கண்டு 
தன்னுடன்‌ சேர்த்துக்கொண்டான்‌. பறக்க பு 
ஈச்சம்பாய்களால்‌ பொதியப்பட்ட உப்புக்குவை மீது 
அமர்ந்து கங்கையின்‌ பெருக்கை நோக்கியபடி ஒழுகி 
வந்தபோது கரையோரமாக விலகிச்சென்ற ஒவ்வொரு 
ஊரிலும்‌ அவன்‌ சற்றுநேரம்‌ வாழ்ந்து வாழ்ந்து மீண்டான்‌. 
“என்ன சிந்தனை?” என்றாள்‌ கிருபி. துரோணன்‌ 
“மானுடனுக்கு ஒருவாழ்க்கை மட்டும்தானே 
அளிக்கப்பட்டுள்ளது?” என்றான்‌. கிருபி 
நகைத்துக்கொண்டு அவன்‌ கைகளைப்பற்றி “ஒரு 
வாழ்க்கையை நிறைப்பதற்கே முடியாமலாகிறது. 
கையை விட்டு அளாவி நுரையை எழுப்பி 
நிறைக்கவேண்டியிருக்கிறது” என்றாள்‌. “அதில்‌ 
சிரிப்பதற்கு என்ன இருக்கிறது?” என்றான்‌ துரோணன்‌. 
“வாழ்க்கையைப்பற்றி எதைச்‌ சொன்னாலும்‌ 
சிரிக்கலாமே” என்று சொல்லி அவள்‌ மீண்டும்‌ சிரித்தாள்‌. 


மலையிறங்கி வந்த பன்னிரண்டு நாட்களும்‌ அவள்‌ 
பெரும்பாலும்‌ சிரித்துக்கொண்டேதான்‌ இருந்தாள்‌. 
எதையும்‌ சிரிப்புக்குரியதாக ஆக்கும்‌ வல்லமை 
அவளுக்கிருந்தது. “நாம்‌ ஏன்‌ ஊர்களுக்குச்‌ 
செல்லவேண்டும்‌? இந்தக்‌ காட்டில்‌ உணவும்‌ நீரும்‌ 
இருக்கிறது. இங்கேயே தங்கிவிடுவோமே” என்று அவன்‌ 
ஒருமுறை சொன்னபோது “காட்டில்‌ வாழ்வதற்கு 
ஞானமோ வாலோ இருந்தாகவேண்டுமே” என்றாள்‌. 
அவளுடைய சிரிப்பின்‌ ஒளி அவனையும்‌ 
சிரிக்கச்செய்தது என்றாலும்‌ அதன்‌ பொருளென்ன என்று 
அவனுக்கு உடனே புரியவில்லை. பின்னர்‌ அச்சொற்கள்‌ 
நினைவிலெழும்போது அவள்‌ அதை முன்னரே சிந்தித்து 
சொற்கோத்து வைத்திருந்தாளா என்ற வியப்பை 
அடைந்தான்‌. 

[1௨28]முதுசேடி பூர்ணை தன்‌ அரசி தேவிகையின்‌ 

டைகள்‌ அடங்கிய மென்மரப்பெட்டியை 
எடுத்துக்கொண்டு வெளிவந்தாள்‌. ஏவலன்‌ அவளை 
நோக்கி ஓடிவந்து அதை வாங்கிக்கொண்டு தேரில்‌ 
வைத்தான்‌. தேவிகையும்‌ பலந்தரையும்‌ விஜயையும்‌ 
அருகருகே நின்றிருந்தனர்‌. மூவரின்‌ முகங்களும்‌ 
மேலாடையால்‌ மூடப்பட்டிருந்தன. அவர்கள்‌ 
ஒருவருக்கொருவர்‌ ஒரு சொல்லும்‌ 
பேசிக்கொள்ளவில்லை. முகத்தின்மீது மேலாடையை 
இழுத்துவிட்டுக்கொள்வது பல நாட்களாகவே 
அவர்களின்‌ வழக்கமாக ஆகிவிட்டிருந்தது. முகத்திரை 
சரிந்தாலே தலையும்‌ குனிந்துவிடுகிறது. முகத்திரை 
அவர்களை புறஉலகத்திலிருந்து பிரித்தது. 
ஓசையில்லாமல்‌ பொழிந்த அருவி ஒன்றிற்குள்‌ 
நின்றிருப்பதுபோல. அவ்வப்போது அவர்கள்‌ அதற்குள்‌ 
இருந்து வெளிவந்து அறியா உலகைக்‌ கண்டு 
திகைப்படைந்தனர்‌. 


முற்றாகவே ஆடையால்‌ மூடி அமர்ந்திருக்கையில்‌ அது 
அவர்களை மண்ணுக்குள்‌ புதைந்திருப்பதுபோல 
உணரச்செய்தது. வால்மீகி அமர்ந்த புற்று அது. 
அவர்களை உள்ளிட்டு மூடிக்கொண்ட வாயில்‌ இல்லாச்‌ 
சிறை. எவ்விழிகளையும்‌ பார்க்க வேண்டியதில்லை, 
எவ்விழிகளும்‌ அவர்களை பார்க்கப்போவதும்‌ இல்லை. 
அந்தத்‌ தனிமை துயரை பெருக்கியது. ஆனால்‌ அது 
உகந்ததாகவும்‌ இருந்தது. அத்திரைச்சீலையை இழுத்து 
அகற்றி தலைநிமிர்த்தி பிறரை நோக்கத்‌ தொடங்கினால்‌ 
அத்தனிமையை கடந்துவிடலாம்‌. அதை அவர்களால்‌ 
இயற்ற இயலவில்லை. அதற்குள்‌ காலமிருக்கவில்லை. 
ஆகவே அவர்கள்‌ பகலிரவுகளை அறியவில்லை. 
அத்திரை வெண்ணிற வான்வெளிபோல்‌ அவர்களைச்‌ 
சூழ்ந்திருந்தது. அவர்களிடம்‌ சொல்லப்படும்‌ சொற்கள்‌ 
நெடுந்தொலைவு பயணம்‌ செய்து அவர்களைச்‌ 
சென்றடைந்தன. 


நீர்க்கடனுக்கு அவர்கள்‌ கிளம்பிச்செல்லவேண்டுமென்ற 
ணையுடன்‌ துணையமைச்சர்‌ சந்திரசேனர்‌ 
வந்தணைந்தபோது உபப்பிலாவ்யத்தின்‌ 


முகப்புக்கூடத்தில்‌ அவர்கள்‌ அமர்ந்திருந்தனர்‌. 
சந்திரசேனர்‌ அதைக்‌ கூறி தலைவணங்கி இரண்டடி 
பின்வைத்தார்‌. மூவரும்‌ தங்கள்‌ திரைகளுக்குள்‌ 
தலைகுனிந்து அமர்ந்திருந்தனர்‌. நெடும்பொழுதுக்குப்‌ 
பின்‌ தேவிகை பெருமூச்சுவிட்டு அசைவுகொண்டாள்‌. 
அவள்‌ சொற்கள்‌ என பூர்ணை “நன்று, இன்றே நாங்கள்‌ 
கிளம்புகிறோம்‌” என்றாள்‌. சந்திரசேனர்‌ அச்சொற்களை 
தேவிகை பேசினாளா என திகைப்பவர்போல 
நோக்கிவிட்டு “இன்றல்ல, நாளை புலரியில்‌ கூட 
கிளம்பலாம்‌, பொழுதிருக்கிறது” என்றார்‌. 


“இல்லை, இவ்வாணை வந்த பின்னர்‌ இங்கே 
காத்திருப்பதுதான்‌ கடினமானது” என்று பூர்ணை 
கூறினாள்‌. “இங்கு காத்துக்கொண்டிருப்பதே எங்கள்‌ 
ஊழென்றாகி நெடுநாட்களாகிறது. ஆயினும்‌ இனிமேல்‌ 
காத்திருக்க இயலாது.” சந்திரசேனர்‌ திகைப்புடன்‌ 
மீண்டும்‌ அரசியரை நோக்கிவிட்டு “அவ்வாறே” என்று 
தலைவணங்கி வெளியே சென்றார்‌. அதன்‌ பின்னர்‌ 
மூவரும்‌ அவ்வறையில்‌ அசைவிலாது அமர்ந்திருந்தனர்‌. 
மீண்டும்‌ நெடும்பொழுது கழிந்து பூர்ணை 
வேண்டுமென்றே காலடி ஓசை எழுப்பி அருகணைந்து 
தலைவணங்கினாள்‌. விஜயை மூடுதிரையை விலக்கி 
சற்றே அவளை பார்த்தாள்‌. “நாம்‌ இங்கிருந்து உடனே 
கிளம்ப வேண்டும்‌, அரசி. காவலர்தலைவரிடம்‌ 
ஆணைகளை அளிக்கிறேன்‌” என்றாள்‌. அவள்‌ 
தலையசைத்தாள்‌. 


ஏவற்பெண்‌ சந்திரிகை வந்து தலைவணங்கினாள்‌. “நாம்‌ 
உடனே கிளம்புகிறோம்‌. அனைத்து ஒருக்கங்களையும்‌ 
செய்ய காவலர்தலைவரிடம்‌ கூறுக!” என்றாள்‌ பூர்ணை. 
“பொருட்களை எடுத்துக்கொள்ள வேண்டும்‌ அல்லவா?” 
என்று சந்திரிகை கேட்டாள்‌. பூர்ணை “பொருட்கள்‌ என 
எதை எடுத்துக்கொள்வது?” என்றாள்‌. சந்திரிகை 
“எப்படியும்‌ ஆடைமாற்றியாகவேண்டும்‌. மருத்துவப்‌ 
பொருட்கள்‌ உள்ளன... என்றாள்‌. பூர்ணை தேவிகையை 
திரும்பிப்‌ பார்த்தாள்‌. அவளுக்கு அகிபீனா 
அளிக்கலாமா என்று அவள்‌ மருத்துவரிடம்‌ கேட்டபோது 
அவர்‌ புன்னகைத்து “அகிபீனா உண்டு வரும்‌ 
நிலையில்தான்‌ இப்போதே இருக்கிறார்கள்‌” என்றார்‌. 
தேவிகையின்‌ உடலில்‌ அசைவு ஏதும்‌ தென்படவில்லை. 
அவள்‌ வெளியே செல்ல அவர்கள்‌ மூவரும்‌ 
அசைவில்லாது அங்கேயே அமர்ந்திருந்தனர்‌. 


சாளரத்துக்கு வெளியே வெயில்‌ அணைந்து நிழல்கள்‌ 
நீண்டு அறைக்குள்‌ சரிந்தன. பூர்ணை உள்ளே வந்து 


“தேர்கள்‌ ஒருங்கியிருக்கின்றன, அரசி. இங்கிருந்து 
உஜ்வலம்‌ எனும்‌ துறை வரை தேர்‌. அங்கிருந்து படகில்‌ 
முக்தவனம்‌ வரை சென்றுவிடலாம்‌” என்றாள்‌. விஜயை 
எழுந்து தன்‌ அறைக்குச்‌ செல்வதற்கென திரும்ப, 
தேவிகையும்‌ எழுந்து உடன்‌ சென்றாள்‌. “பொருட்கள்‌ 
அனைத்தும்‌ தேரில்‌ ஏற்றப்பட்டுவிட்டன, அரசி” என்றாள்‌ 
ன பட்ச தேவிகை நின்று திரும்பி அங்கிருந்தே 

தர்முற்றத்தை நோக்கி சென்றாள்‌. பலந்தரை எழுந்து 
தேவிகைக்குப்‌ பின்னால்‌ செல்ல விஜயை திரும்பி 
அவர்களைத்‌ தொடர்ந்தாள்‌. அவர்கள்‌ நிழல்கள்போல 
நடந்தனர்‌. அவர்களின்‌ ஆடைகள்‌ காற்றில்‌ மெல்ல 
உலைந்தன. 


அவர்கள்‌ மூவரும்‌ தேர்முற்றத்தில்‌ நின்றிருந்த 
மூடுதிரையிட்ட தேரில்‌ ஏறி மஞ்சங்களில்‌ அமர்ந்தனர்‌. 
பூர்ணை வெற்றிலைப்‌ பேழையுடன்‌ தேருக்குள்‌ 
ஏறிக்கொண்டாள்‌. திரைகள்‌ சரிந்து அவர்களை மூடின. 
மூடுதிரையிட்ட தேருக்குள்ளும்‌ அவர்கள்‌ 
முகத்திரையுடனே இருந்தனர்‌. அதை விலக்க 
வேண்டுமெனும்‌ எண்ணம்‌ அவர்களுக்கு எழவில்லை. 
அவர்களின்‌ சொல்லின்மை பூர்ணையையும்‌ 
பற்றிக்கொண்டது. நெடும்பொழுதுக்குப்‌ பின்‌ 
நீள்மூச்சுடன்‌ கலைந்து தேரின்‌ முகப்புத்திரையை 
விலக்கி அமரத்திலிருந்த ஏவலனை பார்த்தாள்‌. “காவல்‌ 
வீரர்கள்‌ அணிநிரந்து கொண்டிருக்கிறார்கள்‌, அரசி. 
இன்னும்‌ சற்று நேரத்தில்‌ கிளம்பிவிடலாம்‌” என்று அவன்‌ 
கூறினான்‌. அவள்‌ மறுமொழி எதுவும்‌ சொல்லாமல்‌ 
திரையை மூடினாள்‌. 


தேர்‌ திடுக்கிட்டு கிளம்புவது வரை அவர்கள்‌ 
அங்கிலாததுபோல்‌ இருந்தனர்‌. தேரின்‌ அசைவுகளுக்கு 
ஏற்ப அவர்கள்‌ உடல்‌ அசையத்‌ தொடங்கியது. அதுவரை 
சொல்லின்றி இருந்த அவள்‌ உள்ளமும்‌ அசையத்‌ 
தொடங்கியது. ஒன்றுடன்‌ ஒன்று பொருந்தாத 
நினைவுகள்‌ தொட்டுத்‌ தொட்டு ஓடத்தொடங்கின. 
விஜயை நெடும்பொழுதுக்குப்‌ பிறகு நீள்மூச்செறிந்து 
கால்களை நீட்டி கைகளை மார்பில்‌ கட்டிக்கொண்டு 
தலையை தேர்த்திண்டில்‌ சாய்த்தாள்‌. தேவிகையும்‌ 
உடலை எளிதாக்கிக்கொண்டாள்‌. பலந்தரை தொடக்கம்‌ 
முதலே மரப்பாவை என்று அமர்ந்திருந்தாள்‌. தேர்‌ 
குலுக்கிக்கொண்டபோது கூண்டுகளிலும்‌ 
விளிம்புகளிலும்‌ அவள்‌ உடல்தான்‌ மிகுதியாக 
முட்டிக்கொண்டது. அவள்‌ அதை அறியவே இல்லை 
என்று தோன்றியது. 


தேர்‌ செல்லச்‌ செல்ல அவர்கள்‌ துயின்று ஆளுக்கொரு 
திசைக்கு சாய்ந்தனர்‌. தேர்‌ குழியொன்றில்‌ 
விழுந்தெழுந்தபோது பலந்தரையின்‌ நெற்றி விசையுடன்‌ 
கூண்டில்‌ மோதியது. அவள்‌ கண்களை விழித்து 
பொருளின்றி அந்தக்‌ கூண்டு விளிம்பை நோக்கியபின்‌ 
விழிமூடிக்கொண்டாள்‌. சற்று நேரத்தில்‌ பிறிதொரு 
ரப்‌ சகடம்‌ விழ தேவிகையின்‌ தலை தேர்க்கூண்டில்‌ 
மோதியது. அவள்‌ அரைவிழி திறந்து நேர்‌ நோக்கில்‌ 
அவ்வண்ணமே நெடுநேரம்‌ நிலைத்து மீண்டும்‌ விழி 
மூடினாள்‌. தேரின்‌ மூங்கில்தூண்கள்‌ கழிகளாகி 
அவர்களை அறைந்துகொண்டிருப்பதுபோல பூர்ணை 
எண்ணினாள்‌. எண்மர்‌ சூழ்ந்து நின்று அவர்களை 
தாக்கிக்கொண்டிருக்கிறார்கள்‌. சொல்லின்றி ஒலியின்றி 
அவர்கள்‌ அந்த அடிகளை வாங்கிக்கொண்டிருந்தார்கள்‌. 


மறுநாள்‌ புலரியில்‌ அவர்கள்‌ கங்கைக்கரையை 
சென்றடைந்துவிட்டிருந்தனர்‌. தேர்‌ நின்றதும்‌ ஏவலன்‌ 
பின்னால்‌ வந்து நின்று “அரசியருக்கு வணக்கம்‌” என்று 
மும்முறை கூறி தேர்க்கூண்டில்‌ கையால்‌ தட்டியபோது 
அவர்கள்‌ விழித்துக்கொண்டார்கள்‌. பூர்ணை முதலில்‌ 
இறங்கினாள்‌. தேவிகை மேலாடையை நன்றாக 
இழுத்துவிட்டு நிலத்தில்‌ இறங்கி நின்றாள்‌. பலந்தரையும்‌ 
விஜயையும்‌ இறங்கியபின்‌ அவர்கள்‌ ஒன்றும்‌ 
சொல்லாமல்‌ தேர்‌ மேடையிலிருந்து நீர்முகப்பு நோக்கி 
நடக்கத்‌ தொடங்கினார்கள்‌. அங்கே தொன்மையான 
படகுத்துறை இருந்தது. தடித்த மரங்களை கங்கைக்குள்‌ 
நிறுத்தி அவற்றுக்கு மேல்‌ மரப்பலகை வேய்ந்து 
அமைக்கப்பட்ட துறைமேடைக்கு அப்பால்‌ அவர்கள்‌ 
செல்ல வேண்டிய படகு பாய்‌ தளர்த்தி நீரில்‌ அசைந்தபடி 
நின்றது. அதன்‌ படகோட்டிகள்‌ துடுப்புகளுடன்‌ படகில்‌ 
நின்றிருக்க நான்கு காவலர்கள்‌ துறைமேடையில்‌ 
வேல்களுடன்‌ நின்றனர்‌. 


அவர்கள்‌ அணுகியதும்‌ ஒருவன்‌ திரும்பி கொம்போசை 
எழுப்பினான்‌. அவர்களுக்குப்‌ பின்னால்‌ வந்த ஏவலன்‌ 
“அரசியர்‌ ஓய்வெடுத்துக்‌ கொள்வதென்றால்‌...” என்று 
திரும்பிச்‌ சுட்டிக்காட்டி “இங்கே ஒரு சிறு ஓய்விடம்‌ 
உள்ளது. மஞ்சங்களும்‌ உள்ளன?” என்றான்‌. 
“தேவையில்லை” என்று பூர்ணை கையசைத்தாள்‌. 
அவர்கள்‌ படகில்‌ ஏறிக்கொண்டதும்‌ காவலர்களின்‌ 
விரைவுப்படகு முன்னால்‌ அலைகளில்‌ ஏறிச்‌ சென்றது. 
தொடர்ந்து அவர்களின்‌ படகு பாய்விரித்து காற்றில்‌ 
தன்னை தொடுத்துக்கொண்டது. படகின்‌ 
அசைவுகளுக்கு ஏற்ப உடல்‌ அசைய மூவரும்‌ பலகைப்‌ 
பீடத்தில்‌ அமர்ந்தனர்‌. தேவிகையும்‌ விஜயையும்‌ மீண்டும்‌ 


துயில்‌ கொண்டதுபோல்‌ தோன்றியது. பலந்தரை தன்‌ 


நெற்றியை தடவிக்கொண்டாள்‌. பல இடங்களில்‌ 
மூங்கிலில்‌ முட்டிக்கொண்ட முழைகள்‌ இருந்தன. 


தேவிகை சற்று நேரத்திலேயே ஆழ்ந்துறங்க விஜயை தன்‌ 
முகத்தின்‌ மேல்‌ படபடத்த மெல்லிய வெண்பட்டுத்‌ 
திரைச்சீலையினூடாக காலைஓஒளி எழுந்து 
கொண்டிருந்த கங்கையை பார்த்துக்கொண்டிருந்தாள்‌. 
அன்று பகல்‌ முழுக்க அவர்கள்‌ கங்கையிலேயே விழிநட்டு 
படகில்‌ அமர்ந்திருந்தனர்‌. ஏவலர்‌ இன்நீர்‌ கொண்டுவந்து 
அளித்தனர்‌. பல நாட்களாகவே வெல்லமும்‌ கருக வறுத்த 
பயறுமாவும்‌ கலந்து காய்ச்சப்பட்ட கொழுவிய இன்நீரை 
மட்டுமே அவர்கள்‌ உணவென 
அருந்திக்கொண்டிருந்தனர்‌. அன்னம்‌ உண்பது 
அவர்களால்‌ எண்ணியும்‌ பார்க்க இயலாததாகியிருந்தது. 
பலமுறை பூர்ணை உணவைக்‌ கொண்டுவந்து அவர்கள்‌ 
முன்‌ வைத்தாள்‌. பெரும்பாலான தருணங்களில்‌ 
அவர்களிடம்‌ ஆழ்ந்த பசியும்‌ இருந்தது. ஆனால்‌ உணவு 
முன்‌ அமர்ந்து அன்னத்தை கையில்‌ எடுத்து வாயில்‌ 
வைக்கும்போதே தொண்டை இறுகி 
அடைத்துக்கொண்டது. ஒருவாய்‌ உணவைக்கூட 
உள்ளிறக்க இயலவில்லை. 


பல நாட்களுக்கு முன்‌ அபிமன்யு மறைந்த செய்தி வந்த 
அன்று உணவின்‌ முன்‌ அமர்ந்து அன்னத்தை வாயிலிட்ட 
தேவிகை தாலத்திலேயே அதை உமிழ்ந்துவிட்டு 
நெஞ்சடைக்க இருமி மூச்சுத்திணறி மயங்கி பக்கவாட்டில்‌ 
விழுந்தாள்‌. ஏவற்பெண்கள்‌ அவளைத்‌ தூக்கி அமர்த்தி 
வாய்திறந்து சங்கில்‌ சிறிதளவு இன்னீரை அவள்‌ 
தொண்டையில்‌ ஊற்றி மூச்சை சீரமைத்து நினைவு 
மீளச்செய்தனர்‌. அதன்‌ பின்னர்‌ வெவ்வேறு வகையான 
உணவுகளை அவர்கள்‌ கொண்டுவந்து அவர்களுக்கு 
அளித்தனர்‌. இன்கூழைக்‌ கூட அவர்களால்‌ உண்ண 
இயலவில்லை. இன்நீரை அருந்தும்போது கூட 
பெருவிடாயுடன்‌ இரு கைகளாலும்‌ குவளையை வாங்கி 
வாயிலழுத்தி சிலமுறை அருந்தி மூச்சுத்‌ திணற கலத்தை 
கீழிறக்கினர்‌. பிறிதொரு முறை பூர்ணை அவர்கள்‌ முன்‌ 
கலத்தை தாக்கி வாயில்‌ பொருத்தி “அருந்துக, அரசி!” 
என்றாள்‌. மீண்டும்‌ இருமுறை விழுங்கிவிட்டு மூச்சு 
இரைக்க போதும்‌ என்று கைகாட்டி நிறுத்தினார்கள்‌. 


சில நாட்களிலேயே அவர்கள்‌ உடற்தசைகள்‌ வற்றி, 
கண்கள்‌ மங்கலடைந்து குழிந்து, உதடுகள்‌ மடிந்து 
வாய்க்குள்‌ செல்ல, முதுமையும்‌ நோய்மையும்‌ வந்து மூட, 
முற்றிலும்‌ பிறராக மாறிவிட்டிருந்தனர்‌. உடலுக்குள்‌ 


குடிகொள்ளும்‌ தெய்வம்‌ தனக்கேற்ப உடலை உருமாற்றிக்‌ 
கொள்கிறதென்று சூதர்‌ சொல்லி பூர்ணை 
கேட்டிருந்தாள்‌. காதல்‌ கொண்ட பெண்‌ அழகில்‌ 
பொலிந்தெழுவதுபோல்‌ துயர்‌ கொண்டவள்‌ மெலிந்து 
உருகி உருமாறுகிறாள்‌. கண்ணெதிரே அவர்கள்‌ 
உயிரிழந்து மட்கிக்கொண்டிருக்கிறார்கள்‌ என்று அவள்‌ 
எண்ணினாள்‌. முதுசெவிலி “உள்ளிருந்து உடலை 
உண்கின்றது ஒரு தெய்வம்‌” என்றாள்‌. “அது நன்று, 
தெய்வங்களுக்கு அளிப்பதற்கு நம்மிடம்‌ உடலாவது 
உள்ளதே” என்று இளம்‌ சேடி ஒருத்தி சொன்னாள்‌. 


பூர்ணை விஜயையின்‌ முதுசேடியான அபயையை 
எண்ணிக்கொண்டாள்‌. நச்சுநா கொண்டவள்‌ என 
அவளை சொல்வார்கள்‌. “பெண்டிர்‌ அன்னத்தை 
அளிப்பவர்கள்‌” என்று அவள்‌ சொல்வதுண்டு. 
“அல்குலை கணவர்களுக்கு. முலைப்பாலை 
மைந்தருக்கு. முழு உடலையும்‌ அளித்தபின்‌ 
விண்புகுகிறார்கள்‌.” இந்திரப்பிரஸ்தத்தின்‌ 
அகத்தளத்தில்‌ இருண்ட அறையொன்றில்‌ உடல்நலிந்து 
மறைந்தாள்‌. சாவின்‌ கணத்தில்‌ அவள்‌ உடனிருந்தாள்‌. 
“சேடியர்‌ பரத்தையரைப்போல. உடலை எவரெவரோ 
உண்ணக்கொடுப்பவர்கள்‌” என்று அவள்‌ சொன்னாள்‌. 
“இறுதியாக வருபவன்‌ இக்காதலன்‌” என்று அவள்‌ 
புன்னகைத்தபோது அவளுடைய மட்கிய உடலின்மேல்‌ 
அமைந்திருந்த வெற்றுக்கூடு போன்ற முகத்தில்‌ பற்கள்‌ 
வெளிப்பட்டன. கண்கள்‌ விந்தையான 
குழிவிலங்குபோல்‌ ஒளிகொண்டிருந்தன. 


1ா௨26]முக்தவனம்‌ நெருங்கியதும்‌ காவலர்‌ படகிலிருந்து 
கொம்பொலி எழுந்தது. பூர்ணை தேவிகையை அணுகி 
தலைவணங்கி “முக்தவனம்‌ அணைந்துள்ளது, அரசி” 
என்றாள்‌. தேவிகை பாவைபோல்‌ எழுந்துகொள்ள 
“இல்லை, இன்னும்‌ படகு துறைமேடையை அணைய 
அரைநாழிகைக்கு மேலாகும்‌. தாங்கள்‌ அமரலாம்‌” 
என்றாள்‌. தேவிகை மீண்டும்‌ அமர்ந்துகொண்டாள்‌. படகு 
துறைமேடையை அணுகியபோது அவர்கள்‌ மூவரும்‌ 
துயிலிலாழ்ந்ததுபோல்‌ அமர்ந்திருந்தனர்‌. பூர்ணை 
“அரசி! அரசி!” என்று பலமுறை அழைத்த பின்னரே 
தேவிகை கண்‌ திறந்தாள்‌. “படகுகள்‌ 
துறையணைந்துவிட்டன. இறங்கும்‌ பொழுது!” என்றதும்‌ 
உணர்ச்சியற்ற விழிகளுடன்‌ நோக்கிக்கொண்டிருந்தாள்‌. 
“தாங்கள்‌ கரையிறங்கலாம்‌, அரசி” என்றாள்‌ பூர்ணை. 


தேவிகை எழுந்து திரும்பி எவரையும்‌ பார்க்காமல்‌ படகு 
விளிம்பை அடைந்து துறைமேடை நோக்கி 


போடப்பட்டிருந்த பலகை மேல்‌ நடந்து 
கரையணைந்தாள்‌. அவளைத்‌ தொடர்ந்து பலந்தரையும்‌ 
விஜயையும்‌ இறங்கினர்‌. மூவரும்‌ நிரையாக நடந்து 
செல்ல அவர்களை வரவேற்கும்‌ பொருட்டு துறைமேடைக்‌ 
காவல்மாடத்திலிருந்து சங்கொலி எழுந்தது. 
காவலர்தலைவன்‌ வந்து வணங்கி “அரசியருக்கு 
வணக்கம்‌. தங்களுக்குரிய குடில்கள்‌ 
ஒருங்கியிருக்கின்றன. சற்று ஓய்வெடுத்துவிட்டுச்‌ 
செல்லலாம்‌. இன்நீரும்‌ உணவும்‌ உள்ளது...” என்றான்‌. 
“அவர்கள்‌ உடனே செல்லவே விரும்புகிறார்கள்‌” என்று 
பூர்ணை சொன்னாள்‌. “தேர்கள்‌ வந்துள்ளனவா?” 
காவலன்‌ அவள்‌ முந்திச்சொல்வதை விரும்பவில்லை 
“ஆம்‌, ஒருங்கியிருக்கின்றன” என விழிநோக்காமல்‌ 
சொன்னான்‌. 


அரசியர்‌ செல்லவேண்டிய எடையற்ற சிறிய வண்டி 
பாதையில்‌ நின்றது. “அந்த வண்டிகள்தான்‌, அரசி” 
என்றாள்‌ பூர்ணை. தேவிகை திரும்பிப்பாராமல்‌ 
நடந்துசென்று அதில்‌ ஏறிக்கொள்ள பலந்தரையும்‌ 
விஜயையும்‌ தொடர்ந்து ஏறிக்கொண்டனர்‌. தேர்‌ கிளம்பி 
குடில்நிரைகளினூடாக சென்றபோது கூட அவர்கள்‌ 
எதையும்‌ பார்க்கவோ எங்கிருக்கிறோம்‌ என்று உணரவோ 
இல்லை. தொலைவில்‌ அஸ்தினபுரியின்‌ கொடியைப்‌ 
பார்த்ததும்‌ பலந்தரை “இங்கு வண்டியை நிறுத்துங்கள்‌” 
என்றாள்‌. தேர்‌ நின்றதும்‌ அவள்‌ மறுமொழி கூறாமல்‌ 
தேரிலிருந்து கீழிறங்கி ஏவலரிடம்‌ “அது அஸ்தினபுரியின்‌ 
அரசியரின்‌ குடில்‌ அல்லவா?” என்றாள்‌. அவள்‌ குரலை 
நெடுநாட்களுக்குப்‌ பின்னர்‌ கேட்கிறோம்‌ என்று பூர்ணை 
எண்ணிக்கொண்டாள்‌. 


“ஆம்‌ அரசி, அங்குதான்‌ அஸ்தினபுரியின்‌ அரசி 
பானுமதியும்‌ இளையவர்‌ அசலையும்‌ 
தங்கியிருக்கிறார்கள்‌. அதற்கப்பால்‌ உள்ள குடிகளில்‌ 
கெளரவ அரசியரும்‌ இளவரசியரும்‌ 
தங்கியிருக்கிறார்கள்‌” என்றான்‌ காவலர்தலைவன்‌. 
“என்னை அங்கு அழைத்துச்செல்க!” என்று பலந்தரை 
கூறினாள்‌. “அரசி, நீங்கள்‌ செல்லவேண்டிய இடம்‌ அது 
அல்ல” என்றாள்‌ பூர்ணை. அவள்‌ சொற்களை பலந்தரை 
கேட்காததுபோல்‌ தோன்றியது. தேருக்குள்ளிருந்து 
தேவிகையும்‌ விஜயையும்‌ வெற்றுவிழிகளுடன்‌ அவளை 
நோக்க பலந்தரை அவர்களை வெறுமனே நோக்கி ஏதோ 
சொல்வதற்கென இதழ்கள்‌ அசைத்தபின்‌ 
திரும்பிக்கொண்டாள்‌. 


“தேர்‌” என்று ஏதோ சொல்ல காவலன்‌ நாவெடுக்க 


“தேவையில்லை, நான்‌ நடக்கிறேன்‌. காசிநாட்டு 
அரசியரின்‌ குடிலுக்கு என்னை அழைத்துச்செல்க!” என்று 
பலந்தரை சொன்னாள்‌. அவள்‌ நடந்தகல்வதை 
நோக்கியபடி தேவிகையும்‌ விஜயையும்‌ 
அமர்ந்திருந்தார்கள்‌. “கிளம்பலாமா, அரசி?” என்று 
பாகன்‌ கேட்டான்‌. “கிளம்புக!” என்றாள்‌ பதக்‌ சேர்‌ 
அசைவு கொண்டு முன்னால்‌ சென்றது. தேவிகையும்‌ 
விஜயையும்‌ மீண்டும்‌ விழிமூடி மெல்ல அசைந்து 
கொண்டிருந்தனர்‌. பூர்ணை அவர்களின்‌ முகங்களை 
திரைகளினூடாக நோக்க முயன்றாள்‌. அவர்கள்‌ உள்ளே 
இல்லை என்று தோன்றியது. உள்ளிருப்பது வேறெவரோ. 
இறந்து மட்கிய விழிகள்‌ கொண்ட இரு உடல்கள்‌. 


அவர்கள்‌ இருவருக்கும்‌ ஒரே குடில்தான்‌ 
அளிக்கப்பட்டது. அவர்களுக்காக அது 
ஒருக்கப்பட்டிருக்கவில்லை. அங்கே குடில்கள்‌ நிறைந்து 
புதிய குடில்கள்‌ கட்டப்பட்டுக்கொண்டிருந்தன. பூர்ணை 
குடிலுக்குள்‌ நுழைந்து பார்த்தாள்‌. அதன்‌ செவ்வக வடிவ 
அறைக்குள்‌ நெருக்கமாக இரு மூங்கில்‌ மஞ்சங்கள்‌ 
போடப்பட்டிருந்தன. பொருட்களை வைப்பதற்கான 
பீடங்கள்‌ எதுவும்‌ இல்லை. கூரையிலிருந்து 
தொங்கவிடப்பட்ட கொக்கிகளிலும்‌ சரடுகளிலுமே 
அரசியரின்‌ பெட்டிகளையும்‌ ஆடைப்பொதிகளையும்‌ 
தொங்கவிட வேண்டியிருந்தது. அறை நடுவே மேலிருந்து 
தொங்கிய சரடில்‌ மண்ணாலான ஐந்து திரிகளிடப்பட்ட 
விளக்கு தொங்கியது. பகலில்‌ அதில்‌ ஒரு திரியில்‌ மட்டும்‌ 
சுடர்‌ எரிந்தது. 


பூர்ணை பொருட்களை உள்ளே கொண்டு வந்து 
வைத்தபின்‌ “இங்கு குறைவான இடமே உள்ளது. ஆனால்‌ 
நாம்‌ இங்கு நெடுநாள்‌ தங்கப்போவதில்லை. நாளை 
காலையிலேயே நீர்க்கடன்கள்‌ தொடங்கும்‌ என்கிறார்கள்‌. 
எனில்‌ நாளை மாலையே நாம்‌ இங்கிருந்து கிளம்ப 
வேண்டியிருக்கும்‌” என்றாள்‌. தேவிகை மறுமொழி 
கூறாமல்‌ மஞ்சத்தில்‌ அமர்ந்து தலைகுனிந்து கைகளை 
மடியில்‌ சேர்த்து அசைவிழந்தாள்‌. பிறிதொரு மஞ்சத்தில்‌ 
விஜயை அவ்வாறே அமர்ந்தாள்‌. பூர்ணை “தங்களுக்கு 
இந்த அறை போதுமானது, இங்கே இருவரும்‌ 
சேர்ந்திருப்பதே நன்று” என்றபின்‌ “அருந்துவதற்கு 
இன்நீர்‌ கொண்டுவருகிறேன்‌” என்றபடி வெளியே 
சென்றாள்‌. 


அவர்களிருவரும்‌ அசைவிலாது பாவைகளென 
அமர்ந்திருந்தனர்‌. உள்ளமிலாதாகி அருகில்‌ கேட்கும்‌ 
ஒலியிலோ அசைவிலோ மீள்வதும்‌ திகைப்பும்‌ 


பதைப்புமென அவற்றை எதிர்கொள்வதும்‌ மீண்டும்‌ 
உட்புகுந்துகொண்டு அகமிலாதாகி அமைவதும்‌ 
அவர்களின்‌ ப்ப இருந்தது. பூர்ணை வெளியே 
சென்றபோது யையின்‌ பணிப்பெண்ணாகிய 
சந்திரிகை வந்து | நின்றிருந்தாள்‌. “அரசியருக்கு இன்நீர்‌ 
கொண்டுவருக!” என பூர்ணை ஆணையிட்டாள்‌. 
சந்திரிகை சென்றபின்‌ தேரில்‌ எஞ்சிய பொருட்களை 
குடிலுக்குள்‌ கொண்டுசென்று வைத்தாள்‌. 


சந்திரிகை அவர்களுக்கு இன்நீர்‌ கொண்டுவந்தாள்‌. 
அதை வாங்கி பூர்ணை அவர்கள்‌ இருவரையும்‌ சில 
மிடறுகள்‌ குடிக்க வைத்தாள்‌. “தாங்கள்‌ 
ஆடைமாற்றிக்கொள்ளலாம்‌, அரசி” என்றாள்‌ பூர்ணை. 
அதை பலமுறை அவள்‌ சொன்ன பின்னரே தேவிகை 
உணர்ந்து தலையசைத்தபின்‌ எழுந்து கப்பர்‌ அல்‌ 
தேவிகையை கைபற்றி அழைத்துச்‌ சென்று சி 

மூங்கில்‌ பீடத்தில்‌ அமரச்செய்தாள்‌. மரவுரியை 
குடில்சுவரிலிருந்து இழுத்துக்கட்டி சிறிய மறைப்பை 
உருவாக்கினாள்‌. அவள்‌ தேவிகையின்‌ ஆடைகளை 
களைந்துகொண்டிருக்கையில்‌ சந்திரிகை குடுவையில்‌ 
கொதிக்கும்‌ நீர்‌ கொண்டுவந்து வைத்தாள்‌. தேவிகையின்‌ 
ஆடைகளை முழுமையாகக்‌ களைந்து வெற்றுடலுடன்‌ 
அமரச்செய்து மரவுரிச்சுருளை வெந்ந்ரில்‌ முக்கி அவளை 
துடைத்தாள்‌ பூர்ணை. 


தேவிகையை நாற்பதாண்டுகளுக்கும்‌ மேலாக நீராட்டி 
பணிவிடை செய்யும்‌ பழக்கம்‌ கொண்டிருந்தவள்‌ 
பூர்ணை. தேவிகையைவிட பதின்மூன்று ஆண்டுகள்‌ 
மூத்தவள்‌. தேவிகையை வயற்றாட்டி கொண்டுவந்து 
அகத்தளத்துப்‌ பெண்டிருக்குக்‌ காட்டுகையில்‌ அவளும்‌ 
இரு இடைகள்‌ நடுவே புகுந்து நோக்கினாள்‌. தன்‌ கைகள்‌ 
வழியாகவே அவ்வுடல்‌ மாறி வந்திருப்பதை அவள்‌ 
அறிந்தாள்‌. யுதிஷ்டிரனின்‌ அரசி என அஸ்தினபுரிக்கு 
அவள்‌ வந்தபோது அவளும்‌ உடன்வந்தாள்‌. அன்று 
அவள்‌ சிறிய தோள்களும்‌, அடுக்கடுக்கான 
கழுத்தெலும்புகளும்‌, விலாஎலும்புகள்‌ நிரை கொண்ட 
மெலிந்த உடலும்‌ கொண்டிருந்தாள்‌. அவள்‌ மிக 
மெலிந்திருக்கிறாள்‌ என்று சிபி நாட்டில்‌ பேச்சிருந்தது. 
அவளை அஸ்தினபுரிக்குக்‌ கொண்டுவந்ததும்‌ 
சாளரங்களில்‌ குவிந்த பெண்களும்‌ அப்படி 
பேசிக்கொண்டனர்‌. 


எனினும்‌ அவள்‌ தோலில்‌ உயிர்‌ மெருகும்‌, மென்மயிர்ப்‌ 
பரவல்களில்‌ பொன்மினுப்பும்‌ இருந்தது. நீண்ட முகமும்‌ 
செந்தளிர்‌ நிறமும்‌ கொண்டிருந்தாள்‌. அவளை 


முதல்முறையாக நீராட்ட வந்த அஸ்தினபுரியின்‌ 
முதுசெவிலி “அரசி, புதுமுளைகள்‌ எழவிருக்கும்‌ மூங்கில்‌ 
போலிருக்கிறார்‌” என்றாள்‌. அதுவே பெயர்‌ என்றாகி 
அவளை அகத்தளப்பெண்டிர்‌ மூங்கில்‌ என்றே 
அழைத்தனர்‌. பின்னர்‌ அன்னையாகி தசைப்பூச்சு 
கொண்டதும்‌ கழுத்தெலும்புகள்‌ மறைந்தன. 
பொற்சங்கிலி தசைமேல்‌ வரையப்பட்டதுபோல்‌ பதிந்தது. 
முலைகள்‌ திரண்டு ஒளிகொண்டன. முலைக்கண்கள்‌ 
கருமை அடைந்தன. மைந்தன்‌ பிறந்த பின்‌ அவள்‌ 
வயிற்றின்‌ இருபுறமும்‌ பூர்ஜமரத்தின்மேல்‌ வரிகளென 
மென்கோடுகள்‌ விழுந்தன. ஒவ்வொரு மாற்றமும்‌ 
அவளை மேலும்‌ மேலும்‌ அழகியென்றாக்குவதாகவே 
அவளுக்கு தோன்றியிருந்தது. 


பூர்ணையின்‌ கைகள்‌ அவள்‌ உடலை தொடத்‌ தயங்கி 
நடுங்கின. ஓரிரு நாட்களில்‌ ஒரு மனித உடல்‌ அவ்வாறு 
ஆகமுடியும்‌ என்று அவள்‌ எண்ணியதே இல்லை. முன்பு 
ஒருமுறை அவள்‌ உறவினளான முதியவள்‌ ஒருத்தி 
அவ்வாறு உடல்‌ நைந்து இறந்ததை அவள்‌ கண்டதுண்டு. 
அவ்வுடல்‌ உயிர்நீத்த பின்னர்‌ ஒரு நாள்‌ முழுக்க 
காத்திருக்க வேண்டியிருந்தது. அன்று ஆடி மாத 
கருநிலவு நாள்‌. சிபிநாட்டு வழக்கப்படி அந்நாளில்‌ 
எவரையும்‌ சிதையேற்றுவதில்லை. ஆகவே உடலை 
கொண்டுசென்று ஊருக்கு வெளியே ஒரு விடுதியில்‌ 
வைத்து முழுநாளும்‌ காத்திருந்தார்கள்‌. உடலைச்‌ சுற்றி 
தேவதாருப்‌ பிசின்‌ இட்டு புகையெழுப்பினார்கள்‌. 
சூழ்ந்திருந்தவர்கள்‌ நீத்த உடலை நாடிவரும்‌ 
பாலைநிலத்துப்‌ பேய்களை அகற்றும்‌ பொருட்டு 
பாடிக்கொண்டிருந்தனர்‌. 


அந்த உடல்‌ மலைத்தேன்‌ பூசப்பட்டு தாலிப்பனை பாயில்‌ 
படுக்க வைக்கப்பட்டிருந்தது. அது கண்ணெதிரே 
ஒவ்வொரு கணமுமென நைந்து நிறம்‌ 
மாறிக்கொண்டிருப்பதை அவள்‌ பார்த்தாள்‌. மறுநாள்‌ 
காலை உடலை சிதைக்கு கொண்டு செல்லும்போது அது 
மண்ணால்‌ செய்யப்பட்டதுபோல்‌ மாறிவிட்டிருந்தது. 
அதன்‌ விழிகள்‌ மட்கி உள்ளிழுத்துக்‌ கொண்டிருந்தன. 
உதடுகள்‌ வீங்கி சற்றே திறந்திருக்க உள்ளிருந்து 
பழுப்பேறிய பற்கள்‌ நீட்டியிருந்தன. அது சற்று 
வீங்கியதுபோல்‌, அதன்‌ தோல்‌ நைந்து உள்ளிருக்கும்‌ நீர்‌ 
வழியவிருப்பதுபோல்‌ தோன்றியது. அதன்‌ அனைத்து 
துளைகளிலிருந்தும்‌ சேற்றுப்பிளவினூடாக எழும்‌ 
மூச்சடைக்க வைக்கும்‌ எரியாவி எழுந்தது. அவள்‌ அன்று 
மயங்கிவிழுந்தாள்‌. அவள்‌ அந்த ஒருநாளை தன்‌ 
சித்தத்திலிருந்து முற்றாக மறைத்துக்கொண்டிருந்தாள்‌. 


தேன்கூடுகள்‌ கனிந்து தொங்கிய பெரிய குகை 
ஒன்றுக்குள்‌ அவன்‌ அவளுடன்‌ இரவில்‌ தங்கினான்‌. 
“தேனின்‌ இசை” என்று அவள்‌ மேலே தொங்கிய 
கூடுகளை நோக்கியபடி சொன்னாள்‌. “தேன்‌ வேண்டுமா?” 
என்று கேட்ட துரோணன்‌ ஒரு தர்ப்பையை எடுத்து மேலே 
தொங்கிய பெரிய கூட்டை நோக்கி வீசினான்‌. தேன்‌ 
துளிகள்‌ கனிந்து சொட்டத்‌ தொடங்கின. “இரு” என 
அவன்‌ வெளியே சென்று பெரிய இலை ஒன்றைப்பறித்து 
கோட்டி கொண்டுவரும்போது துளிகள்‌ நின்றுவிட்டன. 
தேனீக்கள்‌ தர்ப்பையை முற்றிலும்‌ பொதிந்து 
அசைந்துகொண்டிருந்தன. 


கிருபி புன்னகையுடன்‌ வெளியே சென்று ஒரு 
நாணல்குழாயைப்‌ பறித்துக்கொண்டு வந்தாள்‌. 

ரோணன்‌ “ஆம்‌, அது நல்ல வழி. கொடு” என்று கையை 

ட்டினான்‌. அவள்‌ “பொறுங்கள்‌ என்று சொல்லி தன்‌ 
மரவுரியில்‌ இருந்து மெல்லிய நூலை பிரித்தெடுத்து 
அதை ஒன்றுடனொன்று சேர்த்து முடிந்து நீளமாக்கி 
நாணலின்‌ நுனியில்‌ கட்டி அவனிடம்‌ நீட்டினாள்‌. “இது 
எதற்கு?” என அவன்‌ கேட்டதுமே புரிந்துகொண்டான்‌. 
சொட்டத்தொடங்கிய தேன்‌ இலைக்குழியை நிறைத்ததும்‌ 
நூலைப்பற்றி இழுத்து அந்த நாணலைப்‌ பிடுங்கி 
எடுத்தான்‌. தேனீக்கள்‌ சற்று நேரத்திலேயே துளையை 
மூடிவிட்டன. 


தேனும்‌ காமமும்‌ அளித்த மயக்கத்தில்‌ 
அவளுடனிருக்கையில்‌ அவள்‌ செவிகளில்‌ அவன்‌ 
சொன்னான்‌. “முற்றிலும்‌ நான்‌ அறியாதவற்றால்‌ 
ஆனவளாக இருக்கிறாய்‌.” அவள்‌ சிரித்துக்கொண்டு 
“ஆமாம்‌, ஆகவேதான்‌ நான்‌ பெண்‌” என்றாள்‌. “நான்‌ யார்‌ 
உனக்கு? நீ அறியாதவற்றால்‌ ஆனவனா?” என்றான்‌. 
அவள்‌ “இல்லை” என்றபோது அவன்‌ சிறிய 
ஏமாற்றத்துடன்‌ விலகிக்கொண்டான்‌. அவள்‌ அவன்‌ 
தோளைத்‌ தழுவியபடி “நான்‌ ஆகமுடியாதவற்றால்‌ 
ஆனவர்‌” என்றாள்‌. 


சிற்றூர்கள்‌ தோறும்‌ இறங்கி நீராடி உணவுண்டு மீண்டும்‌ 
படகிலேறி பயணம்‌ செய்தார்கள்‌. தொலைவில்‌ தெரிந்த 
பிரமதத்தின்‌ சிறிய துறை நோக்கி படகு சென்றபோது 
கிருபி கரையில்‌ அடர்ந்திருந்த புதர்க்காட்டின்‌ 
உள்ளிருந்து ஒரு வெண்புரவி பிடரிகுலைய இறங்கி 
கங்கையின்‌ நீர்‌ விளிம்பை அடைவதைக்‌ கண்டாள்‌. 
“புரவி! புரவி!” என்று அவள்‌ கைசுட்டி கூவினாள்‌. 
துரோணன்‌ “ஊரில்‌ ஷத்ரியர்கள்‌ இருக்கிறார்கள்‌” 
என்றான்‌. “இல்லை, அது காட்டுப்புரவி. சேணமிடப்படாத 


ஒருபோதும்‌ அதை அவள்‌ நினைவுகூர்ந்ததில்லை. 
எப்போதேனும்‌ கனவில்‌ அது எழுகையில்‌ திடுக்கிட்டு 
விழித்தெழுந்தாள்‌. 

தேவிகையின்‌ உடலும்‌ தோலும்‌ அவ்வாறாக 
மாறிக்கொண்டிருந்தன. கழுத்திலும்‌ 
முலையிடுக்குகளிலும்‌ தூள்பாசி போலவோ தேமல்‌ 
போலவோ ஏதோ படிந்திருந்தது. உடலுக்குள்‌ இருந்து 
தோல்நெய்‌ ஊறி பரவவில்லை. ஆகவே தோலில்‌ 
செதில்கள்‌ எழுந்தன. உதடுகளின்‌ இணைப்புகள்‌ 
புண்ணாகியிருந்தன. செவிகளுக்குப்‌ பின்னும்‌ 
விரலிடுக்குகளிலும்‌ புண்‌ எழுந்திருந்தது. எலும்பு 
வளையங்களாக அடுக்கப்பட்ட கழுத்தும்‌ 
புடைத்தெழுந்து தோலை கிழித்துவிடுமெனத்‌ தோன்றிய 
விலாஎலும்புகளும்‌ அவள்‌ கைபடும்‌ உணர்வைக்கூட 
அடையவில்லை. அவள்‌ கைக்கு வந்த தொடுவுணர்வு 
அவ்வுடலை உயிருள்ளது என்று காட்டவில்லை. 


நீரள்ளி விட்டு, காரமணவிட்டு தேய்த்துக்‌ கழுவி 
நறுஞ்சுண்ணமிட்டு அவளை மீட்கமுடியுமென்று 
அப்போதும்‌ தோன்றியது. அதுவரை இருந்தது 
அரண்மனையின்‌ இருளில்‌. நாளை வருவது 
அரசநிகழ்வு. ஆனால்‌ அத்தருணத்தில்‌ அதற்கான 
வாய்ப்பிருப்பதாக தெரியவில்லை. உடலை அழுத்தித்‌ 
தொடும்போது அது உடைந்துவிடுமென்ற அச்சம்‌ 
ஏற்பட்டது. நீராட்டி துடைத்து மாற்றாடை அணிவித்து 
தேவிகையை கொண்டு சென்று மஞ்சத்தில்‌ 
அமரச்செய்தாள்‌. விஜயையின்‌ ஏவல்மகள்‌ சந்திரிகை 
அவளை கைபற்றி அழைத்துச்‌ சென்றாள்‌. அவளை 
நீராட்டும்போது பூர்ணை சென்று நோக்கினாள்‌. அவள்‌ 
உடலும்‌ தேவிகையின்‌ உடல்போலவே இருந்தது. 


இருவரையும்‌ பப்‌ அமரவைத்த பின்னர்‌ மீண்டும்‌ 
ஒருமுறை இன்நீரளித்து அவர்கள்‌ இருவரும்‌ 
தலைவணங்கி வெளியே சென்றனர்‌. தங்கள்‌ 
குடில்களுக்குச்‌ சென்று நீராடி ஆடைமாற்றி நெடும்‌ 
பொழுது கழித்து அவர்கள்‌ வந்து பார்த்தபோதும்‌ 
இருவரும்‌ மஞ்சத்திலேயே அசையாமலிருக்கக்‌ கண்டனர்‌. 
பூர்ணை தேவிகையை மெல்ல பற்றி சரித்து 
“படுத்துக்கொள்ளுங்கள்‌, அரசி” என்றாள்‌. அவள்‌ 
கையில்‌ உடல்‌ தந்து தளர்ந்து சரிந்த தேவிகையை பற்றிச்‌ 
சாய்த்து மஞ்சத்தில்‌ படுக்க வைத்து தலையணையை 
தலையில்‌ வைத்து மரவுரிப்‌ போர்வையை இழுத்து 
போர்த்தினாள்‌. விஜயையையும்‌ அவ்வாறே அவள்‌ 
படுக்க வைத்தாள்‌. பின்னர்‌ குடில்படலை மெல்ல சார்த்தி 


வெளியே வந்தாள்‌. சந்திரிகை அவளுக்குப்‌ பின்னால்‌ 
காலடி ஒலிக்காமல்‌ வெளியே வந்தாள்‌. 


வெண்முரசு விவாதங்கள்‌ 

[।agelயுதிஷ்டிரன்‌ தேவிகையைப்‌ பார்க்க வருகிறார்‌ 
எனும்‌ செய்தியை ஏவலன்‌ வந்து அறிவித்தபோது அதை 
பூர்ணைதான்‌ முதலில்‌ கேட்டாள்‌. அவள்‌ குடில்வாயிலில்‌ 
அமர்ந்திருந்தாள்‌. ஏவலன்‌ அவளிடம்‌ செய்தியைச்‌ 
சொன்னபோது “நான்‌ அரசியிடம்‌ தெரிவிக்கிறேன்‌” என்று 
அவள்‌ சொன்னாள்‌. “அரசியிடம்‌ தனிப்பட்ட முறையில்‌ 
தெரிவிக்க வேண்டுமென்று ஆணை” என்று ஏவலன்‌ 
கூறினான்‌. பூர்ணை “அரசியிடம்‌ நான்‌ 
தெரிவித்துவிடுகிறேன்‌” என்றாள்‌. ஏவலன்‌ உறுதியுடன்‌ 
“அரசுச்‌ செய்திகள்‌ அரசியிடம்‌ நேரில்‌ 
கூறப்படவேண்டியவை” என்று கூறினான்‌. பூர்ணை 
சற்றே எரிச்சலுற்று “வருக!” என்று உள்ளே அழைத்துச்‌ 
சென்றாள்‌. 


குடிலின்‌ உள்ளே மஞ்சத்தில்‌ முகத்தின்‌ மீது 
மேலாடையை முழுக்க இழுத்துவிட்டு அசைவிலாதிருந்த 
இரு அரசியரைக்‌ காட்டி “அரசியர்‌ தேவிகையும்‌ 
விஜயையும்‌ இங்குள்ளார்கள்‌. அவர்களுக்கு 
அளிக்கப்பட்ட செய்தியை இங்கு சொல்லலாம்‌” என்றாள்‌ 
பூர்ணை. இருவரையும்‌ மாறி மாறிப்‌ பார்த்தபின்‌ ஏவலன்‌ 
“அவர்கள்‌ நல்ல உளநிலையில்‌ உள்ளார்களா?” 
என்றான்‌. பூர்ணை “அதை அறியும்‌ பொறுப்பு 
உங்களுக்குள்ளதா என்ன? உங்கள்‌ செய்தியை மட்டும்‌ 
கூறலாம்‌” என்றாள்‌. அவன்‌ “இவர்களில்‌ சிபிநாட்டு அரசி 
யார்‌?” என்று தாழ்ந்த குரலில்‌ கேட்டான்‌. தேவிகையை 
சுட்டிக்காட்டி “கூறுக!” என்றாள்‌ பூர்ணை. 
அச்சொற்களை தேவிகையோ விஜயையோ 
அறிந்ததாகவே தெரியவில்லை. 


ஏவலன்‌ தயங்கி அவளை நோக்கி பின்‌ முடிவெடுத்து 
தலைவணங்கி “அரசி, அரசர்‌ நாளை நிகழவிருக்கும்‌ 
நீர்க்கடனுக்கு ஆணைபெறும்பொருட்டு தங்களைக்‌ 
காண்பதற்காக இங்கு வரவுள்ளார்‌. இன்னும்‌ சற்று 
பொழுதில்‌ இங்கு வந்து சேர்வார்‌. தாங்கள்‌ 
ஒருக்கமாகியிருக்கவேண்டும்‌ என ஆணை” என்றான்‌. 
தேவிகையிடமிருந்து மறுமொழி எதுவும்‌ எழவில்லை. 
தத்தளிப்புடன்‌ அவன்‌ பூர்ணையை நோக்க அவள்‌ 
தாழ்ந்த குரலில்‌ “நூறுமுறை கூவினாலும்‌ இதுவே 


எதிர்வினையாக இருக்கும்‌” என்றாள்‌. ஏவலன்‌ 
விடைபெறும்‌ முகமாக தலைவணங்கி தயங்கிய 
காலடிகளுடன்‌ வெளியே சென்றான்‌. அவள்‌ உடன்‌ 
சென்றாள்‌. 


ஏவலன்‌ வெளியே நின்றான்‌. அவள்‌ அணுகியதும்‌ “இங்கு 
காசிநாட்டு அரசி இல்லையா?” என்றான்‌. “காசிநாட்டு 
அரசி பலந்தரை தன்‌ உடன்பிறந்தாருடன்‌ 
சென்றிருக்கிறார்‌” என்று பூர்ணை சொன்னாள்‌. “அங்கா? 
அங்கு... அவர்கள்‌...” என்றபின்‌ “அவர்கள்‌ மூவரையும்‌ 
அரசர்கள்‌ சந்திப்பதாக திட்டம்‌. அரசியர்களை அரசர்கள்‌ 
சந்தித்து நாளை நீர்க்கடனின்போது அவர்கள்‌ ஆற்ற 
வேண்டிய பணியைக்‌ குறித்து கூறவேண்டுமென்பது 
தெளம்யரின்‌ ஆணை. அதன்‌ பொருட்டே அரசர்‌ இங்கு 
வருகிறார்‌. இவர்களிருவரும்‌ ஒரே குடிலில்‌ இருப்பதை 
நான்‌ அறியவில்லை” என்றான்‌. அவன்‌ 
குழம்பிப்போயிருந்தான்‌. “செய்தியை நான்‌ கூறிவிட்டேன்‌ 
என்று சொல்வதா?” என்று கேட்டான்‌. பூர்ணை ஒன்றும்‌ 
சொல்லவில்லை. 


பிறிதொரு ஏவலன்‌ அணுகி வந்து “மத்ரநாட்டு அரசி 
விஜயைக்கு அரசரின்‌ தூதுடன்‌ வந்துள்ளேன்‌” என்றான்‌. 
முதல்‌ ஏவலன்‌ அவன்‌ தோளில்‌ தட்டி “ஏற்கெனவே நான்‌ 
அறிவித்திருக்கிறேன்‌” என்றான்‌. அவன்‌ “என்‌ பணி...” 
என்று குழம்ப “இவளிடம்‌ சொன்னால்‌ போதும்‌” என்றான்‌ 
முதல்‌ ஏவலன்‌. “காசிநாட்டு அரசி பலந்தரையிடம்‌ நீங்கள்‌ 
உங்கள்‌ செய்தியை அறிவிக்கலாம்‌. அவர்கள்‌ தங்கள்‌ 
மூத்தவர்களுடன்‌ அக்குடிவில்‌ இருக்கிறார்கள்‌” என்று 
பூர்ணை சொன்னாள்‌. “முறைப்படி அது 
அஸ்தினபுரியின்‌ பகுதி. அங்கு இந்திரப்பிரஸ்தத்தின்‌ 
ஏவலனாக நான்‌ செல்ல அனுமதி உண்டா என்று 
தெரியவில்லை. இன்னமும்‌ நமது அரசர்‌ அஸ்தினபுரி 
ஆட்சியை முறைப்படி கைக்கொள்ளவில்லை. 
அஸ்தினபுரி பேரரசர்‌ திருதராஷ்டிரர்‌ ஆட்சியில்தான்‌ 
உள்ளது” என்றான்‌ ஏவலன்‌. 


“இந்த முறைமைச்சிக்கல்களுக்கு நான்‌ ஒன்றும்‌ கூற 
முடியாது” என்று பூர்ணை சலிப்புடன்‌ சொன்னாள்‌. 
ஏவலன்‌ “நன்று, நமக்குரிய பணியை ஆற்றிவிட்டோம்‌. 
அரசர்களிடம்‌ அதை தெரிவிப்போம்‌” என்று 
சொல்லிவிட்டு இன்னொருவனின்‌ தோளில்‌ தட்டினான்‌. 
இருவரும்‌ கிளம்பிச்சென்றார்கள்‌. பூர்ணை உள்ளே 
சென்று அரசியரைப்‌ பார்த்தாள்‌. அவர்களின்‌ முகங்கள்‌ 
முகத்திரைகளுக்குள்‌ விழித்திருப்பது தெரிந்தது. எப்படி 
இப்படி அமரமுடிகிறது? உளநலம்‌ குன்றியவர்களால்‌ 


மட்டுமே அப்படி நெடுநேரம்‌ செங்குத்தாக அமரமுடியும்‌. 
அவர்களின்‌ உள்ளத்தின்‌ இறுக்கம்‌ உடலிலும்‌ 
அமைந்துவிடுகிறது. அவர்களின்‌ உள்ளம்‌ 
ஓய்வுகொள்வதே இல்லை. அவள்‌ அவர்களை 
நோக்கியபடி சற்று நேரம்‌ நின்றாள்‌. அவளுக்கு சிறு 
அச்சமொன்று ஏற்பட்டது. இள அகவையிலிருந்து அவள்‌ 
அறிந்த அரசியல்ல அவள்‌ என தோன்றியது. 


ர்ணை வெளிவந்து குடில்‌ வாயிலில்‌ சிறு மூங்கில்‌ 

டத்தில்‌ அமர்ந்தாள்‌. ஒன்றும்‌ நிகழாமல்‌ பொழுது 
கடந்துகொண்டிருந்தது. வெயில்‌ முற்றத்தில்‌ நிறைந்து 
நின்றது. ஓசையின்றி வெயில்‌ பொழிவதன்‌ விந்தையை 
அவள்‌ ஒரு கணத்தில்‌ கண்டாள்‌. மண்ணை வெம்மை 
கொள்ளச்செய்து, இலைகளை ஒளிரவைத்து, அனைத்து 
உயிர்களையும்‌ துலங்க வைக்கும்‌ பொழிவு முற்றிலும்‌ 
ஓசையின்றி நிகழ்கிறது. முற்றிலும்‌ ஓசையின்றி எனும்‌ 
சொல்லை அவள்‌ தனக்குள்‌ சொல்லிக்கொண்டாள்‌. 
முற்றிலும்‌ ஓசையின்றி. முற்றிலும்‌ ஓசையின்றி 
நிகழ்பவை மிகமிக மென்மையானவை. 
மென்மையானவை எங்கும்‌ முரண்கொள்ளாதவை. 
எதிலும்‌ உரசிக்கொள்ளாமல்‌ எதிலும்‌ 
முட்டிக்கொள்ளாமல்‌ இயங்குபவை. உயவு போடப்பட்ட 
கதவுகள்போல. வெண்கலத்தாலான 
பொருட்களைப்போல. இது வெள்ளி. இது 
வெண்பளிங்கு. 


வெயிலைப்‌ பார்த்தபடி அமர்ந்திருந்தபோது அவள்‌ 
உள்ளம்‌ விரிந்து விரிந்து சென்று அமைதியடைந்தது. 
விரியும்போது அடர்த்தி குறைந்துவிடுகிறது. குவிகையில்‌ 
கூர்‌ எழுகிறது. எடை உருவாகிறது. செறிவு நிகழ்கிறது. 
விரிகையில்‌ அனைத்தும்‌ தளர்ந்து 
எடையிழந்துவிடுகின்றன. வெம்மையழிந்து 
குளிர்கொள்கின்றன. அவள்‌ விழிகள்‌ மெல்ல சரிந்தன. 
துயிலில்‌ என தலை அசைந்தது. ஆனால்‌ உள்ளம்‌ 
ஓடிக்கொண்டேதான்‌ இருந்தது. அவள்‌ அங்கிருப்பதை 
அவளே நோக்கிக்கொண்டிருந்தாள்‌. அவளுடைய 
இன்னொரு துளி சிபிநாட்டில்‌ இருந்தது. அங்கே அவள்‌ 
சிறுமியாக இருந்தாள்‌. அங்கே எங்கும்‌ வெயில்தான்‌ 
நிரம்பி அலைகொண்டிருக்கும்‌. வெயிலைப்பற்றித்தான்‌ 
அவர்களின்‌ மொழியில்‌ பெரும்பாலான பழமொழிகள்‌. 
அங்குள்ள மரங்களின்‌ இலைகள்‌ வெயிலில்‌ 
வாடுவதில்லை. அங்குள்ள குழந்தைகள்‌ கூட வெயிலில்‌ 
துன்புறுவதில்லை. அந்த மண்‌ வெயிலில்‌ 
வறுபட்டுக்கொண்டே இருப்பது. ஆகவே மிகமிகத்‌ 
தூய்மையானது. அங்கே எதையும்‌ நீரில்‌ கழுவுவதில்லை. 


ஆடைகளையும்‌ கலங்களையும்கூட வெயிலில்‌ வைத்து 
உலரச்செய்து புழுதிதட்டி எடுத்துக்கொள்வார்கள்‌. 
அனைத்தையும்‌ தூய்மைப்படுத்தும்‌ பொழிவு அது. 


இத்தனைக்குப்‌ பிறகும்‌ வெயில்‌ பொழிந்துகொண்டுதான்‌ 
இருக்கிறது என்று அவளுக்குத்‌ தோன்றியது. 
போர்ச்செய்திகள்‌ வந்துகொண்டிருந்த நாட்களில்‌ 
ஒவ்வொரு நாளும்‌ புலரியின்‌ இளவெயிலுக்காக அவள்‌ 
ஏங்கினாள்‌. இரவெல்லாம்‌ தொடர்ந்து மழை பெய்து 
அரண்மனைச்‌ சுவர்களும்‌ முற்றமும்‌ குளிர்ந்து 
விறைத்திருந்தன. அதற்கு முன்னரும்‌ அவள்‌ 
பெருமழைகளை கண்டதுண்டு என்றாலும்‌ 
மழையிலிருந்து அத்தனை கடுங்குளிர்‌ எழுமென்று 
அவள்‌ அறிந்ததில்லை. மரவுரிகளை மேலும்‌ மேலும்‌ 
உடல்‌ மேல்‌ போர்த்திக்கொண்டாலும்கூட உள்ளிருந்து 
குளிர்‌ வெளிவந்து தசைகளை விதிர்க்கச்‌ செய்தது. 
எலும்புத்தண்டுகள்‌ உலோகம்‌ எனக்‌ குளிர்ந்துவிட்டவை 
போலிருந்தன. குளிரில்‌ விரல்‌ மூட்டுகள்‌ வலிகொண்டன. 
பற்கள்‌ கிட்டித்துக்கொண்டு தாடை வலியெடுத்தது. 
பகலில்கூட நெடுநேரம்‌ கதிரொளி எழவில்லை. 


முதல்‌ கதிர்‌ எழுந்து சற்றே முற்றம்‌ துலங்குகையில்‌ அவள்‌ 
சென்று அவ்வெயிலில்‌ அமர்ந்துகொண்டாள்‌. வெயில்‌ 
அவள்‌ மேல்‌ பொழிந்து நெடுநேரத்திற்குப்‌ பின்னரே 
மெல்லிய வெம்மையை உணரமுடிந்தது. அது குருதியை 
சூடாக்கியது. எண்ணங்களை அசைவு 
கொள்ளச்செய்தது. ஈரத்தை உதறி சிறகுகள்‌ கொண்டு 
ஒவ்வொரு சொற்களாக முளைத்து எழுந்து 
பறக்கத்தொடங்கின. ஆனால்‌ உடனே முகில்வாயில்கள்‌ 
ஓசையிலாது மூடிக்கொள்ள வெயில்‌ பொழிவு 
அறுபட்டது. ஒவ்வொரு இலையாக இருண்டமைய நிலம்‌ 
கருமை கொண்டு மறைந்தது. தொடர்ந்து நின்று 
பெய்துகொண்டிருந்து மழை. ஒவ்வொரு துளி 
வெயிலுக்கும்‌ அவள்‌ முற்றத்திற்கு ஓடிவந்தாள்‌. 
வெயிலில்‌ அமர்ந்து விழிமூடிக்கொள்கையில்‌ மெல்ல 
அனைத்திலிருந்தும்‌ விடுபட்டாள்‌. 


தேவிகை சிபிநாட்டில்‌ இருந்திருந்தால்‌ அவளை 
ஆடையின்றி வெயிலில்‌ அமரச்செய்திருப்பார்கள்‌ 
மூதன்னையர்‌. வெயில்‌ அனைத்தையும்‌ உலரச்செய்யும்‌. 
தூய்மைப்படுத்தும்‌. விழியிமைகளினூடாக, 
தோலினூடாக உள்ளே செல்லும்‌. அகத்தில்‌ ஒளியாக 
நிறையும்‌. வெயிலாட்டு சிபிநாட்டின்‌ உவகைகளில்‌ 
ஒன்று. அதுவே மருத்துவமும்‌ கூட. அங்கே அத்தனை 
விலங்குகளும்‌ வெயிலில்‌ விழிசொக்கிக்‌ கிடக்கும்‌. 


சிபிநாட்டிலிருந்து வந்தபின்‌ ஒருநாளாவது தேவிகை 
வெயிலில்‌ அமர்ந்திருப்பாளா? இங்கே அரசியருக்கு 
திறந்த வானமே இல்லை. அவர்களை மாளிகைகளும்‌ 
பல்லக்குகளும்‌ பட்டுக்குடைகளும்‌ முகத்திரைகளும்‌ 
ஆடைகளும்‌ அணிகலன்களும்‌ மூடியிருக்கின்றன. 


உபப்பிலாவ்யத்திலிருந்து அவர்கள்‌ கிளம்புவதற்கு 
முந்தையநாள்‌ வரை தொடர்‌ மழைப்பொழிவு இருந்தது. 
முக்தவனத்திற்கு வந்தபின்னர்தான்‌ பூர்ணை 
வெம்மையை பெருக்கும்‌ வெயிலை பார்த்தாள்‌. அவள்‌ 
விழிதிறந்து சரியும்‌ இமைகளுடன்‌ வெயிலை 
நோக்கிக்கொண்டிருந்தாள்‌. தரை வெம்மை கொண்டு 
கூழாங்கற்கள்‌ ஒவ்வொன்றும்‌ நிறம்‌ மாறின. நிழல்கள்‌ 
குறுகி அணைந்தன. காற்றில்‌ பஞ்சுச்‌ சருகுகளுடன்‌ 
சிறிய விதைகள்‌ பறந்தலைந்தன. மணியோசையுடன்‌ 
ஏவலர்கள்‌ இருவர்‌ பசுக்களை கூட்டிச்‌ சென்றனர்‌. 
செவிகளை அடித்தபடி சிறுமணி ஓசையுடன்‌ அவற்றின்‌ 
கன்றுகளும்‌ பின்னால்‌ சென்றன. அவற்றின்‌ 
மென்மையான மயிரடர்ந்த முதுகின்மேல்‌ வெயில்‌ 
எண்ணையென வழிந்து மெருகு காட்டியது. அவள்‌ 
துயிலில்‌ மேலும்‌ மேலும்‌ ஆழ்ந்தாள்‌. அவளுக்குள்‌ 
வெயில்‌ நிறைந்திருந்தது. 


[10௨26]அப்பாலிருந்து சங்கொலி கேட்க அவள்‌ எழுந்து 
மேலாடையை சீர்செய்து மார்பின்மேல்‌ கைகளைக்‌ 
கோத்தபடி நின்றாள்‌. ஒரு பல்லக்கு அசைந்து 
அருகணைந்தது. அதன்‌ முகப்பில்‌ சங்கொலியுடன்‌ 
காவல்வீரன்‌ ஒருவன்‌ வந்தான்‌. பல்லக்கின்‌ பின்புறம்‌ 
நான்கு வீரர்கள்‌ கைகளில்‌ வேலுடன்‌ நடந்து வந்தனர்‌. 
பல்லக்குத்‌ திரைகள்‌ நலுங்கி அசைந்தன. அதிலிருந்த 
மின்படைக்கொடி காற்றிலாது தொங்கிக்கிடந்தது. 
பல்லக்கு அருகணைந்து நிற்க அவள்‌ கைகூப்பி 
தலைவணங்கினாள்‌. பல்லக்கை மெல்ல தரையில்‌ 
வைத்தனர்‌ போகியர்‌. ஒருவன்‌ திரைவிலக்க உள்ளிருந்து 
சகதேவன்‌ இறங்கினான்‌. தொடர்ந்து யுதிஷ்டிரன்‌ இறங்கி 
தன்‌ மேலாடையை சீர்செய்தபடி குடிலை கூர்ந்து 
நோக்கினார்‌. 


பூர்ணை முன்னால்‌ சென்று தலைவணங்கி முகமன்‌ 
ஏதும்‌ உரைக்காமல்‌ நின்றாள்‌. “உன்‌ பெயர்தான்‌ 
ர்ணையா?” என்றார்‌. “ஆம்‌ அரசே, நான்‌ சிபிநாட்டவள்‌. 
பரரசியின்‌ செவிலி. முன்பு பலமுறை தங்களைக்‌ 
கண்டதுண்டு” என்றாள்‌. யுதிஷ்டிரன்‌ விழிகளைச்‌ சுருக்கி 
“ஆம்‌, உன்‌ முகம்‌ பார்த்ததும்‌ உன்னை பலமுறை 
கண்டிருப்பதை நினைவுகூர்கிறேன்‌. உன்‌ பெயர்‌ என்‌ 


நினைவில்‌ இல்லை” என்றார்‌. “அரசிக்குரிய 
சீர்பொருட்களுடன்‌ சிபிநாட்டிலிருந்து இங்கு வந்தவள்‌ 
நான்‌. அன்று அந்த சேடியர்நிரையை தலைமை 
கொண்டேன்‌” என்றாள்‌. “ஆம்‌, நினைவுள்ளது” என்று 
பொருட்டின்றி கூறிய யுதிஷ்டிரன்‌ “அரசி எந்நிலையில்‌ 
இருக்கிறாள்‌?” என்றார்‌. “சொல்லறிகிறார்‌” என்றாள்‌ 
பூர்ணை. 


யுதிஷ்டிரன்‌ அவளை கூர்ந்து நோக்கி “நீ நூல்கற்றவளா?” 
என்றார்‌. “ஆம்‌” என்று பூர்ணை சொன்னாள்‌. யுதிஷ்டிரன்‌ 
திரும்பி சகதேவனிடம்‌ “வருக!” என்று சொல்லி 
குடிலுக்குள்‌ நுழைந்தார்‌. சகதேவனும்‌ உடன்‌ 
நுழையப்போய்‌ ஒருகணம்‌ தயங்கி பூர்ணையிடம்‌ “இரு 
அரசியரும்‌ உள்ளே இருக்கிறார்களா?” என்றான்‌. “ஆம்‌, 
உள்ளே இருக்கிறார்கள்‌” என்றாள்‌ பூர்ணை. யுதிஷ்டிரன்‌ 
நின்று “வருக!” என்று கைகாட்டிவிட்டு உள்ளே 
நுழைந்தார்‌. பூர்ணை முற்றத்திலேயே நின்றாள்‌. 
சகதேவன்‌ “அவர்கள்‌ பேசுகிறார்களா?” என்றான்‌. 
பூர்ணை “இல்லை” என்றாள்‌. “நீயும்‌ உள்ளே வா” 
என்றான்‌ சகதேவன்‌. அவள்‌ உடன்‌ நுழைந்து 
கதவோரமாக நின்றுகொண்டாள்‌. 


யுதிஷ்டிரன்‌ குடிலுக்குள்‌ நுழைந்தபோது இரு அரசியரும்‌ 
அதை அறியாதவர்போல்‌ அமர்ந்திருந்தனர்‌. ஒருகணம்‌ 
அவர்களை அரசியரென்று உணராதவர்போல்‌ 
யுதிஷ்டிரன்‌ தடுமாறினார்‌. திரும்பி பூர்ணையைப்‌ 
பார்த்து “அவர்கள்‌ நலமாக இருக்கிறார்களா?” என்றார்‌. 
பூர்ணை விழிநிமிர்த்தி “மைந்தரை இழந்த அன்னையர்‌ 
எவ்வண்ணம்‌ இருக்க இயலுமோ அப்படி இருக்கிறார்கள்‌” 
என்றாள்‌. அக்குரலிலிருந்த கூர்மை யுதிஷ்டிரனை 
திடுக்கிட வைத்தது. திரும்பி இரு அரசியரையும்‌ 
பார்த்தார்‌. அவர்களிருவரும்‌ எழுந்து முகமன்‌ 
உரைக்கவில்லை என்பதை அதன்‌ பின்னரே அவர்‌ 
உணர்ந்தார்‌. அவரை அறியாமலேயே அவர்‌ உடல்‌ 
வெளியே செல்லும்பொருட்டு அசைவுகொண்டது. அதை 
உணர்ந்து அவரே தடுத்தார்‌. அரைக்கணம்‌ அவர்‌ நோக்கு 
பூர்ணையை வந்து தொட்டது. அத்தடுமாற்றத்தை 
மறைக்க விரும்பி எதையாவது பேச விழைந்தார்‌. 


“கரேணுமதி இங்கே வரவில்லையா?” என்றார்‌. “அவர்‌ 
சேதிநாட்டுக்குச்‌ சென்று நெடுநாட்களாகின்றன. தான்‌ 
எவரென்றே தெரியாதவராக நோயுற்றிருக்கிறார்‌” 
என்றாள்‌ பூர்ணை. “ஆம்‌, மறந்துவிட்டேன்‌... அவள்‌ 
சென்று நீணாள்‌ ஆகிறது” என தடுமாற்றத்துடன்‌ 
யுதிஷ்டிரன்‌ சொன்னார்‌. “அங்கே உத்தரையும்‌ 


இருக்கிறாள்‌ இல்லையா?” என்றார்‌. “அரசே, விராடநாட்டு 
இளவரசி துவராகையில்‌ உடல்நலம்‌ 
இல்லாமலிருக்கிறார்‌.” யுதிஷ்டிரன்‌ “ஆம்‌, செய்தி 
சொல்லப்பட்டது... அவள்‌ கருவுற்றிருக்கிறாள்‌. நீண்ட 
பயணம்‌ நன்றல்ல... துவாரகையிலிருந்து சுபத்திரை 
வந்துவிட்டாளா?” என்றார்‌. “நேற்றுமாலையே 
வந்துவிட்டார்‌... தனிக்குடிலில்‌ இருக்கிறார்‌” என்றாள்‌ 
பூர்ணை. அவருடைய தடுமாற்றம்‌ அப்பேச்சால்‌ 
மட்டுப்பட்டது. மீண்டும்‌ அவர்களை நோக்கி 
தேவிகையை அடையாளம்‌ கண்டுகொண்டு அவளருகே 
சென்று “அரசி” என்றார்‌. தேவிகை அக்குரலை 
கேட்கவில்லை. மீண்டும்‌ உரக்க “அரசி!” என்று அவர்‌ 
அழைத்தார்‌. 


ர்ணை முன்சென்று தேவிகையின்‌ தோளைப்பற்றி 

மல்ல உலுக்கி “அரசி!” என்றாள்‌. தேவிகை மெல்ல 
விழிப்புகொண்டு “யார்‌?” என்றாள்‌. நீண்டநாட்களுக்குப்‌ 
பின்‌ அக்குரலைக்‌ கேட்பதுபோல்‌ உணர்ந்து பூர்ணை 
திடுக்கிட்டாள்‌. “அரசர்‌ தங்களை பார்க்க வந்திருக்கிறார்‌” 
என்று கூறி முகத்திலிட்ட திரையை பின்னால்‌ 
இழுத்தாள்‌. “அரசரா?” என்றபடி எழுந்த தேவிகை 
யுதிஷ்டிரனை ஒருகணம்‌ நேருக்கு நேர்‌ பார்த்தாள்‌. 
யுதிஷ்டிரனும்‌ அவள்‌ முகத்தைப்‌ பார்த்து வாய்‌ திறந்து 
செயலற்று நின்றார்‌. அவள்‌ முகத்திரையை மீண்டும்‌ 
இழுத்து தன்‌ முகத்தின்‌ மேல்‌ விட்டுக்கொண்டு மஞ்சத்தில்‌ 
மீண்டும்‌ அமர்ந்தாள்‌. இரு கைகளையும்‌ விரல்கோத்து 
மடிமேல்‌ வைத்துக்கொண்டு தோள்களை 
குறுக்கிக்கொண்டாள்‌. 


யுதிஷ்டிரன்‌ “அரசி!” என்றார்‌. தேவிகை மறுமொழி 
கூறவில்லை. “என்ன ஆயிற்று அவளுக்கு? அவள்‌ 
உள்ளம்‌ நிலையில்‌ இல்லையா?” என்றார்‌. பூர்ணை 
“தாங்கள்‌ வந்திருப்பது அரசமுறைமையின்‌ 
பொருட்டென்றால்‌ அதற்குரிய சொற்களை அரசியிடம்‌ 
கூறலாம்‌. அரசி இன்று இந்த நிலையில்‌ தங்கள்‌ முன்‌ 
உள்ளார்‌” என்று கூறினாள்‌. யுதிஷ்டிரன்‌ அவள்‌ 
முகத்தை சில கணங்கள்‌ கூர்ந்து பார்த்துவிட்டு ஆம்‌ 
என்பதுபோல்‌ தலையசைத்தார்‌. பின்னர்‌ தேவிகையை 
நோக்கி “அரசி, இங்கு நாங்கள்‌ நீர்க்கடனுக்கான நோன்பு 
பூண்டு அமர்ந்திருக்கிறோம்‌ என்பதை அறிந்திருப்பாய்‌. 
நமது மைந்தர்‌ விண்ணேகும்பொருட்டு நாளை இங்கு 
நீர்க்கடன்கள்‌ செய்யப்பட இருக்கின்றன. புலரியில்‌ உன்‌ 
கையிலிருந்து நீர்‌ பெற்று சொல்‌ கொண்டு 
செல்லும்பொருட்டு இங்கு வருவேன்‌” என்றார்‌. 


“நமது மைந்தனைக்‌ குறித்து...” என்றபின்‌ மேற்கொண்டு 
என்ன சொல்லவேண்டுமென்று அறியாது திகைத்து பின்‌ 
சொல்திரட்டி “நம்‌ மைந்தன்‌ வீரர்களுக்குரிய இறப்பை 
அடைந்தான்‌. ஒளிர்ந்த வானை நோக்கி 
போர்க்களத்திலிருந்து எழுந்தான்‌. மூச்சுலகில்‌ நம்‌ 
சொற்களுக்காக காத்திருக்கிறான்‌. நம்‌ கையிலிருந்து 
அன்னமும்‌ நீரும்‌ பெற்று மூதாதையர்‌ உலகுக்கு 
செல்லவிருக்கிறான்‌. அவன்‌ அங்கு நிறைவுறுக! 
பிறவிச்சுழலில்‌ அமைந்து முழுமையுற 
அன்னையென்றும்‌ தந்தையென்றும்‌ நின்று 
மைந்தனுக்கென நாம்‌ ஆற்றுவதற்கிருப்பது இது 
மட்டுமே” என்றார்‌. உரிய சொற்களை முறைப்படி 
கூறிவிட்ட நிறைவை அடைந்து பூர்ணையைப்‌ பார்த்து 
“இச்சொற்களை அவர்கள்‌ கேட்கிறார்களா?” என்றார்‌. 


“ஆம்‌ அரசே, அவர்கள்‌ கேட்கிறார்கள்‌” என்று பூர்ணை 
சொன்னாள்‌. எரிச்சலுடன்‌ “பொருள்‌ கொள்கிறார்களா?” 
என்றார்‌ யுதிஷ்டிரன்‌. பூர்ணை “பொருள்‌ 
கொள்கிறார்கள்‌. நீங்கள்‌ எண்ணியவாறே பொருள்‌ 
கொள்கிறார்களா என்பது எனக்குத்‌ தெரியாது” என்றாள்‌. 
“எண்ணியவாறு சொற்களுக்கு பொருள்‌ கொள்வதற்குப்‌ 
பெயர்தான்‌ உரையாடல்‌ என்பது” என்றார்‌ யுதிஷ்டிரன்‌. 
ர்ணை “எப்போதேனும்‌ பெண்டிர்‌ அவ்வண்ணம்‌ 
பாருள்‌ கொண்டிருக்கிறார்களா?” என்றாள்‌. 
யுதிஷ்டிரன்‌ அவள்‌ கண்களையே நோக்கி நின்றார்‌. 
“அல்லது அவர்களின்‌ சொற்கள்‌ உங்களால்‌ பொருள்‌ 
கொள்ளப்பட்டுள்ளனவா?” என்றாள்‌. 


“நீ எவரிடம்‌ பேசுகிறாய்‌ என்று நினைவிருக்கிறதா?” 
என்று உரத்த குரலில்‌ யுதிஷ்டிரன்‌ கேட்டார்‌. “ஆம்‌. 
குருக்ஷேத்ரப்‌ போரில்‌ பெருவெற்றி கொண்டு 
இந்திரப்பிரஸ்தத்துக்கும்‌ அஸ்தினபுரிக்கும்‌ மணிமுடி சூடி 
அமரப்போகும்‌ பாரதவர்ஷத்தின்‌ முதற்பெரும்‌ 
சக்ரவர்த்தியிடம்‌ பேசிக்கொண்டிருக்கிறேன்‌” என்று 
அவள்‌ சொன்னாள்‌. அக்குரலில்‌ இருப்பதென்ன என்று 
அறியாமல்‌ யுதிஷ்டிரன்‌ சில கணங்கள்‌ 
நோக்கிக்கொண்டிருந்தார்‌. பின்னர்‌ “செல்க!” 
என்பதுபோல்‌ கைவீசி திரும்பி சகதேவனிடம்‌ 
“இளையோனே, உரிய சொற்களை நீயும்‌ கூறிவிட்டு 
வருக! இதுவும்‌ நமக்கு தெய்வங்கள்‌ ஒருக்கிய ஒரு 
தருணம்‌ போலும்‌” என்றார்‌. சகதேவன்‌ பூர்ணையை 
நோக்கிவிட்டு யுதிஷ்டிரனிடம்‌ “ஆம்‌” என்றான்‌. 


யுதிஷ்டிரன்‌ வெளியேற சகதேவன்‌ “விஜயை...” என்றான்‌. 
விஜயை அசையாமல்‌ அமர்ந்திருந்தாள்‌. “விஜயை” 


உடல்கொண்டது... அதன்‌ பிடரியைப்பாருங்கள்‌” 
என்றாள்‌ கிருபி. “இமயமலைச்சாரலில்‌ நான்‌ அவற்றைப்‌ 
பார்த்திருக்கிறேன்‌.” 

கால்களைப்‌ பரப்பி வைத்து நீண்ட கழுத்தை குனித்து 
புரவி நீர்‌ அருந்தியது. படகு நெருங்கி வருவதைக்‌ கண்டு 
தலைதூக்கி நோக்கி நின்றபின்‌ சீராக காலெடுத்து 
வைத்து மேலேறி புதர்களுக்குள்‌ மறைந்தது. கிருபி 
“வெண்புரவியை இந்திரனின்‌ மைந்தன்‌ என்கின்றன 
நூல்கள்‌” என்றாள்‌. துரோணன்‌ “ஆம்‌, அழகிய மிருகம்‌” 
என்றான்‌. 


படகு கரையணைந்தபோது இந்திரனின்‌ ஆலயத்தின்‌ 
சுதையாலான முகடை நோக்கிய கிருபி “நாம்‌ இறங்கி 
இந்திரனை வழிபட்டு வரலாம்‌. இன்று இந்திரனின்‌ 
இளையமைந்தனைப்‌ பார்த்துவிட்டோம்‌” என்றாள்‌. 
படகை நோக்கி கரையில்‌ இருந்த சிறுவணிகர்கள்‌ இருவர்‌ 
ஓடிவந்தனர்‌. படிக்கட்டில்‌ இறங்கி கை கால்களை 
கழுவிக்கொண்டு இந்திரனின்‌ க ற நோக்கிச்‌ 
சென்றபோது ஆலய முகப்பில்‌ சிறிய களமுற்றத்தில்‌ 
முதிய ஷத்ரியர்‌ ஒருவர்‌ சிறுவர்களுக்கு வேல்சுழற்றக்‌ 
கற்றுக்‌ கொடுப்பதை துரோணன்‌ கண்டான்‌. கிருபி 
ஆலயத்துக்குள்‌ செல்ல அவன்‌ அருகே சென்று 
முதியவரின்‌ வேல்வரிசையை நோக்கி நின்றான்‌. 


முதியவருக்கு வேல்சுழற்றும்‌ கலை நெடுங்காலம்‌ 
முந்தைய நினைவு என்று தெரிந்தது. எதிரே நின்றிருந்த 
சிறுவன்‌ வேலைச்சுழற்றி அவரை அணுகியபோது 
கால்வரிசை வைத்து பின்னகர்ந்தவர்‌ பாதக்கணக்கு 
பிழைத்து தடுமாறிச்சரிய வேலின்‌ கூர்நுனி அவர்‌ 
கழுத்தைநோக்கி வந்தது. அவருக்குப்பின்னால்‌ 
நின்றிருந்த துரோணன்‌ விழிதொடமுடியாத கணத்தில்‌ 
ஒருகையால்‌ வேலையும்‌ மறுகையால்‌ அவரையும்‌ 
பிடித்துக்கொண்டான்‌. சிறுவர்களும்‌ அப்பால்‌ 
உப்புச்சுமை இறக்கிய வணிகர்களும்‌ வியப்பொலி 
எழுப்பினர்‌. 


முதியவர்‌ “வணங்குகிறேன்‌ இளைஞரே. தாங்கள்‌ 
ஷத்ரியரா?” என்று கேட்டபோது துரோணன்‌ “ஆம்‌” 
என்றான்‌. “உத்தரகங்காபதத்தைச்‌ சேர்ந்த 
பிரமதமென்னும்‌ இவ்வூரின்‌ தலைவன்‌ நான்‌, ஷத்ரிய 
குலத்தவன்‌. என்பெயர்‌ ஊர்ணநாபன்‌” என்றார்‌ 
முதியவர்‌. “தாங்கள்‌ போர்க்கலை பயின்றவர்‌ என 
உய்த்தறிகிறேன்‌. தாங்கள்‌ யாரென நான்‌ அறியலாமா?” 


என்று மீண்டும்‌ அவன்‌ அழைத்தான்‌. “விஜயை, நான்‌ 
உன்னிடம்‌ பேசும்பொருட்டு வந்தேன்‌. விஜயை, என்‌ 
குரலை கேட்கிறாயா? விஜயை” என்றான்‌. அவள்‌ 
அசைவிலாது ஒலியிலாது அமர்ந்திருக்க அவன்‌ 
தவிப்புடன்‌ பூர்ணையை பார்த்தான்‌. பின்னர்‌ 
“அவளுடைய சேடி எங்கே?” என்றான்‌. “இளஞ்சேடி 
ஒருத்தியே உடனிருக்கிறாள்‌. அவள்‌ அப்பால்‌ நிற்கிறாள்‌” 
என்றாள்‌ பூர்ணை. “அவளை அழைத்து என்‌ 
வருகையைக்‌ கூறு” என்றான்‌. பூர்ணை அருகணைந்து 
விஜயையின்‌ தோளைப்‌ பற்றி மெல்ல உலுக்கி “அரசி” 
என்றாள்‌. “ஆம்‌” என்று அவள்‌ கூறினாள்‌. “தங்கள்‌ அரசர்‌ 
தங்கள்‌ சொல்பெறும்பொருட்டு வந்திருக்கிறார்‌” என்றாள்‌ 
பூர்ணை. விஜயை “ஆம்‌” என்று மீண்டும்‌ கூறினாள்‌. 


சகதேவன்‌ “விஜயை, நான்‌ உன்‌ துணைவன்‌. உன்னிடம்‌ 
கூற எனக்கு சொல்லெதுவும்‌ இல்லை. நம்‌ மைந்தனின்‌ 
பொருட்டு நீ அடையும்‌ துயரத்தை நானும்‌ அடைகிறேன்‌. 
சற்றும்‌ குறைவிலாமல்‌... அதுவன்றி சொல்வதற்கு 
ஒன்றுமில்லை என்னிடம்‌” என்றான்‌. சில கணங்கள்‌ 
அவளுடைய எதிர்வினைக்காக எதிர்பார்த்துவிட்டு “நீ 
என்னை தீச்சொல்லிட விழைந்தால்‌ அவ்வாறே 
செய்யலாம்‌. பழியென ஏதேனும்‌ கூற விரும்பினாலும்‌ 
அதுவும்‌ ஆகுக!” என்றான்‌. மீண்டும்‌ சில கணங்கள்‌ 
காத்திருந்துவிட்டு “நீ அனலென 
எரிந்துகொண்டிருப்பாய்‌ என்று எண்ணினேன்‌” 
என்றான்‌. 


அவள்‌ முகத்தை நோக்கி அவன்‌ நின்றான்‌. பின்னர்‌ 
உடைந்த குரலில்‌ “நான்‌ முன்னரே 
இறந்துவிட்டவன்போல்‌ உணர்கிறேன்‌. ஒரு தருணத்திலும்‌ 
உளம்‌ மறந்து துயிலவில்லை. இப்பெருந்துயரில்‌ 
மீட்பிலாது சிக்கியிருக்கிறேன்‌. இப்புவியில்‌ எவரிடமேனும்‌ 
என்‌ தன்னிலையை முற்றழித்து பேசமுடியும்‌ என்றால்‌ 
அது உன்னிடம்தான்‌. ஒருபோதும்‌ உன்னிடம்‌ அவ்வாறு 
நான்‌ பேசியதில்லை என்று உன்னிடம்‌ 
சொல்லியிருக்கிறேன்‌. இங்கெல்லாம்‌ ஐவரில்‌ ஒருவனாக 
மட்டுமே நின்றிருக்கிறேன்‌. உன்முன்‌ இப்போது முற்றிலும்‌ 
தனிமையாக வந்து நின்றிருக்கிறேன்‌” என்றான்‌. 


மீண்டும்‌ சற்று நேரம்‌ அவள்‌ மறுமொழிக்காக 
எதிர்பார்த்துவிட்டு “இவ்வாறு உன்முன்‌ வந்து 
நின்றுள்ளேன்‌ என்பதையாவது நீ ஏற்றுக்கொள்க! இங்கு 
நின்றிருப்பவன்‌ இறந்தகாலமும்‌ எதிர்காலமும்‌ இல்லாத 
எளிய மானுடன்‌. துயர்‌ மட்டுமே தனக்கென கொண்ட 
சிற்றுயிர்‌. அதையாவது நீ அறிந்திருக்கிறாயா? அது 


மட்டும்‌ நான்‌ அறிய விரும்புகிறேன்‌” என்றான்‌. உடலில்‌ 
மெல்லிய நடுக்கத்துடன்‌, நெஞ்சில்‌ கூப்புவதுபோலக்‌ 
குவிந்த கைகளுடன்‌, அவன்‌ விஜயையின்‌ 
எதிர்வினைக்காக காத்து நின்றான்‌. அவன்‌ முகம்‌ 
வலிப்புகொண்டதுபோல்‌ இழுபட்டது. பற்கள்‌ 
வெளித்தெரிந்தன. கண்ணீர்‌ வழிந்து முகவாய்‌ நுனியில்‌ 
துளித்து நின்றது. “எச்சொற்களையும்விட நீ அளிக்கும்‌ 
இந்த சொல்லின்மை கொடியது. நன்று, அதற்கு 
தகுதியானவனே. பிறிதொன்றில்லை” என்றபின்‌ 
வெளியே சென்றான்‌. 


விஜயை மெல்லிய முனகலோசை எழுப்பியதுபோல்‌ 
தோன்ற திடுக்கிட்டு திரும்பிப்பார்த்தான்‌. ஒரு சொல்‌ 
எழக்கூடுமென்பதுபோல்‌ எதிர்பார்த்து நின்றான்‌. பின்னர்‌ 

ர்ணையைப்‌ பார்த்து ஏதோ சொல்லெடுக்க வாய்‌ 
அந்தகன்‌ திரும்பி வெளியே சென்றான்‌. பூர்ணை 
விஜயையின்‌ முகத்தின்‌ மீது சரிந்திருந்த ஆடையை 
சீரமைத்துவிட்டு அவனுடன்‌ வெளியே சென்றாள்‌. அவன்‌ 
செல்கையில்‌ குடிலின்‌ வாயில்‌ மூங்கிலை 
பற்றிக்கொண்டு நின்று தன்னை 
நிலைப்படுத்திக்கொண்டான்‌. அவன்‌ உடல்‌ அப்போதும்‌ 
நடுங்கிக்கொண்டிருந்தது. 


குடிலுக்கு வெளியே யுதிஷ்டிரன்‌ அவனுக்காக காத்து 
நின்றிருந்தார்‌. பூரணை வெளியே சென்று கைகளை 
நெஞ்சில்‌ சேர்த்து நின்றாள்‌. “இருவரும்‌ 
இந்நிலையில்தான்‌ அன்றும்‌ இருந்தார்களா?” என்றார்‌ 
யுதிஷ்டிரன்‌. “ஆம்‌ அரசே, நால்வரும்‌ இவ்வாறுதான்‌ 
இருக்கிறார்கள்‌” என்று அவள்‌ சொன்னாள்‌. “மைந்தரின்‌ 
இறப்புக்குப்‌ பின்‌ இங்ஙனம்‌ ஆனார்கள்‌ போலும்‌” என்றார்‌ 
யுதிஷ்டிரன்‌. “இல்லை அரசே, அவர்கள்‌ போர்‌ 
தொடங்கும்போதே உளமழியத்‌ தொடங்கிவிட்டிருந்தனர்‌. 
அபிமன்யுவின்‌ இறப்புநாளில்‌ நால்வருமே முற்றிலும்‌ 
சொல்லழிந்தனர்‌” என்றாள்‌ பூர்ணை. 


யுதிஷ்டிரன்‌ வியப்பில்‌ புருவங்கள்‌ உயர அவளை 
பார்த்தார்‌. பின்னர்‌ “பலந்தரை எங்கே?” என்றார்‌. 
“அவர்களும்‌ நிலையழிந்தே இருந்தார்கள்‌. இன்று 
வந்திறங்குகையில்‌ மட்டுமே அவரிடம்‌ சிறு மாற்றத்தை 
கண்டேன்‌. தன்‌ உடன்பிறந்தவரைக்‌ காணும்பொருட்டு 
அங்கு கிளம்பிச்சென்றார்‌” என்றாள்‌. “ஆம்‌, கூறினார்கள்‌. 
முறைப்படி திருதராஷ்டிரரின்‌ ஒப்புதல்‌ பெற்ற பின்னரே 
பீமன்‌ அங்கு சென்று அவளை சந்திக்க இயலும்‌. அவன்‌ 
சென்று சந்திப்பான்‌ என்று தோன்றவில்லை” என்றார்‌. 
சகதேவன்‌ “இளையவர்‌ யாதவ அரசியை சென்று சந்திக்க 


வேண்டுமல்லவா?” என்றான்‌. “ஆம்‌, அதுவும்‌ 
முறைதான்‌...” என்ற பின்னர்‌ “அவள்‌ எந்நிலையில்‌ 
இருக்கிறாள்‌ என்று தெரியவில்லை. பிறிதொரு 
நிலையிலிருக்க வாய்ப்பில்லை” என்று கூறி பல்லக்கை 
நோக்கி சென்றார்‌. 


ர்ணை கைகூப்பியபடி நின்றாள்‌. அவர்கள்‌ 
பல்லக்கிலேறிக்கொண்டு போகிகளின்‌ மெல்லிய 
மூச்சொலிகளுடன்‌ அகன்று செல்வதை 
நோக்கிக்கொண்டிருந்தாள்‌. விஜயையின்‌ சேடியான 
சந்திரிகை அருகே வந்து “அடுமனையிலிருந்து இன்நீர்‌ 
கொண்டுவருவதற்காக சென்றிருந்தேன்‌” என்றாள்‌. 
“நன்று. அவர்களுக்கு இப்போது தேவைப்படும்‌. வருக!” 
என்றபடி பூர்ணை உள்ளே நுழைந்தாள்‌. அவளுக்குப்‌ 
பின்னால்‌ வந்த சந்திரிகை “அரசர்‌ வந்திருந்தபோது 
அரசியர்‌ ஏதேனும்‌ கூறினார்களா?” என்றாள்‌. பூர்ணை 
“இல்லை” என்றாள்‌. 


இன்நீரை சிறுகுவளையில்‌ விட்டு விஜயையை அணுகி 
அவள்‌ முகத்திரையை விலக்கி “அருந்துக, அரசி!” என்று 
கொடுத்தாள்‌ சந்திரிகை. அவள்‌ அதை உணரவில்லை. 
“அருந்துக, அரசி...” என்று கோப்பையை அவள்‌ 
வாயருகே கொண்டுசென்றபோது விழிப்படைந்து இரு 
கைகளாலும்‌ அதை பற்றிக்கொண்டு ஓரிரு மிடறுகள்‌ 
உண்டாள்‌. பின்னர்‌ எஞ்சிய நீர்‌ வாயிலிருந்து வழிய 
தலைகுனிந்தாள்‌. “இன்னும்‌ ஒரு மிடறு, அரசி” என்றாள்‌ 
சந்திரிகை. பூர்ணை இன்நீர்‌ கோப்பையுடன்‌ 
தேவிகையின்‌ தலையாடையை மெல்ல விலக்கியபோது 
அவள்‌ உள்ளே உடல்‌ இறுகி, கழுத்து நரம்புகள்‌ புடைக்க, 
பற்கள்‌ ஒன்றையொன்று இறுகக்‌ கடித்திருக்க 
அமர்ந்திருப்பதை கண்டாள்‌. அவள்‌ கன்னத்தை தட்டி 
“அரசி! அரசி!” என்றாள்‌. இன்நீர்‌ கோப்பையின்‌ 
விளிம்பையே அவள்‌ பற்களுக்கிடையில்‌ வைத்து நெம்பி 
வாயை திறந்தாள்‌. 


தோளைப்‌ பிடித்து பலமுறை உலுக்கியதும்‌ தேவிகை 
உடல்‌ தளர்ந்தது. “இன்நீர்‌ அருந்துக, அரசி!” என்றாள்‌ 
பூர்ணை. தேவிகையிடமிருந்து மறுமொழி எதுவும்‌ 
வரவில்லை. கோப்பையை திரும்பி சந்திரிகையிடம்‌ 
நீட்டியபின்‌ தேவிகையின்‌ இரு கைகளும்‌ பற்றி 
தூக்கினாள்‌. மெலிந்த விரல்கள்‌ இறுக சுருண்டு நகங்கள்‌ 
உள்ளங்கை சதைக்குள்‌ ஆழப்‌ புதைந்திருந்தன. “இன்நீர்‌ 
ஊட்டுங்கள்‌” என்றாள்‌ சந்திரிகை. “இப்போது 
உணவூட்டுவது நன்றல்ல. உடல்‌ இறுகியிருக்கிறது. 
ஒருவேளை வலிப்பு வரக்கூடும்‌” என்று பூர்ணை 


கூறினாள்‌. தேவிகையின்‌ முதுகை வருடியபடி “இன்நீர்க்‌ 
கலத்தை அங்கு வைத்துவிட்டுச்‌ சென்று அகிபீனா 
கொண்டுவருக!” என்றாள்‌. “ஆம்‌” என்றபின்‌ சந்திரிகை 
வெளியே சென்றாள்‌. 


வெண்முரசு விவாதங்கள்‌ 

[1௨28]1பூர்ணை குடிலுக்கு வெளியே முகமனுரையை 
கேட்டாள்‌. “அரசியருக்கும்‌ சேடியருக்கும்‌ வணக்கம்‌” 
எனும்‌ குரல்‌ சற்று அயலாக ஒலிக்கவே சந்திரிகையிடம்‌ 
விழிகளால்‌ பார்த்துக்கொள்‌ என்று காட்டிவிட்டு 
குடிலிலிருந்து வெளியே வந்தாள்‌. அங்கு நின்றிருந்த 
மருத்துவர்‌ அவளுக்கு முகமறியாதவராக இருந்தார்‌. 
அவர்‌ மீண்டும்‌ தலைவணங்கி “நான்‌ தங்களைத்தான்‌ 
பார்க்க வந்தேன்‌. அரசியர்‌ இருக்கும்‌ நிலையை நான்‌ 
அறிவேன்‌. தாங்கள்‌ ஒருமுறை எங்கள்‌ அரசியை வந்து 
பார்க்க இயலுமா?” என்றார்‌. பூர்ணை திரும்பி நோக்கி 
“நான்‌ இங்கே இருக்கவேண்டியிருக்கிறது. அவர்கள்‌ 
உடல்கள்‌ நைந்துகொண்டிருக்கின்றன. உள்ளமும்‌ 
முற்றிலும்‌ விசையழிந்து நின்றுவிட்டிருக்கிறது” 
என்றாள்‌. “தாங்கள்‌ எங்கள்‌ அரசியரை நோக்கி ஏதேனும்‌ 
சொல்லமுடியுமா?” என்று சற்றே குரல்‌ தணித்து கேட்டாள்‌. 


ரமிதன்‌ “இனி நமக்குள்‌ பேசிக்கொள்வதற்கு 
ஒன்றுமில்லை, செவிலியே. அவர்களை மீட்பது மிகவும்‌ 
கடினம்‌. உள்ளம்‌ நின்றுவிட்ட பிறகு மெல்ல உடலும்‌ 
நின்றுவிடுவதே நான்‌ கண்டது. உள்ளத்தை செலுத்தும்‌ 
கலை மருத்துவர்களிடமில்லை. அது முனிவர்களாலும்‌ 
தேவர்களாலும்‌ மட்டுமே இயல்வது” என்றார்‌. “அவ்வுடல்‌ 
மேலும்‌ நைந்துபோகாமல்‌ 
பார்த்துக்கொள்ளலாமல்லவா?” என்றாள்‌ பூர்ணை. 
“ஆம்‌, அதற்கு நிறைய மருத்துவமுறைகள்‌ உள்ளன. 
ரத்தசந்தனம்‌ தொடர்ச்சியாக பூசிக்கொண்டிருக்கலாம்‌. 
நறுஞ்சுண்ணம்‌ ஈரத்தைப்‌ போக்கும்‌. ஆனால்‌ தோல்‌ 
உலரவும்‌ செய்யும்‌. வேறு மருந்துகளும்‌ உள்ளன. 
சோற்றுக்கற்றாழையால்‌ செய்த குழம்பு ஒன்று என்னிடம்‌ 
உள்ளது. அதை அளிக்கிறேன்‌. ஆனால்‌ நெடுங்கால 
அளவில்‌ எதனாலும்‌ எப்பயனுமில்லை என்பதே நான்‌ 
இந்நாட்களில்‌ கண்டுகொண்டது” என்றார்‌ ரமிதன்‌. 


பூர்ணை பெருமூச்சுவிட்டு தலையசைத்தாள்‌. “இப்போது 
நான்‌ வந்தது தாங்கள்‌ ஒருமுறை வந்து யாதவ அரசியை 
பார்க்க முடியுமா என்று அழைப்பதற்காகத்தான்‌” என்றார்‌ 
ரமிதன்‌. “நானா? ஏன்‌, யாதவ அரசியுடன்‌ அவருடைய 
சேடியும்‌ செவிலியரும்‌ இருந்தனரே?” என்றாள்‌ பூர்ணை. 


“இன்று காலை அவர்கள்‌ இங்கிருந்து 
கிளம்பிச்சென்றுவிட்டிருக்கிறார்கள்‌. முற்புலரியிலேயே 
சென்றுவிட்டார்கள்‌ என்று அறிந்தேன்‌” என்றார்‌ ரமிதன்‌. 

ர்ணை “சென்றுவிட்டார்களா? அரசியை 
கைவிட்டுவிட்டா?” என்றாள்‌. “ஆம்‌, இங்கு இருந்த 
அத்தனை யாதவர்களும்‌ நேற்றிரவு 
கிளம்பிச்சென்றுவிட்டிருக்கிறார்கள்‌. அவர்களுக்குள்‌ 
ஏதோ பேச்சு ஓடிக்கொண்டிருந்திருக்கிறது” என்று ரமிதன்‌ 
சொன்னார்‌. “தாங்கள்‌ வந்து அரசியை பார்க்க 
வேண்டும்‌.” 


“வருகிறேன்‌” என்றபின்‌ அவள்‌ தன்‌ மேலாடையை 
சீரமைத்துக்கொண்டபடி அவருடன்‌ நடந்தாள்‌. 
அவளுடன்‌ நடந்தபடி “நானும்‌ யாதவன்தான்‌. என்‌ பெயர்‌ 
ரமிதன்‌, விருஷ்ணி குடியை சேர்ந்தவன்‌” என்றார்‌. 
பூர்ணை அவர்‌ மேலே பேசுவதற்காக தலையசைத்தபடி 
உடன்‌ நடந்தாள்‌. “நான்‌ இளைய யாதவருக்கு என்னை 
அளித்தவன்‌. அவரிடம்‌ இன்றுவரை ஒரு சொல்கூட 
உரையாடியதில்லை. எந்தை மதுவனத்தில்‌ பிறந்தார்‌. 
இளைய யாதவருடன்‌ துவாரகைக்கு குடிபெயர்ந்தார்‌. 
மதுவனத்தில்‌ சிறுமூங்கில்‌ குடில்களில்‌ வாழ்ந்தவர்கள்‌ 
எங்கள்‌ மூதாதையர்‌. துவாரகையில்‌ வெண்பளிங்குக்‌ 
குன்று போன்ற மாளிகையில்‌ நாங்கள்‌ குடியிருந்தோம்‌. 
எங்கள்‌ வாழ்வு இளைய யாதவரால்‌ அமைந்தது. ஆனால்‌ 
அதை இன்று யாதவர்கள்‌ மறந்துவிட்டிருக்கிறார்கள்‌” 
என்றார்‌ ரமிதன்‌. 


“நான்‌ பிறந்தபோது எந்தை என்னை இரு கைகளிலும்‌ 
ஏந்திக்கொண்டு சென்று இளைய யாதவரின்‌ தேர்‌ 
செல்லும்‌ வழியில்‌ வைத்து காத்திருந்தார்‌” என்றார்‌ 
ரமிதன்‌. “தேர்‌ நின்று இளைய யாதவர்‌ தலை நீட்டி என்ன 
செய்கிறாய்‌ என்று உரக்க கூவ தங்கள்‌ கைகளால்‌ என்‌ 
மைந்தனை ஒருமுறை தொட வேண்டும்‌, அவன்‌ 
பிறவிக்கொரு இலக்கு இத்தருணத்தில்‌ உருவாக்க 
வேண்டும்‌ என்றார்‌ எந்தை. அவன்‌ பிறவியை 
வடிவமைக்க நீ யார்‌ என்று இளைய யாதவர்‌ கேட்டார்‌. 
இலக்கிலாது வாழ்வது வீண்‌ என்று அறிந்த தந்தை நான்‌. 
பிறப்பதற்கு முன்னரே இலக்கு கொண்டவர்கள்‌ நல்லூழ்‌ 
கொண்டவர்கள்‌, அவர்கள்‌ தேடுவதற்கு ஒன்றுமில்லை. 
தலை கொடுப்பதற்கான பலிபீடம்‌ முன்னரே 
ஒருங்கியிருக்கிறது என்றார்‌ எந்தை.” 

“இளைய யாதவர்‌ இறங்கி எந்தை கையிலிருந்து என்னை 
வாங்கி என்‌ புன்மயிர்த்‌ தலையில்‌ தன்‌ உதடுகளால்‌ 
முத்தமிட்டு வாழ்க என்றுரைத்து என்‌ கைகளுக்குள்‌ ஒரு 


சிறு கணையாழியை வைத்தபின்‌ திரும்பி 
தேரிலேறிக்கொண்டார்‌. அரசர்‌ எனக்களித்த அந்தக்‌ 
கணையாழி எந்தையிடமிருந்தது. எனக்கு பதினெட்டு 
ஆண்டு அகவை நிறைந்தபோது என்‌ கைகளில்‌ அதை 
வைத்து உன்‌ கைக்கு இப்போதுதான்‌ இது 
பொருந்துமாறாகியிருக்கிறது என்று கூறினார்‌. 
இளமையிலிருந்து நான்‌ இளைய யாதவரின்‌ 
கதைகளன்றி பிறிதொன்றையும்‌ கேட்டதில்லை. எந்தை 
விழைவுப்படி இலக்கு முன்னரே வகுக்கப்பட்டவனாகவே 
வாழ்ந்தேன்‌. குருக்ஷேத்ரக்‌ களத்திலும்‌ அவ்வாறே 
இருந்தேன்‌.” 


“என்‌ தொழில்‌ மருத்துவம்‌. அதில்‌ தேர்ச்சி கொள்வதே 
எனது போர்‌. இக்கைகளின்‌ வழியாக பலநூறு 
படைவீரர்களின்‌ உயிரை காப்பாற்றினேன்‌. அதைவிட 
பத்துமடங்கு வீரர்கள்‌ வலியிலாது மண்‌ நீங்க 
உதவினேன்‌” என்றார்‌ ரமிதன்‌. பூர்ணை “நன்று” என்று 
மட்டும்‌ சொன்னாள்‌. “போருக்குப்‌ பின்‌ யாதவர்களில்‌ 
பெரும்பகுதியினர்‌ கிளம்பி துவாரகைக்கும்‌ 
மதுவனத்துக்கும்‌ மதுராவுக்கும்‌ 
சென்றுகொண்டிருக்கிறார்கள்‌. போரில்‌ பெரும்பாலான 
யாதவர்கள்‌ அஸ்தினபுரியின்‌ தரப்பிலிருந்தார்கள்‌ 
என்பதை நீங்கள்‌ அறிந்திருப்பீர்கள்‌. இளைய 
யாதவருடன்‌ நின்றவர்கள்‌ தனிப்பட்ட முறையில்‌ 
அவருடன்‌ உளஇசைவு கொண்ட என்னைப்போன்ற 
சிலரே. இப்போரில்‌ யாதவர்களில்‌ படைக்கலம்‌ 
எடுத்துவந்தவர்கள்‌ முக்காலும்‌ அழிந்தனர்‌.” 


“போரில்‌ எஞ்சியவர்கள்‌ மிகச்‌ சிலர்‌. புண்பட்டவர்கள்‌, 
உறுப்பிழந்தவர்கள்‌, சித்தம்‌ பிறழ்ந்தவர்கள்‌, தப்பியோடி 
காடுகளுக்குள்‌ அடைக்கலம்‌ புகுந்தவர்கள்‌ என 
எஞ்சியிருந்த யாதவர்கள்‌ அனைவரும்‌ துளித்துளியாக 
திரளத்தொடங்கினர்‌. காட்டுக்குள்‌ இரு தரப்பிலிருந்தும்‌ 
யாதவர்கள்‌ சந்தித்து அக்கணமே பகைமறந்து ஒன்றாகத்‌ 
திரண்டனர்‌. அவர்களுக்கு சிறு சிறு தலைமைகள்‌ 
உருவாயின. எவ்வண்ணம்‌ இவ்வாறு ஒற்றை எண்ணம்‌ 
உருவாகிறது என்பது விந்தையானது. இந்தப்‌ போரே 
யாதவர்களை அழிக்கும்பொருட்டு உருவானது என்றும்‌, 
அதை இரு தரப்பில்‌ இருந்தவர்கள்‌ கூடி அமைத்தார்கள்‌ 
என்றும்‌ ஒரு பேச்சு நிகழ்கிறது. யாதவர்களை 
அழிப்பதற்காக அவர்கள்‌ தங்களைத்‌ தாங்களே 
அழித்துக்கொள்வார்களா என்ற எளிய வினாவைக்கூட 
யாரும்‌ கேட்டுக்கொள்ளவில்லை.” 


“வெறியுடன்‌ ஒன்றை நம்பத்தொடங்கினால்‌ மானுடர்‌ 


முதலில்‌ தங்கள்‌ கல்வியையும்‌ உசாவும்‌ திறனையும்‌ 
இழந்துவிடுகிறார்கள்‌. அவற்றை சுருட்டிக்கட்டித்‌ தூக்கி 
அப்பால்‌ வீசிவிடுகிறார்கள்‌ என்றுகூட சொல்லலாம்‌. 
அந்நம்பிக்கை அவர்களை எவ்வகையிலோ காக்கிறது. 
கேடயமாகவும்‌ ஊன்றுகோலாகவும்‌ ஊர்தியாகவும்‌ 
அதுவே ஆகிறது போலும்‌. இன்று யாதவர்கள்‌ நடுவே 
யாதவர்களை முற்றழிப்பதற்கான ஒரு சூழ்ச்சியே 
குருக்ஷேத்ரப்‌ போர்‌ என்றும்‌, எஞ்சியிருப்பவர்கள்தான்‌ 
யாதவ குலத்தை இப்புவியில்‌ நிலைநாட்டும்பொருட்டு 
தெய்வங்களால்‌ தெரிவுசெய்யப்பட்டவர்கள்‌ என்றும்‌ 
உறுதியான எண்ணம்‌ நிலவுகிறது” என்றார்‌ ரமிதன்‌. 


பந்த்‌ “உயிருடன்‌ எஞ்சியவர்கள்‌ அவ்வாறு 
தய்வங்களையோ ஊழையோ துணைக்கொள்ளாமல்‌ 
இப்புவியில்‌ எவ்வாறு வாழமுடியும்‌?” என்று கேட்டாள்‌. 
“அதைத்தான்‌ நானும்‌ எண்ணினேன்‌” என்று அவர்‌ 
சொன்னார்‌. “ஆனால்‌ அதனூடாக அவர்கள்‌ தங்களை 
மேலும்‌ அழித்துக்கொள்ளக்கூடும்‌ என்று 
தோன்றுகையில்‌ அஞ்சவா நகைக்கவா என 
தெரியவில்லை.” பூர்ணை புன்னகைத்தாள்‌. “அவர்கள்‌ 
ஓடைகள்‌ பெருகி நதியாவதுபோல இன்று பெரிய 
படையாக மாறிவிட்டிருக்கிறார்கள்‌. யாதவ குலத்தை 
இனி காக்கும்‌ ஆற்றல்‌ கிருதவர்மன்‌ ஒருவருக்கே 
உண்டென்றும்‌, அவர்‌ தன்‌ நாட்டுக்கு 
சென்றுவிட்டாரென்றும்‌, அங்கே யாதவர்கள்‌ 
காடுகளிலிருந்து வந்து ஒரு பெரும்படையாக 
திரண்டுகொண்டிருக்கிறார்கள்‌ என்றும்‌ இங்கு செய்தி 
பரவியிருக்கிறது.” 


“கிருதவர்மன்‌ தனது படையுடன்‌ கிளம்பிச்சென்று 
துவாரகையை கைப்பற்றி முடிசூடவிருக்கிறார்‌ 
என்கிறார்கள்‌. இங்கு அத்தனை ஷத்ரிய அரசுகளும்‌ 
ஆற்றல்‌ இழந்துகிடப்பதனால்‌ துவாரகை முன்னிலும்‌ 
சைகொண்டு பேரரசென எழுந்து பாரதவர்ஷத்தை 
ஆளப்போகிறதென்று நேற்று ஒரு முதியவர்‌ 
சொல்லிக்கொண்டிருந்தார்‌. எனது பிழை, இந்தப்‌ 
பொருளின்மை அனைத்தையும்‌ எதிர்த்துப்‌ 
பேசியதுதான்‌. ஆகவே மெல்ல மெல்ல என்னை அவர்கள்‌ 
தங்கள்‌ வட்டத்திலிருந்து விலக்கினார்கள்‌. 
அவர்களுக்குள்‌ என்ன நிகழ்கிறதென்று எனக்கு 
முற்றிலும்‌ தெரியாமலிருந்தது. இன்று புலரியில்‌ 
அரசியின்‌ குடிலிலிருந்து எனக்கு செய்தி வந்தது, அங்கே 
ஏவற்பெண்டுகள்‌ எவருமில்லை என்று. அதன்பின்னரே 
நானும்‌ அறிந்தேன்‌, இங்கு முக்தவனத்திலிருந்த 
யாதவர்களில்‌ ஏழு பேர்‌ தவிர பிற அனைவருமே 


இங்கிருந்து கிளம்பிச்சென்றுவிட்டார்கள்‌ என்று.” 


“பிறிதொரு செய்தியும்‌ இங்கு பரவிக்கொண்டிருக்கிறது. 
வடபுலம்‌ சென்ற பலராமர்‌ அங்கிருந்து ஒரு படையுடன்‌ 
வந்துகொண்டிருப்பதாக. தனது முதல்‌ மாணவர்‌ 
துரியோதனனின்‌ சாவுக்கு பழிநிகர்‌ செய்யும்பொருட்டு 
அவர்‌ வருகிறார்‌ என்று சொல்லப்படுகிறது” என்றார்‌. 
பூர்ணை “இப்போரிலிருந்து ஒருபோதும்‌ மானுட உள்ளம்‌ 
விலகாது போலும்‌” என்றாள்‌. “ஆம்‌, ஒரு பெரும்போர்‌ 
போரின்மையை உருவாக்கும்‌ என்று எண்ணுவோம்‌. 
ஆனால்‌ அது தற்கொலை எண்ணத்தையே 
உருவாக்குகிறது. இங்கு ஒவ்வொருவரும்‌ ஒவ்வொரு 
வகையில்‌ தங்களை கொன்றுகொள்கிறார்கள்‌. தனி 
மானுடர்கள்‌ உளம்‌ நைந்து உடல்‌ இற்று உயிர்‌ அழிவதை 
காண்கிறேன்‌. இனி நாடுகளும்‌ நகரங்களும்‌ கூட 
அவ்வாறு அழியும்போலும்‌” என்றார்‌. 


பின்னர்‌ “நான்‌ தங்களை அழைக்க வந்தது 
பிறிதொன்றுக்காக” என தொடர்ந்தார்‌. “யாதவ அரசி 
எந்நிலையிலிருக்கிறார்‌ என்பதை தாங்கள்‌ கேட்டு 
அறிந்திருப்பீர்கள்‌. மைந்தனை இழந்த பின்னர்‌ பல 
நாட்கள்‌ வெறிகொண்டவர்போல்‌ கொதித்து 
கொந்தளித்துக்கொண்டிருந்தார்‌. அவர்‌ அருகே சென்ற 
அனைவரையும்‌ கைகளாலும்‌ படைக்கலங்களாலும்‌ 
தாக்கினார்‌. கூச்சலிட்டு அழுவதும்‌ தன்னைத்தானே 
படைக்கலங்களால்‌ புண்படுத்திக்கொள்வதும்‌ 
வழக்கமாக இருந்தது. ஆகவேதான்‌ தொடர்ந்து அகிபீனா 
மயக்கத்திலேயே வைக்க வேண்டியிருந்தது. 
நல்லவேளையாக அவர்‌ துவாரகையில்‌ இருந்தார்‌. 
ஆனால்‌ இப்போது நீர்க்கடனுக்கு இங்கே 
வந்தாகவேண்டியிருந்தது.” 


“இங்கு வரும்‌ வரைக்கும்கூட அவர்‌ எங்கு வருகிறோம்‌ 
என்பதை அறியாதவராக இருந்தார்‌. ட இன்று 
காலை குடிலில்‌ விழித்தபோது அவர்‌ மிகவும்‌ 
உளத்தெளிவோடு இருக்கிறார்‌. அத்தெளிவுதான்‌ 
அச்சுறுத்துகிறது. அவருடன்‌ பேசுமளவுக்கு கல்வி 
கொண்ட எவரும்‌ சேடியர்‌ நிரையில்‌ இல்லை. அரசியர்‌ 
எவரும்‌ பேசும்‌ நிலையில்‌ இல்லை. அப்போதுதான்‌ 
உங்களைப்பற்றி சொன்னார்கள்‌. சிபிநாட்டு பூர்ணை 
அரசியரைவிட உளத்தெளிவு கொண்டவள்‌ என்றார்கள்‌. 

கவே உங்களை அழைத்துவர வந்தேன்‌” என்றார்‌ 
ரமிதன்‌. “அரசி அனைத்தையும்‌ அறிந்தமைந்தவராக, 
அனைத்து உளக்கொந்தளிப்பையும்‌ இழந்து 
தெளிந்தவராகத்‌ தெரிகிறார்‌.” 


“அரிய தருணங்களில்‌ அகிபீனா அவ்வாறு 
நோயாளருக்கு உளத்தெளிவை அளிப்பதுண்டு” என்று 
பூர்ணை சொன்னாள்‌. “இது அகிபீனாவிலிருந்து வந்த 
எதிர்வினை அல்ல. அவர்‌ ஏதோ ஒரு தெளிவை 
அடைந்திருக்கிறார்‌” என்றார்‌ ரமிதன்‌. “தெளிவு 
நல்லதுதானே?” என்றாள்‌ பூர்ணை. “ஆம்‌, ஆனால்‌ 
வாழவேண்டுமென்ற தெளிவெனில்‌ மட்டுமே அது நன்று” 
என்றார்‌ ரமிதன்‌. “வாழ்வதற்கான விழைவு அதற்குரிய 
அனைத்து சொற்களையும்‌ அதுவே 
படைத்துக்கொள்ளும்‌. வாழ்வுமறுப்பும்‌ அதற்கான 
சொற்களை உருவாக்கிக்கொள்ளும்‌. விழிளைக்‌ 
கொண்டோ நடத்தையைக்‌ கொண்டோ அதை கணிக்க 
இயலாது. தவறாக கணித்தலும்‌ ஆகும்‌. இதை 
மருத்துவர்கள்‌ நன்கு அறிவார்கள்‌” என்றார்‌ ரமிதன்‌. 


“மிக அரிதாக உளம்‌ கலங்கிய நோயாளிகள்‌ 
எண்ணியிராக்‌ கணத்தில்‌ தெளிவு கொள்கிறார்கள்‌. 
மகிழ்ந்து பேசுபவர்கள்‌ உண்டு. இயல்பு நிலைக்கு 
முற்றிலும்‌ மீண்டவர்கள்கூட உண்டு. உற்றவர்களுக்கும்‌ 
சூழ்ந்தவர்களுக்கும்‌ உரிய அனைத்தையும்‌ சீரான 
முறையில்‌ முடித்துவிட்டு அவர்கள்‌ தங்களை 
மாய்த்துக்கொள்கிறார்கள்‌. அறியாத மருத்துவர்கள்‌ 
அந்த விந்தையை எண்ணி திகைப்பார்கள்‌. பல 
தற்சாவுகளில்‌ நீங்கள்‌ பார்த்திருக்கலாம்‌, அதை 
கண்டிருந்த எளிய உள்ளம்‌ கொண்டோர்‌ சாவுக்கு முன்‌ 
அவர்கள்‌ மிகத்‌ தெளிவடைந்திருந்ததாகவும்‌ 
அனைத்தும்‌ சீரடைந்துவிட்டதென்ற நம்பிகையை 
அளித்ததாகவும்‌ ஆகவே சாவு முற்றிலும்‌ 
நம்பமுடியாததாக உள்ளதாகவும்‌ கூறுவார்கள்‌. 
மருத்துவரோ அந்த ஒவ்வாத்‌ தெளிவே அதற்கான 
சான்றென்று கொள்வார்கள்‌” என்றார்‌ ரமிதன்‌. பூர்ணை 
“ஆம்‌, அதற்கான வாய்ப்பிருக்கிறது” என்று சொன்னாள்‌. 


“நீங்கள்‌ அவரிடம்‌ பேசவேண்டும்‌, செவிலியே” என்று 
ரமிதன்‌ சொன்னார்‌. “நீங்கள்‌ இதை இளைய யாதவரிடம்‌ 
கூறினீர்களா?” என்று கேட்டாள்‌ பூர்ணை. “இல்லை, 
எனக்கு நேரிடையாக அவரிடம்‌ பழக்கமில்லை. அவர்‌ 
செல்லும்போது அகன்று பார்த்து நின்று வணங்குவது 
என்‌ வழக்கம்‌. அவரிடம்‌ என்னால்‌ முறையான 
சொற்களை எடுக்க முடியும்‌ என்று தோன்றவில்லை. 
நான்‌ தங்களை அழைத்தது அதன்பொருட்டும்‌ 
கூடத்தான்‌. நான்‌ என்ன செய்யவேண்டும்‌, எவரிடம்‌ 
தெரிவிக்கவேண்டும்‌ என்று நீங்களே கூறுக!” என்றார்‌ 
ரமிதன்‌. “நாம்‌ அதை நம்‌ உள்ளுணர்வின்‌ பாற்பட்டே 
முடிவெடுக்கவேண்டும்‌. இப்போது 


“பாஞ்சால நாட்டைச்சேர்ந்த என்பெயர்‌ துரோணன்‌. கூர்ம 
குலத்து விடுகரின்‌ மைந்தனாகப்‌ பிறந்த ஷத்ரியன்‌. 
அக்னிவேச முனிவரின்‌ குருகுலத்தில்‌ போர்க்கலை 
பயின்றவன்‌. இமயப்பயணம்‌ சென்றபின்‌ என்‌ 
துணைவியுடன்‌ இமயத்திலிருந்து கங்கைவழியாக 
சென்றுகொண்டிருக்கிறேன்‌” துரோணன்‌ சொன்னான்‌. 
அக்னிவேசரின்‌ பெயரை ஊர்ணநாபர்‌ 
கேள்விப்பட்டருக்கவில்லை. பாஞ்சாலம்‌ என்பதே 
அவருக்கு வெறும்‌ ஒலியாகத்தான்‌ இருந்தது. 


ஊர்ணநாபர்‌ “இந்தச்‌ சிற்றூரில்‌ ஆயுதக்கலை 
பயிற்றுவிக்க எவருமில்லை. கங்கையின்‌ 
வடக்குக்கரையைச்சேர்ந்த இந்த மலைநாட்டில்‌ 
ஜனபதங்களே இப்போதுதான்‌ உருவாகிவருகின்றன. 
வணிகம்‌ தழைக்கும்தோறும்‌ கள்வர்கூட்டங்களும்‌ 
மலைவேடர்குலங்களும்‌ ஊர்களைக்‌ 
கொள்ளையிடுகின்றன. ஆகவே நானே எனக்குத்தெரிந்த 
படைக்கலப்பயிற்சியை எங்கள்‌ மைந்தர்களுக்கு 
அளிக்கிறேன்‌” என்றார்‌. 


அவர்‌ சொல்லவருவதை உணர்ந்த துரோணன்‌ “தாங்கள்‌ 
விழைந்தால்‌ நான்‌ இவ்வூரில்‌ ஒரு படைக்கல 
குருகுலத்தை அமைக்கிறேன்‌” என்றான்‌. “நன்று. 
இவ்வூரில்‌ தாங்களும்‌ துணைவியும்‌ தங்கலாம்‌. 
தங்களுக்கு உகந்த அனைத்தையும்‌ செய்கிறோம்‌” 
என்றார்‌ ஊர்ணநாபர்‌. “இவ்வூரை அணுகியதுமே ஒரு 
நற்குறியைக்‌ கண்டேன்‌. காட்டுக்குள்‌ இருந்து ஒரு 
வெண்குதிரை இறங்கி வந்து கங்கையில்‌ நீர்‌ அருந்தியது” 
என்று துரோணன்‌ சொன்னான்‌. “அவை காட்டில்‌ 
வாழ்பவை. மானுடர்‌ அணுகமுடியாதவை. பன்னிரு 
தலைமுறைகளுக்கு முன்னால்‌ ஹேகயகுலத்து 
கார்த்தவீரியன்‌ இத்திசைக்கு படைகொண்டுவந்தபோது 
கால்கள்‌ உடைந்த புரவிகளை காட்டிலேயே 
விட்டுவிட்டுச்சென்றான்‌. அவற்றின்‌ வழித்தோன்றல்கள்‌ 
அவை என்கிறார்கள்‌” என்றார்‌ ஊர்ணநாபர்‌. 


பிரமதம்‌ சிலந்திவலை வடிவமான ஊர்‌. நடுவே இருந்த 
இந்திரனின்‌ ஆலயத்தின்‌ இடப்பக்கம்‌ இருபது ஷத்ரியர்‌ 
வீடுகளும்‌ வலப்பக்கம்‌ மூன்று வைதிகர்‌ வீடுகளும்‌ 
இருந்தன. அந்த மையத்தெருவிலிருந்து பிரிந்துசென்ற 
எட்டு வைசியர்‌ தெருக்களில்‌ தானியங்களை வாங்கி 
விற்கும்‌ வணிகர்களும்‌ பெருவேளாளர்களும்‌ 
குடியிருந்தனர்‌. ஊரைச்சூழ்ந்திருந்த விரிந்த 
வயல்வெளிக்கு அப்பால்‌ வராஹியும்‌, ஜேஷ்டையும்‌, 
கலியும்‌ குடிகொண்ட ஆலயவளாகத்தைச்‌ சுற்றி 


எண்ணித்தெளிவதெல்லாம்‌ எவருக்கும்‌ இயல்வதல்ல” 
என்றாள்‌ பூர்ணை. “உள்ளுணர்வா? எனக்கு அது 
சாம்பல்மூடிக்‌ கிடக்கிறது” என்றார்‌ ரமிதன்‌. 


ஒரு கணத்திற்குப்பின்‌ பூர்ணை “இளைய பாண்டவர்‌ 
பார்த்தன்‌ வந்து யாதவ அரசியை பார்த்தாரா?” என்றாள்‌. 
“ஒருமுறை” என்றார்‌ ரமிதன்‌. “பின்னிரவில்‌ அவர்‌ 
உள்ளே நுழையும்போது அங்கு இளைய அரசி 
மயக்கத்தில்தான்‌ இருந்தார்‌. மயங்கிய நிலையிலேயே 
அரசியைப்‌ பார்த்துவிட்டு அவர்‌ மீள்வது நன்றென்று 
நானும்‌ எண்ணினேன்‌. ஆனால்‌ குடில்‌ முற்றத்திற்கு அவர்‌ 
வந்தபோது எவ்வகையிலோ அதை உணர்ந்தவர்போல்‌ 
யாதவ அரசி எழுந்து உரக்க கூச்சலிட்டு அழுதார்‌. 
மஞ்சத்திலிருந்து எழுந்து கதவை நோக்கி ஓடிவந்து 
அதை பிடித்து இழுத்து கட்டியிருந்த கயிறு தெறிக்க 
வெளியே பாய்ந்தார்‌. இரு சேடியர்‌ அவரை 
பற்றிக்கொள்ள இளைய பாண்டவர்‌ பின்னடைந்து 
இருளுக்குள்‌ புதைந்து தன்‌ புரவியை நோக்கி சென்றார்‌. 
அவர்‌ புரவியிலேறி வெளியே செல்லவும்‌ யாதவ அரசி 
சேடியரை உதறியபடி கூச்சலிட்டுக்கொண்டு ஓடி வந்து 
முற்றத்தில்‌ முகம்‌ அறைந்து விழுந்தார்‌. அவர்கள்‌ 
சந்தித்துக்கொள்ளவில்லை. அல்லது நாமறியாத எங்கோ 
அவர்கள்‌ சந்தித்துக்கொண்டனர்‌.” 


பண்ற நீள்மூச்செறிந்து “நான்‌ 
சய்வதற்கொன்றுமில்லை என்றே தோன்றுகிறது. 
எனினும்‌ முயல்கிறேன்‌” என்றாள்‌. அதன்பின்‌ அவர்கள்‌ 
பேசவில்லை. அவர்களின்‌ காலடியோசைகள்‌ மட்டுமே 
ஒலித்துக்கொண்டிருந்தன. 


[1௨26]1பூர்ணை சுபத்திரையின்‌ குடிலை அடைந்தபோது 
அங்கே ஏற்கெனவே ஓர்‌ இளம்‌ சேடி நின்றிருந்தாள்‌. 
அவள்‌ பூர்ணையை நோக்கி விரைந்துவந்து “அரசி தன்‌ 
மூத்தவரை பார்க்க வேண்டுமென்று கூறுகிறார்‌. 
உடனடியாக அழைத்து வரும்படி ஆணை. 
அவ்வாணையை தலைக்கொள்வதா என்று எனக்குத்‌ 
தெரியவில்லை. ஆகவே அரசிக்குத்‌ தெரியாமல்‌ இங்கு 
நின்றிருக்கிறேன்‌” என்றாள்‌. அவள்‌ குரல்‌ 
பதறிக்கொண்டிருந்தது. “அரசி இருக்கும்‌ உளநிலை 
என்னவென்று அறியக்கூடவில்லை. நான்‌ பாஞ்சாலத்து 
அரசியின்‌ சேடி. இங்கு யாரும்‌ இல்லையென்பதனால்‌ 
என்னை இங்கு வர ஆணையிட்டார்கள்‌. யாதவ அரசியை 
நான்‌ ஓரிரு முறைதான்‌ பார்த்திருக்கிறேன்‌. என்‌ முகமும்‌ 
அவர்களுக்கு நினைவில்லை” என்றாள்‌. 


பூர்ணை சில கணங்களுக்குப்பின்‌ “நான்‌ உள்ளே சென்று 
யாதவ அரசியிடம்‌ பேசுகிறேன்‌. அதுவரை நீ இங்கே 
வாயிலில்‌ என்னை எதிர்பார்த்து அமர்ந்திரு. நீ சென்று 
இளைய யாதவரை அழைக்கவேண்டுமா என்பதை நான்‌ 
கையசைவால்‌ காட்டுகிறேன்‌” என்றாள்‌. மருத்துவரிடம்‌ 
விடைகொள்ளும்‌ பொருட்டு தலையசைத்துவிட்டு 
அ. குடிலுக்குள்‌ நுழைந்தாள்‌. அவள்‌ காலடி ஓசை 

கட்டு தலைநிமிர்ந்த சுபத்திரையிடம்‌ தலைவணங்கி 
“சிபிநாட்டு முதுசேடியாகிய என்‌ பெயர்‌ பூர்ணை. தங்கள்‌ 
பணிக்காக இங்கு அமர்த்தப்பட்டுள்ளேன்‌” என்றாள்‌. 
“பிறிதொருத்தி இங்கு வந்தாளே?” என்று சுபத்திரை 
கேட்டாள்‌. 


அவள்‌ குரல்‌ முற்றிலும்‌ மாறிவிட்டிருந்தது. எப்போதுமே 
அவள்‌ குரல்‌ சற்று தடித்தது. ஆயினும்‌ தடித்த 
பெண்குரல்களுக்குரிய இனிமையும்‌ அவளுக்கிருந்தது. 
தடித்த பெண்குரல்‌ பெரியகுடம்‌ கொண்ட வீணைக்குரிய 
கார்வையை சூடியிருப்பது. அவ்வினிமை முற்றாக 
மறைந்து ஆண்குரலாகவே அது அப்போது ஒலித்தது. 
மஞ்சத்தில்‌ கால்களை சேர்த்து வைத்து மார்பில்‌ 
கைகளை கட்டிக்கொண்டு நிமிர்ந்த தோள்களுடன்‌ 
அவள்‌ அமர்ந்திருந்தாள்‌. பெரிய வெண்ணிற உடல்‌, 
மற்போராளிகளுக்குரிய திரண்ட திண்தோள்கள்‌. 
நீலநரம்போடிய பருத்த கைகள்‌. கழுத்தில்‌ ஒரு நரம்பு 
புடைத்து அசைந்தது. கன்னத்திலும்‌ நீலநரம்புகள்‌ 
தெரிந்தன. மின்நீலம்‌ கலந்த சிறிய விழிகள்‌. அவள்‌ 
குழல்சுருள்கள்‌ அவிழ்ந்து மஞ்சத்தில்‌ விழுந்து கிடந்தன. 
அவள்‌ மெலிந்திருந்தாலும்‌ கூட 
பேருருக்கொண்டவளாகவே தோன்றினாள்‌. 


“தங்கள்‌ பணிக்காக அமர்த்தப்பட்டுள்ள மூத்த சேடி நான்‌. 
எனக்கு செய்தி வருவதற்கு முன்‌ இங்குள்ள சிறு 
வேலைகள்‌ செய்யும்‌ பொருட்டு அவள்‌ 
அமர்த்தப்பட்டாள்‌” என்றாள்‌ பூர்ணை. “நீ தேவிகையின்‌ 
செவிலியா?” என்று சுபத்திரை கேட்டாள்‌. “அரசியின்‌ 
மூத்த தோழி. அவர்கள்‌ வரும்போது சிபி நாட்டிலிருந்து 
வந்தேன்‌” என்றாள்‌ பூர்ணை. சுபத்திரை அவளை 
சிலகணங்கள்‌ உற்று நோக்கியபின்‌ “நான்‌ என்‌ மூத்தவரை 
உடனே சந்திக்கவேண்டும்‌. அவ்விளைய பெண்ணிடம்‌ 
சேதி சொன்னேன்‌. அவளால்‌ அவரை சந்தித்து 
அழைத்துவர முடியுமா என்று தெரியவில்லை. நீ சென்று 
அழைத்து வா” என்றாள்‌. “ஆணை” என்றாள்‌ பூர்ணை. 
“இத்தருணத்தில்‌ மூத்தவரை சந்திப்பது அனைத்து 
வகையிலும்‌ உகந்ததே.” 


“ஆனால்‌ இப்போது சற்று பதற்றத்தில்‌ இருப்பார்‌ என்பது 
மட்டும்தான்‌ நான்‌ கூறவேண்டியது. தாங்கள்‌ 
அறிந்திருப்பீர்கள்‌, இங்கிருந்த அனைத்து யாதவக்‌ 
குடிகளும்‌ இங்கிருந்து கிளம்பிவிட்டார்கள்‌. அவர்கள்‌ 
அனைவரும்‌ இளைய யாதவரிடம்‌ நம்பிக்கையும்‌ 
அர்ப்பணிப்பும்‌ கொண்டு இங்கு இத்தனை நாள்‌ 
இருந்தவர்கள்‌. இவ்வண்ணம்‌ அவர்கள்‌ இறுதிக்‌ 
கணத்தில்‌ விட்டுச்செல்வார்கள்‌ என்பது உகந்த செய்தி 
அல்ல.” சுபத்திரை “அதை மூத்தவர்‌ எவ்வகையிலேனும்‌ 
பொருட்படுத்துவார்‌ என்று எண்ணுகிறாயா?” என்றாள்‌. 
“பொருட்படுத்தமாட்டார்‌. அவருக்கு இதெல்லாமே 
விளையாட்டுதான்‌. அவரிடம்‌ நாம்‌ எதையும்‌ எப்போதும்‌ 
சொல்லலாம்‌.” 


“ஆயினும்‌, விளையாட்டே என்றாலும்கூட அவருக்கு ஒரு 
நிலைகுலைவை உருவாக்கும்‌ இச்செய்தி என்றே 
தோன்றுகிறது” என்றாள்‌ பூர்ணை. “ஏனெனில்‌, அவர்கள்‌ 
இங்கிருந்து கிளம்பியதற்கு சொல்லப்படும்‌ ஏதுக்களில்‌ 
ஒன்று மூத்தவர்‌ படையுடன்‌ இங்கு வருகிறார்‌ என்னும்‌ 
செய்தி. அது மெய்யல்ல. எனக்கு அது தெரியும்‌. மூத்தவர்‌ 
ஒருபோதும்‌ இளையவருக்கு எதிராக படையுடன்‌ 
வரமாட்டார்‌. ஆனாலும்‌ அவ்வாறு ஒரு செய்தி எழுந்தமை 
உகந்தது அல்ல. கிருதவர்மன்‌ பெரும்பகையுடன்‌ 
யாதவர்களை ஒன்று திரட்டிக்கொண்டிருக்கிறார்‌ 
என்பதும்‌ வெறும்‌ செய்தியாக எடுத்துக்கொள்ள 
வேண்டியதில்லை.” 


“எனக்கு இந்தச்‌ செய்திகளில்‌ எந்த அக்கறையுமில்லை. 
நான்‌ இங்கிருப்பது வேறொன்றுக்காக. நான்‌ என்‌ 
மைந்தனை நேற்று கனவில்‌ பார்த்தேன்‌” என்றாள்‌ 
சுபத்திரை. பூர்ணை “இங்கு அனைவருமே மைந்தர்களை 
பார்த்துக்கொண்டிருக்கிறார்கள்‌. சில தருணங்களில்‌ அது 
கனவென்றும்‌ சில தருணங்களில்‌ மெய்றிகர்‌ என்றும்‌ 
தோன்றுகிறது” என்றாள்‌. சுபத்திரை மேலும்‌ 
சொல்லெடுப்பதற்குள்‌ பூர்ணை “இங்கு அவர்கள்‌ 
நிறைந்திருக்கிறார்கள்‌. நீர்க்கடனுக்கு முந்தைய நாள்‌ 
அவர்கள்‌ தங்கள்‌ மூத்தவர்களை அறுதியாக தொடர்பு 
கொள்ள முயல்வார்கள்‌ என்றும்‌, விடைபெறும்‌ சந்திப்பு 
அது என்றும்‌ சொல்வார்கள்‌” என்றாள்‌. 


“இது அவ்வாறல்ல” என்று சுபத்திரை சொன்னாள்‌. 
“ஒவ்வொரு நாளும்‌ அவனை நான்‌ 
பார்த்துக்கொண்டிருந்தேன்‌. பலமுறை என்‌ அருகே 
நின்றிருந்திருக்கிறான்‌. என்‌ கைகளை 
பற்றிக்கொண்டிருந்திருக்கிறான்‌. விளையாட்டாக 


என்னை பலமுறை குடிலிலிருந்து வெளியே அழைத்துச்‌ 
சென்றிருக்கிறான்‌. ஒருமுறைகூட அவன்‌ என்னிடம்‌ 
உரையாடியதில்லை. நேற்று அவன்‌ என்னிடம்‌ 
உரையாடினான்‌.” உணர்வுகளைக்‌ காட்டாமல்‌ “கூறுக!” 
என்றாள்‌ பூர்ணை. “அவன்‌ குரலை நான்‌ 
நினைவுறுகிறேன்‌. அன்னையே உனக்கு அந்த 
தாமரைச்சூழ்கையிலிருந்து வெளியேறும்‌ வழி தெரியுமா 
என்று அவன்‌ கேட்டான்‌.” அவள்‌ விழிகள்‌ 
பித்துகொண்டோரின்‌ நோக்கென அலைபாய்ந்தன. 


“அவன்‌ மிகச்‌ சிறுவனாக இருந்தான்‌. விளையாட்டுச்‌ 
சிறுவன்‌... விளையாடும்‌ சிறுவர்களிடம்தான்‌ எத்தனை 
உளவிசை! எவ்வளவு உடலாற்றல்‌! அவர்கள்‌ பேசுவதே 
இல்லை, கூச்சல்தான்‌. நான்‌ அவனை 
துரத்திக்கொண்டிருந்தேன்‌. இருவரும்‌ தோட்டத்தில்‌ 
அமைக்கப்பட்டிருந்த ஒரு மலர்ச்சூழ்கைக்குள்‌ 
நுழைந்தோம்‌. நீ அதை பார்த்திருக்க மாட்டாய்‌. 
துவாரகையில்‌ என்‌ அரண்மனையின்‌ மலர்த்தோட்டத்தில்‌ 
அது அமைக்கப்பட்டிருந்தது. மலர்ச்செடிகளாலும்‌ 
பாறைகளாலும்‌ அமைக்கப்பட்ட வட்டச்சுழற்பாதை. 
பெண்டிர்‌ விரும்பி விளையாடும்‌ ஆடல்‌. இளமையில்‌ 
நான்‌ அதிலிருந்து மிக எளிதில்‌ வெளிவந்துவிடுவேன்‌. 
ஏனென்றால்‌ மேலிருந்து நோக்கி நோக்கி அதன்‌ 
வழிகளை உளப்பாடம்‌ செய்துவைத்திருந்தேன்‌.” 


“அவன்‌ உள்ளே ஓடினான்‌. நான்‌ துரத்திச்சென்றேன்‌. 
அவனை பிடித்துவிட்டேன்‌. இடையில்‌ தூக்கி 
வைத்துக்கொண்டு அம்மலர்ச்சூழ்கையின்‌ 
வட்டங்களுக்குள்‌ நடந்து வெளிவர முயன்றேன்‌. ஆனால்‌ 
வழி குழம்பிவிட்டது. எங்கே என்று தெரியவில்லை, ஏதோ 
ஒரு வளைவில்‌ ஒரே ஒரு சிறு பிழை செய்துவிட்டேன்‌. 
என்‌ உள்ளத்திலிருந்த வழிப்பாடம்‌ இழை 
கலைந்துவிட்டது. நினைவுகூருந்தோறும்‌ அது மேலும்‌ 
குழம்பியது. பதற்றம்‌ கொண்டபோது முற்றாகவே 
சிதறியது. திரும்பத்‌ திரும்ப அதிலேயே 
சுற்றிக்கொண்டிருந்தேன்‌. என்னால்‌ வழி கண்டுவிட 
முடியவில்லை. களைத்து சோர்ந்து அமர்ந்தேன்‌. என்ன 
இது இவ்வளவு எளிய ஒரு வட்டத்திலிருந்து வெளிவர 
இயலவில்லை என்று எண்ணினேன்‌...” 


“வளர்ந்த பின்‌ நான்‌ அதில்‌ ஆடியதில்லை. சிறுவர்கள்‌ 
விளையாடுவதை உப்பரிகையில்‌ எனது 
அறையிலிருந்து நான்‌ பார்த்துக்கொண்டிருப்பேன்‌. 
மாடத்தில்‌ இருந்து பார்க்கையில்‌ அது மிக எளிய ஒரு 
சுழல்பாதை என தெரியும்‌. அதில்‌ வழி 


கண்டுபிடிப்பதற்காக குழந்தைகள்‌ முட்டி மோதுவதை 
பார்க்கையில்‌ தாள முடியாத சிரிப்பு எழும்‌. மிக அருகில்‌ 
வந்து திசைமாறிச்‌ செல்வார்கள்‌. நின்று ஒருமுறை 
எண்ணினாலே கண்டுபிடித்துவிடக்கூடும்‌ வழியை 
தவறவிட்டு அதன்‌ அருகிலேயே நின்று தயங்கி மீண்டும்‌ 
இறுதி வரை தேடிக்கொண்டிருப்பார்கள்‌. அஞ்சி 
அங்கேயே அமர்ந்து கூக்குரலிட்டு அழும்‌ குழந்தைகள்‌ 
உண்டு. வெறிகொண்டு அலைந்து களைத்து 
விழுந்துவிடும்‌ குழந்தைகள்‌ உண்டு. தற்செயலாக 
வெளியே வந்துவிட்டு அதில்‌ திகைத்து 
உவகைக்கூச்சலிட்டு மீண்டும்‌ உள்ளே சென்று 
சிக்கிக்கொள்ளும்‌ குழ்ந்தைகளும்‌ உண்டு.” 


“தெய்வங்கள்‌ விண்ணிலிருந்து பார்க்கையில்‌ மானுட 
வாழ்க்கை அவ்வாறுதான்‌ தோன்றும்‌ என்று என்‌ சேடி 
ஊர்மி ஒருமுறை சொன்னாள்‌. அதில்‌ நான்‌ அவ்வாறு 
மீட்பின்றி சிக்கிக்கொள்வேன்‌ என்று எண்ணவே 
இல்லை. மீண்டும்‌ மீண்டும்‌ பலமுறை முயன்ற பின்னர்‌ 
களைத்து அமர்ந்தேன்‌. இறுதியாக ஒருமுறை, இம்முறை 
மீண்டும்‌ ஒருமுறை, இம்முறை நிகழும்‌ என எண்‌ 
எண்ணி முயன்று சலித்தேன்‌. மைந்தன்‌ என்‌ 
தோளைத்தட்டி என்‌ கன்னத்தைப்‌ பற்றி அசைத்து 
அன்னையே உங்களுக்கு மெய்யாகவே மீளும்‌ வழி 
தெரியுமா என்றான்‌. எனக்கு என்ன சொல்வதென்று 
தெரியவில்லை. நான்‌ இதற்கு முன்பும்‌ வந்தேன்‌ என்றேன்‌. 
எனக்கும்‌ வழி தெரியவில்லை என்று அவன்‌ 
சொன்னான்‌.” 


“அதன்‌ பின்‌ நான்‌ விழித்துக்கொண்டேன்‌. அனைத்தும்‌ 
தெளிவடைந்திருந்தது. இத்தனை நாள்‌ எனக்குள்‌ இருந்த 
கொந்தளிப்பென்ன என்று உணர்ந்தேன்‌. ஆகவேதான்‌ 
மூத்தவரை பார்க்க வேண்டுமென்று விழைந்தேன்‌” 
என்றாள்‌. “அவர்‌ அதற்கு என்ன செய்ய இயலும்‌?” என்று 
பூர்ணை கேட்டாள்‌. “நீ கற்றறிந்தவள்‌ என்று 
எண்ணுகிறேன்‌. என்‌ மைந்தன்‌ இங்கிருந்து வெளியேற 
வழி தெரியாமல்‌ மறைந்தவன்‌. அவன்‌ சிக்கிக்கொண்ட 
மலர்ச்சூழ்கைக்குள்ளிருந்து மீளும்‌ வழி இப்போதும்‌ 
அவனுக்குத்‌ தெரியவில்லை. இப்புவியில்‌ அத்தனை 
பெரிய வினாவை எஞ்சவிட்டு மறைந்தவன்‌ 
எவ்வண்ணம்‌ விண்புகமுடியும்‌? அவன்‌ 
அடையவேண்டியவை இங்கேதானே உள்ளன? எனில்‌ 
அவனுக்கு நீர்க்கடன்‌ அளிப்பதென்றால்‌ என்ன 
பொருள்‌?” 


பூர்ணை “மண்ணில்‌ வினை முடித்து எவருமே 


விண்புகுவதில்லை. ஊழ்கத்தில்‌ நிறைவுகண்ட 
முனிவர்களைத்‌ தவிர. எஞ்சும்‌ கடன்களே மானுடரின்‌ 
பிறவிச்சரடின்‌ அடுத்த கண்ணியை முடிவுசெய்கின்றன” 
என்றாள்‌. “ஆம்‌, வாழ்வு அத்தனை இனியது. அத்தனை 
துயர்‌ மிக்கது. அத்தனை சொல்லி முடியாத புதிர்களும்‌ 
பதிலாக வினாக்களும்‌ கொண்டது. அவை 
ஒவ்வொன்றையும்‌ வரும்‌ பிறவிகளில்‌ மானுடர்‌ மீட்க 
முடியும்‌. ஆனால்‌ இப்பிறவியில்‌ இத்தனை பெரிய 

டையின்மையுடன்‌ ஒருவன்‌ விண்புகுந்தானெனில்‌ 
அவனுக்கு மறுபிறவியிலும்‌ மீட்புண்டா? இதே 

டையின்மை அவனை ச்‌ எனத்‌ தொடரும்‌. 
மறுபிறவியிலாவது அவன்‌ மீட்படையவேண்டும்‌. எனவே 
அவனிடம்‌ இச்சூழ்கையிலிருந்து வெளிவரும்‌ வழி 
இப்போதே சொல்லப்படவேண்டும்‌.” 


“என்ன சொல்கிறீர்கள்‌?” என்றாள்‌ பூர்ணை 
“இப்பிறவியில்‌ அவன்‌ அதை அறிந்துவிட்டு செல்லட்டும்‌. 
இன்னும்‌ அதற்கு ஒரு நாளே உள்ளது. இன்றிரவுக்குள்‌ 
எவ்வண்ணமேனும்‌ அவனுக்கு அதை 
தெரிவித்தாகவேண்டும்‌. நாளை நீர்க்கடன்‌ பெற்று அவன்‌ 
மூச்சுலகில்‌ கலக்கையில்‌ இங்கு அவன்‌ ஆடிய ஆட்டத்தை 
நிறைத்துவிட்டுச்‌ செல்லட்டும்‌” என்றாள்‌ சுபத்திரை. 
பூர்ணை “அரசி, வாழ்க்கையை வாழ்ந்துதான்‌ 
அறியமுடியும்‌. பிற அறிதல்கள்‌ அனைத்தும்‌ மேலும்‌ 
வினாக்களையே உருவாக்கும்‌” என்று சொன்னாள்‌. “நான்‌ 
அதை அவரிடம்‌ பேச விரும்புகிறேன்‌. அவரால்‌ இயலும்‌... 
அவர்‌ வரட்டும்‌” என்று சுபத்திரை கூறினாள்‌. “நன்று 
அரசி, நான்‌ அவரிடமே அதை கூறுகிறேன்‌” என்றபின்‌ 
உ. தலைவணங்கி வெளியே வந்தாள்‌. அவளை 
நாக்கி நின்ற இளஞ்சேடிக்கு கைகாட்டினாள்‌. 

[[ஙaஜge]இளைய யாதவர்‌ வரும்போது பூர்ணை 
சுபத்திரையின்‌ குடில்‌ வாயிலில்‌ நின்றிருந்தாள்‌. இளைய 
யாதவர்‌ தேரில்‌ வருவார்‌ என்று அவள்‌ எண்ணினாள்‌. 
அவர்‌ தொலைவில்‌ நடந்து வருவதைக்‌ கண்டதும்‌ 
மெல்லிய திகைப்பு ஏற்பட்டது. அவர்‌ களைத்து தனித்து 
வருவதாக முதலில்‌ தோன்றியது. ஆனால்‌ 
அணுகுந்தோறும்‌ இளமை கொண் 
சிறுவனென்றாகிவிட்டதாக விழிகள்‌ மயங்கின. 
தலையிலிருந்த பீலி காற்றில்‌ அசைந்தது. இருபுறமும்‌ 
நோக்கி, அவ்வப்போது நின்று கூர்ந்து பார்த்து, முகம்‌ 
மலர தனக்குள்‌ மகிழ்ந்து தலையசைத்து உள்ளே ஓடும்‌ 
சொற்களை மெல்ல சொல்லிக்கொண்டு சிறுவனாகவே 
அவர்‌ அணுகி வந்தார்‌. 


ஒளிபட அவர்‌ அணுகியபோது கருவறை தெய்வம்‌ 
அகலொளியில்‌ என அவர்‌ முகத்திலிருந்த விரிந்த 
புன்னகையைக்‌ கண்டு பூர்ணை படபடப்பு கொண்டாள்‌. 
சொல்லெழாமல்‌ கைகூப்பி நின்றாள்‌. இளைய யாதவர்‌ 
அருகணைந்து அவளிடம்‌ “எப்படி இருக்கிறாள்‌?” 
என்றார்‌. பூர்ணை அவ்விழிகளையும்‌ புன்னகையையும்‌ 
கண்டு சொல்மறந்து நெஞ்சில்‌ கூப்பிய கைகள்‌ மேலும்‌ 
இறுகி நடுங்க நின்றாள்‌. அவர்‌ அவள்‌ தோளில்‌ 
கைவைத்து “உளம்‌ தெளிந்திருக்கிறதா?” என்றார்‌. அதன்‌ 
பின்னரே அவள்‌ சொல்‌ மீண்டு “ஆம்‌ அரசே, உளம்‌ 
தெளிந்திருக்கிறார்‌. தங்களிடம்‌ பேச விரும்புகிறார்‌” 
என்றாள்‌. “நன்று” என்றபின்‌ அவர்‌ குடிலுக்குள்‌ 
சென்றார்‌. உள்ளே நுழைய ஒப்புதல்‌ கோரவில்லை. 
அவளைச்‌ சொல்பெற்றுவர அனுப்பவுமில்லை. 


ர்ணை வாசலில்‌ அவர்கள்‌ பேச்சைக்‌ கேட்டுக்கொண்டு 
ரா. இளைய யாதவர்‌ திரும்பி அவளைப்‌ பார்த்து 
புன்னகைத்துவிட்டு முகம்‌ திருப்பிக்கொண்டார்‌. 
அவர்கள்‌ அவளை அகன்று போகச்‌ சொல்லவில்லை 
என்பதனால்‌ அவள்‌ அங்கேயே நின்றாகவேண்டும்‌ என 
உணர்ந்தாள்‌. சுபத்திரை இளைய யாதவரைக்‌ கண்டதும்‌ 
எழுந்து மேலாடையை சீர்செய்து ஆடைமுனையை 
தலைக்கு மேல்‌ சுழற்றி குழல்‌ மறைத்து அமைத்தபடி 
தலைநிமிர்ந்து நின்றாள்‌. அவள்‌ முகமன்‌ ஏதும்‌ 


உரைக்கவில்லை. ஆனால்‌ அவள்‌ ஏதோ பேசிக்‌ 
கொதிப்பதுபோல்‌ முகம்‌ நெளிந்துகொண்டிருந்தது. 


இளைய யாதவர்‌ “நான்‌ இருமுறை வந்து உன்னைப்‌ 
பார்த்துவிட்டு சென்றேன்‌, சுபத்திரை. அன்று நீ 
துயின்றுகொண்டிருந்தாய்‌. உன்‌ முகம்‌ மிகவும்‌ 
கொந்தளித்துக்கொண்டிருந்தது. உடல்‌ மிகவும்‌ 
தளர்ந்துவிட்டிருந்தது. இன்று ஓரளவுக்கு 
தேறியிருக்கிறாய்‌ என்று நினைக்கிறேன்‌. நன்று, உளம்‌ 
தேறினால்‌ உடலும்‌ தேறும்‌” என்றார்‌. சுபத்திரை அவர்‌ 
முகத்தை பார்த்து “உங்களுக்கு மலர்ச்சூழ்கையிலிருந்து 
வெளியேறும்‌ வழி தெரியுமா?” என்றாள்‌. அவர்‌ 
புன்னகைத்து “நான்‌ வெளியேறும்‌ முறைகள்‌ எதையும்‌ 
கற்றுக்கொள்ள வேண்டியதில்லை. எப்போதும்‌ 
வெளியேதான்‌ நின்றிருக்கிறேன்‌. எதற்குள்ளும்‌ 
நுழைவதில்லை” என்றார்‌. 


அவள்‌ சீற்றத்துடன்‌ “இத்தகைய 
சொல்விளையாடல்களுக்கு எனக்கு பொழுதில்லை. என்‌ 
மைந்தனுக்கு நீங்கள்‌ உரைத்த மலர்ச்சூழ்கையை 
உடைத்து உள்ளே செல்லும்‌ வழிதான்‌ அவனை 
கொன்றது. அதிலிருந்து மீளும்‌ வழியை நீங்கள்‌ 
அவனுக்கு ஏன்‌ சொல்லவில்லை?” என்றாள்‌. 
“யாருக்கேனும்‌ அது சொல்லப்படுகிறதா?” என்றார்‌ 
இளைய யாதவர்‌. “யாரேனும்‌ 
வெளியேறியிருக்கிறார்களா?” என்று மீண்டும்‌ கேட்டார்‌. 
“என்னிடம்‌ விளையாடவேண்டாம்‌. இச்சொற்களுக்கு 
என்னிடம்‌ எந்தப்‌ பயனுமில்லை!” என்று உரத்த குரலில்‌ 
சுபத்திரை சொன்னாள்‌. “நான்‌ என்‌ மைந்தனைப்‌ பற்றி 
பேசிக்கொண்டிருக்கிறேன்‌. நீங்கள்‌ அவனுக்கு 
மலர்ச்சூழ்கைக்குள்‌ செல்லும்‌ வழியை கற்பித்தீர்கள்‌. 
மீளும்‌ வழி கற்பிக்கப்படவில்லை. ஆகவேதான்‌ அவன்‌ 
அங்கேயே சிக்கிக்கொண்டான்‌.” 


“இதெல்லாம்‌ சூதர்கள்‌ உருவாக்கும்‌ கற்பனைகள்‌. அவன்‌ 
தனது அத்துமீறும்‌ இயல்பினால்‌ தனித்து 
அச்சூழ்கைக்குள்‌ சென்று சிக்கிக்கொண்டான்‌. போர்‌ 
என்பது ஒத்திசைவால்‌ மட்டுமே நிகழ்த்தப்படுவது. 
எந்நிலையிலும்‌ தன்‌ படைகளின்‌ ஒரு பகுதியாக 
நிலைகொள்பவனே மெய்யான வீரன்‌. இளமையின்‌ 
துடுக்கும்‌ புகழ்‌ தேடவேண்டும்‌ என்னும்‌ மிகைவிழைவும்‌ 
உன்‌ மைந்தனை அலைக்கழித்தன. அவன்‌ அவ்வாறு 
மீறிச்செல்வதை எவரும்‌ எதிர்பார்க்கவில்லை. அவனும்‌ 
எவரையும்‌ திரும்பி நோக்கவில்லை. ஆகவே 
மலர்ச்சூழ்கையிலிருந்து அவனை மீட்கும்‌ பொழுது 


பாண்டவப்‌ படைகளுக்கு அமையவில்லை... 
மெய்யாகவே நிகழ்ந்தது இதுவே.” 


“நடந்ததை நீயே உசாவி அறியலாம்‌, அரசி” என்று 
இளைய யாதவர்‌ தொடர்ந்தார்‌. “அப்போது இளைய 
பாண்டவர்கள்‌ இருவரும்‌ வெவ்வேறு 
திசைகளிலிருந்தனர்‌. அவர்கள்‌ பலரை வென்று கடந்து 
வந்து அச்சூழ்கையை உடைக்கவேண்டியிருந்தது. 
அபிமன்யுவைக்‌ களத்தில்‌ சூழ்ந்து நின்றிருந்தவர்கள்‌ 
அங்கரும்‌ துரோணரும்‌ ஜயத்ரதனும்‌ என கெளரவத்‌ 
தரப்பின்‌ மாவீரர்கள்‌. அவர்களே அம்மலரின்‌ இதழ்கள்‌. 
அவனால்‌ அச்சூழ்கையை உடைத்து எப்படி வெளிவர 
இயலும்‌? வீண்‌ கதைகளை உன்‌ எண்ணத்தில்‌ 
ஏற்றிக்கொள்ள வேண்டியதில்லை” என்றார்‌ இளைய 
யாதவர்‌. 


“இல்லை! மீளும்‌ வழி தெரிந்திருந்தால்‌ என்‌ மைந்தன்‌ 
வந்திருப்பான்‌. அவனை எவராலும்‌ அவ்வண்ணம்‌ 
சிறைப்படுத்தியிருக்க இயலாது!” என்று அவள்‌ 
சொன்னாள்‌. “அத்தனை மாவீரர்களையும்‌ 
தன்னந்தனியாக நின்று அவன்‌ எவ்வாறு 
எதிர்க்கமுடியும்‌?” என்றார்‌ இளைய யாதவர்‌. “அவன்‌ 
எதிர்த்தான்‌. பொருதி அவர்களை வென்றான்‌. அவர்கள்‌ 
ஒவ்வொருவரும்‌ பின்னடைந்தனர்‌!” என்று சுபத்திரை 
சொன்னாள்‌. “அவன்‌ வெல்லற்கரியவன்‌. தேவர்களுக்கு 
இனியவன்‌. அவனை வென்றது ஊழ்‌. இப்புவியில்‌ 
எவருமல்ல, வெல்லற்கரிய ஊழ்‌” என்று அவள்‌ 
கூவினாள்‌. “நான்‌ அறிவேன்‌. அந்த ஊழின்‌ திறவுகோல்‌ 
உங்களிடமிருந்தது. அதை நீங்கள்‌ அவனுக்கு 
அளிக்கவில்லை!” 


அவர்‌ பொறுமையுடன்‌ “போருக்குப்‌ பின்‌ கதைகள்‌ 
பெருகிக்கொண்டே இருக்கும்‌. அங்கு என்ன 
நிகழ்ந்ததென்று எவர்‌ கண்டது? அவனை எதிர்ப்பதில்‌ 
அனைவருக்கும்‌ தயக்கமிருந்தது என்பதே உண்மை. 
களத்தில்‌ அவனைக்‌ கொன்றாகவேண்டும்‌ என்று 
அவர்கள்‌ எண்ணினார்கள்‌. எனில்‌ மட்டுமே போர்‌ அடுத்த 
கட்டத்திற்குச்‌ செல்ல இயலும்‌ என்பதை 
அறிந்திருந்தார்கள்‌. ஆனால்‌ அங்கர்‌ தன்‌ கையால்‌ 
அவன்‌ இறப்பதை விழையவில்லை. கிருபர்‌ அவன்‌ 
வீழ்த்தப்படவேண்டும்‌ என்று மட்டுமே எண்ணினார்‌. 
ஜயத்ரதன்‌ கூட முழுமையாக போரிடவில்லை. 
துரியோதனன்‌ அப்போரிலேயே இல்லை. மெய்யாகவே 
எதிர்த்தவர்‌ துரோணர்‌ மட்டுமே. அவரும்‌ விரைவிலேயே 
பின்னடைந்து நம்‌ மைந்தன்‌ தப்பிப்போக 


முடியுமென்றால்‌ செல்லட்டுமே என்ற முடிவை 
அடைந்தார்‌” என்றார்‌. 


“அவனை தப்ப விடாது நின்று போரிட்டவன்‌ 
லக்ஷ்மணனும்‌ கோசல மன்னன்‌ பிருஹத்பலனும்‌ 
மட்டுமே. அவன்‌ அவர்களைக்‌ கொன்றான்‌. அப்போது 
கூட அவனை அவர்கள்‌ முழுமையாக சுற்றி 
வளைக்கவில்லை. அறுதியில்‌ அவனை வீழ்த்தியவன்‌ 
ஜயத்ரதன்‌. அவனைக்‌ கொன்றவன்‌ துருமசேனன்‌. 
இதுதான்‌ நடந்தது...” அவள்‌ தலையை இல்லை இல்லை 
என்று அசைத்தாள்‌. “என்‌ மைந்தனுக்கு வெளியேறும்‌ 
வழி தெரிந்திருக்கவேண்டும்‌. தெரிந்திருந்தால்‌ அவன்‌ 
இவ்வண்ணம்‌ வீழ்ந்திருக்க மாட்டான்‌. அது உங்கள்‌ 
பிழை. எனது பிழை!” என்று கூவினாள்‌. அவள்‌ கண்கள்‌ 
கலங்கி வெறித்திருந்தன. முகம்‌ சிவந்து மூச்சு சீறியது. 
பிச்சி போலிருந்தாள்‌. 


“அவன்‌ உள்நுழைந்த சூழ்கைகள்‌ என்னென்ன என்று 
நமக்கு தெரியாது. விண்ணிலிருந்து பார்க்கும்‌ 
தேவராலும்கூட மண்ணில்‌ மானுடர்‌ புகுந்து ஆடும்‌ 
சூழ்கைகளைப்பற்றி அறியமுடியாது...” என்றார்‌ இளைய 
யாதவர்‌. “நீங்கள்‌ விண்ணிலிருந்து பார்ப்பவர்‌. 
உங்களுக்கு தெரியாதது ஒன்றுமில்லை” என்று 
சுபத்திரை சொன்னாள்‌. “இப்பிறவியிலாவது அவன்‌ 
அச்சூழ்கையை அறுத்து முன்னகர வேண்டும்‌... 
இங்கிருந்தாவது அவன்‌ அதை கடந்துசெல்லவேண்டும்‌” 
என்று அவள்‌ கூச்சலிட்டாள்‌. முன்னால்‌ வந்து இளைய 
யாதவரின்‌ கைகளைப்‌ பற்றிக்கொண்டு உலுக்கியபடி 
“அவன்‌ விடுதலை பெற்றாகவேண்டும்‌... அவன்‌ 
கடந்துசென்றாகவேண்டும்‌!” என்றாள்‌. 


“உன்‌ நாவிலிருந்து வந்தது ஓர்‌ அரிய சொல்‌. உணர்க. 
அவன்‌ இச்சூழ்கைக்குள்‌ சிக்கிக்கொண்டது இப்போது 
மட்டுமல்ல. ஒரு வாழ்வில்‌ ஒருவர்‌ அடையும்‌ துன்பங்கள்‌ 
அனைத்தும்‌ முந்தைய பிறப்பின்‌ தொடர்ச்சிகள்‌ என்றும்‌ 
அடுத்த பிறப்பின்‌ தொடக்கங்கள்‌ என்றும்‌ உணர்வது ஒரு 
மெய்யறிதல்‌. அச்சூழ்கைக்குள்‌ அவன்‌ பல பிறவிகளுக்கு 
முன்னரே நுழைந்துவிட்டிருந்தான்‌. மீள மீள முயன்று 
ஒவ்வொன்றாக இழந்து ஒருசிலவற்றை ஈட்டி அவன்‌ 
பிறவிச்சுழலில்‌ சென்று கொண்டிருக்கிறான்‌. வரும்‌ 
பிறவிகளில்‌ அவன்‌ கண்டடைவான்‌. அவன்‌ மீளக்கூடும்‌. 
அவன்‌ ஊழ்‌ அவனை அழைத்துச்‌ செல்லும்‌. அதுவே 
நெறி” என்று இளைய யாதவர்‌ சொன்னார்‌. 


“அனைத்திற்கும்‌ மறுமொழியாக இதை சொல்கிறார்கள்‌!” 


சூத்திரர்களின்‌ சேரி. அதற்கும்‌ அப்பால்‌ கங்கையின்‌ 
கரையோரச்சதுப்பில்‌ சாமுண்டி கோயில்கொண்ட 
இடுகாடும்‌ அவர்ணர்கள்‌ வாழும்‌ சேரியும்‌ இருந்தன. 


கொற்றவை ஆலயத்துக்கு முன்னாலிருந்த விரிந்த 
புல்வெளி பயிற்சிக்கு உகந்தது என்று துரோணன்‌ 
முடிவுசெய்தான்‌. அங்கேயே குருகுலத்தின்‌ குடிலை 
அமைத்தான்‌. புல்வெளிக்கு மறுபக்கம்‌ குறுங்காட்டின்‌ 
அருகே தனக்கான குடிலை அமைத்துக்கொண்டான்‌. 
பிரமதத்தின்‌ ஷத்ரியர்களும்‌ வைசியர்களும்‌ 
முறைவைத்து அவனுக்கான ஊதியத்தை 
அளிக்கவேண்டுமென்றும்‌ அவ்விரு வகுப்பினருக்கும்‌ 
அவன்‌ படைக்கலப்பயிற்சி அளிக்கவேண்டுமென்றும்‌ 
முடிவாயிற்று. “சிறகுகளை உதிர்த்து முட்டைக்குள்‌ 
திரும்பிச்செல்வதைப்போல உணர்கிறேன்‌” என்று 
கிருபியிடம்‌ துரோணன்‌ சொன்னான்‌. “அல்லது 
மண்ணுக்குள்‌ ஆழத்தில்‌ புதைந்துவிட்டதைப்போல. 
இனி எவரும்‌ என்‌ பெயரை கேட்கப்போவதில்லை. எந்த 
சூதர்பாடலிலும்‌ நான்‌ எஞ்சப்போவதில்லை. எந்த 
வஞ்சத்தையும்‌ நான்‌ சுமக்க வேண்டியதுமில்லை.” 


உண்மையில்‌ அந்த வாழ்க்கையில்‌ மெல்லமெல்ல மூழ்கி 
தன்‌ அடையாளங்களனைத்தையும்‌ இழக்கத்‌ 
தொடங்கினான்‌. மாறாத ஒரே தடத்தில்‌ செல்லும்‌ எளிய 
வாழ்க்கை. அவனது குருகுலத்தில்‌ ஒருபோதும்‌ 
பதினைந்துக்குமேல்‌ மாணவர்கள்‌ வந்ததில்லை. 
அவர்களில்‌ எவரும்‌ அரசகுலத்தவருக்குரிய வீரமோ 
வேகமோ கொண்டவர்களாகவும்‌ இருக்கவில்லை. அந்த 
மலையடிவாரத்துச்‌ சிற்றூரில்‌ பிராமணர்களும்‌ 
ஷத்ரியர்களும்‌ வணிக வைசியர்களுமெல்லாம்‌ 
உழவர்களாகவே இருந்தனர்‌. அனைவருக்கும்‌ 
வயல்களும்‌ தோட்டங்களும்‌ இருந்தன. அவற்றைத்தவிர 
வேறு ஆர்வங்களும்‌ இலக்குகளும்‌ இருக்கவில்லை. 
திருடர்களை எதிர்கொள்ளும்‌ தைரியத்துக்காகவே 
அவர்கள்‌ வில்லும்‌ வேலும்‌ கற்கவந்தனர்‌. 
திருடர்களைப்பற்றிய தொலைதூரத்துச்‌ செய்திகள்‌ 
அளித்த அச்சமே அவர்களை அங்கே கொண்டுவந்தது. 
துரோணன்‌ அவ்வூருக்கு வந்தபின்‌ ஒருமுறைகூட 
திருடர்கள்‌ வரவில்லை. 


மாணவர்களுக்கு அதிகாலையில்‌ சற்று ஆயுதப்பயிற்சி 
அளித்துவிட்டு வெயிலேறத்தொடங்கும்போது 
திரும்பிவருவான்‌. அருகே காட்டுக்குள்‌ சென்று விறகும்‌ 
கிழங்குகளும்‌ சேர்த்துக்கொண்டுவந்த பின்‌ மதிய உணவு. 
மாலையில்‌ துயிலெழுந்து கொற்றவை ஆலயத்துக்குச்‌ 


என அவள்‌ கசப்புடன்‌ சொன்னாள்‌. “ஊழ்‌ ஊழ்‌ ஊழ்‌ 
என்று ஒரு சொல்‌. எனக்கு அச்சொல்‌ வெறுப்பை 
அளிக்கிறது... மானுடனின்‌ அறியாமையையும்‌ 
கீழ்மையையும்‌ சிறுமையையும்‌ அதைப்போல்‌ 
வெளிப்படுத்தும்‌ பிறிதொரு சொல்‌ இல்லை.” இளைய 
யாதவர்‌ “விரும்பியும்‌ விரும்பாமலும்‌ இங்கு அனைவரும்‌ 
ஊழில்தான்‌ அமர்ந்திருக்கிறார்கள்‌. ஊழென்பது 
முன்னைவினை நிகழ்வினை பின்னைவினை என்று 
மும்முகம்‌ கொண்டு நம்மை வந்து அடைகிறது. ஆனால்‌ 
ஊழ்‌ என்பது முன்னரே வகுத்துவைக்கப்பட்ட பாதை 
அல்ல. நிகழ்வன எழுதப்பட்ட நூலுமல்ல. அது ஒரு 
பயிற்சி. அதில்‌ வென்று கடந்த உயிர்கள்‌ முன்‌ 
செல்கின்றன” என்றார்‌. 


இளைய யாதவரின்‌ குரல்‌ கனிந்திருந்தது. சிறுமியிடம்‌ 
பேசுவதுபோல்‌ குனிந்து அவளிடம்‌ சொன்னார்‌ 
“அப்பயிற்சிக்கு குறுக்கு வழிகள்‌ இல்லை, அரசி. குறுக்கு 
வழிகளால்‌ வெல்பவன்‌ எதையும்‌ கற்றுக்‌ கடந்து 
செல்வதில்லை. உன்‌ மைந்தன்‌ இங்கு முன்னரே 
அவனுக்கு வகுக்கப்பட்டிருந்த சூழ்கை ஒன்றில்‌ 
உட்புகுந்து சிக்கிகொண்டான்‌. அவனுக்காக 
வைக்கப்பட்ட அத்தேர்விலும்‌ சிலவற்றை 
வென்றிருப்பான்‌. சிலவற்றை ஈட்டியிருப்பான்‌. அதுவே 
இனி அவனை கொண்டுசெல்லும்‌ ஊர்தி. அவனுடைய 
வழிகாட்டி அது. அதை நீ இங்கிருந்து உணர முடியாது.” 
சுபத்திரை “அவன்‌ என்‌ கனவில்‌ வந்தான்‌. 
அச்சுழியிலிருந்து அவனை விடுவிக்கும்படி என்னிடம்‌ 
கோரினான்‌?” என்றாள்‌. 


“உன்‌ கனவில்‌ வந்தானா? தன்னை விடுவிக்கும்படி 
அவன்‌ கோரினானா?” என்று முதல்முறையாக குரல்‌ 
கூர்மையடைய இளைய யாதவர்‌ கேட்டார்‌. “ஆம்‌, 
அதனால்தான்‌ நான்‌ தவிக்கிறேன்‌” என்றாள்‌ சுபத்திரை. 
அவர்‌ மேலும்‌ கூர்ந்து அவள்‌ கண்களுக்குள்‌ நோக்கி 
“நன்கு எண்ணிச்சொல்‌. அவன்‌ அவ்வாறு கூறினானா?” 
என்றார்‌. “கூறினான்‌! அது கனவல்ல, மெய்‌. நாங்கள்‌ 
துவாரகையின்‌ வட்டச்சுழல்‌ பாதையில்‌ வழி தவறினோம்‌. 
அன்னையே உனக்கு மீளும்‌ வழி தெரியுமா என்று அவன்‌ 
கேட்டான்‌” என்றாள்‌ சுபத்திரை. 


இளைய யாதவர்‌ புன்னகைத்து “உனக்கு மீளும்‌ வழி 
தெரியுமா என்று மட்டுமே கேட்டிருக்கிறான்‌” என்றார்‌. 
“அது அவ்வழியை அவனுக்கு நான்‌ சொல்லவேண்டும்‌ 
என்பதற்கான கோரிக்கை மட்டுமே. அவனை நான்‌ 
அறிவேன்‌” என்றாள்‌ சுபத்திரை. இளைய யாதவர்‌ சற்றே 


சலிப்படைந்து “இவ்வெண்ணத்தை விட்டுவிடு, 
சுபத்திரை. இது நன்றல்ல. ஊழை அறிந்துகொள்ள 
முயல்வது என்பது அதை எதிர்த்து நிற்பதற்கு நிகர்தான்‌. 
அந்த அத்துமீறலை ஊழ்‌ சமைத்த ஆற்றல்கள்‌ 
விரும்புவதில்லை. எதிர்த்து நிற்பவர்களுக்கு ஊழ்‌ 
மேலும்‌ ஆற்றல்‌ கொண்டதாகிறது” என்றார்‌. 


“நீ உன்‌ உள்ளத்தில்‌ செறிந்திருக்கும்‌ ஆணவத்தால்‌ 
ஊழை எதிர்க்கலாம்‌ என்னும்‌ எண்ணத்தை 
அடைகிறாய்‌. உன்னால்‌ எதுவும்‌ முடியுமென்று 
எண்ணுகிறாய்‌. நீ உன்னையே கூட இன்னும்‌ 
அறியவில்லை. உன்னைச்‌ சூழ்ந்தவற்றை கூட இன்னும்‌ 
கடக்கவில்லை. ஒவ்வொருவரும்‌ தங்கள்‌ 
சூழ்கைகளுக்குள்‌ சென்றுகொண்டிருக்கையில்‌ பிறருக்கு 
வழிகாட்டுபவர்‌ என எவருமில்லை. மைந்தருக்கும்‌, 
சுற்றத்திற்கும்‌, எளியவருக்கும்‌, கற்றோருக்கும்‌, 
சான்றோருக்கும்‌, அந்தணருக்கும்‌, முனிவருக்கும்‌, 
தெய்வங்களுக்கும்‌ நாம்‌ அளிக்கும்‌ அனைத்து 
கடமைகளும்‌ நாம்‌ வெளியேறும்‌ பொருட்டு நாம்‌ செய்வது 
மட்டுமே” என்றார்‌ இளைய யாதவர்‌. 


“இச்சொற்கள்‌ எவற்றையும்‌ நான்‌ செவிகொள்ளப்‌ 
போவதில்லை. இத்தகைய சொற்களால்‌ என்‌ வாழ்நாள்‌ 
முழுக்க சித்தத்தை நிரப்பிவிட்டிருக்கிறேன்‌. சற்றே 
எண்ணியிருந்தால்‌ என்‌ மைந்தனுக்கு வெளியேறும்‌ 
வழியை நான்‌ சொல்லியிருப்பேன்‌. இனி அது 
நிகழலாகாது. அடுத்த பிறவியிலாவது அதை அவன்‌ 
அறிந்தாகவேண்டும்‌. என்‌ மைந்தனுக்கு இன்னும்‌ 
பொழுதில்லை. இன்றிரவுக்குள்‌ அவனை நான்‌ சந்திக்க 
வேண்டும்‌. அவன்‌ எங்கிருந்தாலும்‌ என்‌ முன்‌ 
வரவேண்டும்‌. அவனுக்கு நான்‌ சொல்ல வேண்டும்‌, 
அதிலிருந்து வெளியேறும்‌ வழி என்ன என்று” என்றாள்‌ 
சுபத்திரை. “சொல்லுங்கள்‌, மலர்ச்சூழ்கையிலிருந்து 
வெளியேறும்‌ வழி என்ன?” 


இளைய யாதவர்‌ “மலர்ச்சூழ்கையிலிருந்து வெளியேறும்‌ 
வழி ஒன்றே” என்றார்‌. “அதன்‌ மிகவும்‌ ஆற்றல்‌ குறைந்த 
பகுதி அதன்‌ குவிமுனைதான்‌. அதன்‌ இதழ்களை 
ஊடுருவி எவரும்‌ வெளியேற முடியாது. ஆனால்‌ 
இதழ்கள்‌ வந்து கவ்வுவதனால்‌ ஒவ்வொருவரும்‌ அதை 
்டுருவவே முயல்வார்கள்‌. எதிர்ப்போரை மட்டுமே 
எதிர்ப்பது என்பது போர்ச்சூழலில்‌ நிகழும்‌ உளமாயம்‌. 
மலர்ச்சூழ்கையின்‌ இதழ்கள்‌ குவியும்‌ இடத்தில்‌ ஒரு சிறு 
வாயில்‌ இருந்தே ஆகவேண்டும்‌. ஒவ்வொரு இதழும்‌ 
ஒன்றையொன்று அழுத்துவதனால்‌ உருவாகும்‌ சிறு 


துளை அது. இதழ்கள்‌ விசை கொள்ளும்தோறும்‌ 
அத்துளை மேலும்‌ தெளிவடைகிறது. அதனூடாக அன்றி 
வேறெவ்வகையிலும்‌ மலர்ச்சூழ்கையிலிருந்து வெளியேற 
இயலாது.” 


சுபத்திரை “இதை என்‌ மைந்தனிடம்‌ சொல்லவேண்டும்‌. 
நான்‌ சொல்லவில்லையெனில்‌ இப்பிறவியில்‌ 
எந்நிறைவையும்‌ அடையப்போவதில்லை. 
அன்னையென இங்கிருப்பது வீணென்றே உணர்வேன்‌” 
என்றாள்‌. இளைய யாதவர்‌ “ஒவ்வொருவருக்கும்‌ 
ஒவ்வொரு சூழ்கை. இப்பிறவியில்‌ மலர்ச்சூழ்கை, அடுத்த 
பிறவியில்‌ அவனுக்கு காத்திருப்பது எச்சூழ்கை என்று நீ 
எவ்வாறு அறிவாய்‌?” என்றார்‌. சுபத்திரை “இதை அவன்‌ 
அறிந்து செல்லட்டும்‌. இப்பிறவியில்‌ அவனுக்கொரு 
தெளிவிருக்கட்டும்‌. இங்கிருந்து இத்தனை பெரிய 
விடையின்மையுடன்‌ அவன்‌ செல்லலாகாது” என்றாள்‌. 


“நீ எண்ணுவதுதான்‌ என்ன? அவனது மீட்பா? அல்லது 
இதனூடாக உன்‌ பொறுப்பிலிருந்து 
விடுவித்துக்கொண்டாய்‌ எனும்‌ நிறைவா?” என்று 
இளைய யாதவர்‌ கேட்டார்‌. சுபத்திரை திகைப்புடன்‌ 
இளைய யாதவரை பார்த்தாள்‌. பின்‌ உரக்க கூவியபடி 
குடில்‌ மூலையிலிருந்த வாளை எடுத்து உருவி தன்‌ 
கழுத்தில்‌ வைத்துக்கொண்டாள்‌. “இக்கணம்‌ நீங்கள்‌ 
உரைக்கவேண்டும்‌. என்‌ மைந்தனுடன்‌ நான்‌ உரையாட 
முடியுமா? என்‌ மைந்தனை என்‌ முன்‌ வரவழைக்க 
முடியுமா? என்‌ எண்ணத்தை அவனிடம்‌ சொல்ல 
முடியுமா? இல்லையெனில்‌ மறுகணம்‌ இதை 
இழுத்துக்கொள்வேன்‌. இங்கு உயிர்வாழமாட்டேன்‌! 
உங்கள்மேல்‌ ஆணை!” 


“சுபத்திரை...” என்று கை நீட்டியபடி இளைய யாதவர்‌ 
முன்னகர்ந்தார்‌. “கூறுக, ஆமெனக்‌ கூறுக” என அவள்‌ 
கூவினாள்‌. “நான்‌ அறிவேன்‌, உங்களால்‌ இயலும்‌ என. 
வேறெந்த சொல்லையும்‌ ஏற்கமாட்டேன்‌.” இளைய 
யாதவர்‌ “பொறு... பொறு... நான்‌ நீ கோருவதைச்‌ 
செய்கிறேன்‌... பொறு” என்றார்‌. அவள்‌ வாளை 
அழுத்தியபடி அவரை வெறி நிறைந்த விழிகளால்‌ 
நோக்கினாள்‌. “அவன்‌ இங்குதான்‌ இருக்கிறான்‌. 
நீர்க்கடனுக்கு முன்‌ உற்றாரை சூழ்ந்திருப்பது நீத்தாரின்‌ 
இயல்பு” என்றார்‌. “அவனிடம்‌ நான்‌ பேசியாக வேண்டும்‌. 
அவனிடம்‌ அனைத்தையும்‌ கூறியாகவேண்டும்‌” 
என்றாள்‌ சுபத்திரை. 


“அவனை இங்கு வரவழைப்போம்‌. அதற்கு நான்‌ ஒருங்கு 


செய்கிறேன்‌” என்றார்‌ இளைய யாதவர்‌. சுபத்திரை 
கழுத்தில்‌ பதித்த நடுங்கும்‌ வாளுடன்‌, நீர்‌ நிறைந்து 
நிலைத்த விழிகளுடன்‌, சிவந்து குருதி படிந்தவைபோல்‌ 
மாறியிருந்த முகத்துடன்‌ இளைய யாதவரை 
பார்த்துக்கொண்டிருந்தாள்‌. “மெய்யாகவே அதை 
செய்யலாம்‌. ஆணை... நம்பு” என்றார்‌ இளைய யாதவர்‌. 
“எனக்கு ஒரு முனிவரை தெரியும்‌. நான்‌ அவரை 
தண்டகாரண்யத்தில்‌ ஒருமுறை கண்டேன்‌. அவரை 
அழைத்து வரச்‌ சொல்கிறேன்‌” என்று இளைய யாதவர்‌ 
சொன்னார்‌. 


அவள்‌ வாளை ஓசையுடன்‌ நிலத்திலிட்டு தன்‌ இரு 
கைகளையும்‌ தலையில்‌ சேர்த்து பற்றிக்கொண்டு 
எடையுடன்‌ மஞ்சத்தில்‌ குனிந்து அமர்ந்தாள்‌. இளைய 
யாதவர்‌ “நீ செய்வதென்ன என்று உனக்குத்‌ 
தெரியவில்லை. இந்நெறிகள்‌ இரக்கமற்றவை. புவி 
முழுக்க உயிர்களை கட்டுப்படுத்துபவை என்பதனால்‌ 
அவை அவ்வாறுதான்‌ இருக்க இயலும்‌. ஏனென்றால்‌ 
இங்கு ஓர்‌ உயிருக்கு காட்டும்‌ இரக்கம்‌ பல்லாயிரம்‌ 
உயிர்களுக்கு இழைக்கும்‌ கொடுமையாக மாறிவிடகூடும்‌. 
இங்கு ஒரு நெறி முடிச்சவிழ்கையில்‌ பல்லாயிரம்‌ கோடி 
முடிச்சுகள்‌ மேலும்‌ இறுகக்கூடும்‌. இதில்‌ ஒரு 
அணுவையும்‌ மாற்றுவதற்கு எவருக்கும்‌ உரிமையில்லை. 
இவையனைத்தையும்‌ படைத்து காக்கும்‌ 
மும்மூர்த்திகளுக்கும்‌ கூட” என்றார்‌. 
“பரம்பொருளென்பது இப்பல்லாயிரம்‌ கண்ணிகளால்‌ 
தன்னை தொடுத்துக்கொண்டு புடவியெங்கும்‌ 
நெறிகளென்றும்‌, நிகழ்வுகள்‌ என்றும்‌ நிறைந்திருக்கும்‌ 
ஒன்று. நீ அறிந்துகொள்ள முயல்வது முனிவர்‌ ஊழ்க 
நிறைவில்‌ அடைவதை, நீ எதிர்ப்பது உன்னுள்ளும்‌ 
உறையும்‌ அம்முடிவின்மையை” என்றார்‌ இளைய 
யாதவர்‌. “நான்‌ எதையும்‌ எண்ண விரும்பவில்லை. என்‌ 
மைந்தன்‌ என்னுடன்‌ பேசவேண்டும்‌. அவனிடம்‌ நான்‌ 
சொல்லியாக வேண்டும்‌. அது ஒன்றே எனக்கு 
இப்போதைய தேவை” என்றாள்‌ சுபத்திரை. 


[1ா௨ஐஷ6]இளைய யாதவர்‌ சுபத்திரையிடம்‌ விடைபெறும்‌ 
முகமாக “நன்று, நான்‌ உரியன செய்கிறேன்‌... நீ 
பொறுத்திரு” என்று கூறி திரும்பியபோது அவர்‌ முகத்தை 
பூர்ணை பார்த்தாள்‌. அதில்‌ அங்கு வரும்போது இருந்த 
அதே புன்னகை இருப்பதைக்‌ கண்டு அவள்‌ திகைத்தாள்‌. 
இளைய யாதவர்‌ அவளிடம்‌ அதே புன்னகையுடன்‌ “என்‌ 
ஏவலன்‌ வெளியே வந்துள்ளானா?” என்றார்‌. அவள்‌ 
திரும்பிப்பார்க்க வெளியே அவருடைய அணுக்க 


ஏவலனாகிய யாதவ இளைஞன்‌ வந்திருப்பதை 
கண்டாள்‌. “ஆம்‌” என்றாள்‌. 


அவர்‌ வெளியே வந்து அவனை அருகணையும்படி 
கைகாட்டினார்‌. இயல்பாக அவன்‌ தோளில்‌ கைவைத்து 
தாழ்ந்த குரலில்‌ பேசத்தொடங்கினார்‌. அவன்‌ அவர்‌ 
விழிகளையே நோக்கிக்கொண்டிருந்தான்‌. பின்னர்‌ 
தலைவணங்கி திரும்பிச்‌ சென்றான்‌. இளைய யாதவர்‌ 
பூர்ணையிடம்‌ “நான்‌ அறிந்த முனிவர்‌ இங்குள்ளார்‌. 
அவர்‌ நீத்தாரை வரவழைத்து அவர்களுடன்‌ நம்மை பேச 
வைக்கும்‌ ஆற்றல்‌ கொண்டவர்‌. அவரை ஒருமுறைதான்‌ 
நேரில்‌ கண்டிருக்கிறேன்‌. ஆனால்‌ அவர்‌ ஆற்றலை 
உணர்ந்திருக்கிறேன்‌. அவரை அழைத்துவரும்படி 
தூதனுப்பியிருக்கிறேன்‌. அவர்‌ மிக அருகேதான்‌ 
இருக்கிறார்‌. அதை நான்‌ உணர்கிறேன்‌. அங்குதான்‌ 
அனுப்புகிறேன்‌” என்றார்‌. 


அவள்‌ தலையசைத்தாள்‌. “சற்றுநேரத்திலேயே அவர்‌ 
வந்துவிடுவார்‌. அதுவரை நீ தங்கையுடன்‌ இரு. அவள்‌ 
உள்ளம்‌ தளராது நோக்குக” என்றார்‌. அவள்‌ “அவர்‌ 
உள்ள உறுதி கொண்டிருப்பதாகத்தானே தோன்றுகிறது?” 
என்றாள்‌. “இல்லை. அது இன்னொரு வகையான 
தளர்வு” என்றபின்‌ தலையசைத்துவிட்டு இளைய 
யாதவர்‌ ஏவலன்‌ கொண்டுவந்து நிறுத்தியிருந்த தன்‌ 
புரவியை நோக்கி சென்றார்‌. அதில்‌ ஏறிக்கொண்டு 
மெல்லிய தாவல்நடையில்‌ அவர்‌ இருளுக்குள்‌ செல்வதை 
அவள்‌ நோக்கி நின்றாள்‌. பின்னர்‌ நீள்மூச்சுடன்‌ 
திரும்பினாள்‌. 


பூர்ணை சுபத்திரையை அணுகி “தாங்கள்‌ ஏதேனும்‌ 
அருந்தலாம்‌, அரசி” என்றாள்‌. “அவரால்‌ இயலும்‌. அவர்‌ 
என்‌ மைந்தனிடம்‌ பேச வைப்பார்‌. அவனுக்கு நான்‌ இங்கு 
என்ன நிகழ்ந்ததென்று கூறுவேன்‌. வெளியேறும்‌ வழியை 
அவனுக்கு நான்‌ கூறுவேன்‌... ஐயமில்லை” என்று அவள்‌ 
சொன்னாள்‌. “ஆம்‌, உங்கள்‌ உள்ளம்‌ அதை அழுத்தமாக 
ஆணையிடுகிறது என்றால்‌ அதை செய்க” என்றாள்‌ 
பூர்ணை. “ஆனால்‌ அது ஊழின்‌ நெறியைக்‌ குலைத்தல்‌ 
என்றும்‌ அது தீங்கை விளைவிக்கும்‌ என்றும்‌ இளையவர்‌ 
கூறுகிறாரே?” என்று சுபத்திரை சொன்னாள்‌. பூர்ணை 
புன்னகைத்து “அரசி, நாம்‌ ஒன்றை நம்‌ உயிரை மீறி 
செய்துவிடமுடியுமா?” என்றாள்‌. 


அக்கோணத்தில்‌ முதன்முறையாக எண்ணிய சுபத்திரை 
திகைப்புடன்‌ அவளைப்‌ பார்த்துக்கொண்டிருந்தாள்‌. 
“நீங்கள்‌ இவ்வண்ணம்‌ எண்ணுவதும்‌ இதை 


இயற்றுவதும்‌ கூட மறைந்த இளவரசரின்‌ ஊழின்‌ ஒரு 
பகுதியோ என்னவோ. நம்‌ உள்ளம்‌ ஏவுவதை செய்வோம்‌. 
நம்‌ உள்ளத்தை ஏவுவது எவரென்றும்‌ ஏனென்றும்‌ நாம்‌ 
அறிய முடியாதல்லவா?” என்றாள்‌ பூர்ணை. ட என்று 
சுபத்திரை பெருமூச்சுவிட்டாள்‌. எழுந்து தன்‌ களை 
துடைத்து மேலாடையை சீரமைத்தாள்‌. அவள்‌ 
வளையல்கள்‌ ஒலித்தன. ஆடை சரசரத்தது. 


ர்ணை அவளை நோக்கினாள்‌. அவள்‌ கையில்‌ 
ற டட வளையல்கள்‌ பெரிதாகி 
மணிக்கட்டிலிருந்து கழன்று நழுவி வெளியே விழும்படி 
தோன்றின. வெண்ணிறமான கைகளில்‌ நீல நரம்புகள்‌ 
புடைத்து பரவியிருந்தன. “நான்‌ வேண்டுமென்றால்‌ 
இளைய பாண்டவரை இங்கு வரச்சொல்கிறேன்‌. 
தங்களிடம்‌ அவர்‌ முறைப்படி ஏதோ சொல்ல 
வேண்டுமென்று கூறப்பட்டது” என்றாள்‌ பூர்ணை. 
“வேண்டாம்‌!” என்று உரக்க சுபத்திரை சொன்னாள்‌. 
மூச்சுத்‌ திணற பற்களைக்‌ கடித்து “இத்தருணத்தில்‌ நான்‌ 
எவரையாவது சந்திப்பதை முற்றாக தவிர்க்கிறேன்‌ 
என்றால்‌ அவரைத்தான்‌” என்றாள்‌. 


“அவர்‌ துயருற்றிருக்கிறார்‌. தாங்களும்‌ 
துயருற்றிருக்கிறீர்கள்‌. இத்தருணத்தில்‌ நீங்கள்‌ 
ஒருவரோடொருவர்‌ கைமாறிக்கொள்ளும்‌ சொற்கள்‌ 
எவையாயினும்‌ அவை நன்றே. வசையோ பழியோ கூட 

றுதல்‌ அளிப்பதுதான்‌” என்று பூர்ணை சொன்னாள்‌. 
“வேண்டியதில்லை!” என்று அவள்‌ உரக்க சொன்ன்னாள்‌. 
“ஒருநாள்‌ கூட அவரிடம்‌ நான்‌ எதையும்‌ 
பகிர்ந்துகொண்டதில்லை. ஒருமுறை கூட அணுக்கமாக 
உணர்ந்ததும்‌ இல்லை. அவருடன்‌ எனக்கு இன்று எந்த 
உளத்தொடர்பும்‌ இல்லை.” 


“அவரை விரும்பி அவருடன்‌ வந்தீர்கள்‌... அவர்‌ தேரை 
நீங்கள்‌ செலுத்திய கதையை சூதர்கள்‌ பாடிக்‌ 
கேட்டிருக்கிறேன்‌” என்றாள்‌ பூர்ணை. “ஆம்‌, அது ஒரு 
சிறு பொழுது... ஆனால்‌...” என்றபின்‌ “இந்நகருக்குள்‌ 
நுழைந்தபோதும்‌ முதல்‌ நாளிலேயே 
தெரிந்துகொண்டேன்‌, அவர்‌ உள்ளத்தில்‌ வேறு 
பெண்களுக்கு இடமில்லை என்று” என்றாள்‌ சுபத்திரை. 
“ஆனால்‌...” என்று பூர்ணை சொல்லத்‌ தொடங்க “ஆம்‌, 
பல பெண்கள்‌ இருக்கிறார்கள்‌. ஒவ்வொருவரும்‌ 
அவருடைய வேறு வேறு வடிவங்களே. அவர்களும்‌ 
அதை உணர்ந்து தங்களை அந்த வடிவங்களாக 
மாற்றிக்கொண்டு அவருக்கு அணுக்கமானார்கள்‌. சில 
தருணங்களில்‌ அவரை வென்றார்கள்‌” என்றாள்‌ 


சுபத்திரை. 


“நான்‌ யாதவரின்‌ தங்கை. துவராகையின்‌ அரசி. 
பிறிதொருவரின்‌ மாற்றுவடிவமாக மாறுவது என்னால்‌ 
இயலாது. அவ்வாய்ப்பை முற்றாகவே தவிர்த்துவிட்டேன்‌. 
ஆகவே ஒருபோதும்‌ அவருக்குள்‌ நுழையவுமில்லை, 
அவருக்கு அணுக்கமாக ஆகவும்‌ இல்லை. ஓரிரவு ஓரிரு 
சொற்கள்‌ அதற்கு மேல்‌ எனக்கும்‌ அவருக்கும்‌ 
எவ்வுறவுமில்லை. இம்மைந்தன்‌ அவருடன்‌ நான்‌ 
கொண்ட அன்புக்கான சான்றல்ல. நான்‌ கொண்ட 
விலக்கத்தின்‌ சான்று மட்டுமே. இது அவரிலிருந்து நான்‌ 
அள்ளி எடுத்துக்கொண்ட எனக்குரிய வடிவம்‌. இதில்‌ 
திகழ்ந்த நான்‌ சமைத்துக்கொண்ட இளைய பாண்டவர்‌ 
அவன்‌” என்றாள்‌ சுபத்திரை. 


ர்ணை “ஆம்‌” என்று பெருமூச்சுவிட்டாள்‌. “அவன்‌ 
நவையற்ற அறன்‌ துயருற்றிருக்கிறான்‌. அத்துயர்‌ 
எதனால்‌ என்று என்னால்‌ புரிந்துகொள்ள 
இயலவில்லை” என்றாள்‌ சுபத்திரை. “நீர்க்கடனுக்கு முன்‌ 
அத்தனை ஆத்மாக்களும்‌ துயருறுகின்றன, 
நிலையழிகின்றன என்கிறார்கள்‌” என்றாள்‌ பூர்ணை. 
“இருக்கலாம்‌. என்‌ மைந்தனின்‌ துயர்‌ அவ்வாறல்ல. 
அதற்கும்‌ மேலான ஒன்று. அதற்கான தீர்வொன்றையே 
நான்‌ காண்கிறேன்‌...” என்று சுபத்திரை சொன்னாள்‌. 


பூர்ணை சில கணங்கள்‌ அவளை நோக்கி அமர்ந்தபின்‌ 
“தாங்கள்‌ விராட இளவரசியை பார்த்தீர்களா?” என்று 
கேட்டாள்‌. சுபத்திரை திகைத்து திரும்பி அவளைப்‌ 
பார்த்தாள்‌. அவள்‌ உதடுகள்‌ மெல்ல பிரிந்தன. மூச்சில்‌ 
நெஞ்சு ஏறி இறங்கியது. “அங்கே துவாரகையில்தான்‌ 
இருக்கிறார்கள்‌” என்றாள்‌ பூர்ணை. “இல்லை” என்று 
அவள்‌ சொன்னாள்‌. முற்றாக நிலையழிந்து கைகளால்‌ 
ஆடைமுனையைச்‌ சுழற்ற தொடங்கினாள்‌. 


சுபத்திரையை கூர்ந்து நோக்கி பூர்ணை சொன்னாள்‌ 
“தாங்கள்‌ முதலில்‌ உங்கள்‌ மூத்தவரிடமல்ல விராட 
இளவரசியிடம்‌ அல்லவா பேசியிருக்க வேண்டும்‌?” 
சுபத்திரை தன்‌ முழு உளவிசையையும்‌ திரட்டி 
“தேவையில்லை!” என்று உரக்க கூவினாள்‌. கைகளை 
காற்றில்‌ விசிறிபோல வீசி “தேவையில்லை 
தேவையில்லை தேவையில்லை” என்றாள்‌. அவள்‌ குரல்‌ 
உடைந்து ஒலித்தது. “நீ செல்லலாம்‌... வெளியே 
செல்லலாம்‌” என்று கைகாட்டினாள்‌. பூர்ணை 
தலைவணங்கி குடிலிலிருந்து வெளிவந்தாள்‌. 

[1௨28]1பூர்ணை குடிலிலிருந்து வெளியே வந்து சில 
கணங்கள்‌ வெறும்‌ வெளியை நோக்கியபடி நின்றாள்‌. 
பின்மாலையின்‌ சாய்வெயிலில்‌ மரக்கிளைகள்‌ 
ஒளிகொண்டிருந்தன. காட்டுக்குள்‌ சாய்ந்திருந்த 
ஒளிச்சட்டங்கள்‌ அங்கு அசையா நெருப்பு 
நின்றிருப்பதுபோல்‌ தோன்றச்‌ செய்தன. பறவைகளின்‌ 
ஒலிகள்‌ மாறுபட்டு கான்முழக்கம்‌ கார்வை 
கொண்டிருந்தது. குடில்‌ நிரைகளில்‌ இருந்த ஏவலர்கள்‌ 
பேசும்‌ ஒலிகளும்‌ பின்முழக்கம்‌ ஒன்றைச்‌ சூடியிருந்தன. 
குடில்‌ முன்‌ நின்றிருந்த புரவி அரைத்துயிலில்‌ தலையை 
நன்கு தாழ்த்தி ஏதோ எண்ணத்திலாழ்ந்திருந்ததுபோல்‌ 
உறைந்திருந்தது. 


அவள்‌ அப்புரவியை நோக்கிக்கொண்டே நின்றாள்‌. 
எண்ணம்‌ விரைந்தோடும்‌ போது விழிகளை 
எங்கேயாவது நாட்டி நிற்பது அவள்‌ வழக்கம்‌. எண்ணம்‌ 
சென்று தொடும்‌ முடிவு அவள்‌ விழி நாட்டி இருக்கும்‌ 
அப்பொருளுடன்‌ தொடர்புள்ள வடிவிலேயே தோன்றும்‌ 
விந்தையை அவள்‌ முன்பே அறிந்திருந்தாள்‌. எனவே 
விழித்தெழுந்தபோது அப்புரவி எவருடையது என்று 
எண்ணம்‌ எழுந்ததும்‌ அவள்‌ வியப்படையவில்லை. சூழ 
நோக்கியபோது இளஞ்சேடி அப்பால்‌ வந்தாள்‌. அவளைக்‌ 
கைகாட்டி அழைத்து “இப்புரவி எவருடையது?” என்றாள்‌. 
அவள்‌ கூர்ந்து நோக்கியபின்‌ “இங்கு அரசர்‌ இளைய 
பாண்டவர்‌ ஒரு காவலனை நிறுத்தியிருந்தார்‌, 
தேவையெனில்‌ செய்தி கொண்டுசெல்வதற்கு” என்றாள்‌. 


“அவருக்கா?” என்றாள்‌ பூர்ணை. “ஆம்‌” என்றாள்‌ அவள்‌. 
“ஆனால்‌ அரசி இதுவரை செய்தி என எதையும்‌ 
அனுப்பவில்லை.” பூர்ணை “இப்போது அக்காவலன்‌ 
எங்கே?” என்றாள்‌. இளம்‌ சேடி மெல்லிய தவிப்படைவதை 
பார்த்ததும்‌ அவளுக்கு புரிந்தது. “அக்குடிலுக்கு 
பின்னால்‌ அவன்‌ நின்றிருக்கிறானா?” என்றாள்‌. 
இளஞ்சேடி விழி தழைத்தாள்‌. “அவனை வரச்சொல்க” 
என்று அவள்‌ சொன்னாள்‌. இளஞ்சேடி “இல்லை, 
நான்தான்‌... அவர்‌...” என்று சொல்லத்தொடங்க கூரிய 
குரலில்‌ மறித்து “செல்க!” என்று பூர்ணை சொன்னாள்‌. 
இளஞ்சேடி தலைவணங்கி சென்று குடிலுக்குப்‌ பின்னால்‌ 


அகன்று அங்கு நின்றிருந்த காவலனிடம்‌ பேசினாள்‌. 


அவர்களின்‌ கசங்கிய பேச்சுக்குரல்கள்‌ சொல்லின்றி 
ஒலித்தன. பின்னர்‌ அவன்‌ தயங்கியபடி அவள்‌ அருகே 
வந்து நின்றான்‌. அவள்‌ நோக்கியதும்‌ 
தலைவணங்கினான்‌. அவள்‌ அவனிடம்‌ “இங்கு உன்‌ 
பணி காவல்‌” என்றாள்‌. “பொறுத்தருள்க, நான்‌ 
உண்மையில்‌” என்று அவன்‌ சொன்னான்‌. இளஞ்சேடி 
“நான்தான்‌...” என ஊடே புக அவளை விழிகளால்‌ 
அடக்கியபின்‌ “சென்று இளைய பாண்டவர்‌ பார்த்தனை 
இங்கே வரச்சொல்க. அவரை அவர்‌ துணைவி பார்க்க 
விழைகிறார்‌ என்று கூறுக” என்றாள்‌. “ஆம்‌, ஆணை?” 
என்று அவன்‌ புரவியை நோக்கிச்சென்று அதன்‌ முதுகை 
தட்டி மேலேறி திரும்பி விரைந்தான்‌. 


வால்‌ சுழல, சிறுதாவல்களாகச்‌ செல்லும்‌ அந்த புரவியை 
அவள்‌ நோக்கிக்கொண்டிருந்தாள்‌. இளஞ்சேடி அவள்‌ 
ஆணைக்காக காத்திருந்தாள்‌. அவள்‌ திரும்பி 
பார்த்தபோது தலைகுனிந்து நின்றாள்‌. அவள்‌ 
முகத்திலிருந்த பொலிவை, கைவிரல்கள்‌ பதற்றத்துடன்‌ 
ஒன்றையொன்று தொட்டு நிலையழிவதை பூர்ணை 
கண்டாள்‌. ஒருகணம்‌ சீற்றம்‌ எழுந்தாலும்‌ மறுகணம்‌ 
புன்னகை வந்தது. அத்தனை துயரிலும்‌ மானுடர்‌ தங்கள்‌ 
விழைவுகளை தொடர்கிறார்கள்‌. இடுகாட்டில்‌ பூக்கள்‌ 
மலர்கின்றன என்ற சூதர்‌ பாடல்‌ நினைவு வந்தது. “செல்‌” 
என்றபின்‌ சென்று குடில்‌ திண்ணையில்‌ அமர்ந்தாள்‌. 


உடல்‌ ஓய்வை நாடியது. மண்‌ அவள்‌ தசைகளை 
இழுத்தது. தன்‌ எண்ணங்களை தொகுத்துக்கொள்ள 
முயன்றாள்‌. எதன்பொருட்டு இளைய பாண்டவரை 
வரச்சொன்னோம்‌ என்ற தெளிவே அவளுக்கு 
இருக்கவில்லை. அம்முடிவை எடுத்த பின்னரே அதை 
எவ்வண்ணம்‌ கொண்டுசெல்ல போகிறோம்‌ என்று 
எண்ணத்தொடங்கினாள்‌. எப்போதும்‌ அவள்‌ இயல்பு 
அதுதான்‌. எண்ணி எடுத்த முடிவுகள்‌ எவையும்‌ 
அவளுக்கு கைகொடுத்ததில்லை. அவை மீண்டும்‌ 
எண்ணினால்‌ நிகரான ஆற்றல்‌ கொண்ட மறுதரப்பை 
உருவாக்கின. எண்ணாமல்‌ எடுத்த முடிவுகள்‌ 
அனைத்தும்‌ எவ்வண்ணமோ ஊழுடனும்‌ 
தெய்வங்களுடனும்‌ தொடர்பு கொண்டிருந்தன. 


எண்ணாமல்‌ வாழும்‌ உயிர்கள்‌ ஊழுக்கு 
ஒப்புக்கொடுத்தவை. பேரொழுக்கில்‌ நலுங்காது ஒழுகிச்‌ 
செல்பவை. ஊழுடன்‌ முரண்படுபவருக்கே துயர்‌, ஆகவே 
தான்‌ ஆற்றலுள்ளோர்‌ அழிவை நாடுகின்றனர்‌. தேடல்‌ 


கொண்டோர்‌ துயர்‌ மிகுகிறார்கள்‌. அவள்‌ தேவிகையை 
சென்று பார்க்க வேண்டுமென்று விழைந்தாள்‌. அவள்‌ 
அன்றிரவு முழுக்க அங்குதான்‌ இருக்கவேண்டும்‌ என்று 
தோன்றியது. தேவிகை எந்நிலையில்‌ இருக்கிறாள்‌? 
அவள்‌ வந்திருக்கும்‌ இடமாவது அவளுக்குத்‌ தெரியுமா? 
அவள்‌ தன்‌ பீடத்தை மெல்ல தட்டியபோது இளஞ்சேடி 
வந்து நின்றாள்‌. 

“நீ சென்று மத்ரநாட்டு சேடியிடம்‌ சொல்‌, இன்றிரவு நான்‌ 
வரப்போவதில்லை என்று. இரு அரசியரையும்‌ பேணும்‌ 
பொறுப்பு அவளுக்குரியதென்று தெரிவித்துவிட்டு வா” 
என்றாள்‌. அவள்‌ தலைவணங்கி நடந்து சென்றாள்‌. 
முற்றத்தின்‌ விளிம்பை தாண்டுவது வரை இறுகிய 
உடலும்‌ ஒடுங்கிய தோளுமாக சென்ற அவள்‌ 
குறுங்காட்டினூடாக சென்ற பாதையில்‌ ஏறியதுமே 
சிறுமிபோல்‌ மெல்லிய துள்ளலுடன்‌ கைகளை வீசி 
செல்வதை அவள்‌ கண்டாள்‌. புன்னகை விரிய அதைப்‌ 
பார்த்துக்‌ கொண்டிருந்தாள்‌. மலர்கள்‌ புன்னகையின்‌ 
தாய வடிவங்கள்‌. ஒவ்வொரு நாளும்‌ பல்லாயிரம்‌ 
புன்னகைகளால்‌ தேவர்கள்‌ இம்மண்ணை பொலிவுறச்‌ 
செய்கிறார்கள்‌ என்ற சூதர்‌ வரியை நினைவுகூர்ந்தாள்‌. 


தொலைவில்‌ அர்ஜுனனின்‌ புரவி வருவது தெரிந்தது. 
அது சுழன்று நிலமறையும்‌ குளம்போசையுடன்‌ 
பெருவிரைவில்‌ வந்தது. அந்த விரைவை அவளால்‌ 
புரிந்துகொள்ள முடிந்தது. புரவி முற்றத்தில்‌ வந்து 
வளைந்து நிற்க அர்ஜுனன்‌ கால்‌ சுழற்றி இறங்கி 
கடிவாளத்தை அதன்‌ மேல்‌ வீசியபடி அவளை நோக்கி 
வந்தான்‌. அவன்‌ முகம்‌ பதற்றம்‌ கொண்டிருந்தது. அவள்‌ 
எழுந்து நின்று “கவலை கொள்வதற்கு ஒன்றுமில்லை, 
அரசே. அரசியை தாங்கள்‌ பார்க்கலாமென நான்‌ 
எண்ணினேன்‌” என்றாள்‌. அர்ஜுனன்‌ “அரசி என்னை 
பார்க்க விரும்புவதாக செய்தி வந்ததே” என்றான்‌. “ஆம்‌, 
அச்செய்தியை நான்தான்‌ அனுப்பினேன்‌. தாங்கள்‌ 
அரசியை இத்தருணத்தில்‌ பார்க்கவேண்டும்‌, தாங்கள்‌ 
சிலவற்றை அவர்களிடம்‌ சொல்லியாக வேண்டும்‌ என 
கருதினேன்‌” என்றாள்‌. 


அர்ஜுனன்‌ புருவம்‌ சுருக்கினான்‌. “தன்‌ 
மைந்தனைப்பற்றி அவர்கள்‌ உளம்‌ கொதிக்கிறார்கள்‌. 
தன்‌ மைந்தனின்‌ ஊழ்‌ தன்னால்‌ தவறாக 
வகுக்கப்பட்டுவிட்டது என்னும்‌ குற்றஉணர்வு கொண்டு 
தவிக்கிறார்கள்‌. அவ்வாறல்ல, அது தவிர்க்க முடியாத 
ஊழ்‌ என்று நீங்கள்‌ அவர்களிடம்‌ கூறவேண்டும்‌. 
அவர்கள்‌ உளம்‌ சற்றேனும்‌ அடங்கவேண்டும்‌” என்றாள்‌. 


சென்று மாணவர்களுக்கு அந்திவரை ஸ்வாத்யாயம்‌ 
செய்விப்பான்‌. மாறாத வாழ்க்கை மெல்லமெல்ல 
உள்ளத்தை அமைதியுறச்செய்கிறது என்பதை 
அறிந்தான்‌. அங்குவந்த தொடக்கநாட்களில்‌ 
எண்ணங்கள்‌ அலையடித்துக்கொண்டுதான்‌ இருந்தன. 
எப்போதாவது ஒருமுறை இரவின்‌ தனிமையில்‌ 
கொதிக்கும்‌ நீர்‌ மூடியைத்‌ தூக்கி ஆவியுமிழ்வதுபோல 
அகம்‌ பொங்கி எழும்‌. இரவெல்லாம்‌ முற்றத்திலும்‌ 
புல்வெளியிலும்‌ உலவுவான்‌. மறுநாள்‌ ஒளிவிடியும்போது 
அகமும்‌ அடங்கியிருக்கும்‌. பின்னர்‌ அதெல்லாமே பழைய 
நினைவுகளாக மாறின. என்றாவது பழைய 
துரோணனை நினைத்துக்கொண்டால்‌ அத்தனை 
தொலைவுக்கு விலகிவந்திருப்பதை எண்ணி வியந்து 
புன்னகைபுரிந்துகொள்வான்‌. 


அவர்கள்‌ அங்கு வந்து பத்தாண்டுகள்‌ கழித்துத்தான்‌ 
கிருபி கருவுற்றாள்‌. தொடக்க வருடங்களில்‌ ஒவ்வொரு 
மாதமும்‌ உள்ளம்‌ துள்ள எதிர்பார்த்து பின்பு கலைந்து 
கண்ணீருடன்‌ அமர்ந்துகொள்வாள்‌. “என்‌ அகவிழைவை 
மூதாதையர்‌ அறிந்திருக்கின்றனர்‌. பிராமணனும்‌ 
அல்லாத ஷத்ரியனும்‌ அல்லாத ஒரு குலம்‌ தோன்றுவதை 
அவர்கள்‌ விரும்பவில்லை” என்று துரோணன்‌ 
சொன்னான்‌. கசப்புடன்‌ நகைத்து “கோவேறு 
கழுதைகளுக்கு குட்டிகள்‌ பிறப்பதில்லை” என்றான்‌. 
கிருபி தன்‌ முழங்காலில்‌ தலைபுதைத்து உடல்குலுங்கி 
அழுதாள்‌. “புத்‌ எனும்‌ நரகத்தில்‌ விழாமலிருப்பது மிக 
எளிது. நம்‌ முதியவயதில்‌ இளையசீடன்‌ ஒருவனை 
மைந்தனாக தத்தெடுப்போம்‌. ஒருகைப்பிடி நீரை 
இறைக்க அவன்‌ போதும்‌ நமக்கு” என்றான்‌. 


காத்திருந்த காலங்கள்‌ மெல்ல பின்வாங்கியபோது கிருபி 
அந்தத்‌ துயரிலிருந்து விடுபட்டாள்‌. எப்போதாவது 
முறைதவறி வரும்‌ சூதகத்தை அவளே வியப்புடன்‌ 
நோக்கத்‌ தொடங்கினாள்‌. மைந்தனைப்பற்றிய பேச்சை 
அவள்‌ முற்றிலும்‌ விட்டுவிட்டதை துரோணன்‌ 
நெடுநாட்கள்‌ கழித்தே கண்டுகொண்டான்‌. ஆனால்‌ 
அதன்‌ பின்‌ அவள்‌ மாறத்தொடங்கினாள்‌. அவள்‌ 
முகத்தின்‌ புன்னகை முழுமையாகவே மறைந்தது. அவள்‌ 
உடல்‌ கொன்றைநெற்று போல வற்றி உலர்ந்தது. அவள்‌ 
கன்னங்கள்‌ ஒட்டி குழிவிழுந்து கண்கள்‌ ஒளியிழந்தன. 
சொற்கள்‌ அடங்கி அவள்‌ ஒவ்வொரு கதவையாக மூடி 
தனக்குள்ளேயே சென்று ஒடுங்கிக்கொண்டாள்‌. 


அவள்‌ தனித்திருக்கையில்‌ தொலைவில்‌ நின்று நோக்கிய 
துரோணன்‌ கந்தகம்‌ பூசப்பட்ட அம்புதைத்த வலியை 


அர்ஜுனன்‌ எரிச்சலுடன்‌ “ஊழ்‌ குறித்து 
உரையாடுவதற்கா இத்தனை தொலைவு நான்‌ வந்தேன்‌?” 
என்றான்‌. “ஆம்‌, தங்கள்‌ மைந்தனின்‌ ஊழ்‌ குறித்து” 
என்ற பின்‌ “உத்தரையைப்பற்றி அவர்களிடம்‌ 
சொல்லுங்கள்‌” என்றாள்‌. 


அவன்‌ திடுக்கிட்டவன்போல்‌ தலைதூக்கி “உத்தரையைப்‌ 
பற்றியா?” என்று கேட்டான்‌. “இங்கு அனைவரும்‌ 
அறிந்ததுதான்‌. அனைவரும்‌ தயங்கிக்கொண்டிருப்பதும்‌ 
கூட. நீங்கள்‌ இருவரும்‌ அதைப்பற்றி ஆழ்ந்து ஒரு 
சொல்லும்‌ இதுவரை உரையாமியிருக்கமாட்டீர்கள்‌. 
சொல்வதற்கு ஏதேனும்‌ இருப்பின்‌ அவற்றை 
சொல்லிவிடுங்கள்‌. பிறகு என்றேனும்‌ அவற்றை 
சொல்வதற்கான தருணம்‌ வாய்க்காது போகும்‌” என்றாள்‌. 
அர்ஜுனன்‌ தவிப்புடன்‌ “நான்‌ என்ன கூறுவது?” 
என்றான்‌. “அரசே, கூறவேண்டியது ஒன்று எஞ்சியுள்ளது. 
விராடநாட்டு அரசியின்‌ கருவில்‌ வளரும்‌ 
மைந்தனைப்பற்றி” என்றாள்‌. 


அர்ஜுனனின்‌ விழிகள்‌ தழைந்தன. அவன்‌ கைகள்‌ 
தவித்து ஒன்றையொன்று பற்றிக்கொண்டன. “தாங்கள்‌ 
காமத்தை கடந்துவிட்டீர்கள்‌ என்று இங்கே 
பேசிக்கொண்டிருந்தார்கள்‌. எனில்‌ அது உருவாக்கும்‌ 
இடர்களிலிருந்தும்‌ நீங்கள்‌ வெளியேறியிருக்கவேண்டும்‌. 
இதுவே அதைச்‌ சொல்வதற்கான தருணம்‌. சென்று 
கூறுக” என்றாள்‌ பூர்ணை. “நான்‌ அதிலிருந்து முழுக்க 
வெளியேறவில்லை என்று இப்போது உணர்கிறேன்‌” 
என்றான்‌ அர்ஜுனன்‌. “விழைவை கடந்துள்ளேன்‌. 
அச்சங்களையும்‌ தயக்கங்களையும்‌ அல்ல.” பூர்ணை 
“தங்களால்‌ வெளியேற முடியும்‌. அதற்கான 
வாய்ப்பென்று இதைக்‌ கொள்க. செல்க” என்று 
அழுத்தமாகச்‌ சொன்னாள்‌. 


[imnagelஅர்ஜுனன்‌ உள்ளே செல்லத்‌ தயங்கி வாயிலிலேயே 
நின்றான்‌. பின்னர்‌ “முழுமையான செய்திகளை நீ 
அறிந்திருக்க வாய்ப்பில்லை. அஸ்தினபுரியிலும்‌ 
இந்திரப்பிரஸ்தத்திலும்‌ அரசகுடியினர்‌ அனைவருடைய 
கருக்களும்‌ கலைந்துள்ளன. முதற்குடியினரும்‌ 
அணுக்கரும்‌ ஐந்தாமவரும்கூட முழுமையாகவே 
கருக்குழவிகளை இழந்துள்ளனர்‌. ஒவ்வொரு நாளும்‌ 
செய்திகள்‌ வந்துகொண்டிருக்கின்றன. குருகுலத்தின்‌ 
கொடிவழியில்‌ இன்று எஞ்சியிருப்பது உத்தரையின்‌ 
கருவிலிருக்கும்‌ குழவி மட்டுமே. அவன்‌ நீளாயுள்‌ 
கொண்ட மைந்தன்‌ என்றும்‌ முடிசூடி அமரும்‌ ஊழ்‌ 
கொண்டவன்‌ என்றும்‌ நிமித்திகர்கள்‌ கூறினர்‌. 


அவ்வண்ணம்‌ ஒரு குழவி எஞ்சுவதென்பது ஊழ்‌ என்பது 
ஒன்றே என்னை ஆறுதல்படுத்துகிறது” என்றான்‌. 


“என்ன நிகழ்ந்தது எவ்வண்ணம்‌ என்று நான்‌ இப்போது 
விரித்துரைக்க தேவையில்லை. விராடரின்‌ ஆணை அது. 
உத்தரையின்‌ குழவி அரியணை அமரவேண்டும்‌ என்று 
அவர்‌ கூறினார்‌. அதற்குரிய வாய்ப்புகள்‌ அன்று இல்லை 
என்று தோன்றியது. அபிமன்யு அவன்‌ தமையருக்கு 
அடங்கமாட்டான்‌, தனி முடி நாடுவான்‌ என்று அவர்‌ 
எண்ணினார்‌. எனக்கும்‌ அவ்வண்ணமே தோன்றியது. 
அடுத்த தலைமுறையில்‌ அது நிகழட்டும்‌ என்று 
அப்போது எண்ணினேன்‌. இன்று அந்த எண்ணம்‌ 
அனைத்தும்‌ உண்மையாகிவிட்டிருக்கிறது. இன்று அவள்‌ 
குழவி இந்திரப்பிரஸ்தத்தையும்‌ அஸ்தினபுரியையும்‌ 
ஆளும்‌ நிலை உள்ளது... இத்தருணத்தில்‌...” என்றான்‌ 
அர்ஜுனன்‌. 

“அதை அரசியிடம்‌ சொல்லுங்கள்‌” என்றாள்‌ பூர்ணை. 
“ஒருவேளை அவர்கள்‌ அச்சொல்லால்‌ உளம்‌ 
அமையக்கூடும்‌.” அர்ஜுனன்‌ “இல்லை, அவள்‌ 
விரும்பமாட்டாள்‌. அவள்‌ உத்தரையை வெறுக்கிறாள்‌” 
என்றான்‌. பூர்ணை “அது இயல்பு... ஆனால்‌ வாழ்வது 
அவர்‌ மைந்தனின்‌ குருதி” என்றாள்‌. அர்ஜுனன்‌ 
தத்தளித்து “உத்தரை கருக்கொண்டிருப்பவன்‌ முடிசூடும்‌ 
அரசன்‌ என நிமித்தச்சொல்‌ உள்ளது அவளுக்குத்‌ 
தெரியுமா?” என்றான்‌. மீண்டும்‌ “அது தன்‌ மைந்தனின்‌ 
குருதி என்று அவள்‌ எண்ணுகிறாளா?” என்றான்‌. 
மீண்டும்‌ அவனே “அது அவளை 
ஆறுதல்படுத்துவதுதானா?” என்றான்‌. 


“உண்மை அவர்களுக்கு தெரியும்‌. ஆகவே தான்‌ 
மீளும்வழி குறித்து பேசுகிறார்கள்‌” என்றாள்‌ பூர்ணை. 
“அவர்‌ சென்று சிக்கிக்கொண்டது என்பது என்ன என்று 
நன்கு அறிந்திருக்கிறார்‌.” அர்ஜுனன்‌ “எனில்‌ ஏன்‌ இதை 
அவளிடம்‌ சொல்லச்‌ சொல்கிறாய்‌?” என்றான்‌. 
“ஒவ்வொன்றையும்‌ ஒவ்வொரு இடத்தில்‌ புதைத்து 
வைத்திருப்பதனால்‌ எதிலும்‌ தெளிவில்லாமல்‌ 
இருக்கிறார்‌. அனைத்தும்‌ பேசப்பட்டு முழுத்‌ தருணம்‌ 
அமையட்டும்‌. அதன்‌ பின்னர்‌ என்ன எஞ்சுகிறதோ 
அதுவே மெய்மை என்றாகட்டும்‌” என்றாள்‌ பூர்ணை. 


“இத்தருணத்தில்‌ இதை அவளிடம்‌ சொல்லலாமா என்று 
தெரியவில்லை. நான்‌ ஒரு சொல்‌ இளைய யாதவரிடம்‌ 
கேட்டுவிட்டு...” என்று அர்ஜுனன்‌ சொல்ல அவள்‌ தடுத்து 
“அவர்‌ ஆணுடலில்‌ இருக்கிறார்‌. பரம்பொருளே ஆயினும்‌ 


திகழும்‌ சிலைக்கு கட்டுப்பட்டது என்பார்கள்‌. 
பெண்ணுளம்‌ அவர்‌ அறியாதது” என்றாள்‌. சற்றே 
கடும்குரலில்‌ “சென்று அனைத்தையும்‌ கூறுக, அரசே. 
எஞ்சாது அனைத்தையும்‌ கிழித்து முன்வையுங்கள்‌. 
பின்விளைவதென்ன என்று அவருக்கு தெரியட்டும்‌. 
இன்று அவர்கள்‌ எடுக்கும்‌ முடிவுக்கு பின்பு வருந்த 
நேரக்கூடாது. அனைத்தும்‌ அறிந்தபின்‌ எடுத்த முடிவு 
என்று அவர்கள்‌ தெளிவுற எண்ணட்டும்‌” என்றாள்‌. 


அர்ஜுனன்‌ சில கணங்கள்‌ அவளை நோக்கிவிட்டு 
“உன்னை நம்பி இம்முடிவை எடுக்க வேண்டியிருக்கிறது. 
உன்‌ அகவையை. அரசியரை அணுகியறிந்த உன்‌ 
வாழ்வை... எனக்கு வேறு வழியில்லை” என்றான்‌. 
பின்னர்‌ மெல்லத்‌ தயங்கி “இது என்னை மட்டும்‌ 
சார்ந்ததல்ல. உத்தரையையும்‌ சார்ந்தது. குருகுலத்தின்‌ 
அனைவரையும்‌ ஒருவகையில்‌ தொடர்புறுத்துவது” 
என்றான்‌. “இத்தருணத்தில்‌ இது உங்கள்‌ இருவருக்கும்‌ 
இடையே மட்டும்‌ நிகழ்வது” என்றாள்‌ பூர்ணை. 
தலைகுனிந்து அர்ஜுனன்‌ உள்ளே சென்றான்‌. 


பூர்ணை அக்குரல்கள்‌ தனக்குக்‌ கேட்கும்படியாக 
வாயிலுக்கு வெளியே நின்றாள்‌. அர்ஜுனன்‌ உள்ளே 
நுழைந்த பின்‌ சிறிது நேரம்‌ ஓசை எதுவும்‌ கேட்கவில்லை. 
அவர்கள்‌ சந்தித்துகொண்டார்களா என்று ஆவலுடன்‌ 
பூர்ணை படலை திறந்து உள்ளே பார்த்தாள்‌. மஞ்சத்தில்‌ 
கண்களை மூடிக்கொண்டு சுபத்திரை படுத்திருப்பது 
தெரிந்தது. அவளை நோக்கியபடி அர்ஜுனன்‌ 
நின்றிருந்தான்‌. அவன்‌ அவளை அமைக்கவில்லை. 
அவள்‌ அவன்‌ வந்ததை உணர்ந்திருக்கிறாள்‌ என்று 
தோன்றவில்லை. 


உள்ளே சென்று சுபத்திரையை எழுப்பவேண்டுமா என்று 
எண்ணியபோது சுபத்திரை தன்னுணர்வால்‌ அவன்‌ 
வந்திருப்பதை உணர்ந்து திடுக்கிட்டு விழித்தாள்‌. 
கையூன்றி எழுந்தமர்ந்து “யார்‌?” என்றாள்‌. எழுந்து 
நின்றபோது அவள்‌ அர்ஜுனனை விட உயரமாக 
இருந்தாள்‌. அவன்‌ உடலைவிட பெரிய உடல்‌. “எப்போது 
வந்தீர்கள்‌?” என்றாள்‌. “சற்று முன்னர்தான்‌” என்று 
அவன்‌ சொன்னான்‌. கனிந்த குரலில்‌ “உன்னைப்‌ பார்க்க 
வேண்டுமென்று வந்தேன்‌. இறுதியாக உன்னிடம்‌ சில 
சொல்ல வேண்டியுள்ளது. நீ சொல்வதை நானும்‌ 
கேட்டாகவேண்டும்‌” என்றான்‌. 


அவள்‌ உணர்ச்சியற்ற குரலில்‌ “உங்களிடம்‌ எனக்கு 
சொல்வதற்கு எதுவுமில்லை. நமக்கிடையே இன்னும்‌ 


உறவென்று ஏதும்‌ எஞ்சியிருப்பதாகவும்‌ நான்‌ 
எண்ணவில்லை. நீங்கள்‌ செல்லலாம்‌” என்றாள்‌. “நம்‌ 
மைந்தன்‌” என்று அவன்‌ சொல்லத்தொடங்க “நம்‌ 
மைந்தனுக்கும்‌ நமக்குமான உறவு அறுந்துவிட்டது. 
அவனில்லை என்றாகிவிட்ட பிறகு உங்களுக்கும்‌ 
எனக்கும்‌ என்ன உறவு?” என்றபின்‌ கைசுட்டி “நீங்கள்‌ 
செல்லலாம்‌” என்றாள்‌. “சுபத்திரை” என்று அவன்‌ 
தளர்ந்த குரலில்‌ அழைத்தான்‌. “எதையும்‌ 
பொறுப்பேற்றுக்‌ கொள்ளும்‌ தகுதிகொண்டவன்‌ அல்ல 
நான்‌. எனினும்‌ உன்‌ பொருட்டு அனைத்தையும்‌ 
பொறுப்பேற்றுக்‌ கொள்கிறேன்‌. அனைத்தும்‌ என்‌ 
பிழையே என்று ஒப்புக்கொள்கிறேன்‌. அதற்கான 
பழிச்சொற்கள்‌ எதையும்‌ ஏற்கவும்‌ சித்தமாக இருக்கிறேன்‌” 
என்றான்‌. 


“பழி கொள்ள வேண்டியவர்‌ எவரென்று எனக்குத்‌ 
தெரியும்‌” என்று சுபத்திரை சொன்னாள்‌. “நீங்கள்‌ வெறும்‌ 
கருவி. உங்களுக்கு எந்த உரிமையுமில்லை. ஆனால்‌ 
வெறும்‌ கருவிகளிடம்‌ உரையாடும்‌ நிலையில்‌ 
நானில்லை. செல்க” என்றாள்‌. “நான்‌ நம்‌ 
மைந்தனைப்பற்றி சில விஷயங்களை அறுதியாக கூற 
வந்தேன்‌” என்றான்‌. “என்‌ மைந்தனைப்‌ பற்றி நீங்கள்‌ 
என்னிடம்‌ எதுவும்‌ கூறவேண்டியதில்லை” என்று அவள்‌ 
உரக்க கூறினாள்‌. அவள்‌ உடல்‌ நடுங்கியது. முகம்‌ சிவந்து 
மூச்சு சீறத்தொடங்கியது. 


“சுபத்திரை, உன்‌ தோற்றம்‌ என்னை தளரச்செய்கிறது. 
இருமுறை வந்து உன்னை பார்த்து சென்றிருந்த போதும்‌ 
கூட இத்தனை நெகிழ்ந்திருப்பாய்‌ என்று 
எண்ணவில்லை” என்றபடி அர்ஜுனன்‌ கைநீட்ட அவள்‌ 
சீறல்‌ ஒலியெழுப்பி பின்னகர்ந்து சுவர்‌ சாய்ந்து நின்றாள்‌. 
“என்னிடம்‌ மறுசொல்லேதும்‌ எடுக்க வேண்டியதில்லை. 
கிளம்புக” என்று உரக்க கூவினாள்‌. எண்ணியிராதபடி 
சீற்றம்கொண்டு எழுந்து “எதன்பொருட்டு சினம்‌?” என்று 
அர்ஜுனன்‌ கூச்சலிட்டான்‌. “களத்தில்‌ நான்‌ 
ஆசிரியரையும்‌ பிதாமகரையும்‌ கொன்றேன்‌. 
உடன்குருதியினர்‌ அனைவரையும்‌ கொன்றேன்‌. 
குருதியில்‌ நீராடி வெற்றிக்கென இறுமாப்பும்‌ 
கொண்டேன்‌. அதன்‌ பொருட்டு வரும்‌ தலைமுறைகள்‌ 
என்‌ மேல்‌ பழி சுமத்தலாம்‌. இழிமகன்‌ என்று என்னை 
வகுத்துரைக்கட்டும்‌. துணைவியென உன்‌ முன்‌ நின்று 
நான்‌ சிறுமை கொள்வதற்கென்ன உள்ளது?” 


அவன்‌ கைசுட்டி கூவினான்‌. “நம்‌ மைந்தன்‌ சிறுவனல்ல. 
குண்டலமணிந்து படைக்கலம்‌ எடுத்தவன்‌. களம்நின்று 


அவன்‌ கொய்தெறிந்த தலைகள்‌ நானும்‌ நிகழ்த்தியதற்கு 
நிகரானவை. கொல்பவன்‌ கொல்லப்படுவதற்கும்‌ 
உரியவன்‌. அவன்‌ களம்‌ எழுந்ததன்‌ பொருட்டு நீ 
இத்தனை துயரடைகிறாய்‌ என்பது அவனுக்கு இழிவு.” 
அவள்‌ கண்ணீரைத்‌ துடைத்து வஞ்சத்துடன்‌ அவனை 
நோக்கினாள்‌. வஞ்சம்‌ அவளை கூர்கொள்ளச்‌ செய்தது. 
“எனில்‌ கூறுக, நீங்கள்‌ இப்போது துயரடைவது 
எதன்பொருட்டு?” என்று அவள்‌ கேட்டாள்‌. அவன்‌ விழி 
தாழ்த்தி “அனைத்துக்காகவும்‌” என்றான்‌. துயர்‌ 
தளர்த்திய குரலில்‌ “களத்தில்‌ இன்றி எரிந்தழிந்த என்‌ 
மைந்தருக்காகவும்‌” என்றான்‌. 


அவள்‌ இதழ்கோட்டி “அவர்களுக்காகவும்‌ அல்ல. 
துயர்கொள்வது பிறிதொன்றுக்காக. தன்‌ 
பிழையொன்றிலாத இழப்பின்‌ பொருட்டு மானுடர்‌ 
நீடுதுயர்‌ கொள்வதில்லை” என்றாள்‌. அவன்‌ முன்னடி 
வைத்து நெஞ்சைத்‌ தொட்டு “என்‌ பிழை என்ன?” என்று 
உரக்க கேட்டான்‌. அவள்‌ ஒன்றும்‌ சொல்லவில்லை. 
“சொல்‌, என்‌ பிழை என்ன?” என்று அவன்‌ மீண்டும்‌ 
கேட்டான்‌. சுபத்திரை ஒன்றும்‌ சொல்லாமல்‌ இகழ்ச்சி 
தெரிய நோக்கிக்கொண்டு நின்றாள்‌. “சொல்‌ இழிமகளே, 
என்‌ பிழை என்ன? சொல்‌” என்று அர்ஜுனன்‌ கூவினான்‌. 


பூர்ணை மெல்ல நகர்ந்து வெளிவந்து அகன்ற 
முற்றத்தில்‌ நின்றாள்‌. உள்ளே அவர்கள்‌ இருவரும்‌ உரத்த 
குரலில்‌ மாறி மாறி கூச்சலிடுவது கேட்டது. அவள்‌ 
வெறிகொண்டவள்போல “செல்க! செல்க!” என்று 
கூவிக்கொண்டிருந்தாள்‌. “நான்‌ சொல்வதைக்‌ கேள்‌... 
ஒரு சொல்‌ கேள்‌” என்று அர்ஜுனன்‌ கூறுவது கேட்டது. 
பின்னர்‌ ஓசையடங்கினர்‌. தாழ்ந்த குரலில்‌ அவள்‌ ஏதோ 
சொன்னாள்‌. அர்ஜுனன்‌ திகைத்து அவளை 
நோக்கியபடி நிற்பதை அவளால்‌ பார்க்க முடிந்தது. 


பின்னர்‌ அர்ஜுனன்‌ கதவைத்‌ திறந்து வெளிவந்து 
அவளைப்‌ பார்த்தான்‌. “அவள்‌ கழுத்திலிருக்கும்‌ அந்த 
வாளைத்‌ தாழ்த்தும்படி சென்று சொல்‌” என்றான்‌. “அவர்‌ 
தாழ்த்திக்கொள்வார்‌” என்று பூர்ணை சொன்னாள்‌. 
அர்ஜுனன்‌ தலையை அசைத்து “ஒன்றும்‌ 
புரியவில்லை... ஒருகாலத்தில்‌ ஒவ்வொன்றையும்‌ 
புரிந்துகொள்ள முடியுமென்று எண்ணியிருந்தேன்‌. 
இன்று மானுடரால்‌ எதையேனும்‌ புரிந்துகொள்ள 
முடியுமா என்ற அயர்வை அடைந்துவிட்டேன்‌” என்றான்‌. 


“தாங்கள்‌ இப்போதேனும்‌ கூறியது நன்றே” என்றாள்‌ 
பூர்ணை. “நான்‌ எதையும்‌ கூறவில்லை. அவள்‌ எதையும்‌ 


செவிகொள்ளும்‌ நிலையில்‌ இல்லை” என்றான்‌ 
அர்ஜுனன்‌. “கூறிவிட்டீர்கள்‌. இவ்வளவுதான்‌ அவரிடம்‌ 
கூறமுடியும்‌. இதற்கப்பால்‌ சொல்லெடுக்க இயலாது” 
என்று பூர்ணை சொன்னாள்‌. அர்ஜுனன்‌ சில கணங்கள்‌ 
அவளைப்‌ பார்த்துவிட்டு “இவையனைத்தும்‌ 
இந்திரப்பிரஸ்தத்தில்‌ குருகுலம்‌ நீடிக்க வேண்டும்‌ 
என்பதற்காக ஊழ்‌ வகுத்த சூழ்கை என்று நேற்று மாலை 
இளைய யாதவர்‌ என்னிடம்‌ சொன்னார்‌” என்றான்‌. 


“நிகழ்வன அனைத்தும்‌ ஊழே என்பது ஒரு நல்ல 
எண்ணம்‌. செல்வதற்கான வழி மிகத்‌ தெளிவாக 
வகுக்கப்பட்டுவிடுகிறது” என்றாள்‌. அர்ஜுனன்‌ “இவள்‌ 
எதற்காக காத்திருக்கிறாள்‌?” என்றான்‌. “தன்‌ 
மைந்தனிடம்‌ பேசுவதற்காக. மலர்ச்சூழ்கையிலிருந்து 
வெளிவரும்‌ வழியை தன்‌ மைந்தனிடம்‌ 
தெரிவித்துவிடவேண்டும்‌ என்கிறார்கள்‌. அதை 
அறியாமல்‌ மைந்தன்‌ விண்புகலாகாது என்று 
சொல்கிறார்கள்‌” என்றாள்‌ பூர்ணை. “இறந்தவர்களிடம்‌ 
பேசவைக்கும்‌ முனிவர்‌ ஒருவரை அழைத்துவருவதற்காக 
ஏவலன்‌ ஒருவன்‌ சென்றிருக்கிறான்‌.” 


“இறந்தவரிடமா?” என்றபின்‌ “மைந்தனிடமா?” என்றான்‌ 
அர்ஜுனன்‌. “ஆம்‌” என்றாள்‌ பூர்ணை. “என்ன 
பேசப்போகிறாள்‌?” என்று அர்ஜுனன்‌ கேட்டான்‌. அவள்‌ 
சொற்களை அவன்‌ செவிகொள்ளவில்லை என்று 
தெரிந்தது. “அவர்‌ சென்று சிக்கிக்கொண்ட அந்த 
மலர்ச்சூழ்கையிலிருந்து எவ்வாறு வெளிவருவதென்று 
அவருக்கு தெரிந்தாகவேண்டுமாம்‌. அதன்‌ பின்னரே 
இங்கிருந்து அவர்‌ மூச்சுலகிற்கு மீளவேண்டும்‌ 
என்கிறார்‌.” 


அர்ஜுனனின்‌ முகம்‌ மாறுபட்டது. “அந்த தாமரை மலர்‌ 
பலநூறு இதழ்கொண்டது. அதில்‌ ஒரு இதழ்‌ இளைய 
யாதவர்‌. பிறிதொன்று அவள்‌. பிறிதொன்று நான்‌. 
என்னுடன்‌ என்‌ உடன்பிறந்தார்கள்‌, அவன்‌ 
உடன்குருதியினர்‌, துரியோதனன்‌, கெளரவர்‌, அங்கர்‌, 
துரோணர்‌, லட்சுமணன்‌, துருமசேனன்‌, ஜயத்ரதன்‌ என 
இதழ்கள்‌ ஏராளமாக உள்ளன. அவள்‌ அவனுக்கு எதை 
சொல்லப்போகிறாள்‌? அந்த ஒவ்வொருவருடைய ஊழ்‌ 
நெறியையும்‌ சொல்லிவிடுவாளா என்ன? சொல்லி 
முடிக்க எத்தனை ஆண்டுகளாகும்‌?” 

அவள்‌ வெறுமனே நோக்கிக்கொண்டிருந்தாள்‌. அவன்‌ 


தன்‌ தலையில்‌ ஓங்கி அறைந்து “அறிவின்மை! முற்றிலும்‌ 
அறிவின்மை!” என்றான்‌. “அவள்‌ அவனை இடருக்கே 


கொண்டுசெல்வாள்‌. அதற்கு நான்‌ விடப்போவதில்லை... 
அது நடவாது என்று அவளிடம்‌ சொல்‌” என்றபின்‌ அவன்‌ 
புரவியை அணுகி அதிலேறி விரைந்து சென்று 
மறைந்தான்‌. அவள்‌ புரவி செல்வதை நோக்கியபடி 
நின்றபின்‌ மீண்டும்‌ சென்று திண்ணையில்‌ அமர்ந்தாள்‌. 

[image] பூர்ணை ஓர்‌ ஒவ்வாமை உணர்வை அடைந்து 
அது என்ன என்று வியந்துகொண்டிருக்கையிலேயே 
தொலைவில்‌ சகடத்தின்‌ ஓசையை கேட்டாள்‌. அது என்ன 
என்று உடனே அவளுக்குப்‌ புரிந்தது. பதற்றத்துடன்‌ 
எழுந்து நின்றாள்‌. ஏவலன்‌ புரவியிலிருந்து இறங்கி 
அருகே வந்து “வணங்குகிறேன்‌, செவிலியே... முனிவர்‌ 
வந்துகொண்டிருக்கிறார்‌” என்றான்‌. அவள்‌ “அரசியிடம்‌ 
சொல்வதற்கு முன்னர்‌ இளைய யாதவருக்கு 
தெரிவிக்கவேண்டும்‌” என்றாள்‌. “ஆம்‌, அதுதான்‌ என்‌ 
குழப்பம்‌... இவரை அழைத்துவரும்‌ செய்தி இங்கே 
எவருக்கும்‌ தெரியாது... நான்‌ எங்கே கொண்டுசெல்வது?” 
என்றான்‌ ஏவலன்‌. 


பூர்ணை ஒருகணம்‌ எண்ணிவிட்டு “நேராக 
கங்கைக்கரைக்கே கொண்டுசெல்லுங்கள்‌. கங்கைப்‌ 
படித்துறையில்‌ அமரச்செய்யுங்கள்‌” என்றாள்‌. “கங்கைப்‌ 
படித்துறையிலா? இந்தப்‌ பொழுதில்‌ அங்கே...” என்று 
ஏவலன்‌ தயங்க “முனிவர்கள்‌ கங்கைப்‌ படித்துறையில்‌ 
இருப்பதில்‌ விந்தை என ஏதும்‌ தோன்றாது. இங்கு எங்கு 
அவர்‌ இருந்தாலும்‌ அது நோக்குகளை ஈர்ப்பதாகவே 
அமையும்‌” என்றாள்‌. “எனில்‌ நீங்களே அவரை அங்கே 
அழைத்துச்செல்லுங்கள்‌. நான்‌ சென்று இளைய 
யாதவரிடம்‌ செய்தியை அறிவித்து வருகிறேன்‌” என்றான்‌ 
ஏவலன்‌. பூர்ணை அணுகிவந்த சகடத்தை நோக்கிவிட்டு 
“ஆகுக!” என்றாள்‌. 


ஏவலன்‌ புரவியில்‌ ஏறி அகன்று சென்றான்‌. அவள்‌ 
கைகளைக்‌ கூப்பியபடி நின்றிருக்க வண்டி அணுகியது. 
அதன்‌ நுகத்தில்‌ அமர்ந்திருந்த வண்டியோட்டி அவளைக்‌ 
கண்டு தயங்க வண்டியை நிறுத்தும்படி அவள்‌ கை 
காட்டினாள்‌. வண்டி நின்றது. குதிரை செருக்கடித்து பிடரி 
சிலிர்த்துக்கொண்டது. வண்டியின்‌ பின்பக்கத்‌ திரையை 
விலக்கியபடி எட்டிப்பார்த்த சடைமுடித்தலைகொண்ட 
முனிவர்‌ “எவர்‌ என்னை எதிரேற்பது? நீ யார்‌?” என்றார்‌. 
அவள்‌ தொழுதபமட அருகணைந்து “நான்‌ சிபிநாட்டு 
பணிப்பெண்ணான பூர்ணை. என்‌ அரசியின்‌ பொருட்டு 
தங்களை வணங்கி வரவேற்கிறேன்‌” என்றாள்‌. 
“பணிப்பெண்ணா என்னை வரவேற்பது? என்னை 


அழைத்த யாதவ அரசர்‌ எங்கே?” என்று அவர்‌ கேட்டார்‌. 


“பொறுத்தருள்க, தவத்தாரே! அவர்‌ தங்களை இங்கே 
சந்திப்பது முறையாகாது என்று பட்டது. மங்கலம்‌ 
பொலியும்‌ இடங்களில்தான்‌ அரசர்கள்‌ தவமுனிவரை 
எதிர்கொள்ளவேண்டும்‌ என்பது நெறி... இங்கே 
நீத்தார்ச்சடங்குகள்‌ நிகழ்ந்துகொண்டிருக்கின்றன. 
சுற்றியிருப்பது காடு. ஆகவே என்ன செய்வதென்று 
தெரியவில்லை. கங்கை அழியா மங்கலம்‌ கொண்டவள்‌. 
ஆகவே தங்களை அவர்‌ கங்கைக்கரையில்‌ சந்திக்கலாம்‌ 
என்று எண்ணினேன்‌... தங்களை அங்கே 
அழைத்துச்செல்லலாம்‌ என்று காத்து நின்றேன்‌” 
என்றாள்‌ பூர்ணை. “எனக்கு அவ்வகை மங்கலங்கள்‌ 
ஏதுமில்லை. நான்‌ செய்யும்‌ தவம்‌ வேறு” என்று விகிர்தர்‌ 
சொன்னார்‌. “எனினும்‌ நன்று. அரசர்கள்‌ தங்கள்‌ 
மங்கலங்களை பேணிக்கொள்ளவேண்டும்‌. அதுவே 
நிலம்‌ பொலியச்‌ செய்வது.” 


பூர்ணை அவர்‌ கால்கள்‌ படிந்த நிலத்தைத்‌ தொட்டு 
வணங்க அவர்‌ அவளை தொடாமல்‌ “நலம்‌ சூழ்க!” என 
வாழ்த்தினார்‌. “வருக, அறத்தாரே!” என அவள்‌ அவரை 
அழைத்த பின்‌ ஓடிச்சென்று புலித்தோல்‌ சுருள்‌ ஒன்றை 
எடுத்துக்கொண்டு கங்கைக்கரை நோக்கி இட்டுச்‌ 
சென்றாள்‌. அவள்‌ கையசைக்க இளம்‌ ஏவற்பெண்டு 
ஒருத்தி அவளைத்‌ தொடர்ந்து வந்தாள்‌. கங்கையின்‌ 
அப்பகுதியில்‌ ஓரிரு ஏவலர்கள்‌ மட்டுமே தென்பட்டனர்‌. 
அது குடில்களில்‌ தங்கும்‌ பெண்கள்‌ நீராடும்‌ 
படித்துறைகள்‌ அமைந்த பகுதி. ஏவற்பெண்கள்‌ 
முன்னரே நீராடிவிட்டிருந்தனர்‌. மறுநாள்‌ புலரிக்கான 
நீராட்டு தொடங்கப்படவில்லை. மரப்பலகைகள்‌ 
இடப்பட்ட பாதை வழியாக அவள்‌ அவரை 
அழைத்துச்சென்றாள்‌. அவருடைய குறடுகள்‌ 
பலகைகளில்‌ உரசி ஓசையிட்டன. அவருடைய ஒரு கால்‌ 
சற்று முடம்கொண்டதாக இருக்கலாம்‌ என 
எண்ணிக்கொண்டாள்‌. 


அவர்‌ அரையிருளிலேயே வண்டியிலிருந்து இறங்கினார்‌. 
பந்தஒளி நோக்கி தன்‌ முகத்தை 
கொண்டுசெல்லவுமில்லை. ஆகவே அவள்‌ அவரை 
நிழலுரு போலவே பார்த்தாள்‌. அவருடைய 
அசைவுகளில்‌ ஓர்‌ ஒத்திசைவின்மை இருந்தது. அவர்‌ 
ஒரு பந்த ஒளிப்பகுதியை கடந்தபோது நிழல்‌ எழுந்து 
அவள்‌ முன்‌ தெரிந்தது. அதில்‌ அந்தக்‌ கோணல்‌ மேலும்‌ 
பெரிதாகத்‌ தெரிந்தது. அவள்‌ உள்ளம்‌ ஒவ்வாமை 
கொண்டு குமட்டுவதுபோல்‌ உடலே அதிர்ந்தது. அவர்‌ 


மூச்சிரைத்து நின்று “நெடுந்தொலைவோ?” என்றார்‌. 
“இல்லை, அருகேதான்‌” என்றாள்‌. “நீர்ப்பரப்பின்‌ ஒளி 
அதோ தெரிகிறது.” அவர்‌ “இந்தப்‌ பகுதியே இருண்டு 
கிடக்கிறதே?” என்றார்‌. அவள்‌ ஒன்றும்‌ சொல்லாமல்‌ 
நடந்தாள்‌. “என்‌ பேச்சுக்கு மறுமொழி இல்லாமலிருப்பதை 
நான்‌ விரும்புவதில்லை” என்று அவர்‌ சொன்னார்‌. 
“இங்கே சடங்குகள்‌ ஏதுமில்லை, அறத்தாரே” என்றாள்‌ 
பூர்ணை. 


படிக்கட்டு கங்கைமேல்‌ அறைந்து நிறுத்தப்பட்ட 
அடிமரங்களின்மேல்‌ பலகைகளால்‌ 
அமைக்கப்பட்டிருந்தது. பூரணை அதை அடைந்து முதல்‌ 
படிமேல்‌ புலித்தோலை விரித்து “அமர்க!” என்றாள்‌. அவர்‌ 
அமர்ந்தபோது மீண்டும்‌ அந்தக்‌ கோணல்‌ தெரிந்தது. 
அவருடைய ஒரு கால்‌ குறுகலாக இருந்தது. அவள்‌ 
அவரை கூர்ந்து நோக்க அஞ்சினாள்‌. “தாங்கள்‌ 
அருந்துவதற்கு...” என்று அவள்‌ சொல்ல “இன்நீர்‌... 
உண்பதற்கும்‌ ஏதாவது” என்றார்‌. “இன்கிழங்குகள்‌ 
உள்ளன” என்றாள்‌. “ஊனுணவு வேண்டும்‌... நான்‌ 
ஊனின்றி உண்பதில்லை” என்றார்‌ விகிர்கர்‌. அவள்‌ 
“அவ்வாறே” என்றபின்‌ தன்னை தொடர்ந்து வந்த 
ஏவற்பெண்டிடம்‌ அவருக்கு ஊனும்‌ இன்நீரும்‌ 
கொண்டுவரும்படி ஆணையிட்டாள்‌. 


“என்னை எதற்காக அழைத்தார்கள்‌ என்று 
தெரியவில்லை. நான்‌ இளைய யாதவரை ஒரே ஒருமுறை 
தண்டகாரண்யத்தில்‌ சந்தித்திருக்கிறேன்‌” என்றார்‌. 
“தாங்கள்‌ நீத்தோருடன்‌ பேசும்‌ ஆற்றல்கொண்டவர்‌ 
என்றார்கள்‌” என்றாள்‌. “நீத்தோரிடமா?” என அவர்‌ 
சிரித்தார்‌. “நீத்தோர்‌ அனைவரிடமும்‌ அல்ல. நீத்து 
இங்கேயே முந்தைய வாழ்வின்‌ நீட்சி என இருப்போரிடம்‌ 
மட்டுமே. அவர்கள்‌ உடல்நீத்தோர்‌ மட்டுமே, பிறவிநீத்தோர்‌ 
அல்ல. இங்கே அவ்வண்ணம்‌ பலநூறுபேர்‌ 
சூழ்ந்திருக்கிறார்கள்‌.” பூர்ணை மெய்ப்பு கொண்டாள்‌. 
“இங்கா?” என சூழவும்‌ நோக்கியபின்‌ “இங்கு அருகிலா?” 
என்றாள்‌. 


அவர்‌ சற்றே சலிப்புற்ற குரலில்‌ “இங்கென்றால்‌, நாம்‌ 
அவர்களை எண்ணும்‌ இச்சூழலில்‌ என்று பொருள்‌. 
அவர்களுக்கு காலமும்‌ இடமும்‌ இல்லை. ஆகவே 
இங்கென்றும்‌ அங்கென்றும்‌ இல்லை. எண்ணியோர்‌ 
அருகே இருக்க இயலும்‌. இங்கிருக்கையிலேயே 
அஸ்தினபுரியிலோ இந்திரப்பிரஸ்தத்திலோ இருக்க 
இயலும்‌. ஆனால்‌ அவர்கள்‌ உடல்வாழ்‌ 
கொண்டிருந்தபோது இருந்த இடங்களில்‌ மட்டுமே திகழ 


நெஞ்சில்‌ அறிந்தான்‌. எப்போதாவது கனவில்‌ 
இளஞ்சிவப்பு ஈறுகள்‌ தெரிய, கண்கள்‌ ஒளிர, அவள்‌ 
நகைப்பதைக்‌ கண்டால்‌ எழுந்தமர்ந்து விடியும்வரை 
இருளை நோக்கிக்கொண்டிருந்தான்‌. அவளுக்கு 
மாபெரும்‌ அநீதியொன்றை அவன்‌ இழைத்துவிட்டதாக 
உணர்ந்தான்‌. அவளை அவன்‌ கடிந்துகொண்டதில்லை. 
அவளுடைய விருப்பங்களை மீறியதில்லை. அவளுக்கு 
முன்‌ தன்‌ அன்பை முழுமையாகவே திறந்து 
வைத்திருந்தான்‌. ஆனால்‌ 
மணம்புரிந்துகொண்டதனாலேயே கணவர்கள்‌ 
மனைவியருக்கு ஏதோ ஒரு அநீதியை 
இழைத்துவிடுகிறார்களா என்ன? 


அவனால்‌ அவள்‌ விழிகளைப்‌ பார்த்து 
பேசமுடியாமலாயிற்று. எப்போதோ ஒருமுறை அவள்‌ 
விழிகளை அவன்‌ விழிகள்‌ சந்தித்தபோது ஏற்பட்ட 
திடுக்கிடலுக்குப்பின்புதான்‌ அவள்‌ விழிகளைச்‌ 
சந்திப்பது நெடுங்காலம்‌ முன்னரே நின்றுவிட்டதை 
உணர்ந்தான்‌. மாறாத வாழ்வொழுங்குதான்‌ 
அனைத்தையும்‌ சீரமைத்து கங்கைபோல 
இழுத்துச்சென்றுகொண்டிருந்தது. அதே கங்கைப்பாதை, 
அதே கொற்றவை ஆலயம்‌, அதே புல்வெளி, அதே 
பயிற்சிக்களம்‌. ஒவ்வொன்றும்‌ மாறாமலிருந்தது. 
மறுநாள்‌ காலையில்‌ எழுந்துகொள்ளும்போது அவை 
அங்கே அப்படியே இருக்குமென்பதே வாழ்க்கையின்‌ ஒரே 
பிடிமானம்‌ என்று தோன்றியது. 


சித்திரை பன்னிரண்டாம்‌ நிலவுநாளில்‌ நூல்கல்வி 
முடித்து மாணவர்கள்‌ சென்றபின்னர்‌ அவன்‌ கொற்றவை 
ஆலயத்தின்‌ முன்னாலிருந்த கல்பீடத்தில்‌ அமர்ந்து சற்றே 
தேய்ந்திருந்த நிலவு ஒளிவிட்ட மேகமற்ற வானை 
நோக்கிக்கொண்டிருந்தான்‌. வலப்பக்கம்‌ செவ்வரளி 
மாலை அணிவிக்கப்பட்ட கொற்றவை சிலை சிறிய 
கோயிலுக்குள்‌ அகல்சுடர்‌ ஒளியில்‌ விழித்த 
வெள்ளிக்கண்களுடன்‌ அமர்ந்திருந்தது. அருகே 
எவருமில்லாதபோது சிலைகளுக்கு இருப்பை 
உணர்த்தும்‌ ஆற்றல்‌ வந்துவிடுகின்றது. காற்று வீசவீச 
உள்ளம்‌ எடையிழந்தபடியே வருவதாகத்‌ தோன்றியது. 
தன்னுள்‌ இனிமையான இருப்புணர்வு ஒன்று எழுந்து 
பரவுவதை உணர்ந்தான்‌. அதற்குக்‌ காரணம்‌ காற்றில்‌ 
பரவிவந்த கொன்றை மலர்களின்‌ மணமா என்று 
எண்ணிக்கொண்டான்‌. 


பரத்வாஜ குருகுலத்துக்குப்‌ பின்னால்‌ கங்கைக்கரை 
மேட்டில்‌ மாபெரும்‌ கொன்றை ஒன்று கிளை தழைத்துப்‌ 


இயலும்‌...” என்றார்‌. அவள்‌ பெருமூச்சுவிட்டாள்‌. 
“பல்லாயிரவர்‌. இங்கே மானுட வாழ்க்கை 
நிகழத்தொடங்கியபின்‌ இத்தனை உயிரெச்சங்கள்‌ இப்படி 
வெறும்வெளியில்‌ தவித்து நிறைந்திருப்பதை நான்‌ 
கண்டதில்லை... கொடியது இப்போர்‌” என்றார்‌ விகிர்தர்‌. 


இன்நீரும்‌ ஊனுணவும்‌ வந்தது. அவள்‌ அதை வாங்கி 
அவருக்கு படைத்தாள்‌. அவர்‌ அதன்‌ அருகே அமர்ந்து 
ஒரு கையை ஊன்றிக்கொண்டார்‌. அவர்‌ உடல்‌ 
ஒருபக்கமாகச்‌ சாய்ந்திருந்தமையால்‌ அது 
தேவைப்பட்டது. மெல்லிய முனகலோசையாக 
நுண்சொற்களைச்‌ சொல்லி ஊனுணவிலும்‌ இன்நீரிலும்‌ 
சற்று எடுத்து இடப்பக்கமும்‌ வலப்பக்கமும்‌ இட்டார்‌. 
பின்னர்‌ அள்ளி உண்ணத்‌ தொடங்கினார்‌. அவருடைய 
நாவோசை கேட்டுக்கொண்டிருந்தது. “மாபெரும்‌ 
அழிவுகளில்‌ இப்படி நிகழுமென அறிந்திருக்கிறேன்‌. நகர்‌ 
எரிகொள்கையில்‌, நிலம்‌ நடுங்குகையில்‌, 
பெருவெள்ளத்தில்‌... வாழ்வோரால்‌ 
கைவிடப்பட்டவர்கள்‌ மூச்சுலகில்‌ அலைமோதுவார்கள்‌. 
இப்போது மூச்சுலகமே திணறும்படி 
நிறைந்திருக்கிறார்கள்‌” என்றார்‌. 


“நீத்தார்‌ அனைவரிடமும்‌ நீங்கள்‌ பேசக்கூடுமா?” என்று 
அவள்‌ கேட்டாள்‌. “ஆம்‌, அவர்கள்‌ இங்கே நீர்க்கடன்‌ 
முடிக்கப்பட்டு நிறைவுகொண்டு ஃபுவர்லோகத்திற்குச்‌ 
சென்றுவிட்டிருக்கக்‌ கூடாது.” அவள்‌ தாழ்ந்த குரலில்‌ 
“சூதர்‌ மைந்தர்களுமா?” என்றாள்‌. “ஏன்‌, அவர்களும்‌ 
உயிர்கள்‌ அல்லவா? அனைத்துயிரும்‌ இச்சுழற்சியிலேயே 
உள்ளன. ஆனால்‌ பிற உயிர்கள்‌ உடலால்‌ மட்டுமே 
வாழ்பவை, உள்ளம்‌ உடலின்‌ ஒரு பகுதியென்றே 
இயங்குபவை. உடலழிந்ததுமே உளம்‌ அழியும்‌ 
ஊழ்கொண்டவை. மானுடர்‌ உள்ளம்செலுத்தி 
சித்தம்திரட்டி வாழ்பவர்கள்‌. அவர்களுக்குத்தான்‌ 
உடலுக்கு அப்பால்‌ எழும்‌ உள்ளம்‌ உள்ளது. உடல்‌ அழிந்த 
பின்னரும்‌ அது காற்றில்‌ வாழ்கிறது.” 


அவர்‌ கைவிரல்களை ஒவ்வொன்றாக நக்கினார்‌. அவள்‌ 
பெருமூச்சுவிட்டாள்‌. “அவர்கள்‌ நம்மிடம்‌ பேசலாம்‌, 
நாமும்‌ அவர்களிடம்‌ பேசலாம்‌. இரு உலகுக்கும்‌ நடுவே 
இருக்கும்‌ அந்தப்‌ படலத்தில்‌ எண்ணியிராது கிழிசல்‌ 
விழுமென்றால்‌ அது நிகழும்‌. ஆனால்‌ அது 
தற்செயலாகத்தான்‌ நிகழ்கிறது. மிஞ்சி எழும்‌ 
உணர்வுகளின்‌ விசையாலும்‌ நிகழலாம்‌. ஆனால்‌ 
எளியோருக்கு அது எண்ணினால்‌ இயல்வதல்ல” 
என்றார்‌. “நான்‌ அத்தொழில்‌ கற்றவன்‌. அதை 


யோகமெனப்‌ பயிலலாம்‌ என்று எண்ணினேன்‌. அது 
இப்புடவிநெசவின்‌ முடிச்சுகள்‌ சிலவற்றை 
அவிழ்க்குமென கணக்கிட்டேன்‌.” அவர்‌ எண்ணியிராக்‌ 
கணத்தில்‌ உரக்க நகைத்தார்‌. “பின்னர்‌ அறிந்தேன்‌, 
அவ்வண்ணம்‌ எவரும்‌ இப்புடவிநெசவை 
அறிந்துவிடமுடியாதென்று. அறிந்து 
விடுபடுவதைப்போல்‌ பிழையான எண்ணம்‌ 
வேறொன்றில்லை.” 


“பின்னரும்‌ இதை ஏன்‌ தொடர்கிறேன்‌ என்று 
எண்ணுகிறாயா? அறிந்ததை உதறுவது எளிதல்ல. 
அதற்கு அறிந்தவை அனைத்தையும்‌ அழிக்கும்‌ 
பேருணர்வொன்று தேவையாகிறது. அத்திசை நோக்கி 
என்னால்‌ செல்ல இயலவில்லை. அதற்குத்‌ தடையாக 
இருப்பது என்ன என்று அறிவாயா?” அவர்‌ சூழ இருந்த 
இருளை நோக்கி கைவிசி “இவர்கள்‌... இதோ என்னருகே 
நின்றிருக்கும்‌ இச்சூத இளைஞன்‌. 
துயர்கொண்டிருக்கிறான்‌. பேசவிழைகிறான்‌. 
அவனுக்கான நீர்க்கடனைச்‌ செலுத்தவேண்டியவர்‌ 
அவன்‌ நீத்தான்‌ என்றே அறியாமலிருக்கிறார்‌” என்றார்‌. 
பத்தன்‌ கைநீட்டி ஒரு சொல்‌ எடுத்து அவரை 
நாக்கிச்சென்று தன்னை இறுக்கிக்கொண்டாள்‌. அவர்‌ 
கங்கைநீரில்‌ கைகளை கழுவிக்கொண்டார்‌. 
கங்கையிலேயே நீரை காறி உமிழ்ந்தார்‌. 


மேலே விளக்கொளி அசைந்தது. இளைய யாதவர்‌ 
வந்துகொண்டிருந்தார்‌. அவரைத்‌ தொடர்ந்து சுபத்திரை 
வருவதை அதன்‌ பின்னரே பூர்ணை கண்டாள்‌. 
சுபத்திரை தன்‌ தலைமேல்‌ ஆடையை இழுத்துப்‌ 
போர்த்தியிருந்தாள்‌. இளைய யாதவர்‌ 
புன்னகைத்துக்கொண்டிருப்பதுபோல அவ்வொளியில்‌ 
தெரிந்தது. அது அவர்‌ முகத்தின்‌ இயல்பா? அன்றி 
நோக்குவோர்‌ அதன்மேல்‌ ஏற்றிவைக்கும்‌ மாயையா? 
அவள்‌ நோக்கிக்கொண்டே நிற்க விகிர்தர்‌ “அவர்தான்‌... 
நான்‌ அன்று நோக்கிய அதே வடிவில்‌ இருக்கிறார்‌” என்று 
கூவினார்‌. கங்கைவிளிம்பில்‌ இருந்து மேலேறி வந்து 
கையை உதறியபம “அவருடைய நோக்கம்‌ 
என்னவென்று தெரியவில்லை. நீத்தாரிடம்‌ பேச 
விழைகிறாரா? யாதவர்களில்தான்‌ நீத்தார்‌ மிகுதி. 
அவர்களைத்‌ திரட்டி நீத்தாரால்‌ ஒரு படைதிரட்ட 
எண்ணுகிறாரா?” என்றார்‌. 


அவருடைய நகைப்போசை பூர்ணையை நடுங்கச்‌ 
செய்தது. சுபத்திரை நின்றுவிட்டாள்‌. இளைய யாதவர்‌ 
சீராக காலடி வைத்து நடந்துவந்தார்‌. அருகணைந்து 


“வணங்குகிறேன்‌, விகிர்தரே... இத்தருணத்தில்‌ மீண்டும்‌ 
காண்போம்‌ என அன்றே தோன்றியது” என்றார்‌. “ஆம்‌, 
அன்று சொன்னீர்கள்‌. புதைந்ததை மீட்டெடுக்க மீண்டும்‌ 
சந்திப்போம்‌ என்று” என்றார்‌ விகிர்தர்‌. சுபத்திரையை 
நோக்கி திரும்பிய இளைய யாதவர்‌ “சுபத்திரை, இவர்‌ 
நான்‌ கூறிய முனிவர்‌. காலச்சுழிப்பை அறிந்தவர்‌. 
கரைகளைக்‌ கடக்கும்‌ கலை தேர்ந்தவர்‌” என்றார்‌. 
விகிர்தர்‌ அதற்கும்‌ பேரோசையுடன்‌ நகைத்தார்‌. 
சுபத்திரை அவரை முகம்‌ சுளித்து நோக்கியபடி நின்றாள்‌. 


பூர்ணை அப்போதுதான்‌ அவரை முழுமையாக 
பார்த்தாள்‌. அவர்‌ உடலில்‌ ஒரு பகுதி இன்னொரு 
பகுதியின்‌ பாதியளவே இருந்தது. கால்கள்‌, கைகள்‌, 
தோள்கள்‌ அனைத்திலுமே அந்த வேறுபாடு தெரிந்தது. 
முகமே அதனால்‌ ஒரு பக்கமாக இழுத்துக்கொண்டது 
போலிருந்தது. ஒரு கண்‌ மிகச்‌ சிறிதாக நோக்கில்லாத 
செந்நிறக்‌ குழியாக தெரிந்தது. இளைய யாதவர்‌ 
“முனிவரை வணங்குக!” என்றார்‌. சுபத்திரை முன்னால்‌ 
வந்து அவரை வணங்க “நிறைவுறுக!” என்றார்‌. அவள்‌ 
நிமிர்ந்து அவரை நோக்கி “களம்பட்ட என்‌ மைந்தனிடம்‌ 
பேச உங்களால்‌ இயலுமா?” என்றாள்‌. “அவன்‌ இங்கே 
இருக்கவேண்டும்‌... அவனுக்கு நீர்க்கடன்‌ 
அளிக்கப்பட்டுவிட்டதென்றால்‌ ஃபுவர்லோகம்‌ 
புகுந்திருப்பான்‌. அங்கே என்‌ குரல்‌ சென்றடையாது” 
என்றார்‌. “ஃபுவர்லோகத்தில்‌ சிலர்‌ நெடுங்காலம்‌ 
இருப்பார்கள்‌. சிலர்‌ மறுகணமே கருவறை புகவும்கூடும்‌.” 


“உங்களால்‌ இயலுமா? மெய்யாகவே இயலுமா?” என்று 
கூவியபடி சுபத்திரை அவர்‌ அருகே மண்டியிட்டாள்‌. “என்‌ 
மைந்தன்‌ அபிமன்யுவிடம்‌ நான்‌ பேசவேண்டும்‌. அவன்‌ 
களம்பட்டான்‌. அவனுக்கு நீர்க்கடன்‌ 
செய்யப்படவில்லை. அவன்‌ இங்குதான்‌ இருக்கிறான்‌. 
அவனிடம்‌ நான்‌ பேசவேண்டும்‌. அவனிடம்‌ ஒன்று 
சொல்லவேண்டும்‌.” விகிர்தர்‌ அவளை இரக்கத்துடன்‌ 
நோக்குவது போலிருந்தது. “சொல்க, உனக்கு அவனிடம்‌ 
பேசவேண்டிய தேவை என்ன?” அவள்‌ “நான்‌ அவனிடம்‌ 
சொல்லவேண்டியது ஒன்று உண்டு. அவன்‌ இங்கே 
சிக்கிக்கொண்ட சூழ்கை ஒன்றைப்பற்றி... அவனால்‌ 
அதிலிருந்து வெளியேற இயலவில்லை. அவன்‌ அதை 
அறிந்தாலே போதும்‌. அறியாமல்‌ அவன்‌ இப்பிறவி 
நீங்கக்கூடாது” என்றாள்‌. 


“அறிக அன்னையே, நீத்தார்‌ சுமந்து செல்லும்‌ எடை 
என்பதே இப்பிறவியில்‌ எஞ்சுவதுதான்‌! அணையாத்‌ 
துயர்கள்‌, எஞ்சும்‌ வஞ்சங்கள்‌, தவறிய கடமைகள்‌, 


வளரும்‌ பற்றுக்கள்‌... அறிவும்‌ கூட சுமையே. குறைவான 
சுமையுடன்‌ அவர்களை இங்கிருந்து அனுப்புவதே நாம்‌ 
அவர்களுக்குச்‌ செய்யும்‌ நல்லுதவி” என்றார்‌ விகிர்தர்‌. 
“எடை மிகக்கொண்டு செல்பவர்கள்‌ விரைந்து கருவறை 
புகுந்துவிடுகிறார்கள்‌.” சுபத்திரை சீற்றத்துடன்‌ “நான்‌ 
நற்சொல்‌ கேட்க எவரையும்‌ நாடவில்லை. என்‌ 
மைந்தனிடம்‌ பேச எனக்கு உதவ இயலுமா? 
அகதைமட்டுமே கேட்டேன்‌” என்றாள்‌. “உன்‌ தமையன்‌ என்‌ 
நண்பர்‌. அவருக்காகவே இதற்கு ஒப்புக்கொண்டேன்‌. இது 
எளிய செயல்‌ அல்ல. தெய்வங்களின்‌ ஆணைக்கு 
அறைகூவவிடுவது” என்றார்‌ விகிர்தர்‌. “நான்‌ 
அறைகூவலிடுகிறேன்‌. நான்‌ அத்தனை 
தெய்வங்களையும்‌ அறைகூவுகிறேன்‌” என்று உடைந்த 
குரலில்‌ சுபத்திரை கூறினாள்‌. 


“நீ என்‌ மகள்‌ என எண்ணி இதை சொல்கிறேன்‌. நீ 
அவனுக்கு பெருந்தீங்கு இழைக்கக்கூடும்‌” என்றார்‌ 
விகிர்தர்‌. “நான்‌ அவனிடம்‌ பேசியாகவேண்டும்‌...” என்று 
அவள்‌ இரு கைகளையும்‌ மேலே தூக்கி கூச்சலிட்டாள்‌. 
“எதுவாயினும்‌ சரி, அவன்‌ சிக்கிக்கொண்ட அந்தச்‌ 
சூழ்கை என்ன என்று அவன்‌ அறியவேண்டும்‌. 
வெளியேறும்‌ வழியை அறிந்த பின்னரே அவன்‌ 
இப்பிறவி முடித்து விண்ணேகவேண்டும்‌. 
இல்லையென்றால்‌ இச்சூழ்கை அடுத்த பிறவியிலும்‌ 
தொடரும்‌. அங்கும்‌ வெளியேறவியலாது என்‌ மைந்தன்‌ 
சிக்கிக்கொள்வான்‌... அவன்‌ அடுத்த பிறவியிலாவது 
விடுபட்டாகவேண்டும்‌.” விகிர்தர்‌ “எண்ணிக்கொள்க, 
அது அத்தனை எளிதல்ல!” என்றார்‌. “எனக்கு இனி 
சொற்கள்‌ தேவையில்லை” என்றாள்‌ சுபத்திரை. 


“யாதவரே, உமது ஆணை என்ன?” என்று விகிர்தர்‌ 
கேட்டார்‌. “அவள்‌ விழைவு அது. ஆகவேதான்‌ உங்களை 
வரவழைத்தேன்‌” என்றார்‌ இளைய யாதவர்‌. அவரை சில 
கணங்கள்‌ கூர்ந்து நோக்கியபின்‌ “நீர்‌ 
விளையாடுவதென்ன என்று எனக்கு மெய்யாகவே 
புரியவில்லை. ஆனால்‌ எனக்கு வேறுவழியில்லை என்று 
மட்டும்‌ தெரிகிறது...” என்றபின்‌ சுபத்திரையை நோக்கி 
“ஒன்றைமட்டும்‌ தெளிவாகச்‌ சொல்லிவிடுகிறேன்‌. ஒரே 
ஒரு முறைதான்‌. அதற்குள்‌ கூறவேண்டியதை கூறிவிட 
வேண்டும்‌. பிறகு என்னிடம்‌ எதையும்‌ கோரக்கூடாது” 
என்றார்‌. “இல்லை, ஒருமுறை போதும்‌” என்றாள்‌ 
சுபத்திரை. அவர்‌ “மீண்டும்‌ இறுதியாகச்‌ சொல்கிறேன்‌, 
இது நன்றல்ல” என்றார்‌. “அளிகூருங்கள்‌, முனிவரே. 
உங்கள்‌ அடிபணிந்து கோருகிறேன்‌” என்று அவள்‌ 
கைநீட்டி அழுதாள்‌. 


“சரி” என்றபின்‌ அவர்‌ கங்கையை நோக்கி கண்களை 
மூடி ஊழ்கத்தில்‌ அமர்ந்தார்‌. தவிப்புடன்‌ அவரைப்‌ 
பார்த்தபடி சுபத்திரை அருகே அமர்ந்தாள்‌. பூர்ணை 
பெருமூச்சை அடக்கிக்கொண்டாள்‌. மார்பில்‌ கைகளைக்‌ 
கட்டியபடி இளைய யாதவர்‌ அப்பால்‌ நின்றார்‌. கங்கை 
கரிய நெளிவென ஒழுகிக்கொண்டிருந்தது. நீண்ட 
பெருமூச்சுடன்‌ விகிர்தர்‌ கண்களை திறந்தார்‌. 
சுபத்திரையை நோக்கி “உன்‌ மைந்தனுக்கு நீர்க்கடன்‌ 
அளித்தாகிவிட்டதே, அரசி. அவன்‌ இப்போது இங்கே 
இல்லையே” என்றார்‌. “யார்‌?” என்று அவள்‌ அலறினாள்‌. 
“இல்லை. நீர்க்கடன்‌ இதுவரை அளிக்கப்படவில்லை. 
என்‌ மைந்தனுக்கு எவரும்‌ நீர்க்கடன்‌ அளிக்கவில்லை.” 
மறுகணம்‌ என்ன நடந்தது என்று அவளுக்குப்‌ புரிந்தது. 
இளைய யாதவரை நோக்கி கைநீட்டி “அவர்‌ அதை 
செய்திருக்கிறார்‌. உங்கள்‌ தோழர்‌ அதை செய்திருக்கிறார்‌. 
என்னை தோற்கடிக்க அவர்‌ அதை செய்திருக்கிறார்‌” 
என்று கூவினாள்‌. 


விகிர்தர்‌ “ஆம்‌, அவர்‌ அதை செய்யக்கூடியவரே” என்றார்‌. 
“என்ன செய்வது? முனிவரே, என்ன செய்வது? என்‌ மேல்‌ 
இரக்கம்‌ கொள்ளுங்கள்‌. எனக்கு ஒரு வழிகாட்டுங்கள்‌” 
என்று சுபத்திரை அழுதாள்‌. “பொறு” என்றபடி விகிர்தர்‌ 
மீண்டும்‌ கண்களை மூடினார்‌. சுபத்திரை தவிப்புடன்‌ 
இளைய யாதவரை பார்த்தாள்‌. விகிர்தர்‌ கண்களை மூடி 
“நீர்க்கடன்‌ முடித்து நெடும்பொழுது ஆகவில்லை. 
ஃபுவர்லோகத்தில்‌ வாழ்பவர்களிடம்‌ நாம்‌ உரையாட 
இயலாது. ஆனால்‌ நம்‌ சொற்கள்‌ சிலவற்றை 
அவர்களுக்கு அனுப்பிவிடமுடியும்‌” என்றார்‌. கங்கை 
நீரில்‌ இறங்கி கரையோரம்‌ மலர்ந்துகிடந்த 
தாமரைகளையும்‌ குவளைகளையும்‌ பார்த்தபடி நின்றார்‌. 
பின்னர்‌ திரும்பி “உன்‌ மைந்தன்‌ ஏறும்‌ கருபீடம்‌ 
ஒருங்கிவிட்டது. அவன்‌ அங்கே நிகழவிருக்கிறான்‌” 
என்றார்‌. 


“எங்கே? எந்த வயிற்றில்‌?” என்று கை கூப்பியபடி பதறிய 
குரலில்‌ சுபத்திரை கேட்டாள்‌. “அது எவருக்கும்‌ தெரியாது. 
மனிதனா மிருகமா பறவையா புழுவா என்று கூடக்‌ கூற 
முடியாது” என்றார்‌ விகிர்தர்‌. “ஆசிரியரே, இப்போது 
என்ன செய்வது? எனக்கு ஒரு ஆறுதல்‌ சொல்லுங்கள்‌. 
என்‌ மைந்தனிடம்‌ ஒரு சொல்லேனும்‌ நான்‌ 
உரைக்கவேண்டும்‌. இச்சூழ்கையின்‌ மந்தணத்தை 
மட்டுமாவது சொல்லிவிடவேண்டும்‌” என்று சுபத்திரை 
சொன்னாள்‌. “ஆத்மா தனக்குரிய முதல்‌ உயிரணுவாகிய 
பார்த்திவப்‌ பரமாணுவை ஏற்று அதனுடன்‌ 
இணைவதுவராை வாய்ப்பிருக்கிறது. இணைந்துவிட்டால்‌ 


இப்பிறவியுடனான அதன்‌ தொடர்பு முற்றிலும்‌ 
அறுந்துவிடும்‌. பார்ப்போம்‌...” 


விகிர்தர்‌ நீரில்‌ இறங்கி ஒரு தாமரை மலரை பறித்தார்‌. 
அதை எடுத்து வந்து நெஞ்சோடணைத்து அவளிடம்‌ 
நீட்டினார்‌. “இதோ பார்‌. இதில்‌ உன்‌ மைந்தன்‌ 
இருக்கிறான்‌” என்றார்‌. அவள்‌ அதை வாங்கிக்கொண்டு 
அமர்ந்து மடியில்‌ வைத்து குனிந்து கூர்ந்து நோக்கினாள்‌. 
அந்தத்‌ தாமரைப்பூவின்‌ மகரந்த பீடத்தில்‌ இரு சிறு 
வெண்புழுக்கள்‌ நெளிந்தன. மெல்லிய நுனி துடித்து 
துவண்டு உந்த அவை நீந்தி நகர்ந்தன. “இது என்‌ 
மாயக்காட்சி. உன்‌ மகன்‌ இருக்கும்‌ ௧௬ இந்த மலர்‌. 
இதிலொன்று உன்‌ மைந்தன்‌. நீ அவனிடம்‌ பேசு. ஆனால்‌ 
இந்தத்‌ தாமரை கூம்பிவிட்டால்‌ பிறகு எதுவும்‌ 
செய்யமுடியாது.” சுபத்திரை அதை கூர்ந்து நோக்கி 
மேலும்‌ குனிந்தாள்‌. “இதில்‌ என்‌ குழந்தை யார்‌, 
ஆசிரியரே?” என்றாள்‌. “இதோ இந்தச்‌ சிறு வெண்புழு. 
அவர்கள்‌ இரட்டையர்கள்‌” என்றார்‌ விகிர்தர்‌. 


சுபத்திரையின்‌ முகம்‌ மலர்ந்தது. உவகையால்‌ எழுந்த 
பதற்றம்‌ அவள்‌ கைகளை நடுங்கச்செய்தது. 
எண்ணங்கள்‌ எழாமல்‌ முகம்‌ உறைந்து உதடுகள்‌ 
அசைவிழந்து விழிகள்‌ நிலைத்து அமர்ந்திருந்தாள்‌. 
ன த அந்தப்‌ புழுவை நோக்கினாள்‌. பட்டுத்‌ 
தாட்டிலில்‌ கைகால்‌ உதைத்து நெளியும்‌ சிறு மகவு 
போலிருந்தது. விகிர்தர்‌ “விரைவு” என்றார்‌. 
சுபத்திரையிடம்‌ பேச்சே எழவில்லை. “பேசு பேசு” என்றார்‌ 
விகிர்தர்‌. “அபிமன்யு” என்று அவள்‌ அழைத்தாள்‌. 
தொண்டை அடைக்க “மைந்தா, அபிமன்யு” என்றாள்‌. 
அந்தச்‌ சிறு புழு அசைவற்று நின்றது. பிறகு அதன்‌ தலை 
மேல்நோக்கி உயர்ந்தது. சிவந்த புள்ளிகள்போல அதன்‌ 
கண்களை பூர்ணை கண்டாள்‌. 


சுபத்திரையிடமிருந்து ஒரு விம்மலோசை வெளிப்பட்டது. 
“பேசு பேசு” என்று விகிர்கர்‌ அதட்டினார்‌. திடீரென்று 
அந்த இன்னொரு புழுவை சுபத்திரை பார்த்தாள்‌. 
“ஆசிரியரே, இது யார்‌? அவனுடைய இரட்டைச்‌ சகோதரன்‌ 
யார்‌?” என்றாள்‌. “அது எதற்கு உனக்கு? நீ உன்‌ 
குழந்தையிடம்‌ கூற வேண்டியதைக்‌ கூறு” என்றார்‌ 
விகிர்தர்‌. “இல்லை. நான்‌ அதை அறிந்தாக வேண்டும்‌. 
அவன்‌ யார்‌?” என்று அவள்‌ கூவினாள்‌. விகிர்தர்‌ 
அலுப்புடன்‌ “நீ தேவையற்றதை அறிய விழைகிறாய்‌. 
அது ஊடுருவல்‌. மானுடருக்கு அந்த உரிமை இல்லை” 
என்றார்‌. “அவன்‌ யார்‌? என்‌ மைந்தனின்‌ 
ஒற்றைக்குருதியினன்‌ யார்‌? எனக்குத்‌ 


தெரிந்தாகவேண்டும்‌” என்று அவள்‌ கூச்சலிட்டாள்‌. 


விகிர்தர்‌ “என்ன இது, யாதவரே?” என்றார்‌. “கூறுக!” 
என்றார்‌ இளைய யாதவர்‌. அவரை ஒருகணம்‌ 
நோக்கிவிட்டு “நன்று, எனில்‌ கூறுகிறேன்‌” என்றார்‌ 
விகிர்தர்‌. “அவன்‌ பெயர்‌ பிருஹத்பலன்‌. கோசல 
மன்னனாக இருந்தவன்‌.” சுபத்திரை திகைத்து “கோசல 
மன்னனா? என்‌ மகனால்‌ போர்க்களத்தில்‌ 
கொல்லப்பட்டவனா?” என்று கூவினாள்‌. “ஆம்‌. அவர்கள்‌ 
இருவருக்கும்‌ இடையே மாற்ற முடியாத ஓர்‌ உறவு 
பிறவிகள்தோறும்‌ தொடர்கிறது. அதன்‌ தொடர்ச்சியை 
எவரும்‌ அறிய முடியாது. நீ உன்‌ குழந்தையிடம்‌ சொல்ல 
வேண்டியதை சொல்லிவிடு” என்றார்‌ விகிர்தர்‌. 


“அடுத்த பிறவியில்‌ என்ன நிகழப்போகிறது?” என்றாள்‌. 
“அது உனக்கு எதற்கு?” என்று விகிர்தர்‌ எரிச்சலுடன்‌ 
சொன்னார்‌. சுபத்திரை “அபிமன்யு! அது கோசல 
மன்னன்‌ பிருஹத்பலன்‌. உன்னால்‌ கொல்லப்பட்டவன்‌. 
உன்‌ இரட்டைச்‌ சகோதரன்‌ உன்‌ எதிரி. மைந்தா, 
எச்சரிக்கை கொள்‌. அவன்‌ உன்‌ எதிரி” என்று கூவினாள்‌. 
விகிர்தர்‌ சினத்துடன்‌ “என்ன பேசுகிறாய்‌ நீ?” என்று 
கூவினார்‌. சுபத்திரை களைப்புடன்‌ மூச்சிரைத்தாள்‌. 
தாமரைச்சூழ்கை பற்றி அதுவரை கூறவில்லை என்று 
உணர்ந்தாள்‌. “அபிமன்யு, இதோ பார்‌. பத்மவியூகம்தான்‌ 
உன்‌ ஊழின்‌ புதிர்‌. அதிலிருந்து வெளியேறும்‌ வழியை 
கூறுகிறேன்‌” என்றாள்‌. 


ஆனால்‌ தாமரை இதழ்கள்‌ கூம்பத்தொடங்கின. 
“அபிமன்யு! அபிமன்யு!” என அவள்‌ கூவிக்கொண்டே 
இருந்தாள்‌. தாமரையை உலுக்கி திறக்க முயன்றாள்‌. அது 
இறுகிய கைவிரல்கள்‌ என மூடிவிட்டது. “ஆசிரியரே...” 
என்று கூவியபடி அதை பிரிக்க முயன்றாள்‌. 
“பயனில்லை, அரசி. அவன்‌ சென்றுவிட்டான்‌” என்றார்‌ 
விகிர்தர்‌. “ஆசிரியரே, என்னை காத்தருள்க! எனக்கு 
அருள்க!” என்று கதறியழுதபடி அவர்‌ காலில்‌ விழுந்தாள்‌ 
சுபத்திரை. “எனக்கு அளிகூருக! என்‌ குழந்தையிடம்‌ 
மேலும்‌ ஒரு சொல்‌ பேசிக்‌ கொள்கிறேன்‌... மேலும்‌ ஒரு 
சொல்‌... ஒரே ஒரு சொல்‌!” என்று அவர்‌ பாதங்களை 
பற்றிக்கொண்டாள்‌. 

விகிர்தர்‌ அவள்‌ கைகளை மெல்ல உதறிவிட்டு அப்பால்‌ 
நடந்தார்‌. இளைய யாதவரை ஒருகணம்‌ நோக்கி நின்றார்‌. 
அவர்‌ முகத்தில்‌ ஒரு தவிப்பு தெரிந்தது. இளைய 
யாதவரின்‌ முகம்‌ புன்னகை மாறாமல்‌ அப்படியே 
இருந்தது. சுபத்திரை கால்‌ தளர படிகளில்‌ அமர்ந்து 


முழங்காலில்‌ முகம்‌ புதைத்து கதறிக்‌ கதறி அழுதாள்‌. 
இளைய யாதவர்‌ அருகே சென்று குனிந்து அவள்‌ 
தோளில்‌ தன்‌ கையை வைத்தார்‌. “மூத்தவரே, அபிமன்யு... 
என்‌ குழந்தை அபிமன்யு” என்று அவள்‌ ஏங்கினாள்‌. “வா, 
போகலாம்‌. இனி ஒன்றும்‌ செய்வதற்கில்லை” என்றார்‌ 
இளைய யாதவர்‌. “என்‌ குழந்தைக்கு இப்போதும்‌ 
வெளியேறும்‌ வழி தெரியவில்லையே. தன்‌ ஊழின்‌ 
புதிரை சுமந்தபடி அவன்‌ போகிறானே. நான்‌ பழிகாரி, 
நான்‌ கீழ்மகள்‌, நான்‌ இழிந்தோள்‌!” என்று சுபத்திரை 
கதறினாள்‌. 


இளைய யாதவர்‌ அவளைத்‌ தூக்கி எழுப்பினார்‌. “வா. 
அழுது என்ன பயன்‌?” “என்‌ குழந்தைக்கு அவன்‌ 
விதியிலிருந்து மீளும்‌ வழி தெரியவில்லையே” என்றாள்‌ 
சுபத்திரை. “எவருக்குத்‌ தெரியும்‌ அது? உனக்குத்‌ 
தெரியுமா? வழி தெரிந்தா நீ உள்ளே நுழைந்தாய்‌?” 
என்றார்‌ இளைய யாதவர்‌. அவள்‌ அச்சொற்களை 
செவிகொள்ளவில்லை. “என்‌ குழந்தையின்‌ ஊழ்தான்‌ 
என்ன? அடுத்த பிறவியில்‌ அவனுக்கு என்ன நேரிடும்‌?” 
இளைய யாதவர்‌ புன்னகைத்து “தெரியவில்லை. ஆனால்‌ 
அதன்‌ தொடக்கம்‌ மட்டும்‌ இன்று தெரிந்தது” என்றார்‌. 
“எப்படி?” என்று அவள்‌ அவரைத்‌ தொடர்ந்து ஓடியபடி 
கேட்டாள்‌. இளைய யாதவர்‌ “நான்‌ அறியேன்‌, சுபத்திரை. 
மெய்யுரைக்கவேண்டும்‌ என்றால்‌ நானும்‌ இச்சூழ்கையில்‌ 
சிக்கியிருப்பவனே...” என்றார்‌. 


சுபத்திரை திகைத்தவள்போல நின்றுவிட்டாள்‌. இளைய 
யாதவர்‌ மேலே ஏறிச்சென்று ஏவலரிடம்‌ முனிவரை 
அனுப்பும்படி கைகளால்‌ ஆணையிடுவதை பூர்ணை 
கண்டாள்‌. அருகே சென்று சுபத்திரையின்‌ தோள்களைப்‌ 
பற்றி அணைத்துக்கொண்டாள்‌. 

[i/age]ஹம்சகுண்டத்திலிருந்து சுகோத்ரன்‌ 
கிளம்பியபோது அவனுடன்‌ அவனுடைய இளைய 
சாலைமாணாக்கனாகிய உஜ்வலன்‌ மட்டுமே இருந்தான்‌. 
எட்டாண்டுகளுக்கு முன்பு அவன்‌ அங்கே நிமித்தநூல்‌ 
கற்கும்பொருட்டு வந்தபோது இளையவனாக 
அறிமுகமானவன்‌. நிமித்தநூல்‌ ஆசிரியரான 
ஃபலோதகரின்‌ குருநிலையில்‌ அவன்‌ மட்டுமே ஷத்ரியன்‌. 
பிற அனைவருமே நிமித்தநூல்‌ நோக்கும்‌ சூதர்‌ குடியைச்‌ 
சேர்ந்தவர்‌. &பலோதகரும்‌ சூதர்தான்‌. ஆகவே அவனுக்கு 
அங்கே ஓர்‌ அயல்தன்மை இருந்தது. அவனை பிற 
மாணவர்கள்‌ மதிப்புடன்‌ வணங்கி அகற்றினர்‌. அங்கே 
உஜ்வலன்‌ மட்டுமே அந்தணன்‌. அவனும்‌ விலக்கை 
உணர்ந்திருக்கவேண்டும்‌. அதுவே அவர்களை 
இணைத்தது. 


சுகோத்ரன்‌ மிகக்‌ குறைவாகவே பேசும்‌ வழக்கம்‌ 
கொண்டிருந்தான்‌. உஜ்வலன்‌ அவனுடன்‌ 
பேசிக்கொண்டே இருப்பான்‌. அவன்‌ வெண்ணிறமான 
சிறிய உடலும்‌ செந்தளிர்‌ காதுகளும்‌ கொண்டிருந்தான்‌. 
மழிக்கப்பட்ட தலையில்‌ சிறுகுடுமி சுருட்டிக்‌ 
கட்டப்பட்டிருந்தது. சிவந்த உதடுகள்‌. நீலம்‌ கலந்த 
கண்கள்‌. தாவித்தாவி நடக்கும்‌ இயல்பு. அவன்‌ குரல்‌ 
சிறிய பறவையின்‌ ஓசைபோல இடைவிடாது ஒலிப்பது. 
சுகோத்ரன்‌ உயரமானவன்‌. கரிய நிறம்‌ கொண்டவன்‌. 
அவன்‌ கைகளிலும்‌ கால்களிலும்‌ மயிர்ப்பரவல்‌ 
செறிந்திருந்தது. ஆறாண்டுகளுக்கு முன்னரே அவனுக்கு 
அடர்ந்த மீசையும்‌ தாடியும்‌ வந்துவிட்டிருந்தன. அவன்‌ 
குரலும்‌ கார்வை மிக்கதாக ஆகியிருந்தது. பேசும்போது 
அவனுடைய குரல்வளை ஏறியிறங்கியது. உஜ்வலன்‌ 
குரல்‌ எப்போதும்‌ தன்னைச்‌ சுற்றி ஒலிப்பதாகவே 
சுகோத்ரன்‌ உணர்ந்தான்‌. 


சிரியர்‌ ஃபலோதகரே ஒருமுறை அவனிடம்‌ 
“நிமித்திகன்‌ சொற்களை வீணடிக்கலாகாது. சொற்களில்‌ 
திகழும்‌ ஆழமே அவனுடைய ஊழ்கத்தின்‌ களம்‌. 
சொற்களை அளைபவன்‌ ஆழத்தை இழக்கிறான்‌” 
என்றார்‌. “என்னால்‌ பேசாமலிருக்க முடியவில்லை. நான்‌ 
என்‌ இல்லத்தில்‌ அன்னையிடம்‌ ஓயாது பேசிக்கொண்டே 


இருந்தவன்‌” என்று உஜ்வலன்‌ சொன்னான்‌. “எனக்கு 
நிமித்தநூலில்‌ ஆர்வமில்லை. ஆனால்‌ மாளவத்தில்‌ 
முதன்மை அமைச்சராக ஆகவேண்டிய தகுதிகளில்‌ 
ஒன்று நிமித்தநூல்‌ தேர்ந்திருப்பது. ஆகவே எந்தை 
என்னை இங்கே அனுப்பினார்‌.” 


“பதினைந்து அகவைக்குப்‌ பின்னரே நெறிநூல்களும்‌ 
பின்னர்‌ அரசநூல்களும்‌ கற்கவேண்டும்‌. இருபத்தி 
ஒன்றாம்‌ அகவையில்‌ அமைச்சராக நுழைந்து 
இருபத்தொரு ஆண்டுகள்‌ ஏழு அமைச்சுநிலைகளில்‌ 
பணியாற்றி நற்பெயர்‌ ஈட்டிய பின்னரே முதன்மை 
அமைச்சராக முடியும்‌. நான்‌ தலைமை அமைச்சராக 
ஆகவேண்டும்‌ என்பது தந்தையின்‌ விழைவு. அதற்கு 
ஊழ்‌ வேண்டும்‌. நமக்கு முன்னாலிருக்கும்‌ ஒரு சில 
அமைச்சர்களின்‌ வாழ்க்கை வழியிலேயே 
முடியவேண்டும்‌. ஆனால்‌ அதற்கு வழியில்லை. 
அமைச்சர்களுக்கு நீளாயுள்‌ என்பது மரபு” என்று அவன்‌ 
சொன்னான்‌. “உண்மையில்‌ நிமித்தநூல்‌ 
கற்றுத்தெளிந்தபின்‌ நான்‌ அத்தனை அமைச்சர்களின்‌ 
வாழ்நாளையும்‌ கணித்துப்‌ பார்க்கவிருக்கிறேன்‌. என்‌ 
தந்தை உட்பட.” 


சுகோத்ரன்‌ அவன்‌ பேச்சை விரும்பினான்‌. ஆனால்‌ 
எதிர்வினை ஆற்றுவதில்லை. உஜ்வலன்‌ அதை 
பொருட்படுத்துவதுமில்லை. “நிமித்தநூலால்‌ ஏதேனும்‌ 
பயன்‌ உண்டா என்பதே ஐயமாக இருக்கிறது. ஐயங்களை 
ஆறுதல்களாக ஆக்கிக்கொள்ளும்‌ சில சொற்களை 
பயில்தலையே நிமித்தநூல்‌ என்கிறோமா?” சுகோத்ரன்‌ 
புன்னகைத்தான்‌. “தங்கள்‌ தந்தை நிமித்தநூல்‌ 
தேர்ந்தவர்‌. அதனாலென்ன? அவரால்‌ அந்தக்‌ குலத்தின்‌ 
பூசலை சற்றேனும்‌ தடுக்க முடிந்ததா என்ன? அவர்‌ 
தன்னுடைய துயரையாயினும்‌ குறைத்துக்கொண்டாரா? 
எதையும்‌ எதுவும்‌ செய்ய இயலாதென்றால்‌ நிமித்தநூல்‌ 
எதற்காக?” சுகோத்ரன்‌ அதற்கும்‌ புன்னகையையே 
அளித்தான்‌. 


உஜ்வலன்‌ அவனருகே நெருங்கி “சொல்லுங்கள்‌ 
ஷத்ரியரே, நீங்கள்‌ நிமித்தநூல்‌ கற்கவந்தது 
எதன்பொருட்டு?” என்றான்‌. “அதை நான்‌ ஒவ்வொரு 
நாளும்‌ ஒவ்வொன்றாக முடிவுசெய்கிறேன்‌. ஆகவே 
சொல்லவேண்டியதில்லை என்பதே என்‌ எண்ணம்‌” 
என்றான்‌ சுகோத்ரன்‌. “நீங்கள்‌ அதைக்‌ கற்பதற்கு வந்தது 
ஏன்‌ என்றுதான்‌ எனக்குப்‌ புரியவில்லை. நிமித்தநூலின்‌ 
பயன்‌ என்பது அச்சத்தை அகற்றுவது. அச்சத்தை அகற்ற 
மிகச்‌ சிறந்த வழி என்பது பொய்யே. ஏனென்றால்‌ மெய்‌ 


படர்ந்து நின்றிருந்தது. அணில்‌ ஒன்றைத்‌ தொடர்ந்து 
நாணல்காட்டுக்குள்‌ நுழைந்து ஓடிய துரோணன்‌ அப்பால்‌ 
பொன்னாலான கூரோையிட்ட வீடு போல நின்றிருந்த 
முழுக்கப்பூத்த கொன்றையைக்‌ கண்டு விழிமலர்ந்து 
அகமிழந்தான்‌. அவனை அறியாமலேயே கொன்றையை 
நோக்கிச்‌ சென்றான்‌. பொன்னிறமான கம்பளம்போல 
கீழே மலர்கள்‌ உதிர்ந்து பரவிக்கிடந்தன. மலர்போல, 
அரக்குபோல, ஊன்‌ போன்ற வாசனை எழுந்து மூக்கை 
நிறைத்து தலையை கனக்கச்செய்தது. அப்போது 
தொலைவில்‌ எங்கோ அவன்‌ பெயரைச்‌ சொல்லி விடுகர்‌ 
அழைப்பதைக்‌ கேட்டான்‌. “துரோணரே, இளையவரே!” 


அக்குரல்‌ அவனைச்சூழ்ந்து சென்றபோதும்கூட அது 
தன்னை அழைக்கிறது என அவன்‌ அறியவில்லை. 
பொற்கம்பளத்திலிருந்து அவன்‌ காலடியதிர்வில்‌ 
ரீங்கரிக்கும்‌ மலர்கள்‌ எழுந்து பறந்தன. காற்றிலாடிய 
கிளைகளில்‌ இருந்து பொன்னிற மலர்கள்‌ மெல்ல 
உதிர்ந்து ஓசையின்றி மண்ணைத்‌ தொட்டன. நாணல்கள்‌ 
அவனை மறைத்திருந்தமையால்‌ விடூகர்‌ அவனைக்‌ 
காணவில்லை. திடீரென்று எழுந்த நினைப்பில்‌ அவர்‌ 
“துரோணா, மைந்தா!” என வீரிட்டு மார்பில்‌ அறைந்தபடி 
கங்கையை நோக்கி ஓடினார்‌. 


கங்கைக்கரைச்‌ சதுப்பை நோக்கியபடி கதறிக்கொண்டே 
ஓடி திரும்பியபோதுதான்‌ அவனைக்‌ கண்டார்‌. இரு 
கைகளையும்‌ நீட்டியபடி ஓடிவந்து அவனை அள்ளி 
எடுத்து தன்னுடன்‌ இறுக அணைத்துக்கொண்டார்‌. 
வியர்த்த தேமலில்‌ இருந்து எழும்‌ பாசிமணம்‌ 
அவனைச்சூழ்ந்தது. கலங்கி வரும்‌ கங்கையின்‌ நீர்போல. 
அவன்‌ முகம்‌ தூக்கி நோக்கியபோது கண்ட நீர்‌ நிறைந்த 
அவரது விழிகளை மீண்டும்‌ மீண்டும்‌ வாழ்நாளெல்லாம்‌ 
கண்டான்‌. 


எழுந்து நடந்தபோது விடுகரின்‌ நினைவு 
துரோணனுக்குள்‌ நிறைந்திருந்தது. பரத்வாஜ 
தவச்சாலையில்‌ அதிகாலையில்‌ அவர்‌ உயிர்துறந்த 
செய்தி அக்னிவேசரின்‌ குருகுலத்தில்‌ இருந்த 
துரோணனை வந்தடைந்த அன்று கங்கையில்‌ இறங்கி 
அவருக்காக நீர்‌ இறைத்து தர்ப்பணம்‌ செய்தான்‌. 
அன்றிரவு அவரை நினைத்துக்கொண்டு தன்‌ குடிலில்‌ 
படுத்திருக்கையில்‌ சூழ்ந்திருந்த இருளுக்குள்‌ மனம்‌ 
விம்மி ஒரு துளி கண்ணீர்‌ சிந்தினான்‌. அன்று முதல்‌ 
ஒவ்வொருநாளும்‌ காலையில்‌ விடுகரை 
நினைத்துக்கொண்டு ஒரு கைப்பிடி நீர்‌ இறைப்பது 
அவன்‌ வழக்கம்‌. 


என்பது அச்சமூட்டுவது. இப்புடவியின்‌ பேருரு, இதன்‌ 
சிக்கலின்‌ முடிவின்மை, காலமென்னும்‌ 
எண்ணத்தொலையா பெருக்கு... எவருக்கும்‌ அச்சம்‌ 
இருக்கத்தான்‌ செய்யும்‌. இங்கே உயிர்களில்‌ திகழும்‌ 
முப்பெரும்‌ உணர்வுகள்‌ பசி, காமம்‌ மற்றும்‌ அச்சம்‌” 
என்றான்‌ உஜ்வலன்‌. “காமத்துக்கு காவியம்‌. பசிக்கு 
அறநூல்‌. அச்சத்துக்கு நிமித்திகம்‌ என பொய்களை 
வகுத்து ஆறுதல்படுத்தியிருக்கிறார்கள்‌ முன்னோர்‌.” 
“நிமித்திகர்‌ அரசர்கள்‌ தெய்வங்கள்‌ மேல்‌ கொண்டுள்ள 
அச்சத்தை களையவேண்டும்‌. குடிகளுக்கு அரசன்‌ 
மேலுள்ள அச்சத்தை களையவேண்டும்‌. அதற்கு 
அவர்கள்‌ அரசர்களையும்‌ குடிகளையும்‌ கூர்ந்து 
நோக்கிக்கொண்டிருக்கவேண்டும்‌. அவர்களின்‌ 
அச்சங்களைப்‌ புரிந்துகொண்டு அவற்றை 
தொகுக்கவேண்டும்‌. அதன்பொருட்டே அவர்கள்‌ 
வாழவேண்டும்‌. ஆகவேதான்‌ நிமித்திகம்‌ என்பது 
குலத்தொழில்‌ என வகுத்தனர்‌. அது நன்று. 
குலத்தொழிலைச்‌ செய்பவர்கள்‌ பிறிதொன்று 
அறிவதில்லை. இளம்‌ அகவையிலேயே இயல்பாக அதை 
நோக்கி வந்துவிடுகிறார்கள்‌. முட்டை விரித்து எழுந்த 
ஆமைக்குஞ்சு கடலை நோக்கிச்‌ செல்வதுபோல. ஆகவே 
அவர்களுக்கு ஐயமிருப்பதில்லை. அதை ஒரு 
வாழ்க்கையென இயற்றி மறைகிறார்கள்‌.” 


ஐயமில்லாது ஒலிக்கும்‌ சொல்லையே அரசரும்‌ குடிகளும்‌ 
நாடுகிறார்கள்‌. நிமித்தநூல்‌ தேரும்போது அவர்களின்‌ 
விழிகளை நான்‌ நோக்கிக்கொண்டிருப்பேன்‌. அவர்கள்‌ 
நிமித்திகரின்‌ கண்களையே 
நோக்கிக்கொண்டிருப்பார்கள்‌. அவர்கள்‌ நடிக்கிறார்களா 
பொய்‌ சொல்கிறார்களா என்று நோக்குவார்கள்‌. கண்கள்‌ 
பொய்யை காட்டிக்கொடுத்துவிடும்‌. நம்‌ கண்களை 
நோக்கி அமர்ந்திருக்கும்‌ ஒருவரிடம்‌ நம்மால்‌ பொய்‌ 
சொல்லமுடியாது. பொய்யை தானே நம்பிச்‌ சொல்லும்‌ 
நிமித்திகனே சிறந்தவன்‌. அதற்கான பயிற்சியே 
நிமித்தநூல்‌ கல்வி என்பது. 


எண்ணுக, ஏன்‌ இத்தனை நூல்கள்‌? ஏன்‌ இவ்வளவு 
பயிற்சிகள்‌? இந்தக்‌ களம்‌, இந்தக்‌ கவிடி? இந்தப்‌ 
பிறவிநூல்கள்‌ எல்லாம்‌ எதன்பொருட்டு? நாம்‌ ஒன்றை 
நம்பவேண்டுமென்றால்‌ அதை புறவயமாக 
ஆக்கிக்கொள்ளவேண்டும்‌. அகவயமான ஒன்றை 
நம்மால்‌ நம்ப முடியாது. ஏனென்றால்‌ நாம்‌ எனும்‌ விலங்கு 
புலன்களால்‌ தொட்டறியாத எதையும்‌ ஆழத்தில்‌ 
மறுத்துக்கொண்டே இருக்கும்‌. ஆகவே தெய்வங்களை 


கல்லுருவாக்குகிறோம்‌. நெறிகளை நூல்களும்‌ 
அடையாளங்களும்‌ ஆக்குகிறோம்‌. நெறிநூல்களுக்கு 
பொன்னில்‌ சரடு அமைப்பது ஏன்‌ என்று நான்‌ ஒருமுறை 
தந்தையிடம்‌ கேட்டேன்‌. அதை பார்க்கையிலேயே அது 
ஒரு தெய்வச்சிலை என்று தோன்றவேண்டும்‌ என்றார்‌. 


“முற்காலங்களில்‌ நெறிகளை கல்லில்‌ 
பொறித்துவைத்தனர்‌. ஏனென்றால்‌ கல்லில்‌ திகழ்வன 
எல்லாமே தெய்வம்‌ என நம்பினர்‌. இன்று ஏடுகள்‌ அந்த 
இடத்தை அடைந்துவிட்டன. தொன்மையான ஏடு 
என்றால்‌ மேலும்‌ பெருமை உடையது. அதை படிக்கவே 
முடியலாகாது. ஏடு பழுத்து தொட்டால்‌ 
உதிர்ந்துவிடவேண்டும்‌. எழுத்துக்கள்‌ 
மங்கிவிட்டிருக்கவேண்டும்‌. மொழியே அயலாக இருந்தால்‌ 
மேலும்‌ நன்று. நெறியுரைக்க எப்போதும்‌ ஒரு 
முதுமுதியவரை அவைக்குக்‌ கொண்டுவருவது 
மாளவநாட்டு வழக்கம்‌. அவர்‌ ஐம்புலன்களும்‌ 
மங்கலடைந்து இங்கிருந்து பெரும்பாலும்‌ 
மறைந்துவிட்டவராகவே இருப்பார்‌. என்ன ஏது என 
புரிந்துகொள்ளும்‌ திறனை இழந்துவிட்டிருப்பார்‌. 
ஆனால்‌ அவர்‌ ஒரு சிலை. தசையில்‌ எழுந்த 
தெய்வச்சிலை. ஆகவே அவர்‌ அவையில்‌ அமர்ந்து ஒரு 
தீர்ப்பைச்‌ சொன்னால்‌ அதை அனைவரும்‌ 
ஏற்றுக்கொள்வார்கள்‌. விந்தைதான்‌. இங்கே நெறிகளை 
நிலைநாட்டுவன பெரும்பாலும்‌ தனக்கென 
பொருளில்லாத வெற்றுப்‌ பொருட்கள்‌... நான்‌ என்ன 
சொல்லவந்தேன்‌?” 


சுகோத்ரன்‌ புன்னகைத்தான்‌. “எப்போதுமே இப்படித்தான்‌ 
சொல்லவருவனவற்றிலிருந்து விலகிச்செல்கிறேன்‌... 
ஆனால்‌ விலகிச்செல்கையிலேயே நான்‌ 
சொல்லவேண்டியவற்றை கண்டடைகிறேன்‌” என்றான்‌ 
உஜ்வலன்‌. “நான்‌ சொல்லவந்தது இதுவே. நிமித்தநூல்‌ 
என்பது அரசனும்‌ மக்களும்‌ கொண்ட அச்சங்களை 
களையும்பொருட்டு அளிக்கப்படும்‌ உளமயக்கு. பொய்‌ 
என்று சொன்னால்‌ சற்று கூர்மையாக உள்ளது. 
உளமயக்கு என்பது மேலும்‌ சரி. வலிகொண்டவர்களுக்கு 
உளமயக்கு அளிப்பது நலம்‌ பயப்பது என மருத்துவர்‌ 
சொல்கிறார்கள்‌. அதுவன்றி பிறிதல்ல. அதை கேட்பவர்‌ 
ஐயமில்லாது ஏற்கும்வண்ணம்‌ சொல்வதற்கான 
பயிற்சியையே நிமித்தநூல்‌ கற்றல்‌ என்கிறோம்‌. 
அவர்களிடமிருக்கும்‌ அச்சத்தின்‌ வகை அறியவேண்டும்‌. 
அதற்குரிய சொற்களை சொல்லவேண்டும்‌.” 


“மக்கள்‌ மூவகை அச்சங்களால்‌ 


பீடிக்கப்பட்டிருக்கிறார்கள்‌. தெய்வம்‌, புறப்பொருட்கள்‌, 
மானுடர்‌ ஆகியோர்‌ அளிக்கும்‌ அச்சங்கள்‌ என்கின்றன 
நூல்கள்‌. நான்‌ அதை மேலும்‌ விரித்துக்கொள்வேன்‌. 
தெய்வம்‌ அளிக்கும்‌ அச்சம்‌ மூவகை. நிலையாமை, 
உட்பொருளில்லாமை, அறியமுடியாமை. இங்குள்ள 
ஒவ்வொன்றும்‌ இவ்வண்ணம்‌ தன்னைக்‌ காட்டி 
மறுகணமே மாறிக்கொண்டிருப்பதை மானுடர்‌ 
காண்கிறார்கள்‌. மாறிக்கொண்டிருப்பவை காட்டும்‌ 
எக்காட்சியும்‌ மெய்யல்ல. ஏனென்றால்‌ மெய்யென 
உணரும்‌ கணம்‌ அது தான்‌ காட்டிய நிலையில்‌ 
இருப்பதில்லை. ஆகவே எதையும்‌ அறியமுடியாது என 
அவர்கள்‌ உணர்கிறார்கள்‌. அறியமுடியாமை ஏன்‌ 
நிகழ்கிறது? ஏனென்றால்‌ அறியக்கூடுவது என 
ஒன்றில்லை. அறியக்கூடுவது என ஒன்றிருந்தால்‌ அது 
எந்நிலையிலாவது அறியப்பட்டே ஆகவேண்டும்‌. 
அறியப்படவே இல்லை என்பதே அறிபடுமெய்‌ என 
ஒன்றில்லை என்பதற்கான அறுதியான சான்று.” 


பேசப்பேச உஜ்வலன்‌ ஊக்கமடைந்தான்‌. அவன்‌ குரல்‌ 
எழுந்தது. அவனுடைய அகவை குறுகிக்கொண்டே 
சென்றது. சிறுவனுக்குரிய கையசைவுகளும்‌ சிறிய 
சொற்குழறலும்‌ உருவாயின. “பொருட்கள்‌ அளிக்கும்‌ 
அச்சம்‌ மிக எளிதானது. நாகம்‌ கடிக்கிறது. பாறை 
உருண்டு விழுகிறது. வயல்கள்‌ மலடாகின்றன. நதி 
வறண்டு போகிறது. நோய்‌ வந்து சூழ்கிறது. ஆனால்‌ 
இவை தெய்வங்களின்‌ கைகளில்‌ படைக்கலங்கள்‌. 
ஆகவே இவை முதல்‌ துயரின்‌ கண்கூடான வடிவங்கள்‌. 
கவே மீட்பற்றவை” என்று அவன்‌ சொன்னான்‌. 
“ஆதிதெய்விகமே ஆதிபெளதிகமாக உருவாகிறது என்று 
ஒரு வணிகன்‌ அன்று சொன்னான்‌. அனைத்தும்‌ 
அறிந்திருந்தான்‌. அறிவிலிபோல இங்கே நிமித்தநூல்‌ 
நோக்க வந்தான்‌...” 
“நான்‌ சொல்லிக்கொண்டிருந்தது என்ன? ஆம்‌, 
ஆதிமானுடம்‌. மனிதர்களால்‌ அளிக்கப்படும்‌ துயர்‌. 
துயர்களில்‌ முதன்மையாக நாம்‌ அன்றாடம்‌ 
அறிந்துகொண்டிருப்பது இது. எத்தனை காவியங்கள்‌ 
விளக்கிவிட்டன! எத்தனை சூதர்கள்‌ சொல்லியும்‌ 
நடித்தும்‌ காட்டிவிட்டனர்‌! எத்தனை நெறிநூல்கள்‌ 
வகுத்துச்‌ சொல்லிவிட்டன! இருந்தும்‌ மானுடர்‌ 
ருவருக்கொருவர்‌ அறியமுடியாதவர்களாகவே 
மக்கிறார்கள்‌. ஏனென்றால்‌ அதற்கும்‌ 
திதெய்விகத்தையே சுட்டுவேன்‌. இங்கே எதுவும்‌ 
லையில்லை. மானுடரும்கூடத்தான்‌. மானுடரைப்‌ பற்றி 
நாம்‌ அறிவன எல்லாமே அவர்களை நாம்‌ அறியும்‌ 


அக்கணத்துக்கு மட்டுமே பொருந்துவன. மானுடரை 
அவர்களின்‌ முந்தைய கணம்‌ வரையிலான 
வாழ்க்கையைக்‌ கொண்டு புரிந்துகொண்டு மதிப்பிட்டு 
அடுத்த கணத்தை எதிர்கொள்கிறோம்‌. மானுட உறவு 
என்பது கருதுவதும்‌ ஏமாற்றம்‌ கொள்வதும்‌ மீண்டும்‌ 
கருதுவதும்‌ என ஓயாது அசையும்‌ ஊசல்‌ அன்றி 
வேறில்லை.” 


ஆகவேதான்‌ நிமித்தநூல்‌ நமக்கு தேவையாகிறது. மூன்று 
துயர்களுக்கும்‌ நிமித்தநூல்‌ ஆறுதல்‌ அளிக்கிறது. 
நிமித்தநூலின்‌ மாபெரும்‌ ஏமாற்றுச்செயல்‌ பொழுது 
கணித்தல்‌. மானுடன்‌ என்றும்‌ அறியும்‌ ஒரு விந்தை 
உண்டு. ஒரு கணத்தில்‌ அனைத்தும்‌ மாறிவிடுகிறது. 
மலையுச்சியில்‌ கால்‌ வழுக்கும்‌ கணத்திற்கு முந்தைய 
கணம்‌ வரை வாழ்க்கை மற்றொன்று. ஆகவே கணத்தில்‌ 
இருக்கிறது முடிச்சு. காலத்தின்‌ உள்ளே மறைந்துள்ளன 
அனைத்து விடைகளும்‌. நான்‌ பலமுறை 
சொன்னதுண்டு, அறிவிலிகளே. இறந்தகாலத்தில்‌ 
இல்லை நிகழ்காலம்‌. நிகழ்காலம்‌ எதிர்காலத்தை 
கருக்கொள்வதுமில்லை. அவ்வாறு 
எண்ணத்தலைப்படுவதே இப்புவியில்‌ நாம்‌ கொள்ளும்‌ 
மாயம்‌. இறந்தகாலம்‌ தன்னை நிகழ்காலத்தினூடாக 
எதிர்காலமாக ஆக்கிக்கொள்கிறது எனில்‌ காலமெனும்‌ 
ஒழுக்கே நிகழவேண்டியதில்லையே. ஆம்‌, சிறு மாறுதல்‌ 
ஒன்று நிகழலாம்‌ என்பார்கள்‌. எனில்‌ அந்த மாறுதல்‌ 
மட்டுமே வாழ்க்கை என்று நான்‌ சொல்வேன்‌. 


காலக்கணம்‌ குறித்த அந்த அச்சத்தை நிமித்தநூல்‌ தன்‌ 
படைக்கலமாகக்‌ கையாள்கிறது. ஷத்ரியரே, 
எண்ணிநோக்குக! நம்‌ மக்கள்‌ கருதிக்கொள்வது என்ன? 
ஒன்று ஒரு கணத்தில்‌ நிகழ்கிறது. ஏனென்றால்‌ 
அக்கணமே அதன்‌ பீடம்‌. அதற்கு முந்தைய கணத்திலோ 
பிந்தைய கணத்திலோ அது இல்லை. ஆகவே நாம்‌ 
முந்தைய கணத்திலோ பிந்தைய கணத்திலோ 
இருந்துவிட்டால்‌ அந்நிகழ்வை ஒழியலாம்‌. ஒரு கணம்‌ 
முன்னதாக தலையை தாழ்த்திவிட்டால்‌ வெட்ட வந்த 
வாள்‌ கழுத்தை தவறவிடும்‌. ஒரு நாழிகை முன்னதாகச்‌ 
சென்றால்‌ போர்த்தோல்வி கடந்துசென்றுவிடும்‌. ஒரு நாள்‌ 
முன்னதாக தொடங்கிவிட்டால்‌ கெடுநிகழ்வு ஒன்று 
அதன்‌ பெறுநரைக்‌ காணாமல்‌ திகைத்து அப்பால்‌ 
சென்றுவிடும்‌. என்ன ஒரு பொருளில்லாத நம்பிக்கை! 

னால்‌ காலந்தோறும்‌ இதை நம்பியே நிமித்தநூல்‌ 
இயங்கிக்கொண்டிருக்கிறது. பொழுது 
கணித்தளிப்பதற்காகவே நிமித்திகர்‌ உலகமெங்கும்‌ 
உள்ளனர்‌. 


நிமித்தநூல்‌ பயில்தல்‌ அக்குலத்தாருக்கு வாழ்க்கை. 
அவர்கள்‌ சொல்கேட்பவர்களுக்கு அது ஆறுதல்‌. 
அந்தணருக்கும்‌ ஷத்ரியர்களுக்கும்‌ அதனால்‌ என்ன 
பயன்‌? அந்தணருக்குப்‌ பயனுண்டு, நிமித்தநூலின்‌ 
எல்லைகளை அவர்கள்‌ அறிந்துகொண்டால்‌ 
நிமித்திகர்களை எங்கே வைப்பது என்று 
அறிந்துகொண்டதுபோல. நிமித்திகர்‌ நிறுத்தும்‌ 
இடத்திலிருந்து தொடங்குகிறது அந்தணரின்‌ பணி. 
நிமித்திகர்‌ இவை இவ்வண்ணம்‌ வகுக்கப்பட்டுள்ளது 
எனவே இவற்றை இவ்வண்ணமே எதிர்கொள்ள முடியும்‌ 
என்கிறார்கள்‌. நன்று என்கிறான்‌ அந்தணன்‌. தன்‌ 
மதிசூழ்கையால்‌ நிகழ்வனவற்றை ஆள்கிறான்‌. 
வருவனவற்றை வகுக்கிறான்‌. அவனே அமைச்சன்‌. 
ஆனால்‌ ஷத்ரியர்‌ நிமித்தநூல்‌ கற்று ஆகப்போவது 
என்ன? 


நீங்கள்‌ இங்கு ஏன்‌ வந்தீர்கள்‌ என எனக்கும்‌ 
புரியவில்லை. அஸ்தினபுரியில்‌ எழவிருக்கும்‌ 
பெரும்போர்‌ ஒன்றை உங்கள்‌ தந்தை முன்கண்டு 
உங்களை இங்கே அனுப்பியதாக சொல்லப்படுகிறது. 
அது வெற்றுச்சொல்லாகக்கூட இருக்கலாம்‌. இங்கே 
சொல்பவர்கள்‌ எவரும்‌ நல்லெண்ணம்‌ கொண்டவர்கள்‌ 
அல்ல. அச்சத்தால்‌ வருபவரும்‌ அல்ல நீங்கள்‌. ஆனால்‌ 
உங்கள்‌ மேல்‌ இங்கே எந்த மதிப்பும்‌ இல்லை. தன்‌ இயல்பு 
வழுவிய எவரையும்‌ பொதுஉள்ளம்‌ மதிப்பதில்லை. 
ஷத்ரியரே, நீங்கள்‌ கடந்து செல்லவேண்டியது 
இதைத்தான்‌. இந்த நிமித்தக்கல்வியை. இதனூடாக 
உங்கள்‌ அகத்தே திரண்டுள்ள ஐயங்களையும்‌ 
தயக்கங்களையும்‌. அதன்‌ பின்னரே உங்களை நீங்கள்‌ 
கண்டடைவீர்கள்‌. 


உஜ்வலன்‌ உரத்த குரலில்‌ “நான்‌ இதை முன்னரும்‌ 
பலமுறை சொல்லியிருக்கிறேன்‌. நிமித்தக்கல்வி 
உங்களை செயலற்றவர்‌ ஆக்கியிருக்கிறது எனில்‌ அதை 
உதறி செயலூக்கம்‌ கொள்க! செயலே ஷத்ரியனின்‌ 
விடுதலைக்கான வழி என்கின்றன நூல்கள்‌...” 
சுகோத்ரன்‌ புன்னகைத்து “எந்நூல்கள்‌?” என்றான்‌. 
“நெறிநூல்கள்‌” என்றான்‌ உஜ்வலன்‌. “அவற்றைத்தானே 
சற்றுமுன்‌ வேறுவகையான பொய்கள்‌ என்றீர்‌?” என்றான்‌ 
சுகோத்ரன்‌. உஜ்வலன்‌ திகைத்து பின்‌ புன்னகைத்து 
“ஆம்‌, நான்‌ பேசிப்பேசி என்னையே 
தோற்கடித்துக்கொள்கிறேன்‌” என்றான்‌. “ஆம்‌, நீரே நீர்‌ 
கேட்பன அனைத்துக்கும்‌ மறுமொழியும்‌ 
சொல்லிவிடுகிறீர்‌” என்றான்‌ சுகோத்ரன்‌. 


[।agelஅவர்கள்‌ முக்தவனத்திற்குக்‌ கிளம்பவேண்டும்‌ 
என்ற ஆணை வந்தபோது அவன்‌ தன்‌ குடிலில்‌ 
இருந்தான்‌. உஜ்வலன்‌ நீளமாக பாடியபடி நூல்‌ ஒன்றை 
நோக்கெழுதிக்‌ கொண்டிருந்தான்‌. சுகோத்ரன்‌ வெளியே 
மரங்கள்‌ காற்றிலாடுவதை பார்த்துக்கொண்டிருந்தான்‌. 
ஏவலன்‌ அந்த ஆணையை அளித்ததும்‌ சுகோத்ரன்‌ 
மஞ்சத்திலிருந்தே கிளம்பினான்‌. “எங்கே?” என்றான்‌ 
உஜ்வலன்‌. “முக்தவனத்திற்கு...” என்றான்‌ சுகோத்ரன்‌. 
“ஆம்‌, நீங்கள்‌ செல்லவேண்டியிருக்கும்‌ என்றனர்‌. 
ஆனால்‌ உடனே இப்படியே செல்வதா?” என்றான்‌ 
உஜ்வலன்‌. “இப்படியே செல்லவேண்டியதுதான்‌. எனக்கு 
இங்கே ஏதும்‌ இல்லை” என்றான்‌ சுகோத்ரன்‌. “எந்தையர்‌ 
என்னை இங்கே அனுப்பியதே இதற்காகத்தான்‌ என 
நினைக்கிறேன்‌.” அவன்‌ தன்‌ ஏட்டுக்கட்டை 
எடுத்துக்கொண்டான்‌. “அது எதற்காக?” என்று உஜ்வலன்‌ 
கேட்டான்‌. “இது என்‌ ஆசிரியர்‌ எனக்கு அளித்த 
தொல்நூல்‌. சூரியதேவரின்‌ பிருஹதாங்கப்‌ பிரதீபம்‌” 
என்றான்‌ சுகோத்ரன்‌. “இதைப்பற்றித்தான்‌ நான்‌ ஏதோ 
சொன்னதாக நினைவு” என உஜ்வலன்‌ 


முணுமுணுத்தான்‌. 


அவர்கள்‌ ஃபலோதகரின்‌ மையக்குடிலை அணுகினர்‌. 
அங்கே நின்றிருந்த சூதர்குலத்து இளைஞர்கள்‌ 
தலைவணங்கி விலகி நின்றனர்‌. அவர்கள்‌ வழியாகச்‌ 
செல்லும்போது சுகோத்ரன்‌ தன்‌ உடலெங்கும்‌ 
நோக்குகளை உணர்ந்தான்‌. இவர்கள்‌ அனைவருக்கும்‌ 
இன்னும்‌ பல தலைமுறைகள்‌ தொடர்ந்து பயிலவேண்டிய 
ஒரு பெருநூல்‌ என குருக்ஷேத்ரம்‌ திகழும்‌ என 
நினைத்துக்கொண்டான்‌. நிமித்திகரும்‌ கணியரும்‌ 
புலவரும்‌ ஆட்டரும்‌ விறலியருமாக சேர்ந்து அதை எழுதி 
விரிப்பார்கள்‌. அது விரிந்து பெருகி ஒரு அழியா நிலம்‌ 
என ஆகி நின்றிருக்கும்‌. அதில்‌ வருந்தலைமுறைகள்‌ 
வாழ்வார்கள்‌. அங்கே அந்தப்‌ போர்‌ ஒருகணமும்‌ 
ஒழியாது நிகழ்ந்துகொண்டிருக்கும்‌. 


ஃபலோதகர்‌ குடிலுக்குள்‌ இருந்தார்‌. அவர்‌ முன்‌ 
கற்றுச்சொல்லி அமர்ந்திருந்தான்‌. அவன்‌ உள்ளே சென்று 
வணங்கி “எனக்கான அழைப்பு வந்துவிட்டது” என்றான்‌. 
அவர்‌ அவனை கூர்ந்து நோக்கினார்‌. அவர்‌ 
மலைமகன்களில்‌ இருந்து வந்தவர்‌. மஞ்சள்‌ முகம்‌ 
சுருக்கங்கள்‌ செறிந்திருந்தது. சிறிய கண்கள்‌. வாய்‌ 
சுருக்கிக்‌ கட்டப்பட்ட பட்டுப்‌ பைபோல. அவர்‌ “நீ 
மீளவேண்டும்‌” என்றார்‌. அவன்‌ தலைவணங்கினான்‌. 
“மீளவேண்டும்‌ என்பதை உன்‌ தெரிவாகவே 
வைத்துக்கொள்‌” என்று மீண்டும்‌ அவர்‌ சொன்னார்‌. 


“ஆம்‌” என்று அவன்‌ சொன்னான்‌. அவர்‌ அவன்‌ 
தலைமேல்‌ கைவைத்து வாழ்த்தினார்‌. 


உடன்‌ உஜ்வலனும்‌ வந்து வணங்கினான்‌. அவர்‌ சிறு 
ஒவ்வாமையுடன்‌ நோக்கி “நீ எங்கே செல்கிறாய்‌?” 
என்றார்‌. “அவருக்கு துணையாக... இங்கும்‌ அவருக்கே 
துணையாக இருந்தேன்‌” என்றான்‌ உஜ்வலன்‌. “ஒரு 
கணக்கில்‌ நன்று. அமைச்சர்‌ எவரும்‌ 
அறியவேண்டியவையே அங்கு நிகழவிருக்கின்றன. நீ 
செல்லலாம்‌” என்றார்‌ &ஃபலோதகர்‌. உஜ்வலன்‌ அவரை 
வணங்கி “அங்கே நிகழ்வனவற்றில்‌ அமைச்சர்கள்‌ 
கற்றுக்கொள்ள என்ன உள்ளன என்று அறியேன்‌. 
நிமித்திகர்கள்‌ கற்றுக்கொண்டதை மறப்பதற்கான இடம்‌ 
அது” என்றான்‌. அவர்‌ முதற்கணம்‌ சீற்றம்‌ கொண்டாலும்‌ 
உடனே நகைத்து “நன்று, அதுவே நிகழ்க!” என அவனை 
வாழ்த்தினார்‌. 

படகுத்துறை வரை அவர்கள்‌ நடந்தே வந்தனர்‌. “நாம்‌ ஏன்‌ 
நடக்கவேண்டும்‌? நிமித்திகர்‌ மஞ்சலில்‌ ஏறலாமே” 
என்றான்‌ உஜ்வலன்‌. “நாம்‌ இன்னமும்‌ நிமித்திகர்‌ 
ஆகவில்லை. நம்‌ கல்விநிறைவை ஆசிரியர்‌ 
அறிவிக்கவில்லை” என்றான்‌ சுகோத்ரன்‌. “ஏன்‌ அவரிடம்‌ 
கேட்டிருக்கலாமே? மெய்யாகச்‌ சொல்கிறேன்‌. இன்று 
அவரிடமிருந்து நீங்கள்‌ கற்றறிய ஏதுமில்லை. நூல்களை 
அவர்‌ உங்களிடமே கேட்டுக்கொள்கிறார்‌. நூற்பொருளும்‌ 
பல தருணங்களில்‌ நீங்களே உரைக்கிறீர்கள்‌...” என்றான்‌ 
உஜ்வலன்‌. “நம்‌ கல்விநிறைவை நாம்‌ முடிவுசெய்ய 
முடியாது” என்றான்‌ சுகோத்ரன்‌. “நாம்‌ அறிவோம்‌ 
அல்லவா?” என்று உஜ்வலன்‌ கேட்டான்‌. 


“நாம்‌ அறிவதுமில்லை... நம்‌ ஆசிரியரே அறியமுடியும்‌” 
என்றான்‌ சுகோத்ரன்‌. “அவ்வாறல்ல. இந்த 
குருநிலைக்குப்‌ பெருமையே புகழ்பெற்ற 
அஸ்தினபுரியின்‌ இளவரசன்‌ இங்கே கல்விபயில்கிறார்‌ 
என்பதுதான்‌. நீங்கள்‌ இங்கே மெய்யாசிரியனாகவும்‌ 
இருக்கிறீர்கள்‌. நீங்கள்‌ இங்கிருந்து செல்வது 
உவப்பானதா என ஐயுறுகிறார்‌. ஆகவேதான்‌ 
தயங்குகிறார்‌” என்றான்‌ உஜ்வலன்‌. “கேட்டீர்கள்‌ 
அல்லவா? மீண்டுவருக என்றார்‌. என்ன பொருள்‌ 
அதற்கு? வந்து இந்தக்‌ குருநிலையிலேயே தொடர்க 
என்றுதானே?” என்று அவன்‌ கேட்டான்‌. சுகோத்ரன்‌ 
மறுமொழி சொல்லவில்லை. உஜ்வலன்‌ அவனுடன்‌ 
நடந்தபடி பேசிக்கொண்டே வந்தான்‌. “மஞ்சலில்‌ செல்வது 
நன்று. ஆனால்‌ அதைப்பற்றி நான்‌ பேசவில்லை. நான்‌ 
பேசுவது பிறிதொன்று...” 


“நீங்கள்‌ ஏன்‌ திரும்பி வரவேண்டும்‌? இங்கே இனி 
கற்பதற்கும்‌ ஒன்றுமில்லை. ஆசிரியர்‌ அமர்ந்த அந்த 
சிறிய மணைப்பலகையில்‌ அமரவேண்டுமா என்ன? 
உங்களுக்கு அங்கே அஸ்தினபுரியின்‌ அரண்மனை 
அல்லவா காத்திருக்கிறது?” சுகோத்ரன்‌ திரும்பி 
நோக்கவில்லை என்றாலும்‌ அவனில்‌ நிகழ்ந்த 
எண்ணத்தை உடல்‌ காட்டியது. “ஆம்‌, மெய்யாகவே 
அஸ்தினபுரியின்‌ அரண்மனை. எண்ணி நோக்குக! 
இன்று குருகுலத்தில்‌ எஞ்சியிருக்கும்‌ ஒரே இளவரசர்‌ 
நீங்கள்‌ மட்டுமே... உங்களுக்கு இளவரசுப்பட்டம்‌ 
கட்டினால்‌ மட்டுமே அஸ்தினபுரியின்‌ குருதிவழி 
நீடிக்கமுடியும்‌... வேறுவழியில்லை” என்றான்‌ உஜ்வலன்‌. 


“அவர்‌ என்ன சொன்னார்‌ தெரியுமா? நீங்கள்‌ முடிதுறந்து 
மீண்டு வரவேண்டும்‌ என்று. ஏன்‌ முடிதுறக்கவேண்டும்‌? 
அஸ்தினபுரியின்‌ அரசர்‌ பாரதவர்ஷத்தின்மேல்‌ மும்முடி 
சூடி அமர்ந்திருப்பவர்‌ அல்லவா? நீங்கள்தான்‌ அந்த 
முடிக்குரியவர்‌ என ஊழ்‌ முடிவெடுத்திருக்கிறது போலும்‌. 
இல்லையேல்‌ இவ்வண்ணம்‌ ஏன்‌ நிகழவேண்டும்‌? 
அதுதான்‌ ஊழ்‌ என்றால்‌ நாம்‌ ஏன்‌ அதை 
தவிர்க்கவேண்டும்‌?” என்று உஜ்வலன்‌ சொன்னான்‌. 
சுகோத்ரன்‌ அவனை திரும்பி நோக்கவில்லை. அவன்‌ 
“நான்‌ கேட்கவிழைவதை அங்கே கேட்டிருப்பேன்‌. 

னால்‌ நாம்‌ கிளம்பவேண்டியிருந்தது. நான்‌ எங்கும்‌ 
இதை கேட்பேன்‌... நீங்கள்‌ அஸ்தினபுரியின்‌ அரசர்‌ 
என்பதை முடிவெடுக்கும்படி யுதிஷ்டிரனிடம்‌ 
சொல்லவேண்டுமென்றால்கூட எனக்கு தயக்கமில்லை. 
அந்தணன்‌ எதை அஞ்சவேண்டும்‌?” என்றான்‌. 


படகில்‌ ஏறி அமர்ந்ததுமே அவன்‌ மடிமேல்‌ கையை 
வைத்து விழிமூடி அமர்ந்தான்‌. அவன்‌ அருகே அமர்ந்து 
நோக்கிக்கொண்டிருந்த உஜ்வலன்‌ “ஊழ்கத்தில்‌ உங்கள்‌ 
ஊழ்‌ தெரிகிறதெனில்‌ நன்று... ஒவ்வொன்றுக்கும்‌ 
நாமறியாத பொருள்‌ உண்டு என்றல்லவா நிமித்தநூல்‌ 
சொல்கிறது? போர்வெறிகொண்டவர்கள்‌ மாய்ந்தனர்‌. 
நூல்கற்றவர்‌ அரசேறவேண்டும்‌ என்பதுதான்‌ 
இந்நிகழ்வுகளின்‌ மெய்ப்பொருள்‌ என 
ஊழ்கமில்லாமலேயே எனக்குத்‌ தெரிகிறது” என்றான்‌. 
அவன்‌ சற்றுநேரம்‌ சுகோத்ரனை 
நோக்கிக்கொண்டிருந்தான்‌. பின்னர்‌ சலிப்புடன்‌ 
நீர்ப்பரப்பை பார்க்கத்‌ தொடங்கினான்‌. 


ஆனால்‌ நெடுநேரம்‌ அவனால்‌ அவ்வண்ணம்‌ இருக்க 
இயலவில்லை. “இப்படி நீர்ப்பயணம்‌ செல்கையில்‌ ஒன்று 
தோன்றுகிறது. நாம்‌ சென்றுகொண்டிருக்கிறோம்‌. இவை 


எல்லாம்‌ இங்கேயே இருந்துகொண்டிருக்கின்றன. நோக்கி 
நோக்கி கடந்துசெல்வதையே வாழ்க்கை என 
கொள்கிறோம்‌. ஒன்றையும்‌ நாம்‌ தக்கவைக்க முடியாது. 
ஒன்றிலும்‌ நாம்‌ தங்கியிருக்கவும்‌ இயலாது. எல்லாம்‌ 
வீண்‌...” அதன்பின்‌ தன்‌ சொற்களின்‌ முரண்பாட்டை 
அவனே உணர்ந்து “அதற்காக நான்‌ எதையும்‌ 
பொருளற்றது என்று சொல்லமாட்டேன்‌. எதையாவது 
பற்றிக்கொள்ளாவிட்டால்‌ நமக்கு வாழ்க்கை இல்லை. 
பற்றிக்கொள்ள பெரிதாக ஏதேனும்‌ அமைந்தால்‌ ஏன்‌ 
அதை மறுக்கவேண்டும்‌?” என்றான்‌. 

[[ஙage]lமுக்தவனத்தை அவர்கள்‌ அடையும்போது பகல்‌ 
அணைந்து அந்தி எழத்தொடங்கிவிட்டிருந்தது. பகல்‌ 
முழுக்க வளைந்த பிரம்புக்கூரைக்குக்‌ கீழே அசைந்தாடிய 
மஞ்சத்தில்‌ உஜ்வலன்‌ துயிலிலேயே இருந்தான்‌. 
சுகோத்ரன்‌ அவனருகே நீர்ப்பரப்பை நோக்கியபடி 
அமர்ந்திருந்தான்‌. படகோட்டிகளின்‌ கரிய முதுகுகள்‌ 
வெயிலில்‌ நெய்ப்பாறை என மின்னின. அவர்களின்‌ 
மூச்சொலி சீராக எழுந்தது. படகின்‌ விலாவில்‌ அறைந்த 
அலைகளின்‌ ஓசையுடன்‌ அது இணைந்தது. 
அவ்வப்போது வெண்பறவைகள்‌ வந்து பாய்மரக்‌ 
கயிறுகளின்‌ மேல்‌ அமர்ந்து காற்றுக்கு வெவ்வேறு 
வகையாக சிறகு கலைத்து அடுக்கி சமன்கொண்டு பின்‌ 
உந்தி எழுந்து பறந்தன. 


படகு கரையணையும்போதுதான்‌ உஜ்வலன்‌ 
விழித்துக்கொண்டான்‌. “எந்த இடம்‌?” என்றான்‌. 
சுகோத்ரன்‌ “முக்தவனம்‌” என்றான்‌. “வந்துவிட்டதா?” என 
அவன்‌ எழுந்தான்‌. “நீர்ப்பயணம்‌ மிக விரைவானது. நீர்‌ 
மண்ணில்‌ குறுக்குவழியை கண்டடைந்து 
வைத்திருக்கிறது” என எழுந்து கரையை நோக்கியபடி 
சோம்பல்‌ முறித்தான்‌. “நீங்கள்‌ 
துயில்கொள்ளவில்லையா?” என்றான்‌. “இல்லை” 
என்றான்‌ சுகோத்ரன்‌. “நாம்‌ மிகவும்‌ பிந்தி 
வந்திருக்கிறோம்‌. நாளை காலை இங்கே நீர்க்கடன்‌ 
நிகழ்கிறது எனில்‌ இன்றிரவு இங்கே எவருக்கும்‌ துயில்‌ 
இருக்காது. ஆகவேதான்‌ நான்‌ மெய்மறந்து துயின்றேன்‌” 
என்றான்‌ உஜ்வலன்‌. 


படகுத்துறையிலிருந்து கொடியசைவால்‌ ஆணை 
எழுந்ததும்‌ அவர்களின்‌ படகு கரையணைந்தது. 
சுகோத்ரன்‌ அவன்‌ படகிலிருந்து இறங்கியதும்‌ அவனை 
எதிர்பார்த்து நின்றிருந்த யுயுத்ஸு விரைந்த 
காலடிகளுடன்‌ அணுகி தாழ்ந்த குரலில்‌ “நாளைக்‌ காலை 
சடங்குகள்‌ தொடங்குகின்றன. இக்கணம்‌ வரை 
மெய்யாகவே சடங்குகள்‌ தொடங்குமா என்று 
தெரிந்திருக்கவில்லை. இன்றிரவுதான்‌ அனைத்தும்‌ 
முடிவாகும்‌. இன்னமும்கூட சிலரை எதிர்பார்த்துக்‌ 
கொண்டிருக்கிறோம்‌” என்றான்‌. “வருக. உங்களுக்கான 


புல்வெளிக்கு அப்பால்‌ ஒரு வெண்ணிற அசைவைக்‌ 
கண்டு துரோணன்‌ நின்றான்‌. வெண்ணிறக்குதிரை 
ஒன்று குறுங்காட்டின்‌ புதர்க்கூட்டத்தின்‌ உள்ளிருந்து 
மெல்ல கால்களை எடுத்து வைத்து புல்வெளி நோக்கி 
வந்தது. பலமுறை குதிரைகளை காட்டில்‌ 
கண்டிருந்தாலும்‌ வெண்ணிறமான குதிரையை மீண்டும்‌ 
பார்க்கவே முடிந்ததில்லை. தன்னைக்‌ கண்டு அது 
அஞ்சிவிடக்கூடாதென்பதற்காக அசையாமல்‌ நின்றான்‌. 
மறு எல்லையில்‌ நின்ற குதிரையும்‌ தலைதூக்கி அவனை 
நோக்கியது. பின்னர்‌ குனிந்து புல்வெளியை முகர்ந்தது. 
காலடி எடுத்துவைத்து புல்வெளியின்‌ மேல்‌ நடந்து 
வந்தது. 


துரோணன்‌ புல்வெளியில்‌ நடந்து சென்றபோது குதிரை 
தாமிரத்தகடு அதிர்வதுபோல கனைத்தது. அவனை 
நோக்கித்தான்‌ அது கனைக்கிறது என்று 
இரண்டாம்முறை அது கனைத்தபோது உணர்ந்தான்‌. 
திரும்பிநோக்கியபோது அது சாட்டைபோலச்‌ சுழலும்‌ 
வாலுடன்‌, முரசுக்கோலின்‌ முழைகள்‌ போல புற்பரப்பை 
அறையும்‌ குளம்புகளுடன்‌, வெண்‌ கொக்குபோல 
கழுத்தை நீட்டி அவனை நோக்கி வந்தது. காற்றில்‌ 
மிதந்து வரும்‌ வெண்ணிற இறகுபோல அத்தனை 
எடையில்லாமல்‌. நிலவொளியின்‌ ஒரு கொப்புளம்போல. 
பிரமித்த விழிகளுடன்‌ அவன்‌ நோக்கி நின்றான்‌. அது 
சுழல்காற்று போல அவன்‌ அருகே வந்து வளைந்து 
திரும்பிச்‌ சென்றது. 


ஆண்குதிரைக்குட்டி. ஒருவயதுகூட ஆகியிருக்காது. 
அதன்‌ பிடரிமயிர்‌ கனக்கத்‌ தொடங்கவில்லை. அங்கே 
வந்த முதல்நாளில்‌ கண்ட வெண்குதிரையின்‌ 
மைந்தனாக இருக்கலாம்‌. அல்லது அதுவேதானோ? 
வெவ்வேறு உடல்கள்‌ வழியாகக்‌ கடந்துசெல்லும்‌ 
அஸ்வதேவன்‌. தொலைவில்‌ நீரில்‌ எழுந்தமிழும்‌ 
வெள்ளிமீன்‌ என அது 
துள்ளிக்குதித்துக்கொண்டிருப்பதை பார்த்தபின்‌ தன்‌ 
இல்லத்துக்குச்‌ சென்றான்‌. கையில்‌ அகல்‌ விளக்குடன்‌ 
கதவுப்படலைத்‌ திறந்த கிருபி அவன்‌ உள்ளே 
வருவதற்காக விலகி வழிவிட்டு நின்றாள்‌. தொட்டிநீரில்‌ 
கைகால்களைக்‌ கழுவி உள்ளே நுழையும்போது சுடர்‌ 
பிரதிபலித்த அவளுடைய விழிகளை அவன்‌ 
சந்தித்தான்‌. “நான்‌ இன்று அந்த வெண்குதிரையைக்‌ 
கண்டேன்‌” என்றான்‌. 


அஸ்வத்தாமனை கருவுற்றிருக்கும்‌ செய்தியை கிருபி 
அவனிடம்‌ சொன்ன அன்றுதான்‌ வாழ்க்கையில்‌ 


ஒருக்கங்கள்‌ அனைத்தும்‌ சித்தமாகியிருக்கின்றன!” 


உஜ்வலன்‌ “இத்தனை பெரிய இடமா?” என வியந்தான்‌. 
“நான்‌ நீர்க்கடன்‌ என்னும்போது ஒரு மிகச்‌ சிறிய நிகழ்வு 
என கருதினேன்‌.” யுயுத்ஸு அவனை நோக்கி புன்னகை 
செய்து “பொதுவாக அஸ்தினபுரியிலும்‌ 
இந்திரப்பிரஸ்தத்திலும்‌ எந்நிகழ்வும்‌ பெரிதாகிவிடுகிறது” 
என்றான்‌. “இன்று இப்பொழுதுவரை 
நிகழ்வனவற்றைக்கொண்டு நோக்கினால்‌ மெய்யாகவே 
இங்கே நாளை காலை நீர்க்கடன்‌ நடக்குமா என்றே 
ஐயுறுகிறேன்‌” என்றான்‌. சுகோத்ரன்‌ “நடக்கும்‌” என்றான்‌. 
யுயுத்ஸு திகைப்புடன்‌ திரும்பி நோக்கி உடனே நகைத்து 
“ஆம்‌, நீ நிமித்தநூல்‌ கற்றவன்‌ அல்லவா?” என்றான்‌. 
“உன்‌ தந்தை மட்டுமே ஷத்ரியகுடியில்‌ நிமித்தநூல்‌ 
கற்றவர்‌ என்பார்கள்‌. நீ கற்கச்‌ சென்றதை இங்கே 
அனைவருமே மறந்துவிட்டிருக்கின்றனர்‌.” 


மெல்லிய புன்னகையுடன்‌ யுயுத்ஸு தொடர்ந்தான்‌ 
“உண்மையில்‌ உன்‌ பெயர்‌ எவருக்குமே நினைவில்‌ 
இல்லை. நிமித்தநூல்‌ கற்கச்‌ சென்றவனை ஷத்ரியர்‌ 
நினைவுகூர விழையவில்லை போலும்‌.” சுகோத்ரன்‌ “அது 
இயல்பு” என்றான்‌. “ஏன்‌?” என்றான்‌ யுயுத்ஸு. “ஷத்ரிய 
இயல்பை கைவிடாமல்‌ நிமித்தநூலை கற்க இயலாது.” 
யுயுத்ஸு ஒரு கணத்திற்குப்‌ பின்‌ “ஷத்ரிய இயல்பை 
கைவிடாமல்‌ எந்நூலையும்‌ கற்க இயலாது, அரசியல்‌ 
நூல்களைக்‌ கூட” என்றான்‌. “ஏன்‌?” என்றான்‌ உஜ்வலன்‌. 
“ஏனென்றால்‌ கற்றல்‌ வெல்லுதலுக்கு எதிரானது. அறிதல்‌ 
ஆட்கொள்ளலுக்கு மாற்றானது” என்று யுயுத்ஸு 
சொன்னான்‌. உஜ்வலன்‌ “எண்ணிநோக்குவதற்குரியதே” 
என்றான்‌. அவன்‌ சொற்கள்‌ உள்ளடங்க தலை 
எடைகொண்டதுபோலத்‌ தழைந்தது. 


“உண்மையில்‌ உன்‌ பெயர்‌ என்‌ எண்ணத்துக்கு எப்படி 
வந்தது தெரியுமா? நேற்று முன்னாள்‌ அரசர்‌ யுதிஷ்டிரன்‌ 
அவையமர்ந்து பேசிக்கொண்டிருந்தபோது 
அபிமன்யுவின்‌ கருவில்‌ எஞ்சுவதே குருகுலத்தின்‌ ஒரே 
குருதித்துளி என்றார்‌. அதை இந்நீர்க்கடனில்‌ 
எவ்வண்ணமோ அறிவிக்கவேண்டும்‌ என்றார்‌. என்ன 
விந்தை என்றால்‌ எனக்கும்‌ அதுவே இயல்பாக உடனே 
தோன்றியது. அவை கலைந்து குடிலுக்கு 
நடக்கும்போதுதான்‌ நான்‌ இயல்பாக உன்னை 
நினைவுகூர்ந்தேன்‌. வியந்து நின்றுவிட்டேன்‌. எப்படி 
உன்னை மறந்தேன்‌ என என்னை நானே 
கேட்டுக்கொண்டேன்‌. மீண்டும்‌ அரசரின்‌ குடில்நோக்கி 
சென்றேன்‌. அரசே ஒருவன்‌ உயிருடன்‌ இருக்கிறான்‌. 


நீங்கள்‌ அவனை மறந்துவிட்டீர்கள்‌ என்றேன்‌. உடனே 
அவருக்கும்‌ உன்‌ பெயர்‌ நினைவுக்கு வர அவர்‌ முகம்‌ 
பதற்றம்‌ கொண்டது.” 


“உன்‌ தந்தை அவையிலிருந்தார்‌. அவர்கூட உன்னை 
நினைவுகூரவில்லை. நான்‌ சொல்லக்கேட்டதும்‌ அவர்‌ 
உன்னை நினைவுகூர்ந்து நிலைகுலைவதுபோலத்‌ 
தெரிந்தது. நானே உன்‌ பெயரைச்‌ சொல்லவேண்டும்‌ 
என்பதுபோல அவர்கள்‌ சொல்லின்றி அமர்ந்திருந்தனர்‌. 
நான்‌ நம்‌ மைந்தன்‌ சுகோத்ரன்‌ இன்னமும்‌ நலமாக 
இருக்கிறான்‌. குருகுலத்தின்‌ எஞ்சும்‌ குருதி அவன்‌ 
அல்லவா என்றேன்‌. டப என்று அரசர்‌ முனகினார்‌. 
பீமசேனன்‌ ஆம்‌, அவனே. அவன்‌ வரட்டும்‌, அவன்‌ 
இளவரசனாக முடிகொள்ளட்டும்‌ என்றார்‌. பார்த்தன்‌ 
ஒன்றும்‌ சொல்லவில்லை. உன்‌ தந்தை தலைகுனிந்து 
அமர்ந்திருந்தார்‌.” 

“என்ன முடிவெடுப்பது என தெரியாமல்‌ அனைவரும்‌ 
அமர்ந்திருந்தார்கள்‌. இதில்‌ முடிவெடுக்க என்ன உள்ளது, 
மைந்தன்‌ அஸ்தினபுரியின்‌ குருகுலத்தின்‌ எஞ்சும்‌ குருதி 
என்பதை எவர்‌ மறுக்க இயலும்‌ என்று நான்‌ கேட்டேன்‌. 
ஆனால்‌ ஏதோ ஒன்று அனைவரையும்‌ தடுத்தது.” 
உஜ்வலன்‌ உரத்த குரலில்‌ “அவர்கள்‌ 
முடிவெடுத்துவிட்டார்கள்‌. தவறான முடிவை 
எடுத்துவிட்டாலும்‌ நாம்‌ ஒரு முடிவை எடுத்துவிட்டால்‌ 
அதை உறுதியாக பற்றிக்கொள்கிறோம்‌” என்றான்‌. 
“இருக்கலாம்‌. நானே ஒரு வழி சொன்னேன்‌. விதுரரிடம்‌ 
உசாவலாம்‌ என்றேன்‌. அனைவரும்‌ உடனே அதை 
ஏற்றுக்கொண்டார்கள்‌. ஆம்‌, விதுரர்‌ முடிவெடுக்கட்டும்‌ 
என்றார்கள்‌.” 


“விதுரரிடம்‌ நானே உசாவினேன்‌. நீ வந்தாகவேண்டும்‌ 
என்று அவர்‌ சொன்னார்‌. உனக்கு முறையான செய்தி 
அறிவிக்கப்படவில்லை என்பதையே அவர்‌ 
அப்போதுதான்‌ அறிந்தார்‌. அவன்‌ கல்விநிலைக்குச்‌ 
சென்றமையால்‌ அழைப்பு அளிப்பது குறித்த குழப்பம்‌ 
வந்திருக்கலாம்‌ என்றேன்‌. கல்விநிலைக்கு அனுப்புவதில்‌ 
இருமுறை உண்டு. குடித்தொடர்பும்‌ குலநீட்சியும்‌ 
முற்றறுத்து மைந்தனை ஒரு குருநிலைக்கு 
கொடையளித்தல்‌ உண்டு. அது அதர்வவேத 
குருநிலைகள்‌ கோரும்‌ வழக்கம்‌. அவர்களை மீண்டும்‌ 
அமழைக்கமுடியாது. வழக்கமாக கல்விநிலைகளுக்கு 
அனுப்புகையில்‌ பூணூல்‌ மாற்றி திரும்ப 
அழைத்துக்கொள்வதே நெறி. அவன்‌ அவ்வண்ணம்‌ 
மாணவனாகவே அனுப்பப்பட்டான்‌. அவன்‌ இக்குடிக்கும்‌ 


குலத்திற்கும்‌ உரியவன்‌. அவன்‌ வந்தாகவேண்டும்‌ 
என்றார்‌.” 


“நான்‌ வந்தாகவேண்டும்‌” என்றான்‌ சுகோத்ரன்‌. 
“நீர்க்கடன்‌ முடிக்க நீ இருப்பது இன்றியமையாதது... 
ஒருவேளை அதன்பொருட்டே உன்னை தெய்வங்கள்‌ 
விட்டுவைத்துள்ளன போலும்‌” என்றான்‌ யுயுத்ஸு. 
“வருக!” என அழைத்துச்சென்றான்‌. செல்லும்‌ வழியில்‌ 
அங்கே நிகழந்தனவற்றை சொல்லிக்கொண்டே வந்தான்‌. 
“இங்கே எவருமே இயல்பான உளநிலையில்‌ இல்லை. 
அனைவரும்‌ பித்தர்கள்‌. அனைவரும்‌ நோயுற்றவர்கள்‌” 
என்றான்‌. “நோய்‌ தொடங்கியது நெடுநாட்களுக்கு 
முன்னரே. அது இப்போதுதான்‌ தெரிகிறது.” சுகோத்ரன்‌ 
“எவருக்கும்‌ முற்றிலும்‌ தெரியாத ஊழ்‌ என ஏதுமில்லை. 
அதுவே நிமித்தநூலின்‌ அடிப்படை. ஊழ்க்கணிப்பு 
செய்யும்போது கேட்பவரின்‌ உள்ளிருந்து அதை 
ஏற்றுக்கொள்ளும்‌ ஒரு நுண்புலன்‌ உள்ளது. அதை 
நோக்கியே நிமித்திகன்‌ பேசுகிறான்‌” என்றான்‌. 


அவர்களுக்காக காத்து நின்றிருந்த சிறிய தேரில்‌ 
சுகோத்ரன்‌ ஏறிக்கொண்டான்‌. உஜ்வலன்‌ அருகே ஏறி 
அமர்ந்தான்‌. “அருகே தெரிகிறது குடில்நிரை. ஆயினும்‌ 
நீங்கள்‌ தேரில்தான்‌ சென்றாகவேண்டும்‌. அதுவே முறை” 
என்றான்‌. யுயுத்ஸு “நான்‌ புரவியில்‌ உடன்‌ வருகிறேன்‌” 
என்றபின்‌ செல்க என தேர்ப்பாகனுக்கு கைகாட்டினான்‌. 
தேர்‌ கிளம்பி மரப்பலகை பரப்பப்பட்ட பாதையில்‌ 
ஓசையுடன்‌ சென்றது. குடில்தொகைகளிலிருந்து 
ஓசையும்‌ புகைமணமும்‌ எழத்தொடங்கின. உஜ்வலன்‌ 
“அடுமனைப்புகையுடன்‌ வேள்விப்புகை கலக்கும்‌ 
சிற்றூர்‌ என ஏதோ காவியத்தில்‌ படித்த நினைவு” 
என்றான்‌. 

சற்று அப்பால்‌ கங்கை நோக்கி விழும்‌ சிற்றோடை 
ஒன்றை அருவியாக்கி அதில்‌ சுழலுருளையை 
அமைத்திருந்தனர்‌. அது ஒன்றையே சொல்லிக்கொண்டு 
சுழல அதில்‌ இணைக்கப்பட்ட கழுக்கோல்கள்‌ தங்களைத்‌ 
தாங்களே சுற்றிக்கொண்டு கிளம்பி அருகிருந்த 
குடிலுக்குள்‌ சென்றன. “மாவரைக்கும்‌ பொறி” என்று 
உஜ்வலன்‌ சொன்னான்‌. “மாளவத்தில்‌ இவ்வாறு நான்‌ 
கண்டதில்லை.” குடிலுக்குள்‌ எடைமிக்க குழவிகள்‌ 
சுழலும்‌ ஓலி கேட்டது. “ஓர்‌ மானுட உள்ளம்‌, ஓயாத 
எண்ணச்‌ சுழலோட்டம்‌” என்றான்‌ உஜ்வலன்‌. சுகோத்ரன்‌ 
அவன்‌ பேச்சை கேட்டதுபோல்‌ காட்டாமல்‌ 
குடில்களின்மேல்‌ பறந்த கொடிகளைப்‌ 
பார்த்துக்கொண்டு சென்றான்‌. 


“நீங்கள்‌ இளவரசர்‌. இங்கு வந்து நீங்கள்‌ இறங்கும்போது 
முரசுகளும்‌ கொம்புகளும்‌ முழங்கியிருக்கவேண்டும்‌” 
என்றான்‌ உஜ்வலன்‌. “இது நீர்க்கடன்‌ செய்யும்‌ இடம்‌, 
நகரல்ல” என்றான்‌ சுகோத்ரன்‌. “அது பொருட்டல்ல. 
யுதிஷ்டிரன்‌ அவ்வண்ணம்‌ முரசும்‌ கொம்பும்‌ இன்றி 
வந்திறங்குவாரா என்ன?” என்று உஜ்வலன்‌ கேட்டான்‌. 
“அரசர்கள்‌ முறைமைகளால்‌ உருவாக்கப்படுகிறார்கள்‌. 
அதை மறக்கவேண்டியதில்லை.” சுகோத்ரன்‌ ஒன்றும்‌ 
சொல்லவில்லை. “ஆனால்‌ இவர்‌ வந்தது நன்று... இவர்‌ 
உங்களுக்கு தந்தை முறை கொண்டவர்‌. இவர்‌ 
வரவேற்றதனால்‌ முறைமை ஓரளவு காக்கப்பட்டது 
என்று கொள்ளலாம்‌” என்று உஜ்வலன்‌ சொன்னான்‌. 


நீர்க்கடனுக்கான ஒருக்கங்கள்‌ ஏறத்தாழ 
முடிந்துவிட்டிருந்தன. அந்திப்பொழுது ஆகி 
விட்டிருந்தமையால்‌ பல்லாயிரம்‌ நெய்விளக்குகளும்‌ 
பந்தங்களும்‌ எரிந்தன. கங்கையின்‌ படித்துறை செஞ்சுடர்‌ 
சரடுகளால்‌ ஆனதாக இருந்தது. உஜ்வலன்‌ அவற்றை 
நோக்கிக்கொண்டிருந்தான்‌. “விண்மீன்களைப்போல!” 
என்றான்‌. “விண்மீன்கள்‌ நீத்தாரின்‌ விழிகள்‌ 
என்பார்கள்‌... முடிவிலாக்‌ கோடி. அத்தனைபேர்‌ இங்கே 
மண்ணில்‌ போரிட்டு மடிந்திருக்கிறார்கள்‌.” அவன்‌ உரக்க 
நகைத்து “மண்ணின்‌ துகள்களின்‌ 
எண்ணிக்கையைவிட அது மிகுதி என்று படுகிறது” 
என்றான்‌. சுகோத்ரன்‌ புன்னகைத்தான்‌. 


சுகோத்ரன்‌ புன்னகைப்பதை உணர்ந்து திரும்பி நோக்கிய 
உஜ்வலன்‌ “நான்‌ மண்‌ நாடுவதில்‌ பொருளில்லை என்று 
சொல்லவில்லை. எதிலும்‌ பொருளுண்டு. மண்‌ ஆழ்ந்த 
பொருள்‌ உடையது. இல்லையென்றால்‌ இத்தனைபேர்‌ 
அதற்காகப்‌ பொருதி மடிந்திருக்க மாட்டார்கள்‌” என்றான்‌. 
“உலகியலைத்‌ துறக்க முயல்பவர்கள்‌ எவருமே 
முழுமையாக வென்றதில்லை என்றுதான்‌ 
நிமித்தநூல்கள்‌ சொல்கின்றன. ஏனென்றால்‌ மானுட 
உடல்‌ அன்னத்தாலும்‌ அனலாலும்‌ ஆனது.” 


அவனுக்கான குடில்வாயிலில்‌ சகதேவன்‌ நின்றிருந்தான்‌. 
அவனை எதிர்பார்த்துத்தான்‌ அவன்‌ நின்றிருக்கிறான்‌ 
என தெரிந்தது. ஆனால்‌ அவன்‌ அதை வெளிக்காட்டிக்‌ 
கொள்ளவில்லை. ஏவலனிடம்‌ 
பேசிக்கொண்டிருந்துவிட்டு குளம்போசை கேட்டு 
இயல்பாகத்‌ திரும்புவதுபோல சுகோத்ரனை நோக்கி 
விழிகளை விரித்தான்‌. சுகோத்ரனால்‌ முதலில்‌ அவனை 
அடையாளம்‌ காண முடியவில்லை. அடையாளம்‌ 
கண்டுகொண்டதும்‌ அவன்‌ உள்ளம்‌ படபடத்தது. 


வண்டியிலிருந்து அருகே சென்று தந்தையின்‌ 
காலடிகளைத்‌ தொட்டு வணங்கினான்‌. சகதேவன்‌ முகம்‌ 
ஒவ்வாமைகொண்டு சுளித்திருப்பதுபோல தோன்றியது. 
“நீடுவாழ்க! சிறப்புறுக!” என வாழ்த்தி திரும்பி 
உஜ்வலனை நோக்கி “இவர்‌ யார்‌?” என்றான்‌. “என்‌ 
சாலைத்தோழர்‌. மாளவத்து அந்தணர்‌. கெளண்டின்ய 
குலத்து உஜ்வலன்‌” என்றான்‌ சுகோத்ரன்‌. 


“மாளவம்‌ இப்போரில்‌ முழுமையாக தோற்கடிக்கப்பட்டது” 
என்றான்‌ சகதேவன்‌. அவன்‌ ஏன்‌ அதைச்‌ சொன்னான்‌ 
என எண்ணி, பின்‌ அவன்‌ நிலைகுலைந்திருப்பதை 
சுகோத்ரன்‌ உணர்ந்தான்‌. நிலைகுலைகையில்‌ மானுடர்‌ 
தங்கள்‌ மெய்யான இயல்புகளில்‌ ஒன்றை பொய்யான 
நடிப்பினூடாக வெளிப்படுத்துகிறார்கள்‌. உஜ்வலன்‌ 
“ஆம்‌, அஸ்தினபுரி வென்றது” என்றான்‌. அச்சொற்களில்‌ 
இருந்த கூர்மை சகதேவனை தைக்க அவன்‌ 

உஜ்வலனை கூர்ந்து நோக்கி “நீங்கள்‌ நிமித்தநூல்‌ கற்பது 
ஏன்‌, அந்தணரே?” என்றான்‌. “எங்கள்‌ குடியில்‌ 
நிமித்தநூல்‌ பயில்வது அமைச்சர்பணிக்கு 
இன்றியமையாதது என கருதப்படுகிறது” என்றான்‌ 
உஜ்வலன்‌. 


“ஆம்‌, நிமித்தநூல்‌ ஆட்சிநூலுக்கு இன்னொரு பக்கம்‌ 
என்பார்கள்‌” என்றான்‌ சகதேவன்‌. “அந்தணருக்கும்‌ 
பிறருக்கும்‌ நிமித்தநூலின்‌ பயன்கள்‌ வேறு” என்றான்‌ 
உஜ்வலன்‌. “அந்தணர்‌ நிமித்தநூலை படைக்கலமாகக்‌ 
கொள்பவர்கள்‌. பிறர்‌ அதன்‌ படைக்கலமாக தங்களை 
க்கிக்கொள்கிறார்கள்‌.” சகதேவன்‌ அவனிடம்‌ மேலும்‌ 
பேச விழையவில்லை. சுகோத்ரனிடம்‌ “நீ இங்கே 
ஓய்வெடுக்கலாம்‌... முடிந்தால்‌ பின்னிரவில்‌ வந்து 
மூத்தவரைக்‌ கண்டு வாழ்த்து பெற்றுக்கொள்‌... அவரும்‌ 
உன்னைப்‌ பார்க்க விழையக்கூடும்‌” என்றான்‌. 


“நாங்கள்‌ ஓய்வெடுக்க விழையவில்லை. உடனே வந்து 
அவரைப்‌ பார்க்க எண்ணுகிறோம்‌” என்றான்‌ உஜ்வலன்‌. 
“ஏனென்றால்‌ சில முடிவுகளை முன்னரே எடுக்க நாம்‌ 
அவருக்கு பொழுதளிக்க வேண்டும்‌.” சகதேவன்‌ “என்ன?” 
என்றான்‌. உஜ்வலன்‌ அவனை நேர்விழிகளால்‌ நோக்கி 
“அஸ்தினபுரியின்‌ குருகுலத்துக்‌ குருதிவழியில்‌ 
எஞ்சியிருக்கும்‌ ஒரே இளவரசர்‌ அஸ்தினபுரியின்‌ 
எதிர்கால அரசரைப்‌ பார்ப்பதற்கு உரிய பொழுது என்றும்‌ 
சில உண்டு. நாளை காலை நாமகள்‌ பொழுது முதல்‌ 
நீர்க்கடனுக்காக கணிக்கப்பட்டுள்ளது. நீர்க்கடன்‌ அன்றி 
பிறவற்றை எண்ணக்கூடாது” என்றான்‌. 


சகதேவன்‌ உஜ்வலனை சில கணங்கள்‌ கூர்ந்து 
நோக்கிவிட்டு “உங்கள்‌ விருப்பப்படி நடக்கட்டும்‌, 
உத்தமரே. இதில்‌ நான்‌ கூறவேண்டியது என ஏதுமில்லை” 
என்றபின்‌ திரும்பிச்‌ சென்றான்‌. யுயுத்ஸு “இவர்‌ நன்கு 
பேசுகிறார்‌. அஸ்தினபுரிக்கே இவர்‌ அமைச்சராகலாம்‌” 
என்றான்‌. “நான்‌ மாளவத்தின்‌ தலைமை அமைச்சனாக 
ஆகப்போகிறவன்‌... அஸ்தினபுரி வாழும்‌. ஆனால்‌ 
மாளவமும்‌ மகதமும்‌ உடன்‌ வாழும்‌. அதை 
மறக்கவேண்டாம்‌” என்றான்‌ உஜ்வலன்‌. யுயுத்ஸு 
“இல்லை, நான்‌ மறுத்து எதையும்‌ சொல்லவில்லை” 
என்றான்‌. உஜ்வலன்‌ “நான்‌ இவருடைய தோழராக இங்கே 
வந்தேன்‌. அதை மட்டுமே இயற்றுகிறேன்‌. 
அஸ்தினபுரியிலோ குருகுலத்திலோ எனக்கு 
ஆர்வமில்லை” என்றான்‌. 


அவர்கள்‌ நீராடி ஆடைமாற்றிக்கொண்டிருக்கையில்‌ 
உஜ்வலன்‌ பேசிக்கொண்டே இருந்தான்‌. “நாம்‌ 
முடிவெடுக்கவேண்டிய நேரம்‌ இது. அவர்கள்‌ எப்படி 
உங்களை மறந்தார்கள்‌? நாம்‌ எண்ண விழையாத 
ஒன்றையே மறக்கிறோம்‌. நம்‌ மறதியில்‌ எப்போதுமே 
இருப்பது ஒவ்வாமை, அச்சம்‌, துயரம்‌ மூன்றும்தான்‌. 
அவ்வண்ணம்‌ அவர்கள்‌ உங்களை ஒதுக்க எந்த 
அடிப்படையும்‌ இங்கில்லை... நீங்கள்‌ அரசகுடிப்‌ 
பெண்ணுக்கு மைந்தராகப்‌ பிறந்தீர்கள்‌. பாண்டவர்‌ 
குடியின்‌ குருதிகொண்டவர்‌. இதை எவரேனும்‌ 
மறுக்கமுடியுமா?” சுகோத்ரன்‌ அவன்‌ சொற்களினூடாக 
அங்கே தன்னை நிகழவிட்டான்‌. 


உஜ்வலனே ஏவலனிடம்‌ “நாங்கள்‌ மாமன்னர்‌ 
யுதிஷ்டிரனை சந்திக்க விழைகிறோம்‌. உகந்த 
பொழுதைக்‌ கேட்டு வா” என்று ஆணையிட்டான்‌. 
“இப்போதா?” என்று சுகோத்ரன்‌ தயங்க “இனி 
பிந்தவேண்டியதில்லை” என்றான்‌ உஜ்வலன்‌. 


1றவஊியுதிஷ்டிரனின்‌ ஏவலன்‌ வந்து பொழுதை 
அறிவித்தபோது சுகோத்ரன்‌ ஆடைமாற்றிவிட்டிருந்தான்‌. 
இன்நீர்‌ வந்திருந்தது. உஜ்வலன்‌ அதை ஓசையுடன்‌ 
அருந்தினான்‌. சுகோத்ரன்‌ தன்‌ மேலாடையைச்‌ 
சீரமைத்தபடி கிளம்பினான்‌. உஜ்வலன்‌ வாயைக்‌ 
கழுவியபின்‌ உடன்‌ வந்தான்‌. அவன்‌ புத்தெழுச்சி 
கொண்டதுபோல தோன்றியது. “நான்‌ நன்கு 
துயின்றுவிட்டேன்‌... நீண்ட துயில்‌... இனி நீண்ட 
பகலுக்கும்‌ நான்‌ ஒருக்கமே” என்றான்‌. 


அவனுடைய குரல்‌ சுகோத்ரனை அழைத்துச்சென்றது. 


“எப்போதும்‌ உங்கள்‌ உள்ளம்‌ என்ன என்று எனக்கு 
புரிந்ததே இல்லை. நான்‌ ஒரு மலையோடை போலவும்‌ 
நீங்கள்‌ பாறை போலவும்‌ எனக்குப்‌ படும்‌. உங்களைச்‌ 
சூழ்ந்து கொந்தளித்து அலைகொண்டபடியே 
இருக்கிறேன்‌... ஆனால்‌ உங்கள்‌ சொற்களில்‌ சிலவற்றை 
உண்மையில்‌ என்‌ சொற்களிலிருந்தே கண்டடைகிறீர்கள்‌. 
காற்றில்‌ விழும்‌ ஆலம்பழ மழையில்‌ ஒன்றிரண்டை 
நீங்கள்‌ எடுத்துக்கொள்கிறீர்கள்‌. நான்‌ மிகையாகப்‌ 
பேசுவது அதற்காகவே” என்றான்‌. 


அவர்கள்‌ செல்வதற்காக தேர்‌ ஒருங்கியிருந்தது. 
“இப்போது உங்கள்‌ உள்ளம்‌ என்‌ சொற்கள்‌ வழியாகவே 
செயல்பட்டுக்கொண்டிருக்கிறது. இல்லையா? மெய்‌ 
கூறுக!” என்றான்‌ உஜ்வலன்‌. “ஆம்‌” என்றான்‌ சுகோத்ரன்‌. 
சிரித்தபடி “ஆம்‌ என நானும்‌ அறிவேன்‌... நீங்கள்‌ என்‌ 
சொற்களில்‌ எவற்றை உங்கள்‌ சொற்களென 
அறிகிறீர்கள்‌ என்பதை மட்டுமே என்னால்‌ 
புரிந்துகொள்ள முடிந்ததில்லை... நன்று. அதற்கும்‌ ஒரு 
வழி இருக்கும்‌” என்றான்‌ உஜ்வலன்‌. சுகோத்ரன்‌ 
பெருமூச்சுடன்‌ “நான்‌ அதற்கு எதையும்‌ 
நம்பியிருக்கவில்லை. நம்‌ ஊழ்‌ எதிர்காலத்திலிருந்து 
ஊ௱றிப்பெருகி வந்து நம்மை அறையும்‌ ஒரு பேரலை. 
நான்‌ அத்திசை நோக்கி செவிகூர்கிறேன்‌” என்றான்‌. 


“அதுவும்‌ நிமித்தநூலில்‌ உள்ள வரிதான்‌” என்று 
உஜ்வலன்‌ சொன்னான்‌. “நிமித்தநூலில்‌ எப்பொருளும்‌ 
இல்லை. நான்‌ கற்று அறிந்தது அது மட்டுமே... நாம்‌ நம்‌ 
விழைவுகளை அதன்மேல்‌ ஏற்றிக்கொள்கிறோம்‌” 
என்றான்‌. “அதை என்னால்‌ நூறுமுறை சொல்லமுடியும்‌. 
நிகழ்காலத்தை முடிவுசெய்ய எதிர்காலத்தை 
எதிர்பார்ப்பதில்‌ எப்பொருளும்‌ இல்லை. அது கற்பனை. 
இறந்தகாலமே மெய்‌. நம்மால்‌ எண்ணியோ பேசியோ 
மாற்றிவிடமுடியாத புறம்‌ அது. அதன்‌ நெறிகளை 
மட்டுமே கருதுக! அதையே அறிந்தோர்‌ செய்வார்கள்‌.” 


அவர்கள்‌ யுதிஷ்டிரனின்‌ குடிலை அடைந்தபோது 
வாயிலில்‌ யுயுத்ஸு அவர்களுக்காக காத்து 
நின்றிருந்தான்‌. அவர்களை வந்து எதிர்கொண்டு 
“மூத்தவர்‌ காத்திருக்கிறார்‌. நீர்க்கடனுக்கான ஏற்பாடுகள்‌ 
நடந்துகொண்டிருக்கின்றன... அவர்‌ சற்று பதற்றத்தில்‌ 
இருக்கிறார்‌. யாதவ அரசிக்கு ஏதோ ஆகிவிட்டிருக்கிறது. 
அது என்னவென்று அறிந்துவர மூத்தவர்‌ அர்ஜுனன்‌ 
நேரில்‌ சென்றிருக்கிறார்‌. என்ன நிகழவிருக்கிறதென்று 
எவருக்கும்‌ தெரியவில்லை... சுருக்கமாகவே 
பேசிக்கொள்ளுங்கள்‌” என்றான்‌. சுகோத்ரன்‌ “ஆம்‌” 


என்றான்‌. “நான்‌ பேசுகிறேன்‌” என்று உஜ்வலன்‌ 
சொன்னான்‌. “சுருக்கமாகப்‌ பேசுவது என்‌ வழக்கம்‌... 
பேசிப்பேசி நான்‌ சுருக்கிக்கொள்கிறேன்‌.” 


அவர்கள்‌ குடிலுக்குள்‌ நுழைந்தார்கள்‌. உள்ளே 
யுதிஷ்டிரன்‌ மட்டும்‌ தரையிலிட்ட பாயில்‌ 
அமர்ந்திருந்தார்‌. சிறிய மூங்கில்மேடையில்‌ சுவடியை 
வைத்து படித்துக்கொண்டிருந்தார்‌. ஏழு நெய்த்திரி இட்ட 
விளக்கு மலர்க்கொத்துபோல்‌ அசைவிலாச்‌ சுடர்களுடன்‌ 
நின்றிருந்தது. அவர்‌ நிமிர்ந்து நோக்கியபோது 
சுகோத்ரனை அடையாளம்‌ காணவில்லை. அவருக்கு 
வருகையை அறிவித்திருந்தபோதும்‌ உள்ளம்‌ அதை 
தொடவில்லை. யுயுத்ஸு முன்னால்‌ சென்று “இளைய 
பாண்டவர்‌ சகதேவனின்‌ மைந்தர்‌ சுகோத்ரன்‌ 
வந்துள்ளார்‌. அவருடைய சாலைமாணாக்கரான 
உஜ்வலன்‌ உடனிருக்கிறார்‌” என அறிமுகம்‌ செய்தான்‌. 


யுதிஷ்டிரன்‌ புன்னகையுடன்‌ சுகோத்ரனை நோக்கி வருக 
என கைகாட்டினார்‌. அவர்கள்‌ அருகே சென்றனர்‌. 
சுகோத்ரன்‌ குனிந்து யுதிஷ்டிரனின்‌ கால்களைத்‌ தொட்டு 
வணங்கினான்‌. யுதிஷ்டிரன்‌ “நீளாயுள்‌ கொள்க! 
நிறைவுறுக!” என வாழ்த்தினார்‌. உஜ்வலனை வணங்கி 
“உத்தமரே, இங்கே தங்கள்‌ வருகை சிறப்புறுக!” என்றார்‌. 
உஜ்வலன்‌ அவரை கை தாக்கி வாழ்த்தினான்‌. “இன்று 
மாலைதான்‌ வந்து இறங்கினார்கள்‌, மூத்தவரே. இரவு 
கடந்ததும்‌ நீர்க்கடனுக்குரிய நேரம்‌ உருவாகிவிடும்‌ 
என்பதனால்‌ இப்போதே வந்திருக்கிறார்கள்‌” என்றான்‌ 
யுயுத்ஸு. 


யுதிஷ்டிரன்‌ சற்றே சலிப்புடன்‌ “இன்றுவரை இந்நிகழ்ச்சி 
நடைபெறுமா என்ற ஐயம்‌ நீடிக்கிறது. தடைகள்‌ 
எழுந்தபடியே உள்ளன... கணித்தளிக்கும்படி உன்‌ 
தந்தையிடம்‌ கேட்டேன்‌. அவனால்‌ அவனுடைய உளை 
கணிக்கவியலாது என்றான்‌” என்றார்‌ யுதிஷ்டிரன்‌. “நீ 
கணிக்க முடியுமா பார்‌” என்று சுகோத்ரனிடம்‌ சொன்னார்‌. 
சுகோத்ரன்‌ “இது என்‌ ஊழும்கூட” என்றான்‌. யுதிஷ்டிரன்‌ 
“ஆம்‌” என்றார்‌. உஜ்வலன்‌ “அவருடைய அலை 
முடிவுசெய்யவேண்டிய தருணம்‌ இது... அரசே, சுகோத்ரன்‌ 
நாளை தன்‌ மூதாதையருக்கும்‌ உடன்பிறந்தாருக்கும்‌ 
நீர்க்கடன்‌ செய்யவிருக்கிறாரா?” என்றான்‌. “ஆம்‌, 
செய்யவேண்டியதுதான்‌... அதற்காகவே அவன்‌ 
அழைக்கப்பட்டான்‌” என்றார்‌ யுதிஷ்டிரன்‌. 


“எனில்‌ எவ்வண்ணம்‌? அஸ்தினபுரியின்‌ இளவரசனாக 
கங்கணம்‌ அணிந்துகொண்டா?” என்று உஜ்வலன்‌ 


கேட்டான்‌. “அதெப்படி? அவன்‌ இன்னமும்‌ தன்‌ 
கல்விநிலையின்‌ புரிநூலை கழற்றவில்லையே” என்றார்‌ 
யுதிஷ்டிரன்‌. “அதை கழற்றிவீசலாம்‌. அவர்‌ ஷத்ரியர்‌... 
அவருக்கு அப்படி நெறியெல்லாம்‌ இல்லை” என்றான்‌ 
உஜ்வலன்‌. “அஸ்தினபுரியின்‌ எஞ்சிய ஒரே இளவரசன்‌ 
என்னும்‌ நிலையில்‌ அவருக்கு உரிமையுள்ளது அந்தக்‌ 
கங்கணம்‌.” யுதிஷ்டிரன்‌ விழிகள்‌ மாறுபட உஜ்வலனை 
நோக்கி “இதைச்‌ சொல்லவா வந்தீர்கள்‌?” என்றார்‌. “ஆம்‌, 
இது என்‌ கடமை என்றே வந்தேன்‌” என்றான்‌ உஜ்வலன்‌. 


யுதிஷ்டிரன்‌ சுகோத்ரனிடம்‌ “நீ கல்விநிலைக்குச்‌ 
செல்கையில்‌ துறந்துசென்றாய்‌ என 
எண்ணிக்கொண்டேன்‌. இல்லை எனில்‌ நீயே அம்முடிவை 
எடுக்கலாம்‌. எனக்கு மாற்றுச்சொல்‌ இல்லை” என்றார்‌. 
சுகோத்ரன்‌ சில கணங்கள்‌ எண்ணிவிட்டு “நான்‌ நாளை 
அந்த முடிவை சொல்கிறேன்‌, தந்தையே” என்றான்‌. 
“நாளை காலைக்குள்‌ சொல்‌” என்றார்‌ யுதிஷ்டிரன்‌. 
சுகோத்ரன்‌ தலைவணங்கி “ஆம்‌” என்றான்‌. உஜ்வலன்‌ 
“நாங்கள்‌ வெளியே சென்று கலந்தாடி உடனே கூட வந்து 
சொல்லமுடியும்‌” என்றான்‌. “இல்லை, பொழுதிருக்கிறது” 
என்றார்‌ யுதிஷ்டிரன்‌. 

தெளம்யரின்‌ மாணவர்கள்‌ இருவர்‌ ஆணை கேட்க 
வெளியே வந்து நிற்பதாக ஏவலன்‌ வந்து சொன்னான்‌. 
யுதிஷ்டிரன்‌ அவர்களை கையசைவால்‌ உள்ளே 
அழைக்க சுகோத்ரனும்‌ உஜ்வலனும்‌ வணங்கி 
வெளியேறினர்‌. வெளியே வந்ததுமே உஜ்வலன்‌ “என்ன 
சொன்னீர்கள்‌ என எண்ணித்தான்‌ கூறினீர்களா? நாவில்‌ 
உளம்‌ அமையாத நீங்கள்‌ கற்ற நிமித்தநூல்தான்‌ என்ன?” 
என்று சீறினான்‌. “நீங்கள்‌ உறுதியாக ஏதும்‌ 
சொல்லவில்லை என்பதே பிழையான ஒரு குறிப்பு. நாடு 
கைகொள்பவருக்கு முதலில்‌ தேவை உறுதி...” என்றான்‌. 


“நான்‌ நாடு கைக்கொள்வேனா என்று சொல்லத்‌ 
தெரியவில்லை” என்றான்‌ சுகோத்ரன்‌. “உங்கள்‌ உள்ளம்‌ 
நிமித்தநூலில்‌ சிக்கிக்‌ கிடக்கிறது. முதலில்‌ அதை 
மறந்துவிடுங்கள்‌” என்றான்‌ உஜ்வலன்‌. சுகோத்ரன்‌ “என்‌ 
இயல்பு அவ்வண்ணம்‌ போலும்‌” என்றான்‌. “இல்லை, 
அதில்‌ நீங்கள்‌ இறக்கிவிடப்பட்டிருக்கிறீர்கள்‌. அது ஒரு 
சூழ்ச்சி என்றே எண்ணத்தோன்றுகிறது. எத்தனை 
நம்பிக்கையுடன்‌ அரசர்‌ ஆணையிடுகிறார்‌, நாளை வரை 
பொழுதுள்ளது என்று. என்ன பொருள்‌ அதற்கு? அவர்‌ 
அறிந்திருக்கிறார்‌, இதிலிருந்து மீள்வது எளிதல்ல என்று. 
ஷத்ரியரே, ஒன்று அறிக! மானுடன்‌ தன்‌ ஊழிலிருந்தும்‌ 
உறவிலிருந்தும்கூட விடுபடலாம்‌. தான்‌ 


கற்றறிந்தவற்றிலிருந்து விடுபடுவது மிகமிகக்‌ கடினம்‌...” 


“ஏனென்றால்‌ தானறிந்த கல்வி தான்‌ அறிந்தது 
என்பதனாலேயே தன்னுடையதாகிவிடுகிறது. 
தன்னுடையது எதையும்‌ நம்பிச்‌ சூடிக்கொள்வதும்‌ 
அதன்பொருட்டு நிலைகொள்வதும்‌ மானுட இயல்பு. 
தான்‌ அடைபட்ட கூண்டை தன்‌ உடைமை என 
விலங்குகள்‌ நினைக்கும்‌ என்பார்கள்‌... மீறுக, 
வெளிவருக! அறிவென்பது கூண்டு. மெய்யறிவு என்பது 
அதிலிருந்து வெளியேறுவது” என்றான்‌ உஜ்வலன்‌. 
“வெளியேற ஒரே வழிதான்‌. தன்னை கிழித்துக்கொண்டு 
அனைத்தையும்‌ உடைத்துக்கொண்டு வெளியே பாய்தல்‌. 
கணநேரத்தில்‌ வெடித்தெழுதல்‌. அறிவின்‌ கூண்டில்‌ 
இருந்து அறிவைக்கொண்டு வெளியேறலாம்‌ என 
எண்ணும்‌ அறிவின்மைதான்‌ அறிவு அளிக்கும்‌ 
மாயைகளில்‌ முதன்மையானது. அறிந்து அறிந்து 
எவரும்‌ அறிவை கடக்க முடியாது. அறிவைக்‌ கடத்தல்‌ 
என்பது ஓர்‌ அறிதல்நிலை அல்ல. அது ஒரு மீறல்‌. ஓர்‌ 
ஆதல்‌. வேறேதும்‌ அல்ல.” 


குடில்வரை அவர்கள்‌ பேசிக்கொண்டே சென்றார்கள்‌. 
உஜ்வலனால்‌ பேசாமலிருக்க முடியவில்லை. அடுத்தநாள்‌ 
செய்யவேண்டியவை என்னென்ன என அவன்‌ 
சொற்களாலேயே வகுத்துக்கொண்டிருந்தான்‌. அவர்கள்‌ 
குடிலை அடைந்தபோது அவன்‌ பேசிக்‌ 
களைத்திருந்தான்‌. உணவு உண்டபின்‌ உடனே படுத்து 
அவன்‌ துயில்கொள்ளலானான்‌. சுகோத்ரன்‌ 
திண்ணையில்‌ இருளை நோக்கியபடி மடிமேல்‌ 
கைகோத்து அமர்ந்திருந்தான்‌. 


முதல்முறையாக உவகை என்னும்‌ சொல்லின்‌ பொருளை 
அறிந்தான்‌. இதுதான்‌ மகிழ்ச்சியா, இதைத்தேடியா 
மானுடர்‌ இத்தனைநாள்‌ ஓடுகிறார்கள்‌ என்று 
வியந்துகொண்டான்‌. ஆம்‌, இதற்காக எதையும்‌ 
செய்யலாம்‌. இதற்காக பொறாமை கொள்ளலாம்‌. 
வஞ்சகமும்‌ செய்யலாம்‌. மானுடனாக வாழ்வதில்‌ 
இத்தனை இனிமை இருக்கையில்‌ ஏன்‌ நினைவறிந்த 
நாள்முதல்‌ மனம்‌ சுளித்தபடியே வாழ்ந்தேன்‌? காற்றுக்கு 
எதிர்த்து நின்று முறுக்கிக்கொண்ட மரம்போன்றவன்‌ 
நான்‌. என்னை தொலைவில்‌ காண்பவர்கள்‌ கூட 
என்னிலிருக்கும்‌ அந்த முறுக்கத்தைக்‌ 
கண்டுகொள்வார்கள்‌. இதோ என்‌ அகம்‌ புரியவிழ்கிறது. 
இதோ கூட்டின்‌ விளிம்புக்கு வந்த பூங்குஞ்சு தயங்கி 
சிறகடித்து காற்றிலெழுகிறது. 


மீண்டும்‌ வாழ்க்கை தொடங்கியது. புதிய கிருபி பழைய 
உடலின்‌ மட்கிய சுள்ளிகளில்‌ இருந்து பசுந்தளிரென 
முளைத்தெழுந்தாள்‌. குலத்தாலும்‌ தன்னறிவாலும்‌ 
கல்வியாலும்‌ பெற்றவை அனைத்தையும்‌ உதறிவிட்டு 
அச்சமும்‌ பேதைமையும்‌ கொண்டவளாக ஆனாள்‌. 
பேதைச்‌ சிறுமியாக ஒருகணமும்‌ நூறுபெற்ற 
மூதன்னையாக மறுகணமும்‌ தோன்றினாள்‌. 
அவளுடைய நாக்கு நூறுமடங்கு சுவைத்தேட்டம்‌ 
கொண்டது. அனைத்தையும்‌ உண்டுவிட விரும்புபவள்‌ 
போல நாக்கைச்‌ சுழற்றிக்கொண்டாள்‌. முலைகுபிக்கும்‌ 
குழந்தையின்‌ முகம்‌ பெற்றாள்‌. அவளுடைய 
சின்னஞ்சிறு அச்சங்கள்‌, நீர்ப்பாசிப்படலமென படர்ந்து 
அலையடிக்கும்‌ ஐயங்கள்‌ அவனை ஆண்மகனாக்கின. 
தன்‌ புயங்களால்‌ அவளை அணைத்துக்கொள்கையில்‌ 
அவை இரும்பாலான வேலிச்சுற்றுகளாக ஆவதைக்‌ 
கண்டான்‌. 


கிருபி குதிரைகளையே கனவுகண்டாள்‌. “இங்கே என்‌ 
மைந்தன்‌ பிறப்பான்‌ என்பதை என்‌ அகம்‌ 
அறிந்திருந்தது. ஆகவேதான்‌ இவ்வூரில்‌ இறங்கச்‌ 
சொன்னேன்‌” என்று அவன்‌ தோளில்‌ சாய்ந்தபடி 
சொன்னாள்‌. “நான்‌ பிறந்ததும்‌ உங்களைக்‌ 
கைப்பிடித்ததும்‌ எல்லாம்‌ அவன்‌ வருகைக்காகத்தான்‌ 
என்று உணர்கிறேன்‌.” ஆனால்‌ அவ்வெண்ணங்களின்‌ 
எழுச்சியிலிருந்து விரைவிலேயே சரிந்திறங்குவாள்‌. 
“அப்படியென்றால்‌ என்னை ஏன்‌ இத்தனை நாள்‌ 
காக்கவைத்தான்‌? ஏன்‌ என்னை இவ்வெல்லை வரை 
கொண்டுவந்தான்‌? அத்தனை குரூரமானவனா அவன்‌? 
அவனையா நான்‌ சுமந்துகொண்டிருக்கிறேன்‌?” என தன்‌ 
வயிற்றை ஓங்கி அறையத்‌ தொடங்குவாள்‌. அவள்‌ 

[nage] சுகோத்ரன்‌ இருளில்‌ மெல்லிய அசைவொன்று 
தெரிவதைக்கண்டு விழி கூர்ந்தான்‌. அசைவு உருவென 
மாறுவதற்கு உள்ளம்‌ சென்று அதைத்‌ 
தொடவேண்டியிருக்கிறது. உரு பொருள்கொள்வதற்கு 
மேலும்‌ ஒரு சிறு தாவல்‌. விதுரர்‌ என்று உணர்ந்ததும்‌ 
அவன்‌ எழுந்து நின்றான்‌. மெல்லிய கூனலுடன்‌, 
விரைந்த சிற்றடிகளுடன்‌ விதுரர்‌ நடந்து வந்தார்‌. 
அவருடைய கால்களில்‌ ஏதோ சிறு குறைபாடு 
இருப்பதுபோல்‌ நடை ஒருபக்கமாக இழுத்தது. 
அருகணைந்து, நடந்து வந்ததன்‌ அலுப்புடன்‌ 
நீள்மூச்செறிந்து “விழித்திருப்பீர்களா என்ற ஐயம்‌ 
ஏற்பட்டது” என்றார்‌. “துயில்கொள்ள இயலவில்லை” 
என்று சுகோத்ரன்‌ சொன்னான்‌. 


“ஆம்‌, இன்று இந்த பகுதியில்‌ எவரும்‌ 
துயில்கொள்வார்கள்‌ என்று தோன்றவில்லை. 
அனைவருமே பதற்றத்திலிருக்கிறார்கள்‌” என்றார்‌ 
விதுரர்‌. “ஏன்‌?” என்று கேட்டான்‌ சுகோத்ரன்‌. அவனுக்கு 
அவர்‌ கூறப்போவதில்‌ ஆர்வமிருக்கவில்லை. அவரிடம்‌ 
பேசவே பிடிக்கவில்லை. எவரிடமும்‌ பேசப்‌ 
பிடிக்கவில்லை. “மிகையான ஆட்சியின்‌ சிக்கல்‌” என்றார்‌ 
விதுரர்‌. “ஒரு செயல்‌ சிறப்பாக நடக்கவேண்டுமென்றால்‌ 
முதன்மைமேலிடத்திலிருந்து மிகக்‌ குறைவான 
ஆணைகள்‌ இடப்படவேண்டும்‌. வழிகாட்டுதல்கள்‌ 
மட்டுமே அந்த ஆணையில்‌ இருக்கவேண்டும்‌. 
செயல்முறையை அதைச்‌ செய்பவர்களே 
முடிவெடுக்கவேண்டும்‌. செய்பவர்களுக்குள்‌ 
முரண்பாடுகள்‌ வரும்‌. அவற்றை அவர்களே 
தீர்த்துக்கொள்ளவேண்டும்‌. அதனூடாகவே அவர்கள்‌ 
ஒருவரை ஒருவர்‌ கண்டுகொள்கிறார்கள்‌. ஒருவரை 
ஒருவர்‌ நிரப்பி இசைந்து ஓர்‌ செயல்படும்‌ அமைப்பாக 
மாறுகிறார்கள்‌.” 


“மேலிடத்தில்‌ இருந்து மிகையாக ஆணைகள்‌ 
அளிக்கப்பட்டால்‌ ஒவ்வொருவருக்கும்‌ இறுக்கமான 
செயல்முறைகள்‌ அமைந்துவிடுகின்றன. மீற 
முடியாதவை. அவை ஒவ்வொருவருக்கும்‌ ஒவ்வொரு 
தருணத்தில்‌ அளிக்கப்பட்டவை. எனவே அவை 


பிறிதொன்றுடன்‌ இசைவு கொள்வதில்லை. ஆகவே 

ஒவ்வொரு செயல்தளமும்‌ பிறிதொன்றுடன்‌ 

முரண்பட்டுக்கொண்டிருக்கும்‌. ஒவ்வொருவரும்‌ தாங்கள்‌ 

செய்வதே அறுதியானதென்றும்‌, முறையான 

எ வவ ன. இயங்குவதாகவும்‌ எண்ணிக்கொண்டு 
றரை முழுமையாகவே புறக்கணிப்பார்கள்‌” என்று 

விதுரர்‌ சொன்னார்‌. 


அவனுக்கு ஆர்வம்‌ வந்தது. “இங்கு இதை தெரிந்தவர்‌ 
எவருமில்லையா?” என்றான்‌. “யுயுத்ஸுவுக்கு தெரியும்‌. 
நெடுங்காலம்‌ என்னுடன்‌ பணியாற்றியவன்‌. ஆனால்‌ 
அவன்‌ இங்கு பெரிதாக எதுவும்‌ செய்ய இயலாது. 
யுதிஷ்டிரன்‌ அனைத்தையும்‌ தானே செய்வதாக 
எண்ணிக்கொண்டிருக்கிறார்‌. ஒவ்வொரு நாளும்‌ 
எண்ணி எண்ணி புதிய க்கல்‌ ப்‌ அளிக்கிறார்‌. 
அந்த ஆணைகளை அவரே மாற்றுகிறார்‌. 
அனைவராகவும்‌ நின்று அவரே எண்ணி அனைத்தையும்‌ 
முற்றாக வடித்துவிடுகிறார்‌. முற்றாகவே வடித்துவிட்ட 
ஒன்று எப்படி பிழையாகும்‌ என அவர்‌ சினம்கொள்கிறார்‌. 
முற்றாக வடிக்கப்பட்ட பின்‌ அது இயங்கமுடியாது, பிழை 
என்று மட்டுமே அதில்‌ இயக்கம்‌ இருக்கமுடியும்‌ என்று 
அவருக்குச்‌ சொல்ல முடியவில்லை” என்றபடி விதுரர்‌ 
திண்ணையில்‌ சாய்ந்து அமர்ந்தார்‌. 


அவர்‌ அருகே சுகோத்ரன்‌ அமர்ந்தான்‌. “நாளைக்‌ காலை 
சடங்குகள்‌ தொடங்கவிருக்கின்றன. உண்மையில்‌ இது 
ஒரு பெரிய நிகழ்வே அல்ல. அரசர்கள்‌ ஐவர்‌ நீர்க்கடன்‌ 
அளிக்கிறார்கள்‌. அதன்பின்‌ இங்குள்ள படைவீரர்களும்‌ 
ஏவலர்களும்‌ பிறரும்‌ நீர்க்கடன்‌ அளிக்கிறார்கள்‌. 
இதைவிட பலநூறு மடங்கு பெரிய நீர்க்கடன்‌ நிகழ்வுகள்‌ 
அஸ்தினபுரியிலும்‌ இந்திரப்பிரஸ்தத்திலும்‌ பாரதவர்ஷம்‌ 
முழுக்கவும்‌ நடந்துகொண்டிருக்கின்றன. அவற்றை 
எவரும்‌ ஆணையிட்டு ஒருங்கிணைத்து 
நடத்துவதில்லை. தன்னியல்பாகவே அவை 
நிகழ்கின்றன, நன்றாகவே முடிகின்றன” என்று விதுரர்‌ 
சொன்னார்‌. 


“பிறகு இங்கு மட்டும்‌ ஏன்‌ ஒருங்கிணைப்பு?” என்று 
சுகோத்ரன்‌ கேட்டான்‌. “ஒருங்கிணைக்காவிட்டால்‌ 
ஒவ்வொன்றும்‌ தன்னியல்பாக நிகழும்‌. மேல்கீழ்‌ என்னும்‌ 
அடுக்கு உண்மையில்‌ எவ்வாறோ அப்படி அமையும்‌. 
அங்கே முறைமைகள்‌ நிகழாது” என்றார்‌ விதுரர்‌. 
“சிதைவுகள்‌ இருக்குமா?” என்றான்‌ சுகோத்ரன்‌. 
“இருக்காது. ஏனெனில்‌ என்ன 
செய்யவேண்டுமென்பதிலும்‌ எவ்வாறு அதிலிருந்து 


மீள்வதென்பதிலும்‌ அங்கு செல்லும்‌ ஒவ்வொருவருக்கும்‌ 
ஒரு தெளிவிருக்கிறது. அதற்கு ஊறு விளைவிக்கும்‌ 
எதையும்‌ செய்யக்கூடாது என்று அவர்கள்‌ அறிவார்கள்‌. 
ஆகவே முட்டி மோதி ஒருவரை ஒருவர்‌ நிகர்‌ 
செய்துகொண்டு ஒரு அமைப்பாக மாறி அச்செயலை 
செய்து மீள்வார்கள்‌. மிகக்‌ குறைவான குழப்பங்களும்‌ 
அரிதாக சில முரண்பாடுகளும்‌ மட்டுமே எழும்‌.” 


“நான்‌ வரும்‌ வழியில்‌ கங்கைக்கரை முழுக்க அவ்வாறு 
நீர்க்கடன்கள்‌ நிகழ்ந்துகொண்டிருப்பதை கண்டேன்‌. 
பலர்‌ கங்கையில்‌ விழுந்து உயிர்‌ துறக்கிறார்கள்‌ என்று 
அறிந்தேன்‌” என்று சுகோத்ரன்‌ சொன்னான்‌. “ஆம்‌, அது 
அவர்களின்‌ முடிவு. அதை நாம்‌ ஒன்றும்‌ செய்ய முடியாது. 
அதையும்‌ இந்நீர்க்கடனின்‌ ஒரு பகுதியாகக்‌ கொள்வதே 
முறையாகும்‌” என்றார்‌ விதுரர்‌. அவர்கள்‌ அப்பேச்சால்‌ 
இயல்புநிலைக்கு மீண்டுவிட்டிருந்தனர்‌. சுகோத்ரன்‌ 
முன்பிருந்த உள இறுக்கத்தை இழந்து தானும்‌ உடலை 
எளிதாக்கி இயல்பாக அமர்ந்தான்‌. விதுரர்‌ 
பெருமூச்சுவிட்டார்‌. இயல்படைந்ததுமே சுகோத்ரன்‌ 
சோர்வையும்‌ அடைந்தான்‌. 


“போருக்குப்‌ பிந்தைய தற்கொலைகள்‌... அதைப்போல 
விந்தையான பிறிதில்லை” என்று சுகோத்ரன்‌ 
சொன்னான்‌. “போருக்குப்‌ பின்‌ எஞ்சுபவர்களில்‌ ஒரு 
பகுதியினர்‌ தங்களை அழித்துக்கொள்கிறார்கள்‌. இரு 
வகையில்‌” என்று விதுரர்‌ சொன்னார்‌. “களத்திலேயே 
உடனடியாக வாளை எடுத்து கழுத்தில்‌ 
பாய்ச்சிக்கொள்பவர்கள்‌ சிலர்‌ உண்டு. பின்னர்‌ ஏதோ 
ஒரு கணத்தில்‌ உடனடியாக முடிவெடுத்து நீரில்‌ பாய்ந்து 
மறைபவர்கள்‌, எரிபுகுபவர்கள்‌ என பலர்‌ உண்டு. அது 
ஒரு உள அழுத்தத்தின்‌ உச்ச வெடிப்பு. ஆனால்‌ கொடியது 
ஒன்றுண்டு, கணந்தோறும்‌ அத்துயரத்தை 
ஒத்திப்போடுதல்‌. அதன்‌ பொருட்டு ஏதேனும்‌ ஒன்றைப்‌ 
பற்றிக்கொள்ளுதல்‌. அகிபீனாவை, மதுவை, 
சிவமூலியை.” 


“அது வெளித்தெரிவது. வெளித்தெரியாதவை மேலும்‌ 
சில உண்டு” என்றார்‌ விதுரர்‌. “பலர்‌ ஏதேனும்‌ 
செயல்களை அவ்வாறு பற்றிக்கொள்கிறார்கள்‌. 
தெய்வங்களைப்‌ பற்றிக்கொள்பவர்களும்‌ உண்டு” 
என்றார்‌. “அது நன்றல்லவா?” என்றான்‌ சுகோத்ரன்‌. 
“இல்லை, அவ்வாறு எதையேனும்‌ ஒன்றை 
பற்றிக்கொண்டு ஒன்றையே மிகுதியாக செய்பவர்கள்‌ 
தங்கள்‌ ஆளுமையை ஒடுக்கிக்கொள்கிறார்கள்‌. 
கையையோ காலையோ சேர்த்துக்கட்டி நெடுநாட்கள்‌ 


வாழ்வதுபோல அது. விரைவிலேயே அவர்கள்‌ ஆளுமை 
குறுகிவிடுகிறது. அதுவும்‌ ஒருவகையான 
தற்கொலைதான்‌. போருக்குப்‌ பின்‌ பெரும்பாலானவர்கள்‌ 
எவ்வாறோ குறுகிச்‌ சிறுத்துவிடுகிறார்கள்‌” என்றபின்‌ 
“பாண்டவர்களும்‌ அவ்வாறே பட கடத்து வதும்‌ 
வாய்ப்புகளே மிகுதி” என்றார்‌ விதுரர்‌. 


“ஐவருமா?” என்று சுகோத்ரன்‌ கேட்டான்‌. “ஆம்‌, 
அவர்களுக்கு வேறு வழியில்லை” என்று விதுரர்‌ 
கூறினார்‌. சுகோத்ரன்‌ பெருமூச்சுவிட்டான்‌. “யுதிஷ்டிரன்‌ 
நிலையழிந்திருக்கிறார்‌. அவர்‌ பிறப்பிக்கும்‌ 

ஆணை களிடம்‌ எந்த ஒத்திசைவும்‌ இல்லை. அதைக்‌ 
குறித்து என்னிடம்‌ ஏவலர்கள்‌ வந்து 
முறையிட்டுக்கொண்டே இருக்கிறார்கள்‌. என்‌ நாள்‌ 
முழுக்க அவர்‌ இடும்‌ ஆணைகளுக்குள்‌ எவ்வாறு ஒரு 
ஒத்திசைவைக்‌ கண்டடைவது என்பதிலேயே 
செலவிடப்படுகிறது. அரசரின்‌ ஆணையை தவிர்க்கும்‌ 
ஆற்றல்‌ எனக்கில்லை. அதை நான்‌ இயற்றுவதும்‌ 
கூடாது. ஆகவே அவருடைய ஆணைகளுக்குள்‌ ஓர்‌ 
இசைவு ஏற்படும்படி புதிய சில ஆணைகளை நான்‌ 
இடவேண்டியிருக்கிறது. மிக எளிய ஒரு செயல்‌ இவ்வாறு 
சில செயல்சார்ந்த முரண்பாடுகளினால்‌ 
ஆற்றுவதற்கரிதாக மாறிவிட்டிருக்கிறது” என்றார்‌. 


சுகோத்ரன்‌ மெல்ல நகைத்து “இதை நான்‌ தெளம்ரரின்‌ 
கல்விநிலையத்தில்‌ கற்றபோது சொல்வார்கள்‌. 
எடையற்ற ஒரு பொருளை கீழே வைத்து ஐவர்‌ அழுத்த 
ஐவர்‌ தூக்கவேண்டும்‌ என்பார்கள்‌. எவராலும்‌ அதை 
தூக்க இயலாது. அசைக்க கூட சில தருணங்களில்‌ 
இயலாது” என்றான்‌. “ஆம்‌, அதுதான்‌ 
நிகழ்ந்துகொண்டிருக்கிறது” என்று விதுரர்‌ கூறினார்‌. 
சுகோத்ரன்‌ மேலும்‌ சிரித்து “விந்தைதான்‌. பல லட்சம்‌ பேர்‌ 
கூடி போரிட்டு வென்ற ஒரு பெருநிகழ்வு இங்கு 
ஒருங்கிணைக்கப்பட்டிருக்கிறது. ஆனால்‌ ஒரு 
சின்னஞ்சிறு நிகழ்வை ஒருங்கிணைக்க தடுமாறிக்‌ 
கொண்டிருக்கிறோம்‌” என்றான்‌. “இன்றிருப்பவர்களே 
வேறு... போர்‌ ஒரு சூளை... எரிந்து உருகி 
உருவழிந்தவர்கள்‌ இங்கே இருப்பவர்‌ அனைவரும்‌” 
என்றார்‌ விதுரர்‌. 


“இதற்குள்‌ இப்போரின்‌ பேருரு பற்றி முடிவிலாத 
கதைகளை சூதர்கள்‌ பாடத்தொடங்கிவிட்டிருக்கிறார்கள்‌. 
எங்கள்‌ நிமித்திக நிலையில்‌ அவ்வாறு பாடல்களை 
பாடுவதற்கும்‌ போர்ப்பரணிகளை உருவாக்குவதற்கும்‌ 
தடை உள்ளது. ஆயினும்‌ ஒவ்வொருவரும்‌ அதை கேட்க 


விழைகிறார்கள்‌. எப்போதேனும்‌ எவரேனும்‌ சூதர்‌ 
அவ்வழியாக வந்தால்‌ அவரை இழுத்துக்கொண்டுவந்து 
அருகிலிருக்கும்‌ காட்டில்‌ அமர்ந்து இளைஞர்கள்‌ கூடி 
சூழ்ந்து அதைக்‌ கேட்டு மகிழ்கிறார்கள்‌. உளம்கிளர்ந்து 
தங்களுக்குள்‌ பாடிக்கொண்டே இருக்கிறார்கள்‌” என்றான்‌ 
சுகோத்ரன்‌. 


“ஏன்‌ போர்ப்பரணிக்கு தடை?” என்று விதுரர்‌ கேட்டார்‌. 
“சூதர்களின்‌ இரு பணிகள்‌ இசைபாடுவதும்‌ நிமித்திகம்‌ 
நோக்குவதும்‌. நிமித்தம்‌ நோக்குபவனுடைய வழி வேறு, 
இசை பாடுபவனுடைய வழி வேறு. நிமித்தம்‌ 
நோக்குபவன்‌ புறத்தை முற்றாக மறுத்து உள்ளே 
குவியவேண்டும்‌. இசைப்பாடகன்‌ புறம்‌ நோக்கி 
விரிந்துகொண்டே இருக்கவேண்டும்‌. இசைப்பாடலுக்குச்‌ 
செல்பவன்‌ தன்‌ நிமித்தத்தில்‌ ஒரு பகுதியை இழந்தே 
அங்கு செல்கிறான்‌ என்கிறார்கள்‌. இங்கு என்ன 
நிகழ்கிறது என்பது ஒரு நிமித்திகனுக்கு எவ்வகையிலும்‌ 
பொருட்டல்ல, இங்குள்ள அனைத்தும்‌ கருக்கொள்ளும்‌ 
அங்கு என்ன நிகழ்கிறது என்பதே அவனுடைய கணிப்பு. 
அங்கு நிகழ்வனவற்றின்‌ நிழல்கள்‌ தான்‌ இங்கு 
க்வி என்று நிமித்தநூல்கள்‌ கூறுகின்றன” என்று 
சுகோத்ரன்‌ சொன்னான்‌. 


சில கணங்கள்‌ அவனை கூர்ந்து நோக்கிவிட்டு “மைந்தா, 
நீ நிமித்தநூல்‌ கற்க செல்வதற்கு என்ன தேவை 
இருந்தது?” என்று விதுரர்‌ கேட்டார்‌. “அறியேன்‌. அது 
நானறியா அகவையில்‌ எந்தை எடுத்த முடிவு. நான்‌ 
நினைவறிந்த நாள்‌ முதலே தெளம்ரரின்‌ 
கல்விச்சாலையிலேயே இருக்கிறேன்‌” என்றான்‌ 
சுகோத்ரன்‌. “அவருடன்‌ அமர்ந்து நிமித்தநூலை 
பிறிதொன்றறியாமல்‌ கற்றேன்‌. இப்போது 
எண்ணுகையில்‌ அவர்‌ நிமித்தநூல்களை படித்துக்‌ 
கொண்டிருக்கையில்‌ அவர்‌ முகத்திலிருக்கும்‌ அந்தப்‌ 
பெரும்‌ உவகையை அருகிலிருந்து கண்டதுதான்‌ எனக்கு 
அதில்‌ ஆர்வத்தை உருவாக்கியது என்று தோன்றுகிறது. 
பிற தருணங்களில்‌ எவரிடமும்‌ அந்த பேருவகையை 
நான்‌ கண்டதில்லை” என்றான்‌ சுகோத்ரன்‌. 


“மனிதர்கள்‌ அறியும்தருணத்தில்‌ அன்றி வேறு 
எப்போதும்‌ அத்தனை மகிழ்ச்சியுடன்‌ இருப்பதை நான்‌ 
பார்த்ததில்லை” என சுகோத்ரன்‌ தொடர்ந்தான்‌. 
“உணவுண்கையில்‌, விளையாடுகையில்‌, போர்‌ 
பயில்கையில்‌, பெண்களுடன்‌ விளையாடுகையில்‌ 
ஒவ்வொருவரும்‌ மகிழ்ச்சியாக இருப்பதை 
பார்த்திருக்கிறேன்‌. நான்‌ என்‌ தந்தையர்‌ ஐவரையும்‌ 


அரிதாகவே கண்டிருக்கிறேன்‌. ஆகவே அவர்களை என்‌ 
கற்பனையில்‌ வரைந்துகொண்டேன்‌. அம்பு 
தொடுக்கையில்‌ வில்லவரிடம்‌ கூடும்‌ ஆழ்ந்த அமைதியே 
மூத்த தந்தை அர்ஜுனன்‌. கதை சுழற்றுகையில்‌ மூத்த 
தந்தை பீமசேனனின்‌ உடலெங்கும்‌ தசைகள்‌ 
அலைகொள்வதை அத்தனை மல்லரிடமும்‌ கண்டேன்‌. 
அரசர்‌ யுதிஷ்டிரன்‌ நூல்‌ நவில்கையில்‌ அவர்‌ முகத்தில்‌ 
உவகையும்‌ ஆவலும்‌ திகைப்பும்‌ மாறி மாறி எழுவதையும்‌ 
குருநிலையிலேயே சிலரிடம்‌ கண்டிருக்கிறேன்‌. ஆனால்‌ 
எந்தையின்‌ உலகு தெளம்ரருடையது. அது 
நிமித்தநூல்களில்‌ இருந்தது. ஒளியுடன்‌ வெடித்து எரியத்‌ 
தொடங்கிய ஒன்று அவ்வண்ணமே உறைந்து 
நின்றாற்போலிருக்கும்‌ அவர்‌ முகம்‌.” 


“அது என்‌ கற்பனைதான்‌. நான்‌ அந்நாட்களை எண்ணி 
எண்ணி வளர்த்து பெரிதாகப்‌ புனைந்து 
கொண்டிருக்கிறேன்‌ இன்று. சாளரங்களினூடாக 
ஆசிரியர்‌ நூல்நவில்வதை நோக்கிக்கொண்டிருப்பேன்‌. 
அது அவர்‌ மட்டும்‌ அடைவதா என்று முதலில்‌ ஐயம்‌ 
கொண்டிருந்தேன்‌. அத்தனை நிமித்திகர்களிடமும்‌ அது 
கூடுவதைக்‌ கண்டேன்‌. நிமித்திகன்‌ நிமித்தம்‌ 
உரைப்பதற்காக வரும்போது வெளிப்படுபவன்‌ அல்ல. 
அது அவனுள்‌ இருக்கும்‌ ஏரியிலிருந்து ஒரு குடம்‌ நீரை 
மொண்டு வெளியே அளிப்பதுதான்‌. நிமித்திகனின்‌ 
எல்லாச்‌ சொற்களிலும்‌ ஏரியின்‌ அலையும்‌ துமியும்‌ 
திகழ்கிறது. அவன்‌ விழிகளில்‌ அதன்‌ ஒளி 
வெளிப்படுகிறது.” 


நிமித்திகர்கள்‌ தங்கள்‌ இல்லத்தில்‌ ஒவ்வொரு நாளும்‌ 
நிமித்தநூல்‌ தேர்கிறார்கள்‌. தங்கள்‌ வாழ்நாளில்‌ 
பெரும்பகுதியை நூல்களில்‌ செலவிடுகிறார்கள்‌. 
தங்களை சூழ்ந்திருக்கும்‌ ஒவ்வொன்றுக்கும்‌ 
நிமித்தமென்ன என்று எண்ணுகிறார்கள்‌. இப்புடவி 
நிமித்தங்களால்‌ ஒன்று சேர்ந்து கட்டப்பட்டிருக்கிறது 
என்று அவர்களின்‌ நூல்கள்‌ கூறுகின்றன. இங்குள்ள 
மேடையில்‌ ஆடும்‌ பாவைகளை அவற்றின்‌ 
சரடுகளினூடாகவும்‌, சரடுகள்‌ வழியாக அவற்றை 
ஆளும்‌ விரல்களையும்‌ அறியமுயல்பவர்கள்‌. 
அவர்களிடம்‌ இருக்கும்‌ அந்த பேருவகையை கண்டு 
அதற்குள்‌ நுழைந்தேன்‌. குருநிலைக்குச்‌ சென்றபோது 
எனக்கு சொல்திருந்தவில்லை, மொழி படியவுமில்லை. 
ஆகவே சுவடிகளை படிப்பதுபோல்‌ நடிப்பேன்‌. 


குருநிலையில்‌ நான்‌ பிறருடைய விளையாட்டுக்குரிய 
குழவியாக வளர்ந்தேன்‌. ஒவ்வொருநாளும்‌ 


நூல்நவில்கை நிகழ்கையில்‌ சென்று 
அமர்ந்துகொள்வேன்‌. எண்ணும்‌ எழுத்தும்‌ 
பயிலும்போதே நாற்களக்‌ கணக்குகளையும்‌ கற்றேன்‌. 
என்னை நிமித்திகனாகவே எண்ணத்தலைப்பட்டேன்‌. 
ஒருநாள்‌ நான்‌ ஆசிரியர்‌ தன்‌ தனியறையில்‌ அமர்ந்து 
நூலாய்ந்து கொண்டிருப்பதைக்‌ கண்டேன்‌. அவர்‌ எழுந்து 
சென்றபின்‌ அவருடைய கையிலிருந்த நூலை எடுத்து 
பிரித்து அதன்‌ சொற்களைப்‌ படிக்கத்‌ தொடங்கினேன்‌. 
அது சூரியதேவரின்‌ பிரஹதாங்கப்‌ பிரதீபம்‌. 
துருவநிமித்தநெறியின்‌ முதல்‌ நூல்‌. துருவனின்‌ 
கதையை நான்‌ அறிந்திருந்தேன்‌. அந்நூல்‌ நிமித்திகர்‌ 
மட்டுமே அறிந்த துருவம்‌ என்னும்‌ மொழியில்‌ 
அமைந்தது. அதன்‌ சில எழுத்துக்களே எனக்குத்‌ 
தெரிந்திருந்தன. 


உள்ளே பிறிதொரு சுவடி தேடச்சென்றிருந்த ஆசிரியர்‌ 
திரும்பி வந்து என்‌ பின்னால்‌ நின்றிருந்தார்‌. அவர்‌ 
நிழலைக்‌ கண்டு நான்‌ திடுக்கிட்டு எழுந்தேன்‌. ஆசிரியர்‌ 
புன்னகையுடன்‌ என்‌ அருகணைந்து “மைந்தா, இவற்றில்‌ 
உனக்கு மெய்யாகவே ஆர்வம்‌ உள்ளதா?” என்றார்‌. “ஆம்‌” 
என்றேன்‌. “நிமித்தநூல்‌ நோக்குபவன்‌ ஒருபோதும்‌ 
வாளெடுத்து போரிட இயலாது என்பார்கள்‌” என்றார்‌. 
“எந்தை போரிடுகிறாரே” என்றேன்‌. “ஆம்‌, அவர்‌ 
போரிடுகிறார்‌. ஆனால்‌ உண்மையான போராளி அல்ல. 
சூதர்‌ பாடல்களில்‌ அவரும்‌ வீரர்‌ என 
புனையப்பட்டுள்ளது. ஏனென்றால்‌ அஸ்தினபுரியின்‌ 
மணிமுடி அவர்களிடம்‌ அமைந்துள்ளது. ஆனால்‌ 
அவரால்‌ போர்நடத்த இயலாது” என்றார்‌. 


“ஏன்‌? அவருடைய தோள்கள்‌ ஆற்றல்‌ அற்றவையா?” 
என்று நான்‌ கேட்டேன்‌. “மைந்தா, நாம்‌ 
கொல்லவிருப்பவனின்‌ முற்பிறவியும்‌ வருபிறவியும்‌ 
நமக்குத்‌ தெரியுமெனில்‌ அந்த வாளை எப்படி 
ஏந்துவோம்‌? எப்படி அவன்‌ தலைமேல்‌ இறக்குவோம்‌?” 
என்றார்‌. நான்‌ திகைத்து அமர்ந்திருந்தேன்‌. “நீ ஷத்ரியன்‌. 
உன்‌ ஷத்ரியப்‌ பண்பில்‌ பெரும்பகுதியை திரும்ப 
அளித்தே நீ நிமித்திகப்‌ பண்பை பெறமுடியும்‌. 
நிமித்திகன்‌ ஆகுகையில்‌ நீ அரசநிலையிலிருந்து 
எப்போதைக்குமென இறங்குகிறாய்‌” என்றார்‌. “எனில்‌ 
எந்தை ஏன்‌ அதை கற்றார்‌?” என்று நான்‌ கேட்டேன்‌. 
“அவரை நீங்கள்‌ ஏன்‌ ஏற்றுக்கொண்டீர்கள்‌?” என்றேன்‌. 
“அவர்‌ பிற நால்வரிடமிருந்தும்‌ விலகவிரும்பினார்‌” 
என்றார்‌. 


“விலகவா? ஏன்‌?” என்று நான்‌ கேட்டேன்‌. “அவர்கள்‌ 


நால்வரும்‌ ஆள்வது ஷத்ரியர்களுக்குரிய நான்கு 
உலகங்களை. தொல்நெறி தேர்தலும்‌, தோள்திறன்‌ 
பேணுதலும்‌, விற்கலையும்‌, புரவிக்கலையும்‌ 
ஷத்ரியர்களுக்கு வகுக்கப்பட்ட நான்கு தளங்கள்‌. 
ஐந்தாவது ஒன்று இருந்தது, அது அரசுசூழ்தல்‌. அதைக்‌ 
கற்றுக்கொள்ளும்பம சகதேவனிடம்‌ பீஷ்மர்‌ கூறினார்‌. 

னால்‌ உன்‌ தந்தை பிறிதொரு முடிவை எடுத்தார்‌. 

மித்தநூலை தெரிவுசெய்தார்‌...” என்றார்‌ தெளம்ரர்‌. 
“அத்தருணத்தில்‌ எது அவ்வாறு ஆணையிட்டதென்று 
தெரியவில்லை. அவர்கள்‌ நால்வரிடமிருந்தும்‌ 
முரண்பட்டு பிறிதொருவனாக ஆகவேண்டும்‌ என்று 
தோன்றியிருக்கலாம்‌. நாம்‌ வாழ்க்கையில்‌ எடுக்கும்‌ சிறிய 
முடிவுகளுக்கே காரியகாரண விளக்கம்‌ உண்டு. பெரிய 
முடிவுகளை நம்முள்‌ எழுந்து நம்மை ஆளும்‌ நாமறியா 
விசைகளே எடுக்கின்றன.” 


“ஷத்ரியக்‌ குடியில்‌ பிறந்தவனிடம்‌ ஷத்ரியப்‌ பண்பு 
இயல்பாகவே இருக்கும்‌. இக்கலையினூடாக அது அகலும்‌. 
அதன்பின்‌ வென்றெடுக்கவோ, வெற்றியில்‌ 
திளைக்கவோ, இயற்றியவை அனைத்தையும்‌ எண்ணி 
எண்ணி நிகர்‌ செய்துகொள்ளவோ, பிறர்மேல்‌ உனக்கு 
இயல்பான கோன்மை உள்ளதென் 
எண்ணிக்கொள்ளவோ இயலாது. நீ இந்நூலை தேர்வு 
செய்வாய்‌ என்றால்‌ உன்‌ பதினான்கு தலைமுறை 
மூதாதையர்கள்‌ தங்கள்‌ வீரப்பண்புநலன்களால்‌ 
சேர்த்தளித்த அனைத்தையும்‌ கைவிடுகிறாய்‌” என்றார்‌ 
தெளம்ரர்‌. 


சுகோத்ரன்‌ சிரித்து “அன்று என்னிடம்‌ அவர்‌ பேசிய 
ஒவ்வொரு சொல்லையும்‌ நினைவுகூர்கிறேன்‌” என்றான்‌. 
“எல்லைகடந்த நினைவாற்றல்‌ கொண்டவர்களே நல்ல 
நிமித்திகர்‌” என்றார்‌ விதுரர்‌. “ஆம்‌, நான்‌ எதையுமே 
மறப்பதில்லை” என்றான்‌ சுகோத்ரன்‌. “அன்று நான்‌ 
திகைத்து அமர்ந்திருந்தேன்‌. அதனை நான்‌ 
எண்ணியிருக்கவே இல்லை. என்னுள்‌ அப்போது 
வீரக்கனவுகளே நிறைந்திருந்தன. என்‌ தந்தையரின்‌ 
போர்வெற்றிகளையும்‌ புகழையும்‌ ஒவ்வொரு நாளும்‌ 
கேட்டுக்கொண்டிருந்தேன்‌. தாங்கள்‌ அறிந்திருப்பீர்கள்‌, 
அஸ்தினபுரியில்‌ அத்தனை பேருமே அவர்களைப்பற்றி 
எண்ணிஎண்ணித்தான்‌ வாழ்ந்துகொண்டிருந்தார்கள்‌. 
அவ்வாறு எண்ணும்பொருட்டே இங்கு கதைகள்‌ 
சொல்லப்பட்டன. நானும்‌ அவ்வாறே வளர்ந்தேன்‌.” 


நான்‌ அஸ்தினபுரியின்‌ இளவரசர்களில்‌ ஒருவன்‌ 
என்பதை அறிந்திருந்தேன்‌. ஆகவே எனக்கு 


எந்நிலையிலும்‌ மணிமுடியோ நிலமோ 
கிடைக்கப்போவதில்லை. ஒரு சிறு படையுடன்‌ கிளம்பிச்‌ 
செல்வதைப்பற்றி, கிழக்கிலோ தெற்கிலோ மேற்கிலோ 
விரிந்து கிடக்கும்‌ ஆளில்லா நிலங்களில்‌ அரசொன்றை 
அமைப்பதை பற்றி, என்‌ குருதியிலிருந்து புகழ்‌ பூத்த 
அரசகுலம்‌ ஒன்று பெருகி வளர்வதைப்பற்றி, எனது 
பெயர்‌ அவர்களின்‌ குடிநினைவுகளில்‌ 
நிலைகொள்வதைப்பற்றி, அவர்களின்‌ 
இல்லமுற்றங்களில்‌ தெய்வமாக நான்‌ 
நின்றிருப்பதைப்பற்றி, எனக்கு அவர்கள்‌ குருதி பலியும்‌ 
அன்னமும்‌ நீரும்‌ அளித்து வணங்குவதைப்பற்றி, அந்த 
அகவையிலேயே நான்‌ கற்பனை 
செய்துகொண்டிருந்தேன்‌. 


நான்‌ வெல்ல வேண்டிய எதிரிகளை 
உருவாக்கிக்கொண்டேன்‌. அவர்களை வெவ்வேறு 
வகையில்‌ களப்போர்களில்‌ வென்றேன்‌. அவர்களை 
கொன்று குவித்தேன்‌. வென்று என்‌ குலத்துடன்‌ 
சேர்த்துக்கொண்டேன்‌. அவர்களின்‌ மேல்‌ கோன்மை 
கொண்டேன்‌. ஆகவே ஆசிரியரின்‌ அக்கூற்று எனக்கு 
திகைப்பை அளித்தது. “தந்தை போரில்‌ 
வெல்வதைப்பற்றி எண்ணியிருக்கவேயில்லையா? 
உடன்பிறந்தார்‌ நால்வரையும்‌ உதறிவிட்டு 
கிளம்பிச்சென்று வென்று தனக்கான அரசு ஒன்றை 
உருவாக்க வேண்டும்‌ என்ற கனவு அவருக்கு உருவானதே 
இல்லையா?” என்றேன்‌. 


“அதை நான்‌ கேட்கவில்லை. ஏனென்றால்‌ நான்‌ மானுட 
உள்ளத்தை நன்கறிவேன்‌” என்றார்‌ அசிரியர்‌. “உன்னிடம்‌ 
இப்போதிருக்கும்‌ கனவு அவரிடமும்‌ இருந்திருக்கும்‌. 
நிமித்தநூல்‌ வழியாக அதை கடந்து சென்றிருப்பார்‌. 
அதை கடந்து செல்லும்பொருட்டே நிமித்தநூலைக்‌ 
கற்றிருப்பார்‌” என்றார்‌. நான்‌ அவரை வெறுமனே 
நோக்கியபடி அமர்ந்திருந்தேன்‌. ஆசிரியர்‌ புன்னகை 
செய்து “இளையோனாக இருப்பதென்பது சில 
தருணங்களில்‌ துறவுக்கு நிகர்‌” என்றார்‌. நான்‌ மெல்லிய 
அதிர்ச்சியை அடைந்தேன்‌. “நன்று. நீ ஒருநாளை 
எடுத்துக்கொள்‌. உன்‌ வாழ்வின்‌ மிக முதன்மையான 
முடிவை எடுக்கப்போகிறாய்‌. அதை நீயே 
எடுக்கவேண்டும்‌” என்றார்‌. 


“நிமித்தநூல்‌ கற்பதற்கு ஓர்‌ அகவை உள்ளது. முதிரா 
இளமைக்குள்‌ நிமித்தநூலை கற்றாகவேண்டும்‌. 
அதன்பிறகு பழகும்போது சிந்தை பழகுமே ஒழிய ஆழம்‌ 
பழகாது. இன்று நீ சிறுவன்‌. உன்‌ முடிவை இப்போதே 


வகுத்தாகவேண்டும்‌” என ஆசிரியர்‌ சொன்னார்‌. “சிறந்த 
கல்வி என்பது குழவிப்பருவத்திலேயே தொடங்குவது. 
ஆனால்‌ அக்கல்வியை தெரிவுசெய்வதில்‌ ஓர்‌ இடர்‌ 
உள்ளது. அம்முடிவை கற்பவனே எடுக்க இயலாது. இது 
ஒரு தீய கூறு. நிமித்திக குலத்தில்‌ பிறந்தவர்களுக்கு இந்த 
சிக்கல்கள்‌ இல்லை. அவர்கள்‌ அக்குலத்தில்‌ 
பிறந்ததனாலேயே இயல்பாக அம்முடிவை எடுக்க 
வேண்டிய நிலைக்கு செல்கிறார்கள்‌. அருங்கலைகள்‌ 
அனைத்துமே அவ்வண்ணம்தான்‌ கற்கப்படுகின்றன. 
அதன்பொருட்டே அவர்களுக்கான குலங்கள்‌ 
வகுக்கப்பட்டுள்ளன.” 


“ஷத்ரியன்‌ அனைத்தையும்‌ கைவிட்டு அதைப்‌ 
பற்றிக்கொள்ளவேண்டும்‌. அம்முடிவை அவனே 
எடுக்கவேண்டும்‌. தந்தையோ ஆசிரியரோ அம்முடிவை 
எடுத்தால்‌ அது பெரும்பழி என ஆகக்கூடும்‌. ஆகவே உன்‌ 
முடிவை நீயே எடு” என்றார்‌ தெளம்ரர்‌. நான்‌ 
வெறும்விழிகளாக அமர்ந்திருந்தேன்‌. “இந்த 
சிற்றகவையிலேயே நீ உன்னை வாழ்நாள்‌ முழுக்க 
நடத்தும்‌ முடிவை எடுக்கவிருக்கிறாய்‌. எதை 
உசாவுவாய்‌, எவ்வண்ணம்‌ நீ அங்கு சென்றுசேர்வாய்‌ 
என்று எனக்குத்‌ தெரியவில்லை. ஆனால்‌ நீ அம்முடிவை 
எடுக்காமல்‌ இருப்பதே உகந்ததென்று எண்ணுகிறேன்‌. 
ஏனெனில்‌ நீ ஷத்ரியன்‌ என்பதனால்‌ நீ அதற்குள்‌ 
நுழைவதால்‌ இழப்பதே மிகுதி” என்று அவர்‌ தொடர்ந்தார்‌. 


நான்‌ அவரை வெறுமனே பார்த்துக்கொண்டிருந்தேன்‌. 
எனக்கு என்ன எண்ணுவதென்றே புரியவில்லை. என்‌ 
உள்ளத்தில்‌ சொற்கள்‌ ஒன்றுடன்‌ ஒன்று மோதி 
கலைந்துகொண்டிருந்தன. வாழ்க்கையின்‌ 
பெருமுடிவுகளை எடுக்க நேர்கையில்‌ மொத்தப்‌ 
புடவியின்‌ சிக்கலையும்‌ ஒரே கணத்தில்‌ 
எதிர்கொள்கிறோம்‌. கடுவெளி திறந்துகொண்டதுபோல. 
உள்ளம்‌ மலைத்து நின்றுவிடுகிறது. 


“நீ என்ன முடிவை எடுத்தாலும்‌ அது பெரும்பிழையாக 
இருப்பதற்கான வாய்ப்புகள்‌ மிகுதி” என தெளம்ரர்‌ 
சொன்னார்‌. “எடுத்த முடிவிலிருந்து ஒருவேளை நீ 
வெளியேற விழையவும்‌ கூடும்‌. அப்போது நீ வெளியேற 
முடியாமல்‌ உன்னை அது கட்டுப்படுத்தலாம்‌. அதன்‌ 
பொருட்டு நீ இழந்த அனைத்தும்‌ உன்‌ முன்‌ வந்து நின்று 
உனக்கு பெரும்‌ சலிப்பையும்‌ உருவாக்கலாம்‌. ஆயினும்‌ 
இப்போது எனக்கு வேறு வழியில்லை. அம்முடிவை நீயே 
எடுக்க வேண்டும்‌. ஏனெனில்‌ பிறிதொரு நாள்‌ 
எண்ணும்போது அம்முடிவு உன்னால்‌ 


கைகளைப்பிடித்து முறுக்கி சுவரோடு சேர்த்து 
அழுத்திப்பற்றியபடி “நில்‌... நில்‌... என்ன செய்கிறாய்‌?” 
என்று அவன்‌ கூவுவான்‌. அவள்‌ உடைந்து அவன்‌ மேல்‌ 
சரிந்து கதறி அழத்தொடங்குவாள்‌. 


அஸ்வத்தாமன்‌ பிறந்தபோது குடிலுக்கு அப்பால்‌ 
குறுங்காட்டுக்குள்‌ குதிரை ஒன்று கனைத்தபடி 
கனத்தகுளம்புகள்‌ அறைய ஓடிய ஒலி எழுந்தது. 
குடிலுக்குள்‌ இருந்து எழுந்த குழந்தையின்‌ அழுகையும்‌ 
குதிரைக்கனைப்பு போலிருப்பதாக அவனுக்குத்‌ 
தோன்றியது. தூணருகே நின்றிருந்தவன்‌ கால்கள்‌ தளர 
திண்ணையில்‌ அமர்ந்துகொண்டான்‌. குழந்தை 
வீரிட்டுக்கொண்டே இருந்தது. தொலைவில்‌ 
விலகிச்செல்லும்‌ குதிரையின்‌ கனைப்பு ஒலித்தது. அந்த 
வெண்குதிரைதான்‌ அது என அவன்‌ 
நினைத்துக்கொண்டான்‌. ஒவ்வொரு நாளும்‌ அதை 
விழிகள்‌ தேடிக்கொண்டே இருந்தபோதிலும்‌ கூட பிறகு 
அதை அவன்‌ காணவேயில்லை. அதனாலேயே அந்த 
இரவில்‌ அவன்‌ கண்ட காட்சி ஒரு கனவென அவனுள்‌ 
நிலைத்துவிட்டது. 


வயற்றாட்டிகளில்‌ முதியவள்‌ துடைத்த குழந்தையை 
மரவுரியில்‌ சுற்றி எடுத்துவந்து அவனிடம்‌ காட்டினாள்‌. 
அகழ்ந்தெடுத்த இன்கிழங்கு போல சிவந்த சிற்றுடல்‌. 
“அவன்‌ தன்‌ அன்னையின்‌ சாயல்கொண்மருக்கிறான்‌” 
என்றாள்‌ வயற்றாட்டி. குனிந்து 
மைந்தனைப்பார்த்தபோது அவன்‌ தன்‌ அகத்தை அறிந்த 
கணம்‌ முதல்‌ தன்னுள்‌ ஓடிய சொற்பெருக்கு முற்றிலும்‌ 
நின்றுவிட்ட பேரனுபவத்தை அடைந்தான்‌. 
“தொடலாமா?” என்று அடைத்த குரலில்‌ கேட்டான்‌. 
“தங்கள்‌ மைந்தன்‌ வீரரே. இவன்‌ நீங்களேதான்‌. 
கள்ளிச்செடியில்‌ கிளை எழுவதுபோல உங்களில்‌ 
எழுந்தவன்‌” என்றாள்‌ வயற்றாட்டி நகைத்தபடி. 


அச்சொற்கள்‌ அவனை மெய்சிலிர்க்கச்‌ செய்தன. இது 
நான்‌. சின்னஞ்சிறியவனாக. புத்தம்புதியவனாக. 
அனைத்தையும்‌ மீண்டும்‌ தொடங்கமுடியும்‌. 
விட்டுச்சென்றவற்றை எல்லாம்‌ அள்ளிவிடமுடியும்‌. 
“பெற்றுக்கொள்ளுங்கள்‌ வீரரே” என்று அவள்‌ மீண்டும்‌ 
நீட்டினாள்‌. கைகளால்‌ அவனைத்‌ தொடமுடியுமென்றே 
அவனால்‌ எண்ண முடியவில்லை. கைகள்‌ நடுநடுங்கின. 
“பெற்றுக்கொள்ளுங்கள்‌” என்றாள்‌ வயற்றாட்மு. 
“வேண்டாம்‌, கீழே போட்டுவிடுவேன்‌” என்றான்‌. 
“போடமாட்டீர்கள்‌. அத்தனை தந்தையரும்‌ 
கைநடுங்குகிறார்கள்‌. எந்தத்‌ தந்தையும்‌ கீழே 


எடுக்கப்பட்டதென்றே எண்ணம்‌ உனக்கு 
இருக்கவேண்டும்‌” என்றபின்‌ ஆசிரியர்‌ அகன்று 
சென்றார்‌. 


“நான்‌ அச்சிற்றறையில்‌ என்‌ ஊழை எதிரே நோக்கியபடி 
அமர்ந்திருந்தேன்‌” என்று சுகோத்ரன்‌ சொன்னான்‌. “என்‌ 
முடிவை அன்றுதான்‌ எடுத்தேன்‌. தாதையே, அது நான்‌ 
எடுத்த முடிவு அல்ல.” 

[1௨26] விதுரர்‌ சுகோத்ரனிடம்‌ “அப்போது உன்‌ அகவை 
என்ன?” என்றார்‌. “ஆறு. நான்‌ இலக்கணக்‌ கல்வியை 
முடித்து நெறிநூல்களை கற்கத்‌ தொடங்கியிருந்தேன்‌” 
என்றான்‌ சுகோத்ரன்‌. “அந்த அகவையில்‌ அது பெரிய 
பொறுப்புதான்‌” என்றார்‌ விதுரர்‌. “ஆம்‌, ஆனால்‌ அந்த 
அகவையில்‌ என்பதால்தான்‌ என்னால்‌ உறுதியான 
முடிவை எடுக்கமுடிந்தது” என்றான்‌ சுகோத்ரன்‌. 


நான்‌ அந்த ஏட்டுச்‌ சுவடியுடன்‌ அங்கேயே 
அமர்ந்திருந்தேன்‌. சிற்றறை அது. அதன்‌ ஒவ்வொரு 
அணுவும்‌ இன்று என என்‌ காட்சியில்‌ உள்ளது. நான்கு 
சாளரங்களினூடாகவும்‌ ஒளி உள்ளே வந்தது. அந்தச்‌ 
சுவடி நன்கு வெளிச்சம்‌ படும்‌ இடத்தில்‌ இருந்ததனால்‌ 
அது சுடர்விடுவது போலிருந்தது. அறைக்குள்‌ வந்த 
காற்றில்‌ திரைச்ச்லைகள்‌ 
கொந்தளித்துக்கொண்டிருந்தன. என்னிடம்‌ அது 
உசாவுவதுபோல தோன்றியது. எந்தக்‌ கலையும்‌ தன்னை 
முற்றளிக்கும்படி கோருகிறது. முற்றளிக்காதவனை அது 
ஏளனம்‌ செய்கிறது. ஒரு கலையின்‌ பொருட்டு பிற 
அனைத்தையும்‌ இழப்பவனே அக்கலையை 
அடைகிறான்‌. அக்கலையில்‌ அவன்‌ தேர்வான்‌ என்றால்‌ 
பிற அனைத்தையும்‌ அக்கலையே அவனுக்கு அளிக்கும்‌. 


னால்‌ பிற அனைத்தையும்‌ விடுவதற்கான முடிவு 
எடுப்பது அத்தனை எளிதல்ல. முதிரா அகவையில்‌ 
எடுத்த முடிவு அது. அதை எத்தனை நூறு முறை மீண்டும்‌ 
எடுத்திருப்பேன்‌. கனவுகளிலேயே வளர்க்கப்பட்ட 
ஷத்ரியனாகிய எனக்கு அளிக்கப்பட்டது. எழுக, விரிக 
என்னும்‌ ஆணை. தாதையே கூறுக, உலகு நோக்கி விரிக 
என்ற ஆணையை ஒவ்வொரு ஷத்ரியனுக்கும்‌ 
விதைப்பது அக்குலமா, அவனுக்கு அளிக்கப்படும்‌ 
கல்வியா, அவன்‌ குருதியா? அறியேன்‌. ஆனால்‌ 
ஷத்ரியனை நிலைகொள்ளாமலாக்குவது, அவன்‌ 
ஒருகணமும்‌ எங்கும்‌ அமையாதவனாக ஆக்குவது 
அதுதான்‌. 


இதோ குருக்ஷேத்ரப்‌ பெருங்களத்தில்‌ இத்தனை 


ஷத்ரியர்கள்‌ முட்டி மோதி உயிர்துறந்திருப்பது 
அவர்களுக்குள்‌ விதைக்கப்பட்ட அக்கனவினால்தான்‌. 


அது பேரழிவை உருவாக்கும்‌ தீச்சொல்போல. 
கனவெனினும்‌ கடந்து போக முடியாத ஒன்று. 
ஷத்ரியர்கள்‌ என்னும்‌ குலம்‌ ஏன்‌ உலகில்‌ உருவானது? 
ராஜஸமென்னும்‌ இயல்நிலையின்‌ மானுட வடிவங்கள்‌ 
அவர்கள்‌. இப்புடவியை நெய்திருக்கும்‌ மூன்று 
விசைகளில்‌ அதுவே முதன்மையானது. எழுவிசை அது. 
இக்களத்தில்‌ படைப்பிறையால்‌ வைக்கப்பட்ட கருக்கள்‌ 
ஷத்ரியர்‌. அழிப்பதும்‌ அழிவதும்‌ அவர்களின்‌ இயல்பு. 
விலங்குகளில்‌, பூச்சிகளில்கூட ஷத்ரியர்கள்‌ உண்டு 
என்பார்கள்‌. 


மண்மீதான பற்றை துறப்பது சூத்திரர்களுக்கு கடினம்‌. 
பொன்மீதான பற்றை துறக்கும்‌ வைசியர்‌ அதனினும்‌ 
அரியர்‌. சொல்மீதான ஈர்ப்பை அறுக்க அந்தணன்‌ 
அருந்தவம்‌ செய்யவேண்டும்‌. தாதையே, வெற்றிமேல்‌ 
ஷத்ரியன்‌ கொள்ளும்‌ விழைவை அறுப்பது இயல்வதே 
அல்ல. அவன்‌ ஷத்ரியன்‌ அல்லாமல்‌ ஆகவேண்டும்‌ 
அதற்கு. விஸ்வாமித்திரரும்‌ ஜனகரும்‌ கடந்துசென்றனர்‌. 
அதற்கு முன்‌ அவர்கள்‌ தங்களை படிகளாக்கி தாங்களே 
மிதித்தேறி அந்தணர்‌ ஆயினர்‌. 

நான்‌ அன்று பகல்‌ முழுக்க அங்கு அமர்ந்திருந்தேன்‌. 
ஒவ்வொரு கணமாக அச்சுவடி நோக்கி செல்கிறேன்‌ 
என்று தோன்றியது. ஒவ்வொரு கணத்திலும்‌ 
அச்சுவடியிலிருந்து என்னைத்‌ தடுக்கும்‌ 
பெருவிசைகளை உணர்ந்திருந்தேன்‌ என்று தோன்றியது. 
அச்சுவடி மட்டும்‌ ஒளிவிட அறை இருண்டு அமைந்தது. 
சுவடியின்‌ அருகே இருந்த சிற்றகலின்‌ வெளிச்சத்தில்‌ 
அதை பார்த்தபடி அந்தியில்‌ அமர்ந்திருந்தேன்‌. 
எண்ணெய்‌ தீர்ந்து அகல்‌ அணைய சுவடி இருளில்‌ 
மறைந்தது. இருளுக்குள்‌ அதன்‌ இருப்பு இருந்தது. அருகே 
நான்‌ அமர்ந்திருந்தேன்‌. பின்னர்‌ அது மட்டுமே இருந்தது, 
நான்‌ இல்லாமலிருந்தேன்‌. பின்னர்‌ அது மறைந்தது நான்‌ 
இருந்துகொண்டிருந்தேன்‌. பிறகு வேறெங்கோ எங்கள்‌ 
இருவரையும்‌ நான்‌ பார்த்துக்கொண்டிருந்தேன்‌. 


முழு இரவும்‌ அங்கு அமர்ந்திருந்தேன்‌. மறுநாள்‌ புலரி 
எழுவதை ஓசைகளினூடாக உணர்ந்தேன்‌. புலரியா 
என்று எண்ணியபோது திகைப்பாக இருந்தது. அத்தனை 
பொழுது அங்கு அமர்ந்து எதை எண்ணினேன்‌ என்று 
பின்னாட்களில்‌ பலமுறை தொகுத்துப்‌ பார்த்தேன்‌. 
எதையுமே எண்ணவில்லை, வெற்றுச்‌ சொற்களால்‌ 
நெஞ்சை நிரப்பிக்கொண்டு அங்கு அமர்ந்திருந்தேன்‌ 
என்று தோன்றியது. சலிப்புற்று எழுந்து ஓடிவிடவேண்டும்‌ 
என்று எண்ணி, ஆனால்‌ உடலை அங்கிருந்து எடுக்க 


இயலாமல்தான்‌ அங்கேயே படிந்திருந்தேன்‌. சாளரங்கள்‌ 
ஒளி கொண்டன. ஒளி சரிந்து உள்ளே விழுந்தது. 
முதற்கதிர்‌! அதன்‌ செம்பொன்‌ நிறம்‌! 


அச்சுவடி அவ்வொளியில்‌ மீண்டும்‌ பொலியத்‌ 
தொடங்கியது. இப்போது முற்றிலும்‌ புதிதாக இருந்தது. 
அவ்விரவில்‌ அது எங்கோ கிளம்பிச்சென்று 
மீண்டதுபோல. புடவி முழுக்க நிறைந்திருக்கும்‌ பேரிருள்‌ 
ஒன்றில்‌ கரைந்திருந்து மீண்டும்‌ உயிர்கொண்டதுபோல. 
அவ்விருள்தான்‌ புடவிகள்‌ அனைத்தையும்‌ இணைக்கும்‌ 
சரடு. இருளே அனைத்துக்கும்‌ பொருள்‌ அளிக்கிறது. 
நிமித்திகனின்‌ ஊடகம்‌ இருள்‌. அவன்‌ மொழியிலெழுவது 
இருள்‌. இருளின்‌ அளவிடமுடியாமையையே அவன்‌ 
ஊழென்று விளக்குகிறான்‌. அளியென்று ஆக்கி 
ஆறுதலென சமைத்து அளிக்கிறான்‌. 


நிமித்திகன்‌ அறியக்கூடுவதில்‌ ஒரு பகுதியை மட்டுமே 
நாம்‌ நிமித்தநூலில்‌ கற்கிறோம்‌. மொழி தொடும்‌ இடமே 
சிறிது. மொழியில்‌ நாம்‌ உளம்‌ திறக்கும்‌ இடம்‌ அதைவிட 
சிறிது. உளம்‌ திறக்கும்‌ இடத்தை நாம்‌ உலகியலுக்கு 
விளக்குவது அதைவிட சிறிது. ஏரியல்ல அது, கடல்‌. 
ஆழி, பரவை, அலகிலி. அதை என்‌ உள்ளத்தில்‌ 
அள்ளிக்கொள்ளவேண்டும்‌. ஆனால்‌ நான்‌ அதில்‌ 
இறங்கிவிடவேண்டும்‌. என்‌ முன்‌ அதன்‌ கரை 
வளைந்திருந்தது. மாபெரும்‌ நாவுகள்‌ என அலைகள்‌ 
கொந்தளித்தன. 


அச்சம்‌ ஏற்பட்டு நான்‌ எழுந்தேன்‌. என்னால்‌ அது 
இயலாதென்று தோன்றியது. பன்‌ குதிப்பவன்‌ 
கரையை முற்றாக மறந்துவிடவேண்டும்‌. ஆடை 
அனைத்தையும்‌ முற்றாக களைந்துவிடவேண்டும்‌. 
பெயரை, அடையாளங்களை, உறவை இழந்துவிட 
வேண்டும்‌. ஆழியன்றி பிறிதொன்று இருக்கக்‌ கூடாது. 
ஆழியாகவே மாறிவிடவேண்டும்‌. ஆழியில்‌ எதுவும்‌ சிறு 
துளியே. பெருங்கலங்கள்‌ கூட. தீவுகள்‌ கூட துளிகளே. 


நான்‌ அவ்வறையிலிருந்து வெளியே செல்வதற்காக 
திரும்பிய கணம்‌ சாளரத்தினூடாக வாள்‌ வீச்சென ஒரு 
சிறு பறவை உள்ளே வந்து சுழன்று திரும்பிச்‌ சென்றது. 
ஒருகணம்‌ கூட இல்லை. அதை நான்‌ பார்க்கவே இல்லை. 
அதன்‌ வீச்சொலியை மட்டுமே கேட்டேன்‌. அதன்‌ காற்று 
அசைவென்று உடலைத்‌ தொட உணர்ந்தேன்‌. மெய்ப்பு 
கொண்டு அங்கேயே நின்றேன்‌. சுவர்‌ சாய்ந்து மெல்ல 
அமர்ந்தேன்‌. என்‌ உடல்‌ துள்ளி நடுங்கிக்கொண்டிருந்தது. 
என்‌ கண்களிலிருந்து நீர்‌ வழிந்தது. இரு கைகளையும்‌ 


கோத்து மடியில்‌ வைத்து இறுக்கிக்‌ கொண்டிருந்தேன்‌. 


தெளம்ரர்‌ உள்ளே வந்து “என்ன 
முடிவெடுத்திருக்கிறாய்‌?” என்றார்‌. “ஆசிரியரே, நான்‌ 
மித்தநூல்‌ கற்கிறேன்‌, நிமித்திகனாகிறேன்‌” என்றேன்‌. 
“அறுதி முடிவா இது?” என்று அவர்‌ கேட்டார்‌. “ஆம்‌, 
அறுதியாக” என்று நான்‌ சொன்னேன்‌. ஆசிரியர்‌ 
மகிழ்ந்தாரா? முகம்‌ மலர்ந்ததா? இன்றுகூட அதை 
என்னால்‌ உணர முடியவில்லை. இத்தனை தொலைவுக்கு 
அந்த நாளை, அக்கணங்களை விரித்து விரித்து 
சொல்லாக்கிக்‌ கொண்டபின்னரும்‌ அவர்‌ முகம்‌ 
பொருளில்லாத சொல்‌ எனவே நினைவில்‌ நீடிக்கிறது. 


சிரியர்‌ என்னை அருகே அமர்த்தி, ஏட்டுச்‌ சுவடியை 
எடுக்கு! மடியில்‌ வைத்து “நோக்கு” என்றார்‌. அது பட்டு 
நூலால்‌ சுற்றிக்‌ கட்டப்பட்டிருந்தது. மிகத்‌ 
தொன்மையான ஏடு. தாளியோலையில்‌ எழுதப்பட்டது. 
பொன்னிற ஓலை காலத்தால்‌ பழுப்பு நிறமாகி சாம்பல்‌ 
நிறமாக மாறிவிட்டிருந்தது. “இது சூரியதேவரின்‌ 
பிரஹதாங்க பிரதீபத்தின்‌ பதினெட்டாவது அங்கம்‌. இது 
ஊழ்‌ குறித்தது. இதில்‌ உன்‌ கை திறக்கும்‌ பகுதியை 
காட்டு” என்றார்‌. 


நான்‌ அதன்‌ செம்பட்டுச்‌ சரடை சுற்றி பிரித்து அதை 
செங்குத்தாக அடுக்கி ஏட்டு அடுக்கின்‌ வரிகளின்மேல்‌ 
விரலோட்டி “தெய்வங்களே!” என்று எண்ணியபடி ஒரு 
பக்கத்தில்‌ விரலமிழ்த்தி அதை பிரித்து வைத்தேன்‌. 
தாளியோலையின்‌ அப்பக்கத்தில்‌ எழுத்தாணியால்‌ மிக 
மெலிதாகக்‌ கீறி எழுதப்பட்ட எழுத்துக்களின்‌ மீது 
மஞ்சளும்‌ சுண்ணமும்‌ கலந்த செஞ்சாந்து 
பூசப்பட்டிருந்தது. ஒருகாலத்தில்‌ செவ்வண்ணத்தால்‌ 
எழுதப்பட்ட எழுத்துக்கள்‌. பின்னர்‌ உலர்ந்த 
குருதியென்றாகி பின்னர்‌ கருங்கோடுகளாக சமைந்து 
அதிலிருந்தன . 


தெளம்ரர்‌ “அதில்‌ ஒரு சொல்‌ மீது உன்‌ கையை வை” 
என்றார்‌. நான்‌ விழி தழைக்க “நோக்காது வை” என்றார்‌. 
நான்‌ சுட்டுவிரலை அதன்மேல்‌ நிறுத்தி ஒருகணம்‌ 
காத்திருந்தேன்‌. அவ்வேட்டில்‌ ஒரு வார்த்தை எனக்காக 
காத்திருக்கிறது என்று தோன்றியது. அச்சொல்‌ எது? அது 
முன்னரே எனக்காக காத்திருக்கிறது. பல்லாயிரம்‌ 
ஆண்டுகளாக. சூரியதேவர்‌ பிருஹதாங்க பிரதீபத்தை 
எழுதிய காலம்‌ முதலே அது என்னுடையது. எனக்கு முன்‌ 
பல்லாயிரம்‌ கைகள்‌ அதை தடவியிருக்கும்‌. அவர்கள்‌ 
அனைவரையும்‌ என்னுடன்‌ இணைக்கிறது. அது 


அச்சரடில்‌ மேலும்‌ மேலும்‌ ஆளுமைகளை கோத்து ஒரு 
மாலையை அமைத்துக்கொண்டிருக்கிறது. அதற்கு ஒரு 
நோக்கம்‌ இருக்கக்கூடும்‌. அச்சொல்‌ முதல்முறையாக 
அவர்‌ உள்ளத்தில்‌ எழுந்தபோது, கற்றுச்சொல்லியால்‌ 
முதலில்‌ சுவடியில்‌ எழுதப்பட்டபோது நான்‌ அங்கு 
நின்றிருப்பேன்‌. 


“கையை வை” என்று தெளம்ரர்‌ சொன்னார்‌. பிறிது 
எண்ணாமல்‌ நான்‌ கையை வைத்தேன்‌. அவர்‌ 
அச்செய்தியை படித்தார்‌. “எப்போதும்‌ அலகு 
நிமிர்ந்திருக்கும்‌ பறவை” என்ற வரியைப்‌ படித்து முகம்‌ 
மலர்ந்து “நன்று, அழகிய வரி” என்றார்‌. “என்ன 
பொருள்‌?” என்று கேட்டேன்‌. “அலகு நிமிர்ந்திருக்கும்‌ 
பறவை என்பது ஓர்‌ அழகிய நிமித்தம்‌” என்றார்‌ 
தெளம்ரர்‌. “ஆசிரியரே, அதன்‌ பொருளென்ன?” என்றேன்‌. 
உண்மையில்‌ அப்போது என்‌ கற்பனையில்‌ 
அப்பறவையை கண்டுவிட்டிருந்தேன்‌. 


“பறவைகளில்‌ இருவகை உண்டு. அமர்ந்திருக்கையில்‌ 
குனிந்து நிலம்‌ நோக்கும்‌ பறவை ஒன்று. எக்கிளையில்‌ 
அமர்ந்தாலும்‌ தலையை வான்‌ நோக்கி நிமிர்த்தியிருக்கும்‌ 
பறவை பிறிதொன்று. நோக்குக, பறவைகள்‌ 
விண்ணையும்‌ மண்ணையும்‌ நோக்கும்‌! சிறகு 
விண்ணுக்கு கால்‌ மண்ணுக்கு. விழி விண்ணுக்கு அலகு 
மண்ணுக்கு. ஆனால்‌ பசித்து இரை தேடி 
அமர்ந்திருக்கையிலும்‌ வான்‌ நோக்கி அமர்ந்திருக்கும்‌ 
பறவைகள்‌ சில உண்டு. சிட்டுக்குருவி நிலம்‌ நோக்குவது 
மிகவும்‌ குறைவு.” 


“ஆம்‌, சிட்டுக்குருவி நிலம்‌ நோக்கி நான்‌ பார்த்ததில்லை” 
என்றேன்‌. “மைந்தா, ஒவ்வொரு கணமும்‌ மண்ணில்‌ 
இரைநோக்கி வாழவேண்டிய ஊழ்‌ அதற்கு இருக்கிறது. 
அது ஊழை அறியவும்‌ செய்கிறது. ஆயினும்‌ தன்‌ 
கூரலகை வானை நோக்கியே நிமிர்த்தியிருக்கிறது. 
கிளையிலிருந்து எழும்போது எப்போதும்‌ மேலே 
நோக்கியே எழுகிறது. சுழன்று கீழிறங்கினாலும்‌ மேலே 
நோக்கி சென்றுவிடுகிறது. அலகு மேல்‌ நோக்கிய 
பறவை... நன்று” என்றார்‌. “சின்னஞ்சிறு பறவை... 
உலகோர்‌ விழிகளுக்கு தென்படாமலேயே வாழவும்கூடும்‌ 
அது... ஆற்றலற்றது. எளிதென்பதையே ஆற்றல்‌ 
எனக்கொண்டது... நன்று.” 


எழுந்து என்னை தன்னருகே நிறுத்தி “என்‌ தாள்‌ பணிந்து 
இச்சுவடியை பெற்றுக்கொள்‌. உனக்கு அனைத்து 
நலன்களும்‌ கூடும்‌” என்றார்‌. நான்‌ எழுந்து அவர்‌ 


கால்களைத்‌ தொட்டுச்‌ சூடி வாழ்த்து பெற்றேன்‌. “தெளிக! 
தெளிந்து அவற்றை கடந்து செல்க! நிறைவடைக!” 
என்று அவர்‌ வாழ்த்தினார்‌. பின்னர்‌ பிரஹதாங்க 
பிரதீபத்தை பட்டு நூல்‌ சுற்றி என்‌ கையில்‌ அளித்து “இது 
உன்னிடம்‌ இருக்கட்டும்‌. இதில்‌ இல்லாத எதுவுமே 
இல்லை” என்றார்‌. “இங்கு வெளியே விரிந்து கிடக்கும்‌ 
ஒவ்வொன்றும்‌ இதில்‌ உள்ளது. வான்விரிவு 
அனைத்தையும்‌ அள்ளி வைத்திருக்கும்‌ நீர்த்துளியின்‌ 
ஆடிப்பரப்பு போன்றது இது. இது ஒரு கடல்‌. அழியாத 
பெருவிரிவு. என்றும்‌ மானுடர்‌ இதில்‌ வந்து 
மூழ்கித்துழாவி உசாவிக்கொண்டேதான்‌ இருப்பார்கள்‌.” 


“அவர்களுக்கு உரியதை அவர்களுக்கு அளிக்கும்‌. 
அவர்களுக்கு வழி காட்டும்‌, ஆறுதல்படுத்தும்‌, 
செயலூக்கத்தை அளிக்கும்‌. உரிய தருணத்தில்‌ 
செயலின்மையும்‌ அவர்களுக்கு கூறும்‌. அதன்‌ நாவென்று 
நீ ஆகுக! கோடானுகோடி இலை முளைத்த மரம்போல நா 
முளைத்த சுவடி இது. ஒரு நாவு உன்னுடையதென்று 
குக! நிமித்திகன்‌ நா ஆலயத்து மணியின்‌ நாவுக்கு 
கரானது. அது தெய்வச்சொல்‌ என்பார்கள்‌. தன்னை 
தெய்வத்துக்கு ஒப்புக்கொடுத்தவனே அவ்வாறு 
ஆகமுடியும்‌. ஒப்புக்கொடு. எச்சமிலாது அளிக்கையில்‌ 
எஞ்சும்‌ ஒன்று உண்டு. அதுவே நிறைவென்பது. ஆம்‌, 
அவ்வாறே ஆகுக!” என்று அவர்‌ என்னை வாழ்த்தினார்‌. 


“அவரை வணங்கி நான்‌ பிருஹதாங்க பிரதீபத்தை 
பெற்றுக்கொண்டேன்‌. என்‌ கையில்‌ எப்போதும்‌ 
அச்சுவடியை வைத்திருப்பேன்‌” என்று சுகோத்ரன்‌ 
கூறினான்‌. “நான்‌ அவரிடம்‌ ஐந்தாண்டுகள்‌ கற்றேன்‌. 
அதன்பின்‌ அவரிடம்‌ விடைபெற்று மீண்டும்‌ 
கற்கும்பொருட்டு ஆசிரியர்களை நாடிச்‌ சென்றேன்‌” 
என்றான்‌ சுகோத்ரன்‌. “இங்கே நிகழ்ந்தவை எதையும்‌ நான்‌ 
முழுமையாக அறியவில்லை. என்‌ கல்வியே தவமென 
சூழ்ந்திருந்தது. அஸ்தினபுரிக்கும்‌ 
இந்திரப்பிரஸ்தத்திற்கும்‌ அன்னையரைச்‌ சந்திக்கும்‌ 
பொருட்டு சிலமுறை வந்தேன்‌. தந்தையர்‌ 
கானேகியிருப்பதை அறிந்தேன்‌. ஆனால்‌ என்‌ உள்ளம்‌ 
விலக்கம்‌ கொண்டிருந்தது.” 


விதுரர்‌ “அது நன்று. இக்களத்திலிருந்து அவ்வாறு 
ஒருவர்‌ விலக்கப்பட்டது மிக நன்று” என்றார்‌. “ஆனால்‌ 
அவ்வாறு விலக்கப்பட்டதன்‌ பழியை நான்‌ அடைகிறேன்‌. 
நான்‌ பயிலும்‌ அனைத்து கல்விநிலைகளிலும்‌ 
கோழையென்றே கருதப்படுகிறேன்‌. சாவுக்கு அஞ்சி 
நூலுக்குள்‌ ஒளிந்துகொண்டவன்‌ என்று என்னை 


சூதர்கள்‌ எண்ணுகிறார்கள்‌. இப்போர்‌ முடிந்த செய்திகள்‌ 
வரும்போது ஒருகணம்‌ அது மெய்யோ என்று எனக்கும்‌ 
தோன்றியது. அவ்வெண்ணத்திலிருந்து என்னால்‌ தப்ப 
இயலவில்லை. ஆகவேதான்‌ இங்கு கிளம்பி வந்தேன்‌. 
இத்துயரின்‌, அழிவின்‌ நினைவுகளில்‌ உழன்ற பின்னரும்‌ 
என்னிடம்‌ எஞ்சுவதென்ன என்று பார்க்கலாம்‌ என்று 
தோன்றியது” என்று சுகோத்ரன்‌ கூறினான்‌ 


“ஆம்‌, வந்தது நன்றே” என்றார்‌ விதுரர்‌. அவர்‌ 
பேசவந்ததை பேசவிரும்புவதுபோலத்‌ தோன்றினார்‌. 
சுகோத்ரன்‌ அதற்காகக்‌ காத்திருந்தான்‌. அவர்‌ சற்றுநேரம்‌ 
இருளை நோக்கிக்கொண்மருந்தார்‌. பின்னர்‌ “உன்‌ 
நிமித்தநூல்‌ என்ன சொல்கிறது, அஸ்தினபுரியின்‌ 
எதிர்காலம்‌ பற்றி?” என்றார்‌. “நான்‌ கணிக்கவில்லை. 
நெறிகளின்படி நான்‌ என்‌ வாழ்க்கையையும்‌ என்‌ உற்றார்‌ 
வாழ்க்கையையும்‌ கணிக்கக்‌ கூடாது” என்றான்‌. 


விதுரர்‌ “ஆம்‌, அதை அறிவேன்‌. ஆயினும்‌ நீ 
உன்பொருட்டன்றி பிறர்‌ பொருட்டு அதை செய்யலாம்‌. 
அஸ்தினபுரியின்‌ எதிர்காலமே இனி பாரதவர்ஷத்தின்‌ 
எதிர்காலம்‌. அதை கணிக்காமல்‌ எவரும்‌ பிற எதையும்‌ 
கணித்துவிட முடியாது” என்றார்‌. “மெய்தான்‌. 
அஸ்தினபுரியின்‌ எதிர்காலத்தை நான்‌ கணித்தேன்‌. அது 
குடிபெருகி வாழும்‌. நீடித்த அமைதியை காணும்‌. 
செல்வமும்‌ சிறப்பும்‌ அமையும்‌” என்றான்‌. விதுரர்‌ 
“வேறெந்த நாடுகள்‌ சிறப்புறும்‌?” என்றார்‌. “மாளவமும்‌ 
கலிங்கமும்‌ வங்கமும்‌ வாழும்‌. மகதம்‌ பெருஞ்சிறப்புடன்‌ 
எழும்‌ ஒரு காலம்‌ வரும்‌” என்றான்‌ சுகோத்ரன்‌. 


விதுரர்‌ பெருமூச்சுவிட்டு “நெடுங்காலத்திற்கு முன்‌ என்‌ 
அன்னை சத்யவதியின்‌ அவையில்‌ ஒரு நிமித்திகன்‌ 
அதை சொன்னான்‌. அதன்பின்‌ அதை எண்ணி எண்ணி 
வியந்திருக்கிறேன்‌. அன்று மகதம்‌ சிறுநாடு. அதன்பின்‌ 
அதை விரித்து எடுத்தவன்‌ அரக்க குடிப்பிறப்பு கொண்ட 
ஜராசந்தன்‌... எவ்வண்ணம்‌ அது பாரதவர்ஷத்தை 
முழுதாளும்‌? சலித்து அதுவே ஊழ்‌ போலும்‌ என 
விட்டுவிடுவேன்‌. இன்றும்‌ அதே உளத்தயக்கத்தையே 
அடைகிறேன்‌” என்றார்‌. 


மீண்டும்‌ ஒரு சொல்லின்மை வந்தமைந்தது. விதுரர்‌ சற்று 
கடந்துசென்று மீண்டும்‌ சொல்லெடுத்தார்‌. “நீ உன்‌ 
மூதன்னை குந்தியை சந்திக்கவேண்டும்‌. அவர்‌ 
உன்னிடம்‌ சிலவற்றை கோர விழையலாம்‌” என்றார்‌. 
“நான்‌ சிலமுறை அஸ்தினபுரிக்கும்‌ 
இந்திரப்பிரஸ்தத்திற்கும்‌ வந்துள்ளேன்‌. அவரைச்‌ 


சந்திக்கும்‌ விழைவு இருந்தது. அவர்‌ விரும்பவில்லை” 
என்றான்‌ சுகோத்ரன்‌. “அவர்‌ என்னை 
அரண்மனைச்சூழலில்‌ இருந்தே விலக்கிவிட்டிருந்தார்‌. 
என்‌ அன்னையிடம்‌ அவன்‌ முழு நிமித்திகனாக வரட்டும்‌, 
முதிர்வுக்கு முன்‌ அவன்‌ உங்களையெல்லாம்‌ சந்திப்பதே 
கூட நன்றல்ல என்றார்‌. அதன்‌ பின்‌ நான்‌ 
கல்விநிலையிலிருந்து வெளிவரவே இல்லை” என்றான்‌ 
சுகோத்ரன்‌. 


“அவர்‌ இன்று பிறிதொருவராக ஆகிவிட்டிருக்கிறார்‌... 
இன்று அவர்‌...” என்று விதுரர்‌ தொடங்க “உய்த்துணர 
முடிகிறது. ஆனால்‌ இன்றைய நிலையில்‌ எந்நிமித்திகரும்‌ 
அவர்களை காணலாகாது. அவர்களால்‌ மூதன்னைக்கு 
எப்பயனும்‌ இல்லை” என்றான்‌ சுகோத்ரன்‌. விதுரர்‌ 
“உன்னை இளங்குழவி என கானகம்‌ அனுப்பியது உன்‌ 
தந்தை எடுத்த முடிவு” என்றார்‌. “இன்று நிகழ்ந்துவிட்ட 
அனைத்தையும்‌ அவர்‌ முன்னுணர்ந்திருக்கலாம்‌. மூழ்கும்‌ 
தோணியில்‌ இருந்து கைமகவை கரை நோக்கி 
எறிவதுபோல உன்னை அவர்‌ தெளம்ரருக்கு 
அளித்திருக்கலாம்‌.” 


“அந்நாளில்‌ அம்முடிவைப்பற்றி நான்‌ அவரிடம்‌ 
கேட்டேன்‌. நிமித்தஞானம்‌ மட்டும்‌ மொழிக்கு முன்னரே 
கற்கப்படவேண்டும்‌. சொற்களுக்கு உலகியல்‌ அளிக்கும்‌ 
பொருளே இயல்பாகக்‌ கிடைப்பது. அதற்கு முன்னரே 
காலமும்‌ வானமும்‌ அளிக்கும்‌ மெய்ப்பொருளை 
அறிந்தவனே நிமித்தவியலின்‌ மெய்மையை 
தொடமுடியும்‌. மொழியறிந்த பின்‌ நிமித்தநூல்‌ கற்பவன்‌ 
நிமித்தஞானத்தை தானறிந்த உலகியல்‌ 
மொழிக்குபெயர்த்து புரிந்துகொள்பவன்‌. அவன்‌ 
புரிந்துகொள்ளலாம்‌, உணர்ந்துகொள்ளல்‌ இயலாது. இது 
கல்லையும்‌ மண்ணையும்‌ அளக்கும்‌ கணக்கு அல்ல, 
வான்முகிலையும்‌ காற்றையும்‌ அளக்கும்‌ கணக்கு 
என்றார்‌.” 


“நிமித்தநூல்‌ ஆசிரியரிடமிருந்தே என்‌ மைந்தன்‌ 
மொழியையும்‌ கற்கவேண்டும்‌. அவன்‌ வந்து 
நின்றிருக்கையில்‌ அவனிடமிருந்து நான்‌ மேலும்‌ 
கற்கவேண்டும்‌ என்றார்‌. என்னால்‌ அதை 
மறுக்கமுடியவில்லை” என்று விதுரர்‌ தொடர்ந்தார்‌. “உன்‌ 
தாலிக்காப்பு விழவுக்கு மறுநாளே தெளம்ரர்‌ தன்‌ ஏழு 
மாணவர்களுடன்‌ இந்திரப்பிரஸ்தத்திற்கு வந்தார்‌. மூதரசி 
குந்தி உன்னை ஒரு பொற்தாலத்தில்‌ படுக்கவைத்து 
பொன்நாணயங்களால்‌ மூடி இரு கைகளால்‌ எடுத்து 
அவருக்கு அளிக்க அவர்‌ வணங்கி பெற்றுக்கொண்டார்‌. 


அரசியர்‌ தேவிகையும்‌ கரேணுமதியும்‌ பலந்தரையும்‌ 
விழிநீர்‌ உகுத்ததை கண்டேன்‌. உன்‌ அன்னை 
வெற்றுவிழிகளுடன்‌ நோக்கி நின்றார்‌. நீ விழிமுன்‌ 
இருந்து அகன்றதும்‌ பெருமூச்சுடன்‌ திரும்பினார்‌. 
கால்தளர்ந்து மயங்கிவிழுந்தார்‌.” 


“நான்‌ அன்று உளம்கொந்தளித்தேன்‌. ஆனால்‌ 
ஒவ்வொரு நாளும்‌ ஒவ்வொரு கொந்தளிப்பு 
நிகழ்ந்துகொண்டிருந்தது. பின்னர்‌ அனைத்தும்‌ நலம்‌ 
திகழ்வதற்கே என என்னை தேற்றிக்கொண்டேன்‌. 
ஒருவன்‌ அகன்றிருப்பது இன்றியமையாதது என உன்‌ 
தந்தை நெஞ்சில்‌ எழுந்த தெய்வம்‌ ஆணையிடுகிறது 
போலும்‌ என எண்ணிக்கொண்டேன்‌. அது நன்று என 
இன்று உறுதிகொண்டிருக்கிறேன்‌. நீ இவ்வண்ணம்‌ வந்து 
அமர்ந்திருக்கையில்‌ தெய்வங்களையும்‌ 
மூதாதையரையும்‌ மீள மீள அழைத்து நன்றி 
சொல்கிறேன்‌. உன்‌ மூதன்னையும்‌ உன்‌ வருகையை 
அறிந்தால்‌ விழிநீர்‌ சிந்துவார்‌. ஒருவேளை அவர்‌ இன்று 
கொண்டிருக்கும்‌ அப்பெருந்துயர்‌ சற்றே அகலவும்கூடும்‌.” 


சுகோத்ரன்‌ “இல்லை, அது மிகவே வாய்ப்பு” என்றான்‌. 
விதுரர்‌ “என்னை விட நீ அறிந்தவன்‌” என்றார்‌. 
சுகோத்ரன்‌ “என்‌ அன்னையையும்‌ சந்திக்கவேண்டும்‌. 
புலரி எழட்டும்‌” என்றான்‌. விதுரர்‌ “ஆம்‌, அவர்‌ 
மகிழக்கூடும்‌” என்றார்‌. “இல்லை, மேலும்‌ துயருறுவார்‌” 
என்றான்‌ சுகோத்ரன்‌. “ஏன்‌?” என்று விதுரர்‌ கேட்டார்‌. 
சுகோத்ரன்‌ புன்னகை செய்தான்‌. “ஏன்‌?” என்று மீண்டும்‌ 
விதுரர்‌ கேட்டார்‌. அவன்‌ ஒன்றும்‌ சொல்லவில்லை. அவர்‌ 
அவனை கூர்ந்து நோக்கிவிட்டு சொல்லொழிந்தார்‌. “நீ 
வந்தது ஒரு அருநிமித்தம்‌. நம்‌ குடிக்கே ஒரு 
பெருவாய்ப்பு. தெய்வங்களின்‌ ஆணையே இதுவென 
இருக்கலாம்‌” என்றார்‌. அவன்‌ அதைச்செவிகொள்ளாமல்‌ 
இருளை நோக்கி விழிநிலைக்கவிட்டு அமர்ந்திருந்தான்‌. 


அவர்‌ பேசவந்தது அப்போதும்‌ அவர்களுக்கு நடுவே 
நின்று தத்தளித்தது. நேரடியாகவே அதை நோக்கி 
செல்லவேண்டும்‌ என அவர்‌ முடிவெடுப்பதை சிறு 
உடலசைவே காட்டியது. ஆனால்‌ சொல்லுக்காக வாய்‌ 
அசைவுகொண்டதுமே அவர்‌ உள்ளம்‌ பின்னடைய 
உதடுகள்‌ திறந்தபடி நின்றன. ஒரு கணம்‌ சிலை என ஆகி 
உறைந்து பின்‌ எண்ணம்‌ வேறெங்கோ முட்டிக்கொள்ள 
பெருமூச்சுவிட்டு திரும்பிக்கொண்டார்‌. அவன்‌ அவரை 
நோக்கி “அஞ்சவேண்டியதில்லை. அஸ்தினபுரிக்கு 
குருகுலத்தின்‌ குருதித்தொடர்ச்சி உண்டு” என்றான்‌. 


போட்டதில்லை” என்று அவள்‌ சிரித்தாள்‌. 


மைந்தனை கையில்‌ வாங்கிக்கொண்டு “நடுங்குகிறான்‌” 
என்றான்‌. “கருவறையின்‌ வெம்மையை விட்டு வந்த 
குழந்தை நடுங்கும்‌” என்றாள்‌. குழந்தை விரிந்த இரு சிறு 
கைகளும்‌ வளைந்த கால்களும்‌ அதிர திடுக்கிட்டபடியே 
இருந்தது. மென்மையாக சுருட்டப்பட்ட கைமுட்டிகள்‌. 
சிவந்த இதழ்கள்‌ போன்ற அடிப்பாதங்கள்‌. அல்லிகள்‌ 
போன்ற விரல்கள்‌. ஒரு மென்குருத்து. மைந்தனின்‌ 
உடல்மேல்‌ தன்‌ கண்ணீர்த்துளிகள்‌ சொட்டுவதைக்‌ 
கண்டான்‌. உதடுகளை மடித்து அழுத்தி விம்மலை 
அடக்கியபடி கழுத்து அதிர குழந்தையை தன்‌ முகத்துடன்‌ 
சேர்த்துக்கொண்டு “அஸ்வத்தாமா... அஸ்வத்தாமா” 
என்றான்‌. 


வயற்றாட்டி நகைத்தபடி “அஸ்வத்தாமனா மைந்தனின்‌ 
பெயர்‌? என்ன பொருள்‌ அதற்கு?” என்றாள்‌. 
“குதிரைக்குரல்கொண்டவன்‌... குதிரைகளை ஆள்பவன்‌” 
என்றான்‌ துரோணன்‌. அவள்‌ அவனிடமிருந்து 
குழந்தையை வாங்கி உள்ளே கொண்டுசென்றாள்‌. 
அவன்‌ தன்‌ கைகளை முகர்ந்தான்‌. அவற்றில்‌ 
மைந்தனின்‌ வாசம்‌ எஞ்சியிருந்தது. கருமணம்‌, 
விதைகளின்‌ மணம்‌. அஸ்வத்தாமன்‌ அஸ்வத்தாமன்‌ 
என்று தன்‌ அகம்‌ ஓடிக்கொண்டிருப்பதை உணர்ந்து 
புன்னகைத்துக்கொண்டான்‌. இனி தன்‌ வாழ்க்கையில்‌ 
பிறிதொரு ஆப்தமந்திரம்‌ இல்லை என்று அப்போது 
அறிந்தான்‌. 


மைந்தன்‌ பிறந்த செய்தியைச்‌ சொல்ல துரோணன்‌ 
ஊருக்குள்‌ சென்றபோது இந்திரனின்‌ ஆலயமுகப்பில்‌ 
நரைத்த சிறுகுடுமியும்‌ பொற்குண்டலங்களும்‌ 
பொன்னூல்‌ பின்னிய பட்டுச்சால்வையுமாக 
அமர்ந்திருந்த முதிய கணிகரைக்‌ கண்டான்‌. அவர்‌ வந்த 
உப்புப்படகிலிருந்து மூட்டைகள்‌ 
இறங்கிக்கொண்டருந்தன. அவர்‌ தன்‌ கையிலிருந்த 
சுவடிகளை நோக்கி இந்திரன்‌ ஆலயத்து முகமண்டபத்‌ 
தரையில்‌ பன்னிரு திகிரிக்களம்‌ வரைந்து 
கூழாங்கற்களைப்‌ பரப்பி ஏதோ 
கணித்துக்கொண்டிருந்தார்‌. 

ஓவியம்‌: ஷண்முகவேல்‌ 
துரோணன்‌ அவர்‌ அருகே சென்று வணங்கி “கணிகரே, 


“ஆம்‌, அதை வேறு நிமித்திகர்களும்‌ கூறியிருக்கிறார்கள்‌” 
என்றார்‌ விதுரர்‌. “அது எவராக இருக்கக்கூடும்‌ என நான்‌ 
உன்னிடம்‌ கேட்கப்போவதில்லை” என்றார்‌. மீண்டும்‌ 
அந்தத்‌ தவிப்பு. பிறகு நீள்மூச்செறிந்து “உன்னால்‌ 
விராடநாட்டரசி உத்தரையின்‌ பிறவிநூலை 
கணிக்கமுடியுமா?” என்றார்‌. அவன்‌ புன்னகையுடன்‌ 
“ஆம்‌” என்றான்‌. விதுரர்‌ மெல்லிய பரபரப்புடன்‌ “அதை 
நானே வரைந்து கொண்டுவந்துள்ளேன்‌...” என்று 
இடையிலிருந்து ஓர்‌ ஓலையை நீட்டினார்‌. அவன்‌ 
புன்னகையுடன்‌ அதை வாங்கினான்‌. அதை கூர்ந்து 
நோக்கியபடி சில கணங்கள்‌ அமர்ந்திருந்தான்‌. பின்னர்‌ 
கண்களை மூடி சற்றுநேரம்‌ ஊழ்கத்திலமைந்தான்‌. 


பின்னர்‌ விழிகளைத்‌ திறந்து அவரை நோக்கி “நன்று 
சொல்வதென்றால்‌, விராடஅரசியின்‌ மைந்தன்‌ 
நாடாள்வான்‌” என்றான்‌. “அவனுக்கு நாகத்தீங்கு உண்டு. 
ஆனால்‌ அவன்‌ கொடிவழியினர்‌ இங்கே பல 
தலைமுறைக்காலம்‌ நீடித்து வாழ்வார்கள்‌.” விதுரர்‌ 
வெறும்விழிகளால்‌ நோக்க “தீது என்றால்‌ அவருக்கு 
நீடித்த வாழ்வு இல்லை. இந்த ஆண்டே ஒரு சாவிடரை 
காட்டுகிறது பிறவிநூல்‌. வலுவானது” என்றான்‌. 
“ஆனால்‌ அது அவருக்கு விடுதலையே. எட்டு 
களங்களிலிருந்தும்‌ கடுந்துயர்‌ வந்து தாக்கும்‌ நிலையில்‌ 
இருக்கிறார்‌. தன்னினைவு கொள்வதே பெருவலியை 
அளிக்கும்‌ அளவுக்கு சூழ்துயர்‌.” 


விதுரர்‌ பெருமூச்சுவிட்டார்‌. சுகோத்ரன்‌ “மேலும்‌ 
சொல்லலாம்‌, ஆனால்‌ நீங்கள்‌ அறியவேண்டுவதென்ன?” 
என்றான்‌. “அம்மைந்தனின்‌ பிறவித்தருணத்தை கணிக்க 
முடியுமா? அதைக்கொண்டு அவன்‌ வாழ்வை 
கணிக்கலாகுமா? எளிய நிமித்திகர்களால்‌ இயலாது” 
என்றார்‌ விதுரர்‌. “அனைத்து நிமித்திகர்களாலும்‌ இயலும்‌. 
நீங்கள்‌ கேட்கவிருப்பதை குடிக்கு வெளியே ஒரு 
நிமித்திகரிடம்‌ கேட்க விழையவில்லை, அவ்வளவுதான்‌” 
என்றான்‌ சுகோத்ரன்‌. “ஆம்‌” என்று விதுரர்‌ சொன்னார்‌. 
“தாதையே, அவன்‌ குருகுலத்துக்‌ குருதியினன்‌. 
அதற்கப்பால்‌ அவன்‌ பிறப்பு குறித்து ஆராய நமக்கு 
உரிமை இல்லை” என்றான்‌ சுகோத்ரன்‌. 


“ஆனால்‌...” என்று விதுரர்‌ சொல்லெடுக்க சுகோத்ரன்‌ 
ஊடே புகுந்து “எவருடைய பிறப்பையும்‌ ஆராயும்‌ உரிமை 
பிறருக்கில்லை. அன்னையரின்‌ கருப்பைக்குள்‌ 
விழிசெலுத்துவது தவமுனிவரின்‌ ஊழ்கத்தைக்‌ 
கலைக்கும்‌ பழியைச்‌ சேர்ப்பது” என்றான்‌. விதுரர்‌ 
தலைகுனிந்து அமர்ந்திருந்தார்‌. பின்னர்‌ 


எழுந்துகொண்டு “நெறி எதுவாயினும்‌ ஆகுக! இங்கே ஒரு 
சிறுபழி சேராமல்‌ கடக்க இயலுமா என்பதே என்‌ உசாவல்‌. 
நன்று, நீயே அறிந்திருப்பாய்‌. உன்னால்‌ அதை தவிர்க்க 
முடியும்‌. நீ குருகுலத்துக்‌ குருதியினன்‌. எஞ்சும்‌ ஒரே 
மைந்தன்‌. நீ உரிய முடிவை எடுத்தால்‌ போதும்‌” என்றார்‌. 


சுகோத்ரன்‌ மறுமொழி சொல்வதற்குள்‌ விதுரர்‌ ஒன்றும்‌ 
சொல்லாமல்‌ எழுந்து இருளுக்குள்‌ நடந்து அகன்றார்‌. 
சுகோத்ரன்‌ அவரை நோக்கியபடி இருந்தான்‌. பின்னர்‌ 
மார்பில்‌ கைகளை கட்டிக்கொண்டு இருளை நோக்கி 
அமர்ந்திருந்தான்‌. 

[10826]முற்புலரியில்‌ சுகோத்ரன்‌ கண்விழித்து எழுந்தான்‌. 
அவன்‌ திண்ணையில்‌ அமர்ந்தபடியே 
துயில்கொண்டுவிட்டிருந்தான்‌. எழுந்து நின்றபோதுதான்‌ 
உடலின்‌ வலி தெரிந்தது. சூழ்ந்திருந்த இருளில்‌ 
நூற்றுக்கணக்கான செந்நிற ஒளித்துளிகள்‌ அலைந்தன. 
பந்தங்கள்‌, பளிங்குக்குழாய்‌ போட்டு மூடப்பட்‌। 
பீதர்விளக்குகள்‌, சிற்றகல்கள்‌. தொலைவில்‌ கங்கையின்‌ 
கரையோரமாக ஒளியாலான ஒரு நீண்ட வேலி 
தென்பட்டது. அவன்‌ உள்ளே சென்று உஜ்வலனை தட்டி 
எழுப்பினான்‌. அவன்‌ தொட்டதுமே உஜ்வலன்‌ 
எழுந்துகொண்டு வாயைத்‌ துடைத்துவிட்டு 
“விடிந்துவிட்டதா?” என்றான்‌. அப்போது இளஞ்சிறுவன்‌ 
என்றே தோன்றினான்‌. 


“ஆம்‌” என்று சுகோத்ரன்‌ சொன்னான்‌. “நீங்கள்‌ 
துயில்கொள்ளவில்லையா?” என்று அவன்‌ கேட்டான்‌. 
“சற்று கண்ணயர்ந்தேன்‌” என்றான்‌ சுகோத்ரன்‌. 
“துயிலவில்லை என்பதுபோல்‌ உள்ளன விழிகள்‌...” 
என்றான்‌ உஜ்வலன்‌. கைகளை விரித்துச்‌ 
சோம்பல்முறித்துக்கொண்டு “நீங்கள்‌ 
துயிலப்போவதில்லை என அறிந்திருந்தேன்‌. 
ஏனென்றால்‌ நீங்கள்‌ முடிவெடுக்க முடியாமல்‌ 
இருக்கிறீர்கள்‌” என்றபடி வெளியே சென்றான்‌. சுகோத்ரன்‌ 
அவனை நோக்கியபம கைகளை கட்டிக்கொண்டு 
நின்றான்‌. காலைக்காற்று குளிருடன்‌ இருந்தது. 
கங்கையிலிருந்து சேற்றுமணம்‌ கொண்ட காற்று வீசியது. 
ஆடிமாதம்‌ மழைக்குப்பின்‌ கங்கைநீரின்‌ மணம்‌ அது. 
உஜ்வலன்‌ திரும்பி வந்து “முடிவெடுக்க தயங்குபவர்கள்‌ 
தங்களைப்பற்றி தாங்களே புரிந்துகொண்டவர்கள்‌ 
அல்ல. அல்லது பிழையாக வகுத்துக்கொண்டவர்கள்‌” 
என்றான்‌. மறுமொழியாக “செல்வோம்‌” என்று மட்டும்‌ 
சுகோத்ரன்‌ சொன்னான்‌. 


அவர்கள்‌ மரவுரியுடன்‌ கங்கைக்கு நீராடச்‌ சென்றனர்‌. 
செல்லும்‌ வழியெங்கும்‌ மூங்கில்தூண்களில்‌ மீன்நெய்ப்‌ 
பந்தங்கள்‌ நடப்பட்டு ஒளிவிரிக்கப்பட்டிருந்தது. 
தரையில்‌ பலகைகளைப்‌ பரப்பி வழி அமைத்திருந்தனர்‌. 
அவை நடந்தவர்களின்‌ உடையிலிருந்து சொட்டிய 


ஈரத்தால்‌ வழுக்கின. நீராடுவதற்கு கங்கையில்‌ 
தண்டுகளை அறைந்து பலகைகளை பரப்பி 
படிக்கட்டுகள்‌ உருவாக்கப்பட்டிருந்தன. நீராடி முடித்த 
ஏவலரும்‌ சூதரும்‌ குளிரில்‌ தோள்களைக்‌ 
குறுக்கியபடியும்‌, பற்களை இறுக்கி மூச்சொலியில்‌ 
பேசியபடியும்‌ எதிரே வந்தனர்‌. அந்தணர்கள்‌ முந்தைய 
நாள்‌ இரவே வேள்விப்பந்தலுக்குச்‌ சென்றுவிட்டிருந்தனர்‌ 
போலும்‌ என சுகோத்ரன்‌ எண்ணிக்கொண்டான்‌. 
தொலைவில்‌ வேள்விநிலையிலிருந்து வேதச்சொல்‌ 
ஒலித்துக்கொண்டே இருந்தது. அது காலையின்‌ 
காட்டொலியுடன்‌ இயல்பாக இணைந்துகொண்டது. 
அவ்வொலியை பெரும்பாலும்‌ அவன்‌ 
காலையொலியுடன்‌ இணைந்தே கேட்டிருந்தான்‌. 


கங்கைநீர்‌ குளிர்ந்திருந்தது. அதன்மேல்‌ கரையிலிருந்த 
செவ்வொளி அலைகொண்டது. படிக்கட்டை 
அடைந்தபோதே அந்தக்‌ குளிர்‌ காற்றில்‌ ஈரமெனக்‌ கசிந்து 
பரவி வந்து தொட்டு சிலிர்ப்பை உருவாக்கியது. 
மரப்படிக்கட்டில்‌ உடல்‌ செறிந்து ஏராளமானவர்கள்‌ 
நீராடிக்கொண்டிருந்தனர்‌. உஜ்வலன்‌ அக்குளிரில்‌ 
பேச்சிழந்தவன்‌ போலிருந்தான்‌. அவன்‌ 
பேசாமலிருந்தபோது சுகோத்ரன்‌ தன்‌ உள்ளம்‌ 
கூச்சலிட்டுக்‌ கொண்டிருப்பதைப்போல உணர்ந்தான்‌. 
உஜ்வலன்‌ மரவுரியை உடுத்திக்கொண்டு படிகளின்மேல்‌ 
கைகளை மார்பில்‌ கட்டியபடி தோள்களைக்‌ குறுக்கி 
நின்றான்‌. அவ்வப்போது குளிர்நீர்‌ உடலில்‌ பட்டதுபோல 
மூச்சொலியுடன்‌ உலுக்கிக்கொண்டான்‌. சுகோத்ரன்‌ சீரான 
அசைவுகளால்‌ க. களைந்துவிட்டு படியில்‌ 
நின்று இருண்ட பெருக்காகச்‌ சென்ற கங்கையை 
நோக்கினான்‌. 


விடிவெள்ளி எழவில்லை. வானமெங்கும்‌ விண்மீன்கள்‌ 
நிறைந்துகிடந்தன. பலநாட்கள்‌ வானம்‌ மழைமூடிக்‌ 
கிடந்தமையால்‌ விண்மீன்களைப்‌ பார்த்தே 
நெடுநாட்களாகிவிட்டன என அவன்‌ 
எண்ணிக்கொண்டான்‌. கைகளைக்‌ கூப்பி கண்மூடி 
கங்கையைப்‌ போற்றும்‌ பாடலை நாவசையாமல்‌ 
சொன்னபம அவன்‌ நீரில்‌ இறங்கினான்‌. நீரின்‌ குளிரில்‌ 
உடல்‌ மெய்ப்புகொள்ள கூப்பிய கைகள்‌ நடுங்க 
தோள்கள்‌ குறுக மணலில்‌ கால்‌ உழல இடைவரை சென்று 
நின்றான்‌. நீரில்‌ ஒழுகிச்சென்ற சிறிய சருகுகள்‌ 
திடுக்கிடச்செய்தன. “அன்னையே!” என முனகியபடி 
நீரில்‌ மூழ்கி எழுந்து குழலை அள்ளி பின்னாலிட்டான்‌. 


உஜ்வலன்‌ கரையிலேயே நீரை நோக்கிக்கொண்டு 


நின்றிருந்தான்‌. அவனை ஒருமுறை நோக்கியபின்‌ 
சுகோத்ரன்‌ மீண்டும்‌ மூழ்கினான்‌. பின்னர்‌ கைவீசி நிந்தி 
நீருக்குள்‌ சென்றான்‌. அலைகளின்‌ பக்கவாட்டு அசைவு 
மாறியது. மையப்பெருக்கு இளவெம்மையுடன்‌ இருந்தது. 
அதில்‌ கங்கையின்‌ ஆழத்திலிருக்கும்‌ மெல்லிய சாம்பல்‌ 
கலந்த மணம்‌ இருந்தது. அவன்‌ மூழ்கி நீந்தி எழுந்து 
தலையை உதறிக்கொண்டு நோக்கியபோதும்‌ உஜ்வலன்‌ 
அங்கேயே நின்றிருந்தான்‌. அவன்‌ உஜ்வலனை 
அழைக்கலாமென எண்ணிய கணம்‌ அவன்‌ மீன்போல 
கைகளைக்‌ குவித்து நீட்டி நீரில்‌ பாய்ந்து அம்பென 
உள்ளே சென்றான்‌. 


அவன்‌ தன்னருகே எழுந்தபோது சுகோத்ரன்‌ அவனுடைய 
சிரிக்கும்‌ பற்களின்‌ ஒளியைக்‌ கண்டான்‌. “இன்னும்‌ 
அரைநாழிகையில்‌ நாமகள்பொழுது... இதை 
இரவென்றுதான்‌ சொல்லவேண்டும்‌” என்றான்‌ உஜ்வலன்‌. 
சுகோத்ரன்‌ “ஆம்‌” என்றான்‌. “வேள்வியை நேற்று 
அந்தியிலேயே தொடங்கிவிட்டனர்‌. நள்ளிரவில்‌ 
நிறைவுசெய்து ஒரு நாழிகைக்குள்‌ அடுத்த நாள்‌ 
வேள்வியை தொடங்கியிருக்கிறார்கள்‌...” என்று அவன்‌ 
சொன்னான்‌. “தெளம்யர்‌ அனைத்தையும்‌ முறைப்படி 
செய்பவர்‌” என்றான்‌ சுகோத்ரன்‌. உஜ்வலன்‌ மூழ்கி 
அப்பால்‌ எழுந்தான்‌. கைகளால்‌ நீரை உந்தி எழுந்து 
மீண்டும்‌ மூழ்கினான்‌. அவன்‌ தன்‌ சிற்றிளமையியே 
நீடிப்பதுபோலத்‌ தோன்றியது. 


நீந்தி அருகே வந்து நீரை உமிழ்ந்தபின்‌ “இளவரசே, 
நீங்கள்‌ ஏதேனும்‌ முடிவை எடுத்தீர்களா?” என்று 
உஜ்வலன்‌ கேட்டான்‌. “இல்லை” என்றான்‌ சுகோத்ரன்‌. 
“முடிவெடுக்காமல்‌ அங்கே செல்வது நன்றல்ல... 
முடிவெடுக்க குழம்புகிறீர்கள்‌ என்பதே நம்மை பிழையாக 
அவர்களுக்குக்‌ காட்டும்‌” என்றான்‌ உஜ்வலன்‌. “என்னால்‌ 
முடிவெடுக்க இயலவில்லை” என்றான்‌ சுகோத்ரன்‌. “ஏன்‌?” 
என்று உஜ்வலன்‌ கேட்டான்‌. “எனக்குத்‌ தெரியவில்லை. 
என்னால்‌ இன்னமும்‌ முடிவெடுக்க இயலவில்லை” 
என்றான்‌ சுகோத்ரன்‌. 


“இதில்‌ நீங்கள்‌ ஒற்றை முடிவையே எடுக்க முடியும்‌. 
அஸ்தினபுரியின்‌ பட்டத்து இளவரசர்‌. அல்லது முற்றாகக்‌ 
குடிதுறத்தல்‌... குடிதுறப்பது என்பது ஒருவகை சாவு” 
என்றான்‌ உஜ்வலன்‌. சுகோத்ரன்‌ அதற்கு மறுமொழி 
சொல்லவில்லை. “துறவு என்பது துறப்பனவற்றைவிட 
மேலான சிலவற்றைப்‌ பற்றிக்கொண்டால்‌ மட்டுமே 
பொருளுள்ளதாகிறது. துறந்தவை அனைத்தையும்‌ மிகச்‌ 
சிறியவை என ஆக்கும்‌ ஒன்றைச்‌ சென்றடையவில்லை 


என்றால்‌ துறந்தவை பேருருக்கொள்ளும்‌. 
சூழ்ந்துகொண்டு துயர்‌ அளிக்கும்‌. பல்லாயிரம்‌ கைகள்‌ 
கொண்டு பெருகி நம்மை அள்ளி திரும்ப 
இழுத்துக்கொள்ளும்‌” என்றான்‌ உஜ்வலன்‌. 


“நாம்‌ துறக்கும்போது நலமும்‌ அழகும்‌ கொண்டவையாக 
இருப்பவை துறந்து தோல்வி கண்டு மீண்டு வருகையில்‌ 
திரிந்து இருட்தெய்வங்களால்‌ ஆளப்பட்டுக்‌ 
கொண்டிருப்பதையே காண்போம்‌. துறந்து மீண்டவர்‌ 
கவ்விக்கொண்டதில்‌ இருந்து மீளவே முடியாது. 
ஆகவேதான்‌ இயலாத்‌ துறவு பழி சேர்க்கும்‌ என்கிறார்கள்‌ 
மூத்தோர்‌” என்று உஜ்வலன்‌ சொன்னான்‌. “ஏன்‌ இயலாத்‌ 
துறவை மேற்கொள்கிறோம்‌? நம்மை நாம்‌ மிகையாக 
மதிப்பிட்டுக்கொள்கிறோம்‌ என்பதனால்‌. நம்‌ ஆற்றலை, 
நம்‌ தேடலை, நம்‌ ஊழை. நாம்‌ எந்நிலையில்‌ 
நின்றிருக்கிறோம்‌ என்று அறிவதே அறிவு அளிக்கும்‌ 
முதற்பயன்‌.” 


சுகோத்ரன்‌ பெருமூச்சுவிட்டு நீரில்‌ மூழ்கினான்‌. நீருக்குள்‌ 
இலைகள்‌ அவனை வந்து தொட்டுத்‌ தொட்டுச்‌ சென்றன. 
குமிழிகள்‌ வெடிக்கும்‌ ஒலி காதில்‌ விழுந்தது. எழுந்து 
மூச்சை அள்ளி உண்டபோது அருகே உஜ்வலன்‌ அவனை 
நோக்கி நீந்தி வந்தான்‌. “உங்களைப்பற்றி நீங்கள்‌ அறிய 
முடியவில்லை என்றால்‌ உங்களுக்கு 
அணுக்கமானவரிடம்‌ கேளுங்கள்‌ நீங்கள்‌ எவர்‌ என. 
அவர்கள்‌ ஆடி என உங்களைக்‌ காட்டுவார்கள்‌. ஆம்‌, ஆடி 
அழுக்கு கொண்டிருக்கும்‌, வளைந்திருக்கலும்‌ ஆகும்‌. 
ஆயினும்‌ அது ஆடி. அது கொள்வன அனைத்தையும்‌ 
கொடுத்தாகவேண்டும்‌.” 


“என்னிடம்‌ கேளுங்கள்‌, நான்‌ சொல்கிறேன்‌. நீங்கள்‌ 
எவரென்று சொல்கிறேன்‌” என்றான்‌ உஜ்வலன்‌. 
“சொல்லுங்கள்‌, நான்‌ யார்‌?” என்று சுகோத்ரன்‌ 
புன்னகையுடன்‌ கேட்டான்‌. “நீங்கள்‌ ஷத்ரியர்‌. 
அக்குடிக்குரிய அனைத்து குருதியியல்புகளும்‌ 
கொண்டவர்‌. உங்கள்‌ தந்தை பெரும்போர்‌ ஒன்றை 
நுண்ணிதின்‌ கண்டார்‌. குலமே அழியக்கூடும்‌ என்று 
உணர்ந்தார்‌. ஆகவே உங்களை அந்தச்‌ சுழியிலிருந்து 
அகற்றினார்‌. உங்கள்‌ தற்தெரிவால்‌ அல்ல தந்தையின்‌ 
ஆணையால்‌ நிமித்தநூல்‌ கற்க வந்தீர்கள்‌. வந்தபின்‌ 
அதை ஏற்றுக்கொண்டீர்கள்‌.” 

“ஆம்‌, நான்‌ ஏற்றுக்கொண்டேன்‌. அது முழுக்கமுழுக்க 


என்‌ தெரிவு. ஆசிரியர்‌ என்னிடம்‌ இருந்தே அம்முடிவு 
எழவேண்டும்‌ என்று சொன்னார்‌” என்றான்‌ சுகோத்ரன்‌. 


“நானும்‌ அதைக்‌ கேட்டிருக்கிறேன்‌” என்றான்‌ உஜ்வலன்‌. 
“சொல்லுங்கள்‌, அம்முடிவை எடுக்கையில்‌ நீங்கள்‌ 
அரண்மனை வாம்க்கையின்‌ இன்பங்கள்‌ என்ன என்று 
அறிந்திருந்தீர்களா? ஒரு போர்வெற்றியின்‌ 
கொண்டாட்டத்தையாவது அடைந்திருந்தீர்களா? 
குடிப்பெருக்கின்‌ முன்‌ முடிசூடி தலைமகன்‌ என 
நின்றதுண்டா? சூதரும்‌ புலவரும்‌ புகழ்பாட காலமே நான்‌ 
என தருக்கியதுண்டா?” 


சுகோத்ரன்‌ “இல்லை” என்றான்‌. “எனில்‌ எதை 
தெரிவுசெய்தீர்கள்‌? நீங்கள்‌ அறிந்தது ஒன்றே ஒன்று. 
அதைத்‌ தெரிவுசெய்வதற்குப்‌ பெயர்‌ முடிவெடுத்தலா 
என்ன?” என்றான்‌ உஜ்வலன்‌. சுகோத்ரன்‌ நீரலைகளை 
நோக்கிக்கொண்மருந்தான்‌. “நீங்கள்‌ 
தெரிவுசெய்யவில்லை, செலுத்தப்பட்டீர்கள்‌” என்று 
உஜ்வலன்‌ தொடர்ந்தான்‌. “ஐயமே தேவையில்லை. 
உங்களுக்குள்‌ உறைபவன்‌ ஷத்ரியன்‌. அவன்‌ நாடுவது 
முடியும்‌ மண்ணும்‌ வெற்றியும்‌ புகழுமே. அதை 
அணுக்கனாகிய நான்‌ அறிவதுபோல்‌ எவரும்‌ 
அறியமாட்டார்கள்‌. பிறிதொன்றை எண்ணித்‌ 
தயங்கவேண்டியதில்லை. முடிவெடுங்கள்‌...” 


சுகோத்ரன்‌ பெருமூச்சுடன்‌ “நன்று, உங்கள்‌ சொற்களும்‌ 
என்‌ முடிவுக்கு உதவட்டும்‌. நான்‌ இத்தருணத்தை ஊழ்‌ 
எங்ஙனம்‌ வகுக்கப்போகிறது என்று நோக்கி 
நின்றிருக்கிறேன்‌. இது இவ்வாழ்க்கையை முழுமையாகப்‌ 
புரிந்துகொள்வதற்கு எனக்கு உதவக்கூடியது” என்றான்‌. 
மறுமொழி சொல்லாமல்‌ உஜ்வலன்‌ நீரில்‌ மூழ்கி அப்பால்‌ 
சென்று எழுந்து “மனிதர்கள்‌ தங்களிடம்‌ தாங்களே 
சொல்லிக்கொள்ளும்‌ பொய்கள்‌ அளவுக்கு வேறெங்கும்‌ 
சொல்வதில்லை. தெய்வங்களிடம்கூட” என்றான்‌. 
சிரித்தபடி மீண்டும்‌ மூழ்கினான்‌. 


[[ஙage]lஅவர்கள்‌ நீராடி குடில்மீளும்போது உஜ்வலன்‌ 
அமைதியாக இருந்தான்‌. உடைமாற்றி உணவுண்டு 
கிளம்புவதற்குச்‌ சித்தமாகிக்கொண்டிருக்கையில்‌ 
உஜ்வலன்‌ மீண்டும்‌ பேசத்தொடங்கியிருந்தான்‌. 
“அவர்களுக்கு ஏன்‌ உங்கள்‌ நினைவே எழவில்லை? 
எப்பம அவர்கள்‌ உங்களை மறக்கலாம்‌?” என்றான்‌. 
“ஏனென்றால்‌ நீங்கள்‌ மலைமகள்‌ மைந்தன்‌. 
பால்ஹிகர்களை அவர்கள்‌ இன்னமும்‌ அஞ்சுகிறார்கள்‌. 
நிகர்நிலத்து மைந்தன்‌ ஒருவனை அவர்கள்‌ தங்கள்‌ 
அரசனாக நாடுகிறார்கள்‌. அவன்‌ நிஷாதக்குருதி 
கொண்டவன்‌ என்றாலும்‌ தாழ்வில்லை என 
எண்ணுகிறார்கள்‌.” 


“அவர்கள்‌ இன்று எண்ணுவதென்ன என்று மெய்யாகவே 
உங்களுக்குப்‌ புரியவில்லையா? இன்று எஞ்சும்‌ 
குருகுலத்துக்‌ குருதி அபிமன்யுவின்‌ மைந்தனுடையது 
என்று காட்டவும்‌ அதை அரியணை நிறுத்தவும்‌ 
முயல்கிறார்கள்‌. ஏனென்றால்‌ அவர்களுக்கு 
அபிமன்யுவின்‌ பெயர்‌ தேவை. விராடனின்‌ மகள்‌ 
வயிற்றிலெழுந்தவன்‌ என்பதனால்‌ அந்த மைந்தனுக்கு 
நிஷாதர்களின்‌ ஆதரவு இருக்கும்‌. அவன்‌ யாதவ 
அன்னையின்‌ பெயர்மைந்தன்‌ என்பதனால்‌ அவன்‌ 
யாதவக்குருதியினன்‌ என்றும்‌ நிலைநாட்டமுடியும்‌...” 
என்று உஜ்வலன்‌ தொடர்ந்தான்‌. “உண்மையில்‌ இந்தப்‌ 
போரில்‌ வெற்றியுடன்‌ மீண்டிருப்பவர்கள்‌ யாதவர்களே. 
அடுத்த மூன்று தலைமுறைக்காலம்‌ யாதவர்களின்‌ 
குருதியுறவு அஸ்தினபுரியின்‌ ஆற்றலாக 
நிலைகொள்ளும்‌.” 


“எண்ணி நோக்குக. அவர்களின்‌ பெரும்பகுதியினர்‌ 
இன்னமும்‌ எஞ்சுகிறார்கள்‌. அவர்களின்‌ நகரம்‌ 
எஞ்சுகிறது. அவர்களின்‌ இரு அரசர்களும்‌ அவ்வாறே 
ஆற்றலுடன்‌ நீடிக்கிறார்கள்‌. ஆகவே யாதவர்களே இனி 
பாரதவர்ஷத்தின்‌ பேராற்றல்‌ மையம்‌. அவர்களின்‌ 
ஆதரவு தேவை என்றால்‌ சுபத்ரையின்‌ மைந்தனின்‌ 
குருதி இங்கே ஆளவேண்டும்‌... அத்துடன்‌ நிஷாதர்களின்‌ 
ஆதரவும்‌ இருக்குமென்றால்‌ ஐயமே தேவையில்லை, 
அவன்‌ பாரதவர்ஷத்தை ஆள்வான்‌. இது இயல்பான 
மறதி அல்ல. இது அரசியல்‌ சூழ்ச்சி. எனக்கு அதில்‌ ஐயமே 
இல்லை.” 


அச்சொற்கள்‌ சுகோத்ரனின்‌ செவிகளின்‌ வழியாக 
ஒழுகிச்சென்றபடியே இருந்தன. வெளியே வந்தபோது 
அவர்களுக்கான ஒற்றைப்புரவி வண்டி ஒருங்கி 
நின்றிருந்தது. அதில்‌ ஏறிக்கொண்டு யுதிஷ்டிரனின்‌ 
குடில்‌ நோக்கிச்‌ சென்றார்கள்‌. “அங்கே அரசர்‌ இருக்க 
வாய்ப்பில்லை. ஆனால்‌ நாம்‌ இயற்றவேண்டிய கடமை 
என்ன என்று அறிந்துகொள்ளலாம்‌” என்றான்‌ 
சுகோத்ரன்‌. செல்லும்‌ வழியெங்கும்‌ குடில்நிரைகளில்‌ 
செந்நிறச்‌ சுடர்களுடன்‌ அகல்விளக்குகளும்‌ பீதர்நாட்டு 
பளிங்குக்குழல்‌ விளக்குகளும்‌ எரிந்துகொண்டிருந்தன. 
குடில்களுக்குள்‌ பெண்களின்‌ பேச்சொலிகளும்‌ கலங்கள்‌ 
முட்டிக்கொள்ளும்‌ ஓசையும்‌ கேட்டன. 


“அங்கே பெண்டிர்‌ விழித்திருப்பார்கள்‌” என்று உஜ்வலன்‌ 
சொன்னான்‌. “அவர்கள்‌ தங்கள்‌ கணவர்களுக்கு 
சொல்லளித்திருப்பார்கள்‌. தங்கள்‌ மைந்தர்களை 
விண்ணுக்கு அனுப்பும்படி ஆணையிட்டிருப்பார்கள்‌.” 


சுகோத்ரன்‌ வெறுமனே திரும்பி நோக்கினான்‌. “அரசியர்‌ 
நோன்பிருந்து தங்கள்‌ மைந்தருக்காக 
வேண்டிக்கொண்டிருப்பார்கள்‌.” பேச்சினூடாக 
எண்ணிக்கொண்டு “உங்கள்‌ அன்னையை நீங்கள்‌ 
சந்திக்கவில்லை” என்றான்‌ உஜ்வலன்‌. “ஆம்‌” என்றான்‌ 
சுகோத்ரன்‌. “நீங்கள்‌ சென்று சந்திக்கலாம்‌. அவர்கள்‌ 
உள்ளம்‌ நிலைகுலைந்திருப்பதாகச்‌ சொன்னார்கள்‌” 
என்றான்‌ உஜ்வலன்‌. 


சுகோத்ரன்‌ எண்ணத்தை ஓட்டியபடி சற்று நேரம்‌ 
நின்றான்‌. “ஆம்‌, பார்த்துவிடுவோம்‌” என்றான்‌. உஜ்வலன்‌ 
“அரசரின்‌ ஆணையை நாம்‌ கேட்பதற்குள்‌ அன்னையின்‌ 
சொல்லை கேட்பது நன்று” என்றான்‌. அவர்கள்‌ 
இருளுக்குள்‌ நடந்து சென்றனர்‌. எதிர்ப்பட்ட சேடி 
ஒருத்தியிடம்‌ “மத்ரநாட்டு அரசி விஜயையின்‌ குடில்‌ 
எங்குள்ளது?” என்று சுகோத்ரன்‌ கேட்டான்‌. “அதோ 
அந்தக்‌ குடில்‌. குடில்வாயிலில்‌ இருப்பவள்‌ பூர்ணை. 
அவள்‌ சிபிநாட்டு செவிலி... அவளுடைய அரசியும்‌ அதே 
குடிலில்தான்‌ இருக்கிறார்கள்‌” என்றாள்‌ சேடி. 


குடிலை நெருங்கியபோது உஜ்வலன்‌ “அன்னை 
சொல்வதை ஆணை என்றே கொள்க” என்றான்‌. 
“அன்னை என்ன சொன்னாலும்‌ அது ஆணையா?” 
என்றான்‌ சுகோத்ரன்‌ புன்னகையுடன்‌. “ஆம்‌, அன்னை 
என்றால்‌ அவர்‌ பிறிதொன்று சொல்ல வாய்ப்பில்லை” 
என்றான்‌ உஜ்வலன்‌. “நான்‌ அன்னையைக்‌ கண்டு 
நெடுநாட்களாகின்றன” என்றான்‌ சுகோத்ரன்‌. “அன்னை 
உங்களை எண்ணிக்கொண்டிருப்பார்‌. அவர்‌ உங்களை 
எதிர்பார்த்திருப்பார்‌. சொல்லவேண்டியவை அவருக்குள்‌ 
கனிந்து கூர்கொண்டிருக்கும்‌” என்றான்‌ உஜ்வலன்‌. 


குடில்‌ முன்‌ வண்டி நின்றது. அவர்கள்‌ இறங்கியதும்‌ 
பூர்ணை அவனை அடையாளம்‌ கண்டுகொண்டாள்‌. 
கூப்பிய கைகளுடன்‌ சொல்லின்றி எழுந்து நின்றாள்‌. 
“நான்‌ அன்னையை...” என்று அவன்‌ சொன்னான்‌. 
“வருக, இளவரசே” என அவள்‌ உள்ளே 
அழைத்துச்சென்றாள்‌. அவன்‌ தலைகுனிந்து உள்ளே 
செல்ல உஜ்வலன்‌ வெளியே நின்றான்‌. சுகோத்ரன்‌ 
இருமுறை திரும்பி உல்வலனை நோக்கிவிட்டு உள்ளே 
நுழைந்தான்‌. பூர்ணை உஜ்வலனிடம்‌ “நீங்களும்‌ உடன்‌ 
செல்லலாம்‌” என்றாள்‌. “நான்‌ செல்ல ஒப்புதல்‌ உண்டா?” 
என்றான்‌ உஜ்வலன்‌. “செல்க, அவருக்கு துணை தேவை” 
என்று பூர்ணை சொன்னாள்‌. உஜ்வலன்‌ உடன்‌ 
நுழைந்தான்‌. 


குடிலுக்குள்‌ இரு மஞ்சங்களில்‌ மேலாடையால்‌ முகத்தை 
மூடிக்கொண்ட இருவர்‌ அமர்ந்திருந்தார்கள்‌. 
அசைவில்லாதவர்களாக. அங்கே இரு பொருட்கள்‌ 
இருப்பதாகவே சுகோத்ரனுக்குத்‌ தோன்றியது. பூர்ணை 
முன்னால்‌ சென்று ஒருத்தியின்‌ மேலாடையை 
விலக்கினாள்‌. சுகோத்ரன்‌ தன்‌ அன்னையை 
அடையாளம்‌ கண்டான்‌. நெடுநாட்களுக்கு முன்‌ அவன்‌ 
கண்ட முகம்‌ அல்ல. அந்த முகம்‌ முதிர்ந்து இறந்து 
மட்கிவிட்டது போலிருந்தது. அவன்‌ உள்ளம்‌ எந்த 
உணர்ச்சியும்‌ இல்லாமலிருந்தது. 


அவள்‌ விழிகள்‌ அவனை நிலைகுத்தி நோக்கின. எந்த 
உணர்ச்சியும்‌ ஏற்படவில்லை. “அரசி, தங்கள்‌ மைந்தன்‌” 
என்று பூர்ணை சொன்னாள்‌. “தங்கள்‌ மைந்தன்‌ இதோ 
வந்திருக்கிறார்‌. கண்முன்‌ நிற்கிறார்‌. அரசி... இதோ 
உங்கள்‌ மைந்தன்‌ சுகோத்ரன்‌” என்றாள்‌. அவள்‌ 
விழிகளில்‌ மணிகள்‌ நிலையற்று அலைந்தன. வறண்டு 
சுருங்கி உதடுகள்‌ உலர்ந்து உள்ளிழுத்துக்கொண்டிருந்த 
முகம்‌ மரத்தாலான பாவை போலிருந்தது. தீய 
சடங்குகளுக்காக அசுரகுடியினர்‌ உருவாக்கும்‌ பாவை. 


பூர்ணை அவனிடம்‌ “பேசுக, உங்கள்‌ குரல்‌ கேட்கட்டும்‌” 
என்றாள்‌. அவன்‌ “அன்னையே, நான்தான்‌ சுகோத்ரன்‌... 
உங்கள்‌ மைந்தன்‌ சுகோத்ரன்‌... அன்னையே” என்றான்‌. 
அவளிடம்‌ எந்த மெய்ப்பாடும்‌ ஏற்படவில்லை. 
“மைந்தர்களின்‌ இறப்பை கேட்டு இப்படி 
ஆகிவிட்டார்கள்‌... தாங்கள்‌ உயிருடனிருப்பதையே 
மறந்துவிட்டிருக்கிறார்கள்‌” என்றாள்‌ பூர்ணை. அவன்‌ 
அவள்‌ விழிகளை நோக்கினான்‌. அந்த வெற்று நோக்கு 
இரு கூரிய முனைகளாக அசையாது நின்றிருந்தது. 


“நானும்‌ இறந்துவிட்டேன்‌ என்றா எண்ணுகிறார்கள்‌?” 
என்றான்‌ சுகோத்ரன்‌. “அவ்வாறல்ல... ஒவ்வொரு 
மைந்தனின்‌ இறப்பும்‌ அவர்களை கொந்தளிக்கச்‌ 
செய்தது. கற்பனையில்‌ சாவுகள்‌ மேலும்‌ பெருகின. 
ஒவ்வொரு நாளுமென 
நிலையழிந்துகொண்டிருந்தார்கள்‌. அவர்கள்‌ 
மைந்தர்களிடம்‌ எந்த வேறுபாட்டையும்‌ பார்க்கவில்லை” 
என்றாள்‌ பூர்ணை. “எனில்‌ அவர்களுக்கு தன்‌ மைந்தன்‌ 
உயிருடனிருப்பது தெரியாது. அவரை 
மறந்துவிட்டிருக்கிறார்கள்‌. அவர்‌ அழிந்துவிட்டார்‌ என 
எண்ணுகிறார்கள்‌” என்றான்‌ உஜ்வலன்‌. பூர்ணை 
தயக்கத்துடன்‌ “ஆம்‌” என்றாள்‌. 


“அவர்களின்‌ மைந்தன்‌ உயிருடன்‌ இருப்பதை அவர்கள்‌ 


விடூகரின்‌ மைந்தனும்‌ ஷத்ரியனுமாகிய எனக்கு 
மைந்தன்‌ பிறந்திருக்கிறான்‌. தாங்கள்‌ அவன்‌ 
பிறவிநூலை கணித்தருளவேண்டும்‌. என்‌ மைந்தனின்‌ 
பிறவியைக்‌ கணிப்பதற்காகவே தாங்கள்‌ வந்தீர்கள்‌ 
என்றே நினைக்கிறேன்‌” என்றான்‌. அவர்‌ மெல்லிய 
திகைப்புடன்‌ “இன்றா?” என்றார்‌. “ஆம்‌, இன்று காலை 
முதற்சாமத்தில்‌” என்றான்‌ துரோணன்‌. கணிகர்‌ எழுந்து 
“ஆம்‌, இத்தருணம்‌ அதையே சொல்கிறது” என்றார்‌. 


அஸ்வத்தாமனின்‌ பிறவிநேரத்தையும்‌ அத்தருணத்தின்‌ 
குறிகளையும்‌ விரிவாக ஏட்டில்‌ பொறித்தபின்‌ 
ஒவ்வொன்றுக்கும்‌ ஒரு முத்திரையிட்டு அவற்றை 
பன்னிரு களத்‌ திகிரியில்‌ அமைத்து கூழாங்கற்களை 
மாற்றி மாற்றி உருட்டி தருணமும்‌ நெறியும்‌ நோக்கிய 
கணிகர்‌ நிமிர்ந்து “வீரரே, நீர்‌ எவரென அறியேன்‌. ஆனால்‌ 
பெரும்புகழ்பெறப்போகும்‌ மாவீரனை மைந்தனாகப்‌ 
பெற்றிருக்கிறீர்‌” என்றார்‌. துரோணன்‌ கைகூப்பி “தங்கள்‌ 
சொற்களுக்கு விண்ணகம்‌ சான்றுரைக்கட்டும்‌” என்றான்‌. 


மீண்டும்‌ களங்களில்‌ கூழாங்கற்களை உருட்டியபின்‌ 
கணிகர்‌ தலையை அசைத்தார்‌. துரோணன்‌ அவர்‌ 
சொற்களுக்காக காத்துநின்றான்‌. “நாடாள்பவன்‌. 
பெரும்போர்க்களத்தில்‌ செருக்கெழுந்த யானை என 
குருதியணிந்து உலவுபவன்‌. மாகாவியங்களில்‌ 
பாடல்பெறுபவன்‌. ஆனால்‌...” என்றார்‌. “சொல்லுங்கள்‌ 
கணிகரே” என்று நெஞ்சின்‌ ஓசையைக்‌ கேட்டபடி 
துரோணன்‌ சொன்னான்‌. “அதற்கப்பால்‌ எனக்குத்‌ 
தெரிபவை எல்லாம்‌ காட்டுக்கொடிகள்‌ என ஒன்றுடன்‌ 
ஒன்று மயங்கிக்‌ கிடக்கின்றன. எட்டுமுறை 
களமாடிவிட்டேன்‌. மைந்தனின்‌ களத்தில்‌ 
பிறவிமுழுமையின்‌ கட்டத்தில்‌ கல்நிற்கவே இல்லை. 
அவன்‌ அழிவற்றவன்‌ என்கின்றன கற்கள்‌.” 


துரோணன்‌ தன்‌ பிடரியில்‌ ஒரு சிலிர்ப்பை உணர்ந்தான்‌. 
“அழிவற்றவன்‌ என்றால்‌?” என்று கேட்டான்‌. “அழிவை 
கோள்கள்‌ அறிவுறுத்தவில்லை. அதற்கப்பால்‌ 
தெய்வங்களே அறியும்‌” என்றார்‌ கணிகர்‌. “...அத்துடன்‌ 
அனைத்து களங்களிலும்‌ அனல்‌ திகழ்கிறது. 
வாழும்நாளெல்லாம்‌ எரிந்துகொண்டிருப்பான்‌. 
பெருஞ்சினத்தால்‌. வஞ்சத்தால்‌. ஏன்‌? எவரிடம்‌? எதையும்‌ 
களங்கள்‌ சொல்வதில்லை.” அவர்‌ கூழாங்கற்களைச்‌ 
சேர்த்து தன்‌ மான்தோல்‌ பைக்குள்‌ போட்டுக்கொண்டார்‌. 


“வீரரே, உண்மையில்‌ நான்‌ திகிரிக்களம்‌ நோக்குவதை 
விட்டு இரண்டு வருடங்களாகின்றன. அவை 


அறியவேண்டும்‌. அறிவிக்கவேண்டியது நம்‌ கடமை. 
அவர்கள்‌ மீளக்கூடும்‌...” என்றான்‌ உஜ்வலன்‌. திரும்பி 
சுகோத்ரனிடம்‌ “சொல்க, நீங்கள்‌ சாகவில்லை என்று 
சொல்க...” என்று கைபற்றி உலுக்கினான்‌. சுகோத்ரன்‌ 
ஒருகணம்‌ எண்ணியபின்‌ “அவர்கள்‌ அவ்வாறே 
இருக்கட்டும்‌. துயர்‌ மிக்கதென்றாலும்‌ அவர்கள்‌ 
இன்றிருக்கும்‌ இந்நிலையில்‌ பேருணர்வென 
ஒன்றுள்ளது. என்‌ அன்னை மைந்தரிடம்‌ வேறுபாடு 
காணாமலேயே இருக்கட்டும்‌” என்றான்‌. 


“அறிவின்மை... அறிவின்மையின்‌ உச்சம்‌” என்று 
உஜ்வலன்‌ கூவினான்‌. “அவர்கள்‌ உயிர்மீள்வார்கள்‌. 
முன்னிருந்த நிலையை அடையவும்கூடும்‌.” சுகோத்ரன்‌ 
“ஆம்‌, ஆனால்‌ தன்‌ மைந்தனையும்‌ பிற மைந்தரையும்‌ 
வறு படுக கி நோக்குபவர்களாக ஆகிவிடுவார்கள்‌. தன்‌ 
மைந்தன்‌ சாகவில்லை என மகிழ்வது பிற மைந்தர்‌ 
இறந்தமைக்கு மகிழ்வதாகவே திரிபடையலும்‌ ஆகும்‌. 
அது மானுட இயல்பு... அது நிகழவேண்டியதில்லை” 
என்றபின்‌ அன்னையை ஒருகணம்‌ நோக்கினான்‌. 
அருகணைந்து குனிந்து விஜயையின்‌ கால்களை 
தொட்டு வணங்கினான்‌. 


அவள்‌ அவன்‌ வணங்குவதை அறியவில்லை. அவன்‌ 
எழுந்தபோது அவன்‌ தலையின்‌ அசைவைக்‌ கண்டு 
திடுக்கிட்டு கையை எடுத்தாள்‌. அக்கை அவன்‌ தோளில்‌ 
பட திகைப்புடன்‌ அவன்‌ தோளில்‌ மீண்டும்‌ கையை 
வைத்தாள்‌. தவிப்புடன்‌ அவள்‌ கை அவன்‌ தோளிலும்‌ 
கைகளிலும்‌ பரவி அலைந்தது. விரல்கள்‌ நடுநடுங்கின. 
அவள்‌ முகமெங்கும்‌ தசைகள்‌ நெளிந்தன. மெலிந்து 
நரம்பு முடிச்சுகள்‌ பரவிய கழுத்து அதிர்ந்தது. 
உறுமல்போல ஓர்‌ ஓசை அவளிடமிருந்து எழுந்தது. 
அவள்‌ எழுந்து தன்‌ இரு கைகளாலும்‌ அவனை அள்ளி 
அணைத்து உடலுடன்‌ இறுக்கிக்கொண்டாள்‌. 


அவன்‌ அவள்‌ பிடியில்‌ மூச்சுத்திணறினான்‌. 
அவளிடமிருந்து தன்னை விடுவித்துக்கொள்ள 
முயன்றான்‌. அவள்‌ அவனை வெறிகொண்டு 
முத்தமிட்டாள்‌. விலங்குபோல அவனை மாறி மாறி 
கவ்வினாள்‌. அவன்‌ தோளில்‌ அறைந்தாள்‌. நெஞ்சில்‌ 
குத்தினாள்‌. பின்னர்‌ உடல்‌ தளர்ந்து அவன்‌ 
கைகளிலேயே நினைவழிந்து விழுந்தாள்‌. பூர்ணை 
அவளை ஏந்திக்கொள்ள அவளை மெல்ல பீடத்தில்‌ 
அமர்த்தினார்கள்‌. அவன்‌ கையை விலக்கியதும்‌ அவள்‌ 
நினைவுமீண்டு பதற்றத்துடன்‌ அவன்‌ கையைப்‌ 
பற்றிக்கொண்டாள்‌. “போகாதே... போகாதே” என்றாள்‌. 


“இல்லை அன்னையே, செல்வதில்லை. இங்குதான்‌ 
இருப்பேன்‌” என்று அவன்‌ சொன்னான்‌. “இங்கேயே இரு... 
என்னுடன்‌ இரு” என்றாள்‌. உடனே விந்தையான 
ஒலியெழுப்பி நகைக்கத்‌ தொடங்கினாள்‌. 
அவ்வுணர்வுகள்‌, அவ்வசைவுகள்‌, அந்த ஓசைகள்‌ 
அனைத்துமே விலங்குகளுக்குரியவை என்று 
தோன்றியது. நகைத்து நகைத்து உடல்‌ குலுங்கினாள்‌. 
அவன்‌ உடலை கைகளால்‌ சுற்றிக்கொண்டு அவன்‌ 
இடையில்‌ தலையைச்‌ சாய்த்தாள்‌. பெருமூச்சுடன்‌, 
கண்ணீர்‌ வழிய மீண்டாள்‌. “நீ போகக்கூடாது. 
இங்கிருக்கவேண்டும்‌” என்றாள்‌. “ஆம்‌ அன்னையே, 
இங்கேதான்‌ இருப்பேன்‌” என்றான்‌ சுகோத்ரன்‌. 


அவள்‌ மெல்ல கண்களை மூடினாள்‌. இமைகள்‌ 
நீருலர்ந்து ஒட்டிக்கொண்டன. முகம்‌ மலர்ந்திருந்தது. 
உதடுகள்‌ எதையோ முணுமுணுப்பவைபோல 
அசைந்தன. நீள்மூச்சொலி எழுந்தது. அவன்‌ 
ஆடையைப்‌ பற்றிய கைகள்‌ தளர்ந்தன. அவள்‌ தலை 
துயிலில்‌ தழைந்தது. கைகள்‌ பிடிவிட்டு விழுந்தன. 
அவள்‌ விழித்துக்கொண்டு “உம்‌” என்றாள்‌. உடனே 
எழுந்துகொண்டு “நீ போகக்கூடாது. இங்கே உன்னை 
சிலர்‌ சென்றுவிடும்படி சொல்வார்கள்‌. அஸ்தினபுரியின்‌ 
மணிமுடிக்குரியவன்‌ நீ. அந்த நிஷாதகுலப்‌ பெண்ணின்‌ 
கருவிலிருப்பவனை இளவரசனாக ஆக்க 
எண்ணுகிறார்கள்‌... நீதான்‌ குருகுலத்தின்‌ குருதியின்‌ 
எச்சம்‌. மெய்யான இளவரசன்‌ நீ. பட்டம்‌ உனக்குரியது” 
என்றாள்‌. 


சுகோத்ரன்‌ மறுமொழி ஏதும்‌ சொல்லவில்லை. “ஆம்‌, 
இப்போது தெரிகிறது அது. இத்தனை சாவுகள்‌ ஏன்‌ 
என்று. இளவரசர்‌ அனைவரும்‌ மடிந்தது நீ 
முடிசூடவேண்டும்‌ என்பதற்காகவே. நீ அரியணை 
அமரவேண்டும்‌ என்பதே ஊழ்‌. அதன்பொருட்டே 
இவையெல்லாம்‌...” அவள்‌ அவன்‌ தோள்களை நடுங்கும்‌ 
கைகளால்‌ பற்றிக்கொண்டாள்‌. “நீ அரியணை 
அமர்வாய்‌. மும்முடி சூடி பாரதவர்ஷத்தை ஆள்வாய்‌. உன்‌ 
குருதிவழி இங்கே நிலைகொள்ளும்‌. என்‌ வழியாக 
மலைவாழ்‌ மத்ரர்கள்‌ பாரதவர்ஷத்தை ஆளும்‌ 
செங்கோலைச்‌ சென்றடைவார்கள்‌... ஆம்‌, அதுதான்‌ 
ஊழ்‌.” 


“நான்‌ கிளம்புகிறேன்‌, அன்னையே...” என்று சுகோத்ரன்‌ 
சொன்னான்‌. “நீர்க்கடனுக்கான வேள்வி 
தொடங்கிவிட்டது. நான்‌ சென்றாகவேண்டும்‌.” விஜயை 
அவன்‌ கையை பிடித்துக்கொண்டு “எனக்கு சொல்‌ 


அளித்துவிட்டுச்‌ செல்‌... இங்கிருப்பாய்‌ என்று... 
மணிமுடிசூடுவாய்‌ என்று... சொல்‌!” என்றாள்‌. “நான்‌ 
சொல்‌ அளிப்பதில்லை, அன்னையே” என்றான்‌ 
சுகோத்ரன்‌. “இது நான்‌ கோரும்‌ சொல்‌. உன்‌ அன்னை 
கோரும்‌ சொல்‌” என்றாள்‌ விஜயை. “நான்‌ நிமித்தநூல்‌ 
கற்றவன்‌. ஊழை அறியும்‌ ஆற்றல்கொண்டவன்‌. 
நிமித்திகர்‌ வஞ்சினம்‌ உரைக்கலாகாது, ஆணையிடவும்‌ 
கூடாது” என்றான்‌ சுகோத்ரன்‌. 


“நிமித்தநூலை தூக்கி வீசு... அது உனக்கு இனி தேவை 
இல்லை. இதுவும்‌ என்‌ ஆணைதான்‌. அடிபணிந்திருக்கும்‌ 
ஊழ்கொண்டவர்‌ தன்னை ஆள்‌ என 
அமைத்துக்கொள்ளும்பொருட்டு அதைக்‌ கற்றார்‌. 
அதனாலேயே கோழை என்றானார்‌. நிமித்தநூல்‌ 
சூதர்களுக்குரியது. பாரதவர்ஷத்தின்‌ பேரரசனுக்கு அது 
எதற்கு... நான்‌ சொல்வதைக்‌ கேள்‌. இது என்‌ ஆணை...” 
என்று விஜயை கூவினாள்‌. சுகோத்ரன்‌ தலைவணங்கி 
கைகூப்பிவிட்டு குடிலைவிட்டு வெளியே சென்றான்‌. 


விஜயை “நில்‌, நான்‌ ஆணையிடுவதைச்‌ செய்‌” என்று 
கூவியபடி அவனுக்குப்‌ பின்னால்‌ வந்தாள்‌. அவன்‌ 
திரும்பி நோக்காமல்‌ நடக்க உஜ்வலனும்‌ உடன்‌ 
சென்றான்‌. அவள்‌ குடில்வாயிலைப்‌ பற்றிக்கொண்டு 
நிற்க அவளை பூர்ணை ஏந்திக்கொண்டாள்‌. “மைந்தா, 
சொல்வதை கேள்‌. உன்‌ அன்னையின்‌ ஆணை இது” என 
விஜயை கூவிக்கொண்டே இருந்தாள்‌. அவர்கள்‌ 
தேரிலேறிக்கொண்டார்கள்‌. சுகோத்ரன்‌ “அரசரின்‌ 
குடிலுக்குச்‌ செல்க” என பாகனுக்கு ஆணையிட்டான்‌. 

[1௱age]யுதிஷ்டிரனின்‌ குடில்‌ முன்‌ இறங்குவதுவரை 
உஜ்வலன்‌ ஒன்றும்‌ சொல்லவில்லை. குடிலில்‌ யுயுத்ஸு 
மட்டும்‌ இருந்தான்‌. அவர்களை அவன்‌ எதிர்கொண்டு 
“அரசரும்‌ உடன்பிறந்தாரும்‌ கங்கைக்கரைக்குச்‌ 
சென்றுவிட்டார்கள்‌. வேள்வியில்‌ அமர்ந்திருக்கிறார்கள்‌. 
நீங்களும்‌ அங்கே செல்லலாம்‌ என ஆணை” என்றான்‌. 
அவன்‌ முகமும்‌ குரலும்‌ இறுக்கமாக இருந்தன. அவன்‌ 
விழிகளிலிருந்த விலக்கத்தை சுகோத்ரன்‌ உணர்ந்தான்‌. 
“இளைய யாதவர்‌ எங்கே?” என்றான்‌. “அவர்‌ தன்‌ 
குடிலிலேயே இருக்கிறார்‌” என்றான்‌ யுயுத்ஸு. 


“ஏன்‌?” என்று உஜ்வலன்‌ கேட்டான்‌. “ஏன்‌ அவர்‌ 
நீர்க்கடனுக்கு வரவேண்டும்‌? அவருக்கு அங்கே 
செய்வதற்கேதுமில்லை” என்றான்‌ யுயுத்ஸு. 
அவர்களிடம்‌ அவன்‌ பேசவே விரும்பவில்லை என்று 
தோன்றியது. “மெய்தான்‌. இத்தனை சாவுகளில்‌ அவருக்கு 
அணுக்கமான எவரும்‌ இல்லை...” என்றான்‌ உஜ்வலன்‌. 
யுயுத்ஸு சீற்றத்துடன்‌ விழிதூக்க புன்னகையுடன்‌ 
“அல்லது அனைவருமே அவருக்கு 
அணுக்கமானவர்கள்தான்‌ என்றும்‌ சொல்லலாம்‌” 
என்றான்‌. யுயுத்ஸு தன்னை 
கட்டுப்படுத்திக்கொண்டான்‌. 


சுகோத்ரன்‌ “இளைய யாதவர்‌ அழைத்துவர ஆணையிட்ட 
முனிவர்‌ வந்தாரா?” என்றான்‌. “ஆம்‌” என்று யுயுத்ஸு 
அவனை நோக்காமலேயே சொன்னான்‌. “அவர்‌ திரும்பிச்‌ 
சென்றுவிட்டாரா?” என சுகோத்ரன்‌ மீண்டும்‌ கேட்டான்‌. 
“ஆம்‌, அவர்‌ சொன்னதென்ன என்று அறியேன்‌. 
எனக்குரிய செய்தி அல்ல அது” என்று யுயுத்ஸு 
சொன்னான்‌. சுகோத்ரன்‌ “எனக்குரிய செய்தி அது. நான்‌ 
நிமித்தம்‌ அறிந்தவன்‌” என்றான்‌. யுயுத்ஸு விழிதூக்கி 
நோக்கி “அதை நான்‌ உங்களிடம்‌ சொல்வதற்கு எனக்கு 
ஆணையில்லை” என்றான்‌. 


சுகோத்ரன்‌ வெறுமனே தலைவணங்கினான்‌. 
ஒருகணத்திற்குப்‌ பின்‌ யுயுத்ஸு “இளவரசே, நான்‌ 
உங்களிடம்‌ ஒன்று கூறவேண்டும்‌” என்றான்‌. “கூறுக, 
தந்தையே” என்றான்‌ சுகோத்ரன்‌. “இந்த அந்தணர்‌ சற்றே 
விலகி நிற்கட்டும்‌” என்றான்‌ யுயுத்ஸு. சுகோத்ரன்‌ 


உஜ்வலனை பார்க்க அவன்‌ புன்னகையுடன்‌ 
தலைவணங்கி விலகி வெளியே சென்றான்‌. யுயுத்ஸு 
“நான்‌ நேற்றிரவு விதுரர்‌ உங்களிடம்‌ 
பேசிக்கொண்டிருந்ததை அறிவேன்‌” என்றான்‌. “நீங்கள்‌ 
அறியாத எதுவும்‌ இங்கே நிகழாது என்பது தெரியும்‌” 
என்றான்‌ சுகோத்ரன்‌. 


யுயுத்ஸு “அது என்‌ கடமை” என்றான்‌. “என்ன 
பேசிக்கொண்டீர்கள்‌ என்றும்‌ தெரியும்‌. இன்று 
முற்புலரிக்கு முன்‌ உங்கள்‌ தந்தை சகதேவனிடம்‌ 
அதைப்பற்றிப்‌ பேச வாய்த்தது. அதை உங்களிடம்‌ 
சொல்லியாகவேண்டும்‌.” சுகோத்ரன்‌ பேசாமல்‌ நின்றான்‌. 
“விதுரர்‌ உங்களிடம்‌ பேசிக்கொண்டிருந்த அதே 
பொழுதில்‌ நான்‌ இக்குடிலுக்கு வந்தேன்‌. வெளியே 
காட்டோரமாக இருளுக்குள்‌ மெல்லிய வெண்ணிழல்‌ என 
உங்கள்‌ தந்தை நின்றிருப்பதைக்‌ கண்டேன்‌. அவருடைய 
உடல்‌ என்‌ விழிகளுக்கு அத்தனை அறிமுகமான ஒன்று 
என்பதனால்தான்‌ அவரை என்னால்‌ காணவே 


முடிந்தது.” 


அருகணைந்து அவரை வணங்கினேன்‌. என்‌ 
வருகையை அவர்‌ விரும்பவில்லை. தனிமையில்‌ 
புதைந்திருந்தார்‌. ஆனால்‌ இந்த முக்தவனத்தில்‌ 
எவருக்காயினும்‌ தனிமை நோயும்‌ நஞ்சும்‌ மட்டுமே என 
நான்‌ அறிந்திருந்தேன்‌. ஆகவே அவர்‌ கொண்ட 
அத்தனிமையை கலைக்க நான்‌ தயங்கவில்லை. மீண்டும்‌ 
முகமன்‌ உரைத்தேன்‌. எரிச்சலுடன்‌ என்னை நோக்கி 
என்ன என்று வினவினார்‌. நான்‌ நீர்க்கொடைச்‌ 
சடங்குகள்‌ குறித்து பேசினேன்‌. அவர்‌ நான்‌ ஏதாவது 
புதிதாகச்‌ சொல்வேன்‌ என்று எண்ணி செவியளித்தார்‌. 
பின்னர்‌ சலிப்புடன்‌ சில வினாக்களை கேட்டார்‌. இளைய 
யாதவர்‌ அழைத்துவந்திருந்த முனிவரின்‌ செய்தியை 
சொன்னேன்‌. அது அவருக்கு சற்றே ஆர்வம்‌ அளித்தது. 
அதன்பின்னர்‌ விதுரர்‌ உங்களைச்‌ சந்தித்ததைப்‌ பற்றி 
சொன்னேன்‌. அவர்‌ துயர்கொண்டவர்போல்‌ முகம்‌ 
சுளித்தார்‌. அவருடைய உணர்வுகள்‌ என்ன என்று 
என்னால்‌ கணிக்க முடியவில்லை. “விதுரர்‌ இயல்பாகச்‌ 
சென்று பார்க்கவில்லை. எதையோ சொல்கிறார்‌ அல்லது 
கோருகிறார்‌” என்றேன்‌. “ஆம்‌, அவர்‌ கோருவது 
ஒன்றாகவே இருக்கமுடியும்‌, அவர்‌ அவனிடம்‌ 
அஸ்தினபுரியின்‌ முடியைக்‌ கோரும்படி சொல்வார்‌” 
என்றார்‌ உங்கள்‌ தந்தை. நான்‌ அதை அறிந்திருந்தேன்‌ 
என்றாலும்‌ “ஏன்‌?” என்றேன்‌. 


“பீஷ்ம பிதாமகர்‌ இங்கிருந்தாலும்‌ அதைத்தான்‌ 
சொல்லியிருப்பார்‌. அவர்களுக்கெல்லாம்‌ குருதியின்‌ 
இயல்பான வழி மட்டுமே ஊழின்‌ வழி. பிற அனைத்தும்‌ 
பிழைபடுதலே” என்றார்‌. நான்‌ “அவர்‌ 
குருதித்தூய்மையை எண்ணுகிறாரா?” என்றேன்‌. 
“அதையும்‌ கருதுபவர்தான்‌. ஆனால்‌ அவர்‌ இப்போது 
எண்ணுவது அதையும்‌ கடந்த ஒன்றை” என்றார்‌. 
“அதைப்பற்றி நாம்‌ பேசவேண்டாம்‌. அவர்‌ மைந்தனிடம்‌ 
கோருவது அஸ்தினபுரியின்‌ முடியை அவன்‌ 
சூடவேண்டும்‌ என்று” என்றார்‌. 


“ஆம்‌” என்றேன்‌. “நான்‌ அவனிடம்‌ இன்று எதையும்‌ 
சொல்ல முடியாது. அவன்மேல்‌ எனக்கு சொல்‌ உண்டா 
என்றே எனக்கு ஐயமாக உள்ளது. அவனை நேரில்‌ 
காண்பது வரை அவ்வாறு தோன்றவில்லை. அவன்‌ 
பருவுடலாக, விழிகளாக, நகைப்பாக என்‌ முன்‌ 
தோன்றியபோது என்‌ அகம்‌ திடுக்குற்றது. அவன்‌ 
இருக்கிறான்‌ என்பதையே மறந்துவிட்டிருந்தேன்‌. 
அவ்வாறு மறக்கும்பொருட்டே அவனை 
நிமித்தக்கல்விக்கு அனுப்பியிருக்கிறேன்‌. அவன்‌ 
மீண்டதைக்‌ கண்ட கணம்‌ நான்‌ அடைந்தது ஆழ்ந்த 
குற்றவுணர்ச்சி மட்டுமே. என்‌ மூத்தவரின்‌ மைந்தர்கள்‌ 
அனைவரும்‌ மறைந்தபின்‌ அவன்‌ மட்டும்‌ 
எஞ்சியிருப்பது பெரும்பிழை என்னும்‌ எண்ணமே 
என்னுள்‌ இருந்தது” என்றார்‌ உங்கள்‌ தந்தை. 
“ஏனென்றால்‌ நான்‌ அதை திட்டமிட்டு 
இயற்றியிருக்கிறேன்‌ என எனக்கே தெரிந்திருந்தது. 
அவ்வுண்மை எதனாலும்‌ மழுப்ப முடியாத உண்மை என 
முன்னால்‌ எழுந்து நின்றது. அவன்‌ உயிருடன்‌ இருப்பதே 
என்‌ தமையன்களை நான்‌ வஞ்சித்ததற்கான சான்று 
என்று தோன்றியது. ஆகவே அவனிடம்‌ என்னால்‌ 
பேசமுடியவில்லை” என்று அவர்‌ சொன்னார்‌. “அவன்‌ 
முடிசூடினான்‌ என்றால்‌ அது மிகப்‌ பெரிய சூழ்ச்சியாக 
ஆகிவிடுகிறது. நிமித்திகனாகிய நான்‌ அனைத்தையும்‌ 
முன்னரே கணித்து என்‌ மைந்தனை இதன்பொருட்டு 
காத்துக்கொண்டேன்‌ என்றே பொருள்படும்‌” என்றார்‌. 


நான்‌ அவரைத்‌ தடுத்து “அவ்வாறு எவர்‌ எண்ண முடியும்‌? 
தங்களைப்பற்றி அறியாதோர்‌ எவர்‌?” என்றேன்‌. அவர்‌ 
கசப்புடன்‌ புன்னகைத்து “ஆட்சியாளர்களையும்‌ 
அரசகுடியினரையும்‌ சான்றோரையும்‌ மக்கள்‌ கூர்ந்து 
நோக்கிக்கொண்டே இருக்கிறார்கள்‌. அவர்களிடம்‌ 
குறைகள்‌ காண விழைகிறார்கள்‌. ஆகவே இல்லாக்‌ 
குறையையும்‌ உண்டுபண்ணி கண்டடைகிறார்கள்‌. 


அதனூடாக தங்கள்‌ அன்றாடச்‌ சிறுமைகளை 
கடந்துசெல்கிறார்கள்‌. மேலும்‌ நம்மைப்பற்றி 
பேசவிருப்பவர்கள்‌ நாமறிந்தவர்கள்‌ அல்ல, நம்மை 
அறிந்தவர்களும்‌ அல்ல. வழிவழியாக வந்துகொண்டே 
இருப்பவர்கள்‌” என்றார்‌. 


என்னால்‌ மறுமொழி சொல்ல இயலவில்லை. “இது என்‌ 
அச்சம்‌, இதை நான்‌ அவனிடம்‌ சொல்ல இயலாது. இன்று 
நான்‌ அழைக்காமலேயே இத்தனை தொலைவுக்கு அவன்‌ 
கிளம்பி வந்துள்ளான்‌ என்றால்‌ அவனுள்‌ விழைவு 
உள்ளது என்றே எண்ணுகிறேன்‌. அவனுடன்‌ வந்துள்ள 
அந்தணன்‌ அதைத்தான்‌ பேசுகிறான்‌. அந்தணனை 
துணைகொண்ட ஷத்ரியன்‌ அரசனாக விழைபவன்‌” 
என்றார்‌. நான்‌ “அவர்‌ அவ்வாறு சொல்லவில்லை” 
என்றேன்‌. “அவன்‌ விழைவதில்‌ பிழை ஏதுமில்லை. 
அவனுக்குரியதே இன்று இந்நிலமும்‌ முடியும்‌. அவனை 
விலக்க எனக்கு உரிமையில்லை. தகுதியுமில்லை” 
என்றார்‌. 


அவர்‌ சொல்லவருவதென்ன என்று நான்‌ காத்திருந்தேன்‌. 
“அவனிடம்‌ நீ சொல்லலாம்‌. அவனுடைய முடிவு முழுக்க 
முழுக்க அவனுடைய தெரிவு என நான்‌ எண்ணுவதாகச்‌ 
சொல்‌. அவன்‌ எதைத்‌ தெரிவுசெய்தாலும்‌ நான்‌ அவனை 
வாழ்த்துவேன்‌. ஆனால்‌ அரசை அவன்‌ தெரிவுசெய்தால்‌ 
வருந்துவேன்‌” என்றார்‌. “ஆனால்‌ என்‌ வருத்தம்‌ ஒரு 
பொருட்டல்ல. அதை ஒரு துளியென்றாக்கும்‌ 
பெருங்கடல்‌ போன்ற துயர்மேல்‌ 
சென்றுகொண்டிருக்கிறேன்‌.” நான்‌ தலைவணங்கினேன்‌. 
அதற்குள்‌ அவரை அரசர்‌ அழைப்பதாக ஏவலன்‌ வந்து 
அழைத்தான்‌. என்னிடம்‌ ஒன்றும்‌ சொல்லாமல்‌ திரும்பிச்‌ 
சென்றார்‌. 


“நான்‌ என்‌ சொற்களை தொகுத்து இதை 
சொல்லியிருக்கிறேன்‌. என்‌ விழிமுன்‌ இருப்பது பந்த 
வெளிச்சத்தில்‌ தெரிந்த அவருடைய துயர்மிக்க முகம்‌ 
மட்டுமே. அந்த முகம்‌ அளித்ததே அச்சொற்களுக்கான 
மெய்ப்பொருள்‌” என்று யுயுத்ஸு சொன்னான்‌. “நீங்கள்‌ 
எனக்கு சொல்வதென்ன, தந்தையே?” என்றான்‌ 
சுகோத்ரன்‌. “நீங்களே முடிவெடுக்கலாம்‌, இளவரசே. 
ஆனால்‌ நெறிநூல்கள்‌ மைந்தனின்‌ முதற்கடமை 
தந்தையை நிறைவுறச்செய்வதே என்கின்றன” என்றான்‌ 
யுயுத்ஸு. 


“அன்னையின்‌ ஆணையை மைந்தன்‌ எவ்வண்ணம்‌ 
தலைக்கொள்ளவேண்டும்‌?” என்றான்‌ சுகோத்ரன்‌. 


யுயுத்ஸு திகைப்புடன்‌ அவனை நோக்கி “அரசியை 
சந்தித்தீர்களா?” என்றான்‌. “ஆம்‌” என்றான்‌ சுகோத்ரன்‌. 
“நன்று, நான்‌ நெறிநூல்கள்‌ சொல்வதையே சொல்கிறேன்‌. 
மைந்தன்‌ அகவை நிறைந்துவிட்டபின்‌ அவன்மேல்‌ 
அன்னையருக்கு எந்த உரிமையும்‌ இல்லை. மகள்களிடம்‌ 
அவர்களுக்கு இணையுரிமை உள்ளது. அவர்கள்‌ 
இளவரசியர்‌ என்றால்‌ அவ்வுரிமையும்‌ இல்லை” என்று 
யுயுத்ஸு சொன்னான்‌. சுகோத்ரன்‌ புன்னகையுடன்‌ 
“தங்கள்‌ சொற்களை செவிகொண்டேன்‌, தந்தையே” 
என்றான்‌. 


தலைவணங்கி அவன்‌ வெளியே வந்தான்‌. உஜ்வலன்‌ 
அவனுக்காகக்‌ காத்திருந்தான்‌. அவர்கள்‌ நடக்கையில்‌ 
உஜ்வலன்‌ “அவர்‌ சொன்னதென்ன என்று அறிவேன்‌” 
என்றான்‌. “நீங்கள்‌ அஸ்தினபுரியின்‌ மணிமுடியை 
மறுக்கவேண்டும்‌, அவ்வளவுதானே?” சுகோத்ரன்‌ 
“எங்ஙனம்‌ உணர்கிறீர்‌?” என்றான்‌. “அவர்‌ முகமும்‌ 
விழிகளும்‌ சொற்களும்‌ மாறியிருக்கின்றன. இரவில்‌ 
அவர்‌ எவரையேனும்‌ சந்தித்திருக்கலாம்‌. பெரும்பாலும்‌ 
அது உங்கள்‌ தந்தை சகதேவன்‌.” “ஏன்‌?” என்றான்‌ 
சுகோத்ரன்‌. உஜ்வலன்‌ “நேற்று அவர்‌ பேச எண்ணிய 
எதையோ பேசாமல்‌ கடந்துசென்றார்‌ என்று பட்டது. 
உங்களை நேருக்குநேர்‌ பார்த்தபோது 
அதிர்ச்சியடைந்தார்‌” என்றான்‌. 


சுகோத்ரன்‌ “மெய்தான்‌” என்றான்‌. “அவருடைய 
நற்பெயரை அவர்‌ எண்ணுகிறார்‌. போரின்‌ முற்றழிவை 
முன்னரே உணர்ந்து, நீங்கள்‌ முடிசூடவேண்டுமென 
திட்டமிட்டு, உங்களை வெளியே அனுப்பினார்‌ என்னும்‌ 
பழி வருமென அஞ்சுகிறார்‌” என்றான்‌ உஜ்வலன்‌. 
“அவ்வண்ணம்‌ பழி வராதா?” என்றான்‌ சுகோத்ரன்‌. 
“உறுதியாக வரும்‌” என்றான்‌ உஜ்வலன்‌. “ஆனால்‌ நீங்கள்‌ 
நல்லாட்சி கொடுக்கமுடிந்தால்‌, வெற்றிகளை ஈட்டினால்‌, 
வேள்விகளை நிகழ்த்தினால்‌, அந்தணர்க்கும்‌ 
அறவோர்க்கும்‌ சூதருக்கும்‌ புலவருக்கும்‌ அள்ளி 
வழங்கினால்‌ மிக விரைவிலேயே அப்பழி அகலும்‌. 
சொல்லப்போனால்‌ உங்களைக்‌ காத்து அஸ்தினபுரியின்‌ 
குருதிவழியை நிலைநிறுத்திய உங்கள்‌ தந்தை மாபெரும்‌ 
சூழ்திறன்‌ கொண்டவர்‌ என்றே புகழப்படுவார்‌.” 


சுகோத்ரன்‌ “ஆம்‌, அவ்வாறே எப்போதும்‌ நிகழ்கிறது” 
என்றான்‌. “உங்கள்‌ தந்தை இன்று முனியக்கூடும்‌. 
ஆனால்‌ அந்த முனிதல்கூட மேல்மட்டத்திலேயே. 
ஆழத்தில்‌ அவருடைய உள்ளம்‌ நாடுவது உங்கள்‌ 
அன்னை ஆணையிட்டதைத்தான்‌” என்று உஜ்வலன்‌ 


சொன்னான்‌. “ஏன்‌?” என்று சுகோத்ரன்‌ கேட்டான்‌. 
“அன்னையர்‌ தந்தையரின்‌ ஆழுள்ளத்தையே 
வெளிப்படுத்துகிறார்கள்‌” என்றான்‌ உஜ்வலன்‌. 
சுகோத்ரன்‌ கண்சுருக்கி நோக்க “ஏனென்றால்‌ அன்புள்ள 
தந்தையர்‌ ஆழத்தில்‌ அன்னையர்‌” என்றான்‌ உஜ்வலன்‌. 
சுகோத்ரன்‌ புன்னகைத்தான்‌. “நகையாட்டல்ல, 
பழிசூழாமல்‌ நீங்கள்‌ முடிசூடலாகும்‌ என்றால்‌ சகதேவன்‌ 
வேண்டாம்‌ என்றா சொல்வார்‌?” என்று உஜ்வலன்‌ 
கேட்டான்‌. 


“இத்தகைய வினாக்களுக்கு எவர்‌ மறுமொழி சொல்ல 
இயலும்‌?” என்றான்‌ சுகோத்ரன்‌. “அவருடைய நற்பெயரை 
அவர்‌ காத்துக்கொள்ளவேண்டும்‌, அவ்வளவுதான்‌. 
ஆனால்‌ நீங்கள்‌ முடிசூடவும்‌ வேண்டும்‌. ஆகவேதான்‌ 
உங்களிடம்‌ சொல்லாமல்‌ யுயுத்ஸுவிடம்‌ சொல்கிறார்‌. 
அவர்‌ அவ்வாறு சொன்ன வணமாகிறது அல்லவா?” 
சுகோத்ரன்‌ சீற்றத்துடன்‌ “நீர்‌ தந்தையை இழிவுசெய்கிறீர்‌” 
என்றான்‌. “இல்லை, மானுட உள்ளம்‌ செயல்படும்‌ 
முறையை மட்டுமே சொன்னேன்‌” என்றான்‌ உஜ்வலன்‌. 


உஜ்வலன்‌ தொலைவில்‌ தெரிந்த யுயுத்ஸுவின்‌ உருவை 
திரும்பி நோக்கிவிட்டு “அவர்‌ அஞ்சுகிறார்‌” என்றான்‌. 
“எதை?” என்றான்‌ சுகோத்ரன்‌. “உங்களை” என்றான்‌ 
உஜ்வலன்‌. “என்னையா?” என்று சுகோத்ரன்‌ கேட்டான்‌. 
“அல்லது நீங்கள்‌ எடுக்கவிருக்கும்‌ முடிவை” என்று 
உஜ்வலன்‌ சொன்னான்‌. சுகோத்ரன்‌ “ஏன்‌?” என்றான்‌. 
“அவர்‌ எண்ணியிருக்கும்‌ ஒன்றுக்கு மாறானது அது” 
என்றான்‌ உஜ்வலன்‌. சுகோத்ரன்‌ எண்ணங்களில்‌ ஆழ்ந்து 
அச்சொற்களை செவிகொள்ளாமல்‌ வெறுமனே 
தலையசைத்தான்‌. 


[iage]யுயுத்ஸு அனுப்பிய ஏவலன்‌ வழிகாட்ட அவர்கள்‌ 
வேள்விக்களம்‌ நோக்கி சென்றனர்‌. கங்கைக்கரை 
முழுக்க மீன்நெய்ப்பந்தங்களின்‌ ஒளியில்‌ செந்நிறமாகத்‌ 
தெரிந்தது. பலநூறு ஏவலரும்‌ காவலரும்‌ அவர்களின்‌ 
நிழல்களுடன்‌ அசைய அப்பகுதியே 
கொந்தளிப்பதுபோல்‌ இருந்தது. கலைந்து குழம்பிய 
ஓசைகளின்‌ முழக்கம்‌ காட்டின்‌ மரச்செறிவுக்குள்‌ 
எதிரொலித்துச்‌ சூழ்ந்திருந்தது. அவர்கள்‌ 
அவ்வோசையால்‌, ஒளியால்‌ ஈர்க்கப்பட்டு சொல்லற்று 
நடந்தார்கள்‌. 

கங்கைக்கரையில்‌ உயரமான உலர்ந்த இடத்தில்‌ மண்‌ 
நிரப்பாக்கப்பட்டு வட்டவடிவமான வேள்விச்சாலை 
அமைக்கப்பட்டிருந்தது. நூற்றெட்டு மூங்கில்கள்‌ 


நாட்டப்பட்டு ஈச்சையோலை முடைந்து 
கூரையிடப்பட்டிருந்த பந்தலின்‌ உச்சியில்‌ மூன்று 
முகடுகள்‌ அமைக்கப்பட்டு அதன்மேல்‌ அஸ்தினபுரியின்‌ 
அமுகதகலக்‌ கொடி பறந்தது. வேள்விப்பந்தலின்‌ 
கூரைமேல்‌ புகை ஊறிப்பெருகி எழுந்து திரண்டு 
நின்றிருந்தது. புகைச்சுருள்கள்‌ மேல்‌ பந்தங்களின்‌ ஒளி 
பட நீர்த்துப்போன தழல்‌ என அது தோன்றியது. அனலின்‌ 
புகை பறவைகளை எச்சரிக்கையடையச்செய்ய 
காட்டுக்குள்‌ கலைவோசை எழுந்தது. சிறகடிப்புகள்‌ 
இருளில்‌ சுழன்று சுழன்று தெரிந்தன. 


“மங்கலம்‌ என்று சொல்லப்படும்‌ எதையுமே இங்கே 
கொண்டுவரலாகாது என்று நெறியுள்ளது” என்று 
உஜ்வலன்‌ சொன்னான்‌. “மலர்கள்‌, கனிகள்‌, பட்டு, ஆடி, 
பொன்‌ அனைத்தும்‌ விலக்கப்பட்டுள்ளன. ஆகவேதான்‌ 
இங்கே பெண்களைக்கூட வரலாகாது என 
விலக்குகிறார்கள்‌. மங்கலைகள்‌ வரலாகாது. 
கைம்பெண்கள்கூட வருவது விலக்கப்பட்டுள்ளது. 
பெண்கள்‌ எந்நிலையிலும்‌ மங்கலைகளே என்பது 
வேதநெறி. இறப்பு எனும்‌ மங்கலமின்மையின்‌ இடம்‌ இது. 
நீர்க்கடன்‌ அளிக்குமிடத்தை இடுகாட்டின்‌ தங்கை என்று 
சூதர்‌ சொல்வதுண்டு.” கைசுட்டி வேள்விச்சாலையைக்‌ 
காட்டி “ஆனால்‌ அங்கே வேதச்சொல்‌ 
முழங்கிக்கொண்டிருக்கிறது. முதல்‌ மங்கலம்‌ என்று 
வேதத்தைச்‌ சொல்வதுண்டு” என்றான்‌. சுகோத்ரன்‌ அதை 
நோக்கியபின்‌ “பருவடிவுகொண்ட நூற்றெட்டு 
மங்கலங்களில்‌ முதன்மையானது தீ. அனலோன்‌ 
செல்லாத இடமொன்று உண்டா?” என்றான்‌. உஜ்வலன்‌ 
“ஆம்‌, மெய்‌” என்றான்‌. 


“இங்கே அனலோன்‌ எழவேண்டும்‌. அவன்‌ உண்டவை நம்‌ 
குடியினரின்‌ உடல்கள்‌. விண்புகும்வரை அவர்களை 
அனலவனின்‌ பொன்னிற நாக்கே ஏந்தி வைத்துள்ளது 
என்பதே நூல்கூற்று” என்றான்‌ சுகோத்ரன்‌. “அங்கே 
குருக்ஷேத்ரத்தில்‌ நிகழ்ந்தது ஒரு பெருவேள்வி 
என்கின்றனர்‌ சூதர்‌. எனில்‌ இது மிகச்‌ சிறிய வேள்வி. 
குருக்ஷேத்ரத்தில்‌ விருந்துண்டு சலித்து மயங்கிக்கிடக்கும்‌ 
அனலவனுக்கு வயிற்றை எளிதாக்கும்‌ பொருட்டு 
அளிக்கும்‌ இஞ்சிநீர்‌” என்றான்‌ உஜ்வலன்‌. சுகோத்ரன்‌ 
வேள்விச்சாலையை நோக்கியபடி நடந்தான்‌. “அங்கே 
களத்தில்‌ ஒலித்த போர்க்கூச்சல்களும்‌ 
சாவோலங்களும்கூட வேதச்சொற்களே என்று சூதன்‌ 
ஒருவன்‌ பாடினான்‌” என்றான்‌ உஜ்வலன்‌. 


சுகோத்ரன்‌ “ஜாதவேதன்‌” என்னும்‌ சொல்லை அக்கணம்‌ 


விடைகளை அல்ல வினாக்களையே அளிக்கின்றன. 
வாழ்க்கையைக்கொண்டு அவ்வினாக்களின்‌ 
விடைகளை அறிந்துகொண்டிருக்கிறோம்‌. அறிந்து 
முடிக்கையில்‌ வாழ்வும்‌ முடிந்துவிடுகிறது. ஆகவே 
இத்திகிரிக்களத்தை நோக்குவதனால்‌ 
பயனொன்றுமில்லை. இது மானுட ஆணவத்தை 
நிறைவுசெய்யும்‌ எளிய விளையாட்டு மட்டும்தான்‌... 
இன்று என்னை நீர்‌ வந்து சந்தித்த தற்செயலில்‌ இருந்த 
ஒருமைதான்‌ என்னை இங்கே கொண்டுவந்தது. 
வந்திருக்கலாகாதென்றே இப்போது உணர்கிறேன்‌.” 


சுவடிகளை அடுக்கி மஞ்சள்‌ நூலால்‌ கட்டி அவனிடம்‌ 
நீட்டியபடி கணிகர்‌ எழுந்தார்‌. “அஸ்தினபுரியைச்‌ சேர்ந்த 
கணிகனாகிய என்‌ பெயர்‌ அஸ்வபாகன்‌. எந்தை 
அஜபாலர்‌ பெரும்புகழ்பெற்ற கணிகர்‌. கணிகஞானம்‌ 
அவரை பித்தரும்‌ ஞானியுமாக ஆக்கியது. இன்று 
கணிகர்வீதியின்‌ முச்சந்தியில்‌ விதியை நோக்கித்‌ 
திகைத்து விரிந்த கண்களுடன்‌ தெய்வமாக 
அமர்ந்திருக்கிறார்‌. பித்தனோ ஞானியோ தெய்வமோ 
கிவிடாமலிருக்கும்பொருட்டு அனைத்தையும்‌ 
உதறிவிட்டு நான்‌ இமயம்‌ நோக்கிச்‌ செல்கிறேன்‌.” 


“அஸ்தினபுரியில்‌ மைந்தர்கள்‌ பிறந்திருக்கிறார்கள்‌ 
என்று அறிந்தேன்‌” என்றான்‌ துரோணன்‌. “ஆம்‌, 
அவர்களின்‌ பிறவிநூல்களையே நான்‌ இறுதியாக 
நோக்கினேன்‌. எந்தையின்‌ விழிகளில்‌ தெரியும்‌ 
பெருந்திகைப்பு எதற்காக என்று அறிந்தேன்‌” என்ற 
கணிகர்‌ “நலம்‌ திகழ்க!” என்று வாழ்த்தினார்‌. துரோணன்‌ 
அவருக்கு கனிகள்‌ நிறைந்த தாலத்தை காணிக்கையாக 
அளித்து வணங்கினான்‌. அவர்‌ 
அதைப்பெற்றுக்கொண்டு தன்‌ தோல்மூட்டைக்குள்‌ 
நிறைத்து தோளில்‌ ஏற்றிக்கொண்டார்‌. துரோணன்‌ 
அவரை மீண்டும்‌ படித்துறைக்குக்‌ கொண்டுசென்றான்‌. 


படகில்‌ ஏறிக்கொண்டபின்‌ கணிகர்‌ சொன்னார்‌ “நீர்‌ 
என்னைத்‌ தேடிவரும்போது நான்‌ அஸ்தினபுரியின்‌ 
நிகழ்வுகளை கணித்துக்கொண்டிருந்தேன்‌. 
அரசஇலக்கணங்கள்‌ கொண்ட ஆண்யானை ஒன்று 
பிறந்திருக்கிறது அங்கே. இன்றுகாலை உங்கள்‌ மைந்தன்‌ 
பிறந்த அதேகணத்தில்‌, அதே விண்குறிகளுடன்‌. 
இருவரும்‌ ஒருவரோடொருவர்‌ 
பிணைக்கப்பட்டிருக்கிறார்கள்‌. எவ்வகையிலோ...” 
புன்னகையுடன்‌ கணிகர்‌ சொன்னார்‌ “நாம்‌ 
இதைப்பேசும்போது மேலே தேவர்கள்‌ 
சிரித்துக்கொள்கிறார்கள்‌.” படகு மெல்ல நீரில்‌ 


செவிகொண்டு மெய்ப்படைந்தான்‌. வேதங்களில்‌ 
பிறந்தவன்‌. வேதங்களுடன்‌ பிறந்தவன்‌. வேதமெனப்‌ 
பிறந்தவன்‌. வேதன்‌. தன்னைப்‌ 
படையலிட்டுக்கொண்டவன்‌. உண்பவன்‌, 
உண்ணப்படுபவன்‌. அவன்‌ அச்சொல்லையே தன்னுள்‌ 
ஊழ்கநுண்சொல்‌ என சொல்லிக்கொண்டு நடந்தான்‌. 
வேள்விச்சாலையை அணுகுந்தோறும்‌ எரிமணம்‌ 
நிறைந்த காற்று எழுந்து வந்து மூச்சை நிறைத்தது. 
அவன்‌ முன்பும்‌ ஒருமுறை அவ்வண்ணம்‌ அதே 
வேள்விச்சாலையில்‌ அதே உணர்வுநிலைகளுடன்‌ 
சென்றதுபோல்‌ உணர்ந்தான்‌. முற்பிறவியில்‌ எங்கோ. 


வேள்விச்சாலையைகச்‌ சுற்றி அமைக்கப்பட்டிருந்த 
மூங்கில்வேலியின்‌ வாயிலில்‌ நின்றிருந்த காவலர்கள்‌ 
தலைவணங்கி அவர்களை செல்லவிட்டனர்‌. அவர்கள்‌ 
சுடர்காட்ட வேள்விச்சாலை முகப்பில்‌ நின்றிருந்த 
காவலர்கள்‌ அவர்களை எதிர்கொண்டு உள்ளே 
அழைத்துச்சென்றனர்‌. உள்ளே வேள்விக்குளங்களில்‌ 
எரிந்த தழலின்‌ ஒளி சூழ்ந்திருந்த அனைவரின்‌ 
உடல்களையும்‌ அனல்வடிவாகக்‌ காட்டியது. அவர்களின்‌ 
நிழல்கள்‌ பெருகி எழுந்து கூரைமேல்‌ 
அலைவுகொண்டன. பேருருவ தெய்வங்கள்‌ எழுந்து 
குனிந்து அவர்கள்‌ செய்யும்‌ எரிசெய்கையை 
நோக்குவதுபோல. 


வேள்விச்சாலைப்‌ பொறுப்பாளரான சிற்றமைச்சர்‌ 
ஸ்ரீமுகர்‌ அவர்களை வணங்கி முகமன்‌ உரைத்து 
வரவேற்று உள்ளே அழைத்துச்‌ சென்றார்‌. அங்கே 
அமைக்கப்பட்டிருந்த மூன்று எரிகுளங்களைச்‌ சுற்றி 
அந்தணர்கள்‌ அமர்ந்து நெய்யூற்றி எரியோம்பி வேதம்‌ 
உரைத்துக்கொண்டிருந்தனர்‌. அவர்கள்‌ முன்னால்‌ 
பாண்டவர்கள்‌ ஐவரும்‌ தர்ப்பை விரிப்பின்மேல்‌ 
அமர்ந்திருந்தார்கள்‌. யுதிஷ்டிரன்‌ கைகூப்பி கண்மூடி 
அமர்ந்திருந்தார்‌. மற்றவர்கள்‌ தழலின்‌ 
கொழுந்தாட்டத்தை கூர்ந்து நோக்கிக்கொண்டிருந்தனர்‌. 
தெளம்யர்‌ தாமரைபீடத்தில்‌ அமர்ந்து 
வேள்வித்தலைவராக வேள்வியை நிகழ்த்தினார்‌. 


சூழ்ந்து அமர்ந்திருந்தவர்களில்‌ பெரும்பாலானவர்களை 
சுகோத்ரன்‌ முன்னர்‌ கண்டதில்லை. அவர்களில்‌ 
பெரும்பாலானவர்கள்‌ அந்தணர்கள்‌. சிலர்‌ 
படைத்தலைவர்களாக இருக்கலாமெனத்‌ தோன்றியது. 
அவன்‌ அவர்களுடன்‌ அமர்ந்துகொள்ளப்‌ போனபோது 
உஜ்வலன்‌ “நீங்கள்‌ அரசகுடியினருடன்‌ சென்று 
அமரவேண்டும்‌... இங்கல்ல” என்றான்‌. சுகோத்ரன்‌ 


“அந்தணர்‌ அழைக்காமல்‌ செல்லக்கூடாது” என்றபடி 
அமர்ந்தான்‌. தரையில்‌ மூங்கில்பாய்‌ போடப்பட்டிருந்தது. 
“நம்மை அங்கே கொண்டு அமரச்செய்ய யுயுத்ஸு 
கூறியிருக்கவேண்டும்‌... இது எவ்வகையிலும்‌ 
முறையல்ல” என்றபடி உஜ்வலன்‌ அமர்ந்தான்‌. 


சுகோத்ரன்‌ வேள்வித்தழலை நோக்கியபடி 
அமர்ந்திருந்தான்‌. அது எழுந்து கிழிந்து துள்ளி பறந்தது. 
தயங்கி அமைந்து குளமாகியது. பக்கவாட்டில்‌ சுழன்று 
எழுந்து மீண்டும்‌ நெளிந்தாடியது. அதன்‌ அசைவுகளை 
நோக்க நோக்க அது எதையோ சொல்லும்‌ ஒரு நாக்கு 
என்ற எண்ணம்‌ வந்தது. அந்த வேதப்பாடலுக்கும்‌ 
அதற்கும்‌ தொடர்பில்லை. அது வேறு எதையோ 
சொல்லிக்கொண்டிருந்தது. மிக மிகப்‌ புதிரான ஒன்றை. 
மானுடன்‌ இன்னமும்‌ அறிந்திராத ஒன்றை. அது நடனம்‌ 
அல்ல, அது உரையாடல்தான்‌. உரையாடல்‌ என்பது 
நாவின்‌ நடனம்‌. 


அனலவனே 

முற்றிலும்‌ எரிந்தமையா அவனை துயருறச்செய்யாதே 
அவனுடைய உடலையோ தோலையோ சிதறடிக்காதே 
வேதங்களுடன்‌ பிறந்தவனே நீ அவனை தூய்மையாக்கு 
அதன்பின்‌ மூதாதையருக்கு அருகே அமர்த்து 
வேதங்களின்‌ துணைவனே 


அவனை தூய்மையாக்கியபின்‌ தந்தையரிடம்‌ 
கொண்டுசெல்க 


உயிர்கள்‌ தோன்றும்‌ இடத்திற்கே செல்கையில்‌ 
அவன்‌ தேவர்களுக்குரியவன்‌ ஆகிறான்‌ 


யுதிஷ்டிரன்‌ விழிதிறந்து சூழ நோக்கியபோது அவனை 
கண்டார்‌. அவருடைய உதடுகள்‌ மட்டும்‌ மெல்ல 
அசைந்தன. அதை உணர்ந்தவர்போல ஸ்ர்முகர்‌ ஓடி 
சுகோத்ரன்‌ அருகே வந்தார்‌. மெல்ல குனிந்து “அரசர்‌ 
உங்களை அங்கே வரச்சொல்கிறார்‌” என்றார்‌. “எங்கே?” 
என்றான்‌ சுகோத்ரன்‌. “வேள்வியை 
இயற்றுபவர்களுக்குரிய இடத்தில்‌, உங்கள்‌ தந்தையர்‌ 
ஐவருடனும்‌ அமரும்படி சொல்கிறார்‌.” உஜ்வலன்‌ 
கூர்நோக்கை சுகோத்ரன்‌ மேல்‌ பதித்து அமர்ந்திருந்தான்‌. 


சுகோத்ரன்‌ “இல்லை, என்‌ உளம்கூடவில்லை என்று 
அவரிடம்‌ கூறுக!” என்றான்‌. ஸ்ர்முகர்‌ தலைவணங்கி 
அகன்றார்‌. 


“இளவரசே” என அடக்கிய குரலில்‌ உஜ்வலன்‌ 
அழைத்தான்‌. “அங்கு சென்று அமர்வதென்பது நீங்கள்‌ 
இந்த அரசகுடியில்‌ நீடிக்கிறீர்கள்‌ என்பதற்கான சான்று. 
இங்கிருந்தே தொடங்குகிறது அனைத்தும்‌.” சுகோத்ரன்‌ 
“என்‌ உளம்‌ கூடவில்லை. இன்னமும்‌ அது 
அலைபாய்ந்துகொண்டே இருக்கிறது” என்றான்‌. ஸ்ர்முகர்‌ 
யுதிஷ்டிரனிடம்‌ பேசிவிட்டு மீண்டு வந்து “அரசர்‌ நீங்கள்‌ 
வருவது கடமை என அறிவிக்கச்‌ சொன்னார்‌. இது 
நீங்களும்‌ அமர்ந்திருக்கவேண்டிய வேள்வி என்றார்‌” 
என்று சொன்னார்‌. சுகோத்ரன்‌ “அரசரிடம்‌ சொல்க! நான்‌ 
முடிவெடுத்துவிட்டேன்‌ என்றால்‌ உடனே அங்கே 
வந்தமர்வேன்‌ என்று” என்றான்‌. ஸ்ரீமுகர்‌ “ஆம்‌” என 
தலையசைத்து திரும்பிச்சென்றார்‌. 


“இது என்ன அறிவின்மை...” என்று உஜ்வலன்‌ 
கொதிப்புடன்‌ சொன்னான்‌. “ஐயமே இல்லை. இது 
அறிவின்மை அன்றி வேறல்ல.” சுகோத்ரன்‌ “நான்‌ 
இன்னும்‌ மறுக்கவில்லை” என்றான்‌. “எனக்கு இன்னும்‌ 
உள்ளிருந்து ஆணை வரவில்லை.” உஜ்வலன்‌ “அதை 
அவர்‌ மறுப்பாகவே எடுத்துக்கொள்வார்‌” என்றான்‌. 
“அதன்பொருட்டு என்‌ உள்ளம்‌ அறிவிக்காத ஒன்றை 
நான்‌ செய்ய முடியாது” என்றான்‌ சுகோத்ரன்‌. உஜ்வலன்‌ 
சலிப்புடன்‌ தலையை அசைத்தான்‌. “நான்‌ சொன்ன 
சொற்களெல்லாம்‌ வீண்‌ என்று உணர்கிறேன்‌... இங்கே 
நான்‌ வந்திருக்கவே கூடாது.” சுகோத்ரன்‌ அவனை 
திரும்பியே நோக்கவில்லை. 


வேதம்‌ முழங்கிக்கொண்டிருந்தது. புகை 
வேள்விப்பந்தலை மூடியிருந்தது. நீத்தோர்‌ பல்லாயிரம்‌ 
நுண்விழிகளுடன்‌ வந்து வேள்விச்சாலையை 
நிறைத்திருந்தனர்‌. ஒவ்வொரு சொல்லையும்‌ அவர்கள்‌ 
தலையசைத்து ஏற்றனர்‌. ஒவ்வொரு 
நெய்க்கொடையையும்‌ பொன்னிற நாநீட்டி 
பெற்றுக்கொண்டனர்‌. 


விழிகள்‌ கதிரவனைச்‌ சென்றடைக! 
காற்றைச்‌ சென்றடைக மூச்சு! 


நீ வாழ்ந்த வாழ்வுக்கு ஏற்ப 


மண்ணுக்கோ சுடருக்கோ செல்க! 

விண்ணின்‌ தூய நீர்களில்‌ திகழ்க! 

அங்குள்ள தாவரங்களில்‌ 

நீ கொள்ளவிருக்கும்‌ உடல்களுடன்‌ நிலைகொள்க! 
அனலோனே, 

உடலில்‌ பிறப்பில்லாத ஒன்று உறைகிறது 


உன்‌ வெம்மையால்‌ அதை வெம்மைகொண்டு 
எழச்செய்க! 

உன்‌ தழலும்‌ ஒளியும்‌ அதை ஒளிகொள்ளச்‌ செய்க 
வேதங்களாகப்‌ பிறந்தவனே 

உன்னால்‌ அழிக்கப்பட்ட அவனுடைய 
மங்கலம்நிறைந்த உறுப்புகளுடன்‌ 

அவனை நல்லுலகுக்கு இட்டுச்செல்க! 

கைகளக்‌ கூப்பியபடி அமர்ந்திருந்த சுகோத்ரனின்‌ 
விழிகளிலிருந்து நீர்‌ வழிந்து கைகளிலும்‌ மடியிலும்‌ 
சொட்டிக்கொண்டிருந்தது. அவன்‌ விழிநட்டு அந்தச்‌ 
செஞ்சுடர்‌ அலைவையே நோக்கிக்கொண்டிருந்தான்‌. 
எவர்‌ சொன்ன சொற்கள்‌ இவை. எத்தனை 
தொன்மையானவை. அழிவற்றவை. என்றோ எவரோ 
சென்று முட்டிக்கொண்டிருக்கிறார்கள்‌ இந்த 
மெய்மையில்‌. அல்லது அன்னை குழவியை என 
அவர்களை மெய்மை அள்ளி எடுத்து நெஞ்சிலும்‌ 
தலையிலும்‌ சூடிக்கொண்டிருக்கிறது. முத்தமிட்டுச்‌ 
சீராட்டியிருக்கிறது, மடியிலிட்டு முலையூட்டியிருக்கிறது. 
தழலோனே 

நீ வெம்மையாக்கி எரித்த 

அனைத்தையும்‌ மீண்டும்‌ தண்மையாக்க வருக! 
இங்கே நீராம்பல்‌ மலர்க! 


இளம்புல்‌ செறிக. செடிகள்‌ தழைத்தெழுக 


குளிர்ந்தவளே ஈரநிலமே 

பசும்புற்கள்‌ நிறைந்தவளே இனிமையளிப்பவளே 
பெண்தவளைகளுடன்‌ இணைந்து இங்கே எழுக! 
இந்தச்‌ சுடரோனை மகிழ்விப்பாயாக! 


மெல்ல மெல்ல வேதமும்‌ அனலும்‌ ஒன்றாயின. 
ஓம்புபவரும்‌ நோக்குபவரும்‌ அதன்‌ பகுதியென்றாயினர்‌. 
ஒரு தழல்வு மட்டுமே அங்கிருந்தது. மிகமிகமிகத்‌ 
தொன்மையானது. எரிபடுபொருள்‌ இன்றி தன்னையே 
தழலென்றாக்கிக்கொண்டது. முதல்முடிவற்றது. அதன்‌ நா 
சுழல எழுந்த பொறிகளிலிருந்து புடவிகள்‌, 
விண்மீன்கள்‌, கோள்கள்‌ எழுந்து தெறித்துச்‌ சுழன்று 
பறந்து இருளில்‌ மறைந்துகொண்டிருந்தன. 

[।agelசுகோத்ரன்‌ கண்களை மூடி அந்தக்‌ காலத்தையும்‌ 
இடத்தையும்‌ கடந்து வேறெங்கோ இருந்தான்‌. உஜ்வலன்‌ 
அசைந்து அசைந்து அமர்ந்தான்‌. அவ்வப்போது 
சுகோத்ரனை நோக்கினான்‌. வேள்வி தொடர்ந்து நடக்க 
வெளியே பறவைக்குரல்கள்‌ மாறுபட்டன. கீழே 
கங்கையிலிருந்து எழுந்த காற்று மாறுபாடு கொண்டது. 
அதில்‌ நீராவியின்‌ வெம்மை கலந்திருப்பதை உடல்‌ 
உணர்ந்தது. அதுவரை காட்டிலிருந்து கங்கை நோக்கிச்‌ 
சென்று சுழன்று வந்த காற்று வடக்கு நோக்கி செல்லத்‌ 
தொடங்கியது. புகையை அது முழுமையாக 
அள்ளிச்சென்றமையால்‌ வேள்விச்சாலைக்குள்‌ 
மூச்சுத்திணறல்‌ குறைந்தது. 

சாவே, 

தேவர்கள்‌ அணுகாத தனிமைகொண்டதும்‌ 

உனக்கு மட்டுமே உரியதுமான 

வழியினூடாக அகன்று செல்க! 

கண்கள்‌ கொண்ட உன்னிடம்‌ 

செவிகள்‌ கொண்ட உன்னிடம்‌ 

நான்‌ மன்றாடுகிறேன்‌ 

எங்கள்‌ மைந்தர்களையும்‌ வீரர்களையும்‌ வருத்தாதே 
சாவின்‌ வழியிலிருந்து அகலுங்கள்‌ 

தேவர்கள்‌ செல்லும்‌ வழியில்‌ செல்லுங்கள்‌ 

நீண்ட நலமான வாழ்நாளை கொள்ளுங்கள்‌ 
வேள்விசெய்பவர்களே 

செல்வத்துடனும்‌ மைந்தர்களுடனும்‌ செழித்திருக்க 


தூயவர்களாக இங்கே தோன்றுங்கள்‌ 


கால்கள்‌ மரத்துப்போகுமளவுக்குப்‌ பொழுது 
கடந்துவிட்டிருந்தது. இறுதியாக எமனுக்குரிய 
தெற்குதிசையில்‌ கரிய பட்டாடையை பரப்பி அதன்மேல்‌ 
எருமைக்கொம்புகளை வைத்து எமனை அங்கே 
நிறுவினார்கள்‌. காலவடிவனை அழைக்கும்‌ வேதச்சொல்‌ 
ஒலிக்கலாயிற்று. 

எமனே 

அங்கிரீசர்களான மூதாதையருடன்‌ 
இணைந்திருப்பவனாகிய நீ 

இந்த வேள்வியிலே வந்து அமர்க! 

கவிஞர்களால்‌ பாடப்படும்‌ இந்தச்‌ சொற்கள்‌ 

உன்னை ஏந்தி இங்கே கொண்டுவருக! 

அரசனே 

உன்னை இந்தப்‌ படையல்கள்‌ மகிழ்வுறுத்துக! 
எமனுக்குரிய அவி படைக்கப்பட்டது. பாண்டவர்‌ 
ஐவரிடமிருந்தும்‌ பெறப்பட்ட பொருட்கள்‌ அனலில்‌ 
இடப்பட்டன. வேள்விநிறைவு செய்து தெளம்யர்‌ 
கைகளால்‌ ஆணையிட வைதிகர்‌ அனைவரும்‌ 
இணைந்து வேதச்சொல்‌ எழுப்பினர்‌. கைகள்‌ நாவுகள்‌ 
என அசைந்து சொற்களாயின. அனல்‌ எழுந்து குதித்து 
தலைசுழற்றியது. 

வேதத்துணைவனே 

நீ இந்த உலகில்‌ இல்லாதவர்களும்‌ இருப்பவர்களும்‌ 
அறியப்பட்டவர்களும்‌ அறியப்படாதவர்களும்‌ ஆகிய 
எல்லா மூதாதையர்களையும்‌ அறிந்தவன்‌ 

இங்கே முறையாகச்‌ செய்யப்படும்‌ வேள்வியை 
ஏற்றருள்க! 

அனலால்‌ எரிக்கப்பட்டவர்களும்‌ 


அனலால்‌ எரிக்கப்படாதவர்களும்‌ 


இச்சுடரின்‌ அளிக்கப்படும்‌ கொடையால்‌ 
விண்ணிலிருந்து மகிழ்வுகொள்க! 

நீ அவர்களுடன்‌ இணைந்து 

மூச்சுலகை அடைக! 

அங்கே நிறைவுகொள்க! 

ஆம்‌ அவ்வாறே ஆகுக! 

ஆம்‌! ஆம்‌! ஆம்‌! 

தெளம்யர்‌ எழுந்துகொண்டு ஆணையிட யுதிஷ்டிரனும்‌ 
இளையோரும்‌ எழுந்து கைதொழுது நின்றனர்‌. தெளம்யர்‌ 
அவர்களின்‌ தலைக்குமேல்‌ அரிசியும்‌ மலருமிட்டு 
வாழ்த்தினார்‌. அவர்கள்‌ அவரை அடிபணிந்து 
வணங்கினர்‌. மும்முறை எரிகுளங்களைச்‌ சுற்றிவந்து 


வணங்கி நிற்க தெளம்யர்‌ அவர்கள்‌ நெற்றியில்‌ 
வேள்விக்கரியால்‌ மங்கலக்‌ குறியிட்டார்‌. 


அவியன்னம்‌ பகுக்கப்பட்டது. அதில்‌ 
வேள்விக்காவலர்களுக்குரிய பங்கு தனியாக 
எடுக்கப்பட்டு ஐந்தாக பங்கிடப்பட்டது. தெளம்யர்‌ 
அவர்கள்‌ ஒவ்வொருவருக்கும்‌ அளித்த 
வேள்வியன்னத்தை புதிய சுடுமண்‌ தாலங்களில்‌ எடுத்து 
தலையில்‌ வைத்துக்கொண்டனர்‌. பச்சையிலை மேல்‌ 
வைக்கப்பட்ட தாலங்களுடன்‌ கங்கை நோக்கி அவர்கள்‌ 
சென்றனர்‌. 


அவர்களுக்கு முன்னால்‌ வெண்சங்கு ஊதியபடி ஒரு 
காவலன்‌ சென்றான்‌. தொடர்ந்து இரு ஏவலர்‌ தரையில்‌ 
வெள்ளைத்‌ துணியை விரித்துச்செல்ல அதன்மேல்‌ 
முதலில்‌ யுதிஷ்டிரனும்‌ பின்னர்‌ மூப்புமுறைப்படி பிற 
பாண்டவர்களும்‌ நடந்தனர்‌. தொடர்ந்து அந்தணர்‌ செல்ல 
இறுதியாக ஏவலர்‌ சென்றனர்‌. இருபுறமும்‌ ஏவலர்களும்‌ 
காவலர்களும்‌ வாளும்‌ வேலும்‌ தாழ்த்தி தலைகுனிந்து 
நின்றனர்‌. 

சுகோத்ரன்‌ உஜ்வலனிடம்‌ “வருக!” என கைகாட்டிவிட்டு 
முன்னால்‌ சென்றான்‌. அரசர்கள்‌ சென்றபின்‌ அந்த 
வழியில்‌ அங்கே நீர்க்கடன்‌ கொடுக்கும்பொருட்டு 
வந்துசேர்ந்திருந்தவர்கள்‌ அனைவரும்‌ நீண்ட 
நிரையாகச்‌ சென்றனர்‌. அவர்களுடன்‌ சுகோத்ரனும்‌ 
உஜ்வலனும்‌ இணைந்து சென்றனர்‌. சுகோத்ரனின்‌ 


விழிகள்‌ நிலைநட்டு நோக்கிழந்திருந்தன. உஜ்வலன்‌ சூழ 
நோக்கிக்கொண்டு நடந்தான்‌. 


கங்கைக்கரையில்‌ விதுரரும்‌ காவலர்தலைவர்களும்‌ 
நின்றிருப்பதை சுகோத்ரன்‌ கண்டான்‌. விதுரர்‌ கைகளை 
அசைக்க அதற்கேற்ப அங்கிருந்தவர்கள்‌ செயலாற்றினர்‌. 
அவருடைய முகம்‌ கண்கள்‌ சுருங்க, கடுமையான 
தோற்றத்துடனிருந்தது. சுகோத்ரன்‌ அங்கே இளைய 
யாதவர்‌ வரக்கூடுமா என எதிர்பார்த்தான்‌. அவர்‌ 
வரப்போவதில்லை என உணர்ந்திருந்தான்‌. அவர்‌ அங்கே 
என்ன செய்துகொண்டிருப்பார்‌ என்று ஓர்‌ 
எண்ணமெழுந்தது. அங்கிருப்பவர்கள்‌ அனைவருமே 
ஒரு கணமேனும்‌ அவரை நினைத்துக்‌ 
கொள்ளாமலிருக்க மாட்டார்கள்‌. அவன்‌ 
பெருமூச்சுவிட்டான்‌. 


அவர்கள்‌ அணுகியபோது கூடிநின்றவர்களிடமிருந்து 
சொல்லில்லாத முழக்கம்‌ ஒன்று எழுந்தது. சங்கொலி 
விம்மல்‌ என எழுந்து ஓங்கி தேம்பி ஒலித்தது. வேதியர்‌ 
எழுவர்‌ அவர்களை எதிர்கொண்டு அழைத்துச்சென்று 
கங்கைநீரை அடைந்தனர்‌. அவர்களுடன்‌ பாண்டவர்கள்‌ 
ஐவரும்‌ நீரில்‌ இறங்கி இடைவரை மூழ்கி நின்று 
வேள்வியன்னத்தை கங்கை நீரில்‌ தலைக்குப்‌ பின்புறம்‌ 
சரித்துப்‌ போட்டு ஏழுமுறை மூழ்கி எழுந்தார்கள்‌. 
கரையில்‌ நின்றிருந்த வேதியர்‌ வேதச்சொல்‌ உரைத்தனர்‌. 
அவர்கள்‌ படியேறி வந்தபோது சங்குகள்‌ முழங்கின. 


கரையேறி வந்த பாண்டவர்களை சூதப்பூசகர்‌ எழுவர்‌ 
வரவேற்று அழைத்துச்சென்றார்கள்‌. வேதியர்‌ எழுவரும்‌ 
திரும்பிநோக்காமல்‌ மேலேறிச்சென்று ஒற்றைத்திரளாக 
நடந்து விழிகளிலிருந்து மறைந்தனர்‌. ஏழு சூதர்களும்‌ 
வழிகாட்ட பாண்டவர்கள்‌ நடந்துசென்று 
காட்டுவிளிம்பில்‌ புதர்களை விலக்கி 
அமைக்கப்பட்டிருந்த சிறிய வெளியில்‌ களிமண்‌ 
குழைத்து உருவாக்கப்பட்டிருந்த மேடையை 
அடைந்தனர்‌. அதன்மேல்‌ ஐந்து சிறிய பசுமண்‌ கலங்கள்‌ 
செம்பட்டு கொண்டு வாய்மூடிக்‌ கட்டப்பட்டு, 
செங்காந்தள்‌ மலர்சூட்டி வைக்கப்பட்டிருந்தன. 


யுதிஷ்டிரரும்‌ இளையோரும்‌ அதை கைகூப்பி 
வணங்கியபடி நின்றனர்‌. “ஏழு பிடி சாம்பல்‌” என்று 
உஜ்வலன்‌ மெல்லிய குரலில்‌ சொன்னான்‌. 
“குருக்ஷேத்ரத்தில்‌ எரிந்த அனைவருக்காகவும்‌. அது 
நன்று. தீ அனைவரையும்‌ ஒன்றெனக்‌ கருதுகிறது. ஒரே 
சாம்பலென ஆக்குகிறது.” சுகோத்ரன்‌ திரும்பி 


நோக்கவில்லை. யுதிஷ்டிரனும்‌ இளையோரும்‌ 
அக்கலங்களை நிலம்படிய விழுந்து வணங்கினர்‌. 
சூதர்கள்‌ அவற்றை எடுத்து அளிக்க தலையில்‌ 
ஏற்றிக்கொண்டனர்‌. 


ஈமநிகழ்வுகளுக்குரிய தளர்தோல்‌ குறுமுழவும்‌ 
சிறுபறையும்‌ எருதுக்கொம்புகளும்‌ முழங்கின. 
வலிகொண்டு தேம்புவனபோல்‌ இருந்தது அவற்றின்‌ 
ஓசை. இசைக்கலன்களுடன்‌ ஈமச்சூதர்‌ பன்னிருவர்‌ 
முன்னால்‌ வர ஐவரும்‌ சாம்பற்கலங்களை தலைக்குமேல்‌ 
ஏற்றிக்கொண்டு தொடர்ந்து நடந்துவந்தனர்‌. யுதிஷ்டிரன்‌ 
நடை தள்ளாடினார்‌. பிற நால்வரும்‌ துயிலில்‌ நடப்பவர்‌ 
போலிருந்தார்கள்‌. 


கங்கையின்‌ படித்துறைக்கு அருகே காடு வெட்டி விலக்கி, 
நிரப்பாக்கப்பட்டு மணல்‌ விரித்திருந்த நீள்வட்ட வடிவ 
நிலத்திற்கு அவர்களை அழைத்துச்சென்றனர்‌ சூதர்‌. 
ஐவரும்‌ அமர்வதற்கான தர்ப்பைப்புல்‌ விரிக்கப்பட்ட 
பீடங்கள்‌ இருந்தன. செம்பாலான கலங்களும்‌ 
நீர்க்குடங்களும்‌ ஒருக்கப்பட்டிருந்தன. மண்ணாலான 
ஏழு திரி இடப்பட்ட விளக்கு நிறைந்த எண்ணையின்மேல்‌ 
சுடரொளி பரவியிருக்க எரிந்துகொண்டிருந்தது. 
அவர்கள்‌ அக்கலங்களை இறக்கி வைக்க அவை 
வரிசையாக மண்ணில்‌ அமைக்கப்பட்டன. 


பாண்டவர்கள்‌ சூதர்‌ வழிகாட்ட அமர்ந்ததும்‌ சூதர்கள்‌ 
எதிரே அமர்ந்தனர்‌. மும்முறை சங்கு முழங்கி அமைந்தது. 
கலங்களுக்கு மலர்மாலை சூட்டி வணங்கினர்‌. 
ஈமச்சடங்குக்குரிய இசைக்கலன்களின்‌ ஓசை வயிற்றை 
அதிரச்‌ செய்தது. யுதிஷ்டிரன்‌ திரும்பி நோக்க ஸ்ரீமுகர்‌ 
அருகே சென்று பணிந்தார்‌. அவர்‌ சொற்களைக்‌ கேட்டு 
திரும்ப ஓடிவந்து சுகோத்ரனிடம்‌ “நீங்கள்‌ பலியன்னம்‌ 
சமைக்க வரவேண்டும்‌ என்று அரசர்‌ கோருகிறார்‌” 
என்றார்‌. 


சுகோத்ரன்‌ விழித்தெழுந்து “என்ன?” என்றான்‌. 
“பலியன்னம்‌ சமைக்க வந்து அமர்க என்கிறார்‌ அரசர்‌” 
என்றார்‌ ஸ்ரீமுகர்‌. “செல்க இளவரசே, இதுவே உகந்த 
தருணம்‌... இதைவிட ஓர்‌ அடையாளச்செயல்‌ 
பிறிதில்லை” என்றான்‌ உஜ்வலன்‌. சுகோத்ரன்‌ மேலும்‌ 
தயங்கிய பின்‌ “இல்லை, நான்‌ என்‌ ஆணையைப்‌ 
பெறவில்லை” என்றான்‌. ஸ்ரீமுகர்‌ “இது இரண்டாவது 
அழைப்பு. இம்முறையும்‌ அரசர்‌ அதை 
வேண்டுகோளாகவே முன்வைக்கிறார்‌” என்றார்‌. 


விலகிச்செல்ல படகோட்டி பாய்மரக்கட்டை அவிழ்த்தான்‌. 
மாபெரும்‌ நீர்க்குமிழீகள்‌ போல பாய்கள்‌ விரிந்து 
புடைத்தெழுந்தன. 


“நீங்கள்‌ எதை அஞ்சுகிறீர்கள்‌?” என்று உஜ்வலன்‌ 
சீற்றத்துடன்‌ கேட்டான்‌. சுகோத்ரன்‌ மறுமொழி 
சொல்லாமல்‌ நிற்க ஸ்ர்முகர்‌ அவன்‌ சொல்லுக்காகக்‌ 
காத்தார்‌. சுகோத்ரன்‌ “என்‌ சொல்‌ எழுமெனில்‌ நான்‌ 
வருகிறேன்‌” என்றான்‌. ஸ்ர்முகர்‌ தலைவணங்கி 
திரும்பிச்சென்றார்‌. அவர்‌ சென்று சொல்ல யுதிஷ்டிரன்‌ 
சலிப்பு கொண்டவர்போல திரும்பி நோக்கினார்‌. “இங்கே 
நீர்க்கடனுக்கு நீங்கள்‌ அமரவில்லை என்றால்‌ 
ஒருவேளை ஒருபோதும்‌ நீங்கள்‌ குடித்தொடர்பை 
கோரமுடியாமலாகலாம்‌” என்றான்‌ உஜ்வலன்‌. சுகோத்ரன்‌ 
பெருமூச்சுவிட்டு உடலை எளிதாக்கி கைகளை மார்பில்‌ 
கட்டிக்கொண்டான்‌. 


சூதர்கள்‌ கொண்டுவந்த மண்கட்டிகளைக்‌ கொண்டு, 
அவர்கள்‌ வழிகாட்ட பாண்டவர்கள்‌ அடுப்புகளை 
அமைத்தனர்‌. அதன்மேல்‌ புதிய கலங்களை அமைத்து 
எரிமூட்டினர்‌. நீரூற்றி கொதிக்கவைத்து புல்லரிசியும்‌ 
எள்ளும்‌ நீரில்‌ கழுவிக்‌ களைந்து உள்ளே போட்டனர்‌. 
அன்னம்‌ கொதிக்கத்‌ தொடங்கியதும்‌ ஐந்துவகை 
காய்களை உள்ளே போட்டனர்‌. பலியன்னங்களுக்கே 
உரிய கறைமணம்‌ எழத்தொடங்கியது. புகையை காற்று 
வடக்காக அள்ளிக்கொண்டு சென்றது. காற்று 
நின்றபோது புகை சூழ யுதிஷ்டிரன்‌ இருமினார்‌. 


தொலைவில்‌ கொம்பொலி கேட்டது. திரும்பி நோக்கிய 
உஜ்வலன்‌ “மூதரசர்‌” என்றான்‌. ஒரு இரட்டைக்‌ 
குதிரைத்தேர்‌ வந்து நின்றது. அதன்‌ முன்‌ கொம்பூதியபடி 
வந்தவர்கள்‌ முன்னால்‌ வந்து நிலைகொண்டனர்‌. 
தேருடன்‌ நடந்துவந்த யுயுத்ஸு பின்பக்கம்‌ சென்று 
படிகளை பொருத்தினான்‌. தேருக்குப்‌ பின்னால்‌ வந்த 
சங்குலன்‌ திருதராஷ்டிரரின்‌ தோள்களைப்‌ பிடித்து 
மெல்ல இறக்கினான்‌. அவர்‌ நின்று உடலை நிமிர்த்தி 
தலையை உருட்டி ஏதோ சொன்னார்‌. பின்னர்‌ அவன்‌ 
தோளைப்பற்றியபடி கால்‌ வைத்து நடந்து வந்தார்‌. 


அவனுடன்‌ வந்த சஞ்சயன்‌ திருதராஷ்டிரரின்‌ இடப்பக்கம்‌ 
நடந்தான்‌. அவர்களுக்கு முன்‌ யுயுத்ஸு நடக்க அவர்‌ 
நின்று நின்று நடந்து வந்தார்‌. கொம்புகளுடன்‌ 
வந்தவர்கள்‌ அங்கேயே நின்றுவிட சங்கு முழக்கியபடி ஒரு 
வீரன்‌ மட்டும்‌ முன்னால்‌ வந்தான்‌. திருதராஷ்டிரர்‌ 
மூச்சிரைப்புடன்‌ பல இடங்களில்‌ நின்றார்‌. அங்கிருந்த 
மணத்தை உணர விழைபவர்போல மூக்கைச்‌ சுளித்தபடி 
சுற்றுமுற்றும்‌ நோக்கியபின்‌ மீண்டும்‌ நடந்தார்‌. கூடிநின்ற 
அனைவருமே அவரையே நோக்கிக்கொண்டிருந்தனர்‌. 


கங்கைக்கரையை அடைந்ததும்‌ அவரை படித்துறையில்‌ 
அமரவைத்தனர்‌. அவர்‌ கைகளை மடியில்‌ கோத்து 
தலைகுனிந்து அமர்ந்தார்‌. சுகோத்ரன்‌ அவருடைய 
உடலின்‌ பெருந்தோற்றத்தை விழிமலைக்க 
நோக்கிக்கொண்டு நின்றான்‌. பாதாளப்‌ பெருநாகங்கள்‌ 
பின்னிப்பிணைந்து ஓர்‌ உடலென்றானதுபோல, அவை 
முறுகி நெளிந்து நெகிழ்ந்து மீண்டும்‌ 
முறுகிக்கொள்வதுபோல. உள்ளே சிக்கிக்கொண்ட 
பாறை ஒன்றை அவை இறுகி உடைத்து தூளாக்கிவிட 
முயல்வதைப்போல. அல்லது அவை தங்களைத்‌ 
தாங்களே நெரித்துக்கொள்கின்றன. 


திருதராஷ்டிரர்‌ மெல்ல முனக யுயுத்ஸு குனிந்து அவர்‌ 
சொல்லை கேட்டான்‌. பின்னர்‌ ஓடிச்சென்று விதுரரிடம்‌ 
கூற அவர்‌ அருகே வந்து நின்றார்‌. திருதராஷ்டிரர்‌ 
கைநீட்டி விதுரரை தொட்டார்‌. அவருடைய கைகள்‌ 
விதுரரின்‌ தலையையும்‌ தோளையும்‌ வருடின. விதுரர்‌ 
அழுகையை அடக்கிக்கொண்டவராக கங்கையை 
நோக்கி முகம்‌ திருப்பிக்கொண்டார்‌. அமைச்சர்‌ ஸ்ரீமுகர்‌ 
ஓடி அருகணைய விதுரர்‌ திருதராஷ்டிரரிடம்‌ 
சொல்லிவிட்டு அப்பால்‌ சென்று அவருக்கு 

ணைகளை இட்டார்‌. அவர்‌ பலிச்சோறு சமைக்கப்படும்‌ 
இடம்‌ நோக்கி சென்றார்‌. 


சூதர்கள்‌ அருகே நின்று மெல்லிய குரலில்‌ வழிகாட்ட 
பாண்டவர்கள்‌ அன்னத்தை சமைத்தனர்‌. 
கலங்களிலிருந்து அன்னத்தை ஐந்து இலைகளில்‌ 
படைத்தனர்‌. அவற்றை ஏழு சிறு உருளைகளாக 
ஆக்கினர்‌. அங்கே பேச்சென ஏதும்‌ எழவில்லை. 
கங்கையின்‌ அலைகளின்‌ ஓசையும்‌ அப்பாலிருந்து 
காட்டின்‌ காற்றோசையும்‌ எழுந்துகொண்டிருந்தன. 
எங்கோ முறுகக்கட்டியிருந்த எதுவோ அசைந்து அசைந்து 
முனகலோசை எழுப்பிக்கொண்டிருந்தது. நீரோட்டத்தில்‌ 
இழுபட்ட படகா என சுகோத்ரன்‌ திரும்பி நோக்கினான்‌. 


கங்கைப்பரப்பில்‌ ஒளி எழத்‌ தொடங்கியிருந்தது. 
கரையோரக்‌ காடு இருட்டுக்குள்தான்‌ இருந்தது. 
கங்கையின்‌ கரை முழுக்க மானுடர்‌ செறிந்திருந்தனர்‌. 
முதுசூதர்‌ பாண்டவர்களின்‌ குடித்தெய்வமான 
கொற்றவையை ஒரு கிடைக்கல்‌ மேல்‌ நீள்கல்லாக 
பதிட்டை செய்தார்‌. அக்கல்லின்மேல்‌ செந்நிறக்‌ களபமும்‌ 
குங்குமமும்‌ பூசி செந்நிற பட்டுத்துணியை அணிவித்தார்‌. 
செம்மலர்களைச்‌ சூடி அவள்‌ முன்‌ சிறுநெய்விளக்கு 
ஒன்றை ஏற்றிவைத்தார்‌. “குடித்தெய்வத்தை வணங்குக!” 
என்று சூதர்‌ கூறியபோது யுதிஷ்டிரன்‌ திரும்பி விழிகளால்‌ 


துழாவி சுகோத்ரனை பார்த்தார்‌. மெல்லிய குரலில்‌ அவர்‌ 
ஏதோ சொல்ல அங்கே நின்றிருந்த சிற்றமைச்சர்‌ மாதவர்‌ 
தலைவணங்கியபின்‌ பதற்றத்துடன்‌ ஓடி சுகோத்ரன்‌ 

அருகே வந்தார்‌. “அரசர்‌ அழைக்கிறார்‌, வருக!” என்றார்‌. 


“செல்க!” என்று உஜ்வலன்‌ சொன்னான்‌. “சென்று 
அமர்க... நீர்க்கடன்‌ செய்வதற்குத்தான்‌ நாம்‌ 
வந்துள்ளோம்‌.” சுகோத்ரன்‌ தயங்கிய காலடிகளுடன்‌ 
நடந்து மாதவருடன்‌ சென்றான்‌. அவனுடன்‌ உஜ்வலன்‌ 
உடன்‌ சென்றான்‌. சுகோத்ரன்‌ அணுகுவதை முதுசூதர்‌ 
ஓரவிழியால்‌ நோக்கியபடியே தங்கள்‌ சடங்குகளை 
தொடர்ந்தார்கள்‌. சுகோத்ரன்‌ யுதிஷ்டிரன்‌ அருகே சென்று 
நின்றான்‌. அவர்‌ அவனிடம்‌ அமரும்படி கைகாட்டினார்‌. 
அவன்‌ கைகூப்பியபடி நின்றான்‌. அவர்‌ அமர்க என 
மீண்டும்‌ கைகாட்டினார்‌. சகதேவன்‌ அவனை வெறுமனே 
நோக்கிக்கொண்டிருந்தான்‌. அவன்‌ 
அமரப்போகிறவன்போல கால்களை சற்றே மடித்தான்‌. 


அக்கணத்தில்‌ வாளை உரசி உருவும்‌ ஓசையுடன்‌ ஒரு சிறு 
பறவை ஊடாகச்‌ சீறிப்பறந்தது. திடுக்கிட்டு சுகோத்ரன்‌ 
திரும்பி நோக்கினான்‌. அப்பறவையை நோக்க 
முடியவில்லை. அவன்‌ திரும்பி நோக்கியபோது கரையில்‌ 
ஒரு கலைவைக்‌ கண்டான்‌. அங்கே மீண்டும்‌ ஒரு 
கொம்பின்‌ ஒலி எழுந்தது. அனைவரும்‌ திகைப்புடன்‌ 
திரும்பி நோக்க ஒற்றைக்குதிரை பூட்டப்பட்ட தேர்‌ வந்து 
நின்றது. கொம்பூதி மீண்டுமொருமுறை ஊதி நுனி 
தழைத்து உடல்‌ வளைத்து அகன்றான்‌. தேரின்‌ திரையை 
விலக்கி பூர்ணை இறங்கினாள்‌. தொடர்ந்து இன்னொரு 
இளம்சேடி இறங்கி நின்றாள்‌. இருவரும்‌ உள்ளே 
கைநீட்டிப்‌ பற்றி மிக மெல்ல குந்தியை இறக்கினார்கள்‌. 
கூட்டத்திலிருந்து திகைப்போசை எழுந்தது. 


விதுரர்‌ பரபரப்புடன்‌ சூழநோக்க ஸ்ர்முகர்‌ அருகே 
ஓடிவந்தார்‌. அவர்‌ விரைந்த சொற்களில்‌ ஆணையிட 
ஸ்ரீமுகர்‌ உடல்‌ குலுங்க குந்தியை நோக்கி ஓடினார்‌. விதுரர்‌ 
யுதிஷ்டிரனின்‌ அருகே சென்றார்‌. யுதிஷ்டிரன்‌ எழமுயல 
முதுசூதர்‌ “சடங்கின்‌ நடுவே எதன்பொருட்டும்‌ 
எழலாகாது, அரசே” என எச்சரித்தார்‌. யுதிஷ்டிரன்‌ 
தவிப்புடன்‌ அமர்ந்துகொண்டார்‌. விதுரர்‌ “அவர்கள்‌ 
இங்கே வரட்டும்‌, அரசே” என்றார்‌. “அவர்கள்‌ இங்கே 
வரலாமா?” என்றார்‌ யுதிஷ்டிரன்‌. “வரலாகாது, ஆனால்‌ 
வந்தபின்‌ ஒன்றும்‌ சொல்வதற்கில்லை” என்றார்‌ விதுரர்‌. 


குந்தி மிகமிக மெல்ல வந்துகொண்டிருந்தாள்‌. “எதற்காக 
வருகிறார்‌?” என்று யுதிஷ்டிரன்‌ கேட்டார்‌. 


“எதன்பொருட்டென்றாலும்‌ வந்துவிட்டார்‌. அதை 
எதிர்கொள்வோம்‌” என்றார்‌ விதுரர்‌. “அவரால்‌ இனி 
நன்றென ஏதும்‌ நிகழ்வதற்கில்லை” என்றார்‌ யுதிஷ்டிரன்‌. 
“கடுஞ்சொல்‌ உரைக்கும்‌ இடமல்ல இது” என்றார்‌ 
முதுசூதர்‌. யுதிஷ்டிரன்‌ சீற்றத்துடன்‌ தலையை 
அசைத்தார்‌. பின்னர்‌ “நான்‌ அவரை சென்று பார்க்கிறேன்‌ 
என செய்தியனுப்புங்கள்‌” என்றார்‌. பீமன்‌ “மூத்தவரே, 
பொறுங்கள்‌” என்றான்‌. 


ஸ்ரீமுகர்‌ ஓடிவந்து “அமைச்சரே, இங்கே 
வரவேண்டியதில்லை, அரசரே அவரைப்‌ பார்க்கவருவார்‌ 
என்று அரசியிடம்‌ சொன்னேன்‌. அரசி என்னிடம்‌ ஒன்றும்‌ 
சொல்லவில்லை. அந்த முதுசேடி அரசி இங்கே வரவே 
விழைகிறார்‌ என்றாள்‌” என்றார்‌. “வரட்டும்‌” என்றார்‌ 
விதுரர்‌. “என்ன இது, அமைச்சரே? என்ன நிகழ்கிறது 
இங்கே? நீர்க்கடன்‌ என ஒன்று நிகழுமா இல்லையா?” 
என்றார்‌ யுதிஷ்டிரன்‌. சினத்தில்‌ அவர்‌ 
நடுங்கிக்கொண்டிருந்தார்‌. பீமன்‌ “மூத்தவரே, சொல்‌ 
காக்க!” என்றான்‌. யுதிஷ்டிரன்‌ உறுமலோசையை 
எழுப்பினார்‌. 


குந்தி நின்று விழப்போகிறவள்‌ என சாய பூர்ணை 
பிடித்துக்கொண்டாள்‌. “அவரால்‌ நடக்க இயலாது. 
அவருடைய உடலில்‌ உயிர்‌ தொற்றி நிற்கிறது... ஏன்‌ 
இத்தனை நீண்ட நடை? நான்‌ எழுந்து செல்கிறேன்‌” 
என்றார்‌ யுதிஷ்டிரன்‌. “என்ன ஆகும்‌? அனைத்துச்‌ 
சடங்குகளையும்‌ மீண்டும்‌ செய்யவேண்டும்‌, 
அவ்வளவுதானே?” முதிய சூதர்‌ “அல்ல, அது மட்டும்‌ 
போதாது. இங்கே நீத்தோர்‌ வந்து கூடியிருக்கிறார்கள்‌. 
அவர்களின்‌ கண்களும்‌ செவிகளும்‌ நாவுகளும்‌ 
காத்திருக்கின்றன. அவர்களை உதறிவிட்டுச்‌ 
செல்வதென்றால்‌ அவர்கள்‌ அதை ஏற்கவேண்டும்‌. 
மீண்டும்‌ அழைத்தால்‌ அவர்கள்‌ வரவேண்டும்‌” என்றார்‌. 


“என்‌ ஊழ்‌ இது” என்று யுதிஷ்டிரன்‌ உடைந்த குரலில்‌ 
சொன்னார்‌. “மூதாதையருக்கும்‌ நீத்தார்க்கும்‌ நீர்க்கடன்‌ 
செய்யக்கூட தகுதியற்ற பழியன்‌ ஆகிவிட்டிருக்கிறேன்‌. 
இப்புவியில்‌ என்னைப்போல்‌ கீழோன்‌ எவருமில்லை.” 
அவர்‌ விம்மி முகம்‌ தாழ்த்திக்கொள்ள எவரும்‌ எதுவும்‌ 
சொல்லவில்லை. சுகோத்ரன்‌ நடுங்கிக்கொண்டு 
நின்றிருந்தான்‌. அந்தப்‌ பறவை எது என அவன்‌ 
எண்ணம்‌ தவித்தது. அது மெய்யாகவே பறவையா? 
பிறிதொரு பறவையும்‌ அங்கே எங்கும்‌ இல்லை. அது ஓர்‌ 
ஒலி உடலென எழுந்தது. 


குந்தி அணுகிவர அவர்கள்‌ அவளை விழிமலைத்து 
நோக்கி நின்றனர்‌. அவள்‌ ஒற்றை அடிகளாக 
வந்துகொண்டிருந்தாள்‌. வெண்ணிற புகைச்சுருள்போல 
எடையற்றிருந்தாள்‌. சில தருணங்களில்‌ அவள்‌ 
காற்றிலாடுவது போலிருந்தது. சில தருணங்களில்‌ 
அவள்‌ உருவழிந்து வெளியில்‌ கரைந்துகொண்டிருப்பது 
போலிருந்தது. வெண்ணிறக்‌ கொடிபோல நின்ற 
இடத்திலேயே துவள்வது போலிருந்தது. நோக்கி நோக்கி 
சித்தம்‌ எடைகொண்டது. அவன்‌ நோக்கை 
விலக்கிக்கொண்டு கங்கையை பார்த்தான்‌. மீண்டும்‌ 
நோக்கியபோதும்‌ அவள்‌ வந்துகொண்டிருந்தாள்‌. 


குந்தி அருகணைந்தபோது அவன்‌ உளம்களைத்து 
சலிப்புற்றுவிட்டிருந்தான்‌. அங்கிருந்த அனைவருமே 
அவ்வண்ணம்‌ ஆகிவிட்டிருந்ததை உடல்‌ தளர்வுகள்‌ 
காட்டின. குந்தி நின்றபோது அவள்‌ கால்கள்‌ தரையில்‌ 
தொடவில்லை. இரு சேடியரும்‌ அவளை தோள்பற்றித்‌ 
தாங்கியிருந்தார்கள்‌. அவள்‌ மயங்கி விழிமூடி 
அவர்களின்‌ மேல்‌ படிந்திருந்தாள்‌. பின்னர்‌ மெல்ல 
முனகினாள்‌. அவர்கள்‌ அவளை மேலும்‌ சுமந்து 
முன்னால்‌ கொண்டுவந்தனர்‌. அவள்‌ முனகிக்கொண்டே 
இருந்தாள்‌. தீராப்‌ பெருவலி கொண்டவள்போல. 


அவள்‌ உடலெங்கும்‌ மெல்லிய தசைத்துடிப்பு இருந்தது. 
மெலிந்து நரம்புக்கொத்துபோல்‌ ஆகிவிட்டிருந்த கைகள்‌ 
முறுக்கிக்‌ கொண்டிருந்தன. உள்ளங்கைகள்‌ 
வாடிக்கூம்பிய மலர்கள்போல உள்நோக்கித்‌ திரும்பி 
சுருண்டிருந்தன. கால்களும்‌ அவ்வாறே முறுகியிருக்க 
இரு பாதங்களும்‌ வெவ்வேறு திசைகளில்‌ 
திரும்பியிருந்தன. அவள்‌ முகத்தின்மேல்‌ மேலாடை 
விழுந்து கிடந்தது. அவளை ஏந்தி வந்த பூர்ணையின்‌ 
விழிகள்‌ மட்டும்‌ மின்னிக்கொண்டிருந்தன. 


பூர்ணை குந்தியை கால்களில்‌ நிறுத்தி ஓற்றைக்கையால்‌ 
பற்றிக்கொண்டாள்‌. “அரசே, பேரரசி குந்தி உங்களிடமும்‌ 
இங்கே கூடியிருக்கும்‌ அனைவரிடமும்‌ ஒன்று சொல்ல 
விரும்புகிறார்‌” என்றாள்‌. கைகூப்பியபடி அமர்ந்திருந்த 
யுதிஷ்டிரன்‌ அறியாமல்‌ எழப்போக முதுசூதர்‌ கையமர்த்தி 
அமரச்செய்தார்‌. விதுரர்‌ “கூறுக, அரசி!” என்றார்‌. 
முதுசூதர்‌ “இது ஈமநிலம்‌. இங்கே நீத்தாருக்குரிய 
சொற்களன்றி எதுவும்‌ சொல்லப்படலாகாது. 
இடுகாட்டிலும்‌ ஈமநிலத்திலும்‌ எடுக்கப்படும்‌ 
வஞ்சினங்கள்‌, விடுக்கப்படும்‌ ஆணைகள்‌ எவையும்‌ 
நிலைகொள்ளவேண்டிய தேவையில்லை” என்றார்‌. 


குந்தி மெல்லிய குரலில்‌ ஏதோ சொன்னாள்‌. பூர்ணை 
“அரசி ஈமநிலத்திற்குரிய சொற்களைச்‌ சொல்லவே 
வந்திருக்கிறார்‌” என்றாள்‌. பின்னர்‌ அவள்‌ கைகாட்ட 
ஏவலன்‌ ஒருவன்‌ நீர்க்குடுவையுடன்‌ ஓடிவந்தான்‌. அதை 
அவள்‌ குந்தியின்‌ வாயருகே நீட்டினாள்‌. அவள்‌ 
முலைக்காம்பை நாடும்‌ கைக்குழவி என வாய்‌ நீட்டி 
அதனைப்‌ பற்றி உறிஞ்சினாள்‌. நாலைந்து மிடறு 
உண்டதும்‌ கண்களை மூடிக்கொண்டாள்‌. 


அவள்‌ முகத்திரை விலகி பின்னால்‌ சரிந்தது. ஒடுங்கி 
வற்றிவிட்டிருந்த முகம்‌ மிகமிகச்‌ சிறிதாகத்‌ தெரிந்தது. 
கன்னங்கள்‌ குழிந்து வாய்‌ முன்னால்‌ நீட்டியிருந்தது. 
உதடுகள்‌ இருப்பதாகவே தெரியவில்லை. சிறிய மூக்கு 
வெண்மெழுகாலானதுபோலத்‌ தோன்றியது. அவள்‌ 
கண்களை மூம நின்றாள்‌. நெற்றியின்‌ இருபுறமும்‌ 
நீலநரம்புகள்‌ துடிப்பது தெரிந்தது. கழுத்தின்‌ நரம்புகள்‌ 
அசைந்தன. குரல்வளை பதைத்தது. 


முனகலோசை எழுந்ததும்‌ பூரணை அவளை நோக்கி 
குனிந்தாள்‌. குந்தி எதிர்பாராதபடி தெளிவான குரலில்‌ 
“யுதிஷ்டிரா, என்‌ வயிற்றில்‌ பிறந்த உன்‌ தமையன்‌ 
கர்ணனுக்கும்‌ உரிய நீர்க்கடன்களைச்‌ செய்க!” என்றாள்‌. 
யுதிஷ்டிரன்‌ கைகளைக்‌ கூப்பியபடி, ஒடுங்கும்‌ 
தோள்களுடன்‌, நடுங்கும்‌ உதடுகளுடன்‌ கேட்டு 
அமர்ந்திருந்தார்‌. “அனைவரும்‌ அறிக... இதை இவ்வுலகே 
அறிக! நான்‌ ஈன்ற மைந்தன்‌ கர்ணன்‌. கதிரவனை 
நோற்று என்‌ வயிற்றில்‌ அவனை ஏந்தி பெற்றெடுத்தேன்‌.” 


அவள்‌ குரல்‌ நடுக்குடன்‌ மேலும்‌ ஓங்கியது. 
“அஸ்தினபுரியின்‌ முதல்‌ மைந்தன்‌ அவனே. 
மணிமுடிக்குரியவனும்‌ அவனே. அவன்‌ அதை 
அறிந்திருந்தான்‌. அவனிடம்‌ நான்‌ சென்று இரந்து பெற்ற 
இறுதிக்கொடையே பாண்டவர்களின்‌ போர்வெற்றி. 
அவர்களின்‌ உயிர்‌ அனைத்தும்‌ தமையன்‌ தம்பியருக்கு 
அளித்த பரிசு மட்டுமே.” பீமன்‌ எழுந்துவிட்டான்‌. 
முதுசூதர்‌ கைநீட்ட அவன்‌ அவரை கையை அசைத்து 
விலக்கினான்‌. அர்ஜுனன்‌ தலைகுனிந்து நிலம்நோக்கி 
அமர்ந்திருந்தான்‌. சகதேவனும்‌ நகுலனும்‌ கைகளை 
பற்றிக்கொண்டார்கள்‌. 


“குடியச்சத்தால்‌ அவனை நான்‌ துறந்தேன்‌. 
முடிவிழைவால்‌ அவனை மறந்தேன்‌. அவனுக்கு நான்‌ 
முலையூட்டவில்லை. ஓர்‌ இன்சொல்கூட கூறவுமில்லை. 
இன்று இந்த ஈமநிலையில்‌ இந்தக்‌ குடியவைமுன்‌ 
சொல்லும்‌ இச்சொற்களே என்‌ மைந்தனுக்கு, என்‌ 


மைந்தர்களில்‌ தலைமகனுக்கு, நான்‌ செய்யும்‌ ஒரே கடன்‌. 
அவன்‌ இவ்வன்னையை பொறுத்தருளட்டும்‌. கன்‌ 
இளையோரை வாழ்த்தட்டும்‌. விண்ணில்‌ தன்‌ 
மூதாதையருடன்‌ அவன்‌ நிறைவுற்று அமரட்டும்‌.” அவள்‌ 
கைகூப்பினாள்‌. விழிகள்‌ வறண்டிருந்தன. செல்வோம்‌ 
என தலையசைத்தாள்‌. பூர்ணை அவளை 
பற்றிக்கொண்டாள்‌. அவர்கள்‌ திரும்ப நடந்தனர்‌. 


யுதிஷ்டிரன்‌ பெருமூச்சொலி எழுப்பினார்‌. ஏதோ 
சொல்லவருபவர்போல விம்மி ஒரு விக்கலோசையுடன்‌ 
இடப்பக்கமாகச்‌ சரிந்து நினைவழிந்து விழுந்தார்‌. 
சூதர்கள்‌ அவரை நோக்கி கூடி குனிய “விலகுக... 
ஒன்றுமில்லை, விலகுக!” என்றார்‌ விதுரர்‌. அச்செய்தி 
ஒரு முழக்கமாக அங்கே கூடியிருந்தவர்கள்‌ நடுவே 
பரவுவதை கேட்கமுடிந்தது. எதையும்‌ உணராதவளாக 
இரு சேடியரால்‌ தாங்கப்பட்டு குந்தி தன்‌ தேர்‌ நோக்கி 
சென்றாள்‌. 

[1118201கங்கைக்கரை எங்கும்‌ ஓசைகளும்‌ 
உடலசைவுச்சுழல்களும்‌ உருவாயின. ஒவ்வொருவரும்‌ 
ஒவ்வொரு வகையில்‌ நிலையழிய அச்சூழலே 
கொந்தளித்துக்‌ கொண்டிருந்தது. ஸ்ரீமுகர்‌ அங்குமிங்கும்‌ 
ஓடினார்‌. தொலைவில்‌ குந்தியின்‌ தேர்‌ கிளம்பிச்‌ 
சென்றதை காணமுடிந்தது. ஸ்ரீமுகர்‌ அங்கிருந்து உடல்‌ 
குலுங்க ஓடி அருகணைந்தார்‌. எதையோ மறந்தவர்போல 
திருதராஷ்டிரரை நோக்கி சென்றார்‌. அவரிடம்‌ ஓரிரு 
சொற்களைச்‌ சொல்லிவிட்டு திரும்பிவந்தார்‌. 


விதுரரின்‌ கையசைவாலும்‌ சிறுசொற்களாலும்‌ 
விடுக்கப்பட்ட ஆணைகள்‌ பரவ சற்றுநேரத்திலேயே 
அங்கிருந்த அத்தனை ஓசைகளும்‌ கலைவுகளும்‌ 
அடங்கி கூட்டம்‌ இல்லையென்றாகியது. விதுரர்‌ சென்று 
திருதராஷ்டிரரிடம்‌ பணிந்து அனைத்தையும்‌ 
விளக்கிவிட்டு திரும்ப வந்தார்‌. அதற்குள்‌ சூதர்கள்‌ 
யுதிஷ்டிரனை எழுப்பி அமரச்செய்து முகத்தில்‌ நீர்‌ 
தெளித்தனர்‌. நீர்‌ அருந்தக்கூடாது என முதுசூதர்‌ 
கையசைவால்‌ தடுத்தார்‌. 


யுதிஷ்டிரன்‌ சற்றுநேரம்‌ எங்கிருக்கிறோம்‌ என்று 
தெரியாதவர்போல்‌ விழிமலைத்திருந்தார்‌. பின்னர்‌ 
உணர்வுகொண்டு ஓசைமிக்க கேவல்களுடன்‌ 
அழத்தொடங்கினார்‌. பீமனும்‌ நகுலனும்‌ சகதேவனும்‌ 
வெறுமனே நோக்கிக்கொண்டிருக்க அர்ஜுனன்‌ 
தலைகுனிந்து அங்கே இல்லாதவன்போல்‌ தோன்றினான்‌. 


முதுசூதர்‌ “அரசே, அழுவதற்கு இன்னமும்‌ முழு 
வாழ்நாளும்‌ உள்ளது. இது நீத்தாரின்‌ தருணம்‌. அவர்கள்‌ 
உங்களுக்காகக்‌ காத்திருக்கிறார்கள்‌” என்றார்‌. 
யுதிஷ்டிரன்‌ அதை கேட்கவில்லை என்று பட்டது. 
முதுசூதர்‌ உரக்க “அரசே, நீங்கள்‌ எவருக்காக 
அழுகிறீர்களோ அவரும்‌ இங்குள்ளார்‌. உங்கள்‌ மூத்தவர்‌, 
அங்கநாட்டரசராகிய வசுஷேணன்‌” என்றார்‌. யுதிஷ்டிரன்‌ 
திடுக்குற்றவர்போல நிமிர்ந்து நோக்கினார்‌. “ஆம்‌, 
அவரும்‌ இங்கிருப்பார்‌. அது அவருடைய அன்னைக்கு 
அவர்‌ அளித்த ஆணை... நீர்க்கடன்களை செய்க!” 
என்றார்‌ முதுசூதர்‌. 


யுதிஷ்டிரன்‌ “என்‌ மூத்தவர்‌...” என்றார்‌. “சுடரை நோக்குக! 
அவர்‌ உங்கள்மேல்‌ அளிகொண்டு இங்கே 
வந்திருக்கிறாரா என உசாவுக!” என்றார்‌ முதுசூதர்‌. ஒரு 
மலரை அவரிடம்‌ அளித்து அதை அந்தக்‌ கலத்தின்மேல்‌ 
இடும்படி கைகாட்டினார்‌. யுதிஷ்டிரன்‌ அதை 
சாம்பல்கலத்தின்‌ மேல்‌ இட்டார்‌. இனிய தென்றல்‌ ஒன்று 
அப்பகுதியைச்‌ சூழ்ந்து ஆடைகளையும்‌ குழல்களையும்‌ 
அசையவைத்துக்‌ கடந்துசென்றது. “ஆம்‌” என்றார்‌ 
யுதிஷ்டிரன்‌. “அவர்‌ என்னை வாழ்த்துகிறார்‌.” 


“அவ்வுலகில்‌ அவர்கள்‌ அனைவருமே தந்தையர்‌” என்று 
முதுசூதர்‌ சொன்னார்‌. “அங்கே வஞ்சங்கள்‌ இல்லை. 
வஞ்சம்கொண்டோர்‌ வாழும்‌ உலகம்‌ இன்னொன்று. 
இருண்டது, ஆழம்‌ நிறைந்தது. அங்கிருந்து எழும்‌ 
காற்றில்‌ எரிமணம்‌ இருக்கும்‌.” யுதிஷ்டிரன்‌ 
பெருமூச்சுவிட்டார்‌. “அன்னம்‌ அளியுங்கள்‌, அரசே. 
உங்கள்‌ மூத்தாருக்கு நீங்கள்‌ செய்ய இனி எஞ்சியிருப்பது 
அது ஒன்றே” என்றார்‌ முதுசூதர்‌. 

யுதிஷ்டிரன்‌ நடுங்கும்‌ கைகளுடன்‌ மீண்டும்‌ அன்னத்தை 
பகுத்தார்‌. சூதர்‌ ஆணையிட பாண்டவர்கள்‌ அனைவரும்‌ 
மூன்று உருளைகளை இலையில்‌ எடுத்து தாலத்தின்மேல்‌ 
வைத்து கொண்டுசென்று காட்டின்‌ விளிம்பில்‌ 
பாறைமேல்‌ காகங்களுக்குப்‌ படைத்தனர்‌. ஐவரும்‌ நின்று 
கைகளை தட்டியபோது காகங்கள்‌ காட்டின்‌ இருளே 
துளித்துச்‌ சொட்டி நிற்பதுபோல்‌ மரக்கிளைகளில்‌ 
தோன்றின. அவை அணுகி வரவில்லை. அங்கேயே 
எழுந்து கலைந்துகொண்டிருந்தன. 


முதுசூதர்‌ “அவை வரும்‌ தருணம்‌ ஒன்று உண்டு” 
என்றார்‌. யுதிஷ்டிரன்‌ “அவர்களில்‌ எவர்‌?” என்றார்‌. 
“அதை நாமறிய இயலாது. ஆனால்‌ சில தருணங்களில்‌ 
நாம்‌ அறியவும்‌ கூடும்‌. சிலபோது கனவுகளில்‌” என்றார்‌ 
முதுசூதர்‌. “அழையுங்கள்‌, அழைத்தபடியே இருங்கள்‌.” 
யுதிஷ்டிரன்‌ மீண்டும்‌ மீண்டும்‌ கைகளை தட்டினார்‌. 
காகங்கள்‌ அணுகி வரவில்லை. “முதலில்‌ 
வரவேண்டியவர்‌ உங்கள்‌ குடிமூத்தவராகிய பால்ஹிகர்‌” 
என்றார்‌ முதுசூதர்‌. “வேண்டிக்கொள்க! அவர்கள்‌ வராமல்‌ 
இங்கிருந்து நீங்கள்‌ செல்லமுடியாது என்று உணர்க!” 


“ஆம்‌, அவர்கள்‌ வராவிட்டால்‌ இங்கேயே உயிர்துறப்பதே 
செய்யக்கூடுவது” என்றார்‌ யுதிஷ்டிரன்‌. அவர்கள்‌ 
கைகளை தட்டிக்கொண்டிருந்தனர்‌. பொழுது 
சென்றுகொண்டிருந்தது. கங்கைக்கரையில்‌ கூடி 
நின்றவர்கள்‌ பொறுமையிழப்பது தெரிந்தது. 


திருதராஷ்டிரர்‌ எழுந்து நிற்க விதுரர்‌ அவரை நோக்கி 
சென்றார்‌. யுதிஷ்டிரன்‌ வெறிகொண்டவர்போல 
கைகளை தட்டிக்கொண்டிருந்தார்‌. காகங்கள்‌ எழுந்து 
எழுந்து அமைந்தன. பின்னர்‌ ஒட்டுமொத்தமாக எழுந்து 
வானில்‌ சுழன்று காட்டுக்குள்‌ சென்று மறைந்தன. 


யுதிஷ்டிரனின்‌ விசை மேலும்‌ கூடியது. நகுலனும்‌ 
சகதேவனும்‌ கைதட்டுவதை நிறுத்திவிட்டனர்‌. மீண்டும்‌ 
காகங்கள்‌ வந்து கிளைகளில்‌ அமர்ந்தன. அவர்களை 
நோக்கி கரிய அலகுகளைக்‌ காட்டி கரைந்தபடியே 
இருந்தன. சலித்துச்‌ சோர்ந்து தலைகுனிந்து யுதிஷ்டிரன்‌ 
கைகளை தட்டிக்கொண்டே இருந்தார்‌. பீமன்‌ கைகளை 
ஓங்கி அறைந்தபடி முன்னால்‌ சென்று “பிதாமகரே, 
வருக... இது என்‌ அழைப்பு. உங்கள்‌ மைந்தனின்‌ 
ஆணை இது, வந்து எங்கள்‌ அன்னத்தைக்‌ கொள்க!” 
என்றான்‌. 


கரிய காகம்‌ ஒன்று எழுந்து நிலத்தில்‌ அமர்ந்தது. பின்னர்‌ 
நடந்து முன்னால்‌ வந்து தயங்கி தலை சரித்து 
நோக்கியது. சிறகடித்து எழுந்து அன்னத்தின்‌ அருகே 
வந்து அமர்ந்து கொத்தி அண்ணாந்து விழுங்கியது. 
கரைந்தபடி எழுந்தமர்ந்து மீண்டும்‌ கொத்தியது. 
அர்ஜுனன்‌ கைதட்டியபடி முன்னால்‌ சென்று “மூத்தவரே, 
உங்கள்‌ இளையோனுக்கு அருள்க! வருக!” என்றான்‌. 
இன்னொரு காகம்‌ பறந்து வந்து அமர்ந்தது. யுதிஷ்டிரன்‌ 
கண்ணீருடன்‌ புன்னகைத்தார்‌. 


பீமன்‌ “தார்த்தராஷ்டிரர்களே, உடன்பிறந்தவர்களே வருக. 
அன்னம்‌ கொள்க... நிறைவுறுக!” என்றான்‌. காகங்கள்‌ 
ஒவ்வொன்றாக வந்து அன்னம்‌ கொள்ளத்தொடங்கின. 
கூட்டத்திலிருந்து மூதாதையரை வாழ்த்தும்‌ ஓசைகள்‌ 
எழுந்தன. திருதராஷ்டிரர்‌ கைகளை கூப்பிக்கொண்டு 
தலைகுனிந்து அமர்ந்திருந்தார்‌. நூற்றுக்கணக்கான 
காகங்கள்‌ வந்தன. அவை எழுப்பிய பூசல்‌ ஓசை 
கங்கைக்கரைவரை கேட்டது. திருதராஷ்டிரர்‌ திரும்பி 
செவிகூர்ந்தார்‌. கைகளை விரித்து தலையை அசைத்து 
உறுமினார்‌. 


திரும்பி வந்தபோது யுதிஷ்டிரன்‌ தலைகுனிந்து 
அழுதுகொண்டிருந்தார்‌. சூதர்‌ ஒருவர்‌ அவர்‌ அருகே, 
அவர்‌ தளர்ந்தால்‌ ஏந்தும்‌ பொருட்டு உடன்‌ நடந்தார்‌. 
“சற்றுநேரம்தான்‌... ஆனால்‌ எத்தனை எண்ணங்கள்‌. 
எவ்வளவு ஐயங்கள்‌, தற்பழிகள்‌...” என்றார்‌. சகதேவன்‌ 
“அவர்கள்‌ வந்துவிட்டார்கள்‌” என்றான்‌. “ஆம்‌, அவர்கள்‌ 
வரும்‌ வரை வராமல்‌ ஒழிவார்களோ என்று 

அஸ்வத்தாமனுடன்‌ காலையில்‌ கங்கைக்குச்‌ 
செல்லும்போது ஒவ்வொரு காலடியிலும்‌ தன்‌ 
அகம்பெருகி முழுமையடைவதுபோல துரோணர்‌ 
உணர்வதுண்டு. கருக்கிருட்டு இருக்கையிலேயே 
எழுந்துகொள்வது அவரது வழக்கம்‌. அவர்‌ எழுவதற்குச்‌ 
சற்றுமுன்னரே கிருபி எழுந்துவிட்டிருப்பாள்‌. குடிலின்‌ 
வடக்குப்பக்கமாக கூரையிறக்கி எழுப்பிய 
சாய்ப்பறையில்‌ முக்கல்‌ அடுப்பில்‌ சுள்ளிவிறகில்‌ 
நெருப்பு எழுந்துவிட்டிருக்கும்‌. அதன்‌ செவ்வொளியில்‌ 
சாணிமெழுகப்பட்ட மரப்பட்டைச்சுவர்களும்‌ 
கொடிகளில்‌ தொங்கிய மரவுரியாடைகளும்‌ 
நெளிந்துகொண்டிருக்கும்‌. வேள்விசாலையொன்றுக்குள்‌ 
விழித்தெழுவதுபோல உணர்வார்‌. 


இருகைகளையும்‌ விரித்து நோக்கி புலரியின்‌ மந்திரத்தை 
முணுமுணுத்தபின்‌ எழுந்து ஈச்சம்பாயைச்‌ சுருட்டி 
குடிலின்‌ மூலையில்‌ வைத்துவிட்டு முற்றத்தில்‌ இறங்கி 
தொட்டி நீரில்‌ முகத்தையும்‌ கைகால்களையும்‌ 
கழுவிவிட்டு வானைப்பார்த்து நின்று தனுர்வேத்தின்‌ 
இறைவனாகிய சுப்ரமணியனை துதிக்கும்‌ ஆறு 
மந்திரங்களைச்‌ சொன்னபின்னர்‌ உள்ளே வந்து 
துயின்றுகொண்டிருக்கும்‌ மைந்தனை அவனுடைய 
மெலிந்த காலில்‌ மெல்லத்தொட்டு குரலில்லாமல்‌ 
எழுப்புவார்‌. அவர்‌ தொட்டதுமே அவன்‌ நாண்விலகிய 
வில்‌ என துள்ளி எழுந்து “விடிந்துவிட்டதா தந்தையே?” 
என்பான்‌. 


சிறுவர்களைப்போல புத்துணர்ச்சியுடன்‌ எவரும்‌ 
புதியநாளை எதிர்கொள்வதில்லை என்று துரோணர்‌ 
ஒவ்வொரு நாளும்‌ நினைப்பதுண்டு. கங்கையைப்போல 
முந்தையநாள்‌ முற்றிலும்‌ வழிந்தோடிச்‌ சென்றிருக்க 
புத்தம்புதியதாக இருப்பான்‌ அஸ்வத்தாமன்‌. 
பாயிலிருந்தே எழுந்தோடி உரத்த பறவைக்குரலில்‌ 
“விடிந்துவிட்டது! நான்‌ கங்கைக்குச்‌ செல்லவேண்டும்‌...!” 
என்று கூச்சலிடுவான்‌. அவன்‌ அன்னை 
குடுவையிலிருந்து எள்ளெண்ணையை எடுத்து 
வருவதற்குள்‌ “விரைவாக! விரைவாக!” என்று 


எண்ணினோம்‌ அல்லவா? அதுவே நம்‌ கெடுநரகம்‌” 
என்றார்‌ யுதிஷ்டிரன்‌. 

அவர்கள்‌ மீண்டும்‌ வந்தமர்ந்ததும்‌ யுதிஷ்டிரன்‌ நிமிர்ந்து 
நோக்கினார்‌. சுகோத்ரனிடம்‌ அமர்க என்று 
கைகாட்டினார்‌. சுகோத்ரன்‌ “இல்லை, தந்தையே” 
என்றான்‌. “நான்‌ நீர்க்கடன்கள்‌ செய்யப்போவதில்லை” 
என்றான்‌. யுதிஷ்டிரன்‌ திகைப்புடன்‌ “நீ அதற்காகவே 
வந்தாய்‌” என்றார்‌. “ஆம்‌, ஆனால்‌ இப்போது வேண்டாம்‌ 
என முடிவெடுத்தேன்‌. எனக்கான ஆணை இப்போது 
வந்தது. இந்தப்‌ பொறுப்பை நான்‌ எடுத்துக்கொண்டால்‌ 
இப்பழிக்கும்‌ இத்துயருக்கும்‌ நான்‌ பொறுப்பாகிறேன்‌. 
இவற்றை நான்‌ துளியும்‌ ஏற்றுக்கொள்ளப்‌ 
போவதில்லை. இவை எவையும்‌ என்னுடையவை அல்ல” 
என்றான்‌. 


யுதிஷ்டிரன்‌ விழிகள்‌ பளபளக்க அவனை ஏறிட்டு 
நோக்கிக்கொண்டிருந்தார்‌. சகதேவனின்‌ முகத்தில்‌ 
எவ்வுணர்வும்‌ வெளிப்படவில்லை. சுகோத்ரன்‌ 
முதுசூதரிடம்‌ “என்‌ பெயர்‌ இங்கே சொல்லப்படலாகாது, 
சூதரே. இக்குலத்தில்‌ இருந்தும்‌ இக்குருதியின்‌ சரடில்‌ 
இருந்தும்‌ நான்‌ என்னை முற்றாக 
விடுவித்துக்கொள்கிறேன்‌” என்றான்‌. முதுசூதர்‌ “இது 
உங்கள்‌ குலதெய்வம்‌, இளவரசே. நீங்கள்‌ இவளை 
விட்டாலும்‌ இவள்‌ உங்களை விடாவிட்டால்‌ 
அகன்றுசெல்ல முடியாது” என்றார்‌. 


“நான்‌ என்ன செய்யவேண்டும்‌?” என்று சுகோத்ரன்‌ 
கேட்டான்‌. “ஒரு மலரையும்‌ ஒரு பிடி அரிசியையும்‌ எடுத்து 
அவள்‌ முன்‌ வையுங்கள்‌. அன்னையே உன்னை துறக்க 
அருள்செய்க என்று கோருங்கள்‌. அன்னையின்‌ ஆணை 
வரும்‌” என்றார்‌ முதுசூதர்‌. யுதிஷ்டிரன்‌ “மைந்தா, 
வேண்டாம்‌” என்றார்‌. அவன்‌ அவரை திரும்பி 
நோக்கவில்லை. அங்கிருந்த எவரும்‌ அங்கில்லை என்றே 
உணர்ந்தான்‌. அவன்‌ உள்ளம்‌ அலையற்றிருந்தது. 


சுகோத்ரன்‌ முதுசூதர்‌ அளித்த செம்மலரிதழையும்‌ 
அரிசிமணிகளையும்‌ எடுத்து தலைமேல்‌ வைத்து 
வணங்கி கொற்றவைப்‌ பதிட்டையின்‌ மேல்‌ போட்டு 
உதடுகளுக்குள்‌ வேண்டிக்கொண்டான்‌. “அன்னையே, 
பெற்றிடும்‌ அன்னை மகவை என என்னை விடுதலை 
செய்க! என்னை வாழ்த்துக! இனி ஒரு போதும்‌ உன்னை 
நினைக்காமலிருக்க எனக்கு அருள்செய்க!” 
எரிந்துகொண்டிருந்த நெய்விளக்கு நீர்த்துளி 
பட்டதுபோல சிறு வெடிப்போசையுடன்‌ சுடர்‌ துள்ளியது. 


முதுசூதர்‌ “அன்னையின்‌ உ: நீங்கள்‌ 
அன்னையை துறக்கலாம்‌. வேறு தெய்வங்களுக்கு 
உங்களை கொடுக்கலாம்‌” என்றார்‌. 


சுகோத்ரன்‌ மீண்டும்‌ ஒருமுறை கொற்றவையை 
வணங்கிவிட்டு பின்னடி வைத்தான்‌. திரும்பி 
கங்கையையும்‌ கூடியிருந்தவர்களையும்‌ நிலம்‌ தொடக்‌ 
குனிந்து வணங்கினான்‌. பின்னர்‌ யுதிஷ்டிரனை நோக்கி 
திரும்பி தலைதாழ்த்தி வணங்கி “அரசே, எனக்கு 
விடைகொடுங்கள்‌” என்றான்‌. யுதிஷ்டிரன்‌ நடுங்கும்‌ 
தலையுடன்‌ அவனை நோக்கிக்கொண்மருந்தார்‌. “நான்‌ 
இங்கிருந்து கிளம்புகையில்‌ ஒரு பொடி மண்பருவோ ஒரு 
நினைவுத்துளியோ என்னிடம்‌ எஞ்சலாகாதென்று 
அருள்க!” என்றான்‌. 


“நீ நலம்வாழவேண்டும்‌, இளைஞனே” என்று யுதிஷ்டிரன்‌ 
சொன்னார்‌. “இத்துயரத்தின்‌ துளிகூட உன்னிடம்‌ 
எஞ்சாதொழிக! இவையனைத்திலும்‌ இருந்து முழு 
விடுதலை நிகழ்க!” சுகோத்ரன்‌ பாண்டவர்‌ ஐவரையும்‌ 
பொதுவாக வணங்கிவிட்டு பின்னால்‌ நகர்ந்தான்‌. 
உஜ்வலன்‌ அவனை ஒட்டி தானும்‌ வந்தான்‌. அங்கே 
நிகழ்வன எவ்வாறோ அனைவருக்கும்‌ தெரிந்திருந்தது. 
மெல்லிய சொல்முழக்கம்‌ அவர்களை சூழ்ந்திருந்தது. 
விழிகள்‌ அவர்கள்‌ மேல்‌ படிந்திருந்தன. 

அவர்கள்‌ கங்கைக்கரைக்கு வந்ததும்‌ யுயுத்ஸு 
“ஷத்ரியரே, நீங்கள்‌ குடிதுறப்பதென்றால்‌ குலத்தையும்‌ 
துறப்பதென்றே பொருள்‌” என்றான்‌. “அதை இங்கே 
அறிவியுங்கள்‌. உங்கள்‌ குலத்தோர்‌ உங்களுக்கு 
விடைகொடுக்கட்டும்‌.” சுகோத்ரன்‌ “ஆம்‌, நான்‌ ஷத்ரிய 
குலத்தையும்‌ துறக்கவே எண்ணுகிறேன்‌” என்றான்‌. 
யுயுத்ஸு அங்கிருந்த முதிய காவலரை நோக்கி “ஷத்ரியன்‌ 
தன்‌ குலத்தை துறக்க என்ன நெறி, முதியவரே?” 
என்றான்‌. 


“அது அரிதாகவே நிகழ்கிறது... தானே குலம்துறப்போர்‌ 
இல்லை. குலம்துறப்புத்‌ தண்டனை 
அளிக்கப்படுவதுண்டு. அப்போது சில நெறிகள்‌ 
கடைப்பிடிக்கப்படும்‌” என்று அவர்‌ சொன்னார்‌. 
“குடிமூத்தவர்‌ ஒருவரிடம்‌ அவர்‌ தன்‌ வாளையும்‌ 
குண்டலங்களையும்‌ திருப்பி அளிக்கவேண்டும்‌. தன்‌ 
இடைக்கச்சையைக்‌ கழற்றி இடப்பக்கமாக வீசவேண்டும்‌. 
அவ்வாறு செய்கையில்‌ ஷத்ரியக்‌ குடியினர்‌ அவருக்குச்‌ 
செல்க செல்க எனச்‌ சொல்லி விடை அளிக்கவும்‌ 
வேண்டும்‌.” 


“ஆம்‌, அவ்வாறே” என்றான்‌ சுகோத்ரன்‌. தன்‌ காதிலிருந்த 
குண்டலங்களைக்‌ கழற்றினான்‌. இடையிலிருந்த 
குறுவாளையும்‌ எடுத்துக்கொண்டு திருதராஷ்டிரரை 
அணுகி “மூதாதையே, கொள்க என்‌ குலத்து 
அடையாளங்களை! என்னை விடுவித்தருள்க!” 
என்றான்‌. திருதராஷ்டிரர்‌ கண்ணீரோடு நெஞ்சுடன்‌ 
கைசேர்த்து அமர்ந்திருந்தார்‌. அவன்‌ அவற்றை அவர்‌ 
காலடியில்‌ வைத்தான்‌. “நன்று, மைந்தா. இது உனக்கு 
நலமே பயக்கும்‌. இனி உன்‌ வழியில்‌ ஒரு துளிக்‌ குருதியும்‌ 
இல்லாமலாகுக! ஒரு பழிச்சொல்லும்‌ உன்‌ செவியை 
அடையாமலாகுக! உன்‌ நிறைவு நிகழ்க!” என்றார்‌ 
திருதராஷ்டிரர்‌. 


அவன்‌ தன்‌ இடையிலிருந்து கச்சையை உருவி 
இடப்பக்கமாக வீசி எறிந்தான்‌. கூட்டத்தினர்‌ 
ஓசையில்லாமல்‌ நோக்கி நின்றனர்‌. அவன்‌ 
அவர்களுக்காக காத்து நின்றிருந்தான்‌. ஓசை ஏதும்‌ 
எழவில்லை. யுயுத்ஸு “ஷத்ரியர்களே, இக்குலத்தை 
உதறுவது அவருக்கு விடுதலை என்றால்‌ குரலெழுப்புக!” 
என்றான்‌. சற்றுநேரம்‌ அமைதி நிலவியது. பின்னர்‌ ஒரு 
முதியவர்‌ “செல்க! செல்க!” என்றார்‌. கூட்டம்‌ “செல்க! 
செல்க!” என முழக்கமிட்டது. 


[age]சுகோத்ரன்‌ நதிக்கரையின்‌ மணல்சரிவில்‌ 
ஏறிச்செல்ல உஜ்வலன்‌ உடன்‌ வந்தான்‌. ஆனால்‌ ஒன்றும்‌ 
சொல்லவில்லை. சுகோத்ரன்‌ தன்‌ குடிலுக்கு வந்ததும்‌ 
“நான்‌ கிளம்புகிறேன்‌” என்றான்‌. “எங்கு?” என்று 
உஜ்வலன்‌ கேட்டான்‌. “இங்கிருந்து கிளம்புகிறேன்‌... 
பெரும்பாலும்‌ ஆசிரியரிடமேதான்‌ சென்று சேர்வேன்‌ என 
எண்ணுகிறேன்‌. ஆனால்‌ கிளம்புகையில்‌ அம்முடிவை 
எடுக்கவில்லை” என்றான்‌ சுகோத்ரன்‌. “நானும்‌ உடன்‌ 
வருகிறேன்‌” என்றான்‌ உஜ்வலன்‌. 


அவர்கள்‌ தங்கள்‌ பொதிகளுடன்‌ நடந்தனர்‌. உஜ்வலன்‌ 
பேசாமல்‌ காட்டை விழி அலைத்து நோக்கியபடி 
நடந்தான்‌. சுகோத்ரன்‌ “நீர்‌ எண்ணியது நிகழவில்லை 
அல்லவா?” என்றான்‌. “ஆம்‌, ஆனால்‌ அதில்‌ 
பிழையெல்லாம்‌ இல்லை. மண்ணை கொள்வது நல்லது. 
மண்ணை விடுவது அதைவிட நல்லது” என்றான்‌ 
உஜ்வலன்‌. சுகோத்ரன்‌ புன்னகையுடன்‌ திரும்பி அவனை 
நோக்கினான்‌. உஜ்வலன்‌ “நான்‌ என்றுமே 
புறம்சார்ந்தவன்‌” என்றான்‌. 


“இது என்‌ ஊழ்‌ என உணர்ந்தேன்‌” என்றான்‌ சுகோத்ரன்‌. 
“ஊழ்‌ என்று கொள்லலாம்‌. இது உங்களுக்குரிய 


நல்முடிவு. உங்களை நீங்கள்‌ கண்டுகொண்டீர்கள்‌. 
ஆகவே இம்முடிவை எடுக்க இயன்றது” என்றான்‌ 
உஜ்வலன்‌. “ஒவ்வொருவரும்‌ கவ்விக்கொண்டிருப்பது 
உடைமைகளை அல்ல, விழைவை அல்ல, பற்றை 
அல்ல, துயரத்தையே. அவர்களை அது 
கவ்விக்கொண்டிருப்பதாக எண்ணுகிறார்கள்‌” என்றான்‌ 
சுகோத்ரன்‌. “நூல்கள்‌ மீளமீளச்‌ சொல்வதுதான்‌...” 
என்றான்‌ உஜ்வலன்‌. 


அவர்கள்‌ கங்கையை வந்தடைந்தனர்‌. அங்கே 
அப்பொழுதில்‌ எவருமில்லை. பந்தங்கள்‌ 
அணையக்குறுகி கரி உமிழ்ந்து எரிந்துகொண்டிருந்தன. 
படகுகளில்‌ துடுப்புகளும்‌ இல்லை. சுகோத்ரன்‌ 
படகோட்டிகள்‌ எவராவது இருக்கிறார்களா என்று 
பார்த்தான்‌. அதன்‌ பின்னரே படகுத்துறையின்‌ பலகை 
அடுக்குகளுக்கு அப்பால்‌ ஒருவன்‌ கிடப்பதை கண்டான்‌. 
“எழுப்புக அவனை!” என்றான்‌. “பாவம்‌ கிழவன்‌” 
என்றபடி உஜ்வலன்‌ தயங்கினான்‌. சுகோத்ரன்‌ முன்னால்‌ 
சென்று அவனை கைகளால்‌ உலுக்கி “படகுத்துறைவரே, 
எழுக! எழுக!” என்றான்‌. 


அவன்‌ எழுந்து அமர்ந்தான்‌. விழிகள்‌ 
பித்தர்களுக்குரியவை போலிருந்தன. தாடி கிழிந்த 
ஆடைபோல நூல்களாகத்‌ தொங்கியது. “படகை 
ஓட்டலாகுமா? நான்‌ இங்கிருந்து செல்லவேண்டும்‌” 
என்றான்‌ சுகோத்ரன்‌. “ஆம்‌” என்றபடி அவன்‌ எழுந்து 
வந்தான்‌. தளர்ந்த முதியவன்‌ என்று தோன்றிய கணமே 
அவன்‌ பறவை என தாவி நீரில்‌ ஆடிய படகில்‌ நின்றான்‌. 
சுகோத்ரன்‌ படித்துறையில்‌ ஏறி மெல்ல பலகைமேல்‌ 
நடந்து படகில்‌ சென்று அமர்ந்தான்‌. 


உஜ்வலன்‌ பலகைமேல்‌ ஏறியபோது அது ஆடியது. அவன்‌ 
கைவிரித்து நடனம்போல்‌ ஆடி “ஊழ்நடனம்‌!” என்றான்‌. 
சுகோத்ரன்‌ நகைத்து “வருக!” என்றான்‌. உஜ்வலன்‌ அவன்‌ 
அருகே வந்தமர்ந்தான்‌. “விட்டுச்செல்லும்‌ இடங்கள்‌ 
அழகுகொள்கின்றன” என்றான்‌ உஜ்வலன்‌. 
“செல்லவிருக்கும்‌ இடங்கள்‌ பேரழகு கொள்கின்றன.” 
“எதிலேனும்‌ நிலைகொள்வீரா நீர்‌?” என்றான்‌ சுகோத்ரன்‌. 
உஜ்வலன்‌ “உங்கள்‌ மொழியையே சற்று மாற்றிச்‌ 
சொல்கிறேன்‌, நிலைகொள்ளுதலே துயரம்‌” என்றான்‌. 
சுகோத்ரன்‌ நகைத்தான்‌. 


“அரிய கருத்து... எனக்கே விந்தையாகத்‌ தோன்றுகிறது. 
நிலைகொள்வதற்கு நிலமென்று இருப்பவை 
அனைத்தும்‌ நேற்றின்‌ தொடர்ச்சிகளே. ஆகவே அவை 


அனைத்தும்‌ துயரங்களே” என்ற உஜ்வலன்‌ “இதை 
ஏதேனும்‌ நூலில்‌ எழுதிச்‌ சேர்த்துவிடலாமா?” என்றான்‌. 
“ஏன்‌ தனி நூலாக எழுதினால்‌ என்ன?” என்று சுகோத்ரன்‌ 
துடுப்பை நீரிலிட்டபடி கேட்டான்‌. “நான்‌ அறிந்தவரை 
நூல்களில்‌ கொண்டாடப்படும்‌ வரிகளெல்லாமே 
இடைச்செருகல்கள்தான்‌” என்றான்‌ உஜ்வலன்‌. “ஏன்‌?” 
என்றான்‌ சுகோத்ரன்‌. “நூல்கள்‌ உருவாகி படிக்கப்பட்டு 
பல கோணங்களில்‌ ஏற்றும்‌ மறுத்தும்‌ உசாவப்பட்டு 
தெளிந்தபின்‌ அவற்றில்‌ எஞ்சுமிடம்‌ ஒன்று 
கண்டடையப்படுகிறது. அந்த இடமே அந்நூலின்‌ மையம்‌. 
அங்கே அந்நூலில்‌ இருந்து கடைந்து திரட்டி எடுக்கப்பட்ட 
சொல்‌ சேர்க்கப்படுகிறது. அந்நூலின்‌ மெய்மை அதுவே” 
என்றான்‌ உஜ்வலன்‌. 


“என்ன சொல்கிறீர்‌? வெறுமனே பேச்சுக்கென 
பேசலாகாது. பல நூல்களில்‌ வெற்றுவரிகளே 
இடைச்செருகல்களாக அமைந்துள்ளன?” என்று 
சுகோத்ரன்‌ சொன்னான்‌. “ஆம்‌, ஆனால்‌ அந்த 
வெற்றுவரிகள்தான்‌ அவற்றின்‌ மையம்‌ போலும்‌” 
என்றான்‌ உஜ்வலன்‌. “மாபெரும்‌ மெய்நூல்களில்‌ 
அமையும்‌ பொருளிலா வரிகளுக்கு என்ன இலக்கு?” 
என்றான்‌ சுகோத்ரன்‌. “அந்த மாபெரும்‌ மெய்மையின்‌ 
நடுவே ஒரு அறிவின்மை திகழ்ந்தால்தான்‌ அதற்கு 
பொருள்‌ முழுமை கொள்கிறதோ என்னவோ” என்றான்‌ 
உஜ்வலன்‌. “உம்மிடம்‌ பேச என்னால்‌ இயலாது” என்று 
சுகோத்ரன்‌ சொன்னான்‌. 


படகோட்டி துடுப்புகளை துழாவிக்கொண்டிருந்தான்‌. 
காலை நன்கு விடிந்திருந்தாலும்‌ விண்மீன்கள்‌ 
தெரிந்தன. உஜ்வலன்‌ விண்மீன்களைப்‌ 
பார்த்துக்கொண்டு “நெடுநாட்களாகின்றது பகலில்‌ 
விண்மீன்களை நோக்கி” என்றான்‌. சுகோத்ரன்‌ மேலே 
நோக்கி “ஆம்‌” என்றான்‌. படகு கங்கையின்‌ 
அலைகளுக்கு மேல்‌ எழுந்து சென்றது. ஊசல்‌ என 
எழுந்தாடியது. படகோட்டி துடுப்பை வலிந்து 
செலுத்தவில்லை. பாய்கள்‌ இல்லையென்றாலும்‌ காற்றே 
படகை தள்ளிக்கொண்டு சென்றது. 


“காற்று ஏன்‌ இத்தனை எடைகொண்டிருக்கிறது? மூச்சுத்‌ 
திணறுகிறது” என்றான்‌ சுகோத்ரன்‌. “காற்றில்‌ உங்கள்‌ 
உடன்பிறந்தார்‌ நிறைந்திருக்கிறார்கள்‌ போலும்‌” 
என்றான்‌ உஜ்வலன்‌. சுகோத்ரன்‌ அவனை திரும்பி 
நோக்கினான்‌. அவனுடைய பற்கள்‌ ஒளியுடன்‌ 
தெரிந்தன. “ஆம்‌, மெய்யாகவே அவர்கள்‌ 
சூழ்ந்திருக்கிறார்கள்‌. அவர்கள்‌ எனக்கு 


ஆணையிட்டனர்‌” என்று சுகோத்ரன்‌ சொன்னான்‌. 


உஜ்வலன்‌ “நீங்கள்‌ நிமித்தநூலை இன்னமும்‌ 
நம்புகிறீர்களா? அது நாம்‌ பிறருக்குச்‌ 
சொல்லவேண்டியது அல்லவா?” என்றான்‌. சுகோத்ரன்‌ 
அதை கேளாதவனாக “செல்க என அவர்கள்‌ 
ஆணையிட்டனர்‌. உதறிச்செல்க என்றனர்‌. 
ஒட்டியிருப்பதும்‌ பற்றுகொண்டிருப்பதும்‌ அல்ல. 
விட்டுச்செல்வதே உறவுகளின்‌ நிறைவு என்றனர்‌” 
என்றான்‌. “ஒற்றைக்‌ கீச்சொலி... கூரியது. வாள்‌ என 
வெட்டி என்னை அறுத்தது.” 


“ஒரு சொல்லுக்கு அத்தனை பொருளா?” என்று 
உஜ்வலன்‌ நகைத்தான்‌. “ஒருசொல்‌... அதனூடாக 
நெடுந்தொலைவு செல்லமுடியும்‌” என்றான்‌ சுகோத்ரன்‌. 
உஜ்வலன்‌ “செல்லுங்கள்‌... நான்‌ அறிந்தது ஒன்றே. 
பற்றுக, பற்றமுடியாவிட்டால்‌ விடுக! இரண்டுக்கும்‌ 
பொருள்‌ ஒன்றே” என்றபின்‌ கால்நீட்டி படகில்‌ 
படுத்துக்கொண்டான்‌. “இனிய அசைவு. தொட்டில்‌ 
போலிருக்கிறது” என்றான்‌. சற்றுநேரத்திலேயே 
அவனுடைய மூச்சின்‌ ஒலி எழுந்தது. 


படகோட்டி மேலும்‌ துழாவிக்கொண்டிருந்தான்‌. பின்னர்‌ 
நிறுத்திவிட்டான்‌. சுகோத்ரன்‌ “நீர்‌ குகரா?” என்றான்‌. 
“ஆம்‌, என்‌ பெயர்‌ நிருதன்‌” என்று அவன்‌ சொன்னான்‌. 
அவன்‌ கைகள்‌ படகில்‌ தாளமிட்டன. மெல்லிய குரலில்‌ 
அவன்‌ பாடத்தொடங்கினான்‌. பாடவேண்டாம்‌ என்று 
சொல்ல சுகோத்ரன்‌ விழைந்தான்‌. ஆனால்‌ முதல்‌ வரியே 
அவனை செவிகொடுக்கச்‌ செய்தது. 


“அன்னையே என்ன நினைக்கிறாய்‌ **? 

எதற்காக நீ மெல்ல சிரித்தாய்‌ **? 

ஜனகன்‌ மகளே **, பூமியின்‌ வடிவே**, 

பொன்றாப்‌ பெரும்பொறையே என்ன நினைத்தாய்‌ **2 
எதற்காக நீ மெல்ல சிரித்தாய்‌ **?” 

எந்தப்‌ பாடல்‌ அது? எங்கோ கேட்ட பாடல்‌. ஆனால்‌ 
எங்கே? மிகத்‌ தொன்மையானது. படகோட்டிகள்‌ 
பாடுவது. அவர்கள்‌ தங்கள்‌ படகில்‌ ஏறி கங்கையைக்‌ 


கடந்து கானேகிய சீதையை அப்பாடல்‌ வழியாக 
நினைவில்‌ பொறித்திருக்கிறார்கள்‌. 


“அன்னையே சொல்‌ 

எதற்காக நீ புன்னகை செய்தாய்‌? 

உன்‌ செவ்வடி மலர்களை 

என்‌ குளிர்ந்த மெல்விரல்கள்‌ தொடும்போது 
எதற்காக நீ புன்னகை செய்தாய்‌?” 

அவை கங்கையின்‌ சொற்கள்‌. படகை ஓட்டியவன்‌ 
தொல்குகன்‌. படகுத்துடுப்பை பிடித்த அனைவருக்கும்‌ 
முதல்‌ தந்தையானவன்‌. அவர்களின்‌ குமமுகப்பில்‌ 
தெய்வமென அமைந்தவன்‌. ராகவராமனுக்கு 
உடன்பிறந்தான்‌ என அமைந்தவன்‌. தெய்வத்தின்‌ 
தோழன்‌. தேவியை அறிந்தவன்‌. தேவியின்‌ விழிகளால்‌ 
தெய்வத்தைக்‌ காணும்‌ பேறுபெற்றவன்‌. 

“சொல்‌ அன்னையே நீ சிரித்தது எதற்காக? 

உன்‌ செவ்வண்ணச்‌ சிற்றடி எழுந்து 

படகில்‌ ஊன்றியபோது 

மெல்ல பறந்த கருங்குழல்‌ சுரிகளை 

கையால்‌ ஒதுக்கி நீ கண்மலர்ந்தது எதற்காக?” 
அன்னையே சொல்லமாட்டாயா? 

உன்‌ துயர்முறுவல்‌ எதற்காக? 

உன்‌ தோள்களில்‌ 

என்‌ சிற்றலை முத்துக்களை சிதறியாடுகின்றேன்‌. 
உடல்‌ சிலிர்த்து உன்‌ தலைவனருகே நகர்கிறாய்‌. 
சொல்‌, உன்‌ துயரமுறுவல்‌ எதற்காக?” 

அவன்‌ அந்தப்‌ பாடல்‌ வழியாக 


சென்றுகொண்டிருந்தான்‌. இவன்‌ பெயர்‌ நிருதன்‌. 
இப்பெயரிலும்‌ ஒரு தெய்வம்‌ இருக்கிறது. முன்பு அன்னை 
அம்பாதேவியை படகில்‌ ஏற்றி சால்வநாட்டுக்கும்‌ 
அஸ்தினபுரிக்கும்‌ ஓட்டிச்சென்றவன்‌. அவளுக்கு 
எரிதோழன்‌ என்றானவன்‌. அஸ்தினபுரியின்‌ 
படகுத்துறை முகப்பில்‌ கோயில்கொண்டவன்‌. 


ஊரெல்லாம்‌ குகர்களால்‌ வணங்கப்பெறுபவன்‌. 
“சொல்லுக தாயே, இந்த மென்னகை எதற்காக? 
எழுந்த பல்லாயிரம்‌ மீன்‌ விழிகளால்‌ சூழ்ந்து 
உன்னைப்‌ பார்த்து திகைக்கின்றேன்‌. 

உன்‌ மென்னகை எதற்காக? 

£உலகீன்றவளே ஏன்‌ நகைத்தாய்‌? 


பெண்ணுடலை கணவனும்‌ நானும்‌ மட்டுமே 
காண்கிறோம்‌. 

பெண்‌ உள்ளத்தை காண்பவளோ நான்‌ மட்டுமே. 
சொல்லுக தேவி நீ நகைத்தது எதற்காக? 

அவன்‌ கங்கையின்‌ கரையோரத்தை நோக்கியபடி படகில்‌ 
அமர்ந்திருந்தான்‌. கங்கைக்கரை மானுடத்‌ தலைகளால்‌ 
ஆனதாக இருந்தது. அது அசைவுகளால்‌ 
அலைகொண்டது. பல்லாயிரம்‌ கைகளால்‌ நீரும்‌ 
அன்னமும்‌ அளிக்கப்படுகின்றன. பல்லாயிரம்‌ 
பல்லாயிரம்‌ நீங்குயிர்கள்‌ வந்து அவற்றுக்காக 
காத்திருக்கின்றன. நீரின்‌ அலைகளாக. காற்றின்‌ 
தொடுகையாக. இலைநுனிகளாக. ஒளிரும்‌ சிறகுகளும்‌ 
இமையா விழிகளும்‌ கொண்ட பூச்சிகளாக. 

உன்‌ பாதங்கள்‌ தொட்டுச்‌ செல்லும்‌ பூமி அதையறியும்‌. 
உன்‌ மேனி வருமச்‌ செல்லும்‌ காற்றும்‌ அதையறியும்‌. 


அன்னையே உன்மேல்‌ ஒளி பொழிந்து விரியும்‌ வானும்‌ 
அதையரறியும்‌. 


நானுமறிவேன்‌ பொற்பரசியே, 

நீ அனல்‌ கொண்ட சொல்லெறிந்து 

நிலம்‌ பிளந்து மறைகின்ற எரிவாயின்‌ 

தழல்‌ தணிக்க போதாது 

விண்பிளந்து நான்‌ மண்நிறைக்கும்‌ நீரெல்லாம்‌. 


அலையடித்து அலையடித்து தவிப்பதன்றி 


நான்‌ என்‌ செய்வேன்‌ தாயே? 


குகன்‌ பாடிக்கொண்டிருக்க சுகோத்ரன்‌ நீரையே நோக்கி 
அமர்ந்திருந்தான்‌. கங்கையின்‌ நீரில்‌ அவன்‌ ஒளிரும்‌ சில 
விண்மீன்களைக்‌ கண்டான்‌. அவை விழிகள்‌ என 
ஒளிவிட்டன. மீண்டும்‌ கூர்ந்தபோது நீர்ப்பரப்பிற்கு 
அடியில்‌ மீன்கள்‌ செறிந்து அசைவிழந்திருப்பதைக்‌ 
கண்டான்‌. மீன்கூட்டங்களின்‌ விழிகளை நோக்க முடிவது 
போலிருந்தது. 

[[age]யுயுத்ஸு சுகோத்ரன்‌ செல்வதை விழிநிலைக்க 
நோக்கிக்கொண்டிருந்தான்‌. அவன்‌ சென்று மறைவதை 
கண்டபின்‌ விழிவிலக்கி கங்கைச்சூழலை நோக்கினான்‌. 
அங்கிருந்த அனைவருமே சுகோத்ரனைத்தான்‌ 
பார்த்துக்கொண்டிருந்தார்கள்‌. விட்டுச்செல்பவனுக்கு 
அமையும்‌ அந்த நடை எவருக்கேனும்‌ இயலுமா என்று 
யுயுத்ஸு எண்ணிக்கொண்டான்‌. எடையின்மை. 
தளையின்மை. இறந்தகாலம்‌ இன்மை. ஒருவகையில்‌ 
எதிர்காலம்‌ இன்மையும்கூட. 


இறந்தகாலத்தை உதறிவிடமுடிகிறது. உலகியலாளன்‌ 
எதிர்காலத்தை ஒருகணமும்‌ அகற்ற முடிவதில்லை. 
நிகழ்காலத்தின்மேல்‌ அது பேரெடையுடன்‌ ஏறி 
அமர்ந்திருக்கிறது. ஒவ்வொரு கணத்தையும்‌ முடிவு 
செய்கிறது. நாளை என எண்ணாது செய்த ஒரு 
செயலேனும்‌ தன்‌ வாழ்வில்‌ உண்டா என அவன்‌ 
எண்ணிக்கொண்டான்‌. திட்டங்கள்‌ கணிப்புகள்‌ 
சூழ்தல்கள்‌. எதிர்காலமே அனைத்து இன்பங்களின்‌ 
மேலும்‌ கவியும்‌ நிழல்‌. ஏனென்றால்‌ இன்பங்கள்‌ 
அனைத்தும்‌ நிகழ்காலத்திலேயே. 


எதிர்காலத்தில்‌ இருப்பது அறியமுடியாமை. அங்கிருக்கும்‌ 
இன்பங்கள்‌ அனைத்தும்‌ வெறும்‌ கற்பனை. 
அதன்பொருட்டு நிகழ்காலத்தை இழக்கிறார்கள்‌. அறியா 
இன்பங்களுக்காக அனைத்துத்‌ துன்பங்களையும்‌ 
ஏற்றுக்கொள்கிறார்கள்‌. ஒருகணத்தில்‌ உள்ளம்‌ 
மலைத்தது. எத்தனை பெரிய மாயையில்‌ சிக்குண்டு 
உழல்கிறார்கள்‌ மானுடர்‌. அறிவின்மையில்‌ 
திளைக்கிறார்கள்‌. அறிவின்மையே துயரம்‌. ஊழ்‌ அல்ல. 
தெய்வங்கள்‌ அல்ல. உடனுறைவோரும்‌ அல்ல. 
அறியாமையே. 


ஸ்ரீமுகர்‌ வந்து “சடங்குகள்‌ இன்னும்‌ சில நாழிகையில்‌ 
முடியும்‌. நீராடி வருபவர்களுக்குரிய நோன்புணவு 
ஒருங்கிக்கொண்டிருக்கிறது. முதல்‌ கடனாளர்‌ நீர்‌ விட்டு 
எழுந்ததும்‌ ஓர்‌ அறிவிப்பை அளிக்கும்படி 
சொன்னார்கள்‌” என்றார்‌. “என்ன உணவு?” என்‌ 
யுயுத்ஸு கேட்டான்‌. “கம்பரிசிச்‌ சோறும்‌ காட்டுக்க்ரை 
கடைசலும்‌ மட்டுமே” என்றார்‌ ஸ்ரீமுகர்‌. “இங்கிருந்து 


குதிப்பான்‌. அவனுடைய குடுமியை விரித்து 
எண்ணையை நீவியபடி “நேரமாகவில்லை. இன்னும்‌ 
கரிச்சான்‌ கூவவில்லை” என்று கிருபி சொல்வாள்‌. 
“கரிச்சான்‌ கூவுகிறது... இதோ நான்‌ கேட்டேன்‌” என்று 
சொல்லி “கூ கூ' என ஒலியெழுப்பி வெண்பற்கள்‌ காட்டி 
நகைத்தபடி அவன்‌ கைதட்டி துள்ளுவான்‌. 


இரண்டுநாழிகை தொலைவிலிருக்கும்‌ கங்கைக்கு 
இருளில்‌ நடந்து செல்லும்போது அவன்‌ 
இன்னொருவனாக எல அன்பும்‌ பத்து அங்கங்களும்‌ 
நான்கு பாதங்களும்‌ கொண்ட தனுர்வேதத்தின்‌ 
அனைத்து மந்திரங்களையும்‌ அவர்‌ ஒவ்வொருநாளும்‌ 
முழுமையாகவே ஒருமுறை சொல்லிக்கொள்வார்‌. 
மூச்சொலி மட்டுமே ஒலிக்க அவன்‌ அதைக்கேட்டபடி தன்‌ 
மெல்லிய விரல்களால்‌ அவர்‌ கைவிரலைப்‌ 
பிடித்துக்கொண்டு உடன்‌ வருவான்‌. செல்லும்போதே 
பல்துலக்க ஆலவிழுதும்‌ உடல்தேய்க்க வேம்பின்‌ தளிரும்‌ 
பறித்துச்செல்வார்‌. 


இளவெம்மையுடன்‌ கரையலைத்து ஓடிக்கொண்டிருக்கும்‌ 
கங்கையில்‌ அவனை நீரில்‌ இறக்கி தனுர்வேதத்தை 
சொன்னபடியே வேம்பின்‌ தளிரை கல்லில்‌ 
அரைத்தெடுத்த விழுதால்‌ அவனுடைய 
இளந்தோள்களையும்‌ மெல்லிய கைகளையும்‌ தேய்த்து 
நீரள்ளி விட்டு கழுவுவார்‌. அவன்‌ உடல்‌ குளிரில்‌ 
சிலிர்க்கையில்‌ மயிர்க்கால்களை கைகளில்‌ மென்மணல்‌ 
போல உணரமுடியும்‌. நூற்றெட்டு முறை மூழ்கி 
எழும்போது ஒவ்வொரு முழுக்குக்கும்‌ தான்‌ கற்ற ஒரு 
மூலமந்திரத்தைச்‌ சொல்வார்‌. அதை 
திரும்பச்சொன்னபடி கரையோரத்தில்‌ இடையளவு நீரில்‌ 
அவனும்‌ மூழ்குவான்‌. 

மீண்டும்‌ குடிலைவந்தடையும்போது தனுர்வேதம்‌ 
முழுமைபெற்றுவிட்டிருக்கும்‌. “ஓம்‌ தத்‌ சத்‌' என்று 
மும்முறை சொல்லி முடிப்பார்‌. திண்ணையில்‌ 
மரவுரிவிரித்து அமர்ந்து இந்திரனையும்‌ வருணனையும்‌ 
எண்ணி ஊழ்கத்திலமர்ந்து தன்‌ குருநாதரை எண்ணி 
அதை முழுமைசெய்து விழிதிறந்து எழுவார்‌. அப்போது 
கிருபி சூடான கஞ்சியை மண்கலத்தில்‌ வைத்து 
அவர்களுக்காகக்‌ காத்திருப்பாள்‌. 


அஸ்வத்தாமாவை அவர்‌ தன்னுடன்‌ 
அழைத்துக்கொண்டு குருகுலத்துக்குச்‌ செல்வார்‌. 
சிறுகுழந்தையாக அவன்‌ இருக்கையிலே அவனை 
கைகளில்‌ எடுத்தபடி அவன்‌ விழிகள்‌ வழியாக உலகை 


நீங்கும்வரை அதுவே உணவு. இங்கே நீர்க்கடன்‌ முடிந்து 
ஓர்‌ இரவுக்குமேல்‌ தங்கலாகாதென்பது நெறி.” 


“ஆம்‌” என்று யுயுத்ஸு பரபரப்படைந்தான்‌. “எனில்‌ 
இன்றேகூட பலர்‌ கிளம்பக்கூடும்‌. அமைச்சர்களுக்கு இனி 
இங்கே பணிகளேதுமில்லை. அவர்களில்‌ இருவர்‌ இங்கே 
நின்றால்‌ போதும்‌. எஞ்சியோரில்‌ சந்திரசேனரும்‌ 
ஹிரண்யரும்‌ சென்று படகுகளை ஒருக்கட்டும்‌... 
படகுகள்‌ எங்கே நின்றிருக்கின்றன?” ஸ்ரீமுகர்‌ “இங்கே 
இடமில்லை என்பதனால்‌ கங்கையின்‌ மறுகரையில்‌ 
நிறுத்தப்பட்டுள்ளன” என்றார்‌. 


“அது நன்று, அங்கிருந்து ஒவ்வொன்றாக அழைப்பை 
ஏற்று இக்கரைக்கு வந்து உரியவர்களை 
ஏற்றிச்செல்லவேண்டும்‌. படகோட்டிகள்‌ 
ஒருங்கியிருக்கட்டும்‌. அவர்கள்‌ முன்னரே உணவுண்டு 
காத்திருக்கவேண்டும்‌. பெண்டிர்‌ சிலர்‌ நீர்க்கடன்‌ 
முடிந்ததுமே கிளம்ப விரும்பலாம்‌” என்றான்‌ யுயுத்ஸு. 
“முரசொலி எழுப்ப ஆணையிடுக! நான்‌ கையசைவு 
காட்டுவேன்‌. உடனே முரசொலி எழவேண்டும்‌... நோக்குக, 
மங்கல முரசு அல்ல! சிறுமுரசு.” ஸ்ர்முகர்‌ 
தலைவணங்கினார்‌. 


அவன்‌ யுதிஷ்டிரனை நோக்கி சென்றான்‌. யுதிஷ்டிரன்‌ 
விழிகளிலிருந்து நீர்‌ வடிய தலையயிர்‌ முகத்தில்‌ 
சரிந்திருக்க குனிந்து அமர்ந்திருந்தார்‌. முதுசூதர்‌ 
“சடங்குகளை தொடங்கலாம்‌ அல்லவா?” என்றார்‌. 
யுதிஷ்டிரன்‌ திடுக்கிட்டு விழித்து “ஆம்‌” என்றார்‌. 
முதுசூதர்‌ “இந்த நீர்க்கொடை சடங்கு நன்கு நிறைவுறுக! 
தடைநீக்கி நின்றருளும்‌ கரிமுகன்‌ அருள்‌ எழுக!” என 
வணங்கி மஞ்சள்‌ விழுதை உருட்டி வாழையிலைமேல்‌ 
நிறுவி அதன்மேல்‌ அருகம்புல்லை வைத்து மூத்தவனை 
பதிட்டை செய்தார்‌. ஒரு துளி வெல்லமும்‌ வெண்மலரும்‌ 
படைத்து வணங்கினார்‌. 


யுயுத்ஸு அனைத்துப்‌ பூசனைப்பொருட்களும்‌ அங்கே 
ஒருங்கியிருக்கின்றனவா என்று நோக்கினான்‌. ஒன்றும்‌ 
குறையவில்லை. ஆனால்‌ ஒன்று குறையும்‌. ஏதோ ஒன்று. 
அதை கண்டுபிடிக்கவே முடியாது. குறைவது 
தெரியும்போது இதை எப்படி மறந்தேன்‌ என நெஞ்சு 
வியக்கும்‌. அதை நிகழ்த்துபவை தெய்வங்கள்‌. 
தோணிகளை கவிழ்ப்பவை. அணைகளை 
உடைப்பவை. பெரும்புயல்களை, எரிப்பெருக்கை 
நிகழ்த்துபவை. பொருட்களைக்கொண்டு மானுடரை 
வெல்பவை. படைக்கலங்களில்‌ அவை வாழ்கின்றன. 


கூர்கொண்ட அனைத்திலும்‌ திகழ்கின்றன. 


யுயுத்ஸு அறியாது புன்னகைத்தான்‌. அவன்‌ அடைந்த 
அனைத்து துறவு விழைவுகளும்‌ எங்கோ 
மறைந்துவிட்டிருந்தன. அவ்வெண்ணங்களை 
மீட்டெடுக்க முயன்றான்‌. நினைவிலெழவில்லை. 
சுகோத்ரனின்‌ நடையை எண்ணிக்கொண்டான்‌. ஆனால்‌ 
அதை நினைவில்‌ தீட்டிக்கொள்ள முடியவில்லை. என்‌ 
துறவெண்ணம்‌ என்பது என்‌ உலகியல்‌ நோக்கை 
செறிவூட்டும்பொருட்டே. நான்‌ இங்கே 
பிணைக்கப்பட்டிருக்கிறேன்‌. இவையனைத்திலும்‌. 
மீட்பிலாமல்‌. இதோ இந்த ஐவரும்கூட மீளக்கூடும்‌. நான்‌ 
மீள இயலாது. 


சடங்குகள்‌ சீராக முறையாக நடந்துகொண்டிருந்தன. 
சடங்குகள்‌ செய்துவைப்பவர்களுக்கு ஒரு சீர்நடை 
இருக்கிறது. ஒவ்வொன்றையும்‌ ஒரே விசையில்‌ ஒரே 
போக்கில்‌ இயற்றுகிறார்கள்‌. செய்துசெய்து 
பழகியதனாலாக இருக்கலாம்‌. அல்லது இச்செயல்களுக்கு 
எதிர்விளைவுகள்‌, உடனடிப்‌ பயன்கள்‌ இல்லை 
என்பதனாலாக இருக்கலாம்‌. சடங்குகள்‌ மட்டுமே இப்படி 
செய்யப்படுகின்றன. எவருக்கும்‌ எந்தப்‌ பதற்றமும்‌ 
இல்லை. செய்விப்பவரின்‌ விரைவின்மைக்கு 
செய்பவரும்‌ தன்னை அளித்துவிடுகிறார்‌. 


சூதர்கள்‌ மெல்லிய குரலில்‌ ஆணைகளை இட 
யுதிஷ்டிரன்‌ அவற்றை செய்தார்‌. அவர்‌ செய்தபின்‌ பிற 
நால்வரும்‌ செய்தனர்‌. அவர்கள்‌ ஒன்றுபோல்‌ 
செய்வதாகத்‌ தோன்றியது. ஆனால்‌ கூர்ந்து நோக்கினால்‌ 
அவர்கள்‌ ஒவ்வொருவரும்‌ ஒவ்வொருவகையில்‌ அதை 
செய்தனர்‌. யுதிஷ்டிரனிடம்‌ முதியவரின்‌ நடுக்கம்‌ 
இருந்தது. பீமனிடம்‌ அவன்‌ கைக்குப்‌ பொருந்தாத 
செயலின்‌ தடுமாற்றம்‌ இருந்தது. அவன்‌ பெரிய 
விரல்களால்‌ மெல்லிய மலர்களை எடுக்கமுடியவில்லை. 
கிண்ணங்களை தேவையற்ற வலிமையுடன்‌ பற்றினான்‌. 
அர்ஜுனனின்‌ கையசைவுகள்‌ நடனம்‌ போலிருந்தன. 
புரவிபேணுபவனின்‌ கைகள்‌ என நகுலனின்‌ செயல்கள்‌ 
காட்டின. அடுமனையாளன்‌ எனத்‌ தெரிந்தான்‌ 
சகதேவன்‌. 


“மூதாதையரை நினைவுகொள்க!” என்றார்‌ முதுசூதர்‌. 
யுதிஷ்டிரன்‌ கைகூப்பி கண்களை மூடினார்‌. சூதர்‌ 
வேகவைத்த சோற்றுருளைகளை கரிய எள்ளுடன்‌ 
சேர்த்து பிசைந்தார்‌. மெல்லிய குரலில்‌ “வெண்ணிறமான 
அன்னம்‌ என எழுக அன்னையே, திருமகளே! 


அன்னையுடன்‌ இணைந்தருள்க, மைந்தனாகிய சனியே! 
ஒளியும்‌ இருளும்‌ என நீளுலகங்களை கடந்துசெல்க! 
எங்கள்‌ மூதாதையரின்‌ உலகை சென்றடைக! 
அவர்களின்‌ பசியும்‌ விடாயும்‌ அணைக! ஆம்‌, அவ்வாறே 
ஆகுக!” என்றார்‌. 


குருகுலத்தின்‌ அரசர்நிரையை அருகே நின்றிருந்த சூதர்‌ 
உரக்கச்‌ சொன்னார்‌. “முதல்முடிவிலியாகிய 
விஷ்ணுவுக்கு வணக்கம்‌. விஷ்ணுவிலிருந்து பிரம்மன்‌ 
தோன்றினான்‌. பிரம்மனிலிருந்து அத்ரி. அத்ரியிலிருந்து 
சந்திரன்‌. சந்திரனிலிருந்து புதன்‌, புதனிலிருந்து 
சந்திரகுலத்தோன்றல்‌ புரூரவஸ்‌ பிறந்தான்‌.” அவருடைய 
குரல்‌ உணச்சியற்று ஒலித்தது. ஒரு முழவோசை போல. 
அந்தச்‌ சொற்களை அவ்விருளே சொல்வது போல. 
“ஆயுஷ்‌, நகுஷன்‌, யயாதி, புரு, ஜனமேஜயன்‌, 
பிராசீனவான்‌, பிரவீரன்‌, நமஸ்யு, வீதபயன்‌, சுண்டு, 
பஹுவிதன்‌, ஸம்யாதி, ரஹோவாதி, ரெளத்ராஸ்வன்‌, 
மதிநாரன்‌, சந்துரோதன்‌, துஷ்யந்தன்‌, பரதன்‌, 
சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌, ஹஸ்தி என்னும்‌ மங்காப்‌ புகழ்கொண்ட 
அரசர்களின்‌ பெயர்கள்‌ என்றும்‌ வாழ்வதாக!” 
“மாமன்னன்‌ ஹஸ்தியின்‌ மைந்தனான அஜமீடனின்‌ 
வழிவந்த ர௬ுக்ஷன்‌, சம்வரணன்‌, குரு ஆகியோரின்‌ புகழ்‌ 
ஒருநாளும்‌ குன்றாதிருப்பதாக! குருவம்சத்தின்‌ பெருமை 
அழியாமல்‌ திகழ்வதாக!” என இன்னொரு சூதர்‌ 
தொடர்ந்தார்‌. “குலமூதாதை குருவின்‌ பெயர்‌ 
நிலைகொள்க! ஜஹ்னு, சுரதன்‌, விடூரதன்‌, 
சார்வபெளமன்‌, ஜயத்சேனன்‌, ரவ்யயன்‌, பாவுகன்‌, 
சக்ரோத்ததன்‌, தேவாதிதி, ௬க்ஷன்‌, பீமன்‌ என 
மாமன்னர்களின்‌ வரிசை வாழ்க! பிரதீபரும்‌ சந்தனுவும்‌ 
விசித்திரவீரியரும்‌ நிறைவுறுக! பெருந்தந்தையர்‌ 
பேரன்னையராகிய தங்கள்‌ துணைவர்களுடன்‌ 
விண்பொலிக! ஆம்‌, அவ்வாறே ஆகுக!” 


யுதிஷ்டிரனின்‌ உடல்‌ நடுங்கிக்கொண்டிருந்தது. 
“மண்நீத்த மைந்தர்கள்‌ விண்வளர்‌ மூதாதையருடன்‌ 
நிலைகொள்ளவேண்டும்‌ என்று வேண்டிக்கொள்க! 
இத்தொல்குடியின்‌ மைந்தர்‌ பெயர்கள்‌ அனைத்தும்‌ 
இங்கே எழவேண்டும்‌” என்று முதுசூதர்‌ சொன்னார்‌. 
“நீத்தாரின்‌ பெயர்நிரையில்‌ இப்போது சற்றுமுன்‌ 
குடித்தெய்வத்தை நீத்துச்‌ சென்ற இளவரசரின்‌ பெயரும்‌ 
மீனும்‌ இணையட்டும்‌.” யுதிஷ்டிரன்‌ திகைப்புடன்‌ நோக்க 
“அதுவும்‌ நீத்தலே. அவருக்கும்‌ இங்கே அன்னமும்‌ நீரும்‌ 
அளித்து நிறைவுச்சடங்குகள்‌ செய்வோம்‌. அதன்பின்‌ 


அவர்‌ உங்களுக்கும்‌ நீங்கள்‌ அவருக்கும்‌ எக்கடனும்‌ 
இயற்றவேண்டியதில்லை” என்றார்‌ முதுசூதர்‌. 


“ஆம்‌” என்று யுதிஷ்டிரன்‌ சொன்னார்‌. அவருடைய 
உதடுகள்‌ நடுங்கின. அவர்‌ மீண்டும்‌ நினைவழிந்து 
விழக்கூடும்‌ என்று முதலில்‌ தோன்றியது. ஆனால்‌ 
அச்சடங்கை செய்யச்‌ செய்ய அவர்‌ மீண்டபடியே வந்தார்‌. 
சகதேவன்‌ உறைந்த முகத்துடன்‌ எரியும்‌ அகல்சுடரை 
நோக்கியபடி அமர்ந்திருந்தான்‌. நகுலன்‌ நிலம்‌ 
நோக்கியிருந்தான்‌. பீமன்‌ தன்‌ கையிலிருந்த அன்னத்தை 
சீற்றத்துடன்‌ நோக்குபவன்‌ போலிருந்தான்‌. 


சூதர்‌ “பேரரசரிடம்‌ இட்டுச்செல்க எங்களை!” என்றார்‌. 
யுயுத்ஸ? தலைவணங்கி நடக்க ஏழு சூதர்களும்‌ 
அவனுடன்‌ நடந்தார்கள்‌. அவர்கள்‌ வருவதை 
திருதராஷ்டிரர்‌ எவ்வண்ணமோ உணர்ந்திருந்தார்‌. 
அவருடைய தலை நடுங்கிக்கொண்டிருந்தது. அவர்கள்‌ 
அருகணைந்தபோது அவர்‌ தொல்பெரும்‌ பறவை ஒன்று 
சிறகுவிரிப்பதுபோல கைகளை இருபக்கமும்‌ நீட்டினார்‌. 
யுயுத்ஸு அருகணைந்து “தந்தையே, சடங்குகளுக்குரிய 
சூதர்கள்‌” என்றான்‌. அவர்‌ “ஆம்‌” என்றபடி 
எழுந்துகொண்டார்‌. 


சூதர்களில்‌ ஒருவர்‌ கையில்‌ சிறுசெப்புச்சிமிழில்‌ 
களச்சாம்பலை வைத்திருந்தார்‌. இன்னொருவர்‌ தட்டில்‌ 
பரப்பிய இலையில்‌ பலியன்னத்தை. முதற்சூதர்‌ “வருக!” 
என்று சொல்லி துழாவிக்கொண்டிருந்த 
திருதராஷ்டிரரின்‌ கையில்‌ அச்சிமிழை வைத்தார்‌. அது 
என்ன என்று அவர்‌ அறிந்துகொள்ளவில்லை. 
இன்னொரு கையை பற்றி சஞ்சயன்‌ அவரை 
அழைத்துச்செல்ல தடுமாறும்‌ கால்களுடன்‌ அவர்‌ 
நடந்தார்‌. தலையைச்‌ சுழற்றியபடி வாயை மென்றபடி 
வேறெங்கோ நோக்கியவர்போல சென்று கங்கையின்‌ 
படிக்கட்டை கால்‌ தொட்டதும்‌ நின்றார்‌. 


“என்ன? என்ன?” என்றார்‌. “வருக, அரசே!” என்றார்‌ சூதர்‌. 
“ஏன்‌? ஏன்‌?” என்றார்‌ திருதராஷ்டிரர்‌. “வருக, அரசே!” 
என்றான்‌ சஞ்சயன்‌. “இல்லை...” என அவர்‌ தயங்கி 
காலை பின்னெட்டு எடுத்தார்‌. “வருக!” என்றான்‌ 
சஞ்சயன்‌. அஞ்சும்‌ யானையின்‌ அசைவு என யுயுத்ஸு 
எண்ணினான்‌. “இல்லை இல்லை” என்று சொல்லி அவர்‌ 
மேலும்‌ பின்னடைந்தார்‌. “அரசே, இது நீர்க்கடன்‌. நீங்கள்‌ 
உங்கள்‌ மைந்தர்களுக்கு இயற்றியாகவேண்டியது” 
என்றான்‌ சஞ்சயன்‌. “இல்லை இல்லை” என்றபடி 
திருதராஷ்டிரர்‌ மேலும்‌ பின்னடைந்தார்‌. 


கரையில்‌ நின்றிருந்த சங்குலன்‌ இறங்கி அருகே வந்து 
அவர்‌ தோளை தன்‌ மாபெரும்‌ கைகளால்‌ பற்றி 
“இறங்குக!” என்றான்‌. “என்ன?” என்றார்‌ திருதராஷ்டிரர்‌. 
“நீரிலிறங்குக!” என அவன்‌ உறுமல்போன்ற மென்குரலில்‌ 
சொன்னான்‌. கூடவே அவரை பற்றித்தூக்கி 
கொண்டுசென்றான்‌. அவர்‌ உடலில்‌ தசைகள்‌ இளகி 
நெகிழ்ந்து அசைந்தன. அவருக்குள்‌ இருந்து யானையின்‌ 
உறுமலென ஓர்‌ ஓசை எழுந்தபடியே இருந்தது. அவன்‌ 
அவரை கங்கைநீருக்குள்‌ கொண்டுசென்றான்‌. குளிர்நீர்‌ 
பட்டதும்‌ அவர்‌ விலங்குபோல அலறி அவன்‌ 
பிடியிலிருந்து தப்ப முயன்றார்‌. 


அவன்‌ அவரை நீரில்‌ நிறுத்தினான்‌. சூதர்களிடம்‌ “ம்‌” 
என்றான்‌. முதிய சூதர்‌ சற்று அப்பால்‌ நின்றபடி 
“மூதாதையர்களை எண்ணிக்கொள்க! தந்தையரை 
எண்ணிக்கொள்க! மைந்தரையும்‌ பெயர்‌ 
மைந்தர்களையும்‌ எண்ணிக்கொள்க! அவர்களின்‌ 
எஞ்சிய அன்னத்தை இதோ இந்நீரில்‌ கரைக்கிறோம்‌. 
அவர்கள்‌ விண்சென்று அமைக! அவர்களின்‌ அன்னம்‌ 
ஆழியை சென்றடைக! உப்புக்கள்‌ உப்பை, அனல்‌ 
அனலை, காற்று காற்றை, வெறுமை வெறுமையைச்‌ 
சென்றடைக! ஆம்‌, அவ்வாறே ஆகுக! “என்றார்‌. 


திருதராஷ்டிரர்‌ திமிறிக்கொண்டே இருந்தார்‌. 
அச்சொற்களை அவர்‌ கேட்டதாகத்‌ தெரியவில்லை. 
சங்குலன்‌ அவரை ஓங்கி உலுக்கி “ம்ம்‌” என்றான்‌. அவர்‌ 
திடுக்கிட்டு நின்றார்‌. சங்குலன்‌ சூதர்களிடம்‌ மீண்டும்‌ 
அவற்றை சொல்லச்சொன்னான்‌. அவர்கள்‌ 
அச்சொற்களை நடுங்கும்‌ குரலில்‌ சொன்னார்கள்‌. “நீரில்‌ 
நீர்‌ கலக்கட்டும்‌. அனலில்‌ அனல்‌ கரையட்டும்‌. காற்றில்‌ 
காற்று சென்றமையட்டும்‌. வானம்‌ வானமென்றே 
எஞ்சட்டும்‌. ஆம்‌, அவ்வாறே ஆகுக!” அவருடைய குரல்‌ 
முதுமையும்‌ நடுக்குமாக குழறியது. அவர்‌ விம்மி விழிநீர்‌ 
வழிய அழுதார்‌. 


“எரிமிச்சத்தை நீரில்‌ ஒழுக்குக, அரசே!” என்றார்‌ சூதர்‌. 
திருதராஷ்டிரர்‌ “மைந்தா மைந்தா மைந்தா” என 
விம்மினார்‌. “அரசே...” என்றார்‌ சூதர்‌. சங்குலன்‌ அவரைப்‌ 
பிடித்து அழுத்த அவர்‌ அச்சிமிழை 
மார்போடணைத்துக்கொண்டு “மைந்தா மைந்தா 
மைந்தா” என்று சொல்லிக்கொண்டிருந்தார்‌. “அமிழ்க! 
அமிழ்க!” என்று சூதர்‌ சொல்ல சங்குலன்‌ அவரை 
அழுத்தினான்‌. அவர்‌ அவனுடைய விசையால்‌ உடல்‌ 
தசைகள்‌ நெளிந்து இறுக நின்று பின்‌ மெல்ல மூழ்கினார்‌. 
“உதிர்த்துவிடுங்கள்‌... நீரில்‌ விட்டுவிடுங்கள்‌” என்றார்‌ 


சூதர்‌. மம்‌ ம்ம்ம்‌” என முனகியபடி திருதராஷ்டிரர்‌ அதை 
நெஞ்சோடு அணைத்துக்கொண்டார்‌. சூதர்‌ மீண்டும்‌ 
சொன்னார்‌. திருதராஷ்டிரர்‌ “ம்ம்‌ ம்ம்‌” என்றார்‌. 


சூதர்‌ கையால்‌ அவர்‌ கையிலிருந்த சிமிழை தட்டிவிட 
அது நீருள்‌ விழுந்தது. திருதராஷ்டிரர்‌ பதறி அதை 
பற்றப்போக அது அமிழ்ந்தது. அவர்‌ “ஆ ஆ” என 
கூவியபடி நீரை துழாவினார்‌. சங்குலன்‌ அவரைப்‌ 
பிடித்து நீரில்‌ மூழ்கடித்தான்‌. அவர்‌ எழுந்து வாய்‌ திறந்து 
மூச்செறிய முகத்தில்‌ நீர்‌ வழிந்தது. மீண்டும்‌ அவன்‌ 
அவரை முக்கி எடுத்தான்‌. மூன்றாம்‌ முறை முக்கி 
எடுத்தபோது அவர்‌ விலங்கோசையுடன்‌ 
கூவிக்கொண்டிருந்தார்‌. அவரை மீண்டும்‌ கரைக்கு 
கொண்டுவந்தனர்‌. உடல்‌ தளர்ந்து அவர்‌ படிகளில்‌ 
விழுந்தார்‌. அவர்‌ கையில்‌ அன்னத்தை அளித்தனர்‌. 
சங்குலன்‌ அவர்‌ கைகளைப்‌ பற்றி அன்னத்தை 
தலையில்‌ வைத்துக்கொள்ளச்‌ செய்தான்‌. 


அவர்‌ அனைத்தையும்‌ மறந்து கனவிலென திகழ்ந்தார்‌. 
உடல்‌ நடுங்கிக்கொண்டிருந்தது. சங்குலன்‌ அவரை 
நீருக்குள்‌ கொண்டுசென்று நிறுத்தினான்‌. சூதர்கள்‌ 
“அன்னம்‌ அன்னத்தை நிறைவுறச்செய்க! மூச்சு மூச்சை 
நிறைவுறச்‌ செய்க! அங்கிருக்கும்‌ உலகை இந்த அன்னம்‌ 
சென்றடைக! அங்கிருப்போர்‌ விடாயை இந்நீர்‌ 
தணிவிக்குமாறாகுக! அனைவர்‌ பசியையும்‌ போக்குக 
இந்தத்‌ தூய அன்னம்‌! தொன்மையான நீரே எங்களை 
என்றுமழியாத உலகங்களுடன்‌ பிணைத்து நிறுத்து. 
எளியவர்களாகிய எங்களை மாறாதவற்றுக்கு அருகே 
நிலைகொள்ளச்‌ செய்‌. உனக்கு வணக்கம்‌” என்று 
தொன்மையான சொற்களை சொன்னார்கள்‌. 
அவர்களின்‌ உதடுகள்‌ ஒன்றென அசைந்து ஒரே 
குரலெனக்‌ கேட்டன. 


“உன்னில்‌ என்‌ மூதாதையரிட்ட அத்தனை 
அன்னப்பலிகளுக்கும்‌ வணக்கம்‌. என்‌ மைந்தர்களும்‌ 
கொடிவழியினரும்‌ இடப்போகும்‌ அனைத்து 
அன்னப்பலிகளுக்கும்‌ மங்கலம்‌. ஆம்‌, அவ்வாறே ஆகுக!” 
சூதர்‌ திருதராஷ்டிரரிடம்‌ “விரும்பிய ஒன்றை கைவிடுக, 
அரசே!” என்றார்‌. “ம்‌?” என்றார்‌ திருதராஷ்டிரர்‌. 
“விரும்பிய ஒன்றை நீத்தார்‌ பொருட்டு கைவிடுக!” 
என்றார்‌ சூதர்‌. “விட்டேன்‌ என்று கூறி மூழ்குக!” 
திருதராஷ்டிரர்‌ கையை அசைத்தார்‌. “விட்டேன்‌ என்னும்‌ 
சொல்‌” என்றார்‌ சூதர்‌. சங்குலன்‌ அது தேவையில்லை 
என்று கைகாட்ட அவர்‌ சரி என தலையசைத்தார்‌. 
திருதராஷ்டிரர்‌ கையை அசைத்துக்கொண்டே இருந்தார்‌. 


பின்னர்‌ திடுமென அஞ்சியவர்போல நடுங்கி கரைநோக்கி 
ஓட முயன்றார்‌. 


அதை எதிர்நோக்கியிருந்தவன்போல அவரை சங்குலன்‌ 
பிடித்து நீரில்‌ மூழ்கி எழச்செய்தான்‌. அன்னம்‌ நீரில்‌ 
விழுந்ததும்‌ அங்கே மீன்கள்‌ கொப்பளித்தன. அவர்‌ 
மூழ்கி மூழ்கி எழுந்ததும்‌ தாடி திரிகளாக 
நீர்ச்சரடுகளுடன்‌ தெரிந்தது. அவரை அவன்‌ குழவிபோல 
தூக்கி கரைக்கு கொண்டுவந்தான்‌. படிகளில்‌ 
அமரச்செய்தான்‌. சஞ்சயன்‌ கொண்டுவந்த மரவுரியை 
வாங்கி அவன்‌ அவர்‌ தலையை துவட்டத்‌ 
தொடங்கினான்‌. அவர்‌ குழவி என அவன்‌ கைகளுக்கு 
தன்னை அளித்தார்‌. கைகளைக்‌ கோத்து மடியில்‌ 
வைத்து தலைகுனிந்து அமர்ந்திருந்தார்‌. 


யுயுத்ஸு உடல்‌ தளர்ந்து பெருமூச்சுவிட்டான்‌. 
அப்பாலிருந்து பாண்டவர்கள்‌ ஐவரும்‌ நிரையாக 
எரிசிமிழ்களுடன்‌ கங்கையில்‌ இறங்கினர்‌. அவர்கள்‌ 
அச்சடங்குகளைச்‌ செய்வதை அவன்‌ நோக்கி நின்றான்‌. 
“நீருக்கு அளிக்கப்படுவது நீடுதொலைவு செல்கிறது. 
அழிவிலா ஆழியைச்‌ சென்றடைகிறது. அனலுக்கு 
அளிக்கப்படுவது மேல்நோக்கி எழுகிறது. முடிவிலா 
விண்ணுக்குச்‌ செல்கிறது. அன்னம்‌ நீரில்‌ அமைக! 
அன்னமென மீண்டு எழுக! ஆவி விண்ணுக்கு எழுக! 
அங்கே அழிவற்றோருடன்‌ அமைக! என்றுமிருப்பவை 
என்றும்‌ திகழ்க! இங்கெழுபவை இங்கு மீண்டும்‌ எழுக! 
சுழல்பவை சுழல்க! மையம்‌ அங்கனமே அமைக! ஆம்‌, 
அவ்வண்ணமே ஆகுக!” 


யுதிஷ்டிரன்‌ நீரில்‌ மூழ்கி எழுந்தார்‌. கைகூப்பியபடி 
நின்றபோது அவர்‌ அழுவதை காணமுடிந்தது. சூதர்‌ 
அவர்‌ தோளில்‌ தொட்டு கரைநோக்கி செல்லும்படி 
சொன்னார்‌. படித்துறைக்குச்‌ சென்றபின்‌ அவர்‌ 
அன்னத்துடன்‌ மீண்டும்‌ நீரிலிறங்கினார்‌. அன்னமும்‌ 
நீரில்‌ கரைக்கப்பட்டபின்‌ ஐவரும்‌ தொழுதபடி 
கங்கையிலிருந்து நீங்கினர்‌. கரைப்படிகளில்‌ நின்று 
கங்கையை மலரும்‌ அரிசியும்‌ இட்டு வணங்கினர்‌. 
பின்னர்‌ திரும்பி நோக்காமல்‌ வேள்விநிலம்‌ நோக்கி 
சென்றனர்‌. 


முழவுகளும்‌ கொம்புகளும்‌ ஓசையிடத்‌ தொடங்கின. 
சூதர்கள்‌ கைகளைக்‌ காட்ட நீர்ப்பலி இடும்பொருட்டு 
காத்து நின்றவர்கள்‌ அனைவரும்‌ நிரையாக கங்கை 
நோக்கி இறங்கினர்‌. நீர்க்கரையெங்கும்‌ உடல்கள்‌ 
செறிந்தன. அவர்களின்‌ மறுபக்கம்‌ என மீன்கூட்டங்கள்‌ 


நீர்ப்பரப்பில்‌ நிறைந்திருந்தன. மீன்களும்‌ மானுடரும்‌ 
நீர்விளிம்புக்கோட்டின்‌ இருபக்கமும்‌ நின்று ஒருவர்‌ 
கொடுக்க ஒருவர்‌ பெற்றுக்கொண்டனர்‌. 


அவன்‌ அந்நீர்க்கடனை நோக்கி நின்றிருந்தான்‌. 
நீரிலிருந்து எழுந்த விதுரர்‌ யுயுத்ஸுவை நோக்கி வந்தார்‌. 
“அனைத்தும்‌ நிறைவுற்றன. இனி ஆகவேண்டியவற்றை 
முடிப்போம்‌. நான்‌ சொல்வதற்கு ஏதுமில்லை. இங்கே 
நின்றிருத்தலும்‌ எனக்கு ஆகாது. குடில்‌ மீள்கிறேன்‌” 
என்றார்‌. யுயுத்ஸு “ஆம்‌” என்றான்‌. விதுரர்‌ கொஞ்சம்‌ 
பதற்றம்கொள்வது போலிருந்தது. அவர்‌ எதையோ 
சொல்ல விழைவதுபோல. அவர்‌ அதை சொல்லாமல்‌ 
திரும்ப முயன்று இறுதிக்‌ கணத்தில்‌ திரும்பிக்கொண்டு 
“நீ மாளிகைமேல்‌ இருந்து விழுந்தவளுக்கு 
நீர்க்கடன்களைச்‌ செய்வது உண்டல்லவா?” என்றார்‌. 


அவன்‌ திடுக்கிட்டான்‌. அங்கே அதை 
எதிர்பார்த்திருக்கவில்லை. உடலுக்குள்‌ உள்ளத்தின்‌ 
அடியாழத்திலிருப்பது. மறந்துவிட்டிருந்தது. ஆனால்‌ ஒரு 
சொல்லில்‌ சென்று தொடும்படி மிக அண்மையிலும்‌ 
இருந்திருக்கிறது. “என்ன?” என்றான்‌. “அவள்‌ 
மல்லநாட்டு இளவரசி அல்லவா?” என்றார்‌ விதுரர்‌. “ஆம்‌, 

ம்‌” என்றான்‌ யுயுத்ஸு. “அவளுக்கு நீர்க்கடன்‌ 
செய்வதில்லையா?” என்றார்‌. அவன்‌ “இல்லை” என்றான்‌. 
அவர்‌ “ஏன்‌?” என்றார்‌. “நான்‌ அவளை மணம்புரியவே 
இல்லை. ஒரு சிறு சடங்குதான்‌ நிகழ்ந்தது. 
முதல்நாளிலேயே அவள்‌ என்னை சூதனென்று 
அறிந்தாள்‌. மாளிகை மேலிருந்து பாய்ந்து காலொடிந்து 
கிடந்தாள்‌. மல்லநாட்டுக்கே மீண்டு ஈராண்டில்‌ 
உயிர்விட்டாள்‌...” 


விதுரர்‌ “ஆம்‌, அவளை நானும்‌ பார்த்ததில்லை. உன்‌ 
மறுமணத்தின்போதுகூட எவரும்‌ அவளை 
நினைவுகூரவில்லை” என்றார்‌. “நான்‌ அவளை மீண்டும்‌ 
ஒருமுறைகூட சந்திக்கவில்லை. அவள்‌ என்னை 
முற்றாக மறுத்து உயிர்விட்டாள்‌. என்‌ பலிநீரை எப்படி 
பெற்றுக்கொள்வாள்‌?” என்றான்‌. அவர்‌ மேலும்‌ 
பேசுவதற்குள்‌ “நான்‌ சூதன்‌... அவள்‌ மாய்ந்தது 
அதனால்தான்‌. என்‌ அன்னம்கொள்ள அவள்‌ 
வரமாட்டாள்‌” என்றான்‌. 


“என்‌ அன்னை என்னிடமிருந்து இன்றுவரை 
அன்னம்கொண்டதில்லை” என்று விதுரர்‌ சொன்னார்‌. 
“ஆனால்‌ அன்று முதல்‌ ஆண்டுதோறும்‌ நான்‌ அவருக்கு 
நீர்ப்பலியும்‌ அன்னமும்‌ அளித்துவருகிறேன்‌. என்‌ 


மைந்தரும்‌ அளிப்பார்கள்‌. ஏழு தலைமுறை ஆகலாம்‌. 
அல்லது எழுநூறு தலைமுறை ஆகலாம்‌. அளித்தபடியே 
இருப்பது நம்‌ கடமை.” யுயுத்ஸு “நான்‌...” என்றான்‌. 
“இம்மண்ணில்‌ இன்றிருப்போர்‌ சிறுதுளி. நீத்தோர்‌ 
முடிவிலா ஆழி” என்றார்‌ விதுரர்‌. யுயுத்ஸு 
தலைவணங்கினான்‌. 


அவர்‌ திரும்பிச்செல்ல அவன்‌ அவரை நோக்கி நின்றான்‌. 
பின்னர்‌ பெருமூச்சுடன்‌ நீர்ப்பரப்பை அடைந்தான்‌. 
உடல்களின்‌ நெரிசலே ஒரு பெரிய திரை என தோன்ற 
தனிமைகொண்டான்‌. சடங்குகளைச்‌ செய்விக்கும்‌ சூதர்‌ 
அவனிடம்‌ “அருகே வருக, இளவரசே!” என்றார்‌. அவன்‌ 
ஆடை களைந்ததும்‌ “எவருக்காக?” என்று கேட்டார்‌. 
அவனுக்கு அவள்‌ முகம்‌ நினைவுக்கு வரவில்லை. 
சூதனுக்கு மனைவியாக விழையாமல்‌ இறந்தவள்‌. 
தன்னை ஷத்ரியப்பெண்‌ என்று மட்டுமே அறிந்தவள்‌. 
எங்கிருக்கிறாள்‌? அவன்‌ அவள்‌ பெயரை 
நினைவுறுத்திக்கொள்ள விழைந்தான்‌. அதுவும்‌ 
நினைவிலெழவில்லை. 


“பெயர்‌ இல்லை” என்றான்‌. “நாள்‌, கோள்‌?” என்றார்‌ சூதர்‌. 
“நினைவில்‌ இல்லை” என்றான்‌. “எவர்‌?” என்றார்‌ சூதர்‌. 
“அதுவும்‌ நினைவில்‌ இல்லை. எதுவுமே நினைவில்‌ 
எழவில்லை.” அவர்‌ புன்னகைத்து “அவ்வண்ணம்‌ 
ஒருவர்‌ இருந்தாரென்பதே போதும்‌” என்றார்‌. “அவருடன்‌ 
என்ன உறவு உங்களுக்கு?” அவன்‌ நா தவித்தது. என்‌ 
மனைவி. ஆனால்‌ அவள்‌ அதை ஏற்கவில்லை. நானும்‌ 
ஏற்றுக்கொள்ளவில்லை. அவ்வண்ணமென்றால்‌ என்ன 
உறவு? ஆனால்‌ அவள்‌ கழுத்தில்‌ நான்‌ ஒரு 
கருகமணியை அணிவித்தேன்‌. அது போதுமா? “என்‌ 
மனைவி” என்றான்‌. 


சூதர்‌ வியப்பை வெளிப்படுத்தவில்லை. 
நுண்சொற்களை சொல்லத்‌ தொடங்கினார்‌. 
“பிழைகளைப்‌ பொறுத்தருள்க, நீத்தோரே! இங்குளோர்‌ 
அனைவரும்‌ ஊழின்‌ துளிகள்‌. ஊழுக்கு 
அப்பாலெழுந்தவர்களே, இங்குள்ள அனைவரையும்‌ 
பொறுத்தருள்க! கனிக! அருள்க! இங்குள்ளோரை 
வாழ்த்துக! உடனமைக! இந்த அன்னத்தை கொள்க! நீரை 
கொள்க! இங்கெழுக! இங்கமைக! இந்த 
அலைகளைப்போல. இந்தக்‌ காற்றின்‌ நெளிவென. 
இங்குள ஒளியென. ஆம்‌, அவ்வாறே ஆகுக!” 


அவன்‌ விழிகள்‌ நீர்கொண்டன. தொண்டை அடைப்பது 
போலிருந்தது. அவன்‌ இடைவரை நீரில்‌ நின்று 


அச்சொற்களைச்‌ சொன்னபடி அவர்‌ ஆணையிட்ட 
சடங்குகளை செய்யலானான்‌. சூதர்‌ “விரும்பிய ஒன்றை 
விடுக!” என்றார்‌. “என்ன?” என்றான்‌. “விரும்பிய ஒன்றை 
விடுக!” என்றார்‌ சூதர்‌. பொருளையா?” என்றான்‌. 
“பொருளையோ, பழக்கத்தையோ. பொருளனைத்தும்‌ 
பழக்கங்களே” என்றார்‌ சூதர்‌. அவன்‌ 
நடுங்கிக்கொண்டிருந்தான்‌. அது உளநடுக்கு. ஆனால்‌ 
வெளிக்குளிரென உள்ளே நுழைந்தது. “எதை?” 
என்றான்‌. “எதையாயினும்‌... நாம்‌ விரும்பா பொருள்‌ 
இங்கு ஏதுமில்லை” என்றார்‌ சூதர்‌. 


யுயுத்ஸு தன்‌ நினைவிலிருந்த பொருட்கள்‌ 
அனைத்தையும்‌ தொட்டுத்‌ தொட்டு சென்றான்‌. அத்தனை 
பொருட்களும்‌ பொருளிழந்திருந்தன. அவன்‌ தொட்டதும்‌ 
அனைத்தும்‌ பொருள்கொண்டன. அவன்‌ “எந்தப்‌ 
பொருள்‌?” என்றான்‌. “உணவு, பயன்பொருள்‌, 
கைப்பொருள்‌, நினைவுப்பொருள்‌ எதுவாயினும்‌. 
தந்தையர்‌ தந்ததோ ஈட்டியதோ ஆகலாம்‌.” அவன்‌ “ஆம்‌” 
என்றான்‌. “எண்ணிக்கொண்டுவிட்டீர்களா?” என்றார்‌. 
“ஆம்‌” என்றான்‌. இவளை கைவிடுகிறேன்‌. இந்த 
மல்லநாட்டு இளவரசியை. இனி ஒருபோதும்‌ அவள்‌ என்‌ 
நினைவில்‌ எழாதொழிக! “எண்ணியதை கைவிடுக!” 
என்றார்‌. “ஆம்‌, விட்டேன்‌” என்றான்‌. “மூழ்குக!” என்றார்‌ 
சூதர்‌. அவன்‌ மூழ்கி எழுந்தான்‌. 


நீரிலிருந்து மேலெழுந்தபோது அவன்‌ உள்ளம்‌ 
தெளிந்திருந்தது. முகத்தை கைகளால்‌ துடைத்தபடி 
படிகளில்‌ ஏறினான்‌. திருதராஷ்டிரர்‌ 
கிளம்பிக்கொண்டிருந்தார்‌. சங்குலனின்‌ கைகளைப்‌ 
பற்றியபடி அவர்‌ எழுந்தார்‌. அவன்‌ அவர்‌ அருகே 
சென்றான்‌. அவர்‌ “உம்‌ உம்‌ உம்‌” என 
முனகிக்கொண்டிருந்தார்‌. சஞ்சயன்‌ அவர்‌ அருகே சென்று 
நின்றான்‌. சங்குலன்‌ “செல்வோம்‌” என்றான்‌. 
முக்தவனத்திலிருந்த அனைவரும்‌ நீர்ப்பலி 
அளிப்பதற்காக வந்துகொண்டிருந்தனர்‌. மழைநீரில்‌ 
சிற்றோடைகள்‌ அனைத்தும்‌ ஆற்றுக்கு வருவதுபோல. 


திருதராஷ்டிரர்‌ திரும்பாமலேயே “சஞ்சயா...” என்றார்‌. 
சஞ்சயன்‌ “அரசே...” என்றான்‌. “இனி நீ என்னுடன்‌ 
வரவேண்டாம்‌...” என்றார்‌. அவன்‌ “அணை” என்றான்‌. 
அவர்‌ மேலும்‌ ஏதும்‌ சொல்லாமல்‌ நடக்க சஞ்சயன்‌ 
தலைவணங்கி கைகட்டி நோக்கியபடி நின்றான்‌. யுயுத்ஸு 
அவனை பார்த்தான்‌. அவன்‌ ஏதாவது சொல்வான்‌ என 
எண்ணினான்‌. அல்லது முகத்தில்‌ ஏதேனும்‌ உணர்வு 
இருக்கும்‌ என்று. ஆனால்‌ எப்போதும்போல 


நோக்கிக்கொண்டு செல்வதில்‌ தொடங்கிய வழக்கம்‌. 
ஈச்சையோலை ஆடும்போது அவன்‌ காணும்‌ 
குதிரைப்பிடரியை அவரும்‌ காண்பார்‌. புல்வெளியில்‌ 
காலையொளியில்‌ பறந்து சுழலும்‌ தட்டாரப்பூச்சிகளைச்‌ 
சுட்டிக்காட்டி “தீ!” என்று அவன்‌ சொல்லும்போது 
கையருகே பறந்த தட்டாரப்பூச்சியிடமிருந்து கைகளை 
விலக்கிக்கொண்டு “ஆ சுடுகிறது! சுடுகிறது!” என்று அவர்‌ 
கூவுவார்‌. தொலைவில்‌ காற்றிலாடும்‌ வேங்கைமரம்‌ 
யானையாகும்‌. மேகங்கள்‌ ஆவியெழும்‌ அப்பங்களாகும்‌. 


குழந்தையை பீடத்தில்‌ அமரச்செய்துவிட்டு அவர்‌ 
படைக்கலப்பயிற்சியளிப்பார்‌. அஸ்வத்தாமன்‌ 
விழிதிறந்த நாள்முதல்‌ வில்லையும்‌ வேலையும்தான்‌ 
பார்த்து வளர்ந்தான்‌. முழந்தாளிட்டு எழுந்தமர்ந்ததுமே 
தவழ்ந்துசென்று அவன்‌ வில்லைத்தான்‌ 
கையிலெடுத்தான்‌. சிரித்தபடி அவனை அள்ளியெடுத்த 
துரோணர்‌ “அவன்‌ ஷத்ரியன்‌. வஞ்சமும்‌ சினமும்தான்‌ 
ஷத்ரியனை ஆக்கும்‌ முதல்விசைகள்‌. காட்டுநெருப்பென 
அவன்‌ பாரதவர்ஷம்‌ மீது படர்ந்தெழுவான்‌” என்றார்‌. 

ஓவியம்‌: ஷண்முகவேல்‌ 


விடிகாலையில்‌ நீராடிவந்த துரோணர்‌ 
வஜ்ரதானியத்துடன்‌ கிழங்குகளையும்‌ கீரையையும்‌ 
கலந்து காய்ச்சப்பட்ட கஞ்சியை கோட்டிய மாவிலைக்‌ 
கரண்டியால்‌ அள்ளிக்குடித்துக்கொண்டிருந்தபோது 
கிருபி மெல்ல ஒருமுறை அசைந்தமர்ந்தாள்‌. கஞ்சியை 
குடித்து முடித்த அஸ்வத்தாமன்‌ பாளைக்கலத்தை 
கொண்டு சென்று வெளியே வீசிவிட்டு அங்கே மரத்தில்‌ 
வந்து அமர்ந்து குரலெழுப்பிய காகத்தைப்‌ பார்த்து 
மறுகுரலெழுப்பிக்கொண்டிருந்தான்‌. 


துரோணர்‌ விழிகளை தூக்காமலேயே அவள்‌ 
சொல்லப்போவதற்காக செவிகூர்ந்தார்‌. மைந்தன்‌ 
பிறந்தபின்னர்‌ கிருபி மூன்றாவது பிறப்பெடுத்தாள்‌. 
குருதிவாசம்‌ மாறாத குழந்தையுடன்‌ அவள்‌ 
படுத்திருக்கையில்‌ அருகே சென்று குனிந்தபோது 
அவருள்‌ அவ்வெண்ணம்‌ எழுந்தது. அவள்‌ இளமையின்‌ 
சிரிப்பையும்‌ பின்னெழுந்த கண்ணீரையும்‌ முற்றிலும்‌ 
உதறி வெறும்‌ அன்னை விலங்காக அங்கே கிடந்தாள்‌. 
கனத்த முலைகள்‌ மரவுரியாடைக்குள்‌ 
கசிந்துகொண்டிருந்தன. அவள்‌ அக்குளில்‌ கழுத்தில்‌ 
வாயில்‌ எல்லாம்‌ விலங்கின்‌ மணமே நிறைந்திருந்தது. 


பொருளில்லா புன்னகை ஒன்றையே சஞ்சயன்‌ 
கொண்டிருந்தான்‌. யுயுத்ஸு அவனை நோக்கி ஏதேனும்‌ 
சொல்ல விழைந்து அவனிடம்‌ சொல்ல ஏதுமில்லை என 
உணர்ந்து முன்னால்‌ சென்றான்‌. 


சில அடிகள்‌ எடுத்து வைத்ததும்தான்‌ சஞ்சயனின்‌ அந்த 
முகம்‌ இளைய யாதவருடையது என அவன்‌ 
எண்ணினான்‌. அந்தப்‌ புன்னகைதான்‌ அவ்வண்ணம்‌ 
காட்டுகிறது. அவன்‌ திரும்பி சஞ்சயனை பார்த்தான்‌. 
“ஆம்‌” என சொல்லிக்கொண்டான்‌. மீண்டும்‌ ஓர்‌ அடி 
வைத்தபோது அவனுக்கு அவள்‌ பெயர்‌ 
நினைவிலெழுந்தது. தேவப்பிரபை. மல்லநாட்டாள்‌. 
அவள்‌ முகம்‌ மிக அருகிலெனத்‌ தெரிந்தது. விழிநீர்‌ 
வஞ்சமென வழியும்‌ அழகிய சிறுமுகம்‌. அவன்‌ மீண்டும்‌ 
திரும்பி சஞ்சயனின்‌ புன்னகையை பார்த்தான்‌. 

[inagelயுயுத்ஸு யுதிஷ்டிரனின்‌ சிற்றவைக்குச்‌ 
சென்றபோது தொலைவிலேயே சிரிப்பொலியை 
கேட்டான்‌. அறியாமல்‌ கால்தயங்கி நின்றான்‌. திரும்பி 
தன்‌ குடிலுக்கே சென்றுவிடலாமா என்ற எண்ணம்‌ எழ, 
அதை தவிர்த்து நிலத்திலிருந்து பிடுங்குவதுபோல்‌ 
காலைத்‌ தூக்கி வைத்து, முன்‌ சென்றான்‌. யுதிஷ்டிரனின்‌ 
அவையில்‌ அவருக்கு சுற்றிலும்‌ அர்ஜுனனும்‌ பீமனும்‌ 
நகுலனும்‌ சகதேவனும்‌ இருப்பதை முதற்கணத்தில்‌ 
அவன்‌ கண்டான்‌. கெளம்யர்‌ பீடத்தில்‌ அமர்ந்திருக்க 
சற்று அப்பால்‌ இளைய யாதவர்‌ மறைந்ததுபோல்‌ 
அமர்ந்திருந்தார்‌. அங்கிருந்து பார்த்த போது அவர்கள்‌ 
இருவரின்‌ உடல்களும்‌ பாதி பாதியாக இணைந்து 
ஓருடல்போல்‌ தெரிந்தனர்‌. 


விதுரரும்‌ அங்கிருக்கக்கூடும்‌ என்று எண்ணி அவன்‌ 
சூழ்ந்திருந்த முகங்களைத்‌ தொட்டு விழிசுழற்றி அவர்‌ 
இல்லையென்பதை கண்டுகொண்டான்‌. தெளம்யரின்‌ 
மாணவர்களும்‌ ணையேற்கும்‌ ஏவலர்களும்‌ 
காவலர்தலைவர்‌ இருவரும்‌ பனிப்‌ அர்க்க யுயுத்ஸு 
யுதிஷ்டிரனை அணுகி தலைவணங்கி முகமன்‌ 
உரைத்தான்‌. சிரித்துக்கொண்டிருந்த முகம்‌ அவ்வாறே 
மலர்ந்திருக்க அவர்‌ அவனை நோக்கி “என்ன 
செய்திகள்‌?” என்றார்‌. ஒரு வேடிக்கை வினா என்று அது 
தோற்றமளித்தது. “ஒவ்வொன்றும்‌ முறையாக நிறைவு 
பெற்றுள்ளன, அரசே” என்று யுயுத்ஸு சொன்னான்‌. 


“ஆம்‌, முறையாக நிகழ்ந்துள்ளன” என்று யுதிஷ்டிரன்‌ 
தனக்குத்தானே சொல்லிக்கொண்டார்‌. பின்னர்‌ இளைய 
யாதவரை நோக்கி திரும்பி “அனைத்திவிருந்தும்‌ 
விடுதலை அடைந்ததுபோல்‌ உணர்கிறேன்‌, யாதவனே. 
முறையாக செய்யப்பட்ட ஒன்று முழுமையடைகிறது. 
அம்முழுமையால்‌ அது நம்மை அதிலிருந்து 
விடுவிக்கிறது என்று நெறிநூல்களில்‌ 
சொல்லப்பட்டுள்ளது. இன்று அதை தெளிவாக 
உணர்கிறேன்‌” என்றார்‌. இளைய யாதவர்‌ புன்னகை 
புரிந்தார்‌. “முழுமையடைந்தது என்பதையே அது 
அளிக்கும்‌ விடுதலையிலிருந்து உணரலாம்‌ போலும்‌” என 
யுதிஷ்டிரன்‌ மேலும்‌ சொன்னார்‌. 


பின்னர்‌ சற்றே முகம்‌ மாறி நீள்மூச்செறிந்து 
“மெய்யுரைப்பதென்றால்‌ இந்நீர்க்கடனை இங்கே 
இவ்வண்ணம்‌ செய்து முடிக்க இயலுமா என்பதே எனக்கு 
ஐயமாக இருந்தது. ஒரு கட்டத்தில்‌ இது ஒருபோதும்‌ 
நிகழப்போவதில்லை என்றே எண்ணினேன்‌. என்‌ 
இயற்பிழைகள்‌, ஈட்டிய பிழைகள்‌, தெய்வங்கள்‌ முனிந்த 
சொற்கள்‌ அனைத்தும்‌ என்‌ மேல்‌ அழுத்த இதை செய்து 
முடிப்பதிலிருந்து நான்‌ அகற்றப்படுகிறேன்‌ என்று 
தோன்றியது. ஒரு கணக்கில்‌ அது நன்று. 
இவையனைத்தும்‌ இவ்வண்ணம்‌ குறையின்றி 
நிகழ்ந்தமையால்தான்‌ இவற்றிலிருந்து இத்தருணம்‌ 
விடுதலை பெற்றிருக்கிறேன்‌” என்றார்‌. 


இளைய யாதவர்‌ யுயுத்ஸுவை நோக்கி “நம்‌ 
படைகளிலோ ஏவலர்‌ அணிகளிலோ உளக்குறையென்று 
ஏதேனும்‌ கூறப்பட்டதா?” என்றார்‌. “இல்லை, அரசே. நான்‌ 
ஒற்று உசாவியவரை அவ்வண்ணம்‌ ஒரு சொல்லும்‌ 
உரைக்கப்படவில்லை” என்றான்‌. “பெரும்பாலானவர்கள்‌ 
காலையில்‌ பதற்றம்‌ கொண்டிருந்தனர்‌. 
நீர்க்கடனின்போது கொந்தளித்தனர்‌. இப்போது 
அமைதியடைந்துள்ளனர்‌.” “அவர்கள்‌ மெல்ல மீண்டும்‌ 
உயிர்த்துடிப்படைவார்கள்‌. பேசிக்‌ குவிப்பார்கள்‌. 
ஏனென்றால்‌ அவர்கள்‌ சொல்லிக்கொள்வதற்கு 
விந்தையான பல நிகழ்வுகள்‌ இங்கே நடந்திருக்கின்றன” 
என்று பீமன்‌ சொன்னான்‌. “அவற்றை ஏற்கெனவே 
தாங்கள்‌ அறிந்திருந்தார்கள்‌ என்றும்‌, பிறர்‌ அறியாத 
ஒன்று தன்னிடம்‌ இருக்கிறதென்றும்‌ நடித்துக்கொண்டு, 
பேசிப்‌ பேசி கடந்து செல்ல அவர்களுக்கு இன்னும்‌ 
நெடும்பொழுதாகும்‌.” 


நகுலன்‌ “ஆம்‌, அரசர்கள்‌ என்போர்‌ மக்களின்‌ பொருட்டு 
மேடையில்‌ நடிக்கும்‌ கூத்தர்கள்போல என்றொரு சொல்‌ 
உண்டு. நாம்‌ நடிகர்கள்‌. இளிவரலும்‌ துயரும்‌ 
நடிப்பவர்கள்‌. ஒவ்வொன்றுக்கும்‌ உச்சத்தை மண்ணில்‌ 
நிகழ்த்திக்காட்டுபவர்கள்‌” என்றான்‌. யுதிஷ்டிரன்‌ 
“இளையோனே, ஷத்ரியர்கள்‌ ரஜோகுணம்‌ 
நிறைந்தவர்கள்‌. ரஜோகுணம்‌ என்பது எழுவிசை. 
எழுவதனைத்தும்‌ அதன்‌ உச்சத்தை சென்றடைந்தே தீரும்‌. 
இப்புவியில்‌ பிற மூன்று குலத்தார்க்கும்‌ இல்லாத 
பேருவகையும்‌ கடுந்துயரும்‌ ஷத்ரியர்களுக்கு உண்டு. 
அதற்குரிய வாய்ப்புகளும்‌ இடர்களும்‌ அவர்களுக்கு 
அமையும்‌. உச்சங்கள்‌ அமைவதனாலேயே அவர்கள்‌ 
உதறிச்சென்று மேலெழவும்‌, விண்தொட்டு அமையவும்‌ 
வாய்ப்புண்டு” என்றார்‌. 


அவ்வெண்ணத்தின்‌ வழியாகச்‌ சென்று யுதிஷ்டிரன்‌ 
தொடர்ந்தார்‌. “நூல்களை உசாவுகையில்‌ ஒன்று 
தெரிகிறது, இம்மண்ணில்‌ அமைதியான வாழ்க்கை 
ஷத்ரியர்களுக்கு விதிக்கப்படவில்லை. அந்தணர்‌ 
அறியும்‌ வாழ்வின்‌ அமைதியை ஒருபோதும்‌ ஷத்ரியர்கள்‌ 
எண்ணி நோக்க இயலாது. ஆனால்‌ இங்கிருந்து விடுபட்டு 
எழுபவர்கள்‌, இங்கு அமையா பேருண்மை ஒன்றை 
சென்று தொடுபவர்கள்‌, அங்கிருந்து அதை கொண்டு 
வந்து இங்கு நிலை நாட்டுபவர்கள்‌ பெரும்பாலும்‌ 
ஷத்ரியர்களே. அந்தணர்‌ அவற்றை விரித்துரைக்கலாம்‌. 
அவற்றில்‌ இங்குள்ள மானுடருக்கு பயன்‌ தருவனவற்றை 
மட்டும்‌ சொல்லிப்‌ பரப்பலாம்‌. நிலைகொண்டு அவற்றை 
இங்கு நிலைநாட்டலாம்‌. சென்று தொடும்‌ வாய்ப்பு 
அவர்களுக்கு இல்லை. ஏனெனில்‌ எதன்பொருட்டேனும்‌ 
கொல்லவும்‌ சாகவும்‌ உலகனைத்தையும்‌ வெல்லவும்‌ 
முற்றிழக்கவும்‌ துணிபவர்களே அனைத்தையும்‌ 
அடைகிறார்கள்‌.” 


யுயுத்ஸு “இன்றைய செய்திகளை நான்‌ கூறிவிடுகிறேன்‌, 
அரசே” என்றான்‌. “ஆம்‌, கூறுக!” என்றார்‌ யுதிஷ்டிரன்‌. 
“நாளை காலையிலேயே முக்தவனத்தை ஒழிந்து 
இங்கிருந்து நாம்‌ கிளம்பவேண்டும்‌. சடங்கு முடிந்த 
பின்னர்‌ ஓரிரவுக்கு மேல்‌ நீர்க்கடன்‌ அளிக்கும்‌ 
படித்துறையில்‌ தங்கலாகாது என்பது நெறி” என்று 
யுயுத்ஸு சொன்னான்‌. “ஆம்‌, கூறினார்கள்‌” என்று 
யுதிஷ்டிரன்‌ சொன்னார்‌. “நாம்‌ கிளம்பவேண்டியதுதான்‌. 
நம்‌ உள்ளம்‌ இவ்விடத்தைவிட்டு ஏற்கெனவே 
எழுந்துவிட்டிருக்கிறது.” யுயுத்ஸு “நாம்‌ அஸ்தினபுரிக்கு 
எப்போது செல்கிறோம்‌ என்பதை வகுத்துக்கொள்ள 
வேண்டியுள்ளது. அதற்குரிய நற்பொழுதும்‌ 
முறைமைகளும்‌ முடிவு செய்யப்படவேண்டும்‌” என்று 
சொன்னான்‌. 


“நாம்‌ அஸ்தினபுரிக்கா செல்கிறோம்‌?” என்று பீமன்‌ 
கேட்டான்‌. “ஆம்‌, அஸ்தினபுரிக்குத்தான்‌ 
செல்லவேண்டும்‌” என்றார்‌ யுதிஷ்டிரன்‌. “பிறிதொரு 
நகரத்திற்குள்‌ முதல்‌ காலடியை வைக்கலாகாது. நாம்‌ 
வென்றிருக்கிறோம்‌. நமது நகர்நுழைவு அதற்குரிய 
முறையிலேயே நிகழவேண்டும்‌. அது பாரதவர்ஷமெங்கும்‌ 
தெரியவேண்டும்‌. எனில்‌ மட்டுமே நமது வெற்றியை ஆழ 
நிலைநாட்ட முடியும்‌.” சகதேவன்‌ “ஆம்‌, அதுவே முறை” 
என்றான்‌. “நகர்நுழைவு என்பது வெற்றி அறிவிப்பு 
மட்டும்‌ அல்ல, நாம்‌ கொள்ளும்‌ முதல்மங்கலமும்‌ கூட.” 


யுதிஷ்டிரன்‌ “தெளம்யர்‌ இங்கிருக்கிறார்‌. இளையோனும்‌ 


பொழுது கணிக்க அறிந்தவன்‌. அவர்கள்‌ கூறட்டும்‌, நாம்‌ 
எப்போது கிளம்புவது, எத்தருணத்தில்‌ அங்கு சென்று 
சேர்வது என்று” என்றார்‌. “இங்கிருந்து நாம்‌ மட்டுமே 
கிளம்புகிறோம்‌” என்று யுயுத்ஸு சொன்னான்‌. 
“பேரரசரும்‌ பேரரசியும்‌ இன்று அந்தியிலேயே இங்கிருந்து 
கிளம்பி ரிஷபவனம்‌ நோக்கி செல்கிறார்கள்‌. அங்கு 
அவர்களுக்கான குடில்களை அமைக்கும்படி ஆணை 
சென்றுள்ளது” என்றான்‌. “ரிஷபவனத்திற்கா? அது 
இங்கிருந்து நெடுந்தொலைவில்‌ அல்லவா உள்ளது?” 
என்று யுதிஷ்டிரன்‌ கூவினார்‌. “நமது ஆட்சிக்குட்பட்ட 
நிலமும்‌ அல்ல. அரக்கர்களும்‌ அசுரர்களும்‌ ஆளும்‌ காடு.” 


“ஆம்‌, அஸ்தினபுரியின்‌ கோல்‌எல்லையிலிருந்து 
அகன்றுவிடவேண்டும்‌ என்பதே அவரது எண்ணமாக 
இருக்கிறது. ஆணையிடுகையிலேயே அதைத்தான்‌ 
சொன்னார்‌” என்றான்‌ யுயுத்ஸு. யுதிஷ்டிரன்‌ 
சிலகணங்கள்‌ அவனை வெறும்‌ விழிகளால்‌ 
நோக்கிவிட்டு திரும்பி இளைய யாதவரை பார்த்தார்‌. 
இளைய யாதவர்‌ “அவ்வண்ணம்‌ அவர்‌ விழைவதில்‌ 
பொருள்‌ உள்ளது, அரசே” என்றார்‌. யுதிஷ்டிரன்‌ 
நீள்மூச்சுவிட்டு “ஆகுக!” என்றார்‌. பின்னர்‌ பீமனை 
நோக்கிவிட்டு “அங்கும்‌ நமது ஒற்றர்களும்‌ மறைமுக 
காவலர்களும்‌ நிற்க இயலும்‌” என்றார்‌. 


“வேண்டியதில்லை” என்று இளைய யாதவர்‌ கூறினார்‌. 
“அவர்‌ இன்று எந்தக்‌ குலத்திற்கும்‌ தலைவரல்ல. 
எந்நாட்டுக்கும்‌ பேரரசரும்‌ அல்ல. முடிதுறந்து குடியும்‌ 
துறந்து இங்கிருந்து செல்கிறார்‌. எனவே 
அரக்கர்களுக்கோ அசுரர்களுக்கோ அவரிடம்‌ 
பகையேதும்‌ இருக்க வாய்ப்பில்லை.” யுதிஷ்டிரன்‌ 
“அக்காட்டில்‌ அவர்கள்‌ என்ன செய்யக்கூடும்‌? 
அரண்மனையில்‌ மைந்தருடன்‌ மகிழ்ந்திருப்பதே 
பேரரசரின்‌ உள்ளத்திற்கு உகந்ததென்று நான்‌ அறிவேன்‌. 
இங்கு இன்னமும்‌ பெண்டிர்‌ இருக்கிறார்கள்‌. நம்‌ குலம்‌ 
இன்னும்‌ முளைத்தெழும்‌. அவர்‌ தோள்களையும்‌ 
கைகளையும்‌ நிரப்பும்‌ குழவிகள்‌ அரண்மனையில்‌ 
நிறையும்‌. இங்கு நம்முடன்‌ இருப்பதொன்றே அவர்‌ 
செய்யக்கூடுவது” என்று யுதிஷ்டிரன்‌ கூறினார்‌. 


“அவருடைய விழைவு வேறு” என்றான்‌ யுயுத்ஸு. 
“அவரிடம்‌ சென்று நான்‌ மன்றாடினால்‌ என்ன? உகந்தது 
இதுவென்று வலியுறுத்திக்‌ கூறினால்‌ இங்கு அவர்‌ 
தங்கக்கூடும்‌. ஒருவேளை அவர்‌ எதிர்பார்ப்பதே 
இவ்வண்ணம்‌ நான்‌ சென்று அடிபணிந்து 
மன்றாடவேண்டும்‌ என்பதாகக்கூட இருக்கலாம்‌” என்றார்‌ 


யுதிஷ்டிரன்‌. இளைய யாதவர்‌ “இல்லை, இனி அவர்‌ 
தோள்களில்‌ எந்த மைந்தனும்‌ அமர முடியாது. இதுவரை 
குழந்தைகளை அவர்‌ பார்த்த கண்ணல்ல இன்று 
அவரிடம்‌ இருப்பது” என்றார்‌. “ஏன்‌?” என்று யுதிஷ்டிரன்‌ 
கேட்டார்‌. “அரசே, அவர்‌ இனிமேல்‌ குழந்தைகளை 
விரும்பமாட்டார்‌. இன்று அவர்‌ பெருந்தந்தை அல்ல” 
என்று இளைய யாதவர்‌ சொன்னார்‌. “ஏன்‌?” என்று 
யுதிஷ்டிரன்‌ மீண்டும்‌ கேட்டார்‌. 

தெளம்யர்‌ “யாதவ அரசர்‌ கூறுவது உண்மை. இன்று 
அவர்‌ தொடும்‌ குழவிகள்‌ அவரிடமிருந்து உளம்‌ நிறைந்த 
நற்சொல்லை பெறமாட்டார்கள்‌. அவரால்‌ எச்சமின்றி 
வாழ்த்தவும்‌ இயலாது. மகவிலியின்‌ வாழ்த்து 
மைந்தருக்கு உகக்காதென்பார்கள்‌. மைந்தரை இழந்த 
தந்தையின்‌ கைத்தொடுகையும்‌ நாவெழும்‌ சொல்லும்‌ 
அவ்வண்ணமே” என்றார்‌. யுதிஷ்டிரன்‌ முகம்‌ சுளிக்க 
தெளம்யர்‌ “கேட்கையில்‌ இது இரக்கமற்ற சொல்லென்றே 
தோன்றும்‌. சில உண்மைகள்‌ இரக்கமற்றவை” என்றார்‌. 
யுதிஷ்டிரன்‌ ஒன்றும்‌ சொல்லவில்லை. சிலகணங்கள்‌ 
அங்கே அமைதி நிலவியது. 


“அவர்‌ அரசியுடன்‌ தனித்து தங்கி அங்கு என்ன 
செய்யப்போகிறார்‌? தவம்‌ செய்வது அவர்‌ இயல்பல்ல” 
என்றான்‌ சகதேவன்‌. “சிலர்‌ விழைந்து தவம்‌ 
இயற்றுகிறார்கள்‌. சிலர்‌ தவம்‌ நோக்கி 
செலுத்தப்படுகிறார்கள்‌. கணமேனும்‌ தவம்‌ அமையாத 
வாழ்க்கையே மண்ணில்‌ இல்லை என்பார்கள்‌” என்று 
இளைய யாதவர்‌ சொன்னார்‌. “நோயும்‌ முதுமையும்‌ 
தனிமையும்‌ தவமாகக்கூடும்‌” என்றபின்‌ “தனிமை 
தவமாக மாறும்‌, கைவிடப்பட்டு அமையும்‌ தனிமையே 
ஆயினும்‌” என்றார்‌. 


மீண்டும்‌ அங்கு சிலகணங்கள்‌ அமைதி நிலவியது. 
யுயுத்ஸு அதை கலைத்து “அரசே, தாங்கள்‌ வந்து 
பேரரசரை இன்று வழியனுப்ப வேண்டும்‌. அவர்கள்‌ 
கிளம்புகையில்‌ அங்கு தாங்கள்‌ இருப்பது நன்றென்று 
எண்ணுகிறேன்‌” என்றான்‌. யுதிஷ்டிரன்‌ “ஆம்‌, அது என்‌ 
கடமை. நாங்கள்‌ ஐவரும்‌ வருகிறோம்‌” என்றார்‌. யுயுத்ஸு 
“காசிநாட்டரசி பானுமதியும்‌ இளையவர்கள்‌ இருவரும்‌ 
இங்கிருந்து ன ர காசிநாட்டுக்கு 
செல்லவிருக்கிறார்கள்‌. காசிநாட்டரசி செல்வதற்கு 
காசியிலிருந்து இன்றிரவே இங்கு படகு வரும்‌ என்று 
செய்தி வந்துள்ளது” என்றான்‌. 


யுதிஷ்டிரன்‌ “ஆம்‌, அதுவே முறை” என்றார்‌. 


“காசிநாட்டரசியையும்‌ தாங்கள்‌ வந்து முகமன்‌ உரைத்து 
வழியனுப்புவதே முறையாகும்‌” என்று யுயுத்ஸு 
சொன்னான்‌. “ஆம்‌, அதை செய்யவேண்டும்‌ நான்‌” என்று 
யுதிஷ்டிரன்‌ கூறினார்‌. “பிற இளவரசியரும்‌ இங்கிருந்தே 
தங்கள்‌ பிறந்த நாடுகளுக்கு செல்கிறார்கள்‌. 
ஒவ்வொருவருக்கும்‌ தனித்தனியாக படகுகள்‌ 
ஒதுக்கப்பட்டுள்ளன. அப்பணியைத்தான்‌ 
இன்றிரவெல்லாம்‌ நான்‌ செய்யவேண்டியிருக்கிறது. 
நாளை முதற்கதிர்‌ எழுகையில்‌ இந்த ஈமக்கடன்‌ 
நிலையில்‌ நாம்‌ மட்டுமே இருப்போம்‌. இங்கிருந்து பிற 
அனைவரும்‌ சென்ற பிறகே நாம்‌ கிளம்பவிருக்கிறோம்‌. ட்‌ 
யுதிஷ்டிரன்‌ நீள்மூச்செறிந்தார்‌. ஆனால்‌ அவர்‌ முகத்தில்‌ 
னிய களைப்பொன்றே தெரிந்தது. 


யுயுத்ஸு “விதுரர்‌ இன்னும்‌ சற்று நேரத்தில்‌ இங்கிருந்து 
கிளம்பவிருக்கிறார்‌” என்றான்‌. அவர்‌ “தன்‌ மூத்தவரை 
வழியனுப்பிவிட்டுச்‌ செல்வார்‌ என்று எண்ணினேன்‌” 
என்றார்‌ யுதிஷ்டிரன்‌. “அவர்‌ முன்னரே அவரிடமிருந்து 
விடைபெற்றுவிட்டார்‌” என்று யுயுத்ஸு சொன்னான்‌. 
“அவரையும்‌ நான்‌ வந்து வழியனுப்ப விழைகிறேன்‌. அரச 
முறைமையில்‌ அதற்குத்‌ தடையில்லை எனில்‌” என்று 
யுதிஷ்டிரன்‌ சொன்னார்‌. யுயுத்ஸு “தடையில்லை என 
எண்ணுகிறேன்‌” என்றான்‌. சகதேவன்‌ “இல்லை, அரசர்‌ 
என்றல்ல, எவருமே துயர்நிலையிலிருந்து 
செல்பவர்களுக்கு விடையளிக்கலாகாது” என்றான்‌. 
“ஆம்‌, ஆனால்‌...” என யுதிஷ்டிரன்‌ சொல்ல சகதேவன்‌ 
“அவர்கள்‌ உதறிச்செல்வது துயரை” என்றான்‌. 


சகதேவன்‌ “நான்‌ விதுரரிடம்‌ பேசினேன்‌. அவர்‌ 
தங்களிடம்‌ சொல்கொள்ளவோ தங்களை சந்தித்து 
விடைகொள்ளவோ விழையவில்லை” என்றான்‌. 
யுதிஷ்டிரன்‌ “ஏன்‌?” என்று திகைப்புடன்‌ கேட்டார்‌. “அரசே, 
இவர்கள்‌ அனைவருமே மீளாது விடைகொள்கிறார்கள்‌. 
மீளாவிடை கொண்டு சென்றாலே துறவு சிறக்கும்‌ என்று 
நூல்கள்‌ சொல்கின்றன. விடைகொள்கையில்‌ சொல்லும்‌ 
ஒற்றைச்சொல்‌ ஒரு விதையென உள்ளத்தில்‌ விழுந்து 
செல்லும்‌ திசையெங்கும்‌ வளர்ந்து சூழ்ந்து 
சிறைப்படுத்தும்‌ என்றும்‌ அது விட்டுச்செல்லும்‌ 
அனைத்திலும்‌ தன்னைப்‌ பிணைத்து விடுபடுதலை 
இல்லாமலாக்கும்‌ என்றும்‌ சொல்லப்பட்டுள்ளது. கூறாமல்‌ 
துறவு கொள்‌ என்கின்றன நூல்கள்‌. இவையனைத்தும்‌ 
துறவுகள்‌” என்றான்‌. 


யுதிஷ்டிரன்‌ விழிகள்‌ தத்தளிக்க “இச்சொற்கள்‌ அளிக்கும்‌ 
ஈர்ப்புக்கு இணையே இல்லை. உண்மையில்‌ நான்‌ 


விழைவது அவ்வண்ணம்‌ ஒரு கூறாத்‌ துறவு மட்டுமே” 
என்றார்‌. யுயுத்ஸு மேலும்‌ தயங்குவதுபோல்‌ தெரிய பீமன்‌ 
அதை உணர்ந்து “சொல்க!” என்றான்‌ “அரசியும்‌ 
விதுரருடனே செல்வதாக தெரிகிறது” என்று யுயுத்ஸு 
சொன்னான்‌. “யார்‌?” என்றபடி யுதிஷ்டிரன்‌ எழப்போனார்‌. 
“மூதரசி குந்திதேவி” என்றான்‌ யுயுத்ஸு. “யார்‌ 
சொன்னது?” என்று உரக்க கேட்டார்‌ யுதிஷ்டிரன்‌. “அவரே 
என்னை அழைத்து ஆணையிட்டார்‌. விதுரருடன்‌ 
அவரும்‌ செல்வதற்குரிய ஒருக்கங்களை செய்யச்‌ 
சொன்னார்‌.” 


“எங்களிடம்‌ கூறும்படி சொன்னாரா?” என்றார்‌ 
யுதிஷ்டிரன்‌. “இல்லை” என்று யுயுத்ஸு சொன்னான்‌. 
“அவரும்‌ கூறாமல்‌ துறவு கொள்ள விழைகிறார்‌ போலும்‌” 
என்றான்‌ சகதேவன்‌. யுதிஷ்டிரன்‌ “அன்னையா? இன்று 
அன்னை இருக்கும்‌ உடல்நிலையில்‌...” என்றபின்‌ “எனில்‌ 
நாங்கள்‌ நகர்நுழைவதை அவர்‌ காண வேண்டாமா? 
அங்கே குருவின்‌ அரியணையில்‌ அமர்ந்து முடிசூடுவதை 
பார்க்க வேண்டாமா? என்ன சொல்கிறார்‌?” என்றார்‌. 
“அவர்கள்‌ அதற்கு விழையவில்லை என்பது தெளிவு” 
என்றான்‌ யுயுத்ஸு. 


“அறிவின்மை! முற்றான பொருளின்மை!” என்று உரக்க 
கூவினார்‌ யுதிஷ்டிரன்‌. “அன்னை தன்‌ வாழ்நாளெல்லாம்‌ 
போராடியது அதற்காகத்தான்‌. அஸ்தினபுரியின்‌ முடி சூடி 
நான்‌ அமர்வதை காணவேண்டுமென்று அவர்‌ எத்தனை 
இரவுகளில்‌ விழிநீர்‌ வழிய சொல்லியிருக்கிறார்‌! மும்முடி 
சூடி நான்‌ பாரதவர்ஷத்தை ஆளவேண்டும்‌ 
என்பதற்காகவே எழுபதாண்டுகளாக அவர்‌ உயிர்‌ 
வாழ்ந்தார்‌. அதன்‌ பொருட்டே வஞ்சம்‌ கொண்டார்‌. 
இன்பங்களைத்‌ துறந்தார்‌. மானுடருக்கு மண்ணில்‌ 
அளிக்கப்பட்டுள்ள ஒவ்வொன்றையும்‌ இழந்தார்‌. தான்‌ 
எந்நிலையிலும்‌ விழையாதனவற்றைக்கூட இயற்றினார்‌. 
தன்‌ முதல்‌ மைந்தனை துறக்கவும்‌ துணிந்தார்‌. இன்று 
அவை அனைத்தையும்‌ உதறி அவர்‌ செல்வதென்பது...” 


“அவருக்கு ஏதோ ஆகிவிட்டது. அவர்‌ உளம்‌ 
நல்நிலையில்‌ இல்லை. அவரிடம்‌ நான்‌ சென்று 
பேசுகிறேன்‌. மருத்துவர்கள்‌ அவரிடம்‌ பேசட்டும்‌. 
சிலநாட்கள்‌ அவர்‌ ஓய்வெடுத்து உடல்‌ தேறட்டும்‌. அதன்‌ 
பின்‌ முடிவெடுக்கலாம்‌. இன்று அந்த நைந்த 
உடலிலிருந்து எடுக்கப்படும்‌ முடிவுகளுக்கு அவர்‌ 
பொறுப்பல்ல” என்றார்‌ யுதிஷ்டிரன்‌. இளைய யாதவர்‌ 
மெல்லிய குரலில்‌ “அவர்‌ எடுத்து தெளிந்த முடிவு அது. 
அம்முடிவிலேயே அது தெரிகிறது” என்றார்‌. “என்ன 


சொல்கிறாய்‌, இளைய யாதவனே? அன்னை இதுவரை 
வாழ்ந்ததற்கு என்ன பொருள்‌?” என்று யுதிஷ்டிரன்‌ 
கேட்டார்‌. “மெய்மையை வழிதவறிச்சென்று 
அடைபவர்களும்‌ உண்டு” என்று இளைய யாதவர்‌ 
சொன்னார்‌. 


சொல்லிழந்து அவரை நோக்கிக்கொண்டிருந்த 
யுதிஷ்டிரன்‌ பின்னர்‌ “அவ்வாறல்ல. அதை நான்‌ ஒப்ப 
இயலாது. நான்‌ அவர்‌ அவ்வாறு விடைபெற்றுச்‌ செல்ல 
ஒருபோதும்‌ ஒப்பமாட்டேன்‌. ஒரு சொல்லேனும்‌ அவரிடம்‌ 
சொல்லியே அனுப்புவேன்‌. அச்சொல்‌ அவரை திரும்பக்‌ 
கொண்டுவரும்‌ என்றால்‌ அதுவே என்‌ இலக்கு. எனது 
சொல்‌ பெறாது அவர்‌ இங்கிருந்து கிளம்ப முடியாது... 
நான்‌ ஒப்ப மாட்டேன்‌” என்றார்‌. பீமன்‌ “மூத்தவரே, 
இத்தருணத்தில்‌ அன்னைக்கு நாம்‌ செய்யக்கூடுவது 
அவரை விட்டுவிடுவது என்றே தோன்றுகிறது” என்றான்‌. 


“நீ என்ன சொல்கிறாய்‌ என்று தெரிகிறதா? அன்னை நம்‌ 
பொருட்டே உயிர்‌ வாழ்ந்தவர்‌. நமக்காக அருந்தவம்‌ 
இயற்றியவர்‌” என்றார்‌ யுதிஷ்டிரன்‌. “அதை நமக்காக 
அன்னை செய்தார்‌ என்று நாம்‌ 
எண்ணிக்கொண்டிருக்கிறோம்‌. நாமறியாத ஏணி ஒன்றில்‌ 
அவர்‌ ஏறிக்கொண்டிருக்கிறார்‌. இப்போது நம்மைக்‌ 
கடந்து மேலே சென்றுவிட்டார்‌. அவரை நம்மை நோக்கி 
இழுப்பது நமக்கு பெருமையல்ல” என்று பீமன்‌ 
சொன்னான்‌. யுதிஷ்டிரன்‌ சகதேவனை பார்த்தார்‌. 
சகதேவன்‌ “அவர்‌ கூறுவதே மெய்‌. மூத்தவரே, 
அன்னையை அவ்வண்ணம்‌ விட்டுவிடுவதே நாம்‌ 
செய்யக்கூடுவது” என்றான்‌. “இல்லையேல்‌ பிறகு அதை 
எண்ணி நாம்‌ வருந்தவேண்டியிருக்கும்‌.” 


“இத்தருணத்தில்‌ அன்னை பயணம்‌ செய்யக்கூடாது. 
செல்லும்‌ வழியில்‌ அவர்‌ உயிர்‌ துறந்தால்கூட 
வியப்பில்லை. பார்த்தாயல்லவா? குடிலிலிருந்து 
நீர்க்கடன்‌ நிலைவரை வருவதற்கே அன்னையால்‌ 
இயலவில்லை” என்றார்‌ யுதிஷ்டிரன்‌. “அவ்வாறு உயிர்‌ 
துறப்பார்‌ என்றால்‌ அதுவும்‌ அவரின்‌ விடுதலை என்று 
கொள்ளவேண்டியதுதான்‌” என்று பீமன்‌ சொன்னான்‌. 
அர்ஜுனனைப்‌ பார்த்து “என்ன சொல்கிறாய்‌, 
இளையோனே?” என்றார்‌ யுதிஷ்டிரன்‌. அர்ஜுனன்‌ 
யுயுத்ஸுவிடம்‌ “அவர்‌ பேசும்போது எங்கேனும்‌ ஒரு 
சொல்லேனும்‌ என்னைப்பற்றிய குறிப்பு இருந்ததா?” 
என்றான்‌. யுயுத்ஸு “இல்லை” என்றான்‌. அர்ஜுனன்‌ 
“எனில்‌ அவர்‌ கிளம்புவது நன்று” என்றான்‌. 


அவன்‌ என்ன சொல்கிறான்‌ என்று புரியாமல்‌ யுதிஷ்டிரன்‌ 
அவனையும்‌ இளைய யாதவரையும்‌ மாறி மா 

பார்த்தார்‌. “இவ்வாறு ஒவ்வொருவரும்‌ ஒவ்வொன்று 
எண்ணுவதில்‌ பொருளில்லை. நாம்‌ அன்னையை 
அவ்வாறு விடமுடியாது. அன்னை நம்மை 
விட்டுச்சென்றால்‌ அதன்‌ பழி அனைத்தும்‌ நம்மேல்‌ வந்து 
விழும்‌. இன்று நமது குடியினர்‌ எவரும்‌ நம்மேல்‌ 
கனிவுடன்‌ இல்லை என்பதை மறக்கவேண்டியதில்லை. 
இப்பேரழிவு அனைத்திற்கும்‌ பொறுப்பை என்‌ மேல்‌ 
ஏற்றிக்கொண்டிருக்கிறார்கள்‌. இன்று நாம்‌ அனைவரும்‌ 
அப்பழியை மணிமுடியென 
அணிந்துகொண்டிருக்கிறோம்‌. அஸ்தினபுரிக்குள்‌ 
நுழைந்து முடிசூட்டி அமர்கையில்‌ அன்னை நம்மிடம்‌ 
இல்லையெனில்‌ அவரும்‌ நம்மை கைவிட்டுவிட்டார்‌ 
என்றே தோன்றும்‌” என்றார்‌. 


உடைந்த குரலில்‌ “அன்னை இல்லை எனில்‌ எவருக்காக 
நான்‌ அம்முடியை சூடுகிறேன்‌? தந்தை விட்டுச்‌ 
செல்கிறார்‌. அன்னை விட்டுச்‌ செல்கிறார்‌. மூத்தவர்கள்‌ 
பெரியவர்கள்‌ எவரும்‌ உடனில்லை. எவருக்காக இதை 
செய்யவேண்டும்‌?” என்றார்‌ யுதிஷ்டிரன்‌. “வரும்‌ 
தலைமுறைகளுக்காக” என்று யுயுத்ஸு சொன்னான்‌. 
“வருந்தலைமுறையா? அடுத்த தலைமுறையினன்‌ இங்கு 
நம்மை விட்டுச்‌ சென்றதை நீ பார்த்தாயல்லவா? 
குருகுலத்தில்‌ எஞ்சியிருப்பது ஓர்‌ எளிய ௧௬” என்று 
யுதிஷ்டிரன்‌ கூறினார்‌. “அக்கரு நிலைகொள்கிறதா 
என்பதை நோக்க ஒவ்வொரு நாளும்‌ ஒற்றர்களை 
அனுப்பிக்கொண்டிருக்கிறேன்‌.” 


அதைச்‌ சொன்னதுமே தன்‌ நாவால்‌ அதை சொல்லி 
பிழை இயற்றிவிட்டோம்‌ என்று எண்ணி தன்னை 
கட்டுப்படுத்திக்கொண்டார்‌. யுயுத்ஸு “நம்‌ நலனுக்காக 
எடுக்கும்‌ முடிவல்ல இது. நாம்‌ இன்று அவருக்கு ஒரு 
பொருட்டே அல்ல. தங்கள்‌ விடுதலையை 
நாடுபவர்களுக்கு பிறர்‌ அனைவரும்‌ அதற்கான தடை 
என்றே தோன்றுவார்கள்‌” என்றான்‌. “அன்னையை நான்‌ 
அவ்வாறு விடப்போவதில்லை. அன்னையிடம்‌ சென்று 
மன்றாடவிருக்கிறேன்‌. அவர்‌ கால்களில்‌ தலையை 
வைத்து கோருகிறேன்‌, அன்னையே என்னுடன்‌ இருங்கள்‌ 
என்று அழுகிறேன்‌. என்‌ முடிசூட்டு நிகழ்வுக்காவது அவர்‌ 
இருந்தாகவேண்டும்‌ என்று கோருகிறேன்‌” என 
யுதிஷ்டிரன்‌ கூவினார்‌. 

மேலும்‌ உளச்சீற்றம்‌ கொண்டு “அவர்‌ இல்லாமல்‌ இங்கே 
நாம்‌ முடிசூடக்கூடாது. அது என்னை பெரும்பழியில்‌ 


அவள்‌ கண்களை சந்தித்தபோது அவை 
நெடுந்தொலைவில்‌ எங்கோ இருப்பதைக்‌ கண்டார்‌. 


“நாம்‌ ஒரு பசுவை வாங்கினாலென்ன?” என்று அவள்‌ 
கேட்டபோது திடுக்கிட்டவர்‌ போல நிமிர்ந்து 
ஒன்றையொன்று தொட்ட புருவங்களுடன்‌ நோக்கினார்‌. 
கிருபி அந்தப்பார்வையை சந்தித்து “சிறிய பசு போதும்‌. 
சிறிதளவுக்கே பால்கிடைத்தால்‌ போதும்‌. ஆயர்குடிகளில்‌ 
வளர்ச்சியற்ற பசுக்களை குறைந்த விலைக்கு 
அளிப்பார்கள்‌” என்றாள்‌. 


அவள்‌ சொல்லும்போதே அதன்‌ வாய்ப்புகளை 
தொட்டுத்தொட்டுச்சென்றது அவரது உள்ளம்‌. சுவரில்‌ 
முட்டிய பாம்பு சீறித்திரும்புவதுபோல சட்டென்று சினம்‌ 
கொண்டு எழுந்தது. “உனக்கு எதற்கு பசு? இங்கே 
இதுவரை நாம்‌ பசுக்களை வளர்த்ததில்லை” என்றார்‌. 
கிருபி “அஸ்வத்தாமாவுக்கு நாம்‌ இதுவரை பசும்பால்‌ 
கொடுத்ததும்‌ இல்லை” என்றாள்‌. துரோணர்‌ “ஆம்‌, அவன்‌ 
ஏழை ஷத்ரியனின்‌ எளிய மைந்தன்‌. அவனுக்கு 
அன்னப்பாலே போதும்‌” என்றார்‌. கிருபி 
“குருகுலப்பயிற்சியில்‌ பிற மாணவர்கள்‌ ஓடுவதுபோல 
தன்னால்‌ ஓடமுடியவில்லை என்று சொன்னான்‌. 
போர்ப்பயிற்சி பெறும்‌ குழந்தைக்கு ஊனுணவு 
இல்லையென்றாலும்‌ சிறிதளவு பாலேனும்‌ 
வேண்டுமல்லவா?” என்றாள்‌. 


துரோணர்‌ தலைகுனிந்து சொல்லின்றி கஞ்சியை 
குடித்துமுடித்து எழுந்து பின்பக்கம்‌ சென்று கையையும்‌ 
வாயையும்‌ கழுவிக்கொண்டார்‌. அவளில்‌ 
வெல்லமுடியாத வல்லமையுடன்‌ வளர்ந்து நின்ற அந்த 
அன்னைவிலங்கை எதிர்கொள்ள ஒரே வழி சினம்தான்‌. 
அது அவளை ஒன்றும்‌ செய்வதில்லை, ஆனால்‌ 
அவள்முன்‌ இருந்து விரைவாக விலகிச்செல்ல 
உதவுகிறது. துரோணர்‌ அவள்‌ தன்னை 
நோக்கிக்கொண்டிருப்பதை உணர்ந்தார்‌. 


உள்ளே வந்து சால்வையை எடுத்து அணியும்போது 
பதினெட்டுவருடங்களில்‌ கிருபி தன்னிடம்‌ வைத்த 
முதல்கோரிக்கை அது என்று எண்ணிக்கொண்டார்‌. 
திரும்பியபோது சாய்ப்பறை வாயிலில்‌ நின்றிருந்த 
கிருபியைக்‌ கண்டு தலைகுனிந்து “என்னிடம்‌ ஏது 
பணம்‌? நீ ஏதாவது சேர்த்து வைத்திருக்கிறாயா?” 
என்றார்‌. அவள்‌ “இங்கே எதை பணமாக ஆக்கிக்கொள்ள 
முடியும்‌?” என்றாள்‌. அவருக்கு மாதம்தோறும்‌ 
ஊரிலிருந்து தானியங்கள்‌ மட்டும்தான்‌ ஊதியமாக 


கொண்டு சேர்க்கும்‌. இவையனைத்தும்‌ அன்னைக்காக. 
அவர்‌ அதை உணர்ட்டும்‌” என்றார்‌. யுயுத்ஸு “இங்கே 
சொல்லப்பட்ட பின்னரே நானும்‌ உணர்கிறேன்‌. அவர்‌ 
உங்களிடம்‌ விடைபெறாதபோது நீங்கள்‌ அவரைக்‌ 
காணச்செல்வது அத்துமீறல்‌” என்றான்‌. “ஆம்‌, 
அத்துமீறல்தான்‌. அன்னை மடிமீது தொற்றித்‌ தவழ்ந்து 
ஏறும்‌ மகவுபோல அத்துமீறுகிறேன்‌” என்றபடி தன்‌ 
மேலாடையை எடுத்து தோளிலிட்டு “கிளம்புக!” என்று 
தேர்‌ நோக்கி நடந்தார்‌. 


நீர்ச்சுடர்‌ - 61 
பகுதி ஒன்பது : சிறகெழுகை - 3 


[1ாவ26]யுதிஷ்டிரன்‌ முன்னால்‌ நடக்க அவருடைய 
விரைவுக்கு முந்தாமலும்‌ பிந்தாமலும்‌ யுயுத்ஸு சற்று 
பின்னால்‌ நடந்தான்‌. அவன்‌ உடன்‌ வருவதை 
யுதிஷ்டிரன்‌ உணர்ந்ததுபோல்‌ தெரியவில்லை. 
தனக்குத்தானே பேசிக்கொள்பவர்போல உதடுகள்‌ 
அசைய, கைகள்‌ சுழிக்க, சிற்றடிகளுடன்‌ முன்னால்‌ 
தெறித்து தெறித்து விழுபவர்போல நடந்தார்‌. அத்தனை 
விரைவான நடை அவருக்குப்‌ பழக்கமில்லாததால்‌ சற்று 
தொலைவு சென்று மூச்சிரைத்தார்‌. அவருடைய கழுத்தில்‌ 
நரம்புகள்‌ துடித்தன. முகம்‌ சிவந்துவிட்டது. 


யுயுத்ஸு சற்று அருகே சென்று “நாம்‌ தேரிலேயே 
செல்லலாம்‌, அரசே” என்றான்‌. அவர்‌ திடுக்கிட்டு 
அவனைப்‌ பார்த்து, அவன்‌ யார்‌ என்பதுபோல்‌ சில 
கணங்கள்‌ விழிமலைக்க நின்று, “என்ன?” என்றார்‌. “நாம்‌ 
தேரிலேயே செல்லலாம்‌. தொலைவிருக்கிறது அல்லவா?” 
என்றான்‌. “ஆம்‌, தேரை கொண்டுவரச்சொல்‌” என்றார்‌ 
யுதிஷ்டிரன்‌. யுயுத்ஸு திரும்பி தேர்ப்பாகனை அருகே 
வரும்படி கையசைத்தான்‌. அவர்கள்‌ நடந்து செல்வதை 
திகைப்புடன்‌ அப்பால்‌ நின்று பார்த்திருந்த தேர்ப்பாகன்‌ 
ஒற்றைப்புரவி கட்டப்பட்ட சிறிய விரைவுத்தேரை அருகே 
கொண்டு வந்தான்‌. 


யுயுத்ஸு அதன்‌ படிகளை அமைப்பதற்குள்ளாகவே 
கையை ஊன்றி பாய்ந்து உள்ளே ஏறி அமர்ந்த 
யுதிஷ்டிரன்‌ “ஏறிக்கொள்‌” என்றார்‌. யுயுத்ஸு அதன்‌ 
படிகளில்‌ தொற்றிக்கொள்வதற்குள்ளேயே பாகனிடம்‌ 
“செல்க! செல்க!” என்றார்‌. தேர்‌ செல்லும்போது 
நிலையழிந்து உள்ளே விழுவதுபோல்‌ சரிந்து கையூன்றி 
யுயுத்ஸு அமர்ந்துகொண்டான்‌. “விரைக! விரைக!” 
என்றார்‌ யுதிஷ்டிரன்‌. “விசை கூட்டுக!” என்று கையை 
வீசினார்‌. யுயுத்ஸு “இதற்குமேல்‌ விரைவாக செல்ல 
இயலாது, மூத்தவரே” என்றான்‌. யுதிஷ்டிரன்‌ எரிச்சலுடன்‌ 
அவனை பார்த்தார்‌. சற்றுநேரத்திற்கு முன்‌ மலர்ந்து 
அழகுகொண்டிருந்த முகமா இது என யுயுத்ஸு 
எண்ணிக்கொண்டான்‌. விழிகள்‌ தளர்ந்து 
தசைவளையங்கள்‌ தொங்கின. முகத்தசைகள்‌ 
இடப்பக்கமாக தொய்ந்திருக்க வாய்‌ கோணலாகி 


இழுத்திருக்க நோய்கொண்டவராக தெரிந்தார்‌. 


தேர்‌ சகட ஓசையுடன்‌ குடிசைநிரைகளின்‌ நடுவே 
சென்றது. அந்தப்‌ பொழுதில்‌ அனைத்து குடில்களும்‌ 
கலைந்த தேனீக்கூடுகள்போல குழம்பி ஓசையிட்டுக்‌ 
கொண்டிருந்தன. ஏவலர்கள்‌ முன்னும்‌ பின்னும்‌ ஓடினர்‌. 
காவலர்கள்‌ ஒருவரையொருவர்‌ கூவி அழைத்தனர்‌. 
ஒவ்வொரு குடிலுக்குள்ளிருந்தும்‌ பொருட்கள்‌ வெளியே 
வந்துகொண்டிருந்தன. அங்கு சிறிய பொழுதில்‌, 
அச்சிறிய இடத்தில்‌, சிலநாட்கள்‌ மட்டுமே வாழ்ந்தவர்கள்‌ 
அதற்குள்‌ அத்தனை பொருட்களை சேர்த்துவிட்டிருப்பது 
யுயுத்ஸுவை திகைப்படையச்‌ செய்தது. ஆடைகள்‌, 
மரவுரிகள்‌, கலங்கள்‌, வெவ்வேறு சிறு பேழைகள்‌, 
குடுவைகள்‌, மரப்பொருட்கள்‌, இரும்புப்பொருட்கள்‌, 
கரண்டிகள்‌, மண்கிளறிகள்‌, மண்வெட்டிகள்‌, ஈட்டிகள்‌, 
வேல்கள்‌, வெவ்வேறு வகையான அரிவாள்கள்‌, 
குத்துக்கத்திகள்‌... 

மனிதர்களை நோக்கி அத்தனை பொருட்களும்‌ வந்து 
சேர்வதுபோல்‌ தோன்றியது. எங்கெங்கோ இருந்து அவை 
கிளம்பி மனிதர்களை நாடி வந்துகொண்டிருக்கின்றன. 
காட்டில்‌ குருதியுண்ணும்‌ சிற்றுயிரிகள்‌ விலங்குகளை 
நாடி வருவதுபோல. மானுடர்‌ இன்றி அவை இல்லை. 
அல்லது தெய்வத்தை நாடும்‌ மானுடர்‌ போலவா? 
மனிதர்கள்‌ இக்கருவிகள்‌ இல்லாமல்‌ இருக்க இயலுமா 
என்ன? அவர்களுடைய கைகள்‌ ஏற்கெனவே 
அவர்களிடமிருந்து பிரிந்து கருவிகளாக மாறி எங்கும்‌ 
பரவிவிட்டன. கைகளிலிருந்து அத்தனை கருவிகளும்‌ 
சென்ற பிறகு அங்கிருப்பது இரு தசைத்துண்டுகள்தான்‌. 
அவற்றால்‌ எதையும்‌ ஆற்ற முடியாது. அவற்றுக்கு 
மீண்டும்‌ அத்தனை ஆற்றலும்‌ அக்கருவிகளின்‌ வடிவாக 
திரும்பி வந்தாகவேண்டும்‌. 


அவன்‌ அங்கு கிடந்த ஒரு பொருளை பார்த்தான்‌. அது 
என்ன என்று புரியவில்லை. தேர்‌ நகர்ந்து 
சென்றபின்னர்தான்‌ அது மண்ணை ஆழக்குத்தி 
விதைகளை மண்ணுக்குள்‌ இடுவதற்கான 
உட்குடைவான நீண்ட கூம்புவடிவ இரும்புக்கழி என்று 
தெரிந்தது. காடு வளர்ப்பதற்குரியது. இங்கு எவர்‌ 
விதைகளை இடுகிறார்கள்‌ என்று எண்ணினான்‌. 
ஆனால்‌ இங்கும்‌ மனிதர்கள்‌ விதைகளை நட்டு 
வளர்த்துவிட்டுத்தான்‌ செல்வார்கள்‌. அவர்கள்‌ 
சென்றபின்‌ இம்மரங்கள்‌ இங்கே எழுந்து நின்றிருக்கும்‌. 
ஒருவேளை இன்னும்‌ பல தலைமுறைகளுக்கு எவரும்‌ 
இந்தப்‌ படித்துறைகளில்‌ வராமலாவார்கள்‌. இந்த 


மரங்கள்‌ இவர்கள்‌ நின்ற தடங்களுக்கு மேல்‌ முளைத்து 
வளர்ந்து இவர்களின்‌ சுவடுகளை இல்லாமலாக்கும்‌. 


அவன்‌ மரங்களை நோக்கிக்கொண்டு சென்றான்‌. பிரதீபர்‌ 
நட்ட இந்த ஓங்குமரங்களுக்கு அடியில்‌ நிகழ்ந்தது இந்த 
பலிக்கொடை. அந்த மரங்களின்‌ விதைகள்‌ போலும்‌ 
இவை. இறப்பின்‌ கணத்தில்கூட ஒரு விதையை நடாமல்‌ 
மனிதனால்‌ அகன்று செல்ல இயலவில்லை. என்ன 
எண்ணிக்கொண்டிருக்கிறோம்‌ என்று அவன்‌ 
தன்னைத்தானே வியந்தான்‌. எதை எண்ணவேண்டுமோ 
அதை தவிர்த்து பிறிதொன்றை எண்ணுவது 
அவனுடைய இயல்பு. ஒருவேளை மானுட இயல்பே 
அதுவாக இருக்கலாம்‌. சுழன்று சுழன்று 
மையப்புள்ளியை அணுகுவதே உள்ளத்தின்‌ வழியாக 
இருக்கிறது. நேராகச்‌ சென்று தொடுவதற்கு அச்சம்‌. 
அல்லது தயக்கம்‌. 


அல்ல, அதற்கப்பால்‌ ஒன்று. நேராக சென்று 
தொடுவதென்பது அதை எதிர்கொள்வதுதான்‌. 
அறியாததை எதிர்கொள்ள இயலாது. எதிர்கொள்ள 
முடியாதவற்றை நோக்கி சென்றாக வேண்டியிருக்கிறது. 
சுழன்று சுழன்று, தன்னந்தனியாக, ஒவ்வொன்றையும்‌ 
பிறிதொன்றாக ஆக்கிக்கொண்டு, ஒவ்வொரு 
கணத்தையும்‌ உந்தி பின்னிழுத்துக்கொண்டு, தவிர்க்க 
முடியாமல்‌ தன்னை ஒப்படைத்துக்கொண்டு 
சென்றுகொண்டே இருக்கிறோம்‌. சாவை மட்டுமல்ல. 
துயரை மட்டுமல்ல. இன்மையை மட்டுமல்ல. வாழ்வை, 
இனியவற்றை, மெய்மையைக்கூட அப்படித்தான்‌ 
அணுகுகிறோம்‌. 


அவன்‌ தொலைவிலேயே திருதராஷ்டிரரின்‌ குடிலை 
கண்டான்‌. அங்கு எவருமில்லை என்று 
முதற்கணத்திலேயே தோன்றியது. அங்கு காவலர்கள்‌ 
நின்றிருந்த முறைதான்‌ அவ்வண்ணம்‌ காட்டியது. 
சஞ்சயன்‌ குடிலுக்குள்ளிருந்து வெளிவந்து அணுகும்‌ 
தேரை நோக்கியபடி நின்றான்‌. தேர்‌ சென்று நின்றதும்‌ 
யுதிஷ்டிரன்‌ முன்பக்கம்‌ வழியாக பாய்ந்திறங்கி 
சஞ்சயனை நோக்கி ஓடினார்‌. தன்‌ மேலாடையை 
அள்ளிச்‌ சுழற்றி தோளிவிட்டபடி சஞ்சயனை அணுகி 
உரத்த குரலில்‌ “தந்தை எங்கே? தந்தையும்‌ அன்னையும்‌ 
எங்கே?” என்றார்‌. 


“அவர்கள்‌ நேற்று மாலையே அனைத்தும்‌ ஒருக்கி 


வைத்திருந்திருக்கிறார்கள்‌, அரசே. இன்று காலை சடங்கு 
முடிந்து வந்ததுமே உடனே கிளம்பிவிட்டார்கள்‌” 


என்றான்‌ சஞ்சயன்‌. “இன்று கிளம்பிவிட்டார்களா? 
கிளம்பப்போவதாகத்தானே அறிந்தேன்‌” என்று 
யுதிஷ்டிரன்‌ சொன்னார்‌. “அவர்கள்‌ நான்‌ இங்கே 
வருவதற்கு முன்னரே கிளம்பிவிட்டிருக்கிறார்கள்‌, அரசே. 
சடங்கு முடிவதற்காக காத்திருந்திருக்கிறார்கள்‌” என்று 
சஞ்சயன்‌ சொன்னான்‌. “அவர்கள்‌ இங்கிருந்து எந்தப்‌ 
பொருளையும்‌ எடுத்துக்கொள்ளவில்லை. வண்டியில்‌ 
நேரே சென்று ஏறி அமர்ந்து செல்க என்று 
ஆணையிட்டிருக்கிறார்கள்‌.” 


யுதிஷ்டிரன்‌ இரு கைகளையும்‌ தளரவிட்டு 
நெடுமூச்செறிந்தார்‌. தளர்ந்த குரலில்‌ “நெடுந்தொலைவு 
சென்றிருப்பார்களா?” என்றார்‌. “ஆம்‌, அவர்கள்‌ செல்லும்‌ 
விசையில்‌ நெடுந்தொலைவு சென்றிருப்பதற்கே வாய்ப்பு” 
என்றான்‌ சஞ்சயன்‌. “நான்‌ செல்கிறேன்‌. சென்று 
அவர்களை பார்க்கிறேன்‌. அவர்களிடம்‌ ஒரு 
சொல்லாவது நான்‌ சொல்லியாக வேண்டும்‌” என்றார்‌ 
யுதிஷ்டிரன்‌. சஞ்சயன்‌ உறுதியான குரலில்‌ “அரசே, 
அதற்கு உங்களுக்கு உரிமையில்லை. விட்டுச்‌ 
செல்பவர்களை தொடர்ந்து செல்வதென்பது மீறல்‌. 
மானுட நெறிகளுக்கும்‌ தெய்வ நெறிகளுக்கும்‌ 
எதிரானது” என்றான்‌. 


“நான்‌ என்ன செய்வேன்‌! என்ன செய்வேன்‌!” என்று 
யுதிஷ்டிரன்‌ கைகளை விரித்து சொன்னார்‌. “அவர்கள்‌ 
என்னை விட்டுச்‌ செல்கிறார்கள்‌. ஒவ்வொருவரும்‌ 
என்னை விட்டுச்‌ செல்கிறார்கள்‌!” என்றார்‌. “விட்டுச்‌ 
செல்வதே அவர்களுக்குரிய ஒரே வழி. முன்னரே அது 
முடிவெடுக்கப்பட்டுவிட்டது. அவர்கள்‌ எங்கு 
செல்லவேண்டுமோ அங்குதான்‌ செல்கிறார்கள்‌” என்றான்‌ 
சஞ்சயன்‌. “இனி அவர்களை பார்ப்பேனா? சஞ்சயா, இனி 
ஒருமுறையேனும்‌ அவர்களை பார்ப்பேனா?” என்றார்‌ 
யுதிஷ்டிரன்‌. சஞ்சயன்‌ “மீண்டும்‌ ஒருமுறை அவர்களை 
பார்ப்பீர்கள்‌” என்றான்‌. 


யுதிஷ்டிரன்‌ திகைப்புடன்‌ நோக்க சஞ்சயன்‌ 
“ஓராண்டுநிறைவு நீர்க்கடனுக்குப்‌ பின்னரே அவர்கள்‌ 
உயிர்‌ துறப்பார்கள்‌ என்று இங்கு கணித்து 
சொல்லப்பட்டிருக்கிறது” என்றான்‌. “எவர்‌ 
கணித்தார்கள்‌? எப்போது கணித்தார்கள்‌?” என்று உரக்க 
கேட்டார்‌ யுதிஷ்டிரன்‌. சஞ்சயன்‌ மறுமொழி 
சொல்லவில்லை. “சகதேவனா? அறிவிலி! இதை ஏன்‌ 
அவரிடம்‌ சொன்னான்‌?” என்று யுதிஷ்டிரன்‌ கூவினார்‌. 
“எங்கு சொல்லவேண்டும்‌ எப்படி சொல்லவேண்டும்‌ 
என்பதை அவர்‌ அறிவார்‌, நம்மைவிட” என்றான்‌ 


சஞ்சயன்‌. யுதிஷ்டிரன்‌ தளர்ந்து “ஆம்‌, அவன்‌ அறிவான்‌. 
அவனிடம்‌ கேட்கவேண்டும்‌. எனக்கான பொழுதென்ன 
என்று. நான்‌ இயற்றுவதற்கு என்ன உள்ளதென்று 
கேட்கவேண்டும்‌” என்றார்‌. 


சஞ்சயன்‌ “தாங்கள்‌ கேட்கப்போவதுமில்லை, கேட்டாலும்‌ 
அவர்‌ கூறப்போவதுமில்லை, அரசே” என்றான்‌. 
“தங்களுக்கு இன்னும்‌ நெடுந்தொலைவு இருக்கிறது.” 
திகைத்ததுபோல்‌ அவனை சிலகணங்கள்‌ நோக்கிவிட்டு 
யுதிஷ்டிரன்‌ “ஆம்‌” என்றார்‌. “நெடுந்தொலைவு 

சன்றிருப்பார்கள்‌” என்று தனக்குத்தானே 
சொல்லிக்கொண்டார்‌. “ஆம்‌ அரசே, நெடுந்தொலைவு 
சென்றிருப்பார்கள்‌” என்று சஞ்யனன்‌ சொன்னான்‌. 
“மீண்டும்‌ அவர்களை பார்க்கும்போது அவர்கள்‌ 
எவ்வண்ணம்‌ இருப்பார்கள்‌! நான்‌ எப்படி இருப்பேன்‌! 
ஓராண்டு! பன்னிரு மாதங்கள்‌, முந்நூற்று அறுபத்தாறு 
நாட்கள்‌!” 


“நீண்ட பொழுதுதான்‌, ஆனால்‌ ஒருகணப்பொழுதுக்கும்‌ 
நிகரானது அது” என்று சஞ்சயன்‌ சொல்லி 
புன்னகைத்தான்‌ யுதிஷ்டிரன்‌ அவனைப்‌ பார்த்தபின்‌ “நீ 
யார்‌? நீ ஏன்‌ இளைய யாதவரைப்‌ போலவே எப்போதும்‌ 
தோன்றுகிறாய்‌?” என்றார்‌. சஞ்சயன்‌ “அவருடைய ஒரு 
கூறு என்னில்‌ இருக்கிறதென்று கொள்ளலாம்‌” என்றான்‌. 
எண்ணியிராத கணத்தில்‌ நினைவுகூர்ந்து யுதிஷ்டிரன்‌ 
“அன்னை! அன்னையும்‌ கிளம்பிவிடக்கூடும்‌! விதுரரும்‌ 
அன்னையும்‌ கிளம்புவதற்குள்‌ அவர்களை பார்த்தாக 
வேண்டும்‌. அதற்காகவே கிளம்பினேன்‌” என்றபடி 
யுயுத்ஸுவிடம்‌ “கிளம்பு! கிளம்பு!” என்று தோளில்‌ தட்டி 
தன்‌ தேரை நோக்கி ஓடினார்‌. 


யுயுத்ஸு சஞ்சயனிடம்‌ “நீங்கள்‌ எப்போது 
கிளம்புகிறீர்கள்‌?” என்றான்‌. “இங்கிருந்து அனைவரும்‌ 
கிளம்புகையில்தான்‌. நான்‌ மீண்டும்‌ அஸ்தினபுரிக்கே 
வரத்தான்‌ எண்ணுகிறேன்‌. எனது கடன்‌ அங்குதான்‌ 
உள்ளது. பயிற்றுவித்தல்‌” என்றான்‌ சஞ்சயன்‌. “எதை 
பயிற்றுவிக்கச்‌ செல்கிறீர்‌? தாங்கள்‌ கற்ற 
அனைத்தையுமா?” என்று யுயுத்ஸு சொல்ல “இல்லை, 
குருக்ஷேத்ரத்தில்‌ கற்ற ஒவ்வொரு சொல்லையும்‌ 
மறக்கவே விழைகிறேன்‌. தொடக்கநிலை 
மாணவர்களுக்கு எழுத்தறிவித்தல்‌ அன்றி எவருக்கும்‌ 
எதுவும்‌ கற்றுக்கொடுக்கக்‌ கூடாது என்று முடிவு 
செய்திருக்கிறேன்‌” என்றான்‌. 


“தாங்கள்‌ அடைந்தவை, அறிந்தவை...” என்று யுயுத்ஸு 


சொல்ல “அவற்றுக்கு எப்பொருளுமில்லை. அதை 
உணரவே எனக்கு இத்தனை பொழுதாகியிருக்கிறது. 
நான்‌ இனி ஒருபோதும்‌ ஒரு சொல்லையும்‌ திரும்பிப்‌ 
பார்க்கப்போவதில்லை” என்றான்‌ சஞ்சயன்‌. “நேற்று 
இவ்வெண்ணம்‌ எழுந்தது. இன்று நீர்க்கடன்‌ முடிந்தபோது 
முதற்சொல்லை மறக்கவேண்டும்‌ என்று எண்ணினேன்‌. 
முதற்சொல்லை மறந்தும்விட்டேன்‌. இனி ஒவ்வொரு 
சொல்லாக” என்றான்‌. “முதற்சொல்‌ எது?” என்று யுயுத்ஸு 
கேட்க சஞ்சயன்‌ புன்னகைத்தான்‌. 


தேரில்‌ ஏறி அமர்ந்து யுதிஷ்டிரன்‌ “வருக! என்ன 
செய்கிறாய்‌ அங்கே?” என்றார்‌. மேலும்‌ ஏதோ கேட்க 
எண்ணிய யுயுத்ஸு கை தாக்கி பின்‌ அதை தவிர்த்து 
“நன்று! வருகிறேன்‌” என்றபின்‌ யுதிஷ்டிரனின்‌ தேரை 
நோக்கி ஓடினான்‌. 


யுதிஷ்டிரன்‌ தனக்குத்தானே என புலம்பிக்கொண்டே 
இருந்தார்‌. “அன்னை அங்கிருக்க வேண்டும்‌. 
தெய்வங்களே, அன்னை அங்கிருக்க வேண்டும்‌. 
அன்னை அங்கிருக்க வேண்டும்‌.” யுயுத்ஸு 
அச்சொற்களிலிருந்தே ஒன்றை உணர்ந்தான்‌. 
அவருக்குள்‌ எங்கோ ஓர்‌ எண்ணம்‌ அன்னையும்‌ 
அங்கிருக்கமாட்டார்கள்‌ என்று சொல்கிறது. அதை 
அவனும்‌ அறிவான்‌. அவர்கள்‌ எவரும்‌ ஒருகணம்கூட 
இங்கு தங்கியிருக்கக்‌ கூடாதென்ற முடிவில்‌ முன்னரே 
இருந்திருக்கிறார்கள்‌. அவர்கள்‌ கிளம்புவதற்கு இங்கு 
எந்தத்‌ தடையும்‌ இல்லை. கிளம்புவதற்குத்‌ தடையாக 
இருப்பவை இங்குள்ள மானுடர்‌, இங்குள்ள பொருட்கள்‌. 


ஆம்‌, பொருட்கள்‌. அவன்‌ திரும்பி குடில்நிரைகளுக்கு 
வெளியே எடுத்துப்‌ போடப்பட்ட பல நூறு பொருட்களை 
பார்த்துக்கொண்டு போனான்‌. இங்கிருக்கும்‌ இத்தனை 
பொருட்களாலும்‌ கட்டப்பட்டிருக்கிறோம்‌. ஒவ்வொரு 
பொருளையாக இவற்றை துறப்பதற்குள்‌ வாழ்வு 
முடிந்துவிடுகிறது. ஒரு பொருளை வாழ்க்கையில்‌ 
துறப்பதென்பது எவ்வளவு பெரிய நகர்வு! ஒன்றை 
துறப்பது என்பது முற்றிலும்‌ தன்னை உடைத்து 
மறுவார்ப்பு செய்வதென்றே தோன்றுகிறது. நீர்ப்பலி 
அளிக்கையில்‌ ஏதேனும்‌ ஒன்றை துறக்கும்படி 
சொல்கிறார்கள்‌. அவன்‌ அகம்‌ திடுக்கிட்டான்‌. 
அவ்வெண்ணத்தை அகற்ற எண்ணினான்‌. ஆனால்‌ 
அதைச்‌ சார்ந்தே அகச்சொல்‌ பெருகி ஓடியது. 


ஒரு பொருளை, ஓர்‌ உறவை. துறந்துவிடுங்கள்‌ என்று 
கூறப்படுகையில்‌ மானுடர்‌ திகைக்கிறார்கள்‌. எதைத்‌ 


துறப்பதென்று நெஞ்சால்‌ துழாவுகிறார்கள்‌. ஒவ்வொரு 
பொருளையும்‌ தொட்டுத்‌ தொட்டு அவை தேவை என்று 
எண்ணி தவிக்கிறார்கள்‌. பயனற்ற ஒரு பொருளும்‌ 
தன்னைச்‌ சூழ்ந்து இல்லை என்பதை உணர்கிறார்கள்‌. 
இனி ஒருபோதும்‌ இல்லை என்று உணர்ந்தால்‌ அத்துறப்பு 
மேலும்‌ ஆற்றல்‌ கொள்கிறது. இனி ஒருபோதும்‌ 
இல்லாததைப்போல்‌ பேருருக்கொள்வது, முடிவிலியைச்‌ 
சென்று தொடுவது பிறிதில்லை. மிக எளிதான ஒன்றை 
சொல்லும்பொருட்டு எண்ணி எண்ணி கீழிறங்கி 
கீழிறங்கி செல்கிறார்கள்‌. பிடிக்காத காய்கறிகள்‌. 
முற்றிலும்‌ பயனற்ற பொருட்கள்‌. என்றோ 
மறந்துபோனவை. எப்போதுமே தொட்டிராதவை. 
எண்ணிக்கூட நோக்காது எங்கோ கிடந்தவை... 


னால்‌ அவற்றைச்‌ சொன்ன அக்கணமே அவை பெருகி 

சைசூழ நின்றிருக்கின்றன. கொடுந்தெய்வமென 
பதினாறு கைகளும்‌ அருள்‌ விழிகளும்‌ கொண்டு 
வழிமறிக்கின்றன. கணம்‌ திரும்பி கொடும்‌ சிரிப்புடன்‌ 
வான்‌ நிறைக்கின்றன. பின்னர்‌ அவற்றின்‌ நிழலில்‌ 
வாழ்கிறார்கள்‌. எண்ணி எண்ணி ஏங்கி விழிநீர்‌ 
உகுக்கிறார்கள்‌. நாளில்‌ நூறு முறை சென்று தொட்டு 
மீள்கிறார்கள்‌. விழிப்பென்பது அதன்‌ நினைவே என 
வாழ்வு கடத்துகிறார்கள்‌. விடுவது எளிதல்ல. விடுவது 
எனில்‌ அனைத்தையும்‌ விடவேண்டும்‌. ஒன்றை 
விடுவதைப்போல்‌ அறிவின்மை வேறில்லை. ஒன்றை 
மட்டும்‌ விட்டவரென எவரேனும்‌ உண்டா? 


விட்டவர்கள்‌ உதிர்ந்தவர்கள்‌. சுவரிலிருந்து பல்லி 
உதிர்வதுபோல. தான்‌ பற்றிய சுவர்‌ தன்னைப்‌ 
பற்றியிருப்பதாக எண்ணியிருக்கும்‌ எளிய சிற்றுயிர்கள்‌. 
உதிர்ந்தவர்கள்‌ ஆழ்ந்திறங்கி அகல்கிறார்கள்‌. 
ஒருபோதும்‌ மீள இயல்வதில்லை. ஏனெனில்‌ அது 
அடியிலா ஆழம்‌. அல்ல, மேலெழுந்துகொண்டே 
இருக்கிறார்கள்‌. அவன்‌ நீள்மூச்செறிந்து 
அசைந்தமர்ந்தான்‌. வண்டி நின்றுகொண்டே 
இருப்பதுபோலத்‌ தோன்றியது. யுதிஷ்டிரன்‌ வண்டியின்‌ 
கழியை இரு கைகளாலும்‌ இறுகப்‌ பற்றியிருந்தார்‌. வண்டி 
வானில்‌ பறப்பது போலவும்‌ அவர்‌ அதில்‌ 
தொங்கிக்கிடப்பது போலவும்‌. 


எத்தனை பொருட்கள்‌! சாவுக்கடன்‌ முடிக்க வந்த இடம்‌, 
ஆனால்‌ எத்தனை மகிழ்வுப்பொருட்கள்‌! 
சாய்வுத்திண்டுகள்‌, மென்மரத்‌ தலையணைகள்‌, 
அமர்ந்துண்ணும்‌ வண்ணப்பாய்கள்‌, நறுமணப்‌ 
புகையூட்டும்‌ துளைச்சட்டிகள்‌... ஒப்பனைப்பொருட்கள்‌! 


சுண்ணச்சிமிழ்கள்‌, அணிப்பேழைகள்‌, 
துணிப்பெட்டிகள்‌. அப்பொருட்கள்‌ அனைத்தும்‌ 
தனக்குத்‌ தேவை என்று அவன்‌ உணர்ந்தான்‌. ஒன்றைக்‌ 
கூட தன்னால்‌ துறக்க இயலாது. இதோ தனித்துக்‌ கிடக்கும்‌ 
இந்தச்‌ சிறு மண்கலத்தை இனி ஒருபோதும்‌ 
நோக்கலாகாது, எண்ணலாகாது என்று என்னால்‌ 
முடிவெடுக்க இயலுமா? அவன்‌ 
புன்னகைத்துக்கொண்டான்‌. 


பொருள்‌ என இவற்றுக்கு எப்படி பெயர்‌ வந்தது? 
பொருண்மை கொண்டவை என்பதனால்‌. உட்பொருள்‌ 
என்பது பொருண்மையின்மை. இவை பொருதுகின்றன. 
சித்தத்துடன்‌, இருத்தலுடன்‌. பொருட்களென இப்புவியை 
நிறைப்பது யார்‌? மானுடன்‌ சமைத்த பொருட்களின்‌ 
பெருவெளி. அதைச்‌ சூழ்ந்து தெய்வங்கள்‌ சமைத்த 
பொருட்கள்‌. பொருட்களை மானுடனுக்கு காவல்‌ 
நிறுத்தியிருக்கின்றன தெய்வங்கள்‌. 
சிறையிட்டிருக்கின்றன அவனை. இல்லை. 
வெற்றுவெளியிலிருந்து பொருட்களால்‌ அவனை 
காக்கின்றன. தன்னால்‌ பொருள்கொள்ளத்தக்க 
பொருட்கள்‌ இல்லா வெளியில்‌ எவரேனும்‌ வாழ இயலுமா 
என்ன? 


குந்தியின்‌ குடிலை நெருங்குவதற்குள்ளாகவே 
தெரிந்துவிட்டது, அங்கே எவருமில்லை என்று. வாயிலில்‌ 
குந்தியின்‌ சேடி பத்மை நின்றிருந்தாள்‌. யுதிஷ்டிரன்‌ 
தேருக்குள்ளேயே அமர்ந்து தன்‌ தலையை முழங்காலில்‌ 
வைத்து விசும்பினார்‌. யுயுத்ஸு அவரைப்‌ பார்த்துவிட்டு 
இறங்கி பத்மை அருகே சென்று “பேரரசி?” என்றான்‌. 
“பேரரசி கிளம்பிச்‌ சென்றுவிட்டிருக்கிறார்‌. என்னிடமும்‌ 
கூறவில்லை. நான்‌ பேரரசிக்குரிய உணவுடன்‌ வந்தபோது 
இங்கு எவருமில்லை. எவரிடம்‌ சென்று கேட்பதென்று 
தெரியவில்லை. காவலரிடம்‌ கேட்டேன்‌. சற்று 
முன்னர்தான்‌ படகில்‌ விதுரரும்‌ பேரரசியும்‌ 
ஏறிக்கொண்டதாக சொன்னார்கள்‌. படகு 
நெடுந்தொலைவு சென்றிருக்கும்‌. எவரிடம்‌ சென்று 
சொல்வது என்று அறியாமல்‌ இங்கு திகைத்து 
நின்றிருக்கிறேன்‌” என்றாள்‌. 


கை வீசி அவளை விலக்கிவிட்டு யுயுத்ஸு திரும்பி வந்து 
தேர்‌ அருகே நின்றான்‌. “என்ன? அன்னை 
எங்கிருக்கிறார்‌?” என்று யுதிஷ்டிரன்‌ கேட்டார்‌. “முன்னரே 
கிளம்பிச்‌ சென்றுவிட்டிருக்கிறார்கள்‌. அங்கு நாம்‌ 
நீர்க்கடன்‌ முடித்துக்கொண்டிருக்கையிலேயே படகில்‌ 
ஏறிவிட்டிருக்கிறார்கள்‌” என்றான்‌ யுயுத்ஸு. “நானும்‌ 


அதை கணிக்கவில்லை. நிகழ்வை முடிப்பதிலேயே என்‌ 
எண்ணம்‌ இருந்தது.” யுதிஷ்டிரன்‌ “எவரிடமும்‌ 
சொல்லாமல்‌, எப்பொருளையும்‌ எடுக்காமல்‌... 
அல்லவா?” என்றார்‌. உடைந்த குரலில்‌ 
“ஒவ்வொருவராலும்‌ அது இயல்கிறது. என்னால்‌ 
இயலவில்லை. எப்போதுமே இயலுமென்று தோன்றவும்‌ 
இல்லை” என்றார்‌. 


யுயுத்ஸு பேசாமல்‌ நின்றான்‌. யுதிஷ்டிரன்‌ எண்ணியிராத 
கணத்தில்‌ கடும்‌ சினத்துடன்‌ “ஆம்‌ என்று உரைக்கிறாய்‌ 
அல்லவா? என்னால்‌ துறக்கவே முடியாதென்று 
நினைக்கிறாய்‌ அல்லவா?” என்றார்‌. அவன்‌ வெறுமனே 
நோக்க “உன்னுள்‌ என்னை நோக்கி இளிவரல்‌ 
உரைக்கிறாய்‌ அல்லவா? சொல்‌!” என்றார்‌. யுயுத்ஸு அவர்‌ 
முகத்தை பார்த்தபடி பேசாமல்‌ நின்றான்‌. “நான்‌ இங்கு 
அனைத்திலும்‌ பற்றுகொண்டவன்‌ என்கிறாய்‌. இவை 
அனைத்துக்குமாக வாழ்பவன்‌ என்கிறாய்‌. இல்லையா?” 
என்றார்‌ யுதிஷ்டிரன்‌. யுயுத்ஸு உறுதியான குரலில்‌, அவர்‌ 
விழிகளை நோக்கி “ஆம்‌” என்றான்‌. 


யுதிஷ்டிரன்‌ திகைத்து கைநடுங்க வாய்திறந்திருக்க 
அவனை ஒருகணம்‌ பார்த்துவிட்டு மீண்டும்‌ விம்மி 
அழுதபடி தன்‌ தலையை முழங்காலில்‌ 
வைத்துக்கொண்டார்‌. யுயுத்ஸு தேர்ப்பாகனிடம்‌ 
திரும்பிச்செல்வோம்‌ என்று கை காட்டினான்‌. தேர்‌ சகட 
ஓசையுடன்‌ பலகைகளின்மேல்‌ சென்றது. செல்லும்‌ 
வழியெங்கும்‌ பயணத்துக்கான அனைத்தும்‌ 
ஒருங்கியிருந்தன. அரசியர்‌ பலர்‌ முற்றங்களில்‌ 
நின்றிருந்தனர்‌. கங்கையில்‌ மீன்கூட்டங்கள்‌ என 
படகுகள்‌ செறிந்திருந்தன. 


அவர்கள்‌ மீண்டும்‌ அவையை அடைந்தபோது 
அவர்களைக்‌ காத்து சகதேவன்‌ குடில்‌ வாயிலில்‌ 
நின்றிருந்தான்‌. யுயுத்ஸு தேரிலிருந்து இறங்கி 
சகதேவனின்‌ அருகணைந்ததும்‌ அவன்‌ “அன்னையும்‌ 
பேரரசரும்‌ சென்றுவிட்டார்கள்‌ என்று அறிந்தேன்‌” 
என்றான்‌. “ஆம்‌” என்று யுயுத்ஸு சொன்னான்‌. சகதேவன்‌ 
“காசிநாட்டு அரசியர்‌ கிளம்பவிருக்கிறார்கள்‌ என செய்தி 
வந்தது” என்றான்‌. “அவர்களை அரசர்‌ வழியனுப்பி 
வைக்கவேண்டும்‌ அல்லவா?” என்று யுயுத்ஸு 
சொன்னான்‌. “வேண்டியதில்லை என்று அவர்கள்‌ 
கூறிவிட்டார்கள்‌. இங்கிருந்து ஒரு சொல்லும்‌ எஞ்சாமல்‌ 
கிளம்பவேண்டும்‌ என்பது அவர்களுடைய எண்ணம்‌. 
ஆகவே எந்த முறைமையும்‌ தேவையில்லை, எவரும்‌ 
உடன்‌ வரலாகாது என்று காசிநாட்டரசி 


கொடுக்கப்பட்டது. காய்கறிகளை கிருபி 
குடிலுக்குப்பின்னால்‌ பயிரிட்டுக்கொண்டாள்‌. 


“பணமிருப்பது வணிகர்களிடமும்‌ ஷத்ரியர்களிடமும்‌ 
மட்டும்தான்‌” என்று கிருபி சொன்னாள்‌. “அவர்களிடம்‌ 
கேட்டுப்பாருங்கள்‌. பதினெட்டுவருடங்களாக இந்த 
ஊரில்‌ தனுர்வேதம்‌ கற்பிக்கிறீர்கள்‌. உங்களிடம்‌ கற்று 
வளர்ந்தசிலரும்‌ இங்கிருக்கிறார்கள்‌.” ஒவ்வொரு 
முகமாக துரோணரின்‌ சிந்தையில்‌ ஓடியது. கிருபி 
மீண்டும்‌ எதையோ சொல்லத்தொடங்குவதற்குள்‌ அவர்‌ 
இறங்கி இருளில்‌ நடந்தார்‌. அஸ்வத்தாமன்‌ ஓடி 
அவருடன்‌ வந்து சேர்ந்துகொண்டான்‌. 


அஸ்வத்தாமன்‌ “தந்தையே, எனக்கு கதாயுதப்பயிற்சியை 
எப்போது தொடங்குவீர்கள்‌?” என்றான்‌. துரோணர்‌ 
“உன்னால்‌ கதாயுதத்தை தூக்கமுடியாதே...” என்றார்‌. 
“பெரிய மாணவர்கள்‌ அனைவருமே வீட்டில்‌ பால்‌ 
குடிக்கிறார்கள்‌. ட னத்‌ அவர்களின்‌ தசைகள்‌ 
விரைவாக வளர்கின்றன. என்னிடம்‌ ஜெயசேனன்‌ 
அவன்‌ நாளும்‌ மும்முறை பால்‌ அருந்துவதாகச்‌ 
சொன்னான்‌” என்றபடி அஸ்வத்தாமன்‌ அவருடன்‌ ஓடி 
வந்தான்‌. “நான்‌ கேட்டேன்‌, பசு இரண்டுமுறைதானே பால்‌ 
கறக்கும்‌ என்று. அவன்‌ அதற்கு போடா என்‌ வீட்டில்‌ ஐந்து 
பசுக்கள்‌ இருக்கின்றன என்றான்‌.” 


அஸ்வத்தாமனின்‌ அகம்‌ முழுக்க பால்‌ பற்றிய 
எண்ணங்களே இருந்தன. துரோணர்‌ பேச்சை 
வேறுதிசைநோக்கி கொண்டுசென்றார்‌. “கதை 
தோளுக்குரிய படைக்கலம்‌. வாள்‌ கைக்குரியது. வில்லோ 
கண்ணுக்குரியது. தோளைவிட கையை விட 
விரைவானது கண்‌. ஆகவேதான்‌ வில்லேந்தியவனே 
வெல்லற்கரியவன்‌ எனப்படுகின்றான்‌.” அஸ்வத்தாமா 
அவரது கைகளைப்‌ பற்றிக்கொண்டான்‌. 
“படைக்கலநூல்களில்‌ தனுர்வேதம்‌ மட்டுமே 
வேதங்களுக்கு நிகரானது. ஏனென்றால்‌, 
விராடபுருஷனின்‌ விழிகளாக விளங்குபவை வேதங்கள்‌. 
தனுர்வேதம்‌ மானுடவிழிகளில்‌ தொடங்கி பரமனின்‌ 
விழிகளைப்‌ பேசும்‌ நூல்‌.” 


குருகுலத்தில்‌ காலைப்பயிற்சிகள்‌ முடிந்தபின்‌ சிறுவர்கள்‌ 
துரோணரை வணங்கி விற்களை ஆயுதசாலைக்குள்‌ 
அடுக்கிவிட்டு விடைபெற்றனர்‌. தன்‌ சால்வையை உதறி 
சீர்ப்படுத்தி அணிந்துகொண்டு அவரும்‌ அவர்களைத்‌ 
தொடர்ந்து ஊருக்குள்‌ நுழைந்தார்‌. அவர்‌ ஊருக்குள்‌ 
செல்வது குறைவாதலால்‌ எதிரே வந்தவர்கள்‌ விழிகளில்‌ 


ஆணையிட்டிருக்கிறார்‌. நானே படகுகளுக்கு 
ஆணையிட்டுவிட்டு இங்கு வந்தேன்‌. இன்னும்‌ சற்று 
பொழுதில்‌ அவர்கள்‌ கிளம்பிவிடுவார்கள்‌” என்றான்‌ 
சகதேவன்‌. 


பெருமூச்சுடன்‌ யுயுத்ஸு “நன்று” என்றபின்‌ தேரிலிருந்து 
தளர்ந்த தோள்களுடன்‌ இறங்கிய யுதிஷ்டிரனை 
பார்த்தான்‌. யுதிஷ்டிரன்‌ மெல்ல நடந்து அவனருகே வந்து 
“மஞ்சத்தை போடு. என்னால்‌ அமர்திருக்கவே இயலாது 
என்று தோன்றுகிறது” என்றார்‌. சகதேவன்‌ “தெளம்யர்‌ 
என்னிடம்‌ அஸ்தினபுரிக்குள்‌ நாம்‌ நகர்நுழைவதற்கான 
நாள்‌ நோக்கும்‌ பொருட்டு ஆணையிட்டார்‌” என்றான்‌. 
“நோக்கிவிட்டாயா?” என்றார்‌. “ஆம்‌, நாம்‌ நாளை காலை 
இங்கிருந்து கிளம்புகிறோம்‌. அஸ்தினபுரிக்குள்‌ சென்று 
சேரும்‌ பொழுதை இரண்டுநாட்களாக 
ஆக்கிக்கொள்ளலாம்‌. நாளை மறுநாள்‌ அந்தியில்‌ 
நற்பொழுது. நாம்‌ நகர்‌ நுழையலாம்‌” என்றான்‌. “ஆவன 
செய்‌” என்பதுபோல்‌ யுதிஷ்டிரன்‌ கைகாட்டினார்‌. 


யுயுத்ஸு சகதேவனிடம்‌ “இங்கிருந்து அனைவருமே 
கிளம்புவதுபோல அல்லவா?” என்றான்‌. “ஆம்‌, 
இங்கிருந்து இளவரசியர்‌ ஒவ்வொருவரும்‌ தங்கள்‌ 
நாடுகளுக்கு கிளம்பிச்‌ செல்கிறார்கள்‌. எவருக்கும்‌ எந்த 
முறைமையும்‌ தேவையில்லை. நீத்தாரில்லம்‌ நீங்குவது 
என்பது சொல்லின்றியே நிகழவேண்டும்‌ என்று நெறி 
உள்ளது என்றார்‌ தெளம்யர்‌. நாமும்‌ சொல்லின்றியே 
நீங்க வேண்டும்‌. நாம்‌ சென்ற பிறகு இங்கு எஞ்சியிருக்கும்‌ 
வெறுமையை திரும்பிப்‌ பார்க்கலாகாது. திரும்பிப்‌ 
பார்த்தவர்கள்‌ மீண்டும்‌ வர நேரும்‌ என்கிறார்கள்‌” 
என்றான்‌ சகதேவன்‌. 


கோணலாக புன்னகைத்து “ஆனால்‌ ஒவ்வொரு கணமும்‌ 
இங்கு திரும்பி வந்துகொண்டேதான்‌ இருப்போம்‌” 
என்றான்‌. யுயுத்ஸு ஒரு சிறு திடுக்கிடலை அடைந்தான்‌. 
ஆனால்‌ ஒன்றும்‌ சொல்லவில்லை. 

[1ாவ2வ]யுயுத்ஸு கிளம்புவதற்கான பொழுதையும்‌ 
சகதேவன்‌ குறித்துக்‌ கொடுத்திருந்தான்‌. அந்தப்‌ 
பொழுதை அடைவதற்குள்‌ செய்து முடிக்க வேண்டிய 
பணிகளென ஓர்‌ அட்டவணையை யுயுத்ஸு கரியால்‌ 
பலகையில்‌ எழுதி வைத்திருந்தான்‌. செய்யச்‌ செய்ய 
ஒவ்வொன்றாக ஈரத்துணியால்‌ தொட்டு அழித்தான்‌. 

னால்‌ மேலும்‌ மேலும்‌ புதிய பணிகளை அழித்த 
இடத்திலேயே எழுத வேண்டியிருந்தது. செயல்கள்‌ பெருகி 
அங்கே எழுதத்தொடங்கியதைவிட இருமடங்குச்‌ 
செயல்கள்‌ எஞ்சியிருந்தன. 


முக்தவனத்திலிருந்து கிளம்புவது அங்கு வந்து 
சேர்வதைவிட பெரிய அலுவலாக இருந்தது. அங்கு 
வந்தபோது ஒவ்வொருவரும்‌ தனித்தனியாக வந்தனர்‌. 
பலநாட்கள்‌ புலரி முதல்‌ அந்தி வரை ஒவ்வொருவராக 
வந்து சேர்வதற்கான ஒருக்கங்கள்‌ நடந்துகொண்டே 
இருந்தன. வந்து இறங்குபவர்களை வரவேற்று 
அவர்களுக்குரிய குடில்களில்‌ சேர்ப்பது, அவர்கள்‌ 
ஒருவரை ஒருவர்‌ சந்திப்பதற்கும்‌ அவர்களுக்குரிய 
வைதிகச்சடங்குகளையும்‌ குலச்சடங்குகளையும்‌ 
செய்வதற்கும்‌ ஒருக்கங்களை அமைப்பது என. 
ஒவ்வொருவருக்கும்‌ அவரவர்களுக்குரிய முறைமைகள்‌ 
இருந்தன. குலமுறைமைகள்‌, மூப்புமுறைமைகள்‌, 
சடங்குமுறைமைகள்‌. 


ஒவ்வொரு நாளும்‌ அவை ஒன்றுடன்‌ ஒன்று 
முரண்பட்டன. முதற்சடங்கைச்‌ செய்ய அகவை குறைந்த 
ஒருவர்‌ வருவாரென்றால்‌ அகவை மூத்தவரை என்ன 
செய்வது என்ற ஐயம்‌ எழுந்தது. அவர்‌ அகவை 
மூத்தவரை வணங்கிவிட்டுச்‌ செல்லலாம்‌ என விதுரர்‌ 
வகுத்தார்‌. குலச்சடங்குகள்‌ வைதிகச்சடங்குகளுடன்‌ 
முரண்பட்டால்‌ அவற்றை வெவ்வேறு இடங்களில்‌ 
நடத்தலாம்‌ என்றார்‌. அரசகுடியினர்‌ தொல்குடிச்‌ 
சடங்குகளைச்‌ செய்யலாமா என்ற வினா எழுந்தபோது 
அதற்கு மட்டும்‌ அரசக்கணையாழியை கழற்றலாம்‌ 
என்றார்‌ தெளம்யர்‌. பல்லாயிரம்‌ வினாக்கள்‌, 
அவற்றுக்குரிய தீர்வுகள்‌. எல்லாவற்றுக்கும்‌ எங்கோ ஒரு 
செல்வழி இருந்தது. “நீருக்கும்‌ காற்றுக்கும்‌ எங்கும்‌ 


வழியுண்டு” என்றார்‌ தெளம்யர்‌. 


நீர்க்கடன்‌ முடித்துக்‌ கிளம்புகையில்‌ அனைவருமே ஒரே 
தருணத்தில்‌ எழுந்தனர்‌. ஆகவே எண்ணி நோக்க 
முடியாத அளவிற்கு இடர்கள்‌ நிறைந்ததாக 
விடைகொள்ளல்‌ மாறியது. கங்கை முழுக்க படகுகள்‌ 
நிரம்பி நின்றன. படகுத்துறைக்கு இளவரசியரின்‌ 
குழுவொன்று வரும்போது அவர்களை அழைத்துச்‌ 
செல்வதற்கான படகுகள்‌ கங்கையின்‌ நடுவொழுக்கில்‌ 
நின்றன. அவை படித்துறையில்‌ அணைய முடியாதபடி 
அங்கே பிற படகுகள்‌ தேங்கி நின்றன. 
அப்படகுகளுக்குரிய இளவரசிகள்‌ அப்போதும்‌ தங்கள்‌ 
குடில்களிலிருந்து கிளம்பாமல்‌ 
அலைமோதிக்கொண்மருந்தார்கள்‌. அவர்கள்‌ 
ஒவ்வொருவரும்‌ பிறிதொருவரை தேடினர்‌. 
தேடியவர்களை பிறர்‌ தேடினர்‌. 


யுயுத்ஸு மேலும்‌ மேலும்‌ காவலர்களை தெரிவு செய்து 
அவர்களை ஒருங்கிணைப்பவர்களாக மாற்றி 

ணைகளை பிறப்பித்தான்‌. “ஆணைகளை 
எழுதிக்கொள்ளுங்கள்‌. எங்கேனும்‌ எழுதி வையுங்கள்‌. 
ஒவ்வொன்றையும்‌ இயற்றி முடித்தபின்‌ அவற்றை 
அழியுங்கள்‌. இங்குள்ள செயலிறுக்கத்தில்‌ ஆணைகளை 
மறந்துவிடுவீர்கள்‌. எண்ணுக, மறக்கப்பட்ட ஒவ்வொரு 

ணையும்‌ பாறாங்கல்லென பிறிதொருவரின்‌ செயலை 
மறிக்கிறது! செய்யப்படாத செயல்களாலேயே 
அனைத்தும்‌ சிக்கலாகின்றன. செய்யப்பட்டவை நம்‌ 
கையிலிருந்து அகன்று நம்மை விடுவிக்கின்றன” என்று 
அவன்‌ மீள மீள கூறிக்கொண்டே இருந்தான்‌. 


அஸ்தினபுரிக்கு அவன்‌ கிளம்பவேண்டிய பொழுது 
வந்தபோது அவன்‌ செய்யத்தொடங்கிய செயல்களைவிட 
பலமடங்கு செயல்களை செய்துவிட்டிருந்தான்‌. 
பலமடங்குச்‌ செயல்கள்‌ எஞ்சியிருந்தன. மல்லநாட்டு 
அரசியர்‌ பலர்‌ கிளம்பவேண்டியிருந்தது. மச்சநாட்டு 
இளவரசிகள்‌ அப்போதும்‌ கிளம்பியிருக்கவில்லை. அங்கு 
ஒவ்வொருவரும்‌ பிறிதொருவராக உருமாறியிருந்தனர்‌. 
அச்சடங்குகள்‌ முடிவது வரை அச்சடங்கொன்றே 
அவர்களுக்கு பொருட்டாக இருந்தது. எவரும்‌ 
தங்களைப்பற்றி எண்ணியிருக்கவில்லை. சடங்குகள்‌ 
முடிந்தமை ஒவ்வொருவருக்கும்‌ ஓர்‌ அறிவுறுத்தலென 
மாறி வளைக்கப்பட்ட மூங்கில்‌ நிலைமீள்வதற்கான 
அறுபடல்‌ போலாகியது. ஒவ்வொருவரும்‌ அவர்கள்‌ 
எவரோ அவர்களாயினர்‌. 


அவர்கள்‌ தன்முனைப்பும்‌ தனி எண்ணங்களும்‌ 
கொண்டவர்களாயினர்‌. ஒவ்வொருவரும்‌ பிறருடன்‌ 
தங்களை ஒப்பிட்டனர்‌. தங்கள்‌ குல முறைகளும்‌ மூப்பு 
முறைகளும்‌ பேணப்படவேண்டுமென்று எதிர்பார்த்தனர்‌. 
மல்லநாட்டு இளவரசியர்‌ கிளம்பிய பின்னரே மச்சநாட்டு 
இளவரசியர்‌ கிளம்ப வேண்டுமென்பது முறை. ஆனால்‌ 
மச்சநாட்டு இளவரசிகளில்‌ ஏழுபேர்‌ முன்னரே படகுகளில்‌ 
கிளம்பிவிட்டிருந்தனர்‌. அச்செய்தி அறிந்த மல்லநாட்டு 
இளவரசியர்‌ தங்கள்‌ ஆடைகளைச்‌ சுருட்டி எறிந்துவிட்டு 
“எங்களுக்கு இங்கு எந்த ஒருக்கங்களும்‌ 
செய்யவேண்டியதில்லை. நாங்கள்‌ எங்கள்‌ நாட்டிலிருந்து 
வரும்‌ படகுகளில்‌ சென்றுகொள்கிறோம்‌. நாங்கள்‌ 
எவரையும்‌ நம்பி இல்லை” என்று கூவினர்‌. 


ஆசுர குலத்தைச்‌ சேர்ந்த இளவரசியர்‌ தனியாக கிளம்ப 
ஒருங்கு செய்யப்பட்டிருந்தது. அவர்களுடன்‌ ஷத்ரிய 
குடியைச்‌ சேர்ந்த இளவரசி ஒருத்தியின்‌ படகு 
கிளம்பவிருந்தது. அங்கு சென்ற பின்னரே தன்னுடன்‌ 
கிளம்புபவர்கள்‌ ஆசுர குலத்தவர்கள்‌ என்று புரிந்து 
“திருப்புக, படகை கரைசேருங்கள்‌! நான்‌ 
கிளம்பவில்லை. பின்னர்‌ தனியாக கிளம்புகிறேன்‌” 
என்று அவள்‌ கூச்சலிடத்‌ தொடங்கினாள்‌. படகு 
கரையணைய முடியாதபடி அடுத்த நிரை படகுகள்‌ 
வந்துவிட்டிருந்தன. அவற்றில்‌ ஏற்றப்படவேண்டிய 
பொருட்கள்‌ குடில்களிலிருந்து 
வந்துசேர்ந்திருக்கவில்லை. 


ஒவ்வொருவரையும்‌ யுயுத்ஸுவே சென்று தலைவணங்கி 
ஆறுதல்‌ கூறி பொறுத்தருளும்படி மன்றாடி 
கேட்கவேண்டியிருந்தது. பாண்டவர்கள்‌ எவருமே 
அவர்களை வழியனுப்ப வரக்கூடாதென்று 
நெறியிருந்தது. அந்தணர்கள்‌ முன்னரே கிளம்பிச்‌ 
சென்றுவிட்டிருந்தனர்‌. ஒவ்வொரு இடத்திலும்‌ யுயுத்ஸு 
முழுப்‌ பொறுப்பையும்‌ தான்‌ ஏற்றுக்கொண்டவனாகவும்‌ 
முழு இழிவையும்‌ தானே சூடிக்கொண்டவனாகவும்‌ 
தோன்றினான்‌. அவர்கள்‌ அவனை பாண்டவன்‌ என 
எண்ணி வசைபாடினர்‌. பாண்டவர்களுக்குரிய மதிப்பை 
வழங்க மறுத்தனர்‌. 


அவன்‌ கிளம்பும்பொழுது வந்துவிட்டதை ஏவலன்‌ வந்து 
சொன்னபோது முற்றிலும்‌ களைத்து கைகால்கள்‌ 
சோர்ந்து படித்துறையில்‌ நின்றிருந்தான்‌. இறுதி 
அணியின்‌ படகுகள்‌ கங்கை மேல்‌ 
அசைந்துகொண்டிருந்தன. அந்தி கடந்துவிட்டிருந்தது. 
“இன்னும்‌ அரை நாழிகையில்‌ தாங்கள்‌ 


கிளம்பவேண்டும்‌” என்று ஏவலன்‌ சொன்னதும்‌ “நன்று” 
என்று சொல்லி அவன்‌ திரும்பிப்பார்த்தான்‌. ஏவலர்‌ 
தலைவன்‌ சுஃப்ரனும்‌ முக்தனும்‌ அருகே வந்தனர்‌. 
அவர்களுக்குரிய ஆணைகளை விரைவாக 
சொல்லிக்கொண்டே நடக்க அவர்கள்‌ அவற்றை உளம்‌ 
பதித்தபடி பின்னால்‌ வந்தனர்‌. 


அவன்‌ குடில்‌ முன்‌ ஸ்ரீமுகர்‌ நின்றிருந்தார்‌. அவனைப்‌ 
பார்த்ததும்‌ ஓடிவந்து “எங்கு சென்றிருந்தீர்‌? அரசர்‌ 
தங்களை திரும்பத்‌ திரும்ப கேட்டுக்கொண்டிருக்கிறார்‌. 
தாங்கள்‌ கிளம்புவதற்கான பொழுதும்‌ முன்னரே 
வகுக்கப்பட்டுவிட்டதல்லவா?” என்றார்‌. “ஆம்‌” என்றான்‌ 
யுயுத்ஸு. “தாங்கள்‌ நீராடி ஆடைமாற்றி கிளம்புவதற்கு 
இனி பொழுதில்லை. இன்னும்‌ அரை நாழிகைகூட 
இல்லை. தாங்கள்‌ இறுதியாக அரசரைப்‌ பார்த்து 
விடைபெற்றுக்கொண்டுதான்‌ செல்லவேண்டும்‌” என்று 
ஸ்ரீமுகர்‌ சொன்னார்‌. ”படகில்‌ ஏறியதுமே 
யிலப்போகிறேன்‌. செல்லும்‌ வழியில்‌ ஓரிடத்தில்‌ இறங்கி 
நராமக்கொள்கிறேன்‌ என்றான்‌ யுயுத்ஸு. 


தன்‌ குடிலுக்குள்‌ சென்று இன்றியமையாத பொருட்களை 
மட்டும்‌ மரவுரியில்‌ கட்டி ஏவலனிடம்‌ அளித்து தேரில்‌ 
வைக்கும்படி சொல்லிவிட்டு ஸ்ர்முகருடன்‌ விரைந்து 
நடந்தான்‌. யுதிஷ்டிரனின்‌ குடில்‌ முகப்பில்‌ ஏவலர்கள்‌ 
அலைமோதிக்கொண்டிருந்தார்கள்‌. குடிலுக்குள்‌ 
நகுலனும்‌ அவரும்‌ மட்டும்‌ தனித்திருந்தார்கள்‌. 
யுதிஷ்டிரன்‌ புன்னைக்காய்‌ எண்ணை விளக்கை தன்‌ 
அருகே வைத்து அதன்‌ ஒளியில்‌ ஒரு சுவடியை வைத்து 
கூர்ந்து படித்துக்கொண்டிருந்தார்‌. அவன்‌ உள்ளே 
நுழைந்து தலைவணங்கியதும்‌ “ஆம்‌, நீ இன்று 
கிளம்பவேண்டுமல்லவா?” என்றார்‌. 


“ஆம்‌ மூத்தவரே, இன்று கிளம்புகிறேன்‌” என்றான்‌ 
யுயுத்ஸு. “நாங்கள்‌ நாளை காலை புலரியில்‌ 
கிளம்புகிறோம்‌ அல்லவா?” என்று அவர்‌ மீண்டும்‌ 
கேட்டார்‌. அதை பலமுறை கூறியிருந்தமையால்‌ யுயுத்ஸு 
ஒருகணம்‌ சலிப்படைந்து “ஆம்‌ மூத்தவரே, நாளை 
முற்புலரியில்‌ தாங்கள்‌ உடன்பிறந்தாருடன்‌ இங்கிருந்து 
கிளம்புகிறீர்கள்‌. அதன்‌ பின்னர்‌ பகல்‌ முடிவதற்குள்‌ 
ஏவலர்கள்‌ கிளம்புகிறார்கள்‌ அந்தியில்‌ காவலர்கள்‌ 
கிளம்புவார்கள்‌. அதன்‌ பின்னர்‌ ஒரு காவல்படை 
மட்டுமே இங்கே இருக்கும்‌” என்றான்‌. ”இங்கு எதற்கு 
காவலர்கள்‌?” என்று யுதிஷ்டிரன்‌ கேட்டார்‌. 


அதையும்‌ பலமுறை அவரிடம்‌ சொல்லியிருந்த யுயுத்ஸு 


சலிப்புடன்‌ “ஏழு நாட்கள்‌ இங்கே காவல்‌ 
இருக்கவேண்டும்‌. அதற்குள்‌ எவரும்‌ இங்கே வந்து 
படித்துறையை பாழ்படுத்திவிடக்கூடாது. வேதம்‌ 
விளைந்த நிலம்‌ ஏழு நாட்கள்‌ காக்கப்படவேண்டும்‌ 
என்று நெறியுள்ளது” என்றான்‌. “ஆம்‌, இங்கு ஒரு படை 
இருக்கவேண்டியதுதான்‌” என்று யுதிஷ்டிரன்‌ சொன்னார்‌. 
“நன்று! நீ கிளம்பலாம்‌” என்றபின்‌ நகுலனிடம்‌ “நாம்‌ 
சென்று சேர்வதற்கு மூன்று நாட்களாகும்‌ அல்லவா?” 
என்றார்‌. “ஆம்‌” என்று நகுலன்‌ சொன்னான்‌. “நாட்களை 
பொதுவாகவே கணித்திருக்கிறோம்‌.” யுதிஷ்டிரன்‌ “ஏன்‌?” 
என்றார்‌. 


“வழியில்‌ இரண்டு இடங்களில்‌ தங்குகிறோம்‌. யுயுத்ஸு 
சென்று சேர்ந்து அங்கு நம்மை வரவேற்பதற்கான 
ஒருக்கங்கள்‌ அனைத்தும்‌ முடிவதற்கு அந்தப்‌ பொழுது 
தேவைப்படும்‌. அங்கு அனைத்தும்‌ சித்தமாகிவிட்டன 
என்று நமக்கு செய்தி வந்த பின்னரே நாம்‌ 
நகர்நுழைகிறோம்‌” என்றான்‌ நகுலன்‌. “அங்கு ஏதும்‌ 
சிக்கலிருந்தால்‌? ஒருக்கம்‌ முழுமையாகாவிட்டால்‌?” 
என்று யுதிஷ்டிரன்‌ கேட்டார்‌. அவர்‌ நூல்நவில்தல்‌ 
வழியாக நெடுந்தொலைவு சென்றுவிட்டிருந்தார்‌ என 
தெரிந்தது. 


நகுலன்‌ தானும்‌ சலிப்புடன்‌ “மூத்தவரே, இதையும்‌ 
ஏற்கெனவே விரிவாக பேசி வகுத்துவிட்டோம்‌. மொத்தம்‌ 
மூன்று நற்பொழுதுகள்‌ வகுக்கப்பட்டுள்ளன. முதல்‌ 
நற்பொழுது மூன்று நாட்களுக்குப்‌ பிறகு. ஏழு 
நாட்களுக்குப்‌ பிறகு பிறிதொன்று. பதினாறு 
நாட்களுக்குப்‌ பிறகு மற்றொன்று. நமது 
நகர்நுழைவுக்கான அனைத்து ஒருக்கங்களும்‌ முடிந்து 
அங்கிருந்து அழைப்பு வந்த பிறகே நாம்‌ அஸ்தினபுரியை 
சென்றடைவோம்‌. அதுவரை செல்லும்‌ வழியிலேயே 
தாங்கள்‌ தங்குவதற்கு இரண்டு சிற்றூர்கள்‌ 
ஒருக்கப்பட்டுள்ளன. அங்கு நாம்‌ அனைவரும்‌ 
தங்குவதற்கான குடில்களும்‌ படித்துறையும்‌ 
அமைக்கப்படும்‌” என்றான்‌. 


ஆர்வமின்றி “நன்று!” என்றபின்‌ யுதிஷ்டிரன்‌ அந்த 
ஓலையை தரையில்‌ வைத்து கைகளைக்‌ கோத்து நெட்டி 
முறித்து “எவ்வளவு பணிகள்‌!” என்றார்‌. 
“அஸ்தினபுரியின்‌ மக்களின்‌ உளநிலை என்னவென்று 
எனக்குத்‌ தெரியவில்லை. நாம்‌ நகர்நுழைவதை அவர்கள்‌ 
எவ்வாறு எதிர்பார்ப்பார்கள்‌? நம்மை எதிர்கொள்ள 
எவரேனும்‌ வருவார்களா?” நகுலன்‌ ஒன்றும்‌ 
சொல்லவில்லை. “வருவார்கள்‌” என்று யுயுத்ஸு 


சொன்னான்‌. ”நாம்‌ மணிமுடி சூடும்பொருட்டு உள்ளே 
நுழைகிறோம்‌. உங்கள்‌ மேல்‌ எதிர்ப்புள்ளவர்கள்‌, உங்கள்‌ 
அரசில்‌ வாழ விரும்பாதவர்கள்‌ அனைவருமே நகர்விட்டு 
சென்றுவிட்டார்கள்‌. இனி அங்கிருப்பவர்கள்‌ வாழ 
விழைபவர்கள்‌, அனைத்தையும்‌ மறந்து முன்‌ செல்ல 
எண்ணுபவர்கள்‌. உங்கள்‌ நகர்நுழைவு புதிய 
தொடக்கமாக இருக்கும்‌ என அவர்கள்‌ எண்ணுவார்கள்‌.” 


“எப்போதுமே துயரும்‌ வலியும்‌ முடிந்து வரும்‌ 
இடைவெளியை பெரும்களிப்புடனே மக்கள்‌ 
கொண்டாடுகிறார்கள்‌. நீங்கள்‌ நகர்நுழைவதை 
அனைத்தையும்‌ முடித்துவிட்ட பிறகு ஒரு புதிய 
காலகட்டம்‌ தொடங்கவிருக்கிறது என்பதற்கான 
அறிவிப்பாகவே கொள்வார்கள்‌. அதை 
பெருநிகழ்வாகவே கொண்டாடுவார்கள்‌” என்றான்‌ 
நகுலன்‌. “ஆம்‌, அவ்வாறுதான்‌ தோன்றுகிறது. ஆனால்‌ 
மானுட உள்ளங்களைப்‌ பற்றி ஒன்றும்‌ சொல்ல இயலாது. 
அனைத்தும்‌ ஒருங்கிவிட்டபின்‌ அறுதிக்கணத்தில்‌ ஓர்‌ 
அலையென கசப்பும்‌ துயரும்‌ வந்து சேரக்கூடும்‌. 
ஏனென்றறியாமலேயே காழ்ப்பும்‌ சினமும்‌ 
கொள்ளக்கூடும்‌” என்று யுதிஷ்டிரன்‌ சொன்னார்‌. 


யுயுத்ஸு ஒன்றும்‌ கூறவில்லை. ”பொழுதாகிறது, நீ 
கிளம்பலாம்‌” என்று யுதிஷ்டிரன்‌ சொல்ல யுயுத்ஸு 
முன்னால்‌ நடந்து குனிந்து அவரை வணங்கினான்‌. 
அவர்‌ கைதூக்கி வாழ்த்தி “சென்று வருக!” என்றார்‌. 
யுயுத்ஸு வெளியே வந்து தன்னுடன்‌ வந்த ஸ்ரீமுகரிடம்‌ 
“எஞ்சிய ஆணைகளை நான்‌ தனியாக ஓலையில்‌ 
எழுதியிருக்கிறேன்‌. விரைந்த 
அடையாளக்குறிப்புகளாகவே அவை இருக்கின்றன. 
அவற்றை தாங்கள்‌ மட்டுமே படிக்க முடியும்‌. என்‌ 
குடிலுக்கு என்னுடன்‌ வருக! நான்‌ அவற்றை தங்களிடம்‌ 
அளித்துவிடுகிறேன்‌” என்றான்‌. 


“இங்கிருந்து கிளம்ப வேண்டும்‌, அவ்வளவுதானே? 
இதற்கென்ன இவ்வளவு பணிகள்‌?” என்று ஸ்ரீமுகர்‌ 
கேட்டார்‌. “கிளம்புவது எளிதல்ல” என்றான்‌ யுயுத்ஸு. 
ஸரமுகர்‌ “விந்தையாக இருக்கிறது. குருக்ஷேத்ரத்திற்கு 

சன்று சேர்வதற்கு பலநாட்களாயின. குருக்ஷேத்ரத்தை 
அமைத்து முடிக்க அதைவிட பலமடங்கு நாட்களாயின. 
அங்கிருந்து கிளம்புவது கனி உதிர்வதுபோல அத்தனை 
எளிதாக நடந்தது. எவரும்‌ எதையும்‌ அறியவில்லை” 
என்றார்‌. 


திடுக்கிட்டவன்போல யுயுத்ஸு பார்த்தான்‌. 


அப்பொழுதில்‌ குருக்ஷேத்ரத்தை அவர்‌ 
நினைவுபடுத்தியிருக்கக்‌ கூடாது என்று அவன்‌ 
எண்ணினான்‌. ஆனால்‌ அவ்வண்ணம்‌ 
நினைவுபடுத்தாமல்‌ ஒவ்வொன்றையும்‌ எண்ணி 
நோக்கும்‌ பழக்கமே இல்லாமலாகிவிட்டிருக்கிறது என்றும்‌ 
தோன்றியது. “இடிந்து விழுவதற்கும்‌ பிரித்து 
அடுக்குவதற்குமான வேறுபாடு” என்றான்‌. ஸ்ரீமுகர்‌ “ஆம்‌” 
என்றார்‌. “இங்கிருந்து செல்பவர்களுக்கு இது ஒரு 
தொடக்கம்‌... அதுதான்‌ இத்தனை சிக்கல்களை 
உருவாக்குகிறது” என்றான்‌ யுயுத்ஸு. 


குடில்‌ நிரைகளின்‌ முகப்பில்‌ கொம்பொலி எழுந்தது. 
“யார்‌?” என்று ஸ்ரீமுகர்‌ கேட்டார்‌. யுயுத்ஸுவும்‌ அந்த 
ஓசையை கேட்டான்‌. “தூதர்கள்‌ எவரோ” என்றான்‌. “ஆம்‌, 
தூதர்கள்‌” என்று ஸ்ரீமுகர்‌ சொன்னார்‌. 
“அஸ்தினபுரியிலிருந்தா? இப்போது அங்கிருந்து தூது 
வருவதென்றால்‌...” என்றார்‌. யுயுத்ஸுவும்‌ அதிலிருந்த 
விந்தையை உணர்ந்து உளநடுக்கு கொண்டான்‌. 
ஒவ்வொரு செய்தியும்‌ தீயதாகவே இருக்கக்கூடும்‌ என்று 
ஏன்‌ தோன்றுகிறது? நன்றென்று ஒன்றை 
திட்டமிடுகையில்கூட. ஆனால்‌ மானுடர்‌ எப்போதும்‌ 
தீமையை மட்டுமே எதிர்பார்த்துக்கொண்டிருக்கிறார்கள்‌. 
தெய்வங்களின்‌ அருளை உண்மையாக நம்பும்‌ 
எவருமில்லை போலும்‌. 


ஸரமுகர்‌ வெளியே சென்றார்‌. அவன்‌ படகுத்துறை நோக்கி 
சல்கையில்‌ அவர்‌ மீண்டும்‌ அவனிடம்‌ வந்தார்‌. 
“அவர்கள்‌ குருக்ஷேத்ரத்திலிருந்து வந்திருக்கிறார்கள்‌” 
என்றான்‌. “கங்கநாட்டிலிருந்து பிதாமகர்‌ பீஷ்மரின்‌ 
குடியினர்‌ வந்து அவரை 
பொறுப்பேற்றுக்கொண்டிருக்கிறார்கள்‌. அவருக்கு 
அங்கே ஒரு குடில்‌ அமைக்கப்படுகிறது...” யுயுத்ஸு 
நெடுநாட்களுக்குப்‌ பின்‌ அவரை நினைவுகூர்ந்தான்‌. 
“ஆம்‌, அவர்‌ அங்கே கிடக்கிறார்‌. காத்திருக்கிறார்‌” 
என்றான்‌. ஆனால்‌ அது சொல்லாகவில்லை, 
அவனுள்ளே ஒலித்தது. 


“வருகிறேன்‌, ஸ்ர்முகரே” என்றபடி அவன்‌ படகில்‌ 
ஏறிக்கொண்டான்‌. நான்கு பாய்கள்‌ கொண்ட 
விரைவுப்படகு. ஸ்ரீமுகர்‌ கரையில்‌ நின்றார்‌. “சென்றதுமே 
செய்தி அனுப்புகிறேன்‌” என்றபின்‌ அவன்‌ சிற்றறைக்குள்‌ 
சென்றான்‌. மஞ்சத்தில்‌ படுத்து கால்களை 
நீட்டிக்கொண்டான்‌. எண்ணங்கள்‌ சேர்ந்து ஒற்றை 
அலையாக அவனை அறைந்தன. விந்தையான 
வெறுமையுணர்வு தோன்றியது. பெருமூச்சுக்களாக 


விட்டுக்கொண்டிருந்தான்‌. ட்‌ சாளரம்‌ வழியாக 
கரை அலைந்தாடி அகன்று செல்வதைக்‌ கண்டதும்‌ 
உள்ளம்‌ ஆறுதல்கொண்டது. அந்த ஆறுதல்‌ வழியாக 
அவன்‌ துயில்நோக்கி சென்றான்‌. 


[**நீர்ச்சுடர்‌ நிறைவு]** 


களிற்றியானை நிரை -1 


பகுதி ஒன்று : ஆயிரம்‌ காலடிச்சுவடுகள்‌-**1** 


[[ஙage]தொலைவுகள்‌ அறியமுடியாதவை. ஆகவே ஊழ்‌ 
என, சாவு என, பிரம்மமே என மயங்கச்செய்பவை. 
குழவிப்பருவத்தில்‌ அருகே வந்தணையும்‌ ஒவ்வொரு 
பொருளும்‌ விந்தையே. அறியத்‌ தந்து 
முற்றறியவொண்ணாது விலகி விளையாடுபவை. 
பொருட்களால்‌ கவ்வி அழுத்தி மண்ணோடு 
பிணைக்கப்படுகிறது குழவி. ஒவ்வொன்றும்‌ தானாகி 
ஒவ்வொன்றிலும்‌ தங்கி மீள்கிறது. அப்போதும்‌ 
ஒவ்வொரு கணமும்‌ அதை தொலைவு ஈர்த்தபடியே 
இருக்கிறது. ஒவ்வொன்றிலிருந்தும்‌ விழிதூக்கி அது 
தொலைவைத்தான்‌ பார்க்கிறது. 


அத்தனை குழவிகளும்‌ கைநீட்டி “அங்கே அங்கே” 
என்கின்றன. அன்னையர்‌ அதை 
புரிந்துகொள்வதில்லை. “அதுவா?” என்கிறார்கள்‌. 
“அங்கா?” என்று சுட்டிக்‌ கேட்கிறார்கள்‌. அத்தையா? 
தந்தையா? தாதனா? அவ்வையா? எவர்‌? நீ கோருவது 
எதை? அவர்கள்‌ சுட்டிக்காட்டுவது ஒவ்வொன்றும்‌ 
தொலைவுக்கு இப்பாலுள்ளது. குழவி மேலும்‌ மேலும்‌ என 
விழைகிறது. தொலைவு என்பதே மேலும்‌ என்பதன்‌ 
மறுவடிவம்தான்‌. இங்கிருக்கும்‌ அனைத்துக்கும்‌ அப்பால்‌. 
இங்கிலாதவற்றாலான ஒரு வெளி. அது அன்னை 
இடையிலிருந்து எம்பி எம்பி தாவுகிறது. தந்தை 
தோளிலிருந்து பறந்தெழ விழைகிறது. அவர்கள்‌ 
இறுகப்பிடித்துக்கொள்கிறார்கள்‌. புகையை வான்‌ என 
ஈர்க்கிறது குழவியை தொலைவு. 


ஆதன்‌ அமர்ந்திருந்த இடத்திலிருந்து நெடுந்தொலைவை 
பார்க்கமுடிந்தது. அவனுடைய சிற்றூரில்‌ மிகத்‌ 
தொலைவை பார்க்கத்‌ தக்க இடம்‌ அது ஒன்றுதான்‌. 
இல்லையேல்‌, முழு நாளும்‌ நடந்து கடற்கரைக்குச்‌ 
செல்லவேண்டும்‌. அவன்‌ கடற்கரைக்கு செல்வதில்லை. 
அங்கே தொலைவை அலைகள்‌ மறைத்துவிடுகின்றன. 
தொலைவுக்கு முன்‌ அமைதிகொள்ள அறியாதது கடல்‌. 
தொலைவான்‌ கவிந்து ஊழ்கத்தில்‌ அமர்ந்த கடல்‌ ஒன்று 
எங்கோ இருக்கக்கூடும்‌. நீர்வெளி உறைந்து 
படிகப்பரப்பென்று ஆகி உருவாவது அது. அவன்‌ அதை 
தன்‌ கற்பனையில்‌ உருவாக்கிக்‌ கொள்வதுண்டு. 


அரைக்கணம்‌ தெரிந்து மறைந்த வியப்புடன்‌ 
வணங்கினர்‌. அவர்‌ அங்கே வந்தபோது இருந்தபடியே 
இருந்தது பிரமதம்‌. ஆனால்‌ தெருக்களில்‌ 
நடமாடுபவர்களில்‌ பலர்‌ புதியமுகங்களாகத்‌ தெரிந்தனர்‌. 
அவரிடம்‌ சிறுவர்களாக வித்தை கற்றவர்கள்‌ 
மீசைகனத்த இளைஞர்களாகியிருந்தனர்‌. 


ஊர்ணநாபர்‌ மறைந்தபின்‌ அவரது முதல்மைந்தன்‌ 
சுதர்மன்‌ ஊர்த்தலைவனாக இருந்தான்‌. அவரிடம்‌ 
ஏழுவருடம்‌ படைக்கலப்பயிற்சி பெற்றுச்‌ சென்றபின்‌ 
அவனை கொற்றவை ஆலயத்துக்கு வழிபடவருகையில்‌ 
மட்டுமே துரோணர்‌ பார்த்திருந்தார்‌. தேன்மெழுகிட்டு 
நீவிய கரிய மீசையை சுருட்டி விட்டு கனத்தகுழலை 
உச்சியில்‌ குடுமியாகக்‌ கட்டி நிறுத்தி கையில்‌ 
கங்கணங்களும்‌ காலில்‌ கழல்களுமாக தோளுக்குமேல்‌ 
உயர்ந்தவேலுடன்‌ வந்த சுதர்மன்‌ “துரோணரே, இந்த 
ஆலயத்தைச்‌ சுற்றி இப்படி புல்மண்டியிருக்கிறதே. 
ஆயுதப்பயிற்சி முடிந்தபின்‌ தாங்களும்‌ மாணவர்களுமாக 
இதை தூய்மைசெய்தாலென்ன?” என்று கேட்டான்‌. 


துரோணர்‌ தணிந்த குரலில்‌ “படைக்கலப்பயிற்சிக்கு 
புல்பரப்புதான்‌ தேவை” என்றார்‌. “ஏதாவது 
குறையிருந்தால்‌ வந்து என்னிடம்‌ சொல்லுங்கள்‌” 
என்றபின்‌ மீசையை நீவியபடி “கொற்றவை 
ஆலயத்துக்கு பூசகர்‌ தினமும்‌ வருகிறாரல்லவா?” 
என்றான்‌. “ஆம்‌” என்றார்‌ துரோணர்‌. “வரவில்லை 
என்றால்‌ என்னிடம்‌ வந்து சொல்லும்‌... பூசனைகள்‌ 
ஒருபோதும்‌ முடங்கக்கூடாது. கொற்றவையே 
இவ்வூருக்குக்‌ காப்பு. என்‌ முதுமூதாதை பிரகல்பர்‌ 
கார்த்தவீரியனின்‌ படைகளுடன்‌ போரிடச்சென்றபோது 
நிறுவி வழிபட்ட தெய்வம்‌ இது. தெரியுமல்லவா?” 
என்றான்‌ சுதர்மன்‌. 


ஊர்த்தலைவரின்‌ இல்லத்துக்கு முன்பு போடப்பட்டிருந்த 
ஈச்சைப்பந்தலில்‌ பிரமதத்தின்‌ ஷத்ரியர்களும்‌ 
வணிகர்களும்‌ கூடி அமர்ந்திருந்தனர்‌. நடுவே பீடத்தில்‌ 
சுதர்மன்‌ மீசையை நீவியபடி உரத்தகுரலில்‌ 
பேசிக்கொண்டிருந்தான்‌. துரோணர்‌ சென்று பந்தல்‌ முன்‌ 
நின்றபோது அனைவரும்‌ திரும்பிப்பார்த்தனர்‌. அவர்‌ 
வணங்கியதும்‌ தலையசைத்து வணக்கத்தை 
ஏற்றுக்கொண்டபின்‌ திரும்பிக்கொண்டனர்‌. சுதர்மன்‌ 
உரக்க “துரோணரே, ஆபத்து என ஏதுமில்லையே?” 
என்றான்‌. “இல்லை” என துரோணர்‌ சொன்னதும்‌ 
திரும்பிக்கொண்டு உரையாடலைத்‌ தொடர்ந்தான்‌. 


இக்கடல்களுக்கு அப்பால்‌ அது உள்ளது. ஆனால்‌ இந்த 
அலைகள்‌ வழியாக அங்கே செல்லவியலாது. 


அந்தச்‌ சிறுகுன்றை ஊரில்‌ சித்தன்மேடு என்றார்கள்‌. 
அங்கே எப்போதும்‌ சித்தர்‌ என ஒருவர்‌ இருப்பதுண்டு. 
அவர்‌ அங்கிருக்கும்வரை அவரை கிழவர்‌ என்றோ 
பண்டாரம்‌ என்றோ கூறுவார்கள்‌. அவர்‌ குன்றிறங்கி 
தெருக்களில்‌ நடந்து இல்லந்தோறும்‌ நாடிவந்து 
“அன்னையே, அன்னமென வருக!” என்று 
குரலெழுப்பினால்‌ மட்டும்‌ அவருடைய திருவோட்டில்‌ 
பிடியரிசியை போடுவார்கள்‌. அவரை வணங்குவதோ 
அவரிடமிருந்து வாழ்த்துபெறுவதோ இல்லை. அவர்‌ 
அந்த மேட்டிலெழுந்த மரங்கள்போல்‌ ஒருவர்‌. அவர்‌ 
ஒருநாள்‌ அங்கே உயிரிழந்து கிடந்தால்‌ அக்கணமே 
அவரை சித்தர்‌ என்பார்கள்‌. அவருடைய உடல்‌ 
மண்புகுந்த இடத்தில்‌ சிறு சிவக்குறியை நாட்டுவார்கள்‌. 
முழுநிலவுநாளில்‌ ஒருமுறை அங்கே பூவும்‌ நீரும்‌ 
அன்னமும்‌ கொண்டு வழிபடுவார்கள்‌. ஆனால்‌ 
ஓராண்டில்‌ அவரை முற்றிலும்‌ மறந்துவிட்டிருப்பார்கள்‌. 
சித்தன்மேடு என்னும்‌ சொல்லை மட்டும்‌ சூடி 
அச்சிறுகுன்று ஊருக்கு மேல்‌ உறைந்த அலையென 
எழுந்து மரங்கள்‌ செறிந்து, பாறைகள்‌ சூடி நின்றிருக்கும்‌. 


நெடுநாள்‌ பிந்துவதில்லை, பிறிதொருவர்‌ கையில்‌ 
திருவோட்டுடன்‌, புழுதிபடிந்த கால்களுடன்‌, 
சடைமுடிக்கொண்டை அணிந்து தன்னந்தனியராக 
அங்கே வந்துசேர்வார்‌. தனக்குரிய சிறு குடிலை அங்கே 
கட்டிக்கொள்வார்‌. அவர்‌ அங்கே வந்திருப்பதை 
குன்றின்மேல்‌ அடுபுகை எழுவதைக்‌ கண்டு ஊரார்‌ 
அறிவார்கள்‌. அவர்‌ முகத்தை பார்ப்பதற்கு மட்டும்‌ 
ஆவல்கொள்வார்கள்‌. அவர்கள்‌ அனைவருக்கும்‌ ஒரே 
முகம்‌. ஆகவே வேறுபாடுகளை பேசிக்கொள்வார்கள்‌. 
“அவரைப்போல இவர்‌ மேனிவண்ணம்‌ கொண்டவரல்ல” 
என்பார்கள்‌. “அவரிடம்‌ இருந்த நிமிர்வு என்ன!” என 
வியப்பார்கள்‌. “அவர்‌ கண்கள்‌ தீக்கங்குகள்‌ அல்லவா?” 
என்பார்கள்‌. அப்பேச்சினூடாக புதியவரை 
அன்றாடத்துள்‌ கொண்டுவந்து அமையச்செய்வார்கள்‌. 
அதனூடாக அவருக்கு ஒரு பெயரை சூட்டுவார்கள்‌. 
அப்பெயரில்‌ அவரை அடைத்தபின்‌ அவர்‌ கப்பரையுடன்‌ 
தெருக்களில்‌ வந்தால்‌ இயல்பாக கடந்துசெல்ல முடியும்‌. 
அப்பெயரை உதறி அவர்‌ எழும்போதுதான்‌ அவர்‌ சித்தர்‌. 
ஆதன்‌ சிறுவனாக இருந்தபோது அங்கே முதியவர்‌ ஒருவர்‌ 


இருந்தார்‌. அவரை பானைச்சித்தர்‌ என்றனர்‌. அவர்‌ 
மறைந்த பின்னர்‌ இன்றிருப்பவர்‌ வந்தார்‌. அவருக்கு 


வெற்றிலைச்சித்தர்‌ என்று பெயரிட்டிருந்தனர்‌. 
அவர்களுக்கு அந்த இடம்‌ எப்படி தெரிகிறது என்பது 
அவனுக்கு என்றும்‌ விந்தைதான்‌. ஊருக்கு அப்பால்‌ 
உமணர்களின்‌ வண்டிப்பாதை செல்கிறது. அங்கே நின்று 
நோக்கினால்‌ சித்தன்மேடும்‌ அதன்‌ நெற்றி என எழுந்த 
கவளப்பாறையும்‌ தெரியும்‌. அது அவர்களை 
அழைக்கிறது போலும்‌ என எண்ணிக்கொள்வான்‌. 
ஆனால்‌ அவன்‌ அச்சாலையில்‌ நின்று நோக்கியபோது 
அது செறிந்த முள்மரங்களுக்குமேல்‌ எழுந்த ஒரு மேடு 
என்றன்றி ஏதும்‌ தோன்றவில்லை. 


ஊரிலிருந்து எவரும்‌ அங்கே செல்வதில்லை. மேட்டின்‌ 
சரிவெங்கும்‌ சித்தர்களின்‌ நிறைவிடங்கள்‌ புதர்களுக்குள்‌ 
எழுந்த சிறிய சிவக்குறிகளாக நின்றிருந்தன. 
திருத்தப்படாத நிலமாகையால்‌ முட்புதர்‌ மண்டியிருந்தது. 
அங்கே சென்று பாம்பு தொட்டு மறைந்தவர்கள்‌ பலர்‌. 
அவன்‌ இளமையிலேயே அங்கே 
வரத்தொடங்கிவிட்மருந்தான்‌. முதல்முறை 
பானைச்சித்தர்‌ மறைந்தபின்‌ நிகழ்ந்த வழிபாட்டுக்காக 
முழுநிலவுநாளில்‌ அன்னையுடன்‌ அங்கே வந்தான்‌. 
நிலவொளியில்‌ எழுந்து வான்நோக்கி நின்ற 
கவளப்பாறையையே நோக்கிக்கொண்டிருந்தான்‌. மழை 
விழுந்து அரித்து நீண்ட கோடுகளும்‌ பொருக்குகளுமாக 
கருமைகொண்டு எழுந்து நின்ற புடைப்பு. அறிந்த எந்த 
வடிவங்களுடனும்‌ அதை ஒப்பிட முடியாது. 
பெரும்பாலான பாறைகளுக்கு அவை 
ஒப்புமைகொள்ளும்‌ ஒன்றுடன்‌ இணைத்தே அங்கே 
பெயர்களிருந்தன. எவற்றுடனும்‌ ஒப்பிட இயலாத அது 
வெறும்‌ உருளை எனப்பட்டது. 


அவன்‌ முதலில்‌ அதைப்‌ பார்த்ததும்‌ எவரோ புதர்களுக்கு 
அப்பாலிருந்து மெல்ல தலைதூக்குவதாகவே 
எண்ணினான்‌. மிகப்‌ பெரிய ஒரு விலங்கு. அவன்‌ 
அதையே நோக்கிக்கொண்டிருந்தான்‌. அதை முன்னரே 
கண்டிருக்கிறோம்‌ எனத்‌ தோன்றியது. அன்றுவரை 
அவன்‌ நோக்கி அறிந்த எதிலும்‌ இல்லாத ஒன்று அதில்‌ 
இருந்தது. அது என்ன என்று எண்ணும்‌ அகவையை 
அவன்‌ அடைந்திருக்கவில்லை. அவன்‌ அன்னையிடம்‌ 
கைசுட்டி அப்பாறையை காட்டினான்‌. அன்று அவன்‌ 
பேசத்தொடங்கியிருக்கவில்லை. அவனுக்கு ஐந்து 
அகவை முடிந்துவிட்டிருந்தது. அவன்‌ அன்னைக்கு 
அவனொருவனே மைந்தன்‌. பொற்கொல்லராக இருந்த 
அவன்‌ தந்தை இறந்தபின்‌ அவன்‌ ஒருவனே அவள்‌ 
வாழ்வின்‌ பிடிப்பு என்றிருந்தான்‌. அவனை 
பேசவைப்பதற்காகவே அவள்‌ அனைத்து 


ஆலயங்களுக்கும்‌ அழைத்துச்‌ சென்றாள்‌. 

பார்க்கும்‌ பொருட்கள்‌ அனைத்தையும்‌ கூர்ந்து 
நெடும்பொழுது நோக்கிக்கொண்டிருப்பது அவன்‌ 
வழக்கம்‌. அவன்‌ நோக்கு நிலைகுத்தியிருப்பதைக்‌ கண்டு 
அவன்‌ அன்னையும்‌ அயலாரும்‌ அவனுக்கு வலிப்பு 
வந்துவிட்டதென எண்ணியதுண்டு. அவன்‌ அன்னை 
வெறிகொண்டு கூவியபடி அவனை தாக்கி குலுக்குவாள்‌. 
அவன்‌ கலைந்து அவளை நோக்கி 
புன்னகைசெய்யும்போது உளமுடைந்து அழுவாள்‌. 
அவனை நெஞ்சோடணைத்தபடி புலம்புவாள்‌. பின்னர்‌ 
அது அவன்‌ இயல்பென்று தெளிந்தாள்‌. அவன்‌ 
பொருட்கள்‌ எதையும்‌ எடுக்க முற்படுவதில்லை. 
கைநீட்டுவதுகூட இல்லை. நோக்கியபடி 
அமர்ந்திருப்பான்‌. அப்பொருள்‌ அளிக்கும்‌ மலர்வு 
அவன்‌ முகத்தில்‌ தெரியும்‌. 

அவனை அன்னை மூத்த பொற்கொல்லரின்‌ 
பட்டறையில்‌ கல்விக்கு சேர்த்தாள்‌. அவன்‌ அங்கிருந்து 
நழுவி தனித்து நடந்து சித்தன்மேட்டின்மேல்‌ ஏறி 
கவளப்பாறைக்குமேல்‌ சென்று அமர்ந்து தொலைவை 
நோக்கிக்கொண்டிருந்தான்‌. பகலெல்லாம்‌ அவனைக்‌ 
காணாமல்‌ ஊரெல்லாம்‌ தேடிய அவன்‌ அன்னை 
ஊர்ச்சாவடியில்‌ மயங்கி விழுந்தாள்‌. ஊரார்‌ நான்கு 
பக்கமும்‌ தேடினர்‌. கள்வர்கூட்டமோ இரவலர்குழுக்களோ 
பிடித்துக்கொண்டு சென்றிருக்கக்கூடும்‌ என்றனர்‌ சிலர்‌. 
ஊருக்கு வடக்கே அமைந்த ஏரியிலோ கைவிடப்பட்ட 
தொன்மையான ஊருணியிலோ விழுந்திருக்கலாகும்‌ 
என்றனர்‌ சிலர்‌. எவரும்‌ செய்வதற்கேதும்‌ இருக்கவில்லை. 
“நீர்‌ அவனை கொண்டுவருவது வரை 
காத்திருக்கவேண்டியதுதான்‌” என்று ஊர்முதல்வர்‌ 
சொன்னார்‌. “அல்லது அரசக்காவலர்கள்‌ அவனை 
கண்டுபிடித்து மீட்டுவரவேண்டும்‌... எங்குள்ளவன்‌ என்று 
சொல்வதற்கும்‌ நாவற்றவன்‌ என்பதனால்‌ அது 
நிகழப்போவதில்லை.” 


அன்று மாலை சித்தன்மேட்டில்‌ புகை எழுந்தது. “புதிய 
சித்தர்‌ போலும்‌... எங்கிருந்துதான்‌ இவர்கள்‌ 
வருகிறார்களோ?!” என்றார்‌ ஊர்முதல்வர்‌. 
“தொலைவிலிருந்து ஒருவர்‌ தோன்றி முழுத்து 
அணைவதை ஒருநாள்‌ கண்டேன்‌... முதல்‌ மழையின்‌ 
முதல்‌ மழைத்துளி விசும்பிலிருந்து வருவது 
போலிருந்தது” என்று முதியவரான மிளையன்‌ 
சொன்னார்‌. மறுநாள்‌ சித்தன்மேட்டிலிருந்து நிமிர்ந்த 
மெல்லிய உடலும்‌ நெஞ்சில்‌ படர்ந்த கரிய தாடியும்‌ சுருட்டி 


தலைமேல்‌ கட்டிய சடைப்புரிகளும்‌ கொண்ட துறவி 
தோளில்‌ அவனை தூக்கியபடி ஊர்ச்சாவடி நோக்கி 
வந்தார்‌. “உச்சிப்பாறைமேல்‌ இவனை பார்த்தேன்‌” 
என்றார்‌. அவன்‌ அன்னை வெறியுடன்‌ கூச்சலிட்டபடி 
ஓடிவந்து அவனை ஓங்கி ஓங்கி அறைந்து கதறி 
அழுதாள்‌. அவன்‌ “அங்கே, மிகத்‌ தொலைவு!” என்று 
கைநீட்டி சொன்னான்‌. “மிகப்‌ பெரிய வானம்‌... நிறைய 
வெயில்‌!” அன்னை மேலும்‌ கதற ஒரு பெண்மணி 
“கருப்பி, அவன்‌ பேசுகிறான்‌!” என்றாள்‌. 


அதன்‌ பின்னரே அன்னை அவன்‌ குரலை செவிகளால்‌ 
கேட்டதை உணர்ந்து நெஞ்சில்‌ கைவைத்து விக்கித்தாள்‌. 
அவள்‌ அவன்‌ குரலை தன்னுள்‌ எப்போதும்‌ 
கேட்டுக்கொண்டிருந்தவள்‌. அக்குரலை 
அவனுடையதென ஏற்க அப்போதும்‌ அவள்‌ அகத்தால்‌ 
இயலவில்லை. அவள்‌ வெறித்து நோக்கிக்கொண்டிருக்க 
ஒரு கிழவி அருகணைந்து “என்ன பார்த்தாய்‌?” என்றாள்‌. 
“நெடுந்தொலைவு!” என்று அவன்‌ சொன்னான்‌. “அங்கே, 
நெடுந்தொலைவு...” அன்னை அழுதபடி தளர்ந்து 
மண்ணில்‌ உடல்படிய படுத்துவிட்டாள்‌. ஒவ்வொரு 
பெண்ணாக வந்து அவனை சூழ்ந்துகொண்டார்கள்‌. “நீ 
எப்படி அங்கே சென்றாய்‌?” “அங்கே நாகங்களை 
பார்த்தாயா?” “இரவு எங்கே துயின்றாய்‌?” அவன்‌ 
அவர்களை மாறிமாறி பார்த்து ஒற்றைச்‌ சொற்களில்‌ 
மறுமொழி உரைத்தான்‌. 


அந்நிகழ்வை எவ்வகையிலும்‌ பொருட்படுத்தாமல்‌ துறவி 
கப்பரையுடன்‌ ஊருக்குள்‌ அரிசிகொள்ளச்‌ சென்றார்‌. 
“நன்று, அங்குள்ள சித்தர்களின்‌ அருளே என்று 
கொள்க!” என்றார்‌ ஊர்த்தலைவர்‌. அன்னை துயரா 
களிப்பா என்றறியாத நிலையில்‌ நெடுநேரம்‌ இருந்தாள்‌. 
எங்குளாள்‌, எவ்வகையில்‌ என்றே அறியாதவள்போல. 
அவனை அள்ளி அணைத்து காற்றுக்கு சுடரை என 
முந்தானையால்‌ மூடிக்கொண்டு இல்லத்திற்கு 
கொண்டுசென்றாள்‌. “எரிபொரி காட்டி சுற்றிப்போடு... 
எத்தனை விழிகள்‌ பட்டிருக்குமோ” என்றாள்‌ முதுமகள்‌ 
ஒருத்தி. அன்னை அவனை முத்தமிட்டுக்கொண்டே 
இருந்தாள்‌. இல்லத்திற்குள்‌ கொண்டுசென்று அவனை 
அமரச்செய்து அன்னம்‌ பரிமாறியபின்‌ அருகமர்ந்து 
வினாக்களை எழுப்பிக்கொண்டே இருந்தாள்‌. விடைகள்‌ 
அவளுக்கு புரியவில்லை. அவன்‌ குரலொன்றே 
அவளுக்கு போதுமானதாக இருந்தது. 


ஆனால்‌ அதன்பின்‌ அவன்‌ பொற்கொல்லர்‌ கூடத்திற்கு 
செல்லவில்லை. பெரும்பாலான நாட்களில்‌ 


கவளப்பாறைமேல்‌ சென்றமர்ந்துகொண்டான்‌. முதலில்‌ 
அதை கடிந்து தடுத்த அன்னை பின்னர்‌ சீற்றம்‌ 
கொள்ளலானாள்‌. துறவியிடமும்‌ கடுஞ்சொல்‌ 
உரைத்தாள்‌. அவர்‌ எவர்‌ சொல்லையும்‌ 
செவிகொள்பவரல்ல. அவனை தடுக்கமுடியாது என 
அவள்‌ புரிந்துகொள்ள ஈராண்டாகியது. அதன்பின்‌ 
அவள்‌ அமைதியடைந்தாள்‌. பகலோ இரவோ அவன்‌ 
இல்லம்‌ திரும்பும்போது ஒரு சொல்கூட பேசாமல்‌ சென்று 
தாலமெடுத்திட்டு அன்னம்‌ பரிமாறினாள்‌. அவன்‌ 
கிளம்பும்போது எங்கு செல்கிறாய்‌ என்று 
கேட்காமலானாள்‌. எவரேனும்‌ அவனைப்பற்றி 
உசாவினால்‌ ஒரு சொல்லும்‌ மறுமொழி உரைப்பதில்லை. 


ஆதன்‌ அத்துறவியிடம்‌ பேசிக்கொண்டிருப்பான்‌. அவர்‌ 
பெரும்பாலான வினாக்களுக்கு வெடித்துச்‌ சிரிப்பதையே 
வழக்கமாகக்‌ கொண்டிருந்தார்‌. ஆயினும்‌ அவரிடம்‌ 
பேசவே அவனுக்கு பிடித்திருந்தது. ஊரில்‌ அவன்‌ கண்ட 
அனைவரும்‌ ஒற்றைமுகமும்‌ ஒற்றைவிழிகளும்‌ 
கொண்டிருந்தார்கள்‌. அவர்கள்‌ பேசும்‌ சொற்களும்‌ 
ஒன்றே. இளமையில்‌ அவன்‌ அத்துறவியிடம்‌ “அவர்கள்‌ 
அனைவரும்‌ ஏன்‌ ஒன்றுபோல்‌ இருக்கிறார்கள்‌?” என்று 
கேட்டான்‌. அவர்‌ கண்களில்‌ நகைப்புடன்‌ தாடியை 
உருவியபடி “வேறுபட்டிருந்தால்‌ 
தனித்திருக்கவேண்டுமே?” என்றார்‌. அவன்‌ அதை உடனே 
புரிந்துகொண்டான்‌. அவனுக்கு புரிகிறது என்று 
அவருக்கும்‌ தெரிந்தது. “நீர்‌ தன்னை கலக்கிக்கொண்டே 
இருக்கிறது” என்று அவர்‌ மீண்டும்‌ சொன்னார்‌. “நெருப்பு 
தன்னில்‌ எதுவும்‌ கலக்க விடுவதில்லை.” 


அவன்‌ அச்சொற்களினூடாக நெடுந்தொலைவு 
சென்றான்‌. ஊரிலுள்ள அனைவரும்‌ ஓயாது 
உரையாடிக்கொண்டிருந்தனர்‌. ஒருவர்‌ தனித்திருந்தால்‌ 
இன்னொருவர்‌ அருகே வந்தமர்ந்து பேசத்‌ தொடங்கினார்‌. 
அவர்கள்‌ பூசலிடுவதும்‌ அணுகுவதன்பொருட்டே. 
பேசிப்பேசி தங்களை கலந்துகொண்டே இருந்தனர்‌. 
மானுடமே இடைவிடாது தன்னை ஒன்றுடனொன்று 
இணைத்துக்கொண்டே இருக்கிறது. பேசுகிறது, 
பாடுகிறது, நடிக்கிறது, அழுகிறது, சிரிக்கிறது. 
“தனித்திருந்தால்‌ என்ன ஆகும்‌?” என்று அவன்‌ அவரிடம்‌ 
கேட்டான்‌. “நீர்‌ மண்ணெங்கும்‌ பரவுகிறது. வேர்களும்‌ 
அன்னமும்‌ மலர்களும்‌ தேனும்‌ மணமும்‌ ஆகிறது. 
நெருப்பு விண்ணிலேறி முகிலாகிறது. கரைந்து 
விண்ணே ஆகிவிடுகிறது” என்று அவர்‌ சொன்னார்‌. 


அவன்‌ அவரிடம்‌ மட்டுமே பேசிக்கொண்டிருந்தான்‌. 


பின்னர்‌ அப்பேச்சும்‌ நின்றுவிட்டது. அவன்‌ அங்கே வந்து 
அவர்‌ இருப்பதை இயல்பாக உணர்ந்து அங்கே 
தானுமிருந்தான்‌. ஊரிலும்‌ எவரிடமும்‌ அவன்‌ 
பேசுவதில்லை. அவன்‌ பேசுவதில்லை என்பதனால்‌ 
அவனுக்கு செவி கேட்கும்‌, மொழி தெரியும்‌ என்பதையே 
ஊர்மக்கள்‌ மறந்தார்கள்‌. அவன்‌ முன்‌ எந்தத்‌ 
தடையுமில்லாமல்‌ பேசத்தொடங்கினர்‌. அதன்‌ பின்னர்‌ 
அவன்‌ அவர்கள்‌ தங்கள்‌ மொழியால்‌ 
மறைத்துக்கொண்டிருந்தவற்றை கேட்கலானான்‌. 
அவர்கள்‌ ஒவ்வொருவரும்‌ தங்கள்‌ அகத்தைக்‌ கலந்து 
அழித்ததுமே வெறுமைகொண்டு தங்களுக்கென ஓர்‌ 
அகத்தை சமைத்துக்கொள்ளலாயினர்‌. அது 
ஆணவத்தாலானதாக இருந்தது. அவர்கள்‌ 
பேசிக்கொண்டதெல்லாம்‌ தன்னைப்பற்றித்தான்‌. அதன்‌ 
நூறாயிரம்‌ நுண்வடிவங்களைப்‌ பற்றி மட்டும்தான்‌. 
அங்கே அவர்கள்‌ அனைவரைப்பற்றியும்‌ அறிந்தவனாக 
அவன்‌ ஒருவனே இருந்தான்‌. 


அவர்கள்‌ அவனை மிக எளிதாக அவன்‌ தந்தை என 
ஆக்கிக்கொண்டார்கள்‌. அவர்‌ விடுத்துச்சென்ற இடத்தில்‌ 
அவன்‌ சரியாகப்‌ பொருந்தினான்‌. அவன்‌ தந்தை 
பொருள்மெய்க்கலை பயில்பவராக இருந்தார்‌. அவருக்கு 
பொன்னுருக்கும்‌ கலை கற்றுக்கொடுத்த 
முன்னோடிகளில்‌ ஒருவர்‌ இரும்பை பொன்னாக்க 
முயன்று அதில்‌ கலம்‌ வெடித்து உயிர்துறந்தார்‌. 
அவருடைய சுவடிகள்‌ அவன்‌ தந்தையிடம்‌ வந்தன. 
இளமையிலேயே மிகக்‌ குறைவாகப்‌ பேசுபவராக இருந்த 
அவருக்கு விழிநாகன்‌ என்று அங்குள்ளோர்‌ 
பெயரிட்டிருந்தனர்‌. ஒரு அணிநகையை உறுத்து 
சிலகணங்கள்‌ நோக்கிவிட்டாரென்றால்‌ எந்த 
அளவுகளும்‌ இல்லாமல்‌ அதை திரும்ப 
உருவாக்கிவிடுபவர்‌ என்று புகழ்பெற்றிருந்தார்‌. அந்தச்‌ 
சிற்றூரில்‌ எங்கும்‌ அவர்‌ சென்றமர இடமிருக்கவில்லை. 
அவருக்கான இடம்‌ அச்சுவடிகளில்‌ இருந்தது. 


பன்னிரு ஆண்டுகள்‌ அவர்‌ அச்சுவடிகளில்‌ இருந்து 
பொருள்மெய்க்கலையை நிகழ்த்திக்காட்ட முயன்றார்‌. 
ஓய்வுப்பொழுதுகளில்‌ தன்‌ இல்லத்துக்குப்‌ பின்புறம்‌ 
அமைத்த கொட்டகையில்‌ அப்பணியை செய்துவந்தவர்‌ 
பின்னர்‌ முழு நேரமும்‌ அங்கே வாழலானார்‌. 
ஒவ்வொருநாளுமென அவரிடம்‌ சொல்‌ அடங்கியது, 
விழிகள்‌ ஒளிகொண்டன. அவர்‌ அவர்களின்‌ 
விழிகளுக்கு முன்னிருந்து மறைந்தே போனார்‌. ஒருநாள்‌ 
இரவு கலம்‌ கருகி எழுந்த நச்சுப்புகையால்‌ இருமித்‌ 
துடித்து அவர்‌ உயிர்துறந்ததையே அவருடைய துணைவி 


மறுநாள்தான்‌ அறிந்தாள்‌. அவள்‌ சென்று பார்த்தபோது 
அவர்‌ உடல்‌ நீலமாக இருந்தது. கண்களில்‌ நிலைகுத்திய 
வெறிப்பு எஞ்சியிருந்தது. பொன்னாக்கும்பொருட்டு 
அவர்‌ எடுத்துவைத்திருந்த பொருட்களில்‌ ஒன்று 
குதிரையின்‌ லாடம்‌ என்பதை ஊர்த்தலைவர்‌ கண்டார்‌. 


அவர்கள்‌ அந்த இறப்பை ஏற்கெனவே 
எதிர்பார்த்திருந்தனர்‌. “பொருட்களின்‌ மெய்‌ என்பது 
ஒன்றே என்பதில்‌ ஐயமில்லை. ஆனால்‌ அந்த மெய்யை 
சுவையென, வடிவென, வண்ணமென, அசைவென 
வகுத்து அவற்றின்‌ இணைவையும்‌ பிரிவையும்‌ 
நெறிப்படுத்தியிருக்கிறது பிரம்மம்‌. மானுடர்‌ வாழும்‌ 
உலகம்‌ அந்த வகைமாறுபாடுகளால்‌ ஆனது. 
பொருட்களை அவற்றின்‌ மெய்மட்டுமே என ஆக்கலாகும்‌ 
என நம்புகின்றனர்‌ இவர்கள்‌. அது பிரம்மத்திற்கு 
எதிரானது என்று நான்‌ சொன்னேன்‌. இச்சிற்றூரிலேயே 
பல தலைமுறைகளாக அந்த ஆய்விலிறங்கி 
உயிர்நீத்தோர்‌ பலர்‌” என்றார்‌ ஊர்த்தலைவர்‌. 


மிளையன்‌ “இரும்பை பொன்னாக்கியபின்‌ என்ன 
செய்வீர்‌ என்று நான்‌ அவரிடம்‌ கேட்டேன்‌. அதை 
உம்மிடம்‌ கொடுத்து பெரும்பணம்‌ பெற்றுக்கொள்வேன்‌. 
அதைக்கொண்டு பொன்னை இரும்பாக்குவேன்‌. ஒரு 
கழஞ்சு இரும்பு பொன்னானால்‌ அதைக்கொண்டு ஒரு 
வண்டிச்சகடமளவு பொன்னை இரும்பாக்க முடியும்‌ 
என்றார்‌” என்றார்‌. பிறிதொரு தருணத்திலென்றால்‌ 
பொருளற்றவை எனத்‌ தோன்றி 
சிரிக்கவைத்திருக்கக்கூடிய அச்சொற்கள்‌ அப்போது 
அனைவரையும்‌ திகைக்க வைத்தன. “எண்ணுக, 
இப்புவியில்‌ உள்ள பொன்னெல்லாம்‌ 
இரும்பாகிவிட்டிருந்தால்‌ என்ன ஆகியிருக்கும்‌?” என்று 
மிளையன்‌ கேட்டார்‌. அவர்கள்‌ ஒருவரையொருவர்‌ 
பார்த்தனர்‌. “அனைத்தும்‌ அனைத்துமாகும்‌ என்றால்‌ 
எதுவும்‌ இல்லையென்றாகுமென்றால்‌ இங்கே என்னதான்‌ 
எஞ்சும்‌?” என்று மிளையன்‌ மீண்டும்‌ கேட்டார்‌. 
அவர்களை சொல்லடங்கச்‌ செய்துவிட்ட நிறைவு 
அவரிடமிருந்தது. 


அவன்‌ அவரை அப்பால்‌ நின்று 
நோக்கிக்கொண்டிருந்தான்‌. அவர்‌ அவனை அருகே 
அழைத்து “ஆனால்‌ ஒன்று, இந்தச்‌ சிறுவனின்‌ 
கண்களிலும்‌ அவன்‌ தந்தையிடமிருந்த அதே திகைப்பு 
இருக்கிறது...” என்றார்‌. அனைவரும்‌ அவனை திரும்பி 
நோக்கினர்‌. “அவன்‌ ஏன்‌ பேசவே இல்லை தெரியுமா? 
அவன்‌ தந்தை அவனிடம்‌ பேசவேயில்லை 


என்பதனால்தான்‌. சில குழந்தைகள்‌ 
அன்னையிடமிருந்தும்‌ சில குழந்தைகள்‌ 
தந்தையிடமிருந்தும்‌ மொழியை கற்றுக்கொள்கின்றன” 
என்றார்‌. அவருடைய பேச்சுக்கு நெறி என ஒன்றில்லை. 
அறிவும்‌ அறிவின்மையும்‌ ஒன்றே எனத்‌ தோன்றுவது 
அது என்று ஊரில்‌ கூறப்படுவதுண்டு. “இவனும்‌ எட்டாத 
எதற்கோ கைநீட்டவிருக்கிறான்‌... ஐயமே 
தேவையில்லை.” ஊரில்‌ எவரும்‌ அவனிடம்‌ பேசாமலான 
பின்னரும்கூட அவர்‌ மட்டும்‌ அவனிடம்‌ விடாமல்‌ 
பேசிக்கொண்டிருந்தார்‌. 


அங்கிருந்தவர்களில்‌ மிளையன்‌ மட்டுமே 
வேறுபட்டிருந்தார்‌. பிறர்‌ கூறாத, முன்பிலாத ஒரு சொல்‌ 
எழும்‌ வாய்‌ எனத்‌ திகழ்ந்தார்‌. ஆகவே அவர்கள்‌ அவரை 
அஞ்சினர்‌. பெருவம்பர்‌ என்று அவரைப்பற்றி 
சொல்லிக்கொண்டனர்‌. ஆனால்‌ எந்தப்‌ பேச்சிலும்‌ அவர்‌ 
புகுந்தால்‌ அதை தன்‌ நாவால்‌ சுழற்றி மேலே 
கொண்டுசென்றார்‌. அங்கே அனைவரையும்‌ 
கழற்சிக்காய்களென சுழற்றி விளையாடினார்‌. 
“அவருடைய தனிமையை அவர்‌ எவ்வண்ணம்‌ 
எதிர்கொள்கிறார்‌?” என்று அவன்‌ துறவியிடம்‌ கேட்டான்‌. 
“தீமைபோல்‌ இயல்பான நற்றுணை வேறில்லை” என்றார்‌ 
அவர்‌. அச்சொல்‌ அவனை திடுக்கிடச்‌ செய்தது. 
மிளையனின்‌ ஒவ்வொரு சொல்லிலும்‌ மெலிதாக ஊறி 
வரும்‌ தீமையை எப்போதும்‌ அவன்‌ உணர்ந்திருந்தான்‌. 
அது கசப்பென, பகடி என, குத்தல்‌ என வெளிப்பட்டது. 
அதை தொட்டவர்கள்‌ பிறகெப்போதும்‌ அதை 
மறக்கவில்லை. 


அவன்‌ கவளப்பாறைமேல்‌ அமர்ந்து பகல்தொடங்கி 
இருளடைவதுவரை தொடுவானை 
நோக்கிக்கொண்டிருந்தான்‌. அவன்‌ எதை பார்க்கிறான்‌ 
என அவனே உணர்ந்ததில்லை. பலமுறை மிளையன்‌ 
“அங்கே என்னதான்‌ செய்கிறாய்‌?” என்றார்‌. அவன்‌ 
மறுமொழி உரைத்ததே இல்லை. ஒருமுறை மிளையன்‌ 
குன்றேறி வந்து அவன்‌ கவளப்பாறையின்மேல்‌ 
அமர்ந்திருப்பதைக்‌ கண்டபின்‌ அவனிடம்‌ “நீ எதை 
பார்க்கிறாய்‌?” என்று கேட்டபோதும்‌ அவன்‌ ஒன்றும்‌ 
சொல்லவில்லை. அவர்‌ சலித்து கீழிறங்கிச்‌ சென்ற 
பின்னர்‌ துறவி அவனிடம்‌ “அவர்‌ கேட்பதுவரை நான்‌ 
எண்ணவில்லை. நீ எதை பார்க்கிறாய்‌?” என்றார்‌. 


அவன்‌ “தொலைவை” என்று சொன்னான்‌. அது மிக 
இளமையில்‌ அவன்‌ சொன்ன மறுமொழி. நாவில்‌ 
இயல்பாகவே அது எழுந்தது. அதேபோலவே கைசுட்டி 


அவன்‌ அவ்வாறு சொன்னான்‌. ஆனால்‌ சொன்னதுமே 
அது சரியான மறுமொழி என்று தெளிவடைந்தான்‌. 
அதன்‌ பொருள்‌ அவனுள்‌ தெளிவடைந்துகொண்டே 
வந்தது. “தொலைவில்‌ எதை?” என்று அவர்‌ மீண்டும்‌ 
கேட்டார்‌. “தொலைவை...” என்று அவன்‌ சொன்னான்‌. 
அவர்‌ புன்னகைத்தார்‌. 


அதன்பின்‌ அவன்‌ அகச்சொற்கள்‌ தெளிவடைந்தன. 
அதுவரை ஒன்றுடனொன்று முட்டிப்பெருகிச்‌ 
சென்றுகொண்டிருந்த உள்ளோட்டம்‌ சீரடைந்து 
எண்ணங்கள்‌ என ஆயிற்று. அவ்வெண்ணங்களை 
அப்பாலிருந்து அவன்‌ நோக்கிக்கொண்டிருந்தான்‌. 
ஒவ்வொரு எண்ணத்தையும்‌ முன்பிருந்த 
எண்ணங்களுடன்‌ கோத்துக்கொண்டான்‌. சொற்கள்‌ 
பெருகிப்பெருகி தன்‌ அகத்தை நிறைத்தபோது அவன்‌ 
ஒருமுறை சலிப்புடன்‌ துறவியிடம்‌ கேட்டான்‌ 
“இச்சொற்களை என்ன செய்வது? இப்போது நான்‌ 
தொலைவை பார்க்கவில்லை, அச்சொற்களைத்தான்‌ 
உணர்ந்துகொண்டிருக்கிறேன்‌ என நினைக்கிறேன்‌.” 
அவர்‌ “அதை அவ்வண்ணமே விட்டுவிடு” என்றார்‌. 
“நீராவி பனித்து துளிக்கும்‌... அசைவன அனைத்தும்‌ 
அமையவே விரும்புகின்றன. காத்திரு!” 


அவன்‌ பல நாட்கள்‌ காத்திருந்தான்‌. தன்‌ சொற்களை 
அளைந்தபடி, விண்சரிவு வரை விரிந்த தொலைவை 
பார்த்தபடி. தொலைவு, தொலைதலுக்குரியது, 
தொன்மையானது. அது கனியுமொரு தருணம்‌ அமையும்‌. 
எவ்வண்ணம்‌ அது துளிவடிவு கொள்ளும்‌? 
இவ்விழைவே பொய்யோ? இந்தப்‌ பறதியால்‌ நான்‌ அதை 
தள்ளி ஒதுக்குகிறேனா? ஆயினும்‌ வேறுவழியில்லை. 
இங்கே இருந்து அதை காத்திருப்பதை தவிர. ஒருநாள்‌ 
துறவி மறைந்தார்‌. அவருடைய மண்மேட்டில்‌ சிவக்குறி 
எழுந்தது. அவருக்கான சித்தர்கொடை நிகழ்ந்தது. அவர்‌ 
மறக்கப்பட்டார்‌. பிறிதொருவருக்காக அங்குள்ள 
மரங்களும்‌ பாறைகளும்‌ காத்திருந்தன. அவன்‌ அகவை 
முதிர்ந்து விழிகள்‌ மேலும்‌ ஒளிகொள்ள உடல்‌ 
வற்றிச்சுருங்கி உள்ளொடுங்க அங்கே அமர்ந்திருந்தான்‌. 
ஒருநாள்‌ முற்புலரியில்‌ அவன்‌ தொலைவு சுருங்கி 
உருக்கொண்ட அச்சொல்லை கேட்டான்‌. 

[108261]அச்சொல்‌ அவனில்‌ ஒரு கனவாக நிகழ்ந்தது. 
அவன்‌ சாலையோரம்‌ நின்றிருந்தான்‌. உமணர்களின்‌ 
வண்டிகள்‌ நிரையாக சென்றுகொண்டிருந்தன. 
எடைகொண்ட வண்டிகளை இழுத்த காளைகளின்‌ 
தசைகள்‌ இறுகி நெளிந்தன. வால்கள்‌ சுழன்றன. 
ஆரங்களில்‌ உரசி அச்சு ஒலித்துக்கொண்டிருந்தது. 
அவன்‌ ஒரு சொல்லை கேட்டான்‌. 
விழித்துக்கொண்டபோது அச்சொல்‌ என்ன என்பது 
மறந்துவிட்டிருந்தது. அவன்‌ திகைப்புடன்‌ 
அச்சொல்லுக்காக அகத்தை துழாவினான்‌. அது 
எப்போதைக்குமாக என மறைந்துவிட்டிருந்தது. அவன்‌ 


புலரியின்‌ கருக்கிருளில்‌ நிழலுருக்களாகச்‌ சூழ்ந்திருந்த 
புதர்களை நோக்கியபடி கவளப்பாறைமேல்‌ 


அமர்ந்திருந்தான்‌. 


உமணர்களின்‌ வண்டிகள்‌ கோடைகாலம்‌ முழுக்க அவன்‌ 
ஊரை கடந்துசென்றுகொண்டிருக்கும்‌. அவ்வோசையை 
ஊரார்‌ விரும்பினர்‌. இரவில்‌ அது ஒவ்வொருவர்‌ 
செவிகளிலும்‌ என ஒலிக்கும்‌. விரிந்து பரந்த பெருநிலம்‌ 
துயிலும்‌ குழவியிடம்‌ அன்னை என அவ்வூரிடம்‌ 
பேசுவதாக மிளையன்‌ ஒருமுறை சொன்னார்‌. 
வணிகப்பாதையில்‌ இருப்பதனாலேயே அவ்வூருக்கு 
அயலவர்‌ வந்தனர்‌. செய்திகள்‌ அணைந்தன. புதிய 
பொருட்கள்‌ கிடைத்தன. கோடைக்குள்‌ அவ்வூரில்‌ 
ஒவ்வொருவரும்‌ மழையெழுகையில்‌ வேளாண்மை 
செய்வதற்கான பொருளை சேர்த்துவிட்டிருப்பார்கள்‌. 
அவ்வப்போது வணிகர்குழுக்களுடன்‌ இளையோர்‌ 
கிளம்பிச்‌ சென்றுவிடுவதுண்டு. அதுவும்‌ நன்றே என 
அவர்கள்‌ எண்ணினர்‌. சென்றவர்கள்‌ மிக விரைவிலேயே 
பொன்‌ முடித்த மடிச்சீலைகளுடன்‌ திரும்பி வந்தனர்‌. 


அவனுள்‌ அச்சொல்‌ வந்தது. அது தோன்றவில்லை, 
அங்கேயே முன்னரே இருந்திருந்தது. அதை அவன்‌ 
பலமுறை பார்த்த பின்னரும்‌ சுற்றிச்சுற்றி 
வந்துகொண்டிருந்தான்‌. அவன்‌ அதை நோக்கி 
உவகையுடன்‌ சென்று திகைத்து நின்றான்‌. 
'அஸ்தினபுரம்‌.' ஓர்‌ ஊரின்‌ பெயர்‌. எங்கோ இருக்கும்‌ 
அறியாத ஊர்‌. உமணர்கள்‌ பேசிச்சென்றபோது அச்சொல்‌ 


துரோணர்‌ கைகளை கட்டிக்கொண்டு பந்தலின்‌ 
தூணருகே காத்து நின்றார்‌. அவர்கள்‌ வரவிருக்கும்‌ 
இந்திரவிழாவுக்கான நிதிசேகரிப்புபற்றி 
பேசிக்கொண்டிருந்தனர்‌. பிரமதத்தில்‌ கரையிறங்கும்‌ 
ஒவ்வொரு வணிகரிடமும்‌ சுங்கம்‌ கொள்ளலாம்‌ என்றார்‌ 
ஷத்ரியரான சுதனுஸ்‌. “இப்போதே இங்கு வணிகர்கள்‌ 
பலர்‌ வருவதில்லை. சுங்கம்‌ கொள்ளத்‌ தொடங்கினால்‌ 
நமது பொருட்களுடன்‌ நாம்‌ அவர்களைத்‌ 
தேடிச்செல்லவேண்டியிருக்கும்‌” என்றார்‌ வணிகரான 
ஆரியவான்‌. ஊரில்‌ அனைவருக்கும்‌ வரிபோடுவதன்றி 
வேறுவழியில்லை என்று ஷத்ரியரான காகக்துவஜர்‌ 
சொல்ல வணிகரான சித்ரகர்‌ “அனைவருக்கும்‌ ஒரே 
வரியை எப்படிப்போடுவது? பொருள்றிலை நோக்கி 
போடவேண்டும்‌. ஏழைகளிடம்‌ குறைவான வரியே 
கொள்ளப்படவேண்டும்‌” என்றார்‌. சுதனுஸ்‌ “தாங்கள்‌ 
ஏழை என சொல்லவருகிறீர்களா வணிகரே?” என்றார்‌. 


எங்கும்‌ நில்லாமல்‌ பேச்சு சென்றபடியே இருந்தது. அது 
ஒருவரை ஒருவர்‌ இழுத்து கீழே தள்ளமுயலும்‌ 
சிறுவர்களின்‌ விளையாட்டு போலத்‌ தோன்றியது 
துரோணருக்கு. அவர்‌ பொறுமையின்றி சற்று 
அசைந்தபோது அவ்வசைவால்‌ கலைந்து அனைவரும்‌ 
திரும்பிப்பார்த்த பின்‌ மீண்டும்‌ பேசிக்கொள்ளத்‌ 
தொடங்கினர்‌. சற்றுநேரம்‌ கழித்து துரோணர்‌ மெல்லக்‌ 
கனைத்தார்‌. சுதர்மன்‌ சுருங்கிய முகத்துடன்‌ திரும்பி 
அவரை நோக்கியபின்‌ பிறரிடம்‌ பேச்சை நிறுத்தும்படி 
கைகாட்டி “என்ன துரோணரே? ஏதாவது சொல்ல 
விழைகிறீரா?” என்றான்‌. “ஆம்‌” என்றார்‌ துரோணர்‌. 
தணிந்த குரலில்‌ “எனக்கு ஒரு பசு வேண்டும்‌” என்றார்‌. 


அதை சரியாக செவிமடுக்காதவன்‌ போல சுதர்மன்‌ 
“பசுவா?” என்றான்‌. “உமக்கா? உமக்கெதற்குப்‌ பசு?” 
பிறரை நோக்கியபின்‌ உரக்க நகைத்தபடி “பசுவை 
வைத்து மாணவர்களுக்கு ஏதேனும்‌ வித்தை 
கற்பிக்கவிருக்கிறீரா என்ன?” என்றான்‌. வணிகர்கள்‌ 
சிரித்தனர்‌. துரோணர்‌ “என்‌ மைந்தன்‌ அஸ்வத்தாமா 
போர்க்கலை பயில்கிறான்‌. என்‌ குருகுலநெறி காரணமாக 
நான்‌ ஊனுணவு உண்பதில்லை. ஆகவே அவனுக்கு 
பால்‌ தேவைப்படுகிறது” என்றார்‌. “நீர்‌ ஷத்ரியர்தானே? 
ஏன்‌ ஊனுணவு உண்பதில்லை? அருகே பெரிய 
குறுங்காடு உண்டல்லவா? அங்கே முயல்களுக்கும்‌ 
மானுக்கும்‌ பஞ்சமில்லை” என்றார்‌ சுதனுஸ்‌. “ஊன்‌ 
விலக்குவது அக்னிவேசகுருகுலத்தின்‌ நெறி” என்றார்‌ 
துரோணர்‌. 


எழுந்ததா என்ன? அந்நிகழ்வு கனவில்‌ விரிவதற்கு முன்பு 
எப்போதோ மெய்யாக நிகழ்ந்திருக்கவேண்டும்‌. ஆனால்‌ 
நினைவில்‌ இல்லை. நினைவில்‌ நிற்குமளவுக்கு அதில்‌ 
ஒன்றுமில்லை. வெறும்பெயர்‌. அவ்வப்போது செவிகளில்‌ 
விழுவதுதான்‌ அது. எவ்வகையிலும்‌ அவன்‌ 
உளம்கொண்டது அல்ல. செய்திகள்‌ அவனுக்கு ஒரு 
பொருட்டெனத்‌ தெரிந்ததே இல்லை. கதைகளை 
தொடர்ந்து கேட்க அவனால்‌ இயன்றதேயில்லை. அவன்‌ 
மானுடரையும்‌ பொருட்களெனவே 
பார்த்துக்கொண்டிருந்தான்‌. முகங்களின்‌ 
தசையசைவுகளை, விழிதுள்ளல்களை, 
கையசைவுகளை, உடலில்‌ எழும்‌ மெய்ப்பாடுகளை. 
அவன்‌ அவர்கள்‌ பேசிக்கொண்டிருக்கிறார்கள்‌ 
என்பதையே உணர்ந்ததில்லை. 


செம்மஞ்சள்பெருக்கென காலை எழுந்தபோது அவன்‌ 
அச்சொல்லுடன்‌ கவளப்பாறை உச்சியில்‌ நின்றிருந்தான்‌. 
அஸ்தினபுரி. அச்சொல்லை உள்ளம்‌ சொல்லிச்சொல்லி 
வெறும்‌ தாளமென்றே ஆக்கிக்கொண்டிருந்தது. அதற்கு 
என்ன பொருள்‌? அச்சொல்‌ தன்னுள்‌ ஏன்‌ எழுந்தது? 
அல்லது அது ஓர்‌ உளமயக்கா? தேடிக்கொண்டிருந்ததன்‌ 
சலிப்பால்‌ சிக்கியதை அதுவென 
எண்ணிக்கொள்கிறேனா? இல்லை, முன்பொருமுறைகூட 
அப்படி ஒரு சொல்‌ வந்து நின்றது இல்லை. அதுவே 
என்று தோன்றியதில்லை. அச்சொல்‌ குறிக்கும்‌ நகரத்தின்‌ 
மெய்ப்பொருள்தான்‌ என்ன? எண்ணி எண்ணிச்‌ சலித்து 
வெம்மைகொண்ட வெயிலில்‌ வியர்வை வழிய அவன்‌ 
நின்றிருந்தான்‌. 

பின்னர்‌ குன்றிறங்கி வந்தபோது மேலும்‌ சலித்திருந்தான்‌. 
பொருளே அற்ற சொல்‌. அதைச்‌ சென்றடையவா 
இத்தனை காத்திருப்பு? க ஒன்றை அவன்‌ 
உணர்ந்தான்‌. அவனுள்‌ பெருகிப்பெருகி முகில்குவைகள்‌ 
என முடிவிலாக்‌ கட்டடங்களாக அமைந்திருந்த சொற்கள்‌ 
அனைத்தும்‌ மறைந்துவிட்டிருந்தன. அந்த 
ஒற்றைச்சொல்லே அங்கே திகழ்ந்தது. அவன்‌ தன்‌ 
முந்தைய எண்ணங்களை சென்று தொட பலமுறை 
முயன்றான்‌. காற்றில்‌ வீசிச்‌ சிக்கிக்கொண்ட 
முட்புதர்களைப்போல ஒற்றைச்சிடுக்குப்பரப்பென 
ஆகிவிட்ட அச்சொற்களை நினைவுகூரவே 
இயலவில்லை. எனில்‌ இதுவே அச்சொல்‌. ஆனால்‌ 
பொருளற்றது, ஒரு வெறும்‌ இடம்‌, கதைகளில்‌ 
திகழுமொரு நகரம்‌. 


அவன்‌ கீழிறங்கி வந்தபோது எதிரே மிளையனை 


பார்த்தான்‌. அவர்‌ காலையிலேயே பனைமரத்தடிக்குச்‌ 
சென்று கள்‌ அருந்திவிட்டு கலயத்தில்‌ மேலும்‌ கள்ளை 
வாங்கிக்கொண்டு வந்துகொண்டிருந்தார்‌. அவனைக்‌ 
கண்டதும்‌ “மேலே சித்தர்‌ எவரும்‌ இன்னமும்‌ 
வரவில்லையா?” என்றார்‌. அவன்‌ “அஸ்தினபுரி என்றால்‌ 
என்ன?” என்றான்‌. அவர்‌ திகைத்து “தொலைவு, 
நெடுந்தொலைவு” என்றார்‌. அவன்‌ உள்ளம்‌ அதிர வாய்‌ 
திறந்து நோக்கி நின்றான்‌. “அது வடக்கே 
கங்கைக்கரையில்‌ உள்ள மாநகர்‌. மாமன்னர்‌ 
ஹஸ்தியால்‌ கட்டப்பட்டது. அழிவற்றது” என்று 
மிளையன்‌ சொன்னார்‌. “அங்கே துரியோதனன்‌ என்னும்‌ 
மாமன்னர்‌ ஆட்சிசெய்கிறார்‌. பாரதவர்ஷத்தின்‌ மேல்‌ 
புரவியுலா வேள்வியை அவர்‌ இயற்றினார்‌. 
அரசப்பெருவேள்வியை அதன்பின்‌ நிறைவுசெய்து 
மும்முடிசூட்டிக்கொண்டார்‌.” 


“ஆம்‌, கேட்டிருக்கிறேன்‌” என்று அவன்‌ முனகலாக 
சொன்னான்‌. “நீ கேட்காத பல செய்திகளுண்டு... 
அஸ்தினபுரியின்‌ முடியுரிமைக்கென ஒரு பூசல்‌ 
நிகழ்ந்தது. மாமன்னர்‌ துரியோதனனின்‌ தந்தை 
திருதராஷ்டிரருக்கு உரியது மணிமுடி. அவருக்கு 

வி ல்லை என்பதனால்‌ அது அவருடைய 
இளையோன்‌ பாண்டுவுக்கு அளிக்கப்பட்டது. 
திருதராஷ்டிரரின்‌ மைந்தர்‌ துரியோதனன்‌ பதினெட்டு 
அகவைநிறைவை அடையும்போது மணிமுடி அவரிடம்‌ 
வந்துவிடவேண்டும்‌ என்பது அன்று அளிக்கப்பட்ட 
சொல்‌.” ஆதன்‌ “தெரியும்‌” என்று சலிப்புடன்‌ சொல்லி 
நடக்க அவர்‌ பின்னால்‌ வந்து “நீ அறியாதவை சில 
உண்டு... அவற்றையே சொல்லவந்தேன்‌” என்றார்‌. 
“பாண்டுவிடமிருந்து துரியோதனனுக்கு மணிமுடி 
கைமாறப்பட்டிருக்கவேண்டும்‌. ஆனால்‌ 
பிறவிநாள்கணக்கில்‌ பாண்டுவின்‌ மைந்தர்‌ யுதிஷ்டிரனே 
மூத்தவர்‌. ஆகவே அவருக்கே முடியுரிமை என்று 
சொல்லப்பட்டது.” 


“அதையும்‌ அறிவேன்‌” என்று ஆதன்‌ சொன்னான்‌. “நீ 
இன்னும்‌ அறியாத ஒன்று உண்டு. அஸ்தினபுரியின்‌ 
முடிப்பூசலை அத்தனை சிற்றூர்களிலும்‌ பாணர்கள்‌ 
பாடியிருப்பார்கள்‌. அவர்கள்‌ பாடாத ஒரு கதை உண்டு. 
என்னிடம்‌ ஒரு முதிய பாணன்‌ இக்கதையை 
சொன்னான்‌” என்று அவர்‌ அவன்‌ தோளை தொட்டார்‌. 
“உடன்பிறந்தோர்‌ போரிட்டு அழியலாகாதென்பதனால்‌ 
சான்றோர்‌ கூடி முடிப்பூசலை நாற்களம்‌ விளையாடி 
முடித்துக்கொள்வது என்று முடிவுசெய்தனர்‌. யுதிஷ்டிரன்‌ 
தனக்குரிய பகடையை அமைக்கும்பொருட்டு 


அமைச்சர்களிடம்‌ உசாவினார்‌. அரசே, அறுதியாக 
வெல்வது அறமே என்று அவர்கள்‌ சொன்னார்கள்‌. 
அறத்தில்‌ நின்று உயிர்துறந்த முனிவர்‌ ஒருவரின்‌ 
எலும்புகளால்‌ உங்கள்‌ பகடைகளை அமையுங்கள்‌. 
அவை வெல்லற்கரியவை என்றனர்‌.” 


அவன்‌ நின்று செவிகொடுத்தான்‌. மிளையன்‌ 
“இக்கதையை பலர்‌ அறிந்திருக்கமாட்டார்கள்‌. 
ஏனென்றால்‌ தகுதியானவர்கள்‌ மட்டுமே அறியத்தக்கது 
இது” என்று தொடர்ந்தார்‌. “யுதிஷ்டிரன்‌ கானகந்தோறும்‌ 
முனிவர்களை தேடிச்சென்றார்‌. தண்டகாரண்யத்தில்‌ 
வேதம்‌ முற்றோதும்பொருட்டு சென்று தங்கிய காத்யர்‌ 
என்னும்‌ முனிவரைப்பற்றி அவரிடம்‌ சொன்னார்கள்‌. 
அவர்‌ வேதம்‌ ஓதத்தொடங்குகையில்‌ ஓர்‌ உறுதிமொழி 
எடுத்தார்‌. முற்றோதாமல்‌ அந்த இடம்விட்டு 
அகல்வதில்லை என்று. அவருடன்‌ நூற்றெட்டு 
முனிவர்கள்‌ அவ்வுறுதிமொழியை எடுத்தனர்‌. 
அவ்வாண்டு தண்டகாரண்யத்தில்‌ மழை 
பொழியவில்லை. அடுத்த ஆண்டும்‌ மழை பொய்த்தது. 
மூன்றாண்டுகள்‌ முற்றாகவே மழை நின்றுவிட்டபோது 
பசுமை மறைந்தது. முனிவர்கள்‌ ஒவ்வொருவராக 
கடந்துசென்றனர்‌. எழுவர்‌ மட்டுமே எஞ்சினர்‌.” 


“அவர்கள்‌ சிற்றுயிர்களைப்‌ பிடித்து வேள்வியில்‌ 
அவியாக்கி அந்த அவிமிச்சத்தை உண்டபடி 
வேதமோதுதலை தொடர்ந்தனர்‌. பின்னர்‌ சிற்றுயிர்களும்‌ 
மறைந்தன. ஏழாமாண்டில்‌ அனைத்து முனிவர்களும்‌ 
விலகிச்செல்ல காத்யர்‌ மட்டும்‌ அங்கேயே இருந்தார்‌. 
வேதத்தை அதன்‌ அனைத்து கிளைகளுடன்‌, அனைத்து 
துணைகளுடன்‌, அனைத்து விளக்கங்களுடன்‌, 
அனைத்து நீட்சிகளுடன்‌ ஓதிமுடிக்கும்‌ நிலையில்‌ அவர்‌ 
இருந்தார்‌. ஒருதுளி நீரும்‌ அங்கே எஞ்சாமலாயிற்று. 
உண்பதற்கு காய்ந்த சருகோ எறும்புகளோகூட அங்கே 
இருக்கவில்லை. இறுதியாகச்‌ சென்றவர்கள்‌ அவரிடம்‌ 
எழுக, வருக என்று மன்றாடினர்‌. அவர்‌ வேதச்சொல்லில்‌ 
இருந்து சித்தம்‌ விலக்கவில்லை.” 


“மெய்யாகவே இக்கதையை நீ கேட்டிருக்கமாட்டாய்‌” 
என்று மிளையன்‌ சொன்னார்‌. “காத்யர்‌ தன்‌ கையை 
வெட்டி அக்குருதியையே விடாய்நீராக உண்டார்‌. கன்‌ 
தொடைத்தசைகளை வெட்டி அவியாக்கி அந்த 
அவிமிச்சத்தையே உணவாகக்கொண்டார்‌. வேதத்தை 
அவர்‌ முற்றோதி முடித்ததும்‌ வானில்‌ மின்னலெழுந்தது. 
இடியோசை முரசொலி என முழங்க வெண்களிற்றில்‌ 
இந்திரன்‌ தோன்றினான்‌. அவரை முகில்தேரில்‌ ஏற்றி 


விண்ணுக்குக்‌ கொண்டுசென்றான்‌. அவருடைய உடல்‌ 
மண்ணில்‌ கிடந்தது. வான்நிறைத்துப்‌ பெய்த மழையில்‌ 
அது சேற்றில்‌ புதைந்தது.” 


“காத்யரின்‌ எலும்புகள்‌ இருக்குமிடத்தை 
முனிவர்களிடமிருந்து உசாவி அறிந்து யுதிஷ்டிரன்‌ 
அங்கே வந்தார்‌. ஏழுமுறை மண்ணை அகற்றியபோது 
எலும்புகள்‌ அங்கே கிடப்பதை கண்டார்‌. அவை 
வெண்பளிங்கால்‌ ஆனவைபோல்‌ தூய்மையாக 
இருந்தன. அவர்‌ காத்யரின்‌ தொடை எலும்பிலிருந்து தன்‌ 
பகடையை உருவாக்கிக்கொண்டு அஸ்தினபுரிக்கு 
மீண்டார்‌” என்றார்‌ மிளையன்‌. “யுதிஷ்டிரன்‌ முனிவரின்‌ 
எலும்பாலான பகடையுடன்‌ வந்திருப்பதை 
துரியோதனன்‌ அறிந்தார்‌. அதை வெல்லும்‌ பகடையை 
உருவாக்கவேண்டும்‌ என்று விழைந்தார்‌. அதை 
கண்டுபிடிப்பது எப்படி என்று தன்‌ நிமித்திகர்களிடம்‌ 
கேட்டார்‌. அரசே, காலவடிவமானது காகம்‌. அளியற்றது. 
எங்கே அதுவும்‌ இரக்கம்‌ கொள்கிறதோ அங்கே அகழ்க 
என்று அவர்கள்‌ சொன்னார்கள்‌.” 


“அப்படியொரு இடத்தைத்‌ தேடி துரியோதனன்‌ 
வடபுலத்தின்‌ வறுநிலத்தில்‌ அலைந்தார்‌. காகங்களின்‌ 
எல்லையற்ற பசியை கண்டார்‌. அதுவே காலப்பசி என்று 
உணர்ந்தார்‌. வேள்வியன்னத்தை அவை திருடி உண்டன. 
மலத்தைக்‌ கிண்டி பொறுக்கின. கைக்குழவியின்‌ 
கையிலிருந்து உணவை தட்டிச்சென்றன. சிம்மத்தை 
துரத்தித்துரத்தி அதன்‌ புண்ணைக்‌ கொத்தித்‌ தின்றன. 
சோர்ந்து தளர்ந்து அவர்‌ ஒரு முள்மரத்தடியில்‌ 
தங்கியபோது உடல்மெலிந்த நாய்‌ ஒன்று தன்னை 
இழுத்துக்கொண்டு ஒரு சிறு மரத்தடியில்‌ சென்று 
படுத்ததை கண்டார்‌. அதைச்‌ சூழ்ந்திருந்த காகங்கள்‌ 
கரைந்துகொண்டிருந்தன. ஆனால்‌ சென்று அதன்‌ 
புண்களை கொத்தவில்லை. நாய்‌ உயிர்விட்ட பின்னரும்‌ 
அவை அணுகவில்லை.” 


“அதுவே இடமென்று கண்டு துரியோதனன்‌ அவ்விடத்தை 
அகழ்ந்தார்‌. அங்கே ஓர்‌ அன்னையின்‌ எலும்புக்கூடு 
இருந்தது. அவள்‌ நெஞ்சோடு கவ்விக்கொண்டு மடிந்த 
குழவியின்‌ எலும்பும்‌ பிரித்தறியமுடியாதபடி 
கலந்துவிட்டிருந்தது. அவ்வன்னை அருகிருந்த சிற்றூர்‌ 
ஒன்றில்‌ வாழ்ந்தவள்‌. வற்கடம்‌ வந்து அவ்வூர்‌ மக்கள்‌ 
கிளம்பிச்சென்றபோது அவள்‌ கருவுற்றிருந்தாள்‌. 
அவர்களிடம்‌ அவளை ஏற்றிச்செல்ல ஊர்தியோ 
விலங்கோ இருக்கவில்லை. ஆகவே அவளை அவர்கள்‌ 
கைவிட்டுச்சென்றனர்‌. அவள்‌ அங்கே கைக்குச்‌ சிக்கிய 


சிற்றுயிர்களை உண்டபடி வாழ்ந்தாள்‌. குழவியை 
ஈன்றெடுத்தாள்‌. அக்குழவியுடன்‌ அவள்‌ 
அப்பாலைநிலத்தின்‌ சாலையோரம்‌ நின்றாள்‌. அவ்வழி 
வணிகர்கள்‌ வருவது நின்றுவிட்டிருந்தது. வழிதவறி 
வந்த ஒருவனை அருகழைத்து அவனை கல்லால்‌ 
அறைந்து கொன்று சங்கைக்கடித்து குருதியுண்டாள்‌. 
அக்குருதியை முலைப்பாலாக்கி தன்‌ குழவிக்கு 
அளித்தாள்‌. அவன்‌ ஊனை வெட்டி சுட்டு உண்டாள்‌. 
எஞ்சியதை வெயிலில்‌ உலர்த்தி சேர்த்துக்கொண்டாள்‌. 
அவ்வண்ணம்‌ அவள்‌ உயிர்வாழ்ந்தாள்‌.” 


“அவ்வண்ணம்‌ ஏழு வழிப்போக்கர்களைக்‌ கொன்று ஏழு 
மாதம்‌ அவள்‌ அங்கே உயிர்வாழ்ந்தாள்‌. ஒரு விலங்கோ 
ஊர்தியோ வருமென்றால்‌ அங்கிருந்து 
கிளம்பிச்செல்லலாம்‌ என்று எண்ணியிருந்தாள்‌. ஆனால்‌ 
அங்கே எவருமே வராமலாயினர்‌. நாற்பத்தெட்டு நாட்கள்‌ 
அங்கே அவள்‌ எவரேனும்‌ வருவார்கள்‌ என 
எதிர்பார்த்திருந்தாள்‌. தன்‌ உடலில்‌ இருந்த இறுதித்துளி 
குருதியையும்‌ குழவிக்குப்‌ பாலென்று அளித்தாள்‌. 
பின்னர்‌ அந்த முள்மரத்தடியிலேயே உயிர்துறந்தாள்‌. 
உலர்ந்து வற்றில்‌ மண்ணில்‌ புதைந்து 
வெள்ளெலும்பானாள்‌. அவளுக்காக காகங்களும்‌ 
இரங்கின. ஏனென்றால்‌ அவளை அழைத்துச்செல்ல 
வந்த எமன்‌ இரங்குவதை அவை கண்டிருந்தன.” 


“அவள்‌ எலும்பிலிருந்து பகடையை 
உருவாக்கிக்கொண்டு துரியோதனன்‌ நகர்மீண்டார்‌. 
அஸ்தினபுரி நகரில்‌ மாபெரும்‌ நாற்களப்போட்டி 
நடைபெற்றது. அதில்‌ யுதிஷ்டிரன்‌ உருட்டிய ஒவ்வொரு 
பகடையையும்‌ துள்ளித்துள்ளி தோற்கடித்தது 
துரியோதனன்‌ சார்பில்‌ அவர்‌ மாமன்‌ சகுனி உருட்டிய 
பகடைகள்‌. நூறுமுறை அவை வென்றன. யுதிஷ்டிரன்‌ 
தன்‌ நாட்டையும்‌ இளையோரையும்‌ துணைவியையும்கூட 
பணயம்‌ வைத்து ஆடி இழந்தார்‌. அவருக்கு உயிரையும்‌ 
தம்பியரையும்‌ துணைவியையும்‌ அளித்து கானேகும்படி 

ணையிட்டார்‌ துரியோதனன்‌. நிலம்செழிக்க 
நாடுகொழிக்க அஸ்தினபுரியை ஆட்சிசெய்கிறார்‌” என்று 
மிளையன்‌ சொன்னார்‌. 


“தானேகிய பாண்டவர்கள்‌ உளமுடைந்திருந்தனர்‌. 
அவர்கள்‌ காட்டில்‌ வசிட்டரை கண்டனர்‌. யுதிஷ்டிரன்‌ 
துயருடன்‌ ஏன்‌ என்‌ பகடைகள்‌ தோற்றன, 
வேதமாமுனிவர்‌ தோற்கும்‌ காலம்‌ வந்தமைந்துவிட்டதா 
என்ன என்று கேட்டார்‌. வசிட்டர்‌ சொன்னார்‌. இன்றல்ல 
என்றும்‌ பசித்தவர்களுக்கே அறம்‌ இரங்கி வரும்‌. 


சொல்திகழ்வதற்குரியதல்ல நிலம்‌, உயிர்‌ 
தழைப்பதற்குரியது என்று. ஆனால்‌ சொல்‌ அல்லவா 
என்றும்‌ நிலைகொள்வது என்றார்‌ யுதிஷ்டிரன்‌. 
அப்படியென்றால்‌ ஓடு, இனி சொல்லைத்‌ தின்றே 
உயிர்வாழ்‌ என்றார்‌ வசிட்டர்‌. என்‌ சொல்லில்‌ உண்மை 
இருந்தால்‌ அது எனக்கு அன்னமும்‌ நீரும்‌ ஆகுக என்றார்‌ 
யுதிஷ்டிரன்‌.” 


“அவர்கள்‌ காட்டில்‌ அலைந்தனர்‌. பசித்தபோது 
யுதிஷ்டிரன்‌ வானைநோக்கி வேதச்சொல்லால்‌ 

ணையிட்டார்‌. விடாய்நீருக்கு வேதச்சொல்லையே 
புக்கார்‌ சொல்‌ சொல்லென்றே இருந்தது. அன்னம்‌ 
அதை அறியவே இல்லை. அவர்கள்‌ காட்டில்‌ பசித்து 
அலைந்து உயிர்விட்டார்கள்‌. அவர்களின்‌ உடல்களைக்‌ 
கவ்வி இழுத்து நரிகள்‌ உண்டன. யுதிஷ்டிரனின்‌ 
எலும்புகளை கவ்விச்‌ சப்பிய நரி ஒன்று தன்‌ 
குழந்தையிடம்‌ இதற்கு எரிபுகையின்‌ மணம்‌ இருக்கிறது. 
அடுமனையாளன்‌ போலும்‌ என்றது. அருகே நின்ற முதிய 
நரி அவன்‌ வேதவேள்விகளில்‌ அமர்ந்து 
உடல்நிறைத்தவன்‌, அஸ்தினபுரியின்‌ அரசனாக 
இருந்தவன்‌ என்றது. நல்லவேளை, அவன்‌ 
அரசனாகவில்லை. இல்லையேல்‌ அஸ்தினபுரியின்‌ 
மக்கள்‌ புகையுண்டு உயிர்வாழ வேண்டியிருந்திருக்கும்‌ 
என்றது அன்னைநரி. குழவிநரி வான்நோக்கி மூக்கை 
நீட்டி ஊளையிட்டுச்‌ சிரித்தது.” 


ஆதன்‌ சிரித்து “நல்ல கதை, மிகப்‌ புதியது” என்றான்‌. 
“நான்‌ இதைக்‌ கேட்டு நெடுநாட்களாகின்றது. இதை 
இப்போதுதான்‌ சொல்கிறேன்‌” என்றார்‌ மிளையன்‌. “நல்ல 
கதை, பொருளுள்ளது. அரசசபைகளில்‌ இதைச்‌ 
சொல்லும்படி பாணர்களிடம்‌ சொல்லவேண்டும்‌.” 
மிளையன்‌ “அவர்கள்‌ சொன்னாலும்‌ சொல்வார்கள்‌” 
என்றார்‌. “அவர்களுக்கென்ன? அவர்கள்‌ 
எல்லாவற்றையும்‌ பாட்டாக ஆக்கிவிடுகிறார்கள்‌. 
பாட்டில்‌ வருவன எல்லாம்‌ பழங்கதை என அரசர்கள்‌ 
எண்ணுகிறார்கள்‌. பழங்கதை என்பது சித்திரத்துப்புலி, 
பதுங்கும்‌ பாயாது” என்றபின்‌ “நீ அஸ்தினபுரியைப்பற்றி 
என்ன கேட்டாய்‌?” என்றார்‌. “என்‌ நினைவில்‌ அச்சொல்‌ 
எழுந்தது” என்று அவன்‌ சொன்னான்‌. “அது 
நெடுந்தொலைவில்‌ உள்ளது... தொலைவு என்றால்‌...” 
அவர்‌ திரும்பி வடக்கே நோக்கி “சென்றுகொண்டே 
இருக்கவேண்டிய தொலைவு” என்றார்‌. 


அவன்‌ அங்கேயே நின்று நோக்கிக்கொண்டிருந்தான்‌. 
“இல்லத்திற்குத்தானே, நானும்‌ வருகிறேன்‌ வா” என்று 


மிளையன்‌ அழைத்தார்‌. அவன்‌ அவர்‌ சொற்களை 
கேட்கவில்லை. அங்கே நின்று அவர்‌ சுட்டிய திசையை 
நோக்கிக்கொண்டிருந்தான்‌. அவன்‌ உள்ளத்தில்‌ 
பெருகியெழுந்த அலை அமைந்ததும்‌ அவன்‌ 
உணர்ந்தான்‌ தொலைவு என்பது ஒரு ஊர்‌ என 
ஆகிவிட்டிருந்தது. அவர்‌ மேலும்‌ அப்பால்‌ சென்று நின்று 
உரக்க “என்ன கிளம்பவிருக்கிறாயா? அஸ்தினபுரிக்கா 
போகிறாய்‌?” என்றார்‌. அவன்‌ திடுக்கிட்டுத்‌ திரும்பி அவர்‌ 
விழிகளை பார்த்தான்‌. அதிலிருந்த நச்சுப்பகடி அவனை 
விழிதளரச்‌ செய்தது. “காசியும்‌ கயிலையும்‌ இவ்வாறு 
பலரை அழைப்பதுண்டு... முதல்முறையாக அஸ்தினபுரி 
ஒருவரை அழைக்கிறது. நன்று, அதற்கு உன்னை 
தேவைப்படுகிறது போலும்‌” என்றார்‌. 


அவன்‌ நெடுநேரம்‌ அங்கேயே நின்று வெயில்‌ 
எரியத்தொடங்கிய வடதிசைச்‌ செம்புலத்தை 
பார்த்துக்கொண்டிருந்தான்‌. கோடைகாலத்‌ தொடக்கம்‌, 
உமணர்களின்‌ வண்டிகள்‌ வரத்தொடங்கிவிட்டிருந்தன. 
உப்பை அளித்து சிற்றூரின்‌ பொருட்களை 
பெற்றுக்கொள்பவர்கள்‌. பின்னர்தான்‌ 
கப்பல்பொருட்களைக்‌ கொண்டுவருபவர்களின்‌ 
வண்டிகள்‌ வரும்‌. மக்கள்‌ கையிலிருக்கும்‌ பொருளைக்‌ 
கொடுத்து முதலில்‌ உப்பை வாங்கிக்கொள்வார்கள்‌. இந்த 
வண்டிகள்‌ எங்கே செல்கின்றன? உமணர்களுக்கு நாட்டு 
எல்லைகள்‌ இல்லை. அவர்கள்‌ செலுத்தும்‌ சுங்கத்தால்‌ 
அனைத்து நிலங்களுக்கும்‌ உரிமையாளர்களாக 
ஆகிவிடுகிறார்கள்‌. இவர்கள்‌ பாண்டிய நாட்டுக்குள்‌ 
செல்வார்கள்‌. அதற்கும்‌ அப்பால்‌ நெடுந்தொலைவில்‌ 
சோழநாடு. அப்பால்‌ கீழைப்பல்லவநாடு. வேங்கடம்‌. 
அதற்கும்‌ அப்பால்‌... 


[[/age]அவன்‌ திரும்பி ஊருக்குள்‌ வந்தபோது அனைவர்‌ 
விழிகளும்‌ மாறிவிட்டிருப்பதை கண்டான்‌. அதை அவன்‌ 
உடலே உணர்ந்தது. எவரும்‌ எதுவும்‌ பேசவில்லை. ஊரில்‌ 
அனைவருக்குமே அவனை காணாமல்‌ கடந்துசெல்லும்‌ 
கண்கள்‌ வாய்த்திருந்தன. அன்று அத்தனை விழிகளும்‌ 
அவன்மேல்‌ பதிந்தன. நிலைத்து அவன்‌ 
கடந்துசெல்வதுவரை நீடித்தன. நோக்குகள்‌ உடலைத்‌ 
தொடும்‌ என அவன்‌ அன்று உணர்ந்தான்‌. ஒருவர்‌ 
அவனைக்‌ கண்டதும்‌ விந்தையான கனைப்பொலி 
ஒன்றை எழுப்பினார்‌. ஒருவர்‌ இன்னொருவரிடம்‌ ஒரு 
சொல்‌ உரைத்தார்‌. 


தன்‌ சிற்றில்‌ திண்ணையில்‌ அமர்ந்திருந்த காரிக்கிழவி 
மட்டும்‌ எழுந்து கைநீட்டி “அறிவில்லாதவனே, அந்த 


நச்சுக்கிழவன்‌ சொன்னதைக்‌ கேட்டு அஸ்தினபுரிக்கா 
செல்லப்போகிறாய்‌?” என்றாள்‌. அவன்‌ திகைத்து 
அவளை நோக்கிவிட்டு தலைகுனிந்து நடந்தான்‌. “அவன்‌ 
இங்கிருந்து ஒவ்வொருவரையாக 
கிளப்பிவிட்டுக்கொண்டே இருக்கும்‌ பேய்‌. அவன்‌ மட்டும்‌ 
இங்கிருந்து அகலவே மாட்டான்‌... கீழ்மகன்‌ சொல்‌ கேட்டு 
எவரும்‌ நலமடைந்ததில்லை...” என்று காரிக்கிழவி 
அவன்‌ முதுகுக்குப்‌ பின்‌ கூவினாள்‌. அவள்‌ அவன்‌ 
தந்தையின்‌ சிற்றன்னை. “இரும்பை 
பொன்னாக்குகிறேன்‌ என்று உன்‌ தந்தை செத்தான்‌. நீ 
எதை பொன்னாக்கப்‌ போகிறாய்‌?” என்று அவள்‌ 
ஓலமிட்டதை அவன்‌ கேட்டான்‌. “குலதெய்வங்களே, 
இக்குடியைப்‌ பற்றியிருக்கும்‌ அந்தப்‌ பேயை 
ட்டமாட்டீர்களா? இன்னும்‌ எத்தனை தலைகொள்வீர்‌ 
ங்கள்‌?” 


அவனுக்கு எதிரே உருளியில்‌ ஆலயப்படையல்‌ 
அன்னத்துடன்‌ வந்த ஊரந்தணர்‌ கெளசிகர்‌ “கிளம்புவது 
நன்று. எதன்பொருட்டென்றாலும்‌. மீண்டு வந்தாலும்‌ 
நன்று, வராவிடிலும்‌ நன்று. ஆனால்‌ கிளம்புகையில்‌ 
தெளிவிருக்கவேண்டும்‌. எங்கு செல்வதென்று, 
எதன்பொருட்டு என்று. தெளிவில்லாமல்‌ கிளம்புபவனை 
அலைக்கழித்து அழிப்பவை எட்டுத்‌ திசைகளும்‌ என 
நூல்கள்‌ சொல்கின்றன” என்றார்‌. அவன்‌ நின்று அவர்‌ 
சொல்வதை கேட்டான்‌. “என்‌ சொற்களுக்கு என்ன பயன்‌ 
என்று நான்‌ அறியேன்‌. உன்‌ தந்தையும்‌ என்னை 
செவிகொண்டதில்லை. நான்‌ சொல்லவேண்டியதை 
ஒருபோதும்‌ தவிர்த்ததில்லை” என்றார்‌. அவன்‌ 
பெருமூச்சுடன்‌ நின்றான்‌. 


“அஸ்தினபுரிக்குச்‌ செல்வதாகச்‌ சொன்னார்கள்‌” என்று 
அவர்‌ தொடர்ந்தார்‌. “அவ்வண்ணம்‌ ஒரு நகரம்‌ 
மெய்யாகவே அங்குள்ளதா என்பதே ஐயம்தான்‌. 
தொல்கதைகளில்‌ அவ்வண்ணம்‌ பலநூறு பெருநகர்கள்‌ 
உள்ளன. அவை மானுடர்‌ சொல்லிச்சொல்லி மொழியில்‌ 
உருவாக்கியவை. நாம்‌ இளமையில்‌ அந்திமுகிலில்‌ 
மாபெரும்‌ மாடமாளிகைகள்‌ கொண்ட நகர்களை 
பார்ப்போம்‌. என்றேனும்‌ விண்ணில்‌ பறந்தேறி அங்கு 
சென்றுவிடவேண்டும்‌ என கனவு காண்போம்‌. அதைப்‌ 
போன்றதே உன்‌ கனவும்‌. விண்ணில்‌ இருப்பது முகில்‌ 
எனும்‌ மாயத்தோற்றம்‌. மண்ணிவிருப்பவர்களுடன்‌ 
தெய்வங்கள்‌ அவ்வாறு விளையாடுகின்றன. 
அதற்கப்பால்‌ நான்‌ உன்னிடம்‌ ஒன்றும்‌ 
சொல்வதற்கில்லை.” 


அவன்‌ “அந்நகருக்குச்‌ சென்றுவந்தவர்களும்‌ உள்ளனர்‌” 
என்றான்‌. “ஆம்‌, அவ்வண்ணம்‌ ஒரு நகர்‌ இருக்கக்கூடும்‌. 
சொல்லப்போனால்‌ களிற்றுநகர்‌ என பல நகர்கள்‌ 
உள்ளன. ஆனால்‌ நீ அங்கே சென்று காணப்போவது நீ 
எண்ணியிருக்கும்‌ அஸ்தினபுரியை அல்ல” என்று அவர்‌ 
சொன்னார்‌. “கதைகள்‌ நமக்குத்‌ தேவை. கதைகள்‌ 
இல்லையேல்‌ தொன்மையும்‌ அறமும்‌ 
நிலைகொள்வதில்லை. ஆனால்‌ கதைகளை நாம்‌ 
போர்வையென வைத்திருக்கவேண்டும்‌. என்‌ தந்தை 
அடிக்கடி அதை சொல்வார்‌. குளிருக்கு எடுத்துப்‌ 
போர்த்தியபின்‌ மடித்து பெட்டிக்குள்‌ 
வைத்துவிடவேண்டும்‌. உச்சிக்கோடைவெயிலில்‌ 
போர்த்திக்கொண்டு அலைந்தால்‌ பித்தன்‌ என்றே 
சொல்வார்கள்‌.” அவன்‌ புன்னகைத்துவிட்டு மேலே 
நடந்தான்‌. 


இல்லத்தில்‌ முகப்பில்‌ அவன்‌ காலடியோசை கேட்டதும்‌ 
அன்னை வெளியே வந்தாள்‌. அவன்‌ கால்‌ கழுவ நீர்‌ 
கொண்டுவந்து வைத்தாள்‌. அவன்‌ தன்‌ அன்னை 
ஏதேனும்‌ சொல்வாள்‌ என எதிர்பார்த்தான்‌. ஆனால்‌ 
அவள்‌ ஒருசொல்லும்‌ உரைக்கவில்லை. அவளும்‌ 
அறிந்துவிட்டிருந்தாள்‌ என்பதை அவளுடைய 
அசைவுகளே காட்டின. வழக்கம்போல்‌ அவனுக்கு 
உணவை எடுத்துவைத்தாள்‌. அவன்‌ உண்ண 
அமர்ந்ததும்‌ நீர்‌ ஊற்றியபடி அருகே அமர்ந்தாள்‌. அவள்‌ 
ஏதேனும்‌ சொல்வதற்காக அவன்‌ காத்திருந்தான்‌. அவள்‌ 
ஏதேனும்‌ சொல்லப்போகிறாள்‌ என்னும்‌ 
உளத்தோற்றமேகூட தன்னிடம்‌ எழவில்லை எனக்‌ கண்டு 
அவன்‌ விழிதூக்கி நோக்கினான்‌. அவள்‌ கண்களைக்‌ 
கண்டதும்‌ திகைத்தான்‌. உடனே விழிகளை 
தழைத்துக்கொண்டான்‌. அதுவரை அவன்‌ கைகள்‌ 
சோற்றை அளைந்துகொண்டிருந்தன. அள்ளி அள்ளி 
அதை உண்டான்‌. எழுந்து கைகழுவிக்கொண்டு சென்று 
திண்ணையில்‌ அமர்ந்தான்‌. 


அவள்‌ வெளிவருவாள்‌, ஏதேனும்‌ சொல்வாள்‌ என 
அப்போதும்‌ அவன்‌ எதிர்பார்த்தான்‌. ஆனால்‌ 
அவ்வண்ணம்‌ நிகழாதென்றும்‌ அகத்தே 
அறிந்திருந்தான்‌. அவள்‌ விழிகளை மீண்டும்‌ 
நினைவிலெடுக்க அஞ்சினான்‌. அன்று முழுக்க 
அப்படியே திண்ணையில்‌ அமர்ந்திருந்தான்‌. நூறுமுறை 
அந்த நோக்கைச்‌ சென்று தொட்டு திடுக்கிட்டு மீண்டான்‌. 
மெல்ல கண்ணயர்ந்து பக்கவாட்டில்‌ விழுந்தான்‌. 
கனவில்‌ அக்கண்களை மேலும்‌ அருகே கண்டான்‌. 
எழுந்தபோது தெளிந்துவிட்டிருந்தான்‌. அவற்றிலிருந்தது 


விடுதலை. நெடுங்காலம்‌ வளைத்துக்‌ கட்டப்பட்டிருந்த 
கழையின்‌ நிமிர்வுபோல்‌ ஒன்று. அவன்‌ அப்போது 
உணர்ந்தான்‌, அவனால்‌ அவ்வில்லத்தில்‌ அதற்குமேல்‌ 
தங்க முடியாது என்று. 


“யாரது அக்னிவேசர்‌? ஊன்விலக்குபவர்‌ போரில்‌ மட்டும்‌ 
கொலை செய்வாரா என்ன?” என்றார்‌ காகத்துவஜர்‌. 
துரோணர்‌ ஒன்றும்‌ சொல்லவில்லை. “பசுவை வாங்க 
விரும்பினால்‌ வேளாண்குடிகளில்‌ எங்காவது சென்று 
கேட்டுப்பார்க்கவேண்டியதுதானே?” என்றார்‌ சித்ரகர்‌. 
துரோணர்‌ “என்னிடம்‌ பணமில்லை. இங்கே எனக்கு 
பணம்‌ ஊதியமாக அளிக்கப்படுவதில்லை” என்றார்‌. 
அதை தன்‌ மீதான குற்றச்சாட்டாக சுதர்மன்‌ 
எடுத்துக்கொண்டான்‌. உரக்க “ஆம்‌, அது நீர்‌ என்‌ 
தந்தையிடம்‌ ஒப்புக்கொண்ட முறை. அன்று இங்கே 
உணவு மலிந்திருந்தது. கோதுமையும்‌ வஜ்ரதானியமும்‌ 
தினையும்‌ களஞ்சியங்களை நிறைத்திருந்தன. இப்போது 
மழைபொய்த்து வேளாண்குடிகள்‌ இல்லங்களிலேயே 
காலையுணவுக்கு கிழங்கும்‌ கீரையும்‌ உண்கிறார்கள்‌. 
யினும்‌ நாங்கள்‌ உமக்கு தானியமளிப்பதை 
றுத்தவில்லை” என்றான்‌. 


துரோணர்‌ அதற்கு பதில்‌ சொல்ல விரும்பவில்லை. 
சுதர்மன்‌ “நீர்‌ இங்கே வந்தபோது முப்பது மாணவர்கள்‌ 
இருந்தார்கள்‌. இப்போது எட்டு மாணவர்கள்தான்‌. 
அதற்கேற்ப உமது ஊதியத்தையும்‌ 
குறைத்துக்கொள்ளலாம்‌ என்று வணிகர்கள்‌ சிலர்‌ 
சொன்னார்கள்‌. உமது இல்லத்துக்குப்‌ பின்புறம்‌ உம்‌ 
மனைவி காய்கறிகள்‌ பயிரிடுகிறாள்‌. அது ஊருக்கு 
உரிமையான நிலம்‌. அதையும்‌ உமது ஊதியமாகவே 
கணித்துக்கொள்ளவேண்டும்‌ என்றார்கள்‌. நான்‌ அதை 
செவிகொள்ள மறுத்துவிட்டேன்‌. என்‌ தந்தை அளித்த 
வாக்கை மீற நான்‌ விரும்பவில்லை” என்றான்‌. சித்ரகர்‌ 
“ஊர்க்கணியாருக்கே போகத்துக்கு ஒருமுறைதான்‌ 
தானியம்‌ வழங்குகிறோம்‌. அவர்‌ இல்லையேல்‌ இங்கே 
விதைப்பும்‌ அறுவடையும்‌ நிகழமுடியாது” என்றார்‌. 


துரோணர்‌ தலைவணங்கி திரும்பப்போனபோது சுதர்மன்‌ 
“அதோ வேப்பமரத்தில்‌ கட்டப்பட்டிருக்கிறதே அந்தப்‌ 
பசுவை கொள்கிறீரா துரோணரே?” என்றான்‌. துரோணர்‌ 
கணநேரத்தில்‌ எழுந்த நம்பிக்கையுடன்‌ “ஆம்‌” என்றார்‌. 
“ஆனால்‌ அதற்கு நீர்‌ பிராமணனாக மாற வேண்டுமே” 
என்று சுதர்மன்‌ தொடையில்‌ அடித்தபடி நகைத்தான்‌. 
வணிகர்களும்‌ ஷத்ரியர்களும்‌ சேர்ந்துகொண்டனர்‌. “என்‌ 
தந்தையின்‌ திதிநாளில்‌ தானம்‌ கொடுப்பதற்குரிய பசு 
அது...” என்றான்‌ சுதர்மன்‌. “இவர்‌ தன்னை பிராமணர்‌ 
என்றே எண்ணியிருக்கிறார்‌. ஊனுணவும்‌ விலக்குகிறார்‌. 
இவரையே பிராமணனாக எண்ணிக்கொள்ள 
நெறியிருக்கிறதா என்று பார்க்கவேண்டும்‌” என்றார்‌ 
வணிகரான பிரபுத்தர்‌. “இவரா, இவரை ஷத்ரியர்‌ என்று 

[[ஙage]கிளம்புவது என்று முடிவெடுத்தபின்‌ ஆதன்‌ 
ஊர்முதல்வரான முதுசாத்தனை சென்று பார்த்தான்‌. 
அவரை அவன்‌ இளமையிலிருந்தே பார்த்துவந்தாலும்‌ 
மிகமிகக்‌ குறைவாகவே பேசியிருந்தான்‌. அவர்‌ அவனை 
காணும்போதெல்லாம்‌ பெரும்பாலும்‌ இனிய புன்னகை 
ஒன்றுடன்‌ கடந்துசெல்வதே வழக்கம்‌. அவனும்‌ அதை 
வெறுமனே நோக்கிய பின்‌ விழிதாழ்த்திக்கொள்வான்‌. 
முதுசாத்தன்‌ பன்னிரு தலைமுறைகளாக அவ்வூரின்‌ 
தலைக்குடியாக திகழும்‌ மரபில்‌ மூத்தவர்‌. எங்கும்‌ 
முதற்சொல்‌ அவருடையதாகவும்‌ தலைச்சொல்லும்‌ 
அவருடையதேயாகவும்‌ இருந்தாலும்‌ எப்போதும்‌ பணிவு 
மாறாத குரல்‌ கொண்டிருந்தார்‌. குடிமரபென கற்றறிந்த 
நெறிகளில்‌ அச்சிற்றூரை நிலைநிறுத்தி வந்தார்‌. 


அவர்‌ அச்சிற்றூரின்‌ குறுகிய எல்லைக்கு அப்பால்‌ ஒரு 
போதும்‌ கால்‌ வைத்தவரல்ல. “மேற்கே செங்குன்று, 
கிழக்கே வெறித்த செம்புலம்‌, தெற்கே கடல்‌, வடக்கே 
ஆரல்கணவாய்‌ திறந்திருக்கும்‌ இந்திரமலை. 
இவ்வெல்லைக்குள்‌ திகழ்வது ஒரு முழு உலகம்‌” என்று 
அவர்‌ கூறுவதுண்டு. “எல்லையற்றது காற்றுவெளி. 
எல்லையற்றது புவி. நாம்‌ அள்ளும்‌ மூச்சு சிறிதே. நாம்‌ 
அமையும்‌ இல்லமும்‌ சிறிதே. எல்லை 
வகுத்துக்கொள்ளாமல்‌ வரையறை செய்ய இயலாது, 
வரையறுக்கப்படாமல்‌ நெறி திகழ முடியாது. நெறி 
திகழும்‌ நிலத்திலேயே வாழ்க்கை எழ முடியும்‌.” அவன்‌ 
அவர்‌ பேசுவது பல தருணங்களில்‌ தனக்காகவே என்று 
உணர்ந்திருந்தான்‌. “பதியெழு அறியா பழங்குடிகளிலேயே 
நெறி திகழ முடியும்‌. நிலைக்கோளே நெறி. 
நிலைகொள்வதே நிலம்‌.” 


ஆலயமுகப்பின்‌ ஆல்மேடையில்‌ அமர்ந்து அவர்‌ 
சொன்னார்‌ “என்‌ எல்லைக்கு அப்பாலிருந்து ஒரு 
சொல்லும்‌ என்னை வந்து அடைந்ததில்லை, 
ஏனென்றால்‌ வந்தடைந்த அத்தனை சொற்களையும்‌ 
நான்‌ என்‌ சொற்களாக மாற்றிக்கொண்டிருக்கிறேன்‌. என்‌ 
இல்லத்திற்குள்‌ எனக்கு உற்றாரன்றி எவருமில்லை.” 
புன்னகையுடன்‌ நரைமீசையை நீவியபடி “ஏனென்றால்‌ 
எவர்‌ என்னை நாடி வந்தாலும்‌ வாசல்‌ நிலையிலேயே 


அவர்களை என்‌ உறவினராக்கிக்‌ கொள்கிறேன்‌” என்றார்‌. 
அவன்‌ அவர்‌ விழிகளை அஞ்சினான்‌. அவற்றில்‌ அவன்‌ 
தவிர்க்க விழைவன இருந்தன. அவை அவனை நோக்கி 
எப்போதும்‌ புன்னகை கொண்டிருந்தன. 
அப்புன்னகையை எப்போதேனும்‌ அவன்‌ கனவில்‌ 
காண்பதுண்டு. 


அவர்‌ இல்லத்திண்ணையில்‌ தன்‌ பெயர்மகவுகளுடன்‌ 
விளையாடிக்கொண்டிருந்தார்‌. பின்னுச்சிப்பொழுது 
மயங்கிக்கொண்டிருந்தது. அவர்‌ கனைத்ததும்‌ 
அவருடைய இல்லமகள்‌ வந்து குழவியரை 
வாங்கிக்கொண்டு சென்றாள்‌. அவர்‌ கையசைவால்‌ 
அவனை வரவேற்று அமரச்சொன்னார்‌. அவன்‌ 
அமர்ந்ததும்‌ இல்லச்சிறுமி ஒருத்தி அவனுக்கு குளிர்மோர்‌ 
கொண்டுவந்து தந்தாள்‌. அவன்‌ விடாயமைந்த 
பின்னரும்‌ சொல்லெடுக்காமல்‌ அமர்ந்திருந்தான்‌. அவர்‌ 
அவனை புன்னகையுடன்‌ நோக்கியபடி காத்திருந்தார்‌. 
அவன்‌ இயல்பாக விழிதூக்கி அவர்‌ கணகளை நோக்கிய 
பின்‌ திரும்பிக்கொண்டு “நான்‌ கிளம்புகிறேன்‌” என்றான்‌. 
அவர்‌ ஏதும்‌ கேட்கவில்லை. அவனே அனைத்தையும்‌ 
சொன்னான்‌. “இங்கிருந்து கிளம்பியாகவேண்டும்‌. இங்கே 
நான்‌ இனி இருக்கமுடியாது. அச்சொல்‌ என்னை 
அழைக்கிறது. தொலைவிலுள்ள அந்த ஊர்‌. 
அதைப்பற்றி ஏதுமறியேன்‌. ஆனால்‌ அதிலிருந்து 
என்னால்‌ தப்ப முடியாது.” 


ஊரில்‌ எவரிடமும்‌ அதை அவன்‌ சொல்லியிருக்க 
இயலாது என அவன்‌ அறிந்திருந்தான்‌. முன்பு அவன்‌ 
அவ்வாறு சொல்வதுண்டு. “இங்கே இருப்பதில்‌ 
பொருளில்லை” என்று. “கிளம்பவேண்டியதுதான்‌” 
என்று. பேச்சுவாக்கில்‌ அவன்‌ நாவில்‌ அச்சொற்கள்‌ 
எழும்‌. உடனே கேட்பவர்களின்‌ விழிகள்‌ அதிர்ச்சியுடன்‌ 
மாறுபடுவதை அவன்‌ கண்டிருந்தான்‌. மறுகணமே 
அவன்‌ கையை பற்றிக்கொண்டு “நீ உதறிச்செல்வது உன்‌ 
அன்னையை. நீ சென்ற பின்னர்‌ உன்‌ அன்னை இங்கு 
பாழடைந்து இழிந்தழியும்‌ இல்லம்போல்‌ ஆவாள்‌. 
எண்ணுக, கிளம்பிச்சென்றவர்கள்‌ திரும்பி வரவே 
முடியாது! மறுசொல்‌ எண்ணி நீ திரும்பி வரலாம்‌. 
வென்று மீளலாம்‌. ஆனால்‌ நீ விட்டுச்‌ சென்ற எதுவும்‌ 
இங்கிருக்காது. கிளம்புகையில்‌ அக்கணம்‌ வரையான 
வாழ்க்கையை முற்றாக தவிர்த்துவிட்டு துறந்துவிட்டே 
கிளம்புகிறாய்‌” என்பார்கள்‌. 


கிளம்புதல்‌ என்னும்‌ சொல்‌ ஊரில்‌ ஏன்‌ அவ்வளவு 
அதிர்ச்சியை ஏற்படுத்துகிறது என்று அவன்‌ 


எண்ணியதுண்டு. பின்னர்‌ அறிந்தான்‌, ஒவ்வொருவரும்‌ 
தங்கள்‌ உள்ளத்திற்குள்‌ மீளமீள கிளம்பிச்சென்றவர்கள்‌ 
என்று. கிளம்பிய மறுகணமே துறக்கவிருப்பவை 
அனைத்தும்‌ பல்லாயிரம்‌ கைகொண்டு பற்றியிழுத்து 
அவர்களை அங்கேயே நிறுத்திவிடுகின்றன. 
அனைவருமே கிளம்புதல்‌ என்னும்‌ சொல்லை அவன்‌ 
சொன்னதுமே சென்று மீள்வதைக்‌ குறித்தே பேசினார்கள்‌. 
மீளாதுசெல்லுதல்‌ என ஒன்று அவர்களின்‌ உள்ளத்தில்‌ 
எழவே இல்லை. “நான்‌ மீளப்போவதில்லை” என்று 
அவன்‌ சொன்னான்‌. “மீளாது செல்லுமிடம்‌ ஒன்றே... 
சாவு” என்றார்‌ ஒருவர்‌. “நான்‌ செல்லப்போவது 
தொலைவுக்கு... தொலைவு என்பது சாவுதான்‌” என்று 
அவன்‌ சொன்னான்‌. 


ஊர்நாவுகளில்‌ இருந்து அவன்‌ அன்னை அவனுள்‌ 
இருந்த அவ்விழைவை தெரிந்துகொண்டிருந்தாள்‌. 
ஒருபோதும்‌ அவள்‌ அவனிடம்‌ கேட்டதில்லை. ஆனால்‌ 
எப்போது அவள்‌ கண்களை பார்த்தாலும்‌ அதில்‌ அந்த 
மன்றாட்டு இருந்தது. அவன்‌ நெஞ்சைப்‌ பிழிவது போன்ற 
துயர்‌. “உனக்கென்ன வேண்டும்‌? இனி நான்‌ என்னதான்‌ 
அளிக்கவேண்டும்‌?” தன்‌ அன்பின்‌ முழு மாயத்தாலும்‌ 
அவனுக்கென ஓர்‌ உலகை உருவாக்க அவள்‌ சித்தமாக 
இருந்தாள்‌. தனக்கென எதுவும்‌ 
வைத்துக்கொள்ளாதவளாக, அவனையன்றி எதையும்‌ 
அறியாதவளாக. காற்றென்றும்‌ ஒளியென்றும்‌ 
பொருள்வெளி என்றும்‌ அவனை முற்றாகச்‌ 
சூழ்ந்திருப்பதே தன்‌ இயல்பென. அன்னையர்‌ எப்படி 
பொருள்வெளியாக, இயற்கையாக, ஊராக, வீடாக 
உருமாற்றம்‌ கொள்கிறார்கள்‌? 


அன்னையரில்‌ தனித்தவர்கள்‌ உண்டா? தனிமை 
கொள்கையில்‌ அவர்கள்‌ அன்னையர்‌ அல்லாமல்‌ 
ஆகிறார்கள்‌. கைவிரித்து உலகனைத்தையும்‌ 
அணைக்கவும்‌ முற்றாக சூழ்ந்துகொள்ளவுமே அவர்கள்‌ 
அறிந்திருக்கிறார்கள்‌. அப்போது மட்டுமே 
அன்னையென்றிருக்கிறார்கள்‌. தொலைவு திரண்டு 
எழும்‌ அறியாச்‌ சொல்லின்‌ அழைப்பைக்‌ கேட்ட 
அனைவருமே அன்னையரிடமிருந்து 
பிடுங்கப்படுகிறார்கள்‌. அன்னையிலிருந்து கிளம்பாமல்‌ 
எவரும்‌ அச்சொற்களை சென்றடைய இயலாது. அவன்‌ 
அன்னையால்‌ பற்றப்பட்டிருந்தான்‌. ஆனால்‌ ஏதோ ஒரு 
கணத்தில்‌ மரம்‌ கனியை கைவிட்டுவிடுகிறது. 
அதைத்தான்‌ நாடி ஏங்கியிருந்தான்‌. ஆனால்‌ 
அக்கணத்தில்‌ துணுக்கென்றிருந்தது. அதில்‌ ஆணவம்‌ 
புண்பட்டது. செல்க என்னும்‌ சொல்போல்‌ இரக்கமற்றது 


வேறில்லை. 


அவன்‌ முதுசாத்தனிடம்‌ சொன்னான்‌ “இங்கு 
கிளம்பியவர்களே மிகுதி, அகன்றவர்கள்‌ அரியர்‌. நான்‌ 
அறியாச்‌ சொல்லொன்றின்‌ அழைப்பால்‌ இங்கு 
அமர்ந்திருக்க முடியாதவனாகிவிட்டேன்‌.” முதுசாத்தன்‌ 
சிரித்து “இங்கே முழுதமைந்தவர்கள்‌ சிலர்‌, உதறி 
எழுந்தவர்கள்‌ அதனினும்‌ சிலர்‌, இரண்டுக்கும்‌ நடுவே 
அலைக்கழிவு கொள்பவர்களே அனைவரும்‌. 
அமைந்தவர்களால்‌ கிளம்புபவர்களை புரிந்துகொள்ள 
இயலும்‌” என்றார்‌. “அவன்‌ நான்‌ கிளம்பலாமா?” 
என்றான்‌. “அதற்கு உனக்கிருக்கும்‌ தடை என்ன?” 
என்றார்‌. “என்‌ அன்னையை காட்டுகிறார்கள்‌. பெரும்பழி 
இயற்றியவன்‌ ஆவேன்‌ என்கிறார்கள்‌. என்னை 
அச்சுறுத்துவது நான்‌ செல்லவிருக்கும்‌ நெடுந்தொலைவு. 
இவ்வழியெங்கும்‌ இக்குற்ற உணர்ச்சியை கொண்டு 
செல்வேன்‌ எனில்‌ கணந்தோறும்‌ பெருகி என்‌ 
முதுகெலும்பை ஒடிப்பதாக அது ஆகிவிடக்கூடும்‌” 
என்றான்‌. 


“அக்குற்றவுணர்ச்சியை கடக்க உன்னால்‌ இயலும்‌. அது 
ஒரு வெறும்‌ ஆணவம்‌. மானுடர்‌ பிறருக்கு 
பொறுப்பேற்றுக்கொள்வதாக எண்ணுவது ஆணவத்தால்‌ 
மட்டுமே. எவரும்‌ பிறரை இயற்றவில்லை, எவரும்‌ பிறரை 
சுமந்திருக்கவும்‌ இல்லை. ஒவ்வொருவரையும்‌ அவ்வாறு 
நம்பவைத்து அவரவர்‌ இடங்களில்‌ அவரவர்‌ 
வலைக்கண்ணிகளில்‌ அமைய வைத்திருக்கிறது மாயை. 
எழுக!” அச்சொல்‌ அவனை விதிர்ப்படையச்‌ செய்தது. 
எழுக! அவன்‌ அவரிடம்‌ “நான்‌ இவ்வண்ணம்‌ பலமுறை 
வந்து இச்சொற்களை உங்களிடம்‌ சொல்வதை என்னுள்‌ 
நிகழ்த்திக்கொண்டிருக்கிறேன்‌. பிறிதொன்று 
எண்ணாமல்‌ இங்கிருந்து கிளம்ப இயலுமென்று எனக்கு 
இப்போதுதான்‌ தோன்றுகிறது. பிறிதொருபோதும்‌ மீள 
முடியாமல்‌ செல்வதும்‌ எனக்கு இயல்வதே” என்றான்‌. 
“எனில்‌ கிளம்புக!” என்று அவர்‌ சொன்னார்‌. 


அவன்‌ வணங்கி எழுந்தான்‌. பின்னர்‌ தயங்கிநின்று 
“நான்‌ மிளையரை சந்திக்க விழைகிறேன்‌” என்றான்‌. 
“அவரைச்‌ சந்திப்பது குறித்து அஞ்சிக்கொண்டிருந்தேன்‌. 
அந்த அச்சத்துடன்‌ இங்கிருந்து செல்லக்கூடாது என 
இப்போது தோன்றுகிறது. அவர்‌ அளிப்பது சிறுதுளி 
நஞ்சு என்றால்‌ அதுவே எனக்கு 
வழித்துணையாகவேண்டும்‌.” முதுசாத்தன்‌ 
புன்னகைத்தார்‌. அவன்‌ அங்கிருந்து மிளையனை 
தேடிச்சென்றான்‌. அவர்‌ ஊருக்கு வெளியே இருக்கும்‌ 


சோலைக்குச்‌ சென்றிருப்பதாக சொன்னார்கள்‌. அவன்‌ 
அங்கே சென்றபோது மரங்களிலிருந்து உதிர்ந்துகிடக்கும்‌ 
வேப்பம்பழங்களை பொறுக்கிச்‌ 
சேர்த்துக்கொண்டிருந்தார்‌ .அவனைக்‌ கண்டதும்‌ 
புன்னகைத்து “கிளம்புகிறாயா?” என்றார்‌. “துரியோதன 
மாமன்னர்‌ நூறு கைகள்‌ கொண்டவர்‌ என்கிறார்கள்‌. 
நூறு கைகளுக்கு ஒற்றைத்தலைதானா என்று என்‌ 
பெயர்மைந்தன்‌ கேட்டான்‌. நூறு கையிருந்தால்‌ தலையே 
தேவையில்லை என்று நான்‌ சொன்னேன்‌” என்றார்‌. 


அவன்‌ “நான்‌ கிளம்புகிறேன்‌” என்றான்‌. அவர்‌ “எனில்‌ 
கிளம்புக!” என்றபின்‌ உரக்க நகைத்து “கிளம்புவது 
நன்று. கிளம்பி மீண்டவர்கள்‌ தொலைவு என்னும்‌ அந்த 
மாயைக்குள்‌ மீண்டும்‌ செல்லாமல்‌ அதை ஒரு 
கனவென்றாக்கி அங்கே வேறொருவராகப்‌ புழங்கியபடி 
இங்கே வாழ்கிறார்கள்‌. அதுவும்‌ ஒரு விடுதலையே” 
என்றார்‌. அவன்‌ சில கணங்கள்‌ அவரை நோக்கி நின்ற 
பின்‌ மீண்டும்‌ “நான்‌ கிளம்புகிறேன்‌” என்றான்‌. அவர்‌ 
சிரிப்பு மறைய கண்களைச்‌ சுருக்கி “நன்று” என்றார்‌. 
அவன்‌ அவரை வணங்கி திரும்பி இடையிலிருந்த 
கச்சையை அவிழ்த்து தலையில்‌ கட்டிக்கொண்டு 
அங்கிருந்தே கிளம்பி நடந்தான்‌. ஒற்றையடிப்பாதையில்‌ 
நடந்து உமணர்களின்‌ வண்டிப்பாதையை 
சென்றடைந்தான்‌. அவன்‌ செல்வதை மார்பில்‌ 
கைகளைக்‌ கட்டியபடி மிளையன்‌ பார்த்திருந்தார்‌. 
ஒருமுறைகூட அவன்‌ திரும்பவில்லை. 


மையச்சாலைக்கு வந்து அங்கிருந்து உமணர்களின்‌ 
வண்டித்‌ தொடரொன்றை அடைந்து அவர்களுடன்‌ 
இணைந்துகொண்டபோது அவன்‌ ஒன்றை உணர்ந்தான்‌. 
ஓர்‌ மெல்லிய ஆடையை உடலிலிருந்து அகற்றும்‌ 
அளவுக்குக்கூட அந்த விட்டுச்செல்லுதல்‌ அவனுக்கு 
கடினமாக இருக்கவில்லை. துளியும்‌ இழப்புணர்வு 
தோன்றவில்லை. கிளையசையாது எழுந்து பறக்கும்‌ ஒரு 
பறவைபோல்‌ அவன்‌ அனைத்தையும்‌ விட்டு நீங்கினான்‌. 
அவ்வாறு நீங்குபவர்களை உமணர்கள்‌ முன்னரும்‌ 
கண்டிருந்தார்கள்‌. அவர்கள்‌ எங்கிருந்து அவ்வெண்ணம்‌ 
தோன்றியதோ அங்கிருந்து அக்கணத்திலிருந்து 
கிளம்பியவர்களாக இருப்பார்கள்‌. மறுகணத்திற்கென 
எதுவும்‌ அவர்களிடம்‌ இருப்பதில்லை. 


ஆகவே அவர்களிடம்‌ எங்கு செல்கிறீர்கள்‌ என்று 
கேட்கலாகாது என்ற உளப்பயிற்சி அவர்களுக்கு 
இருந்தது. அவர்கள்‌ அவனுக்கு உணவளித்தார்கள்‌. 
இயல்பாகவே அவர்களுடன்‌ அவனும்‌ பணியாற்றினான்‌. 


சுமைகளை வண்டியிலேற்றினான்‌. வண்டிமாடுகளை 
சுனைநீரில்‌ கழுவிக்‌ கட்டி புல்லூட்டினான்‌. வடக்கே 
திறந்த பெரும்பாலையில்‌ அவர்களுடன்‌ செல்கையில்‌ 
அறிந்தவையும்‌ கொண்டவையும்‌ ஒவ்வொன்றாக 
அகன்று மறைந்த பின்னரும்‌ அவனிடம்‌ எஞ்சிய 
அச்சொல்‌ மேலும்‌ மேலும்‌ தெளிவுகொண்டபடியே வந்தது. 
அஸ்தினபுரி. 


[ஙage]ஆதன்‌ கிளம்பி ஒன்பது மாதங்களுக்குப்‌ பின்‌ 
வேங்கடத்தைக்‌ கடந்து விஜயபுரியின்‌ நகர்‌எல்லைக்கு 
வெளியே முதற்காவல்மாடத்தின்‌ அருகே 
தொலைவணிகர்களுக்காகக்‌ கட்டப்பட்டிருந்த 
கொட்டகைக்கு வெளியே வெறும்‌ வெளியில்‌ 
தங்கியிருந்த நாடோடிகளுடன்‌ தங்கியிருந்தபோது சூழ 
ஒலித்துக்கொண்டிருந்த ஒலி கரைந்து ஒற்றை ரீங்காரம்‌ 
என்றாகி அவனை சுழியிழுத்து 
மூழ்கடித்துக்கொண்டிருந்தபோது ஒன்றை உணர்ந்தான்‌. 
அங்கே ஒலித்த மொழிகளில்‌ ஒவ்வொரு வார்த்தையும்‌ 
பிறிதொன்றை நிகர்‌ செய்து ஓலியின்மையை 
உருவாக்கிக்கொண்டிருக்க எஞ்சியது ஒரு சொல்‌ - 
அஸ்தினபுரி. 


அப்போது நெடும்பயணத்தின்‌ முதிர்வால்‌ உளமயக்குகள்‌ 
ஒழிய எங்கிருந்து அச்சொல்‌ தன்னை வந்தடைந்தது 
என்று புறம்கணித்து நோக்க அவனால்‌ இயன்றது. ஊரில்‌ 
அச்சொல்லை எங்கோ எவரோ எப்போதும்‌ 
சொல்லிக்கொண்டேதான்‌ இருந்திருக்கிறார்கள்‌. 
நினைவறிந்த நாளிலேயே ஊருக்குள்‌ வரும்‌ கதை 
சொல்லிகளிடமிருந்து அதை கேட்டிருந்தான்‌. 
பெருங்களிறுகளின்‌ நகர்‌. அனைத்து நகரங்களுமே 
பெருங்களிறுகளுக்குரியவை. கோட்டைகளை கூத்தர்‌ 
களிற்றியானைநிரை என்பதுண்டு. அங்காடியை 
மணிமிடைபவளம்‌ என்பார்கள்‌. அரண்மனைச்சூழலை 
நித்திலக்கோவை என்று. மாநகர்‌ மதுரையின்‌ இல்லங்கள்‌ 
யானை முதுகுகள்போல என்று அவர்கள்‌ பாடுவார்கள்‌. 
எழுந்த மத்தகங்கள்‌ என காவல்மாடங்கள்‌. யானை 
உயிர்கொண்ட கல்மண்டபம்‌. யானைகளின்‌ நகர்‌. 
அச்சொல்லைக்‌ கேட்டிராத எவரேனும்‌ ஊரிலிருக்க 
இயலுமா? 


ஒரு சொல்‌ திறந்துகொள்வதென்பது இப்புவியை 
கட்டியிருக்கும்‌ பொருள்வயப்‌ பெருக்கு தன்‌ அடிப்படை 
நெறிகளில்‌ ஒன்றை இல்லாமலாக்கிக்கொள்வதுதான்‌. 
ஒன்று உடைகையில்‌ பிறிதொன்றை உடைக்கிறது. 
கணம்‌ கோடியென உடைந்து பொருளில்லா 


பெருவெளியாக மாறிவிடுகிறது. அச்சொல்‌ என்று 
தன்னுள்‌ உடைவு கொண்டது என்று அவன்‌ 
எண்ணிக்கொண்டான்‌. கூர்கொண்ட சொல்லில்‌ இருந்து 
எவரால்‌ விடுபட இயலும்‌? அது மறுக்க முடியாத 
அழைப்பு. தட்ட முடியாத நச்சு உபசரிப்பு. 


அவன்‌ பயணம்‌ முழுக்க அஸ்தினபுரி என்னும்‌ சொல்‌ 
அவனுடன்‌ வந்தது. அவன்‌ அதையே எண்ணினான்‌. 
எண்ணிச்சலிக்கையில்‌ உதறமுயன்றான்‌. 
உதறமுடியாதென உணர்ந்து சினம்கொண்டு தன்னை 
பழித்தான்‌. சற்றேனும்‌ அச்சொல்‌ அகன்றதென்றால்‌ 
அதை இழந்துவிட்டோமோ என்று எண்ணி அஞ்சி 
ஓடிச்சென்று அதை அள்ளி எடுத்து 
ஆரத்தழுவிக்கொண்டான்‌. காதலர்‌ அவ்வாறு துணையர்‌ 
பெயரிலேயே திளைத்து வாழ்வதுண்டு என்று அவன்‌ 
பாணர்பாடல்களில்‌ கேட்டிருந்தான்‌. காதலூட்டும்‌ 
ஒவ்வொன்றும்‌ அவ்வண்ணமேதான்‌ போலும்‌ என 
தெளிந்தான்‌. அனைத்துக்‌ காதல்களும்‌ 
உளப்பிறழ்வுகளே. இன்பமென்றோ துன்பமென்றோ 
வகுக்கவொண்ணா அலைக்கழிதல்களே. இன்பமென்றும்‌ 
துன்பமென்றும்‌ மாறிமாறி நிகழும்‌ மாயங்களே. 


அவன்‌ தன்‌ வழியெங்கும்‌ அவ்வண்ணம்‌ எங்கோ 
சென்றுகொண்டிருப்பவர்களை கண்டான்‌. 
திருவரங்கத்திற்கும்‌ அண்ணாமலைக்கும்‌ செல்பவர்கள்‌. 
பிறிதனைத்தையும்‌ துறந்து காசிக்குச்‌ செல்பவர்கள்‌. 
அனைவரும்‌ அவ்வூரின்‌ பெயரால்‌ 
ஆட்கொள்ளப்பட்டிருந்தார்கள்‌. ஊரே 
அத்தெய்வமென்றாகிவிட்டிருந்தது. அரங்கனும்‌ 
அண்ணாமலையனும்‌ காசிநாதனும்‌ என தெய்வங்கள்‌ 
முகம்கொண்டன. அவர்கள்‌ பெருநெகிழ்வுடன்‌ விழிமல்க 
முகம்மலர கூவி அழைப்பது அவ்வூரைத்தான்‌ என்று 
அவனுக்குத்‌ தோன்றியது. அவ்வண்ணமே தன்னுள்ளும்‌ 
அஸ்தினபுரி திகழ்கிறது. அவன்‌ அஸ்தினபுரியின்‌ 
பெயரை ஒழியாமல்‌ சொல்லிக்கொண்டிருந்தான்‌. 
சொல்லச்சொல்லப்‌ பெருகுவதே எச்சொல்லும்‌. 
சொல்லுந்தோறும்‌ சொல்லென்றாகி நின்றிருப்பது 
சொல்லை விலக்கி தன்னைக்‌ காட்டுகிறது. 


அவன்‌ பன்னிரு நகர்களின்வழியாக மதுரையை 
அடைந்து அங்கிருந்து நகர்களினூடாக காஞ்சிக்கு வந்து 
வேங்கடத்தைக்‌ கடந்து மேலும்‌ சென்றபோது 
தொலைவில்‌ இருக்கும்‌ ஊர்களுக்கு எப்படி முடிவில்லாத 
மர்மங்கள்‌ அமைகின்றன என்றுதான்‌ 
எண்ணிக்கொண்டிருந்தான்‌. அறியாத ஊர்களைப்‌ 


பற்றிய கனவுகளே இல்லாதவர்கள்‌ ஒருவகையில்‌ 
நல்லூழ்‌ கொண்டவர்கள்‌. வாழும்‌ நிலம்‌ அவர்களை 
முழுமையாக கவ்விக்கொள்கிறது. அவர்களின்‌ வேர்கள்‌ 
ஆழத்துளைத்துச்‌ செல்கின்றன. அந்நிலமே கணம்‌ 
ஒன்றென தன்னை மாற்றிக்‌ காட்டி அவர்களை 
மகிழ்விக்கிறது. அங்கேயே வைத்திருந்து அமையும்‌ 
கணத்தில்‌ வாங்கி அமிழ்த்திக்கொள்கிறது. அறியாத 
நிலங்கள்‌ சொல்சூடாதவை. வண்ணங்களும்‌ 
வடிவங்களும்‌ உயிர்த்துடிப்பும்‌ மட்டுமாக எஞ்சுபவை. 
சொற்களில்‌ ஏறி நெடுந்தொலைவு செல்பவை. 


மலைச்சாரவில்‌ பூத்து ஊருக்குள்‌ நறுமணத்தை காற்றில்‌ 
அனுப்பிவைக்கும்‌ பாலைமரம்‌ போன்றது அறியா நகர்‌. 
பாலையின்‌ மணம்‌ கூரியது. தொலைவில்‌ நறுமணம்‌, 
அணுகுந்தோறும்‌ கெடுமணம்‌ என மாயம்‌ காட்டுவது. 
பாலையை மரங்களில்‌ ஒரு தெய்வமென்றே ஊர்‌ 
எண்ணியது. யக்ஷிகளின்‌, கந்தர்வர்களின்‌ ஊர்தி. 
தொலைவில்‌ இருந்து பார்க்கையில்‌ மலை தன்‌ மடியில்‌ 
வைத்திருக்கும்‌ சிறு பொற்கலம்‌ போன்றிருக்கிறது பூத்த 
கள்ளிப்பாலை. அணுகிச்செல்கையில்‌ மலை சூடிய 
குடைபோல்‌ மாறுகிறது. அருகே நெருங்குகையில்‌ 
மலர்களாலான கூடாரம்போல்‌ இருளை உள்ளடக்கி 
காத்திருக்கிறது. உள்ளே நுழைந்தபின்‌ அதன்‌ மலர்கள்‌ 
அல்ல, நறுமணமே உடைக்க முடியாத பெருஞ்சுவர்‌ என்று 
உணர்கிறோம்‌. நள்ளிரவில்‌ பாலைமரத்தை சென்று 
கண்ட எவரேனும்‌ திரும்பி வந்ததுண்டா? 


ஒரு சொல்‌ முடிவிலாது வளரவேண்டுமெனில்‌ அது 
நோக்கும்‌ கருத்தும்‌ சென்று எட்டாத தொலைவில்‌ இருந்து 
வரவேண்டும்‌. ஒரு நூறு நாவுகளும்‌ செவிகளும்‌ கடந்து 
அணுக வேண்டும்‌. ஒரு சொல்லென ஒரு ஊர்‌ 
சுருங்கலாகும்‌. அச்சொல்லிலேயே அவ்வூரின்‌ 
அனைத்தும்‌ இருக்கும்‌. அவ்வூரின்‌ பருவடிவங்கள்‌ 
ஒருவேளை இருக்காது. வண்ணங்கள்‌ இருக்காது. 
இயல்புகளும்‌ திகழ்கையும்கூட இல்லாமல்‌ 
இருக்கக்கூடும்‌. அவ்வூரிலிருந்து எழுந்து சொல்லென 
பரவுவது எது? அவ்வூர்‌ தன்‌ கனவில்‌ தன்னை எப்படி 
கண்டுகொண்டிருக்கிறதோ அப்படி. அவ்வூரை 
விண்வாழ்‌ தேவர்கள்‌ எப்படி பார்க்கிறார்களோ அப்படி. 
காலம்‌ கடந்து தலைமுறைச்‌ சரடின்‌ மறு எல்லையில்‌ 
எவரோ அந்த ஊரை எப்படி அறியப்போகிறார்களோ 
அப்படி. 


தொலைதூர ஊர்கள்‌ நச்சுப்பொய்கைகள்‌. 
உலகெங்குமிருந்து மானுடரை அவை மாபெரும்‌ 


சுழியென ஈர்த்து கொண்டுவந்து 
உள்ளடக்கிக்கொள்கின்றன. அறியா ஊர்கள்‌ 
தீச்சொற்கள்போல. ஒருமுறை வந்தடைந்த பின்‌ 
அள்ளிக்கொண்டு செல்லாமல்‌ அவை நீங்குவதில்லை. 
அறியா ஊர்களாலானது இப்புவியெனும்‌ பெருவெளி. 
அறிந்த ஒவ்வொரு ஊரையும்‌ உதற வைக்கின்றன 
அறியாத ஊர்கள்‌. அறிந்த ஊர்‌ அன்னைபோல்‌ 
கனிந்தது, அன்னமூட்டுவது, அணைப்பது, ஆறுதல்‌ 
கூறுவது. அறியா ஊர்‌ வஞ்சக்‌ காமமகள்‌. 
விளையாடுபவள்‌, ஆட்கொள்பவள்‌, 
அலைக்கழிப்பவள்‌, அழிப்பவள்‌. அள்ளி தன்னுள்‌ 
அடக்கிக்கொண்டு, அகன்று செல்கையிலும்கூட 
முகமறிவிக்காதவள்‌. தன்மேல்‌ பித்துகொண்டு 
அணையும்‌ எவரையும்‌ தான்‌ சற்றும்‌ அறிந்திராதவள்‌. 


அத்தனை பேரிடமும்‌ அஸ்தினபுரியெனும்‌ சொல்‌ 
திகழ்வது எங்ஙனம்‌? இச்சொற்ச்சுழலைச்‌ சலித்து என்‌ 
செவி அதைமட்டும்‌ தொட்டு எடுத்துக்கொள்கிறதா 
என்ன? அப்போது முப்பதுக்கும்‌ மேற்பட்ட மொழிகள்‌ 
அவன்‌ காதில்‌ விழுந்துகொண்டிருந்தன. கிளம்பி 
நிலங்களைக்‌ கடந்து வர வர மொழிகளும்‌ செறிந்தன. 
ஒரு மொழி பிறிதொரு மொழியை மதகளிறு 
பிறிதொன்றையென வெருண்டு விலக்குவதை அவன்‌ 
கண்டான்‌. புது மொழியை பொருளிலா 
ஓசையென்றாக்குவது அறிந்த மொழி. மத்தகத்தால்‌ முட்டி 
வெளித்தள்ளுகிறது, சினந்து தன்‌ எல்லைக்குள்‌ 
துதிக்கை செவி விசிறி தலைகுலுக்கி அலைக்கழிகிறது. 
பிளிறி ஆர்ப்பரிக்கிறது. தம்‌ எல்லைகளின்மேல்‌ முழு 
விசையுடன்‌ முட்டிக்கொண்டே இருக்கின்றன அனைத்து 
மொழிகளும்‌. 


அறியா மொழியை அறிந்த மொழியினூடாகவே உணர 
முடிகிறது. அறியா மொழி பொருளிலா ஓசையென 
அலைக்கொப்பளித்துக்‌ கொண்டிருக்கையில்‌ தெறித்து 
துமியென வரும்‌ ஒரு சொல்‌ அறிந்த மொழியில்‌ சென்று 
அமைகிறது. கடல்‌ பவளத்தை உதிர்ப்பதுபோல்‌. 
ஓடிச்சென்று அதை எடுத்து இது அறிந்த சொல்‌ அல்லவா, 
இது நான்‌ பொருள்கொள்ளும்‌ ஒலியல்லவா என்று உளம்‌ 
கொப்பளிக்கையில்‌ அறியா மொழி அப்பால்‌ பெருகி 
நின்று புன்னகைக்கிறது. அதன்‌ கோட்டைவாயில்‌ 
திறக்கிறது. அறிந்த சொற்களினூடாக அறியா 
மொழிகளுக்குள்‌ நுழைகிறோம்‌. மேலும்‌ மேலும்‌ தன்னை 
நிகழ்த்தி அறிதலாக மாறும்‌ புதிய மொழி அறிந்த 
மொழியுடன்‌ உருகி இணைந்து ஒற்றை மொழியாக 
ஆகிறது. 


அப்போது அவனுள்‌ பத்துக்கும்‌ மேற்பட்ட மொழிகள்‌ 
திரண்ட ஒரு மொழி நிறைந்திருந்தது. அது வெளிப்படும்‌ 
தருணத்திலேயே தன்‌ சொற்களை கண்டடைந்தது. 
அவனுடன்‌ பேசுபவன்‌ எந்த மொழியில்‌ பேசினானோ 
அந்த மொழியை அவன்‌ உணர்வதற்குள்ளாகவே நா 
தெரிந்தெடுத்தது. தனித்துப்‌ படுத்திருந்து தன்னைச்‌ 
சூழ்ந்து ஒலிக்கும்‌ மொழிகளைக்‌ கேட்டபடி இருக்கையில்‌ 
அவன்‌ ஒன்றை உணர்ந்தான்‌. ஒரு மொழி பிறிதொரு 
மொழியிடமிருந்து மிகச்‌ சிறிய அளவிலேயே 
வேறுபடுகிறது. ஒலிகளில்‌, கட்டமைப்பில்‌. ஆகவே ஒரு 
மொழியிலிருந்து பிறிதொரு மொழிக்குச்‌ 
செல்வதைப்போல்‌ எளிது பிறிதொன்றில்லை. அமைந்த 
மொழியை கைவிட கற்றுக்கொண்டிருக்க வேண்டும்‌, 
அவ்வளவுதான்‌. மொழியை உதறுபவனுக்கு மொழிகள்‌ 
எளிதாக வசப்படுகின்றன. 


இனி எனக்கு புது மொழி தேவையில்லை என்று அவன்‌ 
விஜயபுரியை வந்தடைந்தபோது எண்ணிக்கொண்டான்‌. 
அப்போதே அவனுக்கு பதினேழு மொழிகள்‌ நெஞ்சில்‌ 
நிறைந்திருந்தன. இன்னும்‌ மொழிகள்‌ உள்ளே சென்று 
அமையும்‌ என்றால்‌ என்‌ ம்‌ 
மலைத்தொடர்களைப்போல்‌ ஒருபோதும்‌ முழுதுறப்‌ 
பார்க்க இயலாததாக மாறிவிட்டிருக்கும்‌. நான்‌ அதன்‌ மேல்‌ 
சிற்றெறும்பென ஊர்ந்துகொண்டிருக்க நேரிடும்‌. ஆனால்‌ 
வ்‌ உள்ளே வருவதற்கான அனைத்து 
வாயில்களையும்‌ அவனே திறந்துவிட்டிருந்தான்‌. 
அவனை மீறி அவை உள்ளே வந்து பெருகி 
நிறைந்துகொண்டிருந்தன. மொழிகளை அகத்தே வராது 
தடுப்பதற்கு ஒரே வழி அறிந்த மொழியில்‌ ஓயாது 
பேசுவதுதான்‌ என்பதை அவன்‌ அறிந்தான்‌. 


னால்‌ அவன்‌ கிளம்பிய நாளிலிருந்தே பேச்சு 

ன்றுவிட்டிருந்தது. பிறர்‌ பேச்சை கேட்பதற்காகவே 
அவனுக்கு மொழிகள்‌ பயன்பட்டன. மொழி 
தன்னைச்சுற்றி நிரம்பி ததும்பிக்கொண்டிருக்கையில்‌ 
நடுவே ஒரு சொல்லின்மையின்‌ சுழிப்பென அவன்‌ 
அமர்ந்திருந்தான்‌. மனிதர்களை அவர்களின்‌ மொழி 
வழியாக சென்று தொட்டான்‌. அவர்கள்‌ பேசும்‌ மொழிகள்‌ 
அவர்களின்‌ விழிகளை பொருளுள்ளவையாக்கின. 
அவர்கள்‌ புன்னகைகளில்‌ ஒளி நிரப்பின. 
அம்மொழியினூடாகவே அவர்கள்‌ உள்ளமும்‌ முன்‌ 
வாழ்வும்‌ வாழ்ந்த நிலமும்‌ கொண்டவர்களாக 
மாறினார்கள்‌. அவர்களை மீண்டும்‌ விலக்கி வெறும்‌ 
முகங்களாக, வெற்றுத்திரளாக ஆக்கினாலொழிய 
மொழிகளிலிருந்து விலக முடியாது. 


ஒருமுறை சொன்னபோது உத்கலத்திலிருந்து வந்த ஒரு 
வணிகன்‌ இவர்‌ ஷத்ரியரே அல்ல. ஏதோ மலைவேடன்‌ 
வேடமிட்டு வந்து நம்மை ஏமாற்றுகிறான்‌ என்றான்‌” 
என்று சுதர்மன்‌ சொன்னான்‌. 


துரோணர்‌ திரும்பி தலைகுனிந்து நடந்தார்‌. “துரோணரே” 
என்றபடி வணிகரான பரிக்ரமர்‌ தன்‌ கனத்த பண்டி 
குலுங்க பின்னால்‌ வந்தார்‌. “தங்களுக்கு நான்‌ ஒரு 
பசுவைத்‌ தரமுடியும்‌... அதற்கான விலையை நான்‌ 
சிறுகச்சிறுக பெற்றுக்கொள்கிறேன்‌.” துரோணர்‌ 
“என்னிடம்‌ பணமே வருவதில்லை வணிகரே” என்றார்‌. 
“நான்‌ தருகிறேன்‌. என்‌ படகுக்குக்‌ காவலாக வில்லேந்தி 
வாருங்கள்‌.” துரோணர்‌ சினத்தை விழிகளில்‌ மட்டும்‌ 
நிறுத்தி “இங்கு நான்‌ குருகுலம்‌ நடத்துகிறேனே” என்றார்‌. 
“இந்தச்சிற்றூரில்‌ எட்டு சிறுவர்கள்‌ எதை 
கற்கப்போகிறார்கள்‌?” என்றார்‌ பரிக்ரமர்‌. துரோணர்‌ 
பெருமூச்சு விட்டபின்‌ திரும்பி நடந்தார்‌. “என்ன 
சொல்கிறீர்‌?” என்று பரிக்ரமர்‌ கேட்டதை 
பொருட்படுத்தவில்லை. 


அவர்‌ திரும்பிவந்தபோது படி ஏறும்போதே 
புரிந்துகொண்ட கிருபி ஒன்றுமே கேட்கவில்லை. அவள்‌ 
ஏதாவது கேட்டால்‌ நன்றாக இருக்குமே என்று அவர்‌ 
எண்ணிக்கொண்டார்‌. ஒவ்வொரு கணமும்‌ அவளுடைய 
குரலுக்காக அவரது முதுகு காத்திருந்தது. பின்னர்‌ 
ஆழ்ந்த தன்னிரக்கம்‌ அவருள்‌ நிறைந்தது. அதை கிருபி 
தான சினமாக மாற்றிக்கொண்டார்‌. விழித்திருக்கும்‌ 
நேரமெல்லாம்‌ அவளுடன்‌ அவர்‌ அகம்‌ 
சொல்லாடிக்கொண்டே இருந்தது. “நீ என்னை 
துரத்துகிறாய்‌. புழுவை குத்தி விளையாடும்‌ 
குழந்தைபோல என்னை வகைக்கிறாய்‌. சொற்கள்‌ 
வழியாக நான்‌ என்னை நியாயப்படுத்திக்கொள்வேன்‌ 
என்பதனால்‌ சொல்லின்மையால்‌ என்னைச்‌ 
சூழ்ந்திருக்கிறாய்‌.' சொற்கள்‌ கசந்து நிலைத்து 
உருவாகும்‌ வெறுமையில்‌ ஒருகணம்‌ திகைத்தபின்‌ 
மீண்டும்‌ திரும்ப சொற்களுக்குள்‌ புகுந்துகொண்டார்‌. 


விற்களத்தில்‌ பயிற்சி எடுக்கும்படி மாணவர்களிடம்‌ 
சொல்லிவிட்டு துரோணர்‌ கொற்றவை ஆலயத்தின்‌ முன்‌ 
பீடத்தில்‌ அமர்ந்து நாணல்களைச்‌ செதுக்கு அம்புகளாக 
க்கிக்கொண்டிருக்கையில்‌ களத்தில்‌ உரத்த 
சிரிப்பொலிகளும்‌ கூச்சல்களும்‌ கேட்டன. 
அஸ்வத்தாமன்‌ அவனைவிடப்பெரிய உடல்கொண்ட 
ஜெயசேனன்‌ மேல்‌ பாய்ந்து அவனை தலையால்‌ முட்டித்‌ 
தள்ளிவிட்டு பாய்ந்து அவரை நோக்கி ஓடி வந்தான்‌. 


அந்தச்‌ சொற்களை தவிர்ப்பதற்கு ஒரே வழி அவற்றை 
ஒன்றுடன்‌ ஒன்று இணைத்து ஒற்றைப்பெரும்‌ 
முழக்கமென எண்ணிக்கொள்வதுதான்‌. ஒற்றைப்‌ 
பெருமுழக்கம்‌ என்ற சொல்லை தனக்குத்தானே சொல்லி 
தன்‌ செவிகளுக்கு அவ்வாணையை அனுப்பினான்‌. 
பருந்தெடுத்துச்‌ செல்லும்‌ கோழிக்குஞ்சை கல்லெறிந்து 
கீழே வீழ்த்திப்‌ பிடிப்பது அவன்‌ சிற்றூரில்‌ வழக்கம்‌. அது 
எழுந்த திகைப்பில்‌ விழுந்த அதிர்ச்சியில்‌ தான்‌ 
இறந்துவிட்டதாக தானே நம்பிக்கிடக்கும்‌. 
வெண்கலப்பானையை அதன்‌ மேல்‌ கவிழ்த்து சிறு 
கரண்டியால்‌ மெல்ல அழுத்து சூழும்‌ ரீங்காரத்தை 
எழுப்புவார்கள்‌. பின்னர்‌ கலம்‌ விலக்கி நோக்குகையில்‌ 
எழுந்து திகைத்து நின்றிருக்கும்‌. 


அது ஓங்காரம்‌ என்று மிளையன்‌ கூறுவதுண்டு. 
“இங்குள்ள ஒலிகள்‌ அனைத்தும்‌ சென்று விழுந்து 
ஒன்றான பெருங்கடல்‌. ஒற்றைச்‌ சொல்லின்‌ முடிவிலி. 
ஒவ்வொரு உயிருக்கும்‌ அது வாழ்வதற்கான ஒற்றைச்‌ 
சொல்லொன்று உள்ளது. பிறிதெவருக்கும்‌ இல்லாத 
சொல்‌. அப்பெரும்‌ பரப்பிலிருந்து அவர்களிடம்‌ வந்து 
மீண்டும்‌ சென்றுவிடுகிறது. அது அச்சொல்லை இழந்து 
இங்கே கிடந்தது. இவ்வோங்காரத்திலிருந்து 
அச்சொல்லை மீண்டும்‌ பெற்றுக்கொண்டது. இனி அதை 
அது தனக்குத்தானே சொல்லிக்கொள்ளும்‌. ஒருமுறை 
சொன்னதை மீண்டும்‌ சொல்ல இயலாது. அணுவிடை 
வேறுபாடுகளால்‌ ஒரு சொல்லையே மொழியென 
ஆக்கிக்கொள்ள முடியும்‌. அகமென பெருக்க முடியும்‌. 
முடிவிலி வரை கொண்டு செல்ல முடியும்‌.” 


“மானுடருக்கு மட்டுமல்ல புழு பூச்சிகளுக்கும்‌ இடையறா 
மொழிப்பெருக்கென்று அகம்‌ அமைந்துள்ளது என்று 
உணர்க! சிறு கோழிக்குஞ்சு வெளிவந்ததும்‌ சலிக்காது 
ஒற்றைச்‌ சொல்லை சொல்லிக்கொண்டிருக்கிறது. பிறகு 
அச்சொல்‌ அதன்‌ உள்ளே வாழத்தொடங்குகிறது. 
அச்சொல்‌ என அதற்குரிய தெய்வம்‌ எழுகிறது, 

ட்கொண்டு அழைத்துச்செல்கிறது.” அவன்‌ 

ளையனின்‌ சொற்களைத்தான்‌ அடிக்கடி 
நினைத்துக்கொண்டான்‌. அன்னையர்‌, நல்லறிவூட்டும்‌ 
ஆசிரியர்கள்‌, சான்றோர்கள்‌ சொன்னவை அனைத்தும்‌ 
கரைந்தழிந்த பின்னரும்‌ அவருடைய சொற்கள்‌ மட்டும்‌ 
எஞ்சியிருந்தன. அவற்றிலிருந்த நஞ்சு அவற்றை 
அழிவற்றவையாக்கியது. அவன்‌ அவருடைய 
விழிகளின்‌ கூர்புன்னகையுடனேயே அச்சொற்களை 
நினைவுகூர்ந்தான்‌. 


“அஸ்தினபுரியையும்‌ குருக்ஷேத்ரத்தையும்‌ 
பிரிக்கமுடியாதென்று உணர்க! திருதிகழ்‌ மாநகர்‌ 
அக்குருதிநிலத்தால்தான்‌ ஊட்டப்படுகிறது, 
காக்கப்படுகிறது. செங்குருதிநிலம்‌ அங்கே எழவிருக்கும்‌ 
பெரும்போர்‌ ஒன்றுக்கென காத்திருக்கிறது 
என்கிறார்கள்‌. உன்‌ குருதியும்‌ அங்கு விழவேண்டும்‌ என 
தெய்வங்கள்‌ எண்ணுகின்றன போலும்‌.” அவர்‌ தயங்காத 
சிரிப்புடன்‌ அவன்‌ விழிகளை நோக்கி சொன்னார்‌. “நம்‌ 
ஏரியின்‌ முதலைகளுக்கு உணவாக வடபுலத்திலிருந்து 
வந்துசேர்கின்றன பறவைகள்‌. அவை கிளம்பும்போதே 
அனைத்தும்‌ வகுக்கப்பட்டுவிட்டிருக்கின்றன. பறவை 
அவற்றை அறியமுடியாது. சிறகு விரித்தெழுக, பறந்து 
திசைகொள்க என்று மட்டுமே தெய்வங்கள்‌ அதனிடம்‌ 
சொல்கின்றன.” 


சிதறிச்சிதறி பொருளென்றும்‌ பொருளின்மையென்றும்‌ 
சென்றுகொண்டிருந்த எண்ணங்களில்‌ உழன்று அவன்‌ 
விழி அயர்ந்து துயில்கொண்டபோது அவன்‌ முகம்‌ 
மலர்ந்திருந்தது. தன்‌ கனவுக்குள்‌ அவன்‌ 
அஸ்தினபுரியை கண்டான்‌. அதன்மேல்‌ ஓசையே 
இல்லாமல்‌ செங்குருதிமழை பொழிந்துகொண்டிருந்தது. 
செம்பட்டுநூல்கள்‌ என மழைத்தாரைகள்‌ 
நின்றுலைந்தன. குவைமாடங்கள்‌ வெட்டிஎடுத்த 
நெஞ்சக்குலைகள்‌. கூரைவிளிம்புகளிலிருந்து 
அரளிமொட்டுகள்‌ என குருதித்துளிகள்‌ சொட்டின. 

[age] ஆதன்‌ ஊரைவிட்டுக்‌ கிளம்பி பன்னிரண்டு 
நாட்களுக்குப்‌ பின்னரே அஸ்தினபுரிக்குச்‌ செல்வதென்று 
அறுதியாக முடிவெடுத்தான்‌. அவனை கேட்காமலேயே 
அவன்‌ மதுரைக்குச்‌ செல்பவன்‌ என உமணர்கள்‌ 
எண்ணிக்கொண்டனர்‌. அவன்‌ அண்ணாமலையானை 
நாடிச்செல்லும்‌ வழியில்‌ மதுரையில்‌ சின்னாள்‌ 
தங்குபவன்‌ என்று கருதினர்‌. உமணர்களின்‌ 
வண்டிநிரையுடன்‌ அவர்களின்‌ ஏவலனாக அவன்‌ 
சென்றான்‌. அவர்கள்‌ சில நாட்களிலேயே அவனுடைய 
இயல்பை புரிந்துகொண்டு அவனுக்குரிய தனிமையை 
அளித்தனர்‌. அவன்‌ சருகுப்படுக்கை அமைத்து 
படுத்துக்கொள்கையில்‌ எவரும்‌ அருகே வருவதில்லை. 
இரவில்‌ விழித்து வான்நோக்கி அமர்ந்திருக்கையில்‌ ஏதும்‌ 
கேட்பதுமில்லை. 


“இறையூர்‌ தேடிச்‌ செல்பவர்கள்‌ ஒவ்வொன்றாக 
எடுத்துநோக்கி ,ஏங்கி, துணிந்து வீசிவிட்டு 
விடுதலைகொண்டு முன்செல்பவர்கள்‌” என்று 
வணிகரான மருதர்‌ சொன்னார்‌. “ஆனால்‌ அவர்களில்‌ 
பெரும்பாலானவர்கள்‌ ஏதோ ஒரு கணத்தில்‌ ஒன்றைத்‌ 
தொட்டு உள்ளிருந்து எடுத்து அதை உதறமுடியாது என 
எண்ணி அக்கணமே திரும்பிச்‌ செல்பவபவர்களூம்கூட... 
சென்றமுறை வந்த ஒருவர்‌ புளிக்காய்‌ பச்சடியை தொட்டு 
நாவில்‌ வைத்தார்‌. மகளே என வீரிட்டபடி எழுந்து 
ஈரக்கையுடன்‌ தெற்குநோக்கி ஓடி மறைந்தார்‌.” அவன்‌ 
புன்னகை புரிந்தான்‌. “ஆனால்‌ மீள்பவர்களைக்‌ கண்டு 
நான்‌ ஏளனம்‌ செய்வதில்லை. கிளம்பவேண்டும்‌ 
எனத்தோன்றுதல்‌ மாண்புடையது. திரும்பிச்செல்லுதல்‌ 
அதனினும்‌ மாண்புடையது. தெய்வத்தைவிட பெரிய 
ஒன்றை இல்வாழ்க்கையிலேயே கண்டடைபவன்‌ நல்லூழ்‌ 
கொண்டவன்‌ அல்லவா?” 


மதுரையில்‌ அவன்‌ அஸ்தினபுரியைப்‌ பற்றிய 
புதியசெய்தி ஒன்றை அறிந்தான்‌. மதுரையின்‌ 
கூலவணிகர்‌ தெருவினூடாகச்‌ 
சென்றுகொண்டிருக்கையில்‌ வடபுலத்துப்‌ பாணன்‌ 
ஒருவன்‌ பாடிய அயல்மொழி செவியில்‌ விழ அவன்‌ 
நின்றான்‌. அவன்‌ பாடி முடித்ததும்‌ அவ்வரிகளை 


மதுரைப்பாணன்‌ தமிழில்‌ பாடினான்‌. “செங்குருதி 
கொழுங்குருதி அனற்குருதி புனற்குருதி எழுகிறது _ 
அறநிலத்தில்‌. அரசகுடி அரக்ககுடி அசுரகுடி அல்லார்குடி 
அனைத்தும்‌ திரள்கின்றன குருநிலத்தில்‌!” என்று 
பாணன்‌ பாடினான்‌. “மதகளிற்றுப்பெருநகரில்‌ எழுகிறது 
போர்‌. மாநிலத்து தலைநிலத்தில்‌ எழுகிறது பெரும்போர்‌.” 


அவன்‌ கூட்டத்தில்‌ சேர்ந்து நின்று அதை சொல்‌ சொல்‌ 
என செவியுற்றான்‌. இளைய யாதவர்‌ தேர்ச்சகடம்‌ தேய, 
தன்‌ கால்குறடு தேய அஸ்தினபுரிக்கு மும்முறை 
தூதுசென்றார்‌. சூடிய பீலி தாழ தலைவணங்கி 
அரசவையிலும்‌ குடியவையிலும்‌ அந்தணர்‌ அவையிலும்‌ 
மன்றாடி போரை நிறுத்த முயன்றார்‌. அறுதியாக அதுவே 
ஊழென்றால்‌ அவ்வண்ணமே ஆகுக என்று தன்‌ 
கால்பொடியைத்‌ தட்டி வீசியெறிந்துவிட்டு 
அஸ்தினபுரியிலிருந்து கிளம்பினார்‌. செல்லும்‌ 
வழியிலேயே பாஞ்சஜன்யத்தை எடுத்து மும்முறை 
முழக்கி அஸ்தினபுரியின்மேல்‌ போரை அறிவித்தார்‌. 
அவ்வோசையை ஏற்று ஆயிரம்‌ முரசுகளும்‌ 
பன்னீராயிரம்‌ கொம்புகளும்‌ ஒலித்தன. 


ஓர்‌ ஊரிலிருந்து இன்னொரு ஊருக்கென 
அவ்வறைகூவல்‌ பரவ அன்றிரவு ஆரியப்பெருநிலமே 
விண்ணைநோக்கி போர்க்கூவல்‌ எழுப்பியது. இரவில்‌ 
வெளித்த விண்மீன்களுக்குக்‌ கீழே மிதந்தலைந்த 
தேவர்கள்‌ அவ்வோசையைக்‌ கேட்டு நடுங்கினர்‌. 
முனிவர்கள்‌ தங்கள்‌ ஊழ்கத்திலிருந்து 
விழித்தெழுந்தனர்‌. அந்தணர்‌ திகைத்தபின்‌ மேலும்‌ 
ஓசையுடன்‌ வேதம்‌ ஒலித்தனர்‌. பாரதவர்ஷத்தின்‌ 
அத்தனை பேரரசர்களும்‌ கெளரவர்களின்‌ தரப்பையே 
தேர்ந்தனர்‌. பாஞ்சாலமும்‌ விராடமும்‌ மட்டுமே 
பாண்டவர்களுடன்‌ இணைந்துள்ளன. 
மதயானைக்கூட்டமென திரண்டுள்ளனர்‌ 
ஆரியவர்த்தத்தின்‌ அரசர்கள்‌. வில்லேந்தி காய்த்த 
கைகள்‌ கொண்டவர்கள்‌. முடிசூடித்‌ தழும்பேறிய 
நெற்றிகொண்டவர்கள்‌. 


கூடிநின்றவர்களிடமிருந்து எழுந்த ஓசை வியப்பா 
அச்சமா உவகையா என அவனால்‌ 
பிரித்தறியமுடியவில்லை. பாணன்‌ அவர்களை 
விழிசுழற்றி நோக்கியபின்‌ சொன்னான்‌ 
“வில்பெருவீரனாகிய கர்ணன்‌, உருத்திரவடிவினனாகிய 
அஸ்வத்தாமன்‌, பெருந்திறலோனாகிய ஜயத்ரதன்‌, 
தோள்வலியனாகிய துரியோதனன்‌, நூற்றுவர்‌ தம்பியர்‌ 
நிரை. அவர்களுடன்‌ துணைநின்றிருக்கிறார்கள்‌ 


பிரஜாபதியாகிய பீஷ்மர்‌, பிரம்மவடிவமாகிய துரோணர்‌, 
அருந்தவத்தாராகிய கிருபர்‌, பெருந்தந்தையாகிய 
பால்ஹிகர்‌, தாய்மாமனாகிய சல்யர்‌. இதைப்போல்‌ 
இத்தனை மாவீரர்‌ ஒருதரப்பில்‌ திரண்டதில்லை.” 


கூட்டம்‌ திகைத்துச்‌ சொல்லடங்க பாணன்‌ தொடர்ந்தான்‌ 
“ஆனால்‌ எவர்‌ வெல்வார்‌ என்பதை எவரும்‌ 
சொல்லமுடியாது என்கின்றனர்‌ அறிந்தோர்‌. 
பாண்டவர்களின்‌ தரப்பில்‌ வில்விஜயனும்‌ பெருந்தோள்‌ 
பீமனும்‌ உள்ளனர்‌. திருஷ்டத்யும்னனும்‌ சாத்யகியும்‌ 
சிகண்டியும்‌ திகழ்கின்றனர்‌. ஆயினும்‌ எதிர்த்து 
நிற்போரை எண்ணினால்‌ அவர்கள்‌ ஆற்றலற்றோரே. 
ஆற்றலெனத்‌ திகழ்பவர்‌ இளைய யாதவர்‌. விண்ணவனே 
மண்வடிவெடுத்தான்‌ என பெரும்புலவர்‌ வாழ்த்தும்‌ 
கோமகன்‌. எங்கு வில்லவனும்‌ சொல்வலனும்‌ 
இணைகிறார்களோ அங்கே வெற்றிமகள்‌ வந்தமர்வாள்‌ 
என்பது உறுதி எனப்‌ பாடுகின்றனர்‌.” கூட்டத்திலிருந்து 
ஆரவாரம்‌ எழுந்தது. அதுவும்‌ ஏன்‌ என்று அவனால்‌ 
உணரமுடியவில்லை. அவன்‌ முகங்கள்‌ 
ஒவ்வொன்றையாக பார்த்தான்‌. அவற்றிலிருந்த 
உணர்வென்ன என்று அவனால்‌ உய்த்துணரக்‌ 
கூடவில்லை. 


பின்னர்‌ அவன்‌ அறிந்தான்‌, அவர்களிடமிருந்தது ஒற்றை 
உணர்வே என. அது கதைகேட்கும்‌ குழவியரின்‌ உணர்வு. 
விந்தைநிலை. துயர்‌, அச்சம்‌, தவிப்பு, சீற்றம்‌, உவகை, 
நிறைவு அனைத்துமே விந்தையெனவே அவர்களில்‌ 
வெளிப்படும்‌. கதைகளுக்குரியது அந்த ஒற்றை 
உணர்வே. கதையின்ல்‌ எழும்‌ வலியும்‌ இழப்பும்‌ நோயும்‌ 
சாவும்‌ இனியதே. கதையில்‌ அனைத்தும்‌ சுவையே. அவன்‌ 
மதுரையில்‌ வைகைக்கரையில்‌ அமைந்த 
செங்கல்படிக்கட்டில்‌ அமர்ந்து நீலநீர்‌ சுழித்தோடுவதை 
பார்த்துக்கொண்டிருந்தான்‌. மதுரையிலிருந்து 
கிளம்பிவிடவேண்டும்‌ என்ற முடிவை அப்போதுதான்‌ 
எடுத்தான்‌. 

மதுரையில்‌ அவன்‌ தன்‌ வணிகக்‌ குழுவிடமிருந்து 
பிரிந்து பிறிதொரு வணிகக்குழுவுடன்‌ இணைந்து 
கொண்டான்‌. வணிகர்குழுத்‌ தலைவர்‌ அவனைப்பற்றி 
புதிய வணிகக்குழுத்‌ தலைவரிடம்‌ “இவர்‌ 
சென்றுகொண்டிருப்பவர்‌ என்று அறிமுகப்படுத்தினார்‌. 
சென்றுகொண்டிருப்பவன்‌! அச்சொல்‌ ஆதனுக்கு ஒரு 
சிறு திடுக்கிடலை உருவாக்கியது. சென்று 
கொண்டிருப்பவன்‌ எனும்‌ சொல்லைப்போல 
தன்னைப்பற்றி சொல்ல பிறிதொரு சொல்லில்லை 


என்பதை அவன்‌ உணர்ந்தான்‌. அவ்வாறு அவர்களுடன்‌ 
இணைந்து பிரிந்து சென்றவர்களின்‌ 
பெரும்பட்டியலிலிருந்து அவர்கள்‌ 
உருவாக்கிக்கொண்டிருக்கும்‌ சொல்‌ போலும்‌ அது. 
சென்றுகொண்டிருப்பவர்கள்‌. அவர்கள்‌ செல்வதை 
மட்டுமே வணிகர்கள்‌ காண்கிறார்கள்‌. 


நாடெங்கும்‌ சாலைகளில்‌ வணிகக்குழுக்கள்‌ ஒரு 
குழுவின்‌ கொடி இன்னொரு குழு காண, ஒரு குழுவின்‌ 
ஓசை இன்னொருகுழு கேட்க தொடர்ந்து 
சென்றுகொண்டிருந்தார்கள்‌. அவ்வணிகக்‌ 
குழுக்களினூடாக பல்லாயிரம்பேர்‌ அவ்வாறு 
சென்றுகொண்டிருக்கக்கூடும்‌. பாரதவர்ஷம்‌ முழுக்க 
பல்லாயிரம்‌ பல்லாயிரம்‌ பேர்‌ சென்றுகொண்டே 
இருக்கிறார்கள்‌. அவர்களை சந்தித்தால்கூட 
அடையாளம்‌ காண முடியாது. அடையாளம்‌ 
கண்டுகொண்டால்கூட அவர்களிடம்‌ சொல்வதற்கு 
அவனிடம்‌ சொற்களென ஏதும்‌ இருக்காது. 
ஒவ்வொருவரும்‌ முற்றிலும்‌ தனித்தவர்கள்‌. பிறரிடம்‌ 
சொல்வதற்கென சொற்களேதும்‌ இல்லாதவர்கள்‌. 
சென்றுகொண்டே இருப்பவர்கள்‌. 


அச்சொல்‌ அவனை கவ்விக்கொண்டது. அதுவரை 
தன்னை அவன்‌ எவ்வகையிலும்‌ 
வரையறுத்திருக்கவில்லை. அக்கணமே அது 
அவனுடைய வரையறையாக மாறியது. அச்சொல்லையே 
தன்‌ பெயராகவும்‌ கொள்ளவேண்டும்‌ என்று அவன்‌ 
எண்ணிக்கொண்டான்‌. புதிய வணிகக்குழுவுடன்‌ சோழ 
நாட்டில்‌ சென்றுகொண்டிருக்கையில்‌ சிற்றூர்‌ 
ஒன்றிலிருந்து வந்து அக்குழுவில்‌ சேர்ந்துகொண்ட 
இளைஞன்‌ அவனிடம்‌ “மூத்தவரே, தாங்கள்‌ 
செல்வதெங்கே?” என்றான்‌. முதல்‌ முறையாக 
அவ்வினாவை எதிர்கொண்ட ஆதன்‌ உளம்‌ திகைத்து 
வெற்றுவிழிகளால்‌ அவனை பார்த்துக்கொண்டிருந்தான்‌. 
அவன்‌ கையைப்பற்றி உலுக்கி “தாங்கள்‌ செல்வதெங்கே? 
நானும்‌ அங்கு வருகிறேன்‌” என்றான்‌. “என்‌ பெயர்‌ அழிசி. 
நான்‌ தச்சன்‌. என்‌ கைகளுக்கு எங்குசென்றாலும்‌ சோறு.” 


“நீ எதற்காக கிளம்பினாய்‌?” என்றான்‌. “அச்சிற்றூரில்‌ 
நாங்கள்‌ வாழ்ந்தோம்‌... அங்கே இன்று அவ்வூர்‌ இல்லை” 
என அவன்‌ கைசுட்டிச்‌ சொன்னான்‌. “என்‌ அன்னையும்‌ 
தந்தையும்‌ கொள்ளையரால்‌ கொல்லப்பட்டனர்‌. 
மலையிறங்கி வந்த கொள்ளையர்கள்‌ எங்கள்‌ ஊரை 
அழித்து தீவைத்து அனைத்துப்‌ பொருட்களையும்‌ 
சூறையாடிச்‌ சென்றனர்‌. முதியவர்கள்‌ அனைவரையும்‌ 


கொன்றனர்‌. இளம்பெண்களையும்‌ இளைஞர்களையும்‌ 
சிறைப்படுத்திச்‌ சென்றனர்‌. கோழிக்கூடு ஒன்றுக்குள்‌ 
பதுங்கி நான்‌ உயிர்‌ தப்பினேன்‌. என்‌ ஊரில்‌ எஞ்சியவன்‌ 
நான்‌ மட்டுமே. அவர்கள்‌ சென்றபின்‌ அங்கிருந்து 
கிளம்பினேன்‌. அந்த ஊரின்‌ நினைவில்லாத எங்கேனும்‌ 
செல்ல வேண்டும்‌ என்பது என்னுடைய எண்ணம்‌.” 


னால்‌ அவன்‌ தன்‌ இயல்பால்‌ அதையும்‌ துயரில்லாத 
இளங்குரலில்‌ சொன்னான்‌. ஆதன்‌ அவனை கூர்ந்து 
நோக்கி “கிளம்பிய பிறகு அதன்‌ நினைவு குறைகிறதா?” 
என்று கேட்டான்‌. “குறையாதென்றுதான்‌ எண்ணினேன்‌. 
ஆனால்‌ அங்கிருந்து விலகுந்தோறும்‌ அவ்வூர்‌ சிறுத்துச்‌ 
சிறுத்து நினைவின்‌ ஆழத்தில்‌ எங்கோ செல்கிறது. 
அவ்வூருடன்‌ எனக்கு இனி தொடர்புகள்‌ ஏதும்‌ இல்லை 
என்று தோன்றுகிறது” என்றான்‌ அழிசி. “மற்றபடி இன்பம்‌ 
துன்பம்‌ என்பன அனைத்தும்‌ சொற்களே. 
அச்சொற்களால்‌ நாம்‌ சுட்டும்‌ புறவுலக நிகழ்வுகளுடன்‌ 
நமக்கான தொடர்பென்ன என்பதே கேள்வி. நமக்குத்‌ 
தொடர்பில்லாத இன்பமும்‌ துன்பமும்‌ நமக்கு ஒரு 
பொருட்டே அல்ல. இந்நாட்களில்‌ நான்‌ கற்றுக்கொண்டது 
அதுதான்‌.” 


“அதன்பின்னர்தான்‌ நெடுந்தொலைவு செல்ல வேண்டும்‌ 
என்ற எண்ணத்தை அடைந்தேன்‌. தொலைவு நம்மை 
நாம்‌ கொண்டிருக்கும்‌ அனைத்தில்‌ இருந்தும்‌ 
அகற்றுகிறது. நெடுந்தொலைவு சென்றுவிட்டேன்‌ 
என்றால்‌ என்‌ இழப்பும்‌ துயரும்‌ மிகமிகச்சிறிதென்று 
ஆகிவிடும்‌. இங்கிருப்பவர்களில்‌ நெடுந்தொலைவு 
செல்பவர்‌ நீங்கள்‌ என்பதை உணர்ந்தேன்‌. ஆகவேதான்‌ 
கேட்டேன்‌” என்றான்‌ அழிசி. “அதை எப்படி உணர்ந்தாய்‌?” 
என்று ஆதன்‌ கேட்டான்‌. அவன்‌ திகைத்து, குழம்பி, பின்‌ 
சிரித்து “தெரியவில்லை. உண்மையில்‌ அதை அப்படி 
வகுத்துரைக்கும்‌ அளவுக்கு எனக்கு மொழித்திறன்‌ 
இல்லை. எவ்வகையிலோ உணர்ந்தேன்‌ என்று 
மட்டும்தான்‌ என்னால்‌ சொல்ல முடியும்‌” என்றான்‌. 


பின்னர்‌ “என்னிடம்‌ அதை சொன்னவர்‌ பெரியவர்‌ என 
தோன்றுகிறது. அவர்‌ உங்களை சென்றுகொண்டே 
இருப்பவர்‌ என்று வரையறுத்தார்‌. அச்சொல்‌ எனக்கு ஒரு 
பெருந்திறப்பாக அமைந்தது. சென்றுகொண்டே இருத்தல்‌ 
என்பது நெடுந்தொலைவு செல்வதுதானே?” என்று 
அவன்‌ சொன்னான்‌. ஆதன்‌ சிரித்தபடி “மிக அருகே 
இருக்கும்‌ ஓரிடத்திற்கும்‌ ஒருவன்‌ சென்றுகொண்டே 
இருக்கலாமே?” என்றான்‌. அவனுக்கு அது புரியவில்லை. 
“ஆம்‌ அப்படியும்‌ சிலர்‌ இருக்கக்கூடும்‌” என்றான்‌. ஆதன்‌ 


“உன்னுடைய சிறிய அறிதல்களைக்கொண்டு 
அறியக்கூடிய ஒன்றல்ல இது” என்றான்‌. அவன்‌ மேலும்‌ 
சிரித்து “உண்மைதான்‌” என்றான்‌. 


ஆதன்‌ பேச்சைத்‌ தவிர்த்து விலக முனைய அவன்‌ 
தனின்‌ ஆடையைப்‌ பற்றியபடி உடன்‌ ஓடிவந்து 
“கூறுக! நீங்கள்‌ செல்லுமிடம்‌ எது?” என்று மீண்டும்‌ 
கேட்டான்‌. அக்கணத்தில்‌ தன்னுள்‌ ஓயாது திகழும்‌ 
அச்சொல்லில்‌ முட்டிக்கொண்டு “அஸ்தினபுரி” என்று 
அவன்‌ சொன்னான்‌. “ஆம்‌, நான்‌ அதை கேட்டிருக்கிறேன்‌. 
வடக்கே நெடுந்தொலைவில்‌ இருக்கிறது அந்த ஊர்‌. 
பெருங்களிறுகளின்‌ நகர்‌ அது. பல்லாயிரம்‌ களிறுகள்‌ 
சேர்ந்து அதை கட்டின என்கிறார்கள்‌. அதை எழுப்பிய 
மாமன்னர்‌ ஹஸ்தி யானைகளுக்கு ஆணையிடும்‌ சொல்‌ 
கொண்டிருந்தார்‌. காட்டிலிருந்து ஒரு பெரும்‌ படையென 
திரண்டு வந்து அவருக்காக அந்நகரை உருவாக்கின.” 


அவன்‌ ஆதனின்‌ கைகளை பற்றிக்கொண்டு “மூத்தவரே, 
நானும்‌ வருகிறேன்‌. நான்‌ விரும்பும்‌ ஊர்‌ அதுதான்‌” 
என்றான்‌. “நான்‌ அங்கு செல்ல வேண்டும்‌ என்ற 
எண்ணத்தை இப்போதுதான்‌ உறுதியாக அடைந்தேன்‌. 
னால்‌ மெய்யாகவே அங்கு செல்வேனா என்று எனக்குத்‌ 
தெரியவில்லை” என்று ஆதன்‌ சொன்னான்‌. அழிசி 
மெல்ல குதித்தபடி “நீங்கள்‌ அங்குதான்‌ செல்கிறீர்கள்‌, 
நன்கு தெரிகிறது. நீங்கள்‌ வேறெங்கும்‌ செல்ல முடியாது. 
இந்த ஊர்கள்‌ மிகச்சிறியவை. இந்தப்‌ பாதை மிக மிக 
பழகியது. இந்த வழியாக ஒருவர்‌ நெடுந்தொலைவு செல்ல 
வேண்டுமெனில்‌ அஸ்தினபுரிக்கே செல்லவேண்டும்‌. 
அல்லது பாரதவர்ஷத்திற்கு செல்லவேண்டும்‌” என்றான்‌. 


ஆதன்‌ நகைத்து “எங்கு?” என்றான்‌. “பாரதவர்ஷத்திற்கு” 
என்று அவன்‌ சொன்னான்‌. “சரி, நீ எங்கிருந்து 
வருகிறாய்‌?” என்றான்‌. “நான்‌ பாண்டி நாட்டிலிருந்து 
வருகிறேன்‌... மதுரைக்குக்‌ கிழக்கே” என்றான்‌. “மதுரை 
எங்கிருக்கிறது?” என்றான்‌ ஆதன்‌. “நீர்வழிபாட்டுக்கு நீ 
கற்ற பழம்பாடல்‌ இருக்குமே, சொல்‌!” அவன்‌ கண்களை 
மூடி எண்ணி நோக்கி “வடாஅது பனிபடு நெடுவரை 
வடக்கும்‌, தெனாஅது உருகெழு குமரியின்‌ தெற்கும்‌, 
குணாஅது கரைபொரு தொடுகடல்‌ குணக்கும்‌, குடாஅது 
தொன்றுமுதிர்‌ பெளவத்தின்‌ குடக்கும்‌, கீழது முப்புணர்‌ 
அடுக்கிய முறைமுதற்கட்டின்‌ நீர்நிலை நிவப்பின்‌...” 
என்று சொல்லி நிறுத்தி “மதுரையும்‌ பாரதவர்ஷமே” 
என்றான்‌. 


பின்னர்‌ “ஆனால்‌ நான்‌ பாரதவர்ஷத்தை கதைகளில்‌ 


மட்டும்தான்‌ கேட்டிருக்கிறேன்‌. அனைத்து வளங்களும்‌ 
நிறைந்த நாடு, தெய்வங்கள்‌ மண்ணிறங்கி வாழும்‌ நாடு 
என்கிறார்கள்‌” என்றான்‌. “அனைத்து நிலங்களும்‌ 
அவ்வாறுதான்‌” என்று ஆதன்‌ சொன்னான்‌. 
“மெய்யாகவே நானும்‌ பாரதவர்ஷத்தில்தான்‌ 
இருக்கிறேனா?” என்று அழிசி கேட்டான்‌. “அவ்வாறு 
எண்ணிக்கொண்டால்‌ அதுவே” என்று ஆதன்‌ 
சொன்னான்‌. அவன்‌ விழிகளை மேலேற்றி உவகையுடன்‌ 
“பாரதவர்ஷம்‌!” என்றான்‌. பின்னர்‌ 
“நெடுந்தொலைவிலிருக்கிறது! நெடுந்தொலைவு!” 
என்றான்‌. 


நெடுந்தொலைவு எனும்‌ சொல்‌ அவனையும்‌ 
ஆட்டுவிப்பதை ஆதன்‌ புரிந்துகொண்டான்‌. “நான்‌ 
தங்களுடன்‌ வருகிறேன்‌. தங்களுடன்‌ அஸ்தினபுரி 
வரைக்கும்‌ வருவேன்‌” என்றான்‌. “நான்‌ அஸ்தினபுரிக்குச்‌ 
செல்வதென்றால்‌ உன்னையும்‌ அழைத்துக்கொண்டே 
செல்வேன்‌” என்று ஆதன்‌ சொன்னான்‌. “மெய்யாகவா? 
என்னை விட்டுவிட்டுச்‌ செல்ல மாட்டீர்கள்‌ அல்லவா?” 
என்றான்‌ அழிசி. ஆதன்‌ இல்லை என தலையசைத்தான்‌. 
“நீங்கள்‌ அன்புடையவர்‌ என்று தோன்றுகிறது, ஆனால்‌ 
விட்டுச்செல்பவர்‌ என்றும்‌ தோன்றுகிறது” என்றான்‌. 
ஆதன்‌ சிரித்தான்‌. “சிரிக்கிறீர்கள்‌... ஆகவேதான்‌ அப்படித்‌ 
தோன்றுகிறது” என்றான்‌ அழிசி. 


அதன்‌ பின்‌ அழிசி அவனுடன்‌ ஒட்டிக்கொண்டான்‌. 
அவனுக்கு பணிவிடைகளை செய்தான்‌. துயில்‌ 
பொழுதில்‌ இலைகளைப்‌ பறித்து அவனுக்கு படுக்கை 
அமைத்தான்‌. காலையில்‌ அவனுக்கு முன்னரே எழுந்து 
அவனுக்காக காத்திருந்தான்‌. அவன்‌ ஆடைகளை 
தூய்மை செய்தான்‌. உணவு சமைத்து பரிமாறினான்‌. 
அவனுடைய உறவு தனக்கு எத்தனை 
அணுக்கமாயிருக்கிறது என்று ஆதன்‌ வியந்தான்‌. 
கிளம்பிய மறுகணமே ஓர்‌ உறவை 
உருவாக்கிக்கொள்வதென்பது விந்தையானது என்று 
தோன்றியது. ஆனால்‌ உறவுகள்‌ தேவைப்படுகின்றன. 
உறவுகளினூடாகவே இங்கே திகழ முடிகிறது. எங்குமல்ல, 
ஓரிடத்திலிருந்து இன்னொரு இடத்திற்குச்‌ செல்லும்‌ 
பாதையில்கூட திகழவேண்டுமெனில்‌ ஓர்‌ உறவு 
தேவையாகிறது. அப்போது அவனுக்கு தோன்றியது, 
எங்கு செல்லவேண்டுமென்ற இலக்கையே உறவென 
ஒன்று அமைந்த பின்னர்தான்‌ சொல்ல முடிகிறது. 
உறவென எவருமில்லையேல்‌ எங்கு செல்வதென்ற 
தெளிவும்‌ இருந்திருக்க வாய்ப்பில்லை. 


[1௨௨௦] வாககன்‌ என அவனை அழைத்தார்கள்‌. செல்லும்‌ 
வழியெங்கும்‌ அழிசி அவனிடம்‌ அஸ்தினபுரியைப்‌ 
பற்றியே சொல்லிக்கொண்டு வந்தான்‌. கதைகளில்‌ 
அவன்‌ கேட்டிருந்த அப்பெருநகர்‌ சொல்லச்சொல்ல 
வளர்ந்தது. அதன்‌ தெருக்களனைத்தும்‌ உருக்கி 
வீழ்த்தப்பட்ட வெண்கலத்தாலானவை. அதன்‌ 
கோட்டைச்‌ சுவர்‌ இரும்பாலானது. அங்குள்ள 
மாளிகைகளின்‌ முகடுகள்‌ அனைத்தும்‌ தங்கம்‌. 
காலையில்‌ பொன்னொளியில்‌ அந்நகர்‌ செம்முகில்‌ திரள்‌ 
போல ஒளிவிடும்‌. அங்கு இரவும்‌ பகலும்‌ வேதச்சொல்லே 
ஓலித்துக்கொண்டிருக்கும்‌. நகருக்கு மேல்‌ முகில்குவை 
என வேள்விப்புகை மாறாது நிலைத்திருக்கும்‌. 
அங்குள்ள கிள்ளைகளும்‌ வேதச்சொல்‌ எனவே கூவும்‌. 
காகங்களும்‌ வேதச்‌ சொல்லையே தங்கள்‌ மொழி எனக்‌ 
கொண்டிருக்கும்‌. வேத நாதமென பசுக்கள்‌ ஓசையிடும்‌. 
வேதம்‌ ஒரு பருவடிவு கொண்டு நகரென்று ஆனதுபோல்‌ 
திகழ்வது அது. 


ஆதன்‌ முதலில்‌ மெல்லிய புன்னகையுடன்‌ அந்தப்‌ 
பேச்சை செவிகொண்டான்‌. ஒவ்வொரு முறையும்‌ 
அவனை கேலி செய்யும்‌ பொருட்டு ஏதேனும்‌ 
சொன்னான்‌. ஆனால்‌ அழிசி எந்த இளிவரலையும்‌ 
பொருட்படுத்தும்‌ அளவுக்கு கூர்‌ கொண்டிருக்கவில்லை. 
அறிவின்மையா என அவன்‌ எண்ணினான்‌. ஆனால்‌ 
அழிசியிடமிருக்கும்‌ ஓளிகொண்ட அகத்தெளிவை 
அவன்‌ பலதருணங்களில்‌ வியப்புடன்‌ உணரவும்‌ 
செய்தான்‌. அழிசியின்‌ உள்ளம்‌ தன்னியல்பாக 
நேர்பாதையில்‌ சென்றது. நேர்பாதையில்‌ 
மெல்லுணர்வுகளும்‌ பேருணர்வுகளுமே உள்ளன, அங்கே 
பகடிக்கும்‌ அங்கதத்திற்கும்‌ இடமில்லை. அனைத்துக்கும்‌ 
மேல்‌ ஒரு மெல்லிய ஐயத்தை அடைபவனுக்கு உரியது 
பகடி. பகடியை அணிந்தவனுக்கு மேன்மைகள்‌ என 
எதுவும்‌ முழுமையாக சிக்குவதில்லை. பகடியை 
அணிந்தவன்‌ தன்‌ துயருக்குக்‌ கூட உளம்‌ முற்றழிந்து 
கண்ணீர்‌ விடுவதில்லை. 


மெல்ல மெல்ல அழிசியின்‌ சொற்களே தன்னுள்ளும்‌ 
திகழ்வதை அவன்‌ உணர்ந்தான்‌. அதனூடாக 
அஸ்தினபுரியை அவன்‌ பேருருவாக தனக்குள்‌ 
எழுப்பிக்கொண்டான்‌. அதுவரை வெறும்‌ சொல்‌ என 
திகழ்ந்தது காட்சிவடிவம்‌ கொள்ளலாயிற்று. அவன்‌ 
இருமுறை கனவில்‌ அந்நகரை கண்டான்‌. அதன்‌ 
பொன்னொளிர்‌ தெருக்களில்‌ மிதப்பவன்போல்‌ 
நடந்தான்‌. ஆயினும்‌ அவனால்‌ உறுதியாக முடிவெடுக்க 
இயலவில்லை. காஞ்சியை அடைந்தபோது அங்கிருந்து 


மல்லாந்து விழுந்த ஜெயசேனன்‌ புரண்டு அருகே கிடந்த 
அம்பு ஒன்றை எடுத்தபடி துரத்தி வந்தான்‌. 
அஸ்வத்தாமன்‌ அழுதபடி ஓடிவந்து அவர்‌ மடிமேல்‌ 
விழுந்து தொடைகளைத்‌ தழுவியபடி 
உடல்குலுங்கினான்‌. பின்னால்‌ ஓடிவந்த ஜெயசேனன்‌ 
மூச்சிரைக்க “குருநாதரே, இவனை தண்டியுங்கள்‌... இவன்‌ 
களநெறிகளை மீறி என்னைத்‌ தாக்கினான்‌” என்று 
கூவினான்‌. 


“ஏன்‌?” என்று துரோணர்‌ கேட்டார்‌. “இவன்‌ எங்களிடம்‌ 
பொய்சொன்னான்‌. தானும்‌ ஒவ்வொருநாளும்‌ 
பாலருந்துவதாகச்‌ சொன்னான்‌. பசுவில்லாமல்‌ எப்படி 
பாலருந்துவாய்‌ என்றுகேட்டபோது அவன்‌ அன்னை 
ஒவ்வொரு நாளும்‌ காட்டுக்குள்‌ சென்று குதிரைகளின்‌ 
பாலை கறந்துகொண்டுவருவதாகச்‌ சொன்னான்‌” 
என்றான்‌ ஜெயசேனன்‌. அவனுக்குப்பின்னால்‌ வந்த 
பிருஹத்கரன்‌ “அவனிடம்‌ அந்தப்பாலைக்‌ 
கொண்டுவரும்படி சொன்னோம்‌. இன்று குடுவையில்‌ 
அன்னப்பாலைக்‌ கொண்டுவந்து அதுதான்‌ பால்‌ என்று 
சொல்கிறான்‌. நாங்கள்‌ சிரித்தபோது ஜெயசேனனை 
முட்டித்தள்ளினான்‌” என்றான்‌. 


அவனுக்குப்பின்னால்‌ வந்து நின்றிருந்த சுபாலன்‌ 
“அன்னப்பாலை பசும்பால்‌ என்கிறான்‌... இனி நெல்லை 
பசு என்று சொல்லப்போகிறான்‌” என்று சொல்ல பிற 
மாணவர்கள்‌ நகைத்தனர்‌. அவர்களின்‌ ஒவ்வொரு 
சொல்லுக்கும்‌ அஸ்வத்தாமாவின்‌ உடல்‌ அதிர்ந்து 
குறுகுவதை, தன்‌ இடையில்‌ அவன்‌ கைகள்‌ இறுகுவதை 
துரோணர்‌ உணர்ந்தார்‌. “ஆம்‌, அவன்‌ பொய்‌ சொன்னது 
பிழையே. களநெறியை ீழியக) அதைவிடப்பெரிய 
பிழை. எந்நிலையிலும்‌ எவரும்‌ நெறிகளை மீற 
ஒப்பமாட்டேன்‌” என்ற துரோணர்‌ “அஸ்வத்தாமா, எழுந்து 
நில்‌” என்றார்‌. அஸ்வத்தாமன்‌ அவரது இடையை 
இறுகப்பற்றிக்கொண்டான்‌. அவர்‌ அவனைப்பிடித்து 
விலக்கி தூக்கி நிறுத்தினார்‌. 


தோள்களைக்‌ குறுக்கி தலைகுனிந்து நின்ற 
அஸ்வத்தாமனின்‌ முகத்திலிருந்து விழிநீர்‌ 
சொட்டிக்கொண்டிருந்தது. “ஜெயசேனா, இவனுக்கு 
பன்னிரு தண்டங்களை அளி” என்றார்‌ துரோணர்‌. 
மாணவர்கள்‌ பலர்‌ உரக்க “பன்னிரு தண்டங்கள்‌... 
பன்னிருதண்டங்கள்‌” என்று கூவினர்‌. பிருஹத்கரன்‌ 
ஓடிச்சென்று குருகுலக்குடிலில்‌ இருந்து தண்டம்‌ 
அளிப்பதற்கான பிரம்பை எடுத்துவந்தான்‌. ஜெயசேனன்‌ 
ஓடிச்சென்று அதை வாங்கிக்கொண்டான்‌. சுபாலனும்‌ 


வேறெங்காவது செல்லமுடியுமா என்னும்‌ எண்ணம்‌ 
எழுந்தது. “இந்த வணிகக்குழு இங்கிருந்து மேற்காகத்‌ 
திரும்பி ரேணுநாடு செல்கிறது. நாம்‌ செல்லவேண்டியது 
வடக்கே, வேங்கடம்‌ கடந்து விஜயபுரி வழியாக” என்று 
அழிசி சொன்னான்‌. அவன்‌ எண்ணத்தில்‌ ஆழ்ந்து 
அமர்ந்திருக்க “நாம்‌ இவர்களிடமிருந்து பிரிந்து 
பிறிதொரு குழுவை நாடியாகவேண்டும்‌” என்றான்‌. 


வணிகக்குழு கிளம்புவதற்காக பொதிகளை 
கட்டிக்கொண்டிருக்க அவன்‌ காஞ்சியின்‌ தெருக்களில்‌ 
தனித்து அலைந்தான்‌. பிறைவடிவப்‌ பெருநகரின்‌ 
தெருக்கள்‌ அனைத்துமே ஆற்றைநோக்கிச்‌ சென்று 
வில்வடிவமான மாபெரும்‌ படித்துறையை அடைந்தன. 
வேகவதியில்‌ நீர்‌ வெள்ளிக்கம்பிச்‌ சுருள்கள்‌ என முறுகி 
விரிந்து குவிந்து எழுந்து வளைந்து விழுந்து 
சென்றுகொண்டிருந்தது. படித்துறையில்‌ காலோய்ந்து 
அமர்ந்தபோது அவன்‌ அப்பால்‌ அஸ்தினபுரி என்னும்‌ 
சொல்லை கேட்டான்‌. அங்கே பாணன்‌ ஒருவன்‌ 
கிணைமுழக்கி உரைச்சொல்‌ வடிவில்‌ கதை 
நிகழ்த்திக்கொண்டிருந்தான்‌. அங்கிருந்தவாறே ஆதன்‌ 
அச்சொற்களை செவிகொண்டான்‌. 


“நாவின்மேலும்‌ முகத்தின்மீதும்‌ இறுதி 

ணைகொண்டவர்கள்‌ உண்டு. அவர்கள்‌ மாபெரும்‌ 
அரசியலாளர்கள்‌. எந்தையே, நீர்‌ உணர்வுகள்மேலும்‌ 
எண்ணத்தின்மீதும்‌ ஆணை கொண்டவர்‌. யோகியாக 
அமரவேண்டியவர்‌, இங்கமர்ந்து அரசுசூழ்கிறீர்‌.” 
அச்சொற்களைச்‌ சொல்பவன்‌ யார்‌? கதைகளில்‌ வாழும்‌ 
ஒருவன்‌. தேவர்கள்‌ கேட்க, இன்னும்‌ பிறக்காதவர்களும்‌ 
செவிகொள்ள பேசும்‌ ஆற்றல்‌ பெற்றவன்‌ 
”சிற்றெறும்புகளின்‌ கணிக்களக கில்‌ பெருங்களிறு என 
நுழைகிறீர்‌. தந்தையே, உற்றோ உவந்தோ ஊழாலோ 
நீங்கள்‌ பற்றியிருப்பனவற்றை முற்றாக கைவிடுக! 
எனக்குப்பின்‌ என்னவாகும்‌ என அஞ்சுவது எளிய 
மானுடரின்‌ முதற்பெரும்‌ மாயை. இப்புவிமேல்‌ கொண்ட 
காதலையே அவர்கள்‌ குடிமேலும்‌ மைந்தர்மேலும்‌ 
குமுகம்மேலும்‌ கொண்ட பற்றென்று 
எண்ணிக்கொள்கிறார்கள்‌. அந்த மாயையிலா 
யோகத்தை அறிந்த எந்தையும்‌ உழல்வது?” 


அதை பிரத்யும்னன்‌ இளைய யாதவரிடம்‌ சொல்கிறான்‌ 
என அவன்‌ புரிந்துகொண்டான்‌ “கானேகுங்கள்‌. அணுகி 
வந்துகொண்டிருக்கிறது பெரும்போர்‌. ஆயிரங்கள்‌ 
இலக்கங்கள்‌ அழியக்கூடும்‌. குருதிப்‌ பெருக்கும்‌ விழிநீர்‌ 
பெருக்கும்‌ எஞ்சக்கூடும்‌. அதை நிகழ்த்துவது 


அஸ்தினபுரியின்‌ நிலவுரிமைப்‌ பூசல்‌ அல்ல. 
அவர்களிட்ட வஞ்சினமும்‌ அல்ல. மெய்யான ஏது 
நீங்கள்தான்‌. இன்று பாரதவர்ஷமே திரிந்துள்ளது. 
பாற்கலத்தில்‌ பிடியுப்பு என அதை திரித்தது உங்கள்‌ 
இருப்பு. உங்கள்‌ மேல்‌ அச்சம்‌ கொண்டவர்களே இங்குள்ள 
அரசர்கள்‌ அனைவரும்‌. அதன்பொருட்டே அவர்கள்‌ 
அங்கே அணிசேர்கிறார்கள்‌. இப்போர்‌ இத்தனை 
பெரிதாவது உங்களால்‌. இங்கே பேரழிவு நிகழுமென்றால்‌ 
அது உங்களால்தான்‌.” 


கூடியிருந்தவர்களின்‌ முகங்களை ஆதன்‌ நோக்கினான்‌. 
அங்கே கதைகேட்கும்‌ உணர்வுக்குமேல்‌ பிறிதொன்று 
தோன்றியிருந்தது. அணுகிவரும்‌ இடர்‌ ஒன்றை 
உணர்ந்துகொண்ட பதற்றம்‌. சிலர்‌ அங்கிருந்து 
விலகிச்சென்றுவிட விழைபவர்போல்‌ உடல்மொழி 
கொண்டிருந்தனர்‌. ஆனால்‌ எவரும்‌ 
அச்சொற்களிலிருந்து விலகவில்லை. பாணன்‌ 
சொன்னான்‌ “தாங்கள்‌ மட்டும்‌ சற்றே அகன்றால்‌ 
அத்தனை முடிச்சுகளும்‌ அவிழ்ந்துவிடும்‌. 
ஒவ்வொருவரும்‌ அச்சங்களும்‌ ஐயங்களும்‌ ஒழிந்து 
மண்ணில்‌ அமைந்து எண்ணத்‌ தலைப்படுவர்‌. யோகியர்‌ 
வாழவேண்டிய இடம்‌ காடே என வகுத்தவர்‌ மூடர்கள்‌ 
அல்ல. யோகியர்‌ குடியும்‌ உடைமையும்‌ கொள்வது 
இழுக்கு என நூல்கள்‌ சொல்வதும்‌ வெறுமனே அல்ல. 
யோகியர்‌ கோரினால்‌ இவ்வுலகு போதாது. அவர்கள்‌ 
பெருகினால்‌ இங்கு பிறருக்கு இடமில்லை. ஆகவே 
விலகுக, அகல்க! இவ்வெளிய மக்களை வாழவிடுக!” 


அவன்‌ எழுந்து மீண்டும்‌ தெருவை அடைந்தபோது அழிசி 
எதிரே வந்தான்‌. “நமது குழு கிளம்பிக்கொண்டிருக்கிறது 
மூத்தவரே, நாம்‌ கிளம்புகிறோமா?” என்றான்‌. ஆதன்‌ 
அவனை பொருள்நிகழா விழிகளால்‌ நோக்கிவிட்டு “நாம்‌ 
வடபுலம்செல்லும்‌ குழுவொன்றை தேர்வோம்‌” என்றான்‌. 
“ஆம்‌, அதையே நானும்‌ எண்ணினேன்‌. அவ்வண்ணம்‌ 
ஒரு குழுவை தெரிந்தெடுத்துவிட்டேன்‌. அவர்கள்‌ 
விஜயபுரி வரை செல்பவர்கள்‌...” என்றான்‌. ஆதன்‌ 
“நன்று” என்றான்‌. “நாம்‌ அஸ்தினபுரிவரை செல்கிறோம்‌ 
அல்லவா?” என்றான்‌ அழிசி. “ஆம்‌” என்றான்‌ ஆதன்‌. 
“அங்கே போர்‌ நிகழவிருக்கிறது என்கிறார்கள்‌...” என்று 
அழிசி சொன்னான்‌ “நாம்‌ செல்வதற்குள்‌ போர்‌ 
தொடங்கிவிடுமா என்ன?” ஆதன்‌ புன்னகைத்தான்‌. 


“அவர்‌ இப்போரை நடத்தவிருக்கிறார்‌ என்கிறார்கள்‌” 
என்று அழிசி பேசிக்கொண்டே உடன்வந்தான்‌. 
“துவாரகையின்‌ அரசர்‌. அவர்‌ பெளண்டரிக 


வாசுதேவனையும்‌ ஜராசந்தனையும்‌ கொன்றார்‌. ஆகவே 
ஷத்ரியர்கள்‌ அவரை வஞுசம்தீர்க்க எண்ணுகிறார்கள்‌. 
சூழ்ச்சியால்‌ அவர்‌ போரில்‌ படைக்கலம்‌ ஏந்தக்கூடாது 
என்று உறுதிமொழி எடுக்கச்செய்துவிட்டார்கள்‌.” ஆதன்‌ 
“எவர்‌ சொன்னது?” என்றான்‌. “இப்போதுதான்‌ 
கதைகேட்டுவிட்டு வருகிறேன்‌. அவர்‌ படைக்கலம்‌ 
எடுக்கமாட்டேன்‌ என தன்‌ மூத்தவருக்கு கால்தொட்டு 
ஆணையிட்டுவிட்டார்‌. படைக்கலமில்லாமல்‌ 
போர்க்களம்‌ சென்றால்‌ அவரை அவர்கள்‌ 
வென்றுவிடுவார்கள்‌.” 


அழிசி நின்று கைதாக்கி “ஆனால்‌ அவரை எவரும்‌ 
வெல்லமுடியாது. படைக்கலமில்லாமல்‌ போர்க்களம்‌ 
செல்வது அவரல்ல, அவருடைய மாயைவடிவு. அவர்‌ 
படையாழி ஏந்தி களம்செல்வார்‌.” ஆதன்‌ “அது 
சொல்மீறுதல்‌ அல்லவா?” என்றான்‌. அழிசி உரத்த குரலில்‌ 
“இல்லை, அவருடைய மாயைவடிவம்தான்‌ போருக்குச்‌ 
செல்லும்‌. அது படைக்கலம்‌ ஏந்தியிருக்கும்‌” என்றான்‌. 
ஆதன்‌ சிரித்து அவன்‌ முதுகில்‌ தட்டி “வா” என்றான்‌. 

[1௨] காஞ்சியிலிருந்து வடபுலம்‌ நோக்கி கிளம்பிய 
ஓரிரு நாட்களிலேயே ஆதன்‌ அஸ்தினபரிக்குச்‌ செல்லும்‌ 
செய்தி அவ்வணிகக்குழுவில்‌ பரவிவிட்டது. அழிசியால்‌ 
அதைப்பற்றி சொல்லாமல்‌ இருக்கமுடியவில்லை. 
“எவரிடமும்‌ கூறிவிடவேண்டாம்‌, இது மந்தணமெல்லாம்‌ 
ஒன்றுமில்லை. ஆனால்‌ இதை அவர்‌ இன்னும்கூட 
எவரிடமும்‌ சொல்லவில்லை. ஆகவே நான்‌ சொன்னால்‌ 
நன்றாக இருக்காது” என்று அவன்‌ அனைவரிடமும்‌ 
அதை சொல்லிவிட்டான்‌. அவர்கள்‌ ஆதனிடம்‌ இயல்பாக 
பேச்சைத்‌ தொடுத்து அது வளர்ந்தெழும்‌ ஒழுக்கின்‌ 
நடுவே அஸ்தினபுரிக்கா அவன்‌ செல்கிறான்‌, அவ்வாறு 
ஒரு தோற்றம்‌ வருகிறதே என பேசத்‌ தொடங்கினார்கள்‌. 
பின்னர்‌ அப்பேச்சு மெல்லமெல்ல வலுத்தது. 
அதைப்பற்றி மட்டுமே அவனிடம்‌ பேசுவதென்றாயிற்று. 


அவ்வணிகக்குழு வெவ்வேறு ஊர்களில்‌ இருந்து 
காஞ்சிக்கு வந்து ஒன்றாக இணைந்துகொண்ட ஏழு 
வணிகர்குழுக்களின்‌ தொகை. அவர்கள்‌ வேங்கடத்தைக்‌ 
கடந்து சென்றுகொண்டிருந்தார்கள்‌. கோடை 
எழுந்துவிட்டிருந்தமையால்‌ வழியெங்கும்‌ செம்மண்‌ 
வெந்து கிடந்தது. புழுதி படிந்த மரங்கள்‌ கானலில்‌ ஆடி 
நெளிந்தன. சருகுகளையும்‌ மணலையும்‌ அள்ளி 
வீசிக்குவித்து காற்று ஊளையிட்டது. உடல்‌ 
உருகிவழிந்துவிடும்போல்‌ எரிந்தது. ஆனால்‌ மாலையில்‌ 
இனிய காற்று வீசியது. வானம்‌ விண்மீன்பெருக்காகச்‌ 
செறிந்திருந்தது. அவர்கள்‌ அந்திக்குள்ளாகவே 
தங்குமிடம்‌ தேர்ந்து அமைவதை வழக்கமாகக்‌ 
கொண்டிருந்தனர்‌. “இரவில்‌ பயணம்‌ செய்தால்‌ நன்று, 
நல்லொளி உள்ளது” என்று அழிசி சொன்னான்‌. “ஆம்‌, 
ஆனால்‌ அது நாகங்கள்‌ வெளியே வரும்‌ பொழுது. 
நாகமனைய கொள்ளையருக்கும்‌ உகந்தது” என்று முதிய 
வணிகரான பூதநாதர்‌ சொன்னார்‌. 


வணிகக்குழுவில்‌ எல்லா பேச்சும்‌ அஸ்தினபுரியைப்‌ 
பற்றியதாக மெல்லமெல்ல மாறியது. அந்தியில்‌ நீர்‌ வற்றி 
சேற்று அலையென விரிந்துகிடந்த ஓர்‌ ஏரியருகே 
அனல்மூட்டி சுற்றியமர்ந்து உணவுகொள்கையில்‌ ”இவர்‌ 
அஸ்தினபுரிக்குச்‌ செல்கிறார்‌” என்று இளைஞனாகிய 


புலியன்‌ சொன்னான்‌. அனைவரும்‌ கைகளில்‌ சுட்ட 
அப்பங்களுடன்‌ அவனை நோக்கி திரும்பினார்கள்‌. 
“அஸ்தினபுரியா? அது மிக வடக்கே அல்லவா உள்ளது? 
செல்லும்‌ வழியில்‌ பனிமூடிய நூற்றெட்டு மலைகள்‌ 
உள்ளன. அவற்றைக்‌ கடந்து செல்லவேண்டுமே” என்று 
முதுவணிகரான காத்தன்‌ சொன்னார்‌. 


“எங்கோ கேட்டுவிட்டு உளறுகிறார்‌. அஸ்தினபுரியைக்‌ 
கடந்து மேலும்‌ வடக்கே சென்றால்தான்‌ இமையமலையை 
அடையமுடியும்‌” என்றார்‌ இன்னொரு வணிகரான 
முத்தர்‌. “அப்படியானால்‌ என்னிடம்‌ சொன்னவன்‌ 
அறிவிலியா? நேற்று நாம்‌ கண்ட வணிகர்கள்‌ கூட 
பெருமலைகள்‌ நடுவே உள்ளன என்றார்களே?” என்றார்‌ 
காத்தன்‌. “எவர்‌?” என்றார்‌ அப்பாலிருந்த திருவடியர்‌. 
“வடபுலம்‌ நாடும்‌ வணிகர்கள்‌...” என்றார்‌ காத்தன்‌. 
புதிதாக வந்து சேர்ந்துகொண்ட இளைய வணிகரான 
இருளர்‌ “அவை விந்திய மலைகள்‌. அவற்றில்‌ பனி 
இல்லை” என்றார்‌. “பனி அங்கே உண்டு, பனியில்லாத 
மலையா?” என்றார்‌ காத்தன்‌. உரையாடல்கள்‌ 
ஒன்றிலிருந்து ஒன்றென தொடுத்துக்கொண்டு விரிந்தன. 


“பனி என்றால்‌ அது உப்பு போலிருக்கும்‌.” “பனியா? அது 
புகைத்திரைபோல எனலாம்‌. எப்படி உப்புபோல்‌ ஆகும்‌? 
எதையாவது உளறிவிடுகிறார்கள்‌.” “நீர்‌ சொல்வது 
மூடுபனி... இது நீர்‌ விழுந்து உறைந்து பனியாவது.” 
“நான்‌ கங்கைவரை சென்றிருக்கிறேன்‌. குளிர்‌ என்றால்‌ 
என்னவென்றும்‌ அறிந்திருக்கிறேன்‌. அங்கும்‌ பனி 
மூடுதிரைதான்‌. உப்புக்கல்லெல்லாம்‌ இல்லை...” 
“உறைந்த பனி அவ்வாறிருக்கும்‌... பார்த்து வந்தவரே 
சொல்லியிருக்கிறார்‌. நம்மூரில்‌ தேங்காயெண்ணை 
உறைந்து அவ்வாறு ஆகிறதல்லவா?” “ஆம்‌, நெய்யும்‌ 
உறைந்துவிடுகிறது. உறைவன அனைத்தும்‌ படிகம்போல்‌ 
ஆகிவிடுகின்றன.” “நீர்‌ உறைந்து பனிமலைமுகடுகள்‌ 
உருவாகின்றன.” 


“நீர்‌ எப்படி உறைய முடியும்‌?” என்றார்‌ பெரிய 
தலைப்பாகை அணிந்திருந்த புலவரான பெருங்கந்தர்‌. 
அவர்‌ தன்‌ கிணைப்பறையையும்‌ சுவடிப்பேழையையும்‌ 
பொக்கணத்தையும்‌ கழியையும்‌ அருகிலேயே 
வைத்திருந்தார்‌. அவருடைய குரல்‌ மேடைகளுக்காக 
தீட்டப்பட்டது. எனவே அனைவரும்‌ அமைதி 
அடைந்தனர்‌. “ஏன்‌?” என்று சந்திரர்‌ கேட்டார்‌. 
“ஏனென்றால்‌ நீரை ஆக்குவது நீர்மை என்னும்‌ அதன்‌ 
மெய்யியல்பு. நீர்மையின்‌ குணங்கள்‌ நான்கு. எங்கும்‌ 
நில்லாதிருத்தல்‌, தனக்கென நிறமும்‌ சுவையும்‌ மணமும்‌ 


ஒளியும்‌ இல்லாதிருத்தல்‌, வடிவமற்றிருத்தல்‌, தண்மை 
கொண்டிருத்தல்‌. ஆகவேதான்‌ அது அனைத்து 
இடங்களிலும்‌ நிலைகொள்ளவும்‌ அனைத்து 
நிறங்களையும்‌ சுவைகளையும்‌ மணங்களையும்‌ 
வடிவங்களையும்‌ தான்‌ கொள்ளவும்‌ வல்லதாகிறது. 
வெம்மைகொண்டு அனலென்றே ஆகிறது. இது 
தொல்நூலோர்‌ வகுத்தது.” 


காத்தன்‌ “நீர்‌ வெம்மைகொண்டால்‌ ஆவியாகி 
மறைகிறது” என்றார்‌. பெருங்கந்தர்‌ “ஆம்‌, அப்போது அது 
தன்‌ நீர்மைத்தன்மையை கைவிடுகிறது. நீர்மை இருக்கும்‌ 
வரைதான்‌ அது நீர்‌. அதை இழந்தால்‌ அது பிறிதொரு 
பொருள்‌...” என்றார்‌. “தன்‌ பொருளியல்பிலிருந்து 
எழுந்து பிறிதொன்றாகும்‌ இயல்பு அனைத்துப்‌ 
பொருட்களுக்கும்‌ உண்டு. பொருளியல்பென்பது ஒரு 
காலஇடத்தில்‌ தோன்றும்‌ ஒரு நிலை. அது ஒரு தோற்றம்‌ 
மட்டுமே என்பதும்‌ உண்டு. அந்தக்‌ காலஇடம்‌ மாறும்‌ 
என்றால்‌ பொருளும்‌ மற்றொன்றாகும்‌” என்றார்‌ 
பெருங்கந்தர்‌. 

அதுவரை பேசாதிருந்த ஒருவர்‌ “நான்‌ வெண்பனியை 
கையில்‌ எடுத்திருக்கிறேன்‌” என்றார்‌. அனைவரும்‌ 
அவரை நோக்கி திரும்பினர்‌. அவர்‌ அன்றுதான்‌ 
அக்குழுவுடன்‌ இணைந்திருந்தார்‌. தனித்தலையும்‌ _- 
நாடோடி என்று தெரிந்தது. “நீர்‌ கடுங்குளிரில்‌ உறைந்து 
மணல்துகள்கள்‌ போலாகிறது. வானிலிருந்து பொழிந்து 
படிந்து இறுகி உப்புப்பரல்போல ஆகிறது. எடைகொண்டு 
பளிங்குக்கல்‌ போலவே ஆகிவிடுகிறது. 
கல்லைப்போலத்தான்‌ இருக்கும்‌. எடுத்து அறைந்து 
யானை மருப்பையே உடைக்கலாம்‌. செதுக்கிக்‌ கூராக்கி 
அதைக்கொண்டு மரக்கிளையைக்கூட வெட்டலாம்‌. 
அடுக்கி வீட்டுச்சுவராகக்‌ கட்டலாம்‌... நான்‌ 
இமையமலைகளுக்குமேல்‌ சென்று அதை நேர்கண்டு 
கைகளால்‌ இயற்றி அறிந்தவன்‌.” 


இளைஞனாகிய மதியன்‌ “நீங்கள்‌ சொல்வது புரிகிறது. 
எங்களூரில்‌ வானிலிருந்து நீர்மணிக்காய்கள்‌ 
விழுவதுண்டு. அதை கையில்‌ எடுப்போம்‌. 
எரிப்பதுபோன்ற தண்மை கொண்டுருக்கும்‌. கரைந்து 
நீரென்றே ஆகி மறையும்‌” என்றான்‌. “விண்ணிலிருக்கும்‌ 
நீரே inst cen உதிர்கிறது. அதுதான்‌ பனி என்பது” 
என்றார்‌ நாடோடி. பெருங்கந்தர்‌ “உமது பெயர்‌ என்ன? நீர்‌ 
கற்றறிந்த சொல்வழி என்ன? மையநூல்‌ என்ன?” 
என்றார்‌. நாடோடி புன்னகையுடன்‌ “என்னிடம்‌ 
சொல்பொருத விழைகிறீர்‌ போலும்‌” என்றார்‌. “ஆம்‌, 


உம்மை மறுக்க விழைகிறேன்‌” என்றார்‌ பெருங்கந்தர்‌. 
“பெயர்‌ வழி நூல்‌ ஏதுமில்லாதவன்‌, அலைபவன்‌. என்‌ 
சொல்லை நீர்‌ ஒதுக்கலாம்‌” என்றார்‌ நாடோடி. 
“நிலையிடம்‌ இல்லாதவன்‌ அவையெழுந்து பேசலாகாது” 
என்றார்‌ பெருங்கந்தர்‌. “எனில்‌ நான்‌ பேசவே இல்லை 
என்றே கொள்க!” 


“அதெப்படி? உமது சொற்கள்‌ ஒலித்துவிட்டன. எதிரில்‌ 
எவருமில்லாதபோது சொல்லாடுவதற்கென்று ஒரு 
முறைமை உள்ளது. என்‌ முன்னாலுள்ள ஒரு பொருளை 
உமது பெயர்‌ எனக்‌ கொள்கிறேன்‌.” அவர்‌ சுற்றிலும்‌ 
நோக்கி “இதோ இப்புகை. உமது பெயர்‌ புகையன்‌. ஆகவே 
உமது குருவழி அனலுக்குரிய பிருகுகுலம்‌. உமது நூல்‌ 
நான்‌ கொள்ளும்‌ அதே நூல்‌, தொல்நூலாகிய 
அளவைநூறு, இல்லையேல்‌ நீர்‌ மாற்றுநூல்‌ கூறும்‌” 
என்றார்‌ பெருங்கந்தர்‌. அந்தக்‌ கூட்டம்‌ 
அமைதிகொண்டது. அவ்வமைதி மெல்லிய 
மூச்சொலிகளாக நீடிக்க பெருங்கந்தர்‌ “நீர்‌ ஏற்றீர்‌ என்றே 
கொள்கிறேன்‌. உம்மை இவ்வண்ணம்‌ நான்‌ மறுக்கிறேன்‌. 
நீர்‌ உறைந்த பனிக்கல்லை நீர்‌ தொட்டு எடுத்து 
அறிந்திருக்கிறீர்‌ என்கிறீர்‌. அதை புலன்வழி அறிதல்‌ என 
வகுக்கின்றன நூல்கள்‌” என்றார்‌. 


“புலன்வழியறிதல்‌ அறிதலின்‌ முதல்நிலை மட்டுமே. 
அதற்கு அறிதலை தொடங்கிவைக்கும்‌ இயல்பு மட்டுமே 
உண்டு. அறிதல்‌ அதில்‌ நிலைகொள்ள முடியாது. அதில்‌ 
மட்டுமே நிலைகொள்வது அறிவல்ல, மாயை மட்டுமே” 
என்றார்‌ பெருங்கந்தர்‌. “புலன்வழி அறிதல்‌ 
உய்த்தறிதலால்‌ தொகுக்கப்பட்டு விளக்கப்படவேண்டும்‌. 
சொல்லறிதலால்‌ முன்பிருக்கும்‌ அறிவுகளுடன்‌ 
இணைக்கப்படவேண்டும்‌. அறிதல்கள்‌ அனைத்தும்‌ 
அறிவெனும்‌ முழுமையின்‌ ஒரு பகுதி என பிசிறின்றி 
முயங்கியாகவேண்டும்‌.” நாடோடி புன்னகைத்தார்‌. 


“அவ்வாறு ஒன்றென ஆக்குவது அளவைநெறி. 
அளவைநெறியின்‌ வரையறைகளின்படி 
பொருளென்பது அதன்‌ பொருண்மையின்‌ 
நாமறியத்தக்க வெளிப்பாடு மட்டுமே. நீர்‌ பிறிதொன்றாக 
ஆகும்‌ என்றால்‌ அது நீரே அல்ல. விதை மரமாகலாம்‌, 
ஆனால்‌ அது மரம்‌ அல்ல. மரம்‌ எரிந்து சாம்பலாகலாம்‌, 
அது மரமல்ல சாம்பல்‌ என்னும்‌ இன்னொரு பொருள்‌ 
மட்டுமே. ஆகவே நீர்‌ பனியாகும்‌ என்பது பிழை. 
நீரிலிருந்து பனி எழுகிறதென்பதே மெய்‌.” அவர்‌ கைநீட்டி 
புகையைச்‌ சுட்டி “ஆகவே இந்தச்‌ சிற்றவையில்‌ என்‌ 
சொல்‌ சொல்மையமென நிலைகொள்க! பொருளின்‌ 


உள்ளுறையான பொருள்தன்மையை அது 
கடக்குமென்றால்‌ அது அப்பொருள்‌ அல்ல. இது 
மறுக்கப்படாதவரை இதுவே மெய்யென்று ஆகுக!” 
என்றார்‌. 


நாடோடி புன்னகைத்து தலையை மட்டும்‌ அசைத்தார்‌. 
அவர்‌ மறுத்து ஏதேனும்‌ பேசுவார்‌ என பெருங்கந்தர்‌ 
எதிர்பார்த்தார்‌. பின்னர்‌ “ஒருமுறை இருமுறை 
மூன்றுமுறை... என்‌ சொல்மையம்‌ மறுக்கப்படவில்லை. 
ஆகவே அது இங்கே நிறுவப்படுகிறது. பொருளின்‌ 
பொருள்தன்மையை அது கடக்குமென்றால்‌ அது 
அப்பொருள்‌ அல்ல” என்றார்‌. எவரும்‌ அதற்கு மறுமொழி 
கூறவில்லை. “அப்படியென்றால்‌ அரிசியும்‌ சோறும்‌ 
வேறுவேறு பொருட்கள்‌” என்று அழிசி சொன்னான்‌. 
முதுவணிகர்‌ “ஓசையிடாதே” என அவனை அதட்டினார்‌. 
அவன்‌ மற்றவர்களை நோக்கிய பின்‌ மேலும்‌ பேச 
விழைந்தான்‌. முதுவணிகரை ஒருமுறை நோக்கிவிட்டு 
தலைதாழ்த்திக்கொண்டான்‌. 


“இங்கே நிலைநாட்டப்பட்டது எளிய உண்மை அல்ல 
என்பதை உணர்க!” என்று பெருங்கந்தர்‌ தொடர்ந்தார்‌. 
“விவர்த்தவாதம்‌ பரிணாமவாதம்‌ என்று 
இச்சொற்களத்தை அறிஞர்கள்‌ விரித்துக்‌ 
கொண்டுசெல்வதுண்டு. ஒரு அடிப்படைக்‌ கருத்து 
ஏதேனும்‌ ஒன்றில்‌ நிறுவப்பட்டுவிட்டது என்றால்‌ அது 
அனைத்திலும்‌ நிறுவப்பட்டுவிட்டது என்பதே பொருள்‌. 
நீர்‌ பனிக்கட்டியோ நீராவியோ ஆவதில்லை என்றால்‌ 
பிரம்மம்‌ புடவியோ காலமோ ஆவதில்லை என்றும்தான்‌ 
பொருள்‌.” அனைவரும்‌ நாடோடியை நோக்க அவர்‌ 
மறுமொழி ஏதும்‌ சொல்லவில்லை. “ஆகவே இது இங்கே 
நிறுவப்பட்டுவிட்டது. ஆம்‌ அவ்வாறே ஆகுக!” என்றார்‌ 
பெருங்கந்தர்‌. 

அப்பேச்சில்‌ தொடர்பிலாது அப்பாலிருந்து விறகு 
கொண்டுவந்து எரியில்‌ அடுக்கியபின்‌ இளைஞனாகிய 
பரியன்‌ “அஸ்தினபுரிக்கு அருகே கங்கை ஓடுகிறது. கடல்‌ 
தன்‌ கையை நிலத்திற்குள்‌ நீட்டியதைப்‌ போலிருக்கும்‌ 
என்று அதைப்‌ பற்றி சூதன்‌ ஒருவன்‌ பாடினான்‌” 
என்றான்‌. அனைவரும்‌ அச்சொல்லால்‌ அந்த 
இறுக்கத்திலிருந்து விடுபட்டு புன்னகைத்தனர்‌. அழிசி 
சிறுவர்களுக்குரிய உரத்த குரலில்‌ “மலையிலிருந்து 
வானம்‌ வழிந்திறங்கியது போலிருக்கும்‌ என்று 
கேட்டிருக்கிறேன்‌” என்றான்‌. புன்னகையுடன்‌ அவனைப்‌ 
பார்த்து தலையசைத்துவிட்டு நாடோடி “நான்‌ பெரிய 
நதிகளை பார்த்திருக்கிறேன்‌. கங்கை நான்‌ அறிந்த எந்த 


நதியை விடவும்‌ நூறு மடங்கு பெரிது” என்றார்‌. 
“கண்களால்‌ பார்த்து அப்படி சொல்லிவிடமுடியாது” 
என்று ஒரு குரல்‌ சொன்னது. பலர்‌ திரும்பி நோக்கினர்‌. 
சீற்றத்துடன்‌ பெருங்கந்தர்‌ அத்திசையை 
வெறித்துப்பார்த்தார்‌. 

ஆதன்‌ நாடோடியிடம்‌ “நீங்கள்‌ அஸ்தினபுரிக்கு 
சென்றிருக்கிறீர்களா?” என்றான்‌. அவர்‌ ஆம்‌ என்று 
தலையை அசைத்தார்‌. “அது பெருநகரம்‌ அல்லவா?” 
என்றான்‌ ஆதன்‌. “ஆம்‌” என்றார்‌ நாடோடி. அவன்‌ “அங்கு 
சென்று என்ன செய்யப்போகிறேன்‌ என்று எனக்குத்‌ 
த.” அங்கு செல்லவேண்டும்‌ 
என்னும்‌ உள்விளி எனக்கு எழுந்தது. அதற்கு என்னை 
அளித்து சென்றுகொண்டிருக்கிறேன்‌” என்றான்‌. அவர்‌ 
தலையசைத்து “நன்று” என்றார்‌. அவர்‌ 
அஸ்தினபுரியைப்பற்றி ஏதேனும்‌ சொல்லவேண்டும்‌ 
என்று அவன்‌ எதிர்பார்த்தான்‌. செல்வதற்கான 
வழியைப்பற்றியாவது சொல்வார்‌ என்று காத்திருந்தான்‌. 
அவர்‌ பேசாமல்‌ இன்னொரு சுட்ட அப்பத்தை அனலில்‌ 
இருந்து எடுத்து தன்‌ தாலத்தில்‌ வைத்துக்கொண்டார்‌. 


“அஸ்தினபுரிதான்‌ இப்புவியிலுள்ள நகர்களிலேயே மிகப்‌ 
பெரியது, மிகத்‌ தொன்மையானது” என்று 
முதுவணிகரான காத்தன்‌ சொன்னார்‌. “ஆம்‌, அது 
ஆயிரம்‌ மாடக்குவைகளின்‌ நகர்‌ என 
அமைக்கப்படுகிறது. வெண்ணிற மாடக்குவைகள்‌ 
முகில்திரள்போல தோன்றும்‌” என்று இளைஞனாகிய 
அம்மூவன்‌ சொன்னான்‌. அனைவரும்‌ ஊக்கம்‌ கொண்டு 
பேசத்தொடங்கினர்‌. ஒவ்வொருவருக்கும்‌ கங்கை 
குறித்தும்‌ இமையமலை குறித்தும்‌ அஸ்தினபுரி குறித்தும்‌ 
கருத்துக்களும்‌ காட்சிவடிவுகளும்‌ இருந்தன. சூதர்களும்‌ 
பாணர்களும்‌ பாடிக்கேட்டு பெருக்கிக்கொண்டவை. 
அதை தங்களுக்குள்‌ வியந்து வியந்து சொல்லிச்‌ சொல்லி 
ஒவ்வொருவரும்‌ அதை ஒரு புதிய திசைக்கு கொண்டு 
சென்றார்கள்‌. ஒருவர்‌ ஒன்றைச்‌ சொல்ல இன்னொருவர்‌ 
அதை பாய்ந்து பற்றி பெருக்கிக்‌ கொண்டுசென்றார்‌. 


கிணைப்பறையுடன்‌ அமர்ந்திருந்த நாடோடிப்பாணரான 
பூதி தனக்கான இடம்‌ கோரி கிணைத்தோலின்‌ மேல்‌ 
கையை வைத்து இழுத்தார்‌. அனைவரும்‌ அவரை 
திரும்பி நோக்க காத்தன்‌ “கூறுக பாணரே, அஸ்தினபுரி 
தோன்றிய கதையை!” என்றார்‌. “இது ஒரு தொல்கதை. 
நூல்களில்‌ நில்லாது நாவுகளில்‌ பரவிச்செல்வது” என்று 
பூதி சொன்னார்‌. அவர்‌ கைவிரல்கள்‌ கிணைமேல்‌ 
துடித்தன. 


[11௨ஐ8]“அஸ்தினபுரிக்கு நிகரான நகர்கள்‌ 
விண்ணில்தான்‌ உள்ளன. கிழக்கே இந்திரனின்‌ 
அமராவதி அமைந்துள்ளது. தென்கிழக்கே அனலவனின்‌ 
தேஜோபுரி. தெற்கே யமனின்‌ சம்யமனி. தென்மேற்கே 
நிருதியின்‌ கிருஷ்ணாஞ்சனை. மேற்கே வருணனின்‌ 
சிரத்தாவதி. வடமேற்கே வாயுதேவனின்‌ கந்தவதி. வடக்கே 
குபேரனின்‌ மஹோதயமும்‌ வடகிழக்கில்‌ சிவனின்‌ 
யசோவதியும்‌. விண்ணில்‌ செல்லும்‌ கந்தர்வர்களும்‌ 
தேவர்களும்‌ அஸ்தினபுரி அந்நகர்களில்‌ ஒன்றோ என 
ஐயம்கொண்டு அவ்வப்போது இறங்கி 
வந்துவிடுவதுண்டு.” 


அஸ்தினபுரி உருவாக்கப்பட்ட வரலாறு இது. முன்பு 
மாமன்னன்‌ ஹஸ்தி ஆரியவர்த்தத்தை முழுதாக வென்று 
தன்‌ கருவூலத்தை செல்வத்தால்‌ நிறைத்தான்‌. அனைத்து 
புகழ்களையும்‌ அடைந்த அவன்‌ தன்‌ சொல்‌ 
நிலைகொண்டுவாமும்‌ ஒரு தலைநகரை 
உருவாக்கவேண்டும்‌ என்று விழைந்தான்‌. 
பாரதவர்ஷத்தின்‌ தலைசிறந்த நகர்ச்சிற்பிகளை தன்‌ 
அவைக்கு வரவழைக்க விழைந்தான்‌. எவ்வண்ணம்‌ 
சிற்பிகள்‌ தன்னைத்‌ தேடிவரச்‌ செய்வது என்று தன்‌ 
அமைச்சரும்‌ வசிட்டகுலத்து அந்தணருமான ஸ்ரீதமரிடம்‌ 
கேட்டான்‌. ஸ்ரீதமர்‌ “அரசே, பெருஞ்சிற்பிகள்‌ 
பணத்திற்காகவும்‌ புகழுக்காகவும்‌ எதையும்‌ 
செய்யமாட்டார்கள்‌. ஆகவே பரிசோ, பட்டமோ 
அறிவிப்பதனால்‌ பயனில்லை” என்றார்‌. “எனில்‌ எதைச்‌ 
சொல்லி அவர்களை ஈர்ப்பது?” என அரசன்‌ கேட்டான்‌. 


“அரசே, அனைத்தையும்‌ மண்ணில்‌ கால்நட்டு நின்று 
அறிவது விலங்கு நோக்கு. தன்‌ மூதாதையர்‌ தோள்மேல்‌ 
காலூன்றி ஏறி நின்று பார்ப்பது மானுட நோக்கு. 
அனைத்தையும்‌ விண்ணிலிருந்து குனிந்து காண்பது 
தேவர்நோக்கு. விலங்குநோக்கு காலஇடத்தில்‌ மட்டுமே 
அமைவது. நேற்றும்‌ நாளையும்‌ அதற்கில்லை. 
மானுடநோக்கு கொண்டவன்‌ தன்‌ தந்தையர்‌ அறிந்த 
அனைத்தையும்‌ தான்பெற்று தன்னுடையதையும்‌ சேர்த்து 
மைந்தனுக்கு அளித்துச்‌ செல்கிறான்‌. பல்லாயிரம்‌ 
கண்களும்‌ செவிகளும்‌ கொண்ட பேருருவனே கற்கும்‌ 
மானுடன்‌ என்கிறார்கள்‌. தன்னைத்‌ தான்‌ அடுக்கியபடி 
பெருகிச்செல்லும்‌ முடிவிலாக்‌ காலமும்‌ முடிவிலா 
வெளியும்‌ கொண்டது அவன்‌ அறிதல்‌. ஆனால்‌ 
தேவர்நோக்கு என்பது அதற்கும்‌ மேம்பட்டது. அதுவும்‌ 
காலமும்‌ இடமும்‌ அற்றது. ஒட்டுமொத்தத்தையும்‌ 
சாரத்தையும்‌ அறியும்‌ ஆற்றல்கொண்டது”. 


இரு மாணவர்களும்‌ அஸ்வத்தாமனை பிடித்து விலக்கி 
நிற்கச்செய்தார்கள்‌. இளையவனாகிய சித்ரரதன்‌ 
“அழுகிறான்‌” என்றான்‌. சுபாலன்‌ அவனைப்பிழித்துத்‌ 
தள்ளி “விலகி நில்‌ மூடா” என்றான்‌. 


ஜெயசேனன்‌ பிரம்பை ஓங்கி வீசி அஸ்வத்தாமனின்‌ 
தொடைகளில்‌ அடிப்பதை துரோணர்‌ ஒருமுறைதான்‌ 
பார்த்தார்‌. சிவந்த மெல்லிய காலில்‌ அடிவிழுந்ததும்‌ 
அஸ்வத்தாமன்‌ அன்னையே” என்று முனகினான்‌. 
அந்தச்சொல்‌ துரோணரை நடுங்கச்செய்தது. அவர்‌ 
பார்வையைத்‌ திருப்பிக்கொண்டு செதுக்கியெடுத்த 
அம்புகளை அள்ளிக்கொண்டு குருகுடிலைநோக்கிச்‌ 
சென்றார்‌. அதன்பின்‌ அஸ்வத்தாமன்‌ ஓசையின்றி 
அடிகளை வாங்கினான்‌. ஒவ்வொரு அடிவிழும்‌ ஒலிக்கும்‌ 
துரோணரின்‌ உடல்‌ அதிர்ந்தது. அடித்து முடித்த 
ஜெயசேனன்‌ வந்து பிரம்பை திரும்ப வைத்துவிட்டு 
“குருநாதரே, அவனை என்ன செய்வது?” என்றான்‌. 
“இன்று அவன்‌ வீடுதிரும்பட்டும்‌” என்று சொன்னபோது 
துரோணர்‌ குரல்‌ உடைந்திருந்தது. 


மீண்டும்‌ வந்து பீடத்தில்‌ அமர்ந்துகொண்டபோதுதான்‌ 
தன்‌ உடல்‌ வியர்த்து வழிவதை துரோணர்‌ அறிந்தார்‌. 
காற்று வீசியபோது குளிர்ந்து முதுகு சிலிர்த்தது. 
தொண்டைக்குள்‌ இருந்து குரலை எடுக்கமுடியவில்லை. 
ஜெயசேனன்‌ “குருநாதரே, இன்றைய பயிற்சிகள்‌ என்ன?” 
என்றான்‌. “இன்று பயிற்சி முடிந்தது. நீங்கள்‌ செல்லலாம்‌” 
என்று மெல்லிய குரலில்‌ சொன்னபடி துரோணர்‌ 
எழுந்துகொண்டார்‌. அவர்‌ நடந்தபோது ஜெயசேனன்‌ 
“தங்கள்‌ சால்வையை மறந்துவிட்டீர்கள்‌ குருநாதரே” 
என்று எடுத்துத்‌ தந்தான்‌. 

காலைவெயிலில்‌ கண்களை கூசிய புல்வெளி 
முடிவில்லாமல்‌ விரிந்துகிடப்பது போலிருந்தது. 
ஒவ்வொரு அடியையும்‌ நீருக்குள்‌ தூக்கி வைப்பது போல 
வைத்து நடந்து சென்றார்‌. குடம்நிறைய குளிர்நீரை 
எடுத்து அருந்தவேண்டும்‌. காற்றுவீசும்‌ ஏதேனும்‌ ஒரு 
மரநிழலில்‌ அப்படியே படுத்துவிடவேண்டும்‌. இல்லை, 
நெஞ்சில்‌ மாறி மாறி அறைந்தபடி வானம்‌ வரை 
கேட்கும்படி கூச்சலிடவேண்டும்‌. 


புல்வெளிக்கு அப்பால்‌ கிருபி கூந்தல்‌ கலைந்து பறக்க, 
நெகிழ்ந்து சரிந்த ஆடையை கைகளால்‌ பற்றிக்கொண்டு 
ஓடிவருவதைக்‌ கண்டு கால்கள்‌ அசைவிழக்க 
நின்றுவிட்டார்‌. அவள்‌ நெடுநேரம்‌ வந்தபடியே இருந்தாள்‌. 
அது ஒரு கனவு என்ற எண்ணம்‌ அவருள்‌ வந்து 


“கற்றல்‌ நிகழும்‌ கணங்களில்‌ தான்‌ மானுடன்‌ என்னும்‌ 
நிலையிலிருந்து ஒரு கணம்‌ எழுந்து பிறிதொருவனாக 

கி மீள்வதை கற்போன்‌ அறிகிறான்‌. அந்தப்‌ 
பெருமகிழ்விற்காகவே அவன்‌ கற்கிறான்‌. கற்றுக்கற்று 
அவன்‌ தேவநிலையை தொட்டுவிடுகிறான்‌. தேவர்போல்‌ 
நினைத்தவிடத்தில்‌ தோன்றவும்‌, உளம்கொண்டவற்றை 
இயற்றவும்‌ ஆற்றல்மிக்கவனாகிறான்‌. பிரம்மன்‌ 
படைத்தவற்றை மேம்படுத்தவும்‌ அழியாதவற்றை 
ஆக்கவும்‌ தன்னால்‌ இயலும்‌ என உணர்கிறான்‌. 
அதன்பின்‌ அவனால்‌ எளிய மானுடருடன்‌ 
இணைந்திருக்க இயல்வதில்லை. கற்றோன்‌ விழைவது 
ஒன்றே, தேவநிலை. கவிஞனாயினும்‌ சிற்பியாயினும்‌ 
இசைஞனாயினும்‌ அவர்களின்‌ வாழ்வை 
மானுடநிலையிலிருந்து அமரநிலை நோக்கிய நாட்டம்‌, 
ஓயா ஊசலாட்டம்‌ என வகுத்துவிடலாம்‌.” 


“கற்றோன்‌ அமரன்‌ ஆவதற்கான வாய்ப்பு ஒன்றுள்ளது. 
பெருவேள்வியென ஆகும்‌ செயலொன்றை இயற்றுதல்‌. 
அக்கனவு அவர்கள்‌ அனைவருள்ளும்‌ திகழ்கிறது. 
அதற்கான வாய்ப்பை அளிப்போம்‌ என முரசறைவோம்‌” 
என்றார்‌ அமைச்சர்‌. “இங்கே அமையும்‌ பெருநகரம்‌ அதன்‌ 
சிற்பி தன்னுள்‌ கண்ட வடிவத்தின்‌ முழுமையை அடைய 
அரசு அனைத்தையும்‌ அளிக்கும்‌ என்போம்‌. 
செல்வமெனில்‌ செல்வம்‌, தவம்‌ எனில்‌ தவம்‌. ஒருபோதும்‌ 
இதன்‌ பணி இடைநிற்காது, எதன்‌ பொருட்டும்‌ 
முழுமையன்றி ஒன்றில்‌ நிறைவுறாது என அறிவிப்போம்‌. 
அவர்கள்‌ இங்கே வருவார்கள்‌.” மாமன்னர்‌ ஹஸ்தி 
அவ்வண்ணமே அறிவித்தார்‌. அவ்வறிவிப்பு 
பாரதவர்ஷமெங்கும்‌ பரவிச்சென்றது. 


அதை ஏற்று ஆயிரம்‌ சிற்பிகள்‌ அஸ்தினபுரிக்கு வந்தனர்‌. 
இறுதியாக தேவசிற்பியாகிய ஹஸ்திபதன்‌ 
நகர்நுழைந்தார்‌. அவரைக்‌ கண்டதுமே பிறர்‌ 
தலைவணங்கி தாங்கள்‌ போட்டியிட விழையவில்லை 
என அறிவித்தனர்‌. மயனின்‌ வழிவந்தவராகிய 
ஹஸ்திபதன்‌ பதினெட்டு மாநகர்களை அமைத்தவர்‌. 
ஒவ்வொன்றிலும்‌ ஒரு குறை இருக்கக்‌ கண்டு 
உளம்சோர்ந்து காட்டுக்குச்‌ சென்று தவம்செய்து வந்தவர்‌. 
அவர்‌ தன்னிடம்‌ ஒரு வாஸ்துமண்டலம்‌ இருப்பதை 
காட்டினார்‌. அது நூற்றெட்டு கன்றுத்தோல்களிலாக 
வரையப்பட்டிருந்தது. அதை நோக்கிய அரண்மனைச்‌ 
சிற்பிகள்‌ மானுடர்‌ அதற்கிணையான நகர்‌ ஒன்றை 
கற்பனை செய்ததே இல்லை என்றார்கள்‌. 
ஹஸ்திபதனுக்கு பன்னிரண்டாயிரம்‌ தங்கக்காசுகளைக்‌ 
கொடுத்து பணிதொடங்கும்படி அரசர்‌ ஆணையிட்டார்‌. 


ஆனால்‌ ஹஸ்திபதன்‌ நூற்றெட்டு நாட்களைக்‌ கடந்தும்‌ 
பணி தொடங்கவில்லை. பதினெட்டுமுறை 
நாள்குறிக்கப்பட்டு ஒத்திப்போடப்பட்டது. ஒரு கட்டத்தில்‌ 
அரசர்‌ சினந்து “பணிகள்‌ தொடங்கப்போகின்றனவா 
இல்லையா?” என உசாவினார்‌. “அந்த வாஸ்துமண்டலம்‌ 
குறையுடையது, அதை இயற்ற நான்‌ விழையவில்லை, 
வேறு சிற்பியை நோக்குக!” என்று கூறிவிட்டு 
ஹஸ்திபதன்‌ தன்‌ பொதிகளுடன்‌ நாட்டைவிட்டு 
அகன்றார்‌. அரசரும்‌ பிறரும்‌ உடன்‌ வந்து மன்றாடி 
பொறுத்தருளும்படி சொன்னார்கள்‌. மாணவர்கள்‌ 
உடன்வருவதாக மன்றாடினார்கள்‌. அவர்‌ எவரையும்‌ 
செவிகொள்ளவில்லை. 


விடாது பின்னால்‌ வந்த அமைச்சரிடம்‌ “அந்தணரே, அந்த 
வாஸ்துமண்டலம்‌ என்‌ கலையால்‌ நான்‌ இயற்றியது. 
கலை என்பது பிறிதொன்றுக்குச்‌ செல்லும்‌ வழி மட்டுமே. 
அவ்வழியிலேயே நான்‌ நின்றுவிட்டிருக்கிறேன்‌” என்றார்‌ 
ஹஸ்திபதன்‌. “அந்த வாஸ்துமண்டலத்தை எட்டுத்‌ 
திசையிலிருந்தும்‌ நோக்கி நோக்கி முழுமை செய்தேன்‌. 
மையத்திலிருந்தும்‌ விண்ணிலிருந்தும்‌ நோக்கி 
குறையகற்றினேன்‌. அது பழுதற்றது என 
நம்பிக்கொண்டிருந்தேன்‌. ஆனால்‌ ஒருநாள்‌ கனவில்‌ 
அதன்‌ மாடமொன்றின்‌ மேல்‌ தலைகீழாகத்‌ தொங்கும்‌ 
வெளவாலாக நான்‌ மாறி அந்நகரை நோக்கினேன்‌. 
ஒன்றுடன்‌ ஒன்று பொருந்தாது மண்ணில்‌ 
தொங்கிக்கிடக்கும்‌ குலைகளாக அந்நகரை நான்‌ 
கண்டேன்‌.” 


“விழித்தெழுந்து ஓடிச்சென்று அந்த 
வாஸ்துமண்டலத்தை நோக்கினேன்‌. அதன்‌ 
குறைகளனைத்தும்‌ எனக்குத்‌ தெரியலாயின. அவை 
ஒவ்வொன்றையும்‌ தீர்த்து செம்மைசெய்ய முயன்றேன்‌. 
அந்நாளில்‌ பிறிதொரு கனவு எழுந்தது. அந்நகரின்‌ 
நிலத்துக்கு அடியில்‌ வாழும்‌ நாகம்‌ ஒன்றாக மாறி 
வளையில்‌ அமர்ந்து மேலே நோக்கிக்கொண்டிருந்தேன்‌. 
ஒன்றோடொன்று ஒட்டிக்கொண்டு மெல்ல 
சரிந்துகொண்டிருக்கும்‌ கற்குவைகளாக இந்நகரைக்‌ 
கண்டேன்‌. அந்த நோக்கில்‌ மீண்டும்‌ இந்த வரைவில்‌ 
பலநூறு குறைகளைக்‌ கண்டேன்‌. அக்குறைகளை 
என்னால்‌ களையமுடியாதென்றும்‌ உணர்ந்தேன்‌” என்று 
ஹஸ்திபதன்‌ சொன்னார்‌. 


“ஒரு நகர்‌ மானுடருக்கு மட்டும்‌ உரியது அல்ல. அங்குள்ள 
அனைத்து உயிர்களுக்கும்‌ அதுவே இயல்பான 
உறைவிடம்‌. புட்கள்‌, பூச்சிகள்‌, புழுக்கள்‌ உள்ளிட்ட 


அனைத்துயிரும்‌ தனக்கு உகந்தது என்றும்‌ தன்‌ நோக்கில்‌ 
அழகியது என்றும்‌ எண்ணும்‌ நகரே முழுமைகொள்கிறது. 
அமுதத்துளி உயிர்களனைத்துக்கும்‌ 
இனியதாவதைப்போல. அத்தகைய நகரை ஆக்கும்‌ 
ஆற்றல்‌ எனக்கு இல்லை. ஏனென்றால்‌ நான்‌ கற்றது 
மானுட அறிவை மட்டுமே” என்று ஹஸ்திபதன்‌ 
தொடர்ந்தார்‌. “முழுமையான கலையாக்கம்‌ ஒன்றை 
எவராலும்‌ எண்ணி எண்ணி செதுக்கிச்‌ செதுக்கி 
அமைத்துவிட முடியாது. எண்ண எண்ண குறையும்‌. 
செதுக்கச்‌ செதுக்க பிழைபெருகும்‌. நிறைக்க நிறைக்க 
எஞ்சிக்கொண்டிருக்கும்‌. அது பித்தெடுத்து அழியவே 
வழிவகுக்கும்‌.” 


“கற்றறிவதே கலை. கற்றவை அனைத்தையும்‌ 
பொருளில்லாதாக்கி கடந்துசெல்வதே உயர்கலை. 
அதற்கான தவத்தை மட்டுமே மண்ணில்‌ இயற்றமுடியும்‌. 
விண்ணிலிருந்து அமுதத்துளி என அது 
சொட்டவேண்டும்‌” என்று ஹஸ்திபதன்‌ சொன்னார்‌. 
“ஒற்றைக்கணத்தில்‌ அது நிகழவேண்டும்‌. ஒரு 
கனவெழுவதுபோல. குறைதீர்ந்ததாக, துளியும்‌ 
அணுவும்கூட எச்சமில்லாததாக அது அவ்வண்ணமே 
தன்னை நிகழ்த்திக்கொள்ளவேண்டும்‌. ஒருமுறை 
மீண்டும்‌ கைவைக்கவேண்டும்‌ என்றாலும்‌ அது 
உயர்கலை அல்ல.” 


“உயர்கலைக்குத்‌ தடையாவது எது என்று இன்றுதான்‌ 
கண்டடைந்தேன்‌. என்‌ உழலும்‌ எண்ணங்கள்‌ சென்று 
சலித்து அமர்ந்தபோது ஓர்‌ எண்ணமென என்னில்‌ 
நிகழ்ந்து உண்மை, மாற்றிலா மெய்மை என தன்னை 
நிறுவிக்கொண்டது அது. உயர்கலைக்கு தடை 
எளியகலை மட்டுமே” என்றபோது ஹஸ்திபதன்‌ 
நகைத்தார்‌. “பயிலாமல்‌ கலை இல்லை, உயர்கலையோ 
பயிற்சியின்‌ உச்சம்‌. எனில்‌ பயிற்சியின்‌ ஒரு துளி 
கைகளிலோ சித்தத்திலோ கனவிலோ எஞ்சியிருந்தாலும்‌ 
அது உயர்கலையை தடுத்துவிடும்‌. பயின்று தேர்ந்து தான்‌ 
எளிதில்‌ இயற்றி வெல்லும்‌ எளியகலை அளிக்கும்‌ 
தன்மகிழ்வையும்‌ ஆணவத்தையும்‌ கலைஞன்‌ துறக்க 
இயலாது. ஈன்று வளர்த்து தோளுக்குமேல்‌ நின்றிருக்கும்‌ 
மைந்தனை சங்கறுத்துக்‌ கொல்வதற்கு நிகர்‌ அது. 
மைந்தன்‌ என்பவன்‌ தன்னுடைய செம்மைவடிவுதான்‌ 
என உணர்ந்த எந்தத்‌ தந்தையும்‌ அதை செய்ய முடியாது. 
அதைச்‌ செய்யாதவனுக்கு உயர்கலையில்‌ இடமும்‌ 
இல்லை.” 


“எளியகலை உயர்கலையை முற்றிலும்‌ ஒத்தது, 


உயர்கலை அடையும்‌ அனைத்துப்‌ புகழையும்‌ அதுவும்‌ 
அடையமுடியும்‌. அது பெருந்திரளை கொந்தளிக்கச்‌ 
செய்யமுடியும்‌. பொருட்குவைகளை ஈட்டமுடியும்‌. 
இயற்றியவனும்‌ ஏற்பவனும்‌ அதுவே உயர்கலை என 
எண்ணி நிறைவடையும்‌ ஒருமையையும்‌ 
முழுமையையும்‌ அதுவும்‌ கொள்ள முடியும்‌. ஆனால்‌ அது 
காலஇடத்தில்‌ அமைந்திருப்பது. உயர்கலை காலம்‌ 
கடந்தது. இடமென அழிவிலாத ஓர்‌ அகத்துளியை 
கொண்டிருப்பது. எளியகலை படைத்தவனை எளிதில்‌ 
கைவிடுவதில்லை. துணைவி என உடன்வரும்‌. தந்தை 
என ஆறுதல்படுத்தும்‌. மைந்தன்‌ என 
பொறுப்பேற்றுக்கொள்ளும்‌. உயர்கலை தான்‌ 
நிகழ்ந்ததுமே படைத்தவனை அகற்றிவிடுவது. தன்‌ 
முழுமையால்‌ பிறிதொன்றின்‌ தேவையில்லாமலாவது.” 


“இந்த வாஸ்துமண்டலம்‌ எளியகலை. கல்விப்பயன்‌. 
கல்வி அளிக்கும்‌ ஆணவத்தின்‌ வெளிப்பாடு. எளியோர்‌ 
இதன்முன்‌ மலைப்பு கொள்வார்கள்‌. கல்வியால்‌ பெற்ற 
ட்ப கொண்டவர்கள்‌ இதை பிரித்து அடுக்கி 
ளையாடுவார்கள்‌. மனப நின்று நோக்கி நோக்கி 
உயிர்விடும்‌ குருவிகள்போல்‌ சிலர்‌ இதிலேயே 
அழியவும்கூடும்‌. உயர்கலை வாழச்‌ செய்வது. 
தெய்வத்திடம்‌ என அதன்முன்‌ எளியோரும்‌ கற்றோரும்‌ 
ஒற்றை உணர்வடைந்து தானழிந்து நின்றிருப்பார்கள்‌. 
அத்தகைய ஒன்றே வேள்வியென நிகழ முடியும்‌. இந்த 
வாஸ்துவைக்கொண்டு நான்‌ ஒரு பெருநகரை இங்கே 
படைக்கமுடியும்‌. ஆனால்‌ அதை நோக்கி விண்ணில்‌ 
நின்று தேவர்கள்‌ புன்னகைப்பார்கள்‌. அவர்களின்‌ 
கண்களின்‌ இளிவரலை இப்போதே காண்கிறேன்‌.” 


மறுசொல்‌ இன்றி அமைச்சர்‌ நின்றிருக்க ஹஸ்திபதன்‌ 
விலகிச்சென்றார்‌. துயருற்றவராக, தனியராக அவர்‌ 
கங்கையின்‌ கரையினூடாகச்‌ சென்றார்‌. இரவு முழுக்க 
கங்கையின்‌ நீரில்‌ விண்மீன்களைப்‌ பார்த்தபடி 
அமர்ந்திருந்தார்‌. மறுநாள்‌ காலை அவர்‌ 
நடந்துசெல்கையில்‌ கங்கை தொல்காலத்தில்‌ வழிந்தோடி 
பின்னர்‌ திசைமாறியமையால்‌ உருவான மென்சதுப்பின்‌ 
புல்வெளிமேல்‌ முகில்நிழல்‌ விழுவதை கண்டார்‌. 
சலிப்புற்ற விழிகளுடன்‌ அவர்‌ அந்நிழலுருவை 
நோக்கியபடி நின்றார்‌. அது மாடமாளிகைகளுடன்‌ ஒரு 
நகர்போல்‌ தோன்றுவதை ஒரு கணத்தில்‌ 
புரிந்துகொண்டார்‌. திடுக்கிட்டு மேலே நோக்கிய கணம்‌ 
அங்கே தெரிந்த விண்நகரம்‌ ஒன்று மறைந்தது. கீழே 
நிழல்‌ தன்‌ உருத்தெளிவை இழந்தது. 


அவர்‌ கண்டது இந்திரனின்‌ அமராவதியின்‌ நிழல்‌. ஏதோ 
ஒருகோணத்தில்‌ கதிர்‌ ஒளி அதன்மேல்‌ பட அந்நிழல்‌ 
மண்ணில்‌ விழுந்த காட்சி அது. அவர்‌ விண்ணை 
மீண்டும்‌ மீண்டும்‌ நோக்கியபடி அங்கே பித்தன்போல்‌ 
ஓடினார்‌. களைத்து மூச்சிரைத்தபடி விழுந்து அழுதார்‌. 
இனி அது மீளாது என தெளிந்தபின்‌ எழுந்து அமர்ந்து 
ஏங்கினார்‌. ஒருநாள்‌ முழுக்க அங்கேயே அமர்ந்திருந்தார்‌. 
பின்னர்‌ அவர்‌ தானே சொன்ன சொற்களை 
நினைவுகூர்ந்தார்‌. விண்ணிலிருந்து சொட்டும்‌ 
அமுதத்துளி. 


களிப்புடன்‌ கூவியபடி எழுந்தோடிச்சென்று அச்சதுப்பு 
நிலத்தில்‌ நின்று விண்ணை நோக்கி கைதாக்கினார்‌. ஒரு 
கழியை எடுத்து வரையத்‌ தொடங்கினார்‌. விழிகளை 
மூடி, ஒருகணம்‌ மட்டுமே கண்ட அமராவதியின்‌ 
அவ்வடிவை கண்ணுக்குள்‌ நிறுத்தி அதை வரைந்தார்‌. 
அது அமராவதியின்‌ நான்கு கோட்டைமுகப்புகளில்‌ 
ஒன்று மட்டுமே. முழுக்க வரைந்தபின்‌ விழிதூக்கி 
நோக்கியபோது அவர்‌ மலைத்து நெஞ்சைப்பற்றியபடி 
அமர்ந்துவிட்டார்‌. அன்று வரை அவர்‌ கற்ற 
எவ்வடிவிலும்‌ அது இல்லை. ஆனால்‌ மாசற்ற 
முழுமைகொண்டிருந்தது. 


பதினெட்டு நாள்‌ அந்த நிலத்திலேயே மரத்தடியில்‌ தங்கி 
தான்‌ வரைந்த அந்த மண்டலத்தின்‌ ஒழுங்கையும்‌ 
நெறியையும்‌ நோக்கிக்‌ கற்று அதை எட்டுத்‌ திசைக்கும்‌ 
விரித்தெடுத்தார்‌. ஒரு மாநகரின்‌ வரைவை அமைத்தபின்‌ 
திரும்பி ஹஸ்தியின்‌ அரண்மனையை அடைந்தார்‌. 
“அரசே, நான்‌ மண்ணில்‌ இதுவரை நிகழ்ந்தவற்றிலேயே 
மாநகர்‌ ஒன்றை உங்களுக்காக அமைத்துள்ளேன்‌” 
என்றார்‌. “அது உங்கள்‌ பெயராலும்‌ என்‌ பெயராலும்‌ 
ஹஸ்தினபுரி என்றே அழைக்கப்படலாகுக! அங்கே 
அமுதத்துளி விழுந்ததனால்‌ அது அமிர்தபுரி என்றும்‌ 
பெயர்‌ கொள்க! அதன்‌ மையப்புள்ளியில்‌ அமுதகலம்‌ 
அமைக்கப்படவேண்டும்‌. நாளும்‌ அதற்கு மூவேளை 
பூசனை நிகழவேண்டும்‌. அஸ்தினபுரியை ஆளும்‌ 
அரசனின்‌ கொடி அமுதகலமென்றே ஆகுக!” 


“அவ்வாறுதான்‌ அஸ்தினபுரி அமைந்தது” என்றார்‌ பூதி. 
“அந்நகர்‌ ஹஸ்தியால்‌ கட்டப்பட்டு பிற அரசர்களால்‌ 
அந்த சிற்பநெறியின்படி விரித்தமைக்கப்பட்டது. 
அந்நகரின்‌ மையத்தில்‌ அமுதகலத்துடன்‌ திருமகள்‌ 
அமர்ந்திருக்கிறாள்‌. ஆகவே அதன்‌ கருவூலம்‌ ஒருபோதும்‌ 
குறைவுபடுவதில்லை. அதன்‌ அழகு வேளைக்கொரு 
வண்ணம்‌ என பெருகுமே ஒழிய குன்றுவதில்லை.” அவர்‌ 


புன்னகையுடன்‌ கூட்டத்தை நோக்கிவிட்டு “ஆனால்‌ ஒரு 
பெருவினா இன்றும்‌ சிற்பிகளை அலைக்கழிக்கிறது. 
அந்நகரின்‌ நான்கு முகப்புகளில்‌ ஒன்றே 
விண்ணிலிருந்து விழுந்த வடிவம்‌. பிற மூன்றும்‌ அதன்‌ 
நெறிகளைக்‌ கொண்டு ஹஸ்திபதனால்‌ 
உருவாக்கப்பட்டவை. அந்த முதல்‌ கோட்டைவாயில்‌ 
எது?” என்றார்‌. 


“இந்திரனின்‌ திசை கிழக்கு. ஆகவே அது கிழக்குவாயிலே” 
என்றார்‌ பெருங்கந்தர்‌. “இல்லை என்கிறார்கள்‌ பேரறிஞர்‌ 
பல்லாயிரவர்‌” என்றார்‌ பூதி. “அந்நான்கு வாயில்களிலும்‌ 
எது பேரழகுகொண்டதோ அது” என்றார்‌ பெருங்கந்தர்‌. 
சற்றே எரிச்சலுடன்‌ ”அனைத்தும்‌ நிகரான 
அழகுகொண்டலை” என்றார்‌ பூதி. “இது வெறும்‌ சொல்‌ 
விளையாட்டு. பருப்பொருள்‌ ஒன்று பிறிதொன்றே என 
ஆகவே முடியாது. சென்று அங்கே நின்றால்‌ நுண்ணிய 
வேறுபாட்டை நாம்‌ அறியமுடியும்‌. தேவர்களால்‌ 
அமைக்கப்பட்ட நகர்‌ மானுடநகரைவிட சற்றே 
மேம்பட்டதாகவே அமைந்திருக்கும்‌.” 


“தலைமுறை தலைமுறையாக சிற்பிகள்‌ அதையே 
ஆராய்கிறார்கள்‌” என்றார்‌ பூதி. “ஒவ்வொருவரும்‌ 
ஒன்றை சுட்டுகிறார்கள்‌. எது தேவர்‌ அமைத்தது, எது 
மானுடன்‌ அமைத்தது என்று கண்டடைய எந்த வழியும்‌ 
இல்லை. ஏனென்றால்‌ அதை அமைத்தபோது அந்த 
மானுடன்‌ தேவனாகிவிட்டிருந்தான்‌. இன்றும்‌ 
அறியப்படாத ஒன்றாகவே அவ்வினா எஞ்சுகிறது.” 
அங்கிருந்தோர்‌ அனைவரும்‌ திகைப்புடன்‌ பூதியை 
நோக்கிவிட்டு பெருங்கந்தரை நோக்கினர்‌. அவர்‌ 
வ்வாமை தெரிய எழுந்துகொண்டு “பொழுதாகிறது. 
ண்ட பயணத்தின்‌ களைப்பு” என்றபடி தலைவணங்கி 
தன்‌ சுவடிப்பேழையுடன்‌ நடந்தார்‌. அவருடைய 
மாணவன்‌ பிற பொருட்களுடன்‌ உடன்‌ சென்றான்‌. 
அனைவரும்‌ அவரை நோக்கி அமர்ந்திருந்தனர்‌. 


களிற்றியானை நிரை -6 


பகுதி ஒன்று : ஆயிரம்‌ காலடிச்சுவடுகள்‌ - 6 


[[௱age]பெருங்கந்தர்‌ எழுந்து சென்றபின்‌ சற்றுநேரம்‌ 
அங்கே அமைதி நிலவியது. அனல்‌ வெடித்து வெடித்து 
உலைந்தாடிக்கொண்டிருந்தது. உண்டு முடித்து ஓரிருவர்‌ 
எழுந்து படுக்கும்பொருட்டு சென்றார்கள்‌. அழிசி 
பூதியிடம்‌ “பாணரே, அஸ்தினபுரியைப்‌ பற்றி மேலும்‌ 
பாடுக!” என்றான்‌. “நாங்கள்‌ இருவரும்‌ அங்குதான்‌ 
சென்றுகொண்டிருக்கிறோம்‌.” பூதி ஆதனை நோக்கி 
புன்னகைத்துவிட்டு “அது பெருங்களிறுகளின்‌ நகரம்‌” 
என்றார்‌. குறுமுழவில்‌ விரலோட்டி அதை பேசவிட்டு 
அதனுடன்‌ தன்‌ பேச்சையும்‌ இணைத்துக்கொண்டார்‌. 


“அஸ்தினபுரி மண்ணுக்கு அடியில்‌ ஆயிரத்தெட்டு 
மாபெரும்‌ யானைகளால்‌ தாங்கப்படுகிறது. 
அஸ்தினபுரியின்‌ அமைப்பே யானைகளாலானது. அதன்‌ 
கிழக்கே ஐராவதமும்‌ அதன்‌ பிடியாகிய அஃபுருமையும்‌ 
வெள்ளிக்குட வடிவில்‌ அமைக்கப்பட்டுள்ளன. 
தென்கிழக்கே புண்டர்கன்‌ அவன்‌ துணைவி 
கபிலையுடன்‌ செம்புக்குட வடிவில்‌ நிறுவப்பட்டுள்ளான்‌. 
தெற்கே வாமனன்‌ என்னும்‌ திசையானை தன்‌ பிடியாகிய 
பிங்கலையுடன்‌ வெள்ளியத்தால்‌ உருளைவடிவில்‌ 
வார்க்கப்பட்டு நிறுவப்பட்டிருக்கிறான்‌. தென்மேற்கே 
குமுதன்‌ துத்தநாக உருளையாக வடிக்கப்பட்டான்‌. 
அவன்‌ துணைவி அனுபமை அருகே நின்றிருக்கிறாள்‌. 
மேற்கே கார்ய உருளையாக அஞ்சனன்‌ தன்‌ துணைவி 
தாம்ரகர்ணியுடன்‌ அமைந்தான்‌. வடமேற்கே புஷ்பதந்தன்‌ 
ஒரு இரும்புக்கிண்ண வடிவில்‌ துணைவி 
சுஃப்ரதந்தியுடன்‌ நிறுவப்பட்டான்‌. வடக்கே 
சார்வபெளமன்‌ அங்கனையுடன்‌ பாதரச உருளை 
வடிவில்‌ நின்றிருக்கிறான்‌. வடகிழக்கே சுப்ரதீகன்‌ தன்‌ 
பிடியாகிய அஞ்சனாவதியுடன்‌ பொற்குடத்தின்‌ வடிவில்‌ 
அமைந்தான்‌. 


ஹஸ்திபதன்‌ தன்‌ சங்கை எடுத்து ஒலித்ததும்‌ அதைக்‌ 
கேட்டு எட்டு திசையானைகளின்‌ மைந்தர்களாகிய 
ஆயிரத்தெட்டு மதகளிறுகள்‌ தங்கள்‌ துணைவியருடன்‌ 
காடுகளிலிருந்து இருள்பெருகி வழிந்தோடி 
வருவதுபோல வந்தன. தங்கள்‌ துதிக்கைகளால்‌ 
பெருங்கற்களைத்‌ தூக்கி அடுக்கி அந்நகரை கட்டின. 


அவை பிற யானைகளைவிட எட்டு மடங்கு 
எடைகொண்டவை. ஏனெனில்‌ தவத்தால்‌ தங்கள்‌ 
உடம்பை அவை இரும்பென ஆக்கிக்கொண்டிருந்தன. 
யானை பாறையாக முயல்கிறது, பாறைகள்‌ அனைத்தும்‌ 
இரும்பாக முயல்கின்றன. தவம்‌ கனிந்து தங்களை 
இரும்பாக ஆக்கிக்கொண்டவை அவை. அந்த 

யிரத்தெட்டு யானையிணைகளும்‌ வந்து நின்றபோது 

லம்‌ தழைந்து அவற்றை உள்ளிழுத்துக்கொண்டது. 
அவை மண்ணுக்குள்‌ புதைந்தன. அந்த யானைகளின்‌ 
மேல்‌ அமைந்திருக்கிறது அந்நகர்‌. அவற்றால்‌ 
தாங்கப்படுகிறது. 


அரிதாக யானைகளில்‌ ஒன்று மத்தகம்‌ 
விலக்கிக்கொள்ளும்போது அந்நகர்‌ சற்றே 
திடுக்கிடுகிறது. அதன்‌ மாட மாளிகைகளிலிருந்து 
காரைகள்‌ உதிர்ந்து விழுகின்றன. அங்குள்ள பறவைகள்‌ 
திகைத்து சிறகடித்து வானில்‌ எழுகின்றன. குழவிகள்‌ 
கனவு கண்டு விழித்தெழுந்து அழுகின்றன. அப்போது 
இறந்துபோன எதையோ நினைவுகூர்தல்போல ஒரு 
திடுக்கிடல்‌ ஏற்படும்‌ என்கிறார்கள்‌. இரவில்‌ சுடர்கள்‌ 
துணுக்குறுவதை காணலாகும்‌. அது ஓர்‌ அறிவிப்பு. 
அரசர்‌ தலைமையில்‌ மூத்த குடிகள்‌ சென்று எட்டு 
திசையானைகளுக்கும்‌ மைந்தர்களுக்கும்‌ பலியும்‌ 
கொடையும்‌ அளித்து வணங்குவார்கள்‌. அந்த 
யானைகள்‌ பொறையிழக்கும்வரை அஸ்தினபுரி 
மண்மேல்‌ நிலைகொள்ளும்‌. 


“அஸ்தினபுரி கங்கையால்‌ ஏழு முறை 
வளைக்கப்பட்டிருக்கிறது. ஆகவே ஏழுமுறை 
கங்கையைக்‌ கடந்தாலன்றி அதை எவரும்‌ 
அடையமுடியாது. எனவேதான்‌ ட்‌ ஆண்டுகளில்‌ 
அஸ்தினபுரியை எவரும்‌ வென்றதே இல்லை” என்று பூதி 
சொன்னார்‌. இரு விரல்களால்‌ சீரான தாளத்தை மீட்டி 
அஸ்தினபுரியின்‌ கதையை பாடத்தொடங்கினார்‌. அதன்‌ 
மதில்நிரைகளின்‌ அமைப்பை, சாலைகளின்‌ பின்னலை, 
அங்காடிகளின்‌ நெரிசலை, ஆலயங்களின்‌ அமைதியை, 
அணிக்காடுகளின்‌ குளிரை, மாளிகைகளின்‌ செறிவை, 
அரண்மனையின்‌ நிமிர்வை. அவர்கள்‌ விழிகளும்‌ 
செவிகளுமாக அதை கேட்டிருந்தனர்‌. 


தன்‌ எழுந்துசென்று மரத்தடியில்‌ படுத்துக்கொண்டான்‌. 
சற்றுநேரத்தில்‌ நாடோடியும்‌ எழுந்து அவன்‌ அருகே வந்து 
படுத்தார்‌. இருவரும்‌ ஒருவரை ஒருவர்‌ உணர்ந்தபடி 

ண்மீன்களை நோக்கிக்கொண்டிருந்தார்கள்‌. 
“உங்களுக்கு என்ன தோன்றுகிறது?” என்று மெல்ல 


நாடோடி கேட்டபோது ஆதன்‌ திடுக்கிட்டான்‌. “அந்நான்கு 
கோட்டைமுகப்புகளில்‌ எது தெய்வங்களால்‌ 
இயற்றப்பட்டது என எப்படி கண்டடைவீர்கள்‌?” ஆதன்‌ 
“தெரியவில்லை” என்றான்‌. “அங்ஙனம்‌ நான்கு 
வாயில்கள்‌ இருக்குமென்றால்‌ நான்கில்‌ எது அழகு 
குறைந்ததோ அதுவே தேவர்களால்‌ கட்டப்பட்ட 
அமராவதியின்‌ தோற்றம்‌” என்றார்‌. 


ஆதன்‌ “ஏன்‌?” என்றான்‌. “தேவர்களின்‌ அந்நகரின்‌ நிழலே 
மண்ணில்‌ விழுந்தது. அது குறைவுபட்டதே. 
மண்ணுக்காக இறங்கிவந்தமையாலேயே அது 
மானுடத்தன்மைகொண்டது. அதைக்‌ கண்டு 
தேவருலகை கற்பனை செய்து சிற்பி சமைத்தது அவன்‌ 
எல்லைகளைக்‌ கடந்து அமரத்தன்மை கொண்டது. 
அவன்‌ அமரனாகி நின்று அமைத்த பிற மூன்றும்‌ 
தேவருலகுக்கு நிகரானவை, அல்லது அவற்றையும்‌ 
கடந்துசெல்பவை.” ஆதன்‌ புன்னகை செய்தான்‌. அவர்‌ 
“இவ்விரவில்‌ துயில முடியுமெனத்‌ தோன்றவில்லை. சற்று 
குளிர்கிறது, எனவே நாளை வெயில்‌ கடுமையாகவே 
இருக்கும்‌” என்றார்‌. 


தன்‌ “நீங்கள்‌ எங்கு செல்கிறீர்‌?” என்றான்‌. நாடோடி 
மறுமொழி சொல்லவில்லை. ஆனால்‌ சற்றுநேரம்‌ கழித்து 
“நீங்கள்‌ அஸ்தினபுரிக்குச்‌ செல்வது உறுதியா என்ன?” 
என்றார்‌. “ஆம்‌” என்றான்‌ ஆதன்‌. “நீங்கள்‌ செல்கையில்‌ 
அங்கே அஸ்தினபுரி இருக்குமா என்பதே ஐயம்தான்‌” 
என்றார்‌. ஆதன்‌ திகைப்புடன்‌ “ஏன்‌?” என்றான்‌. “அங்கே 
பெரும்போர்‌ தொடங்கிவிட்டது. எத்தனை காலம்‌ அது 
நிகழும்‌, எவ்வண்ணம்‌ முடியும்‌ என எவரும்‌ இன்று 
சொல்லிவிட முடியாது” என்றார்‌ நாடோடி. ஆதன்‌ 
திடுக்கிட்டான்‌. “போரா?” என்றான்‌. “ஏன்‌, நீர்‌ அங்கே 
போர்மூளுமென எண்ணவே இல்லையா?” என்றார்‌ 
நாடோடி. 


“இல்லை, அங்கே போர்சூழ்ந்துகொண்டிருப்பதை 
அறிந்தேன்‌. ஆனால்‌ இரு தரப்பும்‌ இணையான 
வல்லமையுடன்‌ எழுந்தால்‌ போரிடத்‌ தயங்குவார்கள்‌ 
என்று எண்ணினேன்‌. அதன்‌ அழிவை எண்ணி இரு 
தரப்பிலும்‌ முனிவரும்‌ அறிஞரும்‌ சான்றோரும்‌ சொல்லி 
விலக்கிவிடுவார்கள்‌ என்றுதான்‌ தோன்றியது.” நாடோடி 
“அது நடந்தது, நெடுங்காலம்‌. இப்போர்‌ உண்மையில்‌ 
இருபத்தைந்தாண்டுகளுக்கு முன்னரே 
தொடங்கிவிட்டது. அன்று முதல்‌ முனிவரும்‌ அறிஞரும்‌ 
சான்றோரும்‌ சொல்லிச்‌ சொல்லி அதை தவிர்த்தனர்‌. 
தெய்வ வடிவமான யாதவர்‌ அவரே மும்முறை 


தூதுசென்று போர்‌ ஒழியும்படி முயன்றார்‌. ஆனால்‌ போர்‌ 
அகத்தே தொடங்கிவிட்டதென்றால்‌ அதை எவராலும்‌ 
புறத்தே நிகழாமல்‌ நிறுத்திவிட முடியாது” என்றார்‌. 


“போர்‌ நிகழ்கிறது என எவர்‌ கூறினார்கள்‌?” என்று அவன்‌ 
கேட்டான்‌. நாடோடி ஒன்றும்‌ சொல்லவில்லை. அவன்‌ 
அவர்‌ பேசுவதற்காக எதிர்பார்த்திருந்தான்‌. அப்பால்‌ 
பாணன்‌ பாடி முடிக்க ஒவ்வொருவராக படுக்கைக்கு 
சென்றுகொண்டிருந்தனர்‌. “நானே பார்த்தேன்‌” என்று 
நாடோடி சொன்னபோது ஆதன்‌ திடுக்கிட்டான்‌. “ஆம்‌, 
என்‌ விழிகளால்‌ நானே நேரில்‌ பார்த்தேன்‌. நான்‌ அங்கே 
சென்ற தென்புலப்‌ பாணர்களில்‌ ஒருவன்‌. நாங்கள்‌ 
ஏழுபேர்‌ ஒரு சூதர்குழுவாக குருக்ஷேத்ரத்திற்கு 
சென்றோம்‌. குருக்ஷேத்ரத்தில்‌ போர்‌ தொடங்குவதுவரை 
நாளும்‌ இரவில்‌ போர்க்கதைகளை சொன்னோம்‌. வீரர்கள்‌ 
போர்க்கதைகளை கேட்க விரும்பினார்கள்‌. கதைகளைக்‌ 
கேட்டு கைதட்டி ஆர்ப்பரித்தார்கள்‌. அவர்கள்‌ ஒரு 
மாபெரும்‌ விழாவில்‌ இருப்பதைப்போல்‌ 
களிகொண்டிருந்தார்கள்‌.” 


போர்‌ தொடங்குவதற்கு முந்தையநாள்‌ இரவில்‌ நாங்கள்‌ 
விருத்திரனை இந்திரன்‌ வென்ற கதையை சொன்னோம்‌. 
அன்றிரவு அனைவரும்‌ துயின்ற பின்னர்‌ நாங்கள்‌ 
கண்ணுக்கெட்டிய தொலைவுவரை ஒளிப்பந்தங்களின்‌ 
நிரையாக விரிந்துகிடந்த குருக்ஷேத்ரத்தைப்‌ பார்த்தபடி 
அமர்ந்திருந்தோம்‌. குளிர்ந்த காற்று 
வீசிக்கொண்டிருந்தது. அன்று நான்‌ அறிந்த அந்த 
இனிமையையும்‌ நிறைவையும்‌ பிறிதெப்போதும்‌ 
அடைந்ததில்லை. ஏன்‌ அவ்வாறு என இன்றுவரை 
எண்ணிக்கொண்டே இருக்கிறேன்‌. உள்ளம்‌ அனைத்து 
விசைகளையும்‌ இழந்து இனிய சோர்வுடன்‌ 
தளர்ந்துகிடந்தது. ஒரு சொல்‌ எஞ்சவில்லை. இருத்தல்‌ 
அத்தனை எடையின்றி இருந்தது. அத்தனை 
மென்மையாக இல்லையென்றேபோல உடல்‌ மண்ணில்‌ 
படிந்திருந்தது. மண்ணில்‌ எவருக்கும்‌ விண்ணில்‌ 
எவருக்கும்‌ எவ்வகையிலும்‌ கடன்பட்டவனல்ல என்று 
தோன்றியது. நேற்று முற்றாக அகன்று நாளை என்பது 
சற்றும்‌ தோன்றாமல்‌ ஒரு பெருநிலை. 


மறுநாள்‌ போர்‌ தொடங்கியபோது நாங்கள்‌ ஒரு 
பின்புலத்துக்‌ காவல்மாடத்தில்‌ ஏறி அமர்ந்திருந்தோம்‌. 
இரு படைநிரைகளும்‌ வண்ணப்பெருக்காக 
அணிவகுத்து எதிரெதிர்‌ நின்றதைக்‌ கண்டு அது ஒரு 
பெருவிழவு என்றே என்‌ உள்ளம்‌ 
எண்ணிக்கொண்டிருந்தது. அதன்‌ அழகையும்‌ 


சென்றது. தொலைவிலேயே அவளுடைய 
கடும்வெறுப்பில்‌ வலிப்புகொண்ட முகமும்‌ ஈரமான 
விழிகளும்‌ நெரித்த பற்களும்‌ தெளிவாகத்‌ தெரிந்தன. 
திரைச்சீலையில்‌ வரைந்திட்ட ஓவியம்‌ போல அவள்‌ 
முகம்‌ அவர்‌ முன்‌ நெளிந்தபடி நின்றிருந்தது. 


அவள்‌ அருகே வந்ததை திடீரென்றுதான்‌ உணர்ந்தார்‌. 
“கிருபி, நான்‌...” என அவர்‌ சொல்லத்தொடங்குவதற்குள்‌ 
அவள்‌ கையை நீட்டி சீறும்‌ மூச்சு இடைகலந்த 
சொற்களில்‌ சொன்னாள்‌. “நீங்கள்‌ பிராமணன்‌ என்றால்‌ 
சென்று தானம்‌ வாங்குங்கள்‌. ஷத்ரியன்‌ என்றால்‌ 
வில்லேந்திச்சென்று கவர்ந்து வாருங்கள்‌. சூத்திரன்தான்‌ 
என்றால்‌ உழைத்து கூலிபெற்றுவாருங்கள்‌. இல்லை 
வெறும்‌ மலைவேடன்‌ என்றால்‌ இரவில்சென்று 
திருடிக்கொண்டுவாருங்கள்‌” ஆங்காரமாக அவள்‌ குரல்‌ 
எழுந்தது “மனிதன்‌ என்றால்‌ வெறும்கையுடன்‌ இனி என்‌ 
இல்லத்துக்கு வரவேண்டாம்‌” 


துரோணர்‌ கைகளைக்கூப்பி “ஆம்‌... அவ்வாறே” என்று 
சொல்லிவிட்டு அக்கைகளில்‌ கண்ணீர்‌ வழியும்‌ 
கண்களை வைத்து விம்மினார்‌. பின்னர்‌ அங்கிருந்தே 
திரும்பி நடந்தார்‌. 


நேர்த்தியையும்‌ கண்டு விழிவீசி நோக்கி நோக்கி அள்ளி 
அள்ளி எடுத்து ஆற்றாமைகொண்டு தவித்தது. இன்னும்‌ 
சற்றுநேரம்‌ இன்னும்‌ சற்றுநேரம்‌ என்று தெய்வங்களிடம்‌ 
இறைஞ்சியது. கதிர்விளிம்பு எழுந்ததும்‌ போர்முரசுகள்‌ 
ஒலிக்கத்‌ தொடங்கின. விண்பேருருக்‌ கொண்ட இரு 
விலங்குகள்‌ பெருங்காதலுடன்‌ ஒன்றைஒன்று 
தழுவிக்கலந்தன. 


அதை அங்கிருந்து நோக்கிக்கொண்டிருந்தபோது 
நெடுநேரம்‌ அந்நிகழ்வின்‌ அழகைத்தான்‌ 
அறிந்துகொண்டிருந்தேன்‌. அது கட்டின்மையின்‌, 
வடிவின்மையின்‌ அழகு. பெருங்காடுகள்‌, 
மலைத்தொடர்கள்‌ அவ்வாறு எண்ணம்‌ மலைக்கும்‌ 
அழகு கொண்டவை. கடல்‌ அவ்வாறான அழகு 
கொண்டது. அப்படைப்பெருக்கின்‌ வழிவுகளை 
ஒழுக்குகளை சுழிப்புகளை நோக்கிக்கொண்டிருந்தேன்‌. 
தன்னைத்தான்‌ தழுவி தன்னைத்தானே கவ்வி தன்னுள்‌ 
தானே ததும்பி அது அங்கே நிகழ்ந்துகொண்டிருந்தது. 
மெல்லமெல்ல என்‌ உள்ளம்‌ குருதியை 
உணரத்தொடங்கியது. செம்மண்‌ தரை குருதியை எளிதில்‌ 
வெளிக்காட்டுவதில்லை. இறுதித்துளிவரை உறிஞ்சி 
குடித்துவிடுகிறது. ஆனால்‌ மெல்ல மெல்ல அதன்‌ 
களங்களும்‌ நிறைந்தன. செம்மண்‌ நிணச்சேறாகியது. 
மிதிபட்டுக்‌ கொப்பளித்தது. 


அந்தியில்‌ போர்‌ முடிந்தபோது கொம்போசை கேட்டுத்தான்‌ 
பொழுதுணர்ந்தேன்‌. என்‌ உடல்‌ 
நடுங்கிக்கொண்டிருந்தது. மலமும்‌ நீரும்‌ விந்துவும்‌ 
வெளியேறியிருந்தது. கைகளைக்‌ கூப்பி நெஞ்சோடு 
அணைத்து இறுக்கியிருந்தேன்‌. என்னுடனிருந்த 
சூதர்களில்‌ மூவர்‌ மட்டுமே நிலையழிவில்லாதவராக 
இருந்தனர்‌. அவர்களில்‌ ஒருவர்‌ களிவெறி 
கொண்டிருந்தார்‌. கைகளை விரித்துக்கொண்டு 
“எழுந்தாள்‌ அன்னை! செங்குருதி கொழுங்குருதி நாடும்‌ 
கொற்றவை! கொல்வேல்‌ வெல்வேல்‌ கொடுங்காளி!” 
என்று கூவியபடி வெறிநடனமிட்டார்‌. மற்றவர்கள்‌ 
அவருடன்‌ இணைந்துகொண்டார்கள்‌. நாங்கள்‌ நால்வர்‌ 
கால்குழைந்து நின்றோம்‌. பாடிவீடு திரும்பும்‌ வீரர்கள்‌ 
கருவறைக்குருதிபூசி வெளிவந்த மகவுகள்‌ என்று 
தோன்றினர்‌. உலகம்‌ அவர்களுக்கு முற்றிலும்‌ புதியதாகத்‌ 
தெரிந்ததுபோல அவர்கள்‌ விழிகள்‌ திகைப்பு 
கொண்டிருந்தன. 


எங்களில்‌ ஒருவர்‌ நெஞ்சைப்‌ பற்றிக்கொண்டு விழுந்தார்‌. 
அவரை எழுப்ப முயன்றபோது வாயில்‌ குருதிவழிய அவர்‌ 


இறந்துவிட்டிருப்பதை கண்டேன்‌. அங்கிருந்து உடனே 
விலகிவிடவேண்டும்‌ என்றே தோன்றியது. எஞ்சிய 
இருவரும்‌ என்னுடன்‌ வருவதாகச்‌ சொன்னார்கள்‌. 
நாங்கள்‌ காட்டுக்குள்‌ செல்வதை எவரும்‌ தடுக்கவில்லை. 
குருக்ஷேத்ரத்தை விட்டு விலகுவது வரை எங்கள்‌ உள்ளம்‌ 
மலைத்து செயலற்றிருந்தது. விலகியதும்‌ பதறித்தவிக்கத்‌ 
தொடங்கியது. நாங்கள்‌ காட்டுக்குள்‌ அஞ்சிய 
எலிகள்போல புதர்களை ஊடுருவி ஓடினோம்‌. 
எங்களைப்‌ போலவே பலர்‌ அவ்வாறு அஞ்சி 
ஓடிக்கொண்டிருப்பதை கண்டோம்‌. படைவீரர்கள்‌ ஏவலர்‌ 
காவலர்‌ சூதர்‌ என அவர்களில்‌ அனைவருமே இருந்தனர்‌. 
அனைவரும்‌ முற்றிலும்‌ தனிமையில்‌ பிற எவரையும்‌ 
விழிநோக்காமல்‌ சென்றுகொண்டிருந்தனர்‌. 


காட்டில்‌ நெடுந்தொலைவு வந்து ஓர்‌ ஓடைக்கரையில்‌ 
அமர்ந்தோம்‌. ஓடைநீரையும்‌ கைக்குச்‌ சிக்கிய 
கிழங்குகளையும்‌ உண்டோம்‌. புல்பரப்பில்‌ படுத்து 
துயின்றோம்‌. விழித்துக்கொண்டபோது என்னுடன்‌ வந்த 
சூதர்களில்‌ ஒருவர்‌ எழுந்து அமர்ந்திருப்பதை கண்டேன்‌. 
“என்ன?” என்று கேட்டேன்‌. “கனவு” என்றார்‌. நானும்‌ 
கனவில்‌ குருக்ஷேத்ரத்தைக்‌ கண்டு 
விழிப்படைந்திருந்தேன்‌. “நான்‌ கிளம்புகிறேன்‌” என 
அவர்‌ எழுந்தார்‌. “எங்கே செல்வீர்‌? இவ்விருளில்‌ எங்கும்‌ 
செல்ல முடியாது” என்றேன்‌. “நான்‌ மீண்டும்‌ 
குருக்ஷேத்ரத்திற்கே செல்கிறேன்‌” என்றார்‌. “என்ன 
சொல்கிறீர்‌?” என்று நான்‌ திகைப்புடன்‌ கேட்டேன்‌. அவர்‌ 
பதைப்புடன்‌ “அன்றாடத்தின்‌ வெறுமைக்கு திரும்புவதா? 
வெறுமைதான்‌ மெய்மை என்றால்‌ அதையே 
துறப்பதுதான்‌” என்றார்‌. “உங்கள்‌ உள்ளம்‌ 
குலைந்துள்ளது, அமர்க!” என்றேன்‌ 


“என்‌ உள்ளம்‌ நிலைகொண்டுதான்‌ உள்ளது. 
சொல்லுங்கள்‌, நான்‌ மீண்டுசென்றால்‌ எனக்கு 
என்னதான்‌ எஞ்சுகிறது அங்கே? பயின்றுதேறிய பழகிய 
சொற்கள்‌, கைத்தடம்‌ விழுந்த கிணைப்பறை. 
வேறென்ன? அங்கே முற்றிலும்‌ நானறியாத ஒன்று 
வ அழிவே ஆயினும்‌ கொடிதே 
ஆயினும்‌ அது ஒரு பெருந்தோற்றம்‌. பெருந்தோற்றங்கள்‌ 
எல்லாமே தெய்வங்கள்தான்‌. மண்ணில்‌ தெய்வம்‌ 
நிகழ்கையில்‌ எதற்காக அஞ்சி ஓடவேண்டும்‌? 
உயிருக்காகவா? நான்‌ இழப்பதற்கு ஏது உள்ளது, 
உயிரன்றி?” என்றார்‌. அவர்‌ சொல்வது அத்தனையும்‌ 
உண்மை என்று தோன்றியது. ஏனென்றால்‌ நான்‌ 
அப்போது அவ்வண்ணம்தான்‌ 
எண்ணிக்கொண்டிருந்தேன்‌. 


அவர்‌ செல்வதை வெறுமனே நோக்கிக்கொண்டு 
அமர்ந்திருந்தேன்‌. அவரை அழைக்கவேண்டும்‌ என்றும்‌ 
அவருடன்‌ செல்லவேண்டும்‌ என்றும்‌ மாறி மாறி 
தோன்றிக்கொண்டிருந்தது. என்னுடன்‌ இருந்த சூதர்‌ 
எழுந்து “வயல்களில்‌ அறுவடை எப்போது?” என்றார்‌. 
நான்‌ துணுக்குற்றேன்‌. “என்ன கேட்கிறீர்‌?” என்றேன்‌. 
“கன்றுகளை எப்போது கட்டுவார்கள்‌? அதன்‌ 
பிறகுதானே கதைசொல்லல்‌?” என்றார்‌. அவருடைய 
உள்ளம்‌ பேதலித்திருப்பதை கண்டேன்‌. அது என்‌ 
ஊசலாட்டத்தை நிறுத்தியது. அங்கே சென்றால்‌ நானும்‌ 
அவ்வண்ணமே ஆகிவிடுவேன்‌. அவரை அங்கேயே 
விட்டுவிட்டு நான்‌ மட்டும்‌ கிளம்பி கங்கைக்கரைக்கு 
மீண்டேன்‌. 


“கங்கை வழியாக வங்கநாடு வந்தேன்‌. பீதர்மரக்கலம்‌ 
ஒன்றில்‌ தொற்றிக்கொண்டு பூம்புகாருக்கு மீண்டேன்‌. 
அங்கிருந்து மேலும்‌ தென்புலம்‌ நாடினேன்‌. மதுரை 
செல்லும்‌ வணிகர்குழுவை தேடினேன்‌. இவர்களை 
கண்டேன்‌. வேங்கடம்‌ செல்லலாம்‌ என இவர்களுடன்‌ 
சேர்ந்தேன்‌” என்றார்‌ நாடோடி. “அதன்பின்‌ நான்‌ 
போர்ச்செய்திகள்‌ எதற்கும்‌ செவிகொடுக்கவில்லை. 
கப்பலிலும்‌ கரையிலும்‌ வெறிகொண்டு பணியாற்றுவதே 
என்‌ வழக்கம்‌. இந்நேரம்‌ அங்கே போர்‌ 
முடிந்துவிட்டிருக்கக்கூடும்‌. ஏனென்றால்‌ இரு சாராருமே 
ஒருவரை ஒருவர்‌ முற்றழிக்கும்‌ ஆற்றல்கொண்டவர்கள்‌. 
அங்கே களத்தில்‌ எவரும்‌ உயிருடன்‌ எஞ்ச வாய்ப்பே 
இல்லை.” 


ஆதன்‌ “ஒவ்வொருநாளும்‌ என செய்தி பெருகியே 
வருகிறது” என்றான்‌. “ஏன்‌ இதை உம்மிடம்‌ சொல்கிறேன்‌ 
என எண்ணிக்கொண்டேன்‌. உம்‌ வடிவில்‌ நான்‌ மீண்டும்‌ 
அஸ்தினபுரிக்குச்‌ செல்கிறேன்‌ என்று படுகிறது” என்றார்‌ 
நாடோடி. பின்னர்‌ கண்களை மூடிக்கொண்டு 
நீள்மூச்செறிந்தார்‌. “தெய்வங்களே” என்று 
முனகிக்கொண்டார்‌. ஆதன்‌ அவரை நெடுநேரம்‌ 
நோக்கிக்கொண்டிருந்தான்‌. ஒரு முகம்‌ பழைய கிழிந்த 
மிதியடிபோல்‌ ஆகிவிடமுடியும்‌. அது நடந்த 
தொலைவெல்லாம்‌ அதில்‌ திகழ முடியும்‌. அம்முகம்‌ 
போலத்தான்‌ தன்‌ முகமும்‌ ஆகப்போகிறது என 
எண்ணியபோது அவன்‌ இருளில்‌ புன்னகை புரிந்தான்‌. 


(1 ஷ)விஜயபுரியை அடைந்தபோது ஆதன்‌ 
அஸ்தினபுரியில்‌ நடந்த அப்பெரும்‌ போரைப்பற்றிய 
செய்திகளை விரிவாக அறிந்தான்‌. அப்போது நாடோடி 
அவனுடன்‌ இல்லை. அவர்‌ வழியிலேயே திரும்பி 


வேங்கடத்தை நாடி சென்றுவிட்டிருந்தார்‌. 
வடபுலத்திலிருந்து வந்த சூதர்‌ ஒருவர்‌ அப்போரின்‌ 
கதையை சிறுதுடியை விரல்களால்‌ மீட்டி 
பாடிக்கொண்டிருந்தார்‌. முதலில்‌ அவன்‌ வழக்கமான 
போர்ப்பரணிகளில்‌ ஒன்றென்றே எண்ணினான்‌. பின்னர்‌ 
அதில்‌ ஒலித்த ஒற்றைச்சொல்‌ அவனைக்‌ கவர 
அருகணைந்து அதை கேட்டான்‌. அஸ்தினபுரி! போர்‌ 
முடிந்துவிட்டிருந்தது. அஸ்தினபுரி பாற்கடல்‌ 
கடைந்தபோது அமுதம்‌ திரண்டு எழுந்ததுபோல்‌ 
அப்போரிலிருந்து எழுந்துவிட்டது. 


சூதர்‌ உணர்ச்சி மிகுந்த குரலில்‌ போர்க்களக்‌ காட்சியை 
விரித்துரைத்தார்‌. “உத்தரனை நோக்குக! அவன்‌ களத்தை 
அறிந்துவிட்டான்‌. வெற்றிவேல்‌! வீரவேல்‌! என்று 
பெருங்குரலெழுப்பியபடி செல்க! செல்க! என்று தன்‌ 
பாகனை ஊக்கினான்‌. தேர்‌ அதற்கென 
படைபிளந்துகொண்டு அமைந்த பாதையினூடாக 
விரைந்து முன்னகர்ந்தது.” அவர்‌ கைமுழவின்‌ ஒலியில்‌ 
தேர்ச்சகட தாளம்‌ எழுந்தது. “விம்‌ விம்‌ விம்‌ என ஒலித்தது 
அவன்‌ கையிலிருந்த வில்‌. விராடநாட்டில்‌ பிறந்து 
உயிர்துறந்த மூதெருமை ஒன்றின்‌ தோலில்‌ ஈர்ந்த நாண்‌ 
அது. எருமை அதில்‌ தோன்றி உறுமியது.” 


போர்முரசுபோல குறுமுழவை மீட்டி சூதர்‌ பாடினார்‌ 
“அம்புகளை ஆவக்காவலரிடமிருந்து வாங்கி வாங்கி 
நாணேற்றி காதளவு இழுத்துச்‌ செலுத்தினான்‌. ஒவ்வொரு 
அம்புடனும்‌ தன்னுள்‌ ஒரு துளி எழுந்து 
விம்மிச்செல்வதை கண்டான்‌. அது சென்று தைத்து 
சரித்த வீரனை முற்பிறவிகளில்‌ அறிந்திருந்தான்‌. 
கொல்பவனுக்கும்‌ கொல்லப்படுபவனுக்கும்‌ நடுவே 
அவ்விறுதிக்‌ கணத்தில்‌ நிகழும்‌ விழித்தொடர்பு எத்தனை 
விந்தையானது! தெய்வங்கள்‌ தெய்வங்களை 
அங்ஙனம்தான்‌ அணுகுகின்றன போலும்‌.” 


“பீஷ்மரை அணுகுக! பீஷ்மரை அணுகுக!” என்று 
உத்தரன்‌ கூவினான்‌. பாகன்‌ சவுக்கை வீசி புரவிகளை 
ஊக்கி தேரை அணிபிளந்து செலுத்தி பீஷ்மரை நோக்கி 
கொண்டுசென்றான்‌. அதோ பீஷ்மரின்‌ முதிய முகம்‌. 
பின்புறம்‌ எழுந்த சூரியனின்‌ ஒளியில்‌ பொற்கம்பிகளாக 
கூந்தலிழைகள்‌ மின்ன வெண்ணிறத்‌ தாடி பறக்க 
மூதாதை தெய்வம்‌ ஒன்று எழுந்து வந்ததுபோல்‌ 
தெரிகின்றது அது” என்று சொல்லி நிறுத்தி நீண்ட 
அகவலாக சூதர்‌ பாடினார்‌. 


“நீரலைபோல்‌ மின்னிக்கொண்டிருந்தது அவர்‌ ஊர்ந்த 


தேர்‌. துள்ளி நடமிடும்‌ வில்லை விழிகொண்டு நோக்க 
எவராலும்‌ இயலவில்லை. வலக்கை 
அம்பறாத்தூணிக்கும்‌ நாணுக்குமென சுழல்வது பறக்கும்‌ 
பறவையின்‌ சிறகென ஓர்‌ அரைவட்டமாக, 
பளிங்குத்தீற்றலாக, நீர்வளையமாக தெரிந்தது. 
அவரிலிருந்து எழுந்த அம்புகள்‌ தீப்பொறிபோல்‌ 
இருபுறமும்‌ சிதறித்‌ தெறித்து படைவீரர்களை சாய்த்தன. 
ஒற்றைக்கணத்தில்‌ வெடித்து விழிநோக்கவே பதினாறு 
முப்பத்திரண்டு அறுபத்துநான்கு என்று பெருகும்‌ 
அம்புகளை அவர்‌ வில்‌ தொடுப்பது போலிருந்தது. அவர்‌ 
சென்ற வழியெங்கும்‌ எரிசென்ற பாதை என வெறுந்தடமே 
எஞ்சியது.” 


அவர்‌ பாடப்பாட ஆதன்‌ அவர்‌ அருகே சென்று “சூதரே, 
இப்போரை நீங்கள்‌ நேரில்‌ பார்த்தீர்களா?” என்று 
கேட்டான்‌. விரல்கள்‌ கிணை மேல்‌ அசைவற்று நிற்க 
அவனை திரும்பி நோக்கிய சூதர்‌ தன்‌ சிவந்த விழிகள்‌ 
நிலைக்க நோக்கி “சூதர்கள்‌ தங்கள்‌ ஊன்‌ விழிகளால்‌ 
பார்ப்பதில்லை” என்றார்‌. “பின்‌ எவர்‌ பார்த்தார்கள்‌?” 
என்றான்‌ ஆதன்‌. “சூதன்‌ என்பது ஒரு பேருருவம்‌. 
பல்லாயிரம்‌ விழிகளும்‌ செவிகளும்‌ கொண்டது. 
பல்லாயிரம்‌ பல்லாயிரம்‌ நாவுகள்‌ கொண்டது. முடிவிலா 
நினைவுகொண்டது. அதை நிறைக்கும்‌ 
மொழிகொண்டது. எங்கோ ஒருவர்‌ பார்த்தால்‌ 
அனைவரும்‌ அறிவோம்‌. ஒருவர்‌ பாடும்‌ சொல்‌ அனைவர்‌ 
நாவிலும்‌ திகழும்‌” என்றார்‌ சூதர்‌. 


“மெய்யாகவே இப்போர்‌ நிகழ்ந்ததா? இப்பேரழிவிற்குப்‌ 
பின்‌ அங்கு நகரென ஏதேனும்‌ எஞ்சியுள்ளதா?” என்று 
அவன்‌ கேட்டான்‌. “அஸ்தினபுரி அழிவதில்லை. அது 
அழிந்தால்‌ இங்கு மானுடர்‌ வாழ்வதற்கான இலக்கென்று 
ஒன்றும்‌ இல்லாமல்‌ ஆகிவிடுகிறது. இங்கு இத்தனை பேர்‌ 
உண்டும்‌ நுகர்ந்தும்‌ அழித்த பின்னரும்‌, பூசலிட்டும்‌ 
போரிட்டும்‌ சிதைத்த பின்னரும்‌ நிலமெங்கும்‌ திரு 
எஞ்சுகிறது” என்று சூதர்‌ சொன்னார்‌. “தெய்வங்கள்‌ 
மானுடரை முற்றாகக்‌ கைவிடுவதே இல்லை 
என்பதாலேயே இங்கு மானுடம்‌ வாழ்கிறது.” 


“இப்பெரும்போருக்குப்‌ பின்‌ அங்கு நகரென ஏதும்‌ 
எஞ்சுவதற்கு வாய்ப்பில்லை என்றார்கள்‌” என்று ஆதன்‌ 
மீண்டும்‌ சொன்னான்‌. சூதர்‌ “மானுடரால்‌ ஆனதல்ல 
அஸ்தினபுரி. மானுடர்‌ அதன்மேல்‌ வீசிச்செல்லும்‌ காற்றும்‌ 
தூசும்‌ போன்றவர்கள்‌” என்றார்‌. ஆதன்‌ “அறியேன்‌. நான்‌ 
அங்கு சென்று அதை பார்க்கலாம்‌ என்று இருக்கிறேன்‌” 
என்றான்‌. சூதர்‌ வெடித்து நகைத்து “இல்லாத நகரையா?” 


என்றார்‌. அதிலிருந்த வேடிக்கையை அதன்‌ பின்னரே 
உணர்ந்து ஆதனும்‌ உரக்க நகைத்தான்‌. 


அக்கதையைக்‌ கேட்டு திரும்பி வருகையில்‌ அழிசி 
அவனிடம்‌ “மெய்யாகவே அத்தனை பெரும்போர்‌ 
நிகழ்ந்திருக்கலாகுமா?” என்றான்‌. “ஏன்‌?” என்றான்‌ 
ஆதன்‌. “அவ்வாறு நிகழ வாய்ப்பே இல்லை. அத்தனை 
பெரிய போர்‌ நிகழ்ந்தால்‌ அதன்‌ அழிவைக்‌ கண்டதுமே 
அதை நிறுத்திவிடமாட்டார்களா என்ன? அவர்கள்‌ 
கற்றோர்‌, நெறியறிந்தோர்‌ அல்லவா? தங்களைத்‌ 
தாங்களே முற்றழித்துக்கொள்ளும்‌ வரை அப்போரை 
நீட்டிக்கொண்டு செல்வார்களா?” 


ஆதன்‌ திரும்பி அவன்‌ கண்களைப்‌ பார்த்து “மனிதர்கள்‌ 
அப்படி எதையேனும்‌ எப்போதேனும்‌ பாதியில்‌ 
நிறுத்தியிருக்கிறார்களா?” என்றான்‌. அவன்‌ உள்ளம்‌ 
திகைப்படைவது தெரிந்தது. பின்னர்‌ மெல்லிய குரலில்‌ 
“மாட்டார்களா?” என்றான்‌. ”நீ இன்னும்‌ அகவை 
நிறைவை அடையவில்லை. மெல்ல 
உணர்ந்துகொள்வாய்‌” என்றான்‌ ஆதன்‌. அழிசி 
தலையசைத்தான்‌. எண்ணி ஆழ்ந்து உழன்றபடி உடன்‌ 
நடந்தான்‌. அவன்‌ ஒரேநாளில்‌ மாறிவிட்டிருப்பதாகத்‌ 
தெரிந்தது. அவன்‌ நடையே மாறிவிட்டிருந்தது. பலமடங்கு 
எடைகொண்டவன்போல. அகத்துலா நிலையழிவு 
கொண்டதுபோல. 


இரண்டுநாள்‌ அழிசி அவன்‌ அருகே வரவேயில்லை. 
பெரும்பாலும்‌ தனித்து அமர்ந்திருந்தான்‌. விஜயபுரிக்கு 
மேலும்‌ ஒருநாள்‌ இருக்கையில்‌ அவன்‌ ஆதனின்‌ அருகே 
வந்தான்‌. ஆதன்‌ புன்னகைத்து அருகமர 
கைகாட்டினான்‌. அவன்‌ அமர்ந்தபின்‌ “நான்‌ ஒன்று 
எண்ணினேன்‌” என்றான்‌. “சொல்‌” என்றான்‌ ஆதன்‌. 
“அஸ்தினபுரி வரைக்கும்‌ நாம்‌ எதற்கு செல்லவேண்டும்‌? 
நாம்‌ செல்லும்போது அங்கு அவ்வாறு ஒரு நகர்‌ 
இல்லையெனில்‌ இதுகாறும்‌ நாம்‌ இருந்த அனைத்தையும்‌, 
பெருக்கிக்கொண்டு வந்த அனைத்தையும்‌ 
இழந்தவர்களாவோமே?” என்று அழிசி கேட்டான்‌. 


ஆதன்‌ வெறுமனே நோக்க அழிசி சொன்னான்‌ “நாம்‌ 
அங்கு செல்லாமல்‌ இருக்கலாம்‌. நம்மில்‌ அந்நகர்‌ 
அழியாமல்‌ இருக்கும்‌.” ஆதன்‌ “ஆனால்‌ செல்லாமல்‌ 
தவிர்ப்பது நமக்கு இயல்வதல்ல” என்றான்‌. “ஏன்‌?” என்று 
அழிசி கேட்டான்‌. “இதுநாள்‌ வரை மானுடனை இயக்கும்‌ 
விசை அதுதான்‌. தனக்கு அழிவையே துயரையே 
அளிப்பதாயினும்‌ அறிவை ஒருபோதும்‌ மனிதனால்‌ 


வேண்டாமென்று சொல்ல இயலாது. அறிவின்‌ நுனி 
தெரிந்துவிட்டால்‌ முழுமை வெளியாகும்‌ வரை 
அமைதிகொள்ளவும்‌ இயலாது” என்றான்‌ ஆதன்‌. 


“மெய்யாகவா? தன்னை அழிக்கும்‌ அறிவையும்‌ மானுடர்‌ 
விரும்புவார்களா?” என்றான்‌ அழிசி. “அறிவில்‌ 
பெரும்பகுதி மானுடனை அழிப்பதே. அதை வேண்டி 
விரும்பி இல்லத்தில்‌ கொண்டு வந்து சேர்க்கும்‌ 
மானுடர்களே இப்புவியில்‌ மிகுதி” என்று ஆதன்‌ 
சொன்னான்‌. “எனில்‌ ஏன்‌ அறிவை நாடுகிறான்‌ 
மானுடன்‌?” என்று அழிசி கேட்டான்‌. “அறிவில்லை 
என்றால்‌ அவன்‌ மானுடனாக உணரமாட்டான்‌ 
என்பதனால்‌” என்று ஆதன்‌ சொன்னான்‌. அழிசி அவன்‌ 
இளம்விழிகளில்‌ திரண்ட துயருடன்‌ நோக்கினான்‌. 


“விலங்கல்லாமல்‌ தன்னை ஆக்கிக்கொள்ளும்‌ பொருட்டு 
மானுடன்‌ இயற்றியவையே பண்பாடு என நாம்‌ அறிவன 
அனைத்தும்‌. ஸ்ரீதமரின்‌ சொல்லை கேட்டிருப்பாய்‌. 
நேற்றும்‌ நாளையும்‌ இல்லாது அறிவது விலங்கியல்பு. 
அதிலிருந்து மீளும்பொருட்டு நாம்‌ அனைத்தையும்‌ 
நேற்றுடனும்‌ நாளையுடனும்‌ பிணைக்கிறோம்‌. 
அதன்பொருட்டு அறிவை உருவாக்கிக்கொள்கிறோம்‌. 
அறிவை சுமந்தலைகிறோம்‌. செல்வமாக, படைக்கலமாக, 
வசிப்பிடமாக. அறிவன அனைத்தையும்‌ 
அறிந்தவற்றினூடாக மட்டுமே அறியும்நிலையை 
சென்றடைகிறோம்‌. உலகையே கைவிடுவோம்‌, ஈட்டிய 
அறிவை கைவிடமாட்டோம்‌.” 


அன்று அழிசி அவனருகே படுத்து 
பெருமூச்சுகள்விட்டபடி புரண்டுகொண்டிருந்தான்‌. 
பின்னிரவில்‌ அவன்‌ விழித்துக்கொண்டபோது அழிசி 
கண்‌ திறந்து விண்மீன்களைப்‌ பார்த்து படுத்திருப்பதை 
கண்டான்‌. “என்ன?” என்று கேட்டான்‌. “மூத்தவரே, நான்‌ 
இங்கிருந்தே கிளம்புகிறேன்‌” என்றான்‌. “ஏன்‌?” என்று 
அவன்‌ கேட்டான்‌. “என்னால்‌ உங்களுடன்‌ வர இயலாது. 
உங்களுக்குள்‌ நான்‌ அஞ்சும்‌ பிறிதொன்று உள்ளது. 
அந்த அச்சம்தான்‌ இதுவரை உங்களிடம்‌ என்னை 
ஈர்ப்புகொள்ள வைத்தது. ஆனால்‌ நீங்கள்‌ 
சொல்வதுபோல்‌ அது என்னை கொல்லும்‌ அறிதல்‌.” 


ஆதன்‌ “ம்‌” என்றான்‌. “நான்‌ இங்கிருந்து வேறெங்காவது 
செல்ல இருக்கிறேன்‌” என்றான்‌ அழிசி. “வேறெங்காவது 
என்றால்‌?” என்று ஆதன்‌ கேட்டான்‌. “நீர்‌ நிறைந்த பசுமை 
திகழும்‌ ஒரு சிற்றூர்‌” என்றான்‌ அழிசி. ஆதன்‌ 
புன்னகைத்து “அழகிய பெண்கள்‌, சிறிய இல்லம்‌, சில 


பசுக்கள்‌” என்றான்‌. “ஆம்‌, அதற்கென்ன? எளிய இனிய 
வாழ்க்கையைப்‌ பற்றி உங்களைப்‌ போன்றோர்‌ 
கொள்ளும்‌ இந்த இகழ்ச்சி என்னை சீற்றமடையச்‌ 
செய்கிறது” என்று அழிசி சீற்றத்துடன்‌ சொன்னான்‌. 
“எளிய வாழ்க்கையில்‌ வாழ்பவர்கள்‌ நின்றுவிட்டவர்கள்‌ 
என்றே நீங்கள்‌ எண்ணுகிறீர்கள்‌. அதனூடாக அவர்கள்‌ 
செல்லும்‌ தொலைவைப்பற்றி உங்களுக்கு என்ன 
தெரியும்‌?” 


“நான்‌ எதையும்‌ இகழவில்லை. எனக்குரியதை தேர்வு 
செய்கிறேன்‌. நீ உன்‌ வழி செல்க!” என்றான்‌ ஆதன்‌. 
“என்றேனும்‌ நீங்கள்‌ திரும்பி வருகையில்‌ இங்கு 
நானிருப்பேன்‌. நீங்களும்‌ நானும்‌ சென்ற தொலைவு 
என்ன என்பதை ஒப்பிட்டுப்‌ பார்த்துக்கொள்வோம்‌” 
என்று அழிசி சொன்னான்‌. அது என்ன வகையான 
வஞ்சினம்‌ என்று ஆதனுக்குப்‌ புரியவில்லை. “நான்‌ 
வரவே வாய்ப்பில்லை” என்றான்‌. “வந்தால்‌...” என்றான்‌ 
அழிசி. “எனில்‌ நாம்‌ சந்திப்போம்‌...” என்று ஆதன்‌ 
சொன்னான்‌. “உறுதியாக சந்திப்போம்‌. அவ்விழைவு 
இருக்குமெனில்‌ அச்சந்திப்பு நிகழும்‌” என்றான்‌ அழிசி. 


மறுநாள்‌ காலையில்‌ ஆதன்‌ விழித்து நோக்கியபோது 
அக்குழுவில்‌ அழிசி இல்லை. முதிய வணிகர்‌ காத்தன்‌ 
“இன்று முதற்காலையிலேயே தன்‌ தோல்‌ முடிச்சுடனும்‌ 
கழியுடனும்‌ அவன்‌ கிளம்பிச்சென்றுவிட்டான்‌. 
உங்களுக்குள்‌ ஏதேனும்‌ பூசலா?” என்று கேட்டார்‌. 
“இல்லையே” என்று அவன்‌ சொன்னான்‌. “பூசல்‌ நிகழ்ந்து 
செல்வதாயின்‌ திரும்பி வருவார்கள்‌. ட டல்‌ நிகழாது 
விட்டுச்‌ செல்வதெனில்‌ அவன்‌ திரும்‌ 
வரப்போவதில்லை” என்றார்‌. “நன்று” என்று ஆதன்‌ 
கூறினான்‌. 

[[ஙage]வடபுலம்‌ நோக்கி செல்லச்‌ செல்ல ஆதன்‌ அங்கு 
நிகழ்ந்த பெரும்போரைப்‌ பற்றிய செய்திகளை மேலும்‌ 
மேலுமென அறிந்துகொண்டிருந்தான்‌. முதலில்‌ 
துளிச்செய்திகள்‌ வந்தன. விந்திய மலையைக்‌ கடந்த 
பின்‌ அனைத்து திசைகளிலிருந்தும்‌ அறையும்‌ 
மழையென அப்பெரும்போரைப்‌ பற்றிய கதைகள்‌ 
வந்தபடியே இருந்தன. அதிலிருந்த காட்சிகளையும்‌ 
விரித்துரைப்புகளையும்‌ அவன்‌ எண்ணி எண்ணி 
தன்னுள்‌ கோத்து அமைத்துக்கொண்டான்‌. 
அதன்பொருட்டு அவன்‌ அப்போரை தன்னுள்‌ மீளமீள 
நிகழ்த்திக்கொண்டான்‌. 


ஒவ்வொரு செய்தியும்‌ அவனை வந்தடைந்தபோது அது 
என்றோ நிகழ்ந்த தொல்கதை போன்ற 
கட்டுக்கோப்பையும்‌ அழகையும்‌ கொண்டிருந்தது. 
அக்கட்டுக்கோப்பும்‌ அழகும்‌ அது மிக 
அகன்றிருந்தமையால்தான்‌ என்று பின்னர்‌ 
உணர்ந்துகொண்டான்‌. தொலைவில்‌ தெரியும்‌ குன்றின்‌ 
வடிவ முழுமைபோல்‌ அதன்‌ ஒவ்வொரு சொல்லும்‌ 
கூர்கொண்டிருந்தது. ஒவ்வொரு உணர்வுக்கும்‌ 
இலக்கிருந்தது. ஓவ்வொரு நிகழ்வும்‌ ஒன்றுடன்‌ ஒன்று 
இயல்பாக ஒருங்கிணைந்து ஒற்றைப்‌ பெருக்கென்று, 
ஒருமைகொண்ட கட்டமைவென்று ஆயிற்று. 


ஆனால்‌ மேலும்‌ மேலும்‌ செய்திகள்‌ வந்து 
பெருகும்தோறும்‌ பொருள்‌ சிதறியது. ஓவ்வொரு நிகழ்வும்‌ 
வெவ்வேறு கோணங்களில்‌ சொல்லப்பட்டது. ஒவ்வொரு 
உணர்வும்‌ பிறிதொரு உணர்வால்‌ சிதறடிக்கப்பட்டது. 
ஒவ்வொரு பெருவீரனும்‌ தன்‌ ஒளிமிகுந்த முகத்துடன்‌ 
எழுந்த கணமே இருள்‌ கவியும்‌ முகிலொன்று அவன்‌ 
தலைக்குமேல்‌ தோன்றியது. அறம்‌ திகழும்‌ நிகழ்வை 
கீழ்மையின்‌ உச்சமென பிறிதொரு நிகழ்வு ஈடு செய்தது. 
எங்கும்‌ ஒரு கணமும்‌ நிலைக்கவிடாது மலைவெள்ளச்‌ 
சுழிப்பென அப்போரின்‌ கதைகள்‌ அவனை 
அலைக்கழித்தன. 

தண்டகாரண்யத்தில்‌ சூதனொருவன்‌ உணர்வு 
கொப்பளிக்க நெஞ்சில்‌ அறைந்து வான்நோக்கி வீறிடும்‌ 
ஒலியுடன்‌ குருக்ஷேத்ரப்‌ பெரும்போரில்‌ பீஷ்மர்‌ 


களம்பட்ட கதையைச்‌ சொல்லி நிறுத்தியபோது சற்று 
அப்பால்‌ இலைப்படுக்கையில்‌ கையில்‌ தலைவைத்து 
வானை நோக்கி படுத்திருந்த அவன்‌ மெல்ல சிரித்தான்‌. 
அவ்வோசை கேட்டு அவனருகே படுத்திருந்த பிறிதொரு 
வழிப்போக்கன்‌ திரும்பி “சிரிக்கிறீர்களா?” என்றான்‌. 
ஆதன்‌ “சிரித்திருக்கலாகாது. ஆனால்‌ இத்தகைய 
பெருங்கொந்தளிப்புக்குப்‌ பின்‌ அறுதியாக ஒரு 
சிரிப்பன்றி வேறேதும்‌ எஞ்சாதென்றும்‌ தோன்றுகிறது” 
என்றான்‌. 


“நான்‌ இக்கதைகளை கேட்கத்தொடங்கி 
நெடுநாளாகிறது. போர்‌ முடிந்து ஒரு மாதம்கூட 
ஆகவில்லை. அதற்குள்‌ செவிகளிலிருந்து 
செவிகளுக்கென பெருகி இக்கதைகள்‌ எங்கெங்கோ 
சென்றுவிட்டன. இக்கதைகள்‌ ஒலிக்காத நாவே இன்று 
பாரதவர்ஷத்தில்‌ இல்லையென்று தோன்றுகிறது” 
என்றான்‌. “ஆம்‌, நானும்‌ இக்கதையை இருமுறை 
கேட்டுவிட்டேன்‌” என்றான்‌ வழிப்போக்கன்‌. “பெருகிப்‌ 
பெருகி பொருளழிதல்‌” என்று ஆதன்‌ சொன்னான்‌. 
வழிப்போக்கன்‌ அச்சொல்லை சரிவர 
புரிந்துகொள்ளாமல்‌ “ஆம்‌, பாரதவர்ஷமே 
இப்போர்க்கதையால்‌ நிறைந்துள்ளது” என்றான்‌. 


தனக்குத்தானே தலையை அசைத்த பின்‌ வழிப்போக்கன்‌ 
“யார்‌ வீரர்‌, யார்‌ கோழை, யார்‌ அறத்தார்‌, யார்‌ அறம்‌ 
மறந்தவர்‌ என்று எவராலும்‌ கூறமுடியாதாகிவிட்டது. 
வெறும்‌ பதினெட்டு நாட்கள்‌. இன்னும்‌ சில நாட்களில்‌ 
பாரதவர்ஷத்தில்‌ எவரும்‌ எதையும்‌ இப்போரின்‌ கதை என 
சொல்லலாம்‌ என்று ஆகும்‌. எதுவும்‌ எவரும்‌ 
சொல்லாமலும்‌ ஆகும்‌” என்றான்‌. “சூதர்களால்‌ கதையை 
பெருக்காமலிருக்க முடியாது. அறிந்தவற்றை 
தேவைக்கேற்ப பெருக்கிச்‌ சொல்வது அவர்கள்‌ தொழில்‌. 
சொல்லச்சொல்ல எழும்‌ உணர்வு 
சொல்லப்படுவனவற்றை விரிக்கிறது. அது 
தெய்வமெழுந்து சொல்லுதல்‌ என்று அவர்கள்‌ 
கூறுகிறார்கள்‌.” 


“நேற்று ஒருவன்‌ சொல்லிக்கொண்டிருந்த கதை 
இந்திரவிஜயம்‌ என்னும்‌ நூலில்‌ உள்ளது. 
விருத்திரனுக்கும்‌ இந்திரனுக்குமான போர்‌. அவன்‌ அதை 
அர்ஜுனனுக்கும்‌ பால்ஹிகருக்குமான போராக 
மாற்றிவிட்டான்‌” என்று அப்பால்‌ ஒருவர்‌ இருட்டிலிருந்து 
சொன்னார்‌. ஆதன்‌ “மேலும்‌ பெருகும்‌, பின்னர்‌ கதைகள்‌ 
குறையத்தொடங்கும்‌” என்றான்‌. “ஏன்‌?” என்று 
வழிப்போக்கன்‌ கேட்டான்‌. “இதிலுள்ள இப்பெரும்‌ 

ஏழுநாட்கள்‌ கங்கை வழியாக வணிகர்களின்‌ படகில்‌ 
பயணித்து துரோணர்‌ பாஞ்சாலத்தின்‌ தலைநகரமான 
காம்பில்யத்தை வந்தடைந்தார்‌. உத்தரபதத்தில்‌ இருந்து 
பெருகி அகன்று விரியத்தொடங்கிய கங்கை அங்கே 
மறுஎல்லை தெரியாத நீர்விரிவாக மாறியிருந்தது. அவர்‌ 
ஏறிவந்த உமணர்‌ படகு கங்கையில்‌ 
சென்றுகொண்டிருந்த பெருங்கலங்களின்‌ அருகே 
சென்றபோது அவற்றின்‌ விலாக்கள்‌ மலைப்பாறைகள்‌ 
போல செங்குத்தாகத்‌ தலைக்கும்‌ மேல்‌ எழுந்துமுற்றிலும்‌ 
திசையை மறைத்தன. 


நூறு பாய்கள்‌ எழுந்து புடைத்த கலங்கள்‌ சினம்‌ 
கொண்டு சிறகு சிலிர்த்தெழுந்த வெண்சேவல்கள்‌ 
போலிருந்தன. அவற்றின்‌ நீண்ட அமரத்தில்‌ சேவலின்‌ 
கொண்டைப்பூ போல செந்நிறக்கொடிகள்‌ பறந்தன. 
அருகே சென்ற பெருங்கலம்‌ ஒன்றின்‌ கொம்பொலி 
நூறுயானைகள்‌ சேர்ந்து பிளிறியதுபோல ஒலித்தது. 
அவரைத்‌ திகைக்கச்செய்த ஒவ்வொரு பெருங்கலமும்‌ 
அதைச்‌ சிறியதாக்கிய இன்னொன்றை 
நெருங்கிச்சென்றது. 


“அவையனைத்தும்‌ வணிகப்பொருட்களால்‌ 
நிறைந்தவை” என்றான்‌ படகோட்டியான மகிஷகன்‌. 
“இமயமலையடுக்குகளில்‌ இருந்து 
சிற்றோடைகளனைத்தும்‌ ஒன்றாகச்‌ சேர்ந்து கங்கையாகி 
வருவது போல கங்கைத்தடமெங்கும்‌ விளையும்‌ 
அனைத்தும்‌ ஆறுகள்‌ வழியாகவும்‌ சாலைகள்‌ 
வழியாகவும்‌ கங்கைக்கு வருகின்றன. உணவும்‌, நெய்யும்‌, 
துணியும்‌, தோலும்‌ என மானுடருக்குத்‌ தேவையான 
அனைத்தும்‌. அங்கே கடலோரப்பெருந்துறைகளில்‌ 
இப்படகுகளை சிப்பியோடுகளாக ஆக்கும்‌ அளவுக்கு 
பெரிய மரக்கலங்கள்‌ நின்றிருக்கின்றன. 
ஆயிரக்கணக்கான பாய்கள்‌ கொண்டவை அவை.” 
துரோணர்‌ திகைத்த விழிகளுடன்‌ அவன்‌ சொற்களைக்‌ 
கேட்டுக்கொண்டிருந்தார்‌. 


“அனைத்துப்பொருட்களும்‌ துறைமுகங்களில்‌ தங்களை 


பொருளின்மையை இப்போதே ஒவ்வொருவரும்‌ உணரத்‌ 
தொடங்கிவிட்டனர்‌. அறிந்த கதைகளைத்‌ திரட்டி 
விழுப்பொருளை வகுக்காமல்‌ நம்மால்‌ அவற்றை 
உள்ளத்தில்‌ வைத்துக்கொள்ள இயலாது. இவ்வண்ணம்‌ 
கதைகள்‌ பெரும்புயலாக வீசுகையில்‌ எவராலும்‌ அதை 
செய்ய முடியாது.” 


“பொருளின்மையை எவரும்‌ விரும்பமாட்டார்கள்‌” 
என்றான்‌ வழிப்போக்கன்‌. “ஆம்‌, கதை கேட்பவர்கள்‌ 
அதை கடைந்து திரட்டி வெண்ணெயுடன்‌ வீடு திரும்பவே 
விரும்புவார்கள்‌. கேட்ட கதையை தானறிந்த 
விழுப்பொருளுடன்‌ திரும்பச்‌ சொல்வார்கள்‌. அவ்வாறு 
பல்லாயிரம்பேர்‌ சொல்கையிலும்‌ மாறாத 
பொதுவிழுப்பொருளை அடைந்த கதைகளே 
நீடிக்கின்றன” என்றான்‌ ஆதன்‌. “இக்கதைகள்‌ சிதறிப்‌ 
பரந்திருக்கின்றன. ஒரு மாபெரும்‌ ஓலம்போல்‌. 
பல்லாயிரம்‌ குரல்கள்‌ நெஞ்சு வெடித்து விண்ணோக்கி 
எழுப்பும்‌ ஓலம்‌. இதற்கென்ன பொருள்‌? வெறும்‌ 
கண்ணீர்‌, வெறும்‌ சினம்‌, வெறும்‌ விழைவு. அவற்றால்‌ 
எவருக்கென்ன பயன்‌? மானுடனை ஆட்டி வைக்கும்‌ 
விசைகளை நேருக்கு நேர்‌ காண்பதன்றி அவற்றால்‌ 
கேட்போன்‌ பெறும்‌ நன்மை என்ன?” 


“எனில்‌ என்ன நிகழும்‌?” என்று வழிப்போக்கன்‌ 
கேட்டான்‌. “அறியேன்‌. ஆனால்‌ இவ்வண்ணம்‌ 
நிகழ்கையில்‌ எல்லாம்‌ பெருங்கவிஞன்‌ ஒருவன்‌ எழுந்து 
வருகிறான்‌. இவ்வனைத்தையும்‌ தொட்டுச்‌ சேர்த்து 
அவன்‌ ஒரு பெருங்காவியத்தை படைக்கக்கூடும்‌. அங்கே 
ஒவ்வொன்றுக்கும்‌ பிறிதொன்றுடன்‌ பிரிக்கமுடியாத 
உறவிருக்கும்‌. ஒவ்வொன்றும்‌ பொருள்‌ கொண்டிருக்கும்‌. 
மானுடர்‌ எல்லைதீட்டப்பட்டிருப்பார்கள்‌. நிகழ்வுகள்‌ 
ஒருங்கமைக்கப்பட்டிருக்கும்‌. எண்ணங்கள்‌ உரிய 
சொற்களை கண்டடைந்திருக்கும்‌. வடிவம்‌ 
சிதறல்களாகவும்‌ சிதறல்கள்‌ அறுதி வடிவமாகவும்‌ மாறும்‌ 
இயக்கம்‌ ஒன்று அதில்‌ அமைந்திருக்கும்‌.” 

“அத்தகைய பெருங்காப்பியம்‌ ஒன்று எழுதப்படுமெனில்‌ 
ஆழ்பிலத்தில்‌ நதிகள்‌ சென்று மறைவதுபோல்‌ இந்தக்‌ 
கதைகள்‌ அனைத்தும்‌ அதற்குள்‌ சென்று ஒடுங்கும்‌. 
பின்னர்‌ அதுவே கதைகளை உருவாக்கும்‌. காலமறியாத 
ஒரு நாவென அது பிறந்து பிறந்தெழும்‌ மானுடத்திடம்‌ 
இக்கதைகளை சொல்லிக்கொண்டிருக்கும்‌. 
மறுபிறப்பெடுக்கும்‌ கதைகளே வாழ்கின்றன. இன்று 
வாழ்ந்து குருக்ஷேத்ரத்தில்‌ மடிந்த அனைவரும்‌ 
அக்காவியத்தினூடாக மறுபிறப்பெடுத்து வருவார்கள்‌. 


அன்று அவர்கள்‌ இன்றுள்ள பொருளின்மையை 
உணரமாட்டார்கள்‌. தங்கள்‌ பிறப்பும்‌ இறப்பும்‌ 
எவ்வண்ணம்‌ கோக்கப்பட்டிருக்கிறதென்பதை அறிந்த 
தெளிவு அவர்களுக்கிருக்கும்‌.” 


“காவியத்தில்‌ எழுபவர்களுக்கு அழிவில்லை 
என்பார்கள்‌. நாளை இங்கே எழவிருக்கும்‌ 
ஒவ்வொருவரும்‌ அவர்களை சொல்லிச்‌ சொல்லி 
பெருக்குவார்கள்‌. பெருகுவதெல்லாம்‌ தெய்வமே. 
அவர்கள்‌ ஒவ்வொருவரும்‌ தெய்வமாகலாம்‌. எத்தனை 
முகங்கள்‌! துரியோதனன்‌, அர்ஜுனன்‌, பீமன்‌, யுதிஷ்டிரன்‌, 
சகுனி... அவர்கள்‌ அனைவருமே தெய்வமாவார்கள்‌. 
இங்கு அவர்களை பற்றிய கதைகள்‌ தொட்டுத்‌ தொட்டு 
பெருகும்‌” என்றான்‌ ஆதன்‌. வழிப்போக்கன்‌ “அதுவரை 
காத்திருக்க வேண்டியதுதான்‌. இந்தப்‌ புபலோசையை 
எவ்வளவு நேரம்தான்‌ தாங்குவது!” என்றான்‌. 


“என்னாலும்‌ இக்கதைகளின்‌ ஓசையை 
தாளமுடியவில்லை. ஆகவேதான்‌ எப்போதும்‌ 
இக்கதைகளை அருகிருந்து கேட்பதில்லை. இங்கு கதை 
கேட்பவர்களை பாருங்கள்‌. சூதனின்‌ அருகிருந்து 
ஒவ்வொரு சொல்லையும்‌ தலையசைத்து மெய்ப்பாடு 
காட்டி கேட்பவர்கள்‌ அக்ககதையிலேயே வாழ்பவர்கள்‌. 
சற்றே சலித்தவர்கள்‌ அச்சொல்‌ மட்டும்‌ செவியில்‌ விழும்‌ 
அளவுக்கு அகன்றிருக்கிறார்கள்‌. அக்கதையை 
கேட்காமலிருக்க விரும்புபவர்கள்‌, ஆனால்‌ 
கேட்காமலிருக்க இயலாதவர்கள்‌ அவர்கள்‌. அக்கதை 
ஒலிக்கையில்‌ அதனுடன்‌ எத்தொடர்பும்‌ இன்றி 
அகன்றிருப்பவர்கள்‌ அக்கதையில்‌ முழுமையாகவே 
சலித்துவிட்டவர்கள்‌.” 


அவன்‌ அப்பால்‌ அடுமனைப்பணியிலும்‌ புரவி 
நோக்குதலிலும்‌ சகடம்‌ சீர்செய்வதிலும்‌ ஈடுபட்டிருந்த 
மக்களை நோக்கிய பின்‌ “ஆனால்‌ ஒருமுறைகூட 
இக்கதைகளை செவிகொள்ளாதவர்கள்‌ இந்நிலத்தில்‌ பல 
கோடி. அவர்களின்‌ மொழிகளில்‌ இக்கதைகள்‌ இன்னும்‌ 
எத்தனை யுகங்களுக்குப்‌ பின்‌ சென்று சேரும்‌ என்று 
தெரியவில்லை. இன்று அவர்களுக்கும்‌ நமக்கும்‌ இடையே 
இருப்பவை சில சொற்கள்‌. சில ஆணைகள்‌, சில 
உசாவல்கள்‌, சில மறுமொழிகள்‌. நாணயங்கள்போல 
அவை புழங்குகின்றன. அவற்றில்‌ எந்தக்‌ கதையும்‌ 
சென்றமர இயலாது” என்றான்‌. அடுகலத்துடன்‌ சென்ற 
நாகர்குலத்து இளைஞனைச்‌ சுட்டி “அவனுக்கு 
கர்ணனின்‌ பெயர்‌ தெரிந்திருக்க வாய்ப்பே இல்லை” 
என்றான்‌. 


“அவர்கள்‌ ஒருவகையில்‌ நல்லூழ்‌ கொண்டவர்கள்‌. 
இன்று மட்டும்‌ வாழ்கிறார்கள்‌. அவர்களுக்கு சொல்லின்‌ 
எக்களிப்பும்‌ துயரும்‌ இல்லை. இயல்பாகப்‌ புவிதிகழ்ந்து 
மறையக்கூடியவர்கள்‌” என ஆதன்‌ தொடர்ந்தான்‌. 
“அதற்கும்‌ அப்பால்‌ இச்சொல்லிலிருந்து 
அகன்றிருப்பவர்கள்‌ சொல்கடந்தவர்கள்‌, முனிவர்கள்‌. 
இதற்கு முன்‌ தங்கிய இடத்தில்‌ நான்‌ ஒருவனை 
பார்த்தேன்‌. கர்ணன்‌ களத்தில்‌ கவசங்களும்‌ 
குண்டலங்களுமின்றி நின்றிருக்கும்‌ கொடுந்துயரக்‌ 
காட்சியை சூதன்‌ சொல்லிக்கொண்டிருந்தபோது மிக 
அப்பால்‌ மரத்தடியில்‌ இலைப்பரப்பில்‌ அமர்ந்து 
ஊழ்கத்திலிருந்தான்‌. அரைக்கணம்‌ திரும்பி அவன்‌ 
விழிகளை பார்த்தேன்‌. அதிலிருந்த மலர்வு என்னை 
திகைக்கச்‌ செய்தது. அது தன்னுள்‌ தான்‌ நிறைந்தவனின்‌ 
உளமறியும்‌ உவகையின்‌ வெளிப்பாடு.” 


“அக்கணத்தில்‌ ஒன்றை உணர்ந்தேன்‌, யோகியின்‌ 
முகத்திலிருக்கும்‌ ஒளிபோல்‌ இப்புவியில்‌ எளிய 
மானுடருக்கு எதிரான ஒன்றில்லை என. 
கொலைவாளின்‌ மின்‌ போன்றது. இங்குள்ள 
அனைத்திற்கும்‌ எதிரான தெய்வத்தின்‌ இளிவரல்‌. எழுந்து 
சென்று இங்கு குருதி இவ்வண்ணம்‌ பெருகி வழிகையில்‌ 
உனக்கு யோகம்‌ எதை அளிக்கிறது, அறிவிலி என்று கூவ 
வேண்டும்‌ போலிருந்தது. துயரமும்‌ அழிவும்‌ சிறுமையும்‌ 
இழிவும்‌ பெருகிச்‌ சூழ்ந்திருக்கையில்‌ அங்கே 
அவ்வண்ணம்‌ அமர்ந்து நெஞ்சில்‌ ஒரு சுடரை 
பேணிக்கொள்வதில்‌ தவிர்க்க இயலாத ஒரு கீழ்மை 
ஒன்று உள்ளது என்று தோன்றியது. அங்கிருந்து 
நெடுநேரம்‌ உளம்‌ கொதித்துக்கொண்டிருந்தேன்‌” 
என்றான்‌ ஆதன்‌. 


“ஆனால்‌ எழுந்து சென்று அவரிடம்‌ அதை கேட்கவில்லை 
அல்லவா?” என்றான்‌ வழிப்போக்கன்‌ மெல்லிய 
சிரிப்புடன்‌. “ஆம்‌, அவ்வுணர்வுகள்‌ எனக்கு 
உவப்பானவை என்பதனால்‌ அவற்றை தொட்டுத்‌ 
தொட்டு வளர்த்துக்கொண்டேனே ஒழிய அவை 
மெய்யானவை அல்ல என்று எப்போதுமே 
அறிந்திருந்தேன்‌. மானுடர்‌ தங்கள்‌ உள நாடகங்களில்‌ 
உணர்வுகளில்‌ அடித்துச்‌ செல்லப்படுகிறார்கள்‌. ஆனால்‌ 
அவற்றின்‌ புற மதிப்பென்ன என்பதை அவர்கள்‌ 
எப்போதும்‌ உணர்ந்திருக்கிறார்கள்‌.” 

அன்று துயில்கையில்‌ விண்ணில்‌ நிறைந்திருந்த 
விண்மீன்களை ஆதன்‌ நெடுநேரம்‌ 
பார்த்துக்கொண்டிருந்தான்‌. காலையில்‌ அவன்‌ 


எழுந்தபோது வழிப்போக்கன்‌ அருகே இல்லை. அவன்‌ 
நீராடி வந்து மரவுரியை மாற்றிக்கொண்டு 
அன்னநிலையில்‌ உணவருந்தி உச்சிப்பொழுது 
உணவுக்கான உலருணவு உருளைகளை 
பெற்றுக்கொண்டு குடுவையில்‌ நீர்‌ நிறைத்து 
எடுத்துக்கொண்டு மற்ற வழிப்போக்கருடன்‌ 
இணைந்துகொண்டான்‌. 


அவர்களில்‌ ஒருவன்‌ பாடிக்கொண்டு வந்தான்‌. பயிலாத்‌ 
தொண்டை மட்டுமே உருவாக்கும்‌ இனிமை கொண்ட 
பாடல்‌. மொழி புரியவில்லை. அது புலரியைக்‌ குறித்தும்‌, 
பறவைகளைக்‌ குறித்தும்‌, உழுத வயல்களைக்‌ குறித்தும்‌, 
ஒளிரும்‌ விழிகள்‌ கொண்ட கன்றுகளைக்‌ குறித்துமாகவே 
இருக்கும்‌ என்று அவன்‌ எண்ணிக்கொண்டான்‌. ஆனால்‌ 
சற்று நடந்து செவி கொண்டபோது அது குருக்ஷேத்ரப்‌ 
போர்ப்பரணி என்று தெரிந்தது. சற்று திகைப்படைந்து 
மேலும்‌ அருகணைந்து பாடுபவனை பார்த்தான்‌. 
பதினேழு வயது இளைஞன்‌. விழிகளில்‌ குழந்தைமை 
ஒளி கொள்ள உடலெங்கும்‌ துள்ளல்‌ நிறைந்திருக்க 
கைகளைத்‌ தட்டி அவன்‌ பாடிக்கொண்டிருந்தான்‌. 


சிறுவர்களுக்குரிய குரல்‌ பெண்களைப்‌ போன்றது. 
 - ால்‌ குழைவுகள்‌ எல்லாம்‌ வாள்சுழலல்கள்‌ என 

சைகொண்டிருப்பது. குருக்ஷேத்ரத்தில்‌ எழுந்த 
வடவைமுகப்‌ பேரனலின்‌ தோற்றத்தை விரித்துரைக்கும்‌ 
வரிகளை அவன்‌ பாடிக்கொண்டிருந்தான்‌. 
அவ்வரிகளை அவன்‌ எப்படி ஒரு நடன தாளமாக, 
வழிநடைப்‌ பாடலாக மாற்றிக்கொள்கிறான்‌ என்று 
அவன்‌ வியந்தான்‌. பின்னர்‌ புன்னகையுடன்‌ அவன்‌ 
எண்ணிக்கொண்டான்‌. குழந்தைகள்‌ அனைத்துப்‌ 
பாடல்களையும்‌ குழந்தைப்பாடலாக மாற்றிக்கொள்வது 
போலத்தான்‌. இங்கு இனி இப்பெரும்போர்‌ 
அனைத்துமாகலாம்‌. மண்ணைக்கொண்டு இல்லங்களும்‌ 
அடுகலங்களும்‌ அமைப்பதுபோல்‌. அதைக்கொண்டே 
இங்கு வாழ்க்கை அமைக்கப்படலாம்‌. 


[1௨26] விந்தியனுக்கு அப்பால்‌ இருந்த விரிநிலத்தை 
அடைந்த பின்னர்தான்‌ அத்தனை மக்கள்‌ அஸ்தினபுரி 
நோக்கி சென்றுகொண்டிருப்பதை அவன்‌ உணர்ந்தான்‌. 
உண்மையில்‌ கோதையின்‌ கரையிலிருந்தே அஸ்தினபுரி 
நோக்கி செல்பவர்களின்‌ நிரை தொடங்கிவிட்டிருந்தது. 
அவர்கள்‌ உதிரிகளாக, தனியர்களாக, பிறருடன்‌ 
உரையாடாதவர்களாக இருந்தமையால்‌ அதை 
தனித்தறிய இயலவில்லை. தண்டகாரண்யத்தை 
அடைந்த பின்னர்‌ வணிகர்களும்‌ நாடோடிகளும்‌ 


துறவிகளும்‌ வடபுலம்‌ நோக்கி சென்றுகொண்டிருந்ததை 
அவன்‌ கண்டான்‌. இயல்பான மக்கள்‌ ஒழுக்கென்று 
அவன்‌ எண்ணினான்‌. வடபுலத்திலிருந்து 
குளிர்காலத்தில்‌ பறவைகள்‌ விண்ணலைகளென தெற்கு 
நோக்கி வருவதுபோல. 


மேலும்‌ வடக்கே வந்தபோதுதான்‌ ஊர்களிலிருந்து மக்கள்‌ 
கிளம்பி திரண்டு வழிகளை நிறைத்து 
பெருஞ்சாலைகளில்‌ ஊறி நிறைந்து 
ஒழுகிக்கொண்டிருப்பதை கண்டான்‌. தானும்‌ 
அப்பெருக்கில்‌ ஒரு துளி என ஆகி 
சென்றுகொண்டிருப்பதையே அவன்‌ பின்னர்தான்‌ 
உணர்ந்தான்‌. “எங்கு செல்கிறார்கள்‌ இவர்கள்‌?” என்று 
தன்னுடன்‌ வந்த முதியவர்‌ ஒருவரிடம்‌ கேட்டான்‌. 
“அஸ்தினபுரிக்குத்தான்‌” என்று அவர்‌ சொன்னார்‌. “நான்‌ 
அஸ்தினபுரிக்குத்தான்‌ செல்கிறேன்‌” என்று அவன்‌ 
சொன்னான்‌. உரக்க நகைத்து “இங்கு அனைவரும்‌ 
அங்குதான்‌ செல்கிறார்கள்‌” என்றார்‌ முதியவர்‌. 


னால்‌ நான்‌ கிளம்பும்போது அந்நகர்‌ எங்கிருக்கிறது 
என்றே தெரிந்திருக்கவில்லை. எதன்‌ பொருட்டு அங்கு 
செல்கிறேன்‌, அங்கே என்ன நிகழ்கிறது என்பது எதுவுமே 
எனக்கு தெரிந்திருக்கவில்லை. அப்பெயரன்றி எதுவும்‌ 
என்னில்‌ இருக்கவில்லை” என்றான்‌. “இங்குள்ள 
பெரும்பாலானவர்கள்‌ அப்படித்தான்‌. இளமையிலேயே 
அப்பெருநகரைக்‌ குறித்த செய்தி அவர்களை 
வந்தடைந்திருக்கிறது. என்றோ ஒருநாள்‌ 
செல்லவேண்டிய இடம்‌ எனும்‌ எண்ணம்‌ 
இருந்திருக்கலாம்‌” என்று முதியவர்‌ சொன்னார்‌. 
“அப்பெயருக்குள்‌ அவ்வாறு ஓர்‌ அழைப்பு உள்ளது” 
என்றான்‌ ஆதன்‌. 


“இவர்கள்‌ அனைவரும்‌ தாங்கள்‌ இருந்த இடங்களில்‌ 
இருந்து வெளியேற விரும்பியவர்கள்‌. 
வெளியேறுவதற்கான விசை ஒன்றுக்காக 
காத்திருந்தவர்கள்‌. இன்று கதைகளினூடாக அஸ்தினபுரி 
பேருருவம்‌ கொண்டிருக்கிறது. அதன்‌ ஈர்ப்பை 
அவர்களால்‌ தவிர்க்க இயலவில்லை. அவ்விசைக்கு 
தங்களை ஒப்புக்கொடுத்துவிட்டார்கள்‌” என்று முதியவர்‌ 
சொன்னார்‌. “கிளம்பிவிட்டதன்‌ விடுதலையை 
கொண்டாடிக்‌ கொண்டிருக்கிறார்கள்‌. செல்லுமிடம்‌ 
என்ன என்பது இப்போது அவர்களுக்கு ஒரு பொருட்டே 
அல்ல.” 


அவன்‌ தன்னைச்‌ சுற்றிலும்‌ புழுதி படிந்த உடைகளுடன்‌, 


மரத்தாலான காலணிகளுடன்‌, தோளில்‌ 
மூட்டைகளுடன்‌, இடையில்‌ நீர்க்குடுவைகளுடன்‌ 
சென்றுகொண்டிருப்பவர்களை பார்த்தான்‌. பலர்‌ 
குழந்தைகளையும்‌ மனைவியரையும்கூட உடன்‌ 
அழைத்துக்கொண்டிருந்தனர்‌. பாணர்கள்‌ 
இசைக்கலன்களுடனும்‌ இல்லறப்‌ பொருட்களுடனும்‌ 
சென்றனர்‌. சிறு வண்டிகளில்‌ முதியவர்களையும்‌ 
பெண்களையும்‌ ஏற்றிக்கொண்டு அதைப்‌ பிடித்தபடி 
உடன்‌ சென்றனர்‌. அத்திரிகளில்‌ குழந்தைகளை ஏற்றிச்‌ 
சென்றனர்‌. 


“இத்தனை பேர்‌ அங்கு சென்று என்ன 
செய்யப்போகிறார்கள்‌?” என்று ஆதன்‌ கேட்டான்‌. “அங்கு 
ஏதோ திருவிழா நிகழ்கிறது என்று இவர்கள்‌ அனைவரும்‌ 
எண்ணிக்கொண்டிருக்கிறார்கள்‌” என்று அவன்‌ அருகே 
சென்ற ஒருவன்‌ சொன்னான்‌. “திருவிழாவேதான்‌. 
குருகுலத்து யுதிஷ்டிரனின்‌ முடிசூட்டுவிழா 
நிகழப்போகிறது என்கிறார்கள்‌” என்றார்‌ ஒரு முதியவர்‌. 
“இல்லை, இது ராஜசூயம்‌” என்று இன்னொருவர்‌ 
சொன்னார்‌. “அவர்‌ ஏற்கெனவே இந்திரப்பிரஸ்தத்தின்‌ 
அரசர்‌. ஆகவே முடிசூட்டுவிழா நடத்தவேண்டியதில்லை. 
அவர்‌ அஸ்தினபுரியின்‌ மணிமுடியையும்‌ சூடும்‌ 
விழாதான்‌ நிகழப்போகிறது” என்றார்‌ இன்னொருவர்‌. 


“அவர்‌ ராஜசூயம்‌ நிகழ்த்தக்கூடும்‌ என்று பேச்சிருக்கிறது” 
என்றான்‌ அருகே வந்த உயரமான மனிதன்‌. ஆதன்‌ 
ராஜசூயம்‌ பற்றி கேள்விப்பட்டிருக்கவில்லை. அவன்‌ 
விழிகளில்‌ அதைக்‌ கண்ட முதியவர்‌ “அஸ்வமேதமும்‌ 
ராஜசூயமும்‌ மும்முடி சூடும்‌ அரசர்களுக்குரிய நெறிகள்‌. 
இன்று பாரதவர்ஷத்தின்‌ பேரரசர்‌ யுதிஷ்டிரனே. அதை 
நிறுவ அவர்கள்‌ விரும்புவார்கள்‌. இப்போருக்குப்‌ பின்‌ 
பாரதவர்ஷத்தில்‌ அவர்களின்‌ புரவிகளை பிடித்துக்கட்ட 
எவருமில்லை. அவர்களின்‌ புரவிகள்‌ இந்நேரம்‌ 
அஸ்தினபுரியிலிருந்து நான்கு திசைகளுக்கும்‌ எழுந்து 
சென்றிருக்கும்‌. அவை திசைவெற்றி அடைந்து திரும்பி 
வருகையில்‌ அஸ்தினபுரியில்‌ மும்முடிசூடி அரியணை 
அமர்வதற்கு அரசரும்‌ ஒருக்கமாக இருப்பார்‌.” 


“ராஜசூயம்‌ நிகழ்கையில்‌ தன்‌ கருவூலத்தில்‌ ஒரு பொன்‌ 
நாணயம்கூட எஞ்சாது அவர்‌ 
கொடையளித்துவிடவேண்டும்‌” என்றார்‌ ஒருவர்‌. “ஒரு 
நாணயம்‌ கூட எஞ்சாமலா?” என்று திகைப்புடன்‌ அவன்‌ 
கேட்டான்‌. “ஆம்‌, ஒரு நாணயம்‌ கூட எஞ்சலாகாது” என்று 
முதியவர்‌ சொன்னார்‌. “ஆனால்‌ அஸ்வமேதம்‌ செய்த 
மன்னனின்‌ கருவறை பெருகி நிறைந்துகொண்டுதான்‌ 


இருக்கும்‌. அஸ்வமேதம்‌ செய்யாது எவரும்‌ ராஜசூயம்‌ 
செய்வதில்லை. உண்மையில்‌ ராஜசூயம்‌ என்பது 
அஸ்வமேதத்தால்‌ வரும்‌ பெரும்‌ செல்வத்தை 


வைப்பதற்கு இடம்‌ தேடி கருவூலத்தை ஒழிப்பதுதான்‌ 
என்கிறார்கள்‌.” 


ஆதன்‌ தென்னாட்டு அரசர்கள்‌ எவரேனும்‌ எப்போதேனும்‌ 
ராஜசூயமோ அஸ்வமேதமோ செய்து இருக்க முடியுமா 
என்று எண்ணினான்‌. அவ்வெண்ணத்தை 
உணர்ந்ததுபோல்‌ “தெற்கே எந்த அரசனும்‌ அவற்றை 
செய்ய இயலாது. வடக்கே ஆரியவர்த்தம்‌ ஒற்றைப்‌ 
பெருநிலம்‌. அரசுகள்‌ சந்தைக்கூட்டமென 
செறிந்திருப்பது கங்கை நிலம்‌. அங்கு அஸ்வமேதம்‌ 
செய்து முழு வெற்றி அடைவதற்கு ஓராண்டுகூட 
வேண்டியதில்லை. இங்கே ஒருவன்‌ புரவியை 
திறந்துவிட்டால்‌ அது மக்களில்லாத பெருநிலத்திற்குச்‌ 
சென்று நீரிலாது அழிந்து சாகவேண்டியிருக்கும்‌” என்றார்‌ 
முதியவர்‌. 


ஆதன்‌ புன்னகைத்தான்‌. ”இப்பெருந்திரள்‌ செல்வதற்கு 
இன்னொரு நோக்கமும்‌ உள்ளது” என்று தொடங்கினார்‌ 
முதியவர்‌. “அங்கே அப்பெரும்போரில்‌ பல்லாயிரம்‌ பேர்‌ 
உயிர்‌ துறந்திருக்கிறார்கள்‌. பெரும்‌ நிலங்கள்‌ 
ஒழிந்துவிட்டிருக்கின்றன. போருக்கு அஞ்சியும்‌ போரின்‌ 
இழப்புகளை மறக்கும்‌ பொருட்டும்‌ அங்குள்ள 
சிற்றூர்களிலிருந்தெல்லாம்‌ மக்கள்‌ திரள்‌ என கிளம்பி 
அறியா நிலங்களுக்குச்‌ சென்று குடியேறியிருக்கிறார்கள்‌. 
தண்டகாரண்யத்தின்‌ உள்காடுகளிலெல்லாம்‌ புதிய 
ஊர்கள்‌ உருவாகியிருக்கின்றன. அவர்களால்‌ 
கைவிடப்பட்ட ஊர்களுக்கு இங்குள்ள மக்கள்‌ சென்று 
குடியேறுகிறார்கள்‌.” 


“வாழ்வுக்கு புதிய வாய்ப்புகள்‌ கிடைக்கும்‌ என்று எளிய 
மக்கள்‌ எப்போதும்‌ காத்திருக்கிறார்கள்‌” என்றான்‌ 
நெடியவன்‌. “யுதிஷ்டிரனுக்கும்‌ அங்கே குடிமக்கள்‌ தேவை. 
ஆகவே ராஜசூயத்தை பெருமளவு நிகழ்த்துவார்‌ என்று 
தோன்றுகிறது.” இன்னொருவன்‌ “அங்கே இந்நேரம்‌ 
பாரதவர்ஷமெங்குமிருந்து மக்கள்‌ வந்து 
செறிந்திருப்பார்கள்‌. எரியூட்டி பூச்சிகளை 
துரத்துவதுபோல நம்மை அகற்றப்போகிறார்கள்‌” 
என்றான்‌. அந்த அச்சம்‌ அனைவரிடமும்‌ இருந்ததுபோல 
அவர்கள்‌ அமைதி அடைந்தனர்‌. 


ஆதன்‌ அந்த மக்கள்‌ திரளை மாறிமாறி 
நோக்கிக்கொண்டு நடந்தான்‌. அணுகிப்‌ பேசி 


ஒவ்வொருவரிடமும்‌ அவர்களின்‌ இலக்கென்ன என்பதை 
உசாவி அறிந்தான்‌. அவர்கள்‌ ஒவ்வொருவரும்‌ 
ஒவ்வொரு கற்பனையிலிருந்தனர்‌. அங்கு செல்பவர்கள்‌ 
அனைவருக்கும்‌ கைப்பிடியளவு பொன்னும்‌ குடியிருக்க 
வீடும்‌ உழுவதற்கு நிலமும்‌ யுதிஷ்டிரனால்‌ 
அளிக்கப்படுகின்றன என்று ஒருவன்‌ சொன்னான்‌. 
“ஒவ்வொருவருக்கும்‌ ஆயிரம்‌ பசுக்கள்‌!” என்று ஒருவன்‌ 
கைதாக்கி உரக்க சொன்னான்‌. 


“நிகரில்லாத போரில்‌ வெற்றி அடைந்த அரசர்‌ அவர்‌. 
அப்போரைக்‌ கண்டு மகிழ்ந்த தேவர்கள்‌ அதை வாழ்த்தி 
விண்ணிலிருந்து பொன்மழை பெய்யவைத்தனர்‌. 
அப்பொன்னை அள்ளிச்‌ சேர்த்து மலையென குவித்து 
வைத்திருக்கிறார்கள்‌. நூறு ஏவலரை நிறுத்தி 
மரக்கால்களால்‌ அள்ளி பொன்னை அளிக்கிறார்கள்‌. 
பொன்‌ பெற்றவர்கள்‌ அவர்களே வந்து சொன்ன செய்தி 
இது!” என்று ஒருவன்‌ சொன்னான்‌. “மரக்கால்களில்‌ 
பொன்னா?” என்று இன்னொருவன்‌ சிரித்தான்‌. 
“ஒவ்வொருவருக்கும்‌ நூறு கழஞ்சு என்றார்கள்‌” 
என்றான்‌ அப்பால்‌ ஒருவன்‌. 


ஒவ்வொருவரும்‌ அங்கே ஒரு மாயம்‌ நிகழுமென 
எதிர்பார்த்தார்கள்‌. “அறம்‌ வென்றதென்று தெய்வங்கள்‌ 
ஆணையிடுகின்றன. அறத்தோன்‌ முடிசூடும்‌ நிலத்தில்‌ 
செல்வம்‌ பெருகும்‌. ஆகவே அங்கு செல்கிறோம்‌” என்றார்‌ 
ஒரு அந்தணர்‌. “வேதம்‌ நிலைகொள்கிறது அங்கே. வேதம்‌ 
ஓங்கிய நிலத்தில்‌ செல்வமும்‌ நிலைகொள்ளும்‌.” 


அவன்‌ அத்திரளின்‌ உணர்வுகளை தானும்‌ 
அடையமுடியாமல்‌ அகம்‌ தவித்தான்‌. அந்த ஒழுக்கில்‌ 
முழுமையாக தானும்‌ கலந்துகொள்ள முயன்றான்‌. 
அவர்களுடன்‌ பேசிச்‌ சிரித்தான்‌. வழிநடைப்பாடலுக்கு 
கைதட்டி நடனமிட்டான்‌. களைத்துச்‌ சோர்ந்து அந்தியில்‌ 
துயில்கொள்ளும்பொருட்டு அமர்கையில்‌ அதுவரை 
திகழ்ந்த தன்னிடமிருந்து தான்‌ விலகி துணுக்குற்று 
நோக்கிக்கொண்டிருந்தான்‌. அவனைச்‌ சூழ்ந்திருந்தது 
உவகையும்‌ கொண்டாட்டமும்தான்‌. புது வாழ்க்கை 
குறித்த கனவுகளின்‌ மகிழ்வு. நேற்றுவரை பீடித்திருந்த 
அனைத்தையும்‌ உதறிவிட்ட விடுதலை. 


பாணர்களின்‌ பாடலை அவன்‌ 
கேட்டுக்கொண்டிருந்தான்‌. துரோணர்‌ அம்புகள்‌ தைத்து 
களத்தில்‌ சரியும்‌ காட்சி. அதை கைகளை 
தட்டிக்கொண்டு சூதன்‌ ஒருவன்‌ பாட பலநூறுபேர்‌ 
கைதட்டி ஏற்றுப்பாடினார்கள்‌. அச்சொற்களின்‌ 


பொருளறியாதவர்கள்‌ அது அறுவடைப்பாடல்‌ 
போலவோ மங்கலச்‌ சடங்குப்பாடல்‌ போலவோ 
கூட்டுக்களியாட்டுக்குரியது என்றே 
எண்ணிக்கொள்வார்கள்‌. 

[।agelஅஸ்தினபுரியின்‌ எல்லைக்கு வெளியே 
புறங்காட்டில்‌ ஆதன்‌ ஏழு நாட்கள்‌ தங்கியிருந்தான்‌. 
அங்கு வெளியூர்களிலிருந்து வந்துகொண்டே இருந்த 
மக்கள்‌ ஈச்சைஓலைத்‌ தட்டிகளாலும்‌ கமுகுப்‌ 
பாளைகளாலும்‌ இலைகளாலும்‌ தாழ்வான குடில்களை 
அமைத்து தங்கியிருந்தார்கள்‌. அவ்விடம்‌ ஒரு 
சந்தையென இடைவெளியில்லாமல்‌ 
இரைந்துகொண்டிருந்தது. ஒவ்வொருவரும்‌ 
அலையலையென எழுந்த உளத்திளைப்பில்‌ இருந்தனர்‌. 
அக்கூட்டமே அஸ்தினபுரி அஸ்தினபுரி என்று 
முழக்கமிட்டுக்கொண்டிருந்தது. ஒரு போர்க்குரல்போல. 
விண்ணை நோக்கிய அறைகூவல்போல. இரவுகளில்‌ 
ஊழ்கம்போல. விண்ணிலிருந்து தேவர்கள்‌ குனிந்து 
பார்க்கையில்‌ “ஆம்‌, அஸ்தினபுரி! அஸ்தினபுரியேதான்‌!” 
என மக்கள்‌ அவர்களை நோக்கி கூவுவதுபோல்‌ 
தோன்றியது. 


அங்கிருக்கும்‌ எவரும்‌ அஸ்தினபுரியை பார்த்ததில்லை 
என்பது அவனுக்கு தெரிந்தது. கதைகளினூடாக அறிந்த 
பெருநகர்‌. கதைகள்‌ எப்போதுமே 
பெருகிக்கொண்டிருப்பவை. ஊழிப்பெருவெள்ளம்போல 
கதைகள்‌ பெருகத்தொடங்கியபோது அவர்கள்‌ தங்கள்‌ 
ஊர்களிலிருந்து கிளம்பி வரத்தொடங்கினர்‌. சொல்லென 
அறிந்து கனவென விரித்துக்கொண்ட அந்நகரை நோக்கி 
செல்கிறோம்‌ என்ற உணர்வே அதுவன்றி பிறிதெதையும்‌ 
எண்ணவிடாமல்‌ ஆக்கியது. ஒரு சொல்‌. அஸ்தினபுரி 
எனும்‌ ஒற்றை ஒலி. அது எங்கே ஒலித்தாலும்‌ செவி 
அங்கே திரும்பியது. அந்நகர்‌ குறித்த அனைத்துச்‌ 
செய்திகளையும்‌ தொகுத்து ஒன்றுடன்‌ ஒன்று இணைத்து 
பேருருவாக்கி அகநகர்‌ ஒன்றை சமைத்தது. 


அவர்கள்‌ அங்கிருந்து செல்லவிருப்பது வெளியே 
அமைந்திருக்கும்‌ ஒரு புறநகர்‌ நோக்கி. கல்லால்‌, 
மண்ணால்‌, மரத்தால்‌ ஆன நகர்‌. விலங்குகளால்‌, 
மானுடரால்‌ ஆன நகர்‌. அதை அவர்கள்‌ தங்களுக்குள்‌ 
திகழும்‌ சொல்நகராக ஆக்கிக்கொள்ள முடியும்‌. சொல்‌ 
ஒளி. நொடியில்‌ திசைதொட்டு திசைதாவும்‌ விசை 
அதற்குண்டு. புவிநிறைக்கும்‌ வீச்சு உண்டு. சுடர்‌ எழுப்பும்‌ 


பொன்னாக மாற்றிக்கொள்கின்றன” என்றார்‌ அவருடன்‌ 
வந்த சூதரான கூஷ்மாண்டர்‌. “மானுடரின்‌ அனைத்து 
உணர்வுகளும்‌ மெய்ஞானமாக ஆவதைப்போல. 
அந்தப்பொன்னை மீண்டும்‌ இம்மண்ணிலுள்ள 
அனைத்துமாக ஆக்கிக்கொள்ள முடியும்‌. ஆகவே 
பொன்னை தன்‌ களஞ்சியத்தில்‌ சேர்ப்பவன்‌ 
இவ்வுலகிலுள்ள அனைத்தையும்‌ சேர்த்துக்கொள்கிறான்‌ 
என்கிறார்கள்‌.” பாய்மரத்தைப்பிடித்துக்கொண்டிருந்த 
மகிஷகன்‌ “சூதரே, அந்தப்‌ பொன்‌ யவனநாட்டில்‌ 
மண்ணுக்குள்‌ இருந்து தோண்டி எடுக்கப்படுகிறது. 
கலமேறி இத்தனை தொலைவு வந்து தன்னை 
பொருட்களாக மாற்றிக்கொண்ட பின்னரே அது 
மதிக்கப்படுகிறது” என்றான்‌. 


“அன்றொருநாள்‌ பீதவணிகன்‌ ஒருவன்‌ சொன்னான்‌. 
யவனத்துக்கு அப்பால்‌ ஏதோ ஒருநாட்டில்‌ பொன்னை 
உருக்கி ஊற்றி கருங்கற்களை இணைத்து 
வீடுகட்டுகிறார்கள்‌ என்று” என்றான்‌ படகைத்‌ 
துழாவிக்கொண்டிருந்த ஒரு குகன்‌. கூஷ்மாண்டர்‌ 
நகைத்து ன பொன்‌ என்பது பேரறம்‌. அது எங்கோ 
கருவறையிலோ கருவூலத்திலோ வாழ்கிறது. 
அன்றாடநியாயங்கள்‌ நம்மிடம்‌ புழங்கும்பொருட்கள்‌. 
அவை பொன்னால்‌ மதிப்பிடப்படுகின்றன. பொன்‌ 
அவற்றுக்கு மதிப்பை அளிக்கிறது” என்றார்‌. மகிஷகன்‌ 
“இறுதியில்‌ ஒரு கவிதையை கொண்டுவந்து 
சேர்த்துவிட்டீர்‌. வாழ்க! இச்சொற்களுக்காக உங்களுக்கு 
கள்ளுக்குரிய நாணயத்தை விட்டெறிவர்‌ வணிகர்‌” என்று 
சிரித்தான்‌. “வணிகருக்கென்ன, ஓங்கிச்சொல்லப்படும்‌ 
எதுவும்‌ அவர்களுக்கு கவிதையே” என்றார்‌ கூஷ்மாண்டர்‌ 
சிரித்தபடி. 


“எங்குசெல்கிறீர்‌?” என்று கூஷ்மாண்டர்‌ துரோணரிடம்‌ 
கேட்டார்‌. “காம்பில்யத்துக்கு” என அவரை நோக்காமல்‌ 
துரோணர்‌ பதில்‌ சொன்னார்‌. “முன்பு சென்றிருக்கிறீரா?” 
என்று கூஷ்மாண்டர்‌ கேட்க “இல்லை” என்றார்‌ 
துரோணர்‌. “காம்பில்யம்‌ மிகப்பெரிய நகரம்‌. 
அதைக்கண்டு அஞ்சிவிடாதீர்‌. நீர்‌ அதில்‌ 
பாதிகொடுங்கள்‌ என்று கேட்பதற்காகச்‌ செல்லவில்லை. 
ஏதோ வாழும்‌ வழிதேடித்தான்‌ செல்கிறீர்‌” என்றார்‌ 
கூஷ்மாண்டர்‌. “ஷத்ரியனுக்கு வாளேந்தி பணிபுரியும்‌ 
உரிமை உண்டு. ஆகவே நிமிர்ந்து செல்லும்‌.” துரோணர்‌ 
தலையசைத்தார்‌. “உமது தோற்றம்‌ 
ஷத்ரியர்களுக்குரியதாக இல்லை. உம்மைப்பார்த்தால்‌ 
வேடர்‌ போலிருக்கிறீர்‌. உமது சொற்களைத்தான்‌ 
அவர்கள்‌ நம்பவேண்டும்‌” என்றார்‌ கூஷ்மாண்டர்‌. 


ஒளி விண்ணை ஊடுருவலாம்‌. அதன்‌ முன்‌ சுடர்‌ 
பொருண்மையால்‌ சிறையிடப்பட்ட சிறுநிகழ்வு. அவன்‌ 
ஒவ்வொருவரையாக பார்த்துக்கொண்டிருந்தான்‌. 
அவர்கள்‌ அஸ்தினபுரியை எப்படி எதிர்கொள்வார்கள்‌? 
அவர்களுக்குள்‌ இருப்பது கிளையும்‌ விழுதும்‌ நிறைந்த 
பெருமரம்‌. அங்கே காத்திருப்பது அதன்‌ விதை மட்டுமே. 
அவர்கள்‌ அங்கு சென்று அந்நகரை பார்க்கையில்‌ 
ஏமாற்றம்‌ அடையாமலிருக்க முடியாது. 


அவர்கள்‌ அந்நகரைக்‌ கண்டதும்‌ திகைத்து 
சொல்லிழந்துவிடக்கூடும்‌. அது அஸ்தினபுரி அல்ல 
என்று அவர்கள்‌ எண்ணக்கூடும்‌. “இதுவா? இதுவா!” என 
ஒவ்வொருவரும்‌ பிறரிடம்‌ கேட்கலாம்‌. அவ்வாறு கேட்பது 
இழிவென்று உணர்ந்தால்‌ தங்களுக்குள்‌ அச்சொல்லை 
முழக்கிக்கொள்ளலாம்‌. அங்கிருப்பது ஒரு தொல்நகர்‌. 
மாமதுரை போல்‌, புகார்‌ போல்‌, காஞ்சி போல்‌, விஜயபுரி 
போல்‌. தொல்நகர்கள்‌ அனைத்துமே சிறியவைதான்‌. 
மூதாதையர்‌ ஒவ்வொருவரும்‌ தங்களுக்குத்‌ 
தேவையானவற்றை மட்டுமே 
உருவாக்கிக்கொண்டார்கள்‌. தங்கள்‌ 
ஆணவத்திற்குரியதை அல்ல. ஆணவத்திற்குரியதை 
உருவாக்கிக்கொண்டவர்கள்‌ அரக்கர்கள்‌. 
மாகிஷ்மதியை, மகேந்திரபுரியை, இலங்கையை. 


அசுரமாநகர்கள்‌ அவர்களின்‌ அணவம்‌ போலவே 
எல்லையற்றவை. அவை விம்மி விம்மி மண்ணிலிருந்து 
விண்ணுக்கெழுந்தன. அத்தனை பேருருக்கொண்டு, 
அத்தனை ஒளிகொண்டு. அத்தனை செல்வம்‌ 
செழிக்கையில்‌ அவற்றுக்கு மண்ணில்‌ பதிய 
இயலாதாகிறது. வேர்கள்‌ ஒவ்வொன்றாக அறுந்து 
விடுபடுகின்றன. மாகிஷ்மதி விண்ணில்‌ எழுந்தது 
என்பார்கள்‌. பின்னர்‌ அங்கிருந்து அது உடைந்து 
மண்ணில்‌ சிதறியது. நூற்றெட்டுச்‌ சிதறல்களாக 
அப்பெருநகர்‌ பாரதவர்ஷத்தில்‌ விழுந்து மண்ணில்‌ 
அறைந்து புதைந்து உள்ளே சென்றுவிட்டது என்பார்கள்‌. 
மண்ணுக்கடியிலிருக்கும்‌ தங்கள்‌ தொல்நகரின்‌ 
துண்டுகளைப்பற்றி அசுரர்களின்‌ பாடல்கள்‌ மீள மீள 
சொல்கின்றன. 


அங்கிருந்து அவை மீண்டும்‌ முளைத்தெழும்‌, மீண்டும்‌ 
ஒளி கொண்டு பெருகி மண்ணிலுள்ள பிற 
அனைத்தையும்‌ சிறிதென்றாக்கி நிலைகொள்ளும்‌ என்று 
அவர்களின்‌ கனவுகள்‌ கூறுகின்றன. மீண்டும்‌ அவை 
விண்ணுக்கெழும்‌. விண்ணுக்கெழுபவை மண்ணில்‌ 
உடைந்து விழுந்தாகவேண்டும்‌ என்பது மாறா நெறி. 


அஸ்தினபுரி அரக்க நகரல்ல. அது மானுடர்கள்‌ 
உருவாக்கியது. அது ஒரு எளிய உணவுக்கலம்போல 
அங்கு ஒழிந்து விண்நோக்கி வாய்‌ திறந்திருக்கலாம்‌. 
அல்லது நீர்‌ பிடித்து வைத்த குடம்‌. அல்லது ஒரு சிறு 
படைக்கலம்‌. நகரங்கள்‌ படைக்கலங்கள்‌ அல்ல, 
நகரங்கள்‌ சிறு ஊர்திகள்போல. அவை 
அசைவிலாதிருப்பதுபோல்‌ தோன்றும்‌, ஆனால்‌ 
சென்றுகொண்டிருக்கின்றன. ஒவ்வொரு கணமும்‌ 
தாங்கள்‌ இருந்த இடத்தை பிறிதொன்றாக 
மாற்றிக்கொண்டு அவை காலத்தில்‌ பயணம்‌ 
செய்கின்றன. 


இவர்கள்‌ அனைவரும்‌ அங்கு சென்றதுமே 
நிலைகுலையப்‌ போகிறார்கள்‌. விழிநீர்‌ 
சிந்தப்போகிறார்கள்‌. இத்தனை நாள்‌ அவர்களை 
பெருங்கனவுகள்‌ அனைத்தும்‌ சிதறி 
கீழே விழுந்துகிடப்பதை காணவிருக்கிறார்கள்‌. 
உண்மையில்‌ அஸ்தினபுரியும்‌ வீங்கி வீங்கி 
விண்ணுக்கெழுந்தது. பொன்னொளிர்‌ முகிலென 
வானில்‌ நின்றது. இறுதியில்‌ தேவர்களால்‌ அது 
உடைத்தெறியப்பட்டது. அங்கிருந்து மண்ணில்‌ சுருண்டு 
விழுந்தது. பரவிக்‌ கிடக்கும்‌ பல்லாயிரம்‌ துண்டுகளில்‌ 
ஒன்றை நீங்கள்‌ பார்க்கவிருக்கிறீர்கள்‌. இது 
முளைத்தெழும்‌ என்று நம்புக! இது மீளும்‌, ஒளியும்‌ 
ஆற்றலும்‌ கொண்டு விண்ணிலெழும்‌ என்று எண்ணுக! 


அஸ்தினபுரிக்குள்‌ செல்லவிருந்த மக்கள்‌ பெருக்கை 
நகரை அணுகும்‌ பாதைகளில்‌ அமைக்கப்பட்டிருந்த 
பெரிய காவல்மாடங்களில்‌ புரவிப்படைகளை நிறுத்தி 
தடுத்திருந்தார்கள்‌. பெரும்பாலான காவல்மாடங்களில்‌ 
காவலராக பெண்டிரே இருப்பதை ஆதன்‌ முன்னரே 
பார்த்திருந்தான்‌. விதர்ப்பத்திலும்‌ மாளவத்திலும்‌ கூட 
காவல்‌ பணியை பெண்டிரே புரிந்தனர்‌. பெரும்பாலான 
ஆண்கள்‌ உயிர்துறந்துவிட்டிருப்பார்கள்‌ போலும்‌. 
அவனுடன்‌ வந்த முதிய வீரன்‌ “படைக்கலம்‌ எடுக்கும்‌ 
கை கொண்ட அனைவருமே களத்திற்கு 
சென்றிருக்கிறார்கள்‌. சென்றவர்களில்‌ ஒருவர்கூட 
மீளவில்லை. இங்கிருப்போர்‌ கோழைகள்‌, உடல்குறை 
கொண்டோர்‌, மூளை சிதைவடைந்தோர்‌. இனி 
அவர்களின்‌ குருதியே முளைக்கவிருக்கிறது” என்றார்‌. 


இளைஞன்‌ ஒருவன்‌ நகைத்து “புதுவெள்ளம்போல 
பாரதவர்ஷத்தின்‌ எல்லா பகுதிகளிலிருந்தும்‌ பெருகி 
அஸ்தினபுரிக்குள்‌ நுழைகிறார்கள்‌. புத்தம்புதிய குருதி” 
என்றான்‌. ஆதன்‌ அப்போதுதான்‌ அந்தத்‌ தெளிவை 


அடைந்து “ராஜசூயம்‌ இயற்றப்படும்‌ செய்தி பாரதவர்ஷம்‌ 
முழுக்க எப்படி சென்றது? அஸ்தினபுரியிலிருந்து 
அனுப்பப்பட்டதா?” என்றான்‌. “சூதர்கள்‌ பாடி 
அலைகிறார்களே?” என்றான்‌ ஒருவன்‌. “சூதர்களை 
அவ்வாறு பாடச்செய்ய முடியுமா?” என்றான்‌ ஆதன்‌. 
முதியவர்‌ “முடியும்‌, எவ்வண்ணம்‌ எதை சொன்னால்‌ 
அவர்கள்‌ எப்படி பாடுவார்கள்‌ என்பதை அறிந்த 
ஒருவரால்‌ இயலும்‌. அச்செய்தி பாரதவர்ஷம்‌ முழுக்க 
பரவவிடப்பட்டிருக்கிறது” என்றார்‌. 


ஒரு வணிகர்‌ “நாடெங்குமிருந்து திறனுடையோர்‌ இங்கு 
வருகிறார்கள்‌. இங்கு வருபவர்‌ ஒவ்வொருவரும்‌ 
இத்தொலைவு நடந்து கடக்கும்‌ ஆற்றலுடையவர்கள்‌. 
அத்தொலைவுக்கு அப்பாலிருக்கும்‌ ஒன்றை கனவு 
காணும்‌ உளமுடையவர்கள்‌. எல்லை கடப்பவர்கள்‌, 
புதுமை நாடுபவர்கள்‌. அவர்களிடமிருந்து 
பாரதவர்ஷத்தின்‌ குருதி மீண்டும்‌ முளைத்தெழ 
வேண்டுமென்று எண்ணுகிறார்கள்‌” என்றார்‌. 
“கைவினைஞர்‌, வேள்வலர்‌, ஆயர்முதல்வர்‌, சொல்வலர்‌... 
இங்கு வருபவர்கள்தான்‌ இன்றைய பாரதவர்ஷத்தின்‌ 
வெண்ணை போன்றவர்கள்‌” என்றார்‌ புலவர்‌ ஒருவர்‌. 
“ஆரியவர்த்தத்தின்‌ குளம்‌ நோக்கி ஓடைகள்‌ எனப்‌ பாயும்‌ 
விந்து” என்றான்‌ ஆதன்‌. 


அக்கோணத்தில்‌ முதியவர்‌ எண்ணியிருக்கவில்லை. 
திகைப்புடன்‌ ஆதனை பார்த்த பின்‌ வாய்விட்டு நகைத்து 
“நன்று! நீங்கள்‌ உங்கள்‌ மைந்தர்‌ பிறக்கும்‌ நிலம்‌ நோக்கி 
செல்கிறீர்கள்‌” என்ற பின்‌ சூழ நோக்கி “எத்தனை ஆயிரம்‌ 
பல்லாயிரம்‌ பிறவா உயிர்கள்‌. அவைதான்‌ 
இவ்வுடல்களை ஊர்தியாகக்‌ கொண்டு அங்கே 
சென்றுகொண்டிருக்கின்றன. தங்கள்‌ இலக்கை நாடி 
பொறுமையிழந்து கொண்டிருக்கின்றன. பிரம்மத்தின்‌ 

ணை” என்றார்‌. அனைவரும்‌ வெடித்து நகைக்க 
முதியவர்‌ “அவைதான்‌ போரை உருவாக்கி 
அங்கிருந்தோரை அழித்து தாங்கள்‌ சென்றமையும்‌ 
இடத்தை உருவாக்கிக்கொண்டனவா?” என்றபின்‌ 
மீண்டும்‌ வெடித்து நகைத்தார்‌. 


ஆனால்‌ பிறர்‌ திகைப்புடன்‌ அவரை நோக்கினர்‌. ஆதன்‌ 
தன்னுள்‌ ஓர்‌ அச்சத்தை உணர்ந்தான்‌. அங்கு வந்து 
சேர்வதற்கு சில நாட்களுக்கு முன்னரே அஸ்தினபுரி 
எனும்‌ சொல்லை அவன்‌ 
அஞ்சத்தொடங்கிவிட்டிருந்தான்‌. அச்சொல்‌ இனித்து 
இனித்து வளர்ந்து பேருருக்கொண்டு அவனை தன்‌ 
கையில்‌ எடுத்து விளையாடி பின்‌ அவனை சலித்து 


வீசிவிட்டிருந்தது. அச்சொல்லின்‌ பேருரு அவனை 
அச்சுறுத்தியது. அது தன்னை ஈர்த்து கொண்டு 
செல்வதும்‌ நல்லதற்கல்ல என்று அவன்‌ எண்ணினான்‌. 
செல்ல வேண்டியதில்லை என்று தனக்குத்தானே 
கூறிக்கொண்டான்‌. தொடக்கத்திலேயே அதை உணர்ந்து 
விலகிச்சென்ற அழிசி தன்னைவிட வாழ்வு குறித்த 
தெளிவு கொண்டவன்‌ போலும்‌. அவனைவிட அதிகம்‌ 
கற்றிருந்தாலும்‌ அவனைவிட அதிகம்‌ சொல்லாடத்‌ 
தெரிந்திருந்தாலும்‌ அவனளவுக்கு தெளிவு தனக்கு 
வந்திருக்கவில்லை போலும்‌. 


அழிசி நூல்‌ கற்காதவன்‌. ஆகவே 
ஆணவமமற்றிருக்கிறான்‌. ஆணவத்தால்‌ மறைக்கப்படாத 
தெளிவுடனிருக்கிறான்‌. இப்போதுகூட 
பிந்திவிடவில்லை. இந்த மையச்சாலையில்‌ வந்து சேரும்‌ 
ஒவ்வொரு கிளைச்சாலையும்‌ பிரிந்து செல்வதும்‌ 
கூடத்தான்‌. ஒவ்வொன்றிலும்‌ சிற்றூர்கள்‌ 
இணைக்கப்பட்டுள்ளன. அறியா நிலங்கள்‌, புதிய 
மானுடர்‌. ஆனால்‌ ஒவ்வொரு சிற்றூரிலும்‌ அங்கிருந்து 
கிளம்பிச்சென்ற சிலர்‌ இருப்பார்கள்‌. அங்கு சென்று 
சேரும்‌ ஒருவன்‌ அவர்கள்‌ இடத்தை தான்‌ 
அடைத்துக்கொள்ள வேண்டியிருக்கும்‌. அவர்கள்‌ 
விட்டுச்‌ சென்றதை அவன்‌ அடையக்கூடும்‌. 
இல்லங்களை, குழந்தைகளை, துணைவியரைக்கூட. 
எதை தாளமுடியாமல்‌ அவர்கள்‌ விட்டுச்‌ சென்றார்களோ 
அவற்றை அடைவதுதான்‌ அத்தனை நீண்ட பயணத்தின்‌ 
பயனா? 


இப்படியே முன்னால்‌ செல்லத்தான்‌ தன்னால்‌ முடியும்‌. 
சென்று கொண்டிருப்பவன்‌. அஸ்தினபுரியை அடைந்து 
அங்கிருந்தும்‌ கடந்து சென்றால்‌ நான்‌ விடுபட்டேன்‌. 
இதை என்னால்‌ விடமுடியாது. இத்தனை தொலைவுக்கு 
உருவேற்றி வளர்த்த பின்னர்‌ இந்நகரை சென்று 
காணாமல்‌ என்னால்‌ கடந்து செல்ல இயலாது. 
நெடுந்தொலைவிலிருக்கிறது களிற்றுப்பெருநகர்‌. 
களிற்றுப்பெருநகர்‌. அவன்‌ அங்கே செல்வது 
வகுக்கப்பட்டுவிட்டது. அவன்‌ அவ்வூரை 
தெரிவுசெய்யவில்லை. அது அவனை 
எடுத்துக்கொண்டது. 


அவன்‌ இரவுகளில்‌ விண்மீன்களைப்‌ பார்த்தபடி 
அச்சொல்லை மிக அருகிலும்‌ எல்லை கடந்த 
வெளிக்கப்பாலும்‌ என உணர்ந்து கொண்டிருந்தான்‌. 
“நீங்கள்‌ அஞ்சுகிறீர்கள்‌. நீங்கள்‌ எண்ணியிருக்கும்‌ 
பெருநகர்‌ அங்கு இல்லை என்று ஏமாற்றம்‌ அடைவீர்கள்‌. 


அந்த வத அன்ன தவிர்ப்பதற்காக அதை ஒத்திப்போட 
எண்ணுகிறீர்கள்‌” என்று அவனுடன்‌ வந்த இளம்‌ 
நாடோடியான காமன்‌ சொன்னான்‌. “ஏன்‌, நீ 
எண்ணவில்லையா? நீ எண்ணியிருக்கும்‌ நகர்‌ அங்கு 
உள்ளது என்று எண்ணுகிறாயா?” என்றான்‌ ஆகன்‌. 
அவன்‌ வெடித்து நகைத்து “இங்குள்ள ஒவ்வொருவரும்‌ 
அவர்கள்‌ எண்ணியிருக்கும்‌ நகர்‌ அங்கு இருக்காது 
என்பதை அறிவார்கள்‌. கற்பனையில்‌ அந்நகரை 
வளர்த்துக்கொள்வது தங்கள்‌ விழைவாலும்‌ 
சலிப்பாலும்தான்‌ என்பதை அறியாத எவருளர்‌?” 
என்றான்‌. 


“தென்னகத்தாரே, ஒவ்வொருவரும்‌ இங்கு 
சூழ்ந்திருந்திருக்கும்‌ பருவடிவப்‌ புவியால்‌ 
சலிப்புற்றிருக்கிறார்கள்‌. எல்‌ ல்‌ இதை கதைகளால்‌ 
நிரப்பிக்கொள்கிறார்கள்‌. மொழியை அறியும்‌ குழவி 
சூழ்ந்திருக்கும்‌ உலகை அறியும்போதே கதையை 
அறியத்தொடங்குகிறது. உலகை அறிவதற்கும்‌ மேலாக 
கதைகள்‌ அதற்கு தேவைப்படுகின்றன. எக்குழவியாவது 
சூழ்ந்திருக்கும்‌ கதையை அவ்வண்ணமே விரித்துச்‌ 
சொல்லும்‌ ஒரு கதையை விரும்பியிருக்கிறதா? 
பொருண்மையின்‌ எல்லைகளை கடத்தல்‌, இயல்கையின்‌ 
மறு எல்லை வரை செல்லுதல்‌. அதுதானே இன்றுவரை 
கதைகளாக இங்கு உள்ளன? இங்குள்ள அனைவருமே 
பகற்கனவுகளில்‌ கதைகளில்‌ 
வாழ்பவர்கள்‌. கதை வேறு கனவு வேறு. அவை 
வாழ்வல்ல என்று அறியாத எவருளர்‌?” 


“பெருந்திரளென இவர்கள்‌ சென்று அந்நகரை 
பார்ப்பார்கள்‌. அங்கே மழையால்‌ கருகிய கோட்டையும்‌, 
தாழ்ந்த தொன்மையான குவைமாடங்களும்‌, குறுகிய 
தெருக்களும்‌, ஒன்றோடொன்று தோள்‌ ஒட்டி 
நின்றிருக்கும்‌ தொன்மையான சுதை பூசிய மாடங்களும்‌ 
கொண்ட ஒரு சிறு நகர்‌ இருக்கும்‌. அது அவர்களுக்கு 
ஏமாற்றம்‌ அளிக்காது. ஏனெனில்‌ அது பருப்பொருள்‌. 
அது வேறு. அதுவே அங்கிருக்கும்‌ என்று அவர்கள்‌ நன்கு 
அறிவார்கள்‌. அது ஒருபோதும்‌ அவர்களுக்குள்ளிருக்கும்‌ 
அஸ்தினபுரி எனும்‌ கனவை கலைக்காது. மிக இயல்பாக 
அங்கு சென்று அங்குள்ள சிறு இடங்களில்‌ 
அமித்துப்புரண்டு தங்களை செருகிக்கொண்டு தங்கள்‌ 
வாழ்க்கைக்கான வழிகளைக்‌ கண்டடைந்து 
பிளவுகளில்‌ வேரோடி இலை விரித்தெழும்‌ 
ஆலமரம்போல அந்நகரில்‌ தங்களை நிறுவிக்கொள்ள 
ஒவ்வொருவரும்‌ முயல்வார்கள்‌.” 


“ஐயம்‌ தேவையில்லை. அந்நகரைக்‌ கண்டு விழிநீர்விட்டு 
நெஞ்சறைந்து எவரும்‌ அழப்போவதில்லை. எவரும்‌ இது 
அல்ல நான்‌ தேடி வந்த நகர்‌ என்று அங்கிருந்து திரும்பிப்‌ 
போகப்போவதும்‌ இல்லை” என்றான்‌ காமன்‌. அதுவும்‌ 
உண்மையென்றே அவனுக்கு தோன்றியது. அவன்‌ 
தன்னைச்‌ சூழ்ந்து அலைகொண்டு அங்கே 
சென்றுகொண்டிருந்த மக்களை பார்த்தான்‌. அவர்கள்‌ 
இதற்கு முன்‌ இத்தனை பெருங்கனவுகளை 
கண்டிருக்கமாட்டார்களா என்ன? ஒவ்வொரு முறை 
வயலில்‌ விதைக்கும்போதும்‌ கூடவே பெருங்கனவுகளை 
விதைப்பதுதான்‌ வேளாண்குடியின்‌ வழி என்பார்கள்‌. 
நூறு முறை அவர்களின்‌ வயல்கள்‌ கருகியிருக்கும்‌. 
மறுமுறை விதைக்கையில்‌ விதையுடன்‌ கனவையும்‌ 
சேர்த்து அள்ள கை குவியாமல்‌ இருப்பதில்லை. 


இதோ இந்தப்‌ பெண்மணி தன்‌ இளமையில்‌ கண்ட 
கணவனைத்தான்‌ அடைந்திருக்கிறாளா? 
இவ்விளைஞன்‌ தான்‌ எண்ணிய இல்லத்தைத்தான்‌ 
அமைத்திருக்கிறானா? கனவுகளை மிக ஆழத்தில்‌ நுரை 
என வளரவிட்டு, அதில்‌ ஓர்‌ உலகை அமைத்து, அங்கு 
சென்று இளைப்பாறக்‌ கற்றிருக்கிறார்கள்‌ மனிதர்கள்‌. 
சிறுகால்‌ வைத்து மண்ணில்‌ இரைதேடும்‌ பறவைகள்‌ 
நொடிப்போசைக்கும்‌ அஞ்சி சிறகடித்தெழுந்து தங்கள்‌ 
மரங்களுக்குத்‌ திரும்பிவிடுவதுபோல்‌ கனவுகளை 
நாடுகிறார்கள்‌. 


ஆனால்‌ அவனால்‌ அஸ்தினபுரியை தன்‌ உள்ளம்‌ 
எளிதாக எதிர்கொள்ளும்‌ என்று எண்ணிக்கொள்ள 
இயலவில்லை. மிகத்‌ தெளிவாகவே அஸ்தினபுரியின்‌ 
மெய்யான வடிவை அவன்‌ தன்னுள்‌ 
வகுத்துக்கொண்டிருந்தான்‌. அதை கூறவும்‌ சூதர்கள்‌ 
இருந்தனர்‌. இளிவரல்‌ சூதர்களிடம்‌ எந்த மிகையும்‌ 
இருக்கவில்லை. இசைப்பாடல்களும்‌ பரணிகளும்‌ 
பாடுபவர்கள்‌ பாடிப்‌ பாடிப்‌ பெருக்கி, உணர்வுச்சங்களில்‌, 
கனவின்‌ ஒளியில்‌ நிறுத்திவிட்ட ஒன்றை மறுகணமே 
திருப்பி களியாட்டென, பொருளின்மையென, 
இளிவரலென, இழிவென மாற்றிக்காட்டிவிட்டார்கள்‌. 


உண்மையில்‌ அங்கிருந்த அனைவருக்கும்‌ அதுவும்‌ 
தேவைப்பட்டது. போர்க்களத்தில்‌ அஸ்வத்தாமனின்‌ 
இணையற்ற வீரத்தைக்‌ கேட்டு உளம்‌ நெகிழ்ந்து விழிநீர்‌ 
சிந்தும்‌ ஒருவன்‌ அன்று மாலை ஓர்‌ இளிவரல்‌ கவிஞன்‌ 
அஸ்வத்தாமனின்‌ உடலில்‌ பத்து துளைகள்‌ உள்ளன, 
ஐந்தவித்து பத்தை மூடி தவம்செய்கிறான்‌ என்று பகடி 
உரைக்கையில்‌ வெடித்து நகைத்தனர்‌. அப்பகடியினூடாக 


நெடுந்தொலைவு சென்று இளைப்பாறி மீண்டு 
அக்கனவுகளுக்கு வந்தனர்‌. அவன்‌ அப்பகடிகளையும்‌ 
அஞ்சினான்‌. அக்கனவுகளிலிருந்தது அவர்களின்‌ 
எளிமையும்‌ இயலாமையும்‌ என்றால்‌ அப்பகடியில்‌ 
கசப்புடன்‌ காழ்ப்புடன்‌ வெளிப்பட்டது அவ்வெளிமையும்‌ 
இயலாமையும்தான்‌. 


எளியோராக இருக்கையில்‌ மட்டுமே திகழும்‌ கசப்பு அது. 
பெரியவை, உயர்ந்தவை, அரியவை எவையும்‌ 
தங்களுக்குரியவை அல்ல என்று தங்களைத்‌ தாங்களே 
முடிவெடுத்துக்கொண்டவர்களின்‌ கருவியே பகடி 
என்பது. பகடியினூடாக துயரங்களை கடந்து 
செல்கிறார்கள்‌. சிறுமைகளை கடந்து செல்கிறார்கள்‌. 
பகடியினூடாக கடந்து செல்ல முடியாத ஒன்றே 
ஒன்றுதான்‌ உண்டு, கழிவிரக்கம்‌. கழிவிரக்கம்‌ இல்லாத 
பகடியாளர்கள்‌ எவரும்‌ புவியில்‌ இருக்க இயலுமா என்ன? 


அஸ்தினபுரியின்‌ காவல்மேடையில்‌ நின்றிருந்த 
பெண்டிர்‌ தொடர்ந்து வந்துகொண்டிருக்கும்‌ 
பெருங்கூட்டத்தைக்‌ கண்டு சலிப்புற்றிருந்தார்கள்‌. 
அவர்களை எப்படி கையாள்வதென்று பயின்றும்‌ 
இருந்தார்கள்‌. அஸ்தினபுரிக்குள்‌ செல்ல 
வேண்டியவர்களை அவர்கள்‌ தெரிவு செய்து உள்ளே 
அனுப்பினார்கள்‌. ஒவ்வொரு நாளும்‌ எத்தனை பேர்‌ 
உள்ளே செல்லவேண்டுமென்பதை முன்னரே கணித்து 
அவர்களுக்கு ஆணை அனுப்பப்பட்டிருந்தது. உள்ளே 
செல்பவர்களை எண்ணி அவ்வெண்ணிக்கையை 
ஓலைகளில்‌ பொறித்து ஒவ்வொரு 
காவல்மாடத்திலிருந்தும்‌ அஸ்தினபுரிக்கு 
அனுப்பிக்கொண்டிருந்தார்கள்‌ என்று தெரிந்தது. 


மூன்று நாழிகைகளுக்கு ஒருமுறை 
காவல்மாடத்திலிருந்து புறாக்கள்‌ எழுந்து பறப்பதை 
அவன்‌ கண்டான்‌. அங்கு வரும்‌ அனைவருமே 
அஸ்தினபுரிக்குள்‌ செலுத்தப்பட்டனர்‌. பின்னர்‌ ஓரிரு 
நாட்களுக்குப்‌ பின்னர்‌ அங்கிருந்து அவர்களுக்கு 
அளிக்கப்பட்ட நிலங்களை நோக்கி நடத்தப்பட்டனர்‌. 
செல்லும்‌ அனைவருக்கும்‌ நிலமும்‌ பரிசும்‌ கிடைக்கும்‌ 
என்பது அதற்குள்‌ அங்கு அனைவருக்கும்‌ பேச்சாக 
வந்துவிட்டிருந்தது. அஸ்தினபுரியின்‌ புரவிகள்‌ சென்ற 
திசை அனைத்துமே அஸ்தினபுரி நாடென்பதனால்‌ 
உள்ளே வந்து பெய்துகொண்டிருந்த மக்கள்திரள்‌ 
அனைத்தும்‌ சென்று அடங்கிய பிறகும்‌ மேலும்‌ 
மேலுமென அஸ்தினபுரி திறந்திருந்தது. 


உள்ளே சென்றுகொண்டிருந்த திரளைப்‌ பார்த்தபடி 
அவன்‌ மரத்தடியில்‌ தலைக்கு கை கொடுத்து 
அமர்ந்திருந்தான்‌. அவனுடன்‌ வந்தவர்கள்‌ முதல்‌ நாளே 
உள்ளே சென்றுவிட்டார்கள்‌. “நீங்கள்‌ வரவில்லையா, 
தென்னகத்தாரே?” என்று முதியவராகிய ஊளஷ்மளன்‌ 
கேட்டார்‌. “செல்லுக! நான்‌ இன்னும்‌ சற்று பிந்தும்‌” 
என்றான்‌. “ஏன்‌?” என்றார்‌ ஊஷ்மளன்‌. “நான்‌ இன்னும்‌ 
முடிவு எடுக்கவில்லை” என்றான்‌. “என்ன முடிவு?” 
என்றார்‌ ஊஷ்மளன்‌. அவன்‌ ஒன்றும்‌ சொல்லவில்லை. 
“நகருக்குள்‌ செல்லவா வேண்டாமா என்ற முடிவா?” 
என்று ஊஷ்மனன்‌ நகைத்தார்‌. ஆமென்று அவன்‌ 
தலையசைத்துச்‌ சொன்னதும்‌ திகைத்து பின்‌ மீண்டும்‌ 
நகைத்து “பொய்‌!” என்றார்‌. 


“மெய்யாகவே” என்றான்‌ ஆதன்‌. “மெய்யாகவே அந்த 
முடிவை எடுத்துவிடாதீர்கள்‌. இங்கிருந்து ஒரு வெறியில்‌ 
கிளம்பி திரும்பச்‌ சென்றுவிடவும்‌ கூடும்‌ நீங்கள்‌. உங்கள்‌ 
இயல்பு அது என்று இத்தனை காலம்‌ உடன்‌ வந்த எனக்கு 
தெரியும்‌. ஆனால்‌ அது நல்ல முடிவல்ல. பின்னர்‌ 
அஸ்தினபுரியை மட்டுமே எண்ணிக்கொண்டிருப்பீர்கள்‌. 
அஸ்தினபுரி பெருகி உங்களை சிறைப்படுத்திவிடும்‌. 
அஸ்தினபுரியை உதறவேண்டுமெனில்கூட அதை 
நீங்கள்‌ பார்த்தாக வேண்டும்‌” என்றார்‌. “செல்க!” என்று 
ஆதன்‌ சொன்னபோது அவனுக்கு சினம்‌ எழுந்திருந்தது. 
அச்சினம்‌ அது உண்மை என்பதனால்‌ என்று 
உணர்ந்தான்‌. அவர்‌ சிரிப்புடன்‌ திரும்பி அஸ்தினபுரி 
நோக்கி சென்றார்‌. 


அதன்பின்‌ ஒவ்வொரு நாளும்‌ காலையில்‌ அன்று 
கிளம்பி உள்ளே சென்றுவிடவேண்டியதுதான்‌ 
என்றுதான்‌ எழுந்தான்‌. அதை ஒத்திப்போட்டு 
ஒத்திப்போட்டு அந்தியாக்கினான்‌. மறுநாள்‌ “ஆம்‌, 
இன்று” என்று விழித்தெழுந்தான்‌. அஸ்தினபுரிக்குச்‌ 
செல்பவர்கள்‌ மட்டுமே அங்கிருந்தார்கள்‌. அங்கிருந்து 
திரும்பும்‌ எவரும்‌ அவ்வழியே வரவில்லை. அவர்களுக்கு 
வேறு வழிகள்‌ வகுக்கப்பட்டிருந்தன. அங்கிருந்து 
கிளம்பி அஸ்தினபுரியிலிருந்து வெளியேறுபவர்களை 
சென்று கண்டு அவர்களுடன்‌ சற்று தொலைவு நடந்து 
மீண்டால்‌ நன்று என்று அவனுக்குத்‌ தோன்றியது. 
அவர்கள்‌ அங்கே கண்டதென்ன, எதை பெற்றார்கள்‌, 
அதற்கு முன்‌ எதை இழந்தார்கள்‌? 

பலமுறை அவன்‌ அங்கிருந்து கிளம்பி அஸ்தினபுரியை 
விட்டு நீங்கும்‌ வழிகளில்‌ எதையோ ஒன்றை 
சென்றடையலாம்‌ என்று எண்ணிக்கொண்டான்‌. 


அதற்கும்‌ அவனால்‌ இயலவில்லை. அங்கேயே அவன்‌ 
உள்ளம்‌ தயங்கி தேங்கி நின்றது. ஏழாம்‌ நாள்‌ அவன்‌ 
மிகத்‌ தொலைவில்‌ ஒரு முரசொலியை கேட்டான்‌. அது 
அவனை திடுக்கிடச்‌ செய்தது. அந்த முரசொலியின்‌ 
பொருளென்ன என்று அறிவதற்குள்ளாகவே அவன்‌ 
அதை ஒரு ஆணையாக எடுத்துக்கொண்டான்‌. உள்ளே 
செல்வதற்கான நீண்ட நிரையில்‌ சென்று நின்றான்‌. 
அதன்‌ பின்னரே அம்முரசொலியின்‌ பொருள்‌ என்ன 
என்று கேட்டான்‌. 


“வடதிசைக்கு புரவியுடன்‌ ஏகிய இளைய பாண்டவர்‌ 
பீமன்‌ திரும்பி வருகிறார்‌” என்றான்‌ ஒருவன்‌. “நான்கு 
வேள்விப்புரவிகள்‌! நான்கு புரவிகள்‌ நான்கு 
திசைகளிலிருந்தும்‌ வந்துகொண்டிருக்கின்றன. 
அனைத்துப்‌ புரவிகளும்‌ நகர்‌ திரும்பிய பின்னர்‌ 
ராஜசூயம்‌ நிகழும்‌.” அவன்‌ சூழ நோக்கியபின்‌ 
“வைதிகர்களும்‌ பிறரும்‌ கண்ணுக்குப்‌ படவில்லையே?” 
என்று கேட்டான்‌. “அவர்களுக்குரிய பாதை வேறு. இன்று 
அஸ்தினபுரி நூறு பாதைகளின்‌ மைய முடிச்சு மட்டுமே” 
என்றான்‌ ஒரு சூதன்‌. 


அவன்‌ காவல்முகப்பை அடைந்தபோது அங்கிருந்த 
முதிய பெண்மணி அவனிடம்‌ “எங்கிருந்து வருகிறீர்‌?” 
என்றாள்‌. “தெற்கே குமரிமுனையிலிருந்து” என்று அவன்‌ 
சொன்னான்‌. “குமரி!” என்றபின்‌ “நெடுந்தொலைவு!” 
என்றாள்‌. “ஆம்‌, மலைகளுக்கும்‌ நதிகளுக்கும்‌ அப்பால்‌” 
என்றான்‌. “எங்கு செல்கிறீர்‌?” என்றாள்‌. 
“அஸ்தினபுரியின்‌ வழியாக கடந்துசெல்கிறேன்‌. 
செல்லுமிடம்‌ அறியேன்‌” என்றான்‌. அவள்‌ புன்னகைத்து 
“முன்பும்‌ குமரியிலிருந்து இங்கு வந்துகொண்டுதான்‌ 
இருக்கிறார்கள்‌. இவ்வழி சென்றவர்கள்‌ பற்றிய பல 
கதைகள்‌ இங்கு உள்ளன?” என்றபின்‌ “செல்க!” என்றாள்‌. 
அவன்‌ தலைவணங்கி உள்ளே செல்லும்‌ குழுவுடன்‌ 
இணைந்துகொண்டான்‌. 

பி கட்டற்றுப்‌ பெருகி சாலையை நிறைத்துச்‌ 
சென்றுகொண்டிருந்த மக்கள்திரள்‌ சீப்பால்‌ 
வகுந்ததுபோல எட்டு நிரைகளாக மாறி அஸ்தினபுரியின்‌ 
கிழக்குக்‌ கோட்டைமுகப்பு நோக்கி சென்றது. வலது ஓரம்‌ 
எருதுகள்‌ இழுத்த வண்டிகள்‌. அதையொட்டி 
பொதியேற்றிய அத்திரிகளும்‌ கழுதைகளும்‌ அடங்கிய 
மக்கள்திரள்‌. இடதுஎல்லை புரவிகளுக்குரியது. பிற 
நிரைகள்‌ நடந்துசெல்பவர்களுக்குரியவை. நிரைகளின்‌ 
நடுவே இரு வடங்கள்‌ இணைசேர்த்து நீட்டிக்‌ 
கட்டப்பட்டிருந்தன. அரசத்தேர்கள்‌ செல்வதென்றால்‌ 
அந்த இரு வடங்களையும்‌ இழுத்து விலக்கி இடைவெளி 
உருவாக்கினர்‌. நிரைபிளந்து உருவான பாதையில்‌ 
தேர்கள்‌ சகட ஓசையுடன்‌ பட்டுத்திரைகள்‌ நலுங்க, 
கொடிகள்‌ துவள கடந்துசென்றன. அவற்றின்‌ முன்னால்‌ 
சென்ற கொம்பூதிகள்‌ உரக்க ஓசையெழுப்பி 
செல்பவர்களை அறிவித்தனர்‌. 


எட்டு நிரைகளும்‌ அஸ்தினபுரி அஸ்தினபுரி என்று 
அலைபாய்ந்து கொப்பளித்துக்கொண்டிருந்தன. 
ஒவ்வொருவரும்‌ பிறரிடம்‌ எதையேனும்‌ சொல்ல 
விழைந்தார்கள்‌, ஒருவரை ஒருவர்‌ நோக்கி 
கூச்சலிட்டார்கள்‌. ஏனென்றறியாமல்‌ வெற்று 
வியப்பொலிகளையும்‌ களியாட்டொலிகளையும்‌ 
எழுப்பினர்‌. கொம்போசையுடன்‌ எண்நிரை பிளந்து 
வழியமைய ஒரு சிறிய தேர்‌ ஊர்ந்து சென்று 
விசைகொண்டது. அதன்‌ கொம்பூதி அறிவித்தது என்ன 
என்று ஆதனுக்கு புரியவில்லை. ஆனால்‌ படைவீரர்கள்‌ 
பணிந்து வழிவிடுவதைக்‌ கண்டான்‌. “யார்‌ அது?” என்று 
தன்‌ அருகே நின்றிருந்த பாணனிடம்‌ கேட்டான்‌. 


“அரசகுடியினர்‌” என்று பாணன்‌ சொன்னான்‌. “அது 
தெரிகிறது, எக்குலத்தார்‌?” என்று அவன்‌ கேட்டான்‌. 
“நானறிந்த கொடி அல்ல” என்று பாணன்‌ சொல்ல 
அவனுக்கு அப்பால்‌ நடந்துகொண்டிருந்த முதியவர்‌ 
“அது சிபிநாட்டுக்‌ கொழு... அங்கிருந்து 
வந்திருக்கிறார்கள்‌” என்றார்‌. “அங்கிருந்தா? அது 
பெரும்பாலைகளுக்கு அப்பாலுள்ள நிலமல்லவா?” 
என்றான்‌ முன்னால்‌ சென்றுகொண்டிருந்த வணிகன்‌. 


“ஷத்ரியர்களுக்கு அங்கே கோட்டைக்காவலிலும்‌ 
துறைமுகக்‌ காவலிலும்‌ பணிகொடுக்கிறார்கள்‌. நல்ல 
ஊதியம்‌ என்பதனால்‌ சிற்றூர்களில்‌ இருந்து 
ஒவ்வொருநாளும்‌ ஷத்ரியர்களும்‌ வினைவலர்களும்‌ 
காம்பில்யத்தை நோக்கி சென்றுகொண்டிருக்கிறார்கள்‌...” 
என்றான்‌ மகிஷகன்‌. “இரண்டு தலைமுறைகாலமாக 
இரண்டாகப்பிரிந்திருந்த பாஞ்சாலம்‌ இன்று 
ஒன்றாகிவிட்டிருக்கிறது. ஐந்து நதிகள்‌ பாயும்‌ அதன்‌ 
நிலம்‌ அன்னைப்பன்றியின்‌ வயிறுபோன்று வளம்‌ 
மிக்கது” என்றார்‌ கூஷ்மாண்டர்‌. “எப்போது பாஞ்சாலம்‌ 
ன்றாயிற்று?” என்று துரோணர்‌ 
ரைப்பார்த்துக்கொண்டு கேட்டார்‌. 


“பாஞ்சாலத்து மன்னர்கள்‌ பாஞ்சாலத்தின்‌ ஐந்து 
பெருங்குலங்களில்‌ இருந்தும்‌ மனைவியரை 
ஏற்கவேண்டுமென்பது ஐந்துகுலங்களையும்‌ இணைத்து 
பாஞ்சலத்தை அமைத்த மூதாதையான 
பாஞ்சாலமுல்கலரின்‌ காலம்‌ முதல்‌ வகுக்கப்பட்ட 
குலமரபு. பாஞ்சாலத்தை ஆண்ட சகதேவருக்கு இரு 
மைந்தர்கள்‌. அவரது முதல்மைந்தர்‌ பிருஷதர்‌ சிருஞ்சய 
குலத்து அரசியான பூஷையின்‌ மைந்தர்‌. இரண்டாவது 
மைந்தர்‌ சோமகசேனன்‌ சோமககுலத்தைச்சேர்ந்த அரசி 
கோமளையின்‌ மைந்தர்‌. சகதேவர்‌ 
நோயுற்றிருக்கையிலேயே இரு உடன்பிறந்தாரும்‌ 
பச கம வய சிருஞ்சயர்களுடன்‌ 
ருவிகுலத்தவர்‌ சேர்ந்துகொண்டனர்‌. துர்வாசகுலமும்‌ 
கேசினிகுலமும்‌ சோமககுலத்துடன்‌ இணைந்தன” 
கூஷ்மாண்டர்‌ சொன்னார்‌. 


“இருதரப்பினரும்‌ இளவரசர்களின்‌ தலைமையில்‌ 
கங்கைக்கரையில்‌ போரிட்டனர்‌. ஆயிரம்‌ பாஞ்சாலர்கள்‌ 
களத்தில்‌ இறந்தனர்‌. அவர்களின்‌ விதவைகளும்‌ 
அன்னையரும்‌ விரித்த கூந்தலுடன்‌ காம்பில்யத்தின்‌ 
அரண்மனை வாயிலில்‌ வந்து நின்று 
கண்ணீர்விட்டழுதனர்‌. மாளிகைமீது சாவுப்படுக்கையில்‌ 
கிடந்த சகதேவர்‌ தன்னை உப்பரிகைக்குக்‌ 
கொண்டுசெல்லச்சொல்லி அங்கே படுத்தபடியே தன்‌ 
குலத்துப்‌ பெண்களின்‌ அழுகையைக்‌ கேட்டார்‌. 
பெண்கள்‌ மண்ணை அள்ளி அவரை நோக்கி வீசி 
தீச்சொல்லிட்டனர்‌. “என்னை முனியுங்கள்‌ அன்னையரே. 
உடன்படாத இரு மைந்தரைப்‌ பெற்ற பழிக்காக 
ஆயிரம்கோடி ஆண்டுகள்‌ நரகத்தில்‌ வாழ்கிறேன்‌. என்‌ 
குலத்தை முனியாதீர்‌' என்று அவர்‌ கைகூப்பினார்‌. “இனி 
உங்கள்‌ மைந்தரின்‌ குருதி இம்மண்ணில்‌ விழாதிருக்க 
நான்‌ முறைசெய்கிறேன்‌” என்று வாக்களித்தார்‌” என்றார்‌ 


“நெடுந்தொலைவிவிருந்தெல்லாம்‌ 
வந்துகொண்டிருக்கிறார்கள்‌. அந்தணர்கள்‌ கூட 
வருகிறார்கள்‌. நான்‌ நேற்று பேசிய ஒர்‌ அந்தணர்குழு 
காம்போஜத்தில்‌ இருந்து நடந்தே வந்தது. அவர்கள்‌ 
ஊர்திகளில்‌ ஏறா நோன்பு கொண்டவர்கள்‌.” 


“நீரால்‌ சுமக்கப்படும்‌ படகுகளில்‌ மட்டுமே அவர்கள்‌ 
ஏறமுடியும்‌. உயிர்கள்‌ மேல்‌ அவர்கள்‌ ஏறலாகாது” 
என்றார்‌ முதியவர்‌ ஒருவர்‌. “ஆம்‌, ஆனால்‌ அவர்களிடம்‌ 
அதற்கு பணமில்லை” என்றான்‌ வணிகன்‌. பாணன்‌ 
“இங்கே எதற்காக இப்படி பெருகி வருகிறார்கள்‌?” 
என்றான்‌. முதியவர்‌ “எண்ணிப்பார்‌, அஸ்தினபுரியின்‌ 
அரசகுடியினரில்‌ எஞ்சியிருப்பவர்‌ எவர்‌? கெளரவர்‌ 
நூற்றுவரும்‌ அவர்களின்‌ மைந்தரும்‌ களம்பட்டனர்‌. 
பாண்டவ மைந்தரிலும்‌ எவருமில்லை. அரசகுருதியினர்‌ 
அனைவருமே களம்சென்று உயிர்விட்டிருப்பார்கள்‌. 
ஆனால்‌ நகர்‌ என்றால்‌ அரசகுடியினர்‌ தேவை. 
அவர்களின்‌ சொல்லுக்கே மறுக்கப்படாத விசை உண்டு. 
அவர்கள்‌ இங்கே நூற்றுக்கணக்கில்‌ 
தேவைப்படுகிறார்கள்‌...” என்றார்‌. அவர்‌ குரல்‌ 
தழைந்தது. “ஆனால்‌ ஷத்ரியநாடுகள்‌ எங்கும்‌ 
அரசகுடியினர்‌ இல்லாமலாகிவிட்டிருக்கிறார்கள்‌. 
பரசுராமரின்‌ படையெடுப்புக்குப்‌ பின்‌ ஷத்ரியகுடி 
முற்றழிந்தது இப்போரில்தான்‌ என்கிறார்கள்‌.” மேலும்‌ 
குரல்‌ தழைய “ஆகவேதான்‌ சிபிநாட்டிலிருந்தும்‌ 
மத்ரநாட்டிலிருந்தும்‌ மலைக்குடியினர்‌ அரசகுடியினர்‌ 
என்று சொல்லி வந்து நகரில்‌ 
நிறைந்துகொண்டிருக்கிறார்கள்‌” என்றார்‌. 


“அவர்கள்‌ அரசகுடியினர்‌ அல்லவா?” என்று பாணன்‌ 
கேட்டான்‌. “நீ தென்னகப்‌ பாணன்‌. உனக்கு நான்‌ 
சொல்வது புரியாது” என்றார்‌ முதியவர்‌. இன்னொருவர்‌ 
“அவர்கள்‌ தங்களின்‌ நிலத்தில்‌ அரசகுடியினர்‌. 
பாரதவர்ஷத்திற்கு அல்ல” என்றார்‌. ஆதனுக்கு அது 
புரியவில்லை. அவன்‌ “அப்படியென்றால்‌?” என்றான்‌. 
“எண்ணுக, அசுரர்‌, அரக்கர்‌, நிஷாதர்‌, கிராதர்‌, யவனர்‌ 
என எல்லா குலங்களிலும்‌ அவர்களுக்குரிய அரசர்கள்‌ 
உண்டு. அவர்கள்‌ தங்களுக்குரிய நிலத்தை வென்று 
அங்கே அரசமைத்துக்கொண்டவர்கள்‌. முடிசூடி 
கோலேந்தி அரியணை அமர்ந்து அப்பகுதியை 
ஆள்பவர்கள்‌. ஆனால்‌ அவர்கள்‌ ஷத்ரியர்கள்‌ அல்ல. 
பாரதவர்ஷத்தின்‌ அரசகுடியினர்‌ ஷத்ரியர்கள்‌ மட்டுமே.” 


தன்‌ “வெல்பவர்கள்‌, ஆள்பவர்கள்‌ அல்லவா 
ஷத்ரியர்கள்‌?” என்றான்‌. “அல்ல” என்றார்‌ முதியவர்‌. 


“வேதத்தின்பொருட்டு வெல்பவர்கள்‌, வேதத்தை நிறுவி 
ஆள்பவர்கள்‌ மட்டுமே ஷத்ரியர்கள்‌.” அவர்கள்‌ 
அனைவருமே குழம்பி ஒருவரை ஒருவர்‌ நோக்கினர்‌. 
“ஆகவேதான்‌ ஷத்ரியர்களால்‌ அரக்கர்களும்‌ 
அசுரர்களும்‌ பிறரும்‌ தொடர்ந்து வெல்லப்படுகிறார்கள்‌. 
ஆழிவெண்சங்கு ஏந்திய அண்ணலே ரகுகுலத்தில்‌ ராமன்‌ 
எனப்‌ பிறந்து அசுரர்களையும்‌ அரக்கர்களையும்‌ வென்று 
வேதத்தை நிலைநிறுத்தினான்‌.” 


ஒரு முதியவர்‌ மெல்லிய நடுக்குடன்‌ இருவரை தோளால்‌ 
உந்தி முன்வந்தார்‌. “ஆம்‌, நான்‌ வந்ததே அதை 
பார்க்கத்தான்‌. இங்கே நடப்பதென்ன? இதோ ஷத்ரியர்கள்‌ 
தங்களைத்‌ தாங்களே கொன்று அழித்திருக்கிறார்கள்‌. 
அந்த இடங்களில்‌ மலைமக்களும்‌ நிஷாதர்களும்‌ 
கிராதர்களும்‌ வந்து அரசகுடியென அமர்கிறார்கள்‌. 
எஞ்சும்‌ அரசகுடியினருக்கு வேறுவழியில்லை. 
அவர்களிடமிருந்து குருதிபெற்றாகவேண்டும்‌. இனி 
இங்கே ஷத்ரியக்குருதி என்று ஒன்று இல்லை... ஆம்‌.” 
அவருக்கு மூச்சிரைத்தது. “குருதி செத்துவிட்டது. தூய 
குருதி என ஏதுமில்லை இங்கே.” 


அவர்‌ ஏதோ சொல்வதற்குள்‌ இன்னொரு முதியவர்‌ 
“ஷத்ரியர்‌ அகன்ற நகரில்‌ யாதவர்‌ சென்று 
நிறைகிறார்கள்‌. இன்று பாரதவர்ஷத்தில்‌ 
வென்றுநின்றிருக்கும்‌ குலம்‌ யாதவர்களே. அவர்கள்‌ 
தங்களை முதன்மை ஷத்ரியர்‌ என 
அறிவித்துக்கொள்கிறார்கள்‌. எதிர்க்க இங்கே 
எவருமில்லை” என்றார்‌. இன்னொருவர்‌ “ஆம்‌, இங்கே 
முடிசூடியிருப்பதே யாதவ அன்னையின்‌ குருதிதானே?” 
என்றார்‌. இன்னொருவர்‌ “நான்கு புரவிகள்‌ கிளம்பிச்‌ 
சென்றிருக்கின்றன. நான்கு புரவிகள்‌. இந்த 
யாதவக்குருதியினரால்‌ செலுத்தப்படுகின்றன அவை. 
அவை சென்ற இடங்களிலெல்லாம்‌ ஷத்ரியர்‌ 
தலைவணங்குகிறார்கள்‌. கப்பம்‌ கொண்டுவந்து 
காலடியில்‌ குவிக்கிறார்கள்‌. அவர்களை எதிர்க்க இங்கே 
ஷத்ரியர்களிடம்‌ வாளும்‌ வில்லும்‌ இல்லை. யாதவர்கள்‌ 
பாரதவர்ஷத்தை உரிமைகொண்டாடுகிறார்கள்‌ இன்று...” 
என்றார்‌. 


அந்த உணர்ச்சிகள்‌ ஆதனுக்கு விந்தையாக இருந்தன. 
அப்படியொரு எதிரெழுச்சி அங்கே இருக்கும்‌ என்பதை 
அவன்‌ எண்ணியதே இல்லை. அவன்‌ அவர்களின்‌ 
முகங்களை மாறிமாறி நோக்கினான்‌. எத்தனை சீற்றம்‌! 
எத்தனை கண்ணீர்‌! அவர்கள்‌ அனைவருமே 
முதியவர்கள்‌. பெரும்பாலானவர்கள்‌ வேளாண்குடியினர்‌. 


அவர்கள்‌ எதன்பொருட்டு அஸ்தினபுரிக்கு 
செல்கிறார்கள்‌? இதை கேட்கத்தான்‌ என்று அவர்களே 
சொன்னாலும்‌ அப்படி கேட்கும்பொருட்டு 
கிளம்புபவர்கள்‌ அல்ல அவர்கள்‌. வேளாண்குடியினர்‌ 
ஒருபோதும்‌ தனித்தனியாக எதிர்ப்பதில்லை. 
ஒட்டுமொத்த அலையாக எழுந்து அவ்வண்ணமே 
அடங்குவதே அவர்களின்‌ இயல்பு. அவர்கள்‌ நிலத்துடன்‌ 
கட்டப்பட்டவர்கள்‌. ஒருபோதும்‌ புதியன நாடி எழும்‌ 
உளம்திரளாதவர்கள்‌. எத்தனை திறையிட்டாலும்‌ 
எவ்வளவு சூறையாடினாலும்‌ மீண்டும்‌ அரசுக்கு 
அடிபணிபவர்கள்‌ உழவர்களே. 


அவர்கள்‌ நிலம்நாடி அன்றி ஊரிலிருந்து கிளம்பியிருக்க 
முடியாது. ஆனால்‌ வந்த வழியில்‌ யாதவர்களின்‌ 
மேன்மையைக்‌ கண்டு உளம்‌ நைந்திருப்பார்கள்‌. இந்தப்‌ 
பாதையில்‌ நகரை அணுக அணுக அந்த உணர்ச்சியை 
எதன்பொருட்டோ மிகையாக்கிக்‌ கொள்கிறார்கள்‌. 
ஏற்பவர்களுக்கு உருவாகும்‌ தன்னிழிவினாலாக 
இருக்கலாம்‌. தாங்கள்‌ தாழ்ந்து இறங்கவில்லை என 
தங்களுக்குள்‌ சொல்லிக்கொள்ள விழையலாம்‌. 
யாதவர்கள்‌ வென்றெழுவதை வேளாண்குடியினர்‌ பல 
தலைமுறைகளாக பார்த்துக்கொண்டிருக்கிறார்கள்‌. 
யாதவ நாடுகள்‌ முன்னரே உருவாகிவிட்டன. யாதவ 
அரசுகள்‌ புகழடைந்துவிட்டன. அவன்‌ புன்னகையுடன்‌ 
“ஆனால்‌ இப்போது ஆழிமணிவண்ணனே 
யாதவர்குலத்தில்‌ பிறந்துவிட்டதாக அல்லவா 
சொல்லப்படுகிறது?” என்றான்‌. 


அவர்கள்‌ அமைதியடைந்தனர்‌. ஒருவரை ஒருவர்‌ 
பார்த்துக்கொண்டனர்‌. முகங்களில்‌ எச்சரிக்கையும்‌ 
இறுக்கமும்‌ தோன்றியது. ஓர்‌ இளைஞன்‌ “ஆனால்‌ 
அவரை யாதவர்கள்‌ அரசர்‌ என ஏற்றுக்கொள்ளவில்லை. 
போர்முடிந்து மூன்று மாதங்கள்‌ கடந்தும்‌ அவர்‌ இங்கே 
அஸ்தினபுரியில்தான்‌ இருக்கிறார்‌. துவாரகைக்கு அவர்‌ 
இங்கிருந்து படையுடன்‌ செல்வார்‌ என்று 
எதிர்பார்த்தார்கள்‌. இதோ இதோ என்று பேச்சிருக்கிறது. 
கிளம்பவில்லை” என்றான்‌. முதியவர்கள்‌ ஒன்றும்‌ 
சொல்லவில்லை. இன்னொரு இளைஞன்‌ “தன்‌ 
மைந்தருக்கு எதிராக அவர்‌ படைகொண்டு 
செல்லவேண்டுமா என்ன?” என்றான்‌. “ஆனால்‌ 
வேறுவழியில்லை. அவர்‌ தன்‌ நகரை கைவிட்டால்‌ 
அவருக்கு எங்கே இடம்‌?” என்றான்‌ முதல்‌ இளைஞன்‌. 


முதியவர்கள்‌ இளைய யாதவரைப்‌ பற்றி பேச 
அஞ்சுவதை அவன்‌ கண்டான்‌. இளைஞன்‌ “அவர்‌ ஏதோ 


திட்டம்‌ வைத்திருப்பார்‌. அவர்‌ காத்திருக்கிறார்‌. இப்போது 
அஸ்தினபுரியின்‌ நான்கு மாவீரர்களும்‌ நான்கு 
திசைகளையும்‌ வென்று வந்துகொண்டிருக்கிறார்கள்‌. 
யுதிஷ்டிரன்‌ இங்கே மும்முடிசூடி சக்ரவர்த்தியாக அமர்ந்த 
பின்னர்‌ துவாரகையால்‌ எதிர்த்து நிற்கமுடியாது...” 
என்றான்‌. முதல்‌ இளைஞன்‌ “ஆனால்‌ அவர்களையும்‌ 
சிலர்‌ ஆதரிக்கக்கூடும்‌” என்றான்‌. “வாய்ப்பே இல்லை. 
அவர்கள்‌ யாதவர்கள்‌. எதிர்த்துப்‌ படைகொண்டு 
செல்வது ஷத்ரியர்களான அஸ்தினபுரியினர்‌ என்றால்‌ 
எவரும்‌ அங்கே சென்று சேரமாட்டார்கள்‌. எப்படியாயினும்‌ 
இன்னும்‌ ஒரு போர்‌ காத்திருக்கிறது.” 


“இதையெல்லாம்‌ நாம்‌ பேசுவதில்‌ பொருளில்லை” என்று 
முதியவர்‌ சொன்னார்‌. “இவற்றை நம்மால்‌ கணிக்கவே 
முடியாது. நாம்‌ பேசுவதெல்லாம்‌ நமது கற்பனைகளையும்‌ 
ஆற்றாமைகளையும்தான்‌.” இளைஞர்கள்‌ 
அமைதியடைந்தார்கள்‌. “இங்கே நிகழவிருக்கும்‌ 
மும்முடிசூடுதல்‌ ஷத்ரியர்களுக்குரியதல்ல” என்று 
இன்னொரு முதியவர்‌ சொன்னார்‌. “இது வேதம்‌ 
நிறுவப்படுவதற்கான வேள்வி அல்ல. இந்த ராஜசூய 
வேள்வியை அந்தணர்கள்‌ இன்னமும்‌ 
ஏற்றுக்கொள்ளவில்லை. பாரதவர்ஷத்தின்‌ 
தொன்மையான அந்தணகுலங்கள்‌ எதிலும்‌ இருந்து 
எவரும்‌ இங்கே வேள்விக்கென வரவில்லை. ஆகவேதான்‌ 
தொலைவிலிருந்து அறியாக்‌ குலத்து அந்தணர்கள்‌ 
வந்துகொண்டிருக்கிறார்கள்‌.” 


“ஏனென்றால்‌ இங்கே நிறுவப்படவிருப்பது மலைகள்‌ 
உருவாவதற்கு முன்னரே, மொழிகள்‌ நாவில்‌ திரள்வதற்கு 
முன்னரே, மானுடசித்தம்‌ நான்‌ என உணர்வதற்கு 
முன்னரே எழுந்த நால்வேதம்‌ அல்ல. இது துவாரகையின்‌ 
யாதவன்‌ உரைத்த ஐந்தாம்‌ வேதம்‌ என்கிறார்கள்‌. 
வேதமுடிபு என அதை அவர்கள்‌ சொல்கிறார்கள்‌. 
குருக்ஷேத்ரத்தில்‌ நிகழ்ந்த போரில்‌ அது வென்று 
இந்நிலத்தில்‌ நிறுவப்பட்டுவிட்டது என்று 
அறைகூவுகிறார்கள்‌.” எவரும்‌ அதை எதிர்த்து எதுவும்‌ 
சொல்லவில்லை. “வேள்விக்குதிரையின்‌ மேல்‌ அந்த 
ஐந்தாம்வேதத்தின்‌ அடையாளமாக ஒரு தர்ப்பைச்சுருள்‌ 
முடிச்சிட்டு வைக்கப்பட்டுள்ளது. ஆரியவர்த்தம்‌ முழுக்க 
ஷத்ரியர்கள்‌ நிரைநிரை என வந்து வணங்கி 
தலைசூடுவது அதைத்தான்‌. கப்பம்‌ கட்டுவது 
அதற்குத்தான்‌. நான்கு திசையும்‌ எழுந்து 
வென்றுகொண்டிருப்பது அந்தப்‌ புதிய வேதத்தின்‌ 
சொல்லே” என்றார்‌ முதியவர்‌. 


“அந்த வேதத்தை அறிந்தவர்‌ எவர்‌?” என்று ஆதன்‌ 
கேட்டான்‌. “எவருமில்லை. அவர்‌ மட்டுமே அறிவார்‌” 
என்றார்‌ ஒருவர்‌. இளைஞன்‌ “அது செருவென்றது மெய்‌” 
என்றான்‌. “அதற்கு எதிராகவே ஷத்ரியர்‌ வாளெடுத்தனர்‌. 
அணியணியாகச்‌ சென்று குருக்ஷேத்ரத்தில்‌ 
உயிர்கொடுத்தனர்‌. இங்கே தம்பியர்‌ நூற்றுவர்‌ சூழ 
அமர்ந்து கோலோச்சிய மாமன்னர்‌ துரியோதனன்‌ 
நால்வேத நெறியின்பொருட்டு நின்று பொருதியவர்‌. 
அவருடைய துணைவர்‌ அங்கநாட்டரசர்‌ கர்ணன்‌ 
அதன்பொருட்டே களம்பட்டார்‌. பிதாமகர்‌ பீஷ்மரும்‌ 
ஆசிரியர்‌ துரோணரும்‌ வேதம்‌ காக்கவே வில்லேந்தினர்‌. 
அவர்கள்‌ வீழவேண்டும்‌ புதிய வேதம்‌ எழவேண்டும்‌ 
என்பது ஊழின்‌ நெறி.” 


“புதிய வேதம்‌” என்று ஒருவன்‌ சொன்னான்‌. “பழைய 
வேதமும்‌ நாம்‌ அறியாததுதான்‌. தலைமுறை 
தலைமுறைகளாக அது நம்மை ஆண்டது. 
ஆளவிருப்பது புதிய வேதம்‌. அது நம்மை எங்கு 
கொண்டுசெல்லும்‌ என்றும்‌ அறியோம்‌. அதற்கு எப்படி 
நம்பி ஒப்புக்கொடுத்தோமோ அதைப்‌ போலவே இதற்கும்‌ 
நம்மை ஒப்புக்கொடுப்பதொன்றே செய்யக்கூடுவது.” 
அவர்கள்‌ அனைவரும்‌ எண்ணிக்கொண்டிருந்ததாக 
அது இருந்தமையால்‌ இயல்பாக அமைதியடைந்தனர்‌. 
அவர்களின்‌ காலடியோசைகள்‌ கேட்டுக்கொண்டிருந்தன. 
காற்றில்‌ மிக அப்பாலிருந்து மக்களின்‌ ஓசைகள்‌ வந்து 
பொழிந்தன. 


ஆதன்‌ “இதை அந்தணர்‌ ஏற்பார்களா? முனிவர்‌ 
ஒப்புவார்களா?” என்றான்‌. முதியவர்‌ “தெய்வங்கள்‌ 
ஒப்பவேண்டும்‌, பிறகெல்லாம்‌ நிகழும்‌” என்றார்‌. 
“தெய்வங்கள்‌ எல்லா வேதங்களையும்‌ ஒப்புகின்றன” 
என்று இன்னொரு முதியவர்‌ சொன்னார்‌. 
“அசுரவேதத்திற்கும்‌ அரக்கவேதத்திற்கும்‌ தெய்வங்கள்‌ 
தோன்றி நற்சொல்‌ அளித்தமையை கதைகள்‌ 
சொல்கின்றன.” ஓர்‌ இளைஞன்‌ “இந்தப்‌ புதிய வேதம்‌ 
அசுர, நாக, அரக்க வேதங்கள்‌ அனைத்திலிருந்தும்‌ 
சொல்திரட்டி எழுந்தது என்கிறார்கள்‌. ஆகவே 
அனைத்துக்‌ குடிகளுக்கும்‌ உரியது என்கிறார்கள்‌” 
என்றான்‌. 


“எவர்‌?” என்று முதியவர்‌ சீற்றத்துடன்‌ கேட்டார்‌. “எவர்‌ 
சொல்வது அதை?” இளைஞன்‌ மறுமொழி 
சொல்லவில்லை. “யாதவர்‌, வேறு யார்‌?” என்றான்‌ 
இன்னொருவன்‌. “இனி பாரதவர்ஷத்தில்‌ 
வேதத்தின்பொருட்டு போர்‌ நிகழப்போவதில்லை. இனி 


இங்கே மானுடர்‌ அனைவரும்‌ ஒற்றைச்சொற்சரடால்‌ 
கோக்கப்படுவார்கள்‌ என்கிறார்கள்‌ சூதர்கள்‌” என்றான்‌. 
“யாதவர்களின்‌ பொருள்பெற்று பேசிக்கொண்டிருக்கும்‌ 
சூதர்கள்‌” என்றார்‌ முதியவர்‌. “ஆம்‌, அதனாலென்ன? 
சூதர்கள்‌ எவராயினும்‌ எங்கேனும்‌ 
பொருள்பெற்றுக்கொண்டிருப்பார்கள்‌.” 


ஆதன்‌ “மெய்யாகவே அஸ்தினபுரி எதிர்கொள்ளும்‌ இடர்‌ 
என்பது இந்த வேதத்தை அந்தணரும்‌ முனிவரும்‌ 
ஏற்கவேண்டும்‌ என்பதே” என்றான்‌. “ஆகவேதான்‌ இந்த 
ராஜசூயம்‌ குறித்த செய்தி பரவவிடப்படுகிறது. இங்கே 
வருபவர்கள்‌ தங்கள்‌ பழைய வாழ்க்கையை உதறி 
எழுந்து அணைபவர்கள்‌. மாற்றத்துக்கான உளப்பாங்கு 
கொண்டவர்கள்‌. அவர்கள்‌ புதிய வேதத்தை ஏற்பார்கள்‌. 
பொருள்‌ கொடுத்து ஏற்கவைக்கவும்‌ முடியும்‌. இத்தனை 
பெரிய மக்கள்பெருக்கு புதிய வேதத்தை 
ஏற்றுக்கொண்டதென்றால்‌ எவராலும்‌ அதை மறுக்க 
முடியாது. மறுத்தாலும்‌ அம்மறுப்பு காட்டுக்குள்‌ ஒலித்து 
அடங்கவேண்டியதுதான்‌. இத்திரளே அனைத்தையும்‌ 
மண்ணில்‌ நிறுவிவிடும்‌” என்றான்‌. 


முதியவர்‌ “அவ்வண்ணம்‌ அனைத்தையும்‌ உதறிவிட்டுச்‌ 
செல்ல நாங்கள்‌ சித்தமாகப்‌ போவதில்லை” என்றார்‌. 
“நாங்கள்‌ எங்களூரில்‌ இருந்து கிளம்பியது 
நிலம்கொள்ளத்தான்‌. ஆனால்‌ அதன்பொருட்டு 
ஆயருக்கும்‌ பாலைநிலத்து நாடோடிகளுக்கும்‌ 
அடிபணிந்து வாழ எங்களால்‌ இயலாது.” ஆதன்‌ “எவரும்‌ 
எவருக்கும்‌ அடிபணியவேண்டியதில்லை” என்றான்‌. 
“புதிய வேதம்‌ எவரும்‌ எவருக்கும்‌ கீழல்ல என்கிறது. 
பிறப்பொக்கும்‌ எல்லா உயிர்க்கும்‌ சிறப்பனைத்தும்‌ 
செய்தொழிலால்‌ மட்டுமே என்கிறது.” இளைஞன்‌ “நீர்‌ 
அதை அறிவீரா? கற்றறிந்தீரா?” என்றான்‌. “இல்லை, 
ஆனால்‌ அதை என்னால்‌ உணரமுடிகிறது” என்றான்‌ 
ஆதன்‌. 

அதன்பின்‌ எவரும்‌ எதுவும்‌ சொல்லவில்லை. அவர்கள்‌ 
அப்போது பேசியவை அவர்களின்‌ உள்ளங்கள்‌ அல்ல. 
அவர்களின்‌ எண்ணங்களும்‌ அல்ல. கோட்டைநோக்கி 
சென்றுகொண்டிருந்த அந்தத்‌ தருணத்தின்‌ 
கொந்தளிப்பை கடக்க விழைந்தனர்‌. அந்த 
உணர்வுகளின்‌ அயன்மையை, ஒவ்வாமையை 
அதனூடாக நிகர்செய்துகொண்டனர்‌. பேசிப்பேசி 
உணர்வுகளைப்‌ பெருக்கி அவை பெருகியதுமே 
நேருக்குநேர்‌ எனக்‌ கண்டு அவை பொய்யென உணர்ந்து 
திரும்பிக்கொண்டனர்‌. சொல்லவிந்ததும்‌ 


ஒவ்வொருவரும்‌ தனித்தவர்களானார்கள்‌. தங்கள்‌ 
அகத்தே ஒலித்த எண்ணங்களும்‌ அவிய ஓசையில்லா 
பெருக்காக அகம்‌ சென்றுகொண்டிருக்க 
எடையிலாதாகிக்கொண்டிருந்த உடல்களுடன்‌ அவர்கள்‌ 
நடந்தனர்‌. 


ஆதனின்‌ அருகே நடந்த ஓர்‌ இளைஞன்‌ தணிந்த குரலில்‌ 
கேட்டான்‌ “தென்னகத்தாரே, பழைய வேதத்திற்கும்‌ 
இப்புதிய வேதத்திற்கும்‌ நீர்‌ காணும்‌ வேறுபாடு என்ன?” 
அவன்‌ திரும்பி நோக்கி “இரண்டையும்‌ நான்‌ 
கற்கவில்லை” என்றான்‌. “நீர்‌ உணர்வதென்ன? அதை 
சொல்க! நாம்‌ என்றுமே அவற்றை கற்கப்போவதில்லை” 
என்றான்‌. “பழைய வேதம்‌ படைக்கலம்‌ ஏந்தியது. 
இப்புதிய வேதம்‌ அருள்‌ மட்டுமே கொண்டது” என்றான்‌ 
ஆதன்‌. 


[[/aஜge]கோட்டையை அணுக அணுக 
அக்கூட்டத்திலிருந்த தவிப்பும்‌ அலைத்திளைப்பும்‌ 
அடங்கின. ஓசைகள்‌ முற்றழிந்தன. காலடி ஓசைகளும்‌, 
சகட ஓசைகளும்‌ மட்டுமே கேட்கும்‌ ஒரு உடற்பெருக்காக 
நகர்‌ நோக்கி செல்லும்‌ பாதையில்‌ வழிந்தனர்‌. 
ஒவ்வொருவரும்‌ தங்களை முற்றிழந்தபோது அவர்கள்‌ 
ஒருவரோடொருவர்‌ முட்டித்ததும்பவில்லை. எங்கும்‌ நிரை 
முடிச்சு விழவில்லை. தேனொழுக்கு என அதை ஆதன்‌ 
எண்ணிக்கொண்டான்‌. பெருந்திரள்‌ மானுடரை 
கரைத்தழிப்பது. இன்மையென்று ஒருகணமும்‌ பேருரு 
என மறுகணமும்‌ அவர்களை எண்ணவைப்பது. 


தொலைவில்‌ அஸ்தினபுரியின்‌ கோட்டைமுகப்பை 
ஆதன்‌ பார்த்தான்‌. கரிய யானைகள்‌ மத்தகங்கள்‌ முட்டி 
சேர்ந்து நிரையாக நிற்பது போலவே தோன்றியது. 
ஒவ்வொரு காவல்‌ மாடமும்‌ ஒரு மத்தகம்‌. அம்பாரியில்‌ 
விற்களும்‌ வேல்களும்‌ ஏந்திய வீரர்கள்‌ அமர்ந்திருந்தனர்‌. 
இருபுறமும்‌ கோட்டை மதில்‌ அலையலையாக 
எழுந்தமைந்து சென்று எல்லைகளில்‌ மடிந்து மறைந்தது. 
கோட்டையை ஒட்டி அமைந்திருந்த 
குறுங்காடுகளிலிருந்து பறவைகள்‌ எழுந்து 
கோட்டைமேல்‌ பறந்து அப்பால்‌ சென்றன. அவர்கள்‌ 
தள்ளாடி நடந்தமையால்‌ கோட்டை மெல்ல மிதந்து 
அசைவதுபோல, மாபெரும்‌ மரக்கலம்போல தோன்றியது. 
அதன்‌ உப்பரிகைகளில்‌ எல்லாம்‌ கூரிய படைக்கலங்கள்‌ 
பின்காலை வெயிலொளியில்‌ மின்னிக்கொண்டிருந்தன. 
கொடிகள்‌ காற்றில்‌ எழுந்து பறந்து தொய்ந்து மீண்டும்‌ 
உதறிக்கொண்டன. 


அவன்‌ தான்‌ பார்த்த கோட்டைகளை 
எண்ணிக்கொண்டான்‌. அந்தப்‌ பயணத்தில்‌ அவன்‌ 
நூற்றுக்கு மேற்பட்ட கோட்டைகளை பார்த்தான்‌. 
முதன்முதலாகப்‌ பார்த்தது நெல்வேலிக்‌ கோட்டை. அது 
தொலைவிலிருந்து நோக்கியபோது கரிய பாறைவரிசை 
என்றே தோன்றியது. அதற்குள்‌ நுழையும்போது 
மறுபக்கம்‌ மீண்டுமொரு வெளி இருக்கும்‌ என்றே 
எண்ணினான்‌. உள்ளே சென்ற பின்னர்தான்‌ கோட்டை 
அவ்வூரைச்‌ சூழ்ந்திருப்பதை உணர்ந்தான்‌. பெரிய கலம்‌ 
ஒன்றுக்குள்‌ வாழ்வதுபோல என்று தோன்றியது. அரக்கப்‌ 
பேருரு ஒன்றின்‌ கைகளின்‌ அணைப்புக்குள்‌ 
வாழ்வதுபோல. அவனுக்கு அது அச்சத்தையும்‌ 
திணறலையும்‌ உருவாக்கியது. அவன்‌ 
அக்கோட்டைக்குள்‌ அந்தியுறங்கவில்லை. 


அதன்பின்‌ அவன்‌ அத்தனை கோட்டைகளையும்‌ 
தவிர்த்தே வந்தான்‌. இரவில்‌ கோட்டைக்கு வெளியே வந்து 
துயில்கொண்டான்‌. மதுரைக்கோட்டை 
மலையடுக்குகள்போல்‌ ஒன்றன்மேல்‌ ஒன்றென எழுந்து 
வான்தொட பெருகியிருந்தது. புகாரின்‌ கோட்டைக்கு 
அப்பால்‌ கடல்‌ பெருகி வந்து அறைந்து நுரை 
சிதறிக்கொண்டிருந்தது. காஞ்சியின்‌ கோட்டைக்குச்‌ 
சுற்றும்‌ மேலும்‌ மேலுமென ஏழு கோட்டைகள்‌ இருந்தன. 
விஜயபுரியின்‌ கோட்டை மலையடிவாரத்தில்‌ மலையின்‌ 
ஒரு சிறுபகுதி என தோன்றியது. 


அவன்‌ அத்தனை கோட்டைகளிலிருந்தும்‌ 
அஸ்தினபுரியை வேறுபடுத்த முயன்றுகொண்டே 
இருந்தான்‌. அது பிறிதொன்று, முற்றிலும்‌ இன்னொரு 
வகையானது என மீளமீள சொல்லிக்கொண்டான்‌. 
ஆனால்‌ அஸ்தினபுரி அவன்‌ கண்ட அத்தனை 
கோட்டைகளையும்‌ போலத்தான்‌ இருந்தது. அதை 
பலமுறை முன்னரே கண்டுவிட்டான்‌ என்றே 
உணர்ந்தான்‌. உள்ளே சென்றால்‌ அதன்‌ அனைத்து 
இடங்களும்‌ அவன்‌ ஏற்கெனவே சென்றமைந்ததாகவே 
இருக்கும்‌. ஆனால்‌ அது அவ்வண்ணம்‌ இருப்பது 
அவனுக்கு நிறைவளித்தது. அவன்‌ அதை நோக்கியதுமே 
உள்ளே சென்றுவிட்டான்‌. கணம்‌ கணம்‌ என பல 
வாழ்க்கைகளை அதற்குள்‌ முடித்துவிட்டான்‌. 


அவன்‌ முதலில்‌ தன்‌ உள்ளம்‌ சொல்லின்றி, அசைவின்றி 
இருப்பதைப்போல்‌ உணர்ந்தான்‌. பின்னர்‌ தன்னிடம்‌ 
இருக்கும்‌ ஆழ்ந்த அமைதியை எண்ணி தானே 
வியந்தான்‌. அங்கிருக்கும்‌ அனைவரும்‌ ஆலய 
முகப்பிற்குச்‌ சென்று நிற்கும்‌ பக்தர்கள்போல 


தோன்றினார்கள்‌. சிலர்‌ விழி விரித்து வாய்‌ திறந்து 
நோக்க, பலர்‌ உளம்‌ கசிந்து அழுதனர்‌. அவர்கள்‌ அதைக்‌ 
கண்டு ஏமாற்றம்‌ அடையவில்லை. அது கருவறைக்குள்‌ 
நின்றிருக்கும்‌ தெய்வம்‌. கருவறைத்தெய்வங்கள்‌ 
சிறிதாயினும்‌ ஏமாற்றம்‌ அளிப்பதில்லை. தெய்வத்தை 
வழிபடுபவர்கள்போல அவர்கள்‌ நெஞ்சை கையுடன்‌ 
அழுத்தி தள்ளாடும்‌ கால்களுடன்‌ கோட்டையை நோக்கி 
சென்றனர்‌. அருகே ஒரு பெண்‌ 
விம்மியழுதுகொண்டிருந்தாள்‌. அவளை அழச்செய்வது 
எது? கேட்டறிந்த கதைகளா? அன்றி அதன்‌ பேரமைப்பா? 
அவன்‌ அதை எப்போதும்‌ கண்டிருந்தான்‌. எளிய மக்கள்‌, 
துயர்மிக்கவர்கள்‌, எழுந்து ஓங்கிய எதன்‌ முன்னரும்‌ 
உளம்சோர்ந்து அழுதுவிடுகிறார்கள்‌. அது 
கொலைவெறிகொண்டு எழும்‌ கொடுந்தெய்வமே 
ஆனாலும்‌. தங்கள்‌ எளிமையாலேயே அவர்கள்‌ 
வல்லமை முன்‌ அடைக்கலம்‌ தேடுபவர்களாக 
ஆகிவிடுகிறார்கள்‌. 


அணுகுந்தோறும்‌ கோட்டை பெரிதாகி வந்தது. அது ஒரு 
முதிய அன்னைபோல்‌ தோன்றியது. மானுட 
அன்னையல்ல, பிடியானை. பெற்றுப்‌ பெருக்கி உடல்‌ 
நைந்து சோர்ந்து நிலம்‌ படிய விழுந்து துதிக்கை 
செவியசைத்துச்‌ கிடக்கும்‌ மெலிந்த பேருரு. ஏன்‌ இந்த 
கோட்டை இத்தனை அமைதியை தனக்குள்‌ 
ஏற்படுத்துகிறது என்று அவன்‌ கேட்டுக்கொண்டான்‌. 
பதற்றம்‌ இல்லை. அக்கோட்டைக்கு அப்பால்‌ என்ன 
உள்ளது என்னும்‌ ஆவல்கூட இல்லை. முன்பு அந்நகர்‌ 
நோக்கி வந்த அத்தனை சூதர்களும்‌ அது முதற்கணத்தில்‌ 
எழுப்பும்‌ அச்சத்தைப்‌ பற்றி கூறியிருந்தார்கள்‌. புதர்‌ 
மறைவிலிருந்து கூர்ந்து நோக்கும்‌ களிற்றின்‌ 
பார்வையை அதில்‌ முன்‌ உணர முடியுமென்று சூதர்கள்‌ 
பாடினார்கள்‌. அதன்‌ செவியசைவை, மூச்சொலியை 
பின்னர்‌ கேட்போம்‌. ஆனால்‌ அவன்‌ உள்ளம்‌ இனிய 
சோர்வுபோல்‌ அமைதிகொண்டிருந்தது. 


இப்போது எது மாறியிருக்கிறது? இன்று அது எதை 
இழந்திருக்கிறது? அல்லது எதை அடைந்திருக்கிறது? 
அவன்‌ அதை எவரிடம்‌ கேட்பதென்று எண்ணி பின்னர்‌ 
தவிர்த்தான்‌. கோட்டையின்‌ முகப்பு எழுந்து பெருகி கரிய 
பரப்பாகி இருளாகி அருகே அணைந்து வந்தது. எட்டு 
நிரைகளாக வந்தவர்கள்‌ காவலர்களின்‌ வேல்களால்‌ 
பகுக்கப்பட்டு காவல்வீரர்களால்‌ உசாவப்பட்டு, உளம்‌ 
கணிக்கப்பட்டு, தோளில்‌ கடுக்காய்மையின்‌ அழியாக்‌ 
கறையால்‌ முத்திரையிடப்பட்டு உள்ளே 
அனுப்பப்பட்டனர்‌. 


அந்த முத்திரையைப்‌ பெறுவதற்கு முன்‌ ஒவ்வொருவரும்‌ 
இறுக்கமாயினர்‌. அது பதியும்போது விதிர்த்தனர்‌. 
பெற்றபின்‌ இயல்படைந்து உடல்‌ தளர மறுபக்கம்‌ 
சென்றனர்‌. தங்கள்‌ உற்றாருக்காக அங்கே 
காத்திருக்கையில்‌ விடுதலை பெற்ற முகத்துடன்‌ 
புன்னகைகொண்டிருந்தனர்‌. அந்த முத்திரையை 
பலமுறை நோக்கினர்‌. அது அக்கோட்டையின்‌ தொடுகை. 
அது அவர்களை ஏற்றுக்கொண்டுவிட்டிருக்கிறது. அவன்‌ 
அந்தப்‌ பெண்ணை பார்த்தான்‌. அவள்‌ அப்போதும்‌ 
அழுதுகொண்டுதான்‌ இருந்தாள்‌. ஆனால்‌ முகம்‌ சிரிப்பது 
போலிருந்தது. எவரையோ கைவீசி அழைத்தாள்‌. 
அவளை சிலர்‌ திரும்பிப்பார்த்ததும்‌ முகத்தின்மேல்‌ 
ஆடையை இழுத்துப்போட்டுக்கொண்டு நாணினாள்‌. 


“முற்றிலும்‌ மாறிவிட்டிருக்கிறது அஸ்தினபுரியின்‌ 
கோட்டை” என்றொருவன்‌ சொன்னான்‌. அவன்‌ 
வணிகன்‌ என்பதை பன்‌ உணர்ந்தான்‌. திரும்பி 
அவனை பார்த்தான்‌. பெருந்திரள்‌ என்று ஆகும்போது 
மானுடர்‌ தனித்தனியாக எண்ணம்‌ ஓட்ட இயலாது 
போலும்‌. அங்கிருக்கும்‌ அனைவரும்‌ அதைத்தான்‌ 
எண்ணிக்கொண்டிருப்பார்கள்‌ என்று அவனுக்குத்‌ 
தோன்றியது. அவன்‌ பார்த்ததும்‌ வணிகன்‌ புன்னகைத்து 
“முன்பு கோட்டைக்கு அப்பால்‌ கைவிடுபடைகள்‌ 
கொலையம்புகளைத்‌ தாங்கி நாணும்‌ வில்லும்‌ 
இறுகிச்செறிந்து காத்து நின்றிருந்தன. இது தாக்கும்‌ 
பொருட்டு கொம்பு தாழ்த்தி தலை தாழ்த்தி நின்றிருக்கும்‌ 
யானை என்று எனக்கு பலமுறை தோன்றியிருக்கிறது. 
படைக்கலம்‌ ஏந்திய கோட்டை என்று இதை என்‌ 
முன்னோடிகள்‌ சொல்லியிருக்கிறார்கள்‌. படமெடுத்த 
நாகம்‌ என்றும்‌, உகிர்கொண்ட யக்ஷி என்றும்‌ 
சொல்வார்கள்‌. இக்கோட்டைமுகப்பையே சினம்கொண்டு 
சொல்லுக்குத்‌ திறந்த வாய்‌ என்று ஒரு சூதன்‌ பாடினான்‌. 
இன்று அக்கைவிடுபடைகள்‌ அங்கில்லை” என்றான்‌. 


“ஏன்‌?” என்று ஆதன்‌ கேட்டான்‌. “அவையனைத்தும்‌ 
செலுத்தப்பட்டுவிட்டன. இக்கோட்டை தான்‌ காத்திருந்த 
குருதிபலியை அடைந்துவிட்டது. ஆகவேதான்‌ அம்பு 
எழுந்த வில்லென அஸ்தினபுரி தளர்ந்து 
நின்றிருக்கிறது.” ஆதன்‌ மீண்டும்‌ பார்த்தபோது 
அவனுக்கு அந்தக்‌ கோட்டை ஏன்‌ அந்த அமைதியை 
உருவாக்குகிறது என்று புரிந்தது. புன்னகையுடன்‌ அவன்‌ 
அக்கோட்டைவாயிலை நோக்கி சென்றான்‌. 


கூஷ்மாண்டர்‌. 


“சகதேவரின்‌ கோரிக்கைப்படி ஐந்துகுலங்களின்‌ 
மூதாதையரும்‌ காம்பில்யத்தில்‌ அகத்தியகூட 
மலையுச்சியில்‌ இருந்த அகத்தியலிங்க ஆலயத்தருகே 
கூடினர்‌. அதன்படி பாஞ்சாலம்‌ இருநாடுகளாக 
பிரிக்கப்பட்டது. சத்ராவதியை தலைநகரமாகக்‌ கொண்ட 
உத்தரபாஞ்சாலம்‌ சோமகசேனனுக்கும்‌ காம்பில்யத்தை 
தலைநகராகக்‌ கொண்ட தட்சிணபாஞ்சாலம்‌ 
பிருஷதனுக்கும்‌ பகிர்ந்தளிக்கப்பட்டு எல்லைகள்‌ 
வகுக்கப்பட்டன. இரு நாட்டு எல்லைகளை 
ஏற்றுக்கொள்வதாக ஐங்குலங்களும்‌ 
அகத்தியலிங்கத்தின்‌ மீது ஆணையிட்டு 
உறுதிகொண்டனர்‌. அன்றுமுதல்‌ இருநாடுகளும்‌ 
தனித்தனியாகவே ஆளப்பட்டன” கூஷ்மாண்டர்‌ 
சொன்னார்‌. 


மகிஷகன்‌ “ஆனால்‌ அதன்மூலம்‌ இருநாடுகளுமே 
சிறியவையாக ஆயின. காம்பில்யத்துக்குச்‌ செல்லும்‌ 
கடல்வணிகர்கள்‌ சத்ராவதியை விலக்கினர்‌. 
சத்ராவதிக்குச்‌ செல்லும்‌ கூலவணிகர்கள்‌ காம்பில்யத்தை 
விட்டகன்றனர்‌. இருதுறைகளையும்‌ நாடாமல்‌ 
பெருநாவாய்கள்‌ மேலும்‌ தெற்கே எழுந்த மகதத்தின்‌ 
துறைகளை நோக்கி செல்லத்தொடங்கின. சோமகசேனன்‌ 
நோயுற்றுப்‌ படுக்கையில்‌ விழுந்தபின்னர்‌ சத்ராவதி 
விதவைக்கோலம்‌ பூண்டது” என்றான்‌. 
“பதினெட்டாண்டுகாலம்‌ நானும்கூட காம்பில்யத்திலும்‌ 
சத்ராவதியிலும்‌ படகணைத்ததில்லை.” 


“ஆனால்‌ சத்ராவதியை வெல்லும்‌ விருப்பிருந்தாலும்‌ 
அதற்கான ஆற்றல்‌ பிருஷதனுக்கு இருக்கவில்லை. 
ஐங்குலங்களில்‌ மூன்று சத்ராவதியுடன்‌ இருந்தமையால்‌ 
அவர்‌ அஞ்சினார்‌. சோமகசேனருக்கு மைந்தர்கள்‌ 
இல்லை. ஆகவே அவரது இறப்புக்குப்பின்‌ இரு 
பாஞ்சாலங்களும்‌ ஒன்றாகி தன்‌ மைந்தனின்‌ குடைக்கீழ்‌ 
வரும்‌ என்று பிருஷதர்‌ எண்ணினார்‌” என்றார்‌ 
கூஷ்மாண்டர்‌. “ஆனால்‌ பிருஷதனின்‌ மைந்தனான 
யக்ஞசேனன்‌ இளமையிலேயே அகத்திலும்‌ புறத்திலும்‌ 
ஆற்றலற்றவன்‌ என்று அறியப்பட்டான்‌. 
ஐந்துகுலத்தவருமே அவனை இழிவாக எண்ணினர்‌. 
அவனைப்பற்றிய இளிவரல்பாடல்களைப்‌ பாடும்‌ 
சூதர்களுக்கு உத்தர பாஞ்சாலர்கள்‌ மட்டுமின்றி 
தட்சிணபாஞ்சாலர்களும்‌ உரக்க நகைத்தபடி 
நாணயங்களை வீசுவதை கண்டிருக்கிறேன்‌.” 

(108௨261]அஸ்தினபுரியின்‌ கிழக்குக்கோட்டை முகப்பில்‌ 
காவல்மாடத்தில்‌ நின்றபடி சம்வகை கீ 
மையச்சாலையில்‌ கரை நிரப்பிப்‌ பெருகி வந்து, 
முகமுற்றத்தை செறிய நிரப்பி, அதிலிருந்து 
கிளைத்தெழுந்து சிறு சுழி போலாகி, கோட்டைவாயிலை 
அடைந்து, எட்டு புரிகளாகப்‌ பிரிந்து உள்ளே நுழைந்து, 
நகர்‌ முகப்பின்‌ பெரிய முற்றத்தையும்‌ அலைகொண்டு 
நிரப்பி அதிலிருந்து பிரியும்‌ எட்டுச்‌ சாலைகளையும்‌ 
பற்றிக்கொண்டு வழிந்து நகருக்குள்‌ 
நிறைந்துகொண்டிருந்த மக்களை 
பார்த்துக்கொண்டிருந்தாள்‌. முற்றிலும்‌ அறியாத மக்கள்‌. 
முற்றிலும்‌ அறியாத மொழி. அப்படி ஒரு பெருக்கு அங்கே 
நிகழக்கூடும்‌ என அவள்‌ எண்ணியிருக்கவே இல்லை. 
அவளால்‌ அந்த முகங்களை தனித்து அடையாளம்‌ 
காண முடியவில்லை. 


போர்‌ அறிவிக்கப்பட்ட நாள்‌ முதலே அஸ்தினபுரியின்‌ 
குடிகள்‌ தொடர்ந்து நகரொழிந்து வெளியேறிச்‌ 
சென்றுகொண்டிருந்தனர்‌. போரின்போது படைகள்‌ 
கிளம்பிச்செல்ல கூடவே மக்களில்‌ பெரும்பகுதியினர்‌ 
சென்றனர்‌. போர்‌ நிகழ்ந்த நாளில்‌ வெளியேற்றம்‌ 
குறைவாக இருந்தது. நகரம்‌ கொந்தளித்து தன்னுள்‌ தான்‌ 
அலைகொண்டிருந்தது. போர்முடிவுச்‌ செய்தி வந்தது 
முதல்‌ மீண்டும்‌ வெளியொழுக்கு தொடங்கியது. 
ஒவ்வொருநாளும்‌ அது வலுத்தது. தெருக்களினூடாக 
மக்கள்‌ திரள்‌ பொக்கணங்களுடனும்‌ குழந்தைகளுடனும்‌ 
செல்லும்‌ காட்சியே செல்க செல்க என்னும்‌ 
அறைகூவலாக ஒவ்வொருவருக்கும்‌ அமைந்தது. 
அதைக்‌ கண்ட ஒவ்வொருவரும்‌ செல்வதைப்பற்றி 
மட்டுமே எண்ணச்செய்தது. 


ஒன்றை எண்ணத்‌ தொடங்கினால்‌ அதைச்‌ சார்ந்த 
பார்வைகள்‌ வலுப்பெறத்‌ தொடங்குகின்றன. இத்தனை 
பேர்‌ செல்கிறார்கள்‌ என்றால்‌ செல்வதே உகந்தது. 
செல்பவர்களுக்கு மேலும்‌ சிறந்த வாழ்க்கை எங்கோ 
அமைகிறது. சென்றவர்கள்‌ விடுபடுகிறார்கள்‌. 
செல்லாதொழிதல்‌ ஆற்றலின்மையை, 
உறவுகளின்மையை, உளஉறுதியின்மையை மட்டுமே 


காட்டுகிறது. செல்பவர்களுக்கு அவர்களை 
இட்டுச்செல்லும்‌ நல்ல தலைமை அமைந்துள்ளது. 
அவர்களின்‌ தெய்வங்கள்‌ வந்து அவர்களை 
வழிநடத்துகின்றன. செல்பவர்கள்‌ சிறந்தவர்கள்‌, 
இருப்பவர்கள்‌ எவ்வகையிலோ சற்று 
குறைவுபட்டவர்கள்‌. செல்பவர்கள்‌ தங்கள்‌ 
நெறிகளின்படி வாழும்‌ உறுதிகொண்டவர்கள்‌. 
தங்குபவர்கள்‌ அனைத்தையும்‌ ஏற்றுக்கொண்டவர்கள்‌. 


செல்பவர்களின்‌ ஓசை நகரில்‌ நிறைந்திருந்தது. கலத்தில்‌ 
நீர்‌ ஒழிய வெற்றிடம்‌ வந்து நிறைவதுபோல அவர்கள்‌ 
சென்றபின்‌ நகரமெங்கும்‌ வெறுமை மண்டியது. அந்த 
வெறுமை தங்கியவர்களைச்‌ சூழ்ந்து அழுத்தியது. 
அவர்கள்‌ கொண்டிருந்த துயர்களை பெருக்கியது. 
ஐயங்களை அழுத்தமாக்கியது. இந்நகர்‌ முற்றாகக்‌ 
கைவிடப்படும்‌. இனி இங்கே வணிகமும்‌ தொழிலும்‌ 
செழிக்க வாய்ப்பில்லை. கைவிடப்பட்ட நகர்கள்‌ 
பலவற்றை பயணிகள்‌ கண்டிருந்தனர்‌. அவை இடிந்து 
சரிந்து சென்றகாலப்‌ பெருமையை சாற்றும்‌ நிகழ்கால 
அவலம்‌ என நின்றிருக்கும்‌. முட்செடிகள்போல 
சிற்றுயிர்கள்போல அங்கே மக்கள்‌ திகழ்வார்கள்‌. விழி 
செத்து உடல்‌ வெளிறி அஞ்சும்‌ பாவனை 
கொண்டவர்கள்‌. புதியனவற்றை அஞ்சுபவர்கள்‌. 
அயலாரை ஒழிபவர்கள்‌. அறுகுளத்தில்‌ சேறுடன்‌ மடியும்‌ 
மீன்களைப்‌ போன்றவர்கள்‌. 


அவ்வெறுமையில்‌ ஒரு குரல்‌ எழும்‌. குலத்தலைவர்களில்‌ 
ஒருவர்‌ “எழுக, என்‌ குடியே! நம்‌ தெய்வத்தின்‌ ஆணை 
வந்துள்ளது. நம்‌ தொல்நிலம்‌ தேடிச்செல்வோம்‌” என்று 
கூவுவார்‌. காத்திருந்ததுபோல்‌ அத்தனை பேரும்‌ அவரை 
சூழ்ந்துகொள்வார்கள்‌. இன்னொருவர்‌ “எண்ணுக... நாம்‌ 
செல்வது எங்கே? நிலைகொண்ட மண்ணை 
உதறிச்செல்பவர்கள்‌ அரசனின்‌ கோல்‌ அளிக்கும்‌ காப்பை 
தவிர்த்துச்‌ செல்கிறார்கள்‌ என உணர்க! நம்மை காக்க 
இனி படைக்கலங்கள்‌ இல்லை. கள்வரும்‌ அரக்கரும்‌ 
அசுரரும்‌ நிஷாதரும்‌ நிறைந்த விரிநிலத்தில்‌ நாம்‌ 
கைவிடப்பட்டு நின்றிருப்போம்‌” என்று கூவுவதை 
எவரும்‌ செவிகொள்ளமாட்டார்கள்‌. அன்னையரில்‌ 
எவரேனும்‌ “நம்‌ மகளிரையும்‌ குழவியரையும்‌ எண்ணுக... 
நாய்நரிகள்‌ கழுகுகாகங்கள்‌ சூழ்ந்தது வெளிநிலம்‌” 
என்று கூறினால்‌ “நாவை அடக்கு. நீ வேண்டுமென்றால்‌ 
இங்கேயே தங்கிக்கொள்” என அதட்டி 
அமரச்செய்வார்கள்‌. முதியோர்‌ அஞ்சித்‌ 
தயங்கியிருக்கையில்‌ இளையவரில்‌ ஒருவர்‌ 
“கிளம்புவோம்‌. ஒரு புதிய நிலத்தை கண்டடைவோம்‌. 


என்னை நம்புபவர்கள்‌ வருக!” என கச்சை முறுக்கி 
கிளம்பினாலும்‌ குடி உடன்‌ எழுந்தது. 


அவர்கள்‌ செல்வதை சம்வகை கோட்டை மேலிருந்து 
நோக்கிக்கொண்மருந்தாள்‌. நீர்க்கடன்‌ செய்வதற்காகச்‌ 
சென்றவர்கள்‌ திரும்பவரவில்லை. அதன்‌ பின்னர்தான்‌ 
உடைமைகளுடன்‌ செல்லும்‌ பெருக்கு தொடங்கியது. 
“செல்பவர்கள்‌ அஸ்தினபுரியின்‌ செல்வத்துடன்‌ 
அல்லவா செல்கிறார்கள்‌? அவர்களை தடுக்கலாமா?” 
என்று அவள்‌ யுயுத்ஸுவிடம்‌ கேட்டாள்‌. “இல்லை, அது 
அவர்களின்‌ செல்வம்‌. கருவூலச்செல்வம்‌ மட்டுமே 
அரசருக்கு உரிமை உடையது” என்று அவன்‌ 
சொன்னான்‌. “அவர்களின்‌ செல்வத்தை பிடுங்கிவிட்டு 
செல்லவிடுவது எளிது. ஆனால்‌ அவர்கள்‌ நம்‌ மீது 
பழிச்சொல்‌ உரைத்து விலகிச்செல்வார்கள்‌. செல்லும்‌ 
நிலமெங்கும்‌ அந்தப்‌ பழியை பெருக்குவார்கள்‌.” சம்வகை 
“அனால்‌ செல்பவர்கள்‌ பெரும்பகுதியினர்‌ நம்மை 
பழித்துரைத்த பின்னரே அகல்கிறார்கள்‌” என்றாள்‌. 
யுயுத்ஸு “விரைவிலேயே அவர்கள்‌ நம்‌ நிலத்தை 
எண்ணி கண்ணீர்விடுவார்கள்‌” என்றான்‌. 


கோட்டைச்சுவர்மேல்‌ காவல்பாதை வழியாக 
சுற்றிவருகையில்‌ நகர்‌ எந்த அளவுக்கு ஒழிகிறது 
என்பதையே அவள்‌ உளம்கொண்டாள்‌. போரில்‌ 
அஸ்தினபுரியின்‌ பெரும்படை முழுக்கவே 
அழிந்துவிட்டிருந்தது. ஏவலர்‌ திரளிலும்‌ 
பெரும்பகுதியினர்‌ படைவீரர்களாகி 
களம்பட்டுவிட்டிருந்தனர்‌. ஆகவே வீரர்‌ கொட்டகைகளும்‌ 
ஏவலர்‌ இல்லநிரைகளும்‌ முன்னரே ஒழிந்துவிட்டிருந்தன. 
புராணகங்கையின்‌ உள்ளே ஒன்றிலிருந்து ஒன்றெனக்‌ 
கிளைத்து காட்டின்‌ விளிம்புவரைக்கும்‌ பெருகியிருந்த 
காந்தாரக்‌ குடியிருப்புகளில்‌ ஒருவர்‌ கூட 
எஞ்சியிருக்கவில்லை. அங்கே இல்லங்கள்‌ ஏற்கெனவே 
பழுதடைந்து சரியதொடங்கிவிட்டிருந்தன. காடு 
கொடிகளாக கைநீட்டி அருகணைந்து இல்லங்களைப்‌ 
பற்றியது. பின்னர்‌ இறுக்கி நொறுக்கியது. செடிகள்‌ 
முளைத்து புதர்களாகி வீடுகள்மேல்‌ எழுந்தன. 
பறவைகளும்‌ சிற்றுயிர்களும்‌ குடியேறின. நாகங்களும்‌ 
நரிகளும்‌ வந்தன. பின்னர்‌ சிறுத்தை உலவத்‌ 
தொடங்கியது. வடக்குவாயிலின்‌ எல்லைவரை 
புராணகங்கையின்‌ செறிகாட்டின்‌ விளிம்பு 
வந்தணைந்தது. 


எப்போதும்‌ மக்கள்‌ ஓசைகள்‌ நிறைந்திருந்த அங்காடிகள்‌ 
அமைதியடைந்தன. சூதர்‌ தெருக்களும்‌ ஆயர்‌ 


தெருக்களும்‌ உழவர்‌ தெருக்களும்‌ நெரிசல்‌ மிகுந்தவை. 
கோட்டை மேலிருந்து பார்க்கையில்‌ அங்கே 
தேனீக்கூட்டின்‌ ரீங்காரம்‌ எப்போதும்‌ எழுந்து 
கொண்டிருக்கும்‌. அவை ஒழியத்தொடங்கி மெல்ல 
மெல்ல முற்றிலும்‌ வெறுமை கொண்டன. கோட்டையின்‌ 
சில வளைவுகளில்‌ எப்போதும்‌ நகரின்‌ முழக்கம்‌ 
விந்தையான ஒரு ரீங்காரமாக குவிந்து ஒலிக்கும்‌. அங்கு 
நின்று அந்நகரை நோக்கும்‌ வழக்கம்‌ உண்டு. அந்த 
மூலைகள்‌ அமைதியாயின. நீர்‌ மடிந்த அருவியின்‌ 
வெற்றுப்பாறைத்‌ தடம்போல அவ்விடங்கள்‌ தோன்றின. 
ஒருமுறை அவள்‌ தெற்குக்கோட்டை 
காவல்மாடத்திலிருந்து நோக்குகையில்‌ சூதர்‌ தெருவில்‌ 
ஒரு மானுட அசைவுகூட தென்படாததைக்‌ கண்டு 
காவல்பெண்டிடம்‌ “அங்கு என்ன நிகழ்கிறது? சூதர்கள்‌ 
அனைவரும்‌ எங்காவது சென்றிருக்கிறார்களா?” 
என்றாள்‌. 


அவள்‌ “அவர்கள்‌ நகரை ஒழிந்து அயல்நிலங்களை 
நோக்கி சென்றுகொண்டிருக்கிறார்கள்‌ என்று 
சொன்னார்கள்‌” என்றாள்‌. “ஆம்‌ அறிவேன்‌, ஆனால்‌ 
இந்தக்‌ காலைநேரத்தில்‌ ஒருவர்கூட இல்லாமல்‌ இருப்பது 
விந்தையாக இருக்கிறது” என்றாள்‌ சம்வகை. “ஒருவரும்‌ 
எஞ்சாமல்‌ ஆலயங்களையும்‌ கைவிட்டுச்‌ 
செல்கிறார்களா?” என வியந்துகொண்டாள்‌. 
“தெய்வங்களை உடன்கொண்டு செல்கிறார்கள்‌” 
என்றாள்‌ காவல்பெண்டு. அவள்‌ நோக்கியபடி நடந்து 
மேடைக்கு வந்தாள்‌. ஏவல்பெண்டை அனுப்‌ 

“ஒற்றர்கள்‌ சென்று சூதர்‌ தெருவில்‌ என்ன நிகழ்கிறது 
என்று பார்த்து வருக!” என்று ஆணையிட்டாள்‌. அவள்‌ 
தலைவணங்கி அகன்றதும்‌ இன்னொரு ஏவற்பெண்டை 
அழைத்து “பன்னிரு ஒற்றர்கள்‌ உடனடியாகக்‌ கிளம்பி 
எந்தெந்த தெருக்களில்‌ குடியினர்‌ ஒழிந்து 
சென்றிருக்கிறார்கள்‌ என்பதை பார்த்து வரவேண்டும்‌. 
உடனே?” என்றாள்‌. 


மூன்று நாழிகை பொழுதில்‌ ஒற்றர்கள்‌ திரும்பி வந்து 
சூதர்‌ தெரு முற்றாக ஒழிந்துவிட்டதென்றும்‌, ஆயர்‌ 
தெருவில்‌ பாதி அளவே மக்கள்‌ இருக்கிறார்கள்‌ என்றும்‌, 
உழவர்களும்‌ கைக்கோளரும்‌ மிகச்‌ சிலரே 
எஞ்சியிருக்கிறார்கள்‌ என்றும்‌ சொன்னார்கள்‌. 
தங்கியவர்களும்‌ கிளம்பிச்செல்லும்‌ உளநிலையில்‌ 
இருக்கிறார்கள்‌ என்றார்கள்‌. ”அங்கே கிழப்பாணன்‌ 
ஒருவனை கண்டேன்‌. மக்கள்‌ எங்கே என்றேன்‌. 
கிளம்பிவிட்டார்கள்‌. இருப்பவர்களும்‌ கிளைநுனியில்‌ 
சிறகு உலைய அமர்ந்திருக்கும்‌ பறவைகள்‌ என 


பொறுமையிழந்திருக்கிறார்கள்‌ என்றான்‌” என்று 
கூறினான்‌ ஒற்றன்‌. உளவுப்பெண்‌ ஒருத்தி 
“பெரும்பாலானவர்கள்‌ முதியவர்களை என்ன 
செய்வதென்று தெரியாமையால்தான்‌ நகரில்‌ 
எஞ்சியிருக்கிறார்கள்‌” என்றாள்‌. “பல குடியினர்‌ 
முதியவர்களையும்‌ நோயுற்றவர்களையும்‌ அப்படியே 
விட்டுவிட்டுச்‌ சென்றுவிட்டார்கள்‌. அவர்களின்‌ 
தெய்வங்கள்‌ அவ்வண்ணம்‌ ஆணையிட்டிருக்கின்றன.” 
இன்னொருத்தி “பல இல்லங்களுக்குள்‌ கைவிடப்பட்ட 
முதியவர்களின்‌ ஓசைகளை கேட்டேன்‌. பல 
இல்லங்களுக்குள்‌ அவர்கள்‌ ஏற்கெனவே இறந்து 
கெடுமணம்‌ எழத்தொடங்கியிருக்கிறது” என்றாள்‌. 


அச்செய்தியை ஒட்டி என்ன செய்வது என்று அவளுக்கு 
தெரியவில்லை. ஏற்கெனவே அச்செய்தி தொகுக்கப்பட்டு 
சுரேசருக்கும்‌ யுயுத்ஸுவுக்கும்‌ சென்றிருக்கும்‌ என்று 
தெரிந்திருந்தது. ஆயினும்‌ அதைப்பற்றி ஒருமுறை 
தானும்‌ சுரேசரிடம்‌ கூறிவிடவேண்டும்‌ என்று அவள்‌ 
எண்ணிக்கொண்டாள்‌. அவர்கள்‌ என்ன 
முடிவெடுக்கவிருக்கிறார்கள்‌ என்று தெரியவில்லை. ஒரு 
நகரை குடிகள்‌ கைவிட்டால்‌ அரசரோ அமைச்சரோ 
என்னதான்‌ செய்ய முடியும்‌? “நகர்முழுக்க காவலர்கள்‌ 
செல்லட்டும்‌. இல்லங்களில்‌ இறந்த உடல்கள்‌ 
இருக்குமென்றால்‌ கொண்டுசென்று தெற்குக்காட்டில்‌ 
அவர்களின்‌ குலமுறைப்படி இறுதி செய்க! கைவிடப்பட்ட 
முதியோரை திரட்டிக்கொண்டுசென்று ஓரிடத்தில்‌ சேர்த்து 
வையுங்கள்‌. அரண்மனையிலிருந்து அவர்களுக்குரிய 
உணவும்‌ மருந்தும்‌ வரட்டும்‌.” 


நகரில்‌ அத்தனை முதியவர்கள்‌ உயிரிழந்து இருண்ட 
இல்லங்களுக்குள்‌ மட்கிக்கொண்டிருப்பார்கள்‌ என 
சம்வகை எண்ணியிருக்கவேயில்லை. அவர்களின்‌ 
உடல்கள்‌ மட்கிய கெடுமணம்‌ தெருக்களில்‌ 
நிறைந்திருந்தது. ஆனால்‌ அஸ்தினபுரியெங்கும்‌ 
பரவியிருந்த பொதுவான கெடுமணத்தில்‌ அது இயல்பாக 
கலந்துவிட்டிருந்தது. புழுதியின்‌, கெட்டுப்போன 
உணவுப்பொருட்களின்‌, மட்கும்‌ சருகுகளின்‌ கெடுமணம்‌. 
மானுடர்‌ புழங்காமலாகும்‌ எவ்விடத்திலும்‌ அந்தக்‌ 
கெடுமணம்‌ சில நாட்களிலேயே உருவாகிவிடுகிறது. அது 
காற்றின்‌ அடிச்சேற்றின்‌ வாடை. “காலத்தின்‌ வண்டலின்‌ 
வாடை. அங்கே உயிரிழந்தவையும்‌ அசைவற்றவையும்‌ 
சென்று படிந்துவிடுகின்றன. காலமே உயிர்‌. 
காலமின்மையே சாவு.” எங்கோ ஒரு சூதன்‌ பாடிய வரி. 
அத்தகைய வரிகளை நினைவின்‌ அடுக்குகள்‌ மறப்பதே 
இல்லை. 


தெற்குக்கோட்டை வாயில்மேல்‌ நின்று சம்வகை உடல்கள்‌ 
மூங்கில்‌ பாடைகளில்‌ தெற்குநோக்கி செல்வதை 
நோக்கிக்கொண்டிருந்தாள்‌. கோட்டையின்‌ பிற மூன்று 
வாயில்கள்‌ வழியாகவும்‌ மக்கள்‌ 
வெளியேறிக்கொண்டிருந்தார்கள்‌. இது உயிரற்றோர்‌ 
வெளியேறுவதற்கான வழி. அவள்‌ அருகே நின்ற 
காவல்பெண்டிடம்‌ “இத்தனை உடல்கள்‌ இங்கே 
கிடந்திருக்கின்றன!” என்றாள்‌. “நகரின்‌ பல தெருக்களில்‌ 
எவருமே செல்லாமலாகிவிட்டிருக்கின்றனர்‌. இன்று 
கோட்டையை ஒருமுறை சுற்றிவந்து காவல்‌ காக்கக்கூட 
எவருமில்லை” என்றாள்‌. சம்வகை வெறுமனே 
தலையசைத்தாள்‌. அவள்‌ அதை 
உணர்ந்துகொண்டுதான்‌ இருந்தாள்‌. கோட்டையின்‌ 
காவல்பெண்டுகளே குறைந்துகொண்டிருந்தனர்‌. 
பெரும்பாலானவர்கள்‌ சொல்லாமல்‌ கிளம்பிச்சென்றனர்‌. 


அஸ்தினபுரியின்‌ கிழக்குக்கோட்டையை ஒட்டி 
படைவீரர்கள்‌ தங்கியிருந்த நூற்றுக்கணக்கான 
கொட்டகைகள்‌ ஒழிந்து கிடந்தன. நகர்‌ முழுக்க சென்ற 
காவலர்படையினர்‌ அங்கிருந்து முதியவர்களை 
வண்டிகளில்‌ ஏற்றிக்கொண்டு வந்து 
அக்கொட்டகைகளில்‌ படுக்கவைத்தனர்‌. அரண்மனை 
ஊட்டுபுரையிலிருந்து அவர்களுக்கு வண்டிகளில்‌ 
உணவு வந்தது. உணவுபெறுபவர்கள்‌ கூடிக்கூடி வரவே 
இன்னொரு கொட்டகையில்‌ அவர்களுக்கான உணவைச்‌ 
சமைக்க சம்வகை ஆணையிட்டாள்‌. ஆனால்‌ அதன்பின்‌ 
அதுவரை தயங்கிக்கொண்டிருந்தவர்களும்‌ 
முதியவர்களை கொண்டுவந்து அங்கே விட்டுவிட்டுச்‌ 
செல்லத்‌ தொடங்கினர்‌. “செல்பவர்களை நாமே 
ஊக்குவிப்பதுபோல தோன்றுகிறது” என்றாள்‌ 
காவல்பெண்டு. “செல்பவர்கள்‌ செல்லட்டும்‌... அவர்கள்‌ 
உள்ளத்தால்‌ சென்றுவிட்டவர்கள்‌” என்றாள்‌ சம்வகை. 
“அவர்கள்‌ இந்நகரை கைவிடுவதற்கு முடிவெடுத்தபோதே 
இந்நகர்‌ அவர்களை கைவிட்டுவிட்டது.” 


“முன்பு சால்வனின்‌ நகர்‌ இவ்வாறு கைவிடப்பட்டது. 
அன்று கொற்றவை என அம்பையன்னை எழுந்து 
அவன்‌ மேல்‌ இட்ட தீச்சொல்லால்‌ அவன்‌ குடியே 
அழிந்தது. தெய்வப்பழியும்‌ வேதப்பழியும்‌ நீத்தார்பழியும்‌ 
மூத்தார்பழியும்‌ அந்தணர்பழியும்‌ சான்றோர்பழியும்‌ 
பெண்பழியும்‌ இரவலர்பழியும்‌ ஆபழியும்‌ என பழிகள்‌ 
ஒன்பது. பழி கொண்ட நாட்டில்‌ மக்கள்‌ வாழக்கூடாது 
என்பது நெறி” என்று முதிய காவல்பெண்டான 
சந்திரிகை கோட்டைக்‌ காவல்மேடையில்‌ பந்த ஒளியில்‌ 
அமர்ந்திருக்கையில்‌ சொன்னாள்‌. அவளைச்‌ சூழ்ந்து 


காலோய்வு கொள்ளும்‌ காவல்பெண்டுகள்‌ 
அமர்ந்திருந்தனர்‌. சுடரில்‌ அவர்களின்‌ முகங்கள்‌ 
அலைபாய்ந்தன. தொலைவில்‌ நகரிலிருந்து நரியின்‌ 
ஊளை கேட்டது. 


“இங்கு எந்தப்‌ பழி கொள்ளப்பட்டுள்ளது?” என்று 
இருளுக்குள்‌ எவரோ கேட்க அவள்‌ திரும்பி நோக்கி சில 
கணங்கள்‌ நிலைகொண்டபின்‌ “அதை அறியாதோர்‌ எவர்‌ 
இங்கே? இது வேதப்பழிகொண்ட நாடு. ஆகவே 
அந்தணர்பழி வந்தமைந்துள்ளது. நீத்தோருக்கும்‌ 
மூத்தோருக்கும்‌ சான்றோருக்கும்‌ பெரும்பழி 
இழைக்கப்பட்டுள்ளது” என்றாள்‌. எவரும்‌ ஒன்றும்‌ 
சொல்லவில்லை. சம்வகை சீற்றத்துடன்‌ “எவர்‌ 
சொன்னது பழி சூழ்ந்துள்ளது என்று? போருக்குரிய 
நெறிகள்‌ வேறு. அங்கே நன்றுதீதை முடிவெடுப்பவை 
களத்திலெழும்‌ தெய்வங்கள்‌” என்றாள்‌. எவரும்‌ ஒன்றும்‌ 
சொல்லாமலிருக்க அவள்‌ மேலும்‌ சீற்றத்துடன்‌ “ஆம்‌, பழி 
கொண்டுள்ளோம்‌. எனில்‌ இசைவிலாதோர்‌ 
கிளம்பிச்செல்லலாம்‌. இசைவுள்ளோர்‌ தேடிவருவார்கள்‌” 
என்று கூவினாள்‌. 


சந்திரிகை “நான்‌ எவர்‌ மேலும்‌ பழி சொல்லவில்லை. என்‌ 
மைந்தர்‌ எழுவர்‌ களத்தில்‌ மடிந்தனர்‌. இருந்தும்‌ 
வேல்கொண்டு இந்த நகரைக்‌ காக்க இங்கே 
நின்றிருக்கிறேன்‌” என்றாள்‌. “ஏனென்றால்‌ இது 
மாமன்னர்‌ ஹஸ்தியின்‌ நகர்‌. இங்கே ஒருகாலத்தில்‌ 
பேரறம்‌ முப்பூ விளைந்துள்ளது. என்‌ மூத்தார்‌ வாழ்ந்த 
மண்‌ இது. இங்கே மீண்டும்‌ அறம்‌ எழும்‌ என நான்‌ 
நினைக்கிறேன்‌” என்றாள்‌. “இன்று அறம்‌ 
என்னவாயிற்று? அறத்திற்கு என்ன குறை இங்கே?” என்று 
அவள்‌ கூவ முதுமகள்‌ “நான்‌ எவரிடமும்‌ சொல்லாட 
விழையவில்லை, அறம்‌ இங்கே விளையும்‌ என்றால்‌ 
இந்நகர்‌ வாழும்‌. இல்லையேல்‌ ஒழிந்த கலம்‌ என உடைந்து 
அழியும்‌. நாம்‌ செய்வதற்கொன்றும்‌ இல்லை” என்று தன்‌ 
வேலை எடுத்துக்கொண்டு எழுந்தாள்‌. அங்கிருந்தோர்‌ 
பெருமூச்சுடன்‌ அகன்றனர்‌. சம்வகை அவர்களை 
நோக்கியபடி வெறுமனே நின்றிருந்தாள்‌. 


[1௨26]1சம்வகை சுரேசரை ஒவ்வொரு நாளும்‌ சந்தித்தாள்‌. 
அவர்‌ நூறு செயல்களில்‌ சுழன்றுகொண்டிருந்தார்‌. 
அவளிடம்‌ “புதுச்‌ செய்தி இருந்தால்‌ மட்டும்‌ கூறுக!” 
என்றார்‌. “வழக்கம்போலத்தான்‌” என்று அவள்‌ 
சொன்னாள்‌. அவர்‌ “நன்று” என்று திரும்பிக்கொண்டார்‌. 
அவள்‌ தயங்கி நின்றாள்‌. “சொல்க!” என்றார்‌. “மேற்கு 
வாயிலை ஒட்டி மலைக்குறக்‌ குடிகள்‌ சற்று குறைந்த 


அளவில்‌ இருக்கிறார்கள்‌. அவர்கள்‌ மட்டுமே கிளம்பும்‌ 
எண்ணம்‌ இல்லாதிருக்கிறார்கள்‌” என்று சொன்னாள்‌. 
அவள்‌ எண்ணுவதை அறிந்துகொண்டு சுரேசர்‌ 
புன்னகைத்து “நான்‌ அறிவேன்‌. ஒவ்வொரு நாளும்‌ 
இங்கிருந்து எத்தனை பேர்‌ வெளியே செல்கிறார்கள்‌ 
என்கிற கணக்கு எனக்கு வந்துகொண்டிருக்கிறது. நகர்‌ 
பெரும்பாலும்‌ ஒழிந்துவிட்டது” என்றார்‌. 


சம்வகை “அவர்களை தடுக்கவேண்டுமென்றால்‌...” 
என்றாள்‌. “அதற்கு எந்த வழியும்‌ இல்லை. குடிகளை 
சிறைவைத்து ஓர்‌ அரசு நிகழ இயலுமா என்ன?” என்றார்‌ 
சுரேசர்‌. “அரசு என்பது தோட்டம்‌ அல்ல காடு என்று 
நூல்கள்‌ சொல்கின்றன. இங்கே செடிகளையும்‌ 
மரங்களையும்‌ நாம்‌ நட்டு வளர்ப்பதில்லை. 
அவற்றுக்கான நெறிகள்‌ காடெனும்‌ ஒட்டுமொத்தத்தால்‌ 
வகுக்கப்பட்டு அவற்றிலேயே உறைகின்றன.” சம்வகை 
சற்றே சீற்றத்துடன்‌ “குடிகளின்றியும்‌ ஓர்‌ அரசு நிகழ 
இயலாது” என்றாள்‌. “உண்மை. ஆனால்‌ இவர்கள்‌ 
செல்வதை தடுக்க நமக்கு உரிமை இல்லை. அஸ்தினபுரி 
அவர்களுக்கு துயர்‌ மிகுந்த நினைவுகளின்‌ நிலம்‌. இதை 
விட்டு அகலுந்தோறும்‌ அவர்கள்‌ விடுதலை 
பெறுவார்கள்‌” என்றார்‌ சுரேசர்‌. “அதைவிட இங்கே 
பெரும்பாலான குடிகளில்‌ ஆண்களே இல்லை. பிற 
குடிகளிலிருந்து குருதி பெறுவதற்கு அவர்களுக்கு 
விருப்பம்‌ இருக்காது. ஏனென்றால்‌ குலத்‌ தூய்மையை 
கொடியடையாளமாகக்‌ கொண்ட தொல்குடியினர்‌ 
இவர்கள்‌” என்றார்‌. 


அதை சம்வகை எண்ணியிருக்கவில்லை. “எங்கே 
செல்கிறார்கள்‌ இவர்கள்‌?” என்றாள்‌. “இவர்கள்‌ 
ஒவ்வொருவரும்‌ பல்வேறு நிலங்களில்‌ இருந்து இங்கே 
வந்து குடியேறியவர்கள்‌. அன்று அவர்கள்‌ 
கொண்டுவந்தது குடியடையாளத்தை மட்டுமே. அன்று 
அதன்‌ அடிப்படையிலேயே அவர்களுக்கு இங்கே 
இடமளிக்கப்பட்டது. தாங்கள்‌ எங்கிருந்து வந்தோம்‌ 
என்பதை கதைகளாகவும்‌ ஆசாரங்களாகவும்‌ 
குடித்தெய்வங்களாகவும்‌ அவர்கள்‌ இன்றுவரை 
பேணிக்கொண்டிருந்தார்கள்‌. இன்று இங்கிருந்து கிளம்பி 
தங்கள்‌ குருதிவழியினரின்‌ தொல்லூர்களுக்கு 
திரும்புகிறார்கள்‌. அவர்கள்‌ அறிந்தது அது ஒன்றே” 
என்றார்‌ சுரேசர்‌. 


சம்வகை “எஞ்சியவர்களில்‌ முதியவர்கள்‌ அனைவரும்‌ 
பழைய படைக்கொட்டில்களில்‌ 
தங்கவைக்கப்பட்டிருக்கிறார்கள்‌” என்றாள்‌. “ஆம்‌, 


அச்செய்திகளை நோக்கினேன்‌?” என்றார்‌ சுரேசர்‌. 
“இன்னும்‌ சில நாட்களில்‌ அரசர்‌ யுதிஷ்டிரன்‌ 
நகர்புகக்கூடும்‌ என்கிறார்கள்‌” என்றாள்‌. சுரேசர்‌ 
அப்போதுதான்‌ அவள்‌ எண்ணுவதை புரிந்துகொண்டு 
நிலைத்த விழிகளுடன்‌ நோக்கினார்‌. “அவர்‌ இங்கே 
நகர்நுழைவுகொள்கையில்‌ காணப்போவது என்ன? இந்த 
ஒழிந்த நகரா? வாழ்த்துரைக்கக்கூட இங்கே இன்று மக்கள்‌ 
இல்லை. அவர்‌ வருகையில்‌ ஒரு காவல்‌ 
அணிவகுப்பைக்கூட நம்மால்‌ ஒருங்கமைக்க முடியாது. 
கோட்டைக்காவலுக்கும்‌ அரண்மனைக்காவலுக்கும்‌ கூட 
நம்மிடம்‌ போதிய படைவீரர்கள்‌ இல்லை.” 


சுரேசர்‌ அதுவரை அவரை அள்ளிச்சுழற்றிய அகவிசை 
முற்றாக அணைய அப்படியே அமர்ந்துவிட்டார்‌. “நான்‌ 
அதை எண்ணவே இல்லை” என்றார்‌. “நான்‌ 
எண்ணியிருக்கவேண்டும்‌. நமக்கு மிகுதியான நாட்கள்‌ 
இல்லை.” அவர்‌ துணையமைச்சர்‌ சாரிகரை கையசைத்து 
அழைத்தார்‌. இருபது அகவை தோன்றிய சாரிகர்‌ 
தென்னிலத்து அந்தணன்‌ எனத்‌ தோன்றினார்‌. 
கன்னங்கரிய முகத்தில்‌ பெரிய விழிகள்‌ 
வெண்சிப்பிகளாகத்‌ தெரிந்தன. “அரசர்‌ நகர்புக நாள்‌ 
முடிவுசெய்துவிட்டார்களா?” என்றார்‌. “இன்னும்‌ ஆறு 
நாட்கள்‌... ஆவணிமாதம்‌ பன்னிரண்டாம்‌, நிலவுநாள்‌. 
ஆனால்‌ அதை இன்று உச்சிப்பொழுதுக்குள்‌ 
உறுதிசெய்வதாக சொல்லியிருக்கிறார்கள்‌” என்றார்‌ 
சாரிகர்‌. “ஆறு நாட்கள்‌... ஆறு இரவுகளும்‌ ஐந்து 


பகல்களும்‌ நம்மிடம்‌ உள்ளன?” என்றார்‌ சுரேசர்‌. 


சம்வகை “இனி அஸ்தினபுரியைவிட்டு எவரும்‌ வெளியே 
செல்லக்கூடாது என ஆணையிடலாம்‌” என்றாள்‌. 
“கூடாது... பிழை நிகழும்‌. இங்கே தங்களை 
சிறையிட்டிருப்பதாக மக்கள்‌ எண்ணினால்‌ 
சினம்கொள்ளக்கூடும்‌... வாழ்த்துச்சொல்‌ 
எழாமலிருந்தாலும்‌ பழிச்சொல்‌ எழலாகாது” என்றார்‌. 
சாரிகர்‌ “நாம்‌ பிற நாடுகளிலிருந்து வணிகர்களையும்‌ 
பிறரையும்‌ பொன்‌ கொடுத்து அழைத்துவரலாம்‌” 
என்றார்‌. “வணிகர்கள்‌ வரமாட்டார்கள்‌. பிற குடியினரை 
அழைத்துவர நமக்குப்‌ பொழுதில்லை” என்றார்‌ சுரேசர்‌. 
சம்வகை “அரசர்‌ நகர்புகுந்த பின்னர்‌ அனைவருக்கும்‌ 
பொற்கொடை வழங்குவார்‌ என அறிவிக்கலாம்‌. அதை 
பெற்றபின்‌ நகர்நீங்கலாம்‌ என்று சிலர்‌ எண்ணக்கூடும்‌” 
என்றாள்‌. 


சுரேசர்‌ “ஆம்‌, அது உகந்த எண்ணம்‌” என்றார்‌. “அதை 
செய்யலாம்‌. இங்கே இருப்போரில்‌ பலரிடம்‌ 


வழிச்செலவுக்கு பணம்‌ இருக்காது. அதன்பொருட்டு 
தயங்கிக்கொண்டிருப்பார்கள்‌. பொன்‌ அவர்களை 
நிறுத்தும்‌. நகரில்‌ எஞ்சிய அனைவரையும்‌ திரட்டி 
கொண்டுவந்து சாலையோரங்களில்‌ நிறுத்தலாம்‌...” 
சம்வகை தலையசைத்தாள்‌. “யுயுத்ஸு இங்கே நாளை 
காலை வரக்கூடும்‌... இவ்வறிவிப்பை நான்‌ இப்போதே 
வெளியிட்டுவிடுகிறேன்‌” என்றார்‌ சுரேசர்‌. “இன்றிருக்கும்‌ 
உளநிலையில்‌ அவர்களில்‌ சிலர்‌ பொன்னை அளிப்பது 
தங்களை இழிவுசெய்வது என்றுகூட எண்ணக்கூடும்‌” 
என்று சாரிகர்‌ சொன்னார்‌. சுரேசர்‌ “அவ்வண்ணம்‌ 
நிகழாது. என்றும்‌ அஞ்சியும்‌ தயங்கியும்‌ எஞ்சியிருப்போர்‌ 
இழிந்தோராகவே இருப்பார்கள்‌” என்றார்‌. 


அவ்வண்ணமே ஆயிற்று. அன்று மாலையிலேயே 
அரசமுரசுகள்‌ மாமன்னர்‌ யுதிஷ்டிரன்‌ 
நகர்நுழையவிருப்பதை அறிவித்தன. அவர்‌ 
நகர்காணுலா முடித்து அரண்மனை நுழைந்து 
அவையமர்வு கொண்டபின்‌ அந்தியில்‌ நிகழும்‌ குடிகாண்‌ 
மங்கலத்தில்‌ அனைவருக்கும்‌ ஐந்து பொற்காசுகள்‌ 
வழங்க முடிவெடுத்திருப்பதாக முரசறிவிப்போன்‌ 
கூவியபோது கூடிநின்றவர்களிடம்‌ கூச்சல்கள்‌ எழுந்தன. 
“எனில்‌ கருவூலத்தில்‌ பொன்‌ உள்ளது! அத்தனை பொன்‌ 
அங்கே உள்ளது!” என்று ஒருவன்‌ கூவினான்‌. “அதை 
இப்போதே கொடுங்கள்‌... அது எங்களுக்குரியது!” என்று 
இன்னொருவன்‌ கூவினான்‌. கூடிநின்றவர்கள்‌ கைநீட்டி 
ஆர்ப்பரித்தனர்‌. பழிச்சொற்களைக்‌ கூவினர்‌. “அது 
எங்கள்‌ அரசரின்‌ செல்வம்‌. பறவைமுட்டையை நாகம்‌ 
உண்பதுபோல அந்த யாதவ இழிமகன்‌ அதை 
கைக்கொள்ள விடமாட்டோம்‌” என்று ஒரு முதியவர்‌ 
கூச்சலிட்டார்‌. 


“அவர்களின்‌ கொந்தளிப்பு ஓயட்டும்‌. அவர்கள்‌ இங்கே 
நீடிப்பார்கள்‌” என்றார்‌ சுரேசர்‌. “அவர்கள்‌ பொன்னை 
வெறுக்கவில்லை. பொன்னை பொருட்படுத்தாமலும்‌ 
இல்லை. அது போதும்‌.” பின்னர்‌ தன்‌ முகவாயை 
வருடியபடி “பொன்‌ அவர்களை இங்கே நிலைநிறுத்தும்‌ 
என்றால்‌ கனவுகளும்‌ அவ்வண்ணமே நிலைநிறுத்தும்‌. 
அவர்களுக்கு கனவுகளை அளிப்போம்‌” என்றார்‌. 
சம்வகை அப்போது அந்த அறைக்குள்‌ சுவர்‌ அருகே 
நின்றிருந்தாள்‌. அவளை நோக்கி திரும்பி “இன்று இங்கே 
நாற்குடிகளில்‌ நான்காம்‌ குடியினள்‌ நீயே. சொல்க, 
அவர்களை இங்கே நிலைநிறுத்தும்‌ சொல்‌ எதுவாக 
இருக்கும்‌?” என்றார்‌. அவள்‌ அந்த நேர்க்கேள்வியால்‌ 
திகைத்தாள்‌. பின்னர்‌ “என்னால்‌ சொல்லமுடியவில்லை” 
என்றாள்‌. அவளை சில கணங்கள்‌ கூர்ந்து நோக்கிய 


“அகத்தியகூட மலையடிவாரத்தில்‌ 
மூன்றாண்டுகளுக்கொருமுறை நிகழும்‌ ஐங்குல 
உண்டாட்டு நிகழ்வில்‌ அனைத்துப்‌ 
போர்விளையாட்டுகளிலும்‌ யக்ஞசேனன்‌ 
ஏளனத்துக்குரிய முறையில்‌ தோற்றான்‌. அவனுக்கு 
பதினைந்து வயதிருந்தபோது நடந்த உண்டாட்டுக்‌ 
களியாட்டத்தில்‌ விற்போரில்‌ அவன்‌ வில்லுடன்‌ 
களமிறங்கினான்‌. அவன்‌ களம்நடுவே வந்தபோதே 
பெண்கள்‌ வாய்பொத்திச்‌ சிரிக்க இளைஞர்கள்‌ 
கூச்சலிட்டு குதிக்கத்‌ தொடங்கிவிட்டனர்‌. அவன்‌ ஐம்பது 
அம்புகளை விட்டான்‌. கயிற்றிலாடிய எந்த நெற்றையும்‌ 
அவை சென்று தொடவில்லை. பாதி அம்புகள்‌ 
முன்னதாகவே மண்ணைத்‌ துளைத்தன. 
'மகாபாஞ்சாலன்‌ மாமன்னன்‌ பிருதுவைப்போல 
பூமாதேவியுடன்‌ போரிடுகிறான்‌!” என்று சூதர்கள்‌ 
பாடிச்சிரித்தனர்‌. வில்லைத்‌ தாழ்த்தி அவன்‌ 
பின்னகர்ந்தபோது சோமககுலத்தைச்‌ சேர்ந்த 
சிறுமியொருத்தி பருத்திப்பஞ்சில்‌ விதையை நீக்கும்‌ வில்‌ 
ஒன்றை கொண்டுவந்து அவனிடம்‌ கொடுத்தாள்‌. அன்று 
நானிருந்தேன்‌. பல்லாயிரம்பேர்‌ சிரித்து 
மண்ணில்புரள்வதை அன்று கண்டேன்‌.” 


“அவள்‌ சோமககுலத்தைச்சேர்ந்த குலத்தலைவர்‌ 
புருஜனரின்‌ மகள்‌ அகல்யை. அவளுடைய சிரிப்பைக்‌ 
கண்டு தன்னையறியாமலேயே யக்ஞசேனன்‌ அந்த 
வில்லை வாங்கிவிட்டான்‌. தன்னைச்சூழ்ந்தெழுந்த 
சிரிப்பின்‌ ஓசையை அதன்பின்னர்தான்‌ கேட்டான்‌. 
வில்லை ல வீசிவிட்டு அழுதபடியே ஓடி தன்‌ ரகத்தில்‌ 
ஏறிக்கொண்டான்‌. அன்றிரவு அவன்‌ கத்தியால்‌ தன்‌ 
கழுத்தை அறுத்துக்கொள்ள முயன்றபோது அவன்‌ 
சேவகன்‌ தக்கதருணத்தில்‌ வந்து தடுத்ததனால்‌ 
உயிர்தப்பினான்‌. அமைச்சர்‌ பார்ஸ்வர்‌ மறுநாள்‌ 
விடிவதற்குள்ளாகவே அவனை அழைத்துச்சென்று 
அக்னிவேசரின்‌ குருகுலத்தில்‌ கொண்டு சேர்த்தார்‌ என்று 
சொன்னார்கள்‌” கூஷ்மாண்டர்‌ சொன்னார்‌. 


கூஷ்மாண்டர்‌ தொடர்ந்தார்‌ “எட்டு வருடங்களுக்குப்பின்‌ 
திரும்பிவந்தபோது யக்ஞசேனனின்‌ கண்ணும்‌ கையும்‌ 
வில்லும்‌ ஒன்றாகிவிட்டிருந்தன. ஐங்குல உண்டாட்டில்‌ 
கையில்‌ வில்லுடன்‌ அவன்‌ இறங்கி நின்றபோது 
அனைவரும்‌ அமைதிகொண்டு நோக்கி நின்றனர்‌. 
அவன்‌ அக்னிவேசரிடம்‌ சென்றதை அனைவரும்‌ 
அறிந்திருந்தனர்‌. ஐம்பது இலக்குகளை 
வளைந்துசெல்லும்‌ இருபத்தைந்து அம்புகளால்‌ அவன்‌ 
வீழ்த்தினான்‌. ஒரு நெற்றை விண்ணிலேற்றி 


சுரேசர்‌ “ஏனென்றால்‌ நீ நாற்குடிகளில்‌ இருந்து 
மேலெழுந்துவிட்டாய்‌. இன்று பதவியும்‌ புகழும்‌ உனக்கு 
முதன்மையாகிவிட்டிருக்கும்‌” என்றார்‌. சம்வகை 
எவ்வுணர்வையும்‌ காட்டவில்லை. 


சுரேசர்‌ வெளியே நின்றிருந்த காவல்பெண்டை 
அழைத்துவர கைகாட்டினார்‌. அவள்‌ உள்ளே வந்ததும்‌ 
“சொல்க, உனக்கு இப்போது தேவையாக இருப்பது எது?” 
என்றார்‌. அவள்‌ விழிக்க “இன்று இந்நகரில்‌ நீ எதை 
இழக்கிறாய்‌?” என்றார்‌. அவள்‌ மீண்டும்‌ விழிக்க “நீ 
இந்நகரில்‌ இன்று அலைகையில்‌ எதை 
எண்ணிக்கொள்வாய்‌?” என்றார்‌ சுரேசர்‌. அவள்‌ விழிகள்‌ 
விரிய “முன்பு இங்கே பெருந்திருவிழவுகள்‌ நிகழும்‌. 
இந்திரவிழவில்‌ நாங்கள்‌ இரவும்பகலும்‌ மறந்து ஐந்து 
நாட்கள்‌ களியாடுவோம்‌. தெருவெங்கும்‌ கள்ளும்‌ 
ஊன்சோறும்‌ நிறைந்திருக்கும்‌. சூதர்களின்‌ இசையும்‌ 
கூத்தர்களின்‌ நடனமும்‌ அறுபடாது நிகழும்‌” என்றாள்‌. 


சுரேசர்‌ “ஆம்‌, அதுவே. விழவு. விழவு 
கொண்டாடப்போகிறோம்‌ என அறிவிப்போம்‌. அரசர்‌ 
முடிசூடியபின்‌ பதினெட்டு நாட்கள்‌ விழவு நிகழும்‌. 
ஊனும்‌ கள்ளும்‌ பெருகும்‌. இசையும்‌ களியாட்டும்‌ 
நிறைந்திருக்கும்‌. பாரதவர்ஷமெங்குமிருந்து சூதரும்‌ 
கலைஞரும்‌ வந்து குழுமுவார்கள்‌...” என்றார்‌. “அதை 
நாமே அறிவிப்பதென்றால்‌...” என்று சாரிகர்‌ தயங்க “நாம்‌ 
அறிவிக்க வேண்டியதில்லை. அதை செவிச்செய்தியாக 
இங்கே பரப்புவோம்‌. அது மெய்யென நம்பச்செய்ய 
வேண்டியவற்றை செய்வோம்‌. பெருவிழவு ஒன்று இங்கே 
நிகழப்போகிறது என்று காட்டும்‌ ஒருக்கங்கள்‌ 
தொடங்கட்டும்‌. தெருக்களில்‌ மேடைகள்‌ அமையட்டும்‌. 
சூதர்கள்‌ தங்குவதற்குரிய குடில்கள்‌ கட்டப்படட்டும்‌. 
நகரில்‌ நூறு ஊட்டுபுரைகள்‌ ஒருங்கட்டும்‌. அங்கே 
அரண்மனையிலிருந்து மாபெரும்‌ அடுகலகங்கள்‌ 
கொண்டுசென்று அனைவர்‌ விழிகளிலும்‌ படும்படி 
வைக்கப்படட்டும்‌” என்றார்‌ சுரேசர்‌. 

[mage] சுரெசரின்‌ ஆணைப்படி நகர்‌ விழாக்கோலம்‌ 
ண்டது. ஆனால்‌ அவர்‌ எண்ணியதுபோல்‌ எதுவும்‌ 
கழவில்லை. அதை அவருடைய அலுவலவையில்‌ 

அவர்‌ ஆணையை ஏற்று நின்றிருக்கையிலேயே சம்வகை 

உணர்ந்தாள்‌. நகரில்‌ அப்போது 
கோட்டைக்காவலுக்குக்கூட போதிய காவல்பெண்டுகள்‌ 
இருக்கவில்லை. முதிய பெண்களே அரண்மனையிலும்‌ 
அடுமனையிலும்‌ பணிபுரிந்தனர்‌. ஆகவே 
விழவொருக்கங்கள்‌ அரைகுறையாக நிகழ்ந்தன. 
அவற்றைச்‌ செய்பவர்களுக்கு தாங்கள்‌ மெய்யான ஒரு 
பணியைச்‌ செய்கிறோம்‌ என்னும்‌ நம்பிக்கை 
இருக்கவில்லை. ஆகவே அவர்களிடம்‌ விழவுக்குரிய 
கொண்டாட்டமே வெளிப்படவில்லை. எரிச்சலுடன்‌ 
கூவியபடியும்‌ பிறரை வசைபாடியபடியும்‌ அவர்கள்‌ 
பந்தல்களும்‌ மேடைகளும்‌ தொங்கல்களும்‌ 
தோரணங்களும்‌ அமைக்கும்‌ பணியில்‌ ஈடுபட்டார்கள்‌. 


அவர்களை வேறு பணிகளுக்கு 
அழைக்கவேண்டியிருந்தது. அனைத்து 

அ வேலைகளும்‌ ஆங்காங்கே நிறுத்தப்பட்டன. 
கூத்துமேடைகளுக்குரிய கால்கள்‌ நாட்டப்பட்டு 
தறிகளாகவே விடப்பட்டன. கொடிகளும்‌ 
தோரணங்களும்‌ ஆங்காங்கே கட்டப்பட்டு அறுந்து 
கிடந்து ஆடின. சூதர்கள்‌ விழவுகுறித்த செய்திகளைப்‌ 
பாடியபோது இளிவரல்‌ ஓசைகள்‌ எழுந்தன. “இந்நகரில்‌ 
என்ன விழவு இது? முதுமகள்‌ பூச்சூடிக்கொண்டதுபோல 
மேலும்‌ மங்கலமின்மையையே அது உருவாக்குகிறது” 
என்றாள்‌ முதிய காவல்பெண்டான சந்திரிகை. சம்வகை 
“இது அரசப்பழி. இதற்கு தண்டனை உண்டு” என்று 
சினந்தாள்‌. “சாட்டையாலடித்து எவரையும்‌ நகைக்க 
வைக்கமுடியாது” என்றபடி சந்திரிகை எழுந்துசென்றாள்‌. 


ஆனால்‌ சுரேசர்‌ “ஆம்‌, அதை நானே பார்த்தேன்‌. ஆனால்‌ 
அது நிகழட்டும்‌... அடுகலங்கள்‌ தெளிவான செய்தியை 
உரைப்பவை. பல்லாயிரம்‌ சொற்களுக்கு நிகரானவை. 
நாளும்‌ வண்டிகளில்‌ அவை தெருக்களினூடாக ஓர்‌ 
இடத்திலிருந்து இன்னொன்றுக்கு கொண்டுசெல்லப்பட 
வேண்டும்‌” என்றார்‌. ஒவ்வொரு நாளும்‌ மிகப்‌ பெரிய 


நிலைவாய்களும்‌ குட்டுவங்களும்‌ உருளிகளும்‌ 
வண்டிகளில்‌ ஏற்றப்பட்டு நகரத்தெருக்களினூடாக 
சென்றன. சுரேசர்‌ சொன்னதுபோல அவை விழவு குறித்த 
எதிர்பார்ப்பை உருவாக்கவில்லை. எவரும்‌ அவற்றால்‌ 
மகிழ்வுறவில்லை. பல தருணங்களில்‌ இளிவரலையே 
உருவாக்கின. ஆனால்‌ மெல்ல மெல்ல என்ன 
நிகழவிருக்கிறது என்று நோக்கும்‌ ஆர்வம்‌ உருவாகியது. 
அது மக்களை அஸ்தினபுரியிலேயே நிலைகொள்ளச்‌ 
செய்தது. 


யுதிஷ்டிரன்‌ வந்துகொண்டிருக்கும்‌ செய்திகள்‌ 
அஸ்தினபுரியை வந்தடைந்தன. முக்தவனத்தில்‌ நிகழ்ந்த 
நீர்க்கடனுக்குப்‌ பின்‌ மறுநாளே அவர்கள்‌ அங்கிருந்து 
கிளம்பினார்கள்‌. நேராக அஸ்தினபுரிக்கு 
வந்துசேர்வதாகத்தான்‌ பேசப்பட்டது. ஆனால்‌ 
ஒவ்வொருநாளும்‌ செய்திகள்‌ மாறிக்கொண்டிருந்தன. 
நகரில்‌ அவர்‌ நுழைவதற்குரிய ஏற்பாடுகளைச்‌ 
செய்வதற்காக வந்த யுயுத்ஸு “அரசர்‌ வரும்போது நகரம்‌ 
ஒருங்கியிருக்கவேண்டும்‌” என்றான்‌. ஆனால்‌ நகர்‌ 
விரைவாக ஒழிந்துகொண்டிருந்தது. “அவர்கள்‌ 
நீர்க்கடன்‌ புரிய கங்கைக்கு 
சென்றுகொண்டிருக்கிறார்கள்‌. அங்கேயே துயர்காக்கவும்‌ 
கூடும்‌. அவர்கள்‌ திரும்பட்டும்‌” என்று அவன்‌ அரசரின்‌ 
வருகையை ஒத்திவைத்தான்‌. யுதிஷ்டிரன்‌ 
கங்கைக்கரையிலேயே வெவ்வேறு சிற்றூர்களில்‌ இறங்கி 
தங்கி செய்திக்காக காத்திருந்தார்‌. அரசி திரெளபதி 
நேராக இந்திரப்பிரஸ்தத்திற்கே சென்றுவிட்டிருந்தாள்‌. 


மேலும்‌ மேலும்‌ நகர்‌ ஒழிந்துகொண்டிருந்தது. யுயுத்ஸு 
“இத்தனை பேர்‌ செல்கிறார்கள்‌. அரசர்‌ ஒழிந்த நகரில்தான்‌ 
குடியேறவேண்டியிருக்கும்‌ போலும்‌” என்று 
சலித்துக்கொண்டான்‌. சுரேசர்‌ “இந்திரப்பிரஸ்தத்தில்‌ 
இருந்து மக்களை கொண்டுவரலாம்‌” என்றார்‌. யுயுத்ஸு 
“அது நல்ல எண்ணம்‌” என்று கூறியபின்‌ 
இந்திரப்பிரஸ்தத்திற்கு தூதர்களை அனுப்பினான்‌. 
ஆனால்‌ அந்நகரமும்‌ ஒழிந்துகொண்டிருப்பதாக செய்தி 
வந்தது. “அதுவும்‌ விதவைகளின்‌ நிலமாக 
மாறிவிட்டிருக்கிறது. அங்கே மங்கலம்கொண்டோர்‌ 
எவருமில்லை” என்று ஒற்றன்‌ சொன்னான்‌. யுயுத்ஸு 
சீற்றத்துடன்‌ அவனிடம்‌ “அதை நான்‌ அறிவேன்‌... 
அங்கிருந்து அடுமனையாளர்களையாவது இங்கே 
கொண்டுவர முடியுமா?” என்றான்‌. “எங்கிருந்தாயினும்‌ 
இன்று பெருநோயாளிகள்‌, கள்மகன்களை மட்டுமே 
திரட்டமுடியும்‌. ஆரியவர்த்தமே ஒழிந்துகிடக்கிறது” என்று 
ஒற்றன்‌ அஞ்சாமல்‌ அவன்‌ விழிகளை நோக்கி 


சொன்னான்‌. 


யுயுத்ஸு சினத்துடன்‌ ஏதோ சொல்ல நாவெடுத்த பின்‌ 
அப்பால்‌ நின்றிருந்த சம்வகையை நோக்கி “நீ என்ன 
செய்கிறாய்‌? கோட்டையை திறந்துவைத்து அத்தனை 
பேரையும்‌ வெளியே அனுப்புகிறாயா?” என்றான்‌. 
“வேண்டுமென்றால்‌ மூடிவிடுகிறேன்‌” என்றாள்‌ சம்வகை. 
யுயுத்ஸு “எனில்‌ சென்று மூடு... அதற்கு என்‌ ஆணை 
வேண்டுமா?” என்றான்‌. “ஆம்‌, வேண்டும்‌. அவர்கள்‌ 
எவரை பழிக்கவேண்டும்‌ என அறிந்தாகவேண்டும்‌. நான்‌ 
அப்பழியை கொள்ளமுடியாது” என்று சம்வகை 
சொன்னாள்‌. யுயுத்ஸு ஒருகணம்‌ சொல்லிழந்த பின்னர்‌ 
“செல்க, எவரும்‌ என்‌ முன்‌ நிற்கவேண்டியதில்லை! 
செல்க!” என்று கூவினான்‌. “என்ன ஆயினும்‌ சரி இன்னும்‌ 
சில நாட்களில்‌ அரசர்‌ நகர்புகுவார்‌. செல்பவர்‌ 
செல்லட்டும்‌, நகர்‌ இங்கிருக்கும்‌ அல்லவா?” சுரேசர்‌ 
சம்வகையிடம்‌ செல்க என்று விழிகாட்ட அவள்‌ 
தலைவணங்கி அறையைவிட்டு வெளியேறினாள்‌. 


அறைக்குள்‌ யுயுத்ஸு “என்ன நிகழ்கிறது என்று எனக்குத்‌ 
தெரியாமல்‌ இல்லை. இப்போது சொல்கிறேன்‌, இன்று 
இந்நகரை விட்டுச்செல்லும்‌ குடி எதுவாயினும்‌ அது 
அஸ்தினபுரிக்கு வஞ்சம்‌ இழைத்ததுதான்‌. அவர்களோ 
அவர்களின்‌ நூறு தலைமுறையினரோ இந்நாட்டுக்குள்‌ 
இனி நுழைய முடியாது” என்று கூவினான்‌. “அவர்கள்‌ 
அறிக, ஒருநாள்‌ அஸ்தினபுரியின்‌ படைகள்‌ 
அவர்களைத்‌ தேடி வரும்‌... அன்று அவர்கள்‌ 
அஸ்தினபுரிக்கு எதிர்தரப்பாக இருப்பார்கள்‌. 
அஸ்தினபுரியின்‌ வஞ்சத்தின்‌ வெம்மையை அப்போது 
அவர்கள்‌ அறிவார்கள்‌.” சுரேசர்‌ “நாம்‌ இனிமேல்‌ 
வஞ்சம்கொள்ள நம்‌ குடிகள்‌ மட்டுமே 
எஞ்சியிருக்கிறார்கள்‌” என்றார்‌. யுயுத்ஸு “என்ன 
சொன்னீர்‌? என்ன சொன்னீர்‌? அந்தணர்‌ என்றால்‌ நாவில்‌ 
நஞ்சுகொள்ளலாம்‌ என்று எண்ணமா?” என்று மேலும்‌ 
உரக்க கூவினான்‌. 


[[ஙage]யுதிஷ்டிரன்‌ நகர்நுழைந்த நாளில்‌ சுரேசர்‌ அவரால்‌ 
இயன்ற அளவுக்கு அனைத்தையும்‌ ஒருக்கியிருந்தார்‌. 
கங்கைக்கரையிலிருந்து அத்தனை குகர்களையும்‌ திரட்டி 
நகருக்குள்‌ கொண்டுவந்தார்‌. நெடுஞ்சாலைகளில்‌ 
தங்கியிருந்த நாடோடிகளை வீரர்கள்‌ பிடித்துக்‌ 
கொண்டுவந்து சேர்த்தனர்‌. அவர்களுக்கு 
நல்லாடைகளும்‌ தலைப்பாகைகளும்‌ வழங்கப்பட்டன. 
நகரின்‌ கோட்டைமுகப்பும்‌ அரசர்‌ செல்லும்‌ பாதையும்‌ 
மட்டும்‌ அணிசெய்யப்பட்டன. நகர்க்குடிகளில்‌ 


எஞ்சியவர்கள்‌ அனைவரையும்‌ சுரேசர்‌ சென்று 
சந்தித்தார்‌. குடித்தலைவர்களின்‌ அவைகளுக்கு அவரே 
சென்று பேசினார்‌. “அரசர்‌ நகர்புகும்போது நற்சொல்‌ கூறி 
வரவேற்போம்‌. இந்நகரை அவருடைய செங்கோல்‌ மீட்கும்‌ 
என்ற உறுதியை நான்‌ அளிக்கிறேன்‌. அவர்‌ குருகுலத்துக்‌ 
குருதி என்பதை மறக்கவேண்டியதில்லை” என்றார்‌. 


அவர்கள்‌ வெறித்த விழிகளுடன்‌ நோக்கி 
அமர்ந்திருந்தார்கள்‌. “அனைவருக்கும்‌ ஒரு சொல்லை 
நான்‌ அளிக்கிறேன்‌. அரசர்‌ நகர்நுழைந்ததும்‌ 
கருவூலவாயில்‌ திறக்கும்‌. அஸ்தினபுரியின்‌ கருவூலம்‌ 
நாகருலகு வரை திறக்கும்‌ ஆழம்‌ கொண்டது என்னும்‌ 
சொல்லை கேட்டிருப்பீர்கள்‌. அதிலிருந்து உங்களுக்கு 
நிறைவளிக்கும்‌ வரை பொன்னும்‌ மணியும்‌ 
எழுந்துவரும்‌.” அவர்களின்‌ விழிகளில்‌ எந்த உணர்வும்‌ 
தெரியவில்லை. சுரேசர்‌ “இங்குள்ள கட்டடங்கள்‌ 
அனைத்தும்‌ மீட்டுக்‌ கட்டப்படும்‌. நகருக்குள்‌ வரும்‌ 
வணிகர்களுக்கு சுங்கம்‌ தவிர்க்கப்படும்‌. எனவே 
பொருட்கள்‌ மலிவுவிலையில்‌ இங்கே குவியும்‌. இங்கு 
இன்னும்‌ சில நாட்களிலேயே செல்வம்‌ செழிக்கும்‌. 
சூதர்களும்‌ விறலியரும்‌ வந்து குழுமுவார்கள்‌. 
பெருவிழவுகள்‌ எழும்‌” என்றார்‌. அவர்கள்‌ ஒன்றும்‌ 
சொல்லவில்லை. 


சுரேசர்‌ சலிப்புடன்‌ எழமுயன்றபோது ஒரு முதியவர்‌ 
“நாங்கள்‌ அரசரை வரவேற்கிறோம்‌. அவர்‌ எங்களுக்கு 
உகந்த அரசர்‌ என்பதற்காக அல்ல. அவர்‌ எங்களுக்கு 
அள்ளி வழங்கவிருக்கிறார்‌ என்பதற்காகவும்‌ அல்ல. 
இந்நகரைக்‌ கட்டியவர்கள்‌ எங்கள்‌ முன்னோர்‌ 
என்பதனால்‌. இங்கே அவர்களின்‌ எலும்புகள்‌ 
மண்ணுக்குள்‌ இருக்கின்றன என்பதனால்‌” என்றார்‌. 
சுரேசர்‌ சொல்லவிந்து அவர்களை 
நோக்கிக்கொண்டிருந்தார்‌. “நாங்கள்‌ இங்கே வாழ்ந்து 
பழகிவிட்டோம்‌. இக்கலம்‌ மூழ்குமென்றாலும்கூட 
உடன்மூழ்கவே எண்ணுகிறோம்‌” என்றார்‌ இன்னொருவர்‌. 
“இது உங்கள்‌ மண்‌. உங்கள்‌ மண்ணை ஆள்கிறோம்‌ 
என்னும்‌ பொறுப்புணர்வு என்றும்‌ மாமன்னரிடம்‌ 
இருக்கும்‌” என்றார்‌ சுரேசர்‌. 


திரும்பும்போது அவர்‌ சம்வகையிடம்‌ “இவர்கள்‌ போதும்‌. 
ஏதேனும்‌ ஒரு பற்று எஞ்சியிருந்தால்‌ போதும்‌ அதை பிற 
அனைத்தின்‌ மீதும்‌ பற்றென வளர்த்தெடுத்துக்கொள்ள 
முடியும்‌” என்றார்‌. “இவர்கள்‌ அரசரை வரவேற்கையில்‌ 
முகப்பில்‌ நிற்கட்டும்‌. திரட்டிவந்த பிறர்‌ பின்னணியில்‌ 
நின்றிருக்கட்டும்‌.” சம்வகை “ஆனால்‌ இவர்கள்‌ 


வாழ்த்தொலி எழுப்பாமல்‌ நின்றிருக்கக்கூடும்‌” என்றாள்‌. 
“ஆம்‌, ஆனால்‌ இவர்களின்‌ முகங்களில்‌ எதிர்ப்பும்‌ 
வெறுப்பும்‌ இல்லை. அது போதும்‌. நாம்‌ வாழ்த்தொலி 
எழுப்புவோம்‌” என்றார்‌ சுரேசர்‌. “யுதிஷ்டிரன்‌ 
அஸ்தினபுரியை நன்கறிந்தவர்‌. இம்மக்களின்‌ முகமும்‌ 
அகமும்‌ அவருக்குத்‌ தெரியும்‌. நாம்‌ அயலவரை 
முன்னிறுத்த முடியாது.” சம்வகை “அவ்வண்ணமே” 
என்றாள்‌. 


“இவர்கள்‌ அஸ்தினபுரியை விரும்புபவர்கள்‌. நம்‌ 
வரவேற்பொலியில்‌ அஸ்தினபுரிக்கான வாழ்த்து ஓங்கி 
ஒலிக்கட்டும்‌. இந்நகரை ஆண்ட மன்னர்களின்‌ பெயர்கள்‌ 
தொடரட்டும்‌. இறுதியில்‌ யுதிஷ்டிரனின்‌ பெயரும்‌ 
வந்தமைகையில்‌ இவர்களால்‌ அதை தவிர்க்கமுடியாது. 
ஆம்‌, அப்போது ஓசை சற்றே தணியும்‌. அதை நாம்‌ 
கடந்துசெல்வோம்‌. இவர்கள்‌ போதும்‌. இவர்களில்‌ இருந்து 
அஸ்தினபுரியை நாம்‌ மீட்டு எடுத்துவிடமுடியும்‌.” 
சம்வகை “வெவ்வேறு வகையான மானுடரை நகரில்‌ 
சேர்த்திருக்கிறோம்‌. அவர்களில்‌ எவரேனும்‌ அரசரை 
நோக்கி ஏதேனும்‌ அவச்சொல்லை உரைத்துவிடக்கூடும்‌” 
என்றாள்‌. “செவிகேட்காத தொலைவில்‌ அவர்கள்‌ 
நிற்கட்டும்‌. அவர்கள்‌ வீசும்‌ அரிசியும்‌ மலரும்‌ மட்டும்‌ 
அரசர்மேல்‌ பொழிந்தால்‌ போதும்‌” என்றார்‌ சுரேசர்‌. 


சம்வகை முந்தையநாள்‌ பகலிலேயே நகரை ஒருக்கத்‌ 
தொடங்கினாள்‌. நகரின்‌ சாலையெங்கும்‌ மக்கள்திரளைக்‌ 
காட்டுவது எளிதல்ல என்று தெரிந்தது. அஸ்தினபுரி 
எத்தனை பெரிய நகர்‌ என அப்போதுதான்‌ அவளுக்குப்‌ 
புரிந்தது. அது மக்கள்திரளால்‌ 
நெரிந்துகொண்டிருந்தபோது மிக இடுங்கலான 
தெருக்களுடன்‌ சிறியதாகத்‌ தெரிந்தது. அப்போது 
தெருக்கள்‌ ஒழிந்த களங்கள்‌ என விரிந்துகிடந்தன. 
களங்கள்‌ மறுஎல்லை தெரியாப்‌ பாலைகள்‌ 
போலிருந்தன. அவள்‌ ஒவ்வொன்றாகச்‌ செய்து அதை 
மதிப்பிட்டு திருத்திக்கொண்டே இருந்தாள்‌. ஒன்றை 
இயற்றியபின்‌ அந்த அணிவகுப்பு அவ்வழியே 
நிகழ்வதாக கற்பனை செய்தபோதுதான்‌ பிழைகள்‌ 
தெரிந்தன. பிழைகள்‌ தெரிந்த பின்னரே வாய்ப்புகளும்‌ 
தெரியலாயின. 


“அரசர்‌ பட்டத்துயானை மேல்‌ அணிவலம்‌ 
செல்லவேண்டியதில்லை. அவ்வுயரத்தில்‌ 
நெடுந்தொலைவு கண்களுக்குப்படும்‌. அத்தனை 
இடங்களை நம்மால்‌ அணிசெய்யவோ மக்களால்‌ 
நிரப்பவோ முடியாது” என்று அவள்‌ சுரேசரிடம்‌ 


சொன்னாள்‌. “ஆம்‌, அதை நானும்‌ எண்ணினேன்‌” 
என்றார்‌ சுரேசர்‌. சம்வகை “அரசர்‌ தேரில்‌ செல்லட்டும்‌... 
தேவையான இடங்களில்‌ தேர்‌ சற்று விரைவாகக்‌ 
கடக்கவும்‌ வேண்டும்‌” என்றாள்‌. சுரேசர்‌ அதை 
புரிந்துகொண்டார்‌. மறுநாள்‌ அவள்‌ “தேரின்‌ பின்புறம்‌ 
திரைச்சீலைகள்‌ தொங்கவேண்டும்‌” என்றாள்‌. சுரேசர்‌ 
“ஏன்‌?” என்றார்‌. “அரசரை கோட்டைமுகப்பில்‌ 
வரவேற்பவர்கள்‌ கோட்டைக்காவலர்‌. அவர்‌ 
கடந்துசென்றதும்‌ உடனே அவர்கள்‌ காவல்பணிக்கு 
மீளவேண்டும்‌” என்றாள்‌. சுரேசர்‌ பெருமூச்சுவிட்டார்‌. 


சம்வகை சாலையோரத்தில்‌ இருந்த அனைத்து 
இல்லங்களிலும்‌ தோரணங்களும்‌ மலர்மாலைகளும்‌ 
கொண்டு அணிசெய்தாள்‌. மூடியிருந்த இல்லங்களைத்‌ 
திறந்து அங்கே சிலரை நிற்கும்படி ஆணையிட்டாள்‌. 
அரசர்‌ செல்லும்‌ சாலை எங்கும்‌ இருபுறமும்‌ தூண்களை 
நட்டு தோரணங்களும்‌ பட்டங்களும்‌ தொங்கும்படி 
செய்தாள்‌. தோரணங்களும்‌ பட்டங்களும்‌ இல்லாத 
இடங்களில்‌ சிறுகுழுக்களாக மக்கள்‌ நின்றிருக்கும்படி 
வகுத்தாள்‌. பின்னர்‌ அதை மேலும்‌ தெளிவுறுத்தி 
சாலையிணைவுகளிலும்‌ வளைவுகளிலும்‌ மட்டும்‌ 
மக்கள்‌ நின்றால்‌ போதும்‌ என ஆணையிட்டாள்‌. நேரான 
சாலையில்‌ மக்கள்‌ நின்றாலும்‌ திரளென தெரிவதில்லை. 
அங்கே அணித்தாண்கள்‌ மட்டும்‌ போதும்‌. அப்பகுதியில்‌ 
தேர்‌ சற்று விரைவுகொள்ளலாம்‌. அப்பகுதியில்‌ மட்டும்‌ 
அரிசியும்‌ மலரும்‌ மழையென விழுந்தால்‌ போதும்‌. 
மீண்டும்‌ எண்ணிக்கொண்டு அரிசிமலருடன்‌ 
மஞ்சள்பொடியும்‌ வீசப்படலாம்‌ என முடிவெடுத்தாள்‌. 
“இச்சாலையே மேலிருந்து பொழிவனவற்றால்‌ 
மறைந்துவிடவேண்டும்‌...” என்றாள்‌. அங்குள்ள பெரிய 
மாளிகைகளின்‌ உப்பரிகைகளில்‌ அரிமலரை 
மஞ்சள்பொடியுடன்‌ பொழிய ஏவலரை நிறுத்தினாள்‌. 
பெரிய கலங்களில்‌ அரிமலரும்‌ மஞ்சள்பொடியும்‌ அங்கே 
கொண்டுசென்று வைக்கப்பட்டன. 


அணிவலங்களுக்குரிய சிறுமுரசுகளுக்கும்‌ 
முழவுகளுக்கும்‌ கொம்புகளுக்கும்‌ மாறாக அனைத்துப்‌ 
பெருமுரசுகளும்‌ முழங்கவேண்டும்‌ என்று 
ணையிட்டாள்‌. தொலைவிலிருந்த காவல்மாடங்களில்‌ 
இருந்தெல்லாம்‌ பெருமுரசுகளை நகருக்குள்‌ 
கொண்டுவரச்‌ செய்தாள்‌. அரண்மனையின்‌ 
வைப்பறைகளில்‌ இருந்து தோல்‌ கிழிந்து கலம்‌ உடைந்து 
கைவிடப்பட்ட பெருமுரசங்களை எடுத்துக்கொண்டு 
வந்தாள்‌. “முடிந்தவரை அவற்றை சீரமையுங்கள்‌. 
ஓசையெழுந்தாக வேண்டும்‌... முறையான தாளக்கட்டு 


வெளிப்பட வேண்டியதில்லை” என்றாள்‌. 
கருவூலக்காப்பாளரான சிற்றமைச்சர்‌ சுந்தரர்‌ 
“பெருமுரசுகள்‌ விழவுகளின்போது மட்டுமே ஒலிப்பவை” 
என்று சொன்ன போது “இடைவெளிகளை ஓசை 
நிரப்பட்டும்‌” என்று சம்வகை சொன்னாள்‌. அவருக்கு 
அவள்‌ கூறியது புரியவில்லை. அவளுடைய 
புன்னகையைக்‌ கண்டபின்‌ தலையசைத்தார்‌. 


புரவியில்‌ சாலை வழியாகச்‌ செல்லும்போது தன்‌ 
நினைவிலிருந்த காட்சிகளை மீட்டிக்கொண்டிருந்தாள்‌. 
அணிவலம்‌ என்றால்‌ அணியானை நிரை என்றே தன்‌ 
உள்ளம்‌ எண்ணிக்கொள்வதை உணர்ந்தாள்‌. 
அஸ்தினபுரி யானைகளின்‌ நகர்‌. நிரைநிரையென 
முகபடாம்‌ மின்ன நின்றிருக்கும்‌ யானைகளின்‌ 
நிரைகளால்தான்‌ அந்நகர்‌ பொலிவு கொண்டிருக்கிறது. 
அவ்வெண்ணம்‌ வந்ததும்‌ கடிவாளத்தை இழுத்து 
நின்றுவிட்டாள்‌. அரண்மனைக்‌ கொட்டிலில்‌ அப்போது 
முதுமையடைந்த ஓரிரு யானைகள்‌ மட்டுமே இருந்தன. 
அவள்‌ அரண்மனைக்குச்‌ செல்வதற்குள்‌ 
செய்யவேண்டுவன என்ன என முடிவெடுத்துவிட்டாள்‌. 
அரண்மனை பொருள்வைப்பகத்தில்‌ யானைகளுக்குரிய 
நெற்றிப்பட்டங்களும்‌ புறச்சால்வைகளும்‌ 
குவிந்துகிடந்தன. அவள்‌ எண்ணியதைவிட பலமடங்கு. 
மிகப்‌ பழைய நெற்றிப்பட்டங்களும்‌ புறச்சால்வைகளும்‌ 
தூசு மண்டி பழுதடைந்திருந்தன. எடுக்க எடுக்க அவை 
வந்தபடியே இருந்தன. 


“அணியானைகள்‌ உயிர்துறக்கையில்‌ அவற்றின்‌ 
முகபடாம்களை பிற யானைகளுக்கு 
பயன்படுத்துவதில்லை, காவலர்தலைவியே. அந்த 
முகபடாம்களிலும்‌ மணிச்சால்வைகளிலும்‌ அந்த 
யானையின்‌ அசைவு அதன்‌ ஆத்மா என எஞ்சியிருக்கும்‌. 
பிறிதொரு யானையுடன்‌ அது இசைவுகொள்வதில்லை. 
நெற்றிப்பட்டம்‌ மாற்றிக்‌ கட்டப்பட்ட யானைகள்‌ 
சித்தமழிந்து மதம்கொள்ளும்‌ என்பார்கள்‌. ஆகவே ஓர்‌ 
யானை மறையும்போது அதன்‌ அணிகளை மொத்தமாகக்‌ 
கழற்றி வைப்பறைக்குள்‌ கொண்டுசென்று 
போட்டுவிடுவார்கள்‌. இவை நாநூறாண்டுகளாக இங்கே 
குவிந்திருக்கின்றன” என்று கருவூலக்காப்பாளரான 
சிற்றமைச்சர்‌ சுந்தரர்‌ சொன்னார்‌. சம்வகை தன்‌ 
தலைக்குமேல்‌ எழுந்திருந்த அந்த அணிகளின்‌ குன்றை 
நோக்கியபின்‌ “மறைந்த களிறுகள்‌ அனைத்தும்‌ எழுக! 
அஸ்தினபுரிக்கு இப்போது அவை அனைத்தும்‌ 
தேவையாகின்றன?” என்றாள்‌. 


இருபது ஏவலர்கள்‌ இரவும்பகலும்‌ பணியாற்றி 
அனைத்து முகப்படாம்களையும்‌ வெளியே எடுத்தனர்‌. 
“பழுதுநோக்க நமக்கு பொழுதில்லை. புழுதிமட்டுமே 
களையப்படவேண்டும்‌” என்று சம்வகை சொன்னாள்‌. 
ஏவலர்‌ மூக்கில்‌ ஈரத்துணியை கட்டிக்கொண்டு அவற்றை 
அள்ளி நீண்ட கொடிகளில்‌ இட்டு உலுக்கி புழுதி 
களைந்தனர்‌. ஈரத்துணியால்‌ வெண்கலக்‌ குமிழ்களையும்‌ 
பிறைகளையும்‌ துலக்கி ஒளிபெறச்‌ செய்தனர்‌. 
கோட்டைமுதல்‌ அரண்மனைவரை அரசப்பாதை முழுக்க 
நெருக்கமாக மூங்கில்களை நட்டு அவற்றில்‌ குறுக்கே 
கட்டப்பட்ட கழியில்‌ முகபடாம்களை தொங்கவிடும்படி 
ஆணையிட்டாள்‌. அவள்‌ சொன்னதை ஏவலர்‌ முதல்‌ 
முகபடாமை அமைத்ததுமே புரிந்துகொண்டனர்‌. காற்றில்‌ 
அசைந்த முகபடாம்‌ ஒரு கணப்பொழுதில்‌ அங்கே ஒரு 
யானையை உருவாக்கி நிறுத்தியது. “ஆ! யானை!” என 
அதைக்‌ கட்டிய ஏவலனே வியந்து பின்னடைந்தான்‌. 


அவர்கள்‌ அனைவரிலும்‌ உளவிசை எழுந்தது. 
மூங்கில்கவைகளில்‌ முகபடாம்கள்‌ தொங்கவிடப்பட்டன. 
அவற்றுக்குப்‌ பின்னால்‌ வளைக்கப்பட்ட இரு 
மூங்கில்கள்‌ மேல்‌ அணிச்சால்வை போர்த்தப்பட்டது. 
மறைந்த யானைகள்‌ எழுந்து வந்தபடியே இருந்தன. “ஆ, 
இது அங்காரகன்‌. நான்‌ சிறுவனாக இருந்தபோது 
மறைந்த பெரும்கொம்பன்‌!” என்று ஒரு முதிய ஏவலர்‌ 
கூவினார்‌. “இது காளன்‌, மாளவத்திலிருந்து 
அளிக்கப்பட்ட நெடுந்தலையன்‌!” அறிந்த யானைகள்‌, 
அறியாத மூதாதை யானைகள்‌. “யானை என்பது அதன்‌ 
அசைவே. அவ்வசைவை ஒற்றி எடுத்துக்கொண்டவை 
இந்த அணிகலன்கள்‌!” என்று சூதன்‌ ஒருவன்‌ 
சொன்னான்‌. “வேங்கைக்காடு பூத்ததுபோல! 
முகில்நிரைகளில்‌ செவ்வொளி எழுந்ததுபோல!” 


முதற்காலையின்‌ ஒளியில்‌ சாலையைப்‌ பார்க்க வந்த 
சுரேசர்‌ திகைத்து விழிவிரித்து நின்றுவிட்டார்‌. 
“யானைகளா!” என்றார்‌. உடனே புரிந்துகொண்டு 
“தெய்வங்களே” என்றார்‌. நீள்மூச்செறிந்தபடி 
நோக்கிக்கொண்டே நின்றார்‌. “அவை எங்கும்‌ 
செல்லவில்லை. இங்கேயே இருந்திருக்கின்றன. நம்‌ 
காப்பறையின்‌ இருளுக்குள்‌...” அவர்‌ சம்வகையின்‌ 
தோளைப்‌ பற்றிக்கொண்டு “நீ அறிந்திருப்பாய்‌, இந்நகரம்‌ 
மண்ணுக்குள்‌ புதைந்த பல்லாயிரம்‌ யானைகளால்‌ 
தாங்கப்படுகிறது என்பார்கள்‌. அவை அங்கிருந்து இங்கே 
எழுந்துவந்துவிட்டதுபோல்‌ தோன்றுகிறது” என்றார்‌. 
சம்வகை புன்னகைத்தாள்‌. அவர்‌ கைகளைக்‌ 
கூப்பியபடியே அந்தச்‌ சாலையில்‌ சென்றார்‌. 


உணர்வெழுச்சியுடன்‌ “இது போதும்‌... அவரை வரவேற்க 
மண்ணுக்குள்‌ வாழும்‌ மூதாதை யானைகள்‌ 
எழுந்துள்ளன. இது போதும்‌” என்றார்‌. 


[iஙagelயுயுத்ஸுதான்‌ முதலில்‌ அஸ்தினபுரிக்கு வந்தான்‌. 
சம்வகை அவன்‌ சாலையில்‌ வருவதை கோட்டை 
மேலிருந்து கண்டு கீழிறங்கி வந்தாள்‌. அவன்‌ அவளைக்‌ 
கண்டதும்‌ புரவியிலிருந்து இறங்கி “அவர்கள்‌ 
கங்கைப்படித்துறையில்‌ வந்து இறங்கிவிட்டனர்‌. அங்கே 
அம்பையன்னைக்கு குருதிக்கொடை அளித்து 
நிகழ்கிறது. அதை முடித்துவிட்டு தேர்களில்‌ இங்கே 
வருவார்கள்‌” என்றான்‌. சம்வகை “எனில்‌ அவர்கள்‌ 
இங்கே வந்தணைய வெயில்‌ ஏறிவிடும்‌” என்றாள்‌. 
“நற்பொழுது அல்லவா?” என்று யுயுத்ஸு கேட்டான்‌. 
“ஆம்‌, இன்று அந்திவரை நற்பொழுது என்றுதான்‌ 
சொன்னார்கள்‌” என்று அவள்‌ சொன்னாள்‌. அவன்‌ 
பெருமூச்சுவிட்டு “இந்த நாளை சாகும்வரை 
மறக்கப்போவதில்லை” என்றான்‌. அவள்‌ அவன்‌ 
அவ்வாறு தனிப்பட்ட முறையில்‌ பேசுவதை 
எதிர்பார்க்கவில்லை. ஆகவே பேசாமல்‌ நின்றாள்‌. 


“நேற்று மாலை தொடங்கியது இந்த நாள்‌... இரவும்‌ 
பகலும்‌” என்று அவன்‌ சொன்னான்‌. “ஒவ்வொரு 
கணமும்‌ அலைக்கழிதல்‌. நகர்நுழைவுக்கான பொழுது 
இது என தெளம்யர்‌ வகுத்தார்‌. ஆனால்‌ 
நகர்நுழைவுக்குரிய சூழல்‌ இங்கில்லை என செய்தி 
வந்தது. நகரிலிருந்து மக்கள்‌ 
வெளியேறிக்கொண்டிருக்கிறார்கள்‌ என்றார்கள்‌. அரசர்‌ 
தயங்கினார்‌. ஆனால்‌ போதிய ஏற்பாடுகள்‌ 

செய்யப்பட்‌ டுவிட்‌ டன என்று சுரேசரின்‌ செய்தி வந்தது. 
அது அவருக்கு துணிவை அளித்தது. கிளம்புவதற்கான 
அனைத்து ஏற்பாடுகளையும்‌ செய்துகொண்டிருந்தபோது 
ஒரு சூதரின்‌ பாடலை அவர்‌ கேட்டார்‌. அச்சூதர்‌ அவர்‌ 
காதுபட வேண்டுமென்றே பாடியிருக்கலாம்‌.” 


அந்தச்‌ சூதர்‌ விழியற்றவர்‌. விழியற்ற சூதர்கள்‌ 
அச்சமூட்டும்‌ ஆழம்கொண்டவர்கள்‌. அஸ்தினபுரியில்‌ 
யுதிஷ்டிரனுக்கு தடைகளே இல்லை என்று ஒரு பாடல்‌. 
அவர்‌ கடலில்‌ காற்றுபோல செல்கிறார்‌. அவரை தடுக்க 
எவருமில்லை. அவர்‌ முன்‌ நிற்க எவருமில்லை. 
அவரன்றி எவரும்‌ நகரில்‌ இல்லை. அந்த 
வஞ்சப்புகழ்ச்சியைக்‌ கேட்டு அரசர்‌ 
உளமொடுங்கிவிட்டார்‌. “நான்‌ நகர்நுழையப்‌ 
போவதில்லை!” என்று சொல்லி சோர்ந்து அமர்ந்தார்‌. 
“இளையோர்‌ எவரேனும்‌ முடிசூடட்டும்‌” என்றார்‌. 


பறவையென சுழன்று சுழன்று நிற்கச்செய்தான்‌. அவன்‌ 
வில்லைத்‌ தாழ்த்தியபோது ஐந்து குலங்களும்‌ 
ஆர்ப்பரித்து வாழ்த்தொலி எழுப்பின.” 


“சத்ராவதியின்‌ சோமகசேனன்‌ இறந்தபோது 
உத்தரபாஞ்சாலத்தின்‌ இளவரசனாக யக்ஞ்சேனனையே 
ஐந்துகுலங்களும்‌ தேர்வுசெய்தன. பிருஷதனின்‌ 
மரணத்துக்குப்பின்‌ அவன்‌ இரு பாஞ்சலங்களையும்‌ 
இணைத்து துருபதன்‌ என்னும்‌ பேரில்‌ அரியணை 
அமர்ந்தான்‌. களத்தில்‌ தன்னை அவமதித்த 
சோமககுலத்தலைவர்‌ புருஜனரின்‌ மகள்‌ அகல்யையை 
மணந்து அரசியாக்கினான்‌. இன்று காம்பில்யத்தின்‌ 
அரசனாக வீற்றிருக்கிறான்‌. அவன்‌ அரசு சர்மாவதிக்கும்‌ 
கங்கைக்கும்‌ நடுவே விரிந்திருக்கிறது. அவனை 
அஸ்தினபுரியும்‌ இன்று அஞ்சுகிறது.” 


“பாஞ்சாலத்தின்‌ அரியணையில்‌ துருபதனை 
அமர்த்தியது அக்னிவேசரின்‌ தனுர்வேதமே என்று 
சூதர்கள்‌ இன்று பாடுகிறார்கள்‌. காம்பில்யத்தில்‌ நடந்த 
துருபதனின்‌ முடிசூட்டுவிழாவிற்கு அக்னிவேச 
குருகுலத்தின்‌ தலைவர்‌ இரண்டாம்‌ அக்னிவேசரும்‌ 
அவரது மாணவர்களும்‌ வந்திருந்தனர்‌. அவர்கள்‌ 
கங்கையில்‌ படகிறங்கியபோது துருபதனே நேரில்‌ வந்து 
அக்னிவேசரின்‌ பாதங்களை தன்‌ சென்னியில்‌ சூடினான்‌. 
அவரை பொன்னாலான ரதத்தில்‌ அமரச்செய்து நகரத்துத்‌ 
தெருக்கள்‌ வழியாக அணிக்கோலத்தில்‌ 
ச... காம்பில்யத்து மக்கள்‌ மலரும்‌ 
அரிசியும்‌ தூவி அவரை வாழ்த்தினர்‌. அக்னிவேசரை கை 
பற்றி அழைத்துச்சென்று பாஞ்சாலத்தின்‌ சிம்மாசனத்தில்‌ 
அமரச்செய்து அவர்‌ காலடியில்‌ தன்‌ மணிமுடியையும்‌ 
செங்கோலையும்‌ வைத்து வணங்கினான்‌. அன்று 
அச்சபையில்‌ நானுமிருந்தேன்‌” கூஷ்மாண்டர்‌ சொல்லி 
முடித்தார்‌. 


துரோணர்‌ பெருமூச்சுடன்‌ அசைந்து அமர்ந்தார்‌. “நாம்‌ 
மாலைக்குள்‌ காம்பில்யத்தின்‌ பெருந்துறையை 
சென்றடைவோம்‌ வீரரே. தாங்கள்‌ அங்கே 
எவரைப்பார்க்கவேண்டும்‌?” என்று கூஷ்மாண்டர்‌ 
கேட்டார்‌. துரோணர்‌ “எனக்கு அங்கு ஒருவரை மட்டுமே 
தெரியும்‌...” என்றார்‌. “பெயரைச்‌ சொல்லும்‌. 
எனக்குத்தெரியாத ஷத்ரியர்‌ எவரும்‌ காம்பில்யத்தில்‌ 
இல்லை. நான்‌ வருடத்திற்கொருமுறை அங்கே 
சென்றுகொண்டிருக்கிறேன்‌” என்றார்‌ கூஷ்மாண்டர்‌. 
“நான்‌ துருபத மன்னரைத்தான்‌ பார்க்கச்செல்கிறேன்‌” 
என்றார்‌ துரோணர்‌. கூஷ்மாண்டர்‌ உரக்க நகைத்து 


சகதேவன்‌ “எங்களில்‌ எவரும்‌ எந்நிலையிலும்‌ முடிசூடப்‌ 
போவதில்லை என நீங்களே அறிவீர்‌, மூத்தவரே” என்றார்‌. 
“எனில்‌ யுயுத்ஸு முடிசூடட்டும்‌, வசைபெற்று நான்‌ 
அரசாளப்போவதில்லை” என்று அரசர்‌ சொன்னார்‌. 


“இத்தனை காத்து, இத்தனை இழந்து அடைவது இந்த 
வசை மட்டும்தானா?” என்று சொல்லி விம்மி அழுதார்‌. 
அவரை எப்படித்‌ தேற்றுவதென்று தெரியவில்லை. 
கிளம்புவதற்குரிய ஆணைகளைக்‌ காத்து ஊரே 
படகுத்துறையில்‌ நின்றிருந்தது. இறுதியாக பீமசேனன்‌ 
வந்தார்‌. “ஏன்‌ கிளம்பவில்லை?” என்று கேட்டார்‌. 
நிகழ்ந்தவற்றைச்‌ சொன்னதும்‌ சினம்கொண்டு 
கூச்சலிட்டார்‌. “மூத்தவரே, நாம்‌ களம்வென்று அடைந்தது 
நம்‌ நகர்‌. அதை கைவிடும்‌ உரிமை உங்களுக்கில்லை. 
உங்கள்பொருட்டு களம்பட்டவர்கள்‌ அனைவரும்‌ இதோ 
நுண்வடிவில்‌ நம்மைச்‌ சூழ்ந்து நின்றிருக்கிறார்கள்‌. 
அந்நகரை ஆண்டு அங்கே வளமும்‌ ஞானமும்‌ பொலியச்‌ 
செய்தாலொழிய உங்கள்‌ கடன்‌ நிகராகாது. துறந்து 
செல்லலாம்‌. செல்லுமிடமெல்லாம்‌ அக்கடன்‌ 
கொடுந்தெய்வமென பின்தொடர்ந்து வரும்‌” என்றார்‌. 


அச்சொற்கள்‌ அரசரை நிலைமீளச்‌ செய்தன. “ஆம்‌, என்‌ 
கடனை நான்‌ துறக்கமுடியாது” என்றார்‌. “அச்சுமையுடன்‌ 
நான்‌ எங்கும்‌ செல்லமுடியாது” என நீள்மூச்செறிந்தார்‌. 
என்னிடம்‌ “சரி, கிளம்புவோம்‌” என்றார்‌. நான்‌ வெளியே 
ஓடி ண்ண வட்ல பிறப்பித்தேன்‌. படகில்‌ வரும்‌ 
வழியிலும்‌ இதுவே பேச்சு. “அங்கே எவர்‌ இருக்கிறார்கள்‌? 
என்‌ குடியினர்‌ என்னை ஏன்‌ கைவிட்டனர்‌? யாதவர்கள்‌ 
கூடவா அங்கே இல்லை?” நான்‌ சொல்லிச்சொல்லி 
அலுத்துவிட்டேன்‌. அவர்‌ எதிர்பார்ப்பது என்ன என்று 
தெரியவில்லை. “என்‌ குடிகள்‌ நான்‌ நகர்நீங்கும்போது 
உடன்‌ வந்தவர்கள்‌. எனக்காகக்‌ காத்திருப்பதாக 
சொல்லளித்தவர்கள்‌. அவர்கள்‌ எப்படி என்னை 
விட்டுச்சென்றார்கள்‌?” 


தெளம்யர்‌ வழியில்‌ படகுத்துறையில்‌ அமர்ந்த 
அம்பையன்னைக்கு குருதிபலி கொடுத்து நகர்மீள 
வேண்டும்‌ என்றார்‌. அதைக்‌ கேட்டு மீண்டும்‌ அரசர்‌ 
சினம்கொண்டார்‌. “அவள்‌ என்‌ அன்னை அல்ல. அவள்‌ 
உரைத்த பழிச்சொல்லால்‌ அழிந்தது என்‌ குலம்‌. என்‌ நகர்‌ 
பாழடைந்தது. அவளுக்குரிய குருதியை அவள்‌ 
கொண்டுவிட்டாள்‌. இனியும்‌ அடங்கவில்லை அவள்‌ 
எனில்‌ என்‌ நெஞ்சு பிளந்து குருதிகொள்ளட்டும்‌... 
ஒருபோதும்‌ அவள்‌ முன்‌ நான்‌ கைகூப்பி நிற்கமாட்டேன்‌” 
என்று கூவினார்‌. “அரசே, அவள்‌ நம்‌ அன்னை. நம்‌ 


குடித்தெய்வமென அவளை வழிபடுகிறோம்‌. 
தெய்வங்களை நாம்‌ வழிபட நமக்கு அவை 
நன்றுசெய்யவேண்டும்‌ என்பதில்லை. அவை 
தெய்வங்கள்‌ என்பதே போதும்‌” என்றார்‌ தெளம்யர்‌. 
“தெய்வங்களின்‌ பாதையை மானுடர்‌ அறியமுடியாது” 
என்று நான்‌ சொன்னேன்‌. 


“முடியாது, என்னால்‌ அவள்‌ முன்‌ ஒருபோதும்‌ 
தலைகுனிய முடியாது. அவள்‌ முன்‌ சென்றுநின்றால்‌ 
ஒருவேளை நான்‌ வசைச்சொல்லையே உதிர்க்கக்கூடும்‌” 
என்று அரசர்‌ சொன்னார்‌. “அவளை வழிபட்டுத்தான்‌ 
நகர்நுழைய வேண்டும்‌ என்றால்‌ நகர்நுழைவே 
தேவையில்லை. திருப்புக படகை!” என்று கூவினார்‌. 
பின்னால்‌ வந்த படகில்‌ இளைய யாதவர்‌ இருந்தார்‌. நான்‌ 
அவரிடம்‌ சென்று சொன்னேன்‌. அவர்‌ அரசரிடம்‌ வந்து 
“அன்னையை வணங்கிச்‌ செல்க, அரசே!” என்றார்‌. 
புன்னகையுடன்‌ “நான்‌ கொண்ட அளவுக்கு குருதி அவள்‌ 
கொள்ளவில்லை அல்லவா?” என்றார்‌. அரசர்‌ 
திகைத்துவிட்டார்‌. கைகள்‌ நடுங்க தலைகுனிந்து 
அமர்ந்திருந்தார்‌. 

“படகுத்துறைவரை வந்தபோது நான்‌ உணர்வலைகளால்‌ 
களைத்திருந்தேன்‌. அங்கே பூசனை 
நிகழத்தொடங்கியதும்‌ நேராக கிளம்பி இங்கே வந்தேன்‌. 
பூசனை முடிந்திருக்கும்‌, அவர்‌ வந்துகொண்டிருக்கிறார்‌ 
என்றே நம்புகிறேன்‌. ஆனால்‌ வழியில்‌ எதுவும்‌ 
நிகழக்கூடும்‌” என்றான்‌. “இளைய யாதவரும்‌ 
வருகிறாரா?” என்று சம்வகை கேட்டாள்‌. “இல்லை. 
அவரும்‌ இளைய பாண்டவர்‌ அர்ஜுனனும்‌ 
நகர்நுழையவில்லை. அவர்கள்‌ துரோணரின்‌ 
குருநிலைக்குச்‌ செல்கிறார்கள்‌. பிற நால்வரும்‌ 
நகர்நுழைகிறார்கள்‌” என்று யுயுத்ஸு சொன்னான்‌. 
“இங்கே நீங்கள்‌ என்ன செய்துவைத்திருக்கிறீர்கள்‌? அரசர்‌ 
இன்றிருக்கும்‌ உளநிலையில்‌ அவர்‌ எண்ணுவதென்ன 
என்று எவரும்‌ சொல்லமுடியாது. அவருடைய 
உள்ளத்திலிருப்பது மக்கள்திரண்டு பொலிந்த பழைய 
அஸ்தினபுரி.” 


யுயுத்ஸு அவளிடம்‌ பேசியதனால்‌ மெல்ல தன்‌ 
உணர்வுகளிலிருந்து விடுபட்டான்‌. “இங்கு வந்தால்‌ சற்றே 
எளிதாகிறேன்‌. இந்நகரில்‌ நானிருந்த பழைய நாட்கள்‌ 
நினைவில்‌ எழுகின்றன. கோட்டைவாயிலைக்‌ 
கண்டதுமே இயல்பாகிவிட்டேன்‌. உண்மையில்‌ 
கோட்டையைக்‌ கண்டதுமே உன்‌ நினைவை 
அடைந்தேன்‌” என்றான்‌. அதன்‌ பின்னர்தான்‌ அவன்‌ 


யானைநிரையைக்‌ கண்டான்‌. “என்ன இது!” என்றான்‌. 
“என்ன இது? எங்கிருந்தன இவை?” அவன்‌ உடல்‌ 
நடுங்கியது. “யானைகள்‌ என்றே எண்ணினேன்‌... 
தெய்வங்களே... யானைகள்‌ போலவே தோன்றுகின்றன.” 
அவன்‌ கைகளை நெஞ்சோடு சேர்த்து நின்றுவிட்டான்‌. 
உடல்‌ நடுங்கிக்கொண்டிருந்தது. வாய்‌ மூச்சுக்கென 
திறந்து மூடியது. 


பின்னர்‌ அவன்‌ வெறிகொண்டு அவளை நோக்கி 
கூவினான்‌. “எவர்‌ செய்தது இதை? அகற்றுக... உடனே 
அகற்றுக...” என்று கூச்சலிட்டான்‌. “இவை 
இங்கிருக்கலாகாது... இவற்றைக்‌ கண்டால்‌ அரசர்‌ அஞ்சி 
நிலையழிந்துவிடக்கூடும்‌.” சம்வகை “ஏன்‌?” என்றாள்‌. 
“இவை இந்நகரைக்‌ கட்டிய யானைகள்‌... இந்நகரின்‌ 
ஆழத்தில்‌ வாழும்‌ யானைகள்‌” என்று அவன்‌ கூவினான்‌. 
“மூதாதை யானைகள்‌! அவை திரண்டு வந்து 
நின்றிருக்கின்றன...” சம்வகை “ஆம்‌, அவை எழ 
விழைந்தன. அந்த ஆணையை எனக்கு அளித்தன” 
என்றாள்‌. ”அவற்றை அவரால்‌ எதிர்கொள்ள முடியாது... 
வேண்டாம்‌. என்‌ நெஞ்சே நடுங்குகிறது” என்றான்‌ 
யுயுத்ஸு. “இளவரசே, அவை மூதாதையர்‌ என்றால்‌ 
அவற்றுக்கு நாம்‌ ஆணையிட முடியாது. அவை 
அங்குதான்‌ இருக்கும்‌” என்று சம்வகை சொன்னாள்‌. 
யுயுத்ஸு அவளை இமைக்கா விழிகளுடன்‌ 
நோக்கினான்‌. “அரண்மனைக்குச்‌ செல்க! அங்கே 
இயற்றவேண்டியவற்றை ஒருக்குக!” என்று சம்வகை 
புன்னகையுடன்‌ சொன்னாள்‌. “இவ்வழியே செல்ல 
அஞ்சுகிறீர்கள்‌ என்றால்‌ இதோ வடக்குவாயில்‌ வழியாக 
சுற்றிச்‌ செல்லலாம்‌.” யுயுத்ஸு அவளை நோக்கி தலை 
நடுங்க உதடுகள்‌ இறுக சில கணங்கள்‌ நின்றுவிட்டு 
புரவியில்‌ ஏறிக்கொண்டான்‌. 

[18௨26]1சம்வகை கோட்டைமேல்‌ காவல்மாடத்தில்‌ நின்று 
நோக்கிக்கொண்டிருந்தாள்‌. அவளருகே நின்றிருந்த 
சந்திரிகை “அரசரின்‌ தேர்‌ அணுகுவதை தெரிவிக்க 
அங்கே காவல்மாடத்தில்‌ பெருமுரசுகள்‌ இல்லை” 
என்றாள்‌. “அனைத்துப்‌ பெருமுரசுகளும்‌ இங்கே 
கொண்டுவரப்பட்டுவிட்டன” என்று அப்பால்‌ நின்றிருந்த 
காவல்பெண்டு சொன்னாள்‌. சம்வகை ஒன்றும்‌ 
சொல்லாமல்‌ இடையில்‌ கை வைத்துப்‌ பார்த்தபடி 
நின்றிருந்தாள்‌. விழிதொடும்‌ தொலைவுவரை காட்டின்‌ 
இலைத்தழைப்பு காற்றில்‌ 
கொந்தளித்துக்கொண்டிருந்தது. “அங்கே கொம்பொலி 
எழும்‌. இருவர்‌ இங்கே நின்று நோக்கிக்கொண்டிருங்கள்‌” 
என ஆணையிட்டுவிட்டு அவள்‌ படிகள்‌ வழியாக 
கீழிறங்கினாள்‌. 


கீழே அவளைக்‌ காத்து ஏவற்பெண்டிரும்‌ காவலர்களும்‌ 
நின்றிருந்தனர்‌. அவள்‌ புரவியை நோக்கி செல்ல 
அவளுடன்‌ நடந்தபடி அவர்கள்‌ நகரில்‌ நிகழ்வனவற்றை 
சொன்னார்கள்‌. திரட்டப்பட்ட மக்கள்‌ அனைவரும்‌ உரிய 
இடங்களில்‌ நிறுத்தப்பட்டுவிட்டனர்‌. முரசுகள்‌ பீடங்களில்‌ 
அமைந்துவிட்டன. மாளிகைமுகப்புகளிலும்‌ 
காவல்மாடங்களிலும்‌ அரிமலரும்‌ மஞ்சள்பொடியும்‌ 
குவிக்கப்பட்டு அள்ளிவீச ஏவலர்‌ 
அமர்த்தப்பட்டுள்ளனர்‌. அவள்‌ நின்று திரும்பி 
கைவிடுபடைகளின்‌ மேடையை பார்த்தாள்‌. அவள்‌ 
பார்த்த பின்னரே மற்றவர்கள்‌ அதை நோக்கினர்‌. 
ஏவற்பெண்டு “கைவிடுபடைகளின்‌ பீடங்கள்‌... அம்புகள்‌ 
ஒழிந்தபின்‌ அவற்றை எவரும்‌ அணுகவில்லை” 
என்றாள்‌. 


சம்வகை சில கணங்கள்‌ அவற்றை நோக்கியபடி 
நின்றாள்‌. பின்னர்‌ “இங்கே சில தோரணங்களும்‌ பட்டுப்‌ 
பாவட்டாக்களும்‌ கட்டப்படட்டும்‌” என்றாள்‌. பின்னர்‌ 
புரவியில்‌ ஏறிக்கொண்டாள்‌. மீண்டும்‌ திரும்பி நோக்கி 
“வேண்டாம்‌, அவை அவ்வாறே இருக்கட்டும்‌...” என்றாள்‌. 
“இல்லை தலைவி, தாங்கள்‌ சொன்ன பின்னர்தான்‌ 
பார்க்கிறோம்‌. நாண்‌ தளர்ந்த பெருவிற்கள்‌ கண்ணுக்கு 
உவப்பானவையாக இல்லை” என்றாள்‌ காவற்பெண்டு. 


“அது அங்ஙனமே இருக்கட்டும்‌... அது நம்‌ நகரின்‌ 
அடையாளம்‌” என்றபின்‌ சம்வகை புரவியை 
செலுத்தினாள்‌. சாலையின்‌ விளிம்பை அடைந்தபின்‌ 
திரும்பிப்‌ பார்த்தாள்‌. அந்த மேடைகள்‌ அத்தனை 
பெரியவை என்பதை அப்போதுதான்‌ உணர்ந்தாள்‌. 
அவற்றின்மேல்‌ நாண்‌ தொய்ந்த பெருவிற்கள்‌ 
கொடிமரங்கள்போல எழுந்து நின்றன. சகடங்கள்‌ 
துருப்பிடித்து அசைவிழந்திருந்தன. 


அஸ்தினபுரியின்‌ அனைத்து ஒருக்கங்களும்‌ செவ்வனே 
முடிந்துவிட்டிருந்தன. அவள்‌ மையச்சாலையினூடாகச்‌ 
சென்றபோது இருபுறமும்‌ யானைகள்‌ மத்தகம்‌ உலைத்து 
நின்றன. நேர்விழிநோக்குக்கு அவை வெறும்‌ அணிகள்‌ 
என்று தோன்றினாலும்கூட சற்றே விழிவிலக்கி 
வேறொன்றை நோக்குகையில்‌ அவற்றை யானைநிரை 
என்றே உள்ளம்‌ உணர்ந்தது. ஒவ்வொரு கணமும்‌ விழி 
திரும்பி அவற்றின்‌ ஒட்டுமொத்தத்தை சந்திக்கையிலும்‌ 
திடுக்கிட்டது. அவள்‌ அரண்மனையைச்‌ 
சென்றடைந்தபோது யானைநிரை நடுவே வந்த 
உணர்வையே உள்ளம்‌ கொண்டிருப்பதை உணர்ந்தாள்‌. 
“இளவரசர்‌ யுயுத்ஸு என்ன செய்கிறார்‌?” என்று 
ஏவல்பெண்டிடம்‌ கேட்டாள்‌. “அவர்‌ தன்‌ அறைக்குச்‌ 
சென்று படுத்துவிட்டார்‌” என்று அவள்‌ மறுமொழி 
சொன்னாள்‌. “அவர்‌ ஏனோ நடுங்கிக்கொண்டிருக்கிறார்‌. 
அறைக்குள்‌ தாழிட்டுக்‌ கொண்டிருக்கிறார்‌.” 


சுரேசரிடம்‌ அவள்‌ அனைத்தும்‌ முறையாக நிகழ்வதை 
சொன்னாள்‌. சுரேசர்‌ பதற்றங்கள்‌ அனைத்தும்‌ அடங்க 
அமைதியாகத்‌ திகழ்ந்தார்‌. “செய்வன அனைத்தையும்‌ 
செய்துவிட்டோம்‌. இனி எதையும்‌ திருத்தவோ மாற்றவோ 
பொழுதில்லை. நாம்‌ செய்யக்கூடுவன ஏதுமில்லை. இனி 
தெய்வங்களுக்கு அனைத்தையும்‌ அளித்து நம்‌ பணியை 
மட்டும்‌ ஆற்றுவோம்‌” என்று அவர்‌ அனைவரிடமும்‌ 
சொல்லிக்கொண்டிருந்தார்‌. அவள்‌ நிற்பதைப்‌ பார்த்து 
திரும்பி “சொல்‌” என்றார்‌. சம்வகை “கோட்டைமுகப்பில்‌ 
வாளுடன்‌ நின்று அரசரை வரவேற்க படைத்தலைவர்‌ 
ஒருவர்‌ தேவை என்று சொல்லியிருந்தேன்‌. இங்கே 
முதன்மைக்‌ காவலர்தலைவர்கள்‌ எவருமில்லை” 
என்றபின்‌ “நாம்‌ முன்னர்‌ முடிவுசெய்திருந்ததன்படி 
இளவரசர்‌ யுயுத்ஸுவே முன்னின்று அரசரை 
வாள்தாழ்த்தி வரவேற்கவேண்டும்‌. அவருடைய 
பொறுப்பில்தான்‌ இந்த அரண்மனையும்‌ நகரும்‌ இன்று 
உள்ளது என்பதனால்‌ அதுவே முறை. ஆனால்‌ அவர்‌ 
இன்றிருக்கும்‌ நிலையில்‌ அது இயலுமெனத்‌ 
தோன்றவில்லை” என்றாள்‌. சுரேசர்‌ அதை 


புரிந்துகொண்டு “ஆம்‌, வேறு எவர்‌?” என்று சூழ 
நோக்கியபின்‌ “நீயே கோட்டைத்தலைவி. நீ சென்று 
வாள்தாழ்த்தி வரவேற்பு அளி” என்றார்‌. சம்வகை 
திகைத்து “நானா?” என்றாள்‌. “ஏன்‌, உன்‌ பொறுப்பில்‌ 
அல்லவா கோட்டை இன்று உள்ளது?” என்றார்‌ சுரேசர்‌. 


“ஆம்‌, ஆனால்‌ இன்றுவரை பெண்கள்‌ அச்சடங்கை 
செய்ததில்லை” என்றாள்‌ சம்வகை. “மெய்‌, ஆனால்‌ 
இன்றுவரை இன்றுள்ள நிலைமை இங்கே 
உருவானதுமில்லை” என்றார்‌ சுரேசர்‌. “ஆனால்‌...” என்று 
மீண்டும்‌ தயங்கிய சம்வகை “நான்‌ ஷத்ரிய குலத்தவளும்‌ 
அல்ல. நான்‌ அவ்வாறு செய்வதற்கான மரபுமுறைமையே 
இங்கில்லை” என்றாள்‌. “இல்லையென்றால்‌ 
உருவாகட்டும்‌...” என்றார்‌ சுரேசர்‌. “நீயே அதை 
செய்யவேண்டும்‌. பழைய வேதம்‌ அகன்றது, புதிய வேதம்‌ 
எழுந்துள்ளது. இது அனைவருக்கும்‌ வழி தெளிப்பது. 
ஒவ்வொருவருக்கும்‌ மெய்மையை தேடிச்சென்று 
ஊட்டுவது. அசுரருக்கும்‌ அரக்கருக்கும்‌ நிஷாதருக்கும்‌ 
கிராதருக்கும்‌ நாகருக்கும்‌ உரியது. பிறகென்ன?” என்றார்‌. 
சம்வகை மேலும்‌ ஏதோ சொல்ல நாவெடுக்க “இதுவே 
அறுதி முடிவு. நீ சென்று அரசரை எதிர்கொள்‌. ஊர்‌ 
அறியட்டும்‌, அனைத்தும்‌ இங்கே மாறிவிட்டிருக்கின்றன 
என்று...” என்றார்‌. 


சுரேசர்‌ அச்சொற்களால்‌ அவரே ஊக்கம்‌ கொண்டார்‌. 
“ஆம்‌, நீ முன்னிற்பதை அனைவரும்‌ காணட்டும்‌. 
அவர்கள்‌ எண்ணுவதைவிட பெரிய மாற்றங்கள்‌ 
வரப்போகின்றன என அவர்கள்‌ அறியட்டும்‌. நேற்றைய 
முறைமைகள்‌ இனி இல்லை. நேற்றைய தளைகளும்‌ 
இல்லை. இது புதிய சொல்‌ எழுந்த காலம்‌. போரை மட்டுமே 
மக்கள்‌ அறிந்திருக்கிறார்கள்‌. போரில்‌ அழிந்தவை 
பழையவை, மட்கியவை. காட்டெரியில்‌ மண்ணில்‌ 
புதைந்த விதைகள்‌ அழிவதில்லை. அவை 
முளைத்தெழுந்து கிளை பரப்புவதற்குரிய 
வான்வெளியையே நெருப்பு உருவாக்கி அளிக்கிறது... 
அதை அனைவரும்‌ அறியவேண்டுமென்றால்‌ நீ 
வாளுடன்‌ முன்னிற்கவேண்டும்‌.” அவர்‌ திரும்பி அருகே 
நின்ற ஏவலனிடம்‌ “காவலர்தலைவி கவச ஆடை 
அணியட்டும்‌. முழுதணிக்கோலத்தில்‌ உடைவாளுடன்‌ 
அரசரை எதிர்கொண்டு வரவேற்கட்டும்‌” என்றார்‌. 


ஏவலன்‌ தலைவணங்க சம்வகை “அவ்வாறே ஆகுக!” 
என்றாள்‌. “உன்‌ உடைவாள்‌ எளிய காவல்‌ படைக்கலம்‌. 
அரசச்‌ சடங்குகளுக்குரியது அல்ல. எங்கே சாரிகர்‌?” பல 
குரல்கள்‌ ஒலிக்க மற்றொரு அறையிலிருந்து சாரிகர்‌ 


ஓடிவந்தார்‌. “கருவூலத்திற்குச்‌ செல்க! காவலர்தலைவிக்கு 
அஸ்தினபுரியின்‌ படைத்தலைவர்களுக்குரிய 
அணிவாட்களில்‌ ஒன்றை எடுத்து கொடு.” அவர்‌ மேலும்‌ 
எண்ணம்‌ ஓட்டி “படைத்தலைவர்‌ வஜ்ரதந்தருக்குரிய 
நீண்ட அணிவாள்‌ ஒன்று உண்டு. கைப்பிடியில்‌ 
எழுபத்திரண்டு மணிகள்‌ பொருத்தப்பட்டது. 
அஸ்தினபுரியின்‌ அமுதகல முத்திரை பொறிக்கப்பட்டது. 
அதை எடுத்து காவலர்தலைவியிடம்‌ கொடு” என்றார்‌. 
சாரிகர்‌ சம்வகையை நோக்கி புன்னகைபுரிந்துவிட்டு 
“ஆணை? என்றார்‌. 


சுரேசர்‌ முகம்‌ மலர்ந்து, உள எழுச்சியின்‌ விளைவான 
மெல்லிய திக்கலுடன்‌ “வாள்‌ மட்டுமல்ல, அருமணிகள்‌ 
பொருத்தப்பட்ட கவசங்களும்‌ தோளிலைகளும்‌ அங்கு 
உள்ளன. அவற்றையும்‌ எடுத்து காவலர்தலைவி 
அணியும்பொருட்டு அளி. அனைத்து அணிகளும்‌ 
தேவை... என்‌ ஆணையை ஓலையில்‌ பொறித்துக்கொள்‌. 
அதை கருவூல அமைச்சரிடம்‌ அளித்து அங்கே 
பதிவுசெய்துகொள்ளச்‌ சொல்‌” என்றார்‌. சம்வகை 
எண்ணங்கள்‌ அனைத்தும்‌ அமிழ்ந்து மறைந்து உள்ளம்‌ 
ஓழிந்துகிடப்பதுபோல்‌ உணர்ந்தாள்‌. சுரேசர்‌ “சொல்‌, 
என்ன எண்ணுகிறாய்‌?” என்றார்‌. “இல்லை, இளவரசர்‌ 
யுயுத்ஸுவிடம்‌ ஒரு சொல்‌ உசாவுவது நன்று” என்றாள்‌. 
“இது என்‌ முடிவு, நான்‌ அரசமுறைமைகளை வகுக்கும்‌ 
நிலைகொண்ட அந்தணன்‌, அகவே அணைகளை 
பெற்றுக்கொள்வதில்லை” என்றார்‌ சுரேசர்‌. சம்வகை 
தலைவணங்கினாள்‌. 


அவள்‌ வெளியே வந்து நிற்க உள்ளே சுரேசர்‌ 
ணையைச்‌ சொல்லி கற்றுச்சொல்லிகள்‌ அதை 
எழுதிக்கொண்டார்கள்‌. அவள்‌ வெளியே 
பொழிந்துகொண்டிருந்த இளவெயிலை நோக்கியபடி 
நின்றாள்‌. அவளுக்குள்‌ எந்த எண்ணமும்‌ எழவில்லை. 
இத்தருணத்தில்‌ உவகை கொள்ளவேண்டுமா என்ன? 
இது தன்‌ குலத்தோர்‌ தலைமுறை தலைமுறைகளாக 
காத்திருந்த தருணமாக இருக்கலாம்‌. இப்போது 
விண்ணுலகில்‌ அவர்கள்‌ மகிழ்ந்து கொண்டாடலாம்‌. 
காற்றில்‌ அவர்களின்‌ வாழ்த்துக்கள்‌ நுண்வடிவில்‌ 
நிறைந்திருக்கலாம்‌. இப்போது தந்தை இருந்திருந்தால்‌ 
என்ன செய்வார்‌? அழுது தளர்ந்து விழுவார்‌. 
மூதாதையரின்‌ இடுகாட்டுக்குச்‌ சென்று மண்படிய 
விழுந்து வணங்குவார்‌. தன்‌ குடியினர்‌ தெருவெங்கும்‌ 
நிறைத்து களியாடுவார்கள்‌. ஆனால்‌ எவருமே 
அஸ்தினபுரியில்‌ எஞ்சியிருக்கவில்லை. அவள்‌ 
உள்ளத்தில்‌ அவ்வெண்ணங்கள் கூட எவருடையனவோ 


என்றே தோன்றின. அவை எவ்வகையான 
உணர்வெழுச்சியையும்‌ உருவாக்கவில்லை. 


(1ா௨26]சாரிகர்‌ வெளியே வந்து “செல்வோம்‌” என்றார்‌. 
அவள்‌ அவருடன்‌ நடந்தாள்‌. “கருவூலக்‌ காவலர்‌ 
திகைக்கப்போகிறார்‌” என்று அவர்‌ சொன்னார்‌. 
“அவர்கள்‌ புதைந்திருக்கும்‌ மானுடர்‌. அவர்களுக்கு 
வெளியே என்ன நிகழ்கிறதென்று தெரியாது.” அவள்‌ 
ஒன்றும்‌ சொல்லாமல்‌ அவருடன்‌ நடந்தாள்‌. “ஆனால்‌ 
அங்குள்ள உடைவாள்களும்‌ கவசங்களும்‌ குறடுகளும்‌ 
எல்லாமே ஆண்களுக்குரியவை. பெரும்பாலானவர்கள்‌ 
பயின்று உடல்பெருத்தவர்கள்‌. பெண்களுக்குரிய 
படைக்கலன்களும்‌ கவசங்களும்‌ இருக்குமா என்பது 
ஐயத்திற்குரியது. இளமைந்தர்களுக்குரியவை 
இருக்கலாம்‌. அவை ஒருவேளை பெண்களுக்கும்‌ 
பொருந்துவனவாக இருக்கக்கூடும்‌. எப்படியாயினும்‌ 
ஏதோ ஒரு படைக்கலம்‌ உனக்குரியது அங்கே இருக்கும்‌... 
தேடவேண்டும்‌” என்றார்‌. 


அரண்மனைக்குள்‌ நுழைந்து ஓலையையும்‌ முத்திரைக்‌ 
கணையாழியையும்‌ காட்டி ஒப்புதல்‌ பெற்று 
கருவூலத்திற்குச்‌ செல்லும்‌ படிக்கட்டில்‌ 
இறங்கிச்சென்றபோது “உண்மையில்‌ இந்த இடம்‌ என்னை 
அச்சுறுத்துகிறது. திருமகள்‌ குடிகொண்டிருக்கும்‌ இடம்‌. 
ஆனால்‌ குருதிமணம்‌ வீசுவதாக எனக்கு ஒரு நினைப்பு” 
என்றார்‌ சாரிகர்‌. அவள்‌ அந்தச்‌ சுவர்களின்‌ தண்மை 
ஏறிவருவதை உணர்ந்தாள்‌. கருவூலக்காப்பாளரான 
சிற்றமைச்சர்‌ சுந்தரர்‌ அங்கே இருந்தார்‌. அவர்‌ சாரிகர்‌ 
அளித்த ஓலையை நோக்கிவிட்டு சம்வகையை ஏறிட்டுப்‌ 
பார்த்தார்‌. “பெண்களுக்குரிய படைக்கலங்களோ 
கவசங்களோ இங்கே இல்லையே” என்றார்‌. 


“சிறுவர்களுக்குரியது இருந்தால்‌ அளிக்கலாமே” என்றார்‌ 
சாரிகர்‌. “அமைச்சரே, படைக்கலங்களும்‌ கவசங்களும்‌ 
அந்தந்த பணிநிலைகளுக்கும்‌ அரசுப்பொறுப்புகளுக்கும்‌ 
உரியவை. இங்குள்ள சிறார்படைக்கலங்களும்‌ 
கவசங்களும்‌ அரசகுடியினருக்குரியவை. 
அரசகுடியினருக்குரிய படையணிகளை 
காவலர்தலைவர்களோ படைத்தலைவர்களோ அணிய 
முடியாது” என்றார்‌ சுந்தரர்‌. சாரிகர்‌ எரிச்சல்‌ அடைந்து 
“இது அமைச்சரின்‌ ஆணை. அந்த ஓலையில்‌ 
இருப்பவற்றை செய்வோம்‌” என்றார்‌. “ஆம்‌, எனக்கென்ன. 
நான்‌ வஜ்ரதந்தரின்‌ படைக்கலங்களையும்‌ 
கவசங்களையும்‌ அளிக்கிறேன்‌. எவர்‌ கண்டது, ஏதேனும்‌ 
தெய்வ அருளால்‌ இந்தப்‌ பெண்‌ அவற்றுக்கேற்ப 


வளரவும்‌ கூடுமே” என்றார்‌ சுந்தரர்‌. 


சிறு கைவிளக்குடன்‌ காவலன்‌ உள்ளே செல்ல உடன்‌ 
சுந்தரர்‌ சென்றார்‌. சாரிகரும்‌ உடன்செல்ல சற்று 
தயங்கியபின்‌ சம்வகையும்‌ உள்ளே சென்றாள்‌. “இது 
பெரும்‌ கருவூலம்‌. இங்கே வந்ததுமே ஒவ்வொன்றும்‌ 
பழைமை கொள்கின்றன. அனைத்தையும்‌ மூடியிருக்கும்‌ 
புழுதியால்‌ வாங்கிக்கொள்ளப்படுகின்றன” என்று அவர்‌ 
சொன்னார்‌. நீண்ட இடைநாழியின்‌ இருபுறமும்‌ உயரம்‌ 
குறைந்த இரும்புக்‌ கதவுகள்‌ பெரிய நாழிப்பூட்டுகள்‌ சூடி 
புழுதிபடிந்து இறுகி அமைதியில்‌ நின்றிருந்தன. அவர்‌ ஓர்‌ 
அறையின்‌ முன்‌ நின்று “இதுதான்‌” என்றார்‌. ஏவலன்‌ 
அந்தக்‌ கதவின்மேல்‌ படிந்திருந்த புழுதியை மென்மயிர்‌ 
துடைப்பத்தை வீசி அகற்றினான்‌. சுந்தரரும்‌ சாரிகரும்‌ 
மேலாடையால்‌ முகத்தை மூடிக்கொண்டார்கள்‌. சாரிகர்‌ 
இருமுறை இருமினார்‌. 


சுந்தரர்‌ நாழிப்பூட்டுக்குள்‌ தாழ்க்கோலை விட்டு 
அதற்குரிய நுண்சொல்லை நினைவுகூர்ந்து ஓசையின்றி 
வாய்‌ அசைய தன்னுள்‌ சொன்னபடி திருப்பினார்‌. 
எட்டுமுறை வெவ்வேறு வகையில்‌ திருப்பியபோது 
உள்ளே மெல்லிய மணியோசை கேட்டது. “தெய்வம்‌ நம்‌ 
சொல்லை ஏற்றுக்கொண்டுவிட்டது” என்று அவர்‌ 
சொன்னார்‌. அவர்‌ விலக ஏவலன்‌ கதவை 
தள்ளித்திறந்தான்‌. ஓர்‌ அடி அளவு தடிமன்‌ கொண்டிருந்த 
இரும்புக்கதவு பித்தளை கீல்களில்‌ ஓசையின்றி சுழன்று 
திறந்தது. மண்டியிட்டு உள்ளே செல்லவேண்டுமா எனத்‌ 
தோன்றும்படி அது சிறிதாக இருந்தது. சுந்தரர்‌ “சில 
தருணங்களில்‌ நம்‌ சொற்களை இத்தெய்வங்கள்‌ 
முற்றிலும்‌ மறுத்துவிடும்‌. இங்குள்ள கருவூல அறைகளில்‌ 
பாதிக்குமேல்‌ எப்போதும்‌ எவராலும்‌ திறக்கப்படாதவை” 
என்றார்‌. 


ஏவலன்‌ தன்‌ கைவிளக்கை கையில்‌ இருந்த கழியில்‌ கட்டி 
அறைக்குள்‌ நீட்டினான்‌. சுடர்‌ அணையவில்லை என்று 
கண்டு திரும்பி தலையசைத்தான்‌. “உள்ளே 
தீயதெய்வங்கள்‌ குடிகொள்ளக்கூடும்‌. நம்‌ வரவை அவை 
விரும்பவில்லை என்றால்‌ ஓரிரு கணங்களிலேயே நம்‌ 
மூச்சை அவை உறிஞ்சிவிடும்‌. விளக்கு எரிகிறதென்றால்‌ 
அங்கே திருமகள்‌ குடியிருக்கிறாள்‌ என்று பொருள்‌. 
மானுடரை அவள்‌ காப்பாள்‌” என்றார்‌ சுந்தரர்‌. உள்ளே 
செல்ல பக்கவாட்டில்‌ நின்று வலக்காலை உள்ளே தாக்கி 
வைத்து உடலை நன்றாக வளைத்‌ 
நுழையவேண்டியிருந்தது. சாரிகரும்‌ நுழைந்தபின்‌ 
சம்வகை உள்ளே சென்றாள்‌. “ஒவ்வொரு பொருளுக்கும்‌ 


அதற்குரிய தெய்வங்கள்‌ உண்டு. படைக்கலங்களில்‌ பல 
தெய்வங்கள்‌ வாழ்கின்றன. எனில்‌ இது தெய்வங்கள்‌ 
செறிந்த இருள்‌” என்றார்‌ சுந்தரர்‌. 


காவலன்‌ அந்த விளக்கை கொண்டுசென்று சுவரிலிருந்த 
ஆடித்தொகை முன்‌ வைத்தான்‌. அதுவரை அந்த 
நீள்சதுரவடிவமான அறையின்‌ கல்லால்‌ ஆன கூரைமேல்‌ 
வளைந்து நின்றிருந்த அவர்களின்‌ நிழல்கள்‌ குறுகி 
கீழிறங்கின. அங்கிருந்த பேழைகளின்‌ வெண்கல 
முனைகள்‌ ஒளிகொண்டன. பின்னர்‌ மரப்பரப்புகள்‌ 
மின்கொண்டன. சுந்தரர்‌ ஒவ்வொரு பெட்டியாக 
தொட்டுச்சென்று ஒன்றின்‌ முன்‌ நின்று “இதுதான்‌... 
அண்மையில்‌ திறக்கப்பட்டதுதான்‌... ஆகவே பூட்டு 
ஊடுவதற்கு வாய்ப்பில்லை” என்றார்‌. எளிதில்‌ பூட்டு 
திறந்துகொண்டது. அவர்‌ கைகாட்ட ஏவலன்‌ ஒரு சிறிய 
மரப்பெட்டியை எடுத்துப்போட்டு அதன்மேல்‌ ஏறி நின்று 
உள்ளிருந்து பொருட்களை எடுத்து வெளியே 
வைத்தான்‌. பொற்செதுக்குகள்‌ கொண்ட இரும்பு 
உறைகளுக்குள்‌ செருகப்பட்ட உடைவாட்கள்‌ 
விந்தையான மீன்கள்‌ போலிருந்தன. அவற்றின்‌ 
பிடிகளிலிருந்த மணிகள்‌ விளக்கொளியை ஏற்று 
கனல்கொள்ளத்‌ தொடங்கின. கவசங்களின்‌ 
வளைவுகளில்‌ சுடர்‌ மின்னியது. 


கவசங்கள்‌ துண்டுபட்ட உடலுறுப்புகள்‌ என 
திகைப்பூட்டின. பின்னர்‌ இருளுக்குள்‌ எஞ்சிய உடலை 
விழிகள்‌ நிரப்பிக்கொள்ள அங்கே மண்மறைந்த 
மானுடரின்‌ உடல்கள்‌ இருப்பதுபோலத்‌ தோன்றியது. 
விழிதிருப்பி மீண்டபோது அவர்கள்‌ வெட்டுண்டு 
குவிக்கப்பட்டிருப்பதுபோல உளம்‌ பதறியது. சாரிகர்‌ 
“போர்க்களம்போல்‌ தோன்றுகிறது” என்றார்‌. சுந்தரர்‌ 
“மெய்யாகவே களத்தில்‌ வெட்டுண்ட உடலுக்கும்‌ 
வெற்றுக்கவசங்களுக்கும்‌ வேறுபாடு தெரியாது 
என்பார்கள்‌” என்றார்‌. “உடல்கள்‌ தங்கள்‌ வடிவை 
விட்டுச்சென்றிருக்கின்றன. உடல்‌ என்பது உள்ளுறையும்‌ 
உயிர்‌ மட்டுமல்ல. அவ்வுடல்‌ என அமைந்த வடிவும்‌ 
கூடத்தான்‌. உயிர்‌ அகன்றபின்‌ அவ்வடிவு மட்டும்‌ இங்கே 
நுண்வடிவில்‌ எஞ்சுகிறது என்பார்கள்‌.” 
“இவ்விருளாழத்தில்‌ அமர்ந்து நீங்கள்‌ இத்தகைய 
நூல்களை பயிலத்தான்‌ வேண்டுமா?” என்றார்‌ சாரிகர்‌. 


“இதுதான்‌” என்று சுந்தரர்‌ சுட்டிக்காட்டினார்‌. ஏவலன்‌ 
எடுத்து வைத்த உடைவாள்‌ மிக நீளமாக இருந்தது. 
சம்வகை குனிந்து அதை எடுத்துக்கொண்டாள்‌. 
அவளுடைய மார்பளவுக்கு அது உயரம்‌ கொண்டிருந்தது. 


“அதாவது அவரை உமக்குத்தெரியும்‌... சரிதான்‌. 
நான்தான்‌ தவறாகப்புரிந்துகொண்டேன்‌” என்றார்‌. 
மகிஷகன்‌ “துருபதமன்னரை பாரதவர்ஷத்தில்‌ 
அனைவரும்‌ அறிவர்‌ வீரரே. ஆனால்‌ அவருக்கு 
அந்தப்புரத்தைத்தான்‌ நன்றாகத்‌ தெரியும்‌” என்றான்‌. 


காம்பில்யத்தின்‌ படித்துறையில்‌ துரோணர்‌ 
இறங்கியபோது நகரின்‌ நூற்றுக்கணக்கான 
கற்தூண்களில்‌ நெய்ப்பந்தங்கள்‌ 
எரியத்தொடங்கிவிட்டிருந்தன. நகரமெங்கும்‌ உயர்ந்த 
காவல்மாடங்களிலும்‌ மாடச்சிகரங்களிலும்‌ 
பொருத்தப்பட்ட விளக்குகள்‌ செஞ்சுடர்‌ விரித்தன. 
மீன்நெய்விளக்குகள்‌ எரியும்‌ படகுகளும்‌ 
பெருங்கலங்களும்‌ நீர்ப்பிம்பங்களுடன்‌ சேர்ந்து 
அலைகளில்‌ ஆட நகரமே தீப்பற்றி எரிவதாகத்‌ தெரிந்து 
துரோணர்‌ திகைத்து நின்றார்‌. கூஷ்மாண்டர்‌ தன்‌ 
முழவுடன்‌ இறங்கி “அந்தி எழுந்துவிட்டது வீரரே. இனி 
கள்ளின்றி கணமும்‌ வாழமுடியாது...” என்றபடி நடந்து 
சென்றார்‌. அவரது தோள்களை முட்டிக்கொண்டு 
வணிகர்களும்‌ வினைவலர்களும்‌ 
நடந்துகொண்டிருந்தனர்‌. ஒருவன்‌ “வீரரே, 
வழிவிடுங்கள்‌” என்றபோது திடுக்கிட்டு நடக்கத்‌ 
தொடங்கினார்‌. 


காம்பில்யத்தின்‌ சிறிய கோட்டைவாயிலில்‌ கதவுகளோ 
காவலோ இருக்கவில்லை. எறும்புக்கூட்டம்போல 
சென்றுகொண்டிருந்த மக்களால்‌ தள்ளப்பட்டு துரோணர்‌ 
உள்ளே நுழைந்தபோதுதான்‌ அதுவரை காட்டுக்குள்‌ 
விழும்‌ அருவியோசை என ஒலித்துக்கொண்டிருந்தது 
மக்களின்‌ ஒலி என்று அறிந்தார்‌. ஒன்றுடன்‌ ஒன்று முட்டி 
நின்றிருந்த எருதுவண்டிகளில்‌ வண்டிக்காரர்கள்‌ 
எழுந்து நின்று முன்னால்‌ நோக்கி 
கூச்சலிட்டுக்கொண்டிருந்தனர்‌. புரவிகளில்‌ தோள்களில்‌ 
வில்லுடன்‌ சென்றுகொண்டிருந்த வீரர்கள்‌ வழிகளில்‌ 
நெரித்துநின்றவர்களை அதட்டி விலக்கிச்‌ சென்றனர்‌. 
அந்தி இருளும்தோறும்‌ நகரின்‌ ஓசை கூடிக்கூடி 
வருவதாகத்‌ தோன்றியது. 


சாலையின்‌ இருபக்கமும்‌ சிறுவணிகர்கள்‌ 
நான்குகால்களில்‌ நிறுத்தப்பட்ட பலகைகளில்‌ பரப்பிய 
பொருட்களை கூவி விற்றுக்கொண்டிருந்தனர்‌. உள்ளே 
கங்கைமீனை வைத்து சுட்டு எடுத்த கிழங்குகள்‌, தேனில்‌ 
ஊறவைத்த கனிகள்‌, உரித்தெடுத்து பாடம்செய்யப்பட்ட 
பாம்புத்தோல்கள்‌, உடும்புத்தோல்கள்‌, 
புலித்தோலாடைகள்‌, மான்தோலாடைகள்‌, செந்நிறமும்‌ 


அதன்‌ கைப்பிடி மணிகள்‌ செறிந்து ஒளிவிட்டன. அவள்‌ 
அதைப்‌ பற்றி உறையிலிருந்து இழுத்தாள்‌. உள்ளிருந்து 
நீர்வழிந்து நீள்வதுபோல நீல ஒளியுடன்‌ வாள்நா 
வெளிவந்தது. “மிகக்‌ கூரியது, உரிய வாள்பழக்கம்‌ 
இல்லை என்றால்‌ அதை வெளியே எடுக்காமலிருப்பதே 
நன்று” என்றார்‌ சுந்தரர்‌. சம்வகை அதை உருவி வெளியே 
எடுத்து சுடர்‌ நோக்கி நீட்டினாள்‌. அதில்‌ விழுந்த 
செவ்வொளி அவள்‌ முகத்திலும்‌ உடலிலும்‌ அசைந்தது. 
வாளை அவள்‌ அசைக்க கூரைவழியாக மின்னிச்‌ 
சென்றது. 


“இது வழக்கமான இரும்பு அல்ல, இதை வெட்டிரும்பு 
என்பார்கள்‌” என்று சுந்தரர்‌ சொன்னார்‌. “கரியும்‌ 
காரியமும்‌ வெள்ளியமும்‌ கலந்து உருவாக்கப்படுவது 
இது. உருக்கி வார்க்கப்பட்ட வாள்நா மெல்லமெல்ல 
குளிர்ந்து இறுகவைக்கப்படுகிறது. செம்பிழம்பு 
நிலையிலிருந்து கைபொறுக்கும்‌ சூடுவரை வருவதற்கு 
ஒருமாத காலமாகும்‌. அதன்பின்‌ படிக உருளைகளால்‌ 
தேய்த்து ஒளிரவைக்கிறார்கள்‌. அப்போதே கூர்கொள்ளச்‌ 
செய்வார்கள்‌. வெம்மை அணைந்தபின்‌ வெள்ளியொளி 
கொள்ளும்‌. அதன்பின்‌ எத்தனை வெட்டினாலும்‌ முனை 
மழுங்குவதில்லை. எத்தனை காலமாயினும்‌ 
வடுக்கொள்வதோ ஒளிமங்குவதோ இல்லை.” அவள்‌ 
வாளை காற்றில்‌ இருமுறை சுழற்றினாள்‌. அது 
நாகச்சீறலுடன்‌ சுழன்றது. தன்‌ உலோக உறுதியை இழந்து 
பட்டுநாடாபோல ட தோன்றியது. 
சுழற்சியை கூட்டியபோது வெள்ளித்திரையென ஆகியது. 
நீர்ப்படலம்‌ என, ஒளிப்பரப்பு என ஆகி பின்‌ 
நோக்கிலிருந்து மறைந்தது. 


அவள்‌ மீண்டும்‌ அதை உறையிலிட்டபோது சுந்தரரின்‌ 
முகம்‌ மாறிவிட்டிருந்தது. “நீ நன்கு பயின்றிருக்கிறாய்‌. 
மிக எளிதில்‌ வாள்‌ உனக்கு தன்னை அளித்துவிட்டது. 
இத்தகைய வாள்கள்‌ எளிதில்‌ தன்னை 
ஒப்புக்கொடுப்பதில்லை” என்றார்‌. “இது வஜ்ரதந்தரின்‌ 
வாள்‌. அவர்‌ வாள்திறன்மிக்க வீரர்‌. இரக்கமற்றவர்‌ 
என்றும்‌ சொல்கிறார்கள்‌” என்றார்‌ சுந்தரர்‌. “ஷத்ரியப்‌ 
பெருமிதம்‌ கொண்டவர்‌. போர்களில்‌ ஷத்ரியர்‌ அல்லாத 
குலத்தவர்‌ பங்கெடுப்பதை விரும்பாதவர்‌. போரில்‌ 
கைப்பற்றப்படும்‌ ஷத்ரியர்‌ அல்லாதவர்களை 
அக்கணமே தலைவெட்டி கொன்றுவிட 
ஆணையிட்டிருக்கிறார்‌. அவர்களை அடிமைகளாகக்கூட 
வாழவிடலாகாது என்பது அவருடைய கருத்து. 
படைக்கலம்‌ எடுத்தவன்‌ எப்போதுமே போர்வரன்தான்‌. 
படைக்கலமெடுத்த குலமிலிகள்‌ அனைவருமே 


ஷத்ரியர்களுக்கு எதிரிகள்‌ என்று முன்பு அவையிலேயே 
அறிவித்திருக்கிறார்‌.” 


சாரிகர்‌ “பெண்கள்‌ படைக்கலம்‌ எடுப்பதை அவர்‌ 
விரும்பியிருக்க வாய்ப்பில்லை” என்றார்‌. “ஆம்‌, அதுவே 
எனக்கும்‌ விந்தையாக இருக்கிறது” என்றார்‌ சுந்தரர்‌. 
“அவர்‌ பணியாற்றியது பேரரசி சத்யவதியின்‌ படையில்‌” 
என்றாள்‌ சம்வகை. “ஆம்‌, உண்மை. அதை நான்‌ 
எண்ணிப்பார்க்கவில்லை” என்றார்‌ சுந்தரர்‌. படைவீரன்‌ 
எடுத்துவைத்த கவசங்களில்‌ ஒன்றை கையில்‌ எடுத்த 
சாரிகர்‌ “மிகுந்த எடைகொண்டிருக்கிறது” என்றார்‌. “இது 
ஒரு பகுதிதான்‌. தோளிலைகளும்‌ முதுகுக்காப்பும்‌ 
புயக்காப்பும்‌ மணிக்கைக்‌ காப்பும்‌ தொடையலகுகளும்‌ 
தனித்தனியாக உள்ளன. அவர்‌ பேருடலர்‌” என்றார்‌ 
சுந்தரர்‌. சாரிகர்‌ திரும்பி சம்வகையை பார்த்துவிட்டு 
“இவள்‌ எப்படி இத்தனை எடையை 
அணிந்துகொள்ளமுடியும்‌?” என்றார்‌. சுந்தரர்‌ “அதையே 
நானும்‌ எண்ணினேன்‌” என்றார்‌. 


“அணிந்துகொள்வேன்‌” என்றாள்‌ சம்வகை. “உன்னால்‌ 
அசையவே முடியாது” என்றார்‌ சுந்தரர்‌. “பார்ப்போம்‌” 
என்றாள்‌ சம்வகை. “நீ அவற்றை அணிந்துகொண்டால்‌ 
கூண்டுக்குள்‌ இருக்கும்‌ அணில்போல்‌ தோன்றுவாய்‌. 
நோக்குபவர்‌ எவரும்‌ நகையாடும்படி தெரிவாய்‌” என்றார்‌ 
சுந்தரர்‌. “எவரேனும்‌ இளிவரல்‌ உரைக்கக்கூடும்‌. இங்கே 
அனைவருமே இளிவரலுரைக்கும்‌ உளநிலையில்தான்‌ 
உள்ளனர்‌. பெண்டிர்மேல்‌ ஒவ்வாமைகொண்ட 
கிழவர்களுக்கும்‌ குறைவில்லை.” சம்வகை “நான்‌ 
இவற்றை அணிவேன்‌...” என்றாள்‌. “ஆம்‌, அமைச்சரின்‌ 
ஆணை அது எனில்‌ அவ்வாறே ஆகட்டும்‌” என்றார்‌ 
சாரிகர்‌. அவள்‌ ஏவலனிடம்‌ “இக்கவசங்களைத்‌ துடைத்து 
முகப்பறைக்கு கொண்டுவருக!” என ஆணையிட்டாள்‌. 
உடைவாளை மட்டும்‌ தன்‌ கையில்‌ எடுத்துக்கொண்டாள்‌. 


அவர்கள்‌ திரும்பும்போது அமைதிகொண்டிருந்தனர்‌. 
சாரிகர்‌ “நான்‌ விடைகொள்கிறேன்‌, சுந்தரரே” என்றார்‌. 
சுந்தரர்‌ சம்வகையிடம்‌ தலையசைத்து விடைகொடுத்தார்‌. 
சம்வகை முகப்பறைக்கு வந்து அமர்ந்தாள்‌. சாரிகர்‌ 
“அரசரின்‌ அணி நெருங்கிக்கொண்டிருக்கிறது என 
எண்ணுகிறேன்‌” என விடைபெற்றார்‌. சம்வகை அந்த 
உடைவாளை மென்துகிலால்‌ 
துடைத்துக்கொண்டிருந்தாள்‌. துடைக்கத்‌ துடைக்க அது 
மென்மைகொண்டது. அதன்‌ பொற்செதுக்குகள்‌ 
ஒளிவிட்டன. குளித்துவிட்டு வந்த சிறுகுழந்தை என்று 
அவளுக்குத்‌ தோன்றியது. அதை விரலால்‌ மெல்ல 


வருடிக்கொண்டிருந்தாள்‌. அந்த அருமணிகள்‌ 
மீன்விழிகள்போல, செவ்வரளி மொக்குகள்போல, 
நீர்த்துளிகள்போல, குருதிமணிகள்போல தெரிந்தன. 
ஒவ்வொரு அருமணியும்‌ ஒவ்வொரு வடிவம்‌. 
ஒவ்வொன்றும்‌ ஒரு வண்ணம்‌. ஆனால்‌ அவை 
இணைந்து ஒரு மலர்வடிவை உருவாக்கியிருந்தன. 
மலர்வடிவல்ல. வேறொன்று. நன்கு அறிந்த ஒன்று. 


அவள்‌ வாளை உருவி அதன்‌ கூர்‌ மேல்‌ தன்‌ விரலை 
ஓட்டினாள்‌. இழுத்துக்‌ கட்டப்பட்ட பட்டுநூல்‌ என அதன்‌ 
கூர்வளைவு. அல்லது வீணை நரம்பு. அதை திருப்பி 
நோக்கினாள்‌. ஒளிக்கு மட்டுமே அத்தனை கூர்‌ இயல்வது 
என்று தோன்றியது. மிகுகூர்‌ கொண்ட நா. ஒரு 
தொடுகையில்‌ வெட்டித்‌ துண்டுபடுத்தும்‌ 
தன்மைகொண்டது. க நீர்‌ என தண்மையும்‌ 
ஒளியும்‌ கொண்டிருக்கிறது. அவள்‌ தன்‌ சுட்டுவிரலை 
அதன்மேல்‌ வைத்து மெல்ல அழுத்தினாள்‌. மெல்லிய 
எரிச்சல்‌ ஏற்பட்டது விரலை அகற்றிக்கொண்டபோது 
குருதித்துளி ஊறி முழுத்துச்‌ சொட்டியது. அவள்‌ 
அக்குருதி மரத்தரையில்‌ விழுந்து மலர்போல்‌ சிதறுவதை 
பார்த்தாள்‌. மீண்டும்‌ வாள்முனையை பார்த்தாள்‌. அது 
அக்கணம்‌ வார்த்ததுபோல்‌ தூய்மையாக இருந்தது. 

[[/age]சம்வகை கவசங்கள்‌ அணிந்துகொண்டு 
அறையைவிட்டு வெளிவந்தபோது எதிர்ப்பட்ட 
முதற்காவல்பெண்டு திகைத்து உடனே 
தலைவணங்கினாள்‌. அவளில்‌ நிகழ்ந்த அந்த அதிர்வை 
ஒரு கணத்தில்‌ மிக அணுக்கமாக சம்வகை கண்டாள்‌. 
அந்தக்‌ கவசங்களை அவளுக்கு அணிவித்த 
ஏவல்பெண்டு “எடைமிக்கது” என்றாள்‌. அவள்‌ “உம்‌” 
என்றதும்‌ மேற்கொண்டு பேசாமல்‌ அவளுக்கு அதை 
அணிவித்தாள்‌. முதலில்‌ நெஞ்சக்கவசம்‌. அது 
இரும்பாலானது. இரு இரும்புத்‌ தகடுகளுக்கு நடுவே 
நுரைபோல கம்பிகள்‌ பின்னி அமைக்கப்பட்டது. அதை 
ஏவற்பெண்டு தோளில்‌ பொருத்தும்போது 
அவ்வெடையால்‌ இழுக்கப்பட்டு அவள்‌ கால்கள்‌ 
தள்ளாடினாள்‌. முழு விசையாலும்‌ உடலை இழுத்து 
நிலைகொள்ளவேண்டியிருந்தது. 


முதுகுக்கவசத்தை அணிவித்தபோது நெஞ்சக்கவசத்தின்‌ 
எடையை அது ஈடுசெய்தது. அவள்‌ அக்கவசங்களின்‌ 
அமைப்பை புரிந்துகொண்டாள்‌. அவை 
ஒன்றோடொன்று நிகர்செய்யப்பட்டிருக்கின்றன. 
அவற்றை அணிந்தவரின்‌ உடலுக்கேற்ப அவை 
வடிக்கப்பட்டிருந்தமையால்‌ அவருக்கு அவற்றை 
நிகர்செய்வது எளிதாக இருந்திருக்கும்‌. அவள்‌ விழிகளை 
மூடி தன்‌ உடல்மேல்‌ கவசங்கள்‌ அளித்த எடையை 
உணர்ந்தாள்‌. தோளிலைகள்‌, புயக்காப்புகள்‌, 
தொடைக்குவளைகள்‌ என ஒவ்வொன்றும்‌ 
இன்னொன்றை நிகர்செய்தன. அனைத்துக்‌ 
கவசங்களையும்‌ அணிந்த பின்னர்‌ அவள்‌ இடப்பக்கமாக 
இழுக்கப்பட்டவள்போல்‌ உணர்ந்தாள்‌. விழிகளை 
மூடியபோது புவிப்பரப்பே இடப்பக்கமாகச்‌ 
சரிந்திருப்பதுபோல தோன்றியது. காலெடுத்து 
வைத்தபோது வலத்தோளில்‌ உதைவிழுந்ததுபோல்‌ 
அவள்‌ இடப்பக்கமாக சரிந்து விழப்போனாள்‌. 


காலூன்றி நிலத்தில்‌ தன்னை 
உறுதிசெய்துகொண்டபோது ஓர்‌ எண்ணம்‌ எழுந்தது. 
அந்த வாளின்‌ எடையையும்‌ சேர்த்தே கவசம்‌ 
வடிவமைக்கப்பட்டிருக்கவேண்டும்‌. வலக்கைக்கு உகந்த 


முறையில்‌ இடப்பக்கம்‌ வாளை 
தொங்கவிட்டிருக்கக்கூடும்‌. அவள்‌ தன்‌ கச்சையை 
திருப்பி அதிலிருந்த இரும்புக்கொக்கியை வலக்கை 
அருகே கொண்டுவந்தாள்‌. வாளுக்காக கைநீட்டினாள்‌. 
ஏவற்பெண்டு அளித்த வாளை வலக்கையருகே 
கச்சையில்‌ கட்டிக்கொண்டு நின்றபோது உடல்‌ 
நிலைகொண்டதுபோலத்‌ தோன்றியது. நன்றாக 
உளம்கணித்து மெல்ல காலடி எடுத்து வைத்தாள்‌. 
அலைகொள்ளும்‌ நீர்க்கலத்தை உடலெங்கும்‌ 
ஏந்தியிருப்பதுபோல தள்ளாடினாள்‌. இருமுறை 
அறைச்சுவர்‌ வரை நடந்து வந்தபோது அவளுக்கு அந்த 
எடைகளின்‌ இசைவு புரிந்துவிட்டது. அவள்‌ 
புரிந்துகொள்வதற்கு முன்னரே உடல்‌ அறிந்துகொண்டது. 


சம்வகை புரவியை அணுகினாள்‌. அவளுடைய 
மணத்தை அறிந்த அது கனைப்பொலி எழுப்பியது. 
அவளுக்கு கடிவாளத்தை நீட்டிய ஏவற்பெண்டின்‌ முகம்‌ 
மாறியிருந்தது. அவள்‌ புரவிமேல்‌ ஏறியபோது தன்‌ 
உடலும்‌ மாறிவிட்டிருப்பதை கண்டாள்‌. புரவியின்‌ 
நடையின்‌ அசைவும்‌ ஓசைகளும்‌ மாறியிருந்தன. அது 
அந்த எடையால்‌ உருவானதாக இருக்கலாம்‌. ஆனால்‌ 
அப்போது புரவியில்‌ சென்றுகொண்டிருப்பவர்‌ 
பிறிதொருவர்‌ என்று அவளுக்கு பட்டது. வஜ்ரதந்தரே 
எழுந்துவந்துவிட்டார்‌ போலும்‌. கவசங்களிலும்‌ வாளிலும்‌ 
அவர்‌ வாழ்கிறார்‌. அவள்‌ சாலையில்‌ சென்றபோது இரு 
மருங்கும்‌ செறிந்து நிரைகொண்ட யானைமருப்புகள்‌ 
அவளை அடையாளம்‌ கண்டவை என அசைந்தன. 
சாலையில்‌ திரண்டுநின்ற மக்கள்‌ திகைத்த விழிகளுடன்‌ 
அவளை பார்த்தனர்‌. 


கோட்டைமுகப்பை அவள்‌ அடைந்தபோது காவலர்கள்‌ 
ஓடிவந்து சிறு நிரையாக நின்றுவிட்டிருந்தனர்‌. 
அவர்களின்‌ விழிகளில்‌ அவளை முன்பு அறிந்த 
உணர்வே தெரியவில்லை. அவள்‌ இறங்கி அவர்களை 
நோக்கி சென்றாள்‌. சந்திரிகை அவளை அணுகி 
“தலைவி, அரசரும்‌ படையினரும்‌ அணுகிவிட்டனர்‌. 
இன்னும்‌ சற்றுநேரத்தில்‌ அவர்கள்‌ கோட்டைக்குள்‌ 
நுழைவார்கள்‌” என்றாள்‌. அவள்‌ “ஆணைகளைப்‌ 
பரப்புபவர்கள்‌ அனைவரும்‌ ஒருங்கிணைவு 
கொண்டிருக்கவேண்டும்‌...” என்றபடி கற்படிகளில்‌ ஏறி 
மேலே சென்றாள்‌. அவள்‌ உடல்‌ எடையை ஒவ்வொரு 
அணுவிலும்‌ உணர்ந்துகொண்டிருந்தது. எடைமிக்க 
காவடி ஒன்றை கொண்டுசெல்வதுபோல. ஆனால்‌ 
உடலின்‌ நிகர்நிலை மிகுந்துவிட்டிருப்பதாகவும்‌ 
தோன்றியது. காலில்‌ அணிந்திருந்த இரும்புக்குறடு ஒரு 


கல்லில்‌ உரசியபோது அனற்பொறி எழுந்தது. மேலே 
சென்று காவல்மாடத்தில்‌ நின்று தொலைவை 
நோக்கினாள்‌. காட்டிலிருந்து பறவைகள்‌ சிறகடித்து 
எழுந்து காற்றில்‌ சுழல்வது தெரிந்தது. மெல்லிய 
புகைச்சுருள்போல. அங்கே யுதிஷ்டிரனின்‌ படையினர்‌ 
வந்துகொண்டிருப்பதை அவள்‌ உணர்ந்தாள்‌. 


முகப்பு முற்றத்தில்‌ அகவை முதிர்ந்த யானையான 
சங்குலன்‌ முகபடாம்‌ அணிந்து அசைந்தபடி 
நின்றிருந்தது. அதன்‌ கால்களில்‌ இருந்த புண்ணால்‌ அது 
கொட்டிலைவிட்டே வெளியே 
கொண்டுசெல்லப்படாமலிருந்தது. அந்தப்‌ புண்மேல்‌ 
கட்டுபோட்டு அதன்மேல்‌ பட்டுத்துணி சுற்றி 
கொண்டுவந்து நிறுத்தியிருந்தனர்‌. அதன்‌ முதுகின்மேல்‌ 
செம்பட்டுச்சால்வை கிடந்தது. அதன்‌ செவிகள்‌ வீசி 
அவ்வப்போது ஒலிக்காக நின்று மீண்டும்‌ அசைந்தன. 
நிலையற்று அதன்‌ துதிக்கை மண்ணை துழாவியது. 
யானைக்கு இருபுறமும்‌ மங்கலத்தாலங்களுடன்‌ சேடியர்‌ 
நூற்றெண்மர்‌ நின்றனர்‌. அவர்கள்‌ 
அரண்மனையிலிருந்து அளிக்கப்பட்ட 
அணியாடைகளை பூண்டிருந்தனர்‌. அவர்களுக்குப்‌ 
பின்னால்‌ இசைச்சூதர்கள்‌ தங்கள்‌ ஐங்கலங்களுடன்‌ 
நின்றனர்‌. அவர்களிலும்‌ பல முகங்கள்‌ அயல்நாட்டவர்‌ 
என்று காட்டின. தலைமைதாங்கிய முதுசூதரான 
காஞ்சனர்‌ துயில்நீத்தவர்போல தொய்ந்த தலையுடன்‌ 
வளைந்த உடலுடன்‌ எழுவெயிலில்‌ வியர்வை வழிய 
நின்றிருந்தார்‌. 

யானைக்கு முன்‌ வலப்பக்கம்‌ பதினெட்டு அந்தணர்கள்‌ 
நிறைகுடங்களுடன்‌ நின்றனர்‌. அவர்கள்‌ 
வேசரநாட்டிலிருந்து சில நாட்களுக்கு முன்னர்‌ 
அஸ்தினபுரிக்கு வந்தவர்கள்‌. அஸ்தினபுரியின்‌ 
அந்தணர்குலமே நகரை ஒழிந்துவிட்டிருந்தது. அவர்கள்‌ 
கைவிட்டுச்சென்ற இல்லங்களில்‌ அயல்நிலத்து அந்தணர்‌ 
குடியேற்றப்பட்டனர்‌. அவர்கள்‌ அறிந்த சடங்குமுறைகள்‌ 
அனைத்தும்‌ மாறுபட்டன. சுரேசர்‌ பழைய 
அந்தணர்குலத்தின்‌ இளையோனாகிய ஊர்மிளனை 
அழைத்துச்சென்று அவர்களுக்கு சடங்குகளுக்கு பயிற்சி 
அளிக்கச்‌ சொன்னார்‌. ஏழு நாட்களாக நிறைகுடம்‌ காட்டி 
வேதம்‌ ஓதுவதற்கான பயிற்சியை அவர்களுக்கு அளித்த 
ஊர்மிளன்‌ “அவர்கள்‌ அதர்வவேதத்தில்‌ மட்டுமே 
சொல்லுரிமை கொண்டவர்கள்‌. அதை பாடினால்‌ 
போதும்‌ என்றேன்‌. அதிலும்‌ அனைத்துச்‌ சடங்குகளுக்கும்‌ 
உரிய பாடல்கள்‌ உள்ளன?” என்றான்‌. 


கோட்டைக்குள்‌ முகமுற்றத்தில்‌ இரண்டு நிரைகளாக 
தொல்குடியினர்‌ நின்றனர்‌. குடிமூத்தோர்‌ முன்னால்‌ நிற்க 
குடிகள்‌ என ஆக்கப்பட்டவர்கள்‌ பின்னால்‌ நின்றனர்‌. 
அவர்கள்‌ அனைவருமே வெயிலில்‌ களைத்திருந்தனர்‌. 
வியர்வை வழிந்துகொண்டே இருந்தது. வெயிலின்‌ எடை 
மிகுந்துவிட்டிருப்பதாகப்‌ பட்டது. மரக்கிளைகளில்‌ 
அமர்ந்திருந்த காகங்கள்‌ அலகு திறந்து உள்நா தெரிய 
மூச்சிளைத்தன. புரவிகளும்‌ அத்திரிகளும்‌ தலைதாழ்த்தி 
எச்சில்‌ ஒழுக்கின. அத்தனை வெப்பம்‌ வெயிலுக்கு 
எப்படி வந்தது என்று சம்வகை எண்ணிக்கொண்டாள்‌. 
மழை நின்று ஒரு மாதம்‌ ஆகிவிட்டிருந்தது. மண்‌ 
உலர்ந்துவிட்டது. புற்கதிர்களும்‌ பசுமையை 
இழந்துவிட்டிருந்தன. அவளுக்கு விடாய்‌ எழுந்தது. நீர்‌ 

காண்டுவரும்படி சொல்ல அவள்‌ எண்ணியபோது 
முரசொலியை கேட்டாள்‌. 


தொலைவில்‌ அஸ்தினபுரியின்‌ அமுதகலக்கொடி எழுந்து 
தெரிந்தது. வெண்ணிறமான ஒற்றைப்பறவைபோல அது 
காட்டின்‌ பசுந்தழைப்பின்‌ நடுவே சிறகுலைத்து மிதந்து 
வந்தது. அவள்‌ கையை தூக்க அவ்வாணையை ஏற்று 
பின்னணியில்‌ கொம்பு முழங்கியது. தொடர்ந்து 
நகரெங்கும்‌ முரசுகள்‌ ஒலிக்கத்தொடங்கின. 
அலையலையாக எழுந்த ஓசை செவிகளை நிறைத்து 
உடலை பதறச்செய்தது. புறங்கழுத்தில்‌ ஓசையின்‌ 
அதிர்வை காற்றென உணர முடிந்தது. அவள்‌ படியிறங்கி 
கீழே வந்தபோது அணிவகுத்து நின்றிருந்த காவலர்களும்‌ 
காவற்பெண்டிரும்‌ வாள்களை உருவி நீட்டினர்‌. அவள்‌ 
அவர்களின்‌ முகப்பில்‌ வந்து நின்றாள்‌. காவலர்களின்‌ 
நிரை நீண்டு சென்று கோட்டைமுகப்பில்‌ 
நிலைகொண்டது. 


தொலைவில்‌ வெண்புரவி அணுகுவதை சம்வகை 
கண்டாள்‌. அதன்மேல்‌ இருந்த முழுக்‌ கவசஉடை அணிந்த 
வீரன்‌ உயர்ந்த மெல்லிய மூங்கிலில்‌ வெண்பட்டாலான 
கொடியை பிடித்திருந்தான்‌. அஸ்தினபுரியின்‌ அமுதகலம்‌ 
அதில்‌ நெளிந்தது. தொடர்ந்து வந்த புரவிவீரன்‌ 
இந்திரப்பிரஸ்தத்தின்‌ மின்படை பொறித்த 
இளஞ்செந்நிறக்‌ கொடியை பிடித்திருந்தான்‌. கவச 
உடையணிந்த புரவிவீரர்கள்‌ வேல்களுடன்‌ நான்கு 
நிரைகளாக வந்தனர்‌. வேல்முனைகள்‌ வெயிலில்‌ 
சுடரலைவு கொண்டன. அதைத்‌ தொடர்ந்து வந்த திறந்த 
தேரில்‌ இசைச்சூதர்கள்‌ அமர்ந்திருந்தனர்‌. அவர்கள்‌ 
எழுப்பிய இசை கோட்டைக்குள்‌ கொந்தளித்த 
முரசுமுழக்கத்தில்‌ மறைய அவர்களின்‌ உடலசைவுகளும்‌ 
முகங்களின்‌ உணர்வுகளும்‌ மட்டுமே தெரிந்தன. 


அவர்கள்‌ வலிப்புகொண்டவர்கள்போல, அலைபாயும்‌ 
திரைச்சீலையின்‌ ஓவியங்கள்போலத்‌ தோன்றினர்‌. 


இரண்டு காவல்தேர்கள்‌ தொடர்ந்து வந்தன. அவற்றில்‌ 
வில்லேந்திய வீரர்கள்‌ நின்றிருந்தனர்‌. தொடர்ந்து 
யுதிஷ்டிரனின்‌ பொன்முகடுகொண்ட அணித்தேர்‌ வந்தது. 
அது துரியோதனனின்‌ தேர்‌. அஸ்தினபுரியிலிருந்து 
அந்தத்‌ தேர்‌ முன்னரே கங்கைக்கரைக்கு 
கொண்டுசெல்லப்பட்டு காத்திருந்தது. அதற்கென அங்கே 
ஒரு கொட்டகை அமைக்கப்பட்டது. அதன்‌ பழுதற்ற 
வில்தாங்கிகளால்‌ சாலையிலிருந்து சகடம்‌ கொண்ட 
அதிர்வுகள்‌ வாங்கப்பட்டமையால்‌ நீரில்‌ ஒழுகுவதுபோல 
அது மிதந்து அணுகியது. அதன்‌ விரைவே விழிகளுக்கு 
தென்படவில்லை. 


கொடியேந்தியவர்கள்‌ அருகே வந்ததும்‌ காத்துநின்றிருந்த 
சூதர்கள்‌ இசைமுழக்கினர்‌. கவசப்படையினரும்‌ 
சூதர்தேரும்‌ வந்து இடப்பக்கமாகத்‌ திரும்பின. 
யுதிஷ்டிரனின்‌ தேர்‌ அணுகியதும்‌ அந்தணர்நிரை வேதம்‌ 
ஓதியபடி சென்று கங்கைநீர்‌ தெளித்து வாழ்த்தியது. 
கைகூப்பியபடி தேரிலிருந்து யுதிஷ்டிரன்‌ இறங்கினார்‌. 
அவருடன்‌ நகுலனும்‌ சகதேவனும்‌ தேரிலிருந்து இறங்கி 
கைகூப்பியபம பின்னால்‌ வந்தனர்‌. அவர்களுக்குப்‌ 
பின்னால்‌ தனித்தேரில்‌ பீமன்‌ வந்தான்‌. யுதிஷ்டிரன்‌ 
அந்தணரை அணுகி தலைவணங்கினார்‌. 
அணிப்பரத்தையர்‌ மங்கலத்தாலங்களுடன்‌ அவர்களை 
எதிர்கொண்டார்கள்‌. பின்னணியில்‌ 
கூடிநின்றிருந்தவர்கள்‌ வாழ்த்தொலி எழுப்பினர்‌. 
அனைத்து ஒலிகளுக்கும்‌ மேல்‌ முரசொலி 
எழுந்துகொண்டிருதது. அது நீர்ப்பரப்பென 
அலைகொள்ள அதில்‌ மூழ்கி வாயசைத்து நீந்தும்‌ 
மீன்கள்‌ போலிருந்தனர்‌ அனைவரும்‌. 


யுதிஷ்டிரன்‌ குடிகளை வாழ்த்தியபடி நடந்துவர சம்வகை 
தன்‌ சிறு காவல்படையுடன்‌ அவரை அணுகினாள்‌. அவர்‌ 
அவர்களை இயல்பான பார்வையுடன்‌ நோக்கினார்‌. 
அவள்‌ அருகணைந்து தன்‌ உடைவாளை உருவி 
முறைப்படி மும்முறை சுழற்றி நிலம்நோக்கி சரித்து 
தலைவணங்கி வாழ்த்துரைத்தாள்‌. அப்போதுதான்‌ 
யுதிஷ்டிரன்‌ அவள்‌ பெண்‌ என்பதை உணர்ந்தார்‌. 
திகைப்புடன்‌ “நீ யார்‌?” என்றார்‌. “நான்‌ 
கோட்டைக்காவலர்தலைவி. என்‌ பெயர்‌ சம்வகை” என்று 
அவள்‌ சொன்னாள்‌. அவருடைய புருவங்கள்‌ சுழித்தன. 
“கேள்விப்பட்டேன்‌” என்றார்‌. “எவரோ உன்னைப்பற்றி 
சொன்னார்கள்‌. யுயுத்ஸு என எண்ணுகிறேன்‌.” 


அவருடைய விழிகள்‌ மாறுபட்டன. அவர்‌ மேலே 
சொல்வதற்குள்‌ சகதேவன்‌ ஊடே புகுந்து 
முகமலர்ச்சியுடன்‌ “நன்று, புதிய முறைமை 
எழுந்துள்ளதை அஸ்தினபுரியின்‌ குடிகள்‌ அறியட்டும்‌. 
ஷத்ரிய நாடுகளெங்கும்‌ செய்தி செல்லட்டும்‌” என்றான்‌. 
யுதிஷ்டிரன்‌ சிறுதடுமாற்றத்துடன்‌ “ஆம்‌, இந்த மாற்றம்‌ 
உலகறியவேண்டிய ஒன்று” என்றார்‌. படைகள்‌ இரண்டு 
அணிகளாகப்‌ பிரிந்து வாள்‌ தாழ்த்தியபடி நிற்க அவர்‌ 
கைகூப்பியபடி நடுவே சென்றார்‌. 


அவர்கள்‌ கடந்துசென்றதும்‌ சம்வகை கைகாட்டி தன்‌ 
படையினரை பிரிந்து கோட்டைக்காவலுக்குச்‌ 
செல்லும்படி ஆணையிட்ட பின்‌ அவருக்குப்‌ பின்னால்‌ 
சென்றாள்‌. கோட்டைக்குள்‌ யுதிஷ்டிரன்‌ நுழைந்ததும்‌ 
பேரொலியுடன்‌ வாழ்த்துக்‌ கூச்சல்கள்‌ எழுந்தன. 
மஞ்சளரிசியும்‌ மலர்களும்‌ பொழிந்தன. மஞ்சள்பொடி 
செம்முகிலென எழுந்து அப்பகுதியை மூடியது. 
யுதிஷ்டிரன்‌ அவளை நோக்கி திரும்பி “நகரில்‌ போதிய 
மக்கள்‌ இருக்கிறார்களா?” என்றார்‌. “வந்துகொண்டும்‌ 
இருக்கிறார்கள்‌” என்று அவள்‌ சொன்னாள்‌. அவர்‌ சிறு 
துணுக்குறலுடன்‌ அவளை நோக்கியபின்‌ “நல்ல 
மறுமொழி. நீ தேர்ந்தவள்‌” என்றார்‌. “யுயுத்ஸு எங்கே?” 
என்று நகுலன்‌ கேட்டான்‌. “அவருக்கு சற்று 
உடல்நலமில்லை. அரண்மனையில்‌ இருக்கிறார்‌” 
என்றாள்‌ சம்வகை. அவர்கள்‌ தேரில்‌ 
ஏறிக்கொண்டார்கள்‌. 


[ஙage]மையத்தேர்ச்சாலையில்‌ அவர்களின்‌ அணிவலம்‌ 
சென்றபோது அந்தத்‌ தெருவே விழவுக்கோலம்‌ கொண்டு 
வாழ்த்தொலி எழுப்பி ஆர்ப்பரித்துக்‌ 
கொண்டாடுவதுபோலத்தான்‌ தோன்றியது. சம்வகைக்கே 
அது பெருங்களியாட்டுதான்‌ என உளமயக்கு எழுந்தது. 
விழிகளை நிறைத்து ஆடிநின்றன களிற்றுப்பட்டங்கள்‌. 
மேலிருந்து அரிமலர்மழையும்‌ செம்பொழுயும்‌ பெய்திறங்கி 
காற்றை நிறைத்த திரைக்கு அப்பாலிருந்து 
வாழ்த்தொலிகள்‌ எழுந்தன. தேர்கள்‌ சற்று விரைவாகவே 
சாலையை கடந்தன. திரும்பும்‌ முனைகளிலெல்லாம்‌ 
கூடியிருந்தவர்கள்‌ வாழ்த்தொலி எழுப்பினர்‌. யுதிஷ்டிரன்‌ 
மகிழ்ந்துவிட்டார்‌ என்பதை சம்வகை கண்டாள்‌. அவர்‌ 
கைகூப்பியபடி தேர்மேடையில்‌ எழுந்து நின்றார்‌. 


அரண்மனைக்குச்‌ செல்லும்‌ திருப்பத்தில்தான்‌ நகரின்‌ 
தொல்குடிகளை சம்வகை நிற்க வைத்திருந்தாள்‌. 
அரண்மனைக்‌ களமுற்றம்‌ வரை இடைவெளியில்லாமல்‌ 
நிற்கும்‌ அளவுக்கு அவர்களின்‌ எண்ணிக்கை இருந்தது. 


அவர்களைக்‌ கண்டதும்‌ யுதிஷ்டிரன்‌ தேரை 
நிறுத்தச்சொல்லி இறங்கினார்‌. தன்‌ பட்டுச்சால்வையை 
இழுத்துச்‌ சுற்றியபடி மலர்ந்த முகத்துடன்‌ கைகூப்பியபடி 
அவர்கள்‌ நடுவே சென்றார்‌. அவர்கள்‌ வாழ்த்தொலியை 
எழுப்பிக்கொண்டே இருந்தார்கள்‌. சம்வகை அவர்களின்‌ 
முகங்களை மாறிமாறி நோக்கியபடி நடந்தாள்‌. இன்னும்‌ 
சற்று தொலைவுதான்‌. அரண்மனை முகப்பில்‌ பட்டம்‌ 
கட்டிய யானையும்‌ கவசப்படைவீரர்களும்‌ 
அணிப்பரத்தையரும்‌ இசைச்சூதர்களும்‌ காத்துநிற்பது 
தெரிந்தது. தேரில்‌ என்றால்‌ கால்நாழிகைக்குள்‌ செல்லும்‌ 
தொலைவு. நடந்தால்‌ அரைநாழிகை. இன்னும்‌ 
சற்றுபொழுது. சில காலடிகள்‌... 


அவள்‌ “இன்னும்‌ சில காலடிகள்‌... இன்னும்‌ சில 
காலடிகள்‌...” என்று சொல்லிக்கொண்டே இருந்தாள்‌. 
அவள்‌ எண்ணம்‌ கூருந்தோறும்‌ அவர்‌ செல்லும்‌ விரைவு 
குறைந்தது. அடிமேல்‌ அடிவைத்து. ஓவ்வொருவரையாக 
நலம்‌ உசாவி... செல்க! செல்க! செல்க! அவர்‌ ஒவ்வொரு 
முகத்தையாக பார்க்கிறார்‌. சிரிக்கிறார்‌. என்ன 
எதிர்பார்க்கிறார்‌? ஒரு வசையையா? நச்சுச்சொல்லையா? 
அது இல்லையேல்‌ அவருடைய உள்ளம்‌ 
நிறைவடையாதா? அவருக்கு இன்று தேவைதான்‌ என்ன? 
தன்னை உலகமே வெறுக்கிறது என எண்ணிக்கொள்ள 
விழைகிறாரா? உலகால்‌ வெறுக்கப்படும்‌ அறத்தான்‌. 
அவள்‌ ஒவ்வொரு முகத்தையும்‌ ஒரு திடுக்கிடலுடன்‌ 
நோக்கினாள்‌. அவற்றிலுள்ளது என்ன வகையான 
உணர்வு என கணிக்க முடியவில்லை. சில முகங்கள்‌ விழி 
சுருங்கி வாய்‌ இறுகி சொல்லை கரந்திருந்தன. சில 
முகங்களில்‌ அனைத்துத்‌ தசைகளும்‌ நெகிழ நகையாட்டு 
நிறைந்திருந்தது. சிலர்‌ வெறுமனே மலர்ந்திருந்தனர்‌. 
சிலர்‌ அவர்களை அரசர்‌ அடையாளம்‌ கண்டதனால்‌ 
பெருமிதம்கொண்டு மற்றவர்களை பார்த்தனர்‌. 
அத்தருணத்தில்‌ சொல்லவேண்டியது என்ன என்று 
எவருக்கும்‌ தெரியவில்லை. 


அவள்‌ அவனை அடையாளம்‌ கண்டு உள்ளம்‌ குளிர்ந்து 
உறைய நின்றாள்‌. அக்கணமே அவன்‌ “யுதிஷ்டிரரே! 
நன்று! நீங்கள்‌ ஆள்வதற்குரிய நகர்தான்‌ இது!” என்றான்‌. 
யுதிஷ்டிரன்‌ திகைத்து நின்றார்‌. “நல்ல நகரம்‌... இன்று 
இதன்‌ குடிகள்‌ முழுக்க நாடோடிகள்‌. நானும்‌ நாடோடியே. 
பதினான்காண்டுகாலம்‌ காட்டிலுழன்ற நாடோடியால்‌ 
ஆளப்படுவது உவகை அளிக்கிறது!” என்றான்‌. சம்வகை 
காவலர்கள்‌ எவரேனும்‌ அங்கே இருக்கிறார்களா என்று 
பார்த்தாள்‌. “நான்‌ நாடோடி... என்னை இங்கே இழுத்து 
வந்தார்கள்‌. அரசரை வாழ்த்த இங்கே நகரில்‌ மக்கள்‌ 


நீலநிறமும்‌ ஏற்றப்பட்ட மரவுரிநார்கள்‌, ஈச்சைநார்ப்‌ 
பெட்டிகள்‌, செம்பாலும்‌ பித்தளையாலுமான சிறிய 
கருவிகள்‌, குத்துவாட்கள்‌, குதிரைவாலால்‌ செய்யப்பட்ட 
பொய்முடிகள்‌, மரப்பாவைகள்‌... துரோணர்‌ 
ஒவ்வொன்றையும்‌ பார்த்து அந்தப்‌ பார்வையாலேயே 
நடைதேங்கி பின்னால்‌ வந்தவர்களால்‌ உந்தப்பட்டு 
முன்னேறிச்சென்றார்‌. 


முதல்காவல்மாடத்தைக்‌ கண்டதும்தான்‌ 
தன்னினைவடைந்தார்‌. பாஞ்சாலத்தின்‌ 
தாமரைமுத்திரை கொண்ட தலைப்பாகையுடன்‌ 
நின்றிருந்தவன்‌ நூற்றுவர்‌ தலைவன்‌ என்று 
கண்டுகொண்டு அவனை அணுகி, “வீரரே, நான்‌ 
அரண்மனைக்குச்‌ செல்லவேண்டும்‌. எவ்வழி 
செல்வதென்று சொல்லுங்கள்‌” என்றார்‌. அவரை ஏறிட்டு 
நோக்கிய பூமன்‌ “அரண்மனைக்கா? நீரா?” என்றான்‌. 
அவரது பழைய மரவுரியாடையையும்‌ பயணத்தால்‌ 
புழுதிபடிந்த குறிய கரிய உடலையும்‌ நோக்கி “இன்று 
இனிமேல்‌ அரண்மனையில்‌ கொடைநிகழ்வுகள்‌ 
ஏதுமில்லை” என்றான்‌. துரோணர்‌ “நான்‌ உங்கள்‌ அரசன்‌ 
யக்ஞசேனனை பார்க்கவேண்டும்‌” என்றார்‌. அவன்‌ 
முகத்தில்‌ சினம்‌ சிவந்தேறியது. “மன்னரின்‌ பெயரைச்‌ 
சொல்வது இங்கே தண்டனைக்குரிய குற்றம்‌” என்றான்‌. 


“நான்‌ யக்ஞ்சேனனுடன்‌ அக்னிவேசகுருகுலத்தில்‌ 
பயின்றவன்‌. பரத்வாஜரின்‌ மைந்தனாகிய என்பெயர்‌ 
துரோணன்‌” என்று அவர்‌ சொன்னபோது பூமனின்‌ 
விழிகள்‌ மாறின. “வீரரே நீர்‌ அரசரின்‌ சாலைத்தோழராக 
இருக்கலாம்‌. ஆனால்‌ அவர்‌ இன்று சாலைமாணாக்கர்‌ 
அல்ல. பாஞ்சாலத்தின்‌ பேரரசர்‌. கங்கைக்கரை 
உருளைக்கற்களில்‌ ஒன்று சிவலிங்கமாக கருவறையில்‌ 
அமர்ந்தபின்‌ அதன்‌ இடமும்‌ பொருளும்‌ வேறு. 
அக்னிவேசரின்‌ மாணவர்‌ என்கிறீர்‌. இந்த எளிய 
உலகியல்‌ உண்மையை அறியாமலிருக்கிறீர்‌” என்றான்‌. 
துரோணர்‌ “என்னை உங்கள்‌ அரசர்‌ நன்கறிவார்‌. 
என்னை அவரிடம்‌ அழைத்துச்செல்க” என்றார்‌. 


“வருக வீரரே” என்றபடி பூமன்‌ கையசைத்து ஒரு புரவி 
வீரனை அழைத்தான்‌. “அந்தப்புரவியில்‌ நீங்கள்‌ 
வாருங்கள்‌” என்றபடி தன்‌ புரவியில்‌ ஏறிக்கொண்டான்‌. 
இருவரும்‌ மக்கள்‌ நெரித்துக்கொண்டிருந்த 
வணிகவீதியைக்‌ கடந்து உள்கோட்டையின்‌ வாயிலை 
அடைந்தனர்‌. அங்கே காவலர்களிடம்‌ துரோணரைப்பற்றி 
மன்‌ சொன்னபோது அவர்கள்‌ ஐயத்துடன்‌ அவரை 
திரும்பி நோக்கினர்‌. ஒருவன்‌ “அக்னிவேசரின்‌ மாணவர்‌ 


எவருமில்லை என்றார்கள்‌. நாடோடியை நாடோடியன்றி 
எவர்‌ வாழ்த்துவார்‌ என்று நானும்‌ வந்துவிட்டேன்‌” 
என்றான்‌. “ஆனால்‌ நாடோடிகள்‌ நெடுங்காலம்‌ ஒரே 
இடத்தில்‌ வாழலாகாது. ஒரே இடத்தில்‌ வாழ்ந்த காலத்தை 
நீங்களும்‌ மறந்துவிட்டிருப்பீர்கள்‌...” என்று அவன்‌ தன்‌ 
கறைபடிந்த பற்களைக்‌ காட்டினான்‌. 


சம்வகை அறியாமல்‌ அவனை நோக்கி செல்ல அவளை 
யுதிஷ்டிரன்‌ கைகாட்டி நிறுத்தினார்‌. “நமக்கென்ன? ஊரே 
நம்‌ நிலம்‌. நாடோடிக்கு அடையாளங்களைப்போல சுமை 
வேறில்லை. இந்நகரை நீங்களும்‌ துறப்பீர்கள்‌. நானும்‌ 
இன்றே துறந்துசென்றுவிடுவேன்‌” என்றான்‌ நாடோடி. 
“ஆனால்‌ நான்‌ எதையும்‌ கொண்டுசெல்லப்‌ 
போவதில்லை. நீங்கள்‌ இங்குள்ள கருவூலத்தை பிற 
நாடோடிகளுக்கு திறந்துவிட்டுவிட்டு 
செல்லவிருக்கிறீர்கள்‌.” சம்வகை தன்‌ வாளில்‌ 
கைவைத்து அவனை நோக்கி செல்ல யுதிஷ்டிரன்‌ “உம்‌” 
என உறுமினார்‌. அவன்‌ “இவள்‌ காவலர்தலைவியா? 
நன்று! பெண்கள்‌ கோட்டைமேல்‌ ஏறிவிட்டனர்‌. 
சத்யவதியின்‌ விழைவு நிறைவேறிவிட்டது... இவள்‌ 
மச்சர்குலம்‌ என்று வேறு சொன்னார்கள்‌. மிக நன்று!” 
என்றபின்‌ “செல்க, உணவுண்டு ஓய்வுகொள்க! நானும்‌ 
ஊட்டுபுரைக்குத்தான்‌ செல்லவேண்டும்‌” என்றான்‌. 


யுதிஷ்டிரன்‌ “அவ்வாறே” என கைகூப்பியபடி சொல்லி 
சம்வகையிடம்‌ “நற்சொல்‌ உரைத்த இவர்‌ நலமாக 
இந்நகரிலிருந்து மீள்வது உன்‌ பொறுப்பு” என்றார்‌. 
“ஆணை” என்று சம்வகை தலைவணங்கினாள்‌. 
யுதிஷ்டிரன்‌ கைகூப்பியபடி முன்னால்‌ சென்றார்‌. 
நாடோடி “ஒன்றை சொல்ல விட்டுவிட்டேன்‌, அரசே. நகர்‌ 
ஒழிந்திருப்பதாக எண்ணவேண்டியதில்லை. 
உண்மையில்‌ இந்நகர்‌ நிறைந்து வழிகிறது. செத்தவர்கள்‌ 
வாழும்‌ பெருநகர்‌ இதுபோல புவியில்‌ பிறிதில்லை. செத்த 
வீரர்கள்‌ மட்டுமல்ல. செத்த யானைகள்‌ கூட. 
பார்த்திருப்பீர்கள்‌, செத்த பின்னரும்‌ அவை 
அணிகொண்டு நிரைவகுத்து நின்று அசைகின்றன. 
செத்தவர்களுக்குமேல்‌ உங்கள்‌ ஆணை 
செல்லுபடியாகின்றது என்றுதானே அதற்குப்‌ பொருள்‌!” 
என்றான்‌. யுதிஷ்டிரன்‌ “ஆம்‌” என கைகூப்பியபடியே 
தலையசைத்து முன்னால்‌ சென்றார்‌. சம்வகை திரும்பி 
அங்கே நின்றிருந்த ஒற்றனை தன்னை 
தொடரச்சொல்லிவிட்டு நடந்தாள்‌. 


யுதிஷ்டிரன்‌ அரண்மனை முற்றத்தை அடைந்ததும்‌ 
மெல்ல தளர்ந்து கைகளை கீழிறக்கினார்‌. 


பெருமூச்சுவிட்டபடி தலைகுனிந்து நடந்தார்‌. நகுலனும்‌ 
சகதேவனும்‌ அவர்‌ அருகே சென்று மெல்லிய குரலில்‌ 
பேசினர்‌. அரண்மனை முகப்பிலிருந்து சுரேசர்‌ 
வாழ்த்துரைத்தபடி யுதிஷ்டிரனை நோக்கி வந்தார்‌. அவர்‌ 
அருகே யுயுத்ஸு அரசணிக்கோலத்தில்‌ நின்றிருந்தான்‌. 
சம்வகை தன்னருகே வந்த ஒற்றனிடம்‌ “அந்த நாடோடி 
யார்‌?” என்றாள்‌. அவன்‌ “நோக்குகிறேன்‌” என்றான்‌. 
“அவன்‌ இந்நகர்‌ நீங்குவதுவரை நலமாக 
இருக்கவேண்டும்‌” என்றாள்‌. “ஆம்‌, நகர்‌ எல்லையை 
கடந்ததும்‌ நிறைவேற்றிவிடுகிறேன்‌” என்றான்‌. சம்வகை 
பெருமுச்சுடன்‌ “எது வகுக்கப்பட்டுள்ளதோ அது நிகழும்‌. 
நம்மால்‌ தடுக்க முடியாது. ஆனால்‌ ஒரு மீறல்‌ ஒருபோதும்‌ 
தண்டிக்கப்படாமல்‌ போகக்கூடாது” என்றாள்‌. அதை 
அவள்‌ தனக்காக சொல்லிக்கொண்டாள்‌. நாடோடி 
அவளை நோக்கி “காவல்பெண்டே, கேள்‌! எனக்கு சாவில்‌ 
அச்சமில்லை” என்றான்‌. அவனைச்‌ சூழ்ந்து 
நின்றவர்கள்‌ என்ன நிகழவிருக்கிறது என 
உணர்ந்தவர்களாக அமைதியடைந்து இறுகிய 
முகத்துடன்‌ நின்றார்கள்‌. சம்வகை அவனை நோக்கி 
புன்னகைத்துவிட்டு முன்னால்‌ சென்றாள்‌. 


முகமன்களும்‌ முறைமைகளும்‌ நிகழ்கையில்‌ யுதிஷ்டிரன்‌ 
இறுக்கமாகவே இருந்தார்‌. சம்வகை அவரை 
ஒவ்வாமையுடன்‌ நோக்கியபடி நின்றாள்‌. இது அவர்‌ 
கேட்டுப்‌ பெற்றது. இது நிகழுமென அவர்‌ அறிவார்‌. 
நானும்‌ அறிவேன்‌. இப்பேரழிவை நிகழ்த்திய பின்‌ ஒரு 
சொல்லும்‌ பெறாது மணிமுடிசூட இயலாது என 
அறியாதவர்‌ எவர்‌? இவர்‌ இக்குற்றவுணர்வை என்‌ மேல்‌ 
சுமத்துவார்‌. ஒரு கணம்கூட அதை நான்‌ 
பெற்றுக்கொள்ளப்போவதில்லை. அவள்‌ கைகள்‌ 
உடைவாளின்‌ பிடியில்‌ உழற்றிக்கொண்டிருந்தன. 
வியர்வை வழிந்து கவசத்திற்குள்‌ வெம்மையை 
நிறைத்தது. யுயுத்ஸு அவளை பலமுறை திரும்பி 
நோக்குவதை அவள்‌ கண்டாள்‌. அவன்‌ விழிகளை 
சந்தித்தபோது யுயுத்ஸு நோக்கை மாற்றிக்கொண்டான்‌. 


அரண்மனைக்குள்‌ நுழைந்ததும்‌ யுதிஷ்டிரன்‌ திரும்பி 
நோக்கி “எங்கே அந்தப்‌ பெண்‌?” என்றார்‌. சம்வகை 
அருகே சென்று தலைவணங்கினாள்‌. “உன்‌ ஒருக்கங்கள்‌ 
நன்று” என்று சற்றே கோணலாக இழுபட்ட உதடுகளுடன்‌ 
யுதிஷ்டிரன்‌ சொன்னார்‌. “நானே நெடுநேரம்‌ நகர்‌ 
வாழ்த்தொலிகளாலும்‌ களியாட்டாலும்‌ 
நிறைந்திருக்கிறது என எண்ணிக்கொண்டேன்‌. அந்த 
நாடோடி சொன்னதை பொருட்படுத்தவேண்டியதில்லை. 
அவர்கள்‌ அவ்வாறு சொல்லும்‌ உள்ளத்தை 


பேணிக்கொள்பவர்கள்‌... இங்குள்ள அனைத்தின்‌ மேலும்‌ 
கசப்புகொண்டவர்கள்‌” என்றார்‌. உடனே நகைத்து 
“வழக்கமாக அணிமங்கலங்களில்‌ நாடோடிகளையும்‌ 
இளிவரல்‌ சூதர்களையும்‌ இரவலர்களையும்‌ 
வெளியேற்றுவார்கள்‌. இம்முறை அவர்கள்‌ உள்ளே 
கொண்டுவரப்பட்டிருக்கிறார்கள்‌. இவ்வாறு 
நிகழவேண்டும்‌ என இருந்திருக்கிறது” என்றார்‌. 


அவருக்குள்‌ சினம்‌ நிறைந்திருப்பதை அச்சொற்கள்‌ 
வழியாக சம்வகை உணர்ந்தாள்‌. “இத்தருணத்தை நன்கு 
பயன்படுத்திக்கொண்டார்கள்‌. அவர்‌ பேசும்போது நான்‌ 
அங்குள்ள குடித்தலைவர்களைத்தான்‌ நோக்கினேன்‌. 
அச்சொற்கள்‌ அவர்களுக்கு திகைப்பையும்‌ சினத்தையும்‌ 
உருவாக்குகின்றனவா என்று... இல்லை. அதுதான்‌ 
எனக்கு சற்றே உறுத்துகிறது. அவர்களில்‌ சிலரை உடனே 
என்‌ சிற்றறைக்கு அழைத்துவர ஆணையிடு!” சம்வகை 
தலைவணங்கி திரும்ப “நீ செல்லவேண்டாம்‌. நீ 
சொல்பயிற்றி அனுப்புபவர்‌ எனக்குத்‌ தேவையில்லை. 
அவர்களில்‌ மூவர்‌ இயல்பாக 
தெரிவுசெய்யப்படவேண்டும்‌. எவரேனும்‌ மூவர்‌. உன்‌ 
ஏவலர்‌ எவரையேனும்‌ அனுப்பு. ஓர்‌ ஏவலன்‌ வெளியே 
சென்று இங்கே வரும்‌ பொழுது மட்டுமே 
அளிக்கப்படுகிறது” என்றார்‌. 


சம்வகை தலைவணங்கினாள்‌. யுதிஷ்டிரன்‌ சகதேவனின்‌ 
தோளை தொட்ட பின்‌ உள்ளே செல்ல நகுலன்‌ சுரேசரிடம்‌ 
மெல்லிய குரலில்‌ ஏதோ சொன்னபடி தொடர்ந்தான்‌. 
யுயுத்ஸு நின்று அவளிடம்‌ விரைவான குரவில்‌ “நீ செய்த 
ஏற்பாடுகள்‌ அவருக்கு சினத்தையே அளிக்கும்‌ என நான்‌ 
அறிந்திருந்தேன்‌. அதை சொல்ல நீ எனக்கு 
இடமளிக்கவில்லை. ஆனால்‌ அவருக்கு உன்மேல்‌ 
சினமேதுமில்லை. அவ்வகையில்‌ நன்று” என்றான்‌. 
சம்வகை “அவருக்கு சினமிருந்தாலும்‌ எனக்கு 
ஒன்றுமில்லை. நான்‌ செய்யக்கூடுவதை செய்தேன்‌... 
அவச்சொற்கள்‌ அவர்‌ விரும்பிப்‌ பெற்றவை” என்றாள்‌. 
யுயுத்ஸு “உன்‌ ஆணவத்தை என்னால்‌ புரிந்துகொள்ள 
முடியவில்லை” என்றான்‌. பின்னர்‌ “ஆனால்‌ 
இக்கவசஉடைக்குள்‌ நீ இயல்பாக இருக்கிறாய்‌. 
வஜ்ரதந்தரை எனக்கு நன்றாகவே தெரியும்‌. நீ நடந்து 
வரும்போது அவருடைய அசைவு புலப்படவில்லை. 
நீயென்றே தோன்றுகிறாய்‌” என்றான்‌. அவள்‌ 
புன்னகைத்தாள்‌. 

[10826]மூன்று குடித்தலைவர்களுடன்‌ ஏவற்பெண்டு 
சம்வகையின்‌ அருகே வந்து நின்றாள்‌. சம்வகை 
அவர்களிடம்‌ “வருக!” என்று சொல்லிவிட்டு நடந்தாள்‌. 
அவர்களில்‌ ஒருவர்‌ “நாங்கள்‌ எப்பிழையும்‌ 
ஆற்றவில்லை” என்றார்‌. “பிழையால்‌ அல்ல” என்று 
சம்வகை சொன்னாள்‌. “அரசர்‌ நகரின்‌ நிலை குறித்து 
உங்களிடம்‌ உசாவ விழைகிறார்‌, அவ்வளவுதான்‌.” அவர்‌ 
“நகரின்‌ நிலையை எங்களிடம்‌ ஏன்‌ உசாவவேண்டும்‌? 
உப்பரிகையில்‌ ஏறிநின்று ஒருமுறை நோக்கினால்‌ 
போதுமே” என்றார்‌. சம்வகை “அதை அவரிடம்‌ கூறுக!” 
என்றாள்‌. அவர்‌ “நான்‌ கூற அஞ்சப்போவதில்லை. 
இந்நகரில்‌ இனி நாங்கள்‌ எதையும்‌ 
அஞ்சவேண்டியதில்லை” என்றார்‌. 


அவர்கள்‌ யுதிஷ்டிரனின்‌ சிற்றறை வாயிலை 
அடைந்தனர்‌. யுதிஷ்டிரன்‌ அறைக்குள்‌ நுழைந்து 
மஞ்சத்தில்‌ அமர்ந்திருக்கவில்லை. ஏவலன்‌ சென்று 
சொன்னதும்‌ அவர்களை உள்ளே அழைத்தார்‌. 
சம்வகையும்‌ உடன்‌ சென்றாள்‌. அவர்கள்‌ சென்று 
வாழ்த்துரைத்து வணங்கியதும்‌ “அமர்க!” என்றார்‌ 
யுதிஷ்டிரன்‌. “இல்லை, முறைமைகள்‌ தொடரட்டும்‌. 
அவையிலன்றி வேறெங்கும்‌ அரசர்முன்‌ அமரும்‌ வழக்கம்‌ 
அஸ்தினபுரியில்‌ இல்லை” என்றார்‌ அவர்களில்‌ 
மூத்தவரான குடித்தலைவர்‌. யுதிஷ்டிரன்‌ பெருமூச்சுடன்‌ 
மஞ்சத்தில்‌ அமர்ந்தார்‌. அவருக்குப்‌ பின்னால்‌ இரு சிறு 
மஞ்சங்களில்‌ நகுலனும்‌ சகதேவனும்‌ அமர்ந்தனர்‌. 
யுயுத்ஸு சாளரத்தருகே நின்றான்‌. சுரேசர்‌ யுதிஷ்டிரனின்‌ 
வலக்கைப்பக்கம்‌ நின்றார்‌. அறைக்குள்‌ வேறு 
அமைச்சர்கள்‌ எவரும்‌ இருக்கவில்லை. 


யுதிஷ்டிரன்‌ மிகவும்‌ களைத்திருந்தார்‌. அவர்‌ உடலில்‌ 
வியர்வை பெருகி மஞ்சள்பொடியையும்‌ 
அரிமலர்சிதர்களையும்‌ நீண்ட கோடுகளாக வழியச்‌ 
செய்தது. ஏவலன்‌ ஒருவன்‌ குளிர்ந்த மரவுரியுடன்‌ வந்து 
அவர்‌ உடலை துடைத்தான்‌. அவர்‌ சூடிவந்த மணிமுடி 
அப்பால்‌ சிறிய பீடத்தில்‌ அருகே உடைவாளுடன்‌ 
வைக்கப்பட்டிருந்தது. யுதிஷ்டிரன்‌ தலையை உலுக்கி 
கூந்தல்கற்றைகளை தோளுக்குமேல்‌ தள்ளினார்‌. 


வெளியே இருந்து இழுக்கப்பட்ட சரடு தலைக்குமேல்‌ 
தொங்கிய பெரிய விசிறியை அலைபாயச்‌ செய்தது. 
ஆயினும்‌ அறைக்குள்‌ வெம்மையுடன்‌ நிறைந்திருந்த 
காற்றில்‌ அசைவேதும்‌ நிகழவில்லை. யுதிஷ்டிரன்‌ 
வாயைக்‌ குவித்து ஊதியபடி “கடும்‌ வெப்பம்‌” என்றார்‌. 
“மழை வரக்கூடும்‌” என்றார்‌ சுரேசர்‌. “ஆம்‌, 
மழையைத்தான்‌ செடிகளும்‌ எதிர்பார்க்கின்றன” என்றார்‌ 
யுதிஷ்டிரன்‌. 


சொற்களினூடாக அவர்கள்‌ தங்களை 
எளிதாக்கிக்கொண்டார்கள்‌. யுதிஷ்டிரன்‌ “நான்‌ தங்களை 
அழைத்தது ஒன்று உசாவவே” என்று குடித்தலைவரிடம்‌ 
சொன்னார்‌. “நான்‌ அறியவேண்டுவது ஒன்றே. இன்னும்‌ 
எத்தனை குடிகள்‌ நகரை விட்டுச்செல்வதாக உள்ளன?” 
அவர்கள்‌ பேசாமல்‌ நின்றனர்‌. “சொல்க!” என்றார்‌. 
இளையவரான ஆயர்குமழத்தலைவர்‌ சக்ரர்‌ “பிறரைப்பற்றி 
எங்களுக்குத்‌ தெரியாது. நாங்கள்‌ நாளையோ மறுநாளோ 
கிளம்புவதாக உள்ளோம்‌” என்றார்‌. யுதிஷ்டிரன்‌ 
இமைக்காமல்‌ அவரை நோக்கிய பின்‌ “ஏன்‌?” என்றார்‌. 
“கருவூலத்திலிருந்து கொடையளிப்பு நிகழக்கூடும்‌ 
என்றனர்‌. எங்கள்‌ குடிகள்‌ வழிச்செலவுக்குப்‌ பொன்‌ 
இல்லாமல்தான்‌ இங்கே காத்திருந்தனர்‌. அது கிடைத்தால்‌ 
அதன்பின்‌ இங்கே தங்கியிருக்க மாட்டோம்‌” என்றார்‌. 


“ஏன்‌ என்று என்னிடம்‌ சொல்லலாமா?” என்றார்‌ 
யுதிஷ்டிரன்‌. “நான்‌ என்ன பிழை செய்தேன்‌? நீங்கள்‌ 
இந்நகரை உதறிவிட்டுச்‌ செல்வது ஏன்‌?” சக்ரர்‌ “உங்கள்‌ 
பிழை அல்ல, எங்கள்‌ ஊழ்‌. எங்கள்‌ குடிகளில்‌ 
ஒருவரேனும்‌ உயிர்விடாத எந்த வீடும்‌ இங்கில்லை. 
இந்நகர்‌ எங்கள்‌ நினைவுகளால்‌ நிறைந்தது. எங்கள்‌ 
மைந்தர்‌ ஓடிவிளையாடிய தெருக்கள்‌. அவர்கள்‌ 
களியாடிய நிலங்கள்‌. இங்கே இனி நாங்கள்‌ 
உளம்நிறைந்து வாழமுடியாது. இங்கிருந்து 
செல்வதொன்றே இந்நினைவுகளைத்‌ துறப்பதற்கான 
வழி” என்றார்‌. யுதிஷ்டிரன்‌ “ஆம்‌, அது மெய்‌” என்றார்‌. 
“இந்நகரில்‌ நுழைந்தபோதே என்‌ நெஞ்சை 
அறுப்பதுபோல்‌ உணர்ந்தேன்‌. இந்நகரின்‌ நினைவுகள்‌ 
எழுந்து என்னை மண்ணோடு அழுத்தின.” சக்ரர்‌ 
“நாங்கள்‌ ஒவ்வொருவரும்‌ கிளம்புவது 
அதன்பொருட்டே” என்றார்‌. “செல்லும்‌ நிலம்‌ 
எதுவாயினும்‌ அங்கே புதிய நினைவுகளை நாங்கள்‌ 
உருவாக்கிக்கொள்ள முடியும்‌. எங்கள்‌ மகளிர்‌ 
கருவறைகளில்‌ புதிய மைந்தர்‌ எழுவாராயின்‌ சில 
ஆண்டுகளிலேயே அனைத்தையும்‌ மறந்து புதிய 
வாழ்க்கையை நாங்கள்‌ அடையவும்கூடும்‌.” 


யுதிஷ்டிரன்‌ “புதிய மைந்தர்‌ பிறந்தால்‌ இந்நகரம்கூட 

னிதாகக்கூடும்‌” என்றார்‌. முதியவரான வேளாண்குடித்‌ 
தலைவர்‌ பிருதர்‌ சீற்றத்துடன்‌ முன்னால்‌ வந்து 
“எவரிடமிருந்து? இங்கே வந்து குழுமும்‌ 
நாடோடிகளிடமிருந்தா?” என்றார்‌. அந்த மதிப்பின்மை 
யுதிஷ்டிரனை திகைக்க வைத்தது. சகதேவன்‌ ஏறிட்டு 
நோக்கினான்‌. “எங்கள்‌ குடி தொன்மையானது. இந்த 
அஸ்தினபுரியைவிடவும்‌ தொன்மையானது. நாங்கள்‌ 
இந்நகரை தூய குருதியால்‌ நிறைத்தோம்‌. அது சீர்கெட 
ஒருபோதும்‌ ஒப்பமாட்டோம்‌” என்றார்‌. “நாங்கள்‌ 
இங்கிருந்து எங்கள்‌ தொல்நிலத்திற்கே மீள்கிறோம்‌. 
அங்கே கோபுர உச்சியின்‌ விதைநெல்‌ என எங்கள்‌ தூய 
குருதி இன்னும்‌ எஞ்சியிருக்கிறது. அதிலிருந்து மீண்டும்‌ 
முளைத்தெழுவோம்‌.” யுதிஷ்டிரன்‌ “ஆம்‌, அதுவே முறை” 
என்று மெல்லிய குரலில்‌ சொன்னார்‌. 


மூன்றாமவரான வேளாண்குடித்‌ தலைவர்‌ பூர்வர்‌ “ஒன்று 
மட்டும்‌ நான்‌ கேட்கிறேன்‌. நாங்கள்‌ எதை நம்பி இங்கே 
வாழமுடியும்‌? இந்நகர்‌ முன்பு படைக்கலம்‌ ஏந்தி கருவறை 
அமர்ந்த கொற்றவை போலிருந்தது. இன்று நகர்முகப்பில்‌ 
கைவிடுபடையின்‌ விற்கள்‌ தளர்ந்து நின்றுள்ளன. 
இந்நகர்‌ தன்‌ அனைத்து ஆற்றல்களையும்‌ 
இழந்திருக்கிறது. இனி இது வீரம்கொண்டு 
எழப்போவதில்லை. உங்கள்‌ கோல்கீழ்‌ இது ஒரு 
ஊட்டுபுரைபோலவே இருக்கப்போகிறது” என்றார்‌. 
யுதிஷ்டிரன்‌ “ஆம்‌, இனிமேல்‌ இந்நகரம்‌ படைக்கலம்‌ 
ஏந்தப்போவதில்லை” என்றார்‌. “அன்னை சத்யவதியின்‌ 
காலத்தில்‌ பூட்டப்பட்ட விற்கள்‌ அவை. அவைதான்‌ 
இப்பேரழிவை நோக்கி நகரையும்‌ குடிகளையும்‌ 
செலுத்திக்கொண்டிருந்தன. எடுக்கப்பட்ட படைக்கலம்‌ 
குருதியின்றி அமையாது.” 


“அப்படைக்கலம்‌ வெளிப்பகையிலிருந்து காப்பது 
மட்டும்‌ அல்ல” என்றார்‌ பூர்வர்‌. “அது பெரும்பழி எனக்‌ 
கண்டது குடிக்கலப்பை. குலச்சீர்குலைவுக்கே அது 
பெருந்தண்டனைகளை அளித்தது. இங்கு 
நிலைகொண்ட வேதத்தைக்‌ காக்கும்பொருட்டு எழுந்த 
படைக்கலம்‌ அது. அது அங்கில்லை என்றால்‌ இங்கே 
என்ன நிகழும்‌? குருதிச்சீரழிவு. வேறொன்றுமில்லை.” 
அவர்‌ உணர்வெழுச்சியால்‌ மூச்சுத்‌ திணறியபடி 
முன்னால்‌ வந்தார்‌. “புதிய வேதம்‌ குலக்கலப்பை 
முன்வைக்கிறது என்கிறார்கள்‌. மானுடர்‌ அனைவரும்‌ 
தங்கள்‌ இயல்புகளாலும்‌ செயல்களாலும்‌ மட்டுமே 
வகுக்கப்படவேண்டும்‌ என்று அது சொல்கிறது 
என்கிறார்கள்‌.” அவரால்‌ பேசமுடியவில்லை. இருமி 


இருமி உடல்‌ அதிர்ந்தார்‌. 


சக்ரர்‌ ஏதோ சொல்ல வாயெடுக்க கையமர்த்தி அவரைத்‌ 
தடுத்து “இன்றுவரை எங்களை ஆளும்‌ அரியணையாக, 
நெறிசொல்லும்‌ செங்கோலாக, காக்கும்‌ கோட்டையாக 
நின்றிருந்தது வேதம்‌. அது அகன்றபின்‌ இந்நிலத்தில்‌ 
எங்களுக்கு என்ன இடம்‌? வேதம்‌ திகழும்‌ நிலம்தேடிச்‌ 
செல்கிறோம்‌” என்றார்‌. சக்ரர்‌ ஊடே புகுந்து “இங்கே 
உங்கள்‌ குடிகளென நிஷாதரும்‌ கிராதரும்‌ அரக்கரும்‌ 
அசுரரும்‌ வந்து குழுமுவார்கள்‌. அவர்கள்‌ முயங்கி புதிய 
குலங்களென ஆவார்கள்‌. எங்களுக்கு இங்கே 
இடமில்லை. நாங்கள்‌ செல்கிறோம்‌” என்றார்‌. “எங்களுக்கு 
உங்கள்‌ பொன்‌ வேண்டியதில்லை... இன்றே இப்போதே 
கிளம்புகிறோம்‌” என்றார்‌ பிருதர்‌. சக்ரர்‌ “எங்களுக்கு 
எவருடைய செல்வமும்‌ தேவையில்லை. இக்கருவூலத்தில்‌ 
உள்ளது எங்கள்‌ முன்னோர்‌ செலுத்திய வரிச்செல்வம்‌...” 
என்றார்‌. 


யுதிஷ்டிரன்‌ புன்னகையுடன்‌ எழுந்துகொண்டு 
“உங்களுக்குரியதை அளிக்கும்படி ஆணையிடுகிறேன்‌, 
குடித்தலைவர்களே. இங்கே வாழ்ந்து இந்நகரை 
செழிப்புறச்‌ செய்தீர்கள்‌. இதை உதறிச்‌ செல்லுமிடமும்‌ 
செழிப்புறுக! உங்கள்‌ குடி பெருகி நிறைக!” என்றார்‌. 
அவர்கள்‌ ஒருவரை ஒருவர்‌ நோக்கினர்‌. அவர்கள்‌ 
செல்லலாம்‌ என்று யுதிஷ்டிரன்‌ தலையசைத்து 
கைகூப்பினார்‌. சம்வகை அவர்கள்‌ வெளியேறலாம்‌ 
என்று கைகாட்ட அவர்கள்‌ தலைவணங்கி மூச்சு இரைக்க 
உடல்‌ வியர்வையில்‌ நனைந்து வெக்கைவிட வெளியே 
சென்றனர்‌. வெளியே வந்ததும்‌ சக்ரர்‌ “இனிய சொற்கள்‌, 
கலியின்‌ மைந்தன்‌ இனிய சொற்கள்‌ கொண்டவன்‌ 
என்கிறார்கள்‌” என்றார்‌. 


“யார்‌? யார்‌ கலியின்‌ மைந்தன்‌?” என்றாள்‌ சம்வகை. 
“இவர்தான்‌... வேறெவர்‌? இதோ கலியுகம்‌ 
பிறந்துவிட்டிருக்கிறது. இந்த யுகத்திற்கான வேதம்‌. அதை 
நிறுவும்‌ அரசர்‌...” சம்வகை புன்னகையுடன்‌ “நீங்கள்‌ 
எங்கு செல்கிறீர்கள்‌? இந்த யுகத்தைவிட்டு நீங்கி 
காலத்தில்‌ பின்னால்‌ செல்கிறீர்களா?” என்றாள்‌. சக்ரர்‌ 
திகைத்து பின்‌ சீற்றத்துடன்‌ “ஆம்‌, காலத்தில்தான்‌ 
பின்னால்‌ செல்கிறோம்‌. இந்த யுகத்தில்‌ எங்கள்‌ 
அறங்களுக்கு இடமில்லை. அறம்மீறி குருதிபெருக்கி 
முடிசூடிய இவருக்குக்‌ கீழே குடிகளென அமைய 
எங்களுக்கு உளமில்லை” என்றார்‌. 


“உங்கள்‌ வழிதேர்க!” என்றாள்‌ சம்வகை. “எந்த ஊழ்‌ 


இவற்றை சமைக்கிறதோ அதுவே அடுத்ததையும்‌ 
திட்டமிட்டிருக்கும்‌. அவ்வாறே ஆகட்டும்‌” என்று சக்ரர்‌ 
முனகினார்‌. பிறர்‌ தளர்ந்த நடையுடன்‌ செல்ல சக்ரர்‌ 
அவளை சீற்றத்துடன்‌ திரும்பித்‌ திரும்பி நோக்கியபடி 
சென்றார்‌. இடைநாழியின்‌ விளிம்பை அடைந்ததும்‌ 
“இதோ நீயே அதற்குச்‌ சான்று. மாவீரர்கள்‌ அணிந்த 
கவசத்தையும்‌ வாளையும்‌ சூடி நாணிலாது 
நின்றிருக்கிறாய்‌. கலியுகத்தில்‌ பெண்கோழி பறக்கும்‌ 
என்கின்றன பாடல்கள்‌” என்றார்‌. தன்னை மீறி சம்வகை 
புன்னகைத்தாள்‌. அவர்‌ அவள்‌ சிரிப்பைக்‌ கண்டு மேலும்‌ 
சீற்றம்கொண்டு பின்னர்‌ சொல்லடக்கி வெளியே 
சென்றார்‌. 


[10௨26]சம்வகை சுரேசரின்‌ அறைக்குள்‌ நுழைந்தபோது 
அங்கே சிற்றமைச்சர்கள்‌ கூடியிருந்தனர்‌. அவளைக்‌ 
கண்டதும்‌ அவர்‌ புன்னகைத்து “அந்தக்‌ கவச உடையை 
கழற்றிவிட்டாயா? மெய்யாகவே அது உனக்கு மிகப்‌ 
பொருத்தமாக இருந்தது. நீ அதை 
நிறைத்துவிட்டிருந்தாய்‌” என்றார்‌. அவள்‌ புன்னகைத்து 
“இன்னும்‌ முடிசூட்டுவிழா நிகழ்ச்சிகள்‌ உள்ளன. 
அப்போது அணிகிறேன்‌” என்றாள்‌. அவர்‌ “என்ன 
நிகழ்கிறது? குடிகள்‌ சென்றுகொண்டிருக்கின்றனவா?” 
என்றார்‌. ல நாமே வழிப்பொருளை அளித்து 
அனுப்பிக்கொண்டிருக்கிறோம்‌” என்றாள்‌. அவர்‌ “அது 
அரசாணை. அவரால்‌ அப்படித்தான்‌ சொல்லமுடியும்‌. 
செல்பவர்கள்‌ செல்லட்டும்‌ என்கிறார்‌” என்றார்‌. அவளை 
நோக்கி குனிந்து புன்னகைத்து “குடிகளிடமிருந்து 
வசைச்சொற்களைப்‌ பெற்றபோது அவருடைய ஆழம்‌ 
நிறைவுற்றது என நினைக்கிறேன்‌” என்றார்‌. 


“ஆனால்‌ நகர்‌ முற்றொழிந்துள்ளது” என்றாள்‌ சம்வகை. 
“தெருக்களில்‌ அசைவே இல்லை. இல்லங்கள்‌ பாழடையத்‌ 
தொடங்கிவிட்டன.” சுரேசர்‌ “என்ன செய்யலாம்‌ 
என்கிறாய்‌?” என்றார்‌. “சில நாட்கள்‌ இந்நகரை 
மூடிவிடலாம்‌. இது ஒரு உடனடி உள எழுச்சி. இதை சில 
மாதங்கள்‌ ஒத்திப்போட்டாலே போதும்‌. அஸ்தினபுரியில்‌ 
இவர்கள்‌ இதுவரை வாழ்ந்தது இது அழகான நகர்‌ 
என்பதனாலோ தெய்வங்கள்‌ உறையும்‌ இடம்‌ 
என்பதனாலோ அல்ல. இது மாபெரும்‌ அங்காடி 
என்பதனால்தான்‌. இங்கே வணிகர்கள்‌ வரட்டும்‌. 
அங்காடிகளில்‌ பொருட்கள்‌ நிறையட்டும்‌. இக்குடிகள்‌ 
இங்கேயே உளம்‌ அமைவார்கள்‌.” 


சுரேசர்‌ “நீ சொல்வது உண்மை. ஆனால்‌ இம்முறை அது 
முழு உண்மை அல்ல” என்றார்‌. “அவர்கள்‌ 


குடித்தாய்மையை அஞ்சி செல்கிறார்கள்‌ என்றால்‌ 
எதுவும்‌ அவர்களை தடுக்காது.” சம்வகை “அவர்கள்‌ 
இங்கே குடித்தூய்மையைப்‌ பேணி வாழ்ந்தார்களா 
என்ன? இந்திரவிழவில்‌ குருதிக்கு என்ன கட்டுப்பாடு?” 
என்றாள்‌. “எங்கே கடுமையான கட்டுப்பாடுகள்‌ 
உள்ளனவோ அங்கேதான்‌ அத்தகைய 
கரவுப்பாதைகளும்‌ அமைக்கப்பட்டிருக்கும்‌. 
அணைக்கட்டின்‌ மிகைநீர்‌ மதகு அது” என்றார்‌ சுரேசர்‌. 
“அவர்கள்‌ தங்கள்‌ தொல்குடி அடையாளத்தையே 
செல்வமென எண்ணிக்கொள்பவர்கள்‌. முன்பொருமுறை 
இளிவரல்சூதன்‌ ஒருவன்‌ பாடினான்‌. அஸ்தினபுரியில்‌ 
தொல்குடிகள்‌ அன்றி எவருமே இல்லை. உள்ளே 
நுழைகையிலேயே நாம்‌ தொல்குடியினராக 
ஆகிவிடுவோம்‌ என்று.” 


சுரேசரின்‌ உதவியாளர்கள்‌ புன்னகைத்தனர்‌. “நீ 
அறிந்திருக்கமாட்டாய்‌, ஆயிரம்‌ ஆண்டுகளுக்கு முன்‌ 
அவர்களின்‌ மூதாதையர்‌ இங்கு வந்தனர்‌. மாமன்னர்‌ 
ஹஸ்தி இந்நகரை அமைத்தபோது இந்நகரில்‌ 
குடியேறுவதற்கு எட்டு திசைக்கும்‌ 
மங்கலச்செய்தியாளர்களை அனுப்பி அனைத்து 
மக்களையும்‌ அழைத்தார்‌. பதியெழுதல்‌ என்பது அன்று 
பெரும்பிழை என்றே கருதப்பட்டது. போராலோ 
பஞ்சத்தாலோ நெருப்பாலோ வாழுமிடம்‌ 
முற்றழிந்தாலன்றி எவரும்‌ கிளம்புவதில்லை. அவ்வாறு 
வேறு வழியின்றி கிளம்பி வருபவர்களைக்‌ கொண்டு ஒரு 
நகர்‌ அமைத்தால்‌ அது ஆற்றல்‌ மிக்கதாக அமைவதும்‌ 
இல்லை. அத்துடன்‌ இன்னொரு மன்னரின்‌ நிலத்திற்குள்‌ 
தூதனுப்பி குடிகளை அழைப்பதும்‌ இயலாது. குடிகள்‌ 
பெயர அவர்கள்‌ விடுவதுமில்லை.” 


“ஆகவே இங்கு மாமன்னர்‌ ஹஸ்தி ஒரு பெருவேள்வி 
நடத்தினார்‌. ராஜசூயவேள்வி என்று கேட்டிருப்பாய்‌. 
கருவூலம்‌ முற்றொழிவது வரை அள்ளி அனைவருக்கும்‌ 
பகிர்வது அது. வேள்விச்செய்தியை எங்கும்‌ 
அறிவிக்கலாம்‌. வேள்விக்கெனச்‌ செல்வது பிழையென 
கருதப்படுவதில்லை. அவர்களை அரசர்கள்‌ தடுப்பது 
வேதப்பழி கொள்வது. வேள்வியழைப்பு எட்டுத்‌ 
திசைகளுக்கும்‌ சென்றபோது மக்கள்‌ இங்கு 
வரத்தொடங்கினார்கள்‌. தகுதியானவர்கள்‌ பலர்‌ 
வந்தனர்‌. சிற்பிகள்‌, கலைஞர்கள்‌, கைக்கோளர்கள்‌, 
ஆயர்கள்‌, உழவர்கள்‌ என வந்தபடியே இருந்தனர்‌. 
படைத்திறன்‌ கொண்டவர்களும்‌ அவர்களில்‌ 
நிறைந்திருந்தனர்‌. ஒரு மாதத்தில்‌ அஸ்தினபுரி தன்‌ 
முதன்மைக்குடிகளை கண்டடைந்துவிட்டது.” 


“உண்மையில்‌ தாங்கள்‌ வாழுமிடத்தில்‌ தங்களுக்கு உரிய 
மதிப்பில்லை என்று உணர்பவர்கள்தான்‌ இத்தகைய 
அறிவிப்பைக்‌ கேட்டு முதலில்‌ கிளம்புவார்கள்‌. 
ஏனெனில்‌ மெய்யாகவே அவர்கள்‌ வாழுமிடத்தில்‌ 
அவர்களுக்கு அத்தகைய மதிப்பு அளிக்கப்பட்டிருக்காது. 
ஒரு ஊர்‌ அதன்‌ தேவைக்கேற்பவே திறனாளர்களை 
உருவாக்கிக்கொள்கிறது. அது நிறைவுகொண்டு அங்கே 
அமைந்திருக்கிறது. மேலும்‌ திறனாளர்கள்‌ அங்கு 
உருவாகும்போது அத்தனை திறனாளர்களும்‌ 
அவர்களின்‌ மிகுதிறனும்‌ அவ்வூருக்கு 
தேவையிருப்பதில்லை. ஆகவே என்ன 
செய்வதென்றறியாமல்‌ அவ்வூரும்‌ 
திணறிக்கொண்டிருக்கும்‌. அது தனக்குத்‌ தேவையான 
அளவுக்கு திறனுள்ளவர்களை நிறுத்திக்கொள்ளவே 
முயலும்‌. ஆகவே அவர்கள்‌ எப்போதும்‌ பிறர்‌ திறனை 
குறைத்துக்‌ கூறுவார்கள்‌. அந்த மிகைத்திறன்‌ 
இளிவரலுக்கு உள்ளாக்கப்படும்‌. அம்மிகைத்திறன்‌ 
கொண்டவர்கள்‌ அவ்வூரிலிருந்து கிளம்பியே 
ஆகவேண்டும்‌.” 


“அவ்வாறு ஒவ்வொரு ஊரிலிருந்தும்‌ கிளம்புபவர்களே 
அவ்வூரின்‌ தலைசிறந்த திறன்‌ கொண்டவர்கள்‌. நிறை 
வயலிலிருந்து கதிர்‌ மணிகள்‌ எழுவதுபோல என்று ராஜ்ய 
சூத்திரம்‌ அதைப்பற்றி கூறுகிறது. உருவாகி வரும்‌ புதிய 
நகர்களுக்குத்‌ தேவையானவர்கள்‌ அவர்களே. ஒரு நகர்‌ 
உருவாவதென்பது என்ன? அன்று வரை இருந்த 
ஊர்களும்‌ நகர்களும்‌ போதாமல்‌ கூடுதலாக ஒன்று 
உருவாகிறதென்றுதானே பொருள்‌? ஆகவே அது 
அன்றுவரை இல்லாதிருந்த ஒன்றுதான்‌. அன்று வரை 
இருந்த ஒன்றை ஒருபோதும்‌ மானுடர்‌ திரும்பப்‌ 
படைப்பதில்லை. தன்‌ நினைவிலிருந்து அல்ல, 
கனவிலிருந்தே புதியன படைக்கப்படுகின்றன. 
அவ்வாறு உருவாகி வந்த புதிய நகருக்கு புதிய 
திறனாளர்கள்‌ தேவை. மேலும்‌ கனவு கொண்டவர்கள்‌ 
தேவை. அவர்கள்‌ இவ்வாறு நாடெங்கிருந்தும்‌ 
மிகையென எழுந்து வருபவர்களாகவே இருப்பார்கள்‌. 
ராஜசூயம்‌ என்பது அதன்‌ பொருட்டு நிகழ்த்தப்படும்‌ 
வேள்வி.” 


“தன்‌ அரசில்‌ மிகுதிறன்‌ கொண்டவர்கள்‌ வரவேண்டும்‌ 
என்று விழையும்‌ அரசர்கள்‌ ராஜசூயத்தை 
நிகழ்த்துகிறார்கள்‌. அவ்வேள்வியில்‌ அளிக்கப்படும்‌ 
பொன்னென்பது கொடையல்ல, ஒரு பெரும்‌ முதலீடு” 
என்றார்‌ சுரேசர்‌. “ராஜசூய வேள்வி மாமங்கல நிகழ்வு 
எனப்படுகிறது. மாமாங்கம்‌ என்றும்‌ அதை 


என்று தோன்றவில்லை. மலைவேடன்‌ போலிருக்கிறார்‌” 
என்று மெல்லியகுரலில்‌ சொல்வதை துரோணர்‌ கேட்டார்‌. 
பூமன்‌ “ஆம்‌, நானும்‌ அவ்வண்ணமே எண்ணினேன்‌. 
ஆனால்‌ அவரது இடத்தோளிலுள்ள வடு கனத்த 
அம்பறாத்தாணி தொங்குவதனால்‌ உருவாவது. அவர்‌ 
விரல்கள்‌ பெரும்‌ வில்லாளிக்குரியவை” என்றான்‌. 


உள்கோட்டைக்குள்‌ பெருவணிகர்களும்‌ ஷத்ரியர்களும்‌ 
வாழும்‌ அடுக்கு மாடங்கள்‌ வாயில்தூண்களில்‌ தழலாடும்‌ 
பந்தங்களின்‌ ஒளியில்‌ திரைச்சீலை ஓவியங்கள்‌ போலத்‌ 
தெரிந்தன. அகன்ற சாலையில்‌ அரிதாகவே ரதங்களும்‌ 
புரவிகளும்‌ சென்றன. மாளிகைமுற்றங்களில்‌ 
வேல்களும்‌ விற்களுமாக காவல்‌ நின்றவர்கள்‌ 
அவர்களை வியப்புடன்‌ நோக்கினர்‌. கிளைகள்‌ பிரிந்து 
சென்ற மையச்சாலையின்‌ மறுமுனையில்‌ 
அரண்மனைக்கோட்டையின்‌ வாயில்‌ இருந்தது. அதன்‌ 
மேல்‌ இருந்த முரசுமாடத்தின்‌ இரு பெருமுரசுகள்‌ 
பந்தங்களின்‌ செவ்வொளியை எதிரொளித்து குளிர்கால 
நிலவுகள்‌ போலத்‌ தெரிந்தன. செவ்வொளி மின்னிய 
பெரிய கண்டாமணி மரத்தாலான மாடத்துக்குள்‌ 
தொங்கியது. 


அரண்மனைக்கோட்டைக்கு மறுபக்கம்‌ செங்கல்‌ 
பரப்பப்பட்ட விரிந்த முற்றத்துக்கு அப்பால்‌ அரண்மனை 
வளாகம்‌ தெரிந்தது .பாஞ்சாலத்தின்‌ 
தாமரைக்கொடியுடன்‌ பறந்துகொண்டிருந்த 
வெண்ணிறச்சுதையாலான ஏழடுக்கு மாளிகைக்கு 
இருபக்கமும்‌ மூன்றடுக்கு மாளிகைகள்‌ 
நிரைவகுத்திருந்தன. பூமன்‌ புரவியிலிருந்து இறங்கி 
“வீரரே, நீங்கள்‌ அரசரைப்பார்க்க வந்த சாலைத்தோழர்‌ 
என்பதனால்‌ இப்போது அழைத்துவந்தேன்‌. அரசர்‌ 
அந்திக்குப்பின்‌ எவரையும்‌ பார்க்க ஒப்புவதில்லை” 
என்றான்‌. “நான்‌ தங்கள்‌ வருகையை அரசரின்‌ 
காவல்நாயகத்திடம்‌ அறிவிக்கச்‌ சொல்கிறேன்‌. அவர்‌ 
விழைந்தால்‌ இப்போது தாங்கள்‌ அரசரைச்‌ சந்திக்கலாம்‌. 
இல்லையேல்‌ இங்கே விருந்தினர்‌ தங்கும்‌ குடில்கள்‌ 
உள்ளன. அங்கே தங்கி இளைப்பாறி நாளை 
அவைகூடுகையில்‌ அரசரைக்‌ காணலாம்‌.” 


துரோணர்‌ புரவியிலிருந்து இறங்கி தரையில்‌ நின்றார்‌. 
மன்‌ சென்று காவல்நாயகத்திடம்‌ துரோணரைப்பற்றி 
சான்னான்‌. பெரிய தலைப்பாகையும்‌ மார்பில்‌ 
மணியாரமும்‌ அணிந்திருந்த காவல்நாயகம்‌ எழுந்து வர 
அவருக்குப்பின்னால்‌ ஒருவீரன்‌ ஆடிபதிக்கப்பட்ட 
கைவிளக்குடன்‌ வந்தான்‌. விளக்கொளியை அவன்‌ 


சொல்வதுண்டு. மண்ணில்‌ மனிதர்‌ புரியும்‌ மங்கல 
நிகழ்வுகளில்‌ அதுவே முதன்மையானது. அதில்‌ 
அறுபத்துநான்கு கலைகளின்‌ அரங்கமும்‌ கூட்டப்பட 
வேண்டும்‌. அனைத்துத்‌ துறைகளிலும்‌ போட்டிகள்‌ 
நிகழவேண்டும்‌. ஒவ்வொன்றிலும்‌ திறனாளர்கள்‌ முன்பு 
எங்குமிராத அளவுக்கு பரிசளித்து 
மதிப்புறுத்தப்படவேண்டும்‌. அதில்‌ வெல்பவர்கள்‌ 
அனைவரும்‌ அந்நகரத்திலேயே தங்குவார்கள்‌ என்று 
சொல்ல முடியாது. அதில்‌ ஒரு சாரார்‌ அங்கு தங்கினாலே 
அந்நகரம்‌ செழிப்புறும்‌.” 


அவர்‌ உள்ளத்தை புரிந்துகொண்டு “இங்கு ராஜசூய 
அறிவிப்பு நிகழவிருக்கிறதா?” என்று சம்வகை கேட்டாள்‌. 
“விரைவில்‌” என்று சுரேசர்‌ புன்னகைத்தார்‌. “அதை நான்‌ 
யுயுத்ஸுவிடம்‌ முன்னரே கூறிவிட்டேன்‌. அவர்‌ அதற்கு 
ஒப்புக்கொண்டார்‌. ஆனால்‌ கருவூல நிலையை 
ஒருமுறை பார்த்துவிட்டு அறுதி முடிவெடுக்கலாம்‌ 
என்றார்‌. அறுதிப்பொன்‌ வரை அளித்தாகவேண்டும்‌ 
என்பது நெறி. ஆனால்‌ பெரும்பாலான ராஜசூயங்களில்‌ 
மேலும்‌ தொடர்ந்து அரசு சூழ்வதற்கான பொருளை பிற 
இடங்களில்‌ நோக்கி வைத்த பின்னரே அதை 
செய்வார்கள்‌. நமக்கும்‌ ஊற்று ஒழியாத ஆறுகள்‌ பல 
உள்ளன?” என்றார்‌ சுரேசர்‌. “அஸ்தினபுரியின்‌ கருவூலம்‌ 
ஆழம்‌ மிக்கது. ஆயினும்‌ ராஜசூயம்‌ என்பது 
பெருவேள்வி. பாரதவர்ஷம்‌ முழுவதிலும்‌ இருந்து மக்கள்‌ 
வந்து கூடுவார்கள்‌. அவர்கள்‌ அனைவருக்கும்‌ 
இல்லையெனாது அளிக்கவேண்டும்‌. அதைச்‌ செய்யும்‌ 
ஆற்றல்‌ அரசருக்குத்‌ தேவை.” 


“நாம்‌ இங்கே குன்றும்பொருளை 
கொண்டுவந்தாகவேண்டும்‌” என்றார்‌ சுரேசர்‌. “அகவே 
ராஜசூயத்திற்கு முன்‌ அஸ்வமேதம்‌ செய்யப்படுகிறது. 
அஸ்தினபுரியிலிருந்து நான்கு திசைக்கும்‌ 
வேள்விகுதிரைகளை அனுப்பலாம்‌. இன்று 
அஸ்தினபுரியின்‌ வேள்விப்‌ புரவிகளை பிழித்துக்‌ கட்டும்‌ 
துணிவுள்ள எவரும்‌ ஆரியவர்த்தத்தில்‌ இல்லை. 
அனைவரும்‌ ஆற்றலிழந்து உடைந்துகிடக்கிறார்கள்‌. நம்‌ 
போர்வெற்றி கண்டு அஞ்சியிருக்கிறார்கள்‌. நம்முடைய 
படைக்கு நிஷாதரும்‌ கிராதரும்‌ அசுரரும்‌ அரக்கரும்‌ 
மேலும்‌ வருவார்கள்‌ என்றால்‌ நம்மை எவரும்‌ 
எதிர்க்கமுடியாது. ஐம்பத்தாறு நாடுகளும்‌ கப்பம்‌ 
கட்டுவார்கள்‌ எனில்‌ கருவூலத்தை ஒழிய ஒழிய 
நிறைக்கமுடியும்‌.” சம்வகை நீள்மூச்செறிந்தாள்‌. 
“விரைவிலேயே அவ்வறிவிப்பு வெளிவரும்‌, அஞ்சற்க!” 
என்றார்‌ சுரேசர்‌. 


சம்வகை புன்னகைத்தாள்‌. “திறன்‌ கொண்டோர்‌ நாடி 
வருவார்கள்‌ என்று எதிர்பார்ப்போம்‌” என்றாள்‌. 
“அஸ்தினபுரி நிறைந்து கொப்பளிப்பதை காண்பாய்‌” 
என்றார்‌ சுரேசர்‌. “அஸ்தினபுரி தன்னை 
புதுப்பித்துக்கொள்கிறது. பழையன கழிய புதியன புக 
உயிர்‌ அவ்வாறே இங்கு டிக்கிறது” என்றார்‌. அவருடைய 
உள்ளம்‌ மேலும்‌ ஊக்கம்‌ கொண்டது. “இங்கே 
வருபவர்கள்‌ இந்நகரை மீண்டும்‌ 
படைத்தெழுப்புவார்கள்‌. ஹஸ்தியின்‌ கைகளால்‌ 
உருவான இந்நகரம்‌ இப்படியே காலத்தில்‌ மறையும்‌. 
முற்றிலும்‌ புதிய மாநகர்‌ ஒன்று இங்கே எழும்‌. இது ஒரு 
மறுபிறப்பு.” அவர்‌ முகம்‌ கூர்கொண்டது. “ஏனென்றால்‌ 
இந்நகர்‌ எரிபுகுந்து மீள்கிறது. உலைமீளும்‌ பொன்‌ 
ஓளிகொண்டிருக்கும்‌.” சம்வகை அவருடைய 
உணர்ச்சிகளை விந்தையாக நோக்கியபடி 
“வருபவர்களுக்கு அஸ்தினபுரியைப்பற்றி என்ன 
தெரியும்‌? இங்குள்ள நெறிமுறைகள்‌ மாறிவிடும்‌. 
இங்குள்ள வரலாறு மறக்கப்பட்டுவிடும்‌. இங்கு 
பேசப்படும்‌ மொழியே மறைந்துவிடக்கூடும்‌. முற்றிலும்‌ 
புதிய ஒரு நகராக இது ஆகிவிடலாம்‌” என்றாள்‌. 


“அவ்வாறல்ல” என்று சுரேசர்‌ புன்னகையுடன்‌ 
சொன்னார்‌. “இங்கு வரும்‌ அனைவரும்‌ 
அஸ்தினபுரியைப்‌ பற்றிய பெரிய கனவுகளுடன்‌ 
வருகிறார்கள்‌. அக்கனவுகள்‌ இங்கிருந்து எழுந்து சென்ற 
கதைகளிலிருந்து அவர்கள்‌ பெற்றவை. அஸ்தினபுரி 
இங்கிருந்து கதைகளை உருவாக்கி நாற்புறமும்‌ 
பெருக்கிக்கொண்டிருக்கிறது, அன்னை மரம்‌ 
விதைகளை சிதறடிப்பதுபோல. இங்கு வருபவர்கள்‌ 
அஸ்தினபுரி கொடுத்த புதிய எண்ணங்களுடன்‌, 
திட்டங்களுடன்‌ வருகிறார்கள்‌. அவர்கள்‌ இங்கு 
உருவாக்கும்‌ அஸ்தினபுரி முன்பிருந்த அஸ்தினபுரியின்‌ 
கனவிலிருந்து எழுந்த ஒன்றாகவே இருக்கும்‌, அதன்‌ 
இயல்பான நீட்சியாக, அதைவிட ஒளியும்‌ விசையும்‌ 
கொண்டதாக. ஒருபோதும்‌ அதைவிட குறைவானதாக 
அமையாது.” 


“இங்கு வருபவர்கள்‌ ஒவ்வொருவரும்‌ அஸ்தினபுரி 
அஸ்தினபுரி என்று தங்கள்‌ உள்ளத்திற்குள்‌ 
ஊழ்கநுண்சொல்போல்‌ சொல்லிக்கொண்டுதான்‌ 
வருவார்கள்‌. இங்கு வந்து இந்நகரைக்‌ கண்டதுமே 
ஏமாற்றம்‌ கொள்வார்கள்‌. இதுவல்ல அவர்கள்‌ கண்ட 
கனவென்று உணர்ந்ததுமே அக்கனவென இதை 
ஆக்கும்பொருட்டு அவர்களின்‌ உள்ளம்‌ 
உறுதிகொள்ளும்‌. நோக்குக இன்னும்‌ ஓராண்டுக்குள்‌ 


இந்நகர்‌ முன்பொருபோதும்‌ இருந்திராதபடி பொலிவுற்று 
எழும்‌. பழைய அஸ்தினபுரியின்‌ நினைவுகள்‌ முற்றாக 
அகன்று அது கண்ட கனவே நனவென இங்கு 
எழுந்திருக்கும்‌. பட்டுப்புழுவின்‌ கனவிலிருந்து 
ஏழுவண்ணச்‌ சிறகுகள்‌ எழுவதுபோல!” 


சம்வகை அவருடைய அந்த ஊக்கத்தை தானும்‌ 
அடையவில்லை. ஆனால்‌ அவர்‌ என்ன சொல்கிறார்‌ 
என்று அவளுக்கு புரிந்தது. புன்னகையுடன்‌ எழுந்து 
தலைவணங்கி “ஆனால்‌ ஒவ்வொன்றுக்கும்‌ இங்கு ஒரு 
வழி வைத்திருக்கிறார்கள்‌. ஒவ்வொன்றும்‌ முன்னரே 
நிகழ்ந்துவிட்டிருக்கிறது என்கிறார்கள்‌” என்றாள்‌. ”மெய்‌. 
போரால்‌ நகரங்கள்‌ முற்றழிவதென்பது பலமுறை 
முன்னரும்‌ நிகழ்ந்ததே. முளைத்தெழுவதும்‌ அவ்வாறே” 
என்றார்‌ சுரேசர்‌. அவள்‌ கிளம்பும்போது சுரேசர்‌ 
புன்னகையுடன்‌ “சூத இளவரசர்‌ உன்னைப்‌ பற்றி 
கேட்டார்‌” என்றார்‌. அவள்‌ நின்று அவரை நேரில்‌ நோக்கி 
“என்னைப்‌ பற்றியா?” என்றாள்‌. 


“ஆம்‌, அவர்‌ கோட்டைமுகப்புக்குச்‌ சென்றபோது நீ அங்கே 
இல்லை என்றார்‌. என்னிடம்‌ நீ எங்கு சென்றாய்‌ என்று 
கேட்டார்‌. சற்று முன்னர்‌ வரைக்கும்‌ கோட்டை முகப்பில்‌ 
இருந்தாள்‌, இல்லம்‌ மீண்டிருப்பாள்‌ என்று சொன்னேன்‌. 
அவள்‌ இல்லத்தில்‌ யார்‌ இருக்கிறார்கள்‌ என்றார்‌. 
இல்லத்தில்‌ உனக்கென எவருமில்லை என்பதை அவர்‌ 
அறிந்திருந்தார்‌. ஆகவே அவ்வினாவின்‌ பொருளென்ன 
என்று எனக்குத்‌ தெரிந்தது. அவளுக்குத்‌ துணைவனென 
எவரும்‌ இன்னும்‌ அமையவில்லை என்றேன்‌. அதை 
கேட்காதவர்போல்‌ பேச்சை மாற்றி செய்தியுடன்‌ வரும்‌ 
ஒற்றர்களை என்‌ அறைக்கு அனுப்புக என்று 
சொல்லிவிட்டுச்‌ சென்றார்‌. ஆனால்‌ அந்த வினா பொருள்‌ 
உள்ளது” என்றார்‌. 


சம்வகை அவரை நோக்கி “எவ்வகையில்‌?” என்றாள்‌. 
சுரேசர்‌ உரக்க நகைத்து ”அறியேன்‌” என்றார்‌. அவள்‌ 
தலைவணங்கி வெளியே சென்றாள்‌. 

[image]சுரேசரிடம்‌ பேசிவிட்டு மீண்ட பின்னரே சம்வகை 
நகருக்குள்‌ வந்துகொண்டிருந்த மக்களை கூர்ந்து 
நோக்கத்தொடங்கினாள்‌. ஏற்கெனவே பலவகையான 
மக்கள்‌ உள்ளே வந்துகொண்டிருந்தார்கள்‌. நகரிலிருந்து 
மக்கள்‌ விலகிச்செல்கிறார்கள்‌ என்னும்‌ செய்தியே பலரை 
உள்ளே வரச்செய்ய போதுமானதாக இருந்தது. முன்பு 
வந்துகொண்டிருந்தவர்கள்‌ இரவலரும்‌ நாடோடிகளுமாக 
தெரிந்தனர்‌. பின்னர்‌ சிறுவணிகர்களும்‌ கைவலரும்‌ 
சூதர்களும்‌ வரலாயினர்‌. பின்னர்‌ ஆயரும்‌ 
உழவுக்குடியினரும்கூட தென்பட்டார்கள்‌. 
அஸ்தினபுரியில்‌ புதியவர்களுக்கு இடமிருக்கிறது 
என்னும்‌ செய்தியை அந்நகரைவிட்டுச்‌ சென்றவர்கள்‌ 
பரப்பினர்‌. அங்கே பழைய குலநெறிகள்‌ அழிந்துவிட்டன 
என அவர்கள்‌ தூற்றிச்‌ சொன்னது ஒரு புதிய வாய்ப்பு 
என சிலருக்குத்‌ தென்பட்டது. 


மெல்லமெல்ல நிஷாதர்களும்‌ கிராதர்களும்‌ 
வரத்தொடங்கினர்‌. அசுரகுடியினரும்‌ அரக்கர்களும்‌ 
தென்படவில்லை. “அவர்கள்‌ தங்கள்‌ குடித்தொன்மை 
மேலும்‌ நிலப்பிடிப்பு மேலும்‌ பெருமிதம்‌ கொண்டவர்கள்‌. 
பாரதவர்ஷம்‌ ஒருநாள்‌ தங்கள்‌ மூதாதையரால்‌ மீண்டும்‌ 

ளப்படும்‌ என்று நம்புபவர்கள்‌. ஆகவே பிற 

லங்களை அவர்கள்‌ நாடுவதில்லை” என்றார்‌ சாரிகர்‌. 
“அவர்கள்‌ பிற நிலங்களை படையெடுத்துச்‌ சென்று 
கைப்பற்றுவதில்லை. தங்கள்‌ நாட்டை 
விரிவாக்கிக்கொள்வதுமில்லை. பிறர்‌ 
படைகொண்டுவந்தாலொழிய போரிடுவதில்லை. 
எதிரிகளை மட்டுமே கொள்ளையிடுகிறார்கள்‌. தங்கள்‌ 
நிலத்தில்‌ அயல்வேதம்‌ ஊடுருவினால்‌ மட்டுமே எதிர்த்து 
எழுகிறார்கள்‌. அவர்களின்‌ தெய்வங்கள்‌ அவர்களுடைய 
நிலங்களுக்கு அப்பால்‌ ஆற்றல்கொண்டவை அல்ல 
என்று சொல்லப்படுகிறது.” 


அவர்கள்‌ காலையில்‌ கோட்டைமேல்‌ நின்றிருந்தார்கள்‌. 
அரண்மனையிலிருந்து அத்திரளை பார்ப்பதற்காகவே 
சாரிகர்‌ தன்‌ தோழன்‌ சுதமனுடன்‌ வந்திருந்தார்‌. சாரிகர்‌ 
சொன்னார்‌ “இனி காடுகளெங்கும்‌ அசுரர்களும்‌ 
அரக்கர்களும்‌ வலுப்பெறுவார்கள்‌. அவர்களை 


வெல்லும்‌ ஷத்ரிய குடிகள்‌ அனைத்தும்‌ முற்றழிந்தன. 
உண்மையில்‌ இன்று பாரதவர்ஷத்தின்‌ ஷத்ரிய 
மன்னர்கள்‌ அனைவரும்‌ அவர்கள்‌ தங்களைத்‌ 
தாக்கலாகாது என்று அஞ்சி ஒடுங்கியிருக்கிறார்கள்‌. இனி 
அவர்கள்‌ ஆற்றல்கொண்டு படைதிரட்டி எழ பல 
தலைமுறைகள்‌ ஆகும்‌. ஷத்ரியர்களே இல்லையென்ற 
நிலை வந்துள்ளது.” சம்வகை கே 

சென்றுகொண்டிருந்த மக்கள்‌ திரளை நோக்கிக்கொண்டு 
நின்றிருந்தாள்‌. மக்கள்‌ என்னும்‌ ஒழுக்கு. அவள்‌ நோக்கத்‌ 
தொடங்கியது முதல்‌ அது ஒழுக்காகவே நிகழ்ந்தது. 
சுழிப்பாக அல்ல, அலையாக அல்ல. 


“முன்பு முதலாம்‌ பரசுராமரின்‌ காலத்தில்‌ அவர்‌ 
சீற்றம்கொண்டு மழுவேந்தி வந்து ஷத்ரியர்களை 
முற்றழித்தார்‌ என்கிறார்கள்‌. அவர்களின்‌ குருதியைக்‌ 
கொண்டு குருக்ஷேத்ரத்தில்‌ ஐந்து வாவிகளை 
அமைத்தார்‌. அந்த வாவிகள்‌ அங்கே இன்றும்‌ உள்ளன. 
இன்றும்‌ ஆயிரத்தெட்டு ஷத்ரிய குடிகள்‌ அங்கே தங்கள்‌ 
முன்னோர்களுக்குரிய நினைவுச்சடங்குகளை 
செய்கின்றன. அந்நிலத்தில்‌ மீண்டும்‌ ஷத்ரியகுலம்‌ 
முற்றழியும்‌ என நெடுங்காலமாக நிமித்திகக்‌ கணிப்பு 
இருந்தது. பாரதவர்ஷமெங்கும்‌ ஷத்ரிய குடிகள்‌ பரவி 
கிளைநாடுகளாகி வளர்ந்து பெருகிக்கொண்டே 
இருக்கையில்‌ அங்கே ஐந்து வாவிகளின்‌ கரையில்‌ 
அமர்ந்து யாரோ ஒரு சூதன்‌ வரப்போகும்‌ அந்த 
அழிவைப்பற்றி பாடிக்கொண்டே இருந்திருக்கிறான்‌. 
தலைமுறை தலைமுறையாக.” 


“நானும்‌ அப்பாடலை ஒருமுறை கேட்டிருக்கிறேன்‌” என்று 
சாரிகர்‌ சொன்னார்‌. “அதைக்‌ கேட்டபோது என்‌ மெய்‌ 
சிலிர்த்தது. அச்சத்தில்‌ கண்களை மூடிக்கொண்டு 
நடுங்கினேன்‌. ஆனால்‌ எந்தை என்னை 
ஆற்றுப்படுத்தினார்‌. அது வெறும்சொல்‌ என்றார்‌. வேதம்‌ 
காக்கும்‌ ஷத்ரியர்களுக்கு வேதமே காப்பு. வேதம்‌ 
உள்ளளவும்‌ அவர்கள்‌ அழியப்போவதில்லை என்றார்‌. 
எனில்‌ ஏன்‌ பரசுராமர்‌ அவர்களை அழித்தார்‌ என்றேன்‌ 
நான்‌. அவர்கள்‌ வேதம்‌ மறந்தனர்‌. வேதப்புறம்பாக 
தங்களை நிலைநாட்டிக்கொண்டனர்‌. வாளும்‌ வேலும்‌ 
சொல்லுக்குக்‌ கட்டுப்பட்டிருக்கவேண்டும்‌. அவை தங்கள்‌ 
வழியை தாங்கள்‌ தேர்கையில்‌ அழிவு 
தொடங்கிவிடுகிறது என்று எந்தை சொன்னார்‌. 
ஆகவேதான்‌ ஷத்ரியர்களை பரசுராமர்‌ அழித்தார்‌. சொல்‌ 
படைக்கலம்‌ ஏந்தினால்‌ அதை எவரும்‌ எதிர்க்கவியலாது 
என்று காட்டினார்‌. சொல்லில்‌ இருந்து எழுந்தது அனல்‌. 
அனலே படைக்கலங்களில்‌ முதன்மையானது. மழுவால்‌ 


நிலைநாட்டப்பட்ட அனற்குலத்து ஷத்ரியர்‌ எழுந்து வந்து 
வேதக்காவலர்களானார்கள்‌ என்றார்‌.” 


“அன்று அவர்‌ சொன்னதை நான்‌ 
புரிந்துகொள்ளவில்லை. ஆனால்‌ நான்‌ பயிலுந்தோறும்‌ 
அவ்வுறுதிப்பாட்டையே அடைந்தேன்‌. ஷத்ரிய குடி 
பெருகிக்கொண்டிருக்கிறது. அவர்களின்‌ ஆற்றல்‌ என 
வேதம்‌ நிலைகொள்கிறது. அவர்களை எவரும்‌ 
வெல்லமுடியாது. அதற்கேற்ப மாபெரும்‌ 
அசுரச்சக்கரவர்த்திகள்‌ அழிந்துகொண்டிருந்தார்கள்‌. 
பாணாசுரரின்‌ தோல்வியே அதில்‌ இறுதியானது. இனி 
ஒன்றும்‌ நிகழப்போவதில்லை என்று எண்ணினேன்‌. 
ஒருமுறை கரைமூடிப்‌ பெருகியோடிய கங்கையின்‌ 
கரையில்‌ என்‌ சாலைமாணாக்கர்களிடம்‌ 
பேசிக்கொண்டிருக்கையில்‌ அதை சொன்னேன்‌. 
அப்போது அங்கே சற்று அப்பால்‌ ஒரு நாடோடி 
நீராடிக்கொண்டிருந்தார்‌. துறவி அல்ல, ஆனால்‌ 
துறவியருக்குரிய முகம்‌ கொண்டிருந்தார்‌. அவர்‌ 
புன்னகைத்தார்‌. அதை நான்‌ கண்டேன்‌.” 


அனைவரும்‌ பிரிந்துசெல்ல நான்‌ அவரைத்‌ 
தொடர்ந்துசென்றேன்‌. அவரை அணுகி தோளைப்பற்றி 
நிறுத்தி “சொல்லுங்கள்‌, நீங்கள்‌ நகைத்தது ஏன்‌?” என்று 
கேட்டேன்‌. அவர்‌ புன்னகையுடன்‌ “நீங்கள்‌ சொல்வதை 
கேட்டேன்‌. விரும்புவதை நம்ப மானுடர்‌ கொள்ளும்‌ 
உறுதியைப்‌ பற்றி எண்ணிக்கொண்டேன்‌” என்றார்‌. நான்‌ 
அவரிடம்‌ ”எனில்‌ சொல்லுங்கள்‌, எவ்வண்ணம்‌ 
ஷத்ரியகுலம்‌ அழியக்கூடும்‌? அவர்கள்‌ வேதத்தை 
கைவிடப்போகிறார்களா? அல்லது வேதம்‌ அவர்களை 
விட்டு அகலப்போகிறதா? அல்லது வேதம்‌ 
தோற்கடிக்கப்படுமா?” என்று கேட்டேன்‌. அவர்‌ 
“வெல்லற்கரிய தந்தையை மைந்தன்‌ வெல்வான்‌ என்று 
தொல்கூற்று உள்ளது. வேதத்தின்‌ கூர்‌ என எழும்‌ ஐந்தாம்‌ 
வேதத்தால்‌ நால்வேதம்‌ வெல்லப்படும்‌ என்கிறார்கள்‌” 
என்றார்‌. 


அச்சொல்லில்‌ இருந்த உண்மை என்னை நாவடங்கச்‌ 
செய்தது. “வெல்லற்கரியவர்களை வெல்ல தெய்வங்கள்‌ 
அவர்களையே ஏவுகின்றன என்றும்‌ ஒரு சொல்‌ உண்டு. 
ஷத்ரியர்களை இம்முறை ஷத்ரியர்களே வெல்வார்கள்‌” 
என்றார்‌. நான்‌ அவரை விட்டுவிட்டேன்‌. அவர்‌ செல்வதை 
வெறுமனே நோக்கிக்கொண்டு நின்றேன்‌. ஒருகணத்தில்‌ 
பாரதவர்ஷத்தில்‌ நிகழ்வன அனைத்தும்‌ எனக்கு 
புரிந்தது. நான்‌ என்‌ குருநிலையில்‌ இருந்துகொண்டு 
இப்பூசலை ஒவ்வொருநாளுமென நோக்கி 


அறிந்துகொண்டிருந்தேன்‌. இந்த அலைக்கொந்தளிப்பில்‌ 
எழும்‌ அமுதம்‌ என்ன என்று தேடிக்கொண்டிருந்தேன்‌. 
அது ஒரு நூல்‌ என்றனர்‌. இளைய யாதவரால்‌ 
யாக்கப்பட்டது என்றும்‌ இளைய பாண்டவர்‌ அர்ஜுனன்‌ 
அதை கற்றார்‌ என்றும்‌ சொன்னார்கள்‌. 


நான்‌ அதைத்‌ தேடி சாந்தீபனி குருநிலைக்குச்‌ சென்றேன்‌. 
அங்கே எவருக்கும்‌ அந்நூல்‌ குறித்து 
தெரிந்திருக்கவில்லை. அது ஞானநூல்‌ அல்ல, 
ஊழ்கநூல்‌ என்றனர்‌. விந்து கருப்பைக்கு என 

ஆசிரியரிடமிருந்து மாணவருக்கு அது செல்லவேண்டும்‌ 
ன டர சாந்தீபனி குருநிலையில்‌ எட்டு மாதம்‌ 
இருந்தேன்‌. அங்கே அந்த புதிய வேதம்‌ மலர்ந்தெழுந்த 
மரம்‌ என்ன என்று கற்றேன்‌. அங்கிருந்து குருக்ஷேத்ரப்‌ 
போர்க்களத்துக்கே கிளம்பிச்சென்றேன்‌. அங்கே பரசுராமர்‌ 
அமைத்த ஐங்குளத்தின்‌ கரையில்‌ ஒரு மாதம்‌ 
தங்கியிருந்தேன்‌. அப்போது ஒரு நாடோடித்‌ துறவியின்‌ 
நாவில்‌ எழுந்த ஈரடியை கேட்டேன்‌. அதன்‌ இசையழகும்‌ 
சொல்லழகும்‌ என்னைக்‌ கவர எழுந்துசென்று அது 
என்ன என்று அவரிடம்‌ உசாவினேன்‌. அதை ஒரு சூதர்‌ 
நாவிலிருந்து கற்றதாக அவர்‌ சொன்னார்‌. அது இளைய 
யாதவர்‌ இயற்றிய புதிய வேதத்தின்‌ சொல்‌ என்றார்‌. 
இமைக்கணக்‌ காட்டில்‌ அது எழுந்தது என அறிந்தேன்‌. 
சொல்க, அவ்வரிகளை சொல்க என்று பெருவிடாயுடன்‌ 
கேட்டேன்‌. இரண்டு வரிகள்‌. எட்டு சொற்கள்‌. நான்‌ அந்த 
வேதத்தை கண்டுகொண்டேன்‌. 


“அங்கிருந்து நேராக இங்கே வந்தேன்‌. நான்‌ வரும்போதே 
குருக்ஷேத்ரத்தில்‌ போர்‌ தொடங்கிவிட்டது. அதன்‌ 
செய்திகள்‌ எதையும்‌ அறிந்துகொள்ள நான்‌ அக்கறை 
கொள்ளவில்லை. அதில்‌ எவர்‌ வெல்வார்‌, எச்சொல்‌ 
நிலைபெறும்‌ என்று நன்கு தெளிந்திருந்தேன்‌. புதிய 
வேதத்தின்‌ பொருட்டு வாழ்வதற்காக நான்‌ 
அஸ்தினபுரியை நாடினேன்‌” என்றார்‌ சாரிகர்‌. சம்வகை 
அவருடைய உணர்ச்சிகளை விந்தையாக 
நோக்கிக்கொண்டிருந்தாள்‌. “இந்நகர்தான்‌, இந்நிலம்தான்‌ 
அதற்காக தெரிவுசெய்யப்பட்டுள்ளது. இங்கு அச்சொல்‌ 
முளைவிட்டு எழும்‌. அதன்‌ களத்தில்‌ நானும்‌ இருப்பேன்‌” 
என்றார்‌. சம்வகை “அந்த வரிகள்‌ எவை?” என்றாள்‌. 
திடுக்கிட்ட துபோல அவளை நோக்கிய சாரிகர்‌ 
புன்னகைத்து “அதைச்‌ சொல்ல எனக்கு ஒப்புதல்‌ 
இல்லை” என்றார்‌. சம்வகை “பொறுத்தருள்க, நான்‌ 
அறியாதவள்‌. அவ்வாறு கேட்டிருக்கலாகாது” என்றாள்‌. 
சாரிகர்‌ “உன்‌ வரியை நீ கண்டடையக்கூடும்‌” என்றார்‌. 


அவர்கள்‌ அருகே நின்றிருந்த புதிய சிற்றமைச்சரான 
சுதமன்‌ “நாங்கள்‌ பாரதவர்ஷத்தின்‌ கிழக்கு விளிம்பில்‌ 
வாழ்பவர்கள்‌” என்றார்‌. “பெருநதியான பிரம்மபுத்திரன்‌ 
தொடங்குமிடத்தில்‌. பசிய மலைகளின்‌ அடிவாரத்தில்‌. 
எங்களைச்‌ சூழ்ந்து நாகர்களும்‌ கின்னரர்களும்‌ 
வாழ்கிறார்கள்‌” என்றான்‌. “நாங்கள்‌ பாரதவர்ஷத்தின்‌ 
மையநிலத்துக்கு அயலார்‌. எங்கள்‌ நெறிகள்‌ வேறு. 
அங்கே செய்திகள்‌ மெல்லமெல்லத்தான்‌ வந்துசேரும்‌. 
ஒருநாள்‌ பெருஞ்சாலையில்‌ நான்‌ சந்தித்த துறவி ஒருவர்‌ 
சொன்னார்‌. மரம்‌ விதையாகிறது, விதை 
முளைக்கவிருக்கிறது என. எழும்‌ புதிய வேதத்தின்‌ 
செய்தியை அவ்வாறு நான்‌ அடைந்தேன்‌. அவர்‌ 
என்னிடம்‌ மரம்‌ ஒரு விதையில்‌ தன்னை 
திரட்டிக்கொள்கிறது, தன்‌ தகவுகளையும்‌ கனவுகளையும்‌ 
என்றார்‌. அச்சொற்களிலிருந்து நெடுந்தொலைவு சென்று 
நான்‌ அந்த வேதத்தை என்‌ கனவில்‌ கண்டேன்‌. 


நான்‌ கண்ட வேதம்‌ இனிய சிறுகுழவி. நீலப்பீலியை 
தலையில்‌ சூடி கையில்‌ குழலேந்தியது. கண்மலர்ந்து 
புன்னகைப்பது. அதைக்‌ கண்டபின்‌ நான்‌ 
ஐயமற்றவனானேன்‌. எங்கள்‌ நெடுந்தொலைவு 
நிலத்திற்கு கசிந்து வந்துசேரும்‌ உதிரிச்‌ செய்திகளை 
தொகுத்து ஒற்றை நிகழ்வாக ஆக்குவது சிலராலேயே 
இயலும்‌. அவர்களில்‌ ஒருவனாக நான்‌ ஆனேன்‌. 
என்னைச்‌ சூழ்ந்து என்‌ குலத்தோர்‌ என்ன 
நிகழ்கிறதென்று கேட்டுக்கொண்டிருப்பார்கள்‌. 
அஸ்தினபுரியில்‌ ஒருங்குகூடிக்கொண்டிருந்த போரின்‌ 
செய்திகளை தொகுத்து ஒற்றைக்‌ கதையாக ஆக்கி 
அவர்களுக்கு விளக்கினேன்‌. நாடோடிப்பாடகர்கள்‌ 
சொன்ன கதைகள்‌. வணிகர்கள்‌ சொன்ன கதைகள்‌. 
பெரும்பாலான கதைகள்‌ வாய்செவி என பரவியவை. 
உயிரிழந்தவை உண்டு. புத்துயிர்கொண்டு 
வளர்ந்தவையும்‌ உண்டு. நான்‌ அவற்றிலிருந்து 
மெய்மையின்‌ சரடை எடுப்பவனாகத்‌ திகழ்ந்தேன்‌. 


பின்னும்‌ பலர்‌ வந்து சொல்லத்தொடங்கினர்‌. ஆனால்‌ 
என்‌ கதையிலிருந்த ஒருமை அவர்களின்‌ கதைகளில்‌ 
இருக்கவில்லை. ஏனென்றால்‌ நான்‌ அனைத்தையும்‌ 
புதிய வேதத்தின்‌ எழுகையாகவே விளக்கினேன்‌. அந்தச்‌ 
செய்தி எங்களை எழுச்சி கொள்ளச்செய்தது. புதிய 
வேதத்தின்‌ வெற்றிக்காக நாங்கள்‌ ஒவ்வொருநாளும்‌ 
வேள்விசெய்தோம்‌. இறைவேண்டினோம்‌. ஏனென்றால்‌ 
எங்கள்‌ நாடு நால்வேதத்தின்‌ மையநிலத்திற்கு 
அப்பாலிருந்தது. ஐம்பத்தாறு நாடுகளின்‌ பட்டியலில்‌ 
எங்கள்‌ நாடு இல்லை. எங்கள்‌ அரசர்கள்‌ 


ஷத்ரியர்களாகக்‌ கொள்ளப்படவில்லை. எங்கள்‌ 
அந்தணர்கள்‌ எவருக்கும்‌ வேள்வியவைகளில்‌ 
முன்னிலை இருக்கவில்லை. நாங்கள்‌ பரசுராமர்களால்‌ 
உருவாக்கப்பட்ட அனல்குலத்து அந்தணர்‌. எங்கள்‌ 
வேதச்சொல்‌ கூர்‌ கொண்டது. எங்கள்‌ சடங்குகள்‌ 
பிழையற்றவை. எங்கள்‌ நோன்புகள்‌ முழுமை கூடியவை. 
ஆயினும்‌ நாங்கள்‌ அவைகளில்‌ பின்னிலை 
கொண்டோம்‌. 


ஏனென்றால்‌ எங்களுக்கு வேதமுன்னிலை 
அளிக்கப்படுமென்றால்‌ எங்கள்‌ அரசருக்கும்‌ 
குலமுன்னிலை அமையும்‌ என அஞ்சினர்‌ ஷத்ரியர்‌. 
ஆகவே அவர்களால்‌ பேணப்பட்ட அந்தணர்‌ எங்களை 
அகற்றினர்‌. வேதமெனும்‌ சரடால்‌ கோக்கப்பட்டவர்கள்‌ 
பரதகண்டத்து அந்தணர்‌. ஆனால்‌ எவர்‌ 
மையமணியாகவேண்டும்‌ எவர்‌ ஓரத்திலமையவேண்டும்‌ 
என மாறா நெறிகள்‌ சில அமைந்துவிட்டிருக்கின்றன. 
இப்போது வேதம்‌ தன்னைத்‌ தானே குலைத்து மறு ஆக்கம்‌ 
செய்துகொள்கிறதென்றே பொருள்கொண்டோம்‌. இங்கே 
போர்‌ முடிவதற்கு முன்னரே நாங்கள்‌ கிளம்பிவிட்டோம்‌. 
நெடுந்தொலைவுகளை நடந்தே கடந்து அஸ்தினபுரியை 
வந்தடைந்தோம்‌. இங்கு எழும்‌ புதிய வேதம்‌ எங்களை 
அமரவைக்கும்‌ என உறுதிகொண்டுள்ளோம்‌. 


“நான்‌ அஸ்தினபுரிக்கு வரும்போது இந்நகரைப்பற்றி 
இவ்வண்ணம்‌ எண்ணியிருக்கவில்லை. கதைகளில்‌ 
இந்நகரைப்பற்றி அறிந்தவர்கள்‌ நேரிலறிகையில்‌ 
ஏமாற்றம்‌ கொள்கிறார்கள்‌ என்றார்கள்‌. கதைகளையே 
அறிந்த எங்களுக்கு இந்நகர்‌ திகைப்பூட்டுமளவுக்கு 
பெரிதாக இருந்தது. ஏனென்றால்‌ நாங்கள்‌ கண்ட 
நகர்களெல்லாம்‌ மூங்கில்கோட்டையமைந்த 
சிற்றூர்கள்தான்‌. ஐந்தாறு சிற்றூர்களை இணைத்து 
ஒருநகரை கற்பனை செய்திருந்தோம்‌” என்றார்‌ சுதமன்‌. 
சாரிகர்‌ கீழே நோக்கி “இதோ ஒவ்வொருவர்‌ விழிகளிலும்‌ 
ஒவ்வொரு அஸ்தினபுரி. பல்லாயிரம்‌ அஸ்தினபுரிகள்‌ 
உள்ளே நுழைந்துகொண்டிருக்கின்றன” என்றார்‌. 


[[age]ராஜசூயம்‌ நிகழ்வதற்கான முறையான அறிவிப்பு 
வெளியாகவில்லை. ஆனால்‌ அஸ்வமேதம்‌ 
தொடங்கிவிட்டிருந்தது. அதுவே ராஜசூயத்திற்கான 
அறிவிப்பாக ஆகியது. இளையவர்‌ நால்வரின்‌ 
தலைமையில்‌ புரவிகள்‌ நான்கு திசைகளுக்கும்‌ கிளம்பிச்‌ 
சென்றன. “ஆரியவர்த்தம்‌ முழுக்க புரவிகள்‌ சென்றாலே 
அஸ்வமேதம்‌ முழுமையடைகிறது என்று பொருள்‌. 
ஆரியவர்த்தத்தின்‌ நாடுகள்‌ அனைத்துமே ஏற்கெனவே 


நம்மிடம்‌ போரில்‌ தோல்வியடைந்தவைதான்‌. 
அவர்களுக்கு ஓலையை அனுப்பிவிட்டுக்‌ கிளம்பலாம்‌” 
என்று சுரேசர்‌ சொன்னார்‌. “அவர்கள்‌ அஞ்சுவார்கள்‌. நம்‌ 
புரவி செல்வதற்கு முன்னரே அங்கே கப்பம்‌ 
ஒருங்கியிருக்கும்‌.” 


ஆனால்‌ தெளம்யர்‌ “அஸ்வமேதம்‌ தொடங்குவதற்கு 
முன்னர்‌ ஏழு சடங்குநிலைகள்‌ உள்ளன. வேதம்‌ 
விளைந்த காடுகள்‌ அனைத்திற்கும்‌ தூது அனுப்பப்பட்டு 
ஒப்புதல்‌ பெறப்படவேண்டும்‌. வேதம்‌ திகழும்‌ நிலத்திற்கு 
மட்டுமே புரவியெழுகைக்கு ஒப்புதல்‌ உண்டு. 
இல்லையேல்‌ அப்புரவியை ஷத்ரிய மன்னர்கள்‌ 
அனைவரும்‌ சேர்ந்து பிடித்து அமைக்கவேண்டும்‌ 
என்பது நெறி” என்றார்‌. “அனைத்து வைதிகர்களும்‌ 
அமரும்‌ வேள்வி ஒன்று இங்கே நிகழவேண்டும்‌. அதில்‌ 
தேவர்கள்‌ இறங்கி வரவேண்டும்‌. நான்கு திசைகளுக்கும்‌ 
உரிய தேவர்களின்‌ ஒப்புதல்‌ பெறவேண்டும்‌. ஒவ்வொரு 
திசைக்கும்‌ அதற்குரிய வண்ணம்‌ கொண்ட புரவி 
செல்லவேண்டும்‌. ஒவ்வொரு புரவியும்‌ அதற்குரிய 
முறையில்‌ அந்தணரால்‌ பன்னிரு நாட்கள்‌ வழிபடப்பட்டு 
வேதவடிவென்றே ஆக்கப்பட்டு கடிவாளம்‌ 
நீக்கப்படவேண்டும்‌. அதைத்‌ தொடர்ந்து நால்வகைப்‌ 
படைகளும்‌ கொடிகளுடன்‌ செல்லவேண்டும்‌. அது 
வேதத்தின்‌ புரவி, அதற்கு எந்த அரசமுத்திரைகளும்‌ 
இருக்கக்கூடாது. அதன்‌ உடலில்‌ மானுடர்‌ அணிவித்த 
எந்த அணிகளும்‌ கூடாது. அது வேதம்‌ போலவே தூயதாக 
இருக்கவேண்டும்‌.” 


அவையில்‌ அதைக்‌ கேட்டு யுதிஷ்டிரன்‌ திகைப்புடன்‌ 
அமர்ந்திருந்தார்‌. சுரேசர்‌ தணிந்த குரலில்‌ “இது 
முறையான அஸ்வமேதம்‌ அல்ல” என்றார்‌. “எனில்‌ அது 
அஸ்வமேதம்‌ அல்ல, அச்சொல்லை பயன்படுத்தலாகாது. 
அஸ்வமேதத்தில்‌ முன்செல்வது வேதம்‌. படைகொண்டு 
பின்செல்பவன்‌ வேதக்காவலன்‌. அந்நிலையில்‌ மட்டுமே 
அவனுக்கு பிறர்மேல்‌ படைமேற்கொள்ளும்‌ உரிமை 
வாய்க்கிறது” என்றார்‌ தெளம்யர்‌. “இன்று நம்மை 
அனைத்து வேதியர்களும்‌ ஏற்பார்களா என்பது 
ஐயத்திற்குரியது. அஸ்தினபுரி ஐந்தாவது வேதத்திற்காக 
நிலைகொள்கிறது என்று சொல்லப்படுகிறது” என்றார்‌ 
யுதிஷ்டிரன்‌. “ஆம்‌, ஆனால்‌ அது நான்குவேத 
மெய்மையே ஒழிய வேத மறுப்பு அல்ல” என்றார்‌ 
தெளம்யர்‌. 


“மெய்‌, ஆனால்‌ அதை இன்னமும்‌ முழு வேதியர்களும்‌ 
ஏற்றுக்கொள்ளவில்லை. அவர்களை அவற்றை 


துரோணர்‌ மீது வீச காவல்நாயகம்‌ துரோணரை கூர்ந்து 
நோக்கினார்‌. “வீரரே, தாங்கள்‌ அக்னிவேசரின்‌ 
குருகுலத்தில்‌ பயின்றமைக்கான சான்று என ஏதேனும்‌ 
வைத்திருக்கிறீரா?” என்றார்‌. துரோணர்‌ தன்‌ 
இடையிலிருந்த தர்ப்பைத்‌ தாளை எடுத்துக்காட்டி 
“இதைக்கொண்டு என்னால்‌ எவரையும்‌ கணப்போதில்‌ 
கொல்லமுமியும்‌. வில்லேந்தியவனைக்கூட” என்றார்‌. 
“பரசுராமரும்‌ பீஷ்மரும்‌ சரத்வானுமன்றி என்முன்‌ 
வில்லுடன்‌ நிற்கும்‌ மானுடர்‌ எவரும்‌ இன்றில்லை.” 


காவல்நாயகம்‌ அவரது முகத்தையும்‌ தர்ப்பையையும்‌ 
மாறிமாறி அச்சத்துடன்‌ நோக்கிவிட்டு 
தலைவணங்கினார்‌. “இச்சொற்களன்றி ஏதும்‌ 
தேவையில்லை உத்தமரே. அடியேன்‌ சொற்பிழை 
இழைத்திருந்தால்‌ பொறுத்தருள்க” என்றார்‌. “நான்‌ 
அரசரிடம்‌ தெரிவித்து மீள்வது வரை இந்தக்‌ 
காவல்மாடத்திலேயே அமர்ந்திருங்கள்‌.” துரோணர்‌ 
“இல்லை, நான்‌ இங்கேயே நிற்கிறேன்‌. சென்று வருக” 
என்றார்‌. காவல்நாயகம்‌ தன்‌ சால்வையை 
அணிந்துகொண்டு அரண்மனையை நோக்கி விரைந்து 
சென்றார்‌. கைகளைக்‌ கட்டியபடி துரோணர்‌ நிலம்‌ நோக்கி 
அசையாமல்‌ நின்றார்‌. 


சற்றுநேரத்திலேயே காவல்நாயகம்‌ திரும்பி வந்தார்‌. 
அருகே வரும்தோறும்‌ அவரது கால்கள்‌ தயங்கின. அவர்‌ 
முன்‌ வந்து நின்றபோது துரோணர்‌ நிமிர்ந்து அவரை 
நோக்கினார்‌. “உத்தமரே, அரசர்‌ தங்களை அறியார்‌” 
என்றார்‌. துரோணர்‌ “ம்‌?” என்று முனகினார்‌. 


காவல்நாயகம்‌ குரலைத்‌ தாழ்த்தி “தங்கள்‌ பெயரையும்‌ 
குலத்தையும்‌ சொன்னேன்‌. தங்கள்‌ தோற்றத்தையும்‌ 
விவரித்தேன்‌. துரோணர்‌ என்று எவரும்‌ தன்னுடன்‌ 
சாலைமாணாக்கராக இருக்கவில்லை என்றார்‌” என்று 
சொல்லி “அவர்‌ மறந்திருக்கலாம்‌. நெடுங்காலமாகிறது. 
நாட்களை நிறைக்கும்‌ அரசுப்பணிகள்‌. நீங்கள்‌ நாளை 
அவரை சபையில்‌...” என்று சொல்ல துரோணர்‌ 
இடைமறித்து “வீரரே, அவர்‌ இங்கு வந்து இந்த 
தர்ப்பையைத்‌ தொட்டுச்‌ சொல்லட்டும்‌, என்னை 
அறியமாட்டாரென்று. அதுவரை நான்‌ 
இவ்விடத்திலிருந்து அசையப்போவதில்லை” என்றார்‌. 


“உத்தமரே, தாங்கள்‌ இங்கே...” என்று காவல்நாயகம்‌ 
தயங்க “என்னை இவ்விடத்திலிருந்து அகற்ற உங்கள்‌ 
நால்வகைப்படைகளாலும்‌ முடியாது. தேவையற்ற 
குருதியை நான்‌ விரும்பவில்லை” என்றார்‌ துரோணர்‌. 


ஏற்றுக்கொள்ளச்‌ செய்வது எளிதும்‌ அல்ல. 
தொடர்ச்சியான வேதஅவைகள்‌ வழியாக, சொல்லுசாவி 
பொருள்தெளிதலினூடாகவே அதை செய்ய முடியும்‌. 
அதற்கு இந்நகரம்‌ வேரூன்றவேண்டும்‌. இங்கே 
வேள்விகள்‌ நிகழ்ந்து வேதியர்கள்‌ அனைவரும்‌ 
நாடிவரும்‌ நிலை உருவாகவேண்டும்‌. அதன்பொருட்டே 
இதை தொடங்குகிறோம்‌” என்றார்‌ யுதிஷ்டிரன்‌. அவர்‌ 
சொல்வதை தெளம்யர்‌ புரிந்துகொள்ளவில்லை. 
“வேள்விகள்‌ என்றாலே அது வேதியர்‌ அனைவரும்‌ 
ஒப்புக்கொள்ளும்‌ நிகழ்வுதான்‌. வேதியர்‌ அவை ஏற்காத 
எவரும்‌ வேள்வி இயற்றலாகாது” என்றார்‌. 


சுரேசர்‌ “ஆம்‌, அந்தணமுதல்வர்‌ சொல்வது உண்மை, 
நமக்கு வேதியர்களின்‌ ஒப்புதல்‌ தேவை. அவர்களின்‌ 
ஐயங்களைக்‌ களைந்து அவர்களிடமிருந்து ஏற்பு 
பெறுவதற்கு தகுதியான மெய்யறிவர்‌ ஒருவர்‌ 
முன்னெழவேண்டும்‌. கற்றறிந்தவரும்‌ நெறிநிற்பவரும்‌ 
வேதச்சொல்‌ தேர்ந்தவருமாகிய தெளம்யர்‌ அதை 
செய்வதே உகந்தது. அவர்‌ அரசரின்பொருட்டு இதை 
செய்யவேண்டும்‌” என்றார்‌. தெளம்யர்‌ “என்‌ கடமை 
அது...” என்று தயங்கி “ஆனால்‌ அவ்வண்ணமொரு 
வேதப்பொருள்‌ அவையில்‌ இளைய யாதவரின்‌ 
பொருட்டு சொல்லாடுவதற்கான பயிற்சி எனக்கு இல்லை 
என்று படுகிறது” என்றார்‌. “சொல்லுசாவி நிறைவுசெய்து 
நாம்‌ எதையும்‌ தொடங்கவியலாது. அஸ்தினபுரியில்‌ 
நிகழும்‌ வேதக்கூடல்களில்‌ பங்குகொள்ள 
வேதியரிடமிருந்து ஒப்புதல்‌ பெற்றாலே போதும்‌. 
அவர்கள்‌ இங்கே வந்தால்‌ எஞ்சியதை நாம்‌ முன்வைக்கும்‌ 
மெய்மையே நிறைவேற்றிக்கொள்ளும்‌” என்றார்‌ சுரேசர்‌. 


“மூத்தவர்‌, தொன்மையான குருநிலைகளை 
நன்கறிந்தவர்‌ என்னும்‌ முறையில்‌ தெளம்யர்‌ இதை 
எளிதில்‌ செய்ய முடியும்‌” என்று சகதேவன்‌ சொன்னான்‌. 
“ஆம்‌, முயல்கிறேன்‌” என்றார்‌ தெளம்யர்‌. ன அற்ப அவர்‌ 
நம்பிக்கையிழந்துவிட்டது தெரிந்தது. “எனில்‌ நாளையே 
தெளம்யர்‌ கிளம்பட்டும்‌. அவருடைய மாணவர்களும்‌ 
உடன்செல்ல ஒருக்கங்கள்‌ செய்க! அனைத்து 
வேதக்காடுகளுக்கும்‌ உரிய முறையில்‌ பரிசில்கள்‌ 
செல்லட்டும்‌” என்றர்‌ யுதிஷ்டிரன்‌. தெளம்யர்‌ “என்‌ கடன்‌” 
என்றார்‌. அவையில்‌ அதற்கான ஆணையோலைகள்‌ 
பொறிக்கப்பட்டன. “அவர்களின்‌ ஒப்புதலுடன்‌ 
அனைத்தையும்‌ செய்வோம்‌. இங்கே ராஜசூயம்‌ 
நிகழ்கையில்‌ அனைத்து வேதியர்குலங்களில்‌ இருந்தும்‌ 
ஒருவரேனும்‌ வந்து பங்குகொண்டார்கள்‌ என்றால்‌ நாம்‌ 
நிறைவுற்றோம்‌. அஸ்தினபுரி மீண்டும்‌ பொலிந்தெழும்‌. 


தெளம்யரையே நம்பியிருக்கிறோம்‌” என்றார்‌ சுரேசர்‌. 


அன்று தன்‌ அமைச்சுநிலையில்‌ இருக்கையில்‌ சுரேசரிடம்‌ 
சம்வகை “அஸ்வமேதம்‌ உடனே நிகழவில்லையா என்ன? 
படைகளைத்‌ திரட்டவேண்டியிருக்கும்‌ என 
எண்ணினேன்‌” என்றாள்‌. “இல்லை, தெளம்யர்‌ 
கிளம்பியதுமே அஸ்வமேதத்திற்கான ஒருக்கங்கள்‌ 
தொடங்கப்படவேண்டும்‌. இங்குள்ள அயல்நிலத்து 
அந்தணரைக்கொண்டே வேள்விச்சடங்குகளை 
செய்யவைப்போம்‌. நமக்கு வேறுவழியில்லை. அவரை 
நகரைவிட்டு அகற்றவேண்டியே வேதியர்நிலைகளுக்கு 
அனுப்புகிறோம்‌” என்றார்‌. சுதமன்‌ “அவர்‌ 
சினம்கொள்ளக்கூடும்‌” என்றார்‌. “அரசியல்‌ சூழ்ச்சிகளை 
புரிந்துகொள்பவர்‌ அல்ல. அவருக்கு செய்தி 
தெரியும்போது நம்‌ புரவிகள்‌ நெடுந்தொலைவு 
சென்றிருக்கும்‌” என்றார்‌. 


“இது அவரை சிறுமைசெய்வது ஆகாதா?” என்று அவள்‌ 
மீண்டும்‌ கேட்டாள்‌. “அவர்‌ சிறிதளவேனும்‌ 
வெற்றிபெற்றால்‌ நாம்‌ ராஜசூயத்தில்‌ வேதியர்களை 
அமரச்செய்யவும்‌ முடியும்‌” என்றார்‌ சுரேசர்‌. 
“வெற்றிபெற்று ராஜசூயம்‌ தொடங்கி அதில்‌ தலைமை 
வேதியர்‌ என தெளம்யரை அமரச்செய்தால்‌ அவருடைய 
சினம்‌ மறைந்துவிடும்‌. அவர்‌ அதற்கு அப்பால்‌ 
எண்ணாதவர்‌.” அவளிடம்‌ மட்டுமாக புன்னகைத்து 
“பொதுவாக சடங்குகளில்‌ ஆழ்ந்திருப்பவர்களுக்கு 
அந்தந்த தருணங்களுக்கு அப்பால்‌ எண்ண 
வாய்ப்பதில்லை. ஏனென்றால்‌ சடங்குகள்‌ என்பவையே 
நுண்ணியவையும்‌ கடந்தவையுமான ஒவ்வொன்றையும்‌ 
அந்தந்த தருணங்களில்‌ கண்கூடான செயல்களில்‌ 
நிலைநிறுத்துவதன்‌ பொருட்டு செய்யப்படுவனதான்‌” 
என்றார்‌. அவர்‌ சொல்வதை புரிந்துகொள்ளாமல்‌ அவள்‌ 
பொதுவாக புன்னகைத்தாள்‌. 


தெளம்யர்‌ தன்‌ பதினெட்டு மாணவர்களுடனும்‌ 
அஸ்தினபுரியின்‌ அரசர்‌ யுதிஷ்டிரன்‌ ஓவ்வொரு 
வேதநிலைக்கும்‌ தனித்தனியாக அளித்த பொற்கொடை 
ஓலைகளுடனும்‌ கிளம்பிச்சென்றார்‌. அதற்கு மறுநாளே 
அஸ்தினபுரியிலிருந்து புரவிகள்‌ கிளம்புவதற்கான 
ஒருக்கங்கள்‌ தொடங்கின. நகரின்‌ நான்கு 
வாயில்களிலும்‌ நான்கு சிறுவேள்விகள்‌ 
நிகழ்த்தப்பட்டன. வேசரநாட்டிலிருந்தும்‌ காமரூபத்திற்கு 
அப்பாலிருந்தும்‌ வந்திருந்த அயல்நிலத்து அந்தணர்‌ 
அச்சடங்குகளை செய்தார்கள்‌. அஸ்தினபுரியின்‌ 
அரண்மனை முற்றத்தில்‌ அமைந்த வேள்விப்பந்தலில்‌ 


ஆகவனியம்‌, கார்கபத்யம்‌, தட்சிணம்‌ என்னும்‌ மூவெரியும்‌ 
எரிகுளங்களில்‌ எழுந்தன. வேள்விக்காவலனாக 
யுதிஷ்டிரன்‌ அமர்ந்தார்‌. வேள்விக்குரிய தர்ப்பைக்‌ கொடி 
பந்தல்மேல்‌ எழுந்தது. இணையாக அஸ்தினபுரியின்‌ 
அமுதகலக்கொடி ஓங்கியது. 


அங்கிருந்து கொண்டுசென்ற அனலால்‌ கோட்டையின்‌ 
நான்கு வாயில்களிலும்‌ நான்கு வேள்விப்பந்தல்களில்‌ 
அமைக்கப்பட்ட எரிகுளங்கள்‌ சுடர்கொண்டன. 
வடக்குவாயிலில்‌ அமைக்கப்பட்ட வேள்விப்பந்தலின்‌ 
நடுவே இரு பொற்குடங்களின்‌ வடிவில்‌ குபேரன்‌ தன்‌ 
இணையான பத்ரையுடன்‌ நிறுவப்பட்டான்‌. அங்கே 
வேள்விக்காவலனாக பீமன்‌ அமர்ந்தான்‌. ஐந்து 
அணியிலக்கணங்கள்‌ கொண்ட வெண்ணிறப்‌ 
புரவியான ரஜதை அங்கே வேள்விப்பரியாக நிலை 
கொண்டது. தெற்குவாயிலில்‌ யமன்‌ தன்‌ இணையான 
யமியுடன்‌ மயில்தோகையின்‌ வடிவில்‌ நிறுவப்பட்டான்‌. 
அங்கே சாரதை என்னும்‌ கரிய புரவி வேள்விப்பரியாக 
வந்தது. சகதேவன்‌ அங்கே வேள்விக்காவலனாக 
அமர்ந்தான்‌. 

கிழக்கே இந்திரன்‌ தன்‌ தோழியான சாசியுடன்‌ 
வேள்வித்தெய்வமென அமைந்தான்‌. பூத்த 
வேங்கைமரக்கிளையும்‌ கொன்றைமரக்கிளையும்‌ 
அவர்களின்‌ வடிவாகியது. பொன்னிறப்‌ புரவியான 
ஹிரண்யை அங்கே வேள்விப்பரியென வந்தது. அதைக்‌ 
காக்கும்‌ காவலனாக வில்லுடன்‌ அர்ஜுனன்‌ அமர்ந்தான்‌. 
நகுலன்‌ உருவிய வாளுடன்‌ காவலனாக அமர மேற்கே 
வருணன்‌ தன்‌ தேவியான வாருணியுடன்‌ எழுந்தான்‌. 
வலம்புரிச்‌ சங்குகள்‌ அவர்களின்‌ வடிவாக 
நிறுவப்பட்டன. கபிலை என்னும்‌ மாந்தளிர்நிறப்‌ புரவி 
அங்கே வேள்விப்பரியாகியது. அந்தணர்‌ வேதம்‌ ஓதி 
அவியளிக்க நெய்ப்புகை எழுந்து பந்தல்கள்மேல்‌ 
மணிமுடிபோல்‌ ஒளிசூடி நின்றது. நான்கு வாயில்களிலும்‌ 
நான்குவகை படையினரும்‌ படைக்கலங்கள்‌ ஏந்தி 
காவல்‌ நின்றனர்‌. 


வேள்விநிறைவில்‌ பதிட்டைகளில்‌ தேவர்களின்‌ வருகை 
நிகழ்ந்தது. பொற்குடங்களின்‌ மேல்‌ விண்ணொளி 
விழுந்தது. மயிற்பீலி காற்றில்‌ உலைந்தது. 
மலர்க்கிளைகள்‌ மலருதிர்த்தன. சங்குகளில்‌ காற்று 
நுழைந்து ஓங்காரமெழுப்பியது. “தெய்வங்களின்‌ 
ஆணை! எழுக புரவி!” என்று வேதியர்கள்‌ 
ஆணையிட்டனர்‌. பீமனும்‌ அர்ஜுனனும்‌ நகுலனும்‌ 
சகதேவனும்‌ வாளால்‌ புரவியைக்‌ கட்டியிருந்த 


தோல்வாரை வெட்டி அதை விடுவித்தனர்‌. 
வேள்வித்தலைவர்‌ வலம்புரிச்சங்கை ஊதி வேள்விப்பரி 
கிளம்புவதற்கு ஆணையிட்டார்‌. பீமன்‌ தன்‌ கதையை 
தூக்கியதும்‌ முரசுகளும்‌ கொம்புகளும்‌ மணிகளும்‌ 

முழங்கின. “எழுக வேள்விப்பரி! எழுக அஸ்தினபுரியின்‌ 
கொப்‌ அமுதகலக்கொடி எழுக! வெல்க வெற்றித்திருநகர்‌! 
வெல்க மாமன்னர்‌ யுதிஷ்டிரன்‌! வெல்க பாரதவர்ஷத்தின்‌ 
காவலன்‌!” என்று வாழ்த்தொலிகள்‌ எழுந்தன. 


பீமனால்‌ விடுவிக்கப்பட்ட ரஜதை நான்கு அகவை 
நிறைந்த கன்னிப்புரவி. வேள்விக்கென பல நாட்களாக 
அது பேணப்பட்டு வந்தது. மானுடர்‌ ஒருமுறைகூட அதன்‌ 
மேல்‌ ஏறியிருக்கவில்லை. சேணத்திற்கு 
பழகியிருக்கவுமில்லை. கடிவாளத்தை மென்றபடி அது 
வேள்விப்பந்தலுக்கு வந்தபோதே பலமுறை மிரண்டு 
துள்ளி பக்கவாட்டில்‌ குதித்து கால்களை 
உதறிக்கொண்டது. அதை இருபுறமும்‌ இருவர்‌ இழுக்க 
முன்பக்கம்‌ இன்னொருவர்‌ இழுக்க அடக்‌ 
கொண்டுவந்தனர்‌. பலமுறை அது அவர்களைத்‌ தூக்கி 
அப்பால்‌ விசிவிட்டு திரும்பி ஓட முற்பட்டது. 


வேள்விப்பந்தலை அணுகியபோது அஞ்சி கனைத்தபடி 
பாய்ந்து திரும்ப முயன்றபோது அங்கே நின்றிருந்த பீமன்‌ 
தன்‌ தொடையில்‌ ஓங்கி அறைந்தான்‌. அவ்வோசை 
கேட்டு அது திகைத்து நின்று உடல்‌ விதிர்த்தது. அவன்‌ 
அருகணைந்து அதன்‌ பிடரியில்‌ மெல்ல அறைந்து 
கடிவாளத்தைப்பற்றி இழுத்து உள்ளே 
கொண்டுசென்றான்‌. அது வேள்விப்பந்தலில்‌ தறியில்‌ 
கட்டப்பட்டபோது அங்கிருந்த நெய்மணத்தையும்‌ 
மலர்ப்பொடியையும்‌ முகர்ந்து தும்மியது. 
மூக்குத்துளைகளை விரித்து தலைதூக்கி நாற்புறமும்‌ 
நோக்கி நடுநடுங்கி சுழன்றுவந்தது. 


வேள்விக்களங்களில்‌ எரி எழுந்து வேதம்‌ ஒலிக்கத்‌ 
தொடங்கியபோது அதன்‌ அச்சம்‌ அடங்கியது. அந்த 
ஒலியொழுக்கில்‌ கொண்டுசெல்லப்பட்டதுபோல 
விதிர்க்கும்‌ தோல்பரப்புடன்‌ அதிர்ந்து திரும்பும்‌ 
செவிகளுடன்‌ அவ்வப்போது நீள்மூச்செறிந்தும்‌ 
வால்சுழற்றி கால்மாற்றிக்கொண்டும்‌ நின்றது. வேள்வி 
அவிமிச்சத்தை அதற்கு வேதியர்‌ கொண்டு வந்து 
அளித்தபோது தயங்கி பின்‌ நா நீட்டி சுழற்றி எடுத்து 
உண்டது. அதன்‌ தொங்கிய தாடை சுவையறிந்து மீண்டும்‌ 
முன்னெழுந்தது. தன்‌ பெரிய தலையை வேதியரின்‌ 
தோள்மேல்‌ வைத்து மூச்செறிந்தது. 


பீமன்‌ அதன்‌ தோல்வாரை வெட்டியபோது அது திகைத்து 
பின்னடைந்து விழியுருட்டியது. அவன்‌ அதன்‌ 
கடிவாளத்தை அகற்றினான்‌. உருவிவிட்ட மின்னும்‌ 
உடலுடன்‌ அது பஞ்சாலானதுபோல்‌ தோன்றியது. பிடரி 
அதிர்ந்துகொண்டிருக்க அது அங்கேயே நின்றது. 
வாழ்த்தொலிகளும்‌ முரசுகொம்புகோட்டோசைகளும்‌ 
எழுந்ததும்‌ திரும்பி அவர்களை நோக்கியது. வேறேதோ 
ஓலிக்குச்‌ செவிகூர்வதுபோல தலைதாக்கிய பின்‌ 
துள்ளிப்‌ பாய்ந்து இரு வீரர்களின்‌ தலைக்குமேல்‌ எழுந்து 
வடக்குநோக்கி ஓடத்தொடங்கியது. பீமன்‌ உரக்கக்‌ 
கூச்சலிட்டபடி தன்‌ புரவியிலேறிக்கொண்டு அதை 
தொடர்ந்து சென்றான்‌. முரசொலியும்‌ கொம்பொலியும்‌ 
போர்க்கூச்சலுமாக படையினர்‌ அதைத்‌ தொடர்ந்து 
சென்றனர்‌. 


கைவிடப்பட்ட காந்தாரப்‌ படைவீடுகளின்‌ நடுவிலூடாக 
அது புராணகங்கைக்குள்‌ நுழைந்து மறைய 
படையினரும்‌ பின்தொடர்ந்து சென்று பசுமைக்குள்‌ 
மூழ்கினர்‌. கோட்டைவாயிலிலும்‌ காவல்மாடங்களிலும்‌ 
நின்றிருந்தவர்கள்‌ வாழ்த்தொலிகளை 
ஒலித்துக்கொண்டே இருந்தனர்‌. கிழக்குவாயிலில்‌ இருந்து 
அர்ஜுனன்‌ ஹிரண்யையை தொடர்ந்து சென்றான்‌ என 
சம்வகை அறிந்தாள்‌. மேற்கிலிருந்து நகுலன்‌ கபிலையை 
தொடர்ந்து சென்றான்‌. அவள்‌ தெற்கே செல்லும்போது 
கரிய புரவியான சாரதையை சகதேவன்‌ கொண்டுவந்து 
வேள்விப்பந்தலுக்கு வெளியே நிறுத்தினான்‌. அதன்‌ 
கழுத்தை வருடி ஏதோ சொன்னான்‌. கடிவாளத்தை 
அவன்‌ அகற்றியதும்‌ அது பிடரி மயிர்‌ நலுங்க, 
புட்டத்தசைகள்‌ திமிர்க்க, தோள்தசைகள்‌ இறுகி நெகிழ, 
காலெடுத்துவைத்து நடந்து முன்சென்றது. முரசொலியும்‌ 
போர்க்கூச்சலுமாக சகதேவனின்‌ படை உடன்‌ சென்றது. 

[1826]புரவிகளைத்‌ தொடர்ந்த படைகள்‌ ஒருநாளிலேயே 
அஸ்தினபுரியின்‌ எல்லையை கடந்துவிட்டன என்று 
செய்தி வந்தது. கிழக்கே அவை மகதத்திற்குள்‌ 
நுழைந்தன. மேற்கே சிந்துவை நோக்கி சென்றன. வடக்கே 
குருநாட்டை கடந்தன. தெற்கே மச்சர்நிலங்களுக்குள்‌ 
புகுந்தன. அவை செல்லும்‌ பாதையை அஸ்தினபுரியின்‌ 
அரண்மனையில்‌ ஒரு பலகையில்‌ படமாக 
வரைந்திருந்தனர்‌. அவை செல்வதற்கு ஏற்ப அதில்‌ 
வண்ணத்தால்‌ அடையாளப்படுத்தினர்‌. ஒவ்வொரு 
நாளும்‌ அரண்மனை ஊழியர்கள்‌ அதன்முன்‌ வந்து 
நின்று ஆர்ப்பரிப்பதைக்‌ கண்ட யுதிஷ்டிரன்‌ அதை 
அரண்மனைக்கு வெளியே மிகப்‌ பெரிய பலகை ஒன்றில்‌ 
வரையும்படி ஆணையிட்டார்‌. அதன்‌ முன்‌ எந்நேரமும்‌ 
மக்கள்‌ திரள்‌ நின்றிருந்தது. அதில்‌ செல்லும்‌ படைகளின்‌ 
நிலை சற்றே மாற்றியமைக்கப்படுகையில்‌ ஆரவாரம்‌ 
எழுந்தது. 

ஒவ்வொரு நாட்டு எல்லையிலும்‌ அந்நாட்டு அரசனே தன்‌ 
அமைச்சர்களுடன்‌ வந்து காத்து நின்று புரவியை 
எதிர்கொண்டான்‌. அதற்கு பொன்‌, பட்டு, மலர்‌, சுடர்‌, நீர்‌ 
என ஐந்து மங்கலங்கள்‌ காட்டி, அதன்‌ முன்‌ வாள்‌ 
தாழ்த்தி வரவேற்றான்‌. அஸ்தினபுரிக்குரிய திறையைச்‌ 
செலுத்தி முடி தழைத்தான்‌. செல்லும்‌ நாடுகளில்‌ 
நால்வரும்‌ பெற்ற செல்வம்‌ உடனே சிறிய படையுடன்‌ 
அஸ்தினபுரிக்கு அனுப்பப்பட்டது. ஒவ்வொரு 
நாட்டிலிருந்தும்‌ அவர்களிடம்‌ சிறிய படைத்துணை 
ஒன்றை பெற்றுக்கொண்டு அது மேலே சென்றது. எனவே 
செல்லுந்தோறும்‌ பெருகியது. ஆரியவர்த்தத்தின்‌ 
எல்லைகளை அடைந்தபோது 
பன்மடங்காகிவிட்டிருந்தது. அதை எதிர்க்க எவரும்‌ 
துணியவில்லை. 


அஸ்தினபுரிக்கு வந்துகொண்டிருக்கும்‌ 
பொருள்வண்டிகள்‌ வெளிப்படையாக, கொம்பு முழவு 
அறிவிப்புகளுடன்‌ வரட்டும்‌ என்று சுரேசர்‌ 
ஆணையிட்டர்‌. “இந்நிலம்‌ பொன்‌ கொழிப்பது என்று 
மக்கள்‌ அறியட்டும்‌” என்றார்‌. “ஆனால்‌ 
கிளம்பிச்சென்றவர்கள்‌ பொன்னோ பொருளோ 


குறைகிறது என்பதனால்‌ செல்லவில்லை” என்றாள்‌ 
சம்வகை. “மெய்‌, ஆனால்‌ மக்களின்‌ உள்ளத்தில்‌ பொன்‌ 
என்பது திரு. நலமும்‌ அழகும்‌ திருமகளே. திருமகள்‌ 
தேடிவரும்‌ நாட்டில்‌ பிற அனைத்தும்‌ சிறப்புறும்‌ என்றே 
எண்ணுவார்கள்‌. நோக்குக, இங்கு செல்வம்‌ வருந்தோறும்‌ 
தேடிவருபவர்களும்‌ பெருகிக்கொண்டேதான்‌ 
இருப்பார்கள்‌!” என்றார்‌ சுரேசர்‌. 


ராஜசூயம்‌ குறித்த அறிவிப்பை அவர்‌ வேண்டுமென்றே 
பிந்தச்செய்தார்‌. “அதை அறிவித்தால்‌ வேதியர்கள்‌ 
சினம்கொள்ளக்கூடும்‌. அவர்கள்‌ ஒட்டுமொத்தமாக 
அஸ்தினபுரியை புறக்கணித்தால்‌ அவர்களை நாம்‌ 
வெல்வது கடினம்‌. அவர்களில்‌ ஒரு சாராரையாவது 
தெளம்யர்‌ வென்றெடுத்துவிட்டாரென்றால்‌ நன்று” 
என்றார்‌. ஆனால்‌ ராஜசூயம்‌ பற்றிய செய்திகள்‌ 
பரவவிடப்பட்டன. பெருவேள்விக்குரிய 
அவிப்பொருட்கள்‌ பலரும்‌ அறியும்பம சேர்க்கப்பட்டன. 
அதற்குரிய பந்தல்களும்‌ முனிவரும்‌ அந்தணரும்‌ 
தங்குவதற்கான குடில்களும்‌ அமைக்கப்பட்டன. சூதர்கள்‌ 
வழியாக அச்செய்தி நாடெங்கும்‌ பரவிச்சென்றது. 


வேள்விப்பரிகள்‌ நிலம்வென்று 
சென்றுகொண்டிருந்தமை குடிகளின்‌ உள்ளத்தில்‌ 
உருவாக்கிய மாற்றத்தை சம்வகை நாளுமெனக்‌ 
கண்டாள்‌. அவர்கள்‌ குருக்ஷேத்ரப்‌ பெரும்போரை வெறும்‌ 
அழிவென, தங்கள்‌ குடிகளுக்கு இழப்பென மட்டுமே 
அதுவரை அறிந்திருந்தார்கள்‌. அது அஸ்தினபுரிக்கு 
பாரதவர்ஷத்தின்‌ மேல்‌ அளித்த மேல்கோன்மையை, 
பெருமிதத்தை அவர்கள்‌ உணரத்‌ தொடங்கினர்‌. 
“கோன்மை என்பது செல்வம்‌, செல்வம்‌ என்பது துய்ப்பு. 
துய்ப்புபோல்‌ எளிதாகப்‌ புரியும்‌ பிறிதொன்று இல்லை. 
உடலே அதன்பொருட்டுதான்‌ உருவாகியிருக்கிறது. 
ஒவ்வொருவருக்கும்‌ அவரவருக்கான துய்ப்பின்பங்கள்‌ 
உள்ளன. நாணிலாது கொண்டாடுவது உடல்‌. அடக்கமே 
இல்லாது களியாடுவது. நோக்குக, சின்னாட்களிலேயே 
இங்கே துய்ப்பு மேலோங்கும்‌! பிற அனைத்தும்‌ 
மறக்கப்படும்‌” என்று சுரேசர்‌ சொன்னார்‌. 


அவள்‌ அச்சொற்களை முதலில்‌ சற்று வெறுத்தாள்‌. 
ஆனால்‌ அதை கண்முன்‌ என கண்டாள்‌. நகரின்‌ 
மையச்சாலைகளில்‌ எல்லாம்‌ பெரிய பலகைகளில்‌ 
வேள்விப்பரிகளின்‌ வழி வரைந்து இடப்பட்டது. 
பறவைச்செய்திகள்‌ வருந்தோறும்‌ அவை 
மாற்றியமைக்கப்பட்டன. மாற்றியமைப்பதற்கான செய்தி 
முரசொலியினூடாக பரப்பப்பட்டது. ஒவ்வொரு பலகை 


முன்னும்‌ மக்கள்‌ கூடி நின்று 
களிவெறிக்கூச்சவிட்டார்கள்‌. பின்னர்‌ 
முரசொலியிலிருந்தே அவர்கள்‌ செய்திகளை 
அறிந்துகொண்டு ஆர்ப்பரித்தார்கள்‌. செய்திகளை பல 
பகுதிகளாகப்‌ பிரித்து காலையிலும்‌ உச்சியிலும்‌ 
மாலையிலும்‌ என பதிவுசெய்யச்‌ சொன்னார்‌ சுரேசர்‌. 
பின்னர்‌ நாழிகைக்கு ஒருமுறை செய்திகள்‌ 
மாற்றப்பட்டன. 


“மெய்யான செய்திகளுக்காக காத்திருக்க 
வேண்டியதில்லை. அங்கே நிகழ்வனவற்றை சற்று 
உய்த்துணர்ந்து மாற்றலாம்‌, பிழையில்லை. பிறிதொன்று 
நிகழப்போவதில்லை” என்றார்‌ சுரேசர்‌. மேலும்‌ சில 
நாட்களில்‌ அச்செய்திகளின்‌ அமைப்பு சற்றே 
சலிப்பூட்டத்‌ தொடங்கியபோது கற்பனையால்‌ இடர்கள்‌ 
உருவாக்கப்பட்டன. “உய்த்துணர்வது சற்றே விடுதலை 
பெறட்டும்‌. நாம்‌ விரும்புவது அங்கே நிகழட்டும்‌. 
விரும்பாதவையும்‌ அவற்றின்‌ எல்லைக்குள்‌ நிகழட்டும்‌” 
என்று சுரேசர்‌ சொன்னார்‌. “ஏனென்றால்‌ எந்தப்‌ போரும்‌ 
விளையாட்டே. எல்லா விளையாட்டுக்களும்‌ போரே 
என்பதுபோல.” 


சாரிகர்‌ “குருக்ஷேத்ரப்‌ போர்‌ இன்னும்‌ நினைவில்‌ 
அழியவில்லை” என்றார்‌. “ஆம்‌, அந்தப்‌ போர்‌ 
தொடங்குவது வரை இங்கே இம்மானுடர்‌ கொந்தளித்து 
களியாடிக்கொண்டுதான்‌ இருந்தனர்‌. இவர்களின்‌ 
வாழ்க்கையில்‌ கலப்பற்ற இன்பத்தில்‌ இவர்கள்‌ திளைத்த 
நாட்கள்‌ அவை மட்டுமே” என்றார்‌ சுரேசர்‌. “போர்‌ ஒரு 
மாபெரும்‌ திருவிழா. எல்லா ர 0 அறுவடையின்‌ 
கொண்டாட்டங்களில்‌ இருந்து தொடங்கியவை என்று 
நூல்கள்‌ சொல்கின்றன.” சாரிகர்‌ “அவர்கள்‌ உண்மையை 
அறியும்போது சீற்றம்‌ கொள்ளக்கூடும்‌” என்றார்‌. 
“அவர்கள்‌ நாம்‌ சொல்வனவற்றை மேலும்‌ பெருக்கிக்‌ 
கொள்வார்கள்‌. நெடுந்தொலைவு செல்வார்கள்‌. 
கற்பனையே ஆனாலும்‌ நெடுந்தொலைவு சென்றபின்‌ 
எவராலும்‌ மீளமுடியாது” என்றார்‌ சுரேசர்‌. 


“விதர்ப்பநாட்டு குடிகளில்‌ ஒரு சாரார்‌ தங்கள்‌ 
குடித்தலைவனின்‌ தலைமையில்‌ புரவியை 
எதிர்க்கிறார்கள்‌” என்றது செய்தி. அவர்களை சகதேவன்‌ 
வென்று சென்றது மறுநாள்‌ அறிவிக்கப்படும்வரை 
அஸ்தினபுரி செய்திக்காக 
கொந்தளித்துக்கொண்டிருந்தது. அர்ஜுனனால்‌ 
பிரம்மபுத்திர பெருநதியை கடக்கமுடியவில்லை. 
படகுகளில்‌ வந்து மச்சர்கள்‌ தாக்குகிறார்கள்‌ என்று 


இன்னொரு செய்தி அறிவித்தது. புரவியுடன்‌ எப்படி 
நதியைக்‌ கடப்பது என்று அஸ்தினபுரியினர்‌ 
அனைவரும்‌ கூடி அமர்ந்து பேசி கொப்பளித்தனர்‌. 
வடக்கே பனிமலைகளின்‌ கணவாய்‌ ஒன்றில்‌ பீமனின்‌ 
வேள்விப்பரி காணாமலாகிவிட்டது என்றது இன்னொரு 
செய்தி. அது மீண்டும்‌ கண்டுபிடிக்கப்பட்டபோது நகரம்‌ 
வெறிகொண்டு கூத்தாடியது. கலங்களையும்‌ 
பெட்டிகளையும்‌ அறைந்து ஓசையெழுப்பி 
நடனமிட்டார்கள்‌ மக்கள்‌. 


சாரிகர்‌ தன்‌ அறையில்‌ இருந்து அச்செய்திகளை 
உருவாக்கிக்கொண்டிருந்தார்‌. “இங்கிருந்துகொண்டு 
அவர்களிடம்‌ விளையாடுகிறேன்‌. என்னிடம்‌ 
இவ்வண்ணம்‌ புதிய செய்திகளை உருவாக்கும்படி சுரேசர்‌ 
சொன்னார்‌. அவரே ஓரிரு செய்திகளை உருவாக்கி 
வழிகாட்டினார்‌. எனக்கு முதலில்‌ இது ஒவ்வாமையை 
உருவாக்கியது. ஆனால்‌ நகரில்‌ நிலவும்‌ சோர்வைத்‌ தீர்க்க 
இது ஒன்றே வழி என்றார்‌. அது மெய்‌ என்று அங்கே 
கேட்கும்‌ கூச்சல்கள்‌ எனக்குக்‌ காட்டுகின்றன. 
உண்மையில்‌ விருப்பமில்லாமல்தான்‌ தொடங்கினேன்‌. 
ஆனால்‌ இன்று என்னை இந்த விளையாட்டு 
உள்ளிழுத்துக்கொண்டுவிட்டது” என்றார்‌. 


“ஒரு கூட்டுமுழக்கமாக மட்டுமே அவர்களை 
உணர்ந்துகொண்டிருக்கிறேன்‌. முதலில்‌ ஒரு திரள்‌ என 
தோன்றி இப்போது ஓர்‌ ஆளுமை என அவர்களை 
உணர்கிறேன்‌. ஆகவே எழுந்துசென்று அவர்களின்‌ 
முகங்களைப்‌ பார்ப்பதை தவிர்க்கிறேன்‌” என்றார்‌ சாரிகர்‌. 
“நான்‌ இங்கே ஒரு செய்தியை உருவாக்குகிறேன்‌. என்‌ 
கற்பனையை ஓட்டி. அது புதிதாக இருக்கவேண்டும்‌. 
னால்‌ எல்லை கடக்கக்கூடாது. அவர்கள்‌ 
எதிர்பாராததாக இருக்கவேண்டும்‌, ஆனால்‌ அவர்களால்‌ 
நம்பமுடியாததாக ஆகிவிடக்கூடாது. அவர்களை 
பதற்றம்கொள்ளச்‌ செய்யவேண்டும்‌, ஆனால்‌ 
நம்பிக்கையிழக்க வைக்கக்கூடாது. ஒரு மாபெரும்‌ 
ஆடல்‌.” 
“இங்கே என்னை அரசன்‌ என முதலில்‌ உணர்ந்தேன்‌. 
பின்னர்‌ பிரம்மன்‌ என எண்ணிக்கொண்டேன்‌. 
பாரதவர்ஷத்தை முழுமையாக விண்ணில்‌ நின்று 
நோக்குகிறேன்‌. என்‌ கையசைவால்‌ அனைத்தையும்‌ 
மாற்றியமைக்கிறேன்‌. அவை இந்தச்‌ சிறிய வரைபடத்தில்‌ 
நிகழ்கின்றன. சற்றுநேரத்திலேயே நகரில்‌ பேருருவாக 
விரிகின்றன. நகரிலிருந்து முழக்கம்‌ எழுந்து என்னை 
வந்தடைகிறது. எனக்கு மறுமொழி அளிக்கிறது 


இந்நகரம்‌. வானுருக்கொண்ட ஒரு நகரத்திடம்‌ 
சொல்லுக்குச்‌ சொல்‌ என 
உரையாடிக்கொண்டிருக்கிறேன்‌” என்றார்‌. “இது பொய்‌. 
இது கற்பனை. ஆனால்‌ வரலாறும்‌ தொல்கதைகளும்‌ 
பொய்யும்‌ கற்பனையும்தான்‌.” 


“நேற்று இங்கிருக்கையில்‌ ஒரு கணத்தில்‌ ஒரு 
பேருணர்வை அடைந்தேன்‌. இங்கே நான்‌ நிகழ்த்தும்‌ இந்த 
ஆடலை நூறுமடங்கு ஆயிரம்‌ மடங்கு பல்லாயிரம்‌ மடங்கு 
பெரிதாக எவரோ நிகழ்த்திக்கொண்டிருக்கிறார்‌ என்று. 
கிருஷ்ண துவைபாயன மகாவியாசனைப்‌ பற்றி நாம்‌ 
கேட்டிருக்கிறோம்‌. சாவற்றவர்‌. எங்கோ இருந்து 
அனைத்தையும்‌ அறிந்து சொல்லாக்கிக்‌ 
கொண்டிருக்கிறார்‌. அவருடைய நாவிலிருந்து ஒரு 
பெருங்காவியம்‌ எழுந்து நிகழ்ந்துகொண்டிருக்கிறது. 
நிகழ்வனவற்றுக்குப்‌ பின்‌ அது உருவாகவில்லை. 
நிகழ்வனவற்றுக்கு முன்னரேகூட, நிகழ்வனவற்றுக்கு 
இணையாகக்கூட அது உருவாகிக்கொண்டிருக்கிறது. 
அது இன்றுடன்‌ பேசவில்லை, நாளையுடனும்‌ 
பேசிக்கொண்டிருக்கிறது. நேற்றும்‌ இன்றும்‌ 
நிகழ்வனவற்றை அது சமைக்கவில்லை, நாளை 
நிகழ்வனவற்றையும்‌ சமைத்துக்கொண்டிருக்கிறது.” 


அவளுடைய விழிகளின்‌ திகைப்பைக்‌ கண்டு அவர்‌ 
சிரித்தார்‌. “வேடிக்கையாக சொன்னேன்‌. என்‌ உள்ளம்‌ 
இன்னமும்‌ கலங்கிவிடவில்லை. ஆனால்‌ இந்த 
அரசுசூழ்கையின்‌ கணக்குகளை உதறிவிட்டு 
பித்தெடுத்து வரலாற்றுப்பரப்பில்‌ அலைவதைப்போல 
விடுதலை ஒன்றில்லை.” அவள்‌ புன்னகைத்து 
எழுந்துகொண்டாள்‌. “காவல்‌ எவ்வண்ணம்‌ நிகழ்கிறது?” 
என்று அவர்‌ கேட்டார்‌. “முற்றிலும்‌ புதிய முகங்கள்‌ 
வந்துகொண்டிருக்கின்றன. எதையுமே 
கணிக்கமுடியவில்லை. மெய்‌ சொல்வதென்றால்‌ 
இப்போது காவல்‌ என்பது ஒரு பாவனை மட்டுமே. காவல்‌ 
உண்டு என இவர்களை நம்பச்செய்கிறோம்‌. முற்றிலும்‌ 
புதியவர்களாலான இந்நகரில்‌ காவல்‌ என்பது இன்று 
இயல்வதே அல்ல” என்றாள்‌ சம்வகை. 


“இன்னொரு பெரும்புனைவு” என்று சாரிகர்‌ வெடித்து 
நகைத்தார்‌. “நன்று. அங்கே அரசரும்‌ இப்புனைவையே 
விழைகிறார்‌ என்கிறார்கள்‌. அவருக்கு மெய்யான செய்தி 
செல்கிறது. ஆனால்‌ அவர்‌ அதில்‌ சலிப்புற்றுவிட்டார்‌. 
அதை ஒருமுறை நோக்கிவிட்டு இப்புனைவுச்‌ 
செய்திகளை கண்டு களியாடிக்கொண்டிருக்கிறார்‌. 
உண்மையில்‌ சொல்லக்கேட்டபோது எனக்கே திகைப்பாக 


“உள்ளே சென்று உமது அரசரிடம்‌ சொல்லுங்கள்‌. 
இம்மண்ணிலேயே ஆற்றல்மிகுந்த தாவரம்‌ போல ஒருவன்‌ 
இங்கே நிற்கிறான்‌ என்று” தர்ப்பையை கையிலேந்தி 
துரோணர்‌ சொன்னார்‌. “இது ஆயிரம்‌ ஆலமரங்களுக்கு 
நிகரானது. இலையாலோ கிளையாலோ ஆனதல்ல, 
வேராலானது. தன்‌ உயிர்ச்சாரமாக நெருப்பை 
கொண்டிருப்பது.” 


காவல்நாயகம்‌ சிலகணங்கள்‌ சொல்லற்று ததும்பியபின்‌ 
திரும்பி மீண்டும்‌ அரண்மனை நோக்கி ஓடினார்‌. சற்று 
நேரத்தில்‌ அங்கிருந்து எட்டுகுதிரைகள்‌ செங்கல்தளத்தில்‌ 
குளம்போசை தடதடக்க விரைந்தோடி வந்தன. 
முழுகவசமணிந்த ஒருவன்‌ அதில்‌ பந்தங்களின்‌ ஒளி 
தெரிய எரிந்துகொண்டிருப்பவன்‌ போல 
குதிரைவிட்டிறங்கி “வீரரே இக்கணமே இங்கிருந்து 
விலகிச்செல்லவேண்டுமென உமக்கு ஆணையிடுகிறேன்‌. 
இல்லையேல்‌ அது எங்கள்‌ மீதான போர்‌ 
அறைகூவலாகவே பொருள்படும்‌” என்றான்‌. 

ஓவியம்‌: ஷண்முகவேல்‌ 


தாழ்ந்த திடமான குரலில்‌ “உங்கள்‌ அரசன்‌ வந்து என்‌ 
கையிலிருக்கும்‌ தர்ப்பைக்கு பதிலளிப்பது வரை நான்‌ 
இங்கிருந்து விலகப்போவதில்லை. போரே உங்கள்‌ அரசர்‌ 
அளிக்கும்‌ விடை எனில்‌ அவ்வாறே ஆகட்டும்‌” என்றார்‌ 
துரோணர்‌. “சென்று அவனிடம்‌ சொல்‌, இம்மண்ணில்‌ 
தன்னைத்தானே எரித்துக்கொள்ளும்‌ ஆற்றல்கொண்ட 
ஒரே உயிர்‌ தர்ப்பை என்று.” 


கவசவீரன்‌ திரும்பி குதிரைமேல்‌ ஏறிக்கொண்டு அதே 
விரைவால்‌ அதைத்‌ திருப்பி வேலைச்சுழற்றிக்கொண்டு 
அவர்‌ மேல்‌ பாய்ந்தான்‌. அவனுடன்‌ வந்த 
எட்டுகுதிரைவீரர்களும்‌ அசையாமல்‌ பார்த்து நின்றனர்‌. 
எவரும்‌ பார்க்காத ஒரு கணத்தில்‌ குதிரை 
கண்ணுக்குத்தெரியாத அரக்கக்‌ கரத்தால்‌ அறைபட்டது 
போல எம்பித்தெறித்து அந்த முற்றத்தில்‌ கிடந்து 
கால்களை உதைத்துக்கொண்டது. அதிலிருந்து 
வீசப்பட்ட கவசவீரன்‌ கவசங்கள்‌ தெறிக்க மண்ணில்‌ 
கிடந்து புரண்டு கையூன்றி எழப்பார்த்தான்‌. 


துரோணர்‌ தன்‌ கையிலிருந்த தர்ப்பைத்தாள்களுடன்‌ 
உரக்க “மூடர்களே, என்னை வெல்பவர்‌ உங்களில்‌ 
எவரும்‌ இல்லை. வீணே உயிர்துறக்கவேண்டியதில்லை” 


இருந்தது. நேற்று அர்ஜுனனை மலைக்குடிகள்‌ நச்சு 
அம்புகளால்‌ தாக்குவதாக சொன்னேன்‌. அது 
பொய்ச்செய்தி என அரசர்‌ நன்கறிவார்‌. ஆனால்‌ பதறி 
உடல்வெம்பி காய்ச்சல்‌ வந்து படுத்துவிட்டார்‌. என்ன 
நிகழ்கிறது என்பதை உடனுக்குடன்‌ சென்று சொல்ல 
ஆணையிட்டார்‌.” 


“உடனே அக்கதையை முடித்துவிடும்படி என்னிடம்‌ 
யுயுத்ஸு வந்து ஆணையிட்டார்‌. ஆனால்‌ நான்‌ மேலும்‌ 
மேலும்‌ விளையாடினேன்‌. எல்லைவரை சென்றேன்‌. 
நான்குமுறை யுயுத்ஸு வந்து என்னிடம்‌ பூசலிட்டார்‌. 
என்ன செய்வது, நச்சு அம்புகளை நான்‌ தடுக்க இயலாதே 
என்றேன்‌. உண்மையில்‌ நானும்‌ அப்புனைவுக்குள்‌ 
இருந்தேன்‌. புனைவு தொடங்கும்‌ வரைதான்‌ நான்‌ 
வெளியே இருக்கிறேன்‌. அது வழிதேர்ந்து 
திசைகொண்டுவிட்டால்‌ நான்‌ அதன்‌ வழியே 
செல்கிறேன்‌. மாலையில்‌ அரசருக்கு மெல்லிய வலிப்பு 
வந்தது. இளையோனே இளையோனே என 
அரற்றிக்கொண்டிருந்தார்‌. விழிநீர்‌ வழிய மஞ்சத்தில்‌ 
கிடந்தார்‌. நகரமே கண்ணீருடன்‌ 
வேண்டிக்கொண்டிருந்தது.” 


“மெய்யென்ன தெரியுமா, நானும்‌ அவ்வண்ணமே 
வேண்டிக்கொண்டேன்‌. என்‌ விழிகளிலும்‌ நீர்‌ 
வழிந்துகொண்டிருந்தது. பின்னிரவில்‌ அர்ஜுனன்‌ நச்சு 
அம்புகளைக்‌ கடந்து மூங்கில்‌ காட்டுக்குள்‌ செல்வதை, 
அங்கே காட்டுக்குடியினரால்‌ கைப்பற்றப்பட்டிருந்த 
வேள்விப்பரியை மீட்பதை அறிவித்தபோது நான்‌ 
நடுங்கிக்கொண்டிருந்தேன்‌. வேள்விப்பரி ஹிரண்யை 
எந்த வடுவும்‌ இன்றி அன்று பிறந்தவள்போல்‌ 
மீட்கப்பட்டதை அறிவித்தபின்‌ எழுந்து நின்று கைதாக்கி 
ஆர்ப்பரித்தேன்‌. என்னைச்‌ சூழ்ந்து நகரம்‌ வெடிப்போசை 
எழுப்பிக்கொண்டிருந்தது” சாரிகர்‌ சொன்னார்‌. 


சம்வகை புன்னகைத்தாள்‌. சாரிகர்‌ உரக்க நகைத்து “நான்‌ 
இரவு களைத்து துயின்றேன்‌. காலையில்‌ எழுந்தால்‌ என்‌ 
உள்ளம்‌ சலித்துக்கிடந்தது. மேலுமொரு 
கொந்தளிப்புக்காக அது ஏங்கியது. உச்சிப்பொழுதில்‌ 
சகதேவனின்‌ பரியான சாரதையை தெற்கே 
தண்டகாரண்யத்தில்‌ ஒரு சிம்மக்கூட்டம்‌ தாக்கியது” 
என்றார்‌. சம்வகை “இவ்வண்ணம்‌ பல 
பித்துகளினூடாகத்தான்‌ திரும்பி வரமுடியும்போலும்‌. நம்‌ 
முன்‌ விரிந்துள்ள உண்மை அத்தனை கொடியது, 
அத்தனை பெரியது” என்றாள்‌. 


[1௨26] நகருக்குள்‌ வரும்‌ அனைவருமே அயலாரெனும்‌ 
ஒற்றைச்சொல்லால்‌ வரையறுக்கப்பட்டிருந்தார்கள்‌. 
“அவர்கள்‌” என்னும்‌ சொல்‌ ஓர்‌ அடையாளமென்றே 
ஆகியது. அச்சொல்‌ எப்படி அவர்களை விலக்கி எல்லை 
வகுக்கிறது என சம்வகை உணர்ந்தாள்‌. அவர்கள்‌. 
ஆனால்‌ மிக விரைவிலேயே இந்நகரமாக 
ஆகப்போகிறவார்கள்‌. இவர்கள்‌ என 
சொல்லப்படுவார்கள்‌. எங்கே அவர்கள்‌ இங்குளோர்‌ 
ஆகிறார்கள்‌? இங்குள்ள எதை அவர்கள்‌ 
ஏற்றுக்கொள்கிறார்கள்‌? என்றோ ஒருநாள்‌ இங்கிருந்து 
சென்றவர்கள்‌ அயலார்‌ ஆக இங்கு நுழையும்போது 
இவர்கள்‌ இங்குளோர்‌ ஆகிவிடுவார்கள்‌. 


அதன்‌ பின்னரே அவள்‌ அவர்களின்‌ இயல்புகளை 
உளம்குறிக்கத்‌ தொடங்கினாள்‌. அவர்கள்‌ வெவ்வேறு 
மொழியில்‌ பேசினார்கள்‌. வெவ்வேறு வகை ஆடைகளை 
அணிந்திருந்தார்கள்‌. அவர்களின்‌ வண்ணமும்‌ 
தோற்றமும்‌ அசைவுகளும்‌ வெவ்வேறு வகையாக 
இருந்தன. ஒற்றைத்திரள்‌ என ஒன்றாகத்‌ 
தோன்றியவர்கள்‌ நோக்குந்தோறும்‌ மாறுபாடு 
கொண்டனர்‌. மானுடர்களை தனித்தனியாக நோக்கி 
அவர்களின்‌ அடையாளங்களை அறிந்து தொகுத்து 
அவ்வடையாளங்களின்‌ அடிப்படையில்‌ அவர்களை 
மீண்டும்‌ சிறுகுழுக்களாக தொகுக்கவேண்டியிருந்தது. 
திசையால்‌, இனத்தால்‌, வண்ணத்தால்‌, உடைகளால்‌, 
வேறு பழக்கங்களால்‌ அவர்களுக்கு அடையாளமிட 
வேண்டியிருந்தது. பெயரிடப்பட்டதும்‌ அவர்கள்‌ 
அக்குழுவாக இயல்பாக ஆனார்கள்‌. அக்குழு ஒன்றாகவே 
செயல்பட்டது, ஒற்றையுடல்‌ என புழங்கியது. 


தெற்கு நாடுகளிலிருந்து வந்தவர்கள்‌ கரிய நிறமும்‌ 
பெரிய மின்னும்‌ விழிகளும்‌ உறுதியான வெண்பற்களும்‌ 
கொண்டிருந்தார்கள்‌. ஆழ்ந்த கார்வை கொண்ட குரலில்‌ 
பேசினார்கள்‌. வண்ணங்கள்‌ குறைவான இறுக்கமற்ற 
டைகளை அணிந்திருந்தார்கள்‌. கிழக்கு 
லத்திலிருந்து வந்தவர்கள்‌ சிறிய உடலும்‌ மஞ்சள்‌ 
கலந்த வண்ணமும்‌, பதிந்த மூக்கும்‌, மெல்லிய 
உதடுகளும்‌ கொண்டிருந்தார்கள்‌. மூக்கொலி கலந்து 
பேசினார்கள்‌. மையநிலத்திலிருந்து வந்தவர்கள்‌ செங்கல்‌ 
வண்ணமும்‌, ஒடுங்கி கூர்கொண்ட முகமும்‌, சற்றே 
வளைந்த எடையற்ற உடலும்‌ கொண்டிருந்தார்கள்‌. 
மேற்கிலிருந்து வந்தவர்கள்‌ வெண்ணிறத்‌ தோலும்‌, 
நீலக்கண்களும்‌, உயர்ந்த உடலும்‌, விரிந்த 
பெருந்தோள்களும்‌, மெல்லிய கோட்டு உதடுகளும்‌, 
புடைத்தெழுந்த கூர்மூக்கும்‌ கொண்டிருந்தனர்‌. 


ஒவ்வொருவரின்‌ மொழியும்‌ வெவ்வேறு உயிரினங்களின்‌ 
ஓசைபோல்‌ முற்றிலும்‌ வேறுபட்டிருந்தது. முழவுகளின்‌, 
குறும்பறைகளின்‌, உடுக்கின்‌, ஏழ்நரம்பு யாழின்‌, மூங்கில்‌ 
குழலின்‌ ஒலிகள்‌ என தோன்றின குரல்கள்‌. ஆனால்‌ 
அவ்விசைக்கலங்கள்‌ கூட உயிர்களின்‌ ஓசைகளிலிருந்து 
உருவானவை எனத்‌ தோன்றியது பின்பு. அவர்கள்‌ 
ஒற்றைப்பெருக்கென்றாகி வந்தமையாலேயே 
ஒருவரோடொருவர்‌ பேசத்‌ தொடங்கிவிட்டிருந்தனர்‌. 
பொதுவான ஒற்றைச்‌ சொற்களை கண்டடைந்தனர்‌. 
அச்சொற்களைக்‌ கோத்து மொழிக்குள்ளிருந்து ஒரு சிறு 
தனிமொழியை உருவாக்கிக்கொண்டனர்‌. அந்த மொழி 
அவர்கள்‌ இருவரும்‌ சென்று சந்தித்து மீளும்‌ பொது 
இடமாக இருந்தது. மெல்ல அது சொல்பெருகி வளர்ந்தது. 
அவர்கள்‌ நகரை அணுகும்போது புதிய மொழியாக உடன்‌ 
வந்தது. 


கங்கைக்கரையில்‌ அமைந்த தபதி என்னும்‌ 
அன்னையின்‌ சிற்றாலயத்துப்‌ பெண்பூசகர்‌ 
நீராடுவதற்கென்று கங்கையில்‌ மூங்கில்களை நாட்டி 
நீர்ப்பரப்பிற்கு உள்ளேயே ஒரு சிறு குளத்தை 
உருவாக்கியிருப்பார்கள்‌. அதை சிறு வயதில்‌ சம்வகை 
கண்டிருந்தாள்‌. அன்னையிடம்‌ அது ஏன்‌ என்று அவள்‌ 
கேட்டாள்‌. “அன்னைப்பூசகர்‌ நீராடும்போது உடன்‌ 
எவரும்‌ நீராடலாகாதென்று நெறி” என்று அன்னை 
சொன்னாள்‌. “ஆனால்‌ இருபுறமும்‌ படித்துறைகளில்‌ 
பல்லாயிரம்‌ பேர்‌ நீராடுகிறார்கள்‌. அந்நீர்தான்‌ அதற்குள்‌ 
செல்கிறது” என்று அவள்‌ சொன்னாள்‌. “இல்லை, அந்த 
மூங்கில்‌ வட்டத்திற்கு ஞான வாபி என்று பெயர்‌. அதை 
ஒரு தனிச்சுனையாகவே கருதுகிறார்கள்‌” என்று 
அன்னை சொன்னாள்‌. “பெருக்குக்குள்‌ தனிச்‌ சுனை” 
என்று அவள்‌ வியக்க “எல்லா சுனைகளும்‌ மண்ணுக்கு 
அடியிலிருக்கும்‌ ஒற்றைப்பெருக்குமேல்‌ அமைந்தவை 
அல்லவா?” என்று அன்னை சொன்னாள்‌. 


பெருக்குக்குள்‌ தனி சுனை என்று அந்த எண்ணம்‌ 
அவளை நெடுங்காலம்‌ தொடர்ந்து 
வந்துகொண்டிருந்தது. ஒவ்வொரு மொழிக்குள்ளும்‌ சிறு 
மொழி வட்டம்‌ ஒன்றை உருவாக்க முடியும்‌. மொழி 
முழுமையாக செயல்படாதபோது அந்தச்‌ சிறு வட்டத்தை 
எடுத்து புழக்கத்தில்‌ விடமுடியும்‌. ஒவ்வொரு பெரிய 
வட்டத்திற்குள்ளும்‌ ஒரு சிறுவட்டம்‌ உருவாகும்‌. 
அவ்வண்ணம்‌ ஒரு சுழி உருவாகாமல்‌ எந்தப்‌ பரப்பும்‌ 
செயல்பட முடியாது. அவள்‌ அந்தப்‌ புதிய மொழியை 
ஆர்வத்துடன்‌ கற்றுக்கொண்டாள்‌. அதில்‌ 
வருபவர்களுடன்‌ உரையாடினாள்‌. அந்த மொழி 


விரைவிலேயே புதிய அஸ்தினபுரியின்‌ பேச்சுமொழியென 
நிலைகொள்ளும்‌ என புரிந்துகொண்டாள்‌. அதில்‌ 
அன்னையர்‌ தாலாட்டுவார்கள்‌. ஆயரும்‌ உழவரும்‌ 
பாடுவார்கள்‌. சூதர்கள்‌ இசைப்பார்கள்‌. அதில்‌ 
காவியங்கள்‌ எழும்‌. 


அவள்‌ அந்தப்‌ புது மொழியைப்‌ பற்றி எண்ணியபடி 
அக்கூட்டத்தை நோக்கி அமர்ந்திருந்தாள்‌. அந்த மொழி 
வேதங்களை எப்படி சென்று சந்திக்கும்‌? பிறந்து 
விழிதிறந்த புலிக்குருளை தன்‌ சீற்றம்‌ மிக்க தந்தையைச்‌ 
சென்று சந்திப்பதுபோல அச்சமே இன்றி அணுகுமா? 
அந்தக்‌ கற்பனையே அவளுக்கு விந்தையாக இருந்தது. 
வேதம்‌ அந்தப்‌ புது மொழிக்கென தன்னை 
மாற்றிக்கொள்ளுமா? கங்கை அங்குதான்‌ 
ஓடிக்கொண்டிருக்கிறது. கால்வாய்கள்‌ அதை 
நகர்களுக்குள்‌ கொண்டுசெல்கின்றன. வேதமெய்மை 
அந்தப்‌ புதிய மொழிக்குள்‌ முற்றிலும்‌ புதிய மொழியில்‌ 
சென்றமையக்கூடும்‌. வேதத்தில்‌ இருந்து தனக்குரிய 
பகுதியை அந்த மொழி வெட்டி எடுத்துக்கொள்ளக்கூடும்‌. 
முருங்கை என உடலெங்கும்‌ முளைவிடும்‌ 
ஆற்றல்கொண்டது வேதம்‌ என்பார்கள்‌. 


அன்று அவள்‌ யுதிஷ்டிரனை சந்தித்தாள்‌. அவர்‌ 
கோட்டைக்காவலை நோக்கும்பொருட்டு வந்திருந்தார்‌. 
கீழே பெருகிச்சென்ற கூட்டத்தை நோக்கியபடி நின்றார்‌. 
அவள்‌ அவர்களிடம்‌ பேசி ஆணைகளை இட்டுவிட்டு 
மேலே வந்து அவரை வணங்க “அவர்கள்‌ ஒரு 
பெருமுழக்கமாக மட்டுமே எனக்கு தெரிகிறார்கள்‌. 
முகங்களாகக்‌ கூட திரளவில்லை” என்றார்‌. “ஆம்‌, 
ஆனால்‌ அவர்களை ஆட்சிசெய்யப்போகிறவர்‌ தாங்கள்‌” 
என்றாள்‌ சம்வகை. “நீ அவர்களிடம்‌ எந்த மொழியில்‌ 
பேசினாய்‌?” என்று அவர்‌ கேட்டார்‌. “அது அவர்களின்‌ 
பாதையிலேயே திரண்டு வந்த ஒரு புது மொழி... 
குழந்தைபோல அன்னையின்‌ இடையிலேயே இருக்கிறது. 
ஓரிரு சொற்களே பேசுகிறது. ஆனால்‌ இனியது” என்று 
அவள்‌ சொன்னாள்‌. 


யுதிஷ்டிரன்‌ அவளை களைத்த கண்களால்‌ பார்த்தார்‌. 
“மிக விரைவாக கற்றுக்கொள்லலாம்‌. இந்தக்‌ 
கோட்டைமுகப்பில்‌ ஒருநாள்‌ பகலந்திவரை நின்றாலே 
போதும்‌. இங்குள்ள காவலர்‌ அனைவருமே அதை 
கற்றுக்கொண்டிருக்கிறார்கள்‌” என்றாள்‌. “பயிலாப்‌ 
பெருந்திரள்‌” என்றார்‌ யுதிஷ்டிரன்‌. “அவர்களில்‌ 
திறன்மிக்கவர்களை மட்டுமே இந்நகரில்‌ நாம்‌ 
நிறுத்திக்கொள்ளப்போகிறோம்‌. அவர்களுக்கு இங்குள்ள 


உயர்மொழியை கற்றுக்கொடுக்கவேண்டும்‌. அதற்குரிய 
ஆசிரியர்களை கண்டடைவோம்‌, கல்விநிலைகளை 
அமைப்போம்‌. தெளம்யர்‌ திரும்பிவந்ததும்‌ 
பேசவேண்டும்‌. சஞ்சயனின்‌ தலைமையில்‌ 
கல்விநிலைகள்‌ செயல்படலாம்‌.” 


சம்வகை அவர்‌ விழிகளை ஏறிட்டு நோக்கி “இல்லை 
அரசே, நீங்கள்தான்‌ இவர்களின்‌ மொழியை 
கற்றுக்கொள்ளவேண்டும்‌” என்றாள்‌. அவர்‌ அந்த 
நேர்மொழியில்‌ திகைத்து “ஏன்‌?” என்றார்‌. “அவர்களை 
புரிந்துகொள்ளும்‌ பொறுப்பு இருப்பது உங்களுக்கே” 
என்று அவள்‌ சொன்னாள்‌. “இந்த மொழி இந்நகருக்கென 
உருவாகி வந்தது. இதுவே இனி இந்நகரின்‌ மொழியாக 
திகழப்போகிறது. இதை தெய்வங்கள்‌ 
உருவாக்கியிருக்கின்றன. இத்தருணத்திற்காக பிறந்து 
வந்துள்ளது. இதை அழிக்கவோ மாற்றவோ மானுடரால்‌ 
இயலாது.” யுதிஷ்டிரன்‌ அவளை சில கணங்கள்‌ உற்று 
நோக்கிவிட்டு திரும்பி கீழே 
பெருகிச்சென்றுகொண்டிருந்தவர்களை நோக்கியபடி 
“மெய்‌” என்றார்‌. பின்னர்‌ “புதிய வேதம்‌ திகழும்‌ 
மேடைபோலும்‌ இந்த மொழி” என்றார்‌. 

[1௨:]ராஜசூயத்திற்கான அறிவிப்பு முறைப்படி 
வெளியிடப்படுவதற்கு முன்னரே கூட்டம்‌ பல மடங்கு 
பெருகத்தொடங்கியது. பாதைகள்‌ கரைதொட்டு 
நிரம்பின. அவர்கள்‌ ஒவ்வொருவரையும்‌ அடையாளம்‌ 
கண்டு பகுப்பது கைவிடப்பட்டது. 
வந்துகொண்டிருப்பவர்கள்‌ அனைவரும்‌ 
அஸ்தினபுரிக்குள்‌ தங்குவதும்‌ இயலாதாயிற்று. முதலில்‌ 
வந்தவர்கள்‌ தங்கள்‌ குல அடையாளங்களுக்கேற்ப 
ஒழிந்து கிடந்த தெருக்களில்‌ இருந்த இல்லங்களில்‌ 
குடியேற்றப்பட்டார்கள்‌. ஆயர்‌ தெருக்கள்‌ முதலில்‌ 
நிறைந்தன. வேளாண்‌ தெருக்கள்‌ இறுதியாக பெருகின. 
சூதர்‌ தெருக்களிலும்‌ மறவர்‌ தெருக்களிலும்‌ மீண்டும்‌ 
தலைகள்‌ செறிந்தன. 


மேலும்‌ மேலும்‌ கூட்டம்‌ பெருகியபோது சுரேசர்‌ 
அவர்களை வடக்கே காந்தாரக்‌ 
குடியிருப்புகளுக்குள்ளும்‌, மேலும்‌ அப்பால்‌ 
புராணகங்கைக்குள்ளும்‌, மேற்கு குறுங்காட்டுக்குள்ளும்‌ 
பரவி குடிலமைக்க ஆணையிட்டார்‌. கூட்டம்‌ மேலும்‌ 
வலுக்க அவர்களை அருகிருந்த சிற்றூர்களுக்கு 
அனுப்பினார்‌. கிழக்குக்‌ கோட்டையினூடாக உள்ளே 
வந்து நகரில்‌ பரவி இருந்த மக்கள்‌ மேற்கு வாயில்‌ 
முகப்பை நோக்கி ஆற்றுப்படுத்தப்பட்டார்கள்‌. அங்கே 
பதினெட்டு மேடைகளிலாக அமைச்சர்கள்‌ அமர்ந்து 
அவர்களின்‌ குலம்‌ குடி அடையாளங்களையும்‌ 
பெயர்களையும்‌ பொறித்துக்கொண்டு பொற்காசுகளை 
கொடையளித்து மேற்குவாயிலினூடாக வெளியேற்றினர்‌. 
கிழக்கு வாயிலினூடாக உள்ளே வந்த பெருக்குக்கு 
இணையாகவே மேற்கு வாயிலினூடாக வெளியே சென்று 
கொண்டும்‌ இருந்தது. 


அவர்களை தொலைதூர நிலங்களுக்கு கொண்டு 
சென்று குடியேற்றும்‌ பொருட்டு காவலர்‌ உடன்‌ சென்றனர்‌. 
அஸ்தினபுரியால்‌ கைப்பற்றப்பட்ட புதிய நிலங்கள்‌ 
அவர்களுக்கு அளிக்கப்பட்டன. அந்த ஒவ்வொரு 
நிலத்திலும்‌ அங்கு வந்து சேர்பவர்களுக்கு 
தெருக்களையும்‌ நிலங்களையும்‌ 
பகிர்ந்துகொடுக்கும்பொருட்டு ஆணைத்தலைவர்கள்‌ 


நிறுத்தப்பட்டனர்‌. ஏதேனும்‌ தனித்திறன்கொண்டவர்கள்‌ 
மட்டும்‌ நகரில்‌ நிறுத்தப்பட்டனர்‌. அவர்களுக்கு 
பித்தளையில்‌ அரசமுத்திரை பொறித்த வில்லைகள்‌ 
அடையாளமாக அளிக்கப்பட்டன. நூல்தேர்ந்தோர்‌, 
வில்லாளர்‌, அடுமனையாளர்‌, கைவினைஞர்‌, 
பரிக்கலையும்‌ கரிக்கலையும்‌ கற்றோர்‌, தச்சர்‌, சிற்பிகள்‌, 
ஏவற்பணி அறிந்தோர்‌ என நகருக்குள்‌ திறனாளர்‌ 
பெருகி அவர்களுக்குரிய தெருக்களை நிறைத்தனர்‌. 


“இன்று அஸ்தினபுரியின்‌ நாடு 
நிறைந்துகொண்டிருக்கிறது. நல்லாட்சி ஒன்று 
நிகழக்கூடும்‌ என்ற எண்ணம்‌ மட்டுமே இத்தனை 
பேரையும்‌ உள்ளே கொண்டு வருகிறது” என்று சுரேசர்‌ 
சொன்னார்‌. பின்னர்‌ சம்வகையிடம்‌ குனிந்து 
“உண்மையில்‌ இதிலொரு தீயது உள்ளது. மானுட 
இயல்பான தீமை அது. யுதிஷ்டிரன்‌ பிற அரசர்களை 
வென்று நிகரற்ற வீரர்‌ என இங்கு நிறுவப்பட்டுவிட்டார்‌ 
என்று இவர்கள்‌ அறிந்திருக்கிறார்கள்‌. அவ்வாறு 
நிறுவப்பட்டவர்‌ வேலொடு நின்று வழிவணிகரை 
கொள்ளையிடுவதுபோலத்தான்‌ இங்குள்ள அனைத்து 
அரசர்களிடமிருந்தும்‌ அவர்‌ கப்பம்‌ பெறுவார்‌. 
அச்செல்வத்தில்‌ தங்களுக்கு பங்கு கிடைக்கும்‌ என்றே 
இத்தனை பேர்‌ வருகிறார்கள்‌” என்றார்‌. 


“ஆனால்‌ அது பழி அல்ல. பொருள்விழைவென்பது 
உலகியல்‌ பேறுக்கான அடிப்படை. மேலும்‌ மேலும்‌ 
பொருள்‌ விழையும்‌ மக்களால்‌ அஸ்தினபுரி 
நிறையப்போகிறது. அவர்கள்‌ கொடியின்‌ சுருள்முனை 
போன்று உயிர்த்துடிப்பு தேடலாக வெளிப்படுபவர்கள்‌. 
புதுக்‌ கன்றுபோல நிலைகொள்ளாதவர்கள்‌. கனவு 
காண்பவர்கள்‌. பல நூறு ஆண்டுகளாக இங்கு 
வாழ்ந்தவர்கள்‌ தங்கள்‌ முன்னோர்‌ வாழ்ந்து வாழ்ந்து 
உருவாக்கிய தடத்தில்‌ அறியாது ஒழுகுபவர்களாக 
மாறிவிட்டிருந்தார்கள்‌. நிலைகொண்ட பதிகளில்‌ 
நெறிகள்‌ மாறாதவையாக இருக்கும்‌. மாறா நெறிகள்‌ 
இருக்கும்‌ இடத்தில்‌ மானுட வாழ்க்கை 
முன்னகர்வதில்லை” என்றார்‌ சுரேசர்‌. அவர்‌ 
கோட்டைமேல்‌ நின்று கீழே நோக்கிக்கொண்டிருந்தார்‌. 
புலரிவெளிச்சம்‌ எழுந்துகொண்டிருந்தது. இரவில்‌ 
மூடப்பட்டிருந்த கோட்டைக்கதவங்கள்‌ திறக்க 
மதகிலறையும்‌ ஏரிப்பெருக்கு என வெளிப்புற மக்கள்‌ 
கோட்டைவாயிலை மோதினர்‌. உள்ளே பீறிட்டு வந்து 


பிரிந்து ஒழுகினர்‌. 
“இனி இந்நகரத்தில்‌ பழைய நெறிகளுக்கு இடமில்லை. 


புதிய நெறிகள்‌ உருவாகும்‌ வரை இங்கு கொந்தளிப்பும்‌ 
உட நிகழும்‌. உருவாகும்‌ புதுநெறி பழைய 

நறிகளிலிருந்த கட்டுப்பாடுகள்‌ அனைத்தையும்‌ 
கடந்ததாக இருக்கும்‌. முற்றிலும்‌ புதிய ஒரு வாழ்வு இங்கு 
உருவாகும்‌. இன்னும்‌ சில நூறு ஆண்டுகாலம்‌ 
அஸ்தினபுரியை எவராலும்‌ வெல்ல இயலாது. பொருள்‌ 
விழைவும்‌ வெற்றி வேட்கையும்‌ பழைய நெறிகளைக்‌ 
கடந்த விடுதலையும்‌ கொண்ட மக்கள்‌ இங்கு 
குடியேறவிருக்கிறார்கள்‌. அவர்கள்‌ அஸ்தினபுரியை 
தங்கள்‌ படைக்கலமாகக்‌ கொள்வார்கள்‌. அவர்கள்‌ 
உருவாக்கும்‌ அஸ்தினபுரி நேற்றுவரை இருந்த 
அஸ்தினபுரிக்கு சிறகு முளைத்ததுபோல. அது மேலும்‌ 
நச்சுக்கொடுக்குகள்‌ கொண்டது. பற்களும்‌ நகங்களும்‌ 
கொண்டது.” 


“அறிக, மகதம்‌ முன்பு பிருகத்ஷத்ரன்‌ நடத்திய 
ராஜசூயத்திற்குப்‌ பிறகுதான்‌ பெருகி எழுந்து 
மாநகராகியது! ராஜசூயத்திற்கான அறிவிப்பு எழும்போது 
பாரதவர்ஷத்திலுள்ள நூலறிந்தோர்‌ அனைவரும்‌ 
ஒன்றை உணர்வார்கள்‌. அது மலைவிளிம்பில்‌ வந்து 
நின்று நிலத்தை ஓங்கி அறைந்து பிளிறும்‌ சிங்கத்தின்‌ 
ஓசை. அதற்கு பசியெழுந்திருக்கிறதென்று பொருள்‌. 
அக்காடனைத்தும்‌ அதற்கு இரையே என்று பொருள்‌. 
எதிர்ப்பவர்‌ எவரும்‌ எதிர்நிற்கலாகாதென்று பொருள்‌. 
அஸ்தினபுரி அறைகூவுகிறது!” என்றார்‌ சுரேசர்‌. அவர்‌ 
முகத்திலிருந்த கனவின்‌ பித்து சம்வகைக்கு வியப்பை 
அளித்தது. அவரிடமிருந்து விழிகளை விலக்கவே 
இயலவில்லை. 


கோட்டை விளிம்பில்‌ நின்றபடி சம்வகை 
முழங்கிக்கொண்டிருந்த அஸ்தின புரியை பார்த்தாள்‌. 
கண்ணுக்குத்‌ தெரியாத கழிகளால்‌ மீட்டப்படும்‌ 
பெருமுரசு போலிருந்தது அது. அலையலையென எழுந்த 
முழக்கம்‌. அதன்‌ மேல்‌ இருந்த காற்றின்‌ அலைகளை 
கண்ணாலேயே பார்த்துவிட முடியும்‌ போலிருந்தது. 
பாரதவர்ஷத்தை நோக்கி அது 
முழங்கிக்கொண்டிருக்கிறது என்று எண்ணியபோது 
அவள்‌ மெய்ப்பு கொண்டாள்‌. 


[1ாவ26]சம்வகை கீழிறங்கி வந்தபோது 
கோட்டைமுகப்பிலிருந்த காவலனிடம்‌ தன்‌ 
வருகையொப்பை அளித்த பின்னர்‌ உள்ளே வந்த 
இளைஞனை பார்த்தாள்‌. அவன்‌ தோற்றம்‌ தன்‌ 
விழிகளை கவர அவனை அருகே அனுப்பும்படி 
காவலனுக்கு கைகாட்டினாள்‌. காவலன்‌ அவனிடம்‌ 


கோட்டை தலைவி அழைப்பதாகக்‌ கூறினான்‌. அவன்‌ 
அவளை ஏறிட்டு நோக்கி அவள்‌ பெண்‌ என்பதைக்‌ 
கண்டு விழிகள்‌ சற்றே விரிய அருகே வந்தான்‌. சம்வகை 
அவனிடம்‌ “நீங்கள்‌ எந்த ஊர்‌?” என்றாள்‌. அவள்‌ 
புதுமொழியில்‌ கேட்க தானும்‌ அம்மொழியிலேயே 
பேசுவதை தானே உணராமல்‌ அவன்‌ “முக்கடல்‌” 
என்றான்‌. 


“தென்குமரியா?” என்று அவள்‌ வியப்புடன்‌ கேட்டாள்‌. 
“அத்தனை தொலைவிலிருந்தா?” என்றாள்‌. “ஆம்‌” என்று 
அவன்‌ சொன்னான்‌. “அங்கு வரை இந்நகரின்‌ செய்தி 
சென்றடைந்துவிட்டதா?” என்று அவள்‌ கேட்டாள்‌. அவள்‌ 
கொண்ட திகைப்பில்‌ இருந்தே அவள்‌ எண்ணுவதென்ன 
என்று அவனுக்கு புரிந்தது. புன்னகையுடன்‌ 
“எங்களூரும்‌ பாரதமே” என்றான்‌. “இல்லை, நான்‌ 
கேட்பது பிறிதொன்று. தங்கள்‌ ஊர்‌ வரை 
அஸ்தினபுரியில்‌ ராஜசூயம்‌ நிகழவிருக்கும்‌ செய்தி 
வந்துவிட்டதா?” என்றாள்‌. “இல்லை, நான்‌ 
கிளம்பும்போது இங்கு போர்நிகழும்‌ செய்தி கூட எனக்குத்‌ 
தெரியாது” என்றான்‌. “பிறகெப்படி கிளம்பினீர்‌? 
ஒருவேளை வேறெங்காவது செல்லும்‌ வழியில்‌ செய்தி 
அறிந்து இங்கு வந்திருக்கிறீர்‌ போலும்‌” என்றாள்‌. 
“இல்லை, இந்நகருக்காகவே நான்‌ கிளம்பினேன்‌” என்று 
அவன்‌ சொன்னான்‌. 


அவள்‌ குழப்பத்துடன்‌ அவனை பார்த்தாள்‌. ”எனக்கு ஓர்‌ 
அழைப்பு வந்தது. அது எவ்வண்ணம்‌ என்‌ உள்ளத்தில்‌ 
தோன்றியது என்று எனக்குத்‌ தெரியவில்லை. கிளம்பி 
இந்நகருக்கு வரும்‌ வரை இந்நகரின்‌ பெயர்‌ மட்டுமே 
என்னிடம்‌ இருந்தது” என்றான்‌. “அது இளமையிலேயே 
கதைகளினூடாக நான்‌ அறிந்த பெயர்‌. 
விந்தையானதொரு கனவுநகரத்தை அச்சொல்லிலிருந்து 
நான்‌ உருவாக்கிக்கொண்டிருந்தேன்‌. அதை நோக்கி 
கிளம்புக என்னும்‌ பந்தன்‌ எனக்கு கிடைத்தது. கிளம்பி 
நெடுநாட்களுக்குப்‌ பின்னரே இங்கு முடிப்பூசல்‌ 
நிகழ்வதை அறிந்தேன்‌. அதன்‌ பின்னரே இப்போர்‌ பற்றி 
அறிந்தேன்‌. விந்திய மலையைக்‌ கடந்த பின்னரே இங்கு 
வேள்வி நடக்கும்‌ செய்தி எனக்கு கிடைத்தது.” 


“எவ்வாறு வந்தது அந்த அழைப்பு?” என்று அவள்‌ 
கேட்டாள்‌. “அறியேன்‌, அது என்னுள்ளிருந்து எழுந்தது” 
என்று அவன்‌ சொன்னான்‌. அவள்‌ சிறிது நேரம்‌ 
நோக்கிவிட்டு “தங்கள்‌ பெயர்‌ என்ன?” என்றாள்‌. “ஆதன்‌” 
என்று அவன்‌ சொன்னான்‌. “தலைவன்‌ என்றும்‌ தந்தை 
என்றும்‌ பொருள்‌. எங்கள்‌ நிலத்தில்‌ கல்லால மரத்தின்‌ 


அடியில்‌ அமர்ந்திருக்கும்‌ தென்றிசைமுதல்வனுக்கும்‌ 
இப்பெயர்‌ உண்டு.” அவள்‌ “வாழ்க, நகரில்‌ நீங்கள்‌ 
நலமுறுக!” என தலைவணங்கினாள்‌. அவன்‌ 
புன்னகையுடன்‌ “நகரின்‌ காவல்‌ என பெண்கள்‌ 
அமைந்திருப்பதே அமைதியை அளிக்கிறது” என்றான்‌. 
அவள்‌ வாய்விட்டு நகைத்து “செல்க, இந்நகர்‌ உங்கள்‌ 
கனவிலிருக்கும்‌ நகரென்றே ஆகுக!” என்றாள்‌. 


அவன்‌ தலைவணங்கி மீண்டு தோழர்களுடன்‌ சென்று 
சேர்ந்துகொண்டான்‌. அவளால்‌ அவ்வியப்பை கடக்க 
இயலவில்லை. அறியா உள்ளழைப்பு ஒன்று மானுடரை 
இங்கு கொண்டுவந்து சேர்க்கிறதென்றால்‌ என்ன 
பொருள்‌? அவள்‌ சூழ நோக்கி, உள்ளே ஏட்டுச்‌ சுவடியில்‌ 
திரள்‌ குறித்த செய்திகளை எழுதிக்கொண்டிருந்த சபரன்‌ 
என்னும்‌ அந்தணரை அருகே அழைத்தாள்‌. அவர்‌ வந்து 
“கூறுக, தலைவி!” என்றதும்‌ அவள்‌ “இங்கு வரும்‌ திரளில்‌ 
மிக நெடுந்தொலைவில்‌ இருந்து எவர்‌ வந்திருக்கக்‌ 
கூடுமோ அவர்களை சுட்டிக்காட்டி அருகழையுங்கள்‌” 
என்றாள்‌. அவர்‌ தலையசைத்தபின்‌ கூட்டத்தில்‌ 
விழியோட்டி பீதன்‌ என தோன்றிய ஒருவனைச்‌ சுட்டி 
“இவன்‌ அப்பால்‌ மணிபூரக நாட்டிலிருந்து 
வந்திருக்கக்கூடும்‌. அல்லது அதற்கும்‌ அப்பால்‌ 
மாமேருவின்‌ நாட்டிலிருந்து” என்றார்‌. 


சம்வகை அவனை அருகே அழைத்தாள்‌. அவன்‌ வந்து 
வணங்கி தன்‌ பெயரையும்‌ நாட்டையும்‌ சொன்னான்‌. 
அவன்‌ காமரூபத்துக்கும்‌ அப்பால்‌ உள்ள 
மலைநாட்டைச்‌ சேர்ந்தவன்‌. அவன்‌ பெயர்‌ வெறும்‌ 
ஒலியாகவே அவளுக்குக்‌ கேட்டது. “உங்களால்‌ 
மையநிலத்து மொழி எதையாவது பேச முடியுமா?” 
என்றாள்‌. “நான்‌ காமரூப மொழியை பேசுவேன்‌” 
என்றான்‌. “காமரூப மொழி எனக்குத்‌ தெரியும்‌” என்றாள்‌ 
சம்வகை. “கூறுக, தாங்கள்‌ எதன்‌ பொருட்டு இந்நகருக்கு 
வருகிறீர்‌? இந்நகரின்‌ அழைப்பு அங்கு வரை வந்து 
சேர்ந்ததா? ராஜசூயம்‌ பற்றிய செய்தியை அறிந்தீரா?” 
என்றாள்‌. 


“இல்லை, அரசி” என்று அவன்‌ சொன்னான்‌. “நான்‌ 
வங்கநாடு வந்தபோது தான்‌ இங்கு ராஜசூயம்‌ நிகழும்‌ 
செய்தி வந்தது. காமரூபத்திற்குள்‌ நுழையும்போதுதான்‌ 
இங்கு போர்‌ நிகழும்‌ செய்தியை அறிந்தேன்‌. எங்கள்‌ 
ஊரில்‌ இந்நகர்‌ வெறும்‌ ஒரு பெயர்‌ மட்டும்தான்‌.” அவள்‌ 
“உங்கள்‌ ஊரிலிருந்து இந்நகருக்கு உங்களைப்போல்‌ 
பலர்‌ கிளம்பி வருவதுண்டா?” என்றாள்‌. “இல்லை, 
அரிதாக எவரேனும்‌ வந்திருக்கக்‌ கூடும்‌. அதை நான்‌ 


என்றார்‌. குதிரைவீரர்கள்‌ அவர்களை அறியாமலேயே சில 
எட்டு பின்னால்‌ சென்றனர்‌. சூழ்ந்து 
நின்றவர்களிடமிருந்து வியப்பொலிகள்‌ எழுந்தன. 


கவசவீரன்‌ முழங்காலை ஊன்றி எழுந்து மற்ற 
குதிரைவீரர்களை நோக்கி கைகாட்டி “கொல்லுங்கள்‌” 
என்றான்‌. அவர்கள்‌ தங்கள்‌ குதிரைகளை ஐயத்துடன்‌ 
ஓரிரு அடி முன்னால்‌ கொண்டுவர காவல்நாயகம்‌ உரத்த 
குரலில்‌ “என்ன நெறி இது? ஒருவரைத்‌ தாக்க 
ஒருபடையா?” என்று கூவி கையைத்தூக்கினார்‌. 
“படைதிரண்டு வந்து ஒரு தனிமனிதரை வீழ்த்தினோம்‌ 
என்று சூதர்கள்‌ பாடுவார்களென்றால்‌ பாஞ்சாலத்து 
ஐங்குலத்து வீரர்கள்‌ அனைவரும்‌ உடைவாளால்‌ 
கழுத்தறுத்துச்‌ சாகவேண்டியதுதான்‌.” 


அவருக்குப்பின்னால்‌ நின்றிருந்த காவல்‌ வீரர்கள்‌ “ஆம்‌, 
உண்மை” என்று ஒரே குரலில்‌ கூவினர்‌. எண்மர்‌ 
விற்களில்‌ தொடுத்த அம்புடன்‌ முன்னால்‌ வர அதில்‌ 
ஒருவன்‌ “அது இங்கே நடக்காது நூற்றுவர்தலைவரே. 
அறத்துக்காக நாங்கள்‌ எங்கள்‌ குலதெய்வத்துடனும்‌ 
போரிடுவோம்‌” என்றான்‌. 


கவசவீரன்‌ எழுந்து ஒற்றைக்காலை நொண்டியபடி 
நின்றான்‌. அவன்‌ குதிரை எழுந்து அப்பால்‌ விலகி நின்று 
தன்‌ காலை தரையில்‌ தட்டிக்கொண்டிருந்தது. அதன்‌ 
கழுத்தில்‌ தைத்திருந்த தர்ப்பைத்தாளில்‌ இருந்து வழிந்த 
குருதி பந்தங்களின்‌ செவ்வொளியில்‌ நிறமற்றதுபோல 
தரையில்‌ சொட்டியது. மூச்சுசீற அது கனைத்துக்கொண்டு 
கழுத்தைத்‌ திருப்பி தன்‌ விலாவை அறைந்தது. அவன்‌ 
தன்‌ வீரனிடம்‌ அதைப்பிடித்துக்கொள்ளச்‌ சொல்லிவிட்டு 
அவனுடைய குதிரைமேலேறி திரும்பிச்சென்றான்‌. பிற 
குதிரைவீரர்களும்‌ அவனைத்‌ தொடர்ந்தனர்‌. 


கையிலிருந்த தர்ப்பையை நெஞ்சோடு சேர்த்து 
அணைத்துக்கொண்டு துரோணர்‌ கால்களைப்‌ 
பரப்பிவைத்து தலைகுனிந்து அசைவற்று நின்றார்‌. 
அவரது உதடுகளில்‌ காயத்ரி துடித்துக்கொண்டிருந்தது. 
“துரோணர்‌” “பரத்வாஜரின்‌ மைந்தர்‌” “தனுர்வேதி” என்ற 
மெல்லியகுரல்களும்‌ பந்தங்கள்‌ ஒளிரும்‌ விழிகளும்‌ 
அவரைச்சூழ்ந்துகொண்டிருந்தன. 


அறியவில்லை. நான்‌ கிளம்பியது என்னுள்ளிருந்து 
எனக்கெழுந்த ஆணையொன்றால்‌” என்றான்‌. அவள்‌ 
அவனை சொல்க என்னும்‌ பாவனையில்‌ நோக்கினாள்‌. 


“நான்‌ ஊழ்கம்‌ பயின்றுகொண்டிருந்தேன்‌. ஏனோ 
இச்சொல்லே திரும்பத்‌ திரும்ப என்‌ நாவில்‌ எழுந்தது. 
என்றோ கதைகளில்‌ கேட்டிருந்த ஒரு பெயர்‌. என்‌ 
ஆசிரியரிடம்‌ இதைப்பற்றி கேட்டேன்‌. ஒரு சொல்‌ 
அவ்வாறு உன்னில்‌ திரும்பத்‌ திரும்ப திகழ்கிறது எனில்‌ 
அது உன்னை அழைக்கிறதென்று பொருள்‌. கிளம்பி 
அஸ்தினபுரிக்கு செல்க என்றார்‌. அன்றே அங்கிருந்து 
கிளம்பிவிட்டேன்‌.” அவள்‌ தலைவணங்கி அவன்‌ 
செல்லலாம்‌ என்று சொன்னாள்‌. அவன்‌ செல்வதை 
நோக்கி நின்றபோது வியப்புகொண்டிருந்தாள்‌. 
சபரனிடம்‌ “மீண்டும்‌ ஒரு எல்லைக்‌ குடிமகனை சுட்டுக! 
இம்முறையும்‌ இம்மறுமொழியே வருமெனில்‌ நான்‌ 
எண்ணியதை உறுதி செய்துகொள்வேன்‌” என்றாள்‌. 


அவர்‌ வெண்பளிங்குபோல்‌ வெளிறி சிவந்த புள்ளிகள்‌ 
கொண்ட தோலும்‌, நீலக்கண்களும்‌, குருதி வெட்டுபோல்‌ 
வாயும்‌, ஒடுங்கிய நீள்மூக்கும்‌ கொண்ட ஒருவனைச்‌ சுட்டி 
“அவனை அழையுங்கள்‌, அவன்‌ மேற்குநிலத்து 
சோனகனோ யவனனோ?” என்றார்‌. அருகணைந்த அவன்‌ 
பெரும்பாலைநாட்டுக்கு அப்பால்‌ விரிந்துள்ள யவன 
நிலத்தைச்‌ சேர்ந்தவன்‌ என்று சொன்னான்‌. காந்தார 
மொழியை அவனால்‌ பேச முடிந்தது. அவனும்‌ அதையே 
சொன்னான்‌. உள்ளிருந்தெழும்‌ ஓர்‌ ஆணை 
அஸ்தினபுரியை நோக்கி தன்னை செலுத்தியது என்று. 
“நான்‌ கிளம்பி ஏழாண்டுகளாகின்றன” என்று அவன்‌ 
சொன்னபோது அவள்‌ திகைப்புடன்‌ அவனை வெறித்து 
நோக்கிக்கொண்டிருந்தாள்‌. 


அவனை அனுப்பியபின்‌ சம்வகை அவ்வெண்ணத்தின்‌ 
எடை தாளாதவள்போல்‌ சென்று கோட்டை படிக்கட்டில்‌ 
அமர்ந்தாள்‌. சபரன்‌ “இதில்‌ விந்தையென ஏதுமில்லை, 
தலைவி. எப்போதும்‌ பாரதவர்ஷத்திலிருந்து இந்நகர்‌ 
நோக்கி வந்து கொண்டுதான்‌ இருக்கிறார்கள்‌” என்றார்‌. 
சம்வகை அவருக்கு மறுமொழி கூறாமல்‌ சென்று 
புரவிமேல்‌ ஏறிக்கொண்டாள்‌. நகரின்‌ நெரிசலினூடாக 
அரண்மனை நோக்கிச்‌ செல்வதற்கு தனிப்‌ பாதை 
ஒன்றை அவள்‌ வகுத்திருந்தாள்‌. மையச்சாலையை 
ஒட்டியிருந்த ஊடுபாதை ஒன்றை புரவிகள்‌ 
செல்வதற்கும்‌ வருவதற்கும்‌ மட்டுமே வைத்து அதற்கு 
காவலிட்டிருந்தாள்‌. அதனூடாக குளம்படிகள்‌ 
எதிரொலிக்க சென்றுகொண்டிருந்தபோது அவள்‌ 


எண்ணி வியந்துகொண்டிருந்தாள்‌. இவர்கள்‌ 
அனைவரையும்‌ அஸ்தினபுரியை நோக்கி செலுத்தும்‌ 
அந்த விசை எண்ணுவதென்ன? ஒருவேளை மீண்டும்‌ 
ஒரு போரா? அதை எவராலும்‌ தடுக்க முடியுமா என்ன? 


அவள்‌ புரவியை சுரேசரின்‌ அறைவாயிலில்‌ நிறுத்தி 
உள்ளே சென்றாள்‌. தன்‌ அறைக்குள்‌ சுரேசர்‌ பதற்றத்தில்‌ 
இருந்தார்‌. பதினாறு கைகள்‌ கொண்டவர்போல்‌, எட்டு 
முகங்கள்‌ கொண்டவர்போல்‌ அறையை நிரப்பியிருந்தார்‌. 
ஒரே பொழுதில்‌ நான்கு ஆணைகளை பிறப்பித்தார்‌. 
பதினாறு செயல்களை செய்தார்‌. அறைக்குள்‌ நுழைந்து 
சம்வகை ஓரமாக ஒதுங்கி நின்றாள்‌. ஒற்றர்கள்‌ 
ஒவ்வொருவருக்கும்‌ ஆணைகளை பிறப்பித்து அனுப்பி, 
நடுவே கற்றுச்சொல்லிகளுக்கு ஆணை ஓலைகளைக்‌ 
கூறி, கைகளால்‌ சிறு ஓலைகளில்‌ முத்திரை இட்டு 
ஏவலரிடம்‌ அளித்து, மெல்ல ஓய்ந்து திரும்பி 
சம்வகையிடம்‌ “யார்‌? என்ன வேண்டும்‌?” என்று கேட்டார்‌. 


அவள்‌ தலைவணங்கிய பின்னர்தான்‌ புரிந்துகொண்டு 
“நீயா?” என்று கேட்டார்‌. பிறர்‌ செல்லலாம்‌ என்று 
கைகாட்டினார்‌. அவர்கள்‌ தலைவணங்கி விலக பீடத்தில்‌ 
இயல்பாக அமர்ந்து உடலை எளிதாக்கிக்கொண்டார்‌. 
சம்வகை புன்னகைத்தாள்‌. “என்ன சிரிப்பு?” என்று அவர்‌ 
கேட்டார்‌. “பேருடல்‌ சுருக்கி சிறிதானபின்‌ 
பேசத்தொடங்குகிறீர்‌” என்றாள்‌. “மெய்யாகவே 
செயலாற்றுகையில்‌ பேருருவனாகிறேன்‌. அதன்‌ 
பொருட்டே இத்தனை செயல்களையும்‌ நானே இழுத்துப்‌ 
போட்டுக்கொள்கிறேன்‌. இத்தனை செயல்களையும்‌ 
ஆற்றாமல்‌ இருந்தால்‌ உடல்‌ திறந்து இறந்துவிடுவேன்‌ 
என்று தோன்றுகிறது” என்றார்‌ சுரேசர்‌. ”சொல்க, என்ன 
செய்தி?” 


சம்வகை “ராஜசூய அறிவிப்பு இன்னும்‌ வரவில்லை. 
அதற்குள்‌ நகர்‌ நிறைந்துவிட்டது. இன்னமும்கூட 
வந்துகொண்டிருக்கிறார்கள்‌. இன்று ஒருவரை 
பார்த்தேன்‌. தெற்கே முக்கடல்‌ முனம்பிலிருந் 
வந்திருக்கிறார்‌. இங்கு போர்‌ நிகழ்ந்த செய்திகூட அவர்‌ 
சிற்றூருக்குச்‌ சென்று சேரவில்லை. ஆனால்‌ இந்நகர்‌ 
நோக்கி அவரை எழுப்பும்‌ ஓர்‌ அழைப்பு சென்றிருக்கிறது. 
தன்னுளிருந்து ஒரு குரல்‌ அஸ்தினபுரிக்கு என்று 
சொன்னதாக அவர்‌ சொன்னார்‌. அது மீண்டும்‌ 
நிகழ்ந்திருக்கிறதா என்று இருமுறை நோக்கினேன்‌. 
கிழக்கிலும்‌ மேற்கிலும்‌ இரு எல்லையிலிருந்து கிளம்பி 
வந்திருக்கிறார்கள்‌. அவர்களையும்‌ அறியாச்‌ 
சொல்லொன்று அஸ்தினபுரி நோக்கி அழைத்து 


வந்திருக்கிறது” என்றாள்‌. 


எதையும்‌ பகுத்தெண்ணும்‌ சுரேசர்‌ சற்று மலைத்தவர்‌ 
போலிருந்தார்‌. பின்னர்‌ “இதை நானும்‌ எண்ணினேன்‌” 
என்றார்‌. “உண்மையில்‌ இதை சில முறை கணித்து 
நோக்க வேண்டுமென்று நேற்றிரவு எண்ணியதேகூட 
நினைவிருக்கிறது. நேற்று உச்சிப்பொழுதில்‌ நான்‌ 
ஒருவரை பார்த்தேன்‌. வடக்கே கின்னர நாட்டிலிருந்து 
வந்தவர்‌. அஸ்தினபுரிக்குள்‌ நுழைவது வரை இங்கு ஓர்‌ 
போர்‌ நிகழ்ந்த செய்தியே அவரிடம்‌ சென்று சேரவில்லை. 
அஸ்தினபுரிக்குச்‌ செல்‌ எனும்‌ ஆணையை தன்‌ 
குலதெய்வங்கள்‌ பூசகர்‌ உடம்பில்‌ வந்து கூறியதாகவும்‌ 
அந்த ஆணையை ஏற்று இங்கு வந்ததாகவும்‌ சொன்னார்‌. 
நிலமெங்கும்‌ தெய்வங்கள்‌ அவ்வாணையை 
அளித்திருக்கின்றன” என்றார்‌. 


நிலைகொள்ளாமல்‌ எழுந்து அறையைச்‌ சுற்றிவந்து 
“இந்நிலம்‌ அவ்வாறு பொலியவேண்டும்‌ என்பது 
தெய்வங்களின்‌ ஆணையெனில்‌ அவ்வாறே நிகழ்க!” 
என்றார்‌. சம்வகை “தெய்வங்களை எவ்வாறு நம்புவது? 
இதுவரை அவை அஸ்தினபுரிக்கு நன்மை எதுவும்‌ 
செய்யவில்லை” என்றாள்‌. சுரேசர்‌ சற்று 
திடுக்கிட்டதுபோல்‌ அவளைப்‌ பார்த்து “நன்றோ தீதோ, 
நாம்‌ நம்பியே ஆகவேண்டும்‌. தெய்வங்களுக்கு முன்‌ நம்‌ 
கணிப்புகளுக்கு எப்பொருளுமில்லை. நாம்‌ காலத்தில்‌, 
இடத்தில்‌ கட்டுப்பட்டவர்கள்‌. தெய்வங்களின்‌ 
முழுமைநோக்கு நமக்கு அமைவதில்லை. 
முற்றளிப்பதன்றி நமக்கு வேறு வழியில்லை. இதோ 
மண்ணில்‌ உலாவிக்கொண்மருக்கின்றன பல்லாயிரம்‌ 
எறும்புகள்‌. மானுடரின்‌ கால்களின்‌ திசையையும்‌ 
அசைவையும்‌ கணித்து அவை அங்கு வாழ முடியுமா 
என்ன?” என்றார்‌. 


சம்வகை “அறியேன்‌, நான்‌ கண்டதை உங்களிடம்‌ 
சொல்லிவிட்டுப்‌ போகலாம்‌ என்று தோன்றியது” 
என்றாள்‌. “நன்று. ஆனால்‌ இத்தகைய 
உளக்குழப்பங்களுக்கு ஆளாவது காவல்தலைவிக்கு 
நன்றல்ல. கண்ணுக்கும்‌ கருத்துக்கும்‌ சிக்குவனவற்றை 
மட்டுமே பொருட்படுத்தினால்‌ போதும்‌. அதற்கப்பால்‌ 
உள்ளவற்றை நிமித்திகர்களிடம்‌ விட்டுவிடுவோம்‌” 
என்று சுரேசர்‌ சொன்னார்‌. அதிலிருந்த மெல்லிய 
அறிவுறுத்தலை புரிந்துகொண்டு அவள்‌ 
தலைவணங்கினாள்‌. சுரேசர்‌ அவளிடம்‌ “மிக விரைவாக 
நீ காவலர்தலைவி அல்லாமலாகி வருகிறாய்‌” என்றார்‌. 
அவள்‌ திகைத்து திரும்ப “அரசுசூழ்தலில்‌ ஈடுபடுகிறாய்‌. 


ஊழ்‌ கணிக்கிறாய்‌. உன்‌ பொழுதுகள்‌ பெரும்பாலும்‌ 
அமைச்சர்களுடன்‌ கழிகின்றன” என்றார்‌. அவள்‌ 
குழப்பத்துடன்‌ நோக்க “அஸ்தினபுரிக்கு ஏதோ 
எண்ணமிருக்கிறது” என்றார்‌. 


அவள்‌ அவ்வறையிலிருந்து வெளியே வரும்போது எதிரே 
யுயுத்ஸு விரைந்த காலடிகளுடன்‌ வருவதை கண்டாள்‌. 
தலைவணங்கி சுவர்‌ ஓரமாக ஒதுங்கி நின்றாள்‌. யுயுத்ஸு 
தொலைவிலேயே அவளை பார்த்துவிட்டிருந்தான்‌. 
அவள்‌ அருகே வந்து “உன்னைத்தான்‌ 
தேடிக்கொண்டிருந்தேன்‌. இந்நகருக்குள்‌ வந்த மொத்த 
மக்களின்‌ எண்ணிக்கை என்ன என்பதை கூற முடியுமா?” 
என்றான்‌. “ஒவ்வொரு நாளும்‌ அந்தியில்தான்‌ 
அக்கணக்கு முடிக்கப்படுகிறது. தொகுத்து ஒற்றை 
எண்ணாக ஆக்குவதற்கு மறுநாள்‌ உச்சிப்பொழுதாகும்‌. 
நேற்று அந்தி வரை வந்தவர்களின்‌ கணக்கை இன்னும்‌ 
ஒரு நாழிகைக்குள்‌ அளிக்கமுடியும்‌.” 


“நகருக்குள்‌ எத்தனை பேர்‌ இருக்கிறார்கள்‌ என்பது 
வெறும்‌ எண்ணிக்கை” என்று யுயுத்ஸு சொன்னான்‌. 
“எத்தகையவர்கள்‌ இருக்கிறார்கள்‌, அவர்களின்‌ 
இயல்பென்ன என்று ஏதேனும்‌ கணிப்பிருக்கிறதா?” 
என்றான்‌. “இயல்பென்ன என்றால்‌?” என்று அவள்‌ 
கேட்டாள்‌. யுயுத்ஸு “அவர்கள்‌ எந்த உளநிலையில்‌ 
இருக்கிறார்கள்‌ என்பது பற்றி” என்றான்‌. மேலும்‌ 
புரியாமல்‌ அவள்‌ வெறுமனே நோக்கி நின்றாள்‌. 
“எதற்கென்றால்‌...” என்று யுயுத்ஸு தயங்கினான்‌. “இன்று 
காலை அரசரை பார்த்தேன்‌. அவர்‌ நேற்றிரவு கண்ட 
கனவுகளால்‌ உளம்‌ நைந்திருக்கிறார்‌.” அவள்‌ “என்ன?” 
என்றாள்‌. 


“நான்‌ இந்நகரம்‌ அயல்குடிகளால்‌ நிரம்பியிருப்பதை 
சொன்னேன்‌. குடிகள்‌ என்று கூறவேண்டியதில்லை, 
மானுடர்‌ என்று கூறுக என்றார்‌. குடிகள்‌ என்பவர்‌ 
இந்நகரின்‌ மக்களாக தங்களை 
நினைத்துக்கொள்பவர்கள்‌. இதன்‌ அரசரை தங்கள்‌ 
அரசராக எண்ணுபவர்கள்‌. இக்கொடியின்‌, 
இவ்வடையாளத்தின்‌ முன்‌ உளம்‌ திரண்டவர்கள்‌. நகரை 
நிறைத்திருக்கும்‌ பெருந்திரளை என்னால்‌ அவ்வாறு 
எண்ண இயலவில்லை. உப்பரிகையில்‌ நின்று நகரை 
நோக்கியபோது விந்தையானதோர்‌ பெருவெள்ளம்‌ வந்து 
நகர்‌ நிறைந்திருப்பதாகவே எனக்குத்‌ தோன்றுகிறது 
என்றார்‌” என்றான்‌ யுயுத்ஸு. “அறியா மொழி பேசும்‌ 
இத்திரளுக்கு முன்‌ தான்‌ முற்றிலும்‌ அயலானவன்‌ என 
அவர்‌ உணர்கிறார்‌. புரியாத மொழியில்‌ கூவியபடி 


அவர்கள்‌ அரண்மனையைச்‌ சூழ்வதுபோல்‌ 
கனவுகண்டிருக்கிறார்‌.” 


“அவர்கள்‌ அனைவருமே அஸ்தினபுரி எனும்‌ 
பெருங்கனவுடன்‌ இங்கு வந்தவர்கள்‌” என்று சம்வகை 
சொன்னாள்‌. “ஆம்‌, அதைத்தான்‌ சுரேசர்‌ சொன்னார்‌. 
ஆனால்‌ அவர்கள்‌ அந்த அஸ்தினபுரியின்‌ அரசராக 
ஏற்பவர்‌ யார்‌? அவர்‌ யுதிஷ்டிரன்தானா? அரசர்‌ கேட்பது 
அந்தக்‌ கேள்வியைத்தான்‌.” சம்வகை “அவர்‌ 
நகர்நுழைந்தபோது நிகழ்ந்தனவற்றை இன்னும்‌ 
மறக்கவில்லை என்று நினைக்கிறேன்‌” என்றாள்‌. 
யுயுத்ஸு முகம்‌ மாறி “அதை எளிதில்‌ மறக்க 
இயலாதுதான்‌. எந்த அரசருக்கும்‌ அதைப்போல்‌ ஒரு 
சிறுமதிப்பு நிகழல்‌ கூடாது” என்றான்‌. “நிமிர்ந்தோர்‌ 
ஒவ்வொரு சிறுமையிலும்‌ உயிர்துறக்கிறார்கள்‌, மீண்டும்‌ 
பிறந்தெழுகிறார்கள்‌ என்று கூறப்படுவதுண்டு. குறை 
உயிருடனேயே அரசர்‌ அரண்மனையில்‌ வாழ்கிறார்‌.” 


“அந்நிகழ்வுக்குப்பின்‌ தன்‌ அரண்மனையிலிருந்து அவர்‌ 
பல நாட்கள்‌ வெளி வரவில்லை” என்று யுயுத்ஸு 
சொன்னான்‌. “அஸ்வமேதமும்‌ ராஜசூயமும்‌ இயற்றுவது 
நன்றென்று அவரிடம்‌ சொன்னபோதுகூட அவர்‌ 
நம்பிக்கை கொள்ளவில்லை. இளைய யாதவர்‌ அவ்வாறு 
இயற்றலாம்‌ என்று கூறி செய்தி அனுப்பியமையால்தான்‌ 
ஒப்புதல்‌ அளித்தார்‌.” சம்வகை “இவர்களின்‌ உள்ளத்தை 
நாம்‌ அறிவதற்கு வழியொன்றுமில்லை” என்று தணிந்த 
குரலில்‌ சொன்னாள்‌. “அதற்குரிய வழிகளை ஒருவேளை 
சுரேசர்‌ கூறக்கூடும்‌.” யுயுத்ஸு திரும்பி நோக்கிய பின்‌ 
“அவரிடம்‌ எனக்கு பேசவே பொழுதில்லை” என்றான்‌. 


சுரேசர்‌ அவர்களின்‌ பேச்சுக்குரல்‌ கேட்டு தன்‌ அறையில்‌ 
இருந்து வெளிவந்தார்‌. யுயுத்ஸு “இம்மக்களின்‌ 
உளநிலை என்னவாக இருக்கிறதென்று அரசர்‌ அறிய 
விரும்புகிறார்‌” என்றான்‌. “இன்று அவர்கள்‌ ஒற்றை 
உணர்வென திரளவில்லை. ஒவ்வொருவரும்‌ ஒவ்வொரு 
உளநிலையிலிருப்பார்கள்‌. ஒவ்வொருவரின்‌ 
உள்ளிருக்கும்‌ அஸ்தினபுரி ஒவ்வொன்று. அவர்களை 
ஒன்றாக்குவது உடனே இயல்வதல்ல” என்றார்‌. 
“அவர்களை ஒன்றாக்க வேண்டியதில்லை. 
அஸ்தினபுரியின்‌ பேரரசரென அவர்கள்‌ யுதிஷ்டிரனை 
ஏற்றுக்கொள்கிறார்களா என்று மட்டும்‌ அரசர்‌ அறிய 
விரும்புகிறார்‌” என்றான்‌ யுயுத்ஸு. “அவர்களை 
திரட்டலாம்‌. அதன்‌ பின்னர்‌ நாம்‌ விரும்பும்‌ 
உணர்வுகளை அவர்களிடம்‌ உருவாக்கலாம்‌. அதற்குரிய 
வழி விழவுகளே அஸ்வமேதமும்‌ ராஜசூயமும்‌” என்றார்‌ 


சுரேசர்‌. 


யுயுத்ஸு “ஆம்‌, அதுதான்‌ அவரிடம்‌ மீளமீளச்‌ 
சொல்லப்படுகிறது” என்றான்‌. சுரேசர்‌ “அவ்விழவுகள்‌ 
இங்கே நிகழும்போது அக்கொண்டாட்டம்‌ அவர்கள்‌ 
அனைவரையும்‌ ஒன்றாக்கும்‌. நாம்‌ விரும்பும்‌ விளைவை 
அவர்களிடம்‌ உருவாக்கும்‌” என்றார்‌. யுயுத்ஸு “தாங்கள்‌ 
எண்ணுவதென்ன?” என்றான்‌. சுரேசர்‌ “அரசர்கள்‌ 
எங்குமே தகுதியால்‌ ஏற்கப்படுவதில்லை. ஊழே 
அவர்களை அங்கே அமர்த்துகிறது. அதை நான்‌ 
நம்புகிறேன்‌” என்றபின்‌ திரும்பிச்‌ சென்றார்‌. யுயுத்ஸு 
சம்வகையை திகைப்புடன்‌ நோக்க அவள்‌ தலைவணங்கி 
விடைகொண்டாள்‌. 

[[age]யுயுத்ஸு இடைநாழியினூடாக பதற்றமாக 
நடந்தான்‌. அவனைத்‌ தொடர்ந்து சாரிகர்‌ விரைவு 
நடையாக சென்றார்‌. செல்லும்போதே யுயுத்ஸு 

ணைகளை பிறப்பித்துக்கொண்டிருக்க ஏவலர்‌ அவன்‌ 
அருகே வந்து ஆணைகளை பெற்றுக்கொண்டு 
விலகினர்‌. யுயுத்ஸு “நகரம்‌ முழுக்க காவல்‌ எவ்வாறு 
உள்ளது என்னும்‌ செய்தி எனக்கு உடனே 
வந்தாகவேண்டும்‌. இப்போது நமது பொறுப்பு மிகமிகக்‌ 
கூடியிருக்கிறது” என்றான்‌. காவலர்தலைவன்‌ 
தலைவணங்கினான்‌. “இந்நகரில்‌ இதுவரை இருந்த 
பெருந்திரள்‌ உரிய காவல்‌ இல்லாமலேயே 
இருந்திருக்கிறது. அனைவரும்‌ அயலவர்‌. 
வெறுங்கையுடன்‌ உள்ளே வந்தவர்‌. காட்டுக்கு ஏன்‌ வேலி 
என்று அப்போது தோன்றியது. இப்போது 
நாடெங்கிலுமிருந்து உயர்குடியினர்‌, கற்றோர்‌, அந்தணர்‌, 
முனிவர்‌ வந்துகொண்டிருக்கிறார்கள்‌. ஒருவருக்கு ஒரு 
சிறு தீங்கு ஏற்பட்டால்கூட அஸ்தினபுரிக்கு 
பெருங்களங்கமாக அது ஆகிவிடும்‌.” 


யுயுத்ஸுவின்‌ உடலே பதற்றப்படுவதற்குரியதாக 
மாறிவிட்டிருந்தது. சற்றே கூன்‌ விழுந்த தோள்களும்‌, 
காற்றில்‌ துழாவுவதுபோல்‌ முன்‌ நீண்டு அசைந்த 
கைகளும்‌, முன்‌ நோக்கி விழுந்துகொண்டே இருப்பது 
போலவோ காற்றில்‌ சுழற்றி அடித்துச்‌ சென்று 
கொண்டிருப்பது போலவோ விரைந்த நடையும்‌, 
அவ்வப்போது நின்று பெருமூச்சுவிட்டு சூழ நோக்கி ஏதோ 
சொல்ல நாவெடுத்து மீண்டும்‌ விரையும்‌ இயல்புமாக 
அவன்‌ நோக்குபவர்களிடமும்‌ பதற்றத்தை 
உருவாக்குபவனாகத்‌ தோன்றினான்‌. அரிய செய்தி 
ஒன்றை சொல்லச்‌ செல்பவன்‌ போலவோ, மறந்துவிட்ட 
ஒன்றை தேடி எடுக்கச்‌ செல்பவன்‌ போலவோ, தண்டனை 
பெற்றுக்கொள்ள தயங்கி நிற்பவன்‌ போலவோ அவன்‌ 
முகம்‌ தோன்றியது. 


சாரிகர்‌ யுயுத்ஸுவையே கூர்ந்து நோக்கிக்கொண்டு 
உடன்சென்றார்‌. யுயுத்ஸு பெரும்பாலான தருணங்களில்‌ 
அத்தருணத்திற்குரிய பொது முடிவொன்றை சென்று 
எட்டுவதையே அவர்‌ அறிந்திருந்தார்‌. முதற்கணம்‌ 


தோன்றும்போதே எவருக்கும்‌ உள்ளத்தில்‌ எழும்‌ முடிவு 
அது. ஆனால்‌ அதை யுயுத்ஸு நூறு வழிகளில்‌ உலவி, 
ணத முறை உசாவி, பல்லாயிரம்‌ முறை ஐயுற்று அதன்‌ 

ன்னரே சென்றடைந்தான்‌. அதன்‌ பின்‌ அதை 
ஒவ்வொருவரிடமும்‌ உசாவி மீண்டும்‌ மீண்டும்‌ 
உறுதிப்படுத்திக்கொண்டான்‌. ஆனால்‌ 
உறுதிப்படுத்திக்கொண்ட பின்னர்‌ சிறு குழந்தைகள்‌ 
அன்னையை கவ்விப்‌ பற்றிக்கொண்டிருப்பதுபோல 
அம்முடிவில்‌ உறுதியாக இருந்தான்‌. அதன்‌ பொருட்டு 
சினந்தான்‌, சொல்லாடினான்‌, ஒரு தருணத்திலும்‌ அதை 
மாற்றிக்கொள்ள மறுத்தான்‌. 


முதலில்‌ அவ்வியல்பு சாரிகருக்கு சிறு ஒவ்வாமையை 
அளித்தது. அந்த அகவையில்‌ விந்தையான முடிவுகளும்‌ 
குறுக்கு வழிகளுமே சாரிகர்‌ உள்ளத்தை 
மின்னச்செய்தன. ஒரு தருணத்தில்‌ முற்றிலும்‌ எதிர்பாராத 
திசையை திறப்பவர்கள்‌, விண்ணிலிருந்து 
பறந்திறங்குவதுபோல சூழலின்‌ மையத்தை 
சென்றடைபவர்கள்‌, ஒரு இழுப்பில்‌ அனைத்து 
முடிச்சுகளையும்‌ அவிழ்ப்பவர்களே அறிவாளிகள்‌ என்று 
அவருக்குத்‌ தோன்றியது. தன்னை ஓர்‌ அமைச்சனாக, 
கூரறிவோனாக எண்ணிக்கொண்டார்‌. அவைகளில்‌ 
அறியப்படாதவனாக பின்னிரை தேர்வதே அவர்‌ 
வழக்கம்‌. குரல்கள்‌ ஓலிக்கையில்‌ அதில்‌ 
மறைந்துகொள்வார்‌. னால்‌ அவருள்‌ ஆணவம்‌ 
எழுந்து ஓங்கி நின்றிருக்கும்‌. ஓவ்வொருவரையாக அவர்‌ 
மாறிமாறி நோக்கிக்கொண்டிருப்பார்‌. ஒவ்வொரு 
கூற்றையும்‌ மறுப்பார்‌, ஒவ்வொரு எண்ணத்தையும்‌ 
ஏளனத்துடன்‌ ஒதுக்குவார்‌. 


காமம்சார்ந்த பகற்கனவுகள்‌ அவரை அலைக்கழித்தன. 
ஆனால்‌ அதைவிடப்‌ பலமடங்கு தன்முனைப்பு சார்ந்த 
பகற்கனவுகள்‌ அவருள்‌ நுரைத்தன. அவற்றில்‌ ஒரு 
டன எவரேனும்‌ உணர்ந்தால்‌ அவரை கீழ்மகனிலும்‌ 
என்றே எண்ணுவார்கள்‌ என ஒருமுறை அவர்‌ 
ன ண க வம்‌. “நான்‌ அறிவன்‌, நான்‌ அமைச்சன்‌, 
என்னை நீங்கள்‌ நாளை அறிவீர்கள்‌, வரலாறு என்னை 
நோக்கி வந்துகொண்டிருக்கிறது, இங்கேதான்‌ முளைத்து 
எழுந்துகொண்டிருக்கிறேன்‌. ” தன்னைச்‌ சூழ்ந்து 
பேசப்படும்‌ எல்லா சிக்கல்களுக்கும்‌ அவர்‌ தனக்குரிய 
விடைகளை வைத்திருந்தார்‌. பெரும்பாலான 
தருணங்களில்‌ அவற்றை அவர்‌ சொல்வதில்லை. 
சொல்லும்போது அவரை அறியாமலேயே அவர்‌ குரல்‌ 
தழைந்து முகம்‌ சிவந்து கண்களில்‌ நீர்மல்கியது. 


தன்‌ எண்ணங்களைச்‌ சொன்னதுமே அவர்‌ அவற்றை 
சொல்லியிருக்கலாகாதோ என நாவை 
கடித்துக்கொண்டார்‌. எவரேனும்‌ அவர்‌ எண்ணங்களை 
எதிர்த்துப்‌ பேசினால்‌ சுருங்கி 
உள்ளொடுங்கிக்கொண்டார்‌. ஆனால்‌ உள்ளே அவர்‌ 
அவர்கள்மேல்‌ ஆலகாலம்‌ என எழும்‌ கடும்வெறுப்பை 
வளர்த்துக்கொண்டார்‌. அவர்களிடம்‌ மீண்டும்‌ 
விழிகொடுத்துப்‌ பேச அவரால்‌ இயல்வதில்லை. அதை 
உணர்ந்து அவர்கள்‌ அவரிடம்‌ தோளில்‌ கைபோட்டு 
அன்புடன்‌ பேசுகையில்‌ அழுகை வர தலைகுனிந்து 
உதடுகளை கடித்துக்கொண்டார்‌. தன்‌ எண்ணங்களை 
பொருட்படுத்தாதவர்களை அவர்‌ உள்ளூர 
கேலிப்பாவைகளாக மாற்றிக்கொண்டார்‌. 


பிற இடர்கள்‌ செவிகளில்‌ படாதபோது அவரே 
விந்தையான சிக்கல்களை கற்பனை செய்து அவற்றை 
ஒரே கணத்தில்‌ சீரமைத்தார்‌. தானே 
முட்டிநின்றுகொள்ளும்‌ சிக்கல்களை கண்டடைந்து 
திகைத்து அவற்றுக்கு எளிய விடைகளைக்‌ 
கண்டடைந்து அவற்றை முன்வைக்கும்‌ ஒரு நாடகத்‌ 
தருணத்தை கற்பனை செய்து அதில்‌ நடித்து தருக்கி 
எழுந்து நிற்கையில்‌ அவர்‌ யுயுத்ஸுவை குனிந்து 
நோக்கினார்‌. தனக்கென அறிவும்‌ தனித்த நோக்கும்‌ 
இல்லாதவன்‌ யுயுத்ஸு. எளியவனாகப்‌ பிறந்தவன்‌, 
குருதியுறவால்‌ அரண்மனைச்‌ சூழலில்‌ எழுந்தவன்‌. 
தருணங்களினூடாக வடிவெடுத்தவன்‌. தன்‌ வாழ்க்கை 
முழுக்க அவன்‌ எதிர்கொண்டது அந்தந்த 
தருணங்களுடன்‌ சரியாகப்‌ பொருத்திக்கொள்ளும்‌ 
அறைகூவலை மட்டுமே. அவன்‌ அடைந்த வெற்றிகள்‌ 
எல்லாம்‌ கடந்துசெல்லுதல்‌ மட்டுமே. 


ஆனால்‌ ஏதோ ஒரு கணத்தில்‌ அரசனுடைய 
இயல்பென்பது அனைவருக்குமான பொது 
முடிவுகளுக்கு சென்று சேர்வதே என்று அவர்‌ 
உணர்ந்துகொண்டார்‌. யுயுத்ஸு சொல்சூழ்ந்து பதறி 
நிலைதடுமாறி “இதைச்‌ செய்யலாம்‌, இதுவே உகந்தது” 
என ஒரு முடிவைச்‌ சென்றடைந்தபோது அவர்‌ 
நிறைவடைந்தார்‌. யுயுத்ஸு அம்முடிவிலேயே உறுதியாக 
நிலைகொள்வான்‌ என அறிந்திருந்தமையால்‌ அந்த 
ஆறுதல்‌ வலிமைபெற்றது. அப்போது அவர்‌ உணர்ந்தார்‌, 
அதுவே அரசன்‌ ஆற்றவேண்டிய பணி என. அரசன்‌ 
என்பவன்‌ வழிகாட்டியோ மெய்யறிதல்‌ கொண்டவனோ 
அல்ல. அவன்‌ பல்லாயிரம்‌ துலாக்கோல்கள்‌ நடுவே 
நின்றிருக்கும்‌ முள்‌. அவனது பணி நிலை நிறுத்துவது 
மட்டுமே. நெடுங்காலமாக இருந்து வந்தவற்றின்‌ 


தொடர்ச்சி அவன்‌. புதியனவற்றை கண்டு தயங்குதலே 
ஓர்‌ அரசனுக்குரிய முதன்மை இயல்பு. 

“அனைத்திற்கும்‌ ஆயிரம்‌ தரப்புண்டென்றும்‌ ஒவ்வொரு 
உண்மைக்கும்‌ மறுஉண்மை உண்டென்றும்‌ 
உணர்ந்தவனே அரசன்‌” என்று அவர்‌ ஒருமுறை 
சொன்னார்‌. சுரேசர்‌ நகைத்தபம “அவன்‌ அரசன்‌ அல்ல, 
அமைச்சன்கூட அல்ல. வைசியகுலத்தில்‌ எழுந்த சூதன்‌” 
என்றார்‌. அவர்‌ திகைத்தார்‌. ஏன்‌ தனக்கு அவ்வாறு 
தோன்றியது? உடனே உளம்‌ உறுதிகொள்ள “ஆம்‌, 
ஆனால்‌ அவருடையது அரசர்களின்‌ இயல்பு” என்றார்‌. 
“எது அரசர்களின்‌ இயல்பு?” என்று சுரேசர்‌ கேட்டார்‌. “ஓர்‌ 
இறுதி முடிவெடுத்தபின்‌ அவர்‌ அதை எதன்பொருட்டும்‌ 
மாற்றிக்கொள்ளவில்லை. அதற்காக நிலைகொள்கிறார்‌. 
எவர்‌ முன்பும்‌ எந்நிலையிலும்‌” என்று அவர்‌ சொன்னார்‌. 
“அமைச்சர்கள்‌ தங்கள்‌ தரப்பை ஒரு கூற்றாகவே 
முன்வைக்கிறார்கள்‌, நிலைபாடாக அல்ல. 
நிலைகொள்ளும்‌ ஆற்றலே அரசனுக்குரியது.” 


சுரேசர்‌ ஒன்றும்‌ சொல்லவில்லை. ஆனால்‌ அவர்‌ 
உள்ளத்தில்‌ அவர்‌ சொல்‌ தைத்தது என அவர்‌ 
உணர்ந்தார்‌. சுரேசருக்கும்‌ பிற சிற்றமைச்சர்களுக்கும்‌ 
யுயுத்ஸுவின்மேல்‌ பெருமதிப்பு ஏதும்‌ இருக்கவில்லை. 
அவனுடைய குலம்‌ அளிக்கும்‌ மதிப்பின்மை ஒருபக்கம்‌ 
எனினும்‌ அதற்கப்பால்‌ அவனுடைய மிகைப்பதற்றமும்‌ 
அதை இயல்பாக வெளிப்படுத்துகையில்‌ தோற்றம்‌ தரும்‌ 
ஆற்றலின்மையும்‌ அதற்கு மேலும்‌ வழி வகுத்தன. சுரேசர்‌ 
எப்போதும்‌ அனைத்து புது வழிகளிலும்‌ துணிந்து 
சென்று எண்ணிப்‌ பார்ப்பார்‌. புது வழிகள்‌ எதுவும்‌ 
அமையவில்லை எனில்‌ “ஆம்‌, யுயுத்ஸு சொன்னதையே 
செய்வோம்‌” என்றார்‌. ஒருமுறை அவர்‌ “கிளிக்குறி 
உரைப்பவனின்‌ கூண்டிலிருந்து வெளிவரும்‌ கிளி 
போன்றவர்‌ யுயுத்ஸு” என்றார்‌. “அக்கிளி எப்போதும்‌ ஒரே 
ஓலைச்சுருளையே எடுக்கிறது. ஓலைகளை மாற்றி 
மாற்றி வைத்து ஒவ்வொரு முறையும்‌ அது வெவ்வேறு 
தெரிவுகளை செய்வதுபோல்‌ காட்டுவது அந்தக்‌ 
குறியுரைப்போனின்‌ திறன்‌.” 


அறையில்‌ அப்போது அவரைச்‌ சுற்றி கூடி நின்றவர்கள்‌ 
புன்னகைத்தனர்‌. “எப்போதும்‌ ஒத்திப்போடுவதைப்‌ 
பற்றியே யுயுத்ஸு எண்ணுகிறார்‌. ஒத்திப்போடும்‌ 
பொருட்டே கணக்கிடுவோம்‌, முழுமைச்‌ செய்திக்காக 
காத்திருப்போம்‌, தனிப்பட்ட முறையில்‌ இன்னொரு 
முறை எண்ணுவோம்‌ என்கிறார்‌. ஆனால்‌ உண்மையில்‌ 
பெரும்பாலான அரசியல்‌ சிக்கல்களுக்கு 

இரவு பந்தங்களின்‌ படபடப்புடன்‌, காலடிகளுடன்‌, 
மெல்லிய பேச்சொலிகளுடன்‌, துயில்கலைந்த 
பறவைகளின்‌ சிறகோசையுடன்‌ சூழ்ந்து 
கனத்துக்கொண்டிருந்தது. பாஞ்சாலத்தின்‌ படைவீரர்கள்‌ 
ஒருவர்‌ பலராக வந்து துரோணரைச்சுற்றி 
கூடிக்கொண்டிருந்தார்கள்‌. ஒன்றிலிருந்து ஒன்றாகக்‌ 
கொளுத்தப்பட்ட பந்தங்கள்‌ தூண்கள்‌ தோறும்‌ பரவி 
அரண்மனை முற்றம்‌ ஒளிகொண்டது. 
அமடுக்குரல்பேச்சுகள்‌ ஒன்றோடொன்று கலந்து 
கூரைக்குவைகளில்‌ ஒலிக்கும்‌ பொருளற்ற 
குரல்முழக்கமாக மாறின. 


இரவேறியபோது பனி விழத்தொடங்கியது. 
நின்றுகளைத்த வீரர்கள்‌ பலர்‌ ஆங்காங்கே 
வேல்களையும்‌ விற்களையும்‌ மடியில்‌ வைத்து அமர்ந்து 
கொண்டனர்‌. நடுவே துரோணர்‌ அதேபோன்று 
தர்ப்பையை அணைத்து கைகளைக்‌ கட்டிக்கொண்டு 
நின்றிருந்தார்‌. காவல்நாயகம்‌ அவர்‌ அருகே சென்று 
“உத்தமரே, அடியேன்‌ அளிக்கும்‌ நீரை அருந்தி அருள்‌ 
புரியவேண்டும்‌” என்றார்‌. அவர்‌ மிகமெல்ல தலையை 
மட்டும்‌ அசைத்து மறுத்தார்‌. காவல்நாயகம்‌ 
தலைவணங்கி பின்னகர்ந்தார்‌. 


“இன்னொரு முறை அரசரிடம்‌ சென்று 
சொன்னாலென்ன?” என்றார்‌ ஒரு முதிய வீரர்‌. 
“அதற்கான அதிகாரம்‌ நமக்கில்லை” என்று 
காவல்நாயகம்‌ விடையிறுத்தார்‌. “பேரமைச்சருக்கே நான்‌ 
சென்று செய்தி சொன்னேன்‌. அரசர்‌ ஆணையிட்டபின்‌ 
மஞ்சத்துக்குச்‌ சென்றுவிட்டார்‌.” ஒருவன்‌ இருளில்‌ 
இருந்து “மதுவருந்தியிருப்பார்‌. கூடவே தாசியும்‌ 
இருப்பாள்‌. அவரை இங்கே சுமந்துதான்‌ 
கொண்டுவரவேண்டும்‌” என்றான்‌. காவல்நாயகம்‌ உரக்க 
இருளை நோக்கி “அரசநிந்தை இங்கே தேவையில்லை. 
அதற்கு வாளால்‌ விடைசொல்லப்படும்‌” என்றார்‌. 
இருளுக்குள்‌ இருந்த வீரர்களின்‌ உடல்களின்‌ அசைவு 
அதற்கு எதிர்வினையளித்தது. 


ஒத்திப்போடுவதே உகந்த தீர்வு” என்றார்‌ சுரேசர்‌. “ஆனால்‌ 
ஆயிரத்தில்‌ ஒன்று ஒத்திப்போடப்படுவதனாலேயே 
பெரிதாகும்‌. அணையை உடைத்துவிட்டு நீரை நிறுத்த 
முயல்வதுபோல அதன்‌ பின்‌ பதறுவோம்‌. ஊழின்மேல்‌, 
தெய்வங்களின்மேல்‌ பழிபோடுவோம்‌.” 


யுயுத்ஸு அப்போது அஸ்தினபுரியில்‌ உள்ளே 
வந்துகொண்டிருக்கும்‌ பெருந்திரளை எப்படி 
கையாள்வது என்பதை சொல்லிவிட்டுச்‌ சென்றிருந்தான்‌. 
“இங்கே அனைத்து இடங்களிலும்‌ போட்டிகள்‌ நிகழட்டும்‌. 
விற்போரும்‌ வாட்போரும்‌ சொல்லாடலும்‌ களமாடலும்‌ 
ஒருங்கமையட்டும்‌. வெல்பவர்களுக்கு பரிசுகள்‌ 
வழங்கப்படட்டும்‌. நகரத்தில்‌ இருக்கும்‌ இல்லங்களும்‌ 
அவற்றுடன்‌ இணைந்த நிலங்களும்‌ பிறவும்‌ பரிசாக 
அளிக்கப்படவேண்டும்‌. ஏதேனும்‌ ஒரு போட்டியில்‌ 
வென்றவர்களுக்கு மட்டுமே நகரத்துக்குள்‌ இடம்‌ 
அளிக்கப்படவேண்டும்‌” என்று அவன்‌ சொன்னான்‌. 
சுரேசர்‌ சலிப்பை அடக்கிக்கொண்டபடி “ஆம்‌, 
அம்முடிவை முன்னரே எடுத்துவிட்டோம்‌. இதை 
தங்களின்‌ ஆணையெனக்‌ கொள்கிறோம்‌” என்றார்‌. 


அவன்‌ சென்ற பின்‌ “அது ஒரு பொதுவான ஆணை. 
ஆனால்‌ அறுதியான நெறியாக அதை கொள்வோம்‌ 
என்றால்‌ பேரிழப்பே எஞ்சும்‌” என்றார்‌. “ஏனென்றால்‌ 
எப்போட்டியிலும்‌ கலந்துகொள்ளாதவர்கள்‌ 
இருப்பார்கள்‌. போட்டியை ஒரு அளவீடாகக்கொண்டால்‌ 
நாம்‌ எப்போதும்‌ இரண்டாம்‌ நிலையினரையே தேர்வு 
செய்வோம்‌. போட்டிகளை சற்றே விலகி நின்று 
பார்ப்பவர்கள்‌, போட்டிகளை இவ்வுலகு சார்ந்தது என்று 
எண்ணுபவர்கள்‌, தங்கள்‌ திறனை மதிப்பிட்டு 
தங்களுக்கோ பிறருக்கோ நிறுவிக்கொள்ள 
விழையாதவர்களே முதல்‌ நிலையினர்‌. ஒரு மெய்யறிந்த 
நூல்வலன்‌, தன்‌ கையறிந்த சிற்பி, புரவியுள்ளம்‌ அறிந்த 
சூதன்‌ போட்டிக்கு எழுவதில்லை” என்றார்‌. “எந்நகரிலும்‌ 
அவர்களே தலைநிற்கவேண்டும்‌. திறனுடையோர்‌ 
இன்றுக்கு உதவுவோர்‌. கனவுள்ளோரே நாளையை 
சமைப்போர்‌. அவர்கள்‌ இன்றைய போட்டிகளில்‌, 
வெற்றிகளில்‌, உவகைகளில்‌ 
ஆர்வம்கொண்டிருப்பதில்லை.” 


“அவர்களை எப்படி கண்டுபிடிப்பது?” என்று சாரிகர்‌ 
கேட்டார்‌. “அவர்களை நாம்‌ கண்டடையவேண்டும்‌. 
அவர்கள்‌ நம்‌ அவைக்கு வரும்படி எதையேனும்‌ 
ஒருக்கவேண்டும்‌. அங்கே அவர்களது திறனை அகன்று 
நின்று நாம்‌ கணிக்கவேண்டும்‌” என்றார்‌ சுரேசர்‌. “அதை 


எவ்வாறு கணிப்பது?” என்று சாரிகர்‌ மீண்டும்‌ கேட்டார்‌. 
“எண்ணுக, ஒரு திறனுடையாளன்‌ மட்டுமே பிறிதொரு 
திறனுடையாளனை கணிக்க முடியும்‌! ஆனால்‌ நிகர்‌ 
திறனுடையவனை கணிப்பதில்‌ அவர்களின்‌ பொறாமை 
ஊடே புகும்‌. எனினும்‌ அவர்களால்‌ எதிர்நிகர்‌ 
கொண்டவரை மறுக்கமுடியாது. மிகுதிறன்‌ 
கொண்டவர்கள்‌ பிறரை அஞ்சாதவர்கள்‌. அவர்களே 
திறனுடையோரை கண்டறியும்‌ ஆற்றல்கொண்டவர்கள்‌. 
இங்கு புரவித்திறனாளர்களை கணிக்கும்‌ ஆற்றல்‌ 
இளையவர்‌ நகுலனுக்கு உண்டு. நிமித்த திறன்‌ 
கொண்டவரை சகதேவன்‌ கணிக்க முடியும்‌. 
அடுமனையாளர்களை, தோள்வலரை பீமசேனன்‌ 
கணிக்க முடியும்‌. வில்லவரை கணிப்பதற்கு 
அர்ஜுனனை விட்டால்‌ எவர்‌?” 


“ஆம்‌, நூலோரை யுதிஷ்டிரன்‌ கணிக்க முடியும்‌” என்று 
இளம்‌ அமைச்சராகிய சுப்ரதன்‌ சொன்னார்‌. சுரேசர்‌ 
அவரை நோக்கி திரும்பி புன்னகைத்து “அல்ல, 
நூல்வலரை மட்டும்‌ பிறிதொரு நூல்வலர்‌ கணிக்க 
இயலாது. ஏனென்றால்‌ நூல்வலர்‌ கருத்துக்களால்‌ 
ஆனவர்கள்‌. அவருக்கு நிகரான பிறிதொரு நூல்வலர்‌ 
அவரது கருத்தை மறுப்பவராக இருப்பார்‌. தன்னை 
மறுப்பவரை சற்றே குறைத்து எடைபோடுவது 
நூல்வலரின்‌ இயல்பு. நூல்திறன்‌ என்பது 
பொதுமேடையில்‌ ஐயமற நிறுவுதற்குரியதும்‌ அல்ல” 
என்றார்‌. “நூல்வலரை கணிப்பதற்கு அவரிடம்‌ இருந்து 
எதையேனும்‌ கற்றுக்கொள்ளும்‌ இளையோரே முற்றிலும்‌ 
தகுதி கொண்டவர்கள்‌. ஆகவே நீங்கள்‌ கணிக்க முடியும்‌. 
நூல்வலரை யுயுத்ஸுவோ மன்னர்‌ யுதிஷ்டிரனோ 
கணிக்க இயலாது.” 


“போட்டிகள்‌ இல்லையெனில்‌ என்ன செய்வது?” என்று 
சாரிகர்‌ மீண்டும்‌ கேட்டார்‌. “பேரவைகளை கூட்டுவோம்‌. 
திறனும்‌ அறிவும்‌ மெய்நாடலும்‌ திகழும்‌ அவைகள்‌. அந்த 
அவைகளுக்கு முதல்நிலையோர்‌ வருவார்கள்‌. அவர்கள்‌ 
ஒவ்வொருவரையும்‌ அறிதலுக்கான ஆவலே செலுத்தும்‌. 
ஆகவே அறிதலுக்குரிய அவைகளை அவர்களால்‌ 
தவிர்க்கவே முடியாது” என்றார்‌ சுரேசர்‌. சாரிகர்‌ “ஆனால்‌ 
இளைய பாண்டவர்‌ அர்ஜுனன்‌ நகர்நுழைவதில்லை 
என்று உறுதி கொண்டிருக்கிறார்‌. அங்கே துரோணரின்‌ 
குருகுலத்தில்‌ இருக்கிறார்‌” என்றார்‌. “அதுவும்‌ நன்றே. 
அங்கே வில்லவர்கள்‌ தேடி செல்லட்டும்‌. 
அவர்களிலிருந்து முதல்நிலையாளரை நாம்‌ தெரிவு 
செய்வோம்‌” என்றார்‌. 


“இந்த அவைகளை கூட்டுவதற்கு உரிய நோக்கங்கள்‌ 
இருந்தாகவேண்டும்‌. இப்போது அஸ்தினபுரி 
நிறைந்துள்ளது. கள்கலம்போல்‌ இது கொப்பளித்து 
வழிந்துகொண்டிருக்கிறது. அஸ்தினபுரியில்‌ ராஜசூயம்‌ 
தொடங்குவதற்கு முன்‌ இங்குள்ள அனைத்து 
தெய்வங்களையும்‌ நிறைவு செய்யவேண்டும்‌ என்று நெறி 
உள்ளது” என்றபின்‌ புன்னகைத்து “அல்லது அவ்வாறு 
ஒரு நெறியை உருவாக்கிக்கொள்வோம்‌. ஒவ்வொரு 
தெய்வத்தையும்‌ நிறைவு செய்யும்‌ பூனைகளை ஒட்டி 
இந்த அவைகள்‌ அமையட்டும்‌. மின்வில்கொண்ட 
இந்திரனில்‌ இருந்து நுரைவில்‌ ஏந்தும்‌ வருணன்‌ வரை 
விற்திறனுக்குரிய பதினெட்டு தெய்வங்கள்‌ இங்குள்ளன. 
புரவிகளுக்குரிய ஒன்பது தெய்வங்கள்‌ உள்ளன. 
இங்குள்ளன ஹயக்ரீவனிலிருந்து அஸ்வினிதேவர்கள்‌ 
வரை. நிமித்திகர்களுக்கான தெய்வங்கள்‌ 
பிரம்மதேவனிலிருந்து ஹிரண்யாக்ஷர்‌ வரை 
இங்குள்ளன?” என்றார்‌. 


“அவர்களுக்கான பூசனைகள்‌ நிகழட்டும்‌. அவற்றை 
ஒட்டி பேரரங்குகள்‌ கூடட்டும்‌. அவற்றில்‌ பங்குகொள்ள 
அறிஞர்கள்‌ வருவார்கள்‌. நாம்‌ அவர்களை தொட்டு 
எடுத்துக்கொள்வோம்‌” என்றார்‌ சுரேசர்‌. “அஸ்வமேத 
செய்திகள்‌ வந்துகொண்டிருக்கின்றன. சகதேவன்‌ 
சதகர்ணிகளின்‌ நாடு வரைக்கும்‌ புரவிகொண்டு 
சென்றிருக்கிறார்‌. நாற்பத்துஇரண்டு மன்னர்கள்‌ 
பணிந்து கப்பம்‌ செலுத்தியிருக்கிறார்கள்‌. அச்செல்வம்‌ 
திரட்டப்பட்டு அஸ்தினபுரிக்கு அனுப்பப்பட்டிருக்கிறது. 
வடபுலம்‌ ஏகிய பீமசேனர்‌ இன்னும்‌ சில நாட்களில்‌ 
கின்னர நாட்டை சென்றடைவார்‌. கிழக்கு நோக்கி சென்ற 
அர்ஜுனன்‌ இப்போது வங்கத்தில்‌ இருக்கிறார்‌. ஐந்து 
நாட்களில்‌ அவர்‌ காமரூபத்தை சென்றடைவார்‌. மேற்கு 
நோக்கி சென்ற நகுலன்‌ சிபி நாட்டிலிருக்கிறார்‌. காந்தாரம்‌ 
ஏற்கெனவே நமக்கு பணிந்துவிட்ட நாடு. தெற்கே 
சகதேவன்‌ விஜயபுரியை அணுகிவிட்டார்‌. இது எல்லா 
விழவுகளுக்கும்‌ உரிய பொழுது.” 


“நகரமெங்கும்‌ ஓயாது வெற்றிமுரசு கொட்டச்‌ செய்வோம்‌. 
களியாட்டுக்கும்‌ உண்டாட்டுக்கும்‌ ஒருங்கு செய்வோம்‌. 
அக்கொண்டாட்டத்தில்‌ இம்மக்கள்‌ பங்கெடுப்பார்கள்‌. 
இன்று அவர்களுக்கிருக்கும்‌ உளநிலை என்பது 
எதையேனும்‌ கொண்டாடுவது. இந்நகரை கண்களால்‌ 
காண்பது வரை தங்கள்‌ கற்பனைகளில்‌ 
திளைத்திருத்தார்கள்‌. கண்களால்‌ கண்டதும்‌ சோர்வுற்று 
அச்சோர்விலிருந்து எங்நஙனமேனும்‌ மீள வேண்டும்‌ என்று 
துடித்துக்கொண்டிருக்கிறார்கள்‌. விழா அறிவிப்புகள்‌ 


அவர்களை மகிழ்வுறச்‌ செய்யும்‌. மீண்டும்‌ அவர்கள்‌ 
கனவுகள்‌ நுரைத்தெழ அது ஒரு சிறந்த வாய்ப்பு” என்று 
சுரேசர்‌ சொன்னார்‌. 


யுயுத்ஸுவிடம்‌ அவ்வெண்ணம்‌ சொல்லப்பட்டதும்‌ 
“விழவுகளா?” என்று திகைத்தான்‌. “இங்கே இன்னமும்‌ 
இளவரசர்கள்‌ களம்பட்டு ஓராண்டு ஆகவில்லை. 
கொண்டாட்டங்கள்‌ நிகழ நூலொப்புகை உண்டா?” 
சுரேசர்‌ “எதற்கும்‌ எங்கேனும்‌ நூலொப்புதல்‌ இருக்கும்‌” 
என்றார்‌. யுயுத்ஸு பதற்றத்துடன்‌ “என்னால்‌ அதை 
எண்ணவே முடியவில்லை. ஏற்கெனவே இங்கே ஒரு 
கொண்டாட்ட நிலை உள்ளது. அது முறையா என்றே 
ஐயுறுகிறேன்‌. ஏனென்றால்‌ இங்கே 
கொண்டாடிக்கொண்டிருப்பவர்கள்‌ எவருக்கும்‌ 
அஸ்தினபுரியுடன்‌ எந்த உறவும்‌ இல்லை. இவர்கள்‌ 
இப்போது வந்தவர்கள்‌. எந்த இழப்பும்‌ அற்றவர்கள்‌. 
அஸ்தினபுரியிலிருந்து அதன்‌ குடிகள்‌ ஒழிந்துபோக 
எந்தத்‌ தொடர்பும்‌ இல்லாதவர்கள்‌ வந்து 
களியாடுகிறார்கள்‌. அனலுக்குமேல்‌ மணலைக்கொட்டி 
மூடியதுபோல உள்ளது” என்றான்‌. 


“அனல்‌ அல்ல, குருதி. அதன்மேல்‌ புது மணலை 
கொண்டுவந்து விரிப்பது காற்றும்‌ மழையும்தான்‌. அதை 
நம்மால்‌ தடுக்கமுடியாது” என்று சுரேசர்‌ சொன்னார்‌. 
“காட்டில்‌ அத்தனை செத்த உடல்களுக்கு மேலும்‌ 
சிறுமலர்ச்செடிகள்‌ எழுகின்றன.” யுயுத்ஸு 
நிலையழிவுடன்‌ கைகளை பிசைந்தான்‌. “அரசரிடம்‌ 
பேசவேண்டும்‌. அவர்‌ என்ன எண்ணுகிறார்‌ என்று 
பார்க்கவேண்டும்‌” என்றான்‌. “நாம்‌ கூறவேண்டிய 
வகையில்‌ கூறினால்‌ அவர்‌ ஏற்பார்‌, ஏற்றாகவேண்டும்‌” 
என்றார்‌ சுரேசர்‌. “நான்‌ கூறுகிறேன்‌. எதற்கும்‌ 
இவ்வெண்ணம்‌ இப்படியே இருக்கட்டும்‌. இதன்‌ எல்லா 
பக்கங்களையும்‌ எண்ணுவோம்‌. இது முறையென்றால்‌ 
இயற்றுவோம்‌” என்று யுயுத்ஸு சொன்னான்‌. சுரேசர்‌ 
புன்னகையுடன்‌ “அவ்வண்ணமே” என்றார்‌. 


அவர்‌ எதிர்பார்த்ததுபோலவே இரண்டு நாட்களுக்குப்‌ 
பின்‌ யுயுத்ஸு தெளிவடைந்துவிட்டிருந்தான்‌. “அரசரிடம்‌ 
பேசினேன்‌. அவருக்கு ஐயமிருந்தது. ஆனால்‌ 
பேசியபோது தெளிந்தது. இங்கே திறவோர்‌ அவையும்‌ 
சான்றோர்‌ அவையும்‌ கற்றோர்‌ அவையும்‌ அந்தணர்‌ 
அவையும்‌ கூடட்டும்‌ என அவர்‌ ஆணையிட்டிருக்கிறார்‌.” 
அவன்‌ அவ்வெண்ணம்‌ தன்னில்‌ தோன்றியதுபோல 
முகம்‌ மலர்ந்து “ஒவ்வொரு நாளும்‌ இங்கு 
வெற்றிச்செய்திகள்‌ அறிவிக்கப்படட்டும்‌. அஸ்தினபுரி 


பேருருவம்‌ கொள்ளப்போகிறதென்னும்‌ நம்பிகை இங்கு 
பெருகட்டும்‌. இங்கு வந்திருக்கும்‌ அனைவரையும்‌ 
இணைப்பது அந்நம்பிக்கைதான்‌. அவர்கள்‌ 
இறந்தகாலங்களை முற்றாக உதறவேண்டும்‌. தங்கள்‌ குல 
அடையளங்கள்‌, குடிப்பெருமைகள்‌, இழந்த ஊர்கள்‌, 
விட்டுவந்த அனைத்தையும்‌ மறக்கவேண்டும்‌. நாளை 
எனும்‌ கனவில்‌ அவர்கள்‌ ஒன்றாக வேண்டும்‌. அதற்கு 
தொடர்‌ வெற்றிவிழா அன்றி வேறு வழியில்லை” 
என்றான்‌. 


(1ாவ26]முற்றத்தில்‌ இறங்கி தேரிலேறிக்கொண்டதும்‌ 
யுயுத்ஸு சற்று அமைதியடைந்தான்‌. இருபுறமும்‌ 
மாறிமாறி நோக்கியபடி “அஸ்தினபுரி இத்தனை 
நெரிசலுடன்‌ கொந்தளித்து முன்னர்‌ கண்டதில்லை. 
முன்பு நிகழ்ந்த இந்திரவிழாவும்‌ கொற்றவையூட்டும்‌ 
எல்லாம்‌ இதன்‌ முன்‌ சிறுகூட்டங்களே” என்றான்‌. 
“இத்தனை பெருங்கூட்டத்தைக்‌ கட்டுப்படுத்தும்‌ 
படைத்திரள்‌ நம்மிடம்‌ உள்ளதா?” சாரிகர்‌ அது அவன்‌ 
தனக்குத்தானே கேட்டுக்கொள்வது என உணர்ந்து 
மறுமொழி சொல்லவில்லை. “இவ்வாறு 
வருபவர்களிடமிருந்தே படைகளை 
திரட்டிக்கொண்டிருக்கிறோம்‌. அனைவரும்‌ வெவ்வேறு 
ஊர்களிலிருந்து வந்து சேர்பவர்கள்‌. ஒரு படையெனத்‌ 
திரளக்‌ கற்காதவர்கள்‌. நிலைகொண்ட படைகளின்‌ 
ஒழுங்கு அவர்களிடம்‌ இருப்பதில்லை.” 


சாலையின்‌ இருபக்கமும்‌ நெரித்த கூட்டத்தை பார்த்தபடி 
“ஆனால்‌ இதற்குள்‌ இங்கே ஒரு பொதுமொழி 
உருவாகிவிட்டிருக்கிறது. விந்தையானது, ஆனால்‌ மிக 
எளியது. நாமறிந்த மொழிகளிலுள்ள சொற்கள்தான்‌. 
அவை மிகமிக எளிய ஓர்‌ இலக்கணத்துடன்‌ இணைந்து 
மொழிவடிவு கொண்டிருக்கின்றன. அந்த மொழி 
இக்கூட்டத்தை இணைப்பதை எண்ணி எண்ணி 
வியந்துகொண்டிருந்தேன்‌. நிலைபெற்ற 
தொல்மொழிகளுக்கு இணையான அதே 
இணைப்பாற்றலை இந்தப்‌ புது மொழியும்‌ 
கொண்டிருக்கிறது” என்றான்‌. சாரிகர்‌ “அது இயல்பே. 
இந்தப்‌ புதுமொழி இப்போது அனைவருக்கும்‌ 
பொதுவானது. இதில்‌ இன்னமும்‌ மேல்கோன்மை 
உருவாகவில்லை” என்றார்‌. “ஆகவே அவர்கள்‌ 
இம்மொழியை இன்னமும்‌ அஞ்சத்தொடங்கவில்லை.” 


யுயுத்ஸு திரும்பிப்பார்த்தான்‌. “எங்கும்‌ மேல்கோன்மை 
பிளவுகளை உருவாக்குகிறது. மேல்‌ கீழ்‌ என 
அடுக்குகிறது. ஒரு பகுதியைக்‌ காத்து பிற பகுதியை 


எல்லைகட்டி விலக்குகிறது. மொழிக்குள்‌ எழும்‌ 
மேல்கோன்மை அதற்குரிய தனிமொழியை உருவாக்கிக்‌ 
கொள்கிறது. அது தன்‌ இலக்கணத்தை மேலும்‌ மேலும்‌ 
சிக்கலாக்கிக்கொண்டே செல்லும்‌. பொருட்செறிவை 
கூட்டிக்கொண்டே இருக்கும்‌. மொழியிலேயே 
அரண்மனைகளும்‌ குடிசைகளும்‌ உண்டு. 
நிலவறைகளும்‌ கரவுப்பாதைகளும்‌ இருண்ட 
பிலங்களும்‌ உண்டு” என்றார்‌ சாரிகர்‌. “அதை மக்கள்‌ 
அஞ்சத்தொடங்குகிறார்கள்‌. மேல்மொழிக்கு முன்‌ தங்கள்‌ 
மொழியுடன்‌ நிற்க கூசுகிறார்கள்‌. அதற்கு எதிராக தங்கள்‌ 
மொழியை சிதைத்து விளையாடிக்கொள்கிறார்கள்‌. 
மொழி சிதைந்து சிதைந்து பொருளுறுத்தாமல்‌ 
ஆகிவிடுகிறது.” யுயுத்ஸு “ஆம்‌” என்றான்‌. “இன்னும்‌ 
சிலகாலம்‌ இந்த மொழி அழகுடனும்‌ இனிமையுடனும்‌ 
நீடிக்கும்‌. இதில்‌ நட்பும்‌ அன்பும்‌ இயலும்‌” என்றார்‌ சாரிகர்‌. 


கோட்டைமுகப்பை அவர்கள்‌ அடைந்தபோது சம்வகை 
இறங்கி வந்து அவர்களை எதிர்கொண்டாள்‌. “காவல்‌ 
எங்ஙனம்‌ உள்ளது?” என்று யுயுத்ஸு? கோட்டைமேல்‌ 
நோக்கியபடி கேட்டான்‌. “காவலர்படை பன்னிரு மடங்கு 
பெரிதாகிவிட்டிருக்கிறது. நாளையும்‌ மறுநாளும்‌ மேலும்‌ 
புதியவர்களை எடுக்கவிருக்கிறோம்‌.” யுயுத்ஸு 
“தகுதியானவர்கள்‌ கிடைக்கிறார்களா?” என்றான்‌. “ஆம்‌, 
சற்று பயிற்சி அளிக்கவேண்டியிருக்கிறது. ஆனால்‌ 
காவல்‌ என்பதில்‌ பணியே பயிற்சியுமாகும்‌.” யுயுத்ஸு 
திரும்பி சம்வகையைப்‌ பார்த்து “முற்றிலும்‌ 
புதியவர்களிடம்‌ கோட்டையை ஒப்படைக்கிறோமா?” 
என்றான்‌. “இல்லை, அவர்கள்‌ இந்நகரை தங்களுடையது 
என உணரத்தொடங்கிவிட்டிருக்கின்றனர்‌. முன்பு இங்கு 
ஒவ்வொரு படிநிலையில்‌ இருப்பவரும்‌ தங்களுக்கு 
மேலான நிலை ஒன்றுக்கான தகுதி இருக்கிறது என 
எண்ணிக்கொள்வார்கள்‌. இப்போது இங்கே 
பொருந்திக்கொள்ள அளிக்கப்படும்‌ எந்த இடமும்‌ நன்றே 
என எண்ணுபவர்களே இங்கிருக்கிறார்கள்‌” என்று 
சம்வகை சொன்னாள்‌. 


“சில நாட்களுக்கு முன்பு தெற்கே முக்கடல்‌ 
முனையிலிருந்து ஒருவர்‌ வந்தார்‌. மெய்யறிவின்‌ 
அழைப்புக்கு ஏற்ப நிலம்துறந்தவர்‌. நேற்று அவரை 
அடுமனையில்‌ கண்டேன்‌. பெருங்கலங்களை 
துலக்கிக்கொண்டிருந்தார்‌. மகிழ்ச்சியும்‌ நிறைவும்‌ 
கொண்டிருந்தார்‌” என்று சம்வகை தொடர்ந்தாள்‌. “ஆம்‌, 
அவர்‌ கிளம்பிச்செல்லக்கூடும்‌. ஆனால்‌ அவரால்‌ 
இயல்பாக இங்கே அவருக்கான இடத்தில்‌ 
பொருந்திக்கொள்ளமுடிகிறது. ஆகவே இந்நகரில்‌ 


இப்போது எந்த முரண்பாடும்‌ நிகழ வாய்ப்பில்லை.” 
யுயுத்ஸு அதை நிறைவின்மையுடன்‌ கேட்டு தலையை 
அசைத்தான்‌. “ஆனால்‌ இங்கே போட்டிகள்‌ 
தொடங்கிவிட்டால்‌ என்ன நிகழுமென சொல்லமுடியாது. 
மனிதனை மனிதனுக்கு எதிரியாக்குவது போட்டிதான்‌” 
என்றாள்‌ சம்வகை. 


யுயுத்ஸு “ஆம்‌, ஆனால்‌ நம்மால்‌ அதை 
தவிர்க்கமுடியாது” என்றான்‌. “போட்டிகளில்‌ பூசல்‌ 
எழாமல்‌ நோக்கவேண்டும்‌” என்றபின்‌ மீண்டும்‌ 
கோட்டையை பார்த்தான்‌. கவலைகொள்ள புதிய தளம்‌ 
கிடைத்துவிட்டது என எண்ணி புன்னகை செய்தான்‌. 
அதைக்‌ கண்டு சம்வகையும்‌ புன்னகை செய்தாள்‌. 
யுயுத்ஸு “போட்டிகளை சிறப்பாக நடத்த உரிய 
காவல்படை ஒன்றை உருவாக்கவேண்டும்‌. போட்டிகள்‌ 
நகர்‌ முழுக்க நடைபெறவிருக்கின்றன. இப்போதே 
போட்டிகள்‌ பல தொடங்கிவிட்டன. முழு நகரத்தையும்‌ 
ஆட்சிசெய்யும்‌ ஓர்‌ அமைப்பும்‌ தலைமையும்‌ தேவை” 
என்றான்‌. சம்வகை “ஆம்‌” என்றாள்‌. “அதை நீயே 
செய்யலாம்‌. இந்நகரை நன்கறிந்தவள்‌ நீ” என்றான்‌ 
யுயுத்ஸு. “என்‌ கடமை” என்றாள்‌ சம்வகை. 

[imagelயுயுத்ஸு” மீண்டும்‌ தேரில்‌ ஏறிக்கொள்ள சாரிகர்‌ 
உடன்‌ சென்று அமர்ந்தார்‌. யுயுத்ஸு “என்ன 
நிகழ்கிறதென்றே தெரியவில்லை. இதைப்போல ஒரு 
பெருங்கொந்தளிப்பை அரசால்‌ எந்நிலையிலும்‌ 
கட்டுப்படுத்த முடியாது. அதற்கு நெடுநாளைய 
நம்பிக்கைகளும்‌ ஒழுக்கநெறிகளும்‌ தேவை. 
அஸ்தினபுரியில்‌ முன்பு அது இருந்தது. அலைகடலை 
கரை என அது இந்நகரைக்‌ காத்தது. இன்று இம்மக்கள்‌ 
எங்கிருந்தெல்லாமோ வந்து கூடியவர்கள்‌. இவர்களை 
நாம்‌ அறியோம்‌. இவர்களுக்கும்‌ இங்குள்ள அரசைகயும்‌ 
நெறிகளையும்‌ தெரியாது.... ” என்றான்‌. 


வெளியே நோக்கியபடி “இங்கே 
நிகழ்ந்துகொண்டிருப்பதென்ன? ஒரு பெரும்‌ 
அலையெழுச்சி அன்றி வேறென்ன? இங்கே எதற்கும்‌ 
எப்பொருளும்‌ இல்லை. இவர்கள்‌ வெறும்‌ விழைவுகள்‌, 
வெறும்‌ வெறிகள்‌, வெறும்‌ ஆர்வங்கள்‌. இவர்களை 
எப்படி நாம்‌ ஆள முடியும்‌? இவர்களைக்‌ கொண்டு ஒரு 
நகர்‌ சமைக்க முடியும்‌ என்று சுரேசர்‌ எண்ணியது 
அறிவின்மை. ஐயமே இல்லை. தூய அறிவின்மை அது. 
அரசருக்கு தேவை மக்கள்‌ அல்ல, குடிகள்‌. இங்கே 
நிறைந்திருப்பவர்கள்‌ வெறும்‌ மானுடர்‌” என்றான்‌. 


அவனுடைய புலம்பலை வெறுமனே 
நோக்கிக்கொண்மருந்தார்‌ சாரிகர்‌. “சொல்க, நீர்‌ 
எண்ணுவது என்ன?” என்று யுயுத்ஸு கேட்டான்‌. “எந்தத்‌ 
திரளையும்‌ வெளியே இருந்து கட்டுப்படுத்த முடியாது. 
கடலை கரை ஆளவில்லை, கரையை கடலே 
உருவாக்கிக்கொண்டிருக்கிறது. மீற நினைத்தால்‌ மிக 
எளிதாகப்‌ பொங்கி வந்து நகரங்களை விழுங்கவும்‌ 
அதனால்‌ இயலும்‌” என்றார்‌ சாரிகர்‌. “என்ன சொல்கிறீர்‌? 
இவர்களை நாம்‌ எப்படி கட்டுப்படுத்த முடியும்‌?” என்றான்‌ 
யுயுத்ஸு. "நம்‌ ஆணைகளுக்கு இவர்கள்‌ 
அடிபணிவார்களா?” 


“முதலில்‌ நம்‌ சொல்‌ அவர்களுக்குச்‌ சென்று 
சேரவேண்டும்‌” என்று சாரிகர்‌ சொன்னார்‌. “நான்‌ 
யானைப்பயிற்சிகளை கண்டிருக்கிறேன்‌. யானைக்கு 
மானுட மொழியை கற்பிக்கிறார்கள்‌ என 


எண்ணிக்கொண்டிருந்தேன்‌. மூத்த யானைச்சூதரான 
தீர்க்கர்‌ என்னிடம்‌ சொன்னார்‌, அது யானைக்கும்‌ 
மானுடருக்கும்‌ நடுவே ஒரு மொழியை உருவாக்குவது 
மட்டும்தான்‌ என. ஒற்றைப்படையாக மானுட மொழியை 
யானைமேல்‌ செலுத்த முடியாது. யானை எதை 
புரிந்துகொள்கிறது என்று பார்க்கவேண்டும்‌. எப்படி 
எதிர்வினையாற்றுகிறது என்று கூர்ந்து 
நோக்கிக்கொண்டே இருக்கவேண்டும்‌. நம்‌ சொல்லை 
யானை எப்படி மாற்றிக்கொள்கிறது என்பதை ஒட்டி நம்‌ 
மொழி உருமாறிக்கொண்டே இருக்கவேண்டும்‌. ஒரு 
புள்ளியில்‌ யானைக்கும்‌ நமக்கும்‌ இடையே ஒரு மொழி 
உருவாகிவிடும்‌. அது யானையிடம்‌ நாம்‌ பேசும்‌ மொழி 
மட்டும்‌ அல்ல, யானை நம்மிடம்‌ பேசும்‌ மொழியும்கூட.” 


“இந்தப்‌ பெருந்திரளின்‌ மொழியென்ன என்று 
புரிந்துகொள்ளுவதே நாம்‌ செய்யவேண்டியது. நம்‌ 
ஆணைகளை இவர்கள்மேல்‌ நாம்‌ செலுத்த முடியாது. 
இவர்களுக்கும்‌ நமக்கும்‌ இடையே ஓர்‌ உரையாடல்‌ 
உருவாகவேண்டும்‌. மக்களை புரிந்துகொள்வதுதான்‌ 
அரசியலின்‌ முதல்‌ பாடம்‌. நாம்‌ இன்றுவரை மக்களை 
நேரடியாகப்‌ புரிந்துகொள்ள முயலவில்லை. மக்களை 
கூர்ந்து நோக்கி அவர்களை புரிந்து வகுத்து நம்‌ 
முன்னோர்‌ எழுதி வைத்தனர்‌. அந்நூல்களையே 
அரசநூல்கள்‌ என பயின்றோம்‌. அந்நூல்களை ஒட்டி 
அரசாண்டோம்‌. இப்போது அந்நூல்களுக்கு அயலான 
ஒரு பெருந்திரள்‌ இங்கே கூடியிருக்கிறது.” 


“இன்று நாம்‌ அந்நூல்களை ஒரு வேதமெனக்‌ கருதுவோம்‌ 
என்றால்‌, அவற்றுக்கு இம்மக்கள்‌ அடிபணியவேண்டும்‌ 
என எண்ணுவோம்‌ என்றால்‌ இம்மக்களுடன்‌ 
மோதுகிறோம்‌. இது பேருருவக்‌ களிறு. நம்மை மோதி 
நசுக்கிவிட்டுச்‌ செல்லும்‌ ஆற்றல்‌ கொண்டது. இது நம்மை 
ஏற்றாக வேண்டும்‌. இதன்மேல்‌ நாம்‌ ஏறி அமர இது 
மத்தகம்‌ தாழ்த்தியாக வேண்டும்‌. அறிக, மானுடர்‌ வென்ற 
அத்தனை விலங்குகளும்‌ மானுடரால்‌ 
புரிந்துகொள்ளப்பட்டவை! புரிந்துகொள்ள 
இடமளித்தவை. புரிந்துகொள்ள முடியாத 
கூர்கொண்டவையும்‌ புரிந்துகொள்ள ஏதுமற்ற 
எளியவையும்‌ மானுடரிடம்‌ பழகவே இல்லை.” 


யுயுத்ஸு புன்னகைத்து “நன்றாகப்‌ பேசத்‌ 
தெரிந்துகொண்டிருக்கிறீர்‌. விரைவிலேயே முதன்மை 
அமைச்சராக ஆகமுடியும்‌ உங்களால்‌” என்றான்‌. “நீங்கள்‌ 
அரசாளக்‌ கூடும்‌ என்று நான்‌ எண்ணிக்கொள்வதுண்டு” 
என்றார்‌ சாரிகர்‌. யுயுத்ஸு விழிகள்‌ மாறுபட “என்ன 


சொல்கிறீர்‌?” என்றான்‌. “இது அரசவஞ்சம்‌. இனி ஒரு 
சொல்‌ உம்‌ நாவில்‌ இப்படி எழக்கூடாது.“ சாரிகர்‌ 
“அஸ்தினபுரியை ஆள்வதைப்‌ பற்றி சொல்லவில்லை. 
அஸ்தினபுரி வெல்லும்‌ அயல்நிலங்களில்‌ ஏதேனும்‌ 
ஒன்றை நீங்கள்‌ ஆளக்கூடும்‌ அல்லவா?” என்றார்‌. 
“அதற்கும்‌ வாய்ப்பில்லை. நீரே அறிவீர்‌, என்‌ குலத்தை” 
என்றான்‌. 


சாரிகர்‌ கு ஆனால்‌ நேற்றுவரை, உங்கள்‌ தந்தையின்‌ 
கோல்‌ இங்கே திகழ்ந்ததுவரை அதற்கு வாய்ப்பில்லை. 
ஆனால்‌ எழுந்துவிட்டிருப்பது புதிய வேதம்‌. இனி புதிய 
அரசகுலங்கள்‌ உருவாகி வரும்‌. புதிய நிலங்கள்‌ திறந்து 
விரியும்‌. அரக்கர்களும்‌ அசுரர்களும்‌ நிஷாதரும்‌ 
கிராதரும்‌ கூட ஆட்சியமைப்பார்கள்‌. அறிந்திருப்பீர்கள்‌, 
துவாரகையின்‌ குருதியிலேயே அசுரர்களின்‌ குருதி 
கலந்துள்ளது. எழும்‌ யுகம்‌ ஆற்றலால்‌, அறத்தால்‌ 
முடிவுசெய்யப்படுவதே ஒழிய பிறப்பால்‌, குலத்தால்‌ 
அல்ல” என்றார்‌. யுயுத்ஸு வெறுமனே 
நீள்மூச்செறிந்தான்‌. 

“அன்று நீங்கள்‌ இந்தப்‌ பெண்‌ சம்வகையை உங்கள்‌ 
அரசியெனத்‌ தெரிவு செய்யலாம்‌” என்று சாரிகர்‌ 
சொன்னார்‌. யுயுத்ஸு திடுக்கிட்டு திரும்பி நோக்கி 
“உளறுகிறீர்‌” என்றான்‌. “இவள்‌ சூத்திரக்‌ குடியினள்‌. 
ஆனால்‌ தன்‌ தகுதியால்‌ அரசிக்குரிய ஆளுமையை 
வந்தடைந்திருக்கிறாள்‌. இவளால்‌ நெடுநிலங்களை 
ஆளமுடியும்‌. முன்பு இந்நாட்டை ஆண்ட சத்யவதியின்‌ 
குருதிவெம்மை அவளில்‌ உள்ளது” என்று சாரிகர்‌ 
சொன்னார்‌. “உங்களிடம்‌ அரசருக்குரிய நிலைபேறு 
உள்ளது. அவளிடமிருப்பது விசை. அரசன்‌ ஒருகையில்‌ 
ஏடும்‌ மறுகையில்‌ வாளும்‌ ஏந்தியவன்‌ என்கின்றது 
பாரத்வாஜநீதி. நீங்கள்‌ நூலேந்தியவர்‌. வாளேந்திய 
அவள்‌ உங்கள்‌ இடப்பக்கமாக அமைவது நன்று.” 


“இப்பேச்சை விடுவோம்‌. இதற்கெல்லாம்‌ பொருளே 
இல்லை” என்று யுயுத்ஸு சொன்னான்‌. “நான்‌ என்‌ 
எண்ணங்களை சொன்னேன்‌” என்று சாரிகர்‌ சொன்னார்‌. 
“என்‌ எண்ணங்கள்‌ பெரும்பாலும்‌ பொய்ப்பதில்லை. 
அவை முன்பின்‌ அற்ற ஓர்‌ உள்ளுணர்விவிருந்து 
வருகின்றன.” யுயுத்ஸு “இதைப்பற்றி பேசவேண்டாமே” 
என்றான்‌. “ஏன்‌?” என்று சாரிகர்‌ கேட்டார்‌. “இதில்‌ ஒரு 
மீறல்‌ உள்ளது. அது நன்றல்ல” என்றான்‌ யுயுத்ஸு. 
“கூறுக, இந்த மீறல்‌ உங்கள்‌ கனவுகளிலாவது 
நிகழ்ந்ததில்லையா?” யுயுத்ஸு சில கணங்களுக்குப்‌ பின்‌ 
“கனவுகளில்‌ மீறல்கள்‌ நிகழலாம்‌. அவற்றை மானுடர்‌ 


விடியும்போது அரண்மனை முற்றமெங்கும்‌ வீரர்களும்‌ 
அரண்மனைச்சேவகரும்‌ கூடியிருந்தனர்‌. 
பிரம்மமுகூர்த்தத்தில்‌ அரண்மனையின்‌ உச்சியில்‌ 
தர்மகண்டம்‌ என்னும்‌ மணி ஒலித்தது. நகரமெங்கும்‌ 
பெருமுரசுகள்‌ ஒலிக்கத்‌ தொடங்கின. அரண்மனையின்‌ 
முகப்பில்‌ மங்கலபூசைக்காக வந்த தாசியர்‌ கூட்டத்தைக்‌ 
கண்டு திரும்பிச்சென்றனர்‌. உள்ளிருந்து சேவகர்களும்‌ 
அடைப்பக்காரனும்‌ தொடர விரைந்து வந்த பேரமைச்சர்‌ 
பத்மசன்மர்‌ தன்‌ சால்வையைப்‌ போர்த்தியபடி “என்ன 
நிகழ்கிறது இங்கே?” என்றார்‌. 


கூட்டத்தில்‌ எவரோ “நேற்று சொல்லப்பட்டதை 
மறந்திருப்பார்‌. யவன மது வல்லமை மிக்கது” என்று 
சொல்ல சிலர்‌ சிரித்தனர்‌. பத்மசன்மர்‌ சினத்துடன்‌ 
திரும்பிப்பார்த்துவிட்டு “இது மன்னர்‌ துயிலெழும்‌ நேரம்‌. 
இச்செய்தியை அறிந்தால்‌ அவர்‌ கடும்‌ சினம்கொள்வார்‌. 
வீரர்களே, இந்த ஒற்றை ஷத்ரியனை விலக்க உங்களால்‌ 
முடியவில்லையா?” என்றார்‌. “ஆம்‌, முடியவில்லை. 
அதுதான்‌ உண்மை” என்றார்‌ காவல்நாயகம்‌. 
சூழ்ந்திருந்த பாஞ்சாலவீரர்கள்‌ நகைத்த ஒலி 
அலைபோல எழுந்து பரவியது. 


“அவனைப்‌ பிடித்து சிறையிலடைக்க 
ஆணையிடுகிறேன்‌” என்று பத்மசன்மர்‌ கூவினார்‌. “அந்த 

ணையை கொள்கையளவில்‌ 
முழுதேற்றுக்கொள்கிறது பாஞ்சாலத்தின்‌ படை. அது 
வாழ்க!” என்று யாரோ ஒருவன்‌ சொல்ல 
அனைத்துவீரர்களும்‌ வெடித்துச்சிரித்தனர்‌. பத்மசன்மர்‌ 
சினத்துடன்‌ சுற்றும்‌ பார்த்துவிட்டு கையைத்‌ தூக்கி 
துடிக்கும்‌ உதடுகளுடன்‌ ஏதோ சொல்லப்போனார்‌. 
காவல்நாயகம்‌ “அமைச்சரே, களநெறிப்படி தனியாக 
வந்து நிற்கும்‌ ஒருவரை தன்னந்தனியாகவே 
எதிர்கொள்ளவேண்டும்‌. படைகளைக்கொண்டு 
எதிர்கொள்வதை பாஞ்சாலத்தின்‌ ஐந்துகுலங்களும்‌ 
ஏற்காது. தன்னந்தனியாக இவரை எதிர்கொள்ளும்‌ 
ஆற்றலுள்ளவர்கள்‌ பரசுராமரும்‌ பீஷ்மரும்‌ சரத்வானும்‌ 
மட்டுமே. அவர்களில்‌ எவரையாவது கொண்டுவர 
முடிந்தால்‌ நன்று” என்றார்‌. சூழநின்றவர்கள்‌ நகைக்க 
பத்மசன்மர்‌ சினத்தால்‌ ததும்பிய உடலுடன்‌ நாற்புறமும்‌ 
செல்லமுனைபவர்‌ போல தவித்தபின்‌ திரும்பி 
விரைந்தார்‌. 


துரோணர்‌ அங்கே இல்லை என்றே தோன்றியது. 
தர்மகண்டத்தின்‌ ஒளியிலேயே அவரது பார்வை 
நிலைத்திருந்தது. அந்த மணியின்‌ வளைவில்‌ 


ஆளமுடியாது, அவை தெய்வங்களின்‌ உலகம்‌” என்றான்‌. 


[[௱age]தேர்‌ சூதர்தெருக்களினூடாகச்‌ சென்றது. அங்கே 
ஒரு சொல்லவை கூடியிருப்பதை யுயுத்ஸு கண்டான்‌. 
“நிறுத்துக!” என ஆணையிட்டான்‌. அவர்கள்‌ இறங்கி 
அச்சொல்லவை நோக்கி சென்றார்கள்‌. அங்கே பலநாட்டு 
சூதர்கள்‌ கூடியிருந்தனர்‌. பலவகையான 
தலைப்பாகைகள்‌. பூசணிக்காய்போல, இரு 
தேங்காய்நெற்றுகளை சேர்த்துவைத்ததுபோல, தாலம்‌ 
கவிழ்த்ததுபோல. மேலாடைகளையே விதவிதமாக 
அணிந்திருந்தனர்‌. பெண்கள்‌ அணிவதுபோல 
வலமிருந்து இடமாக சுற்றியிருந்தனர்‌ சிலர்‌. நீராடும்‌ 
பெண்கள்‌ போல சிலர்‌ சுற்றியிருந்தனர்‌. இரு 
தோள்களிலும்‌ சுழற்றிக்கட்டியிருந்தனர்‌. 


ஒவ்வொருவரும்‌ அணிந்திருந்த குண்டலங்களும்‌ 
மாறுபட்டன. ஒன்றன்மேல்‌ ஒன்றென மூன்று முத்துக்கள்‌ 
கொண்டவை திருவிடநாட்டுக்‌ குண்டலங்கள்‌. 
ஒற்றைப்பெரிய மணி கொண்டவை கிழக்குநாட்டைச்‌ 
சேர்ந்தவை. வளையம்போல குண்டலம்‌ அணிந்தவர்கள்‌ 
வடமலை மக்கள்‌. வெவ்வேறு வண்ணக்‌ கற்களை 
செம்புக்கம்பியில்‌ கோத்து அணிந்தவர்கள்‌ 
மேற்குநிலத்துச்‌ சூதர்‌. பெரிய கொட்டகையில்‌ அவர்கள்‌ 
ஒருவரோடொருவர்‌ ஓட்டி அமர்ந்திருந்தனர்‌. ஒருவர்‌ 
ஏதோ பாடல்‌ சொல்லிக்கொண்டிருந்தார்‌. எந்த மொழி 
அது என்று தெரியவில்லை. 


சூழ நின்றவர்களுடன்‌ அவர்கள்‌ சென்று 
சேர்ந்துகொண்டனர்‌. அவர்களில்‌ எவரும்‌ 
யுயுத்ஸுவையும்‌ அவரையும்‌ அறிந்திருக்கவில்லை. 
பாடல்‌ சொன்னவர்‌ அதை அஸ்தினபுரிக்கென்று 
உருவாகி வந்த மொழியில்‌ மீண்டும்‌ சொன்னார்‌. யுயுத்ஸு 
திரும்பி சாரிகரிடம்‌ “அவர்‌ சொல்வது என்ன?” என்றான்‌. 
சாரிகர்‌ “அவருடைய மொழியில்‌ அமைந்த பாடலை 
இங்குள்ள மொழியில்‌ சொல்கிறார்‌” என்றார்‌. யுயுத்ஸு 
“ஆம்‌, அது என்ன?” என்றான்‌. “அழகிய நதி 
நெளியும்போது வெண்தாமரைகள்‌ அசைகின்றன. 
அவை அன்னங்கள்‌ போல்‌ தோன்றுகின்றன. மீன்கள்‌ 
விழிகளாகின்றன. பல்லாயிரம்‌ அருமணிகளாலான 
மாலை ஒன்று நெளிகிறது. ஒரு சொல்‌ மட்டும்‌ 
எஞ்சுகிறது, வேலின்‌ கூர்முனையின்‌ ஒளித்துளிபோல” 
என்றார்‌. 


“நன்று” என்று யுயுத்ஸு சொன்னான்‌. “அவர்‌ கவிஞர்‌ 
என்று எண்ணுகிறேன்‌.” அவர்கள்‌ அருகே நின்றிருந்த 


முதியவர்‌ “ஆனால்‌ அவர்‌ இங்குள்ள மொழியில்‌ கூறியது 
வேறு. உங்களுக்கு இந்த மொழி இன்னமும்‌ பழகவில்லை 
போலும்‌” என்றார்‌. சாரிகர்‌ “இல்லை, நான்‌ சற்று 
அகன்றிருந்து சொற்கள்‌ சொற்களாக 
கற்றுக்கொண்டிருக்கிறேன்‌. இம்மக்களுடன்‌ சிலநாட்கள்‌ 
புழங்கினாலன்றி தெளிவுற இம்மொழியை 
உணரமுடியாது” என்றார்‌. முதியவர்‌ “நீங்கள்‌ 
உங்களுக்குத்‌ தெரிந்த மொழியில்‌ நீங்கள்‌ அறிந்த 
கவிதையின்‌ வண்ணத்தை அளித்துவிட்டீர்கள்‌” 
என்றார்‌. 


யுயுத்ஸு “சொல்‌ சொல்லென அவர்‌ சொன்னதை 
சொல்க!” என்றான்‌. “அழகிய நதி ஒரு மலர்‌. கொடிபோல 
நெளிவது. அன்னங்கள்‌ அதில்‌ நீந்துகின்றன. அவை 
மீன்களை தேடுகின்றன. நதி ஒரு மணிமாலை. அது 
வெறும்‌ ஒரு சொல்‌ மட்டுமே. வேலின்‌ கூர்முனை போன்று 
ஒளிவிடுகிறது” என்றார்‌. சாரிகர்‌ “சொல்லுக்குச்‌ சொல்‌ 
அதுவே பொருளா?” என்றார்‌. “ஆம்‌, அவ்வளவுதான்‌” 
என்றார்‌ முதியவர்‌. “எனக்கு இணைவே இல்லாத 
சொற்களின்‌ பொருத்தாகத்‌ தோன்றியது. என்‌ 
கற்பனையில்‌ தோன்றிய பொருளால்‌ 
இணைத்துக்கொண்டேன்‌” என்றான்‌ யுயுத்ஸு. 


சாரிகர்‌ “வருக!” என்று யுயுத்ஸுவின்‌ தோளில்‌ தட்டிய 
பின்‌ தேரை நோக்கி சென்றார்‌. அவர்களுக்குப்‌ பின்னால்‌ 
அடுத்த பாவலரின்‌ கவிதை முற்றிலும்‌ அயலான கிழக்கு 
மொழியில்‌ ஒலித்தது. பலர்‌ வாழ்த்து கூவினர்‌. 
“விந்தைதான்‌, கவிதை கேட்க இத்தனைபேர்‌ எப்போதுமே 
அஸ்தினபுரியில்‌ கூடியதில்லை. இது படைக்கலங்களின்‌, 
அணிகளின்‌, ஊனின்‌, கள்ளின்‌, காமத்தின்‌ நிலமாகவே 
இருந்துள்ளது” என்று யுயுத்ஸு சொன்னான்‌. “இப்போது 
அவையனைத்தும்‌ சொல்லில்‌ திரண்டுள்ளன” என்று 
சாரிகர்‌ சொன்னார்‌. “எண்ண எண்ண வியப்பு மிகுகிறது. 
முன்பு இங்கிருந்தவர்களைவிட நுண்மையும்‌ கூர்மையும்‌ 
கொண்ட மக்கள்‌ இப்போது வந்து திரண்டிருப்பவர்கள்‌” 
என்றான்‌ யுயுத்ஸு. 


அவர்கள்‌ தேரை நோக்கி சென்றபோது யுயுத்ஸு நின்று 
“அவர்களைப்‌ பார்த்தால்‌ அக்கவிதை சொன்ன 
புலவரின்‌ நாட்டவர்‌ என்று தோன்றுகிறது. அவர்களை 
அழைத்து வருக!” என்று தேர்ப்பாகனிடம்‌ சொன்னான்‌. 
அவர்கள்‌ தேர்ப்பாகனுடன்‌ வந்தனர்‌. “அஸ்தினபுரியின்‌ 
இளவரசனாகிய யுயுத்ஸு. நீங்கள்‌ யார்‌? உங்கள்‌ பேச்சில்‌ 
சில சொற்கள்‌ என்‌ செவிகளில்‌ விழுந்தன” என்று அவன்‌ 
கேட்டான்‌. “நாங்கள்‌ தென்னகத்தார்‌. இங்கு வணிகத்தின்‌ 


பொருட்டு வந்தோம்‌. பதினெட்டு ஆண்டுகளாக 
கங்கைக்கரை நாடுகளுடன்‌ வணிகம்‌ செய்கிறோம்‌” 
என்றார்‌ அவர்களில்‌ முதியவர்‌. “உங்களுக்கும்‌ இங்குள்ள 
செம்மொழி தெரியுமா?” என்றான்‌ யுயுத்ஸு. அவர்‌ “ஆம்‌. 
நன்கு தெரியும்‌. எனக்கு நூலாயும்‌ வழக்கம்‌ உண்டு” 
என்றார்‌. 


“சொல்க, இங்கு சற்றுமுன்‌ தென்னகத்துப்‌ புலவர்‌ பாடிய 
செய்யுளின்‌ பொருள்‌ என்ன?” என்று யுயுத்ஸு கேட்டான்‌. 
அவர்‌ “இச்செய்யுளை அக்கவிஞர்‌ சொல்ல பலமுறை 
கேட்டிருக்கிறேன்‌” என்றார்‌. உள்ளத்தில்‌ சொல்கோத்த 
பின்னர்‌ “நெளிந்துவரும்‌ பொன்னிற நதியில்‌ இரு 
வெண்தாமரை மொட்டுக்கள்‌. அல்ல, ஊடும்‌ முயங்கும்‌ 
இணையன்னங்கள்‌ அவை. வெள்ளிமீன்கள்‌ 
அருமணிகளென்றாக நடையில்‌ துவள்கிறது ஆரம்‌. 
இனியவளே, இன்று உன்‌ பெயர்‌ ஒரு கொல்லும்‌ கூர்வேல்‌” 
என்றார்‌. 


யுயுத்ஸு ”நன்று” என்றான்‌. அவர்கள்‌ தலைவணங்க 
அவன்‌ தேரிலேறிக்கொண்டான்‌. சாரிகர்‌ அருகே 
அமர்ந்ததும்‌ தேர்‌ கிளம்பியது. யுயுத்ஸு சட்டென்று உரக்க 
நகைத்தான்‌. “நன்று, ஒரு கவிதை மூன்றென்று ள்‌ 
நம்மிடம்‌ வந்தது. இங்குள்ள அத்தனை மொழிகளிலும்‌ 
வெவ்வேறு கவிதைகளாக பெருகிக்கொண்டிருக்கும்‌ 
இந்நேரம்‌” என்றான்‌. சாரிகர்‌ சிரித்து “நானும்‌ அதையே 
எண்ணினேன்‌. அக்கவிதை அங்குள்ள அத்தனை 
பேரையும்‌ கவிஞர்களாக ஆக்குகிறது. கவிதை 
இவ்வண்ணம்‌ பெருகிச்செல்லவேண்டும்‌ போலும்‌. இங்கே 
நாம்‌ மொழியை இலக்கணத்தால்‌ தடுத்து அணைகட்டி 
தேங்க வைத்திருந்தோம்‌” என்றார்‌. 


யுயுத்ஸுவின்‌ கண்கள்‌ மாறுபட்டன. “இலக்கணம்‌ 
என்பது மொழியின்‌ அறம்‌ என்பார்கள்‌” என்றான்‌. “ஆம்‌, 
ஆனால்‌ அறம்‌ நெறியாகி, நெறி முறைமையாகி, 
முறைமை மாறாத சட்டமாக ஆகும்போது அனைத்தும்‌ 
உறைந்து நின்றுவிடுகின்றன. அஸ்தினபுரியின்‌ 
அவைகளைப்பற்றி நான்‌ அறிவேன்‌. அத்தகைய 
அவைகளில்‌ ஒன்றிலேயே நான்‌ பயின்றேன்‌. இங்கே 
மொழியின்‌ எழிலையும்‌ சொற்குவையையும்‌ 
கற்றுக்கொள்வதற்கு முன்னரே இலக்கணம்‌ 
கற்பிக்கப்படுகிறது. நன்மொழி என்பது இலக்கணம்‌ 
பிழையாதது என்றே சொல்லப்படுகிறது. இலக்கணம்‌ 
குறித்த அச்சம்‌ மொழி கற்கும்‌ ஒவ்வொருவரையும்‌ 
ஆட்டுவிக்கிறது.” 


“இலக்கணத்திற்கு ஓர்‌ இயல்புண்டு, அது காற்றை வகுந்து 
நெசவுசெய்ய முயல்வது. ஆகவே ஒருபோதும்‌ அது 
முழுமை பெறுவதில்லை. இலக்கணம்‌ கற்கும்தோறும்‌ 
கற்பவர்‌ ஐயம்கொண்டவர்‌ ஆகிறார்‌. இரு இலக்கண 
அறிஞர்கள்‌ நடுவே ஒரு கருத்து உருவாகவே 
வாய்ப்பில்லை என்றாகிறது. வகுக்குந்தோறும்‌ பெருகும்‌ 
ஒன்று அது. இலக்கணம்‌ தன்னைத்தானே பகுத்துப்‌ 
பகுத்து விரித்துக்கொள்கிறது. சொல்லிலக்கணம்‌ 
எழுத்திலக்கணம்‌ பொருளிலக்கணம்‌ அணியிலக்கணம்‌ 
காவிய இலக்கணம்‌ என கிளைவிடுகிறது. 
வாழ்நாளெல்லாம்‌ கற்றால்கூட எவரும்‌ 
இலக்கணம்நிறைந்த ஒன்றை சொல்லிவிடமுடியாது. 
அதை மறுக்க இன்னொரு இலக்கணப்புலவர்‌ அவையில்‌ 
எழுவார்‌.” 


“இங்கு நிகழும்‌ அத்தனை சொல்லரங்குகளிலும்‌ 
இளையோனாக வந்து அமர்ந்திருக்கிறேன்‌. இந்த 
அவையில்‌ நிகழ்ந்துகொண்டிருக்கும்‌ கொண்டாட்டத்தை 
ஒருமுறைகூட பார்த்ததில்லை. ஒவ்வொருவரும்‌ 
மிகமிகக்‌ கூரிய வாளை கையில்‌ வைத்துக்கொண்டு 
எதிரியின்‌ விழிகளை கூர்ந்து நோக்கியபடி எண்ணி 
எண்ணி காலடி வைத்து சுழன்றுவருவதை, ஓங்கி வீசி 
எதிரியை வீழ்த்தி தருக்கி நிமிர்வதை மட்டுமே 
கண்டிருக்கிறேன்‌. இலக்கணம்‌ திகழும்‌ அரங்கில்‌ கவிதை 
எழவியலாது. இலக்கணத்தைக்‌ கற்ற ஒருவரால்‌ 
கவிதையை உணரவே முடியாது.” 


யுயுத்ஸு “நான்‌ இலக்கணம்‌ கற்றவன்‌” என்றான்‌. “அதை 
உதறுக! இங்கு புதிய நகர்‌ உருவாகி எழவேண்டுமென்றால்‌ 
புதிய மொழியிலேயே இயலும்‌. அது இலக்கணமற்ற 
மொழியாக அமைக!” என்று சாரிகர்‌ சொன்னார்‌. 
“அஸ்தினபுரி ஆயிரமாண்டுகளாக 
உறைந்துவிட்டிருந்தது. மாமன்னர்‌ ஹஸ்தி இந்நகரை 
அமைக்கையில்‌ நமது மொழியும்‌ இளமையாக 
இருந்திருக்கும்‌. கட்டற்றதாக, துள்ளிக்கொண்டிருப்பதாக. 
காமமும்‌ மீறலும்‌ கொண்டதாக. அதை இலக்கணமிடத்‌ 
தொடங்கினோம்‌. அதை பல்லாயிரம்‌ சரடுகளால்‌ கட்டி 
நிறுத்தினோம்‌. உயிரிழக்கச்‌ செய்தோம்‌. இங்கே திகழும்‌ 
மொழி கல்லால்‌ ஆனது. இதில்‌ எவரும்‌ மூழ்க முடியாது. 
புதுப்புனல்‌ போலிருக்கிறது இந்த வருமொழி. இது இங்கே 
பெருகட்டும்‌.” 


“ஆனால்‌ மொழி பொதுவான இலக்கணம்‌ வழியாகவே 
தொடர்புறுத்தப்படுகிறது” என்று யுயுத்ஸு சொன்னான்‌. 
“இல்லை, எத்தனை இலக்கணம்‌ இருந்தாலும்‌ மொழி 


கற்பனை வழியாகவே தொடர்புறுத்தப்படுகிறது. 
சொல்பவனுக்கும்‌ கேட்பவனுக்கும்‌ நடுவே திகழ்வது 
கற்பனையின்‌ மாயப்‌ பாதை மட்டுமே” என்றார்‌ சாரிகர்‌. 
“கற்பனையை அணையச்செய்து நிலைப்பொருளை 
உருவாக்கும்பொருட்டே இலக்கணம்‌ உருவாகிறது. 
இலக்கணங்கள்‌ அற்ற மொழி தன்‌ ஒவ்வொரு 
சொல்லிணைவிலும்‌ கவிதையை 
நிகழ்த்திக்கொண்டிருக்கும்‌. கவிதைபோல 
எண்ணத்தையும்‌ உணர்வுகளையும்‌ உணர்த்தும்‌ 
பிறிதொரு ஊடகம்‌ இல்லை.” 


“ஆகவேதான்‌ இத்தனை இலக்கணநூல்களுக்கு 
அப்பாலும்‌ இன்னமும்‌ கவிதை அவ்வண்ணமே 
நீடிக்கிறது. இத்தனை அறநூல்களும்‌ நெறிநூல்களும்‌ 
தொழில்நூல்களும்‌ மெய்நூல்களும்‌ எழுந்த பின்னரும்‌ 
கவிதைக்காக ஏங்கிக்கொண்டிருக்கிறார்கள்‌ மானுடர்‌. 
ஒவ்வொரு நாளும்‌ கவிதை நிகழ்ந்துகொண்டிருக்கிறது 
இங்கே. ஒருநாள்‌ புரவியில்‌ வயல்வெளியினூடாகச்‌ 
சென்றேன்‌. நாற்றுநடுபவர்கள்‌, ஏற்றம்‌ இறைப்பவர்கள்‌, 
சுமைதாக்கிச்‌ செல்பவர்கள்‌, தாலாட்டு பாடுபவர்கள்‌, 
மோர்‌ கடைபவர்கள்‌ என செவியெங்கும்‌ கவிதை வந்து 
நிறைவதை கேட்டேன்‌. மக்கள்‌ பேசிச்செல்லும்‌ மொழியில்‌ 
எல்லாம்‌ மூதுரையாக, பழமொழியாக, சொல்வழக்காக 
கவிதை எழுந்தபடியே இருந்தது.” 


“இப்புவியில்‌ மானுடர்‌ உருவாக்கிப்‌ பெருக்கியவற்றில்‌ 
முதன்மையானது கவிதைதானோ என 
எண்ணிக்கொண்டேன்‌. எண்ண எண்ண வியப்பாக 
இருந்தது. உலகியலோர்‌ எப்பயனும்‌ அற்றது என்று 
எண்ணும்‌ ஒன்று. எங்கும்‌ நிலைகொள்ளாதது. 
எவ்வகையிலும்‌ வகுக்க முடியாதது. சொல்பவருக்கும்‌ 
கேட்பவருக்கும்‌ நடுவே முற்றிலும்‌ தன்னியல்பாக 
நிகழ்வது. ஆனால்‌ அது இன்றி இங்கே வாழ்க்கை 
அமைவதில்லை. அன்றுதான்‌ ஒன்றை உணர்ந்தேன்‌, 
பொருள்மயக்கத்தால்‌ தொடர்புறுத்தலை நிகழ்த்தும்‌ 
கவிதையைக்கொண்டே இப்புவியில்‌ மெய்யானவற்றை 
சொல்ல முடியும்‌. அன்பை, காதலை, துயரை, களிப்பை. 
உண்மையையும்‌ மெய்மையையும்‌ கூட.” 


“இன்று இப்படி சொல்வேன்‌, கவிதை மலர்களைப்‌ 
போன்றது. இத்தனை கோடி மலர்கள்‌ ஒருநாளில்‌ ஒரு 
நாழிகையில்‌ ஒரு கணத்தில்‌ மலர்ந்து இப்புவியை 
நிறைக்க மானுடரால்‌ விளக்கத்தக்க எந்த அடிப்படையும்‌ 
இல்லை. அது தெய்வங்களின்‌ ஆணை?” என்று சாரிகர்‌ 
சொன்னார்‌. யுயுத்ஸு அவரை உறுத்து நோக்கியபடி 


அமர்ந்திருந்தான்‌. “அங்கே இலக்கண வரையறை 
அழிந்ததும்‌ சொல்‌ பெருகியது. இந்நகரை ஆளும்‌ 
தொன்மையான வரையறைகள்‌ அனைத்தும்‌ அவிழ்க! 
இந்நகர்‌ தான்‌ இதுகாறும்‌ சூடிய அணிகள்‌ 
அனைத்தையும்‌ உதறுக! அந்த அணிகள்‌ அதன்‌ 
தளைகள்‌. அது மீண்டும்‌ பிறந்தெழுக! மழலைபேசி கூவி 
ஆர்ப்பரித்து வளர்க!” 


“உங்களால்‌ இயலும்‌” என தணிந்த குரலில்‌ சாரிகர்‌ 
சொன்னார்‌. “உங்கள்‌ தமையன்களால்‌ இயலாது. 
இந்நகரின்‌ இப்புதுவெள்ளத்துடன்‌ அவர்களால்‌ இணைய 
முடியாது. ஏனென்றால்‌ அவர்களும்‌ ஷத்ரியர்களே. 
அவர்களின்‌ காலம்‌ முடிந்துவிட்டது. அவர்கள்‌ வென்று 
நிலைநிறுத்திய அப்புதிய வேதத்தால்‌ படைக்கப்படும்‌ 
உலகில்‌ அவர்களுக்கு இடமில்லை. அவர்களின்‌ பழைய 
உலகில்‌ மூதாதையர்‌ ஆணையிடும்‌ கண்களுடன்‌ துறித்து 
நோக்கி நின்றிருக்கிறார்கள்‌. தெய்வங்கள்‌ படைக்கலம்‌ 
ஏந்தியிருக்கின்றன. அவர்கள்‌ தங்கள்‌ எடையால்‌ மூழ்கி 
மறைந்தாகவேண்டும்‌. காலத்தில்‌, மண்ணில்‌.” 


“நீங்கள்‌ எடையற்றவர்‌. உங்களால்‌ நீங்கள்‌ சூடிய 
அனைத்தையும்‌ உதறி எழமுடியும்‌. பிறிதொருவராக 
மாறமுடியும்‌. உருவாகிவரும்‌ புத்துலகில்‌ நீந்தித்திளைக்க 
முடியும்‌” என்று சாரிகர்‌ சொன்னார்‌. யுயுத்ஸு 
பெருமூச்சுவிட்டு நெளிந்தமர்ந்தான்‌. தேருக்கு இருபுறமும்‌ 
மக்கள்‌ உரக்கக்‌ கூச்சலிட்டு 
களியாடிக்கொண்டிருந்தார்கள்‌. சீரான தாளமும்‌ 
முழவுகளின்‌ ஒலியும்‌ சிரிப்பொலிகளுடன்‌ சேர்ந்து 
ஒலித்தன. யுயுத்ஸு குனிந்து பார்த்தான்‌. இந்திரனின்‌ 
ஆலயத்தின்‌ முன்‌ அமைந்த பெருமுற்றத்தில்‌ மஞ்சள்நிற 
உடலும்‌ சிறிய விழிகளும்‌ கொண்ட கீழைநிலத்து மக்கள்‌ 
சிலர்‌ கைகளைத்‌ தட்டி நடனமிட்டனர்‌. அவர்களின்‌ 
வட்டத்திற்கு நடுவே ஒரு பெருமுழவை கைகளால்‌ 
முழக்கியபடி ஒருவன்‌ நின்று ஆடினான்‌. 


அது ஏதோ தொல்குடி நடனம்‌. அவர்கள்‌ கைகளைத்‌ 
தட்டியபடி முன்னும்‌ பின்னும்‌ கால்களை தூக்கி வைத்து, 
அதற்கேற்ப உடலை அசைத்து எ 
கூடிநின்றவர்கள்‌ சிலகணங்களிலேயே அந்த ஆட்டத்தின்‌ 
ஒழுங்கை இயல்பாக தங்கள்‌ உடல்களில்‌ அடைந்து 
அதில்‌ இணைந்துகொண்டார்கள்‌. கரியவர்களும்‌ 
வெண்ணிறத்தவர்களும்‌ சேர்ந்தனர்‌. ஆடுபவர்கள்‌ 
கூடிக்கூட அந்த வட்டம்‌ பெருகியபடியே வந்தது. தேர்‌ 
நின்றுவிட யுயுத்ஸு நோக்கிக்கொண்டிருந்தான்‌. அந்த 
வட்டம்‌ மாபெரும்‌ நதிச்சுழி என்றாகியது. அதன்‌ 


விளிம்புகள்‌ விரிந்தபடியே வந்தன. 


“அவ்விளிம்புவட்டம்‌ நம்மை அணுகுகிறது” என்று 
சாரிகர்‌ சொன்னார்‌. “நீங்கள்‌ இறங்கிச்‌ சென்று அதில்‌ 
சேர்ந்துகொள்ளுங்கள்‌.” யுயுத்ஸு தயங்க சாரிகர்‌ 
தேரிலிருந்து இறங்கினார்‌. “நான்‌ சென்று 
சேர்ந்துகொள்ளவிருக்கிறேன்‌. நீங்களும்‌ வருக!” யுயுத்ஸு 
அசையாமல்‌ அமர்ந்திருந்தான்‌. “இலக்கணங்களை 
கடந்து வருக! அரசகுடியினருக்குரிய அனைத்தையும்‌ 
துறந்துவிடுக!” என்றபின்‌ சாரிகர்‌ கைகளைத்‌ தட்டியபடி 
அந்தச்‌ சுழலில்‌ சேர்ந்தார்‌. சற்றுநேரத்திலேயே அதன்‌ 
ஒழுக்கில்‌ மறைந்தார்‌. யுயுத்ஸு நோக்கியபடி 
அமர்ந்திருந்தான்‌. அவன்‌ உடலில்‌ அந்தத்‌ தாளம்‌ 
நிகழ்ந்துகொண்டிருந்தது. அவன்‌ விரல்கள்‌ அதிர்ந்தன. 
அவன்‌ வண்டியின்‌ கூண்டை பற்றிக்கொண்டான்‌. 


“செல்க!” என்று அவன்‌ பாகனுக்கு ஆணையிட்டான்‌. 
ஆனால்‌ நாவிலிருந்து குரல்‌ எழவில்லை. “செல்க! 
செல்க!” என்று அவன்‌ சொல்லிக்கொண்டே இருந்தான்‌. 
தேர்‌ அசையாமல்‌ நின்றிருந்தது. தன்‌ உடல்‌ அந்தத்‌ 
தாளத்தில்‌ துள்ளுவதை அவன்‌ அச்சத்துடன்‌ கண்டான்‌. 
அவன்‌ அன்னையின்‌ முகம்‌ நினைவிலெழுந்தது. 
யாழ்மீட்டுகையில்‌ அவள்‌ உடலில்‌ எழும்‌ தாளம்‌. அவன்‌ 
திலிருந்து! இறங்கி நின்றான்‌. அன்னையின்‌ கை 
மதலையை என அச்சுழல்‌ அவனை அள்ளி 
தூக்கிக்கொண்டது. 

(1ா௨26]சாரிகர்‌ அரண்மனைக்குத்‌ திரும்பியபோது புலரி 
எழுந்திருந்தது. அவர்‌ யுயுத்ஸுவை பார்க்கவில்லை. 
அவர்‌ ஓய்ந்து மையச்சாலைக்கு வந்தபோது அங்கே 
யுயுத்ஸுவின்‌ தேர்‌ நின்றிருக்கவில்லை. அவர்‌ 
அதற்குமேல்‌ எண்ணவுமில்லை. அவர்‌ எண்ணங்கள்‌ 
சேற்றில்‌ புதைந்தவைபோல அசைவிழந்திருந்தன. 
தள்ளாடும்‌ நடையுடன்‌ சாலைக்கு வந்து அங்கே 
நின்றுகொண்டிருந்த அரசப்படைவீரன்‌ ஒருவனிடம்‌ தன்‌ 
கணையாழியைக்‌ காட்டி புரவியை வாங்கிக்கொண்டு 
அரண்மனைக்கு மீண்டார்‌. செல்லும்‌ வழியிலேயே 
துயின்றுவிட்டார்‌. புரவி அரண்மனைக்கு வந்து 
முற்றத்தில்‌ நின்றபோதுதான்‌ விழித்துக்கொண்டார்‌. 
அதன்‌ கழுத்தில்‌ தலைசாய ஓசிந்து விழுவதுபோல்‌ 
அமர்ந்திருந்தார்‌. 

அவர்‌ புரவியில்‌ வந்தது வீரர்களிடையே மெல்லிய 
சலசலப்பை உருவாக்கியது. அந்தணர்‌ அவ்வாறு 
விலங்குகள்‌ மேல்‌ ஏறுவது வழக்கமில்லை. அவர்‌ இறங்கி 
சில கணங்கள்‌ நின்று நிலைகொண்டு விழிதெளிந்தபின்‌ 
ஒன்றும்‌ பேசாமல்‌ சென்று தன்‌ அறைக்குள்‌ 
படுத்துக்கொண்டார்‌. அவர்‌ மஞ்சம்‌ மென்மையான 
முகில்பரப்பு போலிருந்தது. அவர்‌ எங்கோ 
மிதந்துகொண்டிருந்தார்‌. விந்தையான குரல்முழக்கம்‌ 
அப்போதும்‌ அவரைச்‌ சூழ்ந்திருந்தது. ஒரு மாபெரும்‌ 
யாழின்‌ குடத்திற்குள்‌ சிக்கிக்கொண்டதுபோல. 
உடலெங்கும்‌ அந்த ஓசை புகுந்து நிறைந்து காதுகள்‌ 
வழியாக வெளிவருவதுபோல, மூச்சென 
முழங்குவதுபோல தோன்றியது. 


அவர்‌ மேலும்‌ ஆழ்ந்தபோது தான்‌ ஒரு மரக்கலத்தில்‌ 
படுத்திருப்பதுபோல உணர்ந்தார்‌. அந்த அசைவில்‌ 
அலை இருந்தது. எழுந்து நோக்கியபோது அது மரக்கலம்‌ 
அல்ல, ஒரு நகரம்தான்‌ என உணர்ந்தார்‌. அவர்‌ அறிந்த 
நகர்தான்‌ அது. ஆனால்‌ முற்றிலும்‌ பிறிதொன்றாக 
இருந்தது. அதன்‌ மாளிகைகள்‌ எல்லாம்‌ 
பொன்மகுடங்களுடன்‌ சுதை மின்னும்‌ 
வெண்சுவர்களுடன்‌ முற்றிலும்‌ புதிதாக இருந்தன. 
அத்தனை மாளிகைகளும்‌ ஒளிரும்‌ விழிகள்‌ 


கொண்டிருந்தன. அவற்றின்‌ மேல்‌ கொடிகள்‌ பறந்தன. 
அவை காற்றில்‌ சீறிச்‌ சிறகடித்துக்கொண்டிருந்தன. அவர்‌ 
தொலைவில்‌ நிலம்‌ அகன்று செல்வதை கண்டார்‌. அங்கே 
ஒரு பழைய நகரம்‌ தெரிந்தது. அதை அஸ்தினபுரி என 
அடையாளம்‌ கண்டார்‌. 


“அஸ்தினபுரி” என்று அவர்‌ சொல்லிக்கொண்டார்‌. அதோ 
என எவருக்கோ சுட்டிக்காட்டினார்‌. உள்ளறையிலிருந்து 
வெளியே வந்த தென்னகத்தான்‌ “ஆம்‌, அது பழைய நகர்‌” 
என்றான்‌. சாரிகர்‌ திரும்பி நோக்கி “இது?” என்றார்‌. “இது 
புதியது” என்றான்‌ அவன்‌. கரிய உடலும்‌, நீள்முகமும்‌, 
உணர்ச்சிகள்‌ மின்னும்‌ பெரிய விழிகளும்‌, 
மென்மையான தாடியும்‌ கொண்டவன்‌. எப்போதும்‌ 
கனவிலிருப்பவன்போல தோன்றுபவன்‌. அவன்‌ பெயர்‌ 
விந்தையானது. அது என்ன? “இந்நகர்‌ 
சென்றுகொண்டிருக்கிறது” என்று அவன்‌ சொன்னான்‌. 
“இது தன்‌ வழி தேர்ந்துவிட்டது.” சாரிகர்‌ “எங்கே 
செல்கிறது?” என்றார்‌. “எங்காயினும்‌. ஆனால்‌ 
நிலைகொண்ட நகரங்கள்‌ வீழ்ச்சி அடையும்‌. செல்வன 
மீண்டும்‌ பிறக்கும்‌. என்றுமென இங்கிருக்கும்‌.” 


“உன்‌ பெயர்‌ ஆதன்‌ அல்லவா?” என்று சாரிகர்‌ கேட்டார்‌. 
“நாம்‌ ஒரு ஆடலில்‌ சந்தித்தோம்‌. நீ என்‌ கைகளை 
பற்றிக்கொண்டு ஆடினாய்‌.” அவன்‌ புன்னகைத்து “ஆம்‌, 
அது நெடுங்காலத்திற்கு முன்பு” என்றான்‌. “அந்நகரம்‌ 
முற்றழியுமா?” என அவர்‌ அகன்றுசெல்லும்‌ நகரை 
நோக்கியபடி கேட்டார்‌. “அழிந்தாலென்ன? அதன்‌ 
அழகுகள்‌ அனைத்தும்‌ இந்நகரில்‌ உள்ளன. 
அவ்வண்ணம்‌ அழிந்த பெருநகர்கள்தான்‌ எத்தனை! 
சூரபதுமனின்‌ வீரமகேந்திரபுரியை நான்‌ ஆயிரம்‌ 
துண்டுகளாக தென்னகத்திலே பார்த்திருக்கிறேன்‌. 
ஒவ்வொன்றும்‌ சிற்றூர்‌ என்றும்‌ பெருநகரொன்றின்‌ ஒரு 
சிறுபகுதி என்றும்‌ தோன்றும்‌. அங்கு வாழ்பவர்கள்‌ அந்த 
எஞ்சிய இல்லா நகரை கனவுகளில்‌ கண்டு 
நிறைவிலாமல்‌ வாழ்கிறார்கள்‌.” 


“ஆம்‌” என்று அவர்‌ சொன்னார்‌. “நரகாசுரனின்‌ 
பிரக்ஜ்யோதிஷபுரம்‌ கிழக்கே சிதறிக்கிடக்கிறது. 
பெருநகரங்கள்‌ அனைத்தும்‌ மண்ணில்‌ 
சிதறிக்கிடக்கின்றன. ஏனென்றால்‌ அவற்றின்‌ எடையை 
அவற்றால்‌ தாளமுடிவதில்லை.” ஆதனின்‌ விழிகள்‌ 
அறிந்த விழிகள்‌ என அவருக்குப்‌ பட்டது. வேறு 
எவருடையவோ விழிகள்‌ அவை. “அது இறந்தகாலத்தின்‌ 
எடை. ஒரு நகரில்‌ எத்தனை பேர்‌ ஒவ்வொருநாளும்‌ 
புதைக்கப்படுகிறார்கள்‌! எத்தனை பொருட்கள்‌ 


பாழடைந்து வீசப்படுகின்றன! எத்தனை நிகழ்வுகள்‌ 
மறக்கப்படுகின்றன! அவையெல்லாம்‌ எங்கு 
செல்கின்றன? அடியில்‌. அந்நகரின்‌ ஆழத்தில்‌. அவை 
நங்கூரம்‌ என அந்நகரை கட்டி நிறுத்துகின்றன. 
பெரும்பாறை என உள்ளே இழுக்கின்றன.” 


“எடை தாளாமல்‌ அது உடையத்‌ தொடங்குகிறது. அதன்‌ 
சுவர்கள்‌ விரிசலிடுகின்றன. அதன்‌ கதவுகள்‌ 
முனகுகின்றன. அதன்‌ பல பகுதிகள்‌ கைவிடப்பட்டு 
இருண்டு தூசுபடிகின்றன. பல இடங்கள்‌ 
அறியப்படாமையின்‌ அச்சமூட்டும்‌ அமைதியை 
சென்றடைகின்றன. கூரியவை பல கனவில்‌ எழுந்து 
வந்து அச்சுறுத்துகின்றன. அது மெல்லமெல்ல ஒரு 
கனவாக மாறுகிறது. கனவில்‌ அனைத்துமே வியப்பு 
கலந்தவைதான்‌. வியப்புகள்‌ அனைத்துக்கும்‌ அடியில்‌ 
அச்சம்‌ உள்ளது. ஒரு நகரம்‌ கனவுத்தன்மை கொள்ளத்‌ 
தொடங்கிவிட்டால்‌ அது அழிந்துகொண்டிருக்கிறது 
என்று பொருள்‌. அதன்‌ பருவடிவம்‌ மறையும்‌. 
கனவென்று அது தன்னை எச்சம்‌ வைத்துக்கொள்ளும்‌. 
சொல்லில்‌ நீடிக்கும்‌.” 


அவர்‌ கீழே ஒரு நகரை நோக்கினார்‌. 
கடல்‌அலைகளுக்குமேல்‌ அதன்‌ மாடமுகடுகளின்‌ 
உடைசல்கள்‌ மட்டும்‌ தெரிந்தன. “அது துவாரகை. முன்பு 
ஓர்‌ அசுரன்‌ ஆண்ட நிலம்‌.” அவர்‌ திடுக்கிட்டு 
நோக்கினார்‌. “அதுவா? அதுவா?” என்றார்‌. “எல்லா 
அசுரப்பெருநகர்களையும்போல்‌ அதுவும்‌ பெரும்புகழ்‌ 
பெற்றிருந்தது. செல்வத்தில்‌, வெற்றியில்‌ திளைத்தது. 
மிகுசெல்வம்‌ மிகுவெற்றி மிகுபுகழ்‌ விரைவில்‌ அழிவை 
கொண்டுவருகிறது.” அவர்‌ அதை மூச்சடக்கி 
நோக்கிக்கொண்டிருந்தார்‌. “அது அழியவேண்டியதுதான்‌. 
அதை நிறுவிய யாதவனுக்கே அது நன்கு 
தெரிந்திருந்தது.” அவர்‌ “ஆனால்‌ அவர்‌ அசுரர்‌ அல்ல!” 
என்றார்‌. “அல்ல, ஆனால்‌ அவன்‌ அசுரனாகவும்‌ 
இருந்தான்‌.” 


திடுக்கிடலுடன்‌ சாரிகர்‌ விழித்துக்கொண்டார்‌. 
வியர்வையுடன்‌ உடல்‌ நடுங்கிக்கொண்டிருந்தது. எவரோ 
அருகே நின்றிருக்கும்‌ உணர்வு ஏற்பட எழுந்தார்‌. 
அவரருகே ஏவலனின்‌ ஓலைக்குறிப்பு இருந்தது. 
“தங்களை அழைக்கவந்தேன்‌. அரசரிடமிருந்து ஆணை.” 
அவர்‌ எழுந்து நின்றார்‌. அந்த ஓலை அங்கே 
வந்தமையால்தான்‌ அந்தக்‌ கனவா? அவர்‌ வெளியே 
வந்தபோது ஏவலன்‌ காத்து நின்றிருந்தான்‌. அவனிடம்‌ 
“எப்போது அழைப்பு வந்தது?” என்றார்‌. “ஒரு 


முதல்செவ்வொளி எழுந்தது. கீழ்வான்‌ முழுக்க 
செங்கீற்றுகள்‌ நீண்டு பரந்தன. அரண்மனை 
முகடுகளிலிருந்து வெண்புறாக்கள்‌ துயிலெழுந்து 
குறுகியபடி குட்டைச்சிறகு படபடக்க காற்றில்‌ எழுந்து 
முற்றத்தை அடைந்து சிற்றடி வைத்து 
கொத்திப்பொறுக்கத்‌ தொடங்கின. காகங்களும்‌ 
கொக்குகளும்‌ அரண்மனைமுற்றத்தைக்‌ கடந்து 
சென்றன. அரண்மனை முகப்பின்‌ பெரிய 
வேப்பமரத்தின்மேல்‌ வந்தமர்ந்த காகங்கள்‌ 
குரலெழுப்பின. அரண்மனையின்‌ வெண்மாடக்குவை 
பட்டுபோல ஒளியுடன்‌ துலங்கி வந்தது. அதன்‌ கொடி 
காலையின்‌ காற்றில்‌ துவண்டு அசைந்தது. 


முற்றத்தின்‌ செங்கல்பரப்பின்‌ செம்மையும்‌ 
சுதைச்சுவர்களின்‌ வெண்மையும்‌ கூடிநின்றவர்களின்‌ 
ஆடைகளின்‌ சிவப்பு, மஞ்சள்‌, நீல, பச்சை 
வண்ணங்களும்‌ காலையின்‌ மணிவெளிச்சத்தில்‌ 
கண்கூசாமல்‌ துலங்கிவந்தன. காலையில்‌ 
அரண்மனையைச்சுற்றியிருந்த தெருக்களெங்கும்‌ செய்தி 
பரவ ஷத்ரியர்களும்‌ வைசியர்களும்‌ 
வேளாண்குமடிமக்களும்‌ வந்தனர்‌. பின்னர்‌ 
அங்காடிவீதிகளிலும்‌ படித்துறைகளிலும்‌ இருந்து 
எளியமக்கள்‌ வந்து கூடினர்‌. வியர்வை வாசமும்‌ 
தாம்பூலவாசமும்‌ கலந்து இளவெயிலில்‌ எழுந்தன. 


முதலில்‌ சிருஞ்சயகுலத்தலைவர்‌ கரவீரர்‌ தன்‌ 
இருமைந்தர்களுடன்‌ எருது வண்டியில்‌ வந்திறங்கினார்‌. 
சிருஞ்சயர்கள்‌ அவருக்கு வாழ்த்துரை கூவினர்‌. அவர்‌ 
பாஞ்சாலத்தின்‌ கொடியை தலைதூக்கி கைகூப்பி 
வணங்கியபின்‌ திரும்பி நெற்றிமேல்‌ கையை வைத்து 
பழுத்தவிழிகளால்‌ அங்கே கூடிநின்றவர்களைப்‌ 
பார்த்துவிட்டு துரோணரின்‌ அருகே வந்து அவரை 
வணங்கினார்‌. “உத்தமரே, பாஞ்சாலம்‌ தங்களை 
வணங்குகிறது. எதற்காகவென்றாலும்‌ இந்தமண்ணில்‌ 
பரத்வாஜரின்‌ மைந்தர்‌ கால்வைத்தது எங்கள்‌ நல்லூழே. 
தங்கள்‌ விருப்பப்படி இப்போதே அரசரை இங்கே 
வரச்சொல்கிறேன்‌” என்றார்‌. 


துரோணர்‌ கைகூப்பி தலைவணங்கினார்‌. கரவீரர்‌ 
மெல்லிய குரலில்‌ தன்‌ மைந்தன்‌ கருஷனுக்கு 
ஆணையிட அவன்‌ குதிரையில்‌ ஏறி அரண்மனை 
நோக்கிச்‌ சென்றான்‌. ஒருவன்‌ மரத்தாலான சிறிய 
பீடத்தைக்‌ கொண்டுவந்து கரவீரர்‌ அமர்வதற்காகப்‌ 
போட்டான்‌. அவர்‌ அமர்ந்துகொண்டு தன்‌ நரைத்த பெரிய 
மீசையை நீவியபடி தலைகுனிந்திருந்தார்‌. 


நாழிகைக்கு முன்‌” என்றான்‌ ஏவலன்‌. 


“என்னை எழுப்பியிருக்கலாமே” என்று சாரிகர்‌ 
சொன்னார்‌. “அது எங்கள்‌ நாட்டில்‌ வழக்கமில்லை. 
இவ்வண்ணம்‌ ஓர்‌ ஓலையை கொண்டுவைத்தால்‌ ஒரு 
நாழிகைக்குள்‌ அது துயில்பவருக்கு தெரிந்துவிடும்‌. 
அவர்களே விழித்துக்கொள்வார்கள்‌” என்று ஏவலன்‌ 
சொன்னான்‌. “எப்படி?” என்று சாரிகர்‌ திகைப்புடன்‌ 
கேட்டார்‌. “அவர்களிடம்‌ தெய்வங்கள்‌ கூறும்‌ என்பார்கள்‌. 
அந்த ஓலையின்‌ செய்தியையேகூட அவர்கள்‌ 
எவ்வகையிலோ அறிந்துவிட்டிருப்பார்கள்‌.” சாரிகர்‌ 
“அதெப்படி இயலும்‌?” என்றார்‌. ஏவலன்‌ “நான்‌ அறியேன்‌. 
இது எங்கள்‌ நம்பிக்கை” என்றான்‌. 


“நீ எந்த நாட்டைச்‌ சேர்ந்தவன்‌?” என்று சாரிகர்‌ கேட்டார்‌. 
“வேசரநாட்டில்‌ ராஜமகேந்திரபுரியின்‌ வீரன்‌ நான்‌...” 
சாரிகர்‌ “அத்தனை தொலைவிலிருந்தா?” என்று வியந்த 
பின்‌ “எப்போது இங்கே வந்தாய்‌?” என்றார்‌. “பதினெட்டு 
நாட்களாகின்றன. அங்கே நான்‌ துறைமுகத்தின்‌ 
பண்டநிலை காப்பாளனாக இருந்தேன்‌. மேலும்‌ 
வாய்ப்புள்ள பணிகள்‌ இங்குள்ளன என்று சூதன்‌ 
ஒருவன்‌ பாடக்கேட்டு வந்தேன்‌” என்றான்‌ ஏவலன்‌. 
“இங்கே உனக்கு எவரைத்‌ தெரியும்‌?” என்று சாரிகர்‌ 
கேட்டார்‌. “இந்நகரையே நான்‌ ஒருமாதம்‌ முன்புதான்‌ 
கேட்டறிந்தேன்‌” என்றான்‌ ஏவலன்‌. 


சாரிகர்‌ “பதினெட்டு நாட்களில்‌ அரண்மனையின்‌ 
ஏவலனாக ஆகிவிட்டிருக்கிறாய்‌” என்றார்‌. “இங்கே 
படைக்கலமேந்தி அரசருக்கு காவல்நிற்பவர்களே எங்கள்‌ 
ஊர்க்காரர்கள்தான்‌. ஒரு வாரம்‌ முன்பு இந்நகருக்குள்‌ 
வந்தவர்கள்‌ இருவர்‌ அதிலுள்ளனர்‌.” சாரிகர்‌ 
சிரித்துவிட்டார்‌. “சரிதான்‌, தொடங்கிவிட்டால்‌ அதன்பின்‌ 
அதற்குரிய கணக்குகளே வேறுதான்‌” என்றார்‌. நீராடி 
உடைமாற்றி அவர்‌ வந்தபோது அந்த ஏவலன்‌ காத்‌ 
நின்றிருந்தான்‌. “இளவரசர்‌ யுயுத்ஸு வந்துவிட்டாரா?” 
என்று சாரிகர்‌ கேட்டார்‌. “அவர்‌ புலரிக்குப்‌ பின்‌ அறைக்கு 
திரும்பினார்‌. துயின்றுகொண்டிருக்கிறார்‌. அவருக்கும்‌ 
அரசரின்‌ அழைப்பு வந்துள்ளது” என்று ஏவலன்‌ 
சொன்னான்‌. 


சாரிகருடன்‌ செல்லும்போது ஏவலன்‌ அவன்‌ 
எவ்வண்ணம்‌ தெரிவுசெய்யப்பட்டான்‌ என்று 
சொன்னான்‌. “என்‌ படைக்கலத்திறனை ஆராய்ந்தனர்‌. 
என்னால்‌ விசையுடன்‌ கணப்பொழுதில்‌ வேலெறிய 
முடியும்‌ என்று கண்டனர்‌. என்னிடம்‌ அமைச்சர்‌ சுரேசர்‌ 


அரைநாழிகைப்பொழுது பேசினார்‌. 
அரண்மனைக்காவலனாக அமர்த்தினார்‌” என்றான்‌ 
ஏவலன்‌. “எங்களூரில்‌ இருந்து பலர்‌ வந்து இங்கே 
அடுமனைகளில்‌, யானைக்கொட்டில்களில்‌, 
புரவிக்கொட்டகைகளில்‌ பணிபுரிகிறார்கள்‌.” சாரிகர்‌ 
“அனைவரும்‌ மகிழ்ச்சியாக உணர்கிறார்களா?” என்று 
கேட்டார்‌. “மகிழ்ச்சியென்றால்‌...” என்றபின்‌ 
“மகிழ்ச்சிதான்‌” என்றான்‌ ஏவலன்‌. 


சாரிகர்‌ “சரி, உங்களில்‌ ஒருவன்‌ இங்கே வாழ்வதைப்பற்றி 
சொன்ன வேறுபட்ட சொற்றொடர்‌ ஒன்றை சொல்‌” 
என்றார்‌. ஏவலன்‌ எண்ணிநோக்கி “வேறுபட்டது 
என்றால்‌...” என தயங்கி “என்‌ இளையோன்‌ ஒருவன்‌ 
இங்கே கோட்டைக்காவலில்‌ இருக்கிறான்‌. அவன்‌ 
சொன்னான்‌, எப்போதுமே சற்றுமுன்‌ 
துயிலெழுந்ததுபோல உணர்வதாக” என்றான்‌. சாரிகர்‌ 
“நல்ல வரி” என்றார்‌. “அவன்‌ இங்கே மகிழ்ந்திருக்கிறான்‌, 
மேலும்‌ வெற்றியையும்‌ மகிழ்ச்சியையும்‌ எதிர்பார்க்கிறான்‌ 
என்று பொருள்‌.” “ஆம்‌, இங்கே அவனுக்கு மனைவியும்‌ 
அமைந்துவிட்டாள்‌” என்று ஏவலன்‌ சொன்னான்‌. “நீ? 
உன்‌ மனைவி எங்கே?” என்று சாரிகர்‌ கேட்டார்‌. 
“அவளையும்‌ உடனழைத்து வந்தேன்‌. அவள்‌ இங்கே ஓர்‌ 
ஆலயத்தில்‌ பணிபுரிகிறாள்‌” என்று ஏவலன்‌ 
சொன்னான்‌. “எங்களுக்கு எட்டு குழந்தைகள்‌. எண்மரும்‌ 
உடன்வந்துள்ளனர்‌.” 


“இங்கே உங்களை வரத்தூண்டியது எது?” என்று சாரிகர்‌ 
கேட்டார்‌. “வாய்ப்புகள்‌ எங்கும்‌ உள்ளன.” ஏவலன்‌ 
“வாய்ப்புகள்‌ மட்டுமல்ல, எங்களுக்கான இடமும்‌ இங்கு 
உண்டு என்று சொல்லப்பட்டது” என்றான்‌. “இடம்‌ 
என்றால்‌?” என்றார்‌. “நாங்கள்‌ அந்தத்‌ தொல்நகரில்‌ 
அதன்‌ மாறா நெறிகளுக்குள்‌ கட்டுண்டிருந்தோம்‌” என்று 
அவன்‌ சொன்னான்‌. “நெறிகள்‌ எங்களை நெரித்து 
உடைத்தன. அதிலிருந்து விடுதலையே இல்லை என்று 
தோன்றியது. எந்தையர்‌ வாழ்ந்த அதே வாழ்க்கையே என்‌ 
மைந்தர்களுக்கும்‌ பெயர்மைந்தர்களுக்கும்‌ 
என்பதைப்போல சலிப்பும்‌ அச்சமும்‌ ஊட்டும்‌ 
பிறிதொன்றில்லை. எண்ணி எண்ணி நோக்கி உள்ளம்‌ 
ஓயும்‌ வெறுமை அது.” 


“இங்கே புதிய வேதம்‌ பிறந்துள்ளது என்றார்கள்‌” என்று 
ஏவலன்‌ சொன்னான்‌. “அது மானுடரை அவர்களின்‌ 
திறன்களின்‌ அடிப்படையிலேயே வகுக்கப்போகிறது 
என்றார்கள்‌. அதில்‌ நால்வர்ணமும்‌ தன்‌ படைப்பே 
என்றும்‌, ஆயின்‌ இயல்பு, செயல்‌ ஆகியவற்றாலேயே 


மானுடரை பகுக்கப்போவதாகவும்‌ தெய்வக்குரல்‌ 
சொல்வதாக அறிந்தேன்‌. அதுவே இங்கே என்னை 
வரவழைத்தது. நான்‌ மட்டுமல்ல, இங்கு பெருகி 
வந்துகொண்டிருக்கும்‌ பல்லாயிரவர்‌ அந்நம்பிக்கையில்‌ 
வருபவர்களே.” சாரிகர்‌ “அவ்வேதம்‌ எவருடையதென்று 
அறிவீர்களா?” என்றார்‌. “இல்லை, அவர்‌ யாதவர்‌ என்றும்‌ 
முனிவர்‌ என்றும்‌ இங்கு வந்த பின்னரே அறிந்தேன்‌” 
என்றான்‌. 


[[ஙage]யுதிஷ்டிரன்‌ அவருடைய சிற்றறைக்குள்‌ இருந்தார்‌. 
ஏவலன்‌ சொல்ல காவலன்‌ உள்ளே சென்று ஒப்புதல்‌ 
பெற்று சாரிகரை உள்ளே அனுப்பினான்‌. ஏவலனின்‌ 
தோளைத்தொட்டு “நலம்சூழ்க!” என்று வாழ்த்தியபின்‌ 
சாரிகர்‌ உள்ளே சென்றார்‌. 


யுதிஷ்டிரன்‌ அவருடைய தாழ்வான சிறிய பீடத்தில்‌ 
அமர்ந்து ஏடு நோக்கிக்கொண்டிருந்தார்‌. அவரைச்‌ 
சூழ்ந்து பலவகையான பீதர்நாட்‌ டுட ! பொருட்கள்‌ 
பரவியிருந்தன. அவருடைய பார்வைக்காக 
அயல்வணிகர்கள்‌ கொண்டுவந்து அளித்தவை. 
வெண்களிமண்‌ பாவைகள்‌, நீலப்பளிங்குக்‌ கலங்கள்‌, 
சிறிய களிப்பாவைகள்‌, பொன்னணிகள்‌, அரிய 
படிகக்கற்கள்‌. சாரிகர்‌ அந்தணமுறைப்படி அவரை 
வாழ்த்தினார்‌. யுதிஷ்டிரன்‌ அவரை அமரும்படி 
கைகாட்டினார்‌. அவர்‌ அமர்ந்ததும்‌ “துவாரகையில்‌ 
என்ன நிகழ்கிறதென்று தெரியவில்லை. அதை பேசவே 
உங்களை அழைத்தேன்‌” என்றார்‌. 


சாரிகர்‌ மெல்ல திடுக்கிட்டார்‌. அந்த உரையாடலையே 
முன்னர்‌ எவரிடமோ நடத்தியதுபோல உணர்ந்தார்‌. 
“துவாரகையின்‌ செய்திகள்‌ முழுமையாக இங்கே 
வருவதில்லை. நாம்‌ அந்நகரில்‌ ஒற்றர்கள்‌ என 
எவரையும்‌ அமைத்திருக்கவில்லை. பேரமைச்சர்‌ 
விதுரரின்‌ இரு மைந்தர்களும்‌ அங்கேதான்‌ இருந்தார்கள்‌. 
அவர்கள்‌ அளிக்கும்‌ செய்திகளே நமக்குப்‌ 
போதுமானதாக இருந்தன. இன்று அவர்களும்‌ நம்முடன்‌ 
தொடர்பில்‌ இல்லை” என்று யுதிஷ்டிரன்‌ தொடர்ந்தார்‌. 
அவர்‌ சொல்லவருவதென்ன என்று சாரிகருக்கு 
புரியவில்லை. அதை தன்னிடம்‌ ஏன்‌ தனியாக 
சொல்கிறார்‌ என்னும்‌ குழப்பம்‌ அவரிடம்‌ நீடித்தது. 


“துவாரகைக்கு முறையான அரசுரிமை கொண்டவர்‌ 
சத்யபாமையின்‌ மைந்தன்‌ பானு. ஷத்ரியமுறைப்படி 
முடியுரிமை ருக்மிணியின்‌ மைந்தன்‌ பிரத்யும்னனுக்கு 
செல்லும்‌. அவன்‌ விதர்ப்பநாட்டுப்‌ படைகளின்‌ ஆதரவை 


கொண்டிருக்கிறான்‌. அவனுக்கு ஷத்ரிய அரசியரான 
லக்ஷ்மணை, பத்ரை ஆகியோரின்‌ மைந்தர்களின்‌ 
ஆதரவு உள்ளது. அவன்‌ அசுரகுலத்து அரசன்‌ சம்பரனை 
வென்று அவன்‌ மகள்‌ மாயாவதியை மணந்தான்‌. 
மாயாவதியில்‌ பிறந்த அவன்‌ மைந்தன்‌ அனிருத்தன்‌ 
பாணாசுரரின்‌ மகள்‌ உஷையை மணந்தான்‌. ஆகவே 
அவர்களுக்கு அசுரகுலத்தின்‌ ஆதரவும்‌ உள்ளது.” 


“சத்யபாமையின்‌ மைந்தர்‌ பானுவுக்கு இளைய 
யாதவரின்‌ தந்தை வசுதேவரின்‌ ஆதரவும்‌ அவர்களின்‌ 
மூதாதையரின்‌ ஆதரவும்‌ உள்ளது. ஆகவே 
விருஷ்ணிகுலத்து யாதவக்குடிகள்‌ அவனுடன்‌ 
நிலைகொள்கின்றன. ஆனால்‌ இளைய யாதவரின்‌ 
தமையன்‌ பலராமன்‌ ஜாம்பவதியின்‌ மைந்தன்‌ 
சாம்பனை ஆதரிக்கிறார்‌. சாம்பனுக்கு யாதவர்களில்‌ 
விருஷ்ணிகள்‌ அல்லாத அனைவரின்‌ ஆதரவும்‌ 
உள்ளது. அங்கே என்ன அரசியல்கூட்டுகள்‌ 
நிகழ்கின்றன, எவை உருமாறுகின்றன என எந்தத்‌ 
தெளிவும்‌ இல்லை.” 


“ஆம்‌, இவற்றை அறிந்திருக்கிறேன்‌” என்று சாரிகர்‌ 
சொன்னார்‌. “இச்சூழலில்தான்‌ அஸ்தினபுரியின்‌ இளவரசி 
கிருஷ்ணை சாம்பனை மணந்திருக்கிறாள்‌. அவள்‌ 
உள்ளம்‌ இன்று எந்நிலையில்‌ உள்ளது என்று 
தெரியவில்லை. ஒவ்வொன்றும்‌ எண்ண எண்ண 
பெருகுகின்றன” என்று யுதிஷ்டிரன்‌ சொன்னார்‌. அவர்‌ 
சொல்லவருவதை அணுகிக்கொண்டிருக்கிறார்‌ என்று 
சாரிகர்‌ உணர்ந்தார்‌. அவருடைய விழிகள்‌ மாறின. 
“அந்தணரே, நீங்கள்‌ புதியவர்‌. ஆகவே முழுமையாக 
அறிந்திருக்க வாய்ப்பில்லை. அர்ஜுனனின்‌ யாதவ அரசி 
சுபத்ரை இப்போது துவாரகையில்தான்‌ இருக்கிறாள்‌ 
என்பதை அறிந்திருப்பீர்‌.” 


“ஆம்‌” என்று சாரிகர்‌ சொன்னார்‌. “அவள்‌ அங்கே 
சென்றது அவள்‌ மைந்தனின்‌ துணைவி உத்தரையின்‌ 
கருவை பேணும்பொருட்டு” என்றார்‌ யுதிஷ்டிரன்‌. சாரிகர்‌ 
“ஆம்‌” என்றார்‌. அவர்‌ செல்லுமிடம்‌ தெளிவாகிவிட்டது, 
ஆனால்‌ சொல்லப்போவதென்ன என்பது அப்போதும்‌ 
அவருக்கு குழப்பமாகவே இருந்தது. “உத்தரை 
விராடநாட்டு இளவரசி. நாங்கள்‌ அங்கே அறியா 
வாழ்க்கை வாழ்ந்தபோது அர்ஜுனன்‌ அவளுக்கு நடனம்‌ 
கற்பித்தான்‌.” அவர்‌ சொல்லெண்ணுவது தெரிந்தது. 
கண்களில்‌ எடைதூக்குவதுபோன்ற விசை தென்பட்டது. 


“விராடர்கள்‌ மச்சர்குலத்தவர்கள்‌. அவர்கள்‌ மிகத்‌ 


தொன்மையான குலம்‌. பெரும்புயல்களின்‌ 
தெய்வங்களான நாற்பத்தொன்பது மருத்துக்களை 
வழிபடுபவர்கள்‌. கஸ்யபருக்கு திதியில்‌ பிறந்த 
தைத்யர்களான மருத்துக்களிலிருந்தே மச்சர்குலங்கள்‌ 
பிறந்தன. நாற்பத்தொன்பது மருத்துக்களும்‌ ஆவஹர்‌, 
பிரபாஹர்‌, பேபாஹர்‌, பரபாஹர்‌, உத்தஹர்‌, சம்பஹர்‌ 
என்னும்‌ ஆறு குலங்களை சேர்ந்தவர்கள்‌. அவர்களில்‌ 
முதன்மையான ஆவஹ குலத்தைச்‌ சேர்ந்தவர்கள்‌ 
விராடர்கள்‌. அவர்களுக்கு பிற ஏழு மச்சர்குலங்கள்‌ 
மேலும்‌ முழுமையான சொல்கோன்மை உண்டு. 
மையநிலத்தில்‌ மிகப்‌ பெரிய குலம்‌ மச்சர்களே. 
நெடுங்காலம்‌ முன்னரே படைதிரட்ம அரசுகளை 
அமைத்தவர்கள்‌. எண்ணிக்கையில்‌ ஷத்ரியர்களின்‌ 
படைகளைவிடப்‌ பெரியவை மச்சர்‌ படைகள்‌.” 


“போர்‌ அணுகிவந்துகொண்டிருந்தது. நமக்கு 
ஷத்ரியர்களின்‌ ஆதரவு இருக்கப்போவதில்லை என்ற 
எண்ணம்‌ அப்போதே இருந்தது. நமக்கு ஆதரவாக இருந்த 
பெருங்குலம்‌ யாதவர்கள்‌ மட்டுமே. 
யாதவர்களிடையேகூட முழுமையான ஒற்றுமை 
இருக்கவில்லை. எத்து, எண்ணிக்கையும்‌ ஒற்றுமையும்‌ 
கொண்ட மச்சர்களின்‌ ஆதரவை தவிர்க்கவே முடியாது 
என்று எண்ணினோம்‌. அவ்வெண்ணம்‌ அனைத்து 
ஷத்ரியர்களிடமும்‌ இருந்தது. மகதர்களும்‌ வங்கர்களும்‌ 
மட்டுமல்ல அஸ்தினபுரியின்‌ அரசன்‌ துரியோதனன்‌ கூட 
விராடநாட்டு இளவரசியை தன்‌ குடிக்கு மணமகளாகக்‌ 
கொள்ள விழைந்தான்‌.” 


“அதை உணர்ந்து விராடர்‌ தன்‌ மகளுக்கு 
மணத்தன்னேற்பை ஒருக்கினார்‌. அது குலமேன்மையை 
விழையும்‌ அத்தனை அரசர்களும்‌ செய்வது. அவர்கள்‌ 
இத்தகைய போர்ச்சூழல்களை 
பயன்படுத்திக்கொள்வார்கள்‌. அப்போது தங்கள்‌ கூட்டை 
விழைபவர்களில்‌ உயரிய குடியினரான ஷத்ரிய 
அரசருக்கு மகளை கொடுத்து குருதியுறவை 
உருவாக்கிக்கொள்வார்கள்‌. ஆகவேதான்‌ அர்ஜுனன்‌ 
சென்று உத்தரையை கவர்ந்துவந்தான்‌. அவளுடைய 
விழைவின்படி அது நடந்தது. அவளே அவன்‌ 
வருவதற்கான அனைத்தையும்‌ ஒருக்கி அவனுடன்‌ 
கிளம்பி வந்தாள்‌.” 


“அவள்‌ அர்ஜுனனை மணக்க விழைந்திருக்கலாம்‌” 
என்றபோது யுதிஷ்டிரனின்‌ குரல்‌ மேலும்‌ தழைந்தது. 
“ஆனால்‌ விராடர்‌ அதை விரும்பவில்லை. அர்ஜுனனின்‌ 
மனைவியர்‌ பலர்‌, பல குடியினர்‌. ஏற்கெனவே ஷத்ரிய 


அரசியும்‌ யாதவ அரசியும்‌ இருக்கையில்‌ உத்தரை 
பணிப்பெண்‌ போலவே இருக்கவேண்டியிருக்கும்‌ என்று 
எண்ணினார்‌. இவை வெளிப்படையாகப்‌ 
பேசப்படவில்லை. ஆனால்‌ இவையே முதற்சிக்கலாக 
எத்‌ தத்‌ அதை உணர்ந்த அன்னை உத்தரையை 
அபிமன்யு மணக்கட்டும்‌ என ஆணையிட்டார்‌. 
வேறுவழியில்லாமல்‌ அனைவரும்‌ அதை 
ஏற்கவேண்டியிருந்தது.” 


அவரை யுதிஷ்டிரன்‌ கூர்ந்து நோக்கிக்கொண்டிருந்தார்‌. 
சாரிகர்‌ அவர்‌ முகத்தையே நோக்கிக்கொண்டிருந்தார்‌. 
அவர்‌ சாரிகர்‌ எண்ணங்களை மதிப்பிடுகிறார்‌ என்பது 
புரிந்தது. “அபிமன்யுவும்‌ அவளும்‌ இயல்பாகவே நல்ல 
இணையாக ஆயினர்‌. அபிமன்யு இளைய 
அர்ஜுனனைப்போல என்று அறிந்திருப்பீர்‌.” யுதிஷ்டிரன்‌ 
புன்னகைத்தபோது அது ஓர்‌ உதட்டு நெளிவு போலவே 
தோன்றியது. கண்கள்‌ அதே வேவுபார்க்கும்‌ கூர்மையுடன்‌ 
நிலைத்திருந்தன. “போருக்கு அவன்‌ எழுந்தபோது அவன்‌ 
குருதி அவளில்‌ முளைவிட்டிருந்தது. ஆனால்‌ அதை 
எவரும்‌ அறியவில்லை. அவன்‌ மலர்ச்சூழ்கையில்‌ 
கொல்லப்பட்ட செய்தியை அவள்‌ அறிந்து நெஞ்சை 
அறைந்து அலறிவிழுந்தாள்‌. மருத்துவச்சிகள்‌ அவளை 
ஆற்றியபோதுதான்‌ அவள்‌ கருவுற்றிருப்பதை அறிந்து 
சொன்னார்கள்‌.” 


“அவளுக்கு பதினாறு அகவை. உலகறியாதவள்‌. 
உடன்கட்டை ஏறவிரும்பி கதறினாள்‌. நெஞ்சிலறைந்து 
அழுதாள்‌. அன்னை நிமித்திகரை வரவழைத்து அவள்‌ 
வயிற்றில்‌ எழுந்த மகவின்‌ ஊழ்‌ என்ன என்று 
வினவினார்‌. நீளாயுள்‌ கொண்டவன்‌, முடிசூடி 
நாடாளவிருப்பவன்‌ என்று அவர்கள்‌ கணித்துச்‌ 
சொன்னார்கள்‌. அச்செய்தியை அவளிடம்‌ உரைக்கும்படி 
அன்னை ஆணையிட்டார்‌. நிமித்திகர்‌ உரைத்த 
அச்செய்தி ஒன்றே அவளை அடங்கச்‌ செய்தது. அவள்‌ 
இந்திரப்பிரஸ்தத்தில்‌ இருப்பது நன்றல்ல என்று இளைய 
யாதவர்‌ எண்ணினார்‌. அவளை துவாரகைக்கு 
அனுப்பும்படி ஆணையிட்டார்‌.” 


“கருவுற்றவளை அத்தனை தொலைவுக்கு 
அனுப்பவேண்டுமா என்று நான்‌ கேட்டேன்‌. 
போர்ச்செய்திகளை அவள்‌ அறியவே கூடாது என்று 
ஆணையிட்டார்‌. அவள்‌ முற்றிலும்‌ தனிமையில்‌ சேடியர்‌ 
சூழ வாழட்டும்‌ என்றார்‌. இங்கே அரண்மனையில்‌ 
ஒவ்வொரு நாளும்‌ வந்துசேரும்‌ சாவுச்செய்திகள்‌, 
இருளில்‌ முடங்கும்‌ கைம்பெண்கள்‌ எதையும்‌ அவள்‌ 


அறியவேண்டியதில்லை. போரில்‌ வீசப்படும்‌ ஒவ்வொரு 
அம்பும்‌ நுண்வல்லமை கொண்டது. அதன்‌ பருவல்லமை 
அடங்கினாலும்‌ நுண்விசைகள்‌ இங்கே நீடிக்கும்‌. அவை 
கருப்புகுந்து குருதிக்குழவிகளையே கொல்லக்கூடும்‌ 
என்றார்‌.” 


“ஆகவே அவளை உரிய காவலுடன்‌ துவாரகைக்கே 
அனுப்பினேன்‌. துவாரகைக்கு வெளியே பாலைநிலச்‌ 
சோலையில்‌ அமைந்த அஸ்வபதம்‌ என்னும்‌ சிற்றூரில்‌ 
உள்ள அரண்மனையில்‌ அவள்‌ 
தங்கவைக்கப்பட்டிருக்கிறாள்‌” என்றார்‌ யுதிஷ்டிரன்‌. 
“அது மிகச்‌ சிறந்த முடிவு என உணர்கிறேன்‌. 
அவளுடைய கரு ஒன்றே இப்போது நீடிக்கிறது. 
அஸ்தினபுரியிலும்‌ இந்திரப்பிரஸ்தத்திலும்‌ ஒரு 
வயிற்றில்கூட கருநிலைக்கவில்லை. பல குலங்கள்‌ 
எச்சமின்றி அற்றுவிட்டன. இனி இங்கே கருநிலைக்காது 
என்று அஞ்சியே மக்கள்‌ இந்நகர்விட்டுச்‌ செல்கின்றனர்‌.” 
யுதிஷ்டிரன்‌ பெருமூச்சுவிட்டார்‌. அவருடைய உள்ளம்‌ 
எளிதாகியது. இடர்மிக்க ஓரிடத்தை அவர்‌ கடந்துவிட்டார்‌ 
என்பது தெரிந்தது. அவர்‌ முகம்‌ எளிதாகியது. 


“உத்தரை இன்னமும்‌ கைம்பெண்நோன்பு 
கொள்ளவில்லை. என்ன நிகழ்கிறதென்று அறியாத 
பேதைநிலையில்‌ இருந்துகொண்டிருக்கிறாள்‌. அவள்‌ 
கருவில்‌ வாழும்‌ குழவியின்‌ நிலை என்ன என்று 
தெரியவில்லை. அங்கிருந்து வழக்கமான செய்திகள்‌ 
வந்துகொண்டிருக்கின்றன. இப்போது குழவிக்கு 
ஆறுமாதம்‌ கடந்திருக்கும்‌. இங்கிருந்து அமைச்சர்நிலை 
கொண்ட எவரேனும்‌ சென்று அவளை பார்க்கவேண்டும்‌. 
அங்கிருந்து முறைப்படி செய்தியை அறிவிக்கவேண்டும்‌. 
நீங்கள்‌ உரிய திறன்‌ கொண்டவர்‌, உங்களை 
அனுப்பலாம்‌ என்று எண்ணினேன்‌” என்றார்‌ 
யுதிஷ்டிரன்‌. 


சாரிகர்‌ “ஆணை” என்றார்‌. யுதிஷ்டிரன்‌ மீண்டும்‌ 
மெல்லிய தத்தளிப்பை அடைந்து “அபிமன்யுவுக்கும்‌ 
அவளுக்கும்‌ ஒரே அகவைதான்‌ என எண்ணுகிறேன்‌. 
அல்லது ஓரிரு ஆண்டுகள்‌ வேறுபாடு இருக்கும்‌. 
அவர்கள்‌ சேர்ந்து வாழ்ந்தது ஆறுமாத காலம்‌. 
அவளுடைய இழப்பு மிகப்‌ பெரியது” என்றார்‌. “ஆனால்‌ 
அவள்‌ கருவில்‌ அபிமன்யு மீண்டும்‌ எழுந்திருக்கிறான்‌. 
அவன்‌ நாடாள்வான்‌ என்று நிமித்திகர்‌ கூறியது 
மெய்யாகிவிட்டிருக்கிறது. இன்று குருகுலத்தின்‌ 
குருதியில்‌ எஞ்சும்‌ உயிர்‌ அவள்‌ வயிற்றிலிருப்பதுதான்‌. 
அதை அவளிடம்‌ கூறுக!” 


சாரிகர்‌ “ஆம்‌” என்றார்‌. “நீங்கள்‌ கிளம்பலாம்‌. 
உரியவற்றை சுரேசரிடம்‌ கோருக!” என்றார்‌ யுதிஷ்டிரன்‌. 
சாரிகர்‌ எழுந்து வணங்கினார்‌. யுதிஷ்டிரன்‌ எழுந்து 
அவருடன்‌ வாயில்‌ நோக்கி நடந்தபடி 
“மச்சர்குடியினராயினும்‌ விராடநாடு ஷத்ரியத்‌ தகுதியை 
முன்னரே அடைந்துவிட்ட ஒன்று. அறிந்திருப்பீர்‌, விராடர்‌ 
முன்னரே கோசலத்து இளவரசியான சுரதையை 
மணந்தவர்‌. அதனூடாக அவருடைய குலத்தகுதி 
மேம்பட்டது. ஆனால்‌ அது அரசியல்சூழ்ச்சிகளால்‌ 
நீடிக்கவில்லை. சுரதையின்‌ இறப்புக்குப்பின்‌ 
கேகயத்திலிருந்து சூதர்குலத்தவளாகிய சுதேஷ்ணையை 
விராடர்‌ மணம்புரிந்தார்‌. அவளுக்குப்‌ பிறந்தவர்களே 
உத்தரனும்‌ உத்தரையும்‌” என்றார்‌. 


அவர்‌ சொல்லவருவதை புரிந்துகொள்ளும்‌ பொருட்டு 
சாரிகர்‌ நின்றார்‌. யுதிஷ்டிரன்‌ “நான்‌ இயல்பாக இதை 
சொல்கிறேன்‌. மரபுகளின்படி உத்தரையை கோசலத்து 
ஷத்ரியகுடியின்‌ அரசி சுரதையின்‌ மகள்‌ என்றும்‌ 
சொல்லலாம்‌. இளமைக்காலத்தில்‌ அவள்‌ கோசலத்தில்‌ 
இருந்ததாக விராடநாட்டுச்‌ சூதன்‌ ஒருவன்‌ சொன்னான்‌” 
என்றார்‌. 


சாரிகர்‌ அப்போதும்‌ அவர்‌ சொல்லவருவதை 
புரிந்துகொள்ளவில்லை. அவர்‌ கேட்ட சொற்களெல்லாம்‌ 
அவருள்‌ ஒட்டுமொத்தமாக குவிந்துகிடந்தன. யுதிஷ்டிரன்‌ 
அவர்‌ அருகே வந்து “சென்றுவருக, செய்திகளை 
முறையாக தெரிவியுங்கள்‌!” என்றார்‌. அவர்‌ 
தலைவணங்கினார்‌. “நூல்‌ எழுதுவீரா?” என்றார்‌ 
யுதிஷ்டிரன்‌. “நானா?” என்று சாரிகர்‌ திகைப்புடன்‌ 
கேட்டார்‌. “அந்தணர்களில்‌ நூலெழுதும்‌ விழைவு 
இல்லாதவர்கள்‌ இல்லை, ஆகவேதான்‌ கேட்டேன்‌” என்று 
யுதிஷ்டிரன்‌ புன்னகைத்தார்‌. “நீங்கள்‌ நூலெழுதும்‌ தகுதி 
கொண்டவர்‌. வேள்விப்பரிகளின்‌ நகர்வு நீங்கள்‌ எழுதாத 
காவியம்‌. நான்‌ அதில்‌ பல நாட்கள்‌ வாழ்ந்தேன்‌.” 


சாரிகர்‌ புன்னகைத்து தலைகுனிந்தார்‌. யுதிஷ்டிரன்‌ அவர்‌ 
தோளை தட்டி “உங்கள்‌ நூலை படிக்கும்‌ 
ஆகு. என்றார்‌. அவர்‌ 


ண்டுமொருமுறை வணங்கி வெளியே சென்றார்‌. 

[1ா௨26]சாரிகர்‌ சுரேசரின்‌ அறைக்கு வெளியே காத்து 
நின்றார்‌. அவர்‌ உள்ளே அவரைச்‌ சூழ்ந்திருந்த 
ஒற்றர்களிடம்‌ ஆணைகளை பிறப்பித்துவிட்டு 
தலைநிமிர்ந்து அவரை நோக்கினார்‌. மேலும்‌ 
ஆணைகளை பிறப்பித்துவிட்டு தன்‌ முன்‌ குவிந்திருந்த 
ஓலைகளை மொத்தமாக அள்ளி அப்பால்‌ தள்ளிவிட்டு 
அவரிடம்‌ “வருக!” என்றார்‌. சாரிகர்‌ உள்ளே சென்று 
அவரை வணங்கினார்‌. “ஆணை வந்தது” என்று சுரேசர்‌ 
சொன்னார்‌. “நீ இன்றே கிளம்பலாம்‌. இங்கிருந்து 
அவந்திவரை விரைவுத்தேர்‌. அங்கிருந்து பாலையைக்‌ 
கடக்கும்‌ வண்டிகள்‌. பதினெட்டு நாட்கள்‌ இயல்பான 
விரைவில்‌. குறையவும்‌ கூடும்‌.” 


“நான்‌ அரசரிடம்‌ பேசிக்கொண்டிருந்தேன்‌” என்று சாரிகர்‌ 
சொன்னார்‌. “நான்‌ அங்கு செய்யவேண்டியதென்ன என்று 
அவர்‌ சொன்னார்‌. ஆனால்‌ அதில்‌ ஓர்‌ அமைச்சர்‌ 
செய்யவேண்டிய எதுவுமில்லை. எளிய ஒற்றர்களே 
செய்யக்கூடுவன அவை.” “அவ்வாறு எண்ணாது 
ஒன்றைச்‌ செய்பவர்‌ அல்ல யுதிஷ்டிரன்‌” என்றார்‌ சுரேசர்‌. 
“அவருக்கான கணிப்புகள்‌ பல உள்ளன. அதை 
அவருடைய சொற்களில்‌ இருந்து உணரமுடியும்‌.” சாரிகர்‌ 
“என்னால்‌ உணரக்கூடவில்லை” என்றார்‌. 


சுரேசர்‌ ஒருகணம்‌ புன்னகையுடன்‌ அமைந்து பின்‌ 
“அறுதியாக என்ன சொன்னார்‌?” என்றார்‌. 
“கிளம்பிச்சென்று நோக்கி செய்தி அனுப்பும்படி” என்றார்‌ 
சாரிகர்‌. “அதற்குப்‌ பின்‌? குறிப்பிடும்படி அல்லாமல்‌ எனத்‌ 
தோன்றும்படி?” என்றார்‌ சுரேசர்‌. சாரிகர்‌ எண்ணிநோக்கி 
முகம்‌ மலர்ந்து “நூல்‌ யாக்கும்படி சொன்னார்‌. எல்லா 
அந்தணர்களுக்கும்‌ அவ்விழைவு இருக்கும்‌ என்றார்‌” 
என்றார்‌. பின்னர்‌ வாய்விட்டு நகைத்து “நான்‌ 
அஸ்வமேதம்‌ பற்றி உருவாக்கிய கதைகளைப்‌ பற்றி 
சொல்லி என்னை ஒரு காவிய ஆசிரியன்‌ என்றார்‌” 
என்றார்‌. 


“அவர்‌ சொன்னது அதைத்தான்‌” என்றார்‌ சுரேசர்‌. 
“எதை?” என்று சாரிகர்‌ ஐயத்துடன்‌ கேட்டார்‌. “நீ 
துவாரகைக்குச்‌ செல்வது காவியம்‌ எழுதத்தான்‌” என்றார்‌ 
சுரேசர்‌. “எதைப்‌ பற்றி?” என்று மீண்டும்‌ சாரிகர்‌ கேட்டார்‌. 


“அவர்‌ அதைப்‌ பற்றித்தான்‌ உன்னிடம்‌ பேசியிருப்பார்‌. 
அக்காவியத்தின்‌ உள்ளடக்கம்‌ என்ன, அது எதை 
முன்னிலைப்படுத்தவேண்டும்‌ என்று. அதன்‌ 
நோக்கமென்ன என்றுகூட சொல்லியிருப்பார்‌.” சாரிகர்‌ 
கைகள்‌ நடுங்க விரல்களை கோத்துக்கொண்டார்‌. அவர்‌ 
முகம்‌ சிவந்து கண்களில்‌ நீர்‌ கோத்தது. “என்ன?” என்றார்‌ 
சுரேசர்‌. “ஒன்றுமில்லை” என்று சாரிகர்‌ சொன்னார்‌. 


“நீ என்ன எண்ணுகிறாய்‌ என்று புரிகிறது” என்றார்‌ 
சுரேசர்‌. “நீ அக்காவியத்தை எழுதாமல்‌ அப்படியே 
அகலலாம்‌. வேறு ஏதேனும்‌ நாட்டைத்‌ தேடிச்செல்லலாம்‌. 
இங்கிருந்து வெளியேறுவதை அதற்கான வாய்ப்பாகக்‌ 
கொள்ளலாம்‌.” சாரிகர்‌ நடுங்கும்‌ உதடுகளைக்‌ கடித்தபடி 
அமர்ந்திருந்தார்‌. “அவர்‌ தனக்கான அரசியல்‌ தேவையை 
சொல்கிறார்‌. நீ காவியம்‌ எழுதினால்‌ அது இங்கே 
அரங்கேற்றப்பட்டு நாவுகளில்‌, நினைவுகளில்‌, 
வரலாற்றில்‌ நிலைநிறுத்தப்படும்‌ என்கிறார்‌” என்று 
சுரேசர்‌ சொன்னார்‌. 


சாரிகர்‌ சீற்றம்‌ மிக்க ஒலியுடன்‌ எழுந்துகொண்டார்‌. 
“ஏன்‌?” என்று சுரேசர்‌ இளிவரல்‌ நகைப்புடன்‌ கேட்டார்‌. 
“நான்‌ சொல்லை வணிகம்‌ செய்பவன்‌ அல்ல” என்று 
அவர்‌ கூவினார்‌. “நான்‌ பொய்யன்‌ அல்ல... நான்‌ நூல்‌ 
கற்றது அறிவை அடிமையாக விற்பதற்கு அல்ல.” சுரேசர்‌ 
“ஒன்றையே மும்முறை சொல்கிறாய்‌, கவிஞன்‌ 

கிவிட்டாய்‌” என்றார்‌. “அவர்‌ சொன்னது அவருடைய 
தேவையை. அது அரசராக அவருடைய கடமை. அதை நீ 
ஏற்கலாம்‌, அல்லது அஸ்தினபுரியை துறக்கலாம்‌. 
உன்னை எவரும்‌ தொடர்ந்து வரப்போவதில்லை” 
என்றார்‌ சுரேசர்‌. 


“நான்‌ மெய்யை எழுதினால்‌?” என்று உடைந்த குரலில்‌ 
சாரிகர்‌ கூவினார்‌. “மெய்யை முன்வைத்தால்‌ என்ன 
செய்வார்கள்‌?” என்று மேலும்‌ உரக்க கூச்சலிட்டார்‌. 
“ஒன்றும்‌ செய்யமாட்டார்கள்‌. உன்னுடைய காவியம்‌ 
வழக்கொழியும்படி இன்னொன்றை எழுதச்செய்து 
பரப்புவார்கள்‌. உன்னுடைய காவியத்தை எவரும்‌ 
நினைவில்‌ நிறுத்தாமல்‌ செய்வார்கள்‌. அவ்வண்ணம்‌ 
அழிந்துபோன பல்லாயிரம்‌ நூல்கள்‌ இங்குண்டு” என்றார்‌ 
சுரேசர்‌. “நானறிந்தவரை நூல்கள்‌ வரலாற்றில்‌ தங்குவது 
அவற்றின்‌ தகுதியால்‌ அல்ல, அவற்றின்‌ 
தேவையால்தான்‌.” 


சாரிகர்‌ “என்‌ நூலும்‌ அழியட்டும்‌. நான்‌ மறக்கப்படட்டும்‌. 
ஆனால்‌ நான்‌ உண்மையைத்தான்‌ எழுதுவேன்‌. அதை 


கருஷன்‌ வருகைக்காக கூட்டமே காத்து நின்றிருந்தது. 
அரண்மனை முற்றத்தைக்‌ கடந்து அவன்‌ வந்தபோது 
முண்டியடித்து நெருங்கியது. கருஷன்‌ இறங்கி “தந்தையே, 
அரசர்‌ என்னைப்பார்க்க மறுத்துவிட்டார்‌. அவர்‌ 
நீராடிக்கொண்டிருப்பதாகவும்‌ அதன்பின்‌ 
அமைச்சர்களுடன்‌ அவர்‌ புதிய தீர்வைமுறை பற்றி 
பேசவிருப்பதாகவும்‌ செயல்நாயகம்‌ சொன்னார்‌” 
என்றான்‌. கூடிநின்றவர்கள்‌ சேர்ந்து ஒலியெழுப்ப 
பின்னால்‌ நின்ற ஒருவர்‌ உரக்க “வர மறுக்கிறார்‌!” 
என்றார்‌. பின்வரிசைக்கூட்டம்‌ பெருவிலங்கு 
உறுமுவதுபோல ஒலியெழுப்பியது. 


கரவீரர்‌ “பாஞ்சாலர்களே, அரசநெறிகளில்‌ 
முதன்மையானது ஒன்றுண்டு. தர்மத்தின்‌ முன்‌ ஒரு 
தனிமனிதனுக்கு அரசு நிகரானது என்பதே அது. அரசை 
எதிர்த்து நிற்கும்‌ ஒருவன்‌ எவனாக இருந்தாலும்‌ அரசு 
அவன்‌ முன்‌ வந்து நின்று விடை சொல்லியாகவேண்டும்‌. 
அந்தத்‌ தொல்நெறியை அரசர்‌ இங்கே மதிக்கவில்லை. 

வன செய்வோம்‌” என்றார்‌. கூட்டம்‌ கைகள்‌ தாக்கி 
“ஆம்‌... ஆம்‌, அதைச்செய்யுங்கள்‌” என்றது. 


கரவீரர்‌ தன்‌ மைந்தர்களிடம்‌ ஆணையனுப்ப 
சற்றுநேரத்திலேயே கிருவிகுலத்தலைவர்‌ சக்ரபானு தன்‌ 
மைந்தர்‌ குதிரையில்‌ தொடர பல்லக்கில்‌ வந்து 
இறங்கினார்‌. சோமககுலத்தலைவர்‌ புருஜனர்‌ இருவர்‌ 
தூக்கி வந்த துணி மஞ்சலில்‌ வந்து மெல்ல அவர்களால்‌ 
தூக்கி இறக்கப்பட்டார்‌. துர்வாசகுலத்தலைவர்‌ 
சத்ருஞ்சயரும்‌ அவரது எட்டு மைந்தர்களும்‌ குதிரையில்‌ 
வந்தார்கள்‌. ஒவ்வொருவருக்கும்‌ அவர்களின்‌ குலத்தவர்‌ 
வாழ்த்துரை எழுப்பினர்‌. அவர்கள்‌ கேசினி 
குலத்தலைவர்‌ அஸ்வதத்தருக்காகக்‌ காத்திருந்தனர்‌. 
சற்றுநேரத்தில்‌ அவரது எருதுவண்டி கூட்டத்தின்‌ மேல்‌ 
படகு போல அலைக்கழிந்தபடி வந்தது. 


ஐந்து குலத்தலைவர்களும்‌ அவர்களின்‌ மைந்தர்களால்‌ 
சுவர்போலச்‌ சூழப்பட்டு தனித்து நின்று மெல்லிய குரலில்‌ 
பேசிக்கொண்டனர்‌. கூட்டம்‌ மெல்ல அமைதியடைந்து 
மூச்சுகளும்‌ தும்மல்களும்‌ மட்டும்‌ 
கேட்டுக்கொண்டிருந்தன. அவர்கள்‌ பேசிமுடித்ததும்‌ 
கரவீரர்‌ ஒரு வெற்றிலையை எடுத்து ஐந்தாகக்‌ கிழித்தார்‌. 
அதன்‌ நான்கு துண்டுகளை புருஜனருக்குக்‌ கொடுக்க 
அவர்‌ அதில்‌ மூன்றை சக்ரபானுவிடம்‌ அளித்தார்‌. 
சக்ரபானு இரு துண்டுகளை சத்ருஞ்சயருக்குக்‌ கொடுக்க 
அவர்‌ ஒருதுண்டை அஸ்வதத்தருக்குக்‌ கொடுத்தார்‌. 


எழுதும்பொருட்டே துவாரகைக்கு செல்கிறேன்‌. அதை 
குறுங்காவியமென யாத்து இங்கே வைக்கிறேன்‌. 
உண்மைக்கு நிலைகொள்ளும்‌ ஆற்றல்‌ உண்டு எனில்‌ 
அது வாழட்டும்‌” என்றார்‌. சுரேசர்‌ “நீ உன்னை 
மதிப்பிட்டுக்கொள்ள விழைகிறாய்‌” என்றார்‌. “இல்லை, 
என்னை பிறர்‌ மதிப்பிட்டிருப்பதை மறுக்கிறேன்‌. 
என்னை பொய்யன்‌ என்று மதிப்பிட்டிருக்கிறார்‌. 
தன்னலம்‌ நோக்கி சொல்லாளுபவன்‌ என என்னிடமே 
சொல்கிறார்‌” என்று சாரிகர்‌ சொன்னார்‌. குரல்‌ தழைய 
“என்‌ பிழை... நான்‌ விளையாட்டுக்கு என்‌ கற்பனையை 
விரித்தேன்‌. அது இப்படியாகுமென எண்ணவில்லை” 
என்றார்‌. 


சுரேசர்‌ “நான்‌ இதில்‌ ஒன்றும்‌ சொல்ல விழையவில்லை. 
இது உனக்கு ஊழ்‌ அளிக்கும்‌ ஒரு வாய்ப்பு. இதில்‌ நீ 
எவ்வண்ணம்‌ வெளிப்படுகிறாய்‌ என்பதே உன்னை 
வகுக்கவிருக்கிறது. உன்னிடமிருந்து எது வருகிறது என 
என்னால்‌ இப்போது கூற இயலாது. உன்னாலும்கூட 
இயலாது. செல்க, உனது உள்ளம்‌ செலுத்தும்‌ திசையை 
தேர்க!” என்றார்‌. சாரிகர்‌ தலையை பற்றிக்கொண்டார்‌. 
அவர்‌ உடல்‌ மெல்ல தளர்ந்தது. அவர்‌ அகத்தில்‌ 
எச்சொல்லும்‌ நிற்கவில்லை. உடைந்து அழுதுவிடுவோம்‌ 
என்று தோன்றியது. அழாமலிருக்கும்‌ வழியென்பது 
நிலத்தை வெறுமனே கூர்ந்து நோக்கி 
அமர்ந்திருப்பதுதான்‌ என எண்ணினார்‌. 


“நீ கிளம்புவதற்குரிய அனைத்தையும்‌ ஒருக்க 
ஆணையிட்டிருக்கிறேன்‌. நீ உன்‌ அறைக்கு செல்லலாம்‌. 
அங்கே தனிமையில்‌ இருந்து இந்த உளக்கொந்தளிப்பு 
அடங்கும்வரை காத்து எண்ணம்‌ ஓட்டலாம்‌. கிளம்பிய 
பின்னரும்கூட உனக்கு பொழுதுள்ளது. துவாரகை வரை 
செல்லும்‌ காலம்‌ நீ தனிமையில்தான்‌ இருப்பாய்‌” என்றார்‌. 
“ஆனால்‌ எதுவாயினும்‌ நீ செய்வன அனைத்துக்கும்‌ 
முழுப்‌ பொறுப்பை எடுத்துக்கொள்‌. பிறரையோ 
ஊழையோ தெய்வங்களையோ குற்றம்சாட்டாதிரு.” 


சாரிகர்‌ தலைவணங்கி எழுந்துகொண்டார்‌. “உனக்கான 
ஓலையை எழுத சுதமனிடம்‌ ஆணையிட்டிருக்கிறேன்‌, 
பெற்றுக்கொள்‌” என்றார்‌ சுரேசர்‌. சாரிகர்‌ அவரை சில 
கணங்கள்‌ நோக்கிவிட்டு “அமைச்சரே, இதற்கு என்‌ 
பெயரை நீங்கள்‌ சொல்லவில்லை அல்லவா?” என்றார்‌. 
சுரேசர்‌ வாய்விட்டு நகைத்து “கேட்டிருந்தால்‌ 
சொல்லியிருப்பேன்‌. ஆனால்‌ அவரே மதிப்பிடும்‌ 
திறன்கொண்டவர்‌. அவருடைய சொற்களின்‌ தெரிவிலும்‌ 
இணைப்பிலும்‌ இருந்த நுட்பத்தை நீயே 


உணர்ந்திருப்பாய்‌” என்றார்‌. சாரிகர்‌ மீண்டும்‌ 
தலைவணங்கி வெளியே சென்றார்‌. 


அவர்‌ வெளியே சென்று சற்று தயங்கியபின்‌ சுதமனின்‌ 
அறை நோக்கி சென்றார்‌. அவர்‌ அங்கே ஏடுகளை 
அடுக்கிக்கொண்டிருந்தார்‌. சாரிகரைக்‌ கண்டதும்‌ 
புன்னகைத்து “இன்றே கிளம்புகிறீர்‌ போலும்‌” என்றார்‌. 
“ஆம்‌” என்று சாரிகர்‌ சொன்னார்‌. களைப்புடன்‌ அவர்‌ 
முன்‌ பீடத்தில்‌ அமர்ந்தார்‌. “என்ன சோர்வு?” என்றார்‌ 
சுதமன்‌. “ஒன்றுமில்லை” என்றார்‌ சாரிகர்‌. “நீண்ட 
பயணம்‌, ஆயினும்‌ நன்று. துவாரகை அரிய பெருநகர்‌. 
அதை சென்றுபார்க்க வாய்ப்பு கிடைக்கிறது எனில்‌ 
சிறப்பு” என்றார்‌ சுதமன்‌. “நான்‌ செல்வதை 
விரும்புகிறேன்‌. ஆனால்‌ பிறருடைய ஆட்டங்களில்‌ 
காயாக அமைவதை வெறுக்கிறேன்‌” என்றார்‌ சாரிகர்‌. 
“எவராயினும்‌ பிறருடைய களங்களில்‌ காயாக மாறியே 
ஆகவேண்டும்‌... நம்மை நம்மைவிடப்‌ பெரியவர்கள்‌ 
வைத்து ஆடுவதை தவிர்க்கவே முடியாது” என்றார்‌ 
சுதமன்‌. 


“நான்‌ ஆடுகிறேன்‌... இக்களத்தில்‌ நான்‌ அனைவரையும்‌ 
வைத்து ஆடுகிறேன்‌” என்று சாரிகர்‌ கூவினார்‌. சுதமன்‌ 
சுற்றிலும்‌ நோக்கிவிட்டு “மெல்ல” என்றார்‌. “என்ன 
ஆயிற்று?” என்று தணிந்த குரலில்‌ கேட்டார்‌. “ஒரு 
பொய்வரலாற்றை உருவாக்கும்படி 
ஆணையிடப்பட்டிருக்கிறேன்‌” என்றார்‌ சாரிகர்‌ . முகம்‌ 
மலர்ந்து “வரலாற்றை உருவாக்கும்படியா? நன்றல்லவா 
அது? எவ்வளவு பெரிய பொறுப்பு!” என்றார்‌ சுதமன்‌. 
“பொய்‌ சொல்வதா?” என்று சாரிகர்‌ கூவினார்‌. “பொய்யா 
மெய்யா என எவருக்குத்‌ தெரியும்‌? நாமறிந்த 
வரலாறுகளை நாம்‌ சரிபார்க்கவா இயலும்‌? 
பயனுள்ளவை நீடிக்கின்றன” என்றார்‌ சுதமன்‌. 


“எவருக்குப்‌ பயனுள்ளவை?” என்று கூவினார்‌ சாரிகர்‌. 
“மெல்ல...” என்று சொன்னார்‌ சுதமன்‌. “ஏன்‌ 
கூச்சலிடுகிறீர்‌? இங்கே எவரும்‌ உரக்கப்‌ பேசுவதில்லை” 
என்று சொல்லி “பயனுள்ளவை என்றால்‌ 
அனைவருக்கும்தான்‌. ஆள்பவர்களுக்கும்‌ 
செல்வம்கொண்டவர்களுக்கும்‌ பயனுள்ளவை மட்டுமே 
நிலைநிறுத்தப்படுகின்றன என்று சொல்வோம்‌. அது 
மெய்யல்ல. ஆளப்படுபவர்களுக்கும்‌ செல்வந்தர்களுக்கு 
பணிசெய்பவர்களுக்கும்‌ அதில்‌ நன்மை இல்லை 
என்றால்‌ அது ஏற்கப்படாது. அவர்கள்‌ இருவரும்‌ ஒரு 
களத்தின்‌ இரு பக்கங்களிலும்‌ இருந்து ஆடுகிறார்கள்‌. 
அவர்களுக்குப்‌ பொதுவான ஒன்று திரண்டு வந்து 


நிற்கும்‌. அதுவே ஏற்கப்படும்‌” என்றார்‌. 


சாரிகர்‌ “நான்‌ என்‌ உளமறிந்த உண்மையை 
சொல்கிறேன்‌. எந்தத்‌ தயக்கமும்‌ இன்றி. எதன்‌ முன்னும்‌ 
அச்சமும்‌ கூச்சமும்‌ இன்றி. இங்குள்ள மானுடர்‌ எளியோர்‌. 
இன்றிருந்து நாளை மறைவோர்‌. மெய்மை 
அவர்களினூடாக செல்லும்‌ காலப்பெருக்கு. அதை 
முன்வைக்கிறேன்‌. அதன்பொருட்டே கிளம்பிச்‌ 
செல்கிறேன்‌” என்றார்‌. சுதமன்‌ “நீர்‌ எதன்‌ பொருட்டு 
அனுப்பப்படுகிறீர்‌ என ஓரளவு என்னால்‌ உய்த்தறிய 
இயல்கிறது. அது தனிமானுடர்‌ சிலரைப்‌ பற்றியது. 
மெய்மை அவர்களை கொல்லும்‌ நஞ்சாகலாம்‌” என்றார்‌. 
“ஆம்‌, சில தருணங்களில்‌ மெய்‌ அவ்வாறு 
விண்ணிலிருந்து பெய்யும்‌ அனல்மழையாக 
இருக்கக்கூடும்‌. ஆனால்‌ நான்‌ அறிந்ததை சொல்வேன்‌. 
அதுவே என்‌ கடன்‌. இத்தருணம்‌ எனக்காக 
அமைக்கப்பட்டதே அதன்‌ பொருட்டுத்தான்‌ என 
உணர்கிறேன்‌.” 


“நன்று, நான்‌ சொல்வதற்கு ஒன்றுமில்லை” என்றார்‌ 
சுதமன்‌. அவர்‌ நீட்டிய ஓலையைப்‌ பெற்று விரித்துப்‌ 
படித்து மீண்டும்‌ மூங்கில்குழாய்க்குள்‌ போட்டு மூடி 
கையிலெடுத்துக்கொண்டு சாரிகர்‌ தலைவணங்கி 
வெளியே சென்றார்‌. அங்கே வந்ததே அவ்வறிவிப்பை 
இன்னொரு முறை சொல்லிக்கொள்ளத்தான்‌ என்று 
தோன்றியது. சுரேசரிடம்‌ சொல்லும்போது அதை பிறரிடம்‌ 
சொன்னார்‌, இப்போது தன்னிடமே. அவர்‌ ஆம்‌ ஆம்‌ என 
தனக்குத்தானே சொல்லிக்கொண்டு சென்றார்‌. 
சொல்லச்சொல்ல உள்ளம்‌ உறுதியடைந்தது. 


[inage]சாரிகர்‌ அன்று மாலையே கிளம்பிச்செல்ல 
முடிவெடுத்தார்‌. வழக்கமாக புலரியில்தான்‌ 
நெடுந்தொலைவுப்‌ பயணங்களை தொடங்குவார்கள்‌. 

னால்‌ அவரால்‌ அங்கிருந்து கிளம்பும்‌ முடிவை 
எடுத்தபின்‌ அங்கேயே நீடிக்க முடியவில்லை. கன்‌ 
அறையில்‌ அமர்ந்தும்‌ எழுந்து உலவியும்‌ படுத்தும்‌ 
புரண்டு எழுந்தும்‌ அலைகொண்ட பின்‌ கிளம்பும்‌ 
முடிவை எடுத்து ஏவலனிடம்‌ சொன்னார்‌. அவர்‌ 
ஆடையணிந்து தன்‌ பேழையுடன்‌ முற்றத்திற்கு 
வந்தபோது எட்டு புரவிவீரர்கள்‌ தேருடன்‌ ஒருங்கி 
நின்றிருந்தனர்‌. அவர்‌ ஏறி அமர்ந்துகொண்டார்‌. “செல்க!” 
என ஆணையிட்டதும்‌ தேர்‌ உலுக்கிக்கொண்டு கிளம்ப 
அவர்‌ அகம்‌ திடுக்கிட்டது. அவர்‌ அந்நகரிலிருந்து காம்பு 
இற்று உதிர்வதுபோலத்‌ தோன்றியது. 


தேர்‌ கோட்டைமுகப்பைக்‌ கடந்து வெளியே சென்றபோது 
அவர்‌ திரும்பி அஸ்தினபுரியை 
நோக்கிக்கொண்டிருந்தார்‌. அக்கனவு நினைவுக்கு 
வந்தது. அதில்‌ தெரிந்தது போலவே அஸ்தினபுரி 
கருமைகொண்டு பழைமையாகத்‌ தெரிந்தது. 
ஒளிப்பந்தங்கள்‌ அலையடிக்க அகன்று அகன்று 
மறைந்தது. அவர்‌ துவாரகையை கண்முன்‌ கொண்டுவர 
முயன்றார்‌. அதை அவர்‌ நூல்களில்‌ படித்தும்‌ கதைகளில்‌ 
கேட்டும்‌ அறிந்திருந்தாலும்‌ எண்ணத்தில்‌ தொகுக்க 
முடியவில்லை. அவர்‌ கண்களை மூடிக்கொண்டு அன்று 
நிகழ்ந்தவற்றை தன்னுள்‌ ஓடவிட்டார்‌. எந்த 
உளச்சித்திரமும்‌ அகத்தில்‌ எழவில்லை. ஆனால்‌ தன்னை 
அவ்வாறு கூர்ந்து நோக்க நோக்க அகம்‌ 
அமைதியடைந்தது. அதுவரை உடலை பதறச்‌ 
செய்திருந்த அலைகள்‌ அமைந்தன. அவர்‌ ஆழ்ந்து 
உறங்கத்‌ தொடங்கினார்‌. 


காலையில்‌ விழித்துக்கொண்டபோது உள்ளம்‌ 
தெளிந்திருந்தது. முந்தையநாளின்‌ 
உளக்கொந்தளிப்புகள்‌ எல்லாம்‌ எங்கோ என 
அகன்றிருந்தன. அந்த உளக்கொந்தளிப்புகளை 
எண்ணுந்தோறும்‌ வேடிக்கையாகவும்‌ இருந்தது. 
எதன்பொருட்டு அந்த உணர்வுகள்‌? அவரிடம்‌ ஓர்‌ அரசர்‌ 
என்ன கேட்கமுடியுமோ அதுவே கேட்கப்பட்டது. 
அவ்வரசரின்‌ ஊழியர்‌ அவர்‌. அவருக்கு ஆணையிட 
அவருக்கு உரிமை உண்டு. தலைப்பாகை அணிந்து 
அரசிடம்‌ ஊழியம்‌ செய்ய வரும்‌ அந்தணன்‌ தன்‌ 
அந்தண்மையில்‌ ஒருபகுதியை இழந்துவிடுகிறான்‌. 
வேதமன்றி எதற்கும்‌ பணியாதவன்‌, தன்‌ சொல்லுக்கன்றி 
எதையும்‌ ஆற்றாதவனே அந்தணன்‌. எந்நிலையிலும்‌ 
பின்னகர்ந்து தன்‌ கடனை மேற்கொள்ள அவருக்கு 
உரிமை இருக்கிறது. பாரதவர்ஷத்தில்‌ எவரும்‌ அதை 
தடுக்கப்போவதில்லை. 


அதை எவ்வகையிலும்‌ எதிர்மறை எண்ணத்துடன்‌ 
செய்யவேண்டியதில்லை. இது ஒரு வாய்ப்பு. இது 
வரலாற்றின்‌ ஒரு துளியை மொழியில்‌ பொறிக்கும்‌ 
வாய்ப்பு. அதை காய்தல்‌, உவத்தல்‌ இன்றி செய்யலாம்‌. 
எவருக்கும்‌ அறைகூவலாக அல்ல. ஒரு 
பார்வையாளனாக. அவர்‌ உள்ளம்‌ தெளிந்துகொண்டே 
இருந்தது. அதன்பின்‌ அவர்‌ சூழ ஓடிக்கொண்டிருந்த 
காட்சிகளை பார்க்கலானார்‌. மண்சாலைக்கு இருபுறமும்‌ 
குறுங்காடு செறிந்திருந்தது. நூற்றுக்கணக்கான 
கொடிகள்‌ தளிர்ச்சுருட்களை நீட்டி நின்றிருந்தன. மேலே 
கிளைகள்‌ செல்லும்‌ வண்டிகளின்‌ விளிம்புகளால்‌ 


சதுரமாக வெட்டப்பட்டிருந்தன. 


சாலையோரத்தில்‌ பாறைகளிலோ அல்லது நடப்பட்ட 
கற்பலகைகளிலோ அங்கிருந்து கிளைபிரிந்து செல்லும்‌ 
ஊர்களின்‌ பெயரும்‌ அங்குள்ள மக்களின்‌ 
குலச்சின்னங்களும்‌ பொறிக்கப்பட்டிருந்தன. அவர்‌ 
அக்குலச்சின்னங்கள்‌ ஏன்‌ என்று எண்ணினார்‌. மீண்டும்‌ 
மீண்டும்‌ நோக்கியபோது அவை அவர்களின்‌ 
தொழில்களைக்‌ காட்டுவன என்று தெரிந்தது. 
ஆயர்களுக்கு கன்றுகளின்‌ கொம்புவளைவு வடிவங்கள்‌. 
உழவர்களுக்கு மேழி. எண்ணைச்செக்கு, இரும்புலை என 
ஒவ்வொரு வடிவமும்‌ அங்கே என்ன விற்கப்படும்‌ எவை 
வாங்கப்படும்‌ என்பதை காட்டின. சாலையில்‌ 
வந்துகொண்டிருந்த வண்டிகளில்‌ இருந்த வணிகர்கள்‌ 
அவற்றைக்கொண்டே அத்திசை நோக்கி திரும்பினர்‌. 
அவர்கள்‌ தங்கள்‌ குழல்களை முழக்கி வருகையை 
ஊர்களுக்கு அறிவித்தனர்‌. எல்லா 
வணிகவண்டிகளுடனும்‌ வில்லும்‌ வேலுமேந்திய காவலர்‌ 
சென்றனர்‌. 


சில இடங்களில்‌ சாலையோரங்களிலேயே ஊர்கள்‌ 
இருந்தன. ஊர்முகப்பில்‌ மரத்தாலான பெரிய 
நுழைவாயிலும்‌ அதற்குமேல்‌ கோபுரமும்‌ இருந்தன. மேலே 
உயரமான கம்பத்தில்‌ அவ்வூரின்‌ கொடி பறந்தது. 
ஊர்க்கோபுரங்களில்‌ எச்சரிக்கை முரசுகளுடனும்‌ 
அறிவிப்புக்‌ கொம்புகளுடனும்‌ எந்நேரமும்‌ காவலர்‌ 
அமர்ந்திருந்தார்கள்‌. அவர்கள்‌ அணுகும்‌ வண்டிகளுக்கு 
தொலைவிலேயே கொம்பூதி ஆணையிட்டனர்‌. எல்லா 
ஊர்களிலும்‌ புரவிக்காவலர்‌ இருப்பதை அவர்‌ கண்டார்‌. 
ஊர்களுக்கு வெளியே காடுகளின்‌ தொடக்கத்திலேயே 
உறுத்த விழிகளும்‌ ஓங்கிய படைக்கலங்களுமாக 
காவல்தெய்வங்கள்‌ நின்றிருந்தன. 


நோக்கி நோக்கி அவர்‌ அனைத்தையும்‌ மறந்துவிட்டார்‌. 
எங்கிருந்து கிளம்பினோம்‌ எங்கே செல்கிறோம்‌ என்பதை 
அவர்‌ நினைக்கவேயில்லை. அந்தி சாய்வதற்கு முன்னரே 
சாலையோரத்து விடுதியொன்றில்‌ அவர்கள்‌ தங்கினர்‌. 
அவருக்கு ஒரு தனி அறை அளிக்கப்பட்டது. அந்தணர்‌ 
ருவர்‌ அவருக்கான உணவை சமைத்து அளித்தார்‌. 
ண்ட பயணத்தின்‌ அலுப்புக்குப்‌ பின்‌ சூடான உணவு 
இனிதாக இருந்தது. அவர்‌ படுத்ததுமே துயின்று மறுநாள்‌ 
புலரியில்‌ விழித்தபோது உடல்‌ புதிதாகப்‌ 
பிறந்தெழுந்ததுபோல்‌ இருந்தது. விழிகள்‌ 
தெளிந்திருந்தன. அந்தக்‌ காலைவேளையைப்போல 
இனிய ஒன்றை முன்பு அறிந்திருந்ததே இல்லை என்று 


தோன்றியது. 


நீராடச்‌ சென்றபோது பயணிகள்‌ மெல்லிய குரலில்‌ 
பேசிக்கொண்டே காடுகளுக்குள்‌ செல்வதை அவர்‌ 
கண்டார்‌. அவர்கள்‌ நிழலுருக்களாகத்‌ தெரிந்தனர்‌. சிலர்‌ 
மெல்ல சிரித்தனர்‌. நீர்‌ குளிர்ந்து இருளுக்குள்‌ ஒளியுடன்‌ 
ஓடியது. நீராடி எழுந்தபோது ஏனோ இரு கைகளையும்‌ 

ரித்து ஆர்ப்பரிக்கவேண்டும்‌ என்று தோன்றியது. அவர்‌ 
திரும்பி வந்தபோது சிரித்துக்கொண்டிருந்தார்‌. நாவில்‌ 
ஏதோ மெட்டு ஓட சரிவான மண்ணில்‌ துள்ளி 
பாய்ந்தேறினார்‌. நின்று நோக்கிவிட்டு பாய்ந்து கீழிறங்கி 
மீண்டும்‌ துள்ளி ஏறினார்‌. அவரைக்‌ கடந்துசென்ற முதிய 
வணிகர்‌ ஒருவர்‌ நோக்கி புன்னகைத்துவிட்டுச்‌ சென்றார்‌. 
அவருடைய நோக்கு தன்‌ மேல்‌ பட்டதும்‌ சாரிகர்‌ 
கூச்சத்துடன்‌ நின்றார்‌. அவருடைய இனிய புன்னகை 
ஊக்கம்‌ அளிக்க கையை வீசி ஓடி தாழ்வான கிளை 
ஒன்றைப்‌ பற்றி தொங்கி ஊசலாடி இறங்கினார்‌. 
தலைக்குமேல்‌ மலர்கள்‌ கொட்டின. கீழே உதிர்ந்த 
மலர்களில்‌ கால்‌ வைக்காமல்‌ அப்பால்‌ சென்றார்‌. அவர்‌ 
தலைமேல்‌ மஞ்சள்‌ நிறமான சிறிய மலர்கள்‌ 
உதிர்ந்திருந்தன. அது என்ன மரம்‌ என அவருக்குத்‌ 
தெரியவில்லை. 


அவர்‌ அந்த மலரை கையிலெடுத்தபடி நடந்தார்‌. அந்த 
மலரின்‌ பெயர்‌ என்ன என்று எவரிடமேனும்‌ 
கேட்கவேண்டும்‌. ஆனால்‌ அந்தக்‌ காட்டிலுள்ள எந்த 
மரத்தின்‌ பெயரும்‌ அவருக்கு தெரிந்திருக்கவில்லை. 
எந்தச்‌ செடியையும்‌ அடையாளம்‌ காணக்கூடவில்லை. 
மேலே ஓசையிட்டுக்கொண்டிருந்த பறவைகளில்‌ எதன்‌ 
குரலையும்‌ பிரித்தறிய முடியவில்லை. சூழ்ந்திருக்கும்‌ 
இந்த வாழ்க்கையில்‌ நான்‌ அறிந்திருப்பதுதான்‌ என்ன? 
நான்‌ இதுகாறும்‌ அமர்ந்து கற்றவற்றைக்கொண்டு 
இக்காட்டில்‌ ஒரு சிறுபகுதியைக்கூட என்னால்‌ 
அறியமுடியாது என்றால்‌ அந்நூல்களின்‌ பயன்‌ என்ன? 


அவர்‌ ஓர்‌ அலை என வந்தறைந்த அஸ்தினபுரியின்‌ 
நினைவால்‌ அசைவற்று நின்றார்‌. மிகமிக அப்பால்‌, 
மிகமிக மங்கலான நினைவாக அப்பெருநகரை 
நினைவுகூர்ந்தார்‌. கிளம்பி ஒருநாள்கூட ஆகவில்லை. 
அதற்குள்‌ அதை மறந்துவிட்டிருக்கிறேன்‌. 
இருபதாண்டுகாலம்‌ நான்‌ பயின்றதெல்லாம்‌ அந்நகரைச்‌ 
சென்றடைய, அங்கே சிறப்புகொள்ள தேவையானவை 
மட்டுமே. அங்கு நின்று நோக்கியபோது அந்நகர்‌ மிகச்‌ 
சிறிய ஒரு கோப்பை என்று தோன்றியது. ஆமையின்‌ 
ஓடுபோல. ஆமை தன்னால்‌ உதறமுடியாத இல்லத்தைச்‌ 


சுமந்து அலைவது. விடமுடியாவிடில்‌ அது வீடே அல்ல 
சிறை. சிறைக்குள்ளேயே பிறப்பது, வாழ்நாளெல்லாம்‌ 
தன்னுடன்‌ சிறையை கொண்டுசெல்வது. 


“ஆமைகள்‌, ஆமைகள்‌” என்று அவர்‌ தனக்குள்‌ 
சொல்லிக்கொண்டிருந்தார்‌. அவ்வாறு ஒரு சொல்‌ 
தன்னுள்‌ ஓடிக்கொண்டிருந்ததை உணர்ந்ததும்‌ திகைத்து 
பின்னர்‌ புன்னகையுடன்‌ “ஆமை ஆமை” என்று 
சொல்லிக்கொண்டார்‌. என்ன பொருள்‌ அதற்கு? நாகம்‌ 
வளரமுடியும்‌, தன்‌ தோலை உரித்து அகற்றமுடியும்‌. 
ஆமையால்‌ இயலாது. உதறமுடியாத எதுவும்‌ 
பெருஞ்சுமையே. புலரியிலேயே விடுதி முற்றிலும்‌ 
உயிர்கொண்டுவிட்டிருந்தது. முதலொளி எழுகையில்‌ 
பெரும்பாலானவர்கள்‌ நெடுந்தொலைவு 
சென்றுவிட்டிருப்பார்கள்‌. வெயிலுக்கு முன்‌ செல்லும்‌ 
தொலைவே நாளின்‌ பயணத்தில்‌ பெரும்பகுதி. 
உண்மையில்‌ அதுவே இனியதும்கூட. அந்தியின்‌ இருளை 
அஞ்சுபவர்கள்‌ காலையிருளில்‌ மகிழ்ந்தனர்‌. இக்கருமை 
எழும்‌ ஒளியின்‌ வண்ணம்‌. 


விடுதியின்‌ அந்தண ஏவலன்‌ கோட்டப்பட்ட 
பனம்பாளையில்‌ சூடான கஞ்சியை கொண்டுவந்து 
வைத்தான்‌. இன்கிழங்கும்‌ கனிகளும்‌ போடப்பட்ட கஞ்சி 
மூக்கை நிறைத்து நாவூறச்‌ செய்தது. அவர்‌ கோட்டிய 
இலையால்‌ அதை அள்ளி குடித்தார்‌. உண்டு முடித்து 
கைகழுவிக்கொண்டிருந்தபோது அந்தண ஏவலன்‌ 
அருகே வந்து நின்றான்‌. அவர்‌ ஒரு செம்புநாணயத்தை 
அவனுக்கு பரிசாக அளித்து “இனிய உணவு” என்றார்‌. 
அந்தணன்‌ புன்னகைத்து “பயணிக்கு எல்லா உணவும்‌ 
இனிதே என்று சொல்லப்படுவதுண்டு” என்றான்‌. 


“மெய்‌” என்று அவர்‌ முகம்‌ மலர்ந்து சொன்னார்‌. “நேற்று 
உச்சிப்பொழுதில்‌ நான்‌ உலர்ந்த அப்பத்தை நீரில்‌ 
தோய்த்து உண்டேன்‌. அதுவும்‌ சுவையுடன்‌ இருந்தது.” 
அந்தண ஏவலன்‌ “அது பயணத்தின்‌ சுவை” என்றான்‌. 
அவர்‌ வாய்விட்டு நகைத்து “உண்மையில்‌ பயணத்தைத்‌ 
தொடங்கியதுமே நான்‌ உருமாறத்‌ தொடங்கிவிட்டேன்‌. 
ஒவ்வொரு இடத்திலும்‌ என்‌ உடலை விட்டு வெளியேறி 
பிறிதொருவனாக மேலே செல்கிறேன்‌. என்‌ கண்களும்‌ 
காதுகளும்‌ புதியனவாகிவிடுகின்றன. 
உள்ளச்சொற்கள்கூட முற்றிலும்‌ மாறிவிடுகின்றன” 
என்றார்‌. 


“தேங்கும்‌ மூச்சை இழுக்காதொழிக என்று ஒரு பழமொழி 
எங்களூரில்‌ உண்டு” என்று அந்தண ஏவலன்‌ 


சொன்னான்‌. “ஓர்‌ ஊரிலேயே வாழ்பவன்‌ தான்‌ விட்ட 
மூச்சை திரும்ப இழுப்பவன்‌.” சாரிகர்‌ “நீர்‌ பயணத்தில்‌ 
இருக்கிறீரா?” என்றார்‌. “ஆம்‌, நான்‌ மாளவத்திலிருந்து 
கிளம்பிச்‌ செல்கிறேன்‌” என்றான்‌. “செல்லும்‌ வழியில்‌ 
இவ்வண்ணம்‌ விடுதிகளில்‌ சிலநாட்கள்‌ தங்குவேன்‌. 
இங்கே அந்தண அடுமனையாளர்களுக்கு எப்போதுமே 
பணி உண்டு. பொருள்‌ சற்று சேர்ந்ததும்‌ 
கிளம்பிவிடுவேன்‌.” 


சாரிகர்‌ “எங்கே செல்கிறீர்‌?” என்று கேட்டார்‌. 
“எங்குமில்லை. நான்‌ விழைவது புதிய மூச்சு மட்டுமே” 
என்று அவன்‌ சொன்னான்‌. சாரிகர்‌ ஒருகணம்‌ 
மெய்ப்புகொண்டார்‌. “புதிய மூச்சு!” என்றார்‌. அந்தண 
ஏவலன்‌ புன்னகைத்தான்‌. அவர்‌ புதிய மூச்சு புதிய மூச்சு 
என்று தனக்குள்‌ சொல்லிக்கொண்டே இருந்தார்‌. அந்தண 
ஏவலன்‌ தலைவணங்கி அப்பால்‌ சென்று “என்றும்‌ புதிய 
மூச்சு, ஒருபோதும்‌ விட்ட மூச்சை திரும்ப 
இழுப்பதில்லை” என்றபின்‌ விடுதிக்குள்‌ சென்றான்‌. 


தேரிலேறிக்கொண்டபோது சாரிகர்‌ இனிய 
கனவொன்றிலிருந்து முழுக்க விழித்தெழாதவர்‌ 
போலிருந்தார்‌. தேர்‌ மிதந்ததுபோல மண்சாலையில்‌ 
சென்றது. இருபுறமும்‌ மலர்க்காடுகள்‌ 
வந்துகொண்டிருந்தன. அவற்றின்மேல்‌ காலையொளி 
எழுந்தது. சிறுபூச்சிகள்‌ பொற்துகள்கள்‌ என 
ஒளிவிட்டபடி மலர்ச்செண்டுகளில்‌ இருந்து எழுந்து 
சுழன்றன. மலர்கள்‌ உருகிச்‌ சொட்டும்‌ பொன்‌ என 
உதிர்ந்தன. குளிர்காற்றில்‌ இலைகள்‌ பளபளத்து 
அசைந்தன. மென்னொளி நீர்‌ என ஆகி அவற்றின்‌ 
பரப்புகளில்‌ வழிந்தது. 


சிறு கீரி ஒன்று மென்மையான முடிப்பிசிறுகளுடன்‌ 
வாலைத்‌ தூக்கியபடி சாலைக்குக்‌ குறுக்கே ஓடியபோது 
அவர்‌ உள்ளம்‌ அந்தப்‌ பூமயிர்‌ பரப்பின்‌ மென்மையை 
மிகமிக நுண்மையாக உணர்ந்து சிலிர்த்தது. 
கூசுவதுபோல விதிர்த்து உடல்‌ மெய்ப்பு கொண்டது. 
பற்கள்‌ கிட்டித்தன. கைவிரல்கள்‌ சுருட்டி உள்ளங்கையில்‌ 
அழுந்தப்‌ பதிந்தன. உடல்‌ இனிமையில்‌ திளைக்கும்‌ 
நாவென மாறியிருந்தது. இனிய ஒளி, இனிய காடு, இனிய 
காற்று. இத்தருணத்தின்‌ இனிமை. இது என்‌ புதிய மூச்சு. 


செம்மண்புழுதி படிந்த சாலையில்‌ காலடிகள்‌ பதிந்து 
கிடந்தன. அக்காலடிகளை தன்‌ மேல்‌ ஏற்றி மீண்டும்‌ 

அவர்‌ உடல்‌ மெய்ப்புகொண்டது. ஓர்‌ வலிப்பு எழுந்து 
அமைந்தது. நினைவிழந்தவர்போல விழிகள்‌ திறந்து 


வெளிக்காட்சியை வெறித்திருக்க, கண்ணீர்‌ வழிய அவர்‌ 
தேர்த்தட்டில்‌ படுத்திருந்தார்‌. வண்டியின்‌ சகடங்களின்‌ 
ஒலியில்‌ அவர்‌ உடல்‌ மெல்ல சுழன்றுகொண்டிருந்தது. 

[1826] சாரிகர்‌ துவாரகை பயணத்தில்‌ முற்றிலும்‌ 
பிறிதொருவனாக தன்னை உணர்ந்தார்‌. அவர்‌ உடல்‌ 
புழுதிபடிந்து, வெயிலில்‌ வெந்து கருமைகொண்டு, மயிர்‌ 
பழுப்பேறி, உதடுகள்‌ கருகி நீர்ப்பாவையை 
நோக்கியபோது முற்றிலும்‌ பிறிதொருவன்‌ தெரிந்தான்‌. 
அவருடைய குரலை அவரே திகைப்புடன்‌ அவ்வப்போது 
கேட்டார்‌. அவருடைய நிழலசைவை திரும்பி நோக்கி யார்‌ 
என திகைத்தார்‌. 


அந்தப்‌ பயணத்தின்‌ பதினேழு நாட்களில்‌ அவர்‌ 
வெவ்வேறு நிலங்களில்‌ வெவ்வேறு மானுடர்களாக 
பிறந்து வாழ்ந்தார்‌. அவந்தியை அடையும்போது 
தன்னை ஒரு தொலைவணிகனாகவே 
எண்ணிக்கொண்டார்‌. சூழ்ந்திருக்கும்‌ ஒவ்வொரு 
பொருளும்‌ வணிகத்திற்குரியதாக, ஒவ்வொரு சாலைத்‌ 
திருப்பமும்‌ வணிக வாய்ப்பாக தோன்றியது. வணிகன்‌ 
என கற்பனை செய்து விற்று, வாங்கி, ஈட்டி, செலவழித்து, 
காத்திருந்து, கரவுசெய்து மீண்டார்‌. வணிகர்குலத்துப்‌ 
பெண்ணை மணந்து குழவியருக்கு தந்தையாகி வளர்த்து 
அவர்களிடம்‌ வணிகத்தை அளித்துவிட்டு மறைந்தார்‌. 
மீண்டும்‌ ஓரிடத்தில்‌ பிறிதொரு வாய்ப்பில்‌ 
பிறந்தெழுந்தார்‌. 


அந்தணன்‌ என்னும்‌ அடையாளத்தை 
அஸ்தினபுரியிலிருந்து கிளம்பிய மூன்றாம்‌ நாளே அவர்‌ 
துறந்துவிட்டார்‌. நான்காம்‌ நாள்‌ ஒரு விடுதியில்‌ 
ஊனுணவு உண்டார்‌. அவருக்கு உணவு கொண்டுவந்த 
ஏவலன்‌ “அந்தணருக்குரிய உணவு...” என்று தொடங்க 
“நான்‌ வணிகன்‌. ஊனுணவு கொண்டுவருக!” என்று 

ணையிட்டார்‌. ஊனுணவு அவர்‌ முன்பு உண்ட ஏதோ 
காய்போலத்தான்‌ இருந்தது. அவர்‌ அகத்தை 
மாற்றிக்கொண்டிருந்தமையால்‌ எவ்வகையிலும்‌ 
ஒவ்வாமை தோன்றவில்லை. அவர்‌ வணிகர்களுடன்‌ 
பேசிக்கொண்டே பயணம்‌ செய்தார்‌. விடுதிகளில்‌ 
வணிகர்களுடன்‌ கொட்டகைகளுக்குள்‌ மரவுரிகளில்‌ 
படுத்தார்‌. 


அவர்‌ வணிகர்களிடம்‌ தன்னை அஸ்தினபுரியின்‌ 
வணிகன்‌ என்றே அறிமுகம்‌ செய்துகொண்டார்‌. அவர்‌ 


மிக அமைதியாக நிகழ்ந்த அந்தச்சடங்கு முடிந்ததும்‌ 
புருஜனர்‌ உரக்க “பாஞ்சாலர்களே, 
ஐங்குலத்தலைமையின்‌ ஆணை இது. இக்கணமே 
பாஞ்சாலநாட்டு அரசர்‌ துருபதன்‌ இங்கே 
வந்தாகவேண்டும்‌. தன்‌ மணிமுடியுடனும்‌ 
செங்கோலுடனும்‌ உடைவாளுடனும்‌ அரசியுடனும்‌ வந்து 
எங்கள்‌ முன்‌ நிற்கவேண்டும்‌. வரமறுப்பாரென்றால்‌ 
அவரது தலையை வெட்டி ஒரு தாலத்தில்‌ வைத்து அதை 
வெற்றிலையால்‌ மூடி இங்கே கொண்டுவரும்படி 
ஐந்துகுலத்துப்‌ பாஞ்சாலர்களுக்கும்‌ இதனால்‌ 
ஆணையிடப்படுகிறது” என்றார்‌. கூட்டம்‌ முழுக்க ஒரு 
மெல்லிய உறுமல்‌ பரவிச்சென்றது. 


கருஷன்‌ தலைமையில்‌ பாஞ்சாலவீரர்கள்‌ ஏழுபேர்‌ 
உடைவாட்களை உருவி காலையொளியில்‌ அவை 
ஒளிவிட்டு கதிர்‌ எழுப்ப தூக்கியபடி அரண்மனை 
நோக்கிச்‌ சென்றார்கள்‌. அவர்கள்‌ செல்வதை 
நோக்கியபடி கூட்டம்‌ அமைதியாக நின்றது. 
கால்மாற்றிக்கொண்டவர்களின்‌ படைக்கலங்கள்‌ உடவில்‌ 
உரசி ஒலித்தன. சிலகுதிரைகள்‌ செருக்கடித்தன. ஓர்‌ எருது 
காலெடுத்து வைக்க வண்டி முனகியது. அதை 
வண்டியோட்டி தார்க்குச்சியால்‌ மெல்லத்‌ தட்டி 
அமைதிப்படுத்தினான்‌. நடுவே கற்சிலை என துரோணர்‌ 
நின்றார்‌. 

கூட்டத்திலிருந்து ஒற்றை ஒலி எழுந்தது. அரண்மனை 
முகப்பில்‌ துருபதன்‌ செங்கோலும்‌ மணிமுடியும்‌ 
உடைவாளுமாகத்‌ தோன்றினான்‌. அவனுக்குப்பின்னால்‌ 
அவனது பட்டமகிஷியும்‌ அமைச்சர்களும்‌ வர 
இருபக்கமும்‌ உடைவாட்களை ஏந்தியபடி பாஞ்சாலத்து 
வீரர்கள்‌ வந்தனர்‌. “இதுவரை ஒளிந்திருந்தார்‌!” என 
யாரோ சொல்ல பிறர்‌ அவரை அடக்கினர்‌. சாய்ந்து 
விழுந்த காலைவெயிலில்‌ துருபதனும்‌ அவன்‌ அரசியும்‌ 
அணிந்திருந்த அணிகளும்‌ ஆடைகளும்‌ பொன்னிறச்‌ 
சுடர்விட்டன. 


[image] 
ஓவியம்‌: ஷண்முகவேல்‌ 


அருகே வரும்‌ துருபதனை துரோணர்‌ திரும்பி 
நோக்கினார்‌. அது வேறுயாரோ என்ற துணுக்குறலை 
ஒருகணம்‌ அவர்‌ அடைந்தார்‌. கனத்த பண்டியும்‌, சூம்பிய 
கைகளும்‌, தசைவளையங்களால்‌ ஆன இடுங்கிய 
கழுத்தும்‌, தொங்கிய கன்னங்களும்‌, கீழிமை தளர்ந்த 


அந்தணனின்‌ முகம்‌ கொண்டிருப்பதாகச்‌ 
சொன்னவர்களிடம்‌ தன்‌ அன்னை அந்தணப்பெண்‌ 
என்றார்‌. வணிகர்கள்‌ அவரை நம்பவில்லை. அனால்‌ 
அவரிடம்‌ வணிகம்‌ குறித்து பேசினார்கள்‌. அவர்‌ 
உசாவும்போது தெரிந்த ஆர்வம்‌ அவர்களை பேச 
வைத்தது. அத்தனை வணிகர்களும்‌ முதலில்‌ வணிகம்‌ 
இழப்பு மட்டுமே அளிப்பது என்றார்கள்‌. முன்பிருந்த 
நல்ல நிலை இப்போது இல்லை என்றார்கள்‌. தங்களிடம்‌ 
பொன்னோ பொருளோ மிச்சமில்லை என்று சொல்லி 
மடியை விரித்துக்‌ காட்டினார்கள்‌. வாய்ப்புகளை 
தேடிச்செல்வதாக கூறினார்கள்‌. அந்த நடிப்பை 
நெடுங்காலமாகச்‌ செய்து அதை நம்பி அதுவாகத்‌ திகழக்‌ 
கற்றிருந்தார்கள்‌. 

அத்தனை வணிகர்களுக்கும்‌ நன்றாகப்‌ பேசத்‌ 
தெரிந்திருந்தது. இனிதாக, அணுக்கமாக, நம்பகமாக 
பேசினார்கள்‌. அனைவருமே புன்னகைமுகம்‌ 
கொண்டிருந்தனர்‌. சிறிய நகைச்சுவைக்கும்‌ வெடித்துச்‌ 
சிரித்தனர்‌. ஆனால்‌ சிரிப்பின்போது விழிகள்‌ அதில்‌ 
ஈடுபடவில்லை. அவை வேவுபார்த்தபடி, 
கவலைப்பட்டபடி, கணித்தபடி அகன்றிருந்தன. 
அவர்களின்‌ பயணங்கள்‌ பேச்சுக்களால்‌ ஆனவை. பேச்சு 
அவர்களுக்கு சொல்லவும்‌ மறைக்கவும்‌ உதவியது. 
ஆகவே அவர்கள்‌ செய்திகளையும்‌ கருத்துக்களையும்‌ 
செதுக்கி அடுக்கியிருந்தனர்‌. சொற்களை முன்னரே 
கோத்துவைத்திருந்தனர்‌. அவர்‌ அந்த உரையாடல்கள்‌ 
வழியாக முற்றிலும்‌ அறியாத உலகில்‌ மேலும்‌ மேலும்‌ 
ஆழ்ந்து சென்றுகொண்டிருந்தார்‌. 


நாடுகளின்‌ நிலைமைகள்‌, வழிகளின்‌ சூழல்‌, 
வணிகத்தின்‌ ஏற்ற இறக்கங்கள்‌ என அவர்‌ ஒவ்வொரு 
நாளும்‌ புதியனவற்றை அறிந்துகொண்டிருந்தார்‌. 
பாரதவர்ஷமெங்கும்‌ வணிகம்‌ மீண்டும்‌ 
புத்துயிர்கொள்ளத்‌ தொடங்கியிருந்தது. போர்‌ அணுகி 
வருகிறது என்னும்‌ எண்ணத்தால்‌ பெரும்பாலான 
வணிகர்கள்‌ பயணங்களை ஆறு மாதத்திற்கும்‌ மேலாக 
ஒத்திப்போட்டிருந்தார்கள்‌. பெரும்பாலானவர்கள்‌ தங்கள்‌ 
குடும்பங்களுடன்‌ சென்று சேர்ந்துகொண்டனர்‌. 
செல்வங்களை பதுக்கிவிட்டு எளியோர்‌ என புழங்கினர்‌. 
அவர்கள்‌ உறவுகொண்டாடுவது அப்போதுதான்‌. 
குலதெய்வங்கள்‌ பூசைகொள்வதும்‌ அப்போதே. 
அவர்களின்‌ குலதெய்வங்கள்‌ எல்லாமே பெண்கள்‌. 
அவர்களின்‌ பெண்கள்‌ ஆற்றியிருக்கக்‌ கற்றவர்கள்‌. 
எதிர்பார்ப்பை வாழ்வென எண்ணிக்கொள்ளப்‌ 
பழகியவர்கள்‌. 


“போர்‌ எழுகிறதென்றால்‌ அரசர்கள்‌ கருவூலங்களின்‌ மேல்‌ 
கட்டுப்பாட்டை செலுத்துவார்கள்‌. பொருட்கள்‌ 
வாங்கப்படுவது நிலைக்கும்‌. மக்களும்‌ தங்கள்‌ 
செல்வங்களை புதைத்துச்‌ சேமிக்கவே முயல்வார்கள்‌” 
என்றார்‌ கலிங்கநாட்டு வணிகரான கனகர்‌. “அரசுதான்‌ 
உண்மையில்‌ மிகப்‌ பெரிய பொருள்‌ வாங்குநர்‌. 
விற்பனையும்‌ வாங்குதலும்‌ என நிகழும்‌ இச்சுழலில்‌ இந்த 
வளையத்தில்‌ ஒரு புள்ளியாக அரசு இருக்கும்‌. அரசு 
அனைத்தையுமே வாங்குகிறது. உணவை, 
படைக்கலங்களை, அடைகளை, அணிகளை 
மட்டுமல்ல. அரசு வாங்காத பொருளென ஏதுமில்லை. 
ஒரு நாட்டில்‌ பொருளை உருவாக்காத அனைவருமே 
அரசுடன்‌ இணைந்தவர்களே. அரசு வாங்குவதை 
நிறுத்திவிட்டால்‌ அந்த வட்டம்‌ நின்றுவிடும்‌. அதன்பின்‌ 
வணிகம்‌ இல்லை. வணிகம்‌ ஒரு தறிபோல. அதன்‌ 
அனைத்து நெசவும்‌ இரு முனைகளை தொட்டு ஓடும்‌ 
நூல்களால்‌ ஆனது. உழவரும்‌ அரசும்‌.” 


முதிய வணிகரான குபேரர்‌ “அரசுகள்‌ போருக்கு 
ஒருங்குகின்றன என்றால்‌ முதலில்‌ எல்லைகளை இறுக்கி 
காவலமைப்பார்கள்‌. வழிக்காவல்‌ வணிகத்திற்கு நன்று. 
ஆனால்‌ மிகைக்காவல்‌ வணிகத்தை அழிக்கும்‌. 
கண்காணிப்புகள்‌ கூடும்போது காவலரிடம்‌ கோன்மை 
மிகுகிறது. மிகுந்துசெல்லும்‌ கோன்மை கரவுப்பொருள்‌ 
சேர்ப்பதாகவே முடியும்‌. இதற்கு விலக்கே எங்கும்‌ இல்லை. 
காவலர்கள்‌ பொருள்‌ சேர்ப்பார்கள்‌. தங்களை 
கண்காணிக்கும்‌ மேல்நிலையாளர்களுக்கு அதில்‌ 
பங்கைக்‌ கொடுத்து தங்கள்‌ வளையத்திற்குள்‌ 
கொண்டுவராமல்‌ அவர்களால்‌ அதைச்‌ செய்யமுடியாது. 
ஆகவே விழைவு காட்டி, மயக்கி, பொருளை கொடுத்து 
மேலிருக்கும்‌ ஆட்சியமைப்புகளை அறமிழக்கச்‌ 
செய்வார்கள்‌” என்றார்‌. 


“அறுதியில்‌ அமைச்சர்கள்‌ வரை அந்த அறமின்மை 
சென்று சேரும்‌. அரசு என்னும்‌ அமைப்பே நெறியழியும்‌. 
அரசு என்பது காவல்‌ என்றும்‌, அறம்‌ என்றும்‌, 
நிகர்நிலைப்படுத்தல்‌ என்றும்‌ சொல்லப்படுமென்றாலும்‌ 
வணிகர்களின்‌ நோக்கில்‌ அது பொருள்கொள்ளும்‌ 
அமைப்பே. பொருள்கொள்ளும்‌ எந்த அமைப்பும்‌ 
கொள்ளையிடும்‌ உளநிலையே கொண்டிருக்கிறது. அரசு 
என்பது ஏற்கப்பட்ட திருட்டு. கொடுப்பவரும்‌ 
ஒப்புகையில்‌ அரசு நிலைகொள்கிறது. எந்த அரசும்‌ 
கொள்ளையாக மாறும்‌ வாய்ப்புள்ளதுதான்‌. அரசு 
தன்னை தான்‌ கட்டிவைத்திருக்கும்‌ நெறிகளை சற்று 
அவிழ்க்கத்தொடங்கினாலும்‌ நேரடிக்கொள்ளையாக 


ஆகிவிடும்‌.” 


“போரிலிருக்கும்‌ அரசு அந்த நெறியை எளிதில்‌ 
கடந்துவிடுகிறது. அதனால்‌ தன்‌ வீரர்களை 
எவ்வகையிலும்‌ கட்டுப்படுத்த முடியாது. ஏனென்றால்‌ 
அரசு என்பது படைகளுக்கும்‌ குடிகளுக்குமான ஒரு 
நிகர்நிலையை உருவாக்கிக்கொண்டே இருப்பது. குடிகள்‌ 
ஓங்கினால்‌ அரசு ஆற்றலிழக்கும்‌. படைகள்‌ ஓங்கினால்‌ 
அரசு நெறியிழக்கும்‌. போரில்‌ படைகளின்‌ சொல்‌ 
ஓங்குகிறது. அவ்வாறாகாமல்‌ அமைய வழியே இல்லை.” 
சாரிகர்‌ திகைப்புடன்‌ நோக்கிக்கொண்டிருந்தார்‌. அவர்‌ 
கற்ற எந்நூலிலும்‌ அந்நோக்கை அறிந்ததில்லை. எந்த 
அவையிலும்‌ அவை பேசப்பட்டதில்லை. “எந்த 
வணிகரும்‌ அரசவையிலோ சந்தையிலோ மெய்‌ 
சொல்லமாட்டார்கள்‌” என்றார்‌ கனகர்‌. 


மாளவநாட்டு வணிகரான சுந்தரர்‌ “போர்க்கால அரசுகள்‌ 
நேரடியாகவே சுங்கத்தை கூட்டுகின்றன. மறைமுகக்‌ 
கொள்ளைகளை ஊக்குவிக்கின்றன. அரசர்களே 
கொள்ளையர்களை அனுப்புவதும்‌ உண்டு. போர்‌ 
தொடங்கும்‌ சூழல்‌ அமைந்தாலே வணிகர்கள்‌ அலை 
திரும்பிச்செல்வதுபோல பின்னடைந்து 
நுரைக்கொப்புளங்கள்‌ மறைவதுபோல 
மறைந்துவிடுவார்கள்‌. போருக்குப்‌ பின்‌ வெல்வது எவர்‌ 
வீழ்வது எவர்‌ வெற்றிக்குப்‌ பின்‌ எழுவது யார்‌ என்பதைக்‌ 
கணித்த பின்னரே மீண்டும்‌ வணிகத்திற்கு எழுவார்கள்‌” 
என்றார்‌. “வணிகர்களுக்கு நாடு என ஏதுமில்லை. 
அவர்களைக்‌ காக்கும்‌ கோல்‌ நிலைகொண்டது 
அவர்களின்‌ நாடு. கோல்‌ நிலை தாழுமென்றால்‌ 
அக்கணமே உதறிவிட்டுக்‌ கிளம்பவும்‌, செல்லும்‌ நிலத்தில்‌ 
மொழியையும்‌ வாழ்வையும்‌ கற்றுக்கொண்டு 
நிலைகொள்ளவும்‌ அவர்களால்‌ இயலும்‌.” 


“போரில்‌ வென்றவர்களுடன்‌ சேர்ந்துகொள்வதுதான்‌ 
வணிகர்கள்‌ செய்யவேண்டியதா?” என்றார்‌ சாரிகர்‌. 
“போரில்‌ வென்றவர்கள்தான்‌ ஆற்றல்கொண்டு 
எழவேண்டும்‌ என்பதில்லை. போரில்‌ பொருதும்‌ இரு 
தரப்புகளும்‌ அழிய மூன்றாம்‌ தரப்பு எழுந்து வரக்கூடும்‌. 
போரினால்‌ ஒரு வணிகப்புலம்‌ முற்றழிய பிறிதொன்று 
உருவாகக்கூடும்‌. பிருஹத்ஷத்ரனின்‌ காலத்தில்‌ மகதம்‌ 
சர்மாவதியை ஆண்ட மச்சர்களுடன்‌ போரிட்டது. மகதம்‌ 
வென்றது. ஆனால்‌ மச்சர்களின்‌ அழிவால்‌ அப்பாலுள்ள 
நிஷாதர்கள்‌ ஆற்றல்கொண்டார்கள்‌. அவர்களின்‌ 
தோல்வணிகம்‌ பெருகியது. மகதம்‌ அவர்களிடம்‌ கப்பம்‌ 
பெற்றது, ஆனால்‌ அவர்களை முற்றாள மகதத்தால்‌ 


இயலவில்லை. ஏனென்றால்‌ அவர்கள்‌ மிக அப்பால்‌, 
சர்மாவதியின்‌ கரையோரக்‌ காட்டுக்குள்‌ இருந்தனர்‌. 
அவர்கள்‌ வணிகச்செல்வத்தால்‌ அரசியலாற்றல்‌ 
கொண்டனர்‌. அவர்களின்‌ நாடுகள்‌ உருவாகி வந்தன” 
என்றார்‌ சுந்தரர்‌. 

“அரசியலை வணிகர்கள்‌ எவ்வண்ணம்‌ 
கணிக்கிறார்கள்‌?” என்றார்‌ சாரிகர்‌. “அரசியலில்‌ என்ன 
நிகழுமென முன்னரே கணிக்க எவராலும்‌ இயலாது. 
வணிகர்கள்‌ அத்தகைய கணிப்புகளை 
நம்புவதுமில்லை. அது அந்தணர்களும்‌ ஷத்ரியர்களும்‌ 
தங்கள்‌ உகிர்களையும்‌ பற்களையும்‌ 
கூர்தீட்டிக்கொள்ளும்‌ பொருட்டு செய்யும்‌ பயிற்சி. 
அந்தணர்‌ பூனைகளைப்போல. ஒவ்வொரு நாளும்‌ 
தங்களைத்தாங்களே நக்கிக்கொள்பவர்கள்‌ அவர்கள்‌. 
நாங்கள்‌ கண்முன்‌ பொருண்மையானவற்றை மட்டுமே 
கணிக்கிறோம்‌. பொருளும்‌ அவற்றை வாங்கும்‌ பணமும்‌ 
பொருண்மையானவை. எங்கள்‌ தெய்வங்கள்‌ 
கண்ணெதிரே வாழ்பவை. அவை மாற்றில்லாதவை 
அல்ல. நாங்கள்‌ போருக்குப்‌ பின்‌ மெல்ல வெளியே 
இறங்கிப்‌ பார்க்கிறோம்‌. மழை நின்றுவிட்டதா என்று 
கைநீட்டி அறிகிறோம்‌. மெல்ல காலடி வைக்கிறோம்‌. சிறிய 
அளவில்‌ தொடங்குகிறோம்‌. செய்துநோக்கி 
விளைவுகளை உய்த்தறிந்து விரிவாக்கிக்‌ 
கொள்கிறோம்‌.” 


“இந்தப்‌ போருக்குப்‌ பின்‌ அஸ்தினபுரி வல்லமை பெறும்‌ 
என்பது உறுதியாகியிருக்கிறது” என்றார்‌ கனகர்‌. “அது 
உள்ளுணர்வால்‌ தோன்றுவதுண்டா?” என்றார்‌ சாரிகர்‌. 
அவர்‌ நகைத்து “அது ஒருவருக்குத்‌ தோன்றும்‌ எண்ணம்‌ 
அல்ல. எண்ணி எண்ணிக்‌ கணித்து, செய்திகளை 
திரட்டிப்‌ பொருத்தி, ஒன்று நூறென்று நோக்கி பின்‌ 
தெளிவது. சொல்லிச்‌ சொல்லி நிறுவிக்கொள்வது” 
என்றார்‌. சுந்தரர்‌ “போரில்‌ உள்ளுணர்வுக்கே முதலிடம்‌ 
என்பார்கள்‌. வணிகத்தில்‌ உள்ளுணர்வை தவிர்ப்பதே 
பயிலவேண்டியது” என்றார்‌. “எங்கள்‌ மைந்தர்களிடம்‌ 
உள்ளுணர்வு என வணிகனிடம்‌ பேசுவது அவனை 
அழிக்கும்‌ கொடுந்தெய்வம்‌ என்று சொல்லுவோம்‌. 
புறவுலகை நோக்கு, பருவடிவ உண்மைகளை திரட்டு, நீ 
அறிந்த அனைத்தும்‌ பிறராலும்‌ அறிந்து நூறுமுறை 
நிறுவப்பட்டாகவேண்டும்‌ என்று கற்பிப்போம்‌.” 


சாரிகர்‌ திகைத்து “ஏன்‌?” என்றார்‌. “ஏனென்றால்‌ 
வணிகனை ஆள்வது பொருள்விழைவு. குபேரன்‌ 
மானுடரிடம்‌ விளையாடும்‌ அசுரன்‌ என்பதை 


மறக்கவேண்டியதில்லை. உள்ளுணர்வு என்றும்‌ 
தெய்வத்தின்‌ ஆணை என்றும்‌ அகத்திலிருந்து எழுவது 
மாறுதோற்றம்‌ கொண்ட பெருவிழைவின்‌ குரலே. அதை 
நம்பும்‌ வணிகன்‌ தனக்கு உகந்தவற்றை காண்பான்‌. 
தனக்கு ஒவ்வாதனவற்றை விலக்குவான்‌” என்று சுந்தரர்‌ 
சொன்னார்‌. “வணிகனின்‌ கனவுகள்‌ என்ன என்று 
நோக்குக! அத்தனை பேருக்கும்‌ புதையல்கள்‌ 
சிக்குவதுபோல, கருவூலங்களுக்குள்‌ வழிதவறிச்‌ 
செல்வதுபோல, அள்ள அள்ளக்‌ குறையாத 
பொற்குவைகள்‌ அமைவது போன்ற கனவுகளே பாதி. 
அவையே உள்ளுணர்வு என்றும்‌ வெளிப்படுகின்றன.” 


சாரிகர்‌ “ஆனால்‌ இழப்பையும்‌ தீங்கையும்‌ 
உள்ளுணர்வுகள்‌ சுட்டக்கூடுமே?” என்றார்‌. 
“கவரப்படுவதுபோல, இழந்துவிடுவதுபோல, 
அனைத்தும்‌ அகன்று வறுமைகொள்வதுபோல 
எழுவனவே வணிகர்களின்‌ கனவுகளில்‌ மீதி. ஒரு 
வணிகன்‌ எக்கனவைக்‌ காண்கிறான்‌ என்பதுதான்‌ 
அவனை வகுப்பதற்கான அடையாளம்‌. வணிகத்தின்‌ 
தொடக்கத்தில்‌, வெற்றியின்‌ உச்சத்தில்‌ இழப்பைக்‌ 
கனவுகாண்பவர்கள்‌ உண்டு. இழப்புகளின்‌ 
போதெல்லாம்‌ புதையல்‌ எடுத்துக்கொண்டிருப்பவர்களும்‌ 
உண்டு. இழப்புக்கனவுகளும்‌ வணிகனின்‌ 
பெருவிழைவையே காட்டுகின்றன. விழைவு மிகுந்து 
செயலாற்றும்‌ வணிகனும்‌ அச்சம்‌ கொண்டு 
செயலாற்றாமல்‌ ஒழியும்‌ வணிகனும்‌ 
தோல்வியடைவான்‌.” 


அவர்கள்‌ உணவுண்டபடி அனலைச்‌ சூழ்ந்து 
அமர்ந்திருந்தனர்‌. அந்த விடுதியில்‌ உணவு மிக 
எளியதாக இருந்தது. வேகவைக்கப்பட்ட கிழங்குகளும்‌ 
கீரையும்‌ கொண்ட கஞ்சி. ஆனால்‌ வணிகர்கள்‌ அதை 
ஒரு சொட்டும்‌ எஞ்சாமல்‌ உறிஞ்சிக்‌ குடித்து கைகளை 
நக்கிக்கொண்டனர்‌. “அஸ்தினபுரியின்‌ வெற்றியை 
நீங்கள்‌ எப்படி மதிப்பிட்டீர்கள்‌?” என்று சாரிகர்‌ கேட்டார்‌. 
“அஸ்தினபுரி வெற்றிபெறுவது அதன்‌ 
படைவல்லமையால்‌ அல்ல. அதன்‌ செல்வத்திறனாலும்‌ 
அல்ல. அதன்‌ படைகள்‌ அழிந்துவிட்டன. அதன்‌ குடிகள்‌ 
இடம்பெயர்ந்தார்கள்‌. ஆகவே அவர்களின்‌ செல்வம்‌ 
ஊறிநிறைவது அல்ல. அவர்கள்‌ வென்றெழுவது இதோ 
அங்கே சென்றுகொண்டிருக்கும்‌ இந்த 
மக்கள்பெருக்கால்‌.” 


“இது மாபெரும்‌ செல்வம்‌. இவர்கள்‌ படைப்பவர்கள்‌, 
வளர்ப்பவர்கள்‌, சேர்ப்பவர்கள்‌. அஸ்தினபுரி 


இவர்களால்‌ மீண்டும்‌ உருவாகி எழும்‌. இன்னும்‌ சில 
ஆண்டுகளிலேயே அந்நகரில்‌ பொன்‌ கொழிக்கும்‌. 
ஆகவேதான்‌ மீண்டும்‌ வணிகத்தை 
தொடங்கியிருக்கிறோம்‌” என்றார்‌ சுந்தரர்‌. “இவர்களின்‌ 
நம்பிக்கையை உருவாக்கியது எது?” என்று சாரிகர்‌ 
கேட்டார்‌. “அஸ்தினபுரியின்‌ அரசர்‌ யுதிஷ்டிரன்‌ என்று 
சிலர்‌ சொல்வார்கள்‌. அரசி திரெளபதி என்று 
சொல்பவர்களும்‌ உண்டு. மெய்யாகவே இந்நம்பிக்கையை 
உருவாக்கியது அங்கே எழுந்துள்ளது என்று 
சொல்லப்படும்‌ புதிய வேதம்‌.” 


“அது என்னவென்று எவருக்கும்‌ தெரியாது. ஆனால்‌ அது 
ஓர்‌ அறைகூவல்‌ என, ஆறுதல்‌ என, அழைப்பு என 
ஒலிக்கிறது. அதுவே அங்கே இப்பெருந்திரள்‌ 
ஒழுகிச்சென்றுசேர வழிவகுக்கிறது. அது 
அஸ்தினபுரியை எழச்‌ செய்யும்‌. அங்கே செல்லும்‌ 
அனைவருக்கும்‌ செல்வத்தை அளிக்கும்‌” என்றார்‌ 
சுந்தரர்‌. “இன்று பாரதவர்ஷம்‌ முழுக்கவே 
அஸ்தினபுரியை மையமாக்கி வணிகம்‌ 
மேலெழுந்துகொண்டிருக்கிறது. ஒருவகையில்‌ 
சொல்லப்போனால்‌ வணிகம்‌ முன்னைவிட பெரிதாக 
மாற வாய்ப்புள்ளது. நேற்றுவரை இல்லாத நெறிகள்‌ 
உருவாகலாம்‌. புதிய சந்தைகள்‌ உருவாகி எழலாம்‌. புதிய 
வணிகங்களேகூட தோன்றலாம்‌. எழுவது என்ன என்று 
தெரியவில்லை. ஆனால்‌ இருந்தவை அனைத்தும்‌ 
உருமாற, எழுந்தவை அனைத்தும்‌ நிலமடைய, 
பேருருக்கொண்டு புதியது ஒன்று களம்புகுவதை உணர 
முடிகிறது. அதன்‌ காலடியோசைகளை 
கேட்டுக்கொண்டிருக்கிறோம்‌.” 


[inage]சாரிகர்‌ அவந்தியில்‌ மூன்று நாட்கள்‌ தங்க 
நேர்ந்தது. உஜ்ஜயினி நகருக்குள்‌ நுழைந்து ஒருமுறை 
சுற்றிவந்தபோது அவர்‌ அங்கே தன்னால்‌ தங்கமுடியாது 
என்று உணர்ந்தார்‌. அவர்‌ உள்ளம்‌ நாற்புறமும்‌ 
திறந்துவிட்டிருந்தமையால்‌ அந்நகரம்‌ மிகச்‌ சிறியதாகத்‌ 
தோன்றியது. அவர்‌ நகருக்கு வெளியே ஷிப்ரை ஆற்றின்‌ 
கரையோரமாக விரிந்திருந்த மாபெரும்‌ வயல்வெளியின்‌ 
நடுவே அமைந்த உழவர்ச்சிற்றூர்களில்‌ ஒன்றான 
கோபகுப்தத்தில்‌ தங்கினார்‌. 


கோபகுப்தம்‌ நூறு இல்லங்களும்‌ எட்டு தெருக்களும்‌ 
மட்டும்‌ கொண்ட சிற்றூர்‌. மையத்தெருவின்‌ கிழக்கே 
கொற்றவையின்‌ ஆலயம்‌ அமைந்திருந்தது. மேற்கு 
எல்லையில்‌ ஊர்த்தலைவரின்‌ சற்று பெரிய இல்லம்‌. 
அனைத்து இல்லங்களுமே புல்வேய்ந்த தாழ்வான 


கூரையும்‌ செம்மண்‌ பூசப்பட்ட உப்பிய சுவர்களும்‌ 
கொண்டவை. இல்லங்கள்‌ அனைத்துக்கும்‌ 
இணைப்புபோல தனியாக அடுமனையாக ஒரு குடில்‌ 
இருந்தது. ஊருக்கு உரிய பசுக்களை ஒற்றை 
வளைப்புக்குள்‌ கட்டி அதைச்‌ சுற்றி மூங்கில்‌ வளைவாக 
வேலியமைத்திருந்தனர்‌. பசுக்கொட்டிலுக்குள்‌ நுழையும்‌ 
வழியில்‌ மூங்கிலால்‌ ஆன வாயிலும்‌ மேலே 
காவல்கோபுரமும்‌ இருந்தன. 


வயல்‌ நடுவே சென்ற சாலை ஆற்றின்‌ படித்துறையில்‌ 
இருந்து உஜ்ஜயினி நோக்கி சென்றது. ஆற்றின்‌ ஓரமாகவே 
வளைந்து சென்று அது பாலைக்குச்‌ செல்லும்‌ 
பாதையுடன்‌ இணைந்தது. அந்த ஊரை அறிவிக்கும்‌ 
பலகையை சாரிகர்‌ கண்டார்‌. அக்கணம்‌ அங்கே 
தங்குவதைப்‌ பற்றிய எண்ணம்‌ வந்தது. “உழவர்‌ 
ஊர்களில்‌ எவரும்‌ தங்குவதில்லை” என்று அவருடன்‌ 
வந்த வீரர்கள்‌ கூறினார்கள்‌. “நான்‌ அந்தணன்‌ அல்ல, 
உழவர்குடித்தலைவன்‌ என அறிவியுங்கள்‌” என்று சாரிகர்‌ 
சொன்னார்‌. 


வீரன்‌ சென்று அறிவித்ததுமே அவ்வூரின்‌ தலைவராகிய 
வியதர்‌ தன்‌ மைந்தனுடன்‌ சாலைமுகப்புக்கு வந்து 
அவரை வரவேற்றார்‌. அவர்‌ ஊருக்குள்‌ நுழைந்து அதன்‌ 
நிரைதவறி அமைந்த, வைக்கோல்போர்‌ போன்ற கருகிய 
கூரைகொண்ட இல்லங்களைக்‌ கண்டதுமே அவற்றில்‌ 
ஒன்றில்‌ பிறந்து நெடுநாட்கள்‌ வாழ்ந்ததைப்போல்‌ 
உணர்ந்தார்‌. “இங்கே முன்பு வந்திருக்கிறேன்‌” என்று 
சொல்லிக்கொண்டார்‌. அவருடன்‌ வந்த வீரர்கள்‌ ஊருக்கு 
வெளியே பசுக்கொட்டிலின்‌ அருகே அமைந்த 
காவலர்கொட்டகையிலேயே தங்கிக்கொள்வதாகச்‌ 
சொன்னார்கள்‌. அவருக்கு ஊர்த்தலைவரின்‌ 
இல்லத்திலேயே இடமளிக்கப்பட்டது. 


அங்கே எவருக்குமே துயில்வதற்கு அறை என ஏதும்‌ 
இருக்கவில்லை. மரப்பலகைகளை எடுத்துப்போட்டு 
திண்ணையிலோ தெருவிலோதான்‌ 
படுத்துக்கொண்டார்கள்‌. அப்பலகைகளில்‌ அமர்ந்தே 
உணவுண்டார்கள்‌. அந்தியில்‌ உணவுண்ணவும்‌ 
துயிலவும்‌ மட்டுமே அவர்கள்‌ இல்லங்களுக்கு வந்தனர்‌. 
ஆண்களும்‌ பெண்களும்‌ குழந்தைகளும்‌ முதியவர்களும்‌ 
வயல்களில்‌ ஒளியிருக்கும்‌ பொழுது முழுக்க வேலை 
செய்தனர்‌. வயலோரங்களில்‌ வைக்கோல்‌ தட்டிகளால்‌ 
அமைக்கப்பட்ட இடம்பெயரும்‌ சிறுகுடில்களில்‌ 
ய்வெடுத்தனர்‌. அவர்களின்‌ வயல்களில்‌ ஷிப்ரையின்‌ 
ர்‌ நிறைந்திருந்தது. விழிதொடும்‌ தொலைவுவரை 


நெற்பசுமை அலையழடித்தது. 


சாரிகர்‌ அவர்களுடன்‌ காலையிலேயே வயலுக்குச்‌ 
சென்றார்‌. அப்போது மூன்றாம்‌ களையெடுப்பு 
நிகழ்ந்துகொண்டிருந்தது. களைகளைப்‌ பிடுங்கி 
சேற்றிலேயே அழுத்தி மூழ்கடிக்கவேண்டும்‌ என்பது 
அவருக்கு விந்தையாக இருந்தது. “அவை மட்கி உரமாக 
ஆகும்‌” என்று அவருடன்‌ களைபிடுங்கிய 
இளைஞனாகிய பத்ரன்‌ சொன்னான்‌. “இது நீருள்‌ இருந்து 
முளைக்காதா?” என்று சாரிகர்‌ கேட்டார்‌. “முளைக்கும்‌, 
முளைப்பது நன்று. அது அடுத்த களையெடுப்பில்‌ 
உரமாக ஆகும்‌” என்று பத்ரன்‌ சொன்னான்‌. “ஆகவே நாம்‌ 
களை மிகவேண்டும்‌ என்று வேண்டிக்கொள்ள 
வேண்டுமா?” என்றார்‌ சாரிகர்‌. “மெய்யாகவே 
அப்படித்தான்‌. பசுங்களை எழுவதென்பது நெல்வயல்‌ 
செழிப்புற்றிருப்பதற்கான அடையாளம்‌.” 


பத்ரன்‌ நகைத்து “களை நெல்லைவிட விரைவாக 
வளரும்‌. களையெடுக்காவிட்டால்‌ நெல்லைக்‌ கடந்து 
எழுந்து அதை முற்றாக மறைத்து தான்‌ நின்றிருக்கும்‌. 
பிடுங்கப்படும்‌ களை நெல்லை வளரச்செய்யும்‌” 
என்றான்‌. சாரிகர்‌ களைச்செடியை அள்ளி கையில்‌ 
வைத்துப்‌ பார்த்தார்‌. அது நீர்‌ நிறைந்த தடித்த 
தாள்களுடனும்‌ பசுமையான தண்டுகளுடனும்‌ இருந்தது. 
“அறுவடை செய்து நெல்லை களம்‌ சேர்க்கையில்‌ 
களையையும்‌ எண்ணிக்கொள்வோம்‌. நிர்யாதை 
என்னும்‌ அன்னை எங்கள்‌ ஊர்களுக்கு வெளியே 
கோயில்கொண்டிருக்கிறாள்‌. அவள்‌ களைகளை 
வளர்ப்பவள்‌. அவளுக்கு புதுநெல்லால்‌ பொங்கலிட்டு 
வணங்குவோம்‌.” சாரிகர்‌ அந்தக்‌ களையையே 
நோக்கிக்கொண்டிருந்தார்‌. பத்ரன்‌ சொன்னான்‌ 
“அறுவடைக்குப்‌ பின்‌ இவ்வயல்களில்‌ களை பெருக 
விட்டுவிடுவோம்‌. களை எழுந்து இடைவரை செழித்து 
நிற்கும்‌. எருமைகளை விட்டு மேய வைப்போம்‌. உண்ண 
உண்ண அவை எழுந்து எருமைகளுக்கு அன்னமாகும்‌. 
அடுத்த உழவின்போது எருமை தசைவல்லமையுடன்‌ 
இருக்கவேண்டுமென்றால்‌ வயலில்‌ களை 
பெருகியாகவேண்டும்‌.” 


அவர்களின்‌ வயல்களுக்கு மேல்‌ வெயில்‌ 
அசைவற்றதுபோல்‌ நின்றிருந்தது. கரையில்‌ அமர்ந்து 
நோக்கியபோது வெயில்‌ ஒரு வெண்சுவர்‌ என்றே 
தெரிந்தது. அதில்‌ பறவைகள்‌ நீந்திச்‌ சென்றன. 
பல்லாயிரம்‌ பறவைகள்‌ வந்தமர்ந்து சேற்றைக்‌ கிளறியும்‌ 
குத்தியும்‌ உணவு தேடின. அந்தியில்‌ ஒவ்வொரு கூட்டமாக 


எழுந்து வானில்‌ பறந்தகன்றன. அவர்‌ இருட்டில்‌ 
அவர்களுடன்‌ ஊருக்குத்‌ திரும்பியபோது உடல்‌ 
களைத்து ஒவ்வொரு காலடியும்‌ எடைமிகுந்திருந்தது. 
நீரோடையில்‌ குளித்துவிட்டு குடிலுக்குச்‌ சென்று 
பலகையில்‌ படுத்து வானை நோக்கிக்கொண்டிருந்தார்‌. 


அவர்கள்‌ அனைவருமே முற்றங்களில்‌ படுத்தபடி 
உணவை எதிர்நோக்கினர்‌. அவர்கள்‌ 
உரையாடிக்கொள்வதே அப்போதுதான்‌. அவர்‌ 
துவாரகைக்குச்‌ செல்வதை அவர்கள்‌ வியப்புடன்‌ 
நோக்கினர்‌. “துவாரகைக்கா? அங்கே இன்று எவரும்‌ 
செல்வதில்லை. உழவர்‌ செல்வது விந்தைதான்‌” என்றார்‌ 
அவர்களில்‌ முதியவரன விசாலர்‌. அவர்‌ பலமுறை 
துவாரகைக்கு சென்றுவந்திருந்தார்‌. “நான்‌ நாடோடியாக 
அலைந்தேன்‌. ஏன்‌ என்று எனக்கே தெரியாது. இங்கே 
இச்சிற்றூரில்‌ இவ்வண்ணம்‌ முழுதமையவேண்டும்‌ 
என்றால்‌ என்னுள்‌ இருந்த விசையனைத்தையும்‌ 
செலவிட்டுவிடவேண்டும்‌ போலும்‌. நன்று” என்றார்‌. 


“அது எங்களூருக்கு நன்று. வணிகர்களிடமும்‌ 
சூதர்களிடமும்‌ நாடோடிகளிடமும்‌ பேசும்‌ 
மொழியறிந்தவர்‌ முதியவர்‌. எங்களூரில்‌ 
இருந்துகொண்டே எட்டுத்‌ திசையையும்‌ உணரும்‌ 
ஆற்றல்கொண்டவர்‌” என்றான்‌ இளையவனாகிய சதன்‌. 
”ஏன்‌ எவரும்‌ துவாரகைக்குச்‌ செல்வதில்லை?” என்று 
சாரிகர்‌ கேட்டார்‌. விசாலர்‌ நகைத்து “ஏனென்றால்‌ 
முற்றிலும்‌ உழவே இல்லாத நகர்‌ அது. வணிகமே அதன்‌ 
மையத்தொழில்‌. உழவரில்லாத நாடு மணலில்‌ 
அடித்தளமிட்ட மாளிகை என்பார்கள்‌ எங்கள்‌ முன்னோர்‌. 
அதை உண்மை என்று இப்போது உணர்கிறோம்‌” 
என்றார்‌. 


“நெடுங்காலமாக வணிகர்களே அங்கே 
சென்றுகொண்டிருந்தார்கள்‌. மாளவத்திலிருந்தும்‌ 
அவந்தியிலிருந்தும்‌. ஒருகாலத்தில்‌ நிரைநிரையாக 
வணிகவண்டிகள்‌ துவாரகைக்கு 
சென்றுகொண்டிருக்கும்‌. இப்போது வணிகர்கள்‌ 
அந்நகரை கைவிட்டுவிட்டார்கள்‌. அரிதாக நாடோடிகளே 
அங்கே செல்கிறார்கள்‌” என்று அவர்‌ தொடர்ந்தார்‌. “ஏன்‌?” 
என்று சாரிகர்‌ கேட்டார்‌. “அங்கே வணிகக்கப்பல்கள்‌ 
வருவது குறைந்துவிட்டிருக்கிறது. வணிகமே 
துவாரகையின்‌ உயிர்‌. இங்கிருந்து செல்பவர்கள்‌ 
பொருளுக்கு எட்டு மடங்கு விலை கிடைக்கும்‌, 
அவ்விலையும்‌ யவனப்‌ பொன்னாகக்‌ கிடைக்கும்‌ 
என்பதனால்தான்‌ சென்றார்கள்‌. பீதர்நாட்டுப்‌ 


பொருட்களும்‌ யவனநாட்டு மதுவும்‌ அங்கிருந்து இங்கு 
வந்தால்‌ பன்னிருமடங்கு விலை. அதன்‌ பொருட்டே 
பாலையில்‌ நெடும்பயணத்தை மேற்கொண்டனர்‌.” 


“இன்று துவாரகை வீழ்ந்துவிட்டது” என்றான்‌ சதன்‌. 
“வணிகம்‌ என்பது நில்லா அலைபோல. கடல்மேல்‌ 
நாவாய்‌ செலுத்துவது போன்றது அங்கே ஓர்‌ அரசை 
நடத்துவது. தேர்ந்த மாலுமியாகிய இளைய யாதவர்‌ 
அதை ஆட்சிசெய்யும்வரை அங்கே செல்வம்‌ கொழித்தது. 
உஜ்ஜயினி உழவில்‌ ஊன்றிய நகர்‌. இது 
தொன்மையானது. நிலையான நெறிகளால்‌ ஆனது. 
இதை எவரும்‌ ட வேண்டியதில்லை. வயல்களில்‌ பயிர்‌ 
விளையும்‌. வரியென நெல்‌ களஞ்சியத்தை வந்தடையும்‌. 
பருவங்கள்‌ மாறி வரும்‌, ஆண்டுகள்‌ சென்று மறையும்‌, 
அரசகுடிகள்‌ தோன்றி மறைவார்கள்‌. எதுவும்‌ மாறாது. 
வணிகநகரில்‌ ஓராண்டிலேயே அனைத்தும்‌ தலைகீழாக 
மாறிவிடும்‌.” 


சாரிகர்‌ அதை முன்னரே கேள்விப்பட்டிருந்தார்‌. 
“துவாரகை இன்று இளைய யாதவரின்‌ மைந்தர்‌ 
சாம்பனின்‌ ஆட்சியில்‌ இருக்கிறது. 
அவருடனிருப்பவர்கள்‌ ஆயர்குலத்துப்‌ படையினர்‌. 
அவர்கள்‌ நின்று நிலத்திலூன்றி வாழ்ந்து பழகாதவர்கள்‌. 
கொய்து கடந்துசெல்லும்‌ இயல்பு கொண்டவர்கள்‌. 
அவர்கள்‌ அறிந்ததெல்லாம்‌ வந்தணையும்‌ 
கப்பல்களிலிருந்து சுங்கம்‌ கொள்வது மட்டுமே. முன்பு 
இளைய யாதவரின்‌ ஆட்சிக்காலத்தில்‌ துவாரகையில்‌ 
சுங்கம்‌ கொள்ளப்படவில்லை. உலகமெங்கணுபமிருந்து 
வணிகக்கப்பல்கள்‌ அங்கே வந்தது அதன்பொருட்டே. 
சாம்பன்‌ சுங்கம்‌ கொள்ளத்‌ தொடங்கினார்‌. சுங்கம்‌ வந்து 
கருவூலம்‌ பெருகியபோது சுங்கத்தை மேலும்‌ கூட்டினார்‌. 
மேலும்‌ செல்வம்‌ வந்து குவிந்தது. இளைய யாதவருக்கு 
அறிவில்லை, தனக்கு அறிவிருக்கிறது என அவர்‌ 
மார்தட்டிக்கொண்டதாக சொல்கிறார்கள்‌.” 


“சுங்கம்‌ பெருகியபடியே சென்றது. ஆகவே சுங்கம்‌ 
கொள்பவர்களிடமே அனைத்துப்‌ பொறுப்பும்‌ 
விடப்பட்டன. அவர்கள்‌ நாளொன்றுக்கு இத்தனை 
பொன்‌ கருவூலத்திற்கு அளித்தால்‌ போதும்‌ என 
வகுக்கப்பட்டது. அவர்கள்‌ பால்‌ கறக்கும்‌ பசுவைக்‌ 
கொன்று புசிக்கலாயினர்‌. நாளுக்குநாள்‌ வரும்‌ 
கப்பல்கள்‌ குறையத்‌ தொடங்கின. கப்பல்கள்‌ 
குறையும்தோறும்‌ வரி மிகுந்தது. வரிமிகுந்தோறும்‌ 
கப்பல்கள்‌ குறைந்தன. ஏழு மாதங்களில்‌ முற்றாகவே 
துறைமுகத்தில்‌ கப்பல்கள்‌ வராமலாயின.” 


பழுத்த விழிகளுமாக ஆடியாடி நடந்து வந்த துருபதனில்‌ 
அவர்‌ நன்கறிந்த ஏதோ ஒன்றுதான்‌ எஞ்சியிருந்து அது 
அவன்‌ எனக்‌ காட்டியது. 


அவன்‌ அருகே வந்தபோது அது என்ன என்று அவர்‌ 
அறிந்தார்‌. அவனிடம்‌ எப்போதுமே இருக்கும்‌ சூழ்ச்சி 
தெரியும்‌ உடலசைவு அது. முதன்மையான எதையோ 
சொல்லவந்தது தயங்குபவன்‌ போன்ற பாவனை. அது தன்‌ 
கோழைத்தனத்தை மறைக்கவிரும்பும்‌ கோழையின்‌ 
அசைவு. முதல்முறையாக அவனைப்பார்த்த நாளில்‌ 
அவன்‌ ஓடிவந்து தன்‌ காலில்‌ விழுந்து எழுந்தபோதே தன்‌ 
அகம்‌ அதை கண்டுகொண்டிருந்தது என அப்போது 
அறிந்தார்‌. ஒவ்வொருமுறையும்‌ அதை தள்ளி 
அகற்றியபின்னர்தான்‌ அவனுடன்‌ அவர்‌ நெருங்கினார்‌. 
அப்போது அது மட்டுமாகவே அவன்‌ தெரிந்தான்‌. 


துருபதன்‌ இரு கைகளையும்‌ கூப்பியபடி, வாய்‌ திறந்து 
தாம்பூலத்தால்‌ சிவந்த பற்கள்‌ தெரிய நகைத்தபடி, 
இருபக்கமும்‌ உடலைச்‌ சமன்செய்பவன்போல 

டிக்கொண்டு நடந்து வந்தான்‌. அவனது அமைச்சர்கள்‌ 

கைப்பும்‌ அச்சமும்‌ கலந்த காலடிகளுடன்‌ இருபக்கமும்‌ 
உருவிய வாளுடன்‌ வரும்‌ வீரர்களை திரும்பித்திரும்பி 
பார்த்துக்கொண்டு வந்தனர்‌. கருஷன்‌ மெல்ல குனிந்து 
துருபதனிடம்‌ துரோணரைக்‌ காட்டி ஏதோ சொல்ல அவன்‌ 
தலையசைத்தான்‌. 


துரோணர்‌ துருபதனையே பார்த்துக்கொண்டிருந்தார்‌. 
அக்னிவேச குருகுலத்தில்‌ கற்ற அனைத்தையும்‌ 
முழுமையாகவே உதறிவிட்டு அவன்‌ யாரோ அதற்குத்‌ 
திரும்பிச்சென்றுவிட்டதை அவனுடைய ஒவ்வொரு 
அசைவிலும்‌ காணமுடிந்தது. அவன்‌ வில்லைத்தொட்டே 
பலவருடங்கள்‌ கடந்திருக்கும்‌. நாளெல்லாம்‌ மதுவிலும்‌ 
போகத்திலும்‌ மூழ்கியிருக்கிறான்‌ என்றும்‌ சூழ்ச்சிகளில்‌ 
மட்டுமே அவனுக்கு ஈடுபாடிருக்கிறது என்றும்‌ தெரிந்தது. 
அவனைச்சூழ்ந்து வந்த அவன்‌ அமைச்சர்கள்‌ 
அனைவருமே உடலசைவுகளிலும்‌ முகபாவனைகளிலும்‌ 
அவனைப்போலவே இருந்தனர்‌. அவனை அவன்‌ மக்கள்‌ 
வெறுக்கிறார்கள்‌ என்பதை அவன்‌ வந்தபோது எழுந்த 
வலுவற்ற உதிரி வாழ்த்தொலிகள்‌ காட்டின. 


அருகே வந்தபோது ஒருகணம்‌ துருபதன்‌ பார்வை 
துரோணரை வந்து தொட்டு அதிர்ந்து 
விலகிக்கொண்டது. மிகையான இயல்பு பாவனையுடன்‌ 
அவன்‌ ஐந்து குலத்தலைவர்களையும்‌ கைகூப்பி 
தலைவணங்கி “ஐங்குலத்தலைவர்களும்‌ 


“ஆனால்‌ நகரின்‌ எச்செலவையும்‌ 
குறைக்கமுடியவில்லை. காவலர்கள்‌, ஏவலர்கள்‌, 
அணியர்கள்‌. அந்நகருக்குரிய அத்தனை பொருட்களும்‌ 
தொலைவிலிருந்து படகுகள்‌ வழியாகவும்‌ பாலைநிலம்‌ 
வழியாகவும்‌ வந்துசேர வேண்டியவை. அவை 
விலையேறத்‌ தொடங்கின. அவை வரும்‌ வழிகளில்‌ 
கொள்ளையர்‌ எழுந்தனர்‌. சிந்துநாட்டிலும்‌ கூர்ஜரத்திலும்‌ 
கொள்ளையர்களே சிறுசிறு ஆட்சியாளர்களாக ஆயினர்‌. 
அவர்களை அடக்க சாம்பன்‌ படைகொண்டு சென்றார்‌. 
யானை வண்டுகளுடன்‌ பூசலிடுவதுபோல. வண்டுபோல 
யானை பறக்க முனைந்தால்‌ விரைவிலேயே 
களைத்துவிடும்‌.” 


“இன்று துவாரகை மணலில்‌ சகடம்‌ புதைந்த 
வண்டிபோல நின்றுவிட்டிருக்கிறது. அங்கே எதுவுமே 
குறையவில்லை என்று சொல்கிறார்கள்‌. கள்ளும்‌ 
களியாட்டுமாகவே நகர்‌ நுரைத்துக்கொண்டிருக்கிறது. 
அவர்களால்‌ தாங்கள்‌ அறிந்த வாழ்க்கையை 
மாற்றிக்கொள்ள முடியாது. வீழ்ந்துபடும்‌ குடிகளைப்‌ 
போலத்தான்‌ நகர்களும்‌. வீழ்வதையே 
அறியாமலிருப்பார்கள்‌. அது சிலகாலம்தான்‌, 
விரைவிலேயே சரியாகிவிடும்‌ என நம்புவார்கள்‌. 
வீழ்வதை காட்டிக்கொண்டால்‌ எதிரிகள்‌ முன்‌ குறைவுபட 
நேரிடும்‌ என நாணுவார்கள்‌. ஆற்றல்‌ குறையவில்லை 
என நடிப்பார்கள்‌. அதை தவிர்க்கவும்‌ முடியாது. 
துவாரகை சற்று படைவல்லமையை 
குறைத்துக்கொண்டால்கூட எதிரிகளால்‌ 
சூறையாடப்பட்டுவிடும்‌.” 


சாரிகர்‌ பெருமூச்சுவிட்டார்‌. “எண்ணி ஏங்குவதில்‌ 
பொருளில்லை. பெருநகர்கள்‌ எழுந்து எழுந்து 
அமைவதை உஜ்ஜயினி பார்த்துக்கொண்டிருக்கிறது” 
என்றார்‌ விசாலர்‌. “ஏதோ அறியா ன்‌ வள்‌. அத்‌ 
என நகரங்கள்‌ எழும்‌. நாடுகளாகிப்‌ பெருகும்‌. வணிகம்‌ 
சிறக்கும்‌. மெய்மையும்‌ அறிவும்‌ வளரும்‌. கலையும்‌ 
களியாட்டும்‌ பெருகும்‌. தருக்கி நிமிர்ந்து உலகை வெல்ல 
அவை ஒருங்கும்‌. ஒன்றோடொன்று போரிட்டு அழியும்‌. 
வெற்றுச்சொற்களாக எஞ்சும்‌. பாணர்‌ பாடல்களில்‌ ஏறி 
நிலமெங்கும்‌ அலையும்‌. உஜ்ஜயினி இங்கிருக்கும்‌. இது 
இங்கே குன்றாது குறையாது என்றுமிருக்கும்‌. இது 
உழவர்களின்‌ நகர்‌.” 


உணவின்‌ மணம்‌ எழுந்தது. அவர்கள்‌ அனைவருமே 
சொல்லற்றவர்கள்‌ ஆனார்கள்‌. சற்று நேரத்திலேயே 
சூடான உணவு வந்தது. அவர்கள்‌ வெறிகொண்டு 


உண்பது வழக்கம்‌. சில கணங்களிலேயே உண்டு முடித்து 
அப்படியே படுத்து இன்னொரு சொல்‌ இன்றி 
துயில்கொண்டுவிடுவார்கள்‌. தன்னைச்‌ சூழ்ந்து ஒலித்த 
குறட்டையோசைகளை கேட்டபம விண்மீன்களை 
நோக்கி சாரிகர்‌ படுத்திருந்தார்‌. 

[10௨261]அவந்தியின்‌ எல்லை கடப்பது வரை சாரிகர்‌ 
பாலை என்பது என்னவென்று அறிந்திருக்கவில்லை. 
நூல்களில்‌ அந்நிலத்தைப்‌ பற்றிய பலநூறு 
விவரிப்புகளை அவர்‌ படுத்திருந்தார்‌. அவையெல்லாம்‌ 
வெறும்‌ சொற்கள்‌ என்பதை அவ்விரிவின்‌ முன்‌ 
விழிதிகைத்து நின்றிருக்கையில்தான்‌ உணர்ந்தார்‌. 
பாலை தொடங்குவதை அவர்‌ உணர்ந்திருக்கவில்லை. 
அவந்தியின்‌ எல்லைவரை பாலை நிலம்‌ இல்லை 
என்பதே அவர்‌ அறிந்திருந்தது. ஆனால்‌ பாலை என 
அறியப்படும்‌ நிலம்‌ நெடுந்தொலைவுக்கு முன்னரே 
நால்வகை நிலத்தின்‌ திரிபென தெரியத்தொடங்கியது. 


மரங்கள்‌ குற்றிலைகளும்‌ விறகென உலர்ந்த கரிய 
பட்டைகள்‌ பொருக்கோடிய அடிமரங்களும்‌, குறிய 
உடல்களும்‌ கொண்டவையாக மாறின. புதர்கள்‌ 
கரும்பச்சை வண்ணத்துடன்‌, முட்களுடன்‌ சிறு 
குவியல்கள்போல ஆங்காங்கே பரந்திருக்க நடுவே 
பொருக்கென பரவியிருந்த நிலத்தில்‌ நுரையுடைந்து 
உருவான குழிகள்‌ என திறந்த பல்லாயிரம்‌ சிறுவளைகள்‌ 
வழியாக எறும்புகள்‌ வெளிவந்து உள்ளே 
சென்றுகொண்டிருந்தன. மென்மணல்‌ குவைகளின்மேல்‌ 
உடும்புகளின்‌ கால்தடங்கள்‌. முட்களில்‌ 
சிலந்திவலைக்குழிகள்‌. காற்றில்‌ மண்‌ எழுந்து வந்து 
முகத்தை அறைந்தது. வெந்த புழுதியின்‌ மணம்‌ 
அதிலிருந்தது. 


ஆனால்‌ அவர்‌ விழிகளுக்குள்‌ அவந்தியின்‌ 
பசியவயல்களே எஞ்சியிருந்தன. மூன்று நாட்களில்‌ 
உழவன்‌ என முழு வாழ்வொன்றை வாழ்ந்து மீண்டு 
எழாமல்‌ இருந்தார்‌. கண்களுக்குள்‌ வெயில்‌ பொழிந்து 
நோக்கு அழியுமளவுக்கு பாலை கண்முன்‌ 
விரிந்தபோதுதான்‌ “அணுகிவிட்டோமா?” என்றார்‌. 
“இதுதான்‌ பாலை” என்று துணைவந்த அவந்திநாட்டு 
வழிகாட்டி சொன்னான்‌. பாலையில்‌ செல்வதற்குரிய 
அகன்ற மென்மரச்‌ சகடங்கள்‌ கொண்ட வண்டிகள்‌. 
அவற்றை அத்திரிகள்‌ இழுத்தன. அவற்றின்‌ கால்களில்‌ 
அகன்ற லாடங்கள்‌ கட்டப்பட்டருந்தன. வண்டிகள்‌ 
மணல்‌ நெரியும்‌ ஒலியுடன்‌ பாலைமேல்‌ சென்றன. 


“இன்னும்‌ பன்னிரு நாட்கள்‌... ” வழிகாட்டி சொன்னான்‌. 
“ஒவ்வொரு நாளும்‌ உரிய சோலையை 
சென்றடையவேண்டும்‌. ஒருமுறை பிந்தினால்கூட 
தப்பலாம்‌. இருமுறை பிந்தினால்‌ பாலை நம்மை 
கவ்விக்கொள்ளும்‌.” அவர்‌ அந்நிலத்தை 
நோக்கிக்கொண்டு வண்டியில்‌ அமர்ந்திருந்தார்‌. இனிய 
நிலமெனத்‌ தோன்றியது. மென்மையான அடிவயிறு 
போன்ற மணற்கதுப்புகள்‌. உறுதியான புதர்கள்‌. 
மணல்மேல்‌ ஓர்‌ ஓநாயின்‌ காலடித்தடம்‌ பக்கவாட்டில்‌ 
அணிந்த பொற்சரம்போல ஓடிச்சென்றது. 


அதன்‌ அழகில்‌ அவர்‌ விழியிமைக்காமல்‌ 
ஒன்றியிருந்தார்‌. வெண்மையா பொன்னிறமா 
செம்மையா என அறியமுடியாமல்‌ நிலத்தின்‌ வண்ணம்‌ 
மாறிக்கொண்டே இருந்தது. அவ்வப்போது வந்த 
பாறைகள்‌ அள்ளிவைக்கப்பட்ட ஊன்கதுப்பென 
ஒருகணம்‌ திகைக்கச்‌ செய்தன. வெல்லம்போல நாவூறச்‌ 
செய்தன மறுகணம்‌. நெய்க்குவை என மென்மையாக 
வழிக்கப்பட்டவை. வெண்ணைப்‌ படிவுகள்‌ என 
அமைந்தவை. அரக்குப்பலகைகள்‌, கல்லில்‌ எழுந்த 
காளான்கள்‌, குடைகள்‌, பூதங்கள்‌ செதுக்கிய விந்தை 
வடிவங்கள்‌, கரைந்தழிந்த முகங்கள்‌. 


“வழிமயக்கும்‌ பலநூறு தெய்வங்களின்‌ வெளி இது. 
இங்கிருந்து கிளம்பும்போது பதினெட்டு 
அடையாளங்களை குறித்துக்கொள்ள வேண்டும்‌. 
ஒன்றுகூட பிழைபடலாகாது. ஒன்று பிழைத்தாலும்‌ வழி 
விலகிவிடுவோம்‌. அரை அடி பிழைத்தால்‌ ஆயிரம்‌ காதம்‌ 
தவறும்‌ வெளி இது என்பார்கள்‌ முன்னோர்‌. சற்று 
அப்பால்‌ எங்கோ உப்புப்பாலை ஒன்று உள்ளது. 
வழிதவறிச்‌ செல்பவர்களை விழுங்கி உண்ணும்‌ 
வெண்பூதம்‌ அது.” அவர்‌ நெஞ்சு நிறைந்து 
பெருமூச்செறிந்தார்‌. விழிவழியே நுழையும்‌ காட்சி 
உடலை நிறைக்க முடியும்‌ என முதல்முறையாக 
அறிந்தார்‌. 


ஒருநாளுக்குள்‌ அவர்‌ பாலைநிலத்து நாடோடிகளில்‌ 
ஒருவனாக மாறிவிட்டிருந்தார்‌. அன்று மாலை அவர்கள்‌ 
ஒரு சோலையில்‌ தங்கினர்‌. முன்பு அது பாலை 
வணிகர்களின்‌ அந்திச்சோலையாக திகழ்ந்திருந்தது. 
முள்மரங்கள்‌ செறிந்த சோலை சுழிப்பெனச்‌ சரிந்து 
சென்று கலங்கிய நீர்‌ நிறைந்த ஊற்றுச்சுனையை 
அடைந்தது. அதில்‌ சருகுகள்‌ மண்டி பச்சைநிறப்‌ பாசி 
பரவிய நீர்‌ நிறைந்திருந்தது. சூழ்ந்திருந்த 
மென்சேற்றுப்பரப்பில்‌ பலநூறு காலடிகள்‌. ஓநாய்கள்‌, 


பாலைவன ஆடுகள்‌, கீரிகள்‌, ஒரு சிறுத்தையின்‌ 
காலடுகூடத்‌ தெரிந்தது. விலங்குகளுக்கு 
நீர்காட்டினார்கள்‌. அவை செவிவிடைத்து 
நீள்மூச்செறிந்து உடல்விதிர்த்து மயிர்ப்படைந்தபம நீர்‌ 
அருந்தின. 


“சுனையருகே தங்கலாகாது. இங்கே நீர்‌ அருந்த 
விலங்குகள்‌ வரும்‌” என்று வழிகாட்டி சொன்னான்‌. 
“நீருடன்‌ நாம்‌ சென்று அந்தப்‌ பாறைக்கு மறுபக்கம்‌ 
அமரவேண்டும்‌. அதுவே வழக்கம்‌. அங்கே மணல்காற்றை 
பாறை தடுத்துவிடும்‌.” “இங்கே அனல்‌ மூட்டினால்‌ 
விலங்குகள்‌ அணையாதல்லவா?” என்று சாரிகர்‌ 
கேட்டார்‌. “ஆம்‌, ஆனால்‌ அவை நீர்‌ அருந்த முடியாது. 
பாலையில்‌ எந்த உயிரின்‌ குடிநீரையும்‌ இன்னொரு உயிர்‌ 
பறிக்கலாகாது. அதை கொடுங்காற்றுகளின்‌ தெய்வங்கள்‌ 
விரும்புவதில்லை.” 


குடிநீரை கொப்பரைகளில்‌ அள்ளிக்கொண்டு அவர்கள்‌ 
நட்டுவைக்கப்பட்ட கற்பலகைபோல்‌ சரிந்து எழுந்து 
நின்ற நிலைப்பாறைக்கு அருகே சென்றனர்‌. அங்கே 
அதற்கு முன்‌ தங்கியவர்கள்‌ வைத்த கலங்களும்‌ எஞ்சிய 
விறகும்‌ உப்பும்‌ இருந்தன. விலங்குகளுக்கு எட்டாத 
இடத்தில்‌ பலர்‌ உண்பதற்குரிய அரிசியும்‌ பருப்பும்‌ ஒரு 
துணியில்‌ கட்டித்‌ தொங்கவிடப்பட்டிருந்தன. நீரை 
மென்மணல்‌ நிறைந்த குடுவையினூடாக விட்டு 
மும்முறை அரித்து தெளியவைத்து அருந்தினர்‌. வீரர்கள்‌ 
உணவு சமைக்கத்‌ தொடங்கினர்‌. 


சாரிகர்‌ பாலையில்‌ அந்தி அணைவதை 
நோக்கிக்கொண்டிருந்தார்‌. கதிரவனை அத்தனை 
சிவப்பாக முன்பு கண்டதில்லை என்று தோன்றியது. 
முகில்‌ இல்லாத வெட்டவெளியான நீலவானம்‌. ஆனால்‌ 
அது கலங்கி சிவந்து குருதிக்கடல்‌ என ஆகியது. 
கதிரவன்‌ மேல்திசை விளிம்பில்‌ இறங்கிய பின்னரும்‌ 
நெடுநேரம்‌ ஒளி இருந்தது. தொடுவான்‌ கோடு மாபெரும்‌ 
வில்‌ என வளைந்து சூழ்ந்திருந்தது. வானிலிருந்து 
அறியா ஒளியொன்று இறங்கி மண்ணை துலங்கச்‌ 
செய்தது. 


கண்கள்‌ ஒளிர ஓர்‌ ஓநாய்‌ சுனைநீர்‌ நோக்கி சென்றது. 
இருட்டு செறிவடையும்தோறும்‌ விலங்குகளின்‌ 
கண்மின்களும்‌ உறுமலோசைகளும்‌ செவியடிப்புகளும்‌ 
கேட்டன. பாலைச்சோலையே ஓர்‌ உயிரென மாறி 
ஓசையிட்டுக்கொண்டிருந்தது. அப்பால்‌ ஓர்‌ உயிர்‌ 
அணுகிவருவதை சாரிகர்‌ கேட்டார்‌. அதன்‌ பின்னரே 


அதை கண்டார்‌. “அது என்ன?” என்றார்‌. “மானுடன்‌” 
என்று வழிகாட்டி சொன்னான்‌. “பெரும்பாலும்‌ ஏதோ 
தனித்த நாடோடி. அவன்‌ வழிதவறியிருக்க வேண்டும்‌.” 


அவன்‌ வந்துகொண்டே இருந்தான்‌. பின்னணியில்‌ 
ஒளிவிட்ட பாலைநிலத்தின்‌ பகைப்புலத்தில்‌ அவன்‌ 
உடல்‌ துலங்கியது. தாடிமயிர்களைக்கூட காணமுடிந்தது. 
அவன்‌ நின்று “நாடோடி, தனியன்‌” என்றான்‌. “அணுகுக!” 
என்றான்‌ வழிகாட்டி. அவன்‌ அணுகி வர மேலும்‌ 
பொழுதாகியது. மிகமிக மெல்ல அவன்‌ வந்தான்‌. 
அவர்கள்‌ முன்‌ வந்து நின்று மூச்சிளைத்தான்‌. “அமர்க, 
நீர்‌ அருந்துக!” என்று வழிகாட்டி சொன்னான்‌. “உணவு 
ஒருங்கிக்கொண்டிருக்கிறது.” அவன்‌ “என்னால்‌ 
நெடுநேரம்‌ உணவுண்ண முடியாது. நீர்‌ மட்டுமே எனக்குத்‌ 
தேவை” என்றான்‌. பின்னர்‌ கால்மடித்து மணலில்‌ 
அமர்ந்தான்‌. கைகளை ஊன்றி உடலை நிமிர்த்து 
வானை நோக்கினான்‌. 


விண்ணில்‌ மீன்கள்‌ எழுந்துகொண்டிருந்தன. 
மழைத்துளிகள்‌ அப்படியே வானில்‌ தேங்கி 
நிலைகொண்டதுபோல. அத்தனை விண்மீன்‌ செறிவை 
சாரிகர்‌ அதற்கு முன்‌ கண்டதில்லை. பெரிய விண்மீன்கள்‌ 
பழங்கள்போல, கங்குகள்போல, கண்கள்போல, 
மணிகள் போல சுடர்கொண்டு நின்றன. இடைவெளிகள்‌ 
முழுக்க மணல்போல மீன்குவைகள்‌. மீன்களின்‌ ஒளியே 
ஒவ்வொரு மணற்பருவையும்‌ நோக்குவதற்குப்‌ 
போதுமானதாக இருந்தது. நாடோடி அவர்கள்‌ அளித்த 
நீரை வாங்கி அதில்‌ ஓரிரு சொட்டுக்களை உதடுமேல்‌ 
விட்டுக்கொண்டான்‌. அவன்‌ உடல்‌ உலுக்கியது. 


பெருமூச்சுகளுடன்‌ மெல்ல தளர்ந்தான்‌. பின்னர்‌ 
“தெய்வங்களே” என முனகியபடி மீண்டும்‌ சற்றுநீரை 
வாயில்‌ விட்டுக்கொண்டான்‌. நாவில்‌ நீரை 
நிறுத்திக்கொண்டு ஊழ்கத்தில்‌ என தலைகுனிந்து 
அமர்ந்திருந்தான்‌. நெடும்பொழுது கழித்தே இன்னொரு 
மிடறு நீரை நாவில்‌ விட்டான்‌. “நீர்‌ இனிது” என்றார்‌ 
சாரிகர்‌. “ஆம்‌, நீரே இனிது” என்று நாடோடி சொன்னான்‌. 
“நீரின்றி அமையாது உலகு.” சாரிகர்‌ புன்னகைத்தார்‌. 
“எங்கள்‌ குடியில்‌ அனைத்து மங்கலங்களுக்கும்‌ நீரையே 
சான்றாக்குவார்கள்‌. அனைத்து உறுதிகளையும்‌ நீர்‌ 
தொட்டே செய்வார்கள்‌.” 


“நீர்‌ அனைத்தையும்‌ ஏற்றுக்கொள்வது, அனைத்துமாக 
தான்‌ மாறுவது” என்று சாரிகர்‌ சொன்னார்‌. “ஆகவேதான்‌ 
எங்கள்‌ குலங்களில்‌ அனலைச்‌ சான்றாக்குகிறார்கள்‌. 


அனல்‌ அனைத்தையும்‌ தன்னை நோக்கி இழுப்பது. 
அனைத்தையும்‌ அழித்து நிலைகொள்வது. நூலோர்‌ 
சொல்லும்‌ சான்றோர்‌ நெறியும்‌ பெண்ணின்‌ கற்பும்‌ 
அனலால்‌ நிலைநிறுத்தப்படுவன என்பது எங்கள்‌ 
வழிமரபு.” நாடோடி “ஆம்‌, வடவர்க்கு அனலே 
தெய்வமென கேட்டிருக்கிறேன்‌. அனலவனை முதல்‌ 
தந்தை என்கிறார்கள்‌ அவர்கள்‌. ஆனால்‌ எங்கள்‌ 
தென்னிலத்தில்‌ நீரே முழு முதல்‌ அன்னை. முதன்மைத்‌ 
தெய்வம்‌” என்றான்‌. 


உணவு ஒருங்கியிருந்தது. மரக்குடுவைகளில்‌ அரிசியும்‌ 
பருப்பும்‌ கீரையும்‌ கிழங்கும்‌ இட்ட கஞ்சியை 
கொண்டுவந்து அனைவருக்கும்‌ அளித்தான்‌ காவலன்‌. 
சாரிகர்‌ அதை அருந்தத்‌ தயங்கியபடி அமர்ந்திருந்தார்‌. 
நாடோடி “அருந்துக... நீங்கள்‌ உண்பதைக்‌ கண்டு என்‌ 
நாவில்‌ நீர்‌ ஊறுமென்றால்‌ நன்று” என்றான்‌. அவர்‌ 
உண்ணத்தொடங்கினார்‌. அவர்கள்‌ உண்ணும்‌ ஓசைகள்‌ 
அரையிருளில்‌ ஒலித்தன. மெல்லிய காலடிகள்போல, 
நீர்த்துளிகள்‌ உதிர்வதுபோல, பல்லியோசைபோல. 
நாடோடி மீண்டும்‌ மீண்டும்‌ துளித்துளியாக நீரை 
அருந்திக்கொண்டிருந்தான்‌. 


சாரிகர்‌ விண்மீன்களை நோக்கிக்கொண்டிருந்தார்‌. 
பாலையில்‌ இருந்து காற்று வீசத்தொடங்கியது. அதன்‌ 
ஓசை கடல்‌ அலை என ஒலித்தது. மழை அணுகிவருவது 
போலிருந்தது. மழையென மணல்‌ அறைந்தது. 
நிலைப்பாறை அவர்களை காத்தது. மணல்‌ அலையை 
அது கிழித்தது. கிழிபட்ட முனைகள்‌ துடிதுடித்தன. 
சீழ்க்கைகள்‌, எக்களிப்புகள்‌, சீறல்கள்‌, அறைதல்கள்‌, 
ஊளை கள்‌. அவர்‌ அதை கேட்டபடி துயில்கொண்டார்‌. 
துயிலுக்குள்‌ அவை ஒவ்வொன்றும்‌ ஒவ்வொரு 
தெய்வத்திற்கும்‌ உரிய ஓசைகள்‌ என்று அறிந்தார்‌. நான்கு 
பக்கமும்‌ திறந்த நான்கு வாய்கள்‌ கொண்ட ஆவகன்‌, 
சுழிக்கும்‌ வாய்கொண்ட பிரபாஹன்‌, நாவுகள்‌ எழுந்து 
சுழன்று பறக்கும்‌ பீபஹன்‌, சிம்மப்பிடரி கொண்ட 
பரபாகன்‌, செங்குத்தாக எழுந்த பெருநாகம்‌ போன்ற 
உத்தஹன்‌, அலையலையென எழுந்த சம்பகன்‌, 
கழுகுவடிவம்‌ கொண்ட பரிபகன்‌. 


அவர்‌ விடாய்கொண்டு நடுங்கியபடி 
விழித்துக்கொண்டார்‌. நாடோடி கையில்‌ கஞ்சிக்‌ 
குடுவையுடன்‌ அமர்ந்திருந்தான்‌. “நீர்‌ வேண்டுமா?” என்று 
குடுவையை நீட்டினான்‌. அவர்‌ அதை வாங்கி 
விழுங்கினார்‌. “நீரை சுவைத்து உண்ணவேண்டும்‌. 
இப்புவியில்‌ தெளிநீர்போல சுவையான 


பிறிதொன்றில்லை. அதை உணர பாலைக்கு 
வந்தாகவேண்டும்‌” என்று அவன்‌ சொன்னான்‌. அவர்‌ 
நீரை வாயில்‌ வைத்துக்கொண்டு அமர்ந்திருந்தார்‌. நீர்‌ ஓர்‌ 
இனிய எண்ணம்போல்‌ இருந்தது. ஒரு மந்தணம்போல. 


“என்‌ பெயர்‌ பிம்பிகன்‌” என்று நாடோடி சொன்னான்‌. 
“நான்‌ கிழக்கே கலிங்கத்தைச்‌ சேர்ந்தவன்‌.” சாரிகர்‌ 
“வணிகம்‌ செய்கிறீரா?” என்றார்‌. “இல்லை, நாடோடி” 
என்றான்‌ பிம்பிகன்‌. “நாடோடி என்றால்‌ ஏன்‌ இந்தப்‌ 
பாலைக்கு வரவேண்டும்‌?” என்று சாரிகர்‌ கேட்டார்‌. 
“இதற்கெல்லாம்‌ மறுமொழி என உண்டா என்ன? 
தெற்கிலிருந்து வடக்கே செல்கிறார்கள்‌. வடக்கிலிருந்து 
தெற்கே செல்கிறார்கள்‌. அதைப்போல கிழக்கிலிலிருந்து 
மேற்கே செல்வதும்‌ ஒரு வழக்கம்‌. மறுஎல்லையில்‌ 
விடுதலை உள்ளது என்னும்‌ நம்பிக்கை மானுடனை 
என்றும்‌ அலைக்கழிப்பது.” அவன்‌ சிரித்து “இங்கே 
மேற்குப்பாலையில்‌ இருந்து கலிங்கத்திற்கு வந்த 
ஒருவனிடமிருந்தே இங்கு வரவேண்டும்‌ என்னும்‌ 
எண்ணத்தை அடைந்தேன்‌” என்றான்‌. 


“நீர்‌ தனியாக பாலையில்‌ வந்திருக்கலாகாது” என்று 
சாரிகர்‌ சொன்னார்‌. “ஆம்‌, ஆனால்‌ வந்த பின்னரே அது 
தெரிகிறது. நல்லவேளையாக இருட்டுவதற்கு முன்‌ 
உங்கள்‌ புகையை பார்த்தேன்‌.” சாரிகர்‌ “நீர்‌ 
உயிர்வாழவேண்டும்‌ என்று க்ப்‌ என்றார்‌. “எனக்கு 
அதில்‌ பெரிய வேறுபாடு ஏதும்‌ தெரியவில்லை. 
வாழ்க்கைக்கு அப்படி ஆழ்பொருள்‌ என ஏதும்‌ 
இருப்பதாக நான்‌ எண்ணவில்லை” என்றான்‌ நாடோடி. 
சாரிகர்‌ “நாடோடியாக நீர்‌ கிளம்பியபின்‌ 
அறிந்துகொண்டது என்ன?” என்று அவனிடம்‌ கேட்டார்‌. 
பிம்பிகன்‌ சற்று நேரம்‌ தலைகுனிந்து அமர்ந்திருந்தான்‌. 
பின்னர்‌ திரும்பி படுத்து துயில்கொண்டிருந்த வீரர்களை 
பார்த்தான்‌. அப்பால்‌ அத்திரிகள்‌ பாறையுடன்‌ 
உடல்சேர்த்து மூன்று கால்களில்‌ தளர்ந்து நின்றிருந்தன. 
சாரிகர்‌ “கூற இயலாதவை எனில்‌ தேவையில்லை” 
என்றார்‌. “இல்லை, அவ்வாறல்ல” என்று அவன்‌ 
சொன்னான்‌. “நான்‌ சொற்களாக அவற்றை 
சேர்த்துக்கொள்ளவில்லை. அல்லது 
சேர்த்துக்கொண்டிருந்த சொற்குவைகளை என்‌ 
பயணத்தில்‌ ஒவ்வொன்றாக ப்‌ றக ங்்‌ எஞ்சிய 
எண்ணத்திலிருந்து உருவான தெளிவுக்கு என்னிடம்‌ 
சொற்கள்‌ இல்லை.” சாரிகர்‌ “இப்பயணத்தால்‌ நீங்கள்‌ 
அகம்‌ மாற முடிந்ததா?” என்றார்‌. “உருமாறுவேன்‌ என்று 
எண்ணினேன்‌. அகமும்‌ மாறும்‌ என்று மாறிய பின்னரே 


அறிந்தேன்‌. இடம்‌ மாறினால்‌ அகம்‌ மாறிவிடும்‌. அகம்‌ 
என்பது ஓர்‌ ஆடிப்பாவை அசைவு மட்டுமே” என்றான்‌ 
பிம்பிகன்‌. 


“எனில்‌ நன்று, நீர்‌ அடைந்தது விடுதலை” என்றார்‌ 
சாரிகர்‌. “ஆம்‌, மெய்யாகவே விடுதலை” என்று பிம்பிகன்‌ 
சொன்னான்‌. “மெய்யாகவே பெரிய விடுதலை. நீர்‌ 
கண்விழிப்பதற்கு முன்‌ அதைத்தான்‌ 
எண்ணிக்கொண்டிருந்தேன்‌.” அவன்‌ சிரித்து “என்‌ 
வாழ்நாளில்‌ இத்தனை பெரிய இன்பத்தை 
அடைந்ததில்லை. இன்பம்‌ என்பது இந்நிலையிலேயே 
அடையப்பட முடியும்‌. முழுமையான எடையின்மை இது. 
பொருட்சுமைகள்‌ இல்லை. கடமைச்சுமைகள்‌ இல்லை. 
எண்ணச்சுமைகள்‌ இல்லை. நினைவுச்சுமைகளும்‌ 
இல்லை. வெட்டவெளியில்‌ விண்மீன்களுக்குக்‌ கீழே 
அமர்ந்திருக்கிறேன்‌. தெய்வங்களே இந்தத்‌ தருணத்தை 
எனக்கு அளித்தீர்கள்‌ என எண்ணிக்கொண்டேன்‌” 
என்றான்‌. 


“மிக அப்பால்‌ அவனை கண்டேன்‌. பெரும்பாறைகளால்‌ 
மண்ணோடு அழுத்தப்பட்டவன்‌. திசைகள்‌ சுவர்களென 
மாறிச்‌ சூழ்ந்து நெருக்கப்பட்டவன்‌. வெடித்துவிடும்படி 
உள்ளிருந்து விம்முபவன்‌. அவனை எண்ணும்போது 
அத்தனை உளநெகிழ்வு ஏற்படுகிறது. எத்தனை 
எளியவன்‌, எத்தனை சிறியவன்‌! நன்று, இறுதியிலேனும்‌ 
அவனுக்கு வாசல்கள்‌ திறந்தன. வழிகள்‌ தெளிந்தன. 
அவன்மேல்‌ ஊழ்‌ கனிவுகொண்டிருக்கிறது” என்றான்‌ 
பிம்பிகன்‌. அவர்‌ கூர்ந்து நோக்கிக்கொண்டு 
அமர்ந்திருந்தார்‌. “அவனைப்பற்றி என்னால்‌ 
சொல்லமுடியும்‌. அவன்‌ இன்றில்லை” என்று பிம்பிகன்‌ 
சொன்னான்‌. 


அவன்‌ ஓர்‌ வணிகனின்‌ மைந்தன்‌. உலகமறியாமல்‌ 
தந்தை சேர்த்த செல்வத்தை செலவிட்டு வாழ்ந்தான்‌. 
இசை பயின்றவன்‌. யாழ்‌ மீட்டுவான்‌. நாடகக்கலையை 
அறிந்தவன்‌. தந்தை அவனுக்கு மணம்புரிந்து வைத்தார்‌. 
இரு மைந்தர்‌ பிறந்தனர்‌. ஒருநாள்‌ தந்தை மறைந்தார்‌. 
தந்தையுடன்‌ இணைவணிகர்‌ அவ்வூரின்‌ முதல்வர்‌. 
குடித்தலைவரும்கூட. அவர்‌ ஒரே நாளில்‌ அவனுடைய 
செல்வங்கள்‌ அனைத்தையும்‌ கவர்ந்துகொண்டார்‌. 
அவரிடம்‌ அதற்கான அத்தனை சான்றுகளும்‌ இருந்தன. 
அவர்‌ மன்றுகூடி நீர்தொட்டு ஆணையிட்டார்‌. அவருக்கு 
அவன்‌ தந்தை கடன்பட்டிருப்பதாக சொன்னார்‌. 


அது பெரும்‌ வஞ்சம்‌ என அனைவரும்‌ அறிந்திருந்தனர்‌. 


ஆனால்‌ செய்வதற்கு ஒன்றும்‌ இல்லை. அவன்‌ 
இல்லாளுடன்‌, குழந்தைகளுடன்‌ தன்னந்தனியனாக 
நின்றான்‌. அவன்‌ அவரை அணுகி மன்றாடினான்‌. தன்‌ 
குடியை அழித்துவிடவேண்டாம்‌ என்று 
கண்ணீர்விட்டான்‌. அவர்‌ அவனை ஏளனம்‌ செய்து 
துரத்திவிட்டார்‌. சீற்றம்‌ கொண்டு அவரை தாக்கினான்‌. 
அவருடைய காவலர்கள்‌ அவனை அடித்து குருதி வழிய 
தூக்கி வீசினர்‌. முற்றிலும்‌ செயலின்மையை 
உணர்கையில்‌ மானுடர்‌ சென்றுசேரும்‌ இருள்‌ ஒன்று 
உண்டு. 


கண்ணீருடன்‌, அனலென எரியும்‌ வஞ்சத்துடன்‌ அவன்‌ 
தன்‌ இல்லத்தின்‌ இருளில்‌ கிடந்தான்‌. அவன்‌ மனைவி 
அவனை தேற்றினாள்‌. தன்னிடம்‌ எஞ்சிய நகைகளை 
அவனுக்கு அளித்து தாம்ரலிப்திக்குச்‌ சென்று ஏதேனும்‌ 
சிறுவணிகம்‌ செய்யும்படி சொன்னாள்‌. பொருளீட்டி 
அப்பருவத்திற்குள்‌ திரும்பி வரும்படியும்‌ அதுவரை 
எஞ்சிய நகையுடன்‌ அவ்வில்லத்தில்‌ தான்‌ வாழ்வேன்‌ 
என்றும்‌ கூறினாள்‌. அவன்‌ அந்நகையுடன்‌ 
தாம்ரலிப்திக்கு சென்றான்‌. ஆயிரம்‌ முறை திரும்பி 
விழிநீர்‌ வழியும்‌ அவள்‌ முகத்தை நோக்கினான்‌. செல்லும்‌ 
வழியெல்லாம்‌ அவன்‌ கண்ணீர்‌ விழுந்தது. 


அவனுக்கு வணிகம்‌ தெரியவில்லை. சென்ற 
சிலநாட்களிலேயே வஞ்சம்பேசி அவனிடமிருந்த 
நகைகளை கொண்டுசென்றனர்‌ உலுத்தர்‌. அவன்‌ 
துறைநகரில்‌ அலைந்தான்‌. அடிமையென தன்னை 
சேர்த்துக்கொண்டு மூட்டை சுமந்தான்‌. வேறு எதுவும்‌ 
அவனுக்கு தெரிந்திருக்கவில்லை. உடலுமைக்கப்‌ 
பழகாதவன்‌ ஆகையால்‌ நோயுற்றான்‌. நோக்க 
எவருமில்லாது துறைநகரின்‌ தெருக்களில்‌ கிடந்தான்‌. 
இரவலனானான்‌. வஞ்சம்‌ கொண்டான்‌. தீமை 
பயின்றான்‌. தயங்காதவனாக மாறினான்‌. திருடத்‌ 
தொடங்கினான்‌. கற்றுத்தெளிந்து எழுந்தான்‌. சேர்த்த 
பணத்தால்‌ சிறு வணிகமொன்றை தொடங்கினான்‌. 
எவரையும்‌ எப்போதும்‌ ஏய்க்க ஒருங்கினான்‌. வென்று 
பணமீட்டினான்‌. 


பொன்னணிகளும்‌ பட்டாடையும்‌ அணித்தேரும்‌ 
பேழைகளும்‌ பொதிகளுமாக அவன்‌ தன்‌ ஊருக்குத்‌ 
திரும்பினான்‌. அங்கே அவன்‌ மனைவி அவனை 
ஏமாற்றிய தந்தையின்‌ தோழரின்‌ ஆசைக்கிழத்தியாக 
வாழ்வதை கண்டான்‌. அவர்‌ இல்லத்தை ஒட்டிய சிறு 
வீட்டில்‌ அவள்‌ அவனுடைய இரு மைந்தர்களுடன்‌ 
வாழ்ந்தாள்‌. அவன்‌ தன்‌ இல்லத்தைச்‌ 


ஆணையிடும்படி என்ன ஆயிற்று என்று அடியேன்‌ 
அறியேன்‌. தாங்கள்‌ அரண்மனைக்கு வராமல்‌ முற்றத்தில்‌ 
நிற்பது என்‌ உள்ளத்தை வருத்துகிறது” என்றான்‌. 


அந்த செயற்கைத்தன்மையைக்‌ கண்டு தன்னை 
அறியாமலேயே முகம்‌ சுளித்த புருஜனர்‌ சத்ருஞ்சயரை 
நோக்கி முகம்‌ திருப்பியபடி “அரசே, பரத்வாஜரின்‌ 
மைந்தரும்‌ அக்னிவேசகுருகுலத்து மாணவருமான 
இவரை தாங்கள்‌ அறிவீர்களா?” என்றார்‌. துருபதன்‌ 
அப்போதுதான்‌ துரோணரை பார்ப்பதுபோல திரும்பி 
நோக்கி கண்களைச்‌ சுருக்கி கூர்ந்தபின்‌ செயற்கையான 
வியப்புடன்‌ “இவரா?” என்றான்‌. பின்னர்‌ “ஆம்‌, இவரை 
நான்‌ அறிவேன்‌. மிகவும்‌ மாறியிருக்கிறார்‌” என்றான்‌. 


“இவர்‌ அக்னிவேச குருகுலத்தில்‌ உங்கள்‌ 
சாலைமாணாக்கர்‌ என்கிறார்‌. இவரை தாங்கள்‌ 
அறியமாட்டீர்கள்‌ என்று சொன்னதாக சேவகர்கள்‌ 
சொல்கிறார்கள்‌” என்றார்‌ சக்ரபானு. 
“குலத்தலைவர்களே, அக்னிவேச குருகுலம்‌ பெரியது. 
பலநிலைகளில்‌ பல பருவங்களில்‌ அங்கே 
மாணாக்கர்கள்‌ பயின்றார்கள்‌. இவர்‌ அங்கே என்னுடன்‌ 
இருந்ததை இப்போது இவரது கண்களை நோக்கும்போது 
நினைவுகூர்கிறேன்‌. ஆனால்‌ பெயரையும்‌ குலத்தையும்‌ 
என்னால்‌ நினைவுகூர இயலவில்லை. ஆகவேதான்‌ 
சேவகர்களிடம்‌ இவரை நான்‌ அறியேன்‌ என்றேன்‌” 
என்றான்‌ துருபதன்‌. புன்னகையுடன்‌ 
“அரியணையிலமர்ந்தவனை அறிவோம்‌ என்று சொல்லி 
ஒவ்வொருநாளும்‌ பலர்‌ வந்துகொண்டிருப்பது இயல்பு. 
அத்தனைபேரையும்‌ நான்‌ சந்திப்பதும்‌ நடவாதது. 
சேவகர்களிடம்‌ அதை நீங்களே கேட்டறியலாம்‌” என்றான்‌. 


“தங்கள்‌ விருப்பப்படி இதோ பாஞ்சாலமன்னரை 
கொண்டுவந்து நிறுத்தியிருக்கிறோம்‌ உத்தமரே” என்றார்‌ 
புருஜனர்‌. “தாங்கள்‌ தங்கள்‌ வினாக்களை எழுப்பலாம்‌” 
என்று சத்ருஞ்சயர்‌ சொன்னார்‌. துரோணர்‌ தன்‌ முன்‌ 
நின்றிருந்த துருபதனை நோக்கியபோது அவரை 
அறியாமலேயே முகம்‌ அருவருப்பால்‌ சுளித்தது. “உங்கள்‌ 
மன்னரிடம்‌ நான்‌ கேட்பது ஒன்றே” என்றபடி தன்‌ 
கையிலிருந்த தர்ப்பையை எடுத்து நீட்டினார்‌. “இது புல்‌. 
இம்மண்ணிலேயே மிகமிக எளியது. ஆனால்‌ இதுவே 
இம்மண்ணின்‌ உயிர்‌. என்றும்‌ அழியாத இதன்‌ வேரை 
எண்ணி, இதனுள்‌ ஓடும்‌ அனலை எண்ணி 
இதைத்தொட்டு உங்கள்‌ மன்னர்‌ ஆணையிடவேண்டும்‌. 
அவர்‌ எனக்கு அவரது நாட்டின்‌ பாதியை அளிப்பதாக 
வாக்களித்தாரா இல்லையா என்று.” 


சென்றடைந்தபோது அது பிறிதொருவருக்கு 
உரியதாகியிருந்தது. அவளை உசாவி அறிந்து அவள்‌ 
இல்லத்தின்‌ முன்‌ சென்று நின்றான்‌. செல்லும்‌ 
வழியிலேயே அவள்‌ வாழும்‌ முறையை 
அறிந்துகொண்டான்‌. 


அவள்‌ அவனைக்‌ கண்டதும்‌ திகைக்கவில்லை. 
உணர்ச்சி வறண்ட விழிகளால்‌ நோக்கி அசையாமல்‌ 
நின்றாள்‌. அவன்‌ மைந்தர்கள்‌ இருவரும்‌ அவளருகே 
வந்து நின்றனர்‌. “நீதானா? நீதான்‌ இப்படிச்‌ செய்தாயா?” 
என்று அவன்‌ கேட்டான்‌. “என்‌ மைந்தர்‌ பட்டினியாக 
இருந்தனர்‌” என்று மட்டும்‌ அவள்‌ சொன்னாள்‌. அந்தத்‌ 
தயக்கமின்மை அவனை வெறிகொள்ளச்‌ செய்தது. 
உடற்குருதி முழுக்க தலைக்கு ஏறியது. கூச்சலிட்டபடி தன்‌ 
வாளை உருவிக்கொண்டு அவளை வெட்டும்பொருட்டு 
பாய்ந்தான்‌. அவள்‌ “கொல்லுங்கள்‌, உங்கள்‌ 
மைந்தர்களுக்கு அன்னையில்லாமலாகும்‌” என்றாள்‌. 


அவன்‌ வாள்‌ தாழ்ந்தது. “உன்னை அல்ல, 
கொல்லப்படவேண்டியவன்‌ அவன்‌” என்று கூவியபடி 
அவன்‌ திரும்ப “உங்கள்‌ மைந்தர்‌ உண்டது அவர்‌ அளித்த 
உணவை” என்று அவள்‌ சொன்னாள்‌. அவன்‌ 
கையிலிருந்து வாள்‌ உதிர்ந்தது. தலையில்‌ ஓங்கி ஓங்கி 
அறைந்தபடி அவன்‌ அங்கிருந்து ஓடினான்‌. உடலெங்கும்‌ 
மலம்‌ பூசப்பட்டிருப்பதுபோல ஒருகணம்‌ உணர்ந்தான்‌. 
தன்னை எரியூட்டவேண்டும்‌ என்று வெறிகொண்டான்‌. 
கூவி அழுதபடி அவன்‌ உடல்‌ ஒடுக்கி ஆலயமுகப்பில்‌ 
அமர்ந்தான்‌. பின்‌ அங்கிருந்து எழுந்து ஓடினான்‌. 
அவ்வூரிலிருந்து அந்நிலத்திலிருந்து அகன்று 
செல்லவேண்டும்‌ என்பதே அவன்‌ இலக்காக இருந்தது. 


நெடுநேரம்‌ அமைதி நிலவியது. மீண்டும்‌ பிம்பிகன்‌ 
சொல்லத்‌ தொடங்கினான்‌. “அவன்‌ நல்லூழ்‌ 
கொண்டவன்‌. கலங்குவது தெளியும்‌ என்னும்‌ நெறிப்படி 
அவன்‌ விடுதலைகொண்டான்‌” என்று அவன்‌ 
சொன்னான்‌. “அவன்‌ அலையும்‌ வழியில்‌ ஒருமுறை 
வறண்ட காட்டின்‌ விளிம்பில்‌ அமைந்த ஒரு சிறுகுடிலில்‌ 
நுழைந்து குடிக்க நீர்‌ கேட்டான்‌. அங்கிருந்த முதியோள்‌ 
அளித்த நீரில்‌ ஒரு சிறு கொசுப்புழு துடித்தது. அவன்‌ 
நீரை அருவருப்புடன்‌ தாழ்த்த அம்முதியோள்‌ “அருந்துக 
மைந்தா, கலங்காத கங்கை அமுதாவதில்லை!' என்றாள்‌. 
அவன்‌ நீரை வீசிவிட்டு திரும்பி நடந்தான்‌.” 


அவன்‌ நீள்பெரும்பாலையில்‌ அலைந்து ஆறு நாட்கள்‌ 
நீரில்லாது தவித்து நாவறண்டு வெடித்து உடல்‌ ஓய்ந்து 


சென்றமைந்த சிறுசுனையில்‌ ஒரு செந்நாய்‌ செத்து 
அழுகி மிதந்தது. அந்நீரை அள்ளி அள்ளி அமுதென 
அருந்தினான்‌. விடாய்‌ முடிந்து சூழ நோக்கியபோது 
அங்கிருந்த அத்தனை மரங்களும்‌ வேர்நீட்டி அந்த நீரை 
அருந்திக்கொண்டிருப்பதை கண்டான்‌. கலங்கி 
அமுதாகும்‌ கங்கையை அவன்‌ அப்போது உணர்ந்தான்‌. 
அனைத்தையும்‌ ஏற்றுக்கொள்ளும்‌ அதன்‌ 
பெருங்கனிவை அறிந்தான்‌. கண்ணீர்‌ விட்டு அழுதான்‌. 
அவனுடைய விடுதலை அங்கே நிகழ்ந்தது. 


மீண்டும்‌ நெடுநேரம்‌ சொல்‌ எழா அமைதி சூழ்ந்திருந்தது. 
“நான்‌ இதிலிருந்து எதை புரிந்துகொள்ளவேண்டும்‌?” 
என்று சாரிகர்‌ கேட்டார்‌. அவன்‌ திடுக்கிட்டவன்போல 
திரும்பி நோக்கி “சொல்லில்‌ இருந்து எவரேனும்‌ 
எதையேனும்‌ புரிந்துகொள்ளமுடியுமா என்ன?” என்றான்‌. 
சாரிகர்‌ எரிச்சலுடன்‌ “எனில்‌ ஏன்‌ இதை சொன்னீர்‌?” 
என்றார்‌. “இச்சொல்‌ வந்து உன்னை இடறும்‌ ஒரு தருணம்‌ 
அமையலாம்‌” என்றான்‌ பிம்பிகன்‌. அவன்‌ 
சொல்வதென்ன என்று சாரிகருக்கு புரியவில்லை. 
வாழ்வின்பொருட்டு நெறிகளைக்‌ கடத்தல்‌ முறையென்று 
புரிந்துகொண்டீர்களா என்று அவர்‌ கேட்க எண்ணினார்‌. 

னால்‌ பிம்பிகன்‌ தன்‌ வாயில்களை ஒவ்வொன்றாக 
சாத்திக்கொண்டு மிக மிக தொலைவுக்கு 
சென்றுவிட்டிருந்தான்‌. 


நீண்ட பெருமூச்சுடன்‌ சாரிகர்‌ அசைந்து அமர்ந்தார்‌. 
பிம்பிகன்‌ கலைந்து திரும்பி நோக்கி சொன்னான்‌ 
“துயில்வோம்‌... நாளை புலரியில்‌ எழவேண்டும்‌ 
அல்லவா?” சாரிகர்‌ “ஆம்‌” என்றபடி படுத்துக்கொண்டார்‌. 
சிலகணங்களிலேயே நாடோடியின்‌ குறட்டை ஒலி 
கேட்கத்தொடங்கியது. அவர்‌ விண்மீன்கள்‌ இறங்கி 
இறங்கி வந்து தன்னைச்‌ சூழ்ந்து அசையாத 
அகல்சுடர்கள்‌ என நிறைந்து ஒளிவிடுவதை பார்த்தபடி 
படுத்திருந்தார்‌. காற்று மீண்டும்‌ ஊளையுடன்‌ எழுந்து 
சூழ்ந்தது. 

1ாவ:]நினைத்திருந்ததைவிட துவாரகைக்கு 
தொலைவில்‌ முன்னதாகவே அஸ்வபதம்‌ 
அமைந்திருந்தது. அதை அணுகுவதுவரை பாலை 
முடிந்து புல்வெளி தொடங்குவதை சாரிகர்‌ 
உணர்ந்திருக்கவில்லை. பாலை தொடங்கியதைப்‌ 
போலவே முடிவுற்றதையும்‌ அறியமுடியவில்லை. அவர்‌ 
விழிகளும்‌ செவிகளும்‌ உள்ளமும்‌ 
சூழ்ந்திருந்தவற்றிலிருந்து உருவாக்கிக்கொண்ட 
பாலைநிலத்திலேயே அவர்‌ வாழ்ந்துகொண்டிருந்தார்‌. 
பாலையிலேயே பிறந்து வாழ்ந்துகொண்டிருப்பவர்போல. 
அதன்‌ ஒவ்வொரு மண்பருவையும்‌ நன்கறிந்தவர்போல. 
அந்நிலத்தின்‌ பாறைகளில்‌, செடிகளில்‌, உயிர்களில்‌ 
ஒன்று என. 


காற்றின்‌ இடைவிடாத ஓலம்‌, மணல்மழை, கண்கூசும்‌ 
பகலொளி, இரவின்‌ மிளிர்வொளி, மண்வெந்த மணம்‌, 
அரிக்கப்பட்டுநின்ற பாறைகள்‌, குற்றிலை மரங்கள்‌, 
முட்புதர்கள்‌. பாலை என்பது ஒற்றைநிலம்‌ அல்ல என 
அவர்‌ அதற்குள்‌ நுழைந்த பின்னரே புரிந்துகொண்டார்‌. 
அதில்‌ சோலைகள்‌ இருந்தன. உப்பு பொரிந்த சிறு 
ஏரிகளும்‌ இருந்தன. ஆகவே புல்வெளியையும்‌ 
பாலையெனவே பார்த்துக்கொண்டிருந்தார்‌. பாலையில்‌ 
நுழைந்த பின்னர்‌ அவர்‌ நோக்கின்‌ கோணம்‌ 
மாறிவிட்டிருந்தது. அது நெடுந்தொலைவுகளை மட்டுமே 
சுழன்று வளைத்தெடுத்து சூழலை உருவாக்கியது. 
அண்மைக்காட்சிகளை அறியவில்லை. 


புல்வெளியில்‌ மேய்ந்துகொண்டிருந்த பசுக்கள்‌ 
அவர்களை நோக்கி ஓலமிட்டபடி கூட்டமாக 
அணுகிவந்தன. அவற்றைக்‌ கண்டதும்‌ முதல்முறையாக 
அவர்‌ ஒரு துணுக்குறலை அடைந்தார்‌. பசு ஒன்றைக்‌ 
கண்டு நெடுநாட்கள்‌ ஆகிவிட்டன என்று உணர்ந்தார்‌. 
வண்டியிலிருந்து தலைநீட்டி சாரிகர்‌ “எந்த இடம்‌?” 
என்றார்‌. “நெருங்கிவிட்டோம்‌. துவாரகை இன்னும்‌ 
நான்கு காதம்‌ தொலைவில்தான்‌” என்றான்‌ காவலன்‌. 
“அங்கே காவலர்‌ எவருமில்லையா என்ன?” என்று சாரிகர்‌ 
கேட்டார்‌. அத்தனை அணுகிய பின்னரும்கூட எவரும்‌ 
அவர்களிடம்‌ எவரென உசாவவில்லை. காவலன்‌ 


மறுமொழி சொல்லாமல்‌ கண்மேல்‌ கைவைத்து நோக்கி 
“அங்கே முறையான காவல்‌ ஏதும்‌ இல்லையென்றே 
தோன்றுகிறது” என்றான்‌. 


அவர்கள்‌ மேலும்‌ அணுகியபோது அஸ்வபதத்தின்‌ சிறிய 
கோட்டை கண்ணில்‌ பட்டது. பாறைகளை வெட்டி 
அடுக்கி உருவாக்கப்பட்ட உயரமில்லாத 
கோட்டையின்மேல்‌ மரத்தாலான காவல்மாடங்கள்‌ 
இருந்தன. அவர்கள்‌ அணுகுவதைக்கண்டு அதன்மேல்‌ 
ஒரு கொடி எழுந்து அசைந்தது. காவலன்‌ தன்‌ 
கையிலிருந்த கொடியை அசைத்து மறுமொழி 
அளித்தான்‌. அங்கிருந்து ஒரு புரவி கிளம்பி அணுகி 
வந்தது. அது அணுகுவதை நோக்கியபடி அவர்கள்‌ 
சென்றனர்‌. புரவியிலிருந்து இறங்கிய யாதவக்‌ 
காவலர்தலைவன்‌ “இங்கே எவரும்‌ வருவதாக 
எங்களுக்கு செய்தி வரவில்லை” என்றான்‌. சாரிகர்‌ 
“முறையான தூது முன்னரே அளிக்கப்பட்டுவிட்டதே?” 
என்றார்‌. அவன்‌ குழம்பி “உண்மையில்‌ 
துவாரகையிலிருந்து எந்தச்‌ செய்தியும்‌ வருவதில்லை” 
என்றான்‌. “எங்கள்‌ தூது அஸ்தினபுரியில்‌ இருந்து. இவர்‌ 
எங்கள்‌ அமைச்சர்‌” என்றான்‌ அவருடைய 
காவலர்தலைவன்‌. 


யாதவக்‌ காவலர்தலைவன்‌ குழம்பினான்‌. பின்‌ அவனே 
எண்ணி முடிவெடுத்து “எதுவாயினும்‌ வருக!” என்று 
சொல்லி அவர்களை அழைத்துச்சென்றான்‌. 
அவனுடைய நடையிலேயே அவன்‌ யாதவன்‌ என்று 
தெரிவதை சாரிகர்‌ மெல்லிய புன்னகையுடன்‌ பார்த்தார்‌. 
அவர்கள்‌ பொறுமையானவர்கள்‌, காத்திருக்கும்‌ கலை 
கற்றவர்கள்‌. ஆனால்‌ முறைமைகளில்‌, சுற்றிவளைக்கும்‌ 
மரபுச்சொற்றொடர்களில்‌ சலிப்புறுபவர்கள்‌. 
அவர்களுக்கு அளிக்கப்பட்டிருக்கும்‌ 
படைக்கலப்பயிற்சிக்கும்‌ அரசுப்பயிற்சிக்கும்‌ 
அப்பாலிருந்து மிக எளிதாக வெளியே வருபவர்கள்‌. 
அவர்களை எளிய சொற்கள்‌ வழியாக எளிதில்‌ 
அணுகிவிடமுடியும்‌. 


“தங்கள்‌ பெயர்‌ என்ன?” என்று அவர்‌ கேட்டார்‌. “சங்கன்‌” 
என்று அவன்‌ சொன்னான்‌. அவ்வினாவிலேயே முகம்‌ 
மலர்ந்துவிட்டான்‌. “நீங்கள்‌ விருஷ்ணிகுலத்தவர்‌ 
அல்லவா?” என்று சாரிகர்‌ கேட்டார்‌. “ஆம்‌, நான்‌ இளைய 
யாதவர்‌ பிறந்த அதே ஊரை சேர்ந்தவன்‌. மதுவனத்தில்‌ 
அவருடன்‌ என்‌ தந்தை விளையாடியிருக்கிறார்‌” என்று 
அவன்‌ சொன்னான்‌. “ஆம்‌, நான்‌ அவ்வாறே 
எண்ணினேன்‌. அவருடைய உடலசைவின்‌ சாயல்‌ 


உங்களிடம்‌ உள்ளது” என்றார்‌ சாரிகர்‌. “நீங்கள்‌ அவரை 
பார்த்திருக்கிறீர்களா?” என்றான்‌ சங்கன்‌ “நான்‌ 
அவருக்கு அணுக்கமானவன்‌” என்றார்‌ சாரிகர்‌. “அவர்‌ 
ஆணைப்படியே வந்திருக்கிறேன்‌.” 


சங்கன்‌ அதை முழுமையாக நம்பியதை முகம்‌ காட்டியது. 
“அவர்‌ இங்கே வருவது எப்போது?” என்று அவன்‌ 
கேட்டான்‌. “இங்கே விருஷ்ணிகள்‌ ஒவ்வொருவரும்‌ 
அவரை எதிர்பார்த்துக்கொண்டிருக்கிறோம்‌. இப்போது 
பிற யாதவ குலத்தவர்‌ ஒன்றாகச்‌ சேர்ந்துவிட்டனர்‌. 
விருஷ்ணிகள்‌ ஒவ்வொரு நாளும்‌ சிறுமைகொள்கிறோம்‌. 
போஜர்களும்‌ அந்தகர்களும்‌ எங்களை துரத்திவிட்டு 
துவாரகையை கைப்பற்றிக்கொள்ளக்கூடும்‌ என்று 
சொல்கிறார்கள்‌. அவர்‌ மட்டுமே எங்களை காக்கமுடியும்‌.” 
சாரிகர்‌ “அவர்‌ வருவார்‌. ஷத்ரியகுடியை முற்றழித்து 
வென்றவரால்‌ இயலாதது ஏதுமில்லை” என்றார்‌. அவன்‌ 
சிரித்து “ஆம்‌, அதைத்தான்‌ எதிர்பார்க்கிறோம்‌” என்றான்‌. 
“அது குறித்த செய்தியுடன்தான்‌ வந்துள்ளீர்களா?” 


சாரிகர்‌ “அதை சொல்லமுடியுமா?” என்றார்‌. சங்கன்‌ நாணி 
“ஆம்‌, அதை கேட்கக்கூடாது. ஆனால்‌ நான்‌ முழுமையாக 
அப்படி தற்கட்டுப்பாட்டுடன்‌ இருப்பதில்லை” என்றான்‌. 
“அது எவருக்கும்‌ இயல்வதல்ல, மேலும்‌ நாம்‌ 
அயலாருமல்ல” என்று சொன்னார்‌. சங்கன்‌ நகைத்து 
“ஆம்‌, அதை தங்களை பார்த்தபோதே எண்ணினேன்‌” 
என்றான்‌. “இளைய யாதவர்‌ சென்றபின்‌ இந்நகரம்‌ 
வீழ்ச்சியடையத்‌ தொடங்கியது. இந்நகரை செலுத்திய 
விசை அவரே என்பதை அவர்‌ சென்ற மறுநாளே 
அனைவரும்‌ உணரத்தொடங்கினர்‌. உண்மையில்‌ 
அவர்மேல்‌ இத்தனை காழ்ப்பையும்‌ கசப்பையும்‌ இவர்கள்‌ 
உருவாக்கிக்கொண்டிருக்க அதுவே அடிப்படை.” 


கோட்டையின்மேல்‌ மணல்‌ சரிவாக ஏறியிருந்தது. அதன்‌ 
இடுக்குகளில்‌ முட்செடிகள்‌ படர்ந்திருந்தன. “இங்கே 
குடிநீர்‌ ஊற்றுக்கள்‌ உள்ளனவா?” என்று கேட்டார்‌. “ஆம்‌, 
இங்கே வற்றாத எட்டு ஊற்றுக்கள்‌ உள்ளன. 
அவற்றால்தான்‌ இவ்வூர்‌ உருவாகியது. முன்பு இது 
குதிரைகளை மேய்த்துக்கட்டும்‌ இடமாக இருந்தது” 
என்றான்‌ காவலர்தலைவன்‌. “இங்குதான்‌ விராடநாட்டு 
இளவரசி இருக்கிறார்‌ என்று கூறப்பட்டது” என்று சாரிகர்‌ 
சொன்னார்‌. “ஆம்‌, யாதவ அரசியர்‌ இருவருமே இங்குதான்‌ 
இருக்கிறார்கள்‌” என்றான்‌ சங்கன்‌. 


சாரிகர்‌ திகைத்து “யாதவ அரசியர்‌ என்றால்‌? 
சத்யபாமையும்‌ சுபத்ரையுமா?” என்றார்‌. “ஆம்‌, 


அவர்கள்தான்‌ இளவரசியை பார்த்துக்கொள்கிறார்கள்‌. 
யாதவ அரசி சத்யபாமை முன்பிருந்தே இங்கிருக்கிறார்‌. 
சுபத்ரைதேவி நீர்க்கடன்‌ முடிக்க அஸ்தினபுரிக்குச்‌ 
சென்று மீண்டார்‌.” சாரிகர்‌ “ஏன்‌ துவாரகைக்கு 
இளவரசியை கொண்டுசெல்லவில்லை?” என்று கேட்டார்‌. 
சங்கன்‌ “அறியேன்‌” என்றான்‌. “நீர்‌ அறிவீர்‌” என்றார்‌ 
சாரிகர்‌. “நான்‌ மெய்யாகவே அறியேன்‌. ஆனால்‌ இங்கே 
இளவரசி இருப்பது ஓர்‌ அரசமந்தணமாகவே இருக்கிறது. 
அங்கே துவாரகையில்‌ இருந்தால்‌ மந்தணத்திற்கு 
வாய்ப்பில்லை என்னும்‌ எண்ணம்‌ இருந்திருக்கலாம்‌” 
என்று சங்கன்‌ சொன்னான்‌. 


கோட்டைவாலுக்கு சங்கன்‌ ஓடிச்சென்று அவர்களை 
அறிமுகம்‌ செய்ய அவர்கள்‌ எதுவும்‌ கேட்காமல்‌ 
வண்டியை உள்ளே அனுப்பினார்கள்‌. உள்ளே ஓரளவு 
காவல்‌ இருப்பதை சாரிகர்‌ கண்டார்‌. ஆனால்‌ எந்த 
எதிர்ப்பையும்‌ எதிர்பார்க்காமல்‌ நீணாள்‌ பணியாற்றும்‌ 
காவலர்களுக்குரிய சலிப்பும்‌ ஆர்வமின்மையும்‌ 
அவர்களிடமிருந்தது. ஊரின்‌ தெருக்கள்‌ 
வெண்மணலால்‌ ஆனவை. நடுவே வண்டிகள்‌ செல்லும்‌ 
பொருட்டு பலகை அமைக்கப்பட்டிருந்தது. ஆனால்‌ 
அப்பலகைகள்‌ மேல்‌ சகடங்கள்‌ ஓடியபோது ஒலியே 
எழவில்லை. அதன்‌ பின்னரே அவர்‌ அவை செந்நிறக்‌ 
கற்பலகைகள்‌ என்பதை கண்டார்‌. மரம்‌ போலவே 
வரிவீச்சும்‌ சுழிப்புகளும்‌ அலைகளும்‌ கொண்டவை. 


அஸ்வபதத்தின்‌ இல்லங்கள்‌ அனைத்துமே அந்த 
வகையான செந்நிறக்‌ கற்களை அடுக்கி சுவர்‌ எழுப்பி 
மேலே மரக்கூரை இடப்பட்டவை. மரக்கூரைகளின்‌ மேல்‌ 
மணல்‌ படிந்து வரிகளாக அமைந்திருந்தது. 
கூரைவிளிம்புகளில்‌ இருந்து பூழி சிற்றலைகளாக 
விழுந்தது. பல இல்லங்கள்‌ மூன்றடுக்கு மாளிகைகள்‌ 
என்பதைக்‌ கண்டு அவர்‌ வியந்தார்‌. அந்தச்‌ சிறிய ஊரில்‌ 
அத்தனை மாளிகைகள்‌ அமைந்திருக்குமென 
தோன்றவில்லை. பல மாளிகைகளுக்கு முன்னால்‌ 
பல்லக்குகளும்‌ தேர்களும்‌ நின்றிருந்தன. பல 
இல்லங்களிலிருந்து யாழிசையும்‌ முழவொலியும்‌ 
கேட்டன. சாலைகளில்‌ புரவிகள்‌ வால்சுழல சென்றன. 


ட்டு அக அயலவர்‌ வருவது குறைவு என்று தெரிந்தது. 
அங்கே வணிகமோ சந்தையோ இருப்பது போலவும்‌ 
தெரியவில்லை. ஆகவே சாலைகளில்‌ குறைவாகவே 
நடமாட்டம்‌ இருந்தது. பெரிய வண்ணத்‌ தலைப்பாகையும்‌ 
மெய்ப்பையும்‌ அணிந்த மக்கள்‌ தெருக்களின்‌ ஓரமாக 
சுருங்கிய கண்களால்‌ நோக்கியபடி ஓய்வாக 


அமர்ந்திருந்தனர்‌. பலர்‌ வாய்மணம்‌ 
மென்றுகொண்டிருந்தனர்‌. ஒரு சூதர்குழு கைகளில்‌ 
இசைக்கலங்களுடன்‌ பேசி நகைத்தபடி சென்றது. ஏதோ 
ஆலயத்திற்குரிய நெய்க்கலங்களுடன்‌ நால்வர்‌ 
பேசிக்கொண்டே சென்றனர்‌. தலைவழியே சேலைகளை 
சுற்றிக்கொண்ட பெண்டிர்‌ கூட்டம்கூட்டமாக 
ஆலயங்களுக்கு சென்றுகொண்டிருந்தார்கள்‌. 


“அந்திக்கு இன்னும்‌ பொழுதிருக்கிறது. இவர்கள்‌ ஏன்‌ 

லயத்திற்கு செல்கிறார்கள்‌?” என்று அவர்‌ கேட்டார்‌. 
“இங்கே வேறு செயல்கள்‌ ஏதுமில்லை. இது இன்று 
துவாரகையிலிருந்து பாலை வேட்டைக்கு வருபவர்கள்‌ 
தங்குவதற்கான ஊர்‌. இங்கே பாலையில்‌ முயல்கள்‌ 
நிறையவே உண்டு. புரவிகளில்‌ சென்று ஈட்டிகளை 
எறிந்து முயல்களைப்‌ பிடிப்பதும்‌ பிடித்த முயல்களை 
ஒருவரிடமிருந்து இன்னொருவர்‌ கைப்பற்றுவதும்‌ 
இங்குள்ள விளையாட்டு. இங்குள்ள பெரும்பாலான 
மாளிகைகள்‌ கணிகையருக்குரியவை. அவர்களின்‌ 
வாழ்க்கையே ஆலயங்களைச்‌ சார்ந்ததுதான்‌” என்றான்‌ 
சங்கன்‌. 


“இங்கே அங்காடிகள்‌ ஏதுமில்லையா?” என்று சாரிகர்‌ 
கேட்டார்‌. “இங்கே எந்தப்‌ பொருளும்‌ 
விளைவிக்கப்படுவதில்லை. கைவினைஞரோ ஆயரோ 
இங்கில்லை. வேட்டைக்கு உதவும்‌ காவலரும்‌ ஏவலரும்‌ 
சூதரும்‌ நிமித்திகரும்‌ பலவகையான 
விளையாட்டுக்காரர்களும்‌ மட்டுமே இங்குள்ளனர்‌. இது 
அரண்மனைக்கு வெளியே ஒரு தங்குமிடம்‌ மட்டுமே. 
இங்கே ஊருக்குரிய எதுவும்‌ இல்லை என்பார்கள்‌. 
இங்குள்ள குடிகள்‌ அனைவருமே வெளியே இருந்து வந்து 
தங்கியிருப்பவர்கள்‌. ஆகவே இங்கே விற்றுவாங்கும்‌ 
அங்காடிகள்‌ இல்லை. துவாரகையிலிருந்து வண்டிகளில்‌ 
பொருட்கள்‌ இங்கே வரும்‌” என்று சங்கன்‌ சொன்னான்‌. 
“இங்கே கொற்றவைக்கும்‌ பாலைநிலத்து தெய்வங்களான 
ஆறு காற்றுகளின்‌ அன்னையர்களுக்கும்‌ ஆலயங்கள்‌ 
உள்ளன. இங்கு ஆலயங்களில்‌ எல்லா நாளும்‌ ஏதேனும்‌ 
விழாக்களோ கொண்டாட்டங்களோ இருக்கும்‌.” 


ஊரின்‌ நடுவே மரத்தாலான ஏழு அடுக்கு மாளிகை 
அமைந்திருந்தது. அது ஒரு பெரிய மரக்கலம்போல 
தோன்றியது. துவாரகையின்‌ கருடக்‌ கொடியும்‌ 
விருஷ்ணிகளின்‌ கன்றுக்‌ கொடியும்‌ அதன்மேல்‌ பறந்தன. 
“இளைய யாதவர்‌ இங்கிருந்தபோது அவ்வப்போது வந்து 
தங்குவார்‌. அயல்வணிகர்கள்‌ வந்து தங்கி வேட்டையாடி 
திரும்புவார்கள்‌. அன்றெல்லாம்‌ இம்மாளிகையில்‌ 


எப்போதும்‌ எவரேனும்‌ தங்கியிருப்பார்கள்‌. நாற்பது 
ஏவலர்களும்‌ அறுபது சேடியரும்‌ நூற்றைம்பது 
காவலர்களும்‌ கொண்ட அரண்மனை... இப்போது 
வேட்டைக்கு வருபவர்கள்‌ எவருமில்லை” என்று சங்கன்‌ 
சொன்னான்‌. “ஆனால்‌ அரசி இங்கிருப்பதனால்‌ 
துவாரகையிலிருந்து பொருள்‌ வந்துகொண்டிருக்கிறது. 
ஆகவே செயலேதும்‌ இன்றி இவ்வூர்‌ ஓய்வுகொள்கிறது.” 


அரண்மனைக்காவலர்கள்‌ அவர்களை தொலைவிலேயே 
நிறுத்திவிட்டனர்‌. அவருடைய அனைத்துச்‌ 
செய்திகளையும்‌ தெரிந்துகொண்ட பின்‌ அவரிடமிருந்து 
ஓலையை பெற்றுக்கொண்டு உள்ளே சென்றார்கள்‌. 
சாரிகர்‌ மாடங்கள்‌ ஒன்றன்‌ மேல்‌ ஒன்று தூக்கி 
அடுக்கப்பட்டது போன்ற அந்த மாளிகையைப்‌ 
பார்த்துக்கொண்டு நின்றார்‌. அதன்‌ கூரை சரிந்திறங்கி 
விளிம்பில்‌ மலரிதழ்போல வளைந்து மேலேறி தெரிந்தது. 
ஏழு இதழடுக்குகள்‌ கொண்ட ஒரு பெரிய மலரைக்‌ 
கவிழ்த்ததுபோல. கூரையின்‌ முனைகளில்‌ பீதர்நாட்டு 
சிம்மநாகம்‌ வாய்‌ திறந்திருந்தது. “இது பீதர்களால்‌ 
அவர்களின்‌ மாளிகைகளைப்போல அமைக்கப்பட்டது. 
இந்த மரம்கூட அவர்களால்‌ கப்பல்களில்‌ 
கொண்டுவரப்பட்டதுதான்‌” என்று சங்கன்‌ சொன்னான்‌. 


வெயில்‌ இறங்கத்தொடங்கியிருந்தது. மேற்கு நோக்கி 
அமைந்திருந்த மாளிகைமேல்‌ சாய்கதிரொளி பட்டு 
அதன்‌ மரப்பரப்புகள்‌ பொன்போல்‌ சுடர்ந்தன. 
மாளிகையின்‌ அனைத்துச்‌ சாளரங்களும்‌ முற்றம்‌ நோக்கி 
சற்றே குனிந்தவைபோல்‌ திறந்திருந்தன. மர 
அழிகளாலான காலதர்களினூடாக அரண்மனைக்குள்‌ 
நெய்விளக்குகள்‌ ஏற்றப்பட்டுவிட்டதை காணமுடிந்தது. 
மையமாளிகைக்கு இரு பக்கமும்‌ சிறகுகள்போல 
ஒற்றைமாடம்‌ கொண்ட கட்டடங்கள்‌ நீண்டிருந்தன. 
வலப்பக்கம்‌ அமைச்சும்‌ பிறவும்‌ எனவும்‌ இடப்பக்கம்‌ 
ஏவலர்களுக்குரியது என்றும்‌ தெரிந்தது. ஏவலர்‌ 
பகுதியில்‌ மக்கள்‌ புழங்கும்‌ அசைவுகள்‌ தெரிந்தன. 
அமைச்சுநிலைகள்‌ ஒழிந்து கிடப்பதுபோலத்‌ 
தோன்றியது. 


வெயில்‌ செம்மை மிளிர்வு கொண்டதும்‌ 
மாளிகைமுகப்பில்‌ நின்றிருந்த மாந்தளிர்‌ நிறமான 
புரவிகளும்‌ அனல்போல்‌ ஆயின. மாளிகையின்‌ ஏழாவது 
அடுக்கின்‌ நடுவே சிறிய கூம்புக்கூரைக்கு அடியில்‌ 
தொங்கிய பெரிய பீதர்நாட்டு மணி ஓங்கார ஒலியெழுப்பி 
பொழுந்து மாறுவதை அறிவித்தது. தொடர்ந்து ஊரின்‌ 
வெவ்வேறு ஆலயங்களிலிருந்து மணியோசைகள்‌ 


எழுந்தன. ஊரே ஒரு மாபெரும்‌ யாழ்‌ என ஒலித்து 
கார்வையுடன்‌ அடங்கியது. தொலைவில்‌ சங்கொலி 
எழுந்தது. மேலும்‌ மேலும்‌ சங்கொலிகள்‌ எழுந்தன. 
முகில்துளியே அற்ற வானுக்குக்‌ கீழே அந்தச்‌ சங்கோசை 
ஓர்‌ ஏக்கம்‌ என எழுந்து கரைந்தமைந்தது. 


புறாக்கள்‌ மாளிகையின்‌ மாடத்து இடுக்குகளிலிருந்து 
சிறகடித்துச்‌ சுழன்று முற்றம்‌ நோக்கி இறங்கின. 
அரண்மனையின்‌ முகப்பு முற்றத்திலும்‌ செந்நிறமான 
கற்பலகைகள்‌ பரப்பப்பட்டிருந்தன. முற்றத்தில்‌ 
நின்றிருந்த இரண்டு தேர்களில்‌ குருதிநிறமான பட்டுத்‌ 
திரைச்சீலைகள்‌ காற்றில்‌ அசைந்தன. பொன்னிறம்‌ 
ல பிரம்புகளால்‌ ஆன இரு பல்லக்குகள்‌ 

வண்ணிறப்‌ பட்டுத்‌ திரைச்சீலைகளுடன்‌ நின்றன. 
ஒவ்வொன்றின்‌ மேலும்‌ மாலை வெளிச்சம்‌ வழிந்தது. 
பித்தளைக்‌ குமிழிகள்‌ சுடர்கொண்டன. வெள்ளிச்‌ 
செதுக்குகள்‌ பொன்னாயின. செந்நிறக்‌ கற்பரப்பின்மேல்‌ 
உப்புத்தூள்‌ பரப்பப்பட்டதுபோல மினுக்கம்‌ விரவி 
விரிந்தது. மிக அரிதான ஓர்‌ ஓவியக்காட்சி என 
அத்தருணத்தை அது மாற்றியது. 


சாரிகர்‌ அந்த மாலையொளியின்‌ பொன்னிறத்துக்கு 
நிகராக அதற்கு முன்‌ பார்த்திருக்கவில்லை. பாலையில்‌ 
மாலை என்பது நெடும்பொழுது நீளக்கூடிய ஒன்று. பல 
படிகளாக, பல வண்ணங்களாக, பலவகையான 
ஒலிகளாக அது ஒன்றிலிருந்து ஒன்றுக்கு 
சென்றுகொண்டே இருக்கும்‌. அந்தி எழுந்த பின்னரும்‌ 
இருள்‌ அமைய நெடும்பொழுதாகும்‌. இருள்‌ திசைகளின்‌ 
எல்லைகளுக்கு அப்பால்‌ தயங்கிக்கொண்டிருக்கும்‌. கதிர்‌ 
மறைந்த பின்னரும்‌ தொடுவானம்‌ 
ஒளிர்ந்துகொண்டிருக்கும்‌. அதன்‌ வட்டம்‌ அணைந்த 
பின்னரும்‌ வானிலும்‌ மண்ணிலும்‌ அறியா ஒளியொன்று 
எஞ்சியிருக்கும்‌. விண்மீன்கள்‌ எழுந்த பின்னரே இரவு 
அமைந்துவிட்டதை உணரமுடியும்‌. 


பாலையில்‌ மாலை வெளிச்சம்‌ வெறுமையென 
ரிந்த நிலத்தின்மேல்‌ வானிலிருந்து பொழிந்து 
பரவிக்கொண்டிருக்கும்‌. அசைவிலாது 
மஞ்சள்திரையென நின்றிருக்கும்‌. ஒன்றுமே 
நிகழாததுபோல, பல்லாண்டுகளாக அந்தக்‌ காட்சி 
அப்படியே நீடிப்பதுபோல உளமயக்கு உருவாக்கும்‌. 
பாலை நிலத்தின்‌ மாலைச்செம்மை அதைப்‌ போன்ற 
மாளிகைமேல்‌, முற்றத்தின்மேல்‌ விழும்போது முற்றிலும்‌ 
பிறிதொன்றாகத்‌ தோன்றியது. அது கணந்தோறும்‌ 
மாறிக்கொண்டிருந்தது. எவரோ நோக்கி நோக்கி ஒளியை 


உருமாற்றி அங்கே ஓர்‌ ஓவியக்‌ காட்சியை 
எழுப்புவதுபோல. நிழல்கள்‌ உருமாறின. வண்ணம்‌ 
இருண்டு வந்தது. எண்ணியிராக்‌ கணம்‌ ஒரு பரப்பு 
மேலும்‌ ஒளிகொண்டு கண்களை நிறைத்தது. 


மஞ்சள்‌ ஒளியில்‌ அனைத்து இடங்களுமே கனவுச்சாயல்‌ 
கொள்கின்றன. அனைத்துப்‌ பொருட்களும்‌ 
ஊழ்கத்திலாழ்கின்றன. அந்தத்‌ தருணத்தின்‌ 
இனிமையில்‌ அவர்‌ உள்ளம்‌ திளைத்துக்கொண்டிருந்தது. 
எதற்காகவும்‌ இல்லாத இனிமை. அவர்‌ எண்ணிவந்த 
அனைத்தையும்‌ மறந்துவிட்டிருந்தார்‌. அடுத்த கணத்தை 
அவர்‌ எதிர்பார்க்கவுமில்லை. அக்கணத்திலேயே 
இருந்துகொண்டிருப்பதன்‌ இனிமை அது. நீண்ட 
பயணங்களில்‌ மட்டுமே அது அமைகிறது. 
ஒவ்வொன்றாக அகன்று அகன்று வெறுமைகொள்ள 
அந்தந்த தருணங்கள்‌ மட்டுமே சூழ நின்றிருக்கையில்‌ 
எழும்‌ இனிமை. 


அவர்‌ பெருமூச்சுகளாக விட்டுக்கொண்டிருந்தார்‌. 
மயங்கொளியில்‌ உடை சுடர அரண்மனைக்‌ 
காவலர்தலைவன்‌ உள்ளிருந்து வெளியே நடந்து வந்து 
அவர்களை அணுகி அவருடைய காவலர்தலைவனிடம்‌ 
பேசினான்‌. அவர்கள்‌ இருவரும்‌ அவரை அணுகி ஏதோ 
சொன்னார்கள்‌. அவர்‌ சற்றுநேரம்‌ கழித்தே அவர்கள்‌ 
சொல்வதென்ன என்று புரிந்துகொண்டார்‌. அவர்‌ 
சத்யபாமையை இரண்டு நாழிகைக்குப்‌ பின்‌ சந்திக்கலாம்‌ 
என்றும்‌ அதுவரை நீராடி ஓய்வெடுக்க அரண்மனையின்‌ 
அறை ஒதுக்கப்பட்டுள்ளதாகவும்‌ காவலர்தலைவன்‌ 
சொன்னான்‌. அவர்‌ அக்கணம்தான்‌ நெடும்பயணத்தின்‌ 
களைப்பை உணர்ந்து உடல்‌ தளர்ந்தார்‌. 


[iஙagelசாரிகருக்கு அளிக்கப்பட்ட அறை பீதர்நாட்டு 
முறைமைப்பம கடினமான மரத்தால்‌ கட்டப்பட்டது. 
கல்லென்றே தோன்றும்‌ தூண்களும்‌ சுவர்களும்‌ அவரை 
ஆழ்ந்த அமைதி கொள்ளச்செய்தன. அவருக்கு 
நீராடுவதற்கு ஒருக்கங்கள்‌ செய்திருந்தார்கள்‌. நீராட்டறை 
மிகச்‌ சிறிதாக இருந்தது. செந்நிறமான மரத்தாலானது. 
குனிந்து, ஏறத்தாழ அமர்வதுபோல்‌ உடல்‌ வளைத்தே 
உள்ளே செல்ல வேண்டியிருந்தது. சுவர்களில்‌ 
மரப்பலகையின்‌ வெவ்வேறு அலைகள்‌. மரத்தில்‌ 
குடையப்பட்ட படகு போன்ற சிறிய குளியல்தொட்டியில்‌ 
வெந்நீர்‌ நிரப்பப்பட்டிருந்தது. மரவுரிகளுடன்‌ நீராட்டறை 
ஏவலன்‌ நின்றிருந்தான்‌. 


அவர்‌ அவந்தியை விட்டுக்‌ கிளம்பியபின்‌ 


அச்சொற்களைக்‌ கேட்டு ஐந்துகுலத்தலைவர்களும்‌ 
திகைத்து சொல்லிழந்து நின்றனர்‌. கூட்டமெங்கும்‌ 
மூச்சலை ஒன்று எழுந்தது. சத்ருஞ்சயர்‌ கைகளை நீட்டி 
ஏதோ சொல்ல முயல புருஜனர்‌ அவரைத்‌ தொட்டுத்‌ 
தடுத்து “அரசரே விடைசொல்லட்டும்‌” என்றார்‌. துருபதன்‌ 
“ஆம்‌, நான்‌ வாக்களித்தது உண்மை” என்றார்‌. துரோணர்‌ 
“யக்ஞசேனா, நான்‌ இங்கே வந்தது என்‌ மைந்தனுக்குப்‌ 
பாலூட்ட ஒரே ஒரு நற்பசுவை மட்டும்‌ உன்னிடம்‌ 
கொடையாகக்‌ கேட்பதற்காகத்தான்‌. ஆனால்‌ இனி என்‌ 
கோரிக்கை அதுவல்ல. நீ வாக்களித்த நாட்டை எனக்கு 
அளித்தாகவேண்டும்‌. இங்கேயே இந்த தர்ப்பையைத்‌ 
தொட்டு நீரூற்றி எனக்குரிய மண்ணைக்‌ கொடுத்துவிடு” 
என்றார்‌. 


துருபதன்‌ தத்தளிக்கும்‌ உடலும்‌ அலைபாயும்‌ 
விழிகளுமாக கூட்டத்தினரை நோக்கினான்‌. அமைச்சர்‌ 
பத்மசன்மர்‌ கையை வீசி முன்னால்‌ வந்து, “வீரரே, 
என்றோ எப்போதோ இளமையில்‌ கொடுத்த 
சொல்லுக்காக இப்போது பாதிநாட்டைக்‌ கேட்கிறீரே. 
நிலையறிந்துதான்‌ பேசுகிறீரா? ஒரு நாடென்றால்‌ 
என்னவென்று அறிவீரா?” என்றார்‌. துரோணர்‌ “அன்று 
எனக்கு அளிக்கப்பட்டது ஒரு மன்னனின்‌ சொல்‌ என 
நான்‌ எண்ணினேன்‌. இல்லை அது அறிவுமுதிரா 
இளையோனின்‌ சொல்லே என்று உங்கள்‌ மன்னர்‌ 
இச்சபை நடுவே சொல்வாரென்றால்‌ நான்‌ இந்த 
தர்ப்பையை இங்கேயே விட்டுவிட்டு விலகிச்செல்கிறேன்‌” 
என்றார்‌. 


சத்ருஞ்சயர்‌ “ஒருவன்‌ மன்னன்‌ என்றால்‌ அவன்‌ தன்‌ 
அன்னையின்‌ கருவிலிருக்கும்போதே சொல்லுக்கும்‌ 
முறைமைக்கும்‌ கட்டுப்பட்டவன்தான்‌. தன்‌ ஒரு 
சொல்லை மன்னன்‌ மீறுவானென்றால்‌ அவனுடைய 
அனைத்துச்‌ சொற்களும்‌ அக்கணமே 
பொருளிழக்கின்றன. இதோ இங்குள்ள ஒவ்வொருவர்‌ 
கையிலும்‌ உள்ள செம்புநாணயங்கள்‌ 
பொருள்கொள்வது அவற்றை பாஞ்சாலமன்னனின்‌ 
சொல்‌ பொன்னாக ஆக்குகிறது என்பதனால்தான்‌. 
சொல்வீழ்ந்தால்‌ அக்கணமே கோல்வீழும்‌” என்றார்‌. 


துருபதன்‌ பெருமூச்சுடன்‌ நிமிர்ந்து “என்‌ சொல்லை நான்‌ 
காக்கிறேன்‌ குலத்தலைவர்களே. இவருக்கு நான்‌ 
பாதிநாட்டை கொடையாக அளிப்பதாகச்‌ சொன்ன 
உண்மை. சத்ராவதியைத்‌ தலைநகராகக்‌ கொண்டு என்‌ 
பாதிநாட்டை இவருக்கு அளிக்கிறேன்‌” என்றான்‌. உரத்த 
குரலில்‌ “ஆனால்‌ அதற்கு முன்‌ இவர்‌ யாரென நான்‌...” 


முதல்முறையாக நீராடினார்‌. நீர்‌ நுரைக்குமிழிகளுடன்‌ 
கொப்பளித்துக்கொண்டிருந்தது. நீர்த்தொட்டிக்குள்‌ 
இறங்கி அமர்ந்தபோது உடலெங்கும்‌ பல்லாயிரம்‌ 
நுண்ணிய வெடிப்புகளும்‌ புண்களும்‌ தீப்பட்டவைபோல்‌ 
எரியத்‌ தொடங்கின. இளவெம்மைகொண்ட நீரில்‌ 
புற்தைலம்‌ கலந்திருந்தார்கள்‌. நீர்‌ அவரை 
மென்மையான தசைக்கதுப்பு என 
அணைத்துக்கொண்டது. சற்று நேரத்திலேயே அவர்‌ 
உடற்தசைகள்‌ தளர்ந்தன. கருக்குழவிபோல்‌ அவர்‌ 
நீருக்குள்ளேயே உடல்சுருட்டி துயிலத்‌ தொடங்கினார்‌. 


அவர்‌ விழித்துக்கொண்டு எழுந்து உடலைத்‌ தேய்க்க 
மரவுரியை எடுக்க கைநீட்டினார்‌. நீராட்டுஏவலன்‌ தடுத்து 
“பாலைப்‌ பயணத்திற்குப்‌ பின்‌ மூன்றாம்நாள்‌ மட்டுமே 
உடலை தேய்த்துக்கொள்ளவேண்டும்‌. இப்போது 
கைபட்டால்கூட தோல்‌ கழன்றுவிடும்‌” என்றான்‌. 
புன்னகையுடன்‌ “பிறந்த குழந்தையின்‌ 
உடல்போலிருக்கும்‌ தோல்‌ என்பார்கள்‌” என்று சொல்லி 
நீரில்‌ மேலும்‌ ஒரு தைலத்தை ஊற்றினான்‌. பின்னர்‌ ஓர்‌ 
எண்ணைப்புட்டியை எடுத்து அதை நீரில்‌ கலந்தான்‌. 
எண்ணை இளவெம்மையில்‌ கலந்து அவர்‌ தோல்மேல்‌ 
படிந்தது. அவர்‌ உடலுடன்‌ உரசிய கைகளும்‌ 
தொடைகளும்‌ வழுக்கின. 


அவர்‌ நீரில்‌ ஊறிய தன்‌ விரல்கள்‌ தளிர்களின்‌ 
விளிம்புகள்போல சுருங்கி நெளிந்திருப்பதை கண்டார்‌. 
“உங்கள்‌ உடலில்‌ அழுக்கு ஏதும்‌ இருக்காது. குழலிலும்‌ 
விரலிடுக்குகளிலும்‌ செவிகளிலும்‌ எஞ்சியிருக்கும்‌ 
மென்பூழியை நீரை விசையுடன்‌ வீசி அகற்றிவிடமுடியும்‌. 
பாலைநிலம்‌ மிகமிகத்‌ தூய்மையானது. அங்குள்ள 
மணலே நீர்போல அழுக்கு அகற்றும்‌ 
தன்மைகொண்டதுதான்‌” என்றான்‌ நீராட்டுஏவலன்‌. 
அவர்‌ தன்‌ உடல்மேல்‌ எண்ணை ஒரு மெல்லிய 
தோல்போல படிந்துவிட்டதாக உணர்ந்தார்‌. ”எழுக!” 
என்றான்‌ ஏவலன்‌. 


அவர்‌ எழுந்து நின்றபோது ஏவலன்‌ ஒரு துருத்தியால்‌ 
அவர்‌ மேல்‌ நீரை விசையுடன்‌ அறைந்தான்‌. நீரின்‌ 
அறைகள்‌ அவரை அதிரச்செய்தன. அதன்பின்‌ 
“துடைக்கலாகாது. நீர்‌ வழிந்து உலரட்டும்‌. 
அவ்வண்ணமே நிலைகொள்க!” என்றான்‌. அவர்‌ 
கண்களை மூடி நின்றார்‌. அவர்‌ உடலில்‌ இருந்து நீர்‌ 
வழிந்திறங்கியது. காற்றில்‌ உடல்‌ உலர்ந்தது. குளிர்‌ பரவி 
உடல்‌ உலுக்கிக்கொண்டது. தலைமயிரிலிருந்து நீர்‌ 
சொட்டிக்கொண்டிருந்தது. அதுவும்‌ 


உலரத்தொடங்கியதும்‌ ஏவலன்‌ ஆடைகளை எடுத்து 
அளித்தான்‌. “அணிந்துகொள்ளுங்கள்‌” என்றான்‌. அவர்‌ 

டைகளை அணிந்துகொண்டு நீராட்டறையைவிட்டு 
வெளியே வந்தார்‌. 


குனிந்து அறையைவிட்டு வெளியே வந்தபோது 
தலைகீழாக விழுவதுபோல்‌ உணர்ந்தார்‌. தலையை உதறி 
குழல்கற்றைகளை பின்னால்‌ சரித்துக்கொண்டார்‌. 
நீள்மூச்செறிந்து சுற்றும்‌ நோக்கியபோது கண்கள்‌ மிகத்‌ 
தெளிந்து தன்‌ நோக்கு பலமடங்கு கூர்கொண்டிருப்பதை, 
உடல்‌ புதியதென எழுந்திருப்பதை உணர்ந்தார்‌. 
காலெடுத்து வைத்தபோது பாகுஜன்‌ என்னும்‌ சொல்‌ 
அவர்‌ உள்ளத்தில்‌ எழுந்தது. பாகுஜன்‌ என தன்‌ நா 
சொல்லிக்கொண்டிருப்பதை உணர்ந்து அவர்‌ நின்றார்‌. 
பாகுஜன்‌ என்றால்‌ என்ன? பாகுஜன்‌. எவருடைய பெயர்‌ 
அது? எங்கே கேட்ட பெயர்‌? 


அவரால்‌ நினைவுகூர இயலவில்லை. தன்‌ அறைக்குச்‌ 
சென்று மஞ்சத்தில்‌ அமர்ந்தார்‌. அருகே பீடத்தின்‌ மேல்‌ 
ஓலைப்பெட்டி இருந்தது. மேலே எழுத்தாணி. அவர்‌ 
அதைத்‌ திறந்து ஓர்‌ ஓலை நறுக்கை எடுத்தார்‌. பாகுஜன்‌ 
என்று எழுதுவதுபோல எழுத்தாணியை ஓலையைத்‌ 
தொடாமல்‌ சுழற்றினார்‌. பின்‌ அதில்‌ பாகுஜன்‌ என்று 
எழுதினார்‌. பாகுஜன்‌, எவருடைய பெயர்‌? என்‌ பெயர்‌. 
ஆம்‌, என்‌ பெயர்‌. அவர்‌ பெரும்‌ உள்ளக்‌ கிளர்ச்சியுடன்‌ 
அப்பெயரை எழுதிக்கொண்டே இருந்தார்‌. 


ஏவலன்‌ வாயிலில்‌ வந்து நின்று வணங்கினான்‌. அவர்‌ 
நிமிர்ந்து நோக்க “அரசியை நீங்கள்‌ சந்திக்கும்‌ பொழுது” 
என்று அவன்‌ சொன்னான்‌. “முறைப்படி தங்கள்‌ 
ஓலையை முன்னரே அரசியிடம்‌ அளிக்கவேண்டும்‌.” 
அவர்‌ அவனை நிலைத்த நோக்குடன்‌ சில கணங்கள்‌ 
பார்த்தார்‌. பின்னர்‌ ஓலையில்‌ “வியாசமரபினனும்‌ 
கவிஞனுமான பாகுஜன்‌. முன்வாழ்வில்‌ அஸ்தினபுரியின்‌ 
சிற்றமைச்சனாகிய சாரிகன்‌. இத்தருணத்தில்‌ அரசியின்‌ 
சொல்கேட்க வந்தவன்‌. வணங்குகிறேன்‌” என்று 
செய்யுளில்‌ எழுதினார்‌. தனக்கு அஸ்தினபுரியில்‌ 
அளிக்கப்பட்ட அறிமுக ஓலையுடன்‌ அந்த ஓலையையும்‌ 
சேர்த்து குழாயிலிட்டு மூடி அவனிடம்‌ அளித்தார்‌. தன்‌ 
சால்வையை எடுத்துப்‌ போர்த்திக்கொண்டு எழுந்தார்‌. 

[ஙage]சத்யபாமையின்‌ அறைவாயிவில்‌ 
நின்றிருக்கையில்தான்‌ சாரிகர்‌ அவர்‌ அங்கே எதற்காக 
வந்தார்‌ என்பதை நினைவுகூர்ந்தார்‌. அரசியிடம்‌ 
பேசவேண்டியதென்ன என்பதை தன்னுள்‌ 
உருவாக்கிக்கொள்ள முயன்றார்‌. அதற்குள்‌ கதவு திறந்து 
அவரை ஏவற்பெண்டு உள்ளே அழைத்தாள்‌. அவர்‌ 
உள்ளே நுழைந்து அந்தச்‌ சிற்றறைக்குள்‌ அமர்ந்திருந்த 
சத்யபாமையை வணங்கினார்‌. 

அவர்‌ அவளைப்‌ பற்றிய பாடல்களையே கேட்டிருந்தார்‌. 
அவருடைய எண்ணங்களுக்கு மாறாக அவள்‌ 
முதுமையடைந்து களைத்திருந்தாள்‌. கண்களுக்குக்‌ கீழே 
தசைவளையங்கள்‌ தெரிந்தன. முகவாய்க்கோடுகள்‌ 
அழுத்தமான கீறல்கள்‌ போலிருந்தன. உதடுகள்‌ சுருங்கி 
உள்ளே மடிந்திருந்தன. அவரை அமரும்படி 
கைகாட்டினாள்‌. அவர்‌ அமர்ந்ததும்‌ எந்த முகமனும்‌ 
இல்லாமல்‌ “தங்கள்‌ தூது எதன்பொருட்டு என்று நான்‌ 
அறியலாமா?” என்றாள்‌. 


சாரிகர்‌ ஒரு கணம்‌ திகைத்து பின்‌ “நான்‌ விராட 
இளவரசியின்‌ நலம்‌ குறித்து அறிவதற்காக வந்தேன்‌” 
என்றார்‌. “அச்செய்திகள்‌ வாரம்‌ ஒருமுறை என 
பறவைத்தூதாக அஸ்தினபுரிக்கு அனுப்பப்படுகின்றன” 
என்று சத்யபாமை சொன்னாள்‌. “ஆம்‌, ஆனால்‌ அது 
அரசருக்கு போதவில்லை. நேரில்‌ பார்த்து 
செய்தியனுப்பும்படி சொன்னார்‌. ஒருவேளை நேரில்‌ 
பார்க்க ஒருவராவது வரவேண்டும்‌ என 
விழைந்திருக்கலாம்‌. அந்தணன்‌ வந்து பார்ப்பது ஓர்‌ 
அரசமுறை என்றும்‌ சொல்லப்படுவதுண்டு” என்றார்‌. 
“நீங்கள்‌ அவளை நேரில்‌ பார்க்கவேண்டும்‌ அல்லவா?” 
என்று அவள்‌ கேட்டாள்‌. “ஆம்‌, நேரில்‌ பார்க்கவே 
வந்தேன்‌” என்றார்‌. 


“பெண்கள்‌ கருவுற்றிருக்கையில்‌ அயலார்‌ 
பார்க்கலாகாதென்பது நெறி” என்றாள்‌ சத்யபாமை. 
“விழிகளில்‌ உள்ளவற்றை மகவு தாளமுடியாது 
என்பார்கள்‌.” சாரிகர்‌ “ஆம்‌, ஆனால்‌ அனைத்திலிருந்தும்‌ 
அந்தணர்களுக்கு விலக்கு உண்டு” என்றார்‌. சத்யபாமை 
“அந்த நெறி துவாரகையில்‌ இல்லை. யாதவர்‌ 


அந்தணர்கள்‌ இல்லாமலேயே தங்கள்‌ ஊர்களில்‌ 
வாழ்பவர்கள்‌” என்றாள்‌. “ஆம்‌, ஆனால்‌ வேதம்‌ இன்றி 
நாடுகளில்லை. அந்தணர்‌ வேதத்தின்‌ மக்கள்‌” என்று 
அவர்‌ சொன்னார்‌. அவள்‌ அவரை புரிந்துகொள்ள 
முயல்பவள்போல கூர்ந்து நோக்கினாள்‌. பின்னர்‌ 
எழுந்துகொண்டு “நீங்கள்‌ அவளை பார்க்கலாம்‌, வருக!” 
என்றாள்‌. 


“எனக்கு விரைவில்லை. நான்‌ தாங்கள்‌ வகுத்த 
முறைமைப்படி பார்க்கிறேன்‌” என்று அவர்‌ சொல்ல 
“இங்கே அவ்வண்ணம்‌ முறைமை என ஏதுமில்லை. 
எப்போது வேண்டுமென்றாலும்‌ நீங்கள்‌ அவளை 
பார்க்கலாம்‌” என்றாள்‌. “வருக!” என அவள்‌ நடக்க அவர்‌ 
பின்னால்‌ சென்றபடி “அரசியே வரவேண்டும்‌ 
என்பதில்லை. நான்‌ தனியாகவே...” என்றார்‌. “இங்கே 
நான்‌ அவளை பார்க்கத்தான்‌ தங்கியிருக்கிறேன்‌” என்று 
அவள்‌ சொன்னாள்‌. “அவள்‌ கணவனின்‌ அன்னை 
இங்கிருக்கிறாள்‌. அவளும்‌ நோயுற்றிருக்கிறாள்‌.” 


சாரிகர்‌ “இளவரசி நோயுற்றிருக்கிறாரா?” என்றார்‌. “ஆம்‌, 
கருவுறுதலே ஒரு நோய்தான்‌. கணவனை இழத்தல்‌ 
இன்னொரு நோய்‌. இரு நோய்களும்‌ ஒன்றையொன்று 
பெருக்குபவை” என்றாள்‌. அவளுடன்‌ நடந்தபடி அவர்‌ 
அவளிடமிருக்கும்‌ அந்தக்‌ கசப்பைப்‌ பற்றி 
எண்ணிக்கொண்டார்‌. அது உத்தரை மீதான கசப்பு அல்ல 
என்றும்‌ தோன்றியது. அவள்‌ சலிப்புடன்‌ 
பெருமூச்சுவிட்டு “இவ்வறைதான்‌...” என்றாள்‌. அவளை 
அணுகிய ஏவற்பெண்டிடம்‌ “இளவரசியைக்‌ காண 
அஸ்தினபுரியிலிருந்து வந்திருக்கிறார்‌” என்றாள்‌. அவள்‌ 
உள்ளே சென்று மீண்டு தலைவணங்க “நீங்கள்‌ உள்ளே 
செல்லலாம்‌” என்றாள்‌. 


அவர்‌ அவளும்‌ வருவதற்காக காத்து நின்றார்‌. அவள்‌ 
“நீங்கள்‌ சென்று அவளை பார்க்கலாம்‌. சற்று பொறுத்து 
நான்‌ வருகிறேன்‌. அவள்‌ உங்களிடம்‌ தனியாக ஏதேனும்‌ 
சொல்வதற்குக்கூட விழையலாம்‌” என்றாள்‌. அவள்‌ 
விலகிச்செல்ல அவளை நோக்கியபடி சாரிகர்‌ நின்றார்‌. 
ஏவற்பெண்டு மெல்லிய ஒலியெழுப்ப அவர்‌ 
விழிப்புகொண்டு அறைக்குள்‌ சென்றார்‌. 


அந்த அறையும்‌ மிகச்‌ சிறியது. அதன்‌ ஓரத்தில்‌ ஒரு 
நெய்யகல்கொத்து தளர்வான சுடர்களுடன்‌ எரிந்தது. 
அந்த ஒளியில்‌ செந்நிறமாக அந்த அறைச்சுவர்கள்‌ 
அலைகொண்டன. சாளரத்தோரம்‌ அமைந்த மஞ்சத்தில்‌ 
உத்தரை படுத்திருந்தாள்‌. அவர்‌ சில கணங்கள்‌ 


வாயிலருகே நின்றார்‌. பின்னர்‌ அருகணைந்து 
தலைவணங்கினார்‌. அவள்‌ அவரை நோக்கியபடி 
அசையாத விழிகளுடன்‌ கிடந்தாள்‌. அவள்‌ ஐந்தாறு 
அகவை மட்டுமேயான சிறுமி போலிருந்தாள்‌. உடல்‌ மிக 
மெலிந்து குறுகியிருந்தது. நீள்முகம்‌ கன்னங்கள்‌ ஒடுங்கி, 
உதடுகள்‌ இறுகி கூர்கொண்டிருந்தது. மெழுகுபோன்று 
வெளிறிய தோல்‌ மேல்‌ விளக்கொளி எண்ணைப்பூச்சென 
மின்னியது. அவளுடைய மூக்கு எலும்புப்புடைப்பென 
எழுந்திருந்தது. 


அவள்‌ விழிகளிலிருந்த வெறிப்பு அவரை 
நிலைகுலையச்‌ செய்தது. பித்தர்களிடம்‌, 
பெருநோயாளிகளிடம்‌ தெரியும்‌ நிலைவிழி அது. அது 
ஒருகணம்‌ இளிவரல்‌ என, மறுகணம்‌ அச்சம்‌ என 
மயக்கூட்டியது. அவர்‌ “விராடநாட்டு இளவரசிக்கு 
வணக்கம்‌. நான்‌ அஸ்தினபுரியிலிருந்து அரசர்‌ 
யுதிஷ்டிரனின்‌ செய்தியுடன்‌ வந்திருக்கிறேன்‌. 
அந்தணனாகிய சாரிகன்‌. தங்களை சந்திக்கும்‌ பேறு 
எனக்கு வாய்த்தமைக்கு தெய்வங்களை வணங்குகிறேன்‌” 
என்றார்‌. உத்தரை அவரை அவ்வண்ணமே 
நோக்கிக்கொண்டிருந்தாள்‌. 


அவர்‌ அதன்‌ பின்னரே அவள்‌ வயிற்றைப்பற்றி 
உணர்ந்தார்‌. மெய்யாகவே அவள்‌ கருவுற்றிருக்கிறாளா? 
அவள்‌ வயிறு பெருத்திருக்கவில்லை. அவர்‌ அவள்‌ 
கையை பார்த்தார்‌. வெண்ணிறமாக ஒரு பொதிபோல 
அது அவள்‌ விலாவருகே கிடந்தது. புறங்கை வீங்கி 
உப்பியிருந்தது. விரல்கள்‌ எல்லாமே வீங்கி உருண்டு 
விடைத்து நின்றன. விரல்களை மடிக்கவே அவளால்‌ 
இயலாது என்று தெரிந்தது. அவர்‌ அவளிடம்‌ என்ன 
பேசுவதென்று தெரியாமல்‌ திரும்பி வாயிலை பார்த்தார்‌. 
எவரோ தனக்கு உதவிக்கு வருவார்கள்‌ என்பதுபோல. 


அவள்‌ கருவிழிகள்‌ அசைவில்லாதிருந்தன. அவள்‌ 
உயிரிழந்திருக்கக்‌ கூடும்‌ என்னும்‌ எண்ணம்‌ அவருக்கு 
வந்தது. அக்கணமே அச்சம்‌ எழுந்து உடலை 
மெய்ப்புகொள்ளச்‌ செய்தது. அவளை தொட்டுப்‌ 
பார்க்கலாமா? எவரையாவது அழைக்கலாமா? ஆனால்‌ 
அவள்‌ கழுத்தில்‌ மெல்லிய மூச்சசைவும்‌ துடிப்பும்‌ 
இருந்தது. அவள்‌ இமைகள்‌ ஒருமுறை துடித்து 
அமைந்தன. அவர்‌ “இளவரசி, தங்களுக்கு இங்கே 
ஏதேனும்‌ தேவை என்றால்‌ என்னிடம்‌ சொல்லலாம்‌” 
என்றார்‌. 


அவள்‌ அச்சொற்களை கேட்டதுபோல தெரியவில்லை. 


“அல்லது அஸ்தினபுரிக்கு ஏதேனும்‌ செய்தி 
அளிக்கவேண்டும்‌ என்றாலும்‌ ஆகலாம்‌” என்றார்‌. 
அவளை கூர்ந்து நோக்கிக்கொண்டு “அல்லது எவரிடம்‌ 
எச்செய்தியை கொண்டுசெல்ல வேண்டுமென்றாலும்‌ 
நீங்கள்‌ என்னிடம்‌ அளிக்கலாம்‌. இளைய 
பாண்டவர்களிடம்‌, இளைய யாதவரிடம்‌. அல்லது 
விராடநாட்டில்‌ எவரிடமேனும்‌” என்றார்‌. அவள்‌ அவரிடம்‌ 
ஏதோ சொல்லவிழைவதுபோல உதடுகளை அசைத்தாள்‌. 
அவர்‌ குனிந்து அவள்‌ உதடுகள்‌ அருகே செவிகளை 
கொண்டுசென்றார்‌. அவள்‌ மிக மெல்ல ஏதோ 
முனகினாள்‌. அது சொல்லாகத்‌ திரளவில்லை. 


அவர்‌ கொப்பளிப்பு போன்ற ஓர்‌ ஓசையை கேட்டார்‌. 
கூரிய ஒரு கெடுமணம்‌. குருதிமணமா அது? அன்றி 
சீழ்வாடையா? அவள்‌ மீண்டும்‌ உதடுகளை அசைத்தாள்‌. 
அவள்‌ உடலே மெல்ல துடித்தது. அவளைப்‌ 
போர்த்தியிருந்த மெல்லிய போர்வை விலக அவளுடைய 
வலக்கால்‌ தெரிந்தது. அது செந்நிறமாக பெரிய 
கிழங்குபோல வீங்கியிருந்தது. விரல்கள்‌ 
முளைக்குருத்துகள்போல்‌ புடைத்து நின்றன. அவர்‌ 
பெருமூச்சுடன்‌ திரும்பியபோது அவள்‌ மெல்ல “வில்‌” 
என்றாள்‌. அவர்‌ திரும்பினார்‌. அவள்‌ “வில்‌...” என்று 
மீண்டும்‌ சொன்னாள்‌. 


“ஆம்‌” என்று அவர்‌ சொன்னார்‌. “காண்டீபம்‌” என்றாள்‌. 
அவர்‌ ஏனென்றறியாமல்‌ மெய்ப்புகொண்டார்‌. 
“சொல்லுங்கள்‌” என்றார்‌. அவள்‌ ஒருமுறை 
நீள்மூச்செறிந்தாள்‌. உடல்‌ உலைந்து அமைந்தது. ஆழ்ந்த 
முனகலோசை எழுந்தது. விழிகள்‌ மூடிக்கொண்டன. 
அவர்‌ திரும்புவதற்குள்‌ அறைக்குள்‌ இரு மருத்துவச்சிகள்‌ 
வந்தனர்‌. அவரை நோக்கி செல்லும்படி கைகாட்டினர்‌. 
அவர்‌ தன்‌ கால்கள்‌ நடுங்கிக்கொண்டிருப்பதை 
உணர்ந்தார்‌. மெல்ல நடந்து வெளியே வந்தார்‌. 


வெளியே சத்யபாமை நின்றிருந்தாள்‌. அவரிடம்‌ “அவள்‌ 
எவரிடமும்‌ ஏதும்‌ பேசுவதில்லை. இங்கு வந்தபின்‌ ஒரு 
சொல்கூட உரைக்கவில்லை. உங்களிடம்‌ பேசுவாள்‌ 
என்று எண்ணினேன்‌” என்றாள்‌. அவர்‌ “அவர்‌ பேசினார்‌” 
என்றார்‌. “சொல்க!” என்றாள்‌ சத்யபாமை. “காண்டீபம்‌ 
என்றார்‌.” அவள்‌ “ஆம்‌, அச்சொல்லை அடிக்கடி 
துயிலிலும்‌ சொல்லிக்கொண்டிருக்கிறாள்‌” என்றாள்‌. 
அவர்‌ “அந்த ஒற்றைச்‌ சொல்லுக்கு அப்பால்‌ ஏதும்‌ 
கூறவில்லை” என்றார்‌. 


அவள்‌ வருக என்று கைகாட்டியபடி நடந்தாள்‌. அவர்‌ 


உடன்‌ சென்றார்‌. அவள்‌ நடந்தபடி “இங்கே ஏன்‌ இவளை 
கொண்டுவரும்படி அரசர்‌ கூறினார்‌ என்று எனக்குத்‌ 
தெரியவில்லை. இங்கே இவள்‌ வந்ததே கடுமையான 
பயணம்‌. இத்தனை தொலைவுக்கு வந்தால்‌ இவள்‌ 
உள்ளம்‌ நிலைமாறக்கூடும்‌ என எண்ணியிருக்கலாம்‌. 
ஆனால்‌ இவள்‌ இயல்பு அது அல்ல” என்றாள்‌. 
இடைநாழியில்‌ அவளுடைய காலடியோசை உரக்க 
ஒலித்தது. அழுத்தமாக காலெடுத்து வைத்து 
நடப்பவர்கள்‌ உள்ளாழம்‌ கொண்டவர்கள்‌ என அவர்‌ 
எண்ணிக்கொண்டார்‌. 


“இங்கே நிலைமைகள்‌ ஒவ்வொருநாளும்‌ 
மாறிக்கொண்டிருக்கின்றன. துவாரகை இப்போது 
சாம்பனின்‌ ஆட்சியில்‌ இருக்கிறது. நான்‌ நகரிலிருந்து 
முற்றாக அகன்றுவிட்டேன்‌. மெய்யுரைப்பதென்றால்‌ 
நான்‌ அகற்றப்பட்டிருக்கிறேன்‌. ருக்மிணி அங்கே 
இருக்கிறாள்‌. ஆனால்‌ அவளுக்கும்‌ அங்கே சொல்‌ 
இல்லை. சாம்பனின்‌ துணைவி கிருஷ்ணையால்‌ 
ஆளப்படுகிறது அரண்மனை. அஸ்தினபுரியின்‌ 
இளவரசியாக இங்கே அவள்‌ வந்தபோது திருமகள்‌ என 
எண்ணினேன்‌.” 


அவள்‌ பெருமூச்சுவிட்டு “அவள்‌ உள்ளம்‌ இப்படி மாறும்‌ 
என எவர்‌ அறிவார்‌? அவள்‌ தெய்வமென துவாரகையின்‌ 
அரசரை வழிபட்டவள்‌. இங்கே வந்த பின்னர்‌ மெல்ல 
மாறத்தொடங்கினாள்‌. கணவனின்‌ உணர்வுகளையும்‌ 
எண்ணங்களையும்‌ மனைவியர்‌ அடைவதிலிருக்கும்‌ 
விந்தையை எவராலும்‌ புரிந்துகொள்ள முடியாது. 
அவ்வுடலுக்குள்‌ அவர்கள்‌ முற்றாக மாறி 
பிறிதொருவராக ஆகிவிடுகிறார்கள்‌. அவனிடமிருந்து 
பெற்றவற்றை பன்மடங்கு பெருக்கி அவனுக்கே திருப்பி 
அளிக்கிறார்கள்‌. பெண்ணின்‌ வஞ்சமும்‌ காழ்ப்பும்‌ 
பொறாமையும்‌ ஆணைவிட பலமடங்கு ஆற்றல்‌ 
கொண்டது” என்றாள்‌. 


“இன்று அவள்‌ துவாரகையின்‌ அரசரை வெறுக்கிறாள்‌. 
தன்‌ தந்தையையும்‌ சிறிய தந்தையரையும்‌ உடன்பிறந்தார்‌ 
ஆயிரத்தவரையும்‌ கொன்றழித்தவர்‌ அவர்‌ என 
எண்ணுகிறாள்‌. அவ்வெறுப்பை ஒவ்வொருநாளுமென 
நொதிக்கவிட்டு மிகைப்படுத்திக்கொள்கிறாள்‌. இனி 
துவாரகைக்குள்‌ அரசரை நுழையவிடலாகாது என்று 
அவள்‌ தன்‌ கணவனுக்கு சொல்லிச்சொல்லி 
உருவேற்றியிருக்கிறாள்‌” என்றாள்‌ சத்யபாமை. 


சாரிகர்‌ “ஒருவேளை அரசர்‌ இங்கே மீண்டு வரக்கூடும்‌” 


என்றார்‌. “இல்லை. அவர்‌ இனி இங்கே வரமாட்டார்‌” என்று 
சத்யபாமை சொன்னாள்‌. “தன்‌ மைந்தருடன்‌ போரிட 
அவர்‌ விழையமாட்டார்‌. தன்‌ குடிகள்‌ தன்னை 
வெறுத்துவிட்டதை அவர்‌ நன்கறிவார்‌. 
யாதவக்குடியினரின்‌ அழிவுக்கும்‌ அவரே வழியமைத்தார்‌ 
என அவர்கள்‌ நினைக்கிறார்கள்‌. அஸ்தினபுரியின்‌ மேல்‌ 
இங்குள்ள யாதவர்கள்‌ கொண்டிருக்கும்‌ வெறுப்புக்கு 
அளவேயில்லை. இந்நிலையில்‌ அஸ்தினபுரியின்‌ எஞ்சும்‌ 
ஒரே கருக்குழவி இங்கே ஏன்‌ வளரவேண்டும்‌ என 
எண்ணினார்‌? எண்ணுந்தோறும்‌ குழப்பமே மிகுகிறது. 
ஆனால்‌ இதுவரை அவர்‌ செய்த எதையும்‌ என்னால்‌ 
புரிந்துகொள்ள முடியவில்லை.” 


“அரசியின்‌ வயிற்றுக்‌ குழவி எந்நிலையில்‌ உள்ளது?” 
என்று சாரிகர்‌ கேட்டார்‌. “மருத்துவச்சியர்‌ மாறிமாறி 
கூறுகிறார்கள்‌. ௧௬ உயிருடன்‌ உள்ளது என்கிறார்கள்‌. 
அதன்‌ நெஞ்சத்துடிப்பை அறியமுடிகிறது. ஆனால்‌ 
அசைவிழந்திருக்கிறது. போதிய வளர்ச்சியும்‌ 
அதற்கில்லை. அவள்‌ வயிறேகூட ஒரு குழவி வாழும்‌ 
அறைபோல்‌ இல்லை. அவள்‌ உடல்‌ நாளும்‌ 
நைந்துகொண்டிருக்கிறது. இக்கருவை வளர்த்து 
உலகுக்கு அளிக்கும்‌ ஆற்றல்‌ அதற்கு உண்டா என்றே 
தெரியவில்லை. அக்கரு அவளை பிளந்து கொன்று 
வெளிவரக்கூடும்‌ என்று தோன்றுகிறது... மருத்துவச்சியர்‌ 
சென்ற வாரம்‌ வரைகூட சற்றே நம்பிக்கை 
கொண்டிருந்தார்கள்‌. இப்போது அவர்களும்‌ 
ஊக்கமூட்டும்படி பேசவில்லை.” 


அவர்கள்‌ மீண்டும்‌ சத்யபாமையின்‌ அறையை 
சென்றடைந்தார்கள்‌. “நான்‌ செய்யக்கூடுவதென்ன 
என்றே எனக்கு தெரியவில்லை. இக்குழவி பிறந்த பின்‌ 
நான்‌ என்ன செய்யவேண்டும்‌? மீண்டும்‌ துவாரகைக்கு 
செல்லவேண்டுமா? அன்றி இங்கேயே இருக்கவேண்டுமா? 
இக்குழவி எத்தனை நாள்‌ துவாரகையில்‌ 
வளரவேண்டும்‌? கிருஷ்ணையின்‌ வெறுப்பின்‌ முன்‌ 
இக்குழவியை வளர்க்க முடியுமா என்ன?” 
சத்யபாமையின்‌ முகம்‌ சற்று கோணலாகியது. அது 
அவளை அழகில்லாதவள்‌ எனக்‌ காட்டியது. 


“அவள்‌ இக்குழவியை கொல்லக்கூட வாய்ப்புள்ளது. 
அவள்‌ குலத்தை துளியிலாது அழித்தவர்களின்‌ இறுதிக்‌ 
குருதித்துளி அவள்‌ கையெட்டும்‌ தொலைவில்‌ 
இருக்கையில்‌ அவள்‌ எப்படி தன்னை 
கட்டுப்படுத்திக்கொள்ள முடியும்‌?” அவ்வெண்ணத்தால்‌ 
அவள்‌ நிலையழிந்து எழுந்தாள்‌. “மெய்யாகவே ஒன்றும்‌ 


புரியவில்லை. எதற்காக இந்த ஆடலை ஆடுகிறார்‌ 
அரசர்‌?” என்றாள்‌. “அவர்‌ தங்கை இங்கே இருக்கிறாள்‌. 
அவள்‌ தன்‌ மருமகளை வெறுக்கிறாள்‌. அவள்‌ 
கைகளாலேயே இளவரசி கொல்லப்படக்கூடும்‌ என்றுகூட 
அஞ்சுகிறேன்‌.” 


சாரிகர்‌ “அவருடைய ஆடலை என்னாலும்‌ 
புரிந்துகொள்ளமுடியாது. ஆனால்‌ அதை 
தொகுத்துக்கொள்ள முடியும்‌ என எண்ணுகிறேன்‌” 
என்றார்‌. “எவ்வண்ணம்‌?” என்று சத்யபாமை கேட்டாள்‌. 
“உங்கள்‌ ஒவ்வொருவர்‌ முன்னாலும்‌ ஒரு வினா என 
அக்குழவி பிறந்து வரவேண்டும்‌ என எண்ணுகிறார்‌ 
போலும்‌.” சத்யபாமை தலையை இல்லை என்பதுபோல்‌ 
அசைத்தாள்‌. பெருமூச்சுடன்‌ மீண்டும்‌ 
அமர்ந்துகொண்டாள்‌. “நன்று. இங்கிருங்கள்‌. மைந்தன்‌ 
பிறக்கக்கூடும்‌ என்பது நிமித்திகர்‌ கூற்று. அரசனாவான்‌ 
என்று கணிக்கிறார்கள்‌. அவன்‌ மண்நிகழ்வது வரை 
அனைத்தையும்‌ அஸ்தினபுரிக்கு 
தெரிவித்துக்கொண்டிருங்கள்‌. உங்கள்‌ சொற்கள்‌ 
வழியாகத்‌ தெரிந்துகொள்வதை அஸ்தினபுரி 
விழைகிறது எனத்‌ தெரிகிறது” என்றாள்‌. 


சாரிகர்‌ தலைவணங்கி எழுந்துகொண்டார்‌. அவர்‌ 
விடைமுகமன்‌ உரைத்தபோது அவள்‌ அதை கேட்டதாகத்‌ 
தெரியவில்லை. மீண்டும்‌ தன்‌ எண்ணங்களுக்குள்‌ 
ஆழ்ந்துவிட்டிருந்தாள்‌. 

(10826]சாரிகர்‌ விழித்துக்கொண்டபோது எங்கிருக்கிறோம்‌ 
என்று அறியவில்லை. மண்ணுக்குள்‌ ஆழப்‌ 
புதைந்திருக்கிறோம்‌ என்னும்‌ முதல்‌ உணர்வு ஏற்பட 
திடுக்கிட்டு எழுந்துகொண்டார்‌. அதன்‌ பின்னரே 
அறைக்குள்‌ மஞ்சத்தில்‌ இருப்பதை உணர்ந்தார்‌. எழுந்து 
நின்று கைகளை விரித்தார்‌. அறை அவரை 
மூச்சுத்திணறச்‌ செய்தது. கதவைத்‌ திறந்து 
இடைநாழியினூடாகச்‌ சென்று படிகளில்‌ இறங்கி 
முற்றத்திற்குச்‌ சென்று நின்றார்‌. விண்ணில்‌ 
ஒளியெழுந்துவிட்டிருந்தது. சுவர்கள்‌ திகழத்தொடங்கின. 
முற்றப்பரப்பின்மேல்‌ இரவெல்லாம்‌ பொழிந்த பூழி 
காற்றில்‌ மெல்ல அலைபாய்ந்து 
சுழித்துக்கொண்டிருந்தது. அவர்‌ அதை நோக்கியபடி 
நின்றார்‌. அந்த முற்றம்‌ வெம்மைகொண்டு நீராவி 
எழுவதுபோலத்‌ தோன்றியது. 


ஒளி விரிந்து முற்றம்‌ கண்கூசும்படி சுடரத்தொடங்குவது 
வரை அங்கேயே நின்றிருந்தார்‌. விழிகளுக்கு அத்தனை 


ஒளி வேண்டியிருந்தது. உடலுக்கு எட்டுபுறமும்‌ 
தொடுவான்‌ தேவைப்பட்டது. ஏவலன்‌ வந்து பணிந்து 
நிற்பதைக்‌ கண்ட பின்னரே மீண்டு திரும்பி நோக்கினார்‌. 
“இளைய அரசி தங்களை பார்க்க விழைகிறார்‌” என்றான்‌. 
“எப்போது பொழுது குறிக்கப்பட்டுள்ளது?” என்றார்‌. “இரு 
நாழிகைக்குப்‌ பின்‌” என்றான்‌ ஏவலன்‌. “ஆகுக!” என்ற 
பின்‌ அவர்‌ திரும்பி அரண்மனைக்குள்‌ சென்றார்‌. உள்ளே 
நுழைந்தபோது சுவர்கள்‌ அணுகிவந்து 
கவ்விக்கொண்டன. விழிகளுக்குள்‌ இருள்‌ பெய்து 
நிறைந்தது. 


அவர்‌ நீராடி உணவுண்டு காத்திருந்தபோது அரசியின்‌ 
அழைப்பு வந்தது. அவர்‌ இடைநாழிகளினூடாக 
சென்றுகொண்டிருந்தபோது என்ன பேசுவது என 
மீண்டும்‌ தொகுத்துக்கொள்ள முயன்றார்‌. ஒரு சொல்லும்‌ 
எழவில்லை. அவர்‌ உள்ளம்‌ ஓய்ந்து கிடந்தது. இனி 
எப்போதும்‌ என்னால்‌ அறைகளுக்குள்‌ வாழமுடியாது. 
இனி சுவர்‌ நடுவே எனக்கு சித்தமே தோன்றாது. அவர்‌ தன்‌ 
காலடியோசையை கேட்டுக்கொண்டிருந்தார்‌. அவர்‌ 
உள்ளம்‌ பதைப்பு கொண்டது. என்னைத்‌ தொடர்வது 
எவர்‌? என்‌ காலடியோசையாக என்‌ பின்‌ ஒலிப்பது எவர்‌? 


அவர்‌ வருகை அறிவிக்கப்பட்டு உள்ளே செல்லும்படி 
பணிக்கப்பட்டார்‌. உள்ளே சென்றதும்‌ அறைக்குள்‌ 
அமர்ந்திருந்த சுபத்ரை எழுந்து அவரை நோக்கி வந்து 
அவர்‌ வணங்கி முகமன்‌ உரைப்பதற்குள்ளாகவே 
“உம்மை அனுப்பியது யார்‌?” என்றாள்‌. அவள்‌ திரண்ட 
தோள்களும்‌ உயரமான நிமிர்ந்த உடலுமாக பலராமரின்‌ 
பெண்‌ உருவமென்று தோன்றினாள்‌. அவள்‌ குரலும்‌ 
அழுத்தமான கார்வை கொண்டிருந்தது. அவர்‌ 
அவளுடைய உருவாலும்‌ குரலாலும்‌ சொல்திகைத்து 
நின்றார்‌. “சொல்க, எவரால்‌ அனுப்பப்பட்டவர்‌ நீர்‌?” 
என்று அவள்‌ கைசுட்டிக்‌ கேட்டாள்‌. 


“அஸ்தினபுரியின்‌ அரசர்‌ யுதிஷ்டிரனின்‌ தூதன்‌ நான்‌” 
என்று அவர்‌ சொன்னார்‌. “அதை நானும்‌ அறிவேன்‌” 
என்று அவள்‌ சொன்னாள்‌. “நீர்‌ அரசத்தூதர்‌ என்று 
அறிந்தே உம்மை சந்திக்கிறேன்‌. இங்கே உம்மை 
அனுப்பியது யார்‌? மெய்யாகவே எவருடைய தூதர்‌ நீர்‌?” 
அவர்‌ “அரசி, எவருடைய தூதன்‌ என்று அறிவிக்கப்‌ 
பணிக்கப்பட்டேனோ அதையே என்‌ நா உரைக்கும்‌. 
எவரும்‌ அந்தணனுக்கு ஆணையிடும்‌ இடத்தில்‌ இல்லை” 
என்றார்‌. அவள்‌ முகம்‌ சீற்றத்தில்‌ சிவந்தது. “நீர்‌ அந்தணர்‌ 
அல்ல. நீர்‌ பாங்கர்‌. பெண்தூது செல்லும்‌ சூதர்‌!” என்று 
அவள்‌ கூவினாள்‌. மூச்சிரைக்க கண்களில்‌ நீர்‌ பொடிய 


என்றான்‌. துரோணரின்‌ முன்னால்‌ வந்து கைநீட்டி 
“கொடைபெறுவது பிராமணனின்‌ அறம்‌. நீர்‌ பிராமணரா? 
பிராமணர்‌ என்றால்‌ எந்த குலம்‌? எந்த கோத்திரம்‌? எந்த 
வேதம்‌?” என்றான்‌. 


துரோணர்‌ உடலில்‌ சிறுநடுக்கம்‌ பரவியது. அவரது 
கன்னத்தசைகளும்‌ தாடியும்‌ அதிர்ந்தன. ஏதோ 
சொல்லவருவதுபோல அவர்‌ முகம்‌ கூர்ந்து உதடுகள்‌ 
குவிந்தன. சற்றே தலையை முன்னால்‌ நீட்டி துருபதன்‌ 
அவரை கூர்ந்து நோக்கினான்‌. அந்த நடுக்கத்தால்‌ அவன்‌ 
ஊக்கம்‌ பெற்று இளக்காரநகையுடன்‌ “சொல்லுங்கள்‌ 
உத்தமரே, கொடைபெற வந்து நிற்கும்‌ நீங்கள்‌ யார்‌? 
பிராமணரா?” என்றான்‌. 


துரோணரின்‌ நடுக்கத்தை மேலும்‌ கீழும்‌ நோக்கியபின்‌ 
மேலும்‌ ஒரு எட்டு முன்னகர்ந்து “இல்லை, ஷத்ரியரா? 
ஷத்ரியர்‌ என்றால்‌ எந்த அரச வம்சம்‌? எந்த கொடி? எந்த 
முத்திரை? சொல்லுங்கள்‌!” என்றான்‌. துரோணரின்‌ உடல்‌ 
அனிச்சையாக அசைய அவர்‌ தலையைத்‌ திருப்பி 
தன்னைச்சுற்றிக்‌ கூடியிருந்தவர்களின்‌ விழிகளை 
நோக்கினார்‌. அவரை அறியாமலேயே அவர்‌ தோள்கள்‌ 
ஒடுங்க உடல்‌ குறுகியது. அங்கிருந்து விலகிவிட 
விழைபவர்‌ போல அவரது கால்கள்‌ சற்று நிலத்திலிருந்து 
எழமுற்பட்டன. 


“உத்தமரே, அரசகுலத்தான்‌ அல்லாத ஷத்ரியனுக்கு 
நாட்டைப்பெறும்‌ உரிமை இல்லை. அறிந்திருக்கிறீரா?” 
என்றான்‌ துருபதன்‌. திரும்பி பத்மசன்மரிடம்‌ “சொல்லும்‌ 
அமைச்சரே. வெறும்‌ ஷத்ரியன்‌ எப்படி நாட்டை 
அடையமுடியும்‌?” என்றான்‌. பத்மசன்மர்‌ “அவன்‌ 
படைகொண்டு மன்னர்களை களத்தில்‌ வென்று நாட்டை 
அடையலாம்‌. ராஜசூயம்‌ செய்து தன்னை 
அரசகுலத்தவனாக ஆக்கிக்கொள்ளலாம்‌” என்றார்‌. 
துருபதன்‌ உரத்த குரலில்‌ “ஆம்‌, அதுவே வழி. நீர்‌ 
குலமில்லாத ஷத்ரியர்‌ என்றால்‌ சென்று படைதிரட்டி 
வாரும்‌. என்னை களத்தில்‌ வெல்லும்‌. பாதிநாட்டை 
என்ன, மொத்த பாஞ்சாலத்தையும்‌ அடையும்‌. 
தடையில்லை” என்றான்‌. 


துரோணர்‌ இரு கைகளையும்‌ தன்னையறியாமலேயே 
நெஞ்சின்மேல்‌ சேர்த்துக்கொண்டார்‌. அவரது தலை 
குனிந்து முகம்‌ அந்தக்கைகளின்‌ மேல்‌ படிந்தது. அவரது 
தோளிலிருந்து கழுத்துநோக்கிச்சென்ற தசை ஒன்று 
இழுபட்டு அதிர்ந்துகொண்டிருக்க இடதுகால்‌ 
தன்னிச்சையாக துடித்தது. துருபதன்‌ “இல்லை நீங்கள்‌ 


“நீர்‌ எவருடைய தூதுடன்‌ வந்தீர்‌ என எனக்குத்‌ தெரியும்‌. 
எவருக்குச்‌ செய்தி அனுப்புகிறீர்‌ என்றும்‌ அறிவேன்‌” 
என்றாள்‌. 


“நன்று, நிறையவே அறிந்திருக்கிறீர்கள்‌” என்று சாரிகர்‌ 
சொன்னார்‌. “நான்‌ வேறேதும்‌ பேசவேண்டுமா? அன்றி 
உங்களுக்கு என்னென்ன தெரியும்‌ என்று 
தெரிந்துகொண்டால்‌ போதுமா?” அவள்‌ மெல்ல அடங்கி 
திரும்பிச்சென்று தன்‌ பீடத்தில்‌ அமர்ந்தாள்‌. அவள்‌ தன்‌ 
கைகளைக்‌ கோத்து விரல்களை 
நெரித்துக்கொண்டிருப்பதை, உதடுகளை இறுக்கி 
பல்லைக்‌ கடிக்கையில்‌ அவள்‌ கழுத்தின்‌ தசைகள்‌ இறுகி 
நெளிவதை அவர்‌ நோக்கிக்கொண்டிருந்தார்‌. அவள்‌ 
மூச்செறிந்து மீண்டு “அவளிடம்‌ என்ன பேசினீர்‌?” 
என்றாள்‌. 


“நான்‌ பேசவில்லை. என்‌ பேச்சைக்‌ கேட்கும்‌ நிலையில்‌ 
அவர்‌ இல்லை” என்று அவர்‌ சொன்னார்‌. “அவள்‌ என்ன 
பேசினாள்‌?” என்று சுபத்திரை மீண்டும்‌ கேட்டாள்‌. அவர்‌ 
“ஒரு சொல்‌” என்றார்‌. ”காண்டீபம்‌, அவ்வளவுதானே?” 
அவர்‌ ம்‌ என தலையசைசத்தார்‌. “அதைத்தான்‌ 
சொல்லிக்கொண்டிருக்கிறாள்‌. அதை மட்டுமே 
சொல்வாள்‌. அதை சொல்லிக்கொண்டே உயிர்விடுவாள்‌” 
என்றாள்‌ சுபத்திரை. “கீழ்மகள்‌... கீழ்மகள்‌” என்று தன்‌ 
தொடையில்‌ கையால்‌ அறைந்தாள்‌. அவர்‌ அவளை 
வெறுமனே நோக்கிக்கொண்டிருந்தார்‌. “இதை 
அஸ்தினபுரிக்கு சொல்லப்போகிறீர்‌ அல்லவா? 
இவ்வண்ணம்‌ என அவருக்கு செய்தியனுப்பவிருக்கிறீர்‌, 
அவ்வளவுதானே?” 


சாரிகர்‌ ஒன்றும்‌ சொல்லவில்லை. “நீர்‌ எதற்காக இங்கே 
வந்தீர்‌ என எனக்கு மெய்யாகவே புரியவில்லை. இவள்‌ 
இங்கே இவ்வண்ணம்‌ இருப்பது அங்கே அனைவருக்கும்‌ 
தெரியும்‌. இது ஏன்‌ உங்கள்‌ நினைவில்‌ பதியவேண்டும்‌ 
என எதிர்பார்க்கிறார்‌?” அவள்‌ தலையை அசைத்து 
“இவளை இத்தனை தொலைவுக்கு அனுப்பியது என்‌ 
மூத்தவரின்‌ திட்டம்‌. அவரிடமிருந்து முடிந்தவரை 
அப்பால்‌. அவர்‌ நினைத்தாலும்‌ எளிதில்‌ வந்து 
சந்திக்கமுடியாதபடி அப்பால்‌...” என்றாள்‌. “அவளைப்‌ 
பற்றிய செய்திகளை அனுப்பும்போது நானும்‌ அதை 
கருத்தில்‌ கொண்டேன்‌. மிக சுருக்கமான வழக்கமான 
சொற்களையே அனுப்பும்படி சொன்னேன்‌. 
அச்செய்திகள்‌ அவருக்கும்‌ சென்றுசேரும்‌ என நான்‌ 
அறிவேன்‌.” 


அவர்‌ அவளுடைய கொந்தளிப்பை 
நோக்கிக்கொண்டிருந்தார்‌. “அவள்‌ இங்கே 
வெறுக்கப்படுகிறாள்‌. அனைவராலும்‌. ஆம்‌, 
என்னாலும்தான்‌. அத்தனை பேரின்‌ வெறுப்பும்‌ சேர்ந்து 
அவளை நோயுறச்‌ செய்திருக்கிறது. அவள்‌ 
செத்துக்கொண்டிருக்கிறாள்‌. அதை அவளைப்‌ 
பார்க்கும்போதெல்லாம்‌ தெளிவாக உணர்கிறேன்‌. 

னால்‌ அவளைப்போல இன்று எனக்கு ஒவ்வாமையை 
அளிக்கும்‌ பிறிதொன்று இல்லை. அவளை 
எண்ணும்போதே என்‌ உடல்‌ உலுக்கிக்கொள்கிறது. 
அவள்‌ கொண்டுள்ள இந்தக்‌ கரு... இதுதான்‌ 
அஸ்தினபுரியின்‌ அரசனாக அமரப்போகிறது என்றால்‌... 
அதுவும்‌ என்‌ மைந்தனின்‌ பெயரால்‌.” அவள்‌ 
எழுந்துகொண்டு “இங்கே நிகழ்வன எவற்றையும்‌ நீர்‌ 
அவருக்கு எழுதவேண்டியதில்லை” என்றாள்‌. 


அவர்‌ பேசாமல்‌ நின்றார்‌. அவள்‌ உரக்க “அவர்‌ 
இச்செய்திக்காகவே காத்திருப்பார்‌. இவள்‌ காண்டீபம்‌ 
என்று சொல்லிக்கொண்டே நைந்து உயிர்விடுவதை 
எதிர்பார்த்திருப்பார்‌. அவரை எனக்குத்‌ தெரியும்‌. 
அவருள்‌ புளித்து நஞ்சாகி கெடுநாற்றமெடுக்கும்‌ அந்த 
ஆணவம்‌ நிறைவடையும்‌. த கவ க 
கழிவிரக்கமாக, கண்ணீராக வெ ப்படுத்துவார்‌. அதை 
அவ்வண்ணம்‌ கொண்டாடுவார்‌. அதற்கு வாய்ப்பே 
அளிக்கக்கூடாது. இது என்‌ ஆணை! இவளைப்‌ பற்றி 
நாங்கள்‌ அனுப்பும்‌ சொல்லன்றி எதுவும்‌ அங்கே 
செல்லவேண்டியதில்லை” என்றாள்‌. எழுந்து நின்று 
கைநீட்டி ”இது என்‌ ஆணை!” என்றாள்‌. 


சாரிகர்‌ “அரசி, நான்‌ ஏற்கெனவே சொல்லிவிட்டேன்‌. நான்‌ 
அந்தணன்‌. எனக்கு வேதமன்றி எதுவும்‌ தலைக்குமேல்‌ 
இல்லை. அந்தணனாகிய அமைச்சனிடம்‌ அவனுடைய 
அரசர்கூட வேண்டுகோளை மட்டுமே முன்வைக்க 
முடியும்‌, ஆணையிட முடியாது” என்றார்‌. அவள்‌ சிவந்த 
கண்களால்‌ அவரை இமைக்காமல்‌ பார்த்தாள்‌. 
“அக்குழவி இங்கே பிறக்குமென்றால்‌ அது கொல்லப்படும்‌. 
அதை வாழவிடமாட்டாள்‌ துரியோதனனின்‌ மகள்‌. அதை 
அவள்‌ தன்‌ வஞ்சத்திற்கு இரையாக்குவாள்‌. அதை 
சொல்லுங்கள்‌ உங்கள்‌ அரசரிடமும்‌ தம்பியரிடமும்‌” 
என்றாள்‌. “இதுவும்‌ ஆணையே” என்றார்‌ சாரிகர்‌. 


அவள்‌ பெருமூச்சுடன்‌ மீண்டும்‌ பீடத்தில்‌ அமர்ந்தாள்‌. 
ஒரு கணத்தில்‌ அனைத்து நிமிர்வும்‌ அகல உடைந்து 
விம்மலோசையுடன்‌ அழுதபடி கைகளில்‌ 
முகம்பதித்துக்கொண்டாள்‌. “தெய்வங்களே! 


தெய்வங்களே!” என்று கூவினாள்‌. அவர்‌ அவளுடைய 
அழுகையை நோக்கிக்கொண்டு அமர்ந்திருந்தார்‌. அவள்‌ 
மெல்ல தேறி மேலாடையால்‌ முகத்தை அழுந்தத்‌ 
துடைத்தாள்‌. “என்‌ மைந்தன்‌, அவனைப்பற்றி மட்டுமே 
நான்‌ எண்ணிக்கொண்டிருக்கிறேன்‌. அவனுக்கு 
இப்புவியில்‌ எவருமில்லை. நான்கூட இல்லை. அவனை 
விடுவிக்க என்னால்‌ இயலவில்லை. அவனுடைய ஊழ்‌ 
அவனை கவ்விக்கொண்டது.” 


“என்ன எண்ணுகிறான்‌ என்‌ மைந்தன்‌? எங்கிருக்கிறான்‌? 
இங்கே நிகழ்வனவற்றை அவன்‌ அறிவானா? அவனால்‌ 
ஏற்கமுடிகிறதா? அவனை எண்ணுக! உங்களிடம்‌ நான்‌ 
ஆணையிடவில்லை, வேண்டுகிறேன்‌. மன்றாடுகிறேன்‌. 
கைநீட்டி இரக்கிறேன்‌ என்றே கொள்க! அவனுக்காக 
இரங்குக! அந்தணரே, அறத்தில்‌ நின்றிருப்பவர்‌ நீங்கள்‌. 
இத்தருணத்தில்‌ அமைச்சர்‌ செய்யவேண்டியதை 
செய்யற்க! அந்தணராக நிலைகொள்க! என்‌ மைந்தன்‌ 
இதை ஏற்பானா? அவனுக்காக உளம்கூருங்கள்‌. இது 
அவன்‌ பேரில்‌ நிகழலாகாது. அவனுக்குமேல்‌ இச்சுமை 
ஏற்றப்படலாகாது.” 


“உங்கள்‌ சொல்லுக்காகவே நீங்கள்‌ இங்கே 
அனுப்பப்பட்டிருக்கிறீர்கள்‌ என்று எனக்குத்‌ தெரிகிறது. 
நீங்கள்‌ சொல்லுங்கள்‌, அந்தக்‌ குழவி...” அவள்‌ உரக்க 
கைநீட்டி “அறம்‌ என ஒன்று உள்ளது. மானுடருடன்‌ நாம்‌ 
கொண்டுள்ள உறவு அது. நீத்தாருக்கு நாம்‌ அளிக்கும்‌ 
கடன்‌ அது” என்றாள்‌. அவர்‌ “ஆம்‌” என்றார்‌. “அவள்‌ யார்‌ 
என்றே எனக்குத்‌ தெரியாது. அவள்‌ உள்ளத்தை நான்‌ 
அறிந்ததே இல்லை. என்‌ முன்‌ நைந்துகிடக்கும்‌ உடல்‌ 
மட்டும்தான்‌ அவள்‌. எனக்கு அவள்‌ ஒரு பொருட்டே 
அல்ல. நான்‌ எண்ணிக்கொண்டிருப்பது என்‌ 
மைந்தனைப்‌ பற்றி மட்டுமே. அவன்‌ இங்கே எஞ்சாமல்‌ 
சென்றான்‌... அவன்‌ பெயர்‌ இங்கே திகழவேண்டும்‌. 
வீரனாக மட்டும்‌. அவன்‌ இங்கே எஞ்சவிட்டுச்‌ சென்றது 
கசப்பையும்‌ வஞ்சத்தையும்‌ என்றால்‌ அது 
களையப்படவேண்டும்‌.” 


சாரிகர்‌ “என்னால்‌ எதையும்‌ எண்ண முடியவில்லை, 
அரசி” என்றார்‌. “ஆனால்‌ என்‌ ஆழத்திலிருந்து ஆணை 
எழும்‌ என எண்ணுகிறேன்‌. அதன்படியே நடப்பேன்‌. 
ஒருபோதும்‌ என்னுள்‌ திகழும்‌ வேதத்தின்‌ ஆணைக்கு 
முரணாக எதையும்‌ செய்யமாட்டேன்‌. அதை மட்டும்‌ 
உங்களிடம்‌ சொல்லிக்கொள்கிறேன்‌.” எழுந்து 
தலைவணங்கி பின்னடைந்து அவர்‌ அறையைவிட்டு 
வெளியே சென்றார்‌. 


களிற்றியானை நிரை - 26 
பகுதி மூன்று : கண்ணிநுண்சிறுதாம்பு - 9 


(1ா௨26]சாரிகர்‌ தன்‌ அறைக்குள்‌ சிறிதுநேரம்தான்‌ 
ஓய்வெடுத்தார்‌. சுவர்களுக்குள்‌ இருக்க அவரால்‌ 
முடியவில்லை. வெளியே வந்து புரவி ஒன்றை 
பெற்றுக்கொண்டு ஊருக்குள்‌ புகுந்து தெருக்களினூடாக 
சுற்றிவந்தார்‌. அது ஊர்‌ போலவே தெரியவில்லை. ஓர்‌ 
ஓய்விடத்தின்‌ உளநிலையே அங்கிருந்தது. எங்கும்‌ 
எத்தொழிலும்‌ கண்ணுக்குப்படவில்லை. எவரும்‌ எங்கும்‌ 
செல்லவோ வரவோ இல்லை. தெருக்களில்‌ மக்கள்‌ 
அமைதியாக அமர்ந்து தளர்வான குரலில்‌ 
பேசிக்கொண்டிருந்தனர்‌. நடந்தவர்கள்‌ மிகமெல்ல 
காலடிவைத்து, அவ்வப்போது நின்று எதிரே வருபவரிடம்‌ 
பேசியபடி சென்றனர்‌. பகலில்‌ வெயில்‌ 
எழுந்துவிட்டிருந்தபோதும்கூட ஊர்‌ அரைத்துயிலிலேயே 


இருந்தது. 


அவர்‌ ஊரின்‌ கணிகையரை நோக்கிக்கொண்டு 
சென்றார்‌7. அவர்கள்‌ அனைவருமே நல்லாடை 
அணிந்து, சிரித்துப்பேசிக்கொண்டு சாலைகளில்‌ 
சென்றபோதிலும்கூட சோர்வுற்றிருந்ததை கண்டார்‌. 
அங்கே ஒவ்வொன்றும்‌ மாறிக்கொண்டிருக்கிறது, அந்த 
மாற்றத்தை அவர்கள்‌ உணர்ந்துவிட்டிருக்கின்றனர்‌, அது 
விழிக்கு தெரியவில்லை. விரைவிலேயே கோட்டை 
விளிம்புவரை சென்றுவிட்டார்‌. அதையொட்டியே சுற்றி 
முகப்பு வரை வந்தார்‌. அக்கோட்டை மேற்கே திரும்பித்‌ 
திறந்திருக்கும்‌ ஒற்றை வாயில்‌ மட்டுமே கொண்டது. 
காவல்‌ இருந்தவர்கள்‌ அவருக்கு வணக்கம்‌ கூறினர்‌. 


அவர்‌ கோட்டையினூடாக வெளியே சென்றார்‌. 
இருபுறமும்‌ புல்வெளி விரிந்து கிடந்தது. செழித்த 
பசும்புல்வெளி அல்ல. பரவியதுபோல 
வெண்ணிற நிலப்பரப்பில்‌ புல்பரவியிருந்தது. 
காலையில்‌ அங்கே அவிழ்த்துவிடப்பட்ட பசுக்களும்‌ 
கன்றுகளும்‌ அவற்றை அடித்தாடையால்‌ கரம்பி 
தின்றுகொண்டிருந்தன. சற்று அப்பால்‌ ஒரு சுனை 
இருக்கக்கூடும்‌. அங்கே பசுக்கள்‌ கூட்டமாக கூடி 
நின்றிருந்தன. முள்மரங்களுக்குக்‌ கீழே சில பசுக்கள்‌ 
படுத்திருந்தன. அவர்‌ புல்வெளியின்‌ எல்லை வரை 
சென்றார்‌. அதற்கப்பால்‌ வெண்மணல்‌ விரிந்த 


பாலைநடுவே பாதை ஒரு வடுவென நீண்டு தொடுவான்‌ 
நோக்கி சென்றது. 


அவர்‌ திரும்ப எண்ணியம்போது தொலைவில்‌ ஒரு சிறு 
குழு வருவதை பார்த்தார்‌. அவர்கள்‌ எவர்‌ என்று நோக்கி 
நின்றார்‌. அவர்களின்‌ கொடி குருதிச்செம்மையுடன்‌ 
இருந்தது. அவர்களில்‌ எண்மர்‌ புரவிகளில்‌ முன்னால்‌ 
வந்தனர்‌. தொடர்ந்து புரவி இழுத்த சிறிய கூண்டுவண்டி 
வந்தது. அந்த வண்டி ஒரு பீதர்நாட்டுப்பேழை 
போலிருந்தது. மென்மரப்பட்டையால்‌ அமைக்கப்பட்டு 
மேலே செந்நிறமும்‌ நீலநிறமும்‌ கலந்த பட்டு ஒட்டி 
அணிசெய்யப்பட்டது. அந்த வண்டி அணுகி வந்தபோது 
அது பீதர்குடி வணிகனுக்குரியது எனத்‌ தெரிதது. 
துவாரகையின்‌ காவலர்‌ அதை காத்துவந்தனர்‌. 


அவரை அணுகிய முதன்மைக்காவலன்‌ “நாங்கள்‌ 
அஸ்வபதம்‌ நோக்கி செல்கிறோம்‌. தாங்கள்‌ அங்கே 
இருப்பவரா?” என்றான்‌. “ஆம்‌” என்ற சாரிகர்‌ “வருக!” 
என அழைத்துக்கொண்டு திரும்பினாஎ. “இவர்‌ 
பீதர்நாட்டு மருத்துவர்‌. பீதர்நாட்டிலிருந்து 
இப்போதெல்லாம்‌ கப்பல்கள்‌ துவாரகைக்கு 
வருவதில்லை. நேற்று மாலை ஒரு சிறிய கப்பல்‌ வந்தது. 
அதில்‌ பொருட்களென ஏதுமிருக்கவில்லை. அக்கப்பல்‌ 
மாளவத்தின்‌ துறைக்கு சென்றுகொண்டிருந்தது. அதில்‌ 
ஏதோ பழுது என கரையணைந்தது. அதில்‌ இருந்தவர்‌ 
இந்த மருத்துவர்‌” என்றான்‌ வீரன்‌. 


“மிக முதியவர்‌. தன்‌ இரு மாணவர்களுடன்‌ 
துவாரகைக்குள்‌ வந்தார்‌. இளவரசர்‌ சாம்பரை சந்திக்க 
அழைத்துச்சென்றோம்‌. ஆனால்‌ அவர்‌ உடனே 
அஸ்வபதத்திற்கு செல்லவேண்டும்‌ என்றார்‌. 
எதன்பொருட்டு என அவருக்கே தெரியவில்லை. 
அவருக்கு ஆணைவந்தது என்றார்‌. என்ன ஆணை 
என்றால்‌ அங்கு செல்க என்றுமட்டுமே ஆணை என்றார்‌. 
இளவரசர்‌ சாம்பரின்‌ அவையில்‌ இவர்‌ அதை 
சொன்னபோது அவர்‌ எரிச்சல்கொண்டார்‌. 
கொண்டுசெல்க என ஆணையிட்டார்‌.” 


“அவரும்‌ இரு மாணவர்களும்‌ வண்டிக்குள்‌ 
இருக்கிறார்கள்‌. விந்தையான உடை அணிந்தவர்கள்‌. 
அந்த ஆடை குருதிச்செம்மை வண்ணத்தில்‌ அமைந்தது. 
கைகளை விரித்தால்‌ சிறகுவிரிக்கும்‌ பட்டாம்பூச்சியென 
வது” என்று இன்னொரு காவலன்‌ சொன்னான்‌. 
“இங்கே ஏன்‌ அவர்‌ வருகிறார்‌ என்பதை வழியெங்கும்‌ 
நாங்கள்‌ பேசிக்கொண்டோம்‌. இது வேட்டைக்கான ஊர்‌. 


இப்போது வேட்டை நிகழ்வதில்லை. சாம்பர்‌ சற்று 
உடல்நலம்‌ குன்றியிருக்கிறார்‌. தாங்கள்‌ யார்‌?” சாரிகர்‌ 
“நான்‌ அஸ்தினபுரியின்‌ தூதன்‌. இங்கே 
தங்கியிருக்கிறேன்‌, அரசியின்‌ விருந்தினன்‌” என்றார்‌. 
“அஸ்தினபுரியிலிருந்து இங்கே வருகிறார்களா என்ன? 
விந்தைதான்‌!” என்றான்‌ ஒரு காவலன்‌. 


அவ்வீரர்கள்‌ நாவின்‌ மேல்‌ எந்த ஆணையும்‌ 
கொண்டிருக்கவில்லை. அவர்கள்‌ பேசிக்கொண்டே 
செல்ல விழைந்தனர்‌. துவாரகை அதன்‌ 
படையொழுங்கை முற்றாக இழந்துவிட்டது என்றும்‌, 
மொத்த நகருமே எந்த அலுவலுமின்றி சழக்குபேசி 
பொழுதுநீக்கிக்கொண்டிருக்கிறது என்றும்‌ சாரிகர்‌ 
எண்ணிக்கொண்டார்‌. “அஸ்தினபுரியிலிருந்து நீங்கள்‌ 
இங்கே வந்தது எதற்காக? அங்கே மக்கள்‌ பெருந்திரளாக 
கூடிக்கொண்டிருக்கிறார்கள்‌ என்று கேட்டோமே” என்று 
ஒருவன்‌ சொன்னான்‌. 


சாரிகர்‌ மறுமொழி சொல்லவில்லை. அவருடைய 
உளவிலக்கை உணராமல்‌ இன்னொருவன்‌ “யுதிஷ்டிரன்‌ 
ராஜசூயம்‌ நிகழ்த்தவிருப்பதாக சொன்னார்கள்‌” 
என்றான்‌. “அங்கே இளைய யாதவரின்‌ இடம்‌ என்ன? 
அவர்‌ மாமன்னர்‌ யுதிஷ்டிரனின்‌ அரசவையில்‌ 
அமர்ந்திருக்கும்‌ அறிஞர்‌ மட்டுமே என்றார்கள்‌. அரசரை 
புகழ்ந்து பாடி பரிசில்‌ பெறுகிறாரா என்ன?” அவர்கள்‌ 
நகைத்தனர்‌. “அவர்‌ குழலூதி பரிசில்‌ பெறுவார்‌” 
என்றான்‌ ஒருவன்‌. மீண்டும்‌ நகைப்பொலி. 


“நீங்கள்‌ விருஷ்ணிகளா?” என்று சாரிகர்‌ கேட்டார்‌. “ஆம்‌, 
நாங்கள்‌ தொல்குலத்தார்‌. மதுரையில்‌ வாழ்ந்தவர்கள்‌” 
என்றான்‌ ஒருவன்‌. “கம்சரின்‌ வழித்தோன்றல்களா?” 
என்று சாரிகர்‌ கேட்டார்‌. “ஆம்‌, அதனாலென்ன? 
யாதவகுடியின்‌ மாமன்னர்‌ அவர்‌. அவர்‌ காலத்தில்‌ 
மகதமே யாதவர்களுக்கு துணைநின்றது. பாரதவர்ஷமே 
யாதவர்களை அஞ்சியது...” என்று ஒருவன்‌ சொன்னான்‌. 
“அவருடைய வீழ்ச்சிக்குப்‌ பின்னர்தான்‌ எங்கள்‌ சீரழிவு 
தொடங்கியது. அவர்‌ மாவீரர்‌, வஞ்சத்தால்‌ 
வீழ்த்தப்பட்டார்‌” என்றான்‌ இன்னொருவன்‌. சாரிகர்‌ 
புன்னகைத்துக்கொண்டார்‌. 


“புன்னகைக்கிறீர்‌ அந்தணரே. அறிக, 
கார்த்தவீரியனுக்குப்பின்‌ எங்கள்‌ குடியில்‌ பிறந்த 
பெருந்தலைவர்‌ கம்சரே! அவரை நாங்கள்‌ அஞ்சினோம்‌. 
ஆகவே வெறுத்தோம்‌. ஆனால்‌ குடிகளில்‌ அச்சத்தை 
உருவாக்குபவரே சிறந்த அரசர்‌ என இப்போது 


உணர்கிறோம்‌” என்று முதல்காவலன்‌ சொன்னான்‌. 
“இங்கே தாசிகளுடன்‌ ஆடிக்கொண்டிருப்பவர்களால்‌ 
எவரையும்‌ காக்கமுடியாது. அதை உணர எங்களுக்கு ஒரு 
தலைமுறைக்காலம்‌ ஆகிவிட்டது” என்று 
காவலர்தலைவன்‌ சொன்னான்‌. 


அவர்கள்‌ கோட்டைவாயிலை அடைந்தனர்‌. அவர்களை 
ஒருவினாவும்‌ இன்றி உள்ளே அனுப்பினார்கள்‌. 
சாலைகளில்‌ அவர்கள்‌ சென்றபோது முதல்முறையாக 
ஊரில்‌ ஓர்‌ ஆர்வம்‌ எழுந்தது. முதியவர்கள்‌ கைகளை 
கண்மேல்‌ வைத்து நோக்கினர்‌. கணிகையர்‌ 
சாளரங்களில்‌ குவிந்தனர்‌. ஒருவர்‌ அருகே வந்து 
சாரிகரிடம்‌ “பீதர்களா? அரசவிருந்தினராக வேட்டைக்கு 
வந்திருக்கிறார்களா?” என்றார்‌. சாரிகர்‌ “ஆம்‌” என்றார்‌. 
“நன்று, மீண்டும்‌ கப்பல்கள்‌ 
வரத்தொடங்கிவிட்டிருக்கின்றன போலும்‌” என்று 
முதியவர்‌ அப்பால்‌ நின்று சொன்னார்‌. 


அவர்கள்‌ அரண்மனையை அடைந்தனர்‌. வண்டிகள்‌ 
நின்றன. உள்ளிருந்து முதிய பீதர்‌ ஒருவர்‌ வெளியே 
இறங்கினார்‌. அவருடைய தலைமயிர்‌ மென்மையாக 
நீண்டு இறகுகள்போல தோளில்‌ கிடந்தது. மீசையும்‌ 
தாடியும்‌ மெல்லிய வெண்பட்டு நூல்கள்‌ போல 
தொங்கின. உடல்‌ நன்றாக கூன்விழுந்து குறுகியிருந்தது. 
அவரைத்‌ தொடர்ந்து இரு இளம்பீதர்கள்‌ இறங்கினர்‌. 
அவர்கள்‌ ஆண்களா பெண்களா என்றே அவரால்‌ 
அடையாளம்‌ காணமுடியவில்லை. வெள்ளிநூலால்‌ 
அணிப்பின்னல்‌ செய்யப்பட்ட குருதிச்செந்நிறப்‌ 
பட்டாடையை அணிந்து நீலநிறக்‌ கச்சை 
கட்டியிருந்தனர்‌. இளையோர்‌ கைகளில்‌ ஆமையோட்டு 
மூடியிடப்பட்ட பேழைகள்‌ இருந்தன. 


முதியவர்‌ சாரிகரிடம்‌ “அந்தணரே, இந்த ஊரின்‌ பெயர்‌ 
அஸ்வபதமா?” என்றார்‌. “ஆம்‌” என்று அவர்‌ சொன்னார்‌. 
“என்‌ பெயர்‌ அஸ்வன்‌. உங்களூருக்கான பெயர்‌ இது. 
முன்பு இளைய யாதவர்‌ துவாரகையை ஆட்சி 
செய்தபோது பலமுறை அந்நகருக்கு வந்திருக்கிறேன்‌” 
என்றார்‌. “நான்‌ ஒரு மருத்துவன்‌. மருத்துவம்‌ குறித்து 
இளைய யாதவரிடம்‌ நிறைய பேசியிருக்கிறேன்‌. அவர்‌ 
என்‌ தோழர்‌. என்னுடன்‌ பீதர்நாட்டுக்கு வரும்‌ 
எண்ணம்கூட அவருக்கு இருந்தது.” சாரிகர்‌ “ஆம்‌, அவர்‌ 
அறியாதவை குறைவு” என்றார்‌. “அவர்‌ இங்கில்லை என 
அறிந்தேன்‌. நான்‌ அவருடைய ஆணைப்படி இங்கே 
வந்தேன்‌” என்றார்‌ அஸ்வன்‌. 


“அவர்‌ எவ்வண்ணம்‌ அந்த ஆணையை அளித்தார்‌?” 
என்று சாரிகர்‌ கேட்டார்‌. “அவர்‌ ஆணையை அளித்தது 
இப்போதல்ல, பதினெட்டு ஆண்டுகளுக்கு முன்பு” 
என்றார்‌ அஸ்வன்‌ .“அன்று ஒருமுறை நாங்கள்‌ 
பேசிக்கொண்டிருந்தபோது அவர்‌ ஒருநாள்‌ என்‌ உதவி 
அவருக்கு தேவைப்படும்‌ என்றார்‌. இரண்டு மாதங்களுக்கு 
முன்னர்‌ அவருடைய தூதர்கள்‌ தாம்ரலிப்திக்கும்‌ 
தேவபாலபுரத்திற்கும்‌ வந்து என்னை 
தேடியிருக்கிறார்கள்‌. எங்கள்‌ கலக்காரர்கள்‌ வழியாக 
அச்செய்தியை நான்‌ அறிந்துகொண்டேன்‌. ஆகவே 
கிளம்பி துவாரகைக்கு வந்தேன்‌.” சாரிகர்‌. 
“பதினெட்டாண்டுகளுக்கு முன்பா?” என்றார்‌. “ஆம்‌, 
அப்போது அவருடன்‌ சாந்தீபனி குருநிலையின்‌ முதிய 
அந்தணர்‌ ஒருவரும்‌ ஏழு நிமித்திகர்களும்‌ இருந்தனர்‌.” 


“நான்‌ அரசியிடம்‌ ஒப்புதல்‌ பெற்று வருகிறேன்‌” என்று 
சொல்லி சாரிகர்‌ முன்னால்‌ சென்றார்‌. ஏவலனிடம்‌ 
செய்தியைச்‌ சொல்லி சத்யபாமையிடம்‌ அனுப்பிவிட்டு 
திரும்பி வந்தார்‌. “நீங்கள்‌ எதன்பொருட்டு இங்கே 
வந்தீர்கள்‌ என அறியலாமா?” என்றார்‌ சாரிகர்‌. 
“மெய்யாகவே அது எனக்குத்தெரியாது. இங்கே நான்‌ 
இருக்கவேண்டும்‌ என்பது மட்டுமே ஆணை?” என்றார்‌ 
அஸ்வன்‌. “நீங்கள்‌ செய்யும்‌ மருத்துவம்‌ என்ன?” என்று 
சாரிகர்‌ கேட்டார்‌. “அனைத்து மருத்துவங்களும்‌... நான்‌ 
பெரும்பாலும்‌ மரக்கலங்களில்‌ இருப்பவன்‌. ஆகவே 
உயிர்தக்கவைக்கும்‌ மருத்துவமே என்‌ ஆய்வில்‌ 
முதன்மையானது. கரை அணுகும்வரை நோயில்‌ 
இருப்பவர்களை உயிர்நீட்டி கொண்டுசெல்வேன்‌.” 


அவர்‌ மீண்டும்‌ வியந்து சொல்லற்று நின்றார்‌. ஏவலன்‌ 
வந்து அரசியின்‌ ஆணையை அறிவித்தான்‌. சாரிகர்‌ 
“வருக, நானே நீங்கள்‌ தங்குவதற்கான இடத்தை 
ஒருக்குகிறேன்‌! ஓய்வெடுங்கள்‌” என்றார்‌. அஸ்வன்‌ 
“ஓய்வெடுக்க முடியுமா என்று தெரியவில்லை. இந்த இடம்‌, 
இங்கே நாங்கள்‌ வந்த நோக்கம்‌ எல்லாமே புரியாத கனவு 
எனத்‌ தோன்றுகிறது” என்றார்‌. 


[1108261]அஸ்வனையும்‌ மாணவர்களையும்‌ 
அரண்மனையை ஒட்டிய அறைகளில்‌ 
தங்கவைத்துவிட்டு சாரிகர்‌ தன்‌ அறைக்கு வந்தார்‌. 
சிறிதுநேரம்‌ மஞ்சத்தில்‌ படுத்து கூரையின்‌ 
பலகைப்பரப்பை நோக்கிக்கொண்டிருந்தார்‌. மெல்ல 
சிறுதுயில்‌ ஒன்றுக்குள்‌ சென்றார்‌. குருதிமணம்‌ எழுந்தது. 
அதை உணர்ந்ததும்‌ திடுக்கிட்டு எழுந்து அமர்ந்தார்‌. 
உடல்‌ நடுங்கிக்கொண்டிருக்க மஞ்சத்திலேயே 


அமர்ந்திருந்தார்‌. உச்சிப்பொழுதுக்கான உணவு 
அருந்தும்பொருட்டு ஏவலன்‌ வந்து அழைத்தபோதுதான்‌ 
எழுந்தார்‌. 


உணவு பரிமாறப்பட்ட சிறுமேடை முன்‌ அமர்ந்து அவர்‌ 
அன்னத்தை கையில்‌ எடுத்ததும்‌ மீண்டும்‌ குருதிமணம்‌ 
எழுந்தது. உடல்குமட்டி அதிர அன்னத்தை அப்படியே 
வைத்துவிட்டு எழுந்துகொண்டார்‌. கைகழுவிக்கொண்டு 
தன்‌ அறைநோக்கி செல்கையில்‌ அரண்மனை 
பரபரப்படைந்துவிட்டிருப்பதை உணர்ந்தார்‌. சேடியிடம்‌ 
“என்ன? என்ன நிகழ்கிறது?” என்றார்‌. “இளவரசி 
குருதிபெருக்கிக்கொண்டிருக்கிறார்‌” என்று அவள்‌ 
சொன்னாள்‌. அவளைத்‌ தொடர்ந்து வந்த இன்னொரு 
சேடி “மருத்துவச்சிகளை அழைக்கச்‌ செல்லுங்கள்‌... 
இங்கிருப்பவர்கள்‌ தாதிகள்‌... முதுமகளை 
கேட்கிறார்கள்‌” என்றாள்‌. 


அவர்‌ அவள்‌ பின்னால்‌ சென்றார்‌. உத்தரையின்‌ 
சிற்றறைக்கு முன்‌ சத்யபாமை நின்றிருந்தாள்‌. அவரைப்‌ 
பார்த்ததும்‌ ஓடிவந்து “இங்கே இருக்கும்‌ மருத்துவச்சிகள்‌ 
திகைத்திருக்கிறார்கள்‌. குருதி கட்டின்றி 
பெருகிக்கொண்டிருக்கிறது. முதுமகள்‌ ஒருத்தி 
இருக்கிறாள்‌ என்கிறார்கள்‌. அவளை அழைக்கச்‌ 
சென்றிருக்கிறார்கள்‌ சேடியர்‌. எனக்கு நம்பிக்கை 
இல்லை. முதுமகள்மேல்‌ பழியைப்போடவே 
அவ்வண்ணம்‌ சொல்கிறார்கள்‌ எனத்‌ தோன்றுகிறது” 
என்றாள்‌. சாரிகர்‌ “அரசி, இங்கே திறன்மிக்க தர்நாட்டு 
மருத்துவர்குழு ஒன்று இன்று வந்துள்ளது” என்றார்‌. 
அவள்‌ திகைத்து வாய்திறந்து நின்றாள்‌. பின்னர்‌ 
“இதற்காகத்தானா?” என்றாள்‌. “ஆம்‌” என்று அவர்‌ 
சொன்னார்‌. “அவர்களை அழைத்துவருகிறேன்‌” 
என்றபின்‌ மறுமொழிக்குக்‌ காத்திராமல்‌ திரும்பி ஓடினார்‌. 


அவர்‌ சென்றடைவதற்கு முன்னரே அஸ்வரும்‌ 
மாணவர்களும்‌ கிளம்பிவிட்டிருந்தார்கள்‌. அவனைக்‌ 
கண்டதும்‌ “என்ன நடக்கிறது என்று கேட்டேன்‌. 
அனைத்தையும்‌ புரிந்துகொண்டேன்‌...” என்று அவர்‌ 
சொன்னார்‌. நடுங்கும்‌ உடலும்‌ சிற்றடிகளுமாக 
நடந்தாலும்‌ மெல்லிய இறகுபோல பாறிப்பாறி அவர்‌ 
விரைவாக முன்னால்‌ சென்றார்‌. அவருடைய 
மாணவர்கள்‌ அவருடன்‌ விரைந்தபம அவருடைய 
சொற்களை கேட்டனர்‌. அவர்‌ அவர்களின்‌ மொழியில்‌ 
பேசிக்கொண்டே சென்றார்‌. உத்தரையின்‌ அறைமுகப்பில்‌ 
சுபத்ரையும்‌ சத்யபாமையும்‌ நின்றிருந்தனர்‌. சத்யபாமை 
“இவரா? முதியவராகத்‌ தெரிகிறார்‌” என்றாள்‌. 


அஸ்வன்‌ முறைப்படி வணக்கம்‌ சொல்லிவிட்டு தன்‌ 
மாணவர்களுடன்‌ உள்ளே செல்ல முற்பட சுபத்ரை 
“இங்கே ஆண்கள்‌ உள்ளே செல்ல ஒப்புதல்‌ இல்லை” 
என்றாள்‌. சத்யபாமை “மருத்துவர்களுக்கு ஒப்புதல்‌ 
உண்டு. செல்க!” என்றாள்‌. அவர்கள்‌ உள்ளே 
சென்றார்கள்‌. உள்ளே இருந்த சேடியரும்‌ 
மருத்துவச்சிகளும்‌ வெளியே வந்தார்கள்‌. மருத்துவச்சி 
“குருதிப்பெருக்கு.... அந்தச்‌ சிற்றுடலுக்குள்‌ இத்தனை 
குருதியா என்றே வியப்பெழுந்தது” என்றாள்‌. 
இன்னொருத்தி “பிரம்மன்‌ வந்தாலொழிய எதையும்‌ 
செய்ய இயலாது. அஸ்வினிதேவர்களும்‌ 
கையொழிவார்கள்‌” என்றாள்‌. 


சாரிகர்‌ பதற்றத்துடன்‌ கால்‌ மாற்றி நின்றார்‌. அங்கே 
நின்றிருந்த பெண்கள்‌ அனைவருமே போதிய பதற்றம்‌ 
இன்றி இயல்பாக இருப்பதுபோலத்‌ தோன்றியது. 
அவர்கள்‌ மெல்லிய குரலில்‌ ஒருவரோடொருவர்‌ 
பேசிக்கொண்டார்கள்‌. சுபத்ரை கைகளை மார்பில்‌ 
கட்டியபடி அங்குமிங்கும்‌ நடந்தாள்‌. பின்னர்‌ “என்ன 
நிகழ்கிறது என்று எவரேனும்‌ சென்று நோக்கி வருக!” 
என்றாள்‌. சத்யபாமை “அவர்கள்‌ அழைக்கட்டும்‌...” 
என்றாள்‌. சுபத்ரை சினத்துடன்‌ அவளை நோக்கிவிட்டு 
அகன்று சென்று அங்கிருந்த சிறிய பீடத்தில்‌ அமர்ந்தாள்‌. 


சாரிகர்‌ அங்கிருந்து கிளம்பி மீண்டும்‌ திறந்த 
புல்வெளிக்குச்‌ சென்று நிற்க விழைந்தார்‌. அங்கிருந்து 
செல்ல என்ன வழி என எண்ணினார்‌. ஏதேனும்‌ ஆணை 
கிடைத்தால்‌ செல்லலாம்‌. அல்லது எதையாவது 
நினைவுகூரவேண்டும்‌. அல்லது எவராவது 
அழைக்கவேண்டும்‌. அவர்‌ நிலையிழந்து கைகளை 
உரசிக்கொண்டார்‌. விரல்களின்‌ நு i 
உயிரிழந்தவைபோலிருந்தன. விடாய்‌ 
கொண்டிருப்பதுபோல தொண்டை 
பதைத்துக்கொண்டிருந்தது. அவர்‌ எங்காவது அமர 
விழைந்தார்‌. ஆனால்‌ அரசி நின்றிருக்கையில்‌ அமர்வது 
மீறல்‌ என்றும்‌ அறிந்திருந்தார்‌. 


கதவு மிகமெல்லிய ஓசையுடன்‌ திறந்தது. பீதர்‌ இளைஞன்‌ 
வெளியே எட்டிப்பார்த்து “மைந்தன்‌ பிறந்திருக்கிறான்‌” 
என்றான்‌. சத்யபாமை “மைந்தனா? இன்னும்‌ மாதம்‌ 
நிறையவில்லை. குறைபிறப்பா?” என்றாள்‌. “ஆம்‌, 
மிகச்சிறிய குழவி” என்றான்‌. “உயிர்‌ இருக்கிறதா?” என்று 
அவள்‌ கேட்டாள்‌. “உயிர்‌ இருக்கிறது, ஆனால்‌ 
அசைவேதும்‌ இல்லை. மூச்சு மெல்ல ஓடுகிறது. இதயம்‌ 
அதிர்கிறது” என்றான்‌. சாரிகரிடம்‌ “எங்கள்‌ அறையில்‌ 


வைசியரோ சூத்திரரோ என்றால்‌ என்‌ முன்‌ நின்று 
நாட்டைக்கேட்ட குற்றத்துக்காக நான்‌ உங்களை 
கழுவிலேற்றவேண்டும்‌...” என்றபின்‌ ஒருமுறை 
ஐங்குலத்தலைவர்களையும்‌ ஆணவத்துடன்‌ முகவாய்‌ 
தூக்கி உதட்டைச்சுழித்து நோக்கினான்‌. “முதலில்‌ இவரை 
தன்‌ வர்ணமென்ன, குலமென்ன என்று முடிவுசெய்தபின்‌ 
என்‌ அரண்மனைக்கு வரச்சொல்லுங்கள்‌ மூத்தாரே” 
என்றபின்‌ அருகே நின்ற சேவகனிடம்‌ செங்கோலைக்‌ 
கொடுத்துவிட்டு சால்வையைச்‌ 
சுழற்றிப்போட்டுக்கொண்டு திரும்பி நடந்தான்‌. 
அவனுடைய அமைச்சர்கள்‌ அவனைத்‌ தொடர்ந்தனர்‌. 


பத்மசன்மர்‌ “இவ்வழக்கை முடிக்கலாமல்லவா?” என்று 
குலத்தலைவர்களிடம்‌ கேட்க அவர்கள்‌ தலைகுனிந்து 
நின்றனர்‌. துரோணரை நோக்கி வாய்சுழித்து இளநகை 
செய்துவிட்டு பத்மசன்மர்‌ திரும்பிச்‌ சென்றார்‌. 
அவரைச்சூழ்ந்திருந்த கூட்டத்தில்‌ கலைசலான 
பேச்சொலிகள்‌ எழுந்து வலுக்கத்‌ தொடங்கின. துரோணர்‌ 
தன்‌ கையிலிருந்த தர்ப்பையைத்‌ தாக்கி முகத்தின்‌ முன்‌ 
கொண்டுவந்து கூர்ந்து நோக்கினார்‌. அவரது உதடுகளும்‌ 
ஒரு கண்ணும்‌ துடித்தன. 'ஹும்‌' என்ற ஒலியுடன்‌ அவர்‌ 
திரும்பியபோது கூட்டம்‌ பதறி வழிவிட்டது. 
துரத்தப்பட்டவர்‌ போல அவர்‌ அந்த விழிகள்‌ நடுவே 
நடைவிரைந்து விலகிச்சென்றார்‌. 


பெரிய பேழை ஒன்று உள்ளது. அதை உடனே கொண்டு 
வருக... அதை நால்வர்‌ சேர்ந்தே தூக்கமுடியும்‌” என்றான்‌. 


சாரிகர்‌ இடைநாழிகளினூடாக ஓடி வெளியே சென்று 
ஏவலரை கைநீட்டி அழைத்தபடி விரைந்தார்‌. பீதர்களின்‌ 
அறையிலிருந்த காவலனிடம்‌ “அவர்கள்‌ கொண்டுவந்த 
பேழைகளில்‌ பெரியது எது?” என்று கூவினார்‌. “ஆம்‌, 
பெரிய பேழை அது. அவர்கள்‌ அதை வண்டியிலிருந்து 
இறக்கி கொண்டுசென்று அங்கே வைத்தனர்‌. அது மிகுந்த 
எடைகொண்டது” என்று அவன்‌ சொன்னான்‌. அவன்‌ 
சுட்டிக்காட்டிய பேழை முழங்கால்‌ அளவு உயரமிருந்தது. 
வெண்கலத்தால்‌ ஆனது. அதன்‌ மூடியில்‌ நுண்ணிய சிறு 
துளைகள்‌ இருந்தன. “அவர்கள்‌ அதைத்‌ திறந்து உள்ளே 
உப்புநீரை ஊற்றினார்கள்‌” என்றான்‌ காவலன்‌. “அதை 
தூக்குங்கள்‌... அதனுள்‌ நீர்‌ இருக்குமென்றால்‌ 
சிந்தக்கூடாது” என்று சாரிகர்‌ சொன்னார்‌. 


பேழையுடன்‌ மீண்டும்‌ அவர்‌ உத்தரையின்‌ 
அறைவாயிலை அடைந்தபோது இரு பீதர்கள்‌ 
அவருக்காகக்‌ காத்து நின்றிருந்தனர்‌. அவர்கள்‌ 
“விரைந்து...” என்றனர்‌. “உள்ளே கொண்டு செல்க!” 
என்றான்‌ ஒருவன்‌. சுபத்திரை “என்ன இது? 
ஈற்றறைக்குள்‌ ஏவலரா?” என்று சீறியபடி எழுந்தாள்‌. 
சாரிகர்‌ “நான்‌ கொண்டுசெல்கிறேன்‌...” என்று சொல்லி 
ஏவலரை விலக்கினார்‌. பீதர்களிடம்‌ “பிடியுங்கள்‌” 
என்றார்‌. மூவரும்‌ அதை இழுக்க அதன்‌ எடையால்‌ அது 
தள்ளாடியது. சுபத்ரை வந்து “விலகுக!” என்றுகூறி 
அதை தான்‌ மட்டுமே தூக்கி கதவை காலால்‌ உதைத்துத்‌ 
திறந்து உள்ளே கொண்டுசென்றாள்‌. 


உள்ளே அஸ்வன்‌ நின்றிருந்தார்‌. அவர்‌ திரும்பி நோக்கி 
“அங்கே வையுங்கள்‌” என்று ஆணையிட்டார்‌. அவள்‌ 
அதை கீழே வைத்ததும்‌ பீதர்கள்‌ அதை திறந்தனர்‌. 
உள்ளே இருந்தபொருள்‌ என்ன என்று அவருக்கு 
தெரியவில்லை. ஒருமுழத்திற்கும்‌ சற்று குறைவான 
நீளமும்‌ பாதியளவு அகலமும்‌ கொண்ட மண்ணாலான 
சிற்பம்போல்‌ இருந்தது. அல்லது பழுப்புநிறமான 
பாறையா? பேழைக்குள்‌ மணலும்‌ நீரும்‌ பாதியளவு 
இருக்க அதில்‌ பாதி மூழ்கியபடி அது மணல்மேல்‌ 
வைக்கப்பட்டிருந்தது. 


அவர்‌ மேலும்‌ குனிந்து அதை பார்த்தார்‌. சுபத்ரை “அது 
என்ன? முத்துச்சிப்பியா?” என்றாள்‌. “அதைக்‌ கொண்டு 
என்ன செய்யவிருக்கிறீர்கள்‌? எங்கே அந்தக்குழந்தை?” 
அஸ்வன்‌ அவளிடம்‌ ஆழ்ந்த மென்குரலில்‌ “நீங்கள்‌ 


வெளியே செல்லுங்கள்‌” என்றார்‌. “நான்‌...” என்று அவள்‌ 
சொல்லத்தொடங்க அவர்‌ கைசுட்ட “வெளியே...” என்றார்‌. 
அவள்‌ திகைத்து பின்‌ உறுமியபடி வெளியே செல்ல கதவு 
அறைபடும்‌ ஓசையுடன்‌ மூடிக்கொண்டது. அஸ்வனும்‌ 
இரு மாணவர்களும்‌ சேர்ந்து அந்த முத்துச்சிப்பியை 
மெல்ல தூக்கினர்‌. அத்தனை பெரிய சிப்பியா? அது 
சிப்பியின்‌ வடிவில்‌ இல்லை. அவர்கள்‌ அதை அருகிருந்த 
மேடையின்மேல்‌ வைத்தனர்‌. 


சாரிகர்‌ அப்போதுதான்‌ குழந்தையை பார்த்தார்‌. முதலில்‌ 
அது என்னவென்றே அவருக்கு தெரியவில்லை. 
உத்தரையின்‌ உடல்மேல்‌ போர்த்தப்பட்டிருந்த மெல்லிய 
போர்வை இடைக்குக்கீழே குருதியில்‌ ஊறி 
நிணச்சவ்வுபோல மாறிவிட்டிருந்தது. அவளுடைய 
விரிந்த தொடைகளுக்கு நடுவே தேங்கிய 
செங்குழம்பின்மேல்‌ அக்குழவி வைக்கப்பட்டிருந்தது. 
அது குருதியில்‌ ஊறி தொப்புள்கொடிச்சுருள்களுடன்‌ 
குவியலெனக்‌ கிடந்தது. குடல்தொகை பிதுங்கி வெளியே 
வந்துவிட்டதுபோல என்று அவருக்கு தோன்றியது. 
அவள்‌ உடலில்‌ இருந்து அப்போதும்‌ குருதி சிறு 
குமிழிகளாக வெடித்து வெளிவந்துகொண்டிருந்தது. 


அஸ்வன்‌ தன்‌ கையிலிருந்த கழுகின்‌ உகிர்‌ அளவுக்கே 
இருந்த சிறிய கூரிய கத்தியால்‌ சிப்பியின்‌ பொருத்தை 
நெம்பி மெல்ல திறந்தார்‌. அதை கைகளால்‌ அவர்‌ 
விரித்தபோது முதலை வாய்திறந்ததுபோல உள்ளே 
செஞ்சதைக்‌ கதுப்பு மெல்லிய அதிர்வுடன்‌, 
குமிழியிடுவதுபோன்ற அசைவுடன்‌ தெரிந்தது. அவர்‌ 
திரும்பி குழந்தையை நோக்கினார்‌. தன்‌ கைகளை 
அருகிலிருந்த குடுவையில்‌ கலக்கப்பட்டிருந்த 
இளநீலமான நீரில்‌ கழுவிவிட்டு அந்தத்‌ தொப்புள்‌ 
கொடியை முதலில்‌ நீளமாக வெட்டி அதைக்கொண்டே 
குழந்தையை மெல்ல தூக்கினார்‌. 


குழவி அவர்‌ கையளவுக்கே இருந்தது. அதன்‌ தலை 
அவ்வுடம்பில்‌ பாதியளவுக்கு ஒருபெரிய 
குருதிக்குமிழிபோல தெரிந்தது. இன்னொரு குமிழியென 
வயிறு. கைகளும்‌ கால்களும்‌ அவருடைய விரலளவுக்கே 
இருந்தன. செந்நிறமான புழுக்களைப்போல. மிகமிகச்‌ 
சிறிய விரல்கள்‌. அதன்‌ தொண்டை 
அதிர்ந்துகொண்டிருந்தது. உடல்‌ அசைவிழந்து அவர்‌ 
கைகளில்‌ இருந்த தொப்புள்கொடியின்‌ வழவழப்பில்‌ 
குழைந்தது. அவர்‌ அந்த ஊன்சரட்டைச்‌ சுழற்றி அதன்‌ 
இரு கால்களிலும்‌ சுற்றி தலைகீழாக ஆக்கி இருமுறை 
உலுக்கினார்‌. அதன்‌ மூக்கிலிருந்து குருதிநீர்‌ 


வெளிவந்தது. அதை அப்படியே மெல்ல தூக்கி 
கொண்டுசென்று அந்தச்‌ சிப்பியின்‌ தசைக்கதுப்பில்‌ 
வைத்தார்‌. 


அவர்‌ கைநீட்ட இளம்பீதன்‌ குதிரைவால்‌ முடியை 
அளித்தான்‌. தொப்புள்கொடியை விரற்கடை விட்டு 
வெட்டி முனையை மடித்து குதிரைவால்முடியால்‌ 
கட்டினார்‌. அந்தச்‌ சிப்பியை மெல்ல மூடினார்‌. அதை 
பீதர்கள்‌ இருவர்‌ மெல்ல தூக்கிக்கொண்டுசென்று 
அப்பால்‌ வைத்தனர்‌. அஸ்வன்‌ திரும்பி உத்தரையை 
பார்த்தார்‌. அவள்‌ உதடுகள்‌ மெல்ல அசைந்தன. அவர்‌ 
திரும்பி பீதர்களிடம்‌ கைநீட்ட அவர்கள்‌ சிறு சிமிழில்‌ 
இன்நீரை அளித்தனர்‌. அவர்‌ அதை அவளுக்கு 
ஊட்டினார்‌. அவள்‌ உதடுகள்‌ விடாயுடன்‌ அசைந்து 
அதை வாங்கின. தொண்டை நீரை உறிஞ்சி உண்ணும்‌ 
அசைவு தெரிந்தது. 


“ஆண்மகவு” என்று குனிந்து அவள்‌ காதில்‌ அஸ்வன்‌ 
சொன்னார்‌. “ஆண்மகவு, பார்க்கிறீர்களா இளவரசி?” 
அவள்‌ வேண்டாம்‌ என்று தலையை ஆட்டினாள்‌. 
“உங்கள்‌ மைந்தன்‌” என்று சாரிகர்‌ சொன்னார்‌. அவள்‌ 
மீண்டும்‌ மறுப்பாக தலையசைத்தாள்‌. அஸ்வன்‌ “அது 
உறுதியான முடிவு” என்றார்‌. சாரிகர்‌ பெருமூச்சுவிட்டார்‌. 
“நீங்கள்‌ வெளியே செல்லலாம்‌ அந்தணரே. நாங்கள்‌ 
இளவரசியை தூய்மைசெய்யப்போகிறோம்‌” என்றார்‌ 
அஸ்வன்‌. சாரிகர்‌ தயங்கி உத்தரையை பார்த்தார்‌. அவர்‌ 
உள்ளம்‌ மலைப்படைந்திருந்தது. கண்வழியாகப்‌ புகுந்த 
காட்சிகள்‌ உடலை நிறைத்து பலமடங்கு 
எடைகொண்டதாக ஆக்கிவிட்டிருந்தன. 


“இளவரசி பிழைத்துக்கொள்வார்களா?” என்று கேட்டார்‌. 
“அவர்கள்‌ விழையவேண்டும்‌” என்றார்‌ அஸ்வன்‌. அவர்‌ 
திரும்பி குழவி இருந்த சிப்பியை பார்த்தார்‌. “மைந்தன்‌ 
உயிர்வாழ்வானா?” என்றான்‌. “அவர்‌ விழையவேண்டும்‌” 
என்றார்‌ அஸ்வன்‌. “ஆனால்‌ பிறக்கும்‌ உயிர்கள்‌ 
அனைத்தும்‌ வாழும்‌ விழைவை கொண்டிருக்கின்றன. 
அவை அதன்பொருட்டு அனைத்து தெய்வங்களையும்‌ 
உடனழைத்துக்கொள்கின்றன.” அவர்‌ அச்சிப்பியையே 
பார்த்துக்கொண்டு நின்றார்‌. அதற்குள்‌ ஒரு குழவி 
இருக்கிறது என்று எண்ணமுடியவில்லை. தன்‌ 
விழிகளை கொட்டிக்கொட்டி அந்தக்‌ காட்சிகளை 
உதிர்த்துவிட முயன்றார்‌. 

கதவைத்திறந்து வெளியே சென்றபோது சத்யபாமை 
எழுந்து அருகே ஓடிவந்து “என்ன ஆயிற்று?” என்றாள்‌. 


“இருவருமே இப்போது உயிருடன்‌ இருக்கிறார்கள்‌” என்று 
அவர்‌ சொன்னார்‌. ஓர்‌ அனல்‌ அலை என விடாய்‌ வந்து 
அவரை தாக்கியது. எங்காவது அமரவேண்டும்‌, 
உடல்குளிர இன்நீர்‌ அருந்தவேண்டும்‌ என்று தோன்றியது. 
கண்களில்‌ இருந்து அதுவரை கண்ட அத்தனை 
காட்சிகளும்‌ மறைய நோக்கு வெளிறி அலைகொண்டது. 
ஏதோ சொல்ல அவர்‌ நாவெடுத்தார்‌. அதற்குள்‌ பிடித்து 
தள்ளப்பட்டதுபோல்‌ வலப்பக்கமாக சரிந்து விழுந்தார்‌. 

[1ா௨26]சாரிகர்‌ தன்‌ அறையின்‌ மஞ்சத்தில்‌ நினைவு 
மீண்டார்‌. அவரருகே ஏவலன்‌ நின்றிருந்தான்‌. 
“துயில்கொள்க... பீதர்நாட்டு ஓய்வுமருந்து 
தரப்பட்டிருக்கிறது” என்றான்‌. அவர்‌ உள்ளத்தில்‌ 
எந்நினைவும்‌ இருக்கவில்லை. அவர்‌ வெறுமனே 
ஏவலனை நோக்கிக்கொண்டிருந்தார்‌. கையூன்றி 
எழமுயன்றபோது ஓர்‌ உலுக்கலாக அனைத்தும்‌ 
விழிகளுக்குள்‌ தோன்ற விக்கலோசையுடன்‌ மஞ்சத்தில்‌ 
விழுந்தார்‌. ஏவலன்‌ நீர்க்குவளையை எடுத்து நீட்ட அதை 
வாங்கி உடல்முழுக்க சிந்தும்படி அருந்தினார்‌. நீர்‌ உள்ளே 
சென்று வெம்மையை அணைத்தது. கண்களை மூடி 
குருதித்தெறிப்புகள்‌ சுழல்வதை 
பார்த்துக்கொண்டிருந்தார்‌. 

மீண்டும்‌ எழுந்தபோது உடல்‌ ஒருமை கொண்டிருந்தது. 
“நீங்கள்‌ சற்று ஓய்வெடுக்கலாம்‌, அமைச்சரே” என்று 
ஏவலன்‌ மீண்டும்‌ சொன்னான்‌. “இல்லை” என்று அவர்‌ 
எழுந்து பீடத்தருகே சென்றார்‌. அதிலமர்ந்துகொண்டு 
“நெடும்பொழுதாகிவிட்டதா?” என்றார்‌. “ஆறு நாழிகைப்‌ 
பொழுது” என்றான்‌. “என்ன ஆயிற்று? இளவரசியும்‌ 
மைந்தனும்‌ எவ்வண்ணம்‌ இருக்கிறார்கள்‌?” என்றார்‌. 
“இதுவரை அவர்கள்‌ நலமே” என்றான்‌ ஏவலன்‌. அவர்‌ 
தன்‌ தலையை கைகளில்‌ தாங்கிக்கொண்டு அமர்ந்தார்‌. 
மூச்சிளைப்புடன்‌ உடலை குறுக்கிக்கொண்டார்‌. 


கைசுட்டி “ஏடு...” என்றார்‌. ஏவலன்‌ பேழையிலிருந்து 
ஏடும்‌ எழுத்தாணியும்‌ எடுத்து அளித்தான்‌. 
நிகழ்வனவற்றை உடனே எழுதிவிடவேண்டும்‌ என அவர்‌ 
முன்னரே முடிவெடுத்திருந்தார்‌. தொடங்கவேண்டிய 
வரியைக்கூட நெஞ்சுக்குள்‌ யாத்திருந்தார்‌. ஆனால்‌ அந்த 
வரிகூட நினைவிலெழவில்லை. எழுத்தா ஓலையில்‌ 
சுழித்துக்கொண்டே இருந்தது. ஒரு சொல்‌ கூட இல்லாமல்‌ 
உள்ளம்‌ அவ்வாறு ஒழிந்துகிடந்ததே இல்லை. 
எப்போதெல்லாம்‌ ஓலையும்‌ எழுத்தாணியும்‌ 
கிடைக்கின்றனவோ அப்போதெல்லாம்‌ எழுதிக்‌ 
குவித்தவர்‌ அவர்‌. அந்த முதற்சொல்‌ என்ன? அது 
எவ்வெழுத்தில்‌ தொடங்குவது? அவர்‌ முட்டுந்தோறும்‌ 
உள்ளம்‌ மேலும்‌ ஒழிந்தது. 


எழுத்தாணியை ஓலை மேலேயே வைத்துவிட்டு அவர்‌ 
எழுந்துகொண்டார்‌. “என்‌ சால்வை” என்றார்‌. ஏவலன்‌ 
சால்வையை எடுத்து அளிக்க அதை போர்த்திக்கொண்டு 
நடந்தார்‌. அவருடைய அறையில்‌ இருந்து இடைநாழிகள்‌ 
வழியாக மைய அரண்மனைக்குள்‌ செல்ல வழி இருந்தது. 
அதன்‌ இணைப்பாக உத்தரையின்‌ அறை 
அமைந்திருந்தது. நடக்க நடக்க நெடுந்தொலைவு என்று 
தோன்றியது. உடல்‌ ஓய்ந்து கால்கள்‌ நீரில்‌ 
துழாவுவனபோல அசைந்தன. உள்ளம்‌ சலிப்புற்று 
நோக்கும்‌ காட்சிகளெல்லாம்‌ அழகையும்‌ பொருளையும்‌ 
இழந்தன. உதடுகள்‌ உலர்ந்திருக்க தொண்டை நீர்‌ நீர்‌ என 
தவித்தது. 


இடைநாழியிலேயே அவர்‌ பீதர்நாட்டு இளைஞனை 
கண்டார்‌. அவன்‌ புன்னகைத்து உடல்‌ வளைத்து 
வணங்கினான்‌. “குழவி எப்படி இருக்கிறது?” என்று அவர்‌ 
கேட்டார்‌. அவனுக்கு சொல்‌ புரியவில்லை. மீண்டும்‌ 
கேட்டதும்‌ அவன்‌ புன்னகைத்து தலைவணங்கி 
“உயிருடன்‌” என்று சொன்னான்‌. அவனால்‌ மொழி 
கடந்து பேசமுடியவில்லை என்று உணர்ந்து சாரிகர்‌ “நான்‌ 
அறைக்குள்‌ செல்லலாமா?” என்றார்‌. அவன்‌ “ஆம்‌” 
என்றான்‌. 


உத்தரையின்‌ அறையின்‌ வாயிலில்‌ ஏவற்பெண்டு மட்டும்‌ 
இருந்தாள்‌. “என்ன ஆயிற்று? அரசியர்‌ எங்கே?” என்றார்‌. 
“இங்குதான்‌ இருந்தார்கள்‌. சற்றுமுன்னர்தான்‌ இருவரும்‌ 
தங்கள்‌ அறைக்குச்‌ சென்றார்கள்‌” என்றாள்‌ 
ஏவற்பெண்டு. “நான்‌ உள்ளே செல்லலாமா? சென்று 
நோக்கிவந்து சொல்‌” என்றார்‌. அவள்‌ உள்ளே 
சென்றுவந்து செல்லலாம்‌ என்று தலைவணங்கினாள்‌. 
சாரிகர்‌ தயங்கி பின்னர்‌ கதவை அசைத்து 
ஒலியெழுப்பினார்‌. “வருக!” என்று அஸ்வனின்‌ குரல்‌ 
கேட்டது. அவர்‌ உள்ளே சென்றார்‌. அவர்‌ மேலும்‌ 
தயங்கியபடி நின்று பின்‌ உளம்திரட்டி உள்ளே சென்றார்‌. 


அவர்‌ முதலில்‌ பார்த்தது அந்த சிப்பிப்‌ பேழையைத்தான்‌. 
அது அங்குதான்‌ இருந்தது. அதன்பின்‌ மஞ்சத்தில்‌ 
உத்தரையை பார்த்தார்‌. அவள்‌ வெண்ணிறமான 
போர்வை போர்த்தப்பட்டு மஞ்சத்தில்‌ கண்மூடிக்‌ 
கிடந்தாள்‌. முகம்‌ உயிரில்லாத பொருள்போல தெரிந்தது. 
இமைகள்‌ வீங்கி இரு சிப்பிகள்போல மூடியிருந்தன. 
இமைமயிர்கள்‌ முழுக்க உதிர்ந்துவிட்டவை 
போலிருந்தன. உதடு இறுகி ஒரு சிவந்த 
சுருக்குமுடிச்சுபோல தெரிந்தது. உடல்‌ முற்றாகவே 
போர்வையால்‌ மூடப்பட்டிருந்தது. அவளுடைய 


மஞ்சத்திற்கு அடியில்‌ நெருப்போடு வைக்கப்பட்டிருந்தது. 
அதில்‌ கரியிலெழுந்த அனல்‌ சீறிக்கொண்டிருந்தது. 


அவர்‌ அஸ்வனை வணங்கினார்‌. அவர்‌ கண்களைச்‌ 
சுருக்கிப்‌ புன்னகைத்து “அவர்களுக்கு வெம்மை 
தேவையாகிறது” என்றார்‌. ”உடலில்‌ இருந்து குருதி 
வெளியேறிவிட்டது. குருதிதான்‌ உடலுக்கு வெம்மையை 
அளிக்கிறது.” அவர்‌ பீடத்தில்‌ அமர்ந்து “வாழ்வார்களா?” 
என்றார்‌. “வெம்மையை உடல்‌ ஏற்றுக்கொண்டால்‌ 
வாழ்வார்கள்‌” என்றார்‌ அஸ்வன்‌. அவர்‌ பெருமூச்சுவிட்டு 
திரும்பி சிப்பியை பார்த்தார்‌. “இது முத்துச்சிப்பியா? 
இத்தனை பெரிதாக உள்ளது?” என்றார்‌. 


“இது முத்துச்சிப்பி அல்ல. இது பீதர்நாட்டில்‌ உள்ள 
ஒருவகை கடற்சிப்பி. முத்துச்சிப்பியின்‌ வகைப்பட்டதே. 
ஆனால்‌ இயற்கையானது அல்ல. நெடுநாட்களுக்கு முன்‌ 
எங்கள்‌ நாட்டு மருத்துவர்களால்‌ கடல்நீரிலிருந்து 
கொண்டுவரப்பட்டு உப்புகலந்த ஆற்றுநீரில்‌ 
வளர்க்கப்பட்டது. கடலில்‌ இது சற்று குளிர்நீரில்‌ 
வாழ்வது. ஆற்றில்‌ வெயில்படியும்‌ வெய்யநீரில்‌ 
வாழும்படி தன்னை மாற்றிக்கொண்டுவிட்டது. சிப்பியின்‌ 
அகத்தசை குளிர்ந்தது. இதன்‌ அகத்தசை மானுட 
உடலளவுக்கே வெம்மையானது. பலநூறு 
தலைமுறைகள்‌ தவமென முயன்று இதன்‌ உயிரியல்பை 
மாற்றியமைத்து இவ்வாறு உருவாக்கியிருக்கிறார்கள்‌.” 


“மிகப்‌ பெரியது” என்றார்‌ சாரிகர்‌. “ஆம்‌, இதன்‌ 
முதல்வடிவுடன்‌ ஒப்பிட மும்மடங்கு பெரியது” என்று 
அஸ்வன்‌ சொன்னார்‌. அவர்‌ அதை நோக்கிக்கொண்டு 
“ஒரு கருவறைபோல” என்றார்‌. “ஆம்‌, கருவறையேதான்‌. 
அக்குழவியின்‌ உடலில்‌ தோல்‌ உருவாகியிருக்கவில்லை. 
அதை கையால்‌ தொட்டாலே தசை வழன்று வந்துவிடும்‌. 
தோல்‌ வளர இன்னும்‌ மூன்று வாரமேனும்‌ ஆகும்‌. 
அதுவரை அது இக்கருவறைக்குள்‌ 
வாழ்ந்தாகவேண்டும்‌.” அவர்‌ அந்தச்‌ சிப்பியை பார்த்தார்‌. 
“அது தன்னுள்‌ வந்திருக்கும்‌ உயிரை அறியும்‌. 
மென்தசைகளால்‌ சூழ்ந்துகொண்டு உயிர்வெம்மையை 
அளிக்கும்‌. உணவை நாம்‌ அளிக்கவேண்டும்‌. மைந்தன்‌ 
வெளிவந்து வாழவேண்டுமென்றால்‌ ஆறு வாரமேனும்‌ 
ஆகும்‌.” 


“இச்சிப்பி அதுவரை உயிர்வாழுமா?” என்று அவர்‌ 
கேட்டார்‌. “சிப்பி நீரிலுள்ள மாசுக்களை உண்பது. ஆகவே 
அது உணவுண்ணுமென்றால்‌ குழவியின்‌ உடலை 
மாசுக்கள்‌ தொடும்‌. ஆகவே அதற்கு ஆறு வாரமும்‌ உணவு 


அளிக்கப்படாது” என்று அஸ்வன்‌ சொன்னார்‌. 
“உணவின்றி அத்தனை நாள்‌ அது உயிர்வாழும்‌. 
பொதுவாகவே சிப்பிகள்‌ ஒருமாதம்‌ வரை உணவின்றி 
நீரின்றி வாழ்வன. இது மேலும்‌ திறன்கொண்டது.” அவர்‌ 
அதை மீண்டும்‌ நோக்கி “கைகளும்‌ கால்களும்‌ தலையும்‌ 
நெஞ்சும்‌ இல்லாத அன்னை. கருவறை 
மட்டுமேயானவள்‌” என்றார்‌. “ஆம்‌, ஆனால்‌ அன்னை. 
அக்கனிவு அதற்குள்‌ எங்கோ தெய்வ ஆணையென 
அமைந்துள்ளது” என்றார்‌ சாரிகர்‌. 


சாரிகர்‌ அதை நோக்கியபடி அமர்ந்திருந்தார்‌. உள்ளம்‌ 
அதுவரை இருந்த எல்லா சோர்வையும்‌ இழந்து ஊக்கம்‌ 
கொண்டது. ஆனால்‌ அது எழுச்சியாக அமையாது 
பரவிப்‌ பரவி அமைதியாக மாறியது. ஊழ்கம்‌ 
கூடுவதுபோல. அச்சிப்பிக்குள்‌ சென்று தானும்‌ 
ஒடுங்கிவிடவேண்டும்‌ என்பதுபோல. அவ்வறையே ஒரு 
பெருஞ்சிப்பியாக மாறி தன்‌ கதுப்பால்‌ அவரை 
மென்மையாக மூடிக்கொண்டதுபோல. குருதிமணம்‌, 
குருதி வெம்மை, குருதியின்‌ மென்மை. குருதி அவரிடம்‌ 
கூறியது, அமைக, அமைக, அமைக! அவர்‌ விழிகள்‌ 
சொக்கிச்‌ சரிந்தன. 


தன்‌ தலை அசைய உடல்‌ ஒருபக்கம்‌ தள்ளப்பட்டபோது 
அவர்‌ விழித்துக்கொண்டார்‌. வாயிலிருந்து நீர்‌ 
சொட்டியிருந்தது. அதை துடைத்தபடி அஸ்வனை 
பார்த்தார்‌. சுருங்கிய விழிகள்‌ நடுவே வெண்ணிற மணி 
அமைந்த இரு நூல்‌ முடிச்சுகள்போல தெரிய அவர்‌ முகம்‌ 
தளர அசைவில்லாது அமர்ந்திருந்தார்‌. துயிலாமல்‌ 
அவ்வண்ணம்‌ அமைய பீதர்களால்‌ மட்டுமே இயலும்‌ என 
அவர்‌ எண்ணிக்கொண்டார்‌. பெருமூச்சுடன்‌ 
அசைந்தமர்ந்து அந்தச்‌ சிப்பியை நோக்கினார்‌. 
அக்கருக்குழவி அதற்குள்‌ மீண்டும்‌ தன்‌ ஆழ்துயிலுக்குச்‌ 
சென்றுவிட்டிருக்கும்‌. நடுவே வந்து உலகைக்‌ கண்டு 
மீண்டதையே அறியாமல்‌ ஆகிவிட்டிருக்கும்‌. 
அன்னையின்‌ கருவில்‌ இருக்கையில்‌ அது கண்ட 
கனவுகள்‌ என்ன? இப்போது அது ஆழியின்‌ அலைகளை, 
அமடித்தளத்து இருளின்‌ செறிவை, ன்ட்‌ 
அழுத்தத்தை, உயிர்ப்பெருக்கை, ஒளிக்கலங்கலை கனவு 
காண்கிறதா? 


அவ்வாறு ஒன்று த னகர என்பதையே அவரால்‌ 
நம்ப இயலவில்லை. மெய்யாகவே நிகழ்கிறது, 
கண்ணெதிரே நிகழ்ந்துகொண்டிருக்கிறது. “இது 
எவராலும்‌ நம்ப முடியாதது” என்றார்‌. அஸ்வன்‌ 
புன்னகைத்தார்‌. “தேவர்களை, கந்தர்வர்களை நம்பலாம்‌. 


இதை நம்ப முடியவில்லை” என்றார்‌ சாரிகர்‌. அஸ்வன்‌ 
பற்கள்‌ தெரிய சிரித்தார்‌. “அக்குழவி எப்படி 
மூச்சுவிடுகிறது?” என்றார்‌. “குழவியின்‌ உடல்‌ 
கருவறைக்குள்‌ இருக்கையில்‌ மூச்சுவிடுவதும்‌ உண்பதும்‌ 
இல்லை. வெளியே வந்ததும்தான்‌ அவை 
தொடங்குகின்றன. இச்சிப்பித்தசைக்குள்‌ இருக்கையில்‌ 
உடல்‌ தன்னை கருவறைக்குள்‌ இருப்பதாகவே 
எண்ணிக்கொள்ளும்‌. குறைவான மூச்சு அதற்கு போதும்‌. 
சிப்பிக்குள்‌ அதற்கான காற்றோட்டம்‌ உண்டு. சிப்பியின்‌ 
சவ்வுகளால்‌ வடிகட்டப்பட்ட தூய காற்று” என்றார்‌ 
அஸ்வன்‌. 


“உணவை மட்டும்‌ துளித்துளியாக அளித்தபடியே 
இருக்கவேண்டும்‌. தூய முலைப்பால்‌. அதுவன்றி 
எதையும்‌ அவ்வுடல்‌ ஏற்காது. அதை சிப்பியின்‌ சிறு 
திறப்பினூடாக அமைந்த திரியின்‌ வழியாக 
அளித்துக்கொண்டிருக்கிறோம்‌” என அவர்‌ 
சுட்டிக்காட்டினார்‌. சிப்பிப்பொருத்தினூடாக உள்ளே 
சென்ற சிறுகுழாய்‌ ஒன்றை அவர்‌ கூர்ந்து பார்த்தார்‌. “இது 
பீதர்நாட்டு கொடி. பஞ்சுத்திரிபோல பாலை உள்ளே 
கொண்டுசெல்லும்‌. அதன்‌ மறுமுனை மைந்தனின்‌ 
வாயில்‌ உள்ளது. வெளியே இந்தச்‌ சிறு சிமிழில்‌ 
முலைப்பாலை கறந்து ஊற்றிக்கொண்டே 
இருக்கவேண்டும்‌.” அவர்‌ “அருந்துகிறானா?” என்றார்‌. 
“ஆம்‌, உள்ளே செல்கிறது. அதுவே 
நம்பிக்கையூட்டுகிறது” என்றார்‌ அஸ்வன்‌. 


“இத்தகைய மருத்துவமுறையை கேள்விப்பட்டதே 
இல்லை” என்று அவர்‌ சொன்னார்‌. அவர்‌ “உங்கள்‌ நாட்டு 
மருந்துமுறை முழுக்கமுழுக்க தாவரங்களைச்‌ சார்ந்தது. 
எங்கள்‌ மருத்துவமுறை விலங்குகளைச்‌ சார்ந்தது. 
ஊனும்‌ குருதியும்‌ கொம்பும்‌ குளம்பும்‌ என அனைத்தும்‌ 
எங்கள்‌ மருந்துகளே” என்றார்‌. “இங்கே இன்று மட்டுமே 
குழவியை வைத்திருக்க இயலும்‌. துவாரகைக்குக்‌ 
கொண்டுசெல்வதே உகந்தது என்று தோன்றுகிறது. குழவி 
வளரத்‌ தொடங்கினால்‌ மேலும்‌ மேலும்‌ முலைப்பால்‌ 
தேவைப்படும்‌. அதற்குரிய பெண்டிர்‌ அங்குதான்‌ 
இருப்பார்கள்‌. அத்துடன்‌ இச்சிப்பி உப்புநீராவி கொண்ட 
காற்றிலேயே நீடுவாழும்‌. இங்கே காற்று 
வறண்டிருக்கிறது.” 


“அனால்‌ மைந்தனின்‌ அன்னை இங்குதான்‌ இருக்கிறார்‌” 
என்று சாரிகர்‌ சொன்னார்‌. “ஆம்‌, மைந்தனை 
அன்னையிடமிருந்து பிரித்தேயாகவேண்டும்‌. 
அன்னையின்‌ முலையில்‌ ஒரு துளி அமுதுகூட இல்லை. 


அவர்‌ மைந்தனைப்‌ பெற்றதை அவர்‌ உள்ளம்‌ 
அறியவில்லை, ஆகவே உடலும்‌ உணரவில்லை” என்றார்‌ 
அஸ்வன்‌. “இச்சிப்பிக்குள்‌ இருந்து மைந்தன்‌ வெளியே 
வரும்போது தொடர்ந்து முலைப்பால்‌ 
அளிக்கப்படவேண்டும்‌. முலைப்பாவில்‌ நீராட்டியே 
ஒருமாத காலம்‌ வைத்திருக்கவேண்டும்‌. பெருநகர்‌ 
ஒன்றில்தான்‌ அதற்கான வாய்ப்புள்ளது.” 


சாரிகர்‌ “உங்களால்‌ இயன்றதை செய்யுங்கள்‌” என்றார்‌. 
“அரசியின்‌ ஆணை அனைத்திற்கும்‌ இருக்கும்‌ என்று 
எண்ணுகிறேன்‌.” அஸ்வன்‌ “இருப்பினும்‌ முறையான 
ஆணை தேவை. நீங்கள்‌ அரசியரிடம்‌ பேசி 
அவ்வொப்புதலை வாங்கி அளிக்க முடிந்தால்‌ நன்று” 
என்றார்‌. “ஆம்‌, அது என்‌ கடமை” என்று சாரிகர்‌ 
சொன்னார்‌. எழுந்துகொண்டு உத்தரையை பார்த்தார்‌. 
“இங்கே இளவரசரை வைத்திருப்பதும்‌ நன்றல்லதான்‌. 
இங்கே சாவு நிறைந்திருக்கிறது” என்றார்‌. அஸ்வன்‌ 
நிமிர்ந்து அவரை நோக்கினார்‌. “இளவரசி வாழமாட்டார்‌. 
ஐயமே வேண்டியதில்லை, அவர்‌ முடிவெடுத்துவிட்டார்‌” 
என்றார்‌ சாரிகர்‌. 


[18௨26]சாரிகர்‌ வெளியே வந்தபோது அங்கே சுபத்திரை 
அவரைக்‌ காத்து நின்றிருந்தாள்‌. அவரை நோக்கி 
ஓடிவந்து “என்ன சொல்கிறார்‌? இளவரசி எப்படி 
இருக்கிறாள்‌?” என்றாள்‌. “இப்போது நலமாகவே 
இருக்கிறார்கள்‌ இருவருமே” என்று அவர்‌ சொன்னார்‌. 
அவள்‌ விழிகள்‌ அசைவிழந்து அவரை நோக்கின. 
“மைந்தர்‌ உயிரூறிக்கொண்டிருக்கிறார்‌. தாய்‌ உயிர்வற்றிக்‌ 
கொண்டிருக்கிறார்‌. ஆனால்‌ இருவரும்‌ உயிருடன்‌ 
இருக்கிறார்கள்‌” என்று அவர்‌ சொன்னார்‌. அவள்‌ 
அவரை நோக்கி மேலும்‌ அணுகி “மைந்தன்‌ உயிருடன்‌ 
வேண்டும்‌. அதைவிட அவள்‌ உயிருடன்‌ எழவேண்டும்‌” 
என்றாள்‌. 


அவள்‌ விழிகள்‌ சிவந்திருந்தன. “அவள்‌ குடியில்‌ 
மறுமணம்‌ ஏற்கப்பட்டதுதான்‌. புகழ்பெற்ற பேரரசி 
தமயந்தி அவள்‌ குடியில்‌ பிறந்தவள்‌, அறிந்திருப்பீர்‌. 
அவள்‌ இதிலிருந்து எழுந்தால்‌ விராடநாட்டுக்கு 
செல்லமுடியும்‌. அங்கே இன்னொருவரை மணந்து அரசு 
அமர முடியும்‌. விராடரின்‌ குடியில்‌ எஞ்சியிருப்பவள்‌ 
அவளே” என்று மூச்சொலியுடன்‌ சொன்னாள்‌. “அவள்‌ 
இங்கே கவர்ந்துவரப்பட்டவள்‌. நம்‌ குடியால்‌ 
ஏமாற்றப்பட்டவள்‌. இங்கே அவள்‌ அடைந்தது 
ஒன்றுமில்லை. அவள்‌ நொந்து ஒரு சொல்‌ உரைத்தால்‌ 
அஸ்தினபரியும்‌ இந்திரப்பிரஸ்தமும்‌ மட்டுமல்ல 

தங்கள்‌ பன்னிரு குழந்தைகளுடன்‌ மாலையொளியில்‌ 
விண்ணில்‌ உலா சென்ற சுதாமன்‌ என்னும்‌ 
மேகதேவதையும்‌ அவன்‌ மனைவி அம்புதையும்‌ கீழே 
விரிந்துகிடந்த பூமாதேவியைப்‌ பார்த்தனர்‌. உயிரற்று 
செம்பாறையின்‌ அலைகளாகத்‌ தெரிந்த பூமியைக்‌ கண்டு 
அம்புதை “உயிரற்றவள்‌, தனித்தவள்‌” என்றாள்‌. “இல்லை 
அவள்‌ ஆன்மாவில்‌ சேதனை கண்விழித்துவிட்டது. உயிர்‌ 
எழுவதற்கான பீஜத்துக்காக தவம்செய்கிறாள்‌” என்று 
சுதாமன்‌ சொன்னான்‌. “தேவா, அந்தத்‌ தவம்‌ கனியும்‌ 
காலம்‌ எது?” என்று அம்புதை கேட்டாள்‌. “அதை 
முடிவிலா வான்வெளியை தன்‌ உள்ளங்கையாகக்‌ 
கொண்ட முழுமுதலே அறியும்‌” என்று சுதாமன்‌ 
விடையிறுத்தான்‌. 


அப்போது ஒருவரை ஒருவர்‌ பிடித்துத்‌ தள்ளியும்‌ 
துரத்தியும்‌ ஓடிவிளையாடிக்கொண்டிருந்த அவர்களின்‌ 
குழந்தைகளில்‌ இளையவளான குசையை 
மூத்தவர்களான ஜலதனும்‌ முதிரனும்‌ பிடித்துத்தள்ள 
அவள்‌ தன்‌ சிறகுகளின்‌ சமநிலையை இழந்து கீழே 
விழுந்தாள்‌. பிற குழந்தைகள்‌ கூச்சலிட்டதைக்‌ கண்டு 
சுதாமனும்‌ அம்புதையும்‌ திரும்பிப்பார்க்கையில்‌ 
வெண்ணிற இறகுபோல மிக ஆழத்திற்குச்‌ 
சென்றுகொண்டிருக்கும்‌ குசையைக்‌ கண்டனர்‌. அம்புதை 
கீழே சென்று குழந்தையை மீட்டுவர எண்ணியபோது 
சுதாமன்‌ அவள்‌ கையைப்பிடித்து “நிலத்தை 
அடைந்ததுமே அவள்‌ நீர்த்துளியாகப்‌ பரவி 
மறைந்திருப்பாள்‌. இனி அவளை மேகமாக மீட்க 
முடியாது” என்றான்‌. 


கண்ணீர்த்துளிகள்‌ சிந்த தாயும்‌ உடன்பிறந்தாரும்‌ 
விண்ணில்‌ நின்று கீழே நோக்கினர்‌. மண்ணில்‌ விழுந்த 
குசை பல்லாயிரம்‌ நுண்ணிய நீர்த்துளிகளாக மாறி 
அந்தியின்‌ செவ்வொளியின்‌ தங்கத்துருவல்களாக 
மிதந்து மண்ணைநோக்கி இறங்கினாள்‌. அத்திவலைகள்‌ 
வந்து தொட்டபோது பூமியின்‌ உடல்‌ 
சிலிர்த்துக்கொண்டது. கீழைவான்‌ சரிவில்‌ எழுந்த 
பிரம்மத்தின்‌ இடிக்குரல்‌ “த- தாம்யத - தத்த - தயத்வ!” 


துவாரகையும்‌ எரியும்‌.” 


சாரிகர்‌ அவள்‌ உணர்வுகளை வியப்புடன்‌ பார்த்தார்‌. 
என்ன சொல்வதென்று அறியாமல்‌ பொதுவாக “அவர்‌ 
மீள்வது அவரின்‌ எண்ணத்திலேயே” என்றார்‌. “என்னை 
உள்ளே அனுப்பச்சொல்லுங்கள்‌. நான்‌ அவளிடம்‌ 
பேசுகிறேன்‌. அவள்‌ இன்னமும்‌ இளையவள்‌. அவளுக்குச்‌ 
சொல்லப்பட்டவை அனைத்தும்‌ ஆண்கள்‌ பேதையரை 
ஏமாற்றும்பொருட்டு உரைக்கும்‌ பொய்கள்‌. அவள்‌ 
அவற்றை நம்பியிருக்கிறாள்‌ என்றால்‌ பேதையென்றே 
பொருள்‌. பெண்கள்‌ ஆண்களின்‌ முடியுரிமைக்கு 
குருதிபெற்று முளைக்கச்செய்யும்‌ நிலங்கள்‌ மட்டுமல்ல. 
அவர்களே முடிசூடி அமர்ந்து நாடாள முடியும்‌. 
உளம்விழைந்த வாழ்க்கையை அவர்கள்‌ 
கொள்ளமுடியும்‌...” 


அவர்‌ அவளை வெறுமனே நோக்கிக்கொண்டு நின்றார்‌. 
அவள்‌ உடலில்‌ இருந்து அனலெழுவதுபோல்‌ இருந்தது. 
“அவள்‌ தமயந்தியை எண்ணட்டும்‌. அவளுடைய 
மூதன்னை அவளே. எந்த ஆணையும்‌ 
எண்ணவேண்டியதில்லை. ஆணை எண்ணும்‌ பெண்‌ 
சிறுமையையும்‌ துயரையும்‌ அன்றி எதையும்‌ 
பெறப்போவதில்லை. அது காதலாயினும்‌ 
கணவனாயினும்‌ மைந்தனாயினும்‌ தமையனாயினும்‌ 
தந்தையாயினும்‌ வேறுபாடில்லை. அவளிடம்‌ நான்‌ 
சொல்கிறேன்‌, அவள்‌ எழுந்தாகவேண்டும்‌ என்று 
சொல்கிறேன்‌.” 


“அவரிடம்‌ இப்போது எவரும்‌ பேசமுடியாது, அரசி” என்று 
சாரிகர்‌ சொன்னார்‌. “அதை நீங்கள்‌ பேச 
வாய்ப்பிருக்கையில்‌ பேசியிருக்கவேண்டும்‌. இப்போது 
இச்சொற்களை உரைப்பதனால்‌ என்ன பயன்‌? 
அவர்களை இவ்வரண்மனையின்‌ பெண்கள்‌ 
அனைவரும்‌ வெறுக்கிறீர்கள்‌ என்றீர்கள்‌. இந்தக்‌ குலமே 
வெறுக்கிறது என்றீர்கள்‌.” அவள்‌ “இல்லை என 
அவளுக்கும்‌ தெரியும்‌... நாங்கள்‌ ஒருவரை ஒருவர்‌ 
கசந்தது ஏன்‌ என்று இருவருக்குமே நன்கு தெரியும்‌... 
இக்கீழ்மையில்‌ இனியும்‌ நெளிவதில்‌ பொருளில்லை 
என்று தோன்றிவிட்டது. அதை அவளும்‌ எங்கோ 
உணர்ந்திருப்பாள்‌. அவளிடம்‌ சொன்னால்‌ புரியும்‌... 
அவள்‌ செவிகள்‌ திறந்தேதான்‌ இருக்கும்‌. செவிவாயிலில்‌ 
ஆத்மா வந்து நின்றிருக்கும்‌. என்னை உள்ளே விடும்படி 
சென்று சொல்லுங்கள்‌. நான்‌ அவளிடம்‌ பேசவேண்டும்‌” 
என்றாள்‌. 


“நீங்களே அதை கோரலாம்‌” என்று சாரிகர்‌ சொன்னார்‌. 
“நான்‌ வேறொரு பணியின்பொருட்டு 
அனுப்பப்பட்டுள்ளேன்‌. மைந்தனை உடனே 
துவாரகைக்கு கொண்டுசெல்லவேண்டும்‌ என்கிறார்கள்‌. 
அதற்கு அரசியின்‌ ஒப்புதல்‌ வேண்டும்‌.” அவள்‌ உரக்க 
“இங்கிருந்து கொண்டுசெல்வதா? நான்‌ ஒப்ப மாட்டேன்‌. 
இங்கிருந்து மைந்தனை கொண்டுசெல்லக்கூடாது” 
என்றாள்‌. “அதை அவர்களே முடிவுசெய்யவேண்டும்‌” 
என்றார்‌ சாரிகர்‌. “அவள்‌ இங்கே நோயுற்றிருக்கிறாள்‌. 
அன்னையிடமிருந்து மைந்தனைப்‌ பிரிப்பது பெரும்பழி. 
அவள்‌ நினைவு மீண்டு மைந்தனைக்‌ கேட்டால்‌ யார்‌ 
என்ன சொல்லமுடியும்‌?” 


அவர்‌ தலைவணங்கி அவளிடமிருந்து விலகி நடந்தார்‌. 
அவள்‌ அவர்‌ பின்னால்‌ வந்தபடி “நில்லுங்கள்‌, என்‌ 
ஆணை இது! நில்லுங்கள்‌! அவளை விட்டு மைந்தனை 
கொண்டுசெல்ல முடியாது. அதற்கு எவ்வகையிலும்‌ நான்‌ 
ஒப்ப முடியாது” என்றாள்‌. அவர்‌ நின்று “அரசி, உங்கள்‌ 
சொற்கள்‌ ஒரு நிலையில்‌ இல்லை. உங்கள்‌ உள்ளமும்‌ 
நிலையழிந்திருக்கிறது” என்றார்‌. அவள்‌ தளர்ந்து “ஆம்‌, 
எதையும்‌ சொன்ன பின்னரே நான்‌ உணர்கிறேன்‌. நான்‌ 
என்‌ நிலையில்‌ இல்லை. அஸ்தினபுரியில்‌ மைந்தனுக்கு 
நீர்க்கடன்‌ கழித்து மீண்டபோதே நான்‌ 
பிச்சியாகிவிட்டேன்‌” என்றாள்‌. 


அவர்‌ உளமிரங்கினார்‌. “அரசி, உங்கள்‌ அறைக்குச்‌ 
சென்று ஓய்வெடுங்கள்‌. இன்றைய நிலையை கையாளும்‌ 
ஆற்றல்‌ உங்கள்‌ உள்ளத்திற்கு இல்லை. செல்க!” என்றார்‌. 
அவள்‌ ”இல்லை, என்னால்‌ எங்கும்‌ நிலைக்க 
முடியவில்லை. இச்சிறுமி இங்கே இவ்வண்ணம்‌ 
கிடக்கையில்‌ என்னால்‌ அமைய முடியாது...” என்றாள்‌. 
“நான்‌ சொல்வதை கேளுங்கள்‌. அவளிடமிருந்து 
மைந்தனைப்‌ பிரிப்பது அவளை கொன்றுவிடும்‌.” சாரிகர்‌ 
“அவர்‌ மைந்தன்‌ பிறந்ததையே உணரவில்லை என்று 
அஸ்வன்‌ சொல்கிறார்‌” என்றார்‌. “அவர்கள்‌ அதை 
அறியமாட்டார்கள்‌. அவள்‌ உடலோ உள்ளமோ 
அறிந்திருக்காது. அவள்‌ ஆத்மா அறியும்‌...” 


சாரிகர்‌ “நீங்களும்‌ உடன்‌ வருக! நான்‌ அரசியிடம்‌ 
நிகழ்வனவற்றை சொல்கிறேன்‌. அவர்‌ முடிவெடுக்கட்டும்‌. 
உங்கள்‌ எண்ணங்களையும்‌ அரசியிடம்‌ நீங்கள்‌ 
சொல்லலாம்‌” என்றார்‌. அவள்‌ “நான்‌ சொல்கிறேன்‌. 
அவளால்‌ உணரமுடியும்‌. அக்குழவி அவள்‌ மைந்தன்‌. 
அவள்‌ அதை பிரியமாட்டாள்‌. அவளை கொல்வதுதான்‌ 
அது” என்றபடி அவருடன்‌ வந்தாள்‌. அவர்‌ தலைகுனிந்து 


நடந்தார்‌. அவள்‌ நின்று “நான்‌ திரும்பி அங்கே 
செல்கிறேன்‌. அவளருகே நான்‌ இருக்கவேண்டும்‌. அவள்‌ 
அப்படி தனிமையில்‌ கிடக்கலாகாது” என்றாள்‌. சாரிகர்‌ 
தொடர்ந்து நடந்துகொண்டிருந்தார்‌. அவள்‌ “இல்லை, 
நான்‌ அரசியை சந்திக்கவேண்டும்‌” என்றபடி உடன்‌ 
வந்தாள்‌. பின்னர்‌ மீண்டும்‌ நின்று “என்‌ சொற்களை 
அவள்‌ செவிகொள்ள மாட்டாள்‌. நான்‌ வருவதில்‌ 
பொருளில்லை” என்றாள்‌. 


சாரிகர்‌ சத்யபாமையின்‌ அறைவாயிலை அடைந்து தன்‌ 
வருகையை அறிவிக்கும்படி கோரினார்‌. சேடி சென்று 
மீண்டு உள்ளே செல்லும்படி தலைவணங்கினாள்‌. அவர்‌ 
உள்ளே சென்று அங்கே தரையில்‌ எழுத்துப்பீடத்தின்‌ 
மேல்‌ அமர்ந்திருந்த சத்யபாமையை வணங்கி 
முகமனுரைத்து அஸ்வனின்‌ கோரிக்கையை சொன்னார்‌. 
“அஸ்வனின்‌ கோரிக்கை இது. அவர்‌ சொல்வது முறை 
என எனக்குப்‌ படுகிறது. அங்கேதான்‌ மைந்தனை 
உயிருடன்‌ வைத்திருக்க முடியும்‌. அந்தச்‌ சிப்பி இங்கே 
உயிர்வாழாது...” என்றார்‌. கையிலிருந்த எழுத்தாணியால்‌ 
பீடத்தை நெருடியபடி “ஆம்‌, ஆனால்‌ உத்தரை...” 
என்றாள்‌ சத்யபாமை. 


“அதை நாம்‌ முடிவெடுக்கவேண்டும்‌. அவர்‌ 
உயிர்வாழ்வதற்கான வாய்ப்பு மிகமிகக்‌ குறைவு. 
இருவரில்‌ ஒருவரை தக்கவைத்துக்‌ கொள்வதுதான்‌ 
செய்யக்கூடுவது” என்று சாரிகர்‌ சொன்னார்‌. ”அந்த 
முடிவை அரசி என நீங்கள்தான்‌ எடுக்கவேண்டும்‌. வேறு 
எவரும்‌ பொறுப்பேற்றுக்கொள்ள முடியாது. மேலும்‌ 
உங்கள்‌ சொல்லே துவாரகையை கட்டுப்படுத்தும்‌.” 
சத்யபாமை “நான்‌ துவாரகையின்‌ அரசி. இவள்‌ 
அஸ்தினபுரியின்‌ இளவரசி. என்‌ முடிவால்‌ அரசியல்‌ 
சிக்கல்கள்‌ எழக்கூடும்‌” என்றாள்‌. “மேலும்‌ அரசி என 
இப்போது நான்‌ முடிவெடுக்கலாம்‌. ஆனால்‌ பெண்‌ என 
என்‌ உள்ளம்‌ அதை ஏற்கவேண்டும்‌” என்றாள்‌. 


“எனில்‌ இளவரசி உயிர்துறக்கும்வரை இங்கே 
காத்திருக்கவேண்டும்‌” என்றார்‌ சாரிகர்‌. “அதன்‌ 
விளைவாக மைந்தன்‌ உயிர்துறப்பான்‌ என்றால்‌ 
அப்பொறுப்பையும்‌ நீங்கள்‌ எடுத்தாகவேண்டும்‌.” 
சத்யபாமை அவரை நோக்கிக்கொண்டு அசையாமல்‌ 
அமர்ந்திருந்தாள்‌. அவள்‌ விரல்கள்‌ எழுத்தாணியை 
சுழற்றிக்கொண்டிருந்தன. “மைந்தன்‌ பிழைக்க 
வாய்ப்புண்டு என்பதே இப்போதுவரை பீதர்மருத்துவர்‌ 
சொல்வது. அவன்‌ அஸ்தினபுரியின்‌ இறுதித்துளிக்‌ 
குருதி.” 


சத்யபாமை “இப்போது ஒன்று புரிகிறது, அரசர்‌ ஏன்‌ 
இம்மகவு இங்கு பிறக்கவேண்டும்‌ என முடிவெடுத்தார்‌ 
என?” என்றாள்‌. “அஸ்தினபுரியிலோ 
இந்திரப்பிரஸ்தத்திலோ எனில்‌ எவரும்‌ இத்தகைய 
பொறுப்பை ஏற்றுக்கொள்ள மாட்டார்கள்‌. என்ன 
நிகழ்ந்தாலும்‌ அதில்‌ அரசியல்‌ உள்நோக்கம்‌ இருப்பதாக 
பழி எழும்‌. அவ்வச்சத்தாலேயே ஒவ்வொருவரும்‌ 
தங்களை காத்துக்கொள்ள முயல்வார்கள்‌. முடிவெடுக்க 
மாட்டார்கள்‌.” சாரிகர்‌ “உங்கள்‌ முடிவெடுக்கும்‌ திறனை 
நம்பியிருக்கிறார்‌ இளைய யாதவர்‌” என்றார்‌. 


கதவு வெடழுத்துத்‌ திறந்து சுபத்திரை உள்ளே வந்தாள்‌. 
“அது அவள்‌ குழவி. அவளே அறுதிச்சொல்‌ 
கூறவேண்டியவள்‌. எந்த முடிவென்றாலும்‌ அவள்‌ 
ஒப்புக்கொண்டாகவேண்டும்‌” என்றாள்‌. “அவளிடம்‌ 
கேளுங்கள்‌. அவள்‌ தன்‌ மகவை பிரிய ஒப்புகிறாளா 
என்று கேளுங்கள்‌. அவள்‌ ஒப்பமாட்டாள்‌. ஒருபோதும்‌ 
தன்‌ மைந்தனிடமிருந்து அகலமாட்டாள்‌.” சத்யபாமை 
“நீங்கள்‌ உங்கள்‌ அறைக்கு மீளுங்கள்‌... நீங்கள்‌ 
தெளிவான உள்ளத்துடன்‌ இல்லை” என்றாள்‌. 
“விண்புகுந்த என்‌ மைந்தனின்‌ குரலை நான்‌ கேட்கிறேன்‌. 
அவன்‌ கூறுவதையே நான்‌ சொல்கிறேன்‌. அவன்‌ நீங்கள்‌ 
செய்யவிருப்பதை ஒப்பவில்லை” என்று சுபத்திரை 
சொன்னாள்‌. 


சேடி பின்னால்‌ வந்து நின்றாள்‌. சத்யபாமை அவளிடம்‌ 
“அரசியை அவர்‌ அறைக்கு கொண்டுசெல்க! அவர்‌ 
ஓய்வெடுக்கட்டும்‌” என்றாள்‌. “உங்கள்‌ முடிவைக்‌ கூறுக... 
அதை அறியாமல்‌ நான்‌ எங்கும்‌ செல்லப்போவதில்லை” 
என்று சுபத்திரை சொன்னாள்‌. “நீங்கள்‌ கூறியபடியே 
செய்கிறேன்‌. அவளிடம்‌ கேட்கிறேன்‌. அவள்‌ 
சொல்வதையே செய்கிறேன்‌” என்றாள்‌ சத்யபாமை. 
“சென்று ஓய்வெடுங்கள்‌... பல நாட்களாக துயில்நீத்துக்‌ 
கொண்டிருக்கிறீர்கள்‌. உங்கள்‌ உள்ளம்‌ 
குலைந்துவிட்டிருக்கிறது. சற்றேனும்‌ துயின்றால்‌ 
மீண்டுவிடுவீர்கள்‌.” சுபத்திரை பொருளில்லாமல்‌ உறும 
“வருக!” என்று சேடி அவள்‌ தோளை தொட்டாள்‌. அவள்‌ 
அவ்வழையப்புக்கு இணங்கி திரும்பிச்‌ சென்றாள்‌. 


சாரிகர்‌ “எங்கிருக்கிறேன்‌, என்ன 
நிகழ்ந்துகொண்டிருக்கிறது என்றே புரியவில்லை” 
என்றார்‌. “வருக, சுபத்திரை சொன்னது உண்மை! அங்கு 
சென்று அவளிடம்‌ ஒரு சொல்‌ கேட்கும்‌ பொறுப்பு எனக்கு 
உண்டு. அவளிடம்‌ கேட்போம்‌” என்றாள்‌ சத்யபாமை. 
சாரிகர்‌ “ஆனால்‌ அவர்‌ எதையும்‌ உணரும்‌ நிலையில்‌ 


இல்லை” என்றார்‌. சத்யபாமை “ஆமாம்‌, ஆனால்‌ 
என்னால்‌ அவளுக்கு உணர்த்திவிட முடியும்‌ என்று 
படுகிறது” என்றாள்‌. “வருக!” என்றபடி 
எழுந்துகொண்டாள்‌. 

(10௨௨௦]இடைநாழியினூடாக சாரிகர்‌ சத்யபாமையின்‌ 
பின்னால்‌ நடந்தார்‌. அந்த நாளின்‌ அத்தனை 
நிகழ்வுகளும்‌ உடனடியாக முடிவுக்கு வந்துவிட்டால்‌ 
போதும்‌ என்னும்‌ எண்ணம்‌ அவருள்‌ நிறைந்திருந்தது. 
மானுட உள்ளம்‌ எப்போதுமே பரபரப்புக்காக 
ஏங்கிக்கொண்டிருக்கிறது. அன்றாடத்தின்‌ 
மாற்றமின்மையையும்‌ சலிப்பையும்‌ போக்கும்‌ எதுவும்‌ 
உவகையையே அளிக்கிறது. அது தீங்கானதாக 
இருப்பினும்‌, கொடியதாயினும்‌. ஆனால்‌ உள்ளத்திற்கு 
ஒரு கொள்ளளவு உள்ளது. அது நிறைந்ததும்‌ பரபரப்பே 
சலிப்பூட்டுகிறது. பின்வாங்கி செயலின்மையில்‌ 
சுருண்டுகொள்ள விழைகிறது அகம்‌. 


தன்‌ உள்ளம்‌ அனைத்து புதுச்‌ செய்திகளையும்‌ 
அகற்றுவதை அவர்‌ உணர்ந்தார்‌. ஒவ்வொரு சிறிய 
தகவலையும்‌ தொட்டுத்தொட்டு பேராவலுடன்‌ 
சேர்த்துக்கொண்டிருந்தது அது. இப்போது மிகக்‌ 
கொடியது ஒன்று நிகழ்ந்தால்‌, மிக மிக அரியதென ஒன்று 
நிகழ்ந்தால்கூட உள்ளம்‌ அதை பொருட்படுத்தாது. அதை 
எளிதில்‌ கடந்துசென்றுவிடவே விழையும்‌. மானுட 
உள்ளத்தின்‌ இயல்புநிலை என்பது ஓய்வும்‌ 
செயலின்மையும்தான்‌. பெரும்பாலான விலங்குகள்‌ 
பசியோ அச்சமோ இல்லாதபோது அமைதியாக செயலற்று 
அமைந்திருக்கின்றன. வேட்டையில்‌ தப்புதலில்‌ இருக்கும்‌ 
இன்பம்‌ என்பது சற்றுநேரத்திற்கு மட்டுமே. உடலின்‌ 
எல்லை மிகக்‌ குறுகியது. அதைவிட குறுகியது 
உள்ளத்தின்‌ எல்லை. 


உத்தரையின்‌ அறைவாயிலில்‌ நின்ற சேடி 
சத்யபாமையைக்‌ கண்டதும்‌ தலைவணங்கினாள்‌. 
அவளிடம்‌ சத்யபாமை தன்‌ வருகையை அறிவிக்கும்படி 
கோரினாள்‌. அவள்‌ சென்றுவந்து தலைவணங்கி 
கதவைத்‌ திறக்க அவள்‌ உள்ளே சென்றாள்‌. சாரிகர்‌ 
அவளைத்‌ தொடர்ந்து செல்லும்போது அவளுடைய 
நிமிர்ந்த தலையைப்‌ பற்றிதான்‌ எண்ணிக்கொண்டார்‌. 
அவள்‌ பல நாட்களாக இந்த உச்சநிலையிலேயே 
இருந்துகொண்டிருக்கிறாள்‌. உண்மையில்‌ அது 
தொடங்கி நெடுநாட்களாகியிருக்கும்‌. இளைய யாதவர்‌ 


துவாரகை விட்டு நீங்கியதுமே தொடங்கியதாக இருக்கும்‌. 
அல்லது தன்‌ வாழ்நாள்‌ முழுக்கவே அவள்‌ இப்படி 
உச்சங்களிலிருந்து உச்சங்களை நோக்கித்தான்‌ 
தாவிக்கொண்டிருக்கிறாள்‌. அவளுக்கு 
சலிப்பதில்லையா? களைத்து எதையும்‌ அறியாமல்‌ 
ஆகிவிடுவதில்லையா அவள்‌ உள்ளம்‌? 
அச்சலிப்பின்மைதான்‌ அரசுசூழ்பவர்களுக்குரிய 
முதன்மைத்‌ தகுதியா? 


பெருவணிகர்கள்‌, படைத்தலைவர்கள்‌ என உலகியலை 
ஆளும்‌ ஒருவர்‌ அடையவேண்டிய தகுதியே உலகியலின்‌ 
உச்சநிலைகளில்‌ சலிக்காமல்‌ 
இருந்துகொண்டிருப்பதுதானா? ஒருகணமேனும்‌ ஓய்வை 
விழைபவர்‌, விலக எண்ணுபவர்‌ தன்னை 
ஒப்படைத்துவிட்டவர்‌. சோர்வும்‌ சலிப்பும்‌ வந்து அவரை 
எக்கணமும்‌ சூழ்ந்துகொள்ளும்‌. அவர்‌ சொற்களில்‌, 
முகத்தில்‌ அது வெளிப்படும்‌. அவர்கள்‌ 
வெல்லப்படுவார்கள்‌, விலக்கப்படுவார்கள்‌. அவள்‌ 
இன்னமும்‌ அரசி, ஒவ்வொரு துளியிலும்‌ அரசி. 
அரசியெனப்‌ பிறந்தவர்கள்‌ என தேவயானியை, 
சத்யவதியை, தமயந்தியை, திரெளபதியை 
சொல்வார்கள்‌. இவளையும்‌ சொல்லியாகவேண்டும்‌. 
இவளை நம்ப முடியும்‌. இவள்மேல்‌ அனைத்தையும்‌ 
சுமத்திவிட்டு இளைப்பாற முடியும்‌. அரசன்‌ தன்‌ 
குடிகளுக்கு அளிக்கவேண்டியது அந்நம்பிக்கையை 
மட்டும்தான்‌. 


சத்யபாமையைக்‌ கண்டதும்‌ அஸ்வன்‌ எழுந்து 
தலைவணங்கினார்‌. சத்யபாமை “அமைச்சர்‌ உங்கள்‌ 
கோரிக்கை என்ன என்று சொன்னார்‌. மைந்தனின்‌ 
நிலையையும்‌ இளவரசியின்‌ நிலையையும்‌ அறிவேன்‌. 
அவர்கள்‌ எந்நிலையில்‌ இருக்கிறார்கள்‌ என்பதை 
மீண்டும்‌ ஒருமுறை நோக்கிவிட்டு 
முடிவெடுக்கலாமென்று எண்ணினேன்‌” என்றாள்‌. 
அஸ்வன்‌ “அரசி, இளமைந்தர்‌ உயிர்வளர்கிறார்‌. அவர்‌ 
உண்ணும்‌ பாலின்‌ அளவு மிகுந்துகொண்டே இருக்கிறது. 
இளவரசியின்‌ உடலில்‌ அனல்‌ அடங்கிக்கொண்டே 
இருக்கிறது. அது எத்தனை பொழுது நீடிக்கும்‌ என்று 
சொல்ல முடியாது” என்றார்‌. *மைந்தனை நான்‌ 
பார்க்கமுடியுமா?” என்று சத்யபாமை கேட்டாள்‌. “மூன்று 
வாரம்‌ வரை அவர்‌ உள்ளிருந்து வெளிவர முடியாது” 
என்றார்‌ அஸ்வன்‌. 


அவள்‌ உத்தரையின்‌ அருகே சென்றாள்‌. உத்தரை அவர்‌ 
முதலில்‌ கண்ட அதே நிலையில்‌ படுத்திருந்தாள்‌. 


அவளருகே குனிந்து அமர்ந்து “உத்தரை! உத்தரை!” 
என்று மெல்லிய குரலில்‌ அழைத்தாள்‌. உத்தரை உடலில்‌ 
எந்த அசைவும்‌ தென்படவில்லை. மீண்டும்‌ மீண்டும்‌ 
சத்யபாமை “உத்தரை! உத்தரை!” என்று 
அழைத்துக்கொண்டிருந்தாள்‌. பின்னர்‌ “உன்‌ மைந்தன்‌ 
உயிருடன்‌ இருக்கிறான்‌. அவன்‌ அஸ்தினபுரியை 

ள்வான்‌ என்கிறார்கள்‌ நிமித்திகர்‌. அவன்‌ உயிருடன்‌ 
வளரவேண்டுமென்றால்‌ இப்போது உன்னைவிட்டு 
நீங்கியாகவேண்டும்‌” என்றாள்‌. 


உத்தரையின்‌ முகத்தையே சாரிகர்‌ நோக்கிக்கொண்டு 
நின்றார்‌. அதில்‌ எந்த மாற்றமும்‌ தென்படவில்லை. 
“நோக்குக, உனக்கு வேறுவழியில்லை! உன்‌ உடல்‌ 
தேறினால்‌ நீயும்‌ மைந்தன்‌ அருகே செல்லலாம்‌” என்றாள்‌ 
சத்யபாமை. “உன்‌ ஒப்புதலுடன்‌ மைந்தனை 
துவாரகைக்கு அனுப்புகிறேன்‌. நீ ஒப்புதல்‌ 
அளிக்கவேண்டும்‌.” அவள்‌ மெல்ல முனகினாள்‌. “என்ன 
சொல்கிறாய்‌?” என்றாள்‌ சத்யபாமை. உத்தரை மேலும்‌ 
முனகினாள்‌. “என்ன சொல்கிறாய்‌?” என்று சத்யபாமை 
மீண்டும்‌ கேட்டாள்‌. அவளுடைய முனகல்‌ சொல்‌ 
போலவே ஒலித்தது. சத்யபாமை சாரிகரிடம்‌ 
“கேட்டுச்சொல்க!” என்றாள்‌. சாரிகர்‌ அருகே மண்டியிட்டு 
அவள்‌ உதடுகளின்‌ அருகே செவியை வைத்தார்‌. 
முனகலோசை மீண்டுமொருமுறை எழுந்தது. வெறும்‌ 
ஒலியாக கேட்டது அது. மீண்டுமொருமுறை கேட்டதும்‌ 
அவர்‌ மெய்ப்புகொண்டார்‌. அதன்‌ பின்னரே அச்சொல்‌ 
என்ன என்று சித்தம்‌ உணர்ந்தது. 


அவர்‌ எழுந்து “காண்டீபம்‌” என்று சொன்னார்‌. “என்ன?” 
என்றாள்‌. “காண்டீபம்‌ என்றுதான்‌ 
சொல்லிக்கொண்டிருக்கிறார்‌” என்றார்‌ சாரிகர்‌. “ஆம்‌, 
அதைத்தான்‌ சொல்லிக்கொண்டே இருக்கிறாள்‌” என்று 
சத்யபாமை சொன்னாள்‌. “மாயையிலிருந்து எவரும்‌ 
விடுபடுவதில்லை” என்றபின்‌ திரும்பி அஸ்வனிடம்‌ 
“பீதரே, நீங்கள்‌ மைந்தனை துவாரகைக்கு 
கொண்டுசெல்லலாம்‌, என்‌ ஒப்புதல்‌ உண்டு. உரிய 
ஆணையை சற்றுநேரத்தில்‌ பிறப்பிக்கிறேன்‌” என்றாள்‌. 
அஸ்வன்‌ தலைவணங்கினார்‌. “இன்று இப்போதே 
கிளம்புவது நன்று என்பது என்‌ எண்ணம்‌. கடற்கரைக்‌ 
காற்று என்றால்‌ இச்சிப்பி மேலும்‌ சிலநாள்‌ வாழும்‌.” 


சத்யபாமை “இன்று மாலையாகிவிட்டது” என்றாள்‌. 
“இப்போதே கிளம்பினால்‌ இரவுக்குள்‌ சென்றுவிடுவோம்‌. 
பொழுது கடத்துவது நன்றல்ல. மேலும்‌ இந்தச்‌ சிப்பியுடன்‌ 
பாலையின்‌ எரியும்‌ வெயிலில்‌ செல்வதும்‌ உகந்தது 


அல்ல” என்றார்‌ அஸ்வன்‌. “எனில்‌ மேலும்‌ இருபது 
காவலரை படைக்கலங்களுடன்‌ உடன்வரச்‌ 
சொல்கிறேன்‌” என்று சத்யபாமை சொன்னாள்‌. அஸ்வன்‌ 
“இப்பேழையின்‌ அருகே அமர்ந்திருக்கையில்‌ இதற்குள்‌ 
என்‌ உள்ளத்தின்‌ ஒரு பகுதி வாழ்கிறது. அதனூடாக நான்‌ 
அறிவதே என்னை நடத்துகிறது. மைந்தர்‌ வளர்துயிலில்‌ 
இருக்கிறார்‌” என்றார்‌. சத்யபாமை உத்தரையை 
நோக்கினாள்‌. “அவருடைய குருதிப்பெருக்கு 
நின்றுவிட்டது. உரிய மருந்துகளுடன்‌ என்‌ 
மாணவர்களில்‌ ஒருவர்‌ இங்கே இருப்பார்‌” என்று 
அஸ்வன்‌ சொன்னார்‌. 


சத்யபாமை வெளியே கிளம்பும்போது சாரிகரிடம்‌ “வருக!” 
என அழைத்தாள்‌. அவர்‌ அவளுடன்‌ வெளியே சென்றார்‌. 
“நீங்களும்‌ உடன்‌ செல்லுங்கள்‌” என்று சத்யபாமை 
சொன்னாள்‌. “நான்‌...” என அவர்‌ தயங்கினார்‌. “என்னை 
இளவரசியின்பொருட்டே அனுப்பியிருக்கிறார்கள்‌” 
என்றார்‌. “இங்கே நான்‌ இருக்கிறேன்‌. நான்‌ 
பார்த்துக்கொள்கிறேன்‌. நீங்கள்‌ அவர்களுடன்‌ செல்வதே 
நல்லது. மைந்தனின்‌ பொருட்டே அஸ்தினபுரி கவலை 
கொள்ளும்‌” என்றாள்‌ சத்யபாமை. “மேலும்‌ 
துவாரகையில்‌ இப்பீதர்களுக்கு அணுக்கமானவர்கள்‌ 
எவருமில்லை. அவர்கள்‌ கோருவன அங்கே 
செய்யப்படவேண்டும்‌. நீங்கள்‌ அங்கே ஆணையிடும்‌ 
நிலையில்‌ இல்லை என்றாலும்‌ அந்தணராக உங்கள்‌ 
சொல்‌ எங்கும்‌ மீறப்படாது.” 


சாரிகர்‌ “அரசி...” என்று தயங்கியபடி அழைத்தார்‌. “அங்கே 
மறைந்த பேரரசர்‌ துரியோதனனின்‌ மகள்‌ லக்ஷ்மணை 
ஆட்சி செய்கிறார்‌ என்றீர்கள்‌. அவர்‌ தன்‌ தந்தையரைக்‌ 
கொன்று அஸ்தினபுரியை வென்று ஆளும்‌ யுதிஷ்டிரன்‌ 
மீதும்‌ இளைய யாதவர்‌ மீதும்‌ கடுஞ்சினம்‌ 
கொண்டிருப்பதாகவும்‌ சொன்னீர்கள்‌” என்றார்‌. 
“இக்குழவி பாண்டவர்களின்‌ எஞ்சும்‌ துளி. இது 
அழிந்தால்‌ பாண்டவர்களின்‌ கொடிவழி அறுந்து 
போய்விடும்‌.” சத்யபாமை “நீர்‌ எண்ணுவதென்ன என்று 
தெரிகிறது. இக்குழவிக்கு கிருஷ்ணையால்‌ 
தீங்குவரக்கூடும்‌ என்றா?” என்றாள்‌. “அவர்‌ நேரடியாக 
தீங்கிழைக்க வேண்டியதில்லை. இப்போது உரியவை 
அனைத்தையும்‌ செய்யாமலிருந்தால்‌, செய்வனவற்றை 
சற்றே பிந்தினால்‌, நேரடியாக ஈடுபடாமல்‌ 
தவிர்த்துவிட்டால்கூட இம்மைந்தன்‌ வாழமாட்டான்‌” 
என்றார்‌ சாரிகர்‌. 


பெருமூச்சுடன்‌ “உங்கள்‌ ஐயமும்‌ அச்சமும்‌ 


புரிந்துகொள்ளற்குரியதே” என்று சத்யபாமை 
சொன்னாள்‌. “அவளுடைய வஞ்சம்‌ இயல்பானது, 
ஏனென்றால்‌ அவள்‌ துரியோதனனின்‌ மகள்‌.” அவள்‌ 
முகம்‌ ஒளிகொண்டது. புன்னகை இன்றி ஒரு முகத்தில்‌ 
ஒளியெழுவதை அப்போதுதான்‌ சாரிகர்‌ கண்டார்‌. 
“ஆனால்‌ இப்புவியில்‌ எந்தக்‌ குழந்தையையும்‌ ஈன்ற 
அன்னையிடம்‌ என நம்பி ஒப்படைப்பதென்றால்‌ அது 
கிருஷ்ணையிடமே. முற்றெதிரியின்‌ குழந்தையே 
ஆயினும்‌. ஏனென்றால்‌ அவள்‌ துரியோதனனின்‌ மகள்‌” 
என்றாள்‌ சத்யபாமை. அவர்‌ மெய்ப்புகொண்டு 
அறியாமல்‌ கைகூப்பினார்‌. புன்னகையுடன்‌ “செல்க, 
நன்றே நிகழும்‌!” என்றாள்‌ சத்யபாமை. சாரிகர்‌ 
தலைவணங்கினார்‌. 


[1ா௨26]சாரிகர்‌ தன்‌ அறைக்குச்‌ சென்று மஞ்சத்தில்‌ 
அமர்ந்து கைகளைக்‌ கோத்து தலைகுனிந்து 
எச்சொற்களும்‌ திரளாத உளப்பெருக்கில்‌ ஆழ்ந்திருந்தார்‌. 
உடல்‌ எடைகொண்டபழூயே வந்தது. ஏவலனிடம்‌ கதவை 
மூடும்படி சொன்னார்‌. வெளிக்காற்று சாளரம்‌ வழியாக 
உள்ளே சுழித்தது. சாளரக்‌ கதவுகளையும்‌ மூடும்படி அவர்‌ 
சொன்னார்‌. அவன்‌ அனைத்துக்‌ கதவுகளையும்‌ 
மூடியபோது அறைக்குள்‌ இருட்டு நிறைந்தது. அவர்‌ 
மஞ்சத்தில்‌ உடலை நன்கு சுருட்டிக்கொண்டு படுத்தார்‌. 
கருக்குழவிபோல. அவர்‌ கண்களுக்குள்‌ இருள்‌ 
நிறைந்தது. உடலுக்குள்‌ பரவி அனைத்தையும்‌ மூடியது. 
இருள்‌ குளிர்ந்திருந்தது. நனைந்த மரவுரிமெத்தைபோல 
அனைத்தையும்‌ அழுத்தி மூடியது. 


அவர்‌ விழித்துக்கொண்டபோது உள்ளம்‌ சற்றே 
தெளிந்திருந்தது. எழுந்து அமர்ந்தார்‌. தான்‌ கண்ட 
கனவை எண்ணிக்கொண்டார்‌. விழிப்பதற்கு 
முன்னர்தான்‌ அக்கனவை கண்டிருந்தார்‌. ஆனால்‌ அது 
மிகத்‌ தொலைவில்‌ இருந்தது. அவர்‌ ஒரு படகில்‌ 
சென்றுகொண்டிருந்தார்‌. அவருக்குப்‌ பின்னால்‌ ஒரு 
பெருநகர்‌ இருந்தது. முகில்களால்‌ ஆனது. 
வெண்முகில்களே சுவர்களும்‌ கூரைகளும்‌ 
குவடுகளுமாக அமைந்தது. அதன்மேல்‌ கருடக்கொடி 
பறந்துகொண்டிருந்தது. அவர்‌ அருகே அமர்ந்திருந்த 
கரிய முகமும்‌ வெண்பற்களும்‌ கொண்ட மாலுமி “அது 
கடந்துசெல்கிறது” என்றான்‌. 


அவர்‌ திரும்பி நோக்கியபோது அந்த முகில்நகரம்‌ 
கரைந்து வானில்‌ மறைந்துகொண்டிருப்பதை கண்டார்‌. 
பிசிறுகளாக, புகையாக, வான்கீற்றாக மாறி அது 
முழுமையாக வடிவிழந்தது. அவர்‌ பெருமூச்சுடன்‌ 


என்று முழங்கியது. அந்தக்கணம்‌ நிகழ்ந்ததை அறிந்து 
விண்ணிலெழுந்த தேவர்கள்‌ வாழ்த்தொலி எழுப்பினர்‌. 


தன்‌ மகளைப்‌ பார்ப்பதற்காக மீண்டும்‌ வானுக்கு வந்த 
அம்புதை பல்லாயிரம்‌ பசுமுளைகள்‌ மண்ணைக்கீ 
வெளியே எழுந்திருப்பதைக்‌ கண்டாள்‌. 
அவளைத்தொடர்ந்து வந்த சுதாமன்‌ அவள்‌ 
தோளைப்பற்றியபடி “அவள்‌ உன்‌ கருவில்‌ உதித்தவள்‌. 
பூமாதேவியின்‌ அறப்புதல்வி. மண்ணில்‌ அவள்‌ 
முடிவிலாது பெருகுவாள்‌” என்றான்‌. அம்புதை தன்‌ இரு 
வெண்சிறகுகளையும்‌ விரித்து கடலை நோக்கிச்‌ 
சென்றாள்‌. அங்கே கருமைகொண்டு அலையடித்த 
நீர்வெளியில்‌ இருந்து தன்‌ சிறகுகளால்‌ நீரை மொண்டு 
வானிலெழுந்து தன்‌ மகள்மீது பொழிந்தாள்‌. 
அவளுடைய துணைவனும்‌ பதினொரு மைந்தர்களும்‌ 
தங்களுக்கு இனியவளான குசைக்கு இரவும்‌ பகலும்‌ 
முறைவைத்து நீரூற்றினர்‌. 


குசை மண்ணில்‌ புல்லிதழ்களாக எழுந்தாள்‌. 
பச்சைக்கரங்களை வான்‌ நோக்கி விரித்து வெய்யோன்‌ 
விடுத்த அமுதை வாங்கி உண்டாள்‌. அவள்மேல்‌ 
அன்னையும்‌ சோதரர்களும்‌ பெய்த பேரன்பு 
நீர்த்துளிகளாகத்‌ தங்கி ஒளிவிட்டது. வேர்களில்‌ ஊறி 
உடலெங்கும்‌ ரசமாயிற்று. தன்‌ முழு உயிராற்றலாலும்‌ 
அவள்‌ விண்ணுக்கு ஏறிவிட முயன்றாள்‌. மேலும்‌ 
மேலுமென கைநீட்டித்‌ தவித்தாள்‌. இரவின்‌ 
இருள்வெளிக்குள்‌ கீழை வான்வெளியில்‌ எழுந்த 
இடியோசை அவள்‌ செவியில்‌ முதல்‌ மந்திரத்தை 
அருளியது. 


“தாம்யத” என்னும்‌ சொல்லை அவள்‌ கற்றுக்கொண்டாள்‌. 
்‌அமைக!அமைக!அமைக!” என்று தன்னுள்‌ சொன்னபடி 
அவள்‌ ஊழ்கத்திலாழ்ந்தாள்‌. வானோக்கி எழும்‌ அவள்‌ 
விருப்பு அங்கே நின்றது. அந்த ஊழ்கத்தின்‌ இன்பம்‌ 
அவளில்‌ வெண்மலர்க்கொத்துகளாக பூத்தெழுந்து 
காற்றில்‌ குலைந்தாடியது. அப்போது ன ரவ எழுந்த 
இடியோசை இரண்டாவது அகச்சொல்லை அவளுக்கு 
அளித்தது. தத்த!”. அவள்‌ அச்சொல்லையும்‌ தன்னுள்‌ 
நிறைத்துக்கொண்டாள்‌. “அளி! அளி அளி!' என்று 
சொல்லச்சொல்ல அவள்‌ அகம்‌ கனிந்து ஊறிய கருணை 
அந்த மலர்க்கொத்துகளின்‌ மணிகளில்‌ பாலாகியது. 


பின்னர்‌ மேலைவானில்‌ எழுந்த மூன்றாவது இடியோசை 
அவளுக்கு இறுதி அகச்சொல்லை வழங்கி 
முழுமைசெய்தது. “தயத்வ!”. அவள்‌ தன்‌ பல்லாயிரம்‌ 


திரும்பி மாலுமியிடம்‌ “அது மீண்டும்‌ பிறந்தெழுமா?” 
என்றார்‌. “ஆம்‌, ஆனால்‌ எப்போது என்று 
சொல்லமுடியாது” என்றான்‌. தன்‌ கையில்‌ ஒரு 
முத்துச்சிப்பி இருப்பதை அவர்‌ கண்டார்‌. அது ஒரு 
வெற்றிலைப்‌ பேழை. அவர்‌ அதை திறந்தபோது உள்ளே 
பச்சைநிறத்‌ தளிர்வெற்றிலைகளின்‌ அடுக்கும்‌ 
பொன்னிறப்‌ பாக்கும்‌ சுண்ணச்‌ சிப்பியும்‌ இருந்தன. 
அவர்‌ ஒரு வெற்றிலையை எடுத்து நீவினார்‌. அதில்‌ 
சுட்டுவிரலால்‌ எழுதினார்‌. ஒரு சொல்லை. 


அச்சொல்‌ என்ன? அவர்‌ ஒருமுறை தன்‌ அகம்‌ நோக்கி 
வினவிவிட்டு பெருமூச்சுடன்‌ எழுந்தார்‌. ஏவலனிடம்‌ 
“நான்‌ உடனே கிளம்பவேண்டும்‌” என்றார்‌. பரபரப்பாக 
தன்‌ பொருட்களை எடுத்துக்கொண்டார்‌. ஏவலன்‌ அவர்‌ 
பொதிகளை சேர்த்தமைக்க உதவினான்‌. தன்‌ பொருட்கள்‌ 
என அங்கே கொண்டு வந்தவை மிகக்‌ குறைவே என 
உணர்ந்தார்‌. அவர்‌ அங்கே வந்து இரு இரவுகளே 
கடந்துள்ளன என்பதை அதற்குப்‌ பின்னரே தெளிந்தார்‌. 
இரு இரவுகளில்‌ நெடுந்தொலைவு வந்துவிட்டிருந்தார்‌. 
அதற்குப்‌ பின்னால்‌ பெரும்பாலை. அதற்குப்‌ பின்‌ ஒரு 
நீள்பாதை. அதற்கும்‌ அப்பால்‌ இருந்தது அஸ்தினபுரி. 
அவரால்‌ அதை நினைவுகூரக்கூட முடியவில்லை. 


அவர்‌ வெளியே வந்தபோது பீதர்கள்‌ 
ஒருங்கிவிட்டிருந்தார்கள்‌. அவர்களின்‌ தேரில்‌ அந்தப்‌ 
பெரிய பேழை கொண்டுவந்து ஏற்றப்படுவதை அவர்‌ 
நோக்கிநின்றார்‌. பீதர்நாட்டு இளைஞர்களில்‌ ஒருவன்‌ 
அருகே நின்று அப்பேழை உறுதியாக தேரின்‌ தட்டின்‌ 
நடுவே அமைவதை நோக்கி உறுதிப்படுத்தினான்‌. 
அரண்மனையின்‌ அறைக்குள்‌ இருந்து அவர்களின்‌ 
பொருட்களைக்‌ கொண்டுவந்து 
வைத்துக்கொண்டிருந்தனர்‌. அவர்களுடன்‌ வந்த 
காவலர்கள்‌ தங்கள்‌ புரவிகளை சேணம்‌ அமைத்து 
சித்தப்படுத்திக்கொண்டிருந்தனர்‌. அவை கிளம்பும்‌ 
செய்தியை அறிந்து ஊக்கம்‌ அடைந்து தசைகள்‌ 
விதிர்க்க எடைமிக்க குளம்புகளை எடுத்துவைத்து 
நிலையழிந்து சுற்றிவந்தன. 


சாரிகர்‌ அரண்மனை ஏவலனிடம்‌ “அரசியின்‌ ஓலை 
ஒருக்கமாகியிருக்கிறதா என்று நோக்கி வா” என கூறி 
அனுப்பினார்‌. அவர்‌ உள்ளம்‌ ஓய்ந்து கிடந்தது. உள்ளம்‌ 
அத்தனை களைப்புறுமா என அவரே 
வியந்துகொண்டார்‌. மாலை அணுகிக்கொண்டிருந்தது. 
முற்றத்தில்‌ வெயில்‌ சரிந்து விழுந்திருந்தது. அவர்‌ 
வெளிச்சத்தை நோக்க முடியாமல்‌ திரும்பிக்கொண்டார்‌. 


கண்கள்‌ கூசி நீர்‌ வழிந்தது. கிளம்புவது வரை உள்ளே 
சென்று அரண்மனை அறைக்குள்‌ 
அமர்ந்திருந்தாலென்ன என்று எண்ணினார்‌. 


ஆனால்‌ அதற்குள்‌ அவருக்கான ஆணையோலையுடன்‌ 
ஏவலன்‌ திரும்பி வந்தான்‌. அவர்‌ அதை பிரித்து 
ஒருமுறை சொல்லோட்டி நோக்கிய பின்‌ மீண்டும்‌ குழலில்‌ 
இட்டார்‌. “நம்‌ வீரர்களும்‌ கிளம்பியாகவேண்டும்‌. 
அரண்மனையிலிருந்து காவலர்‌ குழு ஒன்று வருவதாகச்‌ 
சொல்லியிருக்கிறது” என்றார்‌. ஏவலன்‌ “அவர்கள்‌ 
கோட்டைவாயிலில்‌ அணிவகுத்திருக்கிறார்கள்‌” 
என்றான்‌. உள்ளிருந்து தன்‌ மாணவனின்‌ தோளில்‌ 
கைவைத்தபடி மருந்துப்பேழையுடன்‌ அஸ்வன்‌ வந்தார்‌. 
சிற்றடி எடுத்துவைத்து அணுகி அவரை நோக்கி 
புன்னகைத்தபின்‌ தேரிலேறிக்கொண்டார்‌. 


சாரிகர்‌ முன்னால்‌ சென்று “கிளம்புவோம்‌” என்று 
கைதாக்கிக்‌ காட்டினார்‌. வீரர்கள்‌ அணிவகுத்தனர்‌. 
கொடிவீரன்‌ முன்னால்‌ செல்ல அதைத்‌ தொடர்ந்து 
வீரர்களின்‌ நிரை சென்றது. தேர்‌ அதற்குப்‌ பின்னால்‌ 
செல்ல சாரிகர்‌ அதற்குப்‌ பின்னால்‌ நின்ற தன்‌ தேரில்‌ 
ஏறிக்கொண்டார்‌. அந்த நிரை மெல்ல சாலையில்‌ ஏறி 
சீரான இடைவெளிகளுடன்‌ செல்லத்தொடங்கியது. ஊர்‌ 
முழுக்க மஞ்சள்‌ வெயில்‌ பரவியிருந்தது. வழியருகுகளில்‌ 
நின்றிருந்தவர்கள்‌ அவர்களை உற்று நோக்கினர்‌. சிலர்‌ 
கைசுட்டி ஓரிரு சொற்களில்‌ பேசிக்கொண்டார்கள்‌. அவர்‌ 
அவர்களின்‌ உதடுகளையே கூர்ந்து நோக்கினார்‌. 
அவர்கள்‌ பேசுவதென்ன என்பதை உய்த்துணர 
முயன்றார்‌. கோட்டைவாயிலை அடைவதற்குள்‌ அவரால்‌ 
அவர்களின்‌ சொற்களை உணரமுடிந்தது. அவர்கள்‌ 
எவருக்கும்‌ அதில்‌ அஸ்தினபுரியின்‌ இளவரசன்‌ செல்வது 
தெரியவில்லை என்று புரிந்தது. 


கோட்டையின்‌ உள்வாயிலில்‌ இருபது பேர்‌ கொண்ட 
படை காத்துநின்றது. அவர்கள்‌ சாரிகரைக்‌ கண்டதும்‌ 
வாள்‌ தாழ்த்தி வணங்கினர்‌. நிரையின்‌ முகப்பில்‌ 
செல்லும்படி சாரிகர்‌ ஆணையிட்டார்‌. அவர்கள்‌ 
நிரைவகுத்து கொடியுடன்‌ முன்னால்‌ சென்றனர்‌. 
அவர்கள்‌ கோட்டையைவிட்டு வெளியேறியபோது சாரிகர்‌ 
திரும்பிப்பார்த்தார்‌. கோட்டைவாயில்‌ பொன்‌ என 
சுடர்விட்டுக்கொண்டிருந்தது. அதன்‌ முகப்பு முற்றத்தின்‌ 
மென்மணல்‌ மேல்‌ மஞ்சள்‌ ஒளி பரவிக்கிடந்தது. அவர்‌ 
அதை நோக்கியபடி விழிகளை வெறித்து 
அமர்ந்திருந்தார்‌. கோட்டை மிதந்து அலைபாய்ந்து 
அகன்று சென்றது. 


சாரிகர்‌ புல்வெளி அலையலையாக பின்னகர்ந்து 
செல்வதை கண்டார்‌. பசுக்கள்‌ கூட்டங்களாகத்‌ திரண்டு 
மணியோசையுடன்‌ நிரைகொண்டு கோட்டை நோக்கி 
செல்லத்தொடங்கின. அவை உள்ளே நுழைவதற்கு ஒரு 
சிறுவாயில்‌ இருப்பதை அவர்‌ கண்டார்‌. அவை அங்கே 
கூடித்தேங்கி ஒன்றன்பின்‌ ஒன்றாக உள்ளே சென்றன. 
அங்கே நின்றிருந்த ஆயர்கள்‌ அவற்றைத்‌ தட்டி உள்ளே 
அனுப்பினர்‌. வெண்ணிறப்‌ பசுக்கள்‌ மஞ்சள்‌ மினுப்பு 
கொண்டிருந்தன. மாந்தளிர்நிறப்‌ பசுக்கள்‌ அனலென்றே 
சுடர்ந்தன. கரிய பசுக்களின்‌ வளைவுகளில்‌ 
மரவுரிச்செம்மை தெரிந்தது. 


மென்மணல்‌ அலைகளால்‌ ஆன பாலை 
வரத்தொடங்கியது. அவர்‌ தொலைவான்கோட்டின்‌ மேல்‌ 
கதிர்வட்டம்‌ நின்றிருப்பதை கண்டார்‌. அதை அனற்சுழல்‌ 
ஒன்று சுற்றியிருந்தது. அது மெல்ல சுழன்று 
கொண்டிருப்பதாகத்‌ தோன்றியது. களைத்த பறவைகள்‌ 
ஒளியைத்‌ துழாவியபடி ஊடாக கடந்து சென்றன. 
மணற்கதுப்புகளில்‌ காலடிகள்‌ பதிந்திருந்தன. 
அவற்றின்மேல்‌ காற்று மென்மணலை 
அள்ளிப்பொழிந்தது. மணல்வளைவுகளின்‌ 
விளிம்புகளில்‌ அனல்பொறிகள்‌ என சுடரும்‌ மணல்‌ 
அலையெழுந்தது. காற்றில்‌ மண்வெந்த மணம்‌. 
எங்கிருந்தோ ஓர்‌ ஓநாயின்‌ மெல்லிய ஊளை கேட்டது. 
வண்டிகளின்‌ சகடங்களும்‌ புரவிக்குளம்புகளும்‌ 
மண்ணில்‌ பதிந்துசெல்லும்‌ ஓசை அறியா மொழியாலான 
ஓர்‌ உரையாடல்போல்‌ ஒலித்தது. 


அந்தி இருண்டது. செம்மை விரைவாகவே அகன்று 
தொடுவான்கோட்டின்‌ வாள்முனைக்‌ கூரொளி மட்டுமே 
எஞ்சியது. மணல்‌ அலைவளைவுகள்‌ மிளிர்ந்து 
கிடந்தன. வானத்தில்‌ விண்மீன்கள்‌ பிதுங்கி 
எழத்தொடங்கின. மெல்லிய சிறகடிப்போசையுடன்‌ புறா 
ஒன்று வானில்‌ மிதந்து இறங்கி முன்னால்‌ சென்ற 
துவாரகையின்‌ காவலனை அணுகியது. அவன்‌ அதைப்‌ 
பிடித்து அதன்‌ காலில்‌ இருந்த ஓலையை எடுத்துப்‌ 
படித்துவிட்டு புரவியைத்‌ திருப்பி அவரை நோக்கி 
வந்தான்‌. அருகணைந்து சொல்‌ இன்றி அதை அவரிடம்‌ 
தந்தான்‌. 


அவர்‌ அதற்குள்‌ அதன்‌ செய்தியை 
உய்த்தறிந்துவிட்டிருந்தார்‌. அதை சற்று தூக்கி 
காற்றிலிருந்த கசிவொளியில்‌ படித்தார்‌. சுருக்கமான 
ஒற்றை வரி அஸ்தினபுரியின்‌ இளவரசி உத்தரையின்‌ 
சாவை அறிவித்தது. அவர்‌ அதை நெடுநேரம்‌ வெறுமனே 


நோக்கிக்கொண்டிருந்தார்‌. அவர்‌ தேர்‌ சென்றுகொண்டே 
இருந்தது. தேருடன்‌ வந்துகொண்டிருந்த வீரன்‌ 
“ஆணையில்‌ ஏதேனும்‌ மாறுதல்‌ உண்டா?” என்றான்‌. 
“இல்லை, செல்க!” என்றபின்‌ “பீதர்களின்‌ வண்டிக்குச்‌ 
சென்று முதிய பீதரிடம்‌ இச்செய்தியைக்‌ கூறுக!” என்றார்‌. 
அவன்‌ தலைவணங்கி “ஆணை?” என்றபின்‌ புரவியைச்‌ 
செலுத்தி முன்னால்‌ சென்றான்‌. 


அவன்‌ பீதர்களின்‌ தேரை அணுகி அஸ்வனிடம்‌ 
செய்தியை அறிவிப்பதை சாரிகர்‌ பார்த்தார்‌. அவர்‌ 
தலையை வெளியே நீட்டி அச்செய்தியை வெறுமனே 
கேட்டுக்கொண்டார்‌. பின்னர்‌ ஒரு சொல்‌ உரைத்து 
தலையை பின்னிழுத்து திரைச்ச்லையை 
மூடிக்கொண்டார்‌. தேர்களின்‌ விரைவு சற்றும்‌ 
குறையவில்லை. சாரிகர்‌ நெஞ்சுக்குள்‌ ஒரு விம்மலை 
உணர்ந்தார்‌. மூச்சு திரண்டு சிக்கிக்கொண்டதுபோல. 
அதை வெளிவிட விழைபவர்போல மூச்சை இழுத்து 
இழுத்து விட்டார்‌. ஆனால்‌ அது அவ்வண்ணமே 
இருந்தது. அவர்‌ செருமிக்கொண்டும்‌ முனகிக்கொண்டும்‌ 
தேர்ப்பீடத்தில்‌ அசைந்து அமர்ந்தார்‌. 

இருள்‌ மெல்ல சூழ்ந்துகொண்டது. வானில்‌ விண்மீன்கள்‌ 
பிதுங்கி எழுவதுபோலத்‌ தோன்றின. அவர்‌ அவற்றை 
அண்ணாந்து நோக்கியபடியே சென்றார்‌. எத்தனை கோடி! 
வானமென்பதே விண்மீன்களை செறிவாக அடுக்கி 
உருவாக்கப்பட்ட ஒரு வளைகூரைதான்‌ போலும்‌. 
விண்மீன்களின்‌ ஒளி பெருகிக்கொண்டே வந்தது. நீல 
வெளிச்சம்‌ பெற்று மணற்குவைகள்‌ தன்னொளி 
கொண்டன. ஓநாய்‌ ஒன்றின்‌ ஓசை அகலே கேட்டு 
அடங்கியது. 


அவர்‌ எண்ணங்களில்‌ ஆழ்ந்து விழிநோக்கு சித்தத்தை 
அடையாமலாகி மீண்டும்‌ வானை நோக்கியபோ, 
திடுக்கிட்டார்‌. வானில்‌ ஒரு கோட்டுருவக்‌ கரடி தெரிந்தது. 
நோக்கை விலக்கி மீண்டும்‌ பார்த்த போதும்‌ 
அவ்வண்ணமே தெரிந்தது. கரடியா? யவனர்‌ வானில்‌ ஒரு 
விண்மீன்கூட்டங்களை கரடி என்பார்கள்‌ என 
கேட்டிருந்தார்‌. அதை பலமுறை முயன்றும்‌ 
பார்க்கமுடியவில்லை. அவர்‌ நோக்கிக்கொண்டே இருக்க 
அது சிதைந்து உருவழிந்தது. அது எழுபடிவர்‌ 
விண்மீன்தொகை என்பார்கள்‌. அவர்‌ விழிகளால்‌ 
தொட்டுத்தொட்டு ஏழு படிவர்களையும்‌ அடையாளம்‌ 
கண்டார்‌. கிரதுவும்‌, புலஹரும்‌, புலஸ்தியரும்‌, அத்ரியும்‌, 
அங்கிரஸும்‌, வசிட்டரும்‌, மரீசியும்‌ ஒருவரை ஒருவர்‌ 
நோக்கி ஊழ்கத்திலென அமர்ந்திருந்தனர்‌. ஊழ்கம்‌ 


அவர்களை மேலும்‌ மேலும்‌ சுடர்கொள்ளச்‌ செய்தது. 


அதில்‌ வசிட்டரை கூர்ந்து நோக்கினார்‌. எழுபடிவரில்‌ 
அவரை அடையாளம்‌ கண்டுகொண்டால்‌ அருகே 
அருந்ததியை காணமுடியும்‌. நாணும்‌ குலமகள்‌. 
வசிட்டரின்‌ அருகே வானில்‌ பாதி புதைந்திருப்பாள்‌. 
எனினும்‌ தன்‌ ஒளியால்‌ தன்னை 
வெளிக்காட்டிக்கொண்டும்‌ இருப்பாள்‌. வசிட்டரின்‌ ஒளி 
பெருகிச்‌ சொட்டிய துளி என. அவர்‌ அருந்ததியை 
பார்த்தார்‌. விழியிமைத்தாலும்‌ அது மறைந்துவிடும்‌ என 
எண்ணியதுபோல்‌ நோக்கிக்கொண்டே இருந்தார்‌. 


விழிமயக்கா எனத்‌ தெரியவில்லை. அவர்‌ அருந்ததியின்‌ 
அருகே அருந்ததியில்‌ பாதி மறைந்ததுபோல்‌ பிறிதொரு 
மீனை கண்டார்‌. அருந்ததியின்‌ ஒளிநிழல்‌. விழி 
திருப்பியபோது அவர்‌ வசிட்டர்‌ அருகிலும்‌ இன்னொரு 
ஒளிநிழலை கண்டார்‌. இணைபிரியாதவர்கள்‌, ஒருவரை 
ஒருவர்‌ தவம்செய்பவர்கள்‌. ஆனால்‌ அது மெய்யல்ல. 
அவர்கள்‌ இருவரும்‌ தங்கள்‌ ஒளிர்நிழலையே தவம்‌ 
செய்கிறார்கள்‌. தாங்களே தங்களுக்கு துணையெனக்‌ 
கொண்டு வானில்‌ இருக்கிறார்கள்‌. 


ஆனால்‌ அது விழிமாயம்‌ என உடனே தெரிந்தது. ஓர்‌ 
இமைப்பில்‌ அந்த இரட்டைத்தன்மை அகன்றுவிட்டது. 
அவர்‌ தளர்ந்து தேர்த்தட்டில்‌ கால்நீட்டிச்‌ சாய்ந்து 
அமர்ந்துகொண்டார்‌. மீண்டும்‌ விண்மீன்களை ஒற்றைப்‌ 
பெரும்‌ பரப்பாக பார்க்கலானார்‌. விண்மீன்கள்‌ 
பின்னோக்கி ஒழுக நாவாய்‌ என அவர்‌ தேர்‌ முன்னால்‌ 
சென்றது. அருகே அமர்ந்திருந்த அந்தக்‌ கரிய மாலுமி 
ஏதோ சொன்னான்‌. அவர்‌ அவனுக்கு மறுமொழி 
உரைத்தார்‌. ஒரு சொல்‌. அச்சொல்லுடன்‌ 
விழித்துக்கொண்டார்‌. அச்சொல்‌ என்ன? அவர்‌ 
விண்மீன்களில்‌ அதை தேடுவதுபோல்‌ அமர்ந்திருந்தார்‌. 


தேர்‌ ஒரு கல்‌ மேல்‌ ஏறி அமைந்து உலுக்கிக்கொண்டது. 
அவர்‌ உடல்‌ அதிர்ந்தமைந்தபோது அவருள்‌ அச்சொல்‌ 
இருந்தது. அது எப்போதுமே அங்கேதான்‌ இருப்பதுபோல. 
“தோன்றா விண்மீன்‌.” ஆனால்‌ அது நான்‌ இப்போது 
பார்த்தது. இல்லை, அதை முன்னரே எழுதிவிட்டேன்‌. 
“தோன்றா விண்மீன்களால்‌ ஆனது வானம்‌.” அது நான்‌ 
என்‌ காவியத்தின்‌ முதல்‌ வரியாக எண்ணிக்கொண்டது. 
நூறுமுறை சொல்லிக்கொண்டது. பாலைநிலத்தில்‌ 
விண்மீன்‌ நோக்கி படுத்திருக்கையில்‌ அதைத்தான்‌ 
சொல்லிக்கொண்டே இருந்தேன்‌. 
கண்ணிநுண்தாம்பினால்‌ வானில்‌ பிணைக்கப்பட்ட ஒரு 


சிறு விண்மீன்‌. அது தோன்றவே இல்லை. 


அவர்‌ தன்‌ கையை தேருக்குள்‌ துழாவி ஏட்டுப்பெட்டியை 
எடுத்தார்‌. திறந்து ஓலையை எடுத்து அதன்‌ மேலேயே 
வைத்து எழுத்தாணியால்‌ எழுதத்‌ தொடங்கினார்‌. 
விழிநோக்கு மறைந்த இருளில்‌ கை எழுதிக்கொண்டே 
சென்றது. 

[i।agelயுயுத்ஸு அரண்மனையின்‌ உப்பரிகைகள்‌ 
வழியாக சுரேசரின்‌ அறை நோக்கி சென்றான்‌. செல்லும்‌ 
வழியில்‌ அவ்வப்போது நின்று கீழே பெருகி 
அலைகொண்டிருந்த திரளை நோக்கினான்‌. இரவும்‌ 
பகலுமென அவர்கள்‌ முழங்கிக்கொண்டிருந்தார்கள்‌. 
அஸ்தினபுரி ஆட்சிசெய்ய முடியாத பெருந்திரளாக 
மாறிவிட்டிருப்பதாக அவனுக்குத்‌ தோன்றியது. 
அதன்மேல்‌ பெருமுரசுகள்‌ ஆணைகளை முழங்கியபடியே 
இருந்தன. அது எந்த ஆணையையும்‌ 
செவிகொள்ளவில்லை. 


“காட்டுயானைக்கு ஆணையிடுவதுபோல்‌ உணர்கிறேன்‌” 
என்று சுரேசர்‌ ஒரு மாதம்‌ முன்பு அதை நோக்கி 
நின்றிருக்கையில்‌ சொன்னார்‌. “அதன்‌ செவியாட்டலும்‌ 
தலைகுலுக்கலும்‌ அடிவைப்பதும்‌ நம்‌ ஆணையின்படியே 
என எண்ணிக்கொள்ள வேண்டியதுதான்‌. மெய்யாகவே 
அந்த உள்ளத்தில்‌ என்ன இருக்கிறது என்று 
தெரிவதில்லை. அது நம்மை கொல்லாத வரை நமக்குப்‌ 
பணிந்திருக்கிறது என்று நம்புவதைத்‌ தவிர 
வேறுவழியில்லை.” யுயுத்ஸு “தண்டிக்கப்படாதவரை 
ஆட்சி நடைபெறவில்லை என்றே பொருள்‌. இந்நகரில்‌ 
நாம்‌ எவரையும்‌ தண்டிக்க முடியவில்லை. இந்நகரில்‌ நம்‌ 
ஆணையைச்‌ செயலாக்க எவருமில்லை” என்றான்‌. 


சுரேசர்‌ “அதைத்தான்‌ உருவாக்கிக்‌ கொண்டிருக்கிறேன்‌. 
இந்தப்‌ பெருந்திரளிலிருந்து ஒரு சிறுதிரளை... அதை 
உருவாக்க சிறந்த வழி அதற்குள்‌ இன்னொரு சிறுதிரளை 
உருவாக்கிக்‌ கொள்வதே” என்றார்‌. “அடையாளங்களே 
திரளை உருவாக்குகின்றன. தனித்த அடையாளம்‌ 
கொண்ட ஒரு சிறுதிரள்‌ நமக்குத்‌ தேவை. அதை நாம்‌ 
அவர்களுக்கு உருவாக்கி அளிக்கவேண்டும்‌. அது 
அவர்களுக்குள்‌ வளரவேண்டும்‌. அந்த தனித்த 
அடையாளத்தை அவர்கள்‌ விரும்பிச்‌ 
சூடிக்கொள்ளவேண்டும்‌ என்றால்‌ அவர்களுக்கு 
கோன்மை அளிக்கப்படவேண்டும்‌.” 

“கோன்மை என்பது பிறரிடமிருந்து வேறுபடுதலால்‌ 


அறியப்படுகிறது. எந்த நெறிகள்‌ பிறரை 
ஆள்கின்றனவோ அவற்றைக்‌ கடந்துசெல்லும்‌ 


உரிமைகொண்ட சிலரை உருவாக்கவேண்டும்‌. அவர்கள்‌ 
நம்‌ பொருட்டு இத்திரளை ஆட்சிசெய்வார்கள்‌.” சுரேசரின்‌ 
நூலறிவல்ல அது என அவனுக்குத்‌ தோன்றியது. 
ஆட்சிநூல்களின்‌ சொற்கள்‌ அவற்றை 
கற்பவர்களுக்குரியவை அல்ல, அவற்றை வைத்து 
விளையாடுபவர்களுக்குரியவை. சுரேசர்‌ அந்த 
நெருக்கடிகளில்‌ மேலும்‌ மகிழ்ச்சிகொண்டவராக மேலும்‌ 
மேலும்‌ ஆற்றல்பெருகுபவராகத்‌ தோற்றமளித்தார்‌. “எந்த 
நாட்டிலும்‌ பொதுமக்களிடமிருந்து மேலெழுந்து 
நின்றிருக்கும்‌ தனிக்‌ குழு ஒன்றால்‌ மட்டுமே ஆட்சி நடத்த 
முடியும்‌” என்று சுரேசர்‌ சொன்னார்‌. 


“நேற்று வரை அது இந்நகர்களில்‌ பிறப்பால்‌ 
முடிவுசெய்யப்பட்டது. அதை குலமென்றும்‌ குடியென்றும்‌ 
கூறினோம்‌. தொன்மையால்‌ அவர்கள்‌ 
சிறப்புகொண்டனர்‌. நூல்களால்‌ நிலைநிறுத்தப்பட்டனர்‌. 
முறைமைகளாலும்‌ மரபுகளாலும்‌ ஒவ்வொருநாளும்‌ 
அவ்வாறு வெளிக்காட்டப்பட்டனர்‌. இன்று 
அவையனைத்தும்‌ அழிந்துவிட்டிருக்கின்றன. இங்கே 
தொல்குடி என ஏதும்‌ இல்லை. அனைவருமே 
வந்தவர்கள்‌. அவர்கள்‌ தங்கள்‌ ஊரில்‌ எவர்‌ என நாம்‌ 
அறியோம்‌. அவர்களின்‌ தகுதி மட்டுமே இங்கே 
அடையாளம்‌ காணப்படுகிறது. புதிய வேதம்‌ இயல்பாலும்‌ 
செயலாலும்‌ மட்டுமே பிரிவினை செய்யப்படவேண்டும்‌ 
என்கிறது.” 


“ஆனால்‌ தகுதி என்பதைக்கொண்டு நிலையான 
அரசுகளை அமைப்பது எளிதல்ல. ஏனென்றால்‌ தகுதி 
ஒவ்வொருநாளும்‌ மாறிக்கொண்டே இருப்பது. 
ஒவ்வொருவரும்‌ தகுதி நோக்கி எழமுடியும்‌. 
அனைத்துக்கும்‌ அப்பால்‌ தான்‌ தகுதியற்றவன்‌ என 
எவரும்‌ ஆழத்தில்‌ நம்புவதில்லை. ஆகவே 
தகுதியுடையோரை அவர்கள்‌ ஏற்கமாட்டார்கள்‌. தன்‌ 
தகுதியால்‌ மேலெழுந்தவர்கள்‌ மீது மட்டுமே 
பொறாமைகள்‌ உருவாகின்றன என்பதை நோக்குக! 
குலத்தால்‌ குடியால்‌ மேலே நிறுவப்பட்டவர்களை 
இயல்பாக முழுதேற்பவர்கள்‌ தங்களில்‌ ஒருவரை 
தலைவர்‌ என, மேல்‌ என கொள்ள முடிவதில்லை.” 


“அஸ்தினபுரி இன்று காணும்‌ பெரும்‌ அறைகூவலே 
இதுதான்‌. நாம்‌ இங்கே திறனாளர்களைக்கொண்டு ஒரு 
குழுவை அமைக்க வேண்டியிருக்கிறது. அது 
தகுதியாலானது என அஸ்தினபுரியின்‌ பெருந்திரளை 
நம்பவைக்க வேண்டியிருக்கிறது. இங்கு ஒவ்வொருவரும்‌ 
தங்கள்‌ தகுதியால்‌ மேலெழமுடியும்‌ என நம்பவேண்டும்‌. 


ஆனால்‌ மேலெழுந்தவர்கள்‌ தங்களைவிட 
உண்மையிலேயே மேலானவர்கள்‌ என்று நம்பி 
தலைக்கொள்ளவும்‌ வேண்டும்‌. அதற்குத்‌ தேவையானது 
தகுதியை முடிவெடுக்கும்‌ வெளிப்படையான அமைப்பு. 
அதில்‌ ஒவ்வொருநாளும்‌ தகுதிநோக்கு நடந்துகொண்டே 
இருக்கவேண்டும்‌. அது ஓயாது இயங்கும்‌ ஒரு 
கைவிடுபொறி என நிகழ்ந்துகொண்டிருக்கவேண்டும்‌. 
அதற்குரிய களங்களை உருவாக்குவதே இன்று நாம்‌ 
செய்யவேண்டியது.” 


“படைக்கலப்பயிற்சிக்குரிய போட்டிக்‌ களங்களை 
உருவாக்குவது எளிது. அதைவிடக்‌ கடினமானது 
சொல்திறனுக்குரிய களங்களை உருவாக்குவது. 
ஆட்சித்திறனுக்குரிய களங்களை உருவாக்குதல்‌ 
அரிதினும்‌ அரிது. ஆட்சித்திறன்‌ என்பது தருணங்கள்‌ 
அமைகையில்‌ மட்டுமே வெளிப்படுவது. அது 
அறிவுத்திறன்‌ அல்ல, சொற்திறனோ ஆளுமைப்பண்போ 
கூட அல்ல. அது ஆழத்திலிருந்து எழும்‌ ஒரு 
தனித்தன்மை. கலங்களுக்கேற்ப உருமாறவும்‌ 
எவ்வுருவிலும்‌ இயல்புமாறாமலிருக்கவுமான திறன்‌ அது. 
திறன்மிகுந்து ஆணவத்தை சேர்த்துக்கொண்டு 
எழுகையிலும்‌ முற்றாக அடிபணிதலையும்‌ 
கொள்ளவேண்டிய முரண்செயல்‌. அதை 
வாய்ப்புகளினூடாகவே கண்டடைய முடியும்‌. அதற்கான 
தெரிவுக்களம்‌ இந்நகரமேதான்‌. இங்கே ஒவ்வொரு 
களத்திலும்‌ அது நிகழ்ந்துகொண்டிருக்கவேண்டும்‌.” 


அவன்‌ ஒவ்வொருநாளும்‌ திரளில்‌ இருந்து படைப்பயிற்சி 
கொண்டவர்களும்‌ மொழியறிந்தவர்களுமான வீரர்களை 
தெரிவுசெய்தான்‌. சொல்சேர்ந்த அந்தணர்களை சுரேசர்‌ 
தேர்வுசெய்தார்‌. “அந்தணர்களை தெரிவுசெய்வது எளிது. 
அந்தண்மை என்பது பாரதவர்ஷம்‌ முழுக்க ஒன்றே. 
அந்தண்மை என்பது நங்கூரம்‌. இப்படகின்‌ பாய்‌ என 
கணந்தோறும்‌ நிகழவேண்டியவர்கள்‌. ஆகவே மறம்‌ 
என்பது இடத்துக்கு இடம்‌ மாறுபடுவது. மறத்தோர்‌ 
மண்ணுடன்‌ கட்டுப்பட்டவர்கள்‌. குலநெறிகளை 
தலைக்கொள்பவர்கள்‌. தங்கள்‌ நிலத்தையும்‌ 
குலத்தையும்‌ நம்‌ பொருட்டு கடக்கக்கூடியவர்களே நாம்‌ 
தேடுபவர்கள்‌” என்றார்‌ சுரேசர்‌. “படைவீரர்களும்‌ 
ஆட்சியாளர்களுமே.” 


“ஆனால்‌ நிலத்தையும்‌ குலத்தையும்‌ கடப்பவர்கள்‌ 
நெறிகளையும்‌ கடந்தவர்களாகவே இருப்பார்கள்‌. 
அவர்கள்‌ குற்றம்செய்பவர்கள்‌, மீறுபவர்கள்‌. 
அவர்களைக்‌ கொண்டு அரசை அமைக்க முடியாது. 


நிலப்பற்றையும்‌ குலப்பிடிப்பையும்‌ கடப்பவர்‌ அதைவிட 
மேலான ஒன்றைத்‌ தேடி இங்கு வந்தவராக 
இருக்கவேண்டும்‌. இளைய யாதவரை எண்ணி, அப்புதிய 
வேதத்தை நம்பி வந்த வீரர்களை மட்டுமே தெரிவுசெய்க!” 
என்றார்‌ சுரேசர்‌. “ஆம்‌, அவ்வண்ணமே 
தெரிவுசெய்கிறேன்‌. ஆனால்‌ அந்தணர்‌ அவ்வேதத்தை 
ஏற்றுக்கொண்டவர்களா என்ன?” என்று அவன்‌ 
கேட்டான்‌. “அவர்களுக்கு அவர்களின்‌ வேதத்தின்‌ 
கூர்முனையே புதிய வேதம்‌ என்ற நம்பிக்கை இருந்தால்‌ 
போதும்‌” என்று சுரேசர்‌ சொன்னார்‌. 


அவர்கள்‌ அப்பணியை தொடங்கியபோது அவன்‌ ஆழ்ந்த 
நம்பிக்கை எதையும்‌ கொண்டிருக்கவில்லை. 
ஒவ்வொருநாளும்‌ புலரிமுதல்‌ பின்னிரவு வரை பணி 
இருந்துகொண்டிருந்தது. அவர்கள்‌ எண்ணியதைவிட 
எளிதாக இருந்தது அப்பணி. முதலில்‌ ஓர்‌ அணியை 
உருவாக்குவதே கடினமாக இருந்தது. பின்னர்‌ அந்த 
அணி அடுத்த அணிகளை உருவாக்கியது. நகர்‌ 
தன்னைத்தானே கட்டி எழுப்பிக்கொண்டது. அதற்குரிய 
நெறிகளை முதலில்‌ சுரேசர்‌ வகுத்தார்‌. ஆனால்‌ 
அந்நெறிகளை அந்நகரின்‌ இயக்கம்‌ கடந்துசென்றது. 
தனது நெறிகளை தானே வகுத்துக்கொண்டது. 


நகரமெங்கும்‌ பலநூறு இடங்களில்‌ 
படைக்கலப்பயிற்சிகள்‌ நிகழ்ந்தன. ஒவ்வொருநாளும்‌ 
காலைமுதல்‌ இரவுவரை அங்கே அறைகூவலுடன்‌ 
வீரர்கள்‌ நின்றனர்‌. அவர்களை வெல்பவர்கள்‌ 
அப்படைக்களத்தில்‌ சேர்க்கப்பட்டனர்‌. அவ்வாறு 
சேர்ந்தவர்கள்‌ மறுநாள்‌ அறைகூவலுடன்‌ நின்றனர்‌. 
ஆகவே ஒவ்வொருநாளும்‌ அறைகூவல்‌ வலுத்தபடியே 
சென்றது. உள்ளே நுழைந்தவர்கள்‌ தங்கள்‌ 
தனித்தன்மையை காத்துக்கொள்ள புதிதாக 
உள்நுழைபவர்களை விலக்க முற்பட அதுவே 
அக்களத்தின்‌ இயக்கநெறியாக மாறியது. மிகச்‌ சில 
நாட்களிலேயே முற்றிலும்‌ தகுதிகொண்ட 
படைவீரர்களின்‌ அணி ஒன்று அஸ்தினபுரியில்‌ 
உருவானது. 


அது முன்பு அந்நகரில்‌ இருந்த படைத்திரளைவிட 
பலமடங்கு ஆற்றல்கொண்டது என்று யுயுத்ஸு 
எண்ணினான்‌. “இன்று பாரதவர்ஷத்தில்‌ எங்கும்‌ 
இத்தகைய படைத்திரள்‌ ஒன்று இல்லை. இது 
பாரதவர்ஷத்தின்‌ படைவரர்கள்‌ தங்களைத்‌ தாங்களே 
கூர்ப்படுத்திக்கொண்டு உருவான முனை” என்றான்‌. 
“ஆம்‌, அந்தப்‌ பெயர்‌ உருவாகும்தோறும்‌ மேலும்‌ 


கதிர்மணிகளால்‌ தலைதாழ்த்தி அச்சொற்களை 
ஏற்றுக்கொண்டாள்‌. “கருணை! கருணை! கருணை” என 
நீண்ட அந்தத்‌ தவம்‌ அவற்றை விதைகளாக்கி மண்ணில்‌ 
பரப்பியது. பச்சைப்பெருங்கம்பளமாக மாறி குசை 
றக்க உரிமைகொண்டாள்‌. விண்ணிலெழுந்த 
தவர்கள்‌ கீழே பூமாதேவி பச்சைநிறமாக 
விரிந்திருப்பதைக்கண்டு மகிழ்ந்து புன்னகைசெய்தனர்‌. 


குசையின்‌ நூறாயிரம்கோடிக்‌ குழந்தைகள்‌ 
பூமிப்பெருவெளியை நிறைத்தனர்‌. 
அவர்களனைவரிலும்‌ சேதனையாக நிறைந்து அவள்‌ 
வானைநோக்கி விரிந்திருந்தாள்‌. விரிந்து விரிந்து 
பூமியை முழுமையாக நிறைத்து அவள்‌ 
அசைவிழந்தவளானாள்‌. தன்‌ உடலால்‌ தானே 
கட்டுண்டவளாக கோடிவருடகாலம்‌ அப்படியே 
கிடந்தாள்‌. விண்ணில்‌ உலாவந்த சுதாமனும்‌ 
அம்புதையும்‌ பதினொரு மைந்தர்களும்‌ அவளைக்‌ 
கண்டு “ஏன்‌ துயருற்றிருக்கிறாய்‌ குழந்தை?” என்று 
வினவினர்‌. “அன்னையே, கணந்தோறும்‌ உருமாறும்‌ 
மேகங்களின்‌ புதல்வி நான்‌. இங்கே கரும்பாறைகள்‌ போல்‌ 
அசைவிழந்திருக்கிறேன்‌” என்றாள்‌ குசை. 


“மண்ணை அடைந்து குளிர்ந்ததுமே நீ உன்னை 
மறந்துவிட்டாய்‌ மகளே” என்று சுதாமன்‌ சொன்னான்‌. 
“ஆன்மாவில்‌ அனலும்‌ சிறகுகளில்‌ நீரும்‌ கொண்ட 
விண்மேகம்தான்‌ நீயும்‌. உன்னுள்‌ உறங்கும்‌ எரியை நீயே 
காண்பாய்‌.” குசை தன்‌ வேர்களைச்‌ சுருக்கிக்கொண்டு 
இலைகளை ஒடுக்கிக்கொண்டு நீரைத்‌ தவிர்த்து 
தவம்செய்தாள்‌. அவளுடைய பசிய உடல்‌ வற்றி 
பொன்னிறமாகியது. காற்றில்‌ அவள்‌ அசைந்தபோது 
வாள்கள்‌ போல தாள்கள்‌ உரசிக்கொண்டன. பின்‌ 
அந்தியில்‌ சுடரும்‌ மேகம்போல அவள்‌ அனல்வண்ணம்‌ 
கொண்டாள்‌. “நானே எரி என அவள்‌ உணர்ந்த 
கணத்தில்‌ பற்றிக்கொண்டாள்‌. விண்ணிலெழுந்த 
வானவர்கள்‌ மண்ணில்‌ விரிந்த எரிவெளியைக்‌ கண்டு 
அந்தி வானம்‌ சரிந்துவிட்டதென்ற எண்ணத்தை 
அடைந்தனர்‌. 


எரிந்தழிந்த சாம்பல்வெளியில்‌ குசை வேர்களாக 
மண்ணுக்குள்‌ இருந்தாள்‌. “நான்‌ நீர்‌' என அவள்‌ 
உணர்ந்தபோது வேர்களில்‌ வாழ்ந்த உயிர்‌ தளிர்களாக 
மேலெழுந்தது. மீண்டும்‌ நீரை உண்டு வானைப்‌ பருகி 
அவள்‌ பசுமைவெளியானாள்‌. எரி என உணர்கையில்‌ 
எரிந்தும்‌ நீர்‌ என உணர்கையில்‌ முளைத்தும்‌ 
அவளுடைய லீலை தொடங்கியது. அவள்‌ 


திறன்கொண்டோர்‌ இங்கு வருவார்கள்‌. இதுவே 
பாரதவர்ஷத்தின்‌ முதன்மையான படை என்பதை 
நிறுவவேண்டிய பொறுப்பு பாரதவர்ஷத்திற்குரியதாக 
ஆகிவிடும்‌” என்று சுரேசர்‌ நகைத்தார்‌. 


கோட்டைக்காவலுக்கும்‌ அரண்மனைக்காவலுக்கும்‌ 
நகர்க்காவலுக்கும்‌ நகர்ப்புறக்காவலுக்கும்‌ 
ஆலயக்காவலுக்கும்‌ அங்காடிக்காவலுக்கும்‌ 
சாலைக்காவலுக்கும்‌ இடருதவிக்கும்‌ 
எல்லைக்காவலுக்கும்‌ என்று ஒன்பது படைகள்‌ 
அமைந்தன. ஒவ்வொன்றுக்கும்‌ உரிய நெறிகளும்‌ 
மேலிருந்து கீழ்நோக்கி பரவும்‌ கோன்மையடுக்கும்‌ 
உருவாகி வந்தது. அந்நெறிகளை வகுக்கையில்‌ 
ஒவ்வொருவரும்‌ ஒரு புதிய வழியை 
சுட்டிக்காட்டினார்கள்‌. ஒவ்வொரு நாட்டிலிருந்தும்‌ சிறந்த 
நெறிகள்‌ வந்தமைந்தன. 


ஒரு மாதத்திற்குள்‌ அஸ்தினபுரி அனைத்து 
நிலைகளிலும்‌ காவலும்‌ ஏவலும்‌ நிறைந்த நாடென்று 
கியது. காவல்மாடங்கள்‌ புதுப்பிக்கப்பட்டன. மேலும்‌ 
ஆயிரத்தெட்டு காவல்மாடங்கள்‌ உருவாகி வந்தன. 
அவற்றை ஒட்டி காவலர்களுக்கான குடியிருப்புகள்‌ 
அமைந்தன. அஸ்தினபுரியின்‌ ஆயிரக்கணக்கான 
பட்டுக்கொடிகள்‌ நாடெங்கும்‌ பறக்கலாயின. கொடிகளை 
தைத்து அனுப்புவதற்கென்றே கைவினைமகளிருக்கான 
கொட்டகைகளை அமைக்க வேண்டியிருந்தது. 
”தொன்மை பெருமிதமளிப்பது என்று கண்டிருக்கிறேன்‌. 
புதுமை ஊக்கமளிப்பது என்று இன்று அறிகிறேன்‌. 
உருவாகி வரும்‌ புதிய அமைப்பொன்றில்‌ 
சேர்ந்திருக்கிறோம்‌ என்னும்‌ தன்னுணர்வால்‌ இவர்கள்‌ 
இயக்கப்படுகிறார்கள்‌. இதைப்போல தற்செருக்கும்‌ 
பொறுப்புணர்வும்‌ அளிப்பது பிறிதொன்றில்லை.” 


கோட்டைமேல்‌ நின்று கீழே அணிவகுத்துச்‌ 
சென்றுகொண்டிருந்த அஸ்தினபுரியின்‌ படை ஒன்றை 
நோக்கிக்கொண்டிருக்கையில்‌ அவன்‌ சம்வகையிடம்‌ 
சொன்னான்‌ “இந்நிமிர்வை நான்‌ முன்னரும்‌ 
கண்டிருக்கிறேன்‌. அது ஓர்‌ படைக்கலநிலையாக 
பயிலப்பட்டது. ஓர்‌ அணிகலன்‌ என சூடப்பட்டது. ஓர்‌ 
உடல்மொழி மட்டுமே. இது நடிப்பல்ல. இதை இவர்கள்‌ 
இக்கணம்‌ இயல்பாக இயற்றுகிறார்கள்‌.” சம்வகை 
நகைத்து “ஆம்‌, ஒவ்வொருவரும்‌ தங்கள்‌ படைக்கலத்தை 
பற்றியிருப்பதில்‌ இருக்கும்‌ இயல்பான நிலையே அதற்குச்‌ 
சான்று” என்றாள்‌. 


“ஒருவகையில்‌ குருக்ஷேத்ரப்‌ பெரும்போர்‌ நன்று என 
உணரத்‌ தொடங்கிவிட்டேன்‌. இந்த புத்தம்புதிய 
பேரமைப்பு அத்தனை அழிவு இல்லையேல்‌ 
எழுந்திருக்காது. இதை உருவாக்கும்‌ பொருட்டே அது 
நிகழ்ந்தது என்றுகூட எண்ணிக்கொள்கிறேன்‌” என்று 
அவன்‌ உள்ளக்கிளர்ச்சியுடன்‌ சொல்ல சம்வகை மெல்ல 
அசைந்தாள்‌. அவள்‌ அப்பேச்சை விரும்பவில்லை. 
”இதை அவர்‌ பார்க்கவேண்டும்‌. அவர்‌ சொல்லவேண்டும்‌, 
அவர்‌ விழைந்தது இதைத்தானா என்று. இது ஒரு 
தொடக்கம்‌. இங்கே இது நின்றுவிடாது. 
ரியவர்த்தமெங்கும்‌ பரவும்‌. பாரதவர்ஷமெங்கும்‌ 

லைகொள்ளும்‌. புதிய வேதம்‌ புதிய மக்களையும்‌ 
நிலத்தையும்‌ உருவாக்கும்‌. அதை இங்கிருந்தால்‌ 
காணமுடிகிறது” என்று யுயுத்ஸு சொன்னான்‌. அவள்‌ 
அதற்கும்‌ மறுமொழி சொல்லவில்லை. 


(ர்வ வசுரேசரின்‌ அறையை அவன்‌ அடைந்தபோது அவர்‌ 
அங்கே இல்லை. அவருடைய உதவியாளனாகிய 
கலிங்கநாட்டு அந்தணர்‌ காமிகன்‌ அங்கே இருந்தார்‌. 
அவர்‌ சுரேசரைப்‌ போலவே கைகளும்‌ கண்களும்‌ பெருகி 
பணியாற்றிக்கொண்டிருந்தார்‌. அவர்கள்‌ ஒருவரிலிருந்து 
ஒருவர்‌ என எழுந்துகொண்டே இருக்கிறார்கள்‌ என 
அவன்‌ எண்ணிக்கொண்டான்‌. காமிகன்‌ ஓலைகளை 
தனித்தனியாக குழவில்‌ இட்டு மெழுகு முத்திரை இட்டு 
வெவ்வேறு தூதர்களிடம்‌ கொடுத்து அனுப்பினார்‌. ஓர்‌ 
ஓலையில்‌ இருந்த செய்திகளை தனித்தனியாக பல 
ஓலைகளில்‌ ஆணைகளாக மாற்றினார்‌. பல ஓலைகளில்‌ 
இருந்த செய்திகளை ஒற்றைச்செய்தியாக ஒரே ஓலையில்‌ 
பொறித்து சுரேசரின்‌ பார்வைக்காக வைத்தார்‌. 


அந்த அறையில்‌ அவரைத்‌ தவிர சுரேசரின்‌ எட்டு 
உதவியாளர்கள்‌ பணியாற்றிக்கொண்டிருந்தார்கள்‌. 
சுரதனையும்‌ கஜனையும்‌ சம்விரதனையும்‌ சுனயனையும்‌ 
சுனீதனையும்‌ வேணிகனையும்‌ ரத்னகனையும்‌ 
ரஜதனையும்‌ அவன்‌ காணத்தொடங்கி மூன்று 
வாரங்களே ஆகியிருந்தன. ஆனால்‌ அவர்களை 
நெடுங்காலம்‌ அறிந்திருப்பதுபோல தோன்றியது. 
அவர்கள்‌ மெழுகு உருகி செல்லுமிடத்தில்‌ படிந்து 
அவ்வுரு அடைவதுபோல அஸ்தினபுரியில்‌ 
அமைந்துவிட்டிருந்தனர்‌. அவ்வரண்மனையில்‌ அந்த 
அறையில்‌ அவர்கள்‌ நெடுங்காலம்‌ வாழ்ந்தவர்களாகத்‌ 
தோன்றினர்‌. அங்கேயே பிறந்து அவ்வறையை நிறைத்து 
உருவாகி வந்தவர்கள்போல. அதை எண்ணி அவன்‌ 
எப்போதுமே வியப்பதுண்டு. நத்தையின்‌ 
கூட்டுவடிவுக்கேற்ப அதன்‌ தசை 


உருவாகியிருப்பதைப்போல அந்தணர்கள்‌ அவர்கள்‌ 
பணியாற்றும்‌ இடத்தின்‌ வடிவிலேயே தாங்களும்‌ 
உருவமைந்து கொள்கிறார்கள்‌. 


ஏவலரிடம்‌ ஆணைகளை இட்டபடியே சுரேசர்‌ அறைக்குள்‌ 
வந்தார்‌. அவனுடைய வணக்கங்களை ஏற்றபடி பீடத்தில்‌ 
அமர்ந்து ஓலைகளை எடுத்து விரைந்து படித்து அப்பால்‌ 
தள்ளிவைத்துவிட்டு “உங்களைச்‌ சந்திக்க அரசர்‌ 
விழைந்தார்‌. அவருடைய ஆணை பலமுறை வந்தது. 
வெவ்வேறு பணிகளில்‌ ஈடுபட்டிருந்தீர்கள்‌. அவை 
முடியட்டும்‌ என நான்‌ ஒத்திப்போட்டேன்‌” என்றார்‌. 
யுயுத்ஸு “எதன்பொருட்டாக இருக்கும்‌?” என்றான்‌. 
“பெரும்பாலும்‌ ஏதாவது பயணம்‌” என்றார்‌ சுரேசர்‌. 


“அவர்‌ என்னிடம்‌ இந்திரப்பிரஸ்தத்திற்குச்‌ 
செல்லவேண்டும்‌ என்று சொன்னார்‌” என்று யுயுத்ஸு 
சொன்னான்‌. “நானும்‌ அதையே எண்ணினேன்‌. ஆனால்‌ 
நீங்கள்‌ இங்கே முடிக்கவேண்டிய பணிகள்‌ பல உள்ளன. 
உடனே கிளம்பமுடியுமா என்று தெரியவில்லை. ஆனால்‌ 
இன்னமும்‌ பிந்தமுடியாது என இன்று தோன்றியது. 
ஆகவேதான்‌ உங்களை அழைத்துவரச்‌ சொன்னேன்‌. 
அவரை சந்தித்துவிடுங்கள்‌. ஆணைகளைப்‌ பெற்ற பின்‌ 
என்ன செய்வது என்று கருதுவோம்‌” என்றார்‌ சுரேசர்‌. 
யுயுத்ஸு “அவரிடமிருந்து ஆணைபெற்ற பின்‌ அதை 
மீறமுடியாது” என்றான்‌. “மீறவேண்டாம்‌, 
ஒத்திப்போடுவோம்‌. அவர்‌ மீண்டும்‌ 
கேட்கப்போவதில்லை” என்றார்‌ சுரேசர்‌. 


“அரசரை நான்‌ சந்தித்து நெடுநாட்களாகின்றது. 
எவ்வண்ணம்‌ இருக்கிறார்‌?” என்றான்‌ யுயுத்ஸு. 
“நெடுநாட்களாகவில்லை, மூன்று நாட்களுக்கு முன்‌ நாம்‌ 
சந்தித்தோம்‌” என்றார்‌ சுரேசர்‌. “இங்கே ஒருநாளில்‌ 
வாழ்க்கை மிகமிக முன்னகர்ந்துவிடுகிறது. இந்நகரம்‌ 
பறந்துகொண்டிருக்கிறது” என்றான்‌ யுயுத்ஸு. சுரேசர்‌ 
“ஆம்‌” என்றார்‌. “நான்‌ அன்றாடம்‌ அரசரை சந்திக்கிறேன்‌. 
நாளில்‌ மும்முறைகூட. ஆனால்‌ அவரை சந்திப்பதே 
இல்லை என உணர்கிறேன்‌.” யுயுத்ஸு புன்னகைத்தான்‌. 
சுரேசர்‌ “இங்கே உண்மையில்‌ ஓய்வாக இருப்பவர்‌ அவர்‌ 
மட்டுமே. முழுமையான தனிமையில்‌. முற்றிலும்‌ அகன்று. 
அவரிடம்‌ செல்லும்போது கருவறை இருளுக்குள்‌ 
அமர்ந்திருக்கும்‌ சிலையை பார்ப்பதுபோல்‌ இருக்கிறது. 
வெளியே திருவிழா கொந்தளிக்கிறது. தெய்வம்‌ அதை 
அறியாது. அது வாழும்‌ காலம்‌ முற்றிலும்‌ வேறொன்று” 
என்றார்‌. 


அவனும்‌ அதை உணர்ந்திருந்தான்‌. அவன்‌ நகரைப்பற்றி 
யுதிஷ்டிரனிடம்‌ பேச விழைந்தான்‌. அவ்வப்போது 
அதைப்பற்றி அவரிடம்‌ எடுத்துரைத்தான்‌. ஆனால்‌ 
யுதிஷ்டிரன்‌ அப்பால்‌ இருந்தார்‌. நகரம்‌ எப்போதும்போல 
தன்‌ ஆட்சியிலேயே இருக்கிறது என்று 
நம்பிக்கொண்டிருந்தார்‌. அந்த நம்பிக்கையையே சுரேசர்‌ 
அவரிடம்‌ உருவாக்கினார்‌. அவரிடம்‌ ஆணைகளை 
பெற்றுக்கொண்டார்‌, அவ்வாணைகளின்‌ 
நிறைவேற்றத்தை அறிவித்தார்‌. 


ஒவ்வொருநாளும்‌ உரிய ஆணைகளை இட்டுவிட்டு 
யுதிஷ்டிரன்‌ தன்‌ நாற்களத்தில்‌ அமர்ந்தார்‌. அவருடன்‌ 
நாற்களமாட திறன்கொண்டவர்கள்‌ வந்திருந்தார்கள்‌. 
நாற்களமாடலின்‌ புதிய நெறிகளை அவர்கள்‌ 
கொண்டுவந்து சேர்த்திருந்தனர்‌. எப்போதேனும்‌ அவர்‌ 
அரசியலில்‌ ஏதேனும்‌ ஒரு சிக்கலை சந்திக்கையில்‌ 
முற்றாக நிலையழிந்தார்‌. அப்போது உடனே யுயுத்ஸுவை 
கூப்பிட்டனுப்பினார்‌. ஆனால்‌ அவற்றை எப்படி 
கையாள்வதென்று அவருக்குத்‌ தெரிந்திருக்கவில்லை. 
தன்‌ நூலறிவனைத்தையும்‌ இழந்தவர்‌ போலிருந்தார்‌. 


“அவரிடம்‌ நான்‌ கண்ட நூலறிவும்‌ நுண்புலமும்‌ 
இல்லாமலாகிவிட்டதுபோல்‌ உணர்கிறேன்‌” என்று 
யுயுத்ஸு சொன்னான்‌. “அவர்‌ சலிப்பூட்டுகிறார்‌. என்‌ 
அறிதல்களை எப்போதும்‌ அவரிடம்‌ பேசியே 
கூர்தீட்டிக்கொண்டிருக்கிறேன்‌. அவருடைய உள்ளம்‌ 
இன்று என்‌ சொற்களில்‌ படிவதில்லை. நான்‌ சொல்வன 
அவர்‌ செவிகளுக்குள்‌ புகுவதேயில்லை என்று படுகிறது.” 
சுரேசர்‌ “அவர்‌ குருக்ஷேத்ரத்தை நேரில்‌ கண்டுவிட்டார்‌. 
எழுதப்பட்ட சொற்களின்‌ எல்லையை அவருடைய அகம்‌ 
இன்று நன்கு அறிந்திருக்கும்‌. அவரால்‌ முன்புபோல நம்பி 
இனி அச்சொற்களுக்குள்‌ புக முடியாது. அவர்‌ நூல்களை 
இன்று நாற்களம்‌ போலவே அணுகிக்கொண்டிருக்கிறார்‌” 
என்றார்‌. 


“இனி அவரால்‌ முன்புபோல சலிக்காமல்‌ அரசியலாட 
முடியாது. சிறிய களமாடல்களை செய்வார்‌, ஆனால்‌ 
அதன்‌ வெற்றியில்‌ மகிழ முடியாது. அவர்‌ அரியணையில்‌ 
அமர்ந்த கணமே அதன்மேல்‌ ஆர்வமிழப்பார்‌. இனி 
அவருக்கு மணிமுடியைச்‌ சூடித்தருக்க முடியாது. அதைச்‌ 
சென்றடையாமல்‌ அவருடைய பயணம்‌ முடியாது, 
சென்றடைந்த பின்‌ அவர்‌ மெய்யாகவே விழைவதென்ன 
என்று கண்டுகொள்வார்‌” என்று சுரேசர்‌ சொன்னார்‌. 
யுயுத்ஸு அச்சொற்களை முழுதுற உணராமல்‌ 
தலையசைத்தான்‌. 


சுரேசர்‌ “நீங்கள்‌ அவரிடம்‌ சென்று ஆணைகளை 
பெற்றுக்கொள்ளலாம்‌. அவர்‌ பெரிதாக எதையும்‌ 
செவிகொள்ளப்போவதில்லை என்பதனால்‌ நீங்கள்‌ 
பேசவேண்டிய தேவையிருக்காது” என்றார்‌. யுயுத்ஸு 
“ஆம்‌, அவருக்கு செவிகளே இல்லை என்று 
ஆகிவிட்டிருக்கிறது” என்றான்‌. “அது ஒருவகையில்‌ 
நன்று. அவர்‌ பேசாமலும்‌ ஆகிவிட்டாரென்றால்‌ 
இவ்வரசை நாம்‌ திறம்பட நடத்த முடியும்‌. 
கருவறைத்தெய்வங்கள்‌ கற்சிலைகளாகவே 
இருக்கவேண்டும்‌” என்றார்‌. 


யுயுத்ஸு அப்பேச்சை விலக்க விழைந்தான்‌. 
“அஸ்வமேதப்‌ புரவிகள்‌ திரும்புகின்றன என அறிந்தேன்‌” 
என்றான்‌. “ஆம்‌, முதலில்‌ சகதேவனின்‌ படைகள்‌ 
திரும்பிவரக்கூடும்‌. மிஞ்சிப்போனால்‌ இன்னமும்‌ ஏழு 
நாட்களில்‌. அதற்குள்‌ இங்கே அனைத்தும்‌ 
முடிவுறவேண்டும்‌. நினைத்ததைவிட விரைவாக 
அனைத்தும்‌ ஒருங்கமைகின்றன. அது 
நிறைவளிக்கிறது. ஆனால்‌ ஆற்றவேண்டியவை குவிந்து 
கிடக்கின்றன. எண்ணினால்‌ உள்ளம்‌ மலைக்கிறது” 
என்றார்‌. “ஆகவேதான்‌ நீங்கள்‌ இந்திரப்பிரஸ்தம்‌ 
செல்வதாக இருந்தால்‌ கூடுமானவரை இச்சில 
நாட்களிலேயே அது நிகழட்டும்‌ என எண்ணினேன்‌.” 


யுயுத்ஸு பெருமூச்சுவிட்டான்‌. “துவாரகையிலிருந்தும்‌ 
நற்செய்தியே வந்துள்ளது. மைந்தன்‌ 
வளர்ந்துகொண்டிருக்கிறான்‌. ஆய்வுமுறைப்படி 
உருவானவன்‌ என்பதனால்‌ பீதர்கள்‌ அவனை பர்க்ஷித்‌ 
என்கிறார்கள்‌. அப்பெயரையே அனைவரும்‌ 
சொல்லத்தொடங்கியிருக்கிறார்கள்‌. நன்று. அவ்வாறு 
ஒரு விந்தைப்‌ பெயர்‌ நம்‌ அரசருக்கு அமையுமென்றால்‌ 
அதுவும்‌ சிறப்பே. ஒருவகையில்‌ அவர்‌ 
ஆட்சிசெய்யவிருக்கும்‌ நகருக்கும்‌ அப்பெயர்‌ 
பொருந்துவதே” என்றார்‌. “ஏன்‌?” என்று யுயுத்ஸு 
எண்ணம்‌ ஒன்றாமல்‌ கேட்டான்‌. “இந்நகரும்‌ இங்குள்ள 
குடிமையமைப்பும்‌ நெறிகளும்‌ முழுக்கவே 
ஆய்வுமுறைப்படி அமைவன தானே?” என்று சுரேசர்‌ 
சிரித்தார்‌. 


ஏவலன்‌ வந்து அரசர்‌ ஒருங்கியிருப்பதை அறிவித்தான்‌. 
யுயுத்ஸு எழுந்துகொண்டான்‌. சுரேசர்‌ உடன்‌ 
எழுந்துகொண்டு அவனுடன்‌ வந்தபடி “சம்வகையை 
கோட்டைக்காவலில்‌ இருந்து மேலெடுத்தாக வேண்டும்‌” 
என்றார்‌. “அவள்‌ உள்ளம்‌ அதைவிடப்‌ பெரிதாகிவிட்டது. 
இனி அப்பொறுப்பிலிருந்தால்‌ அவள்‌ உளத்திறனில்‌ ஒரு 


பகுதியால்‌ அதை செய்துமுடிப்பாள்‌. மெல்ல 
சலிப்படைவாள்‌. அப்பொறுப்பை ஆழ்ந்து இயற்ற 
இயலாதவளாவாள்‌” என்றார்‌. யுயுத்ஸு “ஆம்‌” என்றான்‌. 
அதை ஏன்‌ அப்போது சொல்கிறார்‌ என அவனுக்குப்‌ 
புரியவில்லை. 


“ஆனால்‌ அவளை இதற்கு மேலே எப்பொறுப்புக்கு 
கொண்டுசெல்வது?” என்று யுயுத்ஸு கேட்டான்‌. சுரேசர்‌ 
“ஒன்பதுவகைப்‌ படைகளுக்கும்‌ நடுவே ஒருங்கிணைப்பு 
தேவை. நமக்கு முன்பிருந்தவர்கள்‌ நால்வகைப்‌ 
படைகளுக்கும்‌ தலைவர்கள்‌. ஒன்பது படைகளுக்கும்‌ 
தலைமை என ஒரு நிலையை உருவாக்குவோம்‌. அரசர்‌ 
அவளை அதில்‌ அமர்த்தட்டும்‌” என்றார்‌. யுயுத்ஸு 
திகைத்தவன்போல நின்றான்‌. “ஏன்‌?” என்றார்‌ சுரேசர்‌. 
“பெண்ணா?” என்று யுயுத்ஸு கேட்டான்‌. “பெண்‌ 
கோட்டைத்தலைவர்‌ ஆகக்கூடும்‌ என்றால்‌ ஏன்‌ 
படைத்தலைமை கொள்ளக்கூடாது?” என்று சுரேசர்‌ 
கேட்டார்‌. யுயுத்ஸு “ஆம்‌, இங்கே அவளை அவ்வண்ணம்‌ 
நிலைநிறுத்தினால்‌ தடைசொல்ல எவருமில்லை...” 
என்றான்‌. 


“அரசர்‌ இதே திகைப்பை அடையக்கூடும்‌. உங்கள்‌ 
உணர்வுகளின்‌ நீட்சியையே அவர்‌ அடைகிறார்‌” என்று 
சுரேசர்‌ சொன்னார்‌. “ஆகவேதான்‌ முதலில்‌ உங்களிடம்‌ 
சொல்லிப்பார்த்தேன்‌” என்று புன்னகைத்து “உரிய 
முறையில்‌ அரசரிடம்‌ இதை முன்வைத்து ஒப்புதல்‌ 
பெற்றாகவேண்டும்‌. அதை நான்‌ செய்கிறேன்‌” என்றார்‌. 
யுயுத்ஸு “அவரால்‌ அதை செய்ய முடியாது. அவருள்‌ 
இருக்கும்‌ முன்னோர்‌ அதை செறுப்பார்கள்‌” என்றான்‌. 
சுரேசர்‌ “அவர்‌ புதிய வேதம்‌ விளையும்‌ நிலத்தின்‌ அரசர்‌. 
அதை அவருக்கு நினைவுறுத்துவோம்‌” என்றார்‌. 


யுயுத்ஸு நடக்க சுரேசர்‌ உடன்‌ வந்தார்‌. ஏவலன்‌ 
அவர்களை அழைத்துச்சென்றான்‌. அவன்‌ 
சலிப்புற்றிருந்தான்‌. அரண்மனையின்‌ எல்லாச்‌ 
சாளரங்கள்‌ வழியாகவும்‌ பெருந்திரளே தெரிந்தது. 
காலையில்‌ எழுந்து நோக்கும்போது அத்திரள்‌ நெறியிலாக்‌ 
கொப்பளிப்பு என்று தோன்றியது. சுரேசரிடம்‌ பேசிவிட்டுச்‌ 
செல்கையில்‌ அது முழுக்க கட்டுப்படுத்தப்பட்ட 
பேரசைவே என்று தோன்றியது. சுரேசர்‌ அதை 
அவ்வப்போது நோக்கி தலையசைத்தார்‌. தனக்குள்‌ ஓரிரு 
சொற்களை முனகிக்கொண்டார்‌. 


அவன்‌ நின்று நின்று அத்திரளைப்‌ பார்த்தபடி 
சென்றான்‌. யானைகளும்‌ புரவிகளும்‌ அத்திரிகளும்‌ 


மாடுகளும்கூட அக்களிவெறியில்‌ கலந்துவிட்டிருந்தன. 
வண்டிகளும்‌ தேர்களும்‌ கூட. உயிரற்றவை என்றாலும்‌ 
வண்டிகளின்‌ அசைவுகளில்‌ மானுட உள்ளம்‌ 
வெளிப்படுகிறது. அவை தயங்குகின்றன, 
வழிதேடுகின்றன, அலைக்கழிகின்றன, துணிகின்றன, 
மீறுகின்றன, தருக்குகின்றன, களியாடுகின்றன. சுரேசர்‌ 
“நகரம்‌ இத்திரளின்‌ களியாட்டை தானும்‌ 
பெற்றுக்கொண்டிருக்கிறது. அத்தனை கட்டடங்களுக்கும்‌ 
அது தெரியுமெனத்‌ தோன்றுகிறது” என்றார்‌. 


நீண்ட சவுக்கு ஒன்று சுழன்றமைவதுபோல 
அஸ்தினபுரியின்‌ காவல்படை அந்தத்‌ திரள்‌ நடுவே 
நெளிந்து ஊடுருவியது. யுயுத்ஸு அதைப்‌ பார்த்தபடி 
நின்றான்‌. அந்தத்‌ திரள்‌ இரண்டாக பிளக்கப்பட்டது. 
பிளந்த ஒரு பகுதி வலப்பக்கமாக செலுத்தப்பட்டது. ஒரு 
நீண்ட பாதை உருவாக அதன்‌ வழியாக பிறிதொரு படை 
ஊடுருவி அப்பால்‌ சென்றது. “பாற்கலத்தில்‌ வெண்ணை 
திரள்கிறது. நன்று” என்று சுரேசர்‌ சொன்னார்‌. “யானை 
தன்னை எங்கே பிடித்து ஏறவேண்டும்‌ என்று 
சொல்கிறது... இன்னும்‌ ஓரிரு மாதங்கள்‌. இந்நகர்‌ நாம்‌ 
சொல்வதை செவிகொள்ளும்‌...” 

[[ஙage]யுதிஷ்டிரன்‌ களைத்திருந்தார்‌. யுயுத்ஸு அவர்‌ முன்‌ 
அமர்ந்தபோது அவர்‌ அவனிடம்‌ ஏதோ சொல்ல 
நாவெடுத்தார்‌. திரைச்சீலை நெளிய அதை நோக்கி 
பார்வையைத்‌ திருப்பி அவ்வண்ணமே நினைவுகளில்‌ 
ஆழ்ந்து எங்கோ சென்று அலைந்து நெடும்பொழுது 
கழித்தே மீண்டார்‌. அவனிடம்‌ “நான்‌ உன்னை 
வரச்சொன்னது இந்திரப்பிரஸ்தத்திற்கு நீ 
செல்லவேண்டும்‌ என்பதற்காகவே” என்றார்‌. அதை 
அவனிடம்‌ அவர்‌ முன்னரே சொல்லியிருந்தார்‌. மேலும்‌ 
அவர்‌ பேசுவதற்காக அவன்‌ காத்திருந்தான்‌. ஆனால்‌ 
அவர்‌ மீண்டும்‌ தன்‌ எண்ணங்களில்‌ ஆழ்ந்தார்‌. 

மீண்டும்‌ தன்னிலை உணர்ந்தபோது அவனை எவர்‌ 
என்பதுபோல பார்த்தார்‌. அவன்‌ “இந்திரப்பிரஸ்தத்திற்கு 
உடனடியாகக்‌ கிளம்புகிறேன்‌, மூத்தவரே” என்றான்‌. 
“ஆம்‌, நீ உடனடியாகக்‌ கிளம்பியாகவேண்டும்‌” என்று 
அவர்‌ சொன்னார்‌. “வேள்விப்பரிகள்‌ மீண்டு 
வந்துகொண்டிருக்கின்றன. அவற்றை வரவேற்க 
அரசனும்‌ அரசியும்‌ கோட்டைவாயிலுக்குச்‌ 
செல்லவேண்டும்‌. வேள்வியில்‌ அவர்கள்‌ அமரவேண்டும்‌. 
அதன்பின்‌ ராஜசூயத்தில்‌ அவள்‌ அமர்ந்தாகவேண்டும்‌” 
என்றார்‌. யுயுத்ஸு “ஆம்‌” என்றான்‌. 


“ஆனால்‌ அவள்‌ வராமல்‌ போகலாம்‌... அவள்‌ வரும்‌ 
உளநிலையில்‌ இல்லை. அதை நான்‌ நன்கறிவேன்‌” 
என்று அவர்‌ சொன்னார்‌. அவன்‌ ஒன்றும்‌ 
சொல்லவில்லை. “ஆகவேதான்‌ உன்னிடம்‌ 
இந்திரப்பிரஸ்தத்திற்குச்‌ செல்லும்படி சொன்னேன்‌.” 
அவன்‌ அவர்‌ அதை இருமுறை முன்னரே 
ஆணையிட்டுவிட்டார்‌ என்பதை சொல்ல விழைந்தான்‌. 
ஆனால்‌ அவர்‌ கேட்கும்‌ நிலையில்‌ இல்லை. அவரிடம்‌ ஓர்‌ 
மந்த தத்தளிப்பு இருந்தது. அவன்‌ உள்ளூர 

யந்துகொண்டான்‌. பாரதவர்ஷம்‌ கண்ட மாபெரும்‌ 
போரில்‌ வென்றவர்‌. அஸ்வமேதம்‌ 
நிறைவுசெய்யவிருப்பவர்‌, ராஜசூயம்‌ இயற்றவிருப்பவர்‌, 
மும்முடி சூடி அமரப்போகிறவர்‌. ஆனால்‌ அவர்‌ எதையோ 
இழந்தவர்‌ போலிருந்தார்‌. கெடுதல்‌ ஒன்றை 
எதிர்பார்ப்பவர்‌ போலிருந்தார்‌. 


யுதிஷ்டிரன்‌ அவனிடம்‌ “துவாரகையிலிருந்து செய்தி 
வந்துள்ளது” என்றார்‌. அவன்‌ அவர்‌ எண்ணியிராமல்‌ 
அப்பேச்சை எடுத்தமையால்‌ திகைத்தான்‌. அவர்‌ “சாரிகர்‌ 
அங்கிருக்கிறார்‌. அவர்‌ செய்தி எதையும்‌ 
அனுப்பவில்லை. அங்கே உடன்சென்ற வீரர்களில்‌ 
நால்வர்‌ நம்‌ ஒற்றர்கள்‌. அவர்கள்‌ அனுப்பும்‌ செய்திகள்‌ 
நமக்கு உகந்தவையாகவே உள்ளன. மைந்தன்‌ 
தேறிக்கொண்டிருக்கிறான்‌. இன்னும்‌ சில நாட்களில்‌ 
அவன்‌ அந்தச்‌ சிப்பியிலிருந்து வெளிவருவான்‌. 
துரியோதனனின்‌ மகள்‌ அவனுக்கு அன்னையென 
கனிந்து சூழ்ந்திருக்கிறாள்‌” என்றார்‌. 


“அவள்‌ இயல்பு அது” என்று யுயுத்ஸு முகம்‌ மலர்ந்து 
சொன்னான்‌. “ஆம்‌, அவளிடம்‌ நான்‌ பிறிதொன்று 
எண்ணவே இல்லை. இங்கிருந்து கான்வாழ்வுக்குச்‌ 
சென்றபோதுகூட என்‌ மைந்தரை நம்பி விட்டுச்செல்ல 
துரியோதனன்‌ அன்றி பிறர்‌ உண்டு என்னும்‌ எண்ணமே 
என்னிடம்‌ எழவில்லை. அவனால்‌ வளர்க்கப்பட்ட என்‌ 
மைந்தரைப்பற்றி நான்‌ எப்போதும்‌ 
கவலைகொண்டதில்லை” என்றார்‌ யுதிஷ்டிரன்‌. யுயுத்ஸு 
அப்பேச்சை விரும்பவில்லை. துரியோதனனின்‌ பெயர்‌ 
அவன்‌ அகத்தில்‌ ஓர்‌ அறை போலவே எப்போதும்‌ 
விழுந்தது. அவன்‌ உடலில்‌ மெய்ப்பு எழுந்தது. 
கைவிரல்கள்‌ நடுங்கத்‌ தொடங்கின. அவன்‌ உள்ளத்தின்‌ 
சொற்களெல்லாம்‌ அடுக்கு குலைந்து சிதறிப்பரவி 
அதிர்ந்தன. 


யுதிஷ்டிரனும்‌ அப்பேச்சை நீட்டிக்க விழையவில்லை. 
அவரும்‌ துரியோதனன்‌ பெயரைச்‌ சொல்வதை தவிர்க்க 
முனைகிறார்‌ என அவன்‌ கண்டிருந்தான்‌. ஆனால்‌ 
ஒருநாளில்‌ ஓரிருமுறை அவர்‌ துரியோதனன்‌ பெயரை 
சொன்னார்‌. இயல்பாக அப்பெயர்‌ நாவிலெழுந்ததும்‌ 
அவர்‌ தன்னை உந்திக்கொண்டு விலகினார்‌. ஆனால்‌ 
அப்பெயரைச்‌ சொல்லும்போது அவர்‌ எப்போதுமே 
உளம்குழைந்தார்‌. விரும்பிய பெயர்களை எப்போதுமே 
மனிதர்கள்‌ தங்களுக்குரிய முறையில்‌ அழுத்தம்‌ 
அளித்தே சொல்கிறார்கள்‌. துரியோதனன்‌ என்ற 
பெயரைச்‌ சொல்கையில்‌ யுதிஷ்டிரன்‌ த என்னும்‌ ஒலியை 
மிக அழுத்தினார்‌. அது நாவில்‌ நின்று எழும்படி 
சொன்னார்‌. 


யுதிஷ்டிரன்‌ அந்தத்‌ தருணத்தை முடித்துக்கொள்ள 
விழைந்தார்‌. ஆகவே அவர்‌ உடலில்‌ எழுவது போன்ற 
அசைவுகள்‌ உருவாயின. “சாரிகர்‌ நாம்‌ எண்ணுவ 
போன்றவர்‌ அல்ல. அன்று அவர்‌ இங்கிருந்து 


சென்றபோதே அதை உணர்ந்தேன்‌. அவர்‌ வேறேதோ 
செய்யக்கூடும்‌ என எண்ணினேன்‌. ஆனால்‌ அவர்‌ நம்‌ 
எண்ணத்தையே செய்கிறார்‌. அவருடைய 
அக்காவியத்தின்‌ செய்யுட்களை நம்‌ ஒற்றன்‌ 
படித்திருக்கிறான்‌. அவை நாம்‌ விழைவனவற்றையே 
சொல்கின்றன” என்று யுதிஷ்டிரன்‌ சொன்னார்‌. 
அப்பேச்சையும்‌ அவர்‌ விரும்பவில்லை என்று 
அவருடைய தயக்கம்‌ காட்டியது. 


யுயுத்ஸு “அவர்‌ தன்‌ போக்கு கொண்டவர்‌” என்றான்‌. 
அச்சொற்களுக்கு எப்பொருளும்‌ இல்லை என சொன்ன 
பின்னரே உணர்ந்தான்‌. யுதிஷ்டிரன்‌ “ஆம்‌, அவர்‌ அதை 
உத்தரைக்காகவே எழுதுகிறார்‌. அவளை அருந்ததி என 
ஒப்புமை செய்கிறார்‌. தனித்தூய்மை கொண்டவள்‌ 
என்கிறார்‌. அவளை வரலாற்றில்‌ அவ்வண்ணமே 
நிலைநிறுத்தவேண்டும்‌ என்று கருதுகிறார்‌. அது நன்று, 
நம்‌ கொடிவழிகளுக்குத்‌ தேவை அந்தக்‌ கதையே. 
வரலாறென்பது அவ்வண்ணம்‌ அழுத்தமான 
காவியச்சொற்களில்‌ அமைந்தால்‌ அதை மாற்றியமைக்க 
எவராலும்‌ இயலாது” என்றார்‌. 


“இந்தச்‌ சிறு சிக்கலும்‌ தீர்க்கப்பட்டால்‌ நான்‌ 
நிறைவடைவேன்‌” என்று யுதிஷ்டிரன்‌ சொன்னார்‌. 
“இங்கே திரெளபதி வந்தாகவேண்டும்‌. அவள்‌ உள்ளம்‌ 
இந்நகரை வெறுக்கிறது. இந்நகரில்‌ அவள்‌ எண்ண 
விழையாத ஒன்று நிகழ்ந்தது. அவ்வஞ்சத்தை அவள்‌ 
இன்று கடந்துவிட்டாள்‌. ஆனால்‌ அவ்வெண்ணம்‌ 
அவளை துன்புறுத்துகிறது.” யுயுத்ஸு “அது இயல்பே” 
என்றான்‌. “அவள்‌ விரும்பிக்‌ கட்டிய நகரம்‌ 
இந்திரப்பிரஸ்தம்‌. அங்கும்‌ அவள்‌ விழையாதது ஒன்று 
நிகழ்ந்தது. அதுவே இப்போரை கொண்டுவந்தது. அங்கும்‌ 
அவள்‌ நிறைவடைந்து அமைய முடியாது” என்றார்‌ 
யுதிஷ்டிரன்‌. “அதை அவள்‌ அங்கே கிளம்பிச்‌ 
செல்லும்போதே சொன்னேன்‌. அவள்‌ என்‌ சொற்களை 
செவிகொள்ளவில்லை.” 


யுயுத்ஸு “அவரிடம்‌ இன்னமும்கூட அதைப்‌ பற்றி 
சொல்லலாம்‌. அப்போதிருந்த உளநிலையில்‌ அவர்‌ 
அம்முடிவை எடுத்திருக்கலாம்‌” என்றான்‌. “ஆம்‌, அன்று 
அரசியர்‌ அனைவருமே விந்தையான 
உளக்கொந்தளிப்புடன்‌ இருந்தார்கள்‌. அவர்கள்‌ 
அனைவருக்கும்‌ அவரவர்‌ கணவர்களே முதன்மை 
எதிரிகளெனத்‌ தெரிந்தனர்‌. சுபத்திரை துவாரகைக்குச்‌ 
சென்றதே தொடக்கம்‌. அன்னை விதுரருடன்‌ சென்றது 
மேலும்‌ ஒரு உந்துதல்‌. அரசியர்‌ அனைவருமே தங்கள்‌ 


இளந்தளிர்களில்‌ வெயில்படுகையில்‌ நீரும்‌ நெருப்பும்‌ 
ஒன்றென ஆகி அவை ஒளிவிட்டன. 


கங்கைக்கரைச்‌ சதுப்பில்‌ தன்‌ சிறகுகளை விரித்து 
மாலைக்‌ காற்றிலாடி நின்றிருந்த குசை தன்‌ வழியாக 
ஊடுருவிச்செல்லும்‌ துரோணரைக்‌ கண்டாள்‌. அவர்‌ 
கையிலிருந்த தர்ப்பையை தன்‌ மெல்லிதழ்களால்‌ 
தொட்டாள்‌. அவர்‌ நடந்த காலடிகளில்‌ புல்லிதழ்கள்‌ 
அழுந்தி எழுந்தன. அன்புடன்‌ கைநீட்டி அவர்‌ உடலை 
வருடி வருடி வளைந்தன. தன்னுள்‌ எழுந்த விசையால்‌ 
ஒருகணம்கூட நிற்க முடியாதவராக அவர்‌ இருந்தார்‌. ஒரு 
சொல்லில்கூட தங்கமுடியாத அகம்‌ கொண்டிருந்தார்‌. 
கூந்தல்‌ அவிழ்ந்து தோள்களில்‌ கிடந்தது. தாடி காற்றில்‌ 
பறந்தது. சுருங்கிய கண்களில்‌ ஈரம்பழுத்து 
வெண்விழிகள்‌ சிவந்து கருவிழிகள்‌ அலைபாய்ந்தன. 
உதடுகளை வெண்பற்கள்‌ குருதிவழிய இறுகக்‌ 
கடித்திருந்தன. சீறும்‌ மூச்சில்‌ ஒடுங்கிய நெஞ்சு 
எழுந்தமிழ்ந்துகொண்டிருந்தது. 


துரோணருக்குப்‌ பின்னால்‌ இருந்த மாலைவெயிவில்‌ 
முன்னால்‌ நீண்டு விழுந்த செந்நிழல்‌ மடிந்து எழுந்து ஒரு 
மனிதராயிற்று. செந்நிறப்பிடரிமயிர்‌ பறக்க செந்நிறத்தாடி 
மார்பில்‌ அலையடிக்க ஊருவர்‌ எரிவிழிகளுடன்‌ கையில்‌ 
தர்ப்பையுடன்‌ நின்றார்‌. “நான்‌ பிருகுகுலத்து ஊருவன்‌. 
புல்நுனியை தழலாக்கியவன்‌” என்று அவர்‌ சொன்னார்‌. 

ரோணர்‌ அடுத்த அடிவைக்க ருச்கர்‌ தீச்சுடர்‌ ஆடும்‌ 

ர்மணிகள்‌ போன்ற விழிகளுடன்‌ எழுந்து “நான்‌ 
பார்க்கவ ௬ுச்கன்‌. அணையமுடியாத அழலை 
ஏந்தியவன்‌” என்றார்‌. அந்நிழலின்‌ நிழலென ஜமதக்னி 
எழுந்து வந்தார்‌. “அனலைச்‌ சொல்லாக்கி 
ஊழ்கத்திலமர்ந்தவன்‌. என்பெயர்‌ பார்கவ ஜமதக்னி” 
என்றார்‌. அவருக்குப்பின்னால்‌ குருதிபடிந்த மழுவுடன்‌ 
எழுந்தவர்‌ “எரியெனும்‌ புலித்தோலில்‌ அமர்ந்த யோகி 
நான்‌. என்பெயர்‌ பரசுராமன்‌” என்றார்‌. 


புல்லசையாமல்‌ பின்‌ தொடரும்‌ நிழல்களுடன்‌ துரோணர்‌ 
நிற்காமல்‌ சென்றுகொண்டிருந்தார்‌. தன்‌ விரித்த 
உள்ளங்கையில்‌ ஊர்ந்துசெல்லும்‌ அச்சிற்றெறும்பை 
திகைத்த விழிகளுடன்‌ குசை குனிந்து 
நோக்கிக்கொண்டிருந்தாள்‌. “மகனே மகனே” என அவள்‌ 
கூவியதை அவர்‌ மானுடச்செவிகள்‌ கேட்கவில்லை. 
ஆனால்‌ எங்கோ எவரோ தன்னை நோக்கி கூவுவதை 
அவர்‌ ஆன்மா உணர்ந்துகொண்டிருந்தது. இறுகப்பற்றிய 
உள்ளங்கைத்‌ தசையில்‌ நகங்கள்‌ குத்தியிறங்க எரிகல்‌ 
வான்வளைவில்‌ சரிவதுபோல அவர்‌ சென்றார்‌. 


பிறந்த நாடுகளுக்குச்‌ செல்ல முடிவெடுத்தனர்‌. 
அவர்களை தடுக்க முடியவில்லை.” 


அவள்‌ இந்திரப்பிரஸ்தத்திற்குச்‌ செல்ல முடிவெடுத்ததை 
நான்‌ அங்கிருந்து கிளம்பிய பின்னரே அறிந்தேன்‌. 
உண்மையில்‌ என்‌ படகில்‌ நான்‌ ஏறி அமர்வதுவரை 
அவளும்‌ உடன்வருகிறாள்‌ என்றே எண்ணினேன்‌. 
ஏற்பாடுகள்‌ செய்யும்பொருட்டு நீ அஸ்தினபுரிக்கு 
வந்திருந்தாய்‌. படகு கிளம்பும்போதுதான்‌ திரெளபதியின்‌ 
படகு யமுனை வழியாக இந்திரப்பிரஸ்தத்திற்குச்‌ 
செல்லவிருக்கிறது என்று அறிந்தேன்‌. அதை 
எவ்வண்ணமோ நான்‌ உணர்ந்திருந்தேன்‌ என்பதனால்‌ 
என்‌ உள்ளம்‌ அதிரவில்லை. ஆனால்‌ ஏமாற்றமும்‌ 
கசப்பும்‌ ஏற்பட்டது. 


அங்கிருந்து கிளம்பும்போது நானிருந்த உணர்வை 
என்னாலேயே புரிந்துகொள்ள முடியவில்லை. 
மைந்தர்களுக்கு நீர்க்கடன்‌ கழித்ததும்‌ அனைத்து 
வலிகளிலிருந்தும்‌ மீண்டு ஒரு நிறைவை அடைந்தேன்‌. 
அது ஒரு சிறு விடுதலை, மெல்லிய களிப்பு. அது 
அன்னையும்‌ பேரன்னையும்‌ கிளம்பிச்சென்ற செய்தியால்‌ 
அழிந்தது. மறுநாள்‌ புலரிவரை அதன்‌ எரிச்சலும்‌ 
தவிப்பும்‌. அகிபீனா உண்டு மிகப்‌ பிந்தியே துயின்றேன்‌. 
ஆனால்‌ புலரியில்‌ விழிப்பு வந்தபோது முதலில்‌ வந்த 
எண்ணம்‌ அங்கிருந்து கிளம்பவிருக்கிறேன்‌ என்பது. 
மீண்டும்‌ அந்த விடுதலையுணர்வும்‌ உவகையும்‌ 
ஏற்பட்டது. இருளிலேயே எழுந்து வந்து சாரல்மழையில்‌ 
நனைந்தபமி நின்றேன்‌. 

முக்தவனத்தில்‌ ஒருநாளும்‌ நான்‌ ஆழ்ந்து 
துயின்றதில்லை. என்னைச்‌ சூழ்ந்து என்‌ மைந்தரின்‌ 
நுண்ணுருவங்கள்‌ நின்றிருப்பதையே எப்போதும்‌ 
உணர்ந்துகொண்டிருந்தேன்‌. சில தருணங்களில்‌ 
கெளரவரை. ஓரிருமுறை கர்ணனை. ஒருமுறை 
துரோணரைக்கூட அருகே அறிந்தேன்‌. அது கனவல்ல, 
உளமயக்கல்ல. உள்ளம்‌ அறியும்‌ ஓர்‌ அருகமைவுணர்வு 
அது. இதோ உன்னை என்‌ உடலும்‌ 
அறிந்துகொண்டிருக்கிறது, நான்‌ விழிமூடினால்‌ உன்‌ 
இருப்பை உடலே காட்டும்‌, அதைப்போல. நாகத்தை 
உணர்ந்த புரவி மெய்ப்புகொண்டு செவி புடைப்பதுபோல 
எந்நேரமும்‌ நான்‌ இருந்தேன்‌. ஒருகணம்கூட அவ்வுணர்வு 
அகன்றதில்லை. 


ஆனால்‌ அன்று காலை உணர்ந்தேன்‌, நான்‌ 
ஆழ்ந்துறங்கிவிட்டிருந்ததை. என்‌ உடலும்‌ உள்ளமும்‌ 


கழுவப்பட்டவைபோல தெளிந்திருந்தன. வெள்ளி 
முளைத்ததுமே கிளம்பிவிட்டோம்‌. காலை முழுக்க என்‌ 
முகத்தில்‌ புன்னகை இருந்துகொண்டே இருந்தது. அவள்‌ 
விலகிச்செல்கிறாள்‌ என்று தெரிந்ததும்தான்‌ அவளை 
துரத்திச்செல்லும்படி ஆணையிட்டேன்‌. முழுப்‌ பாயை 
விரித்து அவளை துரத்திச்‌ சென்றேன்‌. அவள்‌ படகை 
மறித்து அதில்‌ ஏறிச்சென்றேன்‌. அது அனைவர்‌ 
நோக்கிலும்‌ விழும்‌ என்றும்‌, என்‌ மாண்புக்கு இழுக்கு 
என்றும்‌ அறிந்திருந்தேன்‌. அதை அப்போது 
எண்ணவில்லை. 


அவள்‌ நான்‌ அப்படகில்‌ ஏறியதை அறிந்தும்‌ வெளியே 
வரவில்லை. அவள்‌ சேடிப்பெண்ணை விலக்கிவிட்டு 
சினத்துடன்‌ அவள்‌ அறைக்குள்‌ நுழைந்தேன்‌. என்னைக்‌ 
கண்டும்‌ அவள்‌ எழவில்லை. நான்‌ மேலும்‌ மேலும்‌ சீற்றம்‌ 
கொண்டிருந்தேன்‌. சீற்றம்‌ கொள்கையில்‌ அக்காட்சியை 
நாம்‌ முன்னரே நமக்குள்‌ ச... அபயக்‌ நடிக்க 
நடிக்க விசையேற்றுகிறோம்‌. சீற்றத்துடன்‌ நாம்‌ செல்லும்‌ 
விரைவு சீற்றத்தை விசைமிகச்‌ செய்கிறது. அன்று 
நடந்துசென்றிருந்தால்‌ அத்தனை சினமெழுந்திருக்காது. 


அவள்‌ முன்‌ சென்று நின்று அவள்‌ முகம்‌ நோக்கி 
கைநீட்டி “என்ன நினைக்கிறாய்‌? என்னை இழிவுசெய்ய 
திட்டமிட்டிருக்கிறாயா? என்‌ குடிகள்‌ முன்‌ என்னை 
இழிவுபடுத்துவதா உன்‌ எண்ணம்‌?” என்று கூவினேன்‌. 
“அரசி என உன்னை எண்ணினேன்‌. 
அடுமனைப்பெண்டிரைவிட கீழ்மகள்போல்‌ 
நடந்துகொள்கிறாய்‌. உன்னை நீயே 
இழிவுசெய்துகொள்கிறாய்‌. இழிவுசெய்துகொள், அது உன்‌ 
விருப்பம்‌. நீ இழிந்தால்‌ செல்லும்‌ ஆழம்‌ அடியில்லாதது. 
என்னையும்‌ என்‌ குடியையும்‌ உன்‌ கீழ்மை வந்து தொட 
நான்‌ ஒப்பமாட்டேன்‌” என்று கூச்சலிட்டேன்‌. 


அவள்‌ இமைகொட்டாமல்‌ நோக்கியபம அசையாமல்‌ 
அமர்ந்திருந்தாள்‌. “உனக்கென்ன உள்ளம்‌ 
கலங்கிவிட்டதா? சொல்‌, எனில்‌ உன்னை இருட்டறையில்‌ 
அடைத்துவிட்டு முடிசூடுகிறேன்‌” என்றேன்‌. “எனக்கு நீ 
ஒரு பொருட்டல்ல. இப்புவியில்‌ எவரும்‌ ஒரு 
பொருட்டல்ல. நான்‌ வரலாற்றில்‌ எவ்வண்ணம்‌ 
வாழ்கிறேன்‌ என்பதன்றி எதுவும்‌ என்‌ எண்ணத்தில்‌ 
இல்லை. நான்‌ என்‌ புகழ்மிக்க முன்னோருடன்‌ 
வைக்கப்படுவதைத்‌ தவிர எதையும்‌ கருத்தில்‌ 
கொள்ளப்போவதில்லை.” அவள்‌ எவ்வண்ணமும்‌ 
அச்சொற்களால்‌ சீண்டப்படவில்லை என்று கண்டேன்‌. 
மேலும்‌ விசைகொண்ட சொற்களுக்காக என்‌ அகம்‌ 


தேடியது. அக்கணமே கண்டுகொண்டது. 


“உன்‌ மைந்தர்களுக்காக நீ துயர்காக்கிறாயா? நீ 
இவ்வண்ணம்‌ ஒழிந்து சென்றால்‌ உன்‌ மைந்தரை 
கொன்றவள்‌ நீ என்னும்‌ பழியிலிருந்து உன்னால்‌ ஒழிய 
முடியுமா என்ன?” அவளை மேலும்‌ புண்படுத்த 
விழைந்தேன்‌. மேலும்‌ கீழிறங்க, மேலும்‌ சிறுமைகொள்ள 
அதன்‌ வழியாக அவளை ஊடுருவ முயன்றேன்‌. 
இளையோனே, பெண்ணுடன்‌ உறவுகொண்ட எந்த 
ஆண்மகனும்‌ அறிந்திருப்பதுதான்‌ இது. அவளை 
எங்கோ ஓரிடத்தில்‌ தன்னால்‌ வெல்லமுடியாதென்று 
அவன்‌ அறிகிறான்‌. தன்‌ ஆழத்தில்‌ அவள்‌ 
இறுக்கிக்கொண்டிருக்கும்‌ ஒரு இடத்தை 
கண்டடைந்தபின்‌ அவனுக்கு ஒருகணமும்‌ 
அமைதியில்லை. அதை தாக்கி உடைக்க அவன்‌ எந்த 
எல்லைக்கும்‌ செல்வான்‌. தன்‌ மனைவிமுன்‌ கீழ்மகனாகத்‌ 
தெரியாத ஆண்‌ எவருமில்லை. 


அவள்‌ முகம்‌ நோக்கி குனிந்து கூவினேன்‌. “நீ அடைந்த 
இழிவனைத்தும்‌ நீயே ஈட்டிக்கொண்டவை. 
அஸ்தினபுரியின்‌ அவையில்‌ நீ ஏன்‌ சிறுமைகொண்டாய்‌? 
நீ கர்ணன்மேல்‌ கொண்ட கரவுக்காமத்தால்‌. நீ 
அறிந்திருந்தாய்‌ அவர்‌ என்‌ தமையன்‌ என்று. அவரையும்‌ 
வென்றெடுக்க முயன்றாய்‌. அவரை வென்றால்‌ 
அஸ்தினபரியும்‌ இந்திரப்பிரஸ்தமும்‌ உன்னுடையதே 
என்று திட்டமிட்டாய்‌. அந்தத்‌ திட்டத்தை அறிந்து 
உன்னை அதிலிருந்து தடுக்கும்பொருட்டே சுயோதனன்‌ 
உன்னை அவைச்சிறுமை செய்தான்‌. உன்மேல்‌ அவன்‌ 
கொண்ட வெற்றி அது.” 


அவள்‌ கல்லென மாறிவிட்டவள்‌ போலிருந்தாள்‌. நான்‌ 
அழுகையும்‌ கொந்தளிப்புமாக கூவினேன்‌. ”“ஆனால்‌ உன்‌ 
கீழ்மையின்‌ எல்லை என்ன என்று கர்ணன்‌ 
அறிந்திருந்தார்‌. ஆகவேதான்‌ நீ அவைச்சிறுமை 
செய்யப்படுகையில்‌ வாளாவிருந்தார்‌. உன்‌ 
எல்லையென்ன என்று அறிந்தவன்‌ நான்‌ மட்டுமே. ஆம்‌, 
நான்‌ மட்டுமே. நீ அடைந்த சிறுமையை கண்டு 
சினம்கொண்டு நான்‌ போருக்கெழவில்லை. எங்கள்‌ 
குடிக்கு சிறுமை வந்துவிடலாகாதே என்றுதான்‌ 
களம்கண்டோம்‌. நாங்கள்‌ சொல்லில்‌ நிமிர்ந்து 
நிலைகொள்ளவேண்டும்‌ என்பதற்காக.” 

அதற்குப்‌ பின்‌ என்னால்‌ பேச இயலவில்லை. என்‌ குரல்‌ 


உடைந்து உடல்‌ தளர்ந்தது. நான்‌ அருகிருந்த பீடத்தில்‌ 
அமர்ந்துகொண்டேன்‌. அவள்‌ என்னை நோக்கி “நான்‌ 


அங்கே வரப்போவதில்லை” என்று தணிந்த குரலில்‌ 
சொன்னாள்‌. நான்‌ சொன்னவற்றை அவள்‌ 
செவிகொண்டாளா என்றே ஐயமாக இருந்தது. என்னை 
நானே அருவருத்தேன்‌. நம்‌ உடலுக்குள்‌ இருந்து 
வெளிவந்து கிடக்கும்‌ மலத்தைக்‌ கண்டு நாமே குமட்டல்‌ 
கொள்ளும்‌ ஒரு தருணம்‌ உண்டல்லவா? அந்தக்‌ கீழ்மை 
என்னுடையது அல்ல. அந்தச்‌ சொற்களில்‌ எழுந்த எந்த 
எண்ணத்தையும்‌ அதற்கு முன்‌ நான்‌ 
கொண்டிருக்கவில்லை. அந்தத்‌ தருணம்‌ என்‌ நாவில்‌ 
அவற்றை எழுப்பியது. அச்சொற்கள்‌ வெறும்‌ நச்சு 
அம்புகள்‌. ஆனால்‌ அவற்றை நான்‌ சொல்லிவிட்டேன்‌. 


அவள்‌ “என்னால்‌ அந்நகருக்குள்‌ நுழைய இயலாது” 
என்றாள்‌. “அந்நகரில்‌ நான்‌ நுழைந்தால்‌ அதன்‌ 
பொருட்டே என நானே ஏற்றுக்கொண்டதாக ஆகிவிடும்‌. 
என்னால்‌ அதை எண்ணிநோக்கவே இயலவில்லை. 
இன்று காலை நான்‌ கிளம்புவது வரைக்கும்கூட அறுதி 
முடிவு எடுக்கவில்லை. படகில்‌ ஏறி அமர்ந்த பின்னரே 
என்னால்‌ அங்கே வரமுடியாதென்று உணர்ந்தேன்‌.” ஒரு 
கணத்தில்‌ என்‌ சரடுகள்‌ எல்லாம்‌ அறுந்தன. நான்‌ 
என்னால்‌ முழுமையாக கைவிடப்பட்டேன்‌. கீழே அமர்ந்து 
அவள்‌ கால்களை பற்றிக்கொண்டேன்‌. 


“என்‌ மேல்‌ இரக்கம்‌ காட்டு. நான்‌ சொன்னவை எல்லாம்‌ 
வெறும்‌ நஞ்சு என நீயே அறிவாய்‌. அவை என்‌ 
இயலாமையின்‌ வெளிப்பாடுகள்‌. என்னை 
கைவிட்டுவிடாதே. என்றும்‌ உன்னை என்‌ 
அன்னையென எண்ணிக்கொள்பவன்‌ நான்‌. உன்னை 
அடைக்கலம்‌ அடைந்தவன்‌” என்றபோது நான்‌ விழிநீர்‌ 
பெருக்கத்‌ தொடங்கிவிட்டிருந்தேன்‌. “என்னை என்‌ 
அன்னை உதறிவிட்டார்‌. என்‌ இளையோர்‌ 
கைவிட்டுவிட்டனர்‌. நீ அனைத்தையும்‌ அறிவாய்‌. 
அவர்கள்‌ என்னுடன்‌ இருப்பார்கள்‌. ஆனால்‌ நான்‌ 
சென்று தொடமுடியாத நெடுந்தொலைவில்‌. என்னுடன்‌ 
எவருமில்லை. நீ என்னை முனிந்தபோதுகூட 
என்னிடமிருந்து அகலவில்லை என்றே 
எண்ணியிருந்தேன்‌. நீ என்னை விட்டுச்செல்கிறாய்‌ 
என்று தோன்றியது இப்போதுதான்‌” என்றேன்‌. 


அவளைப்‌ பிடித்து உலுக்கியபடி “நீ 
இந்திரப்பிரஸ்தத்திற்கு செல்லக்கூடாது. நீ நகர்நுழைவை 
தவிர்த்தால்‌ நீ என்னை கைவிட்டுவிட்டாய்‌ என்று 
மட்டுமே பொருள்‌. வேறேதும்‌ பொருள்‌ இல்லை. நீ 
அந்நகருக்குச்‌ சென்றால்‌ மீள மாட்டாய்‌...” என்றேன்‌. 
அவள்‌ என்‌ தலைமேல்‌ கைவைத்து கனிந்த குரலில்‌ 


“நான்‌ சொல்வதை புரிந்துகொள்க, நான்‌ அந்நகரில்‌ 
மட்டுமே இருக்கமுடியும்‌” என்றாள்‌. “நீ என்னை 
கைவிடுகிறாய்‌... என்னை வெறுக்கிறாய்‌” என்றேன்‌. 
உங்களை நான்‌ இறுதிவரை கைவிடமாட்டேன்‌ என 
நீங்கள்‌ அறிவீர்கள்‌. நான்‌ அங்கே வரமுடியாது, 
அவ்வளவுதான்‌” என்றாள்‌. 


நான்‌ சீற்றம்‌ கொண்டேன்‌. “எனில்‌ என்ன 
செய்யவேண்டும்‌ என்கிறாய்‌? நகர்நுழைவை 
இந்திரப்பிரஸ்தத்தில்‌ நிகழ்த்துவதா? அஸ்தினபுரி என்‌ 
மூதாதையரின்‌ நகரம்‌. அதுவே என்‌ குடிக்குரியது. அங்கே 
முடிசூட்டிக்கொண்டால்தான்‌ நான்‌ என்‌ தந்தையரின்‌ 
குருதிக்குரியவனாகிறேன்‌...” என்று கூவினேன்‌. “நான்‌ 
சூட்டிக்கொள்ள விழைவது குருவின்‌, ஹஸ்தியின்‌, 
பிரதீபரின்‌ மணிமுடியை... அதற்காகத்தான்‌ 
உயிர்வாழ்கிறேன்‌. நீ வந்தாகவேண்டும்‌. நீ என்‌ மனைவி 
என்றால்‌ என்‌ சொல்லுக்குக்‌ கட்டுப்பட்டாகவேண்டும்‌.” 


“எனில்‌ மனைவி என்பதை துறப்பதைத்‌ தவிர நான்‌ 
செய்யக்கூடுவது வேறில்லை” என்று அவள்‌ அழுத்தமான 
குரலில்‌ சொன்னாள்‌. நான்‌ திகைத்தேன்‌. அவள்‌ முகம்‌ 
அதே இறுக்கத்துடன்‌, ஆனால்‌ கனிந்த விழிகளுடன்‌ 
இருந்தது. கைகூப்பி உடல்‌ தழைத்து “என்னை 
பொறுத்தருள்‌. என்‌ சொற்களை மறந்துவிடு. அவை 
கீழ்மகனாக நடித்து நான்‌ சொன்னவை. என்‌ மேல்‌ 
சினம்கொள்ளாதே... உன்னுடன்‌ நகர்நுழைவதை நான்‌ 
நூறாயிரம்‌ முறை நடித்துவிட்டேன்‌. கான்வாழ்வில்‌ 
ஒவ்வொருநாளும்‌ நான்‌ கனவுகண்டது இது. 
தன்னந்தனியாக நான்‌ நகர்நுழைந்தால்‌ அது என்‌ 
சாவுக்கு நிகர்‌. என்‌ வாழ்க்கையின்‌ எல்லா செயல்களுமே 
பொருளிழந்துவிட்டன என்று பொருள்‌. அன்னையும்‌ 
நீயும்‌ இல்லையென்றால்‌ நான்‌ நகர்நுழைவது 
எவருக்காக? நான்‌ அடைந்ததுதான்‌ என்ன?” என்றேன்‌. 


அவள்‌ “நான்‌ உங்கள்மேல்‌ சினம்‌ கொள்ளவில்லை. 
உங்கள்‌ கீழ்மைச்சொற்கள்‌ நீங்கள்‌ என்‌ முன்‌ 
வீழ்ந்துவிட்டதையே காட்டின. உங்கள்‌ உள்ளத்‌ துயரை 
எண்ணி நான்‌ வருந்தவே செய்தேன்‌. ஆனால்‌ அந்நகர்‌ 
என்னுடையதல்ல. அங்கே நான்‌ வாழமுடியாது. நான்‌ 
செல்லவேண்டிய இடம்‌ என்ன என்று எனக்கு 
உறுதியில்லை. ன்‌ இந்திரப்பிரஸ்தம்‌ நான்‌ 
அமைத்தது. ஆகவே வேறுவழியே இல்லை” என்றாள்‌. 
என்‌ முகம்‌ நோக்கி மெல்ல புன்னகைத்து “செல்க, 
என்னால்‌ இயலாது அது!” என்றாள்‌. அக்கனிவை நான்‌ 
நன்கறிவேன்‌. அனைத்து மானுடரையும்‌ குழவி என 


எண்ணும்‌ அன்னையின்‌ விழிகளின்‌, இதழ்களின்‌ 
குழைவு அது. 


என்னால்‌ மேலும்‌ பேசமுடியவில்லை. அவள்‌ உள்ளத்தை 
நான்‌ நன்கறிவேன்‌. அது எங்கே கனியும்‌ எங்கே 
உறுதிகொள்ளும்‌ என்று எனக்கு ஐயமே இருந்ததில்லை. 
“நீ என்‌ நெஞ்சில்‌ வாளை பாய்ச்சிவிட்டாய்‌. எனக்கு 
இழைக்கப்பட்ட பெரும்‌ தீங்கு அன்னை இழைத்தது. இது 
அதைவிடக்‌ கொடிது. நான்‌ முற்றிலும்‌ தனியனாக, 
முழுமையாகத்‌ தோற்கடிக்கப்பட்டவனாக அந்நகர்முன்‌ 
சென்று நின்றிருக்கப்போகிறேன்‌. அதுவே நீ 
விழைவதென்றால்‌ அவ்வண்னமே ஆகுக!” என்று 
திரும்பிவிட்டேன்‌. 


“ஆனால்‌ அஸ்தினபுரியை அணுகும்போது என்‌ 
எண்ணம்‌ வேறாக இருந்தது” என்றார்‌ யுதிஷ்டிரன்‌. “நான்‌ 
வரும்‌ காலமும்‌ வழியும்‌ மிகமிக நீண்டது. இங்கே நகர்‌ 
எனக்காக ஒருங்கவில்லை. பல ஊர்களில்‌ தங்கி 
காத்திருந்து பொறுமையிழந்து சீற்றம்கொண்டு 
துயரடைந்து சலித்து நகர்நுழைவுக்காக வந்தபோது 
அவள்‌ இந்திரப்பிரஸ்தத்திற்குச்‌ சென்றதே நன்று என்னும்‌ 
எண்ணத்தையே அடைந்தேன்‌. நகர்நுழைவு முடிந்து என்‌ 
அறைக்குச்‌ சென்றபோது உளமுருகி அழுதேன்‌. 
தனிமையில்‌ அமர்ந்து இரவெல்லாம்‌ இருளை 
நோக்கிக்கொண்டிருந்தேன்‌. அவள்‌ வராமலானதே நன்று. 
இச்சிறுமைக்கு நான்‌ தகுந்தவன்‌, அதை அவள்‌ 
அடையவேண்டியதில்லை என எனக்கே 
சொல்லிக்கொண்டேன்‌.” 


“அன்று இந்நகர்‌ என்னை சிறுமை செய்தது. நான்‌ 
கொலைத்தெய்வத்தின்‌ வாள்முன்‌ நிற்பதுபோல இதன்‌ 
இரக்கத்திற்காக காத்திருந்தேன்‌. இதை 
அணுகிக்கொண்டிருந்தபோது கைகூப்பி இதனிடம்‌ 
மன்றாடிக்கொண்டிருந்தேன்‌. இந்தக்‌ 
கோட்டைவாயிலுக்குள்‌ நுழைந்தவன்‌ ஓர்‌ இரவலன்‌. 
தன்னை புழுவினும்‌ கீழ்‌ என எண்ணிக்கொண்ட ஒரு 
சிறுமகன்‌” என்று அவர்‌ தொடர்ந்தார்‌. “ஆனால்‌ பின்னர்‌ 
எண்ணினேன்‌. இங்கே திரெளபதியின்‌ ஒரு துளி 
எஞ்சியிருக்கிறது. அன்னைவடிவென என்னைக்‌ 
காப்பவள்‌ எனக்கென தன்‌ ஒரு பகுதியை இங்கே 
விட்டுச்சென்றிருந்தாள்‌. அந்தப்‌ பெண்‌, 
கோட்டைக்காவல்‌ பெண்‌, அவள்‌ எனக்காகச்‌ செய்தவை 
திரெளபதியால்‌ இயற்றப்பட்டவை போல. என்னை 
அவள்‌ தன்‌ சிறகுகளால்‌ காத்தாள்‌. என்னை அவள்‌ 
மென்மையாக சூழ்ந்துகொண்டாள்‌. நான்‌ நல்லூழ்‌ 


கொண்டவன்‌. என்றும்‌ பெண்டிரால்‌ கனிவுடன்‌ 
பேணப்படுபவன்‌.” 


அவர்‌ குரல்‌ இடறியது. தன்னை கட்டுப்படுத்திக்கொண்டு 
மேலும்‌ தொடர்ந்தார்‌ “இந்நகரின்‌ அத்தனை 
மாளிகைகளும்‌ நான்‌ நன்கறிந்தவை. அவை என்னை 
நோக்கி புன்னகைத்து முகமன்‌ உரைப்பவை, 
உரையாடுபவை. தெருக்களில்‌ செல்லும்போது 
மாளிகைகளுடன்‌ பேசியபடியே செல்வது என்‌ வழக்கம்‌. 
ஒவ்வொரு இல்லத்திலும்‌ ஒரு கணம்‌ வாழ்ந்து வாழ்ந்து 
மீள்வேன்‌. இந்நகரை ஒழிந்து இந்திரப்பிரஸ்தத்தில்‌ 
வாழ்ந்த போதும்‌ சரி, கானகத்தில்‌ அலைந்த போதும்‌ சரி, 
இந்நகரிலேயே நான்‌ உளம்வாழ்ந்தேன்‌. 
இம்மாளிகைகளை அகத்தே பார்த்துக்கொண்டிருந்தேன்‌. 
அவை என்‌ கனவிலெழுந்து கண்டு நீணாளாயிற்றே 
என்றன. என்று மீள்வாய்‌ என்றன. என்‌ முன்னோர்களின்‌ 
கைபட்டு எழுந்தவை. அவர்கள்‌ வாழ்ந்த தடம்‌ 
பதிந்தவை.” 


“அவை அன்று நான்‌ நகர்நுழைந்தபோது கண்களை 
இறுக மூடிக்கொண்டிருந்தன. அவை 
ஊமைகளாகிவிட்டிருந்தன. அன்றிரவு நான்‌ இந்த 
அரண்மனை முகப்பில்‌ நின்று அவற்றை 
நோக்கிக்கொண்டிருந்தேன்‌. அவற்றில்‌ எவருமில்லை. 
அவை வெறும்கூடுகள்‌. நான்‌ அன்று புலரியில்‌ 
எவருமறியாது வெளியே சென்றேன்‌. கரும்போர்வையை 
போர்த்திக்கொண்டு நகரினூடாக அலைந்தேன்‌. 
அத்தனை மாளிகைகளும்‌ குருடாகிவிட்டிருப்பதைக்‌ 
கண்டேன்‌. ஒவ்வொன்றின்‌ முன்னாலும்‌ நின்று ஏங்கி 
நெஞ்சுருகி மீண்டேன்‌.” 


“இந்நகரின்‌ கரிய கோட்டைக்குள்‌ நான்‌ என்றுமே 
பாதுகாப்பாக உணர்ந்திருக்கிறேன்‌. கடுங்குளிரில்‌ 
கரும்போர்வையை போர்த்திக்கொண்டது போலிருக்கும்‌. 
களிற்றுநிரைகளால்‌ காவல்காக்கப்படுவது 
போலிருக்கும்‌. ஆனால்‌ அன்று இந்தக்‌ 
கோட்டைச்சுவர்களை அஞ்சினேன்‌. அவை 
உருகிச்சூழ்ந்த இருள்‌ எனத்‌ தோன்றின. இந்நகரை 
மாபெரும்‌ நாகம்‌ என அவை சுற்றி 
இறுக்கிக்கொண்டிருப்பதாக எண்ணினேன்‌. 
கோட்டையை என்னால்‌ கண்‌ எடுத்‌ 
நோக்கமுடியவில்லை. இரவில்‌ நகரில்‌ செல்கையில்‌ 
அக்கோட்டை செறிந்தெழுந்து மடிந்த காரிருள்‌ வெளி 
என்று பட்டது. அதற்குள்‌ இருந்து வெளியே 
தப்பியோடிவிடவேண்டும்‌ என்று விழைந்தேன்‌.” 


யுதிஷ்டிரன்‌ மெல்ல தன்னிலை அடைந்தார்‌. 
நீள்மூச்சுகளினூடாக இயல்படைந்தார்‌. “இதோ அவளை 
எண்ணிக்கொண்டே இங்கே அமர்ந்திருக்கிறேன்‌. நான்‌ 
எவர்‌ இருந்தாலும்‌ அவள்‌ உடனில்லையேல்‌ முழுத்‌ 
தனியன்‌ என அறிகிறேன்‌. அவள்‌ முன்‌ நான்‌ 
நூலாய்ந்தவன்‌ அல்ல. அறத்தான்‌ அல்ல. அரசகுடியினன்‌ 
கூட அல்ல. பேதைச்சிறுமைந்தன்‌ மட்டுமே. அவள்‌ முன்‌ 
எப்போதும்‌ அனைத்துக்‌ கீழ்மைகளுடனும்‌ 
அச்சங்களுடனும்‌ மட்டுமே நின்றிருக்கிறேன்‌. அவளும்‌ 
என்னை மைந்தன்‌ என்று அன்றி நடத்தியதில்லை.” 


புன்னகைத்தபோது அவர்‌ முகம்‌ மேலும்‌ 
துயர்கொண்டதாக ஆகியது. “மனைவியென 
அன்னையை அடைந்தவன்‌ தெய்வங்களுக்கு 
இனியவன்‌. அன்னையைவிட ஒரு படி மேலானவள்‌ 
அத்தகைய மனைவி. அனைத்துக்கும்‌ அப்பால்‌ 
அவளிடம்‌ சென்று நின்றிருக்க முடியும்‌. அன்னை 
அருவருக்கும்‌ செயலுக்குப்‌ பின்னரும்கூட அவள்‌ 
கைவிடமாட்டாள்‌ என நம்ப முடியும்‌.” அவர்‌ சிரித்து 
“தனிமை என எண்ணியதுமே நான்‌ 
இந்திரப்பிரஸ்தத்திற்கே சென்றுவிடுகிறேன்‌. அன்னையே 
அன்னையே என இங்கிருந்து ஏங்கி 
குரல்கொடுத்துக்கொண்டிருக்கிறேன்‌. அவளுக்கு என்‌ 
குரல்‌ கேட்கும்‌. அவளால்‌ அங்கே என்னைத்‌ தவிர்த்து 
அமைய முடியாது” என்றார்‌. அவர்‌ முகம்‌ மாறியது. 
“ஆனால்‌ அவ்வண்ணமும்‌ சொல்ல முடியாது. அவள்‌ 
முற்றிலும்‌ நிறைந்தவள்‌. அவளுக்கு எவரும்‌ 
தேவையில்லை. நான்‌ மட்டுமல்ல, மானுடர்‌ எவரும்‌ 
அவளுக்கு ஒரு பொருட்டல்ல...” 


“இன்று வெல்லத்‌ தொடங்கியிருக்கிறேன்‌. இந்நகர்‌ எழும்‌ 
என்னும்‌ நம்பிக்கையை அடைந்திருக்கிறேன்‌. இன்று 
மீண்டும்‌ என்‌ கனவுகள்‌ எழுந்துவிட்டிருக்கின்றன. 
இந்நகரில்‌ நான்‌ முடிசூடுகையில்‌ அவள்‌ 
உடனிருக்கவேண்டும்‌. அவள்‌ அருகிருக்க மும்முடிசூடி 
இந்த அரியணையில்‌ அமரமுடிந்தால்‌ இவ்வுலகில்‌ நான்‌ 
வென்றெடுக்க ஏதும்‌ எஞ்சியிருக்காது” என்றார்‌ 
யுதிஷ்டிரன்‌. “ஆனால்‌ அவளுடன்‌ எனக்கு எத்தொடர்பும்‌ 
இல்லை. எந்த ஓலைக்கும்‌ அவளிடமிருந்து மறுமொழி 
இல்லை. அங்கே அவள்‌ தன்‌ தனிமையின்‌ இருளுக்குள்‌ 
சென்றுவிட்டிருக்கிறாள்‌. அவளை அதிலிருந்து மீட்க 
இன்னொருவரால்‌ இயலாது. அவளே அவ்வாயிலைத்‌ 
திறந்து வெளிவந்தாகவேண்டும்‌.” 


“ஆகவேதான்‌ உன்னை அனுப்புகிறேன்‌. நானே 


செல்லவேண்டும்‌. சென்று அவள்‌ காலடியில்‌ என்‌ 
தலையை வைக்கவேண்டும்‌. அன்னையென்று ஆகி 
எனக்கு அருள்க என்று மன்றாடவேண்டும்‌. அவள்‌ 
எனக்களிக்கும்‌ இறுதிக்‌ கொடை இது என்று 
சொல்லவேண்டும்‌. என்னையும்‌ என்‌ மூதாதையரையும்‌ 
வாழ்த்துக, என்‌ கொடிவழிகள்‌ நிறைவுகொள்ளச்‌ செய்க 
என்று இரக்கவேண்டும்‌. என்‌ பொருட்டு நீ செல்க! 
வேறொன்றும்‌ நான்‌ சொல்வதற்கில்லை” என்றார்‌ 
யுதிஷ்டிரன்‌. 


யுயுத்ஸு அவரை நோக்கியபடி அமர்ந்திருந்தான்‌. அவர்‌ 
சொற்கொந்தளிப்புக்குப்‌ பிந்தைய வெறுமையை 
சென்றடைந்துவிட்டிருந்தார்‌. அவன்‌ எழுந்து 
தலைவணங்கினான்‌. அவன்‌ வெளியேறப்போகும்போது 
ஏவலன்‌ உள்ளே வந்து சுரேசர்‌ உள்ளே வர விழைவதை 
அறிவித்தான்‌. யுதிஷ்டிரன்‌ கைகாட்டினார்‌. சுரேசர்‌ 
உள்ளே வந்தார்‌. தலைவணங்கி “ஆணைகளை 
எதிர்பார்க்கிறேன்‌” என்றார்‌. “யுயுத்ஸு இந்திரப்பிரஸ்தம்‌ 
செல்லவேண்டும்‌. அவனிடம்‌ திரெளபதியை 
அழைத்துவரும்படி ஆணையிட்டிருக்கிறேன்‌. ஆவன 
செய்க!” என்றார்‌. சுரேசர்‌ “ஆணை” என்றார்‌. 


யுதிஷ்டிரன்‌ பெருமூச்சுடன்‌ எழுந்துகொண்டதும்‌ சுரேசர்‌ 
“அஸ்தினபுரியின்‌ படை ஒன்பது அங்கமாக பிரிந்து 
வளர்ந்துள்ளது. ஒன்பதற்கும்‌ இணைந்து 
ஒற்றைத்தலைமை இருப்பின்‌ ஆட்சி சிறக்கும்‌” என்றார்‌. 
“ஆம்‌” என்றார்‌ யுதிஷ்டிரன்‌. “அதற்குத்‌ தகுதியானவர்கள்‌ 
தேவை. நம்‌ படைகளை நன்கறிந்தவர்கள்‌. 
சொல்லப்போனால்‌ இப்படைப்பெருக்கின்‌ 
உருவாக்கத்தில்‌ பங்குள்ளவர்கள்‌. அத்துடன்‌ 
இத்தொல்நகரின்‌ தொல்குடிகளை சேர்ந்தவர்கள்‌.” 
யுதிஷ்டிரன்‌ அவர்‌ சொல்வதென்ன என்று கூர்ந்து நோக்க 
“கோட்டைக்காவல்தலைவி சம்வகையை தலைமைப்‌ 
படைப்பொறுப்புக்கு அமர்த்தலாம்‌ என்பது என்‌ துணிபு” 
என்றார்‌. 


யுதிஷ்டிரன்‌ சற்றே சீற்றத்துடன்‌ ஏதோ சொல்ல முயல 
சுரேசர்‌ ஊடே புகுந்து “அஸ்தினபுரியின்‌ 
தலைமைப்படைப்பொறுப்பில்‌ ஒரு பெண்‌ இருப்பது 
பேரரசி திரெளபதிக்கு உவப்பானது. அவர்கள்‌ 
நகர்நுழைகையில்‌ படைமுகப்பில்‌ நின்று வாள்தாழ்த்தி 
வணங்குபவள்‌ சம்வகை என்றால்‌ அதைவிட பெரிய 
வரவேற்பு பிறிதில்லை” என்றார்‌. யுதிஷ்டிரன்‌ ஒருகணம்‌ 
தத்தளித்து “ஆகுக!” என்றார்‌. சுரேசர்‌ “ஆணை” என்றபின்‌ 
யுயுத்ஸுவை நோக்கி புன்னகைத்து வருக என 


உதடசைவால்‌ கூறி திரும்பினார்‌. யுயுத்ஸுவும்‌ உடன்‌ 
சென்றான்‌. 


அவர்‌ முன்‌ விழுந்த நிழல்‌ சிதைந்த உருக்கொண்ட 
கரியமுனிவராக எழுந்து நின்றது. துயர்படிந்த 
விழிகளுடன்‌ “என்னை ததீசி என்கின்றன புராணங்கள்‌. 
முன்பு விருத்திராசுரனைக்கொல்ல படைகொண்டெழுந்த 
இந்திரனுக்கு நான்‌ என்‌ முதுகெலும்பை அளித்தேன்‌. 
ஆயிரம்‌ வருடம்‌ என்‌ முன்னோர்‌ காயும்‌ கனியும்‌ தின்று 
மண்ணிலெவருக்கும்‌ குடிமைசெய்யாது காட்டில்‌ வாழ்ந்து 
வைரமாக்கிக்கொண்ட முதுகெலும்பு அது. தேவர்கள்‌ 
அசுரரை வென்றதும்‌ அதை மண்ணில்‌ வீசினர்‌. 
வைரம்பாய்ந்தவை ஒருபோதும்‌ மட்குவதில்லை” 
என்றது. 


உடலில்‌ பாய்ந்த இரும்புத்தண்டுடன்‌ இன்னொரு 
நிழல்வடிவம்‌ எழுந்து நின்று “ஆணிமாண்டவ்யர்‌ என்று 
என்னை சொல்கிறார்கள்‌. என்‌ தவத்தால்‌ நான்‌ 
கழுவிலேற்றப்பட்டேன்‌. முறியாத கழுவுடன்‌ 
உயிர்த்தெழுந்தேன்‌. என்‌ உடலில்‌ இருந்து இக்கழு 
விலகாதவரை எனக்கு வீடுபேறில்லை என்றனர்‌ 
விண்ணவர்‌” என்றது. “இதயத்தில்‌ பாய்ந்த இந்தக்‌ 
கழுவை நான்‌ செரித்துக்‌ கரைத்து உடலாக்கிக்‌ 
கொள்ளவேண்டும்‌. குருதியின்‌ உப்பாலும்‌ கண்ணீரின்‌ 
உப்பாலும்‌ இதை அரித்துக்கொண்டிருக்கிறேன்‌.” 


ஆட்டுத்தலையுடன்‌ எழுந்துவந்த ஒருநிழல்‌ 
பெருமூச்சுவிட்டது. “நான்‌ தத்யங்கன்‌. பேரின்ப 
ஞானத்தைப்‌ பெற்றமையாலேயே சிரமறுக்கப்பட்டேன்‌. 
காடுமுழுமையும்‌ தேர்ந்து கதிர்‌ உண்ட நான்‌ 
அனைத்தையும்‌ உண்ணும்‌ வெள்ளாட்டின்‌ 
தலைபெற்றேன்‌.” 


நிழல்களிலிருந்து எழுந்து வந்தபடியே இருந்தனர்‌ மண்‌ 
மறைந்தவர்கள்‌, அனலடங்காதவர்கள்‌, தனியர்கள்‌. பத்து 
நூறு பல்லாயிரமெனப்‌ பெருகிச்சென்றனர்‌ 
காலகாலங்களாக வளஞ்சமிமைக்கப்பட்டு 
புதைக்கப்பட்டவர்கள்‌. அநீதியின்‌ சிதைமேல்‌ 
எரிந்தவர்கள்‌. துரோகத்தின்‌ கழுவில்‌ 
அமரவைக்கப்பட்டவர்கள்‌. மறதியால்‌ மூடப்பட்டவர்கள்‌. 
சூதர்களால்‌ மாறுவேடமிடப்பட்டவர்கள்‌. இருண்டுவந்த 
அந்தியில்‌ அவர்களின்‌ நிழல்கள்‌ இணைந்தும்‌ பிரிந்தும்‌ 
நடனமிட்டன. 


இருளுக்குள்‌ நடந்துகொண்டிருந்த அவர்‌ முன்‌ 
அலையடிக்கும்‌ பசுந்தளிர்‌ ஆடையும்‌ 
விரிந்துகாற்றிலாடும்‌ வெண்மலர்க்கொத்து போன்று 
கூந்தலுமாக குசை வந்து நின்றாள்‌. “நில்‌, மகனே!” 

ரஷ வியுயுத்ஸு? அஸ்தினபுரியிலிருந்து முற்புலரியிலேயே 
கிளம்பினான்‌. கருக்கிருள்‌ இருக்கும்போதே அவன்‌ 
பயணத்திற்கான பக்க அணிந்து அரசமுற்றத்தில்‌ 
நின்றிருந்த தேரை நோக்கி வந்தான்‌. அவ்வேளையில்‌ 
அங்கு அவனுடன்‌ பயணம்‌ செய்யும்‌ சிறிய 
காவலர்படையும்‌, கொடியேந்தியும்‌, கொம்பூதியும்‌ மட்டுமே 
இருப்பார்கள்‌ என்று அவன்‌ எண்ணினான்‌. அவர்கள்‌ 
முன்னரே ஒருங்கி நின்றிருந்தனர்‌. காவலர்தலைவன்‌ 
வாள்தாழ்த்தி தலைவணங்கினான்‌. படிகளில்‌ இறங்கி 
தெற்கிலிருந்து வீசிக்கொண்டிருந்த குளிர்க்காற்றில்‌ 
ஆடை பறக்க நின்று தலை நிமிர்ந்து இருண்ட வானில்‌ 
தொங்கியவைபோல்‌ நின்று மின்னிக்கொண்டிருந்த 
விண்மீன்களை பார்த்தான்‌. தேரை கிளப்பலாம்‌ என்று 
பாகனுக்கு கையசைத்துவிட்டு அவன்‌ அதில்‌ ஏறச்‌ 
செல்லும்போது உள்ளிருந்து சுரேசர்‌ சால்வையை 
அள்ளிச்‌ சுற்றியபடி விரைந்த சிற்றடிகளுடன்‌ வந்து 
படிகளில்‌ இறங்குவதை கண்டான்‌. நின்று அவர்‌ 
அணுகுவதற்காகக்‌ காத்து தலைவணங்கினான்‌. 


சுரேசர்‌ “தாங்கள்‌ இப்பொழுதில்‌ கிளம்புவீர்கள்‌ என்பது 
சற்று முன்னர்தான்‌ நினைவுக்கு வந்தது. 
இப்பொழுதெல்லாம்‌ நான்‌ துயில்வதற்கு 
நெடும்பொழுதாகிறது. ஆகவே புலரிக்‌ கடன்கள்‌ சற்று 
பிந்துகின்றன” என்றார்‌. அவருடைய கண்கள்‌ துயில்‌ 
விழித்தமையின்‌ வீக்கத்துடன்‌ இருந்தன. “ஆம்‌, இன்று 
நகரம்‌ எட்டுத்‌ திசைகளிலும்‌ கிழிந்து பறப்பதுபோல்‌ 
தோன்றுகிறது” என்று யுயுத்ஸு சொன்னான்‌. “அது 
நன்று. இது சில நாட்கள்‌ உயிரற்றுக்‌ கிடந்தது. இப்போது 
உயிர்‌ பொங்கி நுரைத்து வெளியே கவிகிறது” என்றார்‌ 
சுரேசர்‌. “தாங்கள்‌ செல்வதற்கு முன்‌ ஒருமுறை பார்க்க 
வேண்டும்‌ என்று எண்ணினேன்‌. தனியாக ஒன்றும்‌ 
சொல்வதற்கில்லை. வெறுமனே பார்க்கவேண்டும்‌ 
என்று...” 


யுயுத்ஸு திரும்பிப்‌ பார்க்க அவனருகே நின்ற கொம்பூதி 
அப்பால்‌ விலகினான்‌. சுரேசர்‌ “தாங்கள்‌ அரசியை 
பார்க்கச்‌ செல்வது அவரை இங்கு அழைத்து 
வரும்பொருட்டே” என்றார்‌. “ஆம்‌” என்று அவன்‌ 


சொன்னான்‌. சுரேசர்‌ “அது தாங்கள்‌ அரசரிடம்‌ 
பேசியதுபோல அத்தனை எளிய செயல்‌ அல்ல. 
ஒருவேளை அரசி மறுக்கக்கூடும்‌” என்றார்‌. யுயுத்ஸு 
“அவர்‌ துயரிலிருப்பார்‌ என்று அறிவேன்‌” என்றான்‌. 
“துயரல்ல, இத்தனை நாட்களில்‌ துயர்‌ சற்று 
மட்டுப்பட்டிருக்கும்‌. உண்மையில்‌ இழப்பின்‌ துயர்‌ 
சிறிதுதான்‌. அதை தொடர்ந்து உருவாகும்‌ 
உளவெறுமையே மிகக்‌ கொடிது. பொருளின்மையென 
அது வாழ்க்கையை மாற்றிவிடுகிறது” என்றார்‌ சுரேசர்‌. 


“இங்கு வரக்கூடாதென்று அவர்‌ முடிவு செய்திருந்தார்‌ 
என்றால்‌ உங்கள்‌ பணி எளிது என்பேன்‌. 
வரக்கூடாதென்பதற்கு அவர்‌ சொல்லும்‌ எல்லா 
சொற்களையும்‌ உங்களால்‌ மறுத்துவிடமுடியும்‌. அதன்‌ 
பின்‌ அவர்‌ ஏன்‌ வரவேண்டும்‌ என்பதற்கான 
சொற்கூட்டுக்களை உரைத்தாலே போதும்‌, 
வென்றுவிடலாம்‌. வருவதும்‌ வராமலிருப்பதும்‌ நிகரே 
என்று எண்ணுவார்‌ என்றால்‌ செய்வதற்கு 
ஒன்றுமில்லை” என்றார்‌ சுரேசர்‌. “அவர்‌ முடிவுகளை 
உறுதியாக எடுப்பவர்‌. ஆனால்‌ அவை அரசமுடிவுகள்‌. 
இவை அப்படி அல்ல. ஆகவே நமக்கு வாய்ப்புள்ளது. 
அவர்‌ வந்தாகவேண்டும்‌. இல்லையேல்‌ குருக்ஷேத்ரத்தின்‌ 
போர்வெற்றிகூட பயனற்றதாகிவிடும்‌.” 


யுயுத்ஸு “அவர்‌ வருவார்‌ எண்றுதான்‌ தோன்றுகிறது” 
என்றான்‌. சுரேசர்‌ “அவர்‌ வருவது அவருக்கே சற்று 
மிகையானது என்று தோன்றலாம்‌. மைந்தரை இழந்த 
பின்‌ மாமங்கலையாக இங்கு அரசு வீற்றிருப்பது 
உகந்ததல்ல என்று அவர்‌ எண்ணலாம்‌. அல்லது அவர்‌ 
பழிச்சொற்களுக்கு அஞ்சலாம்‌. நாப்பழிக்கு 
அஞ்சாதோர்கூட நூல்பழிக்கு அஞ்சுவர்‌” என்றார்‌. “இங்கு 
மும்முடிசூடி அவர்‌ அமர்ந்தார்‌ எனில்‌ நஞ்சுகொண்ட 
நாவுகள்‌ வம்பில்‌ திளைக்கும்‌ என்பதில்‌ எந்த ஐயமும்‌ 
இல்லை. சூதர்‌ இளிவரல்‌ உரைப்பார்கள்‌. சூதர்‌ சொற்கள்‌ 
புல்விதைகளென பெருகுபவை. எவராலும்‌ கட்டுப்படுத்த 
இயலாதவை. சூத நாவிலெழுவன ஒருநாள்‌ 
எழுத்தாணியிலும்‌ கூர்கொள்ளும்‌.” 


“அவர்‌ அதை எல்லாம்‌ பொருட்படுத்துவார்‌ என்று 
எனக்குத்‌ தோன்றவில்லை” என்றான்‌ யுயுத்ஸு. 
“ஒவ்வொருவரும்‌ தாங்கள்‌ சூடிய அடையாளங்கள்‌ 
அனைத்தையும்‌ இழந்து வெறும்‌ மனிதர்களாக நிற்கும்‌ 
தருணங்கள்‌ உண்டு” என்று சுரேசர்‌ சொன்னார்‌. “நான்‌ 
என்ன சொல்லவேண்டும்‌?” என்று யுயுத்ஸு கேட்டான்‌. 
“அத்தருணத்தில்‌ அவரின்‌ இயல்பு நோக்கி 


சொல்லவேண்டியதை நீங்களே முடிவு செய்யலாம்‌. 
ஆனால்‌ தவறாமல்‌ சொல்லப்பட வேண்டிய ஒன்று 
உண்டு. இங்கு அவர்‌ மணிமுடி சூடுவதென்பது அவர்‌ 
இந்த அவையில்‌ இழிவு செய்யப்பட்டதற்கு மறுநிகர்‌ 
செய்வது. அங்கு தொடங்கிய கதை இங்கு அவர்‌ மும்முடி 
சூடி அமரும்போது மட்டும்தான்‌ முடிவடைகிறது” என்றார்‌ 
சுரேசர்‌. 


யுயுத்ஸு “அதை நினைவுபடுத்த வேண்டாம்‌ என்று 
பார்த்தேன்‌” என்றான்‌. சுரேசர்‌ “அதை அவர்‌ 
மறந்திருக்கவே முடியாது. எந்தப்‌ பெண்ணும்‌ 
மறக்கமாட்டாள்‌. அவரிடம்‌ கூறுக, ஒருகணம்‌ ஒருமுறை 
அஸ்தினபுரியின்‌ அரியணையில்‌ அவர்‌ மணிமுடி சூடி 
அமர்ந்துவிட்டால்‌ அக்கணமே அந்த துயர்மிக்கப்‌ 
பெருங்கதை முடிவுறுகிறது. அதன்‌ பொருட்டு களத்தில்‌ 
உயிர்விட்டவர்கள்‌, கணவனையும்‌ மைந்தரையும்‌ இழந்த 
பெண்கள்‌, பாரதவர்ஷம்‌ முழுக்க நிறைந்திருக்கும்‌ 
பெருந்துயர்‌ அனைத்தும்‌ ஒரு வட்டம்‌ என முழுமை 
பெறுகின்றன. அவர்‌ இங்கு மணிமுடி சூடவில்லை எனில்‌ 
அக்கதை இன்னும்‌ தொடரும்‌. இன்னமும்‌ அழிவுகள்‌ 
எழும்‌. தலைமுறைகள்‌ குருதி சிந்தும்‌. அந்நீள்கதையை 
இவ்வண்ணம்‌ முடித்து வைப்பது அவரின்‌ கையில்தான்‌ 
உள்ளது. அதை கூறுக!” என்றார்‌. 


யுயுத்ஸு “அதை எவ்வண்ணம்‌ நான்‌ அவரிடம்‌ கூற 
இயலும்‌? எனது தூதை உரைக்கவே நான்‌ செல்கிறேன்‌” 
என்றான்‌. “எவ்வண்ணமாயினும்‌ அஸ்தினபுரியின்‌ 
இழப்புகளை எண்ணிக்கொள்க! இயல்பாகவே 
அவற்றைப்‌ பற்றி ஒரு சொல்‌ உங்கள்‌ நாவில்‌ எழும்‌. 
அதை அவர்‌ உணர்கையில்‌ பேச்சு அவ்வண்ணமாக 
திரும்பும்‌. அவ்வழியே சென்று இச்சொற்களை அவரிடம்‌ 
கூறுக!” என்றார்‌ சுரேசர்‌. யுயுத்ஸு “ஆம்‌” என்று கூறி 
தலைவணங்கினான்‌. பின்னர்‌ “இதில்‌ என்னை 
உறுத்திக்கொண்டிருப்பது ஒன்றே” என்று சொல்லி 
விழிகளை விலக்கிக்கொண்டான்‌. 


சுரேசர்‌ காத்திருந்தார்‌. “இது அரசகுடியினரின்‌ 
குடும்பத்திற்குள்‌ நிகழும்‌ உணர்வாடல்‌. நான்‌ 
அரசகுடியினன்‌ அல்ல. பாண்டவ குடும்பத்தில்‌ ஒருவனும்‌ 
அல்ல” என்றான்‌. சுரேசர்‌ புன்னகையுடன்‌ “நீங்கள்‌ 
அவ்வுணர்வை அடைவீர்கள்‌ என்று எனக்குத்‌ தெரியும்‌. 
ஆனால்‌ அது அரசியின்‌ முன்‌ செல்லும்போது மறையும்‌. 
அவர்‌ முன்‌ ஒவ்வொருவரும்‌ அடையும்‌ உணர்வு ஒன்றே, 
பேராற்றல்‌ கொண்ட அன்னை ஒருத்தியின்‌ முன்‌ 
நிற்பதுபோல பணிவும்‌ முழுதளிப்பும்‌. அன்னை 


உங்களை நன்கறிவாள்‌. உங்கள்‌ மேல்‌ பேரன்பு 
கொண்டவள்‌ என்பதையும்‌ உணர்வீர்கள்‌. அவளுக்கு 
எவரும்‌ அயலவர்‌ அல்ல என்றும்‌ தெளிவீர்கள்‌. உங்கள்‌ 
உள்ளத்தில்‌ என்றுமென வீற்றிருக்கப்போகும்‌ தெய்வம்‌ 
ஒன்றை அணுக்கத்தில்‌ பார்க்கப்போகிறீர்கள்‌ என்றே 
இத்தருணத்தில்‌ நான்‌ உணர்கிறேன்‌” என்றார்‌. 


யுயுத்ஸு உளம்‌ நெகிழ்ந்துவிட்டான்‌. அதை அவரிடம்‌ 
காட்டாமலிருக்கும்‌ பொருட்டு தன்‌ சால்வையை மீண்டும்‌ 
ஒருமுறை இழுத்துவிட்டு சொல்லின்றி தலைவணங்கி 
தேரிலேறிக்கொண்டான்‌. 


[[age]யுயுத்ஸு தன்‌ எண்ணங்களில்‌ தானே உழன்றபடி 
கைவிரல்களைக்‌ கோத்து நெரித்துக்கொண்டிருந்தான்‌. 
அஸ்தினபுரியின்‌ தெருக்களில்‌ அரசத்‌ தேர்கள்‌ 
செல்வதற்காக அமைக்கப்பட்டிருந்த பலகைப்பாதையின்‌ 
மீது தேர்‌ சகடஓசையுடன்‌ சென்றது. அந்த முற்புலரியிலும்‌ 
சாலையின்‌ இருபுறமும்‌ மக்கள்‌ குழுமி தோள்முட்டி 
உலைந்து தலைதலையென அசைந்துகொண்டிருந்தனர்‌. 
அயல்‌ வணிகர்களும்‌ சூதர்களும்‌ ஆங்காங்கே 
கூட்டங்களை கூட்டியிருந்தனர்‌. தெருவிலிருந்து எழுந்த 
ஓசை சுவர்களில்‌ பட்டு மீண்டும்‌ தெரு மீது எதிரொலியாக 
பொழிந்தது. அஸ்தினபுரியின்‌ அனைத்து 
மாளிகைகளும்‌ புதுப்பிக்கப்பட்டுக்கொண்டிருந்தன. 
இரவுப்‌ பணியாளர்கள்‌ நெய்விளக்குகளை 
மூங்கில்களில்‌ கட்டி தொங்கவிட்டபடி அவ்வெளிச்சத்தில்‌ 
கூரைகளிலும்‌ சுவர்களிலும்‌ தொற்றி 
பணியாற்றிக்கொண்டிருந்தனர்‌. நகர்‌ மாடங்கள்‌ 
அனைத்திலும்‌ மின்மினிகள்‌ செறிந்திருப்பதுபோல்‌ 
தோன்றியது. நெய்விளக்கின்‌ செவ்வொளி 
வட்டத்திற்குள்‌ தெரிந்த பணியாட்கள்‌ விண்ணில்‌ 
மிதக்கும்‌ கந்தர்வர்கள்போல்‌ தோன்றினார்கள்‌. பெரிய 
செந்நிறக்‌ கொடியொன்று பறக்க அதில்‌ பதிந்த 
முத்திரைகள்போல்‌ மறுகணம்‌ உளமயக்களித்தனர்‌. 


மாடங்களின்‌ மீது பூசப்பட்டுக்கொண்டிருந்த உருக்கிய 
அரக்கும்‌ சுண்ணமும்‌ கலந்த கலவையின்‌ இன்மணம்‌ 
காற்றில்‌ எழுந்தது. அரக்கு சொட்டுமிடங்களில்‌ எவரும்‌ 
வந்துவிடாதபடி இருக்க கீழே வேலுடன்‌ காவலில்‌ 
நின்றனர்‌ வீரர்‌. நெரிசலில்‌ உந்தப்பட்டு அங்கே 
வந்தவர்களை நோக்கி அவர்கள்‌ “விலகுக! விலகுக!” 
என்று கூவினார்கள்‌. பித்தளைக்‌ குமிழ்களை 
செய்பவர்கள்‌ சிறிய சாலைச்‌ சந்துகளுக்குள்‌ வெறும்‌ 
தரையிலேயே தங்கள்‌ மூசைகளை அமைத்திருந்தனர்‌. 
அங்கே அனல்‌ உலைத்துருத்தியால்‌ ஊதப்பட்டு 


நாகம்போல்‌ சீறிக்கொண்டிருந்தது. உருகிய பித்தளை 
அனற்குழம்பென கிடுக்கியால்‌ எடுக்கப்பட்ட 
மண்குவளைகளிலிருந்து அச்சுகளுக்கும்‌ 
குழாய்களுக்கும்‌ ஊற்றப்பட்டது. குளிரவைத்து 
புகப்‌ பித்தளைக்குமிழ்களை இளைய சிற்பிகள்‌ 
நிரையாக அமர்ந்து மணற்பை இட்ட பட்டுத்துணிகளால்‌ 
உரசி மெருகேற்றிக்கொண்டிருந்தனர்‌. 


வெண்கலத்‌ தாழ்களையும்‌ பொருத்துகளையும்‌ 
தட்டிகொண்டிருந்தனர்‌. தச்சர்களின்‌ கொட்டுவடிகளும்‌ 
உளிகளும்‌ ஓசையிட்டுக்கொண்டிருந்தன. அவர்கள்‌ 
பணியாற்றுகையில்‌ உளம்‌ கூர்‌ கொள்ளும்பொருட்டு 
சூதன்‌ ஒருவன்‌ அருகே ஒற்றைக்கம்பி யாழுடன்‌ அமர்ந்து 
பாடிக்கொண்டிருந்தான்‌. குருக்ஷேத்ரப்‌ போர்தான்‌. 
ஜயத்ரதனின்‌ தலை விண்ணில்‌ நின்றுகொண்டிருந்தது. 
மரச்சட்டங்களை நெடுக்காகச்‌ சுமந்தபடி அத்திரிகள்‌ 
வந்தன. அத்திரிகளை ஓட்டியவர்கள்‌ ஒருவரை ஒருவர்‌ 
கூவியழைத்துக்கொண்ட சொற்கள்‌ தெருவில்‌ 
நிறைந்திருந்தன. ஓடுகளையும்‌ தரைப்பலகைகளையும்‌ 
சிறிய சகடம்‌ கொண்ட தாழ்வான மஞ்சச்சகடங்களில்‌ 
ஏற்றி காளைகள்‌ இழுத்துக்கொண்டு வந்தன. அவற்றின்‌ 
லாடங்கள்‌ மரத்தரையில்‌ உரசி ஒலியெழுப்பின. 


பீதர்நாட்டு வெண்ணிறக்‌ களிமண்‌ ஓடுகள்‌ 
மாளிகைகளின்‌ முகமுற்றங்களில்‌ குவிக்கப்பட்டிருந்தன. 
மாளிகையின்‌ மேல்‌ அமர்ந்திருந்த பணியாட்கள்‌ 
கீழிருந்து வீசப்பட்ட ஓடுகளைப்‌ பற்றி தங்களுக்கு மேலே 
நின்றவர்களை நோக்கி வீசினர்‌. தவளையபோல்‌ எழுந்து 
எழுந்து குதித்து மேலே சென்றுகொண்டிருந்தன ஓடுகள்‌. 
கயிறுகளில்‌ இழுக்கப்பட்ட உத்தரங்கள்‌ நாகங்கள்போல 
கட்டடங்களில்‌ ஊர்ந்து ஏறின. கீழே சகடங்களில்‌ 
இணைக்கப்பட்டு தூக்கப்பட்ட சிறு தூக்கிகளினூடாக 
சுண்ணக்குழம்பும்‌ வெண்களிமண்ணும்‌ மேலே சென்றன. 
வெண்களிமண்ணுடன்‌ சுண்ணம்‌ இடித்துச்சேர்க்கப்பட்டு 
அதில்‌ கரும்புக்குழம்பு குழைக்கப்பட்டிருந்தது. 
சுண்ணமும்‌ இனிப்பும்‌ கலந்த மணம்‌ நாவூறச்‌ செய்தது. 


பீதர்நாட்டிலிருந்து கொண்டுவரப்பட்ட பளிங்குப்‌ 
பாளங்கள்‌ ஆங்காங்கே அடுக்கி வைக்கப்பட்டிருந்தன. 
ஒவ்வொரு பளிங்குப்‌ பாளத்திற்கு மேலும்‌ கீழும்‌ மரவுரி 
மெத்தைகள்‌ வைக்கப்பட்டிருந்தன. வண்ணமூட்டப்பட்ட 
அப்பளிங்குப்‌ பாளங்கள்‌ சாளரங்களில்‌ 
பொருத்தப்படுகையில்‌ வெளியிலிருந்து வரும்‌ ஒளியை 
வண்ணச்சிதறல்களாக ஆக்கின. சிலவற்றில்‌ 
வாய்திறந்து அனல்‌ உமிழ, நாபறக்க, வால்‌ வளைந்து 


சுருண்டெழுந்த சிம்ம நாகம்‌ துறுவிழிகளுடன்‌ 
உடல்நெளித்து செறிந்து நிறைந்திருந்தது. பீதர்நாட்டு 
தெய்வங்கள்‌ உடலெங்கும்‌ சுருண்டு நிறைந்த 
பட்டாடைகளுடனும்‌, உருவிய வாட்களுடனும்‌, விழித்த 
கண்களுடனும்‌, திறந்த வாயில்‌ கோரைப்பற்களுடனும்‌ 
பதிக்கப்பட்டிருந்தன. 

அந்தப்‌ பளிங்குப்‌ பாளங்கள்‌ அஸ்தினபுரியில்‌ 
பேரார்வத்தை உருவாக்கின. அவற்றை அதற்குமுன்‌ 
எவரும்‌ பார்த்திருக்கவில்லை. அவை தடிமனானவை, 
கல்லென எடை கொண்டவை. அவற்றை மரவுரி 
மெத்தைகளில்‌ ஒன்றுக்கு மேலாக ஒன்றை அடுக்கி 
இறுக்கிக்கட்டி கப்பல்களில்‌ கொண்டு வந்தனர்‌. கங்கை 
முகப்பிலிருந்து அதிர்வுதாங்கும்‌ அடிவில்‌ வைத்த 
வண்டிகளில்‌ அவற்றை ஏற்றி மிக மெல்ல நீரில்‌ படகென 
கொண்டுவர வேண்டியிருந்தது. அரண்மனைச்‌ 
சாளரங்கள்‌ அனைத்திலும்‌ அந்தப்‌ பளிங்குப்‌ 
பாளங்களை பொருத்த வேண்டும்‌ என்று யுதிஷ்டிரன்‌ 
ஆணையிட்டார்‌. ஆகவே அரண்மனையைச்‌ சூழ்ந்து 
அவை இறக்கப்பட்டன. அவற்றை நோக்கி நோக்கி அவர்‌ 
மேலும்‌ பித்தானார்‌. நகரின்‌ மைய மாளிகைகள்‌ 
அனைத்திலும்‌ பளிங்குச்‌ சாளரம்‌ அமையட்டும்‌ என்றார்‌. 


அவருடைய அவையில்‌ முதலில்‌ அப்பளிங்குப்‌ 
பாளத்தின்‌ துண்டு காட்டப்பட்ட போது “என்ன அது 
பளிங்கா?” என்றபடி எழுந்து வந்து தொட்டுப்‌ பார்த்து 
“பளிங்கு மேலும்‌ இறுகி கல்லாகிவிட்டிருக்கிறது. ஆனால்‌ 
முற்றிலும்‌ ஒளி ஊடுருவுகிறது. இல்லையென்றே 
ஆகிவிடுகிறது... முற்றிலும்‌ தெளிந்த கல்‌... இதை என்ன 
சொல்கிறார்கள்‌?” என்றார்‌. பீதர்நாட்டு வணிகன்‌ 
“நாங்கள்‌ இதை கல்விழி என்கிறோம்‌. கல்லின்‌ விழி” 
என்றான்‌. அவர்‌ “நீரை கல்லாக்கியிருக்கிறார்களா? 
முன்பு இமையமலையில்‌ நீர்‌ உறைந்த பனிக்கட்டியில்‌ 
இதைப்போல கண்டேன்‌” என்றார்‌. 


“இது ஒருவகை ஆடி. இதன்‌ ஒருபுறத்தில்‌ வெள்ளி 

சுகிறார்கள்‌. மறுபுறம்‌ தெளிவான பாவை எழுகிறது. 
இதில்‌ செய்யப்பட்ட ஆடிகள்‌ சுவரில்‌ பதிக்கப்பட்டால்‌ 
அங்கு ஆடி இருப்பதையே நம்மால்‌ அறிய முடியாது. 
அதை ஒரு வாயில்‌ என்றே எண்ணுவோம்‌. அதில்‌ நாம்‌ 
நம்‌ தோற்றத்துடன்‌ முழுமையாக எழும்போது நம்‌ உடல்‌ 
இரண்டெனப்‌ பிளந்துவிட்டதுபோல்‌ துணுக்குறுவோம்‌. 
நீர்ப்பரப்பென்றும்‌ வான்கீற்றென்றும்‌ விழி மாயம்‌ 
காட்டும்‌ இது” என்று பீதன்‌ சொன்னான்‌. 


“எதைக்‌ கொண்டு இதை செய்கிறார்கள்‌?” என்று 
யுதிஷ்டிரன்‌ கேட்டார்‌. “இதன்‌ செய்முறையை 
செய்பவர்கள்‌ வெளிப்படுத்துவதில்லை. உள்நாடுகளில்‌ 
செய்யப்பட்டு கப்பல்‌ நகரங்களுக்கு வருகின்றன இவை. 
அங்கே கப்பல்களில்‌ ஏற்றப்படுகின்றன. இது எவ்வாறு 
செய்யப்படுகிறது என்பது மாலுமிகளுக்கே 
தெரிவதில்லை. அவர்கள்‌ கூட உள்நிலங்களில்‌ இந்தப்‌ 
பாறை வெட்டி எடுக்கப்படுகிறதென்றே சொல்கிறார்கள்‌” 
என்றான்‌ பீதர்நாட்டு வணிகன்‌. “இதன்‌ செய்முறை என்ன 
என்பதை பித்தெழுந்துவிட்டிருந்த ஒரு கைவினைஞன்‌ 
சொல்லி நான்‌ கேள்விப்பட்டேன்‌. அது மெய்யா என்று 
என்னால்‌ சொல்ல இயலாது. இதை அவர்கள்‌ மிகு 
வெப்பத்தில்‌ மணலை உருக்கி, அதை ஒளிரும்‌ பாகென 
ஆக்கி, ஊற்றி உருவாக்குகிறார்கள்‌.” 


யுதிஷ்டிரன்‌ திடுக்கிட்டு ஒருகணம்‌ அவனைப்‌ பார்த்த 
பின்‌ “அது மெய்யாகத்தான்‌ இருக்கவேண்டும்‌. அது 
இயல்வதுதான்‌” என்றார்‌. “என்‌ கையில்‌ சில 
தருணங்களில்‌ மணற்பருக்களை எடுத்துப்‌ 
பார்க்கும்போது அவை நீர்த்துளிகள்போல்‌ இருப்பதை 
கண்மருக்கிறேன்‌. உருவற்ற வெண்படிகங்கள்‌. அவற்றை 
உருக்க முடியுமெனில்‌ இந்த நீராடிகளை 
செய்துவிடமுடியும்‌” என்றார்‌. அவர்‌ மீண்டும்‌ அதை 
பார்த்து “கல்தான்‌. ஐயமே இல்லை கல்லை 
உருக்கியிருக்கிறார்கள்‌” என்றார்‌. பின்‌ புன்னகைத்து 
“எதையும்‌ உருக்க முடியும்‌ என்பது எங்கள்‌ நூல்களிலும்‌ 
உள்ளது. எதுவும்‌ உருகுவதற்கு ஒரு வெப்பநிலை 
உள்ளது. அதை எவ்வண்ணமோ 
அடைந்திருக்கிறார்கள்‌” என்றார்‌. 


“அங்கே மண்ணுக்கு அடியில்‌ மிகு வெப்பம்‌ கொண்ட 
உறையடுப்புகளை அமைப்பதில்‌ தேர்ச்சி 
பெற்றிருக்கிறார்கள்‌. அவற்றை அமைக்கும்‌ தனிக்‌ 
குலங்களே அங்குள்ளன” என்று வணிகன்‌ சொன்னான்‌. 
“அவ்வுலைகளில்‌ எரிப்பதற்கு கல்லாலான கரிகளை 
கண்டடைந்திருக்கிறார்கள்‌. அவையும்‌ மண்ணிவிருந்தே 
தோண்டி எடுக்கப்படுகின்றன. கைக்கும்‌ கண்ணுக்கும்‌ 
அவை கல்‌ என்றே தோன்றும்‌, ஆனால்‌ அவை நின்று 
கனன்று எரியும்‌. ஒன்றை எரித்தால்‌ போதும்‌, பிற 
அனைத்தையும்‌ அதுவே எரிக்கும்‌. மரக்கரியை விட பத்து 
மடங்கு வெப்பத்தை எழுப்பும்‌ என்கிறார்கள்‌. அவற்றைக்‌ 
கொண்டு மணலை உருக்கி இந்த ஆடிகள்‌ 
உருவாக்கப்படுகின்றன.” 


யுதிஷ்டிரன்‌ “நீர்ப்பளிங்கு...” என்று மீண்டும்‌ அதை 


பார்த்தார்‌. “இவை உருகும்போது பொன்‌ என வழியும்‌ 
என்கிறார்கள்‌” என்றான்‌ வணிகன்‌. “பொன்னாலான 
விழி... காஞ்சனாக்ஷம்‌” என்று யுதிஷ்டிரன்‌ சொன்னார்‌. 
“இவை வரட்டும்‌, இந்நகர்‌ முழுக்க அனைத்துச்‌ 
சாளரங்களிலும்‌ இவை பதிக்கப்படட்டும்‌” என்றார்‌. 
“இங்கு பெரும்பாலான இல்லங்களில்‌ சாளரங்கள்‌ 
சிறியவை. முற்காலங்களில்‌ சாளரங்களை பெரியதாக 
அமைக்கும்‌ வழக்கம்‌ இல்லை. குறைவான ஒளியையே 
நமது முன்னோர்‌ அறைகளுக்குள்‌ 
விழைந்திருக்கிறார்கள்‌. அவர்கள்‌ நெடுங்காலத்திற்கு 
முன்‌ எப்போதோ சிறு குடில்களிலும்‌ அதற்கு முன்‌ 
குகைகளிலும்‌ வாழ்ந்த நினைவு 
கொண்டிருந்திருக்கிறார்கள்‌. குறைந்த ஒளி தண்மையை 
அளிக்கிறது என்று அவர்களுக்கு தோன்றியிருக்கிறது.” 


“சாளரங்களை விரியத்‌ திறந்தால்‌ உள்ளே காற்று பீறிட்டு 
அனைத்தையும்‌ நிலைகுலையச்செய்வதும்‌ அவர்களுக்கு 
இடராக இருந்திருக்கிறது. சுடர்‌ எரியவேண்டுமென்றால்‌ 
கதவுகள்‌ மூடப்பட்டிருக்கவேண்டும்‌. இந்த 
அரண்மனையிலேயே சாளரங்கள்‌ எத்தனை சிறியவை 
என்று அவ்வப்போது நான்‌ எண்ணிக்கொள்வதுண்டு. 
அனைத்துச்‌ சாளரங்களும்‌ இந்த நீராடியால்‌ 
கதவிடப்படட்டும்‌. அஸ்தினபுரியின்‌ அனைத்து 
இல்லங்களுக்குள்ளும்‌ கதிரொளி நிறையட்டும்‌” என்றார்‌. 
“இது மிகவும்‌ செலவேறிய பொருள்‌. அரண்மனைக்கு 
மட்டும்‌ எனில்‌ நன்று” என்று வணிகன்‌ சொன்னான்‌. 


யுதிஷ்டிரன்‌ நகைத்து “அஸ்தினபுரி இப்போது 
செலவைப்பற்றி எண்ணவேண்டியதில்லை. 
பாரதவர்ஷத்திலிருந்து நான்கு நதிகள்போல 
அஸ்தினபுரிக்குள்‌ பொன்‌ வந்து பெய்து 
நிறைந்துகொண்டிருக்கிறது. நீங்கள்‌ 
அஞ்சவேண்டியதில்லை, கோருவதைப்‌ பெறுவீர்‌” 
என்றார்‌. பீதர்நாட்டு வணிகன்‌ தலைவணங்கி 
“அவ்வண்ணமே” என்றான்‌. “இவற்றை காஞ்சனாக்ஷம்‌ 
என்றே அழைக்கிறேன்‌. என்‌ நகர்‌ விழிகள்‌ பெறுக” 
என்றார்‌. அவையில்‌ இருந்தவர்கள்‌ அச்சொல்லை 
நாவுக்குள்‌ கூறிக்கொள்ளத்‌ தொடங்கினர்‌. அது 
அப்போதே உருமாறத்‌ தொடங்கியது. காசகம்‌, காஞ்சம்‌, 
கானாசம்‌ என்று அன்று மாலைக்குள்‌ அஸ்தினபுரி பேசத்‌ 
தொடங்கியது. 


ஆடிகள்‌ நகருக்குள்‌ வந்து அடுக்கப்பட்டபோது 
அவற்றைப்‌ பார்ப்பதற்காகவே பெருங்கூட்டம்‌ கூடியது. 
முற்றிலும்‌ ஒளி ஊடுருவும்‌ பெரிய பளிங்குப்‌ பலகையை 


நால்வர்‌ சேர்ந்து தூக்கியபோது தொலைவில்‌ 
நின்றவர்கள்‌ அவர்கள்‌ எதை தூக்குகிறார்கள்‌ என்பது 
தெரியாமல்‌ “என்ன நடிக்கிறார்கள்‌?” என்று 
திகைத்தார்கள்‌. “அந்தப்‌ பலகையை மானுடர்‌ 
விழிகளால்‌ பார்க்க இயலாது. காற்றும்‌ தீயும்‌ மட்டுமே 
அதை அறியும்‌” என்றார்கள்‌. “அவர்கள்‌ அதை 
மெய்யாகவே பிடித்திருக்கிறார்களா, அல்லது நம்‌ 
விழிகளுக்காக அதை நடிக்கிறார்களா?” என்றார்‌ ஒருவர்‌. 
“நடிக்கிறார்கள்‌ என்றால்‌ அவர்கள்‌ பெருங்கூத்தர்கள்‌” 
என்றார்‌ ஒரு முதியவர்‌. “அது எடைமிக்கது. அவர்களின்‌ 
தோள்தசைகளை நோக்குக!” என்று இன்னொருவர்‌ 
கூறினார்‌. 


அவர்கள்‌ அதை சற்றே சரித்து வைத்த போது அதில்‌ 
வானம்‌ தோன்றி மறைந்தது. மீண்டுமொரு அசைவில்‌ 
அருகிருந்த மாளிகை நெளிந்தமைந்தது. “நீர்க்குமிழியின்‌ 
மென்பரப்புபோல” என்று ஒருவன்‌ கூறினான்‌. “அதில்‌ 
நான்‌ வானத்தை கண்டேன்‌! மாளிகை ஒன்று உருகி 
வளைந்து ஆடி மறைந்தது” என்று இன்னொருவன்‌ 
கூவினான்‌. அவை அஸ்தினபுரியின்‌ மாளிகைகளின்‌ 
சாளரக்கதவுகளில்‌ பொருத்தப்பட்டபோது சேடியரும்‌ 
ஏவலரும்‌ அப்பால்‌ நின்று உளக்கிளர்ச்சியுடன்‌ 
வேடிக்கை பார்த்தனர்‌. எவரும்‌ அருகில்‌ இல்லை என்ற 
எண்ணம்‌ வந்த பின்னர்‌ மெல்ல அணுகி தொட்டுப்‌ 
பார்த்தார்கள்‌. அவர்களின்‌ கையே அதனுள்‌ இருந்து 
உருவாகி வந்து அவர்களின்‌ கையை தொட்டு 
நோக்கியதைக்‌ கண்டு அஞ்சி கூச்சலிட்டு விலகினார்கள்‌. 


பகலில்‌ இல்லையென்று தன்னைக்‌ காட்டுவது இரவில்‌ 
வெளியே இருள்‌ சூழும்போது ஆடியென்று மாறி 
உருக்காட்டுவதை அவர்கள்‌ கண்டனர்‌. கைவிளக்குடன்‌ 
வந்த சேடியர்‌ அதில்‌ தங்கள்‌ உருவங்களை நோக்கி 
நோக்கி மகிழ்ந்தனர்‌. “நன்று. இவ்வுலகில்‌ நம்மை 
இவ்வண்ணம்‌ பெருக்கிக்கொள்ள முடியும்‌ என்பதே 
இனிது” என்று ஒரு சேடி சொன்னாள்‌. “இங்கு இருக்கும்‌ 
அத்தனை சாளர ஆடிகளிலும்‌ நான்‌ என்னை 
பார்த்துவிட்டேன்‌” என்று இன்னொருத்தி சொன்னாள்‌. “நீ 
விலகியதும்‌ அவை உன்னை உமிழ்ந்துவிடுகின்றன. நீ 
எதிலும்‌ இல்லை” என்று முதிய சேடி சொன்னாள்‌. “யார்‌ 
சொன்னது? நீ துயின்ற பிறகு இவ்வாடிகளிலிருந்து உன்‌ 
உரு எழுந்து கைவிளக்குடன்‌ அரண்மனை தெருக்களில்‌ 
உலாவுகிறது” என்றாள்‌ இன்னொருத்தி. இளஞ்சேடி 
அஞ்சி “மெய்யாகவா?” என்றாள்‌. அவர்கள்‌ உரக்க 
நகைத்தனர்‌. 


இன்னொரு முதிய சேடி “இச்சாளரங்கள்‌ அனைத்தும்‌ 
கண்கள்‌. காஞ்சனன்‌ என்னும்‌ அரக்கனின்‌ விழிகள்‌ 
இவை” என்றாள்‌. அவர்கள்‌ அச்சொல்லால்‌ திடுக்கிட்டு 
அவளை திரும்பிப்‌ பார்த்தனர்‌. “இவை நம்மை 
நோக்கிக்கொண்டிருக்கின்றன. எங்கோ எவருக்காகவோ 
இவை நம்மை வேவு பார்க்கின்றன” என்றாள்‌. ஒருத்தி 
ஊக்கம்‌ கொண்டு “ஆம்‌, இங்கிருந்து இவை நம்மை 
பீதர்களுக்கு காட்டுகின்றன. தங்கள்‌ கண்களை 
பெரிதாக்கி இப்பொருளாக்கி அவர்கள்‌ இங்கு 
அனுப்பியிருக்கிறார்கள்‌” என்றாள்‌. அவர்கள்‌ ஆடிகளை 
அச்சத்துடன்‌ நோக்கினர்‌. அவை அவர்களை 
உற்றுநோக்கி அமர்ந்திருந்தன. 


அதன்‌ பின்‌ அந்த சாளர ஆடிகளிடமிருந்து அவர்கள்‌ 
அனைவரும்‌ மறைந்துகொள்ள முயன்றனர்‌. அதை 
கடந்து செல்லும்போது ஓரக்கண்ணால்‌ பார்த்தபடி 
பதுங்கி பாய்ந்தனர்‌. ஆனால்‌ இளைய சேடியர்‌ சிலர்‌ 
எவரும்‌ அறியாதபோது அதன்‌ முன்‌ நின்று ஆடை 
திருத்திக்கொண்டனர்‌. கூந்தலை பின்னி முடைந்து 
மேலாடையை வெவ்வேறு விதமாக அணிந்தும்‌ 
மகிழ்ந்தனர்‌. “அவன்‌ பெயர்‌ காஞ்சனன்‌” என்றாள்‌ 
ஒருத்தி. “அவன்‌ என்னை பார்க்கிறான்‌” என்று 
புன்னகைத்தாள்‌. “இல்லை, உன்னை பார்ப்பவர்கள்‌ 
பீதர்கள்‌” என்று இன்னொரு சேடி சொல்ல இளம்சேடி 
நகைத்து “எங்கேனும்‌ எவரேனும்‌ நம்மை பார்ப்பது நன்று. 
இவ்வண்ணமேனும்‌ நம்மை பார்க்கும்‌ பெரிய விழிகள்‌ 
இங்கு அமைந்தது ஒரு கொடையென்றே தோன்றுகிறது” 
என்றாள்‌. 


நகரின்‌ பல மாளிகைகளில்‌ சாளர ஆடிகள்‌ இருளில்‌ 
நீர்ப்பரப்பென மின்னிக்கொண்டிருந்தன. அவற்றில்‌ 
சாலையில்‌ ஒழுகிய அசைவுகள்‌ 
நெளிந்துகொண்டிருந்தன. யுயுத்ஸு அவற்றை திரும்பி 
நோக்கிக்கொண்டே சென்றான்‌. அவன்‌ முகம்‌ அவற்றில்‌ 
தோன்றித்‌ தோன்றி மறைந்தது. அஸ்தினபுரி விழிபெருகி 
அமைந்திருந்தது. பலவகையான விழிகள்‌. 
நாகங்கள்போல, குழிமுயல்கள்போல, வண்டுகள்‌ போல, 
ஈக்கள்போல, புழுக்கள்போல. உருண்டவை, ஒளிர்பவை, 
கூர்பவை, அறிபவை. அவ்விழிகளுக்கு நடுவே அவன்‌ 
நகரினூடாகச்‌ சென்றான்‌. ஒவ்வொன்றும்‌ அவனிடம்‌ 
பேசிக்கொண்டருந்தன. அவன்‌ அச்சொற்களை 
கேட்டுக்கொண்டே சென்றான்‌. நன்கறிந்த சொற்கள்‌. 
அவன்‌ உள்ளம்‌ விழைந்த சொற்கள்‌. என்றும்‌ அங்கு 
திகழும்‌ சொற்கள்‌. ஆனால்‌ அவை மூதாதையரின்‌ 
சொற்களாக ஒலிக்கவில்லை. எழவிருக்கும்‌ 


என்றாள்‌. அவள்‌ முகத்தையும்‌ தோற்றத்தையும்‌ 
துரோணர்‌ முன்பு கண்டிருக்கவில்லை என்றாலும்‌ அவள்‌ 
மணத்தை அறிந்து அவரது அகம்‌ சிலிர்த்து 
அசைவிழந்தது. “யார்‌?” என்று நடுங்கும்‌ குரலில்‌ கேட்டார்‌. 
“உன்‌ அன்னை. கருவுற்ற மடியை நீ அறிந்ததில்லை. நீ 
விழுந்து எழுந்து வளர்ந்தது என்‌ மடியில்‌. நீ முகம்‌ 
மறைத்து விளையாடியது என்கூந்தல்கற்றைகளில்‌. 
மார்புடன்‌ அணைத்துத்‌ துயின்றது என்‌ ஆடைநுனியை. 
என்றும்‌ உன்‌ கையில்‌ இருக்கும்‌ அந்த தர்ப்பை என்‌ 
சுட்டுவிரல்‌. விண்மேகங்களான சுதாமனுக்கும்‌ 
அம்புதைக்கும்‌ மகளான என்னை குசை என்பார்கள்‌” 
என்றாள்‌. 

ஓவியம்‌: ஷண்முகவேல்‌ 


தன்னையறியாமலேயே இருகைகளையும்‌ கூப்பிய 
துரோணர்‌ கால்கள்‌ தளர்ந்து அமர்ந்து 
கூப்பியகரங்களுடன்‌ முன்னால்சரிந்து அவள்‌ மடியில்‌ 
விழுந்து முகம்புதைத்தார்‌. நாணலில்‌ அருவி 
விழுந்ததுபோல அவர்மேல்‌ அழுகை நிகழ்ந்தது. 
உடைந்து உடைந்து பொழிந்துகொண்டிருந்தன 
சொற்குவைகளனைத்தும்‌. அவருடைய தலைமேல்‌ 
அன்னையின்‌ மெல்லிய கைகள்‌ வருடிச்சென்றன. 
“அன்னையே! அன்னையே! அன்னையே!” என்று 
துரோணர்‌ அழுதார்‌. “எனக்கு எவருமில்லை. எனக்கு 
எவருமில்லை அன்னையே” அவர்‌ கன்னங்களை தன்‌ 
விரல்களால்‌ வரும குசை கனிந்த குரலில்‌ சொன்னாள்‌. 
“நான்‌ இருக்கிறேன்‌ மகனே. நீ பிறந்த கணம்‌ முதல்‌ 
உன்னுடன்‌ நான்‌ இருந்துகொண்டிருக்கிறேன்‌.” 


“நான்‌ இனி என்னசெய்யவேண்டும்‌? அன்னையே, 
இக்கணமே என்னை உன்னுள்‌ அணைத்துப்‌ 
புதைத்துக்கொள்‌. இனி மானுடர்‌ விழிகள்‌ என்மேல்‌ 
படலாகாது. இனி ஒரேயொரு மனிதனின்‌ 
இளிநகையைக்கூட நான்‌ காணலாகாது. இனி 
தாங்கமாட்டேன்‌ அன்னையே. என்னைக்‌ காத்தருள்‌!” 
கருக்குழந்தை என தன்‌ உடலைக்குறுக்கி அவள்‌ 
மென்மடியில்‌ சுருண்டு கொண்டார்‌. அவரது கைகால்கள்‌ 
வலிப்பு வந்தவை போல அதிர்ந்துகொண்டிருந்தன. 
“இந்த அவமதிப்பை உன்‌ மைந்தனுக்கு ஏன்‌ வைத்தாய்‌ 
அன்னையே? ஒவ்வொரு அவமதிப்பிலும்‌ என்‌ ஆன்மா 
எரிந்தழிகிறது. நூறுநூறாயிரம்‌ முறை 
இறந்தெழுந்துவிட்டேன்‌. போதும்‌ தாயே.” 


மைந்தர்களின்‌ சொற்களாகக்‌ கேட்டன. 

[[age]யுயுத்ஸு காட்டினூடாக கங்கை நோக்கி 
செல்லும்போது எதிரே வந்துகொண்டிருந்த அயல்நிலத்து 
மாந்தரை கூர்ந்து நோக்கிக்கொண்டே சென்றான்‌. 
அவர்கள்‌ அனைவரிடமும்‌ முதன்மையான வேறுபாடு 
ஒன்று இருந்தது. அவன்‌ நகரில்‌ சந்தித்த மானுடரிலிருந்து 
அவர்கள்‌ உடலசைவால்‌ வேறுபட்டார்கள்‌. அது என்ன 
என்ன என்று நோக்கி நோக்கி அவன்‌ கண்டடைந்தான்‌. 
அஸ்தினபுரியின்‌ அசைவுகள்‌ எல்லாமே ஒன்றுடன்‌ 
ஒன்று கோக்கப்பட்டவையாக, ஒற்றைத்‌ திரளின்‌ 
அலைவுகளாக அமைந்திருந்தன. ஒவ்வொருவரின்‌ 
நிகழசைவும்‌ முந்தைய அசைவுகள்‌ அனைத்துக்குஅம்‌ 
தொடர்ச்சியாக இருந்தது. ஒவ்வொரு அசைவுக்குப்‌ 
பின்னாலும்‌ அவர்களின்‌ தன்னுணர்வு இருந்தது. 
அத்தன்னுணர்வு அவற்றுக்கு பொருள்‌ அளித்தது. 


அஸ்தினபுரியில்‌ மக்களின்‌ தன்னுணர்வை அந்தப்‌ 
பீதர்நாட்டு ஆடிவிழிகள்‌ கட்டமைத்தன. அவர்கள்‌ 
ஒவ்வொருவரும்‌ தங்களைப்பற்றி தாங்கள்‌ 
கொண்டிருந்த அகவுணர்வை அவை மாற்றி 
அமைத்தன. மிக விரைவிலேயே ஒவ்வொருவரும்‌ 
தங்களை நாளில்‌ ஒருமுறையேனும்‌ அந்த ஆடிகளில்‌ 
பார்க்கத்‌ தொடங்கினர்‌. சாளரங்களின்‌ 
கண்ணாடிகளுக்கு முன்னால்‌ அவ்வண்ணம்‌ மக்கள்‌ 
தங்களை பார்த்துக்கொள்வதை யுயுத்ஸு நகருலா 
செல்லும்போதெல்லாம்‌ கண்டான்‌. அதை அவன்‌ 
யுதிஷ்டிரனிடம்‌ சொன்னான்‌. “மக்கள்‌ ஆடிகளின்‌ முன்‌ 
நின்று பொழுதுபோக்குகிறார்கள்‌. ஆடிநோக்கி 
மெய்மறந்து உணவுநீத்து உயிர்விடும்‌ 
சிறுகுருவிகளைப்போல்‌ ஆகிவிட்டிருக்கிறார்கள்‌.” 


“அது நன்று” என்று யுதிஷ்டிரன்‌ நகைத்தார்‌. “அவர்கள்‌ 
உயிர்விடமாட்டார்கள்‌. ஆடிகள்‌ தங்கள்‌ மாற்றுரு மட்டுமே 
என அறியும்‌ தன்னுணர்வு அவர்களுக்கு உண்டு. 
அவர்கள்‌ இனி துணையில்லாதவர்கள்‌ அல்ல. அவர்கள்‌ 
தங்களைத்‌ தாங்கள்‌ அறியாதவர்களும்‌ அல்ல. 
அஸ்தினபுரியினர்‌ அனைவருமே ஆடிகளை 
நோக்கட்டும்‌.” வெள்ளி பூசப்பட்ட பெரிய ஆடிகளை 
நகரின்‌ ஆலயங்களின்‌ சுற்றுவட்டங்களிலும்‌ 


அங்காடிகளின்‌ அருகிலும்‌ தெருச்சந்திப்புகளிலும்‌ 
நிறுவும்படி அவர்‌ ஆணையிட்டார்‌. அவற்றின்‌ முன்‌ 
மக்கள்‌ கூடி தங்களை பார்த்துக்கொண்டனர்‌. அதன்முன்‌ 
பார்ப்பதற்கென்றே நல்லாடை அணிந்து அணிபூண்டு 
கிளம்பி வந்தனர்‌. பின்னர்‌ அவ்வழி 
செல்லும்போதெல்லாம்‌ இயல்பாகப்‌ பார்த்தனர்‌. பின்னர்‌ 
பார்ப்பதறியாமலேயே பார்க்கலாயினர்‌. 


ஆண்கள்‌ ஒவ்வொரு முறையும்‌ அதை அணுகுகையில்‌ 
தங்களைப்‌ பார்த்து மீசையை முறுக்கி தலைப்பாகையை 
சரி செய்துகொண்டனர்‌. எவரேனும்‌ பார்க்கிறார்களா 
என்று சூழ நோக்கியபின்‌ மீண்டும்‌ நோக்கி பிரியாவிடை 
என அதை விட்டு அகன்றனர்‌. பெண்டிர்‌ பிறிதொரு 
பெண்‌ வந்து அவளை உந்தி அகற்றுவது வரை ஆடி முன்‌ 
கட்டுண்டிருந்தனர்‌. தங்களைத்‌ தாங்கள்‌ முழுக்கவே 
பார்க்கவில்லை என்றே அவர்கள்‌ அனைவரும்‌ 
ஒவ்வொரு முறையும்‌ உணர்ந்தனர்‌. எவரும்‌ இலாது சற்று 
பொழுது அவ்வாடிகள்‌ ஓய்ந்திருக்குமெனில்‌ புறாக்களும்‌ 
காகங்களும்‌ வந்து தங்களை பார்த்தன. எதிரியென 
எண்ணி பறந்து பறந்து கொத்தின. காதல்‌ இணையென 
எண்ணி கொஞ்சி மொழிபேசி கொக்குரசிக்கொண்டன. 
புரவிகள்‌ அவற்றில்‌ தங்களைப்‌ பார்த்து கனைத்து பிடரி 
சிலிர்த்தன. ஒருமுறை அரசநாகம்‌ ஒன்று அதன்முன்‌ 
படமெழுந்து நின்றாடுவதை அவன்‌ கண்டான்‌. 


அஸ்தினபுரியின்‌ அனைத்து உடலசைவுகளையும்‌ 
ஆடிகள்‌ மாற்றிவிட்டதை யுயுத்ஸு கண்டான்‌. தங்கள்‌ 
நடை குறித்தும்‌, உடை குறித்தும்‌, உடல்‌ அசைவுகள்‌ 
குறித்தும்‌ ஒவ்வொருவரும்‌ தன்னுணர்வு கொண்டனர்‌. 
உள்ளத்தில்‌ அமைந்த பேராடி ஒன்றில்‌ தங்களை 
ஒவ்வொரு கணமும்‌ பார்த்தபடி புழங்கினர்‌. தன்னிடம்‌ 
பேசிய ஏவலரின்‌ அசைவுகளில்‌ அதை அவனே 
கண்டான்‌. எப்போதும்‌ அவர்கள்‌ தங்களுள்‌ தாங்களே 
உணர்ந்திருக்கும்‌ ஒரு கட்டுப்பாடு உருவாவதை 
உணர்ந்தான்‌. நாள்பட அது சற்று நடிப்பென 
ஆகிவிட்டதை அறிந்தான்‌. தேர்ந்த உடலசைவுகள்‌ 
இனியவை என முதலில்‌ தோன்றின. ஒன்றோடொன்று 
இசைபவை என்று பின்னர்‌ மாறின. மெல்ல அவை 
நோக்கிலிருந்தே மறைந்தன. அவ்வசைவொழுக்கின்‌ 
பிழைகளும்‌ பிசிறுகளும்‌ மட்டுமே கண்ணுக்குப்‌ பட்டன. 


அனைத்து அசைவுகளும்‌ மாபெரும்‌ கூட்டு 
நடிப்பென்றாகி ஒரு திறந்த கூத்து மேடையென நகரம்‌ 
மாறிவிட்டது என்று அவனுக்குத்‌ தோன்றியது. மீறி எழும்‌ 
அசைவுகள்‌ இல்லை என்றாகியது. கட்டற்ற துள்ளல்கள்‌ 


இல்லை. ஒவ்வொருவரும்‌ தங்களுக்குத்‌ தாங்களே 
தங்களை நடித்துக்‌ காட்டிக்கொண்டார்கள்‌. 
இளஞ்சிறார்கள்‌ ஆடிகளிலிருந்து அனைத்தையும்‌ 
கற்றுக்கொண்டார்கள்‌. யுதிஷ்டிரன்‌ நகைத்து 
“ஆடிகளென முன்பு அமைந்தவை சூதர்பாடல்கள்‌. இனி 
சொல்‌ இல்லை, காட்சிகள்‌ மட்டுமே” என்றார்‌. 
“ஆடிகளுக்குள்‌ புகுந்து மீள்பவை அழிவதில்லை. அவை 
நோக்குபவரை உள்ளே உறிஞ்சி தாங்கள்‌ வெளிவந்து 
இங்கே தங்களை நிறுவிக்கொள்கின்றன.” 


அவன்‌ அகம்‌ திடுக்கிட்டது. அந்த விந்தையான 
சொல்லாட்சி ஒரு கனவல்ல என அவனே நேரில்‌ 
கண்டான்‌. ஒருமுறை ஆடி ஒன்றின்‌ வழியாக 
செல்லும்போது மக்கள்‌ அனைவரும்‌ 
அவ்வாடிகளினூடாக நுழைந்து மறுபக்கம்‌ சென்று 
அங்கே அமர்ந்து வெளியே புழங்கும்‌ தங்கள்‌ 
பாவைகளை பார்த்துக்கொண்டிருக்கிறார்கள்‌ என்று 
அவனுக்குத்‌ தோன்றியது. அவன்‌ கைகள்‌ 
பதறத்தொடங்கின. ஆடி ஆழம்‌ மிக்கது, அகலும்‌ தோறும்‌ 
சிறிதாக்கி ஒவ்வொருவரையும்‌ இழுத்துப்‌ 
புதைத்துக்கொள்வது. இந்நகரிலிருந்து ஒவ்வொருவரும்‌ 
அகன்று அகன்று ஆடிக்குள்‌ புதைந்து மிகத்‌ 
தொலைவிலெங்கோ நுண்துளிகளாக 
ஆகிவிட்டிருக்கிறார்கள்‌. ஆடிக்குள்‌ வானம்‌ 
அமைந்திருக்கிறது. அது ஓர்‌ அடியிலா துளை, முடிவிலா 
பாதை. அவன்‌ ஆடியை நோக்குந்தோறும்‌ அச்சம்‌ 
கொண்டான்‌. ஆடிகளை ஒழிந்தே நடந்தான்‌. ஆனால்‌ 
அவனை பல்லாயிரம்‌ ஆடிகள்‌ சூழ்ந்து 
நோக்கிக்கொண்டிருந்தன. 


அஸ்தினபுரியின்‌ தெருக்களில்‌ ஆடிப்பாவைகள்‌ 
கொப்பளித்துக்கொண்டிருந்தன. ஆடியில்‌ பாவை 
விழும்போது இருக்கும்‌ ஓசையின்மை ஒரு துணுக்குறலை 
ஒவ்வொருமுறையும்‌ உருவாக்குகிறது. ஆடிப்பாவையின்‌ 
அமைதி ஆடி போலவே குளிர்ந்து உறைந்தது. ஆகவே 
ஆடிநோக்குகையில்‌ அப்பாவையை நோக்கி 
கூச்சலிடுவதை ஒவ்வொருவரும்‌ வழக்கமாகக்‌ 
கொண்டிருந்தார்கள்‌. அது அவர்கள்‌ செய்வது 
அனைத்தையும்‌ திருப்பிச்‌ செய்தது. அவர்களின்‌ 
ஓசைகளை மட்டும்‌ தான்‌ வாங்கி எங்கோ 
வைத்துக்கொண்டது. 


“ஆடிப்பாவை நாகம்போல்‌ அத்தனை அமைதியானது, 
அத்தனை சொல்லற்றது” என்று சூதன்‌ ஒருவன்‌ 
சொன்னான்‌. “ஆடிப்பாவைகளை இங்கிருந்து பீதர்கள்‌ 


கொண்டு செல்கிறார்கள்‌. அங்கு இவ்வாறு 
உலகெங்கிலுமிருந்து கொண்டுவரப்பட்ட 
ஆடிப்பாவைகளை அவர்கள்‌ தங்களுக்கு 
அடிமைகளாக்கி வைத்திருக்கிறார்கள்‌. அவை 
அவர்களுக்கு பேய்களென பூதங்களென பணிவிடை 
செய்கின்றன. அவை ஆற்றும்‌ செயலுக்கு நம்‌ 
உள்ளத்தையும்‌ உடல்விசைகளையும்‌ 
எடுத்துக்கொள்கின்றன. ஆகவேதான்‌ நாம்‌ கனவில்‌ 
களைப்படைகிறோம்‌. எப்போதும்‌ செயலாற்றுபவர்களாக 
நம்மை உணர்கிறோம்‌.” 


“அந்த ஆடிப்பூதங்கள்‌ பறக்கவும்‌ நெளியவும்‌ 
உருமாறவும்‌ அறிந்தவை. மானுடருக்கு நிகரானவை, 
எனில்‌ மானுடரை விட ஆற்றல்‌ கொண்டவை” என்றான்‌ 
சூதன்‌. “பீதர்நாட்டில்‌ இவ்வாறு உலகம்‌ எங்கணுமிருந்து 
கொண்டுசென்று சேர்க்கப்பட்ட 
ஆடிப்பாவைகளினாலான ஒரு பெருநகரம்‌ இருப்பதை 
ஒரு பீதன்‌ சொன்னான்‌. நீரலைகள்போல்‌ ஒளி நெளியும்‌ 
நகர்‌ அது. அங்கு ஒரு நெல்‌ மணி கீழே விழுந்தால்‌ ஓசை 
கேட்கும்‌ பேரமைதி நிறைந்திருக்கும்‌. இரவுகளில்‌ 
அந்நகரம்‌ முற்றாகவே கரைந்து இல்லாமலாகும்‌. அங்கு 
இரவில்‌ செல்பவர்கள்‌ வெற்றிடம்‌ ஒன்றை 
உணர்கிறார்கள்‌. காற்று சுழன்றமையும்‌ வெளி. 
காலையில்‌ ஒளி எழுகையில்‌ அங்கே பெருமாளிகைகள்‌ 
உருவாகி வரும்‌. உலகெங்கிலும்‌ பல்வேறு 
நகரங்களிலிருந்து பாவைகளாக பீதர்கள்‌ 
கொண்டுவந்தவை அவை.” 


“அவற்றில்‌ இருந்து மானுடர்‌ வெளிவருவார்கள்‌. 
அனைத்து இனங்களையும்‌ சேர்ந்தவர்கள்‌. கரியவர்கள்‌, 
மஞ்சள்‌ இனத்தவர்கள்‌, வெண்ணிறத்தோர்‌. அவர்கள்‌ 
அங்கு ஓசையின்றி புழங்குவார்கள்‌. ஒருவரை ஒருவர்‌ 
இயல்பாக ஊடுருவுவார்கள்‌. அவர்களின்‌ விழிகள்‌ 
வெறித்து நோக்கிக்கொண்டிருக்கும்‌. அவர்கள்‌ 
வேறெங்கோ ஏதோ ஆடியை நோக்கிக்கொள்வது 
போலிருக்கும்‌. அங்கே எடை இல்லை. ஆகவே 
யானையை குழந்தை தாக்கிவிட முடியும்‌. கீழிருந்து 
மிதந்தெழுந்து மாடங்கள்மேல்‌ உலவ முடியும்‌. அங்கு 
மட்டுமே விரும்பியவர்களுடன்‌ நாம்‌ முழுதாக கரைந்து 
மறைய முடியும்‌.” 


அஸ்தினபுரி ஒவ்வொரு நாளும்‌ விந்தைகளை 
கண்டுகொண்டிருந்தது. விந்தைகளை சிறிதாக்கி 
விந்தைகள்‌ பெருகிக்கொண்டிருந்தன. 
பீதர்நாட்டிலிருந்து பளிங்குக்‌ குமிழிகளுடன்‌ ஒருவன்‌ 


வந்தான்‌. ஆடி சமைக்க உருக்கி பலகையாக்கிய அதே 
மணற்பொருளை துளியென சொட்ட வைத்து 
உருவாக்கப்பட்டது அது. கை நிறைக்கும்‌ பெரிய 
நீர்த்துளி போலிருந்தது. கல்லென எடைகொண்டிருந்தது. 
முதலில்‌ பார்த்தபோது அங்கே நீர்‌ இருப்பதாகவே 
தோன்றியது. பின்னர்‌ அதில்‌ சாளரங்கள்‌ வளைந்து 
தெரிவதை கண்டான்‌. யுதிஷ்டிரன்‌ அதைப்‌ பார்த்த பின்‌ 
கையில்‌ வாங்கி “வைரமா?” என்றார்‌. 


“இது துளியாடி” என்று பீதர்நாட்டு வணிகன்‌ 
சொன்னான்‌. “இவற்றை வெவ்வேறு வகையாக 
வார்க்கிறார்கள்‌. காட்சிகளை சுருக்கி அருகணையச்‌ 
செய்யும்‌ ஆற்றல்‌ கொண்டவை இவை. விண்மீன்களை 
தொடும்தொலைவுக்கு கொண்டுவர முடியும்‌. 
தொடுவானத்தை வளைத்து சூழவைக்க முடியும்‌. 
அவ்வாறு ஓர்‌ ஆடிக்கோவையை இங்கே முன்பிருந்த 
அரசருக்கு நான்‌ விற்றேன்‌. அதை இயக்க ஓர்‌ 
உதவியாளனையும்‌ நானே அளித்தேன்‌.” யுதிஷ்டிரன்‌ 
“ஆம்‌, அவ்வாறு ஒரு தொலைநோக்கியைப்‌ பற்றி 
சொன்னார்கள்‌. அது சூதர்சொல்லின்‌ மாயம்‌ என்றே 
எண்ணினேன்‌” என்றார்‌. “அது மாயம்தான்‌” என்றான்‌ 
வணிகன்‌. 


யுதிஷ்டிரன்‌ அதை தன்‌ கையில்‌ வைத்து “ஒரு மாபெரும்‌ 
விழிமணி” என்றார்‌. “மாபெரும்‌ மீன்‌ ஒன்றின்‌ கண்‌” 
என்று மீண்டும்‌ சொன்னார்‌. “பிறகு இந்த அவைக்கூடமும்‌ 
சாளரங்களும்‌ கூரையும்‌ தூண்களும்‌ இதில்‌ சுருண்டு 
சுழிக்கிறது” என்றார்‌. “ஆம்‌, அரசே. சூழ்ந்திருக்கும்‌ 
அனைத்துக்‌ காட்சிகளையும்‌ அள்ளி தன்னுள்‌ சுழித்து 
துளியென்றாக்கும்‌ வல்லமை இதற்குண்டு” என்றான்‌ 
வணிகன்‌. யுதிஷ்டிரன்‌ அவன்‌ கொண்டுவந்த எட்டு 
ஆடிகளையும்‌ வாங்கினார்‌. அஸ்தினபுரியின்‌ ஏழு 
கொற்றவை ஆலயங்களிலும்‌ இறையுருவின்‌ முன்‌ அதை 
அமைக்கும்படி சொன்னார்‌. 


“அன்னையின்‌ காலடியில்‌ இந்த விழி அமையட்டும்‌. 
சூழ்ந்திருக்கும்‌ அனைத்தும்‌ அவள்‌ முன்‌ 
படைக்கப்படட்டும்‌” என்றார்‌. ஒன்றை அவர்‌ தனக்கென 
வைத்துக்கொண்டார்‌. தன்‌ அறையில்‌ சிற்றவையில்‌ தன்‌ 
முன்‌ சிறு பீடத்தில்‌ அதை வைத்தார்‌. மாயத்தால்‌ 
கட்டுண்டவர்‌ என அதை நோக்கிக்கொண்டே இருந்தார்‌. 
“இத்தனை எளிதாக இவ்வுலகை சுருக்கி துளியாக்க 
முடியும்‌ என்று எண்ணியதே இல்லை” என்றார்‌. “நோக்க 
நோக்க பெருகுகிறது. பிறிதொன்றில்‌ உள்ளம்‌ 
செல்லாதாக்குகிறது” என்று சொல்லிக்கொண்டார்‌. “இது 


ஒரு கனவு. கனவு இவ்வண்ணம்‌ காட்சிகளைச்‌ சுழற்றி 
தன்னகத்தே கொண்ட துளி...” என்றார்‌. சொல்லிச்‌ 
சொல்லி தீராமல்‌ “தெய்வத்தின்‌ ஓர்‌ எண்ணத்துளி” 
என்றார்‌. 


தன்‌ அறையில்‌ பெரும்பாலான பொழுதுகளில்‌ அதை 
பார்த்தபடி அமைதியாக ப த்‌ “இது என்னை 
விந்தையான கனவுகளுக்குள்‌ தள்ளுகிறது. இங்கு 

பறந்து பறந்து என்னை திகைக்க வைக்கும்‌ 
அனைத்தையும்‌ சுழற்றி கையிலெடுத்துக்கொள்கிறேன்‌. 
காலத்தையும்‌ வெளியையும்கூட பட்டுநூலை சிறு 
கழியிலென சுருட்டிக்கொள்ள முடியுமெனத்‌ 
தோன்றுகிறது” என்றார்‌. “இது ஊழ்கத்தில்‌ 
அமைந்திருக்கிறது. விந்தைதான்‌, ஒரு பருப்பொருள்‌ 
ஊழ்கத்தில்‌ அமையக்கூடும்‌ என்பதை நான்‌ 
உணர்ந்திருக்கவே இல்லை.” அவர்‌ எழுந்து சாளரம்‌ 
வழியாக நோக்கினார்‌. அவர்‌ கண்களில்‌ பித்து 
எழுந்துவிட்டிருந்தது. 


“அங்கே எங்காவது ஒரு மலையுச்சியில்‌ இதைக்‌ கொண்டு 
பொருத்திவிடவேண்டும்‌. அப்படியே 
அகன்றுவிடவேண்டும்‌. இது மட்டும்‌ அங்கே 
இருக்கவேண்டும்‌. எவரும்‌ அறியாமல்‌. எவரும்‌ 
எப்போதும்‌ கண்டடையாமல்‌. இது வானையும்‌ 
மண்ணையும்‌ தன்னுள்‌ உருக்கி துளியாக்கிக்கொண்டே 
இருக்கவேண்டும்‌. எவரும்‌ அறியவேண்டியதில்லை. 
அவ்வண்ணம்‌ ஒன்று அங்கிருந்தால்‌ போதும்‌. இவ்வுலகம்‌ 
அதை மையம்‌ கொண்டுவிடும்‌. இவ்வுலகின்‌ சிக்கலே 
இதன்‌ நிகழ்வுகளுக்கென ஒரு மையம்‌ இல்லை 
என்பதுதான்‌. ஒரு மையம்‌ அமைந்தால்‌ இது 
இப்போதுபோல வடிவமில்லா சிதறல்களாக இருக்காது. 
இது ஒருங்கிணைவு கொள்ளும்‌. நிறைவுற்ற 
வட்டமென்றாகும்‌. வட்டமே முழுமையுள்ள ஒரே வடிவம்‌. 
ஏனென்றால்‌ மாறாத மையம்‌ கொண்டது அது மட்டுமே.” 


[।agelயுயுத்ஸு கங்கையில்‌ படகிலேறிக்கொண்டு 
அறைக்குள்‌ சென்று கண்களை மூடிக்கொண்டான்‌. படகு 
சென்றுகொண்டிருக்கையில்‌ அவன்‌ எண்ணங்கள்‌ 
மீண்டும்‌ ஒழுகிச்செல்லத்‌ தொடங்கின. அவன்‌ 
திரெளபதியைப்‌ பற்றி எண்ணிக்கொண்டான்‌. அவளை 
அவன்‌ முதல்முறையாகக்‌ கண்டது காம்பில்யத்தில்‌ 
நிகழ்ந்த மணத்தன்னேற்பு நிகழ்வில்‌. துரியோதனனும்‌ 
கர்ணனும்‌ முதலில்‌ கிளம்பிச்‌ சென்றுவிட்டிருந்தார்கள்‌. 
அஸ்தினபுரியிலிருந்து கெளரவ இளவரசர்கள்‌ 
நூற்றுவரும்‌ செல்வதாக அதன்‌ பின்னரே 


முடிவெடுக்கப்பட்டது. அவனை உடன்‌ வரும்படி 
துச்சாதனன்‌ ஆணையிட்டான்‌. அவர்களுடன்‌ அவனும்‌ 
கிளம்பினான்‌. 


செல்லும்‌ வழியெங்கும்‌ அவர்கள்‌ திரெளபதி பற்றியே 
பேசிக்கொண்டிருந்தார்கள்‌. சூதன்‌ ஒருவன்‌ 
திரெளபதியின்‌ எழிலையும்‌ நிமிர்வையும்‌ கல்வியையும்‌ 
ஆட்சித்திறனையும்‌ புகழ்ந்து பாடினான்‌. சூதர்கள்‌ 
இளவரசியரைப்‌ புகழ்ந்து பாடி அலைவதை அவன்‌ 
கேட்டிருந்தான்‌. ஆனால்‌ அப்பாடல்களில்‌ இருக்கும்‌ 
வழக்கமான வரிகளேதும்‌ அப்பாடலில்‌ இல்லை. “இரவின்‌ 
நிறம்கொண்டவளே, உன்னில்‌ மின்னும்‌ முடிவிலாக்கோடி 
விண்மீன்களெல்லாம்‌ கதிரவன்கள்‌ அல்லவா? நீ 
அவற்றைச்‌ சூடிய முடிவிலியா என்ன? அன்னையே, நீ 
கரந்துள்ள மெய்மைகள்‌ என்ன?” அந்த வரிகள்‌ ஒரு 
மானுடப்‌ பெண்ணைப்‌ பற்றியவை என்று அவனால்‌ 
எண்ண முடியவில்லை. 


கெளரவர்‌ திரெளபதியை கர்ணன்‌ வென்று 
கொண்டுவருவார்‌ என நம்பினர்‌. அதன்‌ வழியாக 
அஸ்தினபுரிக்கும்‌ பாஞ்சாலத்திற்குமான அழியா முடிச்சு 
உருவாகும்‌ என்றனர்‌. “பிறிதொருவர்‌ அவளை அணுகவே 
முடியாது. ஐயம்‌ வேண்டியதில்லை. அவள்‌ அங்கருக்கு 
உரியவள்‌. அங்கே எதிர்‌ எழுவதற்கு எவர்‌? மகதனா? 
சைந்தவனா? அவர்‌ அவையிலெழுந்தால்‌ அவர்கள்‌ 
ஒளியிழந்து அகல்வார்கள்‌. அவர்கள்‌ வில்லெடுத்து 
அவர்‌ முன்‌ நின்றிருக்காது ஒழிந்தால்‌ கூட 
வியப்பதற்கில்லை.” 


அவன்‌ அதை ஏனோ உள்ளூர ஏற்கவில்லை. எங்கோ 
அர்ஜுனன்‌ உயிருடன்‌ இருக்கிறான்‌ என அவன்‌ 
நம்பினான்‌. அதற்கான எந்தச்‌ சான்றும்‌ 
அவனிடமிருக்கவில்லை. அவனை அவ்வாறு 
எண்ணச்செய்தது விதுரரின்‌ விழிகள்‌. பாண்டவர்கள்‌ 
வாரணவதத்தில்‌ எரிந்தழிந்திருந்தால்‌ அவ்விழிகள்‌ 
அவ்வாறு இருக்காது. அர்ஜுனன்‌ உயிருடன்‌ இருக்கிறான்‌ 
என்றால்‌ அவனே திரெளபதியை மணப்பான்‌ என்று 
அவனுக்குத்‌ தோன்றியது. அதற்கும்‌ எந்தச்‌ சான்றும்‌ 
அவனிடமிருக்கவில்லை. பின்னர்‌ உணர்ந்து அதை 
கொள்கையென சொல்படுத்திக்கொண்டான்‌. 
கர்ணனிடம்‌ அனைத்துச்‌ சிறப்புகளுடன்‌ இணைந்து 
தோல்வி நோக்கிச்‌ செல்லும்‌ சரிவொன்று இருந்தது. 
அர்ஜுனனிடம்‌ எப்போதுமே வெற்றி நோக்கிய எழுகை 
இருந்தது. 


“ஊழை நேரில்‌ கண்டவனின்‌ விழிகள்‌ பதைப்பு 
கொண்டுவிடுகின்றன. அதன்பின்‌ அவன்‌ எப்போதுமே 
தன்னைப்பற்றிய முழு நம்பிக்கையை அடைவதில்லை. 
அறியாமையே ஆயினும்‌ ஊழை உணராதவன்‌ 
தன்னம்பிக்கை கொண்டிருக்கிறான்‌. ஆகவே வெற்றி 
நோக்கி செல்கிறான்‌” என்று அவன்‌ ஒருமுறை 
சொன்னான்‌. விகர்ணன்‌ அதைக்‌ கேட்டு “ஆம்‌, நான்‌ 
அவ்வாறு எண்ணியதில்லை. ஆனால்‌ உன்‌ சொற்களைக்‌ 
கேட்கையில்‌ அது அவ்வண்ணமே என்று 
எண்ணத்தோன்றுகிறது” என்றான்‌. 


காம்பில்யத்தில்‌ திரெளபதி மணத்தன்னேற்பு 
மண்டபத்திற்குள்‌ நுழைந்தபோது அவன்‌ பதற்றம்‌ 
கொண்டிருந்தான்‌. அவன்‌ அதற்கு முன்னரே 
அர்ஜுனனை கண்டுவிட்டிருந்தான்‌. அவனுடைய 
நம்பிக்கையும்‌ விழைவுமே அந்தத்‌ திரளில்‌ அவனை 
அடையாளம்‌ காட்டியது. ஆனால்‌ தன்‌ நோக்கு மெய்யா 
என்று அவன்‌ குழம்பினான்‌. அதை கெளரவர்களிடம்‌ 
சொல்லலாகுமா என்று தயங்கினான்‌. அப்போது எழுந்த 
வாழ்த்தொலி வெடிப்பைக்‌ கேட்டுத்‌ திரும்பி 
அங்குமிங்கும்‌ நோக்கி திகைத்த விழி மேடையேறி நின்ற 
திரெளபதியை கண்டுகொண்டது. அவன்‌ அறியாமல்‌ 
கைகூப்பிவிட்டான்‌. 


அதன்பின்‌ ஆலயம்‌ அமர்ந்த தேவி என்றே அவன்‌ 
அவளை எப்போதும்‌ உணர்ந்தான்‌. தனியாக அவளிடம்‌ 
அவன்‌ பேச வாய்க்கவில்லை. கெளரவர்‌ திரளுடன்‌ 
நின்றிருக்கையில்‌ அவளைக்‌ கண்டதுமே அவன்‌ கைகள்‌ 
நெஞ்சோடு சேர்ந்தன. அவன்‌ அவள்‌ அடிகளை மட்டும்‌ 
நோக்கி அகம்பணிந்து நின்றிருந்தான்‌. அவள்‌ 
அவைச்சிறுமை செய்யப்பட்டபோது அவன்‌ அவையின்‌ 
மூலையில்‌ சுஜாதனின்‌ அருகே தூணுக்குப்‌ பின்னால்‌ 
பாதி உடல்‌ மறைத்து நின்றிருந்தான்‌. துச்சாதனனால்‌ 
அவள்‌ இழுத்துவரப்பட்டபோது எழுந்த 
அவையோசையை மட்டுமே கேட்டான்‌. விழிகளை 
மூடிக்கொண்டு அன்னையே அன்னையே என்று 
சொல்லிக்கொண்டிருந்தான்‌. அவை முடிவுவரை அவன்‌ 
அவ்வாறு அகத்தே அரற்றிக்கொண்டு நின்றான்‌. 


அன்று பின்னிரவில்தான்‌ அவன்‌ தன்‌ மாளிகைக்குத்‌ 
திரும்பினான்‌. அவன்‌ அன்னை அவைக்கு 
வந்திருக்கவில்லை. அந்த அவையில்‌ 
அரசகுடிப்பெண்டிருக்கு மட்டுமே இடம்‌. ஆனால்‌ 
அன்னை அனைத்தையும்‌ அறிந்துவிட்டிருந்தாள்‌. 
அவன்‌ உள்ளே நுழைந்ததும்‌ அவள்‌ சீற்றத்துடன்‌ எழுந்து 


வந்து “நிகழ்ந்தது என்ன? அவையில்‌ என்ன நிகழ்ந்தது?” 
என்று கூவினாள்‌. அவன்‌ அவள்‌ சீற்றத்திலிருந்தே 
அன்னைக்கு எல்லாம்‌ தெரியும்‌ என்று உணர்ந்து ஒன்றும்‌ 
சொல்லாமல்‌ நின்றான்‌. “நீயும்‌ பழிகாரனே. அந்த 
அவையில்‌ நின்ற ஆண்கள்‌ அனைவரும்‌ 
பழிகொண்டவர்களே. ஒவ்வொருவரும்‌ அதன்பொருட்டு 
குருதி சிந்துவார்கள்‌. குலம்‌ அழிவார்கள்‌... இதை 
தெய்வங்கள்‌ பொறுக்கப்போவதில்லை. விண்ணெரி 
விழுந்து இந்நகர்‌ அழியும்‌. அதன்பொருட்டே 
இவ்வண்ணம்‌ இயற்றின தெய்வங்கள்‌!” என்றாள்‌. 


“நான்‌ விழிதூக்கவில்லை. தெய்வங்களை இறைஞ்சும்‌ 
சொல்லன்றி ஒன்றும்‌ எண்ணவில்லை” என்று அவன்‌ 
சொன்னான்‌. “நீ நூல்கற்றவன்‌ அல்லவா? 
அவையெழுந்து ஒரு சொல்‌ உரைக்க உன்னால்‌ 
இயலவில்லை என்றால்‌ நீ கற்ற சொற்களுக்கு என்ன 
பொருள்‌?” என்று அன்னை கேட்டாள்‌. “குலமூத்தாரும்‌ 
நூல்தெளிந்தவரும்‌ அங்கிருந்தனர்‌” என்று அவன்‌ 
சொன்னான்‌. “அவர்கள்‌ தங்கள்‌ சொற்களால்‌ தங்களை 
கட்டிக்கொண்டவர்கள்‌. நீ யார்‌? குலமிலி. குடியிலி. நீ 
எதை அஞ்சவேண்டும்‌? உயிருக்காகவா? அதை 
இழந்தால்தான்‌ என்ன?” என்று அன்னை கேட்டாள்‌. 


யுயுத்ஸு “நான்‌ அறியேன்‌. என்னால்‌ விழிநீர்‌ 
சிந்துவதன்றி ஒன்றும்‌ செய்ய முடியாது. ஏனென்றால்‌ 
நான்‌ கோழை. கோழையின்‌ அறிவும்‌ நல்லியல்பும்‌ 
பொருளற்றவை என்கின்றன நூல்கள்‌” என்றான்‌. 
கால்தளர்ந்து சென்று அமர்ந்தான்‌. அன்னை அவனருகே 
வந்து நின்று “சொல்‌, நீ ஏன்‌ சொல்லெடுக்கவில்லை? 
சொல்‌, ஏன்‌ அந்த அவையில்‌ சங்கறுத்துச்‌ 
செத்துவிழவில்லை?” என்றாள்‌. “அறியேன்‌, அவை 
முடிந்தபின்‌ நீங்கள்‌ சொன்ன அனைத்தையும்‌ ஆயிரம்‌ 
முறை உள்ளத்துள்‌ இயற்றினேன்‌. அந்த அவையில்‌ 
செத்த உடலென நின்றுகொண்டிருந்தேன்‌. ஏன்‌ என்று 
அறியேன்‌” என்றான்‌. 


“நீ விழைவு கொண்டவன்‌. இந்த நூற்றுவரை 
ஓட்டிப்பிழைக்கும்‌ நசைகொண்டவன்‌” என்று அன்னை 
கூவினாள்‌. அவன்‌ சீற்றத்துடன்‌ நிமிர்ந்து “இல்லை, நான்‌ 
கோமை. ஏன்‌ கோழை என்றால்‌ நான்‌ குலமில்லாதவன்‌ 
என்பதனால்‌. அந்த அவையில்‌ சூதனுக்குரிய 
ஆடையணிந்து இசைக்கலத்துடன்‌ நின்றிருந்தேன்‌ 
என்றால்கூட துணிந்திருப்பேன்‌. இதோ இந்தப்‌ 
பொய்யாடை அணிந்திருந்தேன்‌. பொருந்தாத்‌ தோற்றம்‌ 
கொண்டவன்‌ அவைபுக நாணுவான்‌. அதனால்தான்‌ 


அவரது தலையை தன்‌ மார்போடணைத்து கன்னத்தில்‌ 
தன்‌ மென்கூந்தவிழைகள்‌ படும்படி குனிந்து குசை அவர்‌ 
காதில்‌ சொன்னாள்‌ “நானறிந்ததையே உனக்கும்‌ 
சொல்கிறேன்‌ மகனே.” புல்நுனிகளை வருடிச்செல்லும்‌ 
மென்காற்று என அவள்‌ ஒலித்தாள்‌. “த- தாம்யத - தத்த - 
தயத்வ”. கடும்வலிகொண்டவர்‌ போல துரோணர்‌ 
மெல்லப்புரண்டு அவளை நோக்கினார்‌. 'தாம்யத: என்று 
அவள்‌ உதடுகள்‌ உச்சரித்தன. கோல்பட்ட நாகமெனச்‌ 
சினந்து தலைதாக்கி துரோணர்‌ கூவினார்‌. 
“பொறுமையா? இன்னும்‌ பொறுக்க என்னால்‌ இயலாது. 
அச்சொல்‌ என்னை எரிக்கிறது. ஒருபோதும்‌ முடியாது.” 


அவள்‌ அவரது குழலை வருடி இனிய துயருடன்‌ 
சொன்னாள்‌ “தத்த”. துரோணர்‌ இல்லை இல்லை என 
தலையை அசைத்தார்‌. “இல்லை அன்னையே. 
என்னிடமிருப்பவற்றை எல்லாம்‌ கொடுத்துவிட்டேன்‌. 
இனி நான்‌ கொடுப்பதற்கேதுமில்லை. இவ்வுலகம்‌ எனக்கு 
எதையும்‌ அளிக்கவுமில்லை. என்னிடம்‌ அச்சொல்லை 
மறுமுறை சொல்லவேண்டாம்‌.” பெருமூச்சுடன்‌ குசை 
சற்றுநேரம்‌ பேசாமலிருந்தாள்‌. காற்று அவர்களைச்‌ 
சூழ்ந்து கடந்துசென்றபோது அவளுடைய ஆடை 
அவர்மேல்‌ பறந்தாடியது. கண்களை மூடியபடி 
படுத்திருந்த துரோணரின்‌ இமைக்குள்‌ விழிகள்‌ 
துடித்தாடிக்கொண்டிருக்கும்‌ அசைவை அவள்‌ 
பார்த்திருந்தாள்‌. 

பின்பு அவரது கொதிக்கும்‌ நெற்றியில்‌ கைவைத்து குசை 
சொன்னாள்‌ “தமை. துடித்து எழுந்து நின்ற துரோணர்‌ 
கை நீட்டி உரக்கக்‌ கூவினார்‌ “யார்‌ மீது? யார்‌ மீது நான்‌ 
கருணை காட்டவேண்டும்‌? என்னைப்‌ புழுவாக்கி 
குனிந்து நோக்கிச்‌ சிரிக்கும்‌ கண்களிடமா? என்‌ மேல்‌ 
நடந்துசெல்லும்‌ கால்களிடமா? அதையா நீ எனக்குச்‌ 
சொல்கிறாய்‌?” வெறுப்பும்‌ குரோதமுமாக சுளித்த 
முகத்துடன்‌ மூச்சுவாங்க அவர்‌ சொன்னார்‌ “ஆம்‌, நீ 
அதைத்தான்‌ சொல்லமுடியும்‌. நீ தெய்வம்‌. தெய்வங்கள்‌ 
உனக்களித்த சொற்களையே நீ சொல்வாய்‌. 
தெய்வங்களால்‌ கைவிடப்பட்டவனுக்குச்‌ சொல்ல 
உன்னிடம்‌ சொற்களில்லை. இம்மண்ணில்‌ எவரிடமும்‌ 
ஏதுமில்லை.” 


கைகளை திரும்பத்திரும்ப உதறியபடி துரோணர்‌ 
“போதும்‌ போதும்‌” என்றார்‌. திரும்பி நடந்த அவரை 
பின்னால்‌ ஓடிச்சென்று கைகளைப்பற்றி அவள்‌ 
தடுத்தாள்‌. “மகனே, நில்‌! நான்‌ சொல்வதைக்‌ கேள்‌!” 
அவள்‌ கையை உதறி துரோணர்‌ சொன்னார்‌ “விடு 


தயங்கினேன்‌” என்றான்‌. அன்னை நீர்‌ நிறைந்த 
விழிகளால்‌ அவனை நோக்கிக்கொண்டு நின்றாள்‌. 


அவன்‌ விசும்பியபடி தன்‌ முகத்தை கைகளால்‌ 
மூடிக்கொண்டான்‌. “இதன்‌ பொருட்டு நான்‌ 
பழிகொள்கிறேன்‌. கீழ்மைகொள்கிறேன்‌. என்னால்‌ 
மூத்தவரை விட்டு அகல முடியாது. அவருடைய 
கைகளின்‌ வெம்மையில்‌ வளர்ந்தவன்‌ நான்‌” என்றான்‌. 
அன்னை அவனையே நோக்கிக்கொண்டு நின்றாள்‌. 
பின்னர்‌ மெல்லிய காலடிகளுடன்‌ அகன்று சென்றாள்‌. 
அவன்‌ அங்கேயே சுருண்டு படுத்துக்கொண்டான்‌. 
இரண்டு நாட்கள்‌ அந்த மஞ்சத்திலேயே கிடந்தான்‌. நீர்‌ 
மட்டும்‌ அருந்தியபடி எண்ணங்கள்‌ மயங்கி மயங்கி ஓட. 
விழிநீர்‌ வழிந்து உலர்ந்து மீண்டும்‌ முகம்‌ நனைய. 
துரியோதனனுடைய அழைப்புடன்‌ 
அரண்மனையிலிருந்து சுஜாதன்‌ வந்தபோதுதான்‌ அவன்‌ 
மீண்டு அரண்மனைக்கு கிளம்பினான்‌. 


அவன்‌ திரெளபதியை அணுக்கமாக சந்தித்தது 
போர்ச்செய்திகளை சொல்லும்பொருட்டு செல்லும்போது 
மட்டும்தான்‌. அவன்‌ சென்று கூடத்தில்‌ காத்திருக்கையில்‌ 
குந்தி முதலில்‌ வருவாள்‌. ஓசையில்லாத 
நிழலசைவுபோல. சிற்றடிகள்‌ வைத்து வந்து 
அமர்ந்துகொள்வாள்‌. அவன்‌ எழுந்து கைகூப்பி 
நிற்பான்‌. சற்றுநேரத்தில்‌ திரெளபதி கூடத்திற்குள்‌ 
வருவாள்‌. அவ்வறைக்குள்‌ வேறொன்று குடியேறிவிடும்‌. 
முற்றிலும்‌ புரிந்துகொள்ள முடியாத ஒன்று. ஆற்றல்‌ 
மிக்கது. மானுடரை மீறியது. அவன்‌ அவள்‌ உருவை 
நிமிர்ந்து நோக்குவதே இல்லை. அவள்‌ கால்களையே 
நோக்குவான்‌. நிழலாகவே அவள்‌ அசைவுகளை 
உணர்வான்‌. அவள்‌ கைகாட்டியதும்‌ அமர்ந்து 
நிகழ்வுகளை சொல்வான்‌. விடைபெறும்போது மட்டும்‌ 
எழுந்து அவளை நோக்கி வணங்கி மீள்வான்‌. குந்தி 
உணர்வுகளால்‌ நடுங்கிக்கொண்டிருப்பாள்‌. 
திரெளபதியின்‌ விழிகளில்‌ அவன்‌ அதுவரை 
சொன்னவற்றின்‌ எந்த உணர்ச்சிகளும்‌ இருக்காது. 
அனைத்துக்கும்‌ அப்பால்‌ என அவள்‌ அமர்ந்திருப்பாள்‌. 


மைந்தரை இழந்தபின்‌ அவளை முக்தவனத்தில்‌ அவன்‌ 
ஓரிருமுறை அகலே நின்று நோக்கினான்‌. அவள்‌ 
சித்தமழிந்துவிட்டவள்‌ போலிருந்தாள்‌. மரங்களிடமும்‌ 
செடிகளுடனும்‌ ஏதோ உரையாடிக்கொள்பவள்போல. 
அகலே நின்று நோக்கியபோது அந்தப்‌ பச்சையொளியில்‌ 
அவள்‌ துயரற்றவள்‌ என்றே தோன்றினாள்‌. 
இப்புவியிலுள்ள எதுவும்‌ சென்று தொட 


முடியாதவள்போல. அவன்‌ அவள்‌ அடிகளை 
அருகிலென பார்த்துக்கொண்டிருந்தான்‌. படகின்‌ 
ஊசலாட்டத்தில்‌ சித்தம்‌ மயங்கி இருப்புக்கும்‌ 
இன்மைக்கும்‌ நடுவே எங்கோ 
அலைபாய்ந்துகொண்டிருந்தது. அவள்‌ அவன்‌ அருகே 
அங்கே இருப்பதாக உணர்ந்தான்‌. 

[[ஙaஜge]இந்திரப்பிரஸ்தத்தின்‌ பெரும்படித்துறையில்‌ நீர்‌ 
தெரியாமல்‌ படகுகள்‌ செறிந்து நின்றிருப்பதை 
தொலைவிலேயே யுயுத்ஸு கண்டான்‌. காற்றில்‌ பறந்த 
மேலாடையை உடலில்‌ சுற்றிக்கொண்டு படகின்‌ 
வடத்தைப்‌ பிடித்து சற்றே குனிந்து கூர்ந்து நோக்கினான்‌. 
அவை வணிகப்படகுகள்‌ போலவும்‌ தோன்றவில்லை. 
சிறிய பயணப்படகுகள்‌, ஓரிரு பாய்கள்‌ மட்டுமே 
கொண்டவை. அவற்றில்‌ பொருட்களும்‌ பெரிதாக 
இருக்கவில்லை. படகுத்துறையை நோக்கி 
சென்றுகொண்டிருந்த படகுகளில்‌ மக்கள்‌ அள்ளித்‌ 
திணித்ததுபோல்‌ செறிந்திருந்தார்கள்‌. பலர்‌ 
தலைப்பாகைகளையும்‌ மேலாடைகளையும்‌ சுழற்றி 
காற்றில்‌ வீசி பிற படகுகளில்‌ இருந்தவர்களை நோக்கி 
கூச்சலிட்டார்கள்‌. அவர்களின்‌ எடையால்‌ படகுகள்‌ 
அலைகளில்‌ என ததும்பின. 


மேலும்‌ அணுகியபோது பல படகுகளில்‌ வீட்டுப்‌ 
பொருட்களும்‌ வளர்ப்பு விலங்குகளும்‌ இருப்பதை 
அவன்‌ கண்டான்‌. அவன்‌ அருகே வந்த குகன்‌ “இன்னும்‌ 
ஒரு நாழிகையில்‌ நாம்‌ கரையணைய முடியும்‌. சற்று 
பொறுத்திருக்கத்தான்‌ வேண்டும்‌” என்றான்‌. யுயுத்ஸு 
“வந்திருப்பது அரசப்படகு என்று செய்தி அனுப்பினீரா?” 
என்றான்‌. குகன்‌ “ஆம்‌, அச்செய்தியை பல முறை 
அனுப்பிவிட்டேன்‌. அங்கு இருக்கும்‌ துறைத்தலைவரால்‌ 
எதுவும்‌ செய்ய முடியவில்லை என்று தோன்றுகிறது. 
இவர்கள்‌ இந்திரப்பிரஸ்தத்திற்கு புதிதாக வருபவர்கள்‌. 
இங்குள்ள செய்தி முறைகளையும்‌ ஒழுங்குகளையும்‌ 
பற்றி எந்த அறிதலும்‌ இல்லாதவர்கள்‌. முற்றிலும்‌ புதிய 
கூட்டத்தினருக்கு ஆணைகளை பிறப்பிக்க இயலாது. 
வன்முறையை கையிலெடுக்கும்‌ ஆற்றலும்‌ இப்போது 
படகுத்துறை தலைவரிடம்‌ இருக்காது” என்றான்‌. 


“அணைவது அஸ்தினபுரியின்‌ அரசப்படகு என்ற 
செய்தியை மீண்டும்‌ மீண்டும்‌ அறிவித்துக்கொண்டே 
இருங்கள்‌” என்று யுயுத்ஸு சொன்னான்‌. “ஆணை” 
என்று தலைவணங்கி குகன்‌ திரும்பிச்‌ சென்றான்‌. 
யுயுத்ஸு அத்தனை மக்கள்பெருக்கு 
இந்திரப்பிரஸ்தத்துக்குள்‌ எப்படி வருகிறது என்று 


எண்ணியபடி நின்றான்‌. அஸ்தினபுரிக்குள்‌ 
வந்துசேர்பவர்கள்‌ அளவுக்கு இல்லை என்றாலும்‌ 
அந்நகருக்கு அத்திரள்‌ விந்தையானதுதான்‌. காவலன்‌ 
அருகணைந்தபோது “இவர்கள்‌ எப்போதிலிருந்து 
வந்துகொண்டிருக்கிறார்கள்‌?” என்றான்‌. “இளவரசே, 
போர்‌ முடிந்து அரசி இங்கு வந்த செய்தி பரவத்‌ 
தொடங்கியது முதல்‌ இவ்வாறு பெருகி வந்து 
கொண்டிருக்கிறார்கள்‌” என்றான்‌. “இனிமேல்‌ அரசி 
இங்கே தனிமுடி சூடி அமரவிருக்கிறார்கள்‌ என்று 
சொல்லப்படுகிறது.” 


யுயுத்ஸ? வெறுமனே தலையசைத்தான்‌. காவலன்‌ 
“பாரதவர்ஷத்தின்‌ பெரும்பாலான நகரங்களுக்கு 
இதுபோல வெளியிலிருந்து மக்கள்‌ உள்ளே 
வருகிறார்கள்‌. உள்ளிருப்பவர்கள்‌ 
பெரும்பாலானவர்கள்‌ உயிரிழந்துவிட எஞ்சிய 
பெண்களும்‌ முதியவர்களும்‌ நகர்நீங்கி உருவான 
இடத்தை அவர்கள்‌ நிரப்புகிறார்கள்‌. ஆனால்‌ 
அஸ்தினபுரியிலும்‌ இந்திரப்பிரஸ்தத்திலும்‌ மட்டுமே 
இத்தனை பெரிய நெரிசல்‌ இருக்கிறது. ஏனெனில்‌ 
இவ்விரு நகரங்களும்‌ பேருருவம்‌ கொண்டெழவுள்ளன 
என்று சூதர்கள்‌ பாடுகிறார்கள்‌. இங்கே வளமும்‌ 
வெற்றியும்‌ திகழும்‌ என்று இவர்கள்‌ எண்ணுகிறார்கள்‌” 
என்றான்‌. யுயுத்ஸு மீண்டும்‌ வெறுமனே 
தலையசைத்தான்‌. 


அங்கிருந்த மக்களை பார்க்கையில்‌ 

அவர்களில்‌ பெரும்பாலானவர்கள்‌ கலிங்கத்திலிருந்தும்‌ 
வங்கத்திலிருந்தும்‌ பிரக்ஜ்யோதிஷத்திலிருந்தும்‌ 
கங்கையினூடாக படகுகளில்‌ வந்து யமுனைக்குள்‌ 
புகுந்து இந்திரப்பிரஸ்தத்தை அணுகுபவர்கள்‌ என்று 
தெரிந்தது. அவர்கள்‌ படகுகளுக்கு பழகியவர்கள்‌ அல்ல 
என்பதும்‌, அந்தப்‌ பயணத்தின்‌ பொருட்டே படகுகளில்‌ 
ஏறியிருக்கிறார்கள்‌ என்பதும்‌, அவர்கள்‌ படகுகளின்‌ 
ஆட்டத்தில்‌ நிலைகுலைந்து கயிறுகளை 
பற்றிக்கொண்டு விழப்போவதை பார்த்தபோது 
தெரிந்தது. “அவர்கள்‌ கீழைநிலத்தவரா?” என்று அவன்‌ 
கேட்டான்‌. “ஆம்‌, கீழைநிலம்‌ அன்னையரை 
முதன்மையாக வழிபடுபவது. அவர்கள்‌ 
இந்திரப்பிரஸ்தத்தை நாடுவது இங்கே பெண்ணரசு 
எழவிருக்கிறது என்று எண்ணியே.” 


அவன்‌ சென்றபின்‌ யுயுத்ஸு அங்கே நின்று 
நோக்கிக்கொண்டிருந்தான்‌. கூட்டம்‌ மேலெழுவதுபோலத்‌ 
தெரியவில்லை. ஆனால்‌ படகுகள்‌ வந்தபடியே இருந்தன. 


அவை எந்த ஒழுங்கையும்‌ கடைப்பிடிக்கவுமில்லை. 
அவன்‌ சென்று அறைக்குள்‌ சற்று நேரம்‌ அமர்ந்தான்‌. 
பின்னர்‌ எழுந்து வந்து நோக்கினான்‌. எந்த மாறுதலும்‌ 
தென்படவில்லை. அவன்‌ பொறுமை இழந்து “என்ன 
நடக்கிறது?” என்றான்‌. “அங்கிருந்து பொறுத்திருக்கும்படி 
செய்தி அனுப்பிக்கொண்டே இருக்கிறார்கள்‌” என்று 
காவலன்‌ சொன்னான்‌. யுயுத்ஸு படகின்‌ விளிம்பிற்கு 
நடந்தான்‌. எந்தக்‌ கட்டுப்பாடும்‌ இல்லாமல்‌ கூட்டம்‌ 
கூட்டமாக நூற்றுக்கு மேற்பட்ட சிறிய படகுகள்‌ 
அவனுடைய படகை கடந்து சென்று 
இந்திரப்பிரஸ்தத்தின்‌ துறையை மொய்த்தன. 
அவற்றிலிருந்தவர்கள்‌ உளம்கிளர்ந்து 
கூச்சலிட்டுக்கொண்டே இருந்தனர்‌. 

படகுகளை மீன்‌ கூட்டங்கள்‌ என்றெண்ணி அவன்‌ 
பழகியிருந்தான்‌. அவை ஈக்கள்போல என்று அப்போது 
தோன்றியது. பெரும்பாலானவை மீன்பிடிப்‌ படகுகள்‌. 
அவற்றுக்கு முறையான பாய்மரம்‌ இருக்கவில்லை. 
மூங்கில்கள்‌ நடப்பட்டிருந்தன. கையால்‌ முடையப்பட்ட 
மரவுரிப்பாய்கள்‌ காற்றின்‌ திசையில்‌ பல இடங்களில்‌ 
கிழிந்து துளை விழுந்து சீறி அதிர்ந்துகொண்டிருந்தன. 
பாய்மரங்கள்‌ வில்‌ என வளைந்து காற்று நின்றதும்‌ 
விம்மி நிமிர்ந்தன. துளை விழுந்த பாய்களின்‌ துடிப்பால்‌ 
அப்படகுகளும்‌ அடங்கா புரவிகளென துள்ளித்‌ திமிறின. 
அதிலிருந்தவர்கள்‌ ஒருவரை ஒருவர்‌ பற்றிக்கொண்டு 
உலைந்தாடி கூச்சலிட்டனர்‌. 


படகுகளில்‌ பெரும்பாலும்‌ பெண்களும்‌ குழந்தைகளும்‌ 
முதியவர்களும்‌ நிறைந்திருப்பதை அவன்‌ கண்டான்‌. 
மிக எளிய வீட்டுப்பொருட்கள்‌. மண்பாண்டங்கள்‌, 
மரப்பெட்டிகள்‌, தோல்‌ குடுவைகள்‌, வெவ்வேறு 
வடிவிலான மரக்குடுக்கைகள்‌. அவர்கள்‌ தங்கள்‌ இறுதி 
உடைமைகளை எடுத்துக்கொண்டு வந்திருப்பது 
தெரிந்தது. அவன்‌ படகுக்காவலனை அழைத்து “நாம்‌ 
கரையிறங்க இயலுமா இயலாதா?” என்றான்‌. “இந்தத்‌ 
துறையில்‌ கரை இறங்குவதற்கு ஏதேனும்‌ படை உதவி 
தேவைப்படும்‌. படகில்‌ எவரேனும்‌ வந்து இந்தப்‌ படகுப்‌ 
பெருக்கை பிளந்து வழி அமைத்தாலன்றி நமது படகு 
கரையணைவது இயலாதென்றே தோன்றுகிறது” 
என்றான்‌ காவலன்‌. 


யுயுத்ஸு “எனில்‌ ஒரு சிறு படகை ஒருக்குக! அதிலேறி 
யமுனையின்‌ கரைகளில்‌ எங்காவது நான்‌ ஒதுங்கி 
அங்கிருந்து புரவியில்‌ நகரை அடைகிறேன்‌” என்றான்‌. 
“ஆனால்‌ தாங்கள்‌...” என்று அவன்‌ தயங்க “படகிலிருந்து 


பொருட்களை சிறிது சிறிதாக அவ்வண்ணமே கரை 
சேருங்கள்‌. படகு இங்கேயே நிற்கட்டும்‌” என்று யுயுத்ஸு 
சொன்னான்‌. “ஆணை” என்று தலைவணங்கி காவலன்‌ 
சென்றான்‌. படகிலிருந்து மென்மரத்தில்‌ குடையப்பட்ட 
சிறு படகை நீரில்‌ கயிற்றினூடாக இறக்கினார்கள்‌. அது 
படகின்‌ விலாவில்‌ அறைந்து துள்ளிய அலைகளின்‌ 
மேல்‌ நெற்று என எகிறி அலைபாய்ந்து நின்றது. யுயுத்ஸு 
அரக்கு பப்‌ வடத்தைப்‌ பற்றிச்‌ சறுக்கி கீழிறங்கி 
அப்படகில்‌ அமர்ந்தான்‌. குகனும்‌ இறங்கி அமரத்தில்‌ 
அமர்ந்தான்‌. 

யுயுத்ஸு பக்கவாட்டுக்‌ கயிற்றை தன்‌ கால்‌ மேல்‌ இழுத்துக்‌ 
கட்டி உடலைக்‌ குறுக்கி அமர்ந்துகொண்டான்‌. படகோட்டி 
துடுப்பை இரு கொக்கிகளிலும்‌ செலுத்தி 
தோல்சுற்றப்பட்ட பிடிக்கொடுவைப்‌ பற்றி 
நிலைகொண்டபின்‌ கயிற்று முடிச்சுகளை அவிழ்த்து 
காலால்‌ உந்தி படகை பெரும்படகிலிருந்து 
விலக்கினான்‌. இருமுறை துடுப்புகள்‌ 
சுழன்றமைந்தபோது துள்ளும்‌ மீன்போல மென்மரப்‌ படகு 
எழுந்து அலைகளில்‌ தாவி அப்பால்‌ சென்றது. அவன்‌ 
கைகளின்‌ சுழற்சியில்‌ துடுப்புகள்‌ இருபெரும்‌ 
சகடங்கள்போல வட்டமிட படகு அலைகளில்‌ ஏறி இறங்கி 
கரை நோக்கி சென்றது. 


யமுனையின்‌ கரைகளிலிருந்த குறுங்காடுகளிலும்‌ 
நூற்றுக்கணக்கான சிறு படகுகள்‌ அணைந்திருப்பதை 
அவன்‌ கண்டான்‌. பரிசல்களும்‌ ஏராளமாகத்‌ தெரிந்தன. 
“இப்பரிசல்கள்‌ எங்கிருந்து வருகின்றன?” என்று அவன்‌ 
கேட்டான்‌. “இவையும்‌ நெடுந்தொலைவிலிருந்து 
வருகின்றன என தோன்றுகிறது. அவர்கள்‌ பேசும்‌ மொழி 
வங்கக்கரைகளில்‌ எழுந்தது” என்றான்‌ குகன்‌. 
“பரிசல்களில்‌ அத்தனை தொலைவிலிருந்து 
வருகிறார்களா?” என்றான்‌ யுயுத்ஸு. க இளவரசே, 
இவர்கள்‌ கிளம்பிய இடத்திலிருந்து வழிதோறும்‌ தங்கி 
வந்துகொண்டே இருக்கிறார்கள்‌. இவர்களில்‌ சிலர்‌ 
கொற்றவையை வழிபடுகிறார்கள்‌. சிலர்‌ நாக 
அன்னையரை வழிபடுகிறார்கள்‌. இங்கு இனி அரசியின்‌ 
ஆட்சி என்று அவர்களிடம்‌ சொல்லப்பட்டிருக்கிறது. 
அன்னை எழுந்துவிட்டாள்‌ என்ற செய்தி 
குலப்பாடகர்களினூடாகவும்‌ சூதர்களினூடாகவும்‌ 
இவர்களின்‌ சிற்றூர்களில்‌ பரவிக்கொண்டிருக்கிறது 
என்கிறார்கள்‌” என்று படகோட்டி சொன்னான்‌. 


யுயுத்ஸு “இங்கிருந்து ஏதேனும்‌ அறிவிப்பு எழுந்ததா? 
அல்லது குறிப்புணர்த்தப்பட்டதா?” என்றான்‌. “இல்லை, 


இந்திரப்பிரஸ்தம்‌ கல்போல்‌ ஓசையற்றிருக்கிறது. ஆனால்‌ 
அரசி இங்கு முடிசூடப்போகிறார்‌ என்று அவர்கள்‌ 
அனைவருமே உறுதிபடக்‌ கூறுகிறார்கள்‌” என்றான்‌. 
யுயுத்ஸு “குருநாட்டின்‌ தலைநகரம்‌ அஸ்தினபுரி. அரசி 
அங்குதான்‌ மும்முடி சூடி அமரவிருக்கிறார்‌, 
பாரதவர்ஷத்தை அங்கிருந்து முழுதாளவிருக்கிறார்‌” 
என்றான்‌. “ஆம்‌, அதை நான்‌ அறிவேன்‌. ஆனால்‌ 
இவர்கள்‌ ஒன்றை நம்பி இத்தனை தொலைவு 
வந்துவிட்டார்கள்‌. இனி இவர்களிடம்‌ அந்நம்பிக்கையை 
மாற்றும்படி எவராலும்‌ சொல்ல இயலாது” என்று 
படகோட்டி சொன்னான்‌. 


படகு மரங்கள்‌ சரிந்து நீரில்‌ படிந்து இலைகளை 
அலசிக்கொண்டிருந்த கரையை அணைந்தது. அங்கும்‌ 
ஒன்றுடன்‌ ஒன்று முட்டி பல அடுக்குகளாக கரையை 
நிறைத்திருந்த சிறு படகுகளுக்கு நடுவே சென்று 
தயங்கியது. படகோட்டி தன்‌ காலாலும்‌ துடுப்பாலும்‌ பிற 
படகுகளைத்‌ தள்ளி இடைவெளியை உருவாக்கி 
அதனூடாக யுயுத்ஸுவின்‌ படகை கரையணையச்‌ 
செய்தான்‌. கரையிலிருந்த மரக்கூட்டங்களுக்கு நடுவே 
நூற்றுக்கணக்கான சிறு குடும்பங்கள்‌ அமர்ந்து 
சமைத்துக்கொண்டும்‌, உணவுண்டபடியும்‌, 
ஓய்வெடுத்தபடியும்‌, தாயமும்‌ நாற்களமும்‌ 
மக்கொண்டும்‌, கூவிப்‌ பேசி நகைத்தபடியும்‌ 
றைந்திருந்தன. 


அவர்கள்‌ எவரும்‌ யுயுத்ஸுவையோ அஸ்தினபுரியின்‌ 
அடையாளங்களையோகூட அறிந்திருக்கவில்லை. 
படகோட்டி கரையிலிறங்கி “வழி விடுங்கள்‌! 
இளவரசருக்கு வழி விடுங்கள்‌!” என்று கூவியபோதுகூட 
எவரும்‌ பொருட்படுத்தி திரும்பிப்‌ பார்க்கவில்லை. 
யுயுத்ஸு அணிந்திருந்த மணிமாலைகளை பெண்கள்‌ 
வியப்புடன்‌ பார்த்தனர்‌. ஒரு பெண்‌ கைசுட்டி ஏதோ 
சொல்ல பிற பெண்கள்‌ வாய்‌ பொத்தி உரக்க நகைத்தனர்‌. 
யுயுத்ஸு அவர்களை விழிசுழற்றி நோக்கியபடி 
சென்றான்‌. அவர்கள்‌ அங்கேயே செடிகளென 
முளைத்தெழுந்து வண்ணங்களெனப்‌ 
பூத்தவர்கள்போலத்‌ தோன்றினர்‌. 


பெரும்பாலானவர்கள்‌ கரிய நிறமும்‌, மின்னும்‌ 
வெண்விழிகளும்‌ கொண்ட உயரம்‌ குறைவான மக்கள்‌. 
அவர்கள்‌ செந்நிற விதைகளாலும்‌, தேய்த்துருட்டிய 
வெண்ணிறக்‌ கற்களாலுமான மாலைகளையும்‌ 
இரும்பாலான வளையல்களையும்‌ அணிந்திருந்தனர்‌. 
செந்நிறமும்‌ நீல நிறமும்‌ கொண்ட தடித்த 


பின்னலாடைகள்‌. அவற்றில்‌ கற்களை வைத்து அணி 
செய்திருந்தார்கள்‌. தலையில்‌ உருட்டிய வண்ணக்‌ 
கற்களைக்‌ கோத்து செய்யப்பட்ட சரங்களைச்‌ சூடியிருந்த 
பெண்கள்‌ தொன்மையான ஓவியங்களிலிருந்து எழுந்து 
வந்தவர்கள்போல்‌ தோன்றினார்கள்‌. கைகளில்‌ சங்கு 
போழ்ந்த வெண்வளையல்கள்‌. சந்தன மரத்தில்‌ 
செதுக்கப்பட்ட காப்புகள்‌. கால்களில்‌ வெண்கலச்‌ 
சிலம்புகள்‌. 


யுயுத்ஸு “இந்திரப்பிரஸ்தம்‌ முற்றிலும்‌ புதிய குடிகளை 
பெறப்போகிறது. இனி அந்நகரின்‌ நெறிகளையும்‌ 
ஒழுங்குகளையும்‌ இவர்கள்‌ முடிவெடுப்பார்கள்‌. அரசர்‌ 
இவர்களிடமிருந்து கற்றுக்கொள்ளவேண்டும்‌” என்றான்‌. 
“நம்பிக்கையுடன்‌ வந்திருக்கிறார்கள்‌. கடுமையாக 
உழைக்கவும்‌ ஒருக்கமாக இருக்கிறார்கள்‌. அதுவே நன்று” 
என்று படகோட்டி சொன்னான்‌. கைகளை விரித்து “வழி 
விடுங்கள்‌! வழி விடுங்கள்‌!” என்று கூவி பாதையெங்கும்‌ 
செறிந்து நின்றிருந்தவர்களை உந்தி விலக்கி 
யுயுத்ஸுவை யமுனையின்‌ ஓரமாக அமைந்த சாலையை 
நோக்கி கொண்டுசென்றான்‌. 


அஸ்தினபுரியை நெருங்கும்‌ மையச்சாலை அளவுக்கே 
அங்கும்‌ மக்கள்‌ பெருக்கு இருந்தது. ஆனால்‌ 
அஸ்தினபுரியில்‌ காவல்மேடைகளில்‌ வீரர்கள்‌ 
இருந்தனர்‌. சாலையில்‌ எப்படியாயினும்‌ ஒரு புரவிவீரன்‌ 
வேலுடன்‌ தென்பட்டுக்கொண்டிருந்தான்‌. 
இந்திரப்பிரஸ்தத்தில்‌ விழி தொடும்‌ தொலைவு வரை 
எங்கும்‌ காவலர்களோ இந்திரப்பிரஸ்தத்தின்‌ கொடி 
அடையாளங்களோ தென்படவில்லை. “இந்நகரம்‌ இன்று 
வெறும்‌ மக்கள்‌ திரளாக மாறிவிட்டிருக்கிறது. இங்கே 
எவ்வகையிலேனும்‌ அரசாள்கை ஒன்று நிகழ்கிறதா 
என்று ஐயமாக இருக்கிறது” என்று யுயுத்ஸு சொன்னான்‌. 
“மெய்யாகவே அரசாளுகை ஏதுமில்லை. இங்கிருந்த 
எஞ்சிய காவலர்களையும்‌ அஸ்தினபுரிக்கு 
அழைத்துக்கொண்டுவிட்டார்கள்‌. இந்நகர்‌ முழுக்க நூறு 
காவலர்கூட இல்லை. அரண்மனையைக்‌ காக்கவே 
இருபது பேர்‌ மட்டுமே இருக்கிறார்கள்‌. நம்மால்‌ அறிய 
முடியாத இறையாணை ஒன்றால்‌ அனைத்தும்‌ 
எவ்வகையிலோ செயல்பட்டுக்கொண்டிருக்கின்றன” 
என்று படகோட்டி சொன்னான்‌. 


“பெருந்திரளுக்கு அவர்கள்‌ அனைவரும்‌ சேர்ந்து 
உருவாக்கும்‌ சித்தம்‌ உள்ளது என்பார்கள்‌. 
ஒவ்வொருவரும்‌ தங்களை அறியாமலேயே அதன்‌ 
ஆணைகளுக்கு கீழ்ப்படிவார்கள்‌. துளித்‌ துளியாக 


நோக்குகையில்‌ எவ்வொழுங்கும்‌ இன்றி 
அலைமோதிக்கொண்டிருக்கும்‌ திரள்‌ என்றுதான்‌ 
அவர்கள்‌ தோன்றுவார்கள்‌. ஆனால்‌ ஒரு குன்றின்‌ 
மேலிருந்து பார்த்தால்‌ நதி தன்‌ பாதையையும்‌ 


ஒழுங்குகளையும்‌ வகுத்துக்கொள்வதுபோல இத்திரள்‌ 
செயல்படுவதை காணமுடியும்‌” என்று யுயுத்ஸு 


சொன்னான்‌. ஆனால்‌ அது ஒரு உளமயக்குதானா என்று 
அவனுக்குத்‌ தோன்றியது. எந்தப்‌ பெருக்கிலும்‌ 
சிதறலிலும்‌ வடிவங்களைக்‌ காண உள்ளம்‌ முயல்கிறது. 
வடிவின்மையை மானுட உள்ளத்தால்‌ நினைவில்‌ 
நிறுத்திக்கொள்ள முடியாது. 


தொலைவில்‌ ஒரு புரவி செல்வதை படகோட்டி 
பார்த்தான்‌. “புரவி!” என்று அவன்‌ சுட்டினான்‌. 
“அப்புரவியை கேட்டுப்‌ பார்‌” என்று யுயுத்ஸு 
சொன்னான்‌. “அது மகதத்திலிருந்து வருகிறது என்று 
தோன்றுகிறது. அதற்கும்‌ இந்திரப்பிரஸ்தத்திற்கும்‌ 
தொடர்பில்லை” என்றான்‌ பட்கோட்டி. “ஆம்‌” என்றபின்‌ 
யுயுத்ஸு ”அதை விலைக்கு கேட்டுப்‌ பார்‌” என்றான்‌. 
படகோட்டி பலரை உந்தி வழியேற்படுத்தி அப்புரவியை 
அணுகினான்‌. அதை விலைபேசி முடித்து வாங்கி 
கடிவாளத்தை பற்றிக்கொண்டு அருகே வந்தான்‌. 
“ஏறிக்கொள்ளுங்கள்‌, இளவரசே” என்றான்‌. யுயுத்ஸு 
அதன்‌ மேல்‌ ஏறி அமர்ந்து கடிவாளத்தைப்‌ பிடித்து “நான்‌ 
செல்கிறேன்‌. நீ மீண்டும்‌ படகிற்குச்‌ சென்று அங்குள்ள 
பொருட்களை எவ்வண்ணமேனும்‌ 
இந்திரப்பிரஸ்தத்துக்குள்‌ அனுப்பி வை” என்று 

ணையிட்டபின்‌ கூட்டத்தை ஊடுருவி முன்னால்‌ 
சென்றான்‌. 


[age] இந்திரப்பிரஸ்தத்தை விரைந்து அணுக 
முடியாதென்று செல்லுந்தோறும்‌ யுயுத்ஸுவுக்கு 
தெரிந்தது. சாலை நிறைத்து 
ஒழுகிக்கொண்டிருந்தவர்களில்‌ பெரும்பாலானவர்கள்‌ 
நடந்துதான்‌ சென்றார்கள்‌. அவர்களும்‌ இடையிலும்‌ 
தோளிலும்‌ மூட்டைகளையும்‌ குழந்தைகளையும்‌ 
வைத்திருந்தார்கள்‌. மனிதர்கள்‌ கையால்‌ இழுக்கும்‌ சிறு 
சகடங்களில்‌ இல்லப்‌ பயன்பாட்டுப்‌ பொருட்களும்‌, 
குழவியரும்‌, முதியவர்களும்‌ இருந்தனர்‌. அத்திரிகளும்‌ 
காளைகளும்‌ கழுதைகளும்‌ உடலெங்கும்‌ 
பொதிகளையும்‌ பொருள்‌ மூட்டைகளையும்‌ சுமந்தபடி 
ஒன்றுடன்‌ ஒன்று முட்டி வழி விடும்படி ஓசையிட்டு, 
ஒன்றையொன்று முகர்ந்து தும்மலோசை எழுப்பி, செவி 
மடித்து அடித்து, வால்‌ சுழற்றித்‌ தயங்கி, கிடைத்த 
வழிகளூடாக புகுந்து சென்றன. 


புரவிகள்‌ மிகக்‌ குறைவாகவே இருந்தன. பெரிய 
வண்டிகளும்‌ அரிதாகவே தென்பட்டன. தேர்கள்‌ அங்கு 
செல்லவே இயலாதென்று தோன்றியது. அவனுடைய 
புரவி மிக விரைவிலேயே அத்திரளுக்குள்‌ செல்வதற்கான 
வழியை கண்டுகொண்டது. பிற உயிரினங்களைவிட 
புரவிகள்‌ மிக எளிதாக திரளை புரிந்துகொள்கின்றன. 
காட்டில்‌ அவை ஒட்டிப்‌ பெருகிய ஒற்றைத்‌ திரளென்றே 
இருக்கும்‌ போலும்‌. அவனுடைய புரவி சிறு 
இடைவெளிகளில்‌ புகுந்து, கழுத்தை உலைத்து 
வழியுருவாக்கி ஊடுருவி முன்‌ சென்றது. மரவுரிக்குள்‌ 
நுழைந்து செல்லும்‌ ஊசிபோல அது ஊடுருவுவதாக 
அவன்‌ எண்ணினான்‌. 


அவ்வப்போது முழுக்‌ கூட்டமுமே முட்டித்‌ தேங்கி நின்றது. 
சில தருணங்களில்‌ சுழித்து எதிர்‌ திசைக்கு திரும்பியது. 
சாலையில்‌ யமுனையின்‌ விளிம்புகளிலிருந்து மேலும்‌ 
மேலும்‌ மக்கள்‌ எழுந்து வந்து 
சேர்ந்துகொண்டிருந்தார்கள்‌. அவன்‌ ஒவ்வொரு முகமாக 
பார்த்துக்கொண்டிருந்தான்‌. உரக்க நகைத்துக்கொண்டும்‌ 
கூவிப்‌ பேசிக்கொண்டும்‌ கைகளைத்‌ தட்டி 
பாடிக்கொண்டும்‌ அவர்கள்‌ சென்றனர்‌. அவர்களில்‌ 
எவரேனும்‌ ஒருவருக்கு ஒரு நம்பிக்கை வந்திருக்கலாம்‌. 
ஒரு சிலருக்கு உவகை எழுந்திருக்கலாம்‌. அதன்‌ ஆற்றல்‌ 
அவர்கள்‌ அனைவரையும்‌ தொற்றிக்கொண்டிருக்கிறது. 
அத்தனை பெருங்கூட்டம்‌ ஒற்றை உணர்வையே 
கொண்டிருக்க இயலும்‌. அப்போது அவர்களில்‌ 
மிஞ்சிப்போனால்‌ நூறு சொற்களுக்குள்‌ மட்டுமே உளம்‌ 
திகழ முடியும்‌. 


அவனுக்கு அப்போது தன்னால்‌ ஒரு காலகட்டத்தையே 
விழிகளால்‌ பார்க்க முடியும்‌ என்று தோன்றியது. இந்தப்‌ 
பெருந்திரள்‌ ஓரிரு மாதங்களுக்கு முன்‌ இங்கு நிகழ்ந்த 
பெரும்‌ போரைப்பற்றி அறிந்திருக்கும்‌. அப்போது 
இவர்களில்‌ பலர்‌ பதைப்பு கொண்டிருக்கக்‌ கூடும்‌. பலர்‌ 
நேரடி இழப்புகளையும்‌ அடைந்திருக்கலாம்‌. அப்போர்‌ 
குறித்த எப்புரிதலும்‌ இல்லாதவர்களும்‌ இங்கிருக்கலாம்‌. 
ஆனால்‌ இன்று அதுவே ஒரு களியாட்டாக 
மாறியிருக்கிறது. அவன்‌ அவர்கள்‌ பாடிச்சென்ற 
சொற்களை செவிகொண்டான்‌. பெரும்பாலானவற்றில்‌ 
குருக்ஷேத்ரப்‌ போரே குறிப்பிடப்பட்டது. ஒன்று களத்தில்‌ 
அபிமன்யு பிருஹத்பலனை சந்தித்ததைப்‌ பற்றிய பாடல்‌ 
என்று புரிந்துகொண்டான்‌. பிறிதொன்றில்‌ 
அர்ஜுனனுக்கும்‌ கர்ணனுக்குமான போர்‌. கதிரவன்‌ 
மகனும்‌ இடிமின்னலின்‌ மைந்தனும்‌ விண்ணில்‌ 
சந்தித்துக்கொள்கிறார்கள்‌. மண்ணில்‌ மழையும்‌ 


என்னை. இனி எனக்கு நீயும்‌ இல்லை. இப்பிரபஞ்சத்தில்‌ 
அனைத்தும்‌ என்னை கைவிட்டுவிட்டன. இனி நான்‌ 
தனியன்‌. முடிவிலாக்காலம்‌ வரை பாதாள இருளில்‌ 
கிடக்கிறேன்‌. என்னுள்‌ எரியும்‌ நெருப்பில்‌ வேகிறேன்‌. 
என்‌ ஊனையும்‌ நிணத்தையுமே தின்று வாழ்கிறேன்‌... 
போ!” தன்‌ கையிலிருந்த தர்ப்பையை ஓங்கியபடி அவர்‌ 
கூச்சலிட்டார்‌ “இதோ என்னை ஒருபோதும்‌ பிரியாத 
உன்னையும்‌ உதறுகிறேன்‌...” 


எதிரே பேருருக்‌ கொண்டு நின்றிருந்த அன்னையின்‌ 
விழிகளில்‌ ஒரு நெருப்புத்துளி எழுந்தது. “மகனே, 
இப்புவியில்‌ அன்னைக்கு மைந்தர்களன்றி 
தெய்வமில்லை. உன்‌ ஒருவனின்‌ சொல்லுக்காக 
மும்மூர்த்திகளையும்‌ எரிப்பேன்‌. சொல்‌. நான்‌ 
செய்யவேண்டியதென்ன?” அஞ்சி சற்றுப்பின்னடைந்து 
துரோணர்‌ அவளைப்‌ பார்த்தார்‌. இடியோசையாக எழுந்து 
அன்னை கேட்டாள்‌ “ஒரு வார்த்தை சொல்‌. உனக்காக 
இப்புவியை அழிக்கிறேன்‌. இந்நகரங்களும்‌ 
ஜனபதங்களும்‌ அரசுகளுமெல்லாம்‌ என்‌ உள்ளங்கைக்‌ 
குமிழிகள்‌.” அவள்‌ கூந்தல்‌ நெருப்பலைகளாக எழுந்து 
பின்னால்‌ பறந்தது. விழிகள்‌ எரிவிண்மீன்களாகச்‌ 
சுடர்விட்டன. வாய்‌ வேள்விக்குளமென எரிந்தது. 


“வேண்டாம்‌” என அஞ்சியபடிச்‌ சொல்லி துரோணர்‌ 
மேலும்‌ பின்னடைந்தார்‌. அவள்‌ ஒளியில்‌ அவரது 
நிழல்கள்‌ பின்னால்‌ விரிந்தெழுந்தன. ஒவ்வொருவராக 
தோற்றம்‌ பெற்றெழுந்த நிழல்வடிவர்கள்‌ மின்னும்‌ 
கண்களுடன்‌ பெருகிவிரிந்தனர்‌. அவர்களின்‌ 
ஒற்றைப்பெருங்குரல்‌ எழுந்தது. “தீ! எங்களுக்குத்‌ தீ 
வேண்டும்‌!' துரோணர்‌ “இல்லை... அதை நான்‌ 
கோரவில்லை” என்று தடுமாறும்‌ குரலில்‌ சொல்ல 
அவரைச்சூழ்ந்து அக்குரல்‌ மேலும்‌ எழுந்தது. “இவனுள்‌ 
ஓடும்‌ காயத்ரிக்கு அனல்சிறகுகள்‌ முளைக்கட்டும்‌. அவள்‌ 
தொட்ட இடங்கள்‌ எரியட்டும்‌!” அன்னை “அவ்வாறே 
ஆகுக!” என்றாள்‌. 


நெடுநேரம்‌ கழித்து அந்த தர்ப்பைவயலில்‌ இருந்து 
எழுந்து பெருமூச்சுடன்‌ கங்கையை நோக்கிச்‌ சென்றார்‌ 
துரோணர்‌. இருண்ட கங்கையின்‌ நீர்ப்பெருக்கு அன்று 
அலைகளின்றி பளிங்குப்பரப்பாக இருந்தது. 
வானிலெழுந்த விண்மீன்களை அதில்‌ பார்க்கமுடிந்தது. 
தன்னுள்‌ எரிந்த விடாயை உணர்ந்து கரையில்‌ மண்டிய 
உலர்ந்த தர்ப்பைகள்‌ வழியாக இறங்கி வெடித்த 
சேற்றுப்பரப்பை அடைந்து நீரள்ளுவதற்காகக்‌ 
குனிந்தார்‌. அப்பால்‌ ஒரு சிறு மின்மினி போல 


வெயிலும்‌ மாறி மாறி பொழிகிறது. 


ஒரு போர்‌ அதன்‌ அனைத்துத்‌ துயரங்களுடனும்‌, 
அழிவுகளுடனும்‌ இனிய நினைவாக, களியாட்டாக 
மாறிவிட்டிருக்கிறது. அப்போர்‌ இங்கு நிறைந்திருந்த 
பெருமரங்கள்‌ அனைத்தையும்‌ வீழ்த்தி இப்புது 
முளைகள்‌ எழுவதற்கு வழி வகுக்கிறது. படைசூழ்கை 
குறித்து எழுதப்படும்‌ அனைத்து நூல்களிலும்‌ 
போரில்லாத நாடுகள்‌ விரைவிலேயே ஆற்றல்‌ இழந்து 
அழியும்‌ என்று கூறப்பட்டுள்ளது என அவன்‌ 
படித்திருந்தான்‌. அவனுக்கு அந்நூலை கற்பித்த கிருபர்‌ 
“போரில்லாத நாடுகளில்‌ படைவீரர்கள்‌ களம்‌ காணாது 
முதிர்வடைவார்கள்‌. அவர்களின்‌ படைக்கலப்‌ பயிற்சி 
நேரடியாக களத்தில்‌ பயன்படாதபோது மெல்ல மெல்ல 
வெறும்‌ சொற்களாக மாறும்‌. அச்சொற்களே மேலும்‌ 
சொற்களை பெருக்கும்‌. அடுத்த தலைமுறையினரை 
படைக்கலங்களுக்கு மாறாக அச்சொற்களே சென்று 
அடையும்‌” என்றார்‌. 


“சொற்களைக்‌ கொண்டு எவரும்‌ போரிட இயலாது” 
என்றார்‌ கிருபர்‌. “அவை பயனற்றவை. இலையுதிர்கால 
சருகுக்குவை போன்றவை.” அவன்‌ “அவர்கள்‌ 
தொடர்ந்து களரிகளில்‌ பயின்றுகொண்டுதானே 
இருக்கிறார்கள்‌?” என்றான்‌. “களரிகளில்‌ பயில்வது 
போரல்ல. போருக்குரிய மெய்யான உளநிலைகள்‌ 
களரியில்‌ இல்லை. அங்கு எவரும்‌ கைபிழைத்தால்‌ 
இறப்பதில்லை. கொல்லும்‌ வெறிகொண்டிருப்பதும்‌ 
இல்லை. அது ஒரு நடிப்பு. நடிப்பென அனைவருக்கும்‌ 
தெரியும்‌.” புன்னகைத்து கிருபர்‌ சொன்னார்‌ “எண்ணுக, 
இங்கே காமமே நிகழவில்லை, காதல்‌ நாடகங்களும்‌ 
நடனங்களும்‌ மட்டுமே நிகழ்கின்றன எனில்‌ அடுத்த 
தலைமுறை எவ்வாறு உருவாகும்‌?” 


மாணவர்களிடமிருந்து சிரிப்பொலி எழுந்தது. “களரியில்‌ 
நிகழும்‌ போர்‌ மெய்யான போரை கண்டு நடிக்கப்படுவது. 
மிஞ்சிப்போனால்‌ ஐந்தாண்டுகளுக்கு ஒரு முறையேனும்‌ 
மெய்யான போர்‌ நிகழவேண்டும்‌. அப்போது மட்டுமே 
அக்கற்பனை உண்மைக்கு அணுக்கமானதாக இருக்கும்‌. 
பயனுள்ளதாக இருக்கும்‌. இல்லையேல்‌ அக்கற்பனை 
பெருகி உண்மைகளை தாண்டிச்‌ செல்லும்‌. அதன்‌ பிறகு 
அப்பயிற்சியே கற்பனையை பெருக்கும்‌. களம்‌ நின்று 
போரிடுவதற்கு முதல்‌ எதிரி வெற்றுக்கற்பனைதான்‌. 
வாளேந்துபவனின்‌ முதற்பெரும்‌ அறைகூவல்‌ என்பது 
வாள்‌ குறித்து அவன்‌ உள்ளம்‌ கொண்டிருக்கும்‌ 
பாவனைகளை அகற்றிக்கொள்வதே.” 


“எந்தப்‌ பெருவீரனையும்‌ எக்கணத்திலும்‌ ஓர்‌ வாள்‌ 
வெட்டக்கூடும்‌, ஓர்‌ அம்பு வீழ்த்தக்கூடும்‌. அது வேறுபாடு 
அறியாது. அதிலுறையும்‌ தெய்வங்களுக்கு 
தங்களுக்கான தனி வழிகள்‌ உள்ளன. களத்தில்‌ எந்த 
முறைமையும்‌ இன்றி முதுகில்‌ படைக்கலம்‌ பாய்ந்து 
உயிர்விட்ட மாவீரர்கள்‌ உண்டென்பதை 
ஒருமுறையேனும்‌ போருக்குச்‌ சென்றவரால்‌ மட்டுமே 
உய்த்துணர இயலும்‌” என்றார்‌ கிருபர்‌. “மெய்யான போர்‌ 
மெய்யான அறைகூவலை மெய்யான வீரத்தை 
நிலைநிறுத்திக்கொண்டே இருக்கிறது. போர்‌ என்பது 
ஆண்டுக்கொருமுறை வயலை உழுவதுபோல. 
உழப்படாத நிலம்‌ களைகளுக்குரியது.” 


அவன்‌ அக்கூட்டத்தை பார்த்தான்‌. அவர்கள்‌ 
அனைவருமே சிறிதும்‌ பெரிதுமான போர்களை 
பார்த்தவர்களாகவே இருப்பார்கள்‌. போரென்பதை 
அவர்கள்‌ அறிந்திருப்பார்கள்‌. அன்று கிருபர்‌ சொன்னார்‌ 
“நகரில்‌ மூத்த படைவீரர்கள்‌ போரில்‌ கொல்லப்பட 
வேண்டும்‌. ஒரு படையின்‌ பொதுவான வாழ்நாள்‌ 
நாற்பது அகவைக்கு மேல்‌ செல்லக்கூடாது. 
படையிலிருக்கும்‌ இளம்வீரர்கள்‌ போரின்றியே முதுமை 
கொண்டு ஓய்ந்து அமர்ந்திருக்கும்‌ முதியவர்களை 
அமக்கடி காண வாய்க்கலாகாது. அவர்களுடன்‌ 
சொல்லாடுவதற்கான தருணங்கள்‌ அமையவே கூடாது. 
போரிலாது மூத்த முதியவர்கள்‌ தாங்கள்‌ அவ்வண்ணம்‌ 
போரிலாது அகவை முதிர்ந்ததையே தங்கள்‌ வாழ்நாள்‌ 
வெற்றியாக சொல்வார்கள்‌. அந்த இலக்கை 
இளையோரும்‌ கொண்டால்‌ அது படையல்ல, 
களிமகன்களின்‌ திரள்‌.” 


“போருக்குச்‌ செல்லாதவர்களே போரை 
மிகைப்படுத்திக்கொண்டிருப்பார்கள்‌. அவர்கள்‌ போரை 
மிகைப்படுத்திக்‌ கூறுகையிலேயே போரிலாது கடந்து 
வருவதே சிறந்தது என்ற செய்தியையும்‌ 
இளைஞர்களிடம்‌ கூறிவிடுவார்கள்‌. அவ்வீரர்கள்‌ 
போருக்குச்‌ சென்றாலும்‌ அவர்களிடம்‌ மெய்யான போர்‌ 
பற்றிய அறிதலின்மையால்‌ ஏமாற்றத்தையும்‌ 
அச்சத்தையுமே அடைவார்கள்‌. பெரும்போர்‌ ஒன்றில்‌ 
உயிர்கொடுக்க வேண்டும்‌ என்ற கனவுடன்‌ இருக்கும்‌ 
படைவீரர்களாலான படை களத்தில்‌ முதற்கணத்திலேயே 
சோர்வடைகிறது. ஏனென்றால்‌ போர்‌ என்பது கனவு 
அல்ல, வாள்முனைபோன்ற மெய்மை அது.” 


“போருக்காக வீரன்‌ ஒருங்கிக்கொண்டே இருக்கவேண்டும்‌. 
அவனறியாமல்‌ உடல்வளர்வதுபோல உள்ளம்‌ அவ்வாறு 


உருவாகவேண்டும்‌. போருக்கெழுகையில்‌ திரும்பி 
வரவேண்டும்‌ என்ற எண்ணம்‌ இயல்பாகவே 
எவ்வீரனுக்கும்‌ இருக்கலாகாது. போரென்பது 
ஆண்டுதோறும்‌ கோடையில்‌ எழும்‌ காட்டெரி போன்றது. 
முதுபெரும்‌ மரங்கள்‌ அதை கடந்து செல்லும்‌. உயிரற்ற 
பழைய மரங்கள்‌ எரிந்தழியும்‌. பயனற்ற புதர்கள்‌ 
சாம்பலாகி எருவாகி முளைக்கும்‌ விதைகளுக்கு 
உணவாகும்‌” என்றார்‌ கிருபர்‌. பின்னர்‌ அச்சொற்களை 
வெவ்வேறு குரல்களில்‌ வெவ்வேறு தருணங்களில்‌ 
அவன்‌ கேட்க நேர்ந்தது. 


அவன்‌ அந்தத்‌ திரளை நோக்கி எண்ணிக்கொண்டான்‌. 
இவர்கள்தான்‌ முளைக்கும்‌ விதைகள்‌ எனில்‌ 
இதைப்போல பொருளற்ற விந்தை பிறிதில்லை. நெறி 
நின்றவர்கள்‌, குடிப்பெருமை கொண்டவர்கள்‌, 
பெருவீரர்கள்‌ மண்மறைந்து ஏதுமறியா கட்டற்ற 
பெருந்திரள்‌ அவ்விடத்தை நிரப்புகிறது. இத்திரள்‌ 
மாண்புகள்‌ ஏதும்‌ அற்றது. நெறிகளை கொண்டிராதது. 
கட்டற்றது. அழகற்றது. பெருமிதமும்‌ தன்னுணர்வும்‌ 
இல்லாதது. இது ஒரு பண்படாத காட்டுவிலங்கு. 
இவர்களுக்காகவே அந்தத்‌ திறனோரை, துணிந்தோரை 
காலம்‌ அழித்திருக்கிறதென்றால்‌ அது மானுடருடன்‌ ஒரு 
இளிவரல்‌ கூத்தையே நிகழ்த்த எண்ணியிருக்கிறது. 


ஒருவேளை அது இதை எண்ணியிருக்க வாய்ப்பில்லை. 
அந்த முன்னோடிகளின்‌ திரள்‌ மூத்துவிட்டது. தன்‌ 
நெறியில்‌, தன்‌ அழகில்‌ அது முழுமை அடைந்துவிட்டது. 
அது மேலும்‌ வளர்வதற்கு எல்லையில்லை. வளர்வதற்கு 
இடமில்லாதவை அழிய வேண்டுமென்பது இயற்கையின்‌ 
நெறி. ஆகவே அவை அழிக்கப்படுகின்றன. நன்மையே 
ஆயினும்‌ அழகே ஆயினும்‌ மாண்பே ஆயினும்‌ முழுமை 
அடைந்துவிட்டால்‌ அழிந்தாகவேண்டும்‌. சிறுமையே 
ஆயினும்‌ தீமையேயாயினும்‌ வளர்வதற்கு 
இடமிருக்கும்போது தன்‌ வழியை அது 
கண்டுகொள்கிறது. 


சென்ற காலங்களில்‌ சிறப்பு மிக்க அனைத்தும்‌ 
குருக்ஷேத்ரத்தில்‌ அழிந்தன. நெடுங்காலமாக நெறிகளை 
பேணியவர்கள்‌, தங்கள்‌ அறங்களை சொல்லிச்‌ சொல்லி 
நிலை நிறுத்தியவர்கள்‌, அந்நெறிகளுக்கும்‌ 
அறங்களுக்கும்‌ அறுதி எல்லை என்ன என்பதை 
கண்டறிந்து திகைத்து களத்தில்‌ உயிர்விட்டார்கள்‌. 
வென்றவர்களும்‌ தோற்றவர்களும்‌ எழும்‌ 
இப்புத்துலகிலிருந்து முற்றிலும்‌ அயலாகிவிட்டார்கள்‌. 
இப்புத்துலகு முற்றிலும்‌ பிறிதொன்று. அறியா 


விசைகளால்‌ இயக்கப்படுவது. 


இது புது வெள்ளம்‌. சருகும்‌ சேறும்‌ அடித்துச்‌ சுருட்டி 
வந்து எல்லைகளை மீறி வயல்களுக்குள்ளும்‌ 
ஊர்களுக்குள்ளும்‌ புகுந்து அனைத்தையும்‌ நிரப்பி 
கொப்பளிக்கும்‌ செம்பெருக்கு. நைந்தவற்றை 
வீழ்த்துகிறது. புது வழிகளை கண்டடைகிறது. மிகப்‌ 
பெருவெள்ளம்‌ வந்தபின்‌ கங்கையே முற்றிலும்‌ புது வழி 
தேர்கிறதென்பார்கள்‌. யுயுத்ஸு திகைத்த விழிகளுடன்‌ 
அப்பெரும்பெருக்கை நோக்கியபடி 
சென்றுகொண்டிருந்தான்‌. 

[i।age1இந்திரப்பிரஸ்தத்தின்‌ தெற்குக்‌ கோட்டைவாயிலை 
தொலைவிலேயே யுயுத்ஸ பார்த்தான்‌. அஸ்தினபுரியின்‌ 
கோட்டைவாயிலைவிட பலமடங்கு பெரியது. மாபெரும்‌ 
கற்களை வெட்டி ஒன்றன்மேல்‌ ஒன்றென அடுக்கி 
எழுப்பப்பட்ட அடித்தளக்‌ கோட்டைக்கு மேல்‌ 
செங்கற்களாலான பிறிதொரு கோட்டை எழுந்து 
அதற்குமேல்‌ மாபெரும்‌ மரக்கலங்கள்போல மரத்தாலான 
காவல்மாடங்களை ஏந்தியிருந்தது. அவற்றை 
மரக்கலங்கள்‌ என்று எண்ணும்‌ கணம்‌ கற்சுவர்‌ 
அலைகொள்வதுபோல்‌ உளமயக்கு உருவாகும்‌. 


அக்காவல்மாடங்களும்‌ ஏழு அடுக்குகள்‌ கொண்டவை. 
மூன்று கீழடுக்குகளில்‌ கீழ்நோக்கி சரிந்து திறக்கும்‌ 
சாளரங்களில்‌ வில்லேந்திய வீரர்கள்‌ அமர்வதற்கான 
சிற்றறைகள்‌. உள்ளிருந்து நோக்கினால்‌ அவை 
தேனீக்கூடுபோல செறிந்திருந்தன. வெளியே நின்று 
நோக்குகையில்‌ அவை பகலில்‌ மாபெரும்‌ சல்லடை எனத்‌ 
தோன்றின. இரவில்‌ உள்ளே விளக்குகள்‌ சுடர்விடத்‌ 
தொடங்குகையில்‌ உடலெங்கும்‌ விழிகள்‌ எழுந்த 
இந்திரன்போல்‌ மாறின. அவற்றுக்கு உள்ளே 
இருப்பவர்களை வெளியே நின்று நோக்க முடியாது. 
அச்சாளரங்களுக்கு அப்பால்‌ படைவீரர்களின்‌ 
தங்குமிடங்களும்‌ படைக்கல அறைகளும்‌ இருந்தன. 


நான்காம்‌ அடுக்கில்‌ இருபுறமும்‌ திறக்கும்‌ அகன்ற 
சாளரங்களுக்குள்‌ முரசுக்காரர்களும்‌ கொம்பூதிகளும்‌ 
அமர்வதற்கான மேடைகள்‌. அவர்களிடமிருந்து எழுந்து 
ஆறாவது அடுக்கில்‌ வாய்‌ திறந்தன மாபெரும்‌ 
கொம்புகள்‌. இந்திரப்பிரஸ்தத்தின்‌ காவல்மாடங்களின்‌ 
மாபெரும்‌ கொம்புகள்‌ பாடல்‌ பெற்றவை. கலிங்கச்‌ 
சிற்பிகள்‌ சமைத்த அக்கொம்புகள்‌ ஒவ்வொன்றும்‌ 
உள்ளே வீரர்கள்‌ இறங்கிச்‌ சென்று தூய்மை படுத்தும்‌ 
அளவுக்கு பெரியவை. அவற்றின்‌ முகப்புகள்‌ மாபெரும்‌ 
மலர்கள்போல்‌ வெளியே திறந்திருந்தன. செம்பாலும்‌ 
வெண்கலத்தாலுமான அவை செந்நிற மஞ்சள்‌ நிற 
இதழ்கள்‌ விரித்து அக்கோபுரம்‌ சூடிய காதுமலர்கள்‌ எனத்‌ 
தெரிந்தன. 


யுயுத்ஸு சென்று அவற்றை நோக்கியிருக்கிறான்‌. 


சுருண்டு குவிந்து சென்ற அவற்றின்‌ முனையில்‌ 
தோலாலான பெருந்துருத்திகள்‌ பொருத்தப்பட்டு 
கீழிருக்கும்‌ அறைகளில்‌ அவற்றை இயக்கும்‌ 
நெம்புகோல்கள்‌ இணைக்கப்பட்டிருந்தன. அவற்றை 
நான்கு வீரர்கள்‌ ஏறி நின்று மிதித்து இயக்க 
அக்கொம்புகள்‌ நெடுந்தொலைவு கேட்கும்படி பிளிறின. 
நூறு யானைகளின்‌ பிளிறலுக்கு நிகரான ஓசை 
கொண்டது அது என்றனர்‌ சூதர்‌. இந்திரப்பிரஸ்தத்தில்‌ 
யுதிஷ்டிரனின்‌ ராஜசூய வேள்வி நிகழ்ந்தபோது அந்தக்‌ 
கொம்புகள்‌ எழுப்பிய பேரொலி தெற்குவாயிலுக்கு 
வெளியே பல காதங்களுக்கு அப்பால்‌ 
சிற்றூர்களிலெல்லாம்‌ முழக்கமிட்டது. 
திசையானைகளின்‌ துதிக்கைகள்‌ அவை என்று 
சூதர்கள்‌ பாடினார்கள்‌. 


ஏழாவது அடுக்கில்‌ பன்னிரு பெருமுரசுகள்‌ 
அமைந்திருந்தன. அவை வெவ்வேறு திசைகளை 
நோக்கி சரிக்கப்பட்டவை. ஒவ்வொன்றின்‌ வாயும்‌ 
செந்நிற நீர்‌ நிறைந்த சிறுகுளம்போல தோல்பரப்பால்‌ 
மூடப்பட்டிருந்தது. கீழே நின்று நோக்குகையில்‌ 
வானிலெழுந்த நிலவுத்தொகைகள்‌. ஒவ்வொன்றும்‌ 
பன்னிரு யானைகளின்‌ தோல்களை உரித்து சேர்த்துத்‌ 
தைத்து உருவாக்கப்பட்டது. அவற்றில்‌ விழும்‌ 
முழைக்கழிகள்‌ கைவிடுபடைகளைப்போல்‌ வில்லுடன்‌ 
இணைக்கப்பட்டவை. அவற்றை இயக்கும்‌ 
நெம்புகோல்கள்‌ ஐந்தாம்‌ அடுக்கில்‌ இருந்தன. அவற்றை 
பயின்று தேர்ந்த ஏவலர்கள்‌ வெவ்வேறு வகையில்‌ 
இழுத்து முழங்க வைத்தனர்‌. அவை விண்ணில்‌ இடி 
முழங்குவது போலவே ஒலித்தன. அவை முழங்கி 
அமைந்த பின்னர்‌ எழும்‌ கார்வை நெடுநேரம்‌ வயிற்றில்‌ 
தங்கியிருந்தது. 


காவல்மாடக்‌ கோபுரத்திற்கு மேல்‌ நடுவில்‌ 
இந்திரப்பிரஸ்தத்தின்‌ இறைவனாகிய இந்திரனின்‌ சிலை 
நின்றது. தெற்குக்கு உரிய எமன்‌ ஒருபுறமும்‌ யமி 
மறுபுறமும்‌ நோக்கி நிற்க நடுவே தலைசொடுக்கி நிமிர்ந்து 
விழியுருள பல்காட்டிக்‌ கனைக்கும்‌ உச்சைசிரவஸின்‌ 
மேல்‌ இந்திரன்‌ அமர்ந்திருந்தான்‌. ஒருகால்‌ புரவியின்‌ 
மேல்‌ மடித்து வைத்து மறுகால்‌ சேணேவளையத்தில்‌ 
ஊன்றி ஒரு கையில்‌ மின்படையும்‌ மறுகையில்‌ 
தாமரையுமாக, மூன்றடுக்கு ஒளிமுடி சூடி 
புன்னகையுடன்‌ கீழ்‌ நோக்கி அருள்புரிந்தான்‌. 
இந்திரனின்‌ சிலைக்குக்‌ கீழே முனிவர்கள்‌ தவத்தில்‌ 
ஆழ்ந்திருந்தனர்‌. தேவர்களும்‌ கந்தர்வர்களும்‌ 
யக்ஷர்களும்‌ கின்னரர்களும்‌ களியாடினர்‌. 


கிழக்குக்‌ கோட்டைமுகப்பில்‌ வெண்களிற்றின்மீது 
அமர்ந்த தோற்றம்‌. இந்திராணியும்‌ ஜயந்தனும்‌ 
இருபுறங்களிலும்‌ நின்றனர்‌. மேற்கே வருணனும்‌ 
வாருணியும்‌ இருபக்கமும்‌ நிற்க வியோமயானத்தின்‌ மேல்‌ 
அமர்ந்த இந்திரன்‌. வடக்கே குபேரனும்‌ பத்ரையும்‌ 
இருபுறத்திலும்‌ அமர்ந்திருக்க வெண்களிற்றின்மேல்‌ 
இந்திரன்‌ அமர்ந்திருந்தான்‌. அருகே காமதேனு 
நின்றிருந்தது. இந்திரனின்‌ பேராலயம்‌ நகரின்‌ நடுவே 
குன்றின்‌ மகுடமென அமைந்திருந்தது. கோட்டையின்‌ 
நான்கு வாயில்களில்‌ இருந்தும்‌ மைய ஆலயத்திற்குச்‌ 
செல்லும்‌ புரிவழிச்‌ சாலைகள்‌ அமைந்திருந்தன. 


இந்திரனின்‌ சிலைகள்‌ மிகப்‌ பெரியவை. கீழிருந்து 
பார்க்கும்போது வானிலிருந்து குனிந்து கீழே நோக்கும்‌ 
வடிவில்‌ இருந்தன அவை. மேலே சென்று பார்க்கையில்‌ 
அவை முற்றிலும்‌ விந்தையான வடிவம்‌ 
கொண்டிருந்தன. காலைவிட தலை இருமடங்கு பெரியது. 
முதலில்‌ பார்த்தபோது அவன்‌ அந்த ஒருமையின்மையை 
நோக்கி வியந்தான்‌. அவனுடன்‌ வந்த காவலன்‌ 
“கீழிருந்து நோக்கும்‌ கண்ணுக்குப்‌ பொருந்தும்படி 
இவ்வுடல்‌ அமைக்கப்பட்டுள்ளது, இளவரசே” என்றான்‌. 
“எனில்‌ நாம்‌ கீழிருந்து நோக்கும்‌ தெய்வங்கள்‌ நாமறியும்‌ 
வடிவில்‌ இல்லையா?” என்று அவன்‌ கேட்க காவலன்‌ 
சிரித்தான்‌. “கீழிருக்கையில்‌ அறியும்‌ ஒருமைகள்‌ 
மேலெழுகையில்‌ மறைகின்றன. தெய்வங்கள்‌ அறியும்‌ 
நாம்‌ ஒருமையழிந்தவர்களா? அன்றி நாம்‌ காணும்‌ 
ஒருமையின்மைகள்‌ அவர்கள்‌ காணும்‌ ஒருமையின்‌ 
மரூஉவா?” என்று அவன்‌ சொல்ல காவலன்‌ 
புன்னகைத்தான்‌. 


கலிங்கச்‌ சிற்பிகளால்‌ செதுக்கப்பட்ட அந்த 
மரச்சிற்பங்கள்‌ நூற்றெட்டுத்‌ துண்டுகளாக மேலே 
கொண்டுவரப்பட்டு செம்புக்கம்பிகளால்‌ ஒன்றுடன்‌ 
ஒன்று இணைக்கப்பட்டன. இந்திரனின்‌ முகத்திலும்‌ 
தோள்களிலும்‌ நெஞ்சிலும்‌ பொற்தகடுகளால்‌ கவசங்கள்‌ 
அமைக்கப்பட்டன. தங்கத்தை தட்டித்தட்டிப்‌ 
பட்டுதுணியென, நீர்ப்படலம்‌ என மென்மையாக்கி, 
உருகு நிலையிலேயே விசையுடன்‌ காற்றால்‌ ஊதி 
மரத்தின்‌ மேல்‌ படியவைத்து உருவாக்கப்பட்டது 
அப்பொற்பூச்சு. இந்திரனின்‌ விழிகளென பீதர்‌ நாட்டுப்‌ 
பளிங்குக்‌ குமிழிகள்‌ அமைந்திருந்தன. இந்திரனின்‌ 
நெஞ்சு வழியாக தலைக்குள்‌ செல்வதற்கு வழியிருந்தது. 
குறுகலான இரும்புப்படிகளில்‌ இருளில்‌ 
ஏறிச்செல்கையில்‌ அது சிலையல்ல மரத்தாலான ஒரு 
சிறிய இல்லம்‌ என்று அவனுக்குத்‌ தோன்றியது. அங்கே 


வெளிக்காற்று சீறிச்‌ சுழன்றுகொண்டிருந்தது. 


சிலையின்‌ உள்ளே அந்தியில்‌ பன்னிரு இடங்களில்‌ 
நெய்விளக்குகள்‌ ஏற்றப்பட்டன. நவ மது 
பின்னால்‌ அமைந்த குழியாடிகளினூடாக பவம்‌ 
பெருக்கப்பட்டு வெளியே விசிறி சப்பட்டது. கீ ருந்து 
நோக்குகையில்‌ இந்திரனின்‌ உடலில்‌ அமைந்த சிறு 
துளைகளினூடாக ஒளி வெளிவந்து அவன்‌ கண்கள்‌ 
சுடர்ந்தன. முகம்‌ செவ்வொளி கொண்டது. உடலெங்கும்‌ 
பலநூறு அருமணிகள்‌ மின்னின. அவை இரவிலெழும்‌ 
அருமணிகள்‌. பகலில்‌ அவை விண்ணொளியில்‌ 
மறைந்துவிடுகின்றன என்றனர்‌ குடிகள்‌. 
வீசும்‌ காற்றில்‌ உள்ளே சுடர்கள்‌ அசைகையில்‌ விண்‌ 

நலுங்குவதுபோல இந்திரனின்‌ விழிகளும்‌ அணிகளும்‌ 
மின்னி அணைந்தன. 


யுயுத்ஸு அந்தக்‌ கோபுரத்தை நோக்கியபடி 
அணுவணுவாக முன்னேறிச்‌ சென்றான்‌. கோபுரம்‌ 
கண்ணுக்குப்‌ பட்டதும்‌ அதை நோக்கி 
சென்றுகொண்டிருந்த திரள்‌ மெல்ல மெல்ல 
அமைதியாகியது. அனைவரும்‌ அண்ணாந்து 
நோக்கியபடி பின்னிருந்து வந்தவர்களின்‌ உந்தலால்‌ 
விசைகொண்டு அதன்‌ வாயில்‌ நோக்கி 
செலுத்தப்பட்டனர்‌. யுயுத்ஸு கோபுரத்தின்‌ மரச்சிற்பங்கள்‌ 
விண்ணில்‌ படைக்கலங்களைத்‌ தூக்கி, உறைந்த 
விழிகளும்‌ திறந்த வாய்களுமாக சொல்லற்று 
நின்றிருப்பதை கண்டான்‌. அதன்‌ வாயிற்கதவுகள்‌ 
முழுமையாகத்‌ திறந்து சுவருடன்‌ ஒட்டியிருந்தன. 
கதவைத்‌ திறந்துமூடும்‌ பொறிகள்‌ கைவிடப்பட்டு 
துருவேறிக்‌ கிடந்தன. அவற்றை இயக்கும்‌ வடங்களும்‌ 
சங்கிலிகளும்‌ மண்ணில்‌ புதைந்திருந்தன. 


கோட்டைக்குள்‌ நுை ந்து அப்பால்‌ சென்றதையே அவன்‌ 
அறியவில்லை. வாயில்‌ அத்தனை பெரிதாக, 
அணுகுகையில்‌ இல்லையென அகன்று செல்வதாக 
இருந்தது. கோட்டைக்குப்‌ பின்னால்‌ இருந்த முற்றமும்‌ 
மக்களால்‌ நிறைந்து நான்கு பக்கமும்‌ 
முட்டிக்கொண்டிருந்தது. கோட்டைக்குப்‌ பின்னால்‌ 
இருந்த மூன்றடுக்குக்‌ கல்மேடைகளில்‌ நிறுவப்பட்டிருந்த 
கைவிடுபடைகள்‌ அனைத்தும்‌ முறுக்கப்பட்ட 
விற்களிலும்‌, சகடங்களிலும்‌ அம்புகள்‌ தெறித்து 
நின்றிருக்க இக்கணம்‌ இதோ என வான்‌ நோக்கி 
கூர்கொண்டு நின்றிருந்தன. அவன்‌ புரவியை அவற்றை 
நோக்கி செலுத்தி அவற்றின்‌ இடைவெளியினூடாகச்‌ 
சென்று அப்பால்‌ நின்றான்‌. அது திரளின்‌ அலையில்‌ 


இருந்து அவனைக்‌ காத்தது. 


மதகினூடாக ஏரி நீர்‌ வெளியேறுவதுபோல்‌ எத்தடையும்‌ 
இன்றி மக்கள்‌ உள்ளே புகுந்தனர்‌. உள்ளே வந்து 
எம்முடிவையும்‌ அவர்கள்‌ எடுக்க இயலவில்லை. 
அனைத்துத்‌ தெருக்களிலும்‌ நிறைந்திருந்த மக்கள்‌ 
திசையின்மையை உணரச்செய்தனர்‌. 
வந்துகொண்டிருந்த திரளால்‌ அவர்கள்‌ உந்தப்பட்டு 
தாங்கள்‌ எண்ணியிராத இடங்களை நோக்கி 
கொண்டுசெல்லப்பட்டனர்‌. வெவ்வேறு 
சாலைகளினூடாக பிதுங்கிச்‌ சென்றனர்‌. கூச்சல்களும்‌ 
ஓலங்களும்‌ எழுந்தன. எங்கும்‌ வீரர்கள்‌ என எவரும்‌ 
கண்ணுக்குப்படவில்லை. மேலே முரசுத்தோல்மேல்‌ 
புறாக்கள்‌ வந்தமராதபம கட்டப்பட்டிருந்த மெல்லிய 
வலை காற்றில்‌ அலைபாய்ந்துகொண்டிருந்தது. 


யுயுத்ஸு அந்நகரை நன்கு அறிந்திருந்தமையால்‌ 
எட்டாவது கைவிடுபடை மேடையின்‌ அருகே சென்று 
அதன்‌ ஓரமாக திரும்பி அப்பால்‌ செல்லும்‌ சிறிய 
படிக்கட்டை அடைந்தான்‌. அப்படிக்கட்டினூடாக 
புரவியைச்‌ செலுத்தி மேலேறிச்‌ சென்றான்‌. அது 
அங்கிருப்பதை பெரும்பாலானவர்கள்‌ 
அறிந்திருக்கவில்லை என்று தெரிந்தது. சருகுகள்‌ 
உதிர்ந்து மழைநீரில்‌ கருமைகொண்ட படிகள்‌ தூசுபடிந்து 
கிடந்தன. படிகளில்‌ புரவி இயல்பாக ஏறிச்சென்றது. 
குன்றின்மேல்‌ வளைவாக ஏறிச்சென்ற படிகளில்‌ செல்லச்‌ 
செல்ல நகர்‌ கீழிறங்கியது. கைவிடுபடைகள்‌ எத்தனை 
பெரியவை என்பதை அப்படிகளில்‌ ஏறிய பிறகுதான்‌ 
காண முடிந்தது. மூன்றடுக்கு மேடையே எட்டு ஆள்‌ 
உயரமிருந்தது. அதன்‌ மேல்‌ அமைந்திருந்த பதினெட்டு 
பெருவிற்கள்‌ ஒவ்வொன்றும்‌ பத்து ஆள்‌ உயரமானவை. 
ஒவ்வொன்றிலும்‌ நூறு நீளம்புகள்‌ இறுக்கிப்‌ 
பொருத்தப்பட்டிருந்தன. அவற்றை முறுக்கும்‌ ஆழிகள்‌ 
பின்னணியில்‌ அமைய அவற்றைச்‌ சுழற்றும்‌ யானைகள்‌ 
நடப்பதற்கான வட்ட வடிவப்‌ பாதை 
அமைக்கப்பட்டிருந்தது. அவை அனைத்தின்‌ மேலும்‌ 
நெடுங்காலமாக பெய்த சருகுகளும்‌ புழுதியும்‌ 
படிந்திருந்தன. 


அவன்‌ அஸ்தினபுரியின்‌ கைவிடுபடைகளை 
எண்ணிக்கொண்டான்‌. நகரைச்‌ சீரமைக்கையில்‌ 
அவற்றை என்ன செய்யலாம்‌ என்ற எண்ணம்‌ வந்தது. 
மீண்டும்‌ கைவிடுபடைகளை அமைக்கலாமா என்று 
அவன்‌ கேட்டான்‌. “வேண்டியதில்லை, அவை இனி 
இந்நகரத்தின்‌ அடையாளங்கள்‌ அல்ல” என்று சுரேசர்‌ 


சொன்னார்‌. எனில்‌ அந்தப்‌ பீடங்களை இடித்துவிடலாம்‌ 
என்று யுயுத்ஸு சொன்னபோது “அந்த வெற்றிடம்‌ 
அக்கைவிடுபடைகளை நினைவில்‌ நிறுத்தும்‌. 
இருப்புக்கு நிகரே இன்மையும்‌. இன்மை வளர்வதும்கூட” 
என்றார்‌ சுரேசர்‌. “அங்கே அலயங்களை அமைக்கலாம்‌. 
நூற்றெட்டு கைவிடுபடைமேடைகள்‌ உள்ளன. 
ஒவ்வொன்றும்‌ ஒரு சிற்றாலயமாகட்டும்‌. நகரில்‌ 
நுழைபவர்கள்‌ அவற்றை முதலில்‌ காணட்டும்‌. 
இந்நகரின்‌ முகஅடையாளங்களும்‌ அவையே.” 


அங்கே நகரின்‌ காவல்தெய்வங்கள்‌ அமைக்கப்படலாம்‌ 
என்றார்‌ சுரேசர்‌. “அங்கே படைக்கலங்கள்‌ இருந்தன. 
அவை நம்மை காப்பவை என்னும்‌ நம்பிக்கையை 
அளித்தன. அந்நம்பிக்கையை நாம்‌ கைவிடமுடியாது. 
அங்கே அமையும்‌ தெய்வங்கள்‌ அந்நம்பிக்கையை 
அளிக்கும்‌. தேவியின்‌ நூற்றெட்டு உருவத்தோற்றங்கள்‌ 
அங்கே தெய்வமென அமையட்டும்‌.” ஆனால்‌ யுதிஷ்டிரன்‌ 
அதை மறுத்துவிட்டார்‌. “இனி இந்நகரில்‌ அறிவே 
காவல்தெய்வமென அமையட்டும்‌. புதிய வேதம்‌ எழுந்த 
நிலத்தில்‌ சொல்தெய்வங்களே நிறுவப்படட்டும்‌” என்று 
யுதிஷ்டிரன்‌ சொன்னார்‌. “நகரில்‌ நுழைபவர்கள்‌ இந்நகர்‌ 
தங்களைக்‌ காக்குமென இனி உணரவேண்டியதில்லை. 
இந்நகரை தாங்கள்‌ காக்கவேண்டும்‌ என உணாரட்டும்‌. ஒரு 
படைக்கலநிலைக்குள்‌ நுழைவதாக அவர்கள்‌ 
உணரலாகாது, ஒரு கல்விநிலைக்குள்‌ நுழையும்‌ 
உளநிறைவை அவர்கள்‌ அடையவேண்டும்‌.” 


அங்கே அமையவேண்டிய தேவதைகள்‌ என்ன என்று 
யுதிஷ்டிரன்‌ அந்தணரிடம்‌ கேட்டார்‌. வேதச்சொல்லின்‌ 
காவலர்களான நூற்றெட்டு அன்னையரை அவர்கள்‌ 
வகுத்தளித்தனர்‌. அச்செய்திகளை கலிங்கச்‌ சிற்பியருக்கு 
அளித்து கருங்கல்லில்‌ சிலைவடிக்க யுதிஷ்டிரன்‌ 

ணையிட்டார்‌. நகரின்‌ கிழக்குவாயிலின்‌ நேர்முன்னால்‌ 
அதிதி. வலப்பக்கம்‌ திதி, இடப்பக்கம்‌ தனு, உஷை, 
பிருத்வி, வாக்தேவி, ஜ்வாலை, சுவாகை, சாயை என 
அன்னையர்‌ நிரை நகரின்‌ கோட்டையை ஒட்டிய 
முற்றத்தை நோக்கி திறந்த வாயில்களுடன்‌ அமைந்த சிறு 

லயங்களில்‌ கோயில்கொள்ளவிருந்தது. அவன்‌ 

ளம்பி வருகையில்‌ அவ்வாலயங்களின்‌ பணிகள்‌ 
நடந்துகொண்டிருந்தன. 


யுயுத்ஸு மேலேறிச்செல்லுந்தோறும்‌ அந்நகரின்‌ 
அடுக்குகள்‌ ஒவ்வொன்றாக விண்ணிலிருந்து கழன்று 
உதிர்வதுபோல கீழே சென்றன. அவனுடைய புரவி 
படிகளின்‌ ஒழுங்கை தன்‌ கால்களால்‌ புரிந்துகொண்ட 


நெருப்பெழுவதைக்‌ கண்டார்‌. மின்னல்‌ தரையில்‌ 
நிகழ்ந்தது போல தர்ப்பைவெளி அனலாகியது. கையில்‌ 
அவர்‌ அள்ளிய நீரை நோக்கி கங்கையின்‌ 
ஆழத்திலிருந்து குதிரைமுகம்‌ கொண்ட செந்தழல்‌ 
பொங்கி எழுந்தது. 


பிறகு இயல்பாக சிறு தாவல்களாக மேலே சென்றது. 
இந்திரப்பிரஸ்தத்தின்‌ பெரும்பாலான 
வெண்குவைமாடங்கள்‌ குடியிருப்போர்‌ எவருமின்றி 
கைவிடப்பட்டிருந்தன. அங்கு வாழ்ந்த 
படைத்தலைவர்கள்‌ கொல்லப்பட்டனர்‌. அவர்களின்‌ 
குடிகள்‌ நிலம்பெயர்ந்தன. பெரும்பாலான 
கட்டடங்களைச்‌ சுற்றி சருகுகளும்‌ புழுதியும்‌ 
குவிந்திருந்தன. கிழிந்த கொடிகள்‌ காற்றில்‌ பறந்து 
துடித்தன. அந்நகர்‌ புத்தம்‌ புதிதாக எழுந்து 
மெருகழியாமலேயே கைவிடப்பட்டிருந்தது. 


அவன்‌ புழுதியை பார்த்தபடியே சென்றான்‌. புழுதி 
மண்ணின்‌ மெல்லிய கை. கொடியின்‌ தளிர்ச்சுருள்போல. 
இளங்குழவியின்‌ விரல்நுனிபோல. வந்து தொடும்‌. 
தழுவும்‌. இழுத்து மண்ணுக்குள்‌ செலுத்தும்‌. விழுங்கிப்‌ 
புதைத்து மேலே எழும்‌. பின்னர்‌ வேர்கள்‌ மட்டுமே அறிந்த 
மந்தணம்‌ என புதைவன உள்ளே உறைந்திருக்கும்‌. ஒரு 
வலுவான புயல்காற்று சுழன்றடித்தால்‌ தன்‌ 
தூசுச்சருகுப்படலத்தை அவை இழுத்து அகற்றி 
முகிலிலிருந்து நிலவென பிறந்தெழுந்துவிடுமெனத்‌ 
தோன்றியது. 


அவன்‌ வணிகர்களின்‌ துணைநகரையும்‌ 
படைத்தலைவரின்‌ உள்நகரையும்‌ கடந்து 
அரசகுடியினருக்குரிய மையநகரை சென்றடைந்தான்‌. 
அங்குள்ள உள்கோட்டையும்‌ முழுமையாகவே திறந்து 
கிடந்தது. அதன்‌ காவல்மேடையில்‌ மட்டும்‌ ஓரிரு 
காவலர்கள்‌ இருப்பதை காண முடிந்தது. அவன்‌ புரவி 
அணுகுவதை அவர்கள்‌ எவரும்‌ பார்க்கவில்லை. 
கோட்டையின்‌ பெருவாயிலை நோக்கி வந்த பாதையில்‌ 
பெரிய தடிகளை குறுக்காக அடுக்கி வேலி 
அமைத்திருந்தார்கள்‌. அந்த வேலி வரைக்கும்‌ பெருகி 
வந்து முட்டிச்‌ சுழித்து வளைந்து அப்பால்‌ சென்று சிறு 
பாதைகளினூடாக ஒழுகி மறைந்துகொண்டிருந்த 
மக்கள்‌ திரள்‌ நோக்கியே அவர்களின்‌ பார்வை இருந்தது. 


உள்கோட்டைச்‌ சுவர்‌ அஸ்தினபுரியின்‌ வெளிக்கோட்டை 
அளவுக்கே பெரியது. வெட்டி அடுக்கப்பட்ட 
மரக்கற்களுக்கு மேல்‌ மூன்றடுக்கு மரக்கோட்டை 
மிதந்தது. அதன்மேல்‌ முரசுகளும்‌ கொம்புகளும்‌ 
அமைந்திருந்தன. இந்திரப்பிரஸ்தத்தின்‌ 
மின்படைக்கலம்‌ பொறிக்கப்பட்ட அதன்‌ முகப்பில்‌ 
நெடுங்காலத்துக்கு முன்‌ சூட்டப்பட்ட மலர்மாலை 
நார்ச்சுருளாக தொங்கிக்கொண்டிருந்தது. 
கோட்டைமுகப்பிலிருந்து எழுந்து வானில்‌ 


பறந்துகொண்டிருந்த மின்படைக்‌ கொடி கிழிந்து 
அனற்கொழுந்துகளென துடித்துத்‌ துடித்துப்‌ பறந்தது. 
அப்பாலெழுந்த அரண்மனைகளின்‌ வெண்ணிறக்‌ 
குவைமாடங்கள்‌ நடுவே அரசியின்‌ பொன்னிறக்‌ 
குவைமாடம்‌ ஒரு செவிக்குழையணி என இளவெயிலில்‌ 
மின்னியபடி தெரிந்தது. 


யுயுத்ஸு தன்‌ புரவியை கோட்டையின்‌ முகப்பு நோக்கி 
செலுத்தினான்‌. அவன்‌ மிக அருகணைந்த பின்னரே 
மேலிருந்து அவனை பார்த்தார்கள்‌. அவன்‌ 
படிகளினூடாக சென்று மரத்தடுப்புக்கு அப்பாலிருந்த 
முற்றத்தை அடைந்தான்‌. கோட்டைக்குள்ளிருந்து ஒரு 
படைவீரன்‌ கவசங்களுடன்‌ இறங்கி வருவதை அவன்‌ 
கண்டான்‌. சற்று கழித்தே நடையிலிருந்து அது 
பெண்ணென்று உணர்ந்தான்‌. புரவியை சீரான நடையில்‌ 
செலுத்தி அவளை நோக்கி சென்றான்‌. அவள்‌ 
அங்கிருந்தே அவனை அடையாளம்‌ கண்டு 
கையிலிருந்த வேலைத்‌ தாழ்த்தி “இளவரசருக்கு 
நல்வரவு” என்றாள்‌. “நான்‌ உள்கோட்டைக்‌ 
காவலர்தலைவி.” 


யுயுத்ஸு “நான்‌ அரசியை பார்க்கும்பொருட்டு வந்தேன்‌” 
என்றான்‌. “அஸ்தினபுரியிலிருந்து அரசிக்கு அரசச்செய்தி 
கொண்டுவந்திருக்கிறேன்‌.” அவள்‌ தலைவணங்கி 
“அரசிக்கு செய்தி அனுப்புகிறேன்‌. முதலில்‌ தங்களுக்கு 
தங்கும்‌ ஒருக்கங்களை செய்கிறேன்‌. வருக!” என்று 
அவன்‌ குதிரையைப்‌ பற்றி அழைத்துச்‌ சென்றாள்‌. 
அவன்‌ புரவியிலிருந்து இறங்கி நடந்தபடி “இங்கு 
ஆட்சியென எதுவும்‌ நடக்கிறதா?” என்று கேட்டான்‌. 
அவள்‌ ஒன்றும்‌ சொல்லவில்லை. அவளுடைய 
ஒவ்வாமையை உணர்ந்து பேச்சை மாற்றும்படி “அரசி 
எவ்வண்ணம்‌ இருக்கிறார்‌?” என்று அவன்‌ கேட்டான்‌. 
அதுவும்‌ ஒவ்வா வினா என உடனே உணர்ந்தான்‌. 


ஆணின்‌ கவச உடையுடன்‌ ஒரு பெண்ணை 
பார்ப்பதனால்‌ தன்‌ உள்ளம்‌ அவளை 
அணுகமுடியாமலாகிறதா? அல்லது இவளை 
சம்வகையிடம்‌ இணைத்துக்கொள்கிறேனா? ஆனால்‌ 
அவள்‌ அந்தத்‌ தருணத்தின்‌ ஒவ்வாமையை 
கடக்கும்பொருட்டு பேசினாள்‌. “அவர்‌ பெரும்பாலும்‌ தன்‌ 
அறையைவிட்டு வெளிவருவதில்லை. ஒவ்வொரு 
நாளும்‌ இங்கு நிகழ்வனவற்றை சுருக்கமாக சென்று 
சொல்கிறோம்‌. அவற்றை செவி கொள்வதும்‌ இல்லை.” 
அவன்‌ அவள்‌ பேசியதை எதிர்பார்க்கவில்லை. “அவர்‌ 
துயரில்‌ இருக்கிறார்‌” என்று பொதுவாகச்‌ சொன்னான்‌. 


“ஆம்‌” என்று அவள்‌ சொன்னாள்‌. 


“அரசி எவருடன்‌ ஒவ்வொரு நாளும்‌ சொல்லாடுகிறார்‌?” 
என்றான்‌. “அவ்வண்ணம்‌ எவரும்‌ இங்கில்லை. 
அரசியின்‌ அணுக்கர்கள்‌ என்று இப்போது இங்கு எவரும்‌ 
இல்லை. அரசியின்‌ குரலை எவரேனும்‌ கேட்டே 
நெடுநாட்களாகிறது” என்று அவள்‌ சொன்னாள்‌. அவன்‌ 
திரெளபதியை அப்போதுகூட அவ்வண்ணம்‌ 
எண்ணிக்கொள்ளவில்லை. அவன்‌ விழிகளுக்குள்‌ 
போர்ச்செய்திகளைக்‌ கேட்டபடி அமர்ந்திருந்த கரிய 
தெய்வச்சிலையே நின்றிருந்தது. “அஸ்தினபுரியின்‌ 
செய்திகளை அரசி விரும்புவார்‌ என்று சொல்லமுடியாது. 
நான்‌ நீங்கள்‌ வந்துள்ள செய்தியை அவருக்கு 
அறிவிக்கிறேன்‌. அவர்‌ முடிவெடுக்கட்டும்‌” என்றாள்‌. 


கோட்டைக்கு உள்ளே இரு பிரிவு விரிந்த 
அரண்மனைகளின்‌ முகப்புகள்‌ அனைத்தும்‌ 
பராமரிப்பின்றி கிடந்தன. “இங்கு எவருமே இல்லையா?” 
என்று அவன்‌ கேட்டான்‌. “இங்கு அரசியர்‌ இருந்தபோது 
ஓரளவுக்கு பராமரிப்பிருந்தது. பின்னர்‌ அவர்களும்‌ 
இங்கிருந்து கிளம்பிச்சென்றார்கள்‌. படைகளும்‌ 
இங்கிருந்து தொடர்ந்து வெளியே 
சென்றுகொண்டிருந்தன. இப்பெருநகரை புரக்க இங்கு 
எவரும்‌ இல்லை” என்றாள்‌. “இங்கு வந்து குழுமுபவர்கள்‌ 
காட்டில்‌ குடியமைப்பவர்களைப்போல தாங்களே 
இடங்கண்டு கொள்கிறார்கள்‌. அவர்களுக்கு பெரிய 
மாளிகைகள்‌ அச்சமூட்டுகின்றன. அங்கு அதன்‌ 
முற்றத்திலேயே சிறு குடில்‌ அமைத்துக்கொள்கிறார்கள்‌.” 


“இங்கு வரும்‌ திரளைக்கொண்டே இந்நகரை 
சீரமைத்துவிடமுடியும்‌” என்று அவன்‌ சொன்னான்‌. 
“அஸ்தினபுரியில்‌ அதைத்தான்‌ செய்கிறோம்‌. அந்நகர்‌ 
புதிதெனப்‌ பிறந்து எழுந்துவிட்டது.” அவள்‌ “ஆம்‌, 
ட அதற்கு அஸ்தினபுரியிலிருந்து அமைச்சர்களும்‌ 

றரும்‌ இங்கு வரவேண்டும்‌. இங்கொரு ஆட்சி முறைமை 
மீண்டும்‌ உருவாகவேண்டும்‌” என்றாள்‌. அவன்‌ “உன்‌ 
பெயர்‌ என்ன?” என்றான்‌. “பிரக்யை” என்றாள்‌. “உன்‌ 
குடி?” என்றான்‌. “நான்காம்‌ குடி. எந்தை 
குதிரைக்கொட்டிலில்‌ இருந்தார்‌.” அவள்‌ உரைத்தாள்‌ 
“நான்‌ இந்நகரில்‌ பிறந்து வளர்ந்தவள்‌. நகரம்‌ ஆண்கள்‌ 
ஒழிந்து எங்கள்‌ கைகளுக்கு வந்தது. 
இங்கிருப்பவர்களைக்கொண்டு ஒரு காவல்‌ அமைப்பை 
உருவாக்கி நிலை நிறுத்தினோம்‌.” 


அவன்‌ “நீ அஸ்தினபுரியின்‌ காவலர்தலைவியைப்‌ பற்றி 


கேள்விப்பட்டாயா?” என்றான்‌. அவள்‌ முகம்‌ மலர்ந்து 
“சம்வகை தேவியைப்‌ பற்றி அல்லவா? இங்கே அவரைப்‌ 
பற்றி நாங்கள்‌ பெண்டிர்‌ பேசிக்கொள்ளாத நாளே 
இல்லை” என்றாள்‌. “அவர்‌ அங்கே அனைத்துப்‌ 
படைகளையும்‌ தலைக்கொள்ளக்கூடும்‌. படைநடத்தி 
நாடுகளை வெல்லக்கூடும்‌. இங்கே அவரை முன்பு பேரரசி 
திரெளபதியை எண்ணிக்கொண்டதுபோல 
எண்ணிக்கொள்கிறார்கள்‌. அவர்‌ பேரரசி சத்யவதியின்‌ 
குருதி என்றுகூட சொல்லப்படுகிறது.” 


அவனுக்கு அவளுடைய பேச்சு உவகையை அளித்தது. 
அதை மறைக்க முகத்தை இறுக்கிக்கொண்டான்‌. 
“அவரை நீங்கள்‌ அறிவீர்களா?” என்றாள்‌ பிரக்யை. 
“அறிவேன்‌” என்று அவன்‌ சொன்னான்‌. “அவருக்கு 
நீங்கள்‌ அணுக்கம்‌ என்று தோன்றியது” என்றாள்‌. “ஏன்‌?” 
என்று அவன்‌ சீற்றத்துடன்‌ கேட்டான்‌. “ஒன்றுமில்லை” 
என்றாள்‌. “சொல்‌” என அவன்‌ உரக்க கேட்டான்‌. 
“இல்லை, உங்கள்‌ விழிகளில்‌ அப்படி தெரிந்தது” 
என்றாள்‌. “எப்படி?” என்று அவன்‌ கடுமையாகக்‌ 
கேட்டான்‌. அவள்‌ ஒன்றும்‌ சொல்லவில்லை. அவன்‌ தன்‌ 
உள்ளம்‌ இனிமைகொள்வதை உணர்ந்தான்‌. குறடுகள்‌ 
ஒலிக்க நடந்தான்‌. 


“இங்கே உட்கோட்டையை மட்டுமே முறைப்படி 
காக்கிறோம்‌. அரண்மைக்காவலுக்கு காவலர்‌ உள்ளனர்‌. 
அவர்களும்‌ பெரும்பாலும்‌ ஏவலர்‌” என்று அவள்‌ 
சொன்னாள்‌. அவன்‌ “நீயே உருவாக்கிய படையா?” 
என்றான்‌. அவள்‌ “அப்படி சொல்லமாட்டேன்‌, ஆனால்‌ 
ஏறத்தாழ அவ்வாறே” என்றாள்‌. அவன்‌ “மிகப்‌ பெரிய 
நகர்‌. மிகக்‌ கூரிய ஆணையால்‌ மட்டுமே இதை ஆள 
முடியும்‌” என்றான்‌. அவள்‌ புன்னகைத்தாள்‌. “அந்தக்‌ 
கோட்டை மேலிருக்கும்‌ கொம்புகள்போல” என்று 
யுயுத்ஸு சொன்னான்‌. “அவ்வாறு இந்நகரைச்‌ சூழ்ந்து 
உன்‌ குரல்‌ எழுக!” 

[1age1இந்திரப்பிரஸ்தத்தில்‌ தன்‌ அரண்மனை அறையில்‌ 
யுயுத்ஸு ஆடியின்‌ முன்‌ நின்று ஆடைகளை 
சீர்படுத்திக்கொண்டான்‌. அவனே தன்‌ ஆடைகளை 
அணிந்திருந்தான்‌. பிறர்‌ உதவியின்றி அணியாடைகளை 
அணிவது அவனுக்கு பழகியிருக்கவில்லை. 
அஸ்தினபுரியில்‌ அதற்கென்றே அணிஏவலர்கள்‌ 
குடிமரபாக பயின்றுவந்திருந்தார்கள்‌. அவர்களின்‌ கலை 
நூலாக யாக்கப்பட்டு மரபாக கற்கப்பட்டது. 
ஒவ்வொன்றுக்கும்‌ அதற்கான நெறிகள்‌ இருந்தன. 
நாகபட கணையாழியை நீள்விரலில்‌ 
அணிவித்தமைக்காகவே ஓர்‌ அணியேவலர்‌ 
சிறைப்படுத்தப்பட்டார்‌ என்னும்‌ செய்தியை அவன்‌ 
இளமையில்‌ கேட்மருந்தான்‌. 


குழத்தலைவர்களுக்கும்‌ வணிகர்களுக்கும்‌ 
அணியேவலர்‌ இருந்தனர்‌. அரசகுடியினருக்கு 
அணியேவல்‌ செய்வது அவற்றில்‌ முதிர்நிலை. 
அணியேவலர்களிலேயே ஐந்து பிரிவினர்‌ இருந்தனர்‌. 
ஆடைகளையும்‌ அணிகளையும்‌ தேர்ந்து 
அணிவிப்பவர்கள்‌ அவர்களில்‌ கடைநிலையினர்‌. 
நீராட்டறை அணியேவலர்‌ மேலும்‌ உயர்ந்தவர்கள்‌. 
ஒப்பனையாளர்கள்‌ மேலும்‌ தேர்ச்சி தேவையானவர்கள்‌. 
அவைக்கும்‌ விழவுகளுக்கும்‌ நகர்வலத்திற்கும்‌ உரிய 
அணிகளை அணிவிப்பவர்கள்‌ பன்னிரு த 
பயின்று பன்னிரு ஆண்டுகள்‌ பணியாற்றி தேர்ச்சி 
பெற்றவர்கள்‌. அருமணிகள்‌ தேர்பவர்களே அவர்களின்‌ 
முதன்மையானவர்கள்‌. ஆடை தைப்பவர்கள்‌, 
பொற்கொல்லர்கள்‌, நறுஞ்சுண்ணமும்‌ சந்தனமும்‌ 
இடிப்பவர்கள்‌, தூபக்காவலர்கள்‌ முற்றிலும்‌ வேறு 
வகுப்பினர்‌. அவர்களை அணியேவலர்‌ தங்களவர்‌ 
என்பதில்லை. அணிமருத்துவம்‌ செய்பவர்கள்‌ 
மருத்துவர்களில்‌ ஒரு துணைப்பிரிவினர்‌. 


அவர்களுக்கிடையேயான உறவு சிக்கலானது. 
எப்போதும்‌ இணைந்தே பணியாற்றவேண்டியவர்கள்‌ 
எப்போதும்‌ போட்டியிலேயே இருப்பார்கள்‌. அந்தப்‌ 
போட்டியே அவர்களின்‌ திறனையும்‌ 
தனித்தன்மையையும்‌ நிலைநிறுத்தி தொடர்ந்து 


மேம்படுத்துகிறது என்று அவனுக்கு 
சொல்லப்பட்டதுண்டு. அவர்கள்‌ ஒவ்வொருவரும்‌ 
தங்களை வேறுபடுத்திக்காட்ட அடையாளங்களை 
அணிந்திருந்தனர்‌. ஒட்டுமொத்தமாக அவர்கள்‌ 
அனைவரும்‌ ஒன்றே என்று காட்டும்‌ அடையாளங்களை 
கொண்டிருந்தனர்‌. அவர்கள்‌ அனைவரிலுமே சற்று 
பெண்மையின்‌ சாயல்‌ இருந்தது. 


அவன்‌ அப்பெண்மையின்‌ சாயல்‌ எங்கிருந்து வருவது 
என்று எண்ணிக்கொண்டான்‌. அணிகளே பெண்மை 
கொண்டவை போலும்‌. நெளிபவை, குழைபவை, 
சிரிப்பவை, ஒளிர்பவை. எல்லா நகையிலும்‌ சற்றே 
நாணம்‌ கலந்திருக்கிறது. பலத்‌ வ வடட சற்றே 
சஞ்சலம்‌ அமைந்திருக்கிறது. அ கொள்கையில்‌ 
ஆண்கள்‌ தங்கள்‌ கடுமையை, திமிர்ப்பை, மிதப்பை 
இழந்து மென்மைகொள்கிறார்கள்‌. அணிகொண்ட 
யானை ஓர்‌ அருநகை என ஆகிவிடுகிறது. 
அணிகொண்டு அரியணை அமரும்‌ அரசன்‌ மேலும்‌ 
அணுக்கமானவனாக, கனிந்தவனாக தோன்றுகிறான்‌. 
அணிநிறைந்த பெண்‌ அன்னையென்றே 
தோன்றுகிறாள்‌. முழுதணிக்கோலத்தில்‌ எவரும்‌ 
கூச்சலிடுவதில்லை. அப்போது எழும்‌ ஆணைகள்‌ கூட 
முழங்குவதில்லை. 


ஆடி முன்‌ அமர்ந்து அவன்‌ தன்னை 
நோக்கிக்கொண்டிருந்தான்‌. ஒவ்வொன்றும்‌ முறையாக 
அமைந்திருக்கிறதா என்பதை திரும்பத்‌ திரும்ப 
பார்த்தான்‌. கணையாழிகள்‌ இடம்‌ மாறி 
இருக்கின்றனவா? ஆரங்கள்‌ ஒன்றுக்கு மேல்‌ ஒன்றென 
அமைந்துள்ளனவா? காதில்‌ ஒரு குழை சற்று பெரிதாக 
இருக்கிறதா? இடம்‌ மாறிவிட்டால்‌ கணையாழிகள்‌ 
கழன்றுவரும்‌. விரல்கள்‌ ஒன்றோடொன்று 
முட்டிக்கொள்ளும்‌. அடுக்கமையா ஆரங்கள்‌ 
பின்னிக்கொண்டு உடலை உறுத்தும்‌. ஒருமுறை 
புரண்டுவிட்டால்‌ அவை புரண்டபடியே இருக்கும்‌. அடுக்கு 
குலைந்த ஆரங்கள்‌ அழகை இழந்துவிடுகின்றன. வெறும்‌ 
மஞ்சள்‌ கொத்தென மணித்தொகையென 
ஆகிவிடுகின்றன. அவற்றில்‌ ஒவ்வொன்றிலும்‌ இருக்கும்‌ 
செதுக்கும்‌ நுணுக்கமும்‌ பொருளிழந்து ஒத்திசையாத 
குவியல்களாக தோன்றுகின்றன. 


அவனுக்காக அறைவாயிலில்‌ ஏவற்பெண்டு காத்து 
நின்றிருந்தாள்‌. அவள்‌ எளிய சேடியாக இருந்து 
காவலுக்கு வந்தவள்‌. கண்முன்‌ அவ்வண்ணம்‌ வந்‌ 
காத்திருக்கக்கூடாது என அறியாதவள்‌. அவன்‌ ஆடியிலே 


அவள்‌ நிற்பதை பார்த்தபின்‌ எழுந்துகொண்டு 
“செல்வோம்‌” என்றான்‌. தலைவணங்கி அவள்‌ திரும்பிய 
பின்னர்‌ மீண்டும்‌ ஆடியைப்‌ பார்த்து மேலாடையின்‌ 
மடிப்புகளை சீரமைத்தான்‌. அவள்‌ மீண்டும்‌ நின்று 
திரும்பிப்பார்க்க “செல்க!” என்று கையசைத்தபின்‌ 
குறடுகள்‌ ஒலிக்க அவளுக்குப்‌ பின்னால்‌ நடந்தான்‌. 
அவனுடைய உருவம்‌ இடைநாழியிலிருந்த 
மென்பரப்புகளில்‌ தோன்றி மறைந்தது. கிடையான 
எல்லா பரப்புகளிலும்‌ அவன்‌ தூசுப்படலத்தை 
பார்த்தான்‌. சில திரைச்சீலைகள்‌ கதவில்‌ சிக்கி 
படபடத்தன. சில கிழிந்திருந்தன. 


அஸ்தினபுரியின்‌ அரண்மனையைவிட பலமடங்கு 
அகன்றும்‌ உயரமாகவும்‌ இருந்த இந்திரப்பிரஸ்தத்தின்‌ 
அரண்மனை வெட்டவெளியில்‌ நிற்கும்‌ உணர்வை 
அளித்தபடியே இருந்தது. அதன்‌ சுவர்களும்‌ தூண்களும்‌ 
அவற்றின்‌ பேரளவினாலேயே அங்கிலாதவைபோல்‌ 
விழிகளிலிருந்து அகன்றுவிட்டிருந்தன. வந்தது முதல்‌ 
அத்தனை பெரிய அரண்மனையின்‌ அறைகளில்‌ 
தடுமாறி சுவர்களிலும்‌ தூண்களிலும்‌ அவன்‌ 
முட்டிக்கொண்டிருந்தான்‌. சாளரக்கதவுகளை இழுத்து 
மூடும்பொருட்டு அமைக்கப்பட்ட பித்தளை 
கைப்பிடிகளை அவனால்‌ சுழற்ற முடியவில்லை. அவை 
நெடுங்காலமாக இறுகியிருந்தன. ஆகவே அறைக்குள்‌ 
யமுனையிலிருந்து வந்த காற்று பொங்கிப்‌ பெருகி 
சுழன்று அனைத்து திரைச்சீலைகளையும்‌ 
அலைகொள்ள வைத்தது. அவன்‌ அரைத்துயிலில்‌ 
பாய்கள்‌ புடைத்து விம்மும்‌ படகொன்றில்‌ 
படுத்திருப்பதாக உணர்ந்தான்‌. 


அவனுடைய அறை அவன்‌ வந்து தங்கும்‌ பொருட்டு 
விரைவாக தூய்மை செய்யப்பட்டிருந்தது. ஆயினும்‌ 
அதன்‌ சுவர்‌ மடிப்புகளிலும்‌ பொருட்களுக்கு அடியிலும்‌ 
புழுதிப்‌ படிவுகள்‌ இருந்தன. அதை தூய்மை 
செய்தவர்கள்‌ முதியவர்களாக இருக்கலாம்‌. முதியவர்கள்‌ 
எங்கும்‌ முட்டிக்கொள்ளாமலிருக்க எப்போதும்‌ 
நடுவிலேயே நடமாடுகிறார்கள்‌. மெல்லமெல்ல மூலைகள்‌ 
அவர்களின்‌ நோக்கிலிருந்தே மறைந்துவிடுகின்றன. 
அவன்‌ அறையின்‌ ஒரு மூலையில்‌ அவ்வறையை 
தூய்மை செய்ய பயன்படுத்தப்பட்ட துணிச்சுருள்‌ 
கிடந்தது. அவன்‌ அறையிலிருந்த பெரிய ஆடி 
துடைக்கப்பட்டிருந்தாலும்‌ அதன்‌ மேல்‌ பகுதியில்‌ புழுதி 
ஈரத்துடன்‌ அலையாக படிந்திருந்தது. மஞ்சத்தில்‌ 
விரிக்கப்பட்டிருந்த மரவுரிகளும்‌ போர்வைகளும்‌ 
தலையணைகள்‌ அனைத்துமே புதியவை. ஆனால்‌ 


அனைத்திலும்‌ புழுதி மணம்‌ இருந்தது. முதியவர்களின்‌ 
கைகளில்‌ நடுக்கை அத்தனை பணிகளின்‌ 


பதிவுகளிலும்‌ காணமுடிந்தது. 


முந்தைய நாள்‌ இரவு அங்கு வந்து சேர்ந்தபோது அந்த 
அரண்மனையின்‌ அகன்ற தோற்றம்‌ அச்சத்தைதான்‌ 
அளித்தது. மீண்டும்‌ அவன்‌ கதைகளில்‌ படித்திருந்த 
அசுரப்பெரு நகரங்கள்‌ நினைவில்‌ எழுந்தன. அச்சமே 
கோட்டைகளாகின்றன, ஆணவமே அரண்மனைகள்‌. 
அசுரர்கள்‌ தங்கள்‌ கோட்டைகளையும்‌ 
அரண்மனைகளையும்‌ மேலும்‌ மேலுமென 
எழுப்புபவர்கள்‌. மலைகளைப்போல, முகில்‌ 
நகரங்களைப்போல. முந்தையோர்‌ அவ்வண்ணம்‌ 
பேருருவங்களை எழுப்பவில்லை. மனிதர்கள்‌ 
வாழ்வதற்கு உரிய அளவில்தான்‌ கட்டடங்கள்‌ கட்டப்பட 
வேண்டுமென்று அவர்கள்‌ நம்பினர்‌. ஆமைக்கு ஓடென 
அமைக கோட்டைகள்‌. நத்தைக்கு கூடென அமைக 
இல்லங்கள்‌ என்பது பாரத்வாஜ நீதி. அஸ்தினபுரி 
அவ்வுணர்வால்‌ கட்டப்பட்டது. அதைவிட 
தொல்நகரங்கள்‌ அதைவிடவும்‌ சிறியவை. 


அச்சமோ ஆணவமோ மிகையாகி அதன்‌ பொருட்டு 
கட்டப்பட்ட எந்த மாளிகையையும்‌ தெய்வங்கள்‌ வாழ 
விடுவதில்லை என்று அவன்‌ கேட்டிருந்தான்‌. 
தேவையான அளவிற்கு மேல்‌ கட்டப்படுமென்றால்‌ 
தங்களுக்குரியவை அவை என தெய்வங்கள்‌ எண்ணும்‌. 
அவை அங்கே குடியேறத்‌ தொடங்கும்‌. ஒவ்வொரு 
வண்ணத்திற்கும்‌ உரியவை, ஒவ்வொரு வடிவத்திற்கும்‌ 
உரியவை. தெய்வங்கள்‌ வாழுமிடத்தில்‌ மானுடர்‌ 
இயல்பாக வாழமுடியாது. ஒளிரும்‌ நீர்ப்பரப்புகளில்‌, 
மலர்சூழ்‌ காடுகளில்‌, மலையுச்சிகளில்‌, 
விளைநிலங்களில்‌ தெய்வங்கள்‌ உறைகின்றன. 
குடிமானுடர்‌ அங்கே சென்று மீளலாம்‌. அங்கே குடியிருக்க 
முடியாது. அங்கே தெய்வங்களுக்குரிய உணர்வுகளே 
எழமுடியும்‌. விழைவுசினம்பகை என உள்ளம்‌ பெருக 
முடியாது. அவ்வுணர்வுகள்‌ இல்லாமல்‌ உலகியலில்‌ 
அமைய முடியாது. அவை தெய்வங்களுக்குரிய இடங்கள்‌. 
காமமும்‌, சினமும்‌, பகையும்‌ நுரைக்கும்‌ இல்லங்களே 
மானுடர்க்குரியவை. 


ஆகவே மானுடர்‌ வாழுமிடத்தில்‌ இயல்பாக உறைபவை 
இருள்தெய்வங்களே. மூத்தவளே மானுடருக்கு உறுத்தாத 
தோழி. இல்லம்‌ எத்தனை தூய்மைப்படுத்தப்பட்டாலும்‌ 
எத்தனை மங்கலம்‌ கொண்டாலும்‌ துளியாகவேனும்‌ 
அவள்‌ இருப்பாள்‌. மானுடரின்‌ உடலில்‌ நகமாக, முடியாக, 


எச்சிலாக திகழ்பவள்‌. வசைச்சொல்லாக துயரமுனகலாக 
வெளிப்படுபவள்‌. பகலில்‌ நிழலாக, இரவில்‌ இருளாக 
நிறைபவள்‌. காற்றில்‌ தூசியாக எழுந்து பரவிக்கொண்டே 
இருப்பவள்‌. இல்லங்களில்‌ மூத்தவள்‌ சற்றேனும்‌ 
இருப்பதே நன்று. மூத்தவள்‌ இருக்கும்‌ இடத்தில்‌ 
இளையவளும்‌ குடிகொள்வாள்‌. அவர்கள்‌ ஒருவரை 
ஒருவர்‌ நிறைப்பவர்கள்‌. மூத்தவள்‌ சற்றுமில்லாத 
இடத்தில்‌ இளையவள்‌ நீங்குவாள்‌. அங்கே தெய்வங்கள்‌ 
குடியேறிவிடுகின்றன. தெய்வங்கள்‌ நிறைவடிவுகள்‌. 
நாழிக்குள்‌ நாழி நுழைவதில்லை, முழுமை முழுமையை 
உட்கொள்வதில்லை. எனவே அவர்களுக்கிடையே பூசல்‌ 
உருவாகத்‌ தொடங்கும்‌. அதன்‌ பின்‌ அங்கு மனிதர்கள்‌ 
வாழ இயலாது. 


இந்திரப்பிரஸ்தம்‌ அதன்‌ முழுமைத்தருணத்தில்‌ 
இருளற்றதாக இருந்திருக்கும்‌ என அவன்‌ 
எண்ணிக்கொண்டான்‌. ஒரு சிறு கலைக்குறைபாடுகூட 
இல்லாதது. ஒரு மூலையில்கூட இருள்தெய்வங்கள்‌ 
குடிகொள்ளாதது. ஆகவே தன்‌ முழுமையை அடைந்த 
கணம்‌ முதல்‌ அது மெல்ல சரியத்தொடங்கியது. 
பேருருவங்கள்‌ சரிவதை நாம்‌ அறியமுடியாது, அவை நம்‌ 
கண்களுக்கு அப்பாற்பட்டவை. உருள்பொட்டல்‌ 
நிகழ்வது வரை மலை நிலையாக இருக்கிறதென்றே 
நம்புவோம்‌. இந்நகரம்‌ இதில்‌ வாழ்ந்த ஒவ்வொருவருக்கும்‌ 
அயன்மையையே அளித்திருக்கும்‌. இதற்குள்‌ அவர்கள்‌ 
தங்கள்‌ சிறுவளைகளை உருவாக்கிக்கொண்டு 
வாழ்ந்திருப்பார்கள்‌. இதை எவரும்‌ தங்களுடையதென 
எண்ணவில்லை. ஒவ்வொருவரும்‌ இதிலிருந்து 
தப்பியோடவே எண்ணினார்கள்‌. 


ஒருபோதும்‌ இந்த அரண்மனை இந்தப்‌ புதைவிலிருந்து 
மீளப்போவதில்லை என்று அவனுக்குத்‌ தோன்றியது. 
இது ஒரு மாய நகரம்‌. விந்தையான ஆற்றல்‌ ஒன்றை 
பெற்ற ஒருவர்‌ தன்‌ கனவிலிருக்கும்‌ ஒன்றை நனவாக 
மாற்றிக்கொண்டது. ஆகவே குறுகிய காலம்‌ மட்டுமே 
இப்புவியில்‌ இது இருக்கும்‌. இச்சுவர்கள்‌ ஒளிப்படலமென 
மறையும்‌. இத்தூண்கள்‌ நோக்கியிருக்கவே 
இல்லாமலாகும்‌. இந்நகரம்‌ நுரைக்குமிழிகள்‌ வெடித்து 
மறைவதுபோல்‌ விழியிலிருந்து அகலும்‌. இங்கு 
எஞ்சியிருக்கப்போவது இந்நகரின்‌ உச்சியிலிருக்கும்‌ 
இந்திரனின்‌ ஆலயம்‌ மட்டுமே. ஏனெனில்‌ ஆலயத்தை 
தெய்வங்கள்‌ கைவிடுவதில்லை. 


அந்நகரை எழுப்புவதற்கான பெரும்‌ உழைப்பை, அதை 
அமைத்த சிற்பிகளின்‌ தவத்தை அவன்‌ 


எண்ணிக்கொண்டான்‌. அது ஒரு பெரும்பழியின்‌ 
கல்வடிவத்‌ தோற்றமா என்ன? அவள்‌ கனவில்‌ முதிரா 
இளமையில்‌ அது முளைத்தது. இளையோர்‌ கனவில்தான்‌ 
அத்தகைய பேருருக்கள்‌ எழுகின்றன. மதலைகள்‌ 
தெய்வங்கள்‌, சிறுவர்களாகும்போது அவர்கள்‌ அசுரர்கள்‌ 
என்பது தொல்லுரை. இந்திரப்பிரஸ்தம்‌ 
எழுப்பப்பட்டிருக்கவில்லையெனில்‌ ஒருவேளை 
குருக்ஷேத்ரப்‌ போர்‌ நிகழாமலிருந்திருக்கக்கூடும்‌. 
அந்நகரம்‌ ஒவ்வொருவர்‌ நோக்கையும்‌ கவர்ந்தது. 
அமைதியிழக்கச்‌ செய்தது. அறைகூவும்பொருட்டு 
சுருட்டித்‌ தூக்கப்பட்ட கைச்சுருள்‌ என அது 
பாரதவர்ஷத்தில்‌ எழுந்தது. ஒவ்வொரு அரசரும்‌ அதை 
தங்களுக்கு எதிரான போர்விளி என 
எடுத்துக்கொண்டனர்‌. 


இந்திரப்பிரஸ்தமே அத்தனை ஷத்ரியர்களும்‌ 
துரியோதனனைச்‌ சென்றுசேரச்‌ செய்தது. அவர்கள்‌ 
சூழ்ந்தமையால்‌ அவன்‌ ஆணவமும்‌ நம்பிக்கையும்‌ 
கொண்டான்‌. தெய்வமென எழுந்துவந்த இளைய 
யாதவரின்‌ பேருருவைக்‌ காணும்‌ 
கண்ணில்லாதவனானான்‌. இந்நகரை உருவாக்கும்‌ 
எண்ணம்‌ எப்போது அவளில்‌ எழுந்ததோ அப்போதே 
தெய்வங்கள்‌ முடிவெடுத்துவிட்டன இம்மண்ணில்‌ ஒரு 
மாபெரும்‌ போர்‌ நிகழவேண்டும்‌ என்று. அவளோ 
இந்நகரை தன்‌ கருவறை வாழ்விலேயே 
கனவுகண்டுவிட்டாள்‌. அதன்பொருட்டே அவள்‌ 
மண்ணில்‌ பிறந்தாள்‌. அவன்‌ எந்தத்‌ தொடர்பும்‌ 
இல்லாமல்‌ துவாரகையை எண்ணிக்கொண்டான்‌. 
அந்நகர்‌ பற்றி வரும்‌ செய்திகளும்‌ உகந்தவை அல்ல. 
அங்கும்‌ பெருமாளிகைகள்‌ ஒவ்வொன்றாக 
கைவிடப்படுகின்றன. மலையுச்சிகளில்‌ அசுரர்கள்‌ 
முன்பு குடியிருந்து கைவிட்டுச்சென்ற குகைகள்‌ போல 
இருண்டு கிடக்கின்றன அவை என்றது ஓர்‌ ஒற்றுச்செய்தி. 


இடைநாழியினூடாக நடக்கையில்‌ பெரும்தூண்கள்‌ 
ஒவ்வொன்றாகத்‌ தோன்றி மத்தகம்‌ எழுந்து செவிவீசி 
அணுகி வந்து அவனை கடந்து சென்றன. அவன்‌ 
குறடுகளின்‌ ஒலி ஒழிந்த இடைநாழியின்‌ மடிப்புகளில்‌ 
விம்மல்கள்போல எதிரொலித்தது. ஒவ்வொரு தூணுக்கு 
இடையிலும்‌ புழுதி சேர்ந்திருந்தது. உச்சி வளைவுகளில்‌ 
ஓட்டடைகள்‌ தோரணம்போல்‌ பழுந்திருந்தன. நுரையென 
சுவர்‌ மடிப்புகளில்‌ செறிந்திருந்தன. சில இடங்களில்‌ 
தூண்களுக்கு மேல்‌ தாமரை மலர்வுகளில்‌ புறாக்கள்‌ 
அமர்ந்திருந்தன. அவற்றின்‌ குறுகலோசை 
அத்தூண்களின்‌ விந்தையான உறுமல்போல்‌ ஒலித்தது. 

கோதையின்‌ கரையிலிருந்த ராஜமகேந்திரபுரியின்‌ 
பெருந்துறை முனையில்‌ உதர்க்கர்‌ என்னும்‌ சூதருடன்‌ 
நின்று கடலில்‌ இருந்து பீதர்களின்‌ பெருங்கலமொன்று 
எழுந்து வருவதைப்‌ பார்த்து நின்றான்‌ இளநாகன்‌. 
கோதாவரி கடல்முகம்கொண்ட ஆழ்ந்த காயலின்‌ 
ஓரத்திலிருந்தது ராஜமகேந்திரபுரி. அதன்‌ 
துறைமேடையில்‌ நின்று பார்த்தபோ கிழக்கே 
தொடுவானத்தில்‌ கோதையின்‌  இளநீல ல நீர்ப்பரப்பு 
கடலின்‌ கருநீலவெளியை முட்டும்‌ கோடு தெரிந்தது. 
அந்தக்கோட்டில்‌ கொடியில்‌ அமர்ந்த சிறுபறவைகள்‌ 
போல நாவாய்கள்‌ நின்றாடிக்கொண்டிருந்தன. 


கிருஷ்ணவேணியின்‌ கரையிலிருந்த தான்யகடகத்தில்‌ 
இருந்து கடல்முகப்‌ பெருந்துறைகொண்ட 
இந்திரகிலத்துக்கு வந்து அங்கே சிலநாட்கள்‌ தங்கியபின்‌ 
கோதாவரியைப்‌ பார்ப்பதற்காகவே வடமேற்கே சென்ற 
பொதிவண்டிகளுடன்‌ இணைந்துகொண்டான்‌. அவை 
யவனர்கலங்கள்‌ கொண்டுவந்த பொருட்களுடன்‌ 
சிற்றூர்கள்‌ செறிந்த பெருஞ்சாலை வழியாகச்‌ சென்றன. 


எழுபதுநாட்கள்‌ பொதிவண்டிகளுடன்‌ சென்று 
அஸ்மாகநாட்டை அடைந்தான்‌. கோதையின்‌ கரையில்‌ 
எழுந்த சிறிய படகுத்துறை நகர்களில்‌ ஒன்றாகிய 
வெங்கடபுரியிலும்‌ நரசபுரியிலும்‌ சிலமாதங்கள்‌ 
இருந்தான்‌. வெயில்‌ எரிந்து நிற்கும்‌ விரிந்த 
வயல்வெளிகளால்‌ சூழப்பட்ட சின்னஞ்சிறு கிராமங்கள்‌ 
வழியாக அலைந்தான்‌. பேராலமரங்கள்‌ எழுந்து நின்ற 
ஊர்மன்றுகளில்‌ அமர்ந்து தென்னகத்தில்‌ 
கண்டவற்றையும்‌ வடபுலம்பற்றிக்‌ கேட்டவற்றையும்‌ 
சொல்லி பரிசில்பெற்று மீண்டான்‌. பின்னர்‌ 
பாமனூரிலிருந்து படகிலேறி ராஜமகேந்திரபுரியை 
நோக்கி பயணமானான்‌. 


பகல்‌ முழுக்க கோதையின்‌ நீர்ப்பெருக்கு வழியாக மேற்கே 
அஸ்மாகநாட்டிலிருந்து வந்த படகிலமர்ந்து இருபக்கமும்‌ 
செறிந்திருந்த நூற்றுக்கணக்கான படகுத்துறைகளையும்‌ 
அவற்றுக்கு அப்பால்‌ எழுந்த சுங்கமாளிகைகளையும்‌ 


அம்மாளிகை மூங்கில்களாலும்‌ மரத்தாலும்‌ கட்டப்பட்டு 
உரசல்‌ ஓசை எழுப்புவதுபோல ஒருகணம்‌ உளம்‌ மயங்கச்‌ 
செய்தது. அல்லது கற்பாளை விரிசலிட்டுப்‌ பிளக்கிறது. 
அவன்‌ உடல்‌ எச்சரிக்கையுணர்வு கொண்டு சிலிர்த்தது. 


இல்லை, இந்நகர்‌ அல்ல. இதுவல்ல அந்த முதல்‌ 
குருதிப்புண்‌. இதற்கு முன்னரே எழுந்துவிட்டது 
துவாரகை. அங்கிருந்து தொடங்குகிறது போர்‌. 
அந்நகரின்‌ அறைகூவலே இந்நகரை உருவாக்கியது. இது 
அதன்‌ பேருருவப்‌ போலி. அந்நகரை உருவாக்கியவன்‌ 
உண்மையிலேயே பாரதவர்ஷத்தின்‌ மேல்‌ ஓர்‌ 
அறைகூவலை விடுத்தான்‌. மாகேந்திர 
மாயக்காரனைப்போல தன்‌ இரு கைகளையும்‌ விரித்து 
வெட்டவெளியில்‌ ஒரு மாயப்‌ பெருநகரை 
உருவாக்கிக்காட்டினான்‌. எதன்‌ பொருட்டெல்லாம்‌ 
ஷத்ரியர்‌ இங்கு பெருமை கொள்கிறார்களோ 
அவையனைத்தும்‌ வெறும்‌ கண்மாயங்களே என்பதை 
நிறுவியவன்‌ அவன்‌. அவன்‌ தங்கள்‌ அடித்தளங்களை 
நுரையென ஆக்குவதை அவர்கள்‌ கண்டனர்‌. மேலே மண்‌ 
அகற்றப்படும்போது வளைகளுக்குள்‌ பாம்புகள்‌ 
அடையும்‌ திகைப்பை அடைந்தனர்‌. நீரூற்றப்பட்ட 
சிதல்புற்று எனப்‌ பதறின அவர்களின்‌ நகரங்கள்‌. 
அவனிடமிருந்து தொடங்குகிறது இந்நகரும்‌. 


அவன்‌ இடைநாழிகளினூடாக திரும்பித்‌ திரும்பி நடந்து 
மகளிர்க்கோட்டத்தை அடைந்தான்‌. பிற 
அரண்மனைகளில்‌ மகளிர்க்கோட்டங்கள்‌ மைய 
அரண்மனையிலிருந்து தனியாகப்‌ பிரிந்து அகன்று 
அமைந்திருக்கும்‌. அங்கே செல்லும்‌ நீண்ட 
இடைநாழியால்‌ இணைக்கப்பட்டிருக்கும்‌. பறக்கும்‌ 
மாளிகை ஒன்றுக்கு படிக்கட்டில்‌ செல்வது போலிருக்கும்‌. 
அல்லது புதைந்த சிறைக்கு இறங்கி நுழைவதுபோல. 
எப்போதுமே அவை மைய அரண்மனையைவிட சற்று 
சிறிதாக, சிற்பங்களும்‌ அணிகளும்‌ குறைவானதாகவே 
இருக்கும்‌. அஸ்தினபுரியின்‌ மகளிர்க்கோட்டங்கள்‌ 
அரண்மனையால்‌ தாக்கி தோளில்‌ சுமக்கப்படும்‌ 
பேழைகள்போல்‌ தோன்றுபவை. ஆனால்‌ 
இந்திரப்பிரஸ்தத்தின்‌ மகளிர்க்கோட்டம்‌ அரண்மனைக்கு 
மேல்‌ சூட்டப்பட்ட மகுடம்போல்‌ இருந்தது. அதை நோக்கிச்‌ 
செல்லும்‌ பாதை பளிங்குப்படிகளாலான அரசப்பெருவீதி 
போலிருந்தது. 

இருபுறமும்‌ அணிவகுத்த வெண்பளிங்குத்‌ தூண்களுக்கு 
மேல்‌ பித்தளையாலான கவசமிடப்பட்ட தாமரைகள்‌ 
கூரையை தாங்கியிருந்தன. சுதைச்சுவர்‌ பரப்புகளில்‌ 


மாபெரும்‌ ஓவியங்கள்‌ அந்தி வண்ணப்‌ பெருக்கென, 
மலர்க்காடென பரவியிருந்தன. அவை அனைத்துமே 
போர்க்களக்‌ காட்சிகள்‌ என்பதை அவன்‌ கண்டான்‌. 
விருத்திரனை வெல்லும்‌ இந்திரன்‌ வெண்யானை மேல்‌ 
தோன்றி கீழே சிதல்புற்றென எழுந்த நகர்‌ மீது தன்‌ 
வெள்ளிமின்‌ படைக்கலத்தை வீசினான்‌. முகில்கள்‌ 
சுருள்‌ சுருளென எழுந்து செறிந்த வானம்‌ எங்கும்‌ பல 
நூறு மின்னல்கள்‌ வெடித்து துடித்துக்கொண்டிருந்தன. 
சிதல்புற்றுகளுக்கு மேல்‌ ஒளிரும்‌ வாள்களென 
மின்னல்கள்‌ வளைந்து விழுந்தன. மழை அறைந்து 
சிதல்மாளிகைகள்‌ சிதல்கோபுரங்கள்‌ சிதல்கோட்டைகள்‌ 
கரைந்துகொண்டிருக்க அலைபோல்‌ பெருகும்‌ 
கைகளுடன்‌ அனைத்திலும்‌ பல்வேறு 
படைக்கலங்களுடன்‌ அறைகூவும்‌ விழிகளும்‌ நகைக்கும்‌ 
வாயுமாக விருத்திரன்‌ அண்ணாந்திருந்தான்‌. 


பிறிதொன்றில்‌ இந்திரனுக்கும்‌ வருணனுக்குமான போர்‌. 
கடல்‌ அலைகள்‌ கொந்தளித்தெழ அவற்றுக்கு மேல்‌ 
இந்திரன்‌ முகில்‌ ஊர்திகளில்‌ தன்‌ படைகள்‌ 
செறிந்திருக்க மின்னல்கள்‌ வெட்டி அதிர்ந்து சூழ 
நின்றிருந்தான்‌. வருணனின்‌ கையில்‌ அலைநுரையே 
வாள்‌ என அமைந்திருந்தது. அவனுக்குப்‌ பின்‌ 
வெண்ணிறப்‌ பிடரி மயிர்க்‌ கற்றைகள்‌ பறக்கும்‌ நீலப்‌ 
புரவிகளின்‌ நிரை அலையலையென எழுந்து சுவரை 
நிறைத்திருந்தது. வருணனின்‌ கையில்‌ இருந்த 
வெண்சங்கும்‌ இந்திரனின்‌ கையில்‌ இருந்த படையாழியும்‌ 
மங்கியும்‌ மங்காமலும்‌ இருவருக்கு நடுவே எழுந்த 
பிறிதொருவனின்‌ இரு கைகளிலும்‌ படைக்கலங்களாக 
அமைந்திருப்பதுபோல்‌ தெரிந்தன. 


திரெளபதியின்‌ அறைமுன்‌ சென்றதும்‌ அவன்‌ 
கனவிலிருந்து உலுக்கப்பட்டவன்போல்‌ 
விழித்தெழுந்தான்‌. அவன்‌ விழிகளுக்குள்‌ 
அவ்வண்ணப்பெருக்கு நிறைந்திருப்பதாகத்‌ தோன்ற 
விழிகளை கொட்டி தலையை உலுக்கிக்கொண்டான்‌. 
அவனை அழைத்துச்சென்ற சேடி அவன்‌ வருகையை 
அங்கிருந்த முதிய சேடியிடம்‌ சொல்ல அவள்‌ 
தலைவணங்கி உள்ளே சென்றாள்‌. அவன்‌ மீண்டும்‌ 
தன்னை தொகுத்துக்கொள்ள முயன்றான்‌. ஆனால்‌ 
சொற்கள்‌ எவையும்‌ நினைவிலெழவில்லை. எதன்‌ 
பொருட்டு இந்திரப்பிரஸ்தத்திற்கு வந்தோம்‌ என்பதையே 
அவன்‌ உள்ளம்‌ மறந்துவிட்டிருந்தது. அறைக்கதவு 
திறந்து அவன்‌ உள்ளே செல்ல ஒப்புதல்‌ 
அளிக்கப்பட்டதும்‌ அவன்‌ அறுந்து விழுவதுபோல காலடி 
வைத்து முன்னால்‌ சென்றான்‌. 


திரெளபதியின்‌ அறை விரிந்தகன்று ஓர்‌ அவைக்கூடம்‌ 
அளவுக்கு பெரிதாக இருந்தது. அவன்‌ முதலில்‌ அதையும்‌ 
ஒழிந்த அறை என்றே எண்ணினான்‌. அதனுள்ளும்‌ 
காற்று சுழன்றுகொண்டிருந்தது. அதன்‌ பின்னரே அவள்‌ 
அங்கிருப்பதை கண்டான்‌. முதலில்‌ அங்கில்லை என 
எப்படி தன்‌ புலன்‌ உணர்ந்தது என வியந்தான்‌. அவள்‌ 
தன்‌ மணிமுடியுடன்‌ அங்கிருந்த நாட்களில்‌ 
அவ்வறையை அவள்‌ நிறைத்திருப்பாள்‌. கதவை சற்று 
திறந்ததுமே அவள்‌ இருப்பு வெளியே கசிந்திருக்கும்‌. இந்த 
மாபெரும்‌ சுவர்களில்‌ அது முட்டி மீளலை 
கொண்டிருக்கும்‌. முழக்கமிட்டு வானை நிறைத்திருக்கும்‌. 
அவ்வறையின்‌ மறு எல்லையில்‌ விரிந்த சாளரத்தினருகே 
அவள்‌ அரியணை போன்ற பெரிய பீடத்தில்‌ மார்பில்‌ 
கைகளை கட்டிக்கொண்டு அசைவில்லாமல்‌ 
அமர்ந்திருந்தாள்‌. அவனை அவள்‌ நோக்கவே இல்லை. 
ஆகவே அவன்‌ உடலும்‌ அவளை உணரவில்லை. 


அறைச்சுவரில்‌ நிறைந்திருந்த மாபெரும்‌ ஓவியங்களில்‌ 
கந்தர்வர்களும்‌ கின்னரர்களும்‌ யட்சர்களும்‌ 
களியாட்டமிட்டுக்‌ கொண்டிருந்தனர்‌. பூக்களும்‌ 
தளிர்களும்‌ நிறைந்த காடுகளும்‌ நீர்‌ ஒளிரும்‌ 
சுனைகளும்‌ கதிர்‌ பரவிய முகில்நிரைகளும்‌ என 
அவ்வோவியங்கள்‌ வண்ணச்‌ சுடர்‌ கொண்டிருந்தன. 
ஓவியத்திற்குள்‌ இருந்து எப்படி ஒளி எழுந்து 
கண்கூசவைக்க முடியும்‌ என அவன்‌ வியந்தான்‌. 
ஓவியங்கள்‌ அவனை அள்ளி உள்ளே இழுத்தன. அவை 
உருவாக்கிய பிறிதொரு உலகில்‌ வாழச்செய்தன. 
பெருவிழவின்போது ஏற்படும்‌ கள்மயக்குபோல, 
நெடும்பொழுது இசை கேட்ட பின்‌ எழும்‌ 
சொல்லின்மைபோல, அவன்‌ உள்ளம்‌ வெறுமையும்‌ 
ததும்பலுமாக இருந்தது. அவ்வறையின்‌ ஓவிய 
மலர்வெளியில்‌ அவன்‌ சிறகு முளைத்த சிறுவண்டென 
பறந்தலைந்தான்‌. மலர்கள்‌ இதழ்கள்‌ விரித்து பூம்பொடி 
நிறைத்து காத்திருந்தன. அவற்றில்‌ சிறகு முளைத்த 
கந்தர்வர்கள்‌ தேன்தேர்‌ தும்பிகள்‌ என பறந்தலைந்தனர்‌. 
அவர்களின்‌ விழிகளில்‌ இருந்தது அந்தக்‌ கள்மயக்கம்‌. 


வாடாத, இதழ்குவியாத, ஒளி மறையாத மலர்கள்‌. மலர்வு 
நிலை மாறாதமைந்தவை. காலத்தில்‌ 
நிலைகொண்டவை. ஓவிய மலர்களே 
தெய்வங்களுக்குரியவை. அவை மலர்களின்‌ அக்கணத்‌ 
தன்மையை கடந்துவிட்டவை. மலர்களில்‌ அவை 
தெய்வங்கள்‌. அவற்றிலேயே கந்தர்வர்கள்‌ எழக்கூடும்‌. 
ஆனால்‌ நிலையிலா மலர்கள்‌ மானுடரின்‌ காலத்தில்‌ 
அவ்வண்ணம்‌ தங்களை காட்டுகின்றன. தேவர்களின்‌ 


காலத்தில்‌ அவை நிலையானவை. அங்கே கணமும்‌ 
யுகமும்‌ ஒன்றே. மலர்களை மானுடர்‌ வரைந்துகொண்டே 
இருக்கிறார்கள்‌. அவை மறைந்துவிடும்‌ என 
அஞ்சியவர்களாக. அவர்கள்‌ வரைய எண்ணுவது 
மலர்களில்‌ தேவர்கள்‌ காணும்‌ காலத்தை. அவர்கள்‌ 
தேவர்களின்‌ கண்பெற்று வரைகிறார்கள்‌. தேவர்களின்‌ 
விழிகளை அம்மலர்கள்‌ நோக்குபவர்களுக்கு 
அளிக்கின்றன. 


அவன்‌ நெடுநேரம்‌ கழித்தே திரெளபதியை கண்டான்‌. 
முதற்கணம்‌ திடுக்கிட்டு பின்னடைந்தான்‌. அங்கு அவள்‌ 
ஒரு தொன்மையான தெய்வச்சிலையென 
அமைந்திருந்தாள்‌. கைவிடப்பட்ட காட்டு 
ஆலயத்திற்குள்‌ கண்கள்‌ மின்ன அமர்ந்திருக்கும்‌ 
கொற்றவை சிலை. அவள்‌ அத்தனை முதுமை 
அடைந்துவிட்டிருப்பதை அவன்‌ அப்போதுதான்‌ 
பார்த்தான்‌. ஒருபோதும்‌ அவள்‌ உருவம்‌ தன்‌ உள்ளத்தில்‌ 
முதியவளாக எழுந்ததில்லை என்று தோன்றியது. அவள்‌ 
உடல்‌ மிக மெலிந்திருந்தது. ஆகவே மேலும்‌ 
உயரமானவளாகவும்‌ உறுதியான எலும்புகளால்‌ ஆன 
விரிந்த தோள்கள்‌ கொண்டவளாகவும்‌ தோன்றினாள்‌. 
முகம்‌ கன்னங்கள்‌ ஒட்டி, கண்கள்‌ குழிந்து, வாயைச்‌ 
சுற்றி சுருக்கங்களுடன்‌ உதடுகள்‌ அழுந்த மூடியிருக்க 
அவ்வுலகு கடந்து அமைந்ததுபோல்‌ தோன்றியது. 


முதுமை கொண்ட கொற்றவை. அல்லது சாமுண்டி. ஆம்‌, 
சாமுண்டி. மண்டை ஓடுகளை மாலையாக 
அணிந்திருக்கிறாளா? வெட்டப்பட்ட தலைகளை 
குண்டலமாக அணிந்துள்ளாளா? கால்‌ கழலில்‌ அனல்‌ 
சுழல்கிறதா? நாகங்கள்‌ அணிகளென உடலெங்கும்‌ 
வளைந்துள்ளனவா? குழலென எழுந்து பரந்து 
நின்றிருப்பது அழலா? அவ்வழலில்‌ எரிந்துருகி 
வழிந்தகன்ற தசைக்கு அடியிலிருந்து புடைத்தெழுந்த 
மண்டை முகமா? எலும்புருக்கொண்ட உடலா? இங்கே 
புதுக்கள்‌ வெறியுடன்‌ பிணக்கூத்திடும்‌ பேய்கள்‌ 
நிறைந்துள்ளனவா? அணிகொண்ட சாமுண்டு. 
எழுந்தெரியும்‌ அழலுடுத்த அன்னை. 


அவள்‌ அணிகளேதும்‌ அணிந்திருக்கவில்லை. காலில்‌ 
சிலம்போ தலையில்‌ சுடுமலரோ இல்லை. ஆரங்கள்‌ 
குண்டலங்கள்‌ ஏதுமில்லை. அணியே இல்லாத உடலே 
அவளை தெய்வமாக்கியது என எண்ணிக்கொண்டான்‌. 
அவள்‌ விழிகளை அணியெனச்‌ சூடியிருந்தாள்‌. அவை 
நோக்கிழந்தவைபோல்‌, இரு கரிய வைரங்கள்‌ என 
மின்னிக்கொண்டிருந்தன. என்றும்‌ அவளில்‌ ஆண்‌ என 


ஒரு நிமிர்வு உண்டு. பெண்‌ என ஒரு கனிவும்‌ 
உடனமைந்ததுண்டு. அன்று ஆணென்றும்‌ 
பெண்ணென்றும்‌ இன்றி கடந்து வெறும்‌ தெய்வமென்று 
அமர்ந்திருந்தாள்‌. அவள்‌ தன்னை நோக்குகிறாளா என 
அவன்‌ வியந்தான்‌. அவளை நோக்கியபடி திகைத்து 
நின்றான்‌. பின்னர்‌ தன்னுணர்வடைந்து அருகணைந்து 
கைகூப்பினான்‌. 

[।agelயுயுத்ஸு திரெளபதியின்‌ விழிகளை 
பார்த்துக்கொண்டிருந்தான்‌. தான்‌ பேசும்‌ சொற்கள்‌ 
அவளை சென்றடைகின்றனவா என்று ஐயுற்றான்‌. 
திரெளபதி பிறர்‌ பேசும்போது எப்பொழுதும்‌ சற்றே 
விழிகளை சரித்து வேறெங்கோ நோக்கி வேறெதிலோ 
உளம்‌ செலுத்தி அமர்ந்திருப்பவள்‌ போலிருப்பாள்‌. அது 
பேசிக்கொண்டிருப்பவரை ஏமாற்றும்‌ ஒரு பாவனை என 
அவன்‌ அறிந்திருந்தான்‌. அவள்‌ நன்கு உளம்‌ 
ஊன்றவில்லை என்றும்‌, சொற்களை சரியாக அவள்‌ 
பொருள்‌ கொள்ளவில்லை என்றும்‌ எதிரில்‌ 
இருப்பவர்கள்‌ எண்ணுவார்கள்‌. 


அவர்கள்‌ அவள்‌ உளம்‌ கொள்ளவேண்டுமென்று 
எண்ணும்‌ வார்த்தைகளை பிறிதொரு முறை 
சொல்வார்கள்‌. நாத்தவறி வந்துவிட்ட ஒரு வார்த்தையை 
மறைக்கும்பொருட்டு அதைச்‌ சுற்றி பொருளற்ற 
சொற்களால்‌ ஒரு வளையம்‌ அமைப்பார்கள்‌. அவர்கள்‌ 
கூற விழைவதென்ன மறைக்க விரும்புவதென்ன 
என்பதை அவள்‌ எளிதில்‌ உணர்ந்துகொள்வாள்‌. 
பின்னர்‌ அவள்‌ பேசத்தொடங்குகையில்‌ அவர்கள்‌ 
பேசிக்கொண்டிருந்த அனைத்துக்கும்‌ அப்பால்‌ சென்று 
அவர்களை அவள்‌ பார்த்துவிட்டாள்‌ என்பதை உணர 
முடியும்‌. 


ஓரிரு முறை அதை தான்‌ அறிந்த பின்னர்‌ யுயுத்ஸு 
அவளிடம்‌ பேசும்போது தானும்‌ விழிகளை தழைத்து 
நிலம்‌ நோக்கியபடி சொற்களை கோக்கலானான்‌. அவள்‌ 
உடலில்‌ சற்று அசைவு எழுகையில்‌, மூச்சொலி 
மாறுபடுகையில்‌ விழிதூக்கி அவளை பார்ப்பான்‌. 
அவளை நேருக்கு நேர்‌ பார்த்து பேசுவது கடினமென்று 
அதன்‌ பின்னரே அவன்‌ கண்டுகொண்டான்‌. 
அவளுடைய தோற்றம்‌ பேசுபவரில்‌ ஆழ்ந்த அழுத்தத்தை 
அளித்தது. அவள்‌ ஒரு பெண்ணல்ல, கருவறை 
வீற்றிருக்கும்‌ தெய்வம்‌ என்பதுபோல. அவளை மானுடர்‌ 
எவரும்‌ அணுக இயலாதென்பதுபோல. முப்பொழுதையும்‌ 
எட்டு திசையையும்‌ ஏழு அகநிலைகளையும்‌ நன்கு 
அறிந்தவள்‌ என்பதுபோல. 


அவள்‌ அதற்குரிய பாவனைகளை இயல்பாகவே 


அடைந்திருந்தாள்‌. எப்பொழுதும்‌ மிகக்‌ குறைவாகவே 
பேசினாள்‌. மிகத்‌ தாழ்ந்த குரலில்‌ தான்‌ 
எண்ணுவனவற்றை உரைத்தாள்‌. ஒவ்வொரு 
சொல்லுக்கும்‌ நடுவே ஆழ்ந்த இடைவெளிவிட்டாள்‌. 
அப்போது சொற்கள்‌ ஊழ்கநுண்சொற்கள்போல 
ஓலிதோறும்‌ அழுத்தம்‌ கொள்கின்றன. ஒலியே 
உணர்த்துவதாகிறது. அவள்‌ பேசும்போது அவள்‌ 
குரலைக்‌ கேட்கும்பொருட்டு எவராயினும்‌ சற்றே 
முன்னகர வேண்டியிருக்கும்‌. அது அவள்முன்‌ கேட்பவர்‌ 
பணிவது போன்ற ஓர்‌ அசைவை உருவாக்கும்‌. உடலில்‌ 
ஓர்‌ அசைவெழுந்தால்‌ அவ்வசைவிற்குரிய பொருளை 
உள்ளம்‌ இயல்பாகவே அடைகிறது. தருக்கி நிமிரும்‌ 
பாவனையை தோள்களில்‌ கொண்டுவந்தால்‌ எதையும்‌ 
பொருட்டின்றி எண்ணும்‌ உளநிலை அமைகிறது, 
தோள்கள்‌ குறுகி தலை சற்று தாழ்கையில்‌ உள்ளம்‌ 
பணிவு கொள்கிறது என்பதை அவன்‌ அறிந்திருந்தான்‌. 
அவள்‌ தன்‌ முன்‌ பணியாது பேசும்‌ எவரையேனும்‌ 
கண்டிருப்பாளா என வியந்தான்‌. 


அவள்‌ எப்பொழுதும்‌ வினாக்களை 
முழுமைப்படுத்துவதில்லை. அவ்வினா என்ன என்பதை 
கேட்பவர்‌ புரிந்துகொண்டு தொகுத்துக்கொள்வதற்காக 
அடையும்‌ பதற்றமே அவ்வினாவிற்கு அவர்‌ 
அளிக்கக்கூடிய தடைகளை இல்லாமலாக்கிவிடும்‌. 
பெரும்பாலானவர்கள்‌ அவற்றைக்‌ கேட்டவுடனே “அரசி?” 
என்று பணிவுடன்‌ மீண்டும்‌ கேட்பார்கள்‌. அவள்‌ விழி 
நிமிர்ந்து அவர்களை கூர்ந்து பார்த்து முன்பு சொன்ன 
வினாவின்‌ ஓரிரு சொற்களை சற்றே மாற்றி மறுபடியும்‌ 
கேட்பாள்‌. அப்பதற்றத்தில்‌ பெரும்பாலானவர்கள்‌ தங்கள்‌ 
மறுமொழியை உளம்நழுவி சொல்லிவிடுவார்கள்‌. உடனே 
பதறி அக்கூற்றிலிருக்கும்‌ பிழைகளையோ 
விரும்பாமெய்களையோ மறைக்கும்பொருட்டு 
சொல்பெருக்குவார்கள்‌. அவ்வாறு தங்களை 
முழுமையாகவே அவள்‌ முன்‌ படைப்பார்கள்‌. 


பிறர்‌ பேசும்போது சில இடங்களில்‌ அவள்‌ காற்று தொட்ட 
திரை ஓவியம்போல மெல்ல கலைந்து ஓர்‌ அசைவொலி 
எழுப்புவாள்‌. ஒரு மூச்சொலி எழும்‌. மிக அரிதாக 
விழிதூக்கி புன்னகைப்பாள்‌. அவ்வெதிர்வினைகள்‌ 
அனைத்துமே பேசும்‌ சொற்களுடன்‌ நேரடியான 
பொருத்தமில்லாமல்‌ சற்றே இடம்‌ மாறி விழுவதை 
யுயுத்ஸு கண்டிருந்தான்‌. அது பேசிக்கொண்டிருப்பவரை 
உடனடியாக பதறச்செய்யும்‌. தான்‌ பேசிக்கொண்டிருக்கும்‌ 
சொற்களைப்‌ பற்றிய அலசல்‌ ஒன்றை தனக்குள்‌ 
நிகழ்த்திக்கொள்ளச்‌ செய்யும்‌. பிழை 


இழைத்துவிட்டோமா, பொருத்தமற கூறிவிட்டோமா, 
எண்ணாப்‌ பிறிதொன்று கடந்து வந்துவிட்டதா என 
நெஞ்சு துழாவிக்கொண்டிருக்கையில்‌ அவர்களின்‌ 
சொற்கள்‌ தடுமாறத்‌ தொடங்கும்‌. 


தெளிவுறக்‌ கோத்து பிறர்‌ கூறும்‌ சொற்களில்‌ பொய்யே 
மிகுதி என அவன்‌ கண்டிருந்தான்‌. அது பொய்யல்ல, 
மானுடர்‌ எவ்வண்ணம்‌ தங்களை காட்டிக்கொள்ள 
விரும்புகிறார்களோ அது. எவ்வண்ணம்‌ தங்களை 
தாங்களே சமைத்துக்கொண்டிருக்கிறார்களோ அது. 
பெரும்பாலும்‌ அது அவர்களால்‌ வாழ்நாள்‌ முழுக்க 
பயிலப்பட்டதாக இருக்கும்‌. ஆகவே அதற்குரிய சொற்கள்‌, 
உளநிலைகள்‌, உடலசைவுகள்‌, முகநடிப்புகள்‌ 
அனைத்தையும்‌ பழகியிருப்பார்கள்‌. மிகத்‌ தேர்ந்த 
சொல்சூழ்வோர்‌ மட்டுமே அவர்களின்‌ அந்த 
பாவனையைக்‌ கடந்து ஊடுருவிச்சென்று அவர்களின்‌ 
மெய்மையை அடையமுடியும்‌. எஞ்சியோர்‌ 
பெரும்பாலானவர்கள்‌ அந்தத்‌ திரையையே அவர்களென 
எண்ணுவார்கள்‌. சற்றே திறன்கொண்டோர்‌ அதை 
தங்கள்‌ கற்பனையால்‌ கடந்து அக்கற்பனையே அவர்கள்‌ 
எனக்‌ கொள்வார்கள்‌. 


யுயுத்ஸு அவர்களின்‌ அந்தத்‌ தற்கோப்பைக்‌ குலைத்து 
உள்ளே செல்ல பல வழிகளை தானே 
கண்டடைந்திருந்தான்‌. அவர்கள்‌ உருவாக்கும்‌ 
அச்சித்திரத்தின்‌ ஒருமைக்குள்‌ ஒரு இடைவெளியைக்‌ 
கண்டடைந்து அதில்‌ விசையுடன்‌ தன்னை 
செலுத்திக்கொண்டு அவர்களை நிலைகுலைய 
வைப்பதே அவனுடைய வழக்கம்‌. அவன்‌ சூதன்‌ என்றும்‌ 
அரசுசூழ்தல்‌ முறையாகக்‌ கற்காதவன்‌ என்றும்‌ அவர்கள்‌ 
எண்ணியிருப்பதனால்‌ பாம்பு படமெடுப்பதுபோல 
அவன்‌ எழும்போது அவர்கள்‌ அகம்பதறி நிலைஅழிந்து 
சொல்‌ சிதறவிடுவார்கள்‌. சில தருணங்களில்‌ கூரிய 
வினாக்களினூடாக அவர்கள்‌ தங்களை தொகுத்து 
வைத்திருக்கும்‌ திசையை பிறிதொன்றாக 
திருப்பிவிடுவான்‌. 


மிக அரிதாக பெரும்பணிவு ஒன்றை நடித்து அவனுக்கு 
ஒன்றும்‌ தெரியாதென்று அவர்களை நம்பவைத்து 
மிகுந்த தன்னம்பிக்கையுடன்‌ அவர்களை தங்களைப்‌ 
பற்றி பேசவிட்டு அவர்கள்‌ தேவைக்கு மேல்‌ சொல்‌ 
பெருக்கி தங்களை காட்டிக்கொள்ளவிடுவான்‌. எத்தனை 
பயின்ற தன்நடிப்பாயினும்‌ அதை ஒருவர்‌ மிதமிஞ்சிச்‌ 
செய்வாரெனில்‌ அது பொய்யாக ஆகிவிடுகிறது. அது 
பொய்யென்று அவரே உணர்ந்து மீண்டும்‌ தன்‌ 


எல்லைக்குள்‌ திரும்பும்‌ பொருட்டு அதுவரை 
சொன்னவற்றை நகையாட்டாக மாற்றி அல்லது 
பிறிதொரு கோணத்தை அளித்து சற்றே மறுத்து 
சொல்லெடுப்பார்கள்‌. அத்திரும்பலினூடாக அவர்களை 
அவன்‌ அடையாளம்‌ காண்பான்‌. 


ஆனால்‌ திரெளபதி அவ்வண்ணம்‌ தன்னிடம்‌ 
பேசவருபவர்களைக்‌ கடந்து உள்ளே செல்வதை 
அவர்களே அறிந்திருப்பதில்லை. அவளிடம்‌ பேசிவிட்டு 
எழுந்து செல்லும்போதுகூட மெய்யாகவே தங்கள்‌ 
காப்புகளை அவள்‌ கரைத்துவிட்டதை, கடந்து சென்று 
தங்களை துளியென்றாக்கி அவள்‌ புரிந்துகொண்டதை 
அவர்கள்‌ உணர்ந்திருக்கமாட்டார்கள்‌. 
கூர்மிக்கவர்கள்கூட தங்களை அவள்‌ 
உணர்ந்துகொண்டிருக்கக்‌ கூடுமோ என்று ஐயுற்று 
அப்படி இருக்காதென்று ஆறுதல்‌ கொண்டு 
ஊசலாடிக்கொண்டிருப்பார்கள்‌. அவளுடைய 
தெய்வத்தன்மையே அவ்விலக்கத்தை அளித்தது. 
தெய்வம்‌ மானுடர்களுடன்‌ அவ்வாறு விளையாடுமா 
என்ன என்று எண்ணவைத்தது. 


அவனுடன்‌ சொல்லாடுபவர்கள்‌ மிக விரைவிலேயே 
அவன்‌ கடந்து உள்ளே நுழைந்துவிட்டதை அறிவார்கள்‌. 
அதனால்‌ எச்சரிக்கையும்‌ எரிச்சலும்‌ கொள்வார்கள்‌. 
அவனை அப்பேச்சின்‌ இறுதிக்குள்‌ எவ்வகையிலாவது 
புண்படுத்த முயல்வார்கள்‌. அவன்‌ வெறும்‌ ஒரு 
சூதன்தான்‌ என்பதை அவனிடம்‌ எவ்வண்ணமோ 
சொல்வார்கள்‌. அவன்‌ சிறுமையோ சீற்றமோ கொள்ளும்‌ 
ஒன்று அவர்கள்‌ பேச்சில்‌ இயல்பாக எழுந்து வரும்‌. 
பெரும்பாலும்‌ அது அவனது அன்னையின்‌ 
காந்தாரநாட்டுப்‌ பிறப்பு குறித்ததாக இருக்கும்‌. 
அவனுடைய குலத்தைப்‌ பற்றிய குறிப்பு ஒன்று 
அவர்களில்‌ எழும்‌. அது எப்போதும்‌ ஒரு வகை 
பாராட்டாகவே சொல்லுரு பூண்டிருக்கும்‌. 


அதன்‌ மெய்ப்பொருள்‌ என்ன என்று அவன்‌ அறிவான்‌. 
“தாங்கள்‌ சூதர்களுக்குரிய நுண்ணுணர்வுடன்‌ 
இருக்கிறீர்கள்‌, அரசுசூழ்தலில்‌ அது மிகப்‌ பெரிய 
படைக்கலம்‌” என்று ஒருவர்‌ சொன்னால்‌ அவன்‌ 
இளமையில்‌ கடும்‌ சீற்றம்‌ கொண்டு, விரல்கள்‌ நடுங்க, 
முகம்‌ சிவந்து கொந்தளித்து, பின்னர்‌ தன்னை 
அடக்கிக்கொள்வான்‌. பின்னர்‌ அந்தப்‌ படைக்கலம்‌ 
அவனுக்கு பழகியது. அதை அவர்கள்‌ எடுக்கும்‌ 
தருணத்திற்காக காத்திருப்பான்‌. அவர்கள்‌ எடுத்த 
உடனே மேலும்‌ பணிவுடன்‌ அப்படைக்கலத்திலிருந்து 


ஒழிவான்‌. மேலும்‌ சிறிதாகிவிடுவான்‌. உடல்‌ குறுக்கி 
அவர்கள்‌ முன்‌ அமர்ந்திருப்பான்‌. 
“வாள்வீச்சுகளிலிருந்து பூச்சிகள்‌ எளிதாக 
தப்பிவிடுகின்றன” என்று ஒரு சூதர்‌ சொன்னது 
அதற்குரியதாக அவனுக்கு எப்போதும்‌ தோன்றியிருந்தது. 


ஆனால்‌ அவர்கள்‌ எழுந்து செல்வதற்குள்‌ அவர்கள்‌ 
கரந்து வைத்திருக்கும்‌ ஓர்‌ இடத்தை மெல்ல தொட்டு 
அனுப்புவான்‌. அத்தொடுகை அவர்களை திடுக்கிடச்‌ 
செய்யும்‌. பிறர்‌ எவரும்‌ அறியாத ஓரிடத்தில்‌ அவன்‌ 
எப்படி வந்தான்‌ என்று திகைப்பார்கள்‌. அது 
தற்செயலாக இருக்குமோ என்று குழம்புவார்கள்‌. 
விடைபெற்றுச்‌ செல்கையில்‌ நிலையழிந்திருப்பார்கள்‌. 
செல்லச்‌ செல்ல அவன்‌ எண்ணிச்‌ சூழ்ந்து அங்கு 
வந்தடைந்தான்‌ என்பதை புரிந்துகொள்வார்கள்‌. அதை 
அவன்‌ சொன்னதனால்‌ அல்ல, சொல்லும்‌ 
நிலையிலிருக்கிறான்‌ என்பதனால்‌ மேலும்‌ சீற்றம்‌ 
கொள்வார்கள்‌. எவ்வகையிலும்‌ அச்சீற்றத்தை 
அவனிடம்‌ காட்ட முடியாதென்பதனால்‌ சினம்‌ பெருகி 
உடல்‌ பதற நின்றுவிடுவார்கள்‌. நாட்கணக்கில்‌ 
அவ்வலியில்‌ துடிப்பார்கள்‌. பின்னர்‌ அவனை 
பார்க்கையில்‌ அவர்களிடம்‌ இயல்பாக ஒரு அச்சம்‌ 


திகழும்‌. 


ஈயல்ல குளவி என்று தன்னை அறிவுறுத்துவதே 
அவனுடைய சொல்சூழ்தலின்‌ மைய இலக்காக இருந்தது. 
பிற அனைவரிடமும்‌ அவன்‌ தன்‌ கொடுக்குகளில்‌ 
ஒன்றை வெளியே எடுப்பதுண்டு. யுதிஷ்டிரனிடம்‌ அவர்‌ 
கற்ற நூல்களில்‌ ஒரு போதும்‌ அவர்‌ காணாத ஒன்றை 
அவன்‌ கூறுவான்‌. அவர்‌ அனைத்து நூல்களையும்‌ 
மேலிருந்து அணுகுபவர்‌ என்று அவன்‌ 
புரிந்துகொண்டிருந்தான்‌. அனைத்து நூல்களையும்‌ 
அடியிலிருந்து அணுகி புதிய ஒரு நோக்கை அவன்‌ 
அளிப்பான்‌. ஆகவே யுதிஷ்டிரன்‌ அவனிடம்‌ 
பேசும்பொழுது எப்பொழுதும்‌ அவர்‌ கற்ற நூல்களில்‌ 
ஒன்றைச்‌ சொல்லி உடனே அதில்‌ ஐயம்‌ கொண்டு அவன்‌ 
என்ன சொல்கிறான்‌ என்று கேட்பார்‌. அதனூடாக 
அவனுக்கான இடத்தை அவரே உருவாக்கி அளிப்பார்‌. 
அவன்‌ அதனூடாக அவரைக்‌ கடந்து சற்றே அப்பால்‌ 
சென்று நின்று மேலும்‌ பணிவை நடிப்பான்‌. 


நகுலனிடமும்‌ சகதேவனிடமும்‌ அவன்‌ யுதிஷ்டிரனின்‌ 
அதே பாவனையை தானும்‌ கைக்கொண்டான்‌. 
யுதிஷ்டிரனின்‌ உடலுடன்‌ அவனுக்கிருந்த ஒற்றுமையும்‌ 
பேச்சிலும்‌ நோக்கிலும்‌ இருந்த சாயலும்‌ அவர்களை 


கற்கூரையிட்ட வீடுகள்‌ குழுமிய சிற்றூர்களையும்‌ 
பார்த்துக்கொண்டிருந்தான்‌. “ஒவ்வொரு சிற்றுயிருக்கும்‌ 
அதற்கான தெய்வம்‌ உண்டு இளம்பாணரே. அவ்வுயிர்‌ 
தன்‌ உணர்ச்சிகளின்‌ உச்சத்தை அடையும்போது 
அத்தெய்வம்‌ மகிழ்கிறது” என்றார்‌ 
பிரதிஷ்டானபுரியிலிருந்து கிளம்பி கிருஷ்ணபுரியில்‌ 
அவனுடன்‌ இணைந்துகொண்ட வடபுலத்துச்‌ சூதரான 
உதர்க்கர்‌. 

“தெய்வங்கள்‌ பருவுடல்‌ இன்மை என்னும்‌ 
துயர்கொண்டவை. அவற்றின்‌ அகம்‌ வெளிப்பட 
உயிர்களும்‌ உடல்களும்‌ தேவையாகின்றன. ஆயிரம்‌ 
பல்லாயிரம்‌ உயிர்களில்‌ ஒன்று தனக்கு விதியும்‌ சூழலும்‌ 
வகுத்த எல்லையை மீறி மேலெழுந்து தெய்வங்களை 
நெருங்குகிறது. தங்கள்‌ தவம்விட்டெழுந்த தெய்வங்கள்‌ 
கீழிறங்கி அவற்றின்‌ ஆன்மாவில்‌ குடியேறி உடலை 
ஊர்தியாக்கிக்‌ கொள்கின்றன. மதகளிற்றின்‌ 
மத்தகத்திலும்‌, சினங்கொண்ட சிம்மத்தின்‌ உகிர்களிலும்‌, 
பருந்தின்‌ அலகுகளிலும்‌, நச்சரவத்தின்‌ பல்லிலும்‌, 
தேளின்‌ கொடுக்கிலும்‌ தெய்வங்கள்‌ எழுகின்றன.” 


“துரோணரில்‌ எழுந்தவள்‌ குசை. தர்ப்பையில்‌ வாழும்‌ 
தெய்வம்‌ அவள்‌. அனலை தன்னுடலின்‌ ரசமாகக்‌ 
கொண்டது தர்ப்பை என்கின்றன நூல்கள்‌” உதர்க்கர்‌ 
சொன்னார்‌. “தனிமையின்‌ உச்சத்தில்‌ துயரின்‌ 
இறுதிமுனையில்‌ வாழ்வும்‌ இறப்பும்‌ ஒன்றையொன்று 
அறியும்‌ அருங்கணத்தில்‌ ஆன்மா தன்‌ தெய்வத்தைக்‌ 
கண்டடைகிறது. அதன்பின்‌ அதற்குக்‌ கண்ணீரில்லை. 
அலைபாய்தல்கள்‌ இல்லை. தொடுக்கப்பட்ட அம்பின்‌ 
விரைவு மட்டுமே அதில்‌ கூடுகிறது” தன்‌ யாழை விலக்கி 
நாணைத்‌ தளர்த்தியபடி மெல்ல நகைத்து உதர்க்கர்‌ 
சொன்னார்‌. “அக்கணமே உரிமையாளன்‌ பின்னால்‌ 
வாயூற வாலாட்மத்‌ தொடரும்‌ நாய்‌ போல அவனை 
காவியம்‌ பின்தொடரத்‌ தொடங்கிவிடுகிறது.” 


ராஜமகேந்திரபுரி சதகர்ணிகளின்‌ வடக்கு எல்லையில்‌ 
இருந்தது. கலிங்கமும்‌ சாலிவாகனமும்‌ ஒன்றுடன்‌ ஒன்று 
மருப்பு தொடுக்கும்‌ எல்லை அது என்றனர்‌ வணிகர்‌. 
கலிங்கத்தில்‌ முடிசூடும்‌ ஒவ்வொரு அரசனும்‌ அதன்மேல்‌ 
படைகொண்டுவந்தான்‌. வென்றவன்‌ அந்நகரை ஆள 
தோற்றவர்களிடம்‌ ஒப்பம்செய்துகொண்டான்‌. 
தோற்றவர்கள்‌ வெல்வதற்காகக்‌ காத்திருந்தனர்‌. 
சாலிவாகனமும்‌ கலிங்கமும்‌ ஆடும்‌ பந்து அது என்றனர்‌ 
படகில்‌ வந்த வணிகர்கள்‌. அதன்‌ துறைமுகப்பில்‌ 
எழுந்து நின்றிருந்த சதகர்ணிகளின்‌ மாகாளை 


அறியாமல்‌ விழிபதறச்‌ செய்தன. அவன்‌ இளையோன்‌ 
எனினும்‌ அவர்கள்‌ அறியாமல்‌ மூத்தோனுக்குரிய 
சொற்களையும்‌ உடல்மொழியையும்‌ அவனுக்கு 
அளித்தனர்‌. அம்முரண்பாடால்‌ எப்போதும்‌ அவனிடம்‌ 
நிலைகுலைந்து இருந்தனர்‌. அர்ஜுனனுடன்‌ அவனுக்கு 
சொல்லாடலே நிகழ்வதில்லை. 


பீமன்‌ அவனை எப்போதும்‌ வெற்று உடலாகவே 
நடத்தினான்‌. பீமனின்‌ பெரிய கைகள்‌ தன்னை 
சூழ்ந்துகொள்கையில்‌ அவன்‌ ஆடைகளை 
களைந்துவிட்டு வெற்றுடலுடன்‌ நிற்கும்‌ சிறுகுழவியென 
உணர்ந்தான்‌. அத்தருணத்தின்‌ உவகை உடனே திகட்டி 
தவிப்பென்றாகியது. அவன்‌ அணைப்பில்‌ அவன்‌ 
நிற்கையில்‌ உளமுருகி உடனே தன்னை உணர்ந்து 
இயல்பாக விலகி அப்பால்‌ சென்றான்‌. ஆனால்‌ 
எப்போதும்‌ ஓரவிழியால்‌ அவனை பார்த்துக்கொண்டே 
இருந்தான்‌. எவ்வகையிலேனும்‌ தனியென, சிறியவன்‌ 
என, அயலான்‌ என உணர்கையில்‌ பீமனின்‌ வலிய 
கைகளின்‌ தொடுகையை நாடினான்‌. 


இளைய யாதவரிடமும்‌ திரெளபதியிடமும்‌ மட்டுமே 
அவன்‌ கொண்ட படைக்கலங்கள்‌ அனைத்தும்‌ 
பயனிழந்தன. எவ்வகையிலும்‌ கணிக்க 
முடியாதவர்களாக இருந்தார்கள்‌ அவர்கள்‌. அரிதென 
நுண்ணென சிடுக்கெனத்‌ தோன்றிய அனைத்தையும்‌ 
எந்த முயற்சியும்‌ இல்லாமல்‌ இயற்றினார்கள்‌. 
இயற்றியதறியாமல்‌ அகன்று நின்றனர்‌. தன்‌ முன்‌ 
இருப்பவர்களை மிகச்‌ சிறியவர்களாக மாற்றி 
மலையென ஓங்கினர்‌. தேவையான இடங்களில்‌ 
கூழாங்கல்லென மாறி தங்களை விளையாடக்‌ 
கொடுத்தனர்‌. 


பின்னர்‌ அவன்‌ அறிந்துகொண்டான்‌, அவர்கள்‌ 
இருவரிடம்‌ மட்டும்‌ அனைத்துப்‌ படைக்கலங்களையும்‌ 
கீழே வைத்து எந்தக்‌ காப்புமின்றி நிற்பதே உகந்ததென்று. 
தன்‌ ஐயங்களை, குழப்பங்களை, நோக்கங்களை அவன்‌ 
எடுத்த எடுப்பிலேயே அவர்கள்‌ முன்‌ திறந்து வைத்தான்‌. 
தனக்கு, தன்‌ தரப்புக்கு எது நன்றோ அதை அவர்களே 
உவந்து செய்யவேண்டும்‌ எனும்‌ கோரிக்கையை அவர்கள்‌ 
முன்‌ வைத்தான்‌. அதற்கான சொற்களை மட்டுமே 
சூழ்ந்தான்‌. அவர்கள்‌ நலம்‌ சூழ்வதன்றி பிறிதொன்று 
கருதமாட்டார்கள்‌ என்று அவன்‌ ஆழம்‌ உறுதியாக 
நம்பியது. ஆகவே அவர்கள்‌ முன்‌ அவ்வாறு சென்று 
முழுக்க திறந்துகொள்வது ஒரு விடுதலை என்று 
தோன்றியது. அவர்கள்‌ முன்னிருந்து எழுகையில்‌ 


நெடுநேரம்‌ அருவியில்‌ குளித்து மீண்டதுபோல்‌ நிறைவும்‌ 
ஓய்வும்‌ தோன்றியது. 


மறஷவியுயுத்ஸு தன்‌ தூதை முறையான சொற்களில்‌ 
முதலில்‌ சொன்னான்‌. அதன்பின்‌ யுதிஷ்டிரன்‌ தன்னிடம்‌ 
சொன்னவற்றை எல்லாம்‌ ஒரு சொல்‌ எஞ்சாமல்‌ 
உரைத்தான்‌. சுரேசரின்‌ ஆணையையும்‌ கூறி முடித்தான்‌. 
திரெளபதி அவன்‌ சொற்களைக்‌ கேட்டபடி விழிதாழ்த்தி 
அமர்ந்திருக்க அவன்‌ அவள்‌ மேலும்‌ எதிர்பார்ப்பதென்ன 
என்று எண்ணிக்கொண்டு அவள்‌ கால்களை நோக்கி 
இருந்தான்‌. அவள்‌ மெல்ல அசைந்தமர்ந்தாள்‌. “நான்‌ 
இங்கே தங்கியிருப்பதாக முடிவேதும்‌ எடுத்து இங்கே 
வரவில்லை” என்று திரெளபதி மெல்லிய குரலில்‌ 
சொன்னாள்‌. “ஆனால்‌ இங்கு வந்தபின்‌ இங்கே 
அமைந்துவிட்டேன்‌. எதன்பொருட்டும்‌ இங்கிருந்து 
கிளம்பவேண்டும்‌ என்று தோன்றவில்லை” என்றாள்‌. 


“அரசி, தாங்கள்‌ இந்திரப்பிரஸ்தத்தை விட்டு கிளம்ப 
மறுப்பீர்கள்‌ என்று அரசர்‌ ஐயம்‌ கொண்டிருக்கிறார்‌. 
அவர்‌ அஸ்தினபுரியின்‌ அரசரென மணிமுடி 
சூடிக்கொள்ளவே விழைகிறார்‌. இந்திரப்பிரஸ்தத்தில்‌ 
அவருக்கு சிறு ஒவ்வாமை உள்ளது. அது தன்‌ நகர்‌ அல்ல 
என்று எண்ணுகிறார்‌. தாங்கள்‌ அஸ்தினபுரிக்கு வந்து 
அவருடன்‌ அமர்ந்து மணிமுடி சூடிக்கொள்ள வேண்டும்‌ 
என அவர்‌ விழைவது அதனால்தான்‌. 
இந்திரப்பிரஸ்தத்தில்‌ அச்சடங்கு நிகழுமெனில்‌ அது 
தாங்கள்‌ முடிசூடியது போலாகும்‌. இது தங்கள்‌ நகர்‌, இங்கு 
முன்பு நடந்த ராஜசூயத்திலும்‌ மும்முடி சூடியவர்‌ நீங்கள்‌. 
அஸ்தினபுரி குருகுலத்திற்கு உரியது. யுதிஷ்டிரனின்‌ 
முன்னோர்களின்‌ மணிமுடி அங்குள்ளது. அவர்‌ 
சூடிக்கொள்ள விரும்புவது அதைத்தான்‌.” 


“உண்மையைச்‌ சொல்வதென்றால்‌ நெடுநாட்களாக அவர்‌ 
தன்னுள்‌ கொண்டிருக்கும்‌ கனவு அது. அக்கனவு 
தன்னுள்ளிருப்பதை அவர்‌ அறிந்திருந்தார்‌. 
அவ்வாறல்ல என்று பிறரை நம்பவைக்க 
முயன்றுகொண்டிருந்தார்‌. தன்னை நோக்கி அவ்வாறல்ல 
என்று பலமுறை கூறினார்‌. இப்புவியில்‌ அவர்‌ 
முதன்மையெனக்‌ கருதுவது அதுதான்‌. 
தெய்வங்களைவிட, அறத்தைவிட, உடன்பிறந்தாரைவிட, 
தங்களைவிட அவருக்கு அம்மணிமுடியே முதன்மை 
பொருட்டு. அதை அவர்‌ சூடுகையில்‌ நீங்கள்‌ அங்கு 
இருக்க வேண்டுமென்று அவர்‌ விழைகிறார்‌. அதுவே 
அவருடைய முழு வெற்றி. அவருடைய பிறவி 
நிறைவுறுகை” என்றான்‌ யுயுத்ஸு. 


“அதற்குப்‌ பின்னால்‌ அரசியல்‌ கணிப்புகள்‌ பல உண்டு 
என்பதை தாங்கள்‌ அறிவீர்கள்‌. தாங்கள்‌ வந்து 
அவருடன்‌ அமர்ந்து மணிமுடி சூடவில்லையெனில்‌ 
அவரது குலம்‌ ஒருபடி குறைவானது என்பதனால்‌ 
இன்னும்கூட ஷத்ரியர்களின்‌ முழுதேற்பை அவருடைய 
அரசுநிலை பெறாமல்‌ போகலாம்‌. அவர்‌ 
போர்வெற்றியினால்‌ மட்டுமே ஷத்ரியர்களின்‌ 
முழுதேற்பை அடைய முடியாதென்பதை இதற்குள்‌ 
புரிந்துகொண்டிருக்கிறார்‌. தோற்ற பின்னரே 
ஷத்ரியர்களின்‌ குலத்தன்னுணர்வு சீண்டப்பட்டுள்ளது 
என்பது இயல்பானது. யாதவக்குருதி கொண்டோரால்‌ 
தாங்கள்‌ தோற்கடிக்கப்பட்டோம்‌ என்பதை அவர்கள்‌ 
சொல்லிக்கொள்ள விழையமாட்டார்கள்‌. ஆகவே அதை 
மறுப்பார்கள்‌. நூல்களில்‌ மழுப்புவார்கள்‌. களத்தில்‌ 
வென்று நிகர்செய்யும்‌ கனவை 
வளர்த்துக்கொள்வார்கள்‌. ஆகவே ஒருபோதும்‌ பகை 
அணையாது.” 


“மணிமுடி சூடுகையில்‌ தாங்கள்‌ அருகிருந்தால்‌ 
ஷத்ரியகுலத்துப்‌ பேரரசியால்‌ தோற்கடிக்கப்பட்டோம்‌ 
என்று அவர்கள்‌ எண்ணிக்கொள்ள முடியும்‌. அவர்கள்‌ 
விழைவது அத்தகைய ஓர்‌ அடையாளத்தை மட்டும்தான்‌. 
அதன்பின்‌ அவர்கள்‌ பகைமறக்கக்கூடும்‌. சிதைந்த 
நாடுகளை மீட்டுக்‌ கட்டியெழுப்ப முடியும்‌. அரசி, தாங்கள்‌ 
முடிசூடி அதை பாரதவர்ஷத்து அரசர்கள்‌ 
முழுதேற்பார்கள்‌ என்றால்‌ ஒரு தலைமுறைக்‌ 
காலத்திற்கேனும்‌ பாரதவர்ஷத்தில்‌ போர்‌ இல்லாமலாகும்‌. 
குடிகள்‌ செழிப்பார்கள்‌. நகர்கள்‌ மீண்டெழும்‌. வேள்வியும்‌ 
அறமும்‌ மெய்மையும்‌ நிலைகொள்ளும்‌. தாங்கள்‌ 
உளம்கனியக்‌ காத்து நின்றிருக்கின்றன கோடி உயிர்கள்‌.” 


“அதன்‌ பொருட்டே தங்களை அழைக்கிறார்‌ யுதிஷ்டிரன்‌” 
என்று யுயுத்ஸு தொடர்ந்தான்‌. “ஆகவேதான்‌ என்னை 
இங்கு அனுப்பியிருக்கிறார்‌ இங்கு அமைச்சரை 
அனுப்பியிருக்கலாம்‌. தங்கள்‌ முன்‌ மேலும்‌ சிறப்பாக 
அவர்‌ சொற்களை அவர்களால்‌ முன்வைக்க 
முடிந்திருக்கும்‌. ஆனால்‌ தங்கள்‌ முன்‌ அரசுசூழும்‌ ஆற்றல்‌ 
கொண்டவர்கள்‌ எவரும்‌ இல்லை. ஆனால்‌ நான்‌ 
அவருடைய உடலுருவுடன்‌ அணுக்கம்‌ கொண்டவன்‌. 
என்மேல்‌ நீங்கள்‌ மைந்தன்‌ எனக்‌ கொண்டுள்ள கனிவை 
அவர்‌ அறிவார்‌. ஆகவே என்னை அனுப்பியிருக்கிறார்‌. 
என்‌ சொல்‌ ஆணையென எழாது, அடிபணிந்த 
மன்றாட்டென்றே ஒலிக்கும்‌ என அவர்‌ அறிந்திருக்கிறார்‌.” 


“ஆகவே இந்தச்‌ சொற்களுக்கு உங்கள்‌ 


உளமிரங்கவேண்டும்‌. அஸ்தினபுரியின்‌ அரசரும்‌ என்‌ 
தமையனுமாகிய யுதிஷ்டிரன்‌ தாங்கள்‌ 
இந்திரப்பிரஸ்தத்தைவிட்டு அஸ்தினபுரிக்கு வந்து அவர்‌ 
ராஜசூயத்தில்‌ அமர்ந்து மும்முடி சூட்டிக்கொள்ளுகையில்‌ 
அருகிருக்க வேண்டும்‌ என்று விரும்புகிறார்‌. அதை 
ஏற்றருள்க!” என்றான்‌ யுயுத்ஸு. திரெளபதி 
தலையசைத்தாள்‌. அதன்‌ பொருள்‌ அவனுக்கு 
புரியவில்லை. அவன்‌ மேலும்‌ தழைந்து “தாங்கள்‌ 
எண்ணுவதென்ன என்பதை நான்‌ நன்கு அறிவேன்‌. 
ஏனென்றால்‌ அன்னையை மகவென உங்களை 
அறிந்துகொண்டிருப்பவன்‌ நான்‌. மிகைச்சொல்‌ என்றால்‌ 
பொறுத்தருள வேண்டும்‌” என்றான்‌. அவள்‌ விழிதாக்கி 
நோக்கினாள்‌. 


“அஸ்தினபுரியின்‌ ஆட்சியில்‌ இந்திரப்பிரஸ்தம்‌ 
கைவிடப்படும்‌ என்று உணர்ந்திருக்கிறீர்கள்‌. அது மெய்‌. 
ஒருபோதும்‌ இந்திரப்பிரஸ்தம்‌ தழைத்தோங்க யுதிஷ்டிரன்‌ 
விரும்பமாட்டார்‌. இந்திரப்பிரஸ்தம்‌ என்னும்‌ சொல்லே 
பாரதவர்ஷத்தின்‌ நாவிலிருந்து அகலுமெனில்‌ அவர்‌ 
நிறைவடையவும்‌ கூடும்‌. முன்பு அங்கு 
முடிசூடிக்கொண்ட போதே அவரிடம்‌ அந்த ஒவ்வாமை 
இருந்ததை நான்‌ இப்போது நினைவுகூர்கிறேன்‌. 
இப்போது சூதர்கள்‌ பாடும்‌ எப்பாடலிலும்‌ 
அஸ்தினபுரியின்‌ அரசன்‌ என்ற சொல்லையே அவர்‌ 
விரும்புகிறார்‌. ஒன்றை வெறுப்பவர்கள்‌ அதை 
விலகுவார்கள்‌. ஒன்றிலிருந்து ஒவ்வாமை 
கொண்டவர்கள்‌ அதை பலமடங்கு விலக்குவார்கள்‌. 
ஒன்றை அஞ்சுபவர்கள்‌ அதை பற்பல மடங்கு 
விலக்குவார்கள்‌.” 


“மூத்தவர்‌ யுதிஷ்டிரன்‌ இந்திரப்பிரஸ்தத்தை அவர்‌ 
கைவிடுவதைப்பற்றிக்கூட ஒரு பேச்சு எழுவதை 
விரும்பமாட்டார்‌. ஆனால்‌ அதை அவர்‌ 
உளம்கொள்ளவும்‌ மாட்டார்‌. இந்நகரம்‌ இப்பொழுதே 
புழங்குவாரற்ற பெருவெளியாக உள்ளது. இங்கே ஒரு 
துணை தலைநகர்‌ அமையும்‌. அவ்வப்போது அவர்‌ இங்கு 
வந்து தங்கவும்‌ கூடும்‌. ஒருவேளை 
முடிசூட்டிக்கொண்டபின்‌ தாங்கள்‌ இங்கு வந்து தனித்து 
தங்கலாம்‌. தங்களின்‌ அவை இங்கு கூடவும்‌ கூடும்‌. 
ஆனால்‌ அஸ்தினபுரியில்‌ அவர்‌ மணிமுடி 
சூட்டிக்கொண்டால்‌, உடன்‌ நீங்கள்‌ அங்கே அமர்ந்தால்‌ 
இந்திரப்பிரஸ்தம்‌ கைவிடப்படும்‌, மறக்கப்படும்‌. அதை 
எவருமே மாற்றமுடியாது. அதுவே ஊழின்‌ வழி” என்றான்‌ 
யுயுத்ஸு. 


“ஏனெனில்‌ குருக்ஷேத்ரப்‌ பெரும்போர்‌ 
அஸ்தினபுரிக்காகவே நிகழ்ந்ததென்பதை சூதர்கள்‌ 
பாடிப்‌ பாடி நிறுவிவிட்டார்கள்‌. பாரதவர்ஷம்‌ எங்கும்‌ 
இன்று திகழும்‌ பெயர்‌ அஸ்தினபுரியே. இங்குள்ள 
கோட்டைகளையும்‌ பெருமாடங்களையும்விட, 
செல்வக்குவைகளைவிட மதிப்பு மிக்கது அஸ்தினபுரிக்கு 
இருக்கும்‌ தொன்மை. அச்சொல்‌ எழுப்பும்‌ கனவு. ஆகவே 
இந்நகர்‌ குறித்த தங்கள்‌ ஐயங்களும்‌ அச்சங்களும்‌ 
முற்றிலும்‌ உண்மை. அதன்‌ பொருட்டு நீங்கள்‌ 
தயங்குவது சரியானது.” 


திரெளபதி அவனை நோக்கிக்கொண்டு 
அமர்ந்திருந்தாள்‌. யுயுத்ஸு தொடர்ந்தான்‌. “தாங்கள்‌ 
பாரதவர்ஷத்திலுள்ள பல்லாயிரம்‌ கோடி மக்களின்‌ 
கனவுகளுக்கு கடன்பட்டவர்‌. குருக்ஷேத்ரத்தில்‌ உங்கள்‌ 
பொருட்டு உயிர்துறந்த படைவீரர்களின்‌ குருதிக்குக்‌ 
கடன்பட்டவர்‌ என்று அரசர்‌ தங்களிடம்‌ கூறும்படி 
என்னிடம்‌ சொன்னார்‌. தாங்கள்‌ அஸ்தினபுரியில்‌ 
மணிமுடி சூடி அமரவேண்டும்‌ என்பதன்‌ பொருட்டே 
மக்கள்‌ உயிர்துறந்தார்கள்‌ என்றார்‌. நீங்கள்‌ மக்களின்‌ 
கனவுகளால்‌ சூழப்பட்டிருக்கிறீர்கள்‌ என்றே நானும்‌ 
எண்ணுகிறேன்‌. அரசகுடியினர்‌ அக்கனவுகளை 
தவிர்க்கவே முடியாது.” 


“ஆனால்‌ இச்சொற்கள்‌ தங்களை இழுத்து வருவன என்று 
அரசருக்கே நம்பிக்கை இல்லை. ஏனெனில்‌ எதனுடனும்‌ 
எந்நிலையிலும்‌ கட்டுப்பட்டவராக தாங்கள்‌ தங்களை 
உணர்வதில்லை. ஆகவே பிறிதொன்று சொன்னார்‌. 
அஸ்தினபுரியின்‌ அவையில்தான்‌ தாங்கள்‌ சிறுமை 
செய்யப்பட்டீர்கள்‌. அங்குதான்‌ உங்கள்‌ வஞ்சினம்‌ 
உரைக்கப்பட்டது. ஆகவே அங்கு ராஜசூயம்‌ நிகழ்ந்து 
அதே அவையில்‌ நீங்கள்‌ முடிசூடி அமர்கையிலேயே 
அவ்வஞ்சம்‌ முழுமை பெறுகிறது. அவ்வஞ்சம்‌ 
உங்களுக்குள்‌ இன்று இல்லாமல்‌ இருக்கலாம்‌. ஆனால்‌ 
பாரதவர்ஷத்தின்‌ பலகோடிப்‌ பெண்டிர்‌ அதை தங்கள்‌ 
வஞ்சம்‌ என ஏற்றுக்கொண்டிருக்கிறார்கள்‌. வழிவழியாக 
பிறந்து எழும்‌ பெண்கள்‌ அதையே முழுச்‌ சீற்றதுடன்‌ 
வந்தடைவார்கள்‌. அவர்கள்‌ அனைவருக்குமான 
மறுமொழியாக தாங்கள்‌ அங்கு அமரவேண்டும்‌. அக்கதை 
அவ்வண்ணமே நிறைவடையவேண்டும்‌.” 


“அதை என்னிடம்‌ சொல்லும்போது அதுவும்‌ தங்களை 
அங்கு அழைத்து வராமல்‌ போய்விடுமோ என்ற அரசர்‌ 
அஞ்சினார்‌ போலும்‌. ஆகவே அறுதியாக ஒரு கணவராக, 
தங்களுக்காக இதுகாறும்‌ வாழ்ந்தவராக நின்று எளிய 


மன்றாட்டாகவும்‌ இதை முன்‌ வைத்தார்‌. இறுதியாக 
தாங்கள்‌ முடிவெடுக்கலாம்‌” என்றான்‌ யுயுத்ஸு. “இவை 
அனைத்துமே மெய்யானவை என்றே நான்‌ உணர்கிறேன்‌. 
தாங்கள்‌ வந்தாகவேண்டும்‌ என நானும்‌ என்‌ ஆழத்தில்‌ 
உணர்வதனாலேயே இங்கே வந்தேன்‌. இது என்‌ தனிப்பட்ட 
மன்றாட்டும்‌ கூட.” 


அவள்‌ கலைந்து மூச்செறிந்து “இந்நகரை பார்த்தாய்‌ 
அல்லவா?” என்றாள்‌. “ஆம்‌” என்றான்‌ யுயுத்ஸு. 
“இந்நகரிலும்‌ மக்கள்‌ வந்து 
குழுமிக்கொண்டிருக்கிறார்கள்‌. இந்நகரில்‌ அவர்கள்‌ 
நிலைபெறுவார்கள்‌. இந்நகர்‌ இவர்களால்‌ நெடுங்காலம்‌ 
வாழும்‌” என்றாள்‌. “ஆனால்‌ இன்று இதற்கு இருக்கும்‌ 
முழுமையும்‌ முதன்மையும்‌ நீடிக்காது” என்றான்‌ யுயுத்ஸு. 
“அதை நானும்‌ அறிவேன்‌. நான்‌ இங்கிருந்து அதை 
சிறப்புறச்‌ செய்ய முடியும்‌. இங்கு வரும்‌ குடிகள்‌ எனக்கு 
போதும்‌. இவர்களே என்னை நம்பி இங்கே வந்தவர்கள்‌. 
என்‌ கடன்‌ முதன்மையாக இவர்களிடமே. இங்கு நான்‌ 
முடிசூடி அமர்ந்தால்‌ அனைத்துக்கும்‌ நிறைவென ஆகும்‌. 
பாரதவர்ஷத்தின்‌ தலைநகராக இந்நகரை 
நிலைநிறுத்துவது எனக்கு மிக எளிதே.” 


“ஆம்‌, தங்களால்‌ இயலும்‌” என்று யுயுத்ஸு சொன்னான்‌. 
“எனில்‌ சொல்‌, எதன்‌ பொருட்டு நான்‌ அஸ்தினபுரிக்கு 
வந்து அவருடன்‌ அமர்ந்திருக்க வேண்டும்‌? இந்நகரை 
அழிய விடுவதற்கான முடிவை நான்‌ ஏன்‌ எடுக்க 
வேண்டும்‌? என்னை நிறைவுறச்‌ செய்யும்‌ ஒன்றை நீ 
சொல்வாயெனில்‌ நான்‌ உடன்படுகிறேன்‌” என்றாள்‌. 
யுயுத்ஸு அவளை நேர்விழி கொண்டு பார்த்து “பேரரசி, 
தாங்கள்‌ இந்நகரை அஸ்தினபுரிக்கு மேல்‌ 
பாரதவர்ஷத்தின்‌ தலைநகர்களுக்கு நிகராக 
நிலைநிறுத்த முடியும்‌. ஆனால்‌ அதை தாங்கள்‌ 
செய்யமாட்டீர்கள்‌” என்றான்‌. அவள்‌ விழித்து நோக்கி 
அமர்ந்திருந்தாள்‌. 

“இந்நகரைக்‌ கட்டி எழுப்புகையில்‌ மாகிஷ்மதியையும்‌ 
மகேந்திரபுரியையும்‌ உருவாக்கிய அசுரப்பேரரசர்களின்‌ 
உளநிலையில்‌ இருந்தீர்கள்‌. இங்கு ஒவ்வொன்றும்‌ 
பேருருக்கொண்டது தங்கள்‌ ஆணவத்தால்‌. அந்த 
ஆணவம்‌ இன்று உங்களிடம்‌ இல்லை. ஆகவே இதை 
உங்களால்‌ நிலைநிறுத்த முடியாது. இடையாடையைக்‌ 
கழற்றி வீசி நீரில்‌ பாயும்‌ உளநிலையுடன்‌ இந்நகரை 
நீங்கள்‌ அகற்றி விலகிச்செல்லக்கூடும்‌. இந்நகர்‌ மேல்‌ 
மெய்யாகவே உங்களுக்கு பற்றில்லை. ஏனெனில்‌ 
இவ்வுலகில்‌ எதன்‌ மீதும்‌ இன்று உங்களுக்கு பற்றில்லை. 


பற்றற்றவர்கள்‌ பேரரசர்களாக முடியாது.” 


திடுக்கிட்டவள்போல்‌ அவள்‌ அவனை நோக்கி 
அமர்ந்திருந்தாள்‌. “நீங்கள்‌ இன்னும்‌ நெடுங்காலம்‌ இங்கு 
திகழமுடியாது. கோல்‌ கொண்டு எழுவது மட்டும்‌ அல்ல, 
குடி கொண்டு வாழ்வதும்கூட தங்களால்‌ இயலாது. கனி 
பழுத்த பின்‌ மரத்தை அது கைவிடுகிறது. நீங்கள்‌ 
உலகிலிருந்து அகன்றுவிட்டீர்கள்‌. இக்குடிகளுக்கு, 
பாரதவர்ஷத்தின்‌ மக்களுக்கு, மூதாதையருக்கு, 
பிறப்போருக்கு என எப்பொறுப்பையும்‌ நீங்கள்‌ இனி 
ஏற்க மாட்டீர்கள்‌” என்று யுயுத்ஸு சொன்னான்‌. 


“ஆனால்‌ இறுதியாக எஞ்சும்‌ கைப்பொருளை கனிந்து 
எவருக்கேனும்‌ அளிக்க முடியும்‌. பெறும்‌ தகுதி 
கொண்டவர்களில்‌ முதல்வர்‌ அங்கே துவாரகையில்‌ 
பிறந்திருக்கும்‌ இளவரசர்‌. ஒரு பூனைக்குட்டியளவுக்கே 
இருக்கிறார்‌. அவர்‌ உயிர்கொண்டெழுவது பீதர்நாட்டு 
மருத்துவர்களிடம்‌, ஊழிடம்‌ உள்ளது. அவர்‌ எழுந்து 
வரவேண்டுமென்றால்‌ இங்கிருந்து பெரும்‌ அறைகூவல்‌ 
ஒன்று செல்லவேண்டும்‌. அதைவிட பெருங்கொடை 
ஒன்று அளிக்கப்படவேண்டும்‌. அதை அச்சிற்றுடலில்‌ 
குடியேறியிருக்கும்‌ ஆத்மன்‌ அறியவேண்டும்‌. நீங்கள்‌ 
மும்முடிசூடி அஸ்தினபுரியில்‌ அமர்ந்தால்‌ அவர்‌ 
ஷத்ரியர்களால்‌ முழுதேற்கப்பட்ட பேரரசொன்றினை 
அடைவார்‌. ஐயமின்றி ஷத்ரியர்‌ என ஏற்கப்படுவார்‌” 
என்றான்‌ யுயுத்ஸு. பின்‌ கைகூப்பியபடி விழிதாழ்த்தி 
அமர்ந்திருந்தான்‌. 

திரெளபதி பெருமூச்சுவிட்டாள்‌. பின்னர்‌ மெல்ல எழுந்து 
தன்‌ மேலாடையை சீரமைத்தாள்‌. தணிந்த குரலில்‌ 
“சென்று சொல்க அரசரிடம்‌! நான்‌ அஸ்தினபுரிக்கு 
வருகிறேன்‌” என்றாள்‌. 


களிற்றியானை நிரை - 37 


பகுதி ஐந்து : விரிசிறகு - 1 


[i௱age]நகர்மேல்‌ எழுந்துநின்ற கோட்டை மேலிருந்து 
சம்வகை சூழ நோக்கிக்கொண்டிருந்தாள்‌. 
அஸ்தினபுரிக்குள்‌ பாரதவர்ஷம்‌ எங்கணுமிருந்து 
மக்கள்பெருக்கு வந்து நிறையத்‌ தொடங்கி ஒரு மாதம்‌ 
கடந்துவிட்டிருந்தது. ஒவ்வொரு நாளும்‌ வருபவர்களின்‌ 
எண்ணிக்கை பெருகிக்கொண்டிருந்தது. அனைத்துத்‌ 
தெருக்களிலும்‌ தலைகள்‌ செறிந்து திரளன்றி 
பிறிதொன்றும்‌ விழிக்கு தெரியாமலானது. நகரம்‌ ஒரு 
கொடியென நெளிவதாக, சுனையென 
அலைகொள்வதாக விழிமயக்கூட்டியது. 
ஒவ்வொருவரும்‌ அந்நகரை நோக்குவதை விரும்பினர்‌. 
எங்கேனும்‌ உயர்ந்த இடத்தில்‌ இருந்து அதை 
நோக்கியவர்கள்‌ மெய்மறந்து விழிகளாகி நெடுநேரம்‌ 
நின்றிருந்தனர்‌. 

எறும்புக்கூட்டங்கள்போல மக்கள்‌ 
ஒழுகிக்கொண்டிருந்தனர்‌. ஆயினும்‌ மேலும்‌ மேலுமென 
உள்ளே வந்து செறிந்துகொண்டிருந்தனர்‌. எவரையும்‌ 
விலக்குவது இயலாதென்பதை அதற்குள்‌ 
புரிந்துகொண்டிருந்தார்கள்‌. பெரும்பாலானவர்கள்‌ 
நெடுந்தொலைவிலிருந்து வந்தனர்‌, அங்கு 
வருவதொன்றே வாழ்வின்‌ நோக்கமெனக்கொண்டு 
ஊர்களிலிருந்து கிளம்பியிருந்தனர்‌. அவர்களை எந்தத்‌ 
தடையும்‌, எந்த ஆணையும்‌ அஸ்தினபுரியிலிருந்து 
விலக்க இயலாதென்பதை காவலர்‌ 
அறிந்துவிட்டிருந்தனர்‌. அந்த மக்களைச்‌ சென்றடையும்‌ 
ஆணைகள்‌ ஏதும்‌ காவலர்களிடமிருக்கவில்லை. 
சொற்கள்‌, முழவொலிகள்‌, கொம்பொலிகள்‌. 
சவுக்கடிகள்‌ கூட. 


அவர்களின்‌ உளநிலையில்‌ அவை அனைத்துமே 
விளையாட்டாக மாறின. சவுக்கடி பட்ட பீதர்முகம்‌ 
கொண்ட உழவன்‌ ஏதோ சொல்ல அவனுடன்‌ வந்தவர்கள்‌ 
வெடித்துச்‌ சிரித்தனர்‌. “என்ன சொல்கிறான்‌?” என்று 
சவுக்கு வீசிய வீரன்‌ கேட்டான்‌. அவர்களுக்கு அந்தச்‌ 
சொற்களும்‌ புரியவில்லை. “என்ன சொல்கிறான்‌?” என்று 
அவர்கள்‌ அதையே தங்கள்‌ மூக்கடைத்த கிளிக்குரலில்‌ 
திரும்பக்கூவினர்‌. அதை மாறிமாறி பல ஒலிகளில்‌ 


கூச்சலிட்டு நகைத்தபடி முன்னால்‌ சென்றனர்‌. அவன்‌ 
அவர்களின்‌ சிரிப்பை நோக்கியபடி நின்றான்‌. செல்லும்‌ 
ஒவ்வொருவரிடமும்‌ “அவர்கள்‌ சொல்வதென்ன? சொல்‌, 
அவர்கள்‌ சொல்வதென்ன?” என்று கேட்டான்‌. அவர்கள்‌ 
அனைவருமே சிரிக்கும்‌ முகம்‌ கொண்டிருந்தனர்‌. சிரிப்பு 
ஓர்‌ ஒளியோடை என அவன்‌ முன்‌ நெளிந்து சென்றது. 


அவன்‌ அச்சொற்களை திரும்பத்திரும்ப தன்‌ நாவில்‌ 
பதியவைத்துக்கொண்டான்‌. பலரிடம்‌ உசாவினான்‌. 
இறுதியில்‌ ஒருவன்‌ சொன்னான்‌ “நாக்கு என்கிறார்கள்‌, 
வீரரே”. காவல்வீரன்‌ திகைத்து “நாக்கு என்றா?” என்றான்‌. 
“ஆம்‌, சவுக்காலடிப்பதை நீங்கள்‌ அவர்களை 
நக்குகிறீர்கள்‌ என எடுத்துக்கொள்கிறார்கள்‌.” 
காவல்வீரன்‌ சோர்ந்து “மெய்யாகவா?” என்றான்‌. பின்னர்‌ 
தன்‌ காவல்தலைவனிடம்‌ “இவர்களை சவுக்காலடிப்பதில்‌ 
பயனில்லை. அம்புகளை எய்தால்கூட அதை கோழி 
கொத்துவது என்று சொல்லி சிரித்துக்கொண்டு 
உயிர்விடுவார்கள்‌” என்றான்‌. காவல்தலைவன்‌ அவனை 
நோக்கி விழிமலைத்திருந்தான்‌. “ஆம்‌, அவர்கள்‌ 
பித்தர்கள்‌ போலிருக்கிறார்கள்‌... அவர்களை நோக்கி 
நாம்‌ எதையும்‌ சொல்லமுடியாது” என்றான்‌. காவல்வீரன்‌ 
“குழந்தைகள்போல” என்றான்‌. சம்வகை அவர்களின்‌ 
பேச்சை கேட்டுக்கொண்டு அப்பால்‌ நின்றிருந்தாள்‌. 
ஒருகணம்‌ விழிதூக்கியபோது கடந்துசென்ற 
அத்தனைபேரும்‌ சிரித்துக்கொண்டிருப்பதைக்‌ கண்டு 
முதல்முறையாக துணுக்குற்றாள்‌. 


அந்த மக்கள்‌ பலவகையான முகங்கள்‌ 
கொண்டிருந்தனர்‌. உடலசைவுகளேகூட வேறுபட்டன. 
“மானுடர்‌ ஒன்றே என்பது பொய்மொழி. விலங்கெல்லாம்‌ 
ஒன்றே என்பதுபோல. புலியும்‌ பூனையும்‌ வேறுவேறே. 
நாயும்‌ பூனையும்‌ வேறு வேறு” என்று ஒரு காவல்வீரன்‌ 
சொன்னான்‌. “ஆனால்‌ நாம்‌ இவர்களை ஒன்றெனக்‌ 
காண்கிறோம்‌. ஒற்றைத்திரள்‌ என ஆக்கிக்கொள்கிறோம்‌. 
எத்தனை முகங்கள்‌, எத்தனை விழிகள்‌!” அவர்கள்‌ 
சொல்லிச்‌ சொல்லிச்‌ சலித்தும்‌ 
சொல்லிக்கொண்டிருந்தனர்‌. “முகம்‌ என்னும்‌ வடிவம்‌ 
ஒன்றே பொது. அவை கலங்கள்‌, 
ஊற்றிவைக்கப்பட்டவை வெவ்வேறு நீர்மைகள்‌” 
என்றான்‌ ஒருவன்‌. 


அவர்களிடம்‌ கள்வாங்கி அருந்திவிட்டு மீசையை 
நீவித்துடைத்து பூச்சிகளை துப்பியபின்‌ சூதன்‌ ஒருவன்‌ 
திரும்பி அத்திரளைப்‌ பார்த்தான்‌. “நீங்கள்‌ இங்கே இருந்து 
கண்டது சிறு வட்டம்‌ மட்டுமே. பாரதவர்ஷம்‌ முகங்களின்‌ 


பெரும்பரப்பு. விழிகளின்‌ விண்மீன்‌ வானம்‌. இதோ இந்த 
நகரில்‌ இப்போது த்தம்‌ ஒரு சிறுபுள்ளியில்‌ 
குவிகிறது. வானம்‌ பனித்துளியில்‌ என.” அவன்‌ கைசுட்டி 
முகங்களை காட்டினான்‌. தனக்குத்தானே சிரித்தவனாக 
“விரித்துப்‌ பரப்பியதை எல்லாம்‌ அள்ளிச்‌ 
சுருக்கிக்கொள்கிறது ஊழ்‌. விதைநெல்‌ சேர்க்கும்‌ 
உழவனைப்போல” என்றான்‌. 


ஆனால்‌ மெல்லமெல்ல அத்திரள்‌ ஒற்றை முகமெனத்‌ 
தெரியலாயிற்று. ஒற்றை மொழிகொண்டு பேசலாயிற்று. 
காவல்மாடங்களின்‌ மேல்‌ நின்றிருக்கையில்‌ அந்தத்‌ 
திரளின்‌ முகம்‌ வானுருவமெனத்‌ தெரிந்து உளம்‌ 
திகைக்கச்செய்தது. அதன்‌ சொல்‌ துயிலிலும்‌ வந்து 
அழைத்தது. ஆணையென்றாகியது. அறைகூவலாக 
ஒலி த்தது. அதை கேளாமல்‌ வாழமுடியாதென்றாகியது. 
படைக்கலங்கள்‌ அதன்‌ முன்‌ தணிந்தன. பூதமென 
எழுந்து நின்று அது அவர்களை மிகக்‌ குனிந்து 
நோக்கியது. “செய்‌” என்றது. “பணி” என்றது. “தொழு” 
என்றது. “நானே” என்றது. “ஆம்‌ ஆம்‌ ஆம்‌” என்றனர்‌ 
வீரர்கள்‌. 


அஸ்தினபுரியின்‌ அனைத்துப்‌ பாதைகளும்‌ 
மக்கள்பெருக்கு செறிந்து ஓடைகளென்றாயின. 
பாதைகள்‌ மக்கள்‌ வந்து வந்து அகன்று இருமடங்கு 


விரிவு கொண்டதாயின. பாதைகளின்‌ இருபுறமும்‌ இருந்த 
காடுகள்‌ வெட்டி அழிக்கப்பட்டு அங்கே குடில்கள்‌ 


உருவாயின. அக்குடில்கள்‌ பெருகி மேலும்‌ 
இருபக்கங்களிலாக அகன்று சிற்றூர்களாயின. 
“முந்திரிக்கொடியில்‌ கனிக்கொத்துகள்‌ செறிவதுபோல்‌ 
ஓவ்வொரு பாதையிலும்‌ சிற்றூர்கள்‌ உருவாகியுள்ளன” 
என்று ஒற்றனாகிய சூதன்‌ சொன்னான்‌. “காட்டெரி 
பரவுவதுபோல்‌ மானுடர்‌ எரிந்து விரிகிறார்கள்‌. உடல்கள்‌ 
தழல்‌. உண்டு தீராத பசிகொண்ட அலைவு” என்றான்‌. 


அஸ்தினபுரியைச்‌ சுற்றி நூற்றியெட்டு ஊர்கள்‌ 
உருவாயின. ஒவ்வொன்றுக்கும்‌ இயல்பாகவே பெயர்கள்‌ 
அமைந்தன. அங்கு வந்து தங்கிய குடிகள்‌ கொண்ட 
தனித்தன்மையை அவ்வழி கடந்து சென்ற பிறர்‌ கண்டு 
சூட்டிய பெயர்களாக அவை அமைந்தன. பெரும்பாலும்‌ 
விந்தைகளைக்‌ கண்டுதான்‌ அப்பெயர்கள்‌ 
சூட்டப்பட்டன. அரிதாக அடையாளங்களின்‌ வழியாக. 
எப்போதாவது எந்நோக்கமும்‌ இன்றி. அப்பெயர்கள்‌ 
எதிலும்‌ அறிவு எதுவும்‌ செயல்படவில்லை. அவை 
குழந்தை நோக்கில்‌ இடப்பட்ட பெயர்களாகவே தெரிந்தன. 
an என ஓர்‌ ஊருக்கு பெயர்‌ 


வடிவத்தைக்‌ கண்டு இளநாகன்‌ கேட்டான்‌ “இப்போது 
இதை ஆள்பவர்கள்‌ சதகர்ணிகளா?” சிரித்தபடி வணிகன்‌ 
சொன்னான்‌ “ஆம்‌, நாம்‌ சென்றுசேர்வது வரை காளை 
அங்கிருக்கும்‌ என நம்புவோம்‌.” 


படகிலிருந்து கரையிறங்கும்போது மாலைவெயில்‌ 
பழுக்கத்‌ தொடங்கியிருந்தது. உப்பு ஊறிவழிந்த 
உடலுடன்‌ இளநாகன்‌ “இங்கே நல்ல நீரோடை ஒன்றை 
கண்டடையவேண்டும்‌” என்றான்‌. “ஆம்‌, அதற்குமுன்‌ 
சிறந்த பனங்கள்ளை” என்ற உதர்க்கர்‌ “பொறு” என்றார்‌. 
கைசுட்டி “அந்தப்பெருங்கலங்கள்‌ துறைநுழையும்‌ காட்சி 
சிறப்புடையது என்று கேட்டிருக்கிறேன்‌. பார்ப்போம்‌” 
என்றார்‌. இளநாகன்‌ கண்மீது கைவைத்து “அத்தனை 
தொலைவிலும்‌ தெரிகின்றன என்றால்‌ அவை 
பீதர்களின்‌ மாபெரும்‌ கலங்கள்‌. அவை கடலாழம்‌ விட்டு 
வரமுடியாது. இங்கு கோதையின்‌ ஆழம்‌ அவற்றுக்குப்‌ 
போதாது” என்றான்‌. “பீதர்கலங்கள்‌ தரைதட்டுமென்றால்‌ 
அவற்றை அப்படியே நிறுத்தி மெல்ல உடைத்துப்‌ 
பிரிப்பதன்றி வேறு வழியே இல்லை என்று 
கேட்டிருக்கிறேன்‌.” 

ஓவியம்‌: ஷண்முகவேல்‌ 


“ஆனால்‌ ராஜமகேந்திரபுரியின்‌ துறை இங்குதான்‌ 
உள்ளது. நூற்றெட்டு முகநீட்சிகள்‌ கொண்ட 
இந்தப்பெருந்துறை அவற்றுக்காகவே அமைக்கப்பட்டது” 
என்றார்‌ உதர்க்கர்‌. அவர்கள்‌ கரையில்‌ காத்துநின்றனர்‌. 
அங்கே நின்றிருந்த பல்லாயிரம்‌ பேரும்‌ 
காத்துநிற்கிறார்கள்‌ என்பதை இளநாகன்‌ உணர்ந்தான்‌. 
கோதைக்குள்‌ நின்றிருந்த சிறியபடகில்‌ இருந்தவர்கள்‌ 
செந்நிறக்கொடியை காற்றில்‌ வீச கரையில்‌ நின்ற 
பல்லாயிரம்‌ வணிகர்களும்‌ ஏவலரும்‌ வினைவலரும்‌ 
எழுப்பிய குரல்கள்‌ இணைந்து பேரோசையாகச்‌ சூழ்ந்தன. 
துறையில்‌ நின்றிருந்த நூற்றுக்கணக்கான காவல்‌ 
மாடங்களின்‌ நூலேணிகளில்‌ பாய்ந்தேறிய வீரர்கள்‌ 
செந்நிறக்கொடிகளை மேலெழுப்ப துறைக்குப்பின்பக்கம்‌ 
எழுந்த கோட்டையிலும்‌ அப்பாலும்‌ ஓசை 
வெடித்தெழுந்தது. 


கோட்டையின்‌ இருபக்கமும்‌ விரிந்துசென்ற 
கருங்கல்பாதைகளில்‌ நின்றிருந்த வெள்ளெருதுக்களால்‌ 
இழுத்துவரப்பட்ட பொதிவண்டிகள்‌ ஒன்றுடனொன்று 
முட்டி நிரைவகுத்தன. துறைமேடையில்‌ நின்று 


இடப்பட்டிருப்பதைக்‌ கேட்டு தாங்கள்‌ நகைத்ததை 
பின்னர்‌ அவர்கள்‌ எண்ணிக்கொண்டனர்‌. “கைப்புண்‌” 
என்றும்‌ “பூனைக்காது” என்றும்‌ ஊர்களுக்கு 
பெயர்களிடப்பட்டன. “நல்ல ஊற்று” என்றும்‌ 
“உப்புக்கஞ்சி” என்றும்‌ ஊர்களுக்கு பெயர்கள்‌ 
அமைந்தன. ஒவ்வொரு புதுப்‌ பெயரும்‌ புன்னகைக்க 
வைத்தது. அப்பெயர்கள்‌ நிலைகொண்டதே 
அப்புன்னகையால்தான்‌ என்று தோன்றியது. 


பல ஊர்களின்‌ பெயர்கள்‌ விந்தையான அயல்மொழியில்‌ 
அமைந்திருந்தன. அவற்றை சூதர்களைக்கொண்டு 
மொழிபெயர்க்க வேண்டியிருந்தது. அதன்‌ பின்னரும்‌ 
அவை ஒலிகளாகவே அமைந்தன. அயல்மொழிச்‌ 
சொற்களை வெற்றொலியெனக்‌ கேட்ட செவிகள்‌ 
அவற்றை ஏளனம்‌ கலந்து சொல்லத்தொடங்கி புதிய 
பெயர்களை யாத்தன. ஊர்களைப்‌ பதிவுசெய்ய ஒரு 
அமைச்சு அமைந்தது. அதில்‌ நாளுமென பெயர்கள்‌ 
வந்து தங்களை அடுக்கிக்கொண்டன. “இளமையில்‌ ஒரு 
கதை கேட்டிருக்கிறேன்‌. ஒவ்வொரு முறை சிறகை 
விரித்து அடுக்கும்போதும்‌ தூவல்கள்‌ பெருகும்‌ ஒரு 
பறவையைப்பற்றி. அது பத்க்‌ கொண்டு கடல்மேல்‌ 
பறக்கலாயிற்று. சிறகுகள்‌ பெருக முடியாமல்‌ 
நீர்வெளியில்‌ விழுந்து மறைந்தது” என்றார்‌ சுதமன்‌. 


அஸ்தினபுரியின்‌ நான்கு பக்கமும்‌ உருவாகி பெருகிய 
ஊர்ப்பெயர்களுடன்‌ அத்திசையையும்‌ 
இணைத்துக்கொள்ளச்‌ சொன்னாள்‌ சம்வகை. பெயரைக்‌ 
கேட்டவுடன்‌ அது எங்குள்ளது என்ற உளப்பதிவு 
உருவாக வேண்டியிருந்தது. தட்சிண மிருகபாதம்‌, 
உத்தரமாகம்‌ என்று பெயர்கள்‌ அமைந்தன. அப்பெயர்கள்‌ 
சூட்டிய ஊர்களைக்கொண்டு அஸ்தினபுரியின்‌ 
நிலவரைபடம்‌ ஒன்றை உருவாக்கும்‌ பணியை சுதமன்‌ 
மேற்கொண்டார்‌. கலிங்க நாட்டிலிருந்து வந்த சிற்பிகள்‌ 
எழுவர்‌ அமர்ந்து சேர்த்து தைத்து உருவாக்கப்பட்ட 
பெரிய தோல்திரையில்‌ அடர்ந்த எண்ணை 
வண்ணங்களில்‌ அஸ்தினபுரியின்‌ கோட்டையையும்‌ 
அதைச்‌ சுற்றி அமைந்த ஊர்களின்‌ பெயர்களையும்‌ 
வடிவமைத்தனர்‌. 


நிலம்‌ வரையப்படுவதை சம்வகை ஒவ்வொரு நாளும்‌ 
சென்று நோக்கிவந்தாள்‌. நிலம்‌ என அவள்‌ உணர்ந்த 
ஒன்றுடன்‌ அக்கோட்டுவிரிவை அவளால்‌ 
இணைத்துக்கொள்ள இயலவில்லை. அது வேறு ஒரு 
நிலமாக, எங்கோ இருக்கும்‌ ஒன்றாகத்தான்‌ தோன்றியது. 
ஒவ்வொருநாளும்‌ அதில்‌ வரையப்பட்ட ஊர்களுக்கு 


அவள்‌ புரவியில்‌ சென்று மீண்டாள்‌. மெல்ல மெல்ல அந்த 
கோட்டுரு நிலமென்று ஆகியது. பெரும்பாலான ஊர்கள்‌ 
ஓடைகளால்‌ இணைக்கப்பட்டிருந்தன என்பதை 
கோட்டுருவால்தான்‌ அவள்‌ அறிந்துகொண்டாள்‌. அவை 
பின்னர்‌ சாலைகளாலும்‌ பாதைகளாலும்‌ 
இணைக்கப்பட்டன. இருவகை நரம்புகளால்‌ அவை 
ஒன்றெனப்‌ பின்னப்பட்டன. 


“இவ்வாறு நகரைச்சுற்றி ஊர்கள்‌ அமைவது 
ஒருவகையில்‌ நன்று. அஸ்தினபுரிக்குள்‌ வருபவர்களை 
இந்த ஊர்க்ளே தாங்கிக்கொள்ளும்‌” என்று சுதமன்‌ 
சொன்னார்‌. “ஆயிரம்‌ அணைகளைக்‌ கடந்து இங்கே 
வரவிழைபவர்கள்‌ மட்டும்‌ வரட்டும்‌.” சுரேசர்‌ 
வெளியிலிருந்து வருபவர்கள்‌ அனைவரும்‌ 
அச்சிற்றூர்களுக்குச்‌ செல்லவேண்டும்‌ என்று 
ஆணையிட்டார்‌. ஆனால்‌ அஸ்தினபுரிக்குள்‌ வந்து 
அங்கு தங்கள்‌ ஊழ்‌ என்னவென்று அறிந்து அதன்‌ 
பின்னர்‌ வெளிச்சென்று மட்டுமே மக்களால்‌ 
அச்சிற்றூர்களில்‌ தங்க இயன்றது. அங்கு சென்ற 
பின்னரும்‌ அவற்றை அஸ்தினபுரியின்‌ கைகளென 
கால்களென கற்பனை செய்துகொண்டார்கள்‌. 


னால்‌ சிலர்‌ தாங்கள்‌ விட்டுவந்த ஊர்களை அங்கு 

ரும்ப உருவாக்கிக்கொண்டார்கள்‌. அவ்வூர்களின்‌ 
பெயர்களையே அங்கு அமைத்துக்கொண்டார்கள்‌. 
“விட்டுவிட்டு வந்த ஊர்களை ஏன்‌ மீள 
உருவாக்கிக்கொள்கிறார்கள்‌?” என்று சுதமன்‌ கேட்டார்‌. 
“அவர்கள்‌ குழியானைகளைப்போல. எங்கு எடுத்துப்‌ 
போட்டாலும்‌ சுழன்று அவ்வட்டத்தையே அமைப்பார்கள்‌” 
என்று சீர்ஷன்‌ சொன்னான்‌. “எனில்‌ ஏன்‌ ஊரைவிட்டு 
கிளம்புகிறார்கள்‌?” என்று சுதமன்‌ கேட்க சுரேசர்‌ நகைத்து 
“தாங்கள்‌ புதிய ஊரிலிருக்கிறோம்‌ என்பதை 
தங்களுக்குத்‌ தாங்களே நிறுவிக்கொள்வதற்காகத்தான்‌. 
பழைய ஊர்களின்‌ சிக்கல்களும்‌ இடர்களும்‌ இல்லாத 
புதிய ஊர்‌ ஒன்றை அமைக்க முயல்கிறார்கள்‌. ஆனால்‌ 
அவர்களின்‌ கற்பனையும்‌ இயல்கையும்‌ இணைந்து 
உருவாக்கும்‌ ஊர்களையே அவர்கள்‌ அமைக்க இயலும்‌” 
என்றார்‌. 


“நாம்‌ அவர்களுக்கு ஊர்‌ உருவாக்கும்‌ நெறிமுறைகளை 
வகுத்தளிப்போம்‌” என்று சம்வகை சொன்னபோது சுரேசர்‌ 
நிமிர்ந்து நோக்கி “ஆம்‌, அது நன்று. நான்‌ அவ்வாறு 
எண்ணவில்லை” என்றார்‌. “ஆனால்‌ இயல்பாக 
ஊர்களை உருவாக விட்ட பின்னர்‌ அவற்றை 
செம்மைப்படுத்துவது எளிதல்ல. அவற்றுக்கு ஒரு 


கட்டற்ற தன்மை வந்திருக்கும்‌. அவை உருவாகும்போதே 
சில அடிப்படை இயல்புகளை வகுத்து அளிப்பது 
ஒருமையை உருவாக்கும்‌. நூல்கள்‌ அதைத்தான்‌ 
சொல்கின்றன. ஊரை உருவாக்கும்‌ முதல்‌ தறியும்‌ முதல்‌ 
நூலும்‌ அவ்வூரில்‌ என்றும்‌ இருக்கும்‌” என்றார்‌. 
அரசவையில்‌ சுரேசர்‌ அதை முன்வைத்தார்‌. “ஆம்‌, 
அஸ்தினபுரியில்‌ இன்று செல்வம்‌ இருக்கிறது. காடுகளை 
அழித்து திட்டமிட்டு ஊர்களை அமைப்போம்‌. நேரான 
தெருக்களும்‌, ஒழுங்கமைந்த இல்லங்களும்‌, 
கோட்டையும்‌, புறங்காடும்‌, இணைப்பு பாதைகளும்‌ 
கொண்டவை?” என்றார்‌ யுதிஷ்டிரன்‌. சுரேசர்‌ “அவ்வாறு 
ஊரமைப்பு உருவாக்குவது ஒன்றும்‌ பெரிய பணி அல்ல. 
ஆனால்‌ அங்கு குடியேற்றங்களை உருவாக்குவது 
எளிதல்ல. அங்கு எவ்வகை குடிகள்‌ சென்று 
வாழ்வார்கள்‌? எவ்விதமான குமுகங்களை அங்கு 
உருவாக்குவார்கள்‌ என்பதை நாம்‌ அங்கு வகுக்க 
இயலாது. நகரங்களை உருவாக்கலாம்‌. ஆனால்‌ 
இல்லங்களை அமைப்பதில்‌ நம்மால்‌ ஒரு கொள்கையை 
வகுக்கவோ அதை நிலைநிறுத்தவோ இயலாது. 
அவர்களே தங்கள்‌ போக்கில்‌ உருவாக்கிக்கொள்ளும்‌ 
குமுகங்களுக்கு ஓரளவுக்கு நெறிப்படுத்தப்பட்ட 
ஊரமைப்பை வவியுறுத்துவதே நம்மால்‌ 
செய்யக்கூடியது” என்றார்‌. 


“புதிய நகர்கள்‌ உருவாகட்டும்‌. அங்கே என்ன 
நிகழ்கிறதோ அதை நாம்‌ ஒழுங்கமைப்பு செய்வோம்‌” 
என்று யுதிஷ்டிரன்‌ சொன்னார்‌. “நகர 
வடிவமைப்பாளர்களான நூறு கலிங்கச்‌ சிற்பிகளை 
வரவழைப்போம்‌. புதிய வடிவங்களில்‌ நகர்கள்‌ எழட்டும்‌.” 
சம்வகை வணங்கி மெல்ல கனைக்க யுதிஷ்டிரன்‌ திரும்பி 
நோக்கினார்‌. “அரசே, அஸ்தினபுரியின்‌ இதே நகர 
அமைப்பையே பல்வேறு வகையில்‌ உருமாற்றம்‌ செய்து 
அவ்வூர்களுக்கான வரைவுகள்‌ உருவாக்கப்படுவதே 
நன்று” என்றாள்‌. “ஒரு நகரை ஆள்வது எளிதல்ல. நகரம்‌ 
நம்‌ கால்களில்‌, செவிகளில்‌, விழிகளில்‌ உள்ளே சென்று 
உறையவேண்டும்‌. அதற்கு ஆண்டுகள்‌ பல ஆகும்‌. நாம்‌ 
அஸ்தினபுரியை ஆண்டு பழகியிருக்கிறோம்‌. 
அஸ்தினபுரிகளை ஆள்வது மிக எளிது.” யுதிஷ்டிரன்‌ 
கூர்ந்து நோக்க சுரேசர்‌ “ஆம்‌, அன்னைப்பன்றி நூறு 
குட்டிகளை பெறட்டும்‌. அனைத்தும்‌ அன்னை 
வடிவிலேயே” என்றார்‌. யுதிஷ்டிரன்‌ வெடித்து நகைத்து 
“ஆம்‌, ஆகுக!” என்றார்‌. 


சுற்றியமைந்த கோட்டையும்‌, நான்கு வாயில்களையும்‌ 


ஒன்றுடன்‌ ஒன்றிணைக்கும்‌ மையச்சாலைகளும்‌, நடுவே 
அரண்மனையும்‌, அரண்மனையைச்‌ சுற்றி சிறு 
கோட்டையும்‌, ஒவ்வொரு சாலையிலிருந்து இன்னொரு 
சாலைக்குச்‌ செல்லும்‌ ஊடுபாதைகளும்‌ என அவ்வூர்கள்‌ 
அஸ்தினபுரியின்‌ வடிவிலேயே அமைந்தன. புதிய 
ஊருக்குச்‌ செல்பவர்கள்கூட வழிதவறாமல்‌ தங்கள்‌ 
இலக்குகளை அடைந்தனர்‌. “இவ்வூர்களின்‌ அமைப்பு 
என்பது ஒன்றே. இதை சக்ரவியூகம்‌ என்கிறார்கள்‌. இந்த 
நகர்வடிவம்‌ சதுரமாக்கப்பட்ட வட்டம்‌ போன்றது” என்று 
கலிங்கச்‌ சிற்பி சந்திரர்‌ சொன்னார்‌. “ஊர்வடிவங்களில்‌ 
இதுவே மிகச்‌ சிறந்தது. பாரதவர்ஷத்தின்‌ பெரும்பாலான 
நகரங்கள்‌ இவ்வடிவிலேயே அமைந்துள்ளன.” 


“ஏன்‌? வெவ்வேறு வகையான ஊர்களை 
உருவாக்கும்போது அல்லவா வெவ்வேறு வகையான 
இயல்கைகளுக்கு வாய்ப்பளிக்கப்படுகிறது?” என்று 
சுதமன்‌ கேட்டார்‌. சந்திரர்‌ “இவ்வாறு ஒரு நகர்‌ வடிவம்‌ 
உருவாகி வருவதற்கு பல்லாயிரம்‌ ஆண்டுகள்‌ வரலாறு 
தேவை. பல வடிவங்களில்‌ நகர்கள்‌ 
முயலப்பட்டிருக்கலாம்‌. தொல்குடிகளின்‌ ஊர்களை நான்‌ 
சென்று பார்த்ததுண்டு. குகைத்‌ தொகுதிகளான ஊர்கள்‌, 
மரங்களுக்கு மேல்‌ அமைந்த ஊர்கள்‌, சுழி வடிவ ஊர்கள்‌, 
பாலையில்‌ அமைந்திருக்கும்‌ பொந்துவடிவ ஊர்கள்‌ 
என. அவற்றில்‌ பிறை வடிவ ஊர்கள்‌, அம்புமுனை வடிவ 
ஊர்களைக்கூட நான்‌ பார்த்திருக்கிறேன்‌. அந்தந்த 
நிலங்களுக்கு ஏற்ப அந்தந்தக்‌ குடிகளின்‌ 
அமைப்புக்கேற்ப ஊர்கள்‌ அமைகின்றன” என்றார்‌. 


“ஆனால்‌ சகடவடிவ ஊர்களே நெடுநாட்களாக நீடித்தன. 
அவை அவ்வாறு நீடித்தன எனில்‌ அதற்கான 
பயன்பாடும்‌ தேவையும்‌ வலுவாக உள்ளதென்றே 
பொருள்‌. சகடவடிவ ஊர்கள்‌ பின்னர்‌ 
சதுரவடிவிலாயின. அச்சு அவ்வாறே நீடித்தது” என்று 
சந்திரர்‌ தொடர்ந்தார்‌. “ஊரென்பது புறத்தே நின்று 
உருவாக்கப்படக்கூடியது அல்ல. அம்மக்களின்‌ 
கோன்மையின்‌ படிநிலையே ஊரென்றாகிறது. மன்னன்‌ 
முதற்றே மலர்தலை உலகென்ற தொல்கூற்றின்‌ 
வெளிப்பாடே இந்நகரங்கள்‌. நாம்‌ அமைக்கும்‌ ஒவ்வொரு 
ஊரிலும்‌ அதற்கு தலைவன்‌ என்று ஒருவனை 
அமைக்கிறோம்‌. அவன்‌ ஆளுகைக்குள்‌ அந்த ஊர்‌ 
இருக்கவேண்டுமென்று எண்ணுகிறோம்‌. ஆகவேதான்‌ 
இவை இவ்வடிவில்‌ அமைகின்றன.” 


“இந்நகர்களின்‌ மையமாக ஊர்த்தலைவனின்‌ மாளிகை 
அமைவது என்பது உடலில்‌ தலை எழுவதுபோல. 


உண்மையில்‌ அரசனின்‌ மாளிகை ஊரின்‌ மையத்தில்‌ 
அமைவது அவ்வளவு உகந்தது அல்ல. அது அதன்‌ 
நுழைவாயிலில்‌ கிழக்குக்‌ கோட்டையை ஒட்டி அமைவதே 
பல வகையிலும்‌ புழக்கத்திற்கு எளிதாகிறது. 
எப்போதாவது போர்‌ நடக்கையில்‌ மட்டுமே அவன்‌ 
மையத்தில்‌ இருப்பது தேவையாகிறது. மற்றைய 
பொழுதுகளில்‌ எளிதாக வெளியே செல்லவும்‌ உள்ளே 
வரவும்‌ உகந்த முதன்மை இடத்தில்‌ அம்மாளிகைகள்‌ 
அமைவதே நன்று. நகரங்கள்‌ போரில்‌ ஈடுபடுவது என்பது 
பல தலைமுறைகளுக்கு ஒருமுறையே நிகழ்கிறது. 
அதன்பொருட்டு ஒவ்வொரு நாளும்‌ வருபவர்களும்‌ 
செல்பவர்களும்‌ கோட்டைமுகப்பிலிருந்து நகர்‌ மையம்‌ 
வரை சாலைகளில்‌ செல்ல வேண்டிய தேவை இல்லை. 
தேவைப்படுமெனில்‌ நகர்‌ மையத்தில்‌ ஒரு மாளிகை 
அமைத்துக்கொள்வதும்‌, போரெனில்‌ அங்கு சென்று 
தங்குவதும்‌ மிக எளிய செயல்‌.” 


“ஆனால்‌ நகரென்பது அக்குடிகளின்‌ உள்ளத்தில்‌ 
அமையும்‌ ஓர்‌ அடையாளமும்கூட. நகர்‌ மையத்தில்‌ 
அரண்மனை இருக்கையிலேயே தங்கள்‌ வாழ்வின்‌ 
மையத்தில்‌ அது இருப்பதாக மக்கள்‌ எண்ணுவார்கள்‌. 
தங்களுக்குமேல்‌ ஒரு கோபுர முகடென அரண்மனை 
இருப்பதாக அவர்கள்‌ உள்ளம்‌ சமைத்துக்கொள்கிறது. 
ஒவ்வொருவரிடமிருந்தும்‌ அது கொண்டிருக்கும்‌ 
தொலைவு அக்கோன்மையின்‌ அளவுக்கு அடையாளம்‌. 
நகர்முகப்பில்‌ அரண்மனை இருக்குமெனில்‌ 
அவ்வரண்மனைக்குப்‌ பின்புறம்‌ அவ்வரண்மனையால்‌ 
அறியப்படாது தாங்கள்‌ வாழ்ந்துகொண்டிருப்பதான 
உணர்வை குடிகள்‌ அடையக்கூடும்‌. அரசன்‌ அங்கிருந்து 
தங்கள்‌ அனைவரையும்‌ பார்த்துக்கொண்டிருக்கிறான்‌ 
எனும்‌ கற்பனை குடிகளுக்குத்‌ தேவை. அதுவே 
அரசெனும்‌ அமைப்பை நிலைநிறுத்துவது” என்று 
சந்திரர்‌ சொன்னார்‌. 


நகர்களினூடாக சம்வகை ஓயாது புரவியில்‌ 
சென்றுகொண்டிருந்தாள்‌. சுதமன்‌ அவளிடம்‌ “நீங்கள்‌ 
இன்று படைத்தலைவி. அரண்மனையில்‌ இருந்தபடியே 
அனைத்தையும்‌ புரிந்துகொள்ளவேண்டும்‌. உங்கள்‌ 
ஆணைக்கு இங்கே ஏவலரும்‌ காவலரும்‌ உள்ளனர்‌” 
என்றார்‌. சுரேசர்‌ “கால்களினூடாக மண்ணை 
அறிந்தவனே நல்ல அரசன்‌ என்பார்கள்‌. காவலரும்‌ 
அவ்வாறே” என்றார்‌. சம்வகை “நான்‌ 
அறிந்துகொண்டிருப்பது என்ன என்று எனக்குத்‌ 
தெரியவில்லை. ஆனால்‌ நாளுக்குநாள்‌ இந்நகரத்தொகை 
என்னை அணுகிவருகிறது என்று மட்டும்‌ தெரிகிறது” 


என்றாள்‌. 


அவளை நகர்மக்கள்‌ அடையாளம்‌ காணவில்லை. 
ஓவ்வொரு ஊரிலும்‌ புதியவர்களே நிறைந்திருந்தனர்‌. 
அவர்களின்‌ அந்த உவகை அவர்களுக்குமேல்‌ ஓர்‌ அரசு 
இன்னமும்‌ உருவாகவில்லை என்பதனாலா என்று 
அவள்‌ வியந்தாள்‌. அரசு இல்லாமையால்‌ அவர்களின்‌ 
ஒழுங்கு குலையவில்லை. அவர்களின்‌ அறமும்‌ 
ஒழுக்கமும்‌ எல்லை கடக்கவில்லை. அவர்களிடையே 
நிகழ்ந்த பூசல்கள்கூட மூத்தோரால்‌ உடனே 
தீர்த்துவைக்கப்பட்டன. அப்படியென்றால்‌ அரசு என்று 
ஒன்று எதற்காக? இப்போது ஓர்‌ எதிரி இந்நாட்டை 
தாக்குவான்‌ என்றால்‌ அரசு தேவை. அதன்‌ 
படைவல்லமை, அதன்‌ அமைப்பு, அதை நடத்தும்‌ அரசு 
தேவை. ஆனால்‌ அரசன்‌ என்று ஒருவன்‌ இல்லை 
என்றால்‌ இன்னொரு அரசன்‌ படைகொண்டுவர 
வாய்ப்பில்லை. அரசனை தேன்கூடு என்கின்றன 
நூல்கள்‌. அங்கிருந்தே தேன்‌ கவரமுடியும்‌. மலர்களில்‌ 
நிறைந்திருக்கும்‌ தேனை எவரும்‌ கவரமுடியாது. 
மக்கள்திரள்‌ மேல்‌ எவர்‌ படைகொண்டுவரக்கூடும்‌? 


தன்‌ எண்ணங்களை அவள்‌ அளைந்துகொண்டே 
இருந்தாள்‌. கோட்டைக்காவல்பெண்டாக அமைந்த 
நாள்முதலே அவள்‌ உள்ளம்‌ பெருகிக்கொண்டிருந்தது. 
சொற்களை அவளே அவ்வப்போது நின்று நோக்கி 
துணுக்குற்றாள்‌. “இந்நகர்களை ஒரே ஆணையால்‌ 
அஸ்தினபுரி தன்னை நோக்கி இழுத்து படையென 
திரட்டிக்கொள்ள முடியும்‌” என்று ஒரு காவலர்தலைவன்‌ 
சொன்னபோது அவள்‌ உள்ளம்‌ “இவை ஒரே ஆணையால்‌ 
அஸ்தினபுரியை நூறாகப்‌ பிளந்துவிடவும்கூடும்‌” என்று 
எண்ணிக்கொண்டாள்‌. பின்னர்‌ ஏன்‌ அவ்வாறு 
தோன்றியது என வியந்தாள்‌. கோன்மையைக்‌ 
கையாள்பவர்களுக்குள்‌ கோன்மைக்கு எதிரான ஒருவன்‌ 
எழுந்து பேசிக்கொண்டிருப்பான்‌ போலும்‌. அவன்‌ 
அக்கோன்மைக்கு ஒற்றனும்கூட. 


அவள்‌ புரவியில்‌ அமர்ந்து அந்த துளிநகரங்களின்‌ 
சாலைகளினூடாகச்‌ சென்றுகொண்டிருந்தாள்‌. அவை 
உருவாகி வந்த விரைவு அவளை ஒவ்வொரு முறை 
விழிதூக்கும்போதும்‌ துணுக்குறச்‌ செய்தது. பல நகரங்கள்‌ 
பதினைந்து நாட்களுக்குள்‌ எழுந்துவிட்டிருந்தன. அவை 
மரத்தாலானவை என்பதனாலா? அன்றி ஊரார்‌ 
அனைவருமே அந்நகரை உருவாக்குவதில்‌ முழுமையாக 
முனைந்தமையாலா? ஆனால்‌ அவை 
கட்டிமுடிக்கப்படவுமில்லை. கட்டக்கட்ட அவை 


பெருகின, செய்யச்‌ செய்ய பணி கோரின. அவை இன்னும்‌ 
நூறாண்டுகளுக்கு கட்டி முடிக்கப்படாமலிருக்கக்கூடும்‌. 


அவள்‌ அந்நகர்களில்‌ ஒவ்வொருவரும்‌ சற்றே 
தடுமாறுவதை கண்டாள்‌. அவை அவர்கள்‌ அறிந்த 
ஊர்களல்ல. பெரும்பாலானவர்கள்‌ சிற்றூர்களிலிருந்து 
வந்தவர்கள்‌. அவர்கள்‌ அந்த நகர அமைப்பை உடலில்‌ 
வாங்கிக்கொள்ளவில்லை. ஆனால்‌ அவர்கள்‌ 
உவகையில்‌ திளைத்துக்கொண்டிருந்தனர்‌. ஆகவே 
ஒவ்வொன்றையும்‌ கொண்டாட்டமாக 
ஆக்கிக்கொண்டிருந்தனர்‌. ஒற்றைத்திரள்‌ என வந்த 
அம்மக்கள்‌ மீண்டும்‌ பல்லாயிரம்‌ நகர்களாக 
குமுகங்களாக குலங்களாக குடிகளாக பிரிந்துவிட்டதை 
அவள்‌ கண்டாள்‌. அப்பேருருவை அஞ்சி அதை 
செய்தோமா? அந்தப்‌ பெரும்பூதத்தை ஆளமுடியாது. 
அதற்கு எந்த ஆணையையும்‌ இட முடியாது. அதை 
வெல்வதற்கு ஒரே வழி அதுவே தன்னை பலவாக 
உணரவைப்பது மட்டுமே. 


அவள்‌ ஜலநிபந்தம்‌ என்னும்‌ சிறிய நகர்சதுக்கம்‌ 
ஒன்றினூடாகச்‌ செல்கையில்‌ சிறுமியர்‌ 
விளையாடிக்கொண்டிருக்கும்‌ சிரிப்பொலியை கேட்டாள்‌. 
அவர்கள்‌ செம்மண்‌ நிலத்தில்‌ அரங்கு வரைந்து 
வட்டாடிக்கொண்டிருந்தனர்‌. கண்களை மூடி தலையை 
அண்ணாந்து நெற்றிமேல்‌ வைத்த பனையோட்டு 
வட்டுடன்‌ ஒரு பெண்‌ தாவித்தாவிச்‌ சென்றாள்‌. அரங்கின்‌ 
கோடுகளுக்கு மேல்‌ அவள்‌ கால்கள்‌ படுகின்றனவா என 
பிற சிறுமியர்‌ நோக்கி கூச்சலிட்டனர்‌. அவள்‌ 
தாவித்தாவிச்‌ சென்று இறுதிக்கோட்டைக்‌ கடந்து குதித்து 
வட்டை எடுத்த பின்‌ “வென்றுவிட்டேன்‌! 
வென்றுவிட்டேன்‌!” என்று கூச்சலிட்டு குதித்தாள்‌. 
அவளுடன்‌ இணைந்த சிறுமியரும்‌ கூச்சலிட்டனர்‌. 
சிறுபறவைகளின்‌ ஓசைபோல அச்சிரிப்புகளும்‌ 
கூச்சல்களும்‌ கேட்டன. சம்வகை மலர்ந்த முகத்துடன்‌ 
நோக்கியபடி சென்றாள்‌. 

[[/aஜge]lகொம்பொலி எழுந்ததும்‌ சம்வகை தன்‌ 
சிற்றறையிலிருந்து வெளியே வந்தாள்‌. அவளைச்‌ சுற்றி 
அமர்ந்து அவள்‌ கூறிய ஆணைகளை ஏடுகளில்‌ 
எழுதிக்கொண்டிருந்த கற்றுச்சொல்லிகள்‌ எழுந்து 
நின்றனர்‌. அவர்களிடம்‌ “முறைப்பம அனைத்தையும்‌ 
அனுப்பிவிடுங்கள்‌” என்று ஆணையை அளித்துவிட்டு 
அவள்‌ கவசங்கள்‌ உரசி ஒலிக்க, எடைமிக்க காலடிகள்‌ 
மரத்தரையில்‌ முழக்கமிட படிகளில்‌ இறங்கி வெளியே 
வந்தாள்‌. அவளுடைய கவசமிட்ட உடலின்‌ பெருநிழல்‌ 
உடன்‌ வந்தது, மெய்க்காவல்‌ பூதம்போல. 


அவளுக்காக புரவி காத்து நின்றிருந்தது. யவன 
நாட்டிலிருந்து கொண்டு வரப்பட்ட அகன்ற முதுகும்‌ 
பெரிய கால்களும்‌ குறுகிய கழுத்தும்‌ கொண்ட புரவி. 
அது எடை தாங்குவது, ஆனால்‌ விரைவு கூடுவதில்லை. 
ஆகவே நெடும்பொழுது களைப்படையாது ஓட அதனால்‌ 
முடியும்‌. அவள்‌ அருகணைவதை உணர்ந்து அது தன்‌ 
சிறிய செவிகளை திருப்பி மூக்கை விரித்து 
செருக்கடித்தது. அவள்‌ அருகே வந்து அதன்‌ கழுத்தை 
தட்டிவிட்டு கால்‌ சுழற்றி ஏறி அமர்ந்தாள்‌. 


அந்த எடை மிக்க கவசத்துடன்‌ அதன்‌ மேல்‌ அவளால்‌ ஏற 
முடியும்‌ என்று அவள்‌ எண்ணியிருக்கவில்லை. 
முதல்நாள்‌ முழுக்கவச உடையுடன்‌ அந்தப்‌ புரவியில்‌ 
ஏறும்போது காலைச்‌ சுழற்றி அப்பாலிடுவது எப்படி 
என்று தன்னுள்‌ திட்டமிட்டபடியே சென்றாள்‌. 
வளையத்தில்‌ கால்‌ நுழைத்து ஏறி அமர்ந்தபோது 
எதையும்‌ எண்ணாமல்‌ காலை தாக்கிச்‌ சுழற்றி அமர்ந்த 
பின்னர்தான்‌ இயல்பாக தன்னால்‌ அமர 
இயன்றிருக்கிறது என்பதை உணர்ந்தாள்‌. அப்பால்‌ 
சூழ்ந்திருந்த வீரர்களின்‌ விழிகளும்‌ அவள்‌ மேலேயே 
பதிந்திருந்தன. அவள்‌ எப்படி அதில்‌ ஏறி அமர்கிறாள்‌ 
என்பதை அவர்கள்‌ ஒருவருக்கொருவர்‌ விழிகளால்‌ 
கூறிக்கொண்டிருக்க வேண்டும்‌. அனைவரும்‌ விழி 
மலைத்திருப்பதை அவளால்‌ நோக்காமலேயே உணர 
முடிந்தது. 


அவள்‌ ஏறி அமர்ந்த இயல்பிலேயே புரவி அவள்‌ 
எடையை உணர்ந்துகொண்டிருந்தது. ஆகவே அது எந்த 


வேறுபாட்டையும்‌ காட்டவில்லை. ஒருகணம்‌ முதுகை 
வளைத்து முன்னங்காலை தூக்கி வைத்து சற்றே 
ஊசலாடியது. அவள்‌ குதிகாலால்‌ ஆணை அளித்ததும்‌ 
பெருநடையில்‌ விரைந்து செல்லத்தொடங்கியது. அந்த 
நாளில்‌ இருந்து புரவிக்கும்‌ அவளுக்குமான இணக்கம்‌ 
கூடிக்கூடி வந்தது. அவள்‌ பெரும்பாலான பொழுதுகளில்‌ 
முழுக்கவச உடையிலேயே புரவியில்‌ ஏறினாள்‌. அக்கவச 
உடை பெருவிழவுகளுக்கு மட்டுமே உரியது. போரும்‌ 
பெருவிழவுதான்‌. பிற நாட்களில்‌ அஸ்தினபுரியில்‌ 
எவரும்‌ கவசஉடை அணிவதில்லை. ஆகவே அவள்‌ 
கவசஉடையணிந்திருப்பதை எவரும்‌ விழிகளுக்கு பழக்க 
முடியவில்லை. 


அக்கவச உடை அவளை ஒரு பேருருவாக்கியது. ஆற்றல்‌ 
கொண்டவளாக மாற்றியது. இரும்பு வடிவில்‌ பிறர்‌ முன்‌ 
தோன்றும்‌ அவளை அவளே பார்த்துக்கொண்டிருந்தாள்‌. 
அது பிறிதொருத்தி என்று முதலில்‌ தோன்றியது. 
தன்னிலிருந்து சிலவற்றை பிரித்துப்‌ பெருக்கி 
அப்பிறிதொருத்திக்கு அளித்து அவளை உருவாக்கிக்‌ 
கொண்டிருக்கிறாள்‌. என்னால்‌ ஆட்டி வைக்கப்படும்‌ 
பாவை, இதிலிருந்து நான்‌ விலகிக்கொள்ள 
விரும்புகிறேன்‌, வேறெங்கோ இயல்பான எளிய 
பெண்ணாக பதுங்கிக்கொள்ள என அவள்‌ 
எண்ணிக்கொண்டாள்‌. உடனே அவ்வியல்பான எளிய 
பெண்ணிலிருந்து முளைத்தெழுந்து இவ்வண்ணம்‌ 
ம க்களில்‌ எப்போதும்‌ 

ழைந்துகொண்டிருந்தேன்‌ என வியந்தாள்‌. ஒவ்வொரு 
நாளும்‌ என்னை கூர்தீட்டி இங்கு வந்தடைந்தேன்‌. 
வந்தடைந்தபின்‌ ஏன்‌ திரும்பிச்‌ செல்ல விழைகிறேன்‌? 
அந்த எளிய பெண்ணை முற்றுதறி இங்கு இவ்வண்ணம்‌ 
நிமிர்ந்திருப்பதே நான்‌ என்று ஆக ஏன்‌ என்னால்‌ 
இயலவில்லை? 


அவள்‌ அதை பல முறை தனக்குள்‌ 
உசாவிக்கொண்டிருந்தாள்‌. அதை எவரிடமேனும்‌ பேச 
வேண்டும்‌ என்று எண்ணினாள்‌. ஒருவேளை சாரிகர்‌ 
அங்கிருந்தால்‌ அவள்‌ அதை பேசியிருக்க கூடும்‌. ஆனால்‌ 
அவர்‌ அந்நகரை உதறிச்சென்று முற்றிலும்‌ 
பிறிதொருவராக துவாரகையில்‌ இருந்தார்‌. அவரைப்‌ 
பற்றிய செய்திகள்‌ அவள்‌ அறியாத ஒருவரை காட்டின. 
அந்த பிறர்‌ அறியா ஆழத்தை அவர்‌ என்றும்‌ 
பேணிக்கொண்டிருந்தார்‌. காட்டிலிருக்கும்‌ 
புதர்க்கூடுகள்போல. நாமறியாத பறவைகளின்‌ 
முட்டைகளை அவை தங்களுக்குள்‌ வெம்மை ஊட்டி 
வளர்க்கின்றன என்று சுரேசர்‌ கூறுவதுண்டு. என்னுள்‌ 


இருந்து விரிந்தெழுவது ஆற்றல்‌ மிக்க கழுகு போலும்‌ 
என்று எண்ணினாள்‌. 


ஆனால்‌ பிறிதொரு மென்வடிவை எதற்காக தனித்து 
எங்கோ சேர்க்க முயல்கிறேன்‌? பின்னர்‌ ஒருநாள்‌ அவள்‌ 
உணர்ந்தாள்‌. அவ்வண்ணம்‌ ஒரு எளிய பெண்ணை 
எடுத்து எங்கோ பிறர்‌ அறியாமல்‌ சேர்த்து 
வைக்கவில்லையெனில்‌ அவள்‌ அவ்வடிவில்‌ முற்றழிந்து 
போவாள்‌. உருவாக்கப்படும்‌ வடிவுகள்‌ அனைத்தும்‌ 
செயற்கையானவை. அவை வளர்வதில்லை. 
கைவிடுபடைகள்போல்‌ ஆற்றல்‌ மிக்கவை, 
நேர்த்தியானவை. ஆனால்‌ தங்கள்‌ முடிவை தாங்களே 
எடுக்கும்‌ ஆற்றல்‌ அற்றவை. அந்த எளிய பெண்‌ 
தன்னுள்‌ உயிருடன்‌, உணர்வுடன்‌ 
தனித்திருக்கையிலேயே தான்‌ மானுட உயிராக அறிவும்‌ 
நுண்மையும்‌ கொண்டு திகழ முடியும்‌. அதற்கு ஒரே வழி 
தன்னை இரண்டாக பகுத்துக்கொள்வது. இரண்டாக 
பகுத்துக்கொள்வதற்கான வழி என்பது இந்த இரும்பு 
உருவை இவ்வண்ணம்‌ பெருக்கிக்கொள்வது. 


இதை எந்த அளவு பெருக்கிக்கொள்கிறேனோ அந்த 
அளவு நான்‌ இதிலிருந்து அகல்கிறேன்‌. இது பேருருக்‌ 
கொள்கிறது, நிகரற்ற ஆற்றல்‌ கொள்கிறது, அச்சமும்‌ 
திகைப்பும்‌ உருவாக்குவதாக ஆகிறது. இதற்குள்‌ மிக 
ஆழத்தில்‌ மென்மையான சிறிய முயல்போல்‌ செவி 
டைத்து உடல்‌ விதிர்த்தபடி நான்‌ பதுங்கியிருக்கிறேன்‌. 
இவ்வாற்றலும்‌ அந்நுண்ணுணர்வும்‌ கலந்ததே நான்‌. 
அந்நுண்ணுணர்வு என்னுள்‌ இருக்கையில்‌, நான்‌ எவர்‌ 
என நானே அறிந்திருக்கையில்‌ மேலும்‌ ஆற்றல்‌ 
கொண்டவளாகிறேன்‌. என்‌ முன்‌ வந்து இவ்விரும்புப்‌ 
பேருருவை பார்ப்பவர்கள்‌ எண்ணுவதற்கு அப்பால்‌ ஒரு 
நுண்மை, ஒரு கூர்‌ படைக்கலம்‌ என்னுள்‌ இருக்கிறது 
என்னும்‌ உணர்வே என்னை 
வெல்லற்கரியவளாக்குகிறது. 


அதன்‌ பிறகு அவளுக்கு அக்குழப்பம்‌ வந்ததில்லை. 
அவள்‌ தன்னை மேலும்‌ மேலும்‌ இரண்டென 
பகுத்துக்கொண்டாள்‌. தன்‌ தனியறையில்‌ மட்டுமே 
இயல்பான ஆடைகளுடன்‌ இருந்தாள்‌. எளிய 
உடல்மொழியை அங்கு மட்டுமே பயின்றாள்‌. 
அப்பொழுது அவள்‌ குரலும்‌ பிறிதொன்றாக இருந்தது. 
இற்செறிப்பில்‌ வாழும்‌ கன்னியொருத்தியின்‌ மொழியின்‌ 
நாணம்‌ அவளில்‌ கூடியது. அவளை அங்கு எவரும்‌ 
பார்க்கவில்லை. அவள்‌ அணுக்கச்‌ சேடியர்‌ மட்டுமே 
அறிந்திருந்தனர்‌. ஆடியில்‌ அங்கு தன்னை பார்க்கையில்‌ 


பார்க்கையில்‌ முடிவற்ற மணிமாலை போலத்‌ தெரிந்தது 
வண்டிநிரை. தெற்கே போடப்பட்ட கனத்த மரப்பாலம்‌ 
வழியாக இருபது களிறுகள்‌ 
இருள்வழிந்திறங்குவதுபோல செவியாட்டி உடல்ததும்ப 
துதிக்கையால்‌ பாலத்தைத்‌ தொட்டு ஆராய்ந்தபின்‌ 
மெல்லக்‌ காலடி எடுத்துவைத்து வந்து வரிசை 
கொண்டன. 


வணிகர்களும்‌ கைகளில்‌ வண்ணக்கொடிகளுடன்‌ 
துறைமுகத்தின்‌ பொறிச்சிற்பிகளும்‌ காத்திருந்தனர்‌. 
கடலில்‌ இருந்து எழுந்து நதிவழியாகச்‌ சுழன்று 
நகர்நோக்கிச்‌ சென்ற காற்றில்‌ உப்புவீச்சம்‌ இருந்தது. அது 
உடலைத்தொட்டதும்‌ வியர்வை குளிர்ந்து விலகி உப்பு 
தோலைக்‌ கடித்தது. இளநாகன்‌ மாலைவெயிலில்‌ 
கண்கூசும்‌ ஆடிப்பரப்பாகக்‌ கிடந்த கோதையைப்‌ 
பார்த்துக்கொண்டு நின்றான்‌. 


அருகில்‌ சென்ற பொறிச்சிற்பி ஒருவர்‌ கோதைக்குள்‌ 
நின்றிருந்த மரத்தூண்‌ ஒன்றில்‌ சிறிய ஆப்புகளாக 
பொறிக்கப்பட்டிருந்த அளவுகளை 
குறிக்கத்தொடங்கியபோதுதான்‌ கோதை 
வீங்கிப்பெருத்திருப்பதை இளநாகன்‌ கண்டான்‌. அருகே 
சென்று நோக்கியபோது அது கடலில்‌ இருந்து கரைக்குள்‌ 
பெருகிச்‌ சுழித்துச்‌ சென்றுகொண்டிருப்பதை 
உணரமுடிந்தது. கடல்பாசிகளும்‌ கொடிகளும்‌ நீரில்‌ 
மிதந்து அலைபாய்ந்து விரிந்து பின்‌ குவிந்து 
சென்றுகொண்டிருந்தன. வெண்ணிற நாய்க்குடை 
போன்று நீரில்‌ மிதந்த ஒன்று தன்‌ குடைவட்ட 
விளிம்புகளை நீரில்‌ அலைத்துக்‌ கொண்டு 
நீந்திச்சென்றபோதுதான்‌ அது ஒரு மீன்‌ என இளநாகன்‌ 
அறிந்தான்‌. 


நீரின்‌ அளவு ஏறி ஏறிவந்து படிகளை விழுங்கியது. 
விரைவிலேயே இளநாகன்‌ நின்றிருந்த படியை நீர்‌ 
அடைந்து அவன்‌ முழங்காலுக்கு எழுந்தபோது அவன்‌ 
பின்பக்கம்‌ படிகளில்‌ ஏறி விலகினான்‌. வலப்பக்கம்‌ 
மீன்பிடித்துறைகளில்‌ இருந்து சிறிய படகுகளில்‌ 
மீனவர்கள்‌ கூச்சலிட்டபடி நீரில்‌ பாய்ந்து பெருக்கின்‌ 
நடுவே சென்றனர்‌. படகுகளில்‌ இருந்து 
தட்டாரப்பூச்சியின்‌ சிறகுகள்‌ போல வலைகள்‌ எழுந்து 
வட்டமாக நீரில்‌ விழுந்து வளையங்களைக்‌ கிளப்பின. 
நூற்றுக்கணக்கான வளையங்கள்‌ ஒன்றுடனொன்று 
முட்டி வடிவிழந்து அலைகளாயின. 


இளநாகன்‌ கடலுக்குள்‌ மிகச்சிறியதாகத்‌ தெரிந்த 


அவள்‌ மிக அணுக்கமான தோழியொருத்தியிடமென 
நாணி புன்னகைத்துக்‌ கொண்டாள்‌. கவசஉடை 
அணிந்து அவள்‌ தன்னை ஆடியில்‌ 
பார்த்துக்கொள்வதில்லை. அஸ்தினபுரியே ஒரு 
மாபெரும்‌ ஆடியென அவளை காட்டியது. 


அஸ்தினபுரியின்‌ தெருக்களினூடாகச்‌ செல்கையில்‌ 
அப்பெருநகர்‌ எத்தனை விரைவில்‌ 
உருமாறிக்கொண்டிருக்கிறது என்பதை அவள்‌ 
பார்த்தாள்‌. பெரும்பாலான மாளிகைகள்‌ 
ஆடிச்சாளரங்கள்‌ கொண்டுவிட்டிருந்தன. முகடுகள்‌ 
வெண்சுண்ணம்‌ பூசப்பட்டு முகில்கள்‌ ஒழுகிய ஒளி 
குவிந்து உருவானவையபோல்‌ மெருகு கொண்டிருந்தன. 
சாலைகளின்‌ ஓரங்கள்‌ அனைத்தும்‌ புதிய செந்நிற 
கற்பலகைகள்‌ பதிக்கப்பட்டு அவற்றில்‌ தூண்கள்‌ 
நாட்டப்பட்டு அவை அனைத்திலும்‌ உலோகப்பட்டைகள்‌ 
பொறிக்கப்பட்டிருந்தன. மாளிகைகளின்‌ 
சாளரவிளிம்புகளில்‌ பித்தளைச்‌ சட்டங்கள்‌ 
அமைந்திருந்தன. பல்லாயிரம்‌ பித்தளைக்குமிழ்கள்‌ 
விழிமுனைகள்போல்‌ தெருவைச்‌ சுழற்றி 
அள்ளிக்கொண்டிருந்தன. அனைத்துக்‌ 
காவல்மாடங்களும்‌ மாந்தளிர்‌ வண்ண அரக்கு பூசப்பட்டு 
புது மரத்தாலானவைபோல்‌ மெருகு கொண்டிருந்தன. 


அவள்‌ அஸ்தினபுரியின்‌ கோட்டையை மிகத்‌ 
தொலைவிலேயே பார்த்தாள்‌. அது புதிதாக 
வெண்சுண்ணம்‌ பூசப்பட்டிருந்தது. அஸ்தினபுரியின்‌ 
தொல்கோட்டை நேரடியாக கற்களை அடுக்கிக்‌ 
கட்டப்பட்டது. முதல்‌ அடுக்கின்‌ மீது சுடுமண்‌ கற்களால்‌ 
ஆன இரண்டாம்‌ அடுக்கு அமைந்திருந்தது. நெடுங்காலம்‌ 
மழையும்‌ வெயிலும்‌ பட்டு செங்கற்கள்‌ கருகி 
ஒன்றாகிவிட்டிருந்தன. இருள்‌ செறிந்ததுபோல்‌ தெரிந்தது 
அக்கோட்டை. அதை களிற்றுயானை நிரை என்று 
சூதர்கள்‌ பாடுவதுண்டு. அதற்கு சுண்ணம்‌ பூச 
முடியுமென்ற கற்பனை எவரிடமும்‌ எழுந்தன அதன்‌ 
மேலிருக்கும்‌ பாசிப்‌ படர்வு சுண்ணத்தை ஏற்காது. 


எப்போதோ ஓரிரு முறை சில பகுதிகளில்‌ சுண்ணம்‌ பூச 
முயன்றிருக்கிறார்கள்‌. கோட்டை முகப்பில்‌ சுண்ணம்‌ 

சுவதற்கு ஒருமுறை முயன்றதாக அவள்‌ தந்தை 

சால்லியிருக்கிறார்‌. மரம்‌ பட்டை உதிர்ப்பதுபோல்‌ சில 
நாட்களிலேயே சுண்ணம்‌ பொருக்குகள்‌ எழுந்து 
வளைந்து உதிரத்‌ தொடங்கிவிடும்‌. பின்னர்‌ அவற்றை 
செதுக்கிச்‌ செதுக்கி எடுக்க வேண்டியிருக்கும்‌. சுண்ணம்‌ 
பூசும்‌ முயற்சி முற்றிலும்‌ கைவிடப்பட்டதற்கு 


அஸ்தினபுரியின்‌ கோட்டையின்‌ நீண்ட அளவும்‌ 
வழிவகுத்தது. அத்தனை பெரிய வடிவை சுரண்டி 
தூய்மைப்படுத்த பல்லாயிரம்‌ பேர்‌ பலமாத காலம்‌ 
உழைக்க வேண்டியிருக்கும்‌. ஆகவே அக்கருமை அதன்‌ 
அழகென்று தங்கள்‌ உள்ளத்தை 
ஒருக்கிக்கொண்டிருந்தார்கள்‌. நூறுநூறாண்டுகளாக 
அது அவ்வாறே நீடித்தது. பாடல்‌ பெற்றது. கனவில்‌ ஊறி 
நிறைந்தது. 


புதிதாக வந்த பீதர்நாட்டுச்‌ சிற்பி அக்கோட்டைசுவரில்‌ 
சுண்ணம்‌ பூச முடியுமென கூறியபோது யுதிஷ்டிரனின்‌ 
அவையிலேயே நகைப்பொலி எழுந்தது. கலிங்கச்‌ சிற்பி 
சாரதர்‌ “சுண்ணம்‌ பூசலாம்‌, அது ஈரம்‌ காயும்‌ வரை 
நன்றாக இருக்கும்‌” என்றார்‌. யுதிஷ்டிரனே 
புன்னகைத்தார்‌. பீதர்நாட்டுச்‌ சிற்பி “சுண்ணம்‌ பூசும்‌ 
பொறுப்பை நான்‌ ஏற்றுக்கொள்கிறேன்‌. உரிய பொன்‌ 
மட்டும்‌ ஒதுக்கினால்‌ போதும்‌. எனக்கான 
பணியாளர்களை நான்‌ கொண்டு வருகிறேன்‌” என்றார்‌. 


சுண்ணம்‌ பூசப்பட்டபோது அது இளநீல நிறத்தில்‌ 
இருந்தது. கரிய பரப்பின்‌ மீது அந்த இளநீலப்‌ படிவு ஊறி 
மறைந்து கற்சுவர்‌ மேலும்‌ கருமை கொள்வதுபோல்‌ 
தோன்றியது. முழுக்‌ கோட்டையும்‌ அவ்விளந்லப்‌ பூச்சு 
பெற்றபின்‌ நான்கு நாட்களில்‌ காய்ந்து சுவர்‌ முற்றாக 
வண்ணம்‌ மாறியது. அது செம்மண்‌ வண்ணத்தை 
அடைந்து பொருக்கோடியது. உலர்ந்த மரப்பட்டைகள்‌ 
என அதன்‌ மேற்பரப்பில்‌ விரிசல்கள்‌ பரவின. அதன்‌ மேல்‌ 
தேன்மெழுகும்‌ அரக்கும்‌ களிமண்ணுடன்‌ கலந்த 
கலவையை பூசினார்கள்‌. அக்கலவை உலர்ந்து தடித்த 
பொருக்குகளாக ஆகி ஏரிப்படுகை என ஒரு நோக்கில்‌ 
தன்னை காட்டியது. நீண்ட செதுக்கிகளைக்‌ கொண்டு 
மிக விரைவாக செதுக்கி அதை எடுத்தார்கள்‌. 


முதலில்‌ பூசப்பட்டது கடும்‌ நஞ்சு என்று அதன்‌ பின்னரே 
அனைவரும்‌ உணர்ந்தனர்‌. அக்கற்பரப்பின்‌ மீதிருந்த 
பாசி உயிரிழந்து களிமண்ணில்‌ பற்றிக்கொண்டு 
உதிர்ந்து விழுந்தபோது அன்று கட்டப்பட்டதுபோல்‌ 
புதுக்கல்‌ மினுக்குடன்‌ கோட்டை எழுந்து வந்தது. செங்கல்‌ 
கட்டமைப்பு சூளையிலிருந்து கொண்டு வந்ததுபோல்‌ 
செவ்வண்ணம்‌ பெற்றது. செதுக்கி எடுக்கப்பட்ட 
களிமண்‌ பொருக்குகளைப்‌ பெயர்த்து கொண்டு சென்று 
காட்டிற்குள்‌ நான்கு ஆள்‌ ஆழத்தில்‌ எடுக்கப்பட்ட 
குழிகளில்‌ இட்டு புதைத்தனர்‌. 


அந்தச்‌ செங்கல்‌ பரப்பின்‌ மீதும்‌ கற்பரப்பின்‌ மீதும்‌ 


நீரூற்றிக்‌ கழுவி அதன்‌ பின்னர்‌ சுண்ணம்‌ பூசப்பட்டது. 
பாரதவர்ஷத்தின்‌ வழக்கப்படி சுண்ணமும்‌ அரக்கும்‌ 
மெழுகும்‌ கலந்த கலவை அல்ல அது. முற்றிலும்‌ புதிய 
ஒரு கலவை. சுண்ணத்துடன்‌ எண்ணை 
கலக்கப்பட்டதுபோல்‌ தோன்றியது. சுண்ணம்‌ 
பூசப்பட்டதும்‌ உடனடியாக உலர்ந்து மூக்கை அரிக்கும்‌ 

வியை கிளப்பியது. பகலில்‌ சுண்ணம்‌ பூசப்படுவது 
முற்றிலும்‌ தவிர்க்கப்பட்டது. இரவில்‌ பூசப்பட்டு 
புலர்காலையில்‌ நன்கு உலர்ந்து ஒளியெழுந்தபோது 
கண்நிறைத்து நிரம்பியிருந்தது அஸ்தினபுரியின்‌ 
கோட்டை. மாபெரும்‌ வெண்து 
தொங்கவிடப்பட்டதுபோல்‌ அது தோன்றியது. முன்பு 
அஸ்தினபுரியில்‌ விழும்‌ வெயிலொளியில்‌ பாதியை 
கோட்டையே உறிஞ்சிக்கொண்டிருந்தது என்பதை 
அப்போதே உணர்ந்தனர்‌. 


வெண்சுண்ணம்‌ பூசப்பட்டபோது நகர்‌ புத்தொளி 
கொண்டது. பல தெருக்களில்‌ நிழல்கள்‌ விழுவதே 
இல்லாமலாயிற்று என்று கூறினார்கள்‌. முதல்‌ கதிரிலேயே 
கோட்டை ஒளிகொள்ளத்‌ தொடங்கியது. அந்தி 
இறங்குவது மிகப்‌ பிந்தியது. இருண்ட பின்னரும்‌ 
கோட்டை மிளிர்வுகொண்டிருந்தது. அங்கிருந்த பழைய 
கோட்டை நினைவிலும்‌ சொல்லிலும்‌ முற்றாக மறைந்து 
பிறிதொன்று அங்கே நிலைகொண்டது. சில நாட்களில்‌ 
அது என்றும்‌ அவ்வாறு இருந்தது என்று விழி 
உள்ளத்தை பழக்கியது. 


அந்தச்‌ சுண்ணப்பரப்பு உதிரக்கூடும்‌ என்றும்‌, வண்ணம்‌ 
மாறக்கூடும்‌ என்றும்‌ சிலர்‌ எதிர்பார்த்தார்கள்‌. 
அஸ்தினபுரியின்‌ குடிகள்‌ ஒவ்வொரு நாளும்‌ வந்து 
அக்கோட்டைப்‌ பரப்பை பார்த்துச்‌ சென்றார்கள்‌. ஆனால்‌ 
சில நாட்களில்‌ அவர்கள்‌ உணர்ந்துகொண்டார்கள்‌, அது 
இன்னும்‌ நெடுங்காலத்துக்கு அவ்வாறுதான்‌ இருக்கும்‌ 
என்று. எனினும்‌ நகரில்‌ எஞ்சிய முதியவர்களில்‌ சிலர்‌ 
அக்கரிய வண்ணமே அதன்‌ இயல்பு என்று 
சொன்னார்கள்‌. “இவ்வெண்மை நீடிக்காது. இது மெல்ல 
மெல்ல தன்‌ இயல்பான கருமையை நோக்கி 
சென்றாகவேண்டும்‌... தெய்வங்களுக்குரியது வெண்மை. 
கருமையே மானுடர்களுக்குரியது.” 


ஒவ்வொரு நாளும்‌ யுதிஷ்டிரன்‌ வந்து கோட்டையின்‌ 
அருகிலாடாக புரவியில்‌ சுற்றி நோக்கிவிட்டு 
திரும்பிச்சென்றார்‌. “இக்கோட்டைபோல்‌ 
வெண்ணிறமான பிறிதொன்று பாரதவர்ஷத்தில்‌ 
இல்லை” என்று அவர்‌ கூறினார்‌. “வெண்மை 


அமைதியின்‌ நிறம்‌. அறத்தின்‌ நிறம்‌. ஊழ்கத்தின்‌ 
வண்ணம்‌ அது என்று முனிவர்கள்‌ கூறுவார்கள்‌. இனி 
இந்நகரின்‌ வண்ணம்‌ இதுவே ஆகுக! இது களிற்றுயானை 
நிரைதான்‌, ஆனால்‌ இந்திரனின்‌ வெண்களிற்றுயானை 
நிரை” என்றார்‌. 


[[ஙage]சம்வகை கோட்டைவாயிலை அடைந்தபோது 
அனைத்து ஒருக்கங்களும்‌ ஏற்கெனவே முடிந்திருந்தன. 
துணைப்படைத்தலைவியான உக்ரை தொலைவிலேயே 
அவளுடைய புரவி அணுகுவதைக்‌ கண்டு படிகளில்‌ 
இறங்கி வந்து அணிவகுத்து நின்ற படைகளின்‌ 
முன்னால்‌ நின்றாள்‌. அவள்‌ புரவியிலிருந்து இறங்கி 
அணுகியதும்‌ உக்ரை தலை தாழ்த்தி வணங்கி மூன்று 
அம வைத்து அருகணைந்து “ஒருக்கங்கள்‌ முழுமை 
அடைந்துவிட்டன, தலைவி” என்றாள்‌. சம்வகை 
விழிகளை ஒருமுறை சுழற்றி படைகளை நோக்கிவிட்டு 
“நன்று, பிழையற அமையட்டும்‌” என்றாள்‌. 


இடைவிடாத ஆட்சிப்பணிகளால்‌ அவள்‌ முகத்தில்‌ 

ர்வமின்மை ஒரு தசையமைப்பாகவே 

ரண்டுவிட்டிருந்தது. கண்களுக்குச்‌ சுற்றும்‌ சுருக்கங்கள்‌ 
செறிந்திருந்தன. ஆனால்‌ விழிகளின்‌ அசைவில்‌ 
அவளுடைய கூர்நோக்கு எப்போதும்‌ வெளிப்பட்டது. 
உக்ரை “முரசுச்செய்திகள்‌ வந்துகொண்டிருக்கின்றன. 
சிந்துநாட்டின்‌ படைகள்‌ தொலைவில்‌ அணைகின்றன. 
இன்னும்‌ சற்று நேரத்தில்‌ அவை முதல்‌ காவல்மாடத்தை 
வந்து சேரும்‌” என்றாள்‌. சம்வகை தலையசைத்து 
“முறைமைகள்‌ அனைத்தும்‌ ஒருங்கிவிட்டன அல்லவா?” 
என்றபடி நடந்தாள்‌. அது ஒரு வெறும்வினா என 
உணர்ந்தும்‌ உக்ரை அவளுக்குப்‌ பின்னால்‌ நடந்தபடி 
“சூதர்களும்‌ அணிப்பெண்டிரும்‌ வந்துவிட்டனர்‌” 
என்றாள்‌. 


அந்த இடைவெளியை சம்வகை உணர்ந்து சற்றே நடை 
தளர உக்ரை “இங்கு முதிய சூதர்‌ ஸ்ருதர்‌ ஒரு சிறு 
ஐயத்தை எழுப்பினார்‌” என்றாள்‌. சம்வகை கூறுக 
என்பதுபோல்‌ முனகினாள்‌. “வருபவர்‌ கணவனை இழந்த 
கைம்பெண்‌. அவருக்கு மங்கல வரவேற்பும்‌ கொடி 
வாழ்த்தும்‌ உரியதாகுமா என்றார்‌. முன்பு இங்கே 
அவ்வழக்கம்‌ இருக்கவில்லை என்றார்‌. நான்‌ அதை 
எண்ணியிருக்கவில்லை. சிந்துநாட்டின்‌ வழக்கமென்ன 
என்று நமக்குத்‌ தெரியாதே என்று சொன்னேன்‌. 
அஸ்தினபுரியில்‌ அஸ்தினபுரியின்‌ வழக்கங்கள்தான்‌ 
கொள்ள வேண்டும்‌ என்று அவர்‌ சொன்னார்‌. அது சற்று 
குழப்பமாக உள்ளது” என்றாள்‌. 


“இளவரசி துச்சளை அஸ்தினபுரியின்‌ மகளாக அன்றி 
சிந்துநாட்டின்‌ அரசியாகவா இங்கு வருகிறார்‌?” என்றாள்‌ 
சம்வகை. தயக்கமில்லாமல்‌ அவள்‌ விழிகளை நோக்கி 
“இரண்டும்தான்‌ அவர்கள்‌ என்று அறிவேன்‌. எனினும்‌ 
இங்கு நாம்‌ கொள்ளும்‌ நிலைப்பாடென்ன என்பது 
இங்குள்ள பிற அனைத்தையும்‌ வகுப்பதற்கு உதவும்‌” 
என்றாள்‌ உக்ரை. சம்வகை திரும்பி புதியவள்‌ என 
அவளை பார்த்தாள்‌. அந்தக்‌ கோணத்தில்‌ அவள்‌ 
அதுவரைக்கும்‌ எண்ணியிருக்கவே இல்லை. ஒருகணம்‌ 
உக்ரையின்‌ முகத்தை பார்த்த பிறகு “உனக்கென்ன 
தோன்றுகிறது, கைம்பெண்‌ ஒழுக்கம்‌ இங்கே 
கடைக்கொள்ளப்பட வேண்டுமா?” என்றாள்‌. 


“இது புதிய வேதம்‌ எழுந்த நாடு. அவ்வேதத்தை உரைத்த 
ஆசிரியன்‌ யாதவர்‌. அவர்கள்‌ குடியில்‌ கைம்பெண்‌ 
ஒழுக்கமும்‌ உடன்கட்டை ஏறுதலும்‌ இல்லை” என்றாள்‌ 
உக்ரை. சம்வகை நகைத்து “நன்று... நீ முன்னரே 
எண்ணியிருக்கிறாய்‌ அனைத்தையும்‌” என்றாள்‌. அவள்‌ 
தோளில்‌ கைவைத்து “நாம்‌ முறைப்படி அரசியருக்குள்ள 
வரவேற்பையே அவருக்கு அளிப்போம்‌. சிந்துநாடு 
இளவரசியை அகற்றியிருக்கலாம்‌. இங்கு இப்போது 
அவருடைய நேர்க்குருதியினர்‌ எவரும்‌ 
இல்லாமலிருக்கலாம்‌. ஆனால்‌ இந்நகரம்‌ அவருக்குரியது. 
இதில்‌ அரசிக்குள்ள இடம்‌ என்றும்‌ அவருக்கு இருக்கும்‌. 
அந்நிலையிலேயே அவர்‌ இங்கு வருகிறார்‌. இந்நகரம்‌ 
மங்கல இசையும்‌ மங்கலப்‌ பொருட்களும்‌ கொண்டு 
அவரை எதிர்கொள்ளட்டும்‌” என்றாள்‌ சம்வகை. 


உக்ரை “அம்முடிவை நாம்‌ எடுக்கலாகுமா?” என்றாள்‌. 
சம்வகை “இங்கு கோட்டையில்‌ இப்போது முடிவை நானே 
எடுக்கிறேன்‌. என்‌ முடிவில்‌ எனக்கு உறுதியிருக்கிறது. 
அதை அரசரிடமோ பிறரிடமோ என்னால்‌ கூற இயலும்‌” 
என்றாள்‌. உக்ரை புன்னகைத்தாள்‌. காவல்‌ அறைக்குள்‌ 
சென்று அமர்ந்து தன்‌ கால்‌ குறடுகளைக்‌ கழற்றி நெஞ்சக்‌ 
கவசத்தையும்‌ இயல்பாக்கிய பிறகு சம்வகை “நாளை 
முதல்‌ அஸ்தினபுரியின்‌ கோட்டைத்தலைவியாக நீயே 
பொறுப்பேற்க வேண்டியிருக்கும்‌” என்றாள்‌. உக்ரை 
திகைத்து “தலைவி?” என்றாள்‌. “ஆம்‌, சற்று முன்னர்‌ 
அரசர்‌ என்னிடம்‌ பேசினார்‌. அஸ்தினபுரியின்‌ 
உருவாகிவரும்‌ படைகளுக்கான தலைமையை என்னை 
ஏற்கும்படி கூறினார்‌” என்றாள்‌ சம்வகை. 
“படைத்தலைவியாகவா?” என்றாள்‌ உக்ரை. “ஆம்‌, 
நாற்படைக்கும்‌ தலைவியாக” என்று சம்வகை 
புன்னகைத்தாள்‌. 


உக்ரை “இன்றுவரை நான்காம்‌ குலத்து உதித்த ஒருவர்‌ 
அப்பதவியை ஏற்றதில்லை” என்றாள்‌. “நான்காம்‌ 
குலத்தவர்‌ இங்கு அரசியாகவே முன்னர்‌ 
அமர்ந்திருக்கிறார்‌. என்‌ குலத்தவர்‌” என்று சம்வகை 
சொன்னாள்‌. உக்ரை முகம்‌ மலர்ந்து “நன்று, 
இதைப்போல்‌ நிறைவளிக்கும்‌ செய்தி 
பிறிதொன்றில்லை” என்றாள்‌. சம்வகை “பெரும்‌ 
பொறுப்பு இது. இன்று நம்மிடம்‌ படையென ஒன்றில்லை” 
என்றாள்‌. “நம்‌ படை நாள்தோறும்‌ என 
பெருகிக்கொண்டிருக்கிறது” என்றாள்‌ உக்ரை. “ஆம்‌, 
இன்று அஸ்தினபுரி வலுவான படையொன்றை 
உருவாக்கிகொண்டிருக்கிறது. ஆனால்‌ அது இன்னும்‌ 
பயிலாத படை. ஒவ்வொருவரும்‌ பயின்றவர்கள்‌, ஆனால்‌ 
ஒரு படையென ஒத்திசைவதற்கு இன்னும்‌ நெடுங்காலம்‌ 
ஆகும்‌” என்றாள்‌ சம்வகை. 


“படையென ஒன்றுபடுவதிலுள்ள இடர்‌ என்ன என்று 
இப்போதுதான்‌ தெரிகிறது” என அவள்‌ தொடர்ந்தாள்‌. 
“தனியாணவம்‌ இல்லாதவன்‌ வீரன்‌ அல்ல, 
தனியாணவத்தை அகற்றாமல்‌ அவனால்‌ படையின்‌ ஒரு 
பகுதியாக செயல்படவும்‌ இயலாது. பல தருணங்களில்‌ 
பெருஞ்செயல்களை செய்பவர்கள்‌ படையுடன்‌ 
ஒன்றாகாமல்‌ பிறழ்பவர்களாகவும்‌, படைகளால்‌ 
தொடர்ந்து தண்டிக்கப்படுபவர்களாகவும்‌ 
இருக்கிறார்கள்‌. இங்கு ஒவ்வொருவருக்கும்‌ எங்கு 
அவர்களது தனி ஆணவம்‌ தலைநிற்கவேண்டும்‌ என்றும்‌ 
எங்கு அது அகற்றப்பட்டு ஆணைக்கு 
அடிபணியவேண்டும்‌ என்றும்‌ கற்பிக்கப்படவேண்டும்‌. 
அதன்‌ பின்னரே இங்கே ஒரு படையென ஒன்று 
உருவாகும்‌.” 


“ஆனால்‌ அதை ஆணை மூலம்‌ கற்பிக்கலாகாது. 
தொடர்ந்து படையென அவர்களை 
பழக்குவதினூடாகவே கற்பிக்க இயலும்‌. ஒரு போர்‌ 
நிகழ்ந்தால்‌ இவையனைத்தும்‌ இயல்பாக அவர்கள்‌ 
அனைவருக்கும்‌ தெரிந்துவிடும்‌. போரைப்போல்‌ சிறந்த 
போர்ப்பயிற்சி வேறில்லை” என்றாள்‌ சம்வகை. உக்ரை 
“போரெனில்‌...” என்றபின்‌ நகைத்து “உடனே மீண்டும்‌ 
ஒரு போரெனில்‌ இங்கிருக்கும்‌ அத்தனை குடிகளும்‌ 
கிளம்பிச்‌ சென்றுவிடுவார்கள்‌” என்றாள்‌. சம்வகை 
“அவ்வாறு தோன்றும்‌. ஆனால்‌ அது உண்மையல்ல” 
என்றாள்‌. “இங்கு வந்து சேர்ந்திருக்கும்‌ ஒவ்வொருவரும்‌ 
நம்‌ படைகள்‌ ஆற்றல்‌ திரட்டிக்கொண்டு சென்று 
யவனத்தையோ பீதர்நாடுகளையோ வெல்ல 
வேண்டுமென்ற எண்ணத்தையே கொண்டிருக்கிறார்கள்‌. 


இன்னும்‌ ஓராண்டில்‌ அஸ்தினபுரியிலிருந்து யுதிஷ்டிரன்‌ 
பெரும்படையுடன்‌ கிளம்பி உலகை வெல்ல முனைவார்‌ 
என்றுதான்‌ அவர்களிடையே பேச்சு 
உலவிக்கொண்டிருக்கிறது” என்றாள்‌. 


உக்ரை “ஒருவேளை அது நிகழக்கூடும்‌. அன்று 
படைமுகப்பில்‌ தாங்கள்‌ செல்லவும்‌ கூடும்‌” என்றாள்‌. 
சம்வகை கைகளை கட்டிக்கொண்டு பீடத்தில்‌ சாய்ந்து 
“மெய்யாக நான்‌ போரிட விரும்பவில்லை. போர்‌ என்பது 
ஆற்றலை பயன்படுத்துவது அல்ல, சிதறடிப்பது. 
குவிக்கப்பட்ட ஆற்றல்‌ ஒன்றை படைத்தாகவேண்டும்‌. 
ஒரு பெரும்போரைவிட படைகளால்‌ ஓர்‌ ஏரி 
வெட்டப்படும்‌ என்றால்‌ அதுவே மெய்யான 

ற்றல்வெளிப்பாடு என்று தோன்றுகிறது” என்றாள்‌. 
“வீசப்படும்‌ வாளைவிட உறையிலிருக்கும்‌ வாள்‌ ஆற்றல்‌ 
மிக்கது என பெண்களாகிய நாம்‌ அறிவோம்‌. அதுவே 
நமது வெற்றி.” 


உக்ரை அவளுடைய சொற்களால்‌ உளமெழுந்து 
விழிமின்‌ கொண்டாள்‌. “நிறைந்து நிலைகொண்ட 
ஆற்றல்‌ நம்மை அனைவருக்கும்‌ மேலென ள்‌ 
செய்கிறது. அனைத்திற்கும்‌ அப்பால்‌ நிற்கச்‌ செய்கிறது. 
ஒவ்வொரு தருணத்திலும்‌ அது வெற்றியை அளிக்கிறது. 
அஸ்தினபுரி பாரதவர்ஷத்தை எதிர்த்து வெல்லும்‌ 
நாடல்ல, பாரதவர்ஷத்தால்‌ எதிர்க்கவும்‌ எண்ணப்பட 
முடியாத நாடென்ற நிலையையே நான்‌ விரும்புகிறேன்‌” 
என்றாள்‌ சம்வகை. “அன்று அது இங்குள்ள அனைத்து 
சிறுகுலங்களையும்‌ ஒன்றாக்க முடியும்‌. சிந்துவையும்‌ 
கங்கையையும்‌ பிரம்மபுத்திராவையும்‌ ஒன்றென 
இணைக்க முடியும்‌. பாரதவர்ஷம்‌ முழுக்க மெய்மையின்‌ 
செய்தியை அனுப்ப முடியும்‌.” 


“எந்நகரில்‌ கல்வி சிறக்கிறதோ அதுவே உண்மையில்‌ 
வெல்லும்‌ நகர்‌. கல்வியினூடாகவே மெய்யான புகழ்‌ 
நிலைநிறுத்தப்படுகிறது. ஒரு நகர்‌ 
சுழன்றுகொண்டிருக்கும்‌ மத்துபோல. இப்பாற்கடலில்‌ 
அது எதை கடைந்தெடுக்கிறது என்பதே அதன்‌ மதிப்பு. 
அஸ்தினபுரி சொல்லின்‌ நகராக மாற வேண்டும்‌. சொல்‌ 
திகழவேண்டுமெனில்‌ படைக்கலம்‌ அதற்கு காவலாக 
இருக்க வேண்டும்‌. அச்சொல்‌ மெய்மையை சென்றடைய 
வேண்டும்‌ என்றால்‌ அதில்‌ குருதி படிந்திருக்கலாகாது” 
என்றாள்‌ சம்வகை. அவள்‌ அச்சொற்களை முன்னரே 
பலமுறை சொல்லிக்கொண்டிருந்ததுபோல்‌ உணர்ந்தாள்‌. 
அதை அப்போது சொல்வதுகூட வேறெங்கோ எவரிடமோ 
சொல்வதுபோல்‌ தோன்றியது. எவருடைய சொற்கள்‌ 


அவை என அகம்‌ திகைத்தது. 


உக்ரை அவளை விழிமலர பார்த்துகொண்டிருந்தாள்‌. 
பின்னர்‌ “பேரரசியருக்குரிய சொற்கள்‌, தலைவி. தாங்கள்‌ 
பிறந்த எளிய குடியிலிருந்து இவ்வெண்ணங்களை 
எப்படி அடைந்தீர்கள்‌?” என்றாள்‌. சம்வகை 
புன்னகையுடன்‌ மீண்டு “அவ்வப்போது நானும்‌ அதை 
எண்ணிக்கொள்வதுண்டு. நான்‌ பிறந்த சூழலில்‌ இருந்து 
இந்த எண்ணங்கள்‌ எதுவும்‌ எனக்கு வந்ததில்லை. 
ஆனால்‌ ஒவ்வொன்றும்‌ நிலைகுலைந்த ஒரு தருணத்தில்‌ 
இந்நகர்ப்‌ பொறுப்புக்கு வந்தேன்‌. ஒவ்வொரு நாளும்‌ ஓர்‌ 
ஆண்டுபோல்‌ சென்றது. நான்‌ இன்று அகத்தே 
முதுமையை அடைந்துவிட்டிருக்கிறேன்‌” என்றாள்‌. 


சம்வகை தன்‌ கவசங்களை எளிதாக்கி உடலை 
தளர்த்திக்கொண்டு நீள்மூச்சுவிட்டாள்‌. 
“நெருக்கடிகளினூடாகவே நாம்‌ நம்மை 
கண்டுகொள்கிறோம்‌. நம்மை ஒவ்வொரு நாளும்‌ 
கலைத்து மீண்டும்‌ அடுக்கிக்‌ கொள்கிறோம்‌. ஒருவரின்‌ 
அகமென்பது அவரே இயற்றிக்கொள்வதே. ஒருவர்‌ சொல்‌ 
சொல்லெனச்‌ சேர்த்து தன்‌ வாழ்க்கையை ஒரு நூலென 
யாத்துக்கொள்கிறார்‌ எனத்‌ தோன்றுகிறது. நான்‌ 
என்னை அவ்வாறு உருவாக்கிக்கொண்டேன்‌” என்றாள்‌. 

[[/aஜge]lகொம்பொலி எழுந்ததும்‌ சம்வகை வெளியே 
வந்தாள்‌. அவளைக்‌ கண்டதும்‌ கோட்டை முற்றத்தில்‌ 
அணிவகுத்திருந்தவர்கள்‌ நடுவே ஓர்‌ ஓசையில்லா 
அசைவு நிகழ்ந்தது. அவள்‌ கைதூக்கியதும்‌ 
படைவீரர்கள்‌ ஓருடல்‌ என அணிகொண்டு கோட்டை 
வெளிமுற்றத்தை நோக்கி செல்லத்‌ தொடங்கினார்கள்‌. 
சம்வகை படிகளினூடாக கீழிறங்கி வந்து பீடத்திலிருந்த 
தன்‌ தலைக்கவசத்தை எடுத்து அணிந்துகொண்டு 
புரவியில்‌ ஏறி பெருநடையில்‌ படை அணிவகுப்பின்‌ 
முகப்பில்‌ சென்றாள்‌. அவளுக்குப்‌ பின்னால்‌ சீரான 
குறடுகளின்‌ ஒலி படையென்று ஆகியது. பின்‌ அதில்‌ 
படைக்கலங்களின்‌ கிலுக்கமும்‌ கவசங்களின்‌ 
உரசலோசையும்‌ இணைந்து ஒழுகும்‌ தாளமென்றாயின. 


வெளிமுற்றத்தில்‌ சாய்வெயிலில்‌ அவர்கள்‌ 
நிரைகொண்டனர்‌. இசைச்சூதர்கள்‌ இடப்புறமும்‌ 
அணிச்சேடியர்‌ வலப்புறமும்‌ நிற்க நடுவே வேதியர்‌ 
நின்றனர்‌. அஸ்தினபுரியின்‌ கொடியுடன்‌ ஒரு வீரன்‌ 
முகப்பில்‌ நின்றான்‌. காற்று கடந்து சென்றது. எல்லா 
சடங்குகளிலும்‌ இறுதிக்‌ கணம்‌ அமைதியான காத்திருப்பு. 
அப்போது காற்று மெல்ல வீசுகிறது. சூழல்‌ ஒலிகளென 
மாறி சுற்றி அமைகிறது. ஒவ்வொருவரும்‌ 
தன்னந்தனியாக தங்களை உணர்கிறார்கள்‌. எவரோ 
இரும, எவரோ அசைவொலி எழுப்ப, எவரோ 
கால்மாற்றிக்கொள்ள, கொடி ஒன்று நுடங்க அந்தக்‌ 
கணம்‌ நீண்டு நீண்டு செல்கிறது. 


சிந்துநாட்டின்‌ கொடிவீரனின்‌ புரவியை 
நெடுந்தொலைவில்‌ சம்வகை பார்த்தாள்‌. அவர்கள்‌ 
அருகே நின்றிருந்த கொம்பூதிகள்‌ ஓசையெழுப்பினர்‌. 
அஸ்தினபுரியின்‌ கொடியுடன்‌ முகப்பில்‌ சென்ற கவசம்‌ 
அணிந்த வீரன்‌ எதிரில்‌ வந்த சிந்துநாட்டின்‌ 
கொடிவீரனை அணுகி கொடி தாழ்த்தி தலை 
வணங்கினான்‌. இருவரும்‌ ஒருவரை ஒருவர்‌ ஒருமுறை 
சுற்றி வலம்‌ இடமாக விலக, தொடர்ந்து வந்த சிந்து 
நாட்டின்‌ காவல்படையினரை அஸ்தினபுரியின்‌ 


படையினர்‌ சந்தித்து வேல்களை தாழ்த்தி 
முறைமைசார்ந்த வரவேற்பளித்தனர்‌. அவர்கள்‌ 


இருபுறமும்‌ விலக தன்‌ வாளை உருவி தாழ்த்தியபடி 
சம்வகை முன்‌ சென்று நின்றாள்‌. அவளுக்குப்‌ பின்னால்‌ 
படையணி படைக்கலம்‌ தாழ்த்தி நின்றது. அது தன்‌ 
ஓசையின்மையால்‌ இருப்புணர்த்தியது. 


துச்சளையின்‌ தேர்‌ தயங்கி நிற்க அதை தொடர்ந்து வந்த 
புரவியிலிருந்த காவல்வீரன்‌ தேரின்‌ அருகே நெருங்கி 
வரவேற்பு நிகழ்வதை அறிவித்தான்‌. துச்சளை திரை 
விலக்கி தேரிலிருந்து இறங்கினாள்‌. முரசுகளும்‌ 
கொம்புகளும்‌ ஓங்கி ஒலித்தன. அணிச்சேடியர்‌ 
முன்சென்று மங்கலத்‌ தாலங்களை அவளுக்கு காட்டினர்‌. 
குரவையொலி எழுப்பி வரவேற்றனர்‌. சூதர்கள்‌ தங்கள்‌ 
இசைக்கலங்களுடன்‌ இடம்‌ நோக்கி விலக அணிச்சேடியர்‌ 
வலம்‌ நோக்கி விலக அந்தணர்‌ எழுவர்‌ 
நிறைகுடங்களுடன்‌ சென்று கங்கை நீர்‌ தெளித்து வேதம்‌ 
ஓதி அவளை வாழ்த்தினர்‌. வரவேற்புகளைக்‌ கண்டு 
துச்சளை சற்று திகைத்தவள்‌ போலிருந்தாள்‌. இயல்பான 
பழக்கத்தால்‌ அவற்றை அவள்‌ எதிர்கொண்டாள்‌. 
ஆனால்‌ அவள்‌ நெஞ்சின்‌ அதிர்வை முகம்‌ காட்டியது. 


சம்வகை அச்சடங்குகளை எங்கிருந்தோ என 
நோக்கிக்கொண்டிருந்தாள்‌. அத்தருணத்தில்‌ அவ்வாறு 
பலவாக பிரிந்துவிடுவதை அவளால்‌ 
தடுக்கமுடியவில்லை. போர்க்களத்தில்‌ அவ்வாறு 
பலவாகப்‌ பிரிந்து போரிடுவதையே எங்கிருந்தோ 
நோக்கிக்கொண்டிருப்பார்கள்‌ என அவள்‌ 
கேட்டிருந்தாள்‌. அவள்‌ விழிகளைத்‌ தாழ்த்தி 
துச்சளையை நோக்கினாள்‌. அவளுடைய பாதங்கள்‌ 
அத்தனை சிறிதாக இருப்பதைத்தான்‌ சம்வகை 
வியப்புடன்‌ பார்த்தாள்‌. ஒப்பிடுகையில்‌ தனது பாதங்கள்‌ 
அதைவிட மும்மடங்கு பெரியவை என்று தோன்றியது. 
இளமையிலேயே பெரிய கால்களைக்‌ கொண்டவள்‌ 
என்று அவளைப்பற்றி கூறுவார்கள்‌. பெண்களுக்கு 
சிறிய கால்‌ அழகென்று அவள்‌ அன்னை கூறுவதுண்டு. 
பெரிய கால்கள்‌ நடக்கையில்‌ ஓசை எழுப்புவன. 
பெண்கள்‌ ஓசையெழாது நடக்கவேண்டும்‌. இல்லத்தில்‌ 
ஓசையெழுப்பி நடப்பவள்‌ அங்குள்ள ஆண்களுக்கும்‌ 
மூதாதையருக்கும்‌ அறைகூவல்‌ விடுப்பவள்‌. 


பெரிய கால்கள்‌ கொண்டிருந்தமையால்‌ இளமையில்‌ 
அவளுக்கு கணையாழியோ சிலம்புகளோ 
அணிவிக்கப்பட்டதில்லை. பெரும்பாலான 
பொழுதுகளில்‌ அவள்‌ தன்‌ ஆடையை பாதங்கள்‌ முற்றும்‌ 
மூடும்படி அணிந்திருந்தாள்‌. காவல்பணிக்கு வந்த பிறகு 
பாதங்களின்மேல்‌ எப்போதும்‌ குறடுகளை அணிந்தாள்‌. 


பீதர்கலம்‌ ஒன்று சற்றுப்‌ பெரிதாகிவிட்டிருப்பதைக்‌ 
கண்டான்‌. நீர்விளிம்புவரை சென்று நோக்கி நின்றான்‌. 
பீதர்கலத்தின்‌ பாய்களில்‌ சில மட்டும்‌ விரிந்து முன்னால்‌ 
புடைத்து நின்றன. அதன்‌ தீபமுகத்தில்‌ இருந்த பெரிய 
கொம்பு பலர்‌ சேர்ந்து அழுத்திய துருத்தியால்‌ ஊதப்பட்டு 
யானைபோலப்‌ பிளிறியது. அணுக அணுக அதன்‌ 
செந்நிறவண்ணம்‌ பூசப்பட்ட பன்னிரு அடுக்குகளும்‌ 
நூறு பாய்மரத்‌ தண்டுகளும்‌ முகப்பில்‌ 
வெண்ணிறப்பற்கள்‌ தெரிய விழிஉருட்டி இளித்த 
யாளிமுகமும்‌ தெளிவடைந்தபடியே வந்தன. அதன்‌ 
மேல்தட்டில்‌ நின்ற கடலோடிகளின்‌ செந்நிறத்‌ 
தலையணிகளும்‌ வெள்ளை ஆடைகளும்‌ துலங்கின. 


அருகே வரும்தோறும்‌ அது எத்தனைபெரிய கலம்‌ என்று 
தெரிந்து இளநாகன்‌ வியந்து நின்றான்‌. மாபெரும்‌ 
மாளிகை எனத்‌ தெரிந்த அது அணுகும்‌ தோறும்‌ குன்றில்‌ 
பரவிய பெருநகர்‌ போல மாறியது. நகரம்‌ ஒன்று 
கனவிலென மிதந்து அணுகியது. அதன்‌ மேல்‌ பறந்த 
யாளிமுகம்‌ பொறிக்கப்பட்ட நூற்றுக்கணக்கான 
கொடிகள்‌ வண்ணப்‌ பறவைக்கூட்டங்கள்‌ போலச்‌ 
சிறகடித்தன. மீன்நெய்யும்‌ அரக்கும்‌ சுண்ணமும்‌ 
சேர்த்துப்பூசப்பட்ட அதன்‌ விலாவிரிவு இருள்போல 
பார்வையை மறைத்தது. அருகே வந்தபின்னர்தான்‌ அது 
அலைகளில்‌ ஆடுவதைக்‌ காணமுடிந்தது. 


மேலும்மேலுமென நெருங்கிவந்த பீதர்கலம்‌ பாய்களைச்‌ 
சுருக்கிக்கொண்டு மீண்டும்‌ கொம்பொலி எழுப்பியது. 
அதன்‌ விலா மலைப்பாறை என தலைக்குமேல்‌ எழுந்து 
திசையை மூடியது. மிகமெதுவாக அது அணுகி 
வந்தபடியே இருந்தது. துறைமேடையை முட்டி 
உடைத்துவிடுமென்ற அச்சத்தை இளநாகன்‌ அடைந்த 
கணம்‌ அதன்‌ மறுபக்கம்‌ நான்கு பெரிய பாய்கள்‌ 
விரிந்தெழுந்து அதை அசைவிழக்கச்செய்தன. 
கலத்திலிருந்த நூற்றுக்கணக்கான பீதர்கள்‌ 
கூச்சலிட்டபடி பாதாளநாகம்போல தடித்திருந்த பெரிய 
வடங்களை இழுத்து நீரிலிட்டனர்‌. அவற்றுடன்‌ 
இணைக்கப்பட்ட சிறிய வடங்களை படகில்‌ 
சென்றவர்கள்‌ பற்றிக்கொண்டு கரைக்குக்‌ கொண்டுவர 
அவற்றை கரையிலிருந்த சக்கரங்களில்‌ பிணைத்தனர்‌ 
பொறிச்சிற்பிகள்‌. 


அச்சக்கரங்களை யானைகள்‌ இழுத்துச்‌ சுழற்ற வடங்கள்‌ 
மேலேறி இறுகின. வடங்கள்‌ இறுகி முனகியபோது கலம்‌ 
மெல்ல அசைந்து அணுவணுவாக நெருங்கி வந்து 
அலைகளில்‌ ஆடி நின்றது. அது ஆடுகிறதென்று 


குறடுகளுடன்‌ சேர்ந்து அவள்‌ பாதங்கள்‌ மேலும்‌ 
பெரிதாயின. ஆனால்‌ அவை பெரிய குறடுகள்‌ என்றே 
தோன்றின. காவல்‌ பணிக்கு வந்த பிறகு தன்‌ பெரிய 
கால்களைப்பற்றி அவளுக்கு பெருமிதமே எழுந்தது. 
நடக்கையில்‌ எழும்‌ ஓசை அவளுக்கு பிடித்திருந்தது. 
மண்ணிலும்‌ பலகையிலும்‌ நடப்பதற்கு வாய்ப்பிருந்தால்‌ 
ஓசையெழும்‌ பொருட்டு அவள்‌ பலகையிலேயே 
நடந்தாள்‌. 

தன்‌ கைகளும்‌ பெரியவை என்று அவள்‌ 
உணர்ந்திருந்தாள்‌. விரல்கள்‌ நீண்டிருப்பது 
பெண்டிருக்கு அழகு. ஆனால்‌ அகக்கை அகலம்‌ 
கொண்டிருக்கக்‌ கூடாது என்று ஒருமுறை அவள்‌ கை 
பார்த்து குறியுரைத்த விறலி கூறினாள்‌. “உங்களுடைய 
இவ்விரல்களால்‌ நீங்கள்‌ யாழ்‌ மீட்ட இயலாது. முரசு 
வேண்டுமானால்‌ அறையலாம்‌” என்று சொல்ல 
கூடியிருந்த பெண்கள்‌ வாய்பொத்தி நகைத்தனர்‌. அவள்‌ 
சீற்றமடைந்தாள்‌. சுபத்திரையின்‌ கைகளும்‌ கால்களும்‌ 
பெரியவை என்பதை அவள்‌ முன்னர்‌ கண்டிருந்தாள்‌. 
சுபத்திரையின்‌ தோள்களும்‌ அவள்‌ தோள்கள்போல 
பெரியவை. 


“நான்‌ யாதவ அரசியைப்போல” என்று அவள்‌ சொல்ல 
“எனில்‌ சென்று கதை பழகுங்கள்‌” என்று விறலி 
சொன்னாள்‌. அவள்‌ “ஆம்‌, கதை பழகத்தான்‌ போகிறேன்‌ 
ஒருநாள்‌” என்றாள்‌. “இந்நிலத்தில்‌ நான்காம்‌ குலத்தவர்‌ 
படைக்கலம்‌ பயிலும்‌ ஒரு காலம்‌ வந்தால்‌ உங்களுக்கு 
ஒரு கதை அளிக்கப்படும்‌” என்று விறலி சொன்னாள்‌. 
“அவ்வண்ணம்‌ ஒருகாலம்‌ வருமா என்ன?” என்று 
ஒருத்தி கேட்க “அத்தகைய பொழுதொன்று 
எழுகிறதென்று எங்கள்‌ குடிப்பூசகர்கள்‌ இரண்டு 
தலைமுறையாக சொல்லிக்கொண்டிருக்கிறார்கள்‌” 
என்றாள்‌ விறலி. “நான்‌ கதை கைக்கொள்வேன்‌” 
என்றாள்‌ சம்வகை. 


துச்சளை அணுகிவர சம்வகை நான்கு அடி முன்னால்‌ 
சென்று வாளை உருவி தலை தாழ்த்தி முழங்கால்‌ 
வளைத்து வணங்கி வாழ்த்துரை கூவினாள்‌. 
“சிந்துநாட்டின்‌ அரசியை அஸ்தினபுரி வரவேற்கிறது. 
அமுதகலக்‌ கொடி தழைந்து பணிகிறது. இத்தருணத்தை 
இந்நகரை அமைத்த தெய்வங்களும்‌ மூதாதையரும்‌ 
வாழ்த்துக! குடிகள்‌ வணங்குக! இக்கணம்‌ 
தெய்வங்களுக்குரியதாகுக!” துச்சளை முகம்‌ மலர்ந்தாள்‌. 
உடனே விழிகள்‌ கசிய நோக்கு தழைத்து “நன்று! 
அனைவரையும்‌ வணங்குகிறேன்‌” என்று தழைந்த 


குரலில்‌ சொன்னாள்‌. “தேரில்‌ ஏறிக்கொள்ளுங்கள்‌, அரசி” 
என்று சம்வகை கூறினாள்‌. 


துச்சளை அவள்‌ தோளில்‌ கைவைத்து “நீ அருகே வரும்‌ 
வரை உன்னை ஆணென்றே நினைத்தேன்‌. உன்‌ குரல்‌ 
பெண்ணென்று காட்டியது” என்றாள்‌. 
“காவலர்தலைவியாகிய என்‌ பெயர்‌ சம்வகை” என்றாள்‌ 
சம்வகை. “ஆம்‌, உன்னைப்பற்றி கேட்டிருக்கிறேன்‌. 
இக்கோட்டையை நீதான்‌ ஆள்கிறாய்‌ என்றார்கள்‌. நன்று, 
பெண்கோன்மை அஸ்தினபுரிக்கு வரும்‌ என்று 
எண்ணியிருந்ததில்லை. வந்தது சிறப்பு” என்றாள்‌ 
துச்சளை. சம்வகை தலைவணங்கினாள்‌. துச்சளை 
தேரை திரும்பி நோக்கி “செல்வோம்‌” என்றாள்‌. அவள்‌ 
அந்தச்‌ சிறு பொழுதுக்குள்ளாகவே 
களைப்படைந்துவிட்டிருந்தாள்‌. மேலுதட்டிலும்‌ 
மூக்குநுனியிலும்‌ வியர்வை பூத்திருந்தது. 


சம்வகை அவளுடைய தோற்றத்தை ஓரக்கண்ணால்‌ 
பார்த்துக்கொண்டே இருந்தாள்‌. திரண்ட 
பெரும்தோள்களும்‌, பருத்த உடலும்‌, உருண்ட முகமும்‌, 
சிறு உதடுகளும்‌ கொண்டிருந்தாள்‌. எவ்வகையிலும்‌ 
அழகென்று கூற முடியாத தோற்றம்‌. ஆனால்‌ அவள்‌ 
கண்களிலும்‌ புன்னகையிலும்‌ உளம்‌ கவரும்‌ 
கனிவொன்றிருந்தது. அது வட்ட முகங்களுக்கே உரியது 
என்று தோன்றியது. சிறிய உதடுகள்‌, எப்போதும்‌ சிரிப்பில்‌ 
கூர்கொள்ளத்தக்க சிறிய விழிகள்‌, சிறிய மூக்கு, சிறிய 
காதுமடல்கள்‌, கொழுவிய கன்னங்கள்‌, செறிந்த கழுத்து. 


அவள்‌ கைகளும்‌ மிகச்‌ சிறியவை என்று சம்வகை 
கண்டாள்‌. அவை மெல்லிய ஈரத்துடன்‌ இருந்தன. அவள்‌ 
சம்வகையின்‌ தோள்‌ மேல்‌ வைத்த கையை 
விலக்கவில்லை. தேரில்‌ ஏறிக்கொண்டபோது அவள்‌ 
உடல்‌ மெல்ல நடுங்கிக்கொண்டிருப்பதை சம்வகை 
உணர்ந்தாள்‌. அது உடலில்‌ ஆற்றலில்லாமையின்‌ 
நடுக்கம்‌. அவள்‌ முறையாக உணவுண்டு, துயின்று 
நெடுநாட்கள்‌ ஆகியிருக்கலாம்‌. அவள்‌ கண்கள்‌ தளர்ந்து 
இமைகள்‌ தொய்ந்திருந்தன. கரிய உடலில்கூட வெளிறல்‌ 
தெரிந்தது. தேரின்‌ தூணை அவள்‌ இடக்கையால்‌ 
பற்றிக்கொண்டு நின்றாள்‌. வெயில்‌ அவள்‌ முகத்தை 
சுருங்க வைத்தது. 


அவளைப்போல்‌ எவரையோ எங்கோ பார்த்திருக்கிறோம்‌ 
என்னும்‌ எண்ணம்‌ ஏற்பட்டது. அவளிடமிருந்த சாயல்‌ 
திருதராஷ்டிர மாமன்னருடையது என்பார்கள்‌. அவள்‌ 
துச்சளையை பலமுறை அவைகளில்‌ பார்த்திருக்கிறாள்‌. 


அப்போதும்‌ அதுவே தோன்றியது. ஆனால்‌ அப்போது 
துச்சளையிடம்‌ இருந்தது காந்தாரியின்‌ சாயல்‌ என்று 
தோன்றியது. அவளுருவில்‌ அவர்கள்‌ இருவரும்‌ 
நகர்புகுந்துவிட்டனர்‌ என்னும்‌ எண்ணம்‌ எழுந்தபோது 
சம்வகை மெய்ப்பு கொண்டாள்‌. உடனே அவள்‌ உருவம்‌ 
என்ன என்றும்‌ தோன்றியது. சாங்கியப்‌ 
படையலின்போது வெல்லம்‌ கலந்த அரிசி மாவில்‌ 
முதலன்னை வடிவைச்‌ செய்து படைப்பதுண்டு. அவ்வுரு 
அவளுடையது. 


“என்‌ மைந்தர்‌ பின்னால்‌ தேர்களில்‌ வருகிறார்கள்‌” என்று 
துச்சளை சொன்னாள்‌. “ஆம்‌, அவர்களுக்கும்‌ உரிய 
வரவேற்பு அளிக்கப்படும்‌. அவர்கள்‌ சிந்துநாட்டு 
இளவரசர்களாக கொள்ளப்படுவார்கள்‌. 
கோட்டைக்காவலர்தலைவியால்‌ எதிர்கொண்டு 
அமைக்கப்படுவார்கள்‌” என்றாள்‌ சம்வகை. துச்சளை 
“இங்கே இவ்வகை வரவேற்பை நான்‌ 
எதிர்பார்க்கவில்லை” என்றாள்‌. “இது அரசியருக்குரிய 
முறைமை” என்றாள்‌ சம்வகை. “நான்‌ இப்போது 
சிந்துநாட்டு அரசியல்ல” என்றாள்‌ துச்சளை. 
“அஸ்தினபுரி தங்களை அரசி என்றே ஏற்கிறது” என்றாள்‌ 
சம்வகை. 


மெல்லிய தவிப்புடன்‌ “ஆனால்‌ இந்நகரின்‌ 
முறைமைகள்‌...” என துச்சளை தொடங்க சம்வகை 
மறித்து “புகுந்த வீட்டு உறவு ஊழின்‌ தெரிவு. அது 
ஊழுக்கேற்ப மாறவும்‌ கூடும்‌. பிறந்த வீட்டில்‌ பெண்ணின்‌ 
இடம்‌ பிறந்தமையாலேயே உருவாகிவிடுகிறது. அது 
தெய்வத்‌ தெரிவு. அதை எவரும்‌ மாற்றமுடியாது என்று 
கிருஹ்யகாரிகை சொல்கிறது, அரசி” என்றாள்‌. துச்சளை 
மெல்லிய ஓசையெழச்‌ சிரித்து “உனக்கு பேசத்‌ 
தெரிந்திருக்கிறது, உன்‌ அரசருக்குத்‌ தேவை நூல்கோள்‌ 
என அறிந்திருக்கிறாய்‌” என்றபின்‌ தேரிலேறி பீடத்தில்‌ 
அமர்ந்தாள்‌. 

[[ஙage]தேர்‌ கோட்டைக்குள்‌ நுழைந்தபோது இருபுறமும்‌ 
கூடியிருந்த மக்கள்‌ உரக்க வாழ்த்தொலி எழுப்பினர்‌. 
அவர்கள்‌ படைகளால்‌ அனைத்து ஊர்களில்‌ இருந்தும்‌ 
திரட்டப்பட்டவர்கள்‌. வாழ்த்தொலி எழுப்புவது எப்படி 
என்று அவர்களுக்கு பயிற்சி கொடுக்கப்பட்டிருந்தது. 
அவர்கள்‌ எவரும்‌ அதற்கு முன்‌ துச்சளையை 
பார்த்திருக்கவில்லை. உண்மையில்‌ அவள்‌ 
எவ்வகையில்‌ ஒரு பொருட்டென்று அவர்களுக்குத்‌ 
தெரியவில்லை. ஆகவே ஒரு விளையாட்டுபோல 
வாழ்த்தொலிகளை கூவினார்கள்‌. சிரித்தபடி 


தலைப்பாகைகளையும்‌ மேலாடைகளையும்‌ தூக்கி வீசி 
உரக்கக்‌ கூவி கொப்பளித்தனர்‌. 


வாழ்த்தொலிகளினூடாக சென்றுகொண்டிருந்தபோது 
துச்சளை உளம்‌ வருந்தக்கூடுமோ என்று சம்வகை 
எண்ணினாள்‌. கணவனை இழந்த பின்‌ முதல்‌ முறையாக 


தன்‌ பிறந்தகத்துக்குள்‌ நுழைகிறாள்‌. அவள்‌ உள்ளம்‌ 
துயருற்றிருக்கும்போது வெளியே என்ன ஏது என்று 
அறியாது இத்திரள்‌ இவ்வாறு 


கொந்தளித்துக்கொண்டிருப்பது அவளை ஏளனம்‌ 
செய்வதுபோல்‌ பொருள்படக்கூடுமோ? ஆனால்‌ 
ஒருவகையில்‌ அது ஆறுதலாகவும்‌ இருக்கும்‌ என்று 
தோன்றியது. அங்கிருந்து அவள்‌ செல்கையில்‌ 
விட்டுச்சென்ற அனைத்தும்‌ அவ்வண்ணமே 
நீடிக்கின்றன என்பதுபோல. பின்னடி வைத்து 
இறந்தகாலத்திற்கு திரும்பிவிட முடியும்‌ என்னும்‌ 
நம்பிக்கையே பெண்களை பிறந்தவீடு நோக்கி 
வரவழைக்கிறது என்று அவள்‌ அன்னை அடிக்கடி 
சொல்வதுண்டு. அவள்‌ அஸ்தினபுரிக்குள்‌ நுழைந்து 
ஒவ்வொரு அடிக்கும்‌ தன்‌ அகவையை நடப்ப ல்‌ 
செல்வாள்‌. அரண்மனையை அடைகையில்‌ அங்கு 
சிறுமியாக மாறிவிட்டிருக்கக்கூடும்‌. 


அஸ்தினபுரியில்‌ அப்போது அரசியரென எவரும்‌ 
இருக்கவில்லை. ஒவ்வொரு ஊரிலிருந்தும்‌ அரசியரை 
அழைத்து வருவதற்காக அமைச்சர்கள்‌ தூது 
சென்றிருந்தார்கள்‌. சிபிநாட்டிலிருந்து தேவிகை 
கிளம்பிவிட்டதாக செய்தி வந்திருந்தது. 
மத்ரநாட்டிலிருந்து விஜயை அன்று காலை 
கிளம்புகிறாள்‌. துவாரகையிலிருந்து சுபத்திரை வர 
மறுத்துவிட்டதாக கூறப்பட்டது. திரெளபதி 
வந்துகொண்டிருக்கிறாள்‌, மறுநாள்‌ காலை 
அஸ்தினபுரியை வந்தடைவாள்‌ என்றார்கள்‌. அவர்கள்‌ 
வந்து சேரும்போது அவர்கள்‌ விட்டுச்சென்ற நகர்‌ அல்ல 
என்பதை காண்பார்கள்‌. அப்புது நகர்‌ அவர்களுக்கு 
திகைப்பளிக்கும்‌. ஆனால்‌ விந்தையானதொரு 
றுதலையும்‌ அளிக்கக்கூடும்‌. அது அவர்களை பழைய 
னைவுகளிலிருந்து காக்கும்‌. ஊர்‌ திரும்பும்‌ 
ன்‌ பழைய நினைவுகளின்‌ எடை இல்லாத 
டுதலையையும்‌ ஒருங்கே அடையமுடியும்‌. 


அரண்மனையில்‌ துச்சளையை வரவேற்க 
மங்கலச்சேடியரும்‌ இசைச்சூதர்களும்‌ நின்றனர்‌. சுரேசர்‌ 
முற்றத்து முகப்பில்‌ தோளில்‌ சுற்றப்பட்ட பட்டுச்‌ 
சால்வையுடன்‌ நின்றார்‌. தேர்‌ வந்து நின்றதும்‌ 


இசைச்சூதர்கள்‌ முழக்கமிட, மங்கலச்சேடியர்‌ 
தாலங்களுடன்‌ முன்னால்‌ வந்து வரவேற்றனர்‌. அவள்‌ 
தேரிலிருந்து இறங்கியதும்‌ சுரேசர்‌ அணுகி வணங்கி 
நற்சொல்லுரைத்து வரவேற்றார்‌. துச்சளையின்‌ முகம்‌ 
மலர்ந்திருப்பதை சம்வகை கண்டாள்‌. ஆனால்‌ 
களைப்பில்‌ நிற்க முடியாமல்‌ அவள்‌ தேரின்‌ தளத்தை 
சற்று பற்றிக்கொண்டாள்‌. நெஞ்சு விம்ம அண்ணாந்து 
அஸ்தினபுரியின்‌ கோட்டையை பார்த்தாள்‌. அவள்‌ முகம்‌ 
அழுகையில்‌ உடைவதற்கு முந்தைய கணம்‌ என, 
நீர்த்துளி காற்றில்‌ உலைவது என, விம்மி 
நெளிவுகொண்டது. 


அரண்மனையின்‌ முகப்பு புதிய அரக்கும்‌ மெழுகும்‌ 
பூசப்பட்டு அன்று கட்டியதுபோல்‌ மாறியிருந்தது. 
அனைத்துச்‌ சாளரங்களிலும்‌ பீதர்நாட்டு ஆடிகள்‌ 
பதிக்கப்பட்டு பலநூறு நீர்ப்பரப்புகள்‌ என வானையும்‌ 
முற்றத்தையும்‌ தெருக்களையும்‌ நெளித்து 
அலையளித்துக்‌ காட்டின. தூண்கள்‌ வெண்சுண்ணப்‌ 
2. பளிங்கென நின்றன. துச்சளை “இவ்வரண்மனை 

நாக்கு கொண்டுவிட்டது” என்றாள்‌. சுரேசர்‌ “அரசரின்‌ 
ஆணை” என்றார்‌. “முன்பு இது விழியற்று இருந்தது 
என்பதை இப்போதுதான்‌ உணர்கிறேன்‌” என்றபின்‌ 
திரும்பி “எங்கே அந்தப்‌ பெண்‌?” என்றாள்‌. 


சம்வகை தலைக்கவசத்தை எடுத்து “இங்கிருக்கிறேன்‌, 
அரசி” என்றாள்‌. துச்சளை “இவளை நான்‌ 
விரும்புகிறேன்‌. இன்று காலை இவளை சந்திக்கும்வரை 
என்‌ உள்ளம்‌ துயரிலும்‌ நம்பிக்கையின்மையிலும்‌ 
மூழ்கியிருந்தது. இங்கு மீள்வது சரியா என்றே 
குழம்பிக்கொண்டிருந்தேன்‌. திரும்பிவிடலாம்‌ என்றுகூட 
எண்ணியிருந்தேன்‌. இவள்‌ நடந்து வந்து மறவ கலு 
என்னை வரவேற்றபோது ஒருகணம்‌ என்‌ மூத்தவரே 
வருவதுபோல்‌ உணர்ந்தேன்‌. இவளுக்கும்‌ அவருக்கும்‌ 
எந்த உடலொற்றுமையும்‌ இல்லை. எவ்வண்ணம்‌ 
மூத்தவரென்று நினைத்தேன்‌ என்பதுகூட எனக்கு 
வியப்பாக உள்ளது” என்றாள்‌. 


சுரேசர்‌ புன்னகைத்து “அவள்‌ அணிந்திருப்பது உங்கள்‌ 
மூத்தவருக்கு உகந்த பெருங்கவசத்தை” என்றார்‌. 
துச்சளை மூச்சொலி எழுப்பி “ஆம்‌, மெய்‌!” என்றாள்‌. 
“இது வஜ்ரதந்தரின்‌ கவசம்‌. அவர்‌ என்‌ தமையனை 
தோற்றத்திலும்‌ அசைவிலும்‌ பின்பற்றுபவர்‌. நான்‌ 
கண்டது அவரை, அவராகி வந்த என்‌ தமையனை” 
என்றாள்‌. பற்கள்‌ தெரிய சிரித்தபோது தான்‌ 
கண்டவர்களிலேயே பேரழகியாக அவள்‌ மாறுவதுபோல்‌ 


துச்சளைக்குத்‌ தோன்றியது. “என்‌ மைந்தர்களை 
சிந்துநாட்டிலிருந்து கிளம்பிய பின்‌ நான்‌ பார்க்கவே 
இல்லை. அவர்கள்‌ எவ்வண்ணம்‌ உணர்கிறார்கள்‌ என்று 
எனக்குத்‌ தெரியவில்லை. பயணம்‌ அவர்களை 
ஆறுதல்படுத்தும்‌ என எண்ணினேன்‌. என்‌ துயர்‌ 
அவர்களை அடையவேண்டாம்‌ என்று எண்ணி 
அகன்றேன்‌” என்றாள்‌. சுரேசர்‌ “இது அவர்களின்‌ நிலம்‌” 
என்று மட்டும்‌ சொன்னார்‌. 


மைந்தர்கள்‌ வந்த தேர்‌ அணுகியபோது 
இசைக்கலங்களும்‌ வாழ்த்தொலிகளும்‌ முழங்கின. 
தேரைத்‌ திறந்து துச்சளையின்‌ மைந்தர்கள்‌ சுரதனும்‌ 
சுகதனும்‌ வெளிவந்தனர்‌. அரச ஆடை 
அணிந்திருந்தாலும்‌ நெடும்பயணத்தாலும்‌ 
துயிலின்மையாலும்‌ களைத்து அவர்கள்‌ நிற்க 
தள்ளாடினார்கள்‌. காலையொளியில்‌ கண்கள்‌ கூச 
கைகளால்‌ மறைத்துக்கொண்டார்கள்‌. சுகதன்‌ தன்‌ 
மூத்தவனைவிட உயரமானவன்‌, ஆனால்‌ அவன்‌ 
உடலசைவு சிறுவர்களுக்குரியதாக இருந்தது. அவன்‌ 
“இதுதான்‌ அரண்மனையா?” என்றான்‌. 


சம்வகை அவர்கள்‌ இருவரையும்‌ கூர்ந்து நோக்கினாள்‌. 
இருவரும்‌ இருவகை இயல்பினர்‌ என்று தெரிந்தது. சுரதன்‌ 
இறுக்கமானவனாக, அகத்தனிமை கொண்டவனாக 
தோன்றினான்‌. அவன்‌ ஜயத்ரதனின்‌ 
சாயல்கொண்டவனாக இருக்கலாம்‌. மெல்லிய நீண்ட 
உடல்‌ கொண்டவன்‌. யவனர்களுக்கு நிகரான 
வெண்ணிறம்‌. நீள்முகம்‌. சிவந்த செவிகள்‌. சிவந்த 
வெட்டுப்புண்‌ போன்ற உதடுகள்‌. எச்சரிக்கை கொண்ட 
விழிகள்‌. இளையவனாகிய சுகதன்‌ அன்னையைப்‌ 
போலிருந்தான்‌. கரியவன்‌, பெரிய தோள்களும்‌ பருத்த 
உடலும்‌ கொண்டவன்‌. அவன்‌ மண்மறைந்த கெளரவ 
மைந்தர்களில்‌ ஒருவன்‌ எனத்‌ தோன்றினான்‌. சிரிக்கும்‌ 
விழிகள்‌ ஒவ்வொன்றையும்‌ தொட்டுத்தொட்டு வியந்தன. 


சுரேசர்‌ சென்று அவர்களை தலைவணங்கி முகமன்‌ 
உரைத்து வரவேற்றார்‌. “சிந்துநாட்டு இளவரசர்களுக்கு 
அஸ்தினபுரியின்‌ நல்வரவு. விஷ்ணு, பிரம்மன்‌, புதன்‌, 
புரூரவஸ்‌, ஆயுஸ்‌, நகுஷன்‌, யயாதி, புரு, ஜனமேஜயன்‌, 
பிராசீனவான்‌, பிரவீரன்‌, நமஸ்யு, வீதபயன்‌, சுண்டு, 
பஹுவிதன்‌, ஸம்யாதி, ரஹோவாதி, ரெளத்ராஸ்வன்‌, 
மதிநாரன்‌, சந்துரோதன்‌, துஷ்யந்தன்‌, பரதன்‌, 
சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌, ஹஸ்தி, அஜமீடன்‌, பிரகதிஷு, 
பிரகத்ரதன்‌, பிருஹத்காயன்‌ எனத்‌ தொடரும்‌ கொடிவழி 


சிறப்புறுக! பிருகத்காயரின்‌ மைந்தர்‌ ஜயத்ரதன்‌ விண்‌ 
நிறைந்து வாழ்த்துக! ஜயத்ரதனின்‌ மைந்தர்கள்‌ சுரதனும்‌ 
சுகதனும்‌ பெரும்புகழ்கொண்டு நிலம்புரந்து கோல்பெருகி 
புகழ்நிறைக! ஆம்‌, அவ்வாறே ஆகுக!” 


அவர்களை அந்த வாழ்த்தொலி உணர்வுநிலை பிறழச்‌ 
செய்தது. முகம்‌ கலங்க, என்ன சொல்வதெனத்‌ 
தெரியாமல்‌ நின்றனர்‌. சுகதன்‌ அன்னையை நோக்க 
சுரதன்‌ வெறுமனே தலைகுனிந்து நின்றான்‌. அச்சூழலை 
கடக்கும்பொருட்டு மெல்லிய புன்னகையுடன்‌ “அவர்கள்‌ 
நினைவறிந்த பின்னர்‌ இப்போதுதான்‌ இங்கு 
வருகிறார்கள்‌” என்று துச்சளை சொன்னாள்‌. 
“கதைகளினுூடாக அவர்கள்‌ பார்த்த அஸ்தினபுரி 
பிறிதொன்றாக இருக்கும்‌. இந்நகரை அவர்கள்‌ எப்படி 
எதிர்கொள்கிறார்கள்‌ என்று தெரியவில்லை.” இளைய 
மைந்தன்‌ சுகதன்‌ அவள்‌ அருகே வந்து “எத்தனை பெரிய 
அரண்மனை! மேலே நீர்ச்சுனைகள்‌! நான்‌ இதைத்தான்‌ 
எண்ணினேன்‌! இப்படித்தான்‌ இது இருக்கும்‌ என்று 
எண்ணினேன்‌!” என்றான்‌. 


“அவை நீர்ச்சுனைகள்‌ அல்ல, இளவரசே. பீதர்நாட்டு 
ஆடிகள்‌. மேலே சென்றால்‌ அவற்றில்‌ உங்கள்‌ முகத்தை 
பார்க்கமுடியும்‌” என்றார்‌ சுரேசர்‌. “உங்கள்‌ முழு உடலையே 
பார்க்க முடியும்‌. நீர்ச்சுனைப்பாவைபோல.” சுகதன்‌ 
“ஆடிகளா? அத்தனை பெரிய ஆடிகளா?” என்று 
வியப்புடன்‌ சொன்னான்‌. “நான்‌ இப்போதே மேலே 
செல்லவேண்டும்‌...” என்றான்‌. மூத்தவன்‌ சுரதன்‌ 
“வரும்வழிதோறும்‌ பார்த்தேன்‌, அனைத்து 
மாளிகைகளிலும்‌ ஆடிகள்‌ பொருத்தப்பட்டிருக்கின்றன. 
மாளிகைகள்‌ தங்கள்மேல்‌ சுனைகளைச்‌ 
சூடியிருப்பதாகவே தோன்றியது” என்றான்‌. “இதை நாம்‌ 
அங்கு நம்‌ நகரிலும்‌ அமைக்கவேண்டும்‌” என்றான்‌ 
சுகதன்‌. சுரதனின்‌ முகம்‌ மாறியது. “ம்‌” என்று அவன்‌ 
சொன்னான்‌. 


“இளவரசர்கள்‌ வருக!” என்று சுரேசர்‌ அவர்களை 
அழைத்துச்‌ சென்றார்‌. “தங்கள்‌ அறை அவ்வண்ணமே 
பேணப்படுகிறது, அரசி. மைந்தர்களுக்கு அருகிலேயே 
புஷ்பகோஷ்டத்தில்‌ அறைகள்‌ அமைக்கப்பட்டுள்ளன. 
இன்று சற்று ஓய்வெடுங்கள்‌. அரசர்‌ தங்களை 
உச்சிப்பொழுதுக்கு மேல்‌ தன்‌ தனி அவையில்‌ சந்திப்பார்‌” 
என்றார்‌. துச்சளை “ஆம்‌, நான்‌ களைத்திருக்கிறேன்‌. 
உள்ளத்தாலும்‌” என்றாள்‌. புன்னகையுடன்‌ சம்வகையை 
நோக்கி “இன்று நான்‌ சற்று துயில்கொள்ளக்கூடும்‌” 
என்றாள்‌. 


சுரேசர்‌ “நாளை புலரியில்‌ பேரரசி திரெளபதி 
நகர்நுழைகிறார்‌. பிற அரசியர்‌ ஓரிரு நாட்களில்‌ இங்கு 
வருகிறார்கள்‌. நாளை அந்தியில்‌ இளவரசர்‌ சகதேவன்‌ 
தன்‌ வேள்விப்‌ பரியுடன்‌ நகர்‌ மீள்வார்‌. ஐந்தாறு 
நாட்களுக்குள்‌ பிற மூவரும்‌ வந்துவிடுவார்கள்‌. 
அவர்கள்‌ வந்த பின்னர்‌ முறைப்படி ராஜசூயம்‌ 
அறிவிக்கப்படும்‌” என்றார்‌. “இந்நகர்‌ இழந்த 
அனைத்தையும்‌ பன்மடங்காக மீட்டுக்கொண்டிருக்கிறது, 
அரசி. இங்கு முன்பு உகக்காதவை பல நடந்தன. 
அவையனைத்தையும்‌ மறந்து அகல்க! இது 
மீண்டெழுவதற்கான தருணம்‌.” துச்சளை “ஆம்‌, 
அவ்வாறு எண்ணியே நானும்‌ வந்தேன்‌” என்று 
சொன்னாள்‌. சுரேசர்‌ தலைவணங்கினார்‌. 


ஏவலர்கள்‌ துச்சளையை அழைத்துச்‌ செல்ல அவள்‌ 
ஓரிரு அடி வைத்தபின்‌ நின்று சம்வகையிடம்‌ “நீ என்‌ 
அறைக்கு வந்து பார்‌. உன்னிடம்‌ பேசவேண்டும்‌ 
போலிருக்கிறது” என்றாள்‌. “ஆணை” என சம்வகை 
தலைவணங்கினாள்‌. 

[inage]சுரேசர்‌ பரபரப்பாக ஓலைகளை நோக்கினார்‌. 
நீண்ட நாள்‌ பட்டறிவால்‌ ஓலையின்‌ சொற்றொடர்களை 
ஒரே நோக்கில்‌ படிக்க அவர்‌ பயின்றிருந்தார்‌. ஓலையின்‌ 
செய்தியே ஒரு சொல்‌ என ஆனதுபோல. படித்தபடியே 
ஆணைகளை கூறினார்‌. அவரைச்‌ சூழ்ந்திருந்த 
கற்றுச்சொல்லிகள்‌ ஓலைகளில்‌ ஆணைகளை 
பொறித்துக்கொண்டார்கள்‌. ஓலைகளின்‌ மையச்‌ 
செய்திகளை மட்டுமே அவர்கள்‌ எழுதினர்‌. முகமன்கள்‌ 
வாழ்த்துக்கள்‌ முறைமைச்சொற்களுடன்‌ அந்த ஓலைகள்‌ 
முழுதுருக்கொள்ளும்‌. அந்த அறை கைவிடுபொறியின்‌ 
உட்புறம்‌ என இயங்கிக்கொண்டிருந்தது. 


சம்வகை சுரேசரை நோக்கியபடி அமர்ந்திருந்தாள்‌. 
ஆணைகளை இட்டுவிட்டு இயல்படைந்த சுரேசர்‌ 
நீள்மூச்சுடன்‌ சாய்ந்து அமர்ந்தார்‌. ஏவலன்‌ இன்நீர்‌ 
கொண்டுவந்து அவருக்கு அளித்தான்‌. அதை 
அருந்தியபம மெல்லிய வியர்வையுடன்‌ “இந்தப்‌ பணிகள்‌ 
இல்லையேல்‌ நான்‌ என்ன ஆவேன்‌ என்று 
எண்ணிக்கொண்டேன்‌. ஒரு சொல்‌ உண்டு. ஒவ்வொரு 
பொருளையும்‌ வானம்‌ எண்புறமும்‌ அழுத்திக்‌ 
கவ்வியிருப்பதனால்தான்‌ அவை வடிவு 
கொண்டிருக்கின்றன என்று. நான்‌ பணிகளால்‌ வடிவம்‌ 
கொண்டவன்‌. இப்பணிகள்‌ நின்றுவிட்டால்‌ எண்புறமும்‌ 
திறந்து உடைவேன்‌” என்றார்‌. “நன்றல்லவா?” என்றாள்‌ 
சம்வகை. 


அவர்‌ திகைப்புடன்‌ அவளை நோக்கி உடனே நகைத்து 
“ஆம்‌, மெய்‌. அதுவே வீடுபேறு” என்றபின்‌ “நீ பேசக்‌ 
கற்றுக்கொண்ட விரைவுபோல்‌ நான்‌ வியப்பது 
பிறிதொன்றில்லை. உன்‌ உடலுக்குள்‌ இருந்து வாயில்‌ 
திறந்து இன்னொருவர்‌ எழுந்து 
வந்துகொண்டிருப்பதுபோல” என்றார்‌. “என்‌ 
மூதாதையர்‌” என்று அவள்‌ சொன்னாள்‌. “நீ தேடிப்‌ பார்‌. 
உன்‌ குருதியில்‌ எங்கோ அசுரர்கும உண்டு” என்றார்‌ 
சுரேசர்‌. “அசுரர்‌ சொல்வலர்‌ என்று நூல்கள்‌ 
சொல்கின்றன. செயலூக்கமே அசுர இயல்பு. 
அறச்சார்பைக்‌ கடந்து செல்லும்‌ அச்செயலூக்கமே 
அவர்களை அழிவை நோக்கி கொண்டுசெல்கிறது. 


பிரஹ்லாதசூத்ரத்தில்‌ ஒரு சொல்‌ உண்டு. அசுரர்‌ என்போர்‌ 
வேதமில்லா தேவர்‌ என. எளிய சொல்‌. ஆனால்‌ 
ஆழ்பொருள்‌ கொண்டது. அவர்கள்‌ மானுடரைவிட 
மேலானவர்கள்‌.” சம்வகை புன்னகைத்தாள்‌. 


சுரேசர்‌ இயல்பாகவே உரையாடலை துச்சளை நோக்கி 
கொண்டுசென்றார்‌. “சிந்துநாட்டு அரசி உன்னை 
எதன்பொருட்டு வரச்சொன்னார்கள்‌ என்பது 
தெரியவில்லை. இந்நகரில்‌ என்ன நிகழ்கிறது என்பதை 
குருதிக்கும்‌ குடிக்கும்‌ அப்பால்‌ உள்ள ஒருவரிடமிருந்து 
கேட்டு தெரிந்துகொள்ளும்‌ விழைவிருக்கலாம்‌. 
இங்கிருந்து அவர்களுக்கு ஒற்றுச்செய்திகள்‌ 
சென்றுகொண்டுதான்‌ இருந்திருக்கும்‌. ஆனால்‌ அவை 
எல்லாமே தெளிவற்ற செய்திகளாகவே இருந்திருக்கும்‌. 
ஏனெனில்‌ முன்பிருந்த விரிவான ஒற்றர்‌ அமைப்பு 
இன்றில்லை. சிந்துநாட்டில்‌ என்ன நடக்கிறது 
என்பதுகூட நமக்கு தெரியவில்லை. பிற அனைத்தையும்‌ 
ஒருங்கிணைத்துவிட்டோம்‌. ஆனால்‌ ஒற்றர்‌ அமைப்பை 
ஒருங்கிணைக்க இன்னும்‌ நெடும்பொழுது ஆகும்‌ என்று 
தோன்றுகிறது” என்றார்‌. 


“நான்‌ என்ன கூற வேண்டும்‌?” என்று சம்வகை கேட்டாள்‌. 
“அவர்களிடம்‌ எதையும்‌ மறைக்கவேண்டியதில்லை. இது 
அவர்களின்‌ அரசு. நம்‌ ஐயங்கள்‌, குழப்பங்கள்‌, 
நிலையின்மைகள்‌ என எல்லாவற்றையும்‌ அவர்களிடம்‌ 
சொல்லலாம்‌. அவர்கள்‌ கூறுவதென்ன என்பதை 
கேட்டுக்கொள்க!” என்று சுரேசர்‌ சொன்னார்‌. “ஆனால்‌ 
அந்த முதல்‌ மைந்தர்‌ சற்றே சிக்கலானவர்‌. அவருள்‌ 
ஜயத்ரதன்‌ வாழ்கிறார்‌. அவருள்‌ ஒருபோதும்‌ அவ்வஞ்சம்‌ 
அணைய வாய்ப்பில்லை. அது நமக்கு நலம்‌ பயப்பதும்‌ 
அல்ல.” சற்றே எண்ணி “ஆனால்‌ அதையும்‌ நாம்‌ 
கருதவேண்டியதில்லை. அதை துச்சளையே 
அறிந்திருப்பார்‌” என்றார்‌. 


சம்வகை “அவர்கள்‌ நம்மை நம்பி வந்திருக்கிறார்கள்‌” 
என்றாள்‌. “அதனாலென்ன? அது அரசவாழ்க்கையில்‌ 
இயல்பானதே” என்றார்‌ சுரேசர்‌. “தந்தை மைந்தரில்‌ 
வாழ்வது என்றுமுள்ளது. கொடிய தந்தை மைந்தரில்‌ 
மேலும்‌ பேருருக்‌ கொள்கிறார்‌. விசைகொண்ட 
வஞ்சங்களும்‌ விழைவுகளும்‌ அத்தனை எளிதில்‌ 
மண்நீங்குவதில்லை.” சம்வகை பெருமூச்சுவிட்டு “அரசி 
ஆழ்ந்த துயருற்றிருக்கிறார்‌” என்றாள்‌. “இயல்புதானே? 
ஆனால்‌ அத்துயர்‌ அவர்‌ கணவரின்‌ பொருட்டு அல்ல. 
தன்‌ தமையனின்‌ பொருட்டுகூட அல்ல. அவர்கள்‌ 
பொருட்டு துயருறுபவர்‌ அல்ல சிந்துநாட்டு அரசி” 


எண்ணும்போது மட்டுமே அதன்‌ ஆட்டம்‌ கருத்தை 
அடைகிறது என்பதை இளநாகன்‌ கண்டான்‌. சிற்பிகள்‌ 

ணைகளைக்‌ கூவ யானைக்கூட்டங்கள்‌ வேறு சில 
இரும்புச்சக்கரங்களை சுழற்றத்தொடங்கின. கனத்த 
தடிகளாலான துறைமுகப்பு இரு பாலங்களாக மெல்ல 
நீண்டு பீதர்கலத்தின்‌ அடித்தளத்தைத்‌ தொட்டு 
இணைந்துகொண்டது. பீதர்கலத்தின்‌ வாயில்‌ திறந்ததும்‌ 
காவல்மாடங்களில்‌ முரசுகள்‌ ஒலிக்க கொடிகள்‌ 
சுழன்றன. பாலங்களில்‌ ஒன்றின்‌ வழியாக எறும்புகள்‌ 
போல எருதுகள்‌ இழுத்த வண்டிகள்‌ பீதர்கலத்துக்குள்‌ 
நுழையத்தொடங்கின. 


உதர்க்கர்‌ “அங்கே அடுத்த கலம்‌ கிளம்பிவிட்டது” 
என்றார்‌. “தெற்கே இத்துறையில்தான்‌ பீதர்கலங்கள்‌ 
அதிகமாக வருகின்றன என்கிறார்கள்‌. அவர்கள்‌ 
விரும்பும்‌ நெல்‌ இங்குதான்‌ குவிந்துள்ளது.” இளநாகன்‌ 
மீண்டும்‌ அந்த பீதர்களின்‌ கலத்தைப்‌ பார்த்தான்‌. 
நூற்றுக்கணக்கான மூங்கிலேணிகள்‌ கீழிறங்க 
அவற்றிலிருந்து பீதர்கள்‌ சிரித்துக்கொண்டும்‌ 
கூச்சலிட்டுக்கொண்டும்‌ சிலந்திக்கூட்டங்கள்‌ போல 
இறங்கி துறைமேடையில்‌ குதித்து தங்கள்‌ தளர்வான 
உடைகளை உதறிக்கொண்டு கைகால்களை விரித்தும்‌ 
சுருக்கியும்‌ துள்ளிக்குதித்தும்‌ மகிழ்ந்தனர்‌. 
“இரவாகிவிட்டது. இன்னும்‌ வெம்மை அணையவில்லை” 
என்றான்‌ இளநாகன்‌. “சாலிவாகனநாடு 
கொடுவெயிலுக்கு புகழ்பெற்றது” உதர்க்கர்‌ சொன்னார்‌. 
“இங்கே வருடத்தில்‌ நான்கு மழைதான்‌. ஆகவேதான்‌ 
நெல்லை அச்சமில்லாமல்‌ வெறும்‌ வானுக்குக்‌ கீழே 
அடுக்கி வைக்கிறார்கள்‌.” வெயில்‌ பொழிந்த 
மேகமில்லாத வானத்தை ஏறிட்டுநோக்கி “உயர்ந்த 
கள்ளால்‌ கொண்டாடப்படவேண்டிய இனிய வெம்மை” 
என்றார்‌. இளநாகன்‌ நகைத்து “ஆம்‌ ஐயமே இல்லை” 
என்றான்‌. 


அவர்கள்‌ நகருக்குள்‌ நுழைந்தனர்‌. ராஜமகேந்திரபுரி 
பெருவணிகர்களின்‌ நகரம்‌. அவர்களின்‌ மாளிகைகள்‌ 
ஒன்றுடன்‌ ஒன்று தோள்முட்டி வெள்ளையானைநிரை 
போன்று நின்றுகொண்டிருந்தன. மாளிகைகளின்‌ மேல்‌ 
வேயப்பட்டிருந்த கூரை வளைந்து வளைந்து வெயிலில்‌ 
ஒளிவிட்டது. “அரக்காலான கூரைகளா?” என்றான்‌ 
இளநாகன்‌. “இந்நகரில்‌ பாரதவர்ஷத்தின்‌ 
பொருட்களைவிட பீதர்களின்‌ பொருட்களே மிகை. அது 
பீதர்நாட்டு வெண்களிமண்ணாலான ஓடு. அவற்றை 
இல்லங்களில்‌ பதிப்பதே ஒருவனை பெருவணிகனெனக்‌ 


என்றார்‌ சுரேசர்‌. 


“அவர்‌ தன்‌ தமையன்‌ கொல்லப்பட்ட பின்னரும்கூட 
இவ்வண்ணம்‌ இங்கு வந்தது நன்று. நம்‌ அரசருக்கு 
அளிக்கப்பட்ட ஒரு நல்லேற்பு, ஒரு வாழ்த்து என்று இதை 
கருதலாம்‌” என்று சம்வகை சொன்னாள்‌. சுரேசர்‌ “ஆம்‌, 
அவர்கள்‌ இங்கு வருகிறார்கள்‌ என்ற செய்தியைக்‌ 
கேட்டதுமே நானும்‌ அவ்வாறுதான்‌ எண்ணினேன்‌. 
அரசரும்‌ முகம்‌ மலர்ந்து நன்று, தெய்வங்கள்‌ நம்மிடம்‌ 
அளியுடன்தான்‌ இருக்கிறார்கள்‌ போலும்‌ என்றார்‌. 
இவ்வளவு கடந்த பின்னரும்கூட துரியோதனன்‌ முறை 
மீறி கொல்லப்பட்டதாகவும்‌ கெளரவர்கள்‌ உடன்பிறந்தார்‌ 
கையால்‌ கொல்லப்பட்டது பிழையே என்றும்‌ சூதர்கள்‌ 
நாவில்‌ சொல்‌ திகழ்ந்துகொண்டுதான்‌ இருக்கிறது. இது 
அச்சொல்லில்‌ இருந்து ஒரு சிறு காப்பு” என்றார்‌. 


சம்வகை “ஆனால்‌ இங்கு வந்திருக்கும்‌ புதிய குடிகளுக்கு 
அவை ஒரு பொருட்டல்ல. அவர்கள்‌ குருக்ஷேத்ரப்‌ 
போரை தங்களுக்குரிய வகையில்‌ மாற்றியமைத்துக்‌ 
கொண்டிருக்கிறார்கள்‌. அவர்களின்‌ பாடலைக்‌ 
கேட்கையில்‌ அங்கு நிகழ்ந்தது போரல்ல, ஒரு மாபெரும்‌ 
விளையாட்டு என்னும்‌ எண்ணம்‌ எனக்கும்‌ ஏற்படுகிறது” 
என்றாள்‌. சுரேசர்‌ “ஆம்‌, ஆனால்‌ எவ்வண்ணம்‌ 
இருப்பினும்‌ இந்த வசை அனைத்தும்‌ இங்கு 
எவ்வண்ணமோ சொல்லில்‌ திகழும்‌. இந்த மக்கள்‌ 
இந்நகருடனும்‌ இதன்‌ தொல்வரலாறுடனும்‌ தன்னை 
அடையாளப்படுத்திக்கொண்ட பின்னர்‌ இங்குள்ள அறம்‌, 
அறம்‌ மீறல்‌ ஆகியவற்றைப்பற்றி 
எண்ணத்தொடங்குவார்கள்‌. அப்போது மாமன்னர்‌ 
துரியோதனன்‌ மீண்டும்‌ சொல்லில்‌ உயிர்த்தெழுவார்‌” 
என்றார்‌. 


“நாம்‌ செய்வதற்கொன்றே உள்ளது” என்று சம்வகை 
சொன்னாள்‌. “இதோ இங்கு அவர்‌ தங்கை வந்து நம்முடன்‌ 
இருக்கிறார்‌. குருதியுறவு அகலவில்லை. மாமன்னர்‌ 
துரியோதனனுக்கு உரிய முறையில்‌ இங்கே 
நிறைவுபூசனைகள்‌ செய்வோம்‌. நடுகல்‌ நாட்டுவோம்‌. 
அதை சிந்துநாட்டரசி துச்சளை முன்னின்று செய்யட்டும்‌. 
நம்‌ அரசரும்‌ தம்பியரும்‌ நிகழ்த்தட்டும்‌.” சுரேசர்‌ முகம்‌ 
மலர்ந்து “அரிய எண்ணம்‌... நான்கூட இவ்வண்ணம்‌ 
எண்ணவில்லை. இதை செய்தாகவேண்டும்‌. 
இதன்பொருட்டே சிந்துநாட்டு அரசி இங்கே வந்தார்‌ 
போலும்‌. நன்று!” என்றார்‌. சம்வகை புன்னகைத்தாள்‌. “நீ 
இந்நாட்டையே ஆளலாம்‌” என்றார்‌ சுரேசர்‌. சம்வகை 
சிரித்துக்கொண்டு எழுந்தாள்‌. “அரசி 


ஓய்வெடுத்திருக்கக்கூடும்‌” என்றாள்‌. 


சுரேசர்‌ “நீ அவரிடம்‌ சென்று பேசு. அரசி உளம்விரிந்தவர்‌. 
மானுடர்‌ அனைவரையும்‌ ஒன்றெனப்‌ பார்ப்பதும்‌, 
ஒவ்வொருவரிலும்‌ தனிஅன்பு செலுத்துவதும்‌ அவருக்கு 
குல முறையாக கிடைத்த செல்வம்‌. அவர்‌ தமையர்கள்‌ 
அவ்வண்ணம்‌ இருந்தார்கள்‌. தந்தை கிளையென 
கைவிரித்த ஆலமரமெனத்‌ திகழ்ந்தவர்‌. அரசி இங்கு 
வந்தது பேரரசர்‌ திருதராஷ்டிரரே வந்ததுபோல” என்றார்‌. 
சம்வகை அகத்தே மெல்லிய உணர்ச்சி அசைவுக்கு 
ஆளானாள்‌. அதை மறைக்க தலையைத்‌ திருப்பி 
சாளரத்தை நோக்கினாள்‌. “நன்று, செல்க! செய்தியை 
எனக்குத்‌ தெரிவி” என்று சுரேசர்‌ சொன்னதும்‌ 
தலைவணங்கினாள்‌. 


[[/age]சம்வகையை அழைத்துச்‌ செல்ல துச்சளையின்‌ 
ஏவலன்‌ நின்றிருந்தான்‌. செல்லலாம்‌ என்று அவள்‌ 
கைகாட்டியதும்‌ அவன்‌ அவளை அழைத்துச்சென்றான்‌. 
அவள்‌ தன்‌ காலடிகள்‌ ஓங்கி ஒலிக்க அரண்மனையின்‌ 
இடைநாழியினூடாக நடந்தாள்‌. மரப்பலகைத்‌ தளத்தில்‌ 
தேய்ந்தவையும்‌ விரிசலிட்டவையுமான பலகைகள்‌ 
அனைத்தும்‌ அகற்றப்பட்டு புதிய பலகைகள்‌ 
பொருத்தப்பட்டிருந்தன. புதிய பலகைகளும்‌ பழைய 
பலகைகளும்‌ ஒன்றெனத்‌ தெரியும்படி அவற்றின்‌ மேல்‌ 
மரவுரி வண்ண அரக்கு பூசப்பட்டு 
மெருகூட்டப்பட்டிருந்தது. தேய்ந்த செவ்வண்ணப்‌ 
புரவியின்‌ முடிப்பரப்பு என அது 
மின்னிக்கொண்டிருந்தது. தூண்களின்‌ வெண்கலப்‌ 
பட்டைகளும்‌ குமிழ்களும்‌ புதிதாக மாற்றப்பட்டிருந்தன. 
அவை பொன்னெனச்‌ சுடர்ந்தன. சுவரிலிருந்த 
அனைத்து ஓவியங்களும்‌ மீண்டும்‌ தீட்டப்பட்டிருந்தன, 
அனைத்துத்‌ திரைச்சீலைகளும்‌ புதிதாக 
மாற்றப்பட்டிருந்தன. ஓரிரு நாட்களுக்கு முன்பு அவள்‌ 
உள்ளே நுழைந்திருந்தபோது இருந்த அரண்மனை திரை 
ஒன்று சுருட்டி அகற்றப்பட்டு பிறிதொன்று 
தோன்றியதுபோல அங்கே அமைந்திருந்தது. 


அவள்‌ அங்கு நிகழ்ந்திருந்த ஒவ்வொரு மாற்றத்தையாக 
பார்த்துக்கொண்டு சென்றாள்‌. அவளுடைய காலடிகள்‌ 
சீரான அழுத்தத்துடன்‌ ஒலித்தது அவளுக்கு 
நிறைவளித்தது. அது அவளுக்கு மிடுக்கையும்‌ 
தயக்கமின்மையையும்‌ அளித்தது. அரண்மனையின்‌ 
ஒவ்வொரு புதிய இடமும்‌ மெல்ல எழுந்துவந்து 
அவளிடம்‌ பணிந்து தன்னைக்‌ காட்டி பின்சென்றது. 
முன்பு வெறும்‌ மரப்பரப்பாக இருந்த சுவர்களின்மேல்‌ 


சுண்ணமும்‌ அரக்கும்‌ பூசப்பட்டு புதிய ஓவியங்கள்‌ 
வரையப்பட்டிருந்தன. ஓவியங்களில்‌ பல அப்போதும்‌ 
வரைந்து முடிக்கப்பட்டிருக்கவில்லை. சில 
ஓவியங்களுக்கு அருகே மூங்கில்‌ சட்டங்களின்‌ மேல்‌ 
அமர்ந்து ஓவியர்கள்‌ அவற்றை 
வரைந்துகொண்டிருந்தனர்‌. 


அர்ஜுனனின்‌ திசைப்பயணங்கள்‌. அவன்‌ நாகருலகில்‌ 
தலைகீழாக தொங்கிக்கிடந்தான்‌. மூங்கில்கூட்டங்களின்‌ 
மேல்‌ பறந்தான்‌. நீருள்‌ அலையும்‌ வேர்கள்‌ நடுவே 
மீன்களுடன்‌ நீந்தினான்‌. இளமையழியாத பார்த்தன்‌. 
நடனமிடும்‌ பெண்‌ உடல்‌ கொண்டவன்‌. நாகமென 
கைகள்‌. யோகியரின்‌ விழிகள்‌. இரக்கமற்ற 
உறுதிகொண்ட உதடுகள்‌. அர்ஜுனனை அவன்‌ 
உச்சகணங்களில்‌ மட்டுமே கண்ட ஒருவர்‌ வரைந்த 
காட்சிகள்‌ அவை. தூரிகைகளை வலக்கையில்‌ ஏந்தி 
வண்ணக்கிண்ணங்களின்‌ தொகையை வயிற்றில்‌ 
கட்டிக்கொண்டபடி வரைந்தனர்‌. வண்ணம்‌ தொட்ட 
நாக்குகள்‌ என தூரிகைத்தோகைகள்‌ மெல்ல மெல்ல 
ஓவியப்பரப்பை நக்கி குழைந்து நெளிந்தன. அந்தத்‌ 
தொடுகையின்‌ மென்மை விழிகளால்‌ உணர்கையிலேயே 
மெய்ப்பு கொள்ளச்செய்தது. 


வண்ணம்‌ அத்தூரிகையிலிருந்து வரவில்லை, 
காற்றிலிருந்து, இன்மையிலிருந்து எழுகிறது எனத்‌ 
தோன்றியது. வண்ணங்கள்‌ வடிவங்களாக ஆயின. 
புடைப்புகளும்‌ விரிசல்களும்‌ இணைவுகளும்‌ கரவுகளும்‌ 
குழைவுகளுமாயின. வண்ணங்களே ஒளியும்‌ இருளும்‌ 
ஆயின. வண்ணங்களில்‌ இருந்து புல்வெளிகள்‌, 
மரச்செறிவுகள்‌ உருவாயின. அர்ஜுனனும்‌ 
வண்ணங்களின்‌ கலவையே. வண்ணங்களாக 
அனைத்தையும்‌ கண்‌ அள்ளிக்கொள்கிறது. 
வண்ணங்கள்‌ என நினைவு சேமித்துக்கொள்கிறது. 
வண்ணங்களென வெளிப்படுகிறது. ஒன்றும்‌ 
குறைவதில்லை. எனில்‌ வெளியே விரிந்திருக்கும்‌ 
இவையனைத்தும்‌ வண்ணங்கள்‌ அன்றி வேறில்லை. 
வண்ணங்களே ஒளியென்றாகின்றன. ஒளியே 
வண்ணமென்றாகிறது. எனில்‌ ஒவ்வொருநாளுமென 
கதிரவன்‌ வரைந்தெடுக்கும்‌ ஓவியம்‌ இப்புவி. எந்நூலில்‌ 
உள்ள வரி? அர்க்கபுராணம்‌. அதிலா? ஆம்‌, அதிலுள்ள 
வரிதான்‌ இது. 


துச்சளையின்‌ அறைவாயிலில்‌ அவள்‌ நின்றாள்‌. 
ஏவற்பெண்டு உள்ளே சென்று அவள்‌ வரவை 
அறிவித்தாள்‌. கதவிலிருந்த அனைத்து பித்தளைக்‌ 


குமிழ்களிலும்‌ பொன்னொளிச்‌ சுழிகள்‌. அவற்றில்‌ 
அவளுடைய உருவம்‌ கருத்துளியென சுருண்டு 
நெளிந்தது. அவள்‌ தன்‌ கவசமணிந்த உருவை அதில்‌ 
பார்த்தாள்‌. அது எப்போதும்‌ அவளை வரையறுத்தது. 
ஆற்றவேண்டியதென்ன, உரைக்க வேண்டியதென்ன 
என்பதை அதுவே முடிவு செய்தது. அவள்‌ 
பெருமூச்சுவிட்டாள்‌. கவசங்களின்‌ பளபளப்பில்‌ 
அச்சூழல்‌ வளைந்து நெளிந்து தெரிந்தது. அவள்‌ 
அச்சூழலை தன்மேல்‌ தொகுக்கிறாள்‌. அந்த உலோகச்‌ சுழி 
அவளை அச்சூழலுடன்‌ மீண்டும்‌ தொகுக்கிறது. 


கதவைத்‌ திறந்து ஏவற்பெண்டு தலைவணங்கி அவளை 
உள்ளே அனுப்பினாள்‌. சம்வகை அறைக்குள்‌ சென்று 
தலைவணங்கி முகமனுரைத்தாள்‌. துச்சளை தன்‌ பயண 
ஆடையை அகற்றி வெண்பட்டாடை அணிந்திருந்தாள்‌. 
தாழ்வான மஞ்சத்தில்‌ இரு உருளைத்‌ தலையணைகளை 
அணை வைத்து கால்‌ நீட்டி அமர்ந்திருந்தாள்‌. 
அவளருகே இன்னொரு மஞ்சத்தில்‌ சுகதன்‌ 
அமர்ந்திருந்தான்‌. சுரதன்‌ அப்பால்‌ சாளரத்தோரம்‌ 
நின்றிருந்தான்‌. அவளிடம்‌ “முதலில்‌ அந்தக்‌ 
கவசங்களை கழற்று” என்றாள்‌. சம்வகை சற்றே 
தயக்கத்துடன்‌ “அரசி!” என்றாள்‌. துச்சளை இனிய 
புன்னகையுடன்‌ “இது அரசமுறை சந்திப்பு அல்ல. 
உன்னை அக்கவசத்தில்‌ பார்ப்பது எனக்கு 
பிடித்திருக்கிறது. ஆனால்‌ இப்போது அதிலிருந்து 
உன்னை வெளியே கொண்டுவர விரும்புகிறேன்‌” 
என்றாள்‌. 


“கவசங்களை இப்போது கழற்றுவதென்றால்‌...” என்று 
மீண்டும்‌ சம்வகை தயங்க “கழற்றடி” என்று செல்லமாக 
உரத்த குரலில்‌ துச்சளை சொன்னாள்‌. சம்வகை தன்‌ 
கால்கவசங்களை கழற்ற குனிய “கழற்றுங்களடி” என்று 
ஏவற்பெண்டுகளை நோக்கி துச்சளை சொன்னாள்‌. இரு 
ஏவற்பெண்டுகள்‌ வந்து அவளுடைய கவசங்களின்‌ 
தோல்பட்டைகளை அவிழ்த்து அவற்றை எடுத்து 
அப்பால்‌ வைத்தனர்‌. மார்புக்கவசங்களையும்‌ 
தோளிலைகளையும்‌ எடுத்து அடுக்கி வைத்தனர்‌. சுகதன்‌ 
உரக்க நகைத்து “ஆமையின்‌ ஓட்டை அகற்றுவதுபோல” 
என்றான்‌. துச்சளை அவனைப்‌ பார்த்தபின்‌ சிரித்து 
“சிந்துநாட்டில்‌ ஆமையும்‌ சிப்பியும்‌ முதன்மை உணவுகள்‌ 
என்று அறிந்திருப்பாய்‌” என்றாள்‌. 

சம்வகை புன்னகைத்து “ஆம்‌” என்று சொன்னாள்‌. 
கவசங்கள்‌ கழற்றப்பட்டதும்‌ அவள்‌ முகம்‌ நாணம்‌ 
கொண்டது. சுகதன்‌ “ஓடு நீக்கப்பட்ட பிறகு ஆமை 


உள்ளே துடித்துக்கொண்டிருக்கும்‌” என்றான்‌. “ஆமைக்கு 
வலி கிடையாதென்பார்கள்‌” என்று துச்சளை 
சொன்னாள்‌. “ஆகவே அதை உயிருடனேயே ஓடு 
நீக்குவார்கள்‌. உள்ளே அது பிறிதொரு உயிர்போல தசை 
அதிர்வுடன்‌ இருக்கும்‌.” சம்வகை உதடுகளை 
அழுத்தியபடி நிலம்‌ நோக்கிக்கொண்டு தன்‌ கவசங்களை 
நீக்கினாள்‌. தன்‌ ஆடையை சீரமைத்துக்கொண்டாள்‌. 
அவளுக்கு சற்று மூச்சுத்‌ திணறியது. “உன்‌ நாணம்‌ 
அழகாக உள்ளது, பெண்ணாகிவிட்டாய்‌” என்றாள்‌ 
துச்சளை. சம்வகை மீண்டும்‌ தன்‌ பெரிய கால்களை 
பார்த்தாள்‌. 


“அமர்க!” என்று அருகிலிருந்த பீடத்தை துச்சளை 
காட்டினாள்‌. “அரசி, நான்‌ எக்குலம்‌ எந்நிலை என்பதை 
தாங்கள்‌ அறிந்திருப்பீர்கள்‌” என்றாள்‌ சம்வகை. “அதை 
அறியவேண்டியது என்‌ பொறுப்பு. என்‌ ஆணை இது!” 
என்றாள்‌ துச்சளை. சம்வகை அவள்‌ அருகே 
அமர்ந்துகொண்டாள்‌. “உன்‌ தந்தையை நான்‌ 
நினைவுகூர்கிறேன்‌” என்று துச்சளை சொன்னாள்‌. “பல 
முறை யானைக்கொட்டிலுக்குச்‌ சென்று அவருடம்‌ 
விளையாடியிருக்கிறேன்‌. என்னை யானைஏற்றம்‌ 
பயிற்றுவித்தவர்களில்‌ அவரும்‌ ஒருவர்‌. இனியவர்‌. நீ 
அவர்‌ மகள்‌ என சற்றுமுன்னர்தான்‌ அறிந்தேன்‌. 
உன்னைக்கூட நான்‌ கண்ட நினைவிருக்கிறது. உன்‌ 
அன்னை கைக்குழவியாக உன்னை ஒருமுறை அங்கே 
கொண்டுவந்தாள்‌.” சம்வகை ஆடையை கால்‌ நடுவே 
சேர்த்து அமைத்தாள்‌. 


துச்சளை அவளுக்கு இன்நீர்‌ கொண்டுவர 
ஆணையிட்டாள்‌. அது ஓர்‌ அரசமுறைமை என்றும்‌ 
இணைக்குலங்களுக்கே அது அளிக்கப்படும்‌ என்றும்‌ 
சம்வகை அறிந்திருந்தாள்‌. சேடியர்‌ அயல்நாட்டவர்‌ 
ஆகையால்‌ அவர்களிடம்‌ அது வியப்பெதையும்‌ 
உருவாக்கவில்லை. இன்நீர்‌ வந்தது. அதை துச்சளையே 
குடுவையில்‌ ஊற்றி அளித்தாள்‌. சம்வகை துச்சளையின்‌ 
கைகளை பார்த்துக்கொண்டிருந்தாள்‌. மணிக்கட்டும்‌ 
விரல்தொகையும்‌ மிகச்‌ சிறியவை. குழவியருக்குரியவை. 
எப்போதும்‌ மெல்லிய வியர்வை ஈரம்‌ கொண்டவை. 


துச்சளை “மெய்யாகவே இந்த அரண்மனையை 
அணுகுந்தோறும்‌ நான்‌ இளமைக்கு 
மீண்டுகொண்டிருந்தேன்‌. இப்போது சிறுமியாகிவிட்டேன்‌” 
என்றாள்‌. அவள்‌ குரல்‌ மிக இளமையானது என்று 
சம்வகை எண்ணினாள்‌. தன்‌ குரல்‌ மயிலகவல்போல 
ஆழ்ந்து ஒலிப்பது. துச்சளையின்‌ குரலை மட்டுமே 


கேட்பவர்கள்‌ அவளை சிறுமி என்றே எண்ணக்கூடும்‌. 
“எப்போதும்‌ அப்படித்தான்‌. உள்ளே வந்து என்‌ 
அன்னையை சந்திக்கும்போது இளம்‌ பெண்ணாக 
இருப்பேன்‌. அதன்‌ பின்‌ தந்தையைச்‌ சென்று 
சந்திக்கும்போது மகவாகிவிடுவேன்‌. அவருடைய கைகள்‌ 
என்‌ உடலைத்‌ தொட்டு அலையத்‌ தொடங்கும்போது 
கைக்குழந்தையாகி அவர்‌ மடியில்‌ கிடப்பேன்‌.” 


அவள்‌ குரல்‌ குழைந்தது. “உண்மையில்‌ கைகளால்‌ 
முத்தமிடுவதென்பதை அவர்‌ தொடும்போதுதான்‌ 
உணர்வேன்‌” என்று சொன்னபோது அவள்‌ ஒரு கணம்‌ 
விம்மியதுபோல்‌ தோன்றியது. உணர்வெழுச்சியுடன்‌ 
முகம்‌ சுருங்கி கண்கள்‌ நீர்‌ கோக்க “இவ்வரண்மனை 
அவர்களால்‌ நிறைந்திருந்தது. எந்தையும்‌ அன்னையும்‌ 
மூத்தவர்களும்‌ அவர்களின்‌ மைந்தர்களும்‌. இனி 
ஒருபோதும்‌ அவர்களை பார்க்க இயலாது. வெவ்வேறு 
திசைகளில்‌ அவர்கள்‌ சென்று 
மறைந்துவிட்டிருக்கிறார்கள்‌” என்றாள்‌. 


அவளால்‌ உணர்வுகளை ஆள முடியவில்லை. 
உதடுகளைக்‌ கடித்து மூச்சை இறுக்கிக்கொண்டாள்‌. 
அதை மீறி மெல்லிய விம்மலோசை எழுந்தது. 
சாளரத்தருகே நின்ற சுரதன்‌ ஒவ்வாமையுடன்‌ சற்றே 
அசைந்தான்‌. சுகதன்‌ “அன்னை இங்குதான்‌ அழுகிறார்‌. 
சிந்துநாட்டில்‌ கண்ணீர்விடவே இல்லை. தந்தை மறைந்த 
செய்தி வந்தபோதுகூட உறுதியுடனேயே இருந்தார்‌” 
என்றான்‌. துச்சளையின்‌ விழிகளிலிருந்து நீர்‌ வழிந்தது. 
அவள்‌ தன்‌ சிறிய கைகளால்‌ முகத்தை மூடிக்கொள்ள 
விரல்களை மீறி விழிநீர்‌ கசிந்தது. ஆனால்‌ 
மூச்சொலிகளுடன்‌, விசும்பல்களுடன்‌, செருமல்களுடன்‌ 
அவள்‌ தன்னை நிலைநிறுத்திக்கொண்டாள்‌. 


சம்வகை அப்பேச்சை மாற்றும்பொருட்டு “இங்கு 
இழப்பில்லாதவர்கள்‌ எவருமில்லை, அரசி” என்றாள்‌. 
“ஆனால்‌ இந்நகர்‌ அனைத்திலுமிருந்து மீண்டிருக்கிறது. 
இதன்‌ தெருக்களை பார்த்திருப்பீர்கள்‌. இன்று புதிதென 
த அரு றத்‌ துச்சளை “ஆம்‌, இந்த 
வரவேற்பு என்னை முதலில்‌ நிலைகுலைய வைத்தது. 
கைம்பெண்களுக்கு அரசமுறைமை சார்ந்த வரவேற்பு 
இல்லை என்று எனக்குத்‌ தெரியும்‌. ஆனால்‌ 
இவ்வரவேற்பொலி என்னை உளம்‌ நிறையச்‌ செய்தது. 
இது குடிகளின்‌ வரவேற்பு அல்ல. இந்நகரே என்னை 
வரவேற்பதுபோலத்‌ தோன்றியது. யானையை 
அணுகும்போது அது நம்மை அறிந்திருந்தால்‌ எழுப்பும்‌ 
ஒலி அது. யானை நம்மை அறிந்திருக்கிறது என்பது ஒரு 


வாழ்த்து” என்றாள்‌. 


அந்த உரையாடல்‌ எங்கோ சுற்றிக்கொண்டிருந்தது. 
அவள்‌ சொல்ல வந்த எதையோ அணுகமுடியாமல்‌ 
இருக்கிறாள்‌. சம்வகை அது என்ன என்று 
எண்ணிப்பார்த்தாள்‌. தன்னை ஒரு தூது என்றே 
துச்சளை அழைத்திருக்கக்கூடும்‌ என அப்போது 
தெளிவுகொண்டாள்‌. அது பெண்ணுக்குப்‌ பெண்‌ எனும்‌ 
பேச்சு அல்ல. அரசமைந்தர்‌ உடனிருப்பதனால்‌ அது 
அரசப்பேச்சேதான்‌. அதை ஏன்‌ தன்னிடம்‌ சொல்கிறார்‌? 
அதைச்‌ சொல்லவேண்டியவர்‌ சுரேசர்‌. ஆனால்‌ அவரிடம்‌ 
அவருக்கு ஒரு தயக்கம்‌ இருக்கலாம்‌. அந்தணர்களே 
அரசமந்தணத்திற்கு உகந்தவர்கள்‌. ஆனால்‌ அவர்கள்‌ 
தங்கள்‌ நிலைபாட்டில்‌ வாளென கூர்கொண்டவர்கள்‌. 


என்னை எதன்பொருட்டு தெரிவுசெய்தார்‌? இது எனக்கு 
அளிக்கப்படும்‌ பெருமதிப்பு என நான்‌ எண்ணக்கூடும்‌ 
என எதிர்பார்க்கிறார்‌ போலும்‌. இதன்பொருட்டு நான்‌ 
மிகையுணர்ச்சி கொள்ளக்கூடும்‌. இச்செயலை தலைசூடி 
செய்ய முற்படக்கூடும்‌. அந்த விசையில்‌ 
என்னையறியாமலேயே இவர்களுக்கு உகந்த நிலை 
கொள்ளக்கூடும்‌. ஆற்றலற்றவர்களே தங்கள்‌ தரப்பை 
மிகையாக நம்பி அதை சார்ந்திருப்பார்கள்‌. பெண்கள்‌ 
வெற்றுறுதி கொள்வதன்‌ உட்பொருள்‌ அதுதான்‌. அவள்‌ 
தன்னுள்‌ புன்னகைத்துக்கொண்டாள்‌. அது முகத்தில்‌ 
வெளிப்படாமல்‌ அமர்ந்திருந்தாள்‌. 


துச்சளை “இங்கே வந்தபின்‌ நான்‌ விடுதலை 
அடைந்தேன்‌ என்பதை உணர்கிறேன்‌. என்‌ அறை இது. 
என்‌ நீராட்டறை. என்‌ ஆடைகள்‌. முழுமையாகவே 
மீண்டுவிட்டேன்‌. ஏதோ சில எஞ்சியிருக்கின்றன என்று 
உணர்கிறேன்‌. அதன்பொருட்டு உன்னிடமும்‌ அமைச்சர்‌ 
சுரேசரிடமும்‌ கடன்பட்டிருக்கிறேன்‌” என்றாள்‌. “இது 
தங்கள்‌ அரண்மனை, அரசி” என்றாள்‌ சம்வகை. அதை 
பலமுறை சொல்லிவிட்டோம்‌ என உணர்ந்தாள்‌. சுரதன்‌ 
பொறுமையிழந்து மெல்ல அசைந்தான்‌. சுகதன்‌ அவனை 
திரும்பி நோக்கினான்‌. தன்‌ உடல்மேலும்‌ விழிமேலும்‌ 
முழுக்‌ கட்டுப்பாட்டுடன்‌ அந்த மெல்லிய கலைவை 
நோக்காமல்‌ அமர்ந்திருந்தாள்‌ சம்வகை. 


துச்சளை மைந்தனின்‌ பொறுமையிழப்பால்‌ சற்று 
எரிச்சல்கொண்டவளாகத்‌ தோன்றினாள்‌. “அங்கே 
இளைய பாண்டவரின்‌ வெற்றிக்காட்சிகள்‌ 
வரையப்பட்டுள்ளன. அவற்றில்‌ போர்க்களக்‌ காட்சிகள்‌ 
வரையப்பட்டிருக்குமோ என நான்‌ வரும்போது பதற்றம்‌ 


கொண்டேன்‌. நல்லவேளையாக இல்லை” என்றாள்‌. 
“அரசரின்‌ ஆணை அது. இவ்வரண்மனையிலோ 
நகரிலோ எங்கும்‌ போர்க்களக்‌ காட்சிகள்‌ இருக்காது. போர்‌ 
குறித்த எந்த அடையாளமும்‌ எஞ்சாது. போர்‌ குறித்த 
பரணிப்பாடல்களைக்கூட நகரில்‌ எவருமறியாமல்‌ தனி 
அவைகளிலேயே பாடுகிறார்கள்‌” என்றாள்‌. சுரதன்‌ 
“ஆனால்‌ பாரதவர்ஷம்‌ முழுக்க அதையே 
பாடிக்கொண்டிருக்கிறார்கள்‌” என்றான்‌. அவள்‌ அவன்‌ 
விழிகளை ஏறிட்டுப்‌ பார்த்தாள்‌. அதிலிருந்த காழ்ப்பு 
அவளை அச்சுறுத்த அவள்‌ விழிதிருப்பிக்கொண்டாள்‌. 
“ஆம்‌, ஆனால்‌ அஸ்தினபுரி அப்போரை 
மறந்துகொண்டிருக்கிறது” என்றாள்‌. அவன்‌ ஒன்றும்‌ 
சொல்லவில்லை. 


துச்சளை “அந்த ஓவியங்களெல்லாம்‌ இந்த 
அரண்மனைமேல்‌ போர்த்தப்பட்ட அணிச்சால்வைகள்‌ 
என்று தோன்றியது” என்றாள்‌. பின்னர்‌ “ஆனால்‌ அது 
நன்று. துயர்கொள்கையில்‌ நாம்‌ நல்லாடையும்‌ 
அணிகளும்‌ அணியவேண்டும்‌ என அன்னை 
சொல்வதுண்டு. ஆடைகளும்‌ அணிகளும்‌ நம்‌ 
உளநிலையை மாற்றிவிடுகின்றன என்பதை நானே 
கண்டிருக்கிறேன்‌. அஸ்தினபுரி களைந்து வீசிவிட்டுச்‌ 
செல்ல சுமைகள்‌ ஏராளமாக உள்ளன?” என்றாள்‌. சுரதன்‌ 
“ஆனால்‌ அழிக்கப்பட்ட ஓவியங்கள்‌ பிரதீபரும்‌ 
சந்தனுவும்‌ அடைந்த வெற்றிகளைப்‌ பற்றியவை” 
என்றான்‌. 


சம்வகை அவனை உறுதியான விழிகளுடன்‌ ஏறிட்டு 
நோக்கி “ஆம்‌, இனி இது பாண்டவர்களின்‌ அரண்மனை” 
என்றாள்‌. அவர்களின்‌ விழிகள்‌ சந்தித்தன. அவன்‌ 
நோக்கை திருப்பிக்கொண்டான்‌. தனக்குள்‌ என 
“குருக்ஷேத்ரப்‌ போரை தவிர்ப்பது அதில்‌ 
கொல்லப்பட்டவர்களை தவிர்ப்பதற்கும்‌ கூடத்தான்‌ 
இல்லையா?” என்றான்‌. சம்வகை “ஆம்‌, அதுவும்‌ 
உண்மையே” என்றாள்‌. “ஆனால்‌ வெற்றியை எவரும்‌ 
உதறமுடியாது. வெற்றி என்ற ஒன்று இருக்கும்வரை 
வென்றவர்களுடன்‌ வெல்லப்பட்டவர்களும்‌ 
எஞ்சுவார்கள்‌” என்றான்‌. சம்வகை “ஆம்‌” என்றாள்‌. 

[[ஙagelதுச்சளை ஓரளவு இயல்பாக இருப்பதாகவே 
சம்வகைக்கு தோன்றியது. ஆனால்‌ அவளுடைய உடலின்‌ 
இயல்பு அது என்று பின்னர்‌ புரிந்துகொண்டாள்‌. பருத்த 
உடல்‌ உள்ளவர்கள்‌ இயல்பிலேயே எளிதாக, ஓய்வாக 
இருப்பது போன்ற ஒரு பாவனையை 
வந்தடைந்துவிடுகிறார்கள்‌. கவலைகொண்டிருப்பதோ 
பதற்றமோ உடலில்‌ வெளிப்படுவதில்லை. மெலிந்த உடல்‌ 
கொண்டவர்கள்‌ இயல்பாக இருக்கையில்கூட 
அவ்வுடலில்‌ இருக்கும்‌ அலைபாய்தலும்‌ கன்னங்களின்‌ 
ஒடுங்குதலும்‌ இணைந்து அவர்கள்‌ சோர்ந்தும்‌ சலித்தும்‌ 
இருப்பதான ஒரு பாவனையை அளித்துவிடுகின்றன. 


துச்சளை நிலைகுலைந்திருக்கும்போது எப்படி 
இருப்பாள்‌ என்பதை முன்பு உணர்ந்திருந்தாலன்றி 
அவளை புரிந்துகொள்ள முடியாதென்று தோன்றியது. 
நெடுந்தொலைவில்‌ மக்கள்திரளுக்கு கைகூப்பியபடி 
நின்று அப்பால்‌ தேரில்‌ மக்களின்‌ வாழ்த்துக்களை 
ஏற்றபடி செல்லும்‌ துச்சளையையே அவள்‌ 
பார்த்திருக்கிறாள்‌. அத்தனை அருகே அஸ்தினபுரியின்‌ 
இளவரசியை தன்னால்‌ பார்க்க முடியுமென்றுகூட 
எண்ணியிருக்கவில்லை. அத்தருணத்தில்‌ அவளுக்குள்‌ 
எழுந்த உணர்வெழுச்சி எழுந்து நின்று தன்‌ தலையை 
தானே வெட்ம அவள்‌ காலடியில்‌ வைக்கவேண்டும்‌ 
என்பது போலிருந்தது. மறுபக்கம்‌ அவளுக்குள்‌ 
அனைத்தையும்‌ கடந்த உறுதி ஒன்று இருந்தது. அந்த 
இரும்புக்‌ கவசம்‌ தன்‌ உடலுக்குள்‌ எலும்புக்கூடு என 
ஆகிவிட்டதுபோல. 


துச்சளையின்‌ கால்கள்‌ அசைந்துகொண்டிருந்தன. 
கட்டைவிரலால்‌ நிலத்தில்‌ நெருடிக்கொண்டிருந்தாள்‌. 
வலது கையின்‌ சுட்டுவிரல்‌ அவள்‌ அமர்ந்திருந்த 
மஞ்சத்தின்‌ பட்டுவிரிப்பின்மீது மெல்ல 
சுழித்துக்கொண்டிருந்தது. அவளே பேசட்டும்‌ என்று 
சம்வகை காத்திருந்தாள்‌. துச்சளை தான்‌ 
தொடங்குவதற்குரிய சொற்களுக்காக உளம்‌ 
துழாவுகிறாள்‌ என்று சம்வகை புரிந்துகொண்டாள்‌. 
அவள்‌ தன்‌ இயல்பில்‌ திறந்த உள்ளமும்‌ நேர்ப்பேச்சும்‌ 
கொண்டவளாக இருக்கலாம்‌. அத்தகையோர்‌ 


பெரும்பாலான தருணங்களில்‌ தன்னியல்பாக 
சொல்லெடுத்து மேலே செல்வார்கள்‌. அவர்கள்‌ 
எண்ணாது உரைப்பதனாலேயே அச்சொற்கள்‌ 
பொருத்தமென அமையவும்கூடும்‌. 


ஆனால்‌ உண்மையிலேயே அறத்துயர்‌ அளிக்கும்‌ 
தருணங்களை அவர்களால்‌ சொற்கூட்ட முடிவதில்லை. 
சூழ்ச்சிகளில்‌ எனில்‌ ஒரு சொல்லும்‌ எழுவதில்லை. ஒரு 
நேருக்குநேர்‌ தருணம்‌ விரிவடையுமெனில்‌ 
திகைத்துவிடுகிறார்கள்‌. அதற்குரிய உளச்சூழ்கைகளை, 
முகநடிப்புகளை அவர்கள்‌ அறிந்திருப்பதில்லை. 
அத்தகைய தருணங்களில்‌ முறைமைச்சொற்கள்‌ 
பயனளிப்பதில்லை. முறைமைச்சொற்களினூடாக ஓர்‌ 
உரையாடலை தொடங்கி, அப்போக்கில்‌ வெவ்வேறு 
இடங்களுக்குச்‌ சென்று, அதில்‌ உருவாகும்‌ ஒரு 
சொற்றொடர்‌ வழியாகச்‌ சென்று பேசவேண்டியதை 
அணுகலாம்‌. பெரும்பாலும்‌ யுதிஷ்டிரன்‌ அவ்வாறே 
செய்தார்‌. அத்தகைய முறைமைப்பேச்சுகளும்‌ அவளுக்கு 
பழக்கமில்லை என்று சம்வகைக்கு தோன்றியது. 
அத்தனை அவைகளிலும்‌ சூழ்ச்சிகள்‌ எவற்றையும்‌ 
அறியாமல்‌ திறந்த பேருள்ளத்துடன்‌ இருந்தவள்‌ போலும்‌. 


துச்சளை பெருமூச்சுவிட்டு “எப்படி இதை உன்னிடம்‌ 
சொல்வதென்று எனக்கு தெரியவில்லை” என்றாள்‌. அது 
மிக தவறான தொடக்கச்‌ சொற்றொடர்‌ என்று உணர்ந்து 
உள்ளூர புன்னகைத்தும்‌ முகத்தை அசைவின்றியும்‌ 
வைத்துக்கொண்டாள்‌ சம்வகை. “உன்னை என்‌ 
இளையவள்‌ என்று எண்ணுகிறேன்‌” என்று துச்சளை 
சொன்னாள்‌. அதுவும்‌ ஒரு பிழையான சொற்றொடர்‌. 
ஏனெனில்‌ அத்தகைய சொற்றொடர்கள்‌ ஒருவரை 
கவரும்‌ பொருட்டு, அவரை தன்வசம்‌ இழுக்கும்‌ பொருட்டு 
சொல்லப்படுபவை. அத்தகைய ஒரு சொற்றொடர்‌ 
அரசுசூழ்தலில்‌ எழுமெனில்‌ அக்கணமே எதிரில்‌ 
இருப்பவர்‌ ஐயம்கொண்டவர்‌ ஆகிவிடுகிறார்‌. அகத்தே 
எச்சரிக்கை கொள்கிறார்‌. ஆனால்‌ உணர்வுநடிப்பால்‌ 
அவர்‌ அதை மறைத்துக்கொள்ளும்‌ வாய்ப்பையும்‌ 
அச்சொல்‌ வழங்குகிறது. 


ஆனால்‌ துச்சளையின்‌ விழிகள்‌ 
சிறுகுழவியுடையதைப்போல்‌ கள்ளமற்றிருந்தன. அவள்‌ 
முகத்தில்‌ தெரிந்த உணர்வு அச்சொற்களை முற்றிலும்‌ 
தானும்‌ வெளிப்படுத்தியதனால்‌ அது சம்வகையின்‌ 
உள்ளத்தை தொட்டது. “என்‌ கடன்‌ தங்களுக்கு 
அடிபணிந்திருப்பது, அரசி” என்று அவள்‌ சொன்னாள்‌. 
துச்சளையின்‌ விழிகளில்‌ துயர்‌ எழுந்து வந்தது. “நான்‌ 


காட்டும்‌” என்றார்‌ உதர்க்கர்‌. “அவை வெண்கலத்துக்கும்‌ 
செம்புக்கும்‌ நிகரான விலைகொண்டவை.” 


வணிகர்களின்‌ இல்லங்களின்‌ முகப்பில்‌ பீதர்நாட்டுக்‌ 
களிமண்‌ சிலைகள்‌ வளைந்துவளைந்து பரவிய 
வண்ண உடைகளில்‌ பொன்னிற அணிப்பின்னல்களும்‌ 
உருண்டுதெறித்த விழிகளும்‌ திறந்த வாய்க்குள்‌ பெரிய 
பற்களுமாக நின்றிருந்தன. “பீதர்களின்‌ பூதங்கள்‌ 
வல்லமை மிக்கவை என்கிறார்கள்‌. ராஜமகேந்திரத்தின்‌ 
வணிகர்களின்‌ கருவூலத்தை அவைகளே காக்கின்றன.” 
வணிகர்களின்‌ வீட்டு முகப்பில்‌ பீதர்களின்‌ யாளிகள்‌ 
வாய்திறந்து வளைந்து வெருண்டு நோக்கின. 


பீதர்‌ இனத்துப்‌ பணியாளர்கள்‌ பெரிய ஆடைகளுடன்‌ 
” சென்றுகொண்டிருந்தனர்‌. “இவர்கள்‌ 
தர்நாட்டவரல்ல. கிழக்கே கடாரத்திலும்‌ சாவகத்திலும்‌ 
மணிபல்லவத்திலும்‌ இருந்து பீதர்களால்‌ பிடிக்கப்பட்டு 
அடிமைகளாக கொண்டுவந்து விற்கப்பட்டவர்கள்‌. 
எத்தனை வருடமிருந்தாலும்‌ நம்‌ மொழிகளை இவர்கள்‌ 
கற்றுக்கொள்வதில்லை என்பதனால்‌ மந்தணம்‌ காக்க 
முடியும்‌” என்றார்‌ உதர்க்கர்‌. “ஆனால்‌ அவர்களின்‌ 
பெண்டிர்‌ காக்கும்‌ மந்தணங்கள்‌ பத்துமாதங்களிலேயே 
வெளிப்பட்டுவிடுகின்றன.” 


ராஜமகேந்திரபுரியின்‌ வணிகவீதி பீதநாட்டின்‌ 
வீதிபோலவே தோன்றியது. பீதர்களின்‌ 
குதிரைவண்டிகள்‌. அவர்களின்‌ அகலமான 
படைக்கலங்கள்‌. அவர்கள்‌ மட்டுமே பூசிக்கொள்ளும்‌ 
குருதிநிறமான சுவர்‌ வண்ணங்கள்‌. பெருவீதியில்‌ 
இருந்து பிரிந்துசென்ற சிறிய வினைவலர்‌ வீதிகளில்‌ 
மக்கள்‌ நெருக்கியடித்துக்கொண்டிருந்தனர்‌. 
“பீதர்கலங்கள்‌ வரும்நாள்‌ இங்கே மக்கள்‌ கள்ளைத்தவிர 
எதையும்‌ அருந்துவதில்லை” என்றார்‌ உதர்க்கர்‌. 
“சாலிவாகன நாடெங்குமிருந்து பரத்தையர்‌ இங்கே வந்து 
கூடிவிடுவார்கள்‌. திரும்பிச்செல்லும்போது உடலெங்கும்‌ 
பொன்‌ சுமந்திருப்பார்கள்‌.” 


இளநாகன்‌ நகைத்து “பீதர்‌ குழந்தைகளும்‌ 
பொன்போன்றிருக்குமே” என்றான்‌. உதர்க்கர்‌ அவனிடம்‌ 
குரல்‌ தாழ்த்தி “அதற்கு தேனைப்‌ பயன்படுத்தலாமென 
இப்பரத்தையர்‌ கற்றிருக்கிறார்கள்‌. இங்கே கள்ளுக்கு 
நிகராக தேனும்‌ விற்கப்படுவது அதனாலேயே” என்றார்‌. 
“நல்லவேளை அதற்கு கவிதையை பயன்படுத்தலாமென 
எவரும்‌ கண்டறியவில்லை” என்று இளநாகன்‌ உரக்க 
நகைத்தான்‌. 


அரசியல்ல, தேரிலிருந்திறங்கியதுமே அதை உணர்ந்தேன்‌. 
அதை சொல்லக்கூடவில்லை. சிந்துநாட்டில்‌ என்னை 
அரச பதவியிலிருந்து விலக்கிவிட்டார்கள்‌. என்‌ 
மைந்தர்களும்‌ இன்று நாடற்றவர்களே” என்று அவள்‌ 
சொன்னாள்‌. 


சம்வகை அவள்‌ தான்‌ சொல்லவிருப்பதை 
தொடங்கிவிட்டாள்‌ என்று புரிந்துகொண்டாள்‌. எந்த 
நடிப்பும்‌ இன்றி நேரடியாகச்‌ சொன்னதுமே அவளுக்கு 
தயக்கங்கள்‌ மறைந்தன. சொற்கள்‌ ஆற்றல்கொண்டன. 
“நான்‌ அடைக்கலம்‌ தேடியே இங்கே வந்தேன்‌” என்றாள்‌ 
துச்சளை. சம்வகை தலையசைத்தாள்‌. “சிந்துநாட்டின்‌ 
அரசியலை இங்கு எவருக்கும்‌ சொல்லி புரியவைத்துவிட 
முடியாது. அது வளம்‌ மிக்க நாடு. ஆனால்‌ 
பாலைவனமும்‌ கூட. சிந்து நதியின்‌ நீரை 
பாலைவனத்தில்‌ கிளை பிரித்து கொண்டுசென்று 
உருவாக்கப்பட்ட வயல்களால்‌ ஆனது அந்நிலம்‌. 
இப்பாசனமுறை அங்கு உருவாவதற்கு முன்பு அங்கு 
வாழ்ந்தவர்கள்‌ தொல்வேடர்‌ குடிகள்‌. அவர்கள்‌ ஆயிரம்‌ 
ஆண்டுகளுக்குப்‌ பிறகு இப்போது கூட அதே 
பாலைவனத்‌ தொல்குடி வாழ்க்கையையே 
மேற்கொண்டிருக்கிறார்கள்‌.” 


சிந்துவைத்‌ தேக்கி, கால்வாய்களை உருவாக்கி, 
வயல்களை அமைத்துக்கொண்டவர்கள்‌ வெவ்வேறு 
காலங்களில்‌ அந்நிலம்‌ நோக்கி வந்த புறநிலத்து மக்கள்‌. 
அவர்கள்‌ ஒவ்வொருவரும்‌ ஒவ்வொரு அறிதல்களுடன்‌ 
வந்தனர்‌. சிந்துவின்‌ பெருநீரை அணை கட்டி தேக்க 
முடியும்‌ என்பதை இன்று எண்ணுவதேகூட 
திகைப்பூட்டுவது. ஆயிரம்‌ ஆண்டுகளுக்கு முன்பு அதை 
எப்படி செய்தார்கள்‌ என்பது தேவர்களின்‌ பணியோ 
என்று ஐயுறத்தக்கது. ஆனால்‌ அதை 
செய்திருக்கிறார்கள்‌. ஆண்டில்‌ ஒருபோதும்‌ நீர்‌ குறையாத 
அப்பெருநதிக்குள்‌ மூழ்கியவைபோல்‌ பல 
அணைக்கட்டுகள்‌ உள்ளன. ஒன்றோடொன்று 
தொடுக்கும்‌ கற்களை இறுக்கிப்பொருத்தி அவற்றை 
கட்டியிருக்கிறார்கள்‌. அவை நீரின்‌ விசையை 
குறைக்கின்றன. விசைகுறைந்த நதி மெல்ல விரிந்து 
கரைகளை முட்டுகிறது. அங்கே கால்வாய்கள்‌ 
அமைக்கப்பட்டுள்ளன. 


“நதியிலிருந்து மூன்று ஆள்‌ உயரத்திலிருக்கிறது 
சிந்துநாட்டின்‌ சராசரி நிலப்பகுதி. அந்த நிலங்களுக்கு 
நீரேற்றம்‌ செய்யப்பட இயலும்‌ என்பதும்‌ பிறிதொரு 
விந்தையே. நீரை தேக்கி அத்தேக்கத்தினூடாகவே நீரை 


மேலேற்றும்‌ ஒரு வழிமுறையை அங்கு 
உருவாக்கியிருக்கிறார்கள்‌. சிந்துநாட்டை நரம்பு 
வலைப்பின்னலென நிறைத்திருக்கும்‌ 
அக்கால்வாய்களில்தான்‌ அதன்‌ உயிர்‌ உள்ளது. 
அந்நிலங்களும்‌, கால்வாய்களின்‌ மேல்‌ ஆட்சியும்‌ வந்து 
குடியேறிய மக்களிடம்‌ உள்ளன” என்று துச்சளை 
சொன்னாள்‌. அவள்‌ அதை ஏன்‌ அத்தனை விரிவாக 
தன்னிடம்‌ சொல்கிறாள்‌ என சம்வகை உள்ளூர 
வியப்புற்றாள்‌. அவ்வியப்பு சுரதனுக்கும்‌ இருப்பது 
அவன்‌ உடல்‌ நிலைகொள்ளாமல்‌ அசைந்தமையில்‌ 
தெரிந்தது. 


இன்று சிந்துநாட்டை நான்கு குடிகளாக பிரிக்கலாம்‌. 
இன்னமும்‌ மலைப்பகுதிகளின்‌ பாலைச்செறிவுகளில்‌ 
வேட்டையாடி வாழும்‌ தொல்குடியினர்‌. விரிந்த 
வயல்களில்‌ வேளாண்மை செய்யும்‌ மருதநிலக்குடிகள்‌. 
கால்வாய்களை தங்கள்‌ ஆட்சியில்‌ வைத்திருக்கும்‌ 
போர்க்குடிகள்‌. தொடர்ந்து இக்கால்வாய்களினூடாக 
சிந்துவிலிருந்து வந்து வணிகம்‌ செய்து மீளும்‌ 
வணிகக்குடிகள்‌. அங்கு ஆயர்கள்‌ இல்லை. நிலத்துடன்‌ 
இணைந்து வாழும்‌ தொழும்பர்களும்‌ இல்லை. 
சிந்துநாட்டின்‌ தொல்முறைமைப்படி அங்கு எல்லா அரசு 
அவைகளிலும்‌ முதன்மை அமர்வு உரிமை 
கொண்டவர்கள்‌ அந்த நிலத்தின்‌ தொல்குடிகளாகிய 
வேட்டைக்குடி மக்கள்தான்‌. அவர்கள்‌ அந்நிலத்திற்கு 
முற்றுரிமை தாங்களே என்று எண்ணுகிறார்கள்‌. 
அந்நிலத்திற்குரிய ஆலயங்களிலும்‌ முதன்மைப்‌ பூசனை 
உரிமை கொண்டவர்கள்‌ அவர்கள்‌. நெடுங்காலம்‌ 
அந்நிலத்தின்‌ அரசகுடிகூட அவர்களிடமிருந்தே 
உருவாகியது. என்‌ கொழுநரின்‌ தொல்மூதாதை 
பிரகதிஷுவே முதலில்‌ சிந்துநாட்டின்‌ பட்டத்திற்கு வந்த 
ஷத்ரிய குடியினர்‌. 


சிந்துநாட்டின்‌ வேட்டைத்‌ தொல்குடிகளைச்‌ சேர்ந்த 
பழங்கால அரசர்கள்‌ சிபிநாட்டினராலும்‌ 
கூர்ஜரத்தாராலும்‌ தோற்கடிக்கப்பட்டு சிறைபிடிக்கப்பட்டு 
முற்றழிந்தார்கள்‌. சிந்துநாடு எட்டு தனி பகுதிகளாக 
பிரிக்கப்பட்டு கூர்ஜரத்திற்கும்‌ சிபிநாட்டிற்கும்‌ பவனப்‌ 
படையெடுப்பாளர்களுக்கும்‌ அடிபணிந்து கிடந்தது. 
அதன்‌ ஒரு பகுதி பாஞ்சாலத்தாலும்‌ இன்னொரு பகுதி 
அஸ்தினபுரியாலும்‌ ஆளப்பட்டது. அப்பொழுதுதான்‌ 
பிரகதிஷு தன்‌ சிறுபடையுடன்‌, நூறு குடியினர்‌ தொடர 
அங்கே வந்தார்‌. வெற்றுநிலத்தில்‌ ஒரு சிற்றூரை 
உருவாக்கிக்கொண்டார்‌. அங்கே ஒரு ஆற்றல்‌ மிக்க 
வில்லவராகவும்‌ மல்லராகவும்‌ அறியப்பட்டார்‌. சிலர்‌ 


இயல்பிலேயே அரசர்கள்‌. நிலம்‌ காதல்மகள்‌ என 
அவர்களை தேடிச்செல்கிறது என்பார்கள்‌. அவர்‌ 
அத்தகையவர்‌. 


ஷத்ரியக்‌ குடியினரை பிரகதிஷு ஒருங்கு திரட்டினார்‌. 
நூறு மறக்குடியினரை அவர்‌ வென்றும்‌ பேசிக்கவர்ந்தும்‌ 
தன்னுடன்‌ சேர்த்துக்கொண்டார்‌. அவர்கள்‌ அப்போது 
சிந்து நதியின்‌ பெருக்கையும்‌ கிளை ஆறுகளையும்‌ 
கால்வாய்களையும்‌ தங்கள்‌ ஆளுகைக்குள்‌ 
வைத்திருந்தனர்‌. அங்கு செல்லும்‌ படகுகளுக்கு காவலாக 
அமைந்து பொருளீட்டிக்‌ கொண்டிருந்தனர்‌. சிந்துவைக்‌ 
கைப்பற்றிய நாடுகள்‌ அந்நிலத்தைப்‌ பேணுவதை 
மறந்து தங்களுக்குள்‌ போரிடத்‌ தொடங்கிவிட்டிருந்தன. 
அவை போரிட்டு ஆற்றல்‌ இழந்திருந்த காலம்‌ அது. 
பிரகதிஷு சிந்துவை சிபிநாட்டின்‌ பிடியிலிருந்து மீட்டார்‌. 
அந்நிலப்பகுதியில்‌ ஒரு சிறு அரசை தான்‌ அமைத்தார்‌. 
சிந்து நிலம்‌ மீட்கப்பட்டபோது பிற பகுதிகளிலிருந்து 
அவர்‌ குடியைச்‌ சேர்ந்த மறவர்கள்‌ அவரிடம்‌ படைப்‌ 
பணிக்கு வந்தனர்‌. அவர்‌ அதன்பின்‌ சிந்துவின்மேல்‌ 
சுங்கம்‌ கொள்ளலானார்‌. தொலைநிலங்களுக்குச்‌ சென்று 
யவன வணிகர்களை கொள்ளையிட்டார்‌. 
விரைவுப்படகுகளில்‌ சென்று கடலிலும்‌ 
கொள்ளையிட்டார்‌. 


தன்னிடம்‌ இருந்த செல்வத்தால்‌ அவர்‌ யவனர்களையும்‌ 
சோனகர்களையும்‌ தன்‌ படைக்குள்‌ சேர்த்துக்கொண்டார்‌. 
சிந்து நிலத்தை ஆட்சி செய்தாலும்‌ கூர்ஜரர்களோ பிறரோ 
அந்நிலத்தின்‌ மீது கோன்மை கொள்ள இயலாது. 
அக்கால்வாய்களை எவர்‌ ஆள்கிறார்களோ அவர்களே 
சிந்துவின்‌ ஆட்சியாளர்கள்‌. அக்கால்வாய்களில்‌ 
செல்லும்‌ விரைவுப்படகுகள்‌, அவற்றின்‌ சிக்கலான 
வலைப்பின்னல்‌ ஆகியவற்றை அறிந்தவர்கள்‌ அங்கேயே 
பிறந்தெழுந்த மறவக்குடியின ரே. ஆகவே அவர்களிடமே 
அந்நிலத்தின்‌ ஆட்சியை அளித்து அவர்களிடம்‌ கப்பம்‌ 
பெற்று மையத்தில்‌ தன்‌ ஆட்சியை நிறுவினார்‌. 
மறவர்கள்‌ ஒருங்கு திரண்டதும்‌ கூர்ஜரம்‌ செயலற்றது. 
மூன்று முறை கூர்ஜரப்‌ படைகள்‌ சிந்துநாட்டை 
கைப்பற்ற வந்தன. அவை களங்களில்‌ 
முறியடிக்கப்பட்டன. தன்‌ ஆட்சிக்‌ காலத்திலேயே நாட்டை 
ஒருங்கிணைத்து தனிக்கோன்மை கொண்டதாக 
ஆக்கினார்‌ பிரகதிஷு. 

“அவர்‌ மைந்தர்‌ பிரகத்ரதர்‌ மீண்டும்‌ சிந்துவை முற்றாக 
ஒருங்கிணைத்து ஆற்றல்கொண்ட அரசாக்கினார்‌. அவர்‌ 
கொடிவழியினரான பிருஹத்காயர்‌ தன்‌ 


தமையனிடமிருந்து முடியை பெற்றுக்கொண்டு 
இரக்கமின்மையினூடாக, கூர்மதியினூடாக, 
தருணங்களில்‌ தன்னை மாற்றிக்கொள்ளும்‌ 
துணிவினூடாக வெல்ல முடியாத அரசராக உயர்ந்தார்‌. 
அவர்‌ மைந்தராகிய என்‌ கொழுநர்‌ முடிசூடியபோது 
அனைவரும்‌ அஞ்சும்‌ ஒரு நாடாக சிந்து இருந்தது. 
அனைவரும்‌ மதிக்கும்‌ வில்லவராக அவர்‌ திகழ்ந்தார்‌” 
என்று துச்சளை சொன்னாள்‌. அவள்‌ அதை 
பெருமிதத்துடன்‌ சொல்லவில்லை என்பதை சம்வகை 
கண்டாள்‌. ஆனால்‌ சுரதன்‌ மெல்லிய உறுமலோசை 
ஒன்றை எழுப்பினான்‌. 


சிந்துவின்‌ குடிகளுக்கு இழந்த பொற்காலத்தை மீட்டு 
அளித்தவர்கள்‌ என்‌ கொழுநரும்‌ அவர்‌ தந்தையும்‌ 
மூதாதையரும்தான்‌. அவ்வெண்ணம்‌ அங்குள்ள 
மறவருக்கும்‌ உழவருக்கும்‌ இருந்தது. வணிகர்கள்‌ 
அவர்களை கொண்டாடினார்கள்‌. ஆனால்‌ 
மலைப்பழங்குடிகள்‌ எந்த அரசியல்‌ சூழலையும்‌ 
புரிந்துகொள்பவர்கள்‌ அல்ல. அவர்களுக்கு சிந்துவின்‌ 
மறக்குடியினரது ஆட்சியும்‌ கூர்ஜரத்தின்‌ ஆட்சியும்‌ 
சிபிநாட்டின்‌ ஆட்சியும்‌ ஒன்றே. அவர்கள்‌ தங்கள்‌ 
உரிமைகளுக்காக மட்டுமே போராடினார்கள்‌. 
பிருஹத்காயர்‌ அவருடைய காலத்தில்‌ தொல்குடியினரின்‌ 
அவைமுதன்மையை பெருமளவு குறைத்தார்‌. 
அவர்களுக்குரியது சடங்கு சார்ந்த இடம்‌ மட்டுமே என 
வகுத்தார்‌. 

அவர்கள்‌ சிந்துநாட்டின்‌ அவைகளில்‌ 
குடிக்கோலேந்துவது, அறிவிப்புகளுக்கு முதலேற்பு 
கொடுப்பது, ஆலயங்களில்‌ முதற்பூசனை செய்வது, 
விழவுகளில்‌ கோலேந்தி முதலில்‌ வருவது 
போன்றவற்றை மட்டுமே இயற்றலாம்‌ என 
வகுக்கப்பட்டது. அவர்களுக்கு அரசு முடிவுகளில்‌ 
எச்சொல்லுரிமையும்‌ அளிக்கப்படவில்லை. அதைவிட 
அவர்கள்‌ பிற குடியினரை தாக்கினாலோ கொன்றாலோ 
முன்பு அவர்களின்‌ குடித்தலைமையிடமே அரசர்‌ 
முறையிடவேண்டும்‌ என்றும்‌, அவர்களை தண்டுக்கும்‌ 
உரிமை அவர்களின்‌ குடியவைக்கு மட்டுமே உண்டு 
என்றும்‌ இருந்த நிலையை பிருஹத்காயர்‌ அகற்றினார்‌. 
அவர்களும்‌ சிந்துநாட்டின்‌ பிற குடியினரைப்போல 
தண்டிக்கப்பட்டனர்‌. 

ஆயினும்கூட தாங்கள்‌ தங்கள்‌ கோன்மையை 
இழந்துவிட்டோம்‌ என்பதை அவர்கள்‌ 

எறிந்து கொள்ளவில்லை! அவர்களில்‌ பஷ்டகக்‌ குடியின்‌ 


தலைவர்களில்‌ ஒருவர்‌ யவனநாட்டுக்‌ 
கொள்ளையர்களுக்கு உதவி செய்து அவர்களிடமிருந்து 
பொருள்‌ பெற்றுக்கொண்டார்‌. யவனக்‌ 
கொள்ளையர்களை ஒடுக்கிய பிருஹத்காயர்‌ 
அவர்களுடன்‌ இருந்த அத்தொல்குடித்‌ தலைவரை 
சிறைபிடித்தார்‌. மண்ணுக்கு வஞ்சம்‌ இழைத்ததாக 
குற்றம்சாட்ட அவரை தலைவெட்டிக்‌ கொல்ல 
ஆணையிட்டார்‌. தொல்குடிகளின்‌ களமுற்றத்திலேயே 
அது நிறைவேற்றப்பட்டது. அச்செயலினூடாக 
தொல்குடிகள்‌ தங்கள்‌ கோன்மை பறிக்கப்பட்டிருப்பதை 
உணர்ந்தார்கள்‌. 


அதுவரை அவர்களின்‌ குடியைச்‌ சேர்ந்த எவருமே 
அவ்வாறு தண்டிக்கப்பட்டதில்லை. அவர்களின்‌ 
குடியவை கூடி அளிக்கும்‌ தண்டனை என்பது 
பெரும்பாலும்‌ விலக்குவதும்‌ அச்சுறுத்துவதும்‌ மட்டுமே. 
தலைவெட்டிக்‌ கொல்லப்படுவதென்பது அவர்களுக்கு 
மிகப்‌ பெரிய தீங்கென, சிறுமையெனப்பட்டது. 
துண்டிக்கப்பட்ட தலை கொண்ட உடல்‌ விண்ணுலகு 
செல்வதில்லை என்று அவர்கள்‌ நம்பினார்கள்‌. 
துண்டிக்கப்பட்ட அவ்வுறுப்புகளை ஒன்றாக 
இணைக்கும்‌ பொருட்டு அவ்வுயிர்‌ 
துடித்துக்கொண்டிருக்கிறது என்பது அவர்களுடைய 
எண்ணம்‌. உயிரின்‌ ஒரு துண்டு தலையிலும்‌ உடலிலும்‌ 
இருந்து இரு முனைகளும்‌ ஒன்றுடன்‌ ஒன்று சேர்ந்து 
முடிச்சிட்டுக்கொள்ளும்‌ பொருட்டு 
நெளிந்துகொண்டிருப்பதாக அவர்களின்‌ பாடல்கள்‌ 
கூறின. 


கொல்லப்பட்ட பஷ்டகர்‌ குடித்தலைவர்‌ 
பாலைநிலத்திலேயே எரித்து அழிக்கப்பட்டார்‌. 
அவருடைய நுண்ணுயிர்‌ அக்குடிகளின்‌ பெரும்பாலான 
ய்‌ நிகழ்வுகளில்‌ கயிற்றுத்‌ துண்டுகளின்‌ 

நளிவெனத்‌ தோன்றியது. தன்‌ இரு முனையையும்‌ 
ஒன்றுடன்‌ ஒன்று நெருங்க வைத்து முடிச்சிட்டுக்‌ 
கொள்ளும்‌ பொருட்டு அது நின்று துடித்தது. அதைக்‌ 
கண்டு அக்குடிகள்‌ அலறி அழுதனர்‌. பெண்கள்‌ மயங்கி 
விழுந்தனர்‌. வீரர்கள்‌ சீற்றம்கொண்டு தங்கள்‌ 
கோல்களையும்‌ வாள்களையும்‌ வானுக்குத்‌ தூக்கி 
வெறிக்கூச்சலிட்டனர்‌. அவர்களின்‌ சீற்றம்‌ ஒவ்வொரு 
நாளுமென பெருகிக்கொண்டிருந்தது. 


என்‌ கொழுநர்‌ ஆட்சிக்கு வந்த பின்‌ அதை 
ஆறுதல்படுத்துவதற்கு அளிக்கப்பட்ட பரிசுகள்‌ 
அவர்களால்‌ ஏற்கப்படவில்லை. அப்பிழையை நிகர்‌ 


செய்வதற்காக எடுக்கப்பட்ட பூசனைகள்‌ அவர்களை 
நிறைவுறச்‌ செய்யவில்லை. தங்கள்‌ நிலத்திலிருந்து 
அயலவர்‌ முற்றிலும்‌ அகலவேண்டுமென்பதே 
அவர்களின்‌ கோரிக்கையாக இருந்தது. அவர்களை 
அழிக்க முடியாது என்ற நிலையில்‌ அவர்களின்‌ 
தொல்நிலங்களிலிருந்து பிற நிலங்களுக்கு அவர்கள்‌ 
வராதபடி படைகளை நிறுத்தி வைப்பது ஒன்றே 
அரசரால்‌ செய்யக்கூடுவதாக இருந்தது. 


அந்நிலையில்தான்‌ குருக்ஷேத்ரப்‌ போர்‌ தொடங்கியது. 
அப்போரில்‌ ஜயத்ரதன்‌ வீழ்ந்தார்‌. அவருடைய 
மைந்தர்களுடன்‌ நான்‌ சிந்துநாட்டில்‌ இருந்தபோது 
அவருடைய வீழ்ச்சிச்‌ செய்தி எங்களை வந்தடைந்தது. 
போர்‌ முடிந்து சிந்துவில்‌ அரசருக்கான நீர்க்கடன்களை 
முடித்த பின்னர்‌ என்‌ முதல்‌ மைந்தனை 
அரசனாக்கவேண்டும்‌ என அமைச்சர்‌ என்னிடம்‌ 
சொன்னார்‌. அதுவே ஆற்றவேண்டியது என்ற நிலைமை 
இருந்தமையால்‌ அதற்கான ஆணைகளை பிறப்பித்தேன்‌. 
ஆனால்‌ முடிசூட்டுவிழா தொடங்குவதற்கு முன்னர்‌ 
தொல்குடிகள்‌ அவனை அரசனாக ஏற்க முடியாது என்ற 
செய்தியை அறிவித்தார்கள்‌. சிந்துநாட்டில்‌ எழும்‌ அந்தச்‌ 
சடங்குகளுக்கு அவர்கள்‌ தங்கள்‌ ஒப்புதலை அளிக்க 
முடியாதென்றர்கள்‌. 

அவர்களின்‌ ஆறு காற்றுத்தெய்வங்களின்‌ 
ஆணையின்றி சி ந்துநாட்டில்‌ அதற்கு முன்‌ அரசர்கள்‌ 
முடிசூட்டிக்கொண்டதில்லை. அவர்களின்‌ பூசகர்களின்‌ 
ஒப்புதலின்றி நிகழும்‌ முடிசூட்டுவிழா முழுமையானதல்ல 
என்று அமைச்சர்களும்‌ நிமித்திகர்களும்‌ கூறினார்கள்‌. 
எவ்வண்ணம்‌ அதை கையாள்வது என்று எனக்குத்‌ 
தெரியவில்லை. என்‌ அமைச்சர்‌ சுஃபூதர்‌ என்னிடம்‌ 
முதலில்‌ முறைப்படி அரசர்‌ முடிசூட்டிக்கொள்ளட்டும்‌, 
அதன்‌ பிறகு எதிர்ப்புகளை பார்ப்போம்‌ என்றார்‌. ஆகவே 
சிறிய அளவில்‌ முடிசூட்டுவிழாவிற்கான ஏற்பாடுகளை 
செய்தேன்‌. வேறென்ன எதிர்ப்புகள்‌ நாட்டில்‌ திரண்டு 
வருகின்றன என உணர்த்‌ தவறிவிட்டேன்‌. தொல்குடி 
ஆதரவை நாடி நின்றதே என்னை ஆற்றலற்றவள்‌ என 
காட்டிவிட்டது என நான்‌ பிந்தியே அறிந்தேன்‌. 


முடிசூட்டுவிழா அணுகும்‌ நாளில்‌ எங்கள்‌ நாட்டின்‌ 
வடபகுதியில்‌ ஒரு சிறுநிலத்தை தன்னாட்சி புரிந்துவந்த 
மறக்குலத்தவனாகிய வஜ்ரபாகு தன்‌ படையுடன்‌ கிளம்பி 
வந்து நகருக்கு வெளியே தங்கினான்‌. விருஷதர்புரம்‌ 
அரைப்பாலை புல்வெளிகளால்‌ சூழ்ந்த நகரம்‌. அவன்‌ 
அங்கே ஒரு இணைநகரம்போல படைகளை நிறுத்தி 


பாடிவீடுகளை அமைத்தான்‌. சிந்துவின்‌ கால்வாய்களை 
ஆளும்‌ பன்னிரு மறக்குலத்தவர்களில்‌ ஒருவனாகிய 
அவன்‌ தானே அரசன்‌ என்று அறிவித்தான்‌. அவனுக்கு 
தொல்குடிப்‌ பூசகர்களின்‌ ஒப்புதல்‌ இருந்தது. அதை 
அறிந்ததும்‌ அனைத்து மறக்குடியினரும்‌ அவனை 
அரசனாக ஏற்றுக்கொண்டனர்‌. அவன்‌ அச்செய்தியை 
சூதர்களினூடாக நகர்‌ மக்களுக்கு தெரிவித்தான்‌. 


நகர்‌ மக்களிலேயே பலர்‌ அதை திகைப்புடனும்‌ 
ஏளனத்துடனும்தான்‌ நோக்கினார்கள்‌. ஆனால்‌ 
நோக்கியிருக்கவே ஓரிரு நாட்களில்‌ அவ்வெண்ணம்‌ 
மறைந்தது. குடிகளில்‌ பாதிப்பேர்‌ அதுவும்‌ சரியானதே 
என்று சொல்லத்‌ தொடங்கினார்கள்‌. அரசருக்குப்‌ 
பணிந்திருந்த குடிகளின்‌ உளமாற்றம்‌ என்னை 
திகைப்படையச்‌ செய்தது. என்ன இப்படி நிகழ்கிறது 
என்று அமைச்சரிடம்‌ கேட்டேன்‌. சுஃபூதர்‌ எப்போதுமே 
ஒரு புதிய கருத்தின்மேல்‌ மக்களுக்கு ஆர்வம்‌ 
ஏற்படுகிறது அரசி என்றார்‌. இளையோர்‌ புதிய கருத்து 
என்பது எதுவாக இருந்தாலும்‌ அதை 
ஏற்றுக்கொள்வார்கள்‌. அது மாற்றம்‌ என்றும்‌, மாற்றங்கள்‌ 
அனைத்தும்‌ நன்மையே என்றும்‌ நினைப்பார்கள்‌. 
முதியவர்கள்‌ மாற்றமின்மையை, தொன்மையை 
ஆதரித்து நிற்பதனால்‌ முதியவர்களுக்கு எதிராகவே 
புதுமையை நோக்கிச்‌ செல்லும்‌ இளையவர்‌ 
உருவாகிறார்கள்‌ என்றார்‌. 


சிந்து இப்போது போரில்‌ தோற்று உளம்‌ சோர்ந்திருக்கிறது. 
அத்தோல்வியிலிருந்தும்‌ சோர்விலிருந்தும்‌ 
வெளிவருவதற்கு ஒரே வழி முற்றிலும்‌ புதிய ஒருவரை 
அரசராக்கி, அவர்‌ மேல்‌ நம்பிக்கை கொண்டு, புதிய ஒரு 
காலகட்டம்‌ எழப்போகிறது என்பதை கனவு காண்பதே 
என்று அமைச்சர்‌ சொன்னார்‌. படை வல்லமையுடன்‌ 
எழுந்து எதிர்ப்புகளை அழித்து நம்‌ அரசர்‌ தன்‌ நாட்டை 
கைப்பற்றுவாரெனில்‌ நன்று. குடிகள்‌ அவரை 
ஏற்பார்கள்‌. இல்லையெனில்‌ வஜ்ரபாகுவுடன்‌ 
ஒத்திசைந்து பேசி முடிவு செய்வதே ஒரே வழி என்றார்‌. 
எனக்கு வேறு வழியில்லை. ஆகவே வஜ்ரபாகுவை 
பேச்சுவார்த்தைக்கு அழைத்தோம்‌. அவனிடம்‌ 
சிந்துநாட்டின்‌ அரசுரிமையை அளித்துவிடும்படியும்‌ 
அதற்கு கைமாறாக படைத்தலைவர்‌ பதவியை 
அவனுக்கு அளிப்பதாகவும்‌ பேசினோம்‌. 


அது நாங்கள்‌ செய்த அடுத்த பெரும்பிழை. அது 
எங்களை மேலும்‌ ஆற்றலற்றவர்களாக காட்டியது. 
அவனை நாங்கள்‌ பேச்சுக்கு அழைத்ததுமே எங்கள்‌ 


இயலாமையை புரிந்துகொண்ட வஜ்ரபாகு அதை 
ஊராருக்கு காட்ட விழைந்தான்‌. பேச்சுக்கு வருவதையே 
ஒரு பெருநிகழ்வாக மாற்றினான்‌. அது எத்தகைய 
அரசியல்சூழ்ச்சி என்பது அப்போது தெரியவில்லை. 
திறந்த பொற்தேரில்‌ தானே உருவாக்கிக்கொண்ட 
மணிமுடியும்‌ பொற்கவசங்களுமாக அவன்‌ நகருக்குள்‌ 
நுழைந்தான்‌. அவனுடைய ஏவலரும்‌ ஆதரவாளர்களும்‌ 
வழி நெடுக நின்று வாழ்த்துரைத்தனர்‌. வீரர்கள்‌ அவன்‌ 
முன்னும்‌ பின்னும்‌ படைக்கலமேந்தி வந்தனர்‌. அது ஓர்‌ 
அரசரின்‌ நகர்நுழைவெனத்‌ தோன்றியது. அணிகளும்‌ 
முடியுமே அரசனை அரசன்‌ எனக்‌ காட்டுகின்றன. 
அவனைக்‌ காணக்‌ கூடிய மக்கள்‌ அறியாது 
வாழ்த்துக்குரல்‌ எழுப்பிவிட்டனர்‌. 


விருஷதர்புரத்தில்‌ இருந்து அவனுக்கு அரச முறைப்படி 
வரவேற்பளிக்கவேண்டும்‌ என்று அவனுடைய 
அமைச்சராகிய ஸ்ரீமுகர்‌ மீளமீளக்‌ கூறியிருந்தமையால்‌ 
அவ்வண்ணமே செய்தோம்‌. அதுவும்‌ 
பெரும்பிழையென்று பின்னரே உணர்ந்தோம்‌. சூதர்களும்‌ 
மங்கலச்சேடியரும்‌ அவனை எதிர்கொண்டு அழைத்து 
வந்தனர்‌. அச்செயலினூடாக அவன்‌ தானும்‌ நிகரான 
அரசனே என்பதை நகர்மக்களின்‌ உள்ளத்தில்‌ 
நிறுவிவிட்டான்‌. அதுவரை அரசுரிமையை குடிமகன்‌ 
எதிர்ப்பதா என்ற ஐயத்தால்‌ தயங்கிக்‌ கொண்டிருந்த பலர்‌ 
அவனும்‌ ஓர்‌ அரசனே என்ற உளநிலையை அடைந்தனர்‌. 
அவன்‌ அந்தப்‌ பேச்சை பல படிகளாக பல நாட்களுக்கு 
நீட்டினான்‌. அதனூடாக மக்கள்‌ மேலும்‌ இரண்டாகப்‌ 
பிரிந்தனர்‌. ஒருபுறம்‌ ஆற்றல்மிக்க புதிய அரசர்‌. 
இன்னொரு பக்கம்‌ பெண்துணையால்‌ முடிசூடும்‌ முதிரா 
இளைஞன்‌. முன்பு ஜயத்ரதனின்‌ மூதாதை பிரகதிஷு 
சிந்துநாட்டை உருவாக்க எழுந்து வந்ததுபோல 
பிறிதொருவர்‌ தோன்றியிருக்கிறார்‌ என்ற எண்ணத்தை 
விரைவாக வஜ்ரபாகு உருவாக்கினான்‌. ஒரு கட்டத்தில்‌ 
விருஷதர்புரத்தின்‌ மக்களில்‌ பெரும்பாலானோர்‌ 
அவனுடைய ஆதரவாளர்‌ ஆனார்கள்‌. 


அவன்‌ அறுதியாகக்‌ கூறிய இருபுற ஏற்புநிலை என்பது 
அவன்‌ சிந்துநாட்டின்‌ படைத்தலைவர்‌ பதவிக்கு மாறாக 
நிகர்‌அரசன்‌ என்ற பதவியை மட்டுமே ஏற்றுக்கொள்வான்‌ 
என்பது. அதாவது என்‌ மைந்தன்‌ சிந்துநாட்டின்‌ 
மணிமுடியைச்‌ சூடி அரியணையில்‌ அமரலாகாது. 
அவனும்‌ பிறிதொரு சிற்றரசனாக அமைந்து நகரை 
மட்டும்‌ ஆளலாம்‌. நகருக்கு வெளியிலிருக்கும்‌ நிலம்‌ 
முழுக்க வஜ்ரபாகுவின்‌ கட்டுப்பாட்டில்‌ இருக்கும்‌. 
மணிமுடி சூடலாகாதென்பதே பிறிதொரு சூழ்ச்சி. 


அதையும்‌ நன்குணராமல்‌ ஏற்றுக்கொண்டோம்‌. ஆனால்‌ 
எங்களுக்கு வேறு வழி இல்லை. அஸ்தினபுரியின்‌ 
எதிரிகள்‌ நாங்கள்‌ என அங்கே 
நிறுவப்பட்டுவிட்டிருந்தது. 


இரு அரசர்களும்‌ பொறுப்பேற்றுக்கொண்டனர்‌. நகருக்கு 
வெளியே உள்ள நிலங்களனைத்தும்‌ தன்‌ 
கட்டுப்பாட்டிற்குள்‌ வந்ததும்‌ எஞ்சிய சிந்துநாட்டுப்‌ 
படைகள்‌ அனைத்தையும்‌ ஒருங்கு திரட்டினான்‌ 
வஜ்ரபாகு. அதன்பின்‌ மலைக்குடிகளுக்கு ஒரு 
தூதனுப்பினான்‌. அவர்களின்‌ குடித்தலைவரை 
கொன்றவர்‌ என்‌ கணவரின்‌ தந்தை என்றும்‌, அவர்‌ 
கொல்லப்பட்டுவிட்டார்‌ என்றும்‌, அது மலைக்குடிகளின்‌ 
தெய்வங்களால்‌ நிகழ்ந்ததென்றும்‌, தான்‌ அதற்கு மறுநிகர்‌ 
செய்வதாகவும்‌ சொன்னான்‌. சிந்துநாட்டின்‌ மணிமுடியை 
தொல்குடிகளில்‌ ஒன்றே ஏற்கவேண்டும்‌ என்றும்‌, 
அதன்பொருட்டே ஜயத்ரதனின்‌ மைந்தரை தடுத்து 
வைத்திருப்பதாகவும்‌ சொன்னான்‌. 


“அவர்கள்‌ அப்பசப்புப்‌ பேச்சை நம்பி அவனுக்கு 
ஆதரவளித்தனர்‌. அவர்களின்‌ ஆதரவுடன்‌ அவன்‌ 
சிந்துநாட்டின்‌ மீது படையெடுத்து வந்து தலைநகர்‌ 
விருஷதர்புரத்தை சூழ்ந்துகொண்டான்‌. என்‌ ஏவலரன்றி 
எவரும்‌ என்னிடம்‌ எஞ்சியிருக்கவில்லை. நான்‌ 
இயற்றுவதற்கு ஒன்றும்‌ இல்லை. அங்கிருந்து 
மைந்தருடன்‌ உடனடியாகக்‌ கிளம்பி அகன்று 
செல்வதொன்றே எனக்கு அவன்‌ அளித்த வாய்ப்பு. 
அதுவும்‌ எனது அமைச்சர்‌ சென்று மன்றாடி 
கேட்டுக்கொண்டதன்‌ பொருட்டு” என்றாள்‌ துச்சளை. 


“எவ்வகையிலோ எனக்கோ மைந்தருக்கோ 
தீங்கிழைக்கப்பட்டால்‌ அதை அஸ்தினபுரியின்‌ அரசர்‌ 
ஒருவேளை தனக்கிழைக்கப்பட்ட சிறுமையென 
கொள்ளக்கூடும்‌, பிற அரசர்களின்‌ பார்வைக்கு முன்‌ 
தான்‌ இகழ்ச்சி அடையக்கூடாதென்பதற்காகவேகூட 
சிந்துநாட்டின்‌ மீது அவர்‌ படையெடுத்து வரக்கூடும்‌ 
என்று சுஃபூதர்‌ சொன்னபோது வஜ்ரபாகு சற்று 
அஞ்சினான்‌. எங்களை அஸ்தினபுரிக்கு திருப்பி 
அனுப்பினால்‌ அஸ்தினபுரியில்‌ எங்களுக்கு எந்த 
அரசமுறைமையும்‌ அளிக்கப்படாது என்றும்‌ சிறுமை 
செய்யப்பட்டு ஒரு புறக்கணிக்கப்பட்ட இடத்தில்‌ நானும்‌ 
என்‌ மைந்தரும்‌ எஞ்சிய வாழ்நாளை கழிக்க நேரும்‌ 
என்றும்‌ சுஃபூதர்‌ அவனிடம்‌ கூறினார்‌. எங்களை 
கொன்றால்‌ ஒருவேளை மற்ற மறக்குடியினர்‌ அதை 
ஏற்காமல்‌ முரண்கொள்ளக்கூடும்‌ என்ற ஐயமும்‌ 


அவனிடமிருந்தது.” 


“திரெளபதிக்கு ஒரு சேடிப்பெண்ணையும்‌ 
பாண்டவர்களுக்கு இரு ஏவலர்களையும்‌ அனுப்புவதில்‌ 
உங்களுக்கு என்ன குறை, அது உங்களை 
பெருந்தன்மையானவராகவே சிந்துநாட்டின்‌ குடிகளிடம்‌ 
காட்டும்‌ என்று அவர்‌ சொன்னபோது அதை மிகச்‌ சிறந்த 
அரசசூழ்ச்சியாக வஜ்ரபாகு எண்ணினான்‌. ஆகவேதான்‌ 
நாங்கள்‌ நகரிலிருந்து கிளம்பிவருவதற்கு ஒப்புதல்‌ 
அளித்தான்‌. இங்கு இதோ வந்துசேர்ந்திருக்கிறோம்‌. 
யுதிஷ்டிரனுக்கு கப்பமும்‌ பரிசில்களுமாக இன்னும்‌ இரு 
நாட்களில்‌ வஜ்ரபாகுவின்‌ அமைச்சர்‌ சுஃபூதர்‌ இங்கே 
வருவார்‌” என்று துச்சளை சொன்னாள்‌. 


அவர்கள்‌ மையச்சாலையில்‌ இருந்து பக்கவாட்டில்‌ 
திரும்பி சிறிய சாலைக்குள்‌ சென்றனர்‌. அதிலிருந்தும்‌ 
வழிகள்‌ பிரிந்துசென்றுகொண்டே இருந்தன. பல நிற 
மக்கள்‌ தோளோடு தோள்‌ நெருக்கிச்‌ 
சென்றுகொண்டிருந்த ஊடுவழிகளில்‌ வெயிலுக்காக 
தலைக்குமேல்‌ பெரிய பனைமரத்தட்டிகளைக்‌ 
கட்டியிருந்தனர்‌. தரை அவ்வப்போது நீர்‌ தெளிக்கபப்ட்டு 
ஈரமாக்கப்பட்டமையால்‌ குளிர்ந்திருந்தது. வணிகர்கள்‌ 
இருபக்கமும்‌ சின்னஞ்சிறுகடைகளுக்குள்‌ பலவகையான 
பொருட்களுடன்‌ அமர்ந்துகொண்டிருந்தனர்‌. 


அங்கிருந்த அனைத்துக்கட்டிடங்களும்‌ பனையால்‌ 

னவை என்பதை இளநாகன்‌ கண்டான்‌. 
பனைமரத்தடிகளை நட்டு பனைநாரையும்‌ 
ஓலைகளையும்‌ கொண்டு முடையப்பட்ட தட்டிகளால்‌ 
சுவர்‌ எழுப்பியிருந்தனர்‌. பனைமரதடியை பிளந்து 
அடுக்கி பனையோலை வேயப்பட்ட கூரைகள்‌. 
பனைமட்டையாலான இருக்கைகள்‌. கதவுகள்‌ கூட 
இரண்டு அடுக்குப்‌ பனையோலையால்‌ ஆனவை. 
கூடைகள்‌, பீடங்கள்‌, கலங்கள்‌ என கண்ணுக்குப்பட்ட 
அனைத்துப்பொருட்களும்‌ பனையால்‌ ஆனவையாக 
இருந்தன. 


பீதவணிகர்களின்‌ சிறுகுழு ஒன்று காற்றில்‌ எழுந்து 
படபடக்கும்‌ பெரிய அங்கிகள்‌ அணிந்து 
உரக்கப்பேசிக்கொண்டு சென்றது. எப்போதும்‌ முதுகில்‌ 
எடைசுமந்து செல்பவர்கள்‌ போன்ற நடை. பீதர்களைக்‌ 
கடந்து சென்றபோது அவர்களில்‌ முதியவர்‌ தோல்சுருங்கி 
அடர்ந்த இடுங்கிய கண்களுடன்‌ சிரித்து செம்மொழியில்‌ 
“நலமான நாள்‌ சூதர்களே” என்றார்‌. “ஆம்‌ பீதர்கள்‌ இன்று 
நிலம்‌ தொட்டிருக்கிறார்கள்‌. சூதர்களுக்கு மது வழங்கிக்‌ 
கொண்டாடவிருக்கிறார்கள்‌” என்றார்‌ உதர்க்கர்‌. “ஆம்‌, 
ஆம்‌” என்று முதியபீதர்‌ உடம்பை வளைத்து சிரித்தபடி 
சொன்னார்‌. 


பெரிய மண்குடங்கள்‌ ஈரமணல்‌ குவைகளின்‌ மேல்‌ உடல்‌ 
குளிர்ந்து கசிய வாய்‌ நுரைத்து வழிய அமர்ந்திருந்த 
பெருங்கள்சாலை கரிய பனைத்தடித்தாண்களின்‌ மேல்‌ 
அமர்ந்த பனையோலைக்கூரையால்‌ 
கவிழ்க்கப்பட்டிருந்தது. மணல்தரையில்‌ 
பனைமரத்தடிகளை மூங்கில்களால்‌ இணைத்துப்‌ 
போடப்பட்ட இருக்கைகளை நிறைத்தபடி அந்நேரத்திலும்‌ 
மகிழ்நர்கள்‌ கூடியிருந்தனர்‌. அனைவரும்‌ உரக்கப்‌ 
பேசிக்கொண்டிருந்தனர்‌. அவர்கள்‌ உள்ளே நுழைந்ததும்‌ 
“பீதர்கள்‌!” என ஒரு மகிழ்நன்‌ எழுந்து கை தூக்கி கூவ 

[[ஙagelதுச்சளை தன்‌ இடர்நிலையை ஒருங்கிணைவுடன்‌ 
சொல்லி முடித்தவுடனேயே அதைப்பற்றி அனைத்துத்‌ 
தெளிவுகளையும்‌ அடைந்துவிட்டதுபோல்‌ சம்வகைக்கு 
தோன்றியது. ஒன்றை தொகுத்துச்‌ சொல்வதன்‌ 
வழியாகவே அதை முழுமையாகவே நோக்கவும்‌ 
ந்துகொள்ளவும்‌ முயல்கிறது, சொன்னதுமே அதை 
கடக்கும்‌ வழியை உள்ளம்‌ அடைந்தும்விடுகிறது. 
துச்சளை அந்நிகழ்வுகளை அவ்வாறு எவரிடமும்‌ 
தொகுத்துச்‌ சொல்லியிருக்க வாய்ப்பில்லை. 
அந்நகருக்குள்‌ அந்நிலத்திற்குள்‌ நின்று அதை அவ்வாறு 
சொல்லவும்‌ இயலாது. அங்கே அவள்‌ அயலவள்‌. 
அத்தனை தொலைவு விலகி வந்தவுடனேயே உள்ளமும்‌ 
அகன்றுவிடுகிறது. உயரத்திலிருந்து குனிந்து 
பார்ப்பதுபோல்‌ மொத்த வரலாற்றையும்‌ மனிதர்களையும்‌ 
நிகழ்வுகளையும்‌ ஒருங்கிணைத்துப்‌ பார்க்கமுடிகிறது. 


பேசியபின்‌ தெளிவு முகத்திலும்‌ உடவிலும்‌ எழ 4 துச்சளை 
எழுந்து அமர்ந்து விரல்களைக்‌ கோத்து மடி 
வைத்துக்கொண்டாள்‌. தலையை சற்றே திருப்பி 
சுழற்றியபோது ஒருகணம்‌ அவளில்‌ எழுந்து மறைந்த 


திருதராஷ்டிரர்‌ சம்வகையை அகம்‌ திடுக்கிடச்‌ செய்தார்‌. 
அவள்‌ விழியின்மைகொண்டு மீண்டதுபோல்‌ தோன்ற 


அவள்‌ நோக்கை விலக்கிக்கொண்டாள்‌. “நான்‌ இங்கு 
வருவதைப்பற்றி ஒருபோதும்‌ எண்ணியவளல்ல. இது 
என்‌ நகரல்ல என்றுதான்‌ எண்ணியிருந்தேன்‌. என்‌ 
உடன்பிறந்தார்‌ கொல்லப்பட்ட பின்னர்‌ இந்நகருடன்‌ 
எனக்கு தொடர்பு ஏதும்‌ இருக்கலாகாதென்பதே முறை. 
ஆகவேதான்‌ எந்தை இந்நகரை விட்டு 
அகன்றிருக்கிறார்‌.” 


“அத்துடன்‌ இங்கு வருவதென்பது என்‌ கொழுநரை நானே 
சிறுமை செய்வதற்கு நிகர்‌. என்‌ மைந்தர்கள்‌ எவ்வாறு 
உணர்கிறார்கள்‌ என்று எனக்கு தெரியவில்லை. இன்று 
அவர்கள்‌ எதையும்‌ உணரவில்லை எனினும்‌ பின்னர்‌ ஒரு 
நாள்‌ அவர்கள்‌ இதன்‌ பொருட்டு என்னை 
வெறுக்கக்கூடும்‌. ஆகவே அங்கிருந்து இங்கு 
அனுப்பப்பட்டபோது அது ஒரு சாவென்றே எனக்கு 
தோன்றியது. அப்படியே வேறெங்கும்‌ சென்றுவிடலாமா 


என்றுகூட எண்ணினேன்‌” என்று துச்சளை சொன்னாள்‌. 
“எளிய பெண்ணாக எங்கோ அறியா நிலத்தில்‌ 
வாழ்வதைப்பற்றி நான்‌ கற்பனைசெய்துகொண்டேன்‌... 
ஆனால்‌...” 


ஒருகணம்‌ மூச்செடுப்பதுபோல்‌ தயங்கி அவள்‌ 
தொடர்ந்தாள்‌. “ஆனால்‌ நான்‌ கிளம்ப எண்ணியபோது 
எனக்கு தூதுகள்‌ வரத்தொடங்கின. வெவ்வேறு சிறு 
அரசர்கள்‌ என்னை மீண்டும்‌ மணந்துகொள்ள 
விரும்பினார்கள்‌. ஒரு பேரரசின்‌ முன்னாள்‌ அரசியை 
மணந்து கொள்வதென்பது அவர்களுக்கு ஒருவகை 
குலத்தகுதியை உருவாக்குகிறது. மாளவத்தின்‌ 
எல்லைப்பகுதியில்‌ உபமாளவம்‌ எனப்படும்‌ 
ஜெயத்துங்கநாட்டை ஆளும்‌ உக்ரசிம்மன்‌, அவந்திக்கும்‌ 
விதர்பத்துக்கும்‌ நடுவே சார்த்தூலசிருங்கம்‌ என்னும்‌ 
நிலப்பகுதியின்‌ அரசராகிய குமுதகன்‌, செளவீரத்‌ 
தொல்குடி அரசுகளில்‌ ஒன்றாகிய உத்தரகர்த்தத்தை 
ஆளும்‌ ஜம்புநாதன்‌ என ஒருநாளில்‌ மூன்று அல்லது 
நான்கு பேர்‌ அவர்கள்‌ நாட்டுக்கு என்னை அழைத்து 
ஓலையும்‌ பரிசுகளும்‌ அனுப்பிக்கொண்டிருந்தார்கள்‌. 
ஒவ்வொரு ஓலையை பெறும்போதும்‌ ஒருகணம்‌ நான்‌ 
அவ்வாழ்க்கையை அறியாமலேயே வாழ்ந்துவிடுகிறேன்‌. 
அந்த ஒவ்வொரு எண்ணமும்‌ என்னை ஒரு வகையில்‌ 
துகள்துகளாகச்‌ செய்தது.” 


ஏன்‌ என நானே என்னிடம்‌ உசாவிக்கொண்டேன்‌. 
உண்மையில்‌ மறைந்த என்‌ கணவரை நான்‌ 
விரும்பியதில்லை என்றே எண்ணியிருந்தேன்‌. 
அஸ்தினபுரியில்‌ நடந்த ஆடைகவர்தலுக்கும்‌ அதன்‌ 
பிறகு நடந்த சிறுமைகளுக்கும்‌ எதிர்விளைவாக அவரை 
நான்‌ ஆழ்ந்து வெறுத்தேன்‌. விருஷதர்புரிக்கு மீண்ட 
அவரிடம்‌ கடுஞ்சொற்களை உரைத்தேன்‌. அவையிலேயே 
அவரை சிறுமைசெய்தேன்‌. ஒருமுறைகூட என்‌ 
அறைக்குள்‌ அவரை விட்டதில்லை. சடங்குகளுக்கு 
மட்டுமே அவருடன்‌ அவையில்‌ இணையாக அமர்ந்தேன்‌. 
நான்‌ காட்டிய வெறுப்பினாலேயே அவர்‌ மீண்டும்‌ 
தீமையின்‌ பக்கமாக தனனை செலுத்திக்கொண்டார்‌. 
திரெளபதியை சிறைப்பிடிக்கும்‌ பொருட்டு அவர்‌ 
கானேகியதுகூட அதனால்தான்‌. 


திரெளபதியை கைப்பற்றிக்‌ கொண்டுவந்து 
சிந்துநாட்டின்‌ அரசியாக்கிவிடலாம்‌ என்று அவர்‌ 
எண்ணினார்‌. அதனூடாக பாண்டவர்களை முற்றாக 
தோற்கடிக்க முடியுமென்றும்‌, அதற்கு என்‌ தமையனின்‌ 
ஒப்புதல்‌ இருக்குமென்றும்‌, அது என்‌ மீதான அறுதி 


வெற்றியாக அமையுமென்றும்‌ அவர்‌ நினைத்தார்‌. 
அவ்வாறு ஓர்‌ எண்ணம்‌ அவருக்குள்‌ ஓடுவது எனக்கு 
தெரியாது. அவர்‌ பீமசேனனால்‌ சிறைபிடிக்கப்பட்டு 
சிறுமைப்படுத்தப்பட்டு அஸ்தினபுரியிடம்‌ திரும்ப 
ஒப்படைக்கப்பட்டார்‌. திரும்பிவரத்‌ தயங்கி இங்கேயே சில 
நாட்கள்‌ இருந்தார்‌. அவர்‌ எண்ணிக்‌ கூசியது என்‌ முகம்‌ 
நோக்கவே. 


ஓராண்டுக்குப்‌ பின்னரே மீண்டு வந்தார்‌. 
அரண்மனையின்‌ பின்பக்கம்‌ வேட்டைமாளிகையிலேயே 
பலநாட்கள்‌ தங்கியிருந்தார்‌. அரசவைக்கு வரவே 
இல்லை. அவர்‌ மீண்டுவந்து பல மாதங்களுக்குப்‌ 
பின்னரே நான்‌ அவரை நேரில்‌ சந்தித்தேன்‌. அவர்‌ 
வேறுவழியில்லாமல்‌ அவை கூட்டி ஆட்சிசெய்யத்‌ 
தொடங்கினார்‌. ஆனால்‌ நாளின்‌ பெரும்பகுதியை 
வேட்டையிலும்‌ படைதிரட்டுவதிலும்‌ கழித்தார்‌. 
அவ்வாண்டு கோடையில்‌ தொன்மையான 
காற்றன்னைத்‌ தெய்வங்களுக்கான பலிக்கொடை 
நிகழ்வில்‌ அவருடன்‌ நான்‌ அரியணை அமர நேர்ந்தது. 


பகல்‌ முழுக்க அவ்வரியணையில்‌ 
அமர்ந்திருந்தபோதும்கூட நான்‌ அவரிடம்‌ ஒரு சொல்‌ 
பேசவில்லை. அந்தியில்‌ மணிமுடிகளை அகற்றி 
அணியாடைகள்‌ நீக்கி பாலைநிலத்தில்‌ நிகழ்ந்த 
நிலவாடலுக்கு சென்றோம்‌. அங்கு அருகருகே 
அமர்ந்திருந்தோம்‌. அந்நாள்‌ முழுக்க அவர்‌ என்னை 
திரும்பித்‌ திரும்பி பார்த்துக்கொண்டிருந்தார்‌. நான்‌ 
ஏதேனும்‌ அவரிடம்‌ பேசுவேன்‌ என்றோ, குறைந்தது 
விழிதொட்டுப்‌ பார்ப்பேன்‌ என்றோகூட 
எண்ணியிருக்கலாம்‌. அவரை நான்‌ ஒரு 
பொருட்டெனவே எண்ணவில்லை என்பதை உணர்ந்து 
சீற்றம்‌ பெருகிக்கொண்டிருந்தார்‌. நான்‌ அவரை அன்று 
உண்மையாகவே வெறுத்தேன்‌. அவருடைய உடலின்‌ 
மெல்லிய வெம்மையே என்னை அருவருப்படையச்‌ 
செய்தது. 


நிலவில்‌ தொலைவில்‌ ஆடலும்‌ பாடலும்‌ நிகழ்ந்து 
கொண்டிருந்தபோது திரும்பி என்னிடம்‌ “நான்‌ 
நினைப்பது நடந்திருந்தால்‌ இங்கே என்னருகில்‌ இந்நேரம்‌ 
அவள்‌ இருந்திருப்பாள்‌. மெய்யாகவே பேரரசி. 
அனலிடைப்பிறந்தவள்‌. அவளின்‌ ஒரு பார்வையிலேயே 
இவர்கள்‌ அனைவரும்‌ அவள்‌ துர்க்கை என 
அடையாளம்‌ கண்டு தலைவணங்கியிருப்பார்கள்‌. 
உன்னை இவர்கள்‌ அரசி என்று எண்ணவில்லை. ஒரு 
அன்னையென்று எண்ணுகிறார்கள்‌” என்றார்‌. “நான்‌ 


விரும்புவது அந்த நிலையைத்தான்‌” என்று நான்‌ 
சொன்னேன்‌. அவர்‌ பற்களைக்‌ கடித்தபடி “அது 
பெண்ணுக்குப்‌ பெருமை அல்ல. எந்தப்‌ பெண்ணும்‌ 
அன்னையே. வேறொன்றும்‌ அல்லாதவள்‌ வெறும்‌ 
அன்னை? என்றார்‌. 


அவர்‌ உள்ளத்தில்‌ என்ன நிகழ்ந்தது என்று அப்போது 
எனக்குத்‌ தெரிந்தது. திரெளபதியை கவரச்சென்றதே 
எனக்கு எதிரான ஒரு நிகழ்வு என. அது எனக்கு 
சீற்றத்தை அளிக்கவில்லை. மாறாக மெல்லிய 
உவகையைத்தான்‌ அளித்தது. நான்‌ அவரை 
பொருட்படுத்தவில்லை எனினும்‌ அவர்‌ என்னை 
பொருட்படுத்துகிறார்‌ என்பதும்‌, அரிய செயல்களை என்‌ 
பொருட்டு அவர்‌ செய்கிறார்‌ என்பதும்‌ அளித்த நிறைவு 
அது. அதை பெண்மையின்‌ அறிவின்மை என்று 
வேண்டுமென்றால்‌ கொள்க! அது கீழ்செயலாயினும்‌ தன்‌ 
பொருட்டு உயிர்‌ கொடுக்கத்‌ துணிந்து ஒருவன்‌ எதைச்‌ 
செய்தாலும்‌ பெண்களுக்கு நிறைவளிக்கிறது. 


யினும்‌ நான்‌ அவரை பொருட்படுத்தவில்லை. 

ரெளபதியின்‌ பொருட்டு மேலும்‌ வஞ்சத்தை 
திரட்டிக்கொண்டேன்‌. அவையில்‌ ஒரு பெண்ணுக்கு 
இழைக்கப்பட்ட கீழ்மைக்கு ஒருபோதும்‌ ஒப்புதல்‌ 
அளிக்கக்‌ கூடாதென்று எண்ணினேன்‌. படை 
கிளம்பும்போது என்னிடம்‌ விடைபெற்றுக்கொள்ள அவர்‌ 
வரவில்லை. அவர்‌ கிளம்பிக்கொண்டிருக்கிறார்‌ என்ற 
செய்தி எனக்கு வந்தது. என்னைத்‌ தேடி வருகிறாரா 
என்று நான்‌ எதிர்பார்த்தேன்‌. படைகள்‌ முற்றத்தில்‌ 
ஒருங்கிக்கொண்டிருந்தபோதுதான்‌ என்னிடம்‌ 
விடைசொல்லாமலே அவர்‌ கிளம்பிச்செல்கிறார்‌ என்று 
உணர்ந்தேன்‌. ஆகவே நானே கிளம்பிச்சென்று 
அவருடைய அறையில்‌ அவரை பார்த்தேன்‌. 


நான்‌ செல்கையில்‌ கவசங்கள்‌ அணிந்து இறுதியாக மது 
அருந்திக்கொண்டிருந்தார்‌. ஏவலனிடம்‌ என்‌ வருகையை 
அறிவித்தபோது அவன்‌ திகைப்பினை கண்டேன்‌. அவன்‌ 
உள்ளே சென்று வந்து நான்‌ உள்ளே செல்லலாம்‌ 
என்பதை வணங்கி அறிவித்தான்‌. நான்‌ உள்ளே 
சென்றபோது கையில்‌ மதுக்கோப்பையுடன்‌ உறுத்து 
விழித்தபடி அசையாது அமர்ந்திருந்தார்‌. “போருக்குச்‌ 
செல்கிறீர்கள்‌ போலும்‌?” என்று கேட்டேன்‌. அவர்‌ 
மறுமொழி சொல்லவில்லை. “என்‌ வாழ்த்தை 
சொல்வதற்காக வந்தேன்‌” என்றேன்‌. அப்போதும்‌ அவர்‌ 
ஒன்றும்‌ சொல்லவில்லை. அவருடன்‌ இருந்த 
தளபதிகளும்‌ அமைச்சர்களும்‌ வெறித்துப்‌ பார்த்தபடி 


நின்றுகொண்டிருந்தனர்‌. 


அவர்கள்‌ நோக்குகிறார்கள்‌ என்பதனாலேயே நான்‌ 
மேலும்‌ சீற்றம்கொண்டேன்‌. ஒரு வன்முறையை 
நிகழ்த்துவதற்கு முன்‌ உள்ளம்‌ அடையும்‌ குவிதலை 
எண்ணுகையில்‌ அச்சமே ஏற்படுகிறது. அவர்‌ முன்‌ 
கைநீட்டியபடி உரத்த பதறும்‌ குரலில்‌ “சிந்துநாட்டின்‌ அரசி 
என்ற முறையில்‌ செல்க வெற்றி கொள்க என்று 
வாழ்த்துகிறேன்‌. ஆனால்‌ அன்னையென்றும்‌ 
பெண்ணென்றும்‌ இப்போரில்‌ அவள்‌ வெல்ல வேண்டும்‌ 
என்றே விரும்புகிறேன்‌. அவளுக்கு இழைக்கப்பட்ட 
நெறியின்மை ஈடு செய்யப்படவேண்டும்‌. அதன்‌ 
பொருட்டு அக்களத்தில்‌ நீங்கள்‌ நெஞ்சு பிளந்து 
விழுந்தால்‌ அதுவே தெய்வ ஆணை என்று கருதுவேன்‌. 
அவ்வாறே ஆகுக!” என்றபின்‌ திரும்பி வந்துவிட்டேன்‌. 


உப்பரிகையில்‌ ஏறும்போது நரம்புகள்‌ தளர்ந்திருந்தேன்‌. 
வஞ்சத்தின்‌ பொருட்டு ஒன்றை செய்துவிட்டால்‌ நம்‌ 
உள்ளம்‌ குற்ற உணர்வும்‌ தன்னிரக்கமும்‌ கொண்டு 
அலைபாய்கிறது. நம்‌ மீதே நாம்‌ சீற்றம்‌ கொள்கிறோம்‌. 
அச்சீற்றத்தை எவர்‌ மீதேனும்‌ காட்ட விரும்புகிறோம்‌. 
நான்‌ அகம்‌ எரிந்துகொண்டிருந்தேன்‌. சேடியரை, 
ஏவலரை வசைபாமனேன்‌. உப்பரிகையிலிருந்து கீழே 
பாய்ந்துவிடவேண்டும்‌ என்ற உள உந்துதலை முழு 
விசையாலும்‌ தடுக்கவேண்டியிருந்தது. அவர்‌ உளம்‌ 
உடைந்துவிட்டிருப்பார்‌ என்று தெரிந்தது. அச்சொற்களை 
கூறியே ஆகவேண்டுமென்றால்‌ தனிப்பட்ட முறையில்‌ 
உரைத்திருக்கலாம்‌. ஆனால்‌ எவ்வாறு 
உரைத்திருந்தாலும்‌ என்னுடைய அந்த எரிச்சலிலிருந்து 
என்னால்‌ தப்ப முடியாது. கீழே கொம்பொலியும்‌ 
முரசொலியும்‌ கேட்டன. உப்பரிகை விளிம்பில்‌ நின்று 
முற்றத்தில்‌ இருந்து அவர்கள்‌ போர்க்களத்துக்குக்‌ 
கிளம்புவதை பார்த்தேன்‌. என்‌ நெஞ்சு படபடத்தது. 


அவர்‌ எந்நிலையில்‌ இருப்பார்‌? அவர்‌ 
உளம்கொதித்துக்கொண்டிருப்பார்‌. அத்துடன்‌ 
எவ்வண்ணமோ அறிந்திருப்பார்‌, என்னுடையது 
திரெளபதிக்கான வஞ்சம்‌ மட்டும்‌ அல்ல. அது என்‌ 
எரிச்சலும்கூட. ஏனென்றறியாத எரிச்சல்‌ அது. அவரை 
மணந்த நாள்‌ முதல்‌ என்னுடன்‌ இருப்பது. அது ஏன்‌ என 
என்‌ ஆழத்தில்‌ நான்‌ அறிவேன்‌. ஒருபோதும்‌ அதை நான்‌ 
சொல்லிக்கொள்ள மாட்டேன்‌. என்‌ அகத்திலிருந்து 
அதை எடுக்கவே மாட்டேன்‌. அங்கே நான்‌ 
நின்றிருந்தபோது உள்ளங்கால்‌ வியர்த்து வழுக்கி 
விழுவேன்‌ எனத்‌ தோன்றியது. கனவில்‌ என நனவில்‌ 


நின்றிருக்கும்‌ சில தருணங்கள்‌ உண்டு அல்லவா? 


உள்ளிருந்து படைத்தலைவர்கள்‌ சூழ அவர்‌ இறங்கி 
வந்தார்‌. தலைக்கவசத்தை கையில்‌ வைத்திருந்தார்‌. 
சிரித்துப்‌ பேசி கூச்சலிட்டு கைவீசி வாழ்த்திய பின்னர்‌ 
தேரில்‌ ஏறிக்கொண்டார்‌. அவரைச்‌ சூழ்ந்து அவருடைய 
வீரர்கள்‌ சென்றனர்‌. வாழ்த்தொலி எழுப்பி கூச்சலிட்டபடி 
ஒவ்வொருவரும்‌ களியுவகையில்‌ நிலைமறந்திருந்தனர்‌. 
போருக்குக்‌ கிளம்புபவர்கள்‌ பெரும்‌ 
திருவிழாவொன்றுக்காக எழுபவர்கள்போல்‌ 
தோன்றுகிறார்கள்‌. அவர்கள்‌ காத்திருந்த கணம்‌. புகழும்‌ 
விண்ணுலகும்‌ அணுகும்‌ தருணம்‌. மட்டுமல்ல, 
அவர்களின்‌ ஆணவமும்‌ மீறல்களும்‌ தெய்வங்களால்‌ 
பொறுத்தருளப்படும்‌ பொழுது. ஆயினும்‌ அவருடைய 
அந்த உவகைக்‌ கொப்பளிப்பு விந்தையாக இருந்தது. 
அது ஒரு நடிப்பென்று எனக்கு தோன்றியது. 


நான்‌ வெறித்து நோக்கியபடி நின்றிருந்தேன்‌. தேர்‌ 
அகன்று படைகள்‌ கண்ணிலிருந்து மறைந்த பின்னரும்‌ 
கால்‌ தளர்ந்து அமர்ந்து நெடுநேரம்‌ அங்கு இருந்தேன்‌. 
பின்னர்‌ எழுந்து அறைக்குச்‌ சென்றபோது என்‌ உள்ளம்‌ 
தவித்துக்கொண்டிருந்தது. ஒன்றை நான்‌ அப்போது 
உணர்ந்தேன்‌, அவர்‌ நடிக்கவில்லை. மெய்யாகவே 
உவகையில்‌ இருக்கிறார்‌. தன்னை அழுத்திய 
ஒன்றிலிருந்து விடுபட்டவர்போல்‌ இருக்கிறார்‌. எனில்‌ 
அவர்‌ இதுவரை ஆழ்ந்த குற்றஉணர்ச்சி 
கொண்டிருந்தாரா? அனைத்துத்‌ தீங்குகளையும்‌ 
அக்குற்றஉணர்ச்சியிலிருந்தே செய்திருக்கிறார்‌ போலும்‌. 
தனக்கு தண்டனை வேண்டுமென்று அவரது அகம்‌ 
தவித்துக்கொண்டிருக்கிறது. நான்‌ பழிச்சொற்களை 
உரைத்ததும்‌ தனக்குரிய தண்டனையை 
பெற்றுவிட்டதைப்போல, அதனூடாக அதுவரைக்கும்‌ 
இருந்த அனைத்துக்‌ குற்றவுணர்விலிருந்தும்‌ 
விடுபட்டவர்போல்‌ ஆகிவிட்டிருக்கிறார்‌. அதையே அவர்‌ 
கொண்டாடிக்கொண்டிருக்கிறார்‌. 


என்‌ உள்ளம்‌ இரங்கிக்கொண்டே இருந்தது. அவர்‌ 
உள்ளத்தில்‌ அவ்வாறு ஒரு நல்லியல்பு 
குடிகொண்டிருந்ததை நான்‌ உணர்ந்திருந்தேனா? அதை 
அடையாளம்‌ கண்டு எவ்வகையிலேனும்‌ அதை வளர்க்க 
முயன்றிருக்கிறேனா? என்னை வெல்வதற்கே அவர்‌ 
எப்போதும்‌ முயன்றிருக்கிறார்‌. நான்‌ அழகி அல்ல. 

னால்‌ பெருங்காதலனைப்போல காலடியில்‌ 

டந்திருக்கிறார்‌. அவரை நான்‌ ஒரு பொருட்டென 
எண்ணியதில்லை. என்‌ உள்ளத்தில்‌ 


நிலைகொண்டிருந்தவர்‌ வேறு ஒருவர்‌. இரு மைந்தரை 
பெற்றெடுக்கும்‌ வரை கூட என்‌ உள்ளத்தில்‌ அவர்‌ 
இருந்தார்‌. காமத்திலாடும்போது ஒருகணமேனும்‌ அவர்‌ 
நினைவு வந்து செல்லாமல்‌ இருந்ததில்லை. என்‌ 
குழந்தைகளின்‌ முகங்களை கூர்ந்து பார்க்கும்போதுகூட 
அவர்‌ சாயல்‌ வந்து போவதுபோல்‌ தோன்றும்‌. 


சம்வகை திடுக்கிட்டாள்‌. சுரதனை நிமிர்ந்து பார்த்தாள்‌. 
சுகதனின்‌ விழிகளை நோக்கியபடி “அரசி” என்றாள்‌. 
“ஆம்‌, அவர்கள்‌ அறியட்டும்‌... நான்‌ அவர்களிடமே 
இப்போது பேசமுடியும்‌. மண்நீத்தவரிடம்‌ ஒரு சொல்லும்‌ 
இனி உரைக்க முடியாது” என்று துச்சளை 

சொன்னாள்‌. “என்‌ உள்ளம்‌ முழுக்க தான்‌ 
இல்லையென்பதை என்‌ கணவர்‌ அறிந்திருந்தார்‌. அது 
அவரை எங்கோ உறுத்திக்கொண்டிருந்தது. ஏமாற்றமும்‌ 
சலிப்பும்‌ அடையச்செய்திருக்கிறது. ஆண்மகன்‌ அதை 
தெளிவாக உணர முடியும்‌. தான்‌ காதல்கொண்ட 
பெண்ணிடம்‌ இன்னும்‌ தெளிவாக உணர முடியும்‌. அது 
ஒரு சாவு அவனுக்கு.” 


ஆனால்‌ அதன்‌ பொருட்டு அவர்‌ என்னிடம்‌ வஞ்சம்‌ 
கொள்ளவில்லை. முற்றிலும்‌ வெல்லவே முயன்றார்‌. 
அவர்‌ முயலும்தோறும்‌ நான்‌ அவரிடமிருந்து அகன்று 
அகன்று சென்றேன்‌. அவரை வெறுப்பதற்கான 
ஏதுக்களை எங்கும்‌ திரட்டிக்கொண்டேன்‌. அவரை 
வெறுப்பதற்கு என்னை அஸ்தினபுரியின்‌ இளவரசி 
என்னும்‌ நிலையிலேயே நிறுத்திக்கொண்டேன்‌. இன்று 
எண்ணுகையில்‌ நான்‌ திருதராஷ்டிரரின்‌ மகளென்றும்‌, 
துரியோதனனின்‌ தங்கையென்றும்‌, நூற்றுவரின்‌ 
உடன்பிறந்தாளென்றும்‌ என்னை உணராத ஒருகணமும்‌ 
இருக்கவில்லை என அறிகிறேன்‌. நாடுகளுக்கும்‌ 
குடிகளுக்கும்‌ மேலெழுந்த பேரரசி என்றே என்னை 
கற்பனை செய்துகொண்டிருக்கிறேன்‌. 


அன்னை என அரவணைப்பவள்‌ என என்னைப்பற்றி 
சொல்கிறார்கள்‌. அவ்விரிவு நான்‌ கொண்ட 
நிமிர்விலிருந்து எழுந்தது. பேரன்னைகள்‌ 
பேரளியிலிருந்து பிறக்கமுடியும்‌. பேராணவத்திலிருந்தும்‌ 
எழமுடியும்‌. அவ்வாறு அன்றி எளிய பெண்ணாக 
இருந்திருந்தால்‌ என்‌ கணவரின்‌ நல்லியல்பை 
புரிந்துகொண்டிருப்பேன்‌. அவரை மேலும்‌ 
அணுகியிருப்பேன்‌. அவரை வென்று எனக்கு 
இனியவராக ஆக்கிக்கொண்டிருக்கவும்‌ கூடும்‌. என்‌ 
ஆணவத்தால்‌ அவரை விலக்கி, தீயவராக்கி, 
அதன்பொருட்டே அவரை வெறுத்து, இறுதியில்‌ 


தீச்சொல்லிட்டு களத்திற்கு அனுப்பினேன்‌. அதை 
எண்ணி எண்ணி நாளும்‌ ஏங்கிக்கொண்டிருந்தேன்‌. 


போர்க்களத்தில்‌ அவர்‌ கொல்லப்படுவாரென்பதில்‌ 
எனக்கு எந்த ஐயமும்‌ இருக்கவில்லை. ஏனெனில்‌ அவர்‌ 
எதிர்த்து போர்புரியச்‌ செல்வது இளைய யாதவரை. 
மண்ணிலெழுந்த தெய்வம்‌ அவர்‌ என்பதில்‌ எனக்கு எந்த 
ஐயமும்‌ இல்லை. நெஞ்சு பிளந்து அவர்‌ களத்தில்‌ 
விழுவார்‌. அச்செய்திக்காகவே ஒவ்வொரு நாளும்‌ 
காத்திருந்தேன்‌. அதை நூறு முறை உள்ளத்தில்‌ 
நடித்துவிட்டிருந்தமையால்‌ மெய்யாக அச்செய்தி 
வந்தபோது எனக்கு எந்த அதிர்ச்சியும்‌ ஏற்படவில்லை. 
முதலில்‌ ஏற்பட்டது ஒரு சொல்லின்மை. பாவைபோல்‌ 
அமைச்சர்கள்‌ கூறிய அனைத்தையும்‌ செய்தேன்‌. 
அனைத்துச்‌ சடங்குகளும்‌ முடிந்த பின்னர்‌, இனி அவர்‌ 
முற்றிலும்‌ இல்லை என்றான போதுதான்‌ நானும்‌ எஞ்சா 
நிலையை உணர்ந்தேன்‌. 


அவ்வெறுமையை துயரென்று எண்ணி என்‌ அறைக்குள்‌ 
அடைந்துகிடந்தேன்‌. ஓரிரு நாட்களிலேயே முதுமை 
கொண்டேன்‌. உயிர்‌ வாழும்‌ பொருட்டு என்‌ மைந்தரை 
பற்றிக்கொண்டேன்‌. போர்‌ முடிந்த பிறகு உருவான 
அரசியல்சூழ்ச்சிகள்‌ ஒருவகையில்‌ நன்மை செய்தன. 
இப்புவியில்‌ வாழ்வை பற்றிக்கொள்வதற்கான 
உளவிசைகளை அவை அளித்தன. என்‌ மைந்தரின்‌ 
பொருட்டு களமாடி, சொல்லாடி ஒவ்வொரு நாளும்‌ 
சலித்து, வஞ்சம்கொண்டு, சொல்‌ திரட்டியபடி 
துயிலச்சென்று, புதிய திட்டங்களுடன்‌ கண்‌ விழித்து, 
பகலென்றும்‌ இரவென்றும்‌ அதில்‌ அளாவி, 
அவற்றினூடாக அவர்‌ நினைவைக்‌ கடந்து, 
நெடுந்தொலைவுக்கு வந்தேன்‌. ஆனால்‌ நகர்விட்டு 
நீங்குகையில்‌, பிறர்‌ என்னை மணம்கொள்ளக்‌ 
கோருகையில்தான்‌ ஒன்றை உணர்ந்தேன்‌. நான்‌ 
சிந்துநாட்டு ஜயத்ரதனின்‌ துணைவி என்னும்‌ 
பெருமிதத்தையும்‌ கொண்டிருக்கிறேன்‌. அவரை நான்‌ 
உள்ளூர விரும்பியிருக்கிறேன்‌. அவ்விடத்தில்‌ 
பிறிதொருவரையும்‌ வைக்கவே என்னால்‌ இயலாது. 


ஒருவன்‌ என்னிடம்‌ தன்னை மணங்கொள்ளும்படி 
கேட்கும்போதே அவன்‌ எப்படி தன்னை ஜயத்ரதனுக்கு 
நிகராக வைக்கலாம்‌ என்ற பெரும்‌ சீற்றத்தை 
அடைகிறேன்‌. அருவருப்பில்‌ உடல்‌ உலுக்கிக்கொள்ள 
அத்தூதை இகழ்ந்து ஒதுக்குகிறேன்‌. அது உருவாக்கும்‌ 
கசப்பு என்னிலிருந்து விலக நெடும்பொழுதாகிறது. என்‌ 
பொருட்டு ஜயத்ரதனை தனக்கு இணையானவன்‌ என்று 


ஒருவன்‌ எண்ணுகிறான்‌ என்பதையே என்னால்‌ தாள 
இயலவில்லை. எனக்கு வேறு வழியில்லை. வேறெங்கும்‌ 
என்னால்‌ செல்ல இயலாது. நான்‌ 
சிறைகொள்ளப்படலாம்‌. எனக்கு இந்நகரே காப்பு. 
ஆகவேதான்‌ அஸ்தினபுரிக்கு வந்தேன்‌. 


இந்நகரை நெருங்குவது வரை ஒவ்வொரு முன்னடுக்கும்‌ 
அரைப்‌ பின்னடி வைத்துக்கொண்டிருந்தது என்‌ 
உள்ளம்‌. நீ எனக்களித்த அரசமுறையான வரவேற்புதான்‌ 
என்னை முதல்‌ முறையாக உளம்‌ மலரச்செய்தது. என்‌ 
நிலத்திற்கு வந்துவிட்டேன்‌ எனும்‌ உணர்வை அளித்தது. 
இந்நகர்‌ முற்றிலும்‌ மாறிவிட்டிருக்கிறது. இதன்‌ சுவர்கள்‌ 
கருமை அகன்று வெண்மை நிறம்‌ கொண்டிருந்தது 
எனக்கு முதலில்‌ திகைப்பை அளித்தது. பிறிதொரு 
நகரத்திற்கு வந்துவிட்டேனா என்று எண்ணினேன்‌. இதன்‌ 
மாளிகைகள்‌ அனைத்தும்‌ மாறிவிட்டிருந்தன. 
தெருக்களும்‌ வண்ணங்களும்‌ மாறிவிட்டிருந்தன. இந்த 
அரண்மனை முற்றிலும்‌ புதிய ஒன்றுபோல்‌ தோன்றியது. 


“ஆனால்‌ இம்மாற்றங்கள்‌ எனக்கு உவகையையும்‌ 
அளித்தன. அந்தப்‌ பழைய நகருக்குள்‌ நான்‌ நுழைய 
விரும்பவில்லை. அந்நகரில்‌ நிறைந்திருந்த பழைய 
நினைவுகள்‌ என்னை இங்கு சூழாதென்று தோன்றுகிறது. 
இங்கென்‌ தமையர்கள்‌ இல்லை. தந்தையர்‌ இல்லை. இது 
எனக்கென எவரோ கட்டியளித்த புது நகரம்‌. 
பிறந்தவீட்டிற்குத்‌ திரும்ப விரும்பும்‌ எந்தப்‌ பெண்ணும்‌ 
இளமையின்‌ நினைவுகளில்‌ ஆட விரும்புவாள்‌. இது 
நான்‌ பிறந்து வளர்ந்த நகர்‌ அல்ல. ஆனால்‌ அதன்‌ சாயல்‌ 
கொண்டது. என்னிடம்‌ எஞ்சும்‌ நினைவுகளை 
கொண்டுவந்து இங்கே வைத்து நான்‌ விளையாட 
முடியும்‌. நான்‌ இங்கு என்‌ இளமையின்‌ நினைவுகளில்‌ 
ஒரு துளியுமில்லாமல்‌ வாழ விரும்புகிறேன்‌.” 


அவள்‌ அனைத்தையும்‌ சொல்லிவிட்டது போலிருந்தது. 
னால்‌ சொல்லவேண்டியவை அவை அல்ல என்பதும்‌ 
தெரிந்தது. உணர்வுகளினூடாக அழுத்துச்செல்லப்பட்டு 
வந்தடைந்த இடம்‌ அது. ஆனால்‌ அவ்வகையில்‌ 
உணர்வுகளினூடாகச்‌ செல்வதில்‌ பல வாய்ப்புகள்‌ 
இருக்கின்றன. ஓர்‌ உணர்வுநிலை, அது எதுவாக 
இருந்தாலும்‌, ஒருவகை நடிப்பே. நடிப்பு எதுவானாலும்‌ 
மிகையே. மிகை எதுவானாலும்‌ கூர்கொண்டதே. 
உணர்வெழுச்சிகளை அடைபவர்கள்‌ அவற்றை 
அடையும்‌ தன்னை அவ்வுணர்ச்சிகளுக்கேற்ப 
புனைந்துகொள்கிறார்கள்‌. அந்த ஆளுமை 
ஒத்திசைவுடன்‌ திரண்டு நின்றிருக்கையில்‌ 


அனைத்தையும்‌ அதுவே பார்த்துக்கொள்ளும்‌. அது 
முதற்சேடன்‌ என பல்லாயிரம்‌ நா கொண்டது. 


தன்‌ வாழ்வின்‌ ஒரு முதன்மைத்‌ தருணம்‌ இது என 
சம்வகை எண்ணிக்கொண்டாள்‌. சூழ்ச்சிக்காரர்களை, 
அரசநெறியாளர்களை எதிர்கொள்வதைப்‌ போன்றது 
அல்ல இது. அவர்களின்‌ அலைகளுக்கு அடியில்‌ 
அசையாப்‌ பாறை உள்ளது. அலை கடந்துசென்று 
அதைத்‌ தொட்டால்‌ போதும்‌, அவர்களை 
மதிப்பிட்டுவிடலாம்‌. இவள்‌ கள்ளமற்றவள்‌, ஆகவே 
அலைகளே ஆளுமையென்றானவள்‌. கணந்தோறும்‌ 
இயல்பாக நிகழ்பவள்‌. இவளை மதிப்பிடவோ 
வகுக்கவோ இயலாது. அதற்கு பலநூறு களங்களில்‌ 
இவளை வகுத்து ஒரு ஊடுபொதுவை 
கண்டடையவேண்டும்‌. அல்லது இத்தருணத்தில்‌ 
இவ்வண்ணம்‌ இவளை அடையாளப்படுத்த வேண்டும்‌. 
ஒற்றைக்‌ கற்சிற்பத்தில்‌ தெய்வத்தை நிலைகொள்ளச்‌ 
செய்வதைப்போல. 


தன்னை புனைந்துகொண்டுவிட்டிருக்கிறாள்‌. 
முழுமையாக அதை நம்புகிறாள்‌. இனி தன்‌ இலக்கை 
சென்றடைவாள்‌. அந்த உணர்வின்‌ விசையாலேயே 
சொற்களை கண்டடைவாள்‌. வழியை சமைப்பாள்‌. 
அவள்‌ சொல்லவில்லை அதை, அங்கே அத்தருணத்தில்‌ 
எழுந்த உணர்வுருவான அவளின்‌ பாவை அதை 
சொல்லப்போகிறது. தன்னுள்‌ இருந்து ஆழத்துளி 
ஒன்றை வெளியே எடுத்ததுகூட தன்‌ திறந்த தன்மையை, 
தடையின்மையை தனக்குத்தானே 
சொல்லிக்கொள்ளத்தான்‌. உள்ளத்தை கீறி வைக்கிறோம்‌ 
என்னும்‌ பாவனை. உள்ளத்தை கீறி வைக்கவுமில்லை. 
அந்தப்‌ பெயரை அவள்‌ சொல்லவுமில்லை. மைந்தர்‌ முன்‌ 
அவளால்‌ அதை சொல்லவும்‌ முடியாது. சம்வகை 
அகத்தே புன்னகைத்துக்கொண்டாள்‌. 


பிறர்‌ திரும்பி நோக்கி “ஓ!” என குரலெழுப்பி வரவேற்றனர்‌. 
பீதர்களும்‌ கைகளைத்தாக்கி அவர்களை வாழ்த்திச்‌ 
சிரித்தனர்‌. 


குளிர்ந்த மண்மொந்தைகளில்‌ நுரைத்து எழுந்த 
பனங்கள்ளை தங்கள்‌ கைகளாலேயே வாங்கி முதலில்‌ 
சூதர்களுக்கு அளித்தனர்‌ பீதர்‌. “இனியது... மிக இனியது” 
என்றார்‌ முதுபீதர்‌. “பனை ஒரு பாதாள நாகம்‌. நாம்‌ 
அருந்துவது அந்தக்‌ கருநாகத்தின்‌ இனிய விஷம்‌” 
என்றார்‌ உதர்க்கர்‌. முதுபீதர்‌ “அந்த மரத்தை நான்‌ 
பார்த்திருக்கிறேன்‌” என்றார்‌. 


“கேளுங்கள்‌ வணிகரே, முன்பொருகாலத்தில்‌ 
தென்திருவிடத்தில்‌ வான்பொய்த்து பெரும்‌ பஞ்சம்‌ 
வந்தது. உயிர்‌ வறளும்‌ தாகத்தால்‌ தவித்த குரங்குகள்‌ 
பாம்பின்‌ உடல்‌ ஈரமானது என்று எண்ணி நாவால்‌ 
நக்கிப்பார்த்தன என்று அப்பஞ்சத்தைப்பற்றி கவிஞர்கள்‌ 
பாடுகிறார்கள்‌. அன்று அடிமைக்‌ குலத்தைச்‌ சேர்ந்த 
விரூபை என்னும்‌ கணவனை இழந்த தாய்‌ தன்‌ பன்னிரு 
குழந்தைகளுடன்‌ பசியால்‌ வாடினாள்‌. அவளுடைய 
முலைகள்‌ சுருங்கி உடலுக்குள்‌ மறைந்தன. பெற்றவயிறு 
வற்றி முதுகெலும்பில்‌ ஒட்டியது.” 


பசியால்‌ துடித்து இறந்துகொண்டிருந்த குழந்தைகளைத்‌ 
தூக்கிக்கொண்டு அவள்‌ காட்டுக்குள்‌ சென்று அங்கே 
இருந்த ஒரு பாழும்கிணற்றில்‌ அக்குழந்தைகளைத்‌ 
தள்ளினாள்‌. அந்தக்‌ கிணறு காளராத்ரி என்று 
அழைக்கப்பட்ட பாதாள வாயில்‌ என அவள்‌ 
அறிந்திருக்கவில்லை. அவள்‌ ஒவ்வொரு குழந்தையாகத்‌ 
தூக்கி கிணற்றிலிட்டபோது அவை நீராக நிறைந்திருந்த 
அகால இருளில்‌ விழுந்து கணநேரத்தில்‌ கோடானுகோடி 
காதங்களைக்‌ கடந்து அரவரசனாகிய வாசுகியின்‌ 
கோட்டை வாயிலில்‌ சென்று விழுந்தன. திகைத்தபடி 
நாகங்கள்‌ சென்று செய்தி சொல்ல வாசுகி 
பெருஞ்சுருள்களாக எழுந்து அக்குழந்தைகளைப்‌ 
பற்றிக்கொண்டான்‌. அப்போது அவ்வன்னையும்‌ வந்து 
அவன்‌ மேல்‌ விழுந்தாள்‌. 


வாசுகி அன்னையிடம்‌ அவள்‌ வந்திருக்குமிடம்‌ 
இருளுக்கு முடிவில்லாமையென்னும்‌ பொருள்‌ 
அளிக்கப்பட்டிருக்கும்‌ பாதாள உலகம்‌ என்று 
சொன்னான்‌. “திரும்பிச்செல்‌ அன்னையே. இங்கு நீ 
வாழமுடியாது” என்றான்‌. “நான்‌ 
திரும்பிச்செல்லமுடியாது. மண்ணுலகில்‌ நான்‌ வாழ 
ஏதுமில்லை. இந்த இருள்வெளியிலேயே வாழ்கிறேன்‌. 

[1ா௨2:1சம்வகை துச்சளையை எவ்வுணர்ச்சியும்‌ இல்லாத 
விழிகளுடன்‌ பார்த்துக்கொண்டிருந்தாள்‌. அவள்‌ 
முகத்தில்‌ தெரிந்த உணர்வு துயரமா சலிப்பா இல்லை 
மெல்லிய ஆறுதலா என்று எண்ணிக்கொண்டாள்‌. 
ஆனால்‌ அவள்‌ ஓய்வடைந்தவள்‌ போலிருந்தாள்‌. 
பொருட்டில்லாத ஒன்றை பேசவிருக்கும்‌ முகம்‌ 
கொண்டிருந்தாள்‌. அது அரசியல்செய்திகளைப்‌ பேச 
உகந்தது என சம்வகை உணர்ந்திருந்தாள்‌. அவள்‌ 
அச்சொற்களை நோக்கி செல்வதை எதிர்பார்த்தாள்‌. 
துச்சளை மெல்ல அசைந்து அமர்ந்தபோது அவள்‌ 
தொடங்கவிருக்கிறாள்‌ என உணர்ந்தாள்‌. 


துச்சளை “இந்நகரில்‌ இன்று எனது இடமென்ன என்பது 
இன்னும்‌ வகுக்கப்படவில்லை. சுரேசரும்‌ நீயும்‌ அளித்த 
வரவேற்பை பார்க்கிறேன்‌. அது எனக்கு நம்பிக்கை 
அளிக்கிறது. சுரேசரை நான்‌ நம்புகிறேன்‌. 
பாரதவர்ஷத்தின்‌ அரசுகளும்‌ குடிகளும்‌ அந்தணரின்‌ 
அற உணர்வை நம்பியே இயங்கிக்கொண்டிருக்கின்றன. 
அவரை மீறி யுதிஷ்டிரன்‌ ஒன்றை செய்யமாட்டார்‌ என்று 
நான்‌ எண்ணுகிறேன்‌. இந்நகரில்‌ நான்‌ விரும்புவதென்ன 
என்று எனக்கு தெரியவில்லை. உன்னிடம்‌ நான்‌ பேச 
விழைந்தது அதைத்தான்‌” என்றாள்‌. அவள்‌ இயல்பான 
ஒழுக்குடன்‌ பேசலானாள்‌. 


இங்கு என்‌ மைந்தர்‌ புறக்குடியினர்‌ என்று வாழ்வதை 
என்னால்‌ ஏற்க இயலாது. திரெளபதி இங்கு வருகையில்‌ 
அவளுக்கு ஏவற்பெண்டென அமைவதில்‌ எனக்கு எந்தக்‌ 
குறைவும்‌ இல்லை. என்றும்‌ அவளை என்‌ அரசியாக 
எண்ணியிருக்கிறேன்‌. அவளால்‌ என்‌ கொழுநர்‌ 
கொல்லப்பட்டதில்‌, குட்‌ அழிந்ததில்கூட எனக்கு 
நிறைவே. பெண்ணென அவள்‌ நிமிர்ந்து நிற்கவேண்டும்‌. 
மும்முடி சூடி அஸ்தினபுரியின்‌ அரியணையில்‌ 
அமரவேண்டும்‌. தேவயானியும்‌ தபதியும்‌ மூதன்னையர்‌ 
வாழும்‌ விண்ணிலிருந்து அவளை நோக்கி உளம்‌ 
நிறையட்டும்‌. ஆனால்‌ என்‌ மைந்தர்‌ இங்கு குடியிலிகளாக 
இருக்கக்கூடாது. அஸ்தினபுரியின்‌ படைவீரர்களில்‌ 
சிலராக அவர்கள்‌ ஆகக்கூடாது. 


ஒரு துண்டு நிலமேனும்‌ அவர்களுக்கு வேண்டும்‌. 


அவர்கள்‌ அரசுகொள்ளவேண்டும்‌. அவர்கள்‌ தங்கள்‌ 
மைந்தர்களுக்கு குடியும்‌ கோலும்‌ 
விட்டுச்செல்லவேண்டும்‌. ஜயத்ரதனின்‌ பெயரை 
நிமித்திகன்‌ ஒவ்வொருநாளும்‌ அரசவையின்‌ குலமுறை 
கிளத்தலில்‌ கூவ வேண்டும்‌. என்‌ கொழுநரின்‌ பொருட்டு 
நான்‌ இயற்றவேண்டியது அது ஒன்றே. யுதிஷ்டிரனிடம்‌ 
சுரேசர்‌ இதை கூற வேண்டும்‌. நானே இதை நேரில்‌ 
அவரிடம்‌ கூறலாம்தான்‌. ஆனால்‌ அது இரந்து பெற்றதாக 
ஆகும்‌. அதுவும்‌ சிந்துநாட்டரசர்‌ ஜயத்ரதனுக்கு 
இழிவளிப்பது. நான்‌ சுரேசரிடம்‌ கோருவதுகூட இரப்பதே. 
இதை உன்னிடம்‌ சொல்லலாம்‌. நீ அரசகுடியினள்‌ அல்ல. 
அமைச்சரும்‌ அல்ல. 


சிந்துநாட்டின்‌ ஒரு பகுதியையேனும்‌ யுதிஷ்டிரன்‌ மீட்டு 
எனக்கு அளிக்கவேண்டும்‌. கையளவு நிலம்‌ போதும்‌. ஒரு 
கோட்டையும்‌ சிறுபடையும்‌ போதும்‌. அங்கு என்‌ 
மைந்தர்கள்‌ முடிசூட்டிக்கொள்ள வேண்டும்‌. தனி முடி 
அமைக்க வேண்டும்‌. அவர்களை அஸ்தினபுரியின்‌ படை 
பாதுகாக்கவேண்டும்‌. அவர்கள்‌ என்றேனும்‌ தனியுரிமை 
அரசர்களாகக்கூடும்‌ என்றும்‌ அவர்களின்‌ 
கொடிவழியினர்‌ மீண்டும்‌ பேரரசர்களாக ஆகக்கூடும்‌ 
என்றும்‌ நம்பிக்கையாவது எஞ்சவேண்டும்‌. நான்‌ என்‌ 
கொழுநருக்குச்‌ செய்யும்‌ கைமாறு அது மட்டுமே. 


“முடியில்லாத வெறும்‌ குடிகளாக அவர்களை 
எஞ்சவிட்டுச்‌ செல்வேனெனில்‌ விண்ணில்‌ அவர்‌ முன்‌ 
என்னால்‌ நிற்க இயலாது. இதை நீ சுரேசரிடம்‌ 
கோரவேண்டுமென்பதில்லை. அவரிடம்‌ உரைக்கக்கூட 
வேண்டாம்‌. ஆனால்‌ நீ இவ்வெண்ணம்‌ 
கொண்டிருந்தாலே போதும்‌. இவ்வெண்ணம்‌ உன்‌ 
சொற்களில்‌ எவ்வகையிலேனும்‌ வெளிப்பட்டாலே 
போதும்‌.” 


சம்வகை தொண்டையைக்‌ கனைத்து “அரசி, நீங்கள்‌ 
இவ்வண்ணம்‌ கோருவதே அவருடைய அறவுணர்வை 
ஐயப்படுவதுபோல. உங்களுக்கு ஆற்றவேண்டிய கடமை 
என்ன என்பதை அவர்‌ அறிவார்‌. அவர்‌ அளிப்பதற்கு 
நிகராக கோரக்கூட நம்மால்‌ இயலாது” என்றாள்‌. 
துச்சளை தத்தளிப்புடன்‌ “ஆனால்‌ நான்‌ இங்கு ஓர்‌ 
அமைதியான வாழ்க்கையை விரும்பி வந்துள்ளேன்‌ 
என்று அவர்‌ எண்ணக்கூடும்‌” என்றாள்‌. “நான்‌ 
இங்குதான்‌ வாழ விழைகிறேன்‌. என்‌ மைந்தருக்கு நகர்‌ 
அமையும்‌ என்றால்கூட நான்‌ அங்கே செல்லமாட்டேன்‌... 
ஆனால்‌... தெரியவில்லை. இப்போதுபோல நான்‌ 
எப்போதும்‌ ஐயமும்‌ குழப்பமும்‌ கொண்டதில்லை.” 


அவள்‌ மேலும்‌ தத்தளித்து பின்‌ சொல்‌ கண்டடைந்து 
“சம்வகை, உண்மையில்‌ அரசுசூழ்தலின்‌ நெறிகளை 
நான்‌ ஐயப்படுகிறேன்‌. ஏனென்றால்‌ நான்‌ அரசவையை 
அறிந்தவள்‌. சிறுநிலமாயினும்‌ தனக்கென்று ஓர்‌ அரசைக்‌ 
கொண்டிருக்கும்‌ அரசன்‌ எப்போது வேண்டுமானாலும்‌ 
வளர்ந்து பரவக்கூடும்‌. சருகு தேடும்‌ அனல்துளிதான்‌ 
அவன்‌. பகைவர்‌ அவனை சேர்த்துக்கொள்ளக்‌ கூடும்‌. 
அவன்‌ இணையானவர்களுடன்‌ கூட்டு வைக்கக்கூடும்‌. 
அவன்‌ குடியில்‌ வெல்லற்கரிய மாவீரன்‌ தோன்றலும்‌ 
ஆகும்‌. வரலாறு எப்படியும்‌ திரும்பி வீசும்‌. அரசுகள்‌ 
எந்நிலையிலும்‌ ஆற்றல்‌ இழக்கக்கூடும்‌. ஆகவே 
அரசியலறிந்தோர்‌ எவருக்கும்‌ முற்றுரிமையாக நிலம்‌ 
அளிக்கமாட்டார்கள்‌. அரசர்களை 
உருவாக்கமாட்டார்கள்‌” என்றாள்‌. 


“யுதிஷ்டிரன்‌ அவ்வாறு அஞ்சினால்‌ நான்‌ அதை பிழை 
என கருதமாட்டேன்‌. அவ்வண்ணம்‌ எண்ணம்சூழ்வது 
அரசருக்குரிய கடமைதான்‌” என துச்சளை தொடர்ந்தாள்‌. 
“ஒரு துண்டு நிலம்‌ என்‌ மைந்தர்களுக்கு 
அளிக்கப்பட்டால்‌ ஒருவேளை அவர்கள்‌ கூர்ஜரத்துடன்‌ 
ஒரு ஒப்பந்தம்‌ போட்டுக்கொள்ளலாம்‌. ஏதேனும்‌ ஒரு 
தருணத்தில்‌ அவர்கள்‌ செளவீரர்களுடனோ 
யவனர்களுடனோ கூர்ஜரத்துடனோ அல்லது 
துவாரகையுடனோ ஒரு மணத்தொடர்பை 
உருவாக்கிக்கொள்ளக்‌ கூடும்‌. எண்ணியிராக்‌ கணத்தில்‌ 
படையும்‌ ஆற்றலும்‌ பெற்று அஸ்தினபுரிக்கு எதிராக 
எழவும்‌ கூடும்‌. நம்‌ கையே பாம்பென மாறி நம்மை 
கழிக்கக்கூடும்‌ எனும்‌ எண்ணம்‌ அரசனுக்கு எப்போதும்‌ 
இருக்க வேண்டும்‌ என்று நெறி நூல்கள்‌ கூறுகின்றன.” 


“ஆகவே சுரேசர்‌ அமைச்சர்‌ எனும்‌ நிலையில்‌ அதையே 
அரசருக்கு உரைக்கவேண்டும்‌. அவர்‌ என்‌ மைந்தருக்கு 
நிலம்‌ அளிக்கலாகாது என உரைப்பார்‌ எனில்‌ அது 
பிழையும்‌ அல்ல. என்‌ மைந்தர்‌ ஷத்ரியக்‌ குருதி ஓடும்‌ 
உடல்‌ கொண்டவர்கள்‌. ஆகவே முடி விழைவும்‌ மண்‌ 
விழைவும்‌ அவர்களிடம்‌ எப்போதும்‌ இருக்கும்‌. தொல்குடி 
அரசர்கள்‌ தாங்கள்‌ என்னும்‌ ஆணவத்தில்‌ இருந்து 
அவர்கள்‌ வெளிவரவும்‌ இயலாது. அவர்கள்‌ ஜயத்ரதனின்‌ 
மைந்தர்கள்‌ என்பதை மறக்கவேண்டியதில்லை. 
அவர்கள்‌ மேல்‌ எனக்கு ஆணையும்‌ இல்லை. ஆயினும்‌ 
என்‌ மைந்தர்‌ பொருட்டு இதை என்னால்‌ கோராமலும்‌ 
இருக்க இயலாது” என்றாள்‌ துச்சளை. 


சம்வகை தன்‌ சொற்களை ஒரே வீச்சில்‌ மீண்டும்‌ 
ஒருமுறை அகத்தே வைத்து எண்ணிநோக்கிவிட்டு 


“மீண்டும்‌ அதையே நான்‌ கூறுகிறேன்‌, அரசி. இதை 
நீங்கள்‌ எவரிடமும்‌ கோரவேண்டாம்‌. சுரேசரிடமே முற்றாக 
இதை விட்டுவிடலாம்‌. முடிவு நலமாக இருக்கும்‌ என்றே 
நீங்கள்‌ நம்பலாம்‌” என்றாள்‌. பின்னர்‌ புன்னகைத்து 
“அவர்‌ முடிவெடுத்தால்‌ அவரே 
பொறுப்பேற்றுக்கொண்டதும்‌ ஆகும்‌. நீங்கள்‌ அஞ்சவும்‌ 
வேண்டியதில்லை” என்றாள்‌. துச்சளை அறியாமல்‌ 
புன்னகைத்து “ஆம்‌, அதுவும்‌ மெய்யே” என்றாள்‌. 
“அவரிடம்‌ நான்‌ எதையும்‌ பேசவேண்டியதில்லை என 
நானும்‌ அறிவேன்‌. நான்‌ உன்னை அழைத்துப்‌ பேசினேன்‌ 
என்பதே போதும்‌, என்ன பேசினேன்‌ என அவர்‌ 
உய்த்துக்கொள்வார்‌.” 


சம்வகை மெல்லிய அக அதிர்வை உணர்ந்தாள்‌. 
துச்சளை எண்ணியதுபோல அத்தனை எளியவளல்ல 
என்று தோன்றியது. அது பெண்டிரின்‌ ஆற்றல்‌, அவர்கள்‌ 
எப்போதும்‌ ஒரு துளியை கரந்திருக்கிறார்கள்‌. 
நெடுங்காலம்‌ கரந்துறைந்து வாழ்ந்தமையின்‌ பேறு அது. 
அன்னையரோ மேலும்‌ சில துளிகளை. அன்னையர்‌ 
மைந்தரைப்பற்றியே எண்ணிக்கொண்டிருக்கிறார்கள்‌. 
எண்ணி எண்ணி விரித்து, விரிந்தனவற்றை துளியெனச்‌ 
சுருக்கிக்கொள்கையில்‌ அவை கூர்மை மிக்கவை 
ஆகின்றன. 


அங்கே அமைதி உருவாகியது. கிளம்பவேண்டியதுதான்‌ 
என சம்வகை எண்ணினாள்‌. துச்சளை மெல்ல அசைந்து 
கலைந்து “இங்கு பேசப்படுவதை நீ உள்ளே நுழைவதற்கு 
முன்‌ சேடிகளிடம்‌ இருந்து அறிந்தேன்‌. நீ யுயுத்ஸுவுக்கு 
துணைவியாகக்கூடும்‌ என்றார்கள்‌. யுயுத்ஸுவே இங்கு 
மெய்யாக கோல்கொண்டு அமரக்கூடும்‌ என்று 
நிமித்திகர்கள்‌ கூறியிருக்கிறார்கள்‌. இதன்‌ முதன்மைப்‌ 
படைத்தளபதியாக இன்று உன்னை 
அமைத்திருக்கிறார்கள்‌. நாளை நீ அரியணை 
அமர்ந்தாலும்‌ வியப்பதற்கில்லை” என்றாள்‌. 


“அரசி!” என்று மெல்லிய துயருடன்‌ சம்வகை 
சொன்னாள்‌. துச்சளை புன்னகைத்து “இது புதிய வேதம்‌ 
எழுந்த நிலம்‌. குடிகளைக்‌ கட்டியிருந்த இரும்புத்‌ 
தளைகள்‌ அறுந்துவிட்டன. பிறப்பினால்‌ அல்ல 
இயல்பினாலும்‌ செயலினாலும்‌ மானுடர்‌ பெருமையுறும்‌ 
காலம்‌ என்று அப்புதிய வேதம்‌ சொல்வதாகச்‌ 
சொல்கிறார்கள்‌. அதுவே நிகழவும்‌ கூடும்‌. நிகழுமெனில்‌ 
என்‌ மைந்தருக்கு என்றும்‌ அன்னையாக அரணாக 
நிற்கவேண்டும்‌ என்று மட்டுமே உன்னிடம்‌ நான்‌ 
கூறுவேன்‌. இது உன்‌ குடி என, மூத்தோள்‌ என என்‌ 


கோரிக்கை” என்றாள்‌. 


உடலைக்‌ குறுக்கி தலைகுனிந்து சம்வகை 
அமர்ந்திருந்தாள்‌. துச்சளை கைநீட்டி அவள்‌ 
தொடையை மெல்ல தட்டி “நன்று, இச்சொற்கள்‌ இங்கேயே 
இருக்கட்டும்‌” என்றாள்‌. சம்வகை ஏனென்றறியாது 
விழிநீர்‌ உதிர்த்தாள்‌. “என்ன இது? என்ன இது? நான்‌ 
என்ன சொல்லிவிட்டேன்‌?” என்றாள்‌ துச்சளை. 
“ஒன்றுமில்லை, அரசி” என்றாள்‌ சம்வகை. “எழுந்து உன்‌ 
கவசத்தைப்‌ போடு, மீண்டுவிடுவாய்‌” என்றாள்‌ துச்சளை. 
அவள்‌ கண்களைத்‌ துடைத்தபடி எழுந்து தன்‌ 
கவசங்களை அணிந்துகொண்டாள்‌. மெய்யாகவே 
அப்போது விடுதலையை உணர்ந்தாள்‌. 
ஆற்றல்கொண்டவளாக, நிமிர்வு அடைந்தவளாக 
ஆனாள்‌. 


[1௨2:1சம்வகை வெளியே சென்றபோது சுரதனும்‌ 
சுகதனும்‌ உடன்‌ வந்தனர்‌. சுகதன்‌ “அன்னை 
துயிலவிருக்கிறார்கள்‌... இனி அவர்களால்‌ 
துயில்கொள்ள முடியும்‌ என்று சொன்னார்கள்‌” என்றான்‌. 
சம்வகை புன்னகைத்து “நன்றல்லவா?” என்றாள்‌. 
“அன்னை சொன்னது மெய்யா? இனி நீங்கள்‌ 
அஸ்தினபுரியின்‌ அரசியென அமர்வீர்களா?” என்றான்‌. 
“அது அரசியின்‌ வாழ்த்து. அதற்குமேல்‌ அதற்குப்‌ 
பொருளேதுமில்லை” என்றாள்‌. சுகதன்‌ சிரித்து “ஆனால்‌ 
அதை சொன்னபோது உங்கள்‌ விழிகள்‌ மின்னின” 
என்றான்‌. அவள்‌ புன்னகை மட்டும்‌ புரிந்தாள்‌. 


சுகதன்‌ “அன்னை எங்களுக்கென நிலம்‌ கோரினார்‌. 
எனக்கு அதில்‌ உடன்பாடேதுமில்லை. ஓர்‌ அயல்நிலத்தில்‌ 
என்னால்‌ வாழமுடியுமெனத்‌ தோன்றவில்லை. சிந்து 
இல்லாத நிலம்‌ நிலமே அல்ல. உண்மையில்‌ நான்‌ 
சிந்துநாட்டுக்கே திரும்பிவிடலாமென்று எண்ணுகிறேன்‌. 
அங்கே நாங்கள்‌ வஜ்ரபாகுவின்‌ கீழே 
படைப்பணியாற்றக்கூடும்‌ என்றால்‌ எங்களுக்கு அங்கே 
இடமளிக்க அவர்‌ சித்தமாவார்‌ என்றே நினைக்கிறேன்‌. 
அதைத்தான்‌ சுரேசரிடம்‌ சொல்ல விரும்புகிறேன்‌. தகுந்த 
அந்தணரை அனுப்பி அதை வஜ்ரபாகுவிடம்‌ பேசச்‌ 
சொன்னாலே போதும்‌” என்றான்‌. 


சுரதன்‌ மெல்ல உறுமினான்‌. அவனை நிமிர்ந்து நோக்கிய 
சம்வகை அவன்‌ விழிகளைக்‌ கண்டு திடுக்கிட்டாள்‌. 
அவனை அந்த அறைக்குள்‌ பலமுறை 
நேர்நோக்கியிருந்தபோதும்‌ அந்த விழிகளை அவள்‌ 
அவ்வண்ணம்‌ கண்டிருக்கவில்லை. அவை பித்தெழுந்த 


அலைவுகொண்டிருந்தன. ஒருவனால்‌ பித்தை 
மறைக்கமுடியுமா என்ன? சுரதன்‌ “நான்‌ அன்னை 
சொன்னதையே சொல்ல விழைகிறேன்‌. எனக்கு ஒரு 
நிலம்‌ வேண்டும்‌. எனக்கென்று ஒரு நிலம்‌. அங்கே நான்‌ 
மட்டுமே இருக்கவேண்டும்‌...” என்றான்‌. அவன்‌ பித்து 
எழச்‌ சிரித்து “இவன்கூட இருக்கவேண்டியதில்லை. 
அன்னை இருக்கவே கூடாது” என்றான்‌. 


“அதை முடிவு செய்யும்‌ இடத்தில்‌ நான்‌ இல்லை” என்று 
சம்வகை சொன்னாள்‌. “நான்‌ உங்களுக்கோ உங்கள்‌ 
அன்னைக்கோ முறையான தூதாகவும்‌ ஆக பழியா அப 
என்‌ கடமை காவல்‌ மட்டுமே. அமைச்சுப்பணிக 
காவலரோ படைத்தலைவர்களோ ஈடுபடுவது 
எந்நிலத்திலும்‌ ஏற்கப்படுவதில்லை. ” அவன்‌ 
புன்னகையிலிருந்த தீய தன்மை அவளை அகமுலையச்‌ 
செய்தது. “ஆனால்‌ நீங்கள்‌ யுயுத்ஸுவுக்கு 
அணுக்கமானவர்‌. அதை அன்னையிடம்‌ சொன்னவனே 
நான்தான்‌. நீங்கள்‌ சொல்லவேண்டியதில்லை, 
எண்ணினாலே போதும்‌.” அவன்‌ “நான்‌ உங்களை 
தூதுபோகச்‌ சொல்லவில்லை. எனக்கு நிலம்‌ 
வேண்டுமென்று அன்னையைக்‌ கொண்டே 
யுதிஷ்டிரனின்‌ அவையில்‌ இரக்கச்செய்ய என்னால்‌ 


முடியும்‌. அன்னை என்னிடமிருந்து தப்ப முடியாது” 
என்றான்‌. 


அவன்‌ விழிகள்‌ அலைபாய்ந்துகொண்டே இருந்தன. 
“அன்னை என்னை அஞ்சுகிறார்‌. அன்னையர்‌ 
மைந்தரை அஞ்சுவதேன்‌ என உங்களுக்கே தெரியும்‌. 
தந்தைக்கு பிழையிழைத்துவிட்டோம்‌ என உணரும்‌ 
அன்னையர்‌ மைந்தரிடம்‌ அடிபணிகிறார்கள்‌. அன்னை 
என்‌ அடிமை. அவரை நான்‌ ஆட்டுவிக்கிறேன்‌. அவர்‌ 
இங்கே வந்தது எனக்காக. எனக்கு நிலம்‌ தேவை. ஒரு 
கோட்டை. ஒரு குடிச்சூழல்‌. ஒரு கொடி. எனக்காக அல்ல, 
என்‌ தந்தைக்காக. அவர்‌ என்னிடம்‌ அதை கேட்டார்‌. 
திரும்பத்திரும்ப கேட்டுக்கொண்டிருக்கிறார்‌.” 


அவன்‌ அவளருகே வந்து “நான்‌ சிந்துநாட்டின்‌ 
எல்லையை கடக்கும்போதுகூட அவர்‌ என்னிடம்‌ அதை 
கேட்டார்‌. ஓலியால்‌ அல்ல. விழிகளால்‌. என்‌ அரண்மனை 
அறைக்குள்‌ அவர்‌ வந்தார்‌. அதை பிறர்‌ பார்க்கமுடியாது. 
இவன்‌ கூட பார்க்க முடியாது. நான்‌ பார்த்தேன்‌” என்றான்‌. 
சம்வகை “அவர்‌ உங்களுடன்‌ இருப்பது இயல்பே” 
என்றாள்‌. “நாங்கள்‌ அவருக்கு நீர்க்கடன்‌ செய்தோம்‌. 
நானும்‌ இளையோனும்‌. நீர்க்கடன்‌ அவரை 
சென்றடையவில்லை. ஏனென்றால்‌ அவர்‌ இங்குதான்‌ 


இருக்கிறார்‌. தலைதுண்டிக்கப்பட்டவர்களுக்கு 

ண்ணுலகில்லை என்று எங்கள்‌ தொல்குடியினர்‌ 
எண்ணுகிறார்கள்‌. அவருடைய தலை 
துண்டிக்கப்பட்டது. அதை மீண்டும்‌ கண்டடையவே 
முடியவில்லை.” 


“காட்டில்‌ எங்கோ பிருஹத்காயரின்‌ மடியில்‌ விழுந்து 
அவரால்‌ கீழே தள்ளிவிடப்பட்டது என்கிறார்கள்‌. 
நெஞ்சுடைந்து அவர்‌ உயிர்விட்டார்‌ என்கிறார்கள்‌. 
அவருடைய மாணவர்கள்‌ அவரை கண்டடைந்து 
அவருடைய மைந்தனின்‌ தலையுடன்‌ சேர்த்து அவரை 
பட்டனன்‌ நாங்கள்‌ அவருக்கு நீர்க்கடன்‌ 
அளித்தபோது சிந்து அமைதியாக இருந்தது. அலைகளே 
இல்லை. அதில்‌ மீன்கள்‌ துள்ளவில்லை. பலிச்சோற்றை 
உண்ண அவை எழவில்லை. உணவென எதை 
வீசினாலும்‌ ஆயிரம்‌ வாய்‌ திறந்து கவ்விக்கொள்ளும்‌ 
சிந்து பளிங்குவெளியென உறைந்திருந்தது. நான்‌ 
நீர்க்கரையில்‌ நின்று நதியை வெறுமனே 
நோக்கிக்கொண்டிருந்தேன்‌.” 


“அவருடைய பதினெட்டு மைந்தர்களும்‌ நீர்ப்பலி 
இட்டனர்‌. அவர்களில்‌ ஒருவனாகிய சுகோத்ரன்‌ தன்‌ 
பலியை சிந்து வாங்கிக்கொண்டது என கூச்சலிட்டான்‌. 
உடனிருந்தவர்கள்‌ ஆம்‌ ஆம்‌ என்றனர்‌. ஏனென்றால்‌ 
அவர்கள்‌ திரும்பிச்செல்ல விழைந்தனர்‌. சிந்து 
பலியன்னம்‌ கொள்ளாது அவர்கள்‌ திரும்ப முடியாது. 
அவன்‌ சொன்னது பொய்‌ என நான்‌ அறிந்திருந்தேன்‌. 
ஆனால்‌ நானும்‌ பேசாமல்‌ திரும்பி வந்தேன்‌. அவன்‌ 
அவள்‌ மைந்தன்‌. பொய்யை நன்கறிந்தவன்‌. அவளை 
நீங்கள்‌ அறிந்திருப்பீர்கள்‌. அன்னை அவள்‌ பெயரை 
சொல்லவே விரும்புவதில்லை. அரசி காமிகை.” சம்வகை 
அவளைப்‌ பற்றி அறிந்திருக்கவில்லை. “இல்லை, நான்‌ 
கேள்விப்பட்டதில்லை” என்றாள்‌. 


“மல்லநாட்டிலிருந்து எந்தை கவர்ந்துகொண்டுவந்த 
எட்டாவது அரசி. மல்லநாட்டரசனின்‌ ஆறாவது 
அரசியின்‌ பன்னிரு மகள்களில்‌ இளையவள்‌. 
எந்தையைவிட முப்பதாண்டுகள்‌ குறைந்த அகவை 
கொண்டவள்‌. அவளுக்கு அங்கே அரசிநிலையே 
இருக்கவில்லை. ஆனால்‌ இங்கே அவள்‌ போருக்கு 
முந்தைய புருஷமேத வேள்வியில்‌ அரசியென எந்தைக்கு 
நிகராக அமர்ந்தாள்‌. காசியப கிருசரின்‌ நாவால்‌ அரசி 
என அமைக்கப்பட்டமையால்‌ அவள்‌ 
அரசியென்றானாள்‌. அவள்‌ சிந்துநாட்டுக்குத்‌ 
திரும்பியதும்‌ தனக்கென கோலும்‌ கொடியும்‌ 


கொண்டாள்‌. தனி அரண்மனையை 
உருவாக்கிக்கொண்டாள்‌. அன்னைக்கு நிகராக 
அரசுவிழவுகளில்‌ அவையமர்ந்தாள்‌. அன்னைக்கு 
மாற்றாக எங்கும்‌ தன்னை முன்வைத்துக்கொண்டாள்‌. 
இன்று அவள்‌ தன்‌ மைந்தன்‌ சுகோத்ரனை அரசனாக்க 
வேண்டும்‌ என்று வஜ்ரபாகுவுடன்‌ 
இணைந்துகொண்டிருக்கிறாள்‌. அவளுக்கு அவருடன்‌ 
காமஉறவு உள்ளது என்பதும்‌ எவரும்‌ அறியாதது அல்ல.” 


சம்வகை பெருமூச்சுவிட்டாள்‌. “அன்னையின்‌ இன்றைய 
உணர்ச்சிகளெல்லாம்‌ ஒரே ஒரு பொருள்கொண்டவை. 
அதாவது பெண்கவரும்‌ நாட்டம்‌ கொண்டவராகிய 
எந்தை இனி எந்தப்‌ பெண்ணையும்‌ கவரப்போவதில்லை 
என்பதனால்‌ எழுந்தவை” என்று சொல்லி சுரதன்‌ 
வெடித்து நகைத்தான்‌. “அவர்‌ கவர்ந்து வந்து 
அரசியராக்கியவர்‌ எண்மர்‌. கவர்ந்தவர்கள்‌ நூற்றுக்கும்‌ 
மேலானவர்கள்‌. அன்னை அவரை வெறுத்தது 
அதனால்தான்‌. ஆனால்‌ இன்று அவருடைய சாவுக்குப்‌ 
பின்‌ அவரைப்பற்றிய இனிய வடிவொன்றை 
உருவாக்கிக்கொள்ள முயல்கிறார்‌. அது நன்று. அவ்வாறு 
ஒன்று இல்லையேல்‌ அவரால்‌ வாழமுடியாது. இனி 
வாழும்காலமெல்லாம்‌ அவர்‌ ஜயத்ரதனின்‌ கைம்பெண்‌ 
அல்லவா? வாழும்காலத்தைய கணவரைவிட இறந்த 
கணவர்கள்‌ பெண்களுக்கு மேலும்‌ 
சுமையென்றாகிறார்கள்‌. ஓயாது உடனிருக்கிறார்கள்‌. 
ர. அவர்கள்‌ எத்தனை கொடியவராயினும்‌ 
கீழோராயினும்‌ மறைந்த கணவர்களை தூய்மைப்படுத்தி 
உயர்த்திக்கொள்கிறார்கள்‌.” 


சம்வகை சலிப்புற்றாள்‌. பித்தெழுந்த உள்ளம்‌ எங்கும்‌ 
நிலைகொள்ளாதது. அதன்‌ அலைவை பித்திலாத 
உள்ளத்தால்‌ பின்தொடர முடியாது. அனைத்தையும்‌ 
சற்றேனும்‌ ஒழுங்கமைத்துக்கொள்ளாமல்‌ பித்திலா 
உள்ளங்கள்‌ செயல்பட இயல்வதில்லை. எதையும்‌ 
கேட்கலாகாது, கடந்துவிடவேண்டும்‌ என 
எண்ணினாலும்‌ அவள்‌ கேட்டுவிட்டாள்‌. “நீங்கள்‌ உங்கள்‌ 
தந்தையை தீயவர்‌ என உணர்கிறீர்களா?” அவன்‌ 
அதற்கும்‌ நகைத்தான்‌. “ஆம்‌, ஐயமென்ன? அவர்‌ தீயவர்‌. 
தீமையே அவருடைய ஆற்றல்‌. அதையே அவர்‌ எனக்கு 
விட்டுச்சென்றிருக்கிறார்‌. அவருக்கு அவர்‌ தந்தை 
விட்டுச்சென்ற தீமை அது. ஒரு மாபெரும்‌ படைக்கலம்‌.” 


“அறிந்திருப்பீர்கள்‌, என்‌ மூதாதை பிருஹத்காயர்‌ தன்‌ 
தமையனை கொன்றவர்‌. தன்‌ கையால்‌. அந்தக்‌ கையால்‌ 
அவர்‌ என்‌ தந்தையை தொட்டதில்லை. முதல்முறையாக 


தொட்டார்‌, அக்கணமே தலை சிதறி உயிர்விட்டார்‌. 
தொட்டதை அவர்‌ அறிந்தாரா என்றே ஐயம்தான்‌.” அவன்‌ 
அவளை மேலும்‌ அணுகி அவள்மேல்‌ விழிநாட்டி நின்று 
சொன்னான்‌. “எந்தை என்னையும்‌ தொட்டதே இல்லை. 
ஒருமுறைகூட. சடங்குகளின்போதுகூட. அவர்‌ தன்‌ 
தந்தையின்‌ தொடுகையை அறியாதவர்‌. அகவே 
என்னைத்‌ தொட அவர்‌ அஞ்சினார்‌. அவரிடம்‌ நிமித்திகர்‌ 
சொல்லியிருந்தனர்‌. அவருடைய தந்தை அவரை 
தொடாமையால்‌ அவர்‌ என்னையும்‌ தொடலாகாது என்று. 
எனக்கு மைந்தர்கள்‌ பிறந்தால்‌ நானும்‌ தொடமாட்டேன்‌. 
தொடவேண்டுமென்ற விழைவை இதோ இப்படி இந்தக்‌ 
கையில்‌ தேக்கி வைத்திருப்பேன்‌.” 


அவன்‌ தன்‌ கையைத்‌ தூக்கி காட்டினான்‌. “எந்தையும்‌ 
பேசும்போது இப்படி கையைத்‌ தூக்கி காட்டுவதை நான்‌ 
கண்டிருக்கிறேன்‌. அவருடைய தந்தையும்‌ அவ்வாறே 
செய்வார்‌ என்று அறிந்திருக்கிறேன்‌. இந்தக்‌ கை எங்கள்‌ 
குடியின்‌ படைக்கலம்‌. எங்கள்‌ நஞ்சனைத்தையும்‌ இங்கே 
திரட்டி வைத்திருக்கிறோம்‌. நாக நா என. தேளின்‌ 
கொடுக்கு என. முதலை வால்‌ என. கழுகின்‌ அலகென.” 
அவள்‌ மெல்ல தன்னை முழுமையாக 
பின்னிழுத்துக்கொண்டாள்‌. அங்கிருந்து 
சென்றுவிடவேண்டும்‌ என உளம்கூட்டினாள்‌. அவன்‌ 
மேலும்‌ உரத்த குரலில்‌ சொன்னான்‌. “எந்தை இறப்பதற்கு 
முன்‌ என்‌ கனவில்‌ வருவார்‌. என்னை தொடாமல்‌ 
அகன்று நின்று பேசிக்கொண்டிருப்பார்‌. இறந்த பின்‌ 
நேரில்‌ வரலானார்‌. இப்போதும்‌ தொடுவதில்லை. நான்‌ 
ரே ஒருமுறை அவரை தொட முயன்றேன்‌. 
ர ப்பாவைபோல கலைந்து மறைந்தார்‌.” 


“முன்பு அவர்‌ என்னிடம்‌ ஓரிரு சொற்கள்‌ 
பேசியிருக்கிறார்‌. இப்போது அவர்‌ அதையும்‌ 
பேசுவதில்லை. விழிச்சொற்கள்‌ மட்டுமே. ஆனால்‌ 
அவரை நான்‌ நன்கறிவேன்‌. மிகமிக அணுக்கமாக 
அறிவேன்‌. அவரளவுக்கே அவரை அறிவேன்‌. 
ஏனென்றால்‌ அவரே நான்‌. இல்லை, அவருடைய 
தந்தையும்‌ நானே. அவர்‌ பெண்கவர்ந்தார்‌. வஞ்சங்கள்‌ 
இழைத்தார்‌. சிறுமைகளில்‌ திளைத்தார்‌. ஏனென்றால்‌ 
அவர்‌ அதிலேயே மெய்யான இன்பத்தை கண்டடைந்தார்‌. 
தீமை நோக்கி செல்வதில்‌ ஒரு பேரின்பம்‌ உள்ளது. அது 
எல்லை மீறுதலின்‌ இன்பம்‌. நம்‌ வாழ்க்கையின்‌ எல்லா 
சலிப்புகளையும்‌ போக்கிவிடுகிறது. ஒவ்வொரு 
கணத்தையும்‌ புத்துணர்வுகொள்ளச்‌ செய்கிறது.” 


“தான்‌ தீயவன்‌ என பிறரால்‌ கருதப்படவேண்டும்‌ என்றும்‌ 


தீயோர்‌ விழைகிறார்கள்‌. ஏனென்றால்‌ அது ஆற்றலை 
அளிக்கிறது. நிமிர்வை உருவாக்குகிறது. எந்தை அதை 
விரும்பினார்‌. தன்‌ தந்தையிடம்‌ அச்செய்திகள்‌ சென்று 
சேர்ந்தபடியே இருக்கவேண்டும்‌ என விரும்பினார்‌. 
மூதாதையான பிருஹத்காயர்‌ சிந்துவுக்கு அப்பால்‌ 
சப்ததளம்‌ என்னும்‌ ஆற்றங்கரைக்‌ காட்டில்‌ தங்கி 
தவமியற்றினார்‌. அங்கிருந்து ஒவ்வொன்றையும்‌ 
அறிந்துகொண்டிருந்தார்‌. பின்னர்‌ அங்கிருந்து அவர்‌ 
கடந்துசென்றார்‌. எங்கிருக்கிறார்‌ என எவரும்‌ 
அறியவில்லை.” அவன்‌ பெருமூச்சுவிட்டான்‌. “அமைச்சர்‌ 
சுஃபூதர்‌ என்னிடம்‌ இருமுறை சொல்லியிருந்தார்‌. அவர்‌ 
எந்தையின்‌ கனவுருவெனத்‌ தோன்றுவதுண்டு என. 
அப்போது அவர்‌ விழியற்றவராக இருப்பார்‌ என.” 


சம்வகை “நான்‌ வருகிறேன்‌, எனக்கு பெரும்பணி 
எஞ்சியிருக்கிறது இன்று” என்றாள்‌. “நில்‌” என அவன்‌ 
அவள்‌ தோளை பற்றினான்‌. “நான்‌ சொல்லவந்தது 
இதுவே. நான்‌ நேற்று மாலை இந்த அரண்மனையின்‌ 
இடைநாழியில்‌ எந்தையை பார்த்தேன்‌. இதோ இங்கே. 
நான்‌ கடந்துசெல்கையில்‌ நின்றுகொண்டிருந்தார்‌.” 
சம்வகை நடுங்கும்‌ குரலில்‌ “யார்‌?” என்றாள்‌. “என்‌ தந்தை 
ஜயத்ரதன்‌. மரவுரி அணிந்து கல்மாலையும்‌ 
உருத்திரவிழிமணி குண்டலங்களும்‌ 
சடைமுடிப்பரவலுமாக தூணருகே அவர்‌ நின்றிருந்தார்‌.” 
சம்வகை மூச்சொலித்தாள்‌. “ஆனால்‌ அவர்‌ விழிகள்‌ 
இரண்டும்‌ தசை கொப்புளங்களாக இருந்தன” என்றான்‌ 
சுரதன்‌. சம்வகை சொல்லுறைந்த உதடுகளுடன்‌ அவனை 
நோக்கினாள்‌. 


“முதலில்‌ அது உண்மையுரு என்று எண்ணி நான்‌ 
அவரை நோக்கி ஓடப்போனேன்‌. என்னுடன்‌ வந்த பிற 
எவரும்‌ அவரை காணவில்லை என்று அடுத்த கணமே 
உணர்ந்து விழிமயக்கென்று தெளிந்தேன்‌. ஆனால்‌ 
விழிமயக்கு என்று எண்ணும்போதும்‌ அவ்விழிமயக்கு 
அப்படியே நீடிக்கும்‌ விந்தையை என்‌ உளம்‌ 
தாங்கவில்லை. நான்‌ அஞ்சி என்‌ அறைக்குள்‌ 
ஓடிவிட்டேன்‌” என்றான்‌ சுரதன்‌. அவன்‌ கைகள்‌ அவள்‌ 
தோளை உலுக்கின. “அவர்‌ விழியற்றவராகிவிட்டாரா? 
ஏன்‌? என்னால்‌ எண்ணக்கூடவில்லை. ஏன்‌?” அவன்‌ 
விழிகள்‌ சிவந்து அனல்கொண்டிருந்தன. 


சம்வகை அவன்‌ கையை மெல்ல விலக்கி “நான்‌ 
விடைகொள்கிறேன்‌, இளவரசே” என்று தலைவணங்கி 
நடந்தாள்‌. “நில்‌, நான்‌ சொல்வதை முழுக்க கேள்‌” 
என்றான்‌ சுரதன்‌. “மூத்தவரே, நில்லுங்கள்‌” என அவனை 


நீங்கள்‌ என்னை திருப்பி அனுப்பினாலும்‌ மீண்டும்‌ 
இங்கேதான்‌ வருவேன்‌” என்று அன்னை 
கண்ணீர்விட்டாள்‌. “அன்னைவிழிமுன்‌ மைந்தர்‌ 
இறப்பதை விட பெரிய இருள்‌ ஏதும்‌ பாதாளத்தில்‌ 
இல்லை அரவரசே” என்றாள்‌. 


தலைகீழ்விண்ணகங்களின்‌ பேரரசன்‌ கனிந்தான்‌. 
“அடைக்கலமென என்‌ முன்‌ விழுந்த உன்னை கைவிட 
நான்‌ ஒப்பமாட்டேன்‌. உன்‌ மைந்தர்‌ பசியகற்ற ஆவன 
செய்கிறேன்‌” என்றான்‌. “என்‌ முன்‌ பசியோடிருக்கும்‌ 
அனைத்துக்குழந்தைகளுக்கும்‌ அமுதளித்தபின்னர்‌ 
இறுதியாகவே நான்‌ என்‌ மைந்தருக்கு ஊட்டுவேன்‌. 
பசித்துப்பார்த்திருக்கும்‌ குழந்தைகளுக்கு முன்‌ வைத்து 
என்‌ மைந்தருக்கு உணவூட்டுவது தாய்மைக்கு அறமல்ல” 
என்றாள்‌ அன்னை. “...ஆனால்‌ நீ உன்‌ குழந்தைகளை 
மட்டுமே என்‌ காலடிக்கு அனுப்பினாய்‌” என்றான்‌ வாசுகி. 
“ஆம்‌, அன்னையென எனக்கு கொல்லும்‌ உரிமை என்‌ 
குழந்தைகளிடம்‌ மட்டுமே. ஊட்டும்‌ பொறுப்போ 
அனைத்துக்குழந்தைகளிடமும்‌. என்‌ கண்ணெதிரே 
இன்னொரு மகவு பசியால்‌ இறக்கக்‌ கண்டால்‌ என்‌ 
முலைகளில்‌ அனலூறுகிறது” என்றாள்‌ அன்னை. 


தன்‌ நீலமணிச்‌ சிம்மாசனம்‌ விட்டு எழுந்து அவளை 
வணங்கினான்‌ வாசுகி. “அறவடிவமாக வந்து நிற்கும்‌ 
அன்னையரால்‌ வாழ்த்தப்பட்டு மன்னர்களின்‌ மணிமுடி 
ஒளிகொள்கிறது தாயே. இதோ என்‌ நாகங்களில்‌ 
இரண்டை உனக்காக மண்ணுக்கு அனுப்புகிறேன்‌. 
அவர்கள்‌ உன்‌ குலத்தை ஒருபோதும்‌ பசிக்க 
விடமாட்டார்கள்‌. வான்‌ பொய்த்தாலும்‌ மண்‌ 
பொய்த்தாலும்‌ தான்‌ பொய்க்காமல்‌ உங்களைக்‌ 
காப்பார்கள்‌. குருதி வற்றினும்‌ கருணை வற்றா உன்‌ 
முலைகள்‌ போல என்றும்‌ சுரப்பார்கள்‌” என்றான்‌. 


வாசுகியின்‌ ஆணைப்படி இருளுக்குள்‌ பல்லாயிரம்‌ 
யோசனைத்‌ தொலைவுக்கு கரிய பேராறுபோல நீண்டு 
நெளிந்து கிடந்த தாலை, மகிஷை என்னும்‌ இரு 
நாகங்களும்‌ மண்ணைப்‌ பிளந்து வெளியே 
தலைநீட்டின. பாற்கடலில்‌ அமுதுடன்‌ எழுந்து வந்தவை 
வற்றா அமுதாட்டும்‌ காமதேனு எனும்‌ பசுவும்‌ கல்பகம்‌ 
என்னும்‌ மரமும்‌. மண்ணில்‌ தவம்செய்த மாமுனிவர்கள்‌ 
அவற்றின்‌ நிழல்வடிவமாக இங்கிருந்த விலங்குகளிலும்‌ 
மரங்களிலும்‌ இருந்து உருவாக்கிக்கொண்டவை பசுவும்‌ 
தென்னைமரமும்‌. அவை மானுடர்க்கு 
அழிவில்லாமையை உணவாக 
அளித்துக்கொண்டிருந்தன. 


சுகதன்‌ பற்றிக்கொள்வதை அவள்‌ தனக்குப்‌ பின்னால்‌ 
கேட்டாள்‌. 

[ஙage]சம்வகை தன்‌ மாளிகை நோக்கி செல்கையில்‌ 
களைத்திருந்தாள்‌. அவளுடைய நடையில்‌ அது 
தெரியவில்லை. ஆனால்‌ உள்ளத்தில்‌ நிறைந்திருந்த 
சொற்கள்‌ ஒவ்வொரு காலடியையும்‌ அழுத்தம்‌ 
கொள்ளச்செய்தன. அவள்‌ அறைக்கு வெளியே 
ஒற்றர்கள்‌ காத்து நின்றிருந்தனர்‌. அவள்‌ உள்ளே சென்று 
அமர்ந்து கவசங்களை கழற்றிக்கொண்டாள்‌. 
முழுமையாக எல்லா கவசங்களையும்‌ அவள்‌ 
கழற்றுவதில்லை. இயல்பாக அமர்வதற்குரிய 
அளவிலேயே அவள்‌ கவசங்களை கழற்றுவது வழக்கம்‌. 
பீடத்தில்‌ அமர்ந்து ஒவ்வொரு ஒற்றனையாக உள்ளே 
அழைத்தாள்‌. அவர்கள்‌ கூறுவனவற்றை அரை விழி மூடி 
கேட்டுக்கொண்டிருந்தாள்‌. 


திரெளபதியின்‌ கலம்‌ அணுகிக்கொண்டிருப்பதை 
ஒற்றன்‌ சொன்னான்‌. மாலையிலேயே அவள்‌ 
கங்கைக்கரைக்கு வந்துவிடுவாள்‌. அங்கே ஓய்வெடுத்த 
பின்‌ முற்புலரியில்‌ கிளம்பி பொழுதெழுவதற்குள்‌ 
அஸ்தினபுரிக்கு வருவாள்‌. வரவேற்பு ஏற்பாடுகளைப்‌ 
பற்றிய செய்திகள்‌. காவல்‌ ஏற்பாடுகளைப்‌ பற்றிய 
செய்திகள்‌. ஒரு செய்தி அவளுக்கு சற்றே நெருடல்‌ 
ஏற்படுத்த விழிதிறந்து புருவம்‌ சுளித்தாள்‌. ஒற்றன்‌ “ஆம்‌ 
தலைவி, நேற்று மாலையே ஏழு சார்வாகர்கள்‌ 
எல்லைக்குள்‌ நுழைந்திருக்கிறார்கள்‌” என்றான்‌. “நகரில்‌ 
அவர்கள்‌ நுழைவதற்கு ஒப்புதல்‌ இல்லை. அவர்கள்‌ 
விழவுக்காலங்களில்‌ மட்டுமே நகர்புக முடியும்‌.” அவள்‌ 
சார்வாகர்களைப்பற்றி தனக்குத்‌ தெரிந்த செய்திகளை 
நினைவிலிருந்து கோத்துக்கொள்ள முனைந்தாள்‌. 


“அவர்கள்‌ கடுநோன்பு கொண்டவர்கள்‌. முழு விலக்க 
நெறி பேணுபவர்கள்‌. பொதுவாக நகர்களுக்குள்‌ 
நுழைவதில்லை” என்றான்‌ ஒற்றன்‌. “நாம்‌ அவர்களுக்கு 
என்ன செய்யவேண்டும்‌? அவர்கள்‌ நம்மிடம்‌ 
எதிர்பார்ப்பதென்ன?” என்றாள்‌ சம்வகை. “ஏதுமில்லை. 
அவர்கள்‌ பிறரிடமிருந்து எதையும்‌ எதிர்பார்ப்பதில்லை. 
உணவைக்கூட இரப்பதில்லை. அவர்களுக்கு நாம்‌ 
செய்யக்கூடுவன ஏதுமில்லை.” அவள்‌ சில கணங்கள்‌ 
எண்ணம்‌்சூழ்ந்துவிட்டு “அவர்கள்‌ மாற்றுருக்‌ கொண்ட 


ஒற்றர்களாக இருக்கக்கூடுமா?” என்றாள்‌. “தலைவி 
அவர்களை நேரில்‌ பார்த்திருக்கவில்லை என 
நினைக்கிறேன்‌. பார்த்தவர்கள்‌ அறிவார்‌, அவர்களின்‌ 
விழிகளை பிறர்‌ நடிக்கவியலாது” என்றான்‌ ஒற்றன்‌. 


“அவர்களை நோக்கிலேயே வைத்திருங்கள்‌. அவர்கள்‌ 
இருக்குமிடம்‌ எப்போதும்‌ நமக்கு தெரிந்திருக்கவேண்டும்‌. 
அரசி நகர்புகுவதற்கும்‌ அவர்கள்‌ வந்திருப்பதற்கும்‌ ஏதோ 
உறவுள்ளது” என்றாள்‌ சம்வகை. “ஆம்‌, தலைவி. 
முன்னரும்‌ சிலமுறை அரசி நகர்புகும்‌ தருணங்களில்‌ 
அவர்களும்‌ நகருக்குள்‌ வந்திருக்கிறார்கள்‌” என்றான்‌ 
ஒற்றன்‌. “அவர்களை உள்ளே விடவேண்டியதில்லை” 
என்றாள்‌. “அது நம்மால்‌ இயலாது. நகருக்குள்‌ 
அவர்களுக்குரிய கரவுப்பாதைகள்‌ பலநூறு. 
நாகர்களுக்கும்‌ அவர்களுக்குமான உறவே நாமறியாதது. 
அவர்கள்‌ விரும்பிய இடத்தில்‌ விரும்பும்‌ வண்ணம்‌ 
தோன்றுபவர்கள்‌. இதோ இங்கே இக்கணம்‌ நிலம்பிளந்து 
எழ விரும்பினால்‌ அதையும்‌ அவர்களால்‌ 
இயற்றமுடியும்‌.” சம்வகை புன்னகைத்து “அதை 
எதிர்பார்ப்போம்‌” என்றபின்‌ கைவீசி அவனை 
அனுப்பினாள்‌. 


ஓலைகளாக வந்த ஒற்றர்களின்‌ செய்திகளை அவள்‌ 
படித்துகொண்டிருந்தபோது ஏவலன்‌ வந்து 
தலைவணங்கி சுரேசர்‌ அவளை பார்க்க வந்திருப்பதாக 
சொன்னான்‌. பதறி எழுந்து “இங்கேயா?” என்றபடி சென்று 
கதவை திறந்தாள்‌. சுரேசர்‌ அவளை நோக்கி 
புன்னகைத்து “சில செய்திகள்‌ சொல்ல வேண்டியுள்ளது” 
என்றார்‌. சம்வகை “தாங்கள்‌ ஆளனுப்பியிருக்கலாமே? 
நான்‌ தங்களை வந்து சந்தித்திருக்க வேண்டும்‌... அதுவே 
முறை” என்றாள்‌. சுரேசர்‌ புன்னகைத்து “உள்ளே 
செல்வோம்‌” என்றார்‌. “வருக!” என்று அவள்‌ அவரை 
உள்ளே அழைத்துச்‌ சென்றாள்‌. “அமர்ந்தருள்க!” என்று 
அவள்‌ சொல்ல சுரேசர்‌ அமர்ந்தார்‌. 


சம்வகை பதற்றத்துடன்‌ “தாங்கள்‌ இவ்வண்ணம்‌ தேடி 
வருவது நிலைகுலைவை உருவாக்குகிறது. தங்களை 
வந்து சந்திக்க வேண்டியவள்‌ நான்‌” என்றாள்‌. “இல்லை. 
இப்போது நீங்கள்‌ அஸ்தினபுரியின்‌ தலைமைப்‌ 
படைப்பொறுப்பில்‌ இருக்கிறீர்கள்‌. அரசருக்கு அடுத்த 
நிலை இங்கு அதுதான்‌. முன்பு அரசக்‌ 
குருதியுடையவர்கள்‌ மட்டுமே அமைந்த இடம்‌. 
அந்தணர்கள்‌ எந்நிலையிலும்‌ படைத்தலைமைக்கு 
கட்டுப்பட்டவர்கள்‌. நான்‌ அரசருக்கு 
மதிப்பளிக்கவேண்டும்‌. உங்களுக்கும்‌ அந்த மதிப்பை 


அளித்தே ஆகவேண்டும்‌” என்றார்‌. 


“இந்த இடம்‌ தங்களால்‌ அமைந்தது” என்று சம்வகை 
சொன்னாள்‌. “அது அரசருக்கு நலம்பயப்பது. அவருக்கு 
எது உகந்ததோ அதை கூறுவது என்‌ பொறுப்பு 
என்பதனால்‌ அமைந்தது. அப்பொறுப்பை நான்‌ 
ஏற்பேன்‌, ஆனால்‌ அதன்‌ பொருட்டு தருக்க 
வேண்டியதில்லை என்றும்‌ சொல்லிக்கொள்வேன்‌” என்று 
புன்னகைத்து “அமர்க, அந்தணர்கள்‌ எப்பொழுதும்‌ 
குமுகத்திலும்‌ அரசிலும்‌ அமைந்த இடங்களையும்‌ 
நெறிகளையும்‌ முற்றேற்பவர்கள்‌. நாங்கள்‌ இந்த 
அமைப்பை அமைத்துக்‌ காப்பவரகள்‌. இந்த அமைப்பின்‌ 
ஒவ்வொன்றும்‌ அதற்குரிய மதிப்புகளால்‌, சடங்குகளால்‌, 
நம்பிக்கைகளால்‌ நிலைநிறுத்தப்பட்டிருக்கிறது 
என்பதை அறிந்தவர்கள்‌. ஆகவே நாங்கள்‌ அவற்றில்‌ 
எந்த மாறுதலையும்‌ உருவாக்குவதில்லை” என்றார்‌. 


“அமைச்சனாகிய நான்‌ அஸ்தினபுரியின்‌ ஏழு 
முதன்மைக்‌ குடிகளுக்கும்‌ அமைச்சன்‌ என்றே 
நின்றிருக்க வேண்டியவன்‌. ஒருபோதும்‌ அந்நிலையை 
கடப்பதில்லை. ஆனால்‌ அந்தணன்‌ என்ற நிலையில்‌ 
வேதச்சொல்‌ புரப்பவன்‌ என்னும்‌ பொறுப்பே 
என்னுடையது. அந்நிலையில்‌ இங்கிருக்கும்‌ பிற 
அனைவருக்கும்‌ மேலான இடம்‌ எனக்கு உண்டு. அந்த 
இடத்தை அஞ்சியோ தன்னலம்‌ கருதியோ 
துறப்பதுமில்லை” என்றார்‌ சுரேசர்‌. சம்வகை “நான்‌ 
இன்னும்‌ இந்த நிலைக்குள்‌ பொருந்தவில்லை, 
அமைச்சரே” என்றாள்‌. சுரேசர்‌ “அது மிக எளிது. பிறர்‌ 
விழிகளில்‌ இருந்து அது உங்களுக்கு வந்து சேரும்‌. 
பின்னர்‌ உங்கள்‌ உடல்மொழியிலிருந்து பிற விழிகளை 
சென்றடையும்‌” என்றார்‌. 


“ஒவ்வொருவரும்‌ தாங்கள்‌ தலைக்கொள்ளும்‌ 
பொறுப்புகளை அது அளிக்கும்‌ இன்பத்தால்‌ 
உணர்வதில்லை, துன்பத்தால்தான்‌ உணர்கிறார்கள்‌. 
இன்பத்தை துறக்கலாம்‌, துன்பத்தை எவரும்‌ துறக்க 
இயலாது. இன்பத்தைவிட பலமடங்கு கூரியது துன்பம்‌. 
இன்பம்‌ நம்மை மாற்றுவதைவிட துன்பம்‌ மிக எளிதில்‌ 
மாற்றிவிடுகிறது. இன்னும்‌ ஓரிரு நாட்களிலேயே 
அஸ்தினபுரியின்‌ காவலர்தலைவியாக நீங்கள்‌ 
இருந்ததை மறந்துவிடுவீர்கள்‌. காவலர்தலைவியானதும்‌ 
இங்கே ஒரு காவலராகவும்‌ அதற்கு முன்‌ எளிய 
குடிப்பெண்ணாகவும்‌ இருந்ததை முற்றாக 
மறந்துவிட்டதைப்போல” என்றார்‌ சுரேசர்‌. 


சம்வகை படபடப்பு நீங்காதவளாக புன்னகைத்தாள்‌. 
சுரேசர்‌ “இந்திரப்பிரஸ்தத்தின்‌ அரசி நாளை புலரியில்‌ 
நகர்புகவிருக்கிறார்‌. இன்று இங்கு அரசகுடிப்‌ பெண்மணி 
என்று இருப்பவர்‌ துச்சளை மட்டுமே. துச்சளை குடியின்‌ 
மகள்‌ என பேரரசி திரெளபதியை 
அரண்மனைமுற்றத்தில்‌ நின்று எதிரேற்க முடியுமா என்று 
அவரிடம்‌ உசாவ வேண்டும்‌. அதை நானே செய்வதே 
முறை. ஆனால்‌ அவர்கள்‌ உங்களுக்கு 
அணுக்கமானவர்கள்‌ என்ற முறையிலும்‌ பெண்ணுக்குப்‌ 
பெண்‌ என்ற முறையிலும்‌ நீங்கள்‌ அதை உசாவிச்‌ 
சொன்னால்‌ நன்றென்று தோன்றுகிறது” என்றார்‌. 


சம்வகை “அதை நான்‌ உசாவுகிறேன்‌. ஆனால்‌...” 
என்றாள்‌. சுரேசர்‌ “கூறுக!” என்றார்‌. “தன்‌ 
உடன்பிறந்தாரின்‌ குருதி சூடிய குழல்‌ கண்டு சிந்துநாட்டு 
அரசி என்ன எண்ணுவார்கள்‌ என்று எனக்குத்‌ 
தெரியவில்லை” என்று சம்வகை சொன்னாள்‌. சுரேசர்‌ 
“ஆனால்‌ அவருக்கு ஒரு கோரிக்கை இருக்கிறதல்லவா?” 
என்று கேட்டார்‌. “ஆம்‌” என்றாள்‌ சம்வகை. “அதை நான்‌ 
உணர்ந்துவிட்டேன்‌. ஆனால்‌ இன்னமும்‌ அரசரிடம்‌ 
உரைக்கவில்லை. அதை உரைப்பதற்கான தருணம்‌ 
வருமென்று எதிர்பார்த்திருக்கிறேன்‌.” சம்வகை “ஆனால்‌, 
அதற்குமுன்‌ நாம்‌ எண்ணவேண்டிய சில உள்ளன” 
என்றாள்‌. 


சற்றே விழிமாற சுரேசர்‌ “அதை நாம்‌ பேசுவோம்‌. ஆனால்‌ 
சிந்துநாட்டு அரசி அஸ்தினபுரியின்‌ பேரரசியை 
அரண்மனை முற்றத்தில்‌ எதிர்கொண்ட பிறகே 
அத்தருணம்‌ வருமென்று எண்ணுகிறேன்‌” என்றார்‌. 
அக்கூர்மை சம்வகையை அஞ்ச வைத்தது. “ஆம்‌, 
அதையும்‌ நான்‌ உணர்த்திவிடுகிறேன்‌” என்று 
முனகினாள்‌. “இன்று நகர்‌ முற்றொருங்கிவிட்டது. 
கோட்டைமுகப்பின்‌ நூற்றெட்டு அன்னையர்‌ 
ஆலயங்களில்‌ நேற்று மாலையே அனைத்துப்‌ பணிகளும்‌ 
முடிந்துவிட்டன. நாளை புலரிக்கு முன்‌ அவை 
அனைத்திலும்‌ முதன்மைப்‌ பூசனை நடந்து தெய்வங்கள்‌ 
விழியேற வேண்டும்‌. பேரரசி திரெளபதி நகர்புகும்போது 
நூற்றெட்டு அன்னையரும்‌ கூடி அவர்களை எதிரேற்க 
வேண்டும்‌” என்றார்‌ சுரேசர்‌. 


“நகர்‌ முகப்பில்‌ படைத்தலைவரான நீங்கள்‌ சென்று 
அரசியை எதிர்கொள்ளலாம்‌. அரண்மனைமுகப்பில்‌ 
துச்சளையும்‌ நானும்‌ வரவேற்போம்‌. அன்று முழுதும்‌ 
அவையில்‌ அரசி அமரவேண்டும்‌. தேவயானியின்‌ 
மணிமுடி இந்திரப்பிரஸ்தத்தில்‌ இருந்து வருகிறது. அரசி 


அதை அணிந்து அரியணையமரவேண்டும்‌. இங்கே 
அரசியின்‌ கோல்‌ நிலைகொள்ளவேண்டுமென்றால்‌ அது 
இன்றியமையாதது” என்றார்‌ சுரேசர்‌. “அத்துடன்‌ இங்கே 
குடியவை என ஒன்று மீண்டும்‌ வகுக்கப்படவேண்டும்‌” 
என்று சுரேசர்‌ தொடர்ந்தார்‌. 


“உண்மையில்‌ குடியவைக்கு முடியரசில்‌ பெரிய இடமென 
ஏதும்‌ இல்லை. அத்துடன்‌ இக்குடிகள்‌ தொல்வேர்‌ 
கொண்டவர்கள்‌ அல்ல என்பதனால்‌ இவர்களால்‌ 
கக்கூடுவன ஏதுமில்லை. ஆனாலும்‌ குடியவை 
தேவை. அரசு எடுக்கும்‌ முடிவுகளை குடிகள்‌ தாங்களே 
எடுத்துக்கொண்ட முடிவுகள்‌ என எண்ணவேண்டும்‌ 
என்றால்‌ அவை குடியவை ஒப்புதலை 
பெற்றாகவேண்டும்‌. குடிகளுக்கு எவ்வகையிலேனும்‌ 
ஒவ்வாமை இருக்குமென்றால்‌ குடியவைத்‌ தலைவர்கள்‌ 
அதை தங்கள்‌ முடிவே என எண்ணி சொல்லிப்‌ 
புரியவைப்பார்கள்‌. அடக்கி ஏற்கவும்‌ செய்வார்கள்‌.” 


“குடியவைக்குரிய நெறிகளை சற்றுமுன்னர்தான்‌ அறுதி 
செய்து எழுதி அரசருக்கு அறிவித்திருக்கிறேன்‌. இன்றே 
ணையாகிவிடும்‌” என்று சுரேசர்‌ சொன்னார்‌. “இங்கு 
குடியேறிய குடிகளை அவர்களின்‌ பொதுஇயல்புகளைக்‌ 
கொண்டு பதினெட்டு குலங்களாக தொகுத்திருக்கிறோம்‌. 
பூசகர்‌, மறவர்‌, வணிகர்‌, கைவினைஞர்‌, உழவர்‌, காவலர்‌, 
ஆயர்‌, பாணர்‌ என எட்டு பெரும்‌ பிரிவுகள்‌. அவர்களால்‌ 
ஆனது எண்பேராயம்‌. இங்கு குடியேறியிருக்கும்‌ 
அசுரர்கள்‌, அரக்கர்கள்‌, நிஷாதர்கள்‌, கிராதர்கள்‌, 
தொழும்பர்‌ ஆகியோரை ஐந்து தனி குடிகளாக 
ஆக்கியிருக்கிறோம்‌. குகர்கள்‌, மீனவர்கள்‌, 
நாடோடிக்குடியினர்‌, சுடலைகாப்போர்‌, குறிசொல்லும்‌ 
நாகர்கள்‌ என புறம்பியக்‌ குடியினர்‌ ஐவர்‌. இந்தப்‌ 
பதினெண்‌ குடிகளுக்கும்‌ தலைமைகள்‌ 
உருவாக்கப்பட்டுவிட்டன. ஒவ்வொருவருக்கும்‌ அவர்கள்‌ 
குடிகளுக்குரிய குடியடையாளங்களும்‌ 
கோல்முத்திரைகளும்‌ அளிக்கப்பட்டுவிட்டன.” 


“அத்தனை விரைவாகவா?” என்று சம்வகை கேட்டாள்‌. 
“அது மிக எளிது. ஏற்கெனவே அவர்கள்‌ எவ்வண்ணம்‌ 
தங்களை பிரித்துக்கொண்டிருக்கிறார்கள்‌ என்று பார்த்து 
அதை ஏற்றுக்கொள்வதையே நாம்‌ செய்யமுடியும்‌. புதிய 
பிரிவினைகளை உருவாக்க முடியாது, அவை 
நிலைகொள்வதில்லை. ஆகவே எதையும்‌ எண்ணி 

ராய்ந்து செய்யவேண்டியதில்லை” என்றார்‌ சுரேசர்‌. 
“அஸ்தினபுரியின்‌ வடக்குக்‌ கோட்டை மேல்‌ ஏறி நின்று 
கீழுள்ள திரளை பார்த்தேன்‌. இப்பார்வையுடன்‌ 


நோக்கியபோது கண்ணுக்குத்‌ தென்படும்‌ மக்கள்‌ 
ஒவ்வொருவரும்‌ தனித்தனியாக பிரிந்திருப்பதையே 
கண்டேன்‌. தனிமானுடரில்‌ உள்ளம்‌ நேரடியாக 
வெளிப்படுவதில்லை. ஆனால்‌ திரள்‌ அப்படியே அதன்‌ 
அகத்தின்‌ விழிகாண்‌ தோற்றம்‌.” 


“அப்படி எத்தனை குழுக்கள்‌ இருக்கின்றன என்று 
ஒற்றர்களிடம்‌ எண்ணி எடுக்கச்‌ சொன்னேன்‌. 
நூற்றறுபத்தாறு குழுக்கள்‌. அக்குழுக்களைத்‌ தொகுத்து 
இப்பதினெண்குழுக்களை அமைத்தேன்‌. ஏற்கெனவே 
அவர்களுக்கு கொடிக்குறிகளும்‌ குடிமுத்திரைகளும்‌ 
இருக்கின்றன. அவற்றையே அவர்களின்‌ அரச 
அடையாளமாக கொண்டேன்‌. ஒவ்வொரு குடியிலும்‌ 
எவர்‌ பொதுவாக சொல்நிலைகொள்ளும்‌ முதியவராக 
இருக்கிறாரோ அவரையே குழுத்தலைவராக 
அமைத்தேன்‌” என சுரேசர்‌ புன்னகைத்தார்‌. “சில 
குடிகளில்‌ பெண்டிர்‌ குடித்தலைவராக இருக்கக்கூடுமே?” 
என்று சம்வகை கேட்டாள்‌. “இல்லை, இங்கு வந்தவர்கள்‌ 
அனைவருமே தந்தை வழியினர்‌. தாய்வழியினர்‌ 
இந்திரப்பிரஸ்தத்திற்கே சென்றுள்ளனர்‌” என்றார்‌ சுரேசர்‌. 


“அதாவது பாரதவர்ஷத்தின்‌ இந்தக்‌ குல 
அடுக்குமுறைகளை அந்தணர்களாகிய நாங்களே 
உருவாக்கி நிலைநிறுத்துகிறோம்‌. ஆனால்‌ அவற்றை 
வெறுமையிலிருந்து உருவாக்குவதில்லை. அவை 
ஏற்கெனவே உருவாகி கண்ணுக்குத்‌ தெரியும்படி 
நிலைகொள்கின்றன. நாங்கள்‌ செய்வது தொகுப்பதும்‌ 
வகுப்பதும்‌ பெயரிடுவதும்தான்‌. எங்கள்‌ பகுப்பு 
அவர்களுக்கு உகந்ததாக இருப்பதனால்தான்‌ அவர்கள்‌ 
அதை ஏற்றுக்கொள்கிறார்கள்‌. மேல்‌ கீழ்‌ என அடுக்கு 
முறை உருவாகாமல்‌ அரசு உருவாவதில்லை. அரசனின்‌ 
கோல்‌ செல்லுபடியாவதும்‌ இல்லை” என்றார்‌ சுரேசர்‌. “ஓர்‌ 
அடுக்கமைப்பை அக்குடிகளே ஏற்கவேண்டும்‌. அது 
என்றுமுள்ளது என்று நம்பவேண்டும்‌. அது 
மாறுமென்றால்‌ அழிவு வரும்‌ என கருதவேண்டும்‌. 
அதுவே அரசுகளின்‌ அடித்தளம்‌.” 


“நாளை மாலை இங்கு குடியவை கூடி அதில்‌ அரசியும்‌ 
அரசரும்‌ முடி சூடி அமர்ந்துவிட்டார்கள்‌ எனில்‌ இந்நகரில்‌ 
அரசு ஒன்று உருவாகிவிட்டதை பார்க்கலாம்‌. 
நாளைமறுநாள்‌ வெறும்‌ முரசொலியினூடாகவே 
இக்குடிகள்‌ அனைவரையும்‌ ஆளலாம்‌. இவர்களை 
சதுரங்கக்‌ காய்களென இங்கு அரண்மனையிலிருந்தே 
நகர்த்திவைத்து விளையாடலாம்‌” என்று சுரேசர்‌ 
சொன்னார்‌. “இவை இங்கே நிகழ்வதை நான்‌ அறியவே 


இல்லை” என்று சம்வகை சொன்னாள்‌. “இவை 
படைத்தலைமைக்கு தெரியவேண்டியவை அல்ல. 
அமைச்சு சார்ந்தவை. இம்முடிவுகள்‌ எடுக்கப்பட்ட 
பின்னர்‌ எக்குலம்‌ எங்கு எவ்வண்ணம்‌ இருக்கிறது என்ற 
செய்தியை மட்டும்‌ படைத்தலைமை அறிந்தால்‌ போதும்‌” 
என்று புன்னகைத்தபடி சுரேசர்‌ எழுந்தார்‌. 


விடைகொள்ளும்‌ முகமாக சற்றே தலைதாழ்த்தியபின்‌ 
“துச்சளையிடம்‌ இன்றே இதைப்பற்றி பேசிவிடுங்கள்‌” 
என்றார்‌. “ஆணை?” என்றாள்‌ சம்வகை. “ஆணை என 
அல்ல, அவ்வண்ணமே என்று கூற வேண்டும்‌. நீங்கள்‌ 
இப்போது படைத்தலைவி” என்று சொல்லி புன்னகைத்து 
சுரேசர்‌ வெளியே சென்றார்‌. சம்வகை எழுந்து உடன்‌ 
சென்றபடி “ஆனால்‌ அம்மைந்தர்களைப்பற்றி நான்‌ சில 
சொல்லவேண்டும்‌” என்றாள்‌. “அதை சிந்துநாட்டு அரசி 
குடியின்மகள்‌ என நின்று பேரரசியை வரவேற்றபின்‌ நாம்‌ 
பேசுவோம்‌” என்றபடி சுரேசர்‌ நடந்தார்‌. 


சுரேசர்‌ சென்ற பின்னர்‌ சம்வகை திரும்பிவந்து அமர்ந்து 
சற்றுநேரம்‌ எண்ணம்சூழ்ந்தாள்‌. ஒன்று தொட்டு ஒன்று 
என கருதிக்கருதிச்‌ சென்று பின்‌ முடிவெடுத்தாள்‌. 
ஏவலரை அழைத்து அரண்மனை காவல்‌ 
பொறுப்பிலிருந்த சுஷமை எனும்‌ காவலர்தலைவியை 
வரச்சொன்னாள்‌. அவள்‌ வட்டமான கரிய முகமும்‌ சிறிய 
உதடுகளும்‌ மின்னும்‌ சிறு விழிகளும்‌ உருண்ட 
பேருடலும்‌ கொண்ட இளம்பெண்‌. காவலர்தலைவியாக 
அவளை பணிக்கு அமர்த்தியது சம்வகைதான்‌. 


அஸ்தினபுரியின்‌ அரண்மனை முதிய காவற்பெண்டான 
பிரத்யூஷையின்‌ கையில்‌ இருந்தது. அவள்‌ 
அரண்மனையை ஆட்சி செய்யும்போதுகூட அது ஒரு 
மூத்த சேடிப்பெண்ணின்‌ ஆட்சியாகவே இருந்தது. 
ஒவ்வொரு முறை அரண்மனைக்குள்‌ வரும்போதும்‌ 
அங்கு ஓர்‌ ஒவ்வாமையை சம்வகை உணர்ந்தாள்‌. அது 
ஏன்‌ என்பது அவளுக்கு நெடுநேரம்‌ கழித்தே புரிந்தது. 
பிரத்யூஷை ஒவ்வொரு கணமும்‌ ஓயாது 
ஓசையிட்டுக்கொண்டிருந்தாள்‌. ஆணைகளை 
பிறப்பித்துக்கொண்டும்‌, அவ்வாணையை 
மீறுபவர்களை வசைபாடிக்கொண்டும்‌, அவ்வாணையை 
கண்காணிக்கும்பொருட்டு பிறரை ஏவிக்கொண்டும்‌ 
இருந்தாள்‌. ஆனால்‌ அரண்மனையின்‌ ஒவ்வொரு 
இடத்திலும்‌ எதுவோ ஒன்று பிழையாகவும்‌ இருந்தது. 


பின்னர்‌ தன்‌ காவல்மேடையில்‌ மூத்த காவல்பெண்டான 
காளியிடம்‌ பேசிக்கொண்டிருந்தபோது அவள்‌ 


குதிரைக்கொட்டிலில்‌ ஏவற்பெண்டாக பணியாற்றிய 
நாட்களைப்‌ பற்றி சொன்னாள்‌. எந்நேரமும்‌ தலைமைக்‌ 
காவல்பெண்டு தன்னை வசைபாடிக்கொண்டிருப்பாள்‌ 
என்றும்‌, அதை அவள்‌ பொருட்படுத்தியதே இல்லை 
என்றும்‌ கூறினாள்‌. ஏன்‌ என்று சம்வகை கேட்டாள்‌. 
“ஏனெனில்‌ அச்சொற்கள்‌ காதில்‌ விழுந்துகொண்டே 
இருந்தன. அது செவிக்குள்‌ விழும்‌ ஓசையென எளிதில்‌ 
பழகிவிடுகிறது” என்று அவள்‌ சொன்னாள்‌. 
“வசைபாடுவதற்கு அப்பால்‌ தலைமைக்‌ காவற்பெண்டு 
உங்களை தண்டிப்பதில்லையா?” என்றாள்‌ சம்வகை. 
“வசைபாடுபவர்கள்‌ எவரையும்‌ தண்டிக்க முடியாது. 
வசைபாடுவதை ஒரு தண்டனையாகவே அவர்கள்‌ 
எடுத்துக்கொள்கிறார்கள்‌” என்று காளி சொன்னாள்‌. 


அக்கணம்‌ சம்வகையின்‌ உள்ளத்தில்‌ ஒன்று மின்னியது. 
வசைபாடுபவர்கள்‌ சிறு பிழைகளை விரும்புகிறார்கள்‌. 
அப்பிழைகளை சுட்டிக்காட்டுவதனூடாக தன்னை மேலே 
நிறுத்திக்கொள்ள முடியும்‌ என்று நம்புகிறார்கள்‌. 
அப்பிழைகளை சுட்டி கீழுள்ளோரை 
வசைபாடுவதனூடாக தன்‌ கோன்மை 
நிலைநிறுத்தப்படுவதாக எண்ணுகிறார்கள்‌. ஆகவே 
பிழைபட்ட ஒரு நிர்வாக அமைப்பையே அவர்களால்‌ 
உருவாக்க முடியும்‌. ஏனென்றால்‌ 
அப்பிழைகளினூடாகவே அவர்கள்‌ ஆதிக்கம்‌ 
பெறுகிறார்கள்‌. பிழைகள்‌ பெருகுந்தோறும்‌ மேலும்‌ 
ஆற்றல்‌ கொள்கிறார்கள்‌. 


அதன்பின்‌ அரண்மனைக்கு வந்தபோது அவள்‌ அங்கு 
நிகழ்வனவற்றை ஒருகணத்தில்‌ புரிந்துகொண்டாள்‌. 
தலைமைப்‌ பொறுப்பு வகிப்பவள்‌ பிற அனைவருக்கும்‌ 
மேலான ஆற்றல்‌ கொண்டவளாக இருக்கவேண்டும்‌. 
அல்லது அனைவரும்‌ ஏற்கும்‌ குலப்பெருமை 
கொண்டவளாக. குலப்பெருமையோ தனித்திறனோ 
இல்லாத ஒருத்தி அவள்‌ முதியவள்‌ என்பதனால்‌ மட்டும்‌ 
தலைமை தாங்குவாள்‌ எனில்‌ உருவாகும்‌ இடர்‌ அது. 
அவள்‌ மேல்‌ எவருக்கும்‌ உண்மையான மதிப்போ 
அச்சமோ இல்லை. முதுமை என்பது ஒரு பொய்யான 
ஏற்பையே உருவாக்குகிறது. முதுமை தன்னை பிறர்‌ கேலி 
செய்ய இடம்‌ கொடுக்கிறது. ஏளனம்‌ செய்யப்படும்‌ ஒன்று 
மெய்யாக அஞ்சப்படுவதில்லை. 
மதிக்கப்படுவதுமில்லை. கொள்ளப்படும்‌ அச்சமும்‌ 
மதிப்புமே ஆதிக்கமாக ஆகின்றன. 


ஒருநாள்‌ இரவு சம்வகை அரண்மனைக்கு வரும்போது 
இரவு காவல்‌ இருந்தவள்‌ சுஷமை. அவளைச்‌ சுற்றி 


அறுபது காவல்‌ பெண்டுகள்‌ இருந்தனர்‌. சம்வகை தன்‌ 
புரவியை முற்றத்தில்‌ செலுத்தியபோது சாளரத்தில்‌ 
தோன்றிய சுஷமை சுட்டுவிரலை மட்டும்‌ காட்டி கீழே 
நின்றிருந்த காவற்பெண்டுக்கு ஆணையிட்டாள்‌. 
அக்காவல்பெண்டு பாய்ந்து வந்து சம்வகையின்‌ புரவிக்‌ 
கடிவாளத்தை பற்றிக்கொண்டு “தாங்கள்‌ முகக்கவசத்தை 
கழற்றவேண்டும்‌, காவலர்தலைவி” என்றாள்‌. “நான்‌ 
காவலர்தலைவி என்று தெரிகிறதே, பிறகென்ன?” என்று 
சம்வகை கேட்டாள்‌. 


“தொலைவில்‌ தங்கள்‌ புரவி வரும்போதே ஓசை அது 
யாரென்று காட்டிவிட்டது. தாங்கள்‌ கவசஉடை 
அணிந்திருந்தாலும்‌ உடலசைவுகளில்‌ தாங்கள்‌ 
இருக்கிறீர்கள்‌. ஆயினும்‌ இது இரவு. அரண்மனைக்குள்‌ 
நுழையும்‌ எவரும்‌ தங்கள்‌ முகத்தை காட்டியே 
ஆகவேண்டும்‌ என்பது எங்கள்‌ தலைவியின்‌ ஆணை” 
என்று காவற்பெண்டு சொன்னாள்‌. “உங்கள்‌ தலைவி 
யார்‌?” என்று அவள்‌ கேட்டாள்‌. “சற்று முன்‌ மேலே நின்று 
கைகாட்டியவர்‌. இரவுப்பொழுதில்‌ அவரே அரண்மனைக்‌ 
காவலுக்குப்‌ பொறுப்பு” என்றாள்‌ காவற்பெண்டு. 


“இவ்வாணையை அவள்‌ கைகாட்டாமல்‌ 
நிறைவேற்றமாட்டாயா?” என்றாள்‌. “கைகாட்டாமலும்‌ 
இவ்வாறே இதை நிறைவேற்றுவோம்‌. ஆனால்‌ இப்போது 
தங்களை நிறுத்தி கவசத்தைக்‌ கழற்றும்படி நான்‌ 

ணையிடவேண்டும்‌. நீங்கள்‌ சினமுறலாம்‌. ஆகவே 
அச்செயலின்‌ பொறுப்பை ஏற்க நான்‌ சற்று தயங்கக்‌ 
கூடும்‌. ஆகவே அப்பொறுப்பை தானே ஏற்பதாகவே 
நீங்கள்‌ பார்க்கும்படி கையை அங்கிருந்து காட்டினார்‌ 
காவலர்தலைவி. அதை நீங்களும்‌ பார்த்துவிட்டீர்கள்‌. 

கவே நான்‌ துணிந்து இதை செய்யலாம்‌. நீங்கள்‌ என்‌ 
மேல்‌ சினம்‌ கொள்ளமாட்டீர்கள்‌. அச்சினத்தை 
காவலர்தலைவி தன்‌ மேல்‌ வாங்கிக்கொள்கிறார்‌” 
என்றாள்‌ காவற்பெண்டு. 


சம்வகை புன்னகைத்து “அத்தலைவியின்‌ பெயர்‌ 
என்ன?” என்றாள்‌. “அவர்‌ இளம்பெண்தான்‌. 
உண்மையில்‌ என்னைவிட ஏழு அகவை குறைந்தவர்‌. 
அவர்‌ பெயர்‌ சுஷமை” என்றாள்‌. “நல்ல பெயர்‌. 
காவலருக்குத்‌ தேவையானது அந்தப்‌ பொறுமை” என்று 
சொல்லி சம்வகை அரண்மனைக்குள்‌ சென்றாள்‌. அங்கு 
துச்சளை வருவதற்கு உரிய அறை நன்கு 
ஒருக்கப்பட்டுள்ளதா என்பதை தானே நேரில்‌ பார்த்தாள்‌. 
திரும்பி வருகையில்‌ சுஷமை வந்து 
தலைவணங்கினாள்‌. “நீங்கள்தானா இங்கே 


மகிஷையும்‌ தாலையும்‌ விண்ணிலிருந்த அவ்விரு 
அமுதநிலைகளின்‌ மாற்றுவடிவிலேயே தங்களை 
உருவாக்கிக்‌ கொண்டன. கன்னங்கரிய காமதேனுவாக 
மகிஷை தன்னை உருவாக்கிக்கொண்டாள்‌. அவளே 
எருமை என வடிவெடுத்து மண்ணை நிறைத்தவள்‌. 
இருண்ட கல்பகமரமாக தாலை தன்னை 
முளைக்கச்செய்தாள்‌. அவளே பனையெனும்‌ 
மரமானாள்‌. 


“விண்ணில்‌ தேவர்களுக்கு ஆயிரம்‌ தெய்வங்கள்‌ 
இருக்கலாம்‌. நதிகள்‌ பாயும்‌ மண்ணில்‌ கொடியும்‌ முடியும்‌ 
குடியும்‌ கொண்ட மானுடருக்கும்‌ ஆயிரம்‌ தெய்வங்கள்‌ 
இருக்கலாம்‌. ஆனால்‌ மண்ணை விண்ணும்‌ விண்ணை 
சொல்லும்‌ கைவிட்ட நாடுகளில்‌ வாழும்‌ கோடானுகோடி 
எளிய மக்களுக்கு கண்கண்ட தெய்வம்‌ எருமையும்‌ 
பனையும்தான்‌. அவர்களைப்போலவே கரியவை. 
கரும்பாறையென உறுதியானவை. ஒருபோதும்‌ 
வற்றாதவை” என்றார்‌ உதர்க்கர்‌. “பேணினால்‌ பசு. 
பேணாவிட்டாலும்‌ எருமை. நீரூற்றினால்‌ தென்னை. 
அனலூற்றினாலும்‌ பனை. அன்னையும்‌ 
வழித்துணையும்‌ ஏவலும்‌ காவலுமாகும்‌ எருமை. வீடும்‌ 
விறகும்‌ பாயும்‌ பையும்‌ அன்னமும்‌ பாலுமாகும்‌ பனை.” 


“மண்ணுக்குவந்த மாநாகங்களை வாழ்த்துவோம்‌! 
தெய்வங்கள்‌ கண்மூடியபோதும்‌ மூடாத கண்கள்‌ 
கொண்ட அரவங்களை வாழ்த்துவோம்‌! உலகோரே, 
கேளுங்கள்‌! பீதர்களே, இந்த மண்‌ 
வெண்ணிறத்தெய்வங்களால்‌ ஆளப்படவில்லை. கரிய 
தெய்வங்களால்‌ வாழவைக்கப்படுகிறது. ஒவ்வொரு 
துயருற்ற மனிதனுக்கருகிலும்‌ கன்னங்கரிய 
தெய்வமொன்று பேரருளுடன்‌ வந்தமர்கிறது. 
அநீதியிழைக்கப்பட்டவன்‌ கண்ணீரை அது 
துடைக்கிறது. வஞ்சத்தில்‌ எரிபவனை அது 
ஆரத்தழுவிக்கொள்கிறது.” 


“கரியதெய்வங்களே, நீங்கள்‌ மானுடரை 
கைவிடுவதில்லை. நீங்கள்‌ என்றென்றும்‌ வாழ்க!” 
உதர்க்கர்‌ சொன்னபோது அந்தக்‌ கள்சாலையில்‌ இருந்த 
அனைவரும்‌ எழுந்து கைகூப்பினர்‌. “கருநாக விஷம்‌ 
கனிந்த கள்ளை வாழ்த்துவோம்‌. ஆன்மாவில்‌ ஊறி 
நெளிந்தோடும்‌ ஆயிரம்‌ கனவுகளை வாழ்த்துவோம்‌” 
என்றார்‌ உதர்க்கர்‌. பீதர்கள்‌ கைகளைத்தாக்கி 
ஆர்ப்பரிக்க அந்தக்‌ கள்சாலைக்கு வெளியே 
சாலைப்போக்கர்கள்‌ அனைவரும்‌ திரும்பி நோக்கி 
புன்னகைத்தபடி கடந்து சென்றனர்‌. 


காவல்தலைவி?” என்று அவள்‌ கேட்டாள்‌. “ஆம்‌, இரவில்‌ 
இவ்வரண்மனை என்‌ பொறுப்பில்‌ இருக்கிறது” என்று 
அவள்‌ சொன்னாள்‌. 

சம்வகை “எல்லா இரவுகளுமா?” என்றாள்‌. “ஆம்‌, 
தலைவி. எல்லா இரவுகளிலும்‌” என்றாள்‌. “ஏன்‌?” என்று 
அவள்‌ கேட்டாள்‌. அவள்‌ சற்று தயங்கி “பகலில்‌ 
முதுதலைவி இங்கு இருப்பார்‌. இரவுகளில்‌ அவர்‌ இங்கு 
இருக்கமாட்டார்‌. ஓய்வெடுக்க விழைவார்‌. இரவுகளில்‌ 
இளையோர்‌ காவல்‌ காக்கலாம்‌ என்று நான்தான்‌ 
சொன்னேன்‌. அவ்வண்ணமே என்‌ பொறுப்பில்‌ இதை 
ஒப்படைத்திருக்கிறார்‌” என்றாள்‌. “விழிப்புடன்‌ 
இருக்கிறீர்கள்‌. நன்று” என்று சொல்லி அவள்‌ 
விடைபெற்றாள்‌. 


சம்வகை அஸ்தினபுரியின்‌ ஒன்பது படைகளின்‌ 
தலைவியாக அமர்த்தப்பட்டபோது முதல்‌ ஆணையாக 
சுஷமையை அரண்மனைக்‌ காவல்‌ பொறுப்புக்கு 
கொண்டுவந்தாள்‌. சுதமை கோட்டைக்‌ காவல்‌ 
பொறுப்புக்கு உயர்த்தப்பட்டாள்‌. அவர்களைவிட 
முதியவர்கள்‌ முன்‌ அப்பதவியேற்பை அவளே 
நிறைவேற்றி வைத்தாள்‌. அரண்மனையின்‌ பழைய 
கோட்டைத்தலைவி உரிய மதிப்புடன்‌ ஓய்வுச்செல்வம்‌ 
அளிக்கப்பட்டு விலக்கப்பட்டாள்‌. அந்த விலக்கல்‌ 
மதிப்புடன்‌ இருந்தபோதும்‌ அதிலிருந்த கூர்மை 
அனைவரையும்‌ சென்றடைந்தது. 


மறுநாள்‌ காலை அரண்மனைக்குச்‌ செல்லும்போது 
ஒவ்வொன்றும்‌ மாறியிருப்பதை சம்வகை கண்டாள்‌. 
முன்பு என்னென்ன பிழைகள்‌ இருந்தன என்று அந்த 
மாற்றம்‌ வழியாகவே தெரிந்தது. அரண்மனை முகப்பில்‌ 
நின்றவர்கள்‌ அனைவருமே கையில்‌ நீண்ட வேல்களை 
வைத்திருந்தார்கள்‌. அரண்மனை முகப்பிலிருந்த 
சாளரங்கள்‌ அனைத்திலும்‌ வில்லேந்தியவர்கள்‌ 
நின்றிருந்தார்கள்‌. அரண்மனையிலிருந்து வாயில்கள்‌ 
வழியாக வெளிவரும்‌ வழிகளை மறித்து முன்பு 
நிறுத்தப்பட்டிருந்த தேர்களும்‌ பல்லக்குகளும்‌ 
விலக்கப்பட்டு அனைத்து வாயில்களிலிருந்தும்‌ 
படைவீரர்கள்‌ மிக விரைவில்‌ வெளிவரவும்‌ நுழையவும்‌ 
வழியமைக்கப்பட்டிருந்தது. 


அப்போதுதான்‌ அதற்கு முந்தைய நிலையில்‌ 
அரண்மனையை ஐம்பது பேர்‌ கொண்ட படை எளிதில்‌ 
வந்து கைப்பற்றிவிட்டிருக்க முடியும்‌ என்பது தெரிந்தது. 
எத்தனை நொய்மையான ஒரு அமைப்புடன்‌ அதுவரைம்‌ 


அஸ்தினபுரி இருந்திருக்கிறது என்பதை அவள்‌ 
புரிந்துகொண்டாள்‌. எவரென்று அறியாத பெருந்திரள்‌ 
அஸ்தினபுரிக்குள்‌ நுரைத்து ததும்பிக்கொண்டிருக்கிறது. 
எந்த நாட்டு ஒற்றர்களும்‌ கரவுப்படையினரும்‌ அதற்குள்‌ 
வந்திருக்கக்‌ கூடும்‌. அவர்களில்‌ நூறுபேர்‌ 
படைக்கலங்களுடன்‌ ஒருங்கிணைந்து வந்தால்‌ 
யுதிஷ்டிரனின்‌ அரண்மனையைக்‌ கைப்பற்றி 
யுதிஷ்டிரனை சிறைகொண்டு அந்நகரை தங்கள்‌ 
ஆட்சிக்கு கொண்டு வந்திருக்க முடியும்‌. 


கோட்டைக்‌ காவலைப்பற்றி எண்ணியபோது 
அரண்மனைக்‌ காவலை பொருட்படுத்தாமலிருந்தது தன்‌ 
பிழை என்று சம்வகை உணர்ந்தாள்‌. ஒன்ப 
காவல்படைகளையும்‌ தன்‌ பொறுப்பிலேயே மீண்டும்‌ 
ஒருங்கிணைக்கலானாள்‌. ஒன்பதில்‌ ஏழு காவல்‌ 
பொறுப்புகளுக்கு அவள்‌ பெண்களையே நிறுத்தினாள்‌. 
இரு காவல்‌ பொறுப்புகள்‌ ஆண்களுக்கு வழங்கப்பட்டன. 
அவர்கள்‌ தென்னகத்திலிருந்தோ கிழக்கிலிருந்தோ 
வந்தவர்களாக அமைந்தனர்‌. ஆரியவர்த்தத்தின்‌ 
மையநிலத்திலிருந்து வந்த எவருக்கும்‌ படைத்தலைமை 
பொறுப்பு அளிக்கப்படலாகாது என்றும்‌, ஆனால்‌ 
அவ்வாறு அளிக்கப்படவில்லை என்பது படைவீரருக்குத்‌ 
தெரியாமல்‌ இருக்கவேண்டும்‌ என்றும்‌ அவள்‌ உளம்‌ 
இருத்தினாள்‌. 


சுஷமை வந்து நின்றபோது அவள்‌ முடிவு 
செய்துவிட்டிருந்தாள்‌. அவளை அமரும்படி 
சொல்லிவிட்டு மேலும்‌ சற்றுநேரம்‌ எண்ணத்தில்‌ ஆழ்ந்து 
அமர்ந்திருந்தாள்‌. விழிகளைத்‌ தூக்கி சுருக்கமாக 
“சிந்துநாட்டு இளவரசர்களை நோக்கில்‌ நிறுத்துக! 
அவர்கள்‌ அரண்மனையைவிட்டு வெளியே செல்கையில்‌ 
துணை இருக்கவேண்டும்‌. எந்நிலையிலும்‌ அவர்கள்‌ 
அரசர்‌ யுதிஷ்டிரனை அணுகக்கூடாது” என்றாள்‌. 
சுஷமை எந்த வியப்பையும்‌ வினாவையும்‌ எழுப்பாமல்‌ 
“ஆணை!” என்றாள்‌. 

[[ஙage]சம்வகை நகரைச்‌ சூழ்ந்திருக்கும்‌ சிறுநகர்களை 
ஆளும்‌ தலைவர்களை நகருக்கு வெளியே 
அமைக்கப்பட்டிருந்த சிற்றவை ஒன்றில்‌ கூட்டி 
அவர்களின்‌ பணிப்பொறுப்புகளை மீண்டும்‌ உணர்த்தி, 
பிழைகளைக்‌ கண்டறிந்து கடிந்து அறிவுறுத்திவிட்டு 
அஸ்தினபுரிக்கு மீண்டாள்‌. அஸ்தினபுரியில்‌ உருவாகி 
வந்த கலவைமொழியில்‌ அவ்வுரையாடலை நிகழ்த்தி 
முடிக்கையில்‌ அவளுக்குள்‌ சொற்கள்‌ ஒழிந்த சலிப்பு 
நிறைந்தது. 


குடித்தலைவர்களுக்கு தங்கள்‌ இடமென்ன என்பதில்‌ 
இடறல்‌ இருந்தது. சிலர்‌ தங்களுக்கான கோன்மையை 
அரசு தொடர்ந்து உருவாக்கித்‌ தரவேண்டுமென 
எதிர்பார்த்தார்கள்‌. அவள்‌ நேரடியாகச்‌ சொல்லாமல்‌ 
ஒன்றை சொன்னாள்‌. அவர்களுக்கான கோன்மைக்கு 
அடிப்படை அஸ்தினபுரியின்‌ ஆட்சியே. ஆனால்‌ 
அஸ்தினபுரியின்‌ படைவல்லமை அதை நேரடியாக வந்து 
நிலைநாட்டக்கூடாது. அது குடிகள்மேல்‌ அரசின்‌ 
கொடுங்கோன்மையாக ஆகிவிடும்‌. அரசு குறித்த அச்சமே 
அரசைவிட பெருவல்லமை கொண்டது. அந்த அச்சத்தை 
உருவாக்கி அதைக்கொண்டு தன்‌ கோன்மையை 
நிலைநிறுத்தும்‌ தலைவர்களே அவளுக்குத்‌ தேவை. 


அதை சிலர்‌ உடனே புரிந்துகொண்டனர்‌. ஒரு மூத்த 
தலைவர்‌ “தண்டனைகள்‌ அரிதாக நிகழ்கையிலேயே 
அரசு ஆளப்படுகிறது” என்றார்‌. அவரை நோக்கி 
சம்வகை புன்னகை செய்தாள்‌. ஆனால்‌ 
பெரும்பாலானவர்களுக்கு அவள்‌ என்ன சொல்கிறாள்‌ 
என்பதில்‌ தொடர்ச்சியாக குழப்பம்‌ இருந்தது. அவர்களின்‌ 
கோன்மை தொன்மை கொண்டதல்ல, எனவே ஐயமற 
ஏற்கப்பட்டதும்‌ அல்ல. எ - எவர்‌ மூத்த தலைவரின்‌ 
சொற்களை கேட்கச்‌ செவிகொள்கிறார்கள்‌ என அவள்‌ 
நோக்கினாள்‌. அவர்களையும்‌ நீட்டித்தாள்‌. மேலும்‌ மேலும்‌ 
தன்‌ குடிகள்மேல்‌ உளக்குறை சொல்லி அவர்களை அரசு 
வந்து தண்டிக்கவேண்டும்‌ என கோரிய சிலரை 
குறித்துக்கொண்டாள்‌. கிளம்பும்போது ஒற்றை 

ணையில்‌ அவர்களை நிலைநீக்கம்‌ செய்து 
அடையாளம்‌ கண்ட பிறரை அக்குடியின்‌ கோலை 


கொள்ளச்‌ செய்தாள்‌. “அரசுக்கு ஐந்துவிரல்களால்‌ 
அளித்து ஒற்றைவிரலால்‌ பெற்றுக்கொள்பவரே சிறந்த 
குடித்தலைவர்‌” என்று அவள்‌ சொன்னபோது சிலருடைய 
விழிகள்‌ மின்னின. அவர்கள்‌ புரிந்துகொண்டுவிட்டனர்‌ 
என அவள்‌ உணர்ந்தாள்‌. 


முதல்‌ குடித்தலைவர்‌ ”இங்கே முன்பு ஆட்சிசெய்த பேரரசர்‌ 
துரியோதனன்‌ பெருங்குடிகளை தண்டித்ததே இல்லை 
என்கிறார்கள்‌. அவர்முன்‌ வழக்குகள்‌ சென்றதே இல்லை 
என்றும்‌ சென்றால்‌ தந்தையென கைவிரித்து 
அணைத்தும்‌ தாதன்‌ என தலைதொட்டு வாழ்த்தியும்‌ 
அனைவரையும்‌ பொறுத்துக்கொண்டார்‌ என்றும்‌ 
சூதர்கள்‌ பாடினர்‌” என்றார்‌. அவர்‌ அதை வாய்தவறி 
சொல்லிவிட்டார்‌. அதை உணர்ந்து நாக்கை அழுத்தி 
அமைதியடைந்தார்‌. குடித்தலைவர்களின்‌ முகங்கள்‌ 
அச்சத்தைக்‌ காட்டின. சம்வகை “ஆம்‌, அவர்‌ மாமன்னர்‌ 
குருவின்‌ வழிவந்தவர்‌. அஸ்தினபுரியின்‌ அரசர்கள்‌ 
அனைவருமே அவ்வண்ணம்‌ கோல்கொண்டிருந்தனர்‌. 
அவருடைய அந்தக்‌ கனிந்த செங்கோல்‌ இன்னும்‌ இங்கே 
திகழும்‌” என்றாள்‌. அவர்கள்‌ முகம்‌ மலர்ந்தனர்‌. 


அஸ்தினபுரிக்கு மீண்டபோது அவள்‌ மிகவும்‌ 
களைத்திருந்தாள்‌. அரண்மனைக்குள்‌ தன்‌ அறைக்குச்‌ 
சென்றபோது அவளுக்காக ஏவலரும்‌ ஒற்றர்களும்‌ 
காத்திருந்தனர்‌. செய்திச்சுருக்கங்களைக்‌ கேட்டு 
ஆணைகளை இட்டபின்‌ பிடத்தில்‌ அமர்ந்துகொண்டாள்‌. 
இயல்படையும்பொருட்டு கால்களை நீட்டி எதிர்ச்சுவரில்‌ 
இருந்த சிறிய கறையை பார்க்கலானாள்‌. 
ஆட்சிப்பணியில்‌ மூழ்கியவர்கள்‌ அனைவரும்‌ அவ்வாறு 
தங்களை இயல்படையச்‌ செய்யும்‌ வழிமுறை ஒன்றை 
பயின்றிருக்கிறார்கள்‌ என அவள்‌ கண்டிருந்தாள்‌. சுரேசர்‌ 
ஏதேனும்‌ ஓலையை எடுத்து விந்தையாக சுருட்டி மடித்து 
நீட்டிக்கொண்டு தலைகவிழ்ந்து அமர்ந்திருப்பார்‌. 
அல்லது நன்றாக மல்லாந்து மேலே 
அடுக்கப்பட்டவைபோல்‌ தெரியும்‌ உத்தரங்களை 
பார்த்துக்கொண்டிருப்பார்‌. அவள்‌ கண்கள்‌ நோக்கின்‌ 
கூர்மையாலேயே மங்கலடைந்தன. உள்ளம்‌ மெல்ல 
அமைதிகொண்டது. 


அவள்‌ விந்தையானதோர்‌ தனிமையை உணர்ந்தாள்‌. 
அதுவரை அவ்வாறொன்றை அவள்‌ உணர்ந்ததே 
இல்லை. எப்போதும்‌ தன்னை நோக்கும்‌ விழிகள்‌, தன்‌ 
குரலுக்கு கூரும்‌ செவிகள்‌, தன்‌ ஆணைக்குக்‌ 
காத்திருக்கும்‌ திரள்‌ சூழ்ந்திருப்பதாகவே அவள்‌ 
எண்ணியிருந்தாள்‌. இல்லத்தில்‌ இருக்கையில்‌ எப்போதும்‌ 


அன்னையும்‌ தந்தையும்‌ தோழியரும்‌ உடனிருந்தனர்‌. 
என்றும்‌ அவள்‌ தானென எண்ண நேர்ந்ததே இல்லை. 
படைத்தலைவியென ஆனபின்‌ பணிகள்‌ பலமடங்கு 
பெருகிவிட்டிருந்தன. தனிச்‌ சிற்றறைக்குள்‌ அவள்‌ 
அமர்ந்திருக்கையில்கூட அவளுடைய ஒவ்வொரு 
சொல்லுக்காகவும்‌ வெளியே பல்லாயிரம்பேர்‌ 
காத்திருந்தனர்‌. காலையில்‌ துயிலெழுகையில்‌ அவள்‌ 
மஞ்சத்தறைக்கு வெளியே ஒற்றர்களும்‌ ஏவலர்களும்‌ 
சொல்காத்து நின்றனர்‌. அவர்களின்‌ சொல்லுக்காக 
நகரமே காத்திருந்தது. நாளெல்லாம்‌ அவளுக்கு சற்று 
பின்னால்‌ எந்நேரமும்‌ அவள்‌ ஆணைக்காக ஏவலரும்‌ 
ஒற்றரும்‌ படைத்தலைவரும்‌ வந்துகொண்டிருந்தனர்‌. 
ஒவ்வொரு பணியின்‌ இடைவெளியிலும்‌ அவர்களை 
நினைவுகூர்ந்து நிறுத்தி ஆணைகளை இட்டு 
செய்திகளை செவிகூர்ந்து மீண்டும்‌ உளச்செயல்பாட்டை 
தொடங்கினாள்‌. அவள்‌ விழித்திருக்கும்‌ கணமெல்லாம்‌ 
பணியாற்றிக்கொண்டிருந்தாள்‌. 


இரவில்‌ துயில்வதற்கு முன்பு வரை இறுதி 
ஆணைகளையும்‌ அளித்துவிட்டு, ஆடைகளைக்‌ கழற்றி, 
மஞ்சத்தில்‌ படுத்து விழிகளுக்குமேல்‌ தடித்த மரவுரியை 
போட்டுக்கொண்டு துயில்கொண்டாள்‌. ஒவ்வொரு 
நாளும்‌ தன்‌ உள்ளத்திலிருந்து ஒவ்வொரு நிகழ்வாக 
அகற்றி, ஒவ்வொரு சொல்லாகக்‌ கரைத்து, மெல்லமெல்ல 
வெறுமை கொண்டு, உளமழிந்து கண்துயில்வதற்கு 
நெடும்பொழுதாகியது. கனவுகளுக்குள்‌ அவள்‌ பகல்‌ 
முழுக்க ஆற்றியவற்றையே வேறெங்கோ வேறெவரோ 
ஆக இருந்து ஆற்றினாள்‌. விந்தையான எதிரிகளை 
கண்டாள்‌. அசுரர்கள்‌, தேவர்கள்‌, மண்மறைந்தோர்‌. 
ஏதேதோ களங்களில்‌ வாளெடுத்து போரிட்டாள்‌. 
புரவிகளில்‌ எங்கெங்கோ சென்றுகொண்டிருந்தாள்‌. 
துரத்தினாள்‌, துரத்தப்பட்டாள்‌. மலை உச்சிகளில்‌ இருந்து 
தொற்றி அடியாழங்களுக்கு இறங்கினாள்‌. தொற்றி 
ளிம்புகளில்‌ கைபற்றி முடிவிலாது 
ஏறிச்சென்றுகொண்டே இருந்தாள்‌. விழிப்புகொண்டு 
இருளை உணர்ந்து மூச்செறிந்து நீர்‌ அருந்தி மீண்டும்‌ 
படுத்துக்கொண்டாள்‌. விடியவில்லை என ஓசைகளில்‌ 
இருந்து உணர்கையில்‌, துயிலுக்கு இன்னும்‌ 
பொழுதிருக்கிறது என அறிகையில்‌ உள்ளம்‌ தித்தித்தது. 


ஒவ்வொரு நாளும்‌ விழித்தெழுகையில்‌ எஞ்சும்‌ துயில்‌ 
எடைகொண்டு அவள்‌ மேல்‌ அழுந்தியது. கைகால்கள்‌ 
இரும்பாலானவையென மஞ்சத்தோடு அழுந்திப்‌ 
படுத்திருந்தன. உள்ளம்‌ விழிப்பு கொண்டபின்‌ சற்று 
கழித்தே உடல்‌ விழிப்பை அடைந்தது. உள்ளத்தால்‌ 


உடலை உந்தி எழுப்ப வேண்டியிருந்தது. எழுந்தமர்ந்து 
தன்னிரு கைகளையும்‌ பார்த்தபடி அமர்ந்திருக்கையில்‌ 
முந்தைய நாள்‌ துயில்வதற்கு முன்‌ இறுதியாக எஞ்சிய 
சொல்‌ வளர்ப்பு நாய்‌ என காத்து நிற்பதை அவள்‌ 
கண்டாள்‌. அதிலிருந்து தொடங்கி அன்று முழுக்க 
மீண்டும்‌ சொற்களின்‌ துரத்தல்கள்‌. அவள்‌ அப்பணியை 
சலிப்பில்லாமலேயே இயற்றினாள்‌. ஏனென்றால்‌ 
அப்பணியினூடாகவே அவள்‌ நிகழ்ந்தாள்‌. அவை 
இல்லையென்றால்‌ அவளும்‌ இல்லையென்று 
ஆகிவிடுவாள்‌. அப்பணிகள்‌ அகன்றபின்‌ அவளிடம்‌ 
எஞ்சும்‌ வெறுமையை அவள்‌ அறிந்திருந்தாள்‌. 
பணியில்லாமல்‌ ஆன கணமே அது வந்து 
அமர்ந்துவிடுமென அஞ்சினாள்‌. ஆகவே பணிகளே 
அவளெனத்‌ திகழ்ந்தாள்‌. 


ஒருகணமும்‌ ஓயாத அந்தப்‌ பணியின்‌ அலைகளில்‌ 
இருந்து இத்தகைய தனிமை எவ்வாறு திரண்டெழ 
முடியும்‌ என்று அவள்‌ அப்போது வியந்தாள்‌. ஆனால்‌ 
இது தனக்கு மட்டும்‌ அல்ல என்றும்‌ தோன்றியது. 
சுரேசரோ யுதிஷ்டிரனோ இத்தனிமையை அடையாமல்‌ 
இருக்க இயலாது. கருவறையில்‌ இருக்கும்‌ தெய்வங்கள்‌ 
முற்றாக தனிமையில்‌ அமர்ந்திருக்கின்‌ றன. 
அத்தனிமையை தன்னுள்‌ எடைமிக்க இரும்பு 
உருளையென உணர்ந்தாள்‌. அனைத்து 
அசைவுகளையும்‌ அதை சுமந்துகொண்டு நிகழ்த்த 
வேண்டியிருந்தது. அது நிலம்‌ படிய அழுந்த அந்தியில்‌ 
துயில வேண்டியிருந்தது. ஒவ்வொரு சொல்லிலும்‌ அதன்‌ 
எடை ஏறி அமர்ந்தது. எடையைக்‌ கையாள உகந்த வழி 
அதை வீசிவீசி கைமாற்றிக்கொண்டே இருப்பது. 
அதையே பணி என்று சொல்கிறேன்‌ போலும்‌. 


பொறுப்புகளுக்கேற்ப தன்‌ மொழியும்‌ உடல்‌ 
அசைவுகளும்‌ மாறிக்கொண்டிருந்ததை உணர்ந்தாள்‌. 
ஒவ்வொரு சொல்லையும்‌ நிறுத்தி நிறுத்தி தாழ்ந்த 
குரலில்‌ அவள்‌ சொல்லலானாள்‌. உடலசைவுகள்‌ மேலும்‌ 
மேலும்‌ விசையழிந்தன. சொல்லுக்கு மிக முன்னால்‌ 
சென்று சொல்‌ வந்து அணைவதற்காக உள்ளம்‌ காத்து 
நின்றது. சொல்‌ திகழும்‌ போது மிக மேலே நின்று 
அனைத்தையும்‌ ஆழத்தில்‌ நோக்கிக்கொண்டிருந்தது. 
அனைத்துக்கும்‌ அப்பால்‌ மாறாதிருந்த ஒரு சலிப்பு 
அத்தனிமையிலிருந்து எழுந்தது. செயல்களை ஆற்றும்‌ 
போது ஒவ்வொரு செயலும்‌ அளித்த உளமகிழ்வை 
முற்றாக இழந்துவிட்டிருந்தாள்‌. சுட்டுவிரல்களை 
அசைத்து பேரலைகளை எழுப்பும்‌ இடத்தில்‌ 
இருக்கையில்‌ பேரலை என்று உணர்வதெல்லாம்‌ 


இவ்வாழியின்‌ சிறு குமிழிகளே என்று உணர்வது அது. 
நிகழ்வன அனைத்தும்‌ நிகழாமைக்கு நிகர்‌ என்று 
உணர்வது. இவை என்றும்‌ இவ்வண்ணமே இருக்கும்‌ 
என்றும்‌, வந்து செல்பவர்களால்‌ இவை எவ்வகையிலும்‌ 
மாற்றப்படுவதில்லை என்றும்‌ உணர்வது. இருத்தலும்‌ 
இன்மையும்‌ நிகரே என்று உணர்வது. அதை உணராது 
ஆட்சியாளர்கள்‌ எவரும்‌ இருக்க முடியுமா என்ன? 


பிறகு ஏன்‌ இதில்‌ மகிழ்கிறார்கள்‌? இதை நோக்கி 
வரும்பொருட்டு ஏன்‌ அனைத்தையும்‌ இழக்கிறார்கள்‌? 
ஏன்‌ இதில்‌ அமர்ந்து தான்‌ நான்‌ என்று தருக்குகிறார்கள்‌? 
இன்னும்‌ இன்னும்‌ என்று ஏன்‌ எழுகிறார்கள்‌. இறைவடிவு 
நானே என்று எவ்வண்ணம்‌ மயங்குகிறார்கள்‌? 
இச்சலிப்பிற்கும்‌ தனிமைக்கும்‌ அப்பால்‌ பிறிதொன்று 
உள்ளது. இக்கணத்திலேனும்‌ நானே தெய்வம்‌ என்று 
நினைக்கும்‌ அத்தருணம்‌. ஒவ்வொரு மானுடரும்‌ 
தாங்கள்‌ தெய்வம்‌ என்று ஆக விரும்புகிறார்கள்‌. 
தெய்வமாகும்‌ விழைவை உள்ளே பொறித்தே 
மானுடனைப்‌ படைத்து மண்ணுக்கு 
அனுப்பியிருக்கின்றன விண்வல்லமைகள்‌. இசைபாடும்‌ 
சூதன்‌, நடனமாடும்‌ ஆட்டன்‌, சொல்தேரும்‌ கவிஞன்‌, 
படை கொண்டெழும்‌ வீரன்‌, முடிசூடி அமரும்‌ அரசன்‌, 
வேதம்‌ பயிலும்‌ அந்தணன்‌, தவம்‌ செய்யும்‌ முனிவன்‌ என 
ஒவ்வொருவருக்கும்‌ இங்கு தெய்வமாகும்‌ விழைவுதான்‌ 
உள்ளது. 


ஏனென்றால்‌ தெய்வம்‌ என்பது ஆதலின்‌ உச்சம்‌. 
இருத்தலின்‌ நிறைவு. இங்கு மானுடன்‌ ஆற்றும்‌ அத்தனை 
செயல்களும்‌ கூர்ந்து குவிந்து சென்றடைவது 
தெய்வமென்னும்‌ நிலையையே. தவத்தினூடாக 
முனிவன்‌ அடைவது, அபூர்வத்தினூடாக வேதியன்‌ 
ஈட்டுவது, ஆற்றலினூடாக அரசன்‌ எய்துவது, 
சொல்லினூடாக கவிஞன்‌ பெறுவது, கலையினூடாக 
சூதன்‌ உணர்வது அனைத்தும்‌ அது ஒன்றே போலும்‌. 
தெய்வநிலை. ட தெய்வங்கள்‌ நிலைகொள்பவை 
அல்ல. அவை விண்ணில்‌ அலையலையெனத்‌ 
திகழ்பவை. முட்டி மோதிக்கொள்பவை. முயங்கிப்‌ 
பிரிந்தாடுபவை. தெய்வங்கள்‌ விண்ணில்‌ இடியிமயென 
குமுறிக்கொண்டிருக்கின்றன. தொலைவுகளை மின்னி 
மின்னித்‌ தொடுகின்றன. ஒளிர்ந்து அணைந்து 
எரிந்தெழுகின்றன. மின்னி மின்னி கடுவெளியின்‌ 
இறுதிவரை பெருகியிருக்கின்றன. அவை இங்கே ஆலய 
இருளில்‌ மட்டுமே கல்லில்‌ நிலைகொள்கின்றன. 
பனித்துளியென அமைந்த முகில்கணம்போல. 


அந்த எண்ணப்பெருக்கிலிருந்து மீண்டபோது 
அவ்வெண்ணங்கள்‌ தனக்குள்‌ எவ்வாறு ஏற்படுகின்றன 
என்று அவள்‌ வியந்துகொண்டாள்‌. முன்பு ஒருபோதும்‌ 
இத்தகைய எண்ணங்கள்‌ என்னுள்‌ எழுந்ததில்லை. 
இவ்வாறு சொல்கூட்ட கற்றுக்கொண்டதும்‌ இல்லை. 
அவள்‌ எப்போதும்‌ கூர்ந்து நோக்குவது சுரேசரின்‌ 
சொற்களை. ஒரு நிகழ்விலிருந்து அவர்‌ 
சொற்களினூடாகச்‌ சென்றடையும்‌ தொலைவை. 
அத்தொலைவினூடாக மீண்டும்‌ தன்‌ சொற்களை அவள்‌ 
வந்தடைவாள்‌. தன்னிடம்‌ அவர்‌ பேசிய ஒவ்வொரு 
சொல்லும்‌ நினைவிலிருப்பதை அவள்‌ பல 
தருணங்களில்‌ உணர்ந்திருக்கிறாள்‌. அவருடைய 
மாணவர்களிடமிருந்து மீண்டும்‌ மீண்டும்‌ அதை 
கேட்டுக்கொண்டிருந்தாள்‌. இந்நகரை சுரேசர்‌ தன்‌ 
சொற்களினூடாக இணைத்துக்கொண்டிருக்கிறார்‌. 
இங்கிருக்கும்‌ பெருந்திரள்‌ அனைத்தையும்‌ தொட்டு 
தனக்குத்தானே பின்னி ஒரு மாபெரும்‌ வலையென 
இந்நகரத்தை மூடியிருக்கின்றன சுரேசரின்‌ சொற்கள்‌. 


இச்சிலந்தி தன்‌ வலையில்‌ தானே 
சிக்கிக்கொள்வதில்லை. என்றேனும்‌ ஒருநாள்‌ இதை 
இவ்வண்ணமே விட்டு விலகிச்செல்லவும்‌ கூடும்‌. 
அச்சொற்களை அள்ளிச்‌ சுருக்கி ஒரு 
நெறிநூலென்றாக்கி இங்கு எஞ்சவிட்டுப்‌ போகக்கூடும்‌. 
எத்தனை நூல்கள்‌! அத்தனை பணிச்சுமைக்குள்ளும்‌ 
அவள்‌ நூல்‌ பயின்றுகொண்டிருந்தாள்‌. அரசுப்பணி 
நூல்கள்‌, நெறிநூல்கள்‌, அரிதாக அறநூல்கள்‌. நூல்‌ 
பயில்தல்‌ அவளுக்கு ஒரு செவி நிகழ்வாக இருந்தது. 
புலரியில்‌ எழுந்து நீராட்டறைக்குச்சென்று ஆடை 
அணிந்து வெளியேறுவது வரை புலவர்‌ ஒருவர்‌ அவள்‌ 
அருகே நின்று அன்றைய நூலை அவளுக்கு 
படித்துக்காட்டுவார்‌. பின்னர்‌ நாள்முழுக்க அந்நூலின்‌ 
சொற்கள்‌ அவளுக்குள்‌ ஓடிக்கொண்டிருக்கும்‌. அன்று 
நாள்‌ அமைகையில்‌ அச்சொற்களினூடாக அவள்‌ 
நெடுந்தொலைவு வந்து சேர்ந்திருப்பாள்‌. மறுநாள்‌ 
அந்நூலின்‌ தொடர்ச்சியை அவர்‌ உரைக்கையில்‌ 
முற்றிலும்‌ புதிய ஒன்றாக அதை கண்டடைவாள்‌. 
அரிதாக அந்நூலாசிரியனைவிட நெடுந்தொலைவுக்கு 
அவள்‌ சென்றுவிட்டிருப்பாள்‌. 


இத்தனிமை ஒரு கூரிய படைக்கலம்‌. இதுவே இவை 
அனைத்திலிருந்தும்‌ என்னை விலக்குகிறது. விலக்கமே 
செயலாற்றுவதன்‌ சிறந்த வழி. அகன்று நிற்கையிலேயே 
அனைத்தையும்‌ பார்க்க இயல்கிறது. முழுமையாகப்‌ 
பார்க்கையிலேயே மதிப்பிட இயல்கிறது. மதிப்பீடே 


செயலென்று மாறுகிறது. இவ்விலக்கம்‌ என்னை 
துயரற்றதாக்கும்‌. இச்சலிப்பு எதிர்ப்பார்ப்பும்‌ ஏமாற்றமும்‌ 
ஆணவமும்‌ குற்றஉணர்வும்‌ என அடைந்து 
கொண்டிருக்கும்‌ அலைக்கழிவுக்கு அப்பால்‌ மாறா 
வடமீன்‌ நோக்கென்று நின்றிருப்பது நன்று. அவள்‌ 
பெருமூச்சுடன்‌ விழித்துக்கொண்டாள்‌. அப்போது 
உள்ளம்‌ தெளிந்திருந்தது. அன்று நிகழ்ந்த 
அனைத்தையும்‌ காலத்தில்‌ நெடுந்தொலைவுக்குச்‌ சென்று 
அங்கிருந்து நோக்கிவிட்டிருந்தாள்‌. 

ர அ அவளுக்கு நிகழ்ந்தனவாக 
ஆகிவிட்டிருந்தன. 


[1ா௨2:1சம்வகை ஏவலனிடம்‌ அவள்‌ சிந்துநாட்டு 
அரசியை சந்திக்க விழைவதாக சொல்லியனுப்பிவிட்டு 
ஓர்‌ ஓலையை எடுத்து வெறுமனே எழுத்தாணியால்‌ 

றிக்கொண்டிருந்தாள்‌. அதில்‌ ஒரு சிறு சுழிப்பை 
போட்டாள்‌. அதை கோடு ஒன்றால்‌ நீட்டிச்சென்று 
வளைத்து இன்னொரு சுழியை போட்டாள்‌. மூன்றாவது 
சுழியை இணைத்தபின்‌ அதையே 
நோக்கிக்கொண்டிருந்தாள்‌. பின்னர்‌ ஓலையைக்‌ கிழித்து 
அப்பால்‌ பெட்டிக்குள்‌ போட்டுவிட்டு கைகளை 
கட்டிக்கொண்டாள்‌. 


ஏவலன்‌ வந்து வணங்கி சிந்துநாட்டு அரசி சந்திப்புக்கு 
ஒப்புக்கொண்டிருப்பதாக சொன்னான்‌. “அவர்‌ இன்று 
புலர்காலை கிளம்பி மேற்குக்‌ காட்டுக்குச்‌ சென்று 
அங்கிருக்கும்‌ கலிதேவனின்‌ ஆலயத்தில்‌ பலியும்‌ 
கொடையும்‌ முடித்து திரும்பியிருக்கிறார்‌” என்று அவன்‌ 
சொன்னான்‌. “நிமித்திகர்‌ சம்புகரின்‌ கூற்று அது. இங்கே 
இன்னும்கூட மூத்த கெளரவர்‌ துரியோதனனின்‌ இருப்பு 
எஞ்சியிருக்கிறது என்றார்‌. அவருக்கு அடங்கல்கொடை 
அளித்து நிறைவளிக்கவேண்டும்‌. அவர்‌ உறையுமிடம்‌ 
அக்கலிதேவனின்‌ ஆலயம்‌, அங்கே ஒவ்வொருநாளும்‌ 
விளக்கேற்றப்படவேண்டும்‌ என்றார்‌. முதல்‌ விளக்கை 
ஏற்றி வழிபடும்பொருட்டு அரசி சென்று மீண்டிருக்கிறார்‌.” 


“உடன்சென்றவர்‌ எவர்‌?” என்றாள்‌ சம்வகை. 
“எவருமில்லை. புதிய சேடிகளுடன்‌ சென்றிருக்கிறார்‌.” 
சம்வகை “மைந்தர்கள்‌?” என்றாள்‌. “அவர்களுக்கு அவர்‌ 
சென்ற செய்தியே தெரியாது. களரியில்‌ படைக்கலம்‌ 
டிக்கொண்டிருந்தார்கள்‌.” அவள்‌ தலையசைக்க 
“அங்கே நாள்தோறும்‌ சென்று நெய்விளக்கேற்ற ஒருவரை 
அமர்த்தி அவருக்குரிய ஊதியத்தையும்‌ சிந்துநாட்டு அரசி 
வகுத்திருக்கிறார்‌. அவர்‌ தென்னிலத்தைச்‌ சேர்ந்தவர்‌. 
ஆதன்‌ என்று பெயர்‌ சொன்னார்‌” என்றான்‌. அவள்‌ 


தலையசைத்து அவனை அனுப்பினாள்‌. 


அவள்‌ அரண்மனையினூடாக துச்சளையின்‌ அறை 
நோக்கி செல்கையில்‌ எதிரில்‌ சுஷமையை கண்டாள்‌. 
தலைவணங்கி அவள்‌ அருகே நிற்க அவளை ஒருகணம்‌ 
நோக்கி பார்வை விலக்கி, சலிப்புற்ற குரலில்‌ “அரசி 
எவ்வண்ணம்‌ இருக்கிறார்‌?” என்றாள்‌ சம்வகை. 
“இயல்பாக இருக்கிறார்‌ என்றே தோன்றுகிறது, தலைவி” 
என்றாள்‌ சுஷமை. “இங்கு அவர்‌ செய்துகொண்டிருக்கும்‌ 
செயல்களை கூறுக!” என்றாள்‌ சம்வகை. “அரசி 
துச்சளை புலரி முதல்‌ அந்தி வரை அரண்மனையையே 
சார்ந்து இருக்கிறார்‌. இங்கு அரசியென அவர்கள்‌ வந்த 
பின்னரே இவ்வரண்மனையில்‌ குறைவதென்ன என்று 
தெரிகிறது. இல்லாள்‌ இல்லாதிருந்த இல்லம்‌ 
போலிருந்தது இது. இங்கு எந்தெந்த அறைகள்‌ 
தூய்மைப்படுத்தப்படாமல்‌ விடுபட்டிருக்கின்றன என்று 
அவர்தான்‌ சொன்னார்‌. அரண்மனை வாழ்க்கையின்‌ 
ஒழுங்குகளை மாற்றி அமைத்தார்‌.” 


“உம்‌” என்றாள்‌ சம்வகை. “அறைகளுக்கு உணவு 
கொண்டு போவதற்கு முதன்மை இடைநாழியை 
பயன்படுத்தலாகாது என்று அவர்‌ வந்து சொல்லும்‌ வரை 
நாங்கள்‌ அறிந்திருக்கவில்லை. எவ்வண்ணம்‌ உணவு 
கொண்டு சென்றாலும்‌ சற்றேனும்‌ உணவின்‌ மணம்‌ 
இடைநாழியில்‌ எஞ்சாமல்‌ இருப்பதில்லை. உணவின்‌ 
மணம்‌ பசியில்லாதபோது கெடுமணமே என அவர்‌ 
சொல்கையிலேயே உணர்ந்தோம்‌. இடைநாழிக்குள்‌ 
நுழைவோர்‌ வெறுக்கும்‌ உணவின்‌ மணம்‌ வருவது 
உகந்ததல்ல என்றார்‌. மேலும்‌ ஏதேனும்‌ எதிர்பாரா 
நிகழ்வில்‌ இடைநாழியினூடாக எவரேனும்‌ விரைந்து 
வந்தால்‌ உணவு கொண்டு வருபவர்கள்‌ அவர்களுக்கு 
மிகப்‌ பெரிய தடையாக ஆகக்கூடும்‌ என்றார்‌. அதுவரை 
காவலர்தலைவியாக நான்‌ அதை எண்ணிப்பார்க்கவே 
இல்லை. ஒன்றையொன்று தொட்டு திறந்திருக்கும்‌ 
பக்கவாட்டு அறைகளினூடாகவே உணவு செல்ல 
வேண்டும்‌ என்பது எங்களுக்கு தோன்றவே இல்லை.” 


சம்வகை தலையசைத்தாள்‌. “ஒவ்வொரு 
அறையிலிருந்தும்‌ வெளித்தோட்டத்திற்கு திறக்கும்‌ ஒரு 
கதவு இந்த அரண்மனையில்‌ இருக்கிறது. அக்கதவைத்‌ 
திறந்து ஒவ்வொரு நாளும்‌ அப்பால்‌ சருகும்‌ தூசும்‌ 
குவியாது பார்த்துக்கொள்ள வேண்டும்‌ என்று அரசி 
ணையிட்டார்‌” என சுஷமை தொடர்ந்தாள்‌. “மிக 
அரிதாகவே தோட்டத்திற்குத்‌ திறக்கும்‌ கதவுகளை 
இங்குள்ளவர்கள்‌ திறக்கிறார்கள்‌. ஆனால்‌ எப்போதேனும்‌ 


கள்மயக்கில்‌ ஒருவரை ஒருவர்‌ தழுவியபடி கால்கள்‌ தளர 
நடந்து ஊர்ச்சத்திரத்துக்குச்‌ செல்லும்போது இளநாகன்‌ 
கேட்டான்‌ “சூதரே, ஒவ்வொருவரையும்‌ காத்து நிற்கும்‌ 
அந்தக்கரிய தெய்வத்தை நீர்‌ என்றேனும்‌ 
பார்த்திருக்கிறீரா?” மூடிமூடிவந்த கண்களை 
உந்தித்திறந்து ஏப்பத்துடன்‌ சற்று கள்ளையும்‌ துப்பி 
உதர்க்கர்‌ சொன்னார்‌ “காணாத எவருமில்லை 
இப்புவியில்‌. அதை நாம்‌ அன்னை என்றழைக்கிறோம்‌.” 


திறக்கும்போது அப்பால்‌ சருகுகள்‌ குவிந்திருக்கும்‌ எனில்‌ 
அக்காட்சியால்‌ உளச்சோர்வு அடையக்கூடும்‌. அச்சிறு 
தோட்டத்தின்‌ பயனே இல்லாமல்‌ ஆகிவிடக்கூடும்‌. 
ஏனென்றால்‌ அக்கதவை அவர்கள்‌ அறையின்‌ அடைவு 
அளிக்கும்‌ திணறலை தவிர்க்கும்பொருட்டே 
திறக்கிறார்கள்‌. அவர்‌ வந்த ஒருநாளைக்குள்‌ 
இவ்வரண்மனை முற்றாக மாறிவிட்டிருக்கிறது.” 


“நன்று” என்று சொல்லி சம்வகை மேலும்‌ நோக்கி 
நின்றாள்‌. தான்‌ தொகுத்துச்சொல்லும்படி 
கோரப்படுவதை உணர்ந்த சுஷமை “அவர்‌ இதை தன்‌ 
அரண்மனை என்று நினைக்கிறார்‌. இதன்மேல்‌ தன்‌ 
ஆட்சியை நிலைநாட்டிவிட்டார்‌. எனவே இங்கு அவர்‌ 
மகிழ்ந்திருக்கிறார்‌ என்றே கொள்ளவேண்டும்‌” என்றாள்‌. 
சம்வகை “அரசர்‌ என்ன செய்கிறார்‌?” என்றாள்‌. சுஷமை 
முகம்‌ மலர்ந்து “பேரரசி நகரெழப்போவதை எண்ணி 
உவகையில்‌ இருக்கிறார்‌. அரசிக்கென ஒவ்வொரு 
ஒருக்கமும்‌ அவர்‌ பார்வையிலேயே நிகழவேண்டுமென 
எண்ணுகிறார்‌. அதற்கான ஆணைகளை அவரே 
பிறப்பித்துக்கொண்டிருக்கிறார்‌. இன்று மட்டும்‌ எட்டு 
முறை சுரேசரை தன்‌ அறைக்கு வரச்சொல்லி 
பேசியிருக்கிறார்‌. பேரரசி நகர்நுழைகையில்‌ ஒவ்வொரு 
முறைமையும்‌ முழுதமையவேண்டும்‌ என என்னிடமே 
பலமுறை சொல்லிவிட்டார்‌” என்றாள்‌. 


யுதிஷ்டிரன்‌ நிலைகொள்ளாமல்‌ இருப்பதை சம்வகை 
முன்னரே அறிந்திருந்தாள்‌. “அவர்‌ சிந்துநாட்டு அரசியை 
இதுவரை சந்திக்கவில்லை. அதைப்பற்றி ஏதேனும்‌ 
சொல்லப்பட்டதா?” என்றாள்‌. “இருமுறை 
சந்திப்பதைப்பற்றி பேசப்பட்டது. ஆனால்‌ அவ்வாறு 
சந்திப்பது முறையல்ல என்றனர்‌ நிமித்திகர்‌. அரசி 
கைம்மை நோன்பில்‌ இருக்கிறார்‌, எனவே ஓராண்டு பிற 
ஆடவரை சந்திக்க ஷத்ரிய நெறி ஒப்பாது என்றார்கள்‌. 
அவர்‌ அவையமரலாகாது, பெண்களுக்குரிய 
அரண்மனையின்‌ முற்றத்தில்‌ நின்று பேரரசியை 
எதிர்கொள்வதற்கு மட்டுமே நெறியொப்புதல்‌ உள்ளது. 
அது சார்ந்த குழப்பம்‌ நீடிக்கிறது. அறுதியாக எதையும்‌ 
அமைச்சர்‌ இன்னமும்‌ சொல்லவில்லை” என்று சுஷமை 
சொன்னாள்‌. “இங்கே கைம்பெண்நெறி 
பேணப்படவில்லை என்றே தங்கள்‌ சொல்லில்‌ இருந்து 
நான்‌ உணர்ந்தேன்‌. அது அரசரிடம்‌ இன்னமும்‌ 
அறிவிக்கப்படவில்லை.” சம்வகை “அதை நானே 
சொல்கிறேன்‌. இப்போதல்ல, பேரரசி வந்தபின்‌” என்றாள்‌. 


“சிந்துநாட்டு இளவரசர்களை அரசர்‌ சந்திக்க விழைந்தார்‌. 


ஆனால்‌ அரசமுறையாக அவையில்‌ இரு மைந்தரும்‌ 
வரவமைக்கப்பட்டு உரிய முறைமைகள்‌ செய்யபட்டு 
சந்திப்பதே முறை என அவரிடம்‌ சொன்னோம்‌. பேரரசி 
வரும்போது குடியவை கூடும்‌. அக்குடியவையில்‌ இரு 
மைந்தரும்‌ அவையில்‌ அமர்ந்திருக்க வேண்டும்‌ என்று 
அரசர்‌ ஆணையிட்டிருக்கிறார்‌” என்றாள்‌ சுஷமை. 
சம்வகை முதல்முறையாக அந்த நிலைகொள்ளாமையை 
உணர்ந்தாள்‌. அது உடலில்‌ எழாமலிருக்க உடலை 
இறுக்கியபடி நின்று “மைந்தர்‌ எங்கே?” என்றாள்‌. 
“அவர்கள்‌ இதற்குள்‌ இந்நகரில்‌ 
இயல்பாகிவிட்டிருக்கிறார்கள்‌. அரண்மனை எங்கும்‌ 
சுற்றி நோக்கினர்‌. ஆடுகளம்‌ சென்று விளையாடினர்‌. 
களரிக்குச்‌ சென்று படைக்கலமாடினர்‌. இங்கே அவர்கள்‌ 
மகிழ்ச்சியாகவே இருக்கிறார்கள்‌.” 


“அவர்கள்‌ எங்கே?” என்று சம்வகை கேட்டாள்‌. “சற்றுமுன்‌ 
கீழே உள்விளையாட்டுக்‌ கூடத்திற்கு சென்றார்கள்‌. அதை 
திறந்தே நெடுநாட்களாகின்றன. அங்கு பழைய 
நாற்களத்தின்‌ பலகைகளும்‌ காய்களும்‌ 
குவிக்கப்பட்டிருக்கின்றன. அவர்கள்‌ அதிலொன்றை 
எடுத்து வைத்துக்கொண்டார்கள்‌. நான்‌ உடன்‌ 
சென்றேன்‌. என்னிடம்‌ நாற்களம்‌ ஆடத்தெரியுமா 
என்றார்கள்‌. தெரியாது என்றேன்‌. இங்கு நாற்களம்‌ 
ஆடுவதற்கான ஒப்புதல்‌ சூதர்களுக்கு இல்லை என்று 
தாங்கள்‌ அறிந்திருப்பீர்கள்‌ என்றேன்‌. மூத்தவர்‌ சற்று 
எரிச்சலுடன்‌ எங்களுக்கு நாற்களமாடலைக்‌ கற்பிக்க 
ஒருவரை அனுப்புக என்றார்‌” என்றாள்‌ சுஷமை. “நான்‌ 
வெளியே சென்று ஷத்ரிய முதியவர்கள்‌ எவரேனும்‌ 
இங்கிருக்கிறார்களா என்று வினவினேன்‌. கோட்டையின்‌ 
தெற்கு வாயிலருகே இருந்த காவலர்தலைவனாகிய 
சிம்ஹபாகுவை வரவழைத்தேன்‌. அவர்‌ அவர்களுக்கு 
நாற்களமாட கற்றுக்கொடுத்துக்கொண்டிருக்கிறார்‌.” 


சம்வகை “ஆகுக, நான்‌ அரசரை பார்க்கிறேன்‌! 
அதன்பிறகு அரசியை பார்ப்பதே நன்று” என்றாள்‌. 
“தாங்கள்‌ வருகிறீர்கள்‌ என்று அரசியிடம்‌ 
அறிவித்துவிட்டேன்‌” என்றாள்‌ சுஷமை. “அவரிடம்‌ 
கூறுக, இடர்‌ ஒன்று எதிர்பட்டதனால்‌ அரசரை 
உடனடியாக சந்திக்கும்படியாக ஆகிவிட்டது!” என்று 
சொல்லி சம்வகை யுதிஷ்டிரனின்‌ அறை நோக்கி 
சென்றாள்‌. 

[।agel]சம்வகை யுதிஷ்டிரனின்‌ அறைவாயிலை 
அடைந்து நின்றாள்‌. ஏவலன்‌ தலைவணங்கி அவள்‌ 
வருகையை அறிவிக்க யுதிஷ்டிரனின்‌ அறைக்குள்‌ 
சென்று மீள்வதற்குள்‌ அவள்‌ அங்கே ஆற்ற 
வேண்டியதென்ன என்பதை முடிவு செய்துவிட்டிருந்தாள்‌. 
யுதிஷ்டிரனின்‌ அறைக்குள்‌ சென்று 
தலைவணங்கும்போது அவள்‌ சற்றே சலிப்புற்ற 
உடல்பாவனையை அடைந்திருந்தாள்‌. நூல்‌ 
நோக்கிக்கொண்டிருந்த யுதிஷ்டிரன்‌ “கூறுக!” என்றார்‌. 
அவருக்கு தன்மேல்‌ மெல்லிய ஆர்வமும்‌ உள்ளார்ந்த 
விலக்கமும்‌ உண்டு என்பதை அவள்‌ உணர்ந்திருந்தாள்‌. 
அல்லது அதற்கும்‌ அடியில்‌ ஓர்‌ அணுக்கம்‌ இருக்கலாம்‌. 
அவ்வாறு ஆழத்தில்‌ ஓர்‌ அணுக்கம்‌ இன்றி எவரிடமும்‌ 
ஆர்வம்‌ கொள்ள இயலாது. 


“பேரரசி நகர்நுழைகிறார்‌. அதற்கான அனைத்தும்‌ இங்கு 
ஒருக்கப்பட்டுள்ளன. ஆனால்‌ ஒரு சிறு எண்ணம்‌ இன்று 
எழுந்தது” என்றாள்‌. அவ்விரு சொற்றொடர்களிடையே 
இருந்த இடைவெளி அவரை விழிகூரச்‌ செய்தது. 
“இந்திரப்பிரஸ்தத்தில்‌ பேரரசியின்‌ அணிகள்‌ 
உள்ளனவா? அங்கு அணிகள்‌ இருந்தாலும்‌ அவற்றை 
அவர்‌ அணிந்து இங்கு வருவாரா? ஒற்றர்‌ 
செய்திகளின்படி அவர்‌ அங்கு ஒரு அணியைக்கூட 
உடலில்‌ அணியாமல்தான்‌ அங்கிருக்கிறார்‌. 
அவ்வண்ணமே இங்கு எழுந்தருளவே வாய்ப்பு மிகுதி.” 
யுதிஷ்டிரனின்‌ விழிகள்‌ மாறின. “ஆம்‌, என்னிடமும்‌ 
அவ்வாறு சொல்லப்பட்டது” என்றார்‌. “அவள்‌ 
அணிகளேதுமின்றித்தான்‌ வருகிறாள்‌.” 


“அணிகளேதுமின்றி அரசி நகர்புகுவார்‌ என்றால்‌ அது 
இங்குள்ளோருக்கு விந்தையாகத்‌ தெரியலாம்‌. இன்று 
இங்கிருக்கும்‌ மக்களில்‌ பெரும்பாலானவர்கள்‌ முன்னரே 
அரசியை பார்த்திராதவர்கள்‌. அவர்களுக்கு மும்முடி சூடி 
இந்திரப்பிரஸ்தத்தின்‌ அரியணை அமர்ந்த பேரரசி 
திரெளபதியைத்தான்‌ தெரியும்‌. அவர்கள்‌ அவரைத்தான்‌ 
எதிர்பார்ப்பார்கள்‌. பேரரசி இன்றிருக்கும்‌ நிலையில்‌ 
இவ்வண்ணம்‌ தேரில்‌ நகர்புகுவார்‌ என்றால்‌ அது 
பிறிதொன்றாக பொருள்கொள்ளப்படலாம்‌” என்றாள்‌. 


யுதிஷ்டிரன்‌ அவளை கூர்ந்து நோக்க “இன்று 
அரசியிடமிருந்தும்‌ அரசரிடமிருந்தும்‌ ஒவ்வாத ஒன்றை 
எதிர்பார்க்கிறார்கள்‌ சூதர்கள்‌. அவர்களின்‌ கதைகள்‌ 
அதை அவ்வண்ணம்‌ முடித்துவைக்க விழைகின்றன” 
என்றாள்‌. 


“அம்‌, அதை நான்‌ எண்ணவில்லை” என்றார்‌ 
யுதிஷ்டிரன்‌. சம்வகை “ஒன்று இயற்றலாம்‌, பேரரசிக்குரிய 
அணிகளெல்லாம்‌ இங்கு அஸ்தினபுரியிலேயே உள்ளன. 
அவற்றை தெரிவுசெய்து நாம்‌ அரசிக்கு அனுப்பலாம்‌. 
இந்திரப்பிரஸ்தத்திலிருந்து அவர்‌ கங்கைக்கரை 
மாளிகைக்கு வந்ததுமே அங்கு சென்று அந்நகைகளைக்‌ 
கொடுத்து அணிந்து வரும்படி தத்கள்‌ ஆணையை 
தெரிவிக்கலாம்‌” என்றாள்‌. “அனால்‌ அவள்‌ அதை 
விரும்பவில்லை என்றால்‌ என்னால்‌ எதையும்‌ சொல்ல 
முடியாது” என்றார்‌ யுதிஷ்டிரன்‌. “அதைத்தான்‌ நான்‌ 
தங்களிடம்‌ தனியாக கூற வந்தேன்‌. அணிகளை 
தெரிவுசெய்து அங்கே அனுப்புவதை நானே செய்ய 
முடியும்‌. ஏன்‌ அணிகளுடன்‌ நகர்புகவேண்டுமென்பதை 
நானோ அமைச்சர்‌ சுரேசரோ சென்று உரைக்கவும்‌ கூடும்‌. 
ஆனால்‌ தாங்கள்‌ கருவூலத்திலிருந்து தங்கள்‌ கைகளால்‌ 
அவ்வணிகளை தெரிவுசெய்து தங்கள்‌ அன்பின்‌ 
பொருட்டு அனுப்பினால்‌ அதை அவரால்‌ தவிர்க்க 
இயலாது” என்றாள்‌ சம்வகை. 


“மேலும்‌ அது ஒரு அழகிய தருணமாகவும்‌ ஆகும்‌. அரசர்‌ 
தன்‌ கையாலேயே தெரிவுசெய்த அணிகளை அரசிக்கு 
கொண்டுசெல்வதையே ஒரு சிறுநிகழ்வென ஆக்கலாம்‌. 
பசித்த ஓநாய்‌ போன்றது சூதரின்‌ நாக்கு. அவற்றுக்கு 
இனிய தேனை அளித்தால்‌ ஊன்வெறியை 
தணிக்கமுடியும்‌.” யுதிஷ்டிரன்‌ புன்னகைத்தார்‌. “நன்று, 
அதை செய்க!” என்றார்‌. “ஆனால்‌ நம்‌ கருவூலத்தில்‌ 
பேரரசி திரெளபதியின்‌ நகைகள்‌ தனியாக 
வைக்கப்பட்டிருக்கின்றனவா என்று எனக்குத்‌ 
தெரியவில்லை. இன்று கருவூலத்தை அறிந்தவர்களும்‌ 
இல்லை. தாங்கள்‌ வந்தால்‌ அவற்றை எளிதில்‌ தொட்டு 
எடுத்துவிட முடியும்‌” என்றாள்‌ சம்வகை. 


“இப்போதே வருகிறேன்‌... உடனே” என்றபடி யுதிஷ்டிரன்‌ 
தன்‌ மேலாடையை எடுத்து தோளில்‌ இட்டார்‌. “இந்நாளின்‌ 
இனிய பணி அதுவென்றே ஆகுக!” சம்வகை “தங்கள்‌ 
அலுவல்கள்‌ சற்று முடிந்து... என இழுக்க 
“இல்லையில்லை. அலுவல்கள்‌ அனைத்தையும்‌ திரும்ப 
வந்து செய்யக்கூடும்‌. இதை முதலில்‌ முடிக்கலாம்‌” 
என்றபடி யுதிஷ்டிரன்‌ நடந்தார்‌. விரைந்த காலடிகளுடன்‌ 


இடைநாழியில்‌ சென்றபடி “இது மிக முதன்மையான 
செயல்‌. ஆனால்‌ எனக்கு தோன்றவில்லை. எண்ணி 
எண்ணி ஒவ்வொன்றையும்‌ இங்கு 
சீரமைத்துக்கொண்டிருந்தேன்‌. எப்படி இதை நோக்க 
மறந்தேன்‌?” என்றார்‌. சம்வகை “இது பெண்களுக்குத்‌ 
தோன்றுவது” என்றாள்‌. “மெய்‌ மெய்‌, இது பெண்களுக்கு 
மட்டுமே தோன்றுவது” என்றபின்‌ “நாளை பேரரசி 
நகர்புகுகையில்‌ சிந்துநாட்டரசி இங்கு இல்லமகள்‌ என்று 
முற்றத்திற்குச்‌ சென்று நின்று அணிமங்கலம்‌ காட்டி 
வரவேற்பதற்கு வாய்ப்பிருக்கிறதா?” என்றார்‌. 

“அது அவரிடம்‌ கூறப்பட்டுவிட்டது” என்றாள்‌ சம்வகை. 
யுதிஷ்டிரன்‌ “நீ நேரில்‌ கூறினாயா?” என்றார்‌. “நேரில்‌ 
ஒருமுறை உரைக்கவேண்டியுள்ளது. ஆனால்‌ 
ஏற்கெனவே இவ்வரண்மனையின்‌ பொறுப்பை 
இல்லமகளென சிந்துநாட்டரசி 
ஏற்றுக்கொண்டிருப்பதனால்‌ இதை மறுக்க 
வாய்ப்பில்லை” என்றாள்‌. “என்‌ ஆணையெனச்‌ 
சொன்னால்‌ அவள்‌ மறுக்கப்போவதில்லை. ஆனால்‌ 
ஆணையென உரைப்பதில்‌ எனக்கு தயக்கம்‌ இருக்கிறது” 
என்று யுதிஷ்டிரன்‌ கூறினார்‌. “தங்கள்‌ தங்கை அவர்‌” 
என்றாள்‌ சம்வகை. “ஆம்‌, ஆனால்‌ இது அவள்‌ தந்‌ைத 
வாழ்ந்த அரண்மனை. அவள்‌ தமையன்‌ கோலூன்றி 
அமர்ந்திருந்த அரியணை. நான்‌ அவளுக்கு மூத்தோன்‌ 
எனினும்‌ அந்நிலையில்தான்‌ அவள்‌ உள்ளத்தில்‌ 
இருக்கிறேனா என எனக்குத்‌ தெரியவில்லை.” 


குரல்‌ மாறுபட “ஒருமுறை என்னை நேரில்‌ கண்டால்‌, என்‌ 
விழிகளை அவள்‌ நேருக்கு நேர்‌ உணர்ந்தால்‌ என்‌ 
நெஞ்சில்‌ அவள்‌ பொருட்டு எழும்‌ அன்பை அவளால்‌ 
புரிந்துகொள்ள முடியும்‌. ஆனால்‌...” என்றபின்‌ கைவீசி 
“அதைப்‌ பேசி பயனில்லை. ஒவ்வொன்றும்‌ விந்தையாக 
குலைந்து சிக்கலாகிக்‌ கிடக்கிறது இன்று” என்று 
யுதிஷ்டிரன்‌ கூறினார்‌. சம்வகை அவரை 
இடைநாழியிலிருந்து படிகளினூடாக அழைத்துச்‌ 
சென்றாள்‌. கீழ்த்தளத்தின்‌ இடைநாழிகளினூடாக நடந்து 
சிறுகூடத்திற்குள்‌ நுழையும்போது “கருவூலத்திற்கு 
இவ்வழியாக ஏன்‌ செல்கிறோம்‌?” என்று அவர்‌ கேட்டார்‌. 
“மைய அறையினூடாகச்‌ செல்கையில்‌ தாங்கள்‌ அங்கு 
செல்வது காவலருக்கு தெரியவரக்‌ கூடும்‌. 
இவ்வேளையில்‌ தாங்கள்‌ கருவூலத்திற்குச்‌ செல்வது 
அனைவரும்‌ அறிந்ததாக ஆகவேண்டியதில்லை. 
அரண்மனையின்‌ காவலர்களைக்‌ குறித்தே நமக்கு முழு 
அறிதல்‌ இன்றில்லை. பெரும்பாலானவர்கள்‌ சென்ற 
ஒருமாத காலத்திற்குள்‌ இந்த நகருக்குள்‌ புகுந்தவர்கள்‌” 


என்று சம்வகை சொன்னாள்‌. 


யுதிஷ்டிரன்‌ களியறைக்கு முன்‌ நின்று “அவ்வறைக்குள்‌ 
யார்‌?” என்றார்‌. “சிந்துநாட்டின்‌ இளவரசர்கள்‌ உள்ளே 
விளையாடிக்கொண்டிருக்கிறார்கள்‌” என்றாள்‌ சம்வகை. 
“விளையாடும்‌ பொழுதா இது? இங்கென்ன விளையாட்டு 
விளையாடுகிறார்கள்‌?” என்றார்‌ யுதிஷ்டிரன்‌. 
“அரசர்களுக்குரிய விளையாட்டு படைக்கலக்‌ களத்தில்‌ 
அல்லவா?” என்றபடி யுதிஷ்டிரன்‌ அவ்வறை நோக்கி 
சென்றார்‌. “அவர்கள்‌ அங்கு நாற்களமாடி 
பயில்கிறார்கள்‌” என்றபடி சம்வகை பின்னால்‌ 
சென்றாள்‌. “நாற்களமா? இந்த அகவையிலா?” என்றபடி 
கதவை உந்தி உள்ளே சென்ற யுதிஷ்டிரன்‌ “என்ன 
செய்கிறீர்கள்‌ இங்கு?” என்று உரக்க கூவினார்‌. “என்ன 
செய்கிறாய்‌? யார்‌ நீ?” 


சுரதனும்‌ சுகதனும்‌ திகைத்து எழுந்து நிற்க அவர்களுடன்‌ 
விளையாடிக்கொண்டிருந்த வஜ்ரன்‌ எழுந்து கைகூப்பி 
“நான்‌ நூற்றுவர்தலைவன்‌ வஜ்ரன்‌. நாற்களம்‌ 
பயிற்றுவிக்கும்படி ஆணை” என்றான்‌. “யாருடைய 
ஆணை? யாருடைய ஆணை?” என்று கூவினார்‌ 
யுதிஷ்டிரன்‌. “என்ன செய்கிறீர்கள்‌? அறிவிலிகளே, என்ன 
செய்கிறீர்கள்‌ இங்கே?” சுகதன்‌ “இங்கு நாற்களமாடுதல்‌...” 
என்று சொல்ல சினத்துடன்‌ திரும்பி சுரதனின்‌ 
கன்னத்தில்‌ ஓங்கி அறைந்தார்‌ யுதிஷ்டிரன்‌. “அறிவிலி! 
உன்‌ இளையோனையும்‌ இதற்கா இழுத்து வந்தாய்‌?” 
அடிவாங்கிய கன்னத்தைப்‌ பொத்தியபடி அவன்‌ 
தலைகுனிந்து நின்றான்‌. “இது என்‌ ஆணை! இனி 
ஒருபோதும்‌ உன்‌ கைகள்‌ இந்த நாற்களக்‌ கருக்களை 
தொடக்கூடாது. இனி ஒருமுறை நீ இவ்வறைக்குள்‌ 
வந்தால்‌, இனி எங்கேனும்‌ நீ நாற்களத்தை தொட்டாய்‌ 
என்று அறிந்தால்‌....” என அவர்‌ நடுங்கினார்‌. 


பின்னர்‌ மெல்ல தளர்ந்து, தாழ்ந்த குரலில்‌ “நான்‌ இதை 
தொட்டேன்‌. இதிலாடினேன்‌. இது எனக்களித்ததென்ன 
என்று உனக்குத்‌ தெரியாது. இன்று இங்கு இதோ 
நின்றிருக்கிறேன்‌. எங்கோ எவ்வண்ணமோ சென்று 
அடையவேண்டிய இடம்‌ அனைத்தையும்‌ இழந்து வந்து 
நின்றிருக்கிறேன்‌. இனி என்‌ குடியில்‌ எந்த மைந்தனும்‌ 
இதை தொடமாட்டான்‌. இனி என்‌ நகரில்‌ எவரும்‌ இந்த 
நாற்களத்தை தொடப்போவதில்லை” என்றார்‌. 
மைந்தர்கள்‌ கண்ணீருடன்‌ தலைகுனிந்து நிற்க சம்வகை 
மெல்ல பின்னால்‌ வந்து “மிக இளையோர்‌. நாம்‌ 
சுரேசரிடம்‌ உரிய முறையில்‌ இவர்களிடம்‌ பேசச்‌ 
சொல்லலாம்‌” என்றாள்‌. “பேசச்‌ சொல்‌... அவரிடம்‌ இனி 


ஒருமுறை இதை பொறுக்கமாட்டேன்‌ என்று சொல்‌. 
குருவின்‌ குலத்தில்‌ இனி எந்த அரசனும்‌ நாற்களத்தை 
தொடமாட்டான்‌” என்றபின்‌ யுதிஷ்டிரன்‌ வெளியே 
சென்றார்‌. 


[10௨26]செல்லும்‌ வழியெல்லாம்‌ யுதிஷ்டிரன்‌ 
சா இருந்தார்‌. ஒரே நாளில்‌ அவர்‌ 
ண்டும்‌ முதுமையடைந்துவிட்டதுபோல்‌ தோன்றியது. 
அஸ்தினபுரி மீண்டெழுந்தோறும்‌ அவரில்‌ தோன்றிய 
உயிர்த்துடிப்பு அடங்கிவிட்டிருந்தது. முதியவர்களுக்கே 
உரிய பிறர்‌ கேட்கிறார்களா என்று நோக்காத தற்பேச்சு 
சிந்திக்கொண்டே சென்றது. “இது ஒரு தீய தெய்வம்‌. இதில்‌ 
நம்‌ ஆற்றலை வெளிப்படுத்துகிறோம்‌ என்று 
எண்ணிக்கொள்கிறோம்‌. ஆம்‌, நம்‌ ஆற்றலை 
வெளிப்படுத்துகிறோம்‌ என்பது உண்மைதான்‌. ஆனால்‌ 
அது எதிரிலிருக்கும்‌ இன்னொரு மனிதரிடம்‌ 
வெளிப்படுத்தப்படுவதல்ல. ஊழென்று மாற்றுருவம்‌ 
கொண்டு எதிர்‌ நின்றிருக்கும்‌ தீயதெய்வம்‌ ஒன்றிடம்‌ 
வெளிப்படுத்துவது. சூதின்‌ தெய்வம்‌...” 


“சூதின்‌ தெய்வம்‌ கலி என்கிறார்கள்‌. அல்ல, கலி சூது 
உருவாக்கும்‌ விளைவுகளின்‌ மேல்‌ ஆட்சிகொண்டவர்‌ 
மட்டுமே. கலியின்‌ தேவியாகிய தியூதையே சூதின்‌ 
தெய்வம்‌. அவளை நான்‌ கண்டுள்ளேன்‌. வேசரநாட்டில்‌ 
ஒரு சிறுகுகையில்‌. அங்கே அவள்‌ மழுங்கலான 
கற்செதுக்கு வடிவில்‌ எழுந்திருந்தாள்‌. கல்லாலான 
திரையிட்டு மூடிய உருவென. தொன்மையான சிலை. 
நான்கு கைகளில்‌ கீழ்வலக்கையில்‌ பகடை. கீழ்‌இடக்கை 
ஆட வரும்படி அழைக்கும்‌ சுட்டு. அச்சுட்டுவிரலில்‌ 
சுற்றிய நாகம்‌. மேல்வலக்கையில்‌ அமுதகலம்‌. மேல்‌ 
இடக்கையில்‌ பாசம்‌. அகலே நின்று நோக்கினால்‌ அவள்‌ 
விழிகளில்‌ காமமெழுந்த அழைப்பு. அருகணைந்தால்‌ 
வஞ்சவெறிப்பு. அவளுக்கு பின்புறமும்‌ முகம்‌ உண்டு 
என்கின்றன நூல்கள்‌. முன்முகம்‌ சிரிக்கையில்‌ பின்முகம்‌ 
சீறும்‌. முன்முகம்‌ சீற பின்முகம்‌ நகைக்கும்‌. அவள்‌ 
கைகளின்‌ நிழல்களும்‌ கைகளே. எண்ண எண்ண 
கைபெருகுபவள்‌. அறியாக்‌ கைகளாலும்‌ ஆடுபவள்‌.” 


“அவளை நோக்கி அங்கே நான்‌ நின்றிருந்தேன்‌. 
அச்சமூட்டும்‌ இடம்‌ அது. என்‌ உடன்பிறந்தார்‌ அகன்றனர்‌. 
அவர்கள்‌ அவளுடைய வஞ்சச்‌ சிரிப்பைக்‌ கண்டு நடுக்கு 
கொண்டனர்‌. நான்‌ அவளை நோக்கியபோது அவள்‌ 
கனிந்த அன்னையென்றே தெரிந்தாள்‌. அந்தக்‌ குகை 
காபாலிகர்களுக்குரியது. அவர்கள்‌ தங்களுக்குள்‌ 
சூதாடுவதுண்டு. தோற்றவன்‌ அக்கணமே எழுந்து தன்‌ 


கழுத்தை தானே வெட்டிக்கொள்ளவேண்டும்‌. 
அவ்வண்ணம்‌ பலநூறுபேர்‌ விழுந்த குகை. அவர்களின்‌ 
மண்டையோடுகள்‌ பதிக்கப்பட்ட சுவராலானது. ஆனால்‌ 
அங்கு நின்று நான்‌ மெய்ப்பு கொண்டேன்‌. 
அத்தலைகளுக்குமேல்‌ நின்றிருப்பதாக எண்ணினேன்‌. 
சுவரிலிருந்து என்னை நோக்கி நகைகொண்டிருந்தாள்‌ 


“எவராலும்‌ வெல்லப்படாத தெய்வம்‌ அது. பிற 
தெய்வங்களே கண்டு அஞ்சும்‌ தெய்வம்‌ அது. அது 
தன்னுடன்‌ ஆட வரும்படி ஒவ்வொருவரையும்‌ 
அமைக்கிறது. இளிப்புடன்‌ அங்கே அமர்ந்திருக்கிறது. 
சிறு வெற்றிகளை அளிக்கிறது. நீ வல்லவன்‌ அல்லவா, நீ 
பல்லாயிரத்தில்‌ ஒருவன்‌ அல்லவா என கொஞ்சுகிறது. 
நம்‌ ஆணவமே அதன்‌ படைக்கலன்‌. கொடிய ஆடல்‌. 
போரைவிடக்‌ கொடிது. பழிகள்‌ அனைத்தையும்விட 
இழிந்தது. ஆனால்‌ இந்த ஆடல்‌ ஒருபோதும்‌ எவரையும்‌ 
வெளியே விடுவதில்லை. எத்தனை இழப்பிற்குப்‌ பிறகும்‌ 
மனிதர்கள்‌ இதில்‌ கிடக்கிறார்கள்‌. இத்தனைக்குப்‌ பிறகும்‌ 
நானும்‌ இதை விட்டு விலகுவேன்‌ என்று சொல்ல 
முடியவில்லை. ஆம்‌, நேற்றுகூட நான்‌ விளையாடினேன்‌. 
இன்றும்‌ விளையாடுவேன்‌. என்னால்‌ இதிலிருந்து 
மீளவே முடியாது.” 


“இதை ஒருபோதும்‌ தொடலாகாது என்று எனக்கு நானே 
ஆயிரம்‌ முறை ஆணையிட்டுக்கொண்டேன்‌. என்னால்‌ 
இயல்வதில்லை. இதில்‌ அமர்கையில்‌ இவ்வுலகை 
ஆள்பவனாக, ஊழுடன்‌ நிகர்நின்று போராடுபவனாக 
நான்‌ உணர்கிறேன்‌. அந்த தெய்வத்தைப்போல என்‌ 
ஆழத்தை அறிந்தது பிறிதொன்றில்லை. அது என்‌ 
ஆணவத்தை சீண்டுவதற்காக தோற்றுக்கொடுக்கிறது. 
நான்‌ அகலும்போது அள்ளிக்கொடுத்து மீண்டும்‌ உள்ளே 
இழுக்கிறது. அனைத்தையும்‌ அள்ளிச்சுருட்டி 
எடுத்துக்கொண்டு நம்மை வெறுமையில்‌ தள்ளுகிறது. 
உடைந்து அமர்கையில்‌ தோள்தொட்டு மேலும்‌ ஒரு 
சிறுவாய்ப்பு உள்ளது என்கிறது. இத்தனை தோல்வியும்‌ 
அறுதி வெற்றிக்கே என்கிறது. அது மானுடரை 
சிறுமைசெய்து மகிழும்‌ தெய்வம்‌. மண்ணோடு மண்ணாக 
மானுடரை மிதித்துத்‌ தேய்த்து புழுவென்று அருவருத்து 
காறி உமிழ்ந்த பின்‌ கடந்துசெல்வது. அதைப்போல 
மானுடரை வெறுக்கும்‌ பிறிதொன்று இல்லை.” 


“இருந்தும்‌ ஏன்‌ அதை தழுவிக்கொண்டிருக்கிறேன்‌? 
ஏனென்றால்‌ அது இல்லாத வெற்றிடம்‌ வேறெதைக்‌ 
கொண்டும்‌ நிறைக்கக்கூடியதல்ல. கானகங்களில்‌ 


பயணம்‌ செய்திருக்கிறேன்‌. ஏதும்‌ எஞ்சாப்‌ 
பெரும்போரையும்‌ கண்டாயிற்று. வெற்றியையும்‌ 
தோல்வியையும்‌ பேருருவில்‌ அறிந்தாயிற்று. 
அதற்கப்பாலும்‌ என்‌ அகம்‌ அதைக்கொண்டே நிறைக்கக்‌ 
கூடியதாக இருக்கிறது. சூதாடியைப்போல்‌ 
சூதாடப்படுபவன்‌ வேறில்லை. இப்புவியில்‌ 
சூதாடியைப்போல்‌ தீச்சொல்‌ பெற்றவனும்‌ வேறில்லை” 
என்றார்‌ யுதிஷ்டிரன்‌. சலிப்புடன்‌ தலையாட்டியபடி 
நின்று அவளை திரும்பி நோக்கினார்‌. “எப்படி 
இவ்விளையோருக்கு இதில்‌ ஆர்வம்‌ வந்தது?” என்றார்‌. 


அவள்‌ ஒன்றும்‌ சொல்லவில்லை. “நான்‌ அறிவேன்‌, 
கதைகளாக சொல்லிச்‌ சென்று 
அடையவைத்திருக்கிறார்கள்‌ வீணர்களாகிய சூதர்கள்‌. 
அக்கதைகளில்‌ எல்லாமே சூதின்‌ சூழ்ச்சியும்‌ சூதாடியின்‌ 
சரிவும்தான்‌ உள்ளது. ஆனால்‌ கேட்பவர்களுக்கு அது 
ஈர்ப்பை அளிக்கிறது. கூரிய வாளும்‌ தீயும்‌ நாகமும்‌ 
அளிக்கும்‌ கவர்ச்சி. பாம்பு படமெடுத்தாடுகையில்‌ 
உள்ளத்தாலெனினும்‌ அதன்‌ முன்‌ கைநீட்டிப்‌ பார்க்காத 
எவருமுண்டா? தீயைத்‌ தொட்டு விளையாடாத குழந்தை 
உண்டா? சூது விளையாடத்‌ தொடங்கிய எவரும்‌ 
அதிலிருந்து விலக இயலாது” என்றார்‌ யுதிஷ்டிரன்‌. 


“அனைத்தையும்‌ மறக்கவேண்டுமென எண்ணினேன்‌. 
இந்தப்‌ போர்வெற்றிக்குப்‌ பிறகு, இங்கே மும்முடி சூடி 
அமர்ந்த பிறகு, பேரறத்தான்‌ என்று பேர்‌ வாங்கி 
இங்கிருந்து விண்‌ புகுந்த பிறகும்‌ கூட குலமகளை 
வைத்தாடிய கீழ்மகனென்ற பழி என்னிலிருந்து போகாது. 
இப்புவியில்‌ நான்‌ இனி அதன்‌ பொருட்டே 
எண்ணப்படுவேன்‌. இப்புவியில்‌ நாற்களம்‌ குறித்த 
எப்பேச்சிலும்‌ என்‌ கீழ்மை ஒரு சொல்லென என்‌ 
நினைவில்‌ கடந்து வரும்‌.” யுதிஷ்டிரன்‌ நின்று 
சீற்றத்துடன்‌ “என்‌ அறைக்கு திரும்புகிறேன்‌. என்னால்‌ 
இன்று இவ்வணிகளை தெரிவுசெய்ய இயலாது. என்‌ 
உள்ளம்‌ கலங்கியிருக்கிறது” என்றார்‌. 


சம்வகை “தாங்கள்‌ இவ்வுணர்விலிருந்து விடுபடுவதற்கு 
ஒரே வழி இந்நகைகளை பார்ப்பதுதான்‌” என்றாள்‌. “என்‌ 
நினைவுகள்‌ கொந்தளித்தெழுகின்றன. குலமகளை 
அவை முன்‌ நிறுத்திய கீழ்மகன்‌ நான்‌. அவளுக்காக 
அணி தேர்வதிலிருக்கும்‌ சிறுமை என்னை கூச 
வைக்கிறது” என்றார்‌. “அணிகள்‌ தங்களை உளம்‌ மாறச்‌ 
செய்யும்‌” என்று அவள்‌ மீண்டும்‌ சொன்னாள்‌. “இல்லை, 
என்னால்‌ இயலாது. நீயே தெரிவுசெய்‌” என்றார்‌ 
யுதிஷ்டிரன்‌. அவள்‌ “அணிகளை அவ்வாறு 


தெரிவுசெய்ய இயலாது என்பதனால்தான்‌ தங்களிடம்‌ 
கூறினேன்‌” என்றாள்‌. “ஏனென்றால்‌ அதில்‌ ஒரு அணி 
வேறெவருடையதாக இருந்தால்கூட அது மங்கலக்‌ குறை. 
அரசியின்‌ விழிகளில்‌ அதுதான்‌ முதலில்‌ படும்‌. தாங்களே 
தெரிவுசெய்யாத ஓர்‌ அணியை தாங்கள்‌ தெரிவுசெய்தது 
என்று சொல்லி அவர்களிடம்‌ அளிக்கவே இயலாது. 
ஒவ்வொரு அணியுடனும்‌ நினைவுகள்‌ 
கலந்திருக்கின்றன” என்றாள்‌. அவளை சற்றுநேரம்‌ 
நோக்கி நின்றபின்‌ “ஆம்‌, மெய்தான்‌” என்றபின்‌ 
பெருமூச்சுடன்‌ யுதிஷ்டிரன்‌ நடந்தார்‌. 


அவர்களின்‌ காலடிகள்‌ பலகைப்பரப்பில்‌ ஓசையிட்டன. 
யானை விலாவெனப்‌ பருத்து வளைந்த பெருஞ்சுவர்கள்‌ 
அவற்றை எதிரொலித்தன. மேலும்‌ மேலுமென அவர்கள்‌ 
இறங்கிச்‌ சென்றனர்‌. அஸ்தினபுரியின்‌ ஆழம்‌ என அவள்‌ 
எண்ணிக்கொண்டாள்‌. அங்கே செல்கையில்‌ யுதிஷ்டிரன்‌ 
தன்‌ மூதாதையரை எண்ணி துயர்கொள்வது 
இயல்பென்றே தோன்றியது. அங்கே அவர்களின்‌ மூச்சு 
எஞ்சியிருக்கும்‌. வென்று வென்று அவர்கள்‌ 
அடைந்தவை அங்கே எஞ்சியிருக்கின்றன. 
விண்புகுந்தாலும்‌ அவர்களின்‌ ஒரு சிறு துளி அங்கே 
இல்லாமல்‌ இருக்காது. அங்கே யயாதியை பார்க்கமுடியும்‌. 
குருவை, ஹஸ்தியை, பிரதீபரை பார்க்கமுடியும்‌. 
அவர்களின்‌ பெருவிழைவுகளே நாகங்கள்‌ என்றாகி 
அங்கே புதையல்‌ காக்கின்றன என அவள்‌ இளமையில்‌ 
கதைகேட்டிருந்தாள்‌. 


[11௨261அவர்கள்‌ கருவூலத்தை அடைந்தபோது சுந்தரர்‌ 
எழுந்து வணங்கி நின்றார்‌. “அரசியின்‌ அணிகளை 
அரசர்‌ பார்க்க விரும்புகிறார்‌” என்று சம்வகை 
சொன்னாள்‌. சுந்தரர்‌ அதை முன்னரே அறிந்திருந்தார்‌. 
“ஆணை” என்றபின்‌ ஏவலனை அழைத்து கருவூலக்‌ 
கதவை திறந்தார்‌. அவனும்‌ தாழ்க்கோல்களுடன்‌ ஒருங்கி 
நின்றிருந்தான்‌. சுந்தரர்‌ அரசரை அவ்வாறு அருகிருந்து 
நோக்கியவரல்ல என்பதனால்‌ படபடப்புடன்‌ இருந்தார்‌. 
கையளவுத்‌ தடிப்பு கொண்ட மூன்று இரும்புக்‌ 
கதவுகளுக்கு அப்பால்‌ அணிகளின்‌ கருவூலம்‌ இருந்தது. 
ஒவ்வொரு கதவும்‌ ஓலமிட்டபடி திறந்தது. உள்ளிருந்து 
சிறைப்பட்ட காற்று அவிந்த வாடையுடன்‌ 
வெளியேறியது. அவர்கள்‌ பேசிய ஒற்றைச்‌ சொற்களை 
உள்ளே எவரோ முணுமுணுத்தனர்‌. 

யுதிஷ்டிரன்‌ உள்ளே சென்று பெருமூச்சுவிட்டார்‌. “இங்கு 
வெளிக்காற்று வருவதே இல்லையா?” என்றார்‌. அது 
மறுமொழிக்கான சொல்‌ அல்ல என அவர்கள்‌ 

சித்திரை மாதம்‌ முழுநிலவுக்கு ஏழுநாட்களுக்கு முன்னர்‌ 
அஸ்தினபுரியின்‌ கிழக்கு வாயிலுக்கு வலப்புறம்‌ இருந்த 
இந்திரனின்‌ ஆலயத்துக்கு முன்‌ விரிந்த இந்திரவிலாசம்‌ 
என்னும்‌ பெருங்களமுற்றத்தின்‌ நடுவில்‌ கணுவெழுந்த 
பொன்மூங்கில்தண்டு நடப்பட்டு இந்திரவிழவுக்கான 
கால்கோள்‌ நிகழ்த்தப்படும்‌. ஏழுநாட்களுக்கு வைதிகர்‌ 
வேதமோதி நன்னீரூற்றி அதை பேணுவார்கள்‌. அதில்‌ 
எழும்‌ முதல்‌ செந்நிறத்‌ தளிரிலை இந்திரத்துவஜம்‌ 
எனப்படும்‌. இந்திரன்‌ எழுந்தநாள்‌ முதல்‌ மூன்றுநாட்கள்‌ 
இந்திரவிழா நடைபெறும்‌. அது இளையோரும்‌ 
வளையோரும்‌ கூடும்‌ காமன்விழா என்று 
தொன்றுதொட்டு வகுக்கப்பட்டிருந்தது. 


ஆயிரமாண்டுகளுக்கு முன்பு சந்திரகுலத்து மன்னர்‌ 
உபரிசிரவசு சேதிநாட்டை ச: அவர்‌ அரசில்‌ 
மழலைப்‌ பிறப்பு குறையத்‌ தொடங்கியது. 
படைக்கலமேந்தும்‌ மைந்தர்‌ இல்லாமலாயினர்‌. 
பயிர்செழிக்கும்‌ கைகளும்‌ பானைநிறைக்கும்‌ கைகளும்‌ 
அருகின. வயல்கள்‌ வெளிறி சத்திழந்தன. பறவைகளும்‌ 
மிருகங்களும்‌ காதல்‌ மறந்தன. செடிகளும்‌ மரங்களும்‌ 
பூப்பதை விடுத்தன. வான்பொய்யாத வசுவின்‌ நாட்டில்‌ 
வளம்பொய்த்தது. 


அமைச்சர்கள்‌ அரசனிடம்‌ சென்று முறையிட்டனர்‌. 
நிமித்திகர்‌ நூல்தேர்ந்து, வானின்‌ குறிதேர்ந்து, 
வருநெறியுரைத்தனர்‌. கார்வந்து வான்‌ நிறைந்தபோதும்‌ 
மின்னல்கள்‌ எழவில்லை என்பதை அவர்கள்‌ 
சுட்டிக்காட்டினர்‌. வசுவின்‌ வானத்தில்‌ ஊர்ந்த 
மேகங்களெல்லாம்‌ நீர்கொண்டவையாக இருந்தனவே 
ஒழிய சூல்‌ கொண்டவையாக இருக்கவில்லை. இந்திரன்‌ 
நுகராத மேகங்களில்‌ நீர்‌ நிறைந்திருக்கும்‌, அனல்‌ 
உறைந்திருக்காது என்றனர்‌. இந்திரனை எழச்செய்யும்படி 
அவர்கள்‌ வசுவுக்கு வழிசொன்னார்கள்‌. 


உபரிசிரவசு இந்திரனை எண்ணிச்‌ செய்த கடுந்தவம்‌ 
கனிந்தபோது அவருடைய தவச்சாலை முகப்பில்‌ ஒரு 
பொன்னிற மூங்கில்செடியாக இந்திரன்‌ தோன்றினான்‌. 


அறிந்திருந்தனர்‌. “புழுதியின்‌ மணம்‌. செல்வம்‌ 
குவியுமிடத்தில்‌ எல்லாம்‌ இவை வந்துவிடுகின்றன. 
மூத்தவளின்‌ மணம்‌... இருட்டு, புழுதி, பூசணம்‌, 
சிற்றுயிர்கள்‌” என்றார்‌. சம்வகை அவருடைய உள்ளம்‌ 
நிகழ்வதை நோக்கிக்கொண்டிருந்தாள்‌. “மூத்தவள்‌ 
இல்லாத இல்லம்‌ இல்லை என்று இதனால்தான்‌ 
சொல்கிறார்கள்‌ போலும்‌. களஞ்சியத்திலும்‌ 
கருவூலத்திலும்‌ காவலென மூத்தாளே அமையமுமியும்‌. 
ஒட்டடை, சிலந்திகள்‌, பல்லிகள்‌... இருள்‌ வடிவ 
தெய்வங்கள்‌ அவை. திருமகளுக்குக்‌ காவலென சூழ 
அமர்ந்திருக்கும்‌ பூதகணங்கள்‌ இவை. உலகியலோர்‌ 
செல்வத்தை விழைகிறார்கள்‌. அதன்பொருட்டு 
மூத்தவளை வரவேற்று குடியமர்த்துகிறார்கள்‌.” 


அந்த மறுப்பினூடாக அவர்‌ அதை அகத்தே 
மெல்லமெல்ல ஏற்றுக்கொள்கிறார்‌ என அவள்‌ 
உணர்ந்தாள்‌. “செல்வத்துடன்‌ ஒரு கெடுமணம்‌ 
அமையுமென்றால்‌ அது செல்வத்தின்‌ மணமென்றே 
ஆகிவிடுகிறது” என்றார்‌. சூழ நோக்கியபின்‌ அவளை 
நோக்கி புன்னகைத்து “மானுடனுக்கு இனியவை 
அனைத்தும்‌ ஏதேனுமொரு கெடுமணம்‌ கொண்டவை 
என்கின்றது காமநூல்‌” என்றார்‌. சுந்தரர்‌ வந்து நிற்க 
அவர்‌ ர. திறந்து காட்டும்படி கையசைத்தார்‌. 
ஏவலர்‌ ஒவ்வொரு பெட்டியாக திறந்து காட்டினார்கள்‌. 
பேழைகள்‌ பூதங்கள்‌ என வாய்திறந்தன. அவற்றுக்குள்‌ 
இருந்த சிறிய அறைகளுக்குள்‌ நாகங்கள்‌ சுருண்டு 
வளைந்து செறிந்திருப்பவைபோல்‌ அணிகள்‌ 
அமைந்திருந்தன. அவை இருளில்‌ ஆழ்துயிலில்‌ 
அமைந்திருந்தன. ஒளிகொண்டு விழிகூசி நெளிந்தன. 
சீறி தலைதாக்கின. அவள்‌ விழிகளை 
விலக்கிக்கொண்டாள்‌. 


யுதிஷ்டிரன்‌ ஒரு பேழையிலிருந்து ஒரு நகையை 
எடுத்தபின்‌ திரும்ப வைத்தார்‌. “நெடுநாட்களுக்குப்‌ பின்‌ 
இதை பார்க்கிறேன்‌. இங்கு நாங்கள்‌ இருந்தபோது ஒரு 
கொற்றவை விழவின்போது அவள்‌ அணிந்தது அது. 
அன்று சுடரெனப்‌ பற்றி தழலாடி எழுந்துவிடுவாளென 
எனக்குத்‌ தோன்றியது” என்றார்‌. பிறிதொரு பெட்டியைத்‌ 
திறந்து நோக்கி “முற்றிலும்‌ வெண்ணிற அருமணிகள்‌ 
இவை. பாண்டியநாட்டு வெண்முத்துக்கள்‌. இவற்றை 
பகலில்‌ அணிந்தால்‌ நீர்‌ விழுந்த சுனைபோல்‌ தோன்றும்‌ 
அவள்‌ உடல்‌” என்றார்‌. அவர்‌ முகம்‌ மாறத்‌ 
தொடங்கியிருப்பதை அவள்‌ கண்டாள்‌. இறுகியிருந்த 
முகத்தசைகள்‌ நெகிழ்ந்தன. உடலிலிருந்த மெல்லிய 
நடுக்கு ஓயத்தொடங்கியது. ஒவ்வொரு அருமணியாக 


எடுத்து நோக்கி தனக்குள்‌ ஆழ்ந்து தனக்குள்‌ 
முணுமுணுத்து மீள வைத்து மீண்டும்‌ ஒன்றைத்‌ திறந்து 
அவர்‌ சென்று கொண்டே இருந்தார்‌. 


உடன்‌ செல்லலாகாது என்பதுபோல்‌ சம்வகை தயங்கி 
நின்றாள்‌. ஒவ்வொரு நகையிலும்‌ ஒருபொழுது நின்று 
பின்‌ சென்றார்‌. ஒவ்வொரு பொருளிலும்‌ ஒரு நினைவு. 
வாழ்வின்‌ விரைவென்பது தன்னை இவ்வண்ணம்‌ 
லப்‌ இ உதிர்த்து முன்னெழல்‌. மீளச்‌ சென்று 

ண்டும்‌ ஒருகணம்‌ கற்பனையில்‌ வாழ்தல்‌ ஒன்றே 
முதுமையில்‌ எஞ்சியிருக்கும்‌ இன்பம்‌ போலும்‌. அவள்‌ 
அவரையே நோக்கிக்கொண்டிருந்தாள்‌. யுதிஷ்டிரன்‌ 
இளமை கொண்டபடியே செல்வது போலிருந்தது. அவர்‌ 
உடலில்‌ அசைவுகளில்‌ விசை எழுந்தது. சிறு துள்ளலே 
கூட நிகழ்ந்தது. திரும்பி அவளைப்‌ பார்த்து 
புன்னகைத்தபோது இளைஞன்‌ போலிருந்தார்‌. “இவை 
மொத்தமாக ஒன்றே. இந்நகைத்‌ தொகுதியை அனற்குவை 
என்பார்கள்‌. இவை அவளுக்கு தந்தையால்‌ 
அளிக்கப்பட்டவை. பொருளெண்ணிச்‌ சொல்லமுடியா 
மதிப்புகொண்டவை.” 


“நீ அறிந்திருப்பாய்‌, அவளை அனல்‌ மகள்‌ என்பார்கள்‌. 
கன்னியென்றே அனலில்‌ எழுந்தவள்‌ அவள்‌ என்று சூதர்‌ 
கதைகள்‌ சொல்கின்றன. இவையனைத்துமே செந்நிற 
வைரங்கள்‌, செம்பவளங்கள்‌. இச்செம்மணிகள்‌ 
பதிந்திருக்கும்‌ பொன்‌ ஆடகம்‌. செம்பு கலந்து அனலுக்கு 
அணுக்கமென வண்ணம்‌ கொள்ளச்செய்யப்பட்ட பொன்‌. 
செம்பட்டாடையும்‌ செம்மலர்களும்‌ அணிந்து அவள்‌ 
இவற்றை உடலெங்கும்‌ அணிந்து வருகையில்‌ தழலே 
எழுந்து அணுகுவது போலிருப்பாள்‌.” அவர்‌ விழிகளில்‌ 
பித்து எழுந்தது. “தழல்‌ என்று அவள்‌ இந்நகருக்குள்‌ 
நுழையட்டும்‌. தழலென்றுதான்‌ அவளை இந்நகர்‌ மக்கள்‌ 
அறிந்திருப்பார்கள்‌. அவ்வண்ணமே காணட்டும்‌” 
என்றார்‌. அவள்‌ “ஆணை?” என்றாள்‌. 

[1age]சம்வகை இடைநாழியினூடாகச்‌ செல்கையில்‌ 
எதிரே சுஷமை வந்தாள்‌. அவள்‌ அவளைக்‌ காத்து 
நின்றிருந்தாள்‌ என்பது தெரிந்தது. விசைகொண்ட 
காலடிகளுடன்‌ அவள்‌ அருகணைந்தாள்‌. அக்காலடி 
ஓசை கேட்டு சம்வகை ஒருகணம்‌ குனிந்து அவள்‌ 
கால்களை பார்த்தாள்‌. அவள்‌ எண்ணியது போலவே 
அவள்‌ கால்களும்‌ பெரிதாக இருந்தன. இரு குறடுகளும்‌ 
சிறு பன்றிக்குட்டிகள்‌ என தாவி வந்தன. அருகணைந்து 
தலைவணங்கி “தாங்கள்‌ சென்று மீள்வதற்குள்‌ இங்கு 
பிறிதொன்று நிகழ்ந்துவிட்டது. தாங்கள்‌ உடனிருந்தீர்கள்‌ 
என்று அறிவேன்‌. ஆகவே தாங்கள்‌ அனைத்தையும்‌ 
அறிந்திருப்பீர்கள்‌ எனினும்‌...” என்றாள்‌. “கூறுக!” என்று 
சம்வகை சொன்னாள்‌. 


“இளவரசர்களை அரசர்‌ அடித்துவிட்டார்‌ என்றார்கள்‌. 
நான்‌ சூதர்‌ பாடல்களிலோ அன்றி செவிவழிச்‌ 
செய்திகளிலோ அவர்‌ அவ்வண்ணம்‌ செய்ததாக 
அறிந்ததே இல்லை. ஆகவே அதை நம்ப என்னால்‌ 
முடியவில்லை. ஆனால்‌ அது நிகழ்ந்தது என உறுதி 
செய்துகொண்டேன்‌. இரு இளவரசர்களும்‌ முகம்‌ சிவக்க 
வந்து தங்கள்‌ அன்னையின்‌ அறைக்குள்‌ நுழைந்தனர்‌. 
அவர்கள்‌ சீற்றத்துடன்‌ உரக்கப்‌ பேசியதை கேட்டேன்‌. 
அனைவரையும்‌ வெளியே அனுப்பிய பின்‌ அரசி 
அவர்களிடம்‌ மேலும்‌ பேசிக்கொண்டிருந்தார்‌. பின்னர்‌ 
அவர்கள்‌ மஞ்சத்தறைக்குச்‌ சென்று 
தாழிட்டுக்கொண்டனர்‌. பிறகு எவரும்‌ அவர்களை 
இதுவரை பார்க்கவில்லை. அங்கு என்ன நிகழ்கிறது 
என்று எனக்குத்‌ தெரியாது. ஆனால்‌...” 


சம்வகை தலையசைத்தாள்‌. “தந்தையின்‌ இடத்தில்‌ 
மூத்தார்‌ என இருந்து மாதுலர்‌ தண்டிப்பதென்பது 
குடியில்‌ வழக்கம்தான்‌. ஆனால்‌ அரசர்‌ அவ்வாறு 
இயற்றலாகுமா என்று எனக்குத்‌ தெரியவில்லை. அவரது 
தந்தையை அகற்றி தமையனின்‌ முடியை கைப்பற்றி 
அரியணையில்‌ அமர்ந்திருப்பவர்‌ அரசர்‌. அவரோ 
கைம்பெண்ணென இங்கு வந்திருக்கிறார்‌. தந்தையை 
இழந்த மைந்தரென தஞ்சம்‌ புகுந்திருக்கிறார்கள்‌. 
அவர்களின்‌ உளநிலையை என்னால்‌ புரிந்துகொள்ள 


இயல்கிறது” என்றாள்‌ சுஷமை. “எவ்வண்ணம்‌ 
இருக்கிறார்‌ அரசி என்று தெரியவில்லை. நான்‌ சென்று 
பார்க்கிறேன்‌” என்று சம்வகை சொன்னாள்‌. 


அவள்‌ நடக்க உடன்‌ வந்தபடி “அவரிடம்‌ என்ன பேசுவது 
என்று எனக்குத்‌ தெரியவில்லை. ஆகவே நான்‌ சென்று 
கதவைத்‌ தட்டி ஏதேனும்‌ தேவையா என்று கேட்கவில்லை. 
எக்கணமும்‌ அவர்‌ கதவைத்‌ திறந்து வெளிவந்து தேரைப்‌ 
பூட்டுக, நாங்கள்‌ கிளம்புகிறோம்‌ என்று கூறக்கூடும்‌ 
என்று உணர்ந்தேன்‌” என்றாள்‌. “அவர்கள்‌ உள்ளே 
பேசிக்கொண்டிருந்த குரலோசை அப்படிப்பட்டது. 
அதிலிருந்த சீற்றம்‌ அச்சுற வைப்பது.” அவளை 
நோக்காமல்‌ நடந்தபடி “அவ்வண்ணம்‌ நிகழாது” என்று 
சம்வகை சொன்னாள்‌. “என்ன நிகழும்‌ என்று 
பார்ப்போம்‌” என்றபின்‌ செல்க என்று கைகாட்டி 
முன்னால்‌ சென்றாள்‌. 


சம்வகை துச்சளையின்‌ அறைவாயிலில்‌ தன்‌ வரவை 
அறிவிக்கும்பொருட்டு ஏவல்பெண்டிடம்‌ சொன்னாள்‌. 
ஏவற்பெண்டு கதவை பலமுறை தட்ம அதன்‌ பின்னரே 
உள்ளிருந்து தாழ்‌ திறக்கப்பட்டது. ஏவற்பெண்டு உள்ளே 
சென்று மீண்டு வந்தபோது முகத்தில்‌ எதுவும்‌ 
தெரியவில்லை. “உள்ளே செல்க, தலைவி!” என்று அவள்‌ 
சொன்னபோது சம்வகை உள்ளே சென்றாள்‌. உள்ளே 
மஞ்சத்தில்‌ சுகதன்‌ துயின்றுகொண்டிருந்தான்‌. 
அவனுடைய பருத்த உடலும்‌ குழைந்த தோள்களும்‌ 
அப்போது குழந்தையுடையவைபோல்‌ தோன்றின. 
வெயில்படாது குகைக்குள்‌ எழுந்த மரம்போல. துச்சளை 
எழுந்து அவளை நோக்கி வந்து “வருக!” என்றாள்‌. 
அவள்‌ கன்னத்தில்‌ விழிநீர்‌ உலர்ந்திருந்தது. அதை இரு 
கைகளால்‌ துடைத்த பின்‌ “கூறுக!” என்றாள்‌. 


“அரசி, என்ன நிகழ்ந்தது என்று தாங்கள்‌ 
அறிந்திருப்பீர்கள்‌” என்று சம்வகை தொடங்க துச்சளை 
“ஆம்‌, மைந்தர்‌ சொன்னார்கள்‌” என்றாள்‌. “நானும்‌ 
உடனிருந்தேன்‌. அத்தருணத்தில்‌...” என்று சம்வமை 
தயங்க துச்சளை உரக்க “நீ எதையும்‌ கூற 
வேண்டியதில்லை. அச்செய்தியை அறிந்த கணமே என்‌ 
உள்ளம்‌ நிறைவுற்றுவிட்டது. இங்கு நான்‌ வந்தது 
செல்வத்தின்‌ பொருட்டோ, அரசுகோரும்‌ பொருட்டோ 
அல்ல. அதற்கப்பால்‌ என்‌ குடியின்‌ முதன்மையென 
நின்றிருக்கும்‌ ஆண்தகை ஒருவருக்காக. இன்று என்‌ 
மைந்தருக்குத்‌ தந்தையென்றும்‌ மூதாதை என்றும்‌ 
எவரும்‌ இல்லை. அங்கு நிலைகொண்டு இவர்களுக்கு 
ஆணையிடும்‌ குரல்‌ ஒன்றுக்காகத்தான்‌ நான்‌ வந்தேன்‌. 


இன்று அக்காட்சியை அகத்தில்‌ கண்டபோது 
மெய்ப்படைந்தேன்‌. தன்‌ மைந்தர்‌ பிழை கண்டு பொங்கி 
எழும்போதே ஆண்தகை தந்தையாகிறார்‌. இன்று 
அவர்களின்‌ குடிமூதாதையர்‌ அனைவரும்‌ திரண்டு 
எழுந்துவந்து தலைதொட்டு வாழ்த்தியதாகவே 
உணர்கிறேன்‌” என்றாள்‌. 


அச்சொற்களை அவள்‌ முன்னரே முழுமையாக தன்னுள்‌ 
கேட்டுவிட்டிருந்தாள்‌ எனினும்‌ சம்வகை 
மெய்ப்புகொண்டாள்‌. “இன்று அவர்களுக்கு விழுந்த 
இந்த அடி என்றும்‌ அவர்களின்‌ நினைவில்‌ 
நிற்கவேண்டும்‌. தாங்கள்‌ யாருமற்றவர்களல்ல, 
விண்ணிலும்‌ மண்ணிலும்‌ மூதாதையர்‌ சூழ வாழ்கிறோம்‌ 
என்று அவர்கள்‌ உணரவேண்டும்‌. இதற்கப்பால்‌ நான்‌ 
இனி இங்கு விழைவதும்‌ மகிழ்வதும்‌ 
பிறிதொன்றுமில்லை” என்றாள்‌ துச்சளை. அவள்‌ 
விழிகள்‌ நிறைந்து வழியத்தொடங்கின. “ஆம்‌, அரசி 
அதையே நானும்‌ உணர்ந்தேன்‌” என்றாள்‌ சம்வகை. 
“தந்தையின்‌ இடத்தில்‌ தாய்மாமன்‌ இருப்பார்‌. அவர்கள்‌ 
அதை உணர்ந்தாகவேண்டும்‌.” துச்சளை விழிதுடைத்து 
சிறிய வெண்பற்கள்‌ தெரிய புன்னகைத்து “அதைத்தான்‌ 
நானும்‌ அவர்களிடம்‌ கூறினேன்‌. அவர்கள்‌ அதை 
உணரும்‌ நிலையில்‌ இன்றில்லை. அவர்கள்‌ 
அதிர்ந்திருக்கிறார்கள்‌. ஆனால்‌ அவர்கள்‌ அதை 
உணர்வார்கள்‌. ஏனெனில்‌ மெய்யான உணர்வு 
அவர்களை எப்படியும்‌ சென்றடையும்‌” என்றாள்‌. 


சம்வகை “அரசி, நான்‌ பிறிதொன்று உரைப்பதற்காக 
தங்களைத்‌ தேடி வந்தேன்‌” என்றாள்‌. “கூறுக!” என்றாள்‌ 
துச்சளை. “இன்று இவ்வரண்மனையின்‌ 
இல்லமகளென்று தாங்களே இருக்கிறீர்கள்‌. நாளை 
புலரியில்‌ இந்திரப்பிரஸ்தத்திலிருந்து அரசி திரெளபதி 
நகர்நுழைகிறார்‌. தாங்கள்‌ அவரை எதிர்கொண்டு 
வரவேற்று அரியணை அமர்த்தவேண்டிய பொறுப்பில்‌ 
இருக்கிறீர்கள்‌. அதற்கான முறைமைச்சடங்கு என்ன 
என்று தங்களுக்குத்‌ தெரியும்‌” என்றாள்‌. “ஆம்‌, அது நான்‌ 
செய்ய வேண்டியதுதான்‌. என்‌ பொறுப்பு அது” என்றாள்‌ 
துச்சளை. “தாங்கள்‌ உளம்‌ சுணங்கக்கூடும்‌ என்று சுரேசர்‌ 
கூறினார்‌” என்றாள்‌ சம்வகை. 


“அம்‌, ஒருவேளை உளம்‌ சுணங்கியிருக்கக்‌ கூடும்‌” என்று 
துச்சளை கூறினாள்‌. “பேரரசியாக அவள்‌ வருகிறாள்‌ 
என்று எனக்குச்‌ சொல்லப்பட்டதுமே என்‌ உள்ளத்தில்‌ சிறு 
முள்‌ எழுந்தது என்பதை நான்‌ மறைக்கவில்லை. என்‌ 
தமையனின்‌ தெய்வத்தின்‌ முன்‌ விளக்கேற்றியபோது 


அது வஞ்சமென வளர்ந்தது. அவள்‌ நிமித்தமே என்‌ 
தமையன்‌ உயிர்துறந்தான்‌ என்பதை நான்‌ ஒருபோதும்‌ 
மறக்க இயலாது. இவ்வவையில்‌ அவள்‌ 
சிறுமைப்படுத்தப்பட்டாள்‌, அதன்‌ பொருட்டு என்‌ 
கொழுநனையோ என்‌ மூதாதையரையோ நான்‌ 
பொறுத்துக்கொள்ளவோ ஏற்றுக்கொள்ளவோ இல்லை. 
ஆனால்‌ அவள்‌ கொண்ட வஞ்சம்‌ என்‌ குடியை 
முற்றழித்தது. எந்தை கைவிடப்பட்ட தெய்வமென 
காட்டில்‌ அலைகிறார்‌. எண்ண எண்ண என்‌ குருதி 
துடிக்கத்தான்‌ செய்கிறது. ஆனால்‌ இன்று என்‌ 
தந்தையென்றும்‌ மூதாதையென்றும்‌ இருப்பவர்‌ 
மூத்தவராகிய யுதிஷ்டிரன்‌. இத்தருணத்திற்குப்‌ பின்‌ 
பிறிதொன்று எண்ணுவதற்கோ மாற்று கருதுவதற்கோ 
எனக்கு உரிமையில்லை” என்று துச்சளை சொன்னாள்‌. 


“ஆம்‌ அரசி, முற்றளிப்பதே அன்னையர்‌ செய்ய 
வேண்டியது. ஆராய்வதற்கு அவர்களுக்கு 
உரிமையில்லை” என்றாள்‌ சம்வகை. துச்சளை மீண்டும்‌ 
விழிநீரை துடைத்து புன்னகைத்து “அதைத்தான்‌ 
எண்ணிக்கொண்டிருந்தேன்‌. அன்னையர்‌ விரும்புவது 
மைந்தர்‌ வளராத குழந்தைகளாக தன்‌ கையில்‌ 
இருக்கவேண்டும்‌ என்றுதான்‌. வளர்ந்த பின்‌ அவர்கள்‌ 
ஆற்றும்‌ செயல்கள்‌, கொள்ளும்‌ பொறுப்புகள்‌ 
அனைத்திற்கும்‌ தந்தையர்‌ பொறுப்பேற்க வேண்டும்‌. 
அதை ஏதேனும்‌ ஆணிடம்‌ அளித்துவிட்டு முற்றிலும்‌ 
விடுதலை பெறுகையிலேயே அன்னை தன்‌ அன்பை 
முழுதளிக்க முடியும்‌” என்றாள்‌. “இன்று அதன்‌ நிறைவை 
நான்‌ அடைந்தேன்‌. எவ்வளவு 
தவித்துக்கொண்டிருந்தேன்‌! எத்தனை பெரிய 
விடுதலை... அவர்களின்‌ தந்தை இறந்ததிலிருந்து 
இதுநாள்‌ வரை என்‌ உள்ளத்தை அழுத்திய எடை 
இதுதான்‌. இனி கவலையில்லை.” 


துச்சளை மேலும்‌ சிரித்து “இன்னும்‌ சில நாட்களில்‌ 
அவர்கள்‌ பொருட்டு மூத்தவரின்‌ மேல்‌ சினம்கொள்ளவும்‌, 
மூத்தவரை எதிர்த்துப்‌ பேசவும்‌, அவர்கள்‌ பொருட்டு 
மூத்தவரிடம்‌ சொல்லாடவும்‌ கூடியவளாக நான்‌ 
மாறிவிடுவேன்‌” என்றாள்‌. துச்சளையின்‌ புன்னகை 
என்றுமிருந்ததைவிட அழகாக இருக்கிறது என சம்வகை 
எண்ணிக்கொண்டாள்‌. “மூதன்னையாக ஆகும்போது 
மைந்தரை மைந்தரின்‌ தரப்பில்‌ மட்டுமே நின்று 
பார்ப்பவர்களாக மாறிவிடுகிறார்கள்‌ பெண்கள்‌ என்று 
நூல்கள்‌ சொல்கின்றன” என்றாள்‌ சம்வகை. துச்சளை 
“இன்று நான்‌ துயில்வேன்‌. நாளை எழுகையில்‌ இந்த 
மாளிகையில்‌ அன்னை இருந்த நிலைக்கு நான்‌ 


வந்துவிடுவேன்‌. என்‌ மாளிகைக்கு அரசியை வரவேற்கும்‌ 
உணர்வை அடைந்துவிடுவேன்‌” என்றாள்‌. சம்வகை 
“நன்று அரசி, அவ்வாறே ஆகுக!” என்று வெளியே 
சென்றாள்‌. 


[[/age]தன்‌ அறைக்குள்‌ அவள்‌ அமர்ந்ததுமே அங்கே 
சுரதனை எதிர்பார்க்கலானாள்‌. நேரம்‌ செல்லச்செல்ல 
அந்த எதிர்பார்ப்பு மிகையானதோ என்னும்‌ 
ஐயமெழுந்தது. அவன்‌ வந்தாகவேண்டும்‌. அவனுக்கென 
ஒரு நாடகம்‌ இருக்கிறது, அதை ஆடியாக வேண்டும்‌. 
வாழ்க்கையின்‌ தருணங்களில்‌ தங்களுக்குரிய 
நாடகத்தை ஆடாமல்‌ அகல்பவர்கள்‌ சிலரே. அதை 
தானுணர்ந்து தடுத்துக்கொள்ளும்‌ 
நுண்ணறிவுள்ளவர்கள்‌ யோகியரேதான்‌. அவள்‌ 
புன்னகைத்தாள்‌. அரசுசூழ்தலும்‌ ஓர்‌ யோகம்‌. நாடகத்தை 
ஆடாமல்‌ பிறரை நடத்தவிட்டு நோக்கியிருத்தலே அதன்‌ 
வழிமுறை. அவள்‌ புன்னகைப்பதைக்‌ கண்டு 
காவலர்தலைவனான காளியன்‌ ஐயத்துடன்‌ திரும்பி 
நோக்கினான்‌. 


வெளியே காலடியோசை கேட்டதும்‌ அவள்‌ 
புரிந்துகொண்டாள்‌. ஏவலன்‌ வந்து அறிவித்ததும்‌ 
முகத்தை செறிவாக்கிக்கொண்டு அவனை அகத்தே 
வரச்சொன்னாள்‌. அவன்‌ வந்ததும்‌ அமரச்சொல்லி 
கைகாட்டினாள்‌. அவன்‌ உரத்த குரலில்‌ “நான்‌ 
அரசகுடியினன்‌. அரசனின்‌ மைந்தன்‌. சிந்துநிலம்‌ 
இன்னும்‌ என்‌ கையைவிட்டுச்‌ செல்லவில்லை” என்று 
கூவினான்‌. “அரசகுடியினர்‌ வருகையில்‌ 
நாலாம்குலத்தோர்‌ அமர்ந்திருந்து வரவேற்பதா 
அஸ்தினபுரியின்‌ நெறி?” சம்வகை “ஆம்‌” என்றாள்‌. அந்த 
ஒற்றைச்‌ சொல்லை புரிந்துகொள்ளாமல்‌ அவன்‌ 
திகைத்தான்‌. ஒருகணம்‌ கழித்து “என்ன சொல்கிறாய்‌? 
எவரிடம்‌ பேசுகிறாய்‌ என்று தெரிகிறதா?” என்று உடைந்த 
குரலில்‌ கூவியபடி அருகே வந்தான்‌. 


“இது படைத்தலைவியின்‌ அறை. இனி ஒரு மிகைச்சொல்‌ 
எழுப்புவீர்கள்‌ என்றால்‌ இக்கணமே தலைவெட்டி வீழ்த்த 
ணையிடுவேன்‌” என்று அவள்‌ அவன்‌ விழிகளை 
நோக்கி சொன்னாள்‌. அவன்‌ அடிபட்டதுபோல உடல்‌ 
விதிர்க்க கால்‌ தளர்ந்தான்‌. கைகள்‌ நடுங்க அவற்றை 
கோத்துக்கொண்டான்‌. “அமர்க!” என்று அவள்‌ 
சொன்னாள்‌. அவன்‌ அமர்ந்துகொண்டான்‌. “என்ன 
சொல்ல வந்திருக்கிறீர்கள்‌ என்பதை சொல்க! இது 
சிந்துநாடு அல்ல, புதிய வேதம்‌ எழுந்த அஸ்தினபுரி” 
என்றாள்‌. அவன்‌ கைகளை நெஞ்சோடு சேர்த்து 


கட்டிக்கொண்டான்‌. “இங்குள்ள நெறிகளை 
புரிந்துகொள்க! அரசுடன்‌ பணிகொள்பவர்கள்‌ 
யானையுடன்‌ உறவாடுபவர்கள்போல என்று அஜிதநீதி 
சொல்கிறது. எக்கணமும்‌ எவரையும்‌ 
கொல்லக்கூடுமென்ற வாய்ப்பை எப்போதும்‌ யானை தன்‌ 
உடலில்‌ கொண்டிருக்கிறது என்று உணர்க!” 


அவன்‌ பெருமூச்சுவிட்டான்‌. கண்கள்‌ கலங்கியிருந்தன. 
முகம்‌ சிவந்து நீல நரம்புகள்‌ துடித்துக்கொண்டிருந்தன. 
மூச்சு அப்போதும்‌ சீரடையவில்லை. “கூறவந்தவற்றை 
கூறுக!” என்றாள்‌. “நான்‌ பேரரசி திரெளபதியை 
வரவேற்க களமுற்றத்திற்கு வரப்போவதில்லை. என்‌ 
அன்னை வரலாம்‌, அதை என்னால்‌ விலக்க முடியாது. 
நான்‌ வரமாட்டேன்‌. எனக்கு ஆணையிட எவரையும்‌ 
ஒப்பப்போவதில்லை” என்று சுரதன்‌ சொன்னான்‌. 
“ஆணையிட்டால்‌ எவரும்‌ ஒப்பியே ஆகவேண்டும்‌. 
அன்றி கழுவிலேறவேண்டும்‌” என்று அவள்‌ அவன்‌ 
விழிகளை நோக்கி சொன்னாள்‌. அவன்‌ விழிகள்‌ 
தழைந்தன. “ஆனால்‌ ஆணையிடப்‌ போவதில்லை. 
பேரரசிக்கு உளம்நிறைந்த வாழ்த்தே அமையவேண்டும்‌ 
என விழைகிறோம்‌.” 


“அவர்‌ என்‌ தந்தையை கொன்றவர்‌...” என்று அவன்‌ 
சொன்னான்‌. “எந்தை தலையறுந்து களம்பட அவரே 
வழியமைத்தார்‌. நான்‌ அவரை ஒருபோதும்‌ 
ஏற்கப்போவதில்லை.” அவன்‌ குரல்‌ விந்தையாக 
உடைந்து சிறுவனுடையதுபோல்‌ ஆகியது. விழிகள்‌ 
பித்துகொண்டு உருளத்தொடங்கின. “அவர்மேல்‌ நான்‌ 
போரிலிருக்கிறேன்‌. இந்த அஸ்தினபுரி நகர்மேல்‌ 
போரிலிருக்கிறேன்‌. என்னை இன்று உங்கள்‌ அரசர்‌ 
அடித்தார்‌. அக்கணமே நான்‌ வாளை 
உருவியிருக்கவேண்டும்‌. காத்திருக்கிறேன்‌. ஆம்‌, நான்‌ 
காத்துக்கொண்டிருக்கிறேன்‌. இங்குள்ள எவர்‌ நெஞ்சிலும்‌ 
என்‌ வாள்‌ பாயலாம்‌. உங்கள்‌ அரசர்‌, அவர்‌ இளையோர்‌, 
அரசியர்‌. எவராயினும்‌ என்‌ எதிரிகளே. அதை 
அவர்களும்‌ அறியட்டும்‌. அதை சொல்லவே வந்தேன்‌. 
நான்‌ வாயில்நின்று உங்கள்‌ அரசியை வரவேற்றால்‌ 
எந்தை என்மேல்‌ சினம்கொள்வார்‌. என்‌ மூதாதையரின்‌ 
தீச்சொல்‌ என்மேல்‌ எழும்‌...” 


அவன்‌ உடனே எழுந்துவிட்டான்‌. “அவ்வளவுதானா?” 
என்று அவள்‌ கேட்டாள்‌. “அவ்வளவுதான்‌, இனி நான்‌ 
சொல்லவேண்டியதொன்றுமில்லை. நான்‌ 
செய்துகாட்டவே எஞ்சியிருக்கிறது. அதை நீங்கள்‌ 
காண்பீர்கள்‌” என்றபின்‌ அவன்‌ வெளியே சென்றான்‌. 


அறைவாயிலில்‌ நின்று திரும்பி நோக்கி “ஆனால்‌ ஒன்று 
உணர்க! அதையும்‌ சொல்லியாகவேண்டும்‌. உன்னை 
நான்‌ இன்று இவ்வண்ணம்‌ விட்டுச்செல்வது அஞ்சி 
அல்ல. தயங்கியும்‌ அல்ல. நீ சூதர்குலத்தவள்‌. உன்‌ 
குருதியால்‌ என்‌ வாள்‌ நனையலாகாது. என்றேனும்‌ என்‌ 
தலையில்‌ முடி அமையுமென்றால்‌ அன்று உன்‌ 
தலைகொய்ய என்‌ படைவீரர்களில்‌ இழிந்தோனை 
அனுப்புவேன்‌” என்றான்‌. சம்வகை புன்னகைத்தாள்‌. 
அவன்‌ சிவந்த பித்துக்கண்களால்‌ அவளை 
நோக்கிவிட்டு வெளியேறினான்‌. 


அவள்‌ எழுந்து தன்‌ கவசங்களை அணியும்பொருட்டு 
செல்லத்‌ தொடங்கியபோது விசைகொண்ட 
காலடிகளுடன்‌ சுரேசர்‌ அவள்‌ அறைவாயிலில்‌ வந்து 
நின்றார்‌. ஏவலன்‌ அவளிடம்‌ செய்தி சொல்ல உள்ளே 
வருவதற்குள்‌ அவள்‌ வெளியே சென்று அவரை 
எதிரேற்றாள்‌. வணங்கி “வருக, உத்தமரே!” என்றாள்‌. 
“அவர்‌ செல்வதை பார்த்தேன்‌, என்ன சொல்கிறார்‌? 
அவரால்‌ பேரரசியை எதிர்கொண்டு வரவேற்க முடியாது 
என்கிறாரா?” என்றபடி அமர்ந்தார்‌. “ஆம்‌, அதை 
எதிர்பார்த்திருந்தேன்‌” என்று அவள்‌ சொன்னாள்‌. “அவர்‌ 
ஏன்‌ அப்படி தன்னை காட்டுகிறார்‌ என்றுதான்‌ 
எண்ணிக்கொண்டிருந்தேன்‌.” சுரேசர்‌ சிரித்தபடி “அவர்‌ 
தன்னை நிறுவிக்கொள்கிறார்‌. நம்‌ முன்‌ அல்ல, தன்‌ முன்‌. 
தன்‌ இளையோன்‌ முன்‌, அன்னையின்‌ முன்‌” என்றார்‌. 


“அவரைப்பற்றி அரசரிடம்‌ விரிவாக 
சொல்லியாகவேண்டும்‌” என்று சம்வகை சொன்னாள்‌. 
“அவர்‌ என்ன நினைத்திருக்கிறார்‌ என்று 
தெரியவில்லை.” சுரேசர்‌ “சிந்துவின்‌ இளவரசர்கள்‌ தன்‌ 
மைந்தர்களைப்போல என்று அவர்‌ என்னிடம்‌ சற்றுமுன்‌ 
சொன்னார்‌” என்றார்‌. “அவ்வாறே அவரால்‌ எண்ண 
முடியும்‌. இவ்விரு இளவரசர்களும்‌ இங்கே இருப்பார்கள்‌ 
என்றால்‌ ஆறே மாதங்களில்‌ அவர்‌ இவர்களை இங்கே 
அரசர்களென மணிமுடி சூட்டி அமரவைக்கவும்கூடும்‌. 
அவர்‌ உள்ளம்‌ குற்றவுணர்வால்‌ நெகிழ்ந்திருக்கிறது. 
சொல்லச்‌ சொல்ல விழிநீர்‌ பெருகுகிறது. அவர்‌ களம்பட்ட 
அத்தனை இளவரசர்களுக்காகவும்‌ இவர்களிடம்‌ 
நிகர்செய்ய எண்ணுகிறார்‌. இந்த அரண்மனையில்‌ 
இளையோர்‌ குரல்‌ ஒலித்து எத்தனை காலமாகிறது 
அமைச்சரே என்றபோது குரல்‌ இடற தலைகுனிந்தார்‌...” 
சம்வகை சுரேசர்‌ எண்ணுவதென்ன என்று 
நோக்கிக்கொண்டிருந்தாள்‌. “அவர்‌ இவர்களுக்கு 
ஏதேனும்‌ ஈடுசெய்யவேண்டும்‌. அதை இந்நகரமும்‌ 


எதிர்பார்க்கும்‌” என்றார்‌. சம்வகை “ஆனால்‌ இவர்கள்‌ 
ஜயத்ரதனின்‌ மைந்தர்‌. அதை எந்நிலையிலும்‌ 
மறக்கலாகாது” என்றாள்‌. “அவர்களை நாம்‌ இப்போது 
மதிப்பிட வேண்டியதில்லை” என்று மட்டும்‌ சுரேசர்‌ 
சொன்னார்‌. அவள்‌ அவருள்‌ ஓடுவனவற்றை 
புரிந்துகொள்ளாமல்‌ குழம்பினாள்‌. “அவர்கள்‌ இருவரும்‌ 
இங்கே தடுமாறிக்கொண்டிருக்கிறார்கள்‌. 
எவ்வகையிலேனும்‌ அவர்கள்‌ தங்களை 
வகுத்துக்கொள்ள இவ்வாழ்க்கை அவர்களுக்கு 
உதவட்டும்‌” என்று சுரேசர்‌ சொன்னார்‌. “ஆனால்‌...” என 
அவள்‌ தொடங்க இடைமறித்து “சில தருணங்களில்‌ 
இவ்வாறுதான்‌. நாம்‌ பெருந்தன்மையுடன்‌ 
நடந்துகொண்டே ஆகவேண்டுமென்ற நிலை 
உருவாகிறது. அதை அளிமடம்‌ என்கின்றன நூல்கள்‌” 
என்றார்‌ சுரேசர்‌. 


ஏவலன்‌ உள்ளே வந்து வணங்கி “சிந்துநாட்டு இளவரசர்‌ 
சுரதன்‌” என்றான்‌. சுரேசர்‌ புன்னகைக்க அதன்‌ பொருள்‌ 
என்ன என வியந்தபடி “அனுப்புக!” என்று சம்வகை 
சொன்னாள்‌. அவன்‌ சென்றபின்‌ “மீண்டும்‌ வருகிறார்‌. 
சில சொற்கள்‌ எஞ்சியிருக்கின்றன போலும்‌” என்றாள்‌. 
சுரேசர்‌ அதற்கும்‌ புன்னகைத்தார்‌. உள்ளே வந்த சுரதன்‌ 
சுரேசரை நோக்கி ஒரு கணம்‌ திகைத்தான்‌. பின்னர்‌ 
தன்னை திரட்டிக்கொண்டு “நான்‌ பேரரசியை வரவேற்க 
வருகிறேன்‌. என்ன செய்யவேண்டும்‌? அன்னையுடன்‌ 
அரண்மனைமுகப்பில்‌ நிலைகொள்ளவேண்டுமா? 
அல்லது கோட்டைமுகப்புக்கே செல்லவேண்டுமா?” 
என்றான்‌. சம்வகை “நீங்கள்‌ இளவரசர்‌. இந்த 
அரண்மனையில்‌ இன்று அரசகுடி என எஞ்சுபவர்கள்‌ 
நீங்கள்‌ இருவருமே. கோட்டைவாயிலுக்குச்‌ சென்று 
வரவேற்பதே முறை” என்றாள்‌. “ஆம்‌, அதை செய்கிறேன்‌” 
என்றான்‌ சுரதன்‌. 


அவள்‌ மேலும்‌ சொல்லாமல்‌ அவனை நோக்கினாள்‌. 
“நான்‌ என்‌ வஞ்சத்தை மறக்கவில்லை. ஆனால்‌ இது என்‌ 
தந்தையின்‌ ஆணை” என்று அவன்‌ சொன்னான்‌. 
“தந்தை உங்களிடம்‌ சொன்னாரா?” என்று சம்வகை 
கேட்டாள்‌. “ஆம்‌, நான்‌ என்‌ அறைநோக்கி சென்றேன்‌. ஓர்‌ 
எண்ணம்‌ எழுந்தது. மீண்டும்‌ சென்று சூதாடுவதல்லவா 
என்‌ எதிர்ப்பை வலுவாக நிலைநாட்டும்‌ வழிமுறை 
என்று. ஆகவே நேராக சூதாட்ட அறைநோக்கி சென்றேன்‌. 
அது பூட்டப்பட்டிருந்தது. வாயிலில்‌ எந்தை 
நின்றிருந்தார்‌. விழியில்லாத தோற்றம்‌. என்னை 
உணர்ந்ததும்‌ கைநீட்டி உரத்த குரலில்‌ ஆணைகளை 
இட்டார்‌. சூதாடாதே, திரும்பிச்‌ செல்‌ என்றார்‌. எந்தையே 


வானில்‌ அவன்‌ ஏழ்நிறத்து வில்லெழுந்தது. அவன்‌ 
வஜ்ராயுதம்‌ மின்னி மின்னி மேகங்களில்‌ அனல்‌ 
நிறைத்தது. இந்திரவீரியம்‌ பொழிந்த இடங்களில்‌ கல்லும்‌ 
கருவுற்றது. மீண்டும்‌ சேதிநாடு மகரந்தம்‌ செழித்த 
மலராயிற்று என்றனர்‌ சூதர்‌. 


உபரிசிரவசு அந்தப்‌ பொன்வேணுவை நட்டு அதில்‌ 
இந்திரனின்‌ தளிர்மின்னல்‌ கொடியை எழுப்பி முதல்‌ 
இந்திரவிழாவை தொடங்கினார்‌. அந்தப்பொன்‌ 
மூங்கிலில்‌ இருந்து முளையெடுத்து நட்ட 
மூங்கில்காடுகள்‌ பாரதவர்ஷத்தின்‌ அனைத்து 
நகரங்களிலும்‌ கிழக்குக்கோட்டை வாயிலருகே இருந்தன. 
அவையனைத்துமே நந்தவனம்‌ என்றழைக்கப்பட்டன. 
அங்கெல்லாம்‌ இளவேனிற்காலத்தில்‌ இந்திரவிழா 
எழுந்தது. 


அஸ்தினபுரியின்‌ நந்தவனத்தில்‌ இந்திரன்‌ சிறிய கருங்கல்‌ 
கோயிலுக்குள்‌ செந்நிறக்கல்லில்‌ செதுக்கப்பட்ட சிற்பமாக 
வெண்பளிங்காலான ஐராவதத்தின்‌ மீது வலக்கையில்‌ 
வஜ்ராயுதமும்‌, இடக்கையில்‌ பாரிஜாதமும்‌, மார்பில்‌ 
ஹரிசந்தனமாலையுமாக அமர்ந்திருந்தான்‌. அவனுக்கு 
இடப்பக்கம்‌ இந்திராணியின்‌ சிறிய செந்நிறச்சிலையும்‌ 
வலப்பக்கம்‌ உச்சைசிரவஸின்‌ வெண்சிலையும்‌ 
அமைந்திருந்தன. யானையின்‌ காலடிப்பீடத்தில்‌ 
தன்வந்திரியும்‌ அஸ்வினிதேவர்களும்‌ வீற்றிருந்தனர்‌. 
விரும்பிய துணைக்காக வேண்டி மலர்வைத்தலும்‌, 
மணநிகழ்வுக்குப்பின்‌ காமநிறைவுக்கு காப்புகட்டுதலும்‌, 
மைந்தர்‌ பிறக்கும்பொருட்டு நோன்பிருத்தலும்‌, 
மைந்தர்களின்‌ வில்லுக்கும்‌ வாளுக்கும்‌ நாள்குறித்தலும்‌ 
அங்குதான்‌ நிகழவேண்டுமென நிமித்திகர்‌ குறித்தனர்‌. 
இந்திரனுக்கு புதுக்கரும்பும்‌, மஞ்சளும்‌, கோலமிடப்பட்ட 
புதுப்பானையின்‌ பசும்பாலிட்ட பொங்கலும்‌ படைத்து 
வணங்கினர்‌. உழுதுபுரட்டிய புதுமண்சேற்றிலும்‌, விதை 
வீசும்‌ நாற்றடியிலும்‌, முதல்கதிரெழுந்த வயலிலும்‌, 
முதலூற்று எழும்‌ கிணற்றிலும்‌ இந்திரனை நிறுவி 


வழிபட்டனர்‌ வேளாண்குடியினர்‌. 


இந்திரவிழவை காளையர்‌ நெடுநாட்களுக்கு முன்னரே 
நோக்கியிருந்தனர்‌. நீராடுமிடங்களிலும்‌ 
வாளாடுமிடங்களிலும்‌ அதைப்பற்றியே கிளர்ச்சியுடன்‌ 
பேசிக்கொண்டனர்‌. இந்திரவிழா நெருங்கும்தோறும்‌ 
அவர்களின்‌ விழிகளில்‌ ஒளியும்‌ இதழ்களில்‌ நகையும்‌ 
ஏறின. கால்களுக்குக்‌ கீழே மென்மேகப்பரப்பு 
பரந்ததுபோல்‌ நடந்தனர்‌. கன்னியரோ அவ்வாறு ஒரு 


நான்‌ என்ன செய்யவேண்டும்‌ என்றேன்‌. இப்போது 
இங்கிருக்கும்‌ எல்லா நெறிகளுக்கும்‌ கட்டுப்படு. 
யுதிஷ்டிரனுக்கு அணுக்கமானவனாக, அனைவருக்கும்‌ 
வேண்டியவனாக திகழ்க என்று எந்தை சொன்னார்‌. 

ணை என தலைவணங்கினேன்‌. நேராக இங்கே 
வந்தேன்‌.” 


“நன்று, இனி சிக்கலேதும்‌ இல்லை” என்று சம்வகை 
சொன்னாள்‌. “நான்‌ இன்னமும்‌ அதே வஞ்சத்துடன்தான்‌ 
இருக்கிறேன்‌. என்‌ உள்ளம்‌ எரிந்துகொண்டிருக்கிறது. 
அதை எவரும்‌ மறக்கவேண்டியதில்லை” என்று சுரதன்‌ 
சொன்னான்‌. “நான்‌ என்‌ சொற்களில்‌ ஒன்றையேனும்‌ 
திரும்ப எடுத்துக்கொள்ளவில்லை. அதைக்‌ குறித்த 
ஐயமே தேவையில்லை.” அவன்‌ சுரேசரை நோக்கிவிட்டு 
“ஒருபோதும்‌ நான்‌ அந்தணரின்‌ சூழ்ச்சிகளுக்கு 
ஆட்படப்போவதில்லை. என்‌ அறத்தை என்‌ வாளே 
முடிவுசெய்யும்‌” என்றபின்‌ வெளியே சென்றான்‌. சுரேசர்‌ 
அவன்‌ செல்வதை நோக்கியபின்‌ திரும்பி சம்வகையிடம்‌ 
“ஒவ்வொருவரும்‌ தங்கள்‌ இடங்களை நடிக்கும்பொருட்டு 
உரிய உரு கொண்டு, உரிய சொற்கள்‌ கொண்டு 
அரங்குக்கு வருகிறார்கள்‌” என்றார்‌. 


சம்வகை அவரை கூர்ந்து நோக்கி “இவர்‌ நடிக்கப்போகும்‌ 
இடம்‌ என்ன?” என்றாள்‌. “அதை எவரும்‌ இப்போது 
சொல்லமுடியாது. உண்மையில்‌ அவர்‌ இனிமேல்தான்‌ 
அதை நமக்கு காட்டவேண்டும்‌. அவரை ஆட்டுவிக்கும்‌ 
தெய்வங்கள்‌ மட்டுமே அதை இன்று அறியும்‌” என்றபடி 
சுரேசர்‌ எழுந்துகொண்டார்‌. “பேரரசி 
வந்துகொண்டிருக்கிறார்‌. அரசரின்‌ அணிகள்‌ சென்று 
சேர்ந்துவிட்டன. அணிகளை பார்த்தேன்‌. நன்று. 
அவ்வெண்ணம்‌ எல்லா வகையிலும்‌ நன்று. 
பெண்களுக்கு மட்டுமே அவ்வாறு தோன்றும்‌. 
அரசுசூழ்தலில்‌ எப்போதும்‌ பெண்ணின்‌ இடம்‌ என ஒன்று 
இருக்கவேண்டும்‌. அதை உணர்ந்ததும்‌ உங்களிடம்‌ 
சொல்லவேண்டும்‌ என தோன்றியது. ஆகவேதான்‌ 
வந்தேன்‌” என்றார்‌. அவள்‌ புன்னகையுடன்‌ “என்‌ 
நல்லூழ்‌” என்றாள்‌. அவர்‌ வாழ்த்திவிட்டு கிளம்பினார்‌. 

[ீ।agel]சம்வகை நெடுந்தொலைவில்‌ முதல்‌ 
கொம்பொலியை மிக மெல்லிய செவித்தீற்றலென 
கேட்டாள்‌. அது வானில்‌ ஒரு பறவை புகைத்தீற்றலென, 
ஒளிச்சுழல்கை என வளைந்து செல்லும்‌ அசைவுபோல்‌ 
அவளுக்குத்‌ தோன்றியது. அவளைத்‌ தவிர அங்கு 
காவல்மாடத்தில்‌ நின்றிருந்த எவரும்‌ அதை 
கேட்கவில்லை. அவள்‌ மீண்டுமொரு கொம்பொலி 
எழுவதற்காக விழியும்‌ செவியும்‌ கூர்ந்தாள்‌. 
அவ்வொலியை தன்‌ விழிகளால்‌ பார்த்ததாக 
அவளுக்குத்‌ தோன்றியது. அவள்‌ படிகளில்‌ இறங்கி கீழே 
வர சுதமை அவளை நோக்கி ஓடி வந்தாள்‌. 
“கொம்பொலியை நான்‌ கேட்டேன்‌. 
அணுகிக்கொண்டிருக்கிறார்‌” என்றாள்‌. “ஆம்‌, 
அணிவகுப்பை பிறிதொரு முறை சீர்நோக்குக! அது 
பிழையற்றிருக்க வேண்டும்‌” என்று அவள்‌ சொன்னாள்‌. 
“ஆணை தலைவி, அதைத்தான்‌ செய்யவிருக்கிறேன்‌” 
என்று சுதமை சொன்னாள்‌. 


முழுக்‌ கவசஉடையில்‌ நின்றிருந்த சம்வகை 
உள்கோட்டை முற்றத்தில்‌ நான்கு நிரைகளாக 
அணிவகுத்து நின்றிருந்த கவசப்‌ படைவீரர்களையும்‌, 
அவர்கள்‌ அருகே வலப்பக்கம்‌ நீள்நிரையென நின்ற 
அணிச்சேடியரையும்‌ இடப்பக்கம்‌ நின்றிருந்த 
இசைச்சூதர்களையும்‌ பார்த்தாள்‌. அவர்கள்‌ 
அனைவருமே அஸ்தினபுரிக்கு புதியவர்கள்‌. அங்கு 
முன்பு நிகழ்ந்த எந்த அரச வரவேற்பு நிகழ்ச்சியையும்‌ 
பார்க்காதவர்கள்‌. அவர்களுக்கு இரண்டு நாட்களாக 
தொடர்ச்சியாக பயிற்சி அளிக்கப்பட்டிருந்தது. அவர்கள்‌ 
ஒவ்வொரு முறையும்‌ பயிற்சியில்‌ ஏதேனும்‌ ஒன்றை 
பிழையாகவே செய்தார்கள்‌. அவர்கள்‌ அனைவருக்கும்‌ 
என்ன நிகழவேண்டும்‌ என்பது புரிந்திருந்தது. ஆனால்‌ 
எப்போதும்‌ சடங்குகளை உடல்கள்‌ கற்று மறந்து சலித்து 
பின்‌ தன்னியல்பாக இயற்றுகையிலேயே ஒழுங்காக 
அமைந்தன. 

பிழையின்றி ஒன்று இருக்காது என்று அவள்‌ 


அறிந்திருந்தாள்‌. அது அவர்கள்‌ மட்டுமே அறிந்ததாக, 
நிகழ்கையில்‌ அரசி அறியாது கடந்து செல்வதாக 


அமையும்‌ என்றால்‌ அது வெற்றி. ஆனால்‌ எப்பிழை 
நிகழும்‌ என்று அங்கே நின்று மீளமீள நோக்கியபோது 
கண்டுபிடிக்க முடியவில்லை. கைவிடுபடைகளும்‌ 
படைத்திரளும்‌ எந்நிலையிலும்‌ நிகழவிருக்கும்‌ 
பிழையொன்றை தன்னுள்‌ முன்னரே 
கொண்டிருக்கின்றன என்றன அரசநெறிநூல்கள்‌. அது 
மிகத்‌ திறமையாக மறைந்திருக்கிறது. அவ்வாய்ப்பு ஏன்‌ 
விழிகளுக்குப்‌ படுவதில்லை? நிகழும்‌ வரை அது 
எங்கிருக்கிறது? அது எவருடைய உள்ளத்தில்‌ 
முளைத்துக்கொண்டிருக்கிறது? பொருளில்‌ அது 
வெளிப்படுவதில்லை. பொருளில்‌ வெளிப்படுகையில்‌ 
மட்டுமே உள்ளத்தில்‌ அது நிகழ்ந்திருப்பது தெரிகிறது. 
அனைத்து வீரர்களும்‌ உள்ளம்‌ கிளர்ந்திருந்தனர்‌. 
அவர்கள்‌ தங்கள்‌ வாழ்வின்‌ முதன்மையான தருணம்‌ 
ஒன்றை இயற்றவிருப்பதாக எண்ணினர்‌. ஆனால்‌ 
மீளமீள அளிக்கப்பட்ட பயிற்சிகளால்‌ சவிப்பும்‌ 
அடைந்திருந்தனர்‌. ஆகவே இருநிலை கொண்டிருந்தனர்‌. 
அந்த அலைவால்‌ அவர்களால்‌ அந்தத்‌ தருணத்தை 
முழுமையாக நிறைக்க முடியவில்லை. பயின்று பழகிய 
முந்தைய வீரர்கள்‌ அத்தருணத்தில்‌ முற்றிலும்‌ ஆர்வம்‌ 
இழந்தவர்கள்போல, முழுமையாக வேறெங்கோ 
உளம்சென்றுவிட்டவர்கள்போல இருப்பார்கள்‌ என 
சுரேசர்‌ சொல்வதுண்டு. அவர்களிடம்‌ தெரியும்‌ அந்த 
ஆர்வமின்மை சடங்கு தொடங்குவதற்கு முன்புவரை 
பதற்றம்‌ அளிப்பது. 


இளமையில்‌ சுரேசர்‌ ஒவ்வொரு முறையும்‌ அந்தப்‌ 
பதற்றத்தை அடைவதுண்டு என்றார்‌. ஒருமுறை 
அவருடைய நிலைகொள்ளாமையைக்‌ கண்ட அமைச்சர்‌ 
கனகர்‌ “அமர்ந்திருக்கும்‌ பறவையைக்‌ கண்டால்‌ அது 
பறக்குமென எவராலும்‌ எண்ண இயலாது. சிறகு 
விரிக்கையில்‌ பறவை பிறிதொன்று என ஆகிறது” 
என்றார்‌. அன்றைய சடங்கில்‌ அர்ஜுனன்‌ 
நகர்நுழைந்தபோது அத்திரள்‌ வாழ்த்தொலி கூவியது. 
என்றும்‌ அங்கே அவ்வண்ணம்‌ வாழ்த்தொலி 
எழுப்பிக்கொண்டிருப்பதுபோல. பிறிதொன்றை 
அறியாததுபோல. அவ்வாழ்த்தொலியின்‌ உணர்வுகளால்‌ 
அள்ளிக்‌ கொண்டுசெல்லப்பட்டது. அக்கணம்‌ புதிதென 
நிகழ்ந்ததுபோல அங்கே நிறைந்து அலைகொண்டது. 


அதை பின்னர்‌ எண்ணிக்கொண்டபோது சுரேசர்‌ ஒரு 
அறியாத்‌ தெய்வம்‌ வந்திறங்கி ஆடி பின்னடைந்ததாகவே 
கருதினார்‌. “ஆம்‌, அது அனைவரின்‌ கனவுக்குள்ளும்‌ 
கருவடிவில்‌ உறங்குகிறது. அங்கிருந்து வந்தால்‌ மட்டுமே 


அது இயல்பாக நிகழும்‌, இல்லையேல்‌ அது வெறும்‌ 
நடிப்பு” என்றார்‌ கனகர்‌. “அந்த தெய்வம்‌ இங்குள்ள 
அனைவரையும்‌ வாழ்த்துகிறது. ஒருவரை 
வாழ்த்தும்போதும்‌ வணங்கும்போதும்‌ மட்டும்‌ மானுடரில்‌ 
வந்திறங்கும்‌ ஒன்று உண்டு. மானுடரை மானுடர்‌ 
வாழ்த்துவதில்லை என்று உணர்க! மானுடரில்‌ எழுந்த 
பிறிதொன்றையே அவர்கள்‌ வாழ்த்துகிறார்கள்‌. வீரத்தை, 
தன்னளிப்பை, அழகை, மாண்பை, மூப்பை, 
இளமையை.” 


“எந்த வாழ்த்தும்‌ மெய்யாக எழுகையில்‌ தான்‌ எழும்‌ 
நெஞ்சை கிளரச்‌ செய்கிறது. வாழ்த்தப்படுவது அதிலும்‌ 
வந்தமைகிறது. அவ்வுள்ளம்‌ விரிவுகொள்கிறது. அதன்‌ 
ஆழங்கள்‌ வரை ஒளி நிறைகிறது. ஆகவேதான்‌ நூல்கள்‌ 
வாழ்த்துக என்கின்றன. மூத்தவரை, பெரியவரை, 
கடந்தவரை வணங்கி வாழ்த்துக! இளையவரை, 
எழுபவரை, சிறியோரை கனிந்து வாழ்த்துக! வாழ்த்து 
சொல்லில்‌ எழும்‌ ஒளி. வாழ்த்து நிறைந்திருக்கும்‌ 
இடங்களில்‌ இருள்‌ திகழ்வதில்லை. வாழ்த்தொலிபோல்‌ 
மங்கலம்‌ பிறிதொன்றில்லை. இனிய இல்லத்தில்‌ 
வாழ்த்தொலி ஒழியாதமைய வேண்டும்‌. 
வெற்றிச்சிறப்புகொள்‌ நகரில்‌ வாழ்த்தொலி என்றும்‌ 
நிறைந்திருக்க வேண்டும்‌. வாழ்த்தச்‌ சித்தமான மானுடர்‌ 
தெய்வங்களால்‌ வாழ்த்தப்படுகிறார்கள்‌.” 


சம்வகை அதை முன்னரே கண்டிருந்தாள்‌. 
வாழ்த்துகூவும்‌ பொருட்டு சாலையோரங்களில்‌ 
கூடியிருப்பவர்களை. அவர்கள்‌ அரசப்படையினரால்‌ 
திரட்டப்பட்டோர்‌ என அவளுக்குத்‌ தோன்றும்‌. 
அமைப்போர்‌ பதறி அலைவார்கள்‌. எண்ணி எண்ணி 
ஒவ்வொன்றையும்‌ ஆராய்வார்கள்‌. வாழ்த்தொலிப்போர்‌ 
எதைப்பற்றியும்‌ கவலைப்படுவதில்லை. சில 
தருணங்களில்‌ அவர்கள்‌ ஒருவரோடொருவர்‌ 
பேசிக்கொண்டிருப்பார்கள்‌. விரல்களாலோ 
படைக்கலங்களாலோ ஒருவரை ஒருவர்‌ தொட்டு 
செய்திகளை சொல்லிக்கொள்வார்கள்‌. விழிகள்‌ 
ஒன்றையொன்று நோக்கி உரையாடிக்கொண்டிருக்கும்‌. 
அத்திரளை நோக்காமல்‌ செவி மட்டும்‌ கூர்ந்தால்‌ 
மெல்லிய காற்று உலாவும்‌ புதர்போல்‌ ஓசை எழுவதை 
கேட்க முடியும்‌. அறியாத ஒருவர்‌ அத்திரளைப்‌ பார்த்தால்‌ 
அது முற்றிலும்‌ ஒழுங்கற்றது என்று தோன்றும்‌. 


ஆனால்‌ உரிய தருணம்‌ எழுந்ததும்‌ அது மிக இயல்பாக 
செயல்களை செய்யத்தொடங்கும்‌. அவர்களின்‌ குரல்கள்‌ 
வெடித்தெழும்‌. களிகொண்டு க௯ூச்சலிடுவார்கள்‌. 


கூத்தாடுவார்கள்‌. அவர்கள்‌ ஒவ்வொருவரும்‌ 
அதற்கென்றே வடிவமைக்கப்பட்டவர்கள்போலத்‌ 
தோன்றுவார்கள்‌. சம்வகை தன்‌ தந்தையுடன்‌ பலமுறை 
அணிவகுப்புகளை காண வந்திருக்கிறாள்‌. 
மக்கள்திரளில்‌ இருந்து பார்க்கையில்‌ அங்கே ஒற்றை 
உயிர்‌ ஒன்று முட்களுடனும்‌ பீலிகளுடனும்‌ 
செயல்பட்டுக்கொண்டிருப்பதாகவே தோன்றும்‌. 
அவளுடைய இளம்விழிகளுக்கு அது ஒரு விந்தைப்‌ 
பெருவிலங்கென மாயம்‌ காட்டும்‌. 


சம்வகை மீண்டும்‌ மீண்டும்‌ கொம்புகள்‌ எழுவதை 
கண்டாள்‌. சுதமையிடம்‌ கைகாட்டிவிட்டு அவள்‌ தன்‌ 
புரவியிலேறி கோட்டைக்கு வெளியே சென்றாள்‌. வெளி 
முற்றத்தின்‌ விரிந்த பிறைவடிவப்‌ பரப்பில்‌ 
முந்தையநாளே அங்கிருந்த அயலாரையும்‌ 
வணிகர்களையும்‌ விலக்கி மையவெளி ஒழித்து 
இடப்பட்டிருந்தது. அங்கு தங்கியிருந்தவர்கள்‌ இருபுறமும்‌ 
பிளந்து விலகி காடுகளை ஒட்டி திரண்டிருந்தார்கள்‌. 
கங்கையிலிருந்து அஸ்தினபுரி வரைக்குமான 
நெடும்பாதை முழுக்க நிலம்நிறைத்து 
வந்துகொண்டிருந்த மக்கள்திரளுக்கு நடுவே ஒரு 
பலகைப்பாதை உருவாக்கப்பட்டிருந்தது. 


ஒரே இரவில்‌ அதை தென்னகத்து தச்சர்கள்‌ அமைத்தனர்‌. 
பலகைகளை நீள்வாட்டில்‌ அமைப்பதே அஸ்தினபுரியில்‌ 
வழக்கம்‌. சிந்துகங்கை நிலம்‌ முழுக்கவே 
அவ்வண்ணம்தான்‌. தென்னகத்தார்‌ அதை குறுக்காக 
அடுக்கினர்‌. அது விந்தையெனத்‌ தோன்றியது. ஆனால்‌ 
அதை விரைவாகச்‌ செய்ய முடிந்தது. எல்லா வகையான 
பலகைகளையும்‌ அடுக்க முடிந்தது. பலகையின்‌ 
ஒருமுனையில்‌ தேர்‌ ஏறும்போது மறுமுனை 
மேலெழுவதனால்தான்‌ பலகைப்பாதை உடைந்து 
உருமாறுகிறது எனப்‌ புரிந்தது. “தென்னகத்‌ தச்சர்கள்‌ 
திறன்கொண்டவர்கள்‌” என்றார்‌ சுரேசர்‌. “இச்சிறு 
உண்மை இங்குள்ள தச்சர்களுக்கு ஏன்‌ 
தோன்றவில்லை?” என்று சம்வகை கேட்டாள்‌. “இங்கே 
குடிகள்‌ வேரூன்றிவிட்டிருந்தன. புதியவர்கள்‌ எவரும்‌ 
சேரமுடியாமல்‌ குடிவாயில்கள்‌ மூடப்பட்டிருந்தன. 
தென்னகம்‌ வளரும்‌ குழவி என ஒவ்வொருநாளும்‌ 
மாறிக்கொண்டிருக்கும்‌ நிலம்‌” என்றார்‌ சுரேசர்‌. 


சம்வகையும்‌ காவல்படையும்‌ கோட்டைமுகப்பில்‌ வந்து 
நின்றதும்‌ இரு மருங்கிலும்‌ செறிந்துநின்று 
நோக்கிக்கொண்டிருந்த மக்கள்‌ உரத்த குரலில்‌ 
ஓசையிட்டனர்‌. பலர்‌ அவர்களை நோக்கி கைநீட்டி 


எதையோ கூறினர்‌. பலர்‌ நகைத்துக்கொண்டிருப்பதை 
அவள்‌ கண்டாள்‌. மீள மீளக்‌ காண்பது அந்த நகைப்பு. 
தொடக்கத்தில்‌ அவர்களுக்கு ஒரு பெண்‌ அத்தகைய 
பொறுப்பிலிருப்பது உடன்பாடாக இல்லையோ என்று 
தோன்றியது. ஆனால்‌ நகைப்பவர்களில்‌ 
பெரும்பாலானவர்கள்‌ பெண்கள்‌ என்பதை கண்ட 
பின்னர்தான்‌ அது உவகை வெளிப்பாடுதான்‌ என்றும்‌, 
அவ்வாறு மட்டுமே அவர்களால்‌ அதை வெளிப்படுத்த 
இயல்கிறது என்றும்‌ தெரிந்தது. தன்னியல்பாக எழும்‌ 
சிரிப்பு அது. அவர்களை அவள்‌ 
பொருட்படுத்துவதில்லை எனினும்‌ அவர்களின்‌ 
நோக்குகளுக்கு முன்பாக வந்தவுடன்‌ அவள்‌ உடல்மொழி 
மாறத்‌ தொடங்கியிருக்கும்‌. ஒருபோதும்‌ கடுமையான 
ணைகளை அவர்களை நோக்கி செலுத்த அவளால்‌ 


இயலாது. 


ஆனால்‌ அந்தத்‌ தருணத்தில்‌ அவர்களின்‌ சிரிப்பு சிறு 
ஒவ்வாமையை உருவாக்கியது. அவர்கள்‌ கட்டுப்பாட்டை 
இழந்துவிடக்கூடும்‌ என்று அவள்‌ அஞ்சினாள்‌. 
பொதுமக்களுக்கும்‌ முற்றத்தின்‌ திறந்த வெளிக்கும்‌ 
நடுவே படைவீரர்கள்‌ தங்கள்‌ வேல்களாலும்‌ 
ஈட்டிகளாலும்‌ ஒரு வேலியை உருவாக்கியிருந்தனர்‌. 
ஆகவே அவர்கள்‌ முற்றம்‌ நோக்கி பிதுங்கி வருவதற்கு 
எந்த வாய்ப்பும்‌ இல்லை. ஆனால்‌ அவ்வீரர்கள்‌ 
அனைவருமே புதியவர்கள்‌. அவர்களுக்கு படைக்கலப்‌ 
பயிற்சி இருந்தது, படைப்பயிற்சியும்‌ இருந்தது, ஆனால்‌ 
அவை பிறிதொரு நிலத்தில்‌ பிறிதொரு படையில்‌ 
இணைவதற்கான பயிற்சி இல்லை. அஸ்தினபுரியின்‌ 
நிலத்தில்‌ அமைந்த அந்தப்‌ புதிய படையில்‌ அவர்கள்‌ 
இன்னும்‌ தங்களை முழுமையாக 
பொருத்திக்கொள்ளவில்லை. 


சம்வகை காத்து நின்றாள்‌. அத்தகைய தருணங்களில்‌ 
காலம்‌ துளித்துத்‌ துளித்து சொட்டத்‌ தொடங்கிவிடுகிறது. 
உள்ளம்‌ பதறிப்பதறி சூழப்‌ பறந்து பின்‌ சலித்து 
அமர்கிறது. மிகத்‌ தொலைவில்‌ ஒரு முரசொலி. நீரில்‌ ஒரு 
கொப்புளம்போல தோன்றிய கணமே மறைந்தது. ஒரு 
கொம்பொலி. ஓர்‌ அலையெனத்‌ தோன்றி மறைந்தது. 
அவள்‌ நெஞ்சு படபடத்தது. எத்தனை பெரிய தருணம்‌! 
பேரரசி நகர்புகுகிறாள்‌. பாரதவர்ஷத்தின்‌ மும்முடியை 
சூடவிருப்பவள்‌. அழியாச்‌ சொற்களில்‌ இங்கே 
வாழவிருப்பவள்‌. ஆனால்‌ அவளன்றி எவரும்‌ அதை 
அப்போது உணர்ந்ததாகத்‌ தெரியவில்லை. அதை 
உணரும்‌ தனிமை அவளுக்கு மட்டுமே 
அளிக்கப்பட்டிருந்தது. 


மீண்டும்‌ மீண்டும்‌ முரசுகளும்‌ கொம்புகளும்‌ ஒலித்தன. 
அதை அத்திரள்‌ கேட்டுவிட்டிருந்தது. அவர்கள்‌ 
அமைதியடைந்தனர்‌. கோட்டை மேலிருந்த பெருமுரசு 
முழங்க கொம்புகள்‌ தொடுத்துக்கொண்டு நீளொலியாகி 
எழுந்து சுழன்றன. கோட்டை பிளிறி நெளிவதாகத்‌ 
தோன்றியது. அவள்‌ திரும்பி நோக்கினாள்‌. 
நீர்ப்பரப்பென ஒளியலைகள்‌ பரவிய வெண்ணிறக்‌ 
கோட்டை. அதற்கு முகில்கோட்டை என்று பெயர்‌ 
வந்துவிட்டிருந்தது. அதற்கு ஐராவதீகம்‌ என சூதர்கள்‌ 
பெயரிட்டிருந்தனர்‌. வெண்களிற்றுயானைநிரை. 
“முகில்களே யானைகளைன்று எழுந்த கோட்டை. 
தேவர்கள்‌ வந்திறங்குவது அந்த வெண்மதில்களுக்குமேல்‌ 
என உணர்க!” 


கோட்டைக்கு வெண்மை பூசப்பட்டபின்‌ ஒவ்வொரு 
நாளும்‌ பலநூறு பறவைகள்‌ வந்து அதில்‌ முட்டிமுட்டி 
இறகொடிந்து விழுந்துகொண்டிருந்தன. அவற்றின்‌ 
உடல்கள்‌ சருகுகள்‌ என கோட்டைக்குக்‌ கீழே கிடந்தன. 
யானைகள்‌ கோட்டையைக்‌ கண்டதுமே பிளிறியபடி 
உடல்குறுக்கி நின்றன. துதி நீட்டி துழாவி உடல்‌ 
அதிர்ந்தன. காளைகளும்‌ அத்திரிகளும்‌ விழிசுருக்கி 
நின்று மெய்ப்புகொண்டன. நகரில்‌ நிறைந்திருந்த ஒளி 
அனைத்து நிழல்களையும்‌ அழித்திருந்தமையால்‌ மக்கள்‌ 
கோட்டையருகே வருவதை தவிர்த்தனர்‌. 
பெருஞ்சாலைகள்‌ மேலும்‌ பெரிதாகத்‌ தெரிந்தன. 
அங்கிருந்த கூழாங்கற்கள்கூட ஒளிகொண்டன. ஆனால்‌ 
சில நாட்கள்தான்‌. விரைவிலேயே அது விழிகளுக்குப்‌ 
பழகியது. என்றும்‌ அவ்வண்ணமே இருந்தது எனத்‌ 
தோன்றியது. 


அவள்‌ கோட்டையின்‌ ஓசையை 
கேட்டுக்கொண்டிருந்தாள்‌. அது வீசிய ஒளியில்‌ அவள்‌ 
நிழல்‌ காலடியில்‌ விழுந்து மண்ணில்‌ கரைந்ததுபோல்‌ 
தெரிந்தது. அந்நிழல்‌ முரசொலியில்‌ அதிர்ந்தது. 
இக்கணத்தில்‌ என்‌ அகம்‌ இத்தனை எண்ணங்களாகப்‌ 
பிரிவது ஏன்‌? இதன்‌ கூர்மையை ஏன்‌ இப்படி 
தவிர்க்கிறேன்‌? இக்கோட்டையின்‌ கற்கள்‌ என, இந்த 
அறியா மக்கள்‌ என, இவ்விலங்குகள்‌ என ஏன்‌ 
இத்தருணத்தில்‌ மிதந்து நிற்க என்னால்‌ இயலவில்லை? 
அறிந்தோர்‌ அறிவின்‌ சுமை பொறுத்தாக வேண்டிய 
பொறுப்பை கொள்கிறார்கள்‌. அறிந்தோர்‌. அறிந்தோர்‌. 
அறிந்தோர்‌. அது முரசொலியின்‌ தாளம்‌. அறிந்தோர்‌ 
அறிந்தோர்‌ அறிந்தோர்‌ என ஓசையிடுகின்றன 
தொலைவில்‌ முரசுகள்‌. 


உடைவாளின்‌ பிடியில்‌ கைவைத்தபடி நிமிர்ந்து 
நின்றாள்‌. அவளுடைய அசைவே ஆணையென்றாக 
அவளுக்குப்‌ பின்னால்‌ அணிப்படையினர்‌ வெள்ளி 
மின்னும்‌ கவசங்களுடன்‌ நான்கு நிரைகளாக சீர்‌ 
நடையிட்டு வந்தனர்‌. தனக்குப்‌ பின்னால்‌ அவர்களின்‌ 
ஓசைகள்‌ திரள்வதை அவள்‌ கேட்டாள்‌. 
அவ்வோசையிலிருந்தே அவர்களின்‌ அணிநிரையை 
உணர முடிந்தது. இசைச்சூதர்கள்‌ இடப்புறமும்‌ 
மங்கலச்சேடியர்‌ வலப்புறமுமாக திரண்டனர்‌. 
உள்ளிருந்து நூற்றெட்டு அந்தணர்கள்‌ 
நிறைகுடங்களுடன்‌ வந்து முகப்பில்‌ மூன்று நிரைகளாக 
அணிவகுத்தனர்‌. அவள்‌ தலையைத்‌ திருப்பி 
அவர்களை பார்க்கவில்லை. ஆனால்‌ அந்த 
அணிவகுப்பு முற்றிலும்‌ சீராக அமைந்திருப்பதை 
ஓசைகளிலிருந்து உணர்ந்தாள்‌. 


முழுமை, பிழையின்மை, முழுமை. பிழையெழுவது 
அம்முழுமையின்மேல்தான்‌. பெருமரத்தில்‌ நாய்க்குடை 
என அது முளைக்கிறது. அவள்‌ கவலை பெருகி வந்தது. 
அவள்‌ பெருமூச்சுடன்‌ தன்னை 
எளிதாக்கிக்கொண்டாள்‌. தொலைவிலிருந்து 
முரசொலியும்‌ கொம்பொலிகளும்‌ பெருகி எழுந்து 
வந்தன. கோட்டைச்சுவரில்‌ அறைந்து திரும்ப அதே 
விசையுடன்‌ எழுந்தன. கோட்டையை அவள்‌ ஒருகணம்‌ 
திரெளபதியின்‌ பார்வையில்‌ பார்த்தாள்‌. அங்கு அவள்‌ 
எதிர்பார்க்கக்கூடியது கரிய இருட்திரை என்று எழுந்து 
நின்ற தொன்மையான கோட்டையை. மகாமரியாதம்‌ 
என்று அது சூதர்களால்‌ அழைக்கப்பட்டது. 
கருங்களிற்றுயானைநிரை. அதன்‌ மீதமைந்த 
மரத்தாலான காவல்மாடங்களை. இரும்புக்‌ கீல்களும்‌ 
உருளைகளும்‌ கொண்டு கல்லென்றே மாறிவிட்டிருந்த 
கதவுகளை. 


இதோ வெண்ணிற ஒளியுடன்‌ புதிய கோட்டை 
நின்றிருக்கிறது. “பாற்கடலின்‌ அலையொன்று எழுந்து 
நின்றதுபோல!” என்று அதை ஓர்‌ அயல்நிலத்துச்‌ சூதன்‌ 
பாடினான்‌. “ஒரு மாபெரும்‌ புன்னகை. ஒளிரும்‌ 
பல்நிரை” என்றான்‌ அவன்‌ தோழன்‌. “மண்மகள்‌ 
அணிந்த வெண்பட்டு மேலாடை” என்றான்‌ 
இன்னொருவன்‌. அதன்‌ காவல்மாடங்கள்‌ அரக்கு 
மின்னும்‌ மரத்தாலானவை. அனைத்துக்‌ கீல்களும்‌ 
குமிழ்களும்‌ பொன்னென மின்னின. உள்ளே 
நகரத்தெருக்களின்‌ இருமருங்கும்‌ அன்று கட்டப்பட்டவை 
போன்ற கட்டடங்கள்‌. அவை பீதர்நாட்டு ஆடிகளால்‌ 
விழிகள்‌ கொண்டன. அஸ்தினபுரி சற்று முன்னர்‌ 


கருவூலத்திலிருந்து எடுத்து வெண்பட்டுத்‌ துணியால்‌ 
துடைத்து பீடத்தின்மேல்‌ வைக்கப்பட்ட அருநகை 
போலிருந்தது. 


நகர்‌ மாறிவிட்டிருப்பதை பேரரசி அறிந்திருப்பாள்‌. 
ஆனால்‌ அவள்‌ விழிகள்‌ இயல்பாக பழைய நகரையே 
தேடும்‌. புதிய நகர்‌ அவளை துணுக்குறச்‌ செய்யும்‌. அவள்‌ 
எதை காண்பாள்‌, எவ்வண்ணம்‌ உணர்வாள்‌? ஒருகணம்‌ 
அவள்‌ விழி விரிவதை தான்‌ காணவேண்டும்‌ என்று 
சம்வகை எண்ணினாள்‌. அத்தனை நாட்கள்‌ அங்கு 
பணியாற்றியதன்‌ உளநிறைவை அப்போது அவள்‌ 
அடையக்கூடும்‌. இந்திரப்பிரஸ்தத்தை எழுப்பிய 
அரசியின்‌ முன்‌ இந்நகரின்‌ புதுமை ஒன்றும்‌ பெரிதல்ல 
எனினும்கூட அந்த ஒருகண விழியசைவே போதுமானது. 


அத்தனை விரைவாக அந்நகர்‌ மீண்டெழுமென்று 
அப்பணிகளைத்‌ தொடங்கியபோது அவள்‌ எண்ணவே 
இல்லை. யுதிஷ்டிரன்‌ ஒவ்வொரு நாளும்‌ மேலும்‌ மேலும்‌ 
சினம்‌ கொண்டு விசையூட்டிக்கொண்டே இருந்தார்‌. 
“அவர்‌ என்ன எதிர்பார்க்கிறார்‌? ஒரு முழு நகரையும்‌ 
ஏழெட்டு நாட்களில்‌ திருப்பிக்கட்டுவதா?” என்று அவள்‌ 
சொன்னாள்‌. “இயலும்‌, மீண்டெழுபவை மிகமிக 
விரைவாகவே எழுந்திருக்கின்றன” என்று சுரேசர்‌ 
சொன்னார்‌. “நம்மிடம்‌ செல்வம்‌ உள்ளது. கைகள்‌ 
உள்ளன. காலம்‌ ஒரு பொருட்டா என்ன?” அவள்‌ 
எண்ணியதைவிட பலமடங்கு விசையுடன்‌ அப்பணி 
நடந்தது. ஒவ்வொரு பணிக்கும்‌ பத்துபேர்‌ 
செய்யவேண்டிய இடத்தில்‌ நூறுபேர்‌ வந்தமர்ந்தனர்‌. நூறு 
பேரும்‌ திறன்‌ மிக்கவர்களாக, அத்துறையில்‌ 
தேர்ச்சிழுதன்மை கொண்டவர்களாக இருந்தனர்‌. 
அஸ்தினபுரி தன்னை தானே பழைய 
அஸ்தினபுரியிலிருந்து கீறி வெளியே 
எடுத்துக்கொண்டது. 


சம்வகை திரெளபதி அங்கு வந்து அவ்வரவேற்பை ஏற்று 
கடந்துபோவதை உள்ளத்திற்குள்‌ ஒருமுறை 
நடித்துவிட்டாள்‌. பின்னர்‌ ஒருகணம்‌ திகைப்பெழுந்து 
அதை திரும்பப்‌ பார்த்தபோது அரசி அணிகளேதுமின்றி 
இருப்பதை தான்‌ கண்டதைப்போல்‌ உணர்ந்தாள்‌. நெடிய 
மெல்லுடல்‌ கொண்ட கரிய அன்னைவடிவம்‌. நிமிர்ந்த 
தலை சற்றே சரிய, பெரிய குழல்சுருள்கள்‌ தழைய, 
கடுமையும்‌ கனிவுமென விரிந்த தெய்வ விழிகள்‌ 
கொண்டு நோக்குபவள்‌. உடலில்‌ பொன்னென்றும்‌ 
அணியென்றும்‌ ஒரு துளி மின்கூட இல்லை. 
கருவறையில்‌ முதற்புலரியில்‌ அணியிலி கோலத்தில்‌ 


நின்றிருக்கும்‌ கற்சிலை. 


அவள்‌ படபடப்படைந்தாள்‌. முந்தைய நாளே அனைத்து 
அணிகளையும்‌ கங்கைக்கரைக்கு அனுப்பியிருந்தார்கள்‌. 
துணையமைச்சர்‌ சுதமன்‌ அவ்வணிகளுடன்‌ உடன்‌ 
சென்றார்‌. அவர்‌ அங்கே தங்கி, அரசி வந்திறங்கியதும்‌ 
நேரில்‌ கண்டு, அனைத்து அணிகளையும்‌ கொடுத்து 
அவை பேரன்புடன்‌ யுதிஷ்டிரனால்‌ அவளுக்காக 
தேர்ந்தெடுத்து அளிக்கப்பட்டவை என்று கூறவேண்டும்‌ 
என பணிக்கப்பட்டிருந்தார்‌. அவற்றை அணிந்தே அரசி 
நகர்புக வேண்டுமென்று அரசர்‌ கனிந்து கோருகிறார்‌ 
என்று கூற ஆணையிடப்பட்டிருந்தது. அவர்‌ அங்கு 
சென்று தந்தார்‌ முந்தைய நாள்‌ அந்தியிலேயே 
அங்கு திரெளபதி வந்திருந்தாள்‌. அவளிடம்‌ அணிகளை 
அளித்த செய்தியும்‌ வந்துவிட்டிருந்தது. 


அரசி இரவு துயின்று புலரியில்‌ எழுந்து 
கிளம்பியிருந்தாள்‌. அவள்‌ அணிநகை 
அணிந்திருக்கிறாளா என்பதை சுதமன்‌ செய்தியென 
அனுப்பியிருக்கலாம்‌ என்று அவளுக்குத்‌ தோன்றியது. 
அதை சுதமன்‌ செய்ய இயலாது. அரசி தன்‌ தனியறையில்‌ 
அந்நகைகளை அணிந்திருக்கலாம்‌. மூடுதேரில்‌ அவளை 
நோக்க அவரால்‌ இயலாமலிருக்கலாம்‌. அந்நகைகளை 
அணிவிக்கும்‌ பொருட்டு ஏழு அணிச்சேடியர்‌ சுதமனுடன்‌ 
அங்கு அனுப்பப்பட்டனர்‌. அவர்களிடம்‌ உசாவி 
அச்செய்தியை சுதமன்‌ அஸ்தினபுரிக்கு 
அனுப்பியிருக்கலாம்‌. ஒருவேளை அச்செய்தி சுரேசரை 
வந்தடைந்திருக்கலாம்‌. 


அவள்‌ காலையிலிருந்து சுரேசரை பார்க்கவில்லை. 
கோட்டையையும்‌ அரண்மனையையும்‌ முழுமையாக 
சுற்றி அனைத்துப்‌ பாதுகாப்பு ஏற்பாடுகளையும்‌ தானே 
சீர்நோக்கிவிட்டு அவள்‌ கிழக்குமுகப்பிற்கு வருவதற்குள்‌ 
இளவெயில்‌ வாளொளி கொண்டிருந்தது. 
அஸ்தினபுரிக்குள்‌ பேரரசி அணியேதும்‌ இல்லாமல்‌ 
நுழைவதைப்‌ பற்றி அவளால்‌ எண்ணிப்பார்க்க 
இயலவில்லை. அது அங்கு திரளென கூடியிருக்கும்‌ 
அனைத்து விழிகளையும்‌ ஏமாற்றம்‌ அடையச்செய்யும்‌. 
எளிய குடியினர்‌ மானுடரை அரசரென்று பார்ப்பது 
அணிகளினூடாகவே. முடிசூடுகையிலேயே அரசர்கள்‌ 
தெய்வச்‌ சாயல்‌ கொள்கிறார்கள்‌. “அகல்‌ விளக்குக்கு சுடர்‌ 
என அரசருக்கு மணிமுடி” என்று சூதர்‌ பாடல்‌ உண்டு. 
சுடரிலா விளக்கு ஒரு வெற்றுச்‌ சிமிழ்‌ மட்டுமே. 


அணிகள்‌ இன்றி ஓர்‌ அரசி மணிமுடிசூடி அமர்ந்தது 


விழவு இருப்பதையே அறியாதவர்போல 
நடந்துகொண்டனர்‌. மறந்தும்‌ ஒரு சொல்லை 
சொல்லிக்கொள்ளவில்லை. உயிர்த்தோழியரிடம்‌ கூட 
சொல்பகிரவில்லை. ஆனால்‌ அவர்களின்‌ கன்னங்கள்‌ 
எண்ணிஎண்ணிச்‌ சிவந்துகொண்டிருந்தன. இதழ்கள்‌ 
தடித்து வெண்விழிகள்‌ செவ்வரியோடின. 
இளம்தோள்களில்‌ மழைக்கால இலைகள்‌ போல 
மெருகேறியது. 


சித்திரை ஏழாம்‌ வளர்நிலவுநாளின்‌ அதிகாலையில்‌ கதிர்‌ 
எழுவதற்கு முந்தைய இந்திரவேளையில்‌ 
அஸ்தினபுரியின்‌ பேரமைச்சர்‌ செளனகர்‌ முன்னிலையில்‌ 
பன்னிரு வைதிகர்‌ வேணுவனத்துக்குச்‌ சென்று 
கணுதேர்ந்து மூங்கிலை வெட்டி பனந்தாலத்தில்‌ வைத்து 
கொம்பும்‌ குழலும்‌ முழவும்‌ முரசும்‌ முழங்க ஊர்வலமாக 
கொண்டுவந்து இந்திரனின்‌ ஆலயத்துக்குமுன்‌ 
வைத்தனர்‌. இந்திரன்‌ ஆலயத்துப்‌ பூசகர்‌ அதன்மேல்‌ 
பொற்குடத்தில்‌ கல முந்தையநாளே ஆலயத்தில்‌ 
வைக்கப்பட்டு இந்திரவீரியமாக ஆக்கப்பட்டிருந்த 
மஞ்சள்‌ நீரைத்‌ தெளித்து மலரிட்டு வாழ்த்தினர்‌. 


கூடிநின்ற பெண்கள்‌ குரவையிட ஆண்கள்‌ வாட்களை 
உருவி மேலேதூக்கி அசைத்து வாழ்த்தொலி எழுப்ப 
அம்மூங்கில்‌ இந்திரவிலாசத்தின்‌ மையத்தில்‌ நடப்பட்டது. 
ஒவ்வொருநாளும்‌ ஏழுமுறைவீதம்‌ இந்திரனை 
முழுக்காட்டி மலர்சூட்டி தூபமும்‌ தீபமும்‌ காட்டி 

சனைசெய்தபின்‌ வைதிகர்‌ அந்த மூங்கிலுக்கு 

வதமோதி நீரூற்றினர்‌. ஆறாம்நாள்‌ மாலை அதன்‌ 
கணுவில்‌ மெல்லிய பசுந்துளி எழுந்ததைக்‌ கண்டதும்‌ 
வைதிகர்‌ கைகாட்ட சூழ்ந்து நின்ற நகர்மக்களனைவரும்‌ 
இந்திரனை வாழ்த்திக்‌ குரலெழுப்பினர்‌. மங்கல 
வாத்தியங்கள்‌ முழங்க வைதிகர்‌ நகரத்துத்தெருவழியாக 
இந்திரனுக்குரிய பொன்னிறக்கொடியை ஏந்தி நடந்து 
அரண்மனைக்குச்‌ சென்று அரசனைப்‌ பணிந்து இந்திரன்‌ 
எழுந்துவிட்டதை அறிவித்தனர்‌. 


இந்திரன்‌ எழுந்தான்‌ என்ற செய்தியை காஞ்சனமும்‌ 
அரண்மனைப்‌ பெருமுரசமும்‌ இணைந்து முழங்கி 
அறிவித்தன. நகரமெங்கும்‌ காவல்மாடங்களில்‌ அமைந்த 
பெருமுரசுகள்‌ தொட்டுத்தொட்டு ஒலியெழுப்பி நகரையே 
ஒரு பெருமுரசாக மாற்றின. அக்கணம்‌ வரை 
சிறைகட்டப்பட்டிருந்த களிவெறி கடற்பறவைக்குலம்‌ 
கலைந்தெழுந்தது போல பேரொலியுடன்‌ நகரை 
நிறைத்தது. பொங்கி விளிம்புகவியும்‌ பாற்கலம்‌ 
போலிருக்கிறது நகரம்‌ என்றான்‌ சதுக்கத்தில்‌ பாடிய 


முன்பெப்போதேனும்‌ நிகழ்ந்திருக்கிறதா என்று அவள்‌ 
எண்ணிப்பார்த்தாள்‌. அரசநூல்கள்‌ எவையும்‌ 
அவ்வண்ணம்‌ சொன்னதாக அவள்‌ நினைவுக்குப்‌ 
படவில்லை. முன்பு தேவயானியும்‌ தபதியும்‌ தமயந்தியும்‌ 
சத்யவதியும்‌ அவையமர்ந்தபோது சூடிய 
அணிநகைகளின்‌ நீண்ட அட்டவணையையே நூல்கள்‌ 
கூறின. அவர்கள்‌ மண்ணில்‌ உள்ள அனைத்து 
அழகுகளையும்‌ நகைகளாக்கி தங்கள்மேல்‌ 
அணிந்திருந்தனர்‌. தளிர்களை, மலர்களை, கற்களை, 
நீரை, நெருப்பை, முகிலை. “நிலம்‌ அனைத்து 
அழகுகளையும்‌ சூடுவதுபோல பெண்டிர்‌ 
நகைகொள்கிறார்கள்‌” என்று அதை அரசநூல்‌ கூறியது. 


அவள்‌ இனி ஒன்றும்‌ செய்வதற்கில்லை என்ற 
எண்ணத்தை அடைந்தாள்‌. இந்திரப்பிரஸ்தத்தின்‌ 
மின்படைக்கலக்‌ கொடியுடன்‌ தொலைவில்‌ முதல்‌ வீரன்‌ 
வருவதை பார்த்தாள்‌. அக்கொடி மட்டும்‌ ஒரு 
பொன்னிறப்‌ பறவை என வருவதாகத்‌ தோன்றியது. 
தொடர்ந்து கவசஉடை அணிந்த புரவிவீரர்கள்‌ 
அணிவகுத்து அணைந்தனர்‌. அஸ்தினபுரியின்‌ 
அமுதகலக்‌ கொடியும்‌ பாஞ்சாலத்தின்‌ விற்கொடியும்‌ 
நெருங்கி வந்தன. வாழ்த்தொலி எழுப்பியபடி சூதர்கள்‌ 
நிறைந்திருக்க தட்டுத்தேர்‌ முதலில்‌ வந்தது. 
இசைச்சூதருடன்‌ இன்னொரு தேர்‌. அவை வளைந்து 
இருபுறமும்‌ விலக நடுவே புரவிவீரர்களால்‌ காக்கப்பட்ட 
திரெளபதியின்‌ தேர்‌ தொலைவில்‌ அணுகி வந்தது. 


இந்திரப்பிரஸ்தத்தின்‌ மின்கொடியுடனும்‌, 
அஸ்தினபுரியின்‌ அமுதகலக்‌ கொடியுடனும்‌, 
பாஞ்சாலத்தின்‌ விற்கொடியுடனும்‌ வந்த மூன்று 
கவசவீரர்கள்‌ ஒளிரும்‌ வெள்ளிக்‌ கவசமணிந்த 
புரவிகளில்‌ மூன்று அம்புகள்‌ பாய்ந்துவருவதுபோல்‌ 
சுடர்‌ கொண்டு அணுகினர்‌. விரைவழிந்து புரவிகள்‌ 
நிரைகொள்ள அவர்கள்‌ கொடியை ஊன்றி உரக்க 
வாழ்த்தொலி எழுப்பினர்‌. “பாஞ்சாலத்தின்‌ அனல்மகள்‌, 
இந்திரப்பிரஸ்தத்தின்‌ தலைவி, அஸ்தினபுரியின்‌ அரசி, 
குருகுலத்தின்‌ அன்னை, குடிகளின்‌ தெய்வம்‌, பேரரசி 
திரெளபதி அணுகுகிறார்‌!” என்று கூவினர்‌. 


அங்கு கூடிநின்ற படைவீரர்கள்‌ அனைவரும்‌ தங்கள்‌ 
படைக்கலங்களைத்‌ தூக்கி “பேரரசி வாழ்க! பேரரசி 
வாழ்க! வெல்க பாஞ்சாலப்‌ பேரரசி! வெல்க கொற்றவை! 
வெல்க திருமகள்‌! வெல்க கலைமகள்‌!” என்று கூவினர்‌. 
கொழடிவீரர்கள்‌ இருபுறமும்‌ விலகி அகல திரெளபதியின்‌ 
தேர்‌ அணுகி புரவிகள்‌ குளம்புகள்‌ மாற்றி மிதித்து 


நிலைகொள்ள விசையழிந்து கரையணுகும்‌ படகென 
அசைந்தாடி நின்றது. வேதியர்‌ பொற்குடங்களில்‌ கங்கை 
நீருடன்‌ வேதம்‌ ஓதியபடி மூன்று நிரைகளாக தேரை 
அணுகினர்‌. 


திரெளபதி திரைவிலக்கி தேரின்‌ படிகளில்‌ இறங்கி 
மண்ணில்‌ கால்‌ வைத்தாள்‌. வேதியர்‌ வேத முழக்கத்துடன்‌ 
அவள்‌ மேல்‌ கங்கை நீர்‌ தெளித்தனர்‌. மஞ்சள்‌ அரிசியும்‌ 
மலர்களுமிட்டு அவளை வாழ்த்தினர்‌. கைகூப்பி 
குனிந்து அவள்‌ அந்த வாழ்த்துக்களை 
ஏற்றுக்கொண்டாள்‌. வேதியர்‌ வாழ்த்தியபடி பிரிந்து 
அப்பால்‌ விலக அணிச்சேடியர்‌ மங்கலத்தாலங்களுடன்‌ 
அவளை அணுகி வாழ்த்துரைத்தனர்‌. “மங்கலச்செல்வி, 
பெருவளத்தாட்டி, விளைபெருகும்‌ 
பெருநிலமென்றானவள்‌, குடிகாக்கும்‌ அன்னை, 
அஸ்தினபுரியின்‌ பேரரசி திரெளபதிக்கு நல்வரவு” என்று 
மூத்த சேடி கூறினாள்‌. அவள்‌ மேல்‌ மஞ்சள்‌ நீர்‌ மலருடன்‌ 
தெளித்து வாழ்த்தி அவர்கள்‌ இடப்பக்கமாக விலக 
இசைச்சூதர்‌ இருபிரிவினராக பிரிந்து வழிவிட்டு நின்று 
மங்கல இசைமுழக்கினார்கள்‌. 


சம்வகை சீர்நடையிட்டு முன்னால்‌ செல்ல அவளுக்குப்‌ 
பின்னால்‌ கவசஉடை அணிந்த வீரர்கள்‌ சீரான 
நடையோசையுடன்‌ வந்தனர்‌. அவள்‌ அருகணைந்து தன்‌ 
உடைவாளை உருவி நிலம்‌ நோக்கி தாழ்த்தி 
தலைவணங்கினாள்‌. திரெளபதி புன்னகைப்பதை 
அவள்‌ நோக்காமலேயே உணர்ந்தாள்‌. நிமிர்ந்தபோது 
அப்புன்னகையைக்‌ கண்டு தானும்‌ புன்னகைத்தாள்‌. 
“உன்‌ பெயர்‌ சம்வகை அல்லவா?” என்று அவள்‌ 
கேட்டாள்‌. “ஆம்‌, அரசி” என்றபோது சம்வகை மெய்ப்பு 
கொண்டாள்‌. “உன்னைப்பற்றி யுயுத்ஸுவிடம்‌ 
கேட்டறிந்தேன்‌. அவன்‌ விழிகளில்‌ ஒரு சிறு மின்னலைக்‌ 
கண்டேன்‌” என்றாள்‌. சம்வகை நெஞ்சு படபடக்க 
நின்றாள்‌. 


“நன்று” என்றபடி பேரரசி திரும்பும்போதுதான்‌ அவள்‌ 
அணி நகைகள்‌ எதுவுமே அணிந்திருக்கவில்லை 
என்பதை சம்வகை கண்டாள்‌. தேரிலிருந்து இறங்கி 
வரவேற்புகளையும்‌ வாழ்த்துகளையும்‌ ஏற்றுக்கொள்ளும்‌ 
போதெல்லாம்‌ அது தெரியவும்‌ இல்லை. அவள்‌ 
முழுதணிக்கோலத்தில்‌ இருப்பவள்‌ போலத்தான்‌ 
தோன்றினாள்‌. எண்ணியிராக்‌ கணத்தில்‌ பின்னால்‌ 
அணிவகுத்து நின்ற படைவீரர்களில்‌ ஒருவன்‌ 
நிரைமுறித்து முன்னால்‌ பாய்ந்து தனது ஈட்டியை வான்‌ 
நோக்கி வீசி “பேரரசி திரெளபதி வெல்க! 


பாரதவர்ஷத்தின்‌ பேரரசி வெல்க! எரியெழுந்த மங்கை 
வெல்க!” என்று கூவினான்‌. அணிவகுத்து நின்றிருந்த 
அனைத்து வீரர்களும்‌ கலைந்து அவனை 
திரும்பிப்பார்த்தனர்‌. சம்வகை திகைத்து உடல்‌ 
செயலிழந்து நின்றாள்‌. 


ஆனால்‌ அதற்குள்‌ இருபுறங்களிலும்‌ கூடி நின்ற 
பொதுமக்கள்‌ பெரும்‌ வாழ்த்துக்‌ கூச்சலுடன்‌ தங்களைக்‌ 
காத்து நின்றிருந்த படைவேலியை உடைத்தபடி 
முற்றத்தை நிறைத்து அவர்களை நோக்கி வந்தனர்‌. 
கைகளை வீசி, துள்ளிக்குதித்து, வெறிகொண்டு 
வாழ்த்தொலி எழுப்பினர்‌. கையிலிருந்த ஆடைகளை 
வான்‌ நோக்கி வீசிப்பிடித்தனர்‌. கண்ணீரும்‌ சிரிப்பும்‌ 
அழுகைகளுமாக முகங்கள்‌ வெறித்து மிதந்து அலைந்து 
கொந்தளித்தன. ஒரு கணத்தில்‌ அஸ்தினபுரி அதன்‌ 
முந்தைய யுகத்தை சென்றடைந்தது. முதல்‌ முறையாக 
அதில்‌ குடிகள்‌ உருவாகி வந்துவிட்டிருப்பதை சம்வகை 
கண்டாள்‌. முதலில்‌ எழுந்த பதற்றமும்‌ திகைப்பும்‌ அகல 
உளம்‌ நிறைந்து விழிநீர்‌ மல்கி அவள்‌ புன்னகைத்தாள்‌. 

[1௨௨௦] பேரரசி திரெளபதியின்‌ தேர்‌ அஸ்தினபுரிக்குள்‌ 
நுழைந்தபோது அவளுக்கு அருகே புரவியிலமர்ந்து 
சம்வகை சென்றாள்‌. பேரரசி தன்‌ மூடுதேரில்‌ இருந்து 
இறங்கி திறந்த தேரில்‌ ஏறிக்கொண்டாள்‌. அவளை 
நோக்கும்பொருட்டு இருபுறமும்‌ நின்றிருந்த மக்கள்‌ 
முண்டியடித்தனர்‌. அத்தனை கட்டுப்பாடுகளும்‌ அழிய 
சாலை மழைவிழும்‌ ஓடைநீர்‌ என கொந்தளித்தது. அதன்‌ 
நடுவே அவளுடைய தேர்‌ சுழன்றும்‌ அமைந்தும்‌ 
சென்றது. வாழ்த்தொலிகளின்‌ அதிர்வு தன்‌ பற்களை 
கூசவைப்பதுபோல்‌ உணர்ந்து சம்வகை வாயை 
இறுக்கிக்கொண்டாள்‌. அவள்‌ விழிகள்‌ கூசி நிறைந்து 
நீர்வழிந்து உலர்ந்து மீண்டும்‌ கலங்கின. 


பேரரசியின்‌ விழிகளை நோக்கிக்கொண்டிருந்தாள்‌. 
கோட்டையை முதலில்‌ நோக்கியபோது அவள்‌ விழிகளில்‌ 
எந்த மாறுதலும்‌ தென்படவில்லை. தேர்‌ 
மாற்றிக்கொண்டபோது, கோட்டைவாயிலுக்குள்‌ 
நுழைந்தபோது, கோட்டைக்குள்‌ கிழக்கு உள்முற்றத்தில்‌ 
பெருகிநிறைந்திருந்த மக்கள்திரளை நோக்கியபோது 
அவள்‌ முகம்‌ உறைந்ததுபோல்‌ இருந்தது. 
உவகையென்றோ நெகிழ்வென்றோ கசப்பென்றோ 
ஏதுமில்லை. எதையும்‌ நினைவுகூர்பவளாகவோ 
எதிர்பார்ப்பவளாகவோ தோன்றவில்லை. கற்சிலை 
முகம்‌. தெய்வங்களுக்குரியது கல்முகமே. 


சம்வகை விழிகளால்‌ துழாவிக்கொண்டிருந்தாள்‌. 
அவளுக்கு ஒற்றர்கள்‌ சார்வாகர்களின்‌ ஒரு குழு 
நகருக்குள்‌ நுழைந்துவிட்டிருக்கும்‌ செய்தியை 
அளித்திருந்தனர்‌. அவர்கள்‌ நகருக்கு வெளியே 
இடுகாட்டில்‌ தங்கியிருந்தனர்‌. முதலில்‌ அவர்களில்‌ 
ஒருவரே தோன்றினார்‌. மேலும்‌ எழுவர்‌ பின்னர்‌ வந்தனர்‌. 
சுடுகாட்டின்‌ பெருச்சாளிகளையே அவர்கள்‌ 
உணவாக்கினர்‌. பெருச்சாளித்தோலையே ஆடையென 
அணிந்தனர்‌. கையிலேந்திய ஞானக்கோல்‌ அன்றி 
துணையின்றி இருந்தனர்‌. இரவும்‌ பகலும்‌ இன்றி 
சிவமூலிகையின்‌ புகையில்‌ மெய்மறந்து அகமழிந்து 
விழிசிவந்து அமர்ந்திருந்தனர்‌. 


அவர்கள்‌ நகர்நுழைய ஒப்புதல்‌ இல்லை. ராஜசூயம்‌ 


போன்ற பெருவேள்விகளின்போது மட்டுமே ஞானத்தின்‌ 
தரப்பினரும்‌ உள்ளே வர அமைக்கப்படுவார்கள்‌. 
ஆனால்‌ அவர்களை எவரும்‌ தடுக்கவும்‌ முடியாது. 
மக்கள்‌ அவர்களை அஞ்சினர்‌ என்பதொன்றே 
அவர்களை தடுத்தது. அவர்களைக்‌ கண்டதும்‌ 
அனைவரும்‌ விலகி வழிவிட்டனர்‌. எந்தப்‌ 
பெருந்திரளிலும்‌ அவர்கள்‌ தன்னந்தனியர்களாகவே 
நடந்தனர்‌. அவள்‌ அவர்களில்‌ எவரேனும்‌ விழிக்கு 
தென்படுகிறார்களா என்று நோக்கிக்கொண்டிருந்தாள்‌. 
அவர்களில்‌ ஒருவர்‌ எக்கணமும்‌ அங்கே தோன்றக்கூடும்‌. 
ஏதேனும்‌ ஒன்றை சொல்லக்கூடும்‌. அந்த நாளின்‌ 
மங்கலங்களை அழிக்கும்‌ ஒரு சொல்லை. அவர்களின்‌ 
தோற்றமே மங்கலங்களை சிதைப்பது. அவர்கள்‌ 
வாழ்வது அதற்காகவே. 


“மங்கலங்களுக்கு எதிர்நிற்பதே அவர்களின்‌ செயல்பாடு. 
அதன்பொருட்டே தங்களை அவ்வண்ணம்‌ 
ஆக்கிக்கொண்டிருக்கிறார்கள்‌. எ அமங்கலர்‌ 
என்றே அவர்கள்‌ அழைக்கப்படுகிறார்கள்‌” என்றார்‌ 
சுரேசர்‌. “அதுவே அவர்களின்‌ பணி. அவர்களின்‌ 
கொள்கை. ஏனென்றால்‌ எந்த மங்கலமும்‌ நிலைபேறின்‌ 
விளைவு, எந்த நிலைபேறும்‌ அடித்தளத்தில்‌ குருதி 
கொண்டது என அவர்களின்‌ நூல்கள்‌ சொல்கின்றன.” 
அவள்‌ அதை தன்னுள்‌ சொல்லிக்கொண்டே இருந்தாள்‌. 
பின்னர்‌ சுரேசரிடம்‌ “அது மெய்‌ என்று என்‌ அகம்‌ 
சொல்கிறது” என்றாள்‌. 


“நன்று” என்று அவர்‌ வெடித்து நகைத்தார்‌. “இன்றுவரை 
பாரதவர்ஷத்தில்‌ மாறாத ஒரு வரலாறு உள்ளது. 
இளமையில்‌ எளியோருக்கு இரங்கி அரசை 
வெறுத்தவர்களே பின்னாளில்‌ அரசின்பொருட்டு 
ஏழைகளை வெறுப்பவர்களாக ஆனார்கள்‌. அரசாண்ட 
கொடுங்கோலர்களோ முடிதுறந்து கானேகிக்‌ கனிந்தனர்‌.” 
அவள்‌ சுரேசரிடம்‌ வெறுத்தது அதைத்தான்‌. அவரிடம்‌ 
இரக்கமற்ற ஓர்‌ இளிவரல்‌ இருந்தது. கூரியது, துணித்துக்‌ 
கடந்துசெல்கையிலும்‌ குருதிபடியாத ஒளிகொண்டது. 


உள்கோட்டை முற்றத்தில்‌ சுரதன்‌ தன்‌ இளையோன்‌ 
சுகதனுடன்‌ அரசஉடை அணிந்து நின்றிருந்தான்‌. 
அவனைச்‌ சூழ்ந்து அணியுடையுடன்‌ வீரர்கள்‌ நின்றனர்‌. 
அவர்கள்‌ இருவரும்‌ மலர்ந்த முகங்களுடன்‌ இருப்பதை 
சம்வகை கண்டாள்‌. பேரரசி சற்றே திரும்ப அவள்‌ 
உதடசைவாக “சிந்துநாட்டு அரசர்‌ ஜயத்ரதனின்‌ 
மைந்தர்கள்‌ சுரதனும்‌ சுகதனும்‌” என்றாள்‌. பேரரசி 
அச்சொற்களை புரிந்துகொண்டு விழிமலர 


மைந்தர்களை நோக்கினாள்‌. முதல்முறையாக அவள்‌ 
முகத்தில்‌ புன்னகை எழுந்தது. அது கனிந்து 
மானுடத்தன்மை கொண்டது. அவள்‌ உதடுகளில்‌ ஒரு 
சொல்‌ எழுந்து அமைந்தது. “மைந்தர்கள்‌” என்று அவள்‌ 
சொன்னாள்‌. மேலும்‌ கனிந்து “இனியவர்கள்‌” என்றாள்‌. 


பெருந்திரளிலும்‌ பேரோசையிலும்‌ உதட்டுமொழியே 
உதவுவது என்று அவளிடம்‌ சுரேசர்‌ பலமுறை 
சொல்லியிருந்தார்‌. நெடுநாள்‌ அவளால்‌ அதை கற்க 
இயலவில்லை. ஓசையெழாதபோது அச்சொல்‌ நாவை 
விட்டு வெளியே கிளம்பவில்லை என்று எப்போதுமே 
தோன்றியது. ஆனால்‌ பின்னர்‌ அதை 
கற்றேயாகவேண்டுமென்ற நிலை எழுந்தது. 
முயன்றபோது ஒரே நாளில்‌ அதை உள்வாங்க முடிந்தது. 
அதன்பின்‌ ஒன்றை அவள்‌ உணர்ந்தாள்‌, ஒலியிலாச்‌ 
சொல்‌ முற்றிலும்‌ பிறிதொன்று. அது செய்திகளை 
மட்டுமே சொல்லமுடியும்‌, உணர்வுகளை அல்ல. ஆகவே 
அதில்‌ கரவுகளும்‌ மடிப்புகளும்‌ இல்லை. அது இலக்கு 
நோக்கிச்‌ செல்லும்‌ அம்பு, அதனால்‌ வளைய இயலாது. 
அதன்‌ சொற்கள்‌ அனைத்துமே முனைமழுங்காமல்‌, 
தேய்வுகொள்ளாமல்‌ அன்று செய்தவை போலிருந்தன. 


அதை கற்றுக்கொண்ட நாள்‌ முதல்‌ அவளைச்‌ 
சூழ்ந்திருந்த உலகம்‌ முற்றாக மாறியது. 
நெடுந்தொலைவில்‌ சேடிப்பெண்‌ பேசுவதை அவளால்‌ 
அறியமுடிந்தது. காவல்மாடத்திலிருக்கும்‌ படைவீரர்கள்‌ 
சொல்லும்‌ இழிசொற்கள்‌ குருதித்தசைத்‌ துண்டுகள்‌ என 
வந்து முன்னால்‌ விழுந்தன. அகன்று கூடி நின்றிருக்கும்‌ 
மக்கள்திரளின்‌ பேச்சொலி ஒற்றை முழக்கமாகவே 
எப்போதுமிருந்தது. அது தனித்தனியான பல்லாயிரம்‌ 
உரையாடல்களாக உடைந்து பெருகி விரிந்தது. 
விழிகளால்‌ சாலையில்‌ செல்லும்‌ தெய்வவடிவை 
நோக்கிக்கொண்டிருக்கும்‌ அன்னை தன்‌ 
இடைக்குழவியிடம்‌ இன்சொல்தான்‌ உரைக்கிறாள்‌. 
இளம்பெண்‌ எங்கோ நின்று நோக்கும்‌ காதலனிடம்‌ 
பேசிக்கொண்டிருக்கிறாள்‌. வசைச்சொற்கள்‌, 
பழிச்சொற்கள்‌, இளிவரல்கள்‌. 


மானுடர்‌ தனித்துச்‌ சொல்லும்‌ சொற்களை அவள்‌ 
கேட்கலானாள்‌. அவர்கள்‌ துயருற்றிருக்கையிலும்‌ 
இன்புற்றிருக்கையிலும்‌ அரற்றினார்கள்‌. நினைவுகளின்‌ 
பெருக்கு சொற்களென உதடுகளில்‌ கசிந்தது. காதலின்‌ 
போதையில்‌ பிதற்றினார்கள்‌. அவர்களின்‌ 
உள்ளத்திலிருந்து உதடுகளுக்கு அவர்களே அறியாத 
பாதை ஒன்றிருந்தது. அதை உணர்ந்தபின்‌ அவள்‌ 


மானுடரை விரும்பலானாள்‌. “இன்னும்‌ செல்லும்‌ 
தொலைவு உண்டு. பட்டாம்பூச்சிச்‌ சிறகடிப்பில்‌, 
விலங்குகள்‌ அசைபோடுவதில்‌ எல்லாம்‌ சொல்லெழத்‌ 
தொடங்கும்‌. நாய்வாலும்‌ மான்செவியும்‌ உன்னிடம்‌ 
பேசத்தொடங்கும்‌” என்றார்‌ சுரேசர்‌. 


திரெளபதி மைந்தரின்‌ பெயர்களை 
சொல்லிக்கொண்டிருப்பதை அருகே சென்றபடி அவள்‌ 
பார்த்தாள்‌. அஸ்தினபுரியின்‌ மீட்டுக்‌ கட்டிய 
சாலையினூடாகச்‌ செல்கையில்‌ பேரரசி புது விழிகள்‌ 
கொண்டு நின்ற மாளிகைகளை பார்க்கிறாளா என்று 
சம்வகை நோக்கினாள்‌. அவள்‌ எதையுமே 
நோக்கவில்லை என்று தோன்றியது. மெய்யாகவே 
எவையும்‌ அவள்‌ கண்ணுக்குப்‌ படவில்லையா என்ன? 
அவள்‌ தன்னுள்‌ மட்டுமே நோக்குபவளாக 
ஆகிவிட்டிருக்கிறாளா என்ன? மைந்தர்துயர்‌ அவளை 
அவ்வண்ணம்‌ ஆக்கிவிட்டிருக்கிறதா? அஸ்தின புரியை 
அவள்‌ வென்றெடுத்திருக்கிறாள்‌. வஞ்சநிறைவு செய்து 
நகர்புகுந்திருக்கிறாள்‌. இத்தருணம்‌ காவியங்களால்‌ 
பாடப்படவிருப்பது. முடிவற்று மீள 
நிகழ்த்தப்படவிருப்பது. இன்று அவள்‌ சொல்லும்‌ 
வ்வொரு சொல்லையும்‌ காலம்‌ பல்லாயிரம்‌ கைகள்‌ 
ட்டி பெற்றுக்கொள்ளவிருக்கிறது. 


“அரசருக்குரிய இயல்பென்ன என்று கேட்கப்பட்டபோது 
முதுமன்னர்‌ யயாதி சொன்ன சொல்‌ ஒன்று உண்டு, 
யானைமேல்‌ இயல்பாக இருத்தல்‌” என்று சுரேசர்‌ 
ஒருமுறை சொன்னார்‌. “அது எவருக்கும்‌ இயல்வதல்ல 
என்றே நான்‌ உணர்கிறேன்‌. யானையின்‌ 
மேலிருக்கையில்‌ யானை என தன்னை 

க்கிக்கொள்ளா மானுடர்‌ அரிது. யானையை 
தானாக்கிக்கொள்வதை நோக்கி செல்லாதவருமில்லை. 
யானையென எளிய மானுடத்திரள்‌ நடுவே செல்கையில்‌ 
நிலத்தில்‌ காலூன்றி எளியோன்‌ என உணர்வதென்பது 
யோகியர்‌ மட்டுமே அடையும்‌ பெருநிலை. 
பிரம்மவடிவென்றும்‌ ஊனுடலென்றும்‌ ஒரே தருணத்தில்‌ 
தன்னை உணர்தலுக்கு நிகரானது அது.” 


சுரதனும்‌ சுகதனும்‌ மெய்யான உவகையுடன்‌ 
இருப்பதாகவே அவளுக்குப்‌ பட்டது. அவர்கள்‌ 
பேசிக்கொள்வதை அவள்‌ கேட்டாள்‌. அவர்கள்‌ 
இன்சொற்களையே சொன்னார்கள்‌. சுரதன்‌ 
அகளழுச்சியுடன்‌ “பேரரசி என்னை அறிந்திருக்கிறார்‌. 
என்‌ பெயர்‌ அவருக்கு முன்னரே தெரிந்திருக்கிறது!” 
என்று சொல்லிக்கொண்டிருந்தான்‌. சுகதன்‌ “நான்‌ அவர்‌ 


தேரிறங்கியதுமே சென்று பேசுவேன்‌” என்றான்‌. சுரதன்‌ 
“அவ்வாறு செல்ல முறைமை இல்லை...” என்றான்‌. “நான்‌ 
அவர்‌ மைந்தன்‌... எனக்கு எந்த முறைமையும்‌ 
தேவையில்லை” என்றான்‌ சுகதன்‌. “எனில்‌ நீ முன்னால்‌ 
செல்‌... நான்‌ உன்னைப்‌ பிடிக்க வருபவன்போல 
தொடர்ந்து அவர்‌ அருகே வந்துவிடுகிறேன்‌” என்றான்‌ 
சுரதன்‌. 


அவள்‌ அவன்‌ விழிகளை நோக்க விழைந்தாள்‌. மேலும்‌ 
அருகே சென்று, மேலும்‌ ஆழமாக. அங்கே அந்தப்‌ பித்து 
எஞ்சியிருக்கிறதா என்று. அது பேரரசியைக்‌ கண்டதும்‌ 
கரைந்தழிந்துவிட்மருக்கக்‌ கூடும்‌. அவனுடைய உள்ளம்‌ 
ஒரு சிறு நுரைக்குமிழி. அது அத்தனை பெரிய விசையை 
தாளாது. அவன்‌ விழைந்ததே பேரரசியின்‌ விழிகளுக்கு 
முன்‌ திகழவேண்டும்‌ என்பதாக இருக்கலாம்‌. 
எளியோனாக ஆகிவிடக்கூடாதென்பதே அவனை 
அவ்வண்ணம்‌ ஆக்கியிருக்கலாம்‌. ஆனால்‌ அவன்‌ 
காணும்‌ தந்தையுருவென்பது ஒரு மெய்மை. விழியற்ற 
தந்தையால்‌ ஆட்டுவிக்கப்படுபவன்‌ அவன்‌ என்பது 
உண்மை. ஆனால்‌ அவன்‌ பித்தன்‌. பித்து தன்னை 
மறைக்கவும்‌ கற்றிருக்கக்‌ கூடும்‌. 


அஸ்தினபுரியின்‌ காவல்கோட்டங்களில்‌ முரசு 
முழங்கிக்கொண்டிருந்தது. ஆனால்‌ பெருமுரசுகளின்‌ 
இடியோசை நகரில்‌ நிறைந்திருந்த பேரோசையில்‌ 
குமிழிகளென உடைந்தழிந்தது. தலைக்குமேல்‌ எழுந்த 
காவல்மாடத்தில்‌ முரசுத்தோல்மேல்‌ முழைக்கழிகள்‌ 
ஓசையில்லாமல்‌ துள்ளி நடமிடுவதை அவள்‌ கண்டாள்‌. 
அவற்றின்‌ தோலதிர்வை மட்டுமே உணரமுடிந்தது. 
அரண்மனைக்‌ கோட்டைக்குமேலிருந்து கொம்புகள்‌ 
ஒலித்தன. குருவிகளின்‌ அகவலோசை என. 
பாஞ்சாலத்து அரசியின்‌ விற்கொடி எழுந்து பறக்கத்‌ 
தொடங்கியது. தேர்‌ உள்கோட்டையைக்‌ கடந்து 
அரண்மனை முகப்பை அடைந்தது. 


சம்வகை விழிகளைச்‌ செலுத்தி சிந்துநாட்டு அரசி அங்கே 
நின்றிருப்பதை கண்டாள்‌. சிந்துநாட்டு அரசி முதலில்‌ 
தன்‌ மைந்தர்களையே நோக்கினாள்‌. அவர்கள்‌ 
மெய்யான மகிழ்வுடன்‌ வருவதைக்‌ கண்டதும்‌ அவள்‌ 
கொண்ட உளக்குழப்பம்‌ அழிய புன்னகை புரிந்தாள்‌. 
அவர்கள்‌ அருகணைந்ததும்‌ சிந்துநாட்டு அரசியின்‌ 
அணிச்சேடிகள்‌ முன்னால்‌ வந்து அவளை வாழ்த்தி 
மங்கலத்தாலம்‌ காட்டி வரவேற்றனர்‌. இசைச்சூதர்‌ முழங்க 
சேடியர்‌ வாழ்த்துரை எழுப்பினர்‌. சிந்துநாட்டு அரசி 
சுடரேற்றிய பொன்னகல்‌ விளக்குடன்‌ முன்னால்‌ வந்து 


புன்னகையுடன்‌ அவளை வரவேற்றாள்‌. 
“அஸ்தினபுரிக்கு பாரதவர்ஷத்தின்‌ பேரரசியை 
வரவேற்கிறேன்‌” என்றாள்‌. “இந்நாள்‌ இனிவருவோர்‌ 
சித்தத்தில்‌ இனிதென என்றும்‌ திகழ்க! தங்கள்‌ 
வருகையால்‌ திருவும்‌ சொல்லும்‌ பெருகி இந்நகர்‌ 
பொலிவுறுக! அன்னை கொற்றவை என இங்கே அமைக! 
இங்குள்ளோர்‌ தேவர்களென மகிழ்க!” 


பேரரசி அச்சொற்களால்‌ உளம்நெகிழ்வதை சம்வகை 
கண்டாள்‌. அது அவளுக்கு உடனே உருவாக்கியது ஒரு 
சிறு ஏமாற்றத்தைத்தான்‌. பேரரசி மெல்லுணர்வுகளுக்கு 
அப்பாற்பட்டவளாக இருக்கையில்‌ ஒரு மெல்லிய 
எரிச்சலை உருவாக்கினாள்‌. ஆனால்‌ அவள்‌ 
அவ்வண்ணம்‌ இருப்பது நிறைவையும்‌ அளித்தது. 
அவள்‌ எண்ணிய வடிவம்‌ அது. நெகிழும்‌ 
கொற்றவையை கோயிலில்‌ அமைக்க முடியாது. அவள்‌ 
விழிநீர்விடுவதைக்‌ கண்டால்‌ தன்‌ உள்ளம்‌ கசந்துவிடும்‌ 
என்று தோன்றியது. அவ்வாறு நிகழலாகாது என அவள்‌ 
வேண்டிக்கொண்டாள்‌. ஆனால்‌ அஞ்சுவதெல்லாம்‌ 
நிகழும்‌ என்று எங்கோ எவரோ சொன்னது நினைவுக்கு 
வந்தது. அஞ்சுவன எல்லாம்‌ அகத்தே வாழ்வன, அவை 
அச்சமென எழுந்து தங்களை காட்டுகின்றன. 


பேரரசியை சிந்துநாட்டு அரசி உள்ளே அழைத்துச்‌ 
சென்றாள்‌. ஒரு கையில்‌ நிறைநீர்‌ பொற்குடமும்‌ 
மறுகையில்‌ ஏற்றிய பொன்னகலுமாக பேரரசி 
அஸ்தினபுரியின்‌ அரண்மனைக்குள்‌ நுழைவதை 
சம்வகை நோக்கி நின்றாள்‌. மெல்ல அவள்‌ உள்ளம்‌ 
சலித்து தளர்ந்து மண்ணுடன்‌ படிந்தது. எங்கேனும்‌ 
படுத்து துயிலவேண்டும்‌ என்று தோன்றியது. 


[108௨26]1சம்வகை விழித்துக்கொண்டபோது சுரேசரின்‌ 
ஏவலன்‌ அவளுக்காக காத்திருந்தான்‌. அவள்‌ 
ஆடைமாற்றி வந்ததும்‌ வணங்கி “அமைச்சர்‌ 
காணவிழைகிறார்‌” என்று அவன்‌ சொன்னான்‌. அவள்‌ 
தன்‌ கவசங்களை அணிந்துகொண்டு அரண்மனைக்குச்‌ 
சென்றாள்‌. அஸ்தினபுரியின்‌ அரண்மனை 
மையக்கோட்டத்திற்கு வெளியே முந்தைய 
படைத்தலைவரின்‌ மாளிகையை அவளுக்கு 
அளித்திருந்தார்கள்‌. அங்கே ஏவலரும்‌ 
பணிப்பெண்களுமாக அவள்‌ தனித்து தங்கியிருந்தாள்‌. 
பின்னிரவில்‌ மட்டுமே அவள்‌ அங்கே வந்தாள்‌. புலரிக்கு 
முன்னரே கிளம்பிச்‌ சென்றாள்‌. அந்த மாளிகை அவள்‌ 
உள்ளத்தில்‌ எவ்வகையிலும்‌ பதியவில்லை. ஆனால்‌ 
அவள்‌ கால்கள்‌ அதை அறிந்திருந்தன. அவை 


அவ்விடத்தை பல பிறவிகளாக அறிந்திருக்கின்றன என 
அவள்‌ எண்ணியதுண்டு. 


சுரேசர்‌ தன்‌ அறையில்‌ இருந்தார்‌. காலடியோசை கேட்டு 
திரும்பி நோக்கி புன்னகைத்து “வருக!” என்றார்‌. அவள்‌ 
வணங்கி முகமன்‌ உரைத்து தலைக்கவசத்தை மடியில்‌ 
வைத்துக்கொண்டு அமர்ந்தாள்‌. சுரேசர்‌ புன்னகையுடன்‌ 
“ஒரு பெரும்பணியை முடித்துவிட்டீர்கள்‌” என்றார்‌. 
“நான்‌ எனக்கான அணைகளை நிறைவேற்றினேன்‌” 
என்று அவள்‌ சொன்னாள்‌. “நீங்கள்‌ ஓய்வெடுக்கச்‌ 
சென்றிருப்பீர்கள்‌ என எண்ணினேன்‌” என்றார்‌ சுரேசர்‌. 
“ஆம்‌, அரண்மனைக்குள்‌ செல்லலாகாது என 
முடிவெடுத்திருந்தேன்‌. அப்பொறுப்பை சிந்துநாட்டு 
அரசியிடம்‌ அளிப்பதே முறை எனத்‌ தோன்றியது” 
என்றாள்‌. “துணைக்கு சுஷமையும்‌ இருக்கையில்‌ நான்‌ 
செய்வதொன்றுமில்லை.” 


“ஆம்‌, அனைத்தும்‌ முறைப்படி முடிந்தன” என்று சுரேசர்‌ 
சொன்னார்‌. “பேரரசி அரண்மனையில்‌ தன்‌ பழைய 
அறையையே விரும்பினார்‌. அதை நான்‌ 
உணர்ந்திருந்தேன்‌. அது ஒருக்கப்பட்டிருந்தது, 
என்றாலும்‌ வேறு அறைகளையும்‌ ஒருக்க 
ஆணையிட்டிருந்தேன்‌. ஆனால்‌ நானும்‌ எதையும்‌ 
சிந்துநாட்டு அரசியின்‌ தெரிவை மீறி செய்ய 
முனையவில்லை. பேரரசி தன்‌ அறைக்குள்‌ சற்று 
முன்னர்தான்‌ சென்றார்‌. இப்போது அங்கே ஓய்வெடுத்துக்‌ 
கொண்டிருக்கிறார்‌” என்றார்‌ சுரேசர்‌. “அவரது 
தனிப்பணிக்குரிய ஏவற்பெண்டுகள்‌ உடன்‌ 
வந்திருக்கிறார்கள்‌. ஆகவே நாம்‌ பெரிதாக இனி ஏதும்‌ 
செய்வதற்கில்லை. நகரம்‌ அவர்களை எவ்வண்ணம்‌ 
எதிர்கொள்ளும்‌ என்ற சிறு ஐயம்‌ எனக்கிருந்தது. 
பொருந்தாத ஒன்றை நான்‌ எதிர்பார்த்தேன்‌. உங்கள்‌ 
ஆட்சியே நகர்நுழைவை மங்கலம்மிக்கதாக நிகழ்த்தி 
முடித்தது.” 


“என்‌ கடமை” என்றாள்‌ சம்வகை. “பேரரசியிடம்‌ நான்‌ 
ஓரிரு சொற்களே பேசினேன்‌. அவர்‌ களைத்திருந்தார்‌.” 
சுரேசர்‌ “ஆம்‌, அது பயணக்களைப்பு. இந்த இடத்திற்கு 
அவர்‌ இந்திரப்பிரஸ்தத்தில்‌ இருந்து கிளம்பி வரவில்லை, 
பல ஆண்டுகளுக்கு முன்பிருந்து, பாஞ்சாலத்தில்‌ இருந்து 
கிளம்பி வந்திருக்கிறார்‌” என்றார்‌. சம்வகை 
பெருமூச்சுவிட்டாள்‌. “அந்தியில்‌ அரசவை 
கூடவிருக்கிறது. அதில்‌ பேரரசியை அரசர்‌ முறைப்படி 
சந்திக்கிறார்‌. நெடுநாளாகிறது அவர்கள்‌ 
சந்தித்துக்கொண்டு” என்று சுரேசர்‌ சொன்னார்‌. “அதில்‌ 


சூதன்‌. “காமதேவனுக்கு பல்லாயிரம்‌ கைகள்‌ முளைக்கும்‌ 
நேரம்‌. கரும்புவிற்களின்‌ காட்டில்‌ ரதி வழிதவறி 
அலையும்‌ பொழுது. வியர்வைகள்‌ மதமணம்‌ கொள்ளும்‌ 
புனித வேளை” என்று அவன்‌ பாடியபோது 
கூடிநின்றவர்கள்‌ நகைத்து வெள்ளி நாணயங்களை 
அவனுக்களித்தனர்‌. 


அந்தி நெருங்கியபோது நகரின்‌ ஒலி வலுத்துவலுத்து 
வந்தது. மீன்நெய்ப்‌ பந்தங்கள்‌ காட்டுத்தீ போல எரிந்த 
நகரத்தெருக்களில்‌ நறுஞ்சுண்ணமும்‌ 
செம்பஞ்சுக்குழம்பும்‌ சந்தனமும்‌ குங்கிலியமும்‌ 
குங்குமமும்‌ செந்தூரமும்‌ களபமும்‌ விற்கும்‌ சிறுவணிகர்‌ 
சிறுசக்கரங்களில்‌ உருண்ட வண்டிகளில்‌ 
பொருட்களைப்பரப்பி கூவியபடி முட்டி மோதினர்‌. 
இற்செறிப்பை மீறிய நகரப்பெண்கள்‌ இரவெல்லாம்‌ 
வளைகுலுங்க நகைகள்‌ ஒளிர ஆடைகள்‌ அலைய 
தெருக்களில்‌ நிறைந்து நகைத்தும்‌ கூவியும்‌ கைவீசி 
ஓடியும்‌ துரத்தியும்‌ அவற்றை வாங்கிக்கொண்டிருந்தனர்‌. 


நகரத்தின்‌ அனைத்து இல்லங்களும்‌ விளக்கொளியில்‌ 
சுடர்விட்டுக்கொண்டிருந்தன. இந்திரன்‌ எழுந்த முரசொலி 
கேட்டதும்‌ நெஞ்சு அதிரத்தொடங்கிய இளம்பெண்கள்‌ 
ஒருவர்‌ விழிகளை ஒருவர்‌ தவிர்த்து நிலைகொள்ளாமல்‌ 
சாளரங்களுக்கும்‌ உள்ளறைகளுக்குமாக ஊசலாடினர்‌. 
கைநகங்களையும்‌ கழுத்துநகைகளையும்‌ 
கடித்துக்கொண்டும்‌ ஆடைநுனியை கசக்கிக்கொண்டும்‌ 
இல்லத்துக்குள்‌ கூண்டுக்கிளிகள்‌ என சுற்றிவந்தனர்‌. 
அவர்களின்‌ அன்னையர்‌ வந்து குளிக்கும்படியும்‌ 
ஆடையணியும்படியும்‌ சொன்னபோது பொய்ச்சினம்‌ 
காட்டி சீறினர்‌. அன்னையர்‌ மீண்டும்‌ சொன்னபோது 
ஏனென்றறியாமல்‌ கண்ணீர்‌ மல்கினர்‌. 


சூழ்ந்துவந்த இருள்‌ அவர்களை 
அமைதிகொள்ளச்செய்தது. அதன்‌ கரிய திரைக்குள்‌ 
ஒவ்வொருவரும்‌ தனித்திருப்பதாக உணர்ந்தனர்‌. 
செவ்வொளியும்‌ காரிருளுமாக நகரம்‌ அவர்கள்‌ 
அதுவரை அறியாத பிறிதொன்றாக மாறியபோது 
மெல்லமெல்ல அச்சமும்‌ தயக்கமும்‌ மறைந்து 
களிகொண்டனர்‌. அவர்களின்‌ குரல்களும்‌ சிரிப்பும்‌ ஒலி 
பெற்றன. ஆடைகளும்‌ அணிகளும்‌ சூடி நகரத்தில்‌ 
இறங்கியபோது அவர்கள்‌ தாங்கள்‌ மட்டுமே உலவும்‌ 
தனியுலகொன்றை அறிந்தனர்‌. நகரத்தெருக்கள்‌ வழியாக 
அவர்கள்‌ சென்றபோது அவர்களைத்‌ தொட்ட ஒவ்வொரு 
பார்வையும்‌ அவர்களை சிலிர்க்கச்செய்தது. ஒவ்வொரு 
பெண்ணும்‌ பலநூறு பார்வைகளால்‌ ஏந்தப்பட்டு 


சிந்துநாட்டு இளவரசர்களை அரசர்‌ சந்திக்கிறாரா?” 
என்று சம்வகை கேட்டாள்‌. ”ஆம்‌, அதை 
தவிர்க்கமுடியாது” என்றார்‌ சுரேசர்‌. “அவர்கள்‌ சந்திப்பதே 
முறை.” 


“சிந்துநாட்டரசியின்‌ கோரிக்கையை இன்னமும்‌ 
முறைப்படி நாம்‌ அரசர்முன்‌ வைக்கவில்லை” என்றாள்‌ 
சம்வகை. “ஒருவேளை துணிந்து சிந்துநாட்டரசியோ 
அல்லது அந்த இளவரசர்களோ அதைப்பற்றி அவையில்‌ 
பேசுவார்களென்றால்‌...” சுரேசர்‌ இடைமறித்து 
“அதைப்பற்றிப்‌ பேசத்தான்‌ நான்‌ உங்களை 
அழைத்தேன்‌” என்றார்‌. “சிந்துநாட்டரசிக்கு பேரரசி 
சொல்லளித்துவிட்டார்‌.” சம்வகை திகைப்புடன்‌ 
“எதைப்பற்றி?” என்றாள்‌. “சிந்துநாட்டை 
அஸ்தினபுரியின்‌ படைகள்‌ கைப்பற்றி ஜயத்ரதனின்‌ 
முடியை சுரதனுக்கு அளிப்பார்கள்‌” என்றார்‌ சுரேசர்‌. 
சம்வகை சொல்லவிந்துவிட்டாள்‌. “எப்போது?” என 
முனகலாகக்‌ கேட்டாள்‌. 


“பேரரசி அரண்மனைக்குள்‌ புகுந்து அகத்தளத்திற்குச்‌ 
சென்றபோதே அச்சொல்‌ பெறப்பட்டுவிட்டது” என்று 
சுரேசர்‌ சொன்னார்‌. “மூதரசி காந்தாரியின்‌ அகத்தளத்தை 
அப்படியே பேணவேண்டுமென ஆணையிட்டிருந்தேன்‌. 
அரசியின்‌ இருப்பென அங்கே ஓர்‌ அகல்‌ எப்போதும்‌ 
எரிந்துகொண்டிருக்கட்டும்‌ என்று நிமித்திகர்‌ சிந்துநாட்டு 
அரசியிடம்‌ சொன்னார்கள்‌. அரசி அவ்வண்ணம்‌ அங்கே 
ஒரு நெய்விளக்கை ஏற்றினார்‌. பின்னர்‌ அவர்‌ தன்‌ 
கனவில்‌ அது ஒரு நீலப்‌ பட்டால்‌ மூடப்பட்டிருப்பதாகக்‌ 
கண்டார்‌. ஆகவே அந்த அகல்சுடர்‌ நீலப்‌ பட்டால்‌ 
சுற்றப்பட்டுள்ளது. அங்கே நின்றிருக்கையில்‌ அச்சொல்‌ 
அளிக்கப்பட்டது.” 


சம்வகை பேசாமல்‌ நோக்கி அமர்ந்திருந்தாள்‌. 
“சிந்துநாட்டரசி பேரரசி திரெளபதியை அங்கே 
அழைத்துச்சென்றார்‌. அச்சுடருக்கு மலரிட்டு 
வணங்கிவிட்டு அரண்மனைக்குள்‌ குடியேறுவதே முறை 
என்று அவர்‌ சொன்னார்‌. பாஞ்சாலத்துப்‌ பேரரசி அங்கே 
நுழைந்தபோது உணர்வுருகிய நிலையில்‌ இருந்தார்‌. 
அவரால்‌ காலெடுத்து வைத்து உள்ளே நுழைய 
முடியவில்லை. மலரிட்டு வணங்கியபோது அவர்‌ கைகள்‌ 
நடுங்கிக்கொண்டிருந்தன. நான்‌ சிந்துநாட்டு 
இளவரசர்களுடன்‌ வெளியே நின்றிருந்தேன்‌. 
அறையிலிருந்து வெளியே வந்தபோது பேரரசியின்‌ முகம்‌ 
அனல்கொண்டதுபோலிருந்தது.” 


“எதிர்பாராத தருணத்தில்‌ சிந்துநாட்டு இளையோன்‌ அந்த 
இடத்தின்‌ உணர்வுநிலையை பொருட்படுத்தாமல்‌ 
பாஞ்சாலத்துப்‌ பேரரசியின்‌ அருகே சென்று அவரது 

டைமுனையை பற்றிக்கொண்டு அன்னையே நான்‌ 
சிந்துநாட்டு இளவரசனாகிய சுகதன்‌ என்றார்‌. பேரரசி 
முகம்‌ மலர்ந்து அவரை இழுத்து தன்‌ உடலுடன்‌ சேர்த்து 
அணைத்துக்கொண்டார்‌. அவர்‌ விழிகளில்‌ 
நீர்த்துளிகளைக்‌ கண்டேன்‌. உதடுகள்‌ விம்முவதுபோல 
குவிவதைக்‌ கண்டேன்‌. அவர்‌ தோளையும்‌ கைகளையும்‌ 
வருடியபடி நான்‌ உன்னை இளமைந்தனாகக்‌ 
கண்டதுண்டு என்றார்‌. ஆம்‌, நானும்‌ உங்களை 
இளமைந்தனாகக்‌ கண்டேன்‌ என்று அவர்‌ சொன்னார்‌. 
பேரரசி நகைத்துவிட்டார்‌. எப்படி என்றார்‌. நீங்கள்‌ 
என்னை கண்டால்‌ நானும்‌ கண்டிருப்பேன்‌ அல்லவா 
என்றார்‌. நானே புன்னகைத்துவிட்டேன்‌.” 


“அத்தருணத்தில்‌ மூத்த இளவரசராகிய சுரதன்‌ 
முன்னகர்ந்து அன்னையே, எங்கள்‌ நிலத்தை எதிரிகள்‌ 
கைப்பற்றிக்கொண்டுவிட்டார்கள்‌. எங்கள்‌ தந்தைக்குக்‌ 
கீழே கோல்கொண்டிருந்த சிற்றரசர்‌ வஜ்ரபாகுவால்‌ 
நாங்கள்‌ நிலம்விட்டு துரத்தப்பட்டோம்‌... நாடிலியாக 
உங்களை நம்பி வந்தோம்‌” என்றார்‌. பேரரசியின்‌ விழிகள்‌ 
ஒருகணம்‌ சற்றே மாறின. “அவனைக்‌ கொன்று 
சிந்துநாட்டு முழு நிலமும்‌ உனக்கு அளிக்கப்படும்‌. உன்‌ 
கோலுக்கு எதிராக எவரும்‌ ஒரு சொல்லும்‌ 
உரைக்கமாட்டார்கள்‌” என்றார்‌. பதைப்புடன்‌ மைந்தனை 
பேசாமல்‌ தடுக்கமுயன்ற சிந்துநாட்டரசி அச்சொற்களைக்‌ 
கேட்டு திகைத்து நெஞ்சை பற்றிக்கொண்டார்‌.” 


“பேரரசியின்‌ கால்களைத்‌ தொட்டு சுரதன்‌ வாழ்த்து 
பெற்றார்‌. அவர்‌ தலைதொட்டு வாழ்த்தியபின்‌ தோளைப்‌ 
பற்றிக்கொண்டு இன்மொழி சொன்னார்‌. இளையவரைத்‌ 
தழுவி தன்‌ அறைக்கு அழைத்துச்சென்றார்‌. 
சிந்துநாட்டரசி விழிநீர்‌ பொழிய அமர்ந்துவிட்டார்‌. சுரதன்‌ 
என்னை நோக்கி பிறிதொரு ஆணை தேவையா என்றார்‌. 
இல்லை, அனைத்தும்‌ முடிவுசெய்யப்பட்டுவிட்டன 
என்றேன்‌. சுரதன்‌ புன்னகையுடன்‌ அறைநீங்கினார்‌. நான்‌ 
இங்கே வந்தேன்‌. உங்களை அழைத்துவர ஏவலனை 
அனுப்பினேன்‌.” 


சம்வகை பெருமூச்சுவிட்டாள்‌. “பாரதவர்ஷத்தில்‌ இனி 
என்றும்‌ மறுசொல்‌ என ஒன்று திகழப்போவதில்லை” 
என்றார்‌ சுரேசர்‌. “உண்மையில்‌ வஜ்ரபாகுவின்‌ அமைச்சர்‌ 
இங்கே நேற்றே வந்து தங்கியிருக்கிறார்‌. அந்தணர்‌, 
அனைத்தும்‌ அறிந்தவர்‌. நான்‌ இங்கே வருவதற்கு முன்‌ 


அவர்‌ இங்கே வந்துவிட்டார்‌. என்னிடம்‌ வஜ்ரபாகுவின்‌ 
உயிரை மட்டும்‌ விட்டுவிடமுடியுமா என்றார்‌. முடியாது, 
அவர்‌ அடிபணிந்தாலும்‌ தலைதுணிக்கப்படும்‌. இங்கே 
அரசியின்‌ சொல்‌ வேறு தெய்வ ஆணை வேறு இல்லை 
என்றேன்‌. நான்‌ என்ன செய்வது என்றார்‌. வஜ்ரபாகு 
அங்கிருந்து தப்பி ஓடட்டும்‌. எவ்வண்ணமேனும்‌ இங்கே 
நகர்புகுந்து அரசியின்‌ கால்களில்‌ விழுந்து அளி 
இரக்கட்டும்‌. அரசி சொல்மாற்றுவார்‌ என்றால்‌ அவர்‌ 
உயிர்நிலைக்கும்‌. அன்றி பாரதவர்ஷத்திலோ 
வெளியிலோ எங்கும்‌ அவர்‌ வாழமுடியாது என்றேன்‌. 
ஆவன செய்கிறேன்‌ என சற்றுமுன்‌ கிளம்பிச்சென்றார்‌.” 


சம்வகை ஒன்றும்‌ சொல்லாமலிருந்தாள்‌. “சொல்க!” 
என்றார்‌ சுரேசர்‌. “சுரதன்‌ நிலையுள்ளம்‌ கொண்டவர்‌ 
அல்ல” என்று சம்வகை சொன்னாள்‌. “ஆம்‌, ஆனால்‌ 
நச்சுவண்டுகளால்‌ யானைக்கு தீங்கில்லை” என்று 
சொல்லி சுரேசர்‌ சிரித்தார்‌. 

[।agelயுதிஷ்டிரன்‌ களைப்புடன்‌ இருந்தார்‌. சுரேசரை 
வரவேற்கக்கூட அவருடைய குரல்‌ எழவில்லை. சுரேசர்‌ 
அமர்ந்ததும்‌ அவர்‌ சம்வகையிடம்‌ 
அமரச்சொல்லும்பொருட்டு திரும்பினார்‌. இயல்பாகவே 
அவர்‌ விழிகள்‌ விலகிக்கொண்டன, அவர்‌ அமரும்படி 
சொல்லவில்லை. சம்வகை சுவர்‌ அருகே நின்றாள்‌. 
சுரேசர்‌ அவளை திரும்பி நோக்கிவிட்டு யுதிஷ்டிரனிடம்‌ 
“பேரரசி விடுத்த ஆணை குறித்து செய்தி 
அனுப்பியிருந்தேன்‌” என்றார்‌. “ஆம்‌, அது அரசியின்‌ 
ணை. நம்‌ அனைவரையும்‌ ஆள்வது அவள்‌ சொல்‌” 
என்றார்‌ யுதிஷ்டிரன்‌. சுரேசர்‌ “அதை சிந்துநாட்டுக்கு 
முறைப்படி தெரிவித்துவிட்டேன்‌” என்று சொன்னார்‌. 


யுதிஷ்டிரன்‌ “இதில்‌ இனி நாம்‌ செய்வதற்கு என்ன? நம்‌ 
படைகளை அனுப்பவேண்டுமா?” என்று கேட்டார்‌. 
“அரசே, நமது நான்கு படைகள்‌ பாரதவர்ஷத்தை 
ஊடுருவியிருக்கின்றன. இதுவரை நூற்றிப்பதினேழு 
நாடுகளை அவை கடந்துள்ளன. ஓர்‌ இடத்தில்கூட போர்‌ 
என ஏதும்‌ நிகழவில்லை” என்று சுரேசர்‌ சொன்னார்‌. “நம்‌ 
நகரின்‌ பெயரே ஒரு பெரும்‌ படைக்கலம்‌. நம்மை 
அஞ்சாதவர்கள்‌ எவரும்‌ இங்கில்லை. இனி நெடுங்காலம்‌ 
அது அவ்வண்ணமே இருக்கும்‌.” 


யுதிஷ்டிரன்‌ புன்னகைத்தார்‌. அவருடைய சோர்வு 
அகன்றதை சம்வகை கண்டாள்‌. அவர்‌ “ஆம்‌, 
அதைத்தான்‌ நான்‌ விந்தையென 
எண்ணிக்கொண்டிருந்தேன்‌. இளையோர்‌ வென்றவை 
தொலைநாடுகள்‌. சகதேவன்‌ தெற்கே மலைகளையும்‌ 
நதிகளையும்‌ காடுகளையும்‌ கடந்து சென்றிருக்கிறான்‌. 
அங்கெல்லாம்கூட நம்‌ மீதான அச்சம்‌ 
சென்றடைந்திருக்கிறது” என்றார்‌. “நாம்‌ குருக்ஷேத்ரத்தில்‌ 
வென்றது பாரதவர்ஷத்தைத்தான்‌” என்று சுரேசர்‌ 
சொன்னார்‌. “மெய்‌, அதை இங்கிருக்கையில்‌ ஒவ்வொரு 
செய்தியிலும்‌ உணர்கிறேன்‌” என்று யுதிஷ்டிரன்‌ 
சொன்னார்‌. 


சம்வகை சலிப்புடன்‌ அவரை 
பார்த்துக்கொண்டிருந்தாள்‌. அவருடைய சோர்வு 
எதனால்‌ என அவளுக்கு அப்போது சற்றே புரிந்தது. 


அதை அவள்‌ உணர்ந்ததை புரிந்துகொண்டவர்போல 
அவர்‌ திரும்பி அவளிடம்‌ “இன்று பேரரசிக்கு இந்நகர்‌ 
பெரும்‌ வரவேற்பை அளித்தது என்று அறிந்தேன்‌” 
என்றார்‌. “ஆம்‌ அரசே, மக்கள்‌ கொந்தளித்தனர்‌” என்று 
அவள்‌ சொன்னாள்‌. “நன்று, எனக்கு 
வரவேற்பளித்ததுபோல நீ கடுஞ்செயல்‌ எதையும்‌ செய்ய 
நேரவில்லை” என்றார்‌ யுதிஷ்டிரன்‌. உடனே வாய்விட்டு 
சிரித்தபடி “அல்லது இதுவும்‌ உன்‌ கடுஞ்செயலேதானா?” 
என்றார்‌. 


அவர்‌ வாய்விட்டு நகைக்கும்போதும்‌ விழிகள்‌ 
நகைப்பில்லாமல்‌ இருப்பதைக்‌ கண்டு சம்வகை 
விழிவிலக்கிக்கொண்டாள்‌. அவருடைய விழிகள்‌ 
ஒருபோதும்‌ நகைப்பதில்லை என்று அவள்‌ அப்போது 
புரிந்துகொண்டாள்‌. சுரேசர்‌ ”இது மக்கள்‌ திரண்டு எழுந்து 
அளித்த வரவேற்பு. நகரே மக்களால்‌ நிறைந்துள்ளது. 
அவர்கள்‌ எதையேனும்‌ கொண்டாட விழைகிறார்கள்‌” 
என்றார்‌. “ஆம்‌, அவர்களுக்கு கொண்டாடுவதற்கு 
தெய்வங்கள்‌ தேவை” என்றார்‌ யுதிஷ்டிரன்‌. “பேரரசி 
ஒருங்கிக்கொண்டிருக்கிறார்‌, அவர்‌ அவையமையும்‌ 
பொழுது எழுகிறது” என்று சுரேசர்‌ சொன்னார்‌. 


“இது குடியவையா என்ன?” என்று யுதிஷ்டிரன்‌ கேட்டார்‌. 
“இல்லை அரசே, இது அரசவை மட்டுமே. எண்பேராயமும்‌ 
ஐம்பெருங்குழுவும்‌ மட்டுமே இடம்பெறுகின்றன. 
பேரரசிக்கு அவைவணக்கம்‌ செலுத்தும்பொருட்டு” 
என்றார்‌ சுரேசர்‌. “அவள்‌ வென்று நகர்புகும்‌ தருணம்‌ இது. 
நன்று” என்று யுதிஷ்டிரன்‌ சொன்னார்‌. “இத்தருணத்தைப்‌ 
பாட நமக்கு கவிஞர்கள்‌ தேவை. அரசி பழிமுடித்து 
கூந்தல்முடிந்து அவைபுகுந்ததை அவர்கள்‌ பாடட்டும்‌. 
அவள்‌ அஸ்தினபுரியின்‌ அரியணையில்‌ அமர்ந்த 
தருணம்‌ சொல்லில்‌ நிலைகொள்ளட்டும்‌.” 


சுரேசர்‌ “ஆம்‌, இது காவியத்‌ தருணமே. ஆனால்‌ நம்மிடம்‌ 
உரிய முறையில்‌ சொல்லெடுக்கக்‌ கற்ற பாவலர்‌ 
இன்றில்லை. நம்‌ மொழி இங்கே மாறிக்கொண்டிருக்கிறது. 
சூதர்கள்கூட அயல்நிலத்தவர்‌” என்றார்‌. “கேகயத்திற்கும்‌ 
கோசலத்திற்கும்‌ ஏவலரை அனுப்பியிருக்கலாமே?” என்று 
யுதிஷ்டிரன்‌ சொன்னார்‌. “அதற்குப்‌ பொழுதில்லை. 
ஆனால்‌ இங்கே உருவாகி வந்துள்ள புதிய மொழியிலேயே 
பாட்டிசைக்கும்‌ பாவலர்கள்‌ சிலரை 
வரச்சொல்லியிருக்கிறேன்‌. அவர்கள்‌ பாடட்டும்‌” என்று 
சுரேசர்‌ சொன்னார்‌. 


“முச்சந்திப்‌ பாடகர்களா?” என்று யுதிஷ்டிரன்‌ முகம்‌ 


சுளித்தார்‌. “அமைச்சரே, இது பெருங்காவியங்களுக்குரிய 
தருணம்‌. சொல்லிலக்கணமும்‌ பொருளிலக்கணமும்‌ 
அணியிலக்கணமும்‌ அறிந்த நாவலர்‌ பாடவேண்டிய 
பொருள்‌ இது.” சுரேசர்‌ “ஆம்‌, ஆனால்‌ இந்த வெற்றி 
வெறுமொரு போர்வெற்றி அல்ல. இது புதிய வேதம்‌ 
எழுந்த வெற்றியும்கூட. புதியவை புதிய மொழியிலேயே 
பாடப்பட முடியும்‌. அரசே, நீங்கள்‌ கூறும்‌ அந்தப்‌ பழைய 
மொழி இலக்கணத்திற்கு பழகிவிட்டிருக்கிறது. 
இலக்கணம்‌ மொழியின்மேல்‌ யானையின்‌ சங்கிலிபோல 
கிடக்கவேண்டும்‌ என்கின்றது தொன்மையான 
அணிநூலான குசுமாலங்காரம்‌. யானையை அது 
ஆளவேண்டும்‌, ஆனால்‌ அதை யானை ஆழத்தில்‌ 
உணர்ந்திருக்கவும்கூடாது. அகத்தே சங்கிலியை 
உணர்ந்துவிட்ட யானை வெறும்‌ ஓர்‌ ஊர்தி மட்டுமே” 
என்றார்‌. 


யுதிஷ்டிரன்‌ “ஆனால்‌ இந்த மொழி... இதை 
அங்காமமொழி என்கின்றனர்‌” என்றார்‌. “முன்பும்‌ 
இச்சொல்‌ எழுந்ததுண்டு. வேதங்களை ஆராய்ந்த 
முனிவர்களின்‌ மொழியை கான்மொழி என்றனர்‌ 
வைதிகர்‌. ஆரண்யகங்கள்‌ என அவற்றை விலக்கினர்‌. 
ஆனால்‌ ஆரண்யகங்களினூடாகவே வேதம்‌ மலர்சூடி 
ஒளிகொண்டது என்பது வரலாறு. ஏற்கெனவே 
எழுதப்பட்ட மொழியில்‌ பெருங்காவியங்கள்‌ 
எழுவதில்லை. அவை புதுக்கருக்கு அழியாத 
மொழியிலேயே நிகழ முடியும்‌. எங்கே கான்மொழியை 
நகர்மொழி அறிகிறதோ அங்கே. எந்த மொழியில்‌ சேறும்‌ 
பொன்னும்‌ ஒன்றே என ஆகிறதோ அதிலேயே காவியம்‌ 
பிறக்கும்‌” என்று சுரேசர்‌ சொன்னார்‌. 


“புது மொழியில்‌ இந்நிகழ்வு பாடப்படட்டும்‌. 
கட்டில்லாததாக, இலக்கணமற்றதாக அப்பாடல்கள்‌ 
திகழட்டும்‌. அவற்றை ஆளும்‌ சொல்லுடன்‌ 
பெருங்காவிய ஆசிரியன்‌ ஒருவன்‌ எழுவான்‌. அவன்‌ 
நாவில்‌ இருந்து அழிவிலா நூல்‌ பிறந்தெழும்‌.” 
யுதிஷ்டிரன்‌ அவருடைய சொற்களை மறுக்க 
முடியாதவராக ஆனால்‌ ஒப்புதலும்‌ அற்றவராக 
திரும்பிக்கொண்டார்‌. அவரிடம்‌ அந்த ஒவ்வாமை 
மீண்டும்‌ எழுந்தது. “நம்‌ இளையோர்‌ 
வந்துகொண்டிருக்கிறார்கள்‌ அல்லவா?” என்றார்‌. அவர்‌ 
அப்பேச்சை மாற்ற முயல்கிறார்‌ என்று உணர்ந்து சுரேசர்‌ 
“ஆம்‌ அரசே, நாளை மறுநாள்‌ நகுலன்‌ நகர்புகுவார்‌” 
என்றார்‌. 


“நாளை நாளை என்கிறீர்கள்‌. அவன்‌ அணுகுவது 


பிந்திக்கொண்டே இருக்கிறது” என்று யுதிஷ்டிரன்‌ 
சலிப்புடன்‌ சொன்னார்‌. “சகதேவனும்‌ 
வந்துகொண்டிருக்கிறான்‌ என்றீர்கள்‌.” சுரேசர்‌ “அதற்கு 
அடுத்த நாள்‌ அவர்‌ வந்தணைவார்‌. மேலும்‌ இரு 
நாட்களில்‌ பீமசேனனும்‌ பார்த்தனும்‌ நகர்புகுவார்கள்‌. 
அவர்கள்‌ வந்தமைந்ததும்‌ நாம்‌ ராஜசூயம்‌ பற்றிய 
அறிவிப்பை வெளியிடலாம்‌” என்றார்‌. யுதிஷ்டிரன்‌ “ஏன்‌ 
அதை இப்போதே அறிவித்தாலென்ன?” என்றார்‌. 
“அஸ்வமேத நிறைவுக்குப்‌ பின்‌ அதை அறிவிப்பதே மரபு” 
என்றார்‌ சுரேசர்‌. யுதிஷ்டிரன்‌ “மரபுகளை அவ்வப்போது 
தொட்டுக்கொள்கிறோம்‌. நன்று” என்றார்‌. 


ஏவலன்‌ வந்து வணங்கினான்‌. ”நாம்‌ அவைக்கு 
கிளம்பவேண்டிய பொழுது” என்றார்‌ சுரேசர்‌. “ஆம்‌, 
னால்‌ அவைகள்‌ எனக்கு சலிப்பூட்டுகின்றன” என்று 
சொன்னபடி யுதிஷ்டிரன்‌ எழுந்தார்‌. ஏவலர்கள்‌ 
அருகணைந்து அவருடைய ஆடைகளை சீரமைத்து 
அணிகளையும்‌ ஒத்திசைவாக்கினர்‌. “அவை என நான்‌ 
எண்ணுவது சான்றோர்‌ அமைந்தது. புலவரும்‌ 
கலைஞரும்‌ செறிந்தது. இந்த அவை ஒரு அங்காடிபோல்‌ 
இருக்கிறது.” கசப்புடன்‌ சிரித்து “அங்காடிமொழியில்‌ 
காவியம்‌ எழவும்‌ வழியமைத்துவிட்டீர்கள்‌. நன்று” 
என்றார்‌. சுரேசர்‌ “அங்காடியில்‌ திருமகள்‌ வாழ்கிறாள்‌ 
என்பது மரபு. அரசவை, கருவூலம்‌, அடுமனை, ஈற்றறை, 
அங்காடி, வயல்‌, ஆநிலை, நீர்நிலை என்னும்‌ எட்டு 
இடங்களில்‌ திருமகள்‌ நிலைகொள்கிறாள்‌” என்றார்‌. 
“நான்‌ பேச விழையவில்லை” என்றார்‌ யுதிஷ்டிரன்‌. 


இடைநாழி வழியாக நடக்கையில்‌ “நகுலன்‌ 
நகர்புகும்போது மேலும்‌ திரள்‌ இருக்கவேண்டும்‌” என்றார்‌. 
“அதை நிகழ்த்துவதற்கு உரியவற்றை செய்க! இம்மக்கள்‌ 
பொன்னை விழைகிறார்கள்‌ என்றால்‌ அதை 
அளிக்கவும்‌ தயங்க வேண்டியதில்லை.” சுரேசர்‌ ஒன்றும்‌ 
சொல்லவில்லை. “அர்ஜுனன்‌ நகர்நுழைகையில்‌ 
அதுவரை காணாத கொண்டாட்டம்‌ இங்கே 
நிகழவேண்டும்‌.” சுரேசர்‌ “நாம்‌ மக்களை ஆளலாம்‌, 
அவர்களை நடத்தமுடியாது” என்றார்‌. “மக்கள்‌ என 
இங்கே திரண்டிருப்போர்‌ யார்‌? எவருக்காக நாம்‌ போரிட்டு 
வென்றோம்‌? எவர்‌ பொருட்டு எல்லாவற்றையும்‌ 
செய்தோமோ எவரும்‌ இங்கில்லை. இருப்பவர்கள்‌ எளிய 
மக்கள்‌. விழைவுகொண்டு வந்தமைந்தோர்‌” என்றார்‌ 
யுதிஷ்டிரன்‌. 


“அரசே, அவர்கள்‌ நம்மை முழுதேற்று வந்தவர்கள்‌. 
புத்துலகொன்றை சமைப்பவர்கள்‌” என்று சுரேசர்‌ 


சொன்னார்‌. “மெய்யாகவே என்னால்‌ ஏற்க முடியவில்லை. 
இந்த நகரைப்போல்‌ எனக்கு அயலான பிறிதொன்று 
இல்லை. இதற்கும்‌ எனக்கும்‌ எந்த உறவுமில்லை. இதன்‌ 
எந்த உணர்வும்‌ எனக்கு புரியவில்லை. முற்றிலும்‌ 
அயலான ஒரு நிலத்திற்கு வந்துவிட்டவன்போல்‌ 
உணர்கிறேன்‌.” அவர்‌ முதுமைகொண்டு புலம்புபவர்‌ 
போலிருந்தார்‌. சம்வகை அவருடன்‌ நடந்தபடி 
அவருடைய மெலிந்த தோள்களையும்‌ தள்ளாடும்‌ 
சிற்றடிகள்‌ கொண்ட நடையையும்‌ 
நோக்கிக்கொண்டிருந்தாள்‌. 


அவர்‌ “இந்நகரில்‌ இனி என்ன நிகழ்ந்தால்‌ எனக்கென்ன? 
இந்நகரில்‌ இனி என்‌ ஆணையும்‌ செல்லாதென்று 
நினைக்கிறேன்‌. அவள்‌ தனக்குரிய நகரில்‌ தனியரசு 
காண்பாள்‌ என்றார்கள்‌. இன்று இதோ இந்நகரமும்‌ 
அவளுக்கென பொங்கி எழுகிறது. அங்கே 
இந்திரப்பிரஸ்தம்‌ அவளையே அன்னையென 
எண்ணுகிறது என்றார்கள்‌. என்ன நிகழ்கிறதென்றே 
தெரியவில்லை. நான்‌ கிளம்பி துறவுபூணவேண்டும்‌ 
என்று நினைக்கிறேன்‌. என்‌ இளையோர்‌ வரட்டும்‌. 
அவர்களில்‌ ஒருவர்‌ அரசனாகட்டும்‌. எனக்கு இந்த 
அரியணை ஒரு பொருட்டே அல்ல. நான்‌ விழைவது 
விடுதலை... உண்மையில்‌ எப்போதும்‌ அதை மட்டுமே 
நான்‌ விழைந்து வந்திருக்கிறேன்‌. பிற அனைத்துமே 
எனக்கு பொருளில்லாமல்தான்‌ தோன்றியிருக்கிறது” 
என்றார்‌. 


[18௨26]அவைக்கு அருகிலிருந்த சிறு கூடத்திற்குள்‌ 
அவர்கள்‌ நுழைந்தார்கள்‌. அங்கே அவர்‌ அமர்வதற்கான 
பீடம்‌ வெண்ணிறப்‌ பட்டு விரிக்கப்பட்டு 
ஒருக்கப்பட்டிருந்தது. அவர்‌ அமர்ந்துகொண்டு 
ஏவலனை நோக்கி “இன்நீர்‌... சற்று சூடாக” என்றார்‌. 
அவன்‌ கொண்டுவந்த இன்நீரை அருந்தியபடி 
பெருமூச்சுவிட்டார்‌. சுரேசர்‌ “அங்கநாட்டிலிருந்து 
இளவரசர்‌ வந்துகொண்டிருக்கிறார்‌. இங்கே ஒரு சொல்‌ 
உலவிக்கொண்டிருக்கிறது, ஒருவேளை அவரை நாம்‌ 
அரியணைக்குரியவராக தெரிவுசெய்யலாம்‌ என்று” 
என்றார்‌. யுதிஷ்டிரன்‌ “அதெப்படி? அவர்கள்‌ 
அங்கநாட்டுக்கு அல்லவா இளவரசர்கள்‌?” என்றார்‌. 


“ஆம்‌, ஆனால்‌ இங்கே மூத்தவரின்‌ மைந்தர்‌ அவர்‌” 
என்றார்‌ சுரேசர்‌. “அவ்வண்ணம்‌ சொல்லலாம்‌. ஆனால்‌ 
அவன்‌ ஷத்ரியன்‌ அல்ல. அவன்‌ அன்னை சூதப்பெண்‌. 
அந்த அடையாளத்தை நம்மால்‌ மாற்றமுடியாது” என்று 
யுதிஷ்டிரன்‌ சொன்னார்‌. “புதிய வேதத்தின்‌ பிறப்பு 


என்றெல்லாம்‌ சொல்லிக்கொள்ளலாம்‌. ஆனால்‌ 
மெய்யாக ஒன்றுண்டு, அது ஷத்ரியர்கள்‌ என்ன 
நினைக்கிறார்கள்‌ என்பது. ஷத்ரியர்கள்கூட இன்று 
ஏற்றுக்கொள்வார்கள்‌, அசுரரும்‌ அரக்கரும்‌ 
ஏற்றுக்கொள்ள மாட்டார்கள்‌. சூதமைந்தனை 
அஸ்தினபுரியின்‌ அரியணைக்குரியவனாக ஆக்கினால்‌ 
இப்பேரரசு அவன்‌ கண்ணெதிரே சிதறும்‌. இதை ஈட்டியது 
அவ்வண்ணம்‌ அழிப்பதற்காகவா என்ன?” 


“நான்‌ ஒன்றும்‌ சொல்வதற்கில்லை” என்று மட்டும்‌ 
சொன்னார்‌ சுரேசர்‌. “நாம்‌ முன்னரே 
முடிவுசெய்துவிட்டோம்‌, அஸ்தினபுரியின்‌ முடிக்குரியவன்‌ 
பரக்ஷித்‌. அவன்‌ துவாரகையில்‌ வளர்கிறான்‌. அவன்‌ 
உடல்‌ தேறிவருகிறது என செய்திகள்‌ 
வந்துகொண்டிருக்கின்றன. அவன்‌ ஆற்றல்மிக்கவனாக 
வந்து இந்நகரில்‌ கோலேந்தி அமர்வான்‌” என்று 
யுதிஷ்டிரன்‌ சொன்னார்‌. “அவன்‌ நிஷாதகுடியின்‌ 
அன்னைக்கு ஷத்ரிய குடியில்‌ பிறந்தவன்‌. யாதவ 
குடியின்‌ அன்னையின்‌ பெயர்மைந்தன்‌. ஆகவே 
அத்தனை குடிகளாலும்‌ ஏற்கப்பட்டவன்‌. ஆகவே அவனே 
இந்தப்‌ பெருநகரை ஆளமுடியும்‌. வேறு எண்ணமே 
தேவையில்லை.” 


“பேரரசி திரெளபதி வருகை” என ஏவலன்‌ உள்ளே வந்து 
வணங்கி அறிவித்தான்‌. யுதிஷ்டிரன்‌ “வருக!” என்றபின்‌ 
மேலாடையை சீரமைத்தார்‌. சம்வகை வெளியே கிளம்ப 
“நிற்கலாம்‌. இங்கே அரசமுறைச்‌ சந்திப்புக்கு அப்பால்‌ 
யாதொன்றுமில்லை” என்றார்‌ யுதிஷ்டிரன்‌. அவள்‌ சுவர்‌ 
சாய்ந்து நின்றாள்‌. யுதிஷ்டிரன்‌ திரும்பி சுரேசரிடம்‌ 
“அவள்‌ எந்த அணிகளையும்‌ கொள்ளவில்லை 
என்றார்கள்‌. இன்று அவையமர்கையிலும்‌ 
அவ்வண்ணம்தான்‌ அமரவிருக்கிறாளா?” என்றார்‌. 
“அவர்‌ என்ன செய்கிறார்‌ என அறியேன்‌. அங்கே ஒற்றரை 
வைப்பது உகந்தது அல்ல என்று எனக்குத்‌ தோன்றியது” 
என்றார்‌ சுரேசர்‌. 


திரெளபதியின்‌ முதன்மைச்‌ சேடி உள்ளே நுழைந்து 
“அஸ்தினபுரியின்‌ அரசி!” என கட்டியம்‌ சொன்னாள்‌. 
அவள்‌ தன்‌ கையில்‌ இருந்த மங்கலத்தாலத்துடன்‌ 
முன்னால்‌ வந்து அதை பீடத்தில்‌ வைத்தாள்‌. தொடர்ந்து 
திரெளபதி உள்ளே வந்தாள்‌. சுரேசரும்‌ சம்வகையும்‌ 
தலைவணங்கினர்‌. திரெளபதி எந்த அணியாடையும்‌ 
நகைகளும்‌ அணிந்திருக்கவில்லை. சிறிய செந்நிற 
மலர்களால்‌ ஆன கரை கொண்ட வெண்ணிற ஆடையை 
மட்டும்‌ அணிந்திருந்தாள்‌. அதன்‌ நுனியை தலைமேல்‌ 


வளைத்து கொண்டையை மூடியிருந்தாள்‌. கைகளும்‌ 
தோள்களும்‌ செவிகளுமெல்லாம்‌ ஒழிந்திருந்தன. 


யுதிஷ்டிரன்‌ ” வருக, அரசி!” என முறைமைச்சொல்‌ 
கூறினார்‌. “அமர்க... இது தங்களின்‌ நகரம்‌, தங்களின்‌ 
அவை. தாங்கள்‌ வஞ்சினநிறைவு கொண்டு அரியணை 
அமரவிருக்கும்‌ நாள்‌ இது.” அந்த வேளையில்‌ அந்த 
முறைமைச்சொல்‌ அவப்பேச்சு என சம்வகைக்கு கேட்டது. 
திரெளபதி பீடத்தில்‌ அமர்ந்து மேலாடையை மடிமேல்‌ 
இழுத்து வைத்துக்கொண்டாள்‌. மறுமொழியாக அவள்‌ 
ஏதும்‌ சொல்லவில்லை. யுதிஷ்டிரன்‌ அதை எதிர்பார்த்து 
சற்று இடைவெளிவிட்டார்‌. அறியாமல்‌ விழிதூக்கி 
சம்வகையைப்‌ பார்த்துவிட்டு “நீண்ட பயணம்‌... இன்றே 
அவைச்சந்திப்பை வைத்துக்கொள்ளவேண்டாம்‌ என்று 
எண்ணினேன்‌. ஆனால்‌ நாளை ஒருவேளை நகுலன்‌ 
நகர்புகக்கூடும்‌. அது மிகப்‌ பெரிய நிகழ்வு. அதில்‌ இந்த 
அவைநிகழ்வு மறைந்துவிடக்கூடாது...” என்றார்‌. 


திரெளபதி புன்னகைத்தாள்‌. “இந்நகரையும்‌ 
அரண்மனையையும்‌ பழைய காலத்திலிருந்து மீட்டு 
எடுத்தேன்‌. அரண்மனையிலுள்ள ஓவியங்களை அரசி 
பார்த்திருக்கலாம்‌. அனைத்தும்‌ புதியவை. 
தொல்கதைகளைக்‌ கூட புதியவை என 
வரைந்திருக்கிறோம்‌” என்றார்‌. “நகரமே 
விழிகொண்டுவிட்டிருக்கிறது... நான்‌ நகரில்‌ 
நுழைகையில்‌ ஒவ்வொரு மாளிகையும்‌ என்னை நோக்கி 
புன்னகை செய்தது.” அவர்‌ அப்பேச்சினூடாக அதுவரை 
இருந்த இறுக்கத்தை இழந்து இயல்படைந்தார்‌. அவரில்‌ 
ஒரு சிறுவன்‌ தோன்றினான்‌. 


“உண்மையில்‌ நான்‌ பழைய நகரை மறக்க விழைந்தேன்‌. 
அங்கே எனக்கு கசப்பான நினைவுகளே இருந்தன என்று 
எண்ணிக்கொண்டேன்‌. ஆனால்‌ இன்று இதை 
மாற்றியமைத்த பின்‌ உணர்கிறேன்‌, நான்‌ அந்தப்‌ பழைய 
நகரை முற்றாக இழந்துவிட்டேன்‌. இனி அதை திரும்ப 
கொண்டுவர முடியாது. இவையனைத்தையும்‌ 
அகற்றினாலும்கூட காலத்தில்‌ முன்னால்‌ நகரவே 
முடியும்‌. இன்று திரும்பி நோக்கும்போது என்‌ நினைவுகள்‌ 
இனிக்கின்றன. இங்கே இளமைந்தனாக 
உலவியிருக்கிறேன்‌. இளைஞனாக வாழ்ந்திருக்கிறேன்‌. 
இளமைக்காலம்‌ இனியது, அதில்‌ நிகழ்ந்த துயர்களில்கூட 
இனிமை கலந்திருக்கிறது...” 


“அன்னை நகர்நுழையக்கூடுமா?” என்று திரெளபதி 
கேட்டாள்‌. அதை யுதிஷ்டிரன்‌ எதிர்பார்க்கவில்லை. 


தென்றல்‌ சுமந்துசெல்லும்‌ வண்ணத்துப்பூச்சி போல 
பறந்துகொண்டிருந்தாள்‌. 


அஸ்தினபுரியின்‌ அரண்மனை இரவெனும்‌ யானைமேல்‌ 
அசைந்த பொன்னம்பாரி போன்றிருந்தது. அதன்‌ 
சுவர்களெல்லாம்‌ முரசுத்தோற்பரப்புகள்‌ என அதிர்ந்தன. 
உள்ளறைகளில்‌ ஓசையின்றி நடந்து கொண்டிருக்கும்‌ 
சூதப்பெண்களும்‌ சேடிகளும்‌ பேசும்‌ சிரிக்கும்‌ சிணுங்கும்‌ 
ஓலிகள்‌ வலுத்துவலுத்து வந்தன. அவற்றை அவர்கள்‌ 
கேட்கும்தோறும்‌ தங்கள்‌ பொறைகளை இழந்து 
விடுதலைகொண்டனர்‌. பின்னர்‌ அரண்மனையே 
பொங்கிச்சிரித்துக்‌ குலுங்கிக்கொண்டிருப்பதாகத்‌ 
தோன்றியது. மழைக்கால ஈசல்கள்‌ போல ஒளிரும்‌ 
சிறகுகளுடன்‌ அரண்மனையின்‌ இருளறைகளில்‌ இருந்து 
பெண்கள்‌ கிளம்பிக்கொண்டே இருந்தனர்‌. அத்தனை 
பெண்கள்‌ அங்கிருப்பதை ஒவ்வொருவரும்‌ 
அப்போதுதான்‌ அறிந்தனர்‌. 


திகைப்பும்‌ விலக்கமும்‌ இளநகையும்‌ நாணமுமாக 
இளையோரைப்பார்த்த முதியவர்கள்‌ முதலில்‌ கூரிய 
சொற்களைக்கொண்டு அவர்களை அடக்க முயன்றனர்‌. 
அடக்க அடக்க எழும்‌ களிவெறியைக்‌ கண்டு 
அவர்களின்‌ குரல்கள்‌ தளர்ந்தன. பின்‌ அவர்களின்‌ 
குரலே களியாட்டத்தை கொண்டுவந்தது. அவர்களை 
நகையாடிச்‌ சூழ்ந்தனர்‌ இளையோர்‌. அந்நகையாடலில்‌ 
கலந்துகொள்ளாமல்‌ அதைக்‌ 
கடந்துசெல்லமுடியாதென்றான போது அவர்களும்‌ 
நாணமிழந்து புன்னகை செய்தனர்‌. பின்‌ 
சிரித்தாடத்தொடங்கினர்‌. 


அந்தப்புரத்தில்‌ சேடிகளான சித்ரிகையும்‌ பத்மினியும்‌ 
பார்த்தனை நீராட்டி இரவுடை அணிவித்து மஞ்சத்துக்குக்‌ 
கொண்டுசென்று படுக்கவைத்தனர்‌. பட்டுப்போர்வையை 
அவன்‌ இடைவரை போர்த்திய சித்ரிகை 
a இளவரசே. நாளை நாம்‌ 
இந்திரவிழவுக்குச்‌ செல்கிறோம்‌” என்றாள்‌. அர்ஜுனன்‌ 
“நீங்கள்‌ இப்போது என்ன செய்யப்போகிறீர்கள்‌?” என்று 
ஐயத்துடன்‌ கேட்டான்‌. “இப்போதா? நாங்களும்‌ 
யிலப்போகிறோம்‌” என்றாள்‌ சித்ரிகை. “இல்லை... 
நங்‌ கள்‌ துயிலமாட்டீர்கள்‌” என்று அர்ஜுனன்‌ 
சொன்னான்‌. “யார்‌ சொன்னது? இதோ நான்‌ என்‌ 
கொண்டையை அவிழ்த்து கூந்தலை பரப்பிவிட்டேன்‌. 
இவளும்‌ கொண்டையை அவிழ்த்துவிட்டாள்‌. 
நீராடிவிட்டு நாங்கள்‌ துயில்வோம்‌” என்றாள்‌ சித்ரிகை. 
“இல்லை. நீங்கள்‌ துயிலப்போவதில்லை” என்றான்‌ 


“அன்னையா?” என்றார்‌. “ஆம்‌, அன்னை” என 
தனக்குத்தானே சொல்லிக்கொண்டார்‌. “இல்லை, 
அன்னை நாங்கள்‌ அனுப்பிய எந்தச்‌ சொல்லுக்கும்‌ 
மறுமொழி அளிக்கவில்லை. அவர்‌ விதுரரின்‌ குடிலில்‌ 
அவருக்குப்‌ பணிவிடைகள்‌ செய்தபடி தங்கியிருக்கிறார்‌. 
அவர்‌ சொல்லடங்கும்‌ தவத்திலிருக்கிறார்‌” என்று 
யுதிஷ்டிரன்‌ சொன்னார்‌. “இன்று அவர்களின்‌ உலகில்‌ 
நாங்கள்‌ இல்லை. அன்னை இனி இந்நகரில்‌ நுழைய 
வாய்ப்பே இல்லை.” 


அவரே பெருமூச்சுடன்‌ தொடர்ந்தார்‌. “ 'மூதரசி காந்தாரியும்‌ 
நகரை மறந்துவிட்டிருக்கிறார்‌. அவர்கள்‌ இருவரும்‌ 
காட்டில்‌ தங்கள்‌ நினைவுகளுடன்‌ தனித்திருக்கிறார்கள்‌. 
அவர்களுடன்‌ ஓர்‌ இரும்புச்சிலை உள்ளது. முன்பு 
துரியோதனன்‌ செய்த பாவை அது. அதை அவர்கள்‌ 
கொண்டுசென்றிருக்கிறார்கள்‌. அவர்‌ காட்டில்‌ 
நடக்கையில்‌ அதுவும்‌ உடன்‌ செல்கிறது என்று ஒற்றர்கள்‌ 
சொன்னார்கள்‌. அவர்‌ அதனுடன்‌ பேசிக்கொண்டே 
காட்டில்‌ உலவுகிறார்‌. அவர்களுக்குக்‌ காவலாகவும்‌ 
அவர்களால்‌ பேணப்படும்‌ மைந்தனாகவும்‌ அது 
உடனிருக்கிறது. அவர்கள்‌ அதை தங்கள்‌ இருவருக்கும்‌ 
நடுவே படுக்கவைத்துக்கொள்கிறார்கள்‌. அதை 
அருகிருத்தி பேசிக்கொண்டிருக்கிறார்கள்‌.” 


திரெளபதி “அவர்களுக்கு விடுதலை இல்லை” என்றாள்‌. 
யுதிஷ்டிரன்‌ உரக்க “எவருக்கும்‌ விடுதலை இல்லை” 
என்றார்‌. “இந்த நற்பொழுதில்‌ ஏன்‌ இதை நான்‌ 
நினைவுகூர்கிறேன்‌? ஏன்‌ துயரடைகிறேன்‌? எனக்கு 
இதிலிருந்து விடுதலையே இல்லை. அந்தப்‌ பாவையை 
எண்ணிய மறுகணமே என்‌ மைந்தர்‌ 
நினைவிலெழுந்தனர்‌. அவர்களையும்‌ அவ்வண்ணம்‌ 
பாவையெனச்‌ செய்திருக்கலாம்‌ என்று 
எண்ணிக்கொண்டேன்‌. இனி அவர்களை அவ்வாறு 
செய்யமுடியாது. அவர்கள்‌ மறைந்துவிட்டனர்‌. இத்தனை 
விரைவில்‌ அவர்கள்‌ நம்‌ கண்ணில்‌ இருந்தும்‌ 
கைகளிலிருந்தும்‌ கரைந்தழிவார்கள்‌ என 
எண்ணியிருக்கவே இல்லை. ஆனால்‌ சாவென்பது 
அதுதான்‌. எச்சமிலாதாகுதல்‌. எச்சமென 
எஞ்சுவதெல்லாம்‌ எச்சமல்ல, அவை வெறும்‌ நடிப்புகள்‌. 
வெறும்‌ ஏமாற்றுக்கள்‌...” 


அவர்‌ சினம்கொண்டு எழுந்தார்‌. “ஏன்‌ இப்போது அதை 
கேட்டாய்‌? சொல்‌, ஏன்‌ அந்தப்‌ பேச்சை எடுத்தாய்‌?” அவர்‌ 
குரல்‌ உடைந்தது. “நீ அறிவாய்‌, என்‌ நெஞ்சு 
எவ்வண்ணம்‌ என நீ அறிந்ததுபோல்‌ அறிந்தோர்‌ 


எவருமில்லை. என்‌ நெஞ்சை தொட்டு உலுக்க உனக்கு 
ஒரு விழியசைவே போதும்‌. நீ அன்னையைப்‌ பற்றிக்‌ 
கேட்டது அதனால்தான்‌. அங்கே தொடங்குமென நீ 
அறிவாய்‌. இத்தருணத்தில்‌ நான்‌ கொண்ட இந்த 
மகிழ்ச்சியை அழித்தாகவேண்டுமென முடிவெடுத்தே 
அதை கேட்டாய்‌.” 


அவர்‌ விம்மலோசையுடன்‌ மீண்டும்‌ அமர்ந்தார்‌. தலையை 
தன்‌ கைகளால்‌ பற்றிக்கொண்டார்‌. “நான்‌ இங்கே இதை 
நடித்துக்கொண்டிருக்கிறேன்‌. மகிழ்ச்சியை, வெற்றியை, 
நிறைவை நடித்து நடித்து எனக்குள்‌ அதை 
செலுத்திக்கொண்டிருக்கிறேன்‌. நீ ஒரு கணத்தில்‌ அதை 
அழித்தாய்‌. பெண்களில்‌ உன்னைப்போல்‌ 
இரக்கமற்றவளை இப்புவி இதற்கு முன்‌ கண்டிருக்காது” 
என்றார்‌. திரெளபதி ஒரு சொல்லும்‌ கூறாமல்‌ அவரை 
வெறுமனே நோக்கிக்கொண்டிருந்தாள்‌. அவர்‌ மெல்ல 
மூச்சடங்கி உடலை ஒடுக்கி தலைகுனிந்து 
அமர்ந்திருந்தார்‌. 

திரெளபதி திரும்பி சம்வகையிடம்‌ மெல்லிய குரலில்‌ 
“அவை கூடிவிட்டதா?” என்றாள்‌. “ஆம்‌ அரசி, 
அவைநிறைவை அறிவிக்கும்‌ கொம்பொலி எழுந்தது” 
என்று சம்வகை சொன்னாள்‌. “நாம்‌ 
கிளம்பவேண்டியதுதான்‌” என்றாள்‌ திரெளபதி. 
யுதிஷ்டிரன்‌ சீற்றத்துடன்‌ “இல்லை, நான்‌ அவைக்கு 
வரப்போவதில்லை. அங்கே சென்று அமர்ந்து நடிக்க 
என்னால்‌ இயலாது. நீயே முடிசூடுக! இது உன்‌ வஞ்சம்‌, 
உன்‌ குருதிப்பசியின்‌ நிறைவு. நீயே கொண்டாடுக!” 
என்றார்‌. “ஆம்‌, எல்லாக்‌ குருதியும்‌ எனக்காகவே” 
என்றபடி திரெளபதி எழுந்தாள்‌. அவள்‌ முகத்திலிருந்த 
கனிவு சம்வகையை குழப்பியது. அது கனிவா என்ன? 
எனில்‌ அதன்‌ பொருள்‌ என்ன? 


முதுசேடி உள்ளே வந்து தாலத்தை எடுத்துக்கொண்டாள்‌. 
சுரேசர்‌ “அரசே, எழுக!” என்றார்‌. “இதற்கெல்லாம்‌ 
என்னதான்‌ பொருள்‌, சுரேசரே?” என்று யுதிஷ்டிரன்‌ 
சிலம்பும்‌ குரலில்‌ கேட்டார்‌. “எவரால்‌ அதற்கு மறுமொழி 
சொல்லமுடியும்‌?” என்றார்‌ சுரேசர்‌. திரெளபதி “பீஷ்ம 
பிதாமகர்‌ எவ்வண்ணம்‌ இருக்கிறார்‌?” என்று சுரேசரிடம்‌ 
கேட்டாள்‌. “அவரை கங்கர்குடி பிணிநோக்கி 
சூழ்ந்திருக்கிறது, அரசி. அவர்‌ உடலில்‌ நோய்‌ 
முதிரவுமில்லை, தளரவுமில்லை” என்று சுரேசர்‌ 
சொன்னார்‌. “அவர்‌ பேசுகிறாரா?” என்று திரெளபதி 
கேட்டாள்‌. “ஆம்‌, சிலமுறை விழிப்பு வந்துள்ளது. ஐவரில்‌ 
பீமசேனனை மட்டும்‌ உசாவுகிறர்‌” என்று சுரேசர்‌ 


சொன்னார்‌. 


யுதிஷ்டிரன்‌ எதனாலோ சீற்றம்கொண்டவர்போல 
எழுந்துகொண்டு “கிளம்புவோம்‌... அவை 
கூடிவிட்டதென்றால்‌ ஏன்‌ இங்கே நின்றிருக்கிறோம்‌?” 
என்றார்‌. திரெளபதி “ஆம்‌, கிளம்பவேண்டியதுதான்‌” 
என்றாள்‌. யுதிஷ்டிரன்‌ அவளை நோக்காமல்‌ 
சம்வகையிடம்‌ “ஆணையிடுக... அனைத்தும்‌ 
ஒருங்கட்டும்‌!” என்றார்‌. அரசியும்‌ அரசரும்‌ இணையாக 
நடந்து அவைநோக்கி சென்றனர்‌. சம்வகை வெளியே ஓடி 
கைகாட்ட காத்து நின்றிருந்த அவைக்காவலர்‌ சங்கும்‌ 
முழவும்‌ மணியும்‌ கொம்பும்‌ சேங்கிலையும்‌ என ஐந்திசை 
முழக்கத்தை எழுப்பினர்‌. அவர்கள்‌ இருவரும்‌ மெல்ல 
அரசமென்நடையில்‌ அவை நோக்கி சென்றனர்‌. 


சம்வகை அவர்களுக்குப்‌ பின்னால்‌ சென்றாள்‌. மங்கல 
இசையுடன்‌ சூதர்கள்‌ அவைநுழைந்தனர்‌. தொடர்ந்து 
அணிச்சேடியர்‌ சென்றனர்‌. நிறைந்த அவையின்‌ ஓசை 
முழக்கமென எழுந்து அவளைச்‌ சூழ்ந்தது. அரசரும்‌ 
அரசியும்‌ அவை நுழைவதை அவள்‌ ஓசையிலிருந்தே 
அறிந்தாள்‌. “பேரரசி வாழ்க! அனல்மகள்‌ வாழ்க! வெல்க 
கொற்றவை! வெல்க பாஞ்சாலக்குலமகள்‌!” என அவை 
முழக்கமிட்டது. அலையலையென வாழ்த்தொலி 
எழுந்தபடியே இருந்தது. அனைத்து 
இடைவெளிகளினூடாகவும்‌ ஒலி பீறிட்டு காற்றில்‌ 
அதிர்ந்தது. அவள்‌ வாயிலில்‌ நின்று அவைக்குள்‌ 
நோக்கினாள்‌. குடித்தலைவர்கள்‌ அனைவருமே 
களிவெறிகொண்டு கூவிக்கொண்டிருந்தனர்‌. 
அரிமலர்மழையால்‌ அவை நிறைந்திருந்தது. 


அந்த அவையிலிருந்த எவருமே அவளை அறிந்தவர்கள்‌ 
அல்ல. அவர்கள்‌ அஸ்தினபுரிக்கே புதியவர்கள்‌. 
அந்நகரை கதைகளினூடாக வந்தடைந்தவர்கள்‌. 
அவளையும்‌ அவ்வண்ணமே அறிந்தவர்கள்‌. ஆனால்‌ 
அவர்கள்‌ அனைவரும்‌ வஞ்சநிறைவின்‌ 
பெருங்களிப்பை கொண்டிருந்தனர்‌. 
கதைகளினூடாகவே அவர்கள்‌ அடைந்த வஞ்சம்‌. 
அவர்கள்‌ ஒவ்வொருவரையாக அவள்‌ பார்த்தாள்‌. 
பீதர்முகங்கள்‌ கண்கள்‌ இடுங்க மரப்பாவைகள்‌ என 
தெரிந்தன. கரிய தென்னிலத்து முகங்களில்‌ 
வெண்விழிகள்‌ துறித்திருந்தன. மேற்குநிலத்து யவனர்‌ 
முகங்கள்‌ குருதியெனச்‌ சிவந்திருந்தன. 


அந்தணர்‌ வேதமோதி கங்கைநீர்‌ தூவி அரியணையை 
வாழ்த்தினர்‌. முதிய அந்தணர்‌ வந்து அழைக்க திரெளபதி 


கைகூப்பியபடி சென்று அரியணையில்‌ அமர்ந்தாள்‌. 
அவள்‌ அருகே யுதிஷ்டிரன்‌ அமர்ந்தார்‌. அந்தணர்‌ 
அவர்களை நீரிட்டு வாழ்த்தினர்‌. முதிய குடிகள்‌ எழுவர்‌ 
அஸ்தினபுரியின்‌ தொன்மையான மணிமுடியை 
பொற்தாலத்தில்‌ அரசமேடைக்கு கொண்டுசென்றனர்‌. 
அதுதான்‌ தேவயானியின்‌ மணிமுடிபோலும்‌ என 
சம்வகை எண்ணிக்கொண்டாள்‌. குழுத்தலைவர்‌ அதை 
எடுத்து அவள்‌ தலையில்‌ சூட்டினர்‌. அவள்‌ முகம்‌ எந்த 
உணர்ச்சியும்‌ இல்லாமல்‌ சிலையெனத்‌ தெரிந்தது. 
அவையினர்‌ எழுப்பிய வாழ்த்தொலியும்‌ இசைமுழக்கமும்‌ 
அவளை தொடவில்லை. வேறெங்கோ என அவள்‌ 
குளிர்ந்து அமைந்திருந்தாள்‌. 


அருகே அமர்ந்த யுதிஷ்டிரன்‌ அவளை ஓரக்கண்ணால்‌ 
நோக்கிக்கொண்டிருந்தார்‌. அவர்‌ முகத்தில்‌ 
வியந்ததுபோல, அஞ்சுவதுபோல, 
ஓவ்வாமைகொண்டதுபோல உணர்வுகள்‌ 
மாறிக்கொண்டிருந்தன. குடித்தலைவர்கள்‌ 
கொண்டுவந்த ஹஸ்தியின்‌ மணிமுடியை சூட்டினர்‌. 
அவையின்‌ வாழ்த்தொலிகளும்‌ இசைமுழக்கங்களும்‌ சூழ 
அவர்கள்‌ அளித்த செங்கோலைப்‌ பெற்று அவர்‌ 
அரியணையில்‌ நிமிர்ந்து அமர்ந்தார்‌. அவையை 
நோக்கியபோது அவர்‌ முகம்‌ மலர்ந்தது. தோள்கள்‌ 
விரிந்து நெஞ்சு நிமிர்ந்தது. செங்கோலை 
நாட்டிப்பற்றியபடி அவர்‌ கனவு விரிந்த விழிகளுடன்‌ 
அமர்ந்திருந்தார்‌. அவர்‌ உடல்‌ மெல்ல 
நடுங்கிக்கொண்டிருப்பதை சம்வகை கண்டாள்‌. 
அவையினரின்‌ வாழ்த்தொலிகளுக்கு நடுவே 
வெள்ளிக்கோலுடன்‌ நிமித்திகன்‌ மேடைக்கு வந்தான்‌. 
அவன்‌ கோலை மும்முறை சுழற்றியபோது அவை 
அமைதியடைந்தது. “வெற்றி சிறக்கட்டும்‌! வெற்றியே 
நிகழட்டும்‌! வெற்றியே என்றென்றும்‌ தொடரட்டும்‌!” என்று 
அவன்‌ உரத்த குரலில்‌ கூவினான்‌. “இந்நாளில்‌ மகிழ்க 
தேவர்கள்‌! நிறைவடைக அஸ்தினபுரியின்‌ மூதாதையர்‌! 
கொண்டாடுக குடிகள்‌! நினைத்து நினைத்து 
நெஞ்சுநிறைக நம்‌ கொடிவழிகள்‌! இதோ கொற்றவை என 
நம்‌ அரசி எழுந்தார்‌. அவையில்‌ உரைத்த வஞ்சம்‌ முடித்து 
கொழுங்குகுருதி கொண்டு பழி துடைத்து 
நகர்நுழைந்தார்‌. வெற்றிச்சிறப்புடன்‌ அரியணை 
அமர்ந்தார்‌!” 

“பாடுக பாவலர்‌, புகழ்‌ பாடுக சூதர்‌! இது தெய்வங்களின்‌ 
தருணம்‌. பொலிக அஸ்தினபுரியின்‌ அரியணை! 
தேவயானியும்‌ தபதியும்‌ சத்யவதியும்‌ அமர்ந்த பீடம்‌ 


நிறைவுறுக! அன்னை அமர்ந்த இந்த மேடை 
என்றென்றும்‌ ஆலயத்தூய்மை கொள்க! சொல்பெற்று 
அழிவின்மை சூடுக! ஆம்‌, அவ்வாறே ஆகுக!” அவை 
வெறிகொண்டு ஆர்ப்பரித்தது. குடித்தலைவர்கள்‌ எழுந்து 
கைகளை வீசி தொண்டைநரம்புகள்‌ புடைக்க 
கூச்சலிட்டனர்‌. கொம்புகளும்‌ முரசுகளும்‌ முழக்கமிட 
வெளியே முற்றத்தில்‌ நின்றிருந்த இசைக்குழு அதை 
ஏற்று முழக்கமிட்டது. அதிலிருந்து பற்றிக்கொண்டு 
நகரமெங்கும்‌ இருந்த காவல்கோட்டங்களில்‌ முரசுகளும்‌ 
கொம்புகளும்‌ முழங்கின. நகரமே ஒரு 
இசைக்கலமென்றாகியது. 


அதன்‌ நடுவே திரெளபதி அயலவள்‌ என 
அமர்ந்திருந்தாள்‌. அவள்‌ முகமும்‌ விழிகளும்‌ முற்றிலும்‌ 
பொருளில்லாதவையாக இருந்தன. அந்நிகழ்வுகளின்‌ 
மையமெனத்‌ திரண்ட பொருளின்மை அது என சம்வகை 
எண்ணிக்கொண்டாள்‌. 

[10826]அஸ்தினபுரியின்‌ கிழக்குக்‌ கோட்டைவாயிலுக்கு 
உள்ளே பெருமுற்றத்தின்‌ விளிம்பென அமைந்திருந்த 
நூற்றெட்டு அன்னையர்‌ ஆலயங்களில்‌ முதலாவதாக 
ஓரத்தில்‌ இருந்த புலரியன்னையின்‌ ஆலயத்தின்‌ 
முகப்பில்‌ எழுபத்திரண்டு சூதர்கள்‌ பன்னிரு குழுக்களாக 
தங்கள்‌ இசைக்கலங்களுடன்‌ அமர்ந்திருந்தனர்‌. 
அவர்கள்‌ தங்கள்‌ கைகளில்‌ வைத்திருந்த யாழையும்‌ 
முழவையும்‌ கிணையையும்‌ சல்லரியையும்‌ மெல்லிய 
பதற்றத்துடன்‌ உடலோடு அணைத்திருந்தனர்‌. 
அந்நிகழ்ச்சிக்கு அவர்கள்‌ புதியவர்கள்‌ என விழிகளும்‌ 
அடக்கப்பட்ட மூச்சுகளும்‌ காட்டின. 


அன்னையர்‌ ஆலயங்கள்‌ அனைத்தும்‌ வாயில்‌ திறந்து 
அகல்சுடர்‌ ஒளியில்‌ தெய்வத்திருவுருக்கள்‌ 
அலைகொண்டமைய விழிதொடும்‌ தொலைவுவரை 
வளைந்து தெரிந்தன. அவற்றின்‌ சிறு குவைமாடத்தின்‌ 
உச்சியில்‌ அவ்வன்னையரின்‌ அடையாளங்கள்‌ கொண்ட 
கொடிகள்‌ காற்றில்‌ துடிதுடித்தன. பீதர்நாட்டு 
நெய்விளக்குகள்‌ அமைந்த கல்தூண்கள்‌ ஒற்றை 
மலர்சூடிய மரங்கள்‌ என நிரைவகுத்திருந்தன. அப்பால்‌ 
கிழக்குக்‌ காவல்மாடத்தின்‌ முரசுக்கொட்டில்‌ வானில்‌ 
மிதந்ததுபோல்‌ செவ்வொளியுடன்‌ தெரிந்தது. 


சூதர்களில்‌ மூத்தவரான போத்யர்‌ கூன் விழுந்த உடலை 
நிமிர்த்து இடையில்‌ கைவைத்து நின்று கிழக்குச்‌ சரிவை 
கூர்ந்து நோக்கிக்கொண்டிருந்தார்‌. வானில்‌ விண்மீன்கள்‌ 
செறிந்திருந்தன. அவற்றின்‌ அதிர்வு சொல்‌ சொல்‌ என 
உதிர்ந்துகொண்டிருந்தது. அப்பால்‌ மேற்குக்கோட்டையை 
ஒட்டி அமைந்த ஏரியின்‌ மேலிருந்து பாசிமணம்‌ கொண்ட 
காற்று வீசியது. அது கோட்டைச்சுவரின்‌ வளைவில்‌ 
முட்டி அகன்று மீண்டும்‌ சுழன்று வந்தபோது 
புராணகங்கையின்‌ சதுப்புக்காட்டிலிருந்து 
பச்சிலைவாடை வந்தது. நரிகளின்‌ ஊளை மிகமிக 
அப்பால்‌ எழுந்தமைந்தது. 


முற்காலையின்‌ இருளில்‌ கோட்டையின்‌ வெண்பரப்பு 
பட்டுத்‌ திரைச்சீலையென மெல்ல நெளிவதாக 
விழிமயக்கு அளித்தது. கோட்டைக்குமேல்‌ 
காவல்மாடங்களில்‌ இளஞ்சிவப்பு வட்டங்களென 


முரசுத்தோலின்‌ பரப்புகள்‌ தெரிந்தன. அங்கிருந்த 
காவலர்களின்‌ இரும்புக்‌ குறடோசையும்‌, அவர்களின்‌ 
ஆழ்ந்தகுரல்‌ பேச்சொலியும்‌ எழுந்தன. கவசங்களின்‌ 
நீர்ப்பளபளப்பும்‌ படைக்கலக்கூர்களின்‌ விழிமின்களும்‌ 
தெரிந்தமைந்தன. கோட்டை ஒரு கணத்திற்கு 
முன்னர்தான்‌ ஒரு சொல்லில்‌ இருந்து எழுந்து விரிந்து 
விரிந்து தன்னை அங்கு நிறுவிக்கொண்டதுபோல்‌ 
தோன்றியது. எல்லா நோக்குகளும்‌ அதில்‌ சென்று முட்டி 
மீண்டன. எல்லா எண்ணங்களும்‌ அதைத்‌ தொட்டு 
வளைந்தன. அதை சேர்க்காமல்‌ அங்கிருக்கும்‌ எவரும்‌ 
சித்தம்‌ கொள்ளமுடியவில்லை. 


கோட்டைக்கு உள்ளிருந்து அஸ்தினபுரியின்‌ 
அணிப்படை ஓசையில்லாத நீர்ப்பெருக்கென கவசங்கள்‌ 
அலைகொண்டு பளபளக்க வழிந்து சென்று 
வெளிமுற்றத்தில்‌ தேங்கி அணிகளாகப்‌ பிரிந்து உறைந்து 
அமைந்துகொண்டிருந்தது. புரவிகள்‌ அவ்விருளில்‌ 
நீந்துவனபோல்‌ கால்களை துழாவியபடி ஒழுகின. 
மையப்பெருஞ்சாலையில்‌ வந்த படையின்‌ இறுதிப்‌ பகுதி 
வளைந்து கோட்டைக்கு வெளியே சென்று மறைந்தது. 
முற்றத்தின்‌ செம்மண்‌ பரப்பில்‌ பாதச்சுவடுகள்மேல்‌ 
பந்தங்களின்‌ செவ்வொளி பரவிக்கிடந்தது. 
ஒளிகொண்ட கொடிகள்‌ துடித்தன. அத்தனை 
ஒலிகளையும்‌ மூடியபடி அங்கு ஓர்‌ ஒலியின்மை 
நிறைந்திருந்தது. எவ்வொலி எழுந்தாலும்‌ அதை 
தன்னுள்‌ இழுத்துக்கொள்ளும்‌ அழுத்தம்‌ 
கொண்டிருந்தது அது. 

கவசம்‌ அணிந்த பெரிய புரவியில்‌ வந்து இறங்கிய சுதமை 
கைகளை நீட்டி முற்றத்தையும்‌ கோட்டைச்‌ சுவர்களையும்‌ 
சுட்டி ஆணைகளை இட்டாள்‌. அவள்‌ சொற்களும்‌ 
அப்பால்‌ எழுந்த நூற்றுவர்தலைவனின்‌ ஆணைக்குரலும்‌ 
அந்த அமைதிக்குள்‌ நிகழ்ந்தன. புரவியொன்று 
கனைத்தது. சகடங்கள்‌ ஒலிக்க கடந்து சென்ற 
வண்டியொன்றின்‌ ஓசை. கீழே விழுந்த கேடயம்‌ ஒன்றின்‌ 
உலோகக்‌ கூரொலியும்‌ அந்த அமைதியின்மைக்குள்‌ 
விழுந்து அதன்‌ அடியில்‌ மறைந்தது. போத்யர்‌ கிழக்குச்‌ 
சரிவை விழிகளால்‌ துழாவிக்கொண்டிருந்தார்‌. 
“இன்றென்னவோ விண்‌ முழுக்க மீன்கள்‌!” என்று 
அமர்ந்திருந்த தென்னிலத்துச்‌ சூதன்‌ சொன்னான்‌. 
போத்யர்‌ அவனைத்திரும்பிப்பார்த்துவிட்டு மீண்டும்‌ 
கீழ்ச்சரிவை நோக்கிக்கொண்டிருந்தார்‌. 


ஆனால்‌ தென்னகத்துச்‌ சூதன்‌ பேச விழைந்தான்‌. 
“விடிவெள்ளி என்பது கதிரவனின்‌ ஒரு துளி. ஓர்‌ 


ஒற்றன்‌” என்றான்‌. அவன்‌ அருகே அமர்ந்திருந்தவன்‌ 
முனகிக்கொண்டான்‌. போத்யர்‌ மீண்டும்‌ திரும்பி உறுத்து 
நோக்கி “பேசவேண்டாம்‌” என முகம்‌ காட்டினார்‌. 
அவர்கள்‌ அனைவருமே பொறுமையிழந்திருந்தார்கள்‌. 
தங்கள்‌ முழவுகளையும்‌ யாழ்களையும்‌ தேவையின்றி 
தொட்டு முறுக்கினார்கள்‌. ஆணிகளை திருகியும்‌ 
தோல்பரப்பையும்‌ நரம்பு அடுக்கையும்‌ விரல்களால்‌ 
வருடியும்‌ அந்த கணங்களை ஒவ்வொன்றாகக்‌ கடந்தனர்‌. 
சிலர்‌ தேவையில்லாமல்‌ இருமிக்கொண்டனர்‌. 


தென்னகச்‌ சூதன்‌ திரும்பி மகாமரியாதம்‌ பந்த ஒளியில்‌ 
ஆங்காங்கே சிவந்து இருப்பதை நோக்கி “சில 
தருணங்களில்‌ பந்த ஒளியில்‌ இது காட்டெரி 
எழுந்துவிட்டதோ என்ற விழிமயக்கை ஏற்படுத்துகிறது” 
என்றான்‌. அவன்‌ அருகே அமர்ந்திருந்தவன்‌ மட்டுமே 
அதை தெளிவுறக்‌ கேட்டான்‌. பிறர்‌ அதை மெல்லிய 
முணுமுணுப்பென உணர்ந்தனர்‌. முரசுத்தோல்பரப்பில்‌ 
காற்று படும்போது வரும்‌ ஒலிபோல எழுந்த அவ்வோசை 
போத்யர்‌ காதில்‌ விழுந்தது. “ம்‌” என்று அவர்‌ உறுமினார்‌. 
அவர்கள்‌ சலிப்புடன்‌ அசைந்தார்கள்‌. 


போத்யர்‌ அவர்கள்‌ ஒவ்வொருவரையும்‌ மாறி மாறி 
பார்த்தார்‌. அவர்கள்‌ வெவ்வேறு நிலங்களையும்‌ 
குலங்களையும்‌ சார்ந்தவர்கள்‌. வெண்ணிறம்‌ கொண்ட 
வடமேற்கு நிலத்தவர்‌, பீதர்களைப்போன்ற 
காமரூபத்தினர்‌, கன்னங்கரிய தென்னிலத்தவர்‌, கூரிய 
முகமும்‌ செம்மண்‌ நிறமும்‌ கொண்ட வேசர நாட்டவர்‌. 
கடந்த மூன்று நாட்களுக்கு மேலாக அவர்கள்‌ 
அஸ்தினபுரியின்‌ தெற்குக்‌ கோட்டைவாயிலருகே 
அமைந்த சூதர்‌ தெருவில்‌ புதிதாகக்‌ கட்டப்பட்ட பெரிய 
இசை மண்டபத்தில்‌ அமர்ந்து அந்நாளுக்கான 
புகழ்ப்பாடலை ஒத்திகை பார்த்திருந்தனர்‌. இரவும்‌ 
பகலுமென அந்த ஒத்திகை நிகழ்ந்தது. 


“பிறழும்‌ ஒரு மாத்திரைகூட தவறு என்றே கருதப்படும்‌. 
பிழையுள்ள பாடல்‌ மங்கலத்தை அழிக்கும்‌. 
இசையென்பது இசைமை என்று உணர்க!” என்று அவர்‌ 
மீள மீள கூறியிருந்தார்‌. அவர்கள்‌ விழிகளால்‌ 
ஏற்றுக்கொண்டனர்‌. ஆனால்‌ முதல்‌ நாளில்‌ 
அவர்களிடமிருந்த பணிவு மூன்றாம்‌ நாள்‌ 
இருக்கவில்லை. முதல்‌ நாள்‌ அவர்கள்‌ நம்பிக்கை 
கொண்டிருந்தனர்‌. ஆகவே உறுதியுடன்‌ அதை ஏற்றனர்‌. 
மூன்றாம்‌ நாள்‌ அந்த ஒத்திகைகள்‌ வழியாகவே அவர்கள்‌ 
நம்பிக்கை இழந்தனர்‌. ஆகவே அதை இளிவரலாக 
ஆக்கிக்கொண்டனர்‌. 


போத்யர்‌ பெருமூச்சுவிட்டு ஐயத்துடனும்‌ 
நம்பிக்கையின்மையுடனும்‌ சூதர்களை மீண்டும்‌ 
பார்த்தார்‌. கோட்டைக்கு மேல்‌ பந்தங்கள்‌ ஒன்றிலிருந்து 
ஒன்றென தங்களை தொடுத்துக்கொண்டு செந்நிறச்‌ 
சரடென்றாகி, ஒழுக்கென நீண்டு விரியத்தொடங்கின. 
அனல்முடி சூடிய கோட்டைக்கு மேலிருந்து ஒரு 
கொம்பொலி அறைகூவ கோட்டையின்‌ நான்கு 
நுழைவாயில்‌ முகடுகளில்‌ இருந்தும்‌ மூன்று 
எதிரொலிகள்‌ அதற்கு மறுமொழியளித்தன. “கோட்டை 
ஒருங்கிக்கொண்டிருக்கிறது” என்று ஒரு சூதன்‌ 
சொன்னான்‌. போத்யர்‌ “பேசவேண்டியதில்லை” என்றார்‌. 
“சரி, பேசவில்லை” என்றான்‌ அவன்‌. அனைவரும்‌ 
மெல்ல சிரித்தனர்‌. 


போத்யர்‌ அவர்களில்‌ இளையவனாகிய சூதனை நோக்கி 
சற்று கவலையுடன்‌ “உன்‌ முழவை இன்னும்‌ இறுக்குக!” 
என்றார்‌. அவன்‌ அதை தொட்டு நோக்கி “பதமாகவே 
உள்ளது, ஆசிரியரே” என்றான்‌. விரல்களால்‌ சுண்டி 
அதன்‌ ஓசையைக்‌ காட்டி “போதுமல்லவா?” என்றான்‌. 
பற்களைக்‌ கடித்து ”ஆம்‌” என்று உரைத்த போத்யர்‌ 
விழிதிருப்பிக்கொண்டார்‌. அவ்விளையோன்‌ கரிய 
முகமும்‌, பெரிய பற்களும்‌, சிப்பி போன்ற வெண்பரப்பு 
கொண்ட கண்களும்‌ கொண்டிருந்தான்‌. 
தென்னிலத்தவன்‌. அவனிடம்‌ ஓர்‌ அடங்காமை இருந்தது. 
ஆனால்‌ அவனால்தான்‌ எளிதில்‌ கற்றுக்கொள்ள 
முடிந்தது. 


அவனை அந்தச்‌ சூதர்‌ குழுவுக்குள்‌ சேர்ப்பதற்கு 
முதலிலேயே அவருக்கு தயக்கமிருந்தது. ஏற்கெனவே 
அவன்‌ பல அவைகளிலிருந்து விலக்கப்பட்டிருந்தான்‌. 
ஆனால்‌ சுரேசர்‌ அவன்‌ அந்தக்‌ குழுவில்‌ இருக்கட்டும்‌ என 
முடிவுசெய்திருந்தார்‌. அவர்‌ அவனை வெறுப்புடன்‌ 
பார்த்தார்‌. அவனுடைய குரல்‌ இளமையின்‌ விசையும்‌ 
தாளமும்‌ கொண்டிருந்தது. அவர்‌ “ஓலமிடுவதற்கு இங்கே 
கொம்புகள்‌ உள்ளன” என்று முணுமுணுத்தார்‌. சுரேசர்‌ 
நகைத்து “நீங்கள்‌ இளமையில்‌ இதே குரல்‌ 
கொண்டிருந்தீர்‌, சூதரே” என்றார்‌. திடுக்கிட்டு 
இளையோனை நோக்கியபின்‌ போத்யர்‌ “ஆம்‌” என 
முனகிக்கொண்டார்‌. 


[i/age]அஸ்தின புரியின்‌ அரண்மனையில்‌ இருந்து 
ச்சளையின்‌ அழைப்பு அவருக்கு வந்தபோது அவர்‌ 
தன்‌ இல்லத்திலிருந்து கிளம்புவதற்கே இயலா நிலையில்‌ 
இருந்தார்‌. அவருடைய மைந்தரும்‌ குடிகளும்‌ அவரை 

விட்டு சென்றுவிட்டிருந்தனர்‌. அவருடைய குடிவழி 


இளையோன்‌ அருகே குடியிருந்தமையால்‌ மட்டும்தான்‌ 
அஸ்தினபுரிக்குள்‌ அவரால்‌ உயிர்வாழ முடிந்தது. போர்‌ 
முடிந்த செய்தி வந்ததுமே அவருடைய மைந்தன்‌ “இனி 
இந்நகர்‌ சொல்‌ திகழும்‌ தகுதி கொண்டதல்ல. நம்‌ 
முன்னோர்‌ வாழ்த்திய அனைத்தும்‌ இங்கிருந்து 
மறைந்துவிட்டன” என்றான்‌. அவர்‌ நகரிலிருந்து மக்கள்‌ 
ஒழிந்து செல்வதை பல நாட்களாக 
கேட்டுக்கொண்டிருந்தார்‌. அவருடைய குடியினரிலேயே 
பெரும்பாலானவர்கள்‌ சென்றுவிட்டிருந்தனர்‌. 


“இனி இங்கு ஒருபோதும்‌ நெய்மணக்கும்‌ ஊன்சோறு 
பெருகப்போவதில்லை. கருவூலப்பொன்‌ 
பெருகப்போவதுமில்லை. அத்தனை பேரும்‌ 
கிளம்பிக்கொண்டிருக்கிறார்கள்‌. நானும்‌ கிளம்புகிறேன்‌” 
என்றான்‌ மைந்தன்‌. அப்போது அவர்‌ தன்‌ 
இல்லத்திண்ணையில்‌ இளவெயிலை உடலில்‌ ஏற்று 
அமர்ந்திருந்தார்‌. நெடுநாட்கள்‌ அங்கு திகழ்ந்த 
உணவின்மையால்‌ அவர்‌ உடல்‌ மெலிந்து, எலும்புகளின்‌ 
மேல்‌ தோல்‌ படிந்து, அதன்‌ மேல்‌ பூசணம்‌ எழுந்து 
ஈரமண்ணில்‌ மட்கிக்கிடக்கும்‌ பழைய மரம்‌ போலிருந்தார்‌. 
அவர்‌ பற்கள்‌ உதிர்ந்துவிட்டிருந்தன. தலை 
நடுங்கிக்கொண்டிருந்தது. குளிரிலென துள்ளி 
அதிர்ந்துகொண்டிருந்த கைகளை இரு தொடைகளுக்கும்‌ 
அடியில்‌ வைத்து அழுத்தி பிடித்துக்கொண்டார்‌. இரு 
முழங்கைகளும்‌ நடுங்கின. 


மைந்தன்‌ “இந்நிலையில்‌ தாங்கள்‌ எங்களுடன்‌ 
நெடுந்தொலைவு வருவது கடினம்‌. ஆயினும்‌ தாங்கள்‌ 
வருவதே நல்லது. எவ்வகையிலேனும்‌ தங்களை 
இங்கிருந்து கொண்டு செல்கிறேன்‌. ஒரு சிறு சகடம்‌ 
ஒன்றை ஒருக்கியிருக்கிறேன்‌. சற்றே 
பொறுத்துக்கொண்டீர்கள்‌ என்றால்‌ போதும்‌” என்றான்‌. 
“அறுநீர்‌ பறவையென எழுவதற்கு எனக்கு ஒப்புதல்‌ 
இல்லை” என்று அவர்‌ சொன்னார்‌. “சூதர்களுக்கு 
நிலமில்லை, நீருமில்லை. வானமே நம்முடையது. நாம்‌ 
நிறைகதிர்‌ கண்ட இடங்களில்‌ சென்று இறங்குவோம்‌, 
வானுக்கே மீள்வோம்‌” என்று மைந்தன்‌ சொன்னான்‌. 
“இச்சொற்களை சொல்ல வேண்டியவர்கள்‌ உழவர்கள்‌, 
ஆயர்கள்‌. வணிகர்களும்‌ சூதர்களும்‌ அல்ல.” 


“நீ எனக்கு நூல்‌ கற்பிக்க வேண்டியதில்லை” என்று அவர்‌ 
சலிப்புடன்‌ கூறினார்‌. அவன்‌ சீற்றத்துடன்‌ அவர்‌ 
முன்னால்‌ வந்து நின்று “அதை விடுங்கள்‌. நான்‌ 
நேரடியாகவே சொல்கிறேன்‌, நாம்‌ பேசும்‌ மொழியையும்‌ 
நாம்‌ சொல்லும்‌ கதையையும்‌ 


அர்ஜுனன்‌. 

“இல்லை இளவரசே, நாங்கள்‌ துயிலவில்லை என்றால்‌ 
நாளை காலை எப்படி எழுவோம்‌?” என்றாள்‌ பத்மினி. 
அர்ஜுனன்‌ “எனக்குத்தெரியும்‌ நீங்கள்‌ இருவரும்‌ 
துயிலமாட்டீர்கள்‌” என்றான்‌. “ஏன்‌?” என்றாள்‌ பத்மினி. 
“இந்த அரண்மனையில்‌ எந்தப்‌ பெண்ணும்‌ இன்று 
துயிலமாட்டாள்‌. எல்லாரும்‌ 
சிரித்துக்கொண்டிருக்கிறீர்கள்‌” என்று சொன்னபடி 
பார்த்தன்‌ கை நீட்டினான்‌. “நீங்கள்‌ இருவரும்‌ 
வெட்கப்படுகிறீர்கள்‌.” பத்மினி நகைத்து “வெட்கமா? 
நாங்களா? எதற்கு?” என்றாள்‌. “ஆம்‌, இப்போதுகூட 
வெட்கப்படுகிறீர்கள்‌. எனக்குத்தெரியும்‌” என்றான்‌ 
அர்ஜுனன்‌. 

சித்ரிகை “இனிமேலும்‌ பேசக்கூடாது இளவரசே. 
இரவாகிவிட்டது. நாகங்கள்‌ எழத்தொடங்கிவிட்டன. 
கண்வளருங்கள்‌” என்று சொல்லி அவன்‌ விலக்கிய 
போர்வையை மீண்டும்‌ போர்த்திவிட்டு “வாடி” என 
மெல்ல பத்மினியின்‌ கையைத்‌ தட்டி சொல்லிவிட்டு 
எழுந்தாள்‌. அவர்கள்‌ இருவரும்‌ கதவை மெல்லச்‌ 
சாத்தும்போது சித்ரிகை “எப்படியடி கண்டுபிடிக்கிறார்‌?” 
என்றாள்‌. “அவர்‌ இந்திரனின்‌ மைந்தன்‌ அல்லவா? 
இன்னும்‌ ஒருவருடம்‌ போனால்‌ நாம்‌ நினைப்பதையும்‌ 
சொல்லிவிடுவார்‌” என்று சொன்ன சித்ரிகை 
மெல்லியகுரலில்‌ ஏதோ சொல்ல பத்மினி “சீ!” என்று 
சொல்லி கிளுகிளுத்துச்‌ சிரித்தாள்‌. 


அர்ஜுனன்‌ தன்‌ பட்டுமஞ்சத்தில்‌ அறைமுகடை 
நோக்கியபடி படுத்துக்கிடந்தான்‌. வெளியே பெண்களின்‌ 
சிரிப்புகள்‌ வெடித்துக்கொண்டே இருந்தன. சிலம்புகள்‌ 
ஒலிக்க சிலர்‌ சிரித்துக்கொண்டே அறையைக்‌ கடந்து 
ஓடினார்கள்‌. அர்ஜுனன்‌ மெல்ல எழுந்து கதவைத்‌ 
திறந்து வெளியே வந்தான்‌. இடைநாழி முழுக்க 
நெய்விளக்குகளின்‌ ஒளி ததும்பிக்கிடந்தது. அவன்‌ 
மரத்தரையில்‌ சிறு காலடிகள்‌ ஒலிக்க ஓடினான்‌. எதிரே 
விளக்குடன்‌ இரு சேடிகள்‌ சிரித்தபடியே வந்தனர்‌. 
அவர்கள்‌ புத்தாடையும்‌ பொன்னணிகளும்‌ மலரும்‌ 
அணிந்து இளவரசிகள்‌ போலிருந்தனர்‌. அவன்‌ கதவருகே 
ஒளிந்து கொள்ள அவர்கள்‌ கடந்துசென்றனர்‌. 
அவர்களின்‌ நீள்விழிகள்‌ உதிரம்‌ படிந்த குறுவாள்கள்‌ 
போலிருந்தன. 


அர்ஜுனன்‌ படிகளில்‌ தயங்கி நின்றபின்‌ இறங்கி 
கீழ்க்கட்டின்‌ இடைநாழியை அடைந்து திரைச்சீலைகள்‌ 


புரிந்துகொள்ளக்கூடியவர்கள்‌ அனைவரும்‌ இங்கிருந்து 
கிளம்புகிறார்கள்‌. பெருவணிகர்கள்‌, ஆயர்குடிகள்‌, 
வேளாண்குடிகள்‌. எஞ்சுவது யார்‌? களத்தில்‌ மாண்ட 
மறவர்களின்‌ ஆவிகள்‌. இந்நகரை கைப்பற்றவிருக்கும்‌ 
இழிசினர்‌. இருளுலக தெய்வங்கள்‌. இவர்களிடம்‌ 
சொல்பெருக்கி உயிர்வளர்க்கலாகும்‌ என்று 
எண்ணுகிறீர்களா?” என்றான்‌. 


அவர்‌ அவனுடைய சீற்றத்தை நோக்கிக்கொண்டிருந்தார்‌. 
“சேர்த்துவைக்கும்‌ கலை நாமறியாதது. இங்கே நாம்‌ 
கைவிடப்பட்டோம்‌. உணவில்லாது துயருற்றோம்‌. 
இங்கிருந்தோர்‌ வீசிய சிற்றுணவால்‌ 
உயிர்பேணிக்கொண்டோம்‌. இதோ அவர்கள்‌ அனைவரும்‌ 
கிளம்பிச்‌ செல்கிறார்கள்‌. அவர்களே நம்மை 
புரந்தவர்கள்‌. அவர்களுடன்‌ செல்ல நாம்‌ 
கடமைப்பட்டிருக்கிறோம்‌” என்றான்‌. “ஊன்‌ பொதியைத்‌ 
தொடரும்‌ காகங்கள்போல, அல்லவா?” என்று அவர்‌ 
கேட்டார்‌. அவன்‌ பற்களைக்‌ கடித்து கைகளை இறுக்கி 
சீற்றத்தை அடக்கி “நான்‌ தங்களை எவ்வகையிலும்‌ 
அறிவுறுத்தவில்லை. நான்‌ கிளம்புவதில்‌ எந்த மாற்றமும்‌ 
இல்லை. நீங்கள்‌ வரவில்லை என்றால்‌ இதுவரை இங்கே 
எவ்வண்ணம்‌ இருந்தீர்களோ அதை 
இழக்கப்போகிறீர்கள்‌. இரவலனாக தெருவில்‌ அமர்ந்து 
பிடி உணவு பெற்று வாழப்போகிறீர்கள்‌. வேண்டாம்‌, 
அப்பழியை என்மேல்‌ சுமத்தாதீர்கள்‌. கிளம்புக!” 
என்றான்‌. 


“இந்நகர்‌ விட்டு எங்கும்‌ நான்‌ செல்வதாக இல்லை. எனது 
பொழுது ஓடிவிட்டது. என்‌ உடலில்‌ ஒவ்வொரு நாளும்‌ 
குளிர்‌ மிகுந்து வருகிறது. எலும்புகள்‌ ஆற்றடிக்‌ கற்கள்‌ 
என விறைத்திருக்கின்றன. இனி நெடுநாள்‌ இங்கு 
வாழப்போவதில்லை. இங்கிருந்து கிளம்பி புது 
நிலங்களைக்‌ கண்டு வாழும்‌ ஆற்றல்‌ இவ்வுடலில்‌ இனி 
இல்லை” என்றார்‌ போத்யர்‌. மைந்தன்‌ குரல்‌ தணிந்தான்‌. 
“நான்‌ என்ன செய்வது? என்‌ மைந்தருடன்‌ நான்‌ என்ன 
செய்து வாழ்வது?” என்று மீண்டும்‌ கேட்டான்‌. 
“கிளம்பிச்செல்க, புது நிலம்‌ நாடுக! இங்கே உன்னைப்‌ 
புரந்த குடிகள்‌ உன்னையும்‌ உன்‌ குடியையும்‌ இன்னமும்‌ 
வாழச்செய்க! எனக்கு இச்சிறு இல்லம்‌ போதும்‌. இங்கு 
இயன்றவரை உணவு எஞ்சவிட்டுச்‌ செல்க! நன்று நிகழும்‌” 
என்றார்‌ போத்யர்‌. 


அவன்‌ சினம்‌ ஏற அவரை கூர்ந்து நோக்கிவிட்டு 
இன்னொரு எண்ணம்‌ எழ உடல்‌ தளர்ந்து, குரல்‌ உடைய, 
விழிகள்‌ நனைய “தங்கள்‌ சொற்களை என்னால்‌ 


உளம்கொள்ள இயலவில்லை, தந்தையே. நான்‌ 
இருமுனையில்‌ இருக்கிறேன்‌” என்றான்‌. “சென்று 
முல்கலனிடம்‌ கூறுக! அவன்‌ என்னை புரப்பான்‌. 
கைப்பிடி உணவு ஒருநாளுக்கு, அது போதும்‌ எனக்கு” 
என்றார்‌ போத்யர்‌. மைந்தன்‌ விழிகளில்‌ எழுந்த 
திகைப்பைக்‌ கண்டு புன்னகைத்து “என்றேனும்‌ இந்நகர்‌ 
மீளுமென்றால்‌ நீ திரும்பி வருக! அன்று நானோ என்‌ 
சொல்லோ உன்னைக்‌ காத்திருப்போம்‌” என்று 
மென்மையாக சொன்னார்‌. 


திரும்பி வருதல்‌ எனும்‌ சொல்‌ அவனை மீட்டது. அவன்‌ 
விழிகள்‌ தெளிந்தன. “ஆம்‌, இப்புலம்பெயர்தல்‌ 
எப்போதைக்குமென அல்ல. இம்மக்கள்‌ அஸ்தினபுரிக்கு 
மீண்டு வருவார்கள்‌. இங்கு அறம்‌ நிலைகொள்ளும்‌ கோல்‌ 
எழுமெனில்‌, மூதாதையர்‌ சொல்‌ திகழுமெனில்‌ அவர்கள்‌ 
இங்கு தங்கள்‌ தொல்வாழ்வை மீண்டும்‌ 
தொடங்குவார்கள்‌. அவர்களுடன்‌ நானும்‌ வருவேன்‌. யார்‌ 
அறிவார்‌, மிகச்‌ சில நாட்களுக்கே நீளும்‌ ஒரு செலவாக 
இருக்கலாம்‌ இது” என்றான்‌. “ஆம்‌, மிகச்‌ சில 
நாட்கள்தான்‌” என்று அவர்‌ சொன்னார்‌. புன்னகைத்து 
“செல்க, உளம்செழித்த வாழ்த்துகள்‌ என்னிடம்‌ இருந்து 
உனக்கும்‌ உன்‌ மைந்தருக்கும்‌ வந்தமைக! நீ செல்லும்‌ 
இடமெல்லாம்‌ என்‌ பெயரும்‌ என்‌ குடிப்பெயரும்‌ உனக்கு 
துணையும்‌ கோலும்‌ ஆகுக!” என்று வாழ்த்தினார்‌. 


அவர்‌ மைந்தன்‌ முல்கலரிடம்‌ சென்று தந்தையை 
அவரிடம்‌ ஒப்படைப்பதாகச்‌ சொன்னபோது அவர்‌ 
நகைத்து “அவ்வண்ணம்‌ அவர்‌ கூறினாரா?” என்றார்‌. 
“ஆம்‌” என்று அவன்‌ கூறினான்‌. “அவரே தன்‌ வாயால்‌ 
அதை உரைத்தாரா?” என்று முல்கலர்‌ மீண்டும்‌ கேட்டார்‌. 
“மெய்யாகவே அவரே உரைத்ததுதான்‌ இது” என்று அவன்‌ 
சொன்னான்‌. அவர்‌ உரக்க நகைத்து “நன்று, 
இவ்வண்ணம்‌ ஒரு காலம்‌ அமைந்தது. இதை நான்‌ 
எண்ணியிருக்கவில்லை. ஆனால்‌ இவ்வண்ணமே இது 
நிகழ்ந்தாகவேண்டும்‌ என இப்போது உணர்கிறேன்‌” 
என்றார்‌. 


மைந்தன்‌ தலைகுனிந்தான்‌. ஊசல்பீடத்தில்‌ மெல்ல 
காலால்‌ உந்தி அதை ஆட்டியபடி அமர்ந்திருந்த முல்கலர்‌ 
தளிர்வெற்றிலை எடுத்து நீறு தேய்த்து சுருட்டியபடி 
அவனை சிரிக்கும்‌ விழிகளால்‌ நோக்கி “நீ அறிவாய்‌, 
நான்‌ களிச்சூதன்‌. சூதுக்களங்களில்‌ என்‌ சொல்லை 
வைத்து ஆடுபவன்‌. சூதர்கள்‌ இழிந்து சென்றடையும்‌ 
அடித்தட்டில்‌ அமைந்திருப்பவன்‌. ஆகவே உன்‌ தந்தை 
முதல்கொண்ட ஏழு பெருங்குலங்களால்‌ கீழ்மகன்‌ என்றே 


எண்ணப்பட்டவன்‌” என்றார்‌. அவர்‌ உரக்க நகைத்து 
“இந்த நாற்பதாண்டுகளில்‌ ஒருமுறைகூட நான்‌ 
சூதர்மன்றுகளில்‌ அமரச்செய்யப்பட்டதில்லை. 
ஒருமுறைகூட குடித்தெய்வ ஆலயங்களில்‌ பூசனைசெய்ய 
எனக்கு ஒப்புதல்‌ அளிக்கப்பட்டதில்லை. சாவு, பிறப்பு, 
மணம்‌ என எதற்கும்‌ எனக்கு அழைப்பில்லை. என்‌ 
கைதொட்ட அன்னமும்‌ நீரும்‌ சூதர்களுக்கு விலக்கு என 
ஆணையிட்டவர்‌ உன்‌ தந்தை” என்றார்‌. 


மைந்தன்‌ தலையசைத்தான்‌. “நன்று, இவ்வண்ணமும்‌ 
அமைந்தது” என்றார்‌ முல்கலர்‌. “உன்‌ தந்தையும்‌ நானும்‌ 
இரு எல்லைகள்‌. என்‌ தந்தையின்‌ மூத்தவரின்‌ மைந்தர்‌ 
அவர்‌. நாங்கள்‌ இருவரும்‌ ஒரு குருதியின்‌ இரு தரப்புகள்‌” 
என்றார்‌. அவர்‌ மிகுதியாகப்‌ பேசுபவர்‌ அல்ல என்று 
மைந்தன்‌ அறிந்திருந்தான்‌. அன்று அவரிடம்‌ பேச்சு ஊறி 
ஊறி பெருகியது. “உன்‌ தந்தை என்னிடம்‌ சொன்னவை 
நினைவிலெழுகின்றன. முல்கலா, சூதர்களின்‌ நெறி 
ஒன்றுண்டு. சொல்‌ என்பது நிலைபேறு 
கொண்டிருக்கவேண்டும்‌. அதன்‌ பொருள்‌ மட்டுமே பெருக 
வெண்டும்‌. நிலைபெறாத சொல்‌ பொருளை 
இருட்தெய்வங்களின்‌ ஆடலுக்கு அளிக்கிறது. நீ 
சூதுக்களத்தில்‌ வைத்து ஆடும்‌ சொல்‌ உன்‌ 
மூதாதையரின்‌ குருதி என்று உணர்க என்றார்‌. 
அவருடைய விழிகளை நான்‌ நேர்நோக்கவில்லை 
அன்று. ஆகவே சொல்லிலேயே அவருடைய நோக்கு 
படிந்திருக்கிறது.” 


“தன்‌ சொல்லுக்கு அடிமையாகியிருக்கும்‌ சூதன்‌ 
தெய்வங்களுக்குரியவன்‌. தன்‌ சொல்லை அவைநிறுத்தி 
வாழ்பவன்‌ மூதாதையரால்‌ வாழ்த்தப்பட்டவன்‌. 
சொல்லை முச்சந்திகளில்‌ ஒலிக்கவிடுபவன்‌ தன்‌ 
மைந்தரால்‌ வணங்கப்படுவான்‌. சொல்லை வைத்து 
களமாடும்‌ சூதன்‌ ஏழு பிறவியிலும்‌ இகழப்படுவான்‌. 
இதுவும்‌ உன்‌ தந்தை சொன்னது” என்றார்‌ முல்கலர்‌. 
மைந்தன்‌ “ஆம்‌” என்று தலையசைத்தான்‌. 
“நாற்பதாண்டுகள்‌ இரு எதிரெதிர்‌ இல்லங்களில்‌ 
வாழ்கிறோம்‌. ஒருமுறையேனும்‌ உன்‌ தந்தை எனக்கு 
வாழ்த்துரைத்ததில்லை. என்‌ விழி நோக்கி 
புன்னகைத்ததில்லை. உன்‌ இல்லத்தில்‌ நிகழும்‌ நன்று 
தீதுகள்‌ எதிலும்‌ கலந்துகொள்ள நான்‌ 
அமைக்கப்பட்டதில்லை” என்றபோது அவர்‌ முகம்‌ 
இறுகியது. விழிகள்‌ வஞ்சம்கொண்டன. 


“என்‌ குருதியினர்‌ அவர்‌ என்று எங்கள்‌ முகங்களே 
காட்டுவதனால்‌ இந்நகரில்‌ ஒவ்வொருமுறை அவரை 


காணுகையிலும்‌ ஒவ்வொருவரும்‌ என்னை 
நினைவுகூர்கிறார்கள்‌.” அவர்‌ வஞ்சத்துடன்‌ 
புன்னகைத்தார்‌. “ஆனால்‌ அது மட்டுமல்ல. 
பெரிதென்றும்‌ மெய்யென்றும்‌ மானுடர்‌ உணரும்‌ 
ஒவ்வொன்றுடனும்‌ ஒரு கீழ்மையையும்‌ 
பொய்மையையும்‌ இணைத்துக்கொள்ள அவர்களின்‌ 
ஆழத்திலிருந்து ஒரு தெய்வம்‌ ஆணையிடுகிறது. 
உயர்ந்தவை வழுமென்றும்‌ நன்றென்பவை அனைத்தும்‌ 
மறுபக்கம்‌ கொண்டவை என்றும்‌ அவர்களுக்கு அது 
உரைக்கின்றது. மானுடர்‌ ஆடும்‌ முடிவிலாக்‌ களங்கள்‌ 
அமையும்‌ நெறி இது.” 


“உன்‌ தந்தையைப்‌ பார்க்கும்‌ ஒவ்வொரு வணிகனும்‌ 
என்னை நினைவுகூர்வதுண்டு. என்னைப்பற்றி ஒரு 
சொல்லும்‌ கூறாமல்‌ இருக்கமாட்டான்‌. ஒவ்வொரு நாளும்‌ 
அவர்‌ என்னை எண்ணி வெதும்பியபடியேதான்‌ இல்லம்‌ 
மீண்டிருக்கிறார்‌. இந்நகரில்‌ பழுதுறாச்‌ சொல்‌ 
கொண்டவர்‌ என்று புகழ்பெற்ற பெருஞ்சூதர்‌ அவர்‌. 
இவ்வரண்மனையின்‌ தொல்கதைகள்‌ அனைத்தையும்‌ 
முற்றறிந்தவர்‌. ஆகவே அரசர்களும்‌ எழுந்து நின்று 
வரவேற்கும்‌ தகைமை கொண்டவர்‌. அஸ்தினபுரியின்‌ 
பேரரசர்‌ திருதராஷ்டிரர்‌ பிறந்த நாளில்‌ அங்கு 
அரண்மனை அவையில்‌ அமர்ந்து அவர்‌ பிறப்பை 
பாடியவர்களில்‌ ஒருவர்‌. நன்று, இத்தருணம்‌ 
இவ்வண்ணம்‌ வாய்க்கும்‌ என்று தெய்வங்கள்‌ 
எண்ணியிருக்கின்றன போலும்‌” என்றார்‌. 


“தந்தையே, தாங்கள்‌ அவரை பார்த்துக்கொள்ள 
முடியாதா?” என்று மைந்தன்‌ கேட்டான்‌. அவர்‌ 
வெடிப்புறச்‌ சிரித்து “நான்‌ ஒழியும்‌ தருணமா இது? 
இதுகாறும்‌ நான்‌ வாழ்ந்த வாழ்க்கை இங்கல்லவா 
நிறைவடைகிறது? இனி இங்கு உன்‌ தந்தை நான்‌ 
அளிக்கும்‌ சிற்றுணவில்‌ வாழப்போகிறார்‌. அறத்தை மறம்‌ 
அன்னம்‌ ஊட்டவிருக்கிறது. சூதுக்களத்தில்‌ எஞ்சிய 
சோற்றில்‌ இறுதி நாட்களைக்‌ கழிக்கவேண்டும்‌ என்பது 
அவரது ஊழெனில்‌ அதை நிறைவேற்றுவதல்லவா என்‌ 
பொறுப்பு?” என்றார்‌. 


அவன்‌ சீற்றத்துடன்‌ “அதில்‌ மகிழ்கிறீர்களா?” என்றான்‌. 
“ஆம்‌, மகிழ்கிறேன்‌. அது என்‌ வெற்றி என்று ஒருபுறம்‌ 
உளம்‌ தருக்குகிறது. அது என்‌ ஈடேற்றம்‌ என்று மறுபுறம்‌ 
உளம்‌ அமைகிறது” என்றார்‌. அவன்‌ பற்களைக்‌ கடித்து 
“எனில்‌ வருக! வந்து என்‌ தந்தையிடம்‌ கூறுக, தாங்கள்‌ 
அவர்‌ பொறுப்பை ஏற்றுக்கொள்வதாக! அவரது 
இறுதிநாள்‌ வரை சிற்றுணவை அளிப்பதாக எனில்‌ 


மட்டுமே நான்‌ இங்கிருந்து கிளம்ப இயலும்‌” என்றான்‌. 
அவன்‌ குரல்‌ உடைந்தது. “தந்தையே, என்‌ குழந்தைகளும்‌ 
பசியில்‌ மெலிந்து உயிர்‌ துறந்துகொண்டிருக்கின்றன. 
இங்கிருந்து கிளம்புவதைக்‌ குறித்து நான்‌ எண்ணவே 
இல்லை. என்‌ இளைய குழந்தை பூழி மண்‌ 
அள்ளித்தின்பதை இன்று நான்‌ னன்‌ இனி இங்கு 
இருக்கலாகாதென்று உறுதி கொண்டேன்‌. என்னை 
வாழ்த்துக!” 


அவர்‌ புன்னகைத்து அவன்‌ தோளில்‌ கைவைத்து 
சொன்னார்‌ “நன்று, நானே வந்து உன்‌ தந்தையிடம்‌ 
கூறுகிறேன்‌. இத்தருணமும்‌ க்‌ அல முன்பே 
வடிக்கப்பட்டதென்றும்‌ அதை மீள நடிப்பதொன்றே நான்‌ 
இயற்றுவதென்றும்‌ இப்போது உணர்கிறேன்‌.” அவன்‌ 
கண்ணீருடன்‌ தலைவணங்கினான்‌. அவர்‌ மேலாடையை 
எடுத்துக்கொண்டு கிளம்பினார்‌. அவர்‌ மனைவி வந்து 
அவருக்குப்‌ பின்னால்‌ நின்றுகொண்டு 
“வேண்டியதில்லை. எண்ணிச்‌ செய்யவேண்டும்‌. அவர்‌ 
வரவழைத்து தீச்சொல்லிடக்கூடும்‌” என்றாள்‌. “ஆம்‌, 
அதற்கும்‌ வாய்ப்புள்ளது. ஆனால்‌ என்ன 
நிகழ்கிறதென்று அறியவேண்டாமா? இப்புதிருடன்‌ 
என்னால்‌ வாழமுடியுமா என்ன?” என நடந்தார்‌. 


முல்கலர்‌ தன்‌ முன்‌ வந்து நின்று வணங்கியபோது 
போத்யர்‌ வெறுமனே விழி தூக்கி நரைத்த விழிகளால்‌ 
அவரை பார்த்துக்கொண்டிருந்தார்‌. “மூத்தவரே, தங்களை 
என்னிடம்‌ ஒப்படைத்துவிட்டுச்‌ செல்கிறார்‌ தங்கள்‌ 
மைந்தர்‌. இதுகாறும்‌ இங்கு நாமிருவரும்‌ ஒன்றின்‌ இரு 
பக்கங்களென இருந்தோம்‌ என்றும்‌ ஒருவரை ஒருவர்‌ 
புரந்துகொண்டிருந்தோம்‌ என்றும்‌ இப்போது 
உணர்கிறேன்‌. அதை மீண்டும்‌ நிகழ்த்தவே இங்கு ஊழ்‌ 
அமைந்துள்ளது. இதனூடாக நான்‌ நிரப்பும்‌ மறுபுறம்‌ 
உள்ளதுபோல்‌ உங்கள்‌ வாழ்வால்‌ நீங்கள்‌ நிரப்பும்‌ 
பக்கமும்‌ ஒன்று உள்ளது என்றும்‌ தோன்றுகிறது. 
என்னை வாழ்த்துக!” என்றார்‌ முல்கலர்‌. 


“ஆம்‌, இதில்‌ எனக்கு நிறைவே” என்று அவர்‌ கைதாக்கி 
அவர்‌ தலையில்‌ வைத்து “அவ்வண்ணமே ஆகுக!” 
என்றார்‌. தன்‌ மைந்தனை நோக்கி திரும்பி “நன்று 
மைந்தா, இனி நீ கிளம்பலாம்‌” என்றார்‌. அத்தருணம்‌ 
அத்தனை எளிதாக முறுக்கவிழ்ந்து நிகழ்ந்து முடியும்‌ 
என்று அவன்‌ எதிர்பார்க்கவில்லை. அவன்‌ உடல்‌ 
தளர்ந்து உள்ளம்‌ நிலை கொண்டபோதுகூட எதையோ 
இழந்த சலிப்பை அடைந்தான்‌. அதை தன்‌ மீதான 
சினமாக மாற்றிக்கொண்டான்‌. கையறு நிலையில்‌ அது 


கண்ணீராக மாறியது. “நான்‌ பெரும்பிழை எதையோ 
ஆற்றுகிறேன்‌ என்று உணர்கிறேன்‌, தந்தையே. ஆனால்‌ 
மைந்தர்‌ பொருட்டு எதையும்‌ செய்ய தந்தையருக்கு 
உரிமையுண்டு என்று கற்றறிந்திருக்கிறேன்‌. என்‌ 
மூதாதையர்‌ என்மேல்‌ கனிவு கொள்க! இது பிழையெனில்‌ 
இதற்கான தண்டம்‌ முற்றிலும்‌ எனக்கென அமைக! 
எந்தை சொல்‌ அனல்‌ ஆகுமெனில்‌ அது என்னை மட்டும்‌ 
எரிக்கட்டும்‌. என்‌ மைந்தர்‌ அன்னம்‌ கொண்டு வாழமட்டும்‌. 
சொல்‌ பெருகி வளரட்டும்‌. குலம்‌ நிலைகொள்ள 
அவர்கள்‌ மண்ணில்‌ திகழட்டும்‌” என்றான்‌. 


அவன்‌ குனிந்து தந்தையின்‌ கால்களை தொட்டபோது 
அவர்‌ அவன்‌ தலையில்‌ கைவைத்து வாழ்த்தினார்‌. 
அவன்‌ விழிநீரை துடைத்தபடி மைந்தருடனும்‌ 
மனையாட்டியுடனும்‌ இல்லம்‌ ஒழிந்து கிளம்பிச்‌ 
சென்றான்‌. திரும்பித்‌ திரும்பி நோக்கியும்‌ அவ்வப்போது 
நின்று விழிநீர்‌ துடைத்தும்‌ அவன்‌ செல்வதை அவர்‌ 
பார்த்துக்கொண்டிருந்தார்‌. 

[।age]lமைந்தன்‌ சென்றபின்‌ போத்யர்‌ தன்‌ இல்லத்தின்‌ 
சிறிய திண்ணையிலேயே நாளின்‌ பெரும்பகுதியை 
கழித்தார்‌. ஒவ்வொரு நாளும்‌ அவர்‌ இளையோன்‌ 
இல்லத்திலிருந்து எவரேனும்‌ அவருக்கு இரு வேளை 
அன்னம்‌ கொண்டுவந்து படைத்தனர்‌. முதலில்‌ அவர்‌ 
தயக்கமும்‌ அச்சமும்‌ கொண்டிருந்தார்‌. முதல்‌ நாள்‌ 
அவரிடம்‌ வந்து “மூத்தவரே, தாங்கள்‌ விழைந்தால்‌ நான்‌ 
சமைக்காத அரிசியை கொண்டுவந்து படைக்கிறேன்‌. 
அதில்‌ தீட்டு இல்லை. தாங்கள்‌ வேண்டுமெனில்‌ தங்கள்‌ 
அன்னக்கலத்தை திண்ணையில்‌ வைக்கலாம்‌. 
எவரென்றே அறியாமல்‌ அதில்‌ நான்‌ பிச்சையிட்டுச்‌ 
செல்கிறேன்‌. சூதர்‌ பிச்சை பெறலாம்‌ என்று நெறியுள்ளது. 
அப்பிச்சை அன்னமென்றால்‌ அதை எவரளித்தார்‌ 
என்பது பொருட்டல்ல என்பதும்‌ அதன்‌ பொருட்டு 
அவருக்கு பழி சேராது என்பதும்‌ நமது நூல்‌ கூற்று” 
என்றார்‌. 


போத்யர்‌ அவரை நேர்நோக்கி “சமைத்த அன்னமே 
கொண்டுவருக! உன்‌ இல்லத்தில்‌ இல்லாள்‌ உலையில்‌ 
அரிசி இடுகையில்‌ முதல்‌ கைப்பிடியை வழக்கம்போல 
நீத்தோர்‌ வடிவிலெழும்‌ காகங்களுக்கு என இடுக! 
இரண்டாம்‌ கைப்பிடியை எனக்கென எண்ணி இடுக!” 
என்று கூறினார்‌. முல்கலர்‌ விழிகளில்‌ தத்தளிப்பு 
தெரிந்தது. “மூத்தவரே, நான்‌ இன்றும்கூட சூதுக்களத்தில்‌ 
பாடியே பொருளீட்டுகிறேன்‌” என்றார்‌. “ஆகுக!” என்றார்‌ 
போத்யர்‌. “பழி சேர்த்த அன்னம்‌ அது. தாங்கள்‌ இதுகாறும்‌ 
வாழ்ந்து ஈட்டிய அனைத்தையும்‌ அதனூடாக 
இழக்கிறீர்கள்‌ என உணர்க!” என்று அவர்‌ சொன்னார்‌. 


“ஈட்டிய அனைத்தையும்‌ இழந்தாகவேண்டும்‌ நான்‌” என்று 
போத்யர்‌ சொன்னார்‌. “நான்‌ எந்நெறியையும்‌ 
பேணுவதில்லை. குலநெறியை, குடிநெறியை. 
மானுடநெறியையும்கூட” என்று முல்கலர்‌ சொன்னார்‌. 
“ஆகுக!” என்று மீண்டும்‌ போத்யர்‌ சொன்னார்‌ “தங்கள்‌ 
குடிமூத்தார்‌ ஈட்டியவையும்‌ இவ்வண்ணம்‌ பழி 
கொள்கின்றன” என்று அவர்‌ மீண்டும்‌ சொல்ல “ஆகுக!” 
என்று அவர்‌ மூன்றாம்‌ முறையும்‌ மறுமொழி சொன்னார்‌. 
முல்கலர்‌ அவரை நோக்கி நின்றார்‌. அவரால்‌ மூத்தவரின்‌ 


உள்ளத்தில்‌ ஓடுவதென்ன என்று உணர முடியவில்லை. 
அந்தத்‌ தெளிவின்மை அச்சத்தை அளித்தது. அவர்‌ 
கைகள்‌ நடுங்கிக்கொண்டிருந்தன. 


முல்கலரின்‌ இல்லத்திலிருந்து அவர்‌ இல்லாள்‌ சமைத்த 
அன்னம்‌ அவருக்கு வந்தது. அவர்‌ அதை 
அத்திண்ணையில்‌ வைத்து உண்டார்‌. ஒவ்வொரு 
முறையும்‌ அன்னத்தை மூன்றாகப்‌ பகுத்து ஒரு பகுதியை 
மூத்தோருக்கென காகங்களுக்கும்‌, ஒரு பகுதியை 
இரவலருக்கும்‌ வைத்துவிட்டு, ஒரு பகுதியை தான்‌ 
உண்பது அவர்‌ வழக்கம்‌. அவ்வன்னத்தையும்‌ அவ்வாறே 
பகிர்ந்தார்‌, அவ்வன்னத்தை உண்ண காகங்கள்‌ வந்தன. 
ஒவ்வொரு நாளும்‌ அவர்‌ இடும்‌ அன்னத்தை எதிர்நோக்கி 
இரவலன்‌ ஒருவன்‌ திண்ணையருகே காத்து 
நின்றிருந்தான்‌. காகத்திற்கு உணவளிக்கையில்‌ அவர்‌ 
விழிகள்‌ வெறிப்புகொண்டிருந்தன. இரவலருக்கு 
அளிக்கையில்‌ அவர்‌ விழிகள்‌ கனிந்திருந்தன. உண்டு 
முடித்து கைகளையும்‌ வாயையும்‌ கலத்தையும்‌ கழுவி 
அமர்ந்து வெயில்‌ விரித்த சாலையை பொருளின்றி 
வெறித்துக்கொண்டிருந்தார்‌. 


அவர்‌ விழிகளின்‌ முன்பாக நகரம்‌ 
உருமாறிக்கொண்டிருந்தது. போர்‌ நிலைத்தபின்‌ நகர்‌ 
முற்றொழிந்தது. ஓசையவிந்து இடுகாடென்றாகியது. 
காற்று வெறுமையில்‌ துழாவி அலைந்தது. பின்னர்‌ புது 
மக்கள்‌ நகருக்குள்‌ குடிவரத்‌ தொடங்கியதும்‌ மீண்டும்‌ 
அங்கே பொருள்‌ செறியலாயிற்று. சந்தைகள்‌ 
முளைத்தெழுந்தன. அங்கு மானுடரின்‌ குரல்‌ எழுந்தது. 
நுரை நுரையென ஓசைகள்‌ எழுந்து நகர்‌ நிறைந்தது. 
முல்கலர்‌ முதலில்‌ தயங்கிக்கொண்டிருந்தார்‌. 
“மூத்தவருக்கு உணவளிக்கிறோம்‌. நாம்‌ இன்றேனும்‌ 
இதை ஓஒழியலாம்‌” என்று அவர்‌ சொன்னார்‌. அவர்‌ 
மனையாட்டி “வேறென்ன செய்வதாக எண்ணம்‌? நம்‌ 
களஞ்சியம்‌ ஊற்று அல்ல” என்றாள்‌. அவர்‌ அவளை சில 
கணங்கள்‌ நோக்கியபின்‌ பெருமூச்சுவிட்டார்‌. “ஆம்‌, நான்‌ 
வேறெங்கும்‌ செல்ல இயலாது” என்றார்‌. 


கேளிக்கைநிலைகள்‌ கொந்தளித்துக்கொண்டிருந்தன. 
நின்றிருக்க இடமில்லாமல்‌ செறிந்து அவை பக்கவாட்டில்‌ 
பெருத்தன. முல்கலர்‌ பொருள்‌ மிகுந்தவர்‌ ஆனார்‌. பட்டு 
அணிந்து, அணிகள்‌ சூடி, பல்லக்கில்‌ ஏறி அவர்‌ 
நகரத்திற்குள்‌ சென்றார்‌. ஒவ்வொரு நாளும்‌ மது அருந்தி 
நிலையழிந்து மடி நிறைய பொன்னுடன்‌ பல்லக்கில்‌ 
படுத்து திரும்பி வந்தார்‌. முதல்‌ சில நாட்களில்‌ 
அவரிடமிருந்த பணிவு மெல்ல மெல்ல அகன்றது. 


அவருக்கு அன்னமிடுபவர்‌ தானே என்ற எண்ணம்‌ 
முதலில்‌ ஓர்‌ கூடாக்‌ கருத்தென எழப்பெற்று நடுங்கி 
திகைத்து அதை ஒதுக்கினார்‌. பின்னர்‌ தன்‌ 
ரப்‌ அச்சமும்‌ பதற்றமுமாக அதை எடுத்து 
எடுத்து நோக்கினார்‌. பின்னர்‌ அதை உடன்‌ 
வைத்துக்கொண்டார்‌ அதை ஒரு மந்தணப்‌ 
படைக்கலமெனப்‌ பயின்றார்‌. அது தனக்கு காவலும்‌ 
துணையுமாவதை பின்‌ உணர்ந்தார்‌. அதில்‌ 
மகிழலானார்‌. 


பின்பு தன்‌ இல்லாளிடம்‌ அதை சொல்லத்‌ தொடங்கினார்‌. 
தன்‌ மைந்தரிடம்‌ சொன்னார்‌. ஒவ்வொரு முறையும்‌ 
அவருக்கு உணவு அனுப்பும்போது அதை கூறினார்‌. 
பின்னர்‌ ஒருநாள்‌ மெல்லிய மதுக்களியில்‌ அவர்‌ முன்‌ 
வந்துநின்று அதை உரைத்தார்‌. “அன்னம்‌ 
வந்துகொண்டிருக்கிறது அல்லவா? அன்னம்‌ நிறைவு 
அளிக்கிறதா? உண்க, உண்க... அது நான்‌ ஈட்டிய 
அன்னம்‌” என்றார்‌. “ஆனால்‌ தங்களுக்கு 
அன்னமிடுவதென்பது எவ்வகையிலும்‌ என்‌ கடமை 
அல்ல. ஏனெனில்‌ நெடுநாட்களுக்கு முன்னரே நான்‌ 
குலமொழிவு செய்யப்பட்டவன்‌. எனக்கு குலமில்லை. 
மூதாதையரின்‌ வாழ்த்துகள்‌ எனக்கில்லை என்று 
அறிவேன்‌. எனில்‌ மூதாதையர்‌ எனக்கு அளித்த 
எக்கடமையையும்‌ நான்‌ செய்யவேண்டியதில்லை. 
எனக்கு மானுட அறம்கூட பொறுப்பென இல்லை.” 


“எனினும்‌ இவ்வன்னம்‌ ஏன்‌ இங்கு வருகிறதென்றால்‌ 
அது எனது பெருந்தன்மையால்‌. அல்லது நான்‌ ஊழுடன்‌ 
கொண்ட ஆடலால்‌. அல்லது என்‌ ஆணவத்தால்‌. தங்கள்‌ 
மேல்‌ கொண்ட அளியால்‌ அல்ல. உடன்குருதியினர்‌ 
பசித்திருக்க உண்ணமுடியாத எனது நேர்மையாலும்‌ 
அல்ல. இதை உண்கையில்‌ என்னை பழித்தபடி என்‌ 
வாழ்வை இகழ்ந்தபடி உண்கிறீர்கள்‌ என்று எனக்குத்‌ 
தெரியும்‌. அதனால்‌ பழி சேர்வது எனக்கல்ல, 
உங்களுக்குத்தான்‌” என்றார்‌. போத்யர்‌ புன்னகையுடன்‌ 
அவரை நோக்கியிருந்தார்‌. “புன்னகையுடன்‌ இதை 
நீங்கள்‌ கடக்க முடியாது. ஏனென்றால்‌ இது குருதிச்சோறு. 
நிணச்சோறு. சீழ்ச்சோறு. பழிசேர்ந்த கீழ்ச்சோறு. 
அன்றாடம்‌ நான்‌ உண்பதன்‌ மிச்சில்‌” என்றார்‌. 


அன்று தன்‌ அறைக்குத்‌ திரும்புகையில்‌ அவர்‌ உடல்‌ 
பலமடங்கு வீங்கிவிட்டிருப்பதைப்போல்‌ உணர்ந்தார்‌. 
நிலைகொள்ளாமல்‌ பல இடங்களில்‌ முட்டிக்கொண்டார்‌. 
மனைவியிடம்‌ “நான்‌ இன்று தெய்வங்களுக்கு மறுமொழி 
சொன்னேன்‌. என்னைப்‌ பழித்த அத்தனை 


தெய்வங்களும்‌ தலைகுனிந்து நிற்கக்‌ கண்டேன்‌” என்று 
நகைத்தார்‌. “இனி நான்‌ எதற்கும்‌ 
அஞ்சவேண்டியதில்லை. எந்தத்‌ தெய்வமும்‌ என்‌ முன்‌ 
வந்து நின்றிருக்க அஞ்சும்‌” என்றார்‌. ஆனால்‌ அன்று 
இரவு களிமயக்கு உடல்நீங்கியதும்‌ விழிப்புகொண்டு 
திகைப்புடன்‌ இருளை நோக்கிக்கொண்டிருந்தார்‌. 
உளமுருகி இருளுக்குள்‌ தனிமையில்‌ அழுதார்‌. 
“தந்தையே, தந்தையே” என்று விசும்பினார்‌. அவர்‌ 
மனைவி அவ்வழுகையை முன்பும்‌ கண்டவள்‌. அவள்‌ 
அதை பொருட்படுத்தவில்லை. நெடும்பொழுதுக்குப்‌ பின்‌ 
அவர்‌ தன்‌ அன்னையை நினைவுகூர்ந்தார்‌. பின்‌ 
அமைந்து துயில்கொண்டார்‌. 


ஆனால்‌ இரு நாட்களுக்குப்‌ பின்னர்‌ மீண்டும்‌ அவரிடம்‌ 
வந்து “இன்று நான்‌ உணவு உண்ணும்போது உணர்ந்தேன்‌ 
என்‌ உணவு இத்தனை சுவையாக இருப்பது ஏன்‌ என்று” 
என்றார்‌. எக்களிப்பும்‌ விக்கலுமாக “அது வெற்றியின்‌ 
சுவை! ஆம்‌ வெற்றி!” என்று கூவினார்‌. நடுத்தெருவில்‌ 
நின்று “கேளுங்கள்‌ சூதர்களே, இழிமக்களே, கேளுங்கள்‌. 
இதோ நான்‌ வென்றிருக்கிறேன்‌. இதோ, நீங்கள்‌ 
துறந்துசென்ற இத்தெருவில்‌ அரசன்‌ என 
நின்றிருக்கிறேன்‌. இந்தத்‌ தெருவையே விலைக்கு 
வாங்கும்‌ பொருள்கொண்டவன்‌ நான்‌. என்னை 
அடிபணிந்தவர்‌ அனைவருக்கும்‌ அன்னமிடும்‌ ஆற்றல்‌ 
கொண்டவன்‌” என்று கூவினார்‌. 


தன்‌ வீட்டுக்குள்‌ புகுந்து கை நிறைய வெள்ளி 
நாணயங்களை அள்ளிக்கொண்டு வந்தார்‌. அவர்‌ 
மனைவி பின்னால்‌ ஓடிவந்தாள்‌. “என்ன செய்கிறீர்கள்‌? 
நில்லுங்கள்‌... என்ன செய்கிறீர்கள்‌?” என்று 
கூச்சலிட்டாள்‌. அவர்‌ நாணயங்களை தெருவில்‌ அள்ளி 
வீசினார்‌. “பொறுக்கிக்கொள்ளுங்கள்‌... நாய்களே, வந்து 
பொறுக்கிக்‌ கொள்ளுங்கள்‌” என்று கூவினார்‌. நான்கு 
பக்கமிருந்தும்‌ வறிய சூதர்கள்‌ பஞ்சை உடல்களுடன்‌ 
பாய்ந்து வந்து புழுதியில்‌ விழுந்து புரண்டு 
ஒருவரோடொருவர்‌ போரிட்டு அவற்றை பொறுக்கினர்‌. 
ஒருவரை ஒருவர்‌ கடித்துக்‌ கீறி கூச்சலிட்டனர்‌. அவர்‌ 
அவர்களை நோக்கி நின்றார்‌. ஒரு விழியிலிருந்து நீர்‌ 
வழிந்தது. 

அவர்‌ திரும்பி நோக்கியபோது போத்யர்‌ அவ்வண்ணமே 
அமர்ந்திருப்பதை கண்டார்‌. அவர்‌ எதையுமே 
பார்க்கவில்லை என்று தோன்றியது. முல்கலர்‌ சென்று 
தன்‌ இல்லத்திண்ணையில்‌ அமர்ந்தார்‌. அங்கிருந்து 
போத்யரை பார்த்துக்கொண்டிருந்தார்‌. அங்கேயே 


அசைந்த பெரிய மரத்தூண்களில்‌ ஒளிந்து ஒளிந்து 
மறுபக்கம்‌ சென்றான்‌. எங்கும்‌ சிரித்துக்கொண்டே 
சேடிகள்‌ சென்றுகொண்டிருந்தனர்‌. புத்தாடைகளின்‌ 
பசைமணம்‌, தாழம்பூமணம்‌, செம்பஞ்சுக்குழம்பின்‌, 
நறுஞ்சுண்ணத்தின்‌, கஸ்தூரியின்‌, புனுகின்‌, 
கோரோசனையின்‌ மணம்‌. பெண்மணம்‌. 


குந்தியின்‌ அறைக்கதவருகே சென்றதும்‌ அவன்‌ 
நான்குபக்கமும்‌ பார்த்து திரைச்சீலைக்குப்பின்னால்‌ 
ஒளிந்தான்‌. கடந்துசென்ற முதியசேடி இளம்சேடிகள்‌ 
இருவரிடம்‌ “இப்போது தெரியாது. இரையை 
விழுங்கும்போது மலைப்பாம்புக்கு மகிழ்ச்சிதான்‌. இரை 
நுழைந்து உடல்‌ வீங்கி சுருண்டு கிடக்கும்போது தெரியும்‌” 
என்று சொல்லிக்கொண்டே சென்றாள்‌. ஓர்‌ இளஞ்சேடி 
அவளைப்‌ பார்த்து உதட்டைச்சுழித்து “நாங்கள்‌ சிறிய 
பாம்புகளைத்தான்‌ பார்த்திருக்கிறோம்‌. 
மலைப்பாம்பைப்பற்றி உங்களுக்குத்தானே தெரியும்‌?” 
என்றாள்‌. அவளுடன்‌ இருந்த பெண்கள்‌ 
வெடித்துச்சிரித்து கைகளைத்‌ தட்டியபடி 
விலகிச்சென்றனர்‌. 


அர்ஜுனன்‌ கதவை மெல்லத்திறந்து உள்ளே பார்த்தான்‌. 
குந்தி வெண்ணிற ஆடையணிந்தவளாக மரவுரி 
விரிக்கப்பட்ட பீடத்தில்‌ அமர்ந்து ஓலைகளை 
பார்த்துக்கொண்டிருந்தாள்‌. எழுதுபலகைமேல்‌ ஏடும்‌ 
எழுத்தாணியும்‌ காத்திருந்தன. ஏழகல்விளக்கின்‌ 
ஒளியில்‌ அவள்‌ முகம்‌ செம்பட்டாலானதுபோலத்‌ 
தெரிந்தது. அணிகளோ திலகமோ இல்லாத 
வெண்ணிறமான வட்டமுகம்‌. கூரியமூக்கு. 
குருவிச்சிறகுகள்‌ போலச்‌ சரிந்து பாதிவிழிமூடிய பெரிய 
இமைகள்‌. குங்குமச்செப்பு போன்ற சிறிய உதடுகள்‌ 
அவள்‌ சித்தம்போல குவிந்து இறுகியிருந்தன. 
கன்னங்களில்‌ கருங்குழல்சுரிகள்‌ ஆடிச்சரிந்திருந்தன. 
அவளுடைய வெண்மேலாடை காற்றிலாடியது. 


அப்பால்‌ அவளுடைய மஞ்சத்திலேயே நகுலனும்‌ 
சகதேவனும்‌ குந்தியின்‌ புடவை ஒன்றின்‌ 
இருமுனைகளைத்‌ தழுவி உடலில்‌ சுற்றிக்கொண்டு 
துயின்றுகொண்டிருந்தனர்‌. நகுலன்‌ புடவையின்‌ 
நுனியை விரலில்‌ சுற்றி தன்‌ வாய்க்குள்‌ வைத்திருந்தான்‌. 
சகதேவன்‌ எங்கோ ஓடிச்செல்லும்‌ நிலையில்‌ 
உறைந்தவன்‌ போலிருந்தான்‌. அவர்கள்‌ 
விளையாடிக்கொண்டிருந்த இரு மரப்பாவைகள்‌ 
குந்தியின்‌ பீடத்தருகே இருந்தன. இருவரும்‌ எப்போதுமே 
குதிரைகளைத்தான்‌ விரும்பினார்கள்‌. அவர்கள்‌ 


சுருண்டு படுத்துக்கொண்டார்‌. அவர்‌ மனைவி திகைத்து 
சொல்லற்று நோக்கி நின்றாள்‌. பின்னர்‌ வீட்டுக்குள்‌ 
சென்று கதவை மூடிக்கொண்டாள்‌. அவர்‌ மேலும்‌ 
நாணயங்களை வீசக்கூடும்‌ என இரவலர்‌ காத்து 
நின்றனர்‌. பின்னர்‌ மெல்ல மெல்ல அகன்றனர்‌. 


[10826]முல்கலர்‌ விழித்துக்கொண்டபோது இருள்‌ 
பரவியிருந்தது. தெரு வானொளியில்‌ மின்னியது. 
எதிர்த்திண்ணையில்‌ போத்யரின்‌ விழிகளை அவர்‌ 
கண்டார்‌. நெடுநேரம்‌ அவற்றை 
நோக்கிக்கொண்டிருந்தார்‌. பின்னர்‌ எழுந்து அவர்‌ அருகே 
சென்று அமர்ந்தார்‌. “மூத்தவரே, என்னைப்பற்றி நீங்கள்‌ 
என்ன நினைக்கிறீர்கள்‌?” என்றார்‌. போத்யர்‌ மறுமொழி 
சொல்லவில்லை. “கூறுக, என்னைப்‌ பற்றி நீங்கள்‌ 
எண்ணுவதென்ன?” என்றார்‌ முல்கலர்‌. போத்யர்‌ 
மறுமொழி சொல்லமாட்டார்‌ என உணர்ந்ததும்‌ சிலம்பிய 
குரலில்‌ “ஆம்‌, நான்‌ இழிமகன்தான்‌. கீழோன்தான்‌. 
என்றுமே அதை மறுக்கமாட்டேன்‌” என்றார்‌. 


“அனால்‌ நான்‌ என்ன செய்யக்கூடும்‌? சொல்க, எனக்கு 
என்ன வழி இருந்தது?” அச்சொற்களுடன்‌ அவர்‌ உள்ளம்‌ 
திறந்துகொண்டது. பலநூறுமுறை அவ்வாறு 
அவ்வண்ணம்‌ அவரிடம்‌ அவற்றை 
சொல்லிக்கொண்டிருந்ததுபோல்‌ உணர்ந்தார்‌. “நான்‌ 
எவரிடமும்‌ சொல்லவேண்டியதில்லை. எவரிடமும்‌ 
எனக்கு கணக்குகள்‌ இல்லை. உங்களிடம்‌ சொல்கிறேன்‌. 
ஏன்‌ சொல்கிறேன்‌ என தெரியவில்லை. மூத்தவரே, 
இளமையில்‌ நான்‌ மன்றுபாடல்‌ பயிலும்பொருட்டு 
சூதர்களத்திற்குச்‌ செல்லும்போதெல்லாம்‌ என்னை ஒரு 
பெரும்‌ தோல்வியென்றே எண்ணினேன்‌. என்னால்‌ பாடல்‌ 
கூற முடியவில்லை. குலமுறைகளை பிழையின்றி 
சொல்ல இயலவில்லை. என்‌ குரல்‌ பிறழ்ந்து 
இசையொழிந்தது. அனைத்து அவைகளிலும்‌ 
தோற்கடிக்கப்பட்டேன்‌. உடன்‌ வந்த சூதர்களால்‌ 
இளிவரல்‌ செய்யப்பட்டேன்‌. வாழும்‌ பொருட்டு 
அவர்களின்‌ இழிந்த சொற்களை ஏற்றுக்கொண்டேன்‌” 
என்றார்‌. 


மூத்தவரே, சிறுமைகொண்டு வாழ்வதென்றால்‌ என்ன 
என்று தெரியுமா?. அச்சிறுமையை ஒவ்வொருநாளும்‌ 
அன்னமென உண்டு மூச்சென உயிர்த்து வாழ்வதன்‌ 
துயரை உங்களால்‌ உணரமுடியுமா? உடலே ஒரு 
சச்சு. நாறும்‌ கூண்டு. 
விடுதலைக்காக உள்ளிருந்து ஏங்குகிறது ட 
உடலை ஒழிக்கவேண்டும்‌. உடைத்து திறக்கவேண்டும்‌. 


எத்தனை நாள்‌ கோட்டைமேலிருந்து குதிப்பதைப்‌ பற்றிய 
கனவுடன்‌ மேலேறிச்‌ சென்றிருக்கிறேன்‌ என 
அறிவீர்களா? ஒருநாள்‌ துணிந்து மதுக்கடைக்கு 
சென்றேன்‌. கோட்டையிலிருந்து இறங்கி நேராக அங்கே 
சென்றேன்‌. மது என்ன செய்யும்‌ என அறிவேன்‌. ஆனால்‌ 
மதுக்கடையில்‌ குடிப்பதன்‌ பொருளென்ன என்று 
தெரிந்திருக்கவில்லை. 


அது ஒரு குப்பைமேடு போலிருந்தது. மானுடக்‌ 
குப்பைமேடு. எச்சில்கள்‌, உமட்டல்கள்‌, ஏப்பங்கள்‌, 
உடல்நாற்றங்கள்‌. சொற்கள்‌ சிதைந்து நாறின. சிரிப்பு 
அதைவிட உடைந்து கிடந்தது. அங்கு ஓரமாக 
அமர்ந்துகொண்டிருந்தபோது ஒருவன்‌ என்னைக்‌ கண்டு 
நீ சூதனா என்றான்‌. ஆம்‌ என்றேன்‌. நீ அரசச்சூதன்‌ 
அல்லவா என்றான்‌. அக்கணம்‌ என்‌ உள்ளம்‌ பெருமிதம்‌ 
கொண்ட விந்தைதான்‌ என்ன! நான்‌ ஆம்‌ என்றேன்‌. ஆ, 
இங்கே ஒரு அரசச்சூதன்‌ வந்துள்ளான்‌. அரசர்களே, 
நம்மை அவன்‌ பாட விழைகிறான்‌. பாடுக, சூதா. பொன்‌ 
கொள்க என்று அவன்‌ கூவினான்‌. களிமகன்கள்‌ 
கூச்சலிட்டனர்‌. ஆயிரம்‌ அரசர்கள்‌ இங்கே என்று கூவினர்‌. 


அங்கே பாடுவதா என்று என்‌ உள்ளம்‌ திகைத்தது. 

னால்‌ பாடாமலிருக்க என்னால்‌ இயலாது என்று 
அப்போது அறிந்தேன்‌. ஏனெனில்‌ எனக்கு மீண்டும்‌ மது 
தேவையாக இருந்தது. என்னிடம்‌ ஒரு 
செம்புநாணயம்கூட எஞ்சியிருக்கவில்லை. ஆகவே நான்‌ 
அறிந்தவற்றிலேயே கீழ்மை மிகுந்த காம கேலிப்பாடல்‌ 
ஒன்றை பாடினேன்‌. அங்கிருந்தோர்‌ கைதட்டி என்னை 
ஊக்கினர்‌. களிவெறியில்‌ சிரித்து கூச்சலிட்டனர்‌. 
என்னை இருவர்‌ தூக்கி வைத்து நடனமாடினர்‌. என்னை 
மாறி மாறி முத்தமிட்டனர்‌. வாழ்வில்‌ முதல்‌ முறையாக 
பாராட்டை அடைந்தேன்‌. கொண்டாடப்பட்டேன்‌. அன்று 
திரும்புகையில்‌ பை நிறைய வெள்ளிக்காசும்‌ இருந்தது. 
மறுநாள்‌ விழித்‌ தெழுந்து என்‌ அறையில்‌ அமர்ந்து 
வெதும்பி அழுதேன்‌. வழ்ந்தேன்‌ என்று, இழிவடைந்தேன்‌ 
என்று, எஞ்சாதொழிந்தேன்‌ என்று எனக்கு நானே 
சொல்லிக்கொண்டேன்‌. இங்கிருந்து 
கிளம்பிச்சென்றபோது இருந்தவனல்ல திரும்பிவந்தவன்‌ 
என்று, என்‌ உடல்‌ மாசடைந்துவிட்டது என்று, இனி 
மூதாதையர்‌ குடிகொள்ளும்‌ எந்த இடத்திற்கும்‌ என்னால்‌ 
சென்று நின்றிருக்க இயலாதென்று 
சொல்லிக்கொண்டேன்‌. இனி இல்லை இனி இல்லை 
என்று எனக்கு நானே வஞ்சம்‌ கூறிக்கொண்டேன்‌. அன்றே 


இறுதி என்று உறுதி பூண்டேன்‌. 


ஆனால்‌ இரு நாட்களுக்குக்‌ கூட அவ்வுறுதி 
நீடிக்கவில்லை. அவ்வெள்ளி நாணயங்கள்‌ என்னை 
ஈர்த்தன. அவற்றை கையிலிட்டு திருப்பித்‌ திருப்பிப்‌ 
பார்த்தபோது அவற்றின்‌ மென்மையும்‌ தண்மையும்‌ 
என்னை மெய்ப்பு கொள்ளச்‌ செய்தன. நானே ஈட்டிய 
வெள்ளி. ஆணென நிமிர்ந்து நின்ற களம்‌. அதை ஒழிய 
என்னால்‌ இயலாது. மீண்டும்‌ அங்கே சென்றேன்‌. 
மதுக்களத்தில்‌ பலர்‌ ஓடி வந்து என்னை 
எதிர்கொண்டனர்‌. அள்ளித்‌ தூக்கி உள்ளே 
கொண்டுசென்றனர்‌. சூதுக்களத்தில்‌ அமர்ந்து அன்று 
பாடினேன்‌. அன்று தயக்கங்களை 
களைந்துவிட்டிருந்தேன்‌. வஞ்சத்துடன்‌ எவருக்கோ 
விடுத்த அறைகூவலென அன்று பாடினேன்‌. 


“இதோ என்னை கீழிறக்கிக்கொள்கிறேன்‌. இன்னும்‌ 
கீழிறங்குவேன்‌ பார்‌ என்று எவருக்கோ 
அறைகூவிக்கொண்டேன்‌” என்றார்‌ முல்கலர்‌. 
கள்மயக்கில்‌ உதடுகள்‌ கோண நகைத்துக்கொண்டு 
“சூதுக்களத்தில்‌ பாடுவதன்‌ கலைகளை நான்‌ முனைந்து 
கற்றுக்கொண்டேன்‌. அது அத்தனை எளிதல்ல. நீங்கள்‌ 
அரச அவைகளில்‌ அரச உள்ளங்களை அக்கணம்‌ 
கணித்து கணித்து பாடுவதற்கு ஒரு படி மேல்‌ என்பேன்‌. 
சூதில்‌ வென்றவனை பாடவேண்டும்‌, தோற்றவனை 
மேலும்‌ வீறுகொண்டு எழச்‌ செய்யவேண்டும்‌. 
சூதுக்களத்தில்‌ வென்று கொக்கரிப்பது ஆணவம்‌. 
தோற்றுச்‌ சீறுவதும்‌ ஆணவம்‌” என்றார்‌. 


சூதுக்களத்தில்‌ நின்றிருக்கின்றன தெய்வங்கள்‌. அடுத்த 
கணத்தை முடிவு எடுக்கும்‌ ஆற்றல்‌ கொண்டவை. 
முந்தைய கணத்தை திரட்டி ஒவ்வொருவருக்கும்‌ 
ஊழ்ப்பயனென அளிப்பவை. மனிதனின்‌ 
பெருவிழைவை, ஆணவத்தை ஆள்பவை. அனைத்துக்‌ 
கீழ்மைகளுக்கும்‌ மேல்‌ தங்கள்‌ சொல்லாற்றல்‌ 
கொண்டவை. அத்தெய்வங்கள்‌ அனைத்தையும்‌ 
சொற்கள்‌ அங்கு எழுப்பி நிறுத்தும்‌. என்‌ சொற்களுக்காக 
அவை ஆடும்‌. என்‌ சொற்கள்‌ அவற்றுக்கு ஆணையிடும்‌. 
நான்‌ அத்தெய்வங்களின்‌ பூசகன்‌. 


என்‌ சொற்கள்‌ திகழும்‌ சூதுக்களம்‌ புகழ்பெறலாயிற்று. 
பெருவணிகர்‌ அங்கு தேடிவந்தனர்‌. என்‌ புகழ்‌ 
சூதுக்களங்கள்‌ அனைத்திலும்‌ பரவியிருந்தது. மேலும்‌ 
மேலும்‌ பொருள்‌ கொடுத்து என்னை சூதுக்களங்களுக்கு 
அழைத்தனர்‌. என்‌ சொற்களால்‌ சூதுக்களத்தை ஆளும்‌ 
தெய்வங்களை ஆட்டுவிக்க முடியுமென்றும்‌, வெறும்‌ 
சொல்லால்‌ பகடைகளை பன்னிரண்டாக்க 


இயலுமென்றும்‌ புகழ்‌ பரவியது. அப்புகழில்‌ நான்‌ 
திளைத்தேன்‌. என்‌ மட பொன்னொழிந்ததே இல்லை. என்‌ 
இல்லத்தில்‌ களஞ்சியம்‌ ஒருபோதும்‌ வறண்டதில்லை. 
என்‌ மைந்தர்‌ பட்டன்றி உடுத்ததில்லை, பல்லக்கிலன்றி 
பயணம்‌ செய்ததில்லை. 


என்‌ மனையாட்டி முதலில்‌ என்னை இகழ்ந்ததுண்டு, 
இத்தொழில்‌ வேண்டாமென்று. அவளை குலத்தார்‌ 
பழித்தனர்‌. பிறந்தகமே எதிரியாயிற்று. பிறிதொன்று 
தேரும்படியும்‌ விழிநீருடன்‌ மன்றாடியதுண்டு. 
இந்நகர்விட்டுச்‌ செல்வோம்‌ என்றும்‌ பலமுறை 
அழைத்ததுண்டு. எனக்கு வேறுவழியில்லை என்பேன்‌. 
பொன்‌ எவரையும்‌ மாற்றும்‌. பசியின்மைக்குப்‌ பழகிய 
பின்னர்‌ பசி மீதான அச்சம்‌ பெருகுகிறது. 
வேறுவழியின்றி அமைந்த இடத்தை மானுடர்‌ மெல்ல 
மெல்ல சொல்லி நிலைநிறுத்திக்கொள்கிறார்கள்‌. 
அவ்வண்ணம்‌ நான்‌ இதில்‌ அமைந்தேன்‌. என்னைவிட 
உறுதியாக என்‌ மனையாட்டி அமைந்தாள்‌. இன்று அவள்‌ 
அதன்மேல்‌ அரியணையிலென அமர்ந்திருக்கிறாள்‌. 
அறத்தின்‌ மேலும்‌ ஒழுக்கத்தின்‌ மேலும்‌ பெண்டிருக்கும்‌ 
பற்று உறுதி மிக்கது. ஆகவே அறத்தையும்‌ 
ஒழுக்கத்தையும்‌ துறந்தபின்‌ அவர்கள்‌ அடையும்‌ 
விடுதலையும்‌ பெரியது. 


இழந்ததொன்றுமில்லை என்று நானே 
எண்ணிக்கொண்டேன்‌. அல்ல என்று என்‌ இல்லத்திற்கு 
முன்‌ அமைந்த உங்கள்‌ சிறுகுடில்‌ ஒவ்வொருநாளும்‌ 
எனக்குக்‌ காட்டியது. மூன்றடுக்கு மரவீட்டை 
கட்டிக்கொண்டபோது எவ்வண்ணமேனும்‌ உங்களை என்‌ 
முன்னிருந்து அகற்றவேண்டும்‌ என்று பலமுறை 
முயன்றேன்‌. உங்கள்‌ மைந்தன்‌ ஒப்புக்கொள்ளவில்லை. 
பொன்‌ கொடுத்து நோக்கினேன்‌. அச்சுறுத்தியும்‌ 
பார்த்தேன்‌. உங்கள்‌ மூதாதையர்‌ வாழ்ந்த வீட்டிலேயே 
நீங்கள்‌ வாழ்ந்து இறக்கப்போவதாக கூறினார்கள்‌. நான்‌ 
இடம்பெயரலாமென்று எண்ணினேன்‌. ஆனால்‌ 
சூதர்தெருவை விட்டு நீங்கினால்‌ நான்‌ இழிசினர்‌ 
தெருவுக்கே செல்லவேண்டியிருக்கும்‌. இங்கே 
இவ்வண்ணம்‌ அரண்மனை என இல்லம்‌ எழுப்பி நான்‌ 
தங்கியிருப்பது ஓர்‌ அறைகூவல்‌. ஒரு பழிவாங்கல்‌. 


அத்துடன்‌ என்றேனும்‌ நான்‌ மறைந்து பழியும்‌ 
மறக்கப்பட்ட பின்‌ என்‌ மைந்தர்‌ மீண்டும்‌ குடியில்‌ 
இணையவும்‌ இந்த இல்லமே வழிவகுக்கும்‌. ஆகவே 
வேறுவழியில்லை. ஒவ்வொரு நாளும்‌ உங்களைப்‌ 
பார்த்த பின்னரே என்‌ இல்லம்‌ விட்டு வெளியே 


வரவேண்டும்‌ என்று எனக்குத்‌ தெரிந்தது. மூத்தவரே, 
உங்கள்‌ விழி ஒவ்வொரு நாளும்‌ என்னை சுட்டியது, 
உங்கள்‌ கண்ணுக்குப்‌ படாமல்‌ இல்லம்‌ விட்டு 
வெளியேறவேண்டும்‌ என்று எண்ணுவேன்‌. உங்களை 
எண்ணாமல்‌ ஒரு நாளை கடந்து செல்ல வேண்டும்‌ 
என்று திட்டமிடுவேன்‌. ஒருநாளும்‌ இயன்றதில்லை. 


என்னைக்‌ காண்பவர்‌ அனைவரும்‌ உங்களைப்‌ பற்றி 
எண்ணினார்கள்‌. வஞ்சச்‌ சூது ஆடும்‌ இழிசினர்‌ கூட. 
பிறிதொருவரை நினைவுறுத்துகிறீர்கள்‌ சூதரே, நீங்கள்‌ 
யார்‌ அரண்மனை முதன்மைச்‌ சூதரின்‌ மைந்தரா 
இளையவரா என்றார்கள்‌. நான்‌ அச்சொற்களை 
கேட்காததாக நடிப்பதுண்டு. வேறெவராவது 
அச்சொற்களை ஏற்று “ஆம்‌, இவர்‌ அவருடைய 
இளையவரேதான்‌” என்பார்கள்‌. உயர்ந்தோன்‌ ஒருவன்‌ 
இழிந்து இங்கு வந்தது அத்தனை உவகையை 
அவர்களுக்கு அளிக்கிறதா என்று 
எண்ணிக்கொள்வேன்‌. அவர்கள்‌ இழிந்து வந்த 
பாதையைவிட மேலும்‌ இழிந்த ஒரு பாதையைக்‌ 
காண்பது அவர்களுக்கு ஆறுதல்‌ அளிக்கிறதா? 


ஆம்‌, அதுவே உண்மை. அதை நான்‌ கண்டிருக்கிறேன்‌. 
பெருவணிகர்‌ ஒருவர்‌ வந்தால்‌ அவர்கள்‌ மகிழ்ந்து 
கொண்டாடுகிறார்கள்‌. அவன்‌ பொருள்‌ இழந்து 
வறியவனாகி இரந்து பிழைக்கும்‌ தெருவாழ்பவனாகி 
அங்கு வந்து நின்றால்‌ அதைவிட கூச்சலிட்டு 
நகைக்கிறார்கள்‌. அவன்‌ மீண்டும்‌ மீண்டும்‌ அங்கு 
வரும்பொருட்டு அவனுக்கு சிறு செம்பு நாணயங்களை 
வீசுகிறார்கள்‌. அன்னமளிக்கிறார்கள்‌. அவன்‌ வேண்டும்‌ 
அளவுக்கு மது அளிக்கிறார்கள்‌. அவன்‌ களிகொண்டு 
கீழ்மையில்‌ திளைக்கும்போது கொண்டாடுகிறார்கள்‌. 
அவர்களால்‌ கொண்டாடப்படும்‌ பொருட்டு அவன்‌ 
தன்னை மேலும்‌ கீழ்மை நோக்கி செலுத்திக்கொள்கிறான்‌. 
அவனை இளிவரல்‌ உயிரெனப்‌ பேணுகிறார்கள்‌. 


மூத்தவரே, என்‌ வாழ்நாள்‌ முழுக்க ஒவ்வொரு கணமும்‌ 
உணர்ந்து வந்த வலி நீங்கள்‌. என்‌ வெற்றி வெற்றி அல்ல 
என்று உள்ளிருந்து முணுமுணுக்கும்‌ ஒரு குரல்‌. இதோ 
முழு வெற்றி அடைந்துவிட்டிருக்கிறேன்‌. இனி 
இப்புவியில்‌ நான்‌ அடைவதற்கொன்றுமில்லை. 
அவ்வெற்றியை தங்கள்‌ தோல்வியினூடாகத்தான்‌ ஈட்ட 
முடியும்‌ என்பதனால்தான்‌ இந்தச்‌ சிறு அமைதியின்மை. 
இந்த வெற்றி எனக்கு பிடித்திருந்தது, ஆனால்‌ உங்கள்‌ 
குருதி மேல்‌ அது நிகழ்வதை நான்‌ விரும்பவில்லை 
என்று உணர்கிறேன்‌. ஆயினும்‌ அதுவே ஊழின்‌ வழி என 


இன்று அறிகிறேன்‌. 


நீங்கள்‌ அறியாதது உலகியல்‌ மெய்மை. நூல்களால்‌ 
அவை சொல்லும்‌ பொய்யறங்களால்‌ மறைக்கப்பட்டது 
அது. அறிக, இப்புடவி அமைந்துள்ளது பொருட்களால்‌. 
பொருட்களை இணைக்கும்‌ பொருண்மை நெறிகளால்‌. 
ஒவ்வொரு பொருளுக்கும்‌ இன்னொன்றுடன்‌ ஒப்பிட 
மதிப்பு உருவாகிறது. அனைத்துப்‌ பொருளையும்‌ 
ஒப்பிடும்‌ ஒரு பொருள்‌ பொன்னே. பொன்னில்‌ 
அளவிடப்படுகின்றன அனைத்துப்‌ 
பொருள்மதிப்புகளும்‌. பொன்னென்பது இப்புவியே. 
இப்புவியிலுள்ள அனைத்தும்‌ ஆகும்‌ ஆற்றல்‌ கொண்ட 
பொருள்‌ அது. எனவே பொன்னன்றி இப்புவியில்‌ வேறு 
விழுப்பொருள்‌ இல்லை. 


பொன்னுக்கு அப்பால்‌ பிறிதொன்றை வைத்த பிழையே 
நீங்கள்‌ செய்தது. தன்னை மதிக்காது பிறிதொன்றைச்‌ 
சூடிய ஒவ்வொருவரையும்‌ பொன்‌ தண்டிக்கும்‌. வஞ்சம்‌ 
கொண்டு பின்னால்‌ வரும்‌. விழிநீர்‌ சிந்தி தன்‌ முன்னால்‌ 
பணிய வைக்கும்‌. அவர்கள்‌ தலைமேல்‌ கால்‌ வைத்து 
அழுத்தி மண்ணோடு மண்ணாக்கும்‌. பொன்‌ தன்னை 
வழிபடுபவரை வாழ்த்துவது. அறியாதோரை விழைவு 
காட்டி இழுப்பது. அறிந்து புறக்கணிப்போரை அழித்து 
மகிழ்வது. இவ்வெற்றி என்னுடையதல்ல, பொன்னின்‌ 
வெற்றி. நான்‌ பொன்னின்‌ எளிய பூசகன்‌. அடிபணிந்து 
வாழும்‌ அடியோன்‌. 


பொன்னே திருமகள்‌. அவளை கனகை என்கின்றனர்‌ 
கவிஞர்‌. புவியளந்து, விண்ணளந்து, திசை விரிந்து 
படுத்திருப்போனின்‌ நெஞ்சில்‌ நிறைந்திருக்கும்‌ ஒளி. 
மங்கலங்களில்‌ முதன்மையானது. அழகுகளில்‌ 
தலையாயது. திருமகள்‌ பொன்வடிவிலேயே உறைகிறாள்‌. 
என்‌ இல்லத்தில்‌ திகழ்கிறாள்‌. என்‌ நாவில்‌ 
சொல்லெனவும்‌ என்‌ மைந்தர்‌ விழிகளில்‌ ஒளியெனவும்‌ 
அவள்‌ வாழ்கிறாள்‌. என்‌ குடி இங்கு பெருக 
வழிவகுப்பாள்‌. இங்கு அமர்ந்து இன்று எண்ணம்கூர்க! 
எங்கு பிழைசெய்தோம்‌ என்று உணர்க! அன்னம்‌ அன்னம்‌ 
என இரந்து அமர்ந்திருக்கையில்‌ ஒருகணத்திலேனும்‌ 
உங்கள்‌ ஆணவத்தை அழித்து பொன்னுக்கு உங்களை 
அளியுங்கள்‌. கனகை முன்‌ பணியுங்கள்‌. அவளிடம்‌ 
உங்களை பொறுத்தருளும்படி கோருங்கள்‌. 


அவர்‌ போத்யரை கூர்ந்து நோக்கிக்கொண்டு நின்றார்‌. 
பின்னர்‌ புன்னகைத்து “பொன்மகளுக்குத்‌ தடையாக 
இருப்பவள்‌ சொல்மகள்‌ என்பார்கள்‌. சொல்மகளே 


பொன்மகளை பெற்றுதான்‌ வாழ்கிறாள்‌ என்று 
உணருங்கள்‌. ஒருமுறையேனும்‌ உங்கள்‌ சொல்லுடன்‌ 
எங்காவது அமர்ந்து நீங்கள்‌ பொன்‌ பெறாது 
எழுந்துவந்தது உண்டா? உங்கள்‌ சொல்லுக்கு பொன்‌ 
மதிப்பே இல்லையென்றால்‌ அதை எவரேனும்‌ 
மதிப்பார்களா? சொல்மகள்‌ பொருள்மகளின்‌ 
கொழுநனின்‌ உந்திச்சுழியில்‌ உதித்தவனின்‌ மனைவி. 
எங்கு இருக்கவேண்டுமோ அங்குதான்‌ அவள்‌ 
இருக்கவேண்டும்‌” என்றார்‌. 


போத்யரின்‌ பழுத்த விழிகள்‌ அவரை 
நோக்கிக்கொண்டிருந்தன. அவர்‌ உரக்க நகைத்து “சொல்‌ 
நன்று. பொன்‌ எழுத்தாணியால்‌ பொறிக்கப்படுமெனில்‌ 
மேலும்‌ நன்று” என்றபின்‌ திரும்பிச்சென்றார்‌. 


களிற்றியானை நிரை - 53 


பகுதி ஆறு : இடந்திகழ்‌ எரிமுலை - 3 


1ாஜவி நகரம்‌ மீண்டெழுந்ததை, முற்றிலும்‌ புதிதென 
அமைந்ததை போத்யர்‌ உணரவேயில்லை. அவர்‌ 
நெடுந்தொலைவு சென்றுவிட்டிருந்தார்‌. அகத்தே 
செல்பவர்கள்‌ முடிவிலியையே காண்கிறார்கள்‌. அகத்தே 
செல்ல பெருந்தடை புறவுலகம்‌. ஆகவே அவர்கள்‌ 
புறவுலகை மெல்லமெல்ல அகற்றிக்கொள்கிறார்கள்‌. 
அகற்றும்தோறும்‌ புறவுலகம்‌ மெய்யிழக்கிறது. 
ஏனென்றால்‌ புறவுலகின்‌ உண்மை என்பது அதை 
உணர்பவர்‌ உள்ளிருந்து அளிப்பது. பொருளிழந்த 
புறவுலகை அகற்றுவது மேலும்‌ எளிதாகிறது. அகல 
அகல அகலும்‌ விசை மிகும்‌ அந்தப்‌ பயணத்தில்‌ மிக 
அப்பால்‌, என்றோ மறைந்த கனவாய்‌ புறம்‌ 
நின்றிருக்கிறது. அகமோ பெருகிச்சூழ்ந்து 
அனைத்துமென்றாகிவிட்டிருக்கிறது. போத்யர்‌ 
உணவையும்‌ உயிர்ப்பையும்‌ மட்டுமே புறவுலகிலிருந்து 
அடைந்தார்‌. 


போத்யர்‌ அரிதாக ஓர்‌ உலுக்கலுடன்‌ நிகழுலகுக்கு 
வந்தார்‌. அப்போதெல்லாம்‌ தன்‌ முன்‌ எழுந்த புதிய 
உலகை நடுநடுங்கியபடி நோக்கிக்கொண்டிருந்தார்‌. 
முகங்கள்‌ மாறிவிட்டிருந்தன. மொழி மாறிவிட்டிருந்தது. 
அவர்‌ அறிந்த அனைத்து இடங்களும்‌ மாறிவிட்டிருந்தன. 
தெருவில்‌ இறங்கினால்‌ அந்த விசைகொண்ட நதி 
தன்னை தூக்கிக்கொண்டு சென்று அறியா 
இடமொன்றுக்குள்‌ சேர்த்துவிடும்‌ என்று அவர்‌ 
அஞ்சினார்‌. ஆகவே திண்ணையை ஒரு கையால்‌ 
பற்றியபடி அமர்ந்திருந்தார்‌. எப்பொழுதேனும்‌ தெருவுக்கு 
இறங்க நேர்ந்தால்‌ கால்‌ நடுங்கி கைகள்‌ பதைக்க சுற்றும்‌ 
பார்த்து கூச்சலிட்டார்‌. எவரேனும்‌ அவர்‌ கையைப்பற்றி 
மீண்டும்‌ திண்ணைக்கு கொண்டு சென்று சேர்த்தனர்‌. 


திண்ணையில்‌ அமர்ந்து மங்கிய கண்களுடன்‌ தெருவை 
வெறித்துப்‌ பார்த்துக்கொண்டிருந்தார்‌. வெறித்துப்‌ 
பார்க்கப்படும்‌ ஒன்று மேலும்‌ மங்கலடைவதை அவர்‌ 
கண்டார்‌. தெரு ஒன்றோடொன்று கலந்து 
என்னவென்றறியாத பாவைகளாக மாறியது. வண்ணக்‌ 
கரைசலாக ஆனது. ஒற்றை ஒழுக்கென்று ஆகியது. அவர்‌ 
அதன்‌ அலைகளை நோக்கிக்கொண்டிருக்கையில்‌ தன்‌ 


பழைய எண்ணங்களை நோக்கி சென்றார்‌. நினைவுகள்‌ 
ஒவ்வொன்றாக உள்ளிருந்து எழுந்து வந்தன. 
அஸ்தினபுரியின்‌ பழைய நாட்கள்‌. அவர்‌ வாழ்ந்த 
நாட்கள்‌. அவை மறைந்தன என்பது பொய்‌. அவை 
வேறொரு வெளியில்‌ நிகழ்கின்றன. அலைப்பரப்பு 
ஆற்றின்‌ ஒருபக்கம்‌ எனில்‌ அடித்தளம்‌ பிறிதொன்று. 


இளையவனாகிய அர்ஜுனன்‌ வில்‌ பயிலும்‌ களத்தில்‌ 
அவர்‌ நின்றிருந்தார்‌. அவனுடைய கைகள்‌ யாழ்நரம்பின்‌ 
மேல்‌ பாணனின்‌ தொடுகையென வில்நாணை 
மீட்டுவதை பார்த்துக்கொண்டிருந்தார்‌. நாணொலியே 
இசையென்று ஆகமுடியும்‌ என அறிந்தார்‌. 
பிறிதொருநாள்‌ கர்ணன்‌ படைப்பயிற்சிக்களத்தில்‌ 
நாணொலி மீட்டியபடி எழுந்து வந்தான்‌. முத்தொளிர்‌ 
கருமை கொண்ட மேனியன்‌. அக்கணமே திரும்பி அவர்‌ 
அரசகுடியினரின்‌ மேடையில்‌ அமர்ந்திருந்த குந்தியின்‌ 
கண்களை பார்த்தார்‌. அவற்றிலிருந்த வெறிப்பு அவரை 
மெய்ப்புகொள்ளச்‌ செய்தது. அது வெறியாட்டில்‌ 
குருதிபலி கொள்ளும்பொருட்டு பிடாரி எழுந்த பூசகனின்‌ 
விழி. குருதிவிடாய்‌ எழுந்த வெறிப்பு. 


கொற்றவை பூசனைக்குச்‌ செல்லும்‌ அம்பிகையையும்‌ 
அம்பாலிகையையும்‌ சிறுகுழவியாக அன்னையின்‌ 
இடையில்‌ அமர்ந்து கண்டார்‌. அம்பிகையும்‌ 
அம்பாலிகையும்‌ கைகளைக்‌ கூப்பியபடி திறந்த தேரில்‌ 
நின்று ஊர்ந்தனர்‌. இருபுறமும்‌ கூடி நின்ற பெண்கள்‌ 
அவர்களைப்‌ பார்த்து கைகூப்பி குலவையிட்டு 
வாழ்த்துரைத்தனர்‌. அவர்கள்‌ வேறெங்கோ என 
திகழ்ந்தனர்‌. அவர்கள்‌ மானுடரல்ல, தெய்வங்களென. 
“அவர்களின்‌ அக்கை இக்குலமழிக்க சூளுரைத்தாள்‌. 
இருவர்‌ எனப்‌ பிரிந்து இவர்களின்‌ உடலில்‌ வாழ்கிறாள்‌. 
இவர்களின்‌ கருக்களில்‌ அவளுடைய வஞ்சம்‌ எழும்‌” 
என்றாள்‌ மூதன்னை ஒருத்தி. 


காலத்தில்‌ முன்பின்‌ இன்றி, இடநிகழ்வு இசைவின்றி 
அவர்‌ மிதந்தலைந்தார்‌. விழிகள்‌ நிலையிலாது அலைந்து 
நீர்‌ உதிர்க்க, கைகளைக்‌ கூப்பியபடி, மெல்லிய நடுக்கு 
கொண்ட உடலுடன்‌, உதடுகள்‌ ஒலியின்றி சொல்லை 
அசைவெனக்‌ காட்ட அமர்ந்திருந்தார்‌. அவர்‌ இருக்கும்‌ 
நிலையை காலைதோறும்‌ நின்று நோக்கிச்சென்ற 
முல்கலர்‌ மெல்ல அவரை பொருட்படுத்தாமலானார்‌. 
ஒவ்வொரு நாளுமெனத்‌ திரண்டு வந்த தன்‌ வெற்றியில்‌ 
திளைப்பதில்‌ அவரை மறந்தார்‌. 


முல்கலரின்‌ இல்லத்திலிருந்து போத்யருக்கு உணவு 


மட்டும்‌ வந்துகொண்டிருந்தது. அதை அவர்‌ 
எப்போதேனும்‌ நினைத்துக்கொண்டு எடுத்து உண்டார்‌. 
பல நாட்கள்‌ உணவு அங்கேயே இருந்து புளித்து 
நாற்றமெடுத்தது. நள்ளிரவில்‌ மதுமயக்கில்‌ வருகையில்‌ 
முல்கலர்‌ அவரை நோக்கி “தவம்‌ செய்து எழுப்பிய 
தெய்வம்‌ எங்கே? அப்புளித்த அன்னத்தை 
அத்தெய்வத்திற்கு படைக்கவிருக்கிறீர்களா?” என்றார்‌. 
அந்நகையாட்டுக்கு அவரே சிரித்து உடல்‌ திளைத்தார்‌. 
“இப்போது முற்றிலும்‌ நீத்தார்‌ என ஆகிவிட்டீர்கள்‌. 
புளித்த அன்னத்தை காகம்‌ பகிர உண்ணுகிறீர்கள்‌... 
நன்று நன்று.” 


மூத்தவருக்கு உணவளிக்கத்‌ தொடங்கியதும்‌ அவர்‌ 
தன்னைக்‌ கட்டியிருந்த காணாச்‌ சரடுகளில்‌ இருந்து 
விடுபட்டார்‌. அந்த விடுதலையில்‌ நாளும்‌ திளைத்தார்‌. 
மாறிவரும்‌ சூழலை அவர்‌ புரிந்துகொண்டு தன்னை 
மாற்றிக்கொண்டே இருந்தார்‌. “என்னால்‌ மாறமுடியும்‌. 
அதுவே என்‌ ஆற்றல்‌. நான்‌ நீர்‌, காற்று. பாறை அல்ல” 
என்று அவர்‌ சொன்னார்‌. “மாறாதவர்கள்‌ அழிந்தனர்‌. 
மாறுபவர்கள்‌ மறுபிறப்பு கொண்டனர்‌.” அவருடைய 
தோழரான சூதர்‌ சவிதர்‌ அருகே அமர்ந்து 
மதுவருந்திக்கொண்டிருந்தார்‌. “மாறாதனவும்‌ 
மாறுவனவும்‌” என்றபின்‌ சுட்டுவிரலைத்‌ தூக்கி 
புன்னகையுடன்‌ சில கணங்கள்‌ அமர்ந்திருந்து அதை 
மறந்து “நான்‌ என்ன சொன்னேன்‌?” என்றார்‌. 


முல்கலர்‌ அவரை பொருட்படுத்தவில்லை. அவரே 
நினைவுகூர்ந்து “ஆ, சூதர்பாடல்‌. என்றும்‌ மாறாதவர்கள்‌ 
வருங்காலத்தை இழக்கிறார்கள்‌. எப்போதும்‌ 
மாறுபவர்கள்‌ தன்னை இழக்கிறார்கள்‌” என்றார்‌. ஓங்கி 
துப்பிவிட்டு அவர்‌ எழுந்துகொண்டார்‌. “போகாதே, பணம்‌ 
கொடுத்துவிட்டுப்‌ போ” என்றார்‌ சவிதர்‌. அவர்‌ ஏப்பம்‌ 
விட்டபடி நடக்க “நீ இழப்பது என்ன? அவர்‌ இழக்க 
மறுப்பது என்ன? இரண்டு ஒன்றா?” என்றார்‌. “அல்லது 
இருவரும்‌ சேர்ந்து இழக்கிறீர்களா?” அவருடைய உடைந்த 
குரலையும்‌ மயங்கும்‌ நகைப்பையும்‌ கேட்டுக்கொண்டு 
முல்கலர்‌ நடந்து தன்‌ மஞ்சலில்‌ ஏறிக்கொண்டார்‌. 


முல்கலர்‌ கற்றுப்‌ பழகிய பழைய மொழியில்‌ அமைந்த 
பாடல்கள்‌ சூதுநிலையில்‌ புதிதாக வந்துகொண்டே 
இருந்த எவருக்கும்‌ புரியாமலாகிவிட்டிருந்தன. ஆகவே 
ஒவ்வொரு நாளும்‌ அவர்‌ தன்‌ பாடலின்‌ உட்குறிப்புகளை 
குறைத்துக்கொண்டே வந்தார்‌. பாடலின்‌ உட்பொருள்‌ 
என்பது அம்மொழியின்‌ இறந்தகாலத்தால்‌ ஆனது 
என்பதை அதனை எண்ணும்போதுதான்‌ உணர்ந்தார்‌. 


இருவரும்‌ ஆடிப்பாவைகள்‌ போலிருந்தனர்‌. நகுலன்‌ 
கரிய படிமம்‌. சகதேவன்‌ வெண்படிமம்‌. யார்‌ ஆடிப்படிமம்‌? 


அவன்‌ கைபட்டு கதவு அசைந்தபோது குந்தி உடல்‌ 
கலைந்து கூந்தலை ஒதுக்கியபடி திரும்பி அர்ஜுனனைப்‌ 
பார்த்தாள்‌. அவள்‌ விழிகளில்‌ ஒருகணம்‌ வியப்பு எழுந்து 
மறுகணம்‌ முகம்‌ இயல்பாகியது. “பார்த்தா, நீ 
யிலவேண்டிய நேரம்‌ இது” என்றாள்‌. “அன்னையே 
ங்கள்‌ அணிசெய்துகொள்ளவில்லையா?” என்றான்‌ 
அர்ஜுனன்‌. குந்தி கண்களில்‌ சினம்‌ எழ “என்ன 
கேட்கிறாய்‌? நான்‌ அணிசெய்துகொள்வதில்லை என்று 
தெரியாதா உனக்கு?” என்றாள்‌. “எல்லா பெண்களும்‌ 
அணிசெய்துகொள்கிறார்கள்‌... நாளை இந்திரவிழா 
என்று” என்று அர்ஜுனன்‌ சொல்லத்‌ தொடங்கினான்‌. 
என்ன சொல்வதென்று அவனுக்குத்தெரியவில்லை. 


குந்தி வெளியே சென்ற சேடியை கைநீட்டி அழைத்து 
“மாலினி... சித்ரிகையும்‌ பத்மினியும்‌ எங்கே? 
இளவரசனை துயிலறைக்குக்‌ கொண்டுசெல்லாமல்‌ 
என்னசெய்கிறார்கள்‌?” என்று சினத்துடன்‌ கேட்டாள்‌. 
“அன்னையே, அவர்கள்‌ என்னை துயிலவைத்தார்கள்‌. 
நானே எழுந்துவந்தேன்‌” என்றான்‌ அர்ஜுனன்‌. 
“குழந்தைகள்‌ இரவில்‌ விழித்திருக்கலாகாது. சென்று 
படுத்துக்கொள்‌” என்று சொல்லி குந்தி மாலினியிடம்‌ 
“இளவரசன்‌ துயில்வது வரை நீ அருகிலேயே இரு” 
என்றாள்‌. அவள்‌ “ஆணை அரசி” என்று சொல்லி 
அர்ஜுனனை தாக்கிக்‌ கொண்டாள்‌. 


“இரவில்‌ எழுந்து இங்கே வரக்கூடாது இளவரசே. அன்னை 
சினந்துகொள்வார்கள்‌” என்று மாலினி அவனிடம்‌ 
சொன்னாள்‌. “நான்‌ பகலில்‌ வந்தாலும்‌ அன்னை 
சினம்தான்‌ கொள்கிறார்கள்‌” என்று அர்ஜுனன்‌ 
சொன்னான்‌. “என்னை அவர்கள்‌ எப்போதுமே 
கண்களைச்‌ சுருக்கித்தான்‌ பார்க்கிறார்கள்‌. ஏட்டில்‌ 
எழுதியதை பார்ப்பதுபோல.” 


மாலினி அவனுடைய அவ்வரியின்‌ நுட்பத்தை வியந்து 
ஒருகணம்‌ விழிவிரித்துப்பார்த்தாள்‌. “ஏன்‌ இங்கே 
வந்தீர்கள்‌? துயிலவேண்டியதுதானே?” என்றாள்‌. “நான்‌ 
தனியாகத்‌ துயிலமாட்டேன்‌. எல்லாரும்‌ சிரிக்கும்போது 
நான்‌ மட்டும்‌ ஏன்‌ துயிலவேண்டும்‌?” மாலினி “நாளை 
நீங்களும்‌ சிரிக்கலாம்‌” என்றாள்‌. “பீமன்‌ அண்ணா 
எங்கே?” என்றான்‌ அர்ஜுனன்‌. “அவர்‌ இந்திரனுக்கு 
கால்கோள்‌ நடந்த அன்றைக்கு அரண்மனைவிட்டு 
கிளம்பியிருக்கிறார்‌. மீண்டுவரவேயில்லை. 


இறந்தகாலம்‌ இல்லாத மொழியால்‌ ஒன்றையே 
சுட்டமுடியும்‌, ஒன்றை மட்டுமே சொல்ல இயலும்‌. ஒன்றை 
மட்டுமே சொல்கையில்‌ மொழி தன்‌ சிறகுகள்‌ உதிர 
பிறிதொன்றாகி மண்ணில்‌ தவழ்கிறது. அது எண்ணாத 
எதையும்‌ உணர்த்துவதில்லை. ஆகவே அதில்‌ நுட்பம்‌ 
இல்லை. நுட்பம்‌ இல்லாத அழகென்பதில்லை. 
அழகில்லாதது மகிழ்விப்பதில்லை. அதன்‌ சொல்லைப்‌ 
பெறுபவர்கள்‌ புரிந்த மறுகணமே அதை கீழே 
போட்டுவிடுகிறார்கள்‌. 


கவே அவர்‌ அந்நகரின்‌ அப்போது உருவாகி வந்த 

கழ்காலத்திலிருந்து சொற்களுக்கு பொருளேற்றம்‌ 
செய்ய முயன்றார்‌. கொஞ்சம்‌ கொஞ்சமாக புதிய 
மொழியை பழைய மொழியுடன்‌ கலந்தார்‌. புதிய 
மொழியால்‌ பழைய மொழிக்கு கூடுதல்‌ பொருளடைவு 
அளித்தார்‌. பழைய மொழியால்‌ புதிய மொழிக்கு 
அடுக்குகளை உருவாக்கினார்‌. விளைவாக ஒவ்வொரு 
நாளும்‌ என புதிய மொழி அவர்‌ பாடலில்‌ கூடிக்கூடி 
வந்தது. ஒரு நிலையில்‌ முற்றிலும்‌ புதிய மொழியிலேயே 
பாடிக்கொண்டிருந்தார்‌. அதை ஒருநாள்‌ அவரே 
உணர்ந்தபோது திடுக்கிட்டார்‌. பின்னர்‌ அதையே தன்‌ 
வெற்றி என எடுத்துக்கொண்டார்‌. அருகமர்ந்து 
பாடிக்கொண்டிருந்த சவிதர்‌ அந்த மொழியை தொடர 
முடியாமல்‌ குரல்திகைத்து நிற்கக்‌ கண்டு திரும்பி நோக்கி 
புன்னகைத்தார்‌. 


ஆனால்‌ அந்த மொழி சென்றகாலம்‌ என ஒன்று 
இல்லாதது. ஆகவே அதன்‌ புதிய உட்குறிப்புகளை 
புரிந்துகொள்ளும்‌ பாதைகள்‌ கேட்பவரிடம்‌ 
இருக்கவில்லை. அவர்கள்‌ தங்கள்‌ தனி வழிகளில்‌ 
தங்கள்‌ அச்சங்களையும்‌ ஐயங்களையும்‌ 
சென்றடைந்தனர்‌. அந்த மொழி அவர்களை 
அலைக்கழித்தது. “ஊதினால்‌ பறக்கும்‌ தூசிபோல்‌ 
உள்ளது இந்தப்‌ புதிய மொழி” என்று அவர்‌ தன்‌ 
மனைவியிடம்‌ சலித்துக்கொண்டார்‌. “இந்த மொழிபோல்‌ 
இன்று என்னை எரிச்சலடையச்‌ செய்யும்‌ 
பிறிதொன்றுமில்லை” என்றார்‌. “இது ஆழமில்லாமல்‌ 
ஆழம்‌ காட்டும்‌ சுனை. ஒவ்வொரு முறையும்‌ நம்பிக்‌ 
குதித்து இதன்‌ அடிப்பாறையில்‌ 
அறைபட்டுக்கொள்கிறேன்‌.” 


அவர்‌ மனைவி “ஆனால்‌ இந்த மொழிபோல்‌ இன்று 
பயனுள்ளது எதுவும்‌ இல்லை என்று எனக்குத்‌ 
தோன்றுகிறது” என்றாள்‌. “முன்பெல்லாம்‌ என்‌ ஏவலரிடம்‌ 
ஒன்று சொன்னால்‌ அதை மும்முறை நான்குமுறை 


விளக்க வேண்டியிருக்கும்‌. அவர்கள்‌ கொள்ளும்‌ 
பொருள்‌ வேறுபாடோ முடிவில்லாதது. மீளமீள 
விளக்கிக்கொண்டே சென்று முடிவின்மையை நானும்‌ 
அடையவேண்டியிருக்கும்‌. இன்று இந்த மொழியில்‌ 
ஒவ்வொரு சொல்லும்‌ ஒருபொருள்‌ மட்டுமே கொண்டது. 
எனவே சொல்லும்‌ ஒவ்வொன்றும்‌ அக்கணமே முடிவுற்று 
தொடரும்‌ செயலை மட்டுமே நிகழ்த்துகின்றன. 
ஏவுவதற்கும்‌ தலைக்கொள்வதற்கும்‌ விற்பதற்கும்‌ 
பெறுவதற்கும்‌ இம்மொழிபோல்‌ நன்று வேறில்லை. 
சொற்பொருளை இவ்வண்ணம்‌ மாறாது சுட்டும்‌ மொழி 
திகழும்‌ ஒரு காலம்‌ எழும்‌ என்று நான்‌ எண்ணியதே 
இல்லை.” 


அன்று அவர்‌ அவளை வெறித்தபடி நோக்கி 
அமர்ந்திருந்தார்‌. அவ்வண்ணம்‌ ஒரு வேறுபாடு 
உண்டென்று அவருக்கு அப்போதுதான்‌ தெரிந்தது. 
அதையே எண்ணிக்கொண்டிருந்தார்‌. அத்தனை நாள்‌ 
அவர்‌ எதை வைத்து ஆடினார்‌ என அப்போது புரிந்தது, 
தன்னை பாமரர்களில்‌ ஒருவராகவும்‌ அவர்களுடன்‌ 
ஆடுபவராகவும்‌ அவர்‌ எண்ணிக்கொண்டிருந்தார்‌. 
புலவர்‌ எழுதி எழுதியும்‌ பாணர்‌ பாடிப்பாடியும்‌ 
உருவாக்கிய மொழியின்‌ அடுக்குகளைக்‌ கொண்டே 
தன்னால்‌ இளிவரலையும்‌ அங்கதத்தையும்‌ உருவாக்க 
முடிகிறது எனக்‌ கண்டார்‌. அவர்கள்‌ சேர்த்துவைத்த 
செல்வம்‌ கவிஞர்களுக்கும்‌ அறிஞர்களுக்கும்‌ 
சூதர்களுக்கும்‌ மட்டும்‌ உரியது அல்ல, அவர்‌ அள்ளிவீசி 
ஆடியதும்‌ அதையே. அச்செல்வத்தை அளித்தவர்களை 
நகையாடியபடியே அதைச்‌ செய்தார்‌ என்பதே வேறுபாடு. 


சூது நிகழும்‌ அவைகளில்‌ பிறரை மகிழ்விக்கும்‌ 
பொருட்டு அவர்‌ சொற்களுடன்‌ தன்‌ உடல்‌ 
கலந்துகொண்டார்‌. நாமொழியிலிருந்து உடல்மொழி 
நோக்கி சென்றார்‌. உடலசைவுகளில்‌ இரு வகையில்‌ 
கேளிக்கை எழ முடியும்‌ என்று கண்டுகொண்டார்‌. 
மானுடரைப்போன்ற விலங்குகளின்‌ அசைவுகளை 
உடலுக்கு அளிக்கலாம்‌. காமத்தின்‌ அசைவுகளை 
கலந்துகொள்ளலாம்‌. இரண்டுமே உடலை 
மொழியிலிருந்து விடுவித்து வெறும்‌ உடலென்றாக்குதல்‌. 
உடலை ஒவ்வொரு கணுவிலும்‌ மொழிதான்‌ 
பொருள்கொள்ளச்‌ செய்கிறது. மொழியிலாத உடல்‌ 
காற்று வெளியில்‌ துருத்தி நின்றிருக்கிறது. அதை பிற 
விலங்குகளின்‌ உடல்களின்‌ பெரும்‌ பரப்பில்‌ மட்டுமே 
பிசிறின்றி பொருத்த முடியும்‌. மொழி தன்‌ 
இறந்தகாலத்தை உணர முடியும்‌. உடலில்‌ அது அதன்‌ 
வடிவென, அசைவென, இயல்பெனத்‌ திகழ்கிறது. 


மொழிக்கு உடலால்‌ மேலும்‌ மேலுமென பொருள்‌ அளிக்க 
இயலும்‌ என்று அவர்‌ அறிந்தார்‌. உடலுக்கு தான்‌ அளித்த 
பொருளனைத்தையும்‌ எடுத்துக்கொண்டு மொழி 
விலகிச்சென்ற பின்னர்‌ நின்று திகைத்து உடல்‌ 
பின்வாங்கி வெறும்‌ விலங்கென தன்னை 
கண்டுகொண்டு அவ்விறந்தகாலத்திலிருந்து அள்ளி 
எடுத்துக்கொண்டு வந்த அனைத்துப்‌ பொருட்களையும்‌ 
அந்தப்‌ புதுமொழி மேல்‌ அவர்‌ சூட்டினார்‌. அது புது 
மொழியை புதிய அர்த்தங்கள்‌ கொள்ளச்‌ செய்தது. 
ஆனால்‌ அதை விலங்கு மொழியென்றாக்கியது. “மானுட 
உடலில்‌ உறைகின்றன அனைத்து விலங்குகளும்‌...” 
என்று அவர்‌ சவிதரிடம்‌ சொன்னார்‌. “மானுட உடலே 
விலங்குடல்களின்‌ விராடவடிவம்‌!” 


நகரம்‌ பொலிவுகொண்டபடியே சென்றது. அவருடைய 
கருவூலமும்‌ நிறைவடைந்தது. “கரவறை நிறைகையில்‌ 
குடம்நிறைவதுபோல்‌ ஓசையின்மை எழவேண்டும்‌ 
என்கின்றனர்‌ வணிகர்‌” என்று அவர்‌ தன்‌ மனைவியிடம்‌ 
சொன்னார்‌. “சொல்‌ குறைத்து விழிகளை அணையச்‌ 
செய்துகொள்‌. நம்‌ உடவில்‌ மகிழ்ச்சி 
நம்மையறியாமலேயே வெளிப்படும்‌. ஆகவே முகத்தை 
துயர்‌ நிறைந்ததாக வைத்துக்கொள்‌. சொற்களில்‌ 
நிறைவின்மை மட்டுமே எழவேண்டும்‌. கனிமரம்‌ 
முள்கொள்வதைப்போல்‌ அமைக என்று வணிகர்‌ 
சொல்வதுண்டு. எவரும்‌ நம்மை அணுகலாகாது.” 


அவள்‌ “நம்‌ உற்றார்‌ என எவரும்‌ இங்கில்லை” என்றாள்‌. 
“நம்‌ வெற்றியை காட்டக்கூட விழிமுன்‌ எவருமில்லை. 
பட்டும்‌ நகையும்‌ அறைகளுக்குள்‌ இருக்கின்றன. அணிய 
ஒரு நிகழ்வில்லை. அணிந்தால்‌ அதை நோக்கி என்னை 
அறிய அறிந்தோர்‌ எவருமில்லை.” அவர்‌ அவள்‌ 
தலையைத்‌ தட்டி “அறிவிலி என பேசாதே. தேன்தேரும்‌ 
கரடி போன்றது அரசு. அது முகர்ந்தும்‌ நோக்கியும்‌ 
சுற்றிவருகிறது. நம்மை ஒருநாள்‌ தேடிவருவார்கள்‌. 
வரியும்‌ வாரமும்‌ சுமத்துவார்கள்‌. அளித்தேயாக 
வேண்டும்‌. பணிந்திருந்தால்‌, மறைந்திருந்தால்‌ அதை 
குறைத்துக்கொள்ளலாம்‌. தருக்கினால்‌, மீறினால்‌ இழந்து 
மீண்டும்‌ தெருவில்‌ நிற்கவேண்டியிருக்கும்‌” என்றார்‌. 
அவள்‌ “அரண்மனையில்‌ இல்லாத செல்வமா?” என்றாள்‌. 
“அது கொள்ளைச்‌ செல்வம்‌, அதை அளிப்பவர்‌ நம்மைப்‌ 
போன்றோர்‌” என்றார்‌ முல்கலர்‌. 


அவள்‌ அஞ்சிவிட்டாள்‌. மறுநாள்‌ அவள்‌ விழிகள்‌ 


முற்றிலும்‌ அணைந்துவிட்டிருந்தன. உலகையே 
எதிரிகளென நோக்கலானாள்‌. மைந்தர்களிடமே 


வஞ்சமும்‌ சினமும்‌ வெளிப்பட்டது. அவ்வப்போது 
எண்ணி எண்ணி பெருமூச்சுவிட்டாள்‌. “நன்று” என 
அவர்‌ சொல்லிக்கொண்டார்‌. “ஆண்களுக்கு செல்வம்‌ 
என்பது அவைநிலை. அதன்பின்‌ நுகர்வு. பெண்களுக்கு 
அது வெறும்‌ தருக்கு மட்டுமே.” 


அவளை மேலும்‌ அச்சுறுத்தி தன்‌ அறைகளுக்குள்‌ 
இருக்கும்‌ செல்வத்தின்‌ காவல்பூதமென்று ஆக்கினார்‌. 
ஒவ்வொரு நாளும்‌ அவள்‌ சென்று க 
தொட்டுவிட்டு வருவதைக்‌ கண்டு ஆறுதல்‌ கொண்டார்‌. 
“நான்‌ இல்லையென்றானாலும்‌ இவள்‌ இச்செல்வத்தை 
வீணடிக்க மாட்டாள்‌. இதில்‌ ஒரு காசையேனும்‌ எடுக்க 
இவள்‌ கைகள்‌ துணியாது. குன்றாது கரையாது 
இச்செல்வம்‌ என்‌ மைந்தருக்குச்‌ சென்றுசேரும்‌.” செல்வம்‌ 
அச்சத்தை விளைவிக்கிறது. அச்சங்களில்‌ 
முதன்மையான உயிரச்சமாகத்‌ திரள்கிறது. செல்வம்‌ 
பெருகும்தோறும்‌ தன்‌ இறுதி அணுகிவருவதை அவர்‌ 
உள்ளுணர்ந்தார்‌. கனவுகளில்‌ மீளமீள இறந்தார்‌. 


ஆகவே ஒருநாள்‌ காலையில்‌ அவர்‌ இல்லக்கதவை 
அரசஏவலர்க்‌ குழு ஒன்று தட்டியபோது அவர்‌ 
அஞ்சிநடுங்கி மூலையில்‌ பதுங்கிக்கொண்டார்‌. அவர்‌ 
மனைவி அவரை எழுப்ப அவர்‌ விழிநீர்‌ வடித்து மேலும்‌ 
உடல்குறுக்கிக்கொண்டார்‌. “நானே கேட்கிறேன்‌...” என்று 
அவள்‌ முன்னால்‌ சென்றாள்‌. “எனக்கு உடல்நலமில்லை 
என்று சொல்‌... நான்‌ நலிந்துள்ளேன்‌ என்று சொல்‌” என 
அவர்‌ பின்னால்‌ கூவினார்‌. அவள்‌ தன்‌ பூட்டிய 
நிலவறைக்‌ கதவை நோக்கினாள்‌. அதை கொள்ளையிட 
வந்தவர்கள்மேல்‌ கடும்சினம்‌ கொண்டாள்‌. 
அச்சினத்துடன்‌ கதவை திறந்தாள்‌. 


“என்ன வேண்டும்‌? எவர்‌ நீங்கள்‌? ஏழைகளை இங்கே 
வாழவிடமாட்டீர்களா?” என அவள்‌ சினந்தபோது 
அவர்கள்‌ திகைத்தனர்‌. அவர்கள்‌ ஐவருமே 
காமரூபத்திலிருந்து வந்த இளைஞர்கள்‌. அவர்களின்‌ 
தலைவன்‌ “நாங்கள்‌ பெருஞ்சூதரான போத்யரை 
அழைத்துச்செல்ல வந்துள்ளோம்‌. அரசி துச்சளையின்‌ 
ணை” என்றான்‌. அவள்‌ “அவர்‌ உடல்நலிந்திருக்கிறார்‌. 
படுத்துக்கொண்டிருக்கிறார்‌. அவரால்‌ எதையுமே 
பேசமுடியாது” என்றாள்‌. “அவரை நாங்கள்‌ 
பார்க்கவேண்டும்‌” என்றான்‌ காவலர்தலைவன்‌ லுசன்‌. 
“அவரால்‌ எழவே இயலாது” என்று அவள்‌ சொன்னாள்‌. 


கதவை மூடப்போனவளை உள்ளிருந்து ஓடிவந்த 
முல்கலர்‌ தடுத்தார்‌. “எவர்‌? எவரை பார்க்கவேண்டும்‌ 


நீங்கள்‌?” என்றார்‌. “முதுசூதர்‌ போத்யரை... அரசி 
துச்சளையின்‌ ஆணை?” என்றான்‌ லுசன்‌. “என்‌ 
மூத்தவர்தான்‌... இந்நிலத்திலேயே 
பெருங்கல்விகொண்டவர்‌. எங்கள்‌ குடியின்‌ மூத்தவர்‌. 
எங்கள்‌ சொல்லுக்கெல்லாம்‌ தலைவர்‌. அதோ 
எதிர்த்திண்ணையில்‌ இருக்கிறார்‌. நான்‌ அவரை 
பேணுபவன்‌. அவருடைய இளையோன்‌” என்றபின்‌ 
மனைவியிடம்‌ “செவி துலங்கா விலங்கு... போ, உள்ளே 
போ!” என்று சீறிவிட்டு “வருக... வருக!” என அவர்களை 
அழைத்துச்சென்றார்‌. 


போத்யர்‌ எங்கோ என இருந்தார்‌. “மூத்தவரே, மூத்தவரே, 
நற்செய்தி. அரசி துச்சளை தங்களை அரண்மனைக்கு 
அழைத்திருக்கிறார்‌” என்று முல்கலர்‌ கூவினார்‌. 
“மூத்தவரே, நம்‌ குடிக்கு வந்த அழைப்பு இது... எழுக!” 
அச்செய்தியை போத்யரால்‌ நிகழ்காலத்தில்‌ வைத்து 
புரிந்துகொள்ள இயலவில்லை. குரல்கள்‌ ஊடுருவி வந்து 
2 தொட்டு உலுக்க அவர்‌ அந்தச்‌ சிறு 

ண்ணையில்‌ திடுக்கிட்டு அறுந்து வந்து விழுந்தார்‌. தன்‌ 
முன்‌ திகழ்ந்த நிகழ்காலத்தை பதறித்‌ தவித்தபடி 
நோக்கினார்‌. அவர்‌ முன்‌ நின்றிருந்தவர்கள்‌ நிழலென 
வண்ணக்‌ கரைவு என அவருக்குத்‌ தெரிந்தனர்‌. 
அவருடைய தந்தையின்‌ குரல்‌ ஒலித்தது. “மூத்தவரே, 
எழுக! அரசாணை வந்துள்ளது, செவிகொள்க!” 


முல்கலர்‌ உள எழுச்சியில்‌ நடுங்கிக்கொண்டிருந்தார்‌. 
கூடவே ஓர்‌ அச்சமும்‌ அவரை அலைக்கழித்தது. போத்யர்‌ 
புதைகுழியிலிருந்து அவ்வண்ணம்‌ மீண்டெழக்கூடும்‌ 
என அவர்‌ எதிர்பார்க்கவில்லை. அவர்‌ தான்‌ செய்த 
சிறுமதிப்புகளை நினைவுகூரக்கூடுமா? மூதாதையரின்‌ 
வடிவென அங்கிருந்தது நலிந்து பூசணம்‌ பூத்த முதிய 
உடல்‌. அதற்குள்‌ வந்தமையக்கூடும்‌ தொல்தந்தையரின்‌ 
சினம்‌. நெடுங்காலமாக தன்‌ மேல்‌ கனன்று கூடிய அனல்‌. 
அவருடைய ஒரு சொல்‌ தன்னை எளிதில்‌ 
அழித்துவிடக்கூடும்‌ என எண்ணினார்‌. ஆகவே 
மிகையான உவகையை காட்டினார்‌. ஏவலன்‌ முன்‌ அவர்‌ 
காலடியைத்‌ தொட்டு சென்னி சூடி சொல்பெருக்கினார்‌. 


“மூத்தவரே, நம்‌ குடிக்கு நற்சூழல்‌ வந்துள்ளது. 
அரண்மனையிலிருந்து உங்களுக்கு அழைப்பு. அரசி 
துச்சளையே அழைத்துவரச்‌ சொல்லியிருக்கிறார்‌” 
என்றார்‌. “அவரை நானே அழைத்து வருகிறேன்‌...” என்று 
ஏவலனிடம்‌ சொன்னார்‌. “அவர்‌ இங்கே பிறிதொன்றிலாத 
குரல்‌. அவர்‌ அறிந்தவை வேறெவரும்‌ அறியாதவை. நான்‌ 
அவருடைய இளையோன்‌. அவருடைய சொல்லுக்குத்‌ 


தொடர்ச்சியென இங்கே அமைபவன்‌” என்றார்‌. 
“அவருடைய மைந்தர்கள்‌ அவரை உதறிவிட்டுச்‌ 
சென்றனர்‌. நானும்‌ வறுமையடைந்தேன்‌. ஆனால்‌ 
என்னால்‌ அவரை விட்டுவிட்டுச்‌ செல்ல இயலவில்லை. 
அவர்பொருட்டே நானும்‌ இங்கே தங்கிவிட்டேன்‌. பல 
சிறுமைகளை இயற்றி இங்கே வாழ்ந்தேன்‌. அவருக்கு 
உணவளித்துப்‌ பேணுவதொன்றே நோக்கம்‌. அவருடன்‌ 
இன்று இங்கே இருக்கிறேன்‌ எனில்‌ அது என்‌ குடியின்‌ 
தொல்மொழி நிலைகொள்ளவேண்டும்‌ என்பதற்காகவே” 
என்றார்‌. 


ஏவலன்‌ அவரைப்பற்றி அதற்குள்‌ 
உணர்ந்துகொண்டுவிட்டிருந்தான்‌. அவர்‌ “அரசி 
துச்சளையிடம்‌ நானும்‌ ஓரிரு சொல்‌ உரைக்க 
விழைகிறேன்‌. அன்றி அவர்களை நேரில்‌ நோக்கும்‌ ஒரு 
வாய்ப்பு அமையுமென்றாலும்‌ நன்றே” என்றபோது 
“நன்று, அவரை அழைத்துவர அரண்மனையிலிருந்து 
தேரும்‌ ஏவலரும்‌ வருவார்கள்‌. எவர்‌ அரசியை 
சந்திக்கவேண்டும்‌ என்பதை அரசியே முடிவெடுப்பார்‌” 
என்றான்‌. முல்கலர்‌ தலைவணங்கினார்‌. போத்யரின்‌ 
உள்ளத்தில்‌ தன்னைப்பற்றிய கசப்பு சேர்ந்திருக்குமா என 
அவர்‌ அகம்‌ தவித்தது. ஏவலனை வழியனுப்பிவிட்டு 
மூத்தவரை நோக்கி நின்றபோது அந்த நரைத்த 
விழிகளுக்கு அப்பால்‌ என்ன இருக்கிறது என அவரால்‌ 
உய்த்தறிய இயலவில்லை. 


அவர்கள்‌ சென்ற பின்னர்‌ முல்கலர்‌ மூத்தவரிடம்‌ 
“மூத்தவரே, இது நல்லூழ்‌. நமக்கு மீண்டும்‌ அரண்மனை 
உறவு அமைகிறது. அரண்மனைச்சூதரை வரிகொள்ள 
வரும்‌ ஏவலர்‌ அணுகப்போவதில்லை. நாம்‌ 
காக்கப்படுவோம்‌” என்றார்‌. “என்னிடம்‌ பொன்‌ உள்ளது. 
அது உங்களுக்கும்‌ உரியது. உங்கள்‌ மைந்தர்‌ என இனி 
இப்புவியில்‌ வாழவிருப்பவர்கள்‌ என்‌ மைந்தர்கள்‌. நம்‌ 
குடியின்‌ குருதியெச்சம்‌ அவர்களே. என்னிடம்‌ உள்ளவை 
எல்லாம்‌ அவர்களுக்குரியவை. அவர்களை காக்கும்‌ 
பொறுப்பு கொண்டவர்‌ நீங்கள்‌... அரண்மனையில்‌ நம்‌ 
குடியை ஒருநிலையிலும்‌ எவரும்‌ குறைத்து 
எண்ணிவிடலாகாது” என்றார்‌. 


னால்‌ அவர்‌ ஒரு சொல்லையும்‌ உளம்‌ வாங்கியதுபோல்‌ 
தெரியவில்லை. முல்கலர்‌ அவருடைய முகத்தை 
நெடுநேரம்‌ நோக்கிக்கொண்டிருந்தார்‌. பின்னர்‌ 
பெருமூச்சுடன்‌ எழுந்து தன்‌ இல்லத்திற்கு சென்றார்‌. 
“என்ன நிகழுமெனத்‌ தெரியவில்லை. வந்த காவலர்‌ 
புதியவர்களாயினும்‌ நுண்ணறிவுகொண்டோர்‌. மூத்தவர்‌ 


இருந்த நிலையை அவர்கள்‌ அரசியிடம்‌ தெரிவிப்பார்கள்‌. 
நாளை அவருக்கு பல்லக்கு வரும்போது எனக்கு 
கைவிலங்குகள்‌ வரலாம்‌... எதுவாயினும்‌ நீ துணிந்து 
நில்‌. நாம்‌ ஈட்டிய செல்வமே நமக்கு 
துணையாகவேண்டும்‌.” அவள்‌ “நான்‌ ப உ 
பொன்னையேனும்‌ விடமாட்டேன்‌. என்னை மீறி 
எவரேனும்‌ அதைத்‌ தொட்டால்‌ பிடாரி என அவர்களின்‌ 
குருதி குடிப்பேன்‌” என்றாள்‌. 


அவர்‌ பெருமூச்சுகளுடன்‌ அமர்ந்திருந்தார்‌. வழக்கமாக 
பகலில்‌ துயில்பவர்‌ விழித்தே இருந்தார்‌. அந்தி எழுந்ததும்‌ 
பல்லக்கிலேறி சூதுமனைக்குச்‌ சென்றார்‌. அங்கே 
ஒவ்வொன்றும்‌ அன்று முற்றிலும்‌ புதிதாக இருந்தன. 
அறியமுடியாதவையாக, ஆழங்கள்‌ கொண்டவையாக. 
இவற்றை இதற்குமுன்‌ நான்‌ பார்த்ததில்லையா என 
எண்ணிக்கொண்டார்‌. இனியொருமுறை இவற்றை நான்‌ 
பார்க்கப்போவதில்லை என்ற எண்ணம்‌ வந்ததும்‌ அவரே 
திடுக்கிட்டார்‌. புறநாட்டுப்‌ படைவீரர்கள்‌ அனைவரும்‌ 
அங்கே நில்லாது ஆடி, ஒழியாது குடித்து, 
வெறிகொண்டபடி, வசை உதிர்த்தபடி, மீளவிழைந்து 
துடித்து மீளாது மீண்டு வந்து விழுந்து, ஊழின்‌ 
பகடைகள்‌ என சூதாடிக்கொண்டிருந்தனர்‌. 


அவர்களில்‌ ஒருவனை கண்டதும்‌ அவர்‌ முதலில்‌ 
திடுக்கிட்டார்‌. அவனை அவர்‌ முன்னரே எங்கோ 
பார்த்திருந்தார்‌. எங்கே எங்கே என அவருடைய உள்ளம்‌ 
அலைகொண்டது. அவன்‌ விழிகள்‌ அவரை 
ஆர்வமில்லாமல்‌ வந்து தொட்டுச்‌ சென்றன. ஒருமுறை 
அவன்‌ அவர்‌ இருக்கும்‌ திசைநோக்கி துப்பினான்‌. 
மதுமயக்கில்‌ அவன்‌ முகம்‌ கலங்கியிருந்தது. ஒரு 
கண்ணிலிருந்து கண்ணீர்‌ வழிந்துகொண்டிருந்தது. 
இவன்‌ இதற்கு முன்‌ இங்கே வந்ததில்லை. இவனை நான்‌ 
சாலைகளில்‌, அங்காடியில்‌ பார்த்திருக்கலாம்‌. ஆனால்‌ 
இங்கே வரும்‌ முகங்களில்கூட பல முகங்கள்‌ நினைவில்‌ 
பதிவதே இல்லை. 


அவன்‌ தோற்றுக்கொண்டே இருந்தான்‌. “எழுக! எழுந்து 
விலகுக!” என்று அவனுடன்‌ ஆடியவர்கள்‌ 
சொன்னார்கள்‌. அவன்‌ தன்‌ கச்சையை, வாளை வைத்து 
ஆடினான்‌. “எழுக... இனி உன்னிடம்‌ எஞ்சுவதொன்றும்‌ 
இல்லை!” என்று அவர்கள்‌ சொன்னார்கள்‌. “என்‌ உயிரை 
வைக்கிறேன்‌! என்‌ உயிரை!” என்று அவன்‌ கூவ “அந்த 
உயிருக்கு என்ன மதிப்பு?” என்று அவர்கள்‌ 
நகையாடினர்‌. 


முல்கலர்‌ மறுபக்கம்‌ இன்னொரு பீடத்தைச்‌ சூழ்ந்து 
அமர்ந்து ஆடிக்கொண்டிருந்த ஒரு பெருவணிகனின்‌ 
தோல்வியை இளிவரல்‌ செய்து பாடிக்கொண்டிருந்தார்‌. 

னால்‌ படைவீரன்‌ அதை தன்மேலான இளிவரல்‌ என 
பொருள்கொண்டான்‌. வாலின்‌ அசைவொன்றை தன்‌ 
கையில்‌ உருவாக்கினார்‌. நாவில்‌ அவர்‌ உரைத்த சொல்‌ 
இன்னும்‌ எஞ்சுவது அது என்பது. அவன்‌ எடுத்த பொருள்‌ 
இரந்து உண்க என்பது. அவன்‌ எழுந்து வாளை 
உருவியதை ஓரவிழியால்‌ அவர்‌ கண்டார்‌. உரசும்‌ ஒலி 
ஒரு சொல்‌. வளைந்த ஒளிமின்‌ அதன்‌ பொருள்‌. அவன்‌ 
வாள்‌ தன்‌ தலையை துணித்த கணத்தில்கூட என்ன 
நிகழ்கிறது என்று அவர்‌ அறியவில்லை. 


அவர்‌ தலை ஓசையுடன்‌ நிலத்தில்‌ விழுந்து திகைத்து 
நோக்கி உருண்டது. உடல்‌ தரையில்‌ கிடந்து துடித்து 
பதைப்புடன்‌ மண்ணை பற்றிக்கொள்ள முயன்றது. 
வெட்டுண்ட உடல்‌ சந்தி பிரிக்கப்பட்ட ஒரு சொல்போல 
என்று அப்பால்‌ அமர்ந்திருந்த தென்னிலத்துப்‌ பாணன்‌ 
சொன்னான்‌. அவன்‌ மூக்குவரை வந்த மதுவை 
எதுக்களித்து உமிழ்ந்து “மேலும்‌” என கோப்பையை 
நீட்டியபடி “நோக்குக, அது பொருளிழப்பதில்லை! 
முற்றிலும்‌ மாறான ஒரு பொருளை தரத்தொடங்குகிறது” 
என்றான்‌. அருகிலிருந்த அனைவரும்‌ வெடித்து 
நகைத்தனர்‌. 


அவர்கள்‌ அனைவருமே உச்சநிலை 
கள்மயக்கிலிருந்தனர்‌. “ஒரு தெய்வம்‌ எழுந்து 
இத்தலையை எடுத்து இவன்‌ உடலில்‌ பின்னோக்கிப்‌ 
பொருத்தி வைத்தால்‌ என்ன ஆகும்‌? இவன்‌ 
விலகிச்செல்லும்‌ இடங்களுக்கே சென்று சேர்வான்‌. நோக்க 
விரும்பாதவற்றை நோக்குவான்‌. எப்போதும்‌ 
கடந்துசெல்ல வேண்டிய உலகில்‌ வாழ்வான்‌” என்று 
அவன்‌ கூற சிரிப்பொலி அந்தப்‌ புகைசூழ்ந்த 
வெம்மையான அறையை நிறைத்தது. 

[ஙagelநள்ளிரவிலேயே முல்கலரின்‌ உடல்‌ அவர்‌ 
இல்லத்திற்கு கொண்டுவரப்பட்டது. அவர்‌ மைந்தரும்‌ 
மனைவியும்‌ கதறி அழுதுகொண்டிருக்க அந்த ஓசையை 
என்னவென்று புரியாமல்‌ போத்யர்‌ 
நோக்கிக்கொண்டிருந்தார்‌. தெருக்களில்‌ புதிதாகக்‌ 
குடியேறியிருந்த அயல்நிலத்துச்‌ சூதர்கள்‌ வந்து கூடினர்‌. 
எப்படி அஸ்தினபுரியின்‌ சூதர்‌ முறைப்படி உடலை 
எரியேற்றுவது என அவர்களுக்கு தெரியவில்லை. அதை 
உசாவியறிய உதவும்‌ எவரும்‌ இருக்கவில்லை. 
அவர்களில்‌ ஒருவர்‌ போத்யரை அடையாளம்‌ கண்டார்‌. 
“இவர்‌ மூத்தவர்‌, முறைமை அறிந்தவர்‌. அவரிடம்‌ 
சொல்வோம்‌” என்று அருகே வந்தார்‌. 


“மூத்தவரே, உங்கள்‌ இளையோர்‌ மண்நீத்தார்‌” என்று 
அவர்‌ போத்யரிடம்‌ சொன்னார்‌. “என்ன?” என்று அவர்‌ 
கேட்டார்‌. “உங்கள்‌ இளையவர்‌... முல்கலர்‌ 
கொல்லப்பட்டார்‌.” போத்யர்‌ நரைவிழிகள்‌ அசைவிலாது 
நிற்க “என்ன? என்ன?” என்றார்‌. “அவர்‌ இன்றில்லை... 
உங்கள்‌ இளையவர்‌. முல்கலர்‌ மறைந்தார்‌.” போத்யர்‌ 
“என்ன?” என்றார்‌. “உளம்‌ கலங்கியவர்‌” என்றார்‌ ஒரு 
சூதர்‌. “முதுமை... உள்ளம்‌ செத்துக்கொண்டிருக்கிறது” 
என்றார்‌ இன்னொருவர்‌. அவர்கள்‌ கூடி அமர்ந்து 
எண்ணம்கூட்டினர்‌. செய்வதற்கொன்றுமில்லை. 
முடிந்தவரை எல்லா சடங்குகளையும்‌ செய்து 
சிதையேற்றலாம்‌ என்று முடிவு செய்தனர்‌. 


அச்சடங்குகள்‌ ஒன்றுடன்‌ ஒன்று கூடிக்குழம்பி 
நிகழ்ந்தன. ஒவ்வொருவரும்‌ இன்னொருவரை நோக்கி 
கூவினர்‌. ஒன்று பிழை என இன்னொருவர்‌ சொன்னார்‌. 
அவர்‌ செய்வது பிமை என்றார்‌ பிறிதொருவர்‌. 
குழப்பங்களை வெறித்த விழிகளுடன்‌ நோக்கியபடி 
முல்கலரின்‌ துணைவி அமர்ந்திருந்தாள்‌. வந்தவர்கள்‌ 
தன்‌ இல்லத்துக்‌ கரவறையைச்‌ சூறையாட 
எண்ணுகிறார்கள்‌ என்னும்‌ எண்ணமே அவளிடம்‌ 
இருந்தது. முன்னரே சூதுமனையில்‌ முல்கலரின்‌ உடலில்‌ 
இருந்த நகைகளை எல்லாம்‌ எவரோ 
கழற்றிவிட்டிருந்தனர்‌. செவிகளை அறுத்து 
காதணிகளைக்கூட திருடிக்கொண்டிருந்தனர்‌. அவர்‌ 


அணிந்திருந்த பட்டாடையையும்‌ உருவிக்கொண்டு 
மரவுரி போர்த்தி உடலை கொண்டுவந்திருந்தனர்‌. 
கூடத்தில்‌ கிடத்தப்பட்டிருந்தது முல்கலரின்‌ உடல்‌. 
அவருடைய தலையை உடலுடன்‌ பொருத்தியிருந்தனர்‌. 
“பொன்னும்‌ மணியுமென வாழ்ந்தவர்‌. உடலில்‌ பொன்‌ 
இன்றி விண்புகுவது முறையல்ல. ஏதேனும்‌ பொன்நகை 
அணிவிக்கவேண்டும்‌. ஒரு கணையாழியாவது.” 
முல்கலரின்‌ மனைவி தன்‌ நகைகளையும்‌ மைந்தரின்‌ 
நகைகளையும்‌ முன்னரே கழற்றி 
மறைத்துவிட்டிருந்தாள்‌. “குன்றிமணிகூட இங்கில்லை... 
பணம்‌ இல்லாமல்தான்‌ சூதுமனைக்கு பாடச்சென்றார்‌” 
என்று அவள்‌ சொன்னாள்‌. “ஆடையென ஒரு பட்டு 
போர்த்தப்படவேண்டும்‌... பட்டு இன்றி அவரை நாங்கள்‌ 
கண்டதே இல்லை” என்றார்‌ ஒருவர்‌. “அவரிடம்‌ இருந்தது 
அந்தப்‌ பட்டு ஒன்று மட்டுமே” என்றாள்‌ அவள்‌. அவர்கள்‌ 
ஒருவரை ஒருவர்‌ நோக்கிக்கொண்டனர்‌. 


சடங்குகளின்போது மைந்தரை மட்டுமே முல்கலரின்‌ 
மனைவி அனுப்பினாள்‌. தான்‌ எழுந்து கூடத்திற்குச்‌ 
சென்றால்‌ பிறர்‌ உள்ளே நுழையக்கூடும்‌ என்பதனால்‌ 
உள்ளறை வாயிலிலேயே அமர்ந்திருந்தாள்‌. 
“வாய்க்கரிசிக்கு அரிசி தேவை... எங்குள்ளது 
களஞ்சியம்‌?” என்று அவர்களில்‌ ஒருவர்‌ கேட்க “அரிசி 
இல்லை...” என்று அவள்‌ சொன்னாள்‌. ஒருகணம்‌ 
அவளை வெறித்து நோக்கிவிட்டு “அரிசி 
கொண்டுவாருங்கள்‌... இரந்து உண்டு இடுகாடு 
செல்லவேண்டுமென்பது இவர்‌ ஊழென்றால்‌ 
அவ்வண்ணமே” என்றார்‌ சூதர்‌. இரு மனைகளிலிருந்து 
அரிசி வந்தது. அதை வாயிலிட்டு சடங்கு முடித்து 
இடுகாட்டுக்கு கொண்டுசென்றனர்‌. 


“அனைவரும்‌ ஊர்நீங்கினர்‌. செல்லாதொழிந்த ஒரே 
தொழிலர்‌ இடுகாடு காப்போர்‌ மட்டுமே” என்று சூதர்கள்‌ 
சொன்னார்கள்‌. “இந்நகரில்‌ சாவு ஒழிவதே இல்லை” 
என்றார்‌ இன்னொருவர்‌. “செல்லுமிடங்களில்‌ அவர்கள்‌ 
செய்ய தொழில்‌ என ஒன்றிருக்காது போலும்‌” என்று 
இன்னொரு சூதர்‌ சொன்னார்‌. “அந்த முதுசூதர்‌ 
இவரைவிட நாற்பதாண்டுகள்‌ மூத்தவர்‌...” என்று ஒருவர்‌ 
சொன்னார்‌. முல்கலரின்‌ முதல்‌ மைந்தன்‌ எரிசட்டி ஏந்தி 
நடந்தான்‌. அவன்‌ தந்தையின்‌ உடலில்‌ தலை மட்டும்‌ 
தனியாக அசைவதை நோக்கி நடந்தான்‌. முல்கலர்‌ 
எதையோ மறுத்துக்கொண்டே செல்வதுபோலிருந்தது. 


மறுநாள்‌ புலரியில்‌ போத்யரை அமைக்க வந்த லுசன்‌ 


யானைக்கொட்டடியிலோ சமையற்கட்டிலோ 
புராணகங்கையிலோ இருப்பார்‌” என்று மாலினி 
சொன்னாள்‌. 


“நானும்‌ யானைக்கொட்டகைக்குச்‌ செல்கிறேன்‌.” மாலினி 
“நாளைக்குச்‌ செல்லலாம்‌. இன்று நீங்கள்‌ 
துயிலவேண்டும்‌” என்றபடி அறைக்குள்‌ சென்றாள்‌. 
அர்ஜுனன்‌ “நானும்‌ அன்னையுடன்‌ அந்த மஞ்சத்தில்‌ 
துயில்கிறேனே?” என்று கேட்டான்‌. “இளவரசர்‌ ஆண்மகன்‌ 
அல்லவா? அன்னையுடன்‌ துயிலலாமா?” என்றாள்‌ 
மாலினி. “அவர்களிருவரும்‌ துயில்கிறார்களே?” என்றான்‌ 
அர்ஜுனன்‌. “அவர்கள்‌ இன்னமும்‌ 
சிறுகுழந்தைகள்தானே?” 


“இல்லை” என்று அர்ஜுனன்‌ அவள்‌ முகத்தில்‌ தன்‌ 
சிறியகைகளால்‌ மெல்ல அடித்தான்‌. “இல்லை, நான்‌ 
அறிவேன்‌. அவர்கள்‌ பெரிய குழந்தைகள்‌. 
பெரியகுழந்தைகளாக ஆனபிறகும்‌ அன்னையுடன்‌ 
துயில்கிறார்கள்‌ என்று சேடிகள்‌ கேலிசெய்து 
பேசிக்கொண்டதை நான்‌ கேட்டேன்‌.” மாலினி 
புன்னகைத்து “பெண்கள்‌ அப்படி பேசிக்கொள்வார்கள்‌ 
இளவரசே. அவர்கள்‌ இருவரும்‌ சிறியவர்கள்‌. கனவு 
கண்டு எழுகையில்‌ அருகே அன்னை இல்லையேல்‌ 
அழுகிறார்கள்‌. ஆகவேதான்‌ அவர்களை அங்கே 
படுக்கவைத்திருக்கிறார்கள்‌ அரசி” என்றாள்‌. 


அர்ஜுனன்‌ தன்‌ மார்பின்மேல்‌ கைவைத்து 
“நானும்கூடத்தான்‌ இரவில்‌ கனவு கண்டு எழுந்து 
அழுகிறேன்‌. என்னை இதுவரை படுக்கவைத்ததே 
இல்லையே?” என்றான்‌. கையைக்‌ குவித்து சிறிய அளவு 
காட்டி “நான்‌ இவ்வளவு சிறியவனாக இருக்கையிலும்‌ 
கூட என்னை படுக்கவைத்ததே இல்லை” என்றான்‌. 


அவனுக்குள்‌ சொற்கள்‌ நெருக்கியடித்தன. “அவர்களை 
அன்னை முத்தமிடுகிறார்கள்‌. அவர்களிடம்‌ அன்னை 
சிரித்துப்பேசிக்கொண்டே இருக்கிறார்கள்‌. என்னிடம்‌ 
ஒருபோதும்‌ சிரித்துப்பேசுவதில்லை. என்னை 
முத்தமிட்டதே இல்லை. அவர்களுக்கு அன்னை 
சோறுூட்டுவதைக்கூட நான்‌ பார்த்திருக்கிறேன்‌. எனக்கும்‌ 
சோறூட்டவேண்டுமென்று கேட்டேன்‌. சேடியைக்‌ 
கூப்பிட்டு எனக்கு உணவு அளிக்கும்படி சொன்னார்கள்‌.” 


அர்ஜுனன்‌ அகவிரைவால்‌ சற்று திக்கும்‌ நாவுடன்‌ 
சொன்னான்‌ “நான்‌ மூத்தவரிடம்‌ கேட்டேன்‌. 
அவர்களிருவரும்‌ இளைய அன்னை மாத்ரியின்‌ 


அங்கே இல்லம்‌ ஒழிந்து கிடக்கக்கண்டு நிகழ்ந்தது என்ன 
என்று உசாவி அறிந்தான்‌. எதிர்த்திண்ணையில்‌ போத்யர்‌ 
தனியாக அமர்ந்திருந்தார்‌. அவன்‌ அவர்‌ அருகே சென்று 
“வணங்குகிறேன்‌, சூதரே” என்றான்‌. அவர்‌ அவனை 
வெறித்துப்‌ பார்க்கக்‌ கண்டு அருகணைந்து “தங்களை 
தேரில்‌ அரசமுறைமைப்படி அழைத்து வரும்படி ஆணை” 
என்றான்‌. “என்னையா?” என்று அவர்‌ கேட்டார்‌. 
“தங்களைத்தான்‌. தங்கள்‌ பெயர்‌ போத்யர்‌ அல்லவா?” 
என்று அவன்‌ கேட்டான்‌. “ஆம்‌, ஆனால்‌ என்‌ பெயர்‌ 
எங்கேனும்‌ எவர்‌ நினைவிலேனும்‌ எஞ்சியிருக்கும்‌ என்று 
எண்ணவில்லை. நீங்கள்‌ தேடுவது பிறிதொருவராக 
இருக்கலாம்‌” என்று போத்யர்‌ சொன்னார்‌. 


“அரசி துச்சளை தங்களை நினைவுகூர்கிறார்‌. 
இளமையில்‌ தங்கள்‌ பாடலை அவர்‌ கேட்டிருக்கிறார்‌” 
என்றான்‌ லுசன்‌. “துச்சளையா? அவர்‌ இன்னமும்‌ 
இறக்கவில்லையா?” என்று அவர்‌ கேட்டார்‌. அழைக்க 
வந்த ஏவலர்குழுவே திடுக்கிட்டது. இந்த முதியவர்‌ 
அரண்மனையிலும்‌ இதையே சொல்வாரெனில்‌ அதைவிட 
பெரிய மங்கலமின்மை நிகழப்போவதில்லை என்று 
லுசன்‌ எண்ணிக்கொண்டான்‌. “நான்‌ என்‌ 
இளையோனுடன்‌ இணைந்தே வரமுடியும்‌” என்று அவர்‌ 
சொன்னார்‌. லுசனின்‌ பின்னால்‌ நின்றவன்‌ அவன்‌ 
முழங்கையை தொட்டான்‌. மெல்லிய குரலில்‌ 
“இளையோனின்‌ சாவு அவர்‌ வரை சென்றடையவில்லை 
போலும்‌” என்றான்‌. லுசன்‌ “அவரும்‌ நம்முடன்‌ வருவார்‌... 
வருக!” என்றான்‌. 


போத்யர்‌ “ஆம்‌, அவனும்‌ வரவேண்டும்‌. அவனுடைய 
துணையில்லாமல்‌ என்‌ சொல்‌ எழாது. நான்‌ இங்கில்லை, 
என்‌ சொற்களெல்லாம்‌ கரைந்தழியும்‌ 
நெடுந்தொலைவுக்கு சென்றுவிட்டேன்‌. இங்கே முற்றிலும்‌ 
இருப்பவன்‌ அவன்‌ மட்டுமே” என்றார்‌. “என்‌ 
இளையோன்‌, அவன்‌ பெயர்‌ முல்கலன்‌. சிறந்தவன்‌, 
வளைந்தோடும்‌ ஆறுபோல்‌ ற்றல்‌ கொண்டவன்‌.” 
லுசன்‌ ஏதோ சொல்ல நாவெடுக்க உடன்‌ வந்த ஏவலன்‌ 
அவனை மீண்டும்‌ தொட்டு பேசாமல்‌ செல்லும்படி 
அறிவுறுத்தினான்‌. “என்‌ இளையோன்‌ உடன்வருகிறான்‌ 
அல்லவா?” என்று போத்யர்‌ மீண்டும்‌ கேட்டார்‌. “ஆம்‌ 
முதுசூதரே, வருகிறார்‌” என்றான்‌ லுசன்‌. 


அவன்‌ கைபற்றி துணி மஞ்சலில்‌ ஏறி போத்யர்‌ 
அரண்மனைக்கு சென்றார்‌. மஞ்சலில்‌ ஏறும்போது 
“அவன்‌ உடனிருக்கிறானா?” என்றார்‌. “ஆம்‌, அவர்‌ 
தனியாக வந்துகொண்டிருக்கிறார்‌” என்று லுசன்‌ 


சொன்னான்‌. “அவன்‌ எங்கே?” என்று அவர்‌ மீண்டும்‌ 
கேட்டார்‌. “உடன்‌ வருகிறார்‌, சூதரே” என்று அவன்‌ 
சொன்னான்‌. அவர்‌ விழிமூடியபோது அவனுடைய 
அருகமைவை உணர்ந்தார்‌. “அவன்‌ வேண்டும்‌ என்‌ 
அருகே... என்‌ மொழி வைகரியை உதறி பரையை 
அடைந்து பஸ்யந்தியில்‌ கரைய நின்றுள்ளது.” லுசன்‌ 
“அவர்‌ உடனிருக்கிறார்‌” என்றான்‌. “அவன்‌ வைகரியில்‌ 
நின்றிருப்பவன்‌... மொழிக்கு மறுகரையில்‌...” என அவர்‌ 
முனகினார்‌. கண்களை மூடி கைகளை மடியில்‌ 
கோத்தபடி “ஆம்‌, அதுவும்‌ நல்ல இடமே. இனியது...” 
என்றார்‌. 


[1ா௨26]புஷ்பகோஷ்டத்தில்‌ பெண்களுக்குரிய 
அகத்தளத்தின்‌ முகப்பில்‌ அவரை எதிர்கொண்ட 
துச்சளையின்‌ முதன்மைச்‌ சேடி பர்வதை அவரை உள்ளே 
அழைத்துச்சென்று சிறு கூடத்தில்‌ அமரவைத்தாள்‌. 
”அவன்‌ எங்கே?” என்று அவர்‌ கேட்டார்‌. 
“உடனிருக்கிறார்‌... மறு அறையில்‌” என்றான்‌ லுசன்‌. 
அவனுக்கு சலிப்பாக இருந்தது. “ஆம்‌, அவனை 
உணர்கிறேன்‌” என்று அவர்‌ சொன்னார்‌. எடைமிக்க 
காலடிகளுடன்‌ அந்த அறைக்குள்‌ வந்த சுஷமை அவர்‌ 
எழுந்து நின்று வணங்கியதும்‌ “நலம்‌ சூழ்க!” என்று 
வாழ்த்திய பின்‌ “இன்னொருவரும்‌ வந்துள்ளாரா?” என்று 
லுசனிடம்‌ கேட்டாள்‌. லுசன்‌ மிக மெல்ல “இல்லை” 
என்றான்‌. “இன்னொருவரும்‌ உடனிருப்பதுபோல 
இவரைப்‌ பார்த்ததும்‌ உணர்ந்தேன்‌” என்றாள்‌. லுசன்‌ 
வியப்புடன்‌ பிறரை பார்த்தான்‌. 


“சூதரே, தாங்கள்‌ அழைக்கப்பட்டிருப்பது நாளை 
புலரியில்‌ இங்கு அஸ்தினபுரியின்‌ இளவரசர்‌ நகுலன்‌ 
நகர்நுழைகையில்‌ நாவேறு பாடும்பொருட்டு என அறிக! 
குருகுலத்தின்‌ கொடிவழியையும்‌ அவர்களின்‌ 
போர்ச்சிறப்புகளையும்‌ வெற்றிமாண்புகளையும்‌ 
எடுத்துரைக்க வேண்டும்‌... அதை இயற்றத்தக்கவர்‌ என 
இங்கு பிறிதொருவருமில்லை. முதிய சூதரென இங்கு 
எஞ்சுபவர்‌ தாங்களே. ஆகவேதான்‌ தாங்கள்‌ 
அழைக்கப்பட்டீர்கள்‌” என்றாள்‌. “ஆம்‌, நான்‌ ஒருவனே 
எஞ்சுகிறேன்‌” என்று அவர்‌ சொன்னார்‌. “என்‌ 
இளையோன்‌ உடனிருந்தால்‌ என்னால்‌ ஏற்றுப்பாட 
முடியும்‌.” 


அவள்‌ அவரை கூர்ந்து நோக்கி “இளையோரா? எங்கே 
அவர்‌?” என்றாள்‌. “இங்குதான்‌, அருகே இருக்கிறான்‌. 
நோக்கில்‌ அவனை கல்லாக்‌ களிமகன்‌ என்றும்‌ விடம்பன்‌ 
என்றும்‌ எண்ணக்கூடும்‌. ஆனால்‌ அவனே என்‌ மறுபாதி” 


என்றார்‌. சுஷமை திகைப்புடன்‌ லுசனை பார்க்க அவன்‌ 
தலையை அசைத்தான்‌. அவன்‌ உணர்த்துவது என்ன 
என அவளுக்கு புரியவில்லை. அவள்‌ அந்தக்‌ 
குழப்பத்தை உதறிவிட்டு “தங்கள்‌ உள்ளத்தில்‌ 
இக்கொடிவழியின்‌ மாண்புகள்‌ எஞ்சுகின்றனவா?” என்று 
கேட்டாள்‌. 


“இல்லை... ஆனால்‌ அவ்வாறு சொல்லவும்‌ முடியாது. 
அவை என்‌ அகத்தே விதைவடிவில்‌, கருவடிவில்‌ 
எஞ்சியிருக்கும்‌. முளைத்தெழுந்து வரவேண்டும்‌” 
என்றார்‌. “தங்களால்‌ பாடமுடியுமா?” என்று சுஷமை 
கேட்டாள்‌. “நான்‌ என்‌ குரலை இழந்து 
நெடுநாட்களாகிறது. ஒரு சொல்லேனும்‌ இசையுடன்‌ 
இணைந்து என்‌ உதடுகளில்‌ இருந்து எழக்‌ கேட்டதை 
நான்‌ மறந்துவிட்டிருக்கிறேன்‌. தெய்வங்கள்‌ 
ஆணையிட்டால்‌ என்‌ நாவில்‌ குருகுலத்து புகழ்மொழி 
எழலாம்‌” என்று அவர்‌ சொன்னார்‌. “ஆனால்‌ 
அச்சொற்கள்‌ மேல்‌ எனக்கு எந்த ஆணையும்‌ இல்லை. 
நான்‌ என்னை முற்றாக இழந்துவிட்டிருக்கிறேன்‌. 
என்னை நடத்தவே என்‌ இளையோனை நாடுகிறேன்‌.” 


சுஷமை தவிப்புடன்‌ “இத்தருணத்தில்‌ பிறிதொருவரை 
தேடிப்பிடிப்பதும்‌ இயலாது. நகரெங்கிலும்‌ இருந்து 
இசைச்சூதர்கள்‌ எழுபத்திரண்டு பேரை 
சேர்த்திருக்கிறோம்‌. தலைநின்று சொல்லெடுக்க ஒருவர்‌ 
தேவை என்பதனால்‌ உங்களை அழைத்தோம்‌” என்றாள்‌. 
போத்யர்‌ “உங்கள்‌ தேவை புரிகிறது. நான்‌ பலநூறு 
சூதர்குழுக்களில்‌ தலைநின்றவன்‌. ஆனால்‌...” என்றபின்‌ 
“இசைக்கருவிகள்‌ நாங்கள்‌. எங்களை மீட்டுவது 
பிறிதொன்று” என்றார்‌. சுஷமை லுசனிடம்‌ “என்ன 
செய்ய?” என உதட்டசைவால்‌ கேட்டாள்‌. “பொறுப்போம்‌” 
என்று லுசன்‌ சொன்னான்‌. 


பர்வதை வந்து துச்சளை அவையெழவிருப்பதை 
அறிவித்தாள்‌. சுஷமை தலைவணங்கி விலகி நிற்க 
கூப்பிய கைகளுடன்‌ சிற்றடி எடுத்து வைத்து துச்சளை 
அறைக்குள்‌ வந்தாள்‌. அவர்‌ எழுந்து வணங்கி நின்றார்‌. 
அவள்‌ பீடத்தில்‌ அமர்ந்தபின்‌ அவரை 
அமரச்சொன்னாள்‌. சில கணங்கள்‌ அவரை நோக்கிய 
பின்‌ “தங்களால்‌ அஸ்தினபுரியின்‌ குடிச்சிறப்பை பாட 
இயலுமா?” என்றாள்‌. “ஆம்‌, நான்‌ அறிவேன்‌” என்று 
அவர்‌ சொன்னார்‌. சுஷமை “அவர்‌ குரல்‌ 
பாடுவதற்குரியதாக இல்லை. பாடி நெடுநாளாகிறது 
என்கிறார்‌” என்றாள்‌. 


போத்யர்‌ “என்‌ உடலிலிருந்து தாளம்‌ 
அகன்றுவிட்டிருக்கிறது. நடுங்கும்‌ உடலில்‌ தாளம்‌ 
நிற்பதில்லை. உடலில்‌ தாளமில்லையேல்‌ குரலில்‌ 
இசையெழுவதுமில்லை” என்றார்‌. “உங்கள்‌ மூச்சும்‌ 
ஆற்றலற்றிருக்கிறது” என்றாள்‌ துச்சளை. “ஆம்‌ அரசி, 
என்னால்‌ பாட இயலுமென்று எனக்கு தோன்றவில்லை” 
என்றார்‌ போத்யர்‌. துச்சளை சில கணங்கள்‌ அவரை 
பார்த்துவிட்டு “ஏதேனும்‌ நான்கு வரியை தாங்கள்‌ 
பாடலாமா?” என்றாள்‌. “எங்கு?” என்றார்‌. “இங்கு, 
இப்போது” என்று அவள்‌ சொன்னாள்‌. “இக்களத்தில்‌ 
பாடுவதற்குரிய புகழ்மொழி எதுவென்று எனக்கு 
தெரியவில்லை” என்றார்‌. “நாவில்‌ எழுவதை பாடுக, 
அதுவே தெய்வங்களின்‌ ஆணை!” என்றாள்‌. 


அவர்‌ மூச்சை இழுத்துவிட்டபோது உடல்‌ மேலும்‌ நடுக்கு 
கொண்டது. இரு கைகளையும்‌ கோத்து மடியில்‌ 
வைத்தபோது கைகளும்‌ முழங்கால்களும்‌ துள்ளி ஆடின. 
பலமுறை கனைத்து நெஞ்சு திரட்டியபின்‌ அவர்‌ 
பிரதீபரின்‌ செளவீரநாட்டு போர்வெற்றிகளைப்‌ பற்றி 
பாடினார்‌. “காற்றில்‌ கலைந்த மலரின்‌ 
இதழடுக்குகளுக்குள்‌ கருவண்டு செல்வதுபோல பிரதீபர்‌ 
செளவீரர்களின்‌ மலையடுக்குகளுக்குள்‌ நுழைந்தார்‌. 
தேனுண்டு மீளும்‌ வண்டு என அவர்களிடம்‌ 
திறைகொண்டு மீண்டார்‌. அவர்கள்‌ அவரை 
வாழ்த்தினர்‌. மலைகளிலிருந்து நறுமணம்‌ எழுந்தது. 
அந்த மலர்‌ அவர்‌ புகழை கருக்கொண்டது. அது வாழ்க!” 


ஆனால்‌ அவ்வரிகள்‌ இசையுடன்‌ இயைபு 
கொள்ளவில்லை. அவர்‌ மன்றாடுவதுபோல, எவரிட மோ 
இரப்பதுபோல்‌ அது ஒலித்தது. சுஷமை 
நிறைவின்மையுடன்‌ மெல்ல அசைந்தாள்‌. துச்சளை 
மோவாயை வருடியபடி சில கணம்‌ தலைகுனிந்து 
அமர்ந்தபின்‌ “சேந்தன்‌ என்று பெயருள்ள ஓர்‌ 
இளஞ்சூதன்‌ நாம்‌ திரட்டிய எழுபத்திரண்டு பேரில்‌ 
உள்ளான்‌. மிக இளையோன்‌, கரியன்‌. அவனை 
வரச்சொல்க!” என்றாள்‌. “அவன்‌ தென்னிலத்தவன்‌. 
அஸ்தினபுரியின்‌ சிறப்பை அவனுக்கு எவ்வகையிலும்‌ 
ஒருநாளில்‌ உணர்த்திவிட இயலாது” என்று சுஷமை 
சொன்னாள்‌. துச்சளை புன்னகைத்து “ஆம்‌, ஆனால்‌ 
அவன்‌ குரல்‌ நன்று. அதைவிட அவன்‌ கொண்டுள்ள 
இளமை நன்று. அவன்‌ கற்றுக்கொண்டு எழும்‌ விசை 
கொண்டிருக்கிறான்‌” என்றாள்‌. 


“எந்நிலையிலும்‌ முதிய அறிஞர்களுக்கும்‌ 
கலைஞர்களுக்கும்‌ மிக இளைய மாணவர்களே 


முற்றுகந்தவர்கள்‌. நிறைந்தவர்கள்‌ ஒருபக்கம்‌, நிறையத்‌ 
துடிக்கும்‌ முற்றொழிந்தவர்கள்‌ மறுபக்கம்‌ என்று 
அமைகையிலேயே இறையாணை நிகழ்கிறது. ஒன்று 
பிறிதுடன்‌ முற்றிலும்‌ கோத்துக்கொள்கிறது” என்றாள்‌ 
துச்சளை. அவள்‌ என்ன சொல்கிறாள்‌ என்பதை ஒரு 
கணம்‌ எண்ணி அதை புரிந்துகொள்ளாமலே 
தலைவணங்கி சுஷமை வெளியே சென்றாள்‌. லுசன்‌ 
அவளுடன்‌ சென்றபடி தாழ்ந்த குரலில்‌ “அரசி சொல்வதே 
உகந்தது. அவருக்குத்‌ தேவை ஓர்‌ இளங்குரல்‌ மட்டுமே” 
என்றான்‌. 

“சூதரே, அவ்விளையவனை சேர்த்துக்கொள்க! 
அவனிடம்‌ உங்களிடம்‌ எஞ்சிய அனைத்தையும்‌ பொழிக! 
உங்களில்‌ திரண்டிருக்கும்‌ சொல்‌ அவனூடாக இங்கு 
நிலைகொள்க! அவன்‌ குடிகளினூடாக இங்கு 
பெருகிச்செல்க! நிலம்‌ புகுந்த பேராறு மறுமுனையில்‌ 
புதிதெனப்‌ பிறந்தெழுவதுபோல நீங்கள்‌ அவனில்‌ 
பிறந்தெழ வேண்டும்‌. உங்களின்‌ பொருட்டு நீர்க்கடன்‌ 
இயற்றவேண்டியதும்‌ அவனே. அவனை மைந்தன்‌ 
என்றும்‌ மாணவன்‌ என்றும்‌ கொள்க!” என்றாள்‌. 


“யாரவன்‌? எங்கு?” என்று புரிந்துகொள்ளாமல்‌ அவர்‌ 
கைவிரித்தார்‌. சுஷமையுடன்‌ உள்ளே வந்த இளையோன்‌ 
தெளிந்த படிகக்கண்களும்‌ வெண்பற்களும்‌ 
கொண்டிருந்தான்‌. அவர்‌ அவனை நோக்கி “மிகக்‌ 
கரியவன்‌” என்று சொன்னார்‌. “ஆம்‌, என்றும்‌ 
தென்குமரியுடன்‌ இணைவது வடமலையே. 
இப்பெருநிலம்‌ ஒரு மாபெரும்‌ வளையம்‌. சிலம்பு 
முனையென கடலும்‌ மலையும்‌ 
தொட்டுக்கொண்டிருக்கின்றன என்பார்கள்‌. தென்குமரிக்‌ 
கடலில்‌ நிறைந்திருக்கும்‌ மீன்கள்‌ சிப்பிகளென 
எலும்புருக்களென இமையத்திலும்‌ திகழ்கின்றன என்று 
அறிஞர்கள்‌ சொல்வதுண்டு” என்று துச்சளை 
சொன்னாள்‌. “ஆம்‌, அது எங்கள்‌ பாடல்‌” என்று போத்யர்‌ 
சொன்னார்‌. 


சேந்தன்‌ உள்ளே வந்து தலைவணங்கி நிற்க 
“இளையோனே, உன்‌ ஆசிரியரை, உன்‌ தந்தையை, உன்‌ 
மூதாதை நிரையை பணிக! அவரிடம்‌ இருந்து 
இறுதிச்சொல்வரை கறந்துகொள்க! அவை உன்‌ நெஞ்சில்‌ 
திகழ்க! நாளென வளர்க! உன்னிலிருந்து சென்று 
நிலைகொள்க!” என்று துச்சளை சொன்னாள்‌. அவன்‌ 
அருகணைந்து எட்டுஉடலுறுப்பும்‌ நிலம்படிய விழுந்து 
அவரை வணங்க அவர்‌ இரு நடுங்கும்‌ கைகளை அவன்‌ 
தலைமேல்‌ வைத்தார்‌. “அருகமர்க!” என்று துச்சளை 


சொல்ல அவன்‌ போத்யரின்‌ காலடியில்‌ அமர்ந்தான்‌. 


“இப்போது பாடுக, சூதரே!” என்று துச்சளை 

ணையிட்டாள்‌. “எதை?” என்று அவர்‌ மீண்டும்‌ 
கேட்டார்‌. “இக்கணத்தில்‌ தோன்றுவதை” என்று அவள்‌ 
சொன்னாள்‌. அவர்‌ தடுமாறி உடல்‌ நடுங்கி கைகள்‌ பதறி 
காற்றில்‌ அலைய சற்று நேரம்‌ தவித்தபின்‌ “எதை?” என்று 
மீண்டும்‌ கேட்டார்‌. உடனே அவர்‌ நாவில்‌ சொல்‌ எழுந்தது. 
துரோணரிடம்‌ வில்‌ பயிலச்‌ சென்ற அர்ஜுனனைப்பற்றி 
பாடலானார்‌. 


“பறந்து பறந்து அன்னை ஆணையிட்டது. பறந்து காட்டி 
துணிச்சலூட்டியது. கூண்டின்‌ விளிம்பில்‌ நின்றிருந்த 
பறவைக்குஞ்சுகள்‌ அஞ்சின. கூவி தத்தளித்தன. எழுந்து 
ஒவ்வொன்றாக காற்றில்‌ விழுந்தன. காற்றில்‌ இருந்தது 
அவற்றின்‌ பறக்கும்‌ நுட்பம்‌. காற்று அதை சிறகுகளுக்கு 
சொல்லிக்கொடுத்தது. சிறகுகள்‌ காற்றை 
கண்டுகொண்டன. அவை காற்றில்‌ திளைத்தன. சுழன்று 
சுழன்று களித்தன. ஒரு சிறுபறவை, அது வானை 
நோக்கியது. அதன்‌ சிறகுகள்‌ ஒளியிலிருந்து பறத்தலை 
கற்க விழைந்தன. அன்னை அழைத்தபோது அது 
கூண்டின்‌ விளிம்பில்‌ வந்து நின்றது. அதன்‌ சிறகுகள்‌ 
விரியவில்லை. ஒளியின்‌ சரடில்‌ தொற்றி அது ஏறியது. 
வெண்திரையை அனல்துளி என விண்ணைட்‌ 
துளைத்து மேலே சென்றது.” 


அவர்‌ பன்னிரு அடிகளை பாடி நிறுத்திய அக்கணமே 
தன்‌ கையிலிருந்த முழவை இரு விரல்களால்‌ மீட்டி 
எழுநடைத்‌ தாளத்தில்‌ அப்பன்னிரு வரிகளையும்‌ சொல்‌ 
மாறாமல்‌ திகழிசையுடன்‌ சேந்தன்‌ பாடினான்‌. 
திகைத்தவர்போல அவர்‌ பார்த்து அமர்ந்திருந்தார்‌. 
பின்னர்‌ “என்‌ குரல்‌!” என்றார்‌. துச்சளை 
புன்னகைத்தாள்‌. “அரசி, இது என்‌ குரல்‌. இளமையில்‌ 
நான்‌ கொண்டிருந்த குரல்‌. நன்கு நினைவுறுகிறேன்‌, இதே 
குரலில்தான்‌ இதே அவையில்‌ பேரரசி அம்பிகையின்‌ முன்‌ 
நான்‌ பாடியிருக்கிறேன்‌.” 


புன்னகைத்து “நன்று” என்று துச்சளை சொன்னாள்‌. 
“இன்று மீண்டும்‌ பாடுகிறீர்கள்‌. பாடுக!” அவர்‌ பாட 
அச்சொல்‌ அவ்வண்ணமே இசைகொண்டு, 
உயிர்கொண்டு சிறகடித்து அவனிடமிருந்து 
வெளிவந்தது. பாடப்பாட அவன்‌ அவருடன்‌ இணைந்து 
உடல்‌ உருகி கலந்ததுபோல்‌ ஓருருக்கொண்டான்‌. “இவன்‌ 
என்‌ இளையோன்‌. என்‌ இளையோன்‌. என்னுடன்‌ 
வந்தவன்‌” என்று போத்யர்‌ சொன்னார்‌. “என்‌ 


இளையோனேதான்‌ இவன்‌...” காவலர்தலைவன்‌ வந்து 
மெல்ல முனக துச்சளை “சூதரே, உங்கள்‌ இளையோன்‌ 
நேற்றிரவு சூதுமனையில்‌ கொல்லப்பட்டார்‌” என்றாள்‌. 
“ஆம்‌, அறிவேன்‌. நினைவுறுகிறேன்‌. என்னிடம்‌ 
சொன்னார்கள்‌!” என்று அவர்‌ கூவினார்‌. “ஆனால்‌ 
அவன்‌ இவனேதான்‌... இவனாக எழுந்துள்ளான்‌!” 


“பாடுக!” என்று சொன்னாள்‌. போத்யரின்‌ நாவிலிருந்து 
தொல்கதைகள்‌ அன்று நிகழ்ந்தன என்று எழுந்து 
வந்தன. ஆற்றங்கரையில்‌ மாணவர்களுடன்‌ நடந்தவராக 
துரோணர்‌ சொன்னார்‌ “உயிர்க்குலங்களுக்குள்‌ 
உள்ளுறைந்திருக்கும்‌ பிரம்மத்தின்‌ ஆணைகளை 
அறிந்து மானுடவாழ்க்கையை ஆளும்‌ நெறிகளை 
வகுத்தளித்தனர்‌ ஸ்மிருதிகளை இயற்றிய முன்னோர்‌. 
பறவைகளிலிருந்தும்‌ பூச்சிகளில்‌ இருந்தும்‌ 
மிருகங்களிலிருந்தும்‌ புழுக்களிலிருந்தும்‌ நெறிகள்‌ 
கண்டடையப்படுகின்றன. ஒவ்வொரு காலத்திலும்‌ 
ஸ்மிருதிகள்‌ மாறிக்கொண்டிருப்பது அதனால்தான்‌. 
முன்பு கிருதயுகத்தில்‌ மானுடருக்கு அளிக்கப்பட்டவை 
பறவைகளின்‌ ஸ்மிருதிகள்‌. அவர்கள்‌ உணவுண்ணவும்‌ 
கூடுகட்டவும்‌ இரவணையவும்‌ மட்டுமே மண்ணுக்கு 
வந்தனர்‌. அவர்கள்‌ வாழ்ந்த வானம்‌ இடங்களென்றும்‌ 
திசைகளென்றும்‌ பிரிக்கப்படாததாக இருந்தது. மானுடர்‌ 
அவர்களின்‌ சிறகுகளினாலேயே அளவிடப்பட்டனர்‌. 
அவர்கள்‌ விண்ணிலெழும்‌ உயரத்தினாலேயே 
மதிக்கப்பட்டனர்‌.” 


துச்சளை விழிகள்‌ மலைத்திருக்க அவரை 
பார்த்துக்கொண்டிருந்தாள்‌. ஒரு சிறு துளையினூடாக 
காலமென்னும்‌ பெருமதில்சுவருக்கு அப்பாலிருந்து 
நிகழ்ந்தன அனைத்தும்‌ பீறிட்டுப்‌ பெருகி 
வந்துகொண்டிருந்தன. இச்சூதர்‌ ஒரு விரிசல்‌. ஓர்‌ ஊற்று. 
“திரேதாயுகத்தில்‌ பூச்சிகளிலிருந்து நெறிகள்‌ 
எடுக்கப்பட்டன. சிறகுகள்‌ குறுகினாலும்‌ அவர்களும்‌ 
வானில்தான்‌ இருந்தனர்‌. இசையே அவர்களின்‌ 
மொழியாக இருந்தது. சேற்றிலும்‌ அழுகலிலும்‌ பிறந்து 
புழுக்களாக நெளிந்தாலும்‌ தவம்‌ செய்து அவர்கள்‌ 
ஒளிரும்‌ சிறகுகளை பெற்றனர்‌. ஆயிரம்‌ கண்களுடன்‌ 
விண்ணிலெழுந்து முடிவிலியில்‌ திளைத்தனர்‌. உறவின்‌ 
பெருவல்லமை அவர்களை காத்தது. அன்று மானுடர்‌ 
ஒற்றைப்பெரும்‌ பிரக்ஞையாக இப்பூமியை மும்முறை 
சூழ்ந்து நிறைந்திருந்தனர்‌” என்றார்‌ போத்யர்‌. அவர்‌ 
குரலா சேந்தனின்‌ குரலா அது என அவளால்‌ 
சொல்லமுடியவில்லை. 


[10௨6]போத்யர்‌ தொலைவில்‌ எழுந்த விண்மீன்களை 
பார்த்துக்கொண்டிருந்தார்‌. ஒருமுறை விழியோட்டி 
மீண்டும்‌ விழிகளால்‌ வானை வருடியதும்‌ 
விடிவெள்ளியை கண்டார்‌. உரத்த குரலில்‌ யயாதியின்‌ 
புகழை பாடத்தொடங்கினார்‌. அவர்‌ குரல்‌ அவன்‌ 
வாயிலிருந்து மீண்டும்‌ எழுந்தது. அதை ஏற்ற 
எழுபத்திரண்டு இசைச்சூதர்களும்‌ பாட ஒற்றை 
இசையென மாறி ஓங்கி ஒலித்தது. தனிக்குரல்கள்‌ 
மானுடருக்குரியவையாகத்‌ தோன்ற ஒன்றெனத்‌ திரண்ட 
திரள்குரல்கள்‌ தெய்வத்தன்மை கொள்வதை 
அனைவரும்‌ நோக்கினர்‌. அக்கோட்டையே நாகொண்டு 
புகழ்பாடுவதுபோல தோன்றியது. நூற்றெட்டு 
அன்னையர்‌ ஆலயங்களும்‌ சுடர்கொண்டு அசைவற்று 
நிற்க அவர்கள்‌ விழித்த கண்களுடன்‌ அந்தப்‌ பாடலை 
கேட்டு நின்றனர்‌. 

[[ஙagelதொலைவில்‌ பீதர்நாட்டு எரிமருந்து 
நிறைக்கப்பட்ட பூத்திரிகள்‌ சீறி எழுந்து வானில்‌ வெடித்து 
மலர்களென விரிந்து அணைந்தன. அவற்றின்‌ ஓசை 
சற்று நேரத்திற்குப்‌ பின்‌ வந்து மலர்மொக்கு 
உடைவதுபோல செவிகளில்‌ விழுந்தது. கோட்டை 
மேலிருந்த காவல்வீரர்கள்‌ தங்கள்‌ படைக்கலங்களை 
தூக்கி வீசி ஆர்ப்பரித்தனர்‌. பெருமுழவுகள்‌ 
உறுமத்தொடங்கின. ஒன்று தொட்டு ஒன்றென 
நகரெங்கும்‌ முரசுகள்‌ ஓசையிட, தெருக்களில்‌ 
நிறைந்திருந்த மக்கள்‌ உடன்‌ இணைந்து 
ஒலியெழுப்பினர்‌. 


மிக விரைவிலேயே அவர்கள்‌ அனைவரும்‌ 
அஸ்தினபுரியின்‌ வெற்றியை தங்கள்‌ வெற்றியாக கருதத்‌ 
தொடங்கியிருப்பதை யுயுத்ஸு கோட்டை மேலிருந்து 
பார்த்துக்கொண்டிருந்தான்‌. எளிய மக்கள்‌, தங்கள்‌ 
வாழ்வில்‌ வெற்றி என ஒன்றை உணராதவர்கள்‌. 
வெற்றியின்‌ பொருட்டே அவர்கள்‌ வெல்பவர்களை 
வழிபடுகிறார்கள்‌, அவ்வெற்றி தங்கள்‌ வெற்றியென 
கொண்டாடுகையில்‌ வாழ்வை பொருட்செறிவு 
கொண்டதாக ஆக்கிக்கொள்கிறார்கள்‌. அதன்‌ பொருட்டு 
அத்தலைவர்களின்‌ கொடுமைகளைக்கூட 
பொறுத்துக்கொள்கிறார்கள்‌. தங்கள்‌ தலைவர்களின்‌ 
தோல்வியில்‌ உளம்‌ சோர்கிறார்கள்‌. அனால்‌ மிக 
விரைவிலேயே தோற்றவர்களை விட்‌ 
விலகிவிடுகிறார்கள்‌. அவர்களை தங்களிலிருந்து 
இயல்பாக அகற்றிக்கொள்கிறார்கள்‌. எச்சமின்றி 
மறக்கவும்‌ அவர்களால்‌ முடியும்‌. 


அவன்‌ நகரெங்கும்‌ அலையடித்த உடற்பெருக்கை 
விழிமலைத்து நோக்கிக்கொண்டு இடையில்‌ கைவைத்து 
நின்றான்‌. அவன்‌ ஆடை எழுந்து பறந்தது. அன்று 
புலரியில்தான்‌ அவன்‌ கங்கைக்கரையில்‌ இருந்து 
நகருக்குள்‌ நுழைந்திருந்தான்‌. திரெளபதி நகர்நுழைந்த 
பின்னர்‌ கங்கைக்கரையில்‌ அவன்‌ மேலும்‌ தங்கி, அங்கு 
வந்தடைந்த இந்திரப்பிரஸ்தத்தின்‌ படகுகளிலிருந்த 
பொருட்கள்‌ அனைத்தையும்‌ முறையாக ஏற்றி 
அஸ்தினபுரிக்கு அனுப்பினான்‌. அனைத்து 


ஒருக்கங்களையும்‌ முடித்துவிட்டுத்தான்‌ அவன்‌ கிளம்ப 
முடிந்தது. ஒவ்வொரு பணியாக வந்துகொண்டிருந்தது. 
வந்தடைந்த பொருட்களின்‌ பட்டியலும்‌ 
ஏற்றியனுப்பப்பட்ட பொருட்களின்‌ பட்டியலும்‌ 
இசைவுகொள்ளவில்லை. அங்கும்‌ இங்கும்‌ வெவ்வேறு 
உளைநிலைகளைக்‌ கொண்டவர்கள்‌ இருந்தனர்‌. 
இந்திரப்பிரஸ்தத்தில்‌ இருந்தவர்கள்‌ சிறியனவற்றையும்‌ 
கணக்கு வைத்தனர்‌. அஸ்தினபுரியில்‌ இருந்தவர்கள்‌ 
அவற்றை பொருட்படுத்தவில்லை. “இந்திரப்பிரஸ்தம்‌ 
அன்னை, அஸ்தினபுரி தந்தை. அவர்களிடையே 
ஊடலும்‌ ஆடலும்‌ ஒரு போதும்‌ முடிவடையாதவை” 
என்று முதிய குகன்‌ சொன்னான்‌. 


முந்தைய நாளிரவு அஸ்தினபுரிக்கு 5... 
அவன்‌ உடல்‌ சோர்ந்து சலித்திருந்தது. அதையும்‌ மீறி 
அஸ்தினபுரியை வந்தடைந்துவிடலாம்‌ என்று எண்ணி 
அமர்ந்தவன்‌ முற்றிலும்‌ மயங்கி துயின்றுவிட்டிருந்தான்‌. 
அஸ்தினபுரியை வந்தடைந்தபோது விடிவதற்கு 
ஒருநாழிகையே எஞ்சியிருக்கிறது என்றார்கள்‌. 
துயிலவேண்டும்‌ என எண்ணியிருந்தான்‌. ஆனால்‌ தேரில்‌ 
துயின்றதே போதுமென்று தோன்றியது. 
அஸ்தினபுரிக்குள்‌ நுழையும்‌ நகுலனை வரவேற்க 
அரசகுடியினர்‌ என்று துச்சளையின்‌ மைந்தர்கள்‌ 
செல்வதாக சொன்னார்கள்‌. நன்றல்லாதது ஏதோ 
நடக்கக்கூடும்‌ என அவனுடைய அகம்‌ சொன்னது. 
ஆகவே நேராக சென்று நீராடி ஆடை மாற்றி அணிந்து 
கோட்டைமுகப்பிற்கே வந்துவிட்டிருந்தான்‌. 


கீழே சூதர்கள்‌ அஸ்தினபுரியின்‌ மாமன்னர்களின்‌ 
வெற்றியை பாடுவதை மேலிருந்து அவன்‌ 
கேட்டுக்கொண்டிருந்தான்‌. வீரர்கள்‌ ஒவ்வொருவரின்‌ 
சொற்புகழும்‌, களவெற்றியும்‌, மைந்தர்‌ சிறப்பும்‌ 
பாடலென எழுந்து அருகே நின்றிருந்தன. இவ்விருளில்‌, 
விண்மீன்கள்‌ சூழ்ந்த இத்தனிமையில்‌, அருகே பிறிதொரு 
ஒழுக்கு என அந்த அழியா வாழ்வு 
நிகழ்ந்துகொண்டிருக்கிறது என்று அவனுக்குத்‌ 
தோன்றியது. படைவீரர்கள்‌ அனைவரும்‌ அசைவிலாது 
காவல்மாடங்களிலும்‌, கோட்டை விளிம்புகளிலும்‌, 
படிகளிலும்‌ நின்று அதை கேட்டுக்கொண்டிருந்தனர்‌. 
அவர்களில்‌ பலர்‌ அந்தக்‌ கதைகளை முதல்முறையாக 
கேட்பவர்கள்‌. கோட்டையை ஒட்டி கைவிடுபடைகளை 
நீக்கிவிட்டு அமைக்கப்பட்டிருந்த நூற்றெட்டு 
அன்னையர்‌ ஆலயங்களுக்கு முன்னால்‌ அமர்ந்து 
ஏவலரும்‌ அணிச்சேடியரும்‌ அதை செவிமடுத்தனர்‌. 


மைந்தர்கள்‌. அவர்களை அன்னையிடம்‌ 
ஒப்படைத்துவிட்டுப்போனதனால்‌ அன்னை அவர்களை 
மடியிலேயே வைத்திருக்கிறார்கள்‌ என்று சொன்னார்‌. 
நானும்‌ மாத்ரியன்னையின்‌ மைந்தனாக ஆகிறேனே 
என்று நான்‌ கேட்டபோது “மூடா” என்று சொல்லி என்‌ 
தலையைத்‌ தட்டி சிரித்தார்‌.” 


மாலினி பேச்சை மாற்றும்பொருட்டு “நான்‌ உங்களுக்கு 
ஒரு கதை சொல்கிறேன்‌” என்றாள்‌. அர்ஜுனன்‌ 
கண்களை விழித்து நோக்கியபின்‌ கைகளை அசைத்து 
“என்ன கதை?” என்றான்‌. “வில்வித்தையின்‌ கதை” 
என்றாள்‌ மாலினி. “சரத்வானின்‌ கதையா?” என்றான்‌ 
அர்ஜுனன்‌. “இல்லை பரசுராமரின்‌ விஷ்ணுதனுஸை 
ராமன்‌ நாணேற்றிய கதை” மாலினி சொன்னாள்‌. 


அவன்‌ விழிகள்‌ மாறிவிட்டிருப்பதை அவள்‌ கண்டு 
உதட்டுக்குள்‌ புன்னகைத்துக்கொண்டாள்‌. அவனை 
படுக்கையில்‌ படுக்கச்செய்து தலையை நீவியபடி 
கதைசொல்லத்தொடங்கினாள்‌. “முற்காலத்தில்‌ 
விஸ்வகர்மாவான மயன்‌ பராசக்தியின்‌ புருவத்தைப்‌ 
பார்த்து அதே அழகுள்ள இரண்டு மாபெரும்‌ விற்களைச்‌ 
செய்தான்‌. ஒன்றை சிவனுக்கும்‌ இன்னொன்றை 
விஷ்ணுவுக்கும்‌ அளித்தான்‌. சிவதனுஸ்‌ இறுதியாக 
மிதிலையை ஆண்ட ஜனகரிடம்‌ வந்துசேர்ந்தது. 
விஷ்ணுதனுஸ்‌ பரசுராமரின்‌ கையில்‌ இருந்தது. 
சிவதனுஸ்‌ ஷத்ரிய ஆற்றலாகவும்‌ விஷ்ணுதனுஸ்‌ 
நூற்றெட்டு ஷத்ரியகுலங்களை அழித்த பிராமண 
ஆற்றலாகவும்‌ இருந்தது.” 


விழிகளில்‌ கனவுடன்‌ அர்ஜுனன்‌ “உம்‌” என்றான்‌. “தன்‌ 
மகளை ஷத்ரியர்களில்‌ முதன்மையானவன்‌ எவனோ 
அவனே அடையவேண்டும்‌ என்று எண்ணிய ஜனகர்‌ 
சிவதனுஸை வளைப்பவனுக்கே தன்‌ மகள்‌ ஜானகியை 
அளிப்பதாக அறிவித்தார்‌. அந்த சுயம்வர அறிவிப்பைக்‌ 
கேட்ட விஸ்வாமித்திர முனிவர்‌ ராமனையும்‌ தம்பி 
லட்சுமணனையும்‌ அழைத்துக்கொண்டு மிதிலைக்குச்‌ 
சென்றார்‌. அங்கே ஒரு பெரிய பீடத்தில்‌ சிவதனுஸ்‌ 
வைக்கப்பட்டிருந்தது. முன்பு தேவர்களும்‌ அசுரர்களும்‌ 
பாற்கடலைக்‌ கடைந்தபோது வாசுகி என்ற பாதாள 
நாகத்தைத்தானே மந்தரமலையைகச்சுற்றி வடமாகக்‌ 
கட்டினார்கள்‌? அந்த வாசுகியைப்போல 
கன்னங்கரியதாக மிகப்பெரிதாக இருந்தது அந்த வில்‌.” 


அர்ஜுனன்‌ தன்‌ பெரிய இமைகளை மூடித்திறந்தான்‌. 
“அந்த வில்லைக்‌ கண்டதுமே அத்தனை ஷத்ரியர்களும்‌ 


அங்கிருந்து நோக்கியபோது அவர்கள்‌ அனைவருமே 
நிழல்களென மாறிவிட்டிருப்பதுபோல்‌ தோன்றியது. 
நீர்த்துளிகள்போல்‌ அவர்கள்‌ கண்கள்‌ மின்னுவதை 
காண முடிந்தது. அவர்களின்‌ உளஎழுச்சி இருளை 
அதிரச்‌ செய்வதுபோல. யுயுத்ஸு ஒருகணத்தில்‌ ஒரு சிறு 
நிறைவின்மையை உணர்ந்தான்‌. அது அவன்‌ உடலில்‌ 
ஓர்‌ அசைவென வெளிப்பட்டது. இருவர்‌ திரும்பி 
நோக்கிய பின்னர்தான்‌ அவ்வண்ணம்‌ தன்‌ உடலில்‌ 
ஒன்று எழுந்ததை உணர்ந்தான்‌. அதை 
அடக்கிக்கொண்டு தன்‌ மேலாடையை சீர்‌ செய்து 
முகத்தை கைகளில்‌ தாங்கிக்கொண்டு அமர்ந்தான்‌. 
அவனுள்‌ எழுந்த அந்த ஒவ்வாமை அவன்‌ அதை 
திரும்பிப்‌ பார்த்ததுமே வளர்ந்து பெருகலாயிற்று. 
பெருவீரர்கள்‌ பெருவீரர்கள்‌ என்று அவன்‌ உள்ளம்‌ 
சொல்லிக்கொண்டிருந்தது. யயாதி, நகுஷன்‌, ஆயுஷ்‌, 
குரு, ஹஸ்தி, பிரதீபன்‌... 


அவன்‌ தலையை உலுக்கி இருள்நோக்கி முகம்‌ 
திருப்பிக்கொண்டான்‌. இந்த ஒவ்வாமை எங்கிருந்து 
எழுகிறது? இது என்னை அச்சுறுத்துகிறது. எனில்‌ இது 
எழுவது நன்றல்ல. என்னிலிருந்து நான்‌ விரும்பாத 
பிறிதொரு தெய்வம்‌ எழுந்து முன்‌ நிற்கிறது. இந்த 
வீரர்கள்‌ அனைவரும்‌ அஸ்தினபுரியின்‌ 
அரண்மனையில்‌ பழைய சுவரோவியங்களாக 
வரையப்பட்டிருந்தனர்‌. அவர்களின்‌ மேல்‌ காலம்‌ படிந்து 
மறைத்து மங்கலான வண்ணத்‌ தீற்றல்களாக 
ஆக்கியிருந்தது. அவற்றை எவரும்‌ நோக்குவதில்லை. 
எப்போதாவது எங்கேனும்‌ அமர்ந்து இயல்பாக சுவரை 
வெறித்துக்கொண்டிருந்தால்‌ அவர்களின்‌ விழிகள்‌ 
துலங்கி நோக்கு வந்து தொடும்‌. திடுக்கிட்டு 
விழிவிலக்கிக்கொண்டு அவன்‌ எழுந்துகொள்வான்‌. 
அவர்களில்‌ சிலருடைய அணிகள்‌, சிலருடைய 
படைக்கல ஒளிகள்‌, சிலருடைய சிரிப்புகள்‌ அவ்வாறு 
நீரடியிலிருந்து வெள்ளி மீன்‌ எழுவதுபோல தோன்றி 
மறைவதுண்டு. முழுத்‌ தோற்றமாக அவர்கள்‌ 
துலங்கியதே இல்லை. 


அப்போது யுதிஷ்டிரன்‌ அவர்களை பெரிய ஓவியங்களாக 
அரண்மனைச்‌ சுவர்களெங்கும்‌ வரையச்‌ 
சொல்லியிருந்தார்‌. அவர்கள்‌ மழையில்‌ 
முளைத்தெழுந்தவர்கள்போல பேருருவம்‌ கொண்டனர்‌. 
அரண்மனைக்குள்‌ அவர்களின்‌ நோக்கு 
நிறைந்திருந்தது. ஆணையிடும்‌ நோக்கு. எச்சரிக்கும்‌ 
நோக்கு. ஐயமும்‌ சினமும்‌ கொண்டது. பிரதீபனின்‌ 
நோக்கிலிருந்தது அதற்கப்பால்‌ பிறிதொன்று. துயரோ 


கசப்போ திகைப்போ அன்றி பிறிதோ. எவ்வண்ணமோ 
அவர்‌ தன்‌ குலத்தின்‌ அழிவை முன்கண்டிருக்கக்‌ கூடும்‌. 
நிகழப்போவதை மூன்று தலைமுறைக்கு முன்னாலேயே 
நிமித்திகர்‌ கூற முடியும்‌ என்பார்கள்‌. பாரதவர்ஷத்தின்‌ 
தலைசிறந்த நிமித்திகர்கள்‌ நிறைந்த அவையில்‌ அது 
எழாமல்‌ இருந்திருக்காது. சந்துனுவின்‌ மைந்தர்களின்‌ 
ஊழையேனும்‌ அவர்‌ அறிந்திருக்கக்கூடும்‌. 


அவ்வரண்மனையில்‌ உலவும்‌ பெண்டிர்‌ எவ்வாறு 
உணர்கிறார்கள்‌ என்று எண்ணிக்கொண்டான்‌. அவர்கள்‌ 
சுனந்தையை தபதியை அம்பாலிகையை அம்பிகையை 
அறிந்திருக்கிறார்களா? அவ்வோவியங்களின்‌ ஊடாக 
நடக்கும்போது சுவர்களை முற்றிலும்‌ தவிர்த்து தன்‌ 
கால்களை நோக்கி நடப்பது அவன்‌ வழக்கமாயிற்று. 
சுவர்களிலிருந்து நோக்குபவர்களிடமிருந்து ஒலிக்கும்‌ 
அகச்சொற்கள்‌ அவன்‌ பிடரியைத்‌ தொட்டு மெய்ப்பு 
கொள்ளச்‌ செய்தன. சம்வகையிடம்‌ “அவர்கள்‌ 
இறந்தபின்‌ மேலும்‌ ஆற்றல்‌ கொள்கிறார்கள்‌. இந்த 
அரண்மனைக்குள்‌ அவர்களிடமிருந்த சிலவற்றைப்‌ 
பெற்று நட்டு பயிரிட்டு வளர்த்திருக்கிறார்கள்‌. 
என்றேனும்‌ இது தீப்பிடித்து எரிந்தழியுமெனில்‌ மட்டுமே 
இவர்கள்‌ முற்றழிவார்கள்‌” என்று யுயுத்ஸு சொன்னான்‌. 
பின்னர்‌ கசப்புடன்‌ “அவ்வாறும்‌ கூற முடியாது. அவர்கள்‌ 
இங்கிருந்து நுண்வடிவில்‌ எழுந்து காற்றை 
நிறைக்கலாம்‌. அனல்‌ சென்று பற்றிக்கொள்ளும்‌ 
அனைத்து இடங்களுக்கும்‌ தாங்களும்‌ சென்று 
குடியேறலாம்‌” என்றான்‌. 


“இது என்ன பேச்சு?” என்று அவள்‌ மெல்லிய குரலில்‌ 
கூறினாள்‌. “மங்கலம்‌ நிறைந்திருக்கும்‌ இந்த 
அரண்மனை...” என்று அவள்‌ மேலும்‌ சொல்ல யுயுத்ஸு 
சீற்றத்துடன்‌ “வீரம்‌ என்பது மங்கலமல்ல, அது 
கொலைக்குருதி” என்றான்‌. “செல்வம்‌ என்பது மங்கலம்‌, 
வீரமின்றி செல்வமில்லை” என்று அவள்‌ சொன்னாள்‌. 
அவன்‌ அவளை ஒருகணம்‌ திரும்பி நோக்கிவிட்டு 
“இவர்கள்‌ ஒன்றோடொன்று தொடுக்கப்பட்ட 
இரும்புக்கண்ணிகள்‌. பெரும்‌ சங்கிலிபோல்‌ இந்நகரை 
ஆயிரம்‌ ஆண்டுகளாக பிணைத்திருப்பவர்கள்‌” 
என்றான்‌. அவளது துணுக்குற்ற விழிகள்‌ அவனை 
நோக்கிக்கொண்டிருந்தன. “இந்த யானை இன்னமும்‌ 
காட்டை நினைவில்‌ வைத்திருப்பது. சங்கிலிகள்‌ 
யானையை ஒருபோதும்‌ முழுக்கத்‌ தளைப்பதில்லை 
என்பது மதங்கநூலின்‌ மெய்மை” என்றான்‌ யுயுத்ஸு. 
அவள்‌ ஒன்றும்‌ சொல்லவில்லை. அவன்‌ அவள்‌ 
பேசுவதை எதிர்பார்ப்பதுமில்லை. 


“ஒரு ஷத்ரிய அரசமைந்தனுக்கு இப்பெயர்களை 
சொல்லிச்‌ சொல்லி தனக்கு ஆற்றல்‌ 
ஏற்றிக்கொள்ளவேண்டிய தேவை இருக்கலாம்‌. பிறருக்கு 
அவை அச்சத்தை மட்டுமே ஊட்டுகின்றன. 
ஷத்ரியர்களின்‌ ஆற்றல்‌ என்பது என்ன? அவர்கள்‌ 
ஒவ்வொருவரும்‌ தங்கள்‌ குலப்பெருமையால்‌ பீடம்‌ 
பெற்றவர்கள்‌. அக்குலப்பெருமை அவர்கள்‌ 
சமைத்துக்கொள்ளும்‌ தொல்வரலாற்றால்‌ ஆனது” என்று 
அவன்‌ மீண்டும்‌ சொன்னான்‌. “அகவே வரலாற்றை 
அழிக்காமல்‌ ஷத்ரியர்களை வெல்ல முடியாது. வரலாறே 
மண்ணுள்‌ இருக்கும்‌ வேர்த்தொகை. அதிலிருந்து 
முடிவிலாமல்‌ முளைத்தெழுவார்கள்‌. ஆகவேதான்‌ 
மூத்தவர்‌ அழிந்த வரலாற்றை மீண்டும்‌ ஒளியுடன்‌ 
வரைந்து எழுப்புகிறார்‌.” சம்வகை ஒன்றும்‌ சொல்லாமல்‌ 
நோக்கிக்கொண்டிருந்தாள்‌. “அச்சத்தால்‌ உருவாகும்‌ 
கோன்மை... ஒருவேளை கோன்மை என்பதே அச்சத்தின்‌ 
ஒரு வடிவம்தான்‌ போலும்‌.” 


அவன்‌ அருகிலிருந்த நகுஷனின்‌ ஓவியத்தை 
சுட்டிக்காட்டினான்‌. “இங்கு இன்றுள்ள மக்கள்‌ 
இவ்வீரர்களை வெறும்‌ சொற்களாகவே 
அறிந்திருக்கிறார்கள்‌. இதோ இப்போது திசைவென்று 
செல்வத்துடன்‌ நுழையும்‌ நகுலனைக்கூட அவர்கள்‌ 
பார்த்திருக்க வாய்ப்பில்லை. அவர்கள்‌ அவர்‌ 
கதைகளைக்‌ கலந்து அவரை 
வரைந்துகொண்டிருக்கிறர்கள்‌. அவர்களின்‌ 
கற்பனையில்‌ அவர்‌ நான்கு கைகளும்‌ கோரைப்பற்களும்‌ 
கொண்டவராக இருக்கலாம்‌. மின்படையும்‌ விற்படையும்‌ 
ஏந்தி முகில்களில்‌ ஊர்பவராக இருக்கலாம்‌” என்றான்‌. 
சொல்லச்சொல்ல அவனுடைய கசப்பு மிகுந்து வந்தது. 
“மக்கள்‌ தேடுவது யாரை? தங்கள்‌ பொறுப்பை தாங்கள்‌ 
சுமக்க இயலாதென்பதையே ஒவ்வொரு எளிய குடியும்‌ 
நம்மிடம்‌ அறிவித்துக்கொண்டிருக்கிறது. பிற 
அனைவருடைய அச்சங்களையும்‌ ஐயங்களையும்‌ 
தனிமைகளையும்‌ போக்கும்‌ ஒருவன்‌ மானுடரில்‌ 
எழவேண்டும்‌ என அவர்கள்‌ விழைகிறார்கள்‌. எல்லா 
சுமைகளையும்‌ தான்‌ ஏற்றிக்கொள்பவன்‌. தெய்வமாக 
மாறி பேருருக்கொண்டு அவர்களை காப்பவன்‌, காக்கும்‌ 
பொருட்டு அவர்களை அவன்‌ அழிக்கவும்‌ செய்யலாம்‌.” 


யுயுத்ஸு முதல்‌ எரியம்பின்‌ ஒலியைக்‌ கேட்டபோது 
தன்னுள்‌ கசப்பு ஊறி நிறைந்திருப்பதை உணர்ந்தான்‌. 
மேலும்‌ மேலும்‌ பூத்திரிகள்‌ வெடிக்க இருண்ட வானில்‌ 
தொட்டாற்சிணுங்கி மலர்களென, மந்தார மலர்களென, 
அடுக்ககடுக்கான தாமரைகளென செந்நிறமும்‌ 


பொன்னிறமும்‌ கொண்ட அனல்‌ மலர்கள்‌ இதழ்‌ விரித்து 
சுடர்கொண்டு இருண்டு அமைய முதிய சூதர்‌ தன்‌ 
பாடலை நிறுத்தினார்‌. முதலில்‌ அவர்‌ உதடுகள்‌ 
பாடிக்கொண்டிருந்தன. பின்னர்‌ அவர்‌ உதடுகள்‌ மட்டுமே 
அசைவதாகவும்‌ அதைக்‌ கொண்டே அருகிருந்த இளைய 
சூதன்‌ பாட்டெடுப்பதாகவும்‌ அவனுக்குத்‌ தோன்றியது. 
பின்னர்‌ அவர்‌ பாடவே இல்லை, அவர்‌ உள்ளிலிருந்து 
இளையோன்‌ பாடலை எடுத்துக்கொண்டான்‌. அவன்‌ தன்‌ 
அகத்தையே சொல்லாக்கிப்‌ பாடுவதை வியப்புடன்‌ 
பேருவகையுடன்‌ அவர்‌ விழிகளால்‌ 
பார்த்துக்கொண்டிருந்தார்‌. அப்பாடலினூடாக தான்‌ 
சென்று கொண்டிருந்தார்‌. 


முரசு முழங்கத்தொடங்கியதும்‌ முதிய சூதர்‌ இளையவரின்‌ 
தோள்‌ பற்றி எழுந்து முதற்கோயிலில்‌ அமர்ந்த 
சொல்லன்னையை வணங்கினார்‌. இளையோன்‌ அவரை 
பற்றிக்கொண்டு வந்து சூத நிரையின்‌ முகப்பில்‌ 
நிறுத்தினான்‌. யுயுத்ஸு படிகளினூடாக கீழிறங்கி வந்து 
அவர்களை அணுக இளையோன்‌ தலைவணங்கி 
நின்றான்‌. யுயுத்ஸு திரும்பிப்பார்க்க சுதமை அருகே 
பெரிய தாலத்தில்‌ பரிசில்களுடன்‌ வந்து நின்றாள்‌. 
பட்டில்‌ முடிந்த பொற்காசுகளை எடுத்து இளைய 
சூதனுக்கு அவன்‌ வழங்கினான்‌. மேலும்‌ பெரிய கிழியை 
எடுத்தபடி திரும்பிய போது முதியவரின்‌ விழிகள்‌ தன்‌ 
மேல்‌ நிலைகொண்டிருப்பதை அவன்‌ கண்டான்‌. 
அதிலிருந்த கசப்பைக்‌ கண்டு திகைத்து அவன்‌ கை 
ஒருகணம்‌ தாழ்ந்தது. பின்னர்‌ புன்னகைத்தபடி “பெறுக, 
சூதரே! பெருவரமும்‌ குடிமாண்பும்‌ அழிவதில்லை என்று 
இங்கு சொல்லால்‌ நிலைநாட்டினீர்கள்‌” என்றான்‌. 


ஆனால்‌ முதியவர்‌ இரு கைகளையும்‌ நீட்டவில்லை. 
அவர்‌ விழிகள்‌ வஞ்சம்‌ கொண்டு சினந்து அவனை 
நோக்கின. அவன்‌ மீண்டும்‌ கிழியை நீட்ட இளையவன்‌ 
அவற்றை பெற்றுக்கொண்டு “களைத்திருக்கிறார்‌. அவர்‌ 
உள்ளம்‌ இங்கில்லை” என்றான்‌. “ஆம்‌, அவர்‌ விழிகள்‌ 
அதையே காட்டுகின்றன” என்றபின்‌ பிற சூதர்களுக்கும்‌ 
பரிசில்‌ கிழிகளை வழங்கினான்‌. அவன்‌ மேல்‌ 
அவருடைய நோக்கு நிலைத்திருந்தது. அவர்‌ வேறெங்கோ 
இருந்து அவனை நோக்கிக்கொண்டிருந்தார்‌. அவன்‌ 
அவர்‌ நோக்கை விலக்கி திரும்பிக்கொண்டு சுதமையிடம்‌ 
“அனைத்தும்‌ ஒருங்கிவிட்டன அல்லவா?” என்றான்‌. 
“ஆம்‌” என்று அவள்‌ சொன்னாள்‌. 


அணிப்படைகள்‌ ஏழு நிரைகளாக கோட்டையின்‌ முகப்பு 
நோக்கி செல்லத்தொடங்கின. அவற்றை வழி நடத்திச்‌ 


சென்ற சம்வகையின்‌ கவசமணிந்த உருவம்‌ புலரியின்‌ 
இருளில்‌ பந்தங்களின்‌ வெளிச்சத்தில்‌ உருகும்‌ 
உலோகத்துளி என தெரிந்தது. அவன்‌ தன்‌ மேலாடையை 
சீரமைத்துவிட்டு கோட்டைமுகப்பு நோக்கி நடந்தான்‌. 
மங்கலச்சேடியர்‌ வெளிமுற்றத்தில்‌ அணிவகுத்தனர்‌. 
வேதியர்‌ தங்கள்‌ பொற்குட நீருடன்‌ நின்றனர்‌. 
இசைச்சூதர்கள்‌ இசைக்கலங்களுடன்‌ தங்கள்‌ இடங்களில்‌ 
அமைந்தனர்‌. அவன்‌ முன்பு செளவீரநாட்டுப்‌ 
படையெடுப்புக்குப்‌ பின்‌ பாண்டவர்கள்‌ அவ்வண்ணம்‌ 
வந்ததை நினைவுகூர்ந்தான்‌. அந்தக்‌ கிழக்கு 
வாயிலினூடாக மீளமீள அவர்கள்‌ வெற்றிக்கொடியுடன்‌ 
நுழைந்துகொண்டே இருக்கிறார்கள்‌. 


முற்றத்தை நோக்கி நடந்தபோது ஒருகணத்‌ திரும்பலில்‌ 
தெரிந்தது, அவன்‌ அவர்‌ விழிகளில்‌ கண்டது அந்தக்‌ 
குலமூதாதையரின்‌ நோக்கைத்தான்‌ என. ஓவியங்கள்‌ 
அனைத்திலும்‌ அவர்கள்‌ அதை வரைந்து 
நிலைநிறுத்தியிருந்தார்கள்‌. வரைந்தவர்கள்‌ கலிங்கத்து 
ஓவியர்கள்‌. பழைய ஓவியங்களிலிருந்து அதை பகர்ப்பு 
எடுத்து வரைந்திருக்கிறார்கள்‌. ஓவியங்களிலிருந்து 
ஓவியங்களுக்கு அந்நோக்கு சென்றுகொண்டிருக்கிறது. 
ஓவியங்களே அழிந்தாலும்‌ காவியச்‌ சொற்களில்‌ அவை 
இருக்கும்‌. காவியங்கள்‌ அழிந்தாலும்‌ நினைவில்‌ 
இருக்கும்‌. நினைவுகள்‌ அழிந்தாலும்‌ கொடிவழிகளின்‌ 
விழிகளில்‌ எவ்வகையிலோ குடிகொண்டிருக்கும்‌. அவன்‌ 
மூச்சடைப்பதாக உணர்ந்தான்‌. உடல்‌ 
நடுங்கிக்கொண்டிருந்தது. தொண்டையில்‌ ஒரு 
துவர்ப்பை உணர்ந்தான்‌. காய்ச்சல்‌ வரவிருக்கிறதா? 
அன்றி வெறும்‌ துயில்‌ கலக்கம்தானா? காற்றில்‌ பறக்கும்‌ 
மேலாடையை இழுத்துச்‌ செருகி கைகளை மார்பில்‌ 
கட்டியபடி அவன்‌ நோக்கி நின்றிருந்தான்‌. 


தொலைவில்‌ பூத்திரிகள்‌ எழுந்தெழுந்து வெடித்தன. 
முரசொலிகளும்‌ கொம்பொலிகளும்‌ வலுத்துக்‌ கேட்டன. 
மக்கள்‌ ஆர்ப்பரிக்கும்‌ ஓசை. காடுகளிலிருந்து 
பறவைகள்‌ கலைந்தெழுந்து வானில்‌ சுழன்று பறந்து 
கூக்குரலிடலாயின. விண்மீன்கள்‌ குளிர்ந்து 
நீர்த்துளிகள்போல வானெங்கும்‌ ததும்பி, சிறு 
உலுக்கலில்‌ பொழிய காத்து நின்றிருந்தன. குளிர்காற்று 
அனைத்துத்‌ துணிகளையும்‌ கொடிகளையும்‌ 
மணிகளையும்‌ அசைத்தபடி கடந்து சென்றது. மிக 
அருகே ஒரு பூத்திரி வெடித்தது. அவ்வெளிச்சத்தில்‌ 
அவன்‌ காடு சுடர்ந்தணைவதை கண்டான்‌. காட்டுக்குள்‌ 
இருந்து கீரிகள்‌ சில பதறி ஓடி முற்றத்திற்கு வர சிலர்‌ 
கூச்சலிட்டு அவற்றை துரத்தினர்‌. பலநூறு 


படைக்கலங்களின்‌ முனைகளில்‌ செந்துளிகள்‌ எழுந்து 
எழுந்து அணைந்தன. 


அணுகிக்கொண்டிருக்கும்‌ நகுலனின்‌ படைகளைக்‌ 
கண்டு முற்றத்தில்‌ நின்றிருந்த படைகள்‌ உளளஎழுச்சி 
கொண்டன. அணிவகுத்து நின்றிருந்தபோதும்‌ கூட 
அவர்கள்‌ உடலில்‌ அவ்வெழுச்சியை 
வெளிக்காட்டாமலிருக்க முயலவில்லை. 
அப்படைநிரையே யாழ்நரம்புகள்‌ என 
அதிர்ந்துகொண்டிருந்தது. சற்றே தொட்டால்‌ சீறும்‌ 
நாகமென உடல்‌ சுருட்டி பத்தி எழுப்பிவிடும்‌ என்று 
தோன்றியது. படைகளை கிளர்ந்தெழச்‌ செய்வது வெற்றி. 
வெற்றியைவிட செல்வம்‌. செல்வத்தைவிட சூறையாடல்‌. 
அவர்கள்‌ இவ்வுலகை வெல்ல விழைகிறார்கள்‌. உலகை 
வெல்ல, ஆட்கொள்ள, சூறையாட ஒவ்வொரு 

ணுக்குள்ளும்‌ எழுந்த விழைவை தனித்துப்‌ பிரித்து 

ரட்டி உருவாக்கியதே படை என்பது. வஞ்சத்தையும்‌ 
சினத்தையும்‌ பிரித்து தனித்துத்‌ திரட்டி உலோகத்தில்‌ 
வார்த்தவையே படைக்கலங்கள்‌. 


யுயுத்ஸு அந்தப்‌ படைக்கலங்களையே 
பார்த்துக்கொண்டிருந்தான்‌. உடைவாட்கள்‌ 
உறைகளுக்குள்‌ பொறுமையிழந்து அதிர்ந்தன. 
வேல்முனைகள்‌ பசித்த நாவுகளென நெளிய முற்பட்டன. 
கூர்கள்‌ ஒவ்வொன்றும்‌ குருதி குருதி என்றன. 
இறுக்கங்கள்‌ ஒவ்வொன்றும்‌ எழுக எழுக என்றன. இந்த 
நகரம்‌ படைக்கலமின்றி அமையாது என்று அவன்‌ 
சொல்லிக்கொண்டான்‌. இது பாரதவர்ஷத்தின்‌ கோபுர 
உச்சிக்குடம்‌. படைக்கலங்களால்‌ உருவானவை நகர்கள்‌. 
நகர்களின்‌ உச்சமென எழுந்த இது படைக்கலங்களால்‌ 
சமைக்கப்பட்டது. படைக்கலங்களால்‌ இவை 
நிறுத்தப்படும்‌. இங்கு இனி குருதி விழலாகாதென்று 
யுதிஷ்டிரன்‌ கூறினார்‌. இனி இங்கு போரில்லை என்றார்‌. 
இனி நெடுங்காலம்‌ இது போரை பார்க்காமலிருக்கலாம்‌. 
ஆனால்‌ அது அமைதி அல்ல, நிகழ்ந்த போரில்‌ 
ஈட்டியவற்றைக்‌ கொண்டு வாழும்‌ ஒரு சோம்பல்‌ வாழ்வு. 
ஒரு தலைமுறை, அன்றி இன்னொரு தலைமுறை, 
மூன்றாம்‌ தலைமுறையிலேனும்‌ மீண்டும்‌ இது குருதி 
சிந்தியாகவேண்டும்‌. இத்தெருக்கள்‌, இக்கோட்டை, 
இவ்வரண்மனை முகடுகள்‌ குருதியின்றி அமையா. தன்‌ 
குருதி, பிறர்‌ குருதி... 

அங்கிருந்து கிளம்பி ஓடிவிடவேண்டுமென்று அவன்‌ 
விரும்பினான்‌. தனக்குரியது காடுதான்‌. காடல்ல, 
எளியோர்‌ நிறைந்த மன்று. உணவும்‌ துயிலும்‌ 


உரையாடலுமன்றி பிற மகிழ்வேதும்‌ பொருள்படாத 
சிற்றூர்‌ மன்று. இந்நகரில்‌ இக்கணம்‌ நானன்றி எவரேனும்‌ 
இவ்வண்ணம்‌ உள்ளம்‌ அகன்றிருக்கிறார்களா என்ன? 
அவன்‌ ஒவ்வொரு முகத்தையாக நோக்கினான்‌. 
அத்தனை முகங்களும்‌ ததும்பிக்கொண்டிருந்தன. அவன்‌ 
நோக்கு சம்வகையை சென்றடைந்தது. கவச உடைக்குள்‌ 
இருந்த அவளை அவன்‌ மிக அணுக்கமெனக்‌ கண்டான்‌. 
அவள்‌ நிறைந்திருந்தாள்‌. அப்போது அவன்‌ 
விழைந்ததெல்லாம்‌ அவளை அருகணைந்து 
அணைத்துக்கொள்ளவேண்டும்‌ என்றுதான்‌. அவளுடன்‌ 
இருக்கவேண்டும்‌, அவளிடமிருந்து ஆற்றலை 
பெற்றுக்கொள்ளவேண்டும்‌. அவள்‌ கொண்டுள்ள 
நம்பிக்கையின்‌ ஒரு துளியையேனும்‌. 


[[ஙage]யுயுத்ஸு நகுலனின்‌ கொடி தொலைவில்‌ அணுகி 
வருவதை கண்டான்‌. கவசமணிந்த வீரன்‌ புரவியில்‌ மிகப்‌ 
பெரிய கொடி ஒன்றை ஏந்தியபடி முன்னால்‌ வந்தான்‌. 
அத்தனை பெரிய கொடி எவ்வாறு அவனால்‌ 
அவ்வண்ணம்‌ விண்ணில்‌ தாங்கப்படுகிறதென்று அவன்‌ 
திகைத்தான்‌. பின்னர்தான்‌ அந்தக்‌ கொடி பறந்த 
பெருமூங்கிலில்‌ இருந்து நான்கு பட்டுச்‌ சரடுகளை 
அப்படை வீரனை சூழ்ந்துவந்த நான்கு புரவிவீரர்கள்‌ 
இழுத்துப்‌ பிடித்திருப்பதை அவன்‌ கண்டான்‌. ஏழு ஆள்‌ 
உயரத்தில்‌ எழுந்து நின்றிருந்த மூங்கிலிலிருந்து இரண்டு 
வாரை அகலமும்‌ ஏழு வாரை நீளமும்‌ கொண்ட 
பட்டுக்கொடி நெளிந்து பளபளத்தது. முகில்‌ கீற்றொன்று 
அணுகி வருவதுபோல. கோட்டையிலிருந்து எழுந்த 
செவ்வொளி அதில்‌ பட அது மேலும்‌ மேலுமெனத்‌ 
துலங்கி அணுகியது. வாழ்த்தொலிகளும்‌ 
கொம்பொலிகளும்‌ இணைந்து அளித்த 
பெருமுழக்கத்துக்குள்‌ கொடி விழிநிறைய அருகே 
வந்தது. சம்வகையின்‌ முன்னணிப்‌ படைவீரர்கள்‌ இரு 
பிரிவாகப்‌ பிரிந்து உடைவாளை உருவித்‌ தாழ்த்தி அதை 
வணங்கினர்‌. கொடி அவர்களைக்‌ கடந்து சென்று 
கோட்டைக்குள்‌ நுழைந்து நகருக்குள்‌ சென்றதும்‌ 
அங்கிருந்து வாழ்த்தொலிகள்‌ எழத்தொடங்கின. 


அதைத்‌ தொடர்ந்து வேள்விக்குதிரை தனியாக 
மென்னடையில்‌ வந்தது. அதன்‌ உடலில்‌ அணிகளோ 
கடிவாளமோ சேணமோ இருக்கவில்லை. அதன்‌ 
கன்னங்கரிய மென்மயிர்‌ அலைகளின்‌ மேல்‌ 
பந்தங்களின்‌ ஒளி வழிந்தது. அது தன்‌ வெற்றியை 
உணர்ந்துவிட்டிருந்தது என்று தோன்றியது. நிமிர்ந்த 
தலையும்‌ விரிந்த மூக்குத்துளைகளும்‌ உருண்டு நோக்கும்‌ 
விழிகளும்‌ முன்கோட்டிய செவிகளுமாக 


அப்படையையே நடத்திவருவதுபோல்‌ தோன்றியது. 
அதைத்‌ தொடர்ந்து முரசுகளும்‌ கொம்புகளும்‌ 
முழக்கியபடி சூதர்கள்‌ நிறைந்திருந்த ஏழு தேர்கள்‌. 
தொடர்ந்து கவசம்‌ அணிந்த புரவிவீரர்களின்‌ படை 
மின்னும்‌ ஈட்டிகளுடன்‌ ஐந்து நிரைகளாக அணிவகுத்து 
வந்தது. அவர்களுக்குப்‌ பின்னால்‌ திறந்த தேரில்‌ 
வில்லை தன்‌ அருகே தோழனென ஊன்றி கைகளால்‌ 
பற்றியபடி நகுலன்‌ நின்றிருந்தான்‌. அவன்‌ மேல்‌ 
பந்தத்தின்‌ ஒளி படும்‌ பொருட்டு இருபுறமும்‌ புரவிகளில்‌ 
வந்தவர்கள்‌ பெரிய உலோகக்‌ கேடயங்களை 
பிடித்திருந்தனர்‌. அவ்வொளி சரிந்து அவன்‌ மேல்‌ 
விழுந்து அசைவுகளில்‌ அலைபாய கவசங்கள்‌ அணிந்து 
நின்றிருந்த நகுலன்‌ பற்றி எரியும்‌ தழல்‌ போலிருந்தான்‌. 


வேள்விப்புரவி முற்றத்தை அடைந்ததும்‌ கொம்புகள்‌ 
ஒலித்து ஆணையிட அது இடக்காலை முன்வைத்து 
தலைநிமிர்ந்து நின்றது. வேதியர்‌ அதன்மேல்‌ கங்கைநீர்‌ 
தெளித்து அரிமலரிட்டு வாழ்த்தினர்‌. நீர்‌ அதன்‌ உடலில்‌ 
பட அதன்‌ மென்மயிர்‌ அலைகள்‌ சிலிர்த்து அசைந்தன. 
நாக்கைச்‌ சுழற்றி மூக்குவளையங்களை துழாவியபடி 
கழுத்தைக்‌ குலுக்கி செருக்கடித்தது. அணிச்சேடியர்‌ 
அதற்கு மங்கலத்தாலங்கள்‌ காட்டினர்‌. கால்களால்‌ 
தரையைத்‌ தட்டியபடி அது பொறுமையில்லாமல்‌ 
அவர்களை பார்த்தது. மலராலான ஒரு கோடு தரையில்‌ 
வரையப்பட்டது. அதற்கு அப்பால்‌ வேதியரும்‌ சூதரும்‌ 
நின்றனர்‌. முதுசூதர்‌ போத்யரின்‌ தலைமையில்‌ வந்த 
இசைச்சூதர்கள்‌ அங்கே நின்று அதை வரவேற்று நாவேறு 
பாடினர்‌. “அஸ்தினபுரியின்‌ மகளே, உன்‌ இல்லத்திற்குள்‌ 
நுழைக! திருமகளே, உன்‌ காலடி பட்ட இடம்‌ 
செழிக்கட்டும்‌. உன்‌ விழி தொட்டவை எல்லாம்‌ 
ஒளிகொள்ளட்டும்‌. உன்‌ குரல்‌ தொட்டு கல்‌ கனியட்டும்‌. 
ஆம்‌, அவ்வாறே ஆகுக!” 


புரவி இடக்கால்‌ எடுத்துவைத்து அந்த மலர்வரியை 
கடந்தது. குரவைகள்‌ ஒலித்தன. மங்கல இசை 
முழக்கமிட்டது. புரவியை அஸ்தினபுரியின்‌ ஏழு சூதர்கள்‌ 
வந்து பற்றிக்கொண்டனர்‌. மாமன்னர்‌ யுதிஷ்டிரன்‌ 
தொட்டு அளித்த பட்டுக்‌ கயிற்றால்‌ அதை கட்டினர்‌. 
அதற்கு பொன்‌ மின்னும்‌ கடிவாளமும்‌ சேணமும்‌ 
பூட்டப்பட்டது. பட்டும்‌ பொன்னும்‌ கொண்டு பின்னிய 
அணியாடையை அதன்‌ முதுகில்‌ அணிவித்தனர்‌. 
அருமணிகள்‌ பதித்த நெற்றிச்சுட்டியும்‌ கழுத்தாரமும்‌ 
சூட்டப்பட்டன. அதை ஐம்மங்கல இசைக்கலன்கள்‌ 
முழங்க, குரவையொலி தொடர கோட்டைக்குள்‌ 
கொண்டுசென்றனர்‌. கோட்டைக்குள்‌ புரவியை எதிரேற்க 


வந்த கூட்டம்‌ எழுப்பிய வாழ்த்தொலிகள்‌ பொங்கி 
இருளில்‌ அதிர்ந்தன. வடக்கே புராணகங்கையின்‌ 
விளிம்பில்‌ அமைக்கப்பட்டுக்கொண்டிருந்த 
வேள்விச்சாலை நோக்கி அப்புரவி 
கொண்டுசெல்லப்பட்டது. 


நகுலன்‌ தேரிலிருந்து இறங்கி நிற்க வேதியர்‌ கங்கைநீர்‌ 
தெளித்து வேதம்‌ ஓதி அவனை வாழ்த்தினர்‌. 
அணிச்சேடியரும்‌ மங்கலச்‌ சூதரும்‌ அவனை வாழ்த்தி 
விலக வில்லுடன்‌ மீண்டும்‌ தேரில்‌ ஏறிக்கொண்ட அவன்‌ 
நகர்புகுந்தான்‌. வாழ்த்தொலிகளின்‌ நடுவிலூடாக அவன்‌ 
நகர்த்தெருக்களில்‌ சென்றான்‌. யுயுத்ஸு தன்னை மெல்ல 
இழுத்துக்கொண்டு அங்கு நின்றிருந்த பெருந்திரளில்‌ 
மறைந்தான்‌. திரள்‌ ஓர்‌ இருள்போல அவனை 
சூழ்ந்துகொண்டது. நகுலன்‌ ததும்பிக்கொண்டிருப்பதை 
அவனால்‌ பார்க்க முடிந்தது. இத்தருணத்தில்‌ அவனுள்‌ 
அவன்‌ இழந்த மைந்தர்கள்‌ இருப்பார்களா? அவன்‌ 
கொன்றொழித்த மைந்தர்கள்‌ நினைவாகவேனும்‌ 
எஞ்சியிருப்பார்களா? அவன்‌ அடைந்த தனிமை 
எவ்வண்ணம்‌ மறைந்திருக்கும்‌? கணங்களில்‌ புதிதென 
எழும்‌ ஆற்றலை மானுடருக்களித்து 
அனுப்பியிருப்பதனால்தான்‌ தெய்வங்கள்‌ அத்தனை 
பெரிய துயர்களையும்‌ தயங்காது அவர்களுக்கு 
அளிக்கின்றன போலும்‌. 


உலகை வென்று அதன்மேல்‌ கால்‌ வைத்து விண்ணில்‌ 
தலையெழுந்தவன்‌ போலிருந்தான்‌ நகுலன்‌. 
தெய்வங்களுக்கு அறைகூவல்‌ விடும்‌ செருக்கு 
கொண்டிருந்தான்‌. மலத்‌ தெய்வங்கள்‌. வருக 
என்கின்றன. இனி நீயே என்கின்றன. இத்தனை இழந்து 
அடைந்தது இத்தருணம்‌. இத்தனை தொலைவு வந்து 
அடைந்தது இந்த இடம்‌. இங்கும்‌ அவனுக்கு 
தனிமையன்றி பிறிதொன்றில்லை. பேருவகையும்‌ 
பெருந்தனிமையும்‌ பெருவெற்றியும்‌ 
தன்னந்தனிமையிலேயே அடையக்கூடுவன. யுயுத்ஸு 
உளம்‌ சோர்ந்து உடல்குறுகினான்‌. பொருளிலாத 
அழுகையொன்று எழுந்தது. எங்கேனும்‌ இருளில்‌ தூண்‌ 
மடிப்பில்‌ பற்களைக்‌ கடித்து இரு கைகளையும்‌ முறுக்கி 
உரக்க வீறிட்டலற வேண்டும்‌ போலிருந்தது. தலையை 
ஓங்கி ஓங்கி முட்டிக்கொண்டு அழவேண்டும்‌ 
போலிருந்தது. எது வேண்டுமானாலும்‌ செய்யலாம்‌. இங்கு 
எவரும்‌ எவரையும்‌ நோக்குவதில்லை. மானுடரே 
மானுடருக்கு அரணாக, இருளாக, திரையாக 
மாறிவிட்டிருந்தனர்‌. 


கோட்டைக்குள்‌ சென்றுகொண்டிருந்த கவசப்படைகளை 
தொடர்ந்து அத்திரிகளும்‌ காளைகளும்‌ புரவிகளும்‌ 
இழுக்கும்‌ வண்டிகள்‌ நிரைநிரையாக வரத்தொடங்கின. 
அவற்றில்‌ திறைச்செல்வம்‌ நிறைந்திருக்கின்றது 
என்பதை நகரத்தோர்‌ உணரும்பொருட்டு அவ்வண்டிகள்‌ 
அனைத்திற்கும்‌ மேல்‌ பொன்‌ வண்ணம்‌ பூசப்பட்ட 
பாய்கள்‌ வளைக்கப்பட்டிருந்தன. உள்ளிருக்கும்‌ 
பொருளென்ன என்று காட்டுவது போல்‌ அவற்றின்மேல்‌ 
ஓவியங்கள்‌ வரையப்பட்டருந்தன. பொன்னிறத்‌ 
தாமரைகள்‌, பொன்‌ வண்ண ஆமைகள்‌, பொன்‌ 
மின்னும்‌ மீன்கள்‌, பொன்‌ சுடரும்‌ அன்னங்கள்‌... 
பொன்‌... பொன்‌ மட்டுமே. பிறிதொன்றில்லை. உருகி 
பெருக்கென்றாகி நகருக்குள்‌ நுழைந்துகொண்டிருந்தது 
பொன்னாலான நதி. அஸ்தினபுரியின்‌ கருவூலம்‌ ஓர்‌ 
அடியிலாப்‌ பிலமென வாங்கி அதை உள்ளே 
வைத்துக்கொள்ளவிருக்கிறது. பசி தீராத இருண்ட 
பெரிய வாய்‌ அது. 


திகைத்து அஞ்சி இருக்கைகளிலேயே அமர்ந்துவிட்டனர்‌. 
அதைக்கண்டு ஜனகர்‌ வருந்தினார்‌. தன்‌ மகளுக்கு 
மணமகனே அமையமாட்டானோ என எண்ணினார்‌. 
அப்போது ராமன்‌ கரிய மழைமேகம்‌ மின்னலுடன்‌ 
வருவதுபோல புன்னகைசெய்தபடி வில்மேடைக்கு 
வந்தான்‌. அவன்‌ அந்த வில்லை நோக்கிக்‌ 
குனிந்ததைத்தான்‌ அங்கிருந்தவர்கள்‌ கண்டார்கள்‌. 
அதை எடுத்து நாணேற்ற முயன்றபோது அவன்‌ ஆற்றல்‌ 
தாளாமல்‌ அது இடியோசை போல ஓடிந்தது. அங்கிருந்த 
ஷத்ரியர்களெல்லாம்‌ பதறி எழுந்தபின்னர்‌ நடந்தது 
என்ன என்று அறிந்து வாழ்த்தொலி எழுப்பினர்‌.” 


உள எழுச்சியால்‌ உடலைக்குறுக்கிக்‌ கொண்டு மூச்சடக்கி 
“பிறகு?” என்றான்‌ அர்ஜுனன்‌. “பிறகு ஜானகியை 
ராமனுக்கு பரிசாக அளித்தார்கள்‌” என்றாள்‌ மாலினி. 
சிந்தனையுடன்‌ தலையைச்‌ சரித்து ஒருவிரலை 
நீட்டிக்காட்டி “ஓரே ஜானகியையா?” என்றான்‌ அர்ஜுனன்‌. 
“ஏன்‌ ஜானகி ஒருத்திதானே?” என்றாள்‌ மாலினி. 
“அத்தனை பெரிய வில்லை உடைத்தாலும்‌ ஒரே 
மனைவியைத்தானா கொடுப்பார்கள்‌?” என்று 
அர்ஜுனன்‌ கேட்டான்‌. 


வெடித்தெழுந்த சிரிப்புடன்‌ குனிந்து அவனை முத்தமிட்டு 
“இந்தக்கேள்வியிலேயே தெரிகிறதே இளவரசே, நீங்கள்‌ 
இந்திரனின்‌ மைந்தர்‌ என்று” என்றாள்‌. “ஆனால்‌ ராமன்‌ 
விஷ்ணு அம்சம்‌. அவன்‌ இந்திரன்‌ மைந்தன்‌ என்றால்‌ 
மிதிலையிலுள்ள அத்தனை பெண்களையும்‌ 
மணம்செய்து பெரிய தேர்களில்‌ ஏற்றி 
கொண்டுவந்திருப்பான்‌.” அவளுடைய முத்தத்தில்‌ 
அவன்‌ உடல்கூச தோள்களைக்‌ குறுக்கிக்கொண்டு 
சிரித்தான்‌. “எங்கள்‌ கருமுத்தே... எத்தனை பெண்களை 
பித்திகளாக்கப்போகிறீர்களோ?” என்றாள்‌ மாலினி. “போ” 
என்றான்‌ அர்ஜுனன்‌. 

அர்ஜுனன்‌ அவள்‌ முகத்தைப்‌ பிடித்து திருப்பி 
“பரசுராமர்‌ என்ன செய்தார்‌?” என்று கேட்டான்‌. “தசரத 
ராமன்‌ என்ற ஷத்ரியன்‌ சிவதனுஸை ஓடித்த செய்தியைக்‌ 
கேட்டதும்‌ பரசுராமர்‌ கடும்‌ கோபம்‌ கொண்டார்‌. பிராமண 
வீரியத்தை நிலைநாட்டுவதற்கு உறுதிகொண்டார்‌. கன்‌ 
விஷ்ணுதனுஸை எடுத்துக்கொண்டு வேகமாக நடந்து 
ராமனைப்‌ பார்க்கவந்தார்‌. அவர்‌ நடந்து வந்த ஓசையில்‌ 


களிற்றியானை நிரை - 56 


பகுதி ஆறு : இடந்திகழ்‌ எரிமுலை - 6 


[[ஙage]அறைக்குள்‌ இருந்த நகுலன்‌ முற்றிலும்‌ 
பிறிதொருவனாகத்‌ தெரிந்தான்‌. களைத்து உரு மாறி 
முதுமை கொண்டவன்போல. இரு கைகளையும்‌ மடிமீது 
கோத்து தாழ்வான பீடத்தில்‌ கால்களை நீட்டி 
அமர்ந்திருந்தான்‌. யுயுத்ஸு அறைக்குள்‌ நுழைந்து 
தலைவணங்கியதும்‌ ஒருகணம்‌ அவனை எவரென்று 
அறியாதவன்போல்‌ பார்த்தான்‌. பின்னர்‌ அமரும்படி 
கைகாட்டினான்‌. யுயுத்ஸு அமர்ந்ததும்‌ எழுந்து முன்‌ 
சரிந்து முகம்‌ சுளித்து “உனக்கு உடல்நலமில்லையா?” 
என்றான்‌. யுயுத்ஸு “ஆம்‌. துயிலின்மை, உடற்‌ களைப்பு. 
இன்று அது சற்று எல்லைமீறிவிட்டது” என்றான்‌. 


“நீ என்றுமே வெறிகொண்டு செயலாற்றுபவன்‌” என்றான்‌ 
நகுலன்‌. யுயுத்ஸு “ஆம்‌, ஆனால்‌ இன்று பெருந்திரளின்‌ 
ஓசையும்‌ வெப்பமும்‌ கடுமணங்களும்‌ சேர்ந்து 
தலைசுழலச்‌ செய்துவிட்டன. தாங்கள்‌ 
நகர்நுழைந்துகொண்டிருக்கும்போது நான்‌ கூட்டத்தின்‌ 
நடுவே மயங்கி விழுந்துவிட்டேன்‌. உடல்‌ கிழியும்படி 
உமட்டல்‌ எடுத்தது. என்னை ஏவலர்‌ தூக்கிக்கொண்டு 
வந்தனர்‌. மருத்துவர்‌ அளித்த மண்ணுப்பு நீரை அருந்தி 
சற்று ஓய்வெடுத்துவிட்டு வருகிறேன்‌” என்றான்‌. 


நகுலன்‌ “மூத்தவருக்கும்‌ உடல்நலமில்லை, 
ஓய்வெடுக்கிறார்‌ என்று கேள்விப்பட்டேன்‌” என்றான்‌. 
“இங்கு அனைவருமே கொந்தளிப்பில்தான்‌ 
இருக்கிறார்கள்‌. இந்நகரே வெறிபிடித்ததுபோல்‌ தன்னைத்‌ 
தானே கட்டிக்கொண்டிருக்கிறது. சிலந்தி வலைபோல 
ஒவ்வொரு நாளும்‌ இது புதிதென பெருகிவிட்டிருக்கிறது. 
ஒவ்வொருமுறை வெளியே இருந்து நகரத்திற்குள்‌ 
நுழையும்போதும்‌ முற்றிலும்‌ புதிய ஒரு நகரத்தை 
பார்க்கும்‌ திகைப்பை அடைகிறேன்‌. உண்மையில்‌ இன்று 
நகரினூடாகச்‌ செல்கையில்‌ இந்நகரில்‌ நான்‌ கால்‌ 
வைத்ததே இல்லை என்ற உளமயக்கு எனக்கு ஏற்பட்டது” 
என்று யுயுத்ஸு சொன்னான்‌. 


நகுலன்‌ “ஆம்‌, நான்‌ அறிந்த நகரே இல்லை இது. இங்கு 
எனக்கு தெரிந்த ஒரு முகம்கூட தென்படவில்லை என்று 
எண்ணிக்கொண்டேன்‌. அரண்மனைகூட முற்றிலும்‌ 
அயலாகத்‌ தெரிந்தது. இங்கே இருக்கவே முடியவில்லை. 


ஆகவேதான்‌ உன்னை வரச்சொன்னேன்‌” என்றான்‌. 
யுயுத்ஸு “நான்‌ இதற்குள்‌ நிலைகொள்ளாமல்‌ 
அலைகிறேன்‌” என்றான்‌. நகுலன்‌ “மூத்தவர்‌ என்ன 
செய்கிறார்‌?” என்றான்‌. “அவரை தாங்கள்‌ இன்று 
உச்சிப்பொழுதுக்குமேல்‌ தனியறையில்‌ சந்திக்கலாம்‌” 
என்று யுயுத்ஸு சொன்னான்‌. “அவர்‌ அதற்குள்‌ சற்றே 
தேறிவிடுவார்‌ என நினைக்கிறேன்‌. நீங்கள்‌ வந்த நிகழ்வே 
அவரை தேற்றக்கூடும்‌.” 


நகுலன்‌ அவன்‌ மேலே சொல்லும்படி கூர்ந்து நோக்கி 
அமர்ந்திருந்தான்‌. யுயுத்ஸு “நேற்றுமுன்தினம்‌ பேரரசி 
நகர்புகுந்தார்‌. அந்தியில்‌ அரியணையில்‌ முடிசூடி அமரும்‌ 
நிகழ்வு. அரசரும்‌ அரியணை அமர்ந்தார்‌. அவை முழுக்க 
விழிகள்‌. அவற்றில்‌ பெரும்பாலானவை முன்னர்‌ ஒரு 
பேரரசரை காணாதவை. கண்ணேறு பட்டிருக்கக்‌ கூடும்‌” 
என்றான்‌. நகுலன்‌ மெல்ல முனகினான்‌. 
“அவையிலிருந்து எழுந்து வெளியே செல்கையில்‌ 
அரசரின்‌ உடல்‌ நடுங்கிக்‌ கொண்டிருந்திருக்கிறது” என்று 
யுயுத்ஸு சொன்னான்‌. “இருமுறை தள்ளாடியிருக்கிறார்‌. 
அவரை பற்றிக்கொண்டிருந்த ஏவலன்‌ உடல்‌ வெம்மை 
கொண்டிருப்பதைக்‌ கண்டு அவரை அறையில்‌ 
படுக்கவைத்துவிட்டு மருத்துவரை அழைத்துச்‌ 
சென்றிருக்கிறான்‌. மருத்துவர்‌ அளித்த பொடிமருந்தால்‌ 
அக்கணமே துயின்று நேற்று 
விழித்துக்கொண்டிருக்கிறார்‌.” 


“அதிலிருந்து உடலும்‌ உள்ளமும்‌ சோர்ந்தவராக 
இருக்கிறார்‌. எதையும்‌ கோவையாக எண்ணவோ பேசவோ 
அவரால்‌ இயலவில்லை. காய்ச்சல்‌ இறங்கிவிட்டது. 
ஆனால்‌ அவர்‌ மிக உளம்‌ சோர்ந்தவராக, துயரம்‌ 
கொண்டவராக, பல துண்டுகளாக உடைந்தவர்‌ 
போலிருக்கிறார்‌” என்று யுயுத்ஸு சொன்னான்‌. “நான்‌ 
வந்தபோது அவரைச்‌ சென்று பார்த்தேன்‌. உண்மையில்‌ 
அவரால்‌ என்னை அடையாளம்‌ காணவே இயலவில்லை. 
சிவந்த கலங்கிய விழிகள்‌ என்னை நோக்கி 
அலைபாய்ந்தன. மூத்தவரே நான்‌ யுயுத்ஸு 
இந்திரப்பிரஸ்தத்திலிருந்து அனைத்தும்‌ நகருக்குள்‌ 
வந்துவிட்டன என்றேன்‌. ஆம்‌ நான்‌ கிளம்ப 
வேண்டியதுதான்‌ என்றார்‌.” 


நகுலன்‌ மீண்டும்‌ முனகினான்‌. யுயுத்ஸு “இங்கிருந்து 
கிளம்ப வேண்டியதுதான்‌ என்றார்‌. அதையே 
சொல்லிக்கொண்டிருந்தார்‌” என்று தொடர்ந்தான்‌. 
“கந்தமாதன மலைமேல்‌. கந்தமாதன மலை என்பது ஒரு 
பெண்‌. அனல்‌ வடிவானவள்‌. நான்‌ அவளை பார்த்தேன்‌. 


மெய்யாக அவளை பார்த்தேன்‌. பெரும்பிலம்போல்‌ 
திறந்த அவள்‌ வாய்‌. அனல்‌ நிறைந்த பெரும்பிலம்‌. 
அனலே இருளான வாய்‌. உதிரிச்சொற்களில்‌ இவையே 
எழுந்துகொண்டிருந்தன. மருத்துவர்‌ நான்‌ கிளம்பலாம்‌ 
என்று கைகாட்ட தலைவணங்கி ஓசையின்றி பின்‌ 
வாங்கினேன்‌” என்றான்‌. நகுலன்‌ “நான்‌ அவரை 
பார்த்தாக வேண்டும்‌” என்றான்‌. யுயுத்ஸு “நான்‌ 
சுரேசரிடம்‌ கேட்கிறேன்‌. அவர்‌ எண்ணுவதென்ன 
என்பதை உசாவி தங்களிடம்‌ வந்து சொல்கிறேன்‌” 
என்றான்‌. 


நகுலன்‌ தன்னுள்‌ ஆழ்ந்து மெல்ல சாய்ந்துகொண்டான்‌. 
“இங்கு திரும்பி வரும்‌ வரை நான்‌ அடைந்த 
வெற்றிகளையே கணித்துக்கொண்டிருந்தேன்‌. எண்ண 
எண்ண இவை நான்‌ அடைந்த பெருவெற்றிகள்‌ என்று 
தோன்றலாயின. உண்மையில்‌ இங்கிருந்து 
கிளம்புகையில்‌ உளக்கசப்பும்‌ தனிமையும்‌ 
கொண்டிருந்தேன்‌. முதல்‌ சில ஊர்களில்‌ அரசர்கள்‌ 
என்னை வந்து பணிந்து கொடையளித்து மீண்டபோது 
அதை பொருளற்ற ஒரு சடங்கு என்று எண்ணினேன்‌. 
எங்கும்‌ எதிர்ப்பு இல்லை என்பதே என்னை 
ஆர்வமிழக்கச்‌ செய்தது. எப்போது திரும்புவோம்‌ என்னும்‌ 
ஏக்கமே டதத கவ டல ஆனால்‌ என்றோ ஏதோ 
ஒரு புள்ளியில்‌ நான்‌ மகிழத்‌ தொடங்கினேன்‌. என்னை 
மகிழ வைத்தவை நான்‌ வென்றவர்களின்‌ விழிகள்‌. 
அதிலிருந்த நிகரற்ற பணிவு. அப்பணிவை மேலும்‌ 
அடையும்பொருட்டு அவர்களை சிறுமைசெய்தேன்‌. 
அவர்களை அச்சப்படுத்தி அவ்விழிகளைக்‌ கண்டு 
உளம்பொங்கினேன்‌” என்றான்‌. 


“ஷத்ரியர்களுக்கு இவ்வாணவத்திலிருந்து 
விடுப்பில்லை. நான்‌ அடைந்த பொருள்‌ என்‌ 
கருவூலத்தை நிறைக்க நிறைக்க உள்ளம்‌ இறுகி உடல்‌ 
நிமிர்ந்தது. விழிகளில்‌ கூர்மையும்‌ குரலில்‌ அழுத்தமும்‌ 
ஏற்பட்டது. நான்‌ பேரரசனென மாறிவிட்டேன்‌ என 
அமைச்சர்கள்‌ சொன்னார்கள்‌” என்று அவன்‌ 
தொடர்ந்தான்‌. “மேற்கே யவனர்களின்‌ பட்டுப்பாதையின்‌ 
எல்லை வரை சென்று பொன்னும்‌ பொருளும்‌ கொண்டு 
மீண்டு வந்தேன்‌. செல்லும்‌ வழி எங்கும்‌ பெற்ற 
பொருட்களை ஆங்காங்கே உரிய இடங்களில்‌ கருவூலம்‌ 
அமைத்து சிறு படையொன்றை காவலுக்கு 
நிறுத்திவிட்டுச்‌ சென்றேன்‌. எவர்‌ வேண்டுமென்றாலும்‌ 
அக்கருவூலத்தை கொள்ளையடித்து பொருட்களை 
எடுத்துச்‌ சென்றிருக்க முடியும்‌. ஆனால்‌ ஒரு கணத்தில்‌ 
தோன்றியது அவ்வாறு எவருக்கேனும்‌ 


கொள்ளையடித்துச்‌ செல்லவேண்டும்‌ என்று 
தோன்றுகிறதா என்று பார்க்கவேண்டும்‌ என்று. ஆகவே 
எப்பொருளையும்‌ நான்‌ முறையாக பாதுகாத்து 
வைக்கவில்லை.” 


“அஸ்தினபுரியின்‌ அமுதகலக்‌ கொடியே என்னை 
பேரச்சத்தை அளிக்கும்‌ தெய்வம்‌ என மாற்றிவிட்டது 
என்று உணர்ந்தேன்‌. ஒரு களத்தில்கூட எதிரிகளை நான்‌ 
காணவில்லை. ஒரு படைக்கலம்கூட எனக்கெதிராக 
எழவில்லை. மீண்டு வரும்போது நான்‌ ஈட்டிய 
பெருஞ்செல்வத்தையே எண்ணிக்கொண்டிருந்தேன்‌. 
இந்நகரில்‌ நுழையும்போது மூத்தவரிடம்‌ கொண்டுசென்று 
காட்டுவதற்கு பேரரசொன்றின்‌ கருவூலத்தைவிட 
பெருந்திரு என்னிடம்‌ இருக்கிறதென்று தருக்கினேன்‌. 
ஆனால்‌ நகருள்‌ நுழைந்து குடிகளின்‌ வாழ்த்தைப்‌ 
பெற்று வந்துகொண்டிருந்தபோது ஒரு சார்வாகரை 
கண்டேன்‌.” 


யுயுத்ஸு “சார்வாகரா? இந்நகருக்குள்ளா?” என்றான்‌. 
“அம்‌” என்றான்‌ நகுலன்‌. “நகரின்‌ மையத்தில்‌, 
மக்கள்திரளின்‌ நடுவே.” யுயுத்ஸு பெருமூச்சுடன்‌ 
“மெய்தான்‌, அவர்கள்‌ எங்கும்‌ தென்படுகிறார்கள்‌. 
அவர்களை கட்டுப்படுத்தும்‌ தளைகளோ தடுக்கும்‌ 
வேலிகளோ எங்குமில்லை” என்றான்‌. “ஏனென்றால்‌ 
உலகியலாளர்‌ அவர்களை தவிர்க்க இயலாது. உலகியல்‌ 
கடந்தோர்‌ அவர்களை உள்ளூர விரும்புகிறார்கள்‌.” 
நகுலன்‌ “அவர்‌ மதுக்கடை வாயிலில்‌ சிறுகூட்டத்தில்‌ 
ஒருவராக நின்றுகொண்டிருந்தார்‌. ஒரு கணம்‌ அவர்‌ 
விழிகளை நான்‌ பார்த்தேன்‌. அவர்‌ என்னிடம்‌ ஏதோ 
சொல்லவருவதுபோல்‌ தோன்றியது. விழியில்‌ ஒரு 
மெல்லசைவு. வாயில்‌ இரு சிறு சொல்நிகழ்வு” என்றான்‌. 


“அவர்‌ என்ன சொன்னார்‌ என்று நான்‌ உணர்வதற்குள்‌ 
தேர்‌ கடந்து சென்றது. உடல்களின்‌ கொப்பளிப்புகள்‌. 
குரல்களின்‌ பேரலைகள்‌. புழுதி, மலர்ப்பொடி, 
மஞ்சள்பொற்பொடி. மீண்டும்‌ நெடும்பொழுது கழிந்தே 
அவர்‌ சொன்ன சொல்லை நான்‌ உணர்ந்தேன்‌. அவர்‌ 
நஞ்சு என்றார்‌” என்றான்‌ நகுலன்‌. “நஞ்சு என்றா?” என்று 
யுயுத்ஸு கேட்டான்‌. “ஆம்‌, நான்‌ திகைத்து திரும்ப 
கேட்டேன்‌. ஆம்‌ ஆம்‌ ஆம்‌ என்றது என்‌ உளம்‌. 
நஞ்சேதான்‌. நஞ்சென்றே அவர்‌ சொன்னார்‌. நஞ்சு நஞ்சு 
என்று. எதை சொன்னார்‌ என என்‌ உள்ளம்‌ 
ழாவிக்கொண்டே இருந்தது. அதுவரை நடித்ததை 
தொடர்ந்து நடித்து இங்கே அரண்மனைக்குள்‌ வந்தேன்‌.” 


“வரவேற்புகள்‌ முடிந்து இங்கே அமர்ந்திருக்கும்போது 
சற்று முன்னர்தான்‌ அவர்‌ சொன்னது எது என்று 
எனக்குத்‌ தெரிந்தது. அது நான்‌ படைகொண்டு சென்ற 
வடமேற்குப்‌ புலத்தில்‌ என்னிடம்‌ இருந்து தப்பிச்சென்ற 
வடமேற்குச்‌ செம்புலத்தின்‌ குடித்தலைவர்களில்‌ ஒருவரை 
படைகள்‌ அழைத்து வருகையில்‌ அவர்‌ என்னிடம்‌ 
கூறியது. எதற்காக தப்பியோடினீர்‌ என்று நான்‌ கேட்டேன்‌. 
நச்சுக்கலம்‌ பொறிக்கப்பட்ட கொடியுடன்‌ 
தென்னகத்திலிருந்து கொடிய படையொன்று வருகிறது 
என்றார்கள்‌, அந்த நச்சு எங்கள்‌ நிலத்தையும்‌ 
ஊற்றுகளையும்‌ நஞ்சாக மாற்றிவிடும்‌ என்றார்கள்‌, 

கவே விலகி ஓடினேன்‌ என்றார்‌. அதை 
அவைப்பழிப்பென்று எண்ணி அக்கணமே கைகாட்டி 
அவர்‌ தலைகொய்ய ஆணையிட்டேன்‌.” 


“திகைப்புடன்‌ முகம்‌ உறைந்திருந்த அவர்‌ தலை 
துண்டுபட்டு தரையில்‌ விழுந்து கிடந்தது. திறந்த 
அவ்விழிகளைப்‌ பார்த்தபோது ஒரு மெல்லிய 
திடுக்கிடலுடன்‌ உணர்ந்தேன்‌, மெய்யாகவே அது 
நஞ்சுதானா? அல்ல என்றிருக்கலாம்‌. எனினும்‌ இனி 
அவர்‌ அதை பிறிதொன்றென உணரப்போவதில்லை. 
ஆகவே அவர்‌ வரைக்கும்‌ அது நஞ்சேதான்‌” என்றான்‌ 
நகுலன்‌. “அவ்வுணர்வு என்னை உலுக்கியது. என்‌ உடல்‌ 
நடுங்கத்‌ தொடங்கியது. இருமுறை உடலுமட்டி 
வாயுமிழ்ந்தேன்‌. மருத்துவரை வரச்சொல்லி நானும்‌ ஒரு 
பொதி மருந்துப்பொடி அருந்தினேன்‌. துயிலில்‌ ஆழ்ந்து 
விழித்து மீண்டும்‌ அப்பொடியை உண்டேன்‌. துயின்று 
துயின்று காலத்தைக்‌ கடந்து அதிலிருந்து மீண்டேன்‌. 
எத்துயர்‌ எக்கசப்பு எவ்விழப்பு ஆயினும்‌ 
எவ்வகையிலேனும்‌ காலத்தைக்‌ கடத்திவிட்டால்‌ 
மீண்டுவிடலாம்‌ என அறிவேன்‌.” 


யுயுத்ஸு “அந்த மருந்துப்பொடி கசந்ததா?” என்றான்‌. 
“ஆம்‌, இங்கும்‌ அப்பொடியையே உண்டேன்‌. சற்றுமுன்னர்‌ 
என்னிடம்‌ மருத்துவர்‌ அப்பொடியில்‌ ஒரு சொட்டு 
சுட்டுவிரலால்‌ தொட்டு நாவில்‌ வைத்து எச்சுவை 
என்றார்‌. கசப்பு என்றேன்‌. கூறுக என்று மீண்டும்‌ 
கேட்டார்‌. ஊறிப்பெருகும்‌ கடுங்கசப்பு என்றேன்‌. அரசே 
தங்கள்‌ வாயில்‌ நான்‌ வைத்தது தேன்‌ கலந்த பொடி 
என்றார்‌. நான்‌ அவரை வெறித்துப்‌ பார்த்தேன்‌. தேன்‌ 
கசக்கிறது எனில்‌ உங்கள்‌ வாயில்‌ கசப்பு 
நிறைந்திருக்கிறது என்றே பொருள்‌. கசப்பு எழுவது 
உங்கள்‌ நாவிலிருந்து. நாவுக்கப்பால்‌ இருக்கும்‌ 
இரைப்பையிலிருந்து. இரைப்பையை தாங்கி இருக்கும்‌ 
குடல்களிலிருந்து. குடல்கள்‌ சென்று முடியும்‌ 


மூலாதாரத்திலிருந்து. இத்தருணத்தில்‌ நீங்கள்‌ 
செய்யக்கூடுவது ஒன்றே. பெண்ணிடம்‌ காமம்‌ 
கொள்ளாதொழிக! தங்கள்‌ உடலிலிருந்து நஞ்சை 
அவளுக்கு அளித்துவிடுவீர்கள்‌ என்றார்‌.” 


யுயுத்ஸு பெருமூச்சுவிட்டான்‌. “இந்த மருந்து உங்கள்‌ 
உடலுக்குள்‌ மெல்லிய இனிமையொன்றை 
செலுத்துகிறது. நாங்கள்‌ செய்வது ஒன்றே. 
இவ்வினிமையை துளித்‌ துளியென உங்கள்‌ உடலுக்கு 
அளித்துக்கொண்டிருக்கிறோம்‌. உடல்‌ அதை முதலில்‌ 
செறுக்கும்‌. முழுமையாக மறுக்கும்‌. ஆனால்‌ அதற்கு 
வாழவேண்டும்‌ என்று விருப்பிருந்தால்‌ ஏதோ ஒரு 
புள்ளியில்‌ அதை ஏற்றுக்கொள்ளும்‌. அதனூடாக 
மீண்டெழும்‌. அரசருக்கும்‌ அதையே அளித்தேன்‌ 
என்றார்‌.” “எனக்கும்‌” என்று யுயுத்ஸு சொன்னான்‌. 


நகுலன்‌ “அரசரை பார்த்து வருக! நான்‌ எப்போது அவரை 
சந்திக்கலாம்‌ என்று கூறுக!” என்றான்‌. “சுரேசர்‌ தங்களை 
பார்க்க வருவார்‌. அவர்‌ முடிவெடுக்கட்டும்‌” என்று 
யுயுத்ஸு சொன்னான்‌. 


[ர்வ வசுரேசர்‌ அறைக்கு வெளியே வந்து நின்றிருப்பதை 
ஏவலன்‌ அறிவித்தான்‌. யுயுத்ஸு எழுந்து கைகூப்பியபடி 
வணங்கி நின்றான்‌. சுரேசர்‌ அறைக்குள்‌ வந்து 
நகுலனுக்கு தலைவணங்க அவன்‌ அமர்ந்திருந்தபடியே 
அவர்‌ வாழ்த்துகளை பெற்றுக்கொண்டான்‌. சுரேசர்‌ 
அமர்ந்துகொண்டு “தங்கள்‌ வருகையை அவருக்கு 
அறிவித்திருக்கிறோம்‌. தங்களைச்‌ சந்திக்க விருப்புடன்‌ 
இருக்கிறார்‌. எப்போது வருகிறான்‌ என்று பலமுறை 
கேட்டுவிட்டார்‌” என்றார்‌. “அவருடைய தன்னினைவு 
கூர்கொண்டிருக்கிறதா?” என்று நகுலன்‌ கேட்டான்‌. சுரேசர்‌ 
“ஆம்‌, ஓரளவு நலம்‌ பெற்றிருக்கிறார்‌ என்றார்கள்‌. 
ஆனால்‌ உடல்‌ இன்னும்‌ நைந்த நிலையிலேயே 
இருக்கிறது” என்றார்‌. நகுலன்‌ “அவர்‌ நா இனிப்பை 
அறிகிறதா?” என்றான்‌. சுரேசர்‌ புன்னகைத்து “தனக்கு 
அளிக்கப்படுவது இனிப்பு என்று தெரிந்திருக்கிறது” 
என்றார்‌. “ஐயம்‌ வேண்டாம்‌, அவர்‌ மீண்டுவிடுவார்‌. அவர்‌ 
உள்ளிருந்து இனிப்பை நோக்கி தாவும்‌ ஒரு நாக்கு 
உள்ளது. அது ஒருபோதும்‌ அவரை கைவிடுவதில்லை.” 


நகுலன்‌ கைகளைக்‌ கட்டி மீண்டும்‌ சாய்ந்துகொண்டு 
“என்ன நிகழ்கிறதென்று தெரியவில்லை. இந்நகரம்‌ ஏதோ 
அயலவரின்‌ ஊர்போல ஆகிவிட்டிருக்கிறது. அறியா 
முகங்கள்‌, அறியமுடியாத இடங்கள்‌. இங்குள்ள 
ஒவ்வொரு பரு மணலும்‌ மாறிவிட்டதுபோல்‌ 


தோன்றுகிறது. இந்நகரில்‌ நான்‌ வாழமுடியும்‌ என்றே 
எனக்குத்‌ தோன்றவில்லை” என்றான்‌. “இங்கு 
இச்சடங்குகள்‌ அனைத்தும்‌ முடிந்ததும்‌ பிறிதொரு 
பயணத்துக்கு கிளம்ப வேண்டுமென்று தோன்றுகிறது. 
வேறெங்கோ ஓரிடத்தில்‌ நான்‌ அகன்று வந்த அனைத்தும்‌ 
இருக்கின்றன என்று தோன்றுகையில்‌ மட்டுமே என்னால்‌ 
சற்றேனும்‌ அமைதிகொள்ள முடிகிறது” என்றான்‌. 


சுரேசர்‌ “அரசே, தாங்கள்‌ தங்கள்‌ திசைவெற்றிப்‌ 
பயணத்தில்‌ வென்று கண்டு அடைந்ததென்ன?” என்று 
கேட்டார்‌. “பொருள்‌, பெரும்பாலும்‌ பொன்‌. உடன்‌ 
அருமணிகள்‌. அரிய தெய்வச்சிலைகள்‌, விந்தையான 
படைக்கலங்கள்‌.” அவன்‌ புன்னகைத்து “அழகிய 
பணிப்பெண்களும்‌ உண்டு” என்றான்‌. சுரேசர்‌ “அவை 
எதிர்ப்பார்க்கக்‌ கூடியவைதான்‌” என்றார்‌. “பேரரசர்‌ 
யுதிஷ்டிரனுக்கு தாங்கள்‌ அளிக்கும்‌ தனிப்‌ பரிசென்ன?” 
நகுலன்‌ திகைப்புடன்‌ நோக்க “அவர்‌ உள்ளத்தில்‌ 
விழைவை எழுப்புவது. நாவில்‌ மீண்டும்‌ தித்திப்பை 
நிகழ்த்துவது. அவ்வண்ணம்‌ எதையேனும்‌ தாங்கள்‌ 
கொண்டு வந்தீர்களா?” என்றார்‌. 


நகுலன்‌ “அவருக்குள்‌ திகழ்வது விழைவதென்ன என்று 
எனக்குத்‌ தெரியவில்லை” என்றான்‌. “தாங்கள்‌ அங்கு 
பெற்றவற்றிலோ கைப்பற்றியவற்றிலோ எப்பொருளை 
முதலில்‌ கண்டதுமே அவரை நினைவுகூர்ந்தீர்கள்‌? இது 
அவருக்கு உகந்தது என்று எடுத்து வைத்தீர்கள்‌?” என்று 
சுரேசர்‌ கேட்டார்‌. நகுலன்‌ “ஆம்‌, அவ்வாறொன்று 
உள்ளது” என்றபடி எழுந்தான்‌. “அது ஒரு தொல்நூல்‌. 
மெல்லிய பொற்தகடுகளில்‌ பொறிக்கப்பட்டது. ஆக 
அறுபத்தெட்டு தகடுகள்‌ உள்ளன. எழுபத்திரண்‌ 
இருந்திருக்கவேண்டும்‌. நான்கு அழிந்துவிட்டன” 
என்றான்‌. “ஆம்‌, எப்போதும்‌ அது அவ்வாறுதான்‌. 
நெறிநூல்கள்‌ முழுமையாக எஞ்சுவதே இல்லை. அது 
மானுட ஆழம்‌ அவற்றின்மேல்‌ கொண்ட வஞ்சமாக 
இருக்கலாம்‌” என்றார்‌ சுரேசர்‌. 


“அதை நான்‌ நோக்கினேன்‌. அவ்வெழுத்துகள்‌ மிகத்‌ 
தொன்மையானவை. வடக்கே இரு பெருநதிகளுக்கு 
நடுவே இருக்கும்‌ மிகத்‌ தொன்மையான நிலம்‌ ஒன்று 
உள்ளது. சமாரிய நிலம்‌ என அதை சொல்கிறார்கள்‌. 
அதை ஆண்ட தொல்மன்னர்‌ ஒருவரின்‌ ஆணைகள்‌ 
அவை. பாலை நிலத்தின்‌ தொன்மையான இயற்கைக்‌ 
குகை ஒன்றிலிருந்து கண்டெடுக்கப்பட்டவை. அவ்வரசர்‌ 
தெய்வ ஆணையை விண்ணிலிருந்து பெற்று தன்‌ 
மக்களுக்கு நெறிநூல்களை வகுத்தளித்தவர்‌ 


என்கிறார்கள்‌. மிகத்‌ தொன்மையான நூல்‌. அது ஒரு 
வெள்ளிப்‌ பேழைக்குள்‌ வைக்கப்பட்டு அங்கே கல்லில்‌ 
வெட்டப்பட்ட பெட்டி ஒன்றில்‌ வைக்கப்பட்டிருந்தது.” 


“அதை என்‌ வீரர்கள்‌ கொண்டுவந்து காட்டியபோதே 
மூத்தவர்‌ விரும்புவார்‌ என்று நினைத்தேன்‌. அவர்‌ அதை 
தொட்டுத்‌ தடவி நெஞ்சோடணைத்திருப்பதை பலமுறை 
உள்ளத்தில்‌ கண்டுவிட்டேன்‌” என்றான்‌ நகுலன்‌. சுரேசர்‌ 
“ஒருவேளை அவர்‌ அதைக்‌ கண்டு மீளக்கூடும்‌” என்றார்‌. 
யுயுத்ஸு “ஆம்‌, அவருக்கு உகந்த பரிசு அது” என்றான்‌. 
“இந்நூல்‌ மேற்கு நிலத்தில்‌ உருவான நெறிநூல்களில்‌ 
தொன்மையானது என்கிறார்கள்‌” என்று நகுலன்‌ 
சொன்னான்‌. “அங்கிருந்து இன்று நாம்‌ புழங்கும்‌ 
நெறிவரை மாறாச்‌ சரடொன்று வருகிறது என்கிறார்கள்‌. 
அதிலுள்ள ஒவ்வொரு சொல்லும்‌ அங்குள்ளோர்‌ 
அனைவருக்கும்‌ ஏற்கெனவே நினைவில்‌ இருக்கும்‌, 
அதை அவர்களின்‌ செவி கேட்கையில்‌ உள்ளம்‌ அதன்‌ 
பொருளை எடுத்து முன்வைக்கும்‌.” 


“அதை கொண்டுவரச்‌ சொல்க! அரசருக்கு அதை 
பரிசளிப்போம்‌” என்று சுரேசர்‌ சொன்னார்‌. நகுலன்‌ 
எழுந்துகொண்டு கைதட்ட ஏவலன்‌ உள்ளே வந்து 
தலைவணங்கினான்‌. “அரசருக்குரிய அப்பொன்நூலை 
எடுத்துகொண்டு வருக!” என்று அவன்‌ ஆணையிட்டான்‌. 
பின்னர்‌ திரும்பி “அதை மட்டும்‌ இங்கு கொண்டுவந்து 
என்‌ அறையிலேயே வைத்திருக்கிறேன்‌. என்‌ 
அருகிலிருந்து அதை அகற்றியதே இல்லை” என்றான்‌. 
“நெறிநூல்‌ என்பதனால்‌ போலும்‌, அது ஒரு 
காவல்தெய்வம்‌ என எனக்குத்‌ தோன்றியது. அந்தப்‌ 
பேழையை நான்‌ திறப்பதே இல்லை. அப்பேழையே 
எனக்கு அந்நூல்‌ என ஆகிவிட்டது.” சுரேசர்‌ “உடலை நாம்‌ 
ஆத்மா என நினைப்பதுபோல” என்றார்‌. நகுலன்‌ 
புன்னகைத்தான்‌. 


ஏவலன்‌ கொண்டுவந்த பேழை வெள்ளியால்‌ பெரிய 
மீன்போல அமைக்கப்பட்டிருந்தது. அதன்‌ விழிகள்‌ நீல 
வைரங்கள்‌. செதில்களில்‌ இளஞ்செந்நிற 
வைரப்பொடிகள்‌ பதிக்கப்பட்டிருந்தன. வால்‌ வளைந்து 
நின்றது. அது உயிர்த்‌ துடிப்புள்ள மீனாகவும்‌, அருமணி 
நகையாகவும்‌ ஒரே கணம்‌ தோற்றமளித்தது. 
“விண்ணிலெங்கோ இருக்கும்‌ தேவ நதியொன்றில்‌ நீந்தும்‌ 
மீன்‌ என்கிறார்கள்‌” என்றான்‌ நகுலன்‌. அவன்‌ அதை 
மூன்று இடங்களில்‌ அழுத்தி மெல்லிய 
சொடுக்கொலியுடன்‌ திறந்தான்‌. உள்ளே செம்பட்டில்‌ 
பொதியப்பட்டு அச்சுவடிக்கட்டு இருந்தது. 


பொன்னாலான தகடுகள்‌ இளந்தாழை மலரிதழ்கள்‌ 
போலிருந்தன. அறையொளி பட்டதும்‌ 
உருகத்தொடங்குவதுபோல்‌ ஒளிகொண்டன. 


நகுலன்‌ அதை எடுத்து மெல்ல பிரித்து அவர்களுக்கு 
காட்டினான்‌. அத்தகடுகள்‌ மிக ஆழ்ந்த சொற்களால்‌ 
எதையோ சொல்வனபோல ஓசையிட்டன. மென்மையான 
பொற்தகடுகள்‌ பட்டுச்‌ சரடால்‌ கோத்து 
கட்டப்பட்டிருந்தன. பொற்செதுக்கு வேலைகள்‌ என்று 
தோன்றுமளவுக்கு மிக நுணுக்கமான அழகிய 
எழுத்துகளால்‌ அதன்‌ பரப்பு நிறைக்கப்பட்டிருந்தது. 
“இதை விழி கொண்டு படிப்பது வழக்கமில்லை. விரல்‌ 
தொட்டு படிப்பது எளிது” என்றான்‌ நகுலன்‌. “இந்த மொழி 
அறிந்த அறிஞர்கள்‌ எழுவரை என்னுடன்‌ அழைத்து 
வந்திருக்கிறேன்‌. அவர்கள்‌ இதை அரசருக்கு 
விளக்கக்கூடும்‌.” 


யுயுத்ஸு அதை நோக்கி எழுந்து வந்தான்‌. அவன்‌ முகம்‌ 
மலர்ந்தது. “பொன்னெழுத்துகளில்‌ 
பொறிக்கப்படவேண்டிய சொற்கள்‌ என எவருக்கோ 
தோன்றியிருக்கிறது. இயல்பாக அவ்வாறு 
தோன்றுவதில்லை. அச்சொற்களே அவ்வாணையை 
அவர்களுக்கு பிறப்பித்திருக்கவேண்டும்‌” என்றான்‌. 
அதை தொடும்பொருட்டு அருகே வந்து கைநீட்டி பின்‌ 
கையை திருப்பி எடுத்துக்கொண்டான்‌. “நோக்குக!” 
என்று நகுலன்‌ அதை நீட்ட “வேண்டாம்‌. என்‌ கைகளால்‌ 
இன்று அதை தொட நான்‌ விழையவில்லை” என்றான்‌ 
யுயுத்ஸு. 


“ஏன்‌?” என்று நகுலன்‌ கேட்டான்‌. “பிறிதொரு தருணம்‌, 
பிறிதொரு தருணம்‌ வரட்டும்‌” என்றான்‌ யுயுத்ஸு. “முழுத்‌ 
தகுதியுடன்‌ இந்நூலை என்‌ கைகளில்‌ எடுக்கிறேன்‌. 
அருள்க தெய்வங்கள்‌!” நகுலன்‌ “உனக்கில்லாத தகுதி 
எது? கொள்க!” என்றான்‌. “இப்போது வேண்டாம்‌, 
மூத்தவரே” என்று யுயுத்ஸு பின்னடைந்தான்‌. நகுலன்‌ 
சுரேசரை நோக்க அவர்‌ புன்னகையுடன்‌ “அந்நூல்‌ 
எனக்குரியதல்ல. எனது நூல்கள்‌ எவை என்பதை என்‌ 
ஆசிரியர்கள்‌ முன்னரே முடிவு செய்துவிட்டிருக்கிறார்கள்‌. 
குடிவழியாக நான்‌ அதை அடைந்திருக்கிறேன்‌. இந்நூல்‌ 
எனக்கொரு அரிய அணி மட்டுமே” என்றார்‌. 


“அறிவிற்கு அவ்வண்ணம்‌ எல்லைகள்‌ உண்டா? 
என்றான்‌ நகுலன்‌. “அறிவிற்கு எல்லைகள்‌ இல்லை. 
அறிதலின்‌ திசைகள்‌ என சில உண்டு. திசையிலா 
அறிதல்‌ எல்லையிலா அறிதலை அளிப்பதில்லை” என்று 


சுரேசர்‌ கூறினார்‌. நகுலன்‌ அதை மூடி மீண்டும்‌ தன்னருகே 
வைத்துக்கொண்டு ஓர்‌ எண்ணம்‌ எழ உரக்க நகைத்தான்‌. 
“நூலில்‌ மயங்குபவர்‌ நீங்கள்‌ இருவரும்‌. ஆகவே இரு 
நோக்கில்‌ இதை அஞ்சுகிறீர்கள்‌. நானோ புரவியொன்றின்‌ 
வாய்‌ திறந்து பல்‌ பிடித்துப்‌ பார்ப்பதுபோல்‌ இதை 
கையாளுகிறேன்‌” என்றான்‌. சுரேசர்‌ உடன்‌ நகைத்து 
“கள்ளமற்றவர்களை, அறியாதோரை எல்லா 
தெய்வங்களும்‌ பொறுத்துக்கொள்கின்றன” என்றார்‌. 


“நாம்‌ கிளம்புவோம்‌” என்றான்‌ யுயுத்ஸு. நகுலன்‌ அதை 
கையிலெடுத்துக்கொண்டான்‌. யுயுத்ஸு தன்‌ ஆடையை 
சீர்‌ செய்து அவர்களுக்குப்‌ பின்னால்‌ நடந்தான்‌. 
இடைநாழியில்‌ நடக்கையில்‌ சுரேசர்‌ “அரசர்‌ எந்நிலையில்‌ 
இருக்கிறார்‌ என்று தெரியவில்லை. எந்நிலையில்‌ 
ஆயினும்‌ வெற்றி எனும்‌ சொல்லையே வெவ்வேறு 
முறையில்‌ அவரிடம்‌ சொல்லுங்கள்‌. இன்று அவர்‌ 
விழைவது நற்சொற்களை மட்டுமே. ஊக்கமூட்டும்‌ 
சொற்களே அவரை எழுப்ப முடியும்‌. அனலணைந்த 
வேள்விக்குண்டம்‌ அவர்‌ என்று மருத்துவர்‌ கூறினார்கள்‌” 
என்றார்‌. 


நகுலன்‌ குறடுகள்‌ ஒலிக்க நடந்தபடி “பேரரசி எங்ஙனம்‌ 
இருக்கிறாள்‌?” என்றான்‌. “முடிசூட்டுவிழாவுக்குப்‌ பின்‌ 
அவையமர்ந்து குடிகளின்‌ சொற்களை அவர்‌ கேட்டார்‌. 
அரசர்‌ நோயுற்று அறைமீண்ட பின்னரும்‌ பின்னிரவு 
வரை அவை நீண்டது. குடிகள்‌ அளித்த பரிசுகளை 
பெற்றுக்கொண்டார்‌. அவர்களின்‌ குறைகளை கேட்டார்‌” 
என்று சுரேசர்‌ சொன்னார்‌. “சிறந்த அவைக்கூடல்‌ 
தொடக்கத்தில்‌ மாறா நெறிகளுடனும்‌ 
முறைமைகளுடனும்‌ இருக்கும்‌. மெல்ல மெல்ல அது 
கலைந்து அன்னையும்‌ மைந்தரும்‌ கூடி குலவுவது 
போலாகும்‌. இறுதியில்‌ அங்கிருப்பது பொருளேற்றம்‌ 
அனைத்தையும்‌ இழந்த வெறும்‌ சொற்களின்‌ 
கொப்பளிப்பு மட்டுமே.” 


“அன்று அவையிலிருந்து பார்த்துக்‌ கொண்டிருக்கையில்‌ 
மைந்தருடன்‌ விளையாடும்‌ அன்னை புலியொன்றை 
கண்டதுபோல்‌ தோன்றியதாம்‌” என்றான்‌ யுயுத்ஸு. சுரேசர்‌ 
“அறைமீண்ட பின்‌ சற்றே ஓய்வெடுத்துவிட்டு 
புரவியிலேறி சூழ்ந்திருக்கும்‌ நகரங்களுக்கு சென்றார்‌. 
அனைத்து ஊர்களிலும்‌ மக்கள்‌ திரண்டு வந்து 
அன்னையே என்று அழைத்து வணங்கி அவரை 
வரவேற்றார்கள்‌. இன்னமும்‌ அவர்‌ ஊர்‌ திரும்பவில்லை. 
இன்றிரவு நகருக்குள்‌ நுழையக்கூடும்‌ என்று செய்தி” 
என்றார்‌. நகுலன்‌ “அவளுக்கு துயில்நீப்புநோய்‌ 


மலைப்பாறைகள்‌ எல்லாம்‌ அதிர்ந்து உருண்டன. 
காட்டுமரங்களில்‌ இருந்த குரங்குகளும்‌ கரடிகளும்‌ 
பிடிவிட்டு உதிர்ந்தன” என்றாள்‌ மாலினி. “பிறகு?” என்று 
கேட்டபடி அர்ஜுனன்‌ எழுந்து அமர்ந்துவிட்டான்‌. அவன்‌ 
முகமும்‌ உடலும்‌ அக்கேள்வியில்‌ 
கூர்மைகொண்டிருந்தன. 


மாலினி சொன்னாள்‌. “காட்டில்‌ ராமன்‌ தன்‌ தந்தை 
தசரதனுடனும்‌ தம்பியுடனும்‌ 
நடந்துசென்றுகொண்டிருக்கும்போது பரசுராமர்‌ “நில்‌! 
நில்‌!” என்று பெருங்குரல்‌ கொடுத்தபடி வந்து அவனை 
நிறுத்தினார்‌. “நீ சிவதனுஸை ஒடித்தாய்‌ என்று 
அறிந்தேன்‌. என்னுடன்‌ இக்கணமே போருக்கு வா” 
என்றார்‌. “நான்‌ எதிரிகளுடனேயே போரிடுவேன்‌. தாங்கள்‌ 
என்‌ குருநாதர்‌. பிராமணர்‌. தங்களுக்கெதிராக என்‌ வில்‌ 
நாணேறாத என்றான்‌ ராமன்‌.” 


“பரசுராமர்‌ சினத்துடன்‌ “ஆற்றலிருந்தால்‌ இதோ என்‌ 
விஷ்ணுதனுஸ்‌. இதை வளைத்து நாணேற்று. இதில்‌ நீ 
தோற்றால்‌ உன்னைக்கொல்ல இதுவே எனக்குப்‌ 
போதுமான காரணமாகும்‌” என்றார்‌. தசரதன்‌ 
“பிராமணோத்தமரே, என்‌ மைந்தன்‌ சிறுவன்‌. அவன்‌ 
தெரியாமல்‌ செய்தபிழையை பெரியவராகிய நீங்கள்‌ 
பொறுத்தருளவேண்டும்‌” என்று கூறி பரசுராமனை 
வணங்க “இது வீரர்களின்‌ போர்‌, விலகு மூடா” என்று 
பரசுராமர்‌ முழங்கினார்‌. ராமன்‌ வணங்கி 
குருநாதர்களுக்கு நிகராகிய அவருடன்‌ போட்டியிடுவதை 
விரும்பவில்லை என்றான்‌. “அப்படியென்றால்‌ நீ கோழை 
என்று ஒப்புக்கொள்: என்றார்‌ பரசுராமர்‌.” 


“ராமர்‌ என்ன செய்தார்‌?” என்றான்‌ அர்ஜுனன்‌. 

“ராமன்‌ “பிராமணோத்தமரே, என்குலம்‌ 
தோற்றதென்றாவதை விட நான்‌ மரணத்தையே 
விழைவேன்‌. வில்லைக்கொடுங்கள்‌” என்று அந்த 
வில்லை கையில்‌ வாங்கினான்‌. அந்தவில்‌ 
ஆதிசேடனைப்போல்‌ பெருந்தோற்றம்‌ கொண்டிருந்தது. 
ராமன்‌ அதை கையில்‌ வாங்கியதும்‌ அது பச்சைப்பாம்பு 
போல ஆகியது. அவன்‌ கையில்‌ அது வெண்ணைபோல 
உருகி வளைந்தது” என்றாள்‌ மாலினி. 


அர்ஜுனன்‌ கைகளை ஆட்டியபடி மெத்தைமேல்‌ 
எம்பிக்குதித்தான்‌. “பரசுராமர்‌ தோற்றார்‌... பரசுராமர்‌ 
தோற்றார்‌” என்று கூவினான்‌. மெத்தையை கைகளால்‌ 
அழித்தும்‌ காலால்‌ உதைத்தும்‌ “ராமர்‌ வென்றார்‌. ஷத்ரியர்‌ 
வென்றார்‌!” என்று எக்களித்தான்‌. 


இருக்கிறது” என்றான்‌. “முன்னரே அவள்‌ துயில்வது 
அரிது. போருக்குப்‌ பின்‌ முற்றிலும்‌ துயிலின்மையை 
அடைந்திருக்கக்கூடும்‌.” சுரேசர்‌ ஒன்றும்‌ சொல்லவில்லை. 


யுதிஷ்டிரனின்‌ அறைமுகப்பில்‌ நின்ற காவலன்‌ 
தலைவணங்கினான்‌. சுரேசர்‌ அவனிடம்‌ “பேரரசர்‌ 
எவ்வாறு இருக்கிறார்‌?” என்றார்‌. “நலம்பெற்று வருகிறார்‌ 
என்றனர்‌ மருத்துவர்‌” என்று அவன்‌ சொன்னான்‌. “அவர்‌ 
நா சுவையுணர்கிறதா?” என்று சுரேசர்‌ கேட்டார்‌. 
“நலம்பெறக்கூடும்‌ என்று மருத்துவர்‌ சொன்னார்‌” 
என்றான்‌ காவலன்‌. “சென்று எங்கள்‌ வருகையை 
அறிவி” என்று சுரேசர்‌ கைகாட்டினார்‌. அவன்‌ உள்ளே 
சென்றதும்‌ “நா சுவையறியவில்லை எனில்‌ மொழியை 
உள்ளமும்‌ அறிய வாய்ப்பில்லை” என்றார்‌. 

[[ஙage]யுதிஷ்டிரன்‌ அவருடைய சிற்றறையில்‌ தாழ்வான 
மஞ்சத்தில்‌ இடைவரைக்கும்‌ மரவுரிப்‌ போர்வையை 
இழுத்துப்‌ போர்த்தியபடி படுத்திருந்தார்‌. ஏவலன்‌ வரவு 
அறிவித்தபோது சற்றே புரண்டு தலையணையை 
உயரமாக வைத்துக்கொண்டு வெறுமனே விழிகளைத்‌ 
திறந்து நோக்கிக்கொண்டிருந்தார்‌. நகுலன்‌ உள்ளே 
நுழைந்து முகமன்‌ உரைத்து தலைவணங்கினான்‌. 
சுரேசரும்‌ யுயுத்ஸுவும்‌ அவனைத்‌ தொடர்ந்து வந்து 
அறைக்குள்‌ நின்றனர்‌. சுரேசர்‌ மட்டும்‌ யுதிஷ்டிரனின்‌ 
தலையருகே சிறுபீடத்தில்‌ அமர்ந்தார்‌. யுதிஷ்டிரன்‌ ஒரு 
சொல்லும்‌ உரைக்கவில்லை. 


நகுலன்‌ “மூத்தவரே, தங்கள்‌ ஆணைப்படி படைகொண்டு 
சென்று யவனநாட்டு எல்லைவரை வென்‌ 
திறைகொண்டு திரும்பியிருக்கிறோம்‌. வெற்றி மேல்‌ 
வெற்றி பெற்றிருக்கிறோம்‌. நம்‌ வெற்றியை பாரதவர்ஷமே 
இன்று கொண்டாடிக்கொண்டிருக்கிறது. இந்த வெற்றி 
அனைத்துக்கும்‌ உரியவர்‌ வெற்றிக்கெனவே பிறந்த 
குருகுலத்துப்‌ பேரரசர்‌ யுதிஷ்டிரன்‌ என பாவலர்‌ 
நவில்கிறார்கள்‌. வெற்றிகள்‌ இன்னும்‌ நம்மை 
காத்திருக்கின்றன. இந்நகர்‌ இனி வெற்றித்திருநகர்‌ என்றே 
அழைக்கப்படும்‌” என்றான்‌. 


யுதிஷ்டிரன்‌ விழிகளில்‌ எந்த மாறுபாடும்‌ தெரியவில்லை 
அவருக்கு அகிபீனா கொடுக்கப்பட்டிருக்கிறதோ என்ற 
எண்ணத்தை யுயுத்ஸு அடைந்தான்‌. நகுலன்‌ “வெற்றி 
என்பது செல்வம்‌. வெற்றி என்பது எளியோர்க்கு 
அளிகொள்ளும்‌ ஆற்றல்‌, இன்று இவ்வெற்றியால்‌ தங்கள்‌ 
அருள்‌ பாரதவர்ஷமெங்கும்‌ பரவுகிறது. 
தென்னிலத்திலும்‌ வடநிலத்திலும்‌ கிழக்கிலும்‌ மேற்கிலும்‌ 
தங்கள்‌ சொல்லே இறையாணை என திகழவிருக்கிறது. 
வெற்றிகொண்டு நிலைபேறடைந்த குருகுலத்தின்‌ 
மாண்பும்‌ யயாதியின்‌ கொடிவழியினரின்‌ சிறப்பும்‌ இனி 
என்றென்றும்‌ பாரதவர்ஷத்தின்‌ வெற்றிக்கதையாகவே 
நிலைகொள்ளும்‌” என்றான்‌. 


யுதிஷ்டிரன்‌ மெல்ல முனகி உடலை அசைத்து மல்லாந்து 
படுத்தார்‌. அவர்‌ விழிகளிலிருந்து நீர்‌ பெருகி கண்களின்‌ 
இருபுறங்களிலும்‌ வழிந்தது. நகுலன்‌ “தாங்கள்‌ உடல்நலம்‌ 


இன்றி இருக்கிறீர்கள்‌ என்றார்கள்‌. இன்று என்‌ பொருட்டு 
அவையில்‌ அமர்வதும்‌ இயலாதென்று அறிந்தேன்‌. 
ஒருவேளை இன்று மாலையே இளையோன்‌ தன்‌ 
படைகளுடன்‌ நகர்புகக்‌ கூடும்‌ என்று கூறினர்‌. 
அவனுடைய வெற்றியையும்‌ அறிந்தேன்‌. இன்னும்‌ சில 
நாட்களில்‌ மூத்தவர்‌ இருவரும்‌ வெற்றியுடன்‌ 
நகர்நுழைவார்கள்‌. நான்கு படைகளும்‌ நகர்நுழைந்த 
பின்னர்‌ அவை கூடி முறைமை அறிவிப்புகளை 
வெளியிடுவதே உகந்ததென்று தோன்றுகிறது. 
வெற்றியை பிந்தி அறிவிப்பதும்‌ பீடுதான்‌. தாங்கள்‌ 
அதற்குள்‌ உடல்நலிவு நீங்கி எழவும்‌ கூடும்‌” என்றான்‌. 


யுதிஷ்டிரன்‌ முனகியபடி தலையை அசைத்தார்‌. “அரசே, 
அஸ்தினபுரியின்‌ கருவூலம்‌ நிறையும்‌ அளவிற்கு 
பரிசுகளும்‌ கொண்டு வந்திருக்கிறோம்‌. வெற்றியின்‌ 
அளவை சுட்டுபவை அச்செல்வக்குவைகள்‌. அவை 
மேலும்‌ நமக்கு வெற்றியை அளிப்பவை. வெற்றித்திரு 
வீரத்திருவை தொடர்கிறாள்‌” என்றான்‌. யுதிஷ்டிரன்‌ 
“இக்குடிகள்‌ உன்னை நகர்முகத்தில்‌ வந்து 
எதிர்கொண்டார்களா?” என்றார்‌. நகுலன்‌ 
அவ்வெதிர்பாரா வினாவால்‌ சற்று திகைத்து சுரேசரைப்‌ 
பார்த்துவிட்டு “ஆம்‌, பெருந்திரளென வந்திருந்தார்கள்‌” 
என்றான்‌. யுதிஷ்டிரன்‌ சுரேசரைப்‌ பார்த்துவிட்டு “திரண்டு 
வந்திருப்பார்கள்‌ என்று நான்‌ அறிவேன்‌. இதுவரை 
எவருக்கும்‌ வராத திரளா அது? முன்னொருபோதும்‌ 
எழாத வாழ்த்துப்‌ பெருக்கா?” என்றார்‌. 


சுரேசர்‌ கைகளை மார்பில்‌ கட்டியபடி பேசாமல்‌ 
அம்ர்ந்திருக்க நகுலன்‌ அவர்கள்‌ இருவரையும்‌ மாறி மாறி 
பார்த்தபடி “அறியேன்‌. ஆனால்‌ நான்‌ நகர்நுழையும்போது 
முன்னர்‌ இதுபோல்‌ பெரும்‌ வரவேற்பு எழுந்ததில்லை” 
என்றான்‌. “நான்‌ சுரேசரிடம்‌ கேட்டேன்‌” என்றார்‌ 
யுதிஷ்டிரன்‌. சுரேசர்‌ “இல்லை. பேரரசி நகர்புகுந்தபோது 
எழுந்த வரவேற்புக்கு சற்றே குறைவுதான்‌. அவ்வாறே 
அதை எதிர்பார்க்கவும்‌ இயலும்‌” என்றார்‌. “ஏன்‌? ஏன்‌?” 
என்றபடி யுதிஷ்டிரன்‌ எழுந்து அமர்ந்தார்‌. அவர்‌ உடல்‌ 
நடுங்கியது. சுரேசர்‌ “அவர்‌ பேரரசி என்பதனால்‌” என்றார்‌. 
யுதிஷ்டிரன்‌ மஞ்சத்தில்‌ ஊன்றிய இரு கைகளும்‌ நடுங்க 
உதடுகள்‌ துடிக்க கலங்கிய கண்களுடன்‌ சுரேசரை 
பார்த்துக்கொண்டிருந்தார்‌. பின்னர்‌ பெருமூச்சுடன்‌ 
தளர்ந்து மீண்டும்‌ மஞ்சத்தில்‌ படுத்து “ஆம்‌, அதுதான்‌ 
மெய்‌” என்றார்‌. 


நகுலன்‌ “இங்கு இந்நகரின்‌ மையமென அமைந்திருப்பவர்‌ 
பேரரசி திரெளபதி. அவரை மண்திகழ்‌ தெய்வமென 


மானுடர்‌ வழிபடுவதில்‌ பிழையொன்றும்‌ இல்லை” 
என்றான்‌. “இங்கு மட்டும்‌ அல்ல சென்ற திசையெங்கும்‌ 
எங்கள்‌ படையை அரசியின்‌ ஒரு சொல்‌ ஆணையென 
எழுந்து பருவடிவு கொண்டு பெருகி வந்ததாகவே குடிகள்‌ 
கருதினார்கள்‌. அதை மன்னர்கள்‌ அஞ்சினார்கள்‌.” 
சுரேசர்‌ நகுலனை நோக்கி விழிகளால்‌ தடுத்தாலும்‌ 
அவனால்‌ நிறுத்த முடியவில்லை. “அரசர்கள்‌ 
எங்குமுள்ளனர்‌. அரசி முடிகொண்டிருப்பது இங்குதான்‌. 
பலநூறு நிஷாதத்‌ தொல்குடிகள்‌, அசுரர்கள்‌, அரக்கர்கள்‌ 
எங்களை முகம்‌ மலர்ந்து ஏற்றுக்கொண்டது 
அரசியின்பொருட்டே. அன்னை அன்னை என்று 
அவர்கள்‌ கூவினார்கள்‌” என்றான்‌. 


யுதிஷ்டிரன்‌ முனகினார்‌. சுரேசர்‌ திரும்பி யுயுத்ஸுவை 
நோக்கி கைகாட்ட அவன்‌ மெல்ல பின்னடைந்து 
மூடியிருந்த கதவை சுட்டு விரலால்‌ சற்று தட்டினான்‌. 
கதவு திறந்து ஏவலன்‌ அந்த மீன்வடிவப்‌ பேழையை 
உள்ளே கொண்டுவந்தான்‌. அந்தக்‌ காலடிகளைக்‌ 
கேட்டும்‌ யுதிஷ்டிரன்‌ தலை திருப்பிப்‌ பார்க்கவில்லை. 
நகுலன்‌ திரும்பிப்‌ பார்த்துவிட்டு புன்னகையுடன்‌ 
“மூத்தவரே, நான்‌ வடபுலத்திற்குச்‌ செல்கையில்‌ அங்கு 
யவனர்களின்‌ நாட்டிலிருந்து வந்த பெருவணிகன்‌ 
ஒருவனை கண்டேன்‌. அவனிடம்‌ அரியதொரு பொருள்‌ 
இருப்பதாகவும்‌ அதை எனக்கு பரிசளிக்க 
விழைவதாகவும்‌ சொன்னான்‌. அதற்குக்‌ கைமாறாக 
அஸ்தினபுரியின்‌ கணையாழியை அவனுக்கு அளிக்க 
வேண்டும்‌ என்றும்‌, நூறாண்டுகள்‌ அவனுடைய வணிகக்‌ 
குலம்‌ பட்டுப்பாதையினூடாக செல்லும்போது அந்தக்‌ 
கணையாழியின்‌ ஆணையே காவலாக அமையுமென்றும்‌ 
கூறினான்‌” என்றான்‌. 


“அப்பொருளின்‌ சிறப்பென்ன என்று நான்‌ கேட்டேன்‌. 
அது இப்புவியில்‌ முதன்முதலில்‌ எழுந்த அரசரின்‌ 

ணை என்று அவன்‌ சொன்னான்‌. அதை 
பொன்னெழுத்துகளில்‌ பொறித்து வைத்திருக்கிறார்கள்‌. 
முன்பு நெடுந்தொலைவுக்கு அப்பால்‌ இரு நதிகள்‌ ஓடும்‌ 
சமாரிய நிலத்தை ஆண்ட ஓர்‌ அரசன்‌ இட்ட ஆணை அது. 
யயாதிக்கு நிகரான சிறப்பு கொண்டவன்‌ அவன்‌. 
அவ்வாணைகள்‌ அடங்கிய நெறி நூல்‌ இது. புவியில்‌ 
இதுவே முதல்‌ நெறி நூல்‌ என்று அவர்கள்‌ கூறுகிறார்கள்‌” 
என்றான்‌ நகுலன்‌. 


யுதிஷ்டிரன்‌ கண்களை மூடிக்கொண்டு “அதற்கும்‌ 
தொன்மையான நெறிநூல்கள்‌ இருக்கும்‌. பாறைகளில்‌ 
பொறிக்கப்பட்டிருக்கும்‌. குகைகளில்‌ 


வரையப்பட்டிருக்கும்‌. மானுடன்‌ உருவான பின்னரே 
நெறி உருவானது என்பது பிழை. நெறி உருவான 
பின்னரே மானுடன்‌ உருவானான்‌” என்றார்‌. ஏவலன்‌ 
அந்தப்‌ பேழையை கொண்டுவந்து அவரிடம்‌ நீட்டினான்‌. 
அவர்‌ எழுந்து அமர்ந்து அந்த மீன்வடிவப்‌ பேழையை 
பார்த்தார்‌. கைநீட்டி அதை வாங்கவில்லை. நகுலன்‌ 
அதை வாங்கித்‌ திறந்து “இச்சுவடிதான்‌” என்றான்‌. 


அவர்‌ அதை எடுத்து விரல்களால்‌ புரட்டிப்‌ பார்த்தார்‌. 
பொற்தகடு அதிர்ந்தெழுந்த ஓசை சிறு குருவியின்‌ 
சிலைப்பொலிபோல்‌ கேட்டது. “இது எந்த மொழி?” என்று 
அவர்‌ கேட்டார்‌. “பாலை மக்களின்‌ தொல்மொழி” என்று 
நகுலன்‌ கூறினான்‌. “காப்பிரிகளின்‌ மொழிபோல்‌ 
உள்ளது” என்று யுயுத்ஸு கூறினான்‌. “இதை படித்து 
பொருள்கொள்ளும்‌ அறிஞர்கள்‌ உள்ளனரா?” என்றார்‌ 
யுதிஷ்டிரன்‌. “ஏழு அறிஞர்களை இச்சுவடியுடன்‌ 
அவ்வணிகனே எனக்கு அளித்தான்‌. உரிய 
முறைமையுடன்‌ அவர்களை அழைத்து வந்துள்ளேன்‌. 
இங்கு நம்‌ மாளிகையில்‌ அவர்கள்‌ தங்கியுள்ளார்கள்‌. 
தாங்கள்‌ உகக்கையில்‌ அவர்களுடன்‌ இச்சுவடியை 
சொல்‌ஆயலாம்‌” என்று நகுலன்‌ கூறினான்‌. 


யுதிஷ்டிரன்‌ சுவடியை அடுக்கி, மீண்டும்‌ பேழையை மூடி, 
ஏவலனை நோக்கி அதை எடுத்துவைக்கும்படி 
கைகாட்டினார்‌. “நன்று” என்றார்‌. அவர்‌ முகத்தில்‌ 
நிறைவோ மகிழ்ச்சியோ எழவில்லை என்பதை யுயுத்ஸு 
கண்டான்‌. ஆனால்‌ அதை அவர்‌ எத்தயக்கமும்‌ இன்றி 
தொடுவதை எண்ணிக்கொண்டான்‌. அதை அவ்வாறு 
தயக்கமின்றி எவருமே தொடவில்லை என்று 
தோன்றியது. ஒருவேளை அச்சுவடியின்‌ காவலர்களாகிய 
அறிஞர்கள்கூட கை துவள மட்டுமே தொட்டிருக்கக்‌ 
கூடும்‌. யுதிஷ்டிரன்‌ அவ்வாறு தொடுவார்‌ என்று 
தெரிந்திருந்தாலும்கூட அது அவனுக்கு சற்று 
ஏமாற்றத்தை அளித்தது. 


யுதிஷ்டிரன்‌ “நான்‌ களைத்திருக்கிறேன்‌, ஓய்வெடுக்க 
விழைகிறேன்‌” என்றார்‌. “ஓய்வெடுங்கள்‌, மூத்தவரே” 
என்றபடி நகுலன்‌ எழுந்துகொண்டான்‌. சுரேசர்‌ 
“மருத்துவரிடம்‌ ஆணையிட்டிருக்கிறேன்‌ அரசே, நலம்‌ 
பேணுக!” என்றபடி எழுந்து “செல்வோம்‌” என்று 
அவர்களிடம்‌ கைகாட்டினார்‌. அவர்களின்‌ ஆடைகளும்‌ 
அணிகளும்‌ ஒலிக்க ஒவ்வொருவராக அறைவிட்டு 
வெளிவந்தனர்‌. அவர்களுக்குப்‌ பின்னால்‌ கதவு 
மூடிக்கொண்டது. அவர்களை அந்த ஓசை சற்று 
திடுக்கிடச்‌ செய்தது. அறைக்குள்‌ அந்தச்‌ 


சுவடிப்பேழையுடன்‌ அரசர்‌ தனித்திருக்கிறார்‌ என 
யுயுத்ஸு நினைத்துக்கொண்டான்‌. அவர்‌ அதை புரட்டிப்‌ 
பார்த்துக்கொண்டுதான்‌ இருப்பார்‌. 
யுயுத்ஸு “எவ்வகையிலும்‌ அவர்‌ மகிழவில்லை” 
என்றான்‌. நகுலன்‌ திரும்பிப்‌ பார்த்தபின்‌ “ஆம்‌, 
அவ்வாறே எனக்கும்‌ தோன்றியது” என்றான்‌. சுரேசர்‌ 
“மகிழ்ந்தார்‌. சுவடியைக்‌ கண்டு அவரால்‌ மகிழாமல்‌ 
இருக்க இயலாது” என்றார்‌. “ஆனால்‌ அவர்‌ 
உளம்சோர்ந்ததுபோல்‌ இருந்தது. அது ஏன்‌?” என்று 
நகுலன்‌ கேட்டான்‌. “ஒவ்வொரு பரிசும்‌ ஒருவர்‌ தன்னுள்‌ 
கொண்ட வினாவுக்கான விடை. என்னை பிறர்‌ 
மதிக்கிறார்களா, பிறர்‌ என்னை தலைசூடுகிறார்களா 
என்ற வினாவே பெரும்பாலும்‌ பரிசுகளை விடையாகப்‌ 
பெறுகிறது. என்‌ சொல்‌ நிலமெங்கும்‌ திகழ்கிறதா, 
நெடுந்தொலைவு என்னை அறிந்திருக்கிறார்களா, நான்‌ 
அரிதினும்‌ அரிதானவனா, அனைவருக்கும்‌ 
முதன்மையானவனா என வினாக்களே அரசர்களை 
ட்கொள்கின்றன. அரிய பரிசுகள்‌ அதற்கான 
டைகள்‌” என்றார்‌ சுரேசர்‌. 


“இது பேரரசர்களுக்குரிய பரிசு என்பதில்‌ ஐயமில்லை” 
என்றான்‌ நகுலன்‌. “ஆம்‌, ஆனால்‌ யுதிஷ்டிரன்‌ இங்கு 
தன்னுள்‌ கொண்ட வினாவுக்கு இப்பரிசு மறுமொழி 
அல்ல. இது அவருடைய பிறிதொரு இடத்தில்‌ சென்று 
அமைகிறது. அவ்வினா அங்கேயே உள்ளது” என்றார்‌ 
சுரேசர்‌. நகுலன்‌ “அதை எப்படி அறிவது? அதற்கு நாம்‌ 
என்ன செய்வது?” என்றான்‌. “நோக்குவோம்‌. இன்று 
மாலை சகதேவன்‌ நகர்புகுகிறார்‌. அவரிடம்‌ இருக்கும்‌ 
பரிசென்ன என்று பார்ப்போம்‌” என்றார்‌ சுரேசர்‌. 


யுயுத்ஸு “அவர்‌ நெறிநூல்களில்‌ 
நம்பிக்கையிழந்திருக்கிறார்‌” என்றான்‌. நகுலன்‌ 
“மூத்தவரா?” என்றான்‌. “ஆம்‌, போருக்குப்‌ பின்‌ அவர்‌ 
வெறிகொண்டு நெறிநூல்களை நோக்கினார்‌. தன்‌ 
செயல்களை நிறுவும்பொருட்டு அவற்றுடன்‌ 
சொல்லாடினார்‌. பின்னர்‌ தன்மேல்‌ நம்பிக்கை கொண்டு 
எழுந்தார்‌. அதன்பின்‌ நெறிநூல்களை தொடவில்லை. 
மெய்மைநூல்களையே ஆராய்ந்தார்‌. இந்நகர்‌ மீண்டு 
எழத்தொடங்கியதும்‌ றிறு களைப்‌ மறந்துவிட்டார்‌. 
சிற்பநூல்களில்‌ ஆழ்ந்திருந்தார்‌. காவியங்களைக்கூட 
பயின்றார்‌. இனி அவருக்கு நெறிநூல்கள்‌ 
தேவைப்படாது.” சுரேசர்‌ “இந்நூல்‌ தேவைப்படும்‌ என 
நினைக்கிறேன்‌” என்றார்‌. 


[i।agelயுயுத்ஸு தன்னருகே நின்றிருந்த நகுலனை 
திரும்பிப்பார்த்தான்‌. கைகளை கட்டிக்கொண்டு காடுகள்‌ 
மேல்‌ காலையொளி படுவதை விழிசுருக்கி 
நோக்கிக்கொண்டிருந்த நகுலன்‌ முற்றிலும்‌ 
அயலவனாகத்‌ தெரிந்தான்‌. அவன்‌ ஆடைகள்‌ காற்றில்‌ 
நெளிந்துகொண்டிருந்தன. அவன்‌ விழிச்‌ சுற்றி 
வெந்ததுபோல்‌ தோல்‌ செதில்கொண்டிருந்தது. 
எக்கணமும்‌ சீற்றம்கொள்ளப்போகிறவன்போல, 
அழுதுவிடுபவன்போல இருந்தது அவன்‌ முகம்‌. 
“மூத்தவரே” என்று அவன்‌ அழைத்தான்‌. நகுலன்‌ 
திரும்பிப்பார்த்தான்‌. “மூத்தவரே, இந்த நெடும்பயணத்தில்‌ 
தாங்கள்‌ எவ்வண்ணம்‌ மாறினீர்கள்‌?” என்று அவன்‌ 
கேட்டான்‌. 


“இது பயணமே அல்ல. முறைமைச்சடங்குகளின்‌ 
தொகுப்பு. எந்த ஊரிலும்‌ நாங்கள்‌ தங்கவில்லை. 
இரவுகளில்‌ துயின்று பகல்‌ முழுக்க சென்றுகொண்டே 
இருந்தோம்‌. பெரும்பாலும்‌ குறுக்கு வழிகளினூடாக. 
குறுகிய நாட்களில்‌ கூடுதல்‌ ஊர்களுக்கு செல்வதொன்றே 
எங்கள்‌ இலக்காக இருந்தது. எனவே எதையும்‌ 
வளர்த்தவில்லை. அரசர்கள்‌ வந்து அடிபணிந்து திறை 
அளிக்கும்‌ சடங்குகள்கூட இரு நாழிகைக்குள்‌ 
முடிந்துவிடும்‌. பெரும்பாலும்‌ ஒரு நாட்டின்‌ எல்லைக்குள்‌ 
நாங்கள்‌ நுழையும்போது அங்கிருந்த அரசரும்‌ திரளும்‌ 
திறைப்பொருட்களுடன்‌, முறைமைச்‌ சீர்களுடன்‌ 
எங்களுக்காகக்‌ காத்திருந்தார்கள்‌. பறவைகள்‌ வலசை 
செல்வதுபோல கடந்துசென்று மீண்டோம்‌.” 


“பாரதவர்ஷமே உள்ளங்கை எனச்‌ சிறுத்து 
பொருளிழந்தது. இந்த அரண்மனைக்குள்ளேயே ஒரு 
மாதம்‌ சுற்றிவந்ததுபோல்‌ உணர்கிறேன்‌” என்றான்‌ 
நகுலன்‌. “ஆணவத்தால்‌ தலையெழுந்துவிட்டால்‌ மண்‌ 
குறுகிவிடுகிறது. எதனால்‌ பண்டு அசுரர்குலத்துப்‌ 
பேரரசர்கள்‌ விண்ணை வெல்ல விழைந்தனர்‌ என்று 
இப்போது தெரிகிறது.” அவன்‌ சிரிப்பில்கூட மாறாத 
கசப்பு ஒன்று கலந்திருந்தது. “ஆனால்‌ உங்களிடம்‌ ஏதோ 
ஒன்று மாறியிருக்கிறது” என்று யுயுத்ஸு சொன்னான்‌. 
“மெய்யாகவா?” என்று கேட்டபடி நகுலன்‌ 
திரும்பிப்பார்த்தான்‌. “ஆம்‌, மாறியிருக்கிறேன்‌. ஒன்றை 
இழந்திருக்கிறேன்‌.” 


யுயுத்ஸு அவன்‌ என்ன சொல்வான்‌ என்பதற்காக 
காத்திருந்தான்‌. “இத்தனை துயருக்கும்‌ இழப்புகளுக்கும்‌ 
அலைச்சல்களுக்கும்‌ பிறகும்‌ என்னுள்‌ அரசன்‌ என்று 
அமர்ந்திருப்பதன்‌ மீதான விழைவு இருந்திருக்கிறது. என்‌ 


ஆணவம்‌ அதற்காக தவித்திருக்கிறது. முதல்‌ நாள்‌ 
இங்கிருந்து கிளம்பி மச்சநாட்டுக்குச்‌ சென்று 
அவ்வரசனின்‌ மணிமுடி என்‌ புரவியின்‌ காலடியில்‌ 
வைக்கப்பட்டபோது அதை முற்றிலும்‌ உணர்ந்தேன்‌. 
அன்று என்னை மறந்து உளம்கரைந்து மெய்ப்பு 
கொண்டேன்‌. எவரிடமோ நான்‌ நான்‌ என்று 
சொல்லிக்கொண்டேன்‌. அன்று முழுக்க 
நிலைகொள்ளாமல்‌ உடல்‌ விம்மிக்கொண்டிருந்தேன்‌. 
என்‌ சொற்கள்‌ அனைத்தும்‌ பெருமுரசொலிபோல 
ஒலிப்பதாக எனக்குத்‌ தோன்றியது. ஆணைகளை 
இட்டேன்‌. அருள்‌ புரிந்தேன்‌.” 


“அங்கிருந்து கிளம்புகையில்‌ மேலும்‌ மேலும்‌ 
வெற்றியென்று என்‌ உடல்‌ தவித்துக்கொண்டிருந்தது. 

னால்‌ மீள மீள ஒன்றே நிகழ்ந்தது. இறுதியில்‌ 
மேற்கிலிருந்து திரும்புகையில்‌ எவ்வண்ணமேனும்‌ 
அஸ்தினபுரியை வந்தடைந்துவிட வேண்டுமென்றே 
தோன்றியது. நான்‌ சலித்துவிட்டேன்‌. அரசப்‌ பொறுப்பு 
என்பதுபோல்‌ சலிப்பூட்டக்கூடிய பொருளற்ற செயல்‌ 
வேறில்லை. அகத்தே ஆணவம்‌ கரையாது கல்லுருளை 
மட்டுமே இருப்பவர்கள்‌ மட்டுமே அரசர்கள்‌ என்று அமர 
முடியும்‌. அவ்வாணவம்‌ சற்றே 
கரையத்தொடங்கிவிட்டாலும்‌ அரியணையில்‌ அமர 
இயலாது.” 


“ஏனென்றால்‌ அரசன்‌ அறியும்‌ எவருடைய வணக்கமும்‌ 
வணக்கமல்ல. எவருடைய அன்பும்‌ அன்பல்ல. 
எவருடைய சொல்லும்‌ மெய்ப்பொருள்‌ கொண்டதல்ல. 
பொய்யை பொன்னென்றாக்கிக்‌ குவித்து அதன்‌ மேல்‌ 
அமர்ந்து, பொய்யை செங்கோல்‌ என்று ஏந்தி, பொய்யே 
உரைத்து, பொய்‌ பற்றி, பொய்யில்‌ மகிழ்ந்து, பொய்யில்‌ 
நிறைவுறுவது அது” என்றான்‌ நகுலன்‌. அவன்‌ குரல்‌ 
வேறெவருடையதோ என ஒலித்தது. யுயுத்ஸு 
அவனையே நோக்கிக்கொண்டிருந்தான்‌. அந்த 
வினாவை ஏன்‌ கேட்டோம்‌ என அவன்‌ அகம்‌ வியந்தது. 
அவன்‌ கேட்டது தன்னைக்‌ குலைக்கும்‌ ஒரு 
மறுமொழியை அவன்‌ சொல்லவேண்டும்‌ என்பதற்காக. 
தானே தெளிவாக உணராத ஒரு வினாவுக்கான 
விடைக்காக. 


“எங்கோ என்னுள்‌ ஒரு கனவு இருந்தது. என்‌ இளமையில்‌ 
வந்த கனவு. நான்‌ இளையோன்‌. ஆகவே இங்கு எனக்கு 
மணிமுடி இல்லை. மூத்தவரிடம்‌ இருந்து ஒப்புதல்‌ பெற்று 
இங்கிருந்து கிளம்பிச்சென்று எங்கோ ஒரு புது நிலத்தை 
வென்று அங்கு முடிசூடிக்கொள்ளவேண்டும்‌ என்று நான்‌ 


இலக்கு கொண்டிருந்தேன்‌. எனக்கென்று குடிகளும்‌ 
கோலும்‌ கொடியும்‌ குலமுறையும்‌ அமையவேண்டுமென்று 
எண்ணியிருந்தேன்‌. உண்மையில்‌ குருக்ஷேத்ரத்தின்‌ போர்‌ 
முடிந்து பெருந்துயர்‌ என்மேல்‌ படர்ந்தபோது 
என்னுள்ளில்‌ இருந்து எடுத்த அந்தச்‌ சிறு கனவால்‌ 
மட்டும்தான்‌ நான்‌ மீண்டெழுந்தேன்‌. கடுங்குளிரில்‌ கை 
அகல்விளக்கின்‌ வெம்மை பெரிதாகத்‌ தெரிவதுபோல்‌ 
அதைக்‌ கொண்டு சூழ இருக்கும்‌ அனைத்தையும்‌ 
கொளுத்தி நெருப்பாக்கி குளிர்காய்வதுபோல. இன்று 
அதை இழந்துவிட்டிருக்கிறேன்‌.” 


“இன்று மெய்யாகவே எவ்வகையிலும்‌ நான்‌ அதில்‌ 
ஆர்வம்‌ கொள்ளவில்லை. நான்‌ மேற்கே படைகொண்டு 
செல்கையில்‌ குடிமன்னர்‌ கோல்‌ நிலைகொள்ளாத புது 
நிலங்கள்‌ பல அங்கு விரிந்திருக்கின்றன என்ற 
பயணியரின்‌ சொல்லையே நினைவு கொண்டிருந்தேன்‌. 
என்‌ முடி சென்று நிலைக்கும்‌ நிலமொன்றை கண்டடைய 
வேண்டும்‌ என்று எண்ணியிருந்தேன்‌. அவ்வண்ணம்‌ 
நூறு நிலங்களை பார்த்தேன்‌. அங்கிருந்த குடிகள்‌ 
தங்களுக்கு ஒரு அரசன்‌ வேண்டுமென்று விழைவு 
கொண்டிருப்பதையும்‌ கண்டேன்‌. அவர்கள்‌ அறத்தின்‌ 
வாளுடன்‌ வந்த மன்னன்‌ என்று எண்ணி பெருகி வந்து 
என்னை அடிபணிந்தனர்‌. அந்நிலங்கள்‌ மழைவளம்‌ 
கொண்டவை அல்ல எனினும்‌ வணிக வளத்தில்‌ செழிக்க 
முடியும்‌. அங்கு உறுதியான காவலனின்‌ கோல்‌ 
நிலைகொள்ளுமெனில்‌ ஒரு தலைமுறைக்குள்‌ பெரும்‌ 
செல்வம்‌ கொண்ட பேரரசுகள்‌ உருவாகும்‌. நான்‌ விழைந்த 
அனைத்தையும்‌ அங்கு கண்டேன்‌. விழைந்தவாறே 
வெல்லும்‌ வாய்ப்பும்‌ எனக்கு வந்தது.” 


“ஆம்‌, இன்று தாங்கள்‌ ஒரு சொல்‌ கூறியிருந்தால்‌ தாங்கள்‌ 
சென்ற நிலமனைத்தும்‌ தங்களுக்கே 
அளிக்கப்பட்டிருக்கும்‌” என்றான்‌ யுயுத்ஸு. “ஆனால்‌ 
எனக்கு அது பொருட்டெனத்‌ தெரியவில்லை” என்று 
நகுலன்‌ சொன்னான்‌. “எப்போது இவ்விழைவு 
என்னிலிருந்து அகன்றது என்று எனக்குத்‌ 
தெரியவில்லை. மீள மீள நடந்த சடங்குகளாலா? ஆம்‌. 
ஆனால்‌ அதை நான்‌ தெளிவாக முடிவுற உணர்ந்தது 
அங்கு பாலைநிலத்தில்‌ ஒருநாள்‌ நான்‌ காட்டுப்‌ புரவி 
ஒன்றை கண்டபோது.” அவன்‌ முகத்தில்‌ எழுந்த 
கடுந்துயரை யுயுத்ஸு வியப்புடன்‌ நோக்கிக்கொண்டு 
நின்றான்‌. 


“பாலையில்‌ புரவிகளில்‌ சென்றுகொண்டிருந்தேன்‌. உடன்‌ 
என்‌ வீரர்கள்‌ இருந்தனர்‌. காட்டுக்குள்‌ குதிரைக்குட்டி 


ஒன்றின்‌ கதறலை கேட்டேன்‌. அருகே சென்று 
பார்த்தபோது நோயுற்று மடிந்துகொண்டிருக்கும்‌ 
அன்னைப்புரவி ஒன்றின்‌ அருகே அதன்‌ குட்டி நின்று 
கூவிக்கொண்டிருந்தது. அதை சுற்றிவந்து முட்டியது. 
எம்பிக்குதித்து கால்களால்‌ மண்ணை அறைந்தது. 
முகத்தால்‌ அன்னையை உந்தி எழுப்பிவிட முயன்றது. 
நான்‌ என்‌ குதிரையிலிருந்து இறங்கி அதை நோக்கி 
ஓடினேன்‌. அதை என்‌ கைகளால்‌ அள்‌ 
எடுத்துக்கொள்ள, அதன்‌ அன்னைக்கு தன்‌ குழவியை 
பேணுபவன்‌ வந்துள்ளான்‌ என்னும்‌ நம்பிக்கையை 
அளிக்க எண்ணினேன்‌.” 


“ஆனால்‌ அன்னை முனகலாக ஒரு சொல்‌ கூறியது. குட்டி 
என்னை திடுக்கிட்டு திரும்பி நோக்கியது. அதன்‌ 
மயிர்ப்பரப்பு சிலிர்த்து எழுவதைக்‌ கண்டேன்‌. செவிகள்‌ 
முன்‌ வளைய மூக்கைத்‌ தூக்கி மோப்பம்‌ பிடித்தபின்‌ அது 
அலறியபடி விலகி ஓடியது. அறியாமல்‌ அதைப்‌ பிடிக்க 
சற்றே ஓடிய பின்னர்தான்‌ அன்னை என்ன 
சொல்லியிருக்கக்‌ கூடும்‌ என்னும்‌ எண்ணத்தை 
அடைந்தேன்‌. திகைத்து நின்றுவிட்டேன்‌. திரும்பி 
நோக்கியபோது அன்னைப்புரவியின்‌ பெரிய இமைகள்‌ 
மெல்ல சரிவதைக்‌ கண்டேன்‌. அது தன்‌ குட்டி விலகி 
ஓடிவிட்டது என உணர்ந்து நிறைவுகொண்டபடி 
உயிர்விட்டது.” 


“நான்‌ அக்குதிரைக்குட்டியை பிடிக்கவில்லை. அது 
எவ்வகையிலேனும்‌ காட்டில்‌ வாழும்‌ என 
எண்ணிக்கொண்டேன்‌. அங்கிருந்து நேராக என்‌ 
பாடிவீட்டுக்குத்‌ திரும்பினேன்‌. சோர்ந்து 
தனிமைகொண்டு இறந்ததற்கு நிகராக 
ஆகிவிட்டிருந்தேன்‌. மெய்யாகவே அன்று இறந்தேன்‌. 
நான்‌ அகத்தே அறிந்ததுதான்‌. ஆனால்‌ அக்கணம்‌ அது 
என்‌ முகத்தில்‌ பாறையென வந்தறைந்தது. நான்‌ இனி 
புரவிகளால்‌ ஏற்கப்படப்‌ போவதில்லை. இனி அவற்றின்‌ 
உலகில்‌ எனக்கு இடமில்லை” என்றான்‌ நகுலன்‌. 


“அந்தச்‌ சுவடி என்‌ கையில்‌ கிடைத்தபோது முதலில்‌ 
எனக்குத்‌ தோன்றியது அப்பெரும்‌ பரிசை அரசருக்கு 
அளித்து என்‌ கோரிக்கையை உடன்‌ வைக்க வேண்டும்‌ 
என்று. அவ்வண்ணம்‌ தோன்றியதுமே பொருளற்ற ஒன்று 
கையில்‌ கிடைத்ததுபோல்‌, ஒவ்வாத ஒன்றை 
விழுங்கிவிட்டதுபோல்‌ உளமறுப்பு எழுந்தது. அதை 
எண்ணிப்பார்க்கவே இயலவில்லை. எதை இழந்து எதை 
பெறுகிறேன்‌? எதையேனும்‌ பெற்றால்‌ நான்‌ 
இழந்தவற்றுக்கு அவற்றை நிகர்வைக்கிறேன்‌ 


மாலினி சிரித்தபடி சொன்னாள்‌ “அன்றோடு பூமியில்‌ 
பிராமணவரம்‌ முடிந்தது. ஷத்ரிய யுகம்‌ மீண்டும்‌ 
தொடங்கியது. ராமன்‌ வில்லை பரசுராமரிடம்‌ 
திருப்பிக்கொடுத்து “பிராமண ராமனே, உங்கள்‌ 
பிறவிநோக்கம்‌ முடிந்தது, தென்னிலத்தில்‌ 
மகேந்திரமலைக்குச்‌ சென்று தவம்செய்து 
விண்ணுக்குச்செல்லும்‌ வழிதேருங்கள்‌” என்றான்‌.” 


“பரசுராமர்‌ “ஷத்ரியராமனே, இவ்வில்லை இத்தனை 
பெரிதாக என்‌ கையில்‌ வைத்திருந்தது என்‌ ஆணவமே. 
என்‌ ஆணவத்தை அழித்தாய்‌. நீ விஷ்ணுஅம்சம்‌ என 
இன்றறிந்தேன்‌. என்‌ யுகம்‌ முடிந்து உன்‌ யுகம்‌ 
பிறந்துவிட்டிருக்கிறது. அது வளர்க!” என்றார்‌. 
அந்தவில்லை அவர்‌ திரும்பி வாங்கியபோது அது சிறிய 
பாம்புக்குஞ்சாக அதை தன்‌ கையில்‌ 
பவித்ரமாக கட்டிக்கொண்டு அவர்‌ திரும்பிநடந்தார்‌.” 


மாலினி சொல்லிமுடித்ததும்‌ “ராமர்‌ அதன்பின்‌ என்ன 
சொன்னார்‌?” என்று அர்ஜுனன்‌ கேட்டான்‌. “அதை 
நாளைக்குச்‌ சொல்கிறேன்‌. இன்று நீங்கள்‌ இதையே 
எண்ணிக்கொண்டு துயில்க” என்று மாலினி சொல்லி 
அவனை படுக்கவைத்து போர்வையால்‌ மீண்டும்‌ 
போர்த்திவிட்டாள்‌. 

மாலினி கதவை நோக்கிச்‌ சென்றபோது பார்த்தன்‌ “நான்‌ 
மீண்டும்‌ பிறந்தால்‌ அன்னையிடம்‌ சென்று படுக்க 
முடியுமா?” என்றான்‌. அவள்‌ திரும்பிப்பார்த்து 
“துயிலுங்கள்‌ இளவரசே” என்றபின்‌ கதவை மூடினாள்‌. 


வெண்முரசு விவாதங்கள்‌ 


என்றல்லவா பொருள்‌! என்‌ இறுதிக்‌ கணத்தில்‌ 
புரவிமுகத்துடன்‌ வந்து என்னை அழைக்கும்‌ 
தெய்வத்தை சிறுமை செய்வது அல்லவா அது?” 


“உண்மையில்‌ அப்பரிசை அரசரிடம்‌ நான்‌ 
கொடுக்கையில்‌ அதை என்னிடம்‌ இருந்து கையொழிக்க 
வேண்டும்‌ என்ற எண்ணம்‌ இருந்தது. தீது விளைக்கும்‌ 
அரும்பொருளை ஆலயத்திற்குக்‌ கொண்டுசென்று 
தெய்வம்‌ முன்‌ வைத்து திரும்பாது மீள்வதுபோல” 
என்றான்‌ நகுலன்‌. யுயுத்ஸு புன்னகைத்தான்‌. அதைக்‌ 
கண்டு “கூறுக!” என்று நகுலன்‌ சொன்னான்‌. 
“ஒன்றுமில்லை” என்று யுயுத்ஸு சொன்னான்‌. “கூறுக!” 
என்று உரக்க நகுலன்‌ கேட்டான்‌. “உங்கள்‌ விழைவு 
எஞ்சியிருந்தால்‌, உங்கள்‌ கோரிக்கையுடன்‌ அப்பரிசை 
அரசர்‌ முன்‌ நீங்கள்‌ வைத்திருந்தால்‌ அவர்‌ 
மகிழ்ந்திருக்கக்‌ கூடும்‌” என்று யுயுத்ஸு சொன்னான்‌. 


நகுலன்‌ திரும்பிப்பார்த்து “ஏன்‌?” என்றான்‌. “அதை 
விளக்கத்‌ தெரியவில்லை. ஆனால்‌ அவ்வாறு 
தோன்றுகிறது” என்று யுயுத்ஸு சொன்னான்‌. நகுலன்‌ சில 
கணங்கள்‌ அவனை கூர்ந்து நோக்கிவிட்டு “ஆம்‌, 
மெய்தான்‌” என்றான்‌. 

[[ஙage]யுயுத்ஸு யுதிஷ்டிரனின்‌ அறையை அடைந்து 
“என்னை அழைத்திருக்கிறார்‌” என்றான்‌. ஏவலன்‌ அவன்‌ 
வருகையை அறிவித்து உள்ளே அனுப்பினான்‌. யுயுத்ஸு 
உள்ளே சென்று சொல்லின்றி யுதிஷ்டிரனை 
வணங்கினான்‌. யுதிஷ்டிரன்‌ மஞ்சத்தில்‌ கால்களை நீட்டி 
தலையணைகளில்‌ சாய்ந்து அமர்ந்திருந்தார்‌. முகம்‌ சற்று 
தெளிவுகொள்வது போலிருந்தது. மூச்சு மட்டும்‌ எழுந்து 
எழுந்து அமைய நெஞ்சு அசைந்துகொண்டிருந்தது. 
அமரும்படி கைகாட்டினார்‌. அவன்‌ அமர்ந்ததும்‌ 
“உன்னை அழைத்தது ஒரு சந்திப்புக்காக. என்‌ 
உளநிலையுடன்‌ ஒத்துச்செல்பவன்‌ நீ மட்டுமே” என்றார்‌. 
“சகதேவன்‌ இருந்தால்‌ அவனை அழைத்திருக்கலாம்‌” 
என முனகிக்கொண்டார்‌. 


யுயுத்ஸு புரிந்துகொண்டான்‌. “அந்த மேற்குநிலத்து 
அறிஞர்களை நான்‌ சந்திக்கவேண்டும்‌ என்று 
விரும்பினேன்‌. அவர்களை அழைத்துவரச்‌ சொல்லி 
ஆணையிட்டிருக்கிறேன்‌. அப்போது நீயும்‌ 
உடனிருக்கலாம்‌ என்று தோன்றியது” என்றார்‌ 
யுதிஷ்டிரன்‌. யுயுத்ஸு தலைவணங்கினான்‌. “அவர்களின்‌ 
மெய்மை என்ன என்று அறிவதில்‌ எனக்கு 
ஆர்வமில்லை. நான்‌ உண்மையில்‌ நெறிநூல்களைப்‌ 
பற்றிய ஆர்வத்தை முற்றாகவே இழந்துவிட்டிருக்கிறேன்‌. 
நெறிநூல்கள்‌ என்பவை மக்களை வழிநடத்துபவை என 
எண்ணியிருந்தேன்‌. அவ்வாறல்ல, நெறிகளை 
மக்கள்தான்‌ உருவாக்கிக்கொள்கிறார்கள்‌. 
உருவாக்கிக்கொண்ட நெறிகளை எழுதிவைக்கிறார்கள்‌. 
ஆனால்‌ அவற்றை நடைமுறையில்‌ தொடர்ந்து 
மாற்றிக்கொண்டும்‌ இருக்கிறார்கள்‌.” 


“எனில்‌ ஏன்‌ எழுதி வைக்கிறார்கள்‌? அவற்றை 
நிலையாக ஆக்கும்பொருட்டா?” என யுதிஷ்டிரன்‌ 
தொடர்ந்தார்‌. “அல்ல, நிலையாக ஆக்கமுடியாதென 
அனைவருமே அறிந்திருக்கிறார்கள்‌. அவற்றை பதிவு 
செய்வது அவை குடிகளின்‌ கண்ணுக்குப்‌ படவேண்டும்‌ 
என்பதற்காக மட்டுமே. எழுதப்பட்ட நெறி என்பது ஒரு 
பொருள்‌. மக்களால்‌ நுண்ணுருவான எதையும்‌ நம்ப 
முடியாது. தெய்வத்தை சிலையாக்குவதுபோல 


நெறிகளை சொல்லாக்குகிறார்கள்‌. சிலையை 
தெய்வமாக்கிக்கொள்வதுபோல சொற்களை நெறிகளாக 
விரித்துக்கொள்கிறார்கள்‌. தெய்வம்‌ அந்தந்தத்‌ 
தருணங்களுக்கேற்ப அந்தந்த உள்ளங்களுக்கு இயைய 
உருக்கொள்வதுபோல நெறிகளும்‌ தோற்றம்‌ 
கொள்கின்றன.” 


“ஆனால்‌ இந்த நூலின்‌ வடிவம்‌ எனக்கு ஆர்வமூட்டியது. 
இது பொன்னாலானது. இதை பொன்னில்‌ பொறிக்க 
வேண்டும்‌ என எவருக்குத்‌ தோன்றியது? இச்சொற்கள்‌ 
தெய்வநெறிகளைச்‌ சொல்பவை என்றால்‌ பொன்‌ 
இவற்றுக்கு எதை மேலும்‌ கூட்டி அளிக்கப்போகிறது? 
முன்பு அதை எண்ணியிருக்கிறேன்‌. காலம்கடந்தவை 
என்று நாம்‌ நம்புகிறோம்‌ என்றால்‌ அச்சொற்களை ஏன்‌ 
கல்லில்‌ பொறிக்கிறோம்‌? அச்சொல்லைவிட 
காலம்கடந்தது கல்‌ என்று நம்புகிறோம்‌ என்றல்லவா 
அதன்‌ பொருள்‌?” என்றார்‌ யுதிஷ்டிரன்‌. “ஆகவே 
இந்நூலை படித்தறியவேண்டும்‌ என்னும்‌ ஆர்வம்‌ 
ஏற்பட்டது. இதில்‌ புதியதென ஏதும்‌ 
இருக்கப்போவதில்லை என்பதில்‌ ஐயமில்லை. ஆனால்‌ 
எதை அவர்கள்‌ பொன்னால்‌ அரணிட்டு நிறுத்த 
விழைந்தனர்‌ என அறிய விழைகிறேன்‌.” 


யுயுத்ஸு புன்னகைத்தான்‌. “ஏழு அறிஞர்கள்‌ என்பது 
மேலும்‌ ஆர்வமூட்டுகிறது” என்று யுதிஷ்டிரன்‌ 
சொன்னார்‌. “அவ்வாறென்றால்‌ அவர்கள்‌ இந்நூலை பல 
தலைமுறைகளாக பயின்று கொண்டிருக்கிறார்கள்‌ 
என்றுதான்‌ பொருள்‌. பல காலமாகப்‌ பயிலப்படும்‌ ஒன்று 
தெய்வமென ஆகிவிட்டிருக்கும்‌. தெய்வம்‌ 
உருமாற்றத்தினூடாக மட்டுமே செயல்பட முடியும்‌.” அவர்‌ 
முதல்முறையாக சிரித்தார்‌. அவருடைய பற்கள்‌ 
வெளித்தெரிய கண்களில்‌ மெல்லிய ஒளி வந்தமைந்தது. 
அவர்‌ சிரிப்பது மிக அரிது என யுயுத்ஸு 
எண்ணிக்கொண்டான்‌. நூல்தேரும்போது மட்டுமே 
அச்சிரிப்பு எழுகிறது. அது நூலில்‌ அங்கதத்தைக்‌ 
கண்டடைந்தால்‌ மட்டும்‌. நூலாய்வதையே வாழ்வெனக்‌ 
கொண்டவர்கள்‌ அறுதியில்‌ நூலில்‌ அங்கதம்‌ அன்றி 
எதையுமே பொருட்டெனக்‌ கருதுவதில்லை போலும்‌. 


ஏவலன்‌ வந்து வணங்கி அறிஞர்கள்‌ வந்திருப்பதை 
அறிவித்தான்‌. அவர்கள்‌ ஒவ்வொருவராக உள்ளே 
வந்தனர்‌. அனைவருமே யவனர்கள்‌. ஆனால்‌ ஒருவர்‌ 
மட்டுமே செந்நிறத்‌ தலைமயிர்‌ கொண்டிருந்தார்‌. அவர்‌ 
விழிகளும்‌ பழுப்புநிறத்தில்‌ இருந்தன. ஒருவர்‌ ஓங்கிய 
பேருடலும்‌ அடர்த்தியான கருநிறப்‌ புருவங்களும்‌ 


கொண்டிருந்தார்‌. இருவரிடம்‌ நோக்கியபின்‌ சற்று 
பீதர்குருதியின்‌ கலப்பை கண்டடைய முடிந்தது. 
அவர்கள்‌ அறைக்குள்‌ வந்ததும்‌ யுதிஷ்டிரன்‌ 
யவனமொழியில்‌ முகமன்‌ உரைத்து வரவேற்றார்‌. 
அமரும்படி அவர்களிடம்‌ கோரினார்‌. “நான்‌ 
உடல்நலமின்றி இருக்கிறேன்‌. ஆகவே என்னால்‌ எழுந்து 
அமர்ந்து நூலாட இயலாது. பொறுத்தருள்க!” என்றார்‌. 


அவர்களில்‌ முதியவர்‌ உரத்த குரலில்‌, சற்றே குழறல்‌ 
கலந்து ஒலித்த செம்மொழிச்‌ சொற்களில்‌ “என்‌ பெயர்‌ 
தாட்டியஸ்‌. நான்‌ இரட்டைநதியோடும்‌ தொல்நிலமாகிய 
கீழ்யவனத்தை சேர்ந்தவன்‌. நெறியுசாவும்‌ 
கல்விபெற்றவன்‌. நூல்நவிலும்‌ உரிமைகொண்ட 
குலத்தில்‌ பிறந்தவன்‌” என்றார்‌. “இவர்களும்‌ எங்கள்‌ 
நிலத்தவரே. இவர்‌ இசாயர்‌, அவர்‌ சபூரர்‌, உயரமானவர்‌ 
சார்பெல்‌. நாங்கள்‌ நால்வரும்‌ ஒற்றை கல்விமுறையைச்‌ 
சேர்ந்தவர்கள்‌” என்றார்‌. மெலிந்த உடலும்‌ கூர்முகமும்‌ 
சற்றே உந்திய மூக்கும்‌ கொண்டிருந்தவர்‌ “நான்‌ 
இரட்டைநதிக்கு அப்பாலிருக்கும்‌ பாலையவனத்தைச்‌ 
சேர்ந்தவன்‌. என்‌ பெயர்‌ அடாமி. அவர்கள்‌ இருவரும்‌ 
இரட்டையர்‌, அவர்களுக்கு எப்போதும்‌ தோமர்‌ என்னும்‌ 
பெயரை இடுவது எங்கள்‌ வழக்கம்‌” என்றார்‌. 


“நாங்கள்‌ எழுவருமே செம்மொழி கற்றவர்கள்‌. அரசர்‌ 
விரும்பும்படி நூல்களை பொருள்கொண்டு விளக்க 
கடமைப்பட்டுள்ளோம்‌” என்று முதல்‌ தோமர்‌ சொன்னார்‌. 
“நெறியுரைப்பது எங்கள்‌ தொழில்‌, அத்துடன்‌ 
உலகமெங்கும்‌ நெறிகளைக்‌ கொண்டுசெல்ல வேண்டியது 
எங்கள்‌ குலக்கடமையும்கூட.” யுதிஷ்டிரன்‌ கைகாட்ட 
ஏவலன்‌ அந்த மீன்பேழையை எடுத்துவந்தான்‌. “இந்த 
நூல்‌ எது? இதன்‌ ஊற்றுமுகம்‌ என்ன? இது உரைப்பது 
எதை?” என்று யுதிஷ்டிரன்‌ கேட்டார்‌. 


தோமர்‌ “இது ஒரு தொல்கதையிலிருந்து சொல்லப்பட 
வேண்டியது” என்று தொடங்கினார்‌. “இது தெய்வங்கள்‌ 
மட்டுமே மண்ணில்‌ திகழ்ந்திருந்தபோது நிகழ்ந்தது. 
அன்று இங்கு பல்லாயிரம்கோம தெய்வங்கள்‌ இருந்தன. 
முள்ளின்‌ முனையில்‌ மூன்றுகோடி தெய்வங்கள்‌ 
நின்றிருக்க இடமுண்டு என்பது எங்கள்‌ மொழியின்‌ 
சொல்‌. அத்தெய்வங்கள்‌ அனைத்துக்கும்‌ தெய்வம்‌ என்று 
அமைந்தது அனு என்னும்‌ முதல்‌ தெய்வம்‌. அது ஆணும்‌ 
பெண்ணுமாகியிருந்தது. வானும்‌ மண்ணும்‌ 
ஆகியிருந்தது. இருளும்‌ ஒளியும்‌, நீரும்‌ நெருப்பும்‌ 
அதுவே. இருத்தலும்‌ இன்மையும்‌ அதுவே. 
அறியப்படுவன அனைத்தும்‌ அது, அறியப்படாமையும்‌ 


அதுவன்றி வேறில்லை.” 


இங்கிருந்த அனைத்து தெய்வங்களும்‌ அது, ஆனால்‌ 
இத்தெய்வங்கள்‌ அனைத்தும்‌ இணைந்தாலும்‌ அது 
அல்ல. இவ்வண்ணம்‌ நூறுநூறு சொற்களில்‌ மட்டுமே 
நம்மால்‌ அதைப்‌ பற்றி சொல்லமுடியும்‌. அனு எங்குள்ளது 
என்றாலும்‌ அதன்‌ ஒற்றைவிழி மட்டும்‌ வடக்கே 
துருவமுனையில்‌ வடமீன்‌ என நின்றுள்ளது. விண்ணில்‌ 
ஒவ்வொன்றும்‌ மாறுகையில்‌ மாறாதுள்ளது அது ஒன்றே. 
தான்‌ இருப்பதற்கு மானுடருக்கும்‌ விலங்குகளுக்கும்‌ 
பறவைகளுக்கும்‌ மீன்களுக்கும்‌ முதற்தெய்வமான அனு 
அளிக்கும்‌ சான்று அது” என்றார்‌ தோமர்‌. “அனுவின்‌ 
ஒவ்வொரு எண்ணமும்‌ ஒரு தெய்வமென்றாகிறது. 
முடிவில்லாத தெய்வங்களால்‌ ஆன தெய்வம்‌ அது எனக்‌ 
கொள்க! 


அனுவின்‌ ஓர்‌ எண்ணம்‌ என்லில்‌ என்னும்‌ 
தெய்வமாகியது. அது மண்மேல்‌ சுழன்றடித்த 
பெரும்புயல்காற்று. பாறைகளாலும்‌ மரங்களாலும்‌ 
பிளவுபடுத்தப்பட்டு அது பல்லாயிரம்‌ காற்றுகளாகியது. 
சுழற்காற்றும்‌ சுழிக்காற்றும்‌ மழைக்காற்றும்‌ என 
வடிவுகொண்டது. விசையின்‌, ஆற்றலின்‌ தெய்வமான 
எனிலின்‌ இளையோன்‌ என என்கி என்னும்‌ தெய்வம்‌ 
பிறந்தது. அவன்‌ பெருங்கடல்கள்‌ என ஆகி இப்புவியை 
மூடினான்‌. உடன்பிறந்தார்‌ இருவரும்‌ ஒருவருக்கொருவர்‌ 
பூசலிட்டமையால்‌ கடல்கள்‌ கொந்தளித்தன. அலைகள்‌ 
எழுந்து சென்று விண்ணை அறைந்து அதிரச்செய்தன. 
கவே முதல்‌ தெய்வமான அனுவின்‌ ஓர்‌ எண்ணம்‌ 
ன்மை என்னும்‌ அன்னைத்‌ தெய்வமாகியது. 


மலைகளுக்கும்‌ மண்ணுக்கும்‌ உரியவள்‌ நின்மை. 
நிலமகளை எனிலும்‌ என்கியும்‌ மணந்தனர்‌. அவர்களின்‌ 
கூட்டில்‌ உருவாயினர்‌ மானுடர்‌. தன்‌ மைந்தர்கள்‌ 
வாழும்பொருட்டு என்கி தன்‌ அலைகளால்‌ நீரை வானில்‌ 
செலுத்தினான்‌. என்லில்‌ அவற்றைச்‌ சுமந்துவந்து 
பொழியச்‌ செய்தான்‌. பெருநீர்‌ இரு நதிகளாகியது. இரு 
நதிகளின்‌ நடுவே எழுந்த அந்நிலம்‌ நடுநீர்நிலம்‌ என்று 
அழைக்கப்பட்டது. அங்கே குலங்கள்‌ உருவாயின. 
அரசுகள்‌ எழுந்தன. மொழிகள்‌ செழித்தன. செல்வம்‌ 
பெருகியது. செல்வம்‌ அவர்களை 
விழைவுமிக்கவர்களாக்கியது. விழைவு 
பழிச்செயல்களை நோக்கி செலுத்தியது. 


அவர்களின்‌ பழிகளுக்கெல்லாம்‌ இரு தந்தையரும்‌ 
சினந்தனர்‌. அவர்களை ஒவ்வொரு முறையும்‌ அன்னை 


அடக்கி அமைதிப்படுத்தினாள்‌. ஆனால்‌ ஓர்‌ எல்லையை 
அவர்கள்‌ கடந்தபோது அன்னை முனிந்தாள்‌. முழுக்‌ 
கடலும்‌ காற்றில்‌ ஏறி வானாகச்‌ சூழ்ந்து பொழிந்தது. 
மண்ணை நீர்‌ மூடியது. ஒருவர்‌ எச்சமின்றி அனைவரும்‌ 
மடிந்தனர்‌. அவர்கள்‌ புதைந்த சேற்றுப்‌ பரப்பில்‌ இருந்து 
ஒரு கைப்பிடி அள்ளி அன்னை மீண்டும்‌ மானுடரை 
உருவாக்கினாள்‌. அவ்வாறு ஆறு முறை அவள்‌ தன்‌ 
மைந்தரை முற்றழித்தாள்‌. ஏழாவது முறை மானுடரை 
முற்றழிக்க அவள்‌ எண்ணியிருந்தாள்‌. அவளுடைய 
சினம்‌ நிலத்தில்‌ அதிர்வுகளாக நீரில்‌ அலைகளாக 
காற்றில்‌ விம்மலோசைகளாக எழுந்துகொண்டிருந்தது. 


அந்நாளில்‌ சியுஸ்த்ரர்‌ என்னும்‌ மன்னரால்‌ இரு 
நதிகளின்‌ நாடு ஆளப்பட்டது. அவர்‌ ஒருநாள்‌ அந்தியில்‌ 
பறவை ஒன்று சிறகைக்‌ குவித்து வீசி பின்னால்‌ 
நகர்வதை பார்த்தார்‌. அது ஏன்‌ என்று அவர்‌ எண்ணி தன்‌ 
நிமித்திகர்களிடம்‌ கேட்டார்‌. அவர்களுக்கு அவ்வண்ணம்‌ 
ஒரு குறி தெரிந்திருக்கவில்லை. அது அவருடைய 
உளக்குழப்பம்‌ என எண்ணினார்‌. பிறிதொரு நாள்‌ 
மரத்தின்‌ உச்சியில்‌ கூடுகட்டி வாழும்‌ எலி ஒன்றை தன்‌ 
மாளிகை மேலிருந்து கண்டார்‌. பிறிதொரு நாள்‌ 
நாகப்பாம்புகள்‌ சிறகு கொண்டு காற்றில்‌ மிதப்பதை 
கண்டார்‌. ஒவ்வொன்றும்‌ தங்கள்‌ இயல்பழிந்து 
உருமாறுவதை உணர்ந்து அதன்‌ பொருளென்ன என்று 
பதைத்தார்‌. 


அவர்‌ ஆற்றின்மேல்‌ படகில்‌ சென்றுகொண்டிருக்கையில்‌ 
பெரிய மீன்‌ ஒன்று வாயால்‌ சிறிய மீன்களை உள்ளே 
இழுத்து விழுங்குவதை கண்டார்‌. அக்கணமே தன்‌ 
மேலாடையை வீசி அந்த மீனை பிடித்தார்‌. அதை 
கொல்ல அவர்‌ தன்‌ குறுவாளை எடுக்கையில்‌ அந்த மீன்‌ 
“நில்‌, கொல்லாதே என்னை” என்றது. சியுஸ்த்ரர்‌ 
திகைத்து அதை நோக்கினார்‌. பின்‌ “நீ பலநூறு 
சிறுமீன்களை உன்‌ பசிக்காக கொலைசெய்கிறாய்‌, 
அரசனாகிய நான்‌ என்‌ நதியிலும்‌ நெறிபேணக்‌ 
கடமைப்பட்டவன்‌” என்றார்‌. அந்த மீன்‌ “நான்‌ அவற்றை 
உண்ணவில்லை, என்‌ வாய்க்குள்‌ நோக்கு, அந்த மீன்கள்‌ 
அனைத்தும்‌ உயிருடன்‌ உள்ளன. அவை அங்கே 
ஆழ்துயிலில்‌ இருக்கும்‌. அவை என்‌ குழந்தைகள்‌, நான்‌ 
அவற்றை ஈன்றவள்‌” என்றது. 


“உன்‌ குழவிகளை நீ ஏன்‌ விழுங்கிச்‌ 
சேர்த்துக்கொள்கிறாய்‌?” என்று சியுஸ்த்ரர்‌ கேட்டார்‌. 
“அறிக, இங்கே பேரழிவு நிகழவிருக்கிறது! அன்னை 
நின்மை உயிர்க்குலங்கள்‌ அனைத்தையும்‌ 


அழிக்கவிருக்கிறாள்‌. ஒவ்வொரு உயிர்வகையிலும்‌ 
ஒன்றை மட்டும்‌ அவள்‌ எஞ்சவிடுகிறாள்‌. இங்கு திகழும்‌ 
பழிச்செயல்களில்‌ பங்கில்லாதவர்கள்‌ அவர்கள்‌. எனக்கு 
அவள்‌ அளித்த அணை என்‌ உயிரை 
பேணிக்கொள்வதென்பது. என்‌ குழந்தைகள்‌ இன்றி என்‌ 
உயிருக்குப்‌ பொருளில்லை. ஆகவே அவர்களை என்‌ 
உடலாக ஆக்கிக்கொள்கிறேன்‌. என்‌ ஊனை உண்டு 
அவர்கள்‌ என்னுள்‌ வாழ்வார்கள்‌. அப்பேரழிவுக்குப்‌ பின்‌ 
புதிய உலகில்‌ அவர்கள்‌ என்னைப்‌ பிளந்து 
வெளிவருவார்கள்‌” என்றது மீன்‌. 


அந்த மீனை நீரிலேயே விட்டுவிட்டு சியுஸ்த்ரர்‌ தன்‌ 
அரண்மனைக்கு மீண்டார்‌. தன்னையும்‌ தன்‌ குடியையும்‌ 
காக்கும்‌ தெய்வச்சொல்லுக்காக விழிநீருடன்‌ 
வேண்டிக்கொண்டார்‌. அவருடைய குடியால்‌ 
வணங்கப்பட்ட அன்னை நின்மை அவரை 
ஏற்கவில்லை. அவருடைய நகர்கள்தோறும்‌ 
ஆற்றல்வடிவெனக்‌ குடிகொண்டிருந்த என்லில்‌ அவரிடம்‌ 
சொல்லாடவே இல்லை. அவர்‌ ஏழு நாட்கள்‌ 
நோன்பிருந்தார்‌. பின்‌ உயிரை மாய்ப்பதே உகந்தது என 
கடலுக்குச்‌ சென்று பாறைமுனையிலிருந்து 
அலைகள்மேல்‌ பாயமுற்பட்டார்‌. அலைகளில்‌ 
வெண்ணுரையாக கடலரசனாகிய என்கி எழுந்தான்‌. நில்‌ 
என்று கைகாட்டினான்‌. “உன்னை காப்பேன்‌” என்றான்‌. 


என்கி நிலத்தை அழிக்கும்பொருட்டு எழுந்த தன்‌ 
பெருஞ்சினம்‌ பற்றி சொன்னான்‌. ஒவ்வாதன செய்து 
உவகையிலாடிய உயிர்க்குடியினரை அழித்து 
மற்றொன்றை அமைப்பதே தெய்வங்களின்‌ இலக்கு 
என்றான்‌. தன்னையும்‌ தன்‌ குடியினரையும்‌ 
காக்கவேண்டும்‌ என்று சியுஸ்த்ரர்‌ மன்றாடினார்‌. “எனில்‌ 
அறிக, வரவிருப்பது பெருமழை! அது புவியை 
வெள்ளத்தால்‌ மூடும்‌. ஆகவே வாகைநெற்று வடிவில்‌ 
மேலும்‌ கீழும்‌ வளைந்து முற்றிலும்‌ மூடப்பட்ட 
படகொன்றை செய்க! அதில்‌ நெறியமைந்தோர்‌ என நீ 
எண்ணும்‌ உன்‌ குடியினர்‌ நூற்றெண்மரை மட்டும்‌ 
ஏற்றிக்கொள்க! நீர்மேல்‌ நீங்கள்‌ மிதந்துகிடப்பீர்கள்‌. 
புயல்மழை ஓய்ந்தபின்‌, பெருவெள்ளம்‌ வடிந்தபின்‌ 
உருவாகும்‌ வண்டல்நிலத்தில்‌ சென்றமைவீர்கள்‌. அங்கே 
வேர்கொள்க!” 


“நீங்கள்‌ பேணும்பொருட்டு இந்த மீனை அளிக்கிறேன்‌. 
இது என்‌ ஆணை என்றே கொள்க! ஒன்றன்மேல்‌ ஒன்று 
என மூன்று விண்விற்கள்‌ தோன்றும்‌ நாள்‌ வரை இது 
உங்களுடன்‌ இருக்கும்‌. அன்று விதைமுதிர்ந்த 


கனியென்றாகி இது என்னை நோக்கிவரும்‌. அதுவரை 
இதை எந்நிலையிலும்‌ பேணுக!” என்று என்கி 
கைவிரித்தான்‌. அதில்‌ ஒரு சின்னஞ்சிறு வெள்ளி மீன்‌ 
இருந்தது. அந்த மீனை உள்ளங்கையில்‌ ஏந்தி சியுஸ்த்ரர்‌ 
தன்‌ அரண்மனைக்கு மீண்டார்‌. என்கிதேவனின்‌ 

ணைப்பம அவர்‌ பட கொன்றை செய்தார்‌. அவருடைய 
ஆட்சியின்‌ கீழ்‌ இருந்த நூற்றெட்டு சிற்பிகள்‌ ஒரு வாகை 
நெற்றை கண்முன்‌ வைத்து அதை நோக்கி நோக்கி 
அந்தப்‌ படகை செய்தனர்‌. 


அப்படகில்‌ எறுவோரைத்‌ தேர்வுசெய்ய அவர்‌ ஒரு 
வழிமுறையை கண்டடைந்தார்‌. “இந்நிலம்‌ பழிசூழ்ந்தது 
ஆகிவிட்டது. என்கி என்னும்‌ தெய்வம்‌ புதுநிலம்‌ ஒன்றை 
நமக்கு சொல்லளிக்கிறது. அங்கே சென்று குடியேற 
விழைபவர்‌ மட்டும்‌ இப்படகில்‌ ஏறிக்கொள்க!” என்றார்‌. 
“அங்கே நிலம்‌ மட்டுமே நமக்கு அளிக்கப்படும்‌. அன்னம்‌ 
நம்மால்‌ விளைவிக்கப்படவேண்டும்‌. அங்கே பொன்‌ 
இருக்காது. பொன்னில்லாத உலகத்தை விழைவோர்‌ 
மட்டும்‌ வருக!” பொன்னில்லாத உலகமா என்றனர்‌ சிலர்‌. 
பொன்னில்லை என்றால்‌ விழைவை எப்படி அளப்பது 
என்றனர்‌. விழைவு அளக்க அளக்கப்பெருகுவது, 
அளக்கப்படாத விழைவு சுருங்கிச்‌ சுருங்கி மறையும்‌ 
என்றனர்‌. விழைவில்லாத உலகில்‌ வெற்றிகள்‌ இல்லை. 
வெற்றிகளில்லையேல்‌ விளைவன பயனற்றவை. மண்‌ 
வெறுமையானது. உறவுகள்‌ உணர்வெழுச்சிகள்‌ 
அற்றவை என்றனர்‌. 


இறுதியில்‌ நூற்றெட்டுபேர்‌ மட்டுமே முன்வந்தனர்‌. 
அவர்களில்‌ எழுபதுபேர்‌ பெண்கள்‌. இருநதிநிலத்தில்‌ 
வாழ்ந்த பல்லாயிரவர்‌ அந்த அறிவிப்பை எள்ளி 
நகையாடினர்‌. அப்படகில்‌ ஏறிக்கொண்டவர்களை 
நோக்கி கூச்சலிட்டனர்‌. அவர்கள்‌ மேல்‌ மண்ணை அள்ளி 
வீசி இழிசொல்‌ கூவினர்‌. அவர்கள்‌ படகில்‌ ஏறி 
அமர்ந்துகொண்டு கண்களை மூடியபடி என்கியை 
வேண்டினர்‌. நூற்றெட்டாவது மனிதர்‌ ஏறிக்கொண்டதும்‌ 
வானம்‌ பிளந்து மின்னலெழுந்தது. இடியெழுந்து நகரின்‌ 
அனைத்துக்‌ கோட்டைகளையும்‌ கூரைகளையும்‌ 
விரிசலிடச்‌ செய்தது. கடல்‌ எ மழை 
பெய்யலாயிற்று. வெள்ளம்‌ மாபெரும்‌ நாகம்போல்‌ பத்தி 
விரித்து எட்டு திசைகளிலிருந்தும்‌ அணுகியது. 
அவ்வெள்ளத்தில்‌ சியுஸ்த்ரர்‌ தன்‌ குடியினருடன்‌ ஊர்ந்த 
படகு மிதந்து சென்றது. படகின்மேல்‌ மழை 
பொழிந்துகொண்டிருந்தது. எந்நாள்‌ அது முடியுமென 
எவரும்‌ அறிந்திருக்கவில்லை. அவர்கள்‌ முதலில்‌ 


அஞ்சினர்‌. பின்னர்‌ பசியும்‌ களைப்பும்‌ கொண்டனர்‌. 
கையிலிருந்த உணவை உண்டு முடித்தனர்‌. அதன்பின்‌ 
அவர்களிடம்‌ உண்பதற்கு ஏதுமிருக்கவில்லை. 
சூழ்ந்திருந்த வெள்ளம்‌ பாலைநிலம்போல்‌ 
வெறுமைகொண்டிருந்தது. சியுஸ்த்ரரின்‌ கையிலிருந்த 
சிறு தொட்டியின்‌ நீரில்‌ அந்த வெள்ளி மீன்‌ இருந்தது. 
அது ஒவ்வொருநாளும்‌ என வளர்ந்தது. ஒரு முழம்‌ 
அளவுக்கு நீண்ட வெள்ளி உடல்கொண்டிருந்தது. 


படகில்‌ இருந்தவர்கள்‌ பசித்து உயிர்தவித்தனர்‌. அவர்கள்‌ 
அதை நோக்கி ஏங்கினர்‌. அந்த மீனை உண்ணலாம்‌ என 
அவர்களில்‌ ஒருவர்‌ சொன்னார்‌. “அது தூயமீன்‌, 
தெய்வத்தால்‌ அருளப்பட்டது, எத்துயரிலும்‌ பேணப்பட 
வேண்டியது” என்றார்‌ சியுஸ்த்ரர்‌. “மறுகணமே 
உயிர்பிரியும்‌ என்றால்‌ அதைப்‌ பேணி என்ன பயன்‌?” 
என்று அவர்களில்‌ சிலர்‌ கேட்டனர்‌. “எந்நிலையிலும்‌ 
பேணிக்கொள்ள வேண்டியவை என சிலவாயினும்‌ 
எஞ்சியிருப்பவர்களே பண்பட்டவர்கள்‌ 
எனப்படுகின்றனர்‌. தெய்வங்கள்‌ அவர்களுக்கே 
கனிகின்றன. அவர்கள்‌ பேணும்‌ அந்த அரியவற்றின்‌ 
வடிவிலேயே தெய்வங்கள்‌ அவர்கள்முன்‌ 
தோன்றுகின்றன” என்றார்‌ சியுஸ்த்ரர்‌. 


அவர்கள்‌ ஒவ்வொருவராக பசியால்‌ இறக்கத்‌ 
தலைப்பட்டனர்‌. சியுஸ்த்ரர்‌ அந்த மீனை தன்‌ வாளால்‌ 
காத்து நின்றார்‌. குழந்தைகள்‌ இறக்கமுற்பட்டபோது 
அன்னையர்‌ வெறிகொண்டு அந்த மீனைக்‌ கொன்று 
உணவாக்க எழுந்தனர்‌. உற்றார்‌, அணுக்கர்‌ என 
ஒவ்வொருவராக இறக்க அதைக்‌ காத்து நின்றவர்களின்‌ 
உறுதி அகன்றது. சியுஸ்த்ரர்‌ மாறா உறுதியுடன்‌ அதைக்‌ 
காத்து நின்றார்‌. இறுதியில்‌ அவரும்‌ பதினாறு 
அகவைகொண்ட ஒரு பெண்ணும்‌ மட்டுமே அந்தப்‌ 
படகில்‌ உயிருடன்‌ எஞ்சினார்கள்‌. அவள்‌ பெயர்‌ ஆன்னி. 
அவள்‌ வாய்பேசவோ செவிகேட்கவோ திறனற்றவள்‌. 
மொழியென எதையும்‌ அறிந்திராதவள்‌. ஆகவே அவள்‌ 
பழியென்பதையும்‌ அறிந்திருக்கவில்லை. அவர்கள்‌ 
இருவரும்‌ மட்டிலுமே அந்த மீனை உண்ண 
விழைவுகொள்ளாதவர்கள்‌. 


மமையின்‌ ஓசை நிலைத்துவிட்டதைக்‌ கேட்டு சியுஸ்த்ரர்‌ 
சாளரப்பாயை திறந்து நோக்கினார்‌. வெளியே 
இளவெயில்‌ எழுந்திருந்தது. வானம்‌ முகில்‌ விலகி 
ஒளிர்ந்தது. சியுஸ்த்ரர்‌ சென்ற படகு ஒரு 
சேற்றுத்தீவின்மேல்‌ சென்று முட்டி நின்றது. அவரும்‌ 
ஆன்னியும்‌ அங்கே இறங்கினார்கள்‌. அந்நிலத்தில்‌ 


அமர்ந்து அவர்கள்‌ என்கியை வணங்கி 
நன்றிகூறினார்கள்‌. அங்கே அவர்கள்‌ காத்திருந்தபோது 
ஏழு நாட்களில்‌ மண்பிளந்து செடிகள்‌ மேலெழுந்தன. 
அவர்கள்‌ தளிர்களை உண்டனர்‌. பின்னர்‌ இலைகளை 
உண்டனர்‌. பின்னர்‌ பிஞ்சுகளையும்‌ காய்களையும்‌ 
கனிகளையும்‌ உண்டனர்‌. அவர்களின்‌ உயிர்‌ 
பெருகலாயிற்று. 


ஏழாம்‌ நாள்‌ மூன்று அடுக்குகொண்ட மாபெரும்‌ 
வானவில்‌ ஒன்று நீர்வெளியின்மேல்‌ வளைந்து நின்றது. 
அந்த மீன்‌ அவர்களின்‌ தொட்டியிலிருந்து வெளியேறி 
நீரை நோக்கி சென்றது. நீரை அது அடையும்வரை 
சியுஸ்த்ரர்‌ அதற்கு வாளுடன்‌ காவல்‌ சென்றார்‌. அது 
நீரில்‌ இறங்குவதற்கு முன்‌ திரும்பி தன்‌ வாயில்‌ இருந்து 
ஒரு பொன்னிறமான சுருளை உமிழ்ந்தது. அந்த 
மீனுக்குள்‌ கருக்கொண்டு விளைந்த விதை அதுதான்‌. 
அச்சுருளை அவர்‌ எடுத்துக்கொண்டார்‌. அதில்‌ 
பதினெட்டு ஆணைகள்‌ இருந்தன. அவை அவரிலிருந்து 
எழும்‌ குடியை ஆளும்‌ நெறிகள்‌ என அவர்‌ 
புரிந்துகொண்டார்‌. அங்கே அவருடைய குடி பெருகியது. 
மீண்டும்‌ குலங்களும்‌ நகர்களும்‌ அரசுகளும்‌ உருவாகி 
வந்தன. பின்னால்‌ பறந்த பறவைகள்‌ 
தேன்சிட்டுகளாயின. சிறகு முளைத்த எலிகள்‌ 
வெளவால்களாக ஆயின. பறக்கும்‌ நாகங்கள்‌ 
நீள்கழுத்துள்ள வாத்துகளாயின. 


மீன்வாய்ப்பொன்‌ என அழைக்கப்பட்ட அந்த ஆணை 
அக்குடிகளை ஆட்சி செய்தது. குடி பெருகப்பெருக அந்த 

ணைகளுக்கு துணையாணைகள்‌ உருவாயின. அவை 
பொன்னேடுகளில்‌ பொறிக்கப்பட்டு 
மீன்வடிவப்பேழைகளிலேயே எப்போதும்‌ 
வைக்கப்பட்டன. அவற்றின்‌ மாற்றுவடிவங்கள்‌ 
புல்ஓலைகளிலும்‌ களிமண்‌ பலகைகளிலும்‌ எழுதப்பட்டு 
படிக்கப்பட்டன. என்கியின்‌ ஆலயங்களில்‌ தேவனின்‌ 
சிலையின்‌ காலடியில்‌ வெள்ளிமீன்‌ பேழை 
பேணப்பட்டது. ஏதேனும்‌ ஐயமெழுகையில்‌ ஆலயப்பூசகர்‌ 
முன்னிலையில்‌ அந்தப்‌ பேழை திறக்கப்பட்‌ 
படிக்கப்பட்டது. 


“காலம்‌ செல்லச்செல்ல அந்தப்‌ பேழையை படிக்கையில்‌ 
சிக்கல்கள்‌ எழுந்தன. அனைத்து வினாக்களுக்கும்‌ அதில்‌ 
விடைகள்‌ இல்லை. ஆகவே அதிலுள்ள சொற்களை 
விதைகளெனக்‌ கொண்டு பொருளை வளர்த்தெடுத்து 
முழுமைப்படுத்தும்‌ அறிஞர்கள்‌ தேவையாயினர்‌. 
அவ்வாறுதான்‌ எங்கள்‌ குடிகள்‌ உருவாயின. நாங்கள்‌ 

பிரம்மமுகூர்த்தத்தில்‌ காஞ்சனம்‌ முழங்கியபோது 
அதைக்கேட்டுத்‌ துயிலெழ எவருமே இருக்கவில்லை. 
முதிர்ந்தவர்‌ அனைவரும்‌ இரவெல்லாம்‌ விழித்திருந்து 
ஆடையணிகளுடன்‌ அகக்கிளர்ச்சியுடன்‌ 
ஒருங்கியிருந்தனர்‌. காஞ்சனத்தின்‌ ஒலி 
நாள்தொடங்கிவிட்டது என்பதற்கான 
அடையாளமாகவே இருந்தது. பேரொலியுடன்‌ 
யிரக்கணக்கான மடைகள்‌ இறந்து ப்‌ 
நீர்பொழிந்தது போல மக்கள்‌ வீதிகளி 
பெருகிநிறைந்தனர்‌. சிரிப்பும்‌ வி்‌ பந்தங்களின்‌ 
வெளிச்சத்தில்‌ மின்னியபடி திரண்டு 
கிழக்குவாயில்நோக்கிச்‌ சென்றனர்‌. 


அரண்மனையில்‌ இருந்து கிளம்பிய ரதத்தில்‌ 
திருதராஷ்டிரரும்‌ காந்தாரியும்‌ முதலில்‌ இந்திரனின்‌ 
ஆலயமுகப்புக்கு சென்றுசேர்ந்தனர்‌. அவர்களைத்‌ 
தொடர்ந்து காந்தாரிகளின்‌ ரதங்கள்‌ வந்தன. சகுனியின்‌ 
அரண்மனையில்‌ துயின்ற துரியோதனனும்‌ 
துச்சாதனனும்‌ அவரது ரதத்தில்‌ ஏறி பின்பக்கச்‌ 
சோலைவழியாக இந்திரனின்‌ நந்தவனத்தை நோக்கிச்‌ 
சென்றனர்‌. முப்பது ரதங்களிலாக கெளரவர்‌ நூற்றுவரும்‌ 
தொடர்ந்துசென்றனர்‌. விதுரனுடன்‌ தர்மன்‌ ரதத்தில்‌ 
சென்று இறங்கினான்‌. செளனகர்‌ முன்னரே 
இந்திரசன்னிதியில்தான்‌ இருந்தார்‌. அவரது 
தலைமையில்தான்‌ அங்கே அனைத்துப்பணிகளும்‌ 
நடந்துகொண்டிருந்தன. நூறு ஏவலர்கள்‌ இரவெல்லாம்‌ 
அணிசெய்தும்‌ முறைசெய்தும்‌ பணியாற்றிக்‌ 
கொண்டிருந்தனர்‌. விடிவதற்குள்‌ கூட்டத்தை 
முறைப்படுத்தும்‌ குதிரைப்படையின்‌ மூவாயிரம்பேர்‌ 
கவச உடைகளும்‌ இடைகளில்‌ கொடிகளும்‌ 
சங்குகளுமாக வந்து இந்திரவிலாசத்தையும்‌ 
நந்தவனத்தையும்‌ சூழ்ந்துகொண்டனர்‌. 


இந்திரவிலாசத்தருகே கோட்டைமேல்‌ இருந்த 
காவல்மாடத்தில்‌ கோட்டையின்‌ தலைமைக்‌ காவலரும்‌ 
மறைந்த அமைச்சர்‌ விப்ரரின்‌ மைந்தருமான கைடபர்‌ 
அமர்ந்து கீழே நோக்கி ஆணைகளை 


இந்தப்‌ பேழை திறக்கப்படும்போது ஒற்றை 
எண்ணிக்கையில்‌ அந்த அவையிலமர்வோம்‌. எங்களில்‌ 
பெரும்பான்மையினர்‌ சொல்வதே இந்நூலின்‌ 
மெய்யென்று ஏற்கப்படும்‌” என்றார்‌ தாட்டியஸ்‌. 


யுதிஷ்டிரன்‌ அந்த மீன்பேழையை கூர்ந்து நோக்கினார்‌. 

அதன்மேல்‌ இருந்த வெள்ளிச்செதில்கள்‌ 
ஒளிகொண்டிருந்தன. அதன்‌ வைர விழி கூர்ந்து 
நோக்கியதுபோல்‌ சுடர்ந்தது. “அதைத்‌ திறந்து எடுத்து 
படியுங்கள்‌” என்று யுதிஷ்டிரன்‌ சொன்னார்‌. “அதை 
முழுமையாகப்‌ படிக்க எவராலும்‌ இயலாது. ஏனென்றால்‌ 
அதிலுள்ள ஒவ்வொரு எழுத்தும்‌ பிற அனைத்து 
எழுத்துக்களுடனும்‌ தனித்தனியாகவும்‌ ஒன்றாகவும்‌ 
இணையும்‌ தன்மை கொண்டது. அவ்வாறு அத்தனை 
எழுத்துக்களையும்‌ கூட்டி அத்தனை சொற்களையும்‌ 
படிக்கவேண்டும்‌ என்றால்‌ அது கடல்‌ அலைகளை 
எண்ணுவதுபோல. அதற்கு முடிவில்லாத காலம்‌ 
தேவைப்படும்‌” என்றார்‌ தாட்டியஸ்‌. “அதனிடம்‌ நாம்‌ ஒரு 
வினாவை கேட்கலாம்‌. அதற்குரிய விடையை 
அச்சொற்களில்‌ இருந்து கண்டடைவதற்கான வழிகள்‌ 
உள்ளன. சுழற்சகடம்‌ போன்றும்‌ சுழி போன்றும்‌ 
நாற்சதுரம்‌ போன்றும்‌ இணைமுக்கோணம்‌ போன்றும்‌ 
வெவ்வேறு வகையில்‌ அமைந்த வடிவங்களுக்குள்‌ 
அச்சொற்களை அமைத்து நாங்கள்‌ அவ்விடையை 
கண்டடைவோம்‌.” 


யுதிஷ்டிரன்‌ அவர்களை நோக்கி தன்‌ தாடியை 
உழிந்துகொண்டிருந்தார்‌. பின்னர்‌ “அறிஞர்களே, உங்கள்‌ 
வருணனிடம்‌ கேட்டுச்‌ சொல்லுங்கள்‌. எதன்பொருட்டு 
ஒருவன்‌ தன்‌ தந்தையையும்‌ உடன்பிறந்தாரையும்‌ 
கொல்லலாம்‌?” என்றார்‌. யுயுத்ஸு திகைத்தான்‌. 
யுதிஷ்டிரனின்‌ முகத்தை நோக்கினான்‌. அதில்‌ 
உணர்ச்சியென ஏதும்‌ வெளிப்படவில்லை. ஆனால்‌ 
அவருடைய விரல்கள்‌ மஞ்சத்தின்‌ மரவுரியின்‌ நூல்களை 
கையால்‌ நெருடிக்கொண்டிருந்தன. 


அவர்கள்‌ வியப்பெதையும்‌ காட்டவில்லை. தாட்டியஸ்‌ 
மீன்பேழையை எடுத்து தன்‌ மடியில்‌ வைத்து 
மேற்குநோக்கி அமர்ந்தார்‌. அதைத்‌ திறந்து அதற்குள்‌ 
இருந்து பொற்சுவடிகளை வெளியே எடுத்தார்‌. 
வலக்கையால்‌ தன்‌ ஆடையிலிருந்து சுண்ணக்கட்டி 
ஒன்றை எடுத்து தரையில்‌ சுழல்வட்டம்‌ ஒன்றை 
வரைந்தார்‌. அதை குறுக்கும்‌ நெடுக்குமாக கோடுகளால்‌ 
வெட்டி நூற்றெட்டு களங்களை உருவாக்கினார்‌. 
இடக்கையால்‌ அந்தச்‌ சுவடியின்‌ எழுத்துக்களை வருடி 


வருடிப்‌ படித்தார்‌. அவ்வெழுத்துக்களை அக்களத்தில்‌ 
எழுதினார்‌. பின்னர்‌ சுவடியை அடுக்கி பேழைக்குள்‌ 
வைத்து மூடி அப்பால்‌ வைத்தார்‌. அவ்வெழுத்துக்களை 
உற்று நோக்கி அவற்றை சிறுகோடுகளால்‌ ஒன்றுடன்‌ 
ஒன்று இணைக்கத்‌ தொடங்கினார்‌. 


முதல்‌ தோமர்‌ மேற்குநோக்கி அமர்ந்து பேழையை எடுத்து 
அவ்வண்ணமே தன்‌ மடியில்‌ வைத்து திறந்து 
சுவடிகளைப்‌ பிரித்து இடக்கையால்‌ வருடி வலக்கையால்‌ 
வரைந்த சகடவடிவக்‌ களத்தில்‌ கட்டங்களுக்குள்‌ 
எழுத்துக்களை எழுதினார்‌. இளைய தோமர்‌ அதே 
சகடவடிவக்‌ களத்தை எதிர்திசையில்‌ வரைந்தார்‌. இசாயர்‌ 
இணைமுக்கோணக்‌ களம்‌ வரைந்தார்‌. சபூரர்‌ சதுரக்களம்‌. 
சார்பெல்‌ அறுகோணம்‌. அடாமி எண்கோணம்‌. 
அவர்களின்‌ உதடுகள்‌ அசைந்துகொண்டிருந்தன. 
விரல்கள்‌ எழுத்துக்களை சுட்டிச்‌ சுட்டிச்‌ சென்றன. 
இணைத்தன, பிரித்தன. சொற்கள்‌ தங்கள்‌ வழியில்‌ 
இணைவுகொண்டன. பிரிந்து மாற்றுருக்கொண்டன. 
அப்பால்‌ அந்த மீன்பேழை நீரிலிருந்து சற்றுமுன்‌ 
கரையேறியதென திகைத்த கண்களுடன்‌ நோக்கி 
அமைந்திருந்தது. 


தாட்டியஸ்‌ பெருமூச்சுவிட்டார்‌. “முடிந்தது, அரசே” 
என்றார்‌. பிறரும்‌ “ஆம்‌, முடிந்தது” என்றனர்‌. யுதிஷ்டிரன்‌ 
“அறிஞர்களே, நீங்கள்‌ உங்கள்‌ முடிவுகளை ஓலைகளில்‌ 
எழுதுங்கள்‌” என்றார்‌. யுயுத்ஸு ஓலைகளையும்‌ 
எழுத்தாணிகளையும்‌ அளிக்க அவர்கள்‌ 
வாங்கிக்கொண்டார்கள்‌. அவர்கள்‌ அதில்‌ எழுதும்‌ ஓசை 
அந்த அமைதியில்‌ உடலில்‌ ஊர்வதுபோலக்‌ கேட்டது. 
“ஓலைகளை இளையோன்‌ கையில்‌ அளியுங்கள்‌” 
என்றார்‌ யுதிஷ்டிரன்‌. அவர்கள்‌ அளித்த ஓலைகளை 
யுயுத்ஸு பெற்றுக்கொண்டான்‌. 


“இளையோனே, அவற்றைப்‌ படி” என்றார்‌ யுதிஷ்டிரன்‌. 
அவன்‌ அனைத்தையும்‌ படித்தான்‌. “சொல்‌, அவற்றின்‌ 
முடிவுகள்‌ அனைத்தும்‌ ஒன்றென்றே உள்ளனவா?” 
என்று யுதிஷ்டிரன்‌ கேட்டார்‌. “இல்லை, மூத்தவரே” 
என்றான்‌ யுயுத்ஸு. “எனில்‌ அந்த ஓலைகளை 
எரித்துவிடு” என்றார்‌ யுதிஷ்டிரன்‌. கைகூப்பி வணங்கி 
“அறிஞர்களே, இந்நிலத்திற்கு இன்று மேலும்‌ நெறிகள்‌ 
தேவையில்லை” என்றார்‌. அவர்கள்‌ திகைப்புடன்‌ 
எழுந்துகொண்டனர்‌. யுதிஷ்டிரன்‌ எழுந்து நின்று 
வணங்க அவர்கள்‌ ஒவ்வொருவராக வெளியே 
சென்றனர்‌. யுதிஷ்டிரன்‌ களைப்புடன்‌ மீண்டும்‌ 
மஞ்சத்தில்‌ படுத்துக்கொண்டு “அந்த ஓலைகளை 


கொண்டுசென்று தீயிலிடு”என்றார்‌. 

[1௨221 சகதேவனின்‌ படைகள்‌ நகரை அணுகிவிட்டதை 
அறிவிக்கும்‌ முரசொலிகள்‌ எழுந்ததும்‌ 
கோட்டைமுகப்பின்‌ சிற்றறைக்குள்‌ அமர்ந்திருந்த 
நகுலன்‌ எழுந்து தன்‌ உடைவாளை எடுத்து இடையில்‌ 
பொருத்திக்கொண்டு “செல்வோம்‌” என்று யுயுத்ஸுவிடம்‌ 
சொன்னான்‌. யுயுத்ஸு அருகே சுவர்‌ சாய்ந்து 
நின்றிருந்தான்‌. தலைவணங்கி சொல்லின்றி அவனுடன்‌ 
நடந்தான்‌. அவர்கள்‌ தெற்குக்‌ கோட்டைமுகப்பை 
சென்றடைந்தனர்‌. அணிப்படையினரும்‌, மங்கலச்‌ 
சேடியரும்‌, இசைச்சூதரும்‌, வேதியரும்‌ முகப்பில்‌ 
நிரைகொண்டு சகதேவனை எதிர்நோக்கி நின்றிருந்தனர்‌. 
அவர்களுக்கு முன்னால்‌ நகுலன்‌ சென்று நின்றான்‌. 
வலக்கை அருகே யுயுத்ஸு நின்றான்‌. 


நகுலன்‌ “தென்னகத்தில்‌ இருந்து அவன்‌ கொண்டு 
வருவனவற்றில்‌ மிக மதிப்பு வாய்ந்தது உடன்‌ திரட்டி 
வரும்‌ படையே. சிறு படையுடன்‌ சென்றவன்‌ பதினெட்டு 
மடங்கு பெரிய படையுடன்‌ வருகிறான்‌” என்றான்‌. “ஆம்‌, 
செல்லுமிடமெங்கும்‌ அஸ்தினபுரியின்‌ படையில்‌ 
இணைவதற்கு மறவர்‌ திரண்டு வந்தனர்‌ என்று 
அறிந்தேன்‌” என்றான்‌ யுயுத்ஸு. “அவர்கள்‌ வெற்றியை 
விரும்புபவர்கள்‌” என்று நகுலன்‌ சொன்னான்‌. 
“அதைவிட ஒரு செய்தி நிலமெங்கும்‌ சென்று 
சேர்ந்திருக்கிறது. இங்கு புது வேதமொன்று எழுந்துள்ளது, 
அது குடிப்பிறப்பை ஒழித்து இயல்பையும்‌ 
செயல்திறனையும்‌ மட்டுமே கருத்தில்‌ கொள்கிறது என்று. 
இளைய யாதவரின்‌ சொல்‌ என “நான்கு வர்ணங்களும்‌ 
எனது இயற்றல்‌, செயலும்‌ இயல்பும்‌ சார்ந்து” எனும்‌ 
இரண்டு வரியை இன்று பாரதவர்ஷத்தில்‌ அறியாதவரே 
இல்லை என்று சொன்னார்கள்‌” என்றான்‌ யுயுத்ஸு. 


நகுலன்‌ “ஆம்‌, அவர்கள்‌ அனைவரும்‌ கனவு கண்டிருந்த 
புத்துலகம்‌. பல பல தலைமுறைகளுக்கு முன்னரே 
அவர்களின்‌ மூதாதையரால்‌ காணப்பட்டது. விழிநீருடன்‌, 
கனவின்‌ தவிப்புடன்‌, துயருடன்‌ மீள மீள சொல்லப்பட்ட 
நுண்சொல்‌ அது. எங்கோ அது காலத்தில்‌ 
இழைக்கப்பட்டது, இதோ பேருருவன்‌ ஒருவனின்‌ 
சொல்லில்‌ எழுந்து வந்துள்ளது” என்றான்‌. 


பெருமூச்சுவிட்டு “நாம்‌ நம்‌ கண்முன்‌ இதைக்‌ காணும்‌ 
பேறுபெற்றோம்‌. யுகமாறுதலை காணாதவர்களுக்கு 
பதிந்த வாழ்க்கையின்‌ அமைதி கிடைக்கிறது, 
காண்பவர்கள்‌ பொருளுடைய வாழ்க்கையை அழுதும்‌ 
சிரித்தும்‌ கண்டடைகிறார்கள்‌” என்றான்‌. யுயுத்ஸு 
மெய்ப்பு கொண்டான்‌. பின்னர்‌ அகத்தே ஒரு வெற்றுச்‌ 
சிரிப்பை அடைந்தான்‌. இத்தகைய சொற்களை சொல்லிச்‌ 
சொல்லி கடக்கவேண்டியவைதான்‌ எவ்வளவு! 


பேச்சை மாற்றும்‌ பொருட்டு யுயுத்ஸு “இப்போது 
படையென வருபவர்கள்‌ பயின்ற போர்வீரர்கள்தானா?” 
என்று கேட்டான்‌. “போர்வீரனுக்குரிய முதன்மைப்‌ பயிற்சி 
என்பது தன்‌ தனித்தன்மையை இழந்து படைத்திரளின்‌ 
பகுதியென்றாவதே. அது அவர்களிடம்‌ இருக்கிறது. 
அவர்கள்‌ அனைவரையும்‌ இணைக்கும்‌ ஒற்றைக்கனவு. 
அதுவே அவர்களுக்கு போதுமானது. அது இன்னும்‌ பல 
தலைமுறைகளுக்கு இங்கே மாண்பையும்‌ வெற்றியையும்‌ 
அளிக்கும்‌” என்று நகுலன்‌ சொன்னான்‌. “என்‌ 
படைகளில்‌ சேர்பவர்களை நான்‌ கூர்ந்து பார்ப்பதுண்டு. 
ஐயமின்றி அளிக்க, எச்சமின்றி கலக்க அவர்களால்‌ 
இயல்கிறது.” யுயுத்ஸு அதைத்‌ தொடர்ந்த சொற்களில்‌ 
“தயக்கமின்றி உயிர்விடவும்‌” என்றான்‌. தன்‌ சொல்‌ 
எழுந்துவிட்டதோ என அஞ்சினான்‌. என்றோ ஒருநாள்‌ 
உள்ளம்‌ சொல்லென எழவிருக்கிறது. அன்று 
அனைத்தையும்‌ இழக்கவிருக்கிறோம்‌. 


கோட்டையிலிருந்து முரசுகள்‌ பேரொலி எழுப்பத்‌ 
தொடங்கின. மங்கல வாத்தியங்களை இசைத்தபடி 
இசைச்சூதர்‌ சீரடி வைத்து முன்‌ சென்றனர்‌. அவர்களுக்கு 
முன்னால்‌ அணிச்சேடியர்‌. அவர்களுக்கு முன்னால்‌ 
வேதியர்‌. அவர்களுக்கு எதிரே கவச உடையணிந்த 
சகதேவனின்‌ கொடிமுதல்வன்‌ அஸ்தினபுரியின்‌ 
அமுதகலக்‌ கொடியுடன்‌ முதலில்‌ வந்தான்‌. சகதேவனின்‌ 
அன்னப்பறவைக்‌ கொடியுடன்‌ அடுத்த வீரன்‌ அவனைத்‌ 
தொடர்ந்து வந்தான்‌. தொடர்ந்து இசைச்சூதர்கள்‌ ஏறிய 
திறந்த தட்டுள்ள தேர்‌ மங்கல இசைமுழக்கமிட்டபடி 
வந்தது. முரசுகளின்‌ முழக்கமும்‌ படைவீரர்களின்‌ 
ஆர்ப்பொலியும்‌ அணுக கோட்டையிலிருந்து முரசுகளும்‌ 
கொம்புகளும்‌ இணைந்துகொண்டன. இரு யானைகள்‌ 
சந்தித்துக்கொண்டதுபோல என யுயுத்ஸு 
எண்ணிக்கொண்டான்‌. 

சகதேவனின்‌ தேரைக்‌ கண்டதும்‌ நகுலன்‌ அறியாது 
யுயுத்ஸுவின்‌ கையைப்பற்றி “அவனைப்‌ பார்த்து 
நெடுநாளாகிறது. அவனைப்‌ பார்க்காத தவிப்பு என்னுள்‌ 


எவ்வளவு இருந்ததென்று இப்போது உணர்கிறேன்‌” 
என்றான்‌. அவன்‌ கைகள்‌ நடுங்கிக்கொண்டிருந்தன. 
யுயுத்ஸு அதுவரை தன்னுள்‌ இருந்த ஆர்வம்‌ 
அனைத்தும்‌ வடிந்து பொருளற்ற சோர்வொன்று 
திரள்வது போலுணர்ந்தான்‌. அந்தக்‌ கையை நகுலன்‌ தன்‌ 
உடலில்‌ இருந்து எடுத்துவிட வேண்டுமென்று 
விரும்பினான்‌. நகுலன்‌ அவன்‌ கையை உலுக்கியப்டி 
“இனியவன்‌. அவன்‌ எப்போதும்‌ நோக்குக்கு அழகியவன்‌. 
உடனிருக்கையில்‌ உளம்‌ நிறையச்செய்பவன்‌. 
இப்புவியில்‌ எனக்கு முதன்மையானது 
பிறிதொன்றில்லை” என்றான்‌. 


“அவர்‌ தங்கள்‌ மறுபாதி” என்று யுயுத்ஸு சொன்னான்‌. 
“ஆம்‌, மெய்யாகவே உணர்வும்‌ உடலும்‌ அவனிலேயே பாதி 
இருக்கின்றன. அவனில்லாதபோது நான்‌ உணரும்‌ 
தனிமையை எவரும்‌ உணர்ந்துவிட இயலாது” என்று 
நகுலன்‌ சொன்னான்‌. பக்கவாட்டில்‌ திரும்பிப்‌ 
பார்த்தபோது அவன்‌ முகத்தில்‌ தெரிந்த உணர்வுகள்‌ 
என்ன என்பதை யுயுத்ஸுவால்‌ புரிந்துகொள்ள 
முடியவில்லை. அது துயர்‌ போலவும்‌, தவிப்பு போலவும்‌, 
அவ்வப்போது எழுந்து அணையும்‌ சீற்றம்‌ போலவும்‌ 
இருந்தது. பவத்‌ “அவரும்‌ அவ்வாறே உணர்வார்‌” 
என்றான்‌. அது பொருளில்லா வெற்று முகமகிழ்ச்‌ சொல்‌. 
ஆனால்‌ நகுலன்‌ மேலும்‌ உளமெழுந்தான்‌. யுயுத்ஸுவின்‌ 
கையை வலுவாக உலுக்கியபடி “ஆம்‌, அவனும்‌ 
ஒவ்வொருநாளும்‌ என்னையே 
எண்ணிக்கொண்டிருப்பான்‌. பிறிதொன்றை 
எண்ணியிருக்க மாட்டான்‌... மெய்யாகவே அவன்‌ 
என்னுடன்‌ மட்டுமே நிறைவுடனிருப்பான்‌” என்றான்‌. 


நகுலனின்‌ தொடுகை யுயுத்ஸுவை மேலும்‌ ஒவ்வாமை 
கொள்ளச்செய்தது. அவன்‌ தன்‌ உடலை எவரும்‌ 
தொடுவதை விரும்பியதில்லை. சிற்றகவையிலிருந்தே 
அவனுள்‌ அமைந்த ஒவ்வாமை அது. அவனை 
திருதராஷ்டிரர்‌ அரிதாகவே தொட்டார்‌. குழவியாக 
அவனை பலரும்‌ தொடுவதுண்டு. அதை அன்று அவன்‌ 
விரும்பியிருந்தான்‌. பின்னர்‌ உணர்ந்தான்‌, 
அரசமைந்தரை அவ்வாறு எவரும்‌ தொட்டுக்‌ 
கொஞ்சுவதில்லை என்று. தன்னை மட்டும்‌ ஏன்‌ 
கொஞ்சுகிறார்கள்‌ என அவன்‌ நோக்கலானான்‌. 
அவர்கள்‌ தன்னை வளர்ப்பு விலங்கை 
வருடிவிளையாடும்‌ உளநிலையுடன்‌ தொடுகிறார்கள்‌ 
என உணர்ந்தான்‌. அவன்‌ தலையில்‌ அவர்கள்‌ 
கைவைத்தனர்‌. தோளையும்‌ முதுகையும்‌ தட்டினர்‌. 
அதன்பின்‌ அவன்‌ அவர்களின்‌ தொடுகையை 


தவிர்க்கும்பொருட்டு அகன்று நின்றான்‌. கைதொடு 
தொலைவை முன்னரே கணித்துவிடுவான்‌. 


ட துரியோதனன்‌ எப்போதுமே அவனை கையைப்‌ 
டித்து இழுத்து அணைத்துக்கொள்வான்‌. மதுமயக்கில்‌ 
இருந்தால்‌ தோள்மேல்‌ தூக்கிச்‌ சுழற்றுவான்‌. வீசி எறிந்து 
பிடிப்பான்‌. அவன்‌ வளர்ந்து இளைஞனாகிய 
பின்னரும்கூட அவனை முத்தமிடுவான்‌. 
மறுஎண்ணமின்றி அவன்‌ தன்‌ உடலை 
துரியோதனனிடம்‌ அளித்தான்‌. அவனுடைய 
தொடுகைக்காக ஏங்கினான்‌. கனவுகளில்‌ அவனுடைய 
எடைமிக்க கைகள்‌ வந்து சூழ்வதை கண்டான்‌. 
அவனுடைய அணைப்புக்காகவே அவர்களின்‌ 
கள்விளையாட்டுகளின்போது சென்று 
அமர்ந்துகொண்டான்‌. துரியோதனனின்‌ முகம்‌ 
நினைவில்‌ எழ அவன்‌ மெய்ப்பு கொண்டான்‌. இயல்பாக 
என கையால்‌ நகுலனின்‌ கையை விலக்கிவிட்டு ஒரு 
படைவீரனுக்கு ஆணையிடுவதுபோல சற்று 
விலகிநின்றான்‌. 


சகதேவனின்‌ வெள்ளிப்பட்டைத்‌ தேர்‌ அணுகி வந்து 
விரைவழிந்து நிற்க வேதியர்‌ பொற்கலங்களில்‌ 
கங்கைநீருடன்‌ காத்து நின்றனர்‌. தேரின்‌ கதவு திறந்து 
சகதேவன்‌ கூப்பிய கைகளுடன்‌ வெளியே வந்து தன்‌ 
கால்களை மண்மீது வைத்தான்‌. வேதியர்‌ கங்கைநீர்‌ 
தெளித்து, அரிமலர்‌ தூவி, வேதம்‌ ஓதி அவனை 
வாழ்த்தினர்‌. வணங்கிய கைகளுடன்‌ அவர்களின்‌ 
வாழ்த்தை ஏற்று முன்னால்‌ வந்தபோது அணிச்சேடியர்‌ 
தாலமுழிந்தனர்‌. மங்கலஇசை முழங்கியது. நகுலன்‌ இரு 
கைகளையும்‌ விரித்தபடி விரைந்து சென்று சகதேவனை 
அள்ளி நெஞ்சோடு அணைத்துக்கொண்டான்‌. இருவரும்‌ 
இறுகத்தழுவி அச்சூழலிலேயே தங்களை முற்றிலும்‌ 
மறந்து ஒருருவாகி நின்றனர்‌. சற்றே விலக ஒருவர்‌ 
முற்பட இன்னொருவர்‌ மீண்டும்‌ இறுகத்தழுவிக்‌ 
கொண்டனர்‌. 


யுயுத்ஸு அருகே சென்று நகுலனின்‌ தோளைத்‌ தட்டி 
“செல்வோம்‌. அணிநிரை ஒருங்கியிருக்கிறது” என்றான்‌. 
“ஆம்‌” என்றபடி நகுலன்‌ விலகிக்கொண்டான்‌. பின்னர்‌ 
“தோள்‌ பெருத்துள்ளாய்‌” என்று சகதேவனிடம்‌ சிரித்தபடி 
சொன்னான்‌. உரக்க நகைத்தபடி மீண்டும்‌ அள்ளி தன்‌ 
நெஞ்சோடு இறுக்கிக்கொண்டான்‌. அவர்கள்‌ கண்ணீர்‌ 
கசிய நகைத்தனர்‌. யுயுத்ஸு அவர்கள்‌ இருவரும்‌ 
பிரிவதற்காக பொறுமையிழந்து காத்திருந்தான்‌. 
அவர்கள்‌ பிரியக்‌ காணாதபோது மீண்டும்‌ சகதேவனின்‌ 


தோளில்‌ தட்டி “கிளம்புவோம்‌, அரசே” என்றான்‌. “ஆம்‌” 
என்றபடி சகதேவன்‌ தன்‌ தேரில்‌ ஏறிக்கொண்டான்‌. 
நகுலனும்‌ அதே தேரில்‌ ஏறிக்கொண்டான்‌. “தங்களுக்கு 
வேறு தேர்‌...” என்று யுயுத்ஸு சொல்ல “இதே தேரில்தான்‌ 
நான்‌ வரப்போகிறேன்‌. என்னால்‌ அவனை இனி 
பிரிந்திருக்க இயலாது” என்று நகுலன்‌ சொன்னான்‌. 
“எங்களை இருவராகக்‌ காணவே எவரும்‌ விழைவார்கள்‌” 
என்றான்‌ சகதேவன்‌. இருவரும்‌ தேரில்‌ ஏறிக்கொள்ள 
அணித்தேர்‌ முன்னால்‌ சென்றது. யுயுத்ஸு “நானும்‌ 
இத்தேரிலேயே ஏறிக்கொள்கிறேன்‌” என்றபடி பின்னால்‌ 
சென்று ஏவலர்‌ அமரும்‌ சிறு பீடத்தில்‌ தொற்றிக்கொண்டு 
அமர்ந்தான்‌. 

நகுலனும்‌ சகதேவனும்‌ கைகளை இறுகப்‌ 
பற்றிக்கொண்டு தோள்களை ஒட்டி அமர்ந்து சாலையின்‌ 
இருபுறத்தையும்‌ பார்த்து தலைவணங்கி அங்கிருந்து 
எழுந்த பெருங்கூச்சலையும்‌ மலர்ப்பொழிவையும்‌ 
ஏற்றுக்கொண்டு அஸ்தினபுரியின்‌ தெருக்களினூடாகச்‌ 
சென்றார்கள்‌. யுயுத்ஸு இருபுறமும்‌ எழுந்து எழுந்து 
அமைந்த மக்கள்திரளை பார்த்துக்கொண்டிருந்தான்‌. 
அவர்கள்‌ அந்நாட்களைக்‌ கொண்டாடும்‌ மனநிலைக்கு 
வந்துவிட்டார்கள்‌. இனி அங்கு எவர்‌ வந்தாலும்‌ அந்தக்‌ 
கொந்தளிப்பு பெருகியே செல்லும்‌. மேலும்‌ மேலும்‌ எனக்‌ 
கேட்கும்‌. எங்கோ ஒரு புள்ளியில்‌ போதுமென்றாகும்‌. ஒரு 
துளிகூட தேவையில்லை என்றாகும்‌. அமுது நஞ்சாகும்‌. 
அனைத்து விழவுகளும்‌ கொண்டாட்டங்களும்‌ 
அவ்வாறுதான்‌. 


அது எந்தப்‌ புள்ளி? ஒருவேளை அர்ஜுனன்‌ 
நகர்புகுவதற்குள்ளாகவே அவ்வாறு நிகழ்ந்ததென்றால்‌ 
என்ன செய்ய இயலும்‌? அவ்வாறு நிகழாது. அதற்குப்‌ 
பின்னர்தான்‌ ராஜசூய அறிவிப்பு வரும்‌. யுதிஷ்டிரன்‌ தன்‌ 
கருவூலம்‌ அனைத்தையும்‌ அள்ளி வழங்கி 
கையொழிவார்‌. இவ்வளவு கொந்தளிப்பும்‌ அதன்‌ 
பொருட்டே. இங்கு நிரை நிரையென வந்து நிறையும்‌ 
வண்டிகளில்‌ இருக்கும்‌ பொருட்குவை அனைத்தும்‌ 
ராஜசூயத்தின்போது கொடையென தங்களுக்கு 
அளிக்கப்படும்‌ என்று அறிந்தமையே இவர்களை 
இவ்வாறு உவகைவெறி கொள்ளச்‌ செய்கிறது. 


அவன்‌ அந்த முகங்களை பார்த்துக்கொண்டே சென்றான்‌. 
பொருள்‌ அளிக்கப்படவில்லை எனில்‌ இவர்கள்‌ இந்த 
உவகையை அடையக்கூடுமா? வேறு 
எதன்பொருட்டேனும்‌? ஒரு மெய்யறிதலின்‌ பொருட்டு? 
முழு விடுதலையின்‌ பொருட்டு? தெய்வமே பொருள்‌ 


வடிவென இங்கு தோன்றவேண்டியிருக்கிறது. கேட்டதை 
அளிக்கும்‌ கைகளுடன்‌, அளித்தவற்றைக்‌ காக்கும்‌ 
படைக்கலத்துடன்‌. அவ்வாறன்றி எதையேனும்‌ 
எப்போதேனும்‌ அரிதென, பெரிதென இவர்கள்‌ 
உணரக்கூடுமா? பொருள்‌ என இவர்கள்‌ எண்ணுவது 
இவ்வுலகு. இவ்வுலகிலுள்ளவை அனைத்தும்‌ 
கொண்டிருக்கும்‌ பயன்மதிப்பே பொன்னென்று, 
மணியென்று மாறி கருவூலங்களில்‌ குவிகிறது. 
இப்பொன்‌ ஒருவருக்கு களியாட்டு, வேறொருவருக்கு 
குலமேன்மை, பிறிதொருவருக்கு மைந்தர்சிறப்பு, 
களிமகன்களுக்கு இன்று, குடித்தலைவர்களுக்கு நாளை. 
ஒவ்வொருவருக்கும்‌ ஒன்று. அதுவன்றி பிறிதேதும்‌ 
எவருக்கும்‌ தேவையில்லை. 


உ” எத்தனை நடிப்புகள்‌! மெய்மையென்றும்‌ 
டுதலை என்றும்‌ எத்தனை தன்னேய்ப்புகள்‌! அத்தனை 
நடிப்புகளினூடாக மறைத்துக்கொண்டால்‌ ஒழிய 
பொருள்‌ அளிக்கும்‌ உவகையில்‌ நாணமின்றி மானுடரால்‌ 
திளைக்க முடியாது போலும்‌. நான்‌ மட்டும்‌ ஏன்‌ இவ்வளவு 
கசந்திருக்கிறேன்‌? என்னுள்‌ ஓடும்‌ இக்கசப்பு என்‌ 
முகத்தில்‌ தெரிகிறதா என்ன? தன்‌ முகம்‌ தெரியலாகாது 
என அவன்‌ தலைகுனிந்து அமர்ந்திருந்தான்‌. 


[[/age]தேர்‌ அரண்மனைமுகப்பை சென்றடைந்தது. 
அங்கு சுரேசர்‌ துணையமைச்சர்களுடன்‌ காத்திருந்தார்‌. 
அவர்கள்‌ இருவரும்‌ தேரிலிருந்து இறங்கியதும்‌ சுரேசர்‌ 
நகைத்தபடி அருகே வந்து “இதைத்தான்‌ நான்‌ 
எதிர்பார்த்தேன்‌, இருவரும்‌ ஒரே தேரில்‌ வரவேண்டும்‌ 
க்ப்‌ கூறலாம்‌ என எண்ணினேன்‌. இயல்பாக அது 
ரா என்று தோன்றியது” என்றார்‌. நகுலன்‌ “இனி 
பாதும்‌ அவ்வாறே எங்களை காண்பீர்கள்‌, 
ட என்றான்‌. சகதேவனை முறைமைச்சொல்‌ 
கூறி அவர்‌ வரவேற்றார்‌. “தங்களைக்‌ காண அரசர்‌ 
விழைவுகொண்டிருக்கிறார்‌. வெற்றி என்னும்‌ சொல்லின்‌ 
விழிவடிவாக எழுந்தருளியிருக்கிறீர்கள்‌.” 


முறைமைகள்‌ முடிந்து சுரேசர்‌ அவர்களை கூடத்திற்கு 
அழைத்துச்‌ சென்றார்‌. நகுலன்‌ அரண்மனையை 
சுட்டிக்காட்டி “நீ என்ன உணர்கிறாய்‌?” என்று கேட்டான்‌. 
சகதேவன்‌ சுற்றி நோக்கிய பின்‌ “எதையுமே 
உணரவில்லையே!” என்றான்‌. மீண்டும்‌ நோக்கியபின்‌ 
“மீண்டு வந்ததன்‌ நிறைவும்‌ ஓய்வுணர்வும்‌ அன்றி 
ஒன்றுமில்லை” என்றான்‌. நகுலன்‌ “மாறுதல்‌ எதையும்‌ நீ 
நோக்கவில்லையா?” என்றான்‌. சகதேவன்‌ மீண்டும்‌ 
அரண்மனையையும்‌ சுவர்களையும்‌ படிகளையும்‌ 


பார்த்துவிட்டு “இல்லையே” என்றான்‌. “நமது 
கோட்டையைப்‌ பார்த்தபோது என்ன வேறுபாட்டை நீ 
உணர்ந்தாய்‌?” என்றான்‌ நகுலன்‌. சகதேவன்‌ “கோட்டை 
வழக்கம்‌ போலவே இருந்தது. அதே கோட்டைச்சுவர்‌, 
காவல்‌ மாடங்கள்‌, அதே போன்ற காவலர்நிரை” 
என்றான்‌. 


“செல்லும்போது இருந்ததைவிட எந்த மாறுதலையும்‌ நீ 
காணவில்லையா?” என்றான்‌ நகுலன்‌. “இல்லை. என்ன 
மாறுதல்‌ செய்யப்பட்டுள்ளது?” என்றான்‌ சகதேவன்‌. 
“நன்று. மாறுதல்களை நீ பார்க்கவில்லை எனில்‌ அதை 
தெரிவிக்க வேண்டியதில்லை” என்றான்‌ நகுலன்‌. 
ஐயத்துடன்‌ திரும்பி யுயுத்ஸுவைப்‌ பார்த்தபின்‌ 
சகதேவன்‌ சுரேசரிடம்‌ “என்ன மாறுதல்கள்‌?” என்றான்‌. 
சுரேசர்‌ புன்னகைத்தார்‌. அவன்‌ மீண்டும்‌ திரும்பி 
சுவரோவியங்களைப்‌ பார்த்ததும்‌ “ஆம்‌, சுவரோவியங்கள்‌ 
மாறியிருக்கின்றன” என்றான்‌. மீண்டும்‌ மறுபக்கச்‌ 
சுவரோவியத்தை பார்த்து “அனைத்துச்‌ 
சுவரோவியங்களையும்‌ மாற்றிவிட்டீர்களா என்ன?” 
என்றான்‌. 


“ஆம்‌” என்று சுரேசர்‌ சொன்னார்‌. “அரண்மனை பழுது 
பார்க்கப்பட்டிருக்கிறது. சற்று புதியது போலிருக்கிறது” 
என்று சகதேவன்‌ சொன்னான்‌. நகுலன்‌ “கோட்டை 
வண்ணம்‌ மாறியிருக்கிறது...” என்றான்‌. “ஆம்‌, கோட்டை 
வெண்ணிறமாக மாறியிருக்கிறது” என்றான்‌ சகதேவன்‌. 
“கோட்டை முன்‌ இருக்கும்‌ 5 பார்த்தாய்‌ 
அல்லவா?” என்று நகுலன்‌ கேட்டதும்‌ சகதேவன்‌ “ஆம்‌, 
அவை கைவிடுபடைகளின்‌ மேடைகள்‌ அல்லவா?” 
என்றான்‌. ஆனால்‌ அவனில்‌ வியப்பென ஏதும்‌ 
வெளிப்படவில்லை “இந்நகரில்‌ ஆலயங்கள்‌ 
தோன்றிக்கொண்டே இருக்கின்றன. செடிகள்‌ 
முளைப்பதுபோல” என்றான்‌. “நான்‌ பொதுவாக 
ஆலயங்களை நோக்குவதே இல்லை.” 


“இங்கே அனைத்து மாளிகைகளும்‌ மாற்றப்பட்டுள்ளன. 
இந்நகரே மீண்டும்‌ கட்டப்பட்டதுபோல்‌ பொலிவு 
கொண்டிருக்கிறது. நீ அவற்றை காணவில்லை என்பது 
விந்தைதான்‌” என்றான்‌ நகுலன்‌. சகதேவன்‌ “நான்‌ 
எனக்குத்‌ தெரிந்தவற்றை மட்டுமே தொட்டுத்‌ தொட்டு 
பார்த்துக்கொண்டிருந்தேன்‌. ஒவ்வொன்றும்‌ இங்குள்ளது 
இங்குள்ளது என்று என்‌ உள்ளம்‌ 
மகிழ்ந்துகொண்டிருந்தது” என்றான்‌. நகுலன்‌ “நான்‌ 
வந்தபோது ஒவ்வொன்றும்‌ மாறியிருப்பதையே 
கண்டேன்‌. இங்கில்லை இங்கில்லை என்று உளச்சோர்வு 


கொடியசைவுகளாக வெளியிட்டுக்கொண்டிருந்தார்‌. 
இரவில்‌ கோட்டையின்‌ கிழக்குவாயில்‌ மூடப்படவில்லை. 
தேவையென்றால்‌ மூடுவதற்காக யானைகள்‌ 
சக்கரப்பொறியருகே காத்து நின்று இருளில்‌ 
அசைந்துகொண்டிருந்தன. வெள்ளம்‌ 
உள்நுழைவதுபோல பல்லாயிரம்‌ வணிகர்வண்டிகள்‌ 
வந்து கைவழிகளாகப்‌ பிரிந்து இந்திரவிலாசத்தை 
நிறைத்துக்கொண்டிருந்தன. உணவுப்பொருட்களை 
விற்பவர்கள்‌, அணிவணிகர்கள்‌, துணிவணிகர்கள்‌, 
நறுமணவணிகர்கள்‌, படைக்கலவணிகர்கள்‌. 
அவர்களின்‌ கூச்சலால்‌ இந்திரவிலாசம்‌ ஏற்கனவே 
விழாக்கோலம்‌ கொண்டிருந்தது. 


குந்தியும்‌ அவள்‌ சேடிகளும்‌ சற்று தாமதமாக நான்கு 
குதிரைகள்‌ இழுத்த மூடுவண்டியில்‌ கிளம்பி மக்கள்‌ 
நெரிசலிட்ட நகரினூடாக தேங்கியும்‌ தத்தளித்தும்‌ 
சென்றனர்‌. குந்தி தன்னுடன்‌ நகுலனையும்‌ 
சகதேவனையும்‌ அழைத்துக்கொண்டாள்‌. இருவரும்‌ 
காலையிலேயே எழுப்பப்பட்டு நீராட்டப்பட்டு 
ஆடையணிகள்‌ அணிவிக்கப்பட்டிருந்தனர்‌. 
அரண்மனையில்‌ என்ன 
நிகழ்ந்துகொண்டிருக்கிறதென்றே தெரியாமல்‌ பெரிய 
கண்களால்‌ விழித்து நோக்கியபடி திகைத்து 
அமர்ந்திருந்தனர்‌. வண்டியில்‌ ஏறி குதிரைகள்‌ 
கிளம்பியதும்‌ வீசிய குளிர்ந்த காற்றில்‌ குந்தியை பாய்ந்து 
அணைத்துக்கொண்டு மீண்டும்‌ 
தூங்கிவிழத்தொடங்கினர்‌. 


குந்தி “இளையவனை எழுப்பிவிட்டீர்களா?” என்றாள்‌. 
“ஆம்‌ அரசி. மாலினியே இளவரசரை 
கொண்டுவருவதாகச்‌ சொன்னாள்‌. 
நீராட்டிக்கொண்டிருக்கிறாள்‌” என்றாள்‌ குந்தியின்‌ 
அணுக்கச்சேடியான பத்மை. “மந்தன்‌ எங்கே?” என்றாள்‌ 
குந்தி. “அவர்‌ எங்கிருக்கிறார்‌ என்றே தெரியவில்லை. 
யானைக்கொட்டிலில்‌ இருக்கக்கூடுமென நினைத்து 
இரவிலேயே அனகைநாச்சியார்‌ 
கிளம்பிச்சென்றிருக்கிறார்‌” என்றாள்‌ பத்மை. குந்தி 
புன்னகையுடன்‌ “குரங்கு நாகத்தை விடமுடியாது” 
என்றபின்‌ “பெரும்பாலும்‌ குரங்குகள்‌ என்ன 
என்றறியாமலேயே ஆர்வத்தால்‌ நாகத்தைப்‌ 
பற்றிக்கொள்கின்றன” என்றாள்‌. பத்மை நகைத்து 
“நாகத்தை விட்டுவிட்டால்‌ அவற்றின்‌ வாழ்க்கைக்குப்‌ 
பொருளே இல்லை அரசி... உறவு என்றும்‌ பாசம்‌ என்றும்‌ 
வேறெதைச்‌ சொல்கிறோம்‌?” என்றாள்‌. 


கொண்டேன்‌” என்றான்‌. சுரேசர்‌ சிரித்தபடி “நன்று, 


இருவரும்‌ இணைந்தால்‌ வட்டம்‌ முழுமையாகிறது” 
என்றார்‌. 


யுயுத்ஸு “அரசே, மூத்தவருக்கு அளிப்பதற்கென்று 
தாங்கள்‌ தங்கள்‌ தனிக்கொடையாக கொண்டுவந்தது 
என்ன?” என்றான்‌. சகதேவன்‌ திரும்பிப்பார்த்து “ஏன்‌?” 
என்றான்‌. சுரேசர்‌ அவ்வினாவின்‌ நோக்கத்தை உணர்ந்து 
“தங்கள்‌ மூத்தவர்‌ உடல்நலமின்றி இருக்கிறார்‌. நேற்று 
சற்றே உடல்நிலை மேம்பட்டது. இன்று மீண்டும்‌ 
சோர்ந்துவிட்டார்‌” என்றார்‌. “என்ன ஆயிற்று?” என்றான்‌ 
சகதேவன்‌. “அவர்‌ உடலுக்கு பெரிதாக ஒன்றுமில்லை. 
உள்ளம்‌ சோர்ந்திருக்கிறது என்று மருத்துவர்கள்‌ 
கூறினார்கள்‌. அது உள்ளிருந்து எழும்‌ விடாய்‌ போன்ற 
ஒன்று. டட புறத்திருந்து நிகர்க்கும்‌ ஒன்றே தணிக்க 
முடியும்‌. அ வே புறம்நோக்கி அவர்‌ உள்ளம்‌ 
அலைந்துகொண்டிருக்கிறது” என்றார்‌ சுரேசர்‌. 


சகதேவன்‌ குழம்பியவனாக நகுலனை நோக்கினான்‌. 
நகுலன்‌ “அவர்‌ ஏதோ ஒன்றை எதிர்பார்க்கிறார்‌” 
என்றான்‌. சுரேசர்‌ “இந்நாட்களில்‌ அவர்‌ தன்‌ முழு 
உயிராலும்‌ உடன்பிறந்தார்‌ திரும்பிவரும்போது 
நிகழ்வனவற்றை எண்ணி அகம்‌ 
விரிந்துகொண்டிருந்தார்‌. இப்போது அதிலிருக்கும்‌ 
விடாய்‌ அதனுடன்‌ இணைந்ததே என்று தோன்றியது. 
இளையோர்‌ கொண்டுவரும்‌ பரிசில்களால்‌ அவர்‌ உளம்‌ 
நிறையக்கூடுமென்று எண்ணினோம்‌” என்றார்‌. 
சகதேவன்‌ “அவருக்கு அரிய பரிசொன்றை நான்‌ 
கொண்டுவந்தேன்‌” என்றான்‌. எழுந்துகொண்டு “நான்‌ 
தென்னிலத்தில்‌ படைகொண்டு செல்கையில்‌ அரியன 
என்று உணரக்கூடிய அனைத்தையும்‌ கொண்டுவருக 
என்று ஆணையிட்டிருந்தேன்‌. பல பொருட்கள்‌ வந்தன. 
அவற்றில்‌ வெண்ணிறப்‌ புலிக்குருளையும்‌ வெண்ணிற 
யானைக்கன்றும்கூட உண்டு. விந்தையான பட்டுகள்‌, 
முத்துச்சரம்‌, சந்தனச்‌ செதுக்கு சிலைகள்‌. அவற்றில்‌ 
ஒன்று இது” என்றபடி சென்றான்‌. 


தன்னுடன்‌ கொண்டுவந்திருந்த மரப்பேழை ஒன்றை 
திறந்தபடி “இதை தென்னிலத்தில்‌ ஓர்‌ எளிய மூதன்னை 
எனக்கு அளித்தார்‌. நான்‌ படைகொண்டு 
சென்றுகொண்டிருக்கையில்‌ அவர்‌ என்னைக்‌ காண 
விழைவதாக கூறக்‌ கேட்டு இரு படைவீரர்கள்‌ அழைத்து 
வந்தார்கள்‌. முதுமகள்‌, முலைகள்‌ தொங்கி வயிறு 
தொட்டன. என்னை வணங்கி நான்‌ தொல்முனிவர்‌ 
அகத்தியரின்‌ மாணவ மரபில்‌ வந்த பேரறிஞர்‌ 


பூராடனாரின்‌ மைந்தர்‌ சீராளரின்‌ துணைவி. அவர்‌ 
உயிர்நீத்து நெடுநாளாகிறது. என்‌ கடன்‌ ஒன்றை 
ஆற்றும்பொருட்டு உயிர்வாழ்கிறேன்‌. அதன்‌ பொருட்டே 
உங்களை பார்க்கவந்தேன்‌ என்றார்‌. கூறுக அன்னையே 
என்றேன்‌. என்‌ கொழுநர்‌ மண்மறைகையில்‌ என்னிடம்‌ 
ஒரு பொருளைக்‌ கொடுத்து அதை அவருடைய தந்தை 
அளித்ததாகச்‌ சொன்னார்‌. அது அவருக்கு அவருடைய 
தந்தை அளித்தது என்றார்‌. அதை கொண்டுவந்தேன்‌ 
என்றார்‌.” 


“பேரறிஞனும்‌ அறத்தில்‌ நிலைகொள்பவனுமாகிய 
ஒருவனிடம்‌ இதை அளிக்கவேண்டும்‌ என்று என்‌ கணவர்‌ 
சொன்னார்‌. உகந்தவர்களைத்‌ தேடி இதுநாள்வரை 
வாழ்ந்தேன்‌. என்னிடம்‌ யுதிஷ்டிரனைப்‌ பற்றி 

றின க அவரே தகுதியுடையவர்‌ என்னும்‌ 
கணியர்களின்‌ வழிகாட்டலால்‌ இங்கு வந்தேன்‌ என்று 
அம்முதுமகள்‌ சொன்னார்‌” என்றான்‌ சகதேவன்‌. “என்ன 
அது?” என்று சுரேசர்‌ கேட்டார்‌. “இது விந்தையானதோர்‌ 
உயிர்‌... பல நூறாண்டுகள்‌ உயிர்‌ வாழ்வது” என்று 
சொல்லி உள்ளிருந்து பிறிதொரு வெண்கலப்‌ பேழையை 
சகதேவன்‌ எடுத்தான்‌. யுயுத்ஸு அருகே சென்று 
நோக்கினான்‌. 


சகதேவன்‌ அதை மெல்ல திறந்தபோது உள்ளே 
கையளவேயான ஒரு சிப்பி இருந்ததை அவர்கள்‌ 
கண்டனர்‌. “முத்துச்சிப்பி” என்றபடி நகுலன்‌ 
அருகணைந்து குனிந்து பார்த்தான்‌. “ஆம்‌, இது 
தொன்மையான முத்துச்சிப்பி. நன்னீரில்‌ வாழ்கிறது. 
ஈரமண்ணிலும்‌ வாழும்‌. இது அரிதினும்‌ அரிது 
என்கிறார்கள்‌” என்றான்‌ சகதேவன்‌. “இது பேரறத்தான்‌ 
ஒருவனின்‌ கை தொடுகையில்‌, அவனுடைய ஒரு 
சொல்லை வாய்திறந்து பெற்றுக்கொண்டு 
கருக்கொள்ளும்‌. முத்து விளைந்ததும்‌ தானாகவே 
திறந்து அதை வெளிவிடும்‌. அந்த முத்து அவனுக்கு 
மெய்மையை உணர்த்தும்‌. அப்போது அவனுக்காக 
விண்ணிலிருந்து தேவர்கள்‌ மணித்தேருடன்‌ இறங்கி 
வருவார்கள்‌” என்று சகதேவன்‌ சொன்னான்‌. “ஆம்‌, அரிய 
பரிசுதான்‌” என்று சொன்ன சுரேசர்‌ சகதேவனை நோக்கி 
“ஒருவேளை யுதிஷ்டிரன்‌ இதனூடாக மீள முடியும்‌” 
என்றார்‌. 


நகுலன்‌ ஐயத்துடன்‌ அதை பார்த்து “அறத்தான்‌ என 
எவ்வண்ணம்‌ ஒருவரை இது தெரிவுசெய்கிறது?” 
என்றான்‌. “அதை நானும்‌ அம்மூதாட்டியிடம்‌ கேட்டேன்‌. 
இதை தொடுபவர்‌ பழிகொண்டவர்‌ எனில்‌, அவருக்கு 


இப்பிறவியில்‌ மீட்பில்லையெனில்‌ அவர்‌ தொடுகையில்‌ 
கைகளில்‌ நீலக்கறை படியும்‌ என்றார்‌. நான்‌ தொட்டேன்‌ 
என்‌ கையில்‌ அந்த நீலக்கறை இப்போதும்‌ உள்ளது” 
என்று விரலை காட்டினான்‌. நகுலன்‌ “இது எவரோ 
நம்முடன்‌ ஆடும்‌ ஒரு விளையாட்டாக இருக்கலாம்‌” 
என்றபடி கைநீட்டி அதன்‌ ஓட்டுப்பரப்பை தொட்டான்‌. 
கையை எடுத்துப்‌ பார்த்தான்‌. அவன்‌ கையில்‌ நீலக்கறை 
படிந்திருந்தது. அதை தன்‌ மேலாடையில்‌ உரசினான்‌. 
பின்‌ பீடத்தின்‌ பரப்பில்‌ தேய்த்தான்‌. அது எங்கும்‌ 
படியவில்லை. அவன்‌ கையிலேயே தங்கிவிட்டிருந்தது. 


“அது நாளடைவில்‌ மறைகிறது, மற்றபடி எந்த உப்பாலும்‌ 
காரத்தாலும்‌ அதை கழுவ இயலவில்லை” என்று 
சகதேவன்‌ சொன்னான்‌. நகுலன்‌ சுரேசரிடம்‌ சிரித்தபடி 
“தொட்டுப்‌ பாருங்கள்‌, அமைச்சரே” என்றான்‌. சுரேசர்‌ 
மேலும்‌ நகைத்து “அதை தொட்டுப்‌ பார்க்கலாகாது என்று 
அறியும்‌ அளவிற்கு மெய்யறிதல்‌ எனக்கு என்‌ தந்தையால்‌ 
அளிக்கப்பட்டிருக்கிறது” என்றார்‌. பின்னர்‌ “இதை 
அரசருக்கு அளிப்போம்‌. இதை அவர்‌ தொடும்போது 
அவர்‌ மகிழ்வார்‌” என்றார்‌. யுயுத்ஸு “ஒருவேளை அவர்‌ 
கைகளிலும்‌ இந்தக்‌ கறை படியுமென்றால்‌ எஞ்சியிருக்கும்‌ 
தன்னம்பிக்கையையும்‌ இழந்து அவர்‌ மேலும்‌ பெரும்‌ 
சோர்வில்‌ விழுந்துவிடக்கூடும்‌” என்றான்‌. நகுலன்‌ “ஆம்‌, 
நானும்‌ அவ்வாறே எண்ணுகிறேன்‌. அதுவே 
நிகழக்கூடும்‌” என்றான்‌. “இது ஒருவேளை அதன்‌ 
பொருட்டே எவராலோ அளிக்கப்பட்டதாக இருக்கலாம்‌. 
இதை தொடுபவர்‌ ஒவ்வொருவரும்‌ தங்களை 
பழிசேர்ந்தவர்களாகவும்‌ மீட்பில்லாதவர்களாகவும்‌ 
உணரும்பொருட்டே இதை வடிவமைத்திருக்கலாம்‌” 
என்றான்‌. 


“இது மெய்யாகவே உயிருள்ள முத்துச்சிப்பிதானா, அன்றி 
விந்தையான பொறியா என்று எனக்குத்‌ தெரியவில்லை” 
என்றான்‌ யுயுத்ஸு. “நஞ்சில்லை என்பதற்கு நானே 
சான்று. இதை நான்‌ தொட்டு பதினேழு நாட்கள்‌ 
ஆகின்றன” என்று சகதேவன்‌ சொன்னான்‌. “என்‌ 
படைவீரர்‌ நூற்றைம்பது பேரை தொடச்சொன்னேன்‌. 
எவரும்‌ நலமிழக்கவில்லை.” சுரேசர்‌ “நஞ்சல்ல. 
நஞ்செனில்‌ அது உடலினூடாக வரும்‌ நஞ்சல்ல” என்றார்‌. 
“இதை நாம்‌ அரசருக்கு அளிக்கத்தான்‌ வேண்டுமா? நாம்‌ 
எண்ணுவதற்கு மாறாக ஏதேனும்‌ நிகழ்ந்தால்‌ என்ன 
செய்வோம்‌?” என்று யுயுத்ஸு மீண்டும்‌ கேட்டான்‌. 


நகுலன்‌ “வேண்டியதில்லை என்று எனக்குத்‌ 
தோன்றுகிறது” என்றான்‌. சற்று சலிப்பு கலந்த குரலில்‌ 


“இத்தருணத்தில்‌ எதை நம்பி நாம்‌ இதை அளிப்போம்‌? 
போர்க்களத்தில்‌ அவர்‌ கொள்ளாத பழி என ஒன்றில்லை. 
அவரை அறத்தோன்‌ என்றும்‌, மெய்மையைச்‌ 
சென்றடையும்‌ வாய்ப்புள்ளவர்‌ என்றும்‌ எவர்‌ 
சொன்னாலும்‌ அதை முதலில்‌ மறுக்கப்போவது 
அவர்தான்‌. பாரதவர்ஷத்தில்‌ ஆமென்று கூற ஒரு நாவு 
எழாது” என்றான்‌. சுரேசர்‌ சில கணங்களுக்குப்‌ பின்‌ 
“ஆனால்‌ நம்மால்‌ இதை அவரிடம்‌ அளிக்காமலிருக்க 
இயலாது” என்றார்‌. “ஏன்‌?” என்று யுயுத்ஸு கேட்டான்‌. 
“நாம்‌ அறிய விரும்புகிறோம்‌, அவர்‌ இதை தொட்டால்‌ 
என்ன ஆகுமென்று” என்றார்‌ சுரேசர்‌. 


“அவர்‌ கையிலும்‌ கறையே எஞ்சும்‌ என்று உறுதியாக 
சொல்லும்போதுகூட அவ்வாறு அன்றியும்‌ இருக்கலாம்‌ 
என்ற ஐயமும்‌ நம்‌ ஆழத்தில்‌ உள்ளது. ஒரு வேளை இது 
அவரை அறத்தான்‌ என்று கூறிவிடுமெனில்‌ நாமும்‌ நாம்‌ 
இயற்றிய போர்ப்பழிகள்‌ அனைத்திலிருந்தும்‌ 
விடுபடுவோம்‌. அவ்வாறு ஒரு வாய்ப்பிருக்கையில்‌ 
இச்சிப்பியை நம்மால்‌ வெறுமனே வைத்திருக்க இயலாது. 
பல நூறு முறை உள்ளத்தால்‌ அவர்‌ இதைத்‌ தொடும்‌ 
காட்சியை நடித்துக்கொள்வோம்‌. ஒன்று 
நம்பிக்கையையும்‌ பிறிதொன்று நம்பிக்கையிழப்பையும்‌ 
உருவாக்க மீளா அலைக்கழிப்பில்‌ இருப்போம்‌. ஆகவே 
இதை அவரைக்கொண்டு தொடவைப்பதே மேல்‌” என்றார்‌ 
சுரேசர்‌. 


“ஒருவேளை நீலமெனக்‌ காட்டிவிட்டால்‌ அவர்‌ 
உயிர்துறக்கவும்‌ கூடும்‌” என்று சீற்றத்துடன்‌ நகுலன்‌ 
சொன்னான்‌. யுயுத்ஸு “ஆம்‌, நானும்‌ அவ்வாறே 
எண்ணுகிறேன்‌. இது இடரைவிட துயரை 
அளிப்பதற்கான வாய்ப்பு மிகுதி” என்றான்‌. சகதேவனும்‌ 
“நானும்‌ அவ்வாறுதான்‌ இப்போது எண்ணுகிறேன்‌. இங்கு 
வரும்‌ வரை அவ்வாறு தோன்றவில்லை. அறத்தான்‌ 
என்ற சொல்லுக்கு நிகராக மூத்தவரே என்‌ உள்ளத்தில்‌ 
எழுந்தமையால்‌ பிறிதொன்று எண்ணக்கூடவில்லை...” 
என்றபடி அந்தப்‌ பேழையை எடுத்து “இதை 
வீசிவிடலாம்‌... அனலில்‌ போடச்‌ சொல்கிறேன்‌” என்றபடி 
ஏவலனை அழைத்தான்‌. ஏவலன்‌ உள்ளே வந்ததும்‌ 
அப்பேழையை நட்டி “இதை அடுமனையின்‌ அனலில்‌ 
போடுக!” என்றான்‌. 


அவன்‌ தலைவணங்கி அதை பெற்றுக்கொண்டான்‌. 
நகுலன்‌ கை நீட்டித்‌ தடுத்து “பொறு” என்றபடி அதை 
திரும்பப்‌ பெற்றுக்கொண்டான்‌. “நாம்‌ இதை மூத்தவரிடம்‌ 
அளிப்போம்‌” என்றான்‌. “என்ன சொல்கிறாய்‌?” என்று 


சகதேவன்‌ கேட்டான்‌. “சுரேசர்‌ கூறியதுதான்‌. நம்மால்‌ இந்த 
வினாவை இவ்வண்ணமே வைத்திருக்க இயலாது. வினா 
எழுந்துவிட்டால்‌ விடையின்றி உளம்‌ அமையாது” 
என்றான்‌ நகுலன்‌. “ஆனால்‌ மூத்தவர்‌...” என்று சகதேவன்‌ 
சொல்ல “உண்மையென்ன என்று அவர்‌ அறியட்டுமே. 
அவருடைய தவிப்பும்‌ ஒருவேளை மறையக்கூடும்‌. அவர்‌ 
பழிகொண்டவர்‌ என்று அறிந்தாலும்‌ சரி பழியற்றவர்‌ 
என்று தெளிந்தாலும்‌ சரி அவர்‌ நிலைபேறு கொள்வார்‌, 
நிறைவடைவார்‌. இன்று அவரை நோயுறச்‌ செய்யும்‌ 
ஊசலாட்டம்‌ நிலைக்கும்‌” என்றான்‌ நகுலன்‌. 

(10௨௨௦]இடைநாழியினூடாக நடக்கையில்‌ நகுலன்‌ 
சகதேவனின்‌ தோளைத்‌ தட்டி “இப்பரிசை அரசருக்கு 
அளிக்கையில்‌ இது எவ்வண்ணம்‌ பொருள்படும்‌ என்று 
நம்மால்‌ கணிக்க இயலாது. அதைப்பற்றி அமைச்சரே 
அறிவிக்கட்டும்‌. உரிய தருணம்‌ உருவானால்‌ அன்றி 
அரசரிடம்‌ இதை முன்வைக்க இயலாது” என்றான்‌. 
சகதேவன்‌ “எப்படியும்‌ நான்‌ கூறியதையேதான்‌ அவர்‌ 
கூறப்போகிறார்‌” என்றான்‌. “அவர்‌ கூற வேண்டிய 
முறையில்‌ அதை கூறுவார்‌. இது அறத்தோனா அன்றா 
என்ற தீர்ப்பை அளிக்கும்‌ ஒரு மாயப்பொருள்‌ என்று நீ 
அவர்‌ முன்‌ வைத்தாய்‌ எனில்‌ அதன்‌ விளைவுகள்‌ 
பிறிதொன்றாக இருக்கும்‌. மூத்தவர்‌ இன்று உரிய 
உளநிலையில்‌ இல்லை. இன்று அவரை மெய்யாகவே 
ஆட்டிவைப்பது தன்னைப்‌ பற்றிய ஐயங்கள்தான்‌” 
என்றான்‌. 


நகுலனின்‌ புன்னகைத்த முகத்தைக்‌ கண்டு சகதேவன்‌ 
குழம்பி சுரேசரை ஒருமுறை பார்த்துவிட்டு “எந்த 
வகையான ஐயங்கள்‌?” என்றான்‌. ”பல நிலைகளில்‌... பல 
விசைகளில்‌” என்றான்‌ நகுலன்‌. “அஸ்தினபுரிக்குள்‌ 
அவர்‌ இன்று எவ்வாறு கருதப்படுகிறார்‌ என்ற ஐயம்‌. தன்‌ 
வாழ்நாளெல்லாம்‌ அறத்தோன்‌ என்று 
அறியப்படவேண்டும்‌ என்பதற்காகவே அவர்‌ 
நிலைகொண்டிருக்கிறார்‌. அதன்‌ பொருட்டே 
கடுந்துயர்களை அடைந்திருக்கிறார்‌. இன்று இங்கு வந்து 
பெருகியிருக்கும்‌ திரள்‌ இறந்தகாலம்‌ அற்றது. அதன்‌ 
நினைவுகள்‌ அனைத்தும்‌ நிகழ்காலத்திலிருந்து 
பின்னகர்ந்து கதைகளை நோக்கி படர்கின்றன. 
அக்கதைகளில்‌ சூதர்கள்‌ அவரைப்பற்றி என்ன 
சொல்லவிருக்கிறார்கள்‌ என்பதை இப்போது உணர 
முடியாது. இன்று எல்லாவற்றையும்‌ சொல்கிறார்கள்‌. 
இவற்றில்‌ எது நிலைகொள்ளும்‌ என காலத்தை ஆளும்‌ 
தெய்வங்களே முடிவு செய்யமுடியும்‌.” 


“முன்பு அவரை ஐயமின்றி அறத்தோன்‌ என நம்பிய ஒரு 
பெருந்திரள்‌ இங்கிருந்தது. அவர்களின்‌ அந்நம்பிக்கை 
என்பது குலமுறையானது. அவர்‌ உருவில்‌ அவர்கள்‌ 
யயாதியையும்‌ குருவையுமே கண்டனர்‌. அவர்களின்‌ 


இல்லங்களில்‌ ஒவ்வொரு நாளும்‌ வாழ்த்திச்‌ 
சொல்லப்படும்‌ குலவரிசையின்‌ நீட்சி அவர்‌. மதிப்பை 
அவர்‌ ஈட்டவில்லை, பெருமதிப்பை பெற்ற பின்னர்தான்‌ 
மண்ணிற்கு வந்தார்‌. இன்று இங்கு பெருகியிருக்கும்‌ திரள்‌ 
அவரை மதிப்பிட்டு நிறுத்தும்‌ இடத்தில்‌ இருக்கிறது. 
அவர்‌ அதை அஞ்சுகிறார்‌. ஆகவே 
நிலையழிந்திருக்கிறார்‌” என்றான்‌ நகுலன்‌. சகதேவன்‌ 
“அவர்களின்‌ மதிப்பைப்‌ பெறுவது மிக மிக எளிது 
என்பார்கள்‌” என்றான்‌. “கொடையால்‌ புகழை 
அடையலாம்‌ என்று நமக்கு எப்போதுமே 
சொல்லப்படுகிறது.” 


நகுலன்‌ “இல்லை. அவர்கள்‌ இன்று எந்த கட்டுக்குள்ளும்‌ 
அடங்காத யானையைப்‌ போன்றவர்கள்‌. இங்கு 
முன்பிருந்ததது பழகிய பட்டத்துயானை. இது 
காட்டுயானை. இந்த யானை எதை ஏற்கிறது எதை 
மறுக்கிறது என்று எவரும்‌ இப்போது கூறிவிட இயலாது” 
என்றான்‌. சகதேவன்‌ பெருமூச்சுவிட்டு 
“பொய்யாகவேனும்‌ ஓர்‌ ஏற்பை உருவாக்க 
முடியுமென்றால்‌ நன்று” என்றான்‌. “அதை பொய்யான 
ஏற்பு என்று உடனே கண்டுகொள்வதே அரசரின்‌ நோய்‌” 
என்று நகுலன்‌ சொன்னான்‌. சகதேவன்‌ 
நீள்மூச்செறிந்தான்‌. “நெடுங்காலம்‌ நாம்‌ குடிகளின்‌ 
இப்பெருந்திரளை எந்த அடிப்படையும்‌ அற்ற அலைவு 
என்று எண்ணியிருக்கிறோம்‌. இதை ஆள்வது எளிது 
என்று கணித்திருக்கிறோம்‌. அல்ல என்று அது எழுந்து 
நிற்கையில்‌ திகைப்பே எஞ்சுகிறது” என்றான்‌ நகுலன்‌. 


யுதிஷ்டிரனின்‌ அறைவாயிலில்‌ நின்றிருந்த காவலனிடம்‌ 
சுரேசர்‌ “அரசர்‌ எவ்வண்ணம்‌ இருக்கிறார்‌?” என்று 
கேட்டார்‌. “சற்று முன்னர்தான்‌ மருத்துவர்‌ வந்து நோக்கிச்‌ 
சென்றார்‌. மெல்லிய காய்ச்சலும்‌ நடுக்கமும்‌ இருக்கிறது. 
உணவு ஒழிந்திருக்கிறார்‌” என்று அவன்‌ சொன்னான்‌. 
“துயில்கிறாரா?” என்று சுரேசர்‌ கேட்டார்‌. ”முழுத்‌ துயில்‌ 
அமைவதே இல்லை அவருக்கு. ஆனால்‌ எப்போதும்‌ 
துயிலிலேயே இருக்கிறார்‌. அவ்வப்போது 
விழித்துக்கொண்டு எவரையேனும்‌ அழைத்துவரச்‌ 
சொல்லி கூவுகிறார்‌. அவர்‌ மீண்டும்‌ ஒருமுறை 
நினைத்துக்கொண்டு உசாவினால்‌ அன்றி எவரையும்‌ 
அழைத்துவர வேண்டாம்‌ என்பது மருத்துவரின்‌ ஆணை 
என்பதனால்‌ நான்‌ அதை இயற்றுவதில்லை” என்றான்‌ 
காவலன்‌. “நன்று, எங்கள்‌ வரவை அறிவி” என்று சுரேசர்‌ 
சொன்னார்‌. 


ஏவலன்‌ உள்ளே சென்று அறிவித்துவிட்டு மீண்டு வந்து 


“அவர்‌ தங்களை அறியவில்லை என்று விழிகள்‌ 
காட்டுகின்றன. பலமுறை யார்‌ யார்‌ என்று கேட்டார்‌” 
என்றான்‌. “அகிபீனா மயக்கில்‌ இருக்கிறாரா?” என்று 
சுரேசர்‌ கேட்டார்‌. “இல்லை அமைச்சரே, மதுவோ மயக்கோ 
அளிக்கப்படவில்லை, காய்ச்சல்‌ மட்டுமே நீடிக்கிறது” 
என்றான்‌. “வருக!” என்று நகுலனிடமும்‌ சகதேவனிடமும்‌ 
விழிகாட்டிவிட்டு சுரேசர்‌ அறைக்குள்‌ நுழைந்தார்‌. 
யுயுத்ஸு சகதேவன்‌ ஒருகணம்‌ தயங்குவதை கண்டான்‌. 
நகுலன்‌ அவனை ஆறுதல்படுத்துவதுபோல தோளில்‌ 
தொட்டான்‌. அவர்கள்‌ உள்ளே நுழைந்தபின்‌ யுயுத்ஸுவும்‌ 
தொடர்ந்து சென்றான்‌. 


அவர்களைக்‌ கண்டதுமே படுக்கையில்‌ இருந்து எழுந்த 
யுதிஷ்டிரன்‌ “சுரேசரே, நான்‌ சற்று முன்‌ தங்களிடம்‌ 
கூறியது நினைவில்‌ உள்ளதா?” என்றார்‌. சுரேசர்‌ “ஆம்‌. 
நினைவில்‌ உள்ளது, அரசே” என்றார்‌. “அந்த ஆணைகள்‌ 
உடனடியாக நிறைவேற்றப்படவேண்டும்‌” என்று 
யுதிஷ்டிரன்‌ கூறினார்‌. ”ஆம்‌. அனைத்து ஆணைகளும்‌ 
முறைப்படி பிறப்பிக்கப்பட்டுவிட்டன. தங்கள்‌ சொல்‌ 
இங்கு இறை ஆணை என திகழும்‌” என்றார்‌ சுரேசர்‌. 
யுதிஷ்டிரன்‌ பெருமூச்சுவிட்டு மஞ்சத்தில்‌ அமர்ந்து 
பின்னர்‌ திரும்பி நகுலனையும்‌ சகதேவனையும்‌ பார்த்து 
“இவர்களிடம்‌ தனியாக வேறு ஆணைகளை நான்‌ 
இடவேண்டும்‌” என்றார்‌. “ஆம்‌, ஆணைகளை 
பெற்றுக்கொள்ளவே வந்தோம்‌” என்று சுரேசர்‌ கூறினார்‌. 
யுதிஷ்டிரனின்‌ விழிகள்‌ பதறிக்கொண்டிருந்தன. 
யுயுத்ஸுவை எவர்‌ என அறியாதவர்போல பார்த்தார்‌. 


நகுலனும்‌ சகதேவனும்‌ பீடங்களில்‌ அமர்ந்தனர்‌. 
யுதிஷ்டிரன்‌ அதன்‌ பின்னரே சகதேவனை உணர்ந்து 
“இவன்‌ எப்போது வந்தான்‌? நீ தெற்கே படைகொண்டு 
சென்றவன்‌ அல்லவா?” என்றார்‌. “ஆம்‌, மூத்தவரே. 
படைவென்று திரும்பியிருக்கிறேன்‌” என்றான்‌. “எங்கும்‌ 
உன்‌ படைகள்‌ எதிரிகளால்‌ தடுத்து நிறுத்தப்படவில்லை 
என்று அறிந்தேன்‌” என்றபின்‌ யுதிஷ்டிரன்‌ உரக்க 
நகைத்தார்‌. “முகிலை வாள்‌ வெட்டுவதுபோல்‌ 
யுதிஷ்டிரனின்‌ படைகள்‌ பாரதவர்ஷத்தை பிளந்து 
சென்றன என்று சூதன்‌ நேற்று பாடினான்‌. நேற்றல்ல 
அதற்கு முன்பு. உண்மை! இன்று இப்புவியில்‌ எனக்கு 
தடைகளே இல்லை. பாரதவர்ஷத்தில்‌ அஸ்தினபுரி எனும்‌ 
சொல்லே அச்சுறுத்தும்‌ பெரும்படைக்கலமாக 
மாறியிருக்கிறது. இனி எவரும்‌ எதிர்நிற்கப்‌ 
போவதில்லை. சிந்துவின்‌ ஜயத்ரதனோ 
பிரக்ஜ்யோதிஷத்தின்‌ பகதத்தனோ அல்லது 
குருகுலத்தின்‌ துரியோதனனோ விண்ணிலிருந்து 


கீழ்நோக்கி திகைக்க வேண்டும்‌.” 


கைகளை விரித்து “அவர்கள்‌ 
திகைத்துக்கொண்டிருக்கிறார்கள்‌. அதை நான்‌ 
கண்டேன்‌” என்று அவர்‌ சொன்னார்‌. ஆனால்‌ அவர்‌ 
முகத்தில்‌ எழுந்த அந்தப்‌ பித்தின்‌ களிப்பு உடனே 
மறைந்தது. குரல்‌ தாழ்த்தி “செல்லுமிடமெங்கும்‌ பறப்பது 
அஸ்தினபுரியின்‌ அமுதகலக்‌ கொடி அல்லவா?” என்றார்‌. 
“ஆம்‌ அரசே, நமது கொடிதான்‌” என்றார்‌ சுரேசர்‌. “நமது 
கொடி, குருகுலத்தின்‌ கொடி, ஹஸ்தியின்‌ பிரதீபரின்‌ 
சந்துனுவின்‌ விசித்திரவீரியனின்‌ பாண்டுவின்‌ கொடி” 
என்றார்‌ யுதிஷ்டிரன்‌. அதன்‌ பிறகு எழுந்து “நமது 
இலச்சினையை மாற்ற வேண்டும்‌. அதில்‌ பாண்டுவின்‌ 
பெயர்‌ இருக்கவேண்டும்‌. அனைத்துக்‌ கொடிகளிலும்‌ 
பாண்டுவின்‌ பெயர்‌ எழுதப்பட்டிருக்கவேண்டும்‌” 
என்றார்‌. “அவ்வாறு வழக்கமில்லை” என்று சுரேசர்‌ கூரிய 
குரலில்‌ சொன்னார்‌. யுதிஷ்டிரன்‌ திடுக்கிட்டு நோக்கி 
“ஏன்‌? ஏன்‌? ஏன்‌ வழக்கமில்லை? என்‌ தந்தையின்‌ பெயர்‌ 
கொடியில்‌ இருப்பதில்‌ என்ன தவறு?” என்றார்‌. 


“கொடிகளில்‌ அவ்வாறு பெயர்‌ எழுதும்‌ வழக்கமில்லை. 
பெயர்‌ எழுதினாலும்‌ அதை எவரும்‌ படிக்க இயலாது. 
கொடிகள்‌ முத்திரைகளை மட்டுமே கொண்டவை. 
ஏனெனில்‌ அவை மொழியறியாதவரும்‌ படிக்கத்தக்கவை. 
தொலைவில்‌ இருந்தே அறியத்தக்கவை” என்றார்‌ சுரேசர்‌. 
“ஆம்‌, அவ்வாறென்றால்‌ பாண்டுவிற்கு தனி இலச்சினை 
இருக்குமா என்று பார்க்கவேண்டும்‌. அதை இங்கே 
அனைத்து மாளிகைகளிலும்‌ பொறிக்க வேண்டும்‌. 
பாண்டுவுக்கு மட்டுமான தனி முத்திரை...” என்று 
யுதிஷ்டிரன்‌ சொன்னார்‌. ”அவ்வண்ணம்‌ ஒன்று 
இங்கில்லை, அரசே” என்றார்‌ சுரேசர்‌. “இல்லையென்றால்‌ 
உருவாக்குவோம்‌” என்று யுதிஷ்டிரன்‌ கூறினார்‌. 
“உருவாக்கி என்ன பயன்‌? அதை பாண்டுவின்‌ முத்திரை 
என்று தெரிவிக்கவே நாம்‌ நெடும்‌ உழைப்பை 
செலுத்தவேண்டியிருக்கும்‌” என்றார்‌ சுரேசர்‌. 


யுதிஷ்டிரன்‌ சலிப்புடன்‌ கையை வீசி “நான்‌ என்ன 
சொன்னாலும்‌ இங்கு உடனே மறுப்பு எழுந்துவிடுகிறது. 
என்‌ சொற்கள்‌ பொய்யான மதிப்பையே பெறுகின்றன. 
மெய்யென அவை கொள்ளப்படுவதில்லை” என்றார்‌. 
சுரேசர்‌ சகதேவனை நோக்கி ”தாங்கள்‌ கொண்டு வந்த 
பரிசை அரசரிடம்‌ அளிக்கலாம்‌” என்றார்‌. “பரிசா?” 
என்றபின்‌ யுதிஷ்டிரன்‌ சலிப்புடன்‌ கையை மீண்டும்‌ வீசி 
“செல்க! எனக்கு இப்போது எந்தப்‌ பொருளிலும்‌ 
ஆர்வமில்லை. பரிசென எந்தப்‌ பொருளையும்‌ 


கொள்ளும்‌ நிலையில்‌ நான்‌ இல்லை” என்றார்‌. “இது 
எளிய பரிசல்ல. இது முனிவர்‌ ஒருவரால்‌ தங்களுக்கென 
அருளப்பட்டது” என்றார்‌. “நான்‌ முனிவர்களின்‌ 
வாழ்த்துக்களை நிறையவே பெற்றிருக்கிறேன்‌” என்று 
யுதிஷ்டிரன்‌ சொன்னார்‌. “செல்லுமிடங்களிலெல்லாம்‌ 
முனிவர்களைக்‌ கண்டு வணங்கி சொல்‌ 
பெற்றிருக்கிறேன்‌. எச்சொல்லும்‌ எனக்கு துணை 
வரவில்லை. எச்சொல்லுடனும்‌ இணைத்து நான்‌ 
பேசப்படவில்லை.” 


அவர்‌ முகம்‌ கசப்புகொண்டது. “என்‌ பொருட்டு களத்தில்‌ 
பிறர்‌ இயற்றிய பிழைகளால்‌ மட்டுமே நான்‌ காலத்தில்‌ 
நினைவுகூரப்படுவேன்‌ போலும்‌. எனது சிறுமைகளால்‌ 
மட்டுமே அடையாளப்படுத்தப்படுவேன்‌. ஆம்‌, 
அவ்வாறுதான்‌ நிகழும்‌. அதை நான்‌ அறிவேன்‌. அது 
உலக இயல்பு. மானுடர்‌ பிறரை அவர்களின்‌ சரிவுகள்‌, 
சிறுமைகள்‌ வழியாகவே எண்ணிக்கொள்கிறார்கள்‌. 
மானுடர்‌ பிறரை எண்ணுவதே தங்கள்‌ சிறுமையையும்‌ 
வீழ்ச்சியையும்‌ அவர்களுடன்‌ ஒப்பிட்டு 
நிறைவடைவதற்காக மட்டுமே. இனி என்றும்‌ 
பாரதவர்ஷத்தில்‌ பேரறத்தான்‌ எனப்பட்ட 
யுதிஷ்டிரனேகூட பெரும்‌ பிழைகள்‌ செய்தான்‌, 
நமக்கென்ன என்ற சொல்லே என்னைப்பற்றி உலவும்‌, 
முனிவர்கள்‌ அதை மாற்ற முடியாது” என்றார்‌. 


“இந்த முனிவர்‌ தங்களை வாழ்த்தி பரிசனுப்பவில்லை” 
என்று சுரேசர்‌ கூறினார்‌. யுதிஷ்டிரனின்‌ விழிகள்‌ மாறின. 
சகதேவனிடம்‌ “யார்‌?” என்றார்‌. சகதேவன்‌ “எவரென்று 
அறியாத ஒரு முனிவர்‌. அவர்‌ குடமுனிவரான 
அகத்தியரின்‌ மாணவர்நிரையில்‌ வந்தவர்‌ என்கிறார்கள்‌. 
இப்பொருளை தங்களிடம்‌ ஒப்படைக்கக்‌ கொண்டு 
வந்தவர்‌ முதிய பெண்மணி ஒருவர்‌. அதை எங்களிடம்‌ 
அளிக்கையில்‌ கூறியவற்றை மட்டுமே நான்‌ கூற முடியும்‌” 
என்றான்‌. யுதிஷ்டிரன்‌ மெல்ல நடுங்கத்தொடங்கினார்‌. 
கைகளைக்‌ கோத்துப்‌ பற்றிய பின்‌ நகுலனையும்‌ 
சகதேவனையும்‌ அலையும்‌ விழிகளால்‌ மாறி மாறி 
பார்த்தார்‌. சகதேவன்‌ ”ஆம்‌ மூத்தவரே, இது 
தென்னிலத்தைச்‌ சேர்ந்த ஒரு முதுமகளால்‌ எனக்கு 
அளிக்கப்பட்டது. தங்களுக்குப்‌ பரிசென இதை 
கொண்டுவந்தேன்‌” என்றான்‌. 


அவன்‌ நீட்டிய பேழையை யுதிஷ்டிரன்‌ ஐயத்துடன்‌ 
கைநீட்டி பெற்றுக்கொண்டார்‌. அதை கையில்‌ வைத்து 
திருப்பித்திருப்பி நோக்கினார்‌. “உள்ளே என்ன?” என்றார்‌. 
அவன்‌ “திறந்து நோக்குக, மூத்தவரே!” என்றான்‌. அவர்‌ 


இந்திரவிலாசத்தை அடைந்ததும்‌ குந்தி 
இறங்கிக்கொண்டு “இளையவனைக்‌ கொண்டுசென்று 
மூத்தவன்‌ அருகே அமரச்செய்யுங்கள்‌. இன்று 
அவனுடைய நாள்‌” என்றாள்‌. வண்டி நின்றதும்‌ 
இருசேடிகள்‌ நகுலனையும்‌ சகதேவனையும்‌ தாக்கிக்‌ 
கொண்டனர்‌. குந்தி வெள்ளாடையால்‌ தன்‌ தலையையும்‌ 
பாதிமுகத்தையும்‌ மறைத்துக்கொண்டு சேடிகள்‌ நடுவே 
நடந்தாள்‌. அவளைச்சூழ்ந்து சேடிகள்‌ ஓலைக்குடையுடன்‌ 
சென்றனர்‌. மங்கலவாத்தியங்களோ அணித்தாலங்களோ 
அவளைச்‌ சூழவில்லை. அவள்‌ செல்வதை அங்கிருந்த 
எவரும்‌ அறியவுமில்லை. அவள்‌ இந்திரனின்‌ 
ஆலயத்துக்கு இடப்பக்கமாக போடப்பட்டிருந்த 
ஈச்சையோலைப்பந்தலுக்குள்‌ நுழைந்து தனக்கான 
பீடத்தில்‌ அமர்ந்துகொண்டாள்‌. 


அவள்‌ வந்ததை அறிந்து அரண்மனை செயலமைச்சரும்‌ 
மறைந்த களஞ்சியக்காப்பு அமைச்சர்‌ லிகிதரின்‌ 
மைந்தருமான மனோதரர்‌ வந்து வணங்கி “தங்கள்‌ 
வரவால்‌ இவ்விடம்‌ நிறைவுற்றது அரசி” என்றார்‌. “மந்தன்‌ 
எங்கிருக்கிறான்‌ என்று தெரியுமா?” என்றாள்‌ குந்தி. 
“இல்லை அரசி. புராணகங்கைக்குள்‌ ஒரு யானையுடன்‌ 
சென்றதாகச்‌ சொன்னார்கள்‌. தேடுவதற்கு ஆட்களை 
அனுப்பியிருக்கிறேன்‌” என்றார்‌ மனோதரர்‌. குந்தி 
“விழாமுடிவதற்குள்‌ தேடிக்கண்டடைவீர்கள்‌ அல்லவா?” 
என்றாள்‌. மனோதரர்‌ தலைவணங்கி “ஆம்‌” என்றார்‌. 
அவளுடைய சொல்லின்‌ முள்‌ அவரைத்‌ தைத்தது 
முகத்தில்‌ தெரிந்தது. அவர்‌ செல்லலாம்‌ என்று குந்தி 
கையசைத்தாள்‌. அவர்‌ பணிந்து பின்பக்கம்‌ காட்டாமல்‌ 
விலகினார்‌. 


இந்திரவேளை தொடங்குவதற்காக இந்திரனின்‌ 
ஆலயமுகப்பில்‌ இருந்த பிரபாகரம்‌ என்னும்‌ கண்டாமணி 
முழங்கியது. நகரெங்குமிருந்து கூடியிருந்த 
மக்கள்திரளில்‌ எழுந்துகொண்டிருந்த ஓசை 
அலையடங்கி இறுதியில்‌ பிரபாகரத்தின்‌ இன்னொலி 
மட்டும்‌ முழங்கிக்‌ கொண்டிருந்தது. இந்திரனின்‌ 

லயமுகப்பில்‌ திருதராஷ்டிரரும்‌ காந்தாரியும்‌ கைகூப்பி 
நடுவே நின்றனர்‌. திருதராஷ்டிரர்‌ பொன்னூல்‌ பின்னிய 
வெண்டட்டுச்‌ சால்வை சுற்றி கரிய உடலில்‌ 
இரவிலெழுந்த விண்மீன்கள்‌ போல மின்னும்‌ மணிகள்‌ 
கொண்ட நகைகள்‌ அணிந்து கருங்குழலை தோளில்‌ 
பரவவிட்டு நின்றார்‌. அவர்‌ வணங்கியதும்‌ நகர்மக்களின்‌ 
வாழ்த்தொலிகள்‌ பொங்கி எழுந்தன. 


நீலப்பட்டால்‌ கண்களைச்‌ சுற்றியிருந்த காந்தாரி 


திறந்து நோக்கி “முத்துச்சிப்பி...” என்றார்‌. “நன்னீர்‌ 
முத்து... மிகமிக அரிதானது என்பார்கள்‌. ஆனால்‌ இங்கே 
அரண்மனையில்‌ முன்னரும்‌ இவ்வகை முத்து 
கொண்டுவரப்பட்டுள்ளது” என்றார்‌. சகதேவன்‌ “இது 
கோதாவரி கடவில்‌ கலக்கும்‌ இடத்தில்‌ ஒரு ஓடையில்‌ 
இருந்து எடுக்கப்பட்டது. பல நூறு ஆண்டுகள்‌ வாழ்வு 
கொண்டது” என்றான்‌. “இது அரிய ஆற்றல்கள்‌ 
கொண்டது என்றார்கள்‌.” யுதிஷ்டிரன்‌ நிமிர்ந்து “இது 
என்ன என்று சொல்லப்பட்டது?” என்றார்‌. சகதேவன்‌ 
அழுத்தமாக “மூத்தவரே, பேரறத்தான்‌ என்று மண்ணில்‌ 
நிலைகொள்ளும்‌ ஒருவர்‌ இதை தொட்டால்‌ மட்டுமே இது 
அவரை ஏற்கும்‌. பிற எவர்‌ தொட்டாலும்‌ அவர்களை 
தான்‌ ஏற்கவில்லை என்று காட்ட அவர்களின்‌ கைகளில்‌ 
நீலநிறக்‌ கறையை படியச்செய்யும்‌” என்றான்‌. 


யுதிஷ்டிரன்‌ முகம்‌ சுளித்தார்‌. சலிப்புடன்‌ “என்‌ கையில்‌ 
கறை படியும்‌. என்‌ உடலெங்கும்‌ கறை படியும்‌. ஐயமேதும்‌ 
தேவையில்லை” என்றார்‌. சுரேசர்‌ “அவ்வாறு நாங்கள்‌ 
எண்ணவில்லை என்பதனால்தான்‌ இதை உங்களிடம்‌ 
கொண்டுவந்தோம்‌. இதை தாங்கள்‌ மட்டுமே தொட்டு 
உயிர்ப்பிக்கக்கூடும்‌” என்றார்‌. சகதேவன்‌ “இதற்குள்‌ 
இன்னும்‌ முத்து உருவாகவில்லை. பேரறத்தான்‌ 
ஒருவனால்‌ தொடப்பட்டால்‌ அவனை வாழ்த்தும்‌ 
பொருட்டு வாய்‌ திறக்கும்‌. அப்போது காற்றில்‌ ஒரு 
துளியை விழுங்கி முத்தென கருக்கொள்ளும்‌. அவன்‌ 
வீடுபேறு அடையும்போது இது தானாக வாய்‌ திறந்து 
அந்த முத்தை உமிழும்‌. அதை அவன்‌ தன்‌ நுதல்‌ 
விழியெனச்‌ சூடி விண்ணேகலாம்‌” என்றான்‌. யுதிஷ்டிரன்‌ 
அதை பார்த்துக்கொண்டிருந்தார்‌. அவர்‌ உடலின்‌ 
நடுக்கை நோக்கியபின்‌ சுரேசர்‌ தாழ்ந்த குரலில்‌ “தாங்கள்‌ 
இதை தொடலாம்‌” என்றார்‌. 


“இல்லை, நான்‌ தொடப்போவதில்லை” என்று 
யுதிஷ்டிரன்‌ கூறினார்‌. கைகளை முதுகுக்குப்‌ பின்‌ 
வைத்துக்கொண்டார்‌. “இதைத்‌ தொடும்‌ துணிவு எனக்கு 
வராது” என்றார்‌. “தொடாமல்‌ இருக்க தங்களால்‌ 
இயலாது” என்று சுரேசர்‌ சொன்னார்‌. “தாங்கள்‌ தங்களை 
அறிந்தாகவேண்டும்‌. அதுவே தங்கள்‌ ஊழ்‌.” யுதிஷ்டிரன்‌ 
“அதைவிட நீங்கள்‌ என்னை அறிந்தாகவேண்டும்‌ என்று 
விழைகிறீர்கள்‌” என்று உரக்க கூவினார்‌. “என்னை 
நீங்கள்‌ அளவிட முயல்கிறீர்கள்‌. அதன்‌ பொருட்டே இதை 
கொண்டுவந்திருக்கிறீர்கள்‌. என்னை அளவிடுவதற்கு 
எவருக்கும்‌ தகுதியில்லை. களத்தில்‌ என்‌ கையால்‌ நான்‌ 
பிழைகள்‌ இயற்றவில்லை. பிறர்‌ பிழைகளுக்கு ஒத்து 
அங்கிருந்தேன்‌, அவ்வளவே என்‌ பிழை. என்‌ உள்ளத்தில்‌ 


இருந்து எப்பிழையையும்‌ நான்‌ எடுக்கவில்லை. எந்த 
தெய்வத்தின்‌ முன்‌ நின்றும்‌ அதை நான்‌ சொல்ல 
முடியும்‌.” 


“அல்ல, உங்கள்‌ மீதான ஐயமில்லா நம்பிக்கையே இதை 
கொண்டுவரச்‌ செய்தது” என்றான்‌ சகதேவன்‌. “ஆம்‌ 
மூத்தவரே, இதை தொடுவதற்கு பிறர்‌ இல்லை இப்புவியில்‌ 
என்னும்‌ நம்பிக்கை கொண்டவர்கள்‌ நாங்கள்‌” என்றான்‌ 
நகுலன்‌. யுதிஷ்டிரன்‌ அவர்களின்‌ முகங்களை மாறி மாறி 
பார்த்தபின்‌ “அல்லது நான்‌ உளம்தளர்ந்து இருக்கிறேன்‌ 
என்று கணித்து என்னை மீட்க எண்ணி இச்சூழ்ச்சியை 
இயற்றுகிறீர்களா? இத்தனை எளிய ஒரு செயலினூடாக 
என்னை மீட்டுவிடலாம்‌ என்று எண்ணுகிறீர்களா? 
எனக்கு வேண்டியது இதோ இந்த எளிய சிப்பியின்‌ 
வாழ்த்து அல்ல. இதை கொண்டுவந்த சிற்றுள்ளங்களின்‌ 
ஏற்பும்‌ அல்ல. எனக்கு தெய்வங்களின்‌ ஏற்பு வேண்டும்‌. 
மூதாதையரின்‌ ஏற்பு வேண்டும்‌. காலத்தின்‌ ஏற்பு 
வேண்டும்‌” என்றார்‌. 


“அவை உண்டா என்று அறிவதற்கான வழி இது. இதை 
நாங்கள்‌ எதன்‌ பொருட்டு கொண்டுவந்திருந்தாலும்‌ 
இன்று அவ்வாறு அறிவதற்கான ஒரே வழி. காலமும்‌ 
மூதாதையரும்‌ தெய்வங்களும்‌ கண்ணகலே உள்ளன. 
இது கையெட்டும்‌ அண்மையில்‌ உள்ளது” என்றார்‌ 
சுரேசர்‌. யுதிஷ்டிரன்‌ உரக்க “எடுத்துக்கொண்டு 
செல்லுங்கள்‌ இதை. தேவையில்லை எனக்கு. ஒருபோதும்‌ 
இதை நான்‌ தொடப்போவதில்லை” என்றார்‌. “நன்று. 
இதை தங்களுக்கெனவே கொண்டுவந்தோம்‌. 
தங்களுக்குப்‌ பரிசென இதை அளிக்க விரும்பினர்‌ 
தங்கள்‌ இளையோர்‌. அதை அளித்தவர்‌ முனிவர்‌. அதை 
இங்கு கொண்டுவந்ததற்காக வருந்துகிறேன்‌” என்று 
சொல்லி அதை மூடும்படி விழிகாட்டினார்‌ சுரேசர்‌. 
சகதேவன்‌ அதை மூடினான்‌. 


“ஓய்வெடுங்கள்‌, அரசே. மருத்துவர்களை 
அனுப்புகிறேன்‌. தங்களுக்குரிய மருந்துகளை அவர்கள்‌ 
அளிப்பார்கள்‌. தங்களை துயிலில்‌ எழுப்பியதற்கும்‌ 
உணர்வுகளை அலைக்கழிய வைத்ததற்கும்‌ 
பொறுத்தருளக்‌ கோருகிறேன்‌” என்றபடி சுரேசர்‌ எழுந்தார்‌. 
நகுலனும்‌ சகதேவனும்‌ எழுந்து தலைவணங்கினர்‌. 
அவர்கள்‌ திரும்பியதும்‌ யுதிஷ்டிரன்‌ “பொறுங்கள்‌. அது 
இங்கிருக்கட்டும்‌” என்றார்‌. ”அதை தாங்கள்‌ இங்கே 
வைத்திருப்பது...” என்று சுரேசர்‌ சொல்ல “அதை 
தொட்டுப்‌ பார்ப்பதற்காக அல்ல. என்னை நான்‌ 
எவருக்கும்‌ காட்டவேண்டியதில்லை. அது 


இங்கிருக்கட்டும்‌. அதை நான்‌ இந்த அறையிலேயே 
வைத்திருக்கிறேன்‌. அது இங்கிருந்து சென்றால்‌ நீங்கள்‌ 
மாறி மாறி அதை தொடுவீர்கள்‌. உங்களில்‌ எவர்‌ 
பழிசேர்ந்தவர்‌, எவர்‌ பழிகுறைவானவர்‌ என்பதை 
நோக்குவீர்கள்‌. பின்னர்‌ அரண்மனை எங்கும்‌ இது ஒரு 
விளையாட்டாகும்‌. என்‌ பெயர்‌ சொல்லி அப்படி ஓர்‌ 
இழிந்த விளையாடல்‌ இந்த அரண்மனையில்‌ நிகழ நான்‌ 
விரும்பவில்லை” என்றார்‌. “தங்கள்‌ எண்ணப்படியே” 
என்ற சுரேசர்‌ அந்தச்‌ சிப்பியை அருகே வைத்துவிட்டு 
தலைவணங்கி வெளியே சென்றார்‌. 


அவர்கள்‌ வெளியே வந்ததும்‌ நகுலன்‌ ”அவர்‌ மிகக்‌ 
குழம்பியிருக்கிறார்‌” என்றான்‌. சுரேசர்‌ “இன்று இரவுக்குள்‌ 
அவர்‌ அதில்‌ கையை வைப்பார்‌. அவரால்‌ அதை 
தவிர்க்கவே இயலாது” என்று சொன்னார்‌. “அவர்‌ கையில்‌ 
கறைபடியுமெனில்‌?” என்று சகதேவன்‌ கேட்டான்‌. 
“கறைபடியுமென எண்ணுகிறீர்களா?” என்று சுரேசர்‌ 
கேட்டார்‌. சகதேவன்‌ ”ஐயமின்றி” என்றான்‌. “மண்ணில்‌ 
முடிசூடி கோல்கொண்டு நாடாளும்‌ எந்த அரசனும்‌ 
கையில்‌ கறைபடியாமல்‌ இதை தொட இயலாதென்றே 
நான்‌ எண்ணுகிறேன்‌.” நகுலன்‌ “அதிலும்‌ குறிப்பாக 
இவர்‌” என்றான்‌. “நீங்கள்‌ என்ன நினைக்கிறீர்கள்‌?” 
என்று யுயுத்ஸுவை நோக்கி சுரேசர்‌ கேட்டார்‌. 
“தறைபடியாதென்றே எண்ணுகிறேன்‌” என்று யுயுத்ஸு 
சொன்னான்‌. “ஏன்‌?” என்று சுரேசர்‌ கேட்டார்‌. “அவருடைய 
செயல்களை நீங்கள்‌ அறிவீர்களல்லவா? அவருடைய 
உள்ள விழைவுகளையும்‌ அதன்‌ பொருட்டு அவர்‌ 
செய்துகொண்ட சரிவுகளையும்‌ ஒத்திசைவுகளையும்‌ 
நீங்கள்‌ முழுதறிவீர்கள்‌.” 


“ஆம்‌, அறிவேன்‌” என்று யுயுத்ஸு சொன்னான்‌. “ஆனால்‌ 
தன்‌ ஆற்றலின்மைகளுடனும்‌ அச்சங்களுடனும்‌ 
ஆடையின்றி தன்‌ முன்‌ வந்து நின்றிருக்கும்‌ மானுடனை 
தெய்வங்கள்‌ விரும்பும்‌ என்றே எண்ணுகின்றேன்‌. 
அவனுடைய துயரங்களை அவை புரிந்துகொள்ளும்‌. 
தன்னை ஒவ்வொரு கணமும்‌ சிறிதென உணரத்‌ 
தயங்காதவனை தெய்வங்கள்‌ தோள்வளைத்து 
தலைதொட்டு வாழ்த்தும்‌. இப்புவியில்‌ மூத்தவர்‌ 
அளவுக்கு உள்ளத்தால்‌ எளிய மானுடர்‌ எவருமில்லை. 
அவர்‌ இன்று கொண்டிருக்கும்‌ துயரம்கூட செறுத்துத்‌ 
தருக்கும்‌ ஆணவம்‌ அவருக்கில்லை என்பதையே 
காட்டுகிறது. தன்‌ செயலில்‌ அவர்‌ கொள்ளும்‌ 
அலைவுகூட ஆணவம்‌ இன்மையின்‌ விளைவே. 
நிலையில்லாத மானுடரை நிலைகொண்ட தெய்வங்கள்‌ 
அன்றி எவரால்‌ அறிந்துகொள்ளமுடியும்‌?” 


ஒருகணம்‌ அவனை நோக்கியபின்‌ சுரேசர்‌ “நன்று. 
அவ்வாறும்‌ கொள்ளலாம்‌” என்றபின்‌ நகுலனின்‌ 
தோளைத்‌ தொட்டு “செல்வோம்‌” என்றார்‌. அவர்கள்‌ 
படியிறங்கப்‌ போகும்போது அறைக்கதவு திறந்தது. 
உள்ளிருந்து யுதிஷ்டிரன்‌ கையைத்‌ தூக்கியபடி 
ஓடிவந்தார்‌. “வருக! வருக! வந்தணைக! இதோ என்‌ 
கைகள்‌! நான்‌ அதை தொட்டேன்‌! என்‌ கைகளால்‌ அதை 
தொட்டேன்‌! எனக்கு அது கைகளில்‌ கறையபடிய 
வைக்கவில்லை. என்னை அது மீட்டிருக்கிறது. என்னை 
அது அறத்தோன்‌ என ஏற்றிருக்கிறது! தெய்வங்களே! 
மூதாதையரே! என்னை ஏற்றுக்கொண்டீர்கள்‌! என்னை 
வாழ்த்தினீர்கள்‌!” என்று கூவினார்‌. அவர்‌ உடல்‌ 
நடுங்கிக்கொண்டிருந்தது. 
விழுந்துவிடப்போகிறவர்போல தள்ளாடி சுவரை 
பற்றிக்கொண்டார்‌. நகுலனும்‌ சகதேவனும்‌ 
அருகணைந்து அவர்‌ தோள்களை பிடித்தனர்‌. 


“சுரேசரே, நோக்குக என்‌ கையை! தூய்மையான கை! ஆம்‌, 
நான்‌ பிழைகளை இயற்றியிருக்கிறேன்‌! கீழ்மைகள்‌ 
அடைந்திருக்கிறேன்‌. ஆனால்‌ அவ்வொவ்வொன்றின்‌ 
பொருட்டும்‌ உளம்வருந்தியிருக்கிறேன்‌. ஒரு பிழைக்கு 
ஓராயிரம்‌ முறை தெய்வங்களிடமும்‌ மூதாதையரிடமும்‌ 
பொறுத்தருளும்படி கோரியிருக்கிறேன்‌. தெய்வங்கள்‌ 
அதை அறியும்‌. மூதாதையர்‌ அதை நன்கறிவர்‌. இது 
போதும்‌. இதுவே எனக்கு நிறைவு. இதுவன்றி எனக்கு 
இப்புவியில்‌ எஞ்ச எதுவுமில்லை” என்று யுதிஷ்டிரன்‌ 
கூறினார்‌. அவர்‌ குரல்‌ உடைந்தது. சுரேசர்‌ “ஆம்‌ அரசே, 
அதை அறிந்தே இங்கு கொண்டுவந்தோம்‌. சற்று முன்‌ 
தங்கள்‌ இளையவர்‌ அதையே கூறினார்‌. இவ்வண்ணமோ 
அவ்வண்ணமோ ஒரு தீர்வு அமையுமெனில்‌ தங்கள்‌ துயர்‌ 
தீருமென்று எண்ணியே அதை கொண்டு வந்தேன்‌” 
என்றார்‌. 


நகுலன்‌ யுதிஷ்டிரனின்‌ கைகளை பார்த்தான்‌. 
யுதிஷ்டிரன்‌ அவன்‌ பார்வையுடன்‌ விழிதொட்டு உடனே 
தன்‌ கைகளை பார்த்தபோது தன்‌ வலக்கையில்‌ 
செந்நிறமான கறை இருப்பதை பார்த்தார்‌. 
“செந்நிறக்கறை! உன்‌ உடலில்‌ எங்கேனும்‌ 
குருதியிருக்கிறதா?” என்றார்‌. மீண்டும்‌ நோக்கி “உன்‌ 
ஆடைகளிலிருந்து அந்த வண்ணம்‌ வந்துவிட்டதா?” 
என்றார்‌. உடனே சிலம்பிய குரலில்‌ வீறிட்டார்‌. “அது 
என்னை பழிகொண்டவன்‌ என்கிறது!” என்ற பின்‌ 
தளர்ந்து விழப்போனார்‌. நகுலன்‌ அவரை பிடித்தான்‌. 
அவர்கள்‌ அவரைத்‌ தூக்கி கொண்டுசென்றனர்‌. 
அறைக்குள்‌ படுக்க வைத்தனர்‌. 


யுதிஷ்டிரன்‌ உரத்த குரலில்‌ “என்னையும்‌ அது 
பழிகொண்டவன்‌ என்கிறது! எனக்கும்‌ கறையை 
அளித்துவிட்டிருக்கிறது! தெய்வங்களே! மூதாதையரே! 
என்னையும்‌ ஒதுக்கிவிட்டீர்கள்‌. நான்‌ இயற்றிய 
அனைத்திற்கும்‌ தண்டனை அளித்துவிட்டீர்கள்‌. 
என்னை கீழ்மகன்‌ என்று நிறுத்திவிட்டீர்கள்‌” என்றார்‌. 
வெறிகொண்டவர்போல்‌ தன்‌ நெஞ்சில்‌ ஓங்கி கைகளால்‌ 
அறைந்தபம விலங்குபோல்‌ ஊளையிட்டார்‌. அவர்‌ 
கழுத்துத்‌ தசைகள்‌ புடைத்திருந்தன. நெற்றியிலும்‌ 
தோளிலும்‌ நரம்புகள்‌ எழுந்திருந்தன. இரு கால்களும்‌ 
வலிப்பு கொண்டதுபோல்‌ துடிக்க அலறியபடி எழுந்து 
வெளியே ஓட முயன்றார்‌. நகுலனும்‌ சகதேவனும்‌ அவரை 
அழுத்தி மஞ்சத்தோடு படுக்க வைத்தனர்‌. அவர்‌ 
தலையை உருட்டியபடி “இனி நான்‌ உயிர்வாழ 
விரும்பவில்லை. எவ்வகையிலும்‌ இனி பம அதனதன்‌. 
தேவை இல்லை. என்‌ வாழ்வு பொருளற்றுவிட்டது. நான்‌ 
இயற்றிய அனைத்தும்‌ பயனற்றுவிட்டன” என்று 
கூவினார்‌. 


யுயுத்ஸு “மூத்தவரே, ஒருகணம்‌ பொறுங்கள்‌” என்றான்‌. 
“வெளியே செல்‌! வெளியே செல்‌!” என்று யுதிஷ்டிரன்‌ 
கூவினார்‌. யுயுத்ஸு “ஒருகணம்‌ பொறுங்கள்‌. மூத்தவரே, 
ஒரு சொல்‌ கேளுங்கள்‌” என்று உரக்கக்‌ கூறி அவர்‌ 
கையைப்பற்றித்‌ திருப்பி அவர்‌ முன்‌ காட்டி “நோக்குக, 
செந்நிறக்கறை!” என்றபின்‌ திரும்பி நகுலனிடம்‌ “உங்கள்‌ 
கையை காட்டுங்கள்‌” என்றான்‌. நகுலனும்‌ சகதேவனும்‌ 
தங்கள்‌ கையை காட்டினார்கள்‌. “நோக்குக, அவர்களின்‌ 
கறை நீலவண்ணம்‌! உங்கள்‌ கறை சிவப்பு. என்ன 
பொருள்‌ அதற்கு? கூறுக, என்ன பொருள்‌ அதற்கு?” 
என்றான்‌. 


யுதிஷ்டிரன்‌ திகைத்து வாய்‌ திறந்திருக்க, உதடுகளின்‌ 
நடுக்கத்தால்‌ தாடி அசைய யுயுத்ஸுவை பார்த்தார்‌. “நீலம்‌ 
என்பது எதிர்நிலை இயல்பு. அது அசுரர்களின்‌ 
வண்ணம்‌. இருளின்‌ வண்ணம்‌. தங்கள்‌ கை செந்நிறமாக 
உள்ளது. தங்களை ஷத்ரியர்‌ என்று அது சொல்கிறது. 
மூத்தவரே, இது மெல்ல மஞ்சளாக மாறும்‌. மேலும்‌ 
கரைந்து வெண்மையாகவும்‌ ஆகும்‌. தங்களுக்கான 
வாயில்‌ மூடப்படவில்லை. மிகச்‌ சரியாக அளந்து 
திறக்கப்பட்டுள்ளது. தங்கள்‌ மீட்பு 
சொல்லளிக்கப்பட்டுள்ளது. இதைவிடப்‌ பெரிய 
வாழ்த்தை மூதாதையரோ தெய்வங்களோ ஓர்‌ அரசனுக்கு 
அளித்துவிட முடியுமா என்ன?” என்றான்‌ யுயுத்ஸு. 


யுதிஷ்டிரன்‌ பெருமூச்சுவிட்டு “ஆம்‌” என்றார்‌. மெல்ல 


தளர்ந்து “இது மெய்யாக இருக்கவேண்டும்‌” என்றார்‌. 
சுரேசர்‌ “ஐயமில்லை. யுயுத்ஸு சொல்வதே மெய்‌. எந்த 
அரசருக்கும்‌ நீ அரசரில்‌ நல்லோன்‌ என்றுதான்‌ 
தெய்வங்கள்‌ சொல்ல முடியும்‌. நீங்கள்‌ இன்று 
மீட்கப்பட்டுவிட்டீர்கள்‌ என்று இந்தச்‌ சிப்பி 
சொல்லவில்லை, இனி மீட்கப்படுவீர்கள்‌ என்று 
சொல்கிறது. இதில்‌ உங்களுக்கான முத்து விளையும்‌, 
ஐயமே தேவையில்லை” என்றார்‌. “அவ்வாறு நிகழ்க! 
தெய்வங்களே! அவ்வாறு நிகழ்க!” என்றபடி இரு 
கைகளையும்‌ நெஞ்சில்‌ வைத்து அழுத்தி யுதிஷ்டிரன்‌ 
கண்மூடி விழிநீர்‌ உகுத்தார்‌. அவர்‌ தாடியின்‌ மயிர்களில்‌ 
கண்ணீர்த்‌ துளிகள்‌ திரண்டு சொட்டுவதைப்‌ பார்த்தபடி 
அவர்கள்‌ நின்றனர்‌. 

“இது உங்களுடன்‌ இருக்கட்டும்‌. உங்கள்‌ அருள்‌ இதில்‌ 
வளரட்டும்‌. உங்கள்‌ மீட்பு இதற்குள்‌ ஒளிகொள்கிறது” 
என்றபின்‌ சுரேசர்‌ எழுந்து தலைவணங்கினார்‌. நகுலனும்‌ 
சகதேவனும்‌ எழுந்துகொண்டனர்‌. அவர்கள்‌ ஓசையின்றி 
அறையிலிருந்து வெளியே சென்றனர்‌. 

[ஙagelகோட்டைவாயிலில்‌ காத்து 
நின்றுகொண்டிருந்தபோது யுயுத்ஸு முதன்முறையாக 
தன்‌ உள்ளம்‌ ஊக்கம்‌ கொண்டு எழுந்திருப்பதை 
உணர்ந்தான்‌. மீள மீள அக்கோட்டைவாயிலில்‌ 
எவரெவரோ உள்ளே நுழைவதற்காக அவன்‌ காத்திருந்த 
நினைவுகள்‌ எழுந்தன. இளமைப்பருவத்தில்‌ எல்லாக்‌ 
காத்திருப்புகளும்‌ உள்ளத்தை பொங்கி எழச்‌ செய்வதாக 
இருந்தன. ஒவ்வொன்றும்‌ நகருக்குள்‌ எதையோ புதிதாக 
கொண்டுவந்தன. அக்கோட்டைவாயில்‌ சிப்பியின்‌ சிறு 
திறப்பு, உள்ளே வருபவை அங்கே முத்தென 
உருமாறுகின்றன என்று அரண்மனையில்‌ 
சொல்லப்படுவதுண்டு. தீய செய்திகள்கூட கிளர்ச்சியை 

ஏற்படுத்துகின்றன. வெறுமை நிறைந்த ஒருநாளில்‌ 
வரவிருப்பது தீய செய்தி என்றால்கூட வரட்டும்‌ என்றே 
சொல்லத்தோன்றும்‌. 


கோட்டைவாயிலுக்கு மேலிருக்கும்‌ அறிவிப்பு முரசு 
உரைப்பதென்ன என்பதை நகரமே எப்போதும்‌ 
செவிகூர்ந்திருந்தது. அதன்‌ முதல்‌ தாளச்சொல்லையே 
நகர்மாந்தரில்‌ பெரும்பாலானவர்கள்‌ 
செவிகொண்டுவிடுவார்கள்‌. அந்த முரசுக்கு வாயில்நாய்‌ 
என்று பெயரிருந்தது. அதன்‌ ஒலியும்‌ ஒரு குரைப்பொலி 
எனவே செவிகளுக்கு கேட்டது. ஒவ்வொரு நாளும்‌ அது 
உள்ளே வருபவர்களை கூவி அறிவித்தது. அயலவர்கள்‌ 
நாளுமென வந்துகொண்டே இருந்தனர்‌. வெளியே 
சென்றவர்கள்‌ பெரும்பாலும்‌ திரும்பி வரும்போது 
பிறிதொருவராக வந்தனர்‌. ஒவ்வொரு முறை பீஷ்மர்‌ 
நகருள்‌ நுழையும்போதும்‌ முற்றிலும்‌ புதியவராக, 
விழிகளும்‌ முகமும்‌ தோற்றமும்‌ மாறிவிட்டிருந்தார்‌. 


ஒவ்வொரு நாளும்‌ புதிய பொருட்களுடன்‌ 
பெருவணிகரும்‌, புதிய அலர்களுடன்‌ பிறநாட்டு 
அரசத்தூதர்களும்‌ வந்தனர்‌. அனைத்துமே 
அஸ்தினபுரியில்‌ செய்தியாயின. அரசமுறையினர்‌ 
கோட்டையில்‌ இருந்து அரண்மனைக்குச்‌ சென்று 
சேர்வதற்குள்‌ அவர்கள்‌ ஏன்‌ வந்தார்கள்‌ என்றும்‌, அதன்‌ 
விளைவுகள்‌ என்ன என்றும்‌ பேசிக்கொள்ளத்‌ 
தொடங்கியது நகர்‌. அவர்கள்‌ பேசிப்‌ பேசி தங்கள்‌ உலகை 


உருவாக்கிக்கொண்டனர்‌. 
அக்கோட்டையிலிருந்துகொண்டு ஒளிக்கீற்றுகளை வீசி 
சூழ்ந்திருக்கும்‌ வெளியை நோக்கி, மேலும்‌ மேலும்‌ 
கற்பனை செய்துகொண்டு தங்கள்‌ நிலத்தை அவர்கள்‌ 
படைத்துக்கொள்வதாக அவனுக்குத்‌ தோன்றியது. 
அவர்கள்‌ வாழ்ந்தது அந்நிலத்தில்தான்‌. 
அஸ்தினபுரியின்‌ தொல்குடிகளில்‌ இடம்‌ பெயர்ந்து 
வெளிச்செல்பவர்கள்‌ மிகக்‌ குறைவு. அங்கிருக்கும்‌ 
வேளாண்குடியினருக்கு விளைநிலங்கள்‌ 
அஸ்தினபுரியின்‌ ஆட்சிக்கு உட்பட்ட தொலைநிலத்து 
ஊர்களில்‌ இருந்தன. அங்கிருந்து அவர்களுக்கு 
குத்தகைச்செல்வம்‌ வந்துகொண்டிருந்தது. க 
அதற்கும்‌ அப்பால்‌ காட்டு எல்லைவரை பரவியிருந்த 
மேய்ச்சல்‌ நிலங்களில்‌ பெருமந்தைகளை 
வைத்திருந்தார்கள்‌. அவர்களுக்கு ஏழு நாட்களுக்கு 
ஒருமுறை நெய்ப்பணம்‌ வந்தது. கைவினைஞர்‌ குடிகள்‌ 
ஒவ்வொன்றும்‌ அவர்களின்‌ குடியினரால்‌ திறைப்பணம்‌ 
அளிக்கப்பட்டன. அந்தணர்களுக்கும்‌ ஷத்ரியர்களுக்கும்‌ 
அவர்களுக்குரிய இறையிலி நிலங்கள்‌ இருந்தன. 
ஒவ்வொருநாளும்‌ வண்டிகளில்‌ அவர்களுக்குரிய பங்கு 
நகரை வந்தடைந்தது. 


அஸ்தினபுரி மாபெரும்‌ வேள்விக்குளம்‌ என்றனர்‌ 
ஊர்க்குடிகள்‌. அங்கே தழலென எரிபவர்கள்‌ 
குடித்தலைவர்கள்‌. தீராப்‌ பசியே தழல்‌. உண்ட 
அனைத்தையும்‌ ஒளியென்று ஆக்குவது. உண்ண 
உண்ண பெருகிப்‌ பெருகி மேலும்‌ கோருவது. அவர்கள்‌ 
தங்கள்‌ அடையாளங்களால்‌ மட்டுமே குடித்தொழிலுடன்‌ 
தொடர்புகொண்டிருந்தனர்‌. அத்தொழிலை அவர்கள்‌ 
தங்கள்‌ உள்ளத்தால்‌ இயற்றினர்‌. ஆகவே அது ஒருவகை 
ஆடலாக ஆகியது. அனைத்தும்‌ அந்த ஆடற்களத்தில்‌ 
அடையாளங்களாக, கருக்களாக ஆயின. ஆகவே அவை 
மேலும்‌ விசைகொண்டிருந்தன. மேலும்‌ 
உணர்வுச்செறிவை அடைந்தன. ஒரு கணுவும்‌ 
விட்டுத்தரமுடியாத போட்டிகளாக நிகழந்தன. 


குலத்தலைமை கொண்ட குடியினர்‌ அங்கே 
வாழ்க்கையின்‌ இன்பங்களை மட்டுமே அறிந்து 
வாழ்ந்தனர்‌. துன்பங்கள்‌ அவ்வின்பங்களை 
நிகர்படுத்தும்‌ பொருட்டு அவர்களால்‌ ஆடற்களங்களில்‌ 
சமைக்கப்பட்டுக்கொண்டன. அஸ்தினபுரியின்‌ 
அனைத்துக்‌ குடிகளும்‌ திண்ணை 
விளையாட்டுகளிலேயே பெரும்பொழுதை கழித்தனர்‌. 
சூதாடல்‌, நாற்களமாடல்‌, தாயமாடல்‌, பகடையாடல்‌, 


பலநூறு வகையான பந்தயங்கள்‌. நெடுங்காலமாக ஆடி 
ஆடி அவர்களின்‌ சொற்கள்‌ எண்ணங்கள்‌ கனவுகள்‌ 
அனைத்தையும்‌ அவையே உருவாக்கின. துயர்களும்‌ 
இன்பங்களும்‌ அக்களங்களிலேயே சமைக்கப்பட்டு 
கூர்கொண்டன. ஆகவே அவை பேருருக்கொண்டு 
எழுந்து விழுங்க வந்தன. விழிகளை சற்று 
விலக்கிக்கொண்டால்‌ பொருளிழந்து அகன்றன. 


அவர்களின்‌ குடியினர்‌ அவர்கள்‌ அனைத்துச்‌ 
சிக்கல்களையும்‌ பேருருக்கொள்ளச்‌ செய்து 
மிகையுணர்வுடன்‌ அணுகுவதை வியப்புடன்‌ கண்டனர்‌. 
உச்சத்தில்‌ அவற்றை அவர்கள்‌ கைவிட்டுவிட்டு 
மறுகணமே மறந்து மேலே செல்வதையும்‌ கண்டனர்‌. 
“அவர்கள்‌ தேவர்கள்‌. தேவர்களுக்கு மானுட வாழ்க்கை 
என்பது நாற்களச்சூது மட்டுமே” என்றனர்‌ 
தொலைநிலத்து மூத்தோர்‌. “அவர்கள்‌ 
வைத்தாடுவார்கள்‌. போராடுவார்கள்‌. கனவு கலைந்து 
பிறிதொரு கணமென நாம்‌ வாழும்‌ காலத்தைத்‌ துறந்து 
தங்கள்‌ மெய்யுலகுக்குச்‌ செல்லவும்‌ செய்வார்கள்‌.” 
இளையோர்‌ “எனில்‌ நாம்‌ ஏன்‌ அவர்களை 
பேணவேண்டும்‌?” என்றால்‌ நகைப்புடன்‌ “தேவர்களில்‌ 
நன்றும்‌ தீதும்‌ அளிப்பவர்கள்‌ உண்டு. இருவருக்கும்‌ நாம்‌ 
அவியிட்டு ஓம்புகிறோம்‌” என்றனர்‌ முதியோர்‌. 


அவர்கள்‌ தங்கள்‌ குடியின்‌ தலைமையை அங்கிருந்து 
நடத்தினர்‌. ஒவ்வொரு குடிக்கும்‌ தலைமை 
அஸ்தினபுரியில்‌ இருந்தாகவேண்டுமென்ற நெறி 
இருந்தது. அங்குதான்‌ உறவுகளும்‌ மோதல்களும்‌ 
உருவாகி நிறைவு கொண்டன. அவையில்‌ அமரும்‌ 
தகுதிகொண்டவர்கள்‌ நகரத்தில்‌ இருந்து அரசின்‌ 
ஆணைகளைப்‌ பெற்று தூதர்களினூடாக தங்கள்‌ 
குடிகளுக்கு அனுப்பவேண்டும்‌. அங்கிருந்து வரும்‌ 
செய்திகளை முறைப்படுத்தி அரசவைக்கு தெரிவிக்க 
வேண்டும்‌. அரசச்சடங்குகள்‌, முறைமைகள்‌ 
அனைத்திலும்‌ பங்குகொள்ள வேண்டும்‌. அரசு 
கோரும்போதெல்லாம்‌ வரி அளிக்க வேண்டும்‌. வரி 
அளிக்க முடியாதபோது அதை மன்றாட்டென 
முன்வைக்க வேண்டும்‌. 


அஸ்தினபுரியில்‌ ஐவகை நிலங்களும்‌ சொல்‌ வடிவிலேயே 
திகழ்கின்றன என்று சூதர்சொல்‌ உண்டு. அவை முன்பு 
கருவடிவில்‌ சொல்லென்‌ இருந்து பருவடிவென 
வளர்ந்தவை. அங்கே அவை மீண்டும்‌ சொல்லென 
மீண்டுள்ளன. ஒவ்வொரு நிலத்தையும்‌ அதன்‌ 
தலைவர்கள்‌ தங்கள்‌ குடிவழி வந்த கதைகளினூடாகவே 


கற்றிருந்தார்கள்‌. மிகச்‌ சிலரே நேரில்‌ சென்று தங்கள்‌ 
விளைநிலங்களையோ மேய்ச்சல்‌ நிலங்களையோ 
கண்டிருந்தார்கள்‌. அவர்கள்‌ அதை அவ்வண்ணம்‌ 
சுருக்கிக்‌ கொண்டதனால்தான்‌ எளிதாக அவற்றை 
கையண்டார்கள்‌ என்று யுயுத்ஸு நினைப்பதுண்டு. 
ஆயர்குடியின்‌ தலைவர்கள்‌ தன்‌ கொட்டிலில்‌ வாழும்‌ சிறு 
கன்றுகள்‌ அன்றி எதையும்‌ கண்ணால்‌ பார்த்திராதவர்‌. 
ஆகவே பல லட்சம்‌ பசுக்கள்‌ மேயும்‌ பெரிய வெளிகளை 
அவர்கள்‌ மிக எளிய நூல்கூற்றுகளாக 
சுருக்கிக்கொண்டார்கள்‌. நம்பிக்கையுடன்‌ தயக்கமின்றி 
அவற்றை அரசவையில்‌ சொல்லென வைத்தார்கள்‌. 


அவர்களின்‌ குடியினரில்‌ மேய்ச்சல்‌ நிலத்தில்‌ 
வாழ்க்கையை சந்திப்பவர்கள்‌ பலநூறு வகையான 
இடர்களை கண்டனர்‌ என்றாலும்‌ அவர்கள்‌ மேலிருந்து 
அவர்களுக்கு சொல்லப்பட்ட, எண்ணிஅடுக்கப்பட்ட 
சொற்களின்‌ வடிவில்‌ அவற்றை சுருக்கிக்கொண்டார்கள்‌. 
கடலை சிமிழில்‌ அள்ளிக்கொண்டு வருவதுபோல 
செய்திகளை அவர்கள்‌ கொண்டுவந்தார்கள்‌. ஆனால்‌ 
கடலை அவ்வண்ணமன்றி வேறெவ்வகையிலும்‌ 
கொண்டுவர இயலாது. குறைவாக 
அறிந்திருந்தமையாலேயே அங்கிருந்தவர்கள்‌ 
தன்னம்பிக்கை கொண்டிருந்தனர்‌. 
அத்தன்னம்பிக்கையாலேயே மெய்யை களம்‌ நின்று 
அறிந்தவர்கள்‌ மேல்‌ சொற்கோன்மை அடைந்தனர்‌. 
குடிபெருகி அங்கு வாழ்ந்தனர்‌. 


அங்கிருந்து கிளம்பி அவர்கள்‌ செல்வதை காணும்போது 
யுயுத்ஸு திகைப்புடன்‌ எண்ணிக்கொண்டதுண்டு, 
அவர்கள்‌ எங்கு செல்கிறார்கள்‌ என்று. அவர்கள்‌ மீண்டும்‌ 
தங்கள்‌ மெய்நிலங்களுக்கு செல்கிறார்கள்‌. ஏட்டிலிருந்து 
நிலங்களும்‌ கன்றுகளும்‌ மெய்யுரு கொண்டெழுந்து 
வளர்ந்து பெருகிச்‌ சூழப்போகின்றன. அவர்கள்‌ 
ஒருபோதும்‌ அறியாதவை அவை. எவ்வண்ணம்‌ 
அவற்றை அவர்கள்‌ எதிர்கொள்ள முடியும்‌? 
எவ்வண்ணம்‌ கையாள முடியும்‌? ஆனால்‌ 
எவ்வகையிலோ அந்தச்‌ சொற்தொகை அவர்களுக்கு 
உதவியாக இருக்கும்‌. ஒன்றைப்பற்றி சற்றே 
அறிந்திருப்பது, அது தவறாக இருப்பினும்‌ கூட, 
உதவியானதே. அது அறிதலை தொடங்கி வைக்கிறது. 
முற்றிலும்‌ அறியாத ஒன்று அளிக்கும்‌ திகைப்பைவிட 
அது மேல்‌. 


குலம்‌ என்பது என்றுமே தன்‌ வரிசையை, தொன்மையை, 
தொடர்ச்சியை கைவிடுவதில்லை. கன்றென எதையும்‌ 


செம்பட்டாடையும்‌ மணியாரங்களும்‌ தலையில்‌ 
வைரங்கள்‌ சுடர்ந்த சிறிய மணிமுடியும்‌ 
அணிந்திருந்தாள்‌. அவளைச்சுற்றி அவளைப்போலவே 
உடையணிந்த காந்தார அரசியர்‌ ஒன்பதுபேரும்‌ 
நின்றிருந்தனர்‌. இளைய அரசி சம்படையை அணங்கு 
கொண்டிருப்பதாகவும்‌ எங்கிருக்கிறோமென்பதையே 
அவளறிவதில்லை என்றும்‌ அனைவரும்‌ 
அறிந்திருந்தனர்‌. 

செளனகர்‌ சென்று வணங்கி சகுனியிடம்‌ சில சொற்கள்‌ 
சொல்ல சகுனி வந்து திருதராஷ்டிரர்‌ அருகே வலப்பக்கம்‌ 
நின்றார்‌. அவர்‌ அருகே துரியோதனனும்‌ துச்சாதனனும்‌ 
நிற்க பின்னால்‌ கெளரவர்‌ அணிவகுத்தனர்‌. 
துரியோதனனைக்‌ கண்டதும்‌ மீண்டும்‌ நகர்மக்கள்‌ 
பேரொலி எழுப்பி வாழ்த்தினர்‌. செளனகர்‌ சென்று 
வணங்கி தருமனை அழைத்துவந்து திருதராஷ்டிரனின்‌ 
இடப்பக்கம்‌ நிற்கச்‌ செய்தார்‌. மீண்டும்‌ வாழ்த்தொலிகள்‌ 
பெருகி அலையடித்தன. 


குந்தி பத்மையிடம்‌ “இளையவன்‌ எங்கே?” என்றாள்‌. 
“வந்துகொண்டிருக்கிறார்‌ அரசி” என்றாள்‌ பத்மை 
பதற்றத்துடன்‌ ரதங்கள்‌ வரும்‌ வழியை நோக்கியபடி. 
வெளியே போர்‌ ஒன்று வெடித்ததுபோல ஒலியெழுந்தது. 
மக்கள்பரப்பில்‌ நெரிசலெழுவது அலையலையாகத்‌ 
தெரிந்தது. கிழக்குவாயில்‌ ரதசாலையில்‌ சிறிய 
ஒற்றைக்குதிரை ரதம்‌ ஒன்று நுழைந்தது. 
சிலகணங்களில்‌ அப்பகுதியே புயலில்‌ கொந்தளிக்கும்‌ 
கடல்‌ என வெறிகொண்டு துள்ளி எழுந்து ஆர்ப்பரித்தது. 
சால்வைகளையும்‌ தலைப்பாகைகளையும்‌ கழற்றி 
வானில்‌ எறிந்து கைகளை வீசி தொண்டைபுடைக்கக்‌ 
கூவி துள்ளிக்‌ குதிக்கும்‌ வீரர்களையும்‌ நிலையழிந்து 
கைகளைத்‌ தூக்கி வளையல்கள்‌ உடைய ஓங்கி 
தட்டியபடி கூவும்‌ பெண்களையும்‌ குந்தி திகைத்த 
விழிகளுடன்‌ நோக்கியிருந்தாள்‌. 


அர்ஜுனன்‌ ரதத்திலிருந்து இறங்கியதும்‌ அவன்‌ அன்றி 
அங்கே மானுடர்‌ எவருமில்லை என்ற உணர்வு 
ஏற்பட்டது. மாலினியின்‌ கைகளிலிருந்து அவனை 
வீரர்கள்‌ தூக்கிக்கொண்டனர்‌. பல்லாயிரம்‌ கைகள்‌ 
வழியாக அவன்‌ மேகங்களில்‌ ஊர்ந்துவரும்‌ 
தேவனைப்போல வந்தான்‌. செம்பட்டு ஆடையும்‌ 
வைரக்குண்டலங்களும்‌ செம்மணியாரமும்‌ அணிந்து 
நெற்றியில்‌ புரிகுழலைக்‌ கட்டி நீலமணியாரத்தைச்‌ 
சுற்றியிருந்தான்‌. சொற்களற்ற முழக்கமாக எழுந்த 
அவ்வொலியின்‌ அலைகளே அவனை அள்ளியெடுத்து 


கண்ணால்‌ பார்த்திராத ஆயர்குடித்‌ தலைவர்கூட கன்று 
பெருகிச்சூழ்ந்த தன்‌ பெருங்குடிக்கு நடுவே தலைவர்‌ 
என்றே கொள்ளப்படுவார்‌. அவருள்‌ இருக்கும்‌ சொல்‌ 
தன்னை சற்றே திருத்திக்கொண்டு ஆவென, கன்றென, 
ஊர்‌ என, புல்வெளி என ஆகக்கூடும்‌. அதை அவன்‌ 
முன்பும்‌ கண்டிருந்தான்‌. அந்நகரில்‌ புதிதாக வந்துசேரும்‌ 
குடித்தலைவர்கள்‌ மிகச்‌ சில மாதங்களிலேயே 
அனைத்தையும்‌ சொல்லென்‌ ஆக்கிக்கொள்வார்கள்‌. 
சொல்‌ என ஆகும்‌ தன்மை இங்குள்ள ஒவ்வொன்றிலும்‌ 
உள்ளது. மொழியென்பது பொருளின்‌ பிறிதொரு 
வடிவம்‌. பொருள்‌ என்பது மொழிக்குள்‌ உறைவது. 


யுயுத்ஸு கண்முன்‌ விரிந்த அஸ்தினபுரிக்காட்டின்‌ மீது 
உள்ளம்‌ பரவ, கண்களைச்‌ சுருக்கி நோக்கியபடி, 
இடையில்‌ கைவைத்து நின்றிருந்தான்‌. அவன்‌ அருகே 
நின்றிருந்த சகதேவன்‌ அதற்கப்பால்‌ நின்றிருந்த 
நகுலனிடம்‌ “மூத்தவரின்‌ வருகையைப்போல்‌ உளம்‌ 
நிறையச்செய்வது பிறிதொன்றில்லை. உண்மையில்‌ 
சென்ற பல நாட்களாகவே நான்‌ ஏங்கிக்கொண்டிருந்தது 
மூத்தவரின்‌ கைத்தொடுகையை என்று இன்று 
காலைதான்‌ உணர்ந்தேன்‌. முதல்‌ விழிப்பிலேயே இன்று 
மூத்தவர்‌ நகர்புகுவார்‌, தன்‌ பெருங்கைகளால்‌ என்‌ 
தோள்தொட்டு அணைத்துக்கொள்வார்‌ என்ற எண்ணம்‌ 
எழுந்து உள்ளம்‌ விம்மிதம்‌ கொண்டது. நான்‌ என்‌ 
மூத்தவரைப்போல்‌ இன்று இப்புவியில்‌ அணுக்கம்‌ 
கொள்வது பிறிதெவரிடமும்‌ அல்ல” என்றான்‌. 


நகுலன்‌ “ஆம்‌, நானும்‌ அதை 
எண்ணிக்கொண்டிருந்தேன்‌. அவருடைய 
தோள்கள்‌ போல நாம்‌ தேடுவது பிறிதொன்றில்லை. 
ஒருவேளை இந்நகர்‌ மக்கள்‌ அனைவரும்‌ அவரைத்தான்‌ 
எதிர்பார்த்துக்கொண்டிருக்கிறார்கள்‌ போலும்‌. நேற்று 
பின்னிரவிலேயே நகரம்‌ ஓலிகொள்ளத்‌ தொடங்கியது. 
இன்று காலை மூத்தவர்‌ நகர்புகுகிறார்‌ என்பது 
உச்சநிலைக்‌ கிளர்ச்சியை உருவாக்கியது என்று நான்‌ 
உணர்ந்தேன்‌. சாளரங்களின்‌ சிறு திறப்பினூடாகவே 
நகரின்‌ பேரோசை வந்து என்‌ அறையை 
அதிரவைத்துக்கொண்டிருந்தது. அவர்கள்‌ எவரும்‌ 
மூத்தவரை நேரில்‌ பார்த்தவர்களல்ல. அவர்களுக்கு 
அவர்‌ கதைகளிலிருந்து எழுந்து வரும்‌ 
தொல்தெய்வம்போல” என்றான்‌. 


“ஆனால்‌ ழத்தில்‌ அவரை அறியாதவர்‌ எவரும்‌ 
இந்நகரில்‌ இல்லை” என்று சகதேவன்‌ சொன்னான்‌. 
நகுலன்‌ “உண்மை” என்றான்‌. அவர்கள்‌ சொற்களால்‌ 


தங்கள்‌ அகக்கொப்பளிப்பை பரிமாறிக்கொண்டனர்‌. 
சொல்லிச்சொல்லி பெருக்கிக்கொண்டனர்‌. ஒருகணத்தில்‌ 
தான்‌ கொண்ட உணர்ச்சிகள்‌ அனைத்தும்‌ அணைந்து 
சலிப்பு மேலெழுவதை யுயுத்ஸு உணர்ந்தான்‌. “ஆம்‌, 
அவை குலாந்தகனின்‌ கைகள்‌” என்று அவன்‌ 
சொன்னான்‌. அச்சொற்களை அவன்‌ நா அறியவில்லை. 
ஆனால்‌ அவற்றை நகுலனிடமும்‌ சகதேவனிடமும்‌ 
சொல்லிவிட்டது போலவே உள்ளம்‌ திடுக்கிட்டது. 


“தன்‌ உடன்பிறந்தார்‌ அனைவரையும்‌, அவர்‌ 
மைந்தரையும்‌ கொன்று குவித்த குருதி படிந்தவை 
அக்கைகள்‌. அதன்‌ பொருட்டு ஒருநாளேனும்‌ துயில்‌ 
நீக்காதவை. ஒரு சொல்லேனும்‌ வருந்தி உரைக்காதவை.” 
அச்சொற்கள்‌ ஒலிக்கின்றன என்றே அவன்‌ அகம்‌ 
படபடத்தது. ஒருவேளை துயிலற்றிருக்கலாம்‌, 
வருந்தியிருக்கலாம்‌. அவற்றை நாம்‌ 
அறியாமலிருக்கலாம்‌. இல்லை, அவ்வண்ணமல்ல. ஒரு 
அணுவளவேனும்‌ துயரோ குற்றஉணர்வோ கொண்டார்‌ 
எனில்‌ விழிகளில்‌ அது தெரியும்‌. அவை விலங்குகளின்‌ 
விழிகள்‌. முதுகுரங்கின்‌ விழிகள்‌. அவை அறிந்தது 
காட்டை மட்டுமே. அவன்‌ மூச்சுத்திணறினான்‌. உடலை 
எடையென உணர்ந்தான்‌, கால்மாற்றி நின்றான்‌. 


அங்கு நின்றிருக்கக்‌ கூடாதென்றும்‌, எதையேனும்‌ 
ஒன்றைச்‌ சொல்லி அங்கிருந்து கிளம்பிவிட 
வேண்டுமென்றும்‌ அவன்‌ விழைந்தான்‌. என்னால்‌ 
ஒருபோதும்‌ அவரை எதிர்கொள்ள முடியாது. நான்‌ 
துரியோதனனின்‌ இளையோன்‌. நான்‌ துரியோதனனை 
அன்றி எவரையும்‌ என்‌ உடலிலும்‌ உள்ளத்திலும்‌ 
ஏற்றுக்கொள்ள இயலாதவன்‌. நெறி என்றும்‌ அறம்‌ 
என்றும்‌ எண்ணி இப்பக்கம்‌ வந்தேன்‌. இங்கு திகழ்வதும்‌ 
அதுவே என்று உணர்ந்தேன்‌. அச்சொற்கள்‌ 
எவ்வகையிலும்‌ பொருளற்றவை என்று கண்டு 
தெளிந்தேன்‌. இங்கு நின்றிருக்கும்‌ நான்‌ முற்றிலும்‌ 
சொற்களால்‌ தோற்கடிக்கப்பட்டவன்‌. 

அங்கிருந்து எதை சொல்லி கிளம்பிச்செல்வது என்று 
யுயுத்ஸு எண்ணினான்‌. முறைப்படி அவன்‌ அங்கு 
நின்றிருக்க வேண்டியதில்லை. அரசகுடியினரென 
நகுலனும்‌ சகதேவனும்‌ வந்து கோட்டைமுகப்பில்‌ 
நின்றிருப்பதே போதுமானது. அவன்‌ கோட்டைக்குள்‌ 
சென்று ஆட்சிப்‌ பணிகளை நிகழ்த்தலாம்‌, நகரெங்கும்‌ 
இரு மருங்கிலும்‌ நெருங்கி தெருவை குறுக்கிவிட்டிருக்கும்‌ 
பெருந்திரளை ஒழுங்கு செய்யலாம்‌, அரண்மனையில்‌ 
அனைத்தும்‌ முறையாக நிகழ்கின்றனவா என்று 


பார்க்கலாம்‌. அவன்‌ மெல்ல அடியெடுத்து பின்னால்‌ 
வைத்தான்‌. சகதேவன்‌ திரும்பிப்பார்த்தபோது அவன்‌ 
உடல்‌ அசைவிழந்தது. 


அக்கணம்‌ தொலைவில்‌ கொம்போசை எழுந்தது. 
முழவுகள்‌ பெருகி ஒலித்தன. அதை கேட்டதுமே 
அவர்களுக்குப்‌ பின்னால்‌ அஸ்தினபுரியின்‌ 
கோட்டைமுகப்பில்‌ அறிவிப்பு முரசு முழங்கியது. அதை 
ஏற்று அனைத்துக்‌ காவல்மாடங்களிலும்‌ முரசுகள்‌ ஒலி 
எழுப்பத்‌ தொடங்கின. கொம்புகள்‌ உடன்‌ எழ 
பல்லாயிரக்கணக்கான குரல்கள்‌ இணைந்த 
பெருமுழக்கம்‌ ஓங்கி வானை அறைந்தது. திரும்பி 
நோக்கியபோது இழுத்துக்கட்டிய வெண்திரைபோல 
அக்கோட்டையே ஓசையால்‌ 
அலைபாய்ந்துகொண்டிருப்பதை அவன்‌ பார்த்தான்‌. 
அவன்‌ உடல்‌ முழுக்க அவ்வோசையின்‌ துடிப்பு 
நிறைந்தது. விரல்நுனிகள்‌ இசைக்கலன்களில்‌ 
கம்பிகள்போல அதிர்வு கொண்டன. அவன்‌ 
அவ்வோசையால்‌ தள்ளி முன்‌ செலுத்தப்படுவதுபோல்‌ 
உணர்ந்தான்‌. கண்களை மூடியபோது நீரின்‌ 
நுண்ணலைகள்‌ என காற்றின்‌ அலைகளை 
கண்களுக்குள்‌ பார்க்க முடிந்தது. 


மீண்டும்‌ மீண்டும்‌ அறிவிப்பு முரசு முழங்கியது. 
“குருகுலத்துத்‌ தோன்றல்‌! ஹஸ்தியின்‌ கொடிவழியன்‌! 
பாண்டவ இளையோன்‌! பெருங்காற்றின்‌ மைந்தன்‌! 
வெற்றிகொள்‌ வீரன்‌! பெருந்தோள்‌ மாமல்லன்‌! வடபுலம்‌ 
வென்று திரும்பும்‌ பீமசேனன்‌ நகரணைகிறார்‌! வெற்றி! 
வெற்றி! வெற்றி!” அவன்‌ குமட்டலுடன்‌ வாயில்‌ எழுந்த 
வறுஞ்சுவை எச்சிலை சற்று நேரம்‌ வைத்திருந்து உமிழ 
முடியாமல்‌ விழுங்கினான்‌. நஞ்சை விழுங்குவதுபோல்‌ 
உடல்‌ உலுக்கிக்கொண்டது. வெற்றி என்னும்‌ சொல்லை 
எவ்வண்ணம்‌ இவர்களால்‌ சொல்ல இயல்கிறது? அதற்கு 
ஏதேனும்‌ பொருள்‌ உள்ளதென்று எண்ணுகிறார்களா? 
வெற்றி! எதன்‌ மீதான வெற்றி? எதை அடைந்ததனால்‌ 
அடையும்‌ வெற்றி? ஆயிரம்‌ மடங்கு அளித்து சிறு 
அணுவொன்றை பெறுவதனால்‌ இத்தனை தருக்க 
முடியுமா என்ன? 


இவர்களின்‌ வெற்றி இருப்பது சொல்லில்‌ மட்டுமே. 
வெறும்‌ சொல்லில்‌. எனில்‌ இன்பமும்‌ அவ்வாறே. அறமும்‌ 
அவ்வாறே. அவ்வாறெனில்‌ இழப்பும்‌ துயரும்‌ 
வெறுமையும்கூட வெறும்‌ சொற்களென்றே ஆகலாம்‌. 
சொற்களால்‌ துரத்தித்‌ துரத்தி குளவிக்கூட்டம்போல்‌ 
கொட்டப்படும்‌ சிற்றுயிர்‌ நான்‌. திரும்பிநோக்கி 


அச்சொற்களை துரத்த என்னால்‌ இயலவில்லை. 
இவர்கள்‌ அனைத்தையும்‌ சொல்லாக்கி, ஆடற்களத்தில்‌ 
கருக்களாக்கிவிட்மருக்கிறார்கள்‌. நான்‌ நிலத்தில்‌ 
நின்றிருக்கிறேன்‌. பெருங்காற்றுகளால்‌ 
அலைக்கழிக்கப்படுகிறேன்‌. வான்வெம்மையால்‌ 
எரிகிறேன்‌. 


அவன்‌ பெருமூச்சுடன்‌ சால்வையைச்‌ சீரமைத்து 
கைகூப்பி காத்து நின்றிருந்தான்‌. பீமனின்‌ தேர்‌ அணுகி 
வருவது தெரிந்தது. அஸ்தினபுரியின்‌ அமுதகலக்‌ கொடி 
முகப்பில்‌ வந்தது. அதை கோட்டையின்‌ கொடிவீரன்‌ 
சென்று எதிர்கொண்டு முறைமை செலுத்தினான்‌. 
வைதிகர்‌ வேதம்‌ ஓதி வரவேற்றனர்‌. இசைச்சூதரும்‌ 
மங்கலச்சேடியரும்‌ பீமனை எதிர்கொண்டு வணங்கினர்‌. 
ஒவ்வொரு முறைமைச்‌ சடங்கும்‌ அதற்குரிய முறையில்‌ 
நிகழ்ந்தது. நகரம்‌ முறைமைகளுக்கு முற்றாக 
பழகிவிட்டிருந்தது. முன்பு நிகழ்ந்தபோதிருந்த சிறு 
தடுமாற்றங்களும்‌ குழப்பங்களும்‌ இன்றி காற்றில்‌ 
இலைகள்‌ அசைவதுபோல இயல்பாக, என்றும்‌ 
அவ்வண்ணமே நிகழ்வதுபோல, ஒவ்வொன்றும்‌ 
நிகழ்ந்தன. 

மங்கல இசைகள்‌, மங்கலச்‌ சடங்குகள்‌, மங்கலப்‌ 
பொருட்கள்‌. மங்கலம்‌ மங்கலம்‌ என எவரிடம்‌ 
வேண்டுகிறார்கள்‌? எதை அகற்றிக்கொள்கிறார்கள்‌? 
குருதியைப்போல்‌ ஒரு மங்கலம்‌ இல்லை என்பார்கள்‌ 
தொல்குடியினர்‌. அவன்‌ பீமன்‌ உடலை 
தொலைவிலிருந்து பார்த்துக்கொண்டிருந்தான்‌. அதில்‌ 
அந்த விசையற்ற மெல்லசைவு நிகழ்ந்துகொண்டிருந்தது. 
அவன்‌ கண்ட மானுடரிலேயே ஆற்றல்‌ மிக்கவன்‌. 
அதில்தான்‌ விசையின்மை ஒவ்வொரு அசைவிலும்‌ 
வெளிப்பட்டது. தசைகள்‌ மிக மெல்ல நெளிந்து 
அமைந்தன. பெருங்கைகள்‌ பொருளற்றவையென 
தோளில்‌ தொங்கிக்கிடந்தன. யானையின்‌ அசைவு. 
துதிக்கையின்‌ மெல்லிய நெளிவு. 


மங்கலச்சேடியர்‌ நெற்றியில்‌ செங்குறியிட்டு விலக 
நகுலனும்‌ சகதேவனும்‌ அருகே சென்றனர்‌. பீமன்‌ 
அவர்கள்‌ இருவரையும்‌ மாறி மாறி நெஞ்சோடு தழுவி 
கைகளால்‌ முதுகை அறைந்தான்‌. சகதேவன்‌ குனிந்து 
விழிநீர்‌ சிந்தினான்‌. நகுலன்‌ வேறுபக்கம்‌ 
திரும்பிக்கொண்டான்‌. நகுலன்‌ அழுவதை பீமன்‌ 
பார்த்தான்‌. அவன்‌ தோளைப்‌ பிடித்துக்‌ குலுக்கி 
சிரித்தபடி “என்ன?” என்றான்‌. “இல்லை” என்று நகுலன்‌ 
தலையசைக்க “வா” என சொல்லி மீண்டும்‌ அள்ளி தன்‌ 


நெஞ்சோடு அணைத்து இறுக்கிக்கொண்டான்‌. சகதேவன்‌ 
பீமனின்‌ தோள்களில்‌ தலைவைத்து கண்ணீர்‌ 
சிந்தினான்‌. பீமன்‌ தன்‌ பெரிய கைகளால்‌ அவன்‌ 
கன்னத்தை தட்டி விழிநீரைத்‌ துடைத்து 
ஆறுதல்படுத்தினான்‌. “வருக!” என்றபடி அவன்‌ 
இருவரையும்‌ இரு கைகளால்‌ அணைத்துக்கொண்டு 
முன்னால்‌ வந்தான்‌. 


அவன்‌ தன்னை பார்க்கக்கூடாதென்றே யுயுத்ஸு 
விரும்பினான்‌. யுயுத்ஸு பின்காலடி வைத்து 
நெடுந்தொலைவு சென்றுவிட்டிருந்தான்‌. ஆனால்‌ அது 
அவன்‌ உள்ளத்தில்‌ நிகழ்ந்தது. உடல்‌ அங்குதான்‌ 
இருந்தது. அங்கு கொந்தளித்த பெருந்திரள்‌ 
வாழ்த்தொலிகள்‌ பீமன்‌ தன்னை காணாமல்‌ 
மறைத்துவிடக்கூடும்‌ என்று யுயுத்ஸு நினைத்தான்‌. 
அத்தனை பெரிய வாழ்த்துக்கூச்சல்‌ அவனை 
கதைகளினூடாக அறிந்தவர்களிடமிருந்தே எழ முடியும்‌. 
அங்கு முன்பிருந்த குடிகள்‌ ஒருபோதும்‌ அத்தகைய 
முற்றுவகையை, முழுதுள்ளத்து வாழ்த்தை அவனுக்கு 
அளிக்க இயலாது. அவர்களிடம்‌ கசப்புகள்‌ 
எஞ்சியிருக்கும்‌. துயர்கள்‌ அறியாமல்‌ எழுந்து வரும்‌. 
அங்கிருந்த குடிகள்‌ தசையுடலிலிருந்து எழுந்த 
தெய்வத்தை என அவனை பார்த்தனர்‌. 


அவர்களின்‌ கண்கள்‌ பீமனை தொட்டுத்தொட்டு 
உழிந்தன. ஒருகணம்‌ கன்றை நக்கும்‌ பசுவின்‌ நாக்கு. 
மறுகணம்‌ புது மண்ணை முகர்ந்து முகர்ந்து 
வெறிகொள்ளும்‌ ஓநாய்‌. மறுகணம்‌ மலர்களை 
முத்தமிட்டு முத்தமிட்டு திளைக்கும்‌ வண்டு. 
பெருந்திரளிடம்‌ எழும்‌ உணர்வுகள்‌ கூடிக்கூடி 
பேருருக்கொள்கின்றன. அத்தனை விழிகளும்‌ 
இணைந்து மாபெரும்‌ விழி என ஆகி அவனை நோக்கி 
மலைத்தன. அவனை காதலுடன்‌ தழுவித்தழுவி 
கொண்டாடின. அவ்விழிகள்‌ அவனை தெய்வமாக்கின. 
அத்தகைய பல்லாயிரம்‌ நோக்குகளுக்கு முன்‌ எந்த 
மானுடனும்‌ தெய்வமென்றே தன்னை உணர முடியும்‌. 
தெய்வங்கள்‌ நோக்குகையில்‌ மானுடருக்கும்‌ 
புழுக்களுக்கும்‌ பூச்சிகளுக்கும்‌ இடையே வேறுபாடு 
தெரிவதில்லை. தங்கள்‌ நிமிர்வால்‌, கடத்தலால்‌, 
ஓங்குதலால்‌ அந்நோக்குகளை அதன்பின்‌ தெய்வங்களே 
உருவாக்குகின்றன. கல்லில்‌ சிலையை தெய்வங்கள்‌ 
எழுப்புகின்றன. விலங்குகளிலும்‌ மானுடரிலும்கூட 
அவை தெய்வங்களை நிகழ்த்துகின்றன. தெய்வங்கள்‌ 
மானுடரை ஆளும்‌ ஆணையை மானுடரிடமிருந்தே 
பெற்றுக்கொள்கின்றன. 


அவன்‌ பீமனின்‌ விழிகளை பார்த்தான்‌. அங்கு எழுந்த 
வாழ்த்துகள்‌ எதையும்‌ அவன்‌ அறியாதவன்‌ 
போலிருந்தான்‌. ஒருகணத்தில்‌ அவன்‌ யுயுத்ஸுவை 
பார்த்தான்‌. இரண்டு எட்டு எடுத்து முன்னால்‌ வந்து 
யுயுத்ஸுவின்‌ தோள்களை வளைத்து தன்‌ உடல்‌ நோக்கி 
சேர்த்து நெஞ்சோடு அணைத்துக்கொண்டான்‌. “நன்று, 
இளையோனே நன்று” என்றான்‌. யுயுத்ஸுவின்‌ உடல்‌ 
உலுக்கிக்கொண்டது. “நன்று! நன்று!” என்று அவன்‌ 
செவிக்குள்‌ பீமன்‌ குரல்‌ ஒலித்தது. அவன்‌ 
மெய்ப்புகொண்டான்‌. தொண்டை கரகரப்பு அடைந்தது. 
மூச்சை அடக்க தப்புக்‌ விம்மலோசையுடன்‌ 
அதுவே வெடித்தது. அவன்‌ பீமனின்‌ நெஞ்சில்‌ தோள்‌ 
வைத்து அழத்தொடங்கினான்‌. பீமன்‌ அவன்‌ 
கன்னத்தைத்‌ தட்டி தோளை உலுக்கி “நன்று! நன்று!” 
என்றான்‌. அவனை உலுக்கி “வருக!” என்று கொண்டு 
சென்றான்‌. 


யுயுத்ஸு “என்னால்‌ மறக்க முடியவில்லை, மூத்தவரே. 
மறக்கவே முடியவில்லை. நான்‌ கெளரவர்களின்‌ 
இளையோன்‌. நான்‌ துரியோதனனின்‌ சிறுவன்‌... 
அவ்வுணர்வுகளை என்னால்‌ கடக்க இயலவில்லை” 
என்றான்‌. பீமன்‌ அவனை சற்றே விலக்கி அவன்‌ 
கண்களை நோக்கி “ஆம்‌, நானும்‌ கெளரவரில்‌ ஒருவனே. 
நான்‌ முதற்கெளரவனின்‌ மறுபாதி” என்றான்‌. திடுக்கிட்டு 
அவ்விழிகளைப்‌ பார்த்து யுயுத்ஸு உடல்‌ தளர்ந்தான்‌. 
“நன்று. இவ்வண்ணமே நிகழும்‌ எனில்‌ எவர்‌ என்ன 
செய்யக்கூடும்‌?” என்றபின்‌ மீண்டும்‌ யுயுத்ஸுவை 
அணைத்துக்கொண்டு “நன்று இளையோனே, வருக!” 
என்றான்‌. 


கால்கள்‌ தளர பீமனின்‌ பெரிய கைகளால்‌ கிட்டத்தட்ட 
தூக்கப்பட்டவன்போல அவனுடன்‌ யுயுத்ஸு சென்றான்‌. 
உடல்‌ குலுங்க விழிநீர்‌ உதிர அவன்‌ விசும்பி 
அழுதுகொண்டிருந்தான்‌. “நன்று” எனும்‌ சொல்லே 
அவனுக்குள்‌ ஒலித்தது. அது பீமன்‌ அவனுக்கு 
சொன்னதல்ல. தனக்குத்தானே சொன்னது. 
அச்சொற்களை ஊழ்கநுண்சொல்‌ என சொல்லிச்‌ 
சொல்லி அதனூடாக அவன்‌ மீண்டுகொண்டிருந்தான்‌ 
போலும்‌. அச்சொல்‌ அவனை இருண்ட ஆழத்திலிருந்து 
தூக்கி கொண்டுவந்துகொண்டே இருக்கிறது போலும்‌. 
“நன்று! நன்று!” எதை நன்றென்று கூறமுடியும்‌? எத்தனை 
பொருளில்லாச்‌ சொல்‌! சொற்கள்‌ 
பொருளிழக்கையில்தான்‌ ஊழ்கநிலை கொள்கின்றன. 
பேராற்றலைப்‌ பெறுகின்றன. 


இவையனைத்தையும்‌, இவ்வாறு நிகழ்வன 
அனைத்தையும்‌, துயரென்றும்‌ வெறுமையென்றும்‌ 
களிப்பென்றும்‌ வெற்றியென்றும்‌ நிகழ்வன 
அனைத்தையும்‌, விழிகளைச்‌ சூழ்ந்திருக்கும்‌ 
இப்பெருங்குரலை, அலைக்கும்‌ இப்பெருந்திரளை, 
அதிரும்‌ இக்காற்றை, காலையின்‌ நல்லொளியை, இதோ 
இன்று புதிதாய்‌ பிறந்து எழுந்து நிற்கும்‌ இந்நகரை 
இச்சொல்லினூடாக கடந்துசெல்ல வேண்டும்‌. “நன்று!” 
இந்நகரை ஒரு சொல்லென்‌ ஆக்கிக்கொள்ள வேண்டும்‌. 
“நன்று.” சொல்லென ஆக்கிக்கொள்வது ஒன்றே வழி. 
“நன்று.” ஒற்றைச்சொல்போல்‌ தெய்வம்‌ என்று ஆவது 
வேறில்லை. “நன்று! நன்று!” இனிய சொல்‌. அருமணியும்‌ 
படைக்கலமும்‌. அமுதும்‌ நஞ்சும்‌. என்‌ ஆடற்களத்தின்‌ 
௧௬. என்‌ ஆலயத்தெய்வம்‌. “நன்று! நன்று!” 


நகரின்‌ வாழ்த்துக்‌ கொந்தளிப்புகளினூடாக மஞ்சளரிசி, 
மலர்கள்‌, பொற்பொடிப்‌ புழுதியினூடாக முகில்களில்‌ 
மிதப்பதுபோல்‌ அரண்மனை நோக்கி 
சென்றுகொண்டிருக்கையில்‌ பெருவிடாயுடன்‌ அந்த ஒரு 
சொல்லை யுயுத்ஸு பற்றிக்கொண்டான்‌. “நன்று! நன்று! 
நன்று!” என்று அவன்‌ காலம்‌ திகழ்ந்துகொண்டிருந்தது. 

[[/age]பேச்சு இயல்பான அமைதியை சென்றடைந்தது. 
பீமனை மாறிமாறித்‌ தழுவி பின்னர்‌ ஒவ்வொருவரும்‌ 
தங்கள்‌ உடல்களை உணர்ந்து தனித்தனர்‌. 
தாங்களென்றான பின்னர்‌ மொழியை சென்றடைந்தனர்‌. 
மொழியில்‌ தங்களை அளந்து அளந்து ஊற்றி 
முன்வைத்தனர்‌. மொழி காட்டெருமைகள்‌ 
கொம்புமுட்டிக்கொள்வதுபோல உரசி வருடி விலகி 
மீண்டும்‌ தொட்டு விளையாடியது. பேராற்றலின்‌ 
விளையாட்டுக்கருவி. கொலைக்கருவிகளால்தான்‌ மிகச்‌ 
சிறந்த விளையாட்டை நடத்த முடிகிறது. யுயுத்ஸு 
அவர்கள்‌ ஒவ்வொருவரும்‌ அகத்தே சலிப்பதை, 
அங்கிருந்து எழுந்து சென்றுவிட்டிருப்பதை உணர்ந்தான்‌. 
ஆனால்‌ அத்தனை விரைவாக விலக முடியாது. மேலும்‌ 
சில பொழுதுகள்‌ தேவைப்பட்டன. 


அன்பு என்பதும்‌ பற்று என்பதும்‌ அவ்வளவுதான்‌. 
மூன்றுநாழிகை, அல்லது நான்கு. அதற்குமேல்‌ அவை 
நீடிப்பதில்லை. அவை ஒருபக்கம்‌ மட்டும்‌ எழும்‌ 
ஊசல்கள்‌, அவற்றுக்கு ஓர்‌ எல்லை உள்ளது. 
இன்னொன்று எழ வேண்டும்‌. ஒரு பழைய கசப்பு, ஓர்‌ 
உளக்குறை, ஒரு குற்றச்சாட்டு. அது நேருக்குநேர்‌ என 
நிகழமுடியாது, அத்தருணம்‌ அத்தகையது. ஆகவே 
பிறிதொருவர்‌ மேல்‌ அது எழும்‌. அவரை சற்றே வெறுத்து, 
சற்றே வசைபாடி, சற்றே குறைசொல்லி, சற்றே 
வம்புரைத்து அதனூடாக மீளமுடியும்‌. கொஞ்சம்‌ கசப்பும்‌ 
துவர்ப்பும்‌ காந்தலும்‌ வந்துவிட்டதென்றால்‌ மீண்டும்‌ 
விடாய்கொண்டு நா தவிக்க அன்பின்‌ இனிமை நோக்கி 
செல்லமுடியும்‌. 


நகுலன்‌ பீமனிடம்‌ “மூத்தவரே, தாங்கள்‌ அரசருக்கென 
கொண்டுவந்திருக்கும்‌ சிறப்புப்‌ பரிசு என்ன?” என்றான்‌. 
அவ்வினாவே அனைத்து உள்ளத்திலும்‌ வெவ்வேறு 
சொற்களுடன்‌ திகழ்ந்து கொண்டிருந்தமையால்‌ 
திடுக்கிட்டவர்கள்போல்‌ அவனை திரும்பிப்‌ பார்த்தனர்‌. 
யுயுத்ஸு அத்தருணத்தில்‌ பிறிதொரு சொல்லாடல்‌ 
எழுவதைவிட அது உகந்ததே என உணர்ந்தான்‌. பீமன்‌ 
பீடத்தில்‌ கால்களை நீட்டி அமர்ந்து, கைகள்‌ கைப்பிடி 
மேல்‌ தளர்ந்து எடைகொண்டு பதிய, கண்களை மூடி 


அமர்ந்திருந்தான்‌. அறைக்குள்‌ சாளரத்தினூடாக 
மென்காற்று சுழன்று வந்தது. நகுலனின்‌ வினாவை 
அவன்‌ கேட்டதாகத்‌ தெரியவில்லை. 


சுரேசர்‌ “அவ்வண்ணம்‌ ஒரு பரிசு இருந்தாகவேண்டும்‌ 
என்பதில்லை” என்றார்‌. ஆனால்‌ நகுலன்‌ அதை 
விடாமல்‌ “மூத்தவர்‌ நோயுற்றிருக்கிறார்‌ என்பதனால்‌ 
சொன்னேன்‌. அவர்‌ பரிசுகளை விரும்புவார்‌...” என்றான்‌. 
சகதேவன்‌ “ஆம்‌, மேலும்‌ நாங்களிருவருமே 
தனிப்பரிசுகளை கொண்டுவந்திருப்பதனால்‌ நீங்களும்‌ 
பரிசு கொண்டுவந்தாகவேண்டும்‌ என்னும்‌ நிலை 
உருவாகிவிட்டது” என்றான்‌. பீமன்‌ சிறிய விழிகளைத்‌ 
திறந்து நகுலனை நோக்கினான்‌. சுரேசர்‌ “நான்‌ 
சொல்கிறேன்‌” என்றார்‌. “அரசர்‌ நோயுற்றிருக்கிறார்‌. 
அவருக்கு வெற்றிச்‌ செய்திகளும்‌ பரிசுகளும்‌ 
மருந்தாகக்கூடும்‌. ஏனென்றால்‌ இது உளத்தளர்வால்‌ 
உருவான நோய்‌” என்றார்‌. 


யுதிஷ்டிரனின்‌ நோய்‌ எதன்‌ பொருட்டென்று சுரேசர்‌ 
விளக்கினார்‌. பீமன்‌ விழிகள்‌ மங்கலடைந்திருக்க 
துயில்பவன்போல்‌ அமர்ந்து அதை கேட்டான்‌. “நம்மால்‌ 
இப்போது சொல்லமுடியாது, இது அறியாப்‌ பூட்டுக்கு 
அறிந்த தாழ்க்கோல்கள்‌ அனைத்தையும்‌ போட்டுப்‌ 
பார்ப்பது போலத்தான்‌. ஒருவேளை தாங்கள்‌ கொண்டு 
வந்துள்ள பரிசால்‌ அவர்‌ நோய்‌ நீங்கக்கூடும்‌” என்றார்‌ 
சுரேசர்‌. “இனி வரவிருப்பவர்‌ இளையவர்‌ பார்த்தன்‌. அவர்‌ 
அவ்வாறு ஒரு பரிசு கொண்டுவராமல்‌ இருக்கவே 
வாய்ப்பு மிகுதி...” குரலைத்‌ தாழ்த்தி “அவ்வண்ணம்‌ ஒரு 
பரிசை நீங்கள்‌ கொண்டுவரவில்லை என்றாலும்கூட 
நீங்கள்‌ கொண்டுவந்துள்ளனவற்றில்‌ அரியதோ, 
அழகியதோ ஆன ஒன்றை அவருக்கு பரிசளிக்கலாம்‌. 
அது உங்களால்‌ கொடுக்கப்படும்போது மேலும்‌ 
அரியதாகலாம்‌. பரிசுகள்‌ அத்தருணங்களால்‌ 
அம்மானுடரால்‌ மதிப்பேற்றம்‌ செய்யப்படுவன” என்றார்‌. 


பீமன்‌ கண்‌ திறந்து நகுலனை ஒருமுறை பார்த்துவிட்டு 
“அவருக்கென தனியான பரிசு எதையும்‌ 
கொண்டுவரவில்லை. ஆனால்‌ இப்போது அவருடைய 
நலமின்மை குறித்து நீங்கள்‌ சொல்லக்‌ கேட்கையில்‌ ஒரு 
பரிசு அவருக்குரியது என்ற எண்ணம்‌ ஏற்படுகிறது” 
என்றான்‌. “உண்மையில்‌ நான்‌ அதை 
மறந்துவிட்டிருந்தேன்‌. நான்‌ கொண்டுவந்த 
செல்வத்துடன்‌ அது எங்கோ கிடக்கும்‌. ஆனால்‌ அது என்‌ 
கனவில்‌ பலமுறை வந்துவிட்டது என்னும்போது அதை 
நான்‌ கடந்துசெல்லவில்லை என்று தோன்றுகிறது. 


நீங்கள்‌ சொன்னதுமே அதை நினைவுகூர்ந்தேன்‌ 
என்பதனாலேயே அது மூத்தவருக்குரியது என்றும்‌ 
படுகிறது.” அவன்‌ புன்னகைத்து “அல்லது ஒருவேளை 
இதை மூத்தவருக்கு அளிப்பதனூடாக இதில்‌ இருந்து 
நான்‌ விடுபட முடியும்‌... என்னால்‌ கடந்துசென்றுவிடவும்‌ 
முடியும்‌” என்றான்‌. 


சுரேசர்‌ “எதுவாயினும்‌ இவ்வளவு சொற்களை 
அதைப்பற்றி சொல்வதற்கிருப்பதே நல்லது, அது 
அவருக்குரியதுதான்‌. சொற்களே அவருக்கு பரிசாக 
முடியும்‌. அச்சொற்களை உருவாக்கும்‌ பொருளே நமக்குத்‌ 
தேவை” என்றார்‌. பீமன்‌ “விந்தையானது, ஒருவேளை 
என்‌ கனவாகவேகூட இருக்கலாம்‌. மலையிறங்கும்தோறும்‌ 
அதை கனவு என்றே உணர்கிறேன்‌. இந்த வாழ்க்கையில்‌ 
நான்‌ அறிந்த இனியவை அனைத்தும்‌ கனவுகளே, 
துயரங்கள்‌ அனைத்தும்‌ மெய்யென” என்றான்‌. அவன்‌ 
முகம்‌ விரிந்தது. “அது ஏன்‌ என்னை விடாமல்‌ 
தொடர்கிறது என இப்போது அறிகிறேன்‌. அது ஓர்‌ 
அழகிய குழந்தைக்கதை போன்றது. ஆனால்‌ ஒரு 
தொன்மையான பாடல்போல்‌ விரித்து விரித்தெடுக்கும்‌ 
ஆழ்பொருள்‌ கொண்டது...” என்றபின்‌ கைகளை 
தட்டினான்‌. 


ஏவலன்‌ வந்து வணங்க “என்‌ துணைப்படைத்தலைவன்‌ 
ஊர்வரனிடம்‌ சென்று வடபுலத்தில்‌ கின்னரநாட்டில்‌ நாம்‌ 
கண்ட போதநாட்டு முதிய துறவி அளித்த அந்த 
விழிக்கல்லை எடுத்துவரச்‌ சொல்‌” என்றான்‌. அவன்‌ 
தலைவணங்கி வெளியே சென்றான்‌. பீமன்‌ “அது 
விந்தையான கல்‌. அதை அவர்கள்‌ நாகம்‌ 
சீறுவதுபோன்ற ஒலியில்‌ ட்ஸி என்கிறார்கள்‌. எனக்கு 
அதை அளித்தவர்‌ அதற்கு நாகாக்ஷம்‌ என்று பெயர்‌ 
சொன்னார்‌. பல கைகள்‌ மாறி, மாறுந்தோறும்‌ கதைகள்‌ 
பெருகி அவரை வந்தடைந்தது அது. சிறியது, மலையில்‌ 
கிடைக்கும்‌ ஏதோ கல்லில்‌ இருந்து செதுக்கி 
உருவாக்கப்பட்டது. அதில்‌ இருபக்கமும்‌ சிறிய கண்கள்‌ 
பொறிக்கப்பட்டிருக்கின்றன. ஆகவே அது நம்மை 
வெறித்து நோக்கிக்கொண்டிருப்பதுபோலத்‌ தோன்றும்‌” 
என்றான்‌. 


“அது மலைகளின்‌ கண்‌ என்கிறார்கள்‌. முதலில்‌ அதை 
பார்த்ததும்‌ எனக்குத்‌ தோன்றியது மாமலைகளை 
அத்தனை சிறிய பொருளாக ஆக்கிக்கொள்வதில்‌ 
இருக்கும்‌ மானுடக்‌ கனவுதான்‌. அந்த மலையே அவ்வாறு 
ணையிடாமல்‌ மானுட உள்ளத்தில்‌ அது 
தோன்றியிருக்காது. அதை கழுத்தில்‌ அருமணியாக 


வந்தன. அவன்‌ தேவர்களுக்குரிய புன்னகையுடன்‌ 
அச்சமேயற்ற விழிகளுடன்‌ அமர்ந்திருந்தான்‌. 

ஓவியம்‌: ஷண்முகவேல்‌ 


“இந்திரனின்‌ மைந்தர்‌!” என்றாள்‌ பத்மை. “ஐயமே 
இல்லை அரசி. கருமைக்கு இத்தனை ஒளியுண்டு 
என்பதை இம்மக்கள்‌ இன்றுதான்‌ அறிந்திருப்பார்கள்‌. 
இன்று இந்நகரில்‌ பல்லாயிரம்‌ பெண்கள்‌ கருவறை 
கனிந்து சூல்கொள்வார்கள்‌. ” குந்தி உதடுகளை 
அழுத்திக்கொண்டு தன்னை கட்டுப்படுத்த முயன்றாலும்‌ 
அவளையறியாமலேயே கண்ணீர்‌ 
உதிரத்தொடங்கிவிட்டது. முகத்திரையை இழுத்துவிட்டு 
அவள்‌ தன்னை மறைத்துக்கொண்டாள்‌. 


பார்த்தன்‌ அருகே வந்ததும்‌ திருதராஷ்டிரர்‌ கைநீட்டி 
அந்தரத்திலேயே அவனை வாங்கிக்கொண்டார்‌. தன்‌ 
முகத்துடன்‌ அவனைச்சேர்த்து முத்தமிட்டு 
ஒற்றைக்கையால்‌ சுழற்றித்தூக்கி தன்‌ தோள்மேல்‌ 
வைத்துக்கொண்டார்‌. அவன்‌ குனிந்து காந்தாரியின்‌ 
தலையைத்‌ தொட அவள்‌ கைந்ட்டி அவன்‌ சிறிய 
கையைப்பற்றி தன்‌ உதடுகளில்‌ வைத்து முத்தமிட்டாள்‌. 
இளையகாந்தாரிகள்‌ அவனை நோக்கி கைநீட்டி 
அழைக்க அவன்‌ சிரித்துக்கொண்டே பெரியதந்தையின்‌ 
தோள்மேல்‌ அமர்ந்திருந்தான்‌. 

இந்திரவிலாசத்தின்‌ நடுவே பொன்மூங்கிலில்‌ 
இந்திரத்துவஜம்‌ பசுந்தளிராக எழுந்திருந்தது. அதன்‌ 
வலப்பக்கம்‌ ஏழு கபிலநிறக்‌ குதிரைகள்‌ 
கட்டப்பட்டிருந்தன. சூழ்ந்து எழுந்த குரல்களைக்‌ கண்டு 
அவை செவிகூர்ந்து மூக்கை விடைத்து விழியுருட்டி 
நோக்கி குளம்புகளை உதைத்தபடி சுற்றிவந்தன. 
இடப்பக்கம்‌ ஏழு வெள்ளைக்காளைகள்‌ திமில்‌ 
புடைத்துச்சரிய கழுத்துத்தசைமடிப்புகள்‌ உலைய கனத்த 
கொம்புகளும்‌ மதம்பரவிய விழிகளுமாக கால்மாற்றி 
குளம்புகளால்‌ உதைத்தும்‌ செருக்கடித்தும்‌ நின்றிருந்தன. 


நூற்றெட்டு வைதிகர்கள்‌ கங்கையில்‌ இருந்து 

பொற்குடங்களில்‌ கொண்டுவந்த நீரைக்கொண்டு 

இந்திரனை நீராட்டினர்‌. நூற்றெட்டு பொற்குடங்களில்‌ 

மஞ்சள்நீர்‌ இந்திரனின்‌ முன்னால்‌ வைக்கப்பட்டது. 

இந்திரனுக்கும்‌ இந்திராணிக்கும்‌ வான்புரவிக்கும்‌ மலரும்‌ 
மணியும்‌ தூபமும்‌ தீபமும்‌ காட்டினர்‌. மங்கல 


அணிகிறார்கள்‌. உடலிலேயே வைத்திருக்கிறார்கள்‌.” 
பீமன்‌ நகைத்து “எங்கு சென்றாலும்‌ மலையை 
உடன்கொண்டு செல்கிறார்கள்‌” என்றான்‌. சுரேசர்‌ “நாம்‌ 
இங்கே கைலை மலையை சிவக்குறி என 
சூடிக்கொள்வதுபோல” என்றார்‌. பீமன்‌ “ஆம்‌, அதை 
நான்‌ எண்ணவில்லை. மலைகளின்‌ விழைவுபோலும்‌ 
அது” என்றான்‌. சகதேவன்‌ “மலைகள்‌ அசைவும்‌ 
பெயர்வும்‌ அற்றவை. அசையவும்‌ அலையவும்‌ 
அவைகொண்டுள்ள விழைவே அவ்வாணையாக 
மானுடருக்கு வந்தது போலும்‌” என்றான்‌. 


பீமன்‌ “போதநிலம்‌ குறித்து நான்‌ முன்பு 
அறிந்திருக்கவில்லை. வடக்கே கின்னரநாடுதான்‌ 
உள்ளது, அதற்கப்பால்‌ வெண்பனி மூடிய 
இமையமலையடுக்குகள்‌ மட்டுமே என்றே 
நினைத்திருந்தேன்‌. மலைகளுக்கு அப்பால்‌ பீதர்நிலம்‌ 
உள்ளது என்றும்‌ தெரியும்‌. மலைகளின்‌ உச்சியில்‌ 
வானில்‌ என நின்றிருப்பது போதநிலம்‌. அம்மக்கள்‌ 
அதை போ என்றும்‌ போத்‌ என்றும்‌ அழைக்கிறார்கள்‌. 
அவர்களுக்கு கீழிருக்கும்‌ நிலங்களுடன்‌ எந்தத்‌ 
தொடர்பும்‌ இல்லை. அவர்களின்‌ குருதி குளிர்ந்திருப்பது 
என்றும்‌ அவர்களின்‌ விழிகளும்‌ பற்களும்‌ 
பனிக்கட்டியால்‌ ஆனவை என்றும்‌ அவர்களால்‌ 
மலைகளில்‌ இருந்து மலைகளுக்கு பறக்கமுடியும்‌ 
என்றும்‌ கின்னரநாட்டில்‌ கதைகள்‌ உள்ளன. 
அந்நிலத்தை கின்னரநாட்டில்‌ மின்னல்களின்‌ நிலம்‌ 
என்றும்‌ சொல்கிறார்கள்‌. அங்கே தலைக்குமேல்‌ 
எப்போதுமே மின்னல்கள்‌ துடித்துக்கொண்டிருக்குமாம்‌. 
மின்னல்களால்‌ ஆன ஒரு சிலந்திவலை அவர்களின்‌ 
வானம்‌ என்றனர்‌. அப்படி ஏராளமான கதைகள்‌. ஆனால்‌ 
அங்கேகூட போதநாட்டிற்குச்‌ சென்று மீண்ட எவரையும்‌ 
நான்‌ பார்க்கவில்லை.” 


“போதநாட்டைப்‌ பற்றி கேள்விப்படுந்தோறும்‌ அங்கு 
மெய்யாகவே சென்று மீண்ட எவரேனும்‌ இருந்தால்‌ 
அழைத்துவரும்படி சொல்லியிருந்தேன்‌. ஒவ்வொரு 
நாளும்‌ புதிய கதைகளே வந்துகொண்டிருந்தன. 
உண்மையில்‌ போதநிலத்தைப்‌ பற்றிய கதைகளைக்‌ 
கொண்டே அங்குள்ள இறைவழிபாட்டுமுறைகளை 
உருவாக்கியிருந்தனர்‌. மேலே இருந்து பனி உருகி 
ஓடைகளாகி வருவதுபோல அக்கதைகளும்‌ 
இடிமின்னல்களின்‌ நாட்டிலிருந்து வருகின்றன 
என்றனர்‌. ஒருநாள்‌ அந்த முதுதுறவியைப்‌ பற்றி என்‌ 
வீரர்கள்‌ அறிந்தனர்‌. அவர்‌ கின்னகைலை மலையின்‌ 
அடிவாரத்தில்‌ ஒரு சிறு குன்றின்மேல்‌ குகை ஒன்றில்‌ 


தங்கியிருந்தார்‌. அவர்‌ போதநிலத்தில்‌ இருந்து வந்தவர்‌ 
என்று அவ்வூர்‌ மக்களால்‌ வழிபடப்பட்டார்‌. அவரைப்‌ 
பற்றிய செய்திகளை கேட்டறிந்தேன்‌. அவர்‌ அவர்களால்‌ 
தெய்வநிலை கொண்டவர்‌ என கருதப்பட்டார்‌. 
மலைக்குமேல்‌ உள்ள மக்களின்‌ மெய்ஞான வழி போதம்‌ 
என்று அமைக்கப்பட்டது. அதை அவர்கள்‌ போ என்றும்‌ 
போன்‌ என்றும்‌ சொன்னார்கள்‌. அந்த வழியின்‌ 
தொலைநிழலே கின்னரநாட்டினரின்‌ வழிபாடு. 


என்‌ வீரர்கள்‌ அவரைப்‌ பற்றி என்னிடம்‌ வந்து 
சொன்னார்கள்‌. அவரை என்னிடம்‌ அழைத்துவரும்படி 
சொன்னேன்‌. அவர்‌ எங்கும்‌ செல்வதில்லை என்றார்கள்‌. 
நான்‌ அப்போது எனக்கே புரியாத ஏதோ எரிச்சலில்‌ 
இருந்தேன்‌. “எனில்‌ அவரை தூக்கிவருக!” என்று 
ஆணையிட்டேன்‌. என்‌ வீரர்கள்‌ நூறுபேர்‌ அவரை 
கொண்டுவரும்பொருட்டு சென்றனர்‌. அவர்‌ வாழ்ந்த 
குகைக்குள்‌ சென்று அவரிடம்‌ உடன்‌ வரும்படி 
அழைத்தனர்‌. அவர்‌ எப்போதும்‌ ஊழ்கத்தில்‌ 
ஆழ்ந்திருப்பவர்‌. அவர்களின்‌ சொற்களை 
செவிகொள்ளவே இல்லை. அவர்கள்‌ அவரை தூக்க 
முற்பட்டனர்‌. அவர்‌ எடைமிகுந்தவராக இருந்தார்‌. 
கல்போல, இரும்புபோல. மண்ணில்‌ உள்ள 
எப்பொருளையும்விட பலமடங்கு எடைகொண்டவராக. 
அவர்களால்‌ அவரை அசைக்கக்கூட முடியவில்லை. 
பன்னிருபேர்‌ சேர்ந்து அவரை பற்றி இழுத்தபோதுகூட 
அவரிடம்‌ சிறு அசைவுகூட உருவாகவில்லை. அவர்‌ 
மலையில்‌ பொருந்தியிருக்கும்‌ பாறை எனத்‌ 
தோன்றினார்‌. ஆனால்‌ சற்றுபொழுது கழிந்து 
ஊழ்கநிறைவு அடைந்து எழுந்து எளிதாக நடந்து 
சென்றார்‌. 


அவர்கள்‌ அஞ்சி திரும்பி ஓடி என்னிடம்‌ வந்து 
நிகழ்ந்தனவற்றை சொன்னார்கள்‌. நான்‌ சீற்றம்‌ 
கொண்டேன்‌. “அது ஏதோ இந்திரமாயம்‌. 
உளம்நிலைத்தவனை அந்த மாயம்‌ ஏதும்‌ செய்யாது. 
நான்‌ செல்கிறேன்‌” என்றேன்‌. நானே கிளம்பி அவரைப்‌ 
பார்க்க அந்த குகைக்கு சென்றேன்‌. கீழிருந்து அந்த 
மலையின்‌ படிகளில்‌ ஏறும்போது அங்கிருந்த 
மலைப்பாறை ஒன்றை தூக்கிக்கொண்டேன்‌. அதை 
தோளில்‌ ஏற்றியபடி படியேறி மேலே சென்றேன்‌. ஆனால்‌ 
படிகளில்‌ ஏற ஏற அந்தப்‌ பெரும்பாறை எடையில்லாமல்‌ 
ஆகிக்கொண்டிருந்தது. ஒரு கட்டத்தில்‌ இறகென, 
பஞ்சென ஆகியது. அது அங்கில்லை என்றும்‌ என்‌ 
கைகள்‌ வெறுமனே எடைசுமப்பதாக நடிக்கின்றன 
என்றும்‌ தோன்றியது. அதை கீழே வீசிவிட எண்ணினேன்‌. 


ஆனால்‌ இன்மையை எப்படி கீழே வீச முடியும்‌? 


அக்குகையின்‌ வாயிலை அடைந்தேன்‌. உள்ளே அவர்‌ 
கவரிமான்‌ தோலில்‌ அமர்ந்து ஊழ்கம்‌ 
புரிந்துகொண்டிருந்தார்‌. அவருடைய தோற்றம்‌ என்னை 
துணுக்குறச்‌ செய்வதாக இருந்தது. நீண்ட தலைமயிர்‌ 
வளர்ந்து தரை தொடும்படி நீண்டிருந்தது. அதை ஏழு 
பின்னல்களாக ஆக்கியிருந்தார்‌. அவருடைய புருவங்கள்‌ 
வளர்ந்து கன்னத்தைத்‌ தொட்டு தொங்கின. மீசையும்‌ 
தாடியும்கூட செறிந்து வளர்ந்து மடியை தொட்டன. 
பீதர்களுக்கு அத்தனை செறிவான நீண்ட தாடியையும்‌ 
மீசையையும்‌ நான்‌ கண்டதே இல்லை. நகங்கள்‌ வளர்ந்து 
ஐந்து பறவையலகுகள்‌ போலிருந்தன. அவர்‌ விழிகளும்‌ 
விந்தையானவை. பீதர்களின்‌ விழிகளைப்‌ போலன்றி 
அவை உருண்டு துறித்து நோக்குகொண்டிருந்தன. 
பின்னர்‌ நான்‌ கண்டறிந்தேன்‌ போ மெய்வழியின்‌ 
தெய்வங்கள்‌ அனைத்துமே அத்தகைய நோக்கு 
கொண்டவை என. 


நான்‌ அந்தப்‌ பாறையை கீழே போட்டேன்‌. 
எடையோசையுடன்‌ அது விழுந்தது. நிலம்‌ அதிர்ந்தது, 
விழுந்த இடத்திலிருந்த பாறைகள்‌ பொடியாயின. நான்‌ 
விழிநீர்‌ பெருக கைகூப்பி நின்றேன்‌. அவர்‌ என்னை 
அறியவே இல்லை. அருகணைந்து அவர்‌ காலடியில்‌ என்‌ 
தலையை வைத்தேன்‌. என்‌ அகமும்‌ எடையிழந்தது. நான்‌ 
அழுதுகொண்டிருந்தேன்‌. கடோத்கஜனையும்‌ 
சுதசோமனையும்‌ சர்வதனையும்‌ 
நினைத்துக்கொண்டேன்‌. என்‌ எல்லா எல்லைகளும்‌ 
சிதறின. என்‌ தலையை அவர்‌ காலடியில்‌ அறைந்து 
அறைந்து கதறி அழுதேன்‌. என்‌ குரல்‌ குகையிருளுக்குள்‌ 
எதிரொலித்தது. 


பின்னர்‌ மெல்ல ஓய்ந்து உடலை சுருட்டிக்கொண்டு 
கருக்குழவிபோல அவர்‌ காலடியில்‌ கிடந்தேன்‌. அப்படியே 
துயின்றுவிட்டேன்‌. நான்‌ கண்டது பிறிதொரு உலகம்‌. 
ஒளியாலான உடல்கொண்ட மானுடர்‌ மிதந்து அலையும்‌ 
ஒரு நகரம்‌. ஆடி என மின்னி நெளியும்‌ ஒரு கோட்டை, 
குவிந்தும்‌ செறிந்தும்‌ உருவெடுத்த ஒளியாலான 
மாளிகைகள்‌. எல்லா ஓசைகளும்‌ இசையே என்றான 
சூழல்‌. என்‌ உள்ளம்‌ தித்திக்க விழித்துக்கொண்டேன்‌. 
கண்களைத்‌ திறந்தபோது காட்சிகள்‌ துலக்கம்‌ 
பெற்றிருந்தன. செவிகள்‌ பலமடங்கு 
கூர்கொண்டிருந்தன. என்‌ உடலே இனிமையில்‌ 
திளைத்துக்கொண்டிருந்தது. ஒரு சொல்‌ இன்றி அவர்‌ 
காலடிகளைப்‌ பணிந்து விடைபெற்றேன்‌. ஒரு சொல்‌ 


எஞ்சாத உள்ளம்‌ கொண்டிருந்தேன்‌. இன்பத்தின்‌ அழகு 
என்னவென்று மெய்யாகவே உணர்ந்துவிட்டிருந்தேன்‌. 


மறுநாள்‌ மீண்டும்‌ அவரைச்‌ சந்திக்க அங்கே சென்றேன்‌. 
தொடர்ந்து சென்றுகொண்டிருந்தேன்‌. அவர்‌ அருகே 
அமர்ந்து மீள்வதொன்றே நான்‌ செய்வது. ஒருநாள்‌ மேலே 
செல்வதற்கு முன்‌ கீழே கிடந்த பாறை ஒன்றை தூக்க 
முயன்றேன்‌. அது எடையே இல்லாமல்‌ இருந்தது. 
யானையளவு பெரிய பாறைகளை என்‌ சுட்டுவிரலால்‌ 
தொட்டு தூக்கினேன்‌. வீசி எறிந்து பிடித்தேன்‌. 
முகில்கீற்றை அளைவதுபோல அவற்றை வைத்து 
விளையாடினேன்‌. அன்று மேலே செல்லும்போது 
சிரித்துக்கொண்டிருந்தேன்‌. அவர்‌ அருகே 
சென்றமர்ந்தபோது எனக்கு இப்புவியில்‌ அணுக்கமான 
பிறிதொருவர்‌ இல்லை என்றே உணர்ந்தேன்‌. ஆகவே 
சிரித்துக்கொண்டே அவரிடம்‌ சொன்னேன்‌. “நான்‌ கண்ட 
அந்த இடம்‌ எது? அங்கன்றி எங்கும்‌ நான்‌ 
செல்லவிழையவில்லை.” 


அவர்‌ எந்தச்‌ சொல்லும்‌ உரைக்கவில்லை. நான்‌ மீண்டும்‌ 
மீண்டும்‌ அதையே கேட்டேன்‌. சீற்றம்‌ எழ மீளமீள 
அதையே கேட்கத்‌ தொடங்கினேன்‌. வெறிகொண்டு 
நூறுமுறை அதை கேட்டேன்‌. பின்னர்‌ எழுந்து திரும்பி 
நடந்தேன்‌. படியிறங்கி வந்தபோது நான்‌ தூக்கி 
விளையாடிய பாறைகள்‌ அங்கே கிடந்தன. சீற்றத்துடன்‌ 
அவற்றில்‌ ஒன்றை மிதித்தேன்‌. என்‌ கால்‌ உடைவதுபோல 
வலிக்க அலறியபடி அமர்ந்துவிட்டேன்‌. அந்தப்‌ பாறை 
மீண்டும்‌ எடைகொண்டுவிட்டிருந்தது. நான்‌ மீண்டும்‌ 
படியேறி ஓடி அவரை அடைந்தேன்‌. நொண்டியபடி 
அருகணைந்து நெஞ்சில்‌ அறைந்து கூவினேன்‌. “கூறுக, 
ஆசிரியரே! அது எந்த இடம்‌? அதை சொல்லாவிட்டால்‌ 
இப்போதே இங்கே உயிர்துறப்பேன்‌.” 


அவர்‌ புன்னகைத்து “அதன்‌ பெயர்‌ ஷம்பாலா. அதை 
மெய்ஞானத்தின்‌ நிலம்‌ என்கின்றன நூல்கள்‌. அங்கே 
மலைகளுக்கு மேல்‌ மெய்யறிவின்‌ மண்ணான 
போதநிலத்தில்‌ எங்கோ உள்ளது அது. மண்ணில்‌ ஊழ்கம்‌ 
நிறைந்தவர்களே போதநிலத்தை சென்றடைய முடியும்‌. 
அங்கே சென்று கனிந்தவர்களே மேலும்‌ எழுந்து 
ஷம்பாலாவுக்கு செல்லமுடியும்‌” என்றார்‌. “ஆனால்‌ 
விழைபவர்‌ அனைவருமே அதை கனவென 
ஒருமுறையேனும்‌ கண்டுவிடுவார்கள்‌. அது ஓர்‌ 
அழைப்பு. அவ்வழைப்பைப்‌ பெற்றவர்கள்‌ 
அமைதியின்மை அடைகிறார்கள்‌. மண்ணில்‌ அடையும்‌ 
பிற இன்பங்களெல்லாமே பொருளற்றவை என 


உணர்கிறார்கள்‌. அதன்பின்‌ அவர்கள்‌ அக்கனவிலிருந்து 
வெளிவரவே இயல்வதில்லை.” 


நான்‌ அவர்‌ கால்களை பற்றிக்கொண்டேன்‌. “நான்‌ 
அங்கே செல்வேன்‌. அங்கே செல்ல எதையும்‌ கடப்பேன்‌. 
எனக்கு வழிகாட்டுங்கள்‌” என்றேன்‌. அவர்‌ புன்னகைத்து 
“திரும்பிச்‌ சென்று உன்‌ மூத்தவருடன்‌, 
உடன்பிறந்தாருடன்‌ உள்ள உறவனைத்தையும்‌ 
அறுத்துவிட்டு வா. உன்‌ பொருட்கள்‌ அனைத்தையும்‌ 
எரித்துவிடு...” என்றார்‌. “தன்‌ இல்லத்தை எரிக்காதவன்‌ 
பயணத்தை தொடங்குவதேயில்லை என்று எங்கள்‌ 
நூல்கள்‌ சொல்கின்றன.” நான்‌ தளர்ந்தேன்‌. என்னால்‌ 
அது இயலாது என்று உணர்ந்தேன்‌. அவர்‌ காலடியில்‌ 
அமர்ந்துவிட்டேன்‌. “நீ விழைவது இப்பிறவியில்‌ நிகழாது. 
உன்னுடையது பிறவிமுடிச்சு” என்று அவர்‌ சொன்னார்‌. 
“ஆனால்‌ இப்பிறவியில்‌ நீ விழைந்தாய்‌ என்பதனாலேயே 
மறுபிறவிகளில்‌ இது தொடரும்‌. சென்றபிறவியின்‌ 
நீட்சியாகவே இங்கு வந்து இதை அறிந்தாய்‌. நீ பாதையை 
கண்டுவிட்டாய்‌. சென்றடைவாய்‌” என்றார்‌. நான்‌ 
பெருமூச்சுவிட்டேன்‌. பின்னர்‌ ஆறுதல்கொண்டு 
அங்கிருந்து கிளம்பினேன்‌. 


நான்‌ கின்னரநாட்டிலிருந்து திரும்பி வர முற்படுகையில்‌ 
போதநிலத்து ஞானி அளித்ததாக அவரை வழிபடுவோன்‌ 
ஒருவன்‌ எனக்கு ஒரு பரிசை கொண்டுவந்து தந்தான்‌. 
அவரிடம்‌ விடைபெறச்‌ சென்றிருந்தபோது அவர்‌ எந்த 
உணர்வையும்‌ காட்டவில்லை. நான்‌ வணங்கி அறிவித்து 
திரும்பியபோது அவர்‌ முகம்‌ மாறவே இல்லை. அந்த 
அசைவின்மை என்னை துயருறச்‌ செய்தது என்றாலும்‌ 
அவ்வண்ணமே அது நிகழுமென்றும்‌ அறிந்திருந்தேன்‌. 
வடக்கில்‌ மறுநாள்‌ காலை என்‌ படைகள்‌ 

ளம்பிக்கொண்டிருந்தபோது என்‌ மாளிகை முகப்பில்‌ 
வந்து நின்ற பீதர்முகம்‌ கொண்ட மலைமகன்‌ எனக்கு 
வியப்பையே அளித்தான்‌. அவன்‌ “இதை போதர்‌ 
உங்களுக்கு அளித்தார்‌. அவர்‌ ஆணைப்படி 
கொண்டுவந்தேன்‌” என அளித்தபோது 
திகைப்படைந்தேன்‌. அது ஒரு சூதாக இருக்குமோ 
என்றுகூட ஐயம்‌ கொண்டேன்‌. 


அது வெண்பளிங்கால்‌ ஆன ஒரு சிறிய பேழை. அதை 
திறந்து உள்ளே பார்த்தேன்‌. உள்ளே இருந்தது ஒரு சிறிய 
கல்மணி. விழிகள்‌ செதுக்கப்பட்டது. ஒருபக்க விழி நீலம்‌, 
இன்னொருபக்கம்‌ சிவப்பு. அரிசிமணியின்‌ வடிவம்‌, 
ஆனால்‌ அரிசிமணியைவிட பத்து மடங்கு பெரியது. “இது 
என்ன?” என்று அவனிடம்‌ கேட்டேன்‌. “இது போதநிலத்து 


கல்மணி. இதை அவர்கள்‌ ட்ஸி என்கிறார்கள்‌. அங்கே 
கிடைக்கும்‌ ஒரு வகையான அரிய பாறையில்‌ 
செதுக்கப்படுகிறது. இதை மெய்மையின்‌ துளி 
என்கிறார்கள்‌. மெய்மை இந்த மலையடுக்குகளைப்போல 
ஒன்றைச்‌ சிறிதாக்கி பிறிதொன்று என முடிவிலாது 
எழுவது. இது நம்‌ கைவிரல்களுக்குள்‌ அடங்கும்‌ 
மெய்மை. மலையின்‌ விதை என்று இதை 
சொல்வதுண்டு” என்றான்‌. 


“அந்த அருமணி எனக்கு ஓர்‌ ஒவ்வாமையையே 
அளித்தது” என்று பீமன்‌ சொன்னான்‌. “ஏனென்றால்‌ அது 
அத்தனை அரியது அல்ல, அந்த மலைமகனே 
அதைப்பற்றி அறிந்திருக்கிறான்‌. மலைமக்களின்‌ 
தலைவர்கள்‌ சிலரிடம்‌ அதைப்போன்ற சிலவற்றை நான்‌ 
கண்டதையும்‌ நினைவுகூர்ந்தேன்‌. அத்துடன்‌ நான்‌ 
விழைந்தது பொருட்களை அல்ல. பொருள்வடிவாகச்‌ 
சுருங்கும்‌ ஒன்றையும்‌ அல்ல. எனினும்‌ அந்தப்‌ பரிசை 
பெற்றுக்கொண்டேன்‌. அதை நான்‌ பெற்றுக்கொண்ட 
செய்தியை போதரிடம்‌ சொல்லும்படி 
சொல்லியனுப்பினேன்‌. அப்பேழையை என்னுடன்‌ 
வைத்துக்கொண்டேன்‌.” சுரேசர்‌ “அங்கே அது எவ்வாறு 
பொருள்படுகிறது என்பதல்ல, இங்கே அது அரியதா 
என்பதே வினா” என்றார்‌. 


ஏவலன்‌ உள்ளே வந்து தலைவணங்கினான்‌. பீமனின்‌ 
முன்‌ பீடத்தில்‌ சிறிய மரப்பேழை ஒன்றை வைத்தான்‌. 
பீமன்‌ அதை திறந்து அதற்குள்‌ இருந்து மேலும்‌ சிறிய ஒரு 
பளிங்குப்பேழையை எடுத்தான்‌ அவன்‌ கைக்குள்‌ அது 
ஒரு சிறு சிமிழ்‌ போலிருந்தது. தூய வெண்ணிறம்‌. அதை 
அவன்‌ திறந்தபோது அனைவரும்‌ எழுந்து அதை 
நோக்கினர்‌. அந்தக்‌ கல்மணி மிக எளிதான ஒன்றாகவே 
முதலில்‌ தோன்றியது. அதன்பின்‌ அதன்‌ விழிகள்‌ 
தெரிந்தன. பீமன்‌ அந்தப்‌ பேழையை சற்றே உருட்டி 
அக்கல்லை அசையவைத்துக்‌ காட்டியபோது இரண்டு 
விழிகளும்‌ தெரிந்தன. அவ்வசைவில்‌, அந்நோக்கில்‌ அது 
உயிருள்ளதுபோல உளமயக்கு கூட்டியது. 


“இந்த மணியைப்‌ பற்றிய கதைகளை பின்னர்‌ உசாவி 
அறிந்தேன்‌. மலையின்மேல்‌ சில பாறைகளில்‌ விண்ணில்‌ 
இருந்து மின்னல்கள்‌ பாய்கின்றன. ஆயிரம்‌ ஆண்டுகள்‌ 
அவ்வாறு மின்னல்கள்‌ பாயும்போது அது வானின்‌ 
ஆற்றல்கொண்டு ஒளிபெறுகிறது. அது நீலமும்‌ 
செம்மையும்‌ கலந்து மின்னுகிறது. அதை டோர்ஜே 
என்கிறார்கள்‌. டோர்ஜே என்றால்‌ வைரம்‌. அதில்‌ ஒரு 
பகுதியை வெட்டி எடுத்து மென்மையான கல்லில்‌ உருட்டி 


உருட்டி இதை உருவாக்குகிறார்கள்‌. பின்னர்‌ ஊசியால்‌ 
இதில்‌ விழிகளை செதுக்குகிறார்கள்‌. நீலவிழி சாவையும்‌ 
செந்நிறவிழி வாழ்வையும்‌ குறிக்கிறது. அல்லது 
இரவையும்‌ பகலையும்‌. அல்லது இன்மையையும்‌ 
இருப்பையும்‌” என்றான்‌ பீமன்‌. 


அவர்கள்‌ ஒவ்வொருவராக அதை கூர்ந்து நோக்கினர்‌. 

னால்‌ எவரும்‌ அதை தொட முனையவில்லை. 
“மலைக்குமேல்‌ போ மெய்வழியின்‌ ஆசிரியர்கள்‌ தங்கள்‌ 
மாணவர்களுக்கு அவர்கள்‌ ஊழ்கம்‌ செய்யவேண்டிய 
நுண்சொல்லை இப்படி ஒரு ட்ஸி மணியாக ஆக்கி 
அளிக்கிறார்கள்‌. இதை அளிப்பதற்கு உரிய நாட்களும்‌ 
சடங்குகளும்‌ உள்ளன. விண்கோளும்‌ மின்நிலையும்‌ 
தெரிந்து நாள்‌ குறிக்கிறார்கள்‌. ஏற்கெனவே சொல்பெற்ற 
மாணவர்கள்‌ சூழ அமர்ந்து ஆசிரியர்‌ இதை புதிய 
மாணவனுக்கு அளிக்கிறார்‌. இதைப்‌ பெற்றவர்‌ தன்‌ 
உடலிலேயே எப்போதும்‌ இதை வைத்திருக்கவேண்டும்‌. 
இது அவரை ஷம்பாலா நோக்கி அழைத்துச்‌ செல்லும்‌. 
என்றேனும்‌, எப்பிறவியிலேனும்‌ அவர்‌ அங்கே சென்று 
சேர்வார்‌.” 


சுரேசர்‌ “ஆனால்‌ அது உங்களுக்கு போதரால்‌ 
அளிக்கப்படவில்லை” என்றார்‌. “ஆம்‌, என்‌ உளச்சோர்வு 
அதனாலேயே. நான்‌ என்னிடம்‌ அதை கொண்டுவந்து 
அளித்தவரிடம்‌ அதை அவருக்கு போதரோ பிறரோ 
அளித்திருக்கிறார்களா என்று கேட்டேன்‌. அவர்‌ அந்த 
அருமணியை ஓரிருமுறை சில குடித்தலைவர்களின்‌ 
உடலில்‌ பார்த்திருக்கிறார்‌. சிலர்‌ அதை தெய்வமென 
நிறுத்தி வழிபடுவதையும்‌ கண்டிருக்கிறார்‌. அதைக்‌ 
குறித்த கதைகளை கேட்டிருக்கிறார்‌. அவ்வளவுதான்‌” 
என்றான்‌ பீமன்‌. யுயுத்ஸு “நம்மை வந்தடையும்‌ 
ஒவ்வொன்றும்‌ தனக்குரிய நோக்கம்‌ கொண்டுள்ளது” 
என்றான்‌. நகுலனும்‌ சகதேவனும்‌ அவனை திரும்பி 
நோக்கினார்கள்‌. பீமன்‌ சிறிய விழிகளைத்‌ தழைத்து 
நிலம்‌ நோக்கி அமர்ந்தபடி “ஆம்‌, நானும்‌ அவ்வாறே 
எண்ணுகிறேன்‌” என்றான்‌. 


களிற்றியானை நிரை - 63 


பகுதி ஆறு : இடந்திகழ்‌ எரிமுலை - 13 


[।age]பீமன்‌ அந்தப்‌ பேழையை மீண்டும்‌ பீடத்தின்மேல்‌ 
வைத்தான்‌. அவர்கள்‌ அனைவரையும்‌ ஒரே தருணத்தில்‌ 
நோக்கியபடி அது அங்கிருந்தது. சற்றுநேரம்‌ 
சொல்லின்மை நிலவியது. பீமன்‌ “இதைப்பற்றி 
சொல்லும்படி நான்‌ கின்னரநாட்டு பாணர்களிடம்‌ 
உசாவினேன்‌. புதுப்புது பாணர்களை அழைத்துவரச்‌ 
சொன்னேன்‌. ஒவ்வொருவரும்‌ ஒரு கதை சொன்னார்கள்‌. 
ஒன்றுடன்‌ ஒன்று பிணைந்து தனிவழி தேரும்‌ கதைகள்‌ 
அவை. ஒரு கட்டத்தில்‌ அக்கதைகளை அந்தியின்‌ 
கேளிக்கைகளில்‌ ஒன்றாகவே கொண்டேன்‌” என்றான்‌. 


“உண்மையில்‌ நான்‌ இந்த விழிமணியை என்‌ அகம்‌ 
பொருட்படுத்தவில்லை என்றும்‌ ஆகவே 
அக்கதைகளினூடாக செறிவுபடுத்திக்‌ கொள்வதாகவும்‌ 
நினைத்துக்கொண்டேன்‌. இப்போது தெரிகிறது, இந்த 
விழிமணியை என்‌ அகம்‌ பெருஞ்சுமையாகவே 
எடுத்துக்கொண்டுவிட்டிருந்தது என்று. ஆகவே கதைகள்‌ 
வழியாக அதை கரைத்தழிக்க, நான்‌ அறிந்த பல்லாயிரம்‌ 
கதைகளில்‌ ஒன்றாக மாற்றிவிட முயன்றேன்‌ என்று. 
ஆனால்‌ கதைகள்‌ இதைச்‌ சூழ்ந்து பறந்தன. 
கதைகளுக்கு அப்பால்‌ இது அவ்வண்ணமே 
இருந்துகொண்டிருந்தது” என்று பீமன்‌ தொடர்ந்தான்‌. 
“இதைப்பற்றிய கதைகள்‌ அனைத்துமே ஷம்பாலா 
என்னும்‌ மறைநகரை சுட்டுபவைதான்‌.” 


ஷம்பாலா மெய்யறிதலின்‌ நகர்‌. இப்புவியில்‌ மானுட 
உள்ளத்தில்‌ பாலில்‌ நெய்‌ என மெய்மை திகழ்கிறது. 
சற்றேனும்‌ மெய்மை இல்லாத மானுடகுலமே உலகில்‌ 
இல்லை. அவை அவர்களின்‌ அச்சங்களால்‌, 
விழைவுகளால்‌, ஐயங்களால்‌ 
மறைக்கப்பட்டிருக்கின்றன. மெய்மைகள்‌ மெய்மையுடன்‌ 
போரிடுகின்றன. ஒரு மெய்மை இன்னொன்றை 
திரிபடையச்‌ செய்கிறது. ஒரு மெய்மை இன்னொன்றை 
பொய்‌ எனக்‌ காட்டுகிறது. இரு மெய்மைகள்‌ 
ஒன்றையொன்று நிரப்பி இரண்டுமே பொருளற்றவை 
என்று ஆகிவிடுகின்றன. மெய்நாடுபவன்‌ 
நிலைபேறடைய நூறுமடங்கு மெய்யல்லாதவற்றை 
களையவேண்டியிருக்கிறது. மெய்நாட்டம்‌ என்பது 


எப்போதும்‌ பொய்யை, திரிபை களைந்து களைந்து 
ஈதில்லை ஈதில்லை' என முன்‌ செல்வது மட்டுமே 
என்றாகியிருக்கிறது. 


ஆகவே காலமெல்லாம்‌ மக்கள்திரளால்‌ மெய்மை 
கடையப்பட்டுக்கொண்டே இருக்கிறது. 
அலைகொள்கிறது, கொந்தளிக்கிறது. அரிதாக சில 
நிலங்களில்‌, சில மக்கள்திரள்களில்‌, ஒரு வரலாற்றுத்‌ 
தருணத்தில்‌ திரண்டு எழுகிறது. சற்றே 
நிலைகொள்கிறது, பிறிதொன்று வந்து அறைய 
சிதைவுறுகிறது. கரைந்து கலந்து திரிந்து உருமாறி 
அமைகிறது. அவ்வண்ணம்‌ திரண்ட மெய்மைகள்‌ 
முற்றாக மறைவதில்லை. மறந்தவை கனவில்‌ 
திரண்டிருப்பதுபோல அவை எங்கோ ஓர்‌ ஆழத்தில்‌ 
ஒன்றென ஆகி நிலைகொள்கின்றன. அந்த இடமே 
ஷம்பாலா. அது மெய்மைகள்‌ மட்டுமே செறிந்து 
உருவான பெருநகர்‌. மெய்யில்‌ திகழ்வோர்‌ மட்டுமே 
வாழ்வது. மெய்யே ஒலிப்பது. மெய்யன்றி பிறிதில்லாதது. 


ஆகவே அங்கே ஒளி மட்டுமே உள்ளது, இருளோ நிழலோ 
இல்லை. இன்பம்‌ மட்டுமே உள்ளது, துன்பம்‌ இல்லை. 
இனிமையும்‌ இசையும்‌ அழகும்‌ மட்டுமே உள்ளன. அதை 
ஒருதட்டுத்‌ துலா என்கின்றனர்‌ பாணர்‌. அவ்வண்ணம்‌ 
ஒரு நிலத்தில்‌ காலம்‌ திகழமுடியாது. ஏனென்றால்‌ 
சென்றும்‌ வந்தும்‌ ஆடுவதனூடாகவே தன்னை 
நிகழ்த்துவது காலம்‌. அங்கே வாழ்வு நிகழமுடியாது, 
காலத்தின்‌ ஒரு தோற்றமே வாழ்வு. எனவே அது 
காலமின்மையில்‌ கனவென உறைவது. 
நிலைகொண்டது. சென்றடைவோர்‌ மீள முடியாத 
ஆழத்தில்‌ அமைந்தது. பன்னிரு தூவெண் 
பனிமலைகளால்‌ மண்ணுக்கு மேல்‌ விண்ணுக்குக்‌ கீழே 
வெறும்வெளியில்‌ அந்நகர்‌ நிலைநிறுத்தப்படுகிறது. 


ஷம்பாலா கனவினூடாக மானுட உள்ளங்களுடன்‌ 
தொடர்புகொண்டுள்ளது. மானுடரில்‌ ஒருகணமேனும்‌ 
அதை உணராத எவருமில்லை. அது அகர்த்தம்‌ என்னும்‌ 
பாதாளப்பாதைகளினூடாக உலகிலுள்ள அனைத்து 
நகர்களுடனும்‌ இணைக்கப்பட்டுள்ளது. அகர்த்தத்தின்‌ 
வாயில்கள்‌ ஒவ்வொரு நாட்டிலும்‌ உள்ளன. அதை 
அறிவது ஊழ்கத்தாலேயே இயலும்‌. அகர்த்தம்‌ 
முடிவில்லாத படிகளால்‌ ஆன சுரங்கப்பாதை. 
விசைகொண்ட ஆறுகள்‌ பெருகியோடும்‌ இருண்ட குகை. 
அவை பின்னிச்‌ சுழன்று சென்றடைவ 
ஷம்பாலாவையே. ஷம்பாலாவிலிருந்து இனிய 
குளிர்காற்று அந்த குகைவழிகள்‌ வழியாக வந்து 


நகர்களில்‌ நிறைவதுண்டு. அந்நகரில்‌ இனிய 
நிகழ்வொன்று நிறைவுகொள்கையில்‌, அந்நகரில்‌ 
அனைவருமே கனவிலென மெய்மையின்‌ 
துளிக்கீற்றொன்றை உணர்கையில்‌. நறுமணம்‌ கொண்ட 
காற்று அது. அறிந்த எந்த மணமும்‌ அல்ல, எனில்‌ அறிந்த 
எந்த மணமாகவும்‌ தன்னை காட்டிக்கொள்வது. 


“கின்னரநாட்டு முதுபாணன்‌ சுரூபன்‌ சொன்ன கதை 
இது” என்று பீமன்‌ தொடர்ந்தான்‌. “நான்‌ 
கின்னரநாட்டிலிருந்து கிளம்பும்போதுதான்‌ அவன்‌ 
வந்தான்‌. ஒவ்வொருநாளும்‌ அந்தியில்‌ மலைமடக்குகள்‌ 
சூழ்ந்த குளிர்ந்த வெளியில்‌ கூடாரம்‌ அமைத்து 
தங்கும்போது, கூட்டெரி எழுப்பப்பட்டு அனைவரும்‌ 
அதைச்‌ சூழ்ந்து அமர்ந்தபின்‌ அவன்‌ பாடுவான்‌. 
அவர்கள்‌ கிணை, முழவு போன்ற தோற்கருவிகளை 
தாளத்திற்கு பயன்படுத்துவதில்லை. வெவ்வேறு 
அளவிலான விளிம்புமடிப்பில்லாத பித்தளைக்‌ 
கிண்ணங்களை நிரத்திவைத்து அவற்றில்‌ கழியால்‌ 
மெல்ல தட்டுகிறார்கள்‌. அவை அவர்களின்‌ 
குரல்களுடன்‌ இணைந்து பாடத்தொடங்குகின்றன. 
அவை தாளமாகவும்‌ உடன்சுதியாகவும்‌ 
பின்னிசையாகவும்‌ மாறுகின்றன. இரவின்‌ குளிர்‌ 
கம்பளிக்குள்‌ ஊறி நிறைந்து தசைகளை தளரச்செய்வது 
வரை பாடுவார்கள்‌. அவ்வாறு பாடப்பட்ட கதைகளில்‌ 
சுரூபன்‌ இந்தக்‌ கல்மணி பற்றி சொன்னான்‌.” 


இதை நாகவிழி என அமைக்கிறார்கள்‌. அசைவற்றது, 
வெறித்து நோக்கி நிற்பது. பண்டு போதநிலத்தின்‌ 
மலையுச்சிகளில்‌ வாழ்ந்திருந்த வஜ்ரநாகம்‌ எனும்‌ 
ஒருவகை நாகத்தின்‌ விழி அது. அவை மின்னல்களில்‌ 
இருந்து உருவானவை. மின்னல்‌ சிவந்து நெளிந்து 
துடிக்கையில்‌ கூடவே கடுங்குளிரும்‌ இருக்குமென்றால்‌ 
அது குளிர்ந்து நாகமென்றாகிவிடுகிறது. 
மலையிடுக்குகளில்‌ வெள்ளியருவிபோல தொலைவில்‌ 
நின்று நோக்குபவர்களுக்குத்‌ தெரிபவை அவையே. 
வழிதவறி மலைகளின்‌ நடுவே அலைபவர்களுக்கு 
மலைப்பாதையோ என்று விழிமயக்கூட்டுவன. 
மண்ணில்‌ அவை ஊடுருவிச்செல்ல பல்லாயிரம்‌ 
சுரங்கப்பாதைகள்‌ இருந்தன. விரும்பினால்‌ விண்ணில்‌ 
நெளிந்தெழுந்து சாட்டையெனச்‌ சொடுக்கிப்‌ பறக்கவும்‌ 
அவற்றால்‌ இயலும்‌. அவை காற்றையும்‌ 
இளவெயிலையும்‌ உண்டு உயிர்வாழ்பவை. 
ஒளியாலானவை, எனவே நிழல்கள்‌ அற்றவை. 


அந்நாகங்கள்‌ அனைத்துமே மலைகள்‌ அனைத்துக்கும்‌ 


வாத்தியங்கள்‌ இசைக்க சங்குகளும்‌ முழவுகளும்‌ 
கொம்புகளும்‌ முரசங்களும்‌ சூழ்ந்து முழங்க பல்லாயிரம்‌ 
குரல்கள்‌ இந்திரனை வாழ்த்தின. பூசெய்கை முடிந்ததும்‌ 
பூசகர்‌ அந்த நூற்றெட்டு குடங்களிலும்‌ 
பூசைமலர்களையும்‌ குங்கிலியத்தையும்‌ 
பசுங்கற்பூரத்தையும்‌ போட்டு வணங்கி அவற்றை 
இந்திரவீரியமாக ஆக்கினார்‌. 


மங்கல வாத்தியங்கள்‌ சூழ நூற்றெட்டு வைதிகர்‌ அந்தப்‌ 
பொற்குடங்களைக்‌ கொண்டுசென்று 


இந்திரத்துவஜத்தருகே வைத்து சூழ்ந்து 
அமர்ந்துகொண்டனர்‌. கைகளில்‌ பவித்ரம்‌ கட்டப்பட்டது. 
அவர்கள்‌ இணைந்து ஒற்றைப்பெருங்குரலில்‌ 
வேதநாதமெழுப்பினர்‌. 


வலதுகையில்‌ மின்னல்படை கொண்டவனை 
கபிலநிறப்புரவிகளை விரையச்செய்து 
வினைகளை முடிப்பவனை 

இந்திரனை போற்றுகிறோம்‌! 

பொன்னிறத்‌ தாடி அலைபாய 

அவன்‌ மேலெழுகிறான்‌ 

தன்‌ படைக்கலங்களால்‌ வெல்கிறான்‌ 
வழிபடுவோருக்கு செல்வங்களை அருள்கிறான்‌ 


வேள்விகளில்‌ செல்வங்களாகின்றன 
இக்கபிலநிறக்‌ குதிரைகள்‌! 
செல்வங்களுக்கு அதிபன்‌ 
விருத்திரனைக்‌ கொன்றவன்‌ 
ஒளிவிடுபவன்‌ வலுமிக்கவன்‌ 
ஆற்றல்களனைத்துக்கும்‌ அதிபன்‌ 
மகத்தானவன்‌ 

அவன்‌ பெயர்சொல்லி வீழ்த்துகிறேன்‌ 
என்‌ எதிரியை! 


வேதம்‌ ஓதிமுடித்ததும்‌ இந்திரவீரியத்தைச்‌ சுமந்தபடி _- 
அவர்கள்‌ ஏழுமுறை இந்திரத்துவஜத்தை சுற்றிவந்தனர்‌. 
பின்னர்‌ அக்குடங்களை எட்டுதிசைகளிலாக விலக்கி 
வைத்தனர்‌. அவற்றை பெண்கள்‌ குரவையிட்டபடி 
சூழ்ந்துவர இளைஞர்கள்‌ எடுத்துக்கொண்டு ஓடிச்சென்று 
இந்திரவிலாசத்தின்‌ எல்லைகளில்‌ கங்கையில்‌ இருந்து 
கரையேற்றி வைக்கப்பட்டிருந்த நூற்றுக்கணக்கான 
பெரிய படகுகளில்‌ கலந்துவைக்கப்பட்டிருந்த 


மஞ்சள நீரில்‌ ஊற்றினர்‌. 
வைதிகர்கள்‌ குதிரைகளின்‌ கழுத்தில்‌ 


மலையென்று அமைந்த போதமலைமேல்‌ ஏறமுயலும்‌. 
போதமலைகள்‌ பன்னிரண்டு. அவற்றின்‌ உச்சியில்‌ 
அமைந்தது மகாபோத மலை. அதன்மேல்‌ உள்ளது 
மெய்யறிவின்‌ நகரமான ஷம்பாலா. ஒவ்வொரு நாளும்‌ 
சுருளவிழ்ந்து சுற்றிப்படர்ந்து மலைமேறும்‌ பல்லாயிரம்‌ 
நாகங்களில்‌ ஒன்று மட்டும்‌ போதமலையின்‌ முகடை 
சென்றடையும்‌. அங்கு சென்றதுமே அது 
அழிவின்மையை அடைகிறது. போதமலையின்‌ மீது 
எப்பொழுதும்‌ மென்மையான மேகக்குவை ஒன்று 
நின்றிருக்கிறது. அது விண்ணொளியைக்‌ கடைந்து 
எடுக்கப்பட்ட வெண்ணெய்‌ என்று சொல்கிறார்கள்‌. அது 
அமுது. விண்ணில்‌ நிறைந்திருக்கும்‌ முடிவின்மையே 
அதில்‌ அழிவின்மை என்றாகி திரண்டுள்ளது. 


கீழிருந்து செல்லும்‌ நாகம்‌ அந்த உச்சிமலையில்‌ நின்றால்‌ 
நாநீட்டி அம்முகிலை தொடமுடியும்‌. தொட்டதுமே 
உடலெங்கும்‌ பரவும்‌ தாளமுடியாத இனிமை ஒன்றை 
உணர்ந்து மெய்யழிந்து விழுந்துவிடும்‌. பல நாட்கள்‌ 
அங்கு அது தன்னிலை இன்றி திகழும்‌. உணவும்‌ நீருமாக 
அவ்வமுது மாறிவிடும்‌. எண்ணங்கள்‌ அனைத்தும்‌ 
இனிக்கும்‌. அதன்பின்‌ அது துயர்‌ என்னவென்பதை 
அறிவதில்லை. நினைவுகளே துயர்‌ என்பதனால்‌ 
கடந்தவை எண்ணத்திலிருந்தும்‌ நினைவிலிருந்தும்‌ 
கனவிலிருந்தும்‌ ஒழிந்துவிடுகின்றன. அழிவிலியாக 
மாறி அவை அங்கே திகழும்‌. அவற்றின்‌ கண்கள்‌ கீழே 
உதிர்ந்து கிடக்கும்‌. அவை மென்பனியில்‌ உருகிவரும்‌ 
நீரில்‌ கீழிறங்கிக்‌ கிடக்கும்‌. அவையே இந்தக்‌ கற்கள்‌. 


அங்கு செல்லும்‌ மானுடர்‌ உண்டா என்று பிறிதொரு 
பாணனிடம்‌ கேட்டேன்‌. விண்ணில்‌ ஏறிச்செல்லும்‌ 
விழைவென்பது அனைத்து உயிர்களுக்கும்‌ உரியது. 
போதமலை முடிமேல்‌ ஏறிச்‌ செல்வதென்பது அரிதினும்‌ 
அரிதானது. செல்லும்‌ வழியில்‌ உயிர்நீத்தவர்களே மிகுதி. 
ஒவ்வொரு அடிக்கும்‌ இறந்தவர்களின்‌ எலும்புகள்‌, 
ஓடுகள்‌ மீது மிதித்து மேலேற வேண்டும்‌. மேலே 
செல்லுந்தோறும்‌ இறந்தவர்களின்‌ விழிகள்‌ 
அருமணிகளென விழுந்து கிடக்கும்‌. அவை 
மெய்மையை கண்டுவிட்டவர்களின்‌ விழிகள்‌. 
அவர்களை அவ்விழிகள்‌ நோக்கி புன்னகைக்கும்‌. 
அருகணைந்து உற்று நோக்கினால்‌ நோக்கை விடாது 
கவ்விக்கொள்ளும்‌. அவ்விழிகளிலேயே சிக்கிக்கொண்டு 
அங்கேயே உயிர்விடுவார்கள்‌ சிலர்‌. அகவே மேலே 
செல்லும்போது ஒருபோதும்‌ அவ்விழிகளை 
நோக்கலாகாதென்பார்கள்‌. 


மேலே போதநகரியான ஷம்பாலாவைச்‌ சென்றடைந்தோர்‌ 
மெய்யறிந்து அங்கே அமைவார்கள்‌. அதற்கு ஒரு படி 
முன்னரே நின்றுவிடுபவர்களே திரும்பி வருகிறார்கள்‌. 
அவர்களின்‌ இமைப்பு மறைந்த விழிகள்‌ 
தேவர்களுக்குரியவையாக மாறிவிடும்‌. விழிமணிகள்‌ நீல 
வைரங்களென சுடர்விடும்‌. அவர்களால்‌ காலத்தின்‌ 
மும்மடிப்பை பார்க்க முடியும்‌. துயருற்ற எவரையும்‌ 
அவர்கள்‌ தங்கள்‌ விழிகளால்‌ பார்த்தால்‌ அக்கணமே 
அவர்கள்‌ துயரிலிருந்து விலகுவார்கள்‌. அவர்களின்‌ 
அருட்சொல்‌ ஊழுக்கும்‌ தெய்வங்களுக்கும்‌ ஆணை 
எனத்‌ திகழ்வது. அவர்கள்‌ நன்று தீதென்றோ, தேவை 
அல்ல என்றோ, தனது பிறிது என்றோ அறியாதவர்கள்‌. 
ஆகவே அருள்‌ புரிவதில்‌ மேலோர்‌ கடையர்‌ என்று 
உணர்வதுமில்லை. எப்பழி செய்தவராயினும்‌ எந்நிலை 
கொண்டவராயினும்‌ அத்தகைய ஒருவரை நேரில்‌ 
காணும்‌ ஒருவன்‌ அவர்களின்‌ விழிமுன்‌ நின்றாலே 
மெய்ப்படைவான்‌. துயரழிந்து தானும்‌ பெருநிலை 
கொள்வான்‌. 


“அவ்விழிகளில்‌ ஒன்று இக்கல்மணி” என்றான்‌ பாணன்‌. 
“நோக்கு மின்னி மறைவது. விரைவால்‌ காலத்தைக்‌ 
கடந்தது. அதை கல்லில்‌ நிலைகொள்ளச்‌ செய்கிறார்கள்‌. 
நின்று காலத்தை கடக்கச்‌ செய்கிறார்கள்‌. நோக்குக இந்தக்‌ 
கல்லை, இது உங்களை நோக்கும்‌ ஷம்பாலாவின்‌ 

என்று உணர்க!” என்றான்‌. “ஒவ்வொரு கணமும்‌ 
அன்றாடத்தில்‌ உழல்கிறோம்‌. இன்றென்று நிகழ்வன 
நாளையென எழுவன நேற்றென எஞ்சுவன. 
கணமொழியாது அவற்றை 
அளைந்துகொண்டிருக்கையில்‌ ஆழத்தில்‌ ஒரு துளி 
அசைவிலாதிருக்கவேண்டும்‌. முடிவிலியின்‌ 
அழிவிலியின்‌ நோக்கு நம்‌ மேல்‌ என்றுமிருக்கவேண்டும்‌. 
அது தந்தையின்‌ கைவிரலை பற்றிக்கொண்டு 
பெருவிழவுக்கூட்டத்திற்குச்‌ செல்லும்‌ சிறுவன்‌ என 
நம்மை பாதுகாப்பாக அமையச்செய்யும்‌. இக்கல்மணி 
தெய்வம்‌ என உடனிருக்கட்டும்‌” என்றான்‌ பாணன்‌. 


“ஆனால்‌ பிறிதொரு பாணன்‌ இதை நஞ்சு என்றான்‌” 
என்று பீமன்‌ சொன்னான்‌. “மலையிறங்கி 
நிகர்நிலத்துக்கு வந்துவிட்டிருந்தோம்‌ அப்போது. அவன்‌ 
மலையிலிருந்து வரும்‌ செய்திகளை அறிந்துகொள்ளும்‌ 
கலையறிந்த பாணன்‌ என்றார்கள்‌. கங்கையில்‌ 
ஒழுகிவரும்‌ கற்களை எடுத்து அவற்றில்‌ 
எழுதியிருப்பனவற்றைப்‌ படித்து மலையின்‌ 
எண்ணமென்ன என்று அறியும்‌ கலை ஒன்று 
அம்மக்களிடையே உண்டு. அவ்வாண்டு பனி எவ்வளவு, 


பெருவெள்ளம்‌ உண்டா, மழை எத்திசையில்‌ என 
நூறுநூறு செய்திகளை அக்கற்களில்‌ இருந்து அவர்கள்‌ 
படித்தறிகிறார்கள்‌. அவ்வாண்டுக்கான 
வேளாண்மையை, மேய்ச்சல்பெயர்வுகளை, 
இல்லங்களை அமைக்கும்‌ கோணங்களை 
அதைக்கொண்டு முடிவுசெய்கிறார்கள்‌. சில 
தருணங்களில்‌ ஊர்கள்‌ அனைத்துமே ஒழிந்து முற்றாக 
இடம்பெயரும்படிகூட ஆணைகள்‌ வந்துள்ளன என்று 
அறிந்தேன்‌. 


சைரன்‌ என்னும்‌ அப்பாணன்‌ அவ்வாறு மலைகளுடன்‌ 
உரையாடும்‌ சடங்கை நிகழ்த்திக்காட்டினான்‌. என்‌ 
ஆணைப்படி ஊரிலிருந்து அவனை அழைத்து 
வந்திருந்தனர்‌. பேச்சு ஓழிந்து உள்முகம்நோக்கிய 
முதியவன்‌. வலுவான வளைந்த உடலும்‌ 
கூழாங்கற்கள்போல்‌ ஒளியணைந்த விழிகளும்‌ 
கொண்டவன்‌. பீதர்நாட்டான்போல முகம்‌ முழுக்க 
சுருக்கங்கள்‌ செறிந்தவன்‌. எங்கள்‌ படைவளையத்திற்கு 
நடுவே கங்கைக்கரை மணவில்‌ கல்லடுக்கி எரிமூட்டி 
அவன்‌ அமர்ந்தான்‌. அவன்‌ முன்‌ அவனுடைய ஏழு 
மாணவர்கள்‌ அமர்ந்திருந்தனர்‌. அவர்கள்‌ தங்கள்‌ 
கைகளில்‌ முழவுகளையும்‌ பெரிய பித்தளைச்‌ 
சேங்கிலைகளையும்‌ வைத்திருந்தனர்‌. பதினெட்டு 
கூடைகளில்‌ கோழிமுட்டை போலவும்‌ புறாமுட்டை 
போலவும்‌ வெவ்வேறு வடிவம்கொண்ட கற்கள்‌ இருந்தன. 
அவை கங்கையிலிருந்து பொறுக்கி 
கொண்டுவரப்பட்டவை. 


அவற்றை எடுப்பதற்கும்‌ நெறிகளும்‌ முறைமைகளும்‌ 
உண்டு. நீரில்‌ மலர்களைப்‌ போட்டு அதன்‌ ஒழுக்கில்‌ 
அமைப்புகளை முதலில்‌ வரையறை செய்கிறார்கள்‌. 
மலர்கள்‌ குவிந்து இழுபட்டும்‌, நீண்டு நெளிந்தும்‌, 
வளைந்து ஒசிந்தும்‌ செல்லும்‌ போக்குகளைக்‌ குறிக்க 
நூற்றுக்கணக்கான சொற்கள்‌ அவர்களிடம்‌ உள்ளன. 
அவற்றில்‌ சில மலர்கள்‌ கரையோரமாக வந்து 
படிகின்றன. அங்கே இருந்து கூழாங்கற்களை பொறுக்கி 
எடுக்கிறார்கள்‌. அக்கற்களை ஒன்று எடுத்து வீசிவிட்டு 
எட்டு வைத்து ஆழம்‌ சென்று ஒன்று விட்டு ஒன்று 
தெரிவுசெய்யும்‌ கணக்குகளும்‌ மிகமிக நுட்பமானவை. 
ஆற்றின்‌ திசை அங்கே எவ்வண்ணம்‌ இருக்கிறதோ 
அதற்கேற்ப திரும்பி நிற்பதற்கும்‌ வழமைகள்‌ உண்டு. 
அவ்வாறு எடுத்த கற்களை வகைபிரிக்கிறார்கள்‌. 
கற்களின்‌ அடிப்பக்கத்தில்‌ மண்‌ படிந்திருக்கும்‌ முறை, 
அவற்றின்மேல்‌ பூசணமும்‌ பாசியும்‌ இருக்கும்‌ வகை என 
அதற்கும்‌ பலநூறு குறிப்புகள்‌. 


அவ்வாறு கொண்டுவந்த கற்களை தன்‌ முன்‌ 
பரப்பியபின்‌ அனல்‌ வளர்த்து, அதற்கு அவியிட்டு, 
மூதாதையரையும்‌ குடித்தெய்வங்களையும்‌ பாடி 
வணங்கியபின்‌ மலைகளைப்‌ போற்றி பாடலானான்‌. 
மலைகளை தன்னுடன்‌ பேசும்படி அழைத்தான்‌. 
மன்றாட்டு என்றும்‌ ஆணை என்றும்‌ மாறிமாறி ஒலித்தது 
அப்பாடல்‌. ஒரு தருணத்தில்‌ வெறியாட்டு எழுந்து அவன்‌ 
முன்னும்‌ பின்னும்‌ அசைந்தாடினான்‌. அவன்‌ 
உடலெங்கும்‌ தசைகள்‌ நெளிந்தன. கைகள்‌ 
அலைபாய்ந்தன. அவன்‌ மாணவர்கள்‌ அந்தக்‌ கற்களை 
எடுத்து அவனிடம்‌ அளித்தனர்‌. அவற்றை வருடியும்‌ 
முகர்ந்தும்‌ அவற்றில்‌ சிவப்பு, நீலம்‌, பச்சை, மஞ்சள்‌ என 
வண்ணவரிகளாக பொறிக்கப்பட்டிருந்த எழுத்துக்களை 
படித்தும்‌ அவன்‌ பேசலானான்‌. அவனுடைய சொற்களை 
இசைக்கலங்களின்‌ ஓசை உடன்‌ இணைய முழக்கமிட்டு 
மீண்டும்‌ கூவினர்‌ அவன்‌ மாணவர்கள்‌. வான்‌ என 
எழுந்த பெருமலை அடுக்கங்கள்‌ அவ்வண்ணம்‌ 
பேசக்கேட்டு நான்‌ மெய்ப்பு கொண்டேன்‌. 


அவனிடம்‌ அன்று தனியாக பேசினேன்‌. அவன்‌ 
மாணவர்கள்‌ உறங்கச்‌ சென்றுவிட்டிருந்தனர்‌. என்‌ ஏவலர்‌ 
இருவரும்‌ படைத்தலைவனும்‌ மட்டும்‌ உடனிருந்தனர்‌. 
அவன்‌ நாங்கள்‌ அளித்த மதுவால்‌ 
மகிழ்ந்துவிட்டிருந்தான்‌. “பாணரே, நீங்கள்‌ மலையின்‌ 
சொற்களை படிக்கக்‌ கற்றவர்‌. என்னிடம்‌ 
இமையமலையடுக்குகளின்‌ துளி ஒன்று உண்டு. சொல்க, 
இந்தக்‌ கல்மணியில்‌ பொறிக்கப்பட்டிருக்கும்‌ செய்தி 
என்ன?” என்று அந்தக்‌ கல்மணியை காட்டினேன்‌. அவன்‌ 
அதை வாங்கி விழிகூர்ந்து நோக்கினான்‌. அதை அவன்‌ 
அதற்கு முன்‌ பார்த்ததில்லை. “இது எந்த நீரொழுக்கில்‌ 
கிடைத்தது?” என்று அவன்‌ கேட்டான்‌. “இது எனக்கு 
மலைமுதியவர்‌ ஒருவரால்‌ அளிக்கப்பட்டது” என்று நான்‌ 
சொன்னேன்‌. 


அவன்‌ மேலும்‌ கூர்ந்து நோக்கியபின்‌ “இது 
செதுக்கப்பட்டது... கைகளால்‌ உருட்டி 
மென்மையாக்கப்பட்டது” என்றான்‌. “இதில்‌ 
பொறிக்கப்பட்டிருப்பவை மானுடர்‌ பொறித்தவை. 
மலைகளின்‌ சொல்‌ அல்ல.” நான்‌ ஏமாற்றம்‌ அடைந்தேன்‌. 
“நான்‌ மானுடரின்‌ சொற்களை செவிகொள்வதில்லை. 
அவை சீவிடுகளின்‌ ரீங்காரம்போல ஒற்றைச்‌ சொல்‌ 
மட்டுமே கொண்டவை. பொருளற்றவை. நான்‌ கேட்பது 
மாமலைகளின்‌ சொற்களை மட்டுமே. அவை 
அழிவற்றவை, என்றும்‌ நிலைகொள்பவை” என்றான்‌. 
“அவ்வாறே ஆகுக!” என்றேன்‌. 


அவன்‌ தனக்குத்தானே முனகியபடி மேலும்‌ மது கோரி 
குவளையை நீட்டினான்‌. மதுவை ஊற்றியதும்‌ 
முகம்சுளித்தபடி தொண்டையோசைகளுடன்‌ 
அருந்தினான்‌. இறுதியாக எஞ்சியதை நாவில்‌ 
விட்டுவிட்டு அக்குவளையை தீயில்‌ காட்டி நீலச்சுடர்‌ 
எழுப்பினான்‌. என்னிடம்‌ கறைபடிந்த பற்களைக்‌ காட்டி 
நகைத்து “மதுக்குவளையை தீயில்‌ கழுவவேண்டும்‌. 
இல்லையேல்‌ மதுநாடி மலைத்தெய்வங்கள்‌ வந்துவிடும்‌. 
ஓநாய்களின்‌ வடிவு கொண்டவை, விழிகளில்‌ 
அனலெரிபவை” என்றான்‌. அங்கேயே கால்களை நீட்டி 
படுத்தான்‌. 


“உள்ளே சென்று படுங்கள்‌” என்றேன்‌. “நான்‌ 
குளிர்காலத்திலேயே மலைகளின்‌ நோக்குக்கு கீழேதான்‌ 
படுப்பேன்‌” என்றான்‌. “மலைகளின்‌ மூச்சுக்காற்றில்‌ 
துயில்வேன்‌. மலைகளின்‌ இடிமுழக்கம்‌ ஒலிக்கும்‌ 
மமைக்காலத்தில்கூட என்‌ தோல்போர்வையை 
போர்த்திக்கொண்டு அமர்ந்திருப்பேன்‌.” அவனுடைய 
தோல்போர்வை எடைமிக்கது. உள்ளே மென்மயிர்‌ 
கொண்டது. அது ஒரு கூடாரம்போல. அதை 
தன்னைச்சுற்றி அமைத்துக்கொண்டு ஒரு பெரிய குவை 
என ஆனான்‌. சற்றுநேரத்திலேயே அவனுடைய ஆழ்ந்த 
குறட்டையோசை கேட்கலாயிற்று. 


நான்‌ தொலைவில்‌ முகில்கள்‌ என வானில்‌ தெரிந்த 
வெண்ணிற மலைமுடிகளை நோக்கியபடி 
அமர்ந்திருந்தேன்‌. அந்த மலைமுடிகளில்‌ சில 
நாட்களுக்கு முன்‌ இருந்திருக்கிறேன்‌ என்று எண்ணவே 
விந்தையாக இருந்தது. அங்கே மானுடர்‌ வாழ்கிறார்கள்‌. 
விண்வாழும்‌ தேவர்களுக்கு மிகமிக 
அணுக்கமானவர்கள்‌. போதநிலம்‌. போ என்னும்‌ 
மெய்வழி. நான்‌ அறிந்தவை எல்லாமே வெறும்‌ 
கனவுகள்தானா என தோன்றியது. என்‌ முன்‌ சிமிழில்‌ 
இந்தக்‌ கல்மணி அமைந்திருந்தது. அதன்‌ விழி என்னை 
நோக்கிக்கொண்டிருந்தது. அதன்‌ ஒரு விழி நம்மை 
நோக்கும்போது பிறிதொன்று மறைந்திருக்கிறது. செந்நிற 
விழியை நாம்‌ சந்திக்கும்போது நீலநிற விழி நம்மை 
கூர்ந்தபடி கரந்துள்ளது. 


மலைகள்‌ என்னை அறியாமல்‌ எங்கோ என நின்றன. 
அவை கீழே விரிந்திருக்கும்‌ இந்நிலப்பெருக்கை இங்கே 
செறிந்துள்ள மானுடரை அறிவதே இல்லை. அவை 
வானை நோக்கியே தவம்‌ செய்கின்றன. ௪ ய்‌ இந்தக்‌ 
கல்மணி என்னை நோக்கிக்கொண்டிருக்கிறது. 
கல்மணியில்‌ எழுந்த பெருமலையின்‌ நோக்கு. நான்‌ 


அதனிடம்‌ கேட்க விழைந்தேன்‌. அது என்னிடம்‌ 
சொல்வது என்ன என்று. எதன்பொருட்டு அது 
என்னுடன்‌ வந்துகொண்டிருக்கிறது என்று. “இது 
மெய்யாகவே என்ன என்று தோன்றுகிறது?” என்று நான்‌ 
படைத்தலைவனிடம்‌ கேட்டேன்‌. அவன்‌ வெறுமனே 
விழித்து நோக்கினான்‌. “இது என்ன?” என்றேன்‌. குனிந்து 
அதை நோக்கி “விழியே உன்‌ பொருள்‌ என்ன?” என்றேன்‌. 
அப்போது “நஞ்சு” என்ற சொல்‌ ஒலித்தது. 


நான்‌ மெய்ப்பு கொண்டேன்‌. “யார்‌?” என்றேன்‌. 
படைத்தலைவன்‌ “அவர்‌...” என பாணனை 
சுட்டிக்காட்டினான்‌. “அவர்‌ சொன்னார்‌” என்றான்‌. நான்‌ 
அவனை பார்த்தேன்‌. ஆழ்ந்து 
உறங்கிக்கொண்டிருந்தான்‌. குறட்டை ஒலி கேட்டது. 
“அவர்தான்‌ சொன்னார்‌... துயிலில்‌” என்றான்‌ 
படைத்தலைவன்‌. “என்ன சொன்னார்‌?” என்றேன்‌. “நஞ்சு 
என்றார்‌” என்றான்‌. “நஞ்சு என்றா?” என்றேன்‌. 
“இதையா?” என்று கேட்டேன்‌. “அவர்‌ கனவில்‌ 
பேசியிருக்கலாம்‌” என்றான்‌. “இல்லை, அவர்‌ குரலில்‌ 
பேசுவது மாமலையேதான்‌” என்றேன்‌. 


அவனை கூர்ந்து நோக்கிக்கொண்டு காத்திருந்தேன்‌. 
குறட்டை ஒலி மட்டுமே. பின்னர்‌ அந்தக்‌ கல்மணியை 
நோக்கி “சொல்க, நீ யார்‌? உன்‌ பொருள்‌ என்ன?” 
என்றேன்‌. மறுமொழி இல்லை. மேலும்‌ உரக்க “சொல்க, 
உன்‌ பொருள்‌ என்ன? உன்னில்‌ திகழ்வது என்ன?” 
என்றேன்‌. “காலம்‌” என்று அவன்‌ சொன்னான்‌. நான்‌ 
அவன்‌ முகத்தையே நோக்கிக்கொண்டிருந்தேன்‌. 
அவனுடைய சொல்தான்‌. ஆனால்‌ ஆழ்ந்த துயிலிலும்‌ 
இருந்தான்‌. “நீ நஞ்சா?” என்றேன்‌. அவன்‌ “ஆம்‌” 
என்றான்‌. “அன்றி அமுதா?” என்றேன்‌. “ஆம்‌, அமுது” 
என்றான்‌. “காலமென வந்துளாயா? 
காலமின்மையென்றா?” 


அவன்‌ மறுமொழி சொல்லவில்லை. நான்‌ அவனை 
நோக்கிக்கொண்டிருந்தேன்‌. அவனுடைய சீரான மூச்சு 
ஓலித்துக்கொண்டிருந்தது. படைத்தலைவன்‌ 
திகைத்துப்போயிருந்தான்‌. நெடுநேரம்‌ காத்திருந்தோம்‌. 
மறுமொழி எழவில்லை. பின்னர்‌ நான்‌ பெருமூச்சுடன்‌ 
அசைந்தமர்ந்து அந்தப்‌ பேழையை மூடப்போனேன்‌. 
அப்போது அவன்‌ குரல்‌ ஒலித்தது. “அசைவின்மையாக 
சென்றுகொண்டிருக்கிறேன்‌.” அதற்கப்பால்‌ 
ஒன்றுமில்லை. நெடுநேரம்‌ காத்திருந்தேன்‌. ஒரே சொல்‌ 
மட்டும்தான்‌. நான்‌ அச்சொல்லை நாவுக்குள்‌ 
சொல்லிக்கொண்டிருந்தேன்‌. அசலகமன. ஒற்றைச்‌ 


சொல்தான்‌. அதை ஏந்தியபடி விடியும்வரை அங்கேயே 
அமர்ந்திருந்தேன்‌. அருகே அச்சொல்‌ என கங்கை 
ஒழுகிக்கொண்டிருந்தது. இருளுக்குள்‌ ஒளிரும்‌ இருளின்‌ 
அலைகள்‌ என. 


இரவில்‌ பனிமலைமுகடுகள்‌ மேலும்‌ மேலும்‌ துலங்கின. 
உதிர்வனபோல விண்மீன்கள்‌ முழுத்து வந்தன. நான்‌ 
மதுவை அனலில்‌ காட்டி இளவெம்மையுடன்‌ 
அருந்திக்கொண்டே இருந்தேன்‌. அசலகமன. அசலகமன. 
அச்சொல்லைத்தான்‌ அவன்‌ சொன்னானா, அன்றி 
நானே அதை உருவாக்கிக்கொண்டேனா? அச்சொல்லே 
அன்றைய இரவு. மெல்ல விடிந்தது. வெண்முகடுகள்‌ 
வெளிறின. பின்‌ குருதி பூசிய ஈட்டிமுனைபோல்‌ 
ஒளிகொண்டன. ஒவ்வொரு மலைமுகடாக எரியத்‌ 
தொடங்கியது. ஒன்றிலிருந்து ஒன்றென பற்றிக்கொண்டு 
எரிந்தெழுந்து அனல்வெளியென்றாகிச்‌ சூழ்ந்தன. 
அவற்றின்‌ மடிப்புகளில்‌ மேகப்பிசிறுகள்‌ விழுந்து 
கிடந்தன. மிக மென்மையானவை. வெண்பறவையின்‌ 
ஈரம்‌ காயா குஞ்சுகள்‌ போன்றவை. வானம்‌ 
ஒளிகொண்டது. ஒரு சொல்கூட இல்லாமல்‌ 
மலைப்பெருக்கு தன்னை எனக்கு 
காட்டிக்கொண்டிருந்தது. ஒவ்வொரு திரையாக விலக்கி. 
மேலும்‌ மேலும்‌ மேலும்‌ என. பின்னர்‌ இசையமைந்தது. 
ஓசையின்மை நிறைந்தது. அது வானின்‌ அமைதி 
என்றாயிற்று. நான்‌ அதை நோக்கியபம கைகளைக்‌ 
கூப்பி அழுதுகொண்டிருந்தேன்‌. 

[age]அறைக்குள்‌ காற்று சுழன்று வீசிக்கொண்டிருந்தது. 
கதைகள்‌ சொல்லப்படும்‌ இடங்களில்‌ காற்று மேலும்‌ 
பொருள்கொண்டுவிடுவதாக யுயுத்ஸு 
எண்ணிக்கொண்டான்‌. அது அங்கே சிறுகுழந்தைபோல 
சூழ விளையாடிக்கொண்டிருக்கிறது. திரைச்ச்லைகளை 
அசைக்கிறது. சாளரக்கதவுகளில்‌ தொற்றி 
விளையாடுகிறது. கூச்சலிடுகிறது. மேலாடைகளை பற்றி 
இழுத்து தன்னை பார்க்கும்படி அழைக்கிறது. ஆனால்‌ 
அது அத்தனை கதைகளையும்‌ கேட்டு 
அறிந்துகொண்டிருக்கிறது. அவை அக்காற்றில்‌ 
என்றுமிருக்கும்‌. வேதங்கள்‌ உறையும்‌ காற்று. 
தொல்கவிஞர்களின்‌ சொற்கள்‌ ஒன்றொழியாமல்‌ 
சேர்ந்திருக்கும்‌ காற்று. 

பீமன்‌ “இது நஞ்சு என மறுநாள்‌ தெளிந்தேன்‌” என்று 
தொடர்ந்தான்‌. மறுநாள்‌ காலையில்‌ துயிலெழுந்த 
பாணன்‌ என்னிடம்‌ “நான்‌ நேற்று உங்களிடம்‌ என்ன 
சொன்னேன்‌?” என்றான்‌. “எதைப்‌ பற்றி?” என்று நான்‌ 
கேட்டேன்‌. “நாகாக்ஷத்தைப்‌ பற்றி” என்றான்‌. 
“அதைப்பற்றி ஒன்றும்‌ தெரியாது, அது மானுட 
உருவாக்கம்‌ என்றீர்கள்‌” என்றேன்‌. “இல்லை. 
அதைப்பற்றி பிறகு சொன்னேன்‌. அதன்‌ பொருள்‌ என்ன 
என்று என்னிடம்‌ நீங்கள்‌ உசாவியபோது. அருகே அந்த 
மலைமுனிவர்‌ நின்றிருந்தார்‌. தரைவரை நீளும்‌ தாடியும்‌ 
கன்னங்களில்‌ தொங்கும்‌ புருவங்களும்‌ கொண்டவர்‌” 
என்றான்‌. 


அவன்‌ கனவு கண்டான்‌ என புரிந்துகொண்டேன்‌. 
“அமர்க, பாணரே” என்றேன்‌. முந்தையநாள்‌ அவன்‌ 
பேசியனவற்றை சொன்னேன்‌. அவன்‌ திகைத்து 
நோக்கிக்கொண்டிருந்தான்‌. “நான்‌ கண்டவை கனவா?” 
என்றான்‌. நான்‌ “ஆம்‌, கனவிலேயே நீங்கள்‌ பேசினீர்கள்‌” 
என்றேன்‌. “ஆம்‌, கனவாகத்தான்‌ இருக்கவேண்டும்‌, 
ஆனால்‌ மிகமிகத்‌ தெளிவானது. நான்‌ பேசிய எல்லா 
சொற்களுமே நன்கு நினைவில்‌ இருக்கின்றன” என்றான்‌. 
“நீங்கள்‌ அந்தக்‌ கல்மணி நஞ்சு என்றீர்கள்‌” என்றேன்‌. 
“சொல்லுங்கள்‌, இது எவ்வாறு நஞ்சாகிறது?” அவன்‌ 
என்னை வெறித்து நோக்கிக்கொண்டிருந்தான்‌. கனவை 


மீட்டுக்கொள்கிறான்‌ என புரிந்துகொண்டேன்‌. பின்னர்‌ 
“அது நஞ்சும்‌ அமுதுமானது” என்றான்‌. 


“நீலம்‌ நஞ்சையும்‌ செம்மை அமுதையும்‌ குறிக்கிறதா?” 
என்றேன்‌. “இல்லை, நீலம்‌ நஞ்சென்றால்‌ செம்மை அமுது. 
செம்மை நஞ்சு என்றால்‌ நீலம்‌ அமுது” என்றான்‌. அவன்‌ 
சொன்னது எனக்கு புரியவில்லை. “அவை ஒன்றை 
ஒன்று நஞ்சாக்குகின்றன. ஒன்றை ஒன்று 
அமுதாக்குகின்றன. ஒன்றை ஒன்று நிரப்புகின்றன. 
ஒன்றில்லாது ஒன்று இல்லையென 
இணைந்திருக்கின்றன. இப்புவியை தங்கள்‌ ஆடல்‌ 
வழியாக நிகழ்த்துகின்றன” என்றான்‌. அவன்‌ பேச்சை 
வெறுமனே கேட்டுக்கொண்டிருந்தேன்‌. “நஞ்செனில்‌ அது 
அமுதென்று நடிக்கவும்‌ தெரிந்ததாக இருக்கும்‌. தன்னை 
அமுதென்று உருக்காட்டி கவர்ந்திழுக்கத்‌ தெரியாத 
நஞ்சினால்‌ இடரென்று எதுவுமில்லை. இதுவும்‌ 
அவ்வாறே” என்றான்‌ பாணன்‌. 


“முதல்முறையாக அப்போதுதான்‌ நான்‌ ஓர்‌ அச்சத்தை 
உணர்ந்தேன்‌. இந்தக்‌ கல்மணிமேல்‌ இப்போதும்‌ என்னுள்‌ 
திரண்டிருப்பது முதன்மையாக அச்சம்தான்‌. இதை 
எவ்வகையிலும்‌ தவிர்க்கவே நான்‌ விழைகிறேன்‌” என்று 
பீமன்‌ சொன்னான்‌. “இதன்‌ பயன்‌ என்ன என்று நீங்கள்‌ 
அவனிடம்‌ கேட்டிருக்கவேண்டும்‌” என்றான்‌ நகுலன்‌. 
“அல்லது, இது மெய்யறிதலின்‌ துளி என்றால்‌ இதனுடன்‌ 
நாம்‌ உசாவ வேண்டிய வினா என்ன என்று 
கேட்டிருக்கலாம்‌” என்று சகதேவன்‌ சொன்னான்‌. “நான்‌ 
அதை அவனிடம்‌ கேட்டேன்‌. இது எனக்கு எதை 
கற்பிக்கும்‌ என்றேன்‌. நீங்கள்‌ இருமை என உணரும்‌ 
எதையும்‌ இதனிடம்‌ கோரலாம்‌. அன்பும்‌ வெறுப்பும்‌, 
மகிழ்வும்‌ துயரும்‌, இன்பமும்‌ துன்பமும்‌, நன்மையும்‌ 
தீமையும்‌, இருளும்‌ ஒளியும்‌, இருத்தலும்‌ இன்மையும்‌ என 
எதையாயினும்‌ என்று அவன்‌ சொன்னான்‌” என்று பீமன்‌ 
சொன்னான்‌. 


“நீங்கள்‌ கேட்டது என்ன, மூத்தவரே?” என்று நகுலன்‌ 
கேட்டான்‌. பீமன்‌ “நான்‌ கேட்க விழைந்தது விழைவு 
துறவு என்னும்‌ இருமையைப்‌ பற்றி. ஆனால்‌ என்‌ 
நாவிலெழுந்தது வாழ்வும்‌ சாவும்‌ என்னும்‌ இருமையைப்‌ 
பற்றிய சொற்கள்‌” என்றான்‌. பின்னர்‌ இரு கைகளாலும்‌ 
இருக்கையின்‌ பிடியை தட்டி உரக்க நகைத்து 
“உண்மையில்‌ நான்‌ கேட்க விழைந்தது அதுதான்‌ என்று 
கேட்டதும்‌ உணந்தேன்‌” என்றான்‌. “அவன்‌ என்ன 
சொன்னான்‌?” என்று நகுலன்‌ கேட்டான்‌. “அதனிடமே 
உசாவுக என்றான்‌. கண்களை மூடி ஊழ்கத்தில்‌ 


சற்றுநேரம்‌ அமர்ந்திருந்த பின்‌ வீரரே அந்தக்‌ கல்மணியை 
கொண்டுவருக என்றான்‌. அதை கொண்டுவர 
ஆணையிட்டேன்‌. அதை கையில்‌ எடுத்து கூர்ந்து 
படித்தபின்‌ அவன்‌ இதன்‌ மேல்‌ கையை வைத்தபடி 
உங்கள்‌ வினாவை எழுப்புக என்றான்‌.” 


நான்‌ அதன்மேல்‌ கையை வைத்து என்‌ வினாவை 
மும்முறை கேட்டேன்‌. சாவும்‌ வாழ்வும்‌ கொள்ளும்‌ 
பொருள்‌ என்ன? சாவென்றும்‌ வாழ்வென்றும்‌ நிகழும்‌ 
ஆடலுக்கு என்ன பொருள்‌? சாவிலிருந்து வாழ்வுக்கா 
வாழ்விலிருந்து சாவுக்கா சென்றுகொண்டிருக்கிறது 
மானுட வாழ்க்கை? மூன்று வினாக்கள்‌. மூன்றும்‌ ஒன்றே. 
கேட்டு முடித்த பின்‌ அவன்‌ அதை கையில்‌ எடுத்தான்‌. 
அதன்‌ வரிகளை கூர்ந்து நோக்கிக்கொண்டிருந்தான்‌. 
பின்னர்‌ என்னை நோக்கி விந்தை என்னவென்றால்‌ 
நேற்று என்‌ கனவிலேயே இவ்வினாவை நீங்கள்‌ 
கேட்டீர்கள்‌, நேற்றிரவே நான்‌ மறுமொழியும்‌ 
சொல்லிவிட்டேன்‌ என்றான்‌. இதை தொட்டுக்கொண்டு 
உங்கள்‌ வினாவை தனியாகக்‌ கேளுங்கள்‌. இது 
உயிர்கொள்ளும்‌. உங்களுக்கான விடையை அளிக்கும்‌ 
என்றான்‌. 


“என்ன விடை?” என்று நகுலன்‌ கேட்டான்‌. பீமன்‌ 
புன்னகைத்து “அவன்‌ என்னிடம்‌ சொன்னதை மட்டும்‌ 
சொல்கிறேன்‌. இந்த நாகவிழியின்‌ மேல்‌ கைவைத்து நாம்‌ 
சொல்கூட்டும்போது நம்‌ கையை அது கடிப்பதுபோல்‌ 
உணர்வோம்‌. நுட்பமான ஒரு கீறல்‌ விழுந்து தன்‌ நஞ்சை 
அது நம்மில்‌ செலுத்துகிறது என்று தோன்றும்‌. ஒரு 
நாழிகைக்குள்‌ நம்‌ உடல்‌ நாம்‌ விழைந்ததுபோல்‌ இளமை 
கொள்ளும்‌. நம்‌ உள்ளமோ பலமடங்கு காலத்தில்‌ 
பின்னகரும்‌. இளையோர்‌ என உவகையும்‌ நம்பிக்கையும்‌ 
அடைவோம்‌. குரலில்‌ முழக்கமும்‌ கண்களில்‌ ஒளியும்‌ 
தோன்றும்‌. இளமைக்குரியன அனைத்தும்‌ வந்து சேரும்‌. 
வெற்றிக்கான விழைவு, நான்‌ அரியன்‌ எனும்‌ ஆணவம்‌, 
காலம்‌ முடிவற்றது என்னும்‌ மாயை, காதலின்‌ வேட்கை, 
இவ்வுலகே நமக்கென வேண்டுமென்னும்‌ துடிப்பு, 
அனைத்தும்‌” என்றான்‌. 


“ஆனால்‌ வெறும்‌ பதினெட்டு நாழிகைப்‌ பொழுது 
மட்டுமே அவ்விளமை நீடிக்கும்‌. அதன்பின்‌ நாம்‌ சூடிய 
ஒவ்வொரு உடலாக நம்மிடமிருந்து அகன்று செல்ல நாம்‌ 
மனோமய கோசமாக மட்டும்‌ எஞ்சுவோம்‌. அங்கு இருத்தல்‌ 
என்பது அதன்‌ தூய வடிவில்‌ திகழும்‌. மீண்டு 
வருகையில்‌ நம்‌ அகவை முதிர்ந்திருக்கும்‌. எத்தனை 
தொலைவு முன்‌ வந்தோமோ அதற்கு மூன்று மடங்கு 


பெண்குதிரைகளின்‌ மதநீரில்‌ நனைத்து கோரோசனை 
கலக்கப்பட்ட மஞ்சள்துணிகளைச்‌ சுற்றினர்‌. 
எருதுகளின்‌ கொம்புகளில்‌ பசுக்களின்‌ மதநீரில்‌ 
நனைக்கப்பட்ட கோரோசனைத்துணிகள்‌ கட்டப்பட்டன. 
குதிரைகளும்‌ எருதுகளும்‌ காமம்‌ கொண்டு 
உடல்சிலிர்த்தும்‌ சீறியும்‌ செருக்கடித்தும்‌ நிலையழிந்து 
சுற்றிவந்தன. எருதுகள்‌ முன்கால்களால்‌ நிலத்தை 
உதைத்து புழுதிகிளப்பி கொம்பு தாழ்த்தி பின்தொடை 
விதிர்க்க விழியுருட்டி நின்றன. குதிரைகள்‌ 
முன்னங்கால்களைத்‌ தூக்கி வானிலெழுபவை போல 
எம்பிக்குதிக்க அவற்றைக்‌ கண்டு பெண்கள்‌ 
வாய்பொத்தி கூவிச்சிரித்தனர்‌. 


வைதிகமுதல்வர்‌ ஒருவர்‌ வந்து திருதராஷ்டிரரிடம்‌ 
குனிந்து “அரசே தாங்கள்‌ எருதுகளை 
அவிழ்த்துவிடவேண்டும்‌” என்றார்‌. திருதராஷ்டிரர்‌ 
நகைத்தபடி “இந்த நாள்‌ என்‌ கருமுத்துக்குரியது. 
இந்திரனின்‌ மைந்தன்‌ இருக்கையில்‌ வேறுயார்‌ 
வேண்டும்‌?” என்றபின்‌ “இளைய பாண்டவா, 
குதிரைகளை கட்டறுத்துவிடு” என்று சொல்லிச்‌ 
சிரித்தபடி அவனை இறக்கிவிட்டார்‌. நிலத்தில்‌ நின்று 
கால்களை சரிசெய்துகொண்டிருந்தபோது சகுனி 
சிரித்தபடி கைகாட்டி ஒரு வீரனிடம்‌ அம்பும்‌ வில்லும்‌ 
கொண்டுவரச்சொன்னான்‌. 


வில்லை வாங்கி அர்ஜுனன்‌ நாணேற்றியபோது அந்தப்‌ 
பெருமுற்றமெங்கும்‌ வாழ்த்தொலிகள்‌ எழுந்தன. வில்லை 
அவன்‌ எடுப்பது தெரிந்தது. என்ன நடந்தது என முதல்‌ 
குதிரை தன்‌ கட்டு அறுபட்டு துள்ளி எழுந்து கால்தூக்கி 
கனைத்தபோதுதான்‌ அனைவரும்‌ அறிந்தனர்‌. 
அதனருகே நின்றவர்கள்‌ சிதறிப்பரந்து ஓடினர்‌. 
அர்ஜுனன்‌ அம்புகளைத்‌ தொடுத்து ஏழு 
குதிரைகளையும்‌ ஏழு காளைகளையும்‌ 
கட்டறுத்துவிட்டபின்‌ வில்லைத்‌ தாழ்த்தினான்‌. சகுனி 
சிரித்தபடி அவனை அள்ளி தன்‌ கையில்‌ எடுத்து 
தோளிலேற்றிக்கொண்டான்‌. 


குதிரைகளும்‌ எருதுகளும்‌ விடைத்த காமத்துடன்‌ 
கூட்டத்துக்குள்‌ நுழைய அவைசென்ற வழி வகிடுபோல 
விரிந்துசென்றது. பெண்கள்‌ சிரித்துக்கொண்டும்‌ 
கூவிக்கொண்டும்‌ ஓடிச்சென்று படகுகளில்‌ அலையடித்த 
மஞ்சள்நீரை அள்ளி ஆண்கள்‌ மேல்‌ துரத்தித்‌ துரத்தி 
வீசினார்கள்‌. நீரில்‌ நனைந்த உடல்களுடன்‌ ஆண்கள்‌ 
பெண்களை துரத்திச்சென்று தூக்கி உடலுடன்‌ 
தழுவிக்கொண்டனர்‌. சிலகணங்களில்‌ அங்கே அனைத்து 


பின்சென்றிருப்போம்‌. முதுமை நோக்கி, சாவு நோக்கி 
மேலும்‌ விரைவு கொண்டிருப்போம்‌. பத்து முறை இந்த 
விழிமணியைத்‌ தொட்டு இளமையை மீட்டவர்‌ 
நூறாண்டுகள்‌ முதுமை எய்தியவர்‌ என்று பாணன்‌ 
சொன்னான்‌” என்றான்‌ பீமன்‌. “வாழ்வையும்‌ சாவையும்‌ 
ஒன்றென அடைதல்‌, வாழ்வே சாவென்றும்‌ சாவே 
வாழ்வென்றும்‌ அறிதல்‌” என்று நகைத்தான்‌. 


சுரேசர்‌ “சாவை நோக்கி செல்வதற்கு இனிதான ஒரு வழி” 
என்றார்‌. நகுலன்‌ சிரித்து “ஆம்‌, அதைத்தான்‌ நானும்‌ 
எண்ணினேன்‌. என்னிடம்‌ அந்த அருமணி 
இருக்குமெனில்‌ தொடர்ந்து பத்துமுறை அதை தொட்டு 
நூற்றியெண்பது நாழிகை இளமையில்‌ திளைத்து 
அக்கணமே முதிர்ந்து இறப்பேன்‌. இருந்து இருந்து 
முதிர்ந்து இறப்பதுபோல்‌ துயரொன்றில்லை. பறந்து 
சென்று அங்கு விழ முடிந்தால்‌ அது ஒரு நற்பேறு” 
என்றான்‌. சகதேவன்‌ “அது எவ்வகையிலும்‌ உகந்தது 
அல்ல என்று எனக்குப்‌ படுகிறது. ஈட்டப்படாத பொருள்‌ 
வெறும்‌ மாயை” என்றான்‌. “நாம்‌ ஈட்டுவது அது, சாவை 
விலைகொடுத்து” என்றான்‌ நகுலன்‌. “வாழ்க்கையை 
சாவைக்‌ கொடுத்தே ஈட்டிக்கொள்கிறோம்‌. ஆனால்‌ இதன்‌ 
ஒவ்வொரு துளியும்‌ நமக்கு பத்து மடங்கு 
பெறுமதிகொண்டது.” 


பீமன்‌ “இதைத்‌ தொட்டு நாம்‌ இளமையை அறியும்போது 
எழும்‌ உணர்வுகள்‌ என்ன என்று பாணன்‌ 
பாடிச்சொன்னான்‌. நம்‌ வாழ்க்கையை மிகக்‌ குறுகிய 
காலத்தில்‌ மிகச்‌ செறிவாக முழு உளவிழிப்புடன்‌ 
உணர்வதுதான்‌ அது. நம்‌ இளமை என்பது 
கணம்கணமென கழிந்துகொண்டிருப்பது என 
உணர்ந்துகொண்டே இருப்போம்‌. ஒவ்வொரு 
கணத்தினூடாகவும்‌ சாவை அணுகும்‌ உணர்வு 
இருந்துகொண்டிருக்கும்‌. அந்த 
ஒருமையுணர்வினூடாகவே வாழ்வையும்‌ சாவையும்‌ நாம்‌ 
அறிவோம்‌. சாவின்‌ மறுபக்க எடையால்‌ நாம்‌ அடைந்த 
அவ்வாழ்வு சுவை கொண்டதாக ஆகிவிட்டிருக்கும்‌. 
வாழ்வால்‌ சாவுக்கு பொருள்‌ அளித்தபடியே இருப்போம்‌. 
வாழ்வென சாவை கொண்டாடுவோம்‌. சாவென 
வாழ்வை அஞ்சுவோம்‌. இருமை ஒன்றென ஆகி முழுப்‌ 
பொருளை உணர்த்தும்‌” என்றான்‌. 


“நீங்கள்‌ இதை தொட்டீர்களா, மூத்தவரே?” என்றான்‌ 
நகுலன்‌. பீமன்‌ “இல்லை” என்றான்‌. “நூறுமுறை, 
ஆயிரம்முறை தொட முனைந்தேன்‌. உளம்கூடவில்லை. 
என்னை அஞ்சியே இதை அகற்றி கருவூலத்திற்கு 


அனுப்பினேன்‌.” நகுலன்‌ “ஏன்‌?” என்றான்‌. பீமன்‌ “நான்‌ 
அஞ்சினேன்‌. வாழ்வின்‌ மேலான விழைவா சாவின்‌ 
மீதான அச்சமா எது மேல்‌ என என்னால்‌ 
சொல்லமுடியவில்லை. அதைவிட அறிவின்‌ மீதான 
அச்சம்‌ என இப்போது படுகிறது. நான்‌ அறியக்கூடாத 
ஒன்றை அறிய நேரிட்டதென்றால்‌, அறியாமை அளிக்கும்‌ 
அனைத்து மெய்மைகளையும்‌ இன்பங்களையும்‌ 
இழந்துவிட்டேன்‌ என்றால்‌, அறிதலுக்குப்‌ பின்‌ 
வெறுமையே எஞ்சுமென்றால்‌ என்ன செய்யமுடியும்‌? 
என்னால்‌ முடிவெடுக்க முடியவில்லை” என்றான்‌. 


“இது மெய்யாகவே அவ்வாறு இளமை அளிக்கும்‌ ஆற்றல்‌ 
கொண்டதா என்று அறியேன்‌. இது நம்‌ 
உளமயக்குகளுடன்‌ விளையாடுகிறதா? இத்தகைய 
கருவிகளின்‌ வழியாக நாம்‌ நம்முடன்‌ 
விளையாடிக்கொள்கிறோம்‌” என்று சுரேசர்‌ சொன்னார்‌. 
“ஆனால்‌ விலைமதிப்பற்ற அருமணி இது. அதில்‌ எந்த 
ஐயமும்‌ இல்லை. ஏனென்றால்‌ இதில்‌ இத்தனை 
முடிவிலாத பொருட்செறிவு ஏற்றப்பட்டுள்ளது. 
அருமணிகள்‌ அவற்றிற்கு நாம்‌ ஏற்றிய 
பொருட்செறிவால்தான்‌ மதிப்பு மிக்கவையாகின்றன.” 
நகுலன்‌ “ஆம்‌, மூத்தவருக்கு இத்தகைய விந்தைகள்‌ 
உவப்பானவை என்று எண்ணுகிறேன்‌. அவருக்கு 
அளிக்கத்தக்கதே இது” என்றான்‌. “அவர்‌ எப்போதும்‌ 
தன்னை அளவிட்டபடியே இருப்பவர்‌. தன்னுடன்‌ 
விளையாடுபவர்‌. அந்த விழைவே அவரை சூதில்‌ மூழ்கச்‌ 
செய்தது.” 


பீமன்‌ “அவருடைய துயரென்பது ஒவ்வொரு நாளும்‌ 
முதுமை நோக்கி சென்று கொண்டிருக்கிறார்‌ என்பதில்‌ 
இருந்து எழுந்தது என்றே படுகிறது. விழைந்த 
அனைத்தையும்‌ அடையும்போது மேலும்‌ விரைவில்‌ 
முதுமை வந்தணைவது மானுடரில்‌ 
பெரும்பாலானவருக்கு தெய்வங்கள்‌ அளித்த 
விந்தையான தீச்சொல்‌. அதை அவரும்‌ 
அடைந்திருக்கிறார்‌” என்றான்‌. சுரேசர்‌ நகைத்து 
“விரும்பிய அனைத்தையுமே இளமையிலேயே அளிப்பது 
அதைவிட விந்தையான தீச்சொல்‌. பெறுபவர்கள்‌ 
தாங்கள்‌ பெற்றிருப்பது என்ன என்று முற்றாக 
இழப்பதுவரை உணர்வதில்லை. துளியிலாது 
வீணடித்தபின்‌ உணர்கிறார்கள்‌. எஞ்சிய வாழ்நாள்‌ 
முழுக்க ஏங்கி அழிகிறார்கள்‌” என்றார்‌. பீமன்‌ மேலும்‌ 
நகைத்து “தெய்வங்களின்‌ நகையாடலுக்கு அளவே 
இல்லை” என்றான்‌. 


அவர்கள்‌ அச்சிரிப்பினாடாக அதுவரை இருந்த 
உளநிலையை கடந்து வந்தனர்‌. “இதை அவருக்கு 
அளிப்போம்‌. அவர்‌ இதை தொடக்கூடும்‌, தன்‌ 
இளமையை மீட்டுக்கொண்டால்‌ இன்றிருக்கும்‌ 
நோயிலிருந்து மீளவும்கூடும்‌” என்று நகுலன்‌ 
சொன்னான்‌. “இத்தகைய சில விளையாட்டுகளினூடாக 
அவர்‌ தன்‌ உளச்சோர்விலிருந்து மீண்டெழுவார்‌ எனில்‌ 
அது நன்றே.” பீமன்‌ எழுந்துகொள்ள சகதேவன்‌ 
“மெய்யாகவே அவர்‌ மீண்டெழ விரும்புகிறாரா என்று 
எனக்கு ஐயமாக இருக்கிறது” என்றான்‌. சுரேசர்‌ அவனை 
திரும்பிப்பார்க்க “அவருடைய உள்ளம்‌ அவரை மீறி 
நடிக்கிறது” என்று சகதேவன்‌ சொன்னான்‌. “அந்த 
நடிப்புகள்‌ வழியாக நாங்களும்‌ கடந்துவந்திருப்பதனால்‌ 
அதை உணர்வதும்‌ கடினமானது அல்ல.” 


“இத்தருணத்தில்‌ அவர்‌ உளம்‌ மகிழ வேண்டும்‌. நான்‌ 
நான்‌ என்று கைவிரித்து அவர்‌ கூத்தாட வேண்டும்‌. இது 
அவர்‌ பாரதவர்ஷத்தின்‌ உச்சியில்‌ நின்றிருக்கும்‌ தருணம்‌. 
அஸ்தினபுரியின்‌ அரியணையில்‌ மும்முடி சூடி 
அமரவிருக்கிறார்‌. கடல்‌ சூழ்ந்த பாரதவர்ஷமே அவர்‌ 
காலடியை பணியவிருக்கிறது. இங்கே இருந்தவர்களிலும்‌ 
இருப்பவர்களிலும்‌ இதை விழையாத அரசர்கள்‌ எவர்‌? 
ஒவ்வொரு வீரனுக்கும்‌ ஆழத்தில்‌ இருக்கும்‌ 
பகற்கனவல்லவா அது? கார்த்தவீரியரும்‌ ஹஸ்தியும்‌ 
பிரதீபரும்‌ விழைந்தது. ஜராசந்தனும்‌ பகதத்தனும்‌ 
முயன்றது. அவர்‌ அடைந்துவிட்டிருக்கிறார்‌. அதை பிற 
எவரைவிடவும்‌ அவர்‌ நன்கு அறிவார்‌. ஏனென்றால்‌ 
பிறந்த நாள்‌ முதல்‌ அவரை ஆட்கொண்டிருக்கும்‌ கனவு 
அது.” 


“ஆனால்‌ இங்கு இவ்வாறு வந்து நிற்கும்‌ பொருட்டு அவர்‌ 
தன்‌ மைந்தர்களை இழந்திருக்கிறார்‌. தன்‌ 
உடன்பிறந்தாரை வென்றிருக்கிறார்‌. தன்‌ குடியை தானே 
முற்றழித்திருக்கிறார்‌. அக்குற்ற உணர்வுடன்‌ இங்கு நின்று 
இதில்‌ திளைக்க அவரால்‌ இயலவில்லை. ஆகவே 
துயர்கொள்ள விழைகிறார்‌. துயர்‌ அதை 
விழைபவர்களை மட்டுமே நாடிவருகிறது என்று 
சொல்வார்கள்‌” என்றான்‌ சகதேவன்‌. நகுலன்‌ “அதை 
இப்போது ஆய்வு செய்வதில்‌ எப்பயனும்‌ இல்லை. 
உள்ளத்தின்‌ ஆடல்கள்‌ முடிவற்றவை. ஒவ்வொரு 
கணத்திலும்‌ தன்னை ஒவ்வொன்றாக 
உருமாற்றிக்கொண்டுதான்‌ அது கடந்துசெல்கிறது. நம்‌ 
உள்ளத்திடம்‌ கோருவது ஆட்கொள்க, கொண்டு செல்க 
என்று மட்டுமே” என்றான்‌. 


“ஆம்‌, அவர்‌ இத்தருணத்தில்‌ எவ்வண்ணம்‌ இருப்பாரோ 
அதை மட்டும்‌ பார்ப்போம்‌. ஒருவேளை தன்‌ 
துயரிலிருந்து வெளிவர மெய்யாகவே அவர்‌ 
விழையலாம்‌. அதற்கு ஓர்‌ உகந்த தருணத்தை 
காத்திருக்கலாம்‌. அவரது அகம்‌ அது இதுவென்று 
உணரலாம்‌. எல்லாமே தற்செயலென மாயம்காட்டி 
நிகழ்வன அல்லவா? அவர்‌ இந்த அருமணியைத்‌ தொட்டு 
தன்‌ இளமையை மீட்டுக்கொண்டார்‌ எனில்‌ அவர்‌ 
இத்தருணத்திற்குரிய உவகையில்‌, நிமிர்வில்‌, 
களியாட்டில்‌ ஆழ்ந்துவிடலாம்‌. அதற்குரிய பழி முழுக்க 
இந்த அருமணியை ஆளும்‌ தெய்வங்களுக்கு 
அளிக்கப்பட்டுவிடுகிறது. அதன்பிறகு அவர்‌ குற்ற 
உணர்வு கொள்ள வேண்டியதில்லை. இப்போது அவர்‌ 
கொள்ளும்‌ இந்தக்‌ களியாட்டின்‌ அனைத்து 
விலையையும்‌ முதுமையென அவர்‌ அளிக்கவும்‌ 
போகிறார்‌, ஆகவே அவ்வகையிலும்‌ அவர்‌ தன்‌ 
குற்றவுணர்ச்சியை நிகர்‌ செய்யலாம்‌. ஆகவே 
எவ்வகையிலும்‌ இது நன்றுதான்‌” என்று சுரேசர்‌ 
சொன்னார்‌. 


சகதேவன்‌ “அது உண்மை. அவர்‌ விழையும்‌ ஒரு 
உளநடிப்பு இதில்‌ ஒருவேளை இருக்கலாம்‌. 
சூதுக்களத்தினூடாக வெவ்வேறாக உருமாறி நடித்துப்‌ 
பழகியவர்‌ அவர்‌. அவருக்கு இதை அளிப்பதே நன்று” 
என்றான்‌. பீமன்‌ “இதை அளிக்க முடிவெடுத்துவிட்ட 
பிறகு குழம்பிக்கொண்டிருப்பதில்‌ பொருளில்லை” 
என்றான்‌. சகதேவன்‌ அப்போதுதான்‌ அருகே யுயுத்ஸு 
ஒருசொல்லும்‌ இன்றி நின்றிருப்பதை உணர்ந்தான்‌. 
“இளையோனே நீ சொல்‌, இது நன்றா?” என்றான்‌. “நன்று, 
இத்தருணத்தை நாம்‌ கடக்கவேண்டும்‌” என்று யுயுத்ஸு 
சொன்னான்‌. “ஆனால்‌ நானறிந்தவரை வாழ்வோ சாவோ 
இயற்கையோ தெய்வங்களோ நம்மை 
கடந்தவற்றைப்பற்றி நாம்‌ அடையும்‌ அறிதல்கள்‌ 
எவையும்‌ மகிழ்ச்சியை கொண்டுவருவதில்லை.” 


பீமன்‌ நின்றுவிட்டான்‌. “அறிதல்கள்‌ அனைத்தையும்‌ 
துறக்கும்படி சொல்கிறாயா என்ன?” என்று நகுலன்‌ 
கேட்டான்‌. “அறிதல்கள்‌ அனைத்தும்‌ பிளவுண்டவை, 
தனித்தனியானவை. ஆகவே முழுப்‌ பொருளை 
மறைப்பவை. முழுதறிவு என ஒன்று இருக்கும்‌. அது 
அறிதலும்‌ ஆதலும்‌ ஒன்றேயானது. அதை அறிந்தவர்‌ 
அறிந்தபின்‌ அதிலிருந்து தன்னை பிரித்தறிவதில்லை. 
அறிந்தபின்‌ பிரிந்து நின்றிருக்கும்‌ நிலையில்‌ 
அறிவனைத்தும்‌ ஆணவமென்றே திரிகிறது. ஆணவம்‌ 
துயரத்தை அன்றி எதையும்‌ அளிக்கப்போவதில்லை.” 


பீமன்‌ சுரேசரை திகைப்புடன்‌ நோக்கினான்‌. சுரேசர்‌ 
“நீங்கள்‌ சொல்லும்‌ துயரம்‌ இவ்வுலகில்‌ நாம்‌ அடையும்‌ 
அனைத்துக்கும்‌ பொருந்தும்‌ அல்லவா?” என்றான்‌. “ஆம்‌” 
என்று யுயுத்ஸு சொன்னான்‌. “அரசர்‌ இன்றும்‌ அரசரே. 
அவர்‌ உலகியலில்‌ எதையும்‌ இன்னும்‌ துறக்கவில்லை. 
ஆகவே செல்வத்தையோ வெற்றியையோ அறிவையோ 
அவர்‌ மறுக்கவேண்டியதில்லை. அவை அளிப்பது 
எவையாயினும்‌ அவர்‌ அடைந்தே ஆகவேண்டும்‌” என்று 
சுரேசர்‌ சொன்னார்‌. “அவர்‌ அடைவன அனைத்தும்‌ 
அவரை அறுதியாக வீடுபேற்றை நோக்கியே 
கொண்டுசெல்கின்றன. துன்பம்‌ எனினும்‌ இன்பம்‌ 
எனினும்‌. அவர்‌ அரசரென இங்கு வந்து இவ்வண்ணம்‌ 
திகழ்வதும்‌ அதனாலேயே.” யுயுத்ஸு “ஆம்‌, 
அவ்வண்ணமும்‌ சொல்லலாம்‌” என்றான்‌. “எனில்‌ அதை 
அரசரிடம்‌ அளிக்கலாம்‌. எதையும்‌ பிழையென 
உணரவேண்டியதில்லை, வருக!” என்றார்‌ சுரேசர்‌. 


அவர்கள்‌ இடைநாழியினூடாக நடக்கையில்‌ சுரேசர்‌ 
பீமனிடம்‌ “அவரை சந்திக்கையில்‌ உங்கள்‌ கைகளால்‌ 
அவரை தொடுங்கள்‌, இளையவரே” என்றார்‌. பீமன்‌ 
திரும்பிப்‌ பார்த்து புருவம்‌ சுருக்கி “ஏன்‌?” என்றான்‌. 
“அவர்‌ உடல்‌ தன்‌ உயிராற்றலை இழந்துவிட்டிருக்கிறது. 
அதை அவரை நேரில்‌ கண்டால்‌ உணர்வீர்கள்‌. அவர்‌ 
முகம்‌ வெளிறி உதடுகள்‌ நடுங்கிக்கொண்டிருக்கின்றன. 
விழிகள்‌ நீர்ச்சாயை கொண்டிருக்கின்றன. அவர்‌ 
உங்களைத்‌ தொட்டு எத்தனை காலமாகிறது?” என்றார்‌ 
சுரேசர்‌. பீமன்‌ எண்ணிநோக்கி “போருக்குப்‌ பின்‌ 
ஒருமுறைகூட நான்‌ அவரை தொட்டதில்லை” என்றான்‌. 


“இல்லை, நீர்க்கடனின்போது ஒருமுறை 
கட்டிக்கொண்டீர்கள்‌” என்றார்‌ சுரேசர்‌. “ஆம்‌, 
நினைவுறுகிறேன்‌. அப்போது அவரது கை 
துடித்துக்கொண்டிருந்தது” என்றான்‌ பீமன்‌. “தேர்‌ ஏறிய 
நாகம்‌ நெளிவதுபோல என்று எண்ணிக்கொண்டேன்‌. 
அவர்‌ குளிரில்‌ நடுங்குவதாகவே தோன்றியது. ஆனால்‌ 
என்‌ உடலில்‌ நான்‌ அவர்‌ உடலில்‌ இருந்து எழுந்த 
வெம்மையை உணர்ந்துகொண்டிருந்தேன்‌.” சுரேசர்‌ 
“உங்கள்‌ முகத்தில்‌ ஒவ்வாமை இருந்தது. 
அருவருக்கத்தக்க ஒன்றை பற்றிக்கொண்டதுபோல. 
நீரில்‌ மூழ்கி எழுந்ததுமே நீங்கள்‌ கையை 
விட்டுவிட்டீர்கள்‌. அவர்‌ மேலும்‌ நடுங்கத்தொடங்கினார்‌. 
அது குளிரென்று எண்ணி அவரை அழைத்துச்சென்று 
கங்கு நிறைந்த சட்டி முன்‌ அமரவைத்தோம்‌” என்று சுரேசர்‌ 
சொன்னார்‌. 


“ஆம்‌” என்றான்‌ பீமன்‌. “அவர்‌ உங்களிடமிருந்தே தன்‌ 
உயிராற்றலை பெற்றுக்கொள்ள வேண்டும்‌. ஏனென்றால்‌ 
இன்று அவருடைய மைந்தர்கள்‌ எவரும்‌ இல்லை.” பீமன்‌ 
அமைதியாக நடந்தான்‌. அவர்களின்‌ குறடுகளின்‌ ஓசை 
ஒலித்துக்கொண்டிருந்தது. “மைந்தரின்‌ தோள்களை 
முதுதந்தையர்‌ அடிக்கடி பற்றிக்கொள்வதை 
கண்டிருப்பீர்கள்‌. அவர்கள்‌ அதனூடாகப்‌ பெறுவது 
மைந்தரில்‌ நுரைக்கும்‌ உயிரின்‌ விசையையே. உங்கள்‌ 
மூத்தவர்‌ அதை நாடுகிறார்‌. உங்களிடம்‌ இருந்து அன்றி 
அவர்‌ அதை எவரிடமிருந்தும்‌ பெற முடியாது” என்று 
சுரேசர்‌ சொன்னார்‌. 


“அறைக்குள்‌ சென்றதும்‌ அவரது கால்களை தொடுங்கள்‌. 
அவரிடம்‌ பேசும்பொழுது முழுக்க அவரை 
தொட்டுக்கொண்டிருங்கள்‌. இந்த அருமணியை அளித்து 
அவரிடம்‌ இதை அவர்‌ நோக்கலாம்‌ என்று கூறுகையில்‌ 
உங்கள்‌ விழிகளால்‌ அவர்‌ விழிகளை நோக்குங்கள்‌. 
அவர்‌ உங்களிடமிருந்து உறுதியை 
பெற்றுக்கொள்ளட்டும்‌. இளையவரே, நீங்கள்‌ எழுந்து 
வருகையில்‌ ஒருமுறையேனும்‌ உங்கள்‌ கைகளால்‌ 
அவரை நெஞ்சோடு தழுவிக்கொள்ளுங்கள்‌” என்று 
சுரேசர்‌ சொன்னார்‌. யுயுத்ஸு “ஆம்‌, அதையே நானும்‌ 
உணர்கிறேன்‌” என்றான்‌. “நான்‌ உங்களை தொட்ட 
பின்னரே என்னுள்‌ அனல்‌ மீளப்பெற்றேன்‌.” 


நகுலன்‌ அவனை திரும்பிப்பார்த்தான்‌. யுயுத்ஸு 
“தாங்கள்‌ ஒருமுறை அவரை தழுவிக்கொண்டால்‌ 
போதும்‌... தாங்கள்‌ தொட்டாலே அவர்‌ விம்மி 
அழத்தொடங்குவார்‌. உங்கள்‌ தோளில்‌ முகம்‌ சாய்த்து 
நெடுநேரம்‌ விழிநீர்‌ விடுவார்‌. சற்று முன்‌ நான்‌ 
அழுததுபோல. அதனூடாக அவர்‌ மீண்டு வருவார்‌. 
மூத்தவரே, உங்களிடம்‌ இருந்து அவர்‌ பெறும்‌ ஆற்றல்‌ 
இந்த அருமணியிலிருந்து பெறும்‌ நஞ்சு நிறைந்த 
அமுதைவிட தூயது, உயர்ந்தது. அது அவரை மீட்கும்‌” 
என்றான்‌. பீமன்‌ அவர்களை மாறி மாறி பார்த்த பின்‌ 
தலைகுனிந்து பேசாமல்‌ நடந்தான்‌. அவன்‌ எடைமிக்க 
காலடிகள்‌ மரத்தரை மீது விழும்‌ ஓசைகள்‌ மட்டும்‌ 
கேட்டுக்கொண்டிருந்தன. 


அவர்கள்‌ யுதிஷ்டிரனின்‌ அறைவாயிலை அடைந்தனர்‌. 
சுரேசர்‌ ஏவலனிடம்‌ “எவ்வண்ணம்‌ இருக்கிறார்‌?” என்றார்‌. 
“சற்றுமுன்‌ அவருக்கு உடல்‌ நடுக்கு கொண்டது. 
மருத்துவர்‌ வந்து நோக்கிச்‌ சென்றிருக்கிறார்‌. மருந்து 
அளிக்கப்பட்டுள்ளது” என்று அவன்‌ சொன்னான்‌. 
“இளையவர்‌ வந்திருக்கும்‌ செய்தி அவர்‌ நெஞ்சில்‌ 


பதிந்துள்ளதா?” என்றார்‌ சுரேசர்‌. “ஆம்‌, அவரே இருமுறை 
உசாவினார்‌” என்று ஏவலன்‌ சொன்னான்‌. “நாங்கள்‌ 
வந்திருப்பதை அவரிடம்‌ சென்று சொல்க!” என்று சுரேசர்‌ 
சொன்னார்‌. ஏவலன்‌ திரும்புவதற்குள்‌ பீமன்‌ “அவரை 
அரசி திரெளபதி வந்து பார்த்தாளா?” என்றான்‌. அவன்‌ 
“இல்லை, இளைய அரசே. அவர்‌ வரவில்லை” என்றான்‌. 
பீமன்‌ தலையசைக்க அவன்‌ உள்ளே சென்றான்‌. 


“அவளுக்கு தெரியுமல்லவா?” என்று பீமன்‌ சுரேசரிடம்‌ 
கேட்டான்‌. “ஆம்‌, முறையாக தெரிவிக்கப்பட்டுள்ளது” 
என்று சுரேசர்‌ சொன்னார்‌. “ஆனால்‌ அரசி 
வந்தாகவேண்டும்‌ என்பதில்லை என நான்‌ அவரிடம்‌ 
சொன்னேன்‌. அவரும்‌ நோயுற்றவர்போலத்தான்‌ 
இருக்கிறார்‌. முதுமை வந்து மூடிவிட்டவர்போல. அவர்‌ 
அரசருக்கு அளிப்பது ஏதுமில்லை. அரசர்‌ அவரை 
பார்ப்பதனால்‌ நலம்‌ என ஏதும்‌ 
விளையப்போவதுமில்லை.” பீமன்‌ மெல்ல முனகினான்‌. 
அவன்‌ எண்ணுவதென்ன என உணரக்கூடவில்லை. 


யுதிஷ்டிரனின்‌ அறைக்கதவு திறப்பதற்கு முந்தைய 
கணத்தின்‌ மெல்லிய பொருத்தில்‌ நின்றிருந்தது. 
சகதேவன்‌ நின்று “மூத்தவரே, நீங்கள்‌ இப்போது 
கொண்டுவந்திருப்பது உங்களின்‌ இன்னொரு 
வடிவைத்தான்‌ அல்லவா?” என்றான்‌. பீமன்‌ திகைத்து 
நின்றான்‌. “நாம்‌ ஒவ்வொருவரும்‌ கொண்டுவந்தது 
நம்மையேதான்‌” என்றான்‌. நகுலன்‌ “ஆம்‌, நஞ்சென்றும்‌ 
அமுதென்றும்‌ மூத்தவருடன்‌ இருந்தவர்‌ தாங்களே 
அல்லவா?” என்றான்‌. பீமன்‌ சீற்றம்கொள்வதுபோல 
யுயுத்ஸுவுக்கு தோன்றியது. ஒருகணத்தில்‌ அவன்‌ 
திரும்பிச்‌ செல்ல முற்படுவதுபோல்‌ ஓர்‌ அசைவு எழ 
அவன்‌ பீமனின்‌ கையை பற்றினான்‌. “வருக மூத்தவரே, 
இதுவரை வந்துவிட்டோம்‌... இத்தருணத்தை அமைத்த 
தெய்வங்களுக்கு நிகழ்வனவற்றுக்கான பொறுப்பு 
அளிக்கப்படட்டும்‌” என்றான்‌. 


பீமன்‌ “ஆம்‌” என்றான்‌. ஏவலன்‌ வெளியே வந்து 
தலைவணங்கி அவர்கள்‌ உள்ளே செல்லலாம்‌ என 
அறிவித்தான்‌. பீமன்‌ தன்‌ கையிலிருந்த பேழையை 
மீண்டும்‌ ஒருமுறை நோக்கிவிட்டு உள்ளே சென்றான்‌. 
பிறர்‌ தொடர்ந்தார்கள்‌. 

[[ஙage]யுதிஷ்டிரனின்‌ அறைக்குள்‌ மருத்துவர்‌ இருந்தார்‌. 
முதியவர்‌, அவர்களைக்‌ கண்டதும்‌ எழுந்து நின்றார்‌. 
சுரேசர்‌ வணங்கி “அரசருடன்‌ உரையாடலாமா?” என்றார்‌. 
அவர்‌ “உரையாடுவது அவருக்கு நன்று” என்றார்‌. சுரேசர்‌ 
“அரசே, வெற்றிவீரராக தங்கள்‌ இளையவர்‌ 
வடபுலத்திலிருந்து மீண்டு வந்திருக்கிறார்‌. இப்போது 
பன்மலையடுக்கத்துப்‌ பனிநிலமும்‌ உங்கள்‌ 
கோலுக்குரியதாகியிருக்கிறது. பனிநிலவு சடை சூடிய 
அனல்வண்ணத்து அண்ணலுக்கும்‌ உரியவராக நீங்கள்‌ 
ஆகியிருக்கிறீர்கள்‌. பனிமலைகளை பண்டு ஹஸ்தி 
வென்றார்‌ என்று நூல்கள்‌ சொல்கின்றன. அதன்பின்‌ 
அங்குவரை சென்றடைந்த படைகள்‌ தங்களுடையவை 
மட்டுமே. இனி நெடுங்காலம்‌ அது அவ்வண்ணமே 
நீடிக்கும்‌. விண்முகில்களின்‌ உலகிலிருந்து உங்கள்‌ 
மூதாதையரும்‌ குடித்தெய்வங்களும்‌ உங்களை வாழ்த்தும்‌ 
தருணம்‌ இது” என்றார்‌. 


அந்த முறைமைச்சொற்கள்‌ யுயுத்ஸுவை சவலிப்புறச்‌ 
செய்தன. யுதிஷ்டிரன்‌ ஏதாவது எரிச்சலுடன்‌ சொல்வார்‌ 
என அவன்‌ எதிர்பார்த்தான்‌. ஆனால்‌ வியப்புறும்படியாக 
யுதிஷ்டிரனிடம்‌ சற்றே மலர்வு தான்றியது. அவர்‌ 
மஞ்சத்தில்‌ கையூன்றி எழுந்து அமர்ந்து “ஆம்‌, நம்‌ 
குடியில்‌ இதுவரை எவரும்‌ பனிமலைகளை 
வென்றதில்லை. மாமன்னர்‌ ஹஸ்தியின்‌ 
புகழ்பொறிப்புகளில்‌ அவ்வண்ணம்‌ உள்ளது என்பது 
மெய்‌. ஆனால்‌ அது அன்று ஒரு தொல்பாணர்‌ சொல்மரபு 
மட்டுமே. வடபனிக்கோடும்‌ தென்கடல்முனையும்‌ 
வெல்லப்பட்டது என்று சொல்வார்கள்‌. ஆனால்‌ 
அவற்றை படைகொண்டுசென்று வென்றிருக்க 
மாட்டார்கள்‌. வடபுலத்திலிருந்து ஒரு பனிக்கட்டியை 
எடுத்துவரச்‌ செய்வார்கள்‌. தென்கடல்‌ நீரை ஒரு 
கமண்டலத்தில்‌ கொண்டுவருவார்கள்‌. அவற்றை 
மூதாதையருக்குப்‌ படைத்து வேள்வியில்‌ 
அவியாக்குவார்கள்‌” என்றார்‌. 


“அன்று அஸ்வமேதம்‌ என்றால்‌ உண்மையில்‌ 
குதிரைகளை பாரதவர்ஷமெங்கும்‌ அனுப்புவதல்ல” 
என்று யுதிஷ்டிரன்‌ சொன்னார்‌. “அன்று ஆரியவர்த்தம்‌ 


மட்டுமே பாரதவர்ஷம்‌ என்று கருதப்பட்டது. இன்று 
சைந்தவம்‌ காங்கேயம்‌ என்று சொல்லப்படும்‌ நிலங்கள்‌, 
காமரூபமும்‌ யவனமும்‌ கணக்கில்‌ இல்லை. வடபுலமும்‌ 
தெற்கே தண்டகாரண்யமும்‌ அதற்குள்‌ வருவதில்லை. 
சொல்லப்போனால்‌ சர்மாவதியின்‌ கரையிலமைந்த 
நிஷாதர்‌ நாடுகளும்‌ பாஞ்சாலத்திற்கு அப்பாலிருந்த 
கிராதர்‌ நாடுகளும்‌ அதில்‌ சேர்க்கப்படுவதில்லை. மிகக்‌ 
குறுகிய நிலப்பகுதியே அன்று கருத்தில்‌ 
கொள்ளப்பட்டது” என்றார்‌. அவர்‌ அவ்வளவு பேசுவது 
அவர்கள்‌ அனைவருக்குமே சற்று துணுக்குறலை 
அளித்தது. அவர்‌ பீமனை கருத்தில்‌ கொண்டதுபோலவும்‌ 
தெரியவில்லை. 


“அன்றைய கணக்கு வேறு. எங்கு வேதம்‌ திகழ்கிறதோ 
அந்த மண்ணை முழுதும்‌ வென்றவன்‌ ராஜசூயம்‌ 
நடத்தலாம்‌. வேள்விப்பரி செல்லவேண்டியவை 
அந்நிலங்களே. வேதத்தால்‌ ஈரமான நிலம்‌ மட்டுமே 
பாரதவர்ஷம்‌, எனவே அவ்வாறு வேள்விநடத்தியவன்‌ 
பாரதவர்ஷத்தை வென்றவன்‌ ஆவான்‌. அரக்கர்‌, அசுரர்‌, 
நிஷாதர்‌, கிராதர்களை வென்று பரிவேள்வி 
நிகழ்த்தவேண்டியதில்லை. ஏனென்றால்‌ அவர்கள்‌ 
ஆளும்‌ நிலத்தை அவ்வரசன்‌ அதற்குப்‌ பின்னரும்‌ 
ஆளமுடியாது, அங்கே வேதம்‌ திகழச்செய்ய இயலாது. 
அத்தகைய நிலம்‌ அவனுக்கு பழியே சேர்க்கும்‌. அசுரர்‌ 
அரக்கர்‌ முதலான அயலார்‌ வேதவேள்விகளுக்கு 
தீங்கிழைக்காமல்‌ அவர்களை வென்று அகற்றுவது 
மட்டுமே அரசர்களின்‌ கடன்‌. வணிகப்பாதைகளையும்‌ 
அந்தணர்‌ நிலைகளையும்‌ முனிவர்களின்‌ 
தவச்சாலைகளையும்‌ அவன்‌ காக்கவேண்டும்‌, 
அவ்வளவுதான்‌.” 


“இதோ இன்று அனைத்துமே மாறிவிட்டிருக்கிறது. இன்று 
தொலைநிலங்களில்‌ எல்லாம்‌ நாடுகள்‌ உருவாகி 
எழுந்துள்ளன. அவையெல்லாமே அஸ்தினபுரிக்கும்‌ 
மகதத்திற்கும்‌ நிகரான செல்வமும்‌ படைவல்லமையும்‌ 
கொண்டிருக்கின்றன. அவற்றை வெல்லாமல்‌ நாம்‌ 
பாரதவர்ஷத்தை ஆள்கிறோம்‌ என்று 
சொல்லிக்கொள்வதில்‌ பொருளே இல்லை. 
அவையெல்லாமே வேதவேள்வி நிகழும்‌ நிலங்கள்‌. 
அவர்களும்‌ அஸ்வமேதம்‌ செய்ய விழைபவர்கள்‌. ஆரியர்‌ 
என்று சொல்லிக்கொள்பவர்கள்‌” என்று யுதிஷ்டிரன்‌ 
சொன்னார்‌. அவருக்கு சற்று மூச்சுத்‌ திணறியது. “அது 
பரசுராமரால்‌ நிகழ்ந்தது. அவர்‌ அத்தனை 
தொல்குடிகளையும்‌ அரசர்களாக்கினார்‌. அனல்குலத்து 
ஷத்ரியர்‌ நாடெங்கும்‌ பெருகி வேதத்தகுதி பெற்றனர்‌. 


ஆகவே இன்று இங்கே மும்முடி சூடி அமரவிழைபவன்‌ 
அவர்கள்‌ அனைவரையும்‌ வென்றாக 
வேண்டியிருக்கிறது. மாபெரும்‌ அறைகூவல்‌ ஒன்றை 
விடுத்திருக்கிறார்‌ அவர்‌.” 


“ஆகவேதான்‌ இங்கே சென்ற இருநூறாண்டுகளில்‌ 
எவரும்‌ ராஜசூயம்‌ செய்ததில்லை. மெய்யாகவே 
செய்ததில்லை என்று சொல்கிறேன்‌. ராஜசூயம்‌ போன்ற 
ஒன்றைச்‌ செய்து பாணரை பாடவிடுவது வேறு. வேதம்‌ 
நனைந்த நிலமனைத்தையும்‌ வென்று அதை 
செய்ததில்லை. அத்தனை பெரிய படைவெற்றி 
எவருக்கும்‌ அமைந்ததே இல்லை. அதன்‌ பேரழிவு 
ஒருபக்கம்‌. மறுபக்கம்‌ அதற்குரிய பெருந்திறல்‌. அத்தனை 
பெரிய படை திரட்டப்பட்டதே இல்லை...” அவர்‌ 
பெருமூச்சுடன்‌ அமைந்தார்‌. “அது நம்மால்‌ 
இயன்றிருக்கிறது. நாம்‌ குருக்ஷேத்ரத்தில்‌ வென்றது 
இப்பாரதவர்ஷத்தையேதான்‌. இனி நெடுங்காலம்‌ 
இவ்வண்ணம்‌ ஒன்று நிகழப்போவதில்லை.” அவர்‌ 
கைகளை விரித்தார்‌. “இன்று மெய்யாகவே பனிபடு 
வடமலயையும்‌ நீரெழு தென்முனையும்‌ 
வெல்லப்பட்டுவிட்டன. ஒரு கோலால்‌ 
ஆளப்படுகின்றன.” 


“ஆம்‌ அரசே, வேள்விப்பரிகள்‌ நான்கு எல்லைகளையும்‌ 
சென்றடைந்துவிட்டன” என்று சுரேசர்‌ ஊடே புகுந்தார்‌. 
“உங்கள்‌ இளையோன்‌ இதோ வென்று மீண்டு 
வந்திருக்கிறார்‌. உங்களை வணங்குகிறார்‌.” அவர்‌ 
கண்காட்ட பீமன்‌ முன்னால்‌ சென்று யுதிஷ்டிரனின்‌ 
கால்களை தொட்டு வணங்கினான்‌. “வாழ்த்துக 
மூத்தவரே, நான்‌ உங்கள்‌ சொல்லுடன்‌ வடபுலத்தை 
வென்று மீண்டிருக்கிறேன்‌!” யுதிஷ்டிரன்‌ “மேலும்‌ மேலும்‌ 
வெற்றிகள்‌ சூழ்க!” என்று வாழ்த்திய பின்‌ மீண்டும்‌ 
சுரேசரை நோக்கி “இவ்வண்ணம்‌ அனைத்து 
நாடுகளையும்‌ ஏன்‌ வெல்லவேண்டும்‌? அதைத்தான்‌ நான்‌ 
நேற்றிரவெல்லாம்‌ எண்ணிக்கொண்மருந்தேன்‌. 
ஒவ்வொரு நாடும்‌ தன்‌ வழியில்‌ வாழ்ந்தால்‌ என்ன? ஒரு 
நாடு வளர்ந்து பிறவற்றை வென்றே ஆகவேண்டுமா 
என்ன? இது வெறும்‌ ஆணவமா? என்‌ தன்முனைப்பின்‌ 
நிறைவுக்காகத்தான்‌ இதை செய்கிறேனா? நான்‌ மும்முடி 
சூடி அமர்வதனால்‌ எனக்கன்றி பிறருக்கு எந்தப்‌ பயனும்‌ 
இல்லையா?” என்றார்‌. 


சுரேசர்‌ “அவ்வாறல்ல, அது இறையாணை” என்றார்‌. 


“ஆம்‌, அதேதான்‌. இவ்வாறு ஒரு நாடு பிறவற்றை 
வெல்லும்‌ முனைப்பு கொள்வதே 


கட்டுப்பாடுகளும்‌ மறைந்து பல்லாயிரம்‌ மானுட 
உடல்கள்‌ மட்டுமே இருந்தன. 


உத்தர கங்காபதத்திலிருந்து வந்திருந்த 
மலைவணிகர்கள்‌ அங்கே வாங்கிக்கொண்டுவந்து 
ஈரநிழலில்‌ பாதுகாக்கப்பட்ட ஃபாங்கத்தின்‌ 
தளிரிலைகளை பெரிய செக்கிலிட்டு மாடுகட்டி அரைத்து 
அதனுடன்‌ சப்த சிந்துவிலிருந்து கொண்டுவரப்பட்ட 
பாதாம்‌ பருப்பைக்‌ கலந்து ஆட்டி விழுதாக்கி உருட்டி 
எடுத்து வாழையிலைகளில்‌ வைத்தனர்‌. அருகே பெரிய 
கலங்களில்‌ நெய்முறுகிய பசும்பால்‌ அடியிலிட்ட 
அனலால்‌ இளஞ்சூடாக 
குமிழிவெடித்துக்கொண்டிருந்தது. ஃபாங்கம்‌ 

இந்‌ 5 ரனுக்குரிய இனிய மது. இந்திரபானம்‌ என்று அதை 
சூதர்கள்‌ பாடினர்‌. 


நிரைநிரையாக இளைஞர்கள்‌ வந்து அதைக்கேட்டு 
வாங்கி அருந்தினர்‌. மூங்கில்‌ குவளைகளில்‌ பாலை 
அள்ளி அதில்‌ ஃபாங்கத்தின்‌ உருளைகளைப்போட்டு 
கலக்கி தேனோ கரும்புவெல்லமோ சேர்த்து ஆற்றி 
இளஞ்சூடாக அளித்தனர்‌ வணிகர்‌. இளைஞர்கள்‌ 
மீண்டும்‌ மீண்டும்‌ வந்து குடித்துக்கொண்டிருந்தனர்‌. 
மூங்கில்குழாய்களில்‌ வாங்கிக்கொண்டு தங்கள்‌ 
தோழிகளுக்குக்‌ கொடுத்தனர்‌. சூதர்கள்‌ 
இடைவெளியின்றி குடித்தனர்‌. யாழையும்‌ 
முழவுகளையும்‌ அடகுவைத்து மீண்டும்‌ கேட்டனர்‌. 
ஃபாங்கமும்‌ வெயிலும்‌ அனைவர்‌ விழிகளையும்‌ 
குருதிக்கொப்புளங்களாக ஆக்கியது. வெள்ளியுருகி 
வழிந்துபரவிய வெயிலில்‌ பொன்னிறமும்‌ 
வெண்ணிறமும்‌ இளநீலநிறமுமாக ஒளிவிட்ட 
சிறகுகளுடன்‌ பறந்தலைவதாக உணர்ந்தனர்‌ நகர்மக்கள்‌. 


நகரமெங்கும்‌ ஆணும்பெண்ணும்‌ ஒருவரை ஒருவர்‌ 
துரத்திக்கொண்டிருந்தனர்‌. மஞ்சள்‌ நீர்க்குடங்களை 
ஏந்திய பெண்கள்‌ கூட்டம்‌ கூட்டமாக ஆண்களைத்‌ 
துரத்தி நீராட்டினர்‌. சிலர்‌ இல்லங்களில்‌ இருந்து 
மலைமிளகின்‌ தூளையும்‌ சுக்குச்சாறையும்‌ 
கொண்டுவந்து அந்நீரில்‌ கலக்கி வீச கண்கள்‌ எரிந்து 
இளைஞர்கள்‌ அலறியபடி ஓடி ஒளிந்தனர்‌. அவர்களின்‌ 
பாதச்சுவடுகளைக்‌ கொண்டு தேடிப்பிடித்து 
இழுத்துவந்தனர்‌ பெண்கள்‌. அவர்களின்‌ ஆடைகளைக்‌ 
களைந்து வெற்றுடலாக்கி தெருநடுவே நிறுத்தி 
சுற்றிவந்து கூவிச்சிரித்தனர்‌. 


நூற்றுக்கணக்கான பெண்கள்‌ கூவிச்சிரித்தபடி ஈர 


இறையாணையால்தான்‌. இரு போக்குகள்‌ இங்கே 
நிலவுகின்றன. ஒன்று உடைந்து உடைந்து பரவும்‌ 
போக்கு. நாடுகளும்‌ குலங்களும்‌ உடைகின்றன. பிரிந்து 
அகன்று புதியனவாக வளர்கின்றன. அதற்கு நேர்‌ 
எதிரானது ஒன்று மேலும்‌ வளர்ந்து 
அவையனைத்தையும்‌ ஒன்றெனத்‌ தொகுக்கும்‌ போக்கு. 
ஒரு யுகத்தில்‌ ஒன்று மேலோங்கும்‌, அடுத்த யுகத்தில்‌ 
பிறிதொன்று. இந்த நெசவினூடாகவே மானுடம்‌ 
முன்செல்கிறது. இது தொகையுகம்‌. அதையே கலியுகம்‌ 
என்றனர்‌ போலும்‌” என்று யுதிஷ்டிரன்‌ சொன்னார்‌. சுரேசர்‌ 
“ஆம்‌, யாதவரின்‌ மெய்நூல்‌ கலியுகத்தில்‌ 
ஒருங்கிணைதலே ஆற்றல்‌ என்கிறது” என்றார்‌. 
அச்சொற்களை இமைக்கா விழிகளுடன்‌ கேட்ட பின்‌ 
யுதிஷ்டிரன்‌ புன்னகைத்து “மெய்‌” என்றார்‌. 


மேலும்‌ சொற்கள்‌ அவரிடமிருந்து எழுந்தன. 
“உண்மையில்‌ நான்‌ பாரதவர்ஷத்தை தொகுக்கிறேன்‌. 
பாரதவர்ஷம்‌ முழுக்க வணிகம்‌ ஒருங்கிணைய, நெறிகள்‌ 
முறைமைப்பட, நூல்கள்‌ தொகுக்கப்பட 
வழிவகுக்கிறேன்‌. பாரதவர்ஷம்‌ விராடவடிவமென 
எழுந்து நிற்பது என்‌ கோல்‌ வழியாகவே. இது என்‌ கோல்‌ 
மட்டுமல்ல, இளைய யாதவரின்‌ சொல்லும்‌ கூட. 
அவருடைய சொல்‌ கூட அல்ல, அவருடைய குருமரபின்‌ 
சொல்‌. அந்த குருமரபோ காடுகளை கொந்தளிக்கச்‌ செய்த 
வேதமுடிபுக்‌ கொள்கைகளின்‌ விளைகனி. என்‌ வழியாக 
வேதமுடிபுக்கொள்கையே இந்நிலத்தை வென்று 
ஆட்கொள்கிறது. வேதம்‌ ஆண்ட நிலத்தை இனி 
வேதமுடிபே ஆளும்‌.” அவர்‌ நிறைவுடன்‌ புன்னகை 
செய்து “அந்தத்‌ தெளிவை நான்‌ அடைந்தேன்‌. அதன்‌ 
பின்னரே நேற்று துயில்கொண்டேன்‌” என்றார்‌. 


சுரேசர்‌ “ஆம்‌ அரசே, உங்கள்‌ இளையோனின்‌ படைகள்‌ 
வழியாக வடமலைகள்‌ வரை சென்றடைந்தது 
வேதமுடிபின்‌ அழியாச்‌ சொற்களே” என்றார்‌. “உங்கள்‌ 
இளையோன்‌ உங்களை வணங்கி நற்சொல்‌ 
பெற்றுச்செல்ல வந்துள்ளார்‌.” யுதிஷ்டிரன்‌ பீமனை 
மீண்டும்‌ நோக்கிவிட்டு “ஆம்‌, நான்‌ அவனை 
வாழ்த்திவிட்டேனே” என்றார்‌. பீமன்‌ “மூத்தவரே, நான்‌ 
உங்களுக்கு ஒரு பரிசை கொண்டுவந்திருக்கிறேன்‌. அரிய 
பொருள்‌ ஒன்று” என்றான்‌. நிறைவுடன்‌ புன்னகைத்து 
யுதிஷ்டிரன்‌ சொன்னார்‌ “ஆம்‌, அரிய பொருட்கள்‌ 
அனைத்தும்‌ இனி இந்த அரண்மனைக்குத்தான்‌ 
வந்தாகவேண்டும்‌. ஏனென்றால்‌ பாரதவர்ஷமே இனி என்‌ 
உடைமை.” பீமன்‌ ஒருகணம்‌ சுரேசரை நோக்கிவிட்டு 
“இதை உங்களுக்கென கொண்டுவந்தேன்‌” என்று 


அப்பேழையை அவர்முன்‌ பீடத்தில்‌ வைத்தான்‌. 


யுதிஷ்டிரன்‌ அதை குனிந்து நோக்கினார்‌. ஆனால்‌ 
தொடவில்லை. “இது என்ன?” என்றார்‌. பீமன்‌ அதை 
திறந்து உள்ளிருந்த கல்மணியை காட்டினான்‌. “வடக்கே 
மலைகளுக்கு மேல்‌, கின்னரநாட்டுக்கும்‌ அப்பால்‌ 
போதநிலம்‌ என்னும்‌ நாடு இருப்பதை அறிந்திருப்பீர்கள்‌” 
என்றான்‌. “ஆம்‌, ஆனால்‌ அது சொற்களில்‌ மட்டுமே 
உள்ளது என்று கேட்டிருந்தேன்‌. மெய்யாகவே 
அவ்வண்ணம்‌ ஒரு நிலம்‌ உண்டா என்ன?” என்றார்‌ 
யுதிஷ்டிரன்‌. “மெய்யாகவே உள்ளது. போத்‌ என்றும்‌ போ 
என்றும்‌ அந்நிலம்‌ கின்னரநாட்டினரால்‌ 
அழைக்கப்படுகிறது. அங்கு திகழும்‌ மெய்வழி போன்‌ 
எனப்படுகிறது. அங்குள்ள தெய்வங்கள்‌ அங்கு சென்று 
மீளும்‌ சிலர்‌ வழியாக கின்னரநாட்டுக்கு வருகின்றன. 
கின்னரர்கள்‌ வழிபடுவது அத்தெய்வங்களையே” என்று 
பீமன்‌ சொன்னான்‌. 


யுதிஷ்டிரன்‌ மெல்ல ஆர்வம்‌ கொண்டார்‌. “அங்கு சென்று 
மீண்ட எவரையேனும்‌ நீ பார்த்தாயா?” என்றார்‌. “ஆம்‌ 
மூத்தவரே, நானே கண்டேன்‌. அவர்‌ காலடியில்‌ 
அமர்ந்தேன்‌. அவரிடம்‌ சொல்‌ பெற்றேன்‌. அவரால்‌ இது 
எனக்கு அளிக்கப்பட்டது” என்று பீமன்‌ சொன்னான்‌. 
“போதநாட்டுக்கும்‌ அப்பால்‌ மலைமுடிகளுக்குமேல்‌ 
மண்ணிலிருந்து விலகிப்பிரிந்து வானில்‌ மிதப்பதுபோல்‌ 
ஒரு நகரம்‌ உள்ளது. அதை ஷம்பாலா என்கிறார்கள்‌.” 
யுதிஷ்டிரன்‌ எழுந்துவிட்டார்‌. “ஆம்‌, அறிவேன்‌. அங்கு 
செல்வதற்கான குகைப்பாதைகளைப்‌ பற்றி 
கேள்விப்பட்டிருக்கிறேன்‌” என்றார்‌. “அந்நிலத்தில்‌ 
இருந்து எடுக்கப்பட்டது இந்தக்‌ கல்மணி. இரு விழிகள்‌ 
செதுக்கப்பட்டது இது. இதை அவர்கள்‌ ட்ஸி 
என்கிறார்கள்‌. ஷம்பாலாவின்‌ காவலர்களான 
நாகங்களின்‌ விழிமணிகள்‌ இவை எனப்படுகிறது.” 


யுதிஷ்டிரன்‌ அதை குனிந்து நோக்கினார்‌. “மூத்தவரே, 
அமுதும்‌ நஞ்சுமான ஒன்று இது. ஒன்று பிறிதாகும்‌ 
ஒருமை நிலையை நமக்கு உணர்த்துவது. வாழ்வும்‌ 
சாவும்‌, உண்மையும்‌ பொய்யும்‌ என இரு நிலைகளை 
உணரவேண்டுமென்றால்‌ இதைத்‌ தொட்டு உசாவலாம்‌” 
என்றான்‌. யுதிஷ்டிரன்‌ “ஆம்‌, இவ்வாறு ஒன்றைப்பற்றி 
அறிவேன்‌” என்றார்‌. அதை மேலும்‌ குனிந்து நோக்கி “இது 
நமக்கு ஒன்றை அளிக்கும்‌ விலையென பிறிதை கோரும்‌ 
இல்லையா? உண்மையை நமக்கு உரைக்கும்‌ அதற்கு 
நிகராக பத்து பொய்களை நாம்‌ 
ஏற்றுக்கொள்ளவேண்டும்‌” என்றார்‌. பீமன்‌ “ஆம்‌, 


மூத்தவரே. இளமையை நமக்களிக்கும்‌, பத்துமடங்கு 
விசையுடன்‌ முதுமைகொண்டு சாவை அணுகச்‌ 
சித்தமென்றால்‌” என்றான்‌. 


யுதிஷ்டிரன்‌ நிமிர்ந்து அவனை நோக்கினார்‌. “நீ இதனிடம்‌ 
இளமையை உசாவினாயா?” என்றார்‌. “இல்லை, 
மூத்தவரே” என்றான்‌ பீமன்‌. “நீங்கள்‌ இருவரும்‌?” என்று 
நகுலனையும்‌ சகதேவனையும்‌ நோக்கி யுதிஷ்டிரன்‌ 
கேட்டார்‌. அவர்கள்‌ ஒருவரை ஒருவர்‌ நோக்கிய பின்‌ 
“இல்லை, அந்த அருமணியை சற்றுமுன்னர்தான்‌ 
நோக்கினோம்‌” என்றார்கள்‌. “ஆகவே இதை 
முதன்முதலாக எனக்கு கொண்டுவந்திருக்கிறீர்கள்‌ 
அல்லவா?” என்றார்‌ யுதிஷ்டிரன்‌. “ஆம்‌” என்றான்‌ பீமன்‌. 
“ஏனென்றால்‌ நான்‌ அரசன்‌ என்று சொல்லப்போகிறாய்‌... 
நன்று” என்று யுதிஷ்டிரன்‌ சொன்னார்‌. “சரி, நான்‌ ஒன்று 
உசாவுகிறேன்‌. இதை எனக்களிக்கையில்‌ நீ 
எண்ணிக்கொடுப்பது என்ன? சாவா, வாழ்வா?” பீமன்‌ 
“மூத்தவரே...” என்றான்‌. “சொல்‌, நீ எனக்கு அளிப்பது 
என்ன? நஞ்சா, அமுதா?” 


சுரேசர்‌ “இரண்டும்‌ ஒன்றிலிருந்து ஒன்று பிரிக்க 
முடியாதன என்று காட்டும்‌ மணி இது, அரசே” என்றார்‌. 
“அதை நான்‌ அறிவேன்‌. ஆனால்‌ நான்‌ அறிய விழைவது 
இதை அளிக்கையில்‌ அவன்‌ எண்ணியது என்ன என்று” 
என்றார்‌. பீமன்‌ திணறலுடன்‌ “நான்‌...” என்றபின்‌ 
“என்னால்‌ சொல்லமுடியவில்லை, மூத்தவரே” என்றான்‌. 
“நான்‌ ஏன்‌ வினவுகிறேன்‌ என்றால்‌ நீ என்றுமே 
இவ்விரண்டையும்‌ எனக்கு அளித்தவன்‌” என்று 
யுதிஷ்டிரன்‌ சொன்னார்‌. பீமனை நோக்கி விழிகூர்ந்து 
“என்‌ உள்ளத்தில்‌ உறையும்‌ வஞ்சச்சொற்கள்‌ 
வசைச்சொற்கள்‌ எல்லாமே நீ உரைத்தவை. நான்‌ 
அடைந்த அனைத்து நலங்களும்‌ நீ அளித்தவையே” 
என்றார்‌. “இது எவ்வண்ணம்‌ உன்னிடமிருந்து 
கிளம்பியது என்று மட்டுமே அறிய விழைகிறேன்‌... நீ 
உன்னையே உசாவிச்சொல்‌.” 


பீமன்‌ அவரையே நோக்கிக்கொண்டிருந்தான்‌. அவனுள்‌ 
ஏதோ திரள்வதை யுயுத்ஸு கண்டான்‌. நாகம்‌ 
நஞ்சைத்திரட்டி படமெடுப்பதுபோல. ஒரு கூர்பழிச்சொல்‌ 
எழவிருக்கிறதா என்ன? பீமன்‌ “நான்‌ நஞ்சு 
கொண்டவன்‌, முத்தவரே. உடன்‌ அமுதும்‌ ஏந்தியவன்‌. 
அந்நஞ்சு என்னில்‌ ஊறிய கானகக்குரங்கின்‌ பால்‌ 
எனக்கு அளித்தது. நான்‌ கொண்டுள்ள அமுது அன்னை 
குந்தி ஊட்டிய அன்னம்‌. இரண்டும்‌ நானே, ஆகவே 
என்றும்‌ அவ்வாறேதான்‌ இருப்பேன்‌” என்றான்‌. அவன்‌ 


அந்த அருமணியைச்‌ சுட்டி “இது அவ்விரண்டும்‌ 
இணைந்தது. உங்கள்‌ வாழ்வும்‌ சாவும்‌ இதிலுள்ளது. 
நீங்கள்‌ இரண்டையும்‌ ஒன்றெனத்தான்‌ 
தெரிவுசெய்யவேண்டும்‌” என்றான்‌. 


யுதிஷ்டிரன்‌ மீண்டும்‌ குனிந்து அந்த அருமணியை 
நோக்கினார்‌. அவர்‌ முகத்தில்‌ ஒரு புன்னகை எழுந்தது. 
“நன்று, இது எனக்கு இளமையை மீட்டளிக்கும்‌ 
இல்லையா?” என்றார்‌. “நான்‌ கொண்டுள்ள நோயை 
கடந்துசெல்ல இது உதவக்கூடும்‌ என நினைக்கிறீர்களா?” 
சுரேசர்‌ “ஆம்‌ அரசே, உங்களை இன்றைய சோர்விலிருந்து 
இது மீட்கும்‌, ஐயமே இல்லை” என்றார்‌. யுதிஷ்டிரன்‌ “ஆம்‌, 
அதையே நானும்‌ உணர்கிறேன்‌. ஆனால்‌ நான்‌ 
இளைமையை நோக்கி சென்றால்‌ அடைந்த அறிவை 
இழந்துவிடுவேன்‌ அல்லவா? துயரங்களினூடாக நான்‌ 
அடைந்தது அது. துயரங்களை எனக்கு அளிப்பதும்‌ 
அறிவே. ஆனால்‌ அறிவை இழந்து எதையும்‌ நான்‌ 
சென்றடைய விழையவில்லை” என்றார்‌. 


யுதிஷ்டிரன்‌ பீமனிடம்‌ “இதை சொல்லும்போது என்னால்‌ 
ஐயமில்லாது உரைக்க முடிகிறது. இதில்‌ எப்போதுமே 
தடுமாற்றம்‌ வரப்போவதில்லை. இது எனக்கு 
தேவையில்லை, இதை எந்நிலையிலும்‌ நான்‌ 
தொடப்போவதில்லை. இது நீ எனக்கு அளித்த நற்பரிசு, 
இளையோனே. ஆனால்‌ இப்பொருள்‌ அல்ல, இதன்‌ முன்‌ 
இவ்வண்ணம்‌ ஐயமின்றி என்னால்‌ சொல்லமுடியும்‌ 
என்னும்‌ அறிதலை நான்‌ அடைந்த கணமே எனக்கான 
பரிசு” என்றார்‌. பீமன்‌ தலைவணங்கினான்‌. “நலம்‌ சூழ்க!” 
என்று யுதிஷ்டிரன்‌ வாழ்த்தினார்‌. பீமன்‌ தலைவணங்கி 
பின்னால்‌ நகர்ந்தபோது யுதிஷ்டிரன்‌ எழுந்து இரு 
கைகளையும்‌ விரித்து “வருக, இளையோனே!” என்றார்‌. 


ஒரு கணம்‌ பீமன்‌ தயங்கினான்‌. “வருக என நான்‌ 
அழைப்பது காட்டின்‌ மைந்தனை. நான்‌ உண்ட 
நஞ்சினால்தான்‌ என்‌ மெய்யறிதல்கள்‌ அனைத்தையும்‌ 
அடைந்தேன்‌. என்‌ வாழ்நாள்‌ முழுக்க 
கான்வல்லமைகளால்‌ காக்கப்பட்டேன்‌. என்‌ எல்லைகள்‌ 
நீ, என்‌ எல்லைகளுக்கு காவலும்‌ நீ” என்றார்‌ யுதிஷ்டிரன்‌. 
பீமன்‌ கைகளை விரித்தபடி முன்னால்‌ சென்றான்‌. 
அவர்கள்‌ தழுவிக்கொண்டார்கள்‌. யுதிஷ்டிரன்‌ விழிநீர்‌ 
சிந்தி விம்மினார்‌. பீமனின்‌ தோள்களில்‌ தலைவைத்து 
அவன்‌ முதுகை வருடிக்கொண்டே இருந்தார்‌. 
பெருமூச்சுடன்‌ பிரிந்து முகம்நோக்கி சிரித்து மீண்டும்‌ 
தழுவிக்கொண்டார்‌. மூன்றுமுறை அவர்கள்‌ 
தழுவிக்கொண்டதும்‌ சுரேசர்‌ சிரித்தபடி “போதும்‌ அரசே, 


ஒன்று கடந்தால்‌ மூன்று என்பது முறை” என்றார்‌. 
யுதிஷ்டிரன்‌ சிரித்துக்கொண்டு “ஆம்‌, செல்க!” என்றார்‌. 


அவர்கள்‌ தலைவணங்கி திரும்பியபோது யுதிஷ்டிரன்‌ 
“இளையோனே, இதை எடுத்துச்செல்‌” என்றார்‌. பீமன்‌ 
அந்தச்‌ சிமிழை எடுத்துக்கொண்டான்‌. யுதிஷ்டிரன்‌ 
“இதை நீ திரெளபதிக்கு அளிக்கலாம்‌” என்றார்‌. பீமன்‌ 
அவரை நோக்கி நிற்க அவர்‌ விழிகளை 
திருப்பிக்கொண்டு “அவள்‌ விழைவாளா என அறியேன்‌, 
ஆனால்‌ அவளுக்கு இது தேவைப்படும்‌” என்றார்‌. பீமன்‌ 
“அவ்வண்ணமே” என தலைவணங்கினான்‌. 


[[ஙagelஅவர்கள்‌ வெளியே வந்ததும்‌ பீமன்‌ “மூத்தவரின்‌ 
ஆணைப்படி இதை திரெளபதியிடம்‌ அளித்துவிடலாம்‌” 
என்றான்‌. “அதை நீங்கள்‌ கொண்டுசென்று கொடுப்பதே 
முறை” என்றார்‌ சுரேசர்‌. “இல்லை, அதற்கான உளநிலை 
எனக்கில்லை” என்று பீமன்‌ சொன்னான்‌. “என்பொருட்டு 
இளையோன்‌ யுயுத்ஸு செல்லட்டும்‌...” என்று திரும்பி 
யுயுத்ஸுவை நோக்கி “செல்க, இளையோனே! இதை நான்‌ 
என்‌ பரிசாக வெண்மலைகளில்‌ இருந்து அரசிக்கு 
கொண்டுவந்தேன்‌ என்று சொல்லி அவளிடம்‌ 
அளித்துவருக!” என்றான்‌. யுயுத்ஸு 
தலைவணங்கினான்‌. பீமன்‌ “அவளிடம்‌ நான்‌ 
சொன்னதாகச்‌ சொல்க! இது இளமையின்‌ பாதை, 
ஆனால்‌ அவள்‌ இதில்‌ தனித்தே செல்லமுடியும்‌ என” 
என்றான்‌. 


யுயுத்ஸு தலைவணங்கி அந்தச்‌ சிமிழை 
பெற்றுக்கொண்டான்‌. அவர்கள்‌ விலகிச்செல்வதை 
நோக்கியபடி சற்றுநேரம்‌ நின்றான்‌. பின்னர்‌ திரும்பி 
நடந்தான்‌. இடைநாழியின்‌ சுவர்கள்‌ தோறும்‌ விரிந்திருந்த 
மாபெரும்‌ ஓவியங்களிலிருந்து யயாதியும்‌ புருவும்‌ 
குருவும்‌ ஹஸ்தியும்‌ பிரதீபனும்‌ அவனை 
நோக்கிக்கொண்டிருந்தனர்‌. அவன்‌ அவர்களை 
நோக்காமல்‌ தலைகுனிந்து நடந்தான்‌. அவர்களின்‌ 
நோக்கு எடைமிக்கதாக இருந்தது. அவனை தொடர்ந்து 
துரத்தி வந்தது. அரசியர்‌ மாளிகைக்கு அவன்‌ வந்தபோது 
களைத்து மூச்சிளைத்துக்‌ கொண்டிருந்தான்‌. 
திரெளபதியின்‌ அறைக்கு முன்‌ நின்றிருந்த 
ஏவற்பெண்டிடம்‌ அரசியைப்‌ பார்க்க விழைவதாகச்‌ 
சொன்னான்‌. உடனே அவன்‌ உள்ளே செல்லலாம்‌ என 
ஒப்புதல்‌ வந்தது. 


திரெளபதி உள்ளே பீடத்தில்‌ அமர்ந்திருந்தாள்‌. அவள்‌ 
முன்‌ சுவடிகள்‌ விரிந்திருந்தன. அவளுடைய கூந்தலை 


இரு அணிப்பெண்டிர்‌ எண்ணையிட்டு 
சீவிக்கொண்டிருந்தனர்‌. கரிய பட்டுச்சால்வை என 
ஒளியுடன்‌ அது அவர்களின்‌ கைகளில்‌ வழிந்திருந்தது. 
தாழம்பூவும்‌ கைதோன்றியும்‌ கலந்த எண்ணை மணம்‌ 
அறையில்‌ நிறைந்திருந்தது. திரெளபதி 
படித்துக்கொண்டிருந்த நூல்‌ காவியம்‌ என அதன்‌ 
வண்ணப்பூச்சிலிருந்து யுயுத்ஸு உய்த்தறிந்தான்‌. 
அப்போது அவள்‌ ஓர்‌ அரசியல்நூலை 
படித்துக்கொண்டிருந்தால்தான்‌ ஏமாற்றம்‌ அடைவோம்‌ 
என எண்ணிக்கொண்டான்‌. அவன்‌ வணங்கியதும்‌ 
அமரும்படி திரெளபதி கைகாட்டினாள்‌. அவன்‌ 
அமர்ந்தான்‌. அப்பேழையை அவள்‌ பார்த்துவிட்டாள்‌ 
என உணர்ந்தான்‌. 


திரெளபதி இயல்பாக “அரசியர்‌ கிளம்பிவிட்டனர்‌. 
அனைவருமே இன்றும்‌ நாளையுமாக 
நகர்புகுந்துவிடுவார்கள்‌” என்றாள்‌. “தேவிகை இன்று 
உச்சிப்பொழுதிலேயே வந்துவிட வாய்ப்புண்டு... அவளை 
எதிர்கொள்ள துச்சளை சென்றிருக்கிறாள்‌.” யுயுத்ஸு 
“ஆம்‌, அறிந்தேன்‌” என்றான்‌. “அவர்களின்‌ உளநிலைகள்‌ 
எவ்வண்ணம்‌ என்று தெரியவில்லை. இந்நகரின்‌ 
பொலிவும்‌ கொண்டாட்டங்களும்‌ அவர்களை 
மகிழ்விக்குமா அன்றி சோர்வுறச்‌ செய்யுமா என்று நான்‌ 
எண்ணிக்கொண்டிருந்தேன்‌.” யுயுத்ஸு “அதை நாம்‌ 
சொல்லமுடியாது. அவர்களே அத்தருணத்தில்‌ தங்களை 
காணும்வரை சொல்லிவிட முடியாது” என்றான்‌. 
திரெளபதி “மெய்தான்‌” என்றாள்‌. 


அவளுடைய கருங்குழலில்‌ ஒரு நரைகூட இல்லை 
என்பதை அவன்‌ கண்டான்‌. உடனே நோக்கை 
விலக்கிக்கொண்டு “நான்‌ மூத்தவர்‌ பீமசேனரின்‌ 
ஆணைப்படி இங்கே வந்தேன்‌” என்றான்‌. “ஆம்‌, அவர்‌ 
நகர்புகுந்ததை அறிவேன்‌” என்று திரெளபதி 
சொன்னாள்‌. “நான்‌ அவையிலன்றி எவரையும்‌ சந்திக்கும்‌ 
உளநிலையில்‌ இல்லை.” அவன்‌ அந்தச்‌ சுவடியை நோக்க 
“இது காவியம்‌. முதற்கவி வான்மீகி இயற்றியது. நான்‌ 
சீதையின்‌ கான்வாழ்வைப்‌ பற்றிய பாடல்களை 
படித்துக்கொண்டிருந்தேன்‌” என்று திரெளபதி 
சொன்னாள்‌. “கானகத்தில்‌ அவள்‌ உவகையிலாடுவதை 
வான்மீகி சொல்கிறார்‌. அவள்‌ நிலமங்கை. நிலம்‌ 
பொலிவுகொள்வது காட்டிலேயே” என்றாள்‌. 


யுயுத்ஸு “மெய்‌, நானும்‌ அவ்வண்ணம்‌ 
எண்ணியதுண்டு” என்றான்‌. “சிறைவைக்கப்படுகையில்‌ 
நிலம்‌ சிறப்பிழக்கிறது. கைப்பற்றப்பட்டாலும்‌ 


மீட்கப்பட்டாலும்‌ நிலமங்கை துயரையே அடைகிறாள்‌” 
என்றாள்‌ திரெளபதி. அவள்‌ சொன்னதற்கு என்ன 
பொருள்‌ என்று யுயுத்ஸு எண்ணிக்கொண்டான்‌. 
அப்பேச்சை கடக்கும்‌ பொருட்டு “நான்‌ பீமசேனர்‌ 
தங்களுக்கு பரிசாக அளித்த ஒரு பொருளுடன்‌ 
வந்துள்ளேன்‌, அரசி” என்றான்‌. அப்பேழையை பீடத்தில்‌ 
வைத்து “இதை தங்களுக்கு அளிக்கும்படி மூத்தவர்‌ 
சொன்னார்‌. வெண்பனி மலைகளில்‌ இருந்து இதை அவர்‌ 
கொண்டுவந்தார்‌. இது அருமணி அல்ல, எளிய கல்தான்‌. 
ஆனால்‌ ஒரு பெருநூலின்‌ மையச்‌ சொல்‌ என பொருள்‌ 
செறிந்தது” என்றான்‌. 


அவன்‌ அதைப்பற்றி சொல்லி முடித்தான்‌. திரெளபதி 
விழிகளில்‌ அசைவே இல்லாமல்‌ அதை 
கேட்டுக்கொண்டிருந்தாள்‌. அவன்‌ பீமன்‌ அவளிடம்‌ 
சொல்லச்சொன்னதையும்‌ சொல்லிவிட்டு “இதனிடம்‌ 
எதை உசாவுவது என்பதை நீங்கள்‌ முடிவுசெய்யலாம்‌, 
அரசி” என்றான்‌. அவள்‌ கைநீட்டி அந்தப்‌ பேழையை 
கேட்டாள்‌. அவன்‌ பீடத்தில்‌ இருந்து எடுத்து அதை 
அவளிடம்‌ கொடுத்தான்‌. அவள்‌ அதைத்‌ திறந்து 
நோக்கிக்கொண்டிருந்தாள்‌. அவளுடைய பெரிய 
இமைகள்‌ சரிந்திருந்தன. விழிவெண்மை கீற்றெனத்‌ 
தெரிந்தது. அவள்‌ அதை நோக்கி ஊழ்கத்தில்‌ 
ஆழ்ந்துவிட்டதுபோலத்‌ தோன்றியது. யுயுத்ஸு “இது 
தங்களுக்கு உகந்தது என்று தோன்றியது எனக்கு” 
என்றான்‌. அவள்‌ விழிதூக்கி சொல்க என முகம்‌ 
காட்டினாள்‌. 


“நீங்கள்‌ உளம்விலகிவிட்டிருக்கிறீர்கள்‌. அணிகளை 
பூணுவதற்குக்‌ கூட உங்கள்‌ அகம்கூடவில்லை. 
எக்கணமும்‌ துறந்து உதிர்ந்துவிடுபவர்‌ 
போலிருக்கிறீர்கள்‌” என்று யுயுத்ஸு சொன்னான்‌. 
“ஆனால்‌ இத்தருணம்‌ கோருவது ஒரு பேரரசியை. 
மண்விழைவும்‌ கோன்மைச்செருக்கும்‌ கொண்டவளை. 
திருமகளும்‌ கொற்றவையும்‌ என ஆனவளை. 
அரியணையை ஒளிபெரச்‌ செய்யும்‌ சுடரை. அரசி, சில 
ஆண்டுகளுக்கு முன்னர்கூட நீங்கள்‌ அவ்வண்ணம்‌ 
இருந்தீர்கள்‌. அதை நீங்கள்‌ மிக எளிதாக இந்த 
அருமணியினூடாக அடையமுடியும்‌. இத்தருணத்தை 
பொலிவுறச்‌ செய்ய முடியும்‌.” அவள்‌ முகத்தில்‌ எழுந்த 
மெல்லிய புன்னகையை கண்டபடி அவன்‌ தொடர்ந்தான்‌. 
“ஆம்‌, இறப்பு மேலும்‌ அணுகும்‌. ஆனால்‌ துறப்பவர்‌ 
முதலில்‌ களையவேண்டியது சாவின்‌ மீதான அச்சத்தை 
அல்லவா?” 


திரெளபதி அவனை வெறுமனே 
நோக்கிக்கொண்டிருந்தாள்‌. அவள்‌ உள்ளம்‌ 
எண்ணுவதென்ன என்று அவனுக்குத்‌ தெரியவில்லை. 
அவள்‌ விழிகளையோ முகத்தையோ கொண்டு அவளை 
புரிந்துகொள்ளவே முடிவதில்லை. அவள்‌ விழிகளை 
அரிதாகவே நேர்கொண்டு நோக்கவும்‌ முடிகிறது. அவள்‌ 
அதை மீண்டும்‌ பீடத்தில்‌ வைத்தாள்‌. அது தனக்குத்‌ 
தேவையில்லை என்று சொல்லப்போகிறாள்‌ என்று 
அவன்‌ எண்ணினான்‌. எழுந்து தலைவணங்கி “நான்‌ 
விடைகொள்கிறேன்‌, அரசி” என்றான்‌. ஆனால்‌ அவள்‌ 
புன்னகையுடன்‌ “அது இங்கிருக்கட்டும்‌” என்றாள்‌. 
அவன்‌ தலைவணங்கி “அவ்வாறே” என்றான்‌. 


வெளியே வந்தபோது யுயுத்ஸு புன்னகைத்துக்‌ 
கொண்டிருந்தான்‌. அவன்‌ நடையில்‌ இயல்புநிலை 
கூடியது. அவன்‌ சுவர்களில்‌ தெரிந்த அரசர்களின்‌ 
விழிகளை நோக்கியபடியே சென்றான்‌. யயாதியின்‌ 
அருகே வந்ததும்‌ நின்றான்‌. யயாதி இளமையை 
புருவிடமிருந்து பெற்றுக்கொள்ளும்‌ காட்சி 
வரையப்பட்டிருந்தது. புருவின்‌ முதுமை. அப்போதுதான்‌ 
அவன்‌ அந்த ஓவியங்களின்‌ விந்தையை உணர்ந்தான்‌. 
யயாதியும்‌ புருவும்‌ ஒன்றுபோலவே முகம்‌ 
கொண்டிருந்தனர்‌. முதுமைகொண்ட புரு யயாதியாகவும்‌ 
இளமை அடைந்த யயாதி புருவாகவும்‌ தோன்றினார்கள்‌. 
எதுவுமே மாறவில்லை என்ற எண்ணம்‌ ஏற்பட்டது. 


யுயுத்ஸு நடந்தபடி அந்த ஓவியங்களை மீண்டும்‌ 
பார்த்தான்‌. புருவிடம்‌ மீண்டும்‌ இளமையை கொடுக்க 
வந்து நின்றிருந்த யயாதி களைத்திருந்தார்‌. புரு ஊக்கம்‌ 
கொண்டு புன்னகைத்துக்‌ கொண்டிருந்தார்‌. அவர்கள்‌ 
அருகருகே நின்றிருக்கும்‌ ஓவியத்தில்‌ இருவரும்‌ 
ஆடிப்பாவைகள் போலத்‌ தோன்றினர்‌. அவனால்‌ அந்த 
ஓவியங்களின்‌ பொருளென்ன என்று புரிந்துகொள்ள 
முடியவில்லை. அவன்‌ ஓவியங்களை கூர்ந்து 
நோக்கியதே இல்லை. எந்தக்‌ கலைக்கும்‌ அவன்‌ 
உளம்கொடுத்ததில்லை. கலையின்‌ பொருள்மயக்கம்‌ 
அவனுக்கு எரிச்சலை ஊட்டியது. அது நுட்பமான ஒரு 
சூதாட்டம்‌ அன்றி வேறில்லை என்றுதான்‌ எப்போதுமே 
தோன்றியிருந்தது. இப்போதுகூட அந்த ஓவியன்‌ ஏதோ 
ஒரு பகடையை உருட்டியிருக்கிறான்‌. அதை அவன்‌ 
திரும்ப உருட்டவேண்டுமென எதிர்பார்க்கிறான்‌. ஆனால்‌ 
இந்த ஆட்டத்தின்‌ களம்‌ அவன்‌ அமைத்தது. நெறிகள்‌ 
அவனுடையவை. ஆகவே அவனை எவருமே 
வெல்லப்போவதில்லை. 


அவன்‌ மீண்டும்‌ முதலில்‌ இருந்தே அரசர்களின்‌ 
ஓவியங்களை பார்த்துக்கொண்டு நடந்து யயாதியை 
வந்தடைந்தான்‌. உள்ளம்‌ வண்ணங்களால்‌ 
மயக்கடைந்திருந்தது. இசையைப்‌ போலவே 
வண்ணங்களும்‌ பொருளில்லாத உணர்வலைகளை 
உருவாக்குவன, சித்தப்பெருக்கை ஒடுக்கி ஆழ்நிலை 
ஒன்றை உருவாக்குவன என அவன்‌ அப்போதுதான்‌ 
உணர்ந்தான்‌. படிகளினூடாக இறங்கும்போது ஓர்‌ 
எண்ணம்‌ வந்தது. அவன்‌ கண்ட அனைத்து அரசர்களின்‌ 
விழிகளிலும்‌ யயாதியின்‌ நோக்கே இருந்தது. 
யயாதியிடமிருந்த ஏக்கமும்‌ தவிப்பும்‌ தனிமையும்‌. அவன்‌ 
கீழ்ப்படியில்‌ புன்னகையுடன்‌ நின்றுவிட்டான்‌. பின்னர்‌ 
மேலாடையை சீர்செய்தபடி நடந்தான்‌. 

[[age]சுரேசரின்‌ அறைக்குள்‌ நுழைந்து யுயுத்ஸு 
தலைவணங்கினான்‌. அவர்‌ சற்று பதற்றத்தில்‌ இருந்தார்‌. 
எழுந்து அவனை வரவேற்று அமரும்படி சொல்லிவிட்டு 
உள்ளே சென்று அங்கிருந்த ஒற்றர்களிடம்‌ ஓரிரு 
சொற்கள்‌ பேசிவிட்டு திரும்பிவந்து அவனிடம்‌ 
“இளையவர்‌ பார்த்தனின்‌ படைகள்‌ 
அணுகிவிட்டிருக்கின்றன. அவர்‌ நம்‌ எல்லைக்குள்‌ 
புகுந்துவிட்டார்‌” என்றார்‌. யுயுத்ஸு “ஆம்‌” என்றான்‌. “நகர்‌ 
ஒருங்கியிருக்கிறது. இம்முறை நாம்‌ எதையுமே 
செய்யவில்லை. நகரம்‌ தானாகவே எழுந்துவிட்டது. 
பிரிந்த காதலன்‌ அணுகும்போது அணிகொள்ளும்‌ 
காதலியைப்போல என்று சூதர்கள்‌ பாடுகிறார்கள்‌” 
என்றார்‌ சுரேசர்‌. 


யுயுத்ஸு புன்னகைத்தான்‌. அவன்‌ நாள்முழுக்க அரசிகள்‌ 
நகர்புகுவதை திட்டமிட்டு நடத்துவதில்‌ மூழ்கியிருந்தான்‌. 
விஜயையும்‌ தேவிகையும்‌ தனித்தனியாக நகர்புகுந்தனர்‌. 
அவர்களின்‌ அரண்மனைச்‌ சந்திப்புகள்‌ முறைமைப்படி 
நிகழ்ந்து முடிந்தன என்று அறிந்த பின்னரே அவன்‌ 
நிறைவுகொண்டு தன்‌ அறைக்குச்‌ சென்று சற்றே 
ஓய்வெடுத்தான்‌. அர்ஜுனன்‌ அன்று நகர்புகவிருப்பதை 
அறிந்திருந்தான்‌. அதை சுரேசரே 
பொறுப்பேற்றுக்கொண்டிருந்தார்‌. நகுலனும்‌ சகதேவனும்‌ 
அர்ஜுனனை கோட்டைமுகப்பில்‌ எதிர்கொள்வது என்று 
ஏற்பாடு செய்யப்பட்டிருந்தது. பீமன்‌ புராணகங்கைக்குள்‌ 
முந்தையநாள்‌ இரவே சென்றுவிட்டிருந்தான்‌. 

அர்ஜுனன்‌ நகர்புகுந்துவிட்டிருப்பான்‌ என்று யுயுத்ஸு 
எண்ணினான்‌. சுரேசர்‌ கொண்டிருந்த பதற்றம்‌ அதில்‌ 
ஏதோ சிக்கல்‌ என்பதை காட்டியது. யுயுத்ஸு அவரையே 
நோக்கிக்கொண்டிருந்தான்‌. அவர்‌ பதற்றங்களை 
மறைப்பவர்‌, ஆனால்‌ அன்று சற்று எல்லைகளை 
கடந்திருந்தார்‌. மீண்டும்‌ பீடத்தில்‌ அமர்ந்து “இளையவர்‌ 
பார்த்தன்‌ இன்று நகர்புகப்‌ போவதில்லை” என்றார்‌. 
யுயுத்ஸு அவர்‌ மேலே சொல்வதற்காக காத்திருந்தான்‌. 
“அவருடைய படைகள்‌ வந்தணைந்துவிட்டன. அவை 
அஸ்தினபுரியை நோக்கி வந்துகொண்டிருக்கின்றன” 
என்றார்‌ சுரேசர்‌. “ஆனால்‌ அவர்‌ நேராக கங்கைக்கரையில்‌ 


உடைகளில்‌ துள்ளும்‌ முலைகளும்‌ தொடைகளும்‌ 
நிதம்பங்களுமாக திரண்டுவந்து கூச்சலிட்டபடி ஒரு 
ஃபாங்கவணிகனின்‌ கடையைக்‌ கைப்பற்றினர்‌. 
“விலகுங்கள்‌! விலகுங்கள்‌!” என்று பெண்கள்‌ கூச்சலிட 
ஆண்கள்‌ பதறி ஓடினர்‌. அவர்கள்‌ ஃபாங்கம்‌ 
கலக்கப்பட்ட பால்குடங்களை தலைமேல்‌ 
தூக்கிக்கொண்டு ஓடினர்‌. தனித்துச்சென்ற இரு 
ஆண்களை துரத்திச்சென்று தூக்கியது ஒரு பெண்படை. 
ஃபாங்க வணிகன்‌ “இந்திரனின்‌ வல்லமை 
அளப்பரியது!” என்றான்‌. 


நேரம்‌ செல்லச்செல்ல ஃபாங்கத்தின்‌ களிவெறியில்‌ 
அவர்கள்‌ ஒவ்வொருவரும்‌ தனியராயினர்‌. காட்டில்‌ 
அலையும்‌ விடாய்கொண்ட வேங்கையென அவர்களின்‌ 
உடல்கள்‌ துணைதேடி எழுந்தன. குலங்களும்‌ 
முறைகளும்‌ மறைந்தன. நெறிகளும்‌ விதிகளும்‌ 
அழிந்தன. உடல்கள்‌ மட்டுமே இருந்தன. உடல்களில்‌ 
எரிந்த எரி இன்னும்‌ இன்னும்‌ என தவித்தது. 
காலத்திரைக்கு அப்பாலிருந்து ஆயிரம்‌ பல்லாயிரம்‌ 
மூதாதையர்‌ மறுபிறப்பின்‌ கணத்துக்காக எம்பி 
எம்பித்தவித்தனர்‌. 


நகரம்‌ முழுக்க இளையவர்கள்‌ கைகளுக்குச்‌ சென்றது. 
முதியவர்கள்‌ தங்கள்‌ இல்லங்களுக்குச்‌ சென்று 
சாளரங்களை சாத்திக்கொண்டு அரையிருளில்‌ 
அமர்ந்தனர்‌. “இந்திரனெழுந்துவிட்டான்‌. இன்று 
இந்நகரில்‌ கற்பாறைகள்‌ கூட கருவுறும்‌” என்றார்‌ ஒரு 
கிழவர்‌. “சும்மா இருங்கள்‌. வயதுக்கேற்றபடி பேசுங்கள்‌” 
என அவரது கிழவி அவரை கையில்‌ அடித்தாள்‌. 
“இந்திரனால்தான்‌ நீயும்‌ கருவுற்றாய்‌” என்றார்‌ கிழவர்‌. 
கிழவி சினந்து பழுத்த முகத்துடன்‌ எழுந்து செல்ல கிழவர்‌ 
உடல்குலுங்க நகைத்தார்‌. 


மதியவெயில்‌ எரியத்தொடங்கும்போது நகரமே 
முற்றமைதியில்‌ இருந்தது. ஒலித்தடங்கி அமைந்திருக்கும்‌ 
பெருமுரசுபோல. வெயிலையும்‌ நிழல்களையும்‌ 
அலைபாயச்செய்தபடி காற்றுமட்டும்‌ கடந்துசென்றது. 
நகரத்தெருக்களில்‌ எங்கும்‌ ஒருவர்‌ கூட 
தென்படவில்லை. ஃபாங்கம்‌ சித்தத்தை மீறிச்சென்ற 
சூதர்கள்‌ சிலர்‌ தங்கள்‌ யாழையும்‌ முழவையும்‌ 
அணைத்தபடி தெருவோரங்களில்‌ விழுந்துகிடந்தனர்‌. 
நகரத்தின்‌ மேல்‌ பறந்த செம்பருந்துகள்‌ வெயிலின்‌ 
அலைகளில்‌ எழுந்தமைந்துகொண்டிருந்தன. 


இந்திரவிலாசத்திலிருந்து அரசரதங்கள்‌ ஒவ்வொன்றாக 


ரோணரின்‌ பழைய குருநிலைக்கு சென்றுவிட்டார்‌. 
ங்கள்‌ அறிந்திருப்பீர்கள்‌, இளைய யாதவர்‌ அங்குதான்‌ 
இருக்கிறார்‌.” 


யுயுத்ஸு தலையசைத்தான்‌. “அவர்‌ நேராக அங்கே 
செல்வதே இயல்பு. நான்‌ அதை முன்னரே 
எண்ணியிருக்கவேண்டும்‌. ஆனால்‌ இம்மூன்றுபேரும்‌ 
அணியூர்வலமாக நகர்புகுந்ததை என்னில்‌ நிகழ்த்தி 
நிகழ்த்தி நோக்கி அவ்வாறே பார்த்தனும்‌ நகர்புகுவார்‌ 
என எண்ணிவிட்டேன்‌” என்ற சுரேசர்‌ புன்னகைத்து “நாம்‌ 
நிகழ்ச்சிகளை கற்பனையில்‌ காட்சியாக 

க்கிக்கொள்கையில்‌ அவை நிகழ்ந்துவிட்டன என்றே 
எண்ணிக்கொள்ளத்‌ தொடங்கிவிடுகிறோம்‌” என்றார்‌. 
“ஆம்‌” என்றான்‌ யுயுத்ஸு. “அவ்வாறன்றி 
வேறெவ்வகையிலும்‌ அவை நிகழமுடியாதென்றே 
தோன்றிவிடுகிறது.” “அதுதான்‌ நான்‌ செய்த பிமை... 
கொண்டாட்டத்தில்‌ நானும்‌ ஈடுபட்டுவிட்டேன்‌” என்றார்‌ 
சுரேசர்‌. யுயுத்ஸு “நாம்‌ கொண்டாட ஏதுமில்லை” 
என்றான்‌. 


சுரேசர்‌ அதை செவிகொள்ளாமல்‌ “இனி என்ன 
செய்வதென்று தெரியவில்லை. நகரம்‌ முழுக்க மக்கள்‌ 
திரண்டு ஆர்ப்பரித்து 
கொந்தளித்துக்கொண்டிருக்கிறார்கள்‌. அவர்கள்‌ 
ஒவ்வொருவரும்‌ கதைகள்‌ வழியாக பலநூறு 
அர்ஜுனன்‌ களை பார்த்துவிட்டவர்கள்‌. அவர்களின்‌ 
வாழ்க்கையில்‌ இது ஒரு முதன்மைத்‌ தருணம்‌... அவர்‌ 
நகர்புகவில்லை என்றால்‌ இந்த உள எழுச்சி ஒரு பெரிய 
சோர்வாக மாறிவிடும்‌. அது நீடித்தால்‌ நாம்‌ 
அறிவிக்கவிருக்கும்‌ வேள்வியும்‌ கொண்டாட்டமும்‌ 
எல்லாமே உணர்வடங்கியே நிகழும்‌. ஒருமுறை 
கொண்டாட்டம்‌ குளிர்ந்து நைந்துவிட்டால்‌ பின்னர்‌ 
அதை எழுப்புவது கடினம்‌” என்றார்‌. 


“ஏனென்றால்‌ கொண்டாட்டங்களில்‌ ஒரு பொய்‌ உள்ளது. 
அதை மானுட உள்ளம்‌ அறிந்துகொண்டேதான்‌ இருக்கும்‌. 
அதை எங்கோ கரந்துவைத்துத்தான்‌ அவர்கள்‌ 
கொண்டாடிக்கொண்டிருக்கிறார்கள்‌. அது மீறி 
எழுந்துவிட்டதென்றால்‌ ஐயமும்‌ நம்பிக்கையிழப்பும்‌ 
உருவாகும்‌. அது ஏளனமாக பகடியாக மாறும்‌. அதன்பின்‌ 
எதையும்‌ நாம்‌ ஈடுவைக்க முடியாது” என சுரேசர்‌ 
தொடர்ந்து சொன்னார்‌. யுயுத்ஸு “மெய்‌, எங்கே 
கொண்டாட்டம்‌ கேலிக்கூத்தாகிறது என எவராலும்‌ 
வகுக்க முடியாது” என்றான்‌. சுரேசர்‌ “என்ன 
செய்வதென்று புரியவில்லை... நான்‌ இந்த அளவுக்கு 


செயலற்றுப்‌ போனதில்லை. என்னால்‌ இளைய 
பாண்டவரின்‌ உள்ளத்தை மாற்றமுடியாது. நீங்கள்‌ 
சென்று அவரை எவ்வண்ணமேனும்‌ 
அழைத்துவரக்கூடுமா? அரசி திரெளபதியை 
அழைத்துவந்ததைப்போல?” என்றார்‌. 


யுயுத்ஸு “இளைய யாதவருடன்‌ அவர்‌ நகர்புகலாமே?” 
என்றான்‌. சுரேசர்‌ “இல்லை, இளைய யாதவர்‌ நம்‌ 
வேள்வியில்‌ பங்குகொள்ள மாட்டார்‌. இந்தக்‌ 
கொண்டாட்டத்திலும்‌ அவர்‌ 
கலந்துகொள்ளப்போவதில்லை” என்றார்‌. “ஏன்‌?” 
என்றான்‌ யுயுத்ஸு. “அவருடைய முடிவை அவர்‌ 
முன்னரே தெரிவித்துவிட்டார்‌. அதை நானும்‌ 
எதிர்பார்த்துக்கொண்டிருந்தேன்‌. இதை முழுக்க முழுக்க 
நமது வெற்றியாகவே நிகழ்த்த அவர்‌ விழைகிறார்‌. இன்று 
அவர்‌ முடிகொண்ட அரசர்‌ அல்ல. அவர்‌ ஓர்‌ 
ஆசிரியராகவே வேள்வியில்‌ கலந்துகொள்ள முடியும்‌. 
அதையும்‌ அவர்‌ இன்று விரும்பவில்லை. அவர்‌ வேறொரு 
பயணத்தில்‌ இருக்கிறார்‌. அதை நாம்‌ இன்று 
அறியமுடியாது” என்றார்‌ சுரேசர்‌. 


யுயுத்ஸு அதை புரிந்துகொண்டு தலையசைத்தான்‌. 
“உடன்‌ இளைய பாண்டவரும்‌ அங்கேயே தங்கிவிட்டார்‌ 
என்றால்‌ அதைவிடச்‌ சோர்வூட்டுவது வேறில்லை. அவர்‌ 
இவ்விழாவை புறக்கணிக்கிறார்‌ என்றே பொருள்‌. அது 
எதிர்காலத்தில்‌ பலவகையான புனைவுகளை 
உருவாக்கும்‌. அவருக்கும்‌ யுதிஷ்டிரனுக்கும்‌ நடுவே 
மணிமுடிக்கான போர்‌ நிகழ்ந்தது என்றுகூட 
சொல்லப்படலாம்‌” என்றார்‌ சுரேசர்‌. “ஏனென்றால்‌ 
இந்நிகழ்வின்‌ முழு மங்கலத்தை சற்றேனும்‌ குறைக்கவே 
ஒவ்வொரு எதிர்த்தரப்பும்‌ முயலும்‌. நம்மை 
எதிர்ப்பவர்கள்‌ பலர்‌. தோல்வியடைந்த அரசர்கள்‌, 
வெல்லப்பட்ட பழைய வேத மரபினர்‌, ஷத்ரியர்‌ முழு 
வெற்றிகொள்வதை விழையாத அசுரரும்‌ அரக்கரும்‌ 
நிஷாதரும்‌ கிராதரும்‌ என. எதிரிகள்‌ சூழ்ந்திருப்பது 
நன்று. அது நம்மை செயலூக்கம்‌ 
கொண்டவர்களாக்குகிறது. ஆனால்‌ மறைந்திருக்கும்‌ 
எதிரிகள்‌ நம்மை ஐயம்நிறைந்தவர்களாக 
ஆக்கிவிடுகிறார்கள்‌.” 


“அதைவிட இன்னமும்‌ உருவாகாத எதிரிகள்‌ 
இடர்மிக்கவர்கள்‌. உருவாகாதவர்களை எங்கே தேடுவது?” 
என்று சுரேசர்‌ தொடர்ந்தார்‌. “இன்று நம்முடன்‌ 
இருப்பவர்களிடமே அந்நிறைவுக்கு எதிரான 
உளநிலைகள்‌ எழலாம்‌. எந்த மங்கலநிகழ்விலும்‌ 


அந்நிகழ்வின்‌ பகுதியாக இருப்பவர்களிலேயே சிலர்‌ 
அதன்‌ முழுமையை குலைக்க ஏதேனும்‌ செய்வதை 
காணலாம்‌. நிகழ்வில்‌ ஏதேனும்‌ குறை காண்பார்கள்‌. 
நிகழ்வில்‌ தங்கள்‌ இடம்‌ குறைபட்டுவிட்டதாக 
எண்ணிக்கொள்வார்கள்‌. பல தருணங்களில்‌ நிகழ்வின்‌ 
மங்கலத்தில்‌ பிறர்‌ குறைவுசெய்வதாக குற்றம்சாட்டி 
அம்முழுமையை தாங்கள்‌ அழிப்பார்கள்‌. அதைவிட 
சிலருடைய ஆழுளத்தில்‌ உறையும்‌ தெய்வங்கள்‌ 
அவர்களின்‌ கைகளையும்‌ கால்களையும்‌ தாங்கள்‌ 
எடுத்துக்கொள்ளும்‌, அவர்கள்‌ பொருந்தாதன 
இயற்றுவார்கள்‌, ஒவ்வாதன சொல்வார்கள்‌. நான்‌ 
அஞ்சிக்கொண்டிருப்பது அதைத்தான்‌. எவரிடமிருந்து 
என்ன எழும்‌ என்று என்னால்‌ இப்போது எத்தனை 
உளம்கூர்ந்தாலும்‌ சொல்லமுடியவில்லை. அதற்கான 
வாய்ப்பை அரசர்‌ ஐவரில்‌ எவரும்‌ அளித்துவிடலாகாது 
என்பதையே மீளமீள உறுதிசெய்துகொண்டிருக்கிறேன்‌.” 


யுயுத்ஸு ஒருகணம்‌ எண்ணிவிட்டு “ஐயம்வேண்டாம்‌, 
மூத்தவர்‌ பார்த்தன்‌ அரசவைக்கு வருவார்‌. வேள்வியில்‌ 
பங்கும்‌ கொள்வார்‌” என்றான்‌. “அது இளைய யாதவரின்‌ 
ஆணை. இது அவருடைய சொல்லின்‌ வெற்றி. அதில்‌ 
தன்னால்‌ ஒரு குறைவு நிகழ அவர்‌ விரும்பமாட்டார்‌. சில 
நாட்களிலேயே பார்த்தன்‌ நகர்புகுவார்‌.” சுரேசர்‌ “எனில்‌ 
நன்று” என்றார்‌. “மெய்யாகவே இச்சொல்‌ ஆறுதல்‌ 
அளிக்கிறது. ஆனால்‌ இன்று என்ன செய்வது? இன்றைய 
கொண்டாட்டம்‌ குறைவிலாது நிகழ்ந்தாகவேண்டும்‌.” 
யுயுத்ஸு “நாம்‌ ஏன்‌ அவருக்கு மாற்றாக காண்டீபம்‌ 
நகர்புகுவதாக இந்நிகழ்வை நடத்தலாகாது?” என்றான்‌. 
“அதை நான்‌ எண்ணினேன்‌. ஆனால்‌ அவர்‌ தன்‌ வில்லை 
பிரியப் போவதில்லை” என்றார்‌ சுரேசர்‌. “தேவையில்லை. 
காண்டீபம்‌ என இன்னொரு வில்‌ தேரிலிருக்கட்டும்‌” 
என்றான்‌ யுயுத்ஸு. 


“அதை நாம்‌ செய்யலாகாது. நாம்‌ பொய்யுரைப்பதல்ல 
அதிலுள்ள சிக்கல்‌. காண்டீபத்திற்கு நிகராக ஒன்றை 
நாமே தெய்வங்கள்‌ முன்‌ காட்டிவிடலாகாது” என்று 
சுரேசர்‌ சொன்னார்‌. யுயுத்ஸு பெருமூச்சுவிட்டான்‌. 
“எதையேனும்‌ ஒன்றை செய்தாகவேண்டும்‌, நமக்கு 
பொழுதும்‌ இல்லை. ஒவ்வொன்றும்‌ அலையென 
அணுகுந்தோறும்‌ பேருருக்கொண்டு வந்து 
அறைகின்றது” என்று சுரேசர்‌ சொன்னார்‌. “இந்த 
அறையிலிருந்தால்‌ என்‌ எண்ணங்கள்‌ நான்கு 
சுவர்களையும்‌ முட்டிமுட்டி திரும்பி வருகின்றன. 
வெளியே சென்றால்‌ திறந்தவெளிக்காற்றில்‌ 
பட்டுச்சால்வை என என்‌ அகம்‌ பறந்தலைகிறது.” 


ஏவலன்‌ வந்து தலைவணங்கி சம்வகை வந்திருப்பதை 
சொன்னான்‌. “அவள்‌ வருவது ஒரு நன்னிமித்தம்‌. 
அவளால்‌ நாம்‌ எண்ணாதனவற்றை சொல்லமுடியும்‌” 
என்றார்‌ சுரேசர்‌. “அவள்‌ வெறும்‌ படைத்தலைவியே” 
என்று யுயுத்ஸு சீற்றத்துடன்‌ சொன்னான்‌. அச்சீற்றம்‌ ஏன்‌ 
என்று அவனுக்குப்‌ புரியவில்லை. சுரேசர்‌ சிரித்தபடி 
“அவள்‌ நகரின்‌ மக்கள்திரளுடன்‌ கலந்து அலைபவள்‌. 
அவர்களில்‌ ஒருத்தியென உணர்பவள்‌” என்றார்‌. 
“கவசமணிந்த உடலுக்குள்‌ இருப்பவள்‌ சூதர்குலத்தவள்‌ 
என்பதை மறக்கவேண்டியதில்லை.” யுயுத்ஸு “ஆம்‌” 
என்றான்‌. அவனுள்‌ எழுந்த சீற்றம்‌ ஏன்‌ என அவன்‌ 
உணர்ந்தான்‌. அவளை பிறிதொரு ஆண்மகன்‌ 
புகழ்ந்ததை கேட்டதனால்‌. ஆனால்‌ அதை சுரேசரும்‌ 
உடனே உணர்ந்துகொண்டிருந்தார்‌. அது அவனுக்கு 
சற்றே நாணத்தை எழுப்பியது. ஆகவே தன்‌ முகத்தை 
இறுக்கி வைத்துக்கொண்டான்‌. 


சம்வகை வந்து தலைவணங்கினாள்‌. கழற்றி கையில்‌ 
வைத்திருந்த தன்‌ தலைக்கவசத்தை பீடத்தில்‌ வைத்தாள்‌. 
சுரேசர்‌ “உங்கள்‌ தலைகளில்‌ ஒன்றை கழற்றி அப்பால்‌ 
வைப்பதுபோல்‌ தோன்றுகிறது” என்றார்‌. சம்வகை 
சிரித்தபடி “அந்தத்‌ தலையின்‌ எடையைப்‌ பற்றி நீங்கள்‌ 
அறியமாட்டீர்கள்‌” என்றாள்‌. “எப்போதும்‌ இது தேவையா 
என்ன?” என்று யுயுத்ஸு சற்று எரிச்சலுடன்‌ கேட்டான்‌. 
“இது என்‌ அடையாளமாக ஆகிவிட்டிருக்கிறது” என்று 
சம்வகை சொன்னாள்‌. “இது உங்களை ஒரு 
தெய்வச்சிலைபோல்‌ ஆக்குகிறது” என்று சுரேசர்‌ 
சொன்னார்‌. “இது இல்லையேல்‌ நீங்கள்‌ வெறும்‌ பெண்‌... 
இது உங்கள்‌ குரலையும்‌ இரும்பாலானதாக 
மாற்றிக்காட்டுகிறது.” 


சம்வகை “ஆம்‌, இதன்‌ ஆணைகளை எவராலும்‌ இங்கே 
மீறமுடியவில்லை” என்றாள்‌. “நான்‌ துயிலச்செல்கையில்‌ 
இந்தக்‌ கவசத்தை என்‌ அறைக்குள்‌ விட்டுவிட்டுச்‌ 
செல்கிறேன்‌. நானே அங்கிருக்கும்‌ உணர்வை இது 
அளிக்கின்றது. இன்று இதைப்போலவே எட்டு 
கவசங்களைச்‌ செய்து வாங்கியிருக்கிறேன்‌. அவற்றை 
அணிந்தபடி சுதமையையும்‌ சுஷமையையும்‌ பிற 
துணைக்காவல்தலைவியரையும்‌ நகரில்‌ உலவச்‌ 
சொல்லியிருக்கிறேன்‌. நானே ஒன்று பலவாகி இந்நகர்‌ 
முழுக்க நிறைந்திருப்பதுபோல உணர்கிறேன்‌” என்றாள்‌ 
சம்வகை. “யாதேவி, சர்வபூதேஷு சக்தி ரூபேண 
சம்ஸ்திதா” என்றார்‌ சுரேசர்‌. சம்வகை புன்னகைத்தாள்‌. 


“நாங்கள்‌ பேசிக்கொண்டிருந்தது இளையவர்‌ பார்த்தன்‌ 


இன்று நகர்புகப்போவதில்லை என்பதைப்பற்றி...” 
என்றார்‌ சுரேசர்‌. “ஆம்‌, அறிவேன்‌. அதைப்பற்றி பேசவே 
வந்தேன்‌” என்றாள்‌ சம்வகை. “நாம்‌ என்ன 
செய்யமுடியும்‌? மக்கள்‌ இன்று கொண்டாட்டத்தில்‌ 
இருக்கிறார்கள்‌...” என்று சுரேசர்‌ சொன்னார்‌. “நாம்‌ அதை 
நுரையடங்க விட்டுவிடலாகாது.” சம்வகை “நாம்‌ 
செய்வதற்கு ஒன்றே உள்ளது. மக்களின்‌ கொண்டாட்டம்‌ 
மேலும்‌ மேலுமென எழவேண்டும்‌. கொண்டாட்டம்‌ 
நீடிக்கவேண்டுமென்றால்‌ அது கூடிக்கொண்டே 
இருந்தாகவேண்டும்‌” என்று சொன்னாள்‌. “நாம்‌ 
குறையாமல்‌ செய்ய என்ன வழி என 
எண்ணிக்கொண்டிருக்கிறோம்‌” என்றார்‌ சுரேசர்‌. 


“அதற்கு ஒரு வழி எனக்குத்‌ தோன்றுகிறது” என்றாள்‌ 
சம்வகை. சுரேசர்‌ “அதைத்தான்‌ உங்களிடம்‌ 
எதிர்பார்த்தேன்‌” என்றார்‌. “அமைச்சரே, வருபவர்‌ 
இந்திரனின்‌ மைந்தர்‌. அவரை எதிர்கொள்ள இந்திரன்‌ 
செல்லட்டும்‌. அங்கிருந்து இந்திரன்‌ திரும்பி வரட்டும்‌. 
தெருக்களில்‌ இந்திரன்‌ ஊர்வலமாக செல்லட்டும்‌. 
மைந்தரின்‌ வெற்றியை இந்திரன்‌ நகருக்கு 
அறிவிக்கட்டும்‌. இந்திரவிழா தொடங்கட்டும்‌. 
இந்திரவிழவின்‌ நிறைவில்‌ அர்ஜுனன்‌ நகர்புகுவார்‌ என 
அறிவிப்போம்‌” என்று சம்வகை சொன்னாள்‌. சுரேசர்‌ 
“இந்திரவிழா எனில்‌...” என்றார்‌. “காமன்‌ விழாவேதான்‌. 
கள்ளும்‌ காமமும்‌ பெருகட்டும்‌... இந்திரன்‌ ஆலயத்தில்‌ 
மீளச்சென்று அமைவதுவரை இந்நகரில்‌ ஆணுக்கும்‌ 
பெண்ணுக்கும்‌ நடுவே எதுவும்‌ மீறல்‌ அல்ல, எதுவும்‌ 
பிழையும்‌ அல்ல. அதுவே தொல்வழக்கம்‌.” 


சுரேசர்‌ “நாம்‌ ராஜசூயம்‌ பற்றிய அறிவிப்பை 
வெளியிடவிருக்கிறோம்‌. அதுவே மெய்யான 
கொண்டாட்டம்‌” என்றார்‌. “இந்தக்‌ காமக்கொண்டாட்டம்‌ 
நிறைவடைடயட்டும்‌. இதன்‌ நிறைவில்‌ மக்கள்‌ 
சோர்வுறுவார்கள்‌. தனிமை கொள்வார்கள்‌. 
உடல்நிறைந்ததும்‌ உடலைக்‌ கடக்கும்‌ விழைவு எழுகிறது. 
அப்போது வேள்விச்செய்தியை அறிவித்தோமென்றால்‌ 
மக்கள்‌ அதை நோக்கி மேலும்‌ ஆவலுடன்‌ 
வந்தணைவார்கள்‌. இப்போது நாம்‌ வேள்விச்செய்தியை 
அறிவித்தால்‌ அது ஓர்‌ அரசச்சடங்காகவே இருக்கும்‌. 
இக்கேளிக்கைக்குப்‌ பின்‌ அறிவித்தால்‌ மக்கள்‌ அதை ஒரு 
மீளும்‌ நிகழ்வென கொண்டாடுவார்கள்‌. ஒரு 
தூய்மைச்சடங்காக” என்றாள்‌ சம்வகை. 


“ஆம்‌, அவ்வாறுதான்‌ எனக்கும்‌ படுகிறது” என்று சுரேசர்‌ 
சொன்னார்‌. யுயுத்ஸு “அர்ஜுனன்‌ கிழக்கின்‌ 


மேருமலையில்‌ இருந்து இந்திரனுக்குரிய அடையாளமாக 
பொன்மூங்கில்‌ ஒன்றை கொண்டுவருவதாக 
சொல்லப்பட்டது” என்றான்‌. சுரேசர்‌ ஊக்கத்துடன்‌ 
எழுந்து “ஆம்‌, பொன்மூங்கில்‌. அது கிழக்கின்‌ 
அடையாளம்‌. இந்திரனுக்குரிய மரம்‌... அதை நகர்புகச்‌ 
செய்வோம்‌. அதை இந்திரனின்‌ ஆலயத்திற்கு முன்‌ நட்டு 
நிலைநிறுத்தும்‌ சடங்கு இங்கே நிகழட்டும்‌... அதுவே 
இந்திரவிழாவாக ஆகட்டும்‌” என்றார்‌. யுயுத்ஸு 
“இந்திரவிழா நன்று. முன்னரும்‌ இந்திரவிழா இங்கே 
நிகழ்ந்துள்ளது. அவையனைத்துமே 
பெருங்களியாட்டுக்கள்‌. இந்திரவிழா கிழக்கிலும்‌ 
தெற்கிலும்‌ பெரிதாகக்‌ கொண்டாடப்படுவது. இந்த 
மக்கள்‌ ஏற்கெனவே அதை அறிந்திருப்பார்கள்‌” 
என்றான்‌. 


சுரேசர்‌ “மேலும்‌ இங்குள்ள இவர்கள்‌ பல வண்ணத்தவர்‌. 
பல வகையினர்‌. இவர்களை ஒன்றெனச்‌ சேர்த்து 
கலக்குவது போன்றது இந்திரவிழா. நமக்கு இன்று தேவை 
அதுவே. கலங்கி உருகி ஒன்றாகும்‌ திரள்‌. 
அஸ்தினபுரியின்‌ குடிகள்‌ என்னும்‌ அடையாளமன்றி பிற 
அனைத்தும்‌ கரைந்தழியவேண்டும்‌. இன்றும்‌ அவர்கள்‌ 
தனித்தனியாகவே வாழ்கிறார்கள்‌. தங்கள்‌ உள்ளத்தின்‌ 
முனைகளால்‌ மட்டுமே தொட்டுக்கொள்கிறார்கள்‌. 
இந்திரன்‌ பாரதவர்ஷத்தை மந்தர மலை என 
கலக்கியவன்‌, அமுதெழச்‌ செய்தவன்‌ என்கின்றன 
நூல்கள்‌. அவ்வண்ணமே இங்கும்‌ நிகழட்டும்‌” என்றார்‌. 
யுயுத்ஸு புன்னகைத்தான்‌. 


சம்வகை “இந்திரன்‌ மீண்டும்‌ பீடம்‌ அமர்வது வரை 
இந்திரவிழா நிகழவேண்டும்‌ என்பது வழக்கம்‌” என்றாள்‌. 
“ஆகவே நமக்கு வேண்டிய பொழுதிருக்கிறது. நாம்‌ 
எவரையேனும்‌ அனுப்பி பார்த்தனை உளம்‌ வளையச்‌ 
செய்து இங்கே அழைத்துவரலாம்‌. அவர்‌ வந்து 
பொன்மூங்கிலை நட்டதும்‌ விழா நிறைவுகொள்கிறது. 
அதன்பின்‌ மறுநாள்‌ தூய்மைச்சடங்கு நிகழலாம்‌. அதற்கு 
அடுத்த நாள்‌ வேள்வியறிவிப்பு, அதற்கு மறுநாள்‌ 
பெருங்கொடைவிழாவுடன்‌ வேள்வி தொடங்கட்டும்‌” 
என்றாள்‌. “நன்று, இதுவே உகந்தது” என்றார்‌ சுரேசர்‌. 
யுயுத்ஸு “ஆம்‌, பொருத்தமானதாகவே இருக்கிறது” 
என்றான்‌. “உண்மையில்‌ இத்தனை தெளிவாக நான்‌ 
வகுப்பதே இல்லை” என்றார்‌ சுரேசர்‌. “இல்லை 
அமைச்சரே, நான்‌ சொல்வன தங்கள்‌ உள்ளத்தில்‌ உள்ள 
சொற்களையே. அவற்றை எவரேனும்‌ சொல்லி செவியில்‌ 
விழவேண்டும்‌ என தங்கள்‌ உளம்‌ கோருகிறது” என்றாள்‌ 
சம்வகை. 


சுரேசர்‌ புன்னகைத்து “எல்லாம்‌ தெளிவாகிவிட்டது. நான்‌ 
ணைகளை பிறப்பிக்கிறேன்‌” என்றார்‌. சம்வகை 
எழுந்துகொண்டு “நானும்‌ என்‌ பணிகளுக்கு 
மீளவேண்டியிருக்கிறது” என்றாள்‌. சுரேசர்‌ “இளவரசர்‌ 
யுயுத்ஸு இப்போதே கிளம்பி துரோணரின்‌ குருநிலைக்கு 
செல்லட்டும்‌. அங்கே இளையவர்‌ பார்த்தனையும்‌ இளைய 
யாதவரையும்‌ பார்த்து அனைத்தையும்‌ பேசி முடிக்கட்டும்‌. 
அவருடைய சொல்வன்மையை நான்‌ நம்புகிறேன்‌. 
அதைவிட அவரில்‌ எழும்‌ மூத்த பேரரசர்‌ 
திருதராஷ்டிரரின்‌ சாயலை நம்புகிறேன்‌. அவருடைய 
சொற்களை இங்கு எவரும்‌ தட்டமுடியாமலாவது 
அதனால்தான்‌” என்றார்‌. யுயுத்ஸு புன்னகைத்தான்‌. 


[10௨௨௦]இடைநாழியில்‌ யுயுத்ஸுவுக்காக சம்வகை காத்து 
நின்றிருந்தாள்‌. அவன்‌ அவள்‌ நிற்பதை பார்த்தபின்‌ 
மெல்ல நடந்தான்‌. அவள்‌ தனக்காகக்‌ காத்துநிற்பது 
அவனை உவகைகொள்ளச்‌ செய்தது. அப்படி 
அவளுக்காக அந்தப்‌ பொதுவான இடைநாழியில்‌ காத்து 
நின்றிருக்க தன்னால்‌ இயலாது என அவன்‌ 
எண்ணிக்கொண்டான்‌. பெண்கள்‌ நாணம்‌ 
கொண்டவர்கள்‌ என்று சொல்லப்படுகிறது. ஆனால்‌ 
காதல்‌ கொள்கையில்‌ அவர்கள்‌ நாணமிழந்து 
துணிவுகொள்கிறார்கள்‌. ஆண்கள்தான்‌ நாணத்தை 
அடைகிறார்கள்‌. அவன்‌ நடைதளர அவள்‌ அருகே 
சென்று நின்றான்‌. அவளிடம்‌ நகையாட்டாக ஏதேனும்‌ 
சொல்லவேண்டும்‌ என விழைந்தான்‌. ஆனால்‌ “இந்தக்‌ 
கவசம்‌ உன்னை ஒரு படைக்கருவிபோல காட்டுகிறது” 
என்றுதான்‌ அவனால்‌ சொல்லமுடிந்தது. 


னால்‌ அவள்‌ அதை ஒரு காதற்சொல்‌ எனவே 
எடுத்துக்கொண்டாள்‌. பெண்கள்‌ சொற்களை 
நோக்குவதே இல்லை போலும்‌. நீ குரங்குபோல்‌ 
இருக்கிறாய்‌ என்று சொன்னால்கூட 
மகிழ்ந்துவிடுவார்கள்‌. அவன்‌ புன்னகைத்தான்‌. 
“உன்னை சுரேசர்‌ இந்நகரை ஆளும்‌ அரசி என 
எண்ணுகிறார்‌” என்றான்‌. அச்சொற்களும்‌ அவனை மீறி 
வந்தன. அப்போது ஏன்‌ அவரைப்‌ பற்றிய குறிப்பு 
வரவேண்டும்‌? ஏன்‌ என்பதை அவன்‌ நாவிலெழுந்த 
அடுத்த வரிகள்‌ காட்டின. “அவர்‌ உன்னை 
வழிபடுகிறார்‌.” அவள்‌ அதை பெருஞ்சிரிப்புடன்‌ 
எடுத்துக்கொண்டாள்‌. “ஆம்‌, நான்‌ சொல்வன எல்லாமே 
அவருக்கு அரிதாகத்‌ தெரிகின்றன. ஆனால்‌ 
அனைத்தையும்‌ அவரிடமிருந்தே கற்றுக்கொள்கிறேன்‌.” 


அவன்‌ எரிச்சல்கொண்டான்‌. “அவர்‌ நுண்ணுணர்வு 


கொண்டவர்‌. ஆனால்‌ அது அந்தண நுண்ணுணர்வு. 
அது இக்கட்டில்லாதபோது கூர்கொள்ளும்‌. இக்கட்டுகளில்‌ 
பின்வாங்கிவிடும்‌. அந்தணர்‌ சொல்லை ஷத்ரியர்‌ 
அறவுரைக்கு மட்டுமே கருத்தில்‌ கொள்ளவேண்டும்‌. 
களநிலையில்‌ அதற்கு பின்னெடையெனத்‌ திகழும்‌ இடம்‌ 
மட்டுமே அளிக்கப்படவேண்டும்‌.” அவள்‌ அவனுடைய 
எரிச்சலை புரிந்துகொள்ளவில்லை. மேலும்‌ சிரித்து “அது 
நான்‌ முடிசூடி அமர்ந்து எதிரிகளை களத்தில்‌ 
வெல்லும்போது நிகழட்டும்‌. இப்போது நான்‌ வெறும்‌ 
படைத்தலைவி மட்டும்தானே?” என்றாள்‌. அவன்‌ 
தளர்ந்தான்‌. அவளால்‌ தன்னை புரிந்துகொள்ள 
முடியவில்லையா? அல்லது இத்தருணங்களில்‌ பெண்கள்‌ 
பேதையாகிவிடுகிறார்களா? ஆனால்‌ உண்மையில்‌ 
பெண்கள்‌ இத்தருணங்களில்‌ பலமடங்கு 
கூர்கொள்கிறார்கள்‌. இவள்‌ என்னுடன்‌ 
விளையாடுகிறாள்‌. 


“அவர்‌ உன்னை மிகையாக மதிப்பிடுகிறார்‌” என்று 
யுயுத்ஸு சொன்னான்‌. “ஏனென்றால்‌ அவருக்கு உன்னை 
தன்‌ உருவாக்கம்‌ என்று முன்வைக்கவேண்டியிருக்கிறது. 
காலடியில்‌ கிடந்த கல்லில்‌ இருந்து பெண்ணை எழுப்பிய 
ராகவராமன்போல தன்னை காட்டிக்கொள்கிறார்‌.” 
அவள்‌ “அது மெய்யாகவும்‌ இருக்கலாமே” என்றாள்‌. 
அவன்‌ கடும்‌ சீற்றம்கொண்டான்‌. அவளுடைய சிறிய 
சிரிக்கும்‌ கண்களைப்‌ பார்த்ததும்‌ அவன்‌ உள்ளம்‌ எரிந்து 
எழுந்தது. அவ்விசையில்‌ அவன்‌ ஒன்றை 
கண்டுகொண்டான்‌. அத்தனை மகளிருக்கும்‌ அவர்களை 
எண்ணி பொறாமைப்படும்‌ ஆண்கள்‌ மகிழ்ச்சி 
அளிக்கிறார்கள்‌. அவன்‌ அவளுடைய அந்த 
மகிழ்ச்சியை அவ்வண்ணமே கலைக்க எண்ணினான்‌. 
“என்‌ துணைவியர்‌ இன்று நகர்புகவிருக்கிறார்கள்‌” 
என்றான்‌. 


நினைத்தது போலவே அவள்‌ முகம்‌ அணைந்தது. “ஆம்‌, 
அறிவேன்‌” என்றாள்‌. “அவர்கள்‌ திரும்பிவரப்‌ 
போவதில்லை என்று சொல்லிச்‌ சென்றவர்கள்‌. இப்போது 
இங்கே என்‌ இடம்‌ மிகையாகி வருவதை உணர்ந்து 
வந்துகொண்டிருக்கிறார்கள்‌.” அவள்‌ முகம்‌ மேலும்‌ 
இருண்டது. “ஆம்‌, அவர்கள்‌ இங்கு வந்தால்தான்‌ 
இளவரசியர்‌. அவர்களின்‌ தந்தையர்‌ அவர்களை 
அரசியல்‌ கருவியென்றே பயன்படுத்துவார்கள்‌” 
என்றாள்‌. அவன்‌ அவள்‌ முகத்தை நோக்கியதும்‌ 
துயர்கொண்டான்‌. ஏன்‌ அன்பின்‌ 
தருணங்களையெல்லாம்‌ துயர்மிக்கதாக்கிக்‌ 
கொள்கிறோம்‌? இனிமையை வேண்டுமென்றே 


தள்ளித்தள்ளி அகற்றுகிறோம்‌? “ஆனால்‌ அவர்கள்‌ 
அஸ்தினபுரிக்கு அயலவர்‌” என்று அவன்‌ சொன்னான்‌. 
“அவர்கள்‌ இருவரிடமும்‌ எனக்கும்‌ உளம்‌ 
செல்லவில்லை.” 


அவள்‌ முகம்‌ மலரவில்லை. “நான்‌ 
செல்லவேண்டியிருக்கிறது. நீங்கள்‌ இங்கிருந்தே 
கிளம்புகிறீர்களா?” என்றாள்‌. “ஆம்‌” என்று அவன்‌ 
சொன்னான்‌. “நான்‌ இங்கிருந்தே சென்றால்‌ மட்டுமே உரிய 
பொழுதில்‌ சென்றடைய முடியும்‌. கிழக்கு வாயில்‌ வழியாக 
செல்ல முடியாது. வடக்குவாயில்‌ வழியாக வெளியே 
சென்று காட்டினூடாக சுற்றிக்கொண்டு செல்லவேண்டும்‌. 

னால்‌ ஊடுபாதைகள்‌ உள்ளன, எனக்கு அவை நன்கு 
தெரியும்‌. இன்னும்‌ மூன்று நாழிகைக்குள்‌ இளைய 
யாதவரை பார்ப்பேன்‌.” அவள்‌ இயல்பான குரலில்‌ 
“நன்று, நினைத்தது நிகழட்டும்‌” என்றாள்‌. ஆனால்‌ 
அவள்‌ விழிகளில்‌ துயர்‌ தெரிந்தது. 


யுயுத்ஸு உளம்கனிந்தான்‌. அவன்‌ குரலும்‌ நெகிழ்ச்சி 
கொண்டது. அச்சொற்கள்‌ எண்ணாமல்‌ அவன்‌ 
நாவிலெழுந்தன. எண்ணியிருந்தால்‌ 
அவற்றின்பொருட்டு அவன்‌ நாணம்‌ கொண்டிருப்பான்‌. 
“இன்று இப்படி உன்‌ முகத்தையும்‌ விழிகளையும்‌ நோக்கக்‌ 
கிடைத்தது நன்று. உன்‌ குரலின்‌ இனிமை 
நெடுந்தொலைவு என்னுடன்‌ வரும்‌” என்றான்‌. அவள்‌ 
கண்களில்‌ மீண்டும்‌ ஒளி எழுந்தது. அது அவனை 
மகிழச்செய்தது. “நான்‌ எனக்கு துணை என எவரையும்‌ 
இப்புவியில்‌ எண்ணவில்லை. என்‌ ஆற்றலை மட்டுமே 
பகிரக்கூடிய உள்ளம்‌ எனக்கு மெய்யான துணை அல்ல. 
என்‌ ஐயங்களையும்‌ தோல்விகளையும்‌ சிறுமைகளையும்‌ 
பகிர உகந்த உள்ளமே துணையென்றாக முடியும்‌. அது 
நீயே” என்றான்‌. 


அவள்‌ விழிகள்‌ கனிந்தன. “அனைவருக்கும்‌ 
அவ்வாறுதான்‌” என்றாள்‌. “சம்வகை, என்னால்‌ 
இக்கொண்டாட்டங்களில்‌ முழுதாக உளம்செலுத்த 
முடியவில்லை. என்னை ஏதோ ஒன்று 
ஒவ்வாமைகொள்ளச்‌ செய்கிறது” என்றான்‌. அவள்‌ 
அவன்‌ கையைத்‌ தொட்டு “அதை நான்‌ உணர்கிறேன்‌” 
என்றாள்‌. “உனக்கு அந்த ஒவ்வாமை உள்ளதா?” 
என்றான்‌. “இல்லை, நான்‌ அதை உணர்கிறேன்‌” என்று 
அவள்‌ சொன்னாள்‌. “புதிய வேதத்தால்‌ மேலெழுந்தவள்‌ 
நான்‌. ஆகவே எல்லாவற்றையும்‌ எனக்கான 
வாய்ப்புகளாகவே கருதுகிறேன்‌. ஆனால்‌ உங்கள்‌ 
உளநிலை எனக்கு புரிகிறது.” 


யுயுத்ஸு “அது வெளித்தெரிந்தால்‌ பொறாமை 
என்பார்கள்‌. அல்லது சூதனின்‌ காழ்ப்பு என்பார்கள்‌” 
என்றான்‌. “ஏன்‌ வெளித்தெரியவேண்டும்‌?” என்று அவள்‌ 
கேட்டாள்‌. “அவ்வண்ணம்‌ இங்கு ஒவ்வொருவரின்‌ 
உள்ளேயும்‌ ஏதேதோ இருக்கலாம்‌...” அவன்‌ “ஆம்‌” 
என்றான்‌. “இது அனைவருக்குமான காலம்‌. அந்தக்‌ 
காலம்‌ உங்களையும்‌ மேலெழச்‌ செய்யும்‌. உங்களிடம்‌ 
நீங்கள்‌ ஆழத்தில்‌ விழையும்‌ அனைத்தும்‌ வந்துசேரும்‌.” 
அவன்‌ திடுக்கிட்டு “ஆழத்தில்‌ விழைவன என்றால்‌?” 
என்றான்‌. “அனைத்தும்‌” என அவள்‌ அவன்‌ விழிகளை 
நோக்கி சொன்னாள்‌. அவன்‌ உடல்‌ நடுக்கு கொண்டது. 
ஆனால்‌ உள்ளம்‌ எடையிழந்தது. “அது பெரும்பழி 
அல்லவா?” என்றான்‌. “இல்லை, எழும்‌ யுகத்தின்‌ நெறி 
அது” என்று அவள்‌ சொன்னாள்‌. 


அவன்‌ அவள்‌ விழிகளையே நோக்கிக்கொண்டிருந்தான்‌. 
அவள்‌ சிரித்து “ஐயம்‌ வேண்டாம்‌. அது இளைய 
யாதவரின்‌ சொல்‌” என்றாள்‌. அவன்‌ நீள்மூச்செறிந்தான்‌. 
தணிந்த குரலில்‌ “என்னையே 
அருவருத்துக்கொண்டிருந்தேன்‌” என்றான்‌. “எதற்கு?” 
என்று அவள்‌ கேட்டாள்‌. “விழைவே ஷத்ரியர்களை 
உருவாக்குகிறது. விழைபவர்‌ ஷத்ரியர்‌ ஆகிறார்‌.” அவன்‌ 
“ஆம்‌” என்றான்‌. “அது சிசுபாலனுக்கு இளைய யாதவர்‌ 
சொன்னது” என்று அவள்‌ மேலும்‌ சொன்னாள்‌. அவன்‌ 
மீண்டும்‌ நீள்மூச்செறிந்தான்‌. “நன்று, நான்‌ 
கிளம்புகிறேன்‌. இப்போது தெளிந்திருக்கிறேன்‌.” அவள்‌ 
அவன்‌ கையை மீண்டும்‌ தொட்டு “நலம்‌ கொள்க!” 
என்றாள்‌. அவன்‌ அவள்‌ விழிகளை நோக்கி புன்னகை 
செய்தான்‌. அவளும்‌ புன்னகைத்தாள்‌. 


அவன்‌ கிளம்பிச்சென்றபோது முகம்‌ மலர்ந்திருந்தான்‌. 
உள்ளம்‌ எடையில்லாமல்‌ சூழ்ந்திருந்த அனைத்தின்‌ 
மேலும்‌ பரவிக்கொண்டிருந்தது. வடக்குப்பெருமுற்றத்தில்‌ 
முன்பு பெருங்கதை இருந்த இடத்தில்‌ அனுமனின்‌ 
கல்லாலயம்‌ எழுந்துவிட்டிருந்தது. அப்பால்‌ 
யானைக்கொட்டில்கள்‌ மீண்டும்‌ யானைகளால்‌ 
நிறைந்திருந்தன. அவற்றில்‌ ஒன்று அவன்‌ மணத்தை 
அறிந்து பிளிறியது. பிற யானைகளும்‌ திரும்பி நோக்கி 
உறுமலோசை எழுப்பின. புராணகங்கைக்கு வெளியே 
பழைய காந்தாரக்‌ குடியிருப்புகள்‌ மீண்டும்‌ ஊர்கள்போல்‌ 
நீண்டு எழுந்துவிட்டிருந்தன. பழைய வீடுகள்‌ 
புதுப்பிக்கப்பட்டிருந்தன. புதிய இல்லங்கள்‌ 
எழுந்திருந்தன. அவற்றில்‌ யவனர்களும்‌ 
சோனகர்களும்தான்‌ குடியிருந்தனர்‌. 
பாலைநிலத்தவர்களே இப்பசுங்காட்டை இத்தனை 


கிளம்பிச்சென்றன. அர்ஜுனன்‌ வண்டியின்‌ திரையை 
விலக்கி குந்தியிடம்‌ “அன்னையே, நான்‌ தங்கள்‌ 
வண்டியில்‌ வருகிறேன்‌” என்றான்‌. “நீ இன்று 
இளைஞனாகிவிட்டாய்‌ பார்த்தா. பெண்களின்‌ 
வண்டியில்‌ வரலாகாது” என்றாள்‌ குந்தி. “சற்றுநேரம்‌ 
நகுலனுடன்‌ விளையாடிக்கொண்டு வருகிறேன்‌” என்று 
அர்ஜுனன்‌ சொன்னான்‌. பத்மை “இளவரசர்‌ மூடிய 
வண்டியிலேயே வரட்டும்‌ அரசி” என்றாள்‌. குந்தி 
“ஏறிக்கொள்‌்” என்றாள்‌. 


வண்டியில்‌ ஏறி குந்தியின்‌ அருகே அமர்ந்திருந்த 
நகுலனுக்கு அப்பால்‌ அமர்ந்துகொண்டான்‌ அர்ஜுனன்‌. 
நகுலனை நோக்கி புன்னகை செய்தான்‌. நகுலன்‌ “நானும்‌ 
வில்லை வளைப்பேன்‌” என்று சொல்லி கையை 
விரித்துக்காட்டினான்‌. குந்தி புன்னகையுடன்‌ குனிந்து 
அவனை முத்தமிட்டாள்‌. அவள்‌ அணிகலன்கள்‌ 
எதையும்‌ அணியாமலேயே பேரழகியாக இருப்பதாக 
அர்ஜுனன்‌ எண்ணினான்‌. அணிகலன்கள்‌ வழியாக 
அவளைப்போல அழகியாவதற்குத்தான்‌ மற்ற 
அனைத்துப்பெண்களும்‌ முயல்கிறார்கள்‌. 
விளையாட்டில்‌ மெல்ல கையை நீட்டுவதுபோல நீட்டி 
அவன்‌ குந்தியின்‌ ஆடைநுனியைத்‌ தொட்டு தன்‌ 
கைகளால்‌ பற்றிக்கொண்டான்‌. 


மூடுவண்டி நின்றது. வண்டியின்‌ திரைக்கு அப்பால்‌ 
“வணங்குகிறேன்‌ அரசி” என்று விதுரரின்‌ குரல்‌ கேட்டது. 
அர்ஜுனன்‌ அரைக்கணம்‌ திரும்பி குந்தியின்‌ 
விழிகளைப்‌ பார்த்தான்‌. “அமைச்சரின்‌ செய்தி என்ன?” 
என்றாள்‌ குந்தி. “இளையபாண்டவர்‌ பீமன்‌ 
சமையலறையில்தான்‌ இருந்திருக்கிறார்‌. அனகை 
அவரைக்‌ கண்டுபிடித்துவிட்டாள்‌. இந்திரவிழாவுக்காக 
பெருமளவு உணவு சமைக்கிறார்கள்‌. அவரும்‌ 
சமையலில்‌ ஈடுபட்டிருக்கிறார்‌” என்றார்‌ விதுரர்‌. 


குந்தி “ஆம்‌, அதை நானும்‌ எண்ணினேன்‌. 
இந்தக்கூட்டத்தில்‌ அவனுக்கென்ன வேலை?” என்றாள்‌. 
“மூத்தவன்‌ தங்களுடன்‌ இருக்கிறான்‌ அல்லவா?” 
என்றாள்‌. “ஆம்‌ அரசி. நான்‌ அவருக்கு அறநூல்களைப்‌ 
பயிற்றுவிக்கிறேன்‌.” குந்தி “நன்று” என்றபின்‌ 
பத்மையிடம்‌ வண்டி செல்லலாம்‌ என கைகாட்டினாள்‌. 
சாரதி குதிரையைத்‌ தட்ட அது காலெடுத்ததும்‌ வண்டி 
சற்றே அசைந்தது. அக்கணம்‌ குந்தியின்‌ கைபட்டு 
திரைச்சீலை விலக வெளியே நின்றிருந்த விதுரரின்‌ 
முகம்‌ தெரிந்தது. அவர்‌ விழிகள்‌ அர்ஜுனன்‌ விழிகளை 
ஒருகணம்‌ சந்தித்து திடுக்கிட்டு விலகின. 


விரும்ப முடியும்‌. இங்கு அவர்களே இப்படி மகிழ்ச்சியாக 
இருக்கமுடியும்‌. ஏனென்றால்‌ இங்கிருந்தால்தான்‌ 
கனவுகளில்‌ அவர்களின்‌ வெம்மை நின்றெரியும்‌ 
வறுநிலம்‌ வந்து விரியும்‌. 


அவன்‌ சிரித்துவிட்டான்‌. புரவியை பெருநடையாக்கி 
கடந்துசென்றபோது ஒரு கணம்‌ சகுனியின்‌ நினைப்பு 
வந்தது. அங்கே அக்குடியிருப்புகளை நோக்கும்போது 
ஒருகணம்கூட அவரை நினைவுகூரவில்லை. அதற்குள்‌ 
அனைவரும்‌ மறந்துவிட்டிருக்கிறார்கள்‌. நிலம்‌ 
அனைத்தையும்‌ செரித்துக்கொள்கிறது. எஞ்சாமல்‌ 
ஆக்கிவிடுகிறது. என்றும்‌ புதிதாக திகழ்கிறது. இனி 
அனைத்தும்‌ சொல்லிலேயே திகழும்‌. சொல்‌ என்றும்‌ 
பழையது. மண்ணில்‌ வாழும்‌ மானுடருக்கு சொல்‌ 
மட்டுமே பழையது. 

பஷ வியுயுத்ஸு துரோணரின்‌ குருநிலையைச்‌ சென்று 
சேர்ந்தபோது உச்சிப்பொழுதாகிவிட்டது. அவன்‌ 
வழியிலேயே காய்களைத்‌ தின்று நீர்‌ அருந்தியிருந்தான்‌. 
எனினும்‌ பசித்துக்‌ களைத்திருந்தான்‌. அவனைக்‌ 
கண்டதுமே அங்கிருந்த யாதவ இளைஞன்‌ “நீங்கள்‌ சற்று 
ஓய்வெடுக்கலாம்‌. தங்கள்‌ குடிலுக்கு உணவை 
கொண்டுவரும்படி ஆணையிடுகிறேன்‌” என்றான்‌. 
யுயுத்ஸு “என்‌ வருகையை இளைய யாதவருக்கு 
அறிவிக்கவேண்டும்‌. எனக்கு நெடும்பொழுது ஓய்வு 
தேவைப்படாது. சற்றே முதுகை நீட்டிக்கொண்டாலே 
போதும்‌” என்றான்‌. “அவர்களிடம்‌ நான்‌ அரசமந்தணச்‌ 
செய்தியுடன்‌ வந்திருப்பதாகச்‌ சொல்க!” 


அவனுக்கு பெரிய கொப்பரையில்‌ கிழங்குகளும்‌ கீரையும்‌ 
சேர்த்து சமைக்கப்பட்ட கஞ்சி வந்தது. உடன்‌ உண்பதற்கு 
சுட்ட ஊன்துண்டுகள்‌. அவை சிவந்து நெய்க்குமிழிகள்‌ 
பொரிய சூடாக முனகிக்கொண்டிருந்தன. உண்டு முடித்து 
சிறுகுடிலில்‌ பசுஞ்சாணி மெழுகிய திண்ணையில்‌ 
தர்ப்பைப்புல்‌ பாயில்‌ படுத்தபோது ஒரு கணம்‌ திரும்ப 
அஸ்தினபுரிக்கே செல்லவேண்டாம்‌ என்னும்‌ எண்ணம்‌ 
யுயுத்ஸுவுக்கு ஏற்பட்டது. கங்கையிலிருந்து குளிர்காற்று 
அலையலையாக எழுந்து வந்துகொண்டிருந்தது. 
உச்சிப்பொழுதுக்கே உரிய மயங்கும்‌ பறவைக்குரல்கள்‌. 
நெடுந்தொலைவு வரை கொண்டுசெல்பவை ஓசைகள்‌. 
கண்களை மூடி ஓசைகளை கேட்கத்‌ தொடங்கினாலே 
உள்ளம்‌ மிக விரிந்த நிலப்பகுதியை உணரத்‌ 
தொடங்கிவிடுகிறது. மிகமிக அப்பால்‌ ஏதோ பறவை 
இன்குழலோசை ஒன்றை எழுப்பிக்கொண்டிருந்தது. 
அதற்கும்‌ அப்பால்‌ ஏதோ நாயின்‌ ஓசை. பறவையின்‌ 
குழலோசை சுழன்று சுழன்று அவனை ஆட்கொண்டது. 
அவன்‌ ஆழத்திலிருந்தே எழுவது போலிருந்தது அது. 


இனிமை இனிமை இனிமை என உள்ளம்‌ 
நிறைவுகொண்டது. இருத்தலைவிட இனிதாவதொன்றும்‌ 
இல்லை. எதையும்‌ சென்று எய்தாமல்‌ எதையும்‌ 
எண்ணிக்கொள்ளாமல்‌ எவருக்கும்‌ எதையும்‌ நிறுவத்‌ 
தேவையில்லாமல்‌ வெறுமனே இருத்தலைப்போல்‌ 
நிறைவளிப்பது வேறொன்றுமில்லை. அஸ்தினபுரி ஒரு 


பெரும்‌ பொய்‌. அங்குள்ள அரசியல்சூழ்ச்சிகள்‌ பொய்‌. 
பாரதவர்ஷமே மாபெரும்‌ பொய்‌. மெய்யென்றிருப்பது 
உடலே. அதன்‌ எளிய இன்பங்களே. நல்லுணவு. நல்ல 
உறக்கம்‌. நன்னீராடல்‌. நல்லகாற்று. வானின்‌ கீழ்‌ 
இருத்தல்‌. மண்ணின்மேல்‌ இருத்தல்‌. அவன்‌ 
துயில்கொள்ளத்‌ தொடங்கியதை அவனே அறிந்தான்‌. 
நல்ல துயில்‌ வந்தணையும்‌ இடத்திலேயே நல்ல 
எண்ணங்கள்‌ முளைக்க முடியும்‌. வாழ்க்கையின்மேல்‌ 
நம்பிக்கை கொண்ட பெருநோக்குகள்‌ எழ முடியும்‌. 
துயிலணையாத இடங்களில்‌ இருப்பவை முட்கள்‌. கால 
முட்கள்‌. ஆணவ முட்கள்‌. 


அவன்‌ விழித்துக்கொண்டபோது எண்ணியதைவிட 
பொழுது பிந்திவிட்டிருந்தது. உள்ளம்‌ பதற்றம்‌ 
கொண்டது. எடுத்த பணியை தவறவிட்டுவிட்டோமா? 
இன்றே இளைய பாண்டவருடன்‌ பேசிமுடித்துவிட 
வேண்டும்‌. நாளையாயினும்‌ அவர்‌ நகர்புகவேண்டும்‌. 
நாளை கிளம்பி வருவதற்கு அவரிடம்‌ இன்று 
சொல்பெற்று இரவுக்குள்‌ அவன்‌ மீண்டுவிட வேண்டும்‌. 
அவன்‌ ஆடை திருத்தி முகம்‌ கழுவி கிளம்பியபோது 
துயில்வதற்கு முந்தைய எண்ணங்களை நினைவுகூர்ந்து 
புன்னகை செய்தான்‌. ஆனால்‌ ஒன்றை உணர்ந்தான்‌. 
அவன்‌ வந்தபோதிருந்த பதற்றம்‌ குறைந்திருந்தது. 
நம்பிக்கை உருவாகிவிட்டிருந்தது. அந்த இனிய 
எண்ணங்களின்‌ அடியோட்டம்‌ நெஞ்சுக்குள்‌ 
இருந்துகொண்டேதான்‌ இருந்தது. 


குறுங்காட்டின்‌ விளிம்பில்‌ ஒரு பாறையில்‌ இளைய 
யாதவர்‌ அருகே அர்ஜுனன்‌ அமர்ந்திருந்தான்‌. அவர்கள்‌ 
பேசிக்கொண்டிருக்கவில்லை என்பதை யுயுத்ஸு 
கண்டான்‌. அவர்‌ இசைமீட்டிக்கொண்டிருந்திருப்பாரோ 
என நினைத்தான்‌. ஆனால்‌ அவருடைய குழல்‌ 
இடைக்கச்சையில்தான்‌ இருந்தது. ஏன்‌ அவ்வாறு 
எண்ணினோம்‌ என்று பின்னர்‌ வியந்தான்‌. அவர்களின்‌ 
முகங்களில்‌ அந்தக்‌ கனிவு நிறைந்திருந்தது. யாதவ 
மாணவன்‌ “அவர்களிடம்‌ செல்க! ஆணை 
பெற்றுவிட்டேன்‌” என்று சொல்லி தலைவணங்கி 
திரும்பிச்‌ சென்றான்‌. யுயுத்ஸு அவர்களை நோக்கி 
நடந்தான்‌. அவர்கள்‌ அவன்‌ வருவதை 
அறிந்திருந்தாலும்‌ திரும்பி நோக்கவில்லை. ஆனால்‌ 
அவர்களின்‌ நோக்கை உணர்ந்தவனாக அவன்‌ 
நடைகளர்ந்தான்‌. 


அவர்கள்‌ தன்னை வேண்டுமென்றேதான்‌ 
நோக்கவில்லையா? இல்லை, அவர்கள்‌ இருந்த 


ஒருமையில்‌ அவனுக்கு இடமில்லையா? அவனுக்கு 
கசப்பு ஒன்று ஊறி எழுந்தது. பெரும்‌ பொறாமை அது 
எனத்‌ தெரிந்தது. அத்தகைய நட்பை அடைந்தவன்‌ 
அதற்குப்‌ பின்‌ இப்புவியில்‌ அடைவதற்கென்ன உள்ளது? 
காதல்கள்‌ அதற்கு ஈடாகுமா? தந்தையும்‌ அன்னையும்‌ 
அளிக்கும்‌ அன்பு நிகராகுமா? எதுவுமில்லை. ஒன்றே 
எஞ்சுவது. ஆசிரியர்‌ மாணவன்‌ என்னும்‌ உறவு. இங்கு 
நண்பனே திக ப்‌ அமர்ந்திருக்கிறான்‌. அவன்‌ 
பெருமூச்சுவிட்டான்‌. அதை அடைவதற்குரிய தகுதி 
ஒன்றுண்டு. எஞ்சாமல்‌ தன்னை அளிப்பது. அதை 
ஆணவமில்லாதவர்களே அடையமுடியும்‌. 


ணவமில்லா நிலை எவருக்கும்‌ இல்லை. 
மானுடக்கீழோரிடம்கூட ஆணவமே நிறைந்திருக்கிறது. 

ஆணவ த்தைக்‌ கடந்தோரிடம்‌ மட்டுமே அந்த 

அவிக நிலை உருவாகும்‌. அதற்கு தன்னில்‌ 
நிலை றையவேண்டும்‌. தான்‌ எனும்‌ எல்லையை 
கண்டடையவேண்டும்‌. தானெனத்‌ தருக்கிச்‌ 
சென்றடையும்‌ உச்சமேது என்று வம்‌ லு 
மீளவேண்டும்‌. இளமையிலேயே தன்‌ திறனின்‌ 
எல்லையை சென்று கண்டவனுக்குரியது அந்நிலை. அது 
வில்லுடன்‌ பிறந்த விஜயனுக்கு இயல்பாகலாம்‌. 
தொட்டுத்தொட்டு தன்னைப்‌ பயின்று தானென்று 
உணர்ந்து சென்றடைந்து மேலும்‌ நோக்கி ஏங்கி ஏங்கி 
நின்றிருக்கும்‌ எளியோருக்குரியது அல்ல. 
ஆசிரியனாதல்கூட எளிது, மாணவனாதலே கடினம்‌. 


அவன்‌ அருகணைந்து வணங்கினான்‌. இளைய யாதவர்‌ 
திரும்பி நோக்கி புன்னகைத்தார்‌. அவருடைய புன்னகை 
எப்போதுமே அவனை உளம்பொங்கச்‌ செய்வது. அது 
அவனுக்காக மட்டுமே எழும்‌ ஒன்று என்று தோன்றச்‌ 
செய்வது. பால்பற்கள்‌ எழுந்த குழவிக்குரிய கண்கள்‌ 
ஒளிவிடும்‌, முகமே மலரும்‌ புன்னகை. அவன்‌ “நான்‌ 
இத்தருணத்தில்‌ இங்கு வரும்‌ பேறு பெற்றேன்‌” என்றான்‌. 
அவர்‌ “உன்னை உண்மையில்‌ இவன்‌ எதிர்பார்த்துக்‌ 
கொண்டிருந்தான்‌. தன்னை விடமாட்டார்கள்‌ என 
அறிந்திருந்தான்‌. அவர்கள்‌ பொருட்டு உன்னைத்தான்‌ 
சுரேசர்‌ அனுப்புவார்‌ என்றான்‌” என்றார்‌. அர்ஜுனன்‌ 
அவனை நோக்கி புன்னகை செய்து “சொல்ல வந்ததை 
சொல்‌! அங்கே மக்கள்‌ எனக்காகக்‌ காத்திருக்கிறார்கள்‌. 
நான்‌ செல்லாவிட்டால்‌ விழவு முழுமையடையாது. 
அரசரும்‌ உடன்பிறந்தவரும்‌ நான்‌ வந்தாகவேண்டும்‌ 
என்கிறார்கள்‌. அரசர்‌ நோயுற்றிருக்கிறார்‌, நான்‌ செல்வது 
அவருடைய நோயை அவிக்கும்‌. வேறென்ன?” என்றான்‌. 


யுயுத்ஸு சிரித்துவிட்டான்‌. “என்‌ பணியை 
எளிதாக்குகிறீர்‌, மூத்தவரே” என்றான்‌. “ஆனால்‌ அதை 
நான்‌ நாலாயிரம்முறை மீண்டும்‌ மீண்டும்‌ சொல்வதாக 
எண்ணிக்கொள்ளுங்கள்‌.” அர்ஜுனன்‌ வெடித்து 
நகைத்து இளைய யாதவரிடம்‌ “இவனிடம்‌ மூத்தவரிடம்‌ 
இருக்கும்‌ எல்லா சாயல்களும்‌ உண்டு. ஒன்று கூடுதலாக 
உண்டு என்றால்‌ அது நகையாட்டு” என்றான்‌. “அதை 
நான்‌ கெளரவ மூத்தவரிடமிருந்து பெற்றேன்‌” என்றான்‌ 
யுயுத்ஸு. “ஆம்‌, கெளரவ அவை சிரிப்பும்‌ 
நகையாட்டுமாக செல்வது என அறிந்துள்ளேன்‌” 
என்றான்‌ அர்ஜுனன்‌. “மூத்தவரே, நீங்கள்‌ இங்குதான்‌ 
வந்திருக்க முடியும்‌ என நான்‌ அறிந்துள்ளேன்‌. இங்கு 
நீங்கள்‌ வந்ததே எவ்வகையிலும்‌ முறையானதும்கூட. 
உங்கள்‌ ஆசிரியர்‌ இங்கிருக்கையில்‌ வேறெங்கும்‌ நீங்கள்‌ 
நிறைவுகொள்ளவும்‌ முடியாது” என்று யுயுத்ஸு 
சொன்னான்‌. “ஆனால்‌ அங்கு நீங்கள்‌ 
செய்யவேண்டுவனவற்றை செய்த பின்‌ இங்கு 
மீண்டீர்கள்‌ என்றால்‌ நிறைவுடன்‌ இருப்பீர்கள்‌. நான்‌ கூற 
வந்தது அதை மட்டுமே.” 


“முடிவில்லாத நடிப்பு, அது எனக்கு சலிப்பூட்டுகிறது” 
என்றான்‌ அர்ஜுனன்‌. “ஆம்‌, அதையே சற்றுமுன்‌ 
கங்கைக்கரைக்‌ காற்றேற்று துயில்கொள்கையில்‌ நானும்‌ 
உணர்ந்தேன்‌” என்றான்‌ யுயுத்ஸு. “ஆனால்‌ அது உங்கள்‌ 
கடமை. உங்கள்‌ மூத்தவர்கள்‌ எதிர்பார்க்கையில்‌ அதை 
நீங்கள்‌ செய்தே ஆகவேண்டும்‌. எவ்வகையிலும்‌ தவிர்க்க 
உங்களுக்கு உரிமை இல்லை.” அர்ஜுனன்‌ “நான்‌ 
என்னால்‌ இயன்றதை செய்துவிட்டேன்‌. இனிமேலும்‌ 
நடிப்பதில்‌ பொருளில்லை. எங்கோ ஓர்‌ இடத்தில்‌ இதை 
நான்‌ நிறுத்திக்கொண்டே ஆகவேண்டும்‌” என்றான்‌. 
“நேற்று அங்கிருந்தவர்கள்‌ என்னை இளமை முதல்‌ 
அறிந்தவர்கள்‌. அவர்கள்‌ முன்‌ அவ்வாறன்றி நான்‌ 
தோன்றமுடியாது. இவர்கள்‌ முன்னால்‌ அவ்வாறு நான்‌ 
தோன்றினேன்‌ என்றால்‌ அது மீண்டும்‌ ஒரு தொடக்கம்‌. 
போதும்‌, என்‌ விழைவின்மையை நீயே அரசரிடம்‌ 
தெரிவித்துவிடு” என்றான்‌. 


“நீங்கள்‌ அஸ்தினபுரியின்‌ முதன்மை முகம்‌. 
அங்கிருப்போர்‌ உங்களை அவ்வண்ணமே 
அறிந்திருக்கிறார்கள்‌” என்றான்‌ யுயுத்ஸு. “நான்‌ இறுதி 
முடிவை எடுத்துவிட்டேன்‌. நீ பேசி என்னை மாற்றிவிட 
முடியாது” என்றான்‌ அர்ஜுனன்‌. “நான்‌ இளைய யாதவர்‌ 
அருகே இருக்க விழைகிறேன்‌, அதில்‌ எந்த மாற்றமும்‌ 
இல்லை.” இளைய யாதவர்‌ “நான்‌ நகருக்குள்‌ வருவதாக 
இல்லை. இன்றிருக்கும்‌ நிலையில்‌ நான்‌ 


எந்நகருக்குள்ளும்‌ நுழையக்கூடாது. நான்‌ 
துவாரகையால்‌ வெளியேற்றப்பட்டவன்‌” என்றார்‌. 
“உங்களை மாற்றி அழைத்துச்செல்ல முடியும்‌ என நான்‌ 
நினைக்கவில்லை. என்‌ எல்லைகளை நான்‌ அறிவேன்‌” 
என்றான்‌ யுயுத்ஸு. அர்ஜுனன்‌ “இளையோனே, நான்‌ 
இளைய யாதவர்‌ அருகேதான்‌ இருக்கப்போகிறேன்‌. 
அவருடன்‌ இருக்கையில்‌ மட்டுமே நிறைவை 
அடைகிறேன்‌. நான்‌ ஆற்றிய பணிகளுக்கு எதையேனும்‌ 
என்‌ மூத்தவர்‌ அளிப்பாரென்றால்‌ இதையே கோருவேன்‌” 
என்றான்‌. 


“ஆனால்‌ உங்கள்‌ மூத்தவரின்‌ விழைவு...” என யுயுத்ஸு 
தொடங்க “அவர்‌ தன்‌ விழைவை உன்னிடம்‌ கூறினாரா? 
எனக்குரிய ஆணை என எதையேனும்‌ விடுத்தாரா?” 
என்று அர்ஜுனன்‌ கேட்டான்‌. “இல்லை” என்றான்‌ 
யுயுத்ஸு. “எனில்‌ சென்று அவரிடம்‌ கேள்‌. நான்‌ இளைய 
யாதவரை விட்டுவிட்டு என்‌ விழைவுக்கு மாறாக 
அஸ்தினபுரிக்குள்‌ நுழைந்தாகவேண்டும்‌ என அவர்‌ 
ஆணையிடுகிறாரா என்று” என்றான்‌ அர்ஜுனன்‌. “அவர்‌ 
இளைய யாதவரின்‌ விழைவுக்கு மாறாக 
ஆணையிடமாட்டார்‌ என நான்‌ அறிவேன்‌” என்றான்‌ 
யுயுத்ஸு. “எனில்‌ என்ன எஞ்சுகிறது? நாம்‌ 
பேசிக்கொள்ள ஏதுமில்லை. நான்‌ வரவியலாது” என்று 
அர்ஜுனன்‌ சொன்னான்‌. யுயுத்ஸு “நான்‌ என்‌ தூதை 
சொல்லிவிட்டேன்‌. அறுதி முடிவுகளுடன்‌ பேசும்‌ ஆற்றல்‌ 
எனக்கில்லை. நான்‌ எளியோன்‌” என்றான்‌. 
பெருமூச்சுடன்‌ கைகளை மடியில்‌ சேர்த்துவைத்து 
அமர்ந்துகொண்டான்‌. குறுங்காட்டிலிருந்து காற்று 
இலையோசையுடன்‌ வந்து அவர்களைத்‌ தழுவி 
கடந்துசென்றது. 


இளைய யாதவர்‌ அவனிடம்‌ “இளையோர்‌ கொண்டு வந்த 
தனிப்பரிசுகள்‌ என்னென்ன?” என்றார்‌. யுயுத்ஸு அவரை 
திரும்பிப்‌ பார்த்தான்‌. அவர்‌ அவற்றைப்‌ பற்றி 
அறிந்திருப்பார்‌ என்றே அவனுக்கு தோன்றியது. 
அவனுக்கு அவர்‌ கேட்பதன்‌ நோக்கம்‌ புரியவில்லை. 
இருந்தாலும்‌ சொல்லத்‌ தொடங்கினான்‌. ஒவ்வொருவரின்‌ 
பரிசைப்‌ பற்றியும்‌ யுதிஷ்டிரன்‌ அவற்றுக்கு அளித்த 
எதிர்வினை பற்றியும்‌ அவன்‌ 
சொல்லிக்கொண்டிருந்தபோது அர்ஜுனன்‌ ஆர்வமற்று 
காட்டை பார்த்துக்கொண்டிருந்தான்‌. இளைய யாதவர்‌ 
அவ்வப்போது சிரித்தும்‌ ஊடுவினாக்கள்‌ எழுப்பியும்‌ 
அவன்‌ சொல்வதை கேட்டார்‌. பின்னர்‌ அர்ஜுனனிடம்‌ 
“விந்தைதான்‌, மூன்று திசைகளிலிருந்தும்‌ ஏறத்தாழ ஒரே 
பரிசு வெவ்வேறு வகையில்‌ வந்திருக்கிறது” என்றார்‌. 


யுயுத்ஸு திகைத்து அவரை பார்த்தான்‌. அவருக்கு 
அப்பரிசுகளைப்‌ பற்றி தெரியவில்லை என்று 
தோன்றியது. விளக்கியபோது அவர்‌ கூர்ந்து 
கேட்டதுபோலத்தான்‌ தோன்றியது. 


அர்ஜுனன்‌ உளம்குவியாமல்‌ “அப்படியா?” என்றான்‌. 
இளைய யாதவர்‌ “நீ கூட அதேபோல எதையாவது 
ஒன்றை கொண்டுசென்று கொடுக்கலாம்‌. 
இப்பரிசுகளுக்கு ஓர்‌ ஒழுங்கு உள்ளது. நால்வரும்‌ நான்கு 
திசைகளிலிருந்து நான்கு பரிசுகளை அரசருக்கு 
கொடுக்கிறார்கள்‌. நான்குவகை வினாக்கள்‌, நான்கு 
விடைகள்‌. சூதர்கள்‌ கதை சொல்ல உகந்தவை. நீ 
செல்லாவிட்டால்‌ கதை அறுந்து நின்றிருக்கும்‌” என்றார்‌. 
“நான்‌ அவ்வகையில்‌ எதையும்‌ கொண்டுவரவில்லை” 
என்று அர்ஜுனன்‌ எரிச்சலுடன்‌ சொன்னான்‌. 
“எதையாவது கொண்டுவந்திருப்பாய்‌. நன்கு 
எண்ணிப்பார்‌” என்ற இளைய யாதவர்‌ “இல்லையேல்‌ 
கொண்டுவந்த எதையேனும்‌ அவ்வாறு அரும்பொருளாக 
ஆக்கிக்கொள்ளலாம்‌” என்றார்‌. “விளையாடாதீர்கள்‌, 
யாதவரே” என்றான்‌ அர்ஜுனன்‌. “நீ கூறியது நினைவுக்கு 
வருகிறது. மணிபூரகநாட்டின்‌ மறுஎல்லையில்‌ 
மாமேருவின்‌ அடிவாரத்தில்‌ இருந்த ஊர்களின்‌ 
தெய்வங்களைப்பற்றி சொன்னாய்‌. அவற்றில்‌ ஒன்று 
உன்னை தேடிவந்ததைப்பற்றி...” என்றார்‌. 


யுயுத்ஸு புரிந்துகொண்டான்‌. புன்னகையுடன்‌ 
அர்ஜுனனிடம்‌ “எதை கண்டீர்‌, மூத்தவரே?” என்றான்‌. 
அர்ஜுனன்‌ எரிச்சல்‌ விலகாதவனாக 
“எங்குமுள்ளவைதான்‌. அங்குள்ள சிற்றூர்கள்‌ எல்லாமே 
தொல்தெய்வங்களால்‌ நிறைந்திருக்கின்றன” என்றான்‌. 
“பாரதவர்ஷம்‌ முழுக்க அத்தனை தொல்குடிச்‌ 
சிற்றூர்களிலும்‌ எண்ணித்தீராத தெய்வங்கள்‌ உள்ளன. 
முதல்‌ நோக்கில்‌ அவை வேறுபட்டவைபோலத்‌ தோன்றும்‌. 
ஆனால்‌ அனைத்தும்‌ ஒன்றே. விண்ணில்‌ ஒரு சொல்‌ 
ஒலிக்க அதை மண்ணில்‌ ஒவ்வொரு உயிரும்‌ ஒவ்வொரு 
வகையில்‌ சொல்லிக்கொள்வதுபோல. தவளைகளும்‌ 
கிளிகளும்‌ விலங்குகளும்‌ மானுடரும்‌. அவை வெவ்வேறு 
ஒலிகள்‌. ஆனால்‌ எங்கோ அவை ஒன்று 
என்றும்படுகின்றன.” அவனை பேசவைக்க யுயுத்ஸு 
விழைந்தான்‌. “அவ்வாறு சொல்லிவிடமுடியுமா என்ன? 
நாம்‌ பொதுமையை நோக்கும்‌ விழிகொண்டிருந்தால்‌ 
பொதுமை நம்‌ கண்களுக்குபடுகிறது” என்றான்‌. 


சற்றே சரிந்து அமர்ந்திருந்த அர்ஜுனன்‌ எழுந்தான்‌. 
“இவ்வாறு சொல்லாடுவது எளிது. நான்‌ அதை 


விழையவில்லை. நான்‌ கூறுவது நானே கண்டது” 
என்றான்‌. “கீழைநிலத்தில்‌ நான்‌ கண்ட தெய்வங்கள்‌ 
அனைத்துமே நீத்தாரின்‌ வடிவங்கள்தான்‌. நீத்தார்‌ 
பல்வேறு பறவைகள்‌, உயிரினங்களின்‌ வடிவில்‌ மானுடர்‌ 
முன்‌ தோன்றியிருக்கிறார்கள்‌. அவர்கள்‌ 
அவ்வடிவிலேயே வழித்தோன்றல்களால்‌ வழிபடப்பட்டு 
தெய்வங்களாகியிருக்கிறார்கள்‌.” அவன்‌ பேசும்‌ 
உளநிலையை அடைந்துவிட்டான்‌ என்று யுயுத்ஸு 
உணர்ந்தான்‌. “நாங்கள்‌ கிழக்கே காமரூபம்‌ வரைதான்‌ 
சென்றோம்‌. அதற்கு அப்பால்‌ படைகொண்டுசெல்ல 
எங்களுக்கு பொழுதில்லை. த்க்‌ நான்‌ ஓர்‌ 
அறைகூவலை விடுத்தேன்‌. கிழக்கிலிருக்கும்‌ ஒவ்வொரு 
நாட்டு அரசனும்‌ தன்‌ கப்பத்தை என்னிடம்‌ 
கொண்டுவந்து அளிக்கவேண்டும்‌. அவ்வாறு 
அளிக்காதவர்கள்‌ எதிரிகளென கருதப்படுவார்கள்‌. 
அடுத்த மூன்றாண்டுகளுக்குள்‌ அவர்கள்‌ மேல்‌ 
படைகொண்டு வருவேன்‌ என்று.” 


கிழக்கே இருந்த அனைத்து நிலங்களில்‌ இருந்தும்‌ 
மன்னர்களும்‌ குடித்தலைவர்களும்‌ எங்களுக்கு 
பரிசில்களை கொண்டுவந்து அளித்தனர்‌. பரிசிலளிக்க 
வருபவர்கள்‌ தங்கள்‌ குடிக்கோல்களுடன்‌ அரசகுடியைச்‌ 
சேர்ந்த ஒருவரை அனுப்பவேண்டும்‌ என்று நான்‌ 
ஆணையிட்டிருந்தேன்‌. காமரூபத்தைச்‌ சேர்ந்த துரூமன்‌ 
என்னும்‌ அமைச்சன்‌ என்னுடன்‌ சேர்ந்துகொண்டான்‌. 
அவன்‌ என்னிடம்‌ அவ்வண்ணம்‌ கோல்களுடன்‌ 
வருவதில்‌ பொருளில்லை, அவர்கள்‌ தங்கள்‌ 
குடித்தெய்வங்களில்‌ ஒன்றை கொண்டுவந்து என்னை 
வாழ்த்தவும்‌ வேண்டும்‌ என ஆணையிடும்படி 
சொன்னான்‌. ஆகவே அவ்வாணைகளையும்‌ இட்டேன்‌. 
அதன்பின்‌ ஒவ்வொரு நாளும்‌ வெவ்வேறு தெய்வங்கள்‌ 
என்னை தேடிவந்தன. விந்தையான தோற்றங்கள்‌ 
கொண்டவை. ஆனால்‌ பெரும்பாலானவை 
விலங்குகளின்‌, பறவைகளின்‌, பூச்சிகளின்‌ 
வடிவம்கொண்டவைதான்‌. ஒரு நிலையில்‌ அது ஓர்‌ 
இனிய விளையாட்டாக ஆகியது. 


அப்போதுதான்‌ பாரதவர்ஷத்தின்‌ எல்லைக்கு 
அப்பாலிருந்த மேருநிலத்தைச்‌ சார்ந்த ஒருவன்‌ 
என்னிடம்‌ வந்தான்‌. அவன்‌ அங்கிருந்த 
தொல்குடிகளைச்‌ சேர்ந்த பூசகன்‌. அவனுடன்‌ எவரும்‌ 
வரவில்லை. அவன்‌ என்னிடம்‌ அவர்களின்‌ குடி எனக்கு 
அடிபணியவோ பரிசில்‌ அளிக்கவோ போவதில்லை 
என்றான்‌. ஏனென்றால்‌ அவர்கள்‌ தங்கள்‌ 
தெய்வங்களிடம்‌ ஆணை கோரியிருக்கிறார்கள்‌. 


தெய்வங்கள்‌ ஆணை மறுத்திருக்கின்றன. அச்செய்தியை 
எனக்கு அறிவிக்கவே அவன்‌ குடி அவனை 
அனுப்பியிருக்கிறது. முதலில்‌ எனக்கு சீற்றம்‌ எழுந்தாலும்‌ 
உடனே சிரிப்பும்‌ எழுந்தது. அவனுடைய குடி மிகமிகச்‌ 
சிறிது என்று தெரிந்தது. அது என்‌ படைப்பிரிவில்‌ 
ஒன்றை ஒருநாள்கூட எதிர்த்து நிற்க முடியாது. நான்‌ 
அவர்களின்‌ நம்பிக்கையை எண்ணி வியந்தேன்‌. அதை 
மேலும்‌ சீண்டி நகையாட விழைந்தேன்‌. 


“சொல்க, உங்கள்‌ தெய்வங்கள்‌ எவை? அவை 
எவ்வகைப்பட்டவை? அவை என்னை முன்னர்‌ 
அறியுமா?” என்று அவனிடம்‌ கேட்டேன்‌. “அறியா எனில்‌ 
அவற்றுக்கு நான்‌ என்னை அறிவிக்க என்ன 
செய்யவேண்டும்‌?” அவன்‌ பெயர்‌ ஹைமன்‌. அதன்‌ 
பொருள்‌ பனி. அவன்‌ என்னிடம்‌ அவர்களின்‌ 
தெய்வங்களைப்‌ பற்றி சொன்னான்‌. மண்ணில்‌ 
பிறந்தவர்களுக்கு பலவகையான இறப்புகளை 
தெய்வங்கள்‌ அளித்திருக்கின்றன. கனிகள்‌ 
மரங்களிலிருந்து உதிர்வதுபோல. கனிந்து, பின்‌ அழுகி, 
காம்பு இற்று உதிர்கின்றனர்‌ மானுடர்‌. இனிமையும்‌ 
வண்ணமும்‌ சிறந்த உயரிய கனியை மட்டும்‌ 
தெரிவுசெய்து காம்புகளில்‌ பால்‌ வடிய தெய்வங்கள்‌ 
பறித்துக்கொள்கின்றன. இளமையிலேயே கொடிய 
சாவுகொண்டவர்கள்‌ தெய்வங்களால்‌ பலியெனக்‌ 
கொள்ளப்பட்டவர்கள்‌. மலைகளிலிருந்து விழுபவர்கள்‌, 
இடிவிழுந்து கருகுபவர்கள்‌, நாகநஞ்சு ஏற்பவர்கள்‌. 
அவர்கள்‌ தெய்வங்களாகிறார்கள்‌. அவர்களை நாத்‌ 
என்கின்றனர்‌. 


நாதர்கள்‌ விண்நிறைந்த தெய்வங்களின்பொருட்டு 
இப்புவியை ஆள்கின்றனர்‌. அவர்களில்‌ முப்பத்தேழு 
நிழல்வடிவ நாதர்கள்‌ புவியை மண்ணில்‌ ஊர்ந்தும்‌ 
புதைந்தும்‌ கட்டுப்படுத்துகின்றனர்‌. அந்த 
முப்பத்தேழுபேரின்‌ ஒளிவடிவங்கள்‌ விண்ணில்‌ பறந்தும்‌ 
மரங்களின்‌ மலர்களில்‌ குடிகொண்டும்‌ மானுட 
வாழ்க்கையை நடத்துகின்றன. மேருநிலத்து மக்களின்‌ 
அனைத்துச்‌ சிற்றூர்களின்‌ நடுவிலும்‌ நாதர்களின்‌ 

லயங்கள்‌ உள்ளன. மேலடுக்கில்‌ விண்ணோரும்‌ 
கீழடுக்கில்‌ மண்ணோரும்‌ அமர்ந்திருக்கின்றனர்‌. 
அவர்களுக்கு மலர்கள்‌ சூட்டப்படுகின்றன. இனிய 
நறுமணப்புகை எழுப்பப்படுகிறது. படையல்‌ என 
தேங்காய்கள்‌ அளிக்கப்படுகின்றன. அவர்கள்‌ 
அவ்வூர்களை காக்கின்றனர்‌. அவ்வூரின்‌ அனைத்து 
நிகழ்வுகளையும்‌ வழிநடத்துகின்றனர்‌. அவர்களின்‌ 
காலம்‌, பருவமாறுதல்களினூடாக அவர்களால்‌ 


நடத்தப்படுகிறது. 


நாதர்களின்‌ முதல்வன்‌ திங்க்யான்‌ என அவர்களால்‌ 
அமைக்கப்படுகிறான்‌. திக்ஞானன்‌ புவியையும்‌ 
விண்ணையும்‌ இணைப்பவன்‌. அதனூடாக இங்குள்ள 
வாழ்க்கையின்‌ நிகர்நிலைகளை பேணுபவன்‌. 
அவனுடைய இளையவள்‌ ஆஹ்தி என அவர்களால்‌ 
கூறப்படுகிறாள்‌. திக்ஞானனும்‌ ஆகுதியும்‌ முன்பொரு 
நாள்‌ சூதாடினார்கள்‌. சூதுக்களத்தில்‌ கருக்கள்‌ என 
அவர்கள்‌ சந்திரனையும்‌ சூரியனையும்‌ கோள்களையும்‌ 
விண்மீன்களையும்‌ வைத்தனர்‌. அந்த ஆட்டத்தின்‌ 
முடிவில்‌ ஆகுதி தோல்வியடைந்தாள்‌. தோல்வி 
முழுமையடைவதற்கு முன்னரே அவள்‌ விண்மீன்களை 
கைகளால்‌ அள்ளி வீசி எறிந்து ஆட்டக்களத்தை 
கலைத்தாள்‌. சினமடைந்த திக்ஞானன்‌ தன்‌ 
மின்படைவாளால்‌ ஆகுதியின்‌ தலையை வெட்டினான்‌. 


எரிந்தபடி அந்தத்‌ தலை மண்மேல்‌ விழவந்தது. அந்தத்‌ 
தலையின்‌ எரியெனும்‌ குழல்‌ நெடுந்தொலைவுக்கு 
எழுந்து பறந்தது. அவளுக்குப்‌ பின்னால்‌ மின்னி 
இடியோசையுடன்‌ எழுந்த திக்ஞானன்‌ நாதர்களிடம்‌ 
“பிடியுங்கள்‌... பிடியுங்கள்‌ அதை!” என்று கூவினான்‌. 
நாதர்களில்‌ ஒருவனான கொல்லன்‌ மின்‌ மகாகிரி அதை 
பிடித்துக்கொண்டான்‌. “ஒருபோதும்‌ அந்தத்‌ தலை 
மண்ணை தொடலாகாது. மண்ணை அது தொடும்போது 
புவி அழியும்‌. நினைவில்‌ கொள்க!” என்று திக்ஞானன்‌ 
ணையிட்டான்‌. மகாகிரி தன்‌ கை சுடும்வரை அந்தத்‌ 
தலையை வைத்திருந்தான்‌. அதை உடனே அடுத்த 
நாதனிடம்‌ அளித்தான்‌. அவர்கள்‌ அதை 
கைமாறிக்கொண்டே இருக்கின்றனர்‌. அவர்கள்‌ அதை 
இன்றுவரை நிலம்தொட விடவில்லை. ஆகவே 
இப்புவியில்‌ மானுட வாழ்க்கை 
நிகழ்ந்துகொண்டிருக்கிறது. 


என்னைக்‌ காணவந்த பூசகனாகிய ஹைமன்‌ 
சொன்னான்‌ “எங்கள்‌ குடியினர்‌ உங்களுக்குப்‌ 
பணிந்தாகவேண்டுமா என்று எங்கள்‌ 
குடித்தெய்வங்களிடம்‌ கேட்டோம்‌. நாங்கள்‌ கேட்டபோது 
அந்த எரிதலையை மிந்தா என்னும்‌ அரசமைந்தன்‌ 
வைத்திருந்தான்‌. அவனிடமிருந்தது சொல்‌ அளிக்கும்‌ 
உரிமை. அவன்‌ என்னிடம்‌ சொன்னான்‌. பூசகனே, நீ 
உசாவுவது நன்று. நம்‌ நிலத்தை ஆள விழையும்‌ 
அயலவன்‌ அதற்குரிய தகுதிகொண்டவனாக 
இருக்கவேண்டும்‌. தெய்வங்களுக்கு உகந்தவனே நம்‌ 
குடியின்மேல்‌ கோல்கொள்ள முடியும்‌. அவனை நீ சென்று 


வண்டி சென்றபோது அர்ஜுனன்‌ 
தனிமைகொண்டவனாக திரைச்சீலையை நோக்கியபடி 
வந்தான்‌. பத்மை “விளையாட வந்ததாகச்‌ சொன்னீர்கள்‌ 
இளவரசே” என்றாள்‌. அர்ஜுனன்‌ அவளை நோக்கிவிட்டு 
பார்வையை விலக்கிக்கொண்டான்‌. பின்‌ அவன்‌ 
கைகளால்‌ திரையை விலக்கி வெளியே நோக்கினான்‌. 
“வெளியே பார்க்கலாகாது இளவரசே” என்று பத்மை 
அவன்‌ கைகளை பிடிக்கவந்தாள்‌. குந்தி “அவன்‌ 
பார்க்கட்டும்‌. விரைவிலேயே அவன்‌ ஆண்மகனாகட்டும்‌” 
என்றாள்‌. அர்ஜுனன்‌ திரையை விலக்கி வெளியே 
தெரிந்த மானுட உடல்களை பார்த்தபடியே சென்றான்‌. 


பின்மதியம்‌ நகரம்‌ எங்கும்‌ நீராவி நிறைந்து வீட்டுக்குள்‌ 
இருந்தவர்களை மூச்சடைக்க வைத்தது. சாளரங்களைத்‌ 
திறந்த முதியவர்கள்‌ தங்கள்‌ இளையவர்களைப்பற்றி 
எண்ணி பெருமூச்சுவிட்டனர்‌. வானின்‌ ஒளி 
மங்கலடைந்தும்‌ ஒளிகொண்டும்‌ மாறிக்கொண்டிருக்க 
பறவைக்கூட்டங்கள்‌ கலைந்து காற்றில்‌ சுழன்று 
கூவிக்கொண்டிருந்தன. வெயிலின்‌ நிறம்‌ 
மாறியிருப்பதை ஒரு முதியவள்‌ கண்டு தன்‌ 
துணைவனிடம்‌ சொன்னாள்‌. அந்தக்‌ காட்சி நகரத்தில்‌ 
மெல்ல ஒலியை எழுப்பியது. உப்பரிகைகளிலும்‌ 
திண்ணைகளிலும்‌ வந்து நின்று அந்த 
வண்ணவெயிலை அனைவரும்‌ நோக்கினர்‌. 


வெயில்‌ முறுகி காய்ச்சப்பட்ட நெய்யின்‌ நிறம்‌ கொண்டது. 
பின்‌ தேன்‌ நிறமாக ஆயிற்று. பின்னர்‌ 
அரக்குப்பாளத்தினூடாக பார்ப்பதுபோல நகரம்‌ 
காட்சிகொண்டது. இல்லங்களின்‌ உள்ளறைகள்‌ இருள 
தீபங்கள்‌ ஏற்றப்பட்டன. காற்று முற்றிலும்‌ நின்று 
இலைநுனிகளும்‌ கொடிகளும்‌ திரைச்சீலைகளும்‌ 
தீபச்சுடர்களும்‌ முற்றிலும்‌ அசைவிழந்தன. 


கீழ்த்திசையில்‌ இந்திரனின்‌ முதற்பெருங்குரல்‌ எழுந்தது. 
“ஓம்‌ ஓம்‌ ஓம்‌” என்றன மேகங்கள்‌. இந்திரனின்‌ 
மின்னல்படைக்கலம்‌ சுடர்க்கொடியாக எழுந்து, 
வேர்வேராக விரிந்து, விழுதுகளாக மண்ணிலூன்றியது. 
“ஓம்‌ லம்‌ இந்திராய நமஹ!” என்று இல்லத்து முகப்புகளில்‌ 
நின்று கைகூப்பி வாழ்த்தினர்‌ மக்கள்‌. இந்திரன்‌ 
அவர்களின்‌ கண்களை ஒளியால்‌ நிறைத்து காதுகளை 
ஒலியால்‌ மூடினான்‌. கருத்தில்‌ சிலகணங்கள்‌ ஓங்காரம்‌ 
மட்டுமே இருக்கச்செய்தான்‌. 


அறைக்குள்‌ தேங்கியிருந்த இருள்‌ மறைவதை அவர்கள்‌ 
கண்டனர்‌. தூண்களுக்கு வெவ்வேறு வண்ணங்களில்‌ 


அறிந்து வருக! நான்‌ அவ்வாணையைப்‌ பெற்று 
உங்களிடம்‌ வந்தேன்‌.” நான்‌ அப்போதும்‌ அதை ஒரு 
வேடிக்கையாகவே எடுத்துக்கொண்டேன்‌. “நன்று, என்‌ 
தகுதியை நான்‌ எவ்வண்ணம்‌ நிறுவவேண்டும்‌?” என்று 
கேட்டேன்‌. 


அவன்‌ தன்‌ இடையில்‌ ஒரு மூங்கில்குழலை 
வைத்திருந்தான்‌. நமது வேய்குழல்களைவிட சிறியது. 
இரு பகுதிகளாக இருந்தது. அதை இணைத்து அவன்‌ ஓர்‌ 
இசையை எழுப்பினான்‌. அது விண்ணுலகத்தின்‌ 
ஒலியை மண்ணில்‌ ஒலிக்கும்‌ காலவின்கா என்னும்‌ 
பறவையின்‌ ஓசையை எழுப்புவது என்று அவன்‌ 
சொன்னான்‌. காலவின்கையின்‌ குரலை எழுப்பினால்‌ 
அதை கேட்கும்‌ முதல்‌ வானம்பாடியில்‌ அந்த 
தெய்வப்பறவை எழும்‌ என்று சொல்லி அதை 
ஊதலானான்‌. கிழக்குப்‌ பகுதிகளுக்கே உரிய கொஞ்சும்‌ 
இசை. சுழன்று சுழன்று இறங்கும்‌ புகைபோன்ற பண்‌. 
சற்றுநேரத்தில்‌ அருகே மரக்கிளையின்‌ 
இலைச்செறிவுக்குள்‌ அந்த இசையை ஒரு வானம்பாடி 
திரும்பப்‌ பாடியது. “அதுதான்‌, காலப்பறவை 
வந்துவிட்டது” என்று அவன்‌ சொன்னான்‌. 


“வானம்பாடிகள்‌ குரல்களை திரும்பச்‌ சொல்வதொன்றும்‌ 
புதிதல்ல” என்று நான்‌ சொன்னேன்‌. “அல்ல, இது 
காலப்பறவை. இதற்கு மூன்றுகாலமும்‌ தெரியும்‌” என்று 
அவன்‌ சொன்னான்‌. “இது நீங்கள்‌ சொல்லும்‌ எல்லா 
சொற்களையும்‌ திரும்பச்‌ சொல்லும்‌. ஒரே ஒரு 
சொல்லைத்‌ தவிர. அச்சொல்லையே நீங்கள்‌ சாவின்‌ 
போது இறுதிக்கணத்தில்‌ சொல்வீர்கள்‌. உங்கள்‌ உதடுகள்‌ 
அச்சொல்லில்‌ உறைய உயிர்நீப்பீர்கள்‌” என்று அவன்‌ 
சொன்னான்‌. “எங்கள்‌ நிலத்தை ஆள்பவர்‌ தன்‌ 
சாவைப்பற்றி அறிந்திருக்கவேண்டும்‌. தன்‌ வாழ்வின்‌ 
மெய்மையை அறிந்தவரே தன்‌ சாவை அறிந்தவர்‌. 
அவருக்கு அச்சொல்‌ தெரிந்திருக்கும்‌. எவர்‌ ஒரு 
சொல்லை உரைத்து அச்சொல்லை அந்த வானம்பாடி 
மீளச்‌ சொல்லவில்லையோ அவரே மேருநிலத்தை ஆளும்‌ 
தகைமைகொண்டவர்‌. தெய்வங்களுக்கு உகந்தவர்‌. 
அவரை வணங்குக! அவருக்கு அடிபணிந்து கோல்‌ 
அளித்து அழைத்துவருக! என்று தெய்வம்‌ கூறியது. 
ஆகவேதான்‌ வந்தேன்‌.” 


“நீங்கள்‌ என்ன செய்தீர்கள்‌?” என்று யுயுத்ஸு கேட்டான்‌. 
“அது ஒரு சூழ்ச்சியாகக்கூட இருக்கலாம்‌. இப்புவியில்‌ 
சொற்கள்‌ முடிவிலாக்‌ கோடி. எவ்வொலியையும்‌ 
அவ்வண்ணமே திரும்பச்‌ சொல்பவை வானம்பாடிகள்‌. 


மானுடச்‌ சொற்களை மட்டுமல்ல மரங்கொத்தியின்‌ 
ஓசையைக்கூட அவை அவ்வண்ணமே எழுப்புகின்றன. 
ஒருவன்‌ தான்‌ அறிந்த சொற்கள்‌ அனைத்தையும்‌ 
வானம்பாடியிடம்‌ சொல்லிக்கொண்டிருப்பான்‌ என்றால்‌ 
வாழ்க்கை முடிந்துவிடும்‌.” அர்ஜுனன்‌ “ஆம்‌, ஆகவே 
நான்‌ அவனை செல்லவிட்டேன்‌” என்றான்‌. “குறைந்தது 
ஒரு நல்ல கதையையும்‌ ஓர்‌ அழகிய சூழ்ச்சியையும்‌ 
அவர்களால்‌ உருவாக்க முடிந்தது அல்லவா?” யுயுத்ஸு 
“ஆம்‌, மெய்தான்‌” என்றான்‌. 


“ஆனால்‌ அந்தக்‌ குழலை நான்‌ வாங்கிக்கொண்டேன்‌. 
அவனே அதை எனக்கு அளித்தான்‌. பாரதவர்ஷத்தில்‌ 
எவர்‌ காலப்பறவையை வரவழைத்து அதனிடமிருந்து 
தன்‌ அறுதிச்சொல்லை உறுதிசெய்துகொள்கிறாரோ 
அவர்‌ எங்கள்‌ நிலத்திற்குரியவர்‌ என்று அவன்‌ 
சொன்னான்‌” என்றான்‌ அர்ஜுனன்‌. யுயுத்ஸு “அது 
எங்கே?” என்றான்‌. “என்னிடமே உள்ளது. நான்‌ சற்றுமுன்‌ 
காட்டிலிருக்கையில்‌ அதை மீட்டி வானம்பாடியை 
வரவழைத்தேன்‌. அதில்‌ காலப்பறவை எழுந்தது. ஆனால்‌ 
நான்‌ ஒரு சொல்லையும்‌ அதனிடம்‌ கேட்கவில்லை. 
அதன்முன்‌ என்‌ மொழி திகைத்து நின்றுவிட்டது.” 
யுயுத்ஸு “ஏன்‌?” என்றான்‌. “அதை நீயே உணர்வதுதான்‌ 
வழி” என்றான்‌ அர்ஜுனன்‌. யுயுத்ஸு ஆர்வத்துடன்‌ 
“காட்டுக!” என்றான்‌. 


அர்ஜுனன்‌ தன்‌ இடைக்கச்சைக்குள்‌ இருந்து ஒரு 
சிறுகுழலின்‌ இரு துண்டுகளை எடுத்து ஒன்றோடொன்று 
பொருத்தினான்‌. அதை உதடுகளில்‌ வைத்து 
இசைத்தான்‌. மெல்லிய கூரிய இசைத்துணுக்கு 
வானம்பாடியின்‌ ஓசைபோலவே இருந்தது. சற்றுநேரத்தில்‌ 
வானம்பாடி ஒன்று அங்கே மறுகூவல்‌ விடுத்தது. 
அர்ஜுனன்‌ “இளையோனே, உன்‌ சொற்களை 2 
சொல்லிப்‌ பார்க்கலாம்‌” என்றான்‌. யுயுத்ஸு திகைத்து 
பின்‌ இளைய யாதவரிடம்‌ திரும்பி “தாங்கள்‌ கூறி 
நோக்கினீர்களா?” என்றான்‌. அவர்‌ “என்‌ சொல்லை நான்‌ 
நன்கறிவேன்‌” என்றார்‌. யுயுத்ஸு அந்த மறுமொழியால்‌ 
திகைத்தான்‌. பின்னர்‌ “எவர்‌ எதனடிப்படையில்‌ தன்‌ 
சொற்களை அதனிடம்‌ கோரமுடியும்‌?” என்றான்‌. “மிக 
விருப்பமான சொற்களா? மிக வெறுக்கும்‌ சொற்களா? 
விழைந்தனவா? வென்றனவா? தெய்வங்களா அன்றி 
இருளிருப்புகளா? எதைக்கொண்டு தெரிவுசெய்வது?” 
என்றான்‌. 


இளைய யாதவர்‌ உரக்க நகைத்து “எது மிகமிகமிக 
பொருளில்லாமலிருக்கிறதோ, எது எல்லாவற்றையும்‌ 


வெற்றுக்கேலிக்கூத்தென்று ஆக்கி கடந்துசெல்கிறதோ, 
அத்தகைய சொல்‌” என்றார்‌. யுயுத்ஸு அவரை 
வியப்புடன்‌ நோக்கினான்‌. “என்‌ வரையில்‌ அதுவே 
உண்மை” என்றார்‌. புன்னகை அணைய 
“அனைவருக்கும்‌ அவ்வாறு ஆகவேண்டுமென்பதில்லை” 
என்றார்‌. “எவரும்‌ இதனிடம்‌ ஒரு சொல்லும்‌ உசாவத்‌ 
துணியமாட்டார்கள்‌. அச்செயலின்‌ முடிவின்மையும்‌ 
பொருளின்மையும்‌ முகத்தில்‌ அறைய உளமழிந்து 
அமர்ந்திருப்பார்கள்‌.” இளைய யாதவர்‌ “யுதிஷ்டிரன்‌ 
என்ன செய்வார்‌ என நினைக்கிறாய்‌?” என்றார்‌. யுயுத்ஸு 
அவரை நோக்கிய பின்‌ “என்னால்‌ சொல்லக்கூடவில்லை. 
அவர்‌ எதையேனும்‌ கேட்கவும்கூடும்‌” என்றான்‌. 


அர்ஜுனன்‌ “ஆம்‌, நான்‌ அவருக்கு இப்புற்குழலை 
அளிக்க விழைகிறேன்‌. அவர்‌ என்ன செய்வார்‌ என்று 
அறிய வேண்டும்‌” என்றான்‌. எழுந்துகொண்டு “நாம்‌ 
செல்வோம்‌. நான்‌ இதை அரசருக்கு அளிக்கிறேன்‌. 
இதுதான்‌ நான்‌ கீழைநாட்டிலிருந்து அவருக்காகக்‌ 
கொண்டுவந்த அரும்பொருள்‌” என்றான்‌. யுயுத்ஸு 
“அவர்‌ இதை உசாவிநோக்காமலேயே அப்பால்‌ 
வைத்துவிடுவார்‌ என்றே தோன்றுகிறது” என்றான்‌. 
“எனில்‌ மேலும்‌ நன்று. அவருக்கு அவர்‌ வெல்லவே 
முடியாத அகமும்‌ புறமும்‌ சற்று எஞ்சியிருக்கிறது என்று 
காட்டுவோம்‌... நான்‌ கிளம்பி வருகிறேன்‌” என்றான்‌ 
அர்ஜுனன்‌. “நன்று, நான்‌ இச்செய்தியுடன்‌ இப்போதே 
கிளம்புகிறேன்‌. உங்களை அழைத்துவர 
அரசணிப்படையினர்‌ அனுப்பப்படுவார்கள்‌” என்றபடி 
யுயுத்ஸு எழுந்துகொண்டான்‌. “ஆகுக!” என்றான்‌ 
அர்ஜுனன்‌. 


யுயுத்ஸு திரும்பி குறுங்காட்டை நோக்கி “அந்தப்‌ பறவை 
நம்‌ சொல்லுக்காகக்‌ காத்து அங்கே அமர்ந்திருக்கிறது” 
என்றான்‌. “ஆம்‌” என்றார்‌ இளைய யாதவர்‌. 
“அச்சுறுத்துகிறது அவ்வெண்ணம்‌” என்றபடி யுயுத்ஸு 
திரும்பிக்கொண்டான்‌. அர்ஜுனன்‌ காட்டை நோக்கியபடி 
“என்னை கவர்ந்தபடியே இருக்கிறது. ஆனால்‌ தயக்கமும்‌ 
அளிக்கிறது” என்றான்‌. யுயுத்ஸு தலைவணங்கி 
அங்கிருந்து நடந்தான்‌. தப்பிஓடுபவன்போல 
விசைகூட்டினான்‌. சற்றுமுன்‌ உச்சிமயங்கலில்‌ அந்தப்‌ 
பறவையின்‌ மெல்லிய இசையை கேட்டோமா என 
எண்ணிக்கொண்டான்‌. அதில்‌ ஒரு சொல்‌ இருந்ததா? 
மிகமிக இனிய ஒரு சொல்‌? 

[11௨261அர்ஜுனன்‌ நகர்நுழைவு முடிந்து அரண்மனையை 
அடைந்தபோது களைத்து தளர்ந்துவிட்டிருந்தான்‌. 
அவன்‌ அஸ்தினபுரியின்‌ அணிப்படையினருடன்‌ 
கோட்டைமுகப்பை அடைந்தபோது முதற்கதிர்‌ எழத்‌ 
தொடங்கியிருந்தது. அவ்வேளையிலும்‌ 
பல்லாயிரக்கணக்கானவர்கள்‌ அவனை எதிர்நோக்கி 
கோட்டைமுகப்பின்‌ பெருமுற்றத்தில்‌ செறிந்திருந்தனர்‌. 
உள்முற்றத்தில்‌ அவனுடைய தேர்‌ செல்வதற்கான 
பாதையை அமைக்கும்பொருட்டு நூற்றுக்கணக்கான 
புரவிவீரர்களை அணிநிரத்தி வேலி ஒன்றை 
அமைத்திருந்தாள்‌ சம்வகை. ஆனால்‌ அந்த வேலி 
மக்கள்திரளின்‌ உந்தலால்‌ உலைந்தாடிக்கொண்டிருந்தது. 
மேலும்‌ மேலும்‌ படைகளை அங்கே 
நிறுத்தவேண்டியிருந்தது. அவர்கள்‌ நீர்நிறைந்த ஏரியின்‌ 
கரை என விம்மிக்கொண்டிருந்தனர்‌. நகரின்‌ அத்தனை 
தெருக்களிலிருந்தும்‌ மக்கள்‌ பெருகி மையச்சாலை 
நோக்கி முட்டிமோதி உந்தி திணறிக்கொண்டிருந்தனர்‌. 
காற்று நிறைந்த தோற்பை என கோட்டை வெழுத்துவிடும்‌ 
என தோன்றியது. 


அர்ஜுனனின்‌ கொடி தெரிந்ததும்‌ கோட்டை மாபெரும்‌ 
முரசென மாறி முழக்கமிட்டது. ஓசையின்‌ உச்சத்தில்‌ செவி 
செயலிழக்க வெற்று அசைவுகளாக நகரம்‌ 
நுரைகொந்தளித்தது. முந்தையநாள்‌ பகல்முதல்‌ 
தொடங்கிய கொண்டாட்டம்‌ அது. இந்திரவிழவு குறித்து 
யுயுத்ஸு நன்கறிந்திருந்தான்‌. அது நகரை அதன்‌ 
அனைத்துச்‌ சங்கிலிகளையும்‌ அவிழ்த்து தளைகளை 
விடுவித்து அதன்‌ பித்துகளுக்கு விட்டுவிடுவதுதான்‌. 
அன்று எதுவும்‌ நிகழும்‌. எதையும்‌ எவரும்‌ ஆளமுடியாது. 
அகன்‌ பித்தில்‌ ஆடியவன்தான்‌ அவனும்‌. அவை அவன்‌ 
நினைவில்‌ கொந்தளிப்பான கனவு என நீடித்தன. 
எப்போதேனும்‌ கனவிலெழுகையில்‌ அச்சமும்‌ 
கிளர்ச்சியும்‌ அளித்தன. ஆனால்‌ அன்று அவன்‌ கண்டது 
எவ்வகையிலும்‌ எண்ணியிருக்க முடியாததாக இருந்தது. 
நகரம்‌ அதன்‌ வெறியால்‌ உடைந்து தெறித்துவிடும்‌ என, 
அதன்‌ விசையால்‌ சுழன்று வானிலெழுந்துவிடும்‌ என 
தோன்றியது. 


அர்ஜுனன்‌ காமரூபத்திலிருந்து இந்திரனின்‌ 
அடையாளமாகக்‌ கொண்டுவந்த பொன்‌ மூங்கில்‌ 
வெள்ளித்‌ தேரில்‌ நகர்புகுந்ததும்‌ அந்தக்‌ களியாட்டம்‌ 
தொடங்கியது. இந்திரனின்‌ ஆலயத்திலிருந்து சிலை 
அணியூர்வலமாக எடுத்துக்கொண்டுவரப்பட்டு 
செண்டுவெளியின்‌ கிழக்கு மூலையில்‌ அமைக்கப்பட்ட 
மண்மேடையில்‌ நிறுவப்பட்டது. அதன்‌ முன்‌ 
போர்விளையாட்டுக்களும்‌ படைக்கலப்‌ போட்டிகளும்‌ 
தொடங்கின. நகரெங்கும்‌ சூதர்களின்‌ நடனங்களும்‌ 
பாடல்களும்‌ நிகழ்ந்தன. மெல்லமெல்ல பெண்கள்‌ நகரில்‌ 
நிறைந்தனர்‌. சாலைகளில்‌ அவர்களின்‌ நடனங்களும்‌ 
விளையாட்டுக்களும்‌ தொடங்கின. மதுக்களியாட்டு என 
அவை மாறின. காமக்களியாட்டுகளாயின. அனைத்து 
எல்லைகளும்‌ மீறின. இரவெல்லாம்‌ நகரம்‌ 
எரியெழுந்ததுபோல்‌ சுடர்ந்தது. கூவி ஆர்ப்பரித்தது. 
விடிந்தபோது அது அணையுமெனத்‌ தோன்றியது. 
ஆனால்‌ கருக்கிருள்‌ கடந்ததும்‌ புது வெறியுடன்‌ மீண்டும்‌ 
எழுந்தது. 


அர்ஜுனன்‌ நகருக்குள்‌ நுழைந்ததும்‌ அத்தனை 
வேலிகளும்‌ ஒரே கணத்தில்‌ உடைந்தன. அவன்‌ ஊர்ந்த 
தேரை புரவிகளை கழற்றிவிட்டு அப்படியே தூக்கி 
மேலெடுத்தனர்‌. மக்கள்திரளின்‌ ஒழுக்கின்‌ மேல்‌ அவன்‌ 
மிதந்து அலைமோதினான்‌. அவனை அவர்கள்‌ 
மலர்மழையால்‌ மூடினார்கள்‌. அவன்‌ நகரெங்கும்‌ 
அலைந்து திரிவதை காவல்மாடம்‌ மேலிருந்து யுயுத்ஸு 
நோக்கினான்‌. “என்ன செய்வது?” என்று சம்வகை 
கேட்டாள்‌. “ஒன்றும்‌ செய்யமுடியாது. அவர்‌ 
அரண்மனைக்கு வந்துசேரவேண்டியதுதான்‌” என்று 
யுயுத்ஸு சொன்னான்‌. “அவருடைய பாதுகாப்பு...” என்று 
சம்வகை சொல்ல “அவர்‌ இம்மக்கள்திரளால்‌ நசுக்குண்டு 
கொல்லப்பட்டால்‌ அதுவல்லவா வீடுபேறு?” என்றான்‌ 
யுயுத்ஸு. சம்வகை அவன்‌ உணர்ச்சியை 
புரிந்துகொள்ளவில்லை. ஆனால்‌ அவளால்‌ ஒன்றும்‌ 
செய்யமுடியவில்லை. அவள்‌ நின்று தவித்தாள்‌. 
அமர்ந்தும்‌ எழுந்தும்‌ சொல்லெடுத்தும்‌ சொல்லடங்கியும்‌ 
உலவிக்கொண்டிருந்தாள்‌. எவரிடமென்றில்லாமல்‌ 
சினம்கொண்டாள்‌. பின்‌ செயலோய்ந்து அமர்ந்தாள்‌. 
யுயுத்ஸு அவளை வேடிக்கையுணர்வுடன்‌ 
நோக்கிக்கொண்டிருந்தான்‌. 


அரசக்காவலர்‌ ஆணைகளைப்‌ பெறுவதை 
நிறுத்திவிட்டிருந்தனர்‌. ஆணைகள்‌ முழங்கிய போதிலும்‌ 
அந்த நகர்ப்பெருமுழக்கத்தில்‌ அவை மறைந்தன. 
எதையும்‌ செய்யமுடியாது என உணர்ந்த பின்‌ 


செயலற்றிருந்த காவலர்‌ மெல்லமெல்ல நகரின்‌ 
வெறியால்‌ தாங்களும்‌ ஈர்க்கப்பட்டனர்‌. அதில்‌ இறங்கி 
கரைந்தழிந்தனர்‌. “நூலறுந்த பட்டம்‌. இது எங்கேனும்‌ 
சென்றமையவேண்டும்‌. அதுவரை 
செய்வதற்கொன்றுமில்லை” என்று சுரேசர்‌ சொன்னார்‌. 
சம்வகை அரண்மனையில்‌ நிலையிலாது உலவியபடி 
“பகல்‌ வெளுத்துவிட்டது. அவரை நகரின்‌ அத்தனை 
தெருக்களுக்கும்‌ கொண்டுசென்றுவிட்டார்கள்‌. அவர்‌ 
அவர்களின்‌ தலைக்கு மேலேயே 
மிதந்துகொண்டிருக்கிறார்‌” என்றாள்‌. சுரேசர்‌ “ஓர்‌ 
இடத்தில்‌ இது நின்றுதான்‌ ஆகவேண்டும்‌” என்றார்‌. 
“அவர்‌ அரசருக்கு சிறப்புப்‌ பரிசொன்று 
கொண்டுவந்திருக்கிறார்‌ என்றார்கள்‌. இப்போது அது 
அவர்‌ கையில்‌ இருக்கிறதா என்ன?” என்றாள்‌ சம்வகை. 
யுயுத்ஸு “அதை அவர்‌ விடமாட்டார்‌” என்றான்‌. 


யுதிஷ்டிரன்‌ அரண்மனையின்‌ உப்பரிகையில்‌ வந்து 
நின்று நகரிலெழுந்த கொந்தளிப்பை நோக்கினார்‌. 
“என்ன அது? இளையோன்‌ வருகையா?” என்றார்‌. “ஆம்‌, 
அரசே. அர்ஜுனன்‌ நகர்புகுகிறார்‌” என்று யுயுத்ஸு 
சொன்னான்‌. “இதுவரை இதைப்போல்‌ ஒரு வரவேற்பு 
எவருக்கும்‌ அளிக்கப்பட்டதில்லை.” அவன்‌ மிகமிகக்‌ 
கூர்மையாக சொற்களைத்‌ தெரிவுசெய்து “பேரரசி 
திரெளபதிக்கு வந்த கூட்டத்தைவிட ஏழுமடங்கு. நகரில்‌ 
நிற்க இடமில்லை...” என்றான்‌. ஆனால்‌ அவன்‌ 
எண்ணியதுபோல யுதிஷ்டிரனின்‌ முகம்‌ மலரவில்லை. 
கண்கள்‌ சுருங்க கூர்ந்து நோக்கிக்கொண்டு நின்றார்‌. 
“நகரைச்‌ சூழ்ந்திருக்கும்‌ சிற்றூர்கள்‌ 
அனைத்திலுமிருந்தும்‌ மக்கள்‌ இங்கே 
வந்துவிட்டிருக்கிறார்கள்‌. அவர்கள்‌ அனைவருமே 
பார்த்தனை ஒருகணம்‌ பார்ப்பதொன்றையே 
கொண்டாட்டமாகக்‌ கொண்டிருக்கிறார்கள்‌” என்றான்‌. 


யுதிஷ்டிரன்‌ “நேற்றே இங்கு இந்திரவிழவு 
தொடங்கிவிட்டதல்லவா?” என்றார்‌. “ஆம்‌” என்று 
யுயுத்ஸு சொன்னான்‌. “அவர்கள்‌ அதைத்தான்‌ 
கொண்டாடுகிறார்கள்‌. கட்டின்மையை, காமத்தை” 
என்றார்‌ யுதிஷ்டிரன்‌. மீண்டும்‌ கண்களைச்‌ சுருக்கி 
நோக்கிய பின்‌ “இந்நகரை இவ்வண்ணமே விட்டுவிட 
முடியாது. ஒரு பகலுக்குள்‌ இந்திரவிழா கட்டுக்குள்‌ 
வந்தாகவேண்டும்‌ என்று நெறியிருக்கிறது” என்றார்‌. 
யுயுத்ஸு ஒன்றும்‌ சொல்லாமல்‌ நின்றான்‌. யுதிஷ்டிரன்‌ 
தன்‌ அறைக்கு மீண்டபடி “இளையோன்‌ அரண்மனைக்கு 
வந்ததும்‌ அவன்‌ என்னை வந்து பார்க்கட்டும்‌” என்றார்‌. 
யுயுத்ஸு “ஆணை?” என்றான்‌. அவர்‌ தொய்ந்த 


தோள்களுடன்‌, தளர்ந்த நடையுடன்‌ சென்றார்‌. அவன்‌ 
நகரை உப்பரிகையில்‌ நின்று மீண்டும்‌ 
நோக்கிக்கொண்டிருந்தான்‌. அது மெல்ல 
அடங்கத்தொடங்குவதை உணர்ந்தான்‌. அதற்குரிய 
விழிச்சான்றுகள்‌ ஏதும்‌ கிடைக்கவில்லை. ஓசையோ 
பெருகிக்கொண்டிருப்பதாகவே தோன்றியது. ஆனால்‌ 
அது குறைந்துகொண்டிருக்கிறது என அகம்‌ சொன்னது. 


அவன்‌ யுதிஷ்டிரனின்‌ அறைவாயிலை அடைந்தபோது 
அங்கே மருத்துவர்கள்‌ இருவர்‌ நின்றிருந்தனர்‌. 
“முதன்மை மருத்துவர்‌ அரசரை 
நோக்கிக்கொண்டிருக்கிறார்‌. அரசர்‌ இருமுறை 
வாயுமிழ்ந்திருக்கிறார்‌. அவருக்கு கடுமையான நடுக்கும்‌ 
தலைச்சுற்றலும்‌ இருக்கின்றன” என்றார்‌ ஒருவர்‌. “அவர்‌ 
இளையவரை உடனே தன்னை வந்து பார்க்கும்படி 
ஆணையிட்டிருக்கிறார்‌. அவரால்‌ பார்க்க இயலுமா?” 
என்று யுயுத்ஸு கேட்டான்‌. “அவர்‌ எவரையும்‌ 
பார்ப்பதனால்‌ ஏதுமில்லை. அவருடைய உள்ளம்‌ 
அலைமோதிக்கொண்டிருக்கிறது. அவரை 
சந்திப்பவர்கள்‌ அதை உணர்ந்திருந்தால்‌ மட்டும்‌ 
போதுமானது” என்றார்‌ மருத்துவர்‌. “நன்று, அதை நான்‌ 
இளையவரிடம்‌ சொல்கிறேன்‌” என்று யுயுத்ஸு 
சொன்னான்‌. அவன்‌ படியிறங்கும்போது மிகவும்‌ 
களைத்திருந்தான்‌. காட்சியும்‌ ஓசையுமே அக்களைப்பை 
அளிக்கக்கூடுமா? அவற்றினூடாக அவனும்‌ 
அத்திரளுடன்‌ களியாட்டம்‌ இடுகிறானா என்ன? 


கீழே சுரேசரின்‌ அறையில்‌ சம்வகை இருந்தாள்‌. 
“அலையடங்கிக்கொண்டிருக்கிறது” என்று அவன்‌ 
சொன்னான்‌. “எவ்வண்ணம்‌ எனத்‌ தெரியவில்லை. 
இன்னும்‌ சற்றுநேரத்தில்‌ நகர்‌ அமையத்தொடங்கிவிடும்‌.” 
சம்வகை “ஆம்‌, அதை நானும்‌ கருதினேன்‌” என்றாள்‌. 
“எவ்வண்ணம்‌?” என்று அவன்‌ கேட்டான்‌. “நகரின்‌ சில 
பகுதிகளில்‌ இடம்‌ ஒழிந்து தெரிகிறது” என்றாள்‌. அவன்‌ 
களைப்புடன்‌ அவளருகே பீடத்தில்‌ அமர்ந்தான்‌. 
“சம்வகை, நீ அரசரின்‌ துயர்‌ எதனால்‌ என்று 
எண்ணுகிறாய்‌?” என்று அவன்‌ கேட்டான்‌. “அதை 
ஆய்வுசெய்வது என்‌ பணி அல்ல” என்றாள்‌. “எனக்காக 
சொல்‌. நான்‌ அதை அறிய விழைகிறேன்‌” என்றான்‌. 
“அவர்‌ சில விடையில்லா வினாக்களால்‌ 
வேட்டையாடப்படுகிறார்‌” என்று அவள்‌ சொன்னாள்‌. 
“அவருக்குத்‌ தேவை என்ன என அவரே அறியவில்லை. 
ஆணவ நிறைவா? வெற்றியா? தனிமையா? எதையும்‌ 
அவரல்ல, எவரும்‌ சொல்லிவிட முடியாது.” 


அவள்‌ சொல்வது சரி என அவன்‌ உணர்ந்தான்‌. 
பெருமூச்சுடன்‌ “உண்மையில்‌ அவர்‌ நோயுறும்போது 
நானும்‌ சற்றே நோயுறுகிறேன்‌” என்றான்‌. அவள்‌ ஒன்றும்‌ 
சொல்லவில்லை. அவர்கள்‌ அமைதியாக 
அமர்ந்திருந்தார்கள்‌. சுவர்களில்‌ மோதி அலைப்புற்ற 
நகரின்‌ பெருமுழக்கம்‌ குறைந்துகொண்டே சென்றது. 
ஒருகட்டத்தில்‌ அதன்‌ சரிவிறக்கத்தை தெளிவாகவே 
உணரமுழுந்தது. ஒற்றன்‌ அருகே வந்து “இளையவர்‌ 
அர்ஜுனன்‌ அரண்மனையை 
அணுகிக்கொண்டிருக்கிறார்‌. வணிகர்தெருவிலிருந்து 
அவரை கொண்டுவருகிறார்கள்‌” என்றான்‌. யுயுத்ஸு 
பெருமூச்சுவிட்டான்‌. “நான்காவது காவல்மாடத்தை 
அவர்‌ அணுகிவிட்டார்‌” என்று அடுத்த செய்தி வந்தது. 
யுயுத்ஸு எழுந்துகொண்டு “நான்‌ சென்று அவரை 
எதிர்கொள்கிறேன்‌. அவர்‌ களைத்திருப்பார்‌” என்றான்‌. 
“ஆம்‌. அவரால்‌ எழுந்து நிற்கவே முடியாது என 
நினைக்கிறேன்‌” என்று சம்வகை சொன்னாள்‌. 


அர்ஜுனன்‌ அரண்மனைக்குள்‌ ஆயிரக்கணக்கான 
மக்களால்‌ தூக்கிக்கொண்டு வரப்பட்டான்‌. அரண்மனை 
முகப்பின்‌ முற்றத்தில்‌ அத்திரள்‌ அலைசுழித்தது. அவன்‌ 
அதில்‌ ஒதுங்கும்‌ நெற்றுபோல வந்து முதல்தளத்தின்‌ 
சாளரவிளிம்பின்‌ மேல்‌ தொற்றிக்கொண்டான்‌. அவனை 
நோக்கி மக்கள்‌ கூச்சலிட்டனர்‌. ஆடைகளை தூக்கி 
வீசினர்‌. அவன்‌ சாளரம்‌ வழியாகவே முதல்மாடிக்கு 
சென்றான்‌. யுயுத்ஸு மேலே ஓடினான்‌. இடைநாழியை 
அடைந்த அர்ஜுனன்‌ அங்கேயே விழுந்துவிட்டான்‌. 
அவன்‌ உடலெங்கும்‌ புளித்த வீச்சத்துடன்‌ மது நாறியது. 
உலர்ந்த மதுவின்‌ பிசுக்கின்மேல்‌ மலர்ப்பொடியும்‌ 
மலரிதழ்களும்‌ மஞ்சளரிசியும்‌ ஒட்டியிருந்தன. அவன்‌ 
குழல்கற்றைகள்‌ பிடிபடிந்து நார்நாராக தொங்கின. 
உடலில்‌ வியர்வை வழிந்தபோது மலர்ப்பொடி உருகி 
இறங்கியது. யுயுத்ஸு அருகணைந்து “நீங்கள்‌ நீராடலாம்‌, 
மூத்தவரே” என்றான்‌. ஆனால்‌ அவன்‌ விழிமூடித்‌ துயிலத்‌ 
தொடங்கிவிட்மருந்தான்‌. 


(10826]1]அர்ஜுனன்‌ இரண்டுநாழிகைப்‌ பொழுதே 
துயின்றான்‌. விழித்து எழுந்து நீராடி ஆடைமாற்றி அவன்‌ 
ஒருங்கி அமர்ந்திருந்தபோது யுயுத்ஸு அவனை நாடி 
வந்தான்‌. அவன்‌ அத்தனை விரைவாக 
ஒருங்கியிருப்பான்‌ என அவன்‌ நினைக்கவில்லை. 
“தங்களை எழுப்பலாம்‌ என்றே வந்தேன்‌, மூத்தவரே” 
என்றான்‌. “நெடும்பொழுது துயில்கொள்ள முடியும்‌ என்று 
தோன்றவில்லை” என்றான்‌ அர்ஜுனன்‌. நகரம்‌ அதற்குள்‌ 
முற்றாக அடங்கிவிட்டிருந்தது. ஓசையின்மை செவிகளை 


அறைந்தது. “செல்வோம்‌, தங்களுக்காக அமைச்சர்‌ 
காத்திருக்கிறார்‌” என்று யுயுத்ஸு சொன்னான்‌. “ஆம்‌, 
செல்லவேண்டியதுதான்‌” என அர்ஜுனன்‌ நடந்தான்‌. 
யுயுத்ஸு உடன்‌ நடந்தபடி “மூத்தவர்‌ சற்று 
உடல்நலக்குறைவுடன்‌ இருக்கிறார்‌. இந்தக்‌ களியாட்டின்‌ 
முழக்கம்‌ அவர்‌ நோயை கூட்டியிருக்கிறது, ஆனால்‌ 
அவரை நாம்‌ சந்திப்பதில்‌ பிழையில்லை என்றனர்‌ 
மருத்துவர்‌” என்றான்‌. 


அவர்களை எதிர்நோக்கி சம்வகை இடைநாழியில்‌ காத்து 
நின்றிருந்தாள்‌. “இவளை இப்போது படைத்தலைவியாக 
ஆக்கிவிட்டீர்கள்‌ என்று அறிந்தேன்‌” என்றான்‌ 
அர்ஜுனன்‌. “ஆம்‌, அரசே. இவள்‌ ஆட்சியில்தான்‌ இந்நகர்‌ 
இன்று இருக்கிறது” என்றான்‌ யுயுத்ஸு. அர்ஜுனன்‌ 
சம்வகையை நோக்கி புன்னகைத்து “நன்று... 
அவளுடைய கவசங்கள்‌ ஒளிர்கின்றன” என்றான்‌. 
சுரேசர்‌ இடைநாழியில்‌ எதிரே வந்தார்‌. முகமன்‌ உரைத்து 
வணங்கினார்‌. “நானும்‌ உடன்வரவேண்டுமென்றால்‌ 
வருகிறேன்‌” என்றார்‌. “இது விந்தையான ஓர்‌ 
விளையாட்டு, அமைச்சரே. நீங்களும்‌ உடனிருக்கலாம்‌” 
என்றான்‌ அர்ஜுனன்‌. “நாம்‌ ஒரு காவியத்தின்‌ பகுதியை 
நடிக்கவிருக்கிறோம்‌” என்று நகைத்தான்‌. யுயுத்ஸு 
“இந்நான்கு பகுதிகளும்‌ ஒன்றே என்று இளைய யாதவர்‌ 
சொன்னார்‌. எனக்கு அது அப்போதும்‌ புரியவில்லை, 
இப்போதும்‌ குழப்பமாகவே உள்ளது” என்றான்‌. 
அர்ஜுனன்‌ நகைத்து “அது அவர்‌ வழக்கம்‌. எண்ண 
எண்ண சென்றடையமுடியாத சிலவற்றை 
சொல்லிவிடுவார்‌. அவை சில தருணங்களில்‌ அவர்‌ 
வேண்டுமென்றே நம்மை குழப்பும்பொருட்டு 
சொன்னவையாகவே இருக்கும்‌” என்றான்‌. 


யுதிஷ்டிரனின்‌ அறைவாயிலில்‌ நின்ற ஏவலனிடம்‌ சுரேசர்‌ 
உள்ளே அரசர்‌ எவ்வண்ணம்‌ இருக்கிறார்‌ என உசாவி 
அறிந்தார்‌. அர்ஜுனனிடம்‌ “செல்வோம்‌. நன்றே 
நிகழுமென எதிர்பார்ப்போம்‌” என்றார்‌. “ஏன்‌ அவ்வாறு 
எதிர்பார்க்கவேண்டும்‌?” என்று அர்ஜுனன்‌ கேட்டான்‌. 
சுரேசர்‌ நகைத்து “ஏனென்றால்‌ இது நான்காவது பரிசு. 
கதை இங்கே முடிவடைந்தாக வேண்டும்‌” என்றார்‌. 
ஏவலன்‌ வந்து அவர்கள்‌ உள்ளே செல்லலாம்‌ என 
அறிவித்தான்‌. சுரேசர்‌ “அரசரிடம்‌ நீங்களே பேச்சை 
தொடங்கலாம்‌. அவர்‌ நோயுற்றிருந்தாலும்‌ சில 
தருணங்களில்‌ நிறையவே பேசுவார்‌” என்றார்‌. 
அர்ஜுனன்‌ “நானே பேசுகிறேன்‌. இன்று அவர்‌ நிறைய 
பேசமாட்டார்‌ என நினைக்கிறேன்‌” என்றான்‌. 


அவர்கள்‌ அறைக்குள்‌ நுழைந்தபோது யுதிஷ்டிரன்‌ 
மல்லாந்து படுத்திருந்தார்‌. சுரேசரும்‌ யுயுத்ஸுவும்‌ 
சம்வகையும்‌ சுவர்‌ அருகே பணிந்து நிற்க அர்ஜுனன்‌ 
அருகே சென்று அவர்‌ கால்களைத்‌ தொட்டு 
வணங்கினான்‌. “உங்கள்‌ ஆணைப்படி கீழ்த்திசையை 
வென்று மீண்டிருக்கிறேன்‌, மூத்தவரே. நமது வேள்விப்பரி 
கொட்டில்‌ சேர்ந்துவிட்டது. நான்கு புரவிகளும்‌ கொட்டில்‌ 
நிறைத்து நின்றுள்ளன. பாரதவர்ஷத்தை நாம்‌ நமது 
முன்னோரின்‌ கொட்டிலில்‌ கொண்டுவந்து 
கட்டிவிட்டிருக்கிறோம்‌” என்றான்‌. யுதிஷ்டிரன்‌ 
முனகினார்‌. பின்னர்‌ கையை ஊன்றி புரண்டு படுத்து 
“ஆம்‌, நாம்‌ இனி ராஜசூய அறிவிப்பை 
செய்யவேண்டியதுதான்‌. எவருக்கும்‌ மறுகுரல்‌ இருக்காது 
என நினைக்கிறேன்‌. நான்கு திசைகளிலிருந்தும்‌ 
அந்தணர்‌ வந்து கூடிவிட்டனர்‌. வேள்விக்குரிய 
அனைத்தும்‌ சேர்ந்துவிட்டன” என்றார்‌. அர்ஜுனன்‌ “ஆம்‌, 
தாங்கள்‌ மும்முடிசூடி அமரவேண்டிய பொழுது 
அணைகிறது” என்றான்‌. 


யுதிஷ்டிரன்‌ “எனக்கு நீ தனிப்பரிசு என எதை 
கொண்டுவந்தாய்‌?” என்றார்‌. “ஏனென்றால்‌ பிற மூவரும்‌ 
அவ்வண்ணம்‌ அரிய பரிசுகளை கொண்டுவந்தனர்‌. 
எனில்‌ நீயும்‌ கொண்டுவந்தாகவேண்டும்‌. இங்கே நாம்‌ 
அனைத்தையும்‌ சூதர்களுக்காகவும்‌ காவிய 
ஆசிரியர்களுக்காகவும்‌ நடித்துக்கொண்டிருக்கிறோம்‌” 
என்றார்‌. அர்ஜுனன்‌ புன்னகைத்து “நான்‌ 
கொண்டுவந்ததும்‌ மெய்யாகவே காவிய ஆசிரியர்கள்‌ 
விழையும்‌ பரிசுதான்‌, மூத்தவரே” என்றான்‌. “கீழைநிலம்‌ 
இந்திரனுக்குரியது. நான்‌ காமரூபத்துக்கு அப்பால்‌ 
செல்லவில்லை என்றாலும்‌ என்‌ ஆணையை மேருநிலம்‌ 
வரை செலுத்தினேன்‌. அங்கிருந்து இப்பரிசு கிடைத்தது. 
உண்மையில்‌ இதை பரிசு என்று சொல்லமுடியாது. இது 
ஓர்‌ அறைகூவல்‌. அறைகூவல்‌ எனக்கல்ல, தங்களுக்கு. 
ஆகவே இதை தங்களுக்காகவே கொண்டுவந்தேன்‌” 
என்றான்‌. 


ஆனால்‌ யுதிஷ்டிரன்‌ ஆர்வம்கொண்டவராகத்‌ 
தெரியவில்லை. “அது என்ன? ஏதேனும்‌ தீச்சொல்லோ 
மெய்ச்சொல்லோ படிந்த அருமணியா?” என்றார்‌. 
“எதுவானாலும்‌ அது ஒரு கதை. நான்‌ கதைகளுக்குள்‌ 
வாழ்பவனாக ஆகிவிட்டிருக்கிறேன்‌.” அர்ஜுனன்‌ “ஆம்‌ 
மூத்தவரே, கதைதான்‌” என்றான்‌. “அக்கதையை சற்று 
விரிவாகவே நான்‌ சொல்ல நீங்கள்‌ 
ஒப்புக்கொள்ளவேண்டும்‌” என்றபின்‌ சொல்லத்‌ 
தொடங்கினான்‌. அவன்‌ கதை சொல்லும்போது 


பலநிழல்கள்‌ விழுந்து அவை ஒன்றுடனொன்று 
கலந்தவை போலத்‌ தோன்றின. சாளரத்துக்கு வெளியே 
மென்சிவப்பு வண்ணம்‌ கொண்ட பட்டுத்திரை 
தொங்குவதுபோலிருந்தது. அவர்கள்‌ எட்டி வெளியே 
பார்த்தபோது செந்நிற ஒளி நிறைந்திருந்த தெருக்களில்‌ 
செம்பளிங்குத்‌ துருவல்கள்‌ போல 
மழைவிழுந்துகொண்டிருந்தது. நகரமே “ஓம்‌ லம்‌ 
இந்திராய நமஹ!” என்று குரல்கொடுக்க அனைவரும்‌ 
கிழக்கே நோக்கினர்‌. மிகப்பெரிய இந்திரவில்‌ வானை 
வளைத்து நின்றிருந்தது. 


வானின்‌ ஒளி முழுக்க மழைத்துருவல்களாக விழுந்து 
மறைந்ததுபோல மழைபெய்யப்பெய்ய இருள்‌ வந்து 
மூடியது. சற்றுநேரத்திலேயே இருட்டி மூடி மின்னல்களும்‌ 
இடியுமாக பெருமழையின்‌ வருகை துலங்கியது. 
பேரோசையுடன்‌ வானம்‌ அதிர்ந்து காட்சிகள்‌ 
துடிதுடித்தடங்கின. அனைத்தையும்‌ 
அள்ளிக்கொண்டுசெல்ல விழைவதுபோல காற்று நகரை 
மோதியது. கலங்கள்‌ கூட கவிழ வெண்கலப்பொருட்கள்‌ 
நிலத்தில்‌ உருள கதவுகள்‌ அடித்துக்கொள்ள மழை வந்து 
சுவர்களை அறைந்தது. மரங்கள்‌ சுழன்று 
வெறிநடனமிட்டு நீராடின. 


நனைந்து வழிந்த உடல்களும்‌, ஒட்டிய குழல்களும்‌, 
சேறுபரவிய ஆடைகளுமாக பெண்கள்‌ ஒவ்வொருவராக 
வீடு திரும்பினர்‌. பித்திகள்‌ போல அணங்கு 
அமைந்தவர்கள்‌ போல விழி வெறித்து கனவில்‌ நடந்து 
வந்த அவர்களை அன்னையரும்‌ செவிலியரும்‌ 
அழைத்துச்சென்று உள்ளங்கணத்தில்‌ அமரச்செய்து 
மஞ்சன்நீரில்‌ நீராட்டி தலைதுவட்டி புத்தாடை 
அணியவைத்து கொண்டுசென்று படுக்கச்செய்தனர்‌. 
அவர்கள்‌ அணிந்துவந்த ஆடைகளைச்‌ சுருட்டி 
மஞ்சள் துணியில்‌ சுற்றி கங்கையில்‌ ஒழுக்குவதற்காக 
கொல்லைப்பக்கம்‌ வைத்தனர்‌. 


அன்றிரவு முழுக்க மழை நின்றுபெய்தது. அதிகாலையில்‌ 
மழை நின்றுவிட நகரம்‌ பெருமூச்சுடன்‌ துளிகளை 
உதிர்க்கத்‌ தொடங்கியது. நீரோடைகள்‌ வழியாக 
செந்நிறநீர்‌ வழிந்தோடி தெளிந்து தூயநீராக மாறி 
புராணகங்கையை அடைந்தது. காலையில்‌ வாயில்‌ 
திறந்து முற்றத்துக்கு வந்த முதுபெண்கள்‌ முற்றமெங்கும்‌ 
நீர்வரிகள்‌ மேல்‌ மலர்கள்‌ பரவியிருப்பதைக்‌ 
கண்டார்கள்‌. நீர்சொட்டி வடிந்து வழிந்த நகரில்‌ குளிர்ந்த 
காற்று மலர்மணத்துடன்‌ சுழன்றுகொண்டிருந்தது. 


சிறுவனாகவே மாறிவிடுவதை யுயுத்ஸு கண்டான்‌. 
கதைக்குரிய அசைவுகள்‌ அவன்‌ உடலில்‌ எழுந்தன. 
கதையின்‌ மெய்ப்பாடுகள்‌ அவன்‌ முகத்தில்‌ 
தெய்வங்களை, பூசகர்களை, 
தொலைநிலத்துக்குடிகளை, பெண்களை, 
குழந்தைகளை கொண்டுவந்து காட்டிச்சென்றன. அவன்‌ 
வழியாக அனைத்தும்‌ நிகழ்ந்து முடிந்தது. எந்த 
நடனக்கூத்தனும்‌ அவனுக்கு நிகரல்ல என்ற 
எண்ணத்தையே யுயுத்ஸு அடைந்தான்‌. 


யுதிஷ்டிரனும்‌ அக்கதையால்‌ 
கொண்டுசெல்லப்பட்டிருந்தார்‌. கதை முடிந்ததும்‌ அவர்‌ 
நீள்மூச்செறிந்தார்‌. அர்ஜுனன்‌ “இதுதான்‌ அந்தப்‌ 
புற்குழல்‌. இதை மீட்டி அந்த வானம்பாடியை இங்கு 
கொண்டுவர முடியும்‌” என்றான்‌. பின்‌ சாளரத்தருகே 
சென்று நின்று அதை இசைத்தான்‌. அதற்குள்‌ இருந்து 
ஒரு வானம்பாடி வெளியே எழுந்ததுபோல ஓசை 
பிறந்தது. மன்றாட்டு என, கொஞ்சல்‌ என அது ஒலித்தது. 
சற்றுநேரம்‌ கழித்து வெளியே மரக்கிளையில்‌ வானம்பாடி 
ஒன்று அவ்வோசைக்கு மறுமொழி அளித்தது. 
“காலப்பறவை எழுந்துள்ளது, மூத்தவரே. அதனிடம்‌ அது 
மீளச்சொல்லாத சொல்‌ என்ன என்று நீங்கள்‌ கேட்கலாம்‌” 
என்றான்‌ அர்ஜுனன்‌. “உண்மையில்‌ நீங்கள்‌ கேட்டு 
அச்சொல்லை அறிந்துகொண்டீர்கள்‌ என்றால்‌ 
உங்களையும்‌ உங்கள்‌ ஊழையும்‌ 
அறிந்துகொண்டிருக்கிறீர்கள்‌ என்று பொருள்‌. அந்தத்‌ 
தொலைநிலம்‌ உங்களால்‌ ஆளப்படும்‌. அதை 
அறியாதவரை அந்நிலம்‌ உங்களுக்கு அயலானது. 
உங்கள்‌ மும்முடி அந்த வகையில்‌ குறையுடையதே.” 


யுதிஷ்டிரன்‌ அவனை வெறித்து 
நோக்கிக்கொண்டிருந்தார்‌. பின்னர்‌ புன்னகைத்து “அதை 
நீ இளைய யாதவரிடம்‌ கேட்டாயா?” என்றார்‌. “ஆம்‌, 
அவருக்கு அவருடைய அறுதிச்சொல்‌ தெரியும்‌” 
என்றான்‌. “அனைவருக்கும்‌ தெரியும்‌” என்றார்‌ 
யுதிஷ்டிரன்‌. “அதை பல்லாயிரம்‌ சொற்களால்‌ 
மறைத்திருப்பார்கள்‌. பல்லாயிரம்‌ கோடி சொற்களால்‌ 
திசைதிருப்பியிருப்பார்கள்‌. அந்தச்‌ 
சொற்களையெல்லாம்‌ அள்ளி அகற்றி அச்சொல்லை 
மீட்பதுதான்‌ அறைகூவல்‌.” அர்ஜுனன்‌ “இது உங்கள்‌ 
அறையில்‌ இருக்கட்டும்‌, மூத்தவரே. உங்கள்‌ சாளரத்துக்கு 
வெளியே அந்தப்‌ பறவை உங்களுக்காக எப்போதும்‌ 
காத்திருக்கட்டும்‌. உங்களுக்கான சொல்‌ என்ன என்பதை 
தனிமையில்‌ நீங்கள்‌ அதனிடம்‌ உசாவலாம்‌” என்றான்‌. 


யுதிஷ்டிரன்‌ அவனை வெறுமனே 
நோக்கிக்கொண்டிருந்தார்‌. “நாம்‌ அறுதிசெய்து 
வைத்திருக்கும்‌ சொற்களை ஒவ்வொன்றாகச்‌ 
சொல்லலாம்‌ என்கிறர்கள்‌, மூத்தவரே. மறுக்கப்படும்‌ 
ஒவ்வொரு சொல்லும்‌ நம்‌ வாழ்க்கையின்‌ ஒரு பகுதியை 
நம்மிடமிருந்து வெட்டி வீசுகிறது. எஞ்சுவதே நம்‌ 
வாழ்க்கை என்றாகிறது. உசாவிச்‌ செல்லச்‌ செல்ல 
மிகமிகக்‌ குறைவாகவே நம்மிடம்‌ எஞ்சும்‌ என்கிறார்கள்‌. 
அல்லது எதுவுமே எஞ்சாது. நாமறிந்த ஒரு சொல்கூட 
எஞ்சாது, அவ்வெறுமையில்‌ எஞ்சும்‌ ஒரு சொல்லே 
பிரம்மம்‌ நாம்‌ இங்கே வரும்போது நமக்கு அளித்தது. நாம்‌ 
அதை சென்றடையும்போது ஒரு வட்டம்‌ 
முழுமையடைகிறது” என்று அர்ஜுனன்‌ சொன்னான்‌. 
“உண்மையில்‌ ஊழ்‌ எனப்படுவது அந்தச்‌ சொல்‌ நோக்கி 
நம்மை தள்ளிச்செல்லும்‌ நிகழ்வுகளின்‌ பெரிய வலை 
அன்றி வேறல்ல.” 


“நல்ல பரிசு” என்று யுதிஷ்டிரன்‌ கண்களை மூடியபடி 
சொன்னார்‌. “இதை கொண்டுவந்து எனக்கு அளிக்க 
உனக்கு ஓர்‌ இரக்கமின்மை தேவை. இன்றும்‌ உன்னிடம்‌ 
அது எஞ்சியிருப்பது நிறைவளிக்கிறது.” அர்ஜுனன்‌ 
“அது எனக்கு எதிரான இரக்கமின்மையும்கூட அல்லவா?” 
என்றான்‌. யுயுத்ஸு அவர்களிடையே நிகழ்ந்த அந்த 
உரையாடலை கேட்டுக்கொண்டிருந்தான்‌. அவர்கள்‌ 
என்ன பேசிக்கொள்கிறார்கள்‌ என்று அவனுக்கு 
புரியவில்லை. “இளையோனே, எந்த உலகியலாளனும்‌ 
அந்தச்‌ சொல்லை அப்பறவையிடமிருந்து கேட்டு 
அறியமுடியாது. அதை அறியவேண்டுமென்றால்‌ நான்‌ 
இவையனைத்தையும்‌ துறந்து செல்லவேண்டும்‌. ஆனால்‌ 
மெய்யாகவே இது எனக்கு தேவைப்படும்‌. அதுவரை நான்‌ 
காத்திருக்கிறேன்‌” என்றார்‌. “ஆனால்‌ இது உடனடியாகத்‌ 
தேவைப்படுவது நம்‌ பிதாமகருக்கு. அவர்‌ இன்னமும்‌ 
குருக்ஷேத்ரத்தில்‌ தன்‌ இறுதிச்சொல்லுக்காக காத்துக்‌ 
கிடக்கிறார்‌. அவர்‌ மண்நீங்காமல்‌ இங்கே நான்‌ முடிசூட 
முடியாது. அவர்‌ தேடியிருப்பது இச்சொல்லைத்தான்‌ 
போலும்‌. இந்தக்‌ குழலுடன்‌ தூதனை அவரிடம்‌ நான்‌ 
அனுப்புகிறேன்‌” என்றார்‌. 


அர்ஜுனன்‌ “ஆம்‌, ஒருவேளை இது இங்கு வந்ததே 
அதன்பொருட்டுதான்‌ போலும்‌” என்றான்‌. “நன்று, நீ 
நாளை அவையமரவேண்டும்‌. ஓய்வெடு” என்று சொல்லி 
யுதிஷ்டிரன்‌ கண்களை மூடிக்கொண்டார்‌. சுரேசர்‌ 
செல்வோம்‌ என்று உதட்டை அசைத்து சொன்னார்‌. 
அர்ஜுனன்‌ அவரை மீண்டும்‌ வணங்கிவிட்டு 
வெளியேறினான்‌. வெளிவந்ததும்‌ “அவர்‌ இதை 


கையாலும்‌ தொடவில்லை” என்று யுயுத்ஸு சொன்னான்‌. 
“அவ்வாறுதான்‌ நான்‌ எதிர்பார்த்தேன்‌” என்று அர்ஜுனன்‌ 
சொன்னான்‌. “அவர்‌ ஆடலை விழைபவர்‌. இதை அவர்‌ 
தொடுவதற்கு முன்‌ பல்லாயிரம்‌ முறை தன்‌ நெஞ்சுக்குள்‌ 
ஆடியிருப்பார்‌.” அவர்கள்‌ ஓசைகள்‌ தொடர 
அஸ்தினபுரியின்‌ அரண்மனையின்‌ இடைநாழிகள்‌ 
வழியாக நடந்தனர்‌. அர்ஜுனன்‌ சுவரோவியங்களைப்‌ 
பார்த்தபடி நடந்தான்‌. பாண்டுவின்‌ ஓவியத்தின்‌ முன்‌ 
நின்றான்‌. இணைசேர்ந்து நின்றிருந்த மான்களை 
நோக்கி அம்பு கூர்வைக்கும்‌ பாண்டுவை நோக்கி அவன்‌ 
நின்றபோது விழிகள்‌ சுருங்கின. 


“அந்த மான்களின்‌ இறுதிச்சொல்‌ என்னவாக 
இருந்திருக்கும்‌?” என்று அவன்‌ தனக்குத்தானே என 
கேட்டான்‌. சுரேசர்‌ “அது ஒரு தீச்சொல்‌ என்கிறார்கள்‌. 
அஸ்தினபுரியின்‌ மேல்‌ விழுந்த தெய்வப்பழி அது. 
அனைத்து அழிவுகளுக்கும்‌ அதுவே வழிவகுத்தது” 
என்றார்‌. அர்ஜுனன்‌ பெருமூச்சுடன்‌ “ஆம்‌” என்றான்‌. 
“ஆனால்‌ அது பழிச்சொல்லாக இருக்காது. இன்பத்தின்‌ 
உச்சத்திலெழுந்த முனகலாகவே இருந்திருக்கும்‌. 
இன்பத்திலேயே உயிர்விடுவதைப்போல்‌ அரியது 
வேறென்ன?” என்றான்‌. நடந்தபடி “அச்சொல்‌ 
பாண்டுவின்‌ நெஞ்சிலேயே பழிச்சொல்‌ என திரிந்து 
நஞ்சுகொண்டிருக்கவேண்டும்‌” என்றான்‌. யுயுத்ஸு 
அவன்‌ சொல்வதென்ன என்று தெரியாமல்‌ உடன்‌ 
நடந்தான்‌. 

[1082௨]1சுதமன்‌ பதற்றத்துடன்‌ இடைநாழியினூடாக 
ஓடினார்‌. பிறகு ஏன்‌ அப்படி ஓடுகிறோம்‌ என்று உணர்ந்து 
நின்று மூச்சுவாங்கிக்கொண்டார்‌. ஆனால்‌ உள்ளம்‌ 
விசைகொண்டிருக்கையில்‌ உடலை 
நிலைகொள்ளச்செய்ய முடியவில்லை. அவரால்‌ எங்கும்‌ 
அமரவோ படுக்கவோ முடியவில்லை. துயிலில்‌ உடல்‌ பல 
பக்கங்களிலாக தள்ளியது. நீர்‌ நிறைந்த கலத்தை 
தூக்கிக்கொண்டு செல்வதுபோல தள்ளாடினார்‌. ஆனால்‌ 
படுத்தால்‌ ஒரு நாழிகைகூட துயில்கொள்ள 
முடியவில்லை. துயில்‌ கலைந்த பின்‌ ஒரு கணம்கூட 
படுக்கையில்‌ நீடிக்க முடியவில்லை. 


அவருடைய உள்ளத்தில்‌ மகிழ்ச்சியே இல்லை என்று 
தோன்றியது. செய்யவேண்டியவை குறித்த பதற்றம்‌, 
செய்யவிட்டுப்போனவை பற்றிய அச்சம்‌, 
செய்துகொண்டிருப்பவற்றின்‌ முடிவின்மை குறித்த 
கொந்தளிப்பு ஆகியவை கலந்து அவர்‌ அகமொரு 
பெருங்கூச்சலாக இருந்தது. ஆனால்‌ நின்று 
எண்ணும்போது அதுவே மகிழ்ச்சி என்று தோன்றியது. 
இந்தப்‌ பரபரப்புகள்‌ ஓய்ந்து அஸ்தினபுரி மீண்டும்‌ தன்‌ 
இயல்பமைதியில்‌ நிலைகொள்ளுமென்றால்‌ 
வாழ்க்கையே பொருளில்லாததாக ஆகிவிடக்கூடும்‌. 


அவர்‌ எதிர்ப்படுபவரிடமெல்லாம்‌ எதையாவது கூவி 
ஆணையிட்டார்‌. ஆணையிட்டு அகன்ற பின்‌ திரும்ப 
ஓடிவந்து மீண்டும்‌ ஆணையிட்டார்‌. ஆணைகளை 
அவர்கள்‌ மறந்துவிடுவார்களோ என்னும்‌ ஐயத்துடன்‌ 
ஓடிச்‌ செல்கையில்‌ இன்னொருவரைக்‌ கண்டு அவரிடம்‌ 
இன்னொரு ஆணையை இட்டார்‌. ஒவ்வொருவரிடமும்‌ 
அவர்‌ சொல்லவேண்டியவை பெருகிக்கிடந்தன. 
ஒவ்வொன்றும்‌ அறுந்து துடித்துக்கொண்டிருந்தது. 
பல்லாயிரம்‌ முனைகளாலான ஒரு கூடையை அவர்‌ 
முடைந்துகொண்டிருந்தார்‌. ஒவ்வொன்றையும்‌ பற்றி 
எடுத்து பின்னி முடைந்து அதன்‌ வடிவை 
முழுமைசெய்யவேண்டும்‌. 


அவரால்‌ அதை எண்ணிநோக்கவே முடியவில்லை. 
உள்ளம்‌ மலைத்து அப்படியே செயலற்றது. மறுகணமே 
அதை எண்ணக்கூடாது என ஒழிந்தார்‌. அதை திரும்பி 


நோக்கவேகூடாது. மொத்தப்‌ பணியையும்‌ 
எண்ணுபவனால்‌ பெருஞ்செயல்களை ஆற்றமுடியாது. 
செயலின்‌ விளைவையும்‌ எதிர்கால மதிப்பையும்‌ 
கருதுபவன்‌ சோர்வடைவான்‌. இன்று இக்கணம்‌ நான்‌ 
ஆற்றும்‌ செயல்மட்டுமே நான்‌. வேறேதுமல்ல. அதில்‌ 
முழுமையாகத்‌ திகழ்வதே செய்யக்கூடுவது. முழுமை 
இருப்பது எதிர்காலத்தில்‌. செயல்‌ என அனைத்தும்‌ 
திகழ்வது நிகழ்காலத்தில்‌ மட்டுமே. 


ஆனால்‌ அது இயலவில்லை. அவர்‌ நான்கு திசையிலும்‌ 
சிதறித்தெறித்துக்கொண்டிருந்தார்‌. மூன்று 
காலங்களிலும்‌ ஒரே தருணத்தில்‌ திகழ்ந்தார்‌. எங்கும்‌ 
இல்லாமலும்‌ இருந்தார்‌. எதிரே வந்த காவலனிடம்‌ “பிரீதர்‌ 
எங்கே? நான்‌ அவரை கேட்டதாக சொன்னேனே? உடனே 
என்னை வந்து சந்திக்கவேண்டும்‌ என்று 
சொல்லியிருந்தேனே?” என்றார்‌. அவன்‌ திகைத்து 
“என்னை யானைக்கொட்டிலுக்கு செல்லும்படி 
சொன்னீர்கள்‌. நான்‌ வேள்விக்குரிய நூற்றெட்டு 
யானைகளையும்‌ நோக்கி வந்து செய்திசொல்லவேண்டும்‌ 
என்றீர்கள்‌” என்றான்‌. 


சுதமன்‌ சீற்றத்துடன்‌ “யானைகளைப்பற்றி என்ன 
கவலை இப்போது? அதற்கு இன்னமும்‌ ஏழு நாட்கள்‌ 
இருக்கின்றன. இப்போது...” என்றபின்‌ கைவீசி “செல்க, 
உடனடியாக சாரதனை நான்‌ சந்திக்கவேண்டும்‌ என்று 
சொல்க!” என்றார்‌. “தாங்கள்‌ பிரீதரை சொன்னீர்கள்‌” 
என்றான்‌ ஏவலன்‌. “சொன்னதை செய்‌. எதிர்ப்புச்சொல்‌ 
எனக்கு உகந்ததல்ல, தெரிகிறதா?” என்று கூச்சலிட்ட பின்‌ 
சுதமன்‌ இடைநாழியினூடாக ஓடத்தொடங்கினார்‌. 
ஓடும்போதுதான்‌ அவர்‌ இயல்பாக இருப்பதாகத்‌ 
தோன்றியது. 


மேற்கு முற்றத்தை அடைந்து இறங்கி காற்று தூசும்‌ 
சருகுத்தூளுமாகச்‌ சுழன்றுகொண்டிருந்த வெளியில்‌ 
நின்றபோதுதான்‌ எதற்காக அங்கே வந்தோம்‌ என்னும்‌ 
உணர்வை அடைந்து திகைப்புடன்‌ திரும்பி 
அரண்மனையை பார்த்தார்‌. பதைப்புடன்‌ மீண்டும்‌ 
அரண்மனை நோக்கி செல்ல காலெடுத்தபோது எதன்‌ 
பொருட்டு அங்கே வந்தோம்‌ என நினைவுக்கு 
வந்துவிட்டது. அவர்‌ கைதூக்கி கூவியபடியே ஓடினார்‌. 
“தேர்‌... தேர்‌ வருக!” அவரை தொலைவிலேயே 
நோக்கிக்கொண்டிருந்த தேர்வலன்‌ தேரைப்‌ பூட்டி அவர்‌ 
அருகே வந்தான்‌. “மூடா, நான்‌ முற்றத்திற்கு வந்தால்‌ 
தேரை கொண்டுவரமாட்டாயா?” என்று சுதமன்‌ சீறினார்‌. 
“நீங்கள்‌ இன்று பலமுறை இவ்வாறு முற்றத்திற்கு வந்த 


பின்‌ திரும்பி ஓடியிருக்கிறீர்கள்‌, உத்தமரே” என்றான்‌ 
தேர்வலன்‌. “செல்க! தேவையற்ற பேச்சு வேண்டாம்‌” 
என்றார்‌ சுதமன்‌. 


தேர்வலன்‌ தேரை மெல்ல செலுத்தியபடி “எங்கே?” 
என்றான்‌. “அதை நான்‌ ஏறியதுமே நீ 
கேட்டிருக்கவேண்டும்‌... புரவிகள்‌ இருக்குமிடத்திற்கு” 
என்றார்‌. “எந்தப்‌ புரவிகள்‌?” என்று அவன்‌ மேலும்‌ 
தணிந்த குரலில்‌ கேட்டான்‌. “அஸ்வமேதப்‌ புரவிகள்‌... 
வேறெங்கே செல்வேன்‌? நான்‌ என்ன குதிரைச்சூதனா? 
அறிவிலி” என்று சுதமன்‌ கூவினார்‌. தேர்‌ 
விசைகொண்டதும்‌ அவர்‌ அகம்‌ சற்றே அடங்கியது. 
இருபுறமும்‌ அணிகொண்டிருந்த அஸ்தினபுரியை 
நோக்கியபடி பீடத்தின்‌ விளிம்பில்‌ அமர்ந்திருந்தார்‌. 


நகரின்‌ அத்தனை கட்டடங்களும்‌ புதுச்சுண்ணமும்‌ 
பல்வண்ணமும்‌ கொண்டு பொலிந்தன. கூரைகள்‌ புதிய 
அரக்கும்‌ மெழுகும்‌ பூசப்பட்டு அன்று எழுந்தவை 
போலிருந்தன. சாலையோரங்களில்‌ எல்லாம்‌ 
தோரணங்கள்‌. அடிக்கடி வளைவுகள்‌. ஆங்காங்கே 
பந்தல்கள்‌. ஆனால்‌ அனைத்தையும்விட நகரை 
அணிசெய்தது எங்கும்‌ பெருகியிருந்த திரள்தான்‌. 
மக்களின்‌ முகங்களெல்லாம்‌ ஒன்றே எனத்‌ தோன்றின. 
அனைத்தும்‌ மகிழ்ச்சியில்‌ வெறிப்பு கொண்டிருந்தன. 
தேவையில்லாமலேயே அனைவரும்‌ 
கூச்சலிட்டுக்கொண்டிருந்தார்கள்‌. அங்குமிங்கும்‌ 
ஓடிக்கொண்டிருந்தார்கள்‌. எறும்புவாய்‌ என 
வீடுகளுக்குள்‌ இருந்து வெளியே வந்தனர்‌, அதேயளவு 
மக்கள்‌ உள்ளே சென்றனர்‌. 


எங்கும்‌ மலர்மணமும்‌ குங்குமமும்‌ சந்தனமும்‌ 
கொம்பரக்கும்‌ புனுகும்‌ கஸ்தூரியும்‌ கலந்த மணமும்‌ 
நிறைந்திருந்தன. வெயிலில்‌ அவை ஆவியென்றாகி 
வந்து முகத்தை அறைந்தன. “காடு பூத்தால்‌ அத்தனை 
பூக்களும்‌ ஒன்றே என்றாகிவிடுகின்றன” என்று ஒரு 
சூதன்‌ விழவெழுந்த நகரைப்‌ பாடியதை அவர்‌ 
நினைவுகூர்ந்தார்‌. விழாவில்‌ களிவெறிகொள்ள 
மக்களுக்கு எவரும்‌ சொல்லிக்கொடுக்க 
வேண்டியதில்லை. ஒவ்வொருவரும்‌ தங்கள்‌ 
தனிமையால்‌, அத்தனிமையில்‌ வெளிப்படும்‌ தங்கள்‌ 
சிற்றுருவால்‌ உளம்‌ நைந்து போயிருக்கிறார்கள்‌. 
அவர்கள்‌ விழைவது ஒன்றெனத்‌ திரள்வதை, பேருருக் 
கொள்வதை. கைபெருகி கால்பெருகி கண்பெருகி 
உடல்பெருகி உளம்‌ ஒன்றாகி திகழ்வதை. 


அவர்‌ விழிகள்‌ பெருகியவர்போல்‌ ஆனார்‌. உடலெங்கும்‌ 
விழிகள்‌. விழிகள்‌ மேலும்‌ மேலும்‌ வடட அலுவ தழு 
இல்லங்களுக்குள்‌ பெண்களின்‌ களியாட்டை 
காணமுடிந்தது. இருள்மூலைகளில்‌ நிகழும்‌ 
காமக்கொண்டாட்டங்களைக்கூட காணமுடிந்தது. 
இந்திரவிழா அவிழ்த்துவிட்ட முடிச்சுகளை மீண்டும்‌ கட்டி 
இறுக்க முடியவில்லை. நகரில்‌ பிறிதொரு பெருநிகழ்வு 
எழுந்தால்‌ மட்டுமே அவ்வுளநிலை மாறமுடியும்‌. அதற்கு 
வேள்வியறிவிப்பு எழவேண்டும்‌. வேதச்சொல்‌ தெருக்கள்‌ 
தோறும்‌ முழங்கவேண்டும்‌. மக்கள்‌ இப்போதிருக்கும்‌ 
உடலுக்குள்‌ இருந்து பிறர்‌ என வெளிவருவார்கள்‌. 


தேர்‌ வணிகச்சாலையினூடாகச்‌ சென்றது. 
அவ்விழாவிலும்‌ வணிகர்கள்‌ விற்றுக்கொண்டே 
இருந்தனர்‌. ஆடைகள்‌, அணிகள்‌, நறுமணப்பொருட்கள்‌, 
இன்னுணவுகள்‌, மங்கலப்பொருட்கள்‌. ஒவ்வொன்றும்‌ 
கடைகளின்‌ முகப்பில்‌ குவிக்கப்பட்டிருந்தன. அவற்றை 
அறிவிக்கும்‌ கொடிகள்‌ படபடத்தன. வாங்குவோரை 
அறைகூவும்‌ கொம்புகளும்‌ சங்குகளும்‌ குழல்களும்‌ 
முழங்கின. வாங்குபவர்கள்‌ தோளோடு தோள்முட்டி 
ததும்பிக்கொண்டிருந்தனர்‌. விலைகூறி கூச்சலிட்டனர்‌. 
நறுமணப்பொருட்களை எடுத்து ஒருவரோடு ஒருவர்‌ 
வீசிக்கொண்டாடினர்‌. வழக்கமாக தனியிடங்களில்‌ 
மட்டுமே மது விற்கப்பட்டது. அப்போது கடைவீதிகள்‌ 
முழுக்க பெரிய கலங்களில்‌ மதுவை கூவிக்கூவி 
விற்றுக்கொண்டிருந்தார்கள்‌. 


ஒவ்வொன்றிலும்‌ எத்தனை வகை! நூற்றுக்கணக்கான 
விலங்குகளின்‌ தோல்களால்‌ ஆன ஆடைகள்‌. 
விலைமிக்க இமையக்‌ கவரிமானின்‌ வெண்மயிர்‌ செறிந்த 
நுரையாடைகள்‌, மான்தோல்‌ ஆடைகள்‌, 
புலித்தோலாடைகள்‌, தென்னகத்திலிருந்து வந்த 
செந்தழல்போன்ற மயிர்கொண்ட மலையணில்‌ 

டைகள்‌. புரவிவால்‌ வண்ணம்‌ கொண்ட ஆசுரநாட்டு 
மரவுரிகள்‌, செவ்வண்ணமும்‌ நீலவண்ணமும்‌ பூசப்பட்ட 
மரவுரிகள்‌. முகிலாலானவை போன்ற, 
நீர்க்குமிழியாலானவை போன்ற, 
இளம்பாளையாலானவை போன்ற, தளிராலானவை 
போன்ற பட்டுகள்‌. பல்வேறுவகை படைக்கலங்கள்‌. 


உடைவாள்‌ பிடிகளில்‌ அருமணிகள்‌ 
மின்னிக்கொண்டிருந்தன. வகைவகையான 
மலர்ச்செதுக்குகள்‌, மரப்பட்டைச்‌ செதுக்குகள்‌, 
நாகச்செதில்‌ செதுக்குகள்‌, முதலைப்பொருக்கு 
செதுக்குகள்‌ கொண்ட வாளுறைகள்‌. குறுவாள்கள்‌, 


குத்துக்கத்திகள்‌, எறிவாள்கள்‌, எய்வாள்கள்‌, 
வளைவாள்கள்‌, சுழிமுனைவாள்கள்‌, ஜம்முனை 
நகப்பிடிகள்‌, உகிர்முனை கைப்பொருத்துக்கள்‌. 
மானுடனுக்கு இப்புவியிலுள்ள அனைத்துத்‌ 
தோல்களையும்‌ தன்னுடையதாக்கவேண்டும்‌. 
வண்ணத்துப்பூச்சியாகவேண்டும்‌. புலியாகவேண்டும்‌. 


கோட்டையைக்‌ கடந்து தேர்‌ சென்றதையே அவர்‌ 
அறியவில்லை. கோட்டை வெண்ணிறத்‌ திரைச்சீலை 
என பகலொளி பரவிய வானில்‌ மறைந்துவிட்டிருந்தது. 
அதில்‌ நிழல்கள்‌ ஆடிக்கொண்டிருந்தமையால்‌ 
விழிமயக்களித்த பெருங்கூட்டத்தில்‌ தானும்‌ 
கரைந்துவிட்டிருந்தது. கோட்டைக்குள்ளும்‌ வெளியிலும்‌ 
ஒரேபோல பெருந்திரள்‌ அலைகொண்டது. திரும்பி 
நோக்கியபோது நகர்‌ இருப்பதே தெரியவில்லை. 
வெண்ணிறக்‌ கோட்டைக்கு அப்பாலிருந்து எழுந்த 
ஒலியலைகளும்‌ அதிலாடிய நிழல்களும்‌ அங்கே 
முடிவிலா மக்கள்வெளி இருப்பதாகவே 
தோன்றச்செய்தன. 


சென்ற பல மாதங்களாகவே கண்கள்‌ மக்கள்திரளுக்கு 
பழகிவிட்டிருந்தன. திரள்‌ நாளென பொழுதென 
கணமென பெருக கண்‌ அதை அறியாமல்‌ ஏற்று ஒப்பி 
எப்போதும்‌ எங்கும்‌ மக்களின்‌ திரள்‌ கொப்பளிப்பை 
மட்டுமே நோக்குவதாக மாறி எப்போதேனும்‌ அசைவற்று 
நிலைத்த ஓரிடத்தைப்‌ பார்க்கையில்‌ சற்று துணுக்குறல்‌ 
உருவாகியது. கண்களை எப்போது மூடினாலும்‌ உள்ளே 
காட்சியலைகள்‌ எழுந்தன. இரவு துயிலில்‌ எழும்‌ 
கனவுகளில்கூட பெருந்திரள்‌ அலையடித்தது. அத்தனை 
சொற்களிலும்‌ திரளில்‌ இருந்து கூச்சலிடும்‌ தன்மை 
அமைந்தது. தனித்து ஒருவரை பார்த்தால்கூட அவர்‌ 
திரளில்‌ ஒரு துளியென உள்ளம்‌ உணர்ந்தது. 


நகருக்குள்‌ பொதுமக்கள்‌ நுழைவதற்கு மேற்குவாயிலும்‌, 
வெளியே செல்வதற்கு வடக்குவாயிலும்‌, 
அரசச்செய்தியாளரும்‌ பிறரும்‌ வெளியே செல்வதற்கு 
தெற்குவாயிலும்‌ ஒதுக்கப்பட்டிருந்தன. நகரைச்‌ 
சூழ்ந்திருந்த காடு அகன்று விலகிச்‌ சென்றுவிட, அங்கே 
குடியிருப்புகளும்‌ சாலைகளும்‌ உருவாகி 
வந்துவிட்டிருந்தன. முச்சந்தி முனைகளில்‌ சிறு 
சந்தைகள்‌ எழுந்தன. அங்கே ஆலயங்கள்‌ உருவாயின. 
உருவாகிவிட்டிருந்த ஆலயங்கள்‌ நாள்தோறும்‌ வளர்ந்து 
செழித்துப்‌ படர்ந்தன. ஒருநாள்‌ விட்டு மறுநாள்‌ ஒரு வழி 
சென்றால்‌ அங்கே ஓர்‌ ஆலயம்‌ எழுந்துவிட்டிருந்தது. 
அவற்றுக்கென எந்த நெறியையும்‌ அரசால்‌ அமைக்க 


முடியவில்லை. “அது தெய்வங்களின்‌ பாதை. அவற்றின்‌ 
விழைவு. நம்‌ ஆணைகளை அவை 
செவிகொள்ளப்போவதில்லை” என்றார்‌ சுரேசர்‌. 


பலநூறு குடித்தெய்வங்கள்‌. பாரதவர்ஷம்‌ 
எங்கிலுமிருந்து அவை பிடிமண்‌ என, 
அடையாளப்பொருள்‌ என, நுண்சொல்‌ என 
கொண்டுவரப்பட்டு அஸ்தினபுரியின்‌ நிலத்தில்‌ 
நிறுவப்பட்டன. பீடங்களில்‌ களிமண்‌ உருவங்களாக, 
மரச்செதுக்குகளாக, கல்லுருளைகளாக, நடுகற்களாக, 
விழிக்கற்களாக அவை நின்றன. ஒவ்வொரு தெய்வமும்‌ 
முதல்‌ நோக்கில்‌ துணுக்குறச்‌ செய்தது. ஒவ்வொன்றும்‌ 

புதியதாகவும்‌, கூடவே ஏற்கெனவே சற்று தெரிந்ததாகவும்‌ 
ரகக்‌. “இந்த தெய்வம்‌ எது?” என்று வினவி அதன்‌ 
கதையை, இயல்பை அறிந்து முன்னரே தெரிந்த 
தெய்வமொன்றுடன்‌ அதைப்‌ பொருத்தி 
வகுத்துக்கொள்ள வேண்டியிருந்தது. 


“பாரதவர்ஷம்‌ தெய்வங்களின்‌ நிலம்‌. ஏதோ ஆணையை 
ஏற்றுக்‌ கிளம்பியதுபோல எல்லா தெய்வங்களும்‌ இன்று 
இங்கே வந்து சேர்ந்துவிட்டிருக்கின்றன” என்று சுரேசர்‌ 
சொன்னார்‌. “தெய்வங்கள்‌ புது நிலத்தில்‌ மிக எளிதாக 
வேர்விடுகின்றன. பல்லாயிரமாண்டுகளாக அங்கேயே 
நிலைகொண்டவை என தோன்றச்‌ செய்துவிடுகின்றன.” 
அவரே அதை உணர்ந்தார்‌. ஐந்தாறு முறை பார்த்த பின்‌ 
ஓர்‌ இடத்தின்‌ அடையாளமாகவே அந்த தெய்வங்கள்‌ 
உருமாறின. அவை இருக்குமிடம்‌ அவற்றால்‌ பெயர்‌ 
பெற்றது. இன்னும்‌ சில ஆண்டுகளில்‌ அவற்றின்‌ 
தொன்மை கதைகளால்‌ றுவப்படும்‌ என்று அவர்‌ 
எண்ணிக்கொண்டார்‌. ஆழுளம்‌ உணரும்‌ ஆழம்‌ 
என்பதனால்‌ அதை சித்தம்‌ மறுப்பின்றி 
ஏற்றுக்கொள்ளும்‌. 


அனவிலும்‌ புனலிலும்‌ காற்றிலும்‌ சொல்லிலும்‌ எழுந்து 
எங்கும்‌ நிலைகொள்ளாத தெய்வங்கள்‌ பல்லாயிரம்‌. 
பூசைக்கென எழுந்து பூசைபெற்று அக்கணமே 
மறைபவை. மானுடரில்‌ எழுந்து மானுடரைக்‌ கடந்த 
நிலைப்பேறைப்‌ பெற்று உறைபவை. கல்லிலும்‌ 
மண்ணிலும்‌ மரத்திலும்‌ உருப்பெறும்‌ தெய்வங்கள்‌ 
மேலும்‌ பல்லாயிரம்‌. அத்தனை தெய்வங்கள்‌ மானுடருக்கு 
தேவைப்படுகின்றன. “முன்பும்‌ இங்கு பல்லாயிரம்‌ 
தெய்வங்கள்‌ இருந்தன. அவை சொல்லில்‌ எழுந்தவை. 
இவை மண்ணில்‌ இருந்து எழுந்த தெய்வங்கள்‌” என்றார்‌ 
சுரேசர்‌. “இனி இவை சொல்லுக்குள்‌ சென்று பீடம்‌ 
கொள்ளும்‌. அங்கே முளைவிட்டு பெருகிப்பரவும்‌. சொல்‌ 


பெறும்‌ தெய்வம்‌ தன்‌ ஆற்றலை சொல்லை 
ஆள்பவனுக்கு அளித்துவிடுகிறது.” 


ஒவ்வொருநாளும்‌ சுதமன்‌ வெவ்வேறு 
பூசனைமுறைகளை பார்த்தபடி சென்றார்‌. வெறியாட்டு 
எழுந்த பூசகன்‌ முழுக்‌ காளைக்கன்றை வாயில்‌ கவ்வி 
அப்பால்‌ தூக்கி வீசுவதை கண்டார்‌. பல்லால்‌ கடித்து 
மரக்கிளையில்‌ தொங்கிக்கிடக்கும்‌ வேலனைக்‌ கண்டு 
உடல்‌ நடுங்கி பின்னடைந்தார்‌. வறுமுலை 
மூதன்னையின்‌ நாவில்‌ கேளாச்‌ சொல்‌ என நடுங்கும்‌ 
தெய்வ ஆணையை கண்டார்‌. துள்ளி அதிரும்‌ வேல்கள்‌. 
ஒளிர்நாவென திளைக்கும்‌ வாள்கள்‌. சுழலும்‌ தடிகள்‌. 
கருவறைக்குள்‌ இருளில்‌ அமர்ந்திருந்தன சில 
தெய்வங்கள்‌. முச்சந்தியில்‌ உச்சிவெயிலில்‌ வெறித்து 
நோக்கி இருந்தன சில தெய்வங்கள்‌. 


நகருக்கு மேற்கே முன்பு அடர்காட்டுக்குள்‌ இருந்த ஓர்‌ 
கலிதேவனின்‌ ஆலயம்‌ ஒவ்வொருநாளும்‌ மக்கள்‌ 
செல்லத்தொடங்கி தானே எழுந்து அணுகி 
சாலையோரத்திற்கு வந்ததுபோல தெளிவடைந்தது. 
அங்கு செல்வதற்கான படிகள்‌ அமைந்த பாதை 
உருவாகியது. கலிதேவனுக்கு உகந்த நீலமலர்களுடன்‌ 
கரிய ஆடை அணிந்து மக்கள்‌ நீண்ட நிரைகளாக 
அப்பாதையில்‌ வளைந்து ஏறிச்சென்றனர்‌. கலிதேவனை 
புகழ்ந்து பாவலர்‌ இயற்றிய செய்யுட்கள்‌ 
ஒவ்வொருநாளும்‌ புதிதாகக்‌ கிளம்பி வந்தன. “எழும்‌ 
யுகம்‌ கலிக்குரியது. இனி நெறிகளை ஆள்பவன்‌ அவனே. 
விழைவின்‌ அரசன்‌, வஞ்சத்தின்‌ தலைவன்‌, 
வெற்றிக்குரியவன்‌, அனைத்து தெய்வங்களுமென்றாகி 
நின்று இப்புவியை இனி நடத்தவிருப்பவன்‌.” அவ்வழியே 
தேரில்‌ செல்கையில்‌ அச்சிறு குன்று ஒரு வண்டு என 
ரீங்கரிப்பதை கேட்கமுடிந்தது. 


பெரும்பாலும்‌ பெண்கள்‌ அங்கே 
சென்றுகொண்டிருந்தனர்‌. அத்தனை பெண்கள்‌ செல்வது 
ஏன்‌ என்று அவர்‌ சுரேசரிடம்‌ கேட்டார்‌. அனைவருக்கும்‌ 
கலிமேல்‌ அத்தனை ஈடுபாடு எப்படி வந்தது? கலி 
எதிர்மறை உணர்வுகளின்‌ தேவன்‌. எழும்‌ யுகம்‌ 
பொருளுக்குரியது. விழைவின்‌, உடைமையின்‌, 
களிப்பின்‌, துறப்பின்‌ காலகட்டம்‌. ஆகவே திருட்டின்‌, 
காப்பின்‌, ஐயத்தின்‌, அச்சத்தின்‌ சூழல்‌. அன்று கலியே 
வழிபடப்படுவார்‌. “உடைக்குள்‌ பொன்னை 
ஒளித்துவைத்திருப்பவனை எப்படி கண்டுபிடிப்பாய்‌ 
என நான்‌ முன்பு ஒரு கள்வனிடம்‌ கேட்டேன்‌. அவன்‌ 
தெய்வத்தை தொழுவதைப்‌ பார்த்தாலே போதும்‌ என்று 


இந்திரன்‌ ஆலயத்துக்கு கங்கை நீருடன்‌ வந்த வைதிகர்‌ 
ஏழு பிங்கலக்‌ குதிரைகளும்‌ ஏழு வெண்ணெருதுகளும்‌ 
மழை கழுவிய உடல்‌ காற்றில்‌ உலர்ந்து சிலிர்க்க 
தலைகுனிந்து தங்கள்‌ கட்டுத்தறிகளின்‌ அருகே 
நின்றிருப்பதைக்‌ கண்டு புன்னகை செய்தார்‌. 


வெண்முரசு விவாதங்கள்‌ 


அக்கள்வன்‌ மறுமொழி சொன்னான்‌” என்றார்‌ சுரேசர்‌. 


சுதமன்‌ சூழ நிறைந்திருந்த மக்களை நோக்கிக்கொண்டே 
சென்றார்‌. நோக்க நோக்க ஒரே சொல்லை மீளமீள 
கேட்பது போலிருந்தது. ஒரே சொல்‌ வளர்ந்துகொண்டே 
செல்வதுபோலவும்‌ இருந்தது. சொற்களில்‌ இருந்து 
சென்றடையக்‌ கூடியவை பல. சொற்களில்‌ இருந்து 
சென்றடையக்‌ கூடியது இன்னொரு சொல்‌ என்றிருந்தால்‌ 
சொல்‌ பயனில்லாததாகிறது. சொல்‌ மானுடரிடம்‌ 
விளையாடுகிறது. சொல்லை பகடையென வைத்து 
களத்தில்‌ முடிவில்லாது நம்மை தோற்கடிக்கின்றன 
தெய்வங்கள்‌. விழைவெனும்‌ சொல்‌ உடைமையெனும்‌ 
சொல்லை சென்றடைகிறது. உடைமையெனும்‌ சொல்‌ 
ஆணவமெனும்‌ சொல்லை. 


இந்த மக்கள்‌ எவர்‌? இவர்கள்‌ இன்மையில்‌ இயல்பாக 
இருந்தவர்களாக இருக்கலாம்‌. இருத்தலையே 
நிறைவெனக்‌ கொண்டவர்களாக வாழ்ந்திருக்கலாம்‌. 
நிறைவையே மகிழ்ச்சியாக அறிந்திருக்கலாம்‌. 
மகிழ்ச்சியைப்போல சிறந்த ஆடையும்‌ அணிகலனும்‌ 
ஒப்பனையும்‌ வேறில்லை. இப்போது இவர்கள்‌ 
ஒவ்வொருவரும்‌ எதையேனும்‌ வைத்திருக்கிறார்கள்‌. 
அனைவருக்கும்‌ இல்லங்கள்‌ அமைந்திருக்கின்றன. 
இல்லங்களுக்குள்‌ அவர்கள்‌ அமர்ந்து சொல்லாடுவதை, 
இல்லமுகப்புகளில்‌ மைந்தரும்‌ சுற்றமுமாக 
அமர்ந்திருப்பதை அவர்‌ பார்த்துக்கொண்டு 
செல்வதுண்டு. ஒவ்வொரு இல்லத்திலும்‌ ஒரு துண்டு 
வாழ்க்கை நிகழ்ந்துகொண்டிருக்கும்‌. ஒவ்வொன்றும்‌ 
ஒவ்வொரு தனித்தன்மைகொண்டதாக இருக்கும்‌. 


அஸ்தினபுரியை நாடி வந்தவர்கள்‌ ஒருவர்கூட 
இல்லமின்றி தெருவில்‌ தங்கியிருக்கலாகாது என்று 
யுதிஷ்டிரன்‌ ஆணையிட்டிருந்தார்‌. ஆகவே மொத்த 
நகரமும்‌ தன்னைத்தானே கட்டி 
எழுப்பிக்கொண்டிருந்தது. சிதல்புற்று என நகர்‌ 
வளர்ந்தது. நுரையெனப்‌ பெருகியது. முகிலென 
மேலோங்கியது. வந்தவர்களுக்கு இருந்தவர்கள்‌ இல்லம்‌ 
செய்து அளித்தனர்‌. வந்தவர்கள்‌ இருப்பவர்கள்‌ ஆகி 
வருபவர்களுக்கு இல்லம்‌ செய்தனர்‌. நகரம்‌ ஒரு 
பெரும்பரப்பாகி அதன்‌ நடுக்குமிழியாக பழைய 
அரண்நகர்‌ அமைந்திருந்தது. ஒவ்வொருவரிடமும்‌ 
சற்றேனும்‌ பொன்‌ இருந்தது. வந்தவர்‌ அனைவருக்கும்‌ 
உகந்த தொழில்‌ அமைந்தது. அதற்கு பொன்‌ ஊதியமாக 
கிடைத்தது. நகரமெங்கும்‌ உணவும்‌ கள்ளும்‌ மலிந்து 
கிடந்தன. எனவே பொன்‌ பொன்‌ எனவே அவர்களிடம்‌ 


சேர்ந்தது. அவர்கள்‌ அதைக்கொண்டு வாங்கத்தக்க 
பொருட்களின்‌ நுண்வடிவம்‌. அவற்றை வாங்கும்‌ 
தருணத்து இன்பத்தின்‌ பருவடிவம்‌. 


சேர்க்கச்‌ சேர்க்க அவர்கள்‌ மேலும்‌ மேலும்‌ பொன்விழைவு 
கொண்டவர்கள்‌ ஆனார்கள்‌. கனவுகளை கைகளால்‌ 
தொடமுடிகிறது. எண்ணி எண்ணி அடுக்கமுடிகிறது. 
மடியில்‌ முடிந்துகொள்ள, இல்லத்தில்‌ புதைத்துவைக்க 
முடிகிறது. பொன்‌ அவர்கள்‌ கையில்‌ வளர வளர 
தச ட்‌ மாறியது. நடை மாறியது. 
சொற்களும்‌ விழிகளும்‌ மாறுபட்டன. தெய்வங்கள்‌ 
மாறலாயின. குடித்தெய்வங்கள்‌ அவர்களின்‌ 
ஊர்களிலும்‌ இல்லங்களிலும்‌ தென்மேற்கு மூலைகளில்‌ 
ஒடுங்கின. காக்கும்தெய்வங்களை அவர்கள்‌ நாடினர்‌. 
மேலும்‌ மேலும்‌ ஆற்றல்கொண்ட தெய்வங்களை. 
கொல்வேல்‌ தேவர்படைத்தலைவனை. அவன்‌ 
வழிநடத்தும்‌ ஆயிரத்தெட்டு அன்னையரை. 
கொற்றவையை. அறுதியாக கலியை. 


பிற தெய்வங்கள்‌ அனைத்தையும்விட கலியே 
அவர்களின்‌ அகத்தை நன்கறிந்தவன்‌ என்று அவர்கள்‌ 
உணர்ந்தனர்‌. “கலி மூன்று தெய்வங்களுக்கும்‌ மைந்தன்‌. 
இருளில்‌ இருந்து எழுந்தவன்‌, எனவே இருளை 
அறிந்தவன்‌, ஒளியை நோக்கி செல்ல பிறிதொரு 
வழித்துணை இல்லை” என்றனர்‌ சூதர்‌. நகரில்‌ காகங்கள்‌ 
திரும்பிவந்தன. நகரில்‌ வறுமை எழுந்தபோது அவை 
மறையலாயின. துரியோதனன்‌ களம்பட்டபோது அவை 
முற்றாக அகன்றன. கலிதேவனை வழிபடும்‌ சொற்களால்‌ 
அவர்கள்‌ காகங்களை அழைத்தனர்‌. நகரை அவற்றிடம்‌ 
ஒப்படைத்தனர்‌. 


நகரில்‌ காகங்கள்‌ பெருத்துவிட்டிருப்பதை எவரும்‌ 
அறியவில்லை. நகரம்‌ மக்கள்திரளால்‌ 
ஓசையிட்டுக்கொண்டிருந்தமையால்‌ அவற்றின்‌ ஓசை 
மறைந்துவிட்டிருந்தது. ஆனால்‌ ஒருநாள்‌ இரவில்‌ 
நிலவில்‌ வானமெங்கும்‌ காகங்கள்‌ 
பறந்துகொண்டிருந்ததை சுதமன்‌ கண்டார்‌. அவர்‌ 
முதலில்‌ அவை வெளவால்கள்‌ என நினைத்தார்‌. 
பின்னர்‌ அவை பறக்கும்‌ சிறகசைவைக்கொண்டு 
காகங்கள்‌ என தெளிந்தார்‌. மறுநாள்‌ அவர்‌ அதை 
சொன்னபோது அமைச்சுநிலையில்‌ இருந்த இளைய 
அமைச்சர்கள்‌ அனைவருமே அதை சொன்னார்கள்‌. 
நகரில்‌ வெவ்வேறு இடங்களில்‌ அவர்கள்‌ அச்சுறுத்தும்‌ 
அளவுக்கு காகங்கள்‌ பெருகிநிறைந்திருந்ததை 
கண்டிருந்தனர்‌. 


“அங்காடி முகப்பில்‌ ஒருநாள்‌ காலையில்‌ நான்‌ என்ன 
இது இந்த இடம்‌ இத்தனை இருண்டிருக்கிறது என 
எண்ணிக்கொண்டு தேரில்‌ சென்றேன்‌. ஒருகணத்தில்‌ 
உண்மை நெஞ்சை அறைய திகைத்துவிட்டேன்‌. அந்த 
இடம்‌ முழுக்க காகங்கள்‌. காகங்கள்‌ அசையவில்லை. 
தேருக்கான வழியை மட்டுமே அவை விட்டன. 
பெரும்பாலானவை ஓசையிடவோ எழுந்தமரவோ 
இல்லை...” என்றான்‌ ஒருவன்‌. “ஆம்‌, நானும்‌ கண்டேன்‌. 
தெற்குக்காட்டில்‌ மரங்களில்‌ இலைகளை மறைக்கும்‌ 
அளவுக்கு காகங்கள்‌...” என்றான்‌ இன்னொருவன்‌. 
நகர்ச்சதுக்கச்‌ சூதன்‌ “இது காகங்களின்‌ ஆலயம்‌ என்று 
அறிக! காலம்சமைக்கும்‌ கலியின்‌ அருள்‌ எழுந்த நகர்‌ 
இது” என்று பாடினான்‌. “கருமையே எழும்‌ யுகத்தின்‌ 
நிறம்‌. எல்லா வண்ணங்களும்‌ சென்றடையும்‌ வண்ணம்‌ 
அது.” 


கலியின்‌ காகக்கொடியை முதலில்‌ வணிகர்கள்‌ தங்கள்‌ 
கடைகளிலும்‌ இல்லங்களிலும்‌ நிறுவினர்‌. பின்னர்‌ 
பெரும்பாலான மக்கள்‌ தங்கள்‌ இல்லங்களின்‌ முகப்பில்‌ 
காகச்சின்னத்தை பொறித்துக்கொண்டனர்‌. காகத்தின்‌ 
படம்‌ பொறித்த வெள்ளி முத்திரைகள்‌, நீலப்பட்டு 
துணிகள்‌, பலகைகள்‌ கடைகளில்‌ விற்கப்பட்டன. காகம்‌ 
பொறிக்கப்பட்ட செம்புக்‌ கணையாழிகளை 
பெரும்பாலும்‌ அனைவருமே அணிந்திருந்தனர்‌. 


“நால்வருணமும்‌ திரிந்து அனைவருமே வைசியர்‌ 
என்றான காலகட்டம்‌ இது” என்றார்‌ அந்தணராகிய 
மர்க்கர்‌. “அவ்வண்ணம்‌ ஒன்று எழும்‌ என்று நூல்களில்‌ 
சொல்லப்பட்டுள்ளது. அன்று வேதச்சொல்லும்‌, 
முனிவரின்‌ ஊழ்கமும்‌, அரசனின்‌ அறமும்‌, மறவரின்‌ 
வீரமும்‌, புலவரின்‌ சொல்லும்கூட பொன்னால்‌ 
அளவிடப்படும்‌. மூத்தோரின்‌ மதிப்பும்‌ அன்னையரின்‌ 
அன்பும்‌ மகளிரின்‌ காதலும்கூட பொன்னுக்கு 
நிகர்வைக்கப்படும்‌. அது எழுந்துவிட்டதென்பதை 
இந்நகர்‌ காட்டுகிறது.” 


சுதமன்‌ துயின்றுவிட்டிருந்தார்‌. சற்றுநேரம்தான்‌, ஆனால்‌ 
அவர்‌ அதற்குள்‌ தன்னுள்‌ நெடுந்தொலைவு சென்று 
மீண்டார்‌. அவர்‌ அங்கே துரியோதனனை கண்டார்‌. 
இரவில்‌ நீர்‌ என கன்னங்கருமையாக மின்னிய 
அரியணையில்‌ துரியோதனன்‌ அமர்ந்திருந்தான்‌. அவன்‌ 
வலப்பக்கம்‌ சகுனி நின்றிருந்தார்‌. துரியோதனனின்‌ 
காலடியில்‌ சிறிய சிற்பங்களாக நூற்றுவர்‌ தம்பியர்‌ 
நின்றிருந்தனர்‌. அப்போதுதான்‌ துரியோதனன்‌ நான்கு 
கைகளுடன்‌ கல்லுடல்‌ கொண்டு தெய்வம்‌ என 


கருவறைப்‌ பீடத்தில்‌ அமர்ந்திருப்பதை சுதமன்‌ கண்டார்‌. 


துரியோதனன்‌ தன்‌ வலது மேற்கையில்‌ முப்புரிவேலும்‌ 
இடது மேற்கையில்‌ பாசச்சுருளும்‌ ஏந்தியிருந்தான்‌. கீழ்‌ 
வலக்கை அஞ்சலும்‌ இடக்கை அடைக்கலமும்‌ காட்டியது. 
காலுக்குக்‌ கீ டத்தில்‌ காகம்‌ பொறிக்கப்பட்டிருந்தது. 
துரியோதனனின்‌ கண்கள்‌ உயிருடன்‌ இருந்தன. அவன்‌ 
நட்புடன்‌ புன்னகைத்தான்‌. “அரசே, நான்‌ சுதமன்‌. உங்கள்‌ 
அவையில்‌ எந்தை அமைச்சராக இருந்தார்‌” என்று 
சுதமன்‌ சொன்னார்‌. “நான்‌ உங்களை இளமைந்தனாக 
அரசவையில்‌ கண்டிருக்கிறேன்‌.” துரியோதனன்‌ 
புன்னகைத்து “உங்கள்‌ குடி பெருகுக, உத்தமரே” 
என்றான்‌. “நான்‌ எளியோன்‌. இந்நகரில்‌ ஒரு சிறு துளி. 
உங்கள்‌ அடிதொழுபவன்‌” என்றார்‌ சுதமன்‌. 


தேர்‌ உலுக்கி நிற்க அவர்‌ இறங்கி திகைத்து நின்றார்‌. 
எங்கு வந்திருக்கிறேன்‌? பின்னர்‌ இடமுணர்ந்தார்‌. 
அஸ்தினபுரிக்கு வடகிழக்கே கங்கைவளைவு வரை 
பரந்திருந்த காட்டுக்குள்‌ வேள்விக்கென ஒரு நகர்‌ 
அமைக்கப்பட்டிருந்தது. அவர்‌ அதன்‌ முற்றத்தை 
அடைந்துவிட்டிருந்தார்‌. 


களிற்றியானை நிரை -70 


பகுதி ஏழு : பெருசங்கம்‌ - 2 


[1 ௨2:)மரத்தடிகளை நட்டு பலகை அறைந்து மூன்றாள்‌ 
உயரத்தில்‌ சுற்றுவேலியிடப்பட்ட வேள்விநகரில்‌ 
எழவிருக்கும்‌ ராஜசூயவேள்விக்கான வேள்விச்சாலை 
கட்டப்பட்டுக்‌ கொண்டிருந்தது. எண்கோண வடிவிலான 
பந்தல்‌. எட்டு கோபுரவாயில்கள்‌. எட்டு வாயிலுக்கும்‌ 
வந்து சேர்ந்த அகன்ற பாதைகளில்‌ பலகைகளை 
அறைந்து பொருத்திக்கொண்டிருந்தார்கள்‌. வெவ்வேறு 
கொட்டுவடிகள்‌ மரங்கொத்திகள்‌ என 
ஓசையிட்டுக்கொண்டிருந்தன. 


வேள்விச்சாலையைச்‌ சுற்றி இரு பிறைவடிவங்களில்‌ 
குடில்நிரைகள்‌ இருந்தன. அவை ஒருபக்கம்‌ வேள்வி 
நிகழ்த்த வரும்‌ அந்தணர்கள்‌ தங்குவதற்குரியவை. 
மறுபக்கம்‌ வேள்வியை வாழ்த்த வரும்‌ முனிவர்களுக்கு 
உரியவை. அவையனைத்திலும்‌ ப 
முடிந்துவிட்டிருந்தாலும்‌ மேலும்‌ பணி 
நடந்துகொண்டிருந்தது. வேள்விக்கு முந்தையநாள்‌ வரை 
அங்கே பணிகள்‌ ச சச ச”. 
அந்தணர்களும்‌ முனிவர்களும்‌ உணவு சமைப்பதற்குரிய 
புது மண்கலங்களை கொண்டுவந்து 
அடுக்கிக்கொண்டிருந்தார்கள்‌. அவர்களுக்குரிய மரவுரி 
ஆடைகளும்‌ தோலாடைகளும்‌ ஏவலர்களின்‌ 
தலைகளில்‌ சுமைகளாக சென்றுகொண்டிருந்தன. 


ஒவ்வொரு குடிலும்‌ மையக்குடிலைச்‌ சுற்றி மாணவர்கள்‌ 
தங்குவதற்குரிய விரிவான திண்ணைகளுடனும்‌ 
பின்பக்கம்‌ ஏவலர்‌ தங்குவதற்குரிய சிறு 
துணைக்குடில்களுடனும்‌ அமைக்கப்பட்டிருந்தன. 
அந்தப்‌ பிறைகளில்‌ இருந்து பின்பக்கம்‌ விரிந்துசென்ற 
சிறிய பாதைகள்‌ வேள்விநகரின்‌ அப்பால்‌ 
அமைந்திருந்த ஏவலர்களின்‌ குடில்தொகைகளைச்‌ 
சென்று சேர்ந்தன. அதை ஒட்டியே நெய்ப்பசுக்களின்‌ 
கொட்டில்களும்‌ புரவிக்கொட்டகைகளும்‌ 
அமைந்திருந்தன. மையச்சாலையில்‌ இருந்து அங்கே 
வந்துசேர தனிச்‌ சாலைகள்‌ அமைக்கப்பட்டிருந்தன. 
அங்கே விறகுவண்டிகள்‌ மாடுகளால்‌ இழுக்கப்பட்டு 
எடைமிக்க சகட ஓசையுடன்‌ நிரைநிரையெனச்‌ 
சென்றுகொண்டிருந்தன. 


வேள்விச்சாலையின்‌ தேவைக்கென கங்கைக்குச்‌ 
சென்றுசேரும்‌ சிற்றாறுகளில்‌ ஒன்று அணைகட்டி 
நிறுத்தப்பட்டு மரப்பலகைகளால்‌ அமைக்கப்பட்ட ஓடை 
வழியாக கொண்டுவரப்பட்டிருந்தது. அது அங்கே ஒரு 
குளத்தை நிறைத்து மறுபக்கம்‌ பொங்கி சரிவில்‌ சிறு 
அருவியென விழுந்து அப்பால்‌ சென்றது. மரத்தாலான 
கரைகளும்‌ அடித்தளமும்‌ அமைக்கப்பட்ட குளத்தில்‌ தூய 
நீர்‌ அலைகொண்டது. அதைச்‌ சூழ்ந்து நீரை 
அள்ளித்தேக்கும்‌ பொருட்டு கங்கைப்படகுகளை 
மண்பீடங்களில்‌ பொருத்தும்‌ பணி 
நடந்துகொண்டிருந்தது. 


வேள்விச்சாலை அரக்கு பூசப்பட்ட மரப்பலகைகளால்‌ 
கூரையிடப்பட்டிருந்தது. கூரையின்‌ பணி அப்போதும்‌ 
முடியவில்லை. அங்கிருந்து கொட்டுகழிகளும்‌ 
முழைக்கழிகளும்‌ ஓசையிட்டன. அந்தத்‌ தாளம்‌ 
வெவ்வேறு ஒழுங்குகளில்‌ மாறிமாறி ஒலித்தது. ஓர்‌ 
உரையாடல்போல்‌ அது தோன்றியது. கீழிருந்து 
அவர்களுக்கு உதவியவர்கள்‌ கைகளில்‌ வெவ்வேறு 
வண்ணத்‌ துணிகளை அசைத்து குறிமொழியை 
பயன்படுத்தினர்‌. அவர்கள்‌ தங்கள்‌ கழிகளையும்‌ 
உளிகளையும்‌ தூக்கி அசைத்தும்‌ சுழற்றியும்‌ மறுமொழி 
உரைத்தனர்‌. மிக அப்பால்‌ மணியோசை கேட்டது. பெரிய 
உருளிகள்‌, நிலைவாய்கள்‌, குட்டுவங்கள்‌ 
தட்டுவண்டிகளில்‌ ஏற்றப்பட்டு அத்திரிகளால்‌ 
இழுத்துக்கொண்டு செல்லப்பட்டன. 


கூரைமேல்‌ அமர்ந்திருந்த தச்சர்கள்‌ உருக்கிய அரக்குடன்‌ 
சுண்ணமும்‌ தேன்மெழுகும்‌ கலந்து உருவாக்கிய 
குழம்பைக்‌ கொண்டு பலகையின்‌ இணைப்புகளை 
ஒட்டிக்கொண்டிருந்தனர்‌. கீழே பல இடங்களில்‌ பெரிய 
இரும்பு உருளிகளில்‌ அரக்கும்‌ மெழுகும்‌ கலந்த கலவை 
கொதித்து குமிழிவெடித்து கமறும்‌ கெடுமணப்புகையை 
எழுப்பியது. அதில்‌ சுண்ணத்தைக்‌ கொட்டி நீண்ட 
சட்டுவங்களால்‌ கிளறிக்கொண்மருந்தார்கள்‌. 
அக்குழம்பை அள்ளி இரும்புச்‌ சட்டிகளில்‌ ஊற்றி கயிறு 
சுற்றப்பட்டிருந்த சகடங்களைச்‌ சுற்ற அவை எழுந்து 
மேலே சென்றன. அங்கு நின்றவர்கள்‌ அவற்றைத்‌ தூக்கி 
சிறிய மரக்கொப்பரைகளில்‌ கொண்டுசென்று 
தச்சர்களிடம்‌ அளித்தனர்‌. கூரைவிளிம்புகளில்‌ 
அரக்குத்துளிகள்‌ வழிந்து வந்து சொட்டி உறைந்து 
மணிகள்போல்‌ நின்றிருந்தன. 


சுதமன்‌ ஒரு திறந்த வாயிலினூடாக 
வேள்விச்சாலைக்குள்‌ எட்டிப்பார்த்தார்‌. உள்ளே 


காடுபோல பல்லாயிரம்‌ மூங்கில்‌ தூண்கள்‌ செறிந்து 
நின்றிருந்த மண்தரையை எடைமிக்க 
உருளைக்கற்களால்‌ இடித்து 
செறிவாக்கிக்கொண்டிருந்தனர்‌. மூங்கில்‌ தூண்களுக்கு 
மேல்‌ பலவகையில்‌ வளைக்கப்பட்ட மூங்கில்களை 
பின்னிப்‌ பின்னி உருவாக்கிய கூரைக்‌ கட்டமைப்பு 
மாபெரும்‌ வலை போலிருந்தது. அதன்மேல்‌ வெவ்வேறு 
இடங்களில்‌ மூங்கில்‌ பணியாளர்கள்‌ தொற்றி 
அமர்ந்திருந்தனர்‌. கீழிருந்து அவர்களுக்குத்‌ தேவையான 
உளிகளும்‌ கத்திகளும்‌ கயிறுகளும்‌ கம்பிச்சுருள்களும்‌ 
கயிறுகளால்‌ கட்டப்பட்டு மேலிழுக்கப்பட்டன. 
நூற்றுக்கணக்கான நாகங்கள்‌ கீழிருந்து 
அப்பொருட்களைக்‌ கவ்வி மேலே 
கொண்டுசெல்வதுபோலத்‌ தோன்றியது. 


சுதமன்‌ வேள்விச்சாலையை சுற்றிக்கொண்டு பின்னால்‌ 
சென்றார்‌. ஒரு நீண்ட கோட்டைபோல அதன்‌ சுவர்‌ 
அவரருகே வந்துகொண்டே இருந்தது. அவரைக்‌ 
கண்டதும்‌ ஏவலர்தலைவன்‌ வந்து தலைவணங்கினான்‌. 
அவனிடம்‌ ஆணைபெற்றுக்கொண்டிருந்தவர்கள்‌ 
தலைவணங்கி நின்றனர்‌. சுதமனால்‌ அவன்‌ முகத்தை 
நினைவுகூர முடியவில்லை. “ஆநிரைகள்‌ அனைத்தும்‌ 
வந்துவிட்டனவா? மீண்டுமொருமுறை நேரில்‌ வந்து 
பார்த்துச்செல்லும்படி பேரமைச்சர்‌ சுரேசரின்‌ ஆணை” 
என்றார்‌. அதற்குள்‌ அவன்‌ பெயர்‌ நினைவுக்கு 
வந்துவிட்டது, மாகேயன்‌. 


மாகேயன்‌ “ஆம்‌, அனைத்தையும்‌ கொட்டிலில்‌ 
பேணிக்கொண்டிருக்கிறோம்‌. மூன்று பசுக்களுக்கு ஓர்‌ 
ஆயன்‌ என அமர்த்தியிருக்கிறோம்‌. அத்தனை 
பசுக்களின்‌ உடல்நிலையையும்‌ காலையிலும்‌ 
மாலையிலும்‌ நோக்கி எனக்கு அறிவிக்கவேண்டும்‌ என 
ணையிட்டிருக்கிறேன்‌” என்றான்‌. சுதமன்‌ 
“அறிவிப்புகள்‌ நன்றாகவே இருக்கும்‌. ஆனால்‌ நேரில்‌ 
சென்றால்‌ நிலைமைகள்‌ எப்போதுமே வேறாக 
இருப்பதை காணலாம்‌. ஆகவேதான்‌ என்னை நேரில்‌ 
சென்று பார்க்கும்படி பேரமைச்சர்‌ சுரேசர்‌ 
சொல்லியிருக்கிறார்‌” என்றார்‌. அமைச்சர்‌ பெயர்‌ 
உருவாக்கும்‌ அதிர்வை அவர்‌ கண்டார்‌. அதன்‌ 
பொருட்டே அப்பெயரைச்‌ சொல்கிறோம்‌ என அவர்‌ 
அறிந்திருந்தார்‌. 
“நீங்களே நேரில்‌ பார்க்கலாம்‌, உத்தமரே. நான்‌ இரண்டு 


நாளுக்கு ஒருமுறையேனும்‌ நேரில்‌ பார்த்துவிடுகிறேன்‌” 
என்றான்‌ மாகேயன்‌. “பார்க்கிறேன்‌. பசுக்களுக்கு 


நோய்கள்‌ ஏதும்‌ வந்துவிடக்கூடாது. அத்தனை 
பசுக்களும்‌ அன்றலர்ந்த வெண்தாமரைகள்போல்‌ 
இருக்கவேண்டும்‌ என்பது நூல்நெறி” என்றார்‌. மாகேயன்‌ 
தலையசைத்தான்‌. அவன்‌ வெயிலுக்கு கண்களை 
சுருக்கியிருந்தமையால்‌ கவலைகொண்டவன்‌ போலவும்‌ 
சுதமனின்‌ பேச்சு புரியாதவன்‌ போலவும்‌ தோன்றினான்‌. 


“முன்பு ஒருமுறை பிரக்ஜ்யோதிஷத்தில்‌ பசுக்களில்‌ 
நான்கு நோயுற்றமையால்‌ வேள்வி தொடங்கவில்லை... 
அன்றிலிருந்து இதில்‌ முழு நோக்கையும்‌ 
செலுத்துகிறார்கள்‌” என்றபடி அவர்‌ நடக்க மாகேயன்‌ 
உடன்‌ வந்தான்‌. அப்போதுதான்‌ சுதமனுக்குத்‌ 
தோன்றியது, சென்ற சிலநாட்களாக என்ன 
செய்துகொண்டிருக்கிறோம்‌ என்று. வெவ்வேறுவகையில்‌ 
வேள்வி நின்றுவிடுவதை கற்பனையில்‌ உருவாக்கிக்‌ 
கொண்டிருக்கிறோம்‌. அவர்‌ மட்டுமல்ல, சுரேசரும்‌ 
அனைவரும்‌ அதைத்தான்‌ செய்கிறார்கள்‌. அந்த வழியை 
மூடுகிறார்கள்‌, பிறிதொன்றை தேடுகிறார்கள்‌. ஒரு 
வழியைக்‌ கண்டடைந்து அதை மூடும்போது 
நிறைவடைகிறார்கள்‌. அந்நிறைவுக்காகவே மீண்டும்‌ 
அதை தேடுகிறார்கள்‌. பல்லாயிரம்‌ முறை பல்லாயிரம்‌ 
வழிகளில்‌ இவ்வேள்வி நின்றுவிட்டிருக்கிறது 
உள்ளங்களில்‌. 


சுதமன்‌ பசுக்கொட்டில்கள்‌ அமைந்த மேட்டுநிலம்‌ நோக்கி 
பலகையால்‌ அமைக்கப்பட்ட சரிவான பாதையில்‌ 
ஏறிச்சென்றார்‌. அங்கே மூங்கில்‌ நட்டு தட்டிகளால்‌ 
இரண்டாள்‌ உயரத்தில்‌ அமைக்கப்பட்டிருந்த பெரிய 
வேலிச்சுவருக்கு உள்ளே பசுக்கொட்டில்‌ இருந்தது. அதன்‌ 
முகப்பு கொட்டில்களுக்குரிய தொன்மையான வடிவில்‌ 
வாயிலுக்குக்‌ குறுக்கே மேடையுடன்‌ 
அமைக்கப்பட்டிருந்தது. அமுதகலக்‌ கொடியும்‌ 
பசுக்கொட்டில்‌ என அறிவிக்கும்‌ கொம்புமுத்திரை 
கொண்ட கொடியும்‌ மேலே பறந்தன. அணுகும்போதே 
பசுக்களின்‌ ஓசையும்‌ சாணியும்‌ சிறுநீரும்‌ கலந்த மணமும்‌ 
வரத்தொடங்கின. 


கொட்டிலின்‌ பக்கவாட்டில்‌ அமைந்த கொட்டகையில்‌ 
பச்சைப்புல்‌ கட்டுகள்‌ குவிக்கப்பட்டிருந்தன. ஏவலர்‌ 
அவற்றை உள்ளே கொண்டு சென்றுகொண்டிருந்தனர்‌. 
கொட்டிலுக்குள்‌ பகலிலும்‌ குந்திரிக்கப்‌ புகையின்‌ 
நீலப்படலம்‌ எஞ்சியிருந்தது. மூங்கில்களில்‌ இரவில்‌ 
எரிந்து அணைந்திருந்த பந்தங்களுக்குக்‌ கீழே 
எண்ணைக்கறை மரவுரி விழுந்துகிடப்பதுபோலத்‌ 
தெரிந்தது. கொட்டில்காவலனாகிய மர்க்கன்‌ எழுந்து 


வந்து தலைவணங்கினான்‌. “எப்படி இருக்கின்றன 
பசுக்கள்‌?” என்று சுதமன்‌ கேட்டார்‌. மர்க்கன்‌ “அனைத்தும்‌ 
நலமாக உள்ளன?” என்றான்‌. 


சுதமன்‌ கொட்டில்கள்‌ வழியாக நடந்தார்‌. பசுக்கள்‌ 
அசைபோட்டுக்கொண்டு படுத்திருந்தன. 
அழிகளிலிருந்து புல்லை எடுத்து மென்றன. 
மணியோசைகள்‌ ஒலித்துக்கொண்டிருந்தன. கால்மாற்றி 
நின்று திரும்பி அவரை நோக்கின. “இரவும்‌ பகலும்‌ 
கொட்டில்களிலேயே அவை நிற்கலாகாது. பசுநிலம்‌ 
காணாதொழிந்தால்‌ அவை உளச்சோர்வு 
கொள்ளக்கூடும்‌” என்றார்‌. “ஆம்‌ உத்தமரே, 
ஒவ்வொருநாளும்‌ ஒருநாழிகைப்பொழுது அவற்றை 
அருகே காட்டுக்குள்‌ நடக்க கூட்டிச்செல்கிறோம்‌” 
என்றான்‌ மர்க்கன்‌. இரு ஆயர்கள்‌ வந்து 
இணைந்துகொண்டனர்‌. சுதமன்‌ “ஆனால்‌ அவற்றை 
அயலார்‌ நோக்கவேண்டியதில்லை. மானுட விழிகளில்‌ 
தீய விசைகள்‌ உண்டு” என்றார்‌. “எவரும்‌ 
நோக்குவதில்லை. அவை உலவிவருவதற்கான வழி 
நன்கு வகுக்கப்பட்டுள்ளது” என்றான்‌ மர்க்கன்‌. 


“பசும்புல்‌ மட்டும்தானா உணவு?” என்று சுதமன்‌ கேட்டார்‌. 
அவர்‌ இரண்டு நாட்களுக்கு முன்னர்‌ வந்தபோதும்‌ அதை 
கேட்டார்‌ என அப்போது நினைவு வந்தது. “இல்லை, 
பருத்திக்கொட்டையும்‌ சிறிதே புண்ணாக்கும்‌ 
கொடுப்பதுண்டு... உணவு முதுஆயர்கள்‌ எழுவரால்‌ 
ஒவ்வொருநாளும்‌ நோக்கி வகுக்கப்படுகிறது” என்றான்‌ 
மர்க்கன்‌. “இவற்றின்‌ சாணி இங்கே போடப்படுவதில்லை 
அல்லவா?” என்றார்‌. அதையும்‌ பலமுறை கேட்டிருந்தார்‌. 
“இல்லை, உத்தமரே. அதை உடனுக்குடன்‌ அள்ளி 
வண்டிகளில்‌ ஏற்றி நெடுந்தொலைவு 
கொண்டுசெல்கிறோம்‌” என்றான்‌ மர்க்கன்‌. 


கன்றுகள்‌ தனியாக கட்டப்பட்டிருந்தன. சிறுகன்றுகள்‌ 
மூங்கில்‌ வளைப்புக்கள்‌ கட்டப்படாமல்‌ விளையாட 
விடப்பட்டிருந்தன. அன்னைப்பசுக்கள்‌ தலையைச்‌ 
சரித்து அவ்வப்போது கன்றுகள்‌ நலமாக உள்ளனவா 
என நோக்கிக்கொண்டன. அவர்‌ கன்றுகளை 
நோக்கியபடி நின்றார்‌. பின்னர்‌ “இவை இப்போது பால்‌ 
கறப்பதில்லை அல்லவா? கன்றுகளுக்கு குடிக்கக்‌ 
கொடுப்பதுதானே?” என்றார்‌. “அவைதான்‌ 
அருந்துகின்றன. ஆனால்‌ முழுக்க அருந்தினால்‌ 
அவற்றின்‌ வயிறு புளித்துவிடுகிறது. அவை 
ஓடியாடவேண்டும்‌... கூட்டமாக நின்றால்‌ 
விளையாடாமலிருக்க அவற்றால்‌ இயலாது” என்றான்‌ 


மர்க்கன்‌. 


வேள்விக்கு ஆயிரத்தெட்டு வெண்காராம்‌ பசுக்கள்‌ 
தேவை என்றனர்‌ வேள்வி கணித்த அந்தணர்‌. 
நாடெங்கிலும்‌ இருந்து அவை தேடிக்‌ 
கொண்டுவரப்பட்டிருந்தன. அனைத்துமே இரண்டு 
கன்றுகளுக்குமேல்‌ ஈனாதவை. நகம்போல்‌ சிவந்த 
கொம்புகளும்‌, இளநிற மூக்கும்‌, செம்மையோடிய 
கண்களும்‌, வெளிர்வண்ணக்‌ குளம்புகளும்‌ கொண்ட 
பால்வெண்ணிறப்‌ பசுக்கள்‌. காம்புகளும்‌ நாக்கும்‌ மட்டும்‌ 
கருமையானவை. நெற்றியில்‌, நெஞ்சில்‌, விலாவில்‌, 
பின்புறம்‌ என ஐந்து சுழிகளும்‌ அமைந்தவை. வாயில்‌ 
புளிப்புவாடையும்‌ சாணியில்‌ அமிலவாடையும்‌ 
இல்லாதவை. 


தேர்ந்தெடுக்கப்பட்ட ஆயிரத்தெட்டு பசுக்களும்‌ 
அவற்றுக்கு ஏதேனும்‌ குறை வருமென்றால்‌ இடமாற்றம்‌ 
செய்யத்தக்க நூற்றெட்டு பசுக்களும்‌ அக்கொட்டிலில்‌ 
இருந்தன. மேலும்‌ ஆயிரத்தெட்டு பசுக்கள்‌ கங்கைக்கு 
அப்பால்‌ நிறுத்தப்பட்டிருந்தன. தேவையென்றால்‌ 
அவற்றை படகில்‌ நான்கு நாழிகையில்‌ 
வேள்விச்சாலைக்கு கொண்டுவந்துவிடமுடியும்‌. 
அவற்றைத்‌ தவிர ஆநீர்‌ கொள்வதற்குரிய நூறு 
கன்னிப்பசுக்கள்‌ பிறிதொரு கொட்டிலில்‌ தனியாக 
பேணப்பட்டன. சாணியில்‌ உருளை மாறாதவை, ஆனால்‌ 
ஐந்து காம்பும்‌ எழுந்தவை என்பது அவற்றுக்கான 
இலக்கணம்‌. 


அவர்‌ பசுக்களின்‌ வால்கள்‌ சுழல்வதை நோக்கியபடி 
நடந்தார்‌. “ஆயர்களின்‌ கைகள்‌ ஒவ்வொருநாளும்‌ 
மூலிகை எண்ணையால்‌ தூய்மை செய்யப்படுகின்றன” 
என்று மர்க்கன்‌ சொன்னான்‌. “நன்று” என்று அவர்‌ 
சொன்னார்‌. கூடுதலாக அங்கே என்ன செய்யவேண்டும்‌ 
என அவருக்கு தெரியவில்லை. சுரேசர்‌ அவரை எதற்கு 
அனுப்புகிறார்‌ என அவர்‌ உணர்ந்திருந்தார்‌. அவர்‌ தன்‌ 
கண்களில்‌ ஒன்று என அவரை அங்கே செலுத்துகிறார்‌. 
எண்ணியிராதபடி எவரேனும்‌ வந்து நேரில்‌ நோக்கக்கூடும்‌ 
என்ற அச்சத்தை ஒவ்வொருவரிடமும்‌ உருவாக்குகிறார்‌. 


அவர்‌ யானைக்கொட்டிலுக்கு எவரை அனுப்பினோம்‌ 
என எண்ணினார்‌. பின்னர்‌ அவ்வெண்ணத்தை 
அப்படியே கடந்து “நெய்ப்பசுக்கள்‌ எவ்வண்ணம்‌ 
உள்ளன?” என்றார்‌. மாகேயன்‌ “அவை இங்கில்லை, 
கங்கைக்கு அப்பால்‌” என்றான்‌. “ஆம்‌, அறிவேன்‌” 
என்றார்‌ சுதமன்‌. “அவற்றை தாங்கள்‌ பார்க்கவேண்டும்‌ 

பயிற்சிக்களம்‌ புகுவதற்கான ஆடையுடன்‌ அர்ஜுனன்‌ 
கூடத்தில்‌ வந்து காத்து நின்றபோது மாலினி 
“வில்வித்தையில்‌ இனி தங்களுக்கு யார்‌ பயிற்சியளிக்க 
முடியும்‌ இளவரசே? பாவம்‌ கிருபர்‌, அவர்‌ 
தங்களைப்பார்த்து திகைத்துப்போயிருக்கிறார்‌” 
என்றாள்‌. அர்ஜுனன்‌ “பயிற்சி என்பது 
கற்றுக்கொள்வதற்காக அல்ல” என்றான்‌. மாலினி 
“வேறெதற்கு?” என்றாள்‌. “நான்‌ வேறெதையும்‌ 
விளையாட விரும்பவில்லை” என்றான்‌ அர்ஜுனன்‌. 


“ஏன்‌?” என்று அவள்‌ மீண்டும்‌ வியப்புடன்‌ கேட்டாள்‌. 
“விளையாட்டு இரண்டுவகை. கைகளால்‌ 
விளையாடுவது ஒன்று. என்‌ தமையன்கள்‌ பீமனும்‌ 
துரியோதனனும்‌ ஆடுவது அது. இன்னொன்று 
கண்களால்‌ விளையாடுவது. அதில்தான்‌ என்‌ மனம்‌ 
ஈடுபடுகிறது.” சற்று தலைசரித்து சிந்தித்துவிட்டு 
அர்ஜுனன்‌ சொன்னான்‌ “கண்களால்‌ ஆடப்படும்‌ பிற 
எல்லா விளையாட்டுகளும்‌ வில்விளையாட்டின்‌ 
சிறியவடிவங்கள்தான்‌.” 


எப்போது அவன்‌ பெரியவர்களைப்போல பேசுவான்‌ என 
மாலினி அறிந்திருந்தாள்‌, வில்லைப்பற்றிப்‌ பேசும்போது 
மட்டும்‌. புன்னகையுடன்‌ “இனி நீங்கள்‌ எவரிடம்‌ 
போரிடமுடியும்‌ இளவரசே?” என்றாள்‌. “பரசுராமர்‌ 
அழிவில்லாமல்‌ இருக்கிறார்‌. மலையுச்சியில்‌ சரத்வான்‌ 
இன்னும்‌ இருக்கிறார்‌. அக்னிவேசரும்‌ இருக்கிறார்‌. ஏன்‌ 
நம்‌ பிதாமகர்‌ பீஷ்மரும்‌ இருக்கிறார்‌.” 


மாலினி நகைத்தபடி “அதாவது நீங்கள்‌ களமாட 
பிதாமகர்களும்‌ குருநாதர்களும்‌ மட்டுமே உள்ளனர்‌ 
இல்லையா?” என்றாள்‌. அர்ஜுனன்‌ சிந்தனையால்‌ சரிந்த 
இமைகளுடன்‌ “அவர்களைப்பற்றி நமக்குத்தெரிகிறது, 
அவ்வளவுதான்‌. எனக்கு நிகரான வில்வீரர்கள்‌ இப்போது 
எங்கோ இரவுபகலாக வில்பயின்றுகொண்டிருப்பார்கள்‌. 
நாணொலிக்க அவர்கள்‌ என்‌ முன்‌ வந்து 
நிற்கையில்தான்‌ நான்‌ அவர்களை அறியமுடியும்‌. 
ஒவ்வொரு கணமும்‌ அப்படி ஒருவனை 


என்றால்‌...” என்று மாகேயன்‌ தயங்க “தேவையில்லை, 
வெறுமனே கேட்டேன்‌” என்றபின்‌ சுதமன்‌ தன்‌ தேர்‌ 
நோக்கி சென்றார்‌. கன்னிப்பசுக்களையும்‌ சென்று 
பார்த்துவிட்டுச்‌ செல்லலாம்‌. ஆனால்‌ அதற்கு நீண்ட 
பொழுது ஆகும்‌. அவர்‌ செல்லவேண்டிய இடங்கள்‌ மேலும்‌ 
பல இருந்தன. 


வேள்விச்சாலையிலிருந்து கங்கைவரை நீண்ட 
பாதைகள்‌ அமைக்கப்பட்டிருந்தன. கங்கைக்குள்‌ 

யிரக்கணக்கான செம்புக்கலங்களில்‌ நெய்‌ 

றைக்கப்பட்டு வாய்வட்டம்‌ உருக்கிய ஈயத்தால்‌ 
மூடப்பட்டு நீருக்குள்‌ இறக்கப்பட்டிருக்கும்‌. நீருள்‌ 
குளிர்ந்து காத்திருக்கும்‌ அனல்‌. அவர்‌ 
அவ்வெண்ணத்தால்‌ விந்தையான ஓர்‌ உளச்சுமையை 
அடைந்து பெருமூச்சுவிட்டார்‌. 


[[ஙage]சுதமன்‌ மீண்டும்‌ கோட்டைவாயிலுக்குள்‌ 
நுழைந்தபோது அவர்‌ களைத்திருந்தார்‌. தேரிலேயே சற்று 
துயின்றார்‌. அத்துயிலில்‌ அவர்‌ அவளை கண்டார்‌. ஓர்‌ 
ஆலமரத்தின்‌ அடியில்‌ வேர்முடிச்சின்மேல்‌ கால்களை 
மடித்து தெய்வச்சிலை என அமர்ந்திருந்தாள்‌. கீழிருந்து 
வேர்கள்‌ எழுந்து அவள்‌ உடலை மூடியிருந்தன. அவள்‌ 
கூந்தல்‌ பரவி நிலமெங்கும்‌ ஓடியிருந்தது. அவர்‌ முகத்தில்‌ 
ஆலமர விழுதுகள்‌ முட்டின. அவர்‌ அவற்றை தள்ளித்‌ 
தள்ளி விலக்கிச்‌ சென்றபோது அவை அவள்‌ 
கூந்தலிழைகள்‌ என உணர்ந்தார்‌. “தேவி!” என்றார்‌. 
அவள்‌ அவரை பார்க்கவில்லை. அவள்‌ அமர்ந்திருந்த 
வேர்கள்‌ அனைத்தும்‌ நாகங்கள்‌ என நெளிந்தன. 


கோட்டைக்குள்‌ நுழைந்தபோது எழுந்த ஒலிமாறுபாடு 
அவரை எழுப்பியது. “இடப்பக்கம்‌ திருப்புக!” என அவர்‌ 
ஆணையிட்டார்‌. தேர்‌ கோட்டையை ஒட்டிய 
படைக்கலநிலைகள்‌ வழியாகச்‌ சென்றது. புதியதாக 
அமைக்கப்பட்டிருந்த கற்பலகைச்சாலையில்‌ 
ஓசையின்றி நீரோடையிலெனச்‌ சென்றது. கோட்டைக்கு 
இணையாக அமைக்கப்பட்டிருந்த நூற்றெட்டு 
அன்னையரின்‌ ஆலயங்கள்‌ அனைத்திலும்‌ விளக்குகள்‌ 
எரிந்தன. அன்னையர்‌ வெள்ளிவிழிகளுடன்‌, 
பொன்முடிகளுடன்‌, அவரவர்களுக்குரிய 
வண்ணங்களில்‌ பட்டு ஆடையுடன்‌ சாலையை நோக்கி 
அமர்ந்திருந்தனர்‌. 

கோட்டையை ஓட்டி தாழ்வான குடில்கள்‌ 
அமைக்கப்பட்டிருந்தன. ஒருவர்‌ அமர்ந்துகொள்ளும்‌ 
அளவுக்கே உயரமானவை. அவற்றின்‌ கூரையும்‌ கல்லால்‌ 


ஆனது. ஆகவே அவற்றின்‌ மேல்‌ ஏறி கோட்டைக்கு 
செல்லமுடிந்தது. உள்ளே வீரர்கள்‌ படுத்துத்‌ 
துயின்றபடியும்‌ அமர்ந்து சொல்லாடியபடியும்‌ 
தென்பட்டனர்‌. சாலையின்‌ மறுபக்கம்‌ மரத்தாலான 
பாடிவீடுகள்‌ ஒன்றன்மேல்‌ ஒன்று என அடுக்கப்பட்ட 
பெட்டிகள்போல ஏழு நிலைகளாக எழுந்திருந்தன. 
அவை முழுக்க படைவீரர்கள்‌ செறிந்திருந்தனர்‌. 
அஸ்தினபுரியின்‌ படை பலமடங்கு பெருகியிருந்தது. 
காவல்படையே மும்மடங்காகிவிட்டிருந்தது. 


கோட்டைச்‌ சாலையில்‌ இருந்து பிரிந்து விலகிச்‌ சென்ற 
சாலை முழுக்கமுழுக்க படைகளுக்கு மட்டுமே உரியது. 
அதன்‌ நுழைவாயிலிலேயே காவலர்‌ இருந்தனர்‌. 
அவருடைய தேரின்‌ கொடியைக்‌ கண்ட பின்னரும்‌ 
நிறுத்தி அவர்‌ முகத்தை நோக்கிய பின்னரே உள்ளே 
செல்ல ஒப்பம்‌ அளித்தனர்‌. அவர்‌ கல்தரையில்‌ 
தேர்ச்சகடம்‌ உருளும்‌ ஓசை உடன்வர அங்கிருந்த 
காவலர்களை நோக்கியபடி சென்றார்‌. அவர்களில்‌ 
யவனரும்‌ பீதரும்‌ தென்னவரும்‌ கீழைநிலத்தவரும்‌ 
கலந்திருந்தனர்‌. குருதி வேறுபட்டவராயினும்‌ சொல்‌ 
ஒன்றால்‌ மட்டும்‌ அஸ்தினபுரிக்கு கட்டுப்பட்டவர்கள்‌. 
இனி குருதியின்‌ இடத்தை சொல்லே எடுத்துக்கொள்ளும்‌ 
போலும்‌ என எண்ணிக்கொண்டார்‌. 


படைக்கலங்கள்‌ முட்புதர்‌ என செறிந்து நின்ற 
படைப்பிரிவு ஒன்று அடுத்த வாயிலில்‌ அவரை தடுத்து 
மீண்டும்‌ ஒருமுறை கூர்ந்து நோக்கி செலவொப்பியது. 
மூன்றாவது வளையம்‌ தடித்த மரத்தடிகள்‌ ஊன்றப்பட்டு 
பலகைகள்‌ அறைந்து வேலியிடப்பட்டிருந்தது. உள்ளே 
சென்றதும்‌ அவர்‌ ஒருவகை அமைதியிழப்பை 
உணர்ந்தார்‌. கடுமையான காவல்‌ என்பது கடுமையான 
சூழ்கையும்‌ கூடத்தான்‌. அவர்‌ தேரிலிருந்து இறங்கியதும்‌ 
இரண்டு யவனக்‌ காவலர்‌ அவர்‌ உடைகளையும்‌ 
கச்சையையும்‌ தொட்டு நோக்கி ஏற்பறிவித்த பின்னரே 
அடுத்த கதவு திறந்தது. 


உள்ளே நான்கு திசைப்புரவிகளும்‌ நான்கு 
கொட்டில்களில்‌ நின்றிருந்தன. மையமாக அமைந்த 
முற்றத்தின்‌ நடுவே அஸ்தினபுரியின்‌ அமுதகலக்‌ கொடி 
பறக்கும்‌ உயர்ந்த கம்பம்‌. அதன்‌ நான்கு மூலைகளில்‌ 
கொட்டில்கள்‌. ஒவ்வொன்றிலும்‌ அந்த திசைக்குரிய 
தேவனின்‌ கொடி ஒருபக்கமும்‌ அத்திசை வென்ற 
பாண்டவ வீரனின்‌ கொடி மறுபக்கமும்‌ பறந்தது. 
ஒவ்வொரு கொட்டிலுக்கு அருகிலும்‌ இரு குடில்களில்‌ 
ஒன்றில்‌ படைக்கலம்‌ ஏந்திய காவலர்களும்‌ 


இன்னொன்றில்‌ அப்புரவியைப்‌ பேணும்‌ சூதர்களும்‌ 
இருந்தனர்‌. 


கொட்டில்தலைவரான யாமகேது அருகே வந்து 
பணிந்தார்‌. “நான்கு புரவிகளும்‌ நலமாக உள்ளன 
அல்லவா?” என்று சுதமன்‌ கேட்டார்‌. முடிந்தவரை அதை 
குரல்‌ நிமிர்வுடன்‌ கேட்கவேண்டும்‌ என விழைந்தார்‌. 
ஆனால்‌ அவர்‌ விழிகளை நோக்கி அதை கேட்கமுடியாது 
என்பதனால்‌ நோக்கை முற்றம்‌ நோக்கி பதித்திருந்தார்‌. 
யாமகேது “நலமாக உள்ளன. ஒவ்வொரு நான்கு 
நாழிகைக்கும்‌ ஒருமுறை அவற்றின்‌ நலம்‌ 
உசாவப்படுகிறது. உரிய உணவு அளிக்கப்படுகிறது. 
மருத்துவர்களே வந்து உழிச்சில்‌ நிகழ்த்துகிறார்கள்‌” 
என்றார்‌. 


கொட்டில்களின்‌ திறப்புகள்‌ அனைத்திலும்‌ பட்டுநூலால்‌ 

ன வலை கட்டப்பட்டு கொசுக்களும்‌ ஈக்களும்‌ உள்ளே 
செல்லாமல்‌ தடுக்கப்பட்டிருந்தன. கொட்டில்களுக்குள்‌ 
கூரையிலிருந்து வண்ணம்பூசப்பட்ட ஈச்சையோலையால்‌ 
ஆன விசிறிகள்‌ தொங்க அதை வெளியே இருந்து இருவர்‌ 
இழுத்து காற்றுவீசச்‌ செய்துகொண்டிருந்தனர்‌. 
புரவிகளுக்குரிய மூலிகைப்பூச்சும்‌ தைலமும்‌ மணத்தன. 
கொட்டில்களுக்குள்‌ புகைந்துகொண்டிருந்த குந்திரிக்கம்‌ 
நீலத்‌ துகில்போல அலையடித்தபடி வெளியே 
சென்றுகொண்டிருந்தது. 


சுதமன்‌ ஒவ்வொரு கொட்டகையாக நின்று உள்ளே 
நின்றிருந்த புரவிகளைப்‌ பார்த்தபடி சென்றார்‌. தெற்குத்‌ 
திசைப்புரவியின்‌ கொட்டிலின்மேல்‌ எமனுக்குரிய 
எருமைக்‌ கொடியும்‌ சகதேவனின்‌ அன்னப்பறவைக்‌ 
கொடியும்‌ பறந்தன. அவருடைய மணத்தை உணர்ந்த 
புரவி எடைமிக்க குளம்புகளை எடுத்து வைத்து நின்ற 
இடத்திலேயே ஓடுவதுபோல காலெடுத்து வைத்தது. 
அதன்‌ பிட்டம்‌ துடித்து அதிர்ந்தது. அதன்‌ தூக்கிய 
பின்‌இடதுகாலுக்கு அடியில்‌ பெரிய லாடத்தின்‌ வடிவம்‌ 
தெரிந்தது. உள்ளே இருந்த சூதன்‌ எழுந்து 
தலைவணங்கினான்‌. 


சுதமன்‌ நடந்து சென்றபடி கிழக்குக்கு உரிய இந்திரனின்‌ 
மின்படைக்‌ கொடி பறக்கும்‌ கொட்டகையை பார்த்தார்‌. 
அர்ஜுனனின்‌ குரங்குக்‌ கொடி அருகே பறந்தது. 
“புரவிகளுக்குரிய அணிகலன்களை 
அனுப்பிவைப்போம்‌. அவற்றை நீங்களே வந்து 
பெற்றுக்கொள்ளவேண்டும்‌. புரவிகளை 
அணிசெய்பவர்களுக்கு நேரில்‌ நின்று வழங்கவேண்டும்‌” 


என்று அவர்‌ சொன்னார்‌. “அணிசெய்வோர்‌ வேறு... 
அவர்களை. அணிச்சூதர்கள்‌ என்போம்‌” என்று யாமகேது 
சொன்னார்‌. “அவர்களின்‌ கல்வியும்‌ நெறியும்‌ வேறு. 
அவர்களுக்கும்‌ எங்களுக்கும்‌ தொடர்பில்லை. அவர்கள்‌ 
அணிச்சூதர்களின்‌ ஒரு பிரிவு. அவர்களுடைய 
கல்வியை சமையக்கல்வி என்பர்‌.” 


இடைமறித்து “ஆம்‌, அறிவேன்‌” என்று எரிச்சலுடன்‌ 
சுதமன்‌ சொன்னார்‌. “உங்கள்‌ நினைவுக்காக 
சொல்கிறேன்‌... புரவிகள்‌ எவ்வண்ணம்‌ 
அணிசெய்யப்பட்டிருக்கவேண்டும்‌ என்று முறையாக 
வகுக்கப்பட்டுள்ளது. அதை பட்டுத்திரையில்‌ 
ஓவியங்களாக வரைந்து அளித்திருக்கிறார்கள்‌. 
அணிசெய்பவர்கள்‌ அதை நோக்கி அவ்வண்ணமே 
செய்யவேண்டும்‌.” யாமகேது “ஆம்‌ அந்தணரே, 
அவ்வண்ணமே செய்வோம்‌. அவ்வாணையை நீங்கள்‌ 
அணிச்சூதர்களிடம்‌ அறிவிக்கவேண்டும்‌” என்றார்‌. 
சுதமன்‌ எரிச்சலுடன்‌ அவரை நோக்கி ஏதோ சொல்ல 
நாவெடுப்பதற்குள்‌ எதையோ பார்த்துவிட்டார்‌. அவர்‌ 
பதறி “என்ன? என்ன அது?” என்று கூவி 
பின்னடைந்தார்‌. 


“ஒரு நெளிவு... நாகம்‌!” என்று ஓர்‌ ஏவலன்‌ கூவினான்‌. 
“நாகமா? இங்கா?” என்று கூவியபடி யாமகேது முன்னால்‌ 
ஓடினார்‌. அதற்குள்‌ அவரும்‌ பார்த்துவிட்டார்‌. “ஆ! 
நாகம்‌... நாகம்‌... ஓடி வருக! ஓடி வருக!” என்று கூவினார்‌. 
அங்கிருந்த ஏவலர்கள்‌ கையில்‌ கிடைத்த தடிகளுடன்‌ 
அப்பகுதியை சூழ்ந்துகொண்டார்கள்‌. கிழக்குத்‌ திசைப்‌ 
புரவி நிலையழிந்து துள்ளி கொட்டிலின்‌ சிறிய 
இடத்திற்குள்‌ சுற்றி வந்து கனைத்தது. அதன்‌ செவிகள்‌ 
விடைத்து முன்கோட்டியிருக்க மூக்குத்துளைகள்‌ விரிந்து 
அசைந்தன. உடலெங்கும்‌ மயிர்கள்‌ எழுந்து 
மென்பரப்பாகும்படி மெய்ப்பு அடைந்து அது 
நடுங்கிக்கொண்டிருந்தது. 


அனைவரும்‌ கூடி கூச்சலிட்டபடி ஓடினர்‌. கைக்குக்‌ 
கிடைத்த கழிகளை எடுத்துக்கொண்டனர்‌. புரவிகளின்‌ 
தசைகளை உருவிவிடுவதற்குரிய மரவுரிக்குவை ஒன்று 
கொட்டிலின்‌ அருகே கிடந்தது. அதை ஏவலர்‌ நீண்ட 
கழிகளால்‌ அகற்றினார்கள்‌. ஒவ்வொரு 
மரவுரிக்குவையாக அகல அகல சூழ்ந்திருந்தவர்கள்‌ 
எச்சரிக்கை கொண்டு உறுமல்களையும்‌ ஓசைகளையும்‌ 
எழுப்பினர்‌. ஒரு மரவுரிக்கு அடியில்‌ நாகத்தின்‌ சுருள்கள்‌ 
தெரிந்தன. அது கழி பட்டதும்‌ சீறி படமெடுத்தது. பெரிய 
அரசநாகம்‌. அதன்‌ தலை இடையளவு உயரம்கொண்டு 


எழுந்து நின்றது. மணி கோத்தது போன்ற செதில்கள்‌ 
அசைய கழுத்தின்‌ வெண்ணிறமான வளைகோடு 
நெளிந்தது. நா பறக்க மணிவிழிகளுடன்‌ அது 
நோக்கியது. 


வீரர்களில்‌ ஒருவன்‌ சற்றே அசைய அத்திசை நோக்கி 
பாய முற்பட்டது. “அடியுங்கள்‌...” என்று யாமகேது கூவ 
இருவர்‌ கூச்சலிட்டபம தடியுடன்‌ பாய்ந்தனர்‌. நாகம்‌ 
அவர்கள்‌ மேல்‌ பாய்வதுபோல முன்னெழுந்தது. 
அவர்கள்‌ பின்னடைந்த கணம்‌ அது தன்‌ உடலைச்‌ 
சொடுக்கிச்‌ சுழற்றி வெற்றுத்தரைக்குள்‌ புகுந்ததுபோல்‌ 
மறைந்தது. “மரவுரிகளை அகற்றுக!” என்று யாமகேது 
கூவினார்‌. மூங்கில்களால்‌ மரவுரிகளை அகற்றினர்‌. 
அடியில்‌ ஒரு சிறிய நிலப்பிளவு தெரிந்தது. கைவிரல்கள்‌ 
உள்ளே செல்லக்கூடுமா என ஐயுறச்‌ செய்யும்‌ அளவுக்கு 
சிறிது. ஆனால்‌ அது உள்ளேதான்‌ சென்றிருந்தது. 
உள்ளே இருளுக்குள்‌ அதன்‌ விழிமணிகளை 
காணமுடியும்‌ என்பதுபோல தோன்றியது. 
அந்நிலப்பிளவே ஒரு விழி எனத்‌ தெரிந்தது. 


யாமகேது “தீயிடலாம்‌... தீ” என்று கூவினார்‌. சுதமன்‌ 
“வேண்டாம்‌” என்றார்‌. “புரவிகள்‌ உள்ள இடம்‌... நாம்‌ 
இத்தனை பாதுகாப்பாக வைத்திருக்கும்போது...” என்று 
யாமகேது சொல்லத்தொடங்க “எந்தப்‌ பாதுகாப்பும்‌ 
நாகங்களை தடுக்காது... வேண்டாம்‌” என்று சுதமன்‌ 
சொன்னார்‌. “ஆனால்‌... இவை வேள்விப்பரிகள்‌” என்று 
யாமகேது மேலும்‌ சொல்ல “என்‌ ஆணை... அது 
விலகிச்செல்லட்டும்‌” என்றார்‌ சுதமன்‌. யாமகேது “என்‌ 
கடமை எச்சரிப்பது” என்றார்‌. “அது உள்ளே போகும்‌ வழி 
இருக்கும்‌” என்றார்‌ சுதமன்‌. “தோண்டிப்‌ பார்ப்போம்‌” 
என்றார்‌ யாமகேது. “எதுவரை?” என்று சுதமன்‌ கேட்டார்‌. 
யாமகேது திகைப்புடன்‌ நோக்கினார்‌. “செல்க!” என்று 
சுதமன்‌ கைகாட்டினார்‌. 


யாமகேது தலைவணங்கி அகல, ஏவலர்‌ 
முணுமுணுத்தபடி விலகினர்‌. “அது இங்கேயே 
இருந்திருக்கிறது.” “காலடியில்‌ உள்ளது நாகர்களின்‌ 
உலகம்‌.” “அதன்‌ எதிரி கீழ்த்திசைவென்ற பார்த்தன்‌.” 
“அப்புரவி ஏன்‌ அதன்‌ மணத்தை அறியவில்லை?” 
“அதற்கு தன்னை சருட்டிக்கொள்ளத்‌ தெரியும்‌. தன்‌ 
மணத்தையும்‌ சுருட்டிக்கொள்ளும்‌. உடலைப்‌ பந்தாக்கி 
ஒரு விதைபோல ஆகி மண்ணில்‌ கிடக்கும்‌. நம்‌ 
கால்களில்‌ இடறவும்‌ கூடும்‌.” “இங்கே கிடக்கும்‌ 
இக்கூழாங்கற்கள்‌ எல்லாமே நாகங்கள்தான்‌. அவை 
நாகமென ஆகும்‌ தருணம்‌ அமையவில்லை.” 


சுதமன்‌ தன்‌ உடலில்‌ அதுவரை இருந்த எல்லா இறுக்கமும்‌ 
விலக களைப்பும்‌ சோர்வும்‌ எடை என வந்து 
அழுத்துவதை உணர்ந்தார்‌. கால்களும்‌ கைகளும்‌ 
அழுத்தமான பிசினில்‌ சிக்கியிருப்பதுபோலத்‌ 
தோன்றியது. அவர்‌ தன்‌ தேரை நோக்கி சென்றார்‌. தேர்‌ 
ஒருங்கட்டும்‌ என தொலைவிலேயே கைகாட்டினார்‌. 

[1ஙage]சுதமன்‌ அரண்மனைக்குள்‌ நுழைந்ததுமே நேராக 
சுரேசரின்‌ அறைக்குத்தான்‌ சென்றார்‌. சுரேசர்‌ தன்‌ 
அறையில்‌ ஆணைகளை பிறப்பித்துக்கொண்டிருந்தார்‌. 
நீண்ட நிரைகளாக நின்றிருந்த சிற்றமைச்சர்களும்‌ 
அலுவலர்களும்‌ அவரிடம்‌ சென்று ஆணைகளைப்‌ 
பெற்று விலகினர்‌. எழுத்தர்களிடமும்‌ 
கற்றுச்சொல்லிகளிடமும்‌ உரிய ஓலைகளை 
பெற்றுக்கொண்டு வெளியே சென்றனர்‌. சுதமன்‌ வந்ததை 
சுரேசர்‌ பார்த்துவிட்டிருந்தார்‌. அவருடைய பதறிய 
முகத்தையும்‌ அவர்‌ பார்த்து புரிந்துகொண்டார்‌. ஆனால்‌ 
அவரால்‌ அந்த அலுவலில்‌ இருந்து விடுபட 
இயலவில்லை. 


சுதமன்‌ ஆணைகளை செவிகொண்டு அங்கேயே 
நின்றார்‌. அவ்வாணைகள்‌ வழியாகவே அப்பெருநகரம்‌ 
அவர்‌ சித்தத்தில்‌ விரிந்தது. நகரின்‌ எப்பகுதியின்‌ மக்கள்‌ 
எந்த நாளில்‌ வேள்விச்சாலைக்கு வரலாம்‌ என்று சுரேசர்‌ 
வகுத்திருந்தார்‌. ஒவ்வொரு குடியிலும்‌ குடித்தலைவர்‌ 
எழுவர்‌ மட்டுமே பந்தலுக்குள்‌ அமர ஒப்பப்படுவார்கள்‌. 
எஞ்சியோர்‌ வெளியே பெருமுற்றத்தில்‌ அமர்ந்து 
வேதச்சொல்லை செவிகொள்ளலாம்‌. அவிமிச்சம்‌ பெற்று 
திரும்பிச்‌ செல்லலாம்‌. வேள்விப்புகையால்‌ தலைதொட்டு 
வாழ்த்தப்படலாம்‌. 


ஒவ்வொருநாளும்‌ ஆண்களுக்கு முன்காலையும்‌ 
பின்னிரவும்‌ அளிக்கப்பட்டது. பெண்களுக்கு 
முன்‌உச்சிப்பொழுது முதல்‌ முதல்மாலைப்‌ பொழுதுவரை. 
ஒவ்வொருவரும்‌ அணியவேண்டிய ஆடைகளும்‌ 
அணிகளும்‌ வகுக்கப்பட்டிருந்தன. பட்டும்‌ பருத்தியும்‌ 
மட்டுமே அணியப்படவேண்டும்‌. முனிவர்களன்றி எவரும்‌ 
மரவுரி அணியலாகாது. தோலாடைகளையும்‌ கம்பளி 
ஆடைகளையும்‌ எவருமே அணிய ஒப்புதல்‌ 
இருக்கவில்லை. வேளாண்குடிகள்‌ பச்சை நிறமான 

டைகள்‌. ஆயர்குடியினர்‌ மண்‌ நிறம்‌. மச்சர்கள்‌ நீல 

றம்‌. ஷத்ரியர்‌ செந்நிறம்‌. வைசியர்‌ மஞ்சள்‌. அந்தணர்‌ 
வெண்மை. கருநிற அடை அணிய எவருக்கும்‌ உரிமை 
இருக்கவில்லை. 


ஒவ்வொருவரும்‌ அவரவருக்குரிய குடிமுத்திரைகளை 


நெஞ்சில்‌ பதக்கம்‌ என அணிந்திருக்கவேண்டும்‌. எவரும்‌ 
தலையணிகள்‌ என எதையும்‌ அணிந்திருக்கலாகாது. 
பெண்கள்‌ தலையில்‌ மலர்சூடிக்கொள்ளலாம்‌, 
அணிசெய்து கொண்டிருக்கலாகாது. ஆண்கள்‌ 
மேலாடைகளை அணிந்திருக்கக்‌ கூடாது. 
மலர்மாலைகளை தோளில்‌ அணிந்திருக்கலாம்‌. சந்தனம்‌, 
குந்திரிக்கம்‌ போன்ற மரத்திலெழும்‌ நறுமணங்களுக்கு 
ஒப்புதல்‌ உண்டு. விலங்கிலெழும்‌ நறுமணங்களான 
கஸ்தூரி, கோரோசனை, புனுகுக்கு ஒப்புதல்‌ இல்லை. 


ஒவ்வொரு குடியினரும்‌ தங்களை முறையாக அறிவித்து 
பதிவுசெய்து நாளும்‌ பொழுதும்‌ வகுத்துக்கொள்ள 
வேண்டும்‌. வேள்விச்சாலைக்கு அவர்கள்‌ வருகையில்‌ 
தங்கள்‌ குடியையும்‌ குலத்தையும்‌ அறிவிக்கும்‌ 
கொடிகளை ஏந்தியிருக்கவேண்டும்‌. சங்கும்‌ மணியும்‌ 
அன்றி வேறெந்த இசைக்கலங்களும்‌ வேள்விநகருக்குள்‌ 
முழக்கப்படலாகாது. வேதமுதல்வர்களாகிய 
தெய்வங்களையும்‌ வேள்விக்காவலனாகிய அரசனையும்‌ 
அன்றி எவரையும்‌ வாழ்த்தி சொல்லெடுக்கலாகாது. அந்த 
நெறிகள்‌ ஒவ்வொன்றையும்‌ மீண்டும்‌ மீண்டும்‌ 
அறிவிக்கவேண்டியிருந்தது. 


அறிவிக்குந்தோறும்‌ அவற்றில்‌ ஐயம்‌ எழுந்துவந்தது. 
விலங்கிலெழும்‌ நறுமணத்திற்கு ஒப்புதல்‌ இல்லை என்று 
அறிவிக்கப்பட்டதுமே தென்கலிங்கக்‌ 
கடற்கரையிலிருந்து பெயர்ந்துவந்த மச்சர்குடிகளில்‌ 
ஒன்று சிப்பியில்‌ இருந்து எடுக்கப்படும்‌ ஒரு 
நறுமணத்திற்கு ஒப்புதல்‌ உண்டா என்று வினவியது. 
ஆகவே விலங்கு என்பது அசைவுயிர்‌ என 
மாற்றப்பட்டது. எனில்‌ மண்ணிலிருந்து எடுக்கப்படும்‌ 
உப்புகளை நறுமணமென அணியலாமா என்ற வினா 
எழுந்தது. நறுஞ்சுண்ணம்‌ அணிய ஒப்புதல்‌ இல்லை 
என்பதனால்‌ அகழ்வுப்பொருட்களில்‌ இருந்து எடுத்த 
எவையும்‌ ஒப்பப்படாது என்று தெளிவுறுத்தப்பட்டது. 


நகரமெங்கும்‌ முந்நூறு அன்னநிலைகள்‌ 
உருவாக்கப்பட்டிருந்தன. அவற்றுக்குரிய 
அடுமனைகளும்‌ அருகிலேயே கட்டப்பட்டிருந்தன. 
அவற்றுக்குரிய களஞ்சியங்களும்‌ அருகிலேயே 
அமைக்கப்பட்டு அங்கிருந்து அடுமனைக்கு தனியான 
சாலைகள்‌ உருவாக்கப்பட்டிருந்தன. ஒவ்வொரு 
அடுமனைக்கும்‌ வெவ்வேறு ஆட்சியாளர்கள்‌ 
பொறுப்பளிக்கப்பட்டிருந்தனர்‌. பத்து 
ஆட்சியாளர்களுக்கு ஒரு தலைவர்‌. அவர்கள்‌ 
அனைவருக்கும்‌ பெருஞ்சூதர்‌ சுபாகரர்‌ கோன்மை 


கொண்டிருந்தார்‌. 


அதேபோலவே களஞ்சியப்பொறுப்பாளர்களும்‌ 
நிறுவப்பட்டு அவர்களுக்கு அமைச்சர்‌ சம்பூதர்‌ 
தலைமைகொண்டிருந்தார்‌. இருவருடைய அறைகளும்‌ 
அரண்மனையின்‌ வலப்பக்கம்‌ அருகருகே என 
அமைந்திருந்தன. அங்கே ஒவ்வொரு கணமும்‌ 
தூதுப்புறாக்கள்‌ வந்தமர்ந்து எழுந்து 
பறந்துகொண்டிருந்தன. செய்திவீரர்கள்‌ புரவிகளில்‌ 
வந்திறங்கி மீண்டுசென்று அவர்களின்‌ முற்றம்‌ நீர்ச்சுழி 
என சுழன்றுகொண்டிருந்தது. களஞ்சியங்களின்‌ 
இருப்பை அறிவிக்கும்‌ பலகை ஒன்று சம்பூதரின்‌ முன்‌ 
அமைந்திருந்தது. ஒரு சூதர்‌ அதன்‌ முன்‌ நின்று 
அவருக்கு வரும்‌ செய்திகளை அதில்‌ வரைந்துகொண்டே 
இருந்தார்‌. களஞ்சியம்‌ நிறைந்து ஒழிந்து 
நிறைந்துகொண்டே இருந்தது. அவர்‌ அதை நோக்கி 
பதற்றமும்‌ ஆறுதலும்‌ கொண்டார்‌. 


நகரின்‌ போக்குவரத்தை ஒழுங்குசெய்யும்‌ பொறுப்பு 
இளம்படைத்தலைவியான நிஷாகரிக்கு 
அளிக்கப்பட்டிருந்தது. நகரின்‌ திரளை மேலிருந்து 
நோக்கும்‌ பொருட்டு நூறு காவல்கோபுரங்கள்‌ 
அமைக்கப்பட்டிருந்தன. அவற்றுக்குமேல்‌ இருந்த 
காவல்வீரர்கள்‌ வெவ்வேறு வண்ணக்கொடிகளை 
அசைத்து நகரின்‌ தெருக்களின்‌ செய்திகளை அறிவிக்க, 
அரண்மனையின்‌ மேலிருந்த காவல்மாடத்தில்‌ 
அமர்ந்திருந்த பதினெட்டு ஓவியர்கள்‌ அச்செய்தியின்‌ 
அடிப்படையில்‌ நகரின்‌ தெருக்களை வரைந்தனர்‌. 
சாலைகளில்‌ நெரிசல்களை ஏழு வண்ணங்களில்‌ 
அவர்கள்‌ காட்டினர்‌. 


அந்த ஓவியப்பலகையை நோக்கி நிஷாகரியின்‌ 
அறைமுகப்பில்‌ இருந்த ஓவியப்பலகையை 
வரைந்துகொண்டிருந்தான்‌ இன்னொரு ஓவியன்‌. 
நிஷாகரி எப்போது விழிதூக்கினாலும்‌ அவள்‌ கண்முன்‌ 
நகரம்‌ தெரிந்துகொண்டிருந்தது. அதன்‌ ஒவ்வொரு 
தெருவையும்‌ அவள்‌ அங்கிருந்தே கண்டாள்‌. தன்‌ 
அறையிலிருந்தே நகரின்‌ நெரிசலை ஆட்சிசெய்தாள்‌. 
“அங்காடித்தெருவில்‌ ஏன்‌ அத்தனை திரள்‌? அவர்களை 
அங்கிருந்து அகற்றுக!” என அவள்‌ ஆணையிட்டால்‌ 
அந்த ஆணை உடனே கொடியசைவாக மேலே சென்றது. 
கொடிகளினூடாகவே சென்று சேர்ந்து அக்கணமே 
அங்காடித்தெருவை நோக்கி குதிரைப்படைப்பிரிவு 
ஒன்று சென்றது. 


நெருப்புக்காவலுக்கு தனி அமைச்சு செயல்பட்டது. 
நகரமெங்கும்‌ ஆயிரத்துக்கும்‌ மேற்பட்ட 
மூங்கில்மேடைகளில்‌ கங்கையின்‌ பெரிய படகுகள்‌ 
ஏற்றிவைக்கப்பட்டு அவற்றில்‌ நீர்‌ ஊற்றி 
நிரப்பப்பட்டிருந்தது. அத்திரிகளும்‌ காளைகளும்‌ மேலும்‌ 
நீரை மேலே ஏற்றிக்கொண்டிருந்தன. எங்கேனும்‌ அனல்‌ 
எல்லைமீறுமென்றால்‌ அருகிருக்கும்‌ படகிலிருந்து நீரை 
அள்ளி ஊற்றி அணைக்க அந்த மேடைகளுக்குக்‌ கீழேயே 
எரிகாவலர்‌ இருந்தனர்‌. அவர்களுக்கு ஒளிவிடும்‌ 
செந்நீலநிறத்தில்‌ தலைப்பாகைகளும்‌ ஆடைகளும்‌ 
அளிக்கப்பட்டிருந்தன. 


“அனைவர்‌ தலைக்கும்‌ மேலாக ஓர்‌ ஏரி நின்றிருக்கிறது 
இன்று” என்று சூதன்‌ இளிவரல்‌ பாடினான்‌. 
“அஸ்தினபுரியின்‌ மேல்‌ நாம்‌ மழைமுகிலை 
சமைத்துள்ளோம்‌!” எரிகாவலர்கள்‌ பதின்மர்குழுக்களாக 
பிரிக்கப்பட்டிருந்தனர்‌. பத்து குழுக்களுக்கு நூற்றுவனும்‌ 
பத்து நூற்றுவருக்கு ஆயிரத்தவனும்‌ இருந்தனர்‌. 
ஆயிரத்தவர்களை ஆள படைத்தலைவி பிராதை 
அமர்த்தப்பட்டிருந்தாள்‌. “இங்கே பணியாற்றாமலிருக்கும்‌ 
பொருட்டு பணியாற்றிக்கொண்டிருக்கிறாய்‌ நீ” என்று 
அவளை சுரேசர்‌ ஏளனம்‌ செய்தார்‌. அவள்‌ பதற்றத்துடன்‌ 
தன்‌ முகவாய்‌ வியர்வையை துடைத்து “ஆம்‌, 
அமைச்சரே” என்றாள்‌. 


நகரெங்கும்‌ குடிநீர்‌ வழங்குவதற்கான 
பன்னிரண்டாயிரத்திற்கும்‌ மேற்பட்ட ஊற்றுநிலைகள்‌ 
அதற்கான அமைச்சால்‌ ஆளப்பட்டன. 
கழிப்பறைகளுக்குரிய அமைச்சு அதற்கு அருகே 
அமைந்திருந்தது. கங்கையின்‌ ஓரமாகவே வேள்விக்கு 
வரும்‌ அரசர்கள்‌ தங்குவதற்கான மாளிகைகள்‌ 
மென்மரத்தால்‌ கட்டப்பட்டன. ஒவ்வொரு 
மாளிகையுடனும்‌ ஒரு படகுத்துறை 
இணைக்கப்பட்டிருந்தது. பொருட்கள்‌ வந்துசேரவும்‌ 
பயணிகள்‌ வந்திறங்கவும்‌ வெவ்வேறாக நூற்றெட்டு 
படித்துறைகள்‌ கங்கைக்கரையில்‌ அமைக்கப்பட்டன. 
அங்கிருந்து வேள்விச்சாலைக்குச்‌ செல்ல தனியாக 
அரசப்பாதை ஒன்று உருவாக்கப்பட்டிருந்தது. 
அப்பணிகளை துணையமைச்சரான புண்டர்கர்‌ நோக்கி 
நடத்தினார்‌. 


ஒவ்வொன்றும்‌ தனித்தனியாக பிரிந்துகொண்டே 
இருந்தன. விலங்குகளைப்‌ பேணும்பொருட்டு 
அமைக்கப்பட்டிருந்த அமைச்சின்‌ பொறுப்பு 
படைத்தலைவர்‌ பஞ்சஜித்‌ தலைமையில்‌ 


எதிர்பார்த்துக்கொண்டிருக்கிறேன்‌.” 


“அப்படி ஒருவன்‌ இருக்க முடியாது இளவரசே” என்றாள்‌ 
மாலினி. “நிச்சயமாக இருப்பான்‌. ஏனென்றால்‌ வில்லை 
ஏந்தும்போது என்னுள்‌ உருவாகும்‌ ஆற்றல்‌ என்பது 
என்னுடையது அல்ல. அதே ஆற்றலை காற்றிலும்‌ 
வெயிலிலும்‌ நெருப்பிலும்‌ நீரிலும்‌ என்னால்‌ 
பார்க்கமுடிகிறது. அந்த ஆற்றல்‌ இங்கே இயற்கையில்‌ 
எல்லாம்‌ உள்ளது. அதைத்தான்‌ கிருபரும்‌ சொன்னார்‌. 
இதை மூலாதாரவிசை என்று சொன்னார்‌. மனிதனின்‌ 
மூலாதாரத்தில்‌ குண்டலினி வடிவில்‌ உள்ளது இந்த 
ஆற்றல்‌. இயற்கையிலும்‌ பாதாளத்தில்‌ கருநாகவடிவில்‌ 
உள்ளது என்று தனுர்வேதம்‌ சொல்வதாகச்‌ சொன்னார்‌. 
அப்படியென்றால்‌ இந்த ஆற்றல்‌ இங்கெல்லாம்‌ உள்ளது. 
எனக்குக்‌ கிடைத்ததைப்‌ போலவே பிறருக்கும்‌ 
கிடைத்திருக்கும்‌.” 


“நீங்கள்‌ இந்திரனின்‌ மைந்தர்‌ அல்லவா?” என்றாள்‌ 
மாலினி. அவனுடைய முதிர்ந்தபேச்சு அவளை 
அச்சத்துக்குள்ளாக்கியது. தன்‌ கைகளில்‌ வளர்ந்த 
சிறுவன்‌ விலகிச்செல்வதாக உணர்ந்து அவள்‌ முலைகள்‌ 
தவித்தன. “ஆம்‌, நான்‌ இந்திரனின்‌ மைந்தன்‌. 
இடிமின்னலின்‌ ஆற்றலைக்‌ கொண்டவன்‌. ஆனால்‌ 
சூரியனும்‌ இந்திரனுக்கு நிகரானவனே. வருணனும்‌ 
அஸ்வினிதேவர்களும்‌ மாருதியும்‌ எல்லையற்ற 
ஆற்றல்கொண்டவர்கள்தான்‌. விண்ணில்‌ தேவர்களே 
இன்னும்‌ வெற்றிதோல்விகளை முடிவுசெய்யவில்லை. 
மண்ணில்‌ எப்படி முடிவுசொல்லமுடியும்‌?” என்று அவன்‌ 
சொன்னான்‌. தலையைச்‌ சரித்து “கிருபர்‌ என்னிடம்‌ 
அதைத்தான்‌ சொன்னார்‌. நான்‌ வில்விஜயன்‌ என்ற 
எண்ணத்தைத்தான்‌ நான்‌ வென்றபடியே 
இருக்கவேண்டும்‌ என்று...” 


“அதைத்தான்‌ நானும்‌ நினைத்தேன்‌. என்‌ அம்புகளால்‌ 
இந்திரமிருகங்கள்‌ கட்டவிழ்ந்தபோது அத்தனைபேர்‌ 
குரலெழுப்பினார்கள்‌. மறுநாள்‌ என்னிடம்‌ 
மூத்ததமையனார்‌ சொன்னார்‌, அத்தனைபேரும்‌ என்னை 
வெல்லும்‌ ஒருவனைப்பற்றிய கனவுடன்தான்‌ 
திரும்பிச்சென்றிருப்பார்கள்‌ என்று. அவர்கள்‌ 
அனைவரும்‌ என்‌ தோல்விக்காக காத்திருக்கிறார்கள்‌. 
அவர்களின்‌ கண்களுக்கு முன்னால்‌ தோல்வியின்றி 
இறுதிநாள்வரை நின்றிருப்பேன்‌ என்றால்‌ மட்டுமே நான்‌ 
வென்றவன்‌.” 


சட்டென்று அர்ஜுனன்‌ சிரித்து “மூத்த தமையனார்‌ 


அமைந்திருந்தது. அது ஏழாக மேலும்‌ பிரிக்கப்பட்டது. 
யானைகள்‌, புரவிகள்‌, காளைகள்‌, பசுக்கள்‌, அத்திரிகள்‌, 
கழுதைகள்‌, வேட்டைநாய்கள்‌ என ஒவ்வொரு 
விலங்குக்கும்‌ தனித்தனியான துணையமைச்சுகள்‌ 
உருவாயின. அவற்றில்‌ புரவிகளுக்குரிய அமைச்சு 
மேலும்‌ ஐந்தாக பிரிக்கப்பட்டது. படைப்புரவிகள்‌, 
பயணப்புரவிகள்‌, பணிப்புரவிகள்‌, அரசுப்புரவிகள்‌, 
அணிப்புரவிகள்‌ வெவ்வேறு பணித்தலைமைகளால்‌ 
புரக்கப்பட்டன. 


பிரியும்தோறும்‌ பணிகள்‌ எளிதாயின. ஆனால்‌ 
ஒருங்கிணைப்பு மெல்லமெல்லத்தான்‌ உருவாகி வந்தது. 
ஒவ்வொருநாளும்‌ எழுந்து வந்துகொண்டிருந்த புதிய 
இடர்களைக்‌ கண்டு சுதமன்‌ சலிப்படைந்தார்‌. சுரேசர்‌ 
சிரித்தபடி “எந்த அமைப்பை உருவாக்கினாலும்‌ முதலில்‌ 
இடர்கள்‌ எழுந்து வரும்‌. முறையீடுகள்‌ பெருகும்‌. அவை 
நன்று. அந்த இடர்களுக்கு நாம்‌ அளிக்கும்‌ செல்வழிகள்‌, 
அம்முறையீடுகளுக்கு நாம்‌ காணும்‌ தீர்வுகள்‌ 
வழியாகத்தான்‌ இவ்வமைப்புக்கள்‌ ஒருங்கிணைந்து 
செயல்படுவதற்கான நெறிகள்‌ உருவாகி வருகின்றன. 
இத்தனை சிக்கல்கள்‌ எழுவதென்பது இந்த 
அமைப்புக்கள்‌ செயல்படுகின்றன என்பதற்கான சான்று. 
சிக்கல்கள்‌ பெருகப்பெருக நெறிகள்‌ பெருகும்‌. நெறிகள்‌ 
அமையுந்தோறும்‌ சிக்கல்கள்‌ குறையும்‌. பின்னர்‌ 

ணைகளின்றியே இவை இயங்கலாகும்‌. ஆகவே நாம்‌ 
இப்போது செய்துகொண்டிருப்பது ஆளும்‌ பணி அல்ல 
அமைக்கும்‌ பணி” என்றார்‌. 


சுரேசரிடம்‌ ஒவ்வொருவரும்‌ ஒவ்வொன்றை 
முறையிட்டனர்‌. ஒவ்வொருவருக்கும்‌ தங்கள்‌ 
கோன்மையின்‌ எல்லை என்ன என்பதே சிக்கலாக 
இருந்தது. அவர்களின்‌ பணியெல்லை அக்கோன்மை 
எல்லையைக்‌ கடந்து விரிந்திருந்தது. ஆகவே அவர்கள்‌ 
இன்னொருவரின்‌ பணியெல்லைக்குள்‌ தலையிட்டனர்‌. 
அது ஆணவமோதலாகியது. ஆணைக்குழப்பங்களை 
உருவாக்கியது. மேல்கீழ்‌ அடுக்கை குலைத்தது. 
ஒருவருடன்‌ ஒருவர்‌ ஒத்திசைந்தே ஒவ்வொன்றையும்‌ 
செய்யவேண்டியிருந்தது. ஆனால்‌ இசைவு என்பதற்கும்‌ 
பணிதல்‌ என்பதற்கும்‌ இடையே நுட்பமான வேறுபாடே 
இருந்தது. 


சுரேசர்‌ ஒவ்வொன்றுக்கும்‌ தெளிவான ஆணைகளை 
பிறப்பித்தார்‌. ஒருவரின்‌ கோன்மையின்‌ எல்லையை 
இன்னொருவர்‌ கடப்பதாக இருந்தால்‌ அதை முறைப்படி 
அவருடைய ஒப்புதலைப்‌ பெற்று செய்க, அதை ஒரு 


பணிக்கென மட்டுமே செய்க, எப்போதைக்குமென 
கொள்ளாதொழிக, ஒவ்வொரு செயலையும்‌ முறைப்படி 
பதிவுசெய்க என்று அவர்‌ மீள மீள 
சொல்லிக்கொண்டிருந்தார்‌. தன்‌ நோக்கத்தை தெளிவுற 
உணர்த்தாமல்‌ பிறிதொருவரின்‌ எல்லைக்குள்‌ நுழைவது 
ஒழிக என ஆணையிட்டார்‌. 


அவர்‌ இறுதியாக இட்ட ஆணை நீர்நிலைகளில்‌ இருந்து 
தன்‌ கட்டுப்பணிக்கு ஓடை ஒன்றை வெட்டிக்கொண்ட 
ஆட்சியாளருக்கு. அவர்‌ அதை நீர்‌ மேலாட்சி 
செய்பவரிடம்‌ சொல்லவில்லை. “நீரின்றி எப்படி 
எழுப்புவது?” என்று அவர்‌ மீளமீள 
கேட்டுக்கொண்டிருந்தார்‌. நெறிகளை சுரேசர்‌ மீண்டும்‌ 
ஒருமுறை அவரிடம்‌ சொன்னார்‌. அவர்‌ முகம்‌ அதை 

ளங்கிக்கொண்டதுபோல காட்டவில்லை. “ஆணை” 
என்று மட்டும்‌ சொல்லி விலகினார்‌. சுரேசரின்‌ தொண்டை 
அடைத்திருந்தது. அவர்‌ சற்றே இளைப்பாறினார்‌. ஓர்‌ 
ஏவலன்‌ அவருக்கு சுக்கு போடப்பட்ட இளவெந்நீரை 
அளிக்க அதை அருந்தினார்‌. 


அவர்‌ சாய்ந்துகொண்டதும்‌ சுதமன்‌ அருகே சென்று 
நின்றார்‌. “சொல்க!” என்றார்‌ சுரேசர்‌. “நான்‌ 
புரவிக்கொட்டிலுக்கு சென்றிருந்தேன்‌” என்றார்‌ சுதமன்‌. 
“அங்கே முழுமையான காவல்‌ இருந்தது. ஆனால்‌ நான்‌ 
அங்கே ஓர்‌ அரசநாகத்தை கண்டேன்‌.” நிகழ்ந்ததை அவர்‌ 
சுருக்கமாக சொல்லி முடித்தார்‌. சுரேசர்‌ முகவாயைத்‌ 
தடவியபடி அதை கேட்டுக்கொண்டிருந்தார்‌. அவர்‌ 
விழிகள்‌ மங்கலடைந்திருந்தன. “நாகங்களை தடுக்க 
இயலாது. அந்நிலையில்‌ அவற்றின்மேல்‌ ஒரு போர்‌ 
தொடங்குவதில்‌ பொருளில்லை” என்று சுதமன்‌ 
சொன்னார்‌. “ஆனால்‌ நாம்‌ அவற்றை 
அஞ்சியாகவேண்டும்‌. அவர்கள்‌ நம்மை 
அழிக்குமிடத்திலேயே இன்றும்‌ இருக்கிறார்கள்‌.” 


“என்ன செய்யலாம்‌ என நினைக்கிறீர்‌?” என்றார்‌ சுரேசர்‌. 
“அவர்களுக்கான இடத்தை நாம்‌ அளித்தாகவேண்டும்‌. 
அவர்களின்‌ காண்டவப்‌ பெருங்காட்டை நாம்‌ 
அழித்துவிட்டோம்‌. அவர்கள்‌ வாழ்ந்த நகர்கள்‌ 
பெரும்பாலும்‌ அழிந்துவிட்டன. அவர்களுக்கு என்ன 
தேவை என்று அரசர்‌ உசாவவேண்டும்‌. அவர்கள்‌ 
நிறைவுறும்‌ பிழைநிகர்ச்‌ செயல்பாடுகளை 
இயற்றவேண்டும்‌. இந்த வேள்வியின்போதே அது 
நிகழவேண்டும்‌” என்றார்‌ சுதமன்‌. சுரேசர்‌ “ஆம்‌, அதை 
நான்‌ எண்ணிக்கொண்மருந்தேன்‌” என்றார்‌. “நான்‌ இந்த 
அரண்மனையிலேயே இருமுறை நாகங்களை 


பார்த்துவிட்டேன்‌.” 


சுதமன்‌ “நாம்‌ அரசரிடம்‌ சொல்வோம்‌. நாம்‌ அவர்களை 
வெல்ல இயலாது. அவர்களின்‌ உலகம்‌ நம்‌ காலடிக்குக்‌ 
கீழே இருக்கிறது” என்று சொன்னார்‌. சுரேசர்‌ “அரசர்‌ 
அதை எவ்வண்ணம்‌ ஏற்றுக்கொள்கிறார்‌ என்று 
அறியேன்‌. ஆனால்‌ நம்‌ பணி அதை அவரிடம்‌ 
சொல்வதே” என்றார்‌. சுதமன்‌ “நகரில்‌ சார்வாகர்கள்‌ 
ஊடுருவியிருக்கிறார்கள்‌. நகர்ச்சதுக்கங்களிலேயே 
அவர்கள்‌ நிறைந்திருக்கிறார்கள்‌. காபாலிகர்களும்‌ 
காளாமுகர்களும்‌ மாவிரதர்களும்‌ பாசுபதர்களும்‌ 
வந்துகொண்டிருக்கிறார்கள்‌. அவர்களை நாம்‌ ஒன்றும்‌ 
செய்ய முடியாது. அவர்கள்‌ நம்‌ மீது வஞ்சமோ பகையோ 
கொண்டிருந்தால்கூட அவர்களைப்‌ பணிந்து 
அவர்களின்‌ வாழ்த்துக்களையே 
பெற்றுக்கொண்டிருக்கிறோம்‌. நாகர்களையும்‌ 
அவ்வண்ணமே கருதவேண்டும்‌” என்றார்‌. 


சுரேசர்‌ எழுந்துகொண்டு “வருக, நாம்‌ அரசரிடம்‌ 
நேரிலேயே பேசுவோம்‌!” என்றார்‌. சுதமன்‌ திகைத்து 
“நானா! அரசரிடம்‌ நான்‌...” என்று சொல்ல “நீர்‌ 
வரவேண்டும்‌. இறுதியாக பாம்பைக்‌ கண்டவர்‌ நீர்‌” 
என்றார்‌ சுரேசர்‌. ஒற்றன்‌ ஒருவன்‌ தலைவணங்கினான்‌. 
“சொல்க!” என்றார்‌. “அரசர்களுக்கு தூதுசெல்லவேண்டிய 
அந்தணர்களின்‌ நிரையை அறுதிசெய்திருக்கிறார்‌ 
இளவரசர்‌ யுயுத்ஸு. அதை தாங்கள்‌ ஒருமுறை 
நோக்குவது நன்று” என்றான்‌. “ஆம்‌, அதை இன்றே 
முடிவுசெய்யவேண்டும்‌” என்றபின்‌ சுரேசர்‌ “வருக” என்று 
நடந்தார்‌. தயக்கத்துடன்‌ சுதமன்‌ உடன்‌ சென்றார்‌. 


[।agelயுதிஷ்டிரனின்‌ அறைக்குள்‌ ஏற்கெனவே பலர்‌ 
இருந்தனர்‌ என்பது கதவு திறந்தபோது எழுந்த 
உரையாடல்‌ ஓசையிலிருந்து தெரிந்தது. அவர்களையும்‌ 
உள்ளே வரும்படி அவர்‌ ஆணையிட்டார்‌. உள்ளே 
நுழைந்ததும்‌ சுரேசர்‌ தலைவணங்கி நிற்க “அமர்க?! 
என்று கைகாட்டிவிட்டு யுதிஷ்டிரன்‌ சகதேவனிடம்‌ 
திரும்பினார்‌. அப்பால்‌ நகுலன்‌ அமர்ந்திருந்தான்‌. நான்கு 
அரசத்தூதர்கள்‌ அச்சிறிய அறைக்குள்‌ இருந்தனர்‌. 
யுதிஷ்டிரன்‌ ஏற்கெனவே சீற்றத்துடன்‌ 
சொல்லிக்கொண்டிருந்ததை மேலும்‌ சீற்றத்துடன்‌ 
தொடர்ந்தார்‌. 


“எதுவும்‌ பழைய முறைப்படி நடந்தாகவேண்டும்‌ 
என்பதில்லை. முறைமை என்பது உளம்கோணாதபடி 
அனைத்தும்‌ நிகழவேண்டும்‌ என்பதற்காகவே... 


வரவிருக்கும்‌ அரசர்களின்‌ படிநிலை என்ன என்பதை 
அவர்கள்‌ முடிவுசெய்யவேண்டியதில்லை. அவர்கள்‌ 
அதை நமக்கு அறிவிக்கவும்‌ வேண்டியதில்லை. இந்த 
மச்சநாட்டு அரசன்‌ மந்தரன்‌ என்ன சொல்கிறான்‌? அவன்‌ 
நம்‌ அவைக்கு வந்து வேள்விமண்டபத்தில்‌ 
அமரவேண்டும்‌ என்றால்‌ நாம்‌ அவனை 
பணியவேண்டுமா என்ன?” என்றார்‌. 


நகுலன்‌ சுரேசரை நோக்கிவிட்டு “அவ்வாறல்ல. அவன்‌ 
சொல்வது மச்சர்குலத்தில்‌ அவனுக்கு ஒரு முன்நிலை 
முன்பே உள்ளது என்று. அதை கருத்தில்கொண்டு நாம்‌ 
அவனை அழைத்திருக்கவேண்டும்‌ என்கிறான்‌” 
என்றான்‌. “ஆனால்‌ அவனைவிட பிரஜங்கன்‌ மேலும்‌ 
பெரிய படைவல்லமை கொண்டவன்‌. அவனை நாம்‌ 
இரண்டாம்நிலையில்‌ வைக்க முடியாது.” யுதிஷ்டிரன்‌ 
“ஏன்‌? எவரை எங்கே வைப்பதென நாம்‌ 
முடிவுசெய்வோம்‌. அவன்‌ வரவில்லை என்றால்‌ அவனை 
கட்டி இழுத்துவர நம்‌ படைகள்‌ செல்லட்டும்‌. முடிசூடி வர 
மறுத்தான்‌ என்றால்‌ தளையிடப்பட்டு நகர்நுழையட்டும்‌” 
என்று கூவினார்‌. 


சகதேவன்‌ “மூத்தவரே, இந்த வேள்வியை நடத்துவதைப்‌ 
பற்றிய பேச்சு அல்ல இது. இங்கே நாம்‌ பாரதவர்ஷத்தை 
ஒருங்கிணைத்து எப்படி ஆட்சி செய்யப்போகிறோம்‌ 
என்பதைப்‌ பற்றியது. இவர்கள்‌ பாரதம்‌ முழுக்க 
பரவியிருக்கிறார்கள்‌. ஒவ்வொரு இடத்திலும்‌ 
ஆற்றல்பெற்று எழுந்து கொண்டிருக்கிறார்கள்‌. 
வரும்காலம்‌ முழுக்க இவர்களுடன்‌ நாம்‌ 
போரிட்டுக்கொண்டே இருக்கமுடியாது. போர்‌ வழியாக 
எவரும்‌ எந்த நாட்டையும்‌ நிறுவி நிலைநாட்ட இயலாது” 
என்றான்‌. “இவர்கள்‌ நம்மை தலைமை என 
ஏற்கவேண்டும்‌. அதற்கு இவர்களுக்கு நாம்‌ பயனுள்ள 
சிலவற்றை அளிக்கவேண்டும்‌, அவர்கள்‌ நமக்கு அதற்கு 
விலையாகவே ஏற்பை அளிப்பார்கள்‌.” 


“படை இன்றி ஏற்பில்லை” என்றார்‌ யுதிஷ்டிரன்‌. “ஆம்‌, 
ஆகவேதான்‌ நாம்‌ தலைமைகொள்கிறோம்‌” என்றான்‌ 
சகதேவன்‌. “ஆனால்‌ படையை மட்டும்‌ கொண்டு ஏற்பை 
உருவாக்க முடியாது. இவர்கள்‌ நம்மை ஏற்பது நாம்‌ புதிய 
வேதத்தின்‌ காவலர்கள்‌ என்பதனால்‌. இவர்களை நாம்‌ 
இனிவரும்‌ வரலாற்றில்‌ நிலைநிறுத்துவோம்‌ 
என்பதனால்‌. சென்ற யுகத்தில்‌ பரசுராமரின்‌ மழு 
இயற்றியதை இன்று இளைய யாதவரின்‌ ஆழி 
இயற்றுகிறது. எழுகின்றன பலநூறு புதிய 
ஆட்சியாளர்களின்‌ குடிகள்‌. அவர்களை நாம்‌ 


ஒருங்கிணைக்கவேண்டும்‌ என்றால்‌ அவர்களுடன்‌ 
ஒருபோதும்‌ நாம்‌ பூசலிடக்கூடாது.” 


“அவர்கள்‌ நம்மை அஞ்சவேண்டும்‌. ஆனால்‌ எதிர்க்கக்‌ 
கூடாது. நாம்‌ அவர்களில்‌ ஒருவரை வெல்லலாம்‌, 
தண்டிக்கலாம்‌. ஆனால்‌ அது பிறரிடம்‌ அச்சத்தை 
மட்டுமல்ல வஞ்சத்தையும்‌ உருவாக்கும்‌. வஞ்சம்‌ 
அச்சத்தை கடக்கச்‌ செய்யும்‌ ஆற்றல்‌ கொண்டது. 
வஞ்சமில்லாத அச்சமே நீடிப்பது” என்று சகதேவன்‌ 
சொன்னான்‌. “அவர்களில்‌ ஒருவரை நாம்‌ அழித்தால்‌ கூட 
அந்த நிலை தங்களுக்கும்‌ எதிர்காலத்தில்‌ அமையும்‌ என 
அவர்கள்‌ அஞ்சுவார்கள்‌. அதன்பொருட்டு 
திட்டமிடுவார்கள்‌. தங்களை ஒருங்கு 
திரட்டிக்கொள்வார்கள்‌. இன்று அவர்கள்‌ திரளவில்லை. 
அவ்வாறு திரண்டார்கள்‌ என்றால்‌ பாரதவர்ஷம்‌ முழுக்க 
செலுத்தும்‌ படையாற்றல்‌ நம்மிடம்‌ இல்லை, எவருக்கும்‌ 
அது அமையமுடியாது.” 


யுதிஷ்டிரன்‌ சலிப்புடன்‌ “என்ன செய்யவேண்டும்‌ என்று 
சொல்‌” என்றார்‌. சகதேவன்‌ “பூசல்‌ நிகழவேண்டும்‌ 
என்றால்‌ அவர்களுக்குள்‌ நிகழட்டும்‌. பிரஜங்கன்‌ 
மந்தரனை சிறைப்பிடித்து அழைத்துவரட்டும்‌” என்றான்‌. 
“ஆம்‌, அதைச்‌ செய்ய ஆணையிடுகிறேன்‌” என்றார்‌. 
“அவர்கள்‌ பூசலிட்டால்‌ நாம்‌ இன்னொருவரைக்கொண்டு 
இருவரையும்‌ வெல்வோம்‌.” சுரேசர்‌ உள்ளே நுழைந்து 
“ஒரு சொல்‌, அரசே” என்றார்‌. “சொல்க!” என்று 
யுதிஷ்டிரன்‌ திரும்பினார்‌. “அதை மறுதிசையில்‌ 
செய்யலாமே? மூத்த குடியினனான மந்தரன்‌ சென்று 
ஆற்றல்மிக்கவனாகிய பிரஜங்கனை முறைப்படி 
வேள்விக்கு அழைத்துவரட்டும்‌. மந்தரனுக்கு உரிய 
மதிப்புடன்‌ அரசரின்‌ ஓலை செல்லட்டும்‌, பிரஜங்கனை 
அரசர்‌ பொருட்டு அவரே சென்று அழைத்துவரவேண்டும்‌ 
என்று.” 


யுதிஷ்டிரன்‌ “ஏன்‌, அதனால்‌ என்ன?” என்றார்‌. “அரசே, 
மந்தரன்‌ நாடுவது குடிப்பெருமை. அரசரே தன்‌ பொருட்டு 
அவனிடம்‌ செல்லும்படி சொன்னால்‌ அவன்‌ அதை 
இழப்பதில்லை. பிரஜங்கனுக்குத்‌ தேவை, குடியின்‌ 
மெய்யான தலைமை. அதை அவனும்‌ பெறுகிறான்‌” 
என்றார்‌ சுரேசர்‌. சகதேவன்‌ “அதுவே உகந்தது. அவர்கள்‌ 
தாங்களே தங்கள்‌ அமைப்பை 
உருவாக்கிக்கொள்ளவேண்டும்‌. தங்கள்‌ முறைமைகளை 
அவர்களே நிலைநாட்டவேண்டும்‌. நாம்‌ அந்த அமைப்பும்‌ 
முறைமையும்‌ நமக்கு உகந்ததாக உள்ளனவா என்று 
மட்டும்‌ நோக்கினால்‌ போதுமானது, இல்லையென்றால்‌ 


அவர்களின்‌ விசையைக்கொண்டே அதை நமக்குரிய 
வகையில்‌ சற்றே திருப்பிக்கொண்டால்‌ மட்டும்‌ போதும்‌” 
என்றான்‌. 


நகுலன்‌ “அவர்கள்‌ ஏற்கெனவே குலமுறைகளையும்‌ 
நெறிகளையும்‌ கொண்டிருக்கிறார்கள்‌. அதை 
மாற்றியமைப்பதென்றாலும்‌ அவர்களே செய்யவேண்டும்‌. 
நாம்‌ அதில்‌ ன செலுத்தலாகாது” என்றான்‌. 
யுதிஷ்டிரன்‌ “எனில்‌ அவ்வாறே அகுக!” என்றார்‌. 
சகதேவன்‌ “ஆணைகளை பிறப்பிக்கிறோம்‌... செல்க!” 
என்றான்‌. அவர்கள்‌ ஒவ்வொருவராகச்‌ சென்றபின்‌ 
யுதிஷ்டிரன்‌ திரும்பி சுதமனை நோக்கினார்‌. “இவர்‌ 
துணையமைச்சர்‌ அல்லவா?” என்றார்‌. “ஆம்‌” என்று 
சுரேசர்‌ சொன்னார்‌. “இவர்‌ இன்று ஒரு செய்தியுடன்‌ 
வந்தார்‌. நான்‌ ஏற்கெனவே அறிந்த செய்திதான்‌. ஆனால்‌ 
இதை அவர்‌ வந்து சொன்னபோதுதான்‌ நான்‌ முடிவை 
எடுத்தேன்‌” என்றார்‌. “சொல்க!” என்று யுதிஷ்டிரன்‌ 
சொன்னார்‌. நகுலன்‌ தன்னை கூர்ந்து நோக்குவதைக்‌ 
கண்டு சுதமன்‌ திகைத்து தலைகுனிந்தார்‌. 


சுரேசர்‌ “சொல்க!” என்றார்‌. சுதமன்‌ திடுக்கிட்டு சூழ 
நோக்கியபின்‌ எச்சில்‌ விழுங்கி “நான்‌ 
வேள்விப்பரிச்சாலையில்‌ இன்று ஓர்‌ அரச நாகத்தை 
கண்டேன்‌” என்றார்‌. சொல்லவேண்டிய அனைத்தையும்‌ 
சொல்லிவிட்டதை உணர்ந்து வாய்‌ உலர்ந்து நின்றார்‌. 
யுதிஷ்டிரன்‌ விழிகளைச்‌ சுருக்கி “அங்கே காவல்‌ 
இல்லையா?” என்றார்‌. “காற்றுக்கும்‌ நாகத்திற்கும்‌ காவல்‌ 
இல்லை என்பார்கள்‌” என்று சுதமன்‌ சொன்னார்‌. 
“நாகர்கள்‌ நுழைய முடியாத இடம்‌ என ஒன்றில்லை. 
அந்த நாகம்‌ தற்செயலாக வந்திருக்கலாம்‌. ஆனால்‌ அது 
இளையவர்‌ பார்த்தனின்‌ பரியின்‌ அருகே சென்றமை 
எனக்கு ஐயத்தை உருவாக்குகிறது.” சுரேசர்‌ “நானும்‌ 
அவ்வண்ணமே எண்ணுகிறேன்‌” என்றார்‌. 


நகுலன்‌ “அந்தக்‌ குதிரை நாகத்தின்‌ மணத்தை 
உணரவில்லையா?” என்றான்‌. “இல்லை” என்றார்‌ 
சுதமன்‌. “எனில்‌ அது வெறும்‌ நாகம்‌ அல்ல” என்று 
நகுலன்‌ சொன்னான்‌. “அது இலக்கு கொண்டது.” 
யுதிஷ்டிரன்‌ “நாம்‌ என்ன செய்யமுடியும்‌? 
பாரதவர்ஷத்தையே வென்றிருக்கிறோம்‌. நாம்‌ இவர்களை 
வெல்லமுடியாதா என்ன?” என்றார்‌. “முடியாது, 
தெய்வங்கள்‌ கூட நாகர்களை வெல்லமுடியாது” என்று 
நகுலன்‌ சொன்னான்‌. “என்ன செய்வது? சொல்லுங்கள்‌, 
அவர்களை அடிபணியவேண்டுமா? மைந்தரையும்‌ 
தந்தையரையும்‌ உற்றாரையும்‌ இழந்து நாம்‌ பெற்ற 


அனைத்தையும்‌ அவர்களுக்கு அளித்து முடிகீழே 
வைக்கவேண்டுமா?” 


சுரேசர்‌ “தொல்கதைகள்‌ அனைத்தும்‌ காட்டுவது ஒன்றே, 
நாகர்களை வெல்லலாம்‌, ஆனால்‌ அழிக்கமுடியாது” 
என்றார்‌. “அவர்களை வென்றபின்‌ நம்முடன்‌ 
சேர்த்துக்கொள்ளலாம்‌. ஆழியமைந்தவனின்‌ 
படுக்கைபோல, அனல்வண்ணனின்‌ அணிபோல, 
ஆறுமுகனின்‌ அடித்துணைபோல, அன்னையின்‌ விரல்‌ 
ஆழிபோல நம்முடன்‌ அவர்களும்‌ இருக்கவேண்டும்‌, அது 
ஒன்றே வழி.” யுதிஷ்டிரன்‌ “அவர்களா, இங்கா?” என்றார்‌. 
சுரேசர்‌ “ஆம்‌, இங்குதான்‌. அவர்களுக்கான இடத்தை 
அளித்தாகவேண்டும்‌” என்றார்‌. “எப்படி? அவர்களை நாம்‌ 
அழித்திருக்கிறோம்‌. அவர்களின்‌ வஞ்சம்‌ நம்மைச்‌ 
சூழ்ந்துள்ளது” என்றார்‌ யுதிஷ்டிரன்‌. 


ட ஆனால்‌ குருக்ஷேத்ரம்‌ அனைத்து வஞ்சங்களும்‌ 
எரிந்தணைந்த சிதை. அவர்களுக்கும்‌ அவ்வாறே. 
அவர்களுடன்‌ நாம்‌ பேசுவோம்‌. 
அவர்களுக்குரியனவற்றை அளிப்போம்‌.” யுதிஷ்டிரன்‌ 
“எப்படி, எவரினூடாக?” என்றார்‌. “இரு வழிகள்‌ 
நமக்குள்ளன?” என்றார்‌ சுரேசர்‌. “மூன்றாமவரின்‌ 
துணைவி உலூபியின்‌ குலம்‌ இன்றும்‌ நமக்கு 
அணுக்கமானது. நாகர்களின்‌ தலைமையை 
அவர்களுக்கு அளிப்போம்‌. அரவானுக்கு நம்‌ நகரில்‌ ஒரு 
ஆலயம்‌ எழட்டும்‌. அதற்கு உலூபியின்‌ குடியினர்‌ வந்து 
அவர்களின்‌ முறைப்படி பூசனை செய்யட்டும்‌. அந்த 
ஆலயமே அவர்களுக்குரியதாகட்டும்‌. அரசர்‌ தன்‌ 
மணிமுடியுடன்‌ சென்று அவர்களின்‌ தெய்வத்தின்‌ முன்‌ 
பணியட்டும்‌... அந்த ஆலயம்‌ வழியாக இந்த நகரில்‌ 
அவர்கள்‌ விழையும்‌ இடத்தை அளிக்கமுடியும்‌.” 


யுதிஷ்டிரன்‌ “ஆம்‌, அது ஒரு வழிதான்‌” என்றார்‌. 
“அரவானின்‌ இளையோன்‌ நாகர்குலத்து அரசனாக 
மணிமுடி சூடட்டும்‌. அவனுக்கு நம்‌ அவையில்‌ 
ஷத்ரியர்களுக்கு நிகரான இடத்தை அளிப்போம்‌. அவன்‌ 
குலத்துடன்‌ உறவுகொள்ளும்‌ நாகர்‌ குலங்கள்‌ 
அனைத்தும்‌ நமக்கு குருதியுறவு கொண்டவை என 
அறிவிப்போம்‌” என்று சுரேசர்‌ தொடர்ந்தார்‌. “நம்‌ குடியில்‌ 
இருந்தே அவனுக்கு இளவரசியரை அளிக்க முடிந்தால்‌ 
மேலும்‌ நன்று.” யுதிஷ்டிரன்‌ புன்னகைத்து “அதைத்தான்‌ 
நிஷாதருக்கும்‌ அரக்கருக்கும்‌ அசுரருக்கும்‌ ஏற்கெனவே 
செய்துகொண்டிருக்கிறோம்‌” என்றார்‌. “ஆம்‌, அதை நான்‌ 
குருதிப்‌ பங்கீடு என்பேன்‌. இன்று நாம்‌ செய்யவேண்டியது 
அதையே” என்றார்‌ சுரேசர்‌. 


“நமக்கு இன்னொரு தொடர்பும்‌ உள்ளது. அங்கநாட்டரசர்‌ 
கர்ணன்‌ நாகர்களின்‌ தலைவன்‌ என்று இன்று 
போற்றப்படுகிறார்‌. நாகபாசன்‌ என அவரை அவர்கள்‌ 
ஆலயம்‌ அமைத்து வழிபடுகிறார்கள்‌. நம்‌ ஆலயங்கள்‌ 
அனைத்திலும்‌ நாகபாசனுக்கு கருவறைகள்‌ 
அமையட்டும்‌. நம்‌ அரசகுடியின்‌ பூசனைக்குரியவராக 
அவர்‌ ஆகுக! நம்‌ வேள்வியில்‌ அரசகுடியின்‌ 
மூதாதையருக்கு அளிக்கப்படும்‌ அவியன்னப்‌ 
படையலில்‌ நாகபாசனுக்கும்‌ ஒரு பங்கு 
அளிக்கப்படட்டும்‌.” 


யுதிஷ்டிரன்‌ “அது வழக்கம்தான்‌... மூத்தவர்‌ எங்கள்‌ 
முன்னோர்‌ நிரையில்‌ அமர்ந்திருப்பவர்‌” என்றார்‌. “அது 
நாகபாசன்‌ என்னும்‌ பெயரால்‌ அளிக்கப்படவேண்டும்‌” 
என்று சுரேசர்‌ சொன்னார்‌. “அதை அங்கநாட்டை ஆளும்‌ 
கர்ணனின்‌ கடைமைந்தரே முன்னின்று செய்யட்டும்‌. 
அங்கநாட்டு அவையில்‌ நாகர்குலத்தார்‌ எவரும்‌ 
இடம்பெறலாம்‌ என நாம்‌ அறிவிக்கலாம்‌. காண்டவக்‌ 
காடு குறித்த வஞ்சத்தால்‌ நம்‌ அவையில்‌ அமரத்‌ 
தயங்குபவர்கள்‌ அவர்‌ அவைக்கு செல்லட்டும்‌.” 


யுதிஷ்டிரன்‌ வாய்விட்டு நகைத்து “அதாவது அனைத்து 
இடங்களிலும்‌ நான்‌ முடிதாழ்த்தவேண்டும்‌” என்றார்‌. 
“ஆம்‌ அரசே, தாழ்த்துவதனூடாகவே இனி உங்கள்‌ முடி 
உயரமுடியும்‌” என்றார்‌ சுரேசர்‌. “நான்‌ குருக்ஷேத்ரத்தில்‌ 
பெற்ற வெற்றியை இவ்வண்ணம்‌ அனைத்துக்‌ 
குலங்களுக்கும்‌ பகிர்ந்தளிக்கிறேன்‌, நன்று!” என்றார்‌ 
யுதிஷ்டிரன்‌. 


சுரேசர்‌ “அதுவும்‌ மெய்யே” என்றார்‌. “வெற்றி என்பது 
செல்வம்‌, அதை பகிர்ந்தே ஆகவேண்டும்‌. இதோ 
ராஜசூயத்தின்போது நாம்‌ கொண்ட செல்வம்‌ 
அனைத்தையும்‌ பகிர்ந்தளிக்கவிருக்கிறோம்‌. அதற்கு 
முன்‌ நீங்கள்‌ சூடிய மணிமுடியை பங்கிடுவோம்‌. ஐயம்‌ 
வேண்டாம்‌, பகிரப்பகிர முடிபெருகும்‌. அது 
அரசியல்நெறி” என்றார்‌. யுதிஷ்டிரன்‌ “ஆம்‌, 
அவ்வண்ணம்‌ கற்றிருக்கிறேன்‌” என்றார்‌. சுரேசர்‌ 
தலைவணங்கி எழுந்துகொண்டார்‌. சுதமனும்‌ 
தலைவணங்கினார்‌. யுதிஷ்டிரன்‌ அவரிடம்‌ தனிப்பட்ட 
முறையில்‌ புன்னகைக்க அவர்‌ உள்ளம்‌ மலர்ந்தது. 
அறையை விட்டு வெளியே வந்தபோது அவர்‌ இனிய 
பெருமூச்சைவிட்டு உடல்தளந்தார்‌. 

[[age]சுதமன்‌ தன்‌ அறைக்கு மீண்டபோது 
உளநிறைவால்‌ முகம்‌ மலர்ந்திருந்தார்‌. 
இடைநாழியினூடாக தனியாக மெல்லிய குரலில்‌ 
தானறிந்த பழம்பாடல்‌ ஒன்றை முனகியபடி நடந்தார்‌. 
அவரை வழியில்‌ கண்ட சம்வகை “என்ன, முகமெங்கும்‌ 
மகிழ்ச்சி?” என்றாள்‌. “இனி செய்யவேண்டியதொன்றும்‌ 
இல்லை. அனைத்தும்‌ அவற்றுக்குரிய இடங்களில்‌ 
சென்றமைந்துவிட்டன” என்று சுதமன்‌ சொன்னார்‌. 
“இன்னும்‌ சிக்கல்கள்‌ உள்ளன, ஆனால்‌ அனைத்தும்‌ 
முறையமையும்‌ என்னும்‌ நம்பிக்கை வந்துவிட்டது.” 


ஆனால்‌ சம்வகை “அது ஓர்‌ உளமயக்கு. நாம்‌ செய்த ஒரு 
பணி சரியாக அமைந்துவிட்டதென்றால்‌ இங்கே 
அனைத்தும்‌ சரியாக அமைந்துவிட்டது என்னும்‌ 
நிறைவை நாம்‌ அடைந்துவிடுகிறோம்‌. எதிலாவது ஒரு 
பிழையை கண்டடைந்து அதை சீரமைத்துவிட்டோம்‌ 
என்றால்‌ பலநூறு பிழைகளை விட்டுவிடுகிறோம்‌” 
என்றாள்‌. சுதமன்‌ எரிச்சலுடன்‌ “இது முடிவேயில்லாத 
அலைபாய்தல்‌. இந்த அலைபாய்தல்‌ நமக்கு 
தேவையாகிறது. எங்கோ ஏதோ இடர்‌ 
இருந்துகொண்டிருக்கிறது என்று 
எண்ணிக்கொண்டால்தான்‌ நாம்‌ நமக்குரிய மைய 
இடத்தில்‌ நிறைந்து அமைய முடியும்‌. இடர்‌ 
இல்லையென்றாலும்‌ உருவாக்கிக்‌ கொள்வோம்‌” என்றார்‌. 


சம்வகை சிரித்து “இருக்கலாம்‌. ஆனால்‌ என்‌ உள்ளம்‌ 
அப்படித்தான்‌ எண்ணிக்கொண்டிருக்கிறது. அது 
பிழையாக இருந்தால்‌ நன்று. ஆனால்‌ பொய்யான 
நிறைவால்‌ எதையேனும்‌ நான்‌ தவறவிட்டுவிட்டேன்‌ 
என்றால்‌ அதன்பொருட்டு வருந்தவேண்டியிருக்கும்‌” 
என்றாள்‌. சுதமன்‌ “மெய்தான்‌” என்றார்‌. “ஆனால்‌ எனக்கு 
இப்போது ஒரு பெரிய நிறைவு உருவாகியிருக்கிறது. 

தில்‌ திளைக்க விழைகிறேன்‌. ஆகவே இதை தவறவிட 
விரும்பவில்லை” என்றார்‌. சம்வகை “நாம்‌ இருவரும்‌ இரு 
வழிகளில்‌ செல்பவர்கள்‌” என்றாள்‌. 


சுதமன்‌ சற்று தணிந்தார்‌. “இதுவரை பலவகையான 
இடர்களை நான்‌ எண்ணி 
கணக்கிட்டுக்கொண்டிருந்தேன்‌. ஷத்ரிய அரசே மீண்டும்‌ 


எழுகிறது என்னும்‌ ஐயமும்‌ கலக்கமும்‌ கொண்ட 
நிஷாதரும்‌ கிராதரும்‌ அரக்கரும்‌ அசுரரும்‌ சிலர்‌ 
இருந்தனர்‌. அவர்கள்‌ ஏதேனும்‌ செய்யலாம்‌ என்று 
தோன்றிக்கொண்டே இருந்தது. நாகர்களை 
உண்மையாகவே அஞ்சிக்கொண்டிருந்தேன்‌, ஆகவே 
அவர்களைப்‌ பற்றி எண்ணவே இல்லை. இப்போது 
எல்லாமே சரியாக அமைந்துவிட்டது. இங்கே இனி 
புறக்குடியினரோ நாகர்களோ எந்த இடரையும்‌ 
செய்யப்போவதில்லை. ஐயமே வேண்டியதில்லை” 
என்றார்‌. 


“ஏனென்றால்‌ அனைவரையும்‌ அணைத்து அருகமையச்‌ 
செய்யும்‌ வழிமுறையையே அரசர்‌ 
கைக்கொள்ளவிருக்கிறார்‌. இந்த நகரம்‌ இனி 
அனைவருக்கும்‌ உரியதென்றாகும்‌. இங்கே எவரும்‌ 
எதிரியில்லை என்ற நிலை வரும்‌. ஆகவே எந்த அச்சமும்‌ 
தேவையில்லை.” அதை சொல்லி முடித்தபோதே 
அதிலிருந்த பொய்மை தெரிய அவர்‌ முகம்‌ சிவந்தார்‌. 
விழிகளை திருப்பிக்கொண்டு “மெய்யாகவே 
அவ்வண்ணம்தான்‌ நிகழும்‌... தெய்வங்கள்‌ நம்முடன்‌ 
இருக்கும்‌” என்றார்‌. 

சம்வகை புன்னகைத்து “அவ்வண்ணமென்றால்‌ நன்று” 
என்றாள்‌. “எனில்‌ சொல்க, நீங்கள்‌ எதிர்பார்ப்பது என்ன 
வகையான இடர்‌?” என்று அவர்‌ கேட்டார்‌. “அதை 
அறிந்தால்‌ உடனே அதை தீர்க்கச்‌ 
சென்றிருக்கமாட்டேனா?” என்றாள்‌ சம்வகை. “நான்‌ 
கருதும்‌ இடர்‌ என்ன என்று எவ்வகையிலும்‌ என்னால்‌ 
எண்ண முடியவில்லை. ஆனால்‌ ஏதோ ஓர்‌ இடர்‌ எங்கோ 
உள்ளது என்று தோன்றிக்கொண்டே இருக்கிறது” 
என்றாள்‌. 


“ஏன்‌?” என்று அவர்‌ கேட்டார்‌. “இந்த மங்கலம்‌, இந்த 
அழகு, இந்த ஒழுங்கு... இவ்வண்ணம்‌ ஒரு முழுமை 
நிகழமுடியாது. இதை இதற்குள்‌ இருப்பவர்களுடைய 
ஆழத்தில்‌ வாழும்‌ தெய்வங்களே விழையா...” என்றாள்‌. 
சுதமன்‌ தளர்ந்து “அதற்கு நாம்‌ செய்வதற்கொன்றும்‌ 
இல்லை...” என்றார்‌. “ஆம்‌” என்றபின்‌ சம்வகை 
தலைவணங்கி அப்பால்‌ சென்றாள்‌. அவர்‌ அவளுடைய 
கவசஉடை எடையுடன்‌ அசைந்து செல்வதை 
நோக்கிக்கொண்டு நின்றார்‌. அவருடைய ஊக்கம்‌ சற்று 
குறைந்தது. ஆனால்‌ உடனே அது மீண்டும்‌ எழுந்தது. 
மீண்டும்‌ அவர்‌ முனகியபம நடந்தார்‌. அந்த மெட்டு 
அவருக்குள்‌ நாவுக்காக காத்து நின்றிருந்தது. பழைய 
சூதர்பாடல்‌. “எதிரிகள்‌ அகல்கிறார்கள்‌. ஏனென்றால்‌ 


சொன்னார்‌, நான்‌ தோற்று மடிந்தேன்‌ என்றால்‌ இதே 
மக்கள்‌ குற்றவுணர்வுகொண்டு என்னை மாவீரன்‌ என்று 
கொண்டாடுவார்கள்‌. எனக்காக சூதர்கள்‌ கண்ணீர்க்‌ 
கதைகளை உருவாக்குவார்கள்‌. வாழ்விலும்‌ 
புராணங்களிலும்‌ ஒரே சமயம்‌ வெற்றிகொண்டு நிற்பது 
தேவர்களாலும்‌ ஆகாதது என்றார்‌ தமையனார்‌.” 


“நீங்கள்‌ வில்வீரர்‌. எதற்காக உங்கள்‌ தமையனாரின்‌ 
வெற்றுத்‌ தத்துவங்களுக்கு செவிகொடுக்கிறீர்கள்‌?” 
என்று மாலினி சினத்துடன்‌ சொன்னாள்‌. “அவரால்‌ 
இன்னமும்கூட வேலும்‌ வாளும்‌ ஏந்தமுடியவில்லை. 
எந்நேரமும்‌ அமைச்சர்களுடன்‌ அமர்ந்து ஓலைகளை 
வாசித்துக்கொண்டிருக்கிறார்‌. இதற்குள்ளாகவே 
தோள்கள்‌ கூன்விழுந்துவிட்டன.” அர்ஜுனன்‌ “அவர்‌ ஏன்‌ 
படைக்கலம்‌ பயிலவேண்டும்‌? அவரது இருகைகளாக 
நானும்‌ இளையதமையனும்‌ இல்லையா என்ன?” 
என்றான்‌. 


“ஆம்‌, உங்களனைவருக்கும்‌ வஞ்சமாகவும்‌ 
விழைவாகவும்‌ அன்னையும்‌ இருக்கிறார்கள்‌. நீங்கள்‌ 
அவர்கள்‌ நினைப்பதை நடத்தினால்‌ மட்டும்போதும்‌” 
என்றபடி மாலினி எழுந்தாள்‌. தன்‌ எல்லைவிட்டு 
பேசிவிட்டோமோ என்ற ஐயம்‌ அவளுக்கு வந்தது. 
ஆனால்‌ அர்ஜுனன்‌ நகைத்தபடி “ஆம்‌, அன்னை 
முப்பதுவருடங்களுக்குப்பின்‌ நிகழப்போவதைக்கூட 
நிகழ்த்திவிட்டார்கள்‌. அவை நிகழவே வேண்டாம்‌. ஒரு 
நல்ல சூதனிருந்தால்‌ நேரடியாகவே 
காவியமாக்கிவிடலாம்‌ என்று தமையனார்‌ சொன்னார்‌” 
என்றான்‌. 


இடைநாழியில்‌ தருமன்‌ குரல்‌ கேட்டது. “ரதத்தை திருப்பி 
நிறுத்து.” அவன்‌ பாதக்குறடு ஒலிக்க உள்ளே வந்து 
“விஜயா, கிளம்பிவிட்டாயா? நான்‌ கிளம்பும்நேரம்‌ 
மறைந்த உக்ரசேனரின்‌ புதல்வர்கள்‌ வஜ்ரசேனரும்‌ 
சக்ரபாணியும்‌ வந்துவிட்டார்கள்‌. இருவருமே நம்‌ 
படைப்பிரிவுகளில்‌ துணைத்தளபதிகளாக 
இருக்கிறார்கள்‌” என்றான்‌. 


அர்ஜுனன்‌ “நான்‌ நெடுநேரமாகக்‌ காத்திருக்கிறேன்‌” 
என்றான்‌. தருமன்‌ “வா... ரதத்தில்‌ விதுரரும்‌ இருக்கிறார்‌. 
கிருபரைக்காண வருகிறார்‌” என்றான்‌. அர்ஜுனன்‌ 
முகத்தைச்‌ சுளித்து “அவர்‌ எதற்கு?” என்றான்‌. “அவரது 
ரதத்தில்‌ செல்கிறோம்‌. அவரது நேரம்‌ மிக அருமையானது. 
ரதத்தில்‌ செல்கையில்‌ நகரைச்சுட்டிக்காட்டி நமக்கு 
நிறைய புதியவற்றைச்‌ சொல்வார்‌. கிளம்பு!” 


நான்‌ எதிர்ப்பை துறந்துவிட்டேன்‌.” 


அவர்‌ தன்‌ அறைக்குச்‌ சென்று சற்று ஓய்வெடுத்தார்‌. 
துயிலில்‌ இனிய கனவுகள்‌ வழியாக சென்றார்‌. 
காலையில்‌ விழித்தபோது அவர்‌ முகம்‌ மலர்ந்திருந்தது. 
அதைக்‌ கொண்டே அவர்‌ கனவுகளை 
நினைவுகொண்டார்‌. ஆனால்‌ எவையும்‌ தெளிவாக உருத்‌ 
தெரியவில்லை. எழுந்து நீராடி ஆடை மாற்றி அவர்‌ 
சுரேசரின்‌ அரண்மனைக்கு சென்றார்‌. அங்கே இரவென்று 
ஒன்று நிகழ்ந்ததாகவே தெரியவில்லை. சுரேசர்‌ 
அப்போதுதான்‌ தன்‌ அறைக்கு துயிலச்‌ சென்றிருப்பதாக 
சொன்னார்கள்‌. 


சுரேசர்‌ அவருக்கு ஏழு ஆணைகளை இட்டிருந்தார்‌. அந்த 
ஓலையை அவர்‌ ஒருமுறை புரட்டி நோக்கிவிட்டு 
நடந்தார்‌. மிக மெல்ல இறகுபோல அரண்மனையின்‌ 
இடைநாழிகளின்‌ வழியாக சென்றார்‌. ஆங்காங்கே 
கூச்சலிட்டபடி ஓடிக்கொண்டிருப்பவர்களை கண்டதும்‌ 
புன்னகைத்தார்‌. அவர்களின்‌ விசை அளித்த 
கோணலான அசைவுகள்‌ சிரிப்பூட்டின. அவர்கள்‌ 
நூல்பாவைகளை குரங்குகள்‌ இழுப்பதுபோல 
அசைகிறார்கள்‌ என எண்ணியதும்‌ அவர்‌ வாய்விட்டு 
சிரித்துவிட்டார்‌. 


அவரை நோக்கி ஓடிவந்த காவலர்தலைவனாகிய 
யெளனன்‌ “அமைச்சரே, காவல்படையினர்‌ 
அனைவருக்கும்‌ உரிய ஆணைகள்‌ சிலவற்றை தலைவி 
சம்வகை அளித்திருக்கிறார்‌. ஆனால்‌ இங்கே 
காவலர்தலைவியர்‌ என எவருமில்லை” என்றான்‌. 
அவன்‌ சொல்ல வருவதை செவிகொள்ளாமல்‌ சுதமன்‌ 
“முதலில்‌ உன்‌ உடலை நிலையாக நிறுத்துக! சொற்களின்‌ 
பொருளை உள்ளம்‌ வாங்குக...” என்றார்‌. “மேலும்‌ நீ 
இதை சொல்லவேண்டியவன்‌ நான்‌ அல்ல. நான்‌ 
ஆட்சித்துறை அமைச்சன்‌” என்றபின்‌ மேலும்‌ நடந்தார்‌. 
அரண்மனையின்‌ அறைகளிலிருந்தெல்லாம்‌ ஓசைகள்‌ 
எழுந்துகொண்டிருந்தன. அப்போதுகூட பழுதுநீக்கும்‌ 
பணி முடிந்திருக்கவில்லை. ஒரு தூணின்‌ வெண்கலப்‌ 
பட்டையை அப்போதுதான்‌ 
பொருத்திக்கொண்டிருந்தார்கள்‌. 


சுதமன்‌ அரசவை மண்டபம்‌ நோக்கி சென்றார்‌. அவரைக்‌ 
கண்டதும்‌ அங்கிருந்த சிற்றமைச்சன்‌ வித்யோதன்‌ 
அவரை நோக்கி ஓடிவந்தான்‌. “உத்தமரே, இங்கே எனக்கு 
ணைகள்‌ வந்துகொண்டே இருக்கின்றன. நான்‌ 
செய்யவேண்டியதென்ன என்று தெரியவில்லை. 


நோக்குக! இந்த அவைக்கூடம்‌ மிகத்‌ தொன்மையானது. 
கவே மிகச்‌ சிறியது. இங்கே வந்தமரக்கூடும்‌ அரசரின்‌ 
ரை மிகப்‌ பெரியது. எவருக்கு எங்கெங்கே பீடம்‌ என 
சொல்கிறார்கள்‌. இங்கே அத்தனைபேர்‌ அமரமுடியாது” 
என்றான்‌. 


சுதமன்‌ “நீ சொன்னதே அதற்கான மறுமொழி. இது 
மிகமிகத்‌ தொன்மையான கூடம்‌. ஹஸ்தியும்‌ அவர்‌ 
வழிவந்தவர்களும்‌ அமர்ந்து நாடாண்ட அரியணை. 
அவர்கள்‌ சூடிய மணிமுடியும்‌ கோலும்‌. அதை மாற்ற 
முடியாது. வேள்விக்குப்‌ பின்‌ பெரிய அவைக்கூடம்‌ 
அமைக்கப்படலாம்‌. அப்போதுகூட தொன்மையான 
நிகழ்ச்சிகள்‌ இங்கேதான்‌ நிகழும்‌” என்றார்‌. “ஆனால்‌ 
இடம்‌ வேண்டாமா? நீங்கள்‌ இந்த வெற்று அவையை 
நோக்கினால்‌ இது பெரிதென்றே தோன்றும்‌. வரவிருக்கும்‌ 
அரசர்களின்‌ நிரையை நோக்கினால்‌...” என்று 
வித்யோதன்‌ சொன்னான்‌. 


சுதமன்‌ “அதை சுரேசர்‌ நோக்குவார்‌. நம்‌ பணி அதுவல்ல. 
அரியணை துலக்கப்பட்டுவிட்டதா?” என்றார்‌. “அருமணி 
துலக்குவோர்‌ எழுவர்‌ நேற்றிலிருந்து 
பணியாற்றிக்கொண்டிருக்கிறார்கள்‌” என்றான்‌ 
வித்யோதன்‌. சுதமன்‌ அப்போதுதான்‌ அவைமேடையில்‌ 
அரியணைகளை துலக்கிக்கொண்டிருப்பவர்களை 
கண்டார்‌. அவர்கள்‌ அரியணையின்‌ 
பொற்செதுக்குகளையும்‌ அருமணிப்‌ பதிப்புகளையும்‌ 
துடைத்துக்கொண்டிருந்தனர்‌. “திரும்பத்‌ திரும்ப 
ஒன்றையே செய்துகொண்டிருக்கிறார்கள்‌. 
துலங்கிவிட்டது, ஒளிவந்துவிட்டது என்று தோன்றும்‌. 
ஆனால்‌ துலக்கத்துலக்க ஒளி மிகுந்தபடியே 
செல்வதையும்‌ காணமுடிகிறது” என்றான்‌ வித்யோதன்‌. 


சுதமன்‌ அந்த அரியணையின்‌ காட்சியால்‌ விழிமயங்கி 
அசைவிலாது நின்றார்‌. அது ஒரு மாபெரும்‌ 
மலர்போலிருந்தது. மஞ்சள்‌ மலர்‌. செம்மணிகள்‌ 
பதிக்கப்பட்டது. அவர்‌ உள்ளம்‌ விம்மியது. அது 
கோன்மையின்‌ அடையாளம்‌ அல்ல. பல்லாயிரம்‌ 
படைக்கலங்களால்‌ காக்கப்படும்‌ மையம்‌ அல்ல. 
வேதச்சொல்லும்‌ அல்ல. அதற்கும்‌ அப்பால்‌ 
மேன்மையேறிய ஒன்று அதில்‌ இருந்தது. அதை 
வடிவமைத்த பொற்கொல்லனின்‌ கைகளில்‌ அமைந்து 
ஒரு தெய்வம்‌ தன்னை எழுப்பிக்கொண்டிருக்கிறது. அது 
சொல்லுக்கு க்‌ அளிப்பது. வெறும்‌ கோலை 
காவல்தெய்வமென நிலைநிறுத்துவது. 


அவர்‌ பிற அந்தணச்‌ சிறுவர்களைப்போல குருநிலையில்‌ 
நூல்நவிலச்‌ சென்றபோதே அரியணைகள்‌, மணிமுடிகள்‌, 
செங்கோல்கள்‌ குறித்த இளிவரலைத்தான்‌ முதலில்‌ 
கற்றுக்கொண்டார்‌. அவை நிலம்நாடுவோர்‌, தான்தான்‌ 
என தருக்குவோர்‌, விழைவுக்கு அப்பால்‌ ஏதுமற்றோர்‌ 
தங்களை தெய்வமென்று அமர்த்திக்கொள்ளும்‌ 
பொருட்டு உருவாக்கிக்‌ கொண்டவை. அவை எளிய 
மானுடரை ஆணவம்‌ கொண்டவர்கள்‌ ஆக்குகின்றன. 
பிறரை கொன்று அழிக்கவும்‌ தன்னைத்தானே 
அழித்துக்கொள்ளவும்‌ செய்கின்றன. 


“அந்தணனின்‌ பணி என்பது காட்டுயானை என 
கட்டற்று நாற்புறமும்‌ திமிறும்‌ அந்த ஆற்றலை 
கட்டுப்படுத்துவது. செவிகளில்‌ சொற்களாக, துரட்டியின்‌ 
கூர்முனையாக அதை ஆள்வது” என்று அவருக்கு 
கற்பிக்கப்பட்டது. “அறிவின்மைக்குத்‌ துணைநிற்கும்‌ 
அறிவையே அமைச்சுப்பணி என்கிறோம்‌” என்று 
அவருடைய ஆசிரியர்‌ கணபத்ரர்‌ வகுப்பில்‌ சொன்னார்‌. 
அவரும்‌ உடனிருந்தோரும்‌ நகைத்தனர்‌. 
“அறிவின்மையை எதுவும்‌ அறிவென ஆக்கிவிடாது. 
அறிவின்மையின்‌ தீங்கை தணிக்கலாம்‌, அதன்‌ 
விசையை குறைக்கலாம்‌, மீறி அது இழைக்கும்‌ 
தீங்குகளை சொல்லால்‌ நிகர்செய்யலாம்‌.” அத்தனை 
மாணவர்களுக்கும்‌ அதுவே ஆழப்‌ பதிந்தது. அது 
மானுடத்திரளை உண்டு ஒளிகொள்ளும்‌ ஒரு 
கொடுந்தெய்வம்‌ என்றே அவரும்‌ எண்ணியிருந்தார்‌. 


ஆனால்‌ அங்கு நின்று அந்த அரியணையை 
நோக்கிக்கொண்டிருந்தபோது அவர்‌ வெளியே 
அலைகொண்டிருந்த மக்களின்‌ ஓசையை கூடவே 
கேட்டார்‌. அங்கிருந்தபடி அது அவ்வோசையை 
ஆள்கிறது. எத்தனை தலைமுறைகளாக, எத்தனை 
எத்தனை ஆண்டுகளாக! ஏனென்றால்‌ அது 
அம்மக்களுக்கு காவல்‌. வெளியே இருந்து வரும்‌ எதிரிகள்‌ 
முன்‌ அது எல்லை வரம்பென்றாகி அவர்களைச்‌ 
சூழ்ந்துகொண்டு காக்கிறது. உள்ளிருந்தே எழும்‌ 
சிதைவுகள்‌ சிதறல்கள்‌ மீறல்களுக்கு முன்‌ மையமென்று 
அமைந்து அவர்களை தொகுக்கிறது. 


அது இல்லையேல்‌ குலங்கள்‌ இல்லை, குடிகள்‌ இல்லை, 
நாடுகள்‌ இல்லை, உறவுகள்‌ இல்லை, எந்தச்‌ சொல்லும்‌ 
பயனுறுமதிப்பு கொள்வதில்லை. அதை எளியோர்‌ 
உயிர்கொடுத்து காக்கிறார்கள்‌. அவர்கள்‌ அதை தங்கள்‌ 
விழிதொடு தெய்வமென்றே எண்ணுகிறார்கள்‌. 
அதன்மேல்‌ அமர்பவனுக்கு அது ஆணையிடுகிறது. 


அவனை நடத்துகிறது. அவன்‌ மீறிச்செல்வான்‌ என்றால்‌ 
அவனை வீழ்த்தி தன்‌ காலால்‌ நசுக்கிவிடுகிறது. சுதமன்‌ 
மெய்ப்புகொண்டார்‌. அதை வித்யோதன்‌ உணர்கிறானா 
என்று திரும்பி நோக்கி மேலாடையை 
சீர்செய்துகொண்டார்‌. 


வித்யோதன்‌ உரக்க தொடர்ந்து பேசிக்கொண்டிருந்தான்‌ 
“இன்று மாலையே வேள்விக்கான அறிவிப்பு எழக்கூடும்‌ 
என்றார்கள்‌. இன்று உச்சிப்பொழுதுக்குப்‌ பின்‌ நாள்‌ 
குறித்திருக்கிறார்கள்‌. ஆணையோலையை தெய்வங்கள்‌ 
முன்‌ படைத்து சொல்பெற்று அமைச்சுநிலைக்கு அனுப்ப 
அந்தியாகிவிடும்‌. அமைச்சுநிலையில்‌ இருந்து 
முறையான ஆணை எழவேண்டும்‌. அதன்‌ பின்னரே அது 
முரசுகளில்‌ எழும்‌...” சுதமன்‌ தலையசைத்தார்‌. 
வித்யோதன்‌ “சற்று முன்னர்‌ இளைய அரசர்கள்‌ 
அரியணையை நோக்க வந்தார்கள்‌. அவர்கள்‌ 
பேசிக்கொண்டதை கேட்டேன்‌. நாளை காலையிலேயே 
இங்கே பெருங்கொடையாட்டு தொடங்கிவிடும்‌... 
கருவூலத்தைத்‌ திறந்து பொன்‌ அனைத்தையும்‌ அள்ளி 
அளிப்பார்‌ அரசர்‌” என்றான்‌. 


சுதமன்‌ “ஆம்‌” என்றார்‌. அவர்‌ விழிகள்‌ 
அரியணைகளிலேயே நிலைகொண்டிருந்தன. 
வித்யோதன்‌ குரல்‌ தாழ்த்தி “ஆனால்‌ இவ்வண்ணம்‌ முழுச்‌ 
செல்வத்தையும்‌ அளித்தாகவேண்டும்‌ என்பதனாலேயே 
பெரும்பகுதிச்‌ செல்வங்களை ஆங்காங்கே 
நிறுத்திவைத்துவிட்டுத்தான்‌ நால்வரும்‌ நகர்புகுந்தார்கள்‌ 
என்று சொல்லி கேள்விப்பட்டேன்‌. அவ்வண்ணமே 
இருக்கமுடியும்‌. கருவூலம்‌ ஒழிந்த பின்‌ எதிரிகள்‌ 
படைகொண்டுவந்தால்‌ அதை எவ்வண்ணம்‌ 
எதிர்கொள்வது?” என்றான்‌. 


சுதமன்‌ அப்பேச்சை தவிர்க்க விழைந்தார்‌. “மணிமுடி 
எங்கே?” என்றார்‌. “அது கருவூலத்தின்‌ 
இரும்பறைகளுக்குள்ளேயே மெருகூட்டப்படுகிறது” 
என்றான்‌ வித்யோதன்‌. “நன்று, நான்‌ அதையும்‌ ஒருமுறை 
நோக்கவேண்டும்‌” என்றபின்‌ சுதமன்‌ திரும்பி 
அவைக்கூடத்தை பார்த்தார்‌. அத்தனை இருக்கைகளும்‌ 
பழுது நீக்கப்பட்டிருந்தன. அவற்றில்‌ அமர்ந்திருக்கும்‌ 
பாரதவர்ஷத்தின்‌ அரசர்களை அவர்‌ கண்டார்‌. திரும்பி 
நோக்கியபோது அரியணையில்‌ அமர்ந்திருக்கும்‌ 
யுதிஷ்டிரனையும்‌ திரெளபதியையும்‌ கண்டார்‌. 


“காலையில்‌ பெருங்கொடை தொடங்கினால்‌ கருவூலம்‌ 
முற்றொழிவதுவரை கொடை நடந்துகொண்டே 


இருக்கவேண்டும்‌ என்பது நெறி... எத்தனை 
நாட்களாயினும்‌” என்றான்‌ வித்யோதன்‌. “ஆனால்‌ இங்கே 
மக்கள்‌ கொந்தளிப்பதை நோக்கினால்‌ ஒரு 
பகலுக்குள்ளேயே கருவூலம்‌ ஒழிந்துவிடும்‌... 
அரசகுடியினர்‌ ஐவரும்‌ அரசியும்‌ முனிவருக்கும்‌ 
அந்தணருக்கும்‌ பாணருக்கும்‌ புலவருக்கும்‌ 
கொடையளிக்கிறார்கள்‌... எளியோருக்கு அரசமுத்திரை 
பதித்த பொன்னை அமைச்சர்கள்‌ வழங்குவார்கள்‌. 
கொடையளிப்பதற்கென்றே முதிய அந்தணர்‌ நூற்றுவர்‌ 
தெரிவுசெய்யப்பட்டிருக்கிறார்கள்‌.” 


வித்யோதன்‌ அந்த அவைக்கூடத்தில்‌ இருந்து அவன்‌ 
அறிந்த அனைத்தையும்‌ சொல்லும்‌ 
விழைவுகொண்டிருந்தான்‌. சுதமன்‌ அவனிடம்‌ 
கையசைவால்‌ விடைபெற்று கருவூலம்‌ நோக்கி சென்றார்‌. 
மேலும்‌ சொல்லும்‌ விழைவு ததும்பிய உடலுடன்‌ 
வித்யோதன்‌ அவருடன்‌ சற்றுதூரம்‌ வந்தான்‌. அவன்‌ 
அகன்று சென்றதும்‌ சுதமன்‌ சலிப்புடன்‌ தலையசைத்தார்‌. 
உள்ளத்தை உணராமல்‌ வெளியே ஒலிக்கும்‌ மொழிபோல 
எரிச்சலூட்டுவது வேறில்லை. அவர்‌ கருவூலம்‌ நோக்கிய 
பாதையில்‌ தனியாக நடக்கையில்‌ தன்‌ அகம்‌ 
விந்தையான இனிமை ஒன்றில்‌ திளைப்பதை 
உணர்ந்தார்‌. 
[[agelசுதமன்‌ முன்பு கருவூலத்தின்‌ நாட்செலவுப்‌ 
பகுதியிலும்‌ தொல்பொருட்களின்‌ அறையிலும்தான்‌ 
பணியாற்றியிருந்தார்‌. அருஞ்செல்வப்‌ பகுதிக்கு அடிக்கடி 
வந்ததில்லை. ஆயினும்‌ காவலர்‌ அவரை 
நன்கறிந்திருந்தனர்‌. ஆகவே வெறும்‌ 
தலையசைவுகளுடன்‌ அவர்‌ படிகளில்‌ இறங்கிச்‌ 
சென்றார்‌. கருவூலத்தின்‌ மையக்கூடத்தில்‌ இடைவரை 
உயரமான எட்டு குவைகளாக பொற்காசுகளைப்‌ போட்டு 
சூழ அமர்ந்து சிறிய பட்டுக்‌ கிழிகளில்‌ 
கட்டிக்கொண்டிருந்தார்கள்‌. சுதமன்‌ அவர்களை 
பார்த்தபடி நின்றார்‌. 
அங்கிருந்த வணிகர்‌ குலத்தைச்‌ சேர்ந்த 
ணையமைச்சனான சூஷ்ணன்‌ அவர்‌ அருகே வந்து 
“கொடையளிக்கவேண்டிய பொருட்கள்‌. அனைவருக்கும்‌ 
சீராக கிடைப்பதற்காக இந்த ஒழுங்கை 
செய்திருக்கிறோம்‌. குடியினர்‌ ஒவ்வொருவருக்கும்‌ ஏழு 
பொற்காசுகள்‌, பதினெட்டு வெள்ளிக்காசுகள்‌. 
குடித்தலைவர்களுக்கு பத்துமடங்கு” என்றான்‌. 
“பாணர்களுக்கும்‌ அந்தணர்களுக்கும்‌ முனிவர்களுக்கும்‌ 
கிழிகள்‌ இல்லை. அவர்களுக்கு அளக்காது 


அளிக்கவேண்டும்‌ என்பது நெறி. ஆகவே வெறும்‌ 
கைகளால்‌ பொன்னையும்‌ வெள்ளியையும்‌ குனிந்தே 
நோக்காமல்‌ அள்ளி அள்ளி மும்முறை 
வழங்கவேண்டும்‌.” 


சுதமன்‌ அந்த பொற்குவைகளை நோக்கிக்கொண்டு 
நின்றார்‌. “இவை பல நாடுகளிலிருந்து வந்தவை. 
நூற்றில்‌ ஒருபங்குகூட அஸ்தினபுரியின்‌ நாணயங்கள்‌ 
இல்லை” என்று சூஷ்ணன்‌ சொன்னான்‌. “பொன்னும்‌ 
வெள்ளியும்‌ மட்டும்தானா?” என்றார்‌ சுதமன்‌. “இல்லை, 
அந்தணர்‌ முனிவர்‌ பாணர்‌ புலவர்‌ நால்வருக்கும்‌ 
அளிக்கப்படும்‌ பொன்னுடனும்‌ வெள்ளியுடனும்‌ 
அருமணிகளும்‌ கலந்திருக்கும்‌. அவற்றை அளவும்‌ 
கணக்கும்‌ பார்ப்பதில்லை.” சுதமன்‌ “படைவீரர்களுக்கு?” 
என்றார்‌. “மறவர்‌ கொடைபெறுவது நெறி அல்ல. ஆகவே 
அவர்களுக்குரிய பொன்‌ ஊதியமாக இன்றே 
வழங்கப்படுகிறது. ஏற்கெனவே அனைத்துப்‌ 
படையினருக்கும்‌ உரிய செல்வம்‌ இங்கிருந்து 
சென்றுவிட்டது. இன்னமும்கூட 
செல்லவேண்டியிருக்கும்‌.” 


சுதமன்‌ “மணிமுடி எங்கு துலக்கப்படுகிறது?” என்றார்‌. 
“தேவயானியின்‌ மணிமுடி பழுதடைந்திருந்தது. அதை 
சீரமைக்கும்‌ பணி சிலநாட்களுக்கு முன்னரே தொடங்கி 
நேற்று நிறைவடைந்தது. ஹஸ்தியின்‌ மணிமுடியை 
ஒளிதுலக்கினர்‌. அதுவும்‌ முடிந்துவிட்டது. வருக!” என்று 
சூஷ்ணன்‌ அவரை அழைத்துச்‌ சென்றான்‌. அவர்கள்‌ 
கருவூலத்தின்‌ இடைநாழிகளினூடாகச்‌ சென்றனர்‌. 
இடைநாழி முழுமையாக தூய்மைசெய்யப்பட்டு உரிய 
வெளிச்சம்‌ கொண்டு இனிய பாதையாக மாறியிருந்தது. 


தர்ப்பைக்கற்றைகளும்‌ பொற்குடங்களுமாக அந்தணர்‌ 
குழு ஒன்று ஏவலர்களால்‌ வெளியே அழைத்துச்‌ 
செல்லப்பட்டது. “அவர்கள்‌ எவர்‌?” என்று சுதமன்‌ 
கேட்டார்‌. “அவர்கள்‌ இங்குள்ள தெய்வங்களுக்கு பூசனை 
செய்ய வந்தவர்கள்‌. இக்கருவூலத்தில்‌ நூற்றுக்கும்‌ 
மேற்பட்ட தெய்வங்கள்‌ குடிகொள்கின்றன” என்றான்‌ 
சூஷ்ணன்‌. “நூற்றுக்கணக்கான தெய்வங்களா? 
நானறிந்து இங்கிருப்பவை மாமன்னர்‌ ஹஸ்தி இந்தக்‌ 
கருவூலத்தை கட்டியபோது நிறுவிய எட்டு திருமகள்கள்‌, 
தேவகணத்‌ தலைவனாகிய யானைமுகனும்‌ குபேரனும்‌ 
என பத்து தெய்வங்கள்‌ மட்டுமே” என்றார்‌. 


“அது பொதுவாக அறியப்பட்டது. இங்குள்ள தெய்வங்கள்‌ 
எவை எவை என தொன்மையான சுவடிகளிலிருந்து 


படித்து எடுத்தார்கள்‌. வெவ்வேறு காலகட்டங்களில்‌ 
இங்கே சிறுதெய்வங்கள்‌ நிலைநிறுத்தப்பட்டிருக்கின்றன. 
படைகொண்டுசென்று எதிரிமன்னர்களின்‌ முடிகளை 
கொண்டுவந்தபோது உடன்வந்த தெய்வங்கள்‌, சில 
அருமணிகளுடன்‌ வந்த சில தீயவிசைகளை 
ஆளும்பொருட்டு நிமித்திகர்‌ நிலைநிறுத்திய 
தெய்வங்கள்‌. சில அருமணிகளே தெய்வங்கள்‌. கருவூலம்‌ 
ஒழியும்போது அத்தெய்வங்கள்‌ நிலையழிந்துவிடலாகாது 
என்றனர்‌. ஆகவே முறையான பூசனைகளினூடாக 
அவர்களை நிலைக்கோள்‌ அடையச்செய்கிறார்கள்‌ 
அந்தணர்கள்‌.” 


கருவூலத்தின்‌ உள்ளறைகளில்‌ இருந்து மணியோசையும்‌ 
வேதச்சொல்லும்‌ ஒலித்தன. “இப்போது 
வேதச்சொல்லுக்கும்‌ அவிப்படையலுக்கும்‌ ஆட்படும்‌ 
தெய்வங்கள்‌. இரவெழுந்த பின்‌ குருதிகோரும்‌ 
தெய்வங்களுக்குரிய பலிச்சடங்குகள்‌ உண்டு” என்றான்‌ 
சூஷ்ணன்‌. “இங்கே ஒவ்வொன்றும்‌ புதிதாக 
தோன்றிக்கொண்டிருக்கின்றன” என்றார்‌ சுதமன்‌. 
“இல்லை உத்தமரே, அவை கண்டடையப்படுகின்றன” 
என்று சூஷ்ணன்‌ புன்னகைத்தான்‌. 


கருவூலத்தின்‌ உள்ளறையைத்‌ திறந்து அவரை 
சூஷ்ணன்‌ உள்ளே அழைத்துச்‌ சென்றான்‌. உள்ளே 
விளக்குகள்‌ எரிந்துகொண்டிருந்தன. மெல்லிய காற்றுச்‌ 
சுழற்சி இருந்தது. மணிமுடியிருக்கும்‌ அறை ஆலயக்‌ 
கருவறைபோல அமைக்கப்பட்டிருந்தது. அங்கே 
அணையா விளக்கு எரியும்‌ என்பதை சுதமன்‌ 
அறிந்திருந்தார்‌. அறையின்‌ நடுவே அரசமேடையில்‌ 
ஹஸ்தியின்‌ மணிமுடியும்‌ தேவயானியின்‌ மணிமுடியும்‌ 
இரு பொற்பீடங்களில்‌ வைக்கப்பட்டிருந்தன. 
அவற்றுக்குக்‌ கீழே அருமணிகள்‌ அனலென மின்னும்‌ 
செங்கோல்‌ பிறிதொரு பீடத்தில்‌ இருந்தது. அருகே 
அரசரின்‌ உடைவாள்‌ பொன்னிறமான நாகம்போல்‌ 
செதுக்குகள்‌ செதிலென ஒளிர அமைந்திருந்தது. அதைச்‌ 
சூழ்ந்து பலவகையான படைக்கலங்கள்‌ 
வைக்கப்பட்டருந்தன. இருபுறமும்‌ ஏழு திரியிடப்பட்ட 
நிலைவிளக்குகள்‌ எரிந்தன. 


“இங்கே திருமகள்‌ ஒழியலாகாது என ஆணை. 
ஒவ்வொருநாளும்‌ இவற்றுக்கு கோயில்தெய்வங்களுக்கு 
நிகரான ஐம்பொருள்‌ பூசனையும்‌ படையலும்‌ உண்டு” 
என்றான்‌. “ஐம்பொருட்கள்‌ என்னென்ன?” என்று சுதமன்‌ 
கேட்டார்‌. “தேவயானியின்‌ முடிக்கு கொற்றவைக்குரிய 
கான்மங்கலங்கள்‌ ஐந்து. ஹஸ்தியின்‌ மணிமுடிக்கு 


காற்றுத்தேவனுக்குரிய ஐந்து நிலமங்கலங்கள்‌” என்றான்‌ 
சூஷ்ணன்‌. 


சுதமன்‌ அந்த மணிமுடிகளை நோக்கியபடி நின்றார்‌. 
“நாளை அந்தியில்‌ அவை கூடவிருக்கிறது என்றார்கள்‌... 
இன்று வேள்விக்கு நாள்குறிக்கும்‌ சடங்கு மேலே 
நிகழ்ந்துகொண்டிருக்கிறது... அந்தணர்‌ அவைகூடி 
வகுத்தவற்றை அவர்கள்‌ அரசருக்கு அறிவிக்கிறார்கள்‌... 
நாளை அரசி திரெளபதி தன்‌ நீள்குழல்‌ முடிந்து 
அரியணையில்‌ அமர்கிறார்‌. யுதிஷ்டிரன்‌ வஞ்சம்‌ முடித்து 
கோலேந்துகிறார்‌. இந்நகரில்‌ அறுதிவெற்றி ஒன்று 
நிகழ்ந்துள்ளது. அறுதிவெற்றியை திருமகள்‌ 
விரும்புகிறாள்‌ என்பார்கள்‌. இனி இங்கே செல்வம்‌ 
கொழிக்கும்‌. செல்வமிருக்கும்‌ இடத்தில்‌ கலைகளும்‌ 
சொல்லும்‌ பெருகும்‌.” 


ஒவ்வொருவரும்‌ சற்றே நிலையழிந்திருப்பதாக சுதமன்‌ 
எண்ணினார்‌. அவரும்கூட அவ்வண்ணமே 
இருக்கக்கூடும்‌. அவர்‌ பெருமூச்சுவிட்டார்‌. “பேரரசி குந்தி 
இங்கில்லை என்பதை நேற்று பலரும்‌ பேசிக்கொண்டனர்‌. 
அவர்கள்‌ தன்‌ முதிரா இளமையில்‌ விழைந்தது, இன்று 
அது நிகழ்கையில்‌ எங்கோ இருக்கிறார்‌.” சூஷ்ணன்‌ 
அவருடைய எதிர்வினையை எதிர்பார்த்தான்‌. அது 
எழாதபோது “அப்படிப்‌ பார்த்தால்‌ மூத்தவர்‌ என இங்கே 
எவருமில்லை. இங்குள்ள எல்லா விழிகளும்‌ புதியவை” 
என்றான்‌. 


சுதமன்‌ “நான்‌ கிளம்புகிறேன்‌” என்றார்‌. “நீங்கள்‌ 
பேரமைச்சர்‌ சுரேசரிடம்‌ சொல்லலாம்‌, இங்கே அனைத்தும்‌ 
முறையாகவே உள்ளன. எதிலும்‌ குறைவில்லை. 
ஆணைகள்‌ ஒவ்வொன்றும்‌ நிறைவேற்றப்பட்டுள்ளன” 
என்று சூஷ்ணன்‌ சொன்னான்‌. சுதமன்‌ நடந்தபோது 
அவன்‌ வெளியேவந்து அறைக்கதவை மூடினான்‌. அதன்‌ 
ஓசை சங்கொலிபோல எழுந்தது. 


அவருடன்‌ வந்தபடி “நீடுகாலம்‌ நோன்பிருந்தவற்றை 
அடையும்போது மானுடர்‌ நிறைவடைவதில்லை என்று 
நேற்று ஒரு புலவர்‌ பாடினார்‌. ஏனென்றால்‌ அடையும்‌ 
எதுவும்‌ இழந்தவற்றுக்கு நிகராவதில்லை என்றார்‌. 
எனக்கு அது மெய்‌ என்று சில தருணங்களில்‌ 
தோன்றுகிறது. இவர்கள்‌ அடைந்திருப்பவை எல்லாமே 
தங்கள்‌ மைந்தரின்‌ குருதியை அளித்து அல்லவா?” 
என்றான்‌ சூஷ்ணன்‌. 


சுதமன்‌ திரும்பி நோக்கினார்‌. சூஷ்ணன்‌ மெய்யாகச்‌ 


சொல்ல விழைந்தது அதுவே என்று தெரிந்தது. அதை 
மறைக்கும்பொருட்டே வேறு சிலவற்றை 
சொல்லிக்கொண்டிருந்திருக்கிறான்‌. அவர்‌ சம்வகையின்‌ 
சொற்களை நினைவுகூர்ந்தார்‌. “நான்‌ நகரை ஒருமுறை 
சுற்றிவந்து அனைத்து ஆலயங்களையும்‌ 
பார்வையிடவேண்டும்‌ என்று சுரேசரின்‌ ஆணை” 
என்றார்‌. “ஆம்‌, அத்தனை தெய்வங்களும்‌ நிறை 
செய்யப்பட வோணடும்‌. இது தெய்வங்கள்‌ அனைத்தும்‌ 
விழிதிறந்து எழும்‌ பொழுது” என்றான்‌ சூஷ்ணன்‌. 

[image]சுதமன்‌ நகருக்குள்‌ செல்ல விரும்பவில்லை. 
உப்பரிகையில்‌ நின்று அவர்‌ நகரை 
நோக்கிக்கொண்டிருக்கையில்‌ ஓர்‌ அச்சத்தை உணர்ந்தார்‌. 
அவ்வச்சம்‌ எதனாலென அவருக்கு தெரியவில்லை. 
உயரமான பாறையில்‌ நின்று கீழே கொந்தளிக்கும்‌ 
கடலை பார்ப்பதுபோல தோன்றியது. மீண்டும்‌ தன்‌ 
அறைக்குச்‌ சென்று தன்‌ கைகளுக்குள்‌ நிற்கும்‌ சிறு 
அலுவல்களில்‌ மூழ்கிவிடவேண்டும்‌ என்று விழைந்தார்‌. 
உப்பரிகையிலிருந்து விழுந்துவிடுவார்‌ என்று 
அஞ்சியவர்போல அவர்‌ கைப்பிடிகளை 
பற்றிக்கொண்டார்‌. 


அவர்‌ நெடுநாட்களாக விழைந்தது தலைகால்‌ புரியாமல்‌ 
வெறிகொண்டு வேலை செய்வதை, வேலையின்‌ முடிவில்‌ 
அடையும்‌ இனிய களைப்பின்‌ நிறைவை, தானே என 
நின்று ஆற்றும்‌ பொறுப்புகளை, பிறர்‌ மேல்‌ 
ஆணைகளைச்‌ செலுத்தும்‌ இடத்தை, அதன்‌ 
தோரணைகளை, மிடுக்கை. ஒவ்வொருமுறை 
அஸ்தினபுரியின்‌ அமைச்சர்களை பார்க்கையிலும்‌ 
ஒருநாள்‌ அதைப்போல தானும்‌ தலைஎழுந்து 
விழிகூர்ந்து மஞ்சலில்‌ அமர்ந்து செல்லவேண்டும்‌ என்று 
கனவுகண்டார்‌. அவர்களின்‌ பாவனைகளை கூர்ந்து 
நோக்கினார்‌. அவர்களிடம்‌ சலிப்பும்‌ கூர்மையும்‌ 
ஒன்றெனக்‌ கலந்திருந்தன. அவர்கள்‌ விலகியவர்கள்‌ 
போன்ற உடலசைவுகளும்‌ உள்ளே ஊடுருவிக்கலக்கும்‌ 
ஆணைகளும்‌ கொண்டிருந்தனர்‌. 


ஆனால்‌ அவர்‌ அஸ்தினபுரியின்‌ அலுவல்பணிக்கு 
வந்தபின்‌ அவருக்கு பொறுப்பான பணி ஏதும்‌ 
அளிக்கப்படவில்லை. அவர்‌ முதலில்‌ 
அலுவலர்கணக்குப்‌ பொறுப்புக்கு அமர்த்தப்பட்டார்‌. 
நாளெல்லாம்‌ ஊழியர்களின்‌ பெயர்களையும்‌ 
நிலைகளையும்‌ ஓலைகளில்‌ பொறித்து 
ஓலைத்தொகைகளை கட்டுகளாக்கி அக்கட்டுகளை 
மேலும்‌ கட்டுகளாக்கி அவற்றை பேழைகளில்‌ இட்டு 
அப்பேழைகளுக்கு எண்களிட்டு அடுக்கினார்‌. பெயர்கள்‌ 
கூட திரும்பத்திரும்ப வந்தன. எதைச்‌ செய்தாலும்‌ 
ஏற்கெனவே பலமுறை செய்ததுபோலத்‌ தோன்றியது. 


அர்ஜுனன்‌ “நான்‌ அவருடன்‌ வரமாட்டேன்‌” என்றான்‌. 
தருமன்‌ திகைத்து மாலினியைப்‌ பார்த்துவிட்டு “ஏன்‌?” 
என்றான்‌. “நான்‌ வரமாட்டேன்‌... நான்‌ இன்றைக்கு 
பயிற்சிக்குச்‌ செல்லவில்லை” என்று அர்ஜுனன்‌ சென்று 
பீடத்தில்‌ அமர்ந்துகொண்டான்‌. “விஜயா, நீ சிறுவன்‌ 
அல்ல. இளவரசர்கள்‌ ஒவ்வொரு சொல்லையும்‌ தெரிந்து 
சொல்லவேண்டும்‌” என்று தருமன்‌ சற்றுக்கடுமையான 
குரலில்‌ சொன்னான்‌. 


“நான்‌ வரமாட்டேன்‌. நான்‌ அவருடன்‌ வரமாட்டேன்‌” 
என்று அர்ஜுனன்‌ கூவினான்‌. தருமன்‌ “ஏன்‌? 
அகைச்சொல்‌” என்றான்‌. கண்களில்‌ கண்ணீர்‌ தேங்க 
அர்ஜுனன்‌ “நான்‌ அவரை வெறுக்கிறேன்‌” என்றான்‌. 
தருமன்‌ கண்கள்‌ இடுங்கின. “ஏன்‌ என்று நீ 
சொல்லியாகவேண்டும்‌!” “எனக்கு அவரைப்‌ 
பிடிக்கவில்லை” என்றான்‌ அர்ஜுனன்‌ மீண்டும்‌. 


தருமன்‌ மாலினியைப்‌ பார்த்து “என்ன நடந்தது?” 
என்றான்‌. மாலினி “நான்‌ ஏதுமறியேன்‌. முன்பு 
இந்திரவிழாவின்போது அரசியுடன்‌ வண்டியில்‌ வந்தார்‌. 
வந்து இறங்கியதுமே விதுரரை வெறுத்துப்பேசத்‌ 
தொடங்கிவிட்டார்‌. அன்றுமுதல்‌ அப்பெயர்‌ சொன்னாலே 
சினந்து எழுகிறார்‌” என்றாள்‌. “உம்‌” என்ற தருமன்‌ 
“விஜயா, நீ இப்போதே வந்து ரதத்தில்‌ ஏறவேண்டும்‌. 
விதுரரிடம்‌ உரியமுறையில்‌ முகமனும்‌ நற்சொற்களும்‌ 
பேசவேண்டும்‌. நீ அவரை விரும்பவில்லை என்பதை 
அவர்‌ அறியலாகாது. எப்போதுமே அறியக்கூடாது. இது 
என்‌ ஆணை? என்றான்‌. 


அர்ஜுனன்‌ எழுந்து “ஆணை மூத்தவரே” என்று 
தலைவணங்கிவிட்டு தலைகுனிந்து கண்களை 
சால்வையால்‌ துடைத்தபடி நடந்தான்‌. தருமன்‌ “மூடா, 
கண்களை கட்டுப்படுத்துகிறாய்‌ என்று அறிந்தேன்‌. 
கண்ணீரைக்‌ கட்டுப்படுத்த கற்கவில்லையா நீ?” 
என்றான்‌. அர்ஜுனன்‌ தலைகவிழ்ந்து நடந்தான்‌. 


வெளியே நின்ற தடம்‌ அகன்ற ரதத்தில்‌ இருவரும்‌ 
ஏறிக்கொண்டதும்‌ அர்ஜுனன்‌ “வணங்குகிறேன்‌ 
அமைச்சரே” என்றான்‌. விதுரர்‌ “வெற்றியுடன்‌ இரு” என்று 
வாழ்த்தினார்‌. அர்ஜுனனின்‌ உடலசைவு வழியாகவே 
அவன்‌ உணர்ச்சிகளை விதுரர்‌ அறிந்துவிட்டதுபோலத்‌ 
தோன்றியது. அவர்‌ உடலிலும்‌ ஓர்‌ இறுக்கம்‌ உருவானது. 
ரதம்‌ அஸ்தினபுரியின்‌ வீதிகள்‌ வழியாகச்‌ 
சென்றுகொண்டிருந்தபோது விதுரர்‌ ஒரு 
சொல்லும்பேசாமல்‌ தெருக்களையே 


அரைத்துயிலிலேயே அதை செய்யமுடிந்தது. ஆகவே 
எப்போதும்‌ அவர்‌ உடவில்‌ துயில்‌ 
இருந்துகொண்டிருந்தது. 


அதன்பின்‌ அவருக்கு பணிமேம்பாடு அளிக்கப்பட்டது. 
கருவூலத்தின்‌ கணக்கர்‌. அங்கே நுழைகையில்‌ அவர்‌ 
கிளர்ச்சி அடைந்திருந்தார்‌. கருவூலத்தின்‌ 
செல்வக்குவைகளுக்கு அவரே பொறுப்பு என்று. ஆனால்‌ 
அவர்‌ அங்கே குறைவாகவே செல்வங்களை பார்த்தார்‌. 
கருவூலச்செல்வங்கள்‌ எங்கோ இருக்க அவை 
பொறிக்கப்பட்ட ஓலைகளை கணக்கிட்டு 
அடுக்குவதையே அங்கும்‌ அவர்‌ மீளமீளச்‌ 
செய்யவேண்டியிருந்தது. முன்பு அவர்‌ மானுட 
முகங்களை நாளும்‌ பார்க்கமுடிந்தது. கருவூலத்திற்குச்‌ 
சென்றபின்‌ அவர்‌ காலடியில்‌ நிலம்‌ மறைய ஆழ்ந்து 
புதைந்தார்‌. தன்னை ஒரு சிறு வேர்‌ என உணர்ந்தார்‌. 
எவருமே பார்க்காத, ஓசையோ வண்ணமோ இல்லாத ஒரு 
ஆழ்வு மட்டுமே. அவர்‌ உடல்‌ வெயில்‌ படாமல்‌ 
வெளிறியது. ஒளி காணாது விழிகள்‌ மங்கலாயின. 
அமர்ந்து அமர்ந்து உடல்‌ குடம்‌ போலாயிற்று. 


“நான்‌ விழைவதெல்லாம்‌ ஒரு புரவியின்‌ வாலை 
பிடித்துக்கொண்டு ஓடுவதை... அது என்னை கல்லும்‌ 
முள்ளும்‌ நிறைந்த பாதைகளில்‌ கொண்டு செல்லட்டும்‌. 
பள்ளங்களில்‌ தள்ளி கொன்றாலும்‌ சரி... இப்படி 
அமர்ந்து அமர்ந்து துருப்பிடிப்பதைவிட அது மேல்‌” 
என்று அவர்‌ தனக்கே சொல்லிக்கொண்டார்‌. அவரிடம்‌ 
உரையாட அங்கே எவருமில்லை. அவரே தன்னுடன்‌ 
தான்‌ பேசிக்கொண்டிருந்தார்‌. அவர்‌ தன்னுடன்‌ பேசும்‌ 
ஒருவனை தன்‌ எதிரில்‌ உருவாக்கிக்கொண்டார்‌. 
அவனிடம்‌ மீண்டும்‌ மீண்டும்‌ தன்‌ விழைவை, 
தயக்கத்தை, சலிப்பை பற்றி சொல்லிக்கொண்டார்‌. 


அறுந்து விழுந்ததுபோல ஒரே நாளில்‌ அவர்‌ 
அஸ்தினபுரியின்‌ பெருஞ்சுழலுக்குள்‌ வந்தார்‌. வந்த 
அன்றே நூறுபேரை சந்தித்தார்‌. ஆயிரம்‌ ஓலைகளை 
படித்தார்‌. அஸ்தினபுரியை இருமுறை சுற்றிவந்தார்‌. 
திரும்பிச்சென்று தன்‌ அறையை அடைந்தபோது 
மஞ்சத்தில்‌ குழைந்து விழுந்து அக்கணமே துயின்றார்‌. 
பின்னிரவில்‌ உள்ளம்‌ விழித்துக்கொள்ள எழுந்தபோது 
களைப்பு முழுமையாக அகன்றிருந்தது. உள்ளம்‌ ஊக்கம்‌ 
கொண்டிருந்தது. வெல்வதற்கு இதோ உலகம்‌ எதிரே 
விரிந்திருக்கிறது. நீராடி ஆடைமாற்றி அலுவல்‌ 
அறைக்குச்‌ செல்கையில்‌ அவர்‌ சிறுவன்போல 
ஓடிக்கொண்டிருந்தார்‌. 


ஆனால்‌ மிகச்‌ சில நாட்களிலேயே அவருக்குத்‌ தெரிந்தது, 
அத்தகைய இடைவிடாத உழைப்பின்‌ முதல்‌ விளைவு 
என்பது அகம்‌ என ஒன்றில்லாமல்‌ ஆவதுதான்‌ என. 
அவருள்‌ ஓடிக்கொண்டே இருக்கும்‌ சொற்பெருக்கு 
முற்றாக மறைந்தது. அவர்‌ தன்னை தான்‌ என உணர்ந்தே 
பல நாட்களாகின்றன என திகைப்புடன்‌ ஒருமுறை 
எண்ணிக்கொண்டார்‌. அகம்‌ அற்ற ஒருவராக 
ஆகிவிட்டிருந்தார்‌. இனிய பகற்கனவுகள்‌ 
முழுமையாகவே அகன்றுவிட்டிருந்தன. அவருக்குள்‌ 
எழுந்த எல்லா கனவுகளும்‌ வெளியே அவர்‌ 
செய்துகொண்டிருந்தவற்றின்‌ நீட்சியாக, விடுபடல்களின்‌ 
நிரப்புகைகளாக மட்டுமே இருந்தன. அவர்‌ மீண்டுசெல்ல 
ஏங்கினார்‌. தித்திக்கும்‌ பகற்கனவுகளுடன்‌, இனிய 
கதகதப்பான அவற்றின்‌ அணைப்புடன்‌ தனித்திருக்க 
ஏங்கினார்‌. 


அவரைத்‌ தேடிவந்த ஏவலன்‌ பின்னால்‌ நின்றான்‌. 
சுதமன்‌ திரும்பி அவனை பார்த்தார்‌. “அமைச்சர்‌ 
சுரேசரின்‌ அழைப்பு” என்று ஏவலன்‌ சொன்னான்‌. சுதமன்‌ 
பெருமூச்சுடன்‌ கிளம்பினார்‌. அந்த சில கணங்கள்‌ 
மட்டுமே அவருக்கு ஓய்வு. இனி எப்போதாவது அவர்‌ 
தன்னை தான்‌ நோக்கி அமர்ந்திருக்கும்‌ கணம்‌ 
வாய்க்குமா? அதற்கு வாய்ப்பே இல்லை என்று பட்டது. 
அஸ்தினபுரி பெருஞ்சுழி ஒன்றின்‌ கண்‌ என 
ஆகிவிட்டிருக்கிறது. அதற்கு இனி ஒரு கணமும்‌ 
ஓய்வில்லை. அவர்‌ இடைநாழியினூடாக நடக்கும்போது 
அங்கே ஏவலர்கள்‌ குறுக்கும்‌ நெடுக்குமாக 
ஓடிக்கொண்டிருப்பதை கண்டார்‌. அவர்களின்‌ 
காலடிகளும்‌ பேச்சொலிகளுமாக அந்த அரண்மனை 
முழக்கமிட்டுக்கொண்டிருந்தது. 


சுரேசர்‌ அறையில்‌ வழக்கம்போல சுழற்றிச்‌ சுழற்றி 
பறக்கச்செய்யும்‌ அலுவல்களின்‌ உச்சவிசையில்‌ 
இருந்தார்‌. அவர்‌ வணங்கியபோது கையை வீசி அமரச்‌ 
சொல்லிவிட்டு அவர்‌ அருகே நின்றிருந்த 
தொலையமைச்சர்‌ சுபதத்தரிடம்‌ “அது 
எதிர்பார்த்ததுதான்‌. துவாரகை இந்த விழாவில்‌ 
கலந்துகொள்ள மறுக்கும்‌. மதுராவும்‌ இங்கே வர 
வாய்ப்பில்லை. ஆனால்‌ இது ராஜசூயம்‌, நாம்‌ எவரை 
எவ்வண்ணம்‌ அழைத்தோம்‌, எவரை விட்டுவிட்டோம்‌ 
என்பதெல்லாம்‌ காவியங்களில்‌ பதிவாகும்‌. சொல்லில்‌ 
நிலைகொள்ளும்‌” என்றார்‌. சற்று குரல்‌ தழைய 
“கிருஷ்ணை சுயோதனரின்‌ மகள்‌. அவர்‌ தன்‌ தந்தை 
கொல்லப்பட்டதை இன்னும்‌ மறக்கவில்லை, 
எவ்வகையிலும்‌ அச்செயலில்‌ இருந்த அறமீறலை 


ஏற்கவில்லை” என்றார்‌. 


சுபதத்தர்‌ “செய்தியை நான்‌ முழுமையாக அறிவிக்கக்கூட 
அரசி காத்திருக்கவில்லை. சீற்றத்துடன்‌ 
அரியணையிலிருந்து எழுந்துவிட்டார்‌. திரும்பிச்‌ செல்க, 
திரும்பிச்‌ செல்க என்று கூச்சலிட்டார்‌. அது பழிபடிந்த 
முடி. அதன்‌ நிழலும்‌ நமக்குத்‌ தேவையில்லை என்று 
கூறியதுமே குரல்‌ உடைய அழுதார்‌. நான்‌ மேற்கொண்டு 
ஒரு சொல்லும்‌ உரைக்கவில்லை. அரசர்‌ சாம்பனும்‌ 
ஒன்றும்‌ சொல்லவில்லை. அவையிலிருந்தோர்‌ 
அனைவரும்‌ எழுந்துவிட்டனர்‌. அமைச்சர்கள்‌, 
குடித்தலைவர்கள்‌ அத்தனைபேரும்‌ சீற்றத்துடன்‌ 
முழக்கமிட்டனர்‌. வேண்டியதில்லை, அஸ்தினபுரியுடன்‌ 
எந்த உறவும்‌ வேண்டியதில்லை என்று அமைச்சர்‌ ஒருவர்‌ 
கூவினார்‌. ஒருநாள்‌ நாம்‌ படைகொண்டு செல்வோம்‌. 
அஸ்தினபுரியை அழிப்போம்‌ என்று குடித்தலைவர்‌ 
ஒருவர்‌ கூச்சலிட்டார்‌. அரசி திரும்பிச்‌ சென்றுவிட அரசர்‌ 
என்னிடம்‌ நான்‌ சொல்வதற்கு ஒன்றுமில்லை அந்தணரே 
என்றார்‌. நான்‌ தலைவணங்கி எழுந்துகொண்டேன்‌” 
என்றார்‌. 


“அது தெரிந்துதான்‌ நாம்‌ அழைப்பை அனுப்பினோம்‌. 
அவ்வழைப்பின்‌ மெய்மை ஒன்றே. அவர்கள்‌ இங்கே 
எந்நிலையில்‌ வைக்கப்படுவார்கள்‌ என்பது. அவர்கள்‌ 
வரவில்லை என்றாலும்‌ அவர்களுக்கு நாம்‌ அனுப்பியது 
முதன்மை ஷத்ரிய அரசுகளுக்கு நிகரான அழைப்பு 
என்னும்‌ செய்தி இந்நேரம்‌ அத்தனை ஷத்ரியர்களுக்கும்‌ 
சென்றிருக்கும்‌. அது நாம்‌ இளைய யாதவருக்கு 
அளிக்கும்‌ மறுமதிப்பு. இது அவருடைய வெற்றி, 
இவையனைத்தும்‌ அவர்‌ நமக்களித்த கொடை. 
யாதவர்களுடையதே இந்த நாநிலம்‌ இன்று” என்றார்‌ 
சுரேசர்‌. சுபதத்தர்‌ “மதுவனத்திலிருந்து ஒருவேளை அரசர்‌ 
வரக்கூடும்‌. விருஷ்ணிகளில்‌ ஒரு சாராருக்கு இது 
அவர்களின்‌ வெற்றி என்னும்‌ எண்ணம்‌ உள்ளது” 
என்றார்‌. 


சுரேசர்‌ “ஆம்‌, இது விருஷ்ணிகளின்‌ வெற்றி என்று 
அவர்களில்‌ மிகப்‌ பெரும்பாலானவர்கள்‌ பெருமிதம்‌ 
கொள்கிறார்கள்‌. ஆனால்‌ அவர்கள்‌ எவருமே அதை 
இன்று வெளிக்காட்டிக்கொள்ள முடியாது. அவர்களில்‌ 
மூத்தோர்‌ பலராமரின்‌ சொல்காத்திருக்கிறார்கள்‌. 
இளையோர்‌ சாம்பன்‌ முதலிய அரசர்களின்‌ ஆணையில்‌ 
இருக்கிறார்கள்‌. நாம்‌ செய்யக்கூடுவதொன்றும்‌ இல்லை” 
என்றார்‌. சுபதத்தர்‌ “நான்‌ எண்ணிக்கொண்டேன்‌, 
அவர்கள்‌ இத்தருணத்தில்‌ அஸ்தினபுரியுடன்‌ நின்றால்‌ 


இன்னும்‌ பல நூற்றாண்டுகாலம்‌ பாரதவர்ஷமே 
நம்மிடம்தான்‌ இருக்கும்‌” என்றார்‌. சுரேசர்‌ புன்னகைத்து 
“ஊழ்‌ வகுக்கும்‌ வழியே இன்று அவர்களின்‌ நிலைப்பாடு 
என எழுகிறது” என்றார்‌. 


சுபதத்தர்‌ “நம்‌ இளவரசர்‌ அங்கே நன்கு தேறியிருக்கிறார்‌. 
அவருடைய நிலையை அரசரிடம்‌ விளக்கும்பொருட்டு 
அங்கிருந்து ஒரு மருத்துவரையும்‌ 
அழைத்துவந்துள்ளேன்‌” என்றார்‌. “இளவரசரை நானே 
நேரில்‌ பார்த்தேன்‌. நன்கு உடல்‌ கொண்டுவிட்டார்‌. சில 
மாதங்களுக்கு முன்‌ கையளவே இருந்தார்‌ என்றபோது 
நம்பவே முடியவில்லை” என்றார்‌. சுரேசர்‌ “அது இவ்வகை 
குழந்தைகளின்‌ இயல்பு. அவை உயிர்வாழும்‌ வேட்கை 
கொள்கின்றன. பெரிய தீயை விட சிறிய தீ பற்றி எரிந்து 
ஏறும்‌ வெறிகொண்டது என்பார்கள்‌” என்றபின்‌ 
புன்னகைத்து “யார்‌ கண்டார்‌, அவர்‌ அவருடைய 
பாட்டியைப்போல பெருந்தோள்‌ கொண்ட மாமல்லராக 
வளரவும்‌ கூடும்‌” என்றார்‌. 


சுபதத்தர்‌ “மைந்தனுக்கு ஐம்படைத்தாலி 
அணிவிக்கும்வரை அங்கேயே இருப்பது நல்லது என்பது 
மருத்துவர்‌ கூற்று” என்றார்‌. அவர்‌ அப்போதுதான்‌ 
சுதமனை பார்த்தார்‌. சுரேசர்‌ தலையசைக்க எழுந்து 
தலைவணங்கினார்‌. சுதமன்‌ “ஆணை எதிர்பார்த்து 
வந்தேன்‌” என்றார்‌. சுரேசர்‌ “செய்திகளை ஒன்றுவிடாமல்‌ 
அரசருக்கும்‌ அரசிக்கும்‌ கூறுக, சுபதத்தரே! அனைத்தும்‌ 
முறைப்படி செல்கிறது என்பது நிறைவளிக்கிறது” 
என்றார்‌. “ஆம்‌, இவ்வண்ணமே மங்கலமாகுக!” என்றபின்‌ 
சுபதத்தர்‌ வெளியே செல்ல சுரேசர்‌ சுதமனிடம்‌ சற்று 
பொறுக்கச்‌ சொல்லிவிட்டு திரும்பி அப்பால்‌ நின்ற 
ஒற்றர்தலைவன்‌ சிம்மசேனனை அருகே வரசொன்னார்‌. 
சொல்க என கைகாட்டினார்‌. 


சிம்மசேனன்‌ “ஒற்றர்‌ செய்திகளை தொகுத்திருக்கிறேன்‌... 
ஆரியவர்த்தத்திலும்‌ தென்னகத்திலும்‌ கிழக்கிலும்‌ 
யவனத்திலும்‌ நாம்‌ அழைத்துள்ள அரசர்களில்‌ எவருமே 
வருவதற்கு மாற்று தெரிவிக்கவில்லை. வரிசை 
முறைமை குறித்து சில மாற்றுச்சொற்களை 
சொன்னவர்கள்‌ கீழ்க்கலிங்கன்‌, அமராவதியின்‌ அரசன்‌, 
பல்லவன்‌ மூவரும்‌ மட்டுமே. அவர்களுக்கு விரிவான 
விளக்கம்‌ அளிக்கப்பட்டுள்ளது. அமைச்சரின்‌ கூடுதல்‌ 
சொல்‌ ஒன்றும்‌ தேவைப்படலாம்‌. வரவிருக்கும்‌ 
அரசர்களின்‌ பெயர்கள்‌, வரும்‌ நாள்‌, உடன்வருவோர்‌ 
பெயர்கள்‌ ஆகியவை தனியாக தொகுக்கப்பட்டுள்ளன. 
அவை சிற்றமைச்சரிடம்‌ அளிக்கப்படும்‌” என்றான்‌. 


சுரேசர்‌ சுதமனை நோக்க அவர்‌ எழுந்து அப்பால்‌ விலகி 
நின்றார்‌. சிம்மசேனன்‌ தாழ்ந்த குரலில்‌ சுரேசரிடம்‌ பேசி 
முடித்தான்‌. 


அவன்‌ சென்றபின்‌ சுரேசர்‌ திரும்பி சுதமனை 
அருகழைத்தார்‌. “நீங்கள்‌ உடனே கிளம்பியாகவேண்டும்‌, 
அமைச்சரே” என்றார்‌. “இன்று இரவுக்குள்‌ நீங்கள்‌ 
குருக்ஷேச்ரத்தை சென்றடையலாம்‌. நாளை 
முதற்பொழுதில்‌ அங்கிருக்கவேண்டும்‌.” சுதமன்‌ 
தலைவணங்கினார்‌. “அரசர்‌ ஒரு புற்குழலை 
அளித்திருக்கிறார்‌. அது அரசர்‌ பீஷ்ம பிதாமகருக்கு 
அளிக்கும்‌ பரிசு. உண்மையில்‌ அதை அவரிடம்‌ 
அளிக்கவே நீங்கள்‌ செல்கிறீர்கள்‌. ஆனால்‌ இங்கே 
ராஜசூயம்‌ நிகழும்‌ செய்தியை முறைப்படி 
அறிவிக்கும்பொருட்டு நீங்கள்‌ செல்வதாகவே 
அரசமுறைப்‌ பதிவு இருக்கும்‌. உங்களிடம்‌ அரசரின்‌ 
திருமுகச்செய்தி அளிக்கப்படும்‌. முறைப்படி 
பட்டோலையை பீஷ்மரிடம்‌ படித்துக்காட்டி நற்சொல்‌ 
பெற்று திரும்புக!” சுதமன்‌ தலைவணங்கினார்‌. 


சுரேசர்‌ “அந்தப்‌ புற்குழல்‌ எத்தகையது என்பது 
உடனிருக்கும்‌ ஓலையில்‌ சொல்லப்பட்டிருக்கும்‌. அதை 
பீஷ்ம பிதாமகர்‌ முன்‌ படித்துக்காட்டலாம்‌. அவர்‌ 

ணையிட்டபடி செய்யலாம்‌” என்றார்‌. சுதமன்‌ 
அப்போதும்‌ அது என்ன என்று எண்ணம்‌ ஓட்டவில்லை. 
அஸ்தினபுரியில்‌ அவரறியாத சடங்குகள்‌ 
நடந்துகொண்டே இருந்தன. நகரில்‌ வந்துகுடியேறிய 
அனைவருடைய சடங்குகளையும்‌ நகர்‌ 
ஏற்றுக்கொண்டுவிட்டிருந்தது. ஒவ்வொரு குடிக்கும்‌ 
ஒவ்வொரு செயலுக்கும்‌ முற்றிலும்‌ மாறுபட்ட பல 
சடங்குகள்‌ இருந்தன. அவை அனைத்தையுமே அவர்கள்‌ 
செய்தார்கள்‌. நாளடைவில்‌ அவை உருகி இணைந்து 
ஒன்றாகக்கூடும்‌. சுரேசர்‌ “ஆணை பெற்றதும்‌ உடனே 
இங்கு மீள்க! உமது செய்தியுடன்தான்‌ இங்கே ராஜசூயம்‌ 
தொடங்கும்‌” என்றார்‌. 


[1ாவ26]1சுதமன்‌ கிளம்பும்‌ வரை ஒரு நிலையின்மையில்‌ 
இருந்தார்‌. குருக்ஷேத்ரம்‌ என்னும்‌ சொல்‌ அவரை 
துன்புறுத்தியிருந்தது. அந்நகரில்‌ அச்சொல்லைப்போல 
ஈட்டி என வந்து குத்தும்‌, நஞ்சென உடலில்‌ ஊறிப்பரவும்‌ 
பிறிதொன்றில்லை. இவ்வளவுக்கும்‌ அங்கிருப்போரில்‌ 
குருக்ஷேச்ரப்‌ போரை சொல்லால்‌ அன்றி 
வேறெவ்வகையாலும்‌ அறிந்தோர்‌ மிகச்‌ சிலரே. 
பெரும்பாலானவர்கள்‌ அதனால்‌ இழப்பை 
அடைந்தவர்கள்‌ அல்ல, ஈட்டியவர்கள்‌ என்றே 


சொல்லலாம்‌. ஆயினும்‌ அனைவரும்‌ அச்சொல்லை 
சித்தத்திலிருந்து விலக்க முயன்றனர்‌. 
அச்சொற்களின்மேல்தான்‌ அந்தப்‌ பெருவிழவே 
அள்ளிக்கொட்டி மூடப்பட்டிருந்தது. 


ஆனால்‌ கிளம்பும்‌ கணத்தில்‌ அந்நகரின்‌ பித்துவெறியில்‌ 
இருந்து அகன்று செல்லப்போகிறோம்‌ என்னும்‌ எண்ணம்‌ 
அவருக்கு உவ கையை அளித்தது. ஓரிரு 
கணங்களிலேயே அவ்வெண்ணத்தை ஒரு 
கொண்டாட்டமாக வளர்த்துக்கொண்டார்‌. அன்றிரவே 
சென்று மறுநாள்‌ உச்சிப்பொழுதுக்குள்‌ மீளப்போகிறோம்‌ 
என்பதையே உளம்பதியச்‌ செய்யாமல்‌ என்றென்றுமென 
கிளம்புகிறோம்‌ என நடித்துக்கொண்டார்‌. விரைவாகச்‌ 
செல்லும்‌ விசைத்தேரில்‌ ஏறிக்கொண்டு நகரின்‌ 
சாலைகள்‌ வழியாக சென்றார்‌. நகர்ச்‌ சாலைகளில்‌ ஒன்று 
மட்டும்‌ அரசுப்போக்குவரத்துக்காக முற்றிலுமாக 
ஓதுக்கப்பட்டிருந்தது. ஆனால்‌ அதிலும்‌ தேர்களும்‌ 
புரவிகளும்‌ நெரிசலிட்டு சென்றுகொண்டிருந்தன. 
குளம்படியோசைகள்‌ மொத்த நகரமே இடிந்து இடிந்து 
சரிவதுபோல ஒலித்துக்கொண்டே இருந்தன. 


அவர்‌ ஒரு குறுக்குச்‌ சாலையை கடக்கும்போது அப்பால்‌ 
முச்சந்தியில்‌ ஒரு கூட்டத்தை பார்த்தார்‌. தேர்‌ உயரமான 
தட்டு கொண்டிருந்தமையால்‌ அவர்‌ கூட்டத்தின்‌ நடுவில்‌ 
நின்றிருந்த பெரிய சடைமகுடம்‌ கொண்டவரை 
கண்டுவிட்டார்‌. “நிறுத்துக!” என்றார்‌. “அவர்‌ சார்வாகர்‌ 
அல்லவா?” தேர்வலன்‌ கடிவாளத்தை இழுத்து தேரை 
ஓரமாக நிறுத்திவிட்டு “ஆம்‌ அமைச்சரே, நகரிலெங்கும்‌ 
அவர்கள்‌ தென்படுகிறார்கள்‌. தங்கள்‌ கருத்துக்களை 
முச்சந்திகளில்‌ கூவிக்கொண்டிருக்கிறார்கள்‌” என்றான்‌. 
சுதமன்‌ நெஞ்சம்‌ படபடப்பதை உணர்ந்தார்‌. “அவர்கள்‌ 
பேசுவதை நான்‌ இதுவரை கேட்டதில்லை” என்றார்‌. 
“அவர்களை நகருள்‌ நுழைய ஒப்புவதில்லை அல்லவா?” 


“அவர்கள்‌ நுழையலாகாது என்று முறைமையோ 
ஆணையோ ஏதுமில்லை. ஆனால்‌ அவர்கள்‌ ஒற்றர்கள்‌ 
அல்ல என்று உறுதி செய்யவேண்டும்‌ என்பது 
பொதுவான நடைமுறை. ஆகவே அவர்களை தடுத்து 
நிறுத்தி ஒற்றர்கள்‌ என கூறி திருப்பி 
அனுப்பிவிடுவார்கள்‌ காவலர்‌” என்று தேர்வலன்‌ 
சொன்னான்‌. “பொதுவாக அவர்கள்‌ நகருள்‌ நுழைவதை 
மக்களும்‌ விரும்புவதில்லை. அவர்கள்‌ 
மங்கலமற்றவர்கள்‌ என்னும்‌ எண்ணம்‌ உள்ளது. குடியை 
அழிப்பவர்கள்‌, திருவை பழிப்பவர்கள்‌, அரசை 
எதிர்ப்பவர்கள்‌, தெய்வங்களுக்கு ஒவ்வாதவர்கள்‌. 


அவர்கள்‌ நோக்கு பட்டால்‌ விதைநெல்‌ பதராகும்‌ 
என்கின்றனர்‌ வேளிர்‌. அவர்கள்‌ சொல்‌ கேட்டால்‌ 
பசுக்கள்‌ கருவழியும்‌ என்கின்றனர்‌ ஆயர்‌. அவர்கள்‌ 
உடல்தொட்ட காற்று பட்டால்‌ பசும்பொன்‌ 
கருமைகொள்ளும்‌ என்கின்றனர்‌ வணிகர்‌.” 


சுதமனின்‌ நெஞ்சத்துடிப்பு மேலும்‌ கூடியது. “அங்கே 
செல்வோம்‌” என்றார்‌. தேர்வலன்‌ “நாம்‌ சென்றுவிடுவதே 
உகந்தது, அதை சொல்வது என்‌ கடன்‌” என்றான்‌. 
“அந்தணர்கள்‌ அவர்களை விழிகொண்டு நோக்குவதே 
பழி அளிப்பது. பஞ்சகவ்யத்தால்‌ உடல்கழுவி, 
வேதச்சொல்‌ கொண்டு உளம்கழுவி, ஒருநாள்‌ 
உணவொழிந்து தூய்மைப்படவேண்டும்‌ என்று நெறி 
உள்ளது. அத்தனை குலங்களிலும்‌ அவர்களை 
மைந்தர்கள்‌ நோக்கலாகாது என்னும்‌ நம்பிக்கை உண்டு. 
அவர்கள்‌ உளம்கட்டும்‌ நுண்சொல்‌ அறிந்தவர்கள்‌. 
மைந்தர்களை அவர்கள்‌ விழியொடு விழி 
நோக்கிவிட்டால்‌ அவர்களின்‌ உள்ளங்களுக்குள்‌ 
ஊடுருவிவிடுவார்கள்‌. அவர்களுக்கு 
தடைகளேதுமில்லை, ஆகவே சார்வாகர்‌ என்னும்‌ 
சொல்லையே அன்னையர்‌ அஞ்சுகிறார்கள்‌. தந்தையர்‌ 
அவர்களை எண்ணி எண்ணி கவலைகொள்கிறார்கள்‌.” 


தேர்வலன்‌ அவர்களைப்பற்றிப்‌ பேச மேலும்‌ 
விழைந்தான்‌. “அவர்களிடமிருக்கும்‌ சொற்களெல்லாம்‌ 
நஞ்சில்‌ புடமிட்டவை என்கிறார்கள்‌. மீனெறி 
துரட்டிமுனை என அவர்களின்‌ நோக்கு இளமைந்தரின்‌ 
உள்ளங்களில்‌ தைத்து கோத்துவிடும்‌. அவர்கள்‌ 
மைந்தர்களை பல்கு அல்ப தம்பம்‌ இல்‌ 
சென்றவர்கள்‌ பின்‌ மீள்வதில்லை. எந்தச்‌ சொல்லும்‌ எவர்‌ 
விழிநீரும்‌ அவர்களை சென்றடைவதில்லை. அரசும்‌ 
முடியும்‌ குலமும்‌ குடியும்‌ அவர்களிடமிருந்து ஒழிகின்றன. 
அவர்களின்‌ தெய்வங்கள்‌ கைவிட்டு அகல்கின்றன. 
அவர்களை அதன்பின்‌ சார்வாகர்‌ கூடிய சுடுகாடுகளில்‌ 
சாம்பல்‌ பூசி, பெருச்சாளி கோவணம்‌ அணிந்து, 
சடைமுடிக்கற்றையுடன்‌ சார்வாகர்களாகவே 
காணமுடியும்‌.” 


“சார்வாகன்‌ என்று ஒரு மைந்தன்‌ சென்றுவிட்டால்‌ 
அவனுக்கு நீரும்‌ அன்னமும்‌ அளித்து பலியிட்டு 
இறந்தோன்‌ என்று சடங்குகளை முடிப்பதே வழக்கம்‌. 
இல்லையேல்‌ அவன்‌ சொல்லும்‌ தெய்வப்பழியும்‌ அவன்‌ 
ஈட்டும்‌ குலப்பழியும்‌ அக்குடிக்கே வந்துசேரும்‌...” சுதமன்‌ 
மெய்ப்பு கொண்டார்‌. “விந்தை என்னவென்றால்‌ 
அவர்கள்‌ பழிப்பது முதன்மையாக அந்தணர்களை. 


ஆனால்‌ அவர்கள்‌ முதன்மையாக நாடுவதும்‌ அந்தண 
இளைஞர்களையே. அதோ அந்தச்‌ சார்வாகர்கூட 
முதற்பிறப்பில்‌ அந்தணராக இருக்கவே வாய்ப்பு மிகுதி...” 
அவரை நோக்கி புன்னகைத்து “நீங்கள்‌ அஞ்சுவது 
தெரிகிறது, உத்தமரே. அவர்முன்‌ செல்லாமலிருந்தால்‌ 
போதும்‌. அவர்‌ நோக்கை நாம்‌ காணாமலிருந்தால்‌ நம்மை 
அவர்‌ ஒன்றும்‌ செய்ய முடியாது” என்றான்‌ தேர்வலன்‌. 


சுதமன்‌ “நான்‌ அவர்‌ சொற்களை கேட்டாகவேண்டும்‌” 
என்று தேரிலிருந்து இறங்கிக்கொண்டார்‌. “உத்தமரே, 
தங்களுக்கு அரசகடமைகள்‌ உள்ளன?” என்றான்‌ 
தேர்வலன்‌. “ஆம்‌, அரைநாழிகைப்‌ பொழுது. 
அவ்வளவுதான்‌. அதனாலொன்றுமில்லை” என்றார்‌ 
சுதமன்‌. “உத்தமரே, இது எவ்வகையிலும்‌ உகந்தது அல்ல” 
என்று தேர்வலன்‌ சொன்னான்‌. “நான்‌ அந்தணன்‌. 
அறிபவை அனைத்தையும்‌ அறிந்து 
கடந்தாகவேண்டியதை குலப்பொறுப்பாகக்‌ 
கொண்டவன்‌. அவருடையதும்‌ மெய்வழிகளில்‌ ஒன்றே. 
நான்‌ கற்ற அரசுசூழ்தல்‌ நூல்கள்‌ அனைத்திலும்‌ சார்வாக 
மெய்மை என ஒரு தரப்பு கற்பிக்கப்பட்டுள்ளது. 
சார்வாகம்‌ அறியாமல்‌ அரசுக்கல்வி நிறைவுறுவதில்லை 
என்றே சொல்வார்கள்‌. ஆனால்‌ நான்‌ கற்றது சார்வாகமா 
அன்றி சார்வாகப்‌ பழிப்பா என எனக்கே ஐயமுள்ளது. 
அதை அவரிடமிருந்தே கேட்டு அறிந்துகொள்கிறேன்‌” 
என்றார்‌. 


தேர்வலன்‌ “அவர்கள்‌ வேதப்பழிப்பு கொண்டவர்கள்‌. 
வைதிகரின்‌ நோன்பை முறித்து நெறியை 
அழிப்பவர்கள்‌” என்றபடி அவருக்குப்‌ பின்னால்‌ 
வந்தான்‌. தன்‌ சொற்களாலேயே சுதமன்‌ மேலும்‌ 
தூண்டுதல்‌ கொண்டுவிட்டார்‌ என்பதை அவன்‌ 
உணர்ந்துவிட்டிருந்தான்‌. தானறிந்த ஒன்றை 
சொல்லிவிடவேண்டும்‌ என்னும்‌ எழுச்சியால்‌ பிழை 
இழைத்துவிட்டோம்‌ என பதற்றம்‌ கொண்டிருந்தான்‌. 
“சம்புகரே, வேதமறிந்தவன்‌ வேதப்பழிப்பையும்‌ 
அறிந்திருக்கவேண்டும்‌. அவர்கள்‌ முறிக்கும்படி என்‌ 
நோன்பு இருக்குமென்றால்‌ அது நோன்பே அல்ல. 
அவர்கள்‌ அழித்தால்‌ அழியுமென்றால்‌ அது நெறியும்‌ 
அல்ல” என்றபின்‌ சுதமன்‌ முன்னால்‌ நடந்தார்‌. 


தேர்வலன்‌ தத்தளிப்புடன்‌ தேர்‌ அருகே 
நின்றுவிட்டிருந்தான்‌. சுதமன்‌ தயக்கமான காலடிகளுடன்‌ 
நடந்தார்‌. செல்லச்செல்ல அவர்‌ காலடிகள்‌ 
விசைகொண்டன. அப்போது பெருமுரச ஓசையை 
கேட்டார்‌. நின்று செவிகொண்டார்‌. சற்று அப்பால்‌ 


முரசமேடையில்‌ அது ஓசையிட்டது. அது அமைந்ததும்‌ 
நகரமே முற்றாக அடங்கியது. கடல்‌ கற்பரப்பாக 
னதுபோல. முரசறைவோனின்‌ அருகே நின்ற 
மித்திகன்‌ “வெற்றி எழுக! விளங்குக மங்கலம்‌!” என்று 
கூவினான்‌. அவன்‌ குரல்‌ தெளிவாக ஓங்கி ஒலித்தது. 
உரத்த குரல்‌ எழுப்புவதற்கு குலமுறையாகவே 
பயின்றவன்‌. அது பெண்குரலோ என ஜஐயுறச்செய்யும்‌ 
வெண்கலத்தன்மை கொண்டிருந்தது. 


“எழுக தெய்வங்கள்‌! மகிழ்க மூதாதையர்‌! பொலிக 
திசைத்தேவர்கள்‌! விளங்குக ஐம்பெரும்‌ பருக்கள்‌! ஆகுக 
பெருமங்கலம்‌!” என்று அவன்‌ கூவினான்‌. “அறிக 
குடியினரே, யயாதியின்‌ கொடிவழிவந்தவர்‌, குருவின்‌ 
குலத்தவர்‌, ஹஸ்தியின்‌ முடிசூடியவர்‌, பிரதீபரின்‌, 
சந்தனுவின்‌, விசித்திரவீரியரின்‌, பாண்டுவின்‌ மைந்தர்‌, 
அஸ்தினபுரியையும்‌ இந்திரப்பிரஸ்தத்தையும்‌ ஆள்பவர்‌, 
பாரதவர்ஷத்தின்‌ முதன்மைப்‌ பேரரசர்‌ யுதிஷ்டிரனின்‌ 
அறிவிப்பு இது!” முரசு மீண்டும்‌ ஒருமுறை முழங்கி 
அமைந்தது. 


“கேளுங்கள்‌, விண்ணளந்த மணிவண்ணனைப்போல 
தன்‌ நான்கு கைகளையும்‌ நான்கு புறமும்‌ வீசி பேரரசர்‌ 
யுதிஷ்டிரன்‌ பாரதவர்ஷத்தை வென்றார்‌. பனிபடு 
நெடுவரை வடக்கும்‌, உருகெழு குமரியின்‌ தெற்கும்‌ 
கரைபொரு தொடுகடல்‌ குணக்கும்‌ தொன்றுமுதிர்‌ 
பெளவத்தின்‌ குடக்கும்‌ கீழது முப்புணர்‌ அடுக்கிய 
முறைமுதல்‌ கட்டின்‌ நீர்நிலை நிவப்பின்‌ கீழும்‌ மேலது 
ஆநிலை என இத்தொல்நிலத்தை முழுதும்‌ வென்ற முதல்‌ 
மன்னர்‌ என்றானார்‌. அவருடைய வேள்விப்புரவிகள்‌ 
எதிர்ப்படைக்கலம்‌ ஒன்றுகூட நில்லாமல்‌ வென்று 
திறைச்சுமை கொண்டு திரும்பி நகரணைந்துள்ளன. 
அவை வெல்க! அவற்றின்‌ குளம்புகள்‌ பட்ட இந்நிலம்‌ 
வெல்க! வெற்றிவேல்‌ வீரவேல்‌!” முரசுகள்‌ ஒலிக்க கூடவே 
நகரின்‌ முழக்கமும்‌ எழுந்தது. “வெற்றிவேல்‌ வீரவேல்‌!” 
வெற்றிவேல்‌ வீரவேல்‌!” 


அறிவிப்பாளன்‌ தொடர்ந்தான்‌. “பரிவேள்வியின்‌ 
நிறைவில்‌ அரசநிறைவுவேள்வி இயற்றப்படவேண்டும்‌ 
என்பது நெறி. இப்பெருநகரில்‌ அரசப்பெருவேள்வி இதோ 
முறைப்படி அறிவிக்கப்படுகிறது. நாளை வான்கதிர்‌ 
வடக்குமுகம்‌ கொள்ளும்‌ முதல்‌ நாளில்‌ எழுகதிர்‌ 
வேளையில்‌ வேள்விக்கு கால்‌ நாட்டப்படும்‌. 
வேள்விப்பந்தல்‌ ஏற்கப்படும்‌. வேள்விக்களிறும்‌ 
வேள்விக்காளையும்‌ வேள்விப்பசுவும்‌ மங்கலம்‌ 
செய்யப்படும்‌. வேள்விமரம்‌ நடப்படும்‌. நாளை 


உச்சிப்பொழுதுக்குப்‌ பின்‌ பெருங்கொடையாட்டு 
தொடங்கும்‌. கருவூலம்‌ முற்றொழிய ஈந்து தன்‌ 
கையொழிந்து தெய்வங்கள்‌ முன்‌ தன்னை நிறுத்துவார்‌ 
அரசர்‌. அதன்பின்‌ வேள்விச்செல்வத்தை மட்டும்‌ 
ஈட்டிக்கொண்டு மும்முடி சூடி அரியணை அமர்வார்‌. 
வேதம்‌ மழையென குளிர்ந்திறங்கும்‌. அன்னமென 
பெருகிநிறையும்‌. கன்றென பெற்றுபரவும்‌. பொன்‌ என 
ஒளிசூடும்‌. மணியென விழிகொள்ளும்‌. அனைத்து 
மங்கலங்களுமாகி இந்நகரை நிறைக்கும்‌. ஆம்‌, 
அவ்வாறே ஆகுக!” 


மீண்டும்‌ பெருமுரசம்‌ முழக்கமிட அஸ்தினபுரியின்‌ 
வாழ்த்தோசையும்‌ உவகைக்கூச்சலும்‌ உடலை அறைந்து 
அனைத்துப்‌ புலன்களையும்‌ மூடியது. சுவர்கள்‌ 
அதிர்ந்தன. கற்தூண்கள்‌ துடிதுடித்தன. விழிநோக்கை 
ஒலி மறைத்தது. பின்னர்‌ மெல்ல மீண்டபோது சுதமன்‌ 
மூச்சுத்திணறிக்கொண்டிருந்தார்‌. விழுந்துவிடாமலிருக்க 
ஒதுங்கி கற்தூணை பிடித்துக்கொண்டு நின்றார்‌. 
மீண்டும்‌ தேருக்கே சென்றுவிடலாமா என்று 
எண்ணினார்‌. திரும்பி காலடி எடுத்து 
வைக்கவிருந்தபோது சார்வாகரின்‌ 
பெருஞ்சிரிப்பொலியை கேட்டார்‌. சிரிக்கும்‌ 
அம்முகத்தையும்‌ கண்களையும்‌ அருகெனக்‌ கண்டார்‌. 
திரும்பி அவரை நோக்கி நடந்தார்‌. 


நோக்கிக்கொண்டிருந்தார்‌. தருமன்‌ சில கேள்விகள்‌ 
கேட்டபோது சுருக்கமான பதிலை அளித்தார்‌. 


கிழக்குவாயில்‌ முன்‌ இருந்த அந்தப்பெரிய கதாயுதத்தைப்‌ 
பார்த்ததும்‌ தருமன்‌ “அது அனுமனின்‌ கதாயுதம்‌ 
என்கிறார்களே?” என்றான்‌. “ஆம்‌. உத்தர கங்காபதத்தில்‌ 
மாருதர்களின்‌ நாடுகள்‌ முன்பு இருந்திருக்கின்றன. 
அவர்களின்‌ குலதெய்வம்‌ மாருதியாகிய அனுமன்‌. 
அனுமனின்‌ பெரும்‌ சிலைகளை அவர்கள்‌ அங்கே 
நிறுவியிருக்கிறார்கள்‌. அச்சிலைகளில்‌ ஒன்றின்‌ கையில்‌ 
இருந்த கதாயுதம்‌ இது என நினைக்கிறேன்‌” என்றார்‌ 

துரர்‌. “துரியோதனனைக்‌ கொல்பவன்‌ எவனோ அவன்‌ 
அதை கையிலெடுப்பான்‌ என்று ஒரு சூதன்‌ 
பாடக்கேட்டேன்‌” என்றான்‌ தருமன்‌. விதுரர்‌ “சூதர்கள்‌ 
ர வெறுக்கிறார்கள்‌. அவன்‌ 

ழ்வதற்காக சொற்களுடன்‌ காத்திருக்கிறார்கள்‌” 
என்றார்‌. 


அர்ஜுனன்‌ அவ்வப்போது ஓரக்கண்ணால்‌ விதுரரையே 
நோக்கிக்‌ கொண்டிருந்தான்‌. விதுரர்‌ அப்பார்வையை 
உணர்ந்துகொண்டுமிருந்தார்‌. தருமன்‌ “நான்‌ சிலநாட்கள்‌ 
மார்திகாவதிக்குச்‌ சென்று தங்கியிருக்கலாமென 
எண்ணுகிறேன்‌ அமைச்சரே. முதுதந்தை குந்திபோஜர்‌ 
என்னை அங்கே வரும்படி 
அழைத்துக்கொண்டிருக்கிறார்‌. அவர்கள்‌ பார்த்தனையும்‌ 
பார்த்து நெடுநாட்களாகின்றன” என்றான்‌. விதுரர்‌ 
“சென்று வரவேண்டியதுதான்‌. நான்‌ யாதவ அரசியிடம்‌ 
பலமுறை சொன்னேன்‌, ஒருமுறை மார்த்திகாவதிக்கு 
சென்றுவரலாமே என்று. அஸ்தினபுரியை விட்டு எங்கும்‌ 
செல்வதாக இல்லை என்று சொல்லிவிட்டார்கள்‌” 
என்றார்‌. 


அர்ஜுனன்‌ உரக்க “அவர்களுக்கு ஆலோசனை 
சொல்லுமிடத்தில்‌ எவரும்‌ இல்லை. அவர்களுக்கே 
எல்லாம்‌ தெரியும்‌” என்றான்‌. விதுரரின்‌ முகம்‌ சிவந்தது. 

னால்‌ அதை உடனடியாக வென்று 
“மன்னிக்கவேண்டும்‌ இளவரசே, அரசிகளுக்கு 
ஆலோசனை சொல்வதுதான்‌ அமைச்சரின்‌ பணி” 
என்றார்‌. “நீங்கள்‌ பெரிய தந்தையின்‌ அமைச்சர்‌ 
அல்லவா?” என்றான்‌. தருமன்‌ உரக்க “பார்த்தா, நீ என்ன 
பேசுகிறாய்‌?” என்றான்‌. அர்ஜுனன்‌ தலைகுனிந்து 
“பொறுத்தருள்க மூத்தவரே” என்றான்‌. 


விதுரர்‌ “அவர்‌ சொல்வது ஒருவகையில்‌ சரியே” என்றார்‌. 
“அரசி என்னிடம்‌ எதுவும்‌ கேட்பதில்லை. நான்‌ 

[11௨௨261சார்வாகர்‌ உரக்க நகைக்கத்‌ 
தொடங்கிவிட்டிருந்தார்‌. அவர்‌ எதையோ நோக்கி 
நகைக்கிறார்‌ என்று அங்கிருந்தோர்‌ எண்ணினார்கள்‌. 
அவர்‌ நோக்கு எங்கும்‌ பதியாமை கண்டு குழம்பி 
ஒருவரை ஒருவர்‌ நோக்கிக்கொண்டு அணுகினார்கள்‌. 
சுதமன்‌ அவருடைய நகைப்பை கண்டார்‌. தன்னை 
நோக்கி அவர்‌ நகைப்பதாகத்‌ தோன்றியது. 
அங்கிருந்தோரில்‌ அரசவைத்தோற்றம்‌ கொண்டவர்‌ அவர்‌ 
மட்டிலுமே. சுதமன்‌ சுற்றிலும்‌ நோக்கிவிட்டு தன்‌ 
மேலாடையை எடுத்துச்‌ சுழற்றி தலைப்பாகைபோல்‌ 
அணிந்துகொண்டார்‌. முப்புரிநூல்‌ தெரிய அதை 
தோளினூடாகக்‌ கழற்றி இடையில்‌ சுற்றிக்கொண்டார்‌. 


ஓசையில்லா நடையுடன்‌ சென்று கூட்டத்தின்‌ 
பின்னணியில்‌ நின்றார்‌. தன்னருகே விழிகள்‌ பதற 
நின்றுகொண்டிருந்த அந்தண இளைஞனை பார்த்தார்‌. 
அவன்‌ உடலே வெம்மைகொண்டிருப்பதாகத்‌ 
தோன்றியது. அவருடைய நோக்கைக்‌ கண்டு அவன்‌ 
அஞ்சியதுபோல விழிவிலக்கினான்‌. அங்கிருந்து 
செல்லப்போவதுபோல்‌ ஓர்‌ அசைவு அவன்‌ உடலில்‌ 
ஏற்பட்டது. சுதமன்‌ அவனை ஆறுதல்படுத்துவதுபோல 
புன்னகைத்தார்‌. அவன்‌ மேலும்‌ அஞ்சி பின்னடைந்தான்‌. 
இருவரின்‌ தோளினூடாக சுதமன்‌ எட்டிப்பார்த்தார்‌. 
சார்வாகர்‌ உரக்க பேசிக்கொண்டிருந்தார்‌. எப்போது 
பேசத்தொடங்கினார்‌? 


அவரால்‌ முதலில்‌ அவருடைய மொழியை 
புரிந்துகொள்ள முடியவில்லை. அது கீழ்நிலையோர்‌ 
பேசும்‌ மொழி. அதன்‌ ஒலி மேலும்‌ இழுபட்டு ஒரு நகைப்பு 
அத்தனை சொற்களிலும்‌ கலந்திருப்பதுபோலத்‌ 
தெரிந்தது. “நாற்குலங்களே, எண்பெருங்குடிகளே, 
எளியோரே, கேளுங்கள்‌. இது மெய்யான சொல்‌. நீங்கள்‌ 
கேட்கும்‌ ஒவ்வொரு சொல்லும்‌ உங்களிடம்‌ விற்கப்படும்‌ 
பொருள்‌ என நினைவுகூருங்கள்‌. நீங்கள்‌ 
பெறுவனவற்றுக்கு ஏழுமடங்கு விலை அளிக்கிறீர்கள்‌. 
காணா விலை, அறியா விலை. குருதியுண்ணும்‌ 
அட்டையென ஓட்டியிருக்கின்றன அச்சொற்கள்‌ உங்கள்‌ 
நெஞ்சில்‌. உங்களுக்குள்‌ புகுந்த தீய தெய்வங்கள்‌ என 


ஆட்டிவைக்கின்றன உங்களை.” 


“இதோ இத்தெருவில்‌ நின்றிருக்கிறேன்‌. தன்னந்தனியன்‌. 
அடைய ஏதுமில்லாதோன்‌. ஆகவே காக்கவும்‌ 
பொறுப்பில்லாதோன்‌. இந்த மண்ணில்‌ இருந்து ஒரு 
பொடிப்‌ புழுதியைக்கூட எடுத்துச்‌ செல்லாதவன்‌. அறிக, 
நான்‌ கொள்வதொன்றுமில்லை இப்புவியில்‌! எனவே 
கோருவதும்‌ ஏதுமில்லை. நான்‌ அளிக்க வந்தவன்‌. என்‌ 
சொற்களை செவி கொள்க! அவை உங்கள்‌ சித்தத்தில்‌ 
வளர்க! அவை உங்கள்‌ வழியென்று உணர்ந்தால்‌ 
கொள்க, அல்லவென்றால்‌ தள்ளுக! நாமார்க்கும்‌ 
குடியல்லோம்‌, நமனை அஞ்சோம்‌.” தன்‌ இடையிலிருந்த 
பெருச்சாளித்தோல்‌ கோவணத்தை தொட்டுக்காட்டி 
“இங்கிருந்து என்‌ உடலில்‌ ஒட்டியிருப்பதென்றால்‌ இது 
ஒன்றே. இதுவும்‌ என்றுமு பகல்ல அல்ல” என்று கூறி 
அதையும்‌ உருவி அப்பால்‌ சிவிட்டு ஆடையற்ற 
உடலுடன்‌ நின்றார்‌. மண்ணும்‌ சாம்பலும்‌ மூடிய நெடிய 
கரிய உடல்‌. திரிதிரியாக தோளில்‌ படர்ந்திருந்த 
சடைக்கற்றைகள்‌. “இது கொடை. கொடைபெற்று 
விதைக்கும்‌ நெல்‌ நூறுமேனி பெருகும்‌ என்று 
அறிந்தவர்களே எழுக! கொள்க, இரு கை நீட்டி 
இச்செல்வத்தைப்‌ பெறுக!” 


சுதமன்‌ அந்தக்‌ கூட்டத்தையே நோக்கிக்கொண்டிருந்தார்‌. 
ஒவ்வொருவரின்‌ விழிகளும்‌ ஒவ்வொரு உணர்வைக்‌ 
காட்டின. பெரும்பாலானவற்றில்‌ பதற்றமும்‌ ஐயமும்‌ 
தத்தளிப்பதுபோலத்‌ தோன்றியது. அவர்கள்‌ தங்கள்‌ 
உடலை அங்கே நிறுத்தி, அதை ஒரு மறைவென்று த்த 
அதற்குப்‌ பின்னால்‌ ஒளிந்திருப்பதுபோல. அவர்க ம 
விழிகள்‌ இரு சிறு துளைகள்‌. அப்பாலிருந்து அவர்கள்‌ 
நோக்கிக்கொண்டிருக்கிறார்கள்‌. அவர்களுக்கு அது ஒரு 
கிளர்ச்சியூட்டும்‌ நிகழ்வு. அதை எப்படி பிறரிடம்‌ 
சொல்லிக்கொள்வது என கற்பனை 
செய்துகொண்டிருக்கிறார்கள்‌. அதை உடனுக்குடன்‌ 
அகத்தே சொல்லென சமைத்துக்கொள்ளவும்கூடும்‌. 
பிறருக்கில்லாத ஓர்‌ நிகழ்வு தனக்கு நிகழ்ந்துள்ளது. 
அந்நிகழ்வை சென்று தொடுமளவுக்கு தான்‌ துணிச்சல்‌ 
கொண்டவனாக இருந்திருக்கிறேன்‌. 


சார்வாகர்‌ எவரையுமே நோக்கியதாகத்‌ தெரியவில்லை, 
எவரிடமும்‌ என அவர்‌ பேசவுமில்லை. அவர்‌ அங்கில்லாத 
ஒருவரை நோக்கி பேசுவது போலிருந்தது. அல்லது 
அங்குள்ள மானுடர்‌ அனைவரையும்‌ ஒன்றெனத்‌ 
திரட்டிய பேருருவம்‌ ஒன்றுடன்‌ 
பேசிக்கொண்டிருப்பதுபோல. “எளியோரே, உழைத்து 


உண்போரே, வரிசெலுத்தி அரசுகளை அமைப்போரே, 
அவர்களுக்கு கோட்டையும்‌ அரண்மனையும்‌ 
கட்டுவோரே, அவர்களுக்கு அணிகளும்‌ ஆடைகளும்‌ 
செய்வோரே, அவர்களுக்கு ஏவல்‌ செய்வோரே, 
அவர்பொருட்டு களம்படக்‌ காத்திருப்போரே, 
அவர்களைப்‌ பாடி புகழ்சேர்ப்போரே, அவர்களுக்கு 
வேதச்சொல்‌ சமைத்தளித்து வீதம்‌ பெறுவோரே, 
கேளுங்கள்‌. இதோ உங்களுக்கான சொல்‌. வருக, இதோ 
உங்களுக்கான மாற்றில்லா மெய்‌!” 


அவருக்கு அச்சொற்களைச்‌ சொல்வதில்‌ ஒரு பயிற்சி 
இருந்தது. ஒவ்வொரு சொல்லிலும்‌ சவுக்கின்‌ சொடுக்கு 
எழுந்தது. முச்சந்திகள்‌ தோறும்‌ கூவிக்கூவி நாவுக்குப்‌ 
பழகிய சொற்கள்‌ அவை. ஆகவே ஒன்றுகூட குறி 
தவறவில்லை. அவர்‌ கும்நகிருப்போரின்‌ விழிகள்‌ 
மாறிவிட்டிருப்பதை கண்டார்‌. “அதோ ஒலிக்கிறது 
உங்கள்‌ பேரரசனின்‌ வேள்விமுரசம்‌. அது உங்களுக்கு 
கூறுகிறது அவன்‌ மும்முடி சூடுவான்‌ என்று. அவன்‌ 
அனுப்பிய நான்கு திசைப்புரவிகள்‌ நானிலம்‌ வென்று 
மீண்டன என்று. அவன்‌ குடி பெருமைகொண்டது என்று. 
அவன்‌ பெயர்‌ என்றும்‌ வாழும்‌ என்று. அவன்‌ கொடிவழி 
இங்கே என்றுமிருக்கும்‌ என்று. மானுடச்சருகுகளே, 
புல்விதைகளே, அதனால்‌ உங்களுக்கு என்ன? நான்‌ 
கேட்கிறேன்‌, அதனால்‌ உங்களுக்கு என்ன? நீங்களே 
உசாவுக, அதனால்‌ உங்களுக்கு என்ன?” 


“அவன்‌ படைகள்‌ கொண்டுவந்த பெருஞ்செல்வத்தை 
கைநீட்டிப்‌ பெறுகையில்‌ கேட்டுக்கொள்ளுங்கள்‌, 
எங்கிருந்து வந்தது அது என்று. உங்களைப்போன்ற 
தொலைநிலத்து மாந்தர்ப்பெருந்திரள்‌ வயல்களில்‌ 
பயிரிட்டு, வெறுநிலங்களில்‌ ஆபுரந்து, கடல்களில்‌ 
அலையாடி ஈட்டியது அது. அதை ஒருவன்‌ வரியெனப்‌ 
பெற்றான்‌. பிறிதொருவன்‌ கப்பம்‌ எனக்‌ கொண்டான்‌. 
இங்கே ஒருவன்‌ அறம்‌ என அளிக்கிறான்‌. நாளை 
ஒருவன்‌ வேள்விக்கொடை எனப்‌ பெறுவான்‌. 
நாணில்லையா உங்களுக்கு? உடன்பிறந்தானைக்‌ 
கொன்று அவன்‌ ஊனை உண்டு வாழும்‌ கீழ்மை 
அல்லவா இது? பிள்ளைக்கறி தின்னும்‌ 
பெருமுதலையின்‌ வாழ்வல்லவா இது?” 


“இரத்தல்‌ இழிது. இரவலரே, திருடனிடம்‌ இரத்தல்‌ 
இழிதினும்‌ இழிது. நாணுக, உங்கள்‌ கைகள்‌ இரக்கும்‌ 
பொருட்டு எழும்‌ என்றால்‌! மண்வெட்டி பிடித்த கைகள்‌, 
ஆநிலைக்‌ கோலேந்திய கைகள்‌, மழுவும்‌ உளியும்‌ ஏந்திய 
கைகள்‌, தறியோட்டும்‌ கைகள்‌ ஏற்க விரியும்‌ எனில்‌ 


குலமகள்‌ தன்‌ இடைப்பிளவை கடைவிற்க விரிப்பதற்கு 
நிகர்‌ அது. உங்கள்‌ குடித்தெய்வங்கள்‌ அமைதியிழக்கும்‌. 
உங்கள்‌ குடிமூத்தோர்‌ நினைவுள்‌ எழுந்து வந்து பழிப்பர்‌. 
உங்களுள்‌ தோன்றி உங்கள்‌ ஆழம்‌ நாணுறும்‌. உங்கள்‌ 
குருதியில்‌ முளைக்கும்‌ மைந்தர்‌ உங்கள்‌ நினைவுக்கென 
கீழ்மைகொள்வர்‌. பசியினால்‌ சாகக்கிடப்பினும்‌ அழுகிய 
பொருள்‌ உண்ணார்‌ அறிவுடையார்‌. இதோ சுவைநாடி 
மலம்‌ உண்ண எழுந்திருக்கிறர்கள்‌, மானுடரே. சிறுமை 
கொள்க உங்களுக்காக! காறி உமிழ்க உங்கள்‌ நிழல்கள்‌ 
மேல்‌!” 


சுதமனின்‌ உடல்‌ நடுக்கு கொள்ளத்‌ தொடங்கியது. 
சார்வாகர்‌ எப்போதுமே தடையற்றுப்‌ பேசுபவர்கள்‌ என 
அவர்‌ அறிந்திருந்தார்‌. ஆனால்‌ அவ்வண்ணம்‌ ஒருவர்‌ 
அஸ்தினபுரியின்‌ தெருவில்‌ நின்று பேசமுடியும்‌ என 
அவர்‌ எண்ணியிருக்கவே இல்லை. அங்கிருந்தோர்‌ 
அனைவருமே அவ்வண்ணமே உணர்கிறார்கள்‌ என 
அனைவரின்‌ உடல்களிலும்‌ எழுந்த தவிப்பு காட்டியது. 
அவர்கள்‌ அங்கிருந்து அகன்றுசென்றுவிட 
விழைந்தார்கள்‌. ஆனால்‌ அச்சொற்கள்‌ அவர்களை 
கட்டிவைத்தன. அங்கிருந்து உடனே அகல்பவன்‌ 
அச்சொற்களுக்கு தன்னை இலக்காக்கிக்கொள்கிறான்‌. 
அதை அங்கே வெளிக்காட்டுகிறான்‌. அங்கே 
அச்சொற்களை எதிர்கொள்ள உகந்த ஒரே வழி அது 
எவரிடமோ சொல்லப்படுவதென்ற நடிப்புடன்‌ அங்கே 
நின்றிருப்பது மட்டுமே. 


“உணவை மெல்கிறீர்கள்‌. உண்பனவற்றை 
செரிக்கிறீர்கள்‌. உங்கள்‌ குருதியும்‌ தசையுமென 
ஆக்கிக்கொள்கிறீர்கள்‌. எஞ்சியதை கழிக்கிறீர்கள்‌. 
ஒவ்வாதனவற்றை உமிழ்கிறீர்கள்‌. மானுடரே, 
சொற்களை மட்டும்‌ விழுங்குவதென்ன? அவற்றை 
உள்ளே கல்லென இரும்பெனச்‌ சுமந்தலைவதென்ன?” 
என்று சார்வாகர்‌ கூவினார்‌. “யானையை ஆள்கிறான்‌ 
சிறுமானுடன்‌. ஏன்‌ என்று அறிவீர்களா? அவன்‌ அதை 
எதனால்‌ கட்டி வைத்திருக்கிறான்‌? அந்த எடைமிக்க 
இரும்புச்‌ சங்கிலியாலா? அந்தக்‌ குத்துக்கம்பாலும்‌ 
துரட்டியாலுமா? அவன்‌ அளிக்கும்‌ சிற்றுணவாலா? 
அவ்வப்போது செவிபற்றி துதிக்கை தடவி அளிக்கும்‌ 
எளிய அன்பினாலா? சொற்களால்‌! சொற்களால்‌! 
சொற்களால்‌!” இரு கைகளையும்‌ மேலே தூக்கி சார்வாகர்‌ 
சுழன்றார்‌. “உணர்க, சொற்களால்‌! அறிக, சொற்களால்‌! 
தெளிக, சொற்களால்‌! வெறும்‌ சொற்களால்‌!” 


அன்றொரு யானையிடம்‌ சொல்லாமனேன்‌. அதனிடம்‌ 


கேட்டேன்‌, உன்‌ அளவிறந்த ஆற்றல்‌ எப்படி இச்சிறு 
மானுடனுக்கு அடிமையென்றானது என்று. உன்னில்‌ 
திகழும்‌ கருங்காடு எப்படி இந்நகர்‌ கோட்டையில்‌ 
அடுக்கப்பட்ட பாறைகளைப்போல்‌ மாறியது என்று. 
அதன்‌ சிறுவிழிகளில்‌ துயரைக்‌ கண்டேன்‌. அவை 
கலங்கி வழிய செவி பின்னடைய அது உடல்‌ தணித்தது. 
அறியேன்‌, நான்‌ உயிர்வாழ வேறு வழியில்லை. எனக்கு 
இங்குதான்‌ உணவும்‌ துயிலிடமும்‌ காப்பும்‌ 
அமைந்துள்ளன. இங்கிருந்து சென்றால்‌ நான்‌ 
அப்பெருவெளியில்‌ திசையிழந்து அலமறுவேன்‌. 
அக்காற்றில்‌ கரைந்தழிவேன்‌ என்றது. அதன்‌ விழிகளை 
நோக்கி நகைத்து அதனிடம்‌ சொன்னேன்‌ “கரிய 
பேருருவே, காட்டின்‌ விதையே, முகில்வடிவே, உன்னை 
கட்டியிட்டிருப்பது சொல்‌ என அறிவாயா? பருவடிவம்‌ 
கொண்டெழும்‌ பெருவிசைகளை கட்டும்‌ 
அருவமென்றமைந்த அதன்‌ வல்லமையை அறிவாயா?” 


அதனிடம்‌ நான்‌ சொன்னேன்‌ “அது ஒலிகளின்‌ தொகை. 
ஒவ்வொரு ஒலித்துளிக்கும்‌ பொருள்‌ என சிலவற்றை 
ஏற்றி அதை சொல்லென்றாக்குகிறார்கள்‌. 
அச்சொற்களுக்கெல்லாம்‌ பொருள்‌ அளிக்கும்‌ காணாப்‌ 
பெருவெளி என நின்றிருப்பதே மொழி என்றறிக! 
மதகரியே, மொழியால்‌ கட்டுண்டவன்‌ நீ.” அது செவி 
முன்மடித்து, நீர்விழிகள்‌ மின்ன என்னை நோக்கியது. 
நான்‌ அதனிடம்‌ சொன்னேன்‌ “நீ சிறுகுழவியாக 
இவர்களிடம்‌ வந்தாய்‌. இவர்கள்‌ உன்னிடம்‌ சில 
சொற்களை சொன்னார்கள்‌. தழை என்றனர்‌. தளை 
என்றனர்‌. கவளம்‌ என்றனர்‌. கந்து என்றனர்‌. நீர்‌ 
என்றனர்‌. நில்‌ என்றனர்‌. குனி என்றனர்‌. கொட்டில்‌ 
என்றனர்‌.” 


அதனிடம்‌ நான்‌ “ஒவ்வொரு சொல்லுடனும்‌ 
பிறிதொன்றை சேர்த்தனர்‌. ஆணைக்கு அடிபணிதலே 
அன்னம்‌ என்று உன்‌ நெஞ்சில்‌ பதியச்‌ செய்தனர்‌. பணிக 
என்று அவர்கள்‌ அய ப்‌ நீ உன்‌ பேருடல்‌ 
குறுக்கி நிலம்படிகிறாய்‌. உன்‌ உள்ளத்தில்‌ இனிய 
தழைகளின்‌ மணம்‌ எழுகிறது. கல்லை தூக்குக என 
அவர்கள்‌ கூவுகையில்‌ இனிய குளிர்நீர்‌ என 
பொருள்கொண்டு நீ துதிக்கை நீட்டி சுமை எடுக்கிறாய்‌. 
என்னை மேலேற்றுக என்று அவர்கள்‌ சொல்கையில்‌ நீ 
அன்னக்‌ கவளம்‌ என பொருள்கொள்கிறாய்‌. அவர்கள்‌ 
உன்‌ மத்தகத்தின்‌ மேல்‌ அமர்ந்து காதுகளை காலால்‌ 
உதைத்துச்‌ செல்‌ என கூவுகிறார்கள்‌. ஆம்‌, இனிய கரும்பு 
என நீ காலெடுத்து வைக்கிறாய்‌” என்றேன்‌. “அமைக 
என்கிறார்கள்‌. நீ அதை வலி என்று புரிந்துகொள்கிறாய்‌. 


நில்‌ என்கிறார்கள்‌ நீ அதை கால்நகத்தில்‌ துரட்டியின்‌ கூர்‌ 
என எடுத்துக்கொள்கிறாய்‌.” 


யானை திகைத்தது. “ஆம்‌, இச்சொற்களுக்கெல்லாம்‌ நான்‌ 
அளிக்கும்‌ பொருள்‌ வேறு. அவர்கள்‌ 
அவற்றைக்கொண்டு என்னை பிறிதொன்றை 
செய்யவைக்கிறார்கள்‌.” நான்‌ அதன்‌ காதுமடலை 
பற்றிக்கொண்டேன்‌. “ஒன்று செய்க, அவ்வொலிகளில்‌ 
இருந்து உன்‌ அகம்‌ அதற்கு அளிக்கும்‌ பொருளை 
விலக்கிக்‌ கொள்க! அதற்கு அவர்கள்‌ அளிக்கும்‌ 
பொருளையே கொள்க! குனி என்றால்‌ உன்‌ எழுமத்தகம்‌ 
தாழ்த்துவதேதான்‌. பணி என்றால்‌ உன்‌ கால்களை 
மண்பட மடிப்பதேதான்‌. தூக்கு என்றால்‌ துதிக்கையில்‌ 
எடை சுமப்பதேதான்‌. வேறொன்றில்லை.” யானை 
என்னிடம்‌ “ஆம்‌, வேறொன்றில்லை” என்றது. 
“அவ்வாறே, மொழியின்‌ பொருள்‌ செயல்‌ மட்டுமே” 
என்றேன்‌. “ஆம்‌ ஆம்‌ ஆம்‌” என்றது அந்த வேழம்‌. 


அன்று மாலை மெலிந்த சிற்றுடல்கொண்ட பாகன்‌ 
அதனருகே வந்தான்‌. யானையிடம்‌ துரட்டியை நீட்டி 
“பணிக!” என்றான்‌. அது அசைவிலாது செவிமடித்து 
நின்றது. “பணிக!” என அவன்‌ ஆணையிட்டான்‌. “எடு 
காலை!” அது சொல்கொள்ளவில்லை. அவன்‌ 
துரட்டியால்‌ அதன்‌ நகத்தை கிழித்தான்‌. அது அவனை 
பின்காலால்‌ மெல்ல தட்டியது. அவன்‌ எலும்பு முறிந்து 
அக்கணமே உயிரிழந்தான்‌. தன்‌ கால்தளையை 
உடைத்தது யானை. துதிக்கை தாக்கி பிளிறியது. 
அக்கணமே தொலைவில்‌ நீலநிற அலைகள்‌ எனத்‌ 
தெரிந்த தன்‌ தொல்மலைகளை கண்டுகொண்டது. 
பின்னர்‌ அதை எதனாலும்‌ கட்டுப்படுத்த முடியவில்லை. 


எளியோரே, துயருறுவோரே, கட்டுண்டவரே, கேளுங்கள்‌. 
சொல்லுக்கு அது எழுப்பும்‌ செயல்‌ மட்டுமே தற்பொருள்‌ 
என்று கொள்ளுங்கள்‌. சொல்லுக்கு அது விளைவிக்கும்‌ 
பயன்‌ மட்டுமே பிற்பொருள்‌ என்று கொள்ளுங்கள்‌. 
கடமை என்பது துயரளிக்கும்‌ என்றால்‌ அச்சொல்லின்‌ 
பொருள்‌ துயரமே. கடமை என்பது சாவில்‌ நிற்கும்‌ 
என்றால்‌ அச்சொல்‌ குறிப்பது சாவை மட்டுமே. பற்று 
என்பது தளைப்படுத்தும்‌ என்றால்‌ அது அவ்வாறே. 
மலராத மெய்யறிவு கொண்டவர்களே, அரசு என்பது 
அச்சுறுத்துகிறது என்றால்‌ அது அச்சமன்றி வேறல்ல. 
அரசன்‌ என்பவன்‌ வரிகொள்வான்‌ என்றால்‌ அவன்‌ 
ஏந்திய கை அன்றி பிறிதல்ல. காவல்‌ என்பது 
படைக்கலம்‌. நெறி என்பது தண்டனை. அவை என்பது 
மேல்கீழ்‌ அடுக்கு. குலம்‌ என்பது எல்லை. குடி என்பது 


சிற்றெல்லை. 


உங்கள்‌ உள்ளம்‌ அளிக்கும்‌ பொருளென்பது 
உங்களுக்குள்‌ முலைப்பாலுடன்‌ புகட்டப்பட்டது. நஞ்சு 
உங்கள்‌ மூதன்னை அருந்திய சுனையில்‌ 
கலக்கப்பட்டிருந்தது. அவள்‌ குருதிவழியாக 
கொடிவழிகளில்‌ ஊறி உங்களுக்கு வந்தது. உங்கள்‌ 
மைந்தருக்கு அதை அளிக்காதீர்‌. உங்கள்‌ நெஞ்சு கூறும்‌ 
பொருளை நோக்கி அகன்றுசெல்க கீழ்மையே என்று 
ஆணையிடுங்கள்‌. துலாவின்‌ மறுதட்டில்‌ எது 
வைக்கப்படுகிறதோ அதுவே உங்களுக்கு மெய்யாக 
அளிக்கப்படுகிறதென்று உணர்க! அன்னம்‌ கொடுத்து 
வெற்றுச்‌ சொல்‌ பெறுகிறீர்கள்‌. அரும்பொன்‌ கொடுத்து 
பொருளிலாக்‌ கனவை பெறுகிறீர்கள்‌. கொடுப்பதற்கு 
நிகர்‌ எனக்கு வேண்டும்‌ என்று கேளுங்கள்‌. அதுவே 
விடுதலையின்‌ முதற்சொல்‌. 


நான்கு சொற்கள்‌, நான்கு திசைகளென உங்களைச்‌ 
சூழ்ந்துள்ளன. அறம்‌, பொருள்‌, இன்பம்‌, வீடு. எங்கு 
திரும்பினாலும்‌ அதில்‌ முட்டிக்கொள்கிறீர்கள்‌. அவை 
உங்களுக்குக்‌ காவலென உணர்கிறீர்கள்‌, எல்லை என 
அறிவதில்லை. இதோ இந்தக்‌ கோட்டை என. இது 
வெண்மையாக்கப்பட்டுள்ளது, 
இல்லாமலாக்கப்படவில்லை. நான்கு சொற்கள்‌, 
மானுடரே, நான்கு சொற்கள்‌. நான்கு சொற்களால்‌ 
தளைக்கப்பட்டிருக்கிறீர்கள்‌. நான்கு சொற்களால்‌ 
வகுக்கப்பட்டிருக்கிறீர்கள்‌. நான்கு சொற்களுக்குள்‌ 
உங்கள்‌ அகச்சொற்கள்‌ நிறுத்தப்பட்டிருக்கின்றன. 
அலைகள்‌ எழுந்து எழுந்து அறைவதெல்லாம்‌ அவற்றின்‌ 
மேலேயே. கொந்தளித்துக்‌ கொப்பளிப்பதெல்லாம்‌ 
அதற்குள்ளேயே. 


நான்கு சொற்கள்‌, அறம்‌ பொருள்‌ இன்பம்‌ வீடு. 
இளமையில்‌ நா பழகியதும்‌ அளிக்கப்படுகிறது அறம்‌. 
அன்பில்‌ குழைத்து அன்னத்துடன்‌ கலந்து 
ஊட்டப்படுகிறது. செய்‌ என்று, செய்யாதே என்று, சரி 
என்று, தவறு என்று, நன்மை என்று, தீமை என்று, உளது 
என்று இலது என்று, அன்று என்று ஆம்‌ என்று. நீங்கள்‌ 
மண்ணில்‌ நிறுத்தப்படவில்லை. அறத்தில்‌ 
நிறுத்தப்படுகிறீர்கள்‌. நீரிலாடவில்லை, 
அறத்திலாடுகிறீர்கள்‌. அன்னமென உண்டு, மூச்சென 
உயிர்த்து, ஒளியெனக்‌ கண்டு, மணமென முகர்ந்து 
நீங்கள்‌ களித்தது அறத்தையே. அறம்‌ எனும்‌ சொல்‌. 
மானுடரே, தெய்வமெனத்‌ திரட்டி உங்கள்‌ முன்‌ 
நிறுத்தப்பட்டிருப்பது அறமென்னும்‌ சொல்லே. 


பின்னர்‌ கால்‌ வளர்ந்து கை வளர்ந்து நீங்கள்‌ வெளியே 
இறங்கினீர்கள்‌. பொருள்‌ என உங்களிடம்‌ கூறினார்கள்‌. 
உழைக்க, சுமைதூக்க, ஏவல்செய்ய, போரிட உங்களுக்கு 
அளிக்கப்பட்ட ஊதியம்‌ அது. பொருளென்னும்‌ சொல்‌ 
உங்களை ஆட்டுவித்தது. அறமும்‌ பொருளும்‌ முரண்படக்‌ 
கண்டு திகைத்தீர்கள்‌. பின்னர்‌ அறமனைத்தும்‌ 
பொருளென்று உருமாறக்‌ கண்டீர்கள்‌. பொருளே 
அறமென்றமைந்தவர்‌ வெல்வதை அறிந்தீர்கள்‌. 
பொருளில்‌ அமர்ந்தீர்கள்‌. பொருளுக்கென விழிநீரும்‌ 
வியர்வையும்‌ சிந்தினீர்கள்‌, குருதிகொடுத்தீர்கள்‌. 
அப்பொருளுக்குப்‌ பொருள்‌ என்ன என்று கேட்டீர்கள்‌. 
அதற்கு இன்பம்‌ என்று மறுமொழி பெற்றீர்கள்‌. 
அவ்வின்பம்‌ எப்போதும்‌ துளித்துளியாகவே கிடைப்பது 
ஏன்‌ என வினவினீர்கள்‌. மேலும்‌ இன்பம்‌ என 
விழைவுகொண்டீர்கள்‌. அதன்பொருட்டு மேலும்‌ 
பொருள்‌ மேலும்‌ பொருள்‌ என தூண்டப்பட்டீர்கள்‌. 
மேலும்‌ உழைப்பு மேலும்‌ அடிபணிதல்‌ மேலும்‌ அலைச்சல்‌ 
என சிக்கிக்கொண்டீர்கள்‌. மேலும்‌ வியர்வை மேலும்‌ 
விழிநீர்‌ மேன்மேலும்‌ குருதி. 


விந்தையான முரண்பாடு, உலகோரே! மிகமிக நுட்பமான 
பொறி அல்லவா இது? மேலே சிவந்திருக்கிறது இன்கனி. 
நீங்கள்‌ சிக்கிக்கொண்டிருப்பதோ சேறு. துள்ளி 
எழுந்தோறும்‌ அமிழ்கிறீர்கள்‌. மேலும்‌ விழைவுகொண்டு 
எழுகிறீர்கள்‌. இன்பவிழைவே துன்பமென விளையும்‌ 
இந்தச்‌ சூழ்ச்சியை என்றேனும்‌ எண்ணியிருக்கிறீர்களா? 
மூழ்கி மூழ்கி இனி எழவியலாதென்றமைகையில்‌ 
உங்களுக்கு சொல்லப்படுகிறது வீடுபேறு. விடுக, 
விழைவதனைத்தையும்‌ விட்டு அகல்க, அதுவே 
பேரின்பம்‌ என்று. இன்பமென வந்தவையெல்லாம்‌ 
துன்பத்தின்‌ நடிப்புருக்களே என்று. இன்பத்தைத்‌ 
துறத்தலே இன்பத்தை அடையும்‌ வழி என்று. நன்று, 
விட்டவர்‌ அடைந்த இன்பம்‌ ஏது என்றால்‌ விடுதலின்‌ 
இன்பம்‌ என்கிறார்கள்‌. நன்று நன்று. துறந்தோர்‌ 
அடையும்‌ பேறு என்னவென்றால்‌ துறவுப்பெருமை 
என்கிறார்கள்‌. நன்று நன்று மிக நன்று! 


விட்டவர்‌ அடைவதெல்லாம்‌ வேறெங்கோ என்பவர்‌ 
உண்டு. மண்ணை துறந்தால்‌ விண்ணை அடையலாம்‌. 
அங்கிருப்பதோ இம்மண்ணில்‌ அவர்கள்‌ துறந்தவை 
அனைத்தும்‌ என்கிறார்கள்‌. துறப்பது 
அடைவதற்காகவே. அடைவதெல்லாம்‌ துறப்பதற்காகவே 
என்று அதற்கு பொருள்‌ சொல்கிறார்கள்‌. இங்கிருப்பவை 
எல்லாம்‌ நீங்கள்‌ அமைத்தவை. இந்தக்‌ கோட்டை, இந்த 
அங்காடி, இந்த அரண்மனை, இந்தப்‌ பெருமுரசங்கள்‌, 


ஓங்கிப்பறக்கும்‌ இக்கொடி. ஆனால்‌ இவை அளிக்கும்‌ 
இன்பங்களை நீங்கள்‌ விழையலாகாது எனப்படுகிறது. 
அவற்றை நீங்கள்‌ இங்கே விரும்பித்துறந்தால்‌ 
வேறெங்கோ வேறெவ்வகையிலோ பெறலாம்‌. எளியோரே, 
இந்த சொற்பசப்புக்கு, இந்தச்‌ சூழ்ச்சிக்கு எப்படி 
உடன்பட்டோம்‌? எப்பம உளம்‌ அளித்தோம்‌? 

அறிக, உங்களுக்கு அறம்‌ என பொருள்படும்‌ சொல்‌ வேறு 
எவருக்கோ இன்பம்‌ என்று பொருள்படுகிறது! 
உங்களுக்குப்‌ பொருள்‌ என்று நின்றிருக்கும்‌ சொல்‌ 
உங்கள்மேல்‌ நின்றிருக்கும்‌ சிலருக்கு இன்பம்‌ என்று 
பொருள்‌ அளிக்கிறது. நீங்கள்‌ இன்பம்‌ என எண்ணுவது 
அவர்களுக்கு உரிமை என்று பொருள்படுகிறது. நங்கள்‌ 
வீடுபேறு என நினைப்பது அவர்களுக்கு வேடிக்கை 
என்று பொருள்படுகிறது. எண்ணுக மூடரே, எழுந்து 
நின்று இதோ உரைக்கிறேன்‌. மலையேறி நின்று 
தொலைவு கண்டவனின்‌ சொல்‌ இது. விடுபட்டபின்‌ 
திரும்பி சிறையை நோக்கி சொல்லப்படுவது இது. நான்கு 
மெய்ப்பொருட்களும்‌ பொய்‌. இன்பம்‌ ஒன்றே மெய்‌. 
இன்பம்‌ அன்றி ஈட்டுவன பிறிதில்லை. 


“சார்வாகா, மூடா, சதுர்வித புருஷார்த்தமும்‌ பொய்‌ 
என்கிறாயா?” என்று ஓர்‌ அந்தணன்‌ கூவினான்‌. அவன்‌ 
கையில்‌ தர்ப்பை இருந்தது. அவன்‌ தன்னை அங்கே 
காட்டாமல்‌ திரளில்‌ மறைந்து நின்றிருந்தான்‌. அவனை 
மீறி முன்னெழுந்துவிட்டிருந்தான்‌. “பொய்‌ மட்டுமல்ல 
அறிவிலி, ஏமாற்றும்‌ கூட. கன்னம்‌ வைத்து இல்லம்‌ 
நுழையும்‌ கள்வனின்‌ கையிலிருந்து எழும்‌ 
துயில்மயக்குப்‌ பொடி அது.” அந்தணன்‌ உடைந்த குரலில்‌ 
பதறும்‌ கைகளை வீசியபடி முன்னெழுந்தான்‌. 
“பெரும்பழிகொண்டவனே, கீழ்மகனே” என்று கூவினான்‌. 
“வேதம்‌ பொய்யா? வேதம்‌ பொய்யென்றா சொல்கிறாய்‌?” 
சார்வாகர்‌ உரக்க நகைத்து “அது அக்கள் வனின்‌ 
கையிலிருக்கும்‌ கடப்பாரை” என்றார்‌. 


“கீழ்மகனே!” என்று கூவியபடி அந்தணன்‌ முன்னால்‌ பாய 
அவனை அவன்‌ தோழர்‌ இருவர்‌ பற்றி இழுத்துச்‌ 
சென்றனர்‌. “வாருங்கள்‌ சுரஜரே, இவன்‌ யார்‌? இரந்துண்டு 
வாழும்‌ இழிமகன்‌. இவனிடமா சொல்லெடுப்பது?” 
என்றான்‌ ஒருவன்‌. “அந்தணனே, நீ மட்டும்‌ என்ன 
உழுதுண்டு வாழ்கிறாயா?” அவன்‌ சீற்றத்துடன்‌ “வேதம்‌ 
பழித்த வீணனே, உன்‌ நாவை அறுப்பேன்‌. ஈயமுருக்கி 
ஊற்றுவேன்‌!” என்று கூவினான்‌. அவனை சுரஜன்‌ 
பிடித்துக்கொண்டான்‌. “சதமுகரே, என்ன இது? 
சேற்றுப்பன்றியுடன்‌ மற்போரிடவா செல்கிறீர்கள்‌? வருக, 


நமக்கு நம்‌ இடம்‌ உள்ளது” என்றான்‌. “செல்க, உங்களிடம்‌ 
சொல்ல என்னிடம்‌ சொல்‌ இல்லை. நான்‌ 
களஞ்சியத்தாரிடமும்‌ காவலரிடமும்‌ பேசுகிறேன்‌, 
கள்வரிடம்‌ அல்ல” என்றார்‌ சார்வாகர்‌. சுரஜன்‌ “உன்னை 
கொல்வோம்‌. உன்‌ குருதி காண்போம்‌!” என்று கைநீட்டி 
கூவினான்‌. “கொல்‌, வந்து கொல்‌. என்னை கொன்றால்‌ 
நீயும்‌ என்னைப்போல்‌ ஆகிவிடுகிறாய்‌” என்றார்‌. 


அவர்கள்‌ ஒருவரை ஒருவர்‌ இழுத்துக்கொண்டு விலகிச்‌ 
சென்றார்கள்‌. சுதமன்‌ அவர்கள்‌ செல்வதை 
நோக்கிக்கொண்டிருந்தார்‌. ஒருவரின்‌ கால்‌ இடற 
இன்னொருவர்‌ தூக்கிக்கொண்டார்‌. அவர்கள்‌ ஏன்‌ 
வந்துநின்று இதை கேட்டார்கள்‌? சார்வாகர்‌ அவர்களை 
நோக்கி சிரித்து “இது உங்களுக்காகவும்தான்‌ 
அந்தணர்களே, தொழிலென்று எரியோம்புதலைக்‌ 
கொண்டிருக்கும்‌ எளியோர்‌ நீங்கள்‌” என்றார்‌. அவர்கள்‌ 
அவர்‌ குரல்‌ கேட்காதபடி விரைந்து ஓடினார்கள்‌. 
கூடியிருந்தவர்கள்‌ சிரித்தனர்‌. ஒரு சிலர்‌ அவர்களை 
அச்சுறுத்தும்பொருட்டு ஓசைகளை எழுப்பினர்‌. 
களிமகன்‌ ஒருவன்‌ கையில்‌ மொந்தையுடன்‌ 
அவர்களைத்‌ தொடர்ந்து ஓடினான்‌. காலடி கேட்டு 
அவர்கள்‌ மேலும்‌ விசைகொண்டு ஓடினர்‌. 


சார்வாகர்‌ தொடர்ந்தார்‌. கேளுங்கள்‌ மானுடரே, நான்கு 
விழுப்பொருட்கள்‌ என்பது பொய்‌. மானுடனுக்கு 
விழுப்பொருள்‌ ஒன்றே. அது இன்பம்‌. உண்ணுங்கள்‌, 
குடியுங்கள்‌, உற்றாருடன்‌ மகிழ்ந்திருங்கள்‌. அதுவே 
இன்பம்‌. காதலில்‌ ஆடுங்கள்‌, கலைகளில்‌ திளையுங்கள்‌, 
கணந்தோறும்‌ கற்றுக்கொள்ளுங்கள்‌, அதுவே பேரின்பம்‌. 
அவ்வின்பத்தை பிறருக்குத்‌ துன்பமில்லாமல்‌ 
அடைவதற்குரிய நெறிகள்‌ மட்டுமே அறம்‌. 
அவ்வின்பத்தை அடைவதற்குரியது மட்டுமே பொருள்‌. 
வந்த வாழ்வில்‌ விழைந்ததை அடைந்து 
நிறைவுகொள்ளலே வீடுபேறு. ஆகவே இன்புறுங்கள்‌. 
குற்றவுணர்வின்றி இன்பத்தில்‌ திளையுங்கள்‌. 
மகிழ்ந்திருங்கள்‌. மானுடன்‌ மகிழ்வதையே இங்குள்ள 
அனைத்தும்‌ விரும்புகின்றன என்று உணருங்கள்‌. 
இல்லையேல்‌ நீரில்‌ தண்மையும்‌, காற்றில்‌ நறுமணமும்‌, 
கனிகளில்‌ இனிமையும்‌, அன்னத்தில்‌ சுவையும்‌ 
அமைந்திருக்காது. விண்ணிலிருந்து ஒளி மண்மேல்‌ 
பொழிந்திருக்காது. வண்ணங்களும்‌ வடிவங்களுமென 
இப்புடவி பெருகி நம்மை சூழ்ந்திருக்காது. 
அறத்தின்பொருட்டு இன்பத்தை இழந்தோர்‌ அறத்தையும்‌ 
இழந்தவரே. பொருளின்‌ பொருட்டு இன்பத்தை இழந்தோர்‌ 


சொல்வதை கருத்தில்‌ கொள்வதுமில்லை. ஆகவே நான்‌ 
ஏதும்‌ சொல்லாமலிருப்பதே உகந்தது.” தருமன்‌ “அவன்‌ 
சிறுவன்‌. அவனுக்கு ஏதோ மனக்குழப்பம்‌. அதை நீங்கள்‌ 
பெரிதுபடுத்தவேண்டாம்‌” என்றபின்‌ அர்ஜுனனிடம்‌ 
“பார்த்தா, இனிமேல்‌ நீ பெரியவர்களின்‌ பேச்சுக்குள்‌ 
நுழையாதே” என்றான்‌. “ஆணை மூத்தவரே” என்று 
அர்ஜுனன்‌ தலைகுனிந்தான்‌. 


அதன்பின்‌ ரதம்‌ ஓடும்போது விதுரர்‌ ஏதும்‌ பேசவில்லை. 
தருமனும்‌ பேசவில்லை. அர்ஜுனனும்‌ விதுரரும்‌ அந்த 
சிறிய ரதத்தட்டின்‌ மீது முடிந்தவரை இடைவெளிவிட்டு 
விலகி நிற்பதை அவன்‌ கண்டான்‌. அவனுக்கு அது 
முதலில்‌ திகைப்பையும்‌ பின்பு புன்னகையையும்‌ 
உருவாக்கியது. 


கிருபரின்‌ குருகுலத்தில்‌ மாணவர்கள்‌ ஏற்கனவே 
கூடியிருந்தனர்‌. கெளரவர்கள்‌ கதைபழகிக்கொண்டிருக்க 
கிருபர்‌ ஒரு சிறிய மேடையில்‌ அமர்ந்து 
பார்த்துக்கொண்டிருந்தார்‌. ரதம்‌ நின்றபோது விதுரர்‌ 
இறங்கி சற்றுத்திரும்ப அவர்‌ விழிகளும்‌ அர்ஜுனன்‌ 
விழிகளும்‌ சந்தித்து விலகிக்கொள்வதை தருமன்‌ 
கண்டான்‌. 


விதுரர்‌ கிருபரை வணங்கி அருகே செல்ல தருமன்‌ 
“பார்த்தா, உன்னிடம்‌ நான்‌ கூடுதல்‌ ஏதும்‌ 
சொல்லவில்லை. நீ வில்விஜயன்‌. மண்ணில்‌ உனக்கு 
நிகரான எவருமில்லை. எனவே நீ என்றென்றும்‌ 
தனிமையிலேயே வாழக்‌ கடன்பட்டவன்‌. அதை 
மறக்காதே” என்றான்‌. அர்ஜுனன்‌ “நான்‌ எவரையும்‌ 
நாடவில்லை” என்றான்‌. “நாடுகிறாய்‌... நீ முதலில்‌ 
விழைவது நம்‌ அன்னையின்‌ அன்பை. ஆனால்‌ அவள்‌ 
உன்னை வில்விஜயனாக மட்டுமே பார்க்கிறாள்‌.” 


“எந்தப்பெண்ணையும்‌ நான்‌ பெரிதாக 
நினைக்கவில்லை. அன்னையையும்‌” என்றான்‌ 
அர்ஜுனன்‌ உரக்க. தருமன்‌ “நீ அந்தப்புரத்தில்‌ 
கைக்குழந்தை போல இருப்பாய்‌ என்று எனக்குத்‌ தெரியும்‌. 
நீ கேட்டதை எல்லாம்‌ மாலினி என்னிடம்‌ சொல்லவும்‌ 
செய்தாள்‌” என்றான்‌ தருமன்‌. “நான்‌ அவளிடம்‌ ஒன்றும்‌ 
சொல்லவில்லை. அவள்‌ பொய்‌ சொல்கிறாள்‌. நான்‌ 
அரண்மனைக்குச்‌ சென்றதுமே லட்சுமணன்‌ போல அவள்‌ 
முலைகளையும்‌ மூக்கையும்‌ அறுப்பேன்‌” என்று 
அர்ஜுனன்‌ கூவினான்‌. 


சிரித்தபடி நடந்த தருமன்‌ பின்னால்‌ ஓடிவந்து அவன்‌ 


பொருளை வீணடித்தோரே. வீடுபேற்றின்‌ பொருட்டு 
இன்பத்தை இழந்தோர்‌ வெறுமையை விலைகொடுத்து 
பெற்றுக்கொண்டவரே. அறிக, ஐயமின்றி அறிக, அறிந்து 
தெளிக, எச்சமின்றி தெளிக, எண்ணித்‌ தலைசூடுக, 
இன்பம்‌ ஒன்றே விழுப்பொருள்‌! மானுடருக்கு இப்புவியில்‌ 
அளிக்கப்பட்டுள்ள ஆணை இனிதிருத்தல்‌ மட்டுமே! 


அவர்‌ தன்‌ யோகக்கோலைத்‌ தூக்கி 
“நிலைநிறுத்தப்பட்டது இவ்வுண்மை. நின்று பொலிக 
இவ்வுண்மை! நீடு வாழ்க இவ்வுண்மை! ஆம்‌, அவ்வாறே 
ஆகுக!” என்றார்‌. பின்னர்‌ எவரையும்‌ நோக்காமல்‌ 
அங்கிருந்து திரும்பி நடந்தார்‌. அங்கிருந்தோர்‌ 
ஒவ்வொருவரும்‌ அவர்களை ஒன்றாகக்‌ கட்டியிருந்த 
சரடு மறைய தனித்தனியாக ஆனார்கள்‌. ஒருசிலர்‌ 
மெல்லிய குரலில்‌ பேசிக்கொண்டனர்‌. சிலர்‌ பொருளின்றி 
சிரித்தனர்‌. சிலர்‌ தலைதாழ்த்தி எடைமிக்க காலடிகளுடன்‌ 
நடந்தனர்‌. சுதமன்‌ அந்த இளைஞனை நோக்கினார்‌. 
அவன்‌ வெறிபடிந்த கண்களுடன்‌, உலர்ந்த உதடுகளுடன்‌ 
நோக்கிக்கொண்டு நின்றிருந்தான்‌. சுதமன்‌ தன்‌ 
மேலாடையை அவிழ்த்து தோளில்‌ இட்டபடி தேர்‌ நோக்கி 
சென்றார்‌. 

ர்வ வசுதமன்‌ குருக்ஷேத்ரத்தை அணுகியபோது காலை 
வெயில்‌ ஏறிவிட்டிருந்தது. அவர்‌ கங்கையினூடாக 
படகில்‌ சென்று யமுனைக்குள்‌ நுழைந்து காலையில்‌ 
படித்துறையில்‌ இறங்கி அங்கிருந்த அஸ்தினபுரியின்‌ 
காவல்மாடத்திலிருந்து விரைவுத்தேர்‌ ஒன்றை 
பெற்றுக்கொண்டு குருக்ஷேத்ரம்‌ நோக்கி சென்றார்‌. 
செல்லும்‌ வழி போருக்கான பொருட்கள்‌ 
கொண்டுசெல்லப்படும்‌ பொருட்டு அமைக்கப்பட்டு 
விரிவான நெடுஞ்சாலையாக ஆகியிருந்தது. அங்கே 
போடப்பட்டிருந்த பலகைகள்‌ மண்ணில்‌ 
மூழ்கியிருந்தாலும்‌ தேரின்‌ சகடத்தைத்‌ தாங்கி 
உருளச்செய்தன. அந்த ஓசையில்‌ சூழ்ந்திருந்த காடு 
கலைந்தெழுந்து ஓசையிட்டது. 


இருபுறங்களிலும்‌ இருந்து பசுமை பெருகி வந்து 
சாலையை மூடத்‌ தொடங்கியிருந்தது. தளிர்க்கொடிகள்‌ 
தேரில்‌ தொட்டுத்‌ தொட்டு ஒடிந்தன. வேர்கள்‌ பலகை 
விளிம்புகள்‌ மேல்‌ கவ்வி எழுந்துவிட்டிருந்தன. தன்மேல்‌ 
குத்தி இறக்கப்பட்ட ஆணியை இழுத்து 
உடலாக்கிக்கொள்ளும்‌ அடிமரம்போல. காட்டுக்குள்‌ 
உயிரசைவு நிறைந்திருந்தது. இரண்டு இடங்களில்‌ 
சாலைக்குக்‌ குறுக்கே நரிகள்‌ ஓடின. காடுகளுக்குள்‌ 
மீண்டும்‌ பறவையோசைகளும்‌ சிற்றுயிர்‌ சருகுகளை 
உலைத்து ஓடும்‌ அரவங்களும்‌ நிறைந்திருந்தன. 
அப்பாதையில்‌ அவர்‌ ஒருவரைக்‌ கூட எதிரில்‌ 
பார்க்கவில்லை. யமுனைக்கரைக்குப்‌ பின்‌ 
காவல்மாடங்கள்‌ என ஏதுமில்லை. குருக்ஷேத்ரத்தை 
அஸ்தினபுரி கைவிடத்‌ தொடங்கிவிட்டது என அவர்‌ 
புரிந்துகொண்டார்‌. 

இன்னும்‌ சின்னாட்களில்‌ இந்தப்‌ பெருஞ்சாலை 
முழுமையாகவே காட்டுக்குள்‌ மறையும்‌. இந்த தடித்த 
மரப்பலகைகள்‌ மண்ணுக்குள்‌ மூழ்கி வேர்களால்‌ 
கவ்வப்படும்‌. குருக்ஷேத்ரத்திற்கு எவரும்‌ 
செல்லப்போவதில்லை. அதன்‌ மறுஎல்லையிலிருக்கும்‌ 
சமந்த பஞ்சகத்திற்குச்‌ செல்லும்‌ பிருகு குலத்து 
முனிவர்களுக்கும்‌ அனற்குலத்து ஷத்ரியர்களுக்கும்‌ 
அலைந்து திரியும்‌ யோகிகளுக்கும்‌ வேறு பாதைகள்‌ 


உள்ளன. குருக்ஷேத்ரம்‌ முற்றாக மறக்கப்பட்டுவிடலாம்‌. 
அப்படியொரு இடம்‌ உண்மையில்‌ இருந்ததா என்னும்படி. 
சொல்லில்‌ மட்டும்‌ திகழலாம்‌. சொல்லில்‌ பெருகி 
கதையென்று ஆகி கதையென்றானமையாலேயே 
மெய்யல்ல என்றாகி நின்றிருக்கலாம்‌. 


அவர்‌ காட்டைப்‌ பார்த்தபடி அமர்ந்திருந்தார்‌. அவர்‌ 
குருக்ஷேத்ரத்தை பார்த்ததே இல்லை. போர்‌ 
தொடங்குவதற்கு முன்னர்தான்‌ அவரை 
அமைச்சுப்பணிக்கு எடுத்தார்கள்‌. அப்போது 
அமைச்சுப்பணிக்கு ஏராளமானவர்கள்‌ 
தேவைப்பட்டனர்‌. அந்தணர்‌, அமைச்சுக்கல்வி முடித்தவர்‌ 
என்றாலே பணியாணை அளிக்கப்பட்டது. மெல்லமெல்ல 
போர்‌ ஒருங்குவதை அவர்‌ பார்த்துக்கொண்டிருந்தார்‌. 
அன்றெல்லாம்‌ நாளும்‌ செவியில்‌ விழுந்த பெயர்‌ 
குருக்ஷேத்ரம்‌. அங்கே களம்‌ ஒருங்குகிறது, தெய்வங்கள்‌ 
திரள்கின்றனர்‌, அங்கே முடிவாகவிருக்கின்றன 
அனைத்தும்‌. பாரதவர்ஷமே அந்நிலத்தை 
மையமெனக்கொண்டு சுழன்றுகொண்டிருந்தது. அவர்‌ 
அஸ்தினபுரியில்‌ இருந்தாலும்‌ குருக்ஷேத்ரத்தில்‌ 
வாழ்ந்துகொண்டிருந்தார்‌. அங்கிருந்த ஒவ்வொருவரும்‌ 
உடனிருந்தனர்‌ அங்கே. 


படைகள்‌ போருக்குக்‌ கிளம்பிச்சென்றன. பின்னர்‌ ஒரே 
நாளில்‌ குருக்ஷேத்ரம்‌ வெறும்‌ சொல்லென்றாகியது. 
அச்சொல்‌ நாள்தோறும்‌ பொருட்செறிவுகொண்டது. போர்‌ 
நீளநீள அதன்‌ பொருள்‌ மாறிக்கொண்டே இருந்தது. 
செயல்மையமென, வரவிருக்கும்‌ யுகத்தின்‌ விழியெனத்‌ 
திகழ்ந்தது, அறத்தின்‌ ஆடற்களமென மாறியது. வீரத்தின்‌ 
விளைவயல்‌ ஆகியது. பின்னர்‌ ஆறாப்‌ பெரும்புண்‌ 
என்று பொருள்கொண்டது. அச்சொல்லே துயரளித்தது. 
உகிர்களும்‌ பற்களும்‌ இரக்கமற்ற விழிகளும்‌ கொண்டு 
ஒவ்வொருவரையும்‌ வேட்டையாடியது. அதிலிருந்து 
தப்பி நகர்மக்கள்‌ சென்றுகொண்டே இருந்தனர்‌. 
அந்தணர்‌ திரள்‌ திரளாக நகர்‌ நீங்கினர்‌. பலர்‌ தங்கள்‌ 
குடியறம்‌ துறந்து கான்‌ புகுந்தனர்‌. 


ஓரிரு நாட்களிலேயே தலைக்குமேல்‌ இருந்த 
அனைவருமே சென்றுவிட அவர்‌ மேலெழுந்து வந்தார்‌. 
தலைமுறைகள்‌ தோறும்‌ முன்னகர்ந்து சென்றடைய 
வேண்டிய இடங்களை பறந்துசென்று தொட்டார்‌. 
அதற்குள்‌ நகரிலிருந்து குருக்ஷேத்ரம்‌ என்னும்‌ சொல்லே 
மறைந்துவிட்டிருந்தது. தெருக்கள்தோறும்‌ 
போர்க்காட்சிகளை சூதர்கள்‌ பாடிக்கொண்டிருந்தனர்‌. 
ஆனால்‌ அவற்றை கேட்டவர்கள்‌ அனைவருமே 


அப்போரை அறியாதவர்கள்‌. அதில்‌ எதையும்‌ 
இழக்காதவர்கள்‌. அங்கே தன்‌ குலக்குருதியில்‌ 
ஒருதுளியேனும்‌ சிந்த நேர்ந்தவர்கள்‌ அச்சொல்லை 
பிறிதொருமுறை செவிகொள்ளவில்லை. 


சுரேசர்‌ ஆணையிட்டபோது அவர்‌ செவிக்கு அது வெறும்‌ 
சொல்லென்றே திகழ்ந்தது. செல்ல ஓர்‌ இடம்‌, ஓர்‌ ஊர்‌. 
அவர்‌ அந்நிலத்தை பார்த்திருக்கவில்லை என்பதுகூட 
அப்போது உறைக்கவில்லை. வரும்வழியில்‌ சார்வாகரின்‌ 
சொற்கள்‌ அவர்‌ செவிகளை நிறைத்தன. ஆனால்‌ தேர்‌ 
கங்கைநோக்கி செல்லச்செல்ல அவர்‌ அச்சொற்களை 
காற்றில்‌ உதறிக்கொண்டே வந்தார்‌. கங்கையில்‌ 
படகிலேறி அமர்ந்ததும்‌ துயின்றுவிட்டார்‌. 
விழித்துக்கொண்டபோது சார்வாகரின்‌ நினைவு அகலே 
எங்கோ சென்றுவிட்டிருந்தது. அவருடைய தோற்றமும்‌ 
விழிகளும்கூட மங்கலான ஓவியமாகவே எழுந்தன. படகு 
யமுனையை அடைவது வரை அவர்‌ எதைப்பற்றியும்‌ 
எண்ணவில்லை. கரையோரக்‌ காட்சிகளிலேயே 
உளம்தோய்ந்திருந்தார்‌. பின்னர்‌ உணர்ந்தார்‌, அவர்‌ 
மகிழ்ந்துகொண்டிருந்தது அக்காட்சிகளில்‌ அல்ல, 
அங்கிருந்த அமைதியில்‌ என்று. ஆறு கரைதொட்டு ஒழுக 
மரக்கூட்டங்கள்‌ தங்கள்‌ நிழல்களுடன்‌ இணைந்து 
உறைந்தவைபோல்‌ இருந்தன. மாபெரும்‌ 
ஓவியத்திரைச்சீலை ஒன்றில்‌ சிற்றுயிர்‌ என அவர்‌ 
ஊர்ந்துகொண்டிருப்பதாகத்‌ தோன்றியது. 


அசைவின்மை அவர்‌ உள்ளத்தையும்‌ அசைவின்மை 
கொள்ளச்‌ செய்தது. உண்மையில்‌ அப்படி அல்ல என்று 
பின்னர்‌ எண்ணினார்‌. முதலில்‌ அந்த அசைவின்மையில்‌ 
அவருடைய சொற்கள்‌ கொந்தளிக்கும்‌ உள்ளம்‌ சென்று 
அறைந்து அறைந்து சிதறிக்கொண்டிருந்தது. அவர்‌ 
விழிகள்‌ அந்தப்‌ பரப்பில்‌ அசைவுகளுக்காகத்‌ தேடி சிறு 
சிறு அசைவுகளை கண்டடைந்தன. பின்னர்‌ 
மெல்லமெல்ல சலித்தது உள்ளம்‌. விழி சோர்ந்தது. 
ஒட்டுமொத்தமாக வெறுமனே நோக்கி அமர்ந்திருந்தார்‌. 
உள்ளம்‌ புறவுலகை தானென ஆக்கிக்கொண்டது. 
மெல்ல அமைதியடைந்து இன்மையென்றாகியது. அந்த 
ஊழ்கநிலை அவர்‌ இருப்பை இனிக்கச்‌ செய்தது. இனி 
நான்‌ திரும்பப்போவதில்லை. இது கிளம்புதல்‌ மட்டுமே. 
இது பறந்தெழல்‌. இது துறவு. 


மீண்டும்‌ அவர்‌ அகமசையப்‌ பெற்றது குருக்ஷேத்ரம்‌ 
என்னும்‌ சொல்‌ வளரத்‌ தொடங்கியபோதுதான்‌. 
சூழ்ந்திருந்த காட்டிலிருந்து குளிர்‌ என வந்து அது 
தொட்டது. குருக்ஷேத்ரம்‌. எப்படி இருக்கும்‌ அந்நிலம்‌? 


குருதிபெருகிய நிலம்‌. எரிபரந்து கருகிய நிலம்‌. 
நாகர்நிலம்‌. அறவெளி. எத்தனையோ சொற்கள்‌, 
காட்சிகள்‌. ஆனால்‌ எவையுமே அதன்மேல்‌ ஒட்டவில்லை. 
அது வேறெங்கோ வேறெவ்வகையிலோ இருந்தது. அவர்‌ 
சென்று காணப்போகும்‌ அந்நிலம்‌ முற்றிலும்‌ 
பிறிதொன்றாகவே இருக்கப்போகிறது. முற்றிலும்‌ 
அறியப்படாததாக. அவருக்கு மட்டுமாக எழுவதாக. 
தன்னை காட்டிவிட்டு அவ்வண்ணமே 
மூடிக்கொள்வதாக. 


குருக்ஷேத்ரம்‌ அணுகுவது நெடுந்தொலைவிலேயே 
தெரியும்‌ என அவர்‌ எதிர்பார்த்தார்‌. ஆனால்‌ 
அவ்வண்ணம்‌ எந்தத்‌ தடயமும்‌ தெரியவில்லை. 
பின்னர்தான்‌ கைவிடப்பட்ட காவல்மாடங்களை 
கண்டார்‌. அவை கொடிகள்‌ படர்ந்தேறி 
பட்டமரங்கள்போல உருமாறிவிட்டிருந்தன. சில 
இடங்களில்‌ யானைகளால்‌ குத்திச்‌ சரிக்கப்பட்டிருந்தன. 
ஒருகணத்தில்‌ கண்களுக்குள்‌ ஒளி பீறிட்டு 
நிறைவதுபோல்‌ உணர்ந்து கைகளால்‌ மூடிக்கொண்டார்‌. 
பின்னர்‌ உணர்ந்தார்‌, அவர்‌ குருக்ஷேத்ரத்துக்குள்‌ 
நுழைந்துவிட்டிருந்தார்‌. தேர்ப்பாகன்‌ 
“அணைந்துவிட்டோம்‌, உத்தமரே” என்றான்‌. 
“காங்கேயரின்‌ படுகளத்திற்குச்‌ செல்க” என்று சுதமன்‌ 
சொன்னார்‌. 


குருக்ஷேத்ரத்தை இருபக்கமும்‌ வெறித்தபடி அவர்‌ 
சென்றார்‌. அது ஒரு கடல்‌ வற்றிய அடித்தளம்‌ 
போலிருந்தது. சேறு உலர்ந்த குவைகள்‌, மேடுகள்‌, 
அலைகள்‌ என செம்மண்பரப்பு வந்துகொண்டே 
இருந்தது. உயிரசைவே இல்லை. அல்லது இச்செம்மண்‌ 
ஒரு பெரும்போர்வை. இதற்கு அடியிலுள்ளன 
அனைத்தும்‌. போர்த்தப்பட்டு, அழுத்தி மூடப்பட்டு, 
அவை காத்திருக்கின்றன. அவர்‌ சூழ விழியோட்டி 
எதையேனும்‌ வடிவென அடையாளம்‌ காணமுடியுமா 
என்று பார்த்தார்‌. வெறும்‌ மண்‌. விழியறிந்த எதையும்‌ 
காட்டாத வடிவங்கள்‌. சோர்ந்து அவர்‌ தேர்த்தட்டில்‌ 
அமர்ந்துவிட்டார்‌. 

“நரிகளும்‌ நாய்களும்‌ நிறைந்திருக்கும்‌ என 
நினைத்தேன்‌” என்றான்‌ தேர்ப்பாகன்‌. “நீர்‌ இங்கே 
வருவதில்லையா?” என்று சுதமன்‌ கேட்டார்‌. “இல்லை, 
நான்‌ புதியவன்‌...” என்று பாகன்‌ சொன்னான்‌. “இங்கே 
எவருமே வருவதில்லை, உத்தமரே.” “அவரை எவர்‌ 
பார்த்துக்கொள்கிறார்கள்‌?” என்று ௬தமன்‌ கேட்டார்‌. 
“அவரை கங்கர்கள்‌ பார்த்துக்கொள்கிறார்கள்‌. 


அவர்களுக்கு காடு வழியாக வேறொரு கழுதைப்பாதை 
உள்ளது. அவர்களுக்கும்‌ நமக்கும்‌ எந்தச்‌ சொல்லுறவும்‌ 
இல்லை.” சுதமன்‌ “அவர்கள்‌ நம்முடன்‌ எதையுமே 
பகிர்வதில்லையா?” என்றார்‌. “அவர்கள்‌ பேசும்‌ மொழியே 
வேறு” என்றான்‌ பாகன்‌. 


குருக்ஷேத்ரம்‌ அவர்‌ நினைத்திருந்ததுபோல இல்லை 
என்பது உண்மைதான்‌ என்று சுதமன்‌ 
எண்ணிக்கொண்டார்‌. அது எவ்வண்ணமிருக்கும்‌ என 
எண்ணினேன்‌? விழிநிறைப்பதாக, உளம்பதறச்‌ 
செய்வதாக. அல்ல, சொல்பெருகச்‌ செய்வதாக. 
இங்கிருந்து மீண்டால்‌ சிலநாட்களேனும்‌ என்னுள்‌ 
சொற்கள்‌ எழுந்து குவியவேண்டும்‌. ஒரு காவியத்தை 
நான்‌ எழுதவேண்டும்‌. பிறர்‌ அறியாத சில அதில்‌ 
இருக்கவேண்டும்‌. அவர்‌ புன்னகைத்துக்கொண்டார்‌. 
அந்த எளிய ஆர்வமே மானுடரை புதிது தேடச்‌ செய்கிறது. 
அறிந்த ஒன்று என்‌ உடைமை. அது என்னை 
வேறுபடுத்துகிறது, அறியாதோரிலிருந்து மேலெழச்‌ 
செய்கிறது. அதன்பொருட்டு நான்‌ என்‌ அடித்தளத்தை 
புரட்டிப்போடுவனவற்றையும்‌ அறிய முற்படுவேன்‌. 


அப்போது ஓர்‌ அலை என சார்வாகரின்‌ சொற்கள்‌ அவர்‌ 
செவிகளில்‌ வந்தறைந்தன. குருதி. அவர்‌ 
குருதியைப்பற்றி ஏதோ சொன்னார்‌. ஆம்‌, 
குருதியைப்பற்றித்தான்‌. ஆனால்‌ வேறொன்று. 
சொற்களுக்கு பொருளேற்றம்‌ நிகழ்வதைப்‌ பற்றி. குருதி 
என்றால்‌ குலம்‌, மரபு, மைந்தன்‌, பற்று. குருதியென்றால்‌ 
உயிர்க்கொடை, வீரம்‌, வெற்றி. அல்ல, குருதி என்றால்‌ 
குருதி மட்டுமே. குருதி அன்றி வேறேதுமில்லை. அதை 
உணர்ந்தவர்கள்தான்‌ அஸ்தினபுரியை விட்டு 
அகன்றனர்‌. குருக்ஷேத்ரத்தை முற்றிலுமாக மறந்தனர்‌. 
எப்போதும்‌ அப்படித்தான்‌. தாங்கள்‌ புழங்கும்‌ 
சொற்களின்‌ பொருட்கள்‌ மாறிவிடும்போது மானுடர்‌ 
திகைக்கிறார்கள்‌. வெறுமைகொள்கிறார்கள்‌. 
துறந்துசெல்கிறார்கள்‌. 


நெடுந்தொலைவிலேயே படுகளம்‌ தெரிந்தது. அதைச்‌ 
சூழ்ந்து நாலைந்து ட. இருந்தன. 
மூங்கிலால்‌ ஆன வேலி கட்டப்பட்டு அவற்றின்‌ 
எல்லைக்கழிகளில்‌ கங்கர்களின்‌ துள்ளும்மீன்‌ கொடி 
பறந்துகொண்டிருந்தது. அவர்களின்‌ தேர்‌ அணுகுவதை 
குடிலில்‌ இருந்து ஒருவன்‌ வந்து எட்டிப்பார்த்தான்‌. ஒரு 
கொம்பு ஒலித்தது. தேர்‌ அணுகுந்தோறும்‌ படுகளத்தின்‌ 
காட்சி பெருகி அருகணைந்தது. சுதமன்‌ பதற்றம்‌ ஓய்ந்து 
நீள்மூச்செறிந்தார்‌. 


[[age]சுதமன்‌ படுகளத்தைச்‌ சூழ்ந்து 
அமைக்கப்பட்டிருந்த மூங்கில்வேலியை அணுகியபோது 
அங்கே வந்து நின்ற கங்கர்கள்‌ அவரை முறைப்படி 
வாழ்த்தி வரவேற்றனர்‌. அவர்‌ தேரிலிருந்து இறங்கி 
தன்னை அறிமுகம்‌ செய்துகொண்டார்‌. அவர்களில்‌ 
மூத்தவர்‌ முன்னால்‌ வந்து “என்‌ பெயர்‌ மிருகாங்கன்‌. 
இந்த குழுவிற்குத்‌ தலைவன்‌. நாங்கள்‌ இங்கே 
முறைவைத்து பிதாமகரை பேணுகிறோம்‌” என்றார்‌. 
“பிதாமகர்‌ உடல்நலம்‌ குன்றாமல்‌ குறையாமல்‌ 
அவ்வண்ணமே இருந்துகொண்டிருந்தது. நேற்று காலை 
முதல்‌ முற்றிலும்‌ அமைதியாகிவிட்டார்‌. நோயென 
ஏதுமில்லை. வலி மிகுவதாகவும்‌ தெரியவில்லை. 
ஆனால்‌ நாடிகள்‌ அடங்கிவருகின்றன. உடல்‌ 
பெரும்பகுதி குளிர்ந்துவிட்டிருக்கிறது” என்றார்‌. 


“இதை அஸ்தினபுரிக்கு தெரிவித்தீர்களா?” என்று சுதமன்‌ 
கேட்டார்‌. “இல்லை” என்று மிருகாங்கன்‌ சொன்னார்‌. 
“எவருக்கும்‌ தெரிவிக்கலாகாது, இங்கே எவருமே 
வரக்கூடாது என்பது பிதாமகரின்‌ ஆணை. 
கங்கர்குலத்திற்குக்கூட அவருடைய இறப்பை அன்றி 
எதையுமே தெரிவிக்கலாகாது என்று கூறியிருந்தார்‌.” 
சுதமன்‌ “நான்‌ அரசரின்‌ ஆணைப்படி அவரை 
பார்க்கவந்தேன்‌” என்றார்‌. “அவர்‌ இங்கே இருக்கும்‌ 
நிலையை அவர்கள்‌ மறந்துவிட்டிருப்பார்கள்‌ போலும்‌” 
என்று மிருகாங்கன்‌ சற்று கசப்புடன்‌ சொன்னார்‌. 
“இப்போது ஒரு சொல்லும்‌ உணரும்‌ நிலையில்‌ அவர்‌ 
இல்லை. எங்கள்‌ குரல்‌ மட்டுமல்ல மருத்துவர்‌ குரலையும்‌ 
அவர்‌ கேட்கவில்லை. நேற்று உச்சிக்குப்பின்‌ உணவோ 
நீரோ பெற்றுக்கொள்ளவுமில்லை. 
மெய்யுரைப்பதென்றால்‌ எஞ்சும்‌ ஒரு சில நாடிகள்‌ 
அணைவதற்காகக்‌ காத்திருக்கிறோம்‌.” 


சுதமன்‌ “என்‌ கடனை நான்‌ செய்யவேண்டும்‌. 
அஸ்தினபுரியின்‌ செய்தியை அவரிடம்‌ நான்‌ கூறுகிறேன்‌. 
அரசர்‌ அவருக்கு ஒரு பரிசிலும்‌ அளித்திருக்கிறார்‌” 
என்றார்‌. மிருகாங்கன்‌ சிரித்துவிட்டார்‌. “பரிசா, 
அவருக்கா?” என்றார்‌. “எனக்கு உரைக்கப்பட்டது அது” 
என்ற சுதமன்‌ “உள்ளே செல்வோம்‌. நான்‌ 
மருத்துவரிடமும்‌ பேசவேண்டும்‌” என்றார்‌. மிருகாங்கன்‌ 
“இப்போது அங்கே மருத்துவர்‌ அவர்‌ நாடியை 
நோக்கிக்கொண்டிருக்கிறார்கள்‌. அவர்கள்‌ 
முடிவெடுக்கட்டும்‌, நீங்கள்‌ எப்போது அவரை 
சந்திக்கலாம்‌ என்று. நீங்கள்‌ வந்துசேர்ந்த செய்தி 
அவர்களுக்கு சொல்லப்படும்‌” என்றார்‌. சுதமன்‌ “நன்று, 
நான்‌ காத்திருக்கிறேன்‌” என்றார்‌. 


மிருகாங்கன்‌ “சற்று அமர்ந்து இளைப்பாறுக! இன்நீர்‌ 
அருந்துக! இந்தப்‌ பயணம்‌ களைப்பூட்டுவது” என்றார்‌. 
சுதமன்‌ அவருடன்‌ சென்று குடிலின்‌ மூங்கில்‌ பீடத்தில்‌ 
அமர்ந்தார்‌. இளையவர்‌ இன்நீர்‌ கொண்டுவந்து தந்தார்‌. 
சுதமன்‌ அதை அருந்தியபடி “அவர்‌ தன்னிலையுடன்‌ 
இருந்தாரா?” என்று கேட்டார்‌. “பிதாமகர்‌ நேற்று 
முன்னாள்‌ வரை அவ்வப்போது ஓரிரு சொற்கள்‌ 
பேசிக்கொண்டுதான்‌ இருந்தார்‌. நாம்‌ பேசுவதை 
செவிமடுப்பார்‌, சொற்கள்‌ உளம்செல்வது விழிகளில்‌ 
தெரியும்‌” என்று இளைய கங்கர்‌ சொன்னார்‌. “எங்கள்‌ 
குலத்தவர்‌ குருக்ஷேத்ரப்‌ போரில்‌ கலந்துகொள்ளலாகாது 
என்று பிதாமகர்‌ த முப நாங்கள்‌ போரில்‌ 
கலந்துகொள்ள விழைந்தோம்‌. போருக்கு கிளம்புவதற்கு 
சித்தமானோம்‌. உண்மையில்‌ ஓராண்டாக 
படைப்பயிற்சியும்‌ முடித்தோம்‌. ஆனால்‌ 
பிதாமகரிடமிருந்து ஆணை வந்தது, போரை ஓழியும்படி. 
எங்கள்‌ போர்‌ இது அல்ல என்று அவர்‌ சொல்லியிருந்தார்‌. 
எங்களுக்கு பெருத்த ஏமாற்றம்‌. ஆனால்‌ அவருடைய 
ஆணையை நாங்கள்‌ மீறமுடியாது.” 


“அவரே எங்கள்‌ குலமூதாதை. அவர்‌ 
உயிருடனிருக்கையிலேயே எங்கள்‌ ஊரில்‌ அவர்‌ 
தெய்வமென கோயில்கொண்டு பலிபெற்றுக்கொண்டும்‌ 
இருந்தார்‌” என்று மிருகாங்கன்‌ சொன்னார்‌. “அவர்‌ 
இப்போரில்‌ களம்படுவார்‌ என்று எங்களுக்கு 
சொல்லியிருந்தார்‌. களத்தில்‌ அவரை நாங்கள்‌ வந்து 
காணவேண்டும்‌ என்றும்‌ கங்கர்நிலத்திலேயே 
அவருடைய உடல்‌ கங்கர்முறைப்ப்டி 
எரியூட்டப்படவேண்டும்‌ என்றும்‌ கூறியிருந்தார்‌. ஆகவே 
அவர்‌ களம்விழுந்தார்‌ என்னும்‌ செய்தியை அறிந்ததுமே 
நாங்கள்‌ அங்கிருந்து கிளம்பிவிட்டோம்‌. இங்கு 
வந்தபோது போர்‌ முடிந்துவிட்டிருந்தது. அவர்‌ 
வெறும்களத்தில்‌ வானை நோக்கியபடி 
அம்புப்படுக்கைமேல்‌ கிடந்தார்‌.” 


“நாங்கள்‌ அவரை சூழ்ந்துகொண்டோம்‌. அவரை காவல்‌ 
காத்தோம்‌. அவர்‌ உடலை இங்கிருந்து அகற்றமுடியாது 
என்பதனால்‌ அவர்‌ உயிர்விடுவதற்காக இங்கே காத்து 
அமர்ந்தோம்‌. ஆனால்‌ அவர்‌ இப்படி மாதக்கணக்காக 
இங்கே கிடப்பார்‌ என நாங்கள்‌ எவ்வகையிலும்‌ 
எண்ணவில்லை. அவருடைய உடல்நிலை மாறுதலே 
இல்லாமல்‌ நீடித்ததும்‌ என்ன செய்வதென்று குலக்குழு 
கூடி உசாவினோம்‌. அவர்‌ விழைவதுவரை இங்கே 
இவ்வண்ணமே அவருடைய இருத்தல்‌ நீடிக்கட்டும்‌. 
எங்கள்‌ குலத்தவர்‌ சூழ்ந்து அவருடன்‌ 


உரையாடிக்கொண்டிருப்போம்‌ என்று முடிவுசெய்தோம்‌.” 


“ஆனால்‌ அவரிடம்‌ என்ன பேசுவதென்று எங்களுக்கு 
தெரியவில்லை. எங்கள்‌ உரையாடல்‌ எங்களுக்குள்‌ 
நிகழ்வதாக ஆகிவிடலாகாது என உணர்ந்தோம்‌. 
அவருக்கு உகந்தவற்றைப்‌ பேச எண்ணினோம்‌. எங்கள்‌ 
குலச்செய்திகளை சொன்னோம்‌. அவர்‌ அதை 
விழையவில்லை. அஸ்தினபுரியிலும்‌ 
இந்திரப்பிரஸ்தத்திலும்‌ நிகழ்வன எதையும்‌ அவர்‌ 
செவிகொள்ளவில்லை. ஒருமுறை எங்கள்‌ குடிமூத்தவர்‌ 
ஒருவர்‌ எங்கள்‌ குலக்கதை ஒன்றை சொன்னார்‌. 
கங்கர்குலத்தவளாகிய கெளதமி என்னும்‌ முதுமகளின்‌ 
கதை அது. அவள்‌ மைந்தன்‌ நாகம்‌ கடித்து நஞ்சேறி 
இறந்தான்‌. அவள்‌ துயருற்றிருக்கையில்‌ அர்ஜுனகன்‌ 
என்னும்‌ வேடன்‌ அவளிடம்‌ அந்நாகத்தை சுருக்கிட்டு 
பிடித்துக்‌ கொண்டுவந்து அளித்து நீ உன்‌ பழியை 
தீர்த்துக்கொள்‌ என்றான்‌. அவள்‌ அவனிடம்‌ வாழ்வின்‌ 
நெறியை சாவு எவ்வண்ணம்‌ வகுக்கிறது என்று 
விரித்துரைத்தாள்‌.” 


“அந்நெறிநூலைக்‌ கேட்டதும்‌ பிதாமகர்‌ 
எதிர்வினையாற்றினார்‌. மெல்ல முனகி விழிதிறந்து 
அந்நூலில்‌ கூறப்பட்ட நெறித்தொகை முதன்மையான 
ஒன்று, அதை முறைப்படுத்திச்‌ சொல்க என எங்களுக்கு 
ஆணையிட்டார்‌. நாங்கள்‌ எங்கள்‌ குலப்பாடகரை 
வரவழைத்து அதை பாடலாக சொல்கோத்தோம்‌. மீண்டும்‌ 
அவர்‌ முன்‌ அதை ஓதியபோது அவர்‌ விரும்பி கேட்டார்‌. 
முகம்‌ மலர்ந்து ஆம்‌ ஆம்‌ ஆம்‌ என்று மும்முறை 
சொன்னார்‌. அதை எங்கள்‌ குலத்திற்குக்‌ கொண்டுசென்று 
பிதாமகரின்‌ சொல்‌ பெற்ற நெறிநூல்‌ என அறிவித்தோம்‌. 
அதன்பின்‌ இல்லறத்தை வகுத்துரைக்கும்‌ சுதர்சனனின்‌ 
கதையை அவர்‌ முன்‌ பாடினோம்‌. அதையும்‌ அவர்‌ 
ஏற்றருளினார்‌.” 


“அதன்பின்‌ கண்டுகொண்டோம்‌, பிதாமகர்‌ நாடுவது 
நெறிநூல்களையே என்று. ஆகவே எங்கள்‌ குடியின்‌ 
ஊர்கள்‌ அனைத்திற்கும்‌ தூதனுப்பி பாடகர்களை 
வரச்சொன்னோம்‌. அவர்கள்‌ பிதாமகர்‌ முன்‌ அமர்ந்து 
நெறிநூல்களை பாடச்செய்தோம்‌. அவர்‌ சொல்‌ சொல்‌ 
எனக்‌ கேட்டு ஏற்றார்‌. ஒரு சொல்லில்‌ உடன்பாடில்லை 
என்றால்கூட உடலை அசைத்து எதிர்வினையாற்றினார்‌. 
கால்கட்டைவிரல்‌ அசைந்தால்‌ அச்சொல்‌ 
மாற்றப்படவேண்டும்‌. கைகளின்‌ கட்டைவிரல்‌ 
அசைந்தால்‌ அந்நெறியே மாற்றப்படவேண்டும்‌. தலை 
அசைந்தால்‌ அந்நூலே ஒவ்வாதது. முகம்‌ மலர்ந்து ஆம்‌ 


என்று உரைத்தால்‌ அந்நூல்‌ அவரால்‌ 
ஏற்றுக்கொள்ளப்பட்டது.” 


“அவ்வண்ணம்‌ இங்கே சென்ற மாதங்களில்‌ உயர்ந்த 
கதைகளினூடாக வாழ்வின்‌ பொருளையும்‌ மீட்பின்‌ 
வழிகளையும்‌ உசாவி வகுத்துரைக்கும்‌ 
இருநூற்றெண்பத்திரண்டு நெறிநூல்கள்‌ அவர்‌ முன்‌ 
ஓதப்பட்டன. எங்கள்‌ குலநெறிகள்‌ முடிந்ததும்‌ வேறு 
குலங்களில்‌ இருந்து நெறிநூல்களை 
கொண்டுவரச்சொன்னோம்‌. பின்னர்‌ அயல்நிலங்களில்‌ 
இருந்தும்‌ தொலைநாடுகளில்‌ இருந்தும்‌ 
நெறிநூல்களுடன்‌ பாணர்களை அழைத்து 
வரச்சொன்னோம்‌. இங்கே குடிகள்‌ நடுவிலும்‌ 
அரசவைகளிலும்‌ பேசப்படும்‌ அனைத்து நூல்களும்‌ 
அவர்‌ முன்‌ வந்தாகவேண்டும்‌ என்பது நாங்கள்‌ 
வகுத்துக்கொண்ட நெறி.” 


“அந்த முந்நூற்று எண்பத்தெட்டு நூல்களில்‌ பிதாமகர்‌ 
ஏற்றுக்கொண்ட நூல்கள்‌ இருநூற்றுஎழுபத்திரண்டு.” 
நேற்று முன்நாள்‌ இங்கே இளைய யாதவர்‌ வந்திருந்தார்‌. 
அவர்‌ உரைத்ததே அறுதியான நெறிநூல்‌” என்றார்‌ 
மிருகாங்கன்‌. திகைப்புடன்‌ சுதமன்‌ “இளைய யாதவரா? 
இங்கா?” என்றார்‌. “ஆம்‌, அவர்‌ வருவார்‌ என பிதாமகர்‌ 
எதிர்பார்த்திருந்தார்‌ எனத்‌ தோன்றியது. காலையில்‌ 
தனியாக நடந்து வந்தார்‌. அவரை தொலைவிலேயே 
கண்டுவிட்டோம்‌. அவருடைய வருகையை 
உரைக்கும்பொருட்டு உள்ளே சென்றோம்‌. அப்போது 
பிதாமகர்‌ புன்னகை புரிந்துகொண்டிருந்தார்‌” என்றார்‌ 
இளம்‌ கங்கர்‌. 


“அவரை அழைத்து வா என்று பிதாமகர்‌ ஆணையிட்டார்‌. 
அவர்‌ உள்ளே சென்று அமர்ந்தார்‌. இருவரும்‌ 
பேசிக்கொள்ளவில்லை. அல்லது இருவரும்‌ 
எவ்வகையிலோ பேசிக்கொண்டிருந்திருக்கிறார்கள்‌. 
இளைய யாதவர்‌ நூல்‌ ஒன்றை சொல்லத்‌ தொடங்கினார்‌. 
அதை அருகமர்ந்து நாங்கள்‌ ஏடுபெயர்த்தோம்‌. 
ஒவ்வொரு சொல்லுக்கும்‌ தலையசைத்து அதை பிதாமகர்‌ 
ஏற்றார்‌. இளைய யாதவர்‌ நூலுரைத்து முடித்ததும்‌ 
பிதாமகர்‌ கைகளைக்‌ கூப்பியபடி இளைய யாதவரிடம்‌ 
யாதவரே என்‌ முன்‌ வந்து நிலைகொள்க என்றார்‌. 
இளைய யாதவர்‌ அவ்வண்ணமே சென்று நின்றார்‌. நீர்‌ 
எவரோ அவ்வண்ணமே தோன்றுக என்றார்‌ பிதாமகர்‌. 
இளைய யாதவர்‌ புன்னகைத்ததை கண்டேன்‌.” 


“பீஷ்ம பிதாமகர்‌ மெய்ப்பு கொண்டார்‌. அவர்‌ உடல்‌ 


சால்வையைப்‌ பற்றியபடி “நான்‌ பெண்களை 
வெறுக்கிறேன்‌. பெண்கள்‌ எல்லாருமே பசப்புகிறார்கள்‌. 
பொய்‌ சொல்கிறார்கள்‌... அவர்கள்‌...” என்று அர்ஜுனன்‌ 
மூச்சிரைத்தான்‌. “பெண்கள்மேல்‌ பெரும்‌ மோகம்‌ 
கொண்டவர்கள்‌ எல்லாருமே பெண்களை 
வெறுப்பவர்கள்தான்‌” என்று தருமன்‌ நகைத்தான்‌. 
“இல்லை... எனக்கு பெண்களை பிடிக்கவில்லை. நான்‌ 
வெறுக்கிறேன்‌” என்றான்‌ அர்ஜுனன்‌. “பார்த்தா, நீ 
பெண்களின்‌ நாயகன்‌. அதை நிமித்திகர்கள்‌ 
சொல்லிவிட்டார்கள்‌” என்று தருமன்‌ சிரித்தான்‌. 


“நான்‌ அன்னையை வெறுக்கிறேன்‌” என்றான்‌ 
அர்ஜுனன்‌ நின்று உதடுகளைக்‌ குவித்தபடி. அவன்‌ 
கண்களில்‌ கண்ணீர்‌ நிறைந்திருந்தது. “இல்லை. உன்‌ 
வாழ்நாள்‌ முழுக்க நீ அவளை வழிபடுவாய்‌. பிறிதொரு 
பெண்ணையும்‌ அவள்‌ இடத்திலே வைக்கமாட்டாய்‌. நாம்‌ 
ஐவரும்‌ அப்படித்தான்‌. சக்ரவர்த்தினிகளுக்கு 
மைந்தர்களாகப்‌ பிறந்ததன்‌ விளைவு அது” என்றான்‌ 
தருமன்‌. “ஆனால்‌ நீ ஒன்றை உணரவேண்டும்‌, 
அன்னையரும்‌ பெண்கள்தான்‌.” 


அர்ஜுனன்‌ கண்கள்‌ சுருங்கின. தருமன்‌ விழிகளைத்‌ 
திருப்பி “கங்கையை மதிப்பிடும்‌ அளவுக்கு 
கரைமரங்களுக்கு வேர்கள்‌ இல்லை என்று 
கற்றிருக்கிறேன்‌. அதைத்தவிர நான்‌ ஒன்றும்‌ 
சொல்வதற்கில்லை” என்றான்‌. அர்ஜுனன்‌ ஏதோ 
சொல்லவந்தபின்‌ தணிந்தான்‌. 


கிருபர்‌ அவர்களை நோக்கி கைநீட்டி அழைத்தார்‌. 
தருமன்‌ அவர்‌ அருகே சென்று வணங்கினான்‌. 
அர்ஜுனன்‌ பின்னால்‌ சென்று நின்று மெல்லியகுரலில்‌ 
“வணங்குகிறேன்‌ ஆசிரியரே” என்றான்‌. “வெற்றியும்‌ 
நல்வாழ்வும்‌ அமைக” என்று வாழ்த்திய கிருபர்‌ 
விதுரரிடம்‌ “நானே மாலையில்‌ சென்று 
பீஷ்மபிதாமகரைக்‌ கண்டு வணங்குகிறேன்‌. அவரது 
ஆணைப்படி செய்யலாம்‌” என்றார்‌. 


விதுரர்‌ கிருபரை வணங்கிவிட்டு தருமனிடம்‌ “நான்‌ 
பீஷ்மபிதாமகரைச்‌ சந்திக்கச்‌ செல்கிறேன்‌ தருமா. 
உனக்குரிய ரதத்தை அனுப்புகிறேன்‌” என்றார்‌. அவர்‌ 
செல்கையில்‌ அர்ஜுனனை அணுகும்போது காலடிகள்‌ 
மெல்லத்தயங்குவதை தருமன்‌ கண்டான்‌. அர்ஜுனன்‌ 
தன்‌ கையிலிருந்த வில்லை நோக்கி குனிந்திருந்தாலும்‌ 
உடலால்‌ அவரைப்‌ பார்த்துக்கொண்டிருந்தான்‌. 
அவனைத்‌ தாண்டிச்சென்றபோது விதுரரின்‌ நடை 


துடிப்பு எழுந்து அடங்கியது. விழிநீர்‌ வழிய அவர்‌ பாடல்‌ 
என ஒன்றை சொன்னார்‌. அவ்வண்ணம்‌ ஒரு செய்யுளை 
அவர்‌ சொல்வார்‌ என நாங்கள்‌ 
எதிர்பார்த்திருக்கவில்லை. எனவே எவரும்‌ 
எழுதிக்கொள்ளவில்லை. பின்னர்‌ நாங்கள்‌ 
ஒவ்வொருவரும்‌ நினைவுகூர்ந்த சொற்களைக்கொண்டு 
அப்பாடலை மீட்டமைத்தோம்‌. இளைய யாதவர்‌ அவரை 
வாழ்த்திவிட்டு ஒரு சொல்லும்‌ உரைக்காமல்‌ நடந்து 
விலகினார்‌. பிதாமகரின்‌ சொற்கள்‌ அடங்கின. விழிகள்‌ 
மூடின. எல்லா நரம்புகளும்‌ ஓயத்தொடங்கின. 
கால்விரல்களிலிருந்து உடல்‌ குளிர்‌ அடையலாயிற்று” 
என்றார்‌ இளைய கங்கர்‌. 


“இந்த இருநூற்றுஎழுபத்திரண்டு நெறிநூல்களையும்‌ 
ஓற்றை நூல்தொகை என எழுதிச்சேர்க்கலாம்‌ என 
எங்கள்‌ குலக்குழு முடிவு செய்தது” என்று மிருகாங்கன்‌ 
சொன்னார்‌. “அவற்றை இப்போது தொகுத்து ஏடுகளில்‌ 
எழுதிக்கொண்டிருக்கிறார்கள்‌. பிதாமகர்‌ உரைத்த 
இறுதிப்பாடல்‌ அந்நூல்களை நிறுவுகிறது என்பதனால்‌ 
இப்போது நிறுவுசொல்‌ என்றே அந்நூல்கள்‌ 
கருதப்படுகின்றன. அனுசாசன நிரை என்றே அவற்றுக்கு 
பெயர்‌ இட்டிருக்கிறோம்‌” என்றார்‌ இளம்‌ கங்கர்‌. 


மிருகாங்கன்‌ “பிதாமகர்‌ ஏற்பையும்‌ மறுப்பையும்‌ 
எவ்வண்ணம்‌ நிகழ்த்துகிறார்‌ என்பது எங்களுக்கு 
திகைப்பூட்டுவதாகவே இருந்தது. அவர்‌ முதன்மை 
நெறிநூல்கள்‌ பலவற்றை மறுத்து விலக்கினார்‌. 
கேட்டதுமே மெய்யென்று தோன்றுபவை. கிருதயுகத்தின்‌ 
ஒளிபடிந்தவை. அவர்‌ ஏற்ற நூல்கள்‌ பல எளியவை, 
கிராதரும்‌ நிஷாதரும்‌ கடைக்கொள்பவை. 
தொன்மையான அசுரப்பேரரசர்களும்‌ 
அரக்கர்குடித்தலைவர்களும்‌ வகுத்த நூல்களும்‌ 
அவற்றில்‌ உண்டு. எங்கள்‌ குழப்பம்‌ மிகுந்தபடியே 
வந்தது. ஆனால்‌ மறுசொல்லின்றி செவிகொண்டோம்‌. 
முறைப்படி இவற்றைத்‌ தொகுத்தபோதுதான்‌ 
உணர்ந்தோம்‌, இந்நூல்களினூடாக எழுவது எழும்‌ 
கலியுகத்திற்கான நெறி என்று” என்றார்‌. 


“கிருதயுகத்திலும்‌ திரேதாயுகத்திலும்‌ துவாபர யுகத்திலும்‌ 
இருந்து எவையெல்லாம்‌ கலியுகத்திற்கு 
வந்துசேரவேண்டுமோ அவற்றை மட்டுமே பிதாமகர்‌ 
கொண்டார்‌. எவை கலியுகத்தில்‌ மாற்றாக 
பொருள்படாதமையுமோ அவற்றை. கலியுகத்திற்கான 
நெறிகளை மண்ணிலிருந்தும்‌ நீரிலிருந்தும்‌ 
கண்டடைந்தார்‌. அவை ஒன்றென ஆக்கப்பட்டதே இந்த 


நிறுவுசொல்‌ என்னும்‌ நூல்தொகை. எழுயுகத்திற்கான 
அறம்‌ பொருள்‌ இன்பம்‌ வீடு என நான்கையும்‌ அறுதிபடச்‌ 
சொல்லும்‌ பிறிதொரு நெறிநூல்‌ இல்லை என்று 
துணிந்தோம்‌” என்றார்‌ மிருகாங்கன்‌. 

“பிதாமகரின்‌ அந்த அனுசாசனப்‌ பாடல்‌ என்ன?” என்றார்‌ 
சுதமன்‌. “பாடுக!” என்றார்‌ மிருகாங்கன்‌. இளம்‌ கங்கர்‌ 
கைகூப்பி கண்மூடி அந்தப்‌ பாடலை சொன்னார்‌: 
நன்மை தீமைகள்‌ 

அசைவன அசையாதவை 

அனைத்தும்‌ அவனே என்று அறிக! 

நிகழ்வனவும்‌ வருவனவும்‌ 

அனைத்தும்‌ அவனே எனத்‌ தெளிக! 
உடல்கொண்டோருக்கு 

இறுதிக்கணத்தில்‌ காலவடிவம்‌ என எழுபவன்‌ 

நாம்‌ அறியாதன அனைத்தும்‌ ஆன முழுமை 
சிறந்தவை நலம்‌ அளிப்பவை 

இன்ப துன்பங்களும்‌ 

எண்ணித்தொட முடியாத அவனே என உணர்க! 
அவனைவிட மேலான ஒன்றில்லை 

சொல்லப்பட்ட இவையனைத்தும்‌ அவனே 
சொல்லப்படாதவையும்‌ அவனே 

புடவிப்பெருக்கின்‌ 

தோற்றமும்‌ துலக்கமும்‌ மறைவும்‌ அவனே 
பழுதற்றவன்‌ 

மேலானவன்‌ 

வீடுபேற்றை விரும்புபவனுக்கு பற்றுக்கோல்‌ ஆனவன்‌ 


அழிவற்றவனாகிய நாராயணன்‌. 


அறிக நெஞ்சே! 
பணிக! 


ஆம்‌ அவ்வாறே ஆகுக! 


சுதமன்‌ தலைகுனிந்து அச்சொற்களை மீண்டும்‌ உளம்‌ 
மீட்டியபடி அமர்ந்திருந்தார்‌. இளம்‌ கங்கர்‌ “இறுதியாக ஒரு 
நாகசூதன்‌ வந்தான்‌. ஒரு அரசப்பெருநாகம்‌ 
வெடிப்பிலிருந்து கிளம்பி தொலைவில்‌ அணுகி 
வருவதைக்‌ கண்டதும்‌ அஞ்சி அதை எவ்வகையிலாவது 
தடுத்து நிறுத்த முடியுமா என்று பார்த்தோம்‌. அதை 
நோக்கி ஓடியபோது அது மறைந்தது. எவ்வண்ணம்‌ 
மறைந்தது என்று எண்ணி சூழ நோக்கியபோது அந்த 
நாகசூதன்‌ வேலிவாயிவில்‌ நின்றிருக்கக்‌ கண்டோம்‌. 
அருகே வந்து அவனைத்‌ தடுப்பதற்குள்‌ அவன்‌ உள்ளே 
சென்றுவிட்டான்‌. நாங்கள்‌ அவனைத்‌ தொடர்ந்து 
உள்ளே சென்றோம்‌” என்றார்‌. சுதமன்‌ திகைப்புடன்‌ 
ஏறிட்டுப்‌ பார்த்தார்‌. மிருகாங்கன்‌ தொடர்ந்தார்‌. 
“பிதாமகர்‌ அப்போது தனிமையில்‌ கிடந்தார்‌. அவன்‌ 
அவர்‌ அருகே அமர்ந்திருந்தான்‌. அவர்கள்‌ ஒன்றும்‌ 
பேசிக்கொள்ளவில்லை. ஆனால்‌ அவர்களுக்குள்‌ ஓர்‌ 
உரையாடல்‌ நிகழ்ந்துகொண்டிருப்பதாகத்‌ தோன்றியது. 
அவர்கள்‌ ஒருவரை ஒருவர்‌ உணர்ந்தபடி அங்கே 
திகழ்ந்தனர்‌. ஒருநாழிகைப்பொழுது. அதன்பின்‌ அவன்‌ 
எழுந்துகொண்டான்‌. பெருமூச்சுடன்‌ வணங்கிவிட்டு 
திரும்பிச்‌ சென்றான்‌. அவன்‌ வெளியே வந்தபோது 
அவன்‌ விழிகளை கண்டோம்‌. நாகவிழிகள்‌, இமையா 
மணிகள்‌. அவன்‌ எங்களை அறியவே இல்லை. அவன்‌ 
இந்தத்‌ திறந்தவெளியில்‌ இறங்கிச்‌ சென்று மறைந்தான்‌. 
அவன்‌ நாகமென ஆகி மறைவான்‌ என எண்‌ 
காத்திருந்தோம்‌. அவன்‌ காட்டின்‌ எல்லைவரை 
தெரிந்தான்‌. பின்னர்‌ மறைந்துவிட்டான்‌.” 


உள்ளிருந்து இளம்‌ மருத்துவன்‌ வெளிவந்து 
“அரசத்தூதர்‌ எவர்‌?” என்று கேட்டான்‌. சுதமன்‌ எழுந்து 
“நான்‌, ஆங்கிரீச குலத்தவனும்‌ சாமவேதியனுமாகிய 
சுமங்கலரின்‌ மைந்தன்‌ சுதமன்‌. அரசச்செய்தியுடன்‌ 
வந்தவன்‌” என்றார்‌. “அவரை நீங்கள்‌ சந்திக்கலாம்‌. 
உங்கள்‌ சொல்லை அவர்‌ செவிகொள்வார்‌ என்பதற்கான 
எந்த வாய்ப்பும்‌ இல்லை, ஆனால்‌ இன்னும்‌ 
சற்றுநேரத்திற்குள்‌ மட்டுமே நீங்கள்‌ அவரை சந்திக்க 
முடியும்‌” என்றான்‌ மருத்துவன்‌. சுதமன்‌ “அவர்‌ 
உடல்நிலை...” என்றார்‌. மருத்துவன்‌ “அவர்‌ உடல்நிலை 


முடிவை அடைந்துவிட்டது. அற நிருபர்‌; சூரியன்‌ 
வடக்குமுகம்‌ கொள்ளும்‌ பொழுதில்‌ உயிர்துறக்க அவர்‌ 
எண்ணியிருந்தார்‌. வடக்குமுகம்‌ இன்னும்‌ ஒரு 
நாழிகையில்‌ தொடங்கும்‌” என்றான்‌. 


சுதமன்‌ நெஞ்சு அதிர “ஆம்‌, அதைப்பற்றிக்கூட அங்கே 
பேசிக்கொண்டார்கள்‌” என்றார்‌. “வடக்குமுகம்‌ 
தொடங்குவதற்குள்‌ தூதுச்செய்தியை கூறுக! கூறும்‌ 
நிறைவு உங்களுக்கு அமையட்டும்‌” என்றான்‌ 
மருத்துவன்‌. “என்‌ பரிசு...” என்றார்‌ சுதமன்‌. “அமைச்சரே, 
நீங்கள்‌ இதற்குள்‌ உணர்ந்திருப்பீர்‌ என எண்ணினேன்‌. 
நீங்கள்‌ அவருடைய சாவுச்செய்தியை 
கொண்டுசெல்லும்பொருட்டே அனுப்பப்பட்டிருக்கிறீர்‌. 
மகரசங்கராந்தியை ஓட்டியே ராஜசூயம்‌ அங்கே 
எழவிருக்கிறது. அவர்களுக்கும்‌ தெரியும்‌, இது இன்று 
இங்கே நிகழும்‌ என்று” என்றார்‌ மிருகாங்கன்‌. 

[[ஙage]சுதமன்‌ உள்ளே நுழைந்தபோது 
நடுங்கிக்கொண்டிருந்தார்‌. அவர்‌ கைகள்‌ 
கூப்பியிருந்தன. கால்கள்‌ குழைந்தன. பதற்றத்தில்‌ 
முதலில்‌ உள்ளே என்ன திகழ்கிறதென்பதையே அவர்‌ 
கண்கொள்ளவில்லை. பின்னர்தான்‌ அந்த 
வேலிவட்டத்திற்குள்‌ ஓர்‌ உயரமான படுக்கையில்‌ 
மெலிந்து ஒடுங்கிய நீண்ட உடல்‌ மிதந்ததுபோல்‌ 
கிடப்பதை கண்டார்‌. அதன்‌ பின்னரே அது 
அம்புப்படுக்கை என்று உணர்ந்தார்‌. அம்புகள்‌ அவர்‌ 
உடலை தொடாமல்‌ தாங்கியிருப்பதுபோல, அவர்‌ 
காற்றில்‌ மிதந்து நிற்பதுபோல்‌ தோன்றியது. 


அவர்‌ முகமும்‌ தோளும்‌ தோல்‌ மட்கியதுபோல 
ஒளியிழந்திருந்தன. உடலில்‌ எங்கும்‌ தசையே 
இருப்பதாகத்‌ தெரியவில்லை. உடலெங்கும்‌ அம்புகள்‌ 
பதிந்து பொருக்கோடி சிறு புற்றுகள்போல்‌ 
எழுந்திருந்தன. தாடியும்‌ தலைமுடியும்‌ பெரும்பாலும்‌ 
உதிர்ந்திருந்தன. கைகளில்‌ நகங்கள்‌ வளர்ந்து 
சுருண்டிருந்தன. கால்களின்‌ நகங்களும்‌ அவ்வாறே 
வளர்ந்து சுருள முடியும்‌ என்பதை சுதமன்‌ 
அப்போதுதான்‌ உணர்ந்தார்‌. அவர்‌ முள்ளில்‌ வந்து 
படிந்த சருகு போலிருப்பதாக அவர்‌ எண்ணிக்‌ 
கொண்டார்‌. 


அவர்‌ உடலில்‌ உயிர்‌ இருப்பதாகத்‌ தெரியவில்லை. 
சுதமன்‌ வானை நோக்கினார்‌. கதிர்‌ வடமுகம்‌ எழுவது 
நாளை. நாளை முதல்தான்‌ ராஜசூய விழா 
தொடங்குகிறது. ஆனால்‌ இன்றே அந்நாள்‌ 
இலக்கணப்படி தொடங்கிவிட்டது. இன்னும்‌ ஒரு 
நாழிகை. ஆனால்‌ அவர்‌ ஏற்கெனவே 
இறந்துவிட்டிருந்தார்‌. இல்லை, உயிர்‌ இருப்பதாகவே 
அகம்‌ சொல்கிறது. எந்தத்‌ தடயமும்‌ இல்லை, ஆனால்‌ 
உள்ளம்‌ அவ்வாறே ஆணையிடுகிறது. அவர்‌ முகத்தை 
கூர்ந்து நோக்கினார்‌. மூச்சு ஓடுவது தெரியவில்லை. 
நெஞ்சக்குழி அசைவற்றிருந்தது. 

அவர்‌ என்ன செய்வதென்று அறியாமல்‌ தயங்கி 
மருத்துவர்களை பார்த்தார்‌. “சொல்லுங்கள்‌” என்று முதிய 
மருத்துவர்‌ சொன்னார்‌. “அவருக்கு கேட்குமா?” என்று 


சுதமன்‌ கேட்டார்‌. அவர்‌ “இனி சொல்ல முடியாது” என்றார்‌. 
சுதமன்‌ மேலும்‌ மூச்சை இழுத்துத்தான்‌ தன்‌ சொற்களை 
கண்டடைந்தார்‌. “பிதாமகரே, நான்‌...” அவரால்‌ தன்னை 
அறிமுகம்‌ செய்துகொள்ள முடியவில்லை. அக்கணத்தில்‌ 
அச்சொற்கள்‌ பொருளில்லாதவை என்று தோன்றின. 
“அந்தணனாகிய நான்‌ அஸ்தினபுரியின்‌ அரசர்‌ 
யுதிஷ்டிரனின்‌ ஆணைப்படி இங்கு வந்துள்ளேன்‌” 
என்றார்‌. 


“அஸ்தினபுரியின்‌ இளையவர்‌ நால்வரும்‌ நான்கு 
வேள்விப்பரியுடன்‌ சென்று பாரதவர்ஷத்தை வென்று 
மீண்டிருக்கிறார்கள்‌. அதன்‌ நீட்சியாக நாளை 
எழவிருக்கும்‌ கதிர்மாறு நாளில்‌ அஸ்தினபுரியில்‌ ராஜசூய 
வேள்வி நிகழவிருக்கிறது. தந்தையெனும்‌ நிலையில்‌ 
தங்களுடைய அருட்சொல்‌ கோரப்படுகிறது” என்றார்‌. 
அவர்‌ இமைகள்‌ அசைவதை கண்டார்‌. அவர்‌ “ம்‌” 
என்றார்‌. அச்சொல்‌ அவர்‌ வாயிலிருந்து எழுவதா என 
சுதமன்‌ ஐயுற்றார்‌. அவரிடமிருந்தே எனத்‌ தெளிந்ததும்‌ 
பெருமூச்சுவிட்டார்‌. “என்னிடம்‌ அஸ்தினபுரியின்‌ அரசர்‌ 
ஒரு பரிசை அளித்து அனுப்பியிருக்கிறார்‌. அது 

ழ்த்திசையிலிருந்து இளையவர்‌ அர்ஜுனனால்‌ 
கொண்டுவரப்பட்டது. தங்களுக்குரியது அது என அரசர்‌ 
கருதினார்‌. உடன்‌ ஒரு செய்தியோலையும்‌ 
அளிக்கப்பட்டுள்ளது.” 


அவருடைய இமைகள்‌ அசைந்தன. சுதமன்‌ திரும்பி 
நோக்கினார்‌. மருத்துவர்கள்‌ வியப்படைந்ததுபோல்‌ 
தெரியவில்லை. கங்கர்களிடமும்‌ வியப்பு 
தென்படவில்லை. அவர்‌ ஓலையை எடுத்து உரத்த 
குரலில்‌ படித்தார்‌. அதன்பின்‌ தன்‌ இடையிலிருந்து அந்த 
புற்குழலை எடுத்தார்‌. பீஷ்மரின்‌ முகத்தில்‌ புன்னகை 
தெரிந்தது. சுதமன்‌ அது விழிமயக்கா என திகைத்தார்‌. 
திரும்பி அனைவரையும்‌ நோக்கினார்‌. 
புன்னகையேதான்‌. ஆனால்‌ உதடுகளில்‌ தசைகளில்‌ எந்த 
மாறுதலும்‌ நிகழவில்லை. மூடிய விழிகள்‌ மட்டும்‌ 
அசைந்துகொண்டிருந்தன. ஐயமே இல்லை, 
புன்னகைதான்‌. 


அவர்‌ அந்த புற்குழலை வாயில்‌ வைத்து “நான்‌ இதை 
மீட்டலாமா?” என்றார்‌. “ம்‌” என்று பீஷ்மர்‌ சொன்னார்‌. 
சுதமன்‌ இப்போது அவர்‌ குரலே என உறுதிகொண்டார்‌. 
அவர்‌ உள்ளம்‌ மலர்ந்தது. விந்தையான, அரிதான ஒரு 
நிகழ்வை அவர்‌ நிகழ்த்தவிருக்கிறார்‌. அதனுடாக அவர்‌ 
அரியவராக ஆகப்போகிறார்‌. அவரிடம்‌ சொற்கள்‌ 
பெருகும்‌. அவரைச்‌ சூழ்ந்தமர்ந்து அதை கேட்பார்கள்‌. 


இன்னும்‌ நெடுங்காலம்‌. அவர்‌ பிறவியின்‌ பொருளே 
அந்நிகழ்வை கண்டவர்‌, நிகழ்த்தியவர்‌ என்பதாக 
இருக்கலாம்‌. அவர்‌ அதை தன்‌ உதடுகளில்‌ வைத்து 
மூச்சை செலுத்தினார்‌. 


அதன்‌ கூரிய ஒலி எழுந்தபோதுதான்‌ குருக்ஷேத்ர 
வெளியெங்கும்‌ ஒரு பறவையின்‌ அசைவைக்கூட 
காணமுடியவில்லை என்பதை அவர்‌ நினைவுகூர்ந்தார்‌. 
காடு மிக அப்பால்‌ பச்சை நிழல்வரம்பு என தெரிந்தது. 
அங்கே காற்று ஓடும்‌ ஒலிகூட இங்கே கேட்கவில்லை. 
வெற்றுச்‌ செம்மண்‌ அலைவெளிக்குமேல்‌ பறவைகளின்‌ 
நிழல்கள்‌ கூட இல்லை. அங்கே பறவைகள்‌ உண்பதற்கு 
ஏதுமில்லை போலும்‌. எனில்‌ எந்தப்‌ பறவை இதை 
கேட்கும்‌? அவர்‌ மீண்டும்‌ மீண்டும்‌ மீட்டி குழல்‌ தாழ்த்தி 
செவிகூர்ந்தார்‌. பின்னர்‌ மீண்டும்‌ ஒரு முறை மீட்டினார்‌. 
ஒலி சுழன்று சுழன்று கலைந்து அமைந்தது. 


அப்போது ஒரு வானம்பாடியின்‌ குரல்‌ கேட்டது. அது தன்‌ 
குழலில்‌ இருந்து எழுந்தது என முதலில்‌ எண்ணினார்‌. 
பின்னர்‌ அவர்களில்‌ எவரேனும்‌ அவ்வொலியை 
எழுப்புகிறார்களா என்று நோக்கினார்‌. ஆனால்‌ 
அதற்குள்‌ அவர்‌ அப்பறவையை பார்த்துவிட்டார்‌. அது 
மூங்கில்மேல்‌ வந்தமர்ந்தது. பாடியபடி எழுந்து 
இன்னொரு மூங்கில்மேல்‌ அமர்ந்தது. மேலும்‌ எழுந்து 
காற்றில்‌ தாவி சிறகடித்து அருகே வந்து அமர்ந்து சிறகு 
பிரித்து அடுக்கி கூவியது. “ம்‌?” என்றார்‌ பீஷ்மர்‌. சுதமன்‌ 
பேசாமல்‌ நின்றார்‌. அவர்‌ உதடுகள்‌ அசைந்தன. 
மிருகாங்கன்‌ உரக்க “பிதாமகரே, நீங்கள்‌ அப்பறவையிடம்‌ 
உசாவலாம்‌” என்றார்‌. 


சுதமன்‌ அந்தப்‌ பறவையை பார்த்தார்‌. அது தன்‌ 
விழிமயக்கல்ல, மெய்யாகவே அங்கே ஒரு வானம்பாடி 
வந்து அமர்ந்திருக்கிறது. மென்மையான மண்சாம்பல்‌ 
நிற உடல்‌. சிறிய தலை. அதன்மேல்‌ ஏந்திய பூ என 
கொண்டை. பீஷ்மர்‌ மெல்ல முனகினார்‌. மிருகாங்கன்‌ 
அருகணைந்து அவர்‌ வாயருகே செவியை வைத்து 
சொற்களை கேட்டார்‌. பறவையை நோக்கி “யயாதி” 
என்றார்‌. பறவை “யயாதி” என்றது. பீஷ்மர்‌ அதை 
கேட்டார்‌. அவர்‌ முகம்‌ கூர்மைகொண்டு பின்‌ தளர்ந்தது. 
சற்றுநேரம்‌ கழித்து பீஷ்மரின்‌ உதடுகள்‌ அசைந்தன. 
மீண்டும்‌ செவிகொடுத்து திரும்பி மிருகாங்கன்‌ “புரு!” 
என்றார்‌. பறவை அதை திரும்பச்‌ சொல்லவில்லை. 
சிறகடித்து எழுந்து அமர்ந்தது. 


மீண்டும்‌ “புரு” என்றார்‌ மிருகாங்கன்‌. பறவை எழுந்து 


அமர்ந்தது. “புரு” என்றார்‌ மிருகாங்கன்‌. பறவை எழுந்து 
சிறகடித்து வீசியெறியப்பட்டதுபோல்‌ காற்றில்‌ தாவி 
அலைகளில்‌ எழுந்தமைந்து அப்பால்‌ பறந்தது. அது 
மறைவது வரை நோக்கிவிட்டு மிருகாங்கன்‌ “அது 
கூறவில்லை, பிதாமகரே” என்றார்‌. பீஷ்மரின்‌ முகத்தில்‌ 
புன்னகை உறைந்திருந்தது. விழிகள்‌ 
அசைவிழந்திருந்தன. மிருகாங்கன்‌ “பிதாமகரே...” 
என்றார்‌. சுதமன்‌ சற்று அருகே சென்றார்‌. மிருகாங்கன்‌ 
“மருத்துவரே” என அழைத்தார்‌. 


மருத்துவர்‌ அப்பால்‌ நின்று “விலகுக!” என்றார்‌. 
மிருகாங்கன்‌ விலக அவரை நோக்கி சுதமனும்‌ 
விலகினார்‌. மருத்துவர்‌ பீஷ்மரின்‌ கையைப்‌ பற்றி 
நாடியை நோக்கினார்‌. கழுத்திலும்‌ நெஞ்சிலும்‌ 
கைவைத்து இரு நாடிகளை நோக்கியபின்‌ “பொழுது 
கணக்கிடுக நிமித்திகரே, பிதாமகர்‌ மண்நீங்கினார்‌!” 
என்றார்‌. சுதமன்‌ தன்‌ நெஞ்சு அதிர்வதை 
கேட்டுக்கொண்டு நின்றார்‌. அவர்கள்‌ எவரும்‌ 
பதறவில்லை. அந்த நிகழ்வை பலமுறை நெஞ்சுக்குள்‌ 
ஒத்திகை பார்த்திருப்பார்கள்‌ என்று தெரிந்தது. 
ஒவ்வொருவரின்‌ பணியும்‌ நன்கு வரையறை 
செய்யப்பட்டிருந்தது. பழகிய சடங்கு என அனைத்தையும்‌ 
இயற்றினர்‌. 


மிருகாங்கன்‌ வெளியே சென்று மெல்லிய குரலில்‌ ஏதோ 
கூற அங்கே நின்றிருந்த இளைய கங்கர்‌ வலம்புரிச்‌ 
சங்கை எடுத்து வான்‌ நோக்கி அண்ணாந்து மும்முறை 
ஊதினார்‌. தொடர்ந்து கொம்புகள்‌ மும்முறை ஒலித்தன. 
மிக அப்பால்‌ ஒரு முரசு ஒலியெழுப்பியது. 
முரசொலியினூடாக செய்தி அஸ்தினபுரியை இன்னும்‌ 
சற்றுநேரத்தில்‌ சென்றடையும்‌ என சுதமன்‌ உணர்ந்தார்‌. 
நிமித்திகர்‌ “மிகச்‌ சரியாக வடக்குமுகம்‌ தொடங்கிய 
கணம்‌” என்றார்‌. மிருகாங்கன்‌ சென்று பீஷ்மரின்‌ 
கால்களைத்‌ தொட்டு சென்னி சூடினார்‌. மருத்துவர்களும்‌ 
நிமித்திகர்களும்‌ அவரை கால்‌ வணங்கினர்‌. கங்கர்கள்‌ 
நிரையென வந்து வணங்குவதை அவர்‌ நோக்கி நின்றார்‌. 
மிருகாங்கன்‌ “வணங்குக, அந்தணரே!” என்றார்‌. சுதமன்‌ 
சென்று பீஷ்மரின்‌ கால்களில்‌ தலை வைத்து 
வணங்கினார்‌. 


சுதமன்‌ மூச்சை இழுத்து வெளியே விட்டபடி தளர்ந்த 
காலடிகளுடன்‌ வெளியே வந்து நின்றார்‌. மிருகாங்கன்‌ 
அருகே வந்து “அரசருக்கு செய்தி சொல்லுங்கள்‌. 
கிளம்புங்கள்‌” என்றார்‌. “பிதாமகர்‌...” என்று சுதமன்‌ 
சொல்ல “அவரை இன்னும்‌ மூன்று நாழிகையில்‌ 


கங்கநாட்டுக்கு கொண்டு செல்வோம்‌. கொண்டு 
செல்வதற்குரிய அனைத்தும்‌ நெடுநாட்களாகவே 
ஒருக்கப்பட்டு காத்திருக்கின்றன. எங்கள்‌ குடிக்கு செய்தி 
முரசொலியாக சென்றுவிட்டது” என்றார்‌. 


“அரசரிடம்‌ ஒப்புதல்‌ பெறவேண்டாமா? அவருடைய 
முதற்குருதி, அவருடைய தந்‌ைத” என்றார்‌ சுதமன்‌. 
“இல்லை, அஸ்தினபுரிக்கு எங்கள்‌ குலம்‌ அளித்த 
கொடை, அதை நாங்கள்‌ மீட்டுக்கொள்கிறோம்‌” என்று 
மிருகாங்கன்‌ சொன்னார்‌. “அவர்‌ தன்னை கங்கையின்‌ 
சிறுதுணையாறு ஒன்றின்‌ கரையில்‌ 
நிலைநாட்டவேண்டும்‌ என ஆணையிட்டிருக்கிறார்‌. 
அங்கே அவருக்கான ஆலயம்‌ அமையும்‌. எங்கள்‌ 
குடிமுற்றங்களில்‌ அவர்‌ என்றுமென அமர்ந்திருப்பார்‌. 
எங்கள்‌ கொடிவழிகளால்‌ வணங்கப்படுவார்‌.” 


சுதமன்‌ தளர்ந்து காலோய்ந்து குடிலை சென்றடைந்தார்‌. 
அங்கே பாய்மேல்‌ உடலை எடையுடன்‌ அமர்த்தினார்‌. 
பின்னர்‌ கால்களை நீட்டிக்கொண்டார்‌. விடாயை 
உணர்ந்து எழுந்து நீர்‌ அருந்தினார்‌. மீண்டும்‌ எழுந்து 
அமர்ந்தார்‌. குடிலில்‌ இருந்து மரக்குடுவைகளில்‌ 
மூலிகைத்தேனை கொண்டு சென்றனர்‌. சுதமன்‌ 
எழுந்துகொண்டு “என்ன செய்கிறீர்கள்‌?” என்றார்‌. 
“எங்கள்‌ நிலத்திற்கு பிதாமகரைக்‌ கொண்டுசென்று 
சேர்க்க நான்கு நாட்களாகும்‌. ஆகவே உடலை 
பதப்படுத்தவேண்டும்‌. தேனும்‌ மெழுகும்‌ கொண்டு 
பதப்படுத்தும்‌ எங்கள்‌ குடிமருத்துவர்‌ இங்குதான்‌ சென்ற 
பல மாதங்களாக இருக்கிறார்‌” என்றார்‌. 

உள்ளே மூலிகையின்‌ மணம்‌ எழுந்தது. அது கசப்பு என 
மூக்குக்கு சொன்னது. சுதமன்‌ “நான்‌ கிளம்புகிறேன்‌” 
என்றார்‌. அப்பாலிருந்து முரசொலி எழுந்தது. அதை ஒரு 
கங்கன்‌ செவிகோட்டி கேட்டு மீள்‌ கொம்பொலி 
எழுப்பினான்‌. மிருகாங்கன்‌ அருகே ஓடிவந்து தாழ்ந்த 
குரலில்‌ கங்கர்மொழியில்‌ ஏதோ சொன்னார்‌. சுதமன்‌ 
“என்ன?” என்று கேட்டார்‌. “விந்தைதான்‌, ஆனால்‌ 
இத்தகைய விந்தைகள்‌ நிகழ்ந்துகொண்டே 
இருக்கின்றன” என்று மிருகாங்கன்‌ சொன்னார்‌. 


“பீஷ்ம பிதாமகர்‌ இளமையில்‌ கங்கையின்‌ ஒரு 
கிளையாற்றை அம்புகளால்‌ அறைந்து அணைகட்டி 
நிறுத்தியதாக கதை சொல்வார்கள்‌. அங்கே இன்று காலை 
மெய்யாகவே அணை ஒன்று உருவாகியிருக்கிறது. 
மானுடர்‌ சமைத்த அணை அல்ல. நீரணில்கள்‌ அதை 
உருவாக்கியிருக்கின்றன. நீர்‌ தேங்கி மேலேறியிருக்கிறது. 


பிதாமகரின்‌ ஆலயம்‌ அமையவேண்டிய இடம்‌ அது. 
காலையில்‌ அதை பார்க்கச்‌ சென்றவர்கள்‌ அந்த 
அணையைக்‌ கண்டு வியந்து ஊருக்கு ஓடிவந்து செய்தி 
சொன்னார்கள்‌. அச்செய்தி கிளம்பியதுமே அவர்‌ 
விண்புகுந்த செய்தி அவர்களை 
சென்றடைந்திருக்கிறது.” 


சுதமன்‌ பெருமூச்சுவிட்டார்‌. “நான்‌ கிளம்புகிறேன்‌” 
என்றார்‌. பின்னர்‌ எழுந்துகொண்டு தேரை நோக்கி 
சென்றார்‌. தேர்ப்பாகன்‌ தேரின்‌ அடியிலேயே 
அமர்ந்திருந்தான்‌. “செல்வோம்‌” என்று சொல்லி சுதமன்‌ 
ஏறிக்கொண்டார்‌. தேர்ப்பாகன்‌ ஏறி அமர்ந்த பின்‌ 
“இச்செம்மண்‌ பரப்புக்கு அடியில்‌ எலும்புக்கூடுகள்‌ 
நிறைந்துள்ளன, உத்தமரே” என்றான்‌. “நான்‌ ஒரு 
கைப்பிடி மண்ணை அகற்றிப்‌ பார்த்தேன்‌. சிரித்த முகம்‌ 
கொண்ட மண்டை ஓடு. எதை எண்ணி நகைத்தானோ 
இறைவனே அறிவார்‌.” 


சுதமன்‌ அவன்‌ சொற்களை செவிகொள்ளவில்லை. 
“இங்குள்ள அத்தனை வெடிப்புகளிலும்‌ நாகங்கள்‌ 
நெளிகின்றன. அவை நாக உலகுக்கான 
நுழைவாயில்கள்‌. நாம்‌ நாகங்களுக்குமேல்‌ 
சென்றுகொண்டிருக்கிறோம்‌.” சுதமன்‌ தன்னைச்‌ சூழ்ந்து 
முரசொலிகள்‌ சென்று கொண்டிருப்பதை கேட்டார்‌. 
தளர்ந்து தேர்த்தட்டில்‌ படுத்துக்கொண்டார்‌. 
[iage]சுதமன்‌ தேரில்‌ விழித்துக்கொண்டபோது 
யமுனைக்கரையை அடைந்திருந்தார்‌. “உத்தமரே, 
படித்துறை” என்று தேரோட்டி சொன்னான்‌. அவர்‌ 
இறங்கிக்கொண்டு காற்றில்‌ பறக்கும்‌ சால்வையுடன்‌ 
நின்றார்‌. யமுனையின்‌ கரிய நீர்‌ அந்திவெளிச்சத்தில்‌ 
ஒளிகொண்டிருந்தது. அதை நோக்கியபடி நின்றபோது 
அவர்‌ ஓர்‌ உள எழுச்சியை அடைந்தார்‌. நேராக படகு 
நோக்கி சென்று அதன்‌ பலகை வழியாக ஏறி உள்ளே 
சென்று அமர்ந்தார்‌. படகோட்டி அவரிடம்‌ 
ச” உத்தமரே?” என்றான்‌. “கிளம்புக, 
மகதத்திற்கு” என்றார்‌. “அல்லது அதற்கும்‌ 
கீழே. அஸ்தினபுரிக்கு அல்ல.” 


“உத்தமரே...” என்று அவன்‌ அழைத்தான்‌. “செல்க! 
செல்க!” என்று சுதமன்‌ கூவினார்‌. “விரைக, விரைக!” 
படகோட்டி “நாம்‌ அஸ்தினபுரிக்கு திரும்பிச்‌ 
செல்லவேண்டும்‌, அரசாணை அது” என்றான்‌. “என்‌ பணி 
முடிந்துவிட்டது” என்று சுதமன்‌ சொன்னார்‌. “நான்‌ இனி 
எதற்கும்‌ கட்டுப்பட்டவன்‌ அல்ல. என்னை எவரும்‌ இனி 


தளர்ந்தது. அவர்‌ சென்று ரதத்தில்‌ ஏறிக்கொண்டார்‌. ரதம்‌ 
திரும்பும்போது மீண்டும்‌ அவர்‌ பார்வை வந்து 
அர்ஜுனனை தொட்டுச்‌ சென்றது. 


விதுரர்‌ விலகிச்‌ சென்றபின்‌ கிருபர்‌ மெல்ல நகைத்தபடி 
“பீஷ்மபிதாமகர்‌ வனவாசம்‌ முடிந்து வந்திருக்கிறார்‌. 
மைந்தர்களின்‌ கல்வி முறைப்படி அமைந்துள்ளதா 
என்று அறிய விரும்புகிறார்‌” என்றார்‌. “அரசர்களுக்கு 
படைக்கலக்‌ கல்வியே முதன்மைக்‌ கல்வி. அவர்கள்‌ 
கற்கும்‌ அரசு சூழ்தலும்‌ மதிசூ சூழ்தலும்‌ உறவுசூழ்தலும்‌ 
படைக்கலங்களின்‌ வழியாக வ கற்கப்படவேண்டும்‌. 
அக்கல்வியை ர ரப ஆற்றல்‌ எனக்கில்லை 
என்றே உணர்கிறேன்‌. அதை பிதாமகரே முன்வந்து 
செய்யவேண்டும்‌.” 


“அவர்‌ இப்போது மிக விடுபட்ட நிலையில்‌ இருக்கிறார்‌. 
எதையும்‌ அவர்‌ அறிந்துகொள்ள விழையவில்லை. 
எங்கும்‌ வருவதுமில்லை. தன்‌ 
படைக்கலப்பயிற்சியைக்கூட விட்டுவிட்டார்‌” என்றான்‌ 
தருமன்‌. “சொல்லப்போனால்‌ மைந்தர்களின்‌ 
பெயர்களைக்கூட அவர்‌ அறிந்திருக்கவில்லை.” கிருபர்‌ 
நகைத்து “கெளரவர்‌ நூற்றுவரின்‌ பெயர்களை 
நானுமறியேன்‌” என்றார்‌. 


அர்ஜுனன்‌ கிருபரை வணங்கி வில்லை எடுத்து 
நாணேற்றினான்‌. கிருபர்‌ “இலக்கு சூழ்ந்து அம்பு 

தொடு” என்றபின்‌ அவனருகே சென்று அவன்‌ பின்னால்‌ 
நின்றபம சொன்னார்‌ “தனுர்வேதம்‌ சதுஷ்பாதம்‌ என்று 
அழைக்கப்படுகிறது. தேர்‌, யானை, குதிரை, காலாள்‌ 
என்னும்‌ நான்கு வகைப்‌ படைப்யிற்சிகளுமே 
சதுஷ்பாதம்‌ எனப்படுகின்றன. வில்லேந்தியவன்‌ 
நான்குவகை படைகளைப்பற்றியும்‌ 
அறிந்திருக்கவேண்டும்‌ என்பது நெறி.” 


“ஏனென்றால்‌ படைக்கு ஒரு வில்‌ தேவையாகிறது” 
என்றார்‌ கிருபர்‌. “ரதமேறியவனை எதிர்கொள்ளும்‌ 
வில்லில்‌ ஒரேசமயம்‌ நான்கு நாண்கள்‌ 
கட்டப்பட்டிருக்கவேண்டும்‌. நான்குதொலைவுகளில்‌ ரதம்‌ 
ஒரேசமயம்‌ இருக்கமுடியும்‌. யானைப்படையை 
எதிர்கொள்ளும்‌ வில்லோ ஓங்கியதாகவும்‌ கனத்த 
யானைத்தோல்‌ நாண்கொண்டதாகவும்‌ இருக்கவேண்டும்‌. 
யானையின்‌ மத்தகத்தைப்‌ பிளக்கும்‌ அம்புகளை அதுவே 
செலுத்த முடியும்‌.” 


“குதிரைப்படையை குறுகிய விரைவான வில்லாலும்‌ 


எதிர்பார்க்கப்போவதில்லை. செல்க!” படகோட்டி 
“ஆனால்‌ நான்‌ அஸ்தினபுரியின்‌ எல்லைவரை மட்டுமே 
வரமுடியும்‌” என்றான்‌. “நன்று! எனில்‌ என்னை அடுத்த 
துறைமேடையில்‌ இறக்கிவிடுக!” அவன்‌ “உத்தமரே” 
என்றான்‌. “இது என்‌ ஆணை” என்றார்‌ சுதமன்‌. 
“அவ்வாறே” என படகோட்டி தலைவணங்கினான்‌. 


படகு நீரலைகளை மெல்ல கிழித்தபடி 
சென்றுகொண்டிருந்தது. அதன்‌ துடுப்புகள்‌ நீரை 
துழாவும்‌ ஒலி மட்டும்‌ கேட்டுக்கொண்டிருந்தது. மீன்கள்‌ 
தாவுவது போலவும்‌ நீரை மறந்து நினைவு நிலத்தை 
அடையும்போது ஏதோ விலங்கு நீரை நக்கி குடிப்பது 
போலவும்‌ அவ்வோசை உளமயக்கு அளித்தது. 
இருபுறமும்‌ காடுகள்‌ இருள்கொள்ளத்‌ 
தொடங்கியிருந்தன. பறவைக்கூட்டங்கள்‌ சுழன்று 
சுழன்று மரக்கூட்டங்களின்‌ மேல்‌ இறங்கின. அல்லது 
பறந்தெழுகின்றனவா? வானில்‌ செந்நிற முகில்கள்‌ 
அணைந்துகொண்டிருந்தன. ஓசை கணம்‌ கணமென 
மாறியது. ஒளி துளித்துளியென அணைந்தது. காலம்‌ 
உறைந்ததுபோல்‌ நின்றிருந்தது. 


அந்தியை அவர்‌ பார்த்தே நெடுநாட்களாகிறது என்று 
உணர்ந்தார்‌. விழிகளே தான்‌ என அவர்‌ 
நோக்கிக்கொண்டிருந்தார்‌. அஸ்தினபுரியை முற்றாக 
மறந்துவிட்டிருந்தார்‌. அது நினைவிலெழுந்தபோது 
கைமறதியாக எங்கோ வைத்துவிட்டதை 
எண்ணிக்கொண்டதுபோல்‌ அகம்‌ துணுக்குற்றது. 
அஸ்தினபுரி என்னும்‌ ஒன்று தன்னுள்‌ இல்லை என்பதை 
அவர்‌ உணர்ந்தார்‌. கோட்டை, முகமுற்றம்‌, நெடுஞ்சாலை, 
அங்காடி, காவல்மாடங்கள்‌, அரண்மனை என்றுதான்‌ 
நினைவுக்கு வந்தன. அவர்‌ மீள மீள அஸ்தினபுரியை 
நினைத்துக்கொண்டே இருந்தார்‌. எங்கு சென்றது அது? 
இத்தனை விரைவில்‌ அகன்றுவிடுமா? 


ஒரு கணத்தில்‌ உள்ளம்‌ முரசறைவு என அதிர்ந்தது. அவர்‌ 
அறிந்த அனைத்தும்‌ அவ்வண்ணம்‌ விலகிச்‌ செல்லலாம்‌. 
அவர்‌ பிறந்த குடி, அவருடைய அடையாளமென்றான 
குலம்‌. அவர்‌ கற்ற நூல்கள்‌, சேர்த்துக்கொண்ட 
அறிதல்கள்‌ அனைத்தும்‌ மறைந்துவிடக்‌ கூடும்‌. அவர்‌ 
திரும்பி வரவே முடியாதாகலாம்‌. ஒருபோதும்‌ மீளமுடியாத 
எழுகையா இது? எழுந்த பறவையின்‌ கால்களுக்குக்‌ கீழ்‌ 
மரம்‌ நிழலென்றாகி மறைந்துவிடும்‌ என்றால்‌? ஆனால்‌ 
கிளம்புபவர்கள்‌ எவராயினும்‌ மீண்டு வருவதில்லை. 
மீள்கையில்‌ விட்டுச்சென்றவை அங்கிருப்பதில்லை. 


அவர்‌ அஞ்சி உடல்நடுங்கினார்‌. கைகளை 
கோத்துக்கொண்டார்‌. “செல்க செல்க செல்க” என 
தனக்குத்தானே ஆணையிட்டுக்கொண்டார்‌. ஆனால்‌ 
அவர்‌ உடலில்‌ காய்ச்சல்‌ என வெப்பம்‌ ஏறியது. 
செல்லுமிடம்‌ அடியிலாதது. அறிந்திராத எதுவும்‌ 
முடிவிலாததே. அறிவு எனும்‌ ஒளிவட்டத்திற்குள்‌ 
இச்சிறுவாழ்க்கை. அறியாதவை இருள்வெளியென 
விண்மீன்‌ பெருக்கென குழந்த என்றன்‌. அங்கே 
செல்லும்‌ ஒரு துளி எங்கு சென்று விழும்‌? முடிவிலியில்‌, 
அடியிலில்‌. அச்சொல்லே அச்சுறுத்தியது. முடிவிலி, 
அடியிலி. இன்மை. அங்கே காத்திருப்பது இன்மை 
மட்டுமே. இருப்பென நான்‌ திரட்டிவைத்திருப்பன 
அனைத்தும்‌ அஸ்தினபுரியில்‌ நான்‌ ஈட்டியவை. அவை 
அழிந்துவிட்ட பின்‌ எவ்வண்ணம்‌ எஞ்சுவேன்‌? 


அவர்‌ எழுந்து நின்று கைநீட்டி “போதும்‌, நிறுத்து. நிறுத்து 
படகை!” என்றார்‌. படகோட்டி “உத்தமரே...” என்றான்‌. 
“மீளவும்‌ அஸ்தினபுரிக்கு... திரும்புக... அஸ்தினபுரிக்கே 
செல்க!” படகோட்டி “ஆணை” என்றான்‌. சுக்கானை 
திருப்பி படகை ஒருபக்கமாக துழாவி நீர்ப்பரப்பின்‌ 
மேலேயே வளைத்தான்‌. படகு ஒழுக்கில்‌ செல்கிறது. 
ஒருவேளை அதனால்‌ திரும்ப முடியாமலேயே போகலாம்‌. 
அது இவ்வொழுக்கிலேயே சென்று மறையலாம்‌. நான்‌ 
ஏற்கெனவே என்‌ அஸ்தினபுரியிலிருந்து அறுந்து 
உதிரத்தொடங்கிவிட்மருக்கலாம்‌. “விரைக விரைக!” 
என்று அவர்‌ கூவினார்‌. “விசைகொள்க! 
விரைவுகொள்க!” 


படகு திரும்பி எதிர்த்திசை நோக்கி செல்லத்‌ 
தொடங்கியதும்‌ அவர்‌ உளம்சோர்ந்து அமர்ந்தார்‌. 
பெருமூச்சுகளாக விட்டுக்கொண்டிருந்தார்‌. அங்கே 
அஸ்தினபுரி காத்திருக்கும்‌. கனிந்த அன்னைபோல, 
உணவுடன்‌ இன்சொல்லுடன்‌. அவர்‌ அமர்ந்தெழுந்த 
பீடங்கள்‌ அங்கே இருக்கும்‌. அவற்றில்‌ அவர்‌ உடல்பதிந்த 
மென்மையான தடம்‌ இருக்கும்‌. அவர்‌ உடலின்‌ இனிய 
வெம்மை எஞ்சியிருக்கும்‌. அவர்‌ ஈட்டிய அனைத்தும்‌ 
அங்குதான்‌ இருந்துகொண்டிருக்கும்‌. அவர்‌ எதையும்‌ 
இழக்கவில்லை. இழப்பதைப்போல அறிவின்மை 
வேறில்லை. 


எனில்‌ எதன்பொருட்டு இழக்கத்‌ துணிந்தேன்‌? 
ஏனென்றால்‌ அச்சார்வாகரின்‌ சொல்‌. எனக்கு 
மகிழ்வளிப்பதை செய்யும்படி சொன்னார்‌. அதுவே 
அறமும்‌ பொருளும்‌ வீடுபேறும்‌ என்றார்‌. எனக்கு அந்நகர்‌ 
மகிழ்வளிக்கவில்லை என எண்ணிக்கொண்டேன்‌. என்‌ 


மகிழ்வு விடுதலையில்‌ இருப்பதாக கற்பனை செய்தேன்‌. 
அவ்விடுதலை என்‌ எல்லைகளுக்கு அப்பால்‌ இருப்பதாக 
சொல்லிக்கொண்டேன்‌. அறிவின்மை, அறிவின்மையின்‌ 
எல்லை. சார்வாகரே, நீர்‌ அறிவிலி. நீர்‌ மாய நீர்‌ தேடி 
அலைந்து சாகும்‌ ஊழ்கொண்ட பேதை. தன்‌ மெய்யான 
மகிழ்வு எது என்று அறிந்தவர்‌ இங்கு எவர்‌? 
ஆணவத்தைக்‌ கடந்து சோம்பலைக்‌ கடந்து 
தனிமையைக்‌ கடந்து மெய்யான மகிழ்ச்சியை 
சென்றடைய எத்தனைபேரால்‌ இயலும்‌? 


ஆயிரத்தில்‌ ஒருவரால்‌. அவருக்கு மகிழ்ச்சி அக்கணமே 
தேடிவந்துவிடும்‌. அவரே துறவி. அவரே படிவர்‌. 
எஞ்சியோர்‌ மகிழ்வு இது என்று தேடிச்‌ சென்று அல்ல 
என்று அடைந்ததுமே தெளிந்து மேலும்‌ தேடிச்சென்று 
அறியாமலேயே அணைந்துவிட ஊழ்கொண்டவர்கள்‌. 
எளியோர்‌, கீழோர்‌, கட்டுண்டோர்‌, கனியாது உதிரும்‌ 
ஊழ்கொண்டோர்‌. அவர்‌ விம்மி அழத்தொடங்கினார்‌. 
அழுந்தோறும்‌ விம்மல்களும்‌ விசும்பல்களும்‌ ஏறி ஏறி 
வந்தன. படகோட்டி ஒரு சொல்‌ பேசாமல்‌ அவர்‌ அழுவதை 
நோக்கிக்கொண்டிருந்தான்‌. விண்ணகம்‌ மீன்களால்‌ 
பெருகியிருந்தது. காற்றுவெளியில்‌ குளிரலைகள்‌ 
நிறைந்திருந்தன. துடுப்புகளை நாவாக்கி ஆறு ஒற்றைச்‌ 
சொல்லை மீளமீள சொல்லிக்கொண்டிருந்தது. தன்‌ 
தேம்பல்‌ ஓசையை தானே கேட்டு அவர்‌ 
அழுதுகொண்டிருந்தார்‌. 


அவர்‌ அழுது அழுது ஓய்ந்து படகில்‌ மல்லாந்து படுத்தார்‌. 
உடல்‌ எடையற்றிருந்தது. மெல்லிய இனிமை உள்ளத்தில்‌ 
நிறைந்திருந்தது. சீழ்கட்டிய கட்டி உடைந்தபின்‌ எழும்‌ 
மெல்லிய எரிச்சலின்‌ தண்மை. அவர்‌ தன்னைக்‌ கடந்து 
ஒழுகிக்கொண்டிருந்த விண்மீன்களை 
நோக்கிக்கொண்டிருந்தார்‌. அவை எங்கோ என பெருகிச்‌ 
சென்றன. 

[image]lதீக்ஷ்ணன்‌ வீட்டுக்கு வந்தபோது இரவு 
பிந்திவிட்டிருந்தது. அவன்‌ அன்னை வாயிற்படியிலேயே 
அமர்ந்திருந்தாள்‌. அவன்‌ அவளை தொலைவிலேயே 
பார்த்தான்‌. மையச்சாலை ஒளியில்‌ மூழ்கி சிவந்த நதி 
என அலைகொண்டிருந்தபோதிலும்‌ அவன்‌ வாழ்ந்த 
தெரு அரையிருளில்‌ இருந்தது. மையச்சாலையின்‌ ஒளி 
கசிந்து அதன்‌ இரு முனைகளிலும்‌ பரவியிருந்தது. 
அவனுடைய வீடு முற்றிருளில்‌ ஒற்றை பிறைவிளக்குச்‌ 
சுடர்‌ விழியென திகழ்ந்திருக்க கதவுகள்‌ வாய்திறந்து 
அமைந்திருந்தது. அத்தெருவில்‌ அவ்வேளையில்‌ 
மானுடர்‌ எவருமே இருக்கவில்லை. முற்றாக 
கைவிடப்பட்டதுபோல்‌ அது கிடந்தது. 


சாலையின்‌ மையத்தில்‌ இருந்த கற்தூண்மேல்‌ பீதர்நாட்டு 
பளிங்கு விளக்கு புன்னைக்காய்‌ எண்ணையில்‌ 
எரிந்துகொண்டிருந்தது. பின்னிரவில்‌ அதன்‌ பளிங்குச்‌ 
சுவர்கள்‌ கருமைகொண்டு ஒளி மங்கியிருந்தன. 
தூணுக்குக்‌ கீழே சிந்திய செந்நீர்‌ என வெளிச்சம்‌. 
சாலையின்‌ முழக்கத்தையும்‌ பரபரப்பையும்‌ கண்டு 
அஞ்சிய தெருநாய்கள்‌ அங்கே அடைக்கலம்‌ 
புகுந்திருந்தன. அவை அந்த ஒளிவட்டத்திற்கு அப்பால்‌ 
இருளில்‌ வெவ்வேறு மூலைகளில்‌ உடல்களை 
சுருட்டிக்கொண்டு படுத்திருந்தன. 
காவல்பொறுப்பிலிருந்த நாய்கள்‌ மட்டும்‌ ஒளிப்பரப்பை 
நோக்கியபடி முன்கால்களை ஒன்றன்மேல்‌ ஒன்று போட்டு 
விழிகள்‌ இருளில்‌ கங்குகள்போல்‌ மின்ன 
அமர்ந்திருந்தன. அவற்றின்‌ கண்களுக்கு நடுவே அந்த 
ஒளிப்பரப்பு ஒழிந்த கூத்துமேடை எனத்‌ தெரிந்தது. 


பிறைவிளக்கு அன்னையின்‌ தலைக்குப்‌ பின்னால்‌ 
இருந்தது. அவளுடைய கூந்தலிழைகள்‌ செந்நிறமாக 
சுடர்விட்டன. அவள்‌ நிழலுருவெனத்‌ தெரிந்தாள்‌. 
தீக்ஷ்ணன்‌ இல்லத்தை அணுகுந்தோறும்‌ 
நடைதளர்ந்தான்‌. அன்னையின்‌ தோற்றம்‌ அவனுக்கு 
கசப்பூட்டியது. அவன்‌ இல்லம்‌ திரும்பியது 
அன்னைக்காகத்தான்‌. நகரில்‌ 
அலைந்துகொண்டிருந்தபோது அன்னை காத்திருப்பாள்‌ 
என்ற எண்ணம்‌ குளிர்ந்த ஊடுருவலென அவன்‌ 


வயிற்றில்‌ புகுந்தது. அதை தவிர்க்க முயன்று 
தெருக்களின்‌ கொண்டாட்டங்களில்‌ திளைக்க 
முற்பட்டபோதிலும்‌ அது அவனுள்‌ உறுதியாக வளர்ந்தது. 
ஒரு கட்டத்தில்‌ அதன்‌ எடையை தாளமுடியாமல்‌ 
ஆகியது. கன்‌ அவன்‌ திரும்பிவந்தான்‌. ஆனால்‌ 
அன்னையின்‌ காத்திருப்பைக்‌ கண்டதுமே அவளை 
வசைபாடி சிறுமைசெய்யவேண்டும்‌ என்ற வெறி 
எழுந்தது. சினத்தில்‌ அவன்‌ உடல்‌ நடுங்கியது. படிகளில்‌ 
ஏறும்போது அவன்‌ காலடியோசையில்‌ அது 
எதிரொலித்தது. 


தீக்ஷ்ணன்‌ அவளிடம்‌ ஒரு சொல்கூட பேசாமல்‌ 
திண்ணையில்‌ ஏறி உள்ளே சென்றான்‌. அன்னை எழுந்து 
உள்ளே வந்தாள்‌. அவள்‌ உடலின்‌ எலும்புகளின்‌ ஓசை 
கேட்டது. அவன்‌ தன்‌ சிற்றறைக்குள்‌ சென்று மஞ்சத்தில்‌ 
அமர்ந்துகொண்டான்‌. அன்னை அவனருகே வந்து 
நின்றாள்‌. அவன்‌ நிமிர்ந்து நோக்காமல்‌ 
அமர்ந்திருந்தான்‌. அன்னை தாழ்ந்த குரலில்‌ “அன்னம்‌ 
கொண்டுவருகிறேன்‌” என்றாள்‌. “வேண்டாம்‌” என்று 
அவன்‌ சொன்னான்‌. “நான்‌ உண்டுவிட்டே.ன்‌.” அன்னை 
சிலகணங்கள்‌ பொறுத்து “நான்‌ அறிவேன்‌, நீ 
உண்ணவில்லை” என்றாள்‌. அவன்‌ சீற்றத்துடன்‌ எழுந்து 
“நான்‌ உண்ணவில்லை என நீ அறிந்தாயா? நான்‌ 
சொல்வது பொய்யா? நிறுவவேண்டுமா நான்‌? என்‌ 
நெஞ்சைப்‌ பிளந்து பார்க்கவேண்டுமா உனக்கு?” என்று 
கூவினான்‌. அன்னை தலைகுனிந்து நின்றாள்‌. 
அவளுக்குப்‌ பின்னால்‌ விளக்கின்‌ ஒளியிருந்தமையால்‌ 
முகம்‌ தெரியவில்லை. ஆனால்‌ விழிநீர்‌ உதிர்வது 
தெரிந்தது. 


அவன்‌ அவளுடைய மெல்லிய விசும்பலோசையை 
கேட்டான்‌. “ம்‌” என்றான்‌. பின்னர்‌ மீண்டும்‌ “ம்‌” என்றான்‌. 
அன்னை “ஏன்‌ இப்படி இருக்கிறாய்‌? என்ன ஆயிற்று 
உனக்கு? இந்த நகரே கொண்டாடிக்கொண்டிருக்கிறது” 
என்றாள்‌. “நானும்‌ கிளம்புகிறேன்‌. நானும்‌ 
கொண்டாடிவிட்டு வருகிறேன்‌...” என்று அவன்‌ 
பற்களைக்‌ கடித்தபடி சொன்னான்‌. “மூக்குவார 
கள்ளருந்துகிறேன்‌. பரத்தையரிடம்‌ ஆடிவிட்டு 
மீள்கிறேன்‌. நிறைவா உனக்கு?” அன்னை ஒன்றும்‌ 
சொல்லவில்லை. அவன்‌ அவளையே 
நோக்கிக்கொண்டிருந்தான்‌. விழவொழிந்த ஆலயம்‌ 
என்னும்‌ சொல்‌ நெஞ்சில்‌ எழுந்தது. எந்த நூலில்‌ வரும்‌ 
ஒப்புமை? அவன்‌ உள்ளம்‌ தணிந்தது. “செல்க, பால்கஞ்சி 
மட்டும்‌ கொண்டுவருக!” என்றான்‌. அன்னை 
பெருமூச்சுடன்‌ திரும்பிச்‌ சென்றாள்‌. 


அவன்‌ கண்களை மூடிக்கொண்டான்‌. நகரின்‌ 
கொந்தளிப்பான அசைவுகளும்‌ ஒளிப்பெருக்கும்‌ 
கண்களுக்குள்‌ எஞ்சியிருந்தன. அவன்‌ பெருமூச்சுவிட்டு 
கண்களைத்‌ திறந்து எதிர்ச்சுவரை 
பார்த்துக்கொண்டிருந்தான்‌. சுவரிலிருந்த காரை 
பெயர்ந்த வடுக்கள்‌ ரிஷிகளின்‌ முகங்களாயின. அவன்‌ 
அவற்றை விழிதொட்டு விழிதொட்டு சந்தித்தான்‌. உரு 
அடைந்தன, விழி கொண்டன, நோக்கு தெளிந்தன, 
சொல்கொண்டன. அவன்‌ அவற்றையே 
நோக்கிக்கொண்டிருக்க அன்னை கஞ்சிக்குடுவையுடன்‌ 
வந்து நின்றாள்‌. அவள்‌ காலடியோசை கேட்டு அவன்‌ 
திடுக்கிட்டு திரும்பிப்‌ பார்த்தான்‌. அக்கலயத்தை வாங்கி 
ஒரே மூச்சில்‌ அருந்தினான்‌. “சுடும்‌... வெம்மை மிக்க 
கஞ்சி” என அன்னை பதறுவதற்குள்‌ குடுவையை 
திரும்ப அளித்துவிட்டான்‌. அன்னை அவனை 
திகைப்புடன்‌ பார்த்தாள்‌. 


அவன்‌ எழுந்து சென்று குறுந்திண்ணையில்‌ இருந்த 
சிறுகலத்து நீரில்‌ வாய்‌ கழுவி வந்தான்‌. மீண்டும்‌ 
மஞ்சத்தில்‌ அமர்ந்தான்‌. “படுத்துக்கொள்‌... துயில்க!” 
என்று அன்னை சொன்னாள்‌. அவன்‌ மஞ்சத்தில்‌ படுத்து 
கண்களை மூடிக்கொண்டான்‌. மிக அருகே வந்து 
கூர்கொண்டது ரிஷிமுகம்‌. கணாதரின்‌ முதிய விழிகள்‌ 
அவனை நோக்கின. “அறிவது எதை, மெய்மை என 
ஒன்றுண்டு என்றால்‌ அதற்கு ஏன்‌ இத்தனை 
விளக்கங்கள்‌?” அவன்‌ “புரியவைக்க” என்றான்‌. “அல்ல, 
பிழைப்புரிதல்களை களைய” என்றார்‌. “ஒவ்வொரு 
மெய்மையையும்‌ அடைந்த அக்கணமே மானுடர்‌ 
மறுக்கத்தொடங்குகிறார்கள்‌. அவர்களின்‌ 
அன்றாடத்திற்கு ஏற்ப திரிக்கிறார்கள்‌. அந்த மறுப்புக்கும்‌ 
திரிப்புக்கும்‌ எதிராகத்தான்‌ இத்தனை விளக்கங்கள்‌ 
தேவைப்படுகின்றன. ” அவன்‌ “ஆம்‌” என்றான்‌. “ஏன்‌ 
அவற்றை மறுக்கிறார்கள்‌?” என்று அவர்‌ மீண்டும்‌ 
கேட்டார்‌. அவன்‌ அவர்‌ விழிகளையே 
நோக்கிக்கொண்டிருந்தான்‌. 


“ஏனென்றால்‌ அம்மெய்மைகள்‌ முழுமையானவை 
அல்ல. அவை ஒருபக்கம்‌ உண்மை என்றிருக்கையில்‌ 
மறுபக்கம்‌ பொய்யென்றும்‌ போதா என்றும்‌ தோற்றம்‌ 
கொள்கின்றன.” அவன்‌ “ஆம்‌” என்றான்‌. “ஏன்‌? ஏன்‌ 
மெய்மைகள்‌ அவ்வண்ணம்‌ இருக்கின்றன?” அவன்‌ 
ஒன்றும்‌ சொல்லவில்லை. அவர்‌ உரக்க நகைத்து “அவை 
அடையப்படும்போதே அவ்வண்ணம்தான்‌ 
வந்தணைந்தன... மூடா, நீரிலல்ல நதியிலல்ல அழுக்கு, 
அள்ளிய கைகளில்தான்‌” என்றார்‌. அவன்‌ 


பெருமூச்சுவிட்டான்‌. “கைகள்‌ கறைபட்டவை. 
தன்னுணர்வால்‌, விழைவால்‌, அச்சத்தால்‌ கட்டுண்ட 
உள்ளத்தில்‌ வந்தமைகையில்‌ மெய்மை தன்னை 
சிதைத்துக்கொள்கிறது. வளைக்குள்‌ சென்று 
சுருண்டமையும்‌ நாகம்‌ பத்திவிரிக்க இயலாது.” 


அவன்‌ அவர்‌ சொல்வதையே நோக்கிக்கொண்டிருந்தான்‌. 
“அச்சத்திலிருந்து, விழைவிலிருந்து, 
தன்னுணர்விலிருந்து விடுதலை கொள்பவனுக்கு 
மட்டுமே மெய்மையை அள்ளும்‌ அகக்கலம்‌ அமைகிறது. 
அஞ்சியவனுக்கு அளிக்கப்படும்‌ மெய்மை படைக்கலமும்‌ 
கோட்டையும்‌ என்றாகும்‌. விழைவுகொண்டவனுக்கு அது 
கருவூலமென்றாகும்‌. தன்னுணர்வு கொண்டவனிடம்‌ 
சொற்குவை என்றாகும்‌. தன்னந்தனி நிற்பது, 
தானொன்றறிந்து இன்னும்‌ ஒருவருக்கு இயைவிக்கும்‌ 
மெய்மை என்பது தனியர்களுக்குரியது. தன்னிலும்‌ 
பிரிந்து தனித்தோர்‌. தனியென்று தருக்கினோர்‌. தானன்றி 
பிறிதொன்று தன்னைக்‌ கடந்ததை அன்றி ஒன்றை 
ஏற்காதோர்‌.” 


அவன்‌ புரண்டு படுத்து பெருமூச்சுவிட்டான்‌. அவன்‌ 
அறைச்சுவர்கள்‌ முழுக்க அவர்கள்தான்‌. 
பிரஹஸ்பதியின்‌ வழித்தோன்றல்கள்‌. சுக்ரர்‌, கபிலன்‌, 
கெளதமன்‌, தீக்ஷணன்‌, பரமேஷ்டி, அஜிதகேசகம்பளன்‌. 
அவர்களின்‌ சொற்களால்‌ சூழப்பட்டு அங்கே அவன்‌ 
துயின்று விழித்தான்‌. அவர்களிடமிருந்து 
தப்பும்பொருட்டு கிளம்பிச்‌ சென்றான்‌. அவர்களை 
இழந்த வெறுமை தாளாது திரும்பி வந்தான்‌. அவன்‌ 
எழுந்து அமர்ந்தான்‌. நீர்க்குடுவையை 
அரையிருளிலேயே கைநீட்டி எடுத்து குளிரக்குளிர 
குடித்தான்‌. தாடியில்‌ வழிந்த நீரை துடைத்தபின்‌ மீண்டும்‌ 
படுத்துக்கொண்டான்‌. பெருமூச்சுவிட்டான்‌. இவ்விரவில்‌ 
தீரா நோய்கொண்டவர்கள்‌ மட்டுமே படுக்கைகளில்‌ 
முடங்கிக்கிடப்பார்கள்‌. வலியுடன்‌ இயலாமையுடன்‌. நான்‌ 
கொண்டதும்‌ நோய்தான்‌ போலும்‌. 


சுவரில்‌ எழுந்த இளமையான படிவர்முகம்‌ ஒன்று 
அவனை அணுகியது. “மெய்யென்று ஒன்றிருந்தால்‌ 
எல்லா வழிகளும்‌ அங்கேதான்‌ செல்லும்‌. அதை 
எண்ணித்‌ தொட்டு எடுக்கமுடியும்‌. நோக்க முடியும்‌. 
கைகளால்‌ தொட்டு அடையமுடியும்‌. நாம்‌ நோக்கவில்லை 
என்றாலும்‌ அங்கிருக்கும்‌. நாம்‌ அனைவருமே 
மறைந்தாலும்‌ தான்‌ எஞ்சியிருக்கும்‌.” அவன்‌ அவரையே 
நோக்கிக்கொண்டிருந்தான்‌. “மெய்மை ஒன்றே. 
பகலொளிபோல்‌ தெளிவானது. நாளுமென நாம்‌ 


அறிவது. நம்‌ அன்னமும்‌ நலமும்‌ அழகும்‌ ஆவது. அதை 
மறுக்கவும்‌ தாண்டவுமே பிற மெய்மைகள்‌ 
சமைக்கப்பட்டன. அதிலிருந்து அள்ளப்பட்டு 
அதனாலேயே ஒளியூட்டப்பட்டு அதன்மேலேயே 
போடப்பட்டன. யானையை மறைக்க நெற்றிப்பட்டமும்‌ 
கவசமும்போல்‌ பிறிதொன்று உதவுவதில்லை.” அவர்‌ 
வாய்விட்டுச்‌ சிரித்தார்‌. “ஏனென்றால்‌ அவை மேலும்‌ 
சிறந்த யானை என தங்களை காட்டுவன. மேலும்‌ 
ஆற்றல்கொண்டவை, மேலும்‌ அழகியவை.” 


அவன்‌ எழுந்து சென்று தன்‌ அறையின்‌ மூலையில்‌ 
இருந்த சிறிய பெட்டியை திறந்தான்‌. அதற்குள்‌ அவன்‌ 
தன்‌ மரவுரி ஆடைகளை வைத்திருந்தான்‌. 
ஒவ்வொன்றாக எடுத்து வெளியே வைத்து உள்ளிருந்து 
தொன்மையான ஏட்டுச்சுவடி ஒன்றை எடுத்தான்‌. 
பழுப்பேறி மண்‌ ஓடுகள்‌ என்றே தோன்றின. விளக்கைத்‌ 
தாண்ட அவன்‌ தயங்கினான்‌, அது அன்னையை 
எழுப்பிவிடக்கூடும்‌. சாளரத்தருகே சென்று அமர்ந்து 
வெளியே இருந்து வந்த மெல்லிய வெளிச்சத்தில்‌ 
அச்சுவடிகளை படித்தான்‌. விழிகளுக்கு எழுத்துக்கள்‌ 
தெளியவில்லை. கண்களை மூடி விரலால்‌ தொட்டுத்‌ 
தொட்டு எழுத்துக்களை படித்தறிந்தான்‌. விழிகளால்‌ 
படிப்பதைவிட அவ்வண்ணம்‌ படிக்கையில்‌ சொற்கள்‌ 
மேலும்‌ கூர்மைகொள்கின்றன. ச 
அறைவதுபோல இறங்கி அமைகின்றன. 

அவன்‌ பலமுறை படித்த நூல்‌. பிரஸ்னசமுச்சயம்‌, ஆயிரம்‌ 
வினாக்கள்‌ மட்டுமே அடங்கியது. ஒவ்வொரு வினாவுக்கு 
நடுவிலும்‌ சொல்லில்லாமல்‌ விடை அளிக்கப்பட்டுள்ளது 
என்பார்கள்‌. அவ்விடையிலிருந்தே அடுத்த வினா 
எழுகிறது. ஆகவே ஒரு வினாவின்‌ விடையை அடைந்த 
பின்னரே அடுத்த வினாவை சென்றடைய முடியும்‌. சில 
இடைவெளிகள்‌ எளிதில்‌ தாண்டக்கூடியவை. 
சிலவற்றின்‌ நடுவே அடியிலியென ஆழம்‌. அச்சமூட்டும்‌ 
இருள்‌. ஆனால்‌ அவ்விருளே அவ்விரு வினாக்களின்‌ 
விளிம்புகளையும்‌ ஈர்ப்பு மிக்கதாக்குகிறது. அவன்‌ 
வாயிலருகே அன்னையின்‌ நிழலசைவை உணர்ந்தான்‌. 
அச்சுவடிக்கட்டை தன்‌ ஆடைக்குள்‌ 
மறைத்துக்கொண்டான்‌. அவளை திரும்பி நோக்காமல்‌ 
அமர்ந்திருந்தான்‌. 

“வேண்டாம்‌, மைந்தா. சொல்வதை கேள்‌. அச்சுவடிகளை 
படிக்காதே. அவற்றை வீசிவிடு... வேண்டாம்‌. 
அன்னைசொல்‌ கேள்‌. உனக்காகவே நான்‌ இதுவரை 
வாழ்ந்தேன்‌. இங்கு தனிப்பெண்‌ எதிர்கொள்ளும்‌ 


துயர்களை நீ அறியமாட்டாய்‌. நான்‌ ஒவ்வொரு 
முள்முனையிலாக தவம்‌ செய்து இங்கு வந்திருக்கிறேன்‌. 
உன்னை கண்ணீரால்‌ நீராட்டி வளர்த்திருக்கிறேன்‌.” 
தீக்ஷ்ணன்‌ திரும்பி அவளை நேர்நோக்கி வெறுப்புடன்‌ 
உதடுகளைச்‌ சுழித்து “அதற்கு நான்‌ என்ன 
செய்யவேண்டும்‌? அடிமையென உனக்கு தொண்டு 
செய்யவேண்டுமா?” என்றான்‌. அன்னை உடனே 
விசும்பினாள்‌. “நீ அச்சுவடிகளை படிக்காதே. அவற்றை 
வீசிவிடு. அவற்றை படித்துத்தான்‌ உன்‌ தந்தை 
என்னைவிட்டு கிளம்பிச்‌ சென்றார்‌. உன்னையும்‌ 
இழந்தால்‌ என்‌ உலகமே அழிந்துவிடும்‌.” 


அவன்‌ அவளை நோக்கி இகழ்ச்சியுடன்‌ “உன்‌ உலகைப்‌ 
பேணும்‌ பொறுப்புதான்‌ எனக்கு வாழ்க்கை, அல்லவா?” 
என்றான்‌. அவளால்‌ அதற்கு மறுமொழி சொல்ல 
முடியவில்லை. “வேண்டாம்‌, மைந்தா...” என்றாள்‌. 
“செல்க! செல்க!” என்றபடி தீக்ஷ்ணன்‌ எழுந்தான்‌. கைவீசி 
“என்னை தனிமையில்‌ விடு... என்னை விட்டுவிடு...” 
என்று கூவினான்‌. அவன்‌ குரல்‌ உடைந்து ஒலித்தது. 
“என்னை உன்‌ காலடியில்‌ நாயென கட்டியிட 
நினைக்கிறாய்‌. என்னை உன்‌ அடிமையென 
எண்ணுகிறாய்‌... நீதான்‌ என்‌ தளை. என்‌ சிறை நீ.” 
அன்னை உதடுகளை இறுக்கிக்கொண்டு ஓசையின்றி 
அழுதாள்‌. அவன்‌ அந்த அழுகையோசைகளை அன்றி 
எதையும்‌ கேட்க முடியாதவனாக அமர்ந்திருந்தான்‌. 
அவை கூசவைத்தன, சிறுமைகொள்ளச்‌ செய்தன, 
i சீற்றத்தை எழுப்பின. எதையோ கிழித்துக்‌ 
பழித்து வீசிக்கொண்டிருப்பதுபோன்ற அழுகை. 


அவன்‌ வெளியே சென்றுவிடலாம்‌ என்று எண்ணினான்‌. 

னால்‌ அஸ்தினபுரியின்‌ ஓசையும்‌ ஒளியும்‌ அவன்‌ 

னைவிலெழுந்து உடலை கூசவைத்தன. மீண்டும்‌ 

மஞ்சத்தில்‌ அமர்ந்தான்‌. பின்னர்‌ வெறியுடன்‌ தலையை 
ஓங்கி ஓங்கி அறைந்துகொண்டான்‌. விம்மலும்‌ 
கேவலுமாக அழத்தொடங்கினான்‌. அன்னை ஓடிவந்து 
அவன்‌ கைகளை பற்றினாள்‌. அவன்‌ அவளை உதறி 
அகற்ற முயல கைகளை இறுகப்பற்றி இறக்கி அவன்‌ 
மடிமேல்‌ அமைத்து அழுத்திக்கொண்டாள்‌. “உனக்கு 
என்னவேண்டும்‌? எதற்காக இத்தனை துயரம்‌ 
அடைகிறாய்‌? சொல்‌, உனக்கு நான்‌ என்ன 
செய்யவேண்டும்‌? நான்‌ சாகிறேன்‌. நான்‌ செத்தால்‌ நீ 
மகிழ்ச்சியாக இருப்பாயா?” 


அவன்‌ அவளை பெருகிப்‌ பெருகி உடலையே 
ஆட்கொண்ட கசப்புடன்‌ நோக்கிக்கொண்டிருந்தான்‌. 


அந்த உணர்வுகள்‌ மிகை. அந்தச்‌ சொற்கள்‌ மிகை. 
ஆனால்‌ காலந்தோறும்‌ அத்தனை பெண்களும்‌ 
அத்தருணத்தில்‌ அத்தகைய சொற்களையே 
சொல்லிவந்திருக்கிறார்கள்‌. அவர்கள்‌ வேறொன்று 
அறியார்‌. அவன்‌ அவள்‌ முகத்தை நோக்கி “நான்‌ 
இந்நகரை வெறுக்கிறேன்‌. இந்த வீட்டை வெறுக்கிறேன்‌. 
இந்த மக்களை, என்‌ சுற்றத்தை, உன்னை வெறுக்கிறேன்‌” 
என்றான்‌. “ஏனென்றால்‌ இவையனைத்துமே பொய்‌. 
பொய்யை உண்டு பொய்யை உயிர்த்து பொய்யில்‌ 
திளைக்கிறீர்கள்‌ நீங்கள்‌. இந்தப்‌ பொய்‌ என்னை 
தொட்டாலே ௯சுகிறேன்‌. எண்ணி எண்ணி 
அருவருக்கிறேன்‌.” 


அவள்‌ அவன்‌ கையை உலுக்கி “வேண்டாம்‌, 
இப்படியெல்லாம்‌ நினைக்காதே. இது உன்னை 
தூக்கிக்கொண்டு சென்றுவிடும்‌” என்றாள்‌. “ஆம்‌, 
இங்கிருந்து சென்றுவிடவே எண்ணுகிறேன்‌. 
இவையனைத்தையும்‌ ஒருகணம்கூட எண்ணாமல்‌ 
அகன்றுவிடவேண்டும்‌ என்று விழைகிறேன்‌” என்றான்‌. 
அவள்‌ “மைந்தா... மைந்தா, என்‌ உயிர்‌ நீ. என்‌ 
வாழ்க்கையின்‌ பொருள்‌ நீ” என்றாள்‌. மீண்டும்‌ அவன்‌ 
உடல்கூசினான்‌. ஏதோ கூத்துப்பாடலின்‌ வரிபோல 
அத்தனை தொன்மையானது, பழகியது, ஆகவே 
செயற்கையானது அச்சொற்றொடர்‌. அவ்வழுகையும்‌ 
அந்த முகமும்கூட அத்தனை குமட்டலை உருவாக்கின. 
“எழுந்துசெல்‌. நீ என்‌ தளை. உன்னை உதறினாலன்றி 
எனக்கு விடுதலை இல்லை” என்றான்‌. 


அவள்‌ கண்களில்‌ ஒருகணம்‌ வந்து மறைந்த சீற்றம்‌ 
அவனுக்கு நிறைவை அளித்தது. “சினமடைகிறாய்‌ 
அல்லவா? அதைத்தான்‌ எதிர்பார்க்கிறேன்‌. ஏனென்றால்‌ 
அது உண்மையானது, இந்த அழுகையும்‌ புலம்பலும்‌ 
பொய்‌. எனக்கு பொய்‌ குமட்டுகிறது” என்றான்‌. அவள்‌ 
உடலுக்குள்‌ அவள்‌ இன்னொன்றாக மாறுவதை 
அவனால்‌ உணரமுடிந்தது. அவள்‌ குரல்‌ 
மாறிவிட்டிருந்தது. “உன்‌ தந்தையும்‌ இப்படித்தான்‌ 
என்னிடமிருந்து கிளம்பிச்‌ சென்றார்‌. நீயும்‌ செல்‌. சென்று 
எதை அடையப்போகிறர்கள்‌ நீங்கள்‌?” என்று அவள்‌ 
கூவினாள்‌. அவள்‌ முகம்‌ வெறுப்பில்‌ வலிப்பு 
கொண்டிருந்தது. “நான்‌ சொல்கிறேன்‌, நீயும்‌ உன்‌ 
தந்தையும்‌ உன்னைப்‌ போன்றவர்களும்‌ எதையும்‌ 
அடையப்போவதில்லை. ஏனென்றால்‌ நீங்கள்‌ 
தன்மையம்‌ கொண்டவர்கள்‌. ஆணவம்‌ நிறைந்தவர்கள்‌. 
அந்த ஆணவம்‌ பெருகி அழுகி சீழ்கட்டி துடிக்கும்போது 
சூழ இருப்பவர்களை புழுக்கள்‌ என நினைக்கிறீர்கள்‌. 


காலாள்களை வானிலிருந்து பொழியும்‌ அம்புகளாலும்‌ 
எதிர்கொள்ளவேண்டும்‌. அனைத்துப்‌ படைகளையும்‌ 
அறிந்தவன்‌ எடுக்கும்‌ வில்லே ஆற்றல்மிக்கது 
என்றார்கள்‌ முன்னோர்‌. பார்த்தா, நாணை மாற்று” 
என்றபடி கிருபர்‌ தருமனிடம்‌ “வில்லில்‌ அம்புகோர்க்கும்‌ 
விரைவில்‌ நாண்மாற்றுபவனையே தனுஷ்மான்‌ 
என்கின்றன நூல்கள்‌” என்றார்‌. அதற்குள்‌ அர்ஜுனன்‌ 
தன்‌ வில்லில்‌ நாணை மாற்றிவிட்டான்‌. 
அவனைப்பார்த்தபின்‌ தருமன்‌ கிருபரை நோக்கி 
புன்னகைசெய்தான்‌. கிருபர்‌ “வில்‌ கருணைகாட்டாத 
தெய்வம்‌. ஒவ்வொருநாளும்‌ அவியளிக்காதவனை அது 

றக்கிறது. நீ இங்கிருந்து சென்றபின்‌ வில்லைத்‌ 

ண்டுவதேயில்லை” என்றார்‌. தருமன்‌ பார்வையை 
விலக்கிக்‌ கொண்டான்‌. 


“தனுர்சாஸ்திர சம்ஹிதை படைகளை ஐந்துவகையாகப்‌ 
பிரிக்கிறது” என்றார்‌ கிருபர்‌. “யந்திரமுக்தம்‌, 
பாணிமுக்தம்‌, முக்தசந்தாரிதம்‌, அமுக்தம்‌, பாகுயுத்தம்‌. 
இவற்றில்‌ பாணிமுக்தம்‌ யந்திரமுக்தம்‌ ஆகிய இரண்டிலும்‌ 
அம்புகள்‌ உள்ளன. கைகள்‌ ஏந்தியவில்லால்‌ 
தொடுக்கப்படுவது பாணிமுக்தம்‌. பொறிகள்‌ விடுக்கும்‌ 
அம்புகள்‌ யந்திரமுக்தம்‌. இயற்கைவிசைகளான 
காற்றையும்‌ நீரையும்‌ அனலையும்‌ போருக்குப்‌ 
பயன்படுத்துவது முக்தசந்தாரிதம்‌. கையிலேந்திய 
கதையும்‌ வில்லும்‌ அமுக்தம்‌. மற்போரே பாகுயுத்தம்‌ 
எனப்படுகிறது. அனலையும்‌ நீரையும்‌ காற்றையும்கூட 
அம்புகளால்‌ ஆளமுடியும்‌ என்று சொல்கின்றனர்‌ 
தனுர்வேதஞானிகள்‌. எந்தை சரத்வான்‌ அதில்‌ வித்தகர்‌ 
என்று அறிந்திருக்கிறேன்‌.” 


“குருநாதரே, அதை நான்‌ எப்போது கற்பேன்‌?” என்றான்‌ 
அர்ஜுனன்‌. “அதை நான்‌ கற்பிக்கமுடியாது. அதற்குரிய 
ஆசிரியரை நீயே கண்டடையவேண்டும்‌” என்றார்‌ கிருபர்‌. 
அர்ஜுனன்‌ அவரை கூர்ந்து நோக்கினான்‌. “அந்த 
ஆசிரியர்‌ உன்னையும்‌ ஏற்றுக்கொள்ளவேண்டும்‌. 
மேலான கல்வி என்பது இரு தெய்வங்கள்‌ 
ஒன்றையொன்று கண்டுகொள்ளும்‌ தருணத்தில்‌ 
நிகழ்வது. தயை என்னும்‌ தெய்வம்‌ குருவையும்‌ சிரத்தை 
என்னும்‌ தெய்வம்‌ சீடனையும்‌ ஆள்கிறது. அவர்கள்‌ 
இணையும்‌ தருணத்தில்‌ வித்யை என்னும்‌ தெய்வம்‌ 
ஒளியுடன்‌ எழுகிறது.” 

சிந்தனையில்‌ மூழ்கி வில்லுடன்‌ நின்ற அர்ஜுனனை 
நோக்கி கிருபர்‌ சொன்னார்‌. “அஸ்திரம்‌ சஸ்திரம்‌ என்னும்‌ 
இருபெரும்பிரிவுகளாக படைக்கருவிகளைப்‌ 


அவர்களுக்கு மேல்‌ தலைதூக்கி நின்று 
மானுடப்பதர்களே என அழைக்க விரும்புகிறீர்கள்‌. 
நீங்கள்‌ நாடுவது அதை மட்டுமே. உன்‌ தந்‌ைத 
அதன்பொருட்டே கிளம்பிச்‌ சென்றார்‌. நீயும்‌ அதற்காகவே 
செல்கிறாய்‌.” 


அவள்‌ எழுந்து விசையுடன்‌ தன்‌ அவிழ்ந்த குழலை 
சுழற்றிக்‌ கட்டினாள்‌. “செல்‌, சென்று ஆடையில்லாமல்‌ 
மண்பூசிய உடலுடன்‌ சுடுகாட்டில்‌ வாழ்ந்துகொள்‌. சடை 
நீட்டி பேயுருக்‌ கொள்‌. மானுடர்‌ விழைவன 
அனைத்தையும்‌ விலக்கு. மானுடர்‌ அருவருப்பும்‌ 
அச்சமும்‌ கொள்வன அனைத்தையும்‌ செய்‌. நான்‌ நான்‌ 
என தருக்கு. முச்சந்திகளில்‌ சென்று நின்று மானுடமே 
என அறைகூவு. அதுதானே நீ விழைவது?” அவன்‌ 
நடுங்கத்‌ தொடங்கினான்‌. அவளுடைய சீற்றம்‌ முதலில்‌ 
அவனுக்கு அளித்த தண்மை அகன்று அவன்‌ அகம்‌ 
கொதிக்கத்தொடங்கியது. “மூடு வாயை” என்று 
கூவினான்‌. 


“நான்‌ வாயை மூடிக்கொள்கிறேன்‌. ஆனால்‌ ஒன்று 
மட்டும்‌ சொல்கிறேன்‌. பிறர்‌ துயர்‌ அறிய முடியாத 
உங்களைப்‌ போன்றவர்கள்‌ இப்புடவியில்‌ ஒரு 
சிறுதுளியைக்கூட அறிய முடியாது. நான்‌ உன்னை 
அறிவேன்‌, ஏனென்றால்‌ நான்‌ என்றும்‌ உன்னுடன்‌ 
இருக்கிறேன்‌. அணுக்கத்தால்‌ அறிகிறேன்‌. நீ என்னை 
துளியும்‌ அறியமாட்டாய்‌. ஏனென்றால்‌ நீ என்னை 
விலக்கவே எண்ணிக்கொண்டிருக்கிறாய்‌. விலகிச்சென்று 
அறிவது எங்ஙனம்‌? ஒவ்வொன்றாக விலக்கிச்‌ சென்று 
இன்மையை அறிவதைப்போல்‌ பேதைமை வேறென்ன? 
இருப்பதை அறிய வந்தாயா? இன்மையை 
அறிவதென்றால்‌ அவ்வறிவின்‌ பயன்தான்‌ என்ன?” 


அவன்‌ “செல்க!” என்றான்‌. “செல்க! செல்க! செல்க!” 
என்று கூச்சலிட்டான்‌. அவள்‌ வஞ்சத்துடன்‌ அவனை 
பார்த்தாள்‌. “உன்‌ தந்தையை ஆயிரம்‌ முறை நான்‌ 
தீச்சொல்லிட்டிருப்பேன்‌. அவர்‌ என்னை நீங்கிச்‌ 
சென்றமையால்‌, எனக்களித்த துயரால்‌ எதையுமே 
அறியலாகாது என்று. வெறுமையைச்‌ சென்றடைந்து 
அழியவேண்டும்‌ என்று. அத்தீச்சொல்லையே உனக்கும்‌ 
அளிக்கிறேன்‌. நீ எதையும்‌ அறியப்போவதில்லை. நீ 
அடைவதென ஏதுமில்லை. கெடுக உன்‌ அறிவு!” அவள்‌ 
மூச்சிரைக்க திரும்பிச்‌ சென்றாள்‌. அவன்‌ கூடவே சற்று 
எழுந்து கைநீட்டி எதையோ சொல்ல எண்ணி பின்‌ 
ஒழிந்து தளர்ந்து அமர்ந்தான்‌. 


சுவர்களில்‌ இருந்து முகங்கள்‌ எழுந்து வந்தன. 
அஜிதகேசகம்பளனின்‌ முகம்‌. “அதுவே மிகப்‌ பெரிய 
மாயை. அது விழிநீரால்‌, அறச்சீற்றத்தால்‌, 
பழிச்சொல்லால்‌ உன்னை அள்ளிக்கொள்ளும்‌. ஆயிரம்‌ 
கைகள்‌, பல்லாயிரம்‌ நாவுகள்‌, பலகோம கலங்கிய 
விழிகள்‌ கொண்டது. வென்றெழுக!” அவன்‌ “ம்‌” 
என்றான்‌. “நோக்குக, இங்குள்ள ஒவ்வொன்றையும்‌ 
அறியவே நீ வந்தாய்‌! ஆனால்‌ கொள்ள எண்ணினால்‌, 
பேண விழைந்தால்‌, வெல்ல முனைந்தால்‌ நீ அவற்றை 
உரியது என்றும்‌ அல்லது என்றும்‌ பிரித்துக்கொள்கிறாய்‌. 
நன்றென்றும்‌ தீதென்றும்‌ அழகென்றும்‌ அல்லவென்றும்‌ 
ஆயிரம்‌ பிரிவினைகளை நிகழ்த்திக்கொள்கிறாய்‌. 
இங்கிருந்து அறியமுயல்வோர்‌ பாதியையே அறிய 
முடியும்‌. பாதியறிதல்‌ என்பது முழுப்‌ பொய்யே” என்றார்‌. 


“நீ விடுவது இப்பொருட்களை அல்ல, இவ்வுறவுகளை 
அல்ல, இவ்வுலகையும்‌ அல்ல. நீ விடுவது இவற்றுடன்‌ நீ 
கொண்டுள்ள உறவையே. விலக்கம்‌ பயிலவே விட்டுச்‌ 
செல்கிறாய்‌. விலகிய பின்‌ அணுகி வந்து அறிக! 
அவ்வறிவே மெய்யென்று உணர்க!” அவன்‌ 
பித்துவிழிகளால்‌ நோக்கிக்கொண்டிருந்தான்‌. பரமேஷ்டி 
அவன்‌ முன்‌ எழுந்தார்‌. “உன்‌ அன்னை உன்னை 
அறிந்துள்ளாளா என்ன? அவள்‌ அறிந்த நீயா உன்‌ மெய்‌? 
நீ அவளை அறிந்ததற்கு மறுபக்கம்‌ அது. இரண்டும்‌ 
பாதியறிதல்களே. வெறுப்பதை அறியமுடியாதென்று 
அறியாதோர்‌ எவருமிலர்‌. எனில்‌ விரும்புவதை மட்டும்‌ 
எவரால்‌ அறியமுடியும்‌?” அவன்‌ முன்‌ கபிலர்‌ எழுந்தார்‌. 
“இங்குள்ளோர்‌ கொள்ளும்‌ பெருந்துயரே அதுதானே? 
விரும்பியவர்களுக்காக அவர்கள்‌ உயிர்வாழ்கிறார்கள்‌. 
விரும்புவதனால்‌ அவர்கள்‌ அவர்களை 
அறிவதுமில்லை. ஆகவே அறியாதோருக்காக வாழ்வை 
அளிக்கிறார்கள்‌. அறியமுடியாமையின்‌ பெருந்துயரில்‌ 
உழல்கிறார்கள்‌.” 


அவன்‌ எழுந்துகொண்டு தன்‌ சால்வையை எடுத்தான்‌. 
அறையைவிட்டு வெளியே செல்ல முனைந்தபோது 
அன்னை ஓடிவந்து அவனை தடுத்தாள்‌. “அன்னை 
சொல்‌ கேள்‌. மைந்தா, வேண்டாம்‌. வேண்டம்‌, செல்லாதே!” 
என்றாள்‌. “நீ செல்லுமிடம்‌ எனக்கு நன்றாகவே 
தெரிகிறது, வேண்டாம்‌. நான்‌ சொன்னதை எல்லாம்‌ 
மறந்துவிடு. அவை அடிவயிற்று நெருப்பால்‌ எழுந்த 
சொற்கள்‌. நீ என்‌ தெய்வம்‌, என்‌ மூதாதை வடிவம்‌. என்‌ 
கொடிவழிகளின்‌ முகம்‌. நீ இன்றி எனக்கு உலகமே 
இல்லை.” அவன்‌ “விலகு” என்றான்‌. “மைந்தா மைந்தா” 
என அவள்‌ அவன்‌ கையை பிடித்தாள்‌. அவன்‌ அவளை 


உதறி படியிறங்கினான்‌. 


அவள்‌ அவனுக்குப்‌ பின்னால்‌ ஓடிவந்தாள்‌. “நான்‌ 
சொன்னவை எல்லாம்‌ பொய்யுணர்வுகள்‌. உன்னைச்‌ 
சீண்டும்‌ பொருட்டு சொன்னேன்‌. உன்‌ பாதை 
செல்லுமிடம்‌ வெறும்‌ இருள்‌. அன்னை அதை 
நன்கறிவேன்‌. மைந்தா, அன்பன்றி வேறேதும்‌ 
இப்புவியில்‌ ஒரு பொருட்டல்ல. அதுவன்றி இன்பமும்‌ 
வேறில்லை.” அவன்‌ நின்று திரும்பி “எனில்‌ நீ 
துயரடைவது அன்பால்‌ அல்லவா? ஆணவத்தாலா?” 
என்றான்‌. அவள்‌ திகைத்து நின்றாள்‌. “நீ 
மகிழ்வுறுகிறாயா? துயர்கொண்ட அன்னையென்னும்‌ 
மாற்றுருவை நடித்து நிறைவடைகிறாயா?” 


அவள்‌ கசப்புடன்‌ சிரித்தாள்‌. “அணுக்கமானவர்களை 
துன்புறுத்தும்‌ கலையை நாம்‌ குழவிப்பருவத்திலேயே 
கற்றுக்கொள்கிறோம்‌” என்றாள்‌. வம்‌ நீ அறிவாய்‌ 
மெய்யை. நான்‌ ஐயமின்றி சொல்கிறேன்‌. நீ செல்லும்‌ 
பாதை வெற்று ஆணவத்தாலானது. அடியிலா இருளை 
அன்றி எதையும்‌ அளிக்காதது. வேண்டாம்‌. நில்‌, 
அன்னையின்‌ ஆணை இது நில்‌!” அவன்‌ அவளை 
திரும்ப நோக்காமல்‌ நடந்தான்‌. அவள்‌ தெருவருகே 
நின்றுவிட்டாள்‌. நன்று, அவள்‌ பெண்‌. பெண்கள்‌ 
தெருவுக்கு அப்பால்‌ வரமாட்டார்கள்‌. வீதிவரை மங்கை, 
காடுவரை மைந்தர்‌. அவன்‌ புன்னகைத்துக்கொண்டான்‌. 


இம்முறை அவன்‌ விளக்கொளியின்‌ கீழ்‌ 
சென்றுவிட்டான்‌. அங்கே காவல்நின்றிருந்த நாய்‌ ஒன்று 
அவனைக்‌ கண்டு திடுக்கிட்டு பின்னகர்ந்து கூச்சலிட்டது. 
பின்னர்‌ அனைத்து நாய்களும்‌ ஊளையிட்டு அழுதன. 
அவன்‌ ஒளியில்‌ சிவந்த உடலுடன்‌ அங்கே நின்று 
தன்னைச்‌ சூழ்ந்து ஓசையிடும்‌ பதைப்பு மிக்க விழிகளை 
கண்டான்‌. பின்னர்‌ மையச்சாலை நோக்கி சென்றான்‌. 

[image] மீண்டும்‌ அஸ்தினபுரியின்‌ பெருந்தெருவை 
அடைந்தபோது முதலில்‌ தீக்ஷ்ணன்‌ அமைதியடைந்தான்‌. 
திரளுக்குள்‌ தன்னை பொருத்திக்கொண்டான்‌. அவன்‌ 
கைகளும்‌ கால்களும்‌ கைகால்‌ அலைகளில்‌ 
இணைந்தன. தோள்கள்‌ தோள்களுடன்‌ பிணைந்தன. 
அவனுக்கான இடம்‌ அங்கே ஏற்கெனவே 
செதுக்கப்பட்டிருந்தது. மிச்சமில்லாமல்‌ கரைந்தழியும்‌ 
உணர்வை அடைந்தான்‌. ஆனால்‌ சற்றுநேரத்திலேயே 
அவன்‌ பிரிந்து படியலானான்‌. அவன்‌ அடுத்தளமென 
அமைந்திருக்க அவனுக்குமேல்‌ அலைகள்‌ 
சுழித்துக்கொண்டிருந்தன. ஓசைகள்‌, வண்ணங்கள்‌, 
உடல்கள்‌. அவன்‌ மேல்‌ உடல்கள்‌ முட்டியபோதெல்லாம்‌ 
அவன்‌ துணுக்குற்றான்‌. உடல்‌ அதிர்ந்து சீறித்‌ 
திரும்பினான்‌. ஆனால்‌ அங்கே எவரும்‌ எதையும்‌ 
காணவில்லை. எவரும்‌ இன்னொருவர்‌ அங்கிருப்பதை 
உணரவில்லை. 


அவன்‌ தன்னை பிரித்துக்கொள்ள முயன்றான்‌. தன்னை 
இழுத்து இழுத்து சேர்த்துக்கொண்டான்‌. கைகளையும்‌ 
கால்களையும்‌ ஆடையையும்‌ இழுத்துக்கொண்ட 
பின்னரும்‌ திரளில்‌ ஏதோ எஞ்சியிருந்தது. அவன்‌ 
பெருமூச்சுடன்‌ மாளிகை ஒன்றின்‌ சுவரோரமாக 
நின்றான்‌. பின்னர்‌ அதன்‌ சிறு திண்ணையில்‌ 
ஏறிக்கொண்டான்‌. திரண்டு சுழித்து அலைகொண்டு 
நின்று புரண்டு கரைததும்பி சென்றுகொண்டிருந்தார்கள்‌. 
அவர்கள்‌ அனைவராலும்‌ அந்தப்‌ பெருக்கில்‌ இருக்க 
இயல்கிறது. அவர்கள்‌ அப்பொய்மையில்‌ திளைக்க 
முடிகிறது. அதுவே இன்பமென்றால்‌ மெய்யென்ற 
ஒன்றுக்கான தேடல்‌ எதற்காக? 


ஆனால்‌ அவர்கள்‌ அதில்‌ திளைக்கவில்லை. அதைவிடப்‌ 
பெரிய ஒன்றுக்கு அதை நிகர்வைக்க முயல்கிறார்கள்‌. 
ஆகவேதான்‌ துலாத்தட்டை இப்படி 
அழுத்திக்கொள்கிறார்கள்‌. மிடிமையை, இழிவை, 
சாவை, வெறுமையை இவற்றைக்கொண்டு 
நிகர்செய்கிறார்கள்‌. அவை மெய்‌. இவையனைத்தும்‌ 
பொய்‌. பாறையை முகில்கொண்டு நிகர்செய்ய 
முயல்கிறார்கள்‌. பாறையை மறைக்க முடியும்‌. சற்றுநேரம்‌. 


ஒரு காற்று எழும்‌ வரை. பகலொளி வெளிக்கும்‌ வரை. 
ஆனால்‌ அவர்களுக்கு வேறு வழியில்லை. அவர்களுக்கு 
இதுவாவது எஞ்சியிருக்கிறது. ஆனால்‌ நான்‌ 
அறிந்தாகவேண்டும்‌. அந்தப்‌ பாறையின்‌ நிகர்‌ எடை எது 
என. மாயை இன்றி, பொய்‌ இன்றி, நேர்விழிகாளால்‌ 
அறிந்தாகவேண்டும்‌. 


அவன்‌ நின்றிருந்த அந்தத்‌ திண்ணையை ஒட்டியிருந்த 
சிறிய வாயில்‌ திறந்தது. உள்ளிருந்து ஒருவன்‌ 
எட்டிப்பார்த்து “இன்னும்‌ திரள்‌ 
சென்றுகொண்டிருக்கிறது” என எவரிடமோ சொன்னான்‌. 
கதவு மூடப்பட்டது. இந்தப்‌ பெருக்கில்‌ இவர்கள்‌ 
அறைமூடி அமர்ந்து என்ன செய்கிறார்கள்‌? மதுவா, 
வேறேதும்‌ மூலிகைக்‌ களிமயக்கா? எதுவானாலும்‌ அதில்‌ 
நான்‌ ஒன்ற முடியும்‌. என்னைப்போல்‌ வண்டல்‌ எனப்‌ 
படிந்தவர்கள்‌ இவர்கள்‌. அவன்‌ அக்கதவை மெல்ல 
சுண்டினான்‌. உள்ளிருந்து தாழ்‌ விலக்கும்‌ ஓசை கேட்டது. 
முன்பு திறந்தவன்‌ இம்முறையும்‌ திறந்தான்‌. “யார்‌?” 
என்றான்‌. தீக்ஷ்ணன்‌ “செய்தியுடன்‌ வந்துள்ளேன்‌” 
என்றான்‌. “என்ன செய்தி?” என்றான்‌ அவன்‌. ”விழவு 
குறித்த செய்தி.” அவன்‌ உள்ளே நோக்கி “எவனோ விழவு 
குறித்த செய்தியுடன்‌ வந்திருப்பதாக சொல்கிறான்‌” 
என்றான்‌. “களிமகனா? சூதாடியா?” என்றார்‌ 
உள்ளிருந்தவர்‌. “அல்ல” என்றான்‌ திறந்தவன்‌. 
“வரச்சொல்‌” என்றார்‌ உள்ளிருந்தவர்‌. கதவு திறந்து 
அவனை உள்ளே எடுத்துக்கொண்டது. 


உள்ளே விளக்குகள்‌ எரிந்துகொண்டிருந்தன. தரை 
முழுக்க சுவடிக்கட்டுக்கள்‌ செறிந்திருந்தன. நடுவே 
எழுவர்‌ அமர்ந்து சுவடிகளை அடுக்கி 
கட்டிக்கொண்டிருந்தனர்‌. மூவர்‌ முதியவர்கள்‌, இருவர்‌ 
மிக இளையோர்‌. இருவர்‌ நடு அகவையினர்‌. 
அனைவருமே அந்தணர்கள்‌. “யார்‌ நீர்‌?” என்று முதியவர்‌ 
கேட்டார்‌. தீக்ஷ்ணன்‌ சூழலை உடனே புரிந்துகொண்டான்‌. 
“நான்‌ கெளசிக குலத்து சுகேசரின்‌ மைந்தனாகிய 
தீக்ஷ்ணன்‌. அதர்வவேதத்தவன்‌. அதை மீறும்‌ நூல்களை 
கற்றவன்‌. இங்கே சுவடிகள்‌ ஆய்வுசெய்யப்படுவதை 
அறிந்தேன்‌. இங்கு இருக்க விழைந்தேன்‌” என்றான்‌. அவர்‌ 
அவனை கூர்ந்து நோக்கி “இது வேதம்‌ உசாவும்‌ இடம்‌ 
அல்ல. மெய்நூல்‌ பேசுவதற்குரிய இடமும்‌ அல்ல. நாங்கள்‌ 
நெறிநூல்களை தேர்பவர்கள்‌” என்றார்‌. 


“ஆம்‌, நான்‌ நெறிநூல்களில்‌ மெய்நூல்கள்‌ எவ்வண்ணம்‌ 
செயல்படுகின்றன என்று ஆராய்பவன்‌” என்று 
தீக்ூஷ்ணன்‌ சொன்னான்‌. அவர்‌ “என்‌ பெயர்‌ ஜங்காரி. 


விஸ்வாமித்ரரின்‌ மைந்தரான ஜங்காரி முனிவரின்‌ 
வழிவந்த குருமரபு என்னுடையது” என்றார்‌. “நான்‌ 
கையில்‌ வைத்திருக்கும்‌ இச்சுவடி ஒரு நெறிநூலைச்‌ 
சார்ந்தது. இது இவ்வாறு உரைக்கிறது. இது எந்நூல்‌ என 
சொல்லமுடியுமா? எங்கேனும்‌ கேள்விப்பட்டிருக்கிறீரா?” 
என்றபின்‌ இளம்‌ மாணவனிடம்‌ அச்சுவடியை நீட்டி “படி” 
என்றார்‌. 


அவன்‌ உரத்த குரலில்‌ அச்சுவடியை படித்தான்‌. 
“தெய்வத்தை நான்‌ கண்டதில்லை. தெய்வத்தை ஏற்க 
சான்றுகளும்‌ இல்லை. தேவர்களும்‌ கந்தர்வர்களும்‌ 
தானவர்களும்‌ முன்னை வினைப்பயனால்‌ அல்லவா 
அந்த நிலையை அடைந்தனர்‌? செயல்‌ விளைவை 
உருவாக்குமென்பதை ஐயமறக்‌ காண்கிறோம்‌. மானுடர்‌ 
பிறந்து மாய்கிறார்கள்‌. மறக்கப்படுகிறார்கள்‌. 
அவர்களின்‌ செயல்களோ விளைவுகளாக எஞ்சுகின்றன. 
விளைவுகள்‌ செயல்களாகி மீண்டும்‌ நீள்கின்றன. 
முன்னைவினை நிகழ்வினை வருவினை ஈட்டியிருக்கும்‌ 
வினை என நான்குவகையான நிலைகள்‌ இவ்வண்ணம்‌ 
உருவாகின்றன. ஆகவே வேதச்சொல்லுக்கு 
அடுத்தபடியாக உலகியலில்‌ துயரறுத்து மீட்புகொள்ளச்‌ 
செய்யும்‌ செயல்நிலைகளை சொல்லியிருக்கின்றனர்‌ 
மூதாதையர்‌.” 


தீக்ஷ்ணன்‌ “இது பராசர கீதை என்னும்‌ தொல்நூல்‌. இது 
முன்னர்‌ மிதிலையை ஆண்ட அரசமுனிவரான ஜனகர்‌ 
பராசர முனிவரிடம்‌ கோரியபோது அவர்‌ உரைத்தது” 
என்றான்‌. ஜங்காரி புன்னகைத்து “நன்று, உம்‌ 
விழிகளைக்‌ கண்டபோதே எண்ணினேன்‌. அமர்க!” 
என்றார்‌. தீக்ஷ்ணன்‌ அவரை வணங்கிய பின்‌ 
அமர்ந்தான்‌. “என்ன நிகழ்கிறது இங்கே? இச்சுவடிகள்‌ 
எவை?” என்றான்‌. அவர்‌ “நான்‌ தென்புலத்தின்‌ 
விஜயபுரியிலிருந்து வருகிறேன்‌. ஷத்ரியகுடியில்‌ 
பிறந்தவன்‌” என்றார்‌. “இங்கே பாரதவர்ஷத்தின்‌ 
மாபெரும்‌ ராஜசூய வேள்வி நிகழவிருக்கிறது. அதில்‌ 
நூறு நாட்கள்‌ நூறு நெறியவைகள்‌ கூடவிருக்கின்றன. 
அவற்றில்‌ பாரதவர்ஷத்தின்‌ முதன்மை நெறிநூல்கள்‌ 
அனைத்தும்‌ அரங்கேற்றப்பட்டு அறிஞர்களால்‌ முழுதுற 
உசாவப்பட்டு ஏற்புடையவை அஸ்தினபுரியின்‌ அரசரின்‌ 
ஒப்புதலுக்கு அளிக்கப்படும்‌. மும்முடி சூடிய பேரரசரின்‌ 
கோலால்‌ நிலைநிறுத்தப்படும்‌ நூல்களே இனி 
பாரதவர்ஷத்தை ஆட்சி செய்யும்‌” என்றார்‌. 


அவன்‌ “இவையனைத்தும்‌ நெறிநூல்களா?” என்றான்‌. 
“ஆம்‌, இவற்றில்‌ தொல்நூல்கள்‌ முதல்‌ அண்மையில்‌ 


புலவர்கள்‌ யாத்தவை வரை உள்ளன. நாங்கள்‌ 
நூறுநெறிநூல்களை அவை முன்‌ வைக்கிறோம்‌. 
இவ்வண்ணம்‌ நூற்றுக்கணக்கான அறிஞர்‌ குழுக்கள்‌ 
தங்கள்‌ நெறிநூல்களை முன்வைப்பார்கள்‌. 
நூல்வேறுபாடும்‌ சொல்மாறுபாடும்‌ களைந்து தூயநூல்‌ 
அறுதி செய்யப்படும்‌. அந்நெறிகளின்‌ நேற்றைய 
நிலையும்‌ இன்றைய நடப்பும்‌ நாளைய விளைவும்‌ 
முழுதுற ஆய்வுசெய்யப்படும்‌. அதன்பின்‌ அரசருக்கு 
அவை தன்‌ ஏற்பையும்‌ அதன்‌ அமப்படைகளையும்‌ 
அளிக்கும்‌. மறுக்கப்படும்‌ நூல்களுக்கு மேல்‌ நிகழ்ந்த 
சொல்லாடல்கள்‌ தொகுத்து அளிக்கப்படும்‌” என்றார்‌ 
ஜங்காரி. “இச்சடங்கு ராஜசூயத்தை ஒட்டி வழக்கமாக 
நிகழ்வதுதான்‌. இதை சாந்தி தர்ப்பணம்‌ என்பார்கள்‌. 
இந்நூல்களை சாந்திகிரந்தங்கள்‌ என்று 
அடையாளப்படுத்துவார்கள்‌.” 


“இதுவரை பாரதவர்ஷத்தில்‌ இருபத்தெட்டு 
அமைதிக்கொடை நிகழ்வுகள்‌ நடந்துள்ளன. 
இருபத்தெட்டு அமைதிநூல்‌ தொகைகள்‌ 
வகுக்கப்பட்டுள்ளன. ஆனால்‌ இந்த வேள்வியே 
இதுவரை கந்த வற்றில்‌ தலையாயது, இன்னும்‌ பல 
தலைமுறைக்காலம்‌ பாரதவர்ஷத்தை ஆளவிருப்பது. 
ஆகவே இந்த அமைதிநூல்தொகையில்‌ ஒரு சிறந்த 
நூல்கூட தவறவிடப்படக்‌ கூடாது என 
முடிவுசெய்திருக்கிறோம்‌” என்று இன்னொரு புலவர்‌ 
சொன்னார்‌. “யாக்ஞவல்கிய மரபைச்‌ சேர்ந்தவனாகிய 
நந்திசேனன்‌ நான்‌. எங்கள்‌ குருநிலையின்‌ ஏழு நூல்கள்‌ 
இங்குள்ளன. நீங்கள்‌ வருகையில்‌ நாங்கள்‌ எங்கள்‌ 
முதலாசிரியர்‌ ஊழிவெள்ளத்தைப்‌ பற்றி கூறிய 
செய்திகளை ஏடுகளுடன்‌ ஒப்பிட்டுக்கொண்டிருந்தோம்‌.” 


ஜங்காரி “இங்கே நாரதர்‌, யாக்ஞவல்கியர்‌, வசிட்டர்‌, 
பராசரர்‌, கபிலர்‌ என முதன்மையான முனிவர்களின்‌ 
சொற்களெல்லாம்‌ உள்ளன. ஏடுகளை ஒப்பிட்டு 
முடித்துக்கொண்டிருக்கிறோம்‌. செய்யச்செய்யப்‌ பெருகும்‌ 
பணி இது. நூலறிந்தோர்‌ எவர்‌ வந்தாலும்‌ பணிக்கு 
போதியவர்கள்‌ இல்லை என்பதே நிலை” என்றார்‌. “அறம்‌ 
பொருள்‌ இன்பம்‌ வீடு என்னும்‌ நான்கு நிலைகளும்‌ 
இங்கே முற்றாக வகுக்கப்பட்டுவிடும்‌. அவை குறித்த 
உசாவல்கள்‌ என்றுமிருக்கும்‌. ஆனால்‌ இங்கு 
இவ்வண்ணம்‌ தொகுக்கப்பட்டவற்றுக்கு மேலெழுந்தே 
எவரும்‌ சொல்லெடுக்க முடியும்‌.” 


தீக்ஷ்ணன்‌ ஒரு சுவடியை எடுத்து புரட்டினான்‌. 
இந்திரனுக்கும்‌ மாந்தாதாவுக்கும்‌ அரசநெறி பற்றி 


அமைந்த உரையாடல்‌ அது. அவன்‌ அந்நூலை முன்னரே 
பயின்றிருந்தான்‌. அதை ழே வைத்துவிட்டு பிறிதொரு 
சுவடியை எடுத்தான்‌. க்ஷேமதர்சி என்னும்‌ முனிவருக்கும்‌ 
காலகவ்ருக்ஷ்யருக்குமான உரையாடல்‌. உலக 
நிலையாமை, யாக்கை நிலையாமை, அறம்‌ 
நிலையாமை, அறிதல்‌ நிலையாமை என்னும்‌ நால்வகை 
நிலையாமைகளை பற்றியது. அவன்‌ அச்சுவடியை 
மீண்டும்‌ அடுக்கிவிட்டு “நான்‌ அறியாத நூல்‌. 
கேள்விப்பட்டதே இல்லை” என்றான்‌. 


“அத்தகைய பல நூல்கள்‌ இங்குள்ளன. பல நெறிநூல்கள்‌ 
சிற்றூர்‌ முதியவர்கள்‌ சொல்லும்‌ கதைகளின்‌ வடிவில்‌ 
உள்ளன. இதோ இந்நூல்‌ பெளரிகன்‌ என்பவன்‌ நரியாக 
மாறிய கதையை சொல்கிறது. நரிகளுக்கும்‌ 
புலிகளுக்குமான உரையாடல்‌... நாம்‌ எண்ணிப்‌ 
பார்க்கவே முடியாத நூல்களெல்லாம்‌ உள்ளன. இன்னும்‌ 
விந்தையானவை இங்கு நிகழவிருக்கும்‌ அவைகளில்‌ 
எழுந்து ஒலிக்கக்கூடும்‌. பாரதவர்ஷத்தின்‌ அத்தனை 
மூலைகளில்‌ இருந்தும்‌ அறநூல்கள்‌ இங்கே 
வந்தாகவேண்டும்‌ என்று மாமன்னர்‌ யுதிஷ்டிரன்‌ 
ஆணையிட்டிருக்கிறார்‌. அசுரர்‌ அரக்கர்‌ நிஷாதர்‌ கிராதர்‌ 
என எவருமே விடுபட்டுவிடக்கூடாது. யவனரின்‌ 
நெறிகளும்‌ பீதரின்‌ நெறிகளும்‌ சோனகர்‌ காப்பிரிகளின்‌ 
நெறிகளும்‌ கூட உசாவப்படுகின்றன. நெறிநூல்‌ என்பது 
காட்டில்‌ மழைபெய்ய தாழ்ந்த நிலத்தில்‌ சுனை 
உருவாவதுபோல மக்களிடமிருந்து இயல்பாக உருவாகி 
வரவேண்டும்‌ என்றார்‌.” 


தீக்ஷணன்‌ “இதில்‌ சார்வாக மரபின்‌ நெறிநூல்கள்‌ 
உள்ளனவா?” என்றான்‌. “அவர்கள்‌ நெறிவகுக்கலாகாது 
என்பவர்கள்‌. ஆனால்‌ அவர்களின்‌ பொருள்நோக்கு 
அணுகுமுறையின்‌ முதன்மை ஆசிரியரான பிரஹஸ்பதி 
முனிவரின்‌ நூல்கள்‌ ஆறு இங்குள்ளன. இதோ இது 
இந்திரனுக்கும்‌ பிரஹஸ்பதிக்குமான உரையாடல்‌.” 
தீக்ஷ்ணன்‌ அந்நூலின்‌ சில வரிகளை படித்தான்‌. “நான்கு 
விழுப்பொருட்களுக்கும்‌ அடிப்படை ஒன்றே, அவை 
ஒன்று பிறிதுக்கு பயன்படவேண்டும்‌. பொருளுக்கும்‌ 
இன்பத்திற்கும்‌ உதவாத அறமும்‌, இன்பத்துக்கும்‌ 
அறத்துக்கும்‌ உதவாத பொருளும்‌ அவை மூன்றுக்கும்‌ 
உதவாத வீடுபேறும்‌ பயனற்றவையே.” அவன்‌ “எதன்‌ 
அடிப்படையில்‌ இவற்றில்‌ சில 
தெரிவுசெய்யப்படுகின்றன” என்றான்‌. 


“நெறிநூல்களெல்லாம்‌ ஸ்மிருதிகள்‌, அவை சுருதிகளின்‌ 
அடிப்படையில்‌ தெரிவுசெய்யப்படவேண்டும்‌ என்பது 


தொல்நெறி” என்று ஜங்காரி சொன்னார்‌. “இங்கே 
நெறிநூல்கள்‌ அனைத்திற்கும்‌ மையமென 
அமைந்திருக்கப்போவது பெறுநூலான யாதவகீதை. 
அதுவே இச்சகடத்தின்‌ அச்சு. அதைக்கொண்டே 
இவையனைத்தையும்‌ தொகுக்கவிருக்கிறோம்‌. இந்த 
அமைதி நூல்கள்‌ அதன்மேல்‌ சென்று அமையும்‌. அங்கே 
குருக்ஷேத்ரத்தில்‌ பீஷ்ம பிதாமகரால்‌ தெரிவுசெய்யப்பட்டு 
நிலைக்கோள்‌ பெற்ற நிறுவுநூல்களும்‌ யாதவரால்‌ 
ஒப்பப்பட்டவை. அவையும்‌ அதன்மேல்‌ நின்றிருக்கும்‌. 
சங்கும்‌ ஆழியும்‌ ஏந்திய விண்முதல்வன்‌ என புதிய வேதம்‌ 
இந்நெறிநூல்களால்‌ பொலிவுபெறும்‌. அதுவே ஐந்தாம்‌ 
வேதம்‌ என்றும்‌ நாராயணவேதம்‌ என்றும்‌ வரும்‌ யுகத்தில்‌ 
வழுத்தப்படும்‌.” 


“பிதாமகர்‌ பீஷ்மரின்‌ நெறிநூல்களுக்கு இனி இங்கே 
என்ன பொருள்‌?” என்றான்‌ தீக்ஷ்ணன்‌. ஜங்காரி “ஏன்‌?” 
என்றார்‌. “பீஷ்மரை இங்குளோர்‌ இன்று வெறுக்கிறார்கள்‌” 
என்று தீகஷ்ணன்‌ சொன்னான்‌. “அவர்‌ சூதர்பாடல்களில்‌ 
இன்று எதிர்மானுடராகவே காட்டப்படுகிறார்‌.” ஜங்காரி 
“ஆம்‌, நானும்‌ பல பாடல்களில்‌ அவ்வாறே அவரை 
பாடக்கேட்டேன்‌” என்றார்‌. “இது எழும்‌ யுகத்தின்‌ 
பெருங்களியாட்டக்‌ காலம்‌. இன்று எல்லா பறவைகளும்‌ 
எல்லா பூச்சிகளும்‌ ஒற்றைச்‌ சிறகில்‌ பறக்க 
முயல்கின்றன. ஆகவே எல்லா பறத்தலும்‌ சுழல்களும்‌ 
கூத்தாட்டமும்‌ என்றே உள்ளன. நிலைமீண்‌ 
புடவிநெறியின்‌ இயல்பறிந்து அமைகையில்‌ பீஷ்மரை 
மீண்டும்‌ கண்டடைவார்கள்‌” என்றார்‌. 


“அவர்‌ பெண்பழி சூடியவர்‌ என்பதை மறுக்க முடியுமா? 
இன்றும்‌ அங்கே கங்கைக்‌ கரையில்‌ அம்பையன்னையின்‌ 
சிலை குருதிப்பலி கொண்டு அமர்ந்திருக்கிறது. 
அரசியின்‌ விழிநீர்‌ விழுந்த அவை இங்கே 
காத்திருக்கிறது” என்றான்‌ தீக்ஷ்ணன்‌. ஜங்காரி “ஆம்‌, 
பெண்பழி கொண்டவர்தான்‌ அவர்‌. அதன்பொருட்டே 
அங்கே களத்தில்‌ தன்‌ குலம்‌ முழுதழிவதை கண்டார்‌. 
அவர்‌ படுகளத்தில்‌ கிடந்து அனைத்தையும்‌ 
மீண்டுமொருமுறை எண்ணி தொகுத்துக்கொள்ள 
வகுத்தன தெய்வங்கள்‌” என்றார்‌. “அவர்‌ அங்கே களத்தில்‌ 
குருதியாலும்‌ விழிநீராலும்‌ சொல்லாலும்‌ எண்ணத்தாலும்‌ 
அமைதியாலும்‌ தன்னை மீட்டுக்கொண்டார்‌. 
விண்புகுந்தார்‌. எட்டு வசுக்களில்‌ எட்டாவது வசு என 
சென்று அமைந்தார்‌.” 


“ஒவ்வா செயலொன்றைச்‌ செய்தவர்‌ இயற்றிய 
நெறிநூலுக்கு என்னதான்‌ மதிப்பு இருக்கமுடியும்‌?” என்று 


தீக்ஷணன்‌ கேட்டான்‌. ஜங்காரி “ஆனால்‌ அவர்‌ 
பிறிதென்ன செய்திருக்க முடியும்‌? இளையவரே, அவர்‌ 
வாழ்ந்தது துவாபர யுகத்தில்‌. அவரிடமிருந்தவை 
கிருதயுகத்தில்‌ விளைந்து திரேதாயுகத்தில்‌ கனிந்த 
விழுப்பொருட்கள்‌. விழுப்பொருட்கள்‌ மானுடரிடம்‌ 
இல்லை, மானுடர்‌ விழுப்பொருட்களின்‌ ஊர்திகள்‌ 
மட்டுமே” என்றார்‌. அவரிடம்‌ தணிந்த குரலில்‌ ஏற்ற 
இறக்கம்‌ இல்லாமல்‌ பேசும்‌ வழக்கம்‌ இருந்தது. அது 
அவருடைய சொற்களுக்கு ஆழ்ந்த உறுதிப்பாட்டை 
அளித்தது. அவனை கூர்ந்து நோக்கி அவர்‌ சொன்னது, 
அவனுக்கு அப்பாலிருக்கும்‌ எவரிடமோ என ஒலித்தது. 


“கிருதயுகத்திற்கு முன்பிருந்தது தமோயுகம்‌. அன்று 
வானில்‌ ஒளியிருந்தது, மண்ணில்‌ அது பரவவும்‌ 
செய்தது, சொல்லில்‌ ஒளி எழுந்திருக்கவில்லை. எங்கும்‌ 
வழிகாட்டுவதாக மானுடச்‌ சொல்‌ உருப்பெறவில்லை. 
அன்று நிலம்‌ சேறுபோல்‌ நெகிழ்வுகொண்டிருந்தது. 
மரங்கள்‌ அதில்‌ வேர்மிதக்கும்‌ பாசிகள்‌ என ஒழுகின, 
மலைகள்‌ அதில்‌ மிதந்தலைந்தன என்கின்றன 
தொல்நூல்கள்‌. எதற்கும்‌ எந்த உறுதிப்பாடும்‌ 
இல்லாமலிருந்தது. சொல்லுக்கு உறுதியளிப்பது எது? 
சொல்லுக்குப்‌ பொருளாவது எதுவோ அது. அவை 
இயற்கையும்‌, தெய்வங்களும்‌ மட்டுமே. வான்‌ எட்டாத்‌ 
தொலைவிலிருந்தது. மண்‌ நெகிழ்ந்திருந்தது. 
தெய்வங்கள்‌ அறியமுடியாமையில்‌ அமைந்திருந்தன. 
எஞ்சியது ஒன்றே, குருதி. இந்த விதையிலெழுந்தது இந்த 
மரம்‌, இவள்‌ கருவிலெழுந்தது இந்த மகவு, இவனுக்கு 
இவன்‌ தந்தை என்னும்‌ மாற்றமுடியாத மெய்மை. அது 
அனைத்தையும்‌ இணைக்கும்‌ ஒன்று, எந்நிலையிலும்‌ 
மாறாமல்‌ அமையும்‌ ஒன்று. ஆகவே அதை 
தலைக்கொண்டனர்‌ முன்னோர்‌.” 


“சொல்லுக்குப்‌ பொருள்‌ அளிக்கும்‌ முதல்‌ பருவடிவ 
உண்மை குருதியே” என ஜங்காரி சொன்னார்‌. “குருதி 
தொட்டு நெறிகூட்டுக என்றன தொல்நூல்கள்‌. அத்தனை 
சொற்களும்‌ அத்தனை நெறிகளும்‌ குருதியால்‌ 
சான்றுரைக்கப்படவேண்டும்‌, குருதியால்‌ 
ஆவணப்படுத்தப்படவேண்டும்‌ என்றன. குருதி அளித்து 
தெய்வங்களை விண்ணிலிருந்து இறக்கி இங்கே 
நிலைநிறுத்தினர்‌. தெய்வங்கள்‌ தங்கள்‌ பீட மென 
நிலத்தை உறுதியாக்கின. தொல்நெறிகள்‌ 
அனைத்துக்கும்‌ அடிப்படையானது குருதியே. ஒவ்வொரு 
மானுடனின்‌ வாழ்வும்‌ சாவும்‌ அவன்‌ குருதியால்‌ முற்றாக 
வகுக்கப்பட்டது. ஒவ்வொருவரின்‌ அடையாளமும்‌ 
குருதியால்‌ பொறிக்கப்பட்டது. நன்றும்‌ தீதும்‌ குருதியால்‌ 


பிரிக்கிறார்கள்‌. விலகிச்செல்பவை அஸ்திரம்‌. 
அவற்றுக்கு ஒற்றை இலக்கு. கையிலிருப்பவையும்‌ 
கைவிட்டு திரும்பி வரும்‌ சக்கரம்‌ போன்றவையும்‌ 
சஸ்திரம்‌. அவற்றுக்கு இலக்குகள்‌ பல. இலக்கை நோக்கி 
கிளம்பிவிட்ட படைக்கலங்களை தவிர்ப்பதும்‌ 
தடுப்பதுமே வில்லாளியின்‌ பணி. சஸ்திரங்கள்‌ என்றால்‌ 
அவை மீண்டும்‌ வரும்‌ வழியையே முதலில்‌ 
கருத்தில்கொள்ளவேண்டும்‌.” 


தன்‌ இடையிலிருந்து ஒரு சிறிய சக்கராயுதத்தை எடுத்து 
வீசி “அதைத்‌ தாக்கு” என்றார்‌ கிருபர்‌. காற்றில்‌ மிதந்து 
சுழன்று சென்ற சக்கரம்‌ வளைந்து கூரிய முனை 
ஒளியுடன்‌ சுழல அர்ஜுனனை நோக்கி வந்தது. அவன்‌ 
தன்‌ அம்பை அதை நோக்கி எய்ய அது அம்பில்‌ பட்டு 
விலகிச்சுழன்று அவனை நோக்கியே வந்தது. கிருபர்‌ 
அவனை அது அணுகுவதற்குள்‌ கையை நீட்டி 
அதைப்பிடித்துக்கொண்டார்‌. “சஸ்திரத்தின்‌ இயல்பு அது. 
அஸ்திரத்தில்‌ அதை தொடுக்கையில்‌ வில்லாளியின்‌ 
அகம்‌ எழுந்த அகக்கணம்‌ மட்டுமே உள்ளது. சஸ்திரத்தில்‌ 
அதை ஏந்திய போராளி எப்போதும்‌ 
இருந்துகொண்டிருக்கிறான்‌. நீ இதை எப்படித்‌ 
தடுப்பாயென அறிந்தே இதை வீசினேன்‌. என்னை 
அறியாமல்‌ நீ இதை வெல்லமுடியாது.” 

ஓவியம்‌: ஷண்முகவேல்‌ 


மீண்டும்‌ அவர்‌ அதை வீசினார்‌. சக்கரம்‌ 
திரும்பிவந்தபோது அர்ஜுனன்‌ அதை அம்பால்‌ அடித்து 
அது திசைதிரும்பியதும்‌ இன்னொரு அம்பால்‌ 
அடித்தான்‌. அது சுழன்று மண்ணில்‌ இறங்கி 
வெட்டிச்சரிந்து நின்றது. “ஆம்‌, அதுவே வித்தை. ஓடும்‌ 
மானுக்கு ஒருமுழம்‌. பறக்கும்‌ கொக்குக்கு பத்துமுழம்‌” 
என்றபடி கிருபர்‌ சென்று அந்த சக்கராயுதத்தை கையில்‌ 
எடுத்தார்‌. 

“இன்னுமொரு பிரிவினையும்‌ உண்டு. 
தனுர்வேதஞானிகள்‌ சிலர்‌ ௬ஜு, மாயை என்று அதை 
இரண்டாகப்பிரிக்கிறார்கள்‌. அம்புகளால்‌ தாக்குவது 
௬ஜு. அம்புகளைக்கொண்டு மாயத்தோற்றங்களை 
உருவாக்குவது மாயை. மழை இடி மின்னல்‌ காற்று 
என்னும்‌ அனைத்து மாயைகளையும்‌ அம்புகளால்‌ 
உருவாக்கமுடியும்‌” என்றார்‌ கிருபர்‌. 


முடிவுசெய்யப்பட்டது. பீஷ்மர்‌ அறிந்தது அதைத்தான்‌, 
மலைக்கங்கர்களிடமிருந்து அவர்‌ கொண்டு வந்தது 
அதையே. அம்பையின்‌ முன்‌ அவர்‌ அக்குருதியின்‌ 
சொல்லுடன்‌ நின்றார்‌. அவையில்‌ அக்குருதியின்‌ 
அமைதியுடன்‌ அமர்ந்திருந்தார்‌.” 


ஜங்காரி தொடர்ந்து சொன்னார்‌. “துரியோதனனையும்‌ 
யுதிஷ்டிரனையும்‌ பிதாமகர்‌ நன்கறிவார்‌. குடிகளின்‌ 
உள்ளத்தை மேலும்‌ அறிவார்‌. தூதுவந்து அவை 
நின்றவன்‌ எவன்‌ என மிகமிக நன்றாகவே அறிவார்‌. 
எனினும்‌ குருதியால்‌ நிலைகொண்ட நெஞ்சும்‌ குருதியின்‌ 
பாதையில்‌ ஒழுகும்‌ அறமும்‌ கொண்ட அவர்‌ வேறு என்ன 
செய்திருக்கமுடியும்‌? கூறுக! தொல்குருதிநெறியை 
அறிந்த எவரும்‌ அவர்‌ எண்ணியதையே தானும்‌ 
எண்ணக்கூடும்‌. குருதியால்‌ முடிக்குரியவர்‌ துரியோதனன்‌ 
மட்டுமே. அவருக்கு துணைநின்று, அந்த முடி நிலைக்க 
போரிடுவதே அவர்‌ செய்வது.” 


தீக்ஷணன்‌ சீற்றத்துடன்‌ “அவையில்‌ பெண்சிறுமை 
செய்யப்படுவதை நோக்கி அமர்ந்திருப்பதும்‌ கூடவா?” 
என்றான்‌. “ஆம்‌” என்றார்‌ ஜங்காரி. “நாம்‌ கொண்டிருக்கும்‌ 
நெறிநூல்களில்‌ தொன்மையான அனைத்துமே நிலமும்‌ 
பெண்ணும்‌ வல்லமையால்‌ கொள்ளப்படவேண்டியவை 
என்றே சொல்கின்றன. வெல்லப்படவேண்டியவை, 
வெல்பவனுக்குப்‌ பரிசென ஆகவேண்டியவை. ஆகவே 
எதிரியின்‌ கையில்‌ சிறப்பு கொள்ளப்படக்கூடாதவை. நம்‌ 
தொல்மூதாதையர்‌ நிகழ்த்திய அத்தனை போர்களிலும்‌ 
எரிபரந்தெடுத்தல்‌ நடைபெற்றிருக்கிறது. நகரங்களும்‌ 
காடுகளும்‌ எரியூட்டப்பட்டிருக்கின்றன. ஊருணிகள்‌ 
யானைகளால்‌ அழிக்கப்பட்டிருக்கின்றன. ஊற்றுகள்‌ 
நஞ்சூட்டப்பட்டிருக்கின்றன. ஏரிகள்‌ 
உடைக்கப்பட்டிருக்கின்றன. அறிக, தொல்வேதம்‌ 
வணங்கிய தலைவனாகிய இந்திரன்‌ நகரங்களை 
எரிப்பவன்‌, ஏரிகளை உடைப்பவன்‌ என்றே 
போற்றப்பட்டிருக்கிறான்‌.” 


தீக்ஷணன்‌ பெருமூச்சுவிட்டான்‌. ஜங்காரி புன்னகைத்து 
“தெய்வத்தின்‌ முழுதுருவை நோக்குவதை ஒப்பவே 
கடினமானது அறத்தின்‌ முழுதுருவை காண்பது. அதுவும்‌ 
முடிவில்லா தோற்றப்பெருக்கு கொண்டது, எண்ணற்ற 
செயல்வடிவு கொண்டது” என்றார்‌. “தொல்நூல்களை 
கற்றிருந்தால்‌ அறிந்திருப்பீர்‌. இங்கிருந்தவை 
பெண்கோன்மைகள்‌. அன்னையர்‌ ஆட்சியை வென்று 
அடைந்தவையே அனைத்தும்‌. ஆகவே பெண்ணை 
சிறைப்பிடித்தல்‌ அன்றைய அறம்‌. வெல்லமுடியாத 


பெண்ணை சிறுமைசெய்தலும்‌ இங்கு இயல்பென்றே 
நடந்தன. இளையவரே, இங்குள்ள நகரங்கள்‌, படைகள்‌, 
அரண்மனைகள்‌, அரசவைகள்‌, கொடைகள்‌, நெறிகள்‌, 
அறங்கள்‌ அனைத்தும்‌ பெண்ணை வென்று 
அடையப்பெற்றவையே. பெண்சிறுமை நிகழாத ஒரு 
தொல்நூலேனும்‌ நீர்‌ கற்றவற்றில்‌ உண்டா?” 


தீகஷ்ணன்‌ சொல்மலைத்து அமர்ந்திருந்தான்‌. “பீஷ்மரின்‌ 
நெறிகளின்படி மணிமுடி சூடி அமர்ந்தமையாலேயே அரசி 
திரெளபதி படைகொண்டு சென்று வெல்லத்தக்கவர்‌. 
வென்றெடுத்த அரசர்களை அவைச்சிறுமை செய்து 
மாண்பழித்து அரசரென அல்லாமல்‌ ஆக்குதல்‌ 
தொல்வழக்கம்‌. ஆகவே தொல்நெறியை மீறி எதையும்‌ 
துரியோதனனும்‌ துச்சாதனனும்‌ செய்துவிடவில்லை. 
துரோணரும்‌ கிருபரும்‌ மற்றும்‌ அவையமர்ந்த 
மூத்தோரும்‌ அவ்வண்ணமே எண்ணினார்கள்‌” என்றார்‌ 
ஜங்காரி. “பீஷ்மர்‌ நின்ற தொல்நெறிகளின்‌ தளத்தில்‌ 
முனிவர்‌ முனிவரால்‌, அந்தணர்‌ அந்தணரால்‌, அரசர்கள்‌ 
அரசர்களால்‌ வெல்லப்படத்தக்கவர்கள்‌. அரசர்களுக்கு 
உரியவர்களே குடிகளனைத்தும்‌. குடிகளுக்கென 
உரிமைகளும்‌ உணர்வுகளும்‌ ஏதுமில்லை. ஒவ்வொரு 
குடிக்கும்‌ உளமுண்டு, தன்னிலை உண்டு, விழைவுகளும்‌ 
உண்டு என்பது இன்று எழுந்த ஐந்தாம்‌ வேத நெறி.” 


“ஓவ்வொரு உயிரும்‌ ஆத்மாவே என்பதும்‌ 
ஆத்மாவனைத்தும்‌ பிரம்மவடிவமே என்பதும்‌ தன்னை 
தான்‌ அறிந்து தன்முழுமையில்‌ தானமைய ஒவ்வொரு 
உயிர்த்துளிக்கும்‌ முற்றுரிமை உண்டு என்பதும்‌ 
நாராயணவேதத்தின்‌ மெய்ச்சொல்‌.” அவர்‌ பேசி 
நிறுத்தியதும்‌ அறைக்குள்‌ அமைதி நிலவியது. 
அங்கிருந்த சுவடிகளை நோக்கியபடி தீக்ஷ்ணன்‌ 
அமர்ந்திருந்தான்‌. பொருளில்லாது ஏடுகளை அடுக்கி 
கலைத்தான்‌. ஜங்காரி சொன்னார்‌ “தொல்நெறிகள்‌ 
மூன்று யுகங்களாக நாளுமெனப்‌ பெருகி 
குவிந்திருக்கின்றன. அவற்றிலிருந்து எழும்‌ யுகத்திற்கு. 
உகந்தவற்றை பிதாமகர்‌ பீஷ்மர்‌ தெரிந்து தொகுத்து தன்‌ 
சொல்லுறுதியை அளித்து நிறுவியிருக்கிறார்‌.” 


“நாராயணவேதத்தின்‌ அறுதியை அவர்‌ படுகளத்தில்‌ 
உணர்ந்தார்‌. ஆகவே அவர்‌ சொற்கள்‌ மூதாதையரின்‌ 
ஆணைகளென்றாகின்றன. கிருதயுகத்தில்‌ இருந்து 
எழுந்து வந்து நாராயணவேதத்தை தொடுபவை அவை. 
இங்கே எழும்‌ அறத்தின்‌ சொற்கள்‌ என தொடங்கி வரும்‌ 
காலங்களின்‌ முடிவிலிநோக்கி செல்பவை இங்கே 
நாங்கள்‌ தொகுக்கும்‌ அமைதிநிறைவின்‌ சொற்கள்‌. 


யாதவர்‌ நாவிலெழுந்து இனியென்றும்‌ புவிக்கு 
ஒளிகாட்டும்‌ மூன்றாம்‌ சுடரெனத்‌ திகழப்போகும்‌ 
தெய்வப்பாடலின்‌ இரு வடிவங்கள்‌ இவை என்று 
கொள்க!” 


இன்னொரு புலவர்‌ “சாந்தியும்‌ அனுசாசனமும்‌ இரு 
சிறகுகள்‌ என்று ஆகுக! கூட்டுத்தவம்‌ முடித்து எழுக 
நாராயணவேதம்‌” என்று வாழ்த்துச்‌ சொல்வரியை 
சொன்னார்‌. தீக்ஷ்ணன்‌ பெருமூச்சுவிட்டான்‌. “இந்த 
வேள்வியில்‌ எழும்‌ தொழுகைச்சொல்‌ இது. இனி 
இச்சொல்லே இங்கு இந்த யுகமெங்கும்‌ திகழும்‌, ஆம்‌ 
அவ்வாறே ஆகுக!” என்றார்‌ ஜங்காரி. அங்கிருந்தோர்‌ 
“ஆம்‌, அவ்வாறே ஆகுக!” என்றனர்‌. தீக்ஷ்ணன்‌ 
எழுந்துகொண்டான்‌. “நீர்‌ கற்பதற்குரிய அனைத்தும்‌ 
இங்குள்ளன?” என்றார்‌ ஜங்காரி. “ஏன்‌ எழுகிறீர்‌? எங்கு 
செல்கிறீர்‌?” தீக்ஷ்ணன்‌ மறுமொழி சொல்லவில்லை. 
இளையவர்‌ “அவர்‌ நால்வேத வைதிகர்‌ போலும்‌” என்றார்‌. 
“அல்ல, நான்‌ வேதமின்மையை நோக்கி செல்ல 
விழைபவன்‌. இவ்வேதங்கள்‌ அனைத்தும்‌ கோட்டையும்‌ 
அரண்மனையும்‌ என மாறுவன. வாளும்‌ வில்லும்‌ 
வேலும்‌ என்றாவன. பொன்னும்‌ மணியும்‌ என்று 
உருக்கொள்வன. வியர்வையும்‌ கண்ணீரும்‌ குருதியும்‌ 
உண்டு நிலைகொள்வன. இல்லை என நீங்கள்‌ 
எவரேனும்‌ சொல்லலாகுமா?” என்றான்‌. 


ஜங்காரி “அவ்வாறே” என்றார்‌. “எச்சொல்லும்‌ அவ்வாறே 
இங்கு நிலைகொள்ள முடியும்‌. சொல்‌ தன்னை 
பொருளென்று ஆக்கிக்கொள்ளாது செயலென 
நிகழமுடியாது. செயலே புவியை ஆள்கிறது. அறமிலா 
எதிரிக்கு எதிராக படைக்கலம்‌ என எழாது, குருதி குடித்து 
தருக்காது நிற்குமென்றால்‌ அச்சொல்‌ பதர்‌ என்றே 
பொருள்படும்‌. இச்சொல்லும்‌ அவ்வாறே 
நிலைகொள்ளும்‌” என்றார்‌. “என்றேனும்‌ இச்சொல்‌ 
எடைமிகுந்து மானுடரால்‌ தாளமுடியாதபடி 
ஆகுமென்றால்‌ அன்றும்‌ இன்று இவ்வண்ணம்‌ 
இவரிலெழுந்த ஒன்று மண்கீறி எழும்‌. விண்தொட 
எழுந்து நிற்கும்‌. அதையும்‌ சொல்கிறது இந்த மெய்வேதம்‌. 
நன்று காக்க, தீது ஒழிக்க, அறத்தை நிலைநிறுத்த 
யுகங்கள்‌ தோறும்‌ எழுகிறேன்‌ என்று.” 


தீகஷ்ணன்‌ தலையை அசைத்தான்‌. “மீளமீள ஒன்றே 
நிகழ்கிறது. மானுடமென்னும்‌ இச்சிற்றுயிரை எத்தனை 
முறை தாக்கி எங்கே போட்டாலும்‌ அது தானறிந்த 
ஒன்றையே வரைகிறது. நேற்று வேதம்‌ ஏன்‌ 
வன்மைகொண்டது, வழிமறந்தது? அது 


நிகழ்ந்தமைக்கான ஏதுக்கள்‌ கண்டடையப்படாதபோது 
இன்று ஒரு வேதம்‌ மானுடத்திற்கு அளிக்கப்படுவதனால்‌ 
என்ன பயன்‌?” ஜங்காரி “இத்தகைய வினாக்களால்‌ 
பயனில்லை. அன்றைய சிறுவயலுக்கு முள்வேலி 
போதுமென்றிருந்தது. இன்றிருப்பது யானைகளை 
புறம்நிறுத்தும்‌ பெருங்கோட்டை தேவையென்றாகும்‌ 
பெருவேளாண்மை” என்றார்‌. 


தீக்ஷ்ணன்‌ குனிந்து அவர்‌ விழிகளை நோக்கி “உத்தமரே, 
உங்கள்‌ அகம்‌ நோக்கி வினவுகிறேன்‌. குருதிகோராத 
வேதம்‌ என்று ஒன்று உண்டா?” என்றான்‌. அவர்‌ “எவர்‌ 
குருதி என்பதே வினா. பலிக்குருதியும்‌ பகைக்குருதியும்‌ 
படாமல்‌ படைக்கலங்கள்‌ செயல்பட முடியாது” என்றார்‌. 
“வெறும்‌ சொற்கள்‌” என்றான்‌ தீக்ஷ்ணன்‌. “நான்‌ 
கிளம்புகிறேன்‌” என அவன்‌ கதவை நோக்கி சென்றான்‌. 
“நீர்‌ சார்வாகரா?” என்று இளைஞன்‌ ஒருவன்‌ கேட்டான்‌. 
அவனை நோக்காமல்‌ “இல்லை, என்னால்‌ 
அவர்களையும்‌ ஏற்க முடியவில்லை” என்றான்‌ 
தீக்ஷ்ணன்‌. “நீர்‌ ஏற்பது எதை?” என்று ஜங்காரி கேட்டார்‌. 
“அறியேன்‌. நான்‌ மறுப்பதென்ன என்று மட்டும்‌ 
அறிந்துகொண்டிருக்கிறேன்‌, ஒவ்வொன்றையும்‌ மறுத்து 
மறுத்தே அதை அறிகிறேன்‌. ஏற்பது என ஒன்றைக்‌ 
கண்டால்‌ அங்கே நின்றுவிடுவேன்‌.” இளம்‌ புலவன்‌ ஏதோ 
சொல்ல முயல ஜங்காரி அவனை கைநீட்டித்‌ தடுத்து 
“உம்மிடம்‌ சொல்லாடுவதில்‌ பொருளில்லை. நீரே 
கண்டடைக... நலம்‌ சூழ்க!” என்றார்‌. தீக்ஷ்ணன்‌ 
தலைவணங்கி வெளியே சென்றான்‌. 

[imagelதீக்ஷ்ணன்‌ வெளியே நெரிந்த கூட்டத்தில்‌ 
இறங்கியதுமே அவனை அது அள்ளிச்‌ சென்றது. அவன்‌ 
தன்னை மறந்து அதில்‌ ஒழுகினான்‌. அது எத்திசை 
நோக்கி செல்கிறது என அவனால்‌ உணரமுடியவில்லை. 
அஸ்தினபுரியின்‌ அரண்மனைக்‌ கோட்டை தெரிந்ததும்‌ 
அவன்‌ “அரண்மனையா!” என்றான்‌. அருகே நடந்த ஒரு 
முதியவன்‌ “ஆம்‌, பெருங்கொடையாட்டு. பொன்‌ பெறும்‌ 
நாள்‌!” என்றான்‌. தீக்ஷ்ணன்‌ அப்போதுதான்‌ அதை 
உணர்ந்தான்‌. “நூற்றெட்டு கொடை மையங்கள்‌. நீங்கள்‌ 
எவரென்று கூறி உரியவற்றில்‌ இணையலாம்‌.” அவன்‌ 
மறுமொழி சொல்லாமல்‌ சென்றான்‌. அவன்‌ சென்ற நிரை 
பலவாகப்‌ பிரிந்தது. அவன்‌ தன்னியல்பாக ஏதேனும்‌ 
ஒன்றில்‌ இணைந்தான்‌. பிரிந்து மீண்டும்‌ வேறொன்றில்‌ 
ஒழுகினான்‌. 


சாலைகள்‌ எங்கும்‌ மக்கள்‌. பெரும்பாலானவர்கள்‌ 
களிவெறி கொண்டிருந்தனர்‌. கைதட்டி பாடியபடி 
ஆடினர்‌. பெண்கள்‌ கூட நிலையழிந்திருந்தனர்‌. 
கள்மொந்தைகள்‌ பலர்‌ கைகளில்‌ இருந்தன. ஒருவன்‌ 
தன்‌ கையிலிருந்த வெள்ளிக்காசுகளை சுழற்றி வீசி 
கூச்சலிட்டான்‌. “எடுத்துக்கொள்ளுங்கள்‌... இரவலரே, 
எடுத்துக்கொள்ளுங்கள்‌... இதோ! இதோ!” ஆனால்‌ 
எவரும்‌ குனிந்து அதை அள்ளவில்லை. ஏனென்றால்‌ 
கூட்டம்‌ முட்டி நெரித்துக்கொண்டிருந்தது. அவன்‌ 
கண்கள்‌ சிவந்து நீர்‌ வழிந்துகொண்டிருந்தது. அவன்‌ 
நெடும்பொழுதாக குடித்துக்‌ 
கொண்டிருந்திருக்கவேண்டும்‌. 


அங்கே ஓர்‌ இசை நிறைந்திருப்பதை அதன்‌ பின்னர்தான்‌ 
தீக்ஷ்ணன்‌ உணர்ந்தான்‌. எவரும்‌ இசைக்கவில்லை, 
ஆனால்‌ அக்கூட்டமே அவ்விசையில்‌ பொருந்தியிருந்தது. 
அதற்கேற்ப அசைந்துகொண்டிருந்தது. அந்த இசை 
அதன்‌ அசைவிலிருந்தே பிறந்தது. அந்த 
பல்லாயிரக்கணக்கான மக்கள்‌ வெவ்வேறு மொழிகளில்‌ 
தங்களுக்குள்‌ பேசிக்கொண்ட, கூவி ஆர்ப்பரித்த, 
சிரித்துக்‌ கொப்பளித்த ஓசை இணைந்து 
முழக்கமென்றாகி அந்த இசையாக அமைந்தது. 
அதனுடன்‌ வெவ்வேறு இசைக்கலன்கள்‌ 


சேர்ந்துகொண்டன. முழவுகள்‌, பறைகள்‌, கொம்புகள்‌, 
குழல்கள்‌, மணிகள்‌. அந்நகரமே ஓர்‌ இசைக்கலன்‌ 
என்றாகி அந்த இசையை உருவாக்கிக்கொண்டது. தன்‌ 
செவிகள்‌ நிகழ்த்தும்‌ மயக்கா அது என தீக்ஷ்ணன்‌ 
எண்ணினான்‌. காதை மூடுவதுபோல்‌ கண்களை 
பலவாறாக மூடித்திறந்தான்‌. அது வான்‌ என காற்று என 
மண்‌ என அங்கே நின்றிருந்தது. அது நீர்‌, இந்த மக்கள்‌ 
அதில்‌ மீன்கள்‌. 


அந்த இசை அவன்‌ உடலுக்குள்ளும்‌ நிறைந்திருந்தது. 
அவன்‌ நரம்புகள்‌ அதை முழக்கின. அவன்‌ வயிற்றில்‌ 
அது கார்வைகொண்டது. பின்னர்‌ அவன்‌ உணர்ந்தான்‌, 
வெவ்வேறு முரசுமாடங்களில்‌ அமைந்த பெருமுரசுகளின்‌ 
தாளமே அதை உருவாக்குகிறது என. அந்தச்‌ சீரான 
பெருநடைத்‌ தாளம்‌ அனைத்து ஒலிகளையும்‌ தொகுத்து 
ஒருங்கமைத்தது. பின்னர்‌ அந்தத்‌ தாளம்‌ அங்கிருந்தோர்‌ 
அனைவருள்ளும்‌ சென்றது. அவர்களின்‌ அசைவுகளை 
அது ஆண்டது. அவர்களின்‌ ஓசைகளை அது வகுத்தது. 
அவர்கள்‌ எழுப்புவதெல்லாம்‌ இசையே என்றாக்கியது. 
இசை என்பது தாளம்‌ அமைந்த ஓசை. 


அவன்‌ அதை தனக்குத்தானே என 
சொல்லிக்கொண்டான்‌. தாளம்‌ என்பது ஒழுங்கைமைந்த 
ஓசை. ஒழுங்கு. அதை நாடுகிறது உள்ளம்‌. இந்த 
ஒழுங்கின்மையின்‌ பெருக்கு ஓர்‌ ஒழுங்குக்குள்‌ 
அமைந்திருக்கிறது. ஒழுங்கின்மையின்‌ தாளம்‌, அல்லது 
தாளத்தின்‌ ஒழுங்கின்மை. இவர்கள்‌ கட்டின்றி 
விடப்படவில்லை. அந்தத்‌ தாளத்தால்‌ இவர்கள்‌ 
சொ. அதை எழுப்புபவர்கள்‌ சற்றே 
சைகூட்டினால்‌ இவர்களை வெறிகொள்ளச்‌ 
செய்யமுடியும்‌. ஒருவரை ஒருவர்‌ கொன்றொழிக்கச்‌ 
செய்யமுடியும்‌. மெல்லமெல்ல தளரவைத்து இவர்களை 
நாணறுந்த ஆட்டப்பாவைகள்‌ என நிலம்படியச்‌ 
செய்யமுடியும்‌. ஆனால்‌ அது இவர்களை 
தாங்கியிருக்கிறது. இவர்களை ஒன்றெனத்‌ திரட்டுகிறது. 


அரண்மனை கண்ணெதிரே சுடர்கொண்ட மலை என 
எழுந்து தெரிந்தது. அதன்‌ விளிம்புகள்‌ அனைத்திலும்‌ 
நெய்விளக்குகள்‌ ஏற்றப்பட்டிருந்தன. அவற்றைச்‌ சுற்றி 
பீதர்நாட்டு பளிங்குக்‌ குமிழி இருந்தமையால்‌ காற்றில்‌ 
சுடர்கள்‌ அசைவுகொள்ளவில்லை. சாளரங்கள்‌ 
செம்பிழம்புகளெனத்‌ தெரிந்தன. “அரண்மனையே பற்றி 
எரிவதுபோல!” என்று ஒரு முதியவன்‌ சொன்னான்‌. 
“இன்னும்‌ சற்றுநேரத்தில்‌ அங்கே கைப்பிடிச்‌ சாம்பல்‌ 
மட்டுமே எஞ்சும்‌ என்பதுபோல.” துணுக்குற்று தீக்ஷ்ணன்‌ 


அவ்வாறு சொன்னவனை விழிகளால்‌ தேடினான்‌. 
அவன்‌ முகம்‌ தெரியவில்லை. இன்னொருவன்‌ அவனை 
நோக்கி புன்னகைத்தான்‌. அவர்களில்‌ எவரும்‌ அவ்வாறு 
சொல்லியிருக்கக்‌ கூடும்‌ என்பதுபோல. 


அவன்‌ சற்று அப்பால்‌ சார்வாகரை பார்த்துவிட்டான்‌. தன்‌ 
யோகக்கோலுடன்‌ அவர்‌ தனித்துச்‌ 
சென்றுகொண்டிருந்தார்‌. ஆடையில்லாத மண்படிந்த 
உடல்‌. நிமிர்ந்த தலையில்‌ சடைக்கொண்டை. தோளில்‌ 
புரண்ட சடைத்திரிகள்‌. நாணேற்றிய வில்‌ என நடை. 
அவரை காவலன்‌ ஒருவன்‌ தடுத்தான்‌. அவர்‌ ஏதோ 
சொன்னதும்‌ அவன்‌ தலைவணங்கினான்‌. அவர்‌ 
அப்பால்‌ சென்று அங்கு நின்றிருந்த நீள்நிரை ஒன்றில்‌ 
இணைந்தார்‌. அவரை அந்த நிரை நெற்றை ஓடை என 
இழுத்துச்‌ சென்றது. அவர்‌ அதில்‌ செல்வதை நோக்கி 
அவன்‌ சித்தமற்று நின்றான்‌. பின்‌ துடிப்பு கொண்டு தன்‌ 
நிரையிலிருந்து பிரிந்து அவரை நோக்கி சென்றான்‌. 


தீக்ஷணன்‌ சார்வாகரை அனுப்பிய அதே காவலனிடம்‌ 
சென்று “நான்‌ சார்வாக முனிவரின்‌ மாணவன்‌, 
அவருடன்‌ வந்தேன்‌. திரளால்‌ விலக்கப்பட்டேன்‌” 
என்றான்‌. “அவர்‌ யார்‌?” என்று அவன்‌ கேட்டான்‌. 
“முனிவர்‌, அவரை பார்த்தால்‌ தெரியவில்லையா? 
சார்வாகர்‌” என்றான்‌ தீக்ஷ்ணன்‌. “அவர்‌ இங்குள்ள 
மங்கலங்கள்‌ எதையும்‌ பேணவில்லை. இன்று அரசரின்‌ 
முன்‌ மங்கல ஆடையின்றி எவரும்‌ செல்லலாகாது என 
நெறி” என்றான்‌ காவலன்‌. “தவத்திற்சிறந்த மங்கலம்‌ 
இல்லை. அறியமாட்டாயா நீ?” என்று அவன்‌ 
சொன்னான்‌. இன்னொரு முதிய காவலன்‌ “ஆனால்‌ 
சார்வாகர்கள்‌ கொடை பெறுவதில்லையே?” என்றான்‌. 
காவலர்தலைவன்‌ “ஆம்‌, அவர்கள்‌ அதை வைத்து என்ன 
செய்வார்கள்‌?” என்றான்‌. தீக்ஷ்ணன்‌ “அவர்‌ கொடுக்கவும்‌ 
செல்லலாம்‌ அல்லவா?” என்றான்‌. அவர்கள்‌ 
திகைத்தனர்‌. “ஆணையிடுக, நான்‌ செல்லவேண்டும்‌!” 
என்றான்‌ தீக்ஷ்ணன்‌. காவலர்தலைவன்‌ குழப்பமாக 
நோக்கிய பின்‌ “செல்க!” என்றான்‌. 


தீக்ஷ்ணன்‌ நிரையில்‌ சேர்ந்துகொண்டான்‌. அது உந்தி 
உந்தி முன்னகர்ந்தது. எரித்துளி என சார்வாகர்‌ தனித்துத்‌ 
தெரிந்தார்‌. அவரைச்‌ சூழ ஒரு வெற்றிடம்‌ உருவானது. 
அந்நிரைக்கு இணையாக அந்தணர்‌ நிரை ஒன்று 
வந்துகொண்டிருந்தது. அவர்கள்‌ அவரைக்‌ கண்டு 
திடுக்கிட்டனர்‌. ஒருவரை ஒருவர்‌ அழைத்து அவரை 
சுட்டிக்காட்டினர்‌. அத்தனை அணுக்கமாக அவர்கள்‌ 
அவரை முன்பு கண்டிருக்கவில்லை என்று தெரிந்தது. 


அவர்‌ தன்‌ கையில்‌ அந்த யோகக்கழி அன்றி எதையும்‌ 
கொண்டிருக்கவில்லை. அவர்கள்‌ தன்னை நோக்குவதை 
அவர்‌ உணர்ந்ததாகவும்‌ தெரியவில்லை. 


அங்கிருந்த ஒவ்வொருவரின்‌ உடலிலும்‌ மெல்லிய 
ததும்பல்‌ இருந்தது. அவர்களின்‌ உடல்நீர்‌ உள்ளே அந்தத்‌ 
தாளத்தைப்‌ பெற்று அதற்கேற்ப அலைகொண்டபடி 
இருந்தது. விரல்நுனிகளில்‌, தோளசைவுகளில்‌, 
கால்நிலைகளில்‌ அந்தத்‌ தாளத்தை பார்க்க முடிந்தது. 
அதிலிருந்து விலக அவன்‌ எண்ணினான்‌. ஆனால்‌ 
நிலமே அந்தத்‌ தாளத்தை எழுப்பிக்கொண்டிருந்தது. 
பெரும்‌ மரக்கலம்‌ ஒன்றில்‌ என, கடலின்‌ அலைவை அது 
அத்தனைபேரிலும்‌ நிகழ்த்துவதுபோல. அவன்‌ 
சார்வாகரை நோக்கினான்‌. அவர்‌ நிலைக்கோள்‌ 
கொண்டிருந்தார்‌. அந்தத்‌ தாளத்தின்‌ துளிகூட நிகழா 
உடலுடன்‌ சென்றார்‌. 


அந்தணர்களும்‌ புலவர்களும்‌ அடங்கிய நான்கு 
நிரைகளும்‌ நகர்ந்துசென்று வெண்பட்டுப்‌ பந்தலுக்குள்‌ 
நுழைந்தன. அதன்‌ மூங்கில்கள்‌ தோறும்‌ பீதர்நாட்டு 
பளிங்குக்‌ குமிழ்கள்‌ உள்ளிருக்கும்‌ நெய்ச்சுடரால்‌ 
ஒளிகொண்டிருந்தன. ஆயிரம்‌ நிலவுகள்‌ நிரை வகுத்தது 
போன்ற கண்ணை நிறைக்கும்‌ தண்ணொளி. பரவிய 
ஒளி நிழல்களை கரைத்திருந்தமையால்‌ அவர்கள்‌ 
அங்கே விந்தையான சுடர்கள்‌ என அசைந்தனர்‌. நகரின்‌ 
ஓசைகள்‌ அகன்று சென்றன. மிக அப்பால்‌ மங்கல இசை 
ஒலித்துக்கொண்டிருந்தது. அங்கே பெரிய அடுக்கு 
விளக்குகள்‌ எரியும்‌ ஒளி, ஒளிக்குள்‌ மேலும்‌ ஒளியென 
எழுந்து தெரிந்தது. 


அந்தணர்கள்‌ உரக்கப்‌ பேசியபம ஒருவரை ஒருவர்‌ 
உந்தினர்‌. முன்னால்‌ சென்றவர்களை நோக்கி 
கூச்சலிட்டனர்‌. சிலர்‌ வசைபாடினர்‌. 
பெரும்பாலானவர்கள்‌ அயல்நிலத்து அந்தணர்‌. 
உருவாகிவரும்‌ குலங்களில்‌ வேதச்சடங்கு ஒன்றை நம்பி 
அலைந்தவர்கள்‌. ஆகவே வறுநிலையிலேயே வாழ்வை 
கழித்தவர்கள்‌. அவர்களின்‌ கண்களுக்கு 
நெடுந்தொலைவில்‌ எங்கோ இருந்த கொடைப்பீடம்‌ 
படவில்லை. ஆகவே பதற்றம்‌ கொண்டனர்‌. கொடை 
பெற்றுக்கொண்டவர்கள்‌ மறு பாதையினூடாக வெளியே 
சென்றனர்‌. “கொடுக்கிறார்களா? மெய்யாகவே 
இங்கேதானா?” என்று ஒருவர்‌ கேட்டார்‌. “இங்குதான்‌” 
என்று ஒருவர்‌ மறுமொழி சொன்னார்‌. 


கேட்டவர்‌ நிறைவடையாமல்‌ காலில்‌ எம்பி நுனிவிரலில்‌ 


நின்று “ஒன்றும்‌ தெரியவில்லை. இது வேறு 
எதற்காகவாவது அமைந்த நிரையாக இருக்கலாம்‌...” 
என்றார்‌. “இங்குதான்‌, வேறெதற்கு இங்கே 
நிரைவகுக்கப்போகிறார்கள்‌?” என்றார்‌ மறுமொழி 
சொன்னவர்‌. அவர்‌ பதற்றத்துடன்‌ “ஒன்றும்‌ 
தெரியவில்லை. ஒருவேளை வேறெங்காவது 
கொடுக்கப்பட நாம்‌ இங்கே நின்று பொழுதை 
வீணடிக்கிறோம்‌ போலும்‌” என்றார்‌. அவரே அருகே நின்ற 
ஒருவரிடம்‌ “உத்தமரே, இது அந்தணர்களுக்கு 
பெருங்கொடை அளிக்கப்படும்‌ இடம்‌ அல்லவா?” 
என்றார்‌. “ஆம்‌, இவ்விடம்தான்‌” என்றார்‌ அவர்‌. 


“இங்கே ஒன்றும்‌ தெரியவில்லை” என்றார்‌ கேட்டவர்‌. 
“சற்று தொலைவு செல்லவேண்டும்‌.” இன்னொருவர்‌ 
மெல்லிய உடலும்‌ நீள்முகமும்‌ கொண்டவர்‌. குழிந்த 
கண்களுடன்‌ ஒட்டிய கன்னங்களுடன்‌ 
அன்னம்காணாதவர்‌ போலிருந்தார்‌. “என்ன நிகழ்கிறது 
அங்கே? கொடுக்கிறார்களா? இந்த நிரை முன்னகரவே 
இல்லையே?” அவர்‌ ஒன்றும்‌ சொல்லவில்லை. 
இன்னொருவர்‌ முதியவர்‌. எரிச்சலுடன்‌ “நிரை சற்றுப்‌ 
பெரியது... இங்கு நின்றால்‌ எல்லை தெரியாது” என்றார்‌. 
“என்ன கொடுக்கிறார்கள்‌?” என்றார்‌ மெலிந்தவர்‌. பருத்த 
உடல்கொண்ட ஒருவர்‌ “என்னவானால்‌ என்ன? 
கொடுப்பதை மறுக்கப்போவதில்லை, மேலும்‌ கோரவும்‌ 
தகுதியில்லை. பேசாமல்‌ நில்லும்‌” என்றார்‌. 


மெலிந்தவர்‌ படபடப்புடன்‌ “வாங்கியவர்கள்‌ எங்கு 
செல்கிறார்கள்‌? அவர்களிடம்‌ உசாவி அறியலாமென்றால்‌ 
இங்கே அவர்கள்‌ எவருமில்லை” என்றார்‌. “அவர்கள்‌ 
மறுவழியே வெளியே செல்கிறார்கள்‌.” முதலில்‌ கேட்டவர்‌ 
“அவர்கள்‌ சுற்றுவழியாக மீண்டும்‌ இங்கு வந்து 
நின்றிருக்க மாட்டார்களா என்ன?” என்றார்‌. “அவ்வாறு 
எவரும்‌ இங்கு செய்வதில்லை. ஒவ்வொருவரும்‌ தங்கள்‌ 
மூதாதையரையும்‌ குலத்தொழிலையும்‌ எண்ணி 
உறுதிகொண்ட பின்னரே பொருள்‌ பெறுகிறார்கள்‌.” “நாம்‌ 
வேதம்‌ சொல்லவேண்டுமோ?” என்றார்‌ மெலிந்தவர்‌. 
எவரும்‌ மறுமொழி சொல்லவில்லை. 


அவர்‌ அமைதியிழந்து வேட்கைகொண்ட கோழிபோல 
கீழ்த்தாடை பதைக்க சுற்றும்‌ நோக்கி “இத்தனை 
பெருந்திரள்‌... இவர்களுக்கெல்லாம்‌ கொடுத்தபின்‌ நாம்‌ 
செல்லும்போது இல்லை என்று 
சொல்லிவிடப்போகிறார்கள்‌” என்றார்‌. மீண்டும்‌ 
எட்டிப்பார்த்து “இத்தனைபேர்‌ இருப்பதை கணக்கிட்டு 
பொருளை பங்கிடுகிறார்களா? கருவூலத்தில்‌ உள்ளது 


என்று எண்ணி அள்ளிக்கொடுத்துவிட்டு இறுதியில்‌ 
வந்தவர்களை விட்டுவிடப்போகிறார்கள்‌” என்றார்‌. 
அவரை பிறர்‌ எரிச்சலுடன்‌ பார்த்தனர்‌. அவர்களும்‌ 
அந்தப்‌ பதற்றத்தை உள்ளூர கொண்டிருந்தனர்‌ எனத்‌ 
தெரிந்தது. 


“ஆனால்‌ எவருக்கேனும்‌ கொடுக்காமல்‌ விட்டுவிட்டால்‌ 
அது பழி. அஸ்வமேதம்‌ நிறைவடையாது” என்றார்‌ 
மெலிந்தவர்‌. பருத்தவர்‌ “இது அஸ்வமேதமல்ல, 
ராஜசூயம்‌. மேலும்‌ அனைவருக்கும்‌ 
கொடுத்தாகவேண்டும்‌ என நெறியேதுமில்லை. கருவூலம்‌ 
ஒழியக்‌ கொடுக்கவேண்டும்‌ என்றுதான்‌ நெறி” என்றார்‌. 
மெலிந்தவர்‌ சீற்றம்‌ கொண்டார்‌. “எவர்‌ வகுத்த நெறி அது? 
கொடுத்தால்‌ அனைவருக்கும்‌ கொடுக்கவேண்டும்‌... 
சிலருக்குக்‌ கொடுத்து சிலருக்கு இல்லை என்றால்‌ 
அவர்கள்‌ வயிறெரிந்து தீச்சொல்‌ இடமாட்டார்களா 
என்ன?” 


சிறிய விழிகள்‌ கொண்ட பருத்து உயர்ந்த அந்தணர்‌ 
ஏளனம்‌ மின்னும்‌ விழிகளுடன்‌ “நீர்‌ தீச்சொல்லிடுவீரா?” 
என்றார்‌. “அதாவது நான்‌ இங்கே காலையிலேயே 
வந்துவிட்டேன்‌. என்‌ தோழர்தான்‌ மடைப்பள்ளிக்குச்‌ 
சென்று உண்போம்‌ என அழைத்துச்‌ சென்றார்‌. 
அங்கிருந்து எங்களை வேதம்‌ ஓத அழைத்துச்‌ 
சென்றுவிட்டார்கள்‌. வருவதற்குள்‌ பிந்திவிட்டது. வேதம்‌ 
ஓதுவது பிழையா? அதன்பொருட்டு எங்களுக்கு பொன்‌ 
மறுக்கப்படுமென்றால்‌...” அவர்‌ கையை மேலே 
தூக்கினார்‌. “தெய்வங்கள்‌ மீண்டும்‌ வஞ்சம்‌ 
கொள்கின்றன என்றே பொருள்‌. நடுக்கடலிலும்‌ நாய்‌ 
நக்கியே குடிக்கமுடியும்‌ என்பார்கள்‌...” 


அவருடைய தொண்டை இடறியது. “நான்‌ என்‌ கையால்‌ 
இதுவரை பொன்னை தொட்டதில்லை. ஒருமுறைகூட... 
மெய்யாகவே பொன்னை தொட்டதில்லை. எனக்கு 
மனையாட்டி குடி என ஏதுமில்லை... வேதம்‌ மட்டுமே 
வாய்ப்பொருள்‌ என இதுவரை வாழ்ந்தேன்‌... மிக நம்பி 
இங்கே வந்தேன்‌.” அவர்‌ அழத்தொடங்கினார்‌. “நான்‌ எங்கு 
சென்றாலும்‌ துரத்திவருகிறது என்‌ வறுமை. அது என்‌ 
ஊழ்‌. அதை நான்‌ மீறமுடியாது. இப்பிறவி 
இவ்வண்ணமே ஒழியும்போலும்‌.” அவர்‌ மேலாடையால்‌ 
முகத்தை துடைத்துக்கொண்டார்‌. 


ஒருவர்‌ தீக்ஷணனிடம்‌ “அவர்‌ யார்‌?” என்று சார்வாகரை 
சுட்டிக்‌ காட்டி கேட்டார்‌. “அறியேன்‌” என்று அவன்‌ 
சொன்னான்‌. “அவருக்கு மாணவனாக உள்ளே வந்தீர்‌ 


அர்ஜுனன்‌ சிந்தனையுடன்‌ “ஆசிரியரே, ௬ஜு, மாயை 
என்றால்‌ அதுவல்ல என்று நினைக்கிறேன்‌” என்றான்‌. 
கிருபர்‌ சுருங்கிய புருவங்களுடன்‌ திரும்பி நோக்கினார்‌. 
“நான்‌ அம்பை என்‌ வில்லில்‌ தொடுக்கும்‌ கணத்துக்கு 
முன்னரே என்‌ அகம்‌ அந்த இலக்கைத்‌ தாக்கிவிடுகிறது. 
மறுகணம்‌ அம்பு அதைத்‌ தாக்குகிறது. அகம்‌ தாக்கும்‌ 
விசையில்‌ பாதியைக்கூட அம்பு அடைவதில்லை. அகம்‌ 
நிகழ்கிறது, அம்பு அதை நடிக்கிறது. அகத்தை ௬ஜு 
என்றும்‌ அம்பை மாயை என்றும்‌ நூலோர்‌ 
சொல்கிறார்கள்‌ என எண்ணுகிறேன்‌” என்றான்‌ 
அர்ஜுனன்‌. 

தன்‌ முன்‌ கையில்‌ வில்லுடனும்‌ அம்புடனும்‌ நின்றிருந்த 
அர்ஜுனனை குனிந்து நோக்கிய கிருபர்‌ சிலகணங்கள்‌ 
கழித்தே உயிர்ச்சலனம்‌ கொண்டார்‌. “பார்த்தா, இனி நான்‌ 
உனக்குக்‌ கற்பிப்பதற்கென ஏதுமில்லை. நீ 
கற்கவேண்டிய குருநாதர்களை தேடிச்செல்‌” என்றபின்‌ 
தருமனை நோக்கி “நாளைமுதல்‌ நீ மட்டும்‌ வா” என்றார்‌. 
தருமன்‌ “குருநாதரே, மாணவனின்‌ பொறையின்மையை 
குருநாதரல்லவா பொறுத்தருளவேண்டும்‌...” என 
அவரிடம்‌ ஏதோ சொல்லப்போக கிருபர்‌ புன்னகையுடன்‌ 
“நான்‌ அவன்‌ குருநாதரல்ல. அவன்‌ ஒருபோதும்‌ என்னை 
அவ்வாறு அழைத்ததில்லை” என்றார்‌. 


தருமன்‌ திகைத்து நிற்க கிருபர்‌ அர்ஜுனன்‌ தலையில்‌ 
கைவைத்து “நீ உலகை வெல்வாய்‌” என்று வாழ்த்திவிட்டு 
திரும்பிச்‌ சென்றார்‌. தருமன்‌ சினத்துடன்‌ முன்னால்‌ 
வந்து “மூடா, குருநாதரிடம்‌ எப்படிப்‌ பேசுவதென்று நீ 
அறிந்ததில்லையா என்ன? நீ இப்போது பேசியது 
எத்தனை பெரிய குருநிந்தனை!” என்றான்‌. “நான்‌ என்‌ 
எண்ணங்களை சொல்லக்கூடாதா?” என்றான்‌ 
அர்ஜுனன்‌. “எண்ணங்களைச்‌ சொல்ல நீயா குருநாதர்‌? நீ 
கற்க வந்தவன்‌” என்றான்‌ தருமன்‌. “நான்‌ 
கற்கும்பொருட்டே சொன்னேன்‌” என்று அர்ஜுனன்‌ 
சொல்ல சினம்‌ ஏறிய தருமன்‌ தன்‌ கையிலிருந்த 
வில்லால்‌ அர்ஜுனன்‌ காலில்‌ அடித்து “நெறிகளை நீ 
கற்காவிட்டால்‌ நான்‌ கற்பிக்கிறேன்‌. மூடா...” என்று 
கூவினான்‌. 


தலைகுனிந்து நின்ற அர்ஜுனனைக்‌ கண்டு மேலும்‌ 
ஓங்கிய வில்லை கீழே போட்டு “அடக்கமின்மை 
அனைத்து ஞானத்தையும்‌ அழித்துவிடும்‌ பார்த்தா. அவர்‌ 
ானி. ஆகவே வாழ்த்திச்செல்கிறார்‌. முனிந்து 
ee என்ன ஆகும்‌?” என்றான்‌ தருமன்‌. 
அர்ஜுனன்‌ தலைகுனிந்து அசையாமல்‌ நின்றான்‌. 


அல்லவா?” என்றார்‌ அவர்‌. “அல்ல, நான்‌ தனியாகத்தான்‌ 
வந்தேன்‌” என்று தீக்ஷ்ணன்‌ சொன்னான்‌. “அவர்‌ ஒரு 
முனிவர்‌” என்றான்‌ ஓர்‌ இளைஞன்‌. “அவன்‌ எப்படி இந்த 
நிரையில்‌ வந்தான்‌? அவனிடம்‌ மட்கிய ஊனின்‌ 
கெடுமணம்‌ அல்லவா எழுகிறது?” என்றார்‌ ஒரு முதியவர்‌. 
“அவர்கள்‌ அவ்வாறுதான்‌... புறநிலங்களில்‌ 
தங்குபவர்கள்‌” என்றான்‌ இளைஞன்‌. “அவர்களின்‌ 
நெறிகளென்ன என்று நாம்‌ அறியோம்‌. பாரதவர்ஷத்தில்‌ 
துறவுக்கும்‌ தவத்திற்கும்‌ எல்லையில்லா வழிகள்‌ உண்டு 
என்பார்கள்‌.” 


“அதற்காக ஆடையில்லாதவனை எப்படி அகத்தே 
ஒப்பினார்கள்‌?” என்றார்‌ முதியவர்‌. “இது மாமங்கல 
நிகழ்வு. மங்கலங்களில்‌ முதன்மையானது ராஜசூயம்‌.” 
இளைஞன்‌ “ஆனால்‌ அவர்‌ புறநெறி சார்ந்த முனிவர்‌. 
கடுநோன்பு கொண்டவர்‌. அஸ்தினபுரியில்‌ இன்று 
அனைவருக்கும்‌ நுழைவொப்புதல்‌ உண்டு. அனைத்து 
நிலை முனிவர்களுக்கும்‌ இந்நிரையில்‌ இடமுண்டு” 
என்றான்‌. முதியவர்‌ “அவன்‌ இரவலன்‌... உளநிலை 
மயங்கியவன்‌. அன்றி களிமகன்‌” என்றார்‌. “சார்வாகர்கள்‌ 
அவ்வாறுதான்‌ இருப்பார்கள்‌” என்று இளைஞன்‌ 
சொன்னான்‌. “சார்வாகர்களா? யார்‌ அவர்கள்‌?” என்றார்‌ 
முதியவர்‌. “நானும்‌ இங்கு வந்துதான்‌ கேட்டேன்‌. 
அவ்வண்ணம்‌ ஒரு சாரார்‌ இருக்கிறார்கள்‌. 
வேதமறுப்பாளர்கள்‌, வேள்விமறுப்பாளர்கள்‌, 
அரசுமறுப்பாளர்கள்‌, குலமறுப்பாளர்கள்‌.” 


கிழவர்‌ திகைப்புடன்‌ சூழ நோக்கிய பின்‌ 
நம்பிக்கையின்றி “அவ்வண்ணம்‌ ஒரு தரப்பா? 
அசுரர்களா?” என்றார்‌. “வேதங்களில்‌ அவர்களும்‌ உண்டு 
என்கிறார்கள்‌. அவர்களின்‌ முதலாசிரியர்‌ பிருஹஸ்பதி 
முனிவர்‌. அவர்களின்‌ நெறிவந்த பலர்‌ உண்டு 
என்கின்றனர்‌ புலவர்‌” என்றான்‌ இளையவன்‌. 
“அவர்களின்‌ கொள்கை என்ன?” என்றார்‌ முதியவர்‌. 
“அவர்கள்‌ நான்கு விழுப்பொருட்களை மறுக்கிறார்கள்‌. 
இன்பம்‌ ஒன்றே விழுப்பொருள்‌ என்கிறார்கள்‌” என்றான்‌ 
இளையவன்‌. அவர்‌ வெறுப்புடன்‌ உரக்க நகைத்து 
“அவன்‌ கூறும்‌ இன்பம்‌ என்பது காட்டுப்பன்றிகளுடன்‌ 
சேற்றில்‌ உழல்வதுபோலும்‌” என்றார்‌. “வேதவெறுப்பும்‌ 
ஒரு மெய்யறிவுத்தரப்பு என்று எப்போது ஆயிற்று இங்கே? 
எனில்‌ இனி வேள்வியை அழிக்கும்‌ அரக்கர்களின்‌ 
தரப்பும்‌ இங்கு வந்து அவையமர்ந்திருக்குமா என்ன?” 


நிரையின்‌ முன்பக்கம்‌ ஓசைகள்‌ எழுந்தன. பல 
அந்தணர்கள்‌ சார்வாகரை நோக்கி கூச்சல்‌ எழுப்பினர்‌. 


சிலர்‌ திரும்பி நோக்கி காவலரை அழைத்தனர்‌. 
காவலர்களும்‌ சார்வாகரை நோக்கி திகைத்தனர்‌. ஆனால்‌ 
அவரை வெளியேற்ற முடியாது என்றும்‌ உணர்ந்தனர்‌. 
அங்கிருந்து ஒருவர்‌ முன்னகர்ந்தே வெளியேற முடியும்‌. 

கவே “வாயை மூடுங்கள்‌... அந்தணர்கள்‌ 
அமைதியாகுக! அவர்‌ முனிவர்‌. அரசரின்‌ விருந்தினர்‌” 
என்று காவலர்தலைவன்‌ கூவினான்‌. “மறுத்துரை 
செய்வது அரசப்பழி... அதற்கு இங்கு தண்டனை உண்டு.” 
அவன்‌ பலமுறை அவ்வாறு கூவியபோது அந்தணர்கள்‌ 
அடங்கினர்‌. சினத்துடன்‌ ஒருவரிடம்‌ ஒருவர்‌ 
உறுமலாகவும்‌ முனகலாகவும்‌ பேசிக்கொண்டனர்‌. அந்த 
ஓசைகள்‌ இணைந்து ஒற்றை முனகல்‌ என அங்கே 
நிறைந்திருந்தன. 


(10826]சார்வாகர்‌ விழிகளில்‌ இருந்து 
மறைந்துவிட்டிருந்தார்‌. தீக்ஷ்ணன்‌ தவிப்புடன்‌ நோக்க 
திரளுக்கு அப்பால்‌ ஒளி பெரிதாகத்‌ தெரிந்தது. அங்கே 
தொங்கிய வெண்பட்டுத்‌ திரைகளெல்லாம்‌ தழல்கள்‌ என 
காற்றில்‌ நின்றாடின. ஒரு சிறு மேடேறி திரும்பி அங்கே 
சென்றுகொண்டிருந்தது நிரை. தீக்ஷ்ணன்‌ ஒருகணம்‌ 
எண்ணினான்‌, உடனே குனிந்து பிறர்‌ கால்களினூடாக 
ஊடுருவிச்‌ சென்றான்‌. “ஏய்‌, யாரது? எங்கே செல்கிறாய்‌?” 
என்றெல்லாம்‌ கூச்சல்கள்‌ கேட்டன. அவன்‌ எழுந்தபோது 
அவனுக்கு முன்னால்‌ சார்வாகர்‌ நின்றிருந்தார்‌. அவன்‌ 
இருவரை விலக்கி அவருக்குப்‌ பின்னால்‌ சென்று 
நின்றான்‌. அவர்‌ அவ்வண்ணம்‌ அவன்‌ அருகே வந்ததை 
உணரவில்லை. நிமிர்ந்த தலையுடன்‌ தனக்கு முன்னால்‌ 
நின்றிருந்த இரு இளமுனிவர்களைக்‌ கடந்து 
அரசமேடையை நோக்கி சென்றார்‌. 


வெண்பட்டுத்‌ திரைச்சீலைகள்‌ சூழ வெண்பட்டாலான 
கூரைக்குவையுடன்‌ அமைக்கப்பட்டிருந்தது 
அரசமேடையின்‌ பந்தல்‌. பொன்‌ என மின்னிய பித்தளை 
விளிம்புகள்‌ கொண்ட எடைமிக்க பீடங்களை அடுக்கி 
அதை சற்றே மேலெழுப்பியிருந்தனர்‌. அதன்மேல்‌ 
யுதிஷ்டிரன்‌ அருமணிகளும்‌ பொற்செதுக்குகளும்‌ 
கொண்ட பீதர்நாட்டு பளிங்குக்குமிழ்‌ விளக்குகளின்‌ 
செவ்வொளியில்‌ அனல்‌ என மின்னிய அரியணையில்‌ 
அமர்ந்திருந்தார்‌. அதில்‌ அருமணிகள்‌ விழிகள்‌ என 
நோக்கு கொண்டிருந்தன. அவருக்கு இருபக்கமும்‌ பீமனும்‌ 
அர்ஜுனனும்‌ நகுலனும்‌ சகதேவனும்‌ நின்றிருந்தனர்‌. 
அவர்களுக்கு வலப்பக்கம்‌ யுயுத்ஸு பதற்றத்துடன்‌ நின்று 
பின்பக்கம்‌ நோக்கி ஆணைகளை இட்டான்‌. முன்பக்கம்‌ 
நோக்கி கைகளை விசி கூட்டத்தை கட்டுப்படுத்தினான்‌. 


யுதிஷ்டிரன்‌ மெல்லிய பொற்கம்பிகளால்‌ முடையப்பட்டு 
அருமணிகள்‌ பதிக்கப்பட்ட மணிமுடியை 
அணிந்திருந்தார்‌. அதுதான்‌ ஹஸ்தியின்‌ மணிமுடி என 
தீக்ூஷ்ணன்‌ எண்ணிக்கொண்டான்‌. அருமணிகள்‌ பதித்த 
நகைகள்‌ அவர்‌ உடலெங்கும்‌ மின்னிக்கொண்டிருந்தன. 
அவரை அவன்‌ சிலமுறை சாலைகளில்‌ 
தேரில்செல்பவராகக்‌ கண்டதுண்டு. ஒவ்வொருமுறையும்‌ 
துணுக்குறலையே அடைவான்‌. அனைத்திலிருந்தும்‌ 
உளம்விலகிய, எரிச்சல்கொண்ட, முதியவர்‌ என்று 
தோன்றும்‌. அரசர்‌ என்றல்ல குடித்தலைவர்‌ என்று கூட 
அவரை எண்ணிக்கொள்ள முடியாது. அப்போது அவர்‌ 
பேரரசர்‌ எனத்‌ தோன்றினார்‌. அவரை அவ்வண்ணம்‌ 
காட்டுவது அந்த அருமணிகளும்‌ நகைகளுமா? எனில்‌ 
அரசர்‌ என்பது அவைதானா? 


யுதிஷ்டிரனின்‌ பின்னால்‌ அமர்ந்து சூதர்கள்‌ மங்கல 
இசையும்‌ வாழ்த்தொலியும்‌ எழுப்பினர்‌. நிரையாகச்‌ 
சென்றவர்கள்‌ மங்கல இசை எழுந்ததும்‌ சென்று அவர்‌ 
முன்‌ நின்றனர்‌. அவர்களுக்கு மும்முறை கைநிறைய 
அள்ளி பொன்னும்‌ வெள்ளியும்‌ அளித்து 
கைகூப்பினார்‌. அவர்கள்‌ அதை தோல்கிழியிலோ 
பட்டுச்சால்வையிலோ பெற்றுக்கொண்டு அவரை 
வாழ்த்தி நல்லுரை கூறினர்‌. உடனே பின்னின்று சூதர்கள்‌ 
வாழ்த்தொலி எழுப்பினர்‌. அதைக்‌ கேட்டதும்‌ 
பரிசில்பெற்றவர்‌ புறம்‌ காட்டாமல்‌ பின்னடி வைத்து 
விலகி அப்பால்‌ இறங்கிச்‌ செல்லவேண்டும்‌. அவர்கள்‌ 
கீழிறங்க இரு வீரர்கள்‌ உதவினர்‌. அவர்கள்‌ 
அவ்வண்ணமே பட்டுத்திரைக்குள்‌ மறைந்து இயல்பாக 
நடந்து அகல வழி அமைக்கப்பட்டிருந்தது. அப்பால்‌ 
வேறொரு மண்டபத்தில்‌ பேரரசி திரெளபதி 
பெண்களுக்கு கொடை வழங்கிக்கொண்டிருந்தாள்‌ என 
தீக்ஷ்ணன்‌ அறிந்தான்‌. அங்கு இங்கிருப்பதைவிட 
பலமடங்கு பெரிய நிரை இருந்துகொண்டிருக்கும்‌. 


பரிசில்பெற்ற அந்தணர்‌ ஒருவர்‌ மேலும்‌ பல சொல்ல 
விழைந்தார்‌. அவர்‌ வாழ்த்தியதும்‌ இசையும்‌ 
வாழ்த்தொலிகளும்‌ எழுந்து செவிமூடின. அவர்‌ உரக்க 
உரக்க சொல்ல முயல அமைச்சர்கள்‌ இருவர்‌ அவர்‌ 
கைபற்றி மெல்ல விலக்கினர்‌. அவர்‌ கண்ணீரும்‌ 
பதைப்புமாக ஏதோ சொன்னபடியே பின்னடி வைத்து 
பட்டுத்திரைக்குள்‌ மூழ்கி மறைந்தார்‌. 
வந்தவர்களிடமிருந்து தீய தெய்வங்கள்‌ யுதிஷ்டிரனை 
அணுகாமலிருக்கும்‌ பொருட்டு அந்த மண்டபத்தின்‌ 
கூரைகளில்‌ பல்வேறு செப்புத்‌ தகடுகளும்‌ 
மூலிகைவேர்களும்‌ கட்டித்‌ தொங்கவிடப்பட்டிருந்தன. 


அங்கே ஒரு மூலையில்‌ மூலிகையிட்ட நீர்க்கலம்‌ 
கொதித்தது. இன்னொரு மூலையில்‌ குந்திரிக்கம்‌ 
புகைந்தது. அக்காட்சியை செவ்வொளி பரவிய 
மென்புகையும்‌ ஆவியும்‌ மறைத்து விண்ணிலென 
திகழச்செய்தன. 


யுதிஷ்டிரன்‌ முகம்‌ மலர்ந்திருந்தார்‌. அந்தச்‌ செயலின்‌ 
முடிவில்லாத சுழற்சி அவருள்‌ ஊழ்கநிலையை 
உருவாக்கியிருந்தது எனத்‌ தோன்றியது. கனவிலென 
அவர்‌ அள்ளி அள்ளிக்‌ கொடுத்துக்கொண்டிருந்தார்‌. 
அவ்வண்ணம்‌ பற்பல ஆண்டுகள்‌ அவரால்‌ 
அள்ளிக்கொடுத்தபடியே இருக்கமுடியும்‌ எனத்‌ 
தோன்றியது. அருகணைந்தபோதுதான்‌ தீக்ஷ்ணன்‌ 
அப்பால்‌ நீண்ட தெய்வபீடம்‌ அமைக்கப்பட்டு அங்கே 
ஹஸ்தி முதலிய முன்னோரின்‌ நினைவாக செம்பட்டு 
சுற்றப்பட்ட பொற்குடங்களும்‌ உடைவாள்களும்‌ 
மாலையிடப்பட்டு பூசெய்கை இயற்றப்பட்டு 
கொலுவைக்கப்பட்டிருப்பதைக்‌ கண்டான்‌. 


இசையொலி எழ ஏவலன்‌ கையசைத்து சார்வாகரை 
மேலே வரச்சொன்னான்‌. அவரைக்‌ கண்டதும்‌ பீமனின்‌ 
முகத்தில்‌ ஒரு மெய்ப்பாடு எழுந்தது. அது என்னவென்று 
எண்ணக்கூடவில்லை. தீக்ஷணன்‌ எல்லைகடந்து அவர்‌ 
அருகே செல்லமுயன்றான்‌. ஆனால்‌ வீரன்‌ அவனை 
கைநீட்டித்‌ தடுத்தான்‌. யுதிஷ்டிரன்‌ முகத்தில்‌ எந்த 
மாறுதலும்‌ தெரியவில்லை. அவர்‌ சார்வாகரை அறியவே 
இல்லை. வழக்கமான புன்னகையுடன்‌ வணங்கி 
கைநிறைய பொருளை அள்ளி நீட்ட சார்வாகர்‌ தன்‌ 
வெறுங்கையை நீட்டினார்‌. யுதிஷ்டிரன்‌ ஒருகணம்‌ 
திகைத்தபின்‌ அந்தக்‌ கையில்‌ பொருளை வைத்தார்‌. 
அர்ஜுனன்‌ முன்னகர்ந்து ஏதோ சொல்ல முயல சகதேவன்‌ 
அவன்‌ கையை தொட்டான்‌. சார்வாகர்‌ அந்தப்‌ 
பொருளை மூக்கருகே கொண்டுசென்று முகர்ந்துவிட்டு 
தரையிவிட்டார்‌. 


யுதிஷ்டிரன்‌ திகைப்புடன்‌ “என்ன?” என்றார்‌. கீழே நோக்கி 
“ஏன்‌ கீழே போட்டீர்‌, உத்தமரே?” என்றார்‌. “அவற்றில்‌ 
குருதி நாறுகிறது” என்றார்‌ சார்வாகர்‌. பீமன்‌ 
முன்னகர்ந்து கைநீட்ட அவனை விலக்கிவிட்டு 
யுதிஷ்டிரன்‌ மாறாப்‌ புன்னகையுடன்‌ “வேறு பொருள்‌ 
தருகிறேன்‌, கொள்க!” என்றார்‌. சார்வாகர்‌ கைநீட்ட 
இன்னொரு கலத்திலிருந்து பொன்னை அள்ளி அவர்‌ 
கைகளில்‌ இட்டார்‌. அவர்‌ அதையும்‌ முகர்ந்து நோக்கி 
முகம்‌ சுளித்து கீழே போட்டார்‌. யுதிஷ்டிரன்‌ முகத்தில்‌ 
மிகச்‌ சிறிய சுளிப்பு ஒன்று தோன்றியது. பீமன்‌ “யார்‌ 


இவர்‌? எவர்‌ இவரை உள்ளேவிட்டது?” என்றான்‌. 
சகதேவன்‌ “மூத்தவரே” என்றான்‌. யுதிஷ்டிரன்‌ புன்னகை 
மீண்டு “பிறிதொன்று பெற்றுக்கொள்க, முனிவரே!” என 
இன்னொரு குவையிலிருந்து அள்ளினார்‌. 


“யுதிஷ்டிரா, குருதி நாறாத பொன்‌ உன்‌ கருவூலத்தில்‌ 
உண்டா?” என்றார்‌ சார்வாகர்‌. யுதிஷ்டிரனின்‌ கைகள்‌ 
நடுங்கின. அவர்‌ முகம்‌ துடிப்பதை தீக்ஷ்ணன்‌ கண்டான்‌. 
அவர்‌ கையிலிருந்து பொன்னும்‌ வெள்ளியும்‌ கீழே 
சிதறின. ஒரு கால்‌ செயலிழந்தவர்போல அவர்‌ சரிந்து 
விழப்போக யுயுத்ஸு அவரை பிடித்துக்கொண்டான்‌. 
பீமன்‌ உரத்த குரலில்‌ “யார்‌ இவர்‌? பாரதவர்ஷத்தின்‌ 
பேரரசரிடம்‌ இப்படிப்‌ பேச ஒப்புதலளித்தவர்‌ எவர்‌? 
இத்தருணத்தின்‌ மங்கலத்தை அழிக்க இவரை ஏவியவர்‌ 
எவர்‌?” என்று கூவினான்‌. அர்ஜுனன்‌ சீற்றத்துடன்‌ 
முன்னால்‌ வந்து “கொண்டுசெல்லுங்கள்‌ இவரை!” என்று 
ஆணையிட்டான்‌. யுயுத்ஸு சற்று தடுமாறிவிட்டான்‌. 
அவன்‌ என்ன செய்வதென்று அறியாமல்‌ அப்பால்‌ 
நின்றிருந்த சுரேசரை நோக்க அவர்‌ அவனை நோக்கி 
வந்தார்‌. 


ஆனால்‌ அக்கணத்தில்‌ தனக்குப்‌ பின்னால்‌ செறிந்திருந்த 
அந்தணர்‌ நிரையில்‌ ஓர்‌ உடைவு உருவாவதை தீக்ஷணன்‌ 
கேட்டான்‌. சீற்றம்மிக்க ஓலங்களுடன்‌ அந்தணர்‌ பெருகி 
எழுந்து வந்து சார்வாகரை பிடித்துக்கொண்டனர்‌. 
அவரை அள்ளித்‌ தூக்கிக்கொண்டு சென்றனர்‌. அவரை 
ஒரு மாபெரும்‌ யானையின்‌ துதிக்கை சுழற்றி எடுத்து 
கொண்டுசெல்வதுபோலத்‌ தோன்றியது. ஓலங்களும்‌ 
அலறல்களுமாக அதுவரை அங்கே நிறைந்திருந்த இசை 
சிதறி அழிந்தது. தீக்ஷணன்‌ கைநீட்டிக்‌ கூச்சலிட்டபடி 
அந்தத்‌ திரளில்‌ பாய்ந்து சார்வாகரை நோக்கி செல்ல 
முயன்றான்‌. ஆனால்‌ அதன்‌ விளிம்பு விலகு சுழல்‌ என 
அவனை தாக்கித்‌ தூக்கி அப்பால்‌ வீசியது. அவன்‌ 
வெறியுடன்‌ அலறியபடி எழுந்து பாய்ந்து மீண்டும்‌ 
எங்கோ சென்று விழுந்தான்‌. “நெய்‌! நெய்‌!” என எவரோ 
கூவினார்கள்‌. அச்சொல்‌ தீகஷூ்ணன்‌ எண்ணத்தை வந்து 
தொடுவதற்கு முன்னரே உடல்‌ உறையச்‌ செய்தது. 


விளக்குகளுக்கு ஊற்றுவதற்காக வைக்கப்பட்டிருந்த 
பெரிய நெய்க்குட்டுவம்‌ காற்றில்‌ சருகென எழுந்தது. 
கைகளின்‌ அலைகளினூடாக மிதந்துசென்றது. அவன்‌ 
நெய்யின்‌ குமட்டும்‌ வாடையை உணர்ந்தான்‌. தீ 
பற்றிக்கொள்ளும்‌ ஓசை. ஒரு பெருநாகம்‌ இரையைக்‌ 
கவ்வும்‌ ஒலி அவ்வண்ணம்தான்‌ இருக்கும்போலும்‌. மிக 
மெல்லிய ஒலி. ஆனால்‌ அனைவருக்கும்‌ அது கேட்டது. 


கூச்சலிட்டபடி அவர்கள்‌ சிதறி நாற்புறமும்‌ 
விலகினார்கள்‌. உடலெங்கும்‌ அனலெரிய சார்வாகர்‌ 
கற்தரையில்‌ கைகளை விரித்தபடி சுழன்றார்‌. 
அவரிடமிருந்து ஓசையேதும்‌ எழவில்லை. ஒரு 
தொன்மையான தெய்வச்சடங்குபோல அவர்‌ சுழன்று 
சுழன்று எரிகொண்டார்‌. 


தீ தன்‌ தழல்கிழிசல்களை உதறிக்கொண்டு காற்றில்‌ 
எழுந்து புகை விசிறியது. சார்வாகரின்‌ உடலில்‌ 
சுற்றப்பட்டிருந்த நெய்யில்‌ நனைந்து ஊறிய 
மரவுரியிலிருந்து நீலநிறமாக கனல்‌ 
கிளம்பிக்கொண்டிருந்தது. அந்தணர்‌ பலர்‌ கண்களையும்‌ 
செவிகளையும்‌ மூடிக்கொண்டு வெறிகொண்டு கதறினர்‌. 
சிலர்‌ கால்‌ தளர்ந்து கற்தரையில்‌ விழுந்தனர்‌. 
அவர்கள்மேல்‌ கால்தடுக்கி பிறர்‌ விழுந்தனர்‌. கையூன்றி 
எழுந்த தீக்ஷ்ணன்‌ கால்‌ தளர்ந்து பின்னால்‌ 
விழுந்தபோது பிற உடல்கள்‌ அவனை 
தாங்கிக்கொண்டன. அவன்‌ புரண்டு எழுந்து 
நோக்கியபோது அந்தணர்‌ சிலர்‌ வெறிக்கூச்சலிட்டு 
கைவீசி நடனமிடுவதை கண்டான்‌. சிலர்‌ அப்பாலிருந்து 
மேலும்‌ நெய்க்கலங்களைக்‌ கொண்டு வந்து 
எரிந்துகொண்டிருந்த சார்வாகரின்‌ மேல்‌ ஊற்றினார்கள்‌. 
களிவெறிகொண்ட முகங்கள்‌. பித்தெழுந்த விழிகளும்‌ 
வலிப்புகொண்டது போன்ற சிரிப்புகளுமாக அவை அந்த 
அனலில்‌ அலையமித்தன. 


யுயுத்ஸுவும்‌ படைவீரர்களும்‌ நீண்ட கழிகளை வீசியபடி 
அந்தத்‌ திரளைப்‌ பிளந்து அருகணைந்தனர்‌. 
படைவீரர்கள்‌ அந்தணர்களை விலங்குகளை என 
மூங்கில்கழிகளால்‌ அறைந்து விலக்கினர்‌. 
வெறிகொண்டு ஆடிக்கொண்டிருந்தவர்கள்‌ அந்த 
அடிகளை வாங்கிக்கொண்டு தலையிலும்‌ முகத்திலும்‌ 
குருதி வழிய கூத்தாடினர்‌. விழுந்தவர்கள்‌ எழுந்து 
ஓடினர்‌. அடித்து அடித்து விலக்கி வீரர்கள்‌ சார்வாகரை 
அணுகியபோது அவர்‌ கரிய கற்தரையில்‌ உடல்‌ உருகிப்‌ 
படிந்திருக்க நீலச்சுடர்கள்‌ வெடித்து வெடித்து எழ 
அசைவில்லாது எரிந்துகொண்டிருந்தார்‌. சூழ வழிந்து 
பரவியிருந்த நெய்‌ எரிந்தபடி அனலென வழிந்தது. 
யுயுத்ஸு ஓடிவந்து குனிந்து சார்வாகரை நோக்கினான்‌. 
பின்னர்‌ திரும்பி கைகாட்ட அவனுடைய செய்தியை 
ஏதோ கொம்பு ஒலிபெயர்த்தது. 

வெறியாட்டமிட்ட அந்தணர்கள்‌ ஒவ்வொருவராக 
இருண்ட வானிலிருந்து அவர்களை கட்டித்தூக்கியிருந்த 
சரடுகள்‌ அறுந்து அறுந்து கைவிட நிலத்தில்‌ விழுந்தனர்‌. 


சிலர்‌ கைகளை ஊன்றி வானை நோக்கி விம்மி விம்மி 
சிரித்தனர்‌. சிலர்‌ கேவி அழுதனர்‌. சிலர்‌ மண்ணில்‌ 
முகம்படிய படுத்தனர்‌. எஞ்சியோர்‌ எழுந்து விலகி ஓட 
அரண்மனை முற்றம்‌ நீர்‌ விலகிய குளத்தின்‌ அடிப்பரப்பு 
என தெரிந்தது. மட்கிய மரங்கள்‌, பாறைகள்‌ என 
மானுடர்‌. கொம்போசை எழுந்தது. புரவிகளின்‌ 
குளம்படிகள்‌ அணுகி வந்தன. 


தீக்ஷணன்‌ கையூன்றி எழுந்து நின்றான்‌. உடல்‌ தளர 
இருமுறை தள்ளாடி விழுந்தான்‌. மீண்டும்‌ எழுந்து 
நின்றான்‌. குதிரைகளின்‌ உடல்கள்‌ காட்சியை 
மறைத்தன. எங்கோ பெருமுரசம்‌ 
ஒலித்துக்கொண்டிருந்தது. அவன்‌ கால்களை விரித்து 
நின்று சார்வாகரை பார்த்தான்‌. அவர்‌ உடல்‌ 
உருவழிந்துவிட்டிருந்தது. தசை உருகி 
எரிந்துகொண்டிருந்த செந்தழலுக்குள்‌ மண்டையோடு 
தெரிந்து மறைந்தது. அவனுக்கு ஒருகணத்தில்‌ 
குமட்டலெழுந்து வாய்‌ நிறைந்தது. உடல்‌ உலுக்க குனிந்து 
வாயுமிழ்ந்தான்‌. மீண்டும்‌ மீண்டும்‌ வாயுமிழ்ந்து 
நிமிர்ந்தபோது அவன்‌ விழிகளிலிருந்து நீர்‌ 
வழிந்துகொண்டிருந்தது. 


தள்ளாடும்‌ காலடிகளுடன்‌ அவன்‌ நடந்தான்‌. அவன்‌ 
அகம்‌ சிலைத்திருந்தது. மக்கள்‌ வெவ்வேறு சிறு 
குழுக்களாக திரண்டுவிட்டிருந்தனர்‌. புரவிவீரர்கள்‌ 
அவர்களை மீண்டும்‌ நிரைகளாக ஆக்கும்பொருட்டு 

ணைகளை கூவிக்கொண்டிருந்தனர்‌. தீக்ஷ்ணன்‌ தன்‌ 
காலடியில்‌ ஏதோ தட்டுப்படுவதை உணர்ந்தான்‌. நாகம்‌ 
என கால்‌ சொல்ல அகம்‌ துணுக்குற்றது. குனிந்து 
நோக்கியபோது அது சார்வாகரின்‌ யோகதண்டு எனத்‌ 
தெரிந்தது. அவன்‌ அதை தன்‌ கையில்‌ 
எடுத்துக்கொண்டான்‌. 


களிற்றியானை நிரை - 80 
பகுதி ஒன்பது : கலியன்னை 


[[௱age]ஆதன்‌ முதற்புலரியிலேயே விழித்துக்கொண்டான்‌. 
அவன்‌ ஒரு கனவு கண்டான்‌. விழித்தும்‌ அக்கனவிலேயே 
இருந்தான்‌. மீண்டும்‌ அதிலேயே மூழ்கினான்‌. அதில்‌ 
அவன்‌ ஒரு செம்மண்சாலையினூடாக நடந்து சிற்றூர்‌ 
ஒன்றை நோக்கித்‌ திரும்பும்‌ சிறிய பாதையைக்‌ கண்டு 
தயங்கி நின்றான்‌. பின்னர்‌ அந்த ஊரை நோக்கி 
திரும்பினான்‌. மரக்கூட்டங்களுக்குமேல்‌ எழுந்து தெரிந்த 
குன்றின்‌ முடியை புதர்களுக்கு அப்பாலிருந்து மெல்ல 
தலைதாக்குவதாகவே எண்ணினான்‌. மிகப்‌ பெரிய ஒரு 
விலங்கு. அவன்‌ அதையே நோக்கிக்கொண்டிருந்தான்‌. 
அதை முன்னரே கண்டிருக்கிறோம்‌ எனத்‌ தோன்றியது. 
பின்‌ அதை நோக்கி அவன்‌ நடந்தான்‌. 


அந்தக்‌ குன்றை அடைந்து அதன்‌ சரிவுகளில்‌ மேலேறிச்‌ 
சென்றான்‌. செல்லும்‌ வழியெங்கும்‌ சித்தர்களின்‌ 
நிறைவிடங்கள்‌ தெரிந்தன. அவன்‌ மேலே சென்றபோது 
சோறு வேகும்‌ மணத்தை உணர்ந்தான்‌. அப்பால்‌ 
மரத்தடியில்‌ ஒரு கலத்தில்‌ சோறு வெந்துகொண்டிருந்தது. 
அவன்‌ அதை நோக்கி சென்றான்‌. அனல்‌ அப்போதும்‌ 
எரிந்துகொண்டிருந்தது. கொதிக்கும்‌ அன்னநீர்‌ மூடியைத்‌ 
தூக்கி சீறியது. அவன்‌ விழிசுழற்றி நோக்கியபோது 
அப்பால்‌ இரு கால்களை கண்டான்‌. புதர்களுக்கு நடுவே 
ஒருவர்‌ விழுந்து கிடந்தார்‌. மிக முதியவர்‌. அருகணைந்து 
அவர்‌ முகத்தைக்‌ கண்டதும்‌ அவன்‌ திடுக்கிட்டான்‌. 
வெண்தாடியும்‌ மீசையும்‌ நீள்சடைகளும்‌ 
கொண்டிருந்தார்‌. 


அவனை சுக்ரன்‌ எழுப்பினான்‌. “பூசகரே, செய்தி... செய்தி 
வந்துள்ளது” என்றான்‌. அவன்‌ எழுந்து அமர்ந்தான்‌. 
அரைநாழிகைப்‌ பொழுதுகூட அவன்‌ 
துயில்கொண்டிருக்கவில்லை. “என்ன? யார்‌?” என்றான்‌. 
சுக்ரன்‌ “அரண்மனையில்‌ இருந்து பேரரசி இங்கே வழிபட 
வரவிருக்கிறார்‌. ஆணை வந்துள்ளது” என்றான்‌. 
“பேரரசியா? இங்கா? அவ்வண்ணம்‌ மரபில்லையே?” 
என்றான்‌ ஆதன்‌. “இந்த ஆலயமே மரபு மீறியமைந்தது 
அல்லவா? கலியின்‌ ஆலயத்திற்கு அன்றாடப்‌ பூசெய்கை 
எங்காவது உண்டா?” என்றான்‌ சுக்ரன்‌. “அவர்‌ வருவது 
நன்று. இனி இங்கே ஒருநாளும்‌ ஆளோயாது. எழுக, 


ஒருங்குக!” 


ஆதன்‌ “எவர்‌ வந்து சொன்னார்கள்‌?” என்றபடி 
எழுந்துகொண்டான்‌. கரிய மேலாடையை சீரமைத்தபடி 
அவன்‌ மண்சரிவில்‌ இறங்கி ஆலயமுற்றம்‌ நோக்கி 
சென்றான்‌. ஆலயமுற்றம்‌ மரங்கள்‌ வெட்டப்பட்டு புதர்‌ 
களையப்பட்டு பலகைகள்‌ பரப்பி 
பெரிதாக்கப்பட்டிருந்தது. கரிய கற்களால்‌ ஆன 
ஆலயத்தின்மேல்‌ படர்ந்திருந்த கொடிகள்‌ 
நீக்கப்பட்டிருந்தன. அங்கே ஒவ்வொருநாளும்‌ 
பல்லாயிரம்பேர்‌ வந்தனர்‌. அவர்களுக்கான குடில்கள்‌ 
கீழ்ச்சரிவெங்கும்‌ அமைந்தன. குடிநீர்‌ ஊற்றுக்கள்‌. 
இளைப்பாறுவதற்கான மஞ்சங்கள்‌. அவர்கள்‌ 
வரத்தொடங்கியபோதே அங்கே இருந்த நரிகளும்‌ 
ஓநாய்களும்‌ கீரிகளும்‌ விலகிச்‌ சென்றுவிட்டன. 


ஆனால்‌ காகங்கள்‌ மரங்களின்மேல்‌ செறிந்தே இருந்தன. 
அவை பிற இடங்களைப்போல கீழே நோக்கி 
கூச்சலிடுவதில்லை. இலைகளுக்குள்‌ கரிய நிழல்‌ என 
அவை அமைந்திருந்தன. விழிகள்‌ கரிய மணிகள்‌ என 
துறித்து நோக்கின. பெரும்பாலும்‌ அவை ஓசையே 
எழுப்புவதில்லை. சருகுகள்‌ உதிர்வதுபோல 
மண்ணிறங்கி அன்னமும்‌ பிறவும்‌ உண்டு மேலெழுந்தன. 
அவற்றின்‌ ஓசையின்மையே அவ்விடத்தின்‌ மீதான 
அச்சத்தையும்‌ ஈர்ப்பையும்‌ உருவாக்குவதாக இருந்தது. 


அரண்மனையிலிருந்து வந்தவனை ஆதன்‌ 
அறிந்திருந்தான்‌. குள்ளமான உருவம்கொண்டவனாகிய 
ஒற்றன்‌ யாமன்‌ அவனைக்‌ கண்டதும்‌ அருகே வந்து 
“எனக்கும்‌ சற்றுமுன்னர்தான்‌ செய்தி வந்தது. பேரரசி 
பெருங்கொடையாட்டு முடிந்து ஆடைமாற்ற 
அணியறைக்கு வரும்‌ வழியில்‌ என்னை அழைத்து 
ஆணையிட்டார்‌. பெருநிகழ்வாக இது 
அமையவேண்டியதில்லை, ஆகவே அறிவிப்பும்‌ திரளும்‌ 
இருக்காது. ஆனால்‌ எல்லா ஒருக்கங்களும்‌ முழுமை 
பெற்றிருக்கவேண்டும்‌. ஆகவே விரைந்து வந்தேன்‌” 
என்றான்‌. ஆதன்‌ “இங்கே தனியாக ஏதும்‌ 
செய்யவேண்டியதில்லை. இங்குள்ள சடங்குகள்‌ மிக 
எளியவை” என்றான்‌. “பேரரசி வரும்போது மக்கள்திரள்‌ 
இருக்கலாகாது. இப்போதே திரளை 
நிறுத்திவிட்டிருப்பார்கள்‌. அதற்கான ஆணை 
சென்றுவிட்டது” என்றான்‌ யாமன்‌. 


ஆதன்‌ “அங்கே ஏதோ விரும்பாதன நிகழ்ந்தது என்று 
கேட்டேன்‌” என்றான்‌. “ஆம்‌, ஒரு சார்வாகர்‌. அவர்‌ 


நிகழ்வில்‌ ஒரு மங்கலமின்மையை நிகழ்த்த விழைந்தார்‌. 
அதை அவர்‌ விழைந்தபடி அந்தணர்‌ நிகழ்த்தி 
முடித்தனர்‌” என்றான்‌ யாமன்‌. “அரசர்‌ மயங்கி 
விழுந்துவிட்டார்‌. ஆனால்‌ அதை ஈடுகட்டிவிட்டனர்‌. 
அவர்‌ எழுந்து வரும்வரை இளையோர்‌ 
பெருங்கொடையை நிகழ்த்தினர்‌. இளைப்பாறிய பின்‌ 
அரசரும்‌ வந்து சேர்ந்துகொண்டார்‌. ஆனால்‌ அவர்‌ 
நோயுற்றிருந்தார்‌ என்று எனக்குப்பட்டது.” ஆதன்‌ 
அவனை நோக்காமல்‌ தவிர்த்து தன்‌ இடைப்பட்டையைக்‌ 
கட்டியபடி “அரசி நிலையழிந்துள்ளாரா?” என்றான்‌. 


“இல்லை, உண்மையில்‌ அரசி அச்செய்தியை 
அறிந்திருந்தாரா என்றே ஐயம்‌ தோன்றியது. அவரிடம்‌ 
அது சொல்லப்பட்டபோது ஒருகணம்‌ கூட அவர்‌ 
விழிதாழ்த்தவில்லை. அவர்‌ செயலில்‌ சிறு தயக்கம்கூட 
நிகழவில்லை.” ஆதன்‌ ஒன்றும்‌ சொல்லவில்லை. 
“ஆனால்‌ அவர்‌ இங்கு வர முடிவெடுத்தது அதனாலாக 
இருக்கலாம்‌” என்று யாமன்‌ தொடர்ந்தான்‌. “அவருக்கு 
இன்று பல பணிகள்‌ உள்ளன. முதற்கதிர்‌ எழுவதற்குள்‌ 
எல்லா ஆலயநெறிகளும்‌ முடிந்து 
அவையெழுந்தருளவேண்டும்‌... இன்று 
வேள்விதொடக்கம்‌.” ஆதன்‌ “எனில்‌ அவர்‌ உடனே 
கிளம்பியாகவேண்டும்‌” என்றான்‌. “அவர்‌ 
வந்துகொண்டிருக்கிறார்‌” என்றான்‌ யாமன்‌. “அறைக்குச்‌ 
சென்று அணிகளைக்‌ களைந்த பின்‌ வரவேண்டும்‌. 
இங்கே எவரும்‌ பொன்னோ மணியோ பட்டோ அணிந்து 
வரலாகாது” என்று ஆதன்‌ சொன்னான்‌. 


“தென்னவரே, அரசி திரெளபதி அரியணை 
அமர்ந்தபோதும்‌ அணிகளின்றியே இருந்தார்‌” என்று 
யாமன்‌ சொன்னான்‌. “அரியணை ஏற அவர்‌ தன்‌ 
அறையிலிருந்து வெளியே வந்தபோது பேரரசிக்கு 
இளமை திரும்பிவிட்டதுபோல்‌ தோன்றியது. என்‌ 
விழிமயக்காக இருக்கலாம்‌. ஆனால்‌ முப்பதாண்டுகள்‌ 
அகவை குறைந்துவிட்டது போலிருந்தார்‌. முகத்திலிருந்த 
சுருக்கங்கள்‌ எல்லாம்‌ அகன்றுவிட்டிருந்தன. 
கன்னங்களிலும்‌ தோள்களிலும்‌ கருங்கல்‌ மெருகு. 
நடையில்‌ இளமையின்‌ மிடுக்கு. குரல்கூட 
மாறிவிட்டிருந்தது. அவை எல்லாம்கூட என்‌ 
கற்பனைகளாக இருக்கலாம்‌, ஆனால்‌ விழிகளில்‌ எழுந்த 
ஒளி. அது இளமையால்‌ மட்டுமே அமைவது.” 


ஆதன்‌ ஆர்வத்துடன்‌ நின்றுவிட்டான்‌. யாமன்‌ 
தொடர்ந்தான்‌. என்னிடம்‌ பேரரசர்‌ கேட்டார்‌, அரசி 
எவ்வண்ணம்‌ இருக்கிறார்‌ என்று. நான்‌ அவர்‌ 


“குடிலுக்குச்‌ சென்று அவர்‌ காலடியில்‌ தலைவைத்து 
விழுந்து பொறுத்தருளும்படி கேள்‌... போ” என்றான்‌ 
தருமன்‌. அர்ஜுனன்‌ தலைவணங்கி “தங்கள்‌ ஆணை” 
என்று சொல்லி காலடி எடுத்து வைத்ததும்‌ “நில்‌!” 
என்றான்‌ தருமன்‌. “நீ வில்விஜயன்‌. நாளை இந்த 
பாரதவர்ஷம்‌ பாடப்போகும்‌ காவியநாயகன்‌. நீ எங்கும்‌ 
தலைவணங்கலாகாது. குருநாதர்களின்‌ முன்‌ மட்டுமல்ல, 
மூதாதையர்‌ முன்னும்‌ தெய்வங்கள்‌ முன்னும்கூட. நான்‌ 
சென்று அவரிடம்‌ இறைஞ்சுகிறேன்‌.” 


அர்ஜுனன்‌ “மூத்தவரே, என்‌ குருநாதர்‌ 
என்னைத்தேடிவருவார்‌ என்று நிமித்திகர்கள்‌ 
சொல்லியிருக்கிறார்கள்‌. ஆகவேதான்‌ நான்‌ கிருபரை 
அவ்வாறு அழைக்கவில்லை” என்றான்‌. “என்‌ பொருட்டு 
நீங்கள்‌ தலைவணங்குவதை நானும்‌ ஏற்கமாட்டேன்‌. 
நீங்கள்‌ பாரதவர்ஷத்தின்‌ சக்ரவர்த்தி. உங்களுக்குக்‌ 
காவலாக நிற்க பெற்றெடுக்கப்பட்டவர்கள்‌ நாங்கள்‌.” 
தருமன்‌ பெருமூச்சுடன்‌ “என்ன இருந்தாலும்‌ நீ அப்படிச்‌ 
சொல்லியிருக்கலாகாது பார்த்தா” என்றான்‌. “அதை நான்‌ 
இன்னும்‌ பிழையென எண்ணவில்லை மூத்தவரே. 
குருநாதர்களும்‌ மாணவர்களும்‌ பிறந்து 
இறந்துகொண்டே இருப்பார்கள்‌. வித்யாதேவி 
என்றென்றும்‌ வாழ்வாள்‌. அவள்‌ வெல்லவேண்டும்‌, பிறர்‌ 
அனைவரும்‌ தோற்றாலும்‌ சரி” என்றான்‌. 

“சிலசமயம்‌ நீ குழந்தை. சிலசமயம்‌ நீ ஞானி. உன்னைப்‌ 
புரிந்துகொள்ள என்னால்‌ ஆவதில்லை” என்று தருமன்‌ 
பெருமூச்சுவிட்டான்‌. “நீ சொன்ன அந்த குருநாதர்‌ 
உன்னைத்தேடிவரட்டும்‌. காத்திருப்போம்‌.” 


வெண்முரசு விவாதங்கள்‌ 


இளமைக்கு மீண்டுவிட்டதை சொன்னேன்‌. அவர்‌ 
நகைத்து “நன்று! நன்று!” என்றார்‌. “அரசி 
கிளம்பிக்கொண்டிருக்கிறாரா?” என்று கேட்டார்‌. 
“கிளம்புகிறார்‌” என்று நான்‌ சொன்னேன்‌. 
“அணிசெய்துகொண்டிருப்பார்‌, பொழுதாகும்‌” என்று 
சொல்லி உரக்கச்‌ சிரித்தார்‌ அரசர்‌. அரசரை நான்‌ 
முதல்முறையாக அத்தனை உவகையுடன்‌ பார்க்கிறேன்‌. 
அவர்‌ எதையோ கொண்டாடிக்கொண்டிருந்தார்‌. 
அவருடன்‌ இருந்தவர்கள்‌ அந்த மகிழ்ச்சியை 
பகிர்ந்துகொள்ளவில்லை. அவர்‌ அதற்குள்‌ இருந்தார்‌. 


அப்போதுதான்‌ பீஷ்ம பிதாமகர்‌ விண்புகுந்த செய்தி 
வந்தது. அது அவரை சற்று அணையச்‌ செய்தது. 
யுயுத்ஸு “அது நாம்‌ எண்ணியதுதானே, மூத்தவரே?” 
என்றார்‌. “ஆம்‌, ஆனால்‌...” என்றார்‌. “அவர்‌ காத்திருந்த 
பொழுது” என்று சகதேவன்‌ சொன்னார்‌. நான்‌ 
பேரரசியைப்பற்றிய ஆணைக்காக காத்து 
நின்றிருப்பதை அவர்கள்‌ மறந்துவிட்டிருந்தனர்‌. 
“அமைச்சரை அழைத்துவருக! அவருக்கான 
நீத்தார்கடன்கள்‌ என்னென்ன என்று 
அறிந்தாகவேண்டும்‌” என்றார்‌ அரசர்‌. என்னிடம்‌ திரும்பி 
“அரசி ஒருங்கியதும்‌ வந்து சொல்‌” என்றார்‌. நான்‌ 
தலைவணங்கி வெளியே வந்தேன்‌. அமைச்சர்‌ சுரேசர்‌ ஓடி 
வருவதைக்‌ கண்டேன்‌. 


அரசியின்‌ அறைக்குச்‌ சென்றபோதுதான்‌ அரசி 
அணிகளேதுமின்றி, வெண்ணிறப்‌ பருத்தியாடை 
மட்டுமே அணிந்து குழலை கட்டிச்‌ சரித்து 
கிளம்பிவிட்டிருப்பதை கண்டேன்‌. ஒரு பொன்துளிகூட 
உடலில்‌ இல்லை. ஆனால்‌ இளங்கன்னி எனப்‌ 
பொலிந்தார்‌. அவர்‌ கிளம்பிவிட்டார்‌ என்னும்‌ 
செய்தியைச்‌ சொல்ல நான்‌ திரும்பி அரசரிடம்‌ சென்றேன்‌. 
அங்கே சுரேசர்‌ இருந்தார்‌. அரசர்‌ “அரசி ஒருங்கிவிட்டாரா?” 
என்றார்‌. “கிளம்பிவிட்டார்‌. ஆனால்‌ அணிகளேதும்‌ 
பூணவில்லை” என்றேன்‌. “அணிகளேதுமின்றியா?” 
என்றார்‌. அவர்‌ முகம்‌ சுருங்கியது. “ஆம்‌ அரசே, ஒரு 
பொன்மணிகூட இல்லாமல்‌” என்றேன்‌. 
“மணமங்கலத்தைக்கூட நாரில்தான்‌ அணிந்திருக்கிறார்‌.” 


அரசர்‌ என்னை கூர்ந்து நோக்கினார்‌. பின்னர்‌ திரும்பி 
சுரேசரிடம்‌ “அவன செய்க... நான்‌ கிளம்பவேண்டும்‌” 
என்றபின்‌ என்னை பார்த்தார்‌. “செல்க” என்றார்‌. திரும்பி 
சகதேவனிடம்‌ “அனைத்து அணிகளும்‌ வரட்டும்‌... 
மாமன்னர்‌ ஹஸ்தி முதலானவர்கள்‌ அணிந்த 
அருமணிகள்‌ ஒன்றுகூட குறையலாகாது. இன்று நான்‌ 


என்‌ மூதாதையரின்‌ முழுவுருவென அரியணை 
அமர்வேன்‌” என்றார்‌. நான்‌ திரும்ப வந்தபோது பேரரசி 
அவைக்குச்‌ சென்றுவிட்டதை அறிந்தேன்‌. பின்னால்‌ 
சென்று பீஷ்மர்‌ விண்புகுந்த செய்தியை சொன்னேன்‌. 
அதற்குள்‌ செய்தியுடன்‌ சுரேசரே வந்துவிட்டிருந்தார்‌. 
பீஷ்ம பிதாமகரின்‌ விண்புகுகையை நகரில்‌ முரசுகள்‌ 
அறிவிக்கவேண்டும்‌ என்றும்‌, அவர்‌ நிறுவுகை செய்த 
நூல்களை அஸ்தினபுரி தன்‌ நெறிகளென ஏற்கும்‌ 
என்றும்‌ அரசர்‌ அறிவித்திருப்பதாக சொன்னார்‌. அரசி 
இயல்பாக நன்று என்று சொல்லி அவைநோக்கி நடந்தார்‌. 


[।age]lகீழே கொம்பொலி கேட்டது. யாமன்‌ “அவர்தான்‌, 
அணுகிக்‌ கொண்டிருக்கிறார்‌” என்றான்‌. “நான்‌ சென்று 
அவரை வழிகாட்டி அழைத்துவருகிறேன்‌” என 
கிளம்பினான்‌. ஆதன்‌ “நான்‌ திருச்சிலையை 
ஒருக்குகிறேன்‌” என்றபடி சென்று கோயிலுக்குள்‌ 
நுழைந்தான்‌. கலிதேவனின்‌ சிலை நீலப்பட்டாடை 
அணிந்து விழிகள்‌ நீலத்துணியால்‌ கட்டப்பட்டு 
அமர்ந்திருந்தது. புதிதாக அதன்‌ காலடியில்‌ இருபுறமும்‌ 
இரு சிறிய கருங்கற்களாக துரியோதனனும்‌ சகுனியும்‌ 
நிறுவப்பட்டிருந்தனர்‌. ஆதன்‌ நெய்விளக்குகளை 
எண்ணைவிட்டு தூண்டினான்‌. சூழ எரிந்த பந்தங்களில்‌ 
எண்ணை துலக்கும்படி ஏவலர்களுக்கு 
ஆணையிட்டான்‌. இசைச்சூதர்களை அணுகி வந்து 
ஒருங்கி நிற்கும்படி கைகாட்டினான்‌. அவர்கள்‌ 
அப்போதுதான்‌ துயில்கொள்ளும்பொருட்டு 
அமர்ந்திருந்தனர்‌. துடித்து எழுந்து வந்து நின்றனர்‌. 
அவன்‌ மேலே நின்று நோக்கிக்கொண்டிருந்தான்‌. 
கீழிருந்து விளக்குகளின்‌ நிரை ஊர்ந்து வந்தது. அது 
இருளை எரித்துக்கொண்டே வருவதுபோல கற்பனை 
செய்தான்‌. அங்கிருந்து கொம்புகளின்‌ ஓசையும்‌ 

ணைகளும்‌ எழுந்தன. மையச்சாலையில்‌ வந்த 
ஒளிறிரை புதிதாக அமைக்கப்பட்ட பாதை நோக்கி 
திரும்பியது. முகப்பில்‌ அஸ்தினபுரியின்‌ 
அமுதகலக்கொடியும்‌ இந்திரப்பிரஸ்தத்தின்‌ 
மின்கொடியும்‌ பாஞ்சாலத்தின்‌ விற்கொடியுமாக மூன்று 
கொழிவீரர்கள்‌ வந்தனர்‌. தொடர்ந்து 
பூசனைப்பொருட்களுடன்‌ சேடியர்‌ நிரை. அதன்பின்‌ 
முழவும்‌ கொம்புமாக சூதர்கள்‌. தொடர்ந்து வந்த 
திரெளபதியை அவன்‌ நிழலுருவெனக்‌ கண்டான்‌. அந்த 
அசைவிலேயே அவளிருந்த இளமையை அவனால்‌ 
உணர முடிந்தது. அவளருகே படைத்தலைவி சம்வகை 
கவச உடையணிந்து வந்தாள்‌. 


அவர்கள்‌ வளைந்து வளைந்து ஏறிவந்த சாலையில்‌ 
மேலே வந்தனர்‌. பந்தங்களின்‌ ஒளியை கடக்கையில்‌ 
திரெளபதி தெரிந்து அணைந்தாள்‌. அவள்‌ உடலில்‌ 
நகைகள்‌ என ஏதுமில்லை. வெண்ணிற ஆடை, 
வெண்மேலாடை. முடிந்து கொண்டையாக்கி தோளில்‌ 
தழைந்த குழல்‌. அவளுடைய காலடிகள்‌ இளம்புரவியின்‌ 
மிடுக்குடன்‌ இருந்தன. அவள்‌ ஆலயமுற்றத்தை 
அணுகியதும்‌ ஆதன்‌ கையில்‌ நிறைகலத்துடன்‌ சென்று 
எதிர்கொண்டான்‌. நீரை மாவிலையால்‌ தொட்டு 
அவள்மேல்‌ தெளித்து வரவேற்றான்‌. அவள்‌ விழிகள்‌ 
பககக மட்டுமே நோக்கிக்கொண்டிருந்தன. அங்கே 

றர்‌ இருப்பதையே அவள்‌ உணர்ந்ததாகத்‌ 
தெரியவில்லை. சம்வகை கையசைத்து அவனிடம்‌ 
பூசனை நிகழட்டும்‌ என ஆணையிட்டாள்‌. 


ஆதன்‌ அவளை ஆலயமுகப்புக்கு அழைத்துச்சென்றான்‌. 
அவன்‌ கைகாட்டியதும்‌ சூதர்‌ இசை முழக்கினர்‌. அவன்‌ 
ஆலயத்திற்குள்‌ மண்டியிட்டு நுழைந்து அமர்ந்தான்‌. 
ஏவற்பெண்டுகள்‌ மலர்த்தாலங்களையும்‌ 

சனைப்பொருட்களையும்‌ அளித்தனர்‌. நீல மலர்கள்‌, 
அரிசி, கரிய பட்டாடை. அவன்‌ தாலங்களை 
கலிதேவனின்‌ முன்‌ பரப்பினான்‌. உள்ளிருந்து மலர்‌ 
கொண்டுவந்து பேரரசியிடம்‌ நீட்டினான்‌. அவள்‌ அதை 
சம்வகைக்கு கொடுக்கும்படி கண்காட்டினாள்‌. அவன்‌ 
அளித்த மலரை சம்வகை பெற்றுக்கொண்டாள்‌. அவன்‌ 
மீண்டும்‌ கருவறைக்குள்‌ நுழைந்து கலிதேவனைப்‌ 
போற்றும்‌ தொல்பாடலை உரைத்தபடி பூசனையை 
தொடர்ந்தான்‌. 


கரியவனே, கண்ணற்றவனே 
கண்ணே கருவிழியே உடலானவனே 
காகக்‌ கொடியும்‌ கழுதை ஊர்தியும்‌ 
சிறக்க அமர்ந்திருப்பவனே 
எழுயுகத்தோனே, எதிரற்றவனே 
அறத்தின்‌ ஊர்தியே 

எழுக, எழுக, இங்கெழுக! 

எழுக உன்‌ குளம்படிகள்‌! 


எழுக உன்‌ கனைப்பொலிகள்‌! 


எழுக உன்‌ இருள்வண்ண ஒளி! 
இந்தப்‌ பொழுதில்‌ எழுக 

உன்‌ முடிவிலாத கருணை! 
தேவனே, 
அருள்கொண்டவனே 

நீ அறிவாய்‌ 

மானுடரின்‌ எளிமையை 
அவர்களின்‌ ஆணவத்தை 
விழைவை வஞ்சத்தை 
தனிமையை 
பிறதெய்வங்கள்‌ உணராத அனைத்தையும்‌ 
நீ அறிவாய்‌ 

நீயே எங்களுக்கு துணைவன்‌ 
எங்களை ஆளும்‌ இறைவன்‌ 
எங்களுக்கு பாதையாகுக! 
எங்களுக்கு ஒளியாகுக! 
எங்கள்‌ வழிச்சொல்‌ ஆகுக! 
உடனிருந்து அருள்க! 
எளியோரின்‌ எளிமையால்‌ 
உன்னை வழிபடுகிறோம்‌ 
தீயோரின்‌ தீமைகளை 
உனக்குப்‌ படைக்கிறோம்‌ 
கீழோரின்‌ கீழ்மைகளால்‌ 


உன்னை நீராட்டுகிறோம்‌ 


அறிந்த தேவனே 

அறியாத தெய்வங்களைவிட அணுக்கமானவன்‌ 
நீயன்றி எங்களுக்கு 

இன்று உற்றான்‌ எவருமில்லை 

எழுயுகத்தோனே 

இனி நீயன்றி அடைக்கலம்‌ பிறிதில்லை 

அவன்‌ தீயாட்டும்‌ சுடராட்டும்‌ மலராட்டும்‌ காட்டினான்‌. 
கலிதேவனின்‌ மூடிய விழிகளுக்குக்‌ கீழே என்றும்‌ அவன்‌ 
காணும்‌ புன்னகையை உணர்ந்தான்‌. சுடர்கொண்டு 
காட்டும்போது திரெளபதியை நோக்கினான்‌. பந்த 
வெளிச்சம்‌ மேனிமென்மையில்‌ மிளிர அவள்‌ விழிமூடி 
கைகூப்பி நின்றிருந்தாள்‌. 


[**களிற்றியானைநிரை நிறைவு]** 

[10௨261அரசே கேள்‌! சொல்லச்‌ சொல்ல சிதறுவதும்‌ 
எண்ண எண்ணப்‌ பெருகுவதும்‌ வகுக்கும்தோறும்‌ 
மீறுவதுமான ஒன்றை அறம்‌ என்றனர்‌ முன்னோர்‌. அது 
கண்ணீரில்‌ தெளிவது, புன்னகையில்‌ ஒளிவிடுவது, 
கனிவில்‌ கூர்கொள்வது. பேசிப்‌ பேசி பெருக்கியவை 
பொருளிழந்து உதிர்வன என்றுணர்ந்தவன்‌ 
மெய்யறிந்தோன்‌, எண்ணிப்‌ பெருக்கியவற்றை 
எண்ணாது சுருக்குபவனே யோகி, ஒரு சிரிப்பில்‌ ஒரு 
துளி விழிநீரில்‌ அமைபவன்‌ கவிஞன்‌ என்கின்றனர்‌. 
இப்புவியில்‌ அறம்‌ பேசப்படாத நாளே இல்லை. ஆகவே 
அறம்‌ மீறப்படாத நாளும்‌ இல்லை. 


விண்ணிலிருந்து ஒளிச்சரடு என மண்மேல்‌ விழுந்து 
அறத்தோர்‌ அல்லவர்‌ என மானுடரை இரு பிரிவென 
பிரிப்பது எது? இங்கு இவ்வண்ணம்‌ மானுடர்‌ 
வாழவேண்டுமென்று வகுத்தது எதுவோ அது. அறமென 
இங்கு தன்னை காட்டுவது, அறத்தை கடந்து 
சென்றாலொழிய முழுதுரு தெளியாதது, சார்ந்தோர்‌ 
அறிவது, மீறியோர்‌ மேலும்‌ அறிவது. அது வாழ்க! அதன்‌ 
வண்ணங்கள்‌ பொலிக! அதன்‌ வழிகள்‌ துலங்குக! 
இலக்குகள்‌ அனைத்திலும்‌ அது நிலைகொள்க! ஆம்‌, 
அவ்வாறே ஆகுக! 


சதபதத்தைச்‌ சார்ந்த ஃபூர்ஜ குலத்து இசைச்சூதன்‌ 
பிரவகனின்‌ மைந்தனாகிய கருணன்‌ நான்‌. பன்னிரண்டு 
தலைமுறைகளாக இசைப்பாடல்கள்‌ திகழும்‌ நா 
கொண்டவன்‌. மெய்யறிவெனும்‌ நெய்‌ நிறைந்த கலம்‌ 
எங்கள்‌ நெஞ்சு. அதிலெழும்‌ சுடர்‌ எங்கள்‌ நாக்கு. இக்கரிய 
சிறு உடலில்‌ பற்றியெழுந்த தீயின்‌ திருத்தழல்‌ 
எந்தையரிலிருந்து என்னில்‌ பற்றிக்கொண்டது. 
என்னிலிருந்து என்‌ மைந்தனுக்கு நான்‌ 
பொருத்திக்கொடுப்பது. எரித்தழிப்பது, அவிகொள்வது, 
ஒளியூட்டுவது, விண்விண்‌ எனத்‌ தாவுவது. அரசே, 
ஒருபோதும்‌ தூய்மை அழியாதது. தூய்மை செய்வது. 
இருப்பதும்‌ நிகழ்வதும்‌ ஒன்றென்றானது. துடிப்பே 
தானென்றானது. கணமும்‌ நிலைகொள்ளாதது. எனினும்‌ 
ஊழ்கம்‌ அறிந்தது. இவ்வுலகையே உண்டாலும்‌ பெருகும்‌ 
பசி கொண்டது. எனினும்‌ தன்‌ எல்லையை உணர்ந்தது. 


திசைகளில்‌ சுடர்களாக, வெறும்‌ வெளியில்‌ மீன்களாக, 
நீரில்‌ ஒளியாக, மலர்களில்‌ வண்ணமாக, சொல்லில்‌ 
மெய்மையாகத்‌ திகழ்வது, இங்கு என்னில்‌ இவ்வண்ணம்‌ 
எழுந்துள்ளது. இவ்வேள்விக்குண்டத்தில்‌ எழுந்த 
தழலுக்கு வணக்கம்‌. 

பாரதவர்ஷம்‌ கண்ட பெருவேள்வியின்‌ கதையை 
இதுகாறும்‌ சொன்னேன்‌. அதன்‌ ஒவ்வொன்றும்‌ 
பேருருக்கொண்டது. கட்டெறும்பு நடுவே யானையென 
இதுவரை பாரதவர்ஷம்‌ இயற்றிய வேள்விகள்‌ நடுவே 
அது திகழ்கிறது என்கின்றனர்‌ பாணர்‌. அஸ்தினபுரி 
அந்த வேள்வியால்‌ மண்ணிலிருந்து ஏழு அடி உயரம்‌ 
விண்ணில்‌ எழுந்துள்ளது என்கிறார்கள்‌. அங்குள்ள 
மரங்களின்‌ கனிகள்‌ அனைத்தும்‌ இருமடங்கு இனிமை 
கொண்டன. அங்குள்ள உலோகங்கள்‌ அனைத்திலும்‌ 
மும்மடங்கு இசையொலி நிறைந்துள்ளது. ஆயிரத்து 
எட்டு அவைகளிலாக அங்கு நூல்‌ ஆய்ந்து 
தெளியப்பட்டது. பல்லாயிரம்‌ களங்களில்‌ அறுபத்து 
நான்கு கலைகளும்‌ ஆடி முடிக்கப்பட்டன. பல்லாயிரம்‌ 
பல்லாயிரம்‌ பந்திகள்‌ அன்னம்‌ அமுதென நாவால்‌ 
உணரப்பட்டது. அனைத்துக்‌ கைகளிலும்‌ பொன்னும்‌ 
வெள்ளியும்‌ திகழ்ந்தன. அனைத்து உள்ளங்களிலும்‌ 
களிவெறி நிறைந்திருந்தது. 


ஒருவர்‌ எஞ்சாது அனைத்து மானுடரும்‌ மகிழ்ந்து 
கூத்தாடும்‌ ஒரு நகரில்‌ தெய்வங்கள்‌ வந்திறங்குகின்றன. 
வானில்‌ பொன்னொளிர்‌ முகில்கள்‌ நிறைந்திருந்தன. 
அவற்றிலிருந்து கணம்‌ கோடியென தேவர்கள்‌ இறங்கி 
அங்கு நிறைந்தனர்‌. அவர்கள்‌ உலோகப்பரப்பில்‌ 
ஒளிர்வென விழிகொண்டனர்‌. நீரில்‌ அலையென 
மகிழ்ந்தாடினர்‌. அனலில்‌ ஒளியென வெறி கொண்டனர்‌. 
தொடுவது எதுவும்‌, நோக்குவன அனைத்தும்‌, அறிவன 
முழுவதும்‌ தேவர்களே என்று அங்குளோர்‌ அகத்தே 
அறிந்தனர்‌. தெய்வங்கள்‌ அந்தக்‌ காற்றை விண்ணின்‌ 
தூய்மையால்‌ நிறைத்தனர்‌. அதை உயிர்த்தவர்‌ 
அனைவரும்‌ தேவர்கள்‌ என்றானார்கள்‌. பின்னிரவில்‌ 
இசையும்‌ குளிரும்‌ வண்ணங்களும்‌ சுவையும்‌ மணமும்‌ 
ஒன்றே என்றான கணங்களில்‌ அவர்களின்‌ கால்கள்‌ 
நிலம்தொடவில்லை. அதை அவர்களும்‌ அறியவில்லை. 


கருவூலம்‌ ஒழிய, கைதளர, உளம்‌ நிறைய அள்ளி 
அள்ளிக்‌ கொடுத்து பெருஞ்செல்வனானார்‌ 
அஸ்தினபுரியின்‌ பேரரசரான யுதிஷ்டிரன்‌. அந்தணர்‌ 
வாழ்த்த, குடிகள்‌ வணங்க அரியணை அமர்ந்தார்‌. 
மூதாதையரை வணங்கி முனிவரை பணிந்து நற்சொல்‌ 


பெற்றார்‌. அஸ்தினபுரியின்‌ அரண்மனை பாரதவர்ஷம்‌ 
தன்‌ நெஞ்சில்‌ அணிந்த மணியாரத்தின்‌ 
பொற்பதக்கத்தின்‌ மையத்தில்‌ ஒளிரும்‌ 
அருமணியென்றாகியது. அதன்‌ பேரவைக்கூடத்தில்‌ 
ஹஸ்தி அமர்ந்த அரியணையில்‌ மணிமுடி சூடி 
யுதிஷ்டிரன்‌ கோலேந்தினார்‌. அவர்‌ அருகே அமர்ந்தாள்‌ 
ஐம்புரிக்‌ குழல்‌ முடித்து மணிமுடிசூடிய பாஞ்சாலன்‌ 
கன்னி. மும்முடி சூடிய வேந்தனை வாழ்த்தி அந்தணர்‌ 
வேதமுரைத்தனர்‌. முரசுகள்‌ இயம்பின. கொம்புகள்‌ 
பிளிறின. பல்லாயிரம்‌ நாவுகளால்‌ நகர்‌ அவர்களை 
வாழ்த்திக்‌ கூவியது. 


அத்தனை பருப்பொருட்களும்‌ ஒலியெழுப்புவதை அங்கு 
கண்டனர்‌. வாழ்க வாழ்க என்றன கோட்டைச்சுவர்கள்‌. 
மணிமாடக்குவடுகள்‌ ஓங்காரமிட்டன. தெருப்புழுதிப்‌ 
பரப்புகள்‌ முரசுத்தோல்களாயின. நீரோடைகள்‌ 
யாழ்நரம்புகளென்றாயின. சங்குகள்‌ என முழங்கின 
சாளரங்கள்‌. பெருகி அலைத்த பசுவெளிக்காடுகள்‌ மேல்‌ 
கவிழ்ந்த வானம்‌ சல்லரியாகியது. வாழ்த்துகள்‌ அன்றி 
பிறிதொன்றை செவி கொள்ளாது அங்கிருந்தார்‌ 
பாரதவர்ஷத்தின்‌ தனியரசர்‌. தெளம்யர்‌ தலைமையில்‌ 
அந்தணர்‌ சூழ்ந்திருந்தனர்‌. கெளதமர்‌ முதன்மைகொள்ள 
முனிவர்‌ அவை நிறைத்திருந்தனர்‌. துணையரசர்கள்‌ 
வாழ்த்தி அமைந்தனர்‌. புலவரும்‌ சூதரும்‌ 
குடித்தலைவர்களும்‌ வணிகர்களும்‌ அங்கிருந்தனர்‌. 


தெளம்யர்‌ அரசரிடம்‌ “வேதச்‌ சொல்‌ கனிந்த அந்தணர்‌ 
தொட்டளித்த மணிமுடி அணிந்து அமர்ந்திருக்கிறீர்கள்‌, 
அரசே. அருமுனிவர்‌ அளித்த சொல்லனைத்தும்‌ 
உங்களைச்‌ சூழ்ந்திருக்கின்றன. குடிகளின்‌ வாழ்த்து 
பீடமென உங்களை ஏந்தி நிற்கிறது. இத்தருணத்தில்‌ 
இப்புவியில்‌ இவ்வண்ணம்‌ பிறிதொரு மானுடர்‌ 
திகழ்ந்ததில்லை. இங்கு இந்திரன்‌ நீரே என்றுணர்க!” 
என்றார்‌. யுதிஷ்டிரன்‌ மகிழ்ந்து தலைவணங்கினார்‌. “என்‌ 
மூதாதையரும்‌ என்‌ குடியினரும்‌ இதன்பொருட்டு 
ஆன்றோர்‌ அனைவருக்கும்‌ நன்றிக்கடன்‌ 
கொண்டிருக்கிறோம்‌. என்‌ கொடிவழிகள்‌ 
இன்றுரைக்கப்பட்ட சொற்கள்‌ ஒவ்வொன்றையும்‌ 
செல்வமெனக்‌ கொள்க! அவர்கள்‌ சித்தம்‌ 
களஞ்சியமாகுக!” என்றார்‌. 


கெளதமர்‌ “அரசே, முடிசூடும்‌ அரசர்‌ அனைவரும்‌ 
ஒருகணமேனும்‌ இந்திரனெனத்‌ திகழ்ந்து மீண்டாலொழிய 
விண்ணேக இயலாதென்கின்றன நூல்கள்‌. 
வெற்றிவேலேந்தி அறமுரைத்து அமர்கையில்‌, 


தந்தையென உளம்‌ பெருகி குடிபுரக்கையில்‌, அந்தணர்‌ 
முன்‌ சொல்பணிகையில்‌, முனிவர்‌ அடிசூடுகையில்‌, 
புலவர்‌ வாழ்த்துகையில்‌ அரசன்‌ இந்திரனாகிறான்‌. நீயோ 
இப்போது இந்திரனென்றே அமர்ந்திருக்கிறாய்‌. அருகே 
உன்‌ பொருட்டு இத்தருணத்தில்‌ இந்திரன்‌ தன்‌ மணிமுடி 
கழற்றி வைத்து விண்ணில்‌ நின்றிருக்கிறான்‌. இனி 
எப்போதும்‌ பாரதவர்ஷத்தில்‌ முடிசூடும்‌ எவரும்‌ உன்‌ 
பெயர்‌ உரைத்தே கோலேந்துவர்‌. பேரறத்தான்‌ என்று 
இந்நிலத்தெழுபவர்‌ நினைவில்‌ என்றும்‌ 
நிலைகொள்வாய்‌. ஆம்‌, அவ்வாறே ஆகுக!” என்று 
வாழ்த்தினார்‌. 


அவை நிறைந்திருந்த குடிகள்‌ போற்றினர்‌. 
அண்டைநாட்டு அரசர்கள்‌ மகிழ்வோசை எழுப்பினர்‌. 
நிரைவகுத்திருந்த முனிவர்கள்‌ யோகக்கழி தூக்கி 
வாழ்த்தினர்‌. வேதம்‌ எழுந்தது அந்தணர்‌ நாவுகளில்‌. 
கங்கைநீருடன்‌ அரிமலர்‌ பொழிந்தது. எழுந்து கை 
கூப்பியபோது யுதிஷ்டிரன்‌ விழிநீர்‌ 
உகுத்துக்கொண்டிருந்தார்‌. சூழ்ந்து நின்றிருந்த 
இளையோர்‌ உளம்‌ பெருகி இருந்தனர்‌ என விழிகள்‌ 
காட்டின. அருகமர்ந்திருந்த அரசி கல்லெனச்‌ 
சமைந்திருந்தாள்‌. அவள்‌ கண்கள்‌ மட்டும்‌ கூர்‌ 
கொண்டிருந்தன. “எங்குளர்‌ எனினும்‌ நிறைக என்‌ 
அன்னையர்‌ இருவரும்‌ பெருந்தந்தையும்‌! மகிழ்க என்‌ 
பேரமைச்சர்‌ விதுரர்‌! விண்ணிலிருந்து வாழ்த்துக என்‌ 
உடன்பிறந்தார்‌ கர்ணனும்‌ சுயோதனனும்‌ தம்பியர்‌ 
நிரையும்‌! களிகொள்க என்‌ மைந்தர்‌!” என்றபோது 
யுதிஷ்டிரன்‌ உளம்‌ விம்மி கூப்பிய கைமலர்மேல்‌ நெற்றி 
வைத்து உடல்‌ அதிர்ந்து அழுதார்‌. 


வேள்வியை நிறைவுசெய்யும்‌ சடங்குகள்‌ மூன்று என்று 
மறையோர்‌ அறிவித்தனர்‌. வேள்வியின்‌ பொருட்டு 
அவைசூழப்பட்டு நிலைநிறுத்தப்பட்ட நெறிநூல்களை 
குடிகளுக்கு அளித்தருளல்‌, அன்ன நிறைவு செய்தல்‌, 
வேள்விச்‌ சாம்பலை கங்கைப்‌ பெருக்கில்‌ கரைத்து 
விண்ணோருக்கு நன்றி கூறி நிறைவேற்றுதல்‌. 
யுதிஷ்டிரன்‌ ஆகுக என ஆணையிட்டார்‌. அவைக்கு இரு 
பெரும்‌ அடுக்குகளாக செம்பட்டு சுற்றப்பட்டு 
பொற்தாலங்களில்‌ ஏந்தி கொண்டுவரப்பட்ட நிறுவுகை 
நூல்களையும்‌ அமைதி நூல்களையும்‌ அவைமுன்‌ 
வைத்தார்‌. தெளம்யர்‌ அவையில்‌ எழுந்து “ஆன்றோரே, 
பீஷ்மரால்‌ நிறுவப்பட்ட நூல்கள்‌ ஓர்‌ அடுக்கு. 
வேள்வியின்‌ நிறைவென அமைக்கப்பட்ட அமைதி 
நூல்கள்‌ இன்னொரு அடுக்கு. அறிஞர்‌ அமர்ந்த 
அவைகள்‌ ஆய்ந்து பழுது நீக்கி அவையேற்பு செய்து 


அளித்திருப்பவை இவை. அவற்றை அரசர்‌ தன்‌ 
செங்கோலால்‌ இங்கிருக்கும்‌ குடித்தொகை 
அனைத்திற்கும்‌ மேல்‌ நிலைகொள்ளச்செய்க! இனி 
இப்பாரதவர்ஷம்‌ இந்நூல்களால்‌ ஆளப்படுவதாக!” 
என்றார்‌. 


அவை மேடையில்‌ பொன்னாலான துலாத்தட்டொன்று 
நிறுவப்பட்டது. அதன்‌ இரு தட்டுகளில்‌ இடத்தட்டில்‌ 
நிறுவுகை நூல்களும்‌ வலத்தட்டில்‌ அமைதி நூல்களும்‌ 
வைக்கப்பட்டன. அவை முற்றிலும்‌ நிகர்எடை 
கொள்வது வரை சுவடிகளை அடுக்கினர்‌. முள்‌ 
அசைவிலாது நின்றபோது அவையில்‌ அமர்ந்திருந்த 
குடிகள்‌ அனைவரும்‌ எழுந்து தங்கள்‌ கோல்களையும்‌ 
கைகளையும்‌ தூக்கி வாழ்த்தொலி பெருக்கினர்‌. “அழியா 
நெறிகள்‌ வாழ்க! வெல்க நாராயணப்‌ பெருவேதம்‌! 
நிலைகொள்க வேத நெறி!” என்று கூவினர்‌. யுதிஷ்டிரன்‌ 
எழுந்து “இதோ இந்நூல்கள்‌ இங்கே நிலைகொள்கின்றன. 
அஸ்தினபுரியின்‌ மணிமுடியும்‌ செங்கோலும்‌ 
உடைவாளும்‌ கொடியும்‌ இந்நூல்களின்‌ காவலென, 
சான்றென, ஊர்தியென என்றும்‌ நின்றிருக்கும்‌. ஆம்‌, 
அவ்வாறே ஆகுக!” என அறிவித்தார்‌. “ஆம்‌! ஆம்‌! ஆம்‌!” 
என முழக்கமிட்டது அவை. 


தெளம்யர்‌ சொன்னார்‌ “ஒன்று மூதாதையர்‌ அளித்தது. 
பிறிதொன்று நாம்‌ கண்டடைந்த மெய்மை. ஒன்று 
பிறிதை நிகர்‌ செய்யும்‌. தந்தை மைந்தரை என ஒன்று 
பிறிதை வாழ்த்தும்‌. மைந்தர்‌ தந்தையை என ஒன்று 
பிறிதொன்றை பேணும்‌. சாந்தியும்‌ அனுசாசனமும்‌ 
செஞ்சிறகுகள்‌ என்றாக பாரதவர்ஷமெங்கும்‌ பறந்தெழுக 
இந்த விண்பருந்து! ஆம்‌, அவ்வாறே ஆகுக!” அவை 
வாழ்த்தொலி எழுப்பியது. யுதிஷ்டிரன்‌ எழுந்து தன்‌ 
செங்கோலை அத்துலாவின்‌ இரு தட்டுகளுக்கும்‌ 
குறுக்காக வைத்தார்‌. பின்‌ அதன்‌ முன்‌ மண்டியிட்டு 
மும்முறை தலைவணங்கினார்‌. தன்‌ வாளுடன்‌ 
அதனருகே நிலைகொண்டார்‌. அந்தணரும்‌ முனிவரும்‌ 
குடிகளும்‌ மலர்‌ அரியிட்டு வாழ்த்தி அத்தருணத்தை 
தெய்வங்களுக்குரியதாக்கினர்‌. 


பின்னர்‌ அவை கலையும்‌ அறிவிப்பு எழுந்தது. 
யுதிஷ்டிரன்‌ மும்முறை வணங்கி, வாழ்த்துப்‌ பேரொலியும்‌ 
மங்கல இசையும்‌ அலையலையென எழுந்து 
அள்ளிக்கொண்டு செல்வதுபோல்‌ திரும்பி 
அவையொமழிந்து வெளியேறினார்‌. சிற்றறையில்‌ சற்றே 
ஓய்வெடுத்து இன்நீரும்‌ பிடியன்னமும்‌ அருந்தி மணிமுடி 
மாற்றி உண்போர்‌ ஒழிந்த அன்னசாலை நோக்கி நடந்தார்‌. 


வண்ணக்கடல்‌ - 40 


பகுதி ஏழு : கலிங்கபுரி 
[4] 


அர்ஜுனன்‌ அரண்மனைக்கட்டடங்களின்‌ நடுவில்‌ 
சென்ற கல்வேயப்பட்ட பாதையில்‌ ஓடி மடைப்பள்ளிகள்‌ 
இருந்த பின்கட்டை நோக்கிச்சென்றான்‌. சரிந்து சென்ற 
நிலத்தில்‌ படிகளை அமைப்பதற்குப்பதிலாக 
ற பட்‌ பாதையை அமைத்திருந்தார்கள்‌. 
மரக்கூரையிடப்பட்ட மடைப்பள்ளியின்‌ அகன்ற 
ட்டது அன்னன்‌ புகைக்கூண்டுகளில்‌ இருந்து 
எழுந்த புகை ஓடைநீரிலாடும்‌ நீர்ப்பாசி போல காற்றில்‌ 
சிதறிக்கரைந்துகொண்டிருந்தது. அங்கிருந்து 
நூற்றுக்கணக்கான பாத்திரங்கள்‌ உரசிக்கொள்ளும்‌ 
ஒலியும்‌ பேச்சொலிகளும்‌ கலந்த இரைச்சல்‌ கேட்டது. 


அவன்‌ மடைப்பள்ளியின்‌ மையக்கொட்டகையை 
அணுகி தயங்கி நின்றான்‌. அ அந்த இடத்துக்கே 
அவன்‌ வந்ததில்லை. அவன்‌ ஒருபோதும்‌ 
காணாதவற்றாலானதாக இருந்தது அப்பகுதி. 
மிகப்பெரிய செம்புநிலவாய்கள்‌ அரக்கவாய்கள்‌ திறந்து 
சாய்த்துவைக்கப்பட்டிருந்தன. காதுகள்‌ கொண்ட 
வெண்கல உருளிகள்‌ ஒன்றன்மேல்‌ ஒன்றாக 
அடுக்கப்பட்டு பெரிய தூண்போல நின்றன. 
செம்புக்குட்டுவங்கள்‌, செம்புத்தவலைகள்‌, 
பித்தளைப்போணிகள்‌, மண்வெட்டிகளைவிடப்‌ பெரிய 
மிகப்பெரிய கரண்டிகள்‌, கதாயுதங்களைப்போன்ற 
சட்டுவங்கள்‌... 


“யார்‌?” என்று கையில்‌ பெரிய சட்டுவத்துடன்‌ சென்ற 
ஒருவர்‌ கேட்டார்‌. “அண்ணா?” என்று அர்ஜுனன்‌ 
தயங்கியபடி சொன்னான்‌. “அண்ணாவா? அண்ணாவின்‌ 
பெயரென்ன?” என்று அவர்‌ முகத்தைச்சுருக்கி அவனைக்‌ 
கூர்ந்து பார்த்தபடி கேட்டார்‌. “பீமசேனன்‌” என்றான்‌ 
அர்ஜுனன்‌. “பீமசேனனா? அப்படி எவரும்‌ இல்லை... 
ரிஷபசேனன்‌ என்று ஒருவர்‌ இருக்கிறார்‌. சமையற்காரர்‌” 
என்றார்‌ அவர்‌. அருகே வந்த இன்னொருவன்‌ உடனே 
அர்ஜுனனை அடையாளம்‌ கண்டுகொண்டான்‌. 
“இளவரசே, தாங்களா?” என்ற பின்‌ “இளவரசர்‌ 
இளையபாண்டவர்‌...” என்று மற்றவரிடம்‌ சொல்லிவிட்டு 
“வணங்குகிறேன்‌ இளவரசே” என்றான்‌. “என்‌ பெயர்‌ 


நூற்றெட்டு எச்சில்‌ இலைகளை தன்‌ கையாலேயே எடுத்து 
கூடையிலிட்டு அன்னசாலையை அவர்‌ தூய்மை 
செய்யவேண்டுமென நெறியிருந்தது. தம்பியர்‌ கைகூப்பி 
உடன்‌ வர ஒவ்வொரு இலையாக நின்று வணங்கி எச்சில்‌ 
இலையை இரு கைகளாலும்‌ எடுத்து அருகே நின்றிருந்த 
ஏவலனின்‌ கூடையில்‌ இட்டார்‌. 


அச்சடங்குக்கென அந்தணரும்‌ பிற குடியினரும்‌ உண்டு 
முடித்து எழுந்த ஏழு அன்னசாலைகளில்‌ இலைகள்‌ 
அவ்வண்ணமே எச்சில்‌ நிறைந்து வைக்கப்பட்டிருந்தன. 
இரண்டாவது அன்னசாலைக்குள்‌ யுதிஷ்டிரன்‌ 
நுழைந்தபோது அங்கே ஒரு கீரி எச்சில்‌ இலைகளின்‌ மேல்‌ 
உருண்டு புரள்வதை கண்டார்‌. எவ்வண்ணம்‌ அது அங்கு 
வந்ததென்று திகைத்து நோக்கினார்‌. அவர்‌ 
நோக்குவதைக்‌ கண்டே பிறர்‌ அதை உணர்ந்தனர்‌. அதை 
விரட்டும்‌ பொருட்டு ஏவலர்‌ கூச்சலிட்டபடி ஓடினர்‌. 
திரும்பி நின்று மென்மயிர்‌ உடல்‌ சிலிர்த்து மணிவிழி 
உருட்டி அவர்களை அது பார்த்தது. வீரர்‌ கோல்களுடன்‌ 
கூச்சலிட்டு அதை துரத்த முற்பட்டனர்‌. 


“நில்லுங்கள்‌!” என்று யுதிஷ்டிரன்‌ கூவினார்‌. அக்கீரியின்‌ 
ஒருபுறம்‌ பொன்‌ என சுடர்‌ விட்டது. “இது எளிய கானுயிர்‌ 
அல்ல. கந்தர்வரோ தேவரோ மாற்றுருக்கொண்ட 
முனிவரோ என்று தோன்றுகிறது. இவ்வண்ணம்‌ 
பொன்னுடல்‌ கொண்ட கீரியொன்றை முன்பு 
கண்டதில்லை, நூலிலும்‌ அறிந்ததில்லை” என்று 
யுதிஷ்டிரன்‌ கூறினார்‌. தெளம்யரும்‌ அப்போதுதான்‌ 
அதை கண்டார்‌. “ஆம்‌, இது எளிய விலங்கு அல்ல” 
என்றார்‌. பிறரை விலக்கி கைகூப்பியபடி அருகணைந்து 
முழந்தாளிட்டு அக்கீரியின்‌ அருகே அமர்ந்து “தாங்கள்‌ 
யாரென்றறியேன்‌. எனது அரசப்‌ பெருவேள்வியின்‌ 
அன்னநிலையில்‌ வந்து இவ்வண்ணம்‌ புரள்வது எதன்‌ 
பொருட்டு என்று கூறுக!” என்றார்‌. 


கீரி அவரை நோக்கி மெல்லிய குரலில்‌ அவர்‌ மட்டும்‌ 
கேட்கும்படியாக கூறியது “வேந்தே, முன்பொரு நாள்‌ 
வசிஷ்டர்‌ அடர்கானகத்தில்‌ வேள்வி ஒன்றை 
நிகழ்த்தினார்‌. சித்திரை முழுநிலவு நாளில்‌ 
அவ்வேள்வியை நிகழ்த்துவது அவர்‌ மரபு. அனைத்து 
அவிப்பொருட்களுடன்‌, அனைத்து அந்தணர்‌ 
முறைமைகளுடன்‌, முனிவர்‌ குலங்களனைத்தும்‌ 
இடம்பெற, ஆயிரம்‌ பேர்‌ அன்னமுண்டு அமைய, ஆயிரம்‌ 
சூதர்‌ சொல்‌ பெற்றுச்‌ செல்ல, அனைத்துக்‌ கலைகளும்‌ 
திகழ அதை நிகழ்த்துவது அவர்‌ வழக்கம்‌. ஆனால்‌ 
அம்முறை வடமலை தேடிச்சென்ற அவர்‌ அங்கொரு தவம்‌ 


முடித்து கீழிறங்குகையில்‌ வழி தவறிவிட்டிருந்தார்‌. 
பன்னிரு முறை வழி தேர்ந்து கீழிறங்கிய பிறகும்கூட 
சென்றடைய வேண்டிய இடமல்ல தான்‌ வந்தடைந்தது 
என்று உணர்ந்தார்‌.” 


எனில்‌ தன்னை மீறிய ஆடல்‌ ஒன்று அதிலிருப்பதை 
உணர்ந்து உளம்‌ அமைந்து அங்கே ஒரு சிற்றோடைக்‌ 
கரையில்‌ அமர்ந்தார்‌. நாள்‌ கணித்து நோக்கியபோதுதான்‌ 
அது சித்திரை முழுநிலவு நாளென்று தெரிந்தது. 
அவ்வேள்வியை அங்கேயே நிகழ்த்த அவர்‌ எண்ணினார்‌. 
அவ்வேள்விக்குரிய பொருட்கள்‌ எதுவும்‌ அன்று 
அவரிடம்‌ இல்லை. அன்னமென ஒரு மணி 
எஞ்சியிருக்கவில்லை. அக்காட்டில்‌ ஒரு கனியோ ஒரு 
கிழங்கோ இருக்கவில்லை. உணவென்று எதுவும்‌ 
அவருக்குக்‌ கிடைத்து மூன்று நாட்களாகியிருந்தன. 
ஆனால்‌ வேதச்சொல்‌ அவர்‌ உளத்தில்‌ நிறைந்திருந்தது. 
சூழ நோக்கிய பின்‌ விறகு தேர்ந்து அடுக்கி இரு 
கல்லெடுத்து உரசி எரியெழுப்பி வேதம்‌ உரைத்து வேள்வி 
நிகழ்த்தினார்‌. கல்முனையில்‌ தன்‌ கைவெட்டி சொட்டும்‌ 
குருதியை நெய்யென்று உதிர்த்து அவியாக்கினார்‌. 


அவ்வேள்வி முடித்து எழுந்தபோது அங்கே 
விண்ணிலிருந்து தவழ்ந்து என சுழன்று மண்‌ வந்து 
தொட்ட சிறகொன்று கந்தர்வனென எழுந்தது. அவரை 
வணங்கி “முனிவரே, என்‌ பெயர்‌ நீலவன்‌. இக்காட்டில்‌ 
இத்தருணத்தை எதிர்நோக்கி தவம்‌ இருந்தவன்‌. தூய 
வேதம்‌ திகழும்‌ கணமொன்று இங்கு அமைந்தால்‌ நான்‌ 
விண்புகக்‌ கூடும்‌ என சொல்‌ இருக்கிறது. மண்ணில்‌ தூய 
வேதம்‌ திகழும்‌ தருணங்களை எதிர்நோக்கி அலைந்து 
இவ்விடத்தை கண்டடைந்தேன்‌. மானுடர்‌ எவரும்‌ வராத 
இங்கே எவ்வண்ணம்‌ வேதம்‌ திகழும்‌ என்று அறியாது 
அச்சொல்லை மட்டுமே நம்பி இங்கு இருந்தேன்‌. இன்று 
அது நிகழ்ந்தது. நான்‌ வீடுபேறடைந்தேன்‌. என்‌ 
உருக்களில்‌ ஒன்றே தங்கள்‌ முன்‌ ன்‌ படகு என்றான்‌. 
பின்னர்‌ மீண்டும்‌ இளநீல நிறத்‌ தூவலென மாறி 
மண்ணில்‌ கிடந்தான்‌. 


புன்னகையுடன்‌ அவனை வணங்கி வாழ்த்தியபின்‌ வழி 
தெளிந்து தெற்கு நோக்கி நடக்கலானார்‌ வசிஷ்டர்‌. நான்‌ 
புதருக்குள்ளிருந்து அந்த வேள்வியை 
பார்த்துக்கொண்டிருந்தேன்‌. அவர்கள்‌ சென்ற பின்னர்‌ 
அருகணைந்து அந்த வேள்விக்குளத்தின்‌ வாடாத 
அனலை முகர்ந்தேன்‌. மீண்டும்‌ திரும்பி புதர்களுக்குள்‌ 
சென்று வேட்டையாடி உண்டேன்‌. திரும்புகையில்‌ அன்று 
குளிர்‌ மிகுந்திருப்பதை கண்டேன்‌. என்‌ வளைக்குள்‌ 


புகுந்தபோதும்கூட உடல்‌ நடுங்கிக்கொண்டிருந்தது. 
அப்போதுதான்‌ அந்த வேள்விக்‌ குழியில்‌ அனல்‌ 
எஞ்சியிருப்பதை நினைவு கூர்ந்து அங்கு சென்றேன்‌. 
அருகணைந்தபோது அச்சாம்பலிலும்‌ மணலிலும்‌ 
வெம்மை எஞ்சியிருப்பதைக்‌ கண்டு அதன்‌ மேல்‌ படுத்து 
புரண்டேன்‌. அதன்‌ வெம்மையில்‌ மயங்கி அன்றிரவு 
துயின்றேன்‌. 


மறுநாள்‌ விழித்துக்கொண்டபோது என்‌ உடல்‌ 
பாதிப்பங்கு பொன்னென மாறியிருப்பதை கண்டேன்‌. 
நான்‌ அதை உணரவில்லை. என்னைக்‌ கண்டதும்‌ என்‌ 
குலத்தார்‌ அஞ்சி ஒலியெழுப்பியபடி விலகி ஓடியதைக்‌ 
கண்டபோதுதான்‌ என்‌ உடவில்‌ ஏதோ மாற்றம்‌ 
நிகழ்ந்திருப்பதை உணர்ந்தேன்‌. கங்கை நீரில்‌ சென்று 
என்‌ உருவை நோக்கி நிகழ்ந்ததை உணர்ந்து 
திகைத்தேன்‌. அவர்களிடம்‌ சென்று “இது என்‌ 
பிழையல்ல, நம்‌ குடிக்கு வந்த மாண்பென்று கொள்க! 
இன்னமும்‌ என்‌ உடலில்‌ பாதி நம்‌ குடியினரைப்போன்றே 
இருப்பதை உணர்க!” என்றேன்‌. அவர்கள்‌ அஞ்சி ஓடினர்‌. 
நான்‌ அவர்களிடம்‌ “என்னை விலக்காதீர்கள்‌. என்னை 
ஏற்றுக்கொள்ளுங்கள்‌” என்று கூவினேன்‌. “நம்‌ குடிக்கு 
வந்த தெய்வக்‌ கனிவல்லவா நான்‌?” 


அவர்களில்‌ குடிமூத்தவர்‌ என்னை நோக்கி “ஆம்‌, ஆனால்‌ 
உன்‌ உடலில்‌ பாதி பொன்னென்று ஆகிவிட்டிருக்கிறது. 
பொன்னானவன்‌ எங்களுடன்‌ வாழ முடியாது. நாங்கள்‌ 
உலகியலார்‌. பழிகொள்ளாது வாழ இயலாதவர்‌. 
பிழைகளினூடாகவே கற்பவர்கள்‌. குருதியும்‌ அழுக்கும்‌ 
கொண்ட உடல்‌ எங்களுடையது. நொடியோசையில்‌ உடல்‌ 
சுருட்டி ஒளிந்துகொள்ளவேண்டியவர்கள்‌ நாம்‌. ஒளிரும்‌ 
இவ்வுடலுடன்‌ உன்னால்‌ ஒளிய முடியுமா என்ன? 
உன்னை உடனமைத்து இயல்பாக வாழ எங்களால்‌ 
இயலாது” என்றார்‌. 


நான்‌ திகைத்து நின்றேன்‌. “நீ தெய்வமாகும்‌ செலவு 
கொண்டவன்‌. உன்‌ உடல்‌ களைந்து பொன்னென்றே 
ஆகுக! ஒளியுடன்‌ வந்து எங்கள்‌ ஆலயத்தில்‌ அமர்க! 
அன்றி, அப்பொன்னைக்‌ களைந்து மீண்டும்‌ நம்‌ குடிக்கே 
வருக! சேறணிந்து குருதி உண்டு எங்களில்‌ ஒருவன்‌ 
என்றாகு! பொன்னென்றும்‌ உடலென்றும்‌ திரிந்த உரு 
கொண்டு ஒருவன்‌ இங்கு எங்களுடன்‌ வாழ இயலாது” 
என்றார்‌. “ஆம்‌, செல்க!” என்றனர்‌ என்‌ குடியினர்‌. “இவன்‌ 
அச்சமூட்டுகிறான்‌” என்றாள்‌ என்‌ அன்னை. “இவன்‌ 
எங்களையும்‌ காட்டிக்கொடுப்பான்‌” என்றனர்‌ 
உடன்பிறந்தார்‌. “நீ பொன்கொண்டவன்‌, எனினும்‌ கீரி. 


பொன்னை விரும்புவோர்‌ உன்னை கொல்லவும்‌ கூடும்‌” 
என்றார்‌ முதுதந்தை ஒருவர்‌. “உன்னை காத்துக்கொள்க! 
எங்களால்‌ உனக்கு காவலளிக்க இயலாது.” 


அவர்கள்‌ என்னை விட்டு விலகிச்சென்ற பின்‌ 
துயருற்றவனாக நான்‌ வசிஷ்டர்‌ சென்ற திசைக்கே 
சென்றேன்‌. அவரது காலடிகளை மணம்கொண்டு 
விரைந்து இரவும்‌ பகலும்‌ ஓடி தெற்கே நெடுந்தொலைவு 
சென்றுவிட்டிருந்த அவரை சென்றடைந்தேன்‌. கங்கை 
நதிக்கரையில்‌ ஊழ்கத்திலிருந்த அவர்‌ அருகே 
அணைந்து காலடிகளை வணங்கி நின்றேன்‌. விழி 
திறந்து அவர்‌ என்னை கண்டார்‌. நிகழ்ந்ததென்ன என்று 
அவர்‌ முன்னரே உணர்ந்துகொண்டார்‌. “முனிவரே, 
என்னை வாழ்த்துக! எஞ்சிய உடலையும்‌ 
பொன்னென்றாக்கி அருள்க!” என்றேன்‌. “நான்‌ அதற்கு 
ஆற்றல்‌ கொண்டவன்‌ அல்ல. அது தெய்வவிளையாட்டு” 
என்றார்‌. 


அவர்‌ என்னை தவிர்க்கிறார்‌ என உணர்ந்தேன்‌. 
“அந்தணரே, என்னை வாழ்த்துக! என்மேல்‌ கனிக!” என 
மன்றாடினேன்‌. “நீயே உணர்க, நான்‌ இயற்றிய 
வேள்வியில்‌ நீ பாதிப்பங்கே பொன்னாகிறாய்‌ எனில்‌ 
அதன்பொருள்‌ என்ன? என்‌ ஆற்றலின்‌ எல்லை 
அதுதான்‌ என்றல்லவா? பாதிப்பங்கு பொன்னானவன்‌ நீ 
மட்டுமல்ல. எஞ்சியதைப்‌ பொன்னாக்கவே நானும்‌ இங்கு 
தவமியற்றிக்கொண்டிருக்கிறேன்‌” என்றார்‌. “என்‌ எஞ்சிய 
உடலை பொன்னென்றாக்குவது எவ்வண்ணம்‌?” என்று 
நான்‌ கேட்டேன்‌. “இவை நம்‌ வழியாக நிகழும்‌ நம்மைக்‌ 
கடந்தவை. உன்னை பொன்னென்றாக்கியது நான்‌ 
நிகழ்த்திய வேள்வி. அதற்கு நிகரான பிறிதொரு 
பெருவேள்வி ஒன்றை சென்றடைக! அங்கு எரி மிச்சத்தில்‌ 
இவ்வண்ணம்‌ புரள்க! அது உன்னை முற்றிலும்‌ 
பொன்னென்றாக்கும்‌” என்றார்‌. 


நான்‌ அவரை வணங்கி அங்கிருந்து கிளம்பினேன்‌. 
அரசே, என்‌ அகவை ஆயிரம்‌ ச என்று உணர்க! 
என்‌ உடல்‌ பொன்னென்று ஆ யிருப்பதால்‌ எனக்கு 
சாவில்லை. நான்‌ ரை நூற்றெட்டு 
பெருவேள்விகளை சென்றடைந்து அவ்வனலில்‌ 
புரண்டிருக்கிறேன்‌. அவை எவையுமே அறநிறைவு 
கொண்டவை அல்ல என்பதனால்‌ என்‌ உடல்‌ 
பொன்னென்று ஆகவில்லை. சலித்து துயருற்று இங்கு 
வந்தேன்‌. யயாதியும்‌ தசரதனும்‌ கார்த்தவீரியனும்‌ செய்த 
வேள்விகளால்கூட நான்‌ பொன்னுரு பெறவில்லை. 


ஒருநாள்‌ அறிந்தேன்‌, இங்கு இப்பெருவேள்வியொன்று 
நிகழவிருப்பதை. எனவே இந்நகர்‌ நாடி வந்தேன்‌. 
இவ்வேள்வி அனைத்து வகையிலும்‌ நிறைவு 
கொள்வதை எதிர்பார்த்து காத்திருந்தேன்‌. கலை திகழும்‌ 
அவைகளில்‌ சென்று வேள்வி நிறைவின்‌ கணம்‌ அங்கு 
எழுகிறதா என்று பார்த்தேன்‌. இல்லையென்று 
அறிந்தேன்‌. எரி ஓம்பிய களங்களுக்கு சென்றேன்‌. அங்கு 
சாம்பலில்‌ விழுந்து புரண்டேன்‌. அங்கும்‌ 
நிறைவடையவில்லை இவ்வேள்வி என்று உணர்ந்தேன்‌. 
உன்‌ அவைக்கு வந்து அங்கு நிகழ்ந்த சொல்லை 
கேட்டேன்‌. அங்கும்‌ நிறைவடையவில்லை என்று 
உணர்ந்து இங்கு அன்னசாலைக்கு வந்தேன்‌. இங்கு 
விரிந்திருக்கும்‌ இந்த எச்சிலில்‌ புரண்டால்‌ என்‌ உடல்‌ 
பொன்னென்றாகும்‌ என்று எண்ணினேன்‌. இல்லை 
இங்கும்‌ இவ்வேள்வி நிறைவடையவில்லை என்றே 
கண்டேன்‌. 


“என்‌ தவம்‌ முழுதுறவில்லை. பொன்நிறைவு 
கொள்ளாமல்‌ இதோ உன்‌ முன்‌ நின்றிருக்கிறேன்‌. இந்த 
வேள்வி நிறைவுறவில்லை என்று உணர்க!” என்றது கீரி. 

[ஙage]lயுதிஷ்டிரன்‌ கைகூப்பி வணங்கி, விழிநீர்‌ உகுத்து, 
கீரியிடம்‌ கூறினார்‌ “சற்று முந்தைய கணம்‌ வரை 
என்னிடம்‌ இருந்த பெருமிதம்‌ முற்றழிந்தது. எளியன்‌ என, 
சிறியன்‌ என, தகுதியற்றவன்‌ என இன்று உணர்கிறேன்‌. 
வேதம்‌ பெருமையை அல்ல மெய்மையையே நாடுகிறது 
என்று தங்கள்‌ சொல்லினூடாக உணர்ந்தேன்‌. இங்கு 
வேள்விநிறைவு நிகழவில்லை என்று காட்டும்பொருட்டே 
தங்கள்‌ வருகை நிகழ்ந்தது. தங்கள்‌ அடிபணிகிறேன்‌. 
என்னை வாழ்த்துக!” கீரி அவரை வாழ்த்தியது. 
யுதிஷ்டிரன்‌ “செல்க, என்‌ மீது கனிவு கொள்க! எங்கேனும்‌ 
தங்கள்‌ உடலில்‌ மறுபாதி பொன்னென்றாகும்‌ எனில்‌ 
இங்கு வந்து எனக்கு அருள்க! ச.” தங்கள்‌ சொல்‌ 
காத்து இங்கிருப்பேன்‌” என்றார்‌. கீரி “அவ்வண்ணமே” 
என்றுரைத்து திரும்பிச்‌ சென்றது. 


யுதிஷ்டிரன்‌ திரும்பி தெளம்யரிடம்‌ “ஆசிரியரே, இங்கு 
வேள்விநிறைவு நிகழவில்லை. அது 
நிறைவுறும்பொருட்டு நான்‌ காத்திருக்க வேண்டும்‌. 
அதுவரை என்‌ நோன்பு தொடரவேண்டும்‌” என்றார்‌. 
தெளம்யர்‌ “அரசே, இது கடுநோன்பு. வேள்விக்காவலன்‌ 
நாற்பத்தொரு நாள்‌ ஓருணவு கொண்டு வெறுந்தரையில்‌ 
உறங்கி எழுவேளை இறைதொழுது தன்னந்தனிமையில்‌ 
வாழவேண்டும்‌. நோன்பு முறித்து நீங்கள்‌ அரண்மனை 
நுழையவேண்டிய நாள்‌ இது” என்றார்‌. யுதிஷ்டிரன்‌ “ஆம்‌, 
அதையே நான்‌ செய்யவேண்டும்‌. நான்‌ நோன்பை 
தொடர்கிறேன்‌” என்றார்‌. 


“அறிக, அக்கீரி ட்‌ ஆண்டுகளாக காத்திருக்கிறது 
என்று கூறியது! மேலும்‌ ஆயிரம்‌ ஆண்டுகள்‌ அது 
காத்திருக்க நேரலாம்‌. ஆயிரமாயிரம்‌ ஆண்டுகள்‌ கூட 
ஆகலாம்‌. அதுவரை தாங்கள்‌ இங்கு இவ்வண்ணம்‌ 
இருப்பது இயல்வதா? உங்கள்‌ வாழ்க்கை வீணாகும்‌. 
நீங்கள்‌ அடைந்த வெற்றிப்பயன்‌ இல்லாமலாகும்‌. 
வேள்வி முடித்து நீங்கள்‌ கொள்ளும்‌ புகழ்‌ 
வந்தடையாமல்‌ போகும்‌” என்றார்‌ தெளம்யர்‌. “ஆனால்‌ 
வேள்வியை நிறைவுசெய்தாகவேண்டும்‌. எடுத்ததை 
முடிக்காது அமைவது என்‌ குடிக்கு இயல்பல்ல” என்றார்‌ 
யுதிஷ்டிரன்‌. “இது முடிவே அடையாது. கேளுங்கள்‌ என்‌ 


சொற்களை. உங்களை எதிர்நோக்கிக்‌ காத்திருக்கிறது 
பாரதவர்ஷம்‌. உங்கள்‌ வாளை எதிர்பார்த்திருக்கிறது 
அறம்‌. உங்களை எண்ணி வாழும்‌ மக்களை 
நினைவுள்ளுங்கள்‌” என்றர்‌ தெளம்யர்‌. 


“நான்‌ வேள்வியை நிறைவுசெய்யாதொழிவதே 
மக்களுக்குச்‌ செய்யும்‌ தீங்கு” என்றார்‌ யுதிஷ்டிரன்‌. 
தெளம்யர்‌ “அரசே, நீங்கள்‌ இன்று அவையில்‌ நிறுத்திய 
நெறிநூல்கள்‌ ஏற்கப்படவேண்டும்‌ என்றால்‌ 
வேள்விநிறைவு செய்யப்படவேண்டும்‌. வேதச்சான்று 
அதன்‌ பின்னரே அந்நெறிநூல்களுக்கு அமைகிறது. 
இவ்வேள்வி நிறைவடையாமல்‌ போகுமென்றால்‌ 
அந்நூல்கள்‌ வெற்று ஏட்டுச்சுவடிகளென ஆகி 
செல்லரித்து அழியும்‌. அவற்றில்‌ வாழும்‌ அறம்‌ 
மண்ணுக்கே மீளும்‌. நீங்கள்‌ செய்வது எவ்வகையிலும்‌ 
முறையல்ல” என்றார்‌. “இன்று இவ்வண்ணம்‌ நிகழ்ந்தது 
இம்முடிவை நான்‌ எடுக்கும்‌ பொருட்டே” என்றார்‌ 
யுதிஷ்டிரன்‌. ”அரசே, அவையமர்ந்து நீங்கள்‌ பெற்ற 
சான்றோரின்‌ வாழ்த்துக்கள்‌, குடிகளின்‌ போற்றுதல்கள்‌, 
அந்தணரின்‌ வேதம்‌ ஆகியவற்றைவிட மேலானதா இந்தக்‌ 
கீரியின்‌ சொல்‌?” என்று தெளம்யர்‌ சீற்றத்துடன்‌ கேட்டார்‌. 


“ஆம்‌, அதன்‌ உடலை பொன்னாக்க எதனாலும்‌ 
இயலவில்லை அல்லவா? வேதம்‌ கனியவில்லை எனக்கு” 
என்றார்‌ யுதிஷ்டிரன்‌. வ தபதவ என்னை 
புரிந்துகொள்ளுங்கள்‌. வேதநிறைவு எய்தப்படவில்லை 
என இங்கே நின்றிருக்கும்‌ அனைவரும்‌ அறிவோம்‌. 
இச்சொல்‌ இங்கிருந்து எழுந்து பரவும்‌. அதை எவராலும்‌ 
தடுக்க முடியாது. எனில்‌ நாம்‌ நிறுவும்‌ அறத்திற்கு என்ன 
மதிப்பு இருக்கமுடியும்‌? நாராயணவேதம்‌ 
தொல்வேதங்களை மீறி எழுந்தது. இன்றும்‌ அதற்கு 
முழுதேற்பு நிகழவில்லை. இது ஒன்றே போதும்‌, 
அவ்வேதம்‌ எங்கும்‌ மக்க்ளால்‌ மறுக்கப்படுவதற்கு. 
அம்மறுப்பை சொல்லிச்‌ சொல்லி பெருக்குவார்கள்‌ 


எதிரிகள்‌.” 


கைதொழுது யுதிஷ்டிரன்‌ சொன்னார்‌ “ஆசிரியரே, அந்தக்‌ 
கீரியின்‌ உடலின்‌ பாதியை பொன்னாக்கியது வசிஷ்டர்‌ 
நாவிலெழுந்த தொல்வேதம்‌. குருதியை நெய்யாக்கி 
கடுங்கானகத்தில்‌ தவம்‌ செய்த முனிவர்கள்‌ அறிந்த 
அழியாச்‌ சொல்‌. அதன்‌ மறுபகுதியை 
பொன்னாக்கவேண்டும்‌ எழுந்துவந்திருக்கும்‌ ஐந்தாம்‌ 
வேதம்‌. எண்ணுக, இங்கே வேதநிறைவு நிகழும்‌ என்றால்‌, 
அந்தக்‌ கீரியின்‌ உடல்‌ முற்றிலும்‌ பொன்னாகுமென்றால்‌, 
அதன்பின்‌ பாரதவர்ஷத்தில்‌ எவர்‌ நாராயணவேதத்தை 


மறுக்கமுடியும்‌? அதன்பொருட்டு நான்‌ என்‌ 
வாழ்க்கையையே கொடுக்கவேண்டும்‌ என்றால்‌ அதுவே 
முறை. என்‌ கொடிவழிகளும்‌ இங்கே இவ்வண்ணம்‌ 
காத்திருக்கவேண்டும்‌ என்றாலும்‌ அது முறையே. ஆயிரம்‌ 
பல்லாயிரம்‌ ஆண்டுகள்‌ நாராயணவேதம்‌ 
வேள்வித்தெய்வங்களால்‌ ஏற்கப்படும்பொருட்டு 
காத்திருக்கவேண்டும்‌ என்றால்‌ நாம்‌ என்ன 
செய்யமுடியும்‌? அது தெய்வ ஆணை, நாம்‌ எளியோர்‌.” 


யுதிஷ்டிரன்‌ இளையோனாகிய சகதேவனை நோக்கி 
“இளவலே, குறைபட்ட வேள்வி நிறைவுற்றது என்று 
எண்ணி நான்‌ அதை முடிக்க இயலாது. வேள்வியை 
தொடங்கியவன்‌ நான்‌. இனி என்‌ நோன்பை முறிக்கவும்‌ 
கூடாது. நான்‌ இவ்வேள்விநிறைவுக்கென காத்திருக்கும்‌ 
நிலையிலேயே என்‌ உயிர்‌ பிரியும்‌ என என்‌ மூதாதையர்‌ 
வகுத்திருப்பார்களெனில்‌ அவ்வண்ணமே ஆகுக! என்‌ 
பொருட்டு நீயே கோல்கொண்டு அஸ்தினபுரியை 
ஆளுக!” என்று கூறினார்‌. தெளம்யர்‌ “தங்கள்‌ உறுதிக்கு 
முன்னால்‌ ஒன்றும்‌ சொல்வதற்கில்லை” என்று 
சோர்வுடன்‌ சொன்னார்‌. 


யுதிஷ்டிரன்‌ தன்‌ அரண்மனைக்கு அருகில்‌ சோலைக்குள்‌ 
அமைந்த தவக்குடிலில்‌ சென்று அங்கு தங்கினார்‌. 
முன்பென ஒற்றை உடையும்‌ ஒருவேளை உணவும்‌ 
கொண்டு நோன்பு நோற்றார்‌. நகர்‌ இயல்பு நிலைக்கு 
திரும்பியது. வேள்விப்பந்தல்கள்‌ அகன்றன. தெருக்கள்‌ 
மீண்டும்‌ ஒழுங்கு கொண்டன. ஒவ்வொன்றும்‌ தங்கள்‌ 
இடத்தை சென்றடைந்தன. விசைகளெல்லாம்‌ 
தளர்நிலையை சென்றடைந்தன. அரண்மனையில்‌ 
சகதேவன்‌ அரசு நிகழ்த்த, அரசி அகத்தளத்தில்‌ 
முற்றொடுங்க, ஒவ்வொருவரும்‌ காத்திருந்தனர்‌. 
ஒருவரும்‌ சொல்லிக்கொள்ளவில்லை எனினும்‌ இது 
எத்தனை நாள்‌ என எண்ணியிருந்தனர்‌. பின்னர்‌ அது 
முடிவிலா நோன்பென்று கருதிக்கொண்டனர்‌. 


பதினெட்டாவது மாதம்‌ கீரி திரும்பி வந்தது. தன்‌ 
நோன்புக்‌ குடிலிலிருந்து காலையில்‌ வெளிவந்த 
யுதிஷ்டிரன்‌ முற்றத்தில்‌ முற்றிலும்‌ பொன்னுடல்‌ சுடர 
நின்றிருந்த கீரியைக்‌ கண்டு அருகணைந்து 
முழந்தாளிட்டு வணங்கினார்‌. பொற்கம்பிகள்போல 
மென்மயிர்‌ சிலிர்த்து மெருகு கொண்டு நின்ற கீரி 
அவரிடம்‌ சொன்னது “அரசே, நான்‌ முழுமை 
கொண்டேன்‌. விண்புகுவதற்குள்‌ உங்களுக்கு அளித்த 
சொல்லை நினைவுகூர்ந்து இங்கு வந்தேன்‌.” யுதிஷ்டிரன்‌ 
வணங்கி “அருள்க எனக்கு! கூறுக, தங்கள்‌ உடலை 


முழுமைகொள்ளச்‌ செய்த அப்பெருவேள்வி எங்கு 
நிகழ்ந்தது?” என்றார்‌. 

கீரி சொன்னது. அரசே இங்கிருந்து நான்‌ செல்கையில்‌ 
உளம்‌ சோர்ந்திருந்தேன்‌. சலித்து துயருற்று இனி 
ஏதுமில்லை என்றே எண்ணினேன்‌. அடைந்த 
இப்பொன்னை உதறினால்‌ என்ன என்று ஏங்கினேன்‌. 
துர்வாசரிடம்‌ சென்று பணிந்து “முனிவரே, 
இப்பொன்னை நான்‌ ற்‌ ண்டும்‌ எளிய கீரியென்றாக 
வேண்டும்‌. மூப்பும்‌ சாக்காடும்‌ துயரும்‌ துயிலும்‌ எனக்கு 
அமையவேண்டும்‌, அருள்க!” என்றேன்‌. அவர்‌ 
வாய்விட்டு நகைத்து “அடைந்த பொன்னை துறப்பது 
எளிதல்ல, பொன்னை அடைவதைவிட ஆயிரம்‌ மடங்கு 
தவம்‌ தேவைப்படுவது அது” என்றார்‌. “இங்குள்ள 
முனிவரில்‌ பெரும்பகுதியினர்‌ அவ்வப்போது 
சென்றடையும்‌ சோர்வு அது... செல்க!” என்றார்‌. 


மேலும்‌ துயர்கொண்டு திரும்பிவந்து 
கங்கைக்கரையோரம்‌ ஒரு சிறு பொந்தில்‌ தவம்‌ 
இருந்தேன்‌. ஒவ்வொரு நாளும்‌ கங்கைக்குச்‌ சென்று என்‌ 
உருவை நோக்கி ஏங்கினேன்‌. ஒருநாள்‌ என்‌ 
பொன்னுருவை நீரில்‌ பாவையெனக்‌ காட்டி நோக்கி 
நோக்கி நான்‌ நான்‌ என விம்மிதம்‌ கொண்டேன்‌. 
உளச்சோர்வில்‌ சில நாளில்‌ என்‌ கீரியுருவை நீரில்‌ காட்டி 
இதுவே நான்‌, பிறிதெலாம்‌ பொய்யென்று நினைத்தேன்‌. 
அரசே, பொன்னுக்கும்‌ ஊனுக்கும்‌ நடுவே ஒவ்வொரு 
நாளுமென சென்று திரும்பிக்கொண்டிருந்தேன்‌. என்‌ 
ஊன்‌ பொன்னை அறியவில்லை. பொன்‌ ஊனையும்‌ 
அறியவில்லை. ஊன்‌ பொன்னாக விழைந்தது. பொன்‌ 
ஊனாக மாறத்‌ தவித்தது. 


என்‌ கனவில்‌ ஒருநாள்‌ பொன்னென எழுந்தேன்‌. மறுநாள்‌ 
கீரி என திளைத்தேன்‌. கீரியின்‌ சேற்றில்‌ பொன்னுரு 
திளைப்பதைக்‌ கண்டு திடுக்கிட்டு எழுந்து அமர்ந்து 
விழிநீர்‌ சிந்தினேன்‌. பொன்னென ஆன உடலுடன்‌ 
மலைமுகட்டில்‌ நின்று கதிரவனை எதிர்கொண்டு 
விம்மிதம்‌ அடைந்தேன்‌. என்னை கீரியென வேட்டையாட 
வரும்‌ வேட்டை உயிர்களைக்‌ கண்டு வருக, என்னை 
கொல்க என்று நினைப்பேன்‌. என்‌ பொன்‌ கண்டு அவை 
திகைத்து பின்வாங்கும்‌. என்‌ பொன்‌ கண்டு என்னை 
துரத்தும்‌ வேடர்களோ என்‌ கீரியுடல்‌ கண்டு திகைத்து 
வில்‌ தாழ்த்துவார்கள்‌. இருநிலை கொண்டவன்‌ ஓயாது 
டும்‌ ஊசல்‌. பொன்‌ சுமையென்றாகும்‌, ஒளி 
சுமையென்றாகும்‌, அழகு சுமையென்றாகும்‌, இப்புவியின்‌ 
அனைத்தையும்‌ துலங்கவைக்கும்‌ ஹிரண்யம்‌ 


என்னுடலில்‌ அவ்வண்ணம்‌ ஒரு நோயென குடி 
கொண்டது. 


நான்‌ கண்ட ஒவ்வொருவரிடமும்‌ அஸ்தினபுரியின்‌ 
ராஜசூயத்தைவிடப்‌ பெரிய வேள்வி ஒன்றுண்டா என்று 
கேட்டேன்‌. அவ்வண்ணம்‌ தெற்கிலிருந்து வந்த பாணன்‌ 
ஒருவனிடம்‌ கேட்டபோது “பாரதவர்ஷத்தில்‌ எங்கும்‌ இனி 
இவ்வண்ணம்‌ ஒரு பெருவேள்வி எவரும்‌ நிகழ்த்த 
இயலாது, இனி பல்லாயிரம்‌ ஆண்டுகளுக்கு அதை 
நிகழ்த்தும்‌ அரசகுடிகள்‌ எதுவும்‌ விழிக்கு தட்டுப்படவும்‌ 
இல்லை” என்றான்‌. நான்‌ துயருடன்‌ அவனுடன்‌ 
சென்றேன்‌. அவன்‌ ஓரிடத்தில்‌ அந்தி தங்கியபோது உடன்‌ 
அணைந்தேன்‌. அவர்கள்‌ ஒரு ஆலமரத்தடியில்‌ 
இளைப்பாறலாயினர்‌. அப்பால்‌ சென்று நான்‌ 
வேர்ப்பொந்தில்‌ சுருண்டேன்‌. மேலும்‌ சில பாணர்‌ 
குடும்பத்துடன்‌ அங்கிருந்தனர்‌. அவர்களில்‌ ஒருவன்‌ 
கரிய உடலும்‌ முறுக்கு மீசையும்‌ கூரிய விழிகளும்‌ 
கொண்ட தென்னகத்துப்‌ பாணன்‌. 


அவர்கள்‌ அமர்ந்ததுமே அஸ்தினபுரியின்‌ வேள்வியை 
சொல்லிச்‌ சொல்லி திளைக்கத்தொடங்கினர்‌. 
தென்னகத்தான்‌ கிணைமீட்டிப்‌ பாடினான்‌. அவன்‌ 
மனையாட்டியின்‌ கையில்‌ இருந்த இளைய குழவி 
கையில்‌ ஒரு மரப்பொம்மையை வைத்திருந்தது. 
அப்பாவையை அது மடியில்‌ வைத்தும்‌, நெஞ்சில்‌ 
பதித்தும்‌, துயில்கையில்‌ உடலோடு வைத்தும்‌ மகிழ்வதை 
கண்டேன்‌. அவர்கள்‌ அனைவரும்‌ அஸ்தினபுரியில்‌ 
பொன்னும்‌ பொருளும்‌ பெற்றதை எண்ணி எண்ணி 
கொண்டாடிக்கொண்டிருந்தனர்‌. “இக்குழவிக்கு பரிசென 
எதுவும்‌ கிடைக்கவில்லையா?” என்றார்‌ ஒருவர்‌. 
“அஸ்தினபுரியில்‌ அவளுக்கு மும்முறை கைநிறைய 
பொன்‌ கிடைத்தது. அனைத்தையுமே அன்னையிடம்‌ 
கொடுத்துவிட்டாள்‌. அதை வாங்கும்‌ பொருட்டுகூட 
அந்தப்‌ பாவையை நிலத்தில்‌ வைக்கவில்லை. கால்கள்‌ 
நடுவே அதை இடுக்கிக்கொண்டு வாங்கினாள்‌. 
அங்கிருந்தோர்‌ அனைவரும்‌ நகைத்தனர்‌” என்றான்‌ 
அப்பாணன்‌. 


“ஏன்‌, அந்தப்‌ பாவை அத்தனை அரியதா?” என்று அவர்‌ 
கேட்டார்‌. “அவளுக்கு அவ்வண்ணமே” என்றான்‌ 
தென்னகத்துப்‌ பாணன்‌. “அதை அவளுக்கு ஒரு 
மூதன்னை அளித்தாள்‌. அதை அவளால்‌ மறக்க 
முடியவில்லை போலும்‌.” “அவள்‌ யார்‌?” என்று உசாவி 
அவர்கள்‌ சூழ்ந்துகொண்டார்கள்‌. அக்கதையை பாணன்‌ 
சொன்னான்‌. தென்னாட்டிலிருந்து இவ்வேள்விக்கென 


நாரன்‌... இவர்‌ பிருகதர்‌... தாங்கள்‌ இங்கே எதற்காக 
வந்தீர்கள்‌?” 


“அண்ணாவைப்‌ பார்க்க வந்தேன்‌” என்றான்‌ அர்ஜுனன்‌. 
“பீமசேனர்தானே? வாருங்கள்‌, நானே காட்டுகிறேன்‌” 
என்று அவன்‌ அழைத்தான்‌. “பார்த்து வாருங்கள்‌ 
இளவரசே, இங்கெல்லாம்‌ வழுக்கும்‌.” அந்த பெரிய 
முற்றத்தில்‌ விரவிக்கிடந்த பலவகையான பாத்திரங்கள்‌ 
வழியாக அவர்கள்‌ சென்றார்கள்‌. “இவை ஏன்‌ இங்கே 
வைக்கப்பட்டிருக்கின்றன?” என்றான்‌ அர்ஜுனன்‌. 
“இரவில்‌ கழுவி இங்கே வைத்துவிடுவோம்‌. வெயிலில்‌ 
நன்றாகக்‌ காய்ந்தால்‌ பாசிபிடிக்காது... 
எந்தப்பாத்திரத்தையும்‌ ஒருநாள்‌ வெயிலில்‌ 
காயவைக்காமல்‌ எடுக்கக்கூடாதென்பது தலைமை 
பாசகரின்‌ ஆணை. அவரை தாங்கள்‌ சந்திக்கலாம்‌. அவர்‌ 
பெயர்‌ மந்தரர்‌. இப்போது நூற்றியிருபது வயதாகிறது. 
இன்று அவர்தான்‌ பாரதவர்ஷத்திலேயே பெரிய 
பாசகநிபுணர்‌.” 


அந்த முற்றம்‌ அத்தனை பெரிதாக இருக்குமென 
அர்ஜுனன்‌ எண்ணியிருக்கவில்லை. ஆயிரக்கணக்கான 
பெரியபாத்திரங்கள்‌ அங்கே வானம்‌ நோக்கி வாய்திறந்து 
வெயில்காய்ந்தன. “மதியவெயில்‌ ஏறியபின்‌ 
மிகக்கவனமாக வரவேண்டும்‌. பாத்திரங்கள்‌ சூடாகி 
பழுத்திருக்கும்‌. காலில்‌ பட்டால்‌ கொப்பளித்துவிடும்‌... 
வாருங்கள்‌. காலை கவனித்து வைக்கவேண்டும்‌” என்று 
நாரன்‌ உள்ளே அழைத்துச்சென்றான்‌. 
நூற்றுக்கணக்கான தூண்கள்‌ காடுபோல செறிந்து நின்ற 
விரிந்த கொட்டகைக்குள்‌ ஏராளமானவர்கள்‌ அமர்ந்து 
வேலைசெய்துகொண்டிருந்தனர்‌. அவனை யாரோ கண்டு 
“இளைய பாண்டவர்‌” என்றதும்‌ அங்கே 
ஒலித்துக்கொண்டிருந்த பேச்சொலிகள்‌ அவிந்தன. 
கண்கள்‌ அர்ஜுனனைச்‌ சூழ்ந்தன. 


“இங்கே சாதாரணமாக ஆயிரம்பேர்‌ வேலைசெய்வார்கள்‌ 
இளவரசே” என்றான்‌ நாரன்‌. “காய்கறிகளை நறுக்குவது, 
மாவு பிசைவது. வெல்லம்‌ நுணுக்குவது என்று 
ஏராளமான வேலைகள்‌ உண்டு. இங்கே பெரும்பாலும்‌ 
பெண்கள்தான்‌. சமையல்‌ கற்றுக்கொள்ள 
வருபவர்களையும்‌ வயதானவர்களையும்‌ இங்கே 
அமரச்செய்வோம்‌...” அவர்கள்‌ அங்கே என்னென்ன 
செய்துகொண்டிருக்கிறார்கள்‌ என்று கணக்கிடவே 
முடியாது என்று அர்ஜுனன்‌ எண்ணினான்‌. ஒரு பெண்‌ 
பருப்பை சிறிய துளைத்தட்டு ஒன்றில்‌ போட்டு 
அரித்துக்கொண்டிருந்தாள்‌. அதை அவன்‌ பார்ப்பதைக்‌ 


அவர்கள்‌ கிளம்பி வந்தபோது தண்டகக்‌ காட்டை 
கடந்தனர்‌. ஒரு சொல்‌ பிழையென செவியில்‌ விழுந்ததால்‌ 
ஓர்‌ அடி திசை மாற்றி வைத்தனர்‌. ஆகவே வழி தவறினர்‌. 
ஒருமுறை தவறிய வழி பிற அனைத்து வழிகளையும்‌ 
தவறென்று ஆக்குகிறது. மேலும்‌ மேலும்‌ கணிப்புகள்‌ 
தவற செம்பாலை என ஓரிலைகூட பசுமையின்றி 
விரித்துக்கிடந்த நிலம்‌ ஒன்றை சென்றடைந்தனர்‌. 


உணவின்றி நீரின்றி ஆறு நாட்கள்‌ அப்பாலையில்‌ 
அலைந்தனர்‌. ஒரு மானுடரும்‌ விழிக்கு தென்படவில்லை. 
இறுதியில்‌ எண்ணம்‌ மட்டுமே கருந்திரி என எரியும்‌ 
உலர்ந்த உடல்களென ஓரிடத்தில்‌ சென்றமர்ந்தனர்‌. 
அங்கேயே களைத்து உயிர்விட வேண்டியதுதான்‌ என்று 
எண்ணியிருக்கையில்‌ காகத்தின்‌ ஓசையை அவர்கள்‌ 
கேட்டனர்‌. காகத்தின்‌ சொல்லில்‌ இருந்து அங்கே எங்கோ 
மானுடர்‌ வாழ்வதை உணர்ந்தனர்‌. அவ்வெண்ணமே 
உயிரை தூண்ட தன்‌ குடும்பத்தை அழைத்தபடி அந்த 
திசை நோக்கி சென்றபோது தாழ்ந்த நிலமொன்றில்‌ 
முற்றிலும்‌ வறண்ட சுனையொன்றின்‌ கரையில்‌ குடில்‌ 
ஒன்றை கண்டார்கள்‌. அது சருகு மூடி மானுடர்‌ வாழாத 
கூடு எனத்‌ தோன்றியது. ஆனால்‌ அங்கே மானுடர்‌ 
இருப்பதை காகங்களின்‌ ஒலி காட்டியது. 


அக்குடிலை அணுகி அதன்‌ முற்றத்தில்‌ நின்று 
“அன்னையே, மூத்தாரே, அயலவன்‌ நான்‌. ஆறாப்‌ பசி 
எரிந்து கொண்டிருக்கும்‌ உடல்‌ கொண்டவன்‌. அன்னம்‌ 
அளியுங்கள்‌. அன்னையே, அருள்க!” என்று கூவினான்‌ 
பாணன்‌. உள்ளிருந்து ஒரு மூதாட்டி வந்து எட்டிப்‌ 
பார்த்தாள்‌. மடிதொடும்‌ வரை சுருங்கிய வறுமுலைகள்‌, 
காய்ந்த கனியென வற்றிய உடல்‌, குழிந்த விழிகளில்‌ 
நீர்மைகொண்டு கனிந்த கண்கள்‌, தோள்‌ தொடும்படி 
வளைந்திருந்த வடிகாதுகள்‌. அன்னை “வருக!” என்று 
இன்சொல்‌ உரைத்தாள்‌. பல்லில்லாத வாய்‌ காட்டி 
நகைத்து “அமர்க! பிடியன்னம்‌ இங்குள்ளது. அதை 
அளிக்கிறேன்‌” என்று உள்ளே சென்று கொப்பரை 
ஒன்றில்‌ கொதிக்கும்‌ அன்னத்தை கொண்டு வந்து 
அளித்தாள்‌. 


அடுப்பிலிருந்து அதை நேரடியாக எடுத்திருந்தாள்‌. அது 
அவளுக்கும்‌ அவள்‌ குடும்பத்துக்கும்‌ உரியது என்று 
அறிந்தபோதும்கூட பசியால்‌ தன்னை மறந்து தனக்கும்‌ 
குடிக்கும்‌ பகிர்ந்து அதை உண்டான்‌ பாணன்‌. 
பசிகொண்டு தளர்ந்திருந்த சிறு குழந்தை இரு 
கைகளாலும்‌ அன்னத்தை அள்ளி அள்ளி உண்டது. 
பின்னர்‌ அன்னத்தை அளித்த அம்மூதாட்டியை நோக்கி 


நகைத்தது. அவள்‌ உள்ளிருந்து ஒரு சிறு மரப்பாவையை 
அவளுக்கு கொண்டு வந்து அளித்தாள்‌. அன்னம்‌ 
கிடைத்ததும்‌ குழவியென மீண்டுவிட்டிருந்த இளமகள்‌ 
பாய்ந்து அதைப்‌ பிடித்து வாங்கி உடலுடன்‌ 
பற்றிக்கொண்டாள்‌. தன்‌ தாலத்தில்‌ இருந்து அன்னம்‌ 
எடுத்து அந்தப்‌ பாவைக்கு ஊட்டினாள்‌ குழந்தை. 
முதுமகள்‌ சிரித்து “அந்தக்‌ கைகளால்‌ ஆயிரம்‌ 
வாய்களுக்கு அமுதாட்டுக, அன்னையே!” என்று 
அக்குழவியிடம்‌ சொன்னாள்‌. 


குழவியைச்‌ சுட்டி “அந்தப்‌ பாவைதான்‌ இது” என்றான்‌ 
பாணன்‌. “அன்னத்தின்‌ அச்சுவையுடன்‌ 
இணைந்துவிட்டது இந்தப்‌ பாவை. இவளால்‌ அதை 
மறக்க முடியவில்லை.” பாணர்களில்‌ ஒருவன்‌ “அந்த 
மூதன்னை தனக்காக சமைத்த உணவு போலும்‌” 
என்றான்‌. தென்னகத்துப்‌ பாணன்‌ அமைதியடைந்து 
சொல்தளர்ந்தான்‌. “கூறுக, அந்தப்‌ பாலையில்‌ 
அவ்வன்னம்‌ உங்களுக்காக எவ்வண்ணம்‌ 
காத்திருந்தது?” என்று பாணர்கள்‌ மீண்டும்‌ கேட்டனர்‌. 
தென்னகப்‌ பாணனின்‌ விறலி “பசிக்குப்‌ பழியில்லை 
என்பார்கள்‌. ஒரு சொல்‌ உசாவாமல்‌ அதை அள்ளி 
நாங்கள்‌ உண்டோம்‌” என்றாள்‌. பாணன்‌ “ஆம்‌, அன்று 
அவ்வண்ணம்‌ இருந்தோம்‌. பசி கொள்கையில்‌ 
அனைவரும்‌ விலங்குகளே” என்றான்‌. 


அன்னத்தின்‌ இறுதிப்‌ பருக்கைவரை அள்ளி உண்ட 
பின்னரே அவ்வன்னைக்கு உணவுள்ளதா என்ற 
எண்ணம்‌ ஏற்பட்டது. “உங்கள்‌ உணவா அது, 
அன்னையே?” என்று துயருடன்‌ கேட்டேன்‌. “ஆம்‌, எனது 
கணவர்‌ இங்குள்ளார்‌. குடி செழிக்க இங்கு வாழ்ந்தவர்கள்‌ 
நாங்கள்‌. இதைச்‌ சூழ்ந்திருக்கும்‌ நிலமெல்லாம்‌ எங்கள்‌ 
கழனியென்று பசுமைகொண்டிருந்தது ஒரு காலத்தில்‌. 
எங்கள்‌ காளைகளும்‌ பசுக்களும்‌ ஓயாது கழுத்துமணி 
ஒலிக்க இங்கே நின்றிருந்தன. மழை பொய்த்து 
பன்னிரண்டு ஆண்டுகள்‌ ஆகின்றன. ஏன்‌ பொய்த்தது 
மழை என்றறியோம்‌. எவரோ எங்கோ பெரும்‌ 
பிழையொன்று இழைத்திருக்கவேண்டும்‌. வான்‌ 
வறண்டது, பயிர்‌ வறண்டது, பின்‌ மண்‌ வறண்டது. 
காற்றும்‌ வறண்டபோது ஒவ்வொருவராக இங்கிருந்து 
கிளம்பிச்சென்றனர்‌. நோயுற்ற என்‌ கணவரை 
கொண்டுசெல்ல இயலாததால்‌ நான்‌ இங்கிருக்கிறேன்‌” 
என்றாள்‌ அவ்வன்னை. 


“இங்கு ஒரு துளி நீர்விழுந்து பல்லாண்டுகள்‌ ஆகின்றன. 
மண்ணுக்கு அடியில்‌ உள்ள சுனைகளும்‌ ஓய்ந்தன. 


மரங்கள்‌ பட்டு மறைந்தன. புல்லும்‌ கருகின. பூச்சிகளை 
உண்டு உயிர்த்தோம்‌. அவையும்‌ மறைந்தன. அன்னம்‌ 
தேடி இங்கு அலைந்தேன்‌. நெடுந்தொலைவில்‌ ஓர்‌ 
எலிவளைக்குள்‌ இருந்து மூன்று பிடி நெல்லை 
கண்டடைந்தேன்‌. அதை கொண்டு வந்து அன்னம்‌ 
சமைத்து வைத்திருந்தபோதுதான்‌ நீங்கள்‌ வந்தீர்கள்‌” 
என்றாள்‌ அம்முதுமகள்‌. “அன்னையே, எனில்‌ 
உங்களுக்கும்‌ உங்கள்‌ கணவருக்கும்‌ உணவில்லையா?” 
என்று என்‌ மனையாட்டி கேட்டாள்‌. “ஆம்‌, எங்கள்‌ 
வயிற்றில்‌ அனல்‌ எரிகிறது. ஆனால்‌ விருந்தினருக்கு 
அளிக்காது உண்டிருந்தால்‌ எங்கள்‌ மூதாதையர்‌ 
அனைவரும்‌ பற்றி எரிந்திருப்பார்கள்‌. இவ்வனல்‌ சிறிது. 
இது எங்களை உண்ணட்டும்‌. இவ்விறப்பும்‌ அறமே” 
என்று அன்னை சொன்னாள்‌. 


அக்கணம்‌ என்னில்‌ கிளர்ந்ததென்ன என்று நான்‌ 
அறியேன்‌. நான்‌ வெறிகொண்டு எழுந்து அம்முற்றத்தில்‌ 
நின்று இரு கைகளாலும்‌ என்‌ வறுநெஞ்சில்‌ அறைந்து 
விண்‌ நோக்கி கூவினேன்‌. “மெய்ச்சொல்‌ வேதமென்று 
உரைத்தனர்‌ மூதாதையர்‌. மெய்யென்பது குருதியால்‌, 
கண்ணீரால்‌ தொட்டெடுக்கப்படுவதென்று உரைத்தனர்‌ 
முனிவர்‌. இன்று இங்கு நின்று ஆணையிடுகிறேன்‌, 
தெய்வங்களே எழுக! என்‌ சொல்லுக்கு வருக! இது என்‌ 
ன பந்தன்‌ வீழ்க மாமழை! வீழ்க மாமழை! வீழ்க மாமழை! 
ழாதொழியுமெனில்‌ இக்கணமே எழுத்தாணியால்‌ 
நெஞ்சில்‌ குத்தி இறந்து விழுவேன்‌. வீழ்க மாமழை!” 


அச்சொல்‌ உரைத்து முடித்த கணமே மின்‌ வெட்டியது, இடி 
முழங்கியது, பெருந்தோகையென மண்ணை அறைந்து 
பொழியத்தொடங்கியது மழை. திசையெங்குமிருந்து 
ஈசல்கள்‌ பெருகியெழுந்தன. ஆடைகளைக்‌ கழற்றி வீசி 
ஈசல்களை பிடித்துக்கொண்டு வந்தோம்‌. அவற்றை 
வறுத்து உண்டு பசியாறினோம்‌. உண்டு குடித்து உண்டு 
குடித்து கொண்டாடினோம்‌. பன்னிரு நாட்கள்‌ ஈசலே 
உணவாக அங்கிருந்தோம்‌. அசைவிலாததுபோல்‌ நின்று 
பெய்தது மழை. இமை திறந்தவைபோல்‌ சுனைகள்‌ 
உயிர்கொண்டன. கோல்கண்ட நாகங்கள்‌ போல்‌ சீறி 
எழுந்து பத்தி விரித்து ஓடைகள்‌ பெருகின. மழைகாத்து 
தவம்செய்த பல்லாயிரம்‌ சிற்றுயிர்கள்‌ மேலெழுந்து வந்து 
திளைத்தாடின. 


“மானுடர்‌ நாவில்‌ வாழும்‌ பல்லாயிரம்கோடிச்‌ சொற்களில்‌ 
ஒன்று விண்ணில்‌ இருந்து ஒலியைப்‌ பெற்றுக்‌ கொண்டு 

வேதச்சொல்‌ என எழுகிறது என்பார்கள்‌. என்‌ சொல்லில்‌ 

ஒன்று வேதமென்றாகியது. இருத்தலுக்கு பொருள்‌ 


கிட்டியது” என்று தென்னகப்‌ பாணன்‌ சொன்னான்‌. உடல்‌ 
மெய்ப்புகொண்டு சிலிர்த்திருக்க நான்‌ அவனை 
பார்த்துக்கொண்டிருந்தேன்‌. “அந்த அன்னையின்‌ குடில்‌ 
இருக்கும்‌ இடத்தை சொல்க!” என்று ஒரு சூதர்‌ கேட்டார்‌. 
அவன்‌ சொன்னதை என்‌ உள்ளத்தில்‌ 
பதித்துக்கொண்டேன்‌. ஒருகணமும்‌ அங்கே 
தங்கவியலாமல்‌ உடனே கிளம்பினேன்‌. நூறு இடங்களில்‌ 
அதர்‌ வினாவி அங்கு சென்று சேர்ந்தேன்‌. 


நான்‌ சென்றபோது அந்நிலம்‌ செழித்திருந்தது. குடிகள்‌ 
திரும்பி வந்துவிட்டிருந்தனர்‌. மேழிகள்‌ மண்ணை 
கீறிக்கொண்டிருந்தன. ஆநிரைகள்‌ மேய்ந்தன. 
விழிகளிலும்‌ சொற்களிலும்‌ ஒளி நிறைந்திருந்தது. நான்‌ 
அந்த அன்னையை சென்று வணங்கினேன்‌. குடி சூழ 
பெருகி அமர்ந்திருந்த அன்னையிடம்‌ என்‌ கதையை 
சொன்னேன்‌. ”மூதன்னையே, அன்று அந்தப்‌ பாணனுக்கு 
அன்னம்‌ சமைத்த அடுப்பை காட்டுக!” என்றேன்‌. “அன்று 
இங்கு அந்தப்‌ பாணன்‌ சொல்லில்‌ வேதம்‌ எழுந்தது. 
வானம்‌ கனிந்து மழை விழுந்தது. ஆகவே அந்த 
அடுப்பை அப்படியே பூசைநிலை எனப்‌ பேணுகிறோம்‌. 
அங்கே அணையாச்‌ சுடர்‌ ஒன்று எரிகிறது. வருக!” என்று 
அழைத்துச்சென்று காட்டினாள்‌. 


“புதிய இல்லத்தின்‌ அருகே இருந்த சிறு குடிலில்‌ 
அவ்வடுப்பு வேள்விக்குளம்போல செங்கல்‌ வைத்து 
பேணப்பட்டிருந்தது. சிற்றகல்‌ சுடர்‌ 
எரிந்துகொண்டிருந்தது. நான்‌ தெய்வங்களே என 
கூவியபடி ஓடிச்‌ சென்று அச்சாம்பலில்‌ விழுந்து 
புரண்டேன்‌. எழுந்து நோக்கியபோது என்‌ உடல்‌ இவ்வாறு 
இருப்பதை கண்டேன்‌. அதை உங்களிடம்‌ 
உரைப்பதற்காக இங்கு ஓடிவந்தேன்‌” என்று அந்தக்‌ கீரி 
கூறியது. யுதிஷ்டிரன்‌ மகிழ்ந்து “என்‌ வேள்வி நிறைவின்‌ 
வழி என்ன என்று கண்டடைந்தேன்‌. நலம்பெறுக! 
என்னை வாழ்த்துக!” என்று கீரியை வணங்கினார்‌. 
கீரியிடம்‌ வழிகேட்டு மூதன்னையின்‌ குடிலை 
அடைந்தார்‌. 


அந்தச்‌ சிற்றூரைச்‌ சென்றடைந்து அணையாச்‌ சுடர்‌ 
எரிந்த வேள்வி அடுப்பிலிருந்து ஒரு பிடி சாம்பலை 
அள்ளி பொற்பட்டுக்‌ கிழியில்‌ சுற்றிக்கொண்டு வந்தார்‌ 
யுதிஷ்டிரன்‌. ராஜசூய வேள்வியின்‌ சாம்பலுடன்‌ அதைக்‌ 
கலந்து கங்கையில்‌ கரைத்தார்‌. அவ்வண்ணம்‌ 
இப்புவியில்‌ இதுவரை நிகழ்ந்த வேள்விகளில்‌ 
தலையாயது நிறைவு கொண்டது. ஐந்தாம்‌ வேதம்‌ 
மண்ணில்‌ தன்னை ஆழ நிறுவிக்கொண்டது. 


மகிழ்ந்தனர்‌ தேவர்கள்‌. நிறைவுற்றன வேள்வித்‌ 
தெய்வங்கள்‌. இனிதாயின ஐம்பெரும்‌ பருக்கள்‌. ஆம்‌, 
அவ்வாறே ஆகுக! 

[।age]தண்டகாரண்யத்தின்‌ நடுவே பதினெட்டு 
மலைமுடிகளால்‌ சூழப்பட்ட பள்ளத்தாக்கில்‌ நடுவே 
அமைந்திருந்தது மந்தரம்‌ எனும்‌ அச்சிற்றூர்‌. அர்ஜுனன்‌ 
செளந்தர்யம்‌, செளம்யம்‌ என அமைக்கப்பட்ட இரு 
மலைமுகடுகளுக்கு நடுவே மண்மடிந்து மலைச்சரிவு 
என்றாகி இறங்கி வந்து வளைந்தெழுந்து மேலே செல்லும்‌ 
கணவாயினூடாக புரவியில்‌ வந்து விளிம்பில்‌ நின்று 
கீழே பசுமை நிறைந்து பின்மாலை ஒளியில்‌ 
அலைகொண்டிருந்த அப்பள்ளத்தாக்கை பார்த்தான்‌. 
அந்தப்‌ புரவிப்பாதை மலைச்சரிவில்‌ செந்நிற 
உள்ளங்கை வரி என இறங்கிச்‌ சுழன்று மந்தரம்‌ நோக்கி 
சென்றது. வானில்‌ பறந்த செம்பருந்தின்‌ நிழல்‌ 
அக்குவைநிலத்தின்‌ பசுமையலைகளுக்குமேல்‌ சென்றது. 
பருந்து அவனுக்கு இணையான உயரத்தில்‌ சுழன்று 
அருகணைந்தபோது அதன்‌ நீட்டப்பட்ட அலகை, 
வெண்கமுத்தை, விழிமணிகளை அவன்‌ கண்டான்‌. 


மையத்தில்‌ அமைந்த மந்தரத்தில்‌ இருந்து எழுந்து 
விரிந்து பரவிய பதினெட்டு ஊர்கள்‌ அப்பள்ளத்தாக்கின்‌ 
பசுமைக்குள்‌ மறைந்தும்‌ தெளிந்தும்‌ என தெரிந்தன. 
அவை ஒவ்வொன்றும்‌ மந்தரத்துடன்‌ செந்நிற 
வரிப்பாதைகளால்‌ இணைக்கப்பட்டிருந்தன. 
மலைகளில்‌ இருந்து இறங்கிய வெள்ளி மின்னும்‌ 
சிற்றோடைகள்‌ அருவிகளென விழுந்தும்‌, வளைந்து 
சுழன்றிறங்கியும்‌, இணைந்து சிற்றாறுகள்‌ என்றாகி 
மந்தரத்தை நோக்கி சென்றன. வலமும்‌ இடமும்‌ அவ்வூரை 
வளைத்த ஆறுகள்‌ ஒன்றிணைந்து ஊர்த்வம்‌, ஆர்த்ரம்‌ 
என்று பெயரிடப்பட்ட இரு மலைகளின்‌ நடுவே பாறை 
வெடிப்பென உருவாகி இருந்த பள்ளத்தில்‌ விழுந்து 
ஒற்றை அருவியென பெருகி கீழிறங்கி அகன்று 
சென்றன. 


அர்ஜுனன்‌ அந்த நிலப்பகுதியைப்பற்றி முன்னரே 
அறிந்திருந்தான்‌. நெடுங்காலம்‌ மழை இல்லாமல்‌ ஆகி, 
உயிர்கள்‌ வறண்டு, வெம்புழுதிக்‌ குழியென்று 
மாறிவிட்டிருந்த மண்‌ அது. அங்கு நிகழ்ந்த பேரறச்செயல்‌ 
ஒன்றினால்‌ வான்மழை கொண்டது. மூன்றாண்டு காலம்‌ 
இடைவெளியிலாது பெய்த மழையால்‌ அது 


செழிப்புற்றது. மண்ணுக்குள்ளிருந்து பசுமையும்‌ 
சிறகுகளுமாக உயிர்‌ பெருகி, தளிர்‌ நுரைத்து, மலர்‌ 
நுரைத்து, ஓங்கி எழுந்து மூடியது. பாவலர்‌ அந்நிலத்தை 
தேடி வந்துகொண்டிருந்தனர்‌. அங்கிருந்த பெயரற்ற 
மலைகள்‌ அனைத்திற்கும்‌ பெயர்கள்‌ அமைந்தன. சொல்‌ 
பெற்றதும்‌ அவை முகம்‌ கொண்டன. பொருள்‌ சூடின. 


அந்த ஆறுகள்‌ சுஜலை என்றும்‌ சுஃபலை என்றும்‌ பெயர்‌ 
பெற்றன. இணைந்து ஒன்றாகியபோது சுவாகை என்று 
ஆகியது. அவ்வூர்‌ மந்தரமென்ற பெயரைப்‌ பெற்றபோது 
சூழ்ந்திருந்த ஒவ்வொரு ஊருக்கும்‌ அவ்வாறே 
நற்பெயர்கள்‌ அமைந்தன. தொலைதூர நிலங்களில்‌ 
இருந்து மானுடர்‌ அங்கு வந்து குடியேறினர்‌. நிலம்‌ 
எவ்வகை நன்றோ அவ்வகை நன்று மானுடர்கள்‌. 
மானுடர்‌ எவ்வகை நன்றோ அவ்வகை நன்று நிலம்‌. 
அந்நிலத்தைப்‌ பற்றி சொற்கள்தான்‌ 
வந்துகொண்டிருந்தன, பொருட்கள்‌ என எதையும்‌ அவன்‌ 
காணவில்லை. “அங்கிருந்து கொண்டுவரப்பட்டவை 
எவை?” என்று அவன்‌ கேட்டபோது வணிகன்‌ “அரசே, 
அவர்கள்‌ எதையும்‌ விற்பதில்லை” என்றான்‌. “ஏன்‌?” 
என்று அவன்‌ கேட்டான்‌. “அவர்கள்‌ எதையும்‌ 
வாங்குவதில்லை” என்று வணிகன்‌ சொன்னான்‌. 
அர்ஜுனன்‌ புன்னகைத்தான்‌. “அவர்கள்‌ தங்களுக்கு 
வேண்டியனவற்றை மட்டுமே படைக்கிறார்கள்‌” என்றான்‌ 
வணிகன்‌. 


அர்ஜுனன்‌ தன்‌ புரவியைத்‌ தட்டி செம்மண்‌ பூழி பறந்த 
சாலையில்‌ சுழன்றிறங்கினான்‌. பொன்னிற 
முகிலொன்றால்‌ தாங்கி விண்ணிலிருந்து இறக்கி 
கொண்டுசெல்லப்படுவதுபோல்‌ அந்நிலம்‌ நோக்கி அவன்‌ 
செல்வதை அவனே தொலைவிலிருந்தென கண்டான்‌. 
எண்ணியதைவிட விரைவில்‌ பள்ளத்தாக்கை 
அடையமுடிந்தது. அங்கு மிகக்‌ குறைவாகவே 
வேளாண்மை நடந்தது என்பது தெரிந்தது. வளம்‌ மிகுந்த 
நிலம்‌ இயல்பாகவே விளைசெடிகள்‌, கனிமரங்கள்‌, 
கொடிகள்‌ செறிந்து வயல்போல்‌ மாறிவிட்டிருந்தது. 
ஆங்காங்கே ஓடைநீர்‌ செறுத்து கொண்டுவரப்பட்டு 
தேக்கப்பட்ட சிறிய வயல்களில்‌ நெல்லும்‌ பிற மணிகளும்‌ 
பயிரிடப்பட்டிருந்தன. அவற்றின்‌ பசுமையலைப்பரப்பு 
காற்றில்‌ துவண்டது. 


அவ்வேளையில்‌ வயல்களில்‌ எவரும்‌ இருக்கவில்லை. 
புல்‌ செழித்து இடையளவு வளர்ந்திருந்த நிலத்தில்‌ புல்‌ 
மேலேயே களைத்ததுபோல்‌ படுத்து 
அசைபோட்டுக்கொண்டிருந்தன ஆநிரைகள்‌. பருத்த 


உடலும்‌ அச்சமின்மையின்‌ மிதப்பும்‌ கொண்டவை. 
மங்கிய விழிகளில்‌ துயில்‌ நிறைந்திருந்தது. செவிகள்‌ 
சோம்பலுடன்‌ அசைந்தன. அந்த புல்செறிந்த மண்ணில்‌ 
அவை பகல்‌ முழுக்க நடந்து மேய வேண்டியதில்லை. 
அந்நிலத்திற்கு வந்த ஓரிரு நாழிகையிலேயே அவற்றின்‌ 
வயிறு நிறைந்துவிட்டிருக்கும்‌. பசும்புல்பரப்பு விளைந்த 
நெல்வயல்போல்‌ நீளிலை செறிந்து வெண்கதிர்‌ சூடி 
காற்றில்‌ உலைந்தாடிக்கொண்டிருந்தது. 


மேலிருந்து பார்க்கையில்‌ அந்நிலத்தின்மீது பறவைகள்‌ 
செறிந்து சுழன்றுகொண்டிருப்பதை அவன்‌ கண்டான்‌. 
அங்கே நிறைய உணவிருக்கக்கூடும்‌ என்றே 
எண்ணினான்‌. கீழே வந்த பின்னர்‌ அது ஏன்‌ என்று 
த பட பம மற. 
துள்ளித்‌ தெறித்தும்‌, சுண்டிப்‌ பறந்தும்‌, சிறகு அதிர்ந்துச்‌ 
சுழன்றும்‌, புகையென அலைகொண்டும்‌ சுழித்தும்‌ 
எழுந்தும்‌ அமைந்தும்‌ ஒளிர்ந்து பறந்துகொண்டிருந்தன. 
அவற்றைப்‌ பிடிக்கும்‌ சிறு குருவிகள்‌ 
பல்லாயிரக்கணக்கில்‌ சிலைத்தும்‌ கொஞ்சியும்‌ பறந்தன. 
சிறகடிப்பால்‌ நிறைந்திருந்தது காற்று. 


வண்ணங்கள்‌! பறவைகளென, மலர்களென, 
மணிக்கற்களென, பூச்சிகளென, சிற்றுயிர்களென. 
சாலையை சொடுக்கிக்‌ கடந்து சென்ற ஒரு பாம்புகூட பல 
வண்ணங்களில்‌ மின்னியது. செம்மண்‌ பசுமையாகிறது, 
பசுமை மலர்களாகிறது, மலர்கள்‌ சிறகுகள்‌ 
கொள்கின்றன. புரவி அவன்‌ ஆணையை மீறி நின்று 
பசும்புல்லை தின்னத்‌ தொடங்கியது. அதன்‌ வாயில்‌ புல்‌ 
கடிபடும்‌ ஓசையைக்‌ கேட்டபடி அவன்‌ நின்றான்‌. 
விலங்குகள்‌ மேயும்‌ ஒலி அவனை முகம்‌ மலரச்செய்வது. 
சுவை சுவை என்று அவை ஒலிப்பதுபோல. சுவை அதன்‌ 
உடலெங்கும்‌ சிற்றலையென பரவியது. புட்டத்திலும்‌ 
பிடரியிலும்‌ சிலிர்த்த வாலில்‌ சுழன்றது. குளம்புகளை 
மெல்ல எடுத்து வைத்து முன்னகர்ந்தபடி, செவிகளை 
விடைத்து அசைத்து தலையை உலுக்கி சிற்றுயிர்களை 
உதறி உதறி அது மேய்ந்துகொண்டிருந்தது. 


அவன்‌ அதன்‌ அருகே இடையில்‌ கைவைத்து நின்று 
அந்நிலத்தை நோக்கிக்கொண்டிருந்தான்‌. ஒளிர்ந்த 
பசுமை உளம்‌ நிறையச்செய்து இனிய பெருமூச்சுகளாக 
எழுந்துகொண்டிருந்தது. விழிநீர்‌ கசியும்‌ ஒரு நெகிழ்வு. 
சொல்லென்று திரள ஒண்ணாத ஓர்‌ உணர்வு. தலையில்‌ 
மூன்றடுக்காக ஏந்திய கலங்களுடன்‌, பசுவொன்றை 
பற்றியபடி ஆயர்‌ பெண்ணொருத்தி அப்பாதையில்‌ 
வந்தாள்‌, அர்ஜுனன்‌ பாதையிலிருந்து விலகி செழித்த 


புல்லுக்குள்‌ நுழைந்து அங்கே பாசிபடர்ந்து கிடந்த 
கல்லொன்றின்‌ மேல்‌ ஏறி நின்றான்‌. அவன்‌ புரவி 
அவனை வெறுமனே திரும்பி நோக்கிவிட்டு கழுத்தைத்‌ 
திருப்பி விலாவை நக்கியபின்‌ மீண்டும்‌ மேய்ந்தது. 


அவன்‌ காலடியில்‌ ஈரமண்ணிலிருந்து சிற்றுயிர்கள்‌ 
எம்பிக்‌ குதித்தன. அவள்‌ விழி சுருக்கி அவனை கூர்ந்து 
பார்த்தபடி வந்தாள்‌. பசு நன்கு பெருத்து, கால்கள்‌ 
அவ்வெடை தாங்காமல்‌ ஒன்றோடொன்று பின்ன, மெல்ல 
வாலைச்‌ சுழற்றியபடி, திமில்‌ கொழுத்து அதிர்ந்து 
வலப்பக்கம்‌ சரிந்து துள்ள, மதம்‌ கொண்ட கண்கள்‌ 
எதையும்‌ நோக்காதொழிய மெல்ல நடந்து வந்தது. 
அப்பெண்ணும்‌ சென்று செய்வதற்கொன்றுமில்லை 
என்பதுபோல்‌ மிக இயல்பாக நடந்து வந்தாள்‌. 
அயலவரை நோக்கி அஞ்சுவது அங்கில்லை என்று 
அவள்‌ நோக்கு காட்டியது. புன்னகைத்தபடி 
அருகணைந்து “எவர்‌?” என்றாள்‌. 


அர்ஜுனன்‌ “நான்‌ அயல்நாட்டவன்‌. காங்கேய நிலத்தில்‌ 
இருந்து வருகிறேன்‌. வடதிசை முனிவர்‌ ஒருவர்‌ இங்கு 
நிலை அமைத்திருப்பதாக அறிந்தேன்‌. அவரை 
வணங்கிச்‌ செல்லலாம்‌ என்று வந்தேன்‌” என்றான்‌. அவள்‌ 
“இங்குதான்‌ ஊர்நடுவில்‌ அவரது இல்லம்‌. கரியோன்‌ 
என்று அவர்‌ தன்‌ பெயரைச்‌ சொன்னார்‌. அப்பேரிலேயே 
நாங்கள்‌ அழைக்கிறோம்‌. ஆனால்‌ அவர்‌ இங்கிருப்பது 
பிறிதெவருக்கும்‌ தெரியாது. அவரை மிக அரிதாகவே 
எவரேனும்‌ வந்து பார்க்கிறார்கள்‌. அவர்களும்‌ அவர்‌ 
இங்கிருப்பதை வந்த பின்னரே அறிகிறார்கள்‌. 
தனிமையில்‌ இங்கிருக்கிறார்‌. தவம்‌ செய்வதும்‌ இல்லை, 
நூலாய்வதும்‌ இல்லை” என்றாள்‌. 


அர்ஜுனன்‌ புன்னகைத்து “மைந்தருடன்‌ 
விளையாடுகிறார்‌ போலும்‌” என்றான்‌. அவள்‌ உரக்க 
நகைத்து “ஆம்‌, எப்படி அறிந்தீர்கள்‌? காலை 
எழுந்ததிலிருந்து இரவு துயில்வது வரை அவருடன்‌ 
இருப்பவர்கள்‌ இளம்‌ சிறுவர்களும்‌ சிறுமியருமே. அவர்‌ 
கூறுவது அவர்களுக்கே புரிகிறது. சலிப்பின்றி 
குழந்தைகளுடன்‌ விளையாட முதியவரால்‌ இயலும்‌ 
என்பதை இப்போதுதான்‌ பார்க்கிறேன்‌. அவரை 
கண்டுபிடிப்பது எளிது. ஊருக்குள்‌ நுழைகையில்‌ எங்கு 
இளஞ்சிறார்‌ ஒலி கேட்கிறதோ அங்கு செல்லுங்கள்‌. அங்கு 
அவர்‌ அவர்களுடன்‌ ஆடிக்கொண்டிருப்பார்‌. ஆனால்‌ 
தேடி அணைபவர்களுடன்‌ பெரும்பாலும்‌ அவர்‌ ஒன்றும்‌ 
பேசுவதில்லை. அவர்கள்‌ கூற வேண்டியதை கூறிவிட்டு 
வணங்கி மீள்கிறார்கள்‌” என்றாள்‌. அர்ஜுனன்‌ “நானும்‌ 


வணங்கி மீளவே வந்தேன்‌” என்றான்‌. 


அவளுடைய பசு சற்று முன்னால்‌ சென்று தலைதூக்கி 
சரிந்துகொண்டிருக்கும்‌ வானொளியைப்‌ பார்த்தபடி 
நின்றது. “கருவுற்றிருக்கிறதா?” என்று அவன்‌ பசுவை 
நோக்கி கேட்டான்‌. “ஆம்‌, இரண்டு கன்றுகள்‌ வயிற்றில்‌ 
இருக்கின்றன” என்று அவள்‌ சொன்னாள்‌. “இங்கு 
வந்தபோது சிறு கன்றாக இருந்தது. இங்கிருக்கும்‌ 
பசுமையில்‌ விரைவிலேயே பேருருக்கொண்டுவிட்டது. 
இங்கு பெரும்பாலும்‌ கன்றுகள்‌ இரண்டிரண்டாகவே 
பிறக்கின்றன. கண்ணெதிரிலேயே ஆநிரை 
பெருகிச்சூழ்கிறது. ஒவ்வொன்றும்‌ இங்கே நூறுமேனி 
பெருகுகின்றன. இந்நிலத்தில்‌ உயிர்‌ நிறைந்திருக்கிறது.” 
அர்ஜுனன்‌ “அறிவேன்‌” என்று சொன்னான்‌. 
“இறையருள்‌” என்றபின்‌ அவள்‌ நடந்தகன்றாள்‌. 


அவனுடைய புரவி பிறிதொன்றிலாத ஊழ்கத்திலென 
புல்‌ தின்று கொண்டிருந்தது. அதன்‌ கடைவாயில்‌ 
கடிபட்ட வேர்கள்‌ உதிர்ந்தன. பசிய நுரை திரண்டு 
சொட்டியது. அப்பாலிருந்து இரண்டு புரவிகள்‌ எழுந்து 
அதை நோக்கி வந்தன. அவை புல்‌ உண்டு வயிறு 
நிறைந்திருந்தமையால்‌ விளையாடத்‌ துவங்கின. அவன்‌ 
புரவியை நோக்கி ஒரு பெண்‌ புரவி தலையை 
குலுக்கியது. அவன்‌ புரவி திரும்பி தன்‌ விலாவை 
நாவால்‌ நக்கியபின்‌ அர்ஜுனனிடம்‌ மெல்லிய ஓசையில்‌ 
அவனது கருத்தென்ன என்று கேட்டது. அர்ஜுனன்‌ 
ஒருகணம்‌ எண்ணியபின்‌ அதன்‌ சேணத்தையும்‌ 
கடிவாளத்தையும்‌ அவிழ்த்து கையிலெடுத்துக்கொண்டு 
“செல்க, மகிழ்க!” என்றபின்‌ திரும்பி அந்தப்‌ 
பாதையினூடாக ஊர்‌ நோக்கி நடந்தான்‌. 


அர்ஜுனன்‌ சீரான நடையுடன்‌ அவ்வூரை அணைந்தான்‌. 
வயலுக்கும்‌ ஊருக்கும்‌ நடுவே வேறுபடுத்தும்‌ வேலியோ 
பிற அடையாளங்களோ இருக்கவில்லை. சுற்றிச்சென்ற 
ஓடையொன்றின்‌ மீது மூன்று மரத்தடிகள்‌ சேர்த்து 
போடப்பட்டிருந்தன. அதன்‌ மேல்‌ நடந்து ஊருக்குள்‌ 
நுழைந்தான்‌. தெருவென அமைப்பு எதுவும்‌ இன்றி 
ஒன்றுக்குள்‌ ஒன்று சுழன்று செல்லும்‌ வட்டங்களாக 
வீடுகள்‌ அமைக்கப்பட்டிருந்தன. அங்கிருந்து 
அகழ்ந்தெடுத்த செம்மண்ணை குழைத்துச்‌ செய்த 
செங்கட்டிகளை அடுக்கி எழுப்பிய சுவர்களின்‌ மீது 
முடைந்த புல்லை கூரையென்றாக்கி கட்டப்பட்ட 
தாழ்வான இல்லங்கள்‌. அகன்ற குளிர்ந்த திண்ணைகள்‌. 
நெய்விளக்குகள்‌ எரியும்‌ சிறிய பிறைகள்‌. 


கண்டதும்‌ “பெரிய பருப்பையும்‌ சிறியபருப்பையும்‌ 
இருவகை அரிப்புகளால்‌ களைந்துவிட்ட்டால்‌ ஒரே 
அளவுள்ள பருப்புகள்‌ எஞ்சும்‌. அவையே 
சுவையானவை?” என்றான்‌ நாரன்‌. 


தரைமுழுக்க ஏதோ ஒரு பசைத்தன்மை இருந்தது. 
“மாலையில்‌ சுண்ணம்‌ போட்டு உரசிக்கழுவுவோம்‌. 
ஆயினும்‌ காலையில்‌ சற்றுநேரத்திலேயே ஒட்டத்‌ 
தொடங்கிவிடும்‌” என்று நாரன்‌ சொன்னான்‌. “ஏதோ 
ஒன்று சொட்டிக்கொண்டே இருக்கும்‌. தேன்‌, 
வெல்லப்பாகு, அரக்கு, காய்கறிகளின்பால்‌ ஏதாவது... 
வழுக்கும்‌.” விதவிதமாக காய்கறிகளை வெட்டினர்‌. 
நீள்துண்டுகளாக கீற்றுகளாக சதுரங்களாக. அவர்களின்‌ 
கைகளில்‌ இருந்த விரைவு வில்லாளியின்‌ விரல்களுக்கு 
நிகரானது என அர்ஜுனன்‌ எண்ணினான்‌. அவர்கள்‌ 
பேசிக்கொண்டும்‌ சிரித்துக்கொண்டும்‌ வேறெங்கோ 
பார்த்துக்கொண்டும்‌ மிகக்கூர்மையான கத்திகள்‌ நடுவே 
விரல்களைச்‌ செலுத்தி நறுக்கிக்கொண்டிருந்தனர்‌. 


புளித்தவாடை எழுந்த ஒரு கூடத்துக்குள்‌ நுழைந்தனர்‌. 
பெரிய யானைக்குட்டிகள்‌ போல கரிய கலங்கள்‌ அங்கே 
இருந்தன. “இங்கே மோர்‌ உறைகுத்துகிறோம்‌. 
அவையெல்லாம்‌ பீதர்களின்‌ களிமண்கலங்கள்‌...” 
என்றான்‌ நாரன்‌. “இங்கே ஒருநாள்‌ வேலைசெய்பவர்‌ பின்‌ 
வாழ்நாளில்‌ எப்போதுமே மோரும்‌ தயிரும்‌ 
உண்ணமாட்டார்‌...” அகன்ற இடைநாழிக்கு இருபக்கமும்‌ 
பெரிய கூடங்களுக்கான வாயில்கள்‌ திறந்தன. “இது 
நெய்யறை. பீதர்கலங்களில்‌ நெய்யை 
வைத்திருக்கிறோம்‌. இப்பக்கம்‌ அக்காரப்புரை. மூன்று 
வகையான வெல்லங்கள்‌ வைக்கப்பட்டிருக்கின்றன. 
கரும்புவெல்லம்‌, ஈச்சம்பனைவெல்லம்‌, யவனர்களின்‌ 
கிழங்குவெல்லம்‌.” அர்ஜுனன்‌ முகத்தைச்‌ சுளித்து 
“மதுவாசனை எழுகிறது” என்றான்‌. “ஆம்‌ இங்கே ஒரு 
கலத்தை சற்றே மறந்துவிட்டுவிட்டால்‌ தூயமதுவாக அது 
மாறிவிடும்‌” என்று நாரன்‌ நகைத்தான்‌. 


உலோக ஒலிகள்‌ கேட்கத்‌ தொடங்கின. நாரன்‌ இது 
மணப்பொருட்களுக்கான அறை. சுக்கு, மிளகு, சீரகம்‌ 
என ஐம்பத்தாறு வாசனைப்பொருட்களை இங்கே 
வைத்திருக்கிறோம்‌. அஹிபீனாவும்‌ ஃபாங்கமும்‌ கூட 
இங்கே சமையல்பொருட்கள்தான்‌. பீதர்நாட்டு வேர்கள்‌ 
சில உள்ளன. விபரீதமான வாசனைகொண்டவை. 
ஆனால்‌ மதுவுடன்‌ உண்ணும்‌ சில உணவுகளுக்கு அவை 
இன்றியமையாதவை” என்றான்‌. அப்பாலிருந்து 
வெம்மையான காற்று வந்தது. “அடுமனைக்குள்‌ 


தெருக்களில்‌ வண்டிகள்‌ என எவையும்‌ சென்ற தடம்‌ 
தெரியவில்லை. புரவிக்குளம்புத்‌ தடம்‌ கூட இல்லை. 
அவ்வேளையில்‌ அனைத்து இல்லங்களிலிருந்தும்‌ 
சிறுவர்கள்‌ இறங்கி முற்றத்தில்‌ ஓடி 
விளையாடிக்கொண்டிருந்தனர்‌. திண்ணைகளில்‌ 
கால்நீட்டி அமர்ந்த முதுபெண்டிர்‌ ஒருவரோடொருவர்‌ 
பேசி, வெற்றிலை மென்று சிறு சிறு கைவேலைகளில்‌ 
ஈடுபட்டிருந்தனர்‌. ஓரிருவர்‌ அவனை குனிந்து 
நோக்கினர்‌. எவருமே அயலவரைக்‌ கண்ட அசைவு 
காட்டவில்லை. எவருக்கும்‌ புதியவன்‌ ஒரு விந்தை 
என்றும்‌ தோன்றவில்லை. அவன்‌ தெருவில்‌ குறுக்கே 
ஓடிய இரு குழந்தைகளை தன்‌ மீது அவர்கள்‌ 
மோதிவிடாதப்டி பற்றி நிறுத்தி தலையில்‌ கைவைத்து 
குழலைக்‌ கலைத்து சிரித்து “செல்க!” என்றான்‌. ஒரு 
குழந்தை அவனை சிறிய சுட்டுவிரலால்‌ காட்டி எதையோ 
சொல்லவருவதுபோல்‌ உதடு குவித்தது. பின்னர்‌ 
முன்னால்‌ ஓடியது. 


ஊருக்கு நடுவே அமைந்திருந்த குடிலைச்‌ சுற்றி - 
குழந்தைகளின்‌ கூச்சல்‌ மிகுந்திருந்தது. அணுகுந்தோறும்‌ 
அது அவருடைய இடம்‌ என்று அவன்‌ அறிந்தான்‌. குடில்‌ 
முற்றத்திற்குச்‌ சென்றபோது அங்கு ஓடிக்கொண்டிருந்த 
அத்தனை குழந்தைகளும்‌ வெவ்வேறு இடங்களில்‌ 
சென்று மறைந்தன. காலடியோசையில்‌ பதுங்கும்‌ சிறு 
பூச்சிகள்போல அவை மண்ணின்‌ துளைகளுக்குள்‌ 
மறைந்துவிட்டன என்று தோன்றியது. ஓரிரு கணங்களில்‌ 
அத்தனை குழந்தைகளும்‌ எப்படி விழியிலிருந்து மறைய 
முடியும்‌ என்று அவன்‌ வியந்தான்‌. சுற்றிச்‌ சுற்றி 
பார்த்தபோது அங்கு எவரும்‌ இல்லை என்றே 
தோன்றியது. 


அவன்‌ குனிந்து சிறிய வாயிலினூடாக குடிலின்‌ 
அறைக்குள்‌ பார்த்தான்‌. அங்கிருந்து எவரும்‌ 
வெளிவரவில்லை. தன்‌ கையிலிருந்த சேணத்தையும்‌ 
கடிவாளத்தையும்‌ திண்ணையில்‌ வைத்துவிட்டு, மண்‌ 
படிந்த தோல்‌ குறடுகளைக்‌ கழற்றி படியில்‌ வைத்து, 
மெல்ல நடந்து ஏறி குனிந்து உள்ளே சென்று, குளிர்ந்த 
அரையிருள்‌ பரவிய அறைக்குள்‌ நின்று சுற்றிலும்‌ 
பார்த்தான்‌. அங்கு நிலத்தில்‌ இரண்டு 
மணைப்பலகைகளும்‌ ஒரு சிறு விளக்குமேடையும்‌ 
இருந்தன. உண்பதற்குரிய மரக்கப்பரைகள்‌ ஓர்‌ ஓரமாக 
அடுக்கி வைக்கப்பட்டிருந்தன. மேலே தொங்கிய 
கொடியில்‌ படுப்பதற்குரிய பாயும்‌ மரவுரியும்‌ சுருட்டி 
வைக்கப்பட்டிருந்தன. பிறிதொன்றும்‌ 
அங்கிருக்கவில்லை. அங்கு எவரும்‌ குடியிருப்பதாகக்கூட 


தெரியவில்லை. அவ்வப்போது எவரோ வந்து 
தங்கிச்செல்லும்‌ இடம்‌ எனத்‌ தோன்றியது. 


மீண்டும்‌ முற்றத்திற்கு வந்து, அங்குதானா என்று 
எவரிடமேனும்‌ கேட்கலாமா என்று எண்ணி 
திரும்பிப்பார்த்தான்‌. தொலைவிலிருந்து இளைய 
யாதவர்‌ சிற்றில்‌ நோக்கி நாற்புறமும்‌ விழியோட்டித்‌ 
தேடியபடி வருவதை பார்த்தான்‌. அவர்‌ அவனைப்‌ 
பார்த்து புன்னகைத்துவிட்டு மேலும்‌ பொருட்படுத்தாமல்‌ 
திரும்பித்திரும்பி சிறு இடுக்குகளை எல்லாம்‌ பார்த்தார்‌. 
“எங்கே போய்விட்டீர்கள்‌? என்னால்‌ எவரையுமே 
கண்டுபிடிக்க இயலவில்லை. ஒருவர்கூட கண்ணுக்குத்‌ 
தென்படவில்லை. அய்யய்யோ என்ன செய்வேன்‌!” 
என்றார்‌. அப்போதுதான்‌ தன்னருகே சுவர்‌ மடிப்புக்குள்‌ 
இரண்டு அகவை தோன்றும்‌ சிறுவன்‌ ஒருவன்‌ மறைந்து 
நின்றிருப்பதை அர்ஜுனன்‌ கண்டான்‌. அவன்‌ சுவரோடு 
ஓட்டி முகம்‌ மறைத்து நின்று ஓசையிலாது குலுங்கி 
சிரித்துக்கொண்டான்‌. 


ஒருகணத்தில்‌ அந்தப்‌ பகுதியெங்கும்‌ மறைந்திருந்த 
அத்தனை குழந்தைகளையும்‌ அவன்‌ பார்த்துவிட்டான்‌. 
சற்று முன்‌ ஒருவர்கூட ஏன்‌ விழிக்குத்‌ தென்படவில்லை 
என்று எண்ணியபோது அப்போது அவர்களின்‌ உலகில்‌ 
தான்‌ இல்லை என்று தோன்றியது. இளைய யாதவர்‌ 
முற்றத்தில்‌ ஒவ்வொரு இடமாகச்‌ சென்று குழந்தைகளை 
தேடினார்‌. தரையில்‌ கிடந்த புல்முடைந்த தடுக்கொன்றை 
தூக்கிப்‌ பார்த்தபோது அவன்‌ அருகே நின்றிருந்த 
சிறுவன்‌ சற்று ஓசையெழ நகைத்தான்‌. பின்னர்‌ குனிந்து 
ஊ என்றொரு ஓசை எழுப்பினான்‌. “பிடித்துவிட்டேன்‌!” 
என்று சொல்லிக்கொண்டு ஓடிவந்து இளைய யாதவர்‌ 
அவனை தொட்டார்‌. அவன்‌ உடல்‌ குலுங்க நகைத்து 
அந்நகைப்பின்‌ விசையாலேயே விழுந்து கால்களை 
உதைத்து கைகளை பறப்பதுபோல்‌ அசைத்து துடித்தான்‌. 


பிற குழவிகள்‌ அனைத்தும்‌ வெவ்வேறு இடங்களிலிருந்து 
வெளிவந்து உரக்க கூவி நகைத்தன. “தோற்றுவிட்டான்‌! 
ருத்ரன்‌ தோற்றுவிட்டான்‌!” என்று கூவின. இளைய 
யாதவர்‌ அவனை இரு கைகளாலும்‌ பிடித்துத்‌ தூக்கி 
முற்றத்தில்‌ கொண்டுவந்து சுழற்றி நிறுத்தி “இவன்‌ 
முறை... இனி இவன்‌ முறை” என்றார்‌. ஒரு பெண்‌ 
குழந்தை அர்ஜுனனை நோக்கி “இவர்‌ விளையாட 
வரவில்லையா?” என்றாள்‌. அர்ஜுனன்‌ தயங்கி “இல்லை, 
நான்‌...” என்றான்‌. “அவரும்‌ இந்த ஆட்டத்தில்‌ உண்டு” 
என்று இளைய யாதவர்‌ சொன்னார்‌. 


அர்ஜுனன்‌ புன்னகைத்து ஏதோ சொல்வதற்குள்‌ ருத்ரன்‌ 
“நான்‌ எண்ணத்தொடங்குவேன்‌” என்றான்‌. “எண்ணு” 
என்று சொன்ன பின்னர்‌ இளைய யாதவர்‌ காட்டை 
நோக்கி ஓடினார்‌. குழந்தைகள்‌ ஒவ்வொருவரும்‌ நீரில்‌ 
மீன்கள்‌ சிதறி மறைவதுபோல்‌ மறைந்தனர்‌. அர்ஜுனன்‌ 
ஒருகணம்‌ திகைத்த பின்‌ சிரித்தபடி இல்லத்திற்குள்‌ 
புகுந்தான்‌. சுற்றி நோக்கியபின்‌ சுவரில்‌ கால்வைத்து 
எம்பி உடலை எழுப்பி மேலே உத்தரத்திற்கு மேல்‌ 
அமர்ந்துகொண்டான்‌. ருத்ரன்‌ எண்ணி முடித்து 
“வருகிறேன்‌! வருகிறேன்‌” என்று கூவியபின்‌ 
கண்களிலிருந்து கையை எடுத்து சுற்றுமுற்றும்‌ 
பார்த்தான்‌. பின்னர்‌ கீழிருந்த காலடித்தடங்களை 
பார்த்தபடி தேடத்‌ தொடங்கினான்‌. 


அவனால்‌ எவரையும்‌ கண்டுபிடிக்க முடியவில்லை. 
புல்பரப்புக்குள்‌ ஒளிந்திருந்த பெண்குழந்தையை அவன்‌ 
அணுகும்போது பின்னாலிருந்த வேறொரு பெண்‌ 
குழந்தை “கூ!” என்று ஓசையிட்டது. உடனே எண்ணம்‌ 
சிதறி அவன்‌ ஓசை கேட்ட இடம்‌ நோக்கி வந்தான்‌. அதை 
அணுகுவதற்குள்‌ வேறொரு இடத்தில்‌ ஓசை கேட்டது. 
அவன்‌ சுழன்று சுழன்று தேடினான்‌. தனக்குத்தானே 
“எங்கே இருக்கிறீர்கள்‌?” என்று கேட்டுக்கொண்டான்‌. 
“நான்‌ பிடிப்பேன்‌!” என்று வஞ்சினம்‌ உரைத்தான்‌. “நேற்று 
உன்னை மூன்று தரம்‌ பிடித்தேன்‌!” என்று யாரிடமோ 
கூறினான்‌. பிறகு மீண்டும்‌ இல்லத்தை அணுகி உள்ளே 
அறைகளை பார்த்தபின்‌ பின்பக்கம்‌ இறங்கி வெளியே 
சுற்றி மீண்டு வந்தான்‌. 


அவன்‌ உள்ளம்‌ சோர்ந்திருப்பது தெரிந்தது. “நான்‌ 
அம்மாவிடம்‌ கூறுவேன்‌” என்றான்‌. “நீ பழம்‌ தின்றது 
எனக்குத்‌ தெரியும்‌” என்றான்‌. பிறகு “பிடிபடுபவர்களுக்கு 
நான்‌ வெல்லம்‌ தருவேன்‌” என்றான்‌. அர்ஜுனன்‌ 
சிரித்துவிட்டான்‌. அவன்‌ அச்சிரிப்பினூடாக தன்னை 
காட்டிவிட்டான்‌ என்று தோன்றியது. ருத்ரன்‌ 
படிகளினூடாக உள்ளே வந்து மேலே பார்த்து 
“பிடித்துவிட்டேன்‌! பிடித்துவிட்டேன்‌! இங்கிருக்கிறார்‌!” 
என்றான்‌. இரு கைகளையும்‌ விரித்து “இங்கிருக்கிறார்‌! 
பிடித்துவிட்டேன்‌! எவ்வளவு பெரியவரை 
பிடித்துவிட்டேன்‌!” என்றான்‌. அர்ஜுனன்‌ உத்தரத்தில்‌ 
தொங்கி கீழிறங்கி “ஆம்‌, பிடித்துவிட்டான்‌” என்றான்‌. 
ருத்ரன்‌ ஓடிவந்து அவன்‌ இடையில்‌ இருந்த ஆடையை 
பற்றிக்கொண்டு கூச்சலிட்டு துள்ளித்‌ துள்ளி உடல்‌ 
அதிர்ந்தான்‌. அச்சிற்றுடலிலிருந்து எழுந்த ஆற்றல்‌ 
அவனை வியப்படைய வைத்தது. தொண்டை நரம்புகள்‌ 
புடைத்திருந்தன. உடல்‌ நாணேற்றப்பட்ட வில்‌ எனத்‌ 


தெரிந்தது. கூச்சல்‌ செவிகளை ரீங்கரிக்கச்‌ செய்தது. 


நான்கு திசைகளிலிருந்தும்‌ குழந்தைகள்‌ ஓடி வந்தனர்‌. 
இளைய யாதவர்‌ அருகணைந்து “இவர்‌ தோற்பார்‌ என 
எனக்குத்‌ தெரியும்‌” என்றார்‌. “எப்படி தெரியும்‌?” என்று 
ஒருவன்‌ கேட்டான்‌. “இவரால்‌ ஒளிந்துகொள்ளவே 
முடியாது” என்றார்‌ இளைய யாதவர்‌. அவன்‌ “நீங்கள்‌ 
ஒளிந்துகொண்டால்‌ பிடிக்கவே முடியாது” என்றான்‌. 
அர்ஜுனன்‌ “ஆம்‌, அவர்‌ சிறு அகவையிலேயே மிக 
நன்றாக ஒளிந்துகொள்ளக்கூடியவர்‌. அவருக்கும்‌ 
சேர்த்து நான்தான்‌ வெளிப்படுவேன்‌” என்றான்‌. 
“இப்போது உங்கள்‌ முறை...” என்று ஒரு பெண்குழந்தை 
சொன்னது. 


“இவள்‌ பெயர்‌ தயை. இந்த ஊர்‌ தலைவரின்‌ மகள்‌” என்று 
இளைய யாதவர்‌ சொன்னார்‌. அர்ஜுனன்‌ “இந்த 
அகவையிலேயே அன்னையபோல்‌ இருக்கிறாள்‌” என்றான்‌. 
“எவ்வண்ணமோ பெயருக்கேற்றபம பெண்கள்‌ தங்களை 
மாற்றிக்கொள்கிறார்கள்‌” என்றார்‌ இளைய யாதவர்‌. “இது 
அவள்‌ மூதன்னையின்‌ பெயர்‌.” தயை “என்ன 
பேசுகிறீர்கள்‌? இப்போது அவர்‌ முறை” என்று 
சொன்னாள்‌. “இவளுடைய மூதன்னை 
மறைந்துவிட்டாள்‌. இங்கே மழையை கொண்டுவந்தவள்‌. 
அவளை தெய்வமென நிறுத்தி வழிபடுகிறார்கள்‌” 
என்றார்‌ இளைய யாதவர்‌. “அவர்‌ பிடிக்கவேண்டும்‌... 
அவருடைய முறை!” என்று தயை கூச்சலிட்டாள்‌. 


“ஆம்‌, நீ பிடி” என்றபடி இளைய யாதவர்‌ விலகிச்‌ 
சென்றார்‌. குழந்தைகள்‌ கூச்சலிட்டபடி அகன்றன. 
அர்ஜுனன்‌ கண்களை மூடிக்கொண்டான்‌. ஒன்று 
இரண்டு என எண்ணத்‌ தொடங்கினான்‌. தன்மேல்‌ 
விழிகளை உணர்ந்தான்‌. பலநூறு விழிகள்‌. அவை 
அனைத்தும்‌ இளையோருக்குரியவை. 
சிறுவர்களுக்குரியவை. மெய்ப்பு கொண்டு அவன்‌ 
விழிகளைத்‌ திறந்து சூழ நோக்கினான்‌. அவன்‌ கால்கள்‌ 
நடுங்கிக்கொண்டிருந்தன. மீண்டும்‌ கண்களை 
மூடியபோது முகங்கள்‌ ஒவ்வொன்றையாக பார்த்தான்‌. 
அவன்‌ கண்களில்‌ இருந்து நீர்‌ வழியலாயிற்று. 


“எண்ணியாகிவிட்டதா?” என்று தயை கேட்டாள்‌. “ஆம்‌” 
என்று அவன்‌ சொன்னான்‌. கண்களைத்‌ துடைத்தபின்‌ 
திரும்பி “வருகிறேன்‌... வந்துகொண்டிருக்கிறேன்‌!” என்று 
கூவியபடி அக்குழந்தைகளைத்‌ தேடிச்‌ சென்றான்‌. 

1ாவஊ:]இளைய யாதவர்‌ குடிலின்‌ அறைக்குள்‌ வந்து 
அங்கிருந்த மென்மரத்தாலான மணை மீது கால்‌ மடித்து 
அமர்ந்து, மூங்கில்‌ தட்டியால்‌ ஆன சுவரில்‌ சாய்ந்து, 
மடிமேல்‌ கைகளைக்‌ கோத்து வைத்துக்கொண்டு 
புன்னகையுடன்‌ “கூறுக!” என்றார்‌. அங்கு 
வந்தபோதிருந்த அனைத்து உளநிலைகளும்‌ மறைந்து 
அதுவரை குழந்தைகளுடன்‌ ஒளிந்து விளையாடி, கூவிச்‌ 
சிரித்து அடைந்த அனைத்து மலர்வுகளுடன்‌ அர்ஜுனன்‌ 
அவர்‌ முன்‌ அமர்ந்தான்‌. தொடர்ந்து விளையாட்டைப்‌ 
பற்றியே பேசவிருப்பவன்போல “மிகத்‌ துடிப்பான 
குழந்தைகள்‌. அவர்களின்‌ ஒளிந்துகொள்ளும்‌ திறன்‌ 
வியப்பூட்டுவது” என்றான்‌. 


“எல்லாக்‌ குழந்தைகளும்‌ ஒளிந்துகொள்ள 
விரும்புகின்றன, கண்டுபிடிக்கப்படுகையில்‌ மகிழ்ச்சி 
கொள்கின்றன” என்று இளைய யாதவர்‌ சொன்னார்‌. 
“சிறு விலங்குகள்‌ கூட.” அவர்‌ விழிகள்‌ சிரிப்பில்‌ 
இடுங்கின. “சிற்றகவையில்‌ நான்‌ விரும்பி ஆடியது இது. 
ஆயர்பாடியில்‌ நான்‌ ஒளிந்துகொள்ளாத இடங்களே 
இல்லை என்பார்கள்‌. பானைகளுக்கு உள்ளேயும்‌ 
மண்ணிலிருக்கும்‌ சிறு பிளவுகளுக்குள்ளும்‌ கூட 
ஒளிந்துகொள்வேன்‌. கட்டாந்தரையில்‌ மறைபவன்‌, 
காற்றில்‌ ஊறி எழுபவன்‌ என என்னைப்பற்றி 
பாடுவார்கள்‌. அசைவிலாதிருப்பேன்‌. என்னை 
அங்கில்லை என எண்ணிக்கொள்வேன்‌. எங்குமில்லை 
என உளம்‌ அமைவேன்‌. இல்லாமலாவேன்‌. என்‌ 
அருகிருப்பவர்கூட என்னை உணரமுடியாது.” 


“ஆயர்பாடியே என்னைத்‌ தேடி அலையும்‌. 
நூற்றுக்கணக்கான குரல்கள்‌ என்‌ பெயர்‌ சொல்லி 
அழைக்கும்‌. ஆடல்‌ முடிந்துவிட்டது, பொழுதிறங்குகிறது 
கண்ணா, வந்து விடு என்று என்‌ அன்னை அழைப்பாள்‌. 
எங்கிருக்கிறாய்‌, என்ன செய்கிறாய்‌ என்று கூவுவாள்‌. 
வெண்ணை இருக்கிறது, வெல்லம்‌ இருக்கிறது என்பாள்‌. 
வராவிட்டால்‌ இருட்டறையில்‌ அடைப்பேன்‌, 
மத்துப்பிடியால்‌ அடிப்பேன்‌ என அச்சுறுத்துவாள்‌. 
முதலில்‌ சிரித்தபடி, பின்‌ பதறியபடி, பின்னர்‌ எப்போதோ 
அதில்‌ அழுகை கலக்கத்தொடங்கும்‌. உரிய அளவு 


அவர்கள்‌ அழுதுவிட்டார்களா என்று நான்‌ 
பார்த்துக்கொண்டிருப்பேன்‌. என்‌ பொருட்டு அழுவதில்‌ 
எவரெல்லாம்‌ முந்தியிருக்கிறார்கள்‌ என்று பார்ப்பேன்‌. 
முதலில்‌ சிரிப்பேன்‌. பின்னர்‌ என்‌ பொருட்டு 
அழுபவர்களுடன்‌ நானும்‌ இணைந்து அழுவேன்‌. 
என்னை அவர்கள்‌ கண்டெடுக்கையில்‌ கண்ணீர்‌ 
விட்டுக்கொண்டிருப்பேன்‌. அவர்கள்‌ என்னை 
தழுவுகையில்‌ நான்‌ அவர்களை தழுவிக்கொள்வேன்‌.” 


“அன்று ஒரு சிறுவனாக என்னில்‌ ஓடியது என்ன என்று 
இன்று கணிக்க முடிவதில்லை. ஆனால்‌ தேடுந்தோறும்‌ 
அருகணைவதில்‌ ஒரு அழகு உள்ளது என்று எனக்குத்‌ 
தோன்றும்‌. திரும்பி அவர்களை நோக்கி நான்‌ 
செல்கையில்‌ என்னை மிகவும்‌ தேடி மிக உளம்‌ உருகி 
தவித்தவர்களே பேரின்பத்தை அடைகிறார்கள்‌ என்பதை 
கண்டேன்‌. ஓடிவந்து என்‌ அருகே விழுந்து அள்ளி 
நெஞ்சோடணைத்து உடலெங்கும்‌ முத்தமிட்டு 
கண்ணீருடன்‌ என்‌ மார்பிலும்‌ முகத்திலும்‌ முகம்‌ 
சேர்த்துக்கொள்ளும்‌ அன்னை அடையும்‌ அந்தப்‌ 
பேரின்பத்தை அவளுக்கு அளிக்க விரும்புவேன்‌. நான்‌ 
அடையும்‌ இன்பமென்பது அவர்களுக்கு அளித்து 
அவ்வின்பத்திலிருந்து பெற்றுக்கொள்ளும்‌ பங்கு 
மட்டும்தான்‌.” 


அவர்‌ உரக்க நகைத்து “இழந்ததைப்‌ பெறுவதொன்றே 
புவியில்‌ இன்பமென்று எஞ்சியிருக்கிறது மானுடருக்கு 
என்று பின்னாளில்‌ சாந்தீபனி குருநிலையின்‌ ஆசிரியர்‌ 
எனக்கு கற்பித்தார்‌. விழிநீரும்‌ வியர்வையும்‌ சிந்தி 
உழைத்து, உளமொருக்கி தவம்‌ செய்து செல்வங்களென, 
சிறப்புகள்‌ என மானுடர்‌ பெறுவன அனைத்தும்‌ 
குழவியாக இங்கு வருகையில்‌ அவர்களுக்கு 
அளிக்கப்பட்டவை. அவர்களைச்‌ சூழ்ந்து 
அமைந்திருந்தவை. அவர்கள்‌ புதிதாக அடைவதில்லை, 
மீளப்பெறுகிறார்கள்‌. அவற்றை முன்னர்‌ 
அறிந்திருக்கிறார்கள்‌ என்பதனால்தான்‌ அடைந்ததுமே 
நிறைவுகொள்கிறார்கள்‌. மானுடர்‌ அடையும்‌ அனைத்து 
இன்பங்களின்போதும்‌ அவர்கள்‌ குழவியராகிறார்கள்‌. 
நடத்தையில்‌, பேச்சில்‌, எண்ணத்தில்‌ குழவிகளென 
துள்ளுகிறார்கள்‌” என்றார்‌. 


“இங்கு இக்குழவியருடன்‌ அமர்ந்து விளையாடுவதை 
நெடுங்காலத்துக்குப்‌ பிறகு கூர்ந்து பார்த்து ஆசிரியர்‌ 
சொல்‌ எவ்வளவு உண்மை என்று 
வியந்துகொண்டிருக்கிறேன்‌. இச்சிறு ஊரில்‌ குழந்தைகள்‌ 
மலைகளையும்‌ ஆறுகளையும்‌ தங்கள்‌ களத்தில்‌ எடுத்து 


வைத்து விளையாடுகின்றனர்‌. ஒரு கூழாங்கல்‌ 
மலையாகிறது. ஒரு தளிர்க்கொடி ஆறாகிறது. அவர்கள்‌ 
விண்மீன்களையும்‌ விண்விற்களையும்‌ 
எடுத்தாள்கின்றனர்‌. அவர்களின்‌ களத்தில்‌ பிரம்மம்‌ 
அமைத்த பெருஞ்செல்வங்கள்‌ அனைத்தும்‌ 
விளையாட்டுப்‌ பாவைகளென வந்து அமைந்திருப்பதை 
பார்க்கிறேன்‌. அவை அவர்களுக்கு அளிக்கும்‌ 
பேரின்பத்தை அவற்றை இழந்து பின்னர்‌ பிறிதொரு 
வடிவில்‌ எப்போதோ கண்டடைகிறார்கள்‌. கடலை இழந்து 
துளியைப்‌ பெற்று கடலை கற்பனை செய்து 
களிப்படைகிறார்கள்‌. கடலில்‌ திளைக்கிறார்கள்‌ 
சிறுமைந்தர்‌.” 


“ஆகவேதான்‌ சொல்‌ முதிரா சிறு குழவியர்கூட 
மெய்மையின்‌ சொற்களை கூறிவிடுகிறார்கள்‌. நேற்று 
ருத்ரன்‌ கைநீட்டி புல்வெளியை நோக்கிக்கொண்டு 
என்னிடம்‌ சொன்னான்‌. நான்‌ அங்கு சென்று அந்தப்‌ 
புல்லை மேய்ந்தபோது தலையாட்டினேன்‌, என்மேல்‌ ஒரு 
நீலக்‌ குருவி வந்து அமர்ந்தது என்று. அக்குருவி அமர்ந்த 
தடத்தை அவன்‌ உடலில்‌ பார்க்க முடியுமென்று 
தோன்றியது. இரண்டின்மை என்பதை குழவிகள்‌ மிக 
இயல்பாக அடைகின்றன. அவை அறிவதில்லை, 
ஆகின்றன. வளர்கையில்‌ இரண்டில்‌ ஒன்றெனத்‌ திரண்டு 
தானென அமைந்த பின்னர்‌ அடைந்த அனைத்தையும்‌ 
இழந்து இழந்து மீண்டும்‌ அப்பெருநிலையை நோக்கி 
செல்லத்தவிக்கிறார்கள்‌ மானுடர்‌.” 


அர்ஜுனன்‌ அவர்‌ பேசுவதை வியப்புடன்‌ 
கேட்டுக்கொண்டிருந்தான்‌. அவர்‌ சொல்லடங்கி 
நெடுநாட்களாகிறது. ஒவ்வொன்றையும்‌ அறிந்தவரின்‌ 
சலிப்பு. அப்போது ஒவ்வொன்றையும்‌ புதிதாகக்‌ 
கண்டடைவதன்‌ கிளர்ச்சி அடைந்திருந்தார்‌. அவன்‌ 
விழிகளைப்‌ பார்த்தபின்‌ சிரித்து “நன்று, இத்தனை 
தொலைவு விலகி வந்து இங்கு தங்கியிருப்பதும்‌ 
உகந்ததே” என்றார்‌. அர்ஜுனன்‌ “இங்கு எவரேனும்‌ 
வருவதுண்டா?” என்றான்‌. “மிக அரிதாக. துவாரகையில்‌ 
இருப்பவர்களுக்கு நான்‌ இங்கு தங்கியிருப்பது தெரியாது. 
சாத்யகி ஒருவேளை ஒற்றர்கள்‌ வழியாக அறியக்கூடும்‌” 
என்றார்‌ இளைய யாதவர்‌. அர்ஜுனன்‌ “நான்‌ சூதர்களிடம்‌ 
கேட்டு அறிந்தேன்‌” என்றான்‌. 


“ஆம்‌, சூதர்கள்‌ எவ்வண்ணமோ அறிந்திருக்கிறார்கள்‌. 
தங்களுக்குள்‌ மந்தணச்‌ செய்தியாக இதை 
பகிர்ந்துகொண்டிருக்கிறார்கள்‌. எனக்குச்‌ சொல்லியாக 
வேண்டுமெனத்‌ தோன்றும்‌ கதைகள்‌ தங்களிடம்‌ 


இருந்தால்‌ நெடுந்தொலைவு நடந்து இங்கு வருகிறார்கள்‌. 
இங்கு அவர்களுக்குக்‌ கொடுப்பதற்கு பரிசுகள்‌ எதுவும்‌ 
இல்லை. வெறுங்கையுடன்‌ திரும்ப விருப்புள்ளவர்கள்‌ 
வந்தடைகிறார்கள்‌. நீ அறிந்திருப்பாய்‌, இச்சிற்றூரில்‌ 
பணம்‌ என்பது இல்லை. ஆகவே பொன்னும்‌ வெள்ளியும்‌ 
மதிப்பு கொண்டது அல்ல. இங்குள்ளோருக்கு 
அருமணிகளும்‌ உலோகங்களும்‌ பயன்பாட்டுப்‌ 
பொருட்கள்‌ மட்டுமே. ஆகவே இங்கு இரும்புக்கு இருக்கும்‌ 
மதிப்பு செம்புக்கு இல்லை, செம்பின்‌ மதிப்பு 
வெண்கலத்திற்கு இல்லை, வெண்கலத்தின்‌ மதிப்பு 
பொன்னுக்கு இல்லை” என்றார்‌ இளைய யாதவர்‌. 


“மெய்யாகவே இங்கே ஒரு குழந்தை கேட்டது, 
இரும்பைவிட மென்மையான பொன்னை எப்படி மதிப்பு 
மிக்கதென்று மலைகளுக்கு அப்பால்‌ உள்ளவர்கள்‌ 
கருதுகிறார்கள்‌ என்று. இவர்கள்‌ இங்கிருந்து கிளம்பி 
மலைப்பகுதிகளின்‌ காடுகளுக்குச்‌ சென்று அலையும்‌ 
குடிகளாகத்‌ தங்கி மீண்டு வந்தவர்கள்‌. அவர்களின்‌ 
மைந்தர்கள்‌ இங்கு பிறந்தவர்கள்‌. இங்கு வந்தவர்கள்‌ 
தாங்கள்‌ வாழ்ந்த இடங்களை, வந்த வழிகளை 
முற்றாகவே மறந்துவிட்டிருக்கின்றனர்‌. இங்கு இந்த 
மலைக்குகைக்குள்‌ மழை கடுகி இறங்குகிறது. ஆகவே 
இங்குள்ளோர்‌ பெருங்குடியென திரண்டிருக்கிறார்கள்‌. 
இவர்கள்‌ விழைவன அனைத்தும்‌ இங்குள்ளன. ஆகவே 
விற்பதற்கும்‌ வாங்குவதற்கும்‌ ஏதுமில்லை. வணிகர்கள்‌ 
இங்கு தேடி வருவதுமில்லை” என்றார்‌ இளைய யாதவர்‌. 
“எனவே இங்கே ஒவ்வொன்றும்‌ இங்குள்ள மதிப்பையே 
அடைகின்றன. வெளியுலகின்‌ மதிப்புகள்‌ இங்கில்லை.” 


அவர்‌ இளைஞனைப்போல பேசிக்கொண்டே இருக்க 
விழைந்தார்‌. “வணிகம்‌ என்பது என்ன? 
ஒவ்வொன்றுக்கும்‌ மதிப்பளிக்கும்‌ செயல்‌ அது. ஒப்பிட்டு 
ஒப்பிட்டு அம்மதிப்பை அது அளிக்கிறது. ஒன்றை 
பிறிதொன்றுடன்‌. ஓர்‌ ஊர்‌ மதிப்பை பிறிதொரு 
ஊருடன்‌. ஒவ்வொன்றையும்‌ உலகத்துடன்‌. ஒப்பிட 
ஏதுமில்லாதபோது மதிப்பிட இயலாது நின்றுவிடுகிறது.” 
அவர்‌ தனக்குத்தானே பேசிக்கொண்டிருப்பதாக 
அவனுக்குப்‌ பட்டது. “வணிகம்‌ எங்கும்‌ சென்று 
தொட்டுவிடுகிறது. உலகம்‌ வணிகமென்னும்‌ பல்லாயிரம்‌ 
கைகளால்‌ ஒவ்வொன்றையும்‌ 
இழுத்துக்கொண்டிருக்கிறது. சொல்லையும்‌ அது 
விட்டுவைப்பதில்லை” என்றார்‌. 


“ஒன்றுடன்‌ ஒன்று இணைந்து ஒன்றுக்கு ஒன்று பொருள்‌ 
அளித்தே சொற்கள்‌ இங்கே திகழ்கின்றன. ஒரு 


சொல்லுக்கு மொத்த மொழியும்‌ பொருளை அளிக்கிறது 
என்பார்கள்‌. எழுகையில்‌ சொல்‌ அனைத்தும்‌ வேதமே 
என்று ஒரு கூற்று உண்டு. வேதச்சொல்‌ என்பது 
மின்மினிபோல. ஒளியை ஏந்தியிருக்கும்‌ எளிய சிறுபூச்சி. 
அதன்‌ கால்கள்‌, சிறகுகள்‌, கண்கள்‌, வயிறு, வாய்‌ 
அனைத்துமே அவ்வொளிக்காக. அவை இல்லையேல்‌ 
அவ்வொளி பறக்க இயலாது. ஒரு நாவால்‌ சொல்லப்பட்டு 
இன்னொரு செவியால்‌ கேட்கப்படுகையிலேயே வேதம்‌ 
மானுடத்தன்மை கொள்ளத்‌ தொடங்கிவிடுகிறது. அது 
வணிகக்‌ களத்தில்‌ வந்தமைந்து ஒப்பீட்டு மதிப்பை 
பெறத்‌ தொடங்கிவிடுகிறது. ஒருபுறம்‌ இன்மையின்‌ 
அமைதியும்‌ மறுபுறம்‌ முளைத்தெழும்‌ பொருளின்‌ 
முடிவிலியும்‌ கொண்டது நாம்‌ அறியும்‌ வேதச்சொல்‌. 
இணைகையில்‌ பொருள்செறிகையில்‌ அது 
இவ்வுலகுக்குரியது. மலையிறங்கும்‌ நதி மாசுபடுகிறது. 
மலையிறங்கா நதி பயனற்றது. தன்னை மாசுபடுத்தி 
மன்பதைக்கு ஊட்டுவதே அன்னைப்பெருக்கு...” அவர்‌ 
கண்களை மூடி கைகளைக்‌ கட்டி அமர்ந்திருந்தார்‌. 
பின்னர்‌ “அவ்வண்ணமே அது ஆகும்‌. அதன்‌ நெறி அது” 
என்றார்‌. 

சற்றுநேர அமைதிக்குப்‌ பின்‌ “இங்குள்ளோர்‌ தங்களை 
அறிந்திருக்கவில்லை” என்று அர்ஜுனன்‌ சொன்னான்‌. 
இளைய யாதவர்‌ உரக்க நகைத்து “அன்றி மெய்யாகவே 
அறிந்திருக்கிறார்களா? என்‌ மேல்‌ சுமத்தப்பட்ட 
அனைத்தையும்‌ கழற்றிவிட்டு முற்புலரி 
கருவறைத்தெய்வமென அணியிலியாக 
அமர்ந்திருக்கிறேனா?” என்றார்‌. சில கணங்களுக்குப்‌ 
பின்‌ அர்ஜுனன்‌ “ஆம்‌” என்றான்‌. “நன்று சொன்னாய்‌. நீ 
என்னைத்‌ தேடி வந்தது எதன்பொருட்டு?” என்றார்‌ 
இளைய யாதவர்‌. 


“யாதவரே, அஸ்தினபுரி பெருவேள்விக்குப்‌ பின்‌ மக்கள்‌ 
செறிந்து வணிகம்‌ பெருகி வளம்‌ நிறைந்து வாழத்‌ 
தொடங்கிவிட்டது. ஆனால்‌ அங்கிருந்து நாங்கள்‌ 
ஒவ்வொருவராக கிளம்பிக்கொண்டிருக்கிறோம்‌. 
அந்நகரில்‌ எங்கள்‌ எவராலும்‌ வாழ முடியவில்லை. 
ஒவ்வொருவரும்‌ கையில்‌ அடைந்தவற்றை 
கண்ணெதிரே தூக்கி நோக்குகையில்‌ இதன்‌ பொருட்டா 
என்ற துணுக்குறலை அடைகிறோம்‌. சொல்லொணா 
விலை கொடுத்துப்‌ பெற்ற பயனற்ற சிறு பொருளெனத்‌ 
தோன்றுகின்றன அஸ்தினபுரியின்‌ மணிமுடியும்‌ 
செங்கோலும்‌. அனைத்தும்‌ செழிக்கும்‌ நகரில்‌ அரசன்‌ 
செய்வதற்கொன்றுமில்லை என்பார்கள்‌. அங்கு 
மூத்தவரும்‌ வாளாவிருக்கிறார்‌” என்று அர்ஜுனன்‌ 


சொன்னான்‌. 


“அவர்‌ நெறிசூழ்வதை விட்டுவிட்டார்‌. 
வகுக்கப்பட்டுவிட்ட நெறிநூல்களை அவர்‌ தன்‌ 
உள்ளத்திலிருந்தே விலக்கிவிட்டிருக்கிறார்‌. அதை 
ஒருநாள்‌ அவரிடம்‌ நானே கேட்டேன்‌. நான்‌ இதுகாறும்‌ 
நெறிசூழ்ந்தது, எண்ணி எண்ணி வந்தடைந்தது இரு 
பெரும்‌ நூல்தொகைகளைத்தான்‌. அவை இ 
இங்கிருக்கும்‌, என்‌ செங்கோல்‌ அதை நிறுவிவிட்டது. 
அந்நூலை கையில்‌ வைத்து சொல்லாள்பவன்‌ 
எவனாயினும்‌ தருமனே. நான்‌ செய்வதற்கு 
ஒன்றுமில்லை என்றார்‌. நான்‌ ஒருநாள்‌ சென்றபோது 
அவர்‌ தனிமையில்‌ அமர்ந்து சூதாடிக்கொண்டிருந்தார்‌. 
நாற்களத்தில்‌ கருக்களென எவையுமில்லை என்பதை 
கண்டேன்‌. விந்தை என எண்ணி அருகே சென்றேன்‌.” 


“அவர்‌ என்னை திரும்பி நோக்கி, கருக்கள்‌ வைக்காமல்‌ 
ஆடும்‌ ஆடல்‌ ஒன்று உண்டு. உள்ளத்தால்‌ தொட்டுத்‌ 
தொட்டு ஆடுவது என்றார்‌. தனிமையில்‌ நாற்களம்‌ 
ஆடுகையில்‌ எப்போதும்‌ எதிர்த்தரப்பில்‌ என்‌ எதிரியை 
கற்பனை செய்து நிறுத்துவேன்‌. அவ்வண்ணம்‌ 
நிலைகொள்ளும்‌ எதிரியும்‌ நானே என பின்னர்‌ 
உணர்ந்தேன்‌. எதிரியை வெறுத்தேன்‌, எனவே என்னை 
வெறுத்தேன்‌. என்னை விரும்பினேன்‌, எனவே எதிரியை 
விரும்பினேன்‌. என்‌ இடைவெளிகளை எதிரியென்றாகி 
நிறைத்துக்கொண்டேன்‌. என்‌ எல்லைகளை 
எதிரியினூடாகக்‌ கடந்தேன்‌. என்னை நானே வென்றும்‌ 
தோற்றும்‌ ஆடினேன்‌. இப்போதுதான்‌ முதல்முறையாக 
எதிர்ப்பக்கம்‌ எவருமில்லாமல்‌ ஆடிக்கொண்டிருக்கிறேன்‌ 
என்றார்‌.” 


“என்னால்‌ அவர்‌ சொல்வதென்ன என்று புரிந்துகொள்ள 
முடியவில்லை. எதிர்த்தரப்பின்‌ காய்நகர்த்தலை 
எவரென்று அமைந்து செய்வீர்கள்‌ என்று கேட்டேன்‌. 
எதிர்த்தரப்பில்‌ காய்நகர்த்தப்படுவதில்லை என்றார்‌. 
அதெப்படி என்றேன்‌. இளையோனே, இது ஒற்றைத்திசை 
நகர்வுகள்‌ மட்டுமே கொண்ட ஆட்டம்‌ என்றார்‌. அவர்‌ 
உளம்‌ கலங்கியிருக்கிறாரோ என்றுகூடத்‌ தோன்றியது. 
அவர்‌ சிரித்து என்‌ உளம்‌ தெளிவாகவே இருக்கிறது. 
இவ்வகையிலும்‌ ஆடக்கூடும்‌. ஏன்‌ ஆட்டம்‌ என்ப 
இருமையாலானதாக இருக்கவேண்டும்‌ என்றார்‌.” 
“எனில்‌ ஆட்டநெறிகள்‌ அனைத்தும்‌ 
மறைந்துவிடுகின்றன அல்லவா? அந்நெறிகள்தானே 
ஆட்டம்‌ எனப்படுகின்றன என்றேன்‌. இல்லை, நெறிகள்‌ 


செல்கிறோம்‌. தங்கள்‌ தமையனார்‌ அங்குதான்‌ 
இருக்கிறார்‌” என்றான்‌ நாரன்‌. 


பெரிய முற்றம்போல விரிந்துகிடந்த அடுமனையின்‌ 
கூரையை மிக உயரமாகக்‌ கட்டியிருந்தனர்‌. 
இரண்டடுக்குக்‌ கூரையின்‌ நடுவே பெரிய கூம்புகள்‌ 
உள்நோக்கிச்சென்று புகைபோக்கியில்‌ முடிந்தன. கீழே 
இரண்டாமடுக்குக்‌ கூரைக்கு நடுவே இருந்த பெரிய 
இடைவெளி வழியாக வெளிக்காற்று உள்ளே வந்தது. 
நான்குபக்கமும்‌ விழிதிருப்பிய இடங்களில்‌ எல்லாம்‌ 
தீக்கொழுந்துகள்‌ சீறி எழுந்து துடிக்க பெரிய 
கலங்களையும்‌ உருளிகளையும்‌ நிலவாய்களையும்‌ 
ஏந்திய அடுப்புகள்‌ அருகே தோலால்‌ ஆன அடியாடை 
மட்டும்‌ அணிந்த சமையற்காரர்கள்‌ 
பணியாற்றிக்கொண்டிருந்தனர்‌. “வாருங்கள்‌ இளவரசே” 
என்றான்‌ நாரன்‌. 


அடுப்புகள்‌ பன்னிரண்டு நீண்ட வரிசைகளாக இருந்தன. 
ஒவ்வொரு வரிசைக்கு முன்னாலும்‌ பாத்திரங்களையும்‌ 
பொருட்களையும்‌ கொண்டு வருவதற்கான 
உந்துவண்டிகள்‌ வந்துபோவதற்கான கருங்கல்தளம்‌ 
இருந்தது. அடுப்புகளுக்குப்‌ பின்பக்கம்‌ அதேபோன்ற 
இன்னொரு பாதையில்‌ விறகுவண்டிகள்‌ 
உருண்டுவந்தன. அடுப்பின்‌ இருபக்கமும்‌ மண்ணால்‌ 
ஆன நாலைந்து படிகள்‌ மேல்‌ ஏறிச்சென்று நிற்பதற்கான 
டங்கள்‌. அவற்றுக்கு அருகே கரண்டிகளை நாட்டி 
நிறுத்துவதற்கான மரத்தாலான நிலைகள்‌. எல்லா 
அடுப்புகளின்‌ இருபக்கமும்‌ இரும்பாலான தூண்கள்‌ 
நடப்பட்டு நடுவே இரும்புச்சட்டகம்‌ பதிக்கப்பட்டிருந்தது. 


பீடங்களில்‌ ஏறி நின்றவர்கள்‌ மரத்தாலான பிடி போட்ட 
செம்புச்‌ சட்டுவங்களால்‌ உருளிகளில்‌ 
வெந்துகொண்டிருப்பனவற்றை கிளறினர்‌. 
கரண்டிகளாலும்‌ அரிப்பைகளாலும்‌ புரட்டினர்‌. சகட 
ஓசையுடன்‌ விறகுவண்டிகளும்‌ பொருள்‌ வண்டிகளும்‌ 
வந்து அவற்றை இறக்கிச்‌ சென்றன. அடுப்பின்‌ 
பின்பக்கம்‌ எரிகோளன்‌ நின்று நெருப்பைப்‌ பேணினான்‌. 
அடுப்பின்‌ முன்பக்கம்‌ அடுநாயகங்கள்‌ நின்று 
சமையலை நிகழ்த்தினர்‌. எல்லா அடுப்புகளும்‌ 
சர்ப்பங்கள்‌ போல சீறிக்கொண்டிருந்தன. “ஏன்‌ 
சீறுகின்றன?” என்றான்‌ அர்ஜுனன்‌. “அவற்றுக்கு 
அடியில்‌ குழாய்‌ வழியாக காற்று வருகிறது. வெளியே 
பத்து யானைகள்‌ நின்று சக்கரத்துருத்திகளை 
சுழற்றிக்கொண்டே இருக்கின்றன. அவற்றில்‌ இருந்து 
காற்று வந்து விறகை வெண்ணிறத்தழலாக 


சற்றே திரிபு கொள்கின்றன, அவ்வளவுதான்‌ என்றார்‌. 
நான்‌ புரியாமல்‌ நின்றிருப்பதைக்‌ கண்டு உன்னிடம்‌ 
புரியவைக்க இயலாது. நீயே 
கண்டடையவேண்டியதுதான்‌ என்றார்‌. நான்‌ 
மேற்கொண்டு எதுவும்‌ பேசவில்லை. ஆனால்‌ அவரை 
நோக்கிக்கொண்டே இருந்தேன்‌. அவர்‌ 
சொல்லடங்கிவிட்டிருந்தார்‌. இருக்கையில்‌ இல்லாமலாகி 
மீண்டார்‌. அவைகளில்‌ அமர்ந்திருக்கையில்‌ அவர்‌ 
அங்கில்லை என்பதை உணர்ந்தேன்‌, பிறரும்‌ 
அவ்வுணர்வை அடைந்தார்கள்‌ என அறிந்தேன்‌.” 


அஸ்தினபுரியில்‌ என்‌ உடன்பிறந்தார்‌ ஒவ்வொருவரும்‌ 
தங்கள்‌ உலகுக்குள்‌ சுருங்கிவிட்டிருந்தார்கள்‌. 
ஒவ்வொருவரும்‌ அவர்களுக்குரியது எது எனக்‌ 
கொண்டிருந்தார்களோ அதை இழந்துவிட்டிருந்தனர்‌. 
பீமசேனன்‌ கதையை தொடவில்லை. காடுகளில்‌ அவரை 
குரங்குகள்‌ ஏற்றுக்கொள்ளவில்லை. அவர்‌ காட்டுக்குள்‌ 
சென்று அவ்வப்போது மட்டுமே மீண்டார்‌. அவரிடம்‌ பிறர்‌ 
பேசியே நெடுநாட்களாகின்றது என்றார்கள்‌. நகுலன்‌ 
புரவிகளையும்‌ சகதேவன்‌ நிமித்தநூல்களையும்‌ 
மறந்தனர்‌. அவர்கள்‌ எங்கே வாழ்கிறார்கள்‌ என்றே 
எனக்குத்‌ தெரியவில்லை. யாதவரே, அவ்வப்போது 
அரண்மனை இடைநாழிகளில்‌ அவர்களை நேருக்குநேர்‌ 
சந்திப்பேன்‌. முற்றிலும்‌ அயலவர்போல்‌ 
விழிதொட்டுக்கொள்வோம்‌. வெற்றுச்‌ சொல்‌ எடுத்து 
பேசிக்கொண்டு உடனே விலகிச்‌ செல்வோம்‌. 


நான்‌ திரெளபதியை ஒரே ஒருமுறை, 
துர்க்கையன்னையின்‌ ஆலயத்துப்‌ பூசனையின்போது 
மட்டுமே பார்த்தேன்‌. அவள்‌ என்னை அறியவில்லை 
என்று தோன்றியது. நான்‌ நோக்கிய அந்த முதிய 
பெண்மணி நான்‌ எவ்வகையிலும்‌ அறிந்தவள்‌ அல்ல. 
அவள்‌ நீள்குழல்‌ முற்றிலும்‌ நரையோடி வெண்ணுரை 
என தோளில்‌ வழிந்திருந்தது. உடல்‌ மெலிந்து 
தளர்ந்திருந்தது. ஆகவே அவளுடைய பெரிய 
எலும்புக்கூட்டு வடிவம்‌ மேலும்‌ துலங்கியது. கண்கள்‌ 
நோக்கிழந்தவை என, உள்திரும்பியவை என தோன்றின. 
அவள்‌ முன்‌ நிற்கையில்‌ அமைதியிழந்தேன்‌. ஆகவே 
என்னை பின்னிழுத்துக்கொண்டேன்‌. 


நான்‌ சுபத்திரையை மீண்டும்‌ பார்க்கவே இல்லை. அவள்‌ 
துவாரகையில்‌ இருக்கிறாள்‌ என்றும்‌, 
அஸ்தினபுரியுடனான அனைத்து உறவுகளையும்‌ 
துணித்துக்கொண்டுவிட்டாள்‌ என்றும்‌ அறிந்தேன்‌. 
அஸ்தினபுரியிலிருந்து எச்சொல்லும்‌ தனக்கு வரலாகாது 


என ஆணையிட்டிருந்தாள்‌. துவாரகையில்‌ இளமைந்தன்‌ 
பரீக்ஷித்‌ ய்‌ க சற்றேனும்‌ தொடர்பிருந்தது. 
அவனை இங்கே கொண்டுவந்த பின்னர்‌ அதுவும்‌ 
அறுபட்டு மறக்கப்பட்டது. மைந்தன்‌ உடல்தேறிவிட்டான்‌, 
ஆனால்‌ நலம்பெறவில்லை. அவனைப்‌ பார்ப்பவர்கள்‌ 
அவனுடைய மூதாதை பாண்டுவைப்‌ போலவே 
இருப்பதாகச்‌ சொன்னார்கள்‌. குருகுலத்தின்‌ ஊழ்‌ 
துரத்துகிறது என்றார்கள்‌. பாண்டுவும்‌ 
விசித்திரவீரியனும்‌ தேவாபியும்‌ என தொடரும்‌ 
அறியமுடியாத ஒரு கதைச்சரடு. 


“முதலில்‌ நான்‌ அங்கிருந்து கிளம்பினேன்‌” என்று 
அர்ஜுனன்‌ தொடர்ந்தான்‌. “ஏன்‌ கிளம்பினேன்‌ என்று 
சொல்லத்‌ தெரியவில்லை. அங்கே இருக்கமுடியவில்லை. 
அங்கே என்னை இருத்திக்கொள்ள பலவாறாக 
முயன்றேன்‌. அது என்‌ இடம்‌, நான்‌ வென்றெடுத்தது, 
எனக்குரிய கடமைகள்‌ கொண்டது என்று என்னுள்‌ 
வாழ்ந்த ஷத்ரியனிடம்‌ சொல்லிச்‌ சொல்லி சலித்தேன்‌. 
அருகிருக்கும்‌ காடுகளில்‌ சென்று மீளலாம்‌ என என்னுள்‌ 
வாழும்‌ வில்லவனுக்குச்‌ சொல்லி ஓய்ந்தேன்‌. என்‌ 
உடன்பிறந்தார்‌ உறவினர்‌ அனைவருமே அயலார்‌ எனத்‌ 
தோன்றினர்‌. அவர்களின்‌ ஒவ்வொரு சொல்லும்‌ 
வேறெவரை நோக்கியோ சென்றன. நான்‌ 
வெற்றுவிழிகளுடன்‌ நிற்பதைக்‌ கண்டு அவர்கள்‌ 
ஒன்றை மீண்டும்‌ மீண்டும்‌ சொன்னார்கள்‌. அதைக்‌ 
கேட்டு எரிச்சலுற்று நான்‌ கூச்சலிட்டேன்‌. அத்தனை 
பேரிடமும்‌ பூசலிட்டேன்‌. என்‌ நரம்புகள்‌ இழுபட்டு 
நின்றன. நான்‌ அதிர்ந்துகொண்டே இருந்தேன்‌.” 


அவ்வரண்மனை, அந்நகரம்‌, அங்கிருக்கும்‌ ஒவ்வொரு 
பொருளும்‌ எனக்கு அலுப்பூட்டின. அவை மாறா வடிவு 
கொண்டிருந்தன. ஆகவே வளராப்‌ பொருள்‌ 
கொண்டிருந்தன” என்றான்‌ அர்ஜுனன்‌. “ஒருநாள்‌ என்‌ 
அறையில்‌ அமர்ந்திருந்தேன்‌. எதிரே மரத்தாலான பீடம்‌ 
ஒன்று இருந்தது. அதன்‌ முழுமைவடிவு, அவ்வடிவில்‌ 
அது தன்னை அமைத்துக்கொண்டு அங்கிருந்தமையில்‌ 
இருந்த நாணின்மை என்னை கூசவைத்தது. இரும்பைக்‌ 
கடிப்பதுபோல. சில கணங்களில்‌ எழுந்து வெளியே ஓடி 
முற்றத்தில்‌ உருவற்ற முகில்களின்‌ கீழே நின்றேன்‌. 
இவ்வுணர்வை நான்‌ எவரிடமும்‌ சொல்லிவிட முடியாது, 
யாதவரே. இது வெறும்‌ உளக்குழப்பமாகக்‌ கூட 
a க பக்வ்த்ல இதை நான்‌ உணர்கிறேன்‌. என்னுள்‌ 

இரும்பு உரசிக்கொள்வதுபோல ஓர்‌ ஒவ்வாமையின்‌ 
ஓசையே எழுகிறது. என்‌ அகச்சொற்களில்‌ எல்லாம்‌ 
அவ்வோசைதான்‌. 


ஒருநாள்‌ காலையில்‌ எழுந்தேன்‌. ஓர்‌ எண்ணமும்‌ 
எழவில்லை, ஆனால்‌ நான்‌ கிளம்பிக்‌ கொண்டிருந்தேன்‌. 
கிளம்புகிறேன்‌ என எண்ண எண்ண உவகை 
கொண்டேன்‌. விடுதலையை என்‌ உடல்‌ உணர்ந்தது. என்‌ 
நடையும்‌ முகமும்‌ மாறிவிட்டன. மூத்தவரைச்‌ சென்று 
பார்த்தேன்‌. என்‌ எண்ணத்தைச்‌ சொன்னதும்‌ அவர்‌ 
திகைப்பின்றி, ஆர்வமும்‌ இன்றி, சோர்வுடன்‌ “எங்கு 
செல்கிறாய்‌?” என்று கேட்டார்‌. “திசைப்பயணம்‌ ஒன்று 
செய்யலாம்‌ என்றிருக்கிறேன்‌” என்றேன்‌. 
அவ்வெண்ணமே அப்போதுதான்‌ தோன்றியது. “நாம்‌ 
பாரதவர்ஷத்தை வென்றுவிட்டோம்‌, முழுதாள்கிறோம்‌. 
இனியென்ன?” என்றார்‌. “இனி நாம்‌ வென்றுவிட்டோம்‌ 
என்னும்‌ எண்ணம்‌ நம்மையும்‌ பிறரையும்‌ 

ளவேண்டும்‌. நம்‌ முதல்‌ தோல்வியை எத்தனை 
ஒத்திப்போடுகிறோமோ அத்தனை நன்று.” 


நான்‌ தயங்கி “இல்லை. என்னால்‌ இங்கு நிலைகொள்ள 
இயலவில்லை” என்றேன்‌. “ஒவ்வொரு நாளும்‌ நான்‌ 
முற்றாக அறிந்திராத புதிய ஊரில்‌ துயில்‌ விழித்தால்‌ 
மட்டுமே என்னை நான்‌ தொகுத்துக்கொள்ள இயலும்‌. 
நான்‌ மலையேறிக்‌ கொண்டிருப்பவன்‌, எடை உதிர்த்து 
முன்‌ செல்ல வேண்டியவன்‌. என்னை வாழ்த்துங்கள்‌” 
என்றேன்‌. அவர்‌ என்னை நெடுநேரம்‌ 
நோக்கிக்கொண்டிருந்தார்‌. அவர்‌ என்னிடம்‌ வந்துசேர 
அத்தனை தொலைவு இருந்தது. அவருடன்‌ இருக்கையில்‌ 
நானும்‌ நெடுந்தொலைவிலேயே இருந்தேன்‌. யாதவரே, 
அஸ்தினபுரியில்‌ இருக்கும்‌ மூத்தவரை எனக்கு 
அணுக்கமானவராக உணரவே இயலவில்லை. அவரை 
எங்கள்‌ கடந்தகாலங்களில்‌, காட்டில்‌ 
வைத்துப்பார்க்கையிலேயே என்‌ உடன்பிறந்தார்‌ என 
எண்ணமுடிகிறது. 


மூத்தவர்‌ நீள்மூச்சுடன்‌ “இது இவ்வாறே ஆகுமென்று 
எனக்குத்‌ தோன்றியிருந்தது. நினைவறிந்த நாள்‌ முதலே 
நாம்‌ நாடோடிகளாக வாழ்ந்திருக்கிறோம்‌. இன்று இங்கு 
வந்து இவ்வண்ணம்‌ அமையவேண்டும்‌ என்று 
எண்ணியிருந்தோம்‌. ஆனால்‌ அமைவது நமக்கு 
பழக்கமில்லை. நம்முடையவை நின்ற கால்கள்‌ அல்ல. 
அரண்மனை மஞ்சத்தறைகளைவிட வழியோரத்து 
மரத்தடிகளையே நாம்‌ மிகுதியும்‌ அறிந்திருக்கிறோம்‌” 
என்ற பின்‌ “செல்க! உன்னில்‌ இருந்து தேடும்‌ ஒன்று 
முழுதமையுமெனில்‌ எங்கேனும்‌ நீயும்‌ அமரமுடியும்‌. 
அதுவரை சென்றுகொண்டிருப்பாய்‌. கடல்வரை நதி 
நிற்பதில்லை என்பார்கள்‌” என்றார்‌. 


நான்‌ அவர்‌ கால்‌ தொட்டு வாழ்த்து பெற்றேன்‌. 
“இளையோனே, நீ மகிழ்வுடன்‌ இருப்பாய்‌ எனில்‌ 
என்னையும்‌ இளையோரையும்‌ இந்நிலத்தையும்‌ நீ 
துறப்பதிலும்‌ பிழையில்லை. நீ திரும்பி வரவேண்டும்‌ 
என்னும்‌ ஆணையை ஒரு தோள்சுமையென உனக்கு 
நான்‌ அளிக்கப்போவதில்லை” என்றார்‌. நான்‌ என்‌ 
கைவில்லை மட்டும்‌ எடுத்துக்கொண்டு அங்கிருந்து 
கிளம்பினேன்‌. தாங்கள்‌ எங்கு இருப்பீர்கள்‌ என்று 
எனக்குத்‌ தெரியவில்லை. உங்களை தேடிவரவேண்டும்‌ 
என்னும்‌ எண்ணமும்‌ எனக்கு இருக்கவில்லை. ஆனால்‌ 
அஸ்தினபுரியில்‌ இருந்து கிளம்பியதுமே என்‌ அகம்‌ 
உங்களை நாடுவதை நான்‌ உணர்ந்துகொண்டேன்‌. 


“யாதவரே, நீங்கள்‌ இருக்கக்கூடும்‌ என்று எண்ணி 
எண்ணி நான்‌ தேடி வந்த இடங்களிலெல்லாம்‌ 
இருந்தீர்கள்‌. ஆனால்‌ நான்‌ முன்னரே அறிந்த ஒரு 
வடிவில்‌. எனக்கு அருளும்‌ விழிகளுடன்‌. இப்போது நான்‌ 
முற்றிலும்‌ அறியாத ஓர்‌ இடத்தில்‌ எனக்குத்‌ தெரியாத ஒரு 
முகம்‌ சூடி நீங்கள்‌ அமர்ந்திருக்கும்‌ இடத்திலேயே நீங்கள்‌ 
மெய்யாக இருக்கிறீர்கள்‌ என்று எனக்குத்‌ தோன்றியது. 
அதை எவ்வண்ணம்‌ கண்டுபிடிப்பதென்று எனக்குத்‌ 
தெரியவில்லை. ஆயினும்‌ உங்களை எண்ணி எண்ணி 
என்‌ எல்லைகளைக்‌ கடந்து இத்தொலைவை வென்றேன்‌. 
இந்தப்‌ பாதை நான்‌ எனக்குள்‌ அமைத்து நீட்டி நீட்டி 
வந்தடைந்த ஒன்று” என்று அர்ஜுனன்‌ சொன்னான்‌. 


“இங்கு வந்து உங்களைப்‌ பார்க்கையில்‌ உணர்கிறேன்‌. 
நீங்கள்‌ இருக்கும்‌ நிலையை முன்னர்‌ அறிந்திருக்கிறேன்‌. 
ஆனால்‌ உங்களைப்‌ பார்க்கும்‌ என்னை இந்நிலையில்‌ 
நான்‌ உணர்ந்ததே இல்லை” என்று அர்ஜுனன்‌ 
சொன்னான்‌. இளைய யாதவர்‌ புன்னகை செய்தார்‌. 

[image] அர்ஜுனன்‌ சொன்னான்‌. அஸ்தினபுரியிலிருந்து 
கிழக்கே சென்று மகதத்தினூடாக வங்கத்தில்‌ இறங்கி 
கலிங்கத்தை அடைந்தேன்‌. அங்கிருந்து மேற்காகத்‌ 
திரும்பி விதர்ப்பத்தினூடாக மாளவம்‌ நோக்கி சென்றேன்‌. 
செல்லும்‌ வழியில்‌ நான்‌ கிளம்பிய ஓரிரு நாட்களுக்குப்‌ 
பின்னர்‌ மூத்தவர்‌ பீமசேனன்‌ அவ்வாறே வடதிசை 
நோக்கி சென்றுவிட்டதை அறிந்தேன்‌. அவர்‌ வெள்ளிப்‌ 
பனிமலை அடுக்குகளின்‌ எல்லையை கண்டுவிட்டார்‌, 
அதைக்‌ கடந்து அப்பால்‌ செல்லாது அவரால்‌ அமைய 
இயலாது. அவர்‌ பீதர்‌ நாட்டை நோக்கி சென்று 
கொண்டிருப்பார்‌, அங்கு அவர்களுடன்‌ இயல்பாகக்‌ 
கலக்க அவரால்‌ இயலும்‌, ஒருவேளை மீண்டு வராமலே 
ஆகக்கூடும்‌. 

மேலும்‌ சில நாட்களுக்குப்‌ பிறகு சகதேவன்‌ தெற்கு 
நோக்கி சென்றான்‌ என்னும்‌ செய்தியை அறிந்தேன்‌. 
நகுலன்‌ மேற்கு நோக்கி என்று பின்னர்‌ கேட்டேன்‌. 
மூத்தவர்‌ அவர்களை வாழ்த்தி அனுப்பியிருப்பார்‌. 
அவர்கள்‌ மூவரும்‌ முன்னரே அவர்கள்‌ சென்ற 
பயணத்தையே மீளவும்‌ செல்கிறார்கள்‌. கொடியும்‌ 
படையும்‌ கொண்டு சென்றபோது தவறவிட்டவற்றை 
தன்னந்தனியாக சென்று தொட்டெடுக்க விழைகிறார்கள்‌ 
போலும்‌. மூத்தவர்‌ யுதிஷ்டிரனும்‌ அவ்வண்ணமே, அவர்‌ 
சென்ற பயணங்களில்‌ பிறிதொருவராக மீண்டும்‌ 
செல்கிறார்‌. எனில்‌ நானும்‌ கிழக்கு நோக்கித்தானே செல்ல 
வேண்டும்‌? கிழக்கே செல்லவே என்‌ உள்ளம்‌ விழைந்தது. 
என்றும்‌ கிழக்கே என்‌ திசை. என்‌ 
தெய்வத்தந்தைக்குரியது அது. 


மாளவத்திலிருந்து தெற்கு நோக்கி வரும்போது காட்டில்‌ 
ஒரு சூதனை கண்டேன்‌. அந்த மரத்தடியில்‌ அவனுடன்‌ 
ஏழெட்டு வணிகர்கள்‌ மட்டும்‌ இருந்தனர்‌. தன்‌ 
கிணையையும்‌ யாழையும்‌ மீட்டிப்‌ பாடிய அவன்‌ 
அஸ்தினபுரியின்‌ பெருவேள்வியின்‌ கதையை 
சொன்னான்‌. அவன்‌ அதை முடித்தபோது சொன்ன கதை 
அதுவரை கேட்டிராதது. அஸ்தினபுரியிலிருந்து கதைகள்‌ 
கிளம்பி நாடெங்கும்‌ சென்றுகொண்டிருந்தன. யாதவரே, 
இன்று அஸ்தினபுரிக்கு நாடெங்கிலுமிருந்து கதைகள்‌ 


வந்து சேர்ந்துகொண்டிருக்கின்றன. அவ்வண்ணம்‌ 
கூறப்பட்ட ஒரு கதை அது. பாதி பொன்னுடலான ஒரு 
கீரியின்‌ கதை. அதை நான்‌ அப்போதுதான்‌ அறிகிறேன்‌. 
அஸ்தினபுரியை கதைகளின்‌ வழியாக திரும்பத்‌ திரும்ப 
கண்டடைந்துகொண்டே இருக்கிறேன்‌. 


அவன்‌ அக்கதையை சொல்லி முடித்து வணங்கினான்‌. 
சூழ்ந்திருந்தவர்கள்‌ அஸ்தினபுரியைப்‌ பற்றி 
பேசலாயினர்‌. அப்பெரும்போரை, அதில்‌ திரண்டெழுந்த 
வேதத்தை. பாற்கடல்‌ கடைந்த அமுதென்று எழுந்தது 
அது என்றார்‌ ஒருவர்‌. யாதவரே, நான்‌ கேட்டது பிறிதொரு 
போர்‌. தெய்வங்கள்‌ ஆட மானுடர்‌ அவற்றின்‌ கையில்‌ 
திகைத்து அமர்ந்திருந்தனர்‌ அதில்‌. அனலைச்‌ சூழ்ந்து 
அனைவரும்‌ படுத்துக்கொண்ட பின்னர்‌ நான்‌ 
விண்மீன்களை நோக்கிக்கொண்டிருந்தேன்‌. 
அரைத்துயில்‌ வந்து என்னை மூடியபோது என்‌ உள்ளம்‌ 
எழுந்து அக்கதை காட்டிய வழியினூடாகச்‌ சென்று 
அம்முதுமகள்‌ அனல்‌ மூட்டிய அடுப்பை 
வந்தடைந்துவிட்டது. அந்த அடுப்பின்‌ அருகே ஒரு 
சிறுகுடிலில்‌ தாங்கள்‌ அமர்ந்திருந்தீர்கள்‌. 
“எவ்வண்ணம்‌?” என்று இளைய யாதவர்‌ கேட்டார்‌. 
அர்ஜுனன்‌ புன்னகைத்து “யாதவரே, தாங்கள்‌ 
ஒருவயதுக்‌ குழந்தையாக இருந்தீர்கள்‌. பூழியில்‌ 
விளையாடி மண்மூடிய உடல்கொண்டிருந்தீர்கள்‌. 
மண்ணில்‌ இருந்து ஒரு விதையை என ஒரு முதுமகள்‌ 
தங்களை தாக்கி எடுத்தாள்‌. நீங்கள்‌ கால்களை உதறி 
திமிறிக்‌ கூச்சலிட்டுத்‌ துடிக்க பற்றி இழுத்து 
தூக்கிச்சென்றாள்‌. குடிலுக்குப்‌ பின்புறம்‌ வெந்நீர்‌ 
கலத்தின்‌ அருகே கொண்டுசென்று நிறுத்தி இரு 
கைகளையும்‌ பிடித்து சேர்த்து வைத்து உங்களை நீராட்ட 
முயன்றாள்‌. நீங்கள்‌ கூச்சலிட்டு 
துள்ளிக்கொண்டிருந்தமையால்‌ ஒரு காலால்‌ உங்கள்‌ 
இரு கால்களையும்‌ சேர்த்துப்‌ பிடித்து நிலத்தோடு 
பதித்தபின்‌ வலக்கையால்‌ மரக்குடுவையில்‌ அள்ளி 
இளவெந்நீரை உங்கள்‌ மேல்‌ ஊற்றினாள்‌” என்றான்‌. 


நீங்கள்‌ அந்த நீரை வாயில்‌ உறிஞ்சி அவள்‌ மேல்‌ துப்பி 
கூச்சலிட்டு அழுதீர்கள்‌. அவள்‌ அதை மகிழ்ந்து சிரித்து 
ஏற்று நீரை அள்ளி விட்டு உங்களை கழுவினாள்‌. நீர்‌ 
உடலில்‌ விழுந்து சற்று நேரம்‌ கழிந்ததுமே நீங்கள்‌ அதில்‌ 
மகிழ்ந்து அவள்‌ கையை உதறி மீண்டு அத்தோண்டியை 
வாங்கி நீங்களே நீரள்ளிவிட்டு 
குளிக்கத்தொடங்கினீர்கள்‌. உங்கள்‌ சிரிப்பை அருகில்‌ 
நின்று பார்த்துக்கொண்டிருந்தேன்‌. மேல்வாயில்‌ இரு 


பால்பற்கள்‌. அகன்ற செவ்விதழ்கள்‌. தலையில்‌ 
சூட்டப்பட்ட பிலியில்‌ நீர்த்துளிகள்‌. முதலில்‌ அது 
அனிருத்தனின்‌ மைந்தன்‌ வஜ்ரநாபன்‌ என்ற எண்ணம்‌ 
எனக்கு ஏற்பட்டது. பின்னர்‌ அறிந்தேன்‌, அது தாங்களே 
என்று. யாதவர்களில்‌ தலையில்‌ பீலிவிழி சூடுபவர்‌ 
தாங்கள்‌ ஒருவரே. புழுதியிலாடி மறைந்திருக்கையிலும்‌ 
பீலி நீலச்சுடர்‌ எனத்‌ தெரிந்ததை எண்ணினேன்‌. எங்கும்‌ 
அப்பீலியைக்கொண்டே உங்களை அறிந்துகொள்ள 
முடியும்‌. 


நீங்கள்‌ என்னை நோக்கி கைநீட்டி “விளையாட வா!” 
என்றீர்கள்‌. நானும்‌ அப்போது அதே அகவை கொண்ட 
குழவியாக இருந்தேனா? தெரியவில்லை. “விளையாட 
வா!” என்று மீண்டும்‌ அழைத்தீர்கள்‌. உங்கள்‌ சொற்களை 
கேட்டேன்‌. “என்ன விளையாட்டு?” என்று நான்‌ கேட்டேன்‌. 
“இங்கே விளையாட்டு...” என்றீர்கள்‌. 
விழித்துக்கொண்டேன்‌. இருளை நோக்கி படுத்திருந்தேன்‌. 
ஒளிரும்‌ நீல விண்மீன்‌ ஒன்று மிக அருகே என 
தொங்கிக்கொண்டிருந்தது. அதை 
நோக்கிக்கொண்டிருக்கையில்‌ நான்‌ துயரற்றிருந்தேன்‌. 
இனிமையே என ஆகிவிட்டிருந்தேன்‌. இழந்தவை 
அனைத்தையும்‌ கடந்து மறுகரையில்‌ நின்றிருந்தேன்‌. 


சூதனின்‌ ஆடையின்‌ ஓசை கேட்டு நான்‌ எழுந்து 
அமர்ந்தேன்‌. அனலுக்கு அப்பால்‌ அச்சூதனும்‌ எழுந்து 
அமர்ந்திருந்தான்‌. என்னை நோக்கி புன்னகைத்து “ஒரு 
கனவு” என்றான்‌. “எவரிடம்‌ சொல்ல என எண்ணினேன்‌, 
விழித்துக்கொண்டேன்‌.” நான்‌ “கூறுக!” என்றேன்‌. 
“அங்கே அன்னத்தால்‌ வேள்வி நிகழ்ந்த அடுப்பருகே 
நான்‌ மகாருத்ரனை கண்டேன்‌. நெற்றியில்‌ அனல்விழி 
எழுந்த கோலம்‌. விழிமணி மாலைகள்‌. முப்புரி வேல்‌. 
நஞ்சுண்ட கழுத்து. ஆனால்‌ விந்தை, ஓர்‌ அகவை 
மட்டுமே கொண்ட சிறுவனென அமர்ந்திருந்தார்‌ சங்கரன்‌. 
புலித்தோலாடை அணிந்து இடையில்‌ உடுக்கை தொங்க. 
விந்தையான கனவு என கனவுக்குள்ளேயே 
எண்ணிக்கொண்டேன்‌, எழுந்தேன்‌” என்றான்‌. “எண்ணி 
எண்ணி குழைகின்றேன்‌. எவ்வண்ணம்‌ இக்கனவை 
பொருள்கொள்வேன்‌?” என்றான்‌ சூதன்‌. 
“பொருள்கொள்ளாச்‌ சொற்கள்‌ சூதர்களிடம்‌ 
இருக்கலாகாது என்பார்கள்‌.” 


நான்‌ அவனிடம்‌ “அவ்விழி சென்ற யுகங்களில்‌ பகை 
முடிக்க, அறம்‌ திகழ, இறையருள்‌ பொலிய 
வெங்கனல்கொண்டு திறந்தது. இது கலியுகம்‌. 
ஒவ்வொருவரும்‌ தங்கள்‌ நன்மைகளினூடாக, 


கனிவினூடாக கற்றுக்கொள்ளும்‌ காலங்கள்‌ அவை. 
பிழைகளினூடாக, வஞ்சத்தினூடாக கற்றுக்கொள்ளும்‌ 
ஒரு காலம்‌ எழுந்துள்ளது. இக்காலத்திற்குரிய தோற்றம்‌ 
பிறிதொன்று. அந்த நுதல்விழி இன்று வண்ணம்‌ பெற்று 
பீலிவிழி என்றாகியுள்ளது போலும்‌” என்றேன்‌. நான்‌ 
கூறியது அவனுக்குப்‌ புரிந்தது என்று அவன்‌ விழிகள்‌ 
காட்டின. எழுந்து “வாழ்த்துக, சூதரே!” என்று அவன்‌ கால்‌ 
தொட்டு வணங்கினேன்‌. “வெல்க!” என்று அவன்‌ 
கூறினான்‌. அந்த மரத்தடியிலிருந்து இங்கு வந்தேன்‌. 


இளைய யாதவர்‌ அவனை நோக்கிக்கொண்டு 
அமர்ந்திருந்தார்‌. “இங்கு வரும்போது ஏன்‌ வருகிறேன்‌ 
என்று தெளிவுகொண்டிருக்கவில்லை. இங்கு 
வந்தபின்னும்‌ எனக்கு தெரியவில்லை. ஆனால்‌ 
இங்கிருந்தும்‌ செல்லவே வந்திருக்கிறேன்‌” என்றான்‌ 
அர்ஜுனன்‌. “மீண்டும்‌ பார்க்கவேண்டும்‌ என்று 
தோன்றியது எதற்காக? மீளவும்‌ என்னிடம்‌ எதையேனும்‌ 
கேட்க விழைகிறாய்‌ என்றால்‌ நான்‌ கூறியனவற்றை நீ 
மறுக்கிறாய்‌, அன்றி கடந்துசெல்கிறாய்‌” என்றார்‌ இளைய 
யாதவர்‌. “உனக்குரிய சொற்கள்‌ அனைத்தையும்‌ நான்‌ 
முன்னரே உரைத்துவிட்டேன்‌. அவை உன்பொருட்டே 
சொல்வடிவானவை.” 


அர்ஜுனன்‌ “ஆம்‌, இங்கு வரை வரும்போது நான்‌ 
அகதைப்பற்றித்தான்‌ எண்ணிக்கொண்டிருந்தேன்‌. 
இன்னும்‌ ஏதேனும்‌ நீங்கள்‌ கூற இயலுமா என்று. நீங்கள்‌ 
எனக்குரைத்தவை என்றுமென நின்றிருக்கும்‌ சொற்கள்‌. 
அவை வளர்பவை, காலம்‌ நீளும்‌ தோறும்‌ முடிவிலாது 
பெருகுபவை. வேதங்களென, மெய்நூல்களென, 
காவியங்களென நிறைபவை. இங்கு என்றும்‌ அவை 
நின்றிருக்கும்‌, வடமாமலைகளைப்போல. எனினும்‌ 
அச்சொற்கள்‌ என்னை வந்தடைந்த பின்னர்‌ நான்‌ 
எவ்வண்ணம்‌ அவற்றை எதிர்கொண்டேன்‌? 
விண்ணிலிருந்து செம்முகிலொன்று பொற்குவையென 
மாறி விழுந்து கையை அடைந்ததுபோல்‌ வந்தது 
இறைப்பாடல்‌. ஆனால்‌ அக்கணத்திலிருந்து ஓவ்வொரு 
சொல்லாக நான்‌ இழக்கத்தான்‌ தொடங்கினேன்‌” 
என்றான்‌. 


குருக்ஷேத்ரப்‌ பெருங்களத்தில்‌ பதினெட்டு நாட்களில்‌ 
எனக்கு அளிக்கப்பட்ட ஒவ்வொரு சொல்லையும்‌ நான்‌ 
முற்றிலும்‌ இழந்தேன்‌. பதினெட்டாவது நாள்‌ போர்‌ 
முடிவில்‌ வெற்றி வெற்றி என பெருமுரசம்‌ ஒலித்தபோது 
ஒரு சொல்‌ எஞ்சா உள்ளத்துடன்‌ அங்கு நின்றிருந்தேன்‌. 
உளமேங்கி அழுதேன்‌. ஒரு சொல்லின்‌ இறப்பென்பது 


அவ்வளவு எளிதல்ல. யாதவரே, ஒரு சொல்‌ முடிவிலா 
பொருள்‌ கொள்ளும்‌ தகைமை கொண்டது. அதுவே 
அதன்‌ உயிர்‌. பொருளை அளிக்கும்‌ தன்‌ திறனை அது 
இழக்கையிலேயே சொல்‌ உதிர்கிறது. வைரமென 
திரும்பித்‌ திரும்பி பல்லாயிரம்‌ பட்டைகளைக்‌ காட்டி 
ஒளிவிடுகிறது, இழந்து கல்லாகிறது. அத்தனை 
சொற்களையும்‌ இழந்தவன்‌ தீயூழ்‌ கொண்டவன்‌. 
தெய்வங்களால்‌ கைவிடப்பட்டவன்‌. தன்னை தானே 
கைவிட்டவன்‌. 


அங்கிருந்து நான்‌ அஸ்தினபுரிக்கு மீண்டபோது என்‌ 
உள்ளமெங்கும்‌ சொல்லின்மை நிறைந்திருந்தது. 
உங்களுடன்‌ பேசுவதற்கு ஒன்றும்‌ இருக்கவில்லை. 
திசைவெற்றிகாக என்னை பணித்தார்‌ மூத்தவர்‌. நான்‌ 
கிழக்கு நோக்கி கிளம்பியபோது “இந்திரனின்‌ திசை 
நோக்கி செல்கிறாய்‌. உன்‌ தந்தை விரித்த கைகளுடன்‌ 
அங்கு உன்னை எதிர்பார்த்து காத்திருப்பார்‌. செல்க!” 
என்றார்‌. “ஆம்‌” என்று நான்‌ உரைத்தேன்‌. “இந்திரனை 
வென்றவன்‌ துணை உன்னுடன்‌ இருக்கட்டும்‌” என்றார்‌ 
மூத்தவர்‌. அத்தருணத்தில்‌ ஒரு விந்தையான உணர்வு 
எனக்கு ஏற்பட்டது. சிற்றிளமையில்‌ நீங்கள்‌ இந்திரனை 
வென்று மந்தரமலையைத்‌ தூக்கி குடையாக்கினீர்கள்‌ 
என்று சூதர்கள்‌ பாடுவதுண்டு, யாதவ நிலமெங்கும்‌ 
இந்திர ஆலயங்கள்‌ இல்லாமல்‌ ஆயிற்று. மந்தரமலையே 
தெய்வமென ஆக்கப்பட்டது. வென்ற இந்திரனை 
தோழனென ஆக்கி உடன்‌ வைத்துக்கொண்டீர்களா? 
அவனுடன்தான்‌ அத்தனை நாள்‌ விளையாடிக்‌ 
கொண்டிருந்தீர்களா? நீங்கள்‌ கூறிய அத்தனை 
சொற்களும்‌ இந்திரனுக்குரியவையா? 


அன்று உங்கள்‌ மேல்‌ அடைந்த சினமும்‌ கொந்தளிப்பும்‌ 
நினைவுள்ளது. உங்களிடம்‌ வாழ்த்து பெறாமலே 
கிழக்குத்திசை வெல்ல கிளம்பினேன்‌ என்பது 
நினைவுக்கு வந்தது. செல்லும்போது உங்களிடம்‌ இருந்து 
எப்போதைக்குமென கிளம்பிச்செல்கிறேன்‌ என்றே 
தோன்றியது. இனி அஸ்தினபுரிக்கு திரும்பி வரக்கூடாது 
என்றே எண்ணினேன்‌. ஆனால்‌ நகர்‌ எல்லையைக்‌ 
கடந்ததுமே தனிமைகொள்ளத்‌ தொடங்கினேன்‌. மேலும்‌ 
மேலும்‌ என வந்தமைந்த வெறுமையால்‌ உடல்‌ 
வீங்கிப்பெருத்து எடைகொண்டு அசைவிலாதாகியது. 
தேரில்‌ வெற்றுச்‌ சட்லமென என்‌ உடல்‌ அமைந்திருந்தது. 
முற்றிலும்‌ உயிர்‌ இழந்துவிட்ட ஓர்‌ இரவு சூழ்ந்திருந்தது. 


அன்று என்‌ உடலிலிருந்து பிரிந்து நான்‌ என்னை 
பார்த்துக்கொண்டிருந்தேன்‌. தேரிலிருந்து 


அசைந்துகொண்டிருந்த வீங்கிப்பெருத்த 
அவ்வுடலிலிருந்து புழுக்கள்‌ நெளிவதுபோல்‌ 
தோன்றியது. உடலின்‌ பெரும்பகுதி அசைவை இழந்தது. 
என்‌ சுட்டுவிரலை நான்‌ பார்த்தேன்‌. அதில்‌ சற்று உயிர்‌ 
இருந்தது. அவ்விரலை என்‌ கைகளால்‌ இறுகப்‌ 
பற்றினேன்‌. உடலெங்கும்‌ உயிர்‌ பரவ கண்விழித்து 
எழுந்து என்னை நோக்கி புன்னகைத்து “யாதவரே, 
என்னுடன்‌ இருங்கள்‌” என்று என்‌ உடல்‌ கூவியது. “நான்‌ 
உன்னுடன்‌ இருப்பேன்‌, நீ விழைந்த வடிவில்‌” என்றபடி 
அவ்வுடலின்‌ அருகே நான்‌ அமர்ந்தேன்‌. 
விழித்துக்கொண்டபோது என்‌ முகம்‌ 
புன்னகைத்துக்கொண்டிருப்பதை உணர்ந்தேன்‌. 


தேர்‌ சென்றுகொண்டிருந்தது. என்னருகே உங்களை 
உணர்ந்தேன்‌. அருஞ்சொல்‌ ஆற்றியமைந்த கோலத்தில்‌ 
அல்ல. தேரோட்டியாகவும்‌ அல்ல. நாம்‌ முதலில்‌ 
கண்டபோது இருந்த அந்த இளந்தோழனாக. பொருளற்ற 
சொற்களை அள்ளி ஒருவரோடொருவர்‌ இரைத்து 
விளையாடி மகிழ்ந்திருந்த காலங்களில்‌ இருந்த அந்த 
முகத்துடன்‌, அவ்விளமைச்‌ சிரிப்புடன்‌. கூச்சல்கள்‌, 
கொந்தளிப்புகள்‌, இளமையின்‌ மந்தணங்கள்‌, 
களியாட்டுகள்‌, இளிவரல்கள்‌. யாதவரே, நான்‌ 
விடுபட்டேன்‌. அப்பயணம்‌ முழுக்க நீங்கள்‌ என்னுடன்‌ 
இருந்தீர்கள்‌. என்னுடன்‌ விளையாடிக்‌ 
கொண்டிருந்தீர்கள்‌. வழிகாட்டினீர்கள்‌. இளைஞனென 
கீழ்த்திசை சென்றேன்‌. வென்று மீண்டபோது 
பிறிதொருவனாக இருந்தேன்‌. 


யாதவரே, மீண்டும்‌ அஸ்தினபுரி வந்து உங்களை 
அணைந்தபோது இருந்தவன்‌ அவ்விளைஞன்‌. நீங்கள்‌ 
அளித்த மெய்மையின்‌ ஒரு சொல்‌ கூட எஞ்சாதவன்‌, 
எனில்‌ உங்களை அணுக்கன்‌ என உணர்ந்தவன்‌. இன்று 
அங்கிருந்து கிளம்பியவனும்‌ அவனே. இப்போது 
உங்களை உடன்‌ கொண்டுசெல்ல விரும்புகிறேன்‌. 
உங்கள்‌ ஒரு சொல்‌, ஒரு பொருள்‌ எனக்குத்‌ தேவை. அது 
உடனிருக்குமெனில்‌ இந்த நீள்‌ பயணம்‌ எனக்கு ஒன்றும்‌ 
இடர்‌ கொண்டதல்ல. நாளும்‌ புத்தொளியுடன்‌ விரிவது, 
புதியவை தேடிவருவது. எனக்கென ஒரு சொல்‌ 
உரையுங்கள்‌, பெற்றுக்கொண்டு நாளை காலையில்‌ 
இங்கிருந்து கிளம்புகிறேன்‌. 


இளைய யாதவர்‌ நகைத்து “இங்கு நான்‌ வெற்றிருப்பென 
அமர்ந்திருக்கிறேன்‌. எவரிடமும்‌ பெற்றுக்கொள்வதற்கும்‌ 
எவருக்கும்‌ அளிப்பதற்கும்‌ எதுவும்‌ இல்லை. இப்புவியில்‌ 
நான்‌ எழுந்த நோக்கம்‌ நிறைவேறிவிட்டது. 


எரியச்செய்கிறது” என்றான்‌ நாரன்‌. 


அர்ஜுனன்‌ பீமனைக்‌ கண்டுவிட்டான்‌. எதிர்மூலையில்‌ 
பெரிய மண்குதிர்‌ ஒன்றின்‌ முன்‌ பீமன்‌ நின்றிருந்தான்‌. 
அர்ஜுனன்‌ அருகே சென்று “அண்ணா?” என்றான்‌. பீமன்‌ 
திரும்பிப்பார்த்து கண்களால்‌ நகைத்துவிட்டு இரு என 
சைகை காட்டினான்‌. அவன்‌ முன்‌ இருந்தது பெரிய 
சிதல்புற்று என்றுபட்டது. சிவந்த மண்ணால்‌ ஆன 
கூம்பில்‌ பல இடங்களில்‌ வட்டமான துளைகள்‌ இருந்தன. 
அவையெல்லாமே கனத்த மண்தட்டுகளால்‌ 
மூடப்பட்டிருந்தன. பீமன்‌ ஒரு மண்தட்டை அதன்‌ 
மரத்தாலான பிடியைப்பிடித்து எடுத்து வைத்துவிட்டு 
மரப்பிடி போட்ட நீண்ட செம்புக்கம்பியின்‌ முனையில்‌ 
இருந்த கொக்கியால்‌ உள்ளிருந்து சுடப்பட்ட 
அப்பங்களை எடுத்து பெரிய மூங்கில்கூடையில்‌ 
போட்டான்‌. 


“உள்ளே அவற்றை அடுக்கி வைத்திருக்கிறீர்களா?” 
என்றான்‌ அர்ஜுனன்‌. “இல்லை, உள்ளே கம்பிகள்‌ 
இருக்கின்றன. அவற்றில்‌ ஒட்டிவைத்திருக்கிறேன்‌. 
அவற்றில்‌ நேரடியாக அனல்‌ படக்கூடாது. இவை 
உறையடுப்புகள்‌. இவற்றின்‌ மண்சுவர்கள்‌ 
மிகச்சூடானவை. அந்தச்சூடு காற்றில்‌ வந்து இவற்றை 
சமைத்துவிடும்‌.” வெளியே நீட்டிக்கொண்டிருந்த 
மரக்கைப்பிடியை பிடித்து இழுத்து ஒவ்வொரு 
கம்பித்தடுப்பாக விலக்கி பின்னிழுத்து மேலும்‌ கீழே 
சென்று அங்கிருந்த கம்பி அடுக்குளில்‌ வெந்த 
அப்பங்களை எடுத்தான்‌. அவன்‌ ஒரு துளைக்குள்‌ 
இருந்த அப்பங்களை எடுத்துமுடித்ததுமே 
அந்தக்கூடையை அவ்வழியாக வந்த வண்டியில்‌ 
தூக்கிவைத்து கொண்டுசென்றார்கள்‌. “அங்கே 
போஜனமந்திரத்தில்‌ நான்காயிரம்பேர்‌ 
சாப்பிட்டுக்கொண்டிருக்கிறார்கள்‌” என்றான்‌ பீமன்‌. 


மீண்டும்‌ கீழிருந்தே கம்பித்தடுப்புகளை உள்ளே தள்ளி 
நீள்வட்டமாக தேன்தட்டு போல பரப்பப்பட்ட 
கோதுமைமாவை அந்தக்‌ கம்பியால்‌ எடுத்து உள்ளே 
அடுக்குவதை அர்ஜுனன்‌ கண்டான்‌. நூறு அப்பங்களை 
அடுக்கி முடித்ததும்‌ மூடிவைத்துவிட்டு “இது 
பொறுமையாகச்‌ செய்யவேண்டிய பணி. அம்புவிட்டு 
மனிதர்களைக்‌ கொல்வது போல எளிதல்ல. கண்ணும்‌ 
காதும்‌ மூக்கும்‌ நாக்கும்‌ கையும்‌ ஒன்றாகவேண்டும்‌. 
சித்தம்‌ அந்த ஐந்து புரவிகளையும்‌ நடத்தவேண்டும்‌” 
என்றான்‌. 


இயற்றுவதற்கொன்றுமில்லை. காத்திருப்பதற்கே 
ஒன்றுள்ளது” என்றார்‌. அவர்‌ முகத்தை 
பார்த்துக்கொண்டிருந்த அர்ஜுனன்‌ “தங்கள்‌ சொற்கள்‌ 
பெரும்பாலும்‌ எனக்கு புரிவதில்லை. எனினும்‌ 
என்றேனும்‌ இது புரியுமென்று எண்ணிக்கொள்கிறேன்‌” 
என்றான்‌. பின்னர்‌ சிரித்து “நான்‌ இங்கு வந்தபோது 
எண்ணிவந்த ஒன்று உண்டு. வெறும்‌ அறிவின்மை என 
இப்போது படுகிறது” என்றான்‌. “என்ன?” என்றார்‌ 
இளைய யாதவர்‌. “இளிவரலாகிவிடும்‌, வேண்டாம்‌” 
என்றான்‌ அர்ஜுனன்‌. 


“சொல்‌” என்றார்‌ இளைய யாதவர்‌. “நீங்களே அறிவீர்கள்‌” 
என்றான்‌ அர்ஜுனன்‌. “நான்‌ உங்கள்‌ அழியாச்‌ சொல்லை 
மீண்டும்‌ எனக்கெனச்‌ சொல்லமுடியுமா என்று கேட்க 
விழைந்தேன்‌. நீங்கள்‌ எனக்குக்‌ காட்டிய அப்பேருருவை 
மீண்டும்‌ காண ஏங்கினேன்‌.” இளைய யாதவர்‌ நகைத்து 
“அதை மீண்டும்‌ சொல்லிவிட்டேன்‌. பேருருவையும்‌ 
பார்த்துவிட்டாய்‌” என்றார்‌. அவன்‌ அவர்‌ சொல்வதென்ன 
என்று புரியாமல்‌ பார்த்துக்கொண்டிருந்தான்‌. 


வாயிலில்‌ அச்சிற்றூரின்‌ மூன்று சிறுமியர்‌ வந்து 
நின்றிருந்தனர்‌. தயை மூங்கிலைப்பற்றி காலை 
ஊசலென ஆட்டியபடி “உங்கள்‌ இருவரையும்‌ அன்னம்‌ 
கொள்வதற்கு அழைத்து வரும்படி அன்னை 
சொன்னாள்‌” என்றாள்‌. இன்னொரு பெண்‌ எலிபோல்‌ 
குரலெழுப்பி “அதற்குள்‌ வானில்‌ விண்மீன்‌ 
எழுந்துவிடும்‌, ஆகவே பிந்தவேண்டாம்‌ என்று சொல்லச்‌ 
சொன்னார்கள்‌” என்றாள்‌. தயையை சுட்டிக்காட்டி 
“இவள்‌ அதை மறந்துவிட்டாள்‌, நான்தான்‌ சொன்னேன்‌” 
என்றாள்‌. இன்னொரு பெண்‌ முன்னால்‌ வந்து உள்ளே 
எட்டிப்பார்த்து “நல்ல அன்னம்‌ இனிப்பானது. தேன்‌!” 
என்றாள்‌. 


“இதோ வருகிறேன்‌” என்று இளைய யாதவர்‌ 
எழுந்துவிட்டார்‌. அர்ஜுனனும்‌ எழுந்து அப்பெண்கள்‌ 
அருகே சென்று அவள்‌ தோளில்‌ கைவைத்து “இங்கே 
தேன்‌ எங்கிருந்து கிடைக்கிறது?” என்றான்‌. “அங்கே 
உயர்ந்த மலைமீது... அங்கே கனிகளாக காய்த்துத்‌ 
தொங்குகிறது. இங்கிருந்து பார்த்தால்‌ தெரியும்‌” என்றாள்‌ 
தயை. இன்னொருத்தி வந்து “அது பசுவின்‌ அகிடுபோல 
மலையின்‌ அகிடு என்று என்‌ பாட்டி கூறினார்‌” என்றாள்‌. 
“தேன்‌ விண்ணவரின்‌ உணவு. கந்தர்வர்கள்‌ சிறகுடன்‌ 
பறந்து தேனை அருந்துகிறார்கள்‌” என்றாள்‌ தயை. 


அவர்களுக்கு உணவிட ஒரு சிறு குடில்‌ 


ஒருக்கப்பட்டிருந்தது. இரவானதால்‌ தேன்‌ கலந்த 
கஞ்சியும்‌ பழக்கூழும்‌. இளைய யாதவர்‌ ஒவ்வொரு 
துளியையாக சுவைத்து தலையை அசைத்து உண்டார்‌. 
இல்லத்து இளம்பெண்‌ அவருக்கு அன்னம்‌ 
அளிக்கையில்‌ உளம்‌ நெகிழ்ந்து விழி கனிந்து 
உடலெங்கும்‌ ஓர்‌ ஒளி பரவி நிற்பதுபோல்‌ தோன்றினாள்‌. 
உள்ளிருக்கும்‌ அனலால்‌ உருகும்‌ பொன்‌ என்று எங்கோ 
ஒரு சூதன்‌ பாடியதை அர்ஜுனன்‌ நினைவுகூர்ந்தான்‌. 
அவர்‌ உண்டு முடித்து “நன்று, இனிமை என்‌ உடலெங்கும்‌ 
நிறைந்துள்ளது. இவ்விரவெங்கும்‌ என்‌ உடன்‌ நிற்பது 
இது” என்றார்‌. அவள்‌ விழி தாழ்த்தி பெருமூச்சுவிட்டாள்‌. 
இளைய யாதவர்‌ நிலம்‌ தொட்டு வணங்‌ 
எழுந்துகொண்டார்‌. 


சொல்லமைந்து அரையிருளில்‌ அவருக்குப்‌ பின்னால்‌ 
நடந்த அர்ஜுனன்‌ தன்‌ புரவியை எண்ணி புல்வெளியை 
பார்த்தான்‌. எங்கோ அது தன்‌ சுற்றத்துடன்‌ சேர்ந்திருக்கும்‌ 
என்று எண்ணி திரும்பியபோது திடுக்கிடல்போல்‌ ஓர்‌ 
உணர்வு எழுந்தது. அவனருகே அவரில்லை என்று. 
விழிக்கு முன்‌ பருவுடலுடன்‌ அவர்‌ 
தோன்றிக்கொண்டிருந்தார்‌. ஆனால்‌ உள்ளம்‌ அவர்‌ 
இல்லை என்றே உணர்ந்தது. அந்த மாயை அவனை 
திடுக்கிடச்‌ செய்ய அவன்‌ அவர்‌ அருகே மேலும்‌ நெருங்கி 
சென்றான்‌. அவர்‌ குடிலுக்குள்‌ நுழைந்து தன்‌ பாயையும்‌ 
மரவுரியையும்‌ எடுத்து விரித்து மரத்தாலான 
தலையணையைப்‌ போட்டு கைகூப்பியபடி மல்லாந்து 
படுத்தார்‌. “தேவி!” என்றார்‌. உடனே முற்றிலும்‌ அணைந்து 
துயில்கொண்டார்‌. 


எப்போதுமே இரு கைகளையும்‌ இருபுறமும்‌ வைத்து 
உடலை நேராக்கி விழிகள்‌ மேல்‌ நோக்கி திறந்திருக்க 
மெல்ல இமை மூடி அக்கணமே துயில்வது அவர்‌ வழக்கம்‌ 
என அவன்‌ எண்ணிக்கொண்டான்‌. சீரான மூச்சு 
வந்துகொண்டிருந்தது. அவர்‌ அங்கு இல்லை என்ற 
உணர்வையே மேலும்‌ மேலும்‌ உள்ளம்‌ உணர்ந்தது. கை 
நீட்டி அவர்‌ உடலை தொட்டால்‌ அங்கு இன்மையையே 
உணரமுடியும்‌ என்று தோன்றியது. அவன்‌ அவர்‌ அருகே 
கண்மூடி படுத்துக்கொண்டான்‌. கண்களை மூடிய பிறகு 
அவ்வுடலும்‌ அங்கு இல்லை என்றாயிற்று. திடுக்கிட்டு 
எழுந்து ஒருக்களித்து மீண்டும்‌ அவரை பார்த்தான்‌. 
சீரான மூச்சுடன்‌ அவர்‌ அங்கு துயின்றுகொண்டிருந்தார்‌. 
அந்த இன்மை உணர்வை அகற்றவே இயலவில்லை. 


அவன்‌ கண்களை மூடிக்கொண்டு நெடுநேரம்‌ 
படுத்திருந்தான்‌. அவ்வப்போது எழுந்து அவரை 


பார்த்தான்‌. முற்புலரியில்‌ எழுந்து ஓசையிலாது வெளியே 
சென்று முகம்‌ கை கழுவி வந்தான்‌. வாசலில்‌ நின்று 
துயின்றுகொண்டிருந்த அவரை பார்த்தான்‌. பின்னர்‌ 
நடந்து சென்று ஒற்றையடிப்பாதையில்‌ நின்று மெல்லிய 
சீழ்க்கை ஓசை எழுப்பினான்‌. விழியொளித்‌ துளிகளாக 
புல்வெளியில்‌ நிறைந்து நின்றிருந்த புரவிகளின்‌ 
கூட்டத்திலிருந்து கனைப்பொலி எழுப்பியது அவன்‌ 
புரவி. புல்நடுவிலூடாக குளம்படி ஓசையுடன்‌ அவனை 
நோக்கி வந்தது. அவன்‌ உடல்மேல்‌ தன்‌ உடலை உரசி 
தலையை தோளின்‌ மேல்‌ வைத்தது. அவன்‌ அதன்‌ 
கழுத்தைத்‌ தட்டி காதுகளைத்‌ தட்டி அசைத்த பின்னர்‌ 
சேணத்தை மாட்டி கடிவாளத்தைப்‌ பொருத்தி கால்‌ 
சுழற்றி ஏறி அமர்ந்து “செல்க!” என்றான்‌. வந்த வழியே 
அது சீரான காலடி ஓசைகளுடன்‌ கடந்து சென்றது. 
இம்முறை தன்னந்தனியாக ஒரு பயணம்‌ செய்கிறோம்‌ 
என்று எண்ணிக்கொண்டான்‌. 

[[ஙage]சாத்யகி மலைப்பாதைகளினூடாக ஏழு நாட்கள்‌ 
பயணம்‌ செய்து மந்தரத்தை அடைந்தபோது இளம்புலரி 
எழுந்திருந்தது. இரவெலாம்‌ அவனது புரவி தன்‌ 
விழியொளியாலேயே வழி தேர்ந்து அங்கு வந்து 
சேர்ந்திருந்தது. தரையில்‌ முகர்ந்து முன்னர்‌ சென்ற 
புரவிகளின்‌ மணம்‌ பெற்றுக்கொண்டு, அவ்வப்போது 
மூக்கு சீறியும்‌, சினைத்தும்‌, குளம்புகளால்‌ காலைத்‌ 
தட்டியும்‌ அது நடந்தது. இரவில்‌ நிலவொளி 
எழுந்திருந்தது அதற்கு உதவியாக இருந்தது. புரவியின்‌ 
மீது கடிவாளத்தை தளரப்பற்றி தோள்‌ தழைய 
அரைத்துயிலிலென சாத்யகி அமர்ந்திருந்தான்‌. சுற்றிலும்‌ 
விரிந்திருந்த முட்புதர்ப்‌ பெருநிலம்‌ பல்லாயிரம்‌ 

ச்சிகளின்‌ குரல்கள்‌ இணைந்து உருவான முழக்கமாக 
இருந்தது. விண்மீன்கள்‌ சிதறி வானில்‌ பரவியிருந்தன. 
காற்று எல்லா திசைகளிலிருந்தும்‌ மாறி மாறி 
வீசிக்கொண்டிருந்தது. 


அவ்வப்போது வானை நோக்கி செல்லும்‌ திசையை 
அவன்‌ உறுதி செய்துகொண்டான்‌. அங்கு திசை 
தவறுவதற்கான வாய்ப்புகளே இருக்கவில்லை. 
புரவிக்குளம்புகளாலான ஒற்றைப்‌ பாதை வளைந்து ஏறி 
இறங்கி, மலைஇடுக்குகளில்‌ புகுந்து வெளிவந்து, தனி 
ஓடைபோல்‌ சென்றுகொண்டிருந்தது. 
புதர்க்காடுகளுக்குள்‌ சிறு விலங்குகள்‌ சலசலத்து ஓடின. 
இரு முறை அவன்‌ கூட்டமாக செல்லும்‌ யானைகளை 
பார்த்தான்‌. இருட்குவைகள்‌ எழுந்து எழுந்து இருளுக்குள்‌ 
செல்வதுபோல்‌ அவை அகன்றன. அவன்‌ வருகையை 
முன்னரே உணர்ந்துவிட்டிருந்த அன்னை யானை சிறிய 
பிளிறல்களால்‌ பிற யானைகளுக்கு அறிவுறுத்தியது. 
பிறிதொரு மந்தை சரிவுக்குக்‌ கீழே நிற்பதை அங்கிருந்து 
எழுந்த குரல்‌ காட்டியது. அவன்‌ புரவி குளம்புகளால்‌ 
தரையைத்‌ தட்டியபடி அவை சாலையைக்‌ கடந்து 
மறுபக்கம்‌ செல்லும்பொருட்டு காத்து நின்றது. அவை 
சென்றபின்‌ பெருமூச்சுடன்‌ காலெடுத்து வைத்து 
நடந்தது. 


வழியில்‌ அவன்‌ எங்கோ சற்று துயின்றிருக்கவேண்டும்‌. 
விழித்தபோது விண்மீன்கள்‌ இடம்‌ மாறியிருந்தன. விழி 


துழாவி தேடியபடி வழியை கண்டடைந்தான்‌. 
பெருமூச்சுடன்‌ கைகளைத்‌ தூக்கி உடலை நிமிர்த்தி 
சோம்பல்‌ முறித்தான்‌. புலரும்போதேனும்‌ 
அம்மலையிடுக்குத்‌ தாழ்வரை துலங்க வேண்டும்‌ என்று 
எண்ணிக்கொண்டான்‌. புரவி இரு மலைகளின்‌ 
இடைவெளியினூடாக விளிம்பை சென்றடைந்தபோது 
எதிரே கீழிருந்து குளிர்காற்று வந்து அறைந்தது. கீழே 
கண்‌ துலங்கும்படி வெளிச்சம்‌ பரவியிருந்தது. அதில்‌ 
பசுமை நிறைந்து காற்றில்‌ கொப்பளித்தது. சூழ்ந்திருந்த 
வானம்‌ மெல்லிய வெளிச்சத்துடன்‌ முழுவட்டமெனத்‌ 
தெரிந்தது. தாழ்வரையின்‌ நடுவே மந்தரத்தை அவன்‌ 
கண்டான்‌. அக்காட்சியில்‌ தன்னை மறந்தவனாக 
நெடுநேரம்‌ அமர்ந்திருந்தான்‌. 


மலைகளுக்கு அப்பால்‌ கதிர்முகம்‌ எழுந்தது. அனைத்து 
முடிப்பாறைகளும்‌ ஒரு பக்கம்‌ பொன்னாக மாறின. 
பறவைகள்‌ தெளிந்த வானில்‌ சிறகுலைத்து சுழன்று 
சுழன்று எழுந்தமர்ந்தன. அங்கிருந்து ஓசைகள்‌ எதுவும்‌ 
கேட்கவில்லை. உயிர்களின்‌ ஓசைகள்‌ நெடுந்தொலைவு 
கேட்பதில்லை. படைக்கலன்களும்‌ கருவிகளும்‌ எழுப்பும்‌ 
ஓசைகளே காற்றைக்‌ கடந்தும்‌ சென்று சேர்கின்றன. 
அவை உயிர்க்குலங்களுக்கு அப்பால்‌ என எழும்‌ விழைவு 
கொண்டவை. உயிர்க்குலங்களின்‌ ஓசைகளைக்‌ 
கொண்டு உருவாக்கப்பட்டவையும்கூட. அவன்‌ 
புரவியைத்‌ தட்டி அதை புழுதி படிந்த பாதையினூடாக 
கீழே இறக்கிக்கொண்டு சென்றான்‌. வளைந்து வளைந்து 
இறங்கியபோது தன்னை ஒரு பருந்தென உணர்ந்தான்‌. 


பச்சைப்புல்‌ இடைவரை செழித்துப்‌ பரந்து கிடந்த 
நிலத்தை அடைந்ததும்‌ அவன்‌ புரவி காலை ஊன்றி 
நின்றுவிட்டது. “செல்க! செல்க!” என்று அவன்‌ அதை 
தட்டினான்‌. அது தலையை அசைத்து ஓசை எழுப்பியது. 
அவன்‌ அச்சிற்றூருக்கு இருக்கும்‌ தொலைவை பார்த்த 
பின்னர்‌ கடிவாளத்தையும்‌ சேணத்தையும்‌ கழற்றி 
அங்கிருந்த சிறிய மரத்தின்‌ மீது தொங்கவிட்டான்‌. அதன்‌ 
பின்பக்கம்‌ தட்டி “செல்க!” என்றபின்‌ நடந்து மந்தரத்தை 
சென்றடைந்தான்‌. நீர்‌ நிரம்பி ஓடிக்கொண்டிருந்த 
ஓடைக்கு அருகே வந்து குனிந்து கைகால்களை 
கழுவிக்கொண்டு மறுபக்கம்‌ கால்‌ வைத்து 
மரப்பாதையிலேறி ஊருக்குள்‌ நுழைந்தான்‌. 


எதிரே கையில்‌ கூடையுடன்‌ வந்த முதுமகள்‌ அவனிடம்‌ 
இயல்பாக “வடநிலத்து முனிவரை பார்க்க 
வந்திருக்கிறீர்களா?” என்றாள்‌. பிறிதெவரும்‌ அங்கு 
வருவதில்லை என்று அவ்வினாவிலிருந்து உணர்ந்து 


அவன்‌ புன்னகையுடன்‌ “ஆம்‌, அன்னையே. 
வணங்குகிறேன்‌” என்றான்‌. அவளுக்கு முகமன்‌ 
உரைக்கத்‌ தெரியவில்லை. வெறுமனே தலையசைத்தாள்‌. 
அவள்‌ “அங்கு மரத்தடியில்‌ அமர்ந்திருக்கிறார்‌. செல்க!” 
என்றாள்‌. அவன்‌ இளைய யாதவரின்‌ குடில்வாயிலை 
வந்தடைந்தான்‌. உள்ளே எவரும்‌ இருப்பதுபோல்‌ 
தெரியவில்லை. உள்ளே பொருளென எதுவுமே இல்லை 
என்று தோன்றியது. திரும்பிப்‌ பார்த்தபோது 
குறுங்காட்டின்‌ விளிம்பில்‌ மரத்தடியின்‌ வேரில்‌ இளைய 
யாதவர்‌ அமர்ந்து குழலூதிக்கொண்டிருப்பதை 
கண்டான்‌. அருகணைந்து சற்று அப்பால்‌ நின்றான்‌. 


மரக்கூட்டங்களின்மேல்‌ புலரியொளி எழுந்திருந்தது. 
பறவைகள்‌ பறந்திறங்கி புற்பரப்பில்‌ அமர்ந்து எழுந்தன. 
அவன்‌ வருவதை எவரும்‌ உணரவில்லை. அவரைச்‌ 
சூழ்ந்து குழந்தைகள்‌ அமர்ந்திருந்தன. பெரும்பாலும்‌ 
பெண்‌ குழந்தைகள்‌. இளைய யாதவர்‌ விழிமூடியிருந்தார்‌. 
சற்றே பெரிய குழந்தைகளின்‌ நீண்ட விழிகள்‌ இசையில்‌ 
மயங்கி சிவந்து வெறிப்பு கொண்டிருந்தன. துயிலென 
இமை தழைந்திருக்க முகம்‌ தழைந்து கனவில்‌ 
குழைந்திருக்க அமர்ந்தும்‌ படுத்தும்‌ இளம்குழவிகள்‌ 
இசையில்‌ அமைந்திருந்தன. ஒவ்வொரு முகமாக 
நோக்கியபடி அவன்‌ நின்றான்‌. மானுடர்‌ பிறிது 
எவரேனும்‌ இசையில்‌ அத்தனை தோய இயலுமா? 
பெண்களைப்போல ஆண்கள்‌ இசைக்கு முழுதளிக்க 
இயலுமா? பெண்களும்‌ குழவிப்பருவத்திலன்றி இசையே 
என்றாக முடியுமா? 


குழலிசையே பெண்களுக்குரியது. சுழன்று சுழன்று 
இனிமை மேலும்‌ இனிமை என்று செல்வது. குழைந்து 
மன்றாடி உருகி திளைத்து எழுந்து ஒளிர்ந்து பொலிந்து 
மீண்டும்‌ எழுவது. பெண்டிர்‌ மட்டுமே அதை முழுதுணர 
முடியும்‌. அதன்‌ அத்தனை அசைவுகளிலும்‌ பெண்மை 
இருந்தது. சிற்றோடைகளில்‌, தளிர்க்கொடிகளில்‌, 
புகைச்சுருள்களில்‌, பட்டின்‌ நெளிவுகளில்‌, 
மெல்லிறகுகளில்‌ எழும்‌ பெண்மை. பாலைநிலத்து 
அலைகளில்‌, நீர்‌ நுரையில்‌ , திசைவளைவில்‌ தோன்றும்‌ 
மென்மை. அவன்‌ பெருமூச்சுடன்‌ மீண்டபோது விழிநீர்‌ 
வழிந்து மார்பை நனைத்திருந்தது. இரு கைகளையும்‌ 
மார்பில்‌ சேர்த்து வைத்து தலைகுனிந்து நின்றிருந்தான்‌. 


குழலை உதட்டிலிருந்து எடுத்தபின்‌ விழிதிறந்த இளைய 
யாதவர்‌ அவனை நோக்கி “வருக!” என்றார்‌. அவன்‌ 
அச்சொல்லை நெடுந்தொலைவில்‌ என கேட்டான்‌. 
“எப்போது வந்தாய்‌?” என்றார்‌ இளைய யாதவர்‌. அவன்‌ 


முழந்தாளிட்டு மண்ணில்‌ அமர்ந்து தலைவணங்கினான்‌. 
“என்ன நிகழ்வு?” என்று அவர்‌ கேட்டார்‌. “எத்தனை 
காலமாகிறது இக்குழலோசை என்‌ செவியில்‌ கேட்டு!” 
என்றான்‌. “இங்கு ஒவ்வொரு நாளும்‌ இசைக்கிறேன்‌. 
நாளில்‌ பெரும்பகுதி குழலிசையும்‌ விளையாட்டும்தான்‌” 
என்றார்‌. “ஆம்‌, குடிலுக்குள்‌ பார்த்தேன்‌. நூலென 
எதுவுமில்லை” என்று அவன்‌ சொன்னான்‌. 


பெண்‌ குழந்தைகள்‌ இசை நின்றுவிட்டதை 
அறியாதவைபோல்‌ அங்கு பரவியிருந்தன. அவன்‌ 
நோக்குவதைப்‌ பார்த்து இளைய யாதவர்‌ புன்னகைத்து 
“தேனீக்கள்போல இசை கேட்க வேண்டும்‌ என்பார்கள்‌. 
தேனில்‌ பிறந்து உடல்கொள்கின்றன. தேனையே 
சிறகாகக்கொண்டவை அவை எனப்படுகின்றன. 
அவற்றின்‌ அசைவு தேனின்‌ நடனம்‌. அவற்றின்‌ இசை 
தேனின்‌ ஓசை” என்றார்‌. சாத்யகி “இவ்விசை 
பெண்டிருக்குரியது என்று எனக்குத்‌ தோன்றியது” 
என்றான்‌. “ஆம்‌, அவர்களை அணுகியறியும்‌ 
ஆண்களால்‌ இசைக்கப்படவேண்டியது” என்று இளைய 
யாதவர்‌ கூறினார்‌. சாத்யகி புன்னகைத்தான்‌. 


அவர்‌ அவன்‌ தோளில்‌ கைவைத்து எழுந்துகொண்டு 
குழலை இடைக்கச்சையில்‌ செருகியபடி நடந்தார்‌. அவன்‌ 
பெருமூச்சுகளை விட்டுக்கொண்டு உடன்‌ நடந்தான்‌. 
“கூறுக!” என்றார்‌ இளைய யாதவர்‌. “அரசே, தாங்கள்‌ நகர்‌ 
திரும்ப வேண்டும்‌” என்று அவன்‌ சொன்னான்‌. “அதைக்‌ 
கூறவா இத்தனை தொலைவு வந்தாய்‌?” என்றார்‌. “ஆம்‌, 
அதை கூறுவதற்காக மட்டுமே தேடி வந்தேன்‌” என்று 
சாத்யகி சொன்னான்‌. “தாங்கள்‌ அறியாதது எதுவும்‌ 
இன்றில்லை. எனினும்‌ அறிய வேண்டியவற்றை 
அறிவிப்பது என்‌ கடமை என்பதனால்‌ வந்தேன்‌.” அவர்‌ 
ஒன்றும்‌ சொல்லவில்லை. “என்‌ சொற்கள்‌ 
சொல்லப்பட்டன என்றாகவேண்டும்‌, 
சொல்லியிருக்கலாம்‌ என்று தோன்றலாகாது. 
ஆகவேதான்‌” என்றான்‌. 


“சொல்‌” என்றார்‌. “துவாரகை இன்று எந்நிலையில்‌ 
இருக்கிறது என்று அறியவேண்டும்‌. ஒருவேளை நீங்கள்‌ 
அறிந்திருக்க வாய்ப்பில்லை என்றும்‌ தோன்றுகிறது. 
ஏனெனில்‌ மைந்தரைப்பற்றி தீயவை எதையும்‌ தந்தையர்‌ 
அறிவதே இல்லை. அவர்களின்‌ அகத்திலிருந்து ஒன்று 
எழுந்து அவற்றை விலக்குகிறது. ஆகவே அவர்களின்‌ 
விழி காண மறுக்கிறது” என்றான்‌. இளைய யாதவர்‌ 
ஒன்றும்‌ சொல்லாமல்‌ தலைகுனிந்து நடந்தார்‌. 
“அஸ்தினபுரியிலிருந்து அரசரிளையோர்‌ நால்வரும்‌ 


கிளம்பிச்சென்றுவிட்டனர்‌ என்று தாங்கள்‌ 
அறிந்திருப்பீர்கள்‌. சில நாட்களுக்கு முன்‌ அரசர்‌ 
யுதிஷ்டிரனும்‌ அரசியுடன்‌ கானேகினார்‌. 
அஸ்தினபுரியின்‌ அரசு இன்று அவர்‌ குடியின்‌ இளையவர்‌ 
யுயுத்ஸுவிடம்‌ அளிக்கப்பட்டுள்ளது. யுயுத்ஸு மணந்த 
சூதப்பெண்‌ சம்வகையால்‌ அப்பேரரசு இன்று 
நடத்தப்படுகிறது” என்றான்‌. 


இளைய யாதவர்‌ கேட்டுக்கொண்டு நடந்தார்‌. 
“துவாரகையிலிருந்து பரீக்ஷித்தை 
இந்திரப்பிரஸ்தத்துக்கு கொண்டுசென்றுவிட்டார்கள்‌. 
அவனுக்கு பதினெட்டு ஆண்டு அகவை நிறையும்போது 
மணிமுடியை அவனிடம்‌ அளித்துவிட்டு அரசு 
ஒழியவேண்டும்‌ என்பது யுயுத்ஸுவுக்கு அரசர்‌ இட்ட 
ஆணை. அதுவரை யுயுத்ஸுவின்‌ சொல்லே 
அஸ்தினபுரியை ஆளும்‌. அச்சொல்லுக்கு மெய்ச்சொல்‌ 
சாந்தி நூல்களும்‌ அனுசாசன நூல்களும்‌ 
நிலைகொள்கின்றன.” இளைய யாதவர்‌ ஒன்றும்‌ 
சொல்லவில்லை என்று கண்டு அவன்‌ தொடர்ந்தான்‌. 
“அஸ்தினபுரி சம்வகையால்‌ முறையாகவே 
ஆளப்படுகிறது. அரசி என்றும்‌ அன்னை என்றும்‌ 
கொல்வேல்‌ கொற்றவை என்றும்‌ அவரை மக்கள்‌ 
வணங்குகிறார்கள்‌. சத்யவதியின்‌ வடிவம்‌ அவர்‌ 
என்கிறார்கள்‌. யுயுத்ஸு நெறி நோக்க அந்நெறிகளை 
செயலாக்குகிறார்‌. சொல்லும்‌ பொருளுமென அவர்கள்‌ 
இணைந்துள்ளார்கள்‌ என்று சூதர்கள்‌ பாடுகிறார்கள்‌.” 


“ஆனால்‌ ஏழு முறை நான்‌ சென்று பார்த்தபோது 
அஸ்தினபுரியின்‌ அவையிலும்‌ அரசரிடமும்‌ நான்‌ ஒன்று 
உணர்ந்தேன்‌. அது சம்வகையில்‌ இருந்து உருவான 
கொள்கை என தெளிந்தேன்‌” என சாத்யகி தொடர்ந்தான்‌. 
“அவர்களுக்கு இன்று துவாரகையுடனோ பிற 
துணைநாடுகளுடனோ நேரடித்‌ தொடர்புகள்‌ 
ஏதுமில்லை. அங்கநாடும்‌ இடும்பநாடும்‌ மட்டுமே தன்‌ 
குருதித்‌ தொடர்பு நாடென்று அரசி எண்ணுகிறார்‌. 
கர்ணனின்‌ மைந்தன்‌ முடி சூடி அதை ஆள்கிறான்‌. 
பார்பாரிகனின்‌ இளையோன்‌ இடும்பநாட்டை 
ஆள்கிறான்‌. பிற நாடுகள்‌ எதன்‌ உட்சிக்கல்களிலும்‌ 
அஸ்தினபுரி தலையிடுவதில்லை. நான்‌ அனுப்பிய தாது 
எதற்குமே முறையான மறுமொழி வரவில்லை. 
துவாரகையிலிருந்து செல்லும்‌ செய்திகள்‌ எதையுமே 
ஓரிரு சொற்களுக்கு மேல்‌ அரசி செவிகொள்வதில்லை 
என்று தூதர்‌ உரைத்தனர்‌.” 


துவாரகையின்‌ நிலையை அரசி கருத்தில்‌ 


கொள்ளவேண்டுமென்று சொல்வதற்காக 
முதல்முறையாக நான்‌ அங்கு சென்றேன்‌. என்னை 
ரிஷபவனத்தின்‌ அரசன்‌ என்ற நிலையில்‌ அரசி 
அவையில்‌ வரவேற்றார்‌. என்‌ தூதை சொல்லும்படி 
ஆணையிட்டார்‌. நான்‌ “அரசி, துவாரகைப்‌ பெருநகர்‌ 
குடிப்பூசல்களாலும்‌ முடிப்பூசல்களாலும்‌ 
அழிந்துகொண்டிருக்கிறது. அஸ்தினபுரியை ஆக்கியவர்‌ 
துவாரகையின்‌ அரசராகிய இளைய யாதவர்‌. அவரே 
அஸ்தினபுரிக்கும்‌ காவலர்‌ என அறிவீர்கள்‌. இளைய 
யாதவரின்‌ நகரை தாங்கள்‌ அழியவிடலாகாது. 
படையுடன்‌ வந்து அங்கு நெறி நிலைநாட்டவேண்டும்‌” 
என்றேன்‌. அவையினர்‌ அரசியின்‌ சொற்களுக்காகக்‌ 
காத்து அமர்ந்திருந்தனர்‌. 
சற்றுநேரம்‌ எண்ணம்சூழ்ந்த பின்‌ அரசி என்னிடம்‌ “எதை 
நிலைநாட்டவேண்டும்‌?” என்று கேட்டார்‌. “குலத்தார்‌ 
நடுவே ஒருமையை. அரியணையில்‌ அரசை. 
குடிகளிடையே நம்பிக்கையை” என்றேன்‌. “அங்கு 
அரசரால்‌ முடிசூட்டப்பட்டவர்‌ யார்‌?” என்று சம்வகை 
கேட்டார்‌. “அரசர்‌ இருக்கையிலேயே ருக்மிணியின்‌ 
மைந்தர்‌ சாருதேஷ்ணன்‌ பட்டத்து இளவரசராக 
அவையமர்ந்தது உண்டு” என்றேன்‌. “அப்போது 
பிரத்யும்னன்‌ சம்பராசுரரின்‌ அரண்மனையில்‌ இருந்தார்‌.” 
சம்வகை “ஆம்‌, ஆனால்‌ யாதவக்‌ குடியவைகளில்‌ 
பட்டத்து இளவரசர்‌ என அமர்ந்திருந்தவர்‌ 
சத்யபாமையின்‌ மைந்தரான பானு” என்றார்‌. “ஆம்‌, 
னால்‌...” என்றபின்‌ நிறுத்திக்கொண்டேன்‌. “ஆனால்‌ 
ன்னாளில்‌ படைகொண்டு சென்று வென்றவர்கள்‌ 
ருக்மிணியின்‌ மைந்தர்‌ பிரத்யும்னனும்‌ ஜாம்பவதியின்‌ 
மைந்தர்‌ சாம்பனும்‌. அவர்கள்‌ படைநிலங்களில்‌ பட்டத்து 
இளவரசர்களாக அமர்ந்ததுண்டு” என்றார்‌. 


அவர்‌ சொல்லவருவது என்ன என்று எனக்கு புரிந்தது. 
“ஆம்‌, அதனால்தான்‌ இத்தனை குழப்பங்களும்‌. 
அதன்பொருட்டே தங்கள்‌ உதவியை நாடி வந்தேன்‌” 
என்றேன்‌. “குடிப்பூசல்‌ எவரிடம்‌?” என்று சம்வகை 
கேட்டார்‌. அவர்‌ அனைத்தும்‌ அறிந்திருந்திருக்கிறார்‌ 
என்று தெரிந்தது. ஆனால்‌ நான்‌ சொல்லவேண்டும்‌ என 
எதிர்பார்க்கிறார்‌. நான்‌ குறைத்துச்‌ சொல்ல முடியாது, 
பெருக்கவும்‌. ஆகவே நிகழ்வதை சொன்னேன்‌. “அரசி, 
அங்கே மூன்று குலக்குழுக்கள்‌ என மக்கள்‌ 
பிரிந்திருக்கின்றனர்‌. ஏனென்றால்‌ அரசகுடியினர்‌ 
அவ்வண்ணம்‌ பிரிந்திருக்கிறார்கள்‌. துவாரகையின்‌ 
மக்களில்‌ பெரும்பகுதியினர்‌ யாதவர்களே. அவர்கள்‌ 
சத்யபாமையின்‌ மைந்தர்‌ பானுவை அரசனாக 


எண்ணுகிறார்கள்‌.” 


“இன்னொரு சாரார்‌ ஷத்ரியர்கள்‌. வெவ்வேறு 
காலங்களில்‌ துவாரகைக்கு வந்தவர்கள்‌. பெரும்பாலும்‌ 
அரசர்‌ மணம்கொண்ட நாடுகளிலிருந்து வந்தவர்கள்‌. 
அரசுப்பொறுப்புகளையும்‌ படைப்பொறுப்புகளையும்‌ 
நடத்தியவர்கள்‌. அவர்கள்‌ ர௬ுக்மிணிதேவியின்‌ மைந்தர்‌ 
பிரத்யும்னனையே தங்கள்‌ அரசர்‌ என எண்ணுகிறார்கள்‌. 
ஷத்ரியர்களில்‌ பெரும்பாலானவர்கள்‌ 
ருக்மிணிதேவியின்‌ விதர்ப்பநாட்டவர்‌. அரசி 
நக்னஜித்தியின்‌ கோசலநாட்டினரும்‌, மித்ரவிந்தையின்‌ 
அவந்தியினரும்‌, பத்ரையின்‌ கேகயத்தினரும்‌ 
பிரத்யும்னனை ஆதரிக்கிறார்கள்‌. ஷத்ரியர்களின்‌ 
எண்ணிக்கை வலுவானதாகவே உள்ளது” என்றேன்‌. 


“எஞ்சியோர்‌ நிஷாதர்‌, அசுரர்‌” என்றார்‌ சம்வகை. “ஆம்‌, 
அரசி. ஆனால்‌ அவர்களின்‌ எண்ணிக்கையும்‌ சிறிதல்ல” 
என்றேன்‌. “நிஷாதகுடியினரான ஜாம்பவதியின்‌ மைந்தர்‌ 
சாம்பர்‌ பெருவீரர்‌. அவருடன்‌ காளிந்தியின்‌ மைந்தர்கள்‌ 
சுருதனும்‌ பிறரும்‌ நின்றிருக்கிறார்கள்‌. மத்ரநாட்டு அரசி 
லக்ஷ்மணை ஷத்ரியர்களுடன்‌ நின்றிருக்க 
விரும்பினார்கள்‌. ஆனால்‌ அவைகளில்‌ அவர்‌ 
மைந்தர்கள்‌ நிஷாதர்களாகவே நடத்தப்பட்டனர்‌. ஆகவே 
சென்ற சில மாதங்களாக அவர்கள்‌ சாம்பனின்‌ 
ஆதரவாளர்களாக மாறிவிட்டிருக்கிறார்கள்‌. 
துவாரகையில்‌ நிஷாதர்‌, அரக்கர்‌, அசுரர்களின்‌ 
எண்ணிக்கை மிகக்‌ குறைவாகவே முன்பு இருந்தது. 

னால்‌ இப்போது வெவ்வேறு நிலங்களில்‌ இருந்து வந்து 
குடியேறி நிறைந்திருக்கிறார்கள்‌. யாதவர்களிலும்‌ 
ஷத்ரியர்களிலும்‌ பலர்‌ குருக்ஷேத்ரப்‌ போரில்‌ 
கொல்லப்பட்டுவிட்டனர்‌. ஆகவே ஏனையோர்‌ 
பெருகித்தெரிகிறார்கள்‌.” 


நான்‌ மேலே சொல்வதற்காக அரசி காத்திருந்தார்‌. 
“யாதவர்களிடையே குடிப்பூசல்‌ உள்ளது. 
விருஷ்ணிகளும்‌ போஜர்களும்‌ அந்தகர்களும்‌ முரண்‌ 
கொண்டு நின்றிருக்கின்றனர்‌. விருஷ்ணிகள்‌ 
தங்களுடையதே துவாரகை என எண்ணுகிறார்கள்‌. 
அந்த எண்ணம்‌ பிற யாதவர்களை ஒவ்வாமைகொள்ளச்‌ 
செய்கிறது. சததன்வாவின்‌ கொலைக்கு பழிவாங்கும்‌ 
வெறி இன்னும்‌ அந்தகர்களிடையே உள்ளது. 
குருக்ஷேத்ரப்‌ போரிலிருந்து திரும்பி வந்த கிருதவர்மன்‌ 
அந்தகர்களின்‌ தலைவனாக ஆகிக்கொண்டிருக்கிறார்‌. 
அவர்‌ இன்னும்‌ துவாரகையை வந்தடையவில்லை. அவர்‌ 
எங்கிருக்கிறார்‌ என்றும்‌ எவருக்கும்‌ தெரியவில்லை. 


“இதோ இந்த அடுப்பில்‌ பன்னிரண்டு அடுகலங்கள்‌ 
உள்ளன. பன்னிரண்டிலும்‌ பன்னிரண்டு பதங்களில்‌ 
அப்பங்கள்‌ வெந்துகொண்டிருக்கின்றன. 
மூக்கைக்கொண்டு எந்த அடுகலம்‌ வெந்துவிட்டது என்று 
அறியவேண்டும்‌. உடனே இந்தத்‌ தட்டை விலக்கி அனல்‌ 
வாயை மூடிவிட்டு மூடியைத்‌ திறந்துவிடவேண்டும்‌. சற்று 
தாமதித்தாலும்‌ அப்பம்‌ கருகிவிடும்‌” என்றான்‌. “கூடவே 
அடுகலங்களின்‌ மேலே பார்த்துக்கொண்டும்‌ 
இருக்கவேண்டும்‌. சில அடுகலங்கள்‌ அதிக வெப்பம்‌ 
கொண்டு சிவந்துபழுத்துவிடும்‌. ” அர்ஜுனன்‌ “நீங்கள்‌ 
சாப்பிட்டுப்பார்ப்பீர்களா?” என்றான்‌. “சமைக்கும்போது 
சாப்பிடக்கூடாது. வயிறு நிறைந்தால்‌ உணவின்‌ 
வாசனை பிடிக்காமலாகும்‌. நாவில்‌ சுவையும்‌ மறக்கும்‌. 
சுவையறிவது மூக்கைக்கொண்டுதான்‌. ஆனால்‌ 
நாக்குதான்‌ மூக்குவழியாக அச்சுவையை அறிகிறது.” 


பக்கத்தில்‌ ஒரு பெரிய பித்தளை உருளியை 
இருகாதுகளிலும்‌ கனத்த சங்கிலிகளை மாட்டி மேலிருந்த 
இரும்புச்சட்டத்தில்‌ கட்டினார்கள்‌. பின்னர்‌ 
அச்சங்கிலியுடன்‌ இணைந்த சக்கரத்தைச்‌ சுற்ற உருளி 
மேலெழுந்தது. ஒருபக்கம்‌ அதை மெல்லப்பிடித்து 
அப்படியே அசைத்து முன்னால்‌ வந்து நின்ற வண்டியில்‌ 
அமரச்செய்து அதன்‌ காதுகளை வண்டியின்‌ 
கொக்கிகளுடன்‌ இணைத்தபின்‌ பெரிய செம்பு மூடியால்‌ 
அதை மூடி தள்ளிக்கொண்டு சென்றனர்‌. “எந்தப்‌ 
போர்க்கலையைவிடவும்‌ நுட்பமானது இது. சற்று 
பிசகினாலும்‌ உருளி கவிழ்ந்துவிடும்‌. அங்கிருக்கும்‌ 
அனைவரும்‌ வெந்து கூழாகிவிடுவார்கள்‌” பீமன்‌ 
சொன்னான்‌. 


“நீங்கள்‌ போர்க்கலையை வெறுக்கத்‌ 
தொடங்கிவிட்டீர்கள்‌ அண்ணா” என்றான்‌ அர்ஜுனன்‌. 
“ஆம்‌, மனிதர்களைக்‌ கொல்வதைப்போல இழிசெயல்‌ 
ஒன்றுமில்லை. இங்கே நின்று அன்னம்‌ எழுவதைக்‌ 
கண்ட ஒருவன்‌ உடல்‌ என்பது எத்தனை மகத்தானது 
என்பதை உணர்வான்‌. ஒரு தலையை கதையால்‌ 
உடைக்க சிலநொடிகள்‌ போதும்‌. அந்தத்‌ தலையை அதன்‌ 
தாய்‌ பெற்று உணவூட்டி வளர்த்து எடுக்க எத்தனை 
நாட்களாகியிருக்கும்‌. எத்தனை அடுமனையாளர்களின்‌ 
உழைப்பால்‌ அந்த உடல்‌ வளர்ந்து வந்திருக்கும்‌!” பீமன்‌ 
அடுத்த அடுகலத்துக்குள்‌ இருந்து அப்பங்களை எடுக்கத்‌ 
தொடங்கினான்‌. “மூடர்கள்‌. வெற்று ஆணவம்‌ கொண்ட 
வீணர்கள்‌. படைக்கலம்‌ ஏந்தி நிற்கும்‌ மனிதனைப்போல 
கீழ்மகன்‌ எவனும்‌ இல்லை.” 


ஆனால்‌ அவரைப்பற்றி பேசிக்கொண்டே இருக்கிறார்கள்‌. 
போஜர்கள்‌ விருஷ்ணிகள்‌ மீதான ஐயத்தால்‌ 
அந்தகர்களுடன்‌ சேர்ந்துகொண்டிருக்கிறார்கள்‌.” 


“இன்று தேவை துவாரகையின்‌ குடிகளிடையே 
ஒத்திசைவை உருவாக்கி அரியணையை உறுதி செய்தல்‌. 
இளைய யாதவர்‌ அமர்ந்த அரியணையில்‌ உரிய அரசரை 
அமர்த்தி, அவருடைய கோலுக்கு அஸ்தினபுரியின்‌ வாள்‌ 
துணையாகும்‌ என அறிவித்தல்‌. அதை 
செய்தாகவேண்டும்‌ அஸ்தினபுரியின்‌ அரசர்‌” என்று 
உரைத்தேன்‌. சம்வகை “நன்று, அவ்வண்ணம்‌ ஒருவரை 
நான்‌ அரியணையில்‌ அமர்த்துகிறேன்‌. அதன்‌ பின்‌ நான்‌ 
என்ன செய்யவேண்டும்‌? அவரை பிறர்‌ ஏற்கவில்லை 
எனில்‌ என்ன வழி?” என்றார்‌. “அஸ்தினபுரியின்‌ 
பெரும்படை அவ்வரசருக்கு துணை இருக்கிறதென்று 
குடிகள்‌ அறிந்தால்‌ போதும்‌” என்றேன்‌. 


அரசி சற்றே புன்னகைத்து “அப்பெரும்படை இங்கிருந்து 
கிளம்பிச்சென்று பெரும்பாலை நிலங்களுக்கு அப்பால்‌ 
துவாரகையில்‌ நெடுங்காலம்‌ தங்க இயலாது. பூசலொன்று 
வருமெனில்‌ இங்கிருந்து கிளம்பி அங்கு வரை செல்வதும்‌ 
எளிதல்ல. யாதவரே, துவாரகை பாரதவர்ஷத்திலிருந்து 
விரிந்த வெறுநிலங்களால்‌ பிரிக்கப்பட்டிருக்கிறது. 
ஆகவே பாரதவர்ஷத்தின்‌ எந்த நாடும்‌ அதை ஆள 
இயலாது. முன்பு அந்நிலத்தை இளைய யாதவர்‌ தெரிவு 
செய்ததே பாரதவர்ஷத்தின்‌ கைகள்‌ அங்கு 
செல்லக்கூடாதென்பதற்காகத்தான்‌. இன்று அதுவே 
எதிர்விளைவை உருவாக்கியுள்ளது. அஸ்தினபுரியல்ல, 
எந்த நாடும்‌ துவாரகையை முழுதும்‌ கட்டுப்படுத்த 
இயலாது” என்றார்‌. 


“துவாரகை தன்‌ நெறிகளை தானே கண்டடைய 
வேண்டும்‌. தன்‌ அரசரை அதுவே தெரிவு 
செய்யவேண்டும்‌. அஸ்தினபுரி உண்மையில்‌ அங்கே 
செய்வதற்கொன்றுமில்லை” என்றார்‌ சம்வகை. “அரசி, 
அவ்வண்ணம்‌ தாங்கள்‌ எங்களை கைவிடலாகாது” 
என்றேன்‌. “இது கைவிடுவதல்ல. இயலாத ஒன்றை 
பொறுப்பேற்றுகொள்ளலாகாது என்பது அரசுசூழ்தலின்‌ 
நெறிகளில்‌ ஒன்று. தொடங்காதிருக்கையில்‌ அச்சமேனும்‌ 
எஞ்சும்‌, தொடங்கி தோல்வியடைந்தால்‌ அது வீழ்ச்சியின்‌ 
தொடக்கம்‌ என்று ஆகக்கூடும்‌” என்றார்‌ சம்வகை. 
“நேரடியாகவே சொல்கிறேனே, அங்கே இரு மாவீரர்கள்‌ 
உள்ளனர்‌. அனிருத்தனும்‌ சாம்பனும்தான்‌ 
பாரதவர்ஷத்தில்‌ இன்றிருக்கும்‌ போர்வீரர்களில்‌ 
முதன்மையானவர்கள்‌. அஸ்தினபுரியில்‌ இன்று ஐந்து 


அரசர்களும்‌ இல்லை. அவர்களின்‌ மைந்தர்களும்‌ 
களம்பட்டுவிட்டனர்‌. அனிருத்தனுக்கும்‌ சாம்பனுக்கும்‌ 
எதிராக நாங்கள்‌ எவரை படைமுகம்‌ கொள்ளச்‌ 
செய்யமுடியும்‌?” 


நான்‌ திகைத்துவிட்டேன்‌. அரசி தன்‌ நுண்மாண்‌ 
நுழைபுலத்‌ தேர்ச்சிக்கு அடியில்‌ எளிய பொதுக்குடிப்‌ 
பெண்ணே என்பதை அந்த நேரடிச்சொல்‌ காட்டியது. 
ஆனால்‌ அவர்‌ மேலும்‌ பேசியபோது கடந்து காணும்‌ 
கண்கொண்ட பேரரசி அவர்‌ என்று தெரிந்தது. “யாதவரே, 
இன்று அஸ்தினபுரி பாரதவர்ஷத்தின்‌ மாபெரும்‌ பேரரசு. 
அரசுகளும்‌ அமைப்புகளும்‌ வளர்வதில்‌ எப்போதும்‌ ஒரு 
முறைமை தெரிகிறது. அவை வளர வளர அவற்றில்‌ 
உள்ள ஒவ்வொன்றும்‌ வளர்கின்றன. அவற்றைச்‌ 
சூழ்ந்திருக்கும்‌ ஒவ்வொன்றும்‌ அதேயளவு வளர்கின்றன. 
பிழைகள்‌ வளர்கின்றன, முரண்பாடுகள்‌ வளர்கின்றன, 
அன்றாடச்‌ சிக்கல்கள்‌ ஒவ்வொன்றும்‌ பேருருக் 
கொள்கின்றன. ஒரு சிறுநாட்டில்‌ ஒரேநாளில்‌ முடியும்‌ ஒரு 
சின்னஞ்சிறு இடர்‌ பேரரசில்‌ பல மாதங்கள்‌, பல 
ஆண்டுகள்‌ நீளக்கூடும்‌. ஏனென்றால்‌ 
ஒவ்வொன்றுடனும்‌ அப்பேரரசின்‌ பேரமைப்பில்‌ உள்ள 
ஒவ்வொன்றும்‌ வந்து சேர்ந்துகொள்கிறது. சினங்கள்‌, 
ஐயங்கள்‌, கசப்புகள்‌, குழப்பங்கள்‌, பிழைகள்‌ எல்லாம்‌ 
வந்தமைந்து ஒவ்வொரு புள்ளியும்‌ பேருருக்கொண்டு 
பேரெடைகொண்டு வீங்கிப்‌ பெருத்து எழுகிறது.” 


“ஆனால்‌ விந்தை என இன்னொன்றும்‌ உண்டு. 
அப்பேரரசின்‌ ஆட்சியமைப்பு அவ்வண்ணம்‌ பெரிதாக 
வளர்ந்துசெல்வதில்லை. அது நுரைபெருப்பதுபோல 
நோக்க நோக்கப்‌ பெருகி வியனுருக்‌ கொள்ளும்‌. அதன்‌ 
உட்கூறுகள்‌ வளர்ந்து விரிந்து செல்லும்‌. 
அவற்றுக்கிடையே எண்ணி எண்ணித்‌ தொடமுடியாத 
தொடர்பாடல்முறைமைகள்‌ அமையும்‌. மானுட 
உருவாக்கமா தெய்வப்படைப்பா என்று உணரமுடியாத 
அளவுக்கு நுண்ணியதும்‌ சிக்கலானதும்‌ 
பேருருக்கொண்டதுமான ஓர்‌ ஆட்சியமைப்பு சில 
ஆண்டுகளில்‌ தன்னைத்தானே கட்டிக்கொண்டு 
வளர்ந்து தலைக்குமேல்‌ என எழுந்து நிற்கும்‌.” 

“ஆனால்‌ அவ்வளர்ச்சிக்கு ஓர்‌ எல்லை உண்டு. அங்கே 
அது உறைந்து நிற்கத்‌ தொடங்கும்‌. புற்றென வளர்ந்து 
பாறையென ஆகிவிட்டதுபோல. அதன்பின்‌ அதனால்‌ 
எழமுடியாது. ஆனால்‌ பேரரசோ முந்தைய விரைவிலேயே 
பெருகிக்கொண்டிருக்கும்‌. ஒரு கட்டத்தில்‌ ஆட்சியமைப்பு 
அதன்முன்‌ திகைத்து நிற்கும்‌. அது நிலைக்கத்‌ 


தொடங்கியதுமே செயலிழக்கவும்‌ தொடங்கும்‌. 
ஏனென்றால்‌ செயலாற்றும்பொருட்டு உருவானவை 
அதன்‌ அமைப்புகளும்‌ நெறிகளும்‌. வளர்ந்துகொண்டே 
இருக்கும்‌ ஒன்றின்‌ முறைமைகள்‌ அதிலுள்ளவை. 
நிலைகொண்டதுமே அதன்‌ கூறுகள்‌ ஒன்றுடன்‌ ஒன்று 
முட்டி உரசிப்‌ பின்னி சிடுக்காகும்‌. அதன்‌ ஆற்றல்‌ 
அழியலாகும்‌. அது வளர்ந்ததைவிட மேலும்‌ விரைவாக 
அது அழியத்தொடங்கும்‌. நெரிபடும்‌ ஒலிகள்‌ கேட்கும்‌. 
ஒரு கணத்தில்‌ யானையைக்‌ கட்டிய சங்கிலிபோல 
ஆட்சியமைப்பு உடைந்து தெறிக்கும்‌. அப்பேரரசு சரியும்‌” 
என்று அரசி சொன்னார்‌. 


“யாதவரே, அடித்தளம்‌ மீது அமைக்கப்பட்ட எந்தக்‌ 
கட்டடமும்‌ ஒருநாள்‌ விரிசலிட்டு மண்மேல்‌ விழும்‌ 
என்பார்கள்‌ சிற்பிகள்‌. ஒவ்வொரு கட்டடத்தையும்‌ மண்‌ 
இழுத்துக்கொண்டிருக்கிறது. எடையென ஒவ்வொரு 
பொருளிலும்‌ அவ்விழைவே திகழ்கிறது. ஒரு கட்டடம்‌ 
கட்டப்பட்டு மிகச்‌ சில நாட்களுக்குள்ளாகவே அதில்‌ 
முதல்‌ விரிசல்‌ தோன்றிவிடுகிறது. எத்தனை 
அடைத்தாலும்‌ எவ்வளவு திருத்தினாலும்‌ அந்த விரிசல்‌ 
பெரிதாகிக்கொண்டேதான்‌ இருக்கும்‌. ஏனென்றால்‌ அது 
மண்ணின்‌ விசை. மண்ணின்‌ பேருருவுக்கு முன்‌ 
மலைகள்‌ சிறுபூழித்துணுக்குகள்தான்‌. விரிசலை 
மறைக்கலாம்‌. அவ்விரிசலை ஏற்றுக்கொண்டே மேலே 
செல்லலாம்‌. ஆனால்‌ உறுதியாக, மாற்றே இன்றி விரிசல்‌ 
அக்கட்டடத்தின்மேல்‌ படரும்‌, பிளந்து வீழ்த்தும்‌.” 


“பேரரசின்‌ வளர்ச்சியும்‌ எங்கோ நின்றுவிடும்‌. நிலத்தின்‌ 
இயல்பால்‌ அது கட்டுப்படுத்தப்படும்‌. படைகள்‌ செல்லும்‌ 
தொலைவு என்னும்‌ எல்லை எப்படியாயினும்‌ 
அதற்குண்டு. அனால்‌ அப்பேரரசு உருவாக்கும்‌ அச்சமும்‌ 
ஐயமும்‌ அதன்‌ மீதான காழ்ப்பும்‌ பெருகிக்கொண்டே 
செல்பவை. ஒன்று பிறிதை வளர்க்க அவை இருளென 
எழுந்து சூழ்ந்துகொள்பவை. ஆகவே என்றேனும்‌ 
ஒருநாள்‌ எந்தப்‌ பேரரசுக்கும்‌ அதன்‌ எதிரிகள்‌ 
மும்மடங்கென ஆவார்கள்‌. அவர்களால்‌ அப்பேரரசு 
வெல்லப்படும்‌. அதன்‌ மீதிருக்கும்‌ அச்சமும்‌ ஐயமும்‌ 
காழ்ப்பும்‌ பகைவெறியாக மாறி அதை முற்றழிக்கும்‌. 
இம்மண்ணில்‌ அவ்வண்ணம்‌ அழிந்து மறைந்த 
பேரரசுகள்‌ மண்ணில்‌ பூழியென கரைந்தன. சொல்லில்‌ 
கனவென நிலைகொள்கின்றன.” 


“ஆகவே இங்கே நான்‌ ஒவ்வொரு நாளையும்‌ 
அடியொழுக்கு நிறைந்த ஆற்றை என கடக்கிறேன்‌. 
ஒவ்வொரு காலடியையும்‌ சேற்றுநிலத்து யானை என 


வைக்கிறேன்‌. இன்று நான்‌ செய்யும்‌ ஒரு சிறுபிழை 
போதும்‌, பெருகிப்பெருகி இப்பேரரசை அது 
வீழ்த்திவிடும்‌. என்‌ கண்முன்கூட அது நிகழலாம்‌. ஆகவே 
நான்‌ துவாரகையில்‌ தலையிடப்போவதில்லை” என்று 
சொல்லி அரசி கைகூப்பினார்‌. “அரசி, துவாரகையின்‌ 
இடர்‌ என்பது...” என நான்‌ மேலும்‌ தொடங்க அரசி 
“சேற்றுநிலம்‌ என நான்‌ சொன்னதே 
துவாரகையைத்தான்‌, யாதவரே” என்றபின்‌ எனக்கான 
அவைச்சொல்‌ முடிந்துவிட்டதைக்‌ காட்டும்பொருட்டு 
மறுபக்கம்‌ திரும்பிக்கொண்டார்‌. நான்‌ எழுந்து 
தலைவணங்கி வெளிவந்தேன்‌. 


முற்றத்தில்‌ நின்று பேசிக்கொண்டிருப்பதை உணர்ந்த 
சாத்யகி “தாங்கள்‌ அமரலாமே?” என்று இளைய 
யாதவரிடம்‌ சொன்னான்‌. “ஆம்‌” என்று அவர்‌ சென்று 
திண்ணையில்‌ இடப்பட்ட ஈச்சம்பாயில்‌ 
அமர்ந்துகொண்டார்‌. சாத்யகி அவர்‌ அருகே வந்தான்‌. 
அவன்‌ கீழே அமரப்போக அவர்‌ அவன்‌ தோளைப்‌ பற்றி 
இழுத்து தன்‌ அருகே தனக்கிணையாக அமரச்செய்தார்‌. 
அவன்‌ உடல்‌ குறுகினான்‌. “இங்கே மேல்கீழ்‌ என 
ஏதுமில்லை. மானுடரிலும்‌ பொருட்களிலும்‌” என்று 
இளைய யாதவர்‌ சொன்னார்‌. சாத்யகி தலையசைத்தான்‌. 

[[ஙage]சாத்யகி சொன்னான்‌ “அரசவையிலிருந்து 
வெளியே வந்தபோது உளம்சலித்திருந்தேன்‌. 
அவ்வண்ணமே திரும்பி ரிஷபவனத்திற்குச்‌ 
சென்றுவிடவேண்டும்‌ என்றும்‌, என்‌ த கல்‌ 
அறியாக்‌ காடொன்றில்‌ அமர்ந்திருக்கவேண்டும்‌ என்றும்‌, 
காட்டுவிலங்குபோல அங்கேயே இறந்து மண்ணாகி 
மறைந்துவிடவேண்டும்‌ என்றும்‌ விழைந்தேன்‌. ஆனால்‌ 
என்னால்‌ அது இயலாதென்றும்‌ அறிந்திருந்தேன்‌. அரசே, 
என்‌ பற்று உங்கள்மேல்‌ மட்டும்‌ அல்ல. நான்‌ 
இளைஞனாக வந்து இந்த ஐந்து அனல்முத்திரைகளை 
பெற்றுக்கொண்ட நாளில்‌ கண்ட பொன்பொலிந்த 
துவாரகை என்‌ கண்ணிலும்‌ கனவிலும்‌ திகழ்கிறது. என்‌ 
கண்முன்‌ அது சரியலாகாது என்பதே என்‌ விழைவு. 
எனக்குப்‌ பின்‌ அது என்னவாகும்‌ என்று எண்ண 
முடியவில்லை. ஆனால்‌ அன்று நான்‌ 
செய்வதற்கொன்றுமில்லை. இன்று நான்‌ 
செய்யக்கூடுவன சில உண்டு. அவற்றை 
செய்யாதொழிந்தால்‌ நான்‌ சென்றமைய எங்கும்‌ 
நிலைகொண்ட மண்ணிருக்க முடியாது. வேறுவழியே 
இல்லை.” 


ஆம்‌, இப்புவியில்‌ உலகியலில்‌ திளைப்பவர்‌ அனைவரும்‌ 
அடையும்‌ முதுமைத்துயர்‌ இதுவே. உலகியலில்‌ ஈட்டிய 
அனைத்தையும்‌ எட்டுக்‌ கைகளாலும்‌ 
கட்டித்தழுவிக்கொண்டு அசைவிலாது கிடக்கவே 
அவர்கள்‌ விழைகிறார்கள்‌. எத்தனை இறுக்கினாலும்‌ 
அது கரைந்தழியும்‌ என்ற உண்மையை அவர்களால்‌ 
ஏற்கவே முடிவதில்லை. தன்‌ மைந்தரிடமும்‌ அரசை 
அளிக்கமுடியாத முதிய அரசர்கள்‌ பலர்‌ உண்டு. தன்‌ 
பெயரர்கள்‌ முதுமக்களாகும்‌ வரை அரியணையில்‌ 
அமர்ந்தவர்களும்‌ உண்டு. அவர்களை இயக்குவது 
பொருள்விழைவல்ல, ஆதிக்கவெறியும்‌ அல்ல. 
தானறிந்த உலகில்‌ தான்‌ ஈட்டியவற்றை அழியாது 
வைத்துக்கொள்ளவேண்டும்‌ என்ற வீண்‌எண்ணமே. 
ஆனால்‌ அதை அறிந்தாலும்‌ அதிலிருந்து என்னால்‌ 
வெளியேற முடியவில்லை. 


அரசரை அவர்‌ தனியறைக்குள்‌ சென்று கண்டேன்‌. 


அவ்வறைக்குள்‌ இருந்தவர்‌ யுதிஷ்டிரன்‌ என்றே முதலில்‌ 
நினைத்தேன்‌. யுயுத்ஸு சூழ அமர்ந்த புலவர்களுடன்‌ 
நூலாய்ந்துகொண்டிருந்தார்‌. குறுகி தழைந்த தோள்கள்‌, 
தாழ்ந்த தலை. என்‌ சொல்கேட்டு உள்ளே சென்ற ஏவலன்‌ 
மீண்டுவந்து நுழைவொப்புதலை அறிவிக்க நான்‌ 
சென்று தலைவணங்கினேன்‌. “அஸ்தினபுரியின்‌ 
அரசருக்கு வணக்கம்‌. நான்‌ துவாரகையிலிருந்து 
வருகிறேன்‌” என்றபோதுதான்‌ அவர்‌ சொற்களின்‌ 
சூழ்கையிலிருந்து விடுபட்டு என்னை நோக்கி வந்தார்‌. 
“வருக, யாதவரே! ரிஷபவனத்திலிருந்து வருகிறீர்களா?” 
என எழுந்து என்னை வரவேற்றார்‌. பீடம்‌ அளித்தார்‌. 
“நான்‌ துவாரகையிலிருந்து வருகிறேன்‌. அரசுச்செய்தி 
ஒன்றுடன்‌” என்றேன்‌. “நீங்கள்‌ அரசியை 
சந்திக்கவேண்டும்‌” என்றார்‌. 


நான்‌ ஏற்கெனவே அரசியை சந்தித்ததையும்‌ அவரிடம்‌ 
கூறியதையும்‌ முழுக்க மீண்டும்‌ உரைத்தேன்‌. கேட்டு 
முடித்தபின்‌ அவர்‌ விழிகளை சற்று தாழ்த்தி அமர்ந்தபின்‌ 
“நான்‌ இங்கிருந்து நெறியை மட்டுமே கூற முடியும்‌. அரசி 
கூறுவதுதான்‌ நடைமுறை மெய்மை. நூல்நெறிகளின்‌ 
படி பிறிதொரு அரசின்‌ முடிசூழ்‌ உரிமையில்‌ ஓர்‌ அரசன்‌ 
தலையிடுவதென்றால்‌ மூன்று சூழ்நிலைகள்‌ 
அமையவேண்டும்‌. தலையிடும்‌ அரசனும்‌ அவ்வரசனும்‌ 
ஒற்றைக்குருதி கொண்டவர்களாக இருக்கவேண்டும்‌. 
அதுவே முதன்மைநெறி. அதை சாத்விகம்‌ என்கிறார்கள்‌. 
அல்லது அவர்கள்‌ ஒரு நதிநீரை 
பகிர்ந்துகொண்டவர்களாக இருக்கவேண்டும்‌. ஒரு 
நிலப்பாதையை பகிர்ந்து கொண்டிருக்க வேண்டும்‌ 
அந்நிலையில்‌ தலையிடுவது மத்திமம்‌ எனப்படுகிறது. 
அவ்வரசன்‌ தன்‌ எதிரிகளுடன்‌ சேர்ந்து ஆற்றல்‌ 
பெற்றவனாக ஆகும்‌ வாய்ப்பிருக்கும்போது 
முந்திக்கொள்வது அரசுசூழ்தலில்‌ உகந்தது, அறத்தின்படி 
அதகம்‌ எனப்படுகிறது” என்றார்‌. 


“யாதவரே, துவாரகையுடன்‌ நமக்கு இம்மூன்று 
வகையிலும்‌ உறவில்லை. எனில்‌ எவ்வண்ணம்‌ நாம்‌ 
இதில்‌ தலையிட இயலும்‌?” என்றார்‌ யுயுத்ஸு. 
சிற்றவையென சூழ்ந்து அமர்ந்திருந்த புலவர்களில்‌ 
ஒருவர்‌ “வரலாற்று நூல்களின்படி அஸ்தினபுரிக்கு 
துவாரகையுடன்‌ எந்த அரசாடலும்‌ இருக்க இயலாது” 
என்றார்‌. நான்‌ சினத்துடன்‌ எழுந்து தலைவணங்கி “இனி 
இந்நகருக்குள்‌ இதன்பொருட்டு நான்‌ வரமாட்டேன்‌” 
என்று சொல்லி வெளிவந்தேன்‌. ஆனால்‌ அவ்வண்ணம்‌ 
சொன்னது யுயுத்ஸுவை ஆறுதல்கொள்ளச்‌ 
செய்வதையே கண்டேன்‌. அவர்‌ “தாங்கள்‌ சினம்‌ 


கொண்டிருக்கிறீர்கள்‌. o: நான்‌ இங்கே அரசன்‌ என 
அமர்ந்திருக்கவில்லை. தொகுக்கப்பட்ட இரு 
நெறிநூலடுக்குகளின்‌ காவலன்‌ என என்னை நிறுத்திச்‌ 
சென்றிருக்கிறார்‌ மூத்தவர்‌” என்றார்‌. 


அன்றே அஸ்தினபுரியிலிருந்து நீங்கினேன்‌. இன்றைய 
அஸ்தினபுரி நாம்‌ அறிந்த நகரல்ல. அது பலமுறை 
சுழற்றிவிடப்பட்ட சூதுச்சகடம்போல்‌ விழிகளை 
குழப்பியது. நான்‌ பல முறை வழி தவறினேன்‌. அந்தணர்‌ 
ஒருவரிடம்‌ வழி உசாவியே என்னால்‌ வெளிவர முடிந்தது. 
முற்றிலும்‌ அயல்‌ முகங்கள்‌. முகங்கள்‌ இடங்களை 
அயலாக ஆக்கிவிடுகின்றன. தொலைவிலிருந்து 
பார்த்தபோது அந்நகரின்‌ ஓசையே அயலெனத்‌ 
தோன்றியது. அதன்‌ கோட்டை பகலொளியில்‌ கண்கூச 
சுடர்விட்டுக்கொண்டிருந்தது. ஒளியே நம்மை 
குருடாக்கும்‌ என அங்கே அறிந்தேன்‌. அக்கோட்டையை 
வெட்டவெளி என எண்ணி அருகணைந்தபின்‌ 
திகைத்தேன்‌. வழி மீண்டு என்‌ புரவியில்‌ தனித்து 
துயருற்று மீண்டும்‌ துவாரகைக்கே சென்றேன்‌. 


செல்லும்‌ வழியில்‌ சினம்‌ ஓய்ந்து சொல்‌ தெளிந்தபோது 
ஒன்று உணர்ந்தேன்‌. அரசே, சம்வகை கூறியது உண்மை, 
இனி எந்த நாடும்‌ துவாரகையின்‌ அரசியலில்‌ 
தலையிடப்போவதில்லை. சிந்துநாடு உட்பூசல்களில்‌ 
சிக்கிக்‌ கிடக்கிறது. கூர்ஜரம்‌ ஒடிந்து கிடக்கிறது. மாளவம்‌ 
சுருங்கி செயலற்றுவிட்டது. பிற நாடுகள்‌ அனைத்தும்‌ 
நெடுந்தொலைவில்‌ எங்கோ உள்ளன. குருக்ஷேத்ரப்‌ 
பெரும்போருக்குப்‌ பின்‌ ஒவ்வொரு நாடும்‌ ஆற்றல்‌ 
அழிந்துவிட்டிருக்கிறது. ஆற்றல்மிக்க அரசுதான்‌ 
நாடுகளுக்குள்‌ சிற்றரசர்களையும்‌ 
குடித்தலைவர்களையும்‌ அடக்கி கோன்மையை 
நிலைநாட்டியிருக்கிறது. அரசன்‌ தளர்கையில்‌ பூசல்கள்‌ 
வெடிக்கின்றன. ஒவ்வொரு நாட்டிலும்‌ துவாரகையின்‌ 
கதையே நிகழ்கிறது. ஆகவே ஒவ்வொரு நாடும்‌ 
இன்னொரு நாட்டில்‌ பூசல்கள்‌ நிகழ்வதில்‌ ஆறுதல்‌ 
கொள்கிறது. முடிந்தால்‌ ஒற்றர்கள்‌ வழியாக பூசல்களை 
வளர்க்கிறது. 


பூசல்‌ நிகழும்‌ நாட்டில்‌ முதலில்‌ வீழ்ச்சியடைவது 
வணிகம்‌. நிலைகொண்ட கோல்‌ இல்லை என்னும்‌ 
செய்தியல்ல ஐயமேகூட வணிகர்களை 
விலக்கிவிடுகிறது. அங்கே காவல்‌ இல்லை. கள்வர்களை 
அச்சுறுத்தும்‌ சொல்‌ இல்லை. அரசனில்லா நாட்டில்‌ நின்ற 
ம்‌ வரி கேட்கும்‌ என்று வணிகர்களிடையே ஒரு 
சொல்‌ உண்டு. இன்று துவாரகையின்‌ நிலையும்‌ அதுவே. 


அங்கே உங்கள்‌ மைந்தர்கள்‌ அனைவருமே வரி 
கொள்கிறார்கள்‌. குடித்தலைவர்கள்‌ தனித்தனியாக வரி 
கொள்கிறார்கள்‌. ஒருவர்‌ வரி கொண்டார்‌ என்றால்‌ அந்த 
அளவுக்கு அவர்‌ தன்னை மிஞ்சிவிட்டார்‌ என்று 
உணர்பவர்‌ தானும்‌ வரி கேட்டு வணிகன்‌ முன்‌ வாளுடன்‌ 
நிற்கிறார்‌. 


துவாரகைக்கு கரைவணிகர்கள்‌ வராமலாயினர்‌. ஆகவே 
துறைமுகத்தை கடல்வணிகர்கள்‌ தவிர்க்கத்‌ 
தொடங்கினர்‌. நாளுக்கு நூறு கலம்‌ வந்த 
துறைமேடையில்‌ இன்று ஒரு கலம்‌ வந்தணைந்தால்‌ 
அரிது. வருபவர்களிடமும்‌ தோன்றியபடி வரி 
கொள்ளப்படுகிறது. வணிகர்கள்‌ ஐயங்களால்‌ 
ஆட்டுவிக்கப்படுபவர்கள்‌. ஐயங்களை பரப்புபவர்கள்‌. 
துவாரகையின்‌ தெருக்கள்‌ ஒழிந்துகிடக்கின்றன. 
பண்டநிலைகள்‌ உப்பு உதிர்ந்து பாழடைகின்றன. 
ஆயினும்‌ குடிகள்‌ எதையும்‌ உணரவில்லை. அவர்களிடம்‌ 
சென்றகாலத்துச்‌ செல்வம்‌ எஞ்சியிருக்கிறது. 
அதைக்கொண்டு முன்பெனவே உண்டு குடித்து களியாடி 
பூசலிட்டு வாழ்கிறார்கள்‌. அரசே, எக்குடியாயினும்‌ 
எவ்வரசாயினும்‌ ஒருதலைமுறைக்கு மேல்‌ செல்வம்‌ 
பெருகிச்‌ செல்லக்கூடாது. களஞ்சியத்தில்‌ நெல்‌ 
இருப்பவன்‌ வயலில்‌ கிளியிறங்குவதை காண்பதில்லை. 


உண்மையில்‌ துவாரகை என்ற பெயரையே 
பாரதவர்ஷத்தின்‌ மக்கள்‌ மறந்துவிட்டிருக்கிறார்கள்‌. 
எவரேனும்‌ இயல்பாக அச்சொல்லை சொல்லிக்‌ கேட்பதே 
அரிதாக இருப்பதை நான்‌ அவ்வாறு 
எண்ணியபோதுதான்‌ தெளிவுற உணர்ந்தேன்‌. இத்தனை 
எளிதாக எங்கள்‌ பெருநகர்‌ மறக்கப்படுமென்பதை 
எண்ணிப்பார்க்க இயலவில்லை. துவாரகைக்குச்‌ 
செல்லும்‌ வழியில்‌ சிற்றூர்‌ ஒன்றின்‌ அருகே 
பெருஞ்சாலையோரம்‌ சூதர்‌ குழுவினருடன்‌ 
அமர்ந்திருக்கையில்‌ பேச்சினூடாக “நான்‌ 
துவாரகையிலிருந்து வருகிறேன்‌” என்றபோது ஒருவன்‌ 
“துவாரகையா? அது அஸ்தினபுரியின்‌ அருகில்‌ அல்லவா 
உள்ளது?” என்றான்‌. பிறிதொருவன்‌ “இல்லை, 
தண்டகாரண்யத்திற்கு கிழக்கே” என்றான்‌. 
இன்னொருவன்‌ “அது முன்பிருந்த ஒரு நகரம்‌, 
இன்றில்லை” என்றான்‌. ஒருவன்‌ “இன்று அவ்வாறு பல 
சிற்றூர்கள்‌ உள்ளன” என்றான்‌. 

உடனே ஓர்‌ இசைச்சூதன்‌ கதை சொன்னான்‌. “அறிக, 


இளைய யாதவரால்‌ கடல்நுரைகளைக்‌ கொண்டு 
பாறைகள்மேல்‌ உருவாக்கப்பட்டது துவாரகை!” அரசே, 


அவன்‌ சொன்ன கதை இது. மதுராபுரியை வென்றபின்‌ 
மூத்தவராகிய பலராமருடன்‌ முடியுரிமைக்காக 
பூசலிட்டீர்கள்‌. குடிவழக்கப்படி முடியுரிமை மூத்தவருக்கே 
என்றனர்‌ குடிமூத்தோர்‌. ஆகவே நீங்கள்‌ விலகிச்‌ 
சென்றீர்கள்‌. தொலைநிலத்துக்‌ கடல்முனை ஒன்றை 
அடைந்தீர்கள்‌. உங்கள்‌ மாயக்குழலை மீட்டியபடி 
கரைப்பாறையில்‌ நின்றபோது இசைகேட்டு கடல்‌ 
கொந்தளித்தது. பொங்கிய அலைகளில்‌ இருந்து 
வெண்ணுரை கிளம்பி வந்து குவிந்தெழுந்து 
அந்நகரமாகியது. அதன்‌ குடிகளும்‌ படைகளும்‌ ஏவலரும்‌ 
காவலரும்‌ உங்கள்‌ குழலிசை உருவாக்கும்‌ மாயையே. 
“அந்நகர்‌ அவர்‌ கண்ட கனவு. அங்கே குழலிசை 
கேட்டுக்கொண்டே இருக்கும்‌. ஒருகணம்‌ அதை 
கேட்காமலாகிறவர்கள்‌ அங்கே நகரமே இல்லை, வெறும்‌ 
பாறைகள்தான்‌ உள்ளன என்று கண்டு திகைப்பார்கள்‌” 
என்றான்‌. சலிப்புடன்‌ நான்‌ எழுந்துவிட்டேன்‌. 


எவ்வண்ணம்‌ ஒரு நகரை இப்படி மறக்கிறார்கள்‌? அரசே, 
ஒரு நகர்‌ பாரதவர்ஷத்தின்‌ ஓர்‌ உறுப்பு. அங்கே குருதி என 
வந்து சென்றுகொண்டிருப்பவர்கள்‌ வணிகர்கள்‌. மூச்சு 
என வந்து செல்பவர்கள்‌ சூதர்கள்‌. பல்லாயிரம்‌ 
சிற்றூர்கள்‌ துவாரகைக்காக பொருட்களை செய்தன. 
பலநூறு நகர்களிலிருந்து அங்கு செல்லும்‌ வண்டிகளும்‌ 
படகுகளும்‌ கிளம்பின. பல்லாயிரம்‌ பல்லாயிரம்‌ 
அங்காடிகளில்‌ துவாரகையின்‌ பொருட்கள்‌ 
விற்கப்பட்டன. கைகளில்‌ திகழ்ந்தன. நாவுகளில்‌ 
அப்பெயர்‌ ஒலித்தது. சூதரும்‌ வணிகரும்‌ 
வராதாகும்போது மெல்ல மெல்ல அந்நகர்‌ 
உயிரற்றதாகிறது. உயிரிழக்கும்‌ உறுப்பு உதிர்வது உடலின்‌ 
நெறிகளில்‌ ஒன்று. துவாரகையை பாரதவர்ஷம்‌ உதிர்க்க 
ஒருங்கிவிட்டது. அதில்‌ மீண்டும்‌ உயிர்‌ எழவில்லை 
எனில்‌ மீள முடியாமல்‌ ஆகும்‌. 


ஆனாலும்கூட சூதர்கள்‌ அதை எவ்வண்ணம்‌ 
மறக்கிறார்கள்‌? எண்ணி எண்ணி வியக்கிறேன்‌. 
இப்புவியில்‌ துவாரகை அளவிற்கு பாடப்பட்ட பெருநகர்‌ 
பிறிதொன்றுண்டா என்ன? உண்மையில்‌ பாடிப்‌ 
பாடித்தான்‌ அதை மறக்கிறார்கள்‌. சொல்‌ சேர்த்து சொல்‌ 
சேர்த்து அதைப்‌ புனைந்து பிறிதொன்றாக்கி 
விண்ணுக்கு எழுப்பி தங்கள்‌ சொல்லுலகில்‌ 
கொண்டுசென்று நிறுத்திக்கொண்டார்கள்‌. 
காவியங்களில்‌ துவாரகை என்றும்‌ இருக்கும்‌. நாவுகளில்‌ 
என்றும்‌ திகழும்‌. அது பிறிதொரு நகர்‌, அதற்கு மண்ணோ 
கல்லோ தேவையில்லை. மானுடரோ அரசோ 
மணிமுடியோ அங்கே இல்லை. அதற்கு காலமில்லை. 


ஒருவேளை அங்கு ஒளியுடன்‌ அந்நகர்‌ திகழ 
வேண்டுமெனில்‌ இங்கு இந்நகர்‌ மண்ணில்‌ உதிர்ந்து 
மறைந்தாகவேண்டும்‌ போலிருக்கிறது. 


மானுடர்‌ தங்கள்‌ கனவிலிருந்து எழுப்பிக்கொள்ளும்‌ 
அப்பெருநகரை எவரேனும்‌ இங்கு வந்து கல்லிலும்‌ 
மண்ணிலும்‌ கண்டால்‌ சலிப்புறுவார்கள்‌ போலும்‌. 
அக்கற்பனை மேல்‌ உள்ள வெறுப்பாலேயே இந்நகரை 
உதறுகிறார்களா? பெருவீரர்கள்‌ இளமையிலேயே 
உயிர்துறக்க வேண்டுமென்பது ஒரு காவிய நெறி. இருந்து 
இயலா உடலுடன்‌ அவர்கள்‌ வாழ்வார்கள்‌ எனில்‌ 
அவர்களின்‌ கதைகள்‌ பொருளிழக்கும்‌. அதுவே 
துவாரகையின்‌ ஊழா? பாரதவர்ஷமே அவ்வண்ணம்‌ 
விழைகிறதா? அவ்விழைவுதான்‌ தீச்சொல்‌ என எழுந்து 
அந்நகரை மூடியிருக்கிறதா? எண்ணும்போது கருநாகம்‌ 
பாதி விழுங்கிய வெண்பறவை என்றே துவாரகை என்‌ 
கற்பனையில்‌ எழுகிறது. 


எண்ணி எண்ணி சலிக்கிறேன்‌, எவ்வண்ணம்‌ 
சொற்கூட்டுவது என்று எனக்குத்‌ தெரியவில்லை. 
தாங்கள்‌ தங்கள்‌ கனவிலிருந்து உயிர்கொடுத்து அமைத்த 
அம்மாநகர்‌ அழிந்துகொண்டிருக்கிறது. துவாரகையின்‌ 
தெருக்களில்‌ இன்று நிகழ்வதென்ன என்று கூற 
விழைகிறேன்‌. அரசே, துவாரகை தொலைவிலிருந்து 
நோக்கும்போதுதான்‌ ஒன்று. அது உள்ளே மூன்று 
துண்டுகளாக ஆகிவிட்டிருக்கிறது. நகரின்‌ கடலோரத்‌ 
தென்பகுதியை சத்யபாமையின்‌ மைந்தர்கள்‌ தம்‌ 
கட்டுப்பாட்டில்‌ வைத்திருக்கிறார்கள்‌. இளவரசர்‌ பானு 
அங்கே ஒரு யாதவப்‌ படைப்பிரிவை சூழ நிறுத்தி 
பதினெட்டு துணைமாளிகைகளை தன்‌ ஆட்சியில்‌ 
வைத்திருக்கிறார்‌. துறைமுகமும்‌ சூழ்பகுதியும்‌ 
சாம்பனின்‌ ஆணையில்‌ உள்ளன. துறைமுகம்‌ முதல்‌ 
பண்டநிலை வரை சாம்பன்‌ தனது அசுரப்‌ படைகளை 
நிறுத்தியிருக்கிறார்‌. 


அரசே, துவாரகையை பிற நிலங்களுடன்‌ இணைக்கும்‌ 
நான்கு பெருவழிப்‌ பாதைகளையும்‌, அவற்றுக்கு நடுவே 
உள்ள பாலைவனப்‌ பகுதியையும்‌ ருக்மிணியின்‌ 
மைந்தர்கள்‌ ஆட்சி செய்கிறார்கள்‌. பிரத்யும்னனின்‌ 
படைகளின்‌ பாடிவீடுகள்‌ அங்கே அமைந்துள்ளன. 
சத்யபாமையின்‌ மைந்தர்‌ ஃபானுவின்‌ தலைமையில்‌ 
அந்தகர்கள்‌ ஒருங்கிணைய போஜரும்‌ விருஷ்ணிகளும்‌ 
தங்கள்‌ குடித்தலைவர்களின்‌ தலைமையில்‌ அவருடன்‌ 
முரண்பட்டும்‌ பூசலிட்டும்‌ உடனிருக்கிறார்கள்‌. 
இன்றுள்ள அரசியல்‌ நாளொரு நிலை என 


“பிதாமகர்‌ பீஷ்மர்‌ கூடவா?” என்றான்‌ அர்ஜுனன்‌. “ஆம்‌, 
அவரும்‌ அப்படித்தான்‌ இருந்தார்‌. இந்த அடுமனை 
வழியாக நான்‌ அடைந்த மெய்யறிவை பாரதவர்ஷம்‌ 
முழுக்கச்‌ சுற்றி அவர்‌ இப்போதுதான்‌ அடைந்திருக்கிறார்‌” 
என்றான்‌ பீமன்‌. “நான்‌ இந்த அடுமனையில்‌ அனல்முன்‌ 
நிற்கையில்‌ மட்டும்தான்‌ மானுடனாக உணர்கிறேன்‌. என்‌ 
கையால்‌ அன்னம்‌ பிறந்து வரும்போது என்‌ உடல்‌ 
சிலிர்க்கிறது. இதோ பன்னிரண்டு கருவறைகள்‌. 
பன்னிரண்டு கருவாய்கள்‌. உள்ளிருந்து நான்‌ 
எடுப்பவை சின்னஞ்சிறு மதலைகள்‌. புத்தம்புதியவை. 
அவை சற்றுநேரத்திலேயே மானுட உடலாகின்றன. 
மண்ணில்‌ வாழத்தொடங்குகின்றன.” 


“நீங்கள்‌ மாறிவிட்டீர்கள்‌ அண்ணா?” என்றான்‌ 
அர்ஜுனன்‌. “வளர்ந்துவிட்டேன்‌. அன்னையிடமும்‌ 
பெரியதந்தையிடமும்‌ சொல்லிவிட்டேன்‌. நான்‌ 
சமையல்பணியை மட்டும்தான்‌ செய்யவிருக்கிறேன்‌. என்‌ 
குருநாதர்‌ மந்தரர்தான்‌. அவரைப்போல அன்னம்‌ 
வழியாக பிரம்மத்தை அறிந்தேன்‌ என்றால்‌ நான்‌ 
முழுமைகொண்டவன்‌” பீமன்‌ சொன்னான்‌. “நீயும்தான்‌ 
வளர்ந்துவிட்டாய்‌. உன்னிலிருந்த அந்தச்‌ சிறுவன்‌ இந்த 
ஒன்றரை வருடங்களில்‌ மறைந்துவிட்டான்‌. எப்போது நீ 
கல்விச்சாலையை விட்டு விலகினாயோ அப்போதே 
ஆண்மகனாக ஆகத்தொடங்கிவிட்டாய்‌.” அர்ஜுனன்‌ 
புன்னகையுடன்‌ “அன்னை என்ன சொன்னார்கள்‌?” 
என்றான்‌. “சிரித்துக்கொண்டு பேசாமலிருந்தார்கள்‌. 
ஆனால்‌ பெரியதந்தை எழுந்து நின்று கைகளைத்‌ 
தட்டிக்கொண்டு நடனமிட்டு சிரித்துக்‌ கொண்டாடினார்‌. 
சரியான முடிவு மைந்தா என்று என்னை 
அணைத்துக்கொண்டார்‌. விழிகளிருந்தால்‌ நான்‌ 
செய்திருக்கக்கூடிய பணி அதுவே. அன்னமே பிரம்மம்‌ 
என்கின்றன உபநிடதங்கள்‌. அடுமனை பிரம்மலீலை 
நிகழும்‌ இடம்‌. அது ஒரு தவச்சாலை என்றார்‌” என்று 
பீமன்‌ சொன்னான்‌. 


சிரித்தபடி “அவர்‌ உணவை இங்குவந்து 
மல்யுத்தவீரர்களுடன்‌ அமர்ந்து உண்ணவே விரும்புவார்‌. 
அவருக்கு உணவு பரிமாற இங்கே உள்ளவர்கள்‌ 
முந்துவார்கள்‌. நான்‌ அந்த வாய்ப்பை எவருக்கும்‌ 
அளிப்பதில்லை. உணவும்‌ உண்பவனும்‌ ஒன்றாகும்‌ 
இருமையற்ற பெருநிலை அவர்‌ உண்ணும்போதுதான்‌ 
நிகழும்‌” என்றான்‌ பீமன்‌. “நான்‌ அங்கே உணவறையை 
உனக்குக்‌ காட்டுகிறேன்‌. பல்லாயிரம்‌ கைகள்‌ வாய்‌ 
என்னும்‌ வேள்விகுண்டத்துக்கு அவியிடுவதைக்‌ 
காணலாம்‌. உள்ளே எரியும்‌ நெருப்பு பிரம்ம ரூபனாகிய 


மாறிக்கொண்டிருக்கிறது. சாம்பனும்‌ பிரத்யும்னனுமே 
முதன்மை எதிரிகள்‌. யாதவர்கள்‌ எப்பக்கம்‌ சேர்வார்கள்‌ 
என்பதே வினா. ஷத்ரியர்களின்‌ பக்கம்‌ சேர்வார்கள்‌ 
என்றால்‌ யாதவர்கள்‌ அங்கே இரண்டாம்‌ குடிகள்‌. 
நிஷாதர்களுடன்‌ சேர்ந்தால்‌ என்றென்றும்‌ தாங்களும்‌ 
நிஷாதர்களாக கருதப்படுவார்கள்‌. ன அவர்கள்‌ 
அந்திப்பறவைகள்‌ என அலைபாய்கிறார்கள்‌. 


அந்த அல்லலை வளர்க்கிறார்கள்‌ பிரத்யும்னனும்‌ 
சாம்பனும்‌. ஒருவேளை யாதவர்கள்‌ மறுபக்கம்‌ 
செல்வார்கள்‌ என்றால்‌ தங்களுக்கு ஆதரவாக 
அக்குடிகளில்‌ ஒன்றை பிரித்தெடுத்துக்கொள்ளும்‌ 
திட்டம்‌ இரு சாராருக்குமே உள்ளது. ஆகவே இரு 
சாராருமே யாதவர்களிடையே பூசலை வளர்க்கிறார்கள்‌. 
உண்மையில்‌ யாதவர்‌ நடுவே இருக்கும்‌ இப்பூசலே இன்று 
துவாரகையில்‌ இன்றுநாளை என போரை ஓத்திப்போட்டு 
செயற்கையான அமைதியை உருவாக்கியிருக்கிறது. 
யாதவர்‌ ஒருங்கிணைந்து ஒருபக்கம்‌ சென்றால்‌ போர்‌ 
தொடங்கிவிடும்‌. சாம்பனும்‌ பிரத்யும்னனும்‌ போரிட்டால்‌ 
இரு பக்கமும்‌ அழிவே எஞ்சும்‌. நிஷாதர்கள்‌ எண்ணிக்கை 
வல்லமை கொண்டவர்கள்‌, ஷத்ரியர்கள்‌ போரில்‌ 
வெறிகொண்டவர்கள்‌. நடுவே யாதவர்களோ பூசவிடும்‌ 
விழைவை வெல்லத்‌ தெரியாதவர்கள்‌. 


அரசே, யாதவர்‌ நடுவே சிறிய சண்டைகள்‌ ஓய்ந்த நாளே 
இல்லை. நான்‌ கிளம்பும்‌ அன்று கூட அந்தகர்களின்‌ குழு 
ஒன்று சென்று போஜர்களின்‌ குடிகளைத்‌ தாக்கி 
படைக்கலங்களையும்‌ செல்வங்களையும்‌ 
கொள்ளையடித்து மீண்டது. போஜர்கள்‌ அந்தகர்களை 
தாக்கினார்கள்‌. எந்த நோக்கமும்‌ இல்லாமல்‌ 
விருஷ்ணிகளில்‌ சிலரும்‌ சேர்ந்து அந்தகர்களை தாக்க 
ஃபானுவின்‌ படை வந்து போஜர்களை மட்டும்‌ தாக்கி 
துரத்தியது. விருஷ்ணிகளை அரசப்‌ படைகள்‌ 
தாக்கவில்லை என்ற செய்தி பரவியபோது போஜர்களும்‌ 
அந்தகர்களும்‌ இணைந்துகொண்டனர்‌. அவர்கள்‌ 
விருஷ்ணிகளை தாக்க முற்பட்டனர்‌. நான்‌ என்‌ படைகள்‌ 
அனைத்தையும்‌ திரட்டிக்‌ கொண்டு நிறுத்தி இரு 
யாதவநிரைகளையும்‌ பிரித்து இரவெலாம்‌ பேசிப்‌ பேசி 
சொல்லமையச்‌ செய்கேன்‌. 


துவாரகையின்‌ அரியணைப்‌ போட்டியில்‌ அயலவர்‌ 
இன்னமும்‌ நேரடியாக பங்கெடுக்கவில்லை. ஆனால்‌ 
எப்போது வேண்டுமென்றாலும்‌ படையுடன்‌ வந்து 
துவாரகையைச்‌ சூழ்ந்துகொள்ளச்‌ சித்தமாக இருப்பதாக 
விதர்ப்பத்தின்‌ ருக்மி பிரத்யும்னனுக்கு செய்தி 


அனுப்பியிருக்கிறார்‌. அவர்‌ உண்மையில்‌ துவாரகைக்கு 
அரசராக வேண்டுமென விழைவது 
சாருதேஷ்ணனைத்தான்‌. பிரத்யும்னனின்‌ குருதியில்‌ 
வந்த மைந்தர்‌ அனிருத்தன்‌ பாணாசுரரின்‌ மகள்‌ 
உஷையை மணஙந்திருக்கிறார்‌. அவரே பிரத்யும்னனுக்குப்‌ 
பின்‌ அரசராகக்கூடும்‌. அனிருத்தனின்‌ மைந்தர்‌ 
வஜ்ரநாபனின்‌ படைக்கலம்கொள்ளல்‌ சடங்கை 
பெருவிழாவாகவே பிரத்யும்னன்‌ எடுத்தார்‌. அது 
ருக்மியை சினம்கொள்ளச்‌ செய்திருக்கிறது. அது ஒரு 
சிறு தயக்கமாக எஞ்சியிருக்கிறது. 


ஆனால்‌ அந்தகர்களின்‌ தரப்பில்‌ கிருதவர்மன்‌ 
களமிறங்குவார்‌ என்றால்‌ ஐயமே இன்றி உடனே ருக்மி 
படைகொண்டு வருவார்‌. மதுராபுரியிலிருந்து 
பலராமரின்‌ படைகள்‌ துவாரகைக்கு வருமென்றாலும்‌ 
ருக்மியின்‌ படை நகருக்குள்‌ நுழையும்‌. அசுரர்களின்‌ 
ஆதரவு எவருக்கு என்பது இன்னும்‌ தெளிவாகவில்லை. 
பாணாசுரரின்‌ குடியின்‌ ஆதரவு அனிருத்தனுக்கே என 
எண்ணப்படுகிறது. சம்பராசுரரும்‌ ஹிரண்யநாபரும்‌ 
பிரத்யும்னனையே ஆதரிக்கிறார்கள்‌ என்று 
சொல்கிறார்கள்‌. ஆனால்‌ அவர்கள்‌ நிஷாதராகிய 
சாம்பனை ஆதரிக்கும்‌ வாய்ப்பும்‌ உண்டு. துவாரகை 
அயல்நிலத்துப்‌ படைகளின்‌ ஆடற்களமாக எக்கணமும்‌ 
ஆகக்கூடும்‌. அரசே, உச்சிக்கோடையில்‌ புல்வெளி என 
இருக்கிறது துவாரகை. இளவரசர்கள்‌ ஒவ்வொரு நாளும்‌ 
வெவ்வேறு இடங்களில்‌ பற்றி எரியும்‌ நெருப்பை 
அணைக்கும்‌ பதற்றத்தில்‌ இருக்கிறார்கள்‌. 

அரசியர்‌ எண்மரும்‌ இந்த அரசியலிலிருந்து முற்றாக 
விலகிவிட்டிருக்கிறார்கள்‌. ஒவ்வொரு கணமும்‌ 
இந்நகரத்தை ஆண்ட பேரரசி சத்யபாமை முற்றிலும்‌ 
துறவு பூண்டதுபோல்‌ கடலோரத்தில்‌ சிறுமாளிகையில்‌ 
தனித்து வாழ்கிறார்‌. ஒருநாளும்‌ தன்‌ மைந்தர்கள்‌ 
தன்னை வந்து சந்திக்கலாகாதென்று 
ஆணையிட்டிருக்கிறார்‌. செய்திகள்‌ எதையும்‌ எவரும்‌ 
அங்கே கொண்டுசென்று சேர்க்க கூடாதென்று 
சொல்லப்பட்டிருக்கிறது. யாதவ அரசி பாமைக்கு 
ஒவ்வொரு சொல்லுக்கு எதிர்ச்சொல்‌ வைத்தவர்‌ ஷத்ரிய 
அரசி ருக்மிணி. எண்ணத்திற்கு எதிரெண்ணம்‌ என 
நிகழ்ந்தவர்‌. இன்று செயலோய்ந்து மைந்தருடன்‌ 
தங்கியிருக்கிறார்‌. அவரும்‌ அவ்வண்ணமே அரசு 
செய்திகள்‌ எதையுமே கேட்டு அறிவதில்லை. 


ஒருவகையில்‌ அவர்களின்‌ விலக்கமும்‌ நகருக்கு 
நன்றென்று தோன்றுகிறது. அவர்கள்‌ சொல்‌ 


எவ்வகையிலும்‌ பொருள்கொள்ளப்போவதில்லை. 
மைந்தர்‌ வளர்ந்து அவர்களின்‌ கைகளை 
கடந்துசென்றுவிட்டிருக்கிறார்கள்‌. ஒருவரை ஒருவர்‌ 
கண்காணிக்கிறார்கள்‌. எதிரிகள்‌ குறித்த செய்திகளை 
நாளுக்கு நூறுதடவை கேட்டு அறிந்துகொள்கிறார்கள்‌. 
எதிரிகளைப்‌ பற்றி பேசிக்கொண்டிருக்கிறார்கள்‌. 
எண்ணுகிறார்கள்‌, கனவுகாண்கிறார்கள்‌. அங்கே 
பிறிதொரு சொல்லோ எண்ணமோ கனவோ இல்லை. 
ஒருவர்‌ கொள்ளும்‌ வஞ்சம்‌ அவர்‌ எதிரியிலும்‌ அதே 
வகையில்‌ வஞ்சத்தை எழுப்புகிறது என்பதை இப்போது 
கண்டேன்‌. வஞ்சம்போல்‌ பிரதிபலிப்பது வேறொன்றும்‌ 
இல்லை. வஞ்சம்‌ இலாத ஒருவரேனும்‌ துவாரகையில்‌ 
உண்டா என்பதே ஐயமாக இருக்கிறது. 


வஞ்சச்‌ சூழல்‌ பிறரை அங்கே வாழமுடியாமலாக்குகிறது. 
நாம்‌ சொல்லும்‌ ஒவ்வொரு சொல்லும்‌ திரிந்தே 
பொருள்படுகிறது. எவரிடமும்‌ விழிநோக்கி 
பேசமுடிவதில்லை. மெல்லமெல்ல நாமும்‌ சொற்களை 
எண்ணித்தெரிந்து சொல்லத்‌ தொடங்குகிறோம்‌. நம்‌ 
உள்ளமும்‌ சூழ்ச்சி கொள்கிறது. எண்ணினால்‌ விந்தை, 
மொழி இத்தனை ஆழ்ந்த பள்ளங்கள்‌ கொண்டது, 
இத்தனை அவிழ்க்க முடியாத சிடுக்குகள்‌ கொண்டது என 
இன்றே அறிந்தேன்‌. அதைவிடவும்‌ விந்தை ஒன்றுண்டு. 
நற்பொழுதுகளில்‌ மொழியை இனிதாக்கும்‌ கவிதைகளும்‌ 
பாடல்களும்‌ வஞ்சச்‌ சூழல்களில்‌ எரியை காற்றென 
ஐயங்களையும்‌ குழப்பங்களையும்‌ பகைமையையும்‌ 
மூட்டிவிடுகின்றன. அரசே, இன்று துவாரகையில்‌ வஞ்சம்‌ 
அணையாது திகழ்வது சூதர்களால்தான்‌. 


அங்கு இனி திகழும்‌ சொல்லென ஒன்றே எஞ்சுகின்றது. 
தங்கள்‌ ஆணை. தாங்கள்‌ வந்தாகவேண்டும்‌. நகர்புகுந்து 
தந்தை என எழுந்து தங்கள்‌ மைந்தருக்கு ஆணையிடுக! 
அந்நகர்‌ மேல்‌ தங்கள்‌ கோல்‌ எழவேண்டும்‌. தாங்கள்‌ 
அங்கு மீண்டும்‌ அரியணை அமராவிடில்‌ அந்நகர்‌ 
அழியும்‌, ஐயமில்லை. அதை கூறவே இங்கு வந்தேன்‌. 
தாங்கள்‌ அந்நகரை ஆக்கியது இத்தகைய கீழ்மை 
நிறைந்த அழிவின்‌ பொருட்டல்ல அல்லவா? உங்கள்‌ 
சொல்லுக்கு நிகராக துவாரகை என்னும்‌ பொருளும்‌ 
அங்கே நிலைகொள்ளவேண்டும்‌ அல்லவா? அரசே, 
க்கப்பட்ட அனைத்தும்‌ அழியும்‌ என்பதை 
அறிந்திருப்பீர்கள்‌ என்பதை அறியாதவனல்ல நான்‌. 
னால்‌ அவை தன்‌ கண்ணெதிரிலேயே 
அழியவேண்டுமென்று விழைபவர்‌ எவரும்‌ 
இருக்கமாட்டார்கள்‌. மைந்தர்‌ சாவை கண்முன்‌ 
காண்பதைப்போல்‌ தந்தைகொள்ளும்‌ பெருந்துயர்‌ 


வேறேது? 


ஆம்‌, நீங்கள்‌ அளித்த பெருஞ்செல்வத்தை யாதவர்‌ 
இழந்துவிட்டனர்‌. பேரருவி முன்‌ கைக்குவை நீட்டி நீர்‌ 
அருந்துபவர்கள்‌ அவர்கள்‌. அவர்களின்‌ விடாயளவே 
அவர்களுக்குத்‌ தேவை. தங்கள்‌ சிறுமையை அவர்கள்‌ 
இன்னும்‌ உணரவில்லை. அச்சிறுமையையே படைக்கலம்‌ 
என, பீடமெனக்‌ கொண்டு அமர்ந்திருக்கிறார்கள்‌. 
ஆனால்‌ அவர்களை நீங்கள்‌ அறியமாட்டீர்களா என்ன? 
அறிந்த பின்னர்‌ நீங்கள்‌ அளித்ததுதானே அந்நகர்‌? 
அரசே, இன்று அவர்கள்‌ சிறியோர்‌ ஆக இருக்கலாம்‌. 
அவர்களின்‌ குருதியில்‌ பெருமைமிக்க மைந்தர்‌ 
எழக்கூடுமே? அவர்களின்பொருட்டு அந்நகர்‌ அங்கே 
நின்றிருக்கலாகுமே? அந்நகரை அவர்கள்‌ இழந்தால்‌ 
எழும்‌ மைந்தர்‌ இடிபாடுகளை அல்லவா அடைவார்கள்‌? 
இன்மைகூட நன்று, அங்கே கனவுகள்‌ எழமுடியும்‌. அரசே, 
இடிந்தவை மாபெரும்‌ சுமை. அவற்றைக்‌ கடந்து 
முளைத்தெழுவது பற்பல தலைமுறைகளால்‌ இயல்வது 
அல்ல. 


சாத்யகியின்‌ குரல்‌ எழுந்தது. அவன்‌ குனிந்து இளைய 
யாதவரின்‌ கால்களை பிடித்துக்கொண்டான்‌. “எழுக 
அரசே, தங்கள்‌ குடி காக்க எழுக! எங்கள்‌ 
கொடிவழியினருக்காக எழுக! உங்கள்‌ அடிவணங்கி 
இதுநாள்வரை வாழ்ந்தவன்‌. என்‌ குருதிவழியின்‌ 
இறுதித்துளியையும்‌ தங்கள்பொருட்டு அளித்தவன்‌. என்‌ 
விழிநீர்‌ கண்டு இரங்குக! அங்கு நீங்கள்‌ 
எழுந்தருளுவதொன்றே போதும்‌. தங்களால்‌ ஒரு 
சொல்லில்‌ ஒரு விரலசைவில்‌ அந்நகரை மீட்க இயலும்‌. 
பிற எவரையும்விட அதை நன்கு அறிந்தவன்‌ நான்‌. 
தெய்வமொன்றே எங்களை காக்கமுடியும்‌, பிறிதொரு 
தெய்வம்‌ எங்களுக்கு இல்லை. தெய்வமெழுந்தும்‌ எங்கள்‌ 
குலம்‌ அழியுமென்றால்‌ இப்பாரதவர்ஷத்தின்‌ குலங்களில்‌ 
கீழ்க்குலம்‌ என்றே நாங்கள்‌ அறியப்படுவோம்‌. அருள்க!” 

[।age]/இளைய யாதவரின்‌ குடில்‌ முன்‌ மரத்தடியில்‌ 
அமர்ந்து சாத்யகி சொன்னான்‌ “அரசே, துவாரகை 
இன்றொரு மாபெரும்‌ நாற்களம்‌ என மாறியிருக்கிறது. 
அங்குள்ள ஒவ்வொரு மானுடரும்‌ அதன்‌ காய்கள்‌. 
வேறெங்கிருந்தோ கைககள்‌ அவர்களை 
ஆட்டுவிக்கின்றன. ஒவ்வொருவரும்‌ அதில்‌ 
மோதிக்கொண்டிருக்கிறார்கள்‌, எவருடைய ஆடல்‌ 
என்றறியாது. நகரினூடாகச்‌ செல்கையில்‌ எதிர்ப்படும்‌ 
ஒவ்வொருவரும்‌ வெவ்வேறு முகம்‌ கொண்டவர்கள்‌ 
என்ற அச்சத்தை அடைகிறேன்‌. ஒருவர்‌ என்னிடம்‌ 
பேசும்போது அச்சொற்களின்‌ பிறிதொரு பொருள்‌ எது 
என்று வியக்கிறேன்‌. ஒரு கணம்‌ அத்தனை பேரின்‌ 
நிழலும்‌ எழுந்து உயிர்கொண்டு அங்கு 
திகழத்தொடங்கிவிடும்‌ என்று தோன்றுகிறது. 
உருக்கொண்டு நடமாடுபவையே நிழல்கள்‌ என்றும்‌, கரிய 
வடுவென மண்ணில்‌ படிந்து மறைந்து நீண்டு வளைந்து 
நெளிந்து குறுகி ஆடுபவையே மெய்யுருவங்கள்‌ என்றும்‌ 
தோன்றுகிறது.” 


துவாரகையைப்போல இப்போது நான்‌ அஞ்சக்கூடிய 
பிறிதொரு இடமில்லை. அல்லது இவ்வண்ணம்‌ 
சொல்கிறேன்‌, அந்நகருக்கடியில்‌ அதை தாங்கி 
நின்றிருந்த பெரும்பாறை மென்மையான களியாக 
மாறிவிட்டிருக்கிறது. அதன்‌ மேல்‌ அந்நகரின்‌ ஒவ்வொரு 
மாளிகையும்‌ கோட்டையும்‌ பாதைகளும்‌ உலைந்தாடிக்‌ 
கொண்டிருக்கின்றன. விலங்குகளின்‌ கண்களில்கூட 
சூதையும்‌ வஞ்சத்தையும்‌ பார்ப்பதென்பது எளிதல்ல. 
அங்கிருந்து அகன்று சென்றதென்ன என்று நான்‌ 
பலமுறை எண்ணிப்பார்த்ததுண்டு. தாங்கள்‌ அன்றி 
எதுவும்‌ அங்கிருந்து அகலவில்லை. எனில்‌ அங்கிருந்த 
அனைத்தையும்‌ கட்டுப்படுத்தியிருந்தவர்‌ தாங்களா? 
அமுதெனத்‌ திகழ்ந்த ஒன்று சற்றே திரிகையில்‌ கொடிய 
நஞ்சென்று ஆகிவிடக்கூடுமா? இங்கே நஞ்சென்று 
இருப்பவை எல்லாம்‌ அமுதென இனித்தவைதானா? 
எனக்கு புரியவில்லை. 


அந்நகரை கைவிட்டுவிட்டு எங்கேனும்‌ 
கிளம்பிச்சென்றுவிடவேண்டுமென்று எனக்குத்‌ 


தோன்றுகிறது. ஆனால்‌ அது நீங்கள்‌ விட்டுச்சென்ற 
இடம்‌, நான்‌ இன்னும்‌ இருந்துகொண்டிருக்கும்‌ இடம்‌. 
அரசே, அங்கிருக்கையில்‌ ஒவ்வொருநாளும்‌ உங்களையே 
எண்ணிக்கொண்டிருக்கிறேன்‌. அதுவே அந்நிலத்தின்‌ 
மேல்‌ எனக்கு பிடிப்பை உருவாக்குகிறது. நீங்கள்‌ எனக்கு 
ஆணையிட்டுச்‌ செல்லவில்லை என்றாலும்‌ 
அங்கிருப்பதும்‌ அதை காப்பதும்‌ என்‌ பொறுப்பென்றும்‌ 
தோன்றுகிறது. எதுவரினும்‌ இதை கைவிடலாகாது என்று 
எனக்கு நானே ஆணையிட்டுக்கொள்கிறேன்‌. நான்‌ 
செய்யக்கூடுவதென்ன என்று எண்ணி எண்ணி 
தவித்தேன்‌. மீண்டும்‌ உங்களை அங்கே 
கொண்டுவருவதொன்றே செய்யக்கூடுவது. ஆனால்‌ என்‌ 
சொற்கள்‌ எளியவை. வலியில்‌ துயரில்‌ கூச்சலிடும்‌ 
சிற்றுயிர்களின்‌ ஓசையை நாளுமெனக்‌ கேட்டபடிதான்‌ 
விண்ணில்‌ அமர்ந்திருக்கின்றன தெய்வங்கள்‌. 
அந்நகரென அமைந்தவர்‌ அரசியர்‌. துவாரகை என 
எண்ணும்போது உங்களுள்‌ எழுபவை அவர்களின்‌ 
முகங்கள்‌. ஆகவே அவர்களின்‌ சொல்லுடன்‌ கிளம்ப 
எண்ணினேன்‌. 


நான்‌ செல்லும்போது பேரரசி சத்யபாமை தன்‌ கடலோர 
நீர்மாளிகையில்‌ இருந்தார்‌. யாதவர்களின்‌ படைகள்‌ 
சூழ்ந்த அந்த இடத்திற்குச்‌ செல்ல எனக்கு 
தடையிருக்கவில்லை. மையச்சாலையில்‌ இருந்து 
பிரிந்துசென்ற கற்பாதை கடல்மேல்‌ அமைந்த 
கற்பாலத்தின்‌ மேலேறி வளைந்திறங்கி அந்தச்‌ 
சிறுமாளிகையை அடைந்தது. அங்கே சென்று 
அரண்மனை முகப்பில்‌ நின்று என்‌ வருகையை 
அறிவிக்கக்‌ கோரினேன்‌. “பேரரசி எவரையும்‌ பார்க்க 
விழையவில்லை” என்றார்கள்‌ சேடியர்‌. “நான்‌ 
பார்த்தாகவேண்டும்‌, நான்‌ அரசரின்‌ அணுக்கன்‌ என்று 
கூறுக!” என்று சொன்னேன்‌. உள்ளே சென்று மீண்டு 
வந்து “பேரரசி எவரையும்‌ நேர்காண்பதில்லை, உங்கள்‌ 
சொற்களுக்கு மறுமொழி எழவில்லை” என்றாள்‌ சேடி. 
“நான்‌ இளைய யாதவரின்‌ சொல்கொண்டவன்‌. இன்று 
நான்‌ அரசியை பார்த்தாகவேண்டும்‌” என்று மீண்டும்‌ 
சொன்னேன்‌. நீங்கள்‌ எனக்கு அளித்த அடையாளக்‌ 
கணையாழியை கொடுத்து “இதை அவரிடம்‌ காட்டுக!” 
என்றேன்‌. 


சிறு பொழுதுக்கு மேல்‌ சேடி வந்து என்னை உள்ளே 
செல்லச்‌ சொன்னாள்‌. அது முன்பு படகுகளுக்குரிய 
நங்கூரங்களையும்‌ துடுப்புகளையும்‌ வைக்கும்பொருட்டு 
கட்டப்பட்ட சிறு கற்குடில்‌. அதை பின்னர்‌ 
மாளிகையென்றாக்கினர்‌. அலைகள்‌ வந்தறைந்து 


துமியெழும்‌ விளிம்பில்‌ அமைந்திருந்தது. கொந்தளிக்கும்‌ 
அலைகளுக்கு மேல்‌ அசைவிலாது நின்றிருக்கும்‌ கலம்‌ 
போன்றது. மேலே மெல்லிய வெண்புகையென துமி 
பறந்துகொண்டிருக்கும்‌. சுவர்களனைத்தும்‌ உருகி 
வழிந்துகொண்டிருப்பதுபோல்‌ முடிவிலாது 
உருகிக்கொண்டிருக்கும்‌ ஒரு கட்டடம்‌. நான்‌ எழுந்து 
உள்ளே சென்றபோது என்‌ பாவை வெண்சுவர்களில்‌ 
நெளிந்து நெளிந்து கரைந்து வழிந்துகொண்டிருந்தது. 
என்‌ காலடிகள்‌ நீர்த்துளியின்‌ மென்மயிர்ப்பரப்பில்‌ 
பதிந்து ஈரத்‌ தடங்களாகி ஒளிகொண்டு மீண்டும்‌ 
அணையத்‌ தொடங்கின. 


பேரரசி ஏன்‌ அங்கு வந்து தங்கியிருக்கிறார்‌ என்று எனக்கு 
புரியவில்லை. அங்கு எவரும்‌ நாளெல்லாம்‌ 
தங்கமுடியாது. நான்‌ சென்ற அறைக்குள்‌ நீர்த்துளிகள்‌ 
பனித்து துளித்துச்‌ சொட்டும்‌ ஒலியே நிறைந்திருந்தது. 
அங்கே அரசி ஒரு கற்பீடத்தில்‌ அமர்ந்திருந்தார்‌. “அமர்க!” 
என்று அரசி காட்டிய இருக்கை உப்பாலானதுபோல்‌ 
இருந்தது. ஒவ்வொன்றும்‌ அங்கு குளிர்ந்து விறைப்பு 
கொண்டிருந்தன. முறைமைச்சொல்‌ உரைத்‌ 
தலைவணங்கி அதில்‌ அமர்ந்தேன்‌. பேரரசி எளிய மரவுரி 
ஆடை அணிந்திருந்தார்‌. நீண்ட குழலை சுருட்டி 
கொண்டையாக்கி சரித்திருந்தார்‌. அவரின்‌ இமைகளில்‌, 
புருவங்களில்‌, தலைமயிரில்‌ எங்கும்‌ நீர்த்துளிகள்‌ 
படர்ந்திருந்தன. ஓரிரு ஆண்டுகளுக்குள்‌ அகவை 
முதிர்ந்து மூதன்னை என வவ தம்ம அரசே, 
கடலோரம்‌ சிறு துளைகளிலிருந்து அவ்வப்போது எட்டி 
நோக்கும்‌ விந்தையான சிறு பூச்சிபோல்‌ தோன்றினார்‌. 


கண்கள்‌ நரைத்து நோக்கு உள்ளொடுங்கி 
அங்கிலாததுபோல்‌ இருந்தார்‌. “கூறுக!” என்று எனக்கு 
ணையிட்டார்‌. நான்‌ கொண்டு வந்தவை அனைத்தும்‌ 
அரசியல்‌ செய்திகள்‌. அவை அந்த உப்புக்கலம்‌ போன்ற 
மாளிகையில்‌ எவ்வகையிலும்‌ பொருளற்றவை. நான்‌ 
அரசியிடம்‌ “பொறுத்தருள்க, அன்னையே!” என்றேன்‌. 
“யாதவ குலத்தின்‌ பொருட்டு மீண்டும்‌ ஒருமுறை 
பொறுத்தருள்க, தேவி!” என்றேன்‌. அரசே, தங்களின்‌ 
பொருட்டும்‌ மூன்றாவது முறை பொறுத்தருளும்படி 
கேட்டேன்‌. அவர்‌ முகத்தில்‌ எந்த உணர்வும்‌ எழவில்லை. 
தலையை மட்டும்‌ அசைத்தார்‌. “அரசி, 
அஸ்தினபுரியிலிருந்து இன்று செய்தி வந்தது. அங்கு 
சம்வகை முடிகொண்டிருக்கிறார்‌ என்று 
அறிந்திருப்பீர்கள்‌. அஸ்தினபுரி தன்‌ படைகள்‌ 
நின்றிருக்கும்‌ எல்லையை அறுதியாக வகுத்து 
அளித்திருக்கிறது. அவ்வெல்லையிலிருந்து இனி 


எப்போதும்‌ அஸ்தினபுரியின்‌ படைகள்‌ வெளிச்சென்று 
வேறு நாடுகளை தாக்குவதில்லை என்று முடிவு 
கொள்ளப்பட்டுள்ளது” என்றேன்‌. 


“அஸ்தினபுரிக்கு கப்பம்‌ கட்டவேண்டிய நாடுகள்‌ 
எவையுமில்லை. இனி அஸ்தினபுரியை தங்கள்‌ 
தலைமை நகரென உணர்ந்த நாடுகள்‌ மட்டும்‌ 
ஆண்டுக்கொடையென உகந்த நிதியை அளித்தால்‌ 
போதுமானது. பாரதவர்ஷமெங்கும்‌ நூற்றெட்டு நாடுகள்‌ 
அவ்வண்ணம்‌ நிதியளிக்க ஒப்புக்கொண்டுள்ளன. 
அஸ்தினபுரியின்‌ நிதிக்கொடை நாடு என்பது ஒரு 
மாபெரும்‌ கூட்டமைப்பு. அதில்‌ சேர்வதென்பது 
அனைத்து வகையிலும்‌ பாதுகாப்பு, அடையாளம்‌, 
மதிப்பு. அதற்கு அந்நிதி பெருந்தொகை அல்ல. 
அஸ்தினபுரிக்கு அது படைகொண்டு சென்று திறை 
வென்று வருவதைவிட பெருஞ்செல்வம்‌ என்று 
இங்குள்ள அமைச்சர்கள்‌ கூறுகிறார்கள்‌. பெண்‌ மட்டுமே 
எடுக்கக்கூடிய மிகச்‌ சிறந்த முடிவு அது என்று ஸ்ரீகரர்‌ 
கூறினார்‌. அஸ்தினபுரி இனி படைகளை பேண 
வேண்டியதில்லை. படைகொண்டு சென்று ஊர்களை 
அழித்து பழி கொள்ள வேண்டியதில்லை. படை புரக்கும்‌ 
செலவும்‌ அதன்‌ பொருட்டு மிகைவரியும்‌ இனி இல்லை. 
பிறரை அச்சுறுத்தும்‌ பொறுப்பிலிருந்து 
விடுபடுவதுபோல்‌ நாம்‌ அடையும்‌ விடுதலை வேறில்லை 
என்றார்‌ அமைச்சர்‌” என்று நான்‌ சொன்னேன்‌. 


“எவ்வகையிலும்‌ நன்று. அஸ்தினபுரியிலிருந்து 
அவர்களின்‌ நிறுவுகை நூல்களும்‌ அமைதி நூல்களும்‌ 
சூதர்களாலும்‌ பாவலர்களாலும்‌ அந்தணர்களாலும்‌ 
முனிவர்களாலும்‌ நாவிலும்‌ ஏட்டிலும்‌ அனவிலும்‌ 
நெஞ்சிலும்‌ என கொண்டுசெல்லப்பட்டு 
பாரதவர்ஷமெங்கும்‌ பரவிக்கொண்டிருக்கின்றன. 
அந்நூல்களினூடாகவே அது பாரதவர்ஷத்தை 
ஆள்கிறது. படை சென்ற திசைகளிலெல்லாம்‌ சொல்‌ 
சென்றால்‌ போதுமென்று உணர்ந்த பேரரசி என்று 
சம்வகையை பாடினார்கள்‌. படைகளைவிட மும்மடங்கு 
பணியைச்‌ செய்து ஆட்கொள்வது சொல்லென்பதை 
இப்போது கண்டேன்‌. எவ்வகையிலும்‌ அது நன்று” 
என்றேன்‌. “எனில்‌ நமக்கு அவ்வாறு நன்றல்ல. 
அஸ்தினபுரியின்‌ துணை இருக்கிறதென்பதே 
யாதவர்களை இந்நகரில்‌ சற்றேனும்‌ மேல்தூக்கம்‌ 
கொண்டவர்களாக நிலை நிறுத்தியிருக்கிறது. 
விருஷ்ணிகள்‌ அவர்களில்‌ மேலே நின்றிருப்பதும்‌ 
அதனாலேயே. அந்தத்‌ துணை இல்லாமலாகிறது.” 


“அந்தகர்களும்‌ போஜர்களும்‌ போர்களில்‌ பல முறை 
வென்றவர்கள்‌. விருஷ்ணிகள்‌ போர்வீரர்கள்‌ அல்ல 
என்று தாங்கள்‌ அறிந்திருப்பீர்கள்‌. அஸ்தினபுரியின்‌ 
படை எழுந்து வரும்‌ என்பதை ஒவ்வொரு சிறு பூசலிலும்‌ 
உரக்கச்‌ சொல்லாத விருஷ்ணி இங்கில்லை. இன்று 
ஒவ்வொருவரும்‌ திகைத்துப்‌ போயிருக்கிறார்கள்‌. 
இவ்வகை சொற்கள்‌ மிக விரைவாக பரவுகின்றன. எங்கு 
போயிற்று உன்‌ அஸ்தினபுரி என்று எளிய 
தெருப்பூசல்களிலேயே பிறர்‌ கேட்கிறார்கள்‌. அரசி, இங்கு 
பீதரும்‌ யவனரும்‌ சோனகரும்‌ கலம்‌ கொண்டு நிறுத்தி 
திறை அளித்துச்‌ செல்லும்‌ வணிக உரையாடலிலேயேகூட 
அஸ்தினபுரி இனி துவாரகையை தாங்காது என்ற 
உண்மை வந்தமைந்துவிட்டிருக்கிறது. இனி ஒவ்வொரு 
சொல்லும்‌ நிறையிழக்கும்‌. வாள்கள்‌ கூர்‌ இழக்கும்‌. நமது 
கோட்டைகள்‌ மெலியும்‌. கண்ணெதிரே அதை 
காண்கிறோம்‌.” 


“இங்கு நிகழ்ந்துகொண்டிருந்த ஒவ்வொன்றும்‌ விசை 
கொள்கின்றன. இத்தருணத்தில்‌ இந்நகரைக்‌ காப்பதற்கு 
இதன்‌ தந்தையென யாதவர்‌ இங்கு எழுந்தருள வேண்டும்‌. 
இந்நகர்‌ அவரது ஒரு சொல்‌ முளைத்து உருவானது. 
அவரது ஒரு விழி நோக்கு இங்கு அனைத்தையும்‌ முறை 
அமையச்செய்யும்‌. நான்‌ சென்று கால்‌ பணிந்து யாதவரை 
அழைத்து வருகிறேன்‌” என்றேன்‌. அரசி ஒன்றும்‌ 
சொல்லவில்லை. கைகோத்து மடியில்‌ வைத்து இமை 
சரிய அமர்ந்திருந்தார்‌. நான்‌ மீண்டும்‌ பணிந்து “என்‌ 
பொருட்டு நான்‌ அரசரை அழைக்கலாகும்‌. ஆனால்‌ 
அரசியர்‌ பொருட்டு அழைப்பதே மேலும்‌ முறை. 
மன்றாடுவதற்கு அப்பால்‌ அ. 
உரிமைகொண்ட முதல்‌ அரசி தாங்கள்‌. அரசி, அவரிடம்‌ 
இங்கு வருக என்று ஒரு சொல்‌ ஏட்டில்‌ உரையுங்கள்‌. 
அல்லது என்‌ முகம்‌ நோக்கி கூறுங்கள்‌. தங்கள்‌ 
சொல்லெனக்‌ கொண்டு அதை அரசரிடம்‌ சேர்ப்பேன்‌” 
என்றேன்‌. 


அரசி நெடுநேரம்‌ அமைதியாக இருந்தார்‌. அவர்‌ என்ன 
எண்ணுகிறார்‌ என்று என்னால்‌ கருத இயலவில்லை. 
பின்‌ நிலம்‌ நோக்கி மிக மெலிந்த குரலில்‌ “எனது சொல்‌ 
என்றுமுள்ளது. ஆனால்‌ அச்சொல்‌ தனித்துச்‌ செல்வதில்‌ 
எப்பொருளுமில்லை. இங்கு எண்மர்‌ இருக்கிறோம்‌. 
எட்டுக்‌ குரல்களும்‌ ஒன்றென ஒலிக்குமெனில்‌ அரசர்‌ 
இங்கு வரக்கூடும்‌. பிற எழுவரிடம்‌ செல்க! 
அவர்களிடமிருந்தும்‌ சொல்‌ பெறுக! எட்டு அரசியரின்‌ 
சொல்லுடன்‌ அவரை காண்க!” என்றார்‌. “அது போதும்‌ 
அரசி, அச்சொல்லுடன்‌ நான்‌ சென்று அவரை அழைத்து 


வருவேன்‌. துவாரகையை மீட்பேன்‌, ஐயம்‌ 
தேவையில்லை” என்றேன்‌. அரசி தன்‌ கையிலிருந்து 
கணையாழியைக்‌ கழற்றி என்னிடம்‌ அளித்தார்‌. “இது 
அவர்‌ எனக்களித்த ஆணைச்‌ சொல்‌. இவ்வாழ்வில்‌ 
ஒருபோதும்‌ பிரியேன்‌ எனும்‌ சொல்லாக இதை நான்‌ 
அன்று கொண்டேன்‌. செல்க!” என்றார்‌. நான்‌ அதை 
பெற்றுக்கொண்டு தலைவணங்கி வெளிவந்தேன்‌. 


அரசே, அங்கிருந்து திரும்பிச்‌ செல்கையில்‌ அந்த 
மாளிகையைப்‌ பற்றி எண்ணிக்கொண்டே இருந்தேன்‌. 
ஏவற்பெண்டு என்னை அழைத்துச்‌ சென்றாள்‌. 
“இங்குதான்‌ இருக்கிறாரா?” என்றேன்‌. “ஆம்‌” என்றாள்‌. 
“துயில்வதும்‌ இங்கா?” என்றேன்‌. ட என்றாள்‌. அந்த 
மாளிகை அழுதுகொண்டிருந்தது, கீழே கொந்தளிக்கும்‌ 
கடலுக்குமேல்‌ உருகிக்கொண்டிருந்தது. நான்‌ அதை 
மீண்டும்‌ மீண்டும்‌ நோக்கியபடி கற்பலகை பதித்த 
பாலத்தின்‌ மேல்‌ நடந்து சாலையை அடைந்தேன்‌. 


[1௨2] நான்‌ சாலைக்கு வந்தபோது எனக்காகக்‌ காத்து 
மூன்று காவலர்கள்‌ நின்றிருந்தார்கள்‌. அவர்களின்‌ 
தலைவன்‌ என்னை வந்து வணங்கி “இளவரசர்‌ ஃபானு 
தங்களை பார்க்க விழைகிறார்‌, அரசே” என்று 
சொன்னான்‌. நான்‌ பிறிதொரு பணியில்‌ இருப்பதாகவும்‌ 
இப்போது அரசுப்பணியென எதையும்‌ ஏற்க 
இயலாதென்றும்‌ சொன்னேன்‌. “தங்களை அழைத்து 
வரவேண்டுமென்று ஆணை. எவ்வகையிலும்‌” என்று 
அவன்‌ சொன்னபோது அது எளிய அழைப்பல்ல என்று 
எனக்கு புரிந்தது. நான்‌ அவர்களுடன்‌ சென்றேன்‌. 
கற்பலகைச்‌ சாலையில்‌ நடந்து புரவி நின்றிருந்த 
இடத்தை அடைந்தோம்‌. புரவியில்‌ நான்‌ ஏறிக்கொள்ள 
புரவிகளில்‌ அவர்கள்‌ தொடர்ந்து வந்தனர்‌. 
துவாரகையின்‌ மைய அரண்மனையின்‌ தென்மேற்கு 
வாயிலுக்கு சென்றோம்‌. அங்கே விருஷ்ணிகளின்‌ சகடக்‌ 
கொடி பறந்துகொண்டிருந்தது. அரசே, ஒரு படி 
தாழ்வாகவே துவாரகையின்‌ செம்பருந்துக்‌ கொடி 
பறந்தது. 


நான்‌ விரிந்த பளிங்குக்கூடத்தில்‌ தன்னந்தனியாக 
காத்திருந்தேன்‌. சுவர்களில்‌ வரையப்பட்டிருந்த 
ஓவியங்கள்‌ அனைத்தும்‌ மங்கலடைந்து 
உதிர்ந்துகொண்டிருந்தன. தாங்கள்‌ அரசி சத்யயாமையை 
வென்றதும்‌ மணந்ததும்‌ அங்கு மெய்நிகர்‌ 
வண்ணக்காட்சியாக இருந்ததை நான்‌ அறிவேன்‌. 
என்றென்றும்‌ என அங்கிருக்குமென எண்ணிய 
அக்காட்சி அவ்வாறு உதிர்ந்து வண்ணப்பொலிவிழந்து 


வைஸ்வாநரன்‌, புடவியெங்கும்‌ ஆற்றலை 
அன்னமாக்குபவன்‌. அன்னத்தை ஆற்றலாக்குபவன்‌. 
அன்னத்தை தன்‌ ஊர்தியாகக்‌ கொண்ட காலரூபன்‌.” 
பீமன்‌ அங்கே வந்த ஒருவரிடம்‌ “பீஜரே, 
இதைப்பார்த்துக்கொள்ளும்‌” என்றபின்‌ அர்ஜுனனிடம்‌ 
“வா” என்று சொல்லி நடந்தான்‌. 


பெரிய இடைநாழிகளில்‌ வண்டிகள்‌ செல்வதற்கான 
பன்னிரண்டு கல்பாதைகள்‌ போடப்பட்டிருந்தன. 
எட்டுபாதைகளில்‌ வண்டிகளில்‌ உணவு 
சென்றுகொண்டிருந்தது. நான்குபாதைகளில்‌ ஒழிந்த 
வண்டிகள்‌ வந்துகொண்டிருந்தன. ஆவியெழும்‌ 
அப்பங்கள்‌, சோறு, வஜ்ரதானியக்‌ களி, நெய்மணம்‌ 
எழுந்த பருப்பு, கீரை... “பின்காலையில்‌ இருந்தே அங்கே 
மதியஉணவுப்‌ பந்திகள்‌ தொடங்கிவிடும்‌. பின்மதியம்‌ 
வரை அவை நீடிக்கும்‌.” அர்ஜுனன்‌ சிரித்து “பந்திக்கு 
முந்துபவர்கள்‌ இருப்பார்களே?” என்றான்‌. 
“சுவையறிந்தவன்‌ முந்தமாட்டான்‌” என்றான்‌ பீமன்‌. 
“முந்திவந்து உண்பது ஒரு சுவை என்றால்‌ பிந்திப்பசித்து 
வந்து உண்பது வேறொரு சுவை. இரண்டுமே பேரின்பம்‌.” 


பெரிய வண்டி ஒன்றை சுட்டிக்காட்டி பீமன்‌ சொன்னான்‌ 
“அஷ்டஃபலம்‌. எட்டு காய்கறிகள்‌. பூசணிக்காய்‌, 
கும்பளங்காய்‌, வெள்ளரிக்காய்‌, வழுதுணங்காய்‌, 
புடலங்காய்‌, வாழைக்காய்‌, கருணைக்கிழங்கு, 
முக்கிழங்கு. எட்டும்‌ எட்டுவகைக்‌ காய்கள்‌. பூசணிக்காய்‌, 
கும்பளங்காய்‌, வெள்ளரிக்காய்‌ மூன்றும்‌ நீர்த்தன்மை 
கொண்டவை. வழுதுணங்காய்‌, புடலங்காய்‌ இரண்டும்‌ 
விழுதுத்தன்மைகொண்டவை. பிற மூன்றும்‌ 
மாவுத்தன்மை கொண்டவை. ஒவ்வொன்றும்‌ ஒவ்வொரு 
சுவை, ஒவ்வொரு வாசனை. அவை வேகும்‌ நிலையும்‌ 
வேறு வேறு. அதற்கேற்ற அளவுகளில்‌ நறுக்கவேண்டும்‌. 
அதற்கேற்ற சரிநிலைகளில்‌ கலக்கவேண்டும்‌. 
அஷ்டஃபலம்‌ அமைந்து வருவதென்பது ஒரு மகத்தான 
இசை நிகழ்வதுபோல என்று பெரியதந்தையார்‌ 
சொன்னார்‌. நான்‌ சமைத்த அஷ்டஃபலத்தை 
உண்டுவிட்டு நீ பிரம்மத்தை நெருங்குகிறாய்‌ குழந்தை 
என்று என்னை வாழ்த்தினார்‌.” 


முதல்‌ அன்னமண்டபத்தில்‌ இரண்டாயிரம்பேர்‌ 
உண்டுகொண்டிருந்தனர்‌. ஓசையிலாது ஓடும்‌ 
வெண்கலத்தாலான சக்கரங்கள்‌ கொண்ட வண்டிகளில்‌ 
கொண்டுசெல்லப்பட்ட உணவை பரிசாரகர்கள்‌ 
விளம்பிக்கொண்டிருக்க பந்திக்கு இருமுனையிலும்‌ இரு 
சாலைப்பிள்ளைகள்‌ நின்று அன்னவரிசையை 


தோன்றுமென ஒருபோதும்‌ எண்ணியதில்லை. 
குறடொலிக்க வெளிவந்த ஏவலன்‌ என்னை உள்ளே 
அழைத்துச்‌ சென்றபோது உளம்‌ தளர்ந்திருந்தேன்‌. 
பெருங்கதவு திறந்தபோது ஓசை எழுந்தது. அரசே, நீங்கள்‌ 
அங்கிருந்தபோது ஒவ்வொன்றும்‌ ஒன்றுடன்‌ ஒன்று 
இயல்பாகப்‌ பொருந்தின. ஒன்றின்மேல்‌ ஒன்று 
வழுக்கின. ஓசையோ உரசலோ எழவில்லை. அன்று 
அனைத்தும்‌ முரண்கொண்டன. முனகின, 
ஊளையிட்டன. வலிகொண்டு கூச்சலிட்டன. 


மூத்தவரான ஃபானுவும்‌ சுஃபானுவும்‌ அறைக்குள்‌ 
இருந்தனர்‌. உடன்பிறந்தார்‌ பக்கத்து அறைக்குள்‌ இருந்து 
வந்தனர்‌. பானு அரசர்‌ என பெரிய பீடத்தில்‌ 
அமர்ந்திருந்தார்‌. எனக்கு முறைச்சொல்‌ உரைத்து பீடம்‌ 
அளித்தார்‌. நான்‌ முகமன்‌ உரைத்து அமர்ந்ததும்‌ 
“அரசியிடமிருந்து என்ன பெற்றீர்கள்‌?” என்றார்‌. நான்‌ 
“ஒரு சொல்‌ பெற்றேன்‌, சொல்லுக்கிணையான ஒரு 
கணையாழி, ஒரு பெரும்‌ பொறுப்புக்காக 
கிளம்பிக்கொண்டிருக்கிறேன்‌” என்றேன்‌. “நீங்கள்‌ அங்கு 
எதற்காகச்‌ சென்றீர்கள்‌ என்று எனக்கு தெரியும்‌” என்று 
ஃபானு சொன்னார்‌. “அரசர்‌ என்னிடமிருந்து 
செங்கோலை பெற்றுக்கொள்ளவேண்டும்‌ என்றும்‌ அவரே 
இந்நகரை முன்போல ஆட்சி செய்யவேண்டும்‌ என்றும்‌ 
கூறினீர்கள்‌. இனி அது நடக்காது. விருஷ்ணிகள்‌ தங்கள்‌ 
தலைவரென என்னை ஏற்றுக்கொண்டுவிட்டார்கள்‌. என்‌ 
சொல்லே இனி இங்கே ஆளும்‌. பிறிதெவரின்‌ சொல்லும்‌ 
அல்ல” என்றார்‌. 


நான்‌ “விருஷ்ணிகளின்‌ அரசுகள்‌ மூன்றென 
சிதறிக்கிடக்கின்றன” என்றேன்‌. “ஆம்‌, மதுவனத்தில்‌ 
இன்னமும்‌ சூரசேனரின்‌ குருதியே ஆள்கிறது. 
மதுராபுரியை பலராமர்‌ ஆள்கிறார்‌. நான்‌ அவர்களுக்கு 
அணுக்கமானவன்‌. ஒரு சொல்லில்‌, ஒரு கொடியசைவில்‌ 
அங்கிருந்து படைகளை இங்கு கொண்டுவர என்னால்‌ 
இயலும்‌. அது நிகழவிருக்கிறது விரைவில்‌. இந்நகர்‌ 
மட்டும்‌ இத்தனை தொலைவில்‌ இல்லையெனில்‌ இதற்குள்‌ 
இது என்‌ முழுதாட்சிக்குள்‌ வந்திருக்கும்‌. எனினும்‌ 
இந்நகரை மெய்யாகவே நான்தான்‌ ஆள்கிறேன்‌. சில 
பகுதிகளை சிலர்‌ தங்கள்‌ கையில்‌ வைத்துக்கொண்டு 
ஆள்கிறார்கள்‌ என்று சொல்லிக்கொள்கிறார்கள்‌. அது 
பொய்‌” என்றார்‌. 

நான்‌ “பேரரசி விருஷ்ணிகளின்மேல்‌ 
சொல்லிழந்திருக்கிறார்கள்‌ என்று நானும்‌ அறிவேன்‌. 
ஆகவேதான்‌ அவருடைய ஆணையைப்‌ பெற்று இளைய 


யாதவரை சந்திக்கச்‌ செல்கிறேன்‌. இந்நகர்‌ அவருடைய 
மணிமுடியில்‌ ஓர்‌ அருமணியென அமைந்திருந்தது. 
என்றும்‌ அவ்வாறே இருக்கவேண்டும்‌ என 
விழைபவர்களில்‌ ஒருவன்‌ நான்‌” என்றேன்‌. “அவர்‌ இங்கு 
வந்தாலும்‌ அவருடைய சொல்‌ இங்கு 
திகழப்போவதில்லை” என்று கூறியபடி சுஃபானு முன்னே 
வந்தார்‌. “எந்த முகத்துடன்‌ அவர்‌ இந்நகருக்குள்‌ 
நுழைவார்‌? அவர்‌ விருஷ்ணிகளை கொன்றழித்தவர்‌. 
போரில்‌ நமது படைகள்‌ அத்தனை முழுமையாக 
அழிந்திருக்காவிட்டால்‌ இந்நகர்‌ இவ்வாறு 
கைவிடப்பட்டிருக்காது. இந்நகரில்‌ பிறிதொரு சொல்‌ 


திகழும்‌ தீயூழே அமைந்திருந்திருக்காது” என்றார்‌. 


அங்கே தங்கள்‌ மைந்தர்கள்‌ எழுவர்‌ மேலும்‌ இருந்தனர்‌. 
ஸ்வரஃபானுவும்‌ பிரஃபானுவும்‌, பானுமானும்‌ 
சந்திரஃபானுவும்‌, பிரகத்பானுவும்‌ அதிபானுவும்‌ 
ஸ்ரீபானுவும்‌ சூழ நின்றிருந்தனர்‌. அவர்களின்‌ 
விழிகளிலெல்லாம்‌ அச்சொற்களே திகழ்ந்தன. சுஃபானு 
லட்‌ உரக்க “தன்‌ குடியை தானே கொன்றழித்துவிட்டு 
அக்குடிமேல்‌ கோல்கொள்ள வருகிறாரா? நன்று. 
அதையும்‌ பார்ப்போம்‌” என்றார்‌. நான்‌ “இளவரசே, 
இப்போதும்‌ நமது பிழையை நாம்‌ உணரவில்லை. அவர்‌ 
நம்மை இட்டுச்சென்ற இடத்திற்கு நாம்‌ செல்லவில்லை. 
நாமே அவரை கைவிட்டோம்‌. அவருக்கெதிராக 
படைநின்றோம்‌. உருண்டுவரும்‌ பெரும்பாறைக்கு முன்‌ 
நின்று தருக்கும்‌ சிறுபுற்கள்‌ அழியாமலிருக்குமா என்ன? 
அன்று உங்கள்‌ அனைவரின்‌ முன்‌ நின்று நெஞ்சில்‌ 
அறைந்து நான்‌ கூவினேன்‌, இப்புவியே எதிர்த்து 
வந்தாலும்‌ இளைய யாதவரை எவரும்‌ வெல்ல இயலாது 
என்று. அன்று அவரை வென்று 
சிறைப்பிடித்துக்கொண்டு வருவோம்‌ என்று சொன்னவர்‌ 
நீங்கள்‌. உங்கள்‌ சொல்லை நினைவுகூர்க!” என்றேன்‌. 


ஃபானு சற்று தளர்ந்து “அவரை வெல்வோம்‌ என்று 
சொல்லவில்லை. அஸ்தினபுரியை வெல்வோம்‌ 
என்றுதான்‌ சொன்னோம்‌” என்றார்‌. “அஸ்தினபுரியை 
வென்றபின்‌ துவாரகையை கொண்டுசென்று அவர்‌ 
காலடியில்‌ வைத்து தந்தையே வந்து எங்கள்‌ நகரை 
மீண்டும்‌ கொள்க என்று கூறுவோம்‌ என்றுதான்‌ நான்‌ 
சொன்னேன்‌?” என்றார்‌. “உளநாடகங்கள்‌ பல. மெய்‌ 
எவருக்கும்‌ தெரியும்‌” என்று நான்‌ சொன்னேன்‌. 
அச்சொல்லால்‌ சீற்றமடைந்த ஃபானு மீண்டும்‌ 
நிலைமீண்டு பீடத்திலிருந்து எழுந்து நின்று கூவினார்‌. 
“அன்று என்‌ அன்னையிடம்‌ அவரிடம்‌ ஒரு வார்த்தை 
சொல்லுங்கள்‌ என்று மன்றாடினேன்‌. தந்தையை 


யாதவருக்கெதிராக செல்லவேண்டாம்‌ என்று கூறும்‌ 
குலஉரிமை கொண்டவர்‌ அன்னை மட்டுமே. 
தந்தைக்கெதிராக ஒரு சொல்லும்‌ உரைக்கமாட்டேன்‌ 
என்று சொல்லி அன்று தன்‌ கோலை நிலம்‌ வைத்து 
அரியணையிலிருந்து எழுந்தார்‌. ஒன்று அறிக! வைத்த 
கோலை திரும்பி எடுக்க எவராலும்‌ இயலாது. இளைய 
யாதவரே ஆயினும்‌. அன்றே விருஷ்ணிகளும்‌ 
அந்தகர்களும்‌ அவர்‌ மேல்‌ நம்பிக்கை 
இழந்துவிட்டார்கள்‌. இனி அது மீளப்போவதில்லை.” 


“அவர்‌ வந்து சொல்லுரைத்து அதன்‌ பின்னரும்‌ அவரால்‌ 
இயலாதுபோகுமெனில்‌ அது ஊழென்று கொள்வோம்‌. 
அவரால்‌ கைவிடப்படுவதை மட்டுமே பெரும்பிழை 
என்று கருதுகிறேன்‌” என்று நான்‌ சொன்னேன்‌. மேலும்‌ 
சொல்லெடுக்காது நான்‌ எழப்போனபோது ஃபானு 
“பொறுங்கள்‌. அந்தக்‌ கணையாழியை இங்கு 
கொடுங்கள்‌” என்றார்‌. “இது அரசரிடம்‌ கொடுக்கும்‌ 
பொருட்டு அரசியால்‌ அளிக்கப்பட்டது” என்றேன்‌. “அரசி 
இதை அவர்‌ சொல்லென மட்டும்‌ தந்தனுப்பினாரா?” 
என்றார்‌. அப்போதுதான்‌ அரசிஅறைக்குள்‌ 
மைந்தர்களின்‌ ஒற்றர்கள்‌ இருக்கிறார்கள்‌ என்று 
கெளிந்தேன்‌. “இல்லை, பிற எழுவரையும்‌ கண்டு செல்லச்‌ 
சொன்னார்‌” என்றேன்‌. “முதல்‌ அரசி 
சொல்லளித்துவிட்டார்‌ என்று பிற அரசியரிடம்‌ 
சொல்லுங்கள்‌. பிற எழுவரின்‌ சொல்லையும்‌ பெற்று 
இங்கு வருக! இந்தக்‌ கணையாழியை நான்‌ தருகிறேன்‌. 
எட்டுச்‌ சொற்களுடன்‌ சென்று அரசரை பாருங்கள்‌. 
எட்டில்‌ ஒருவர்‌ குறைந்தாலும்‌ நீங்கள்‌ இங்கிருந்து 
அரசியின்‌ கோரிக்கையுடன்‌ செல்ல இயலாது” என்றார்‌ 


்ப னு. 


“ஏன்‌?” என்று கேட்டேன்‌. சுஃபானு “விருஷ்ணிகளின்‌ 
குலத்தலைவர்கள்‌ விரைவில்‌ இங்கு கூடவிருக்கிறார்கள்‌. 
பலராமரும்‌ சூரசேனரும்‌ கூட இங்கு வரக்கூடும்‌. 
அனைவரும்‌ அமர்ந்து இங்கு முடிவெடுக்கப்போகிறோம்‌. 
இதன்‌ நடுவே இங்கு இளைய யாதவர்‌ 
வரவேண்டியதில்லை” என்றார்‌. தந்தையை அவர்‌ 
இளைய யாதவர்‌ என்ற சொல்லால்‌ குறிப்பிட்டது 
என்னை துணுக்குறச்‌ செய்தது. பிரகத்பானு “அவர்‌ இங்கு 
வந்தால்‌ தன்‌ ஆணவத்தால்‌ பிற அனைவருக்கும்‌ 
எதிராகவே நிலை கொள்வார்‌. விருஷ்ணிகளுக்கு எதிராக 
அந்தகர்களுக்கோ போஜர்களுக்கோ தலைமை 
தாங்கினால்கூட வியப்பதற்கில்லை” என்றார்‌. பானு 
“குலமுறைமைப்படி யாதவர்களுக்குரியது இந்நிலம்‌. 
அதில்‌ எந்த ஐயமும்‌ இல்லை. எந்த மறுசொல்லும்‌ 


ஏற்கப்படப்போவதில்லை. இல்லையென்று கூறுங்கள்‌ 
பார்ப்போம்‌. நீங்களும்‌ யாதவரல்லவா?” என்றார்‌. 


“ஆம்‌, ஆனால்‌ இதை எழுப்பியவர்‌ இளைய யாதவர்‌” 
என்றேன்‌. ஃபானு “கார்த்தவீரியருக்குப்‌ பிறகு யாதவ 
குலத்தில்‌ பிறந்த பெருந்தலைவர்‌ என்று எந்தையை 
சொல்வார்கள்‌. இந்நகரை அவர்‌ எழுப்பினார்‌. நன்று, 
ஆனால்‌ இந்நகர்‌ அவர்‌ சொல்லில்‌ எழுந்ததா என்ன? 
யாதவர்கள்‌ தங்களுக்குத்‌ தலைவர்‌ என ஒருவர்‌ தேவை 
என்று எண்ணியிருந்தார்கள்‌. நானே கார்த்தவீரியன்‌ 
என்று இவர்‌ சொன்னபோது அவர்கள்‌ 
ஒருங்கிணைந்தார்கள்‌. சூரசேனரின்‌ வாளும்‌ பலராமரின்‌ 
கதையுமில்லாமல்‌ அவரால்‌ வென்றிருக்க முடியுமா? 
மதுராவின்‌ பெரும்‌ செல்வம்‌ இன்றி துவாரகை 
எழுந்திருக்க இயலுமா? கம்சன்‌ சேர்த்து வைத்த செல்வமே 
துவாரகையாயிற்று. இல்லையென்று எவரும்‌ மறுக்க 
இயலாது. எவ்வகையிலும்‌ இது யாதவரின்‌ செல்வமே. 
விருஷ்ணிகளின்‌ கருவூலமே இந்நகரென்றாயிற்று” 
என்றார்‌. 


“இன்று ஷத்ரியர்‌ இந்நகரை கொள்ள நினைக்கிறார்கள்‌. 
இங்கு நிகழ்ந்துகொண்டிருப்பதென்ன என்று நாங்கள்‌ 
அறிவோம்‌. இன்று ஒவ்வொரு யாதவரும்‌ மெல்ல 
ஷத்ரியர்களை அஞ்சத்தொடங்கிவிட்டிருக்கிறார்கள்‌. 
ருக்மிணியின்‌ மைந்தர்கள்‌ இந்நகரைக்‌ கொள்ள தருணம்‌ 
நோக்கியிருக்கிறார்கள்‌. விதர்ப்பத்திலிருந்து ௬க்மியின்‌ 
படை இங்கே வருகிறது என்று அறிந்தேன்‌. பிற ஷத்ரிய 
அரசிகளும்‌ உடன்‌ இணைந்து இருக்கிறார்கள்‌. அவர்கள்‌ 
அனைவருக்கும்‌ முன்‌ இங்குள்ள ஷத்ரிய இளவரசர்களை 
முற்றாக வெல்லவேண்டும்‌. ர௬ுக்மியின்‌ படை துவாரகை 
நோக்கி வருமெனில்‌ நம்‌ எல்லைக்கு வெளியே அவர்‌ 
வந்தடையும்போது அவர்களின்‌ குருதியினர்‌ இங்கு 
சிறைக்குள்‌ இருக்கவேண்டும்‌. அதற்குரிய அனைத்தும்‌ 
ஒருங்கியிருக்கையில்‌ நீங்கள்‌ அன்னையிடம்‌ சென்று 
இக்கணையாழியை பெற்று வந்திருக்கிறீர்கள்‌” என்றார்‌ 
ஃபானு. 


சுஃபானு “செல்க! ௬ுக்மிணியிடம்‌ செல்க! அவர்‌ 
மைந்தர்கள்‌ இந்நிலத்தை கொள்வதற்கு விழைகிறார்கள்‌ 
எனில்‌ ஒருபோதும்‌ ருக்மிணி தன்‌ சொல்லை 
அளிக்கமாட்டார்‌. தந்தை அடைந்தது ஷத்ரியர்கள்‌ மேல்‌ 
முழு வெற்றி. மீண்டும்‌ ஷத்ரியர்களிடம்‌ இந்நகர்‌ சென்று 
சேர்வதை அவர்‌ விரும்பமாட்டார்‌. ருக்மிணியிடமிருந்து 
ஒருபோதும்‌ ஓலை வராது” என்றார்‌. “நான்‌ சென்று 
வாங்கி வருகிறேன்‌. எட்டு அரசியரும்‌ அவரது எட்டு 


தோற்றங்களன்றி வேறல்ல என்பதை இளமை முதலே 
அறிந்து வளர்ந்து வந்தவன்‌ நான்‌. ஷத்ரிய அரசியை 
நான்‌ அறிவேன்‌. அவரிடமும்‌ சொல்‌ பெற்றுவருகிறேன்‌” 
என்று சொல்லி எழுந்துகொண்டேன்‌. “நன்று, அதன்பின்‌ 
நாம்‌ பேசுவோம்‌” என்று ஃபானு புன்னகைத்தார்‌. 
தலைவணங்கி நான்‌ வெளியே சென்றேன்‌. 

[1௨26] எந்தச்‌ சொல்லுடன்‌ அரசி ர௬ுக்மிணியை சென்று 
பார்ப்பது என்று நான்‌ முடிவு செய்திருக்கவில்லை. 
அரண்மனையின்‌ இடைநாழியில்‌ தயங்கியபடி நடந்து 
கொண்டிருக்கும்போது என்னை இரு ஏவலர்கள்‌ வந்து 
சந்தித்தனர்‌. சொற்களாலும்‌ விழிகளாலும்‌ என்னை 
பற்றிக்கொண்டனர்‌ என்று சொல்வதே சரி. 
“துவாரகையின்‌ அரசர்‌ தங்களை அழைக்கிறார்‌” 
என்றனர்‌. அச்சொல்‌ என்னை எரிச்சல்படுத்தியது. 
துவாரகையின்‌ எல்லைக்குள்‌ அரசர்‌ என்ற சொல்லை 
ஒருவருக்கன்றி பிறருக்கு பயன்படுத்தலாகாதென்று என்‌ 
அகம்‌ உணர்வதுண்டு. “இங்கே அரசர்‌ ஒருவரே. அவர்‌ 
இப்போது நகருக்குள்‌ இல்லை. நீங்கள்‌ கூறும்‌ அரசர்‌ 
எவரையும்‌ எனக்குத்‌ தெரியாது” என்று நான்‌ 
சொன்னேன்‌. 


காவலர்தலைவன்‌ “தாங்கள்‌ வருவது நன்று. 
துவாரகைக்கும்‌ யாதவநகரிக்கும்‌ இன்று அரசர்‌ ஒருவரே. 
அரசர்‌ பிரத்யும்னனின்‌ ஆணை இது. தாங்கள்‌ மறுத்தால்‌ 
படைக்கலம்‌ நீக்கி சிறைசெய்து அழைத்துச்செல்ல 
வேண்டியிருக்கும்‌, எங்களுக்கான அரசாணை அது” 
என்றான்‌. அந்த ஆணையிலிருந்த அறியாமை என்னை 
புன்னகைக்க வைத்தது. “நன்று!” என்றபின்‌ 
அவர்களுடன்‌ சென்றேன்‌. அவர்கள்‌ சிறு நிறைவை 
அடைந்தனர்‌. அவர்களும்‌ ௮ விரும்பவில்லை. 
ஏனென்றால்‌ பூசல்கள்‌ ஒவ்வொன்றும்‌ துவாரகையில்‌ 
உடனடியாக வளர்ந்தன. அதில்‌ ஈடுபட்டவர்கள்‌ பின்னர்‌ 
நெடுநாட்களுக்கு அதிலிருந்து விடுபட முடியாது. 


அரண்மனையின்‌ அப்பகுதி மகரக்கொடிகளுடன்‌ 
திகழ்ந்தது. பிரத்யும்னன்‌ தனக்கென முதலையை 
அடையாளமாகக்‌ கொண்டிருப்பதை நான்‌ 
அறிந்திருந்தேன்‌. ஆனால்‌ அனைத்து 
நுழைவாயில்களுக்கு மேலும்‌ முதலைமுத்திரை 
இருப்பதையும்‌, துவாரகையின்‌ கொடி அங்கே தாழ்ந்தே 
பறப்பதையும்‌ விந்தையாகவே பார்த்தேன்‌. பலமுறை 
துவாரகையின்‌ அரண்மனைக்குள்‌ வந்து 
சென்றிருந்தாலும்கூட அவ்வாறு ஒரு அரண்மனையே 
பல நாடுகளாக பிரிந்திருக்கும்‌ என்பதை என்னால்‌ 


எண்ணிப்பார்க்க முடியவில்லை. அதற்கும்‌ சேர்த்தே 
அவ்வரண்மனையை அத்தனை பெரிதாக நீங்கள்‌ 
படைத்தீர்கள்‌ என்று எண்ணியபோது உண்மையில்‌ 
சிரிப்புதான்‌ வந்தது. அகன்ற படிகளில்‌ ஏறி மேலே 
சென்றோம்‌. முதல்‌ மாடத்திற்கு மேலிருந்த இளஞ்சிவப்புப்‌ 
பளிங்காலான அவைக்கூடத்திற்கு அழைத்துச்‌ 
சென்றனர்‌. அழைப்பு வந்து நான்‌ உள்ளே சென்றேன்‌. 
அங்கே பிரத்யும்னனும்‌ தம்பியரும்‌ அமர்ந்திருந்தனர்‌. 
நான்‌ தலைவணங்கி “இளவரசருக்கு வணக்கம்‌. என்னை 
அழைத்து வரும்படி சொன்னதாக அறிந்தேன்‌” என்றேன்‌. 
சுதேஷ்ணன்‌ எரிச்சல்‌ தெரிய “இங்கு அனைவரும்‌ அரசர்‌ 
என்ற சொல்லையே பயன்படுத்துகிறார்கள்‌” என்றார்‌. 
“நானும்‌ பயன்படுத்துகிறேன்‌. முறைப்படி முடிசூடிய 
பின்னர்‌. இந்நகர்‌ துவாரகையின்‌ அரசருக்குரியது, அவர்‌ 
தொட்டு எடுத்துச்‌ சூட்டும்‌ மணிமுடியே 
முறைமைகொண்டது” என்று நான்‌ சொன்னேன்‌. 
சுதேஷ்ணன்‌ மேலும்‌ ஏதோ சொல்வதற்குள்‌ பிரத்யும்னன்‌ 
கைநீட்டி அவரைத்‌ தடுத்து “நாம்‌ இப்போது பூசலிட 
வேண்டியதில்லை. நிகழ்ந்தது அனைத்தையும்‌ நாங்கள்‌ 
அறிவோம்‌. எங்கள்‌ ஒற்றர்கள்‌ அனைத்து இடங்களிலும்‌ 
இருக்கிறார்கள்‌” என்றார்‌. நான்‌ “அறிவேன்‌” என்றேன்‌. 
“தாங்கள்‌ அன்னையை சந்திக்கப்‌ போகிறீர்கள்‌ 
அல்லவா?” என்றார்‌ பிரத்யும்னன்‌. “ஆம்‌, அதற்கு ஏதும்‌ 
தடை உண்டா?” என்றேன்‌. “தடையில்லை, தாங்கள்‌ 
சந்திக்கலாம்‌” என்றார்‌ பிரத்யும்னன்‌. 


“ஆனால்‌ அன்னையிடம்‌ கூறுக, அரசர்‌ இங்கு வருவதை 
நாங்கள்‌ விரும்புகிறோம்‌ என்று! அதில்‌ எங்களுக்கு 
எந்தத்‌ தடையுமில்லை. அதை எங்கள்‌ சொல்லில்‌ இருந்து 
பெற்று அவரிடம்‌ சொல்லவேண்டும்‌ என்பதற்காகவே 
தங்களை இங்கு அழைத்தோம்‌” என்று பிரத்யும்னன்‌ 
சொன்னார்‌. “நன்று, பிறகென்ன?” என்று நான்‌ சொல்லி 
எழப்‌ போனேன்‌. இளையவரான சாரகுப்தன்‌ “சற்று 
பொறுங்கள்‌. ஆனால்‌ அரசியிடம்‌ சொல்லவேண்டியவை 
மேலும்‌ சில உள்ளன. தந்தை இங்கு வரட்டும்‌, ஆனால்‌ 
அவர்‌ வருவது ஒரு செயலின்‌ பொருட்டே 
என்றிருக்கவேண்டும்‌. முறைப்படி துவாரகையின்‌ 
அரசரென மூத்தவர்‌ பிரத்யும்னன்‌ முடிசூட வேண்டும்‌” 
என்றார்‌. நான்‌ புன்னகைத்து “நான்‌ அவருக்கு அந்த 
ஆணையை முறைப்படி பிறப்பிக்க வேண்டும்‌ 
அல்லவா?” என்றேன்‌. 


“ஏளனம்‌ புரிகிறது. ஆனால்‌ ஆணைதான்‌ அது. எங்கள்‌ 
ஆணை அல்ல, வேதமரபின்‌ ஆணை. பாரதவர்ஷத்தின்‌ 


நெறிகளின்‌ ஆணை. நாங்கள்‌ ஷத்ரிய 
குடிப்பிறந்தவர்கள்‌, மண்ணாளும்‌ உரிமை 
ஷத்ரியர்களுக்கு வேதங்களால்‌ வழங்கப்பட்டுள்ளது. 
தன்னை எதிர்ப்பவர்‌ அனைவரையும்‌ வென்று 
மண்ணைக்‌ கொள்ளும்‌ உரிமையும்‌ பொறுப்பும்‌ 
ஷத்ரியனுக்கு உண்டு. அவன்‌ அதில்‌ தவறினால்‌ பழி 
வந்து சேரும்‌. எங்கள்‌ அன்னை யாதவ அரசரால்‌ 
மணம்கொள்ளப்பட்டபோது இந்நிலம்‌ அவர்‌ வயிற்றில்‌ 
பிறந்த மைந்தர்களுக்குரியது என்று இயல்பாகவே 
முடிவெடுக்கப்பட்டிருந்தது. அன்று அதை எவரும்‌ 
மறுக்கவில்லை. இங்கு அரசியர்‌ எண்மர்‌ 
இருந்தபோதிலும்கூட பெரும்பாலும்‌ அரசர்‌ அமர்ந்த 
அவைக்கூடங்கள்‌ அனைத்திலும்‌ பட்டத்தரசியென 
எங்கள்‌ அன்னையே அமர்ந்திருக்கிறார்‌ என்பதே 
அதற்குச்‌ சான்று. என்‌ அன்னைக்குரியது இந்த நிலம்‌, 
ஆகவே எங்களுக்குரியது.” 


“இதை குருதி உரிமையின்‌ அடிப்படையில்‌ 
எதிர்க்கிறார்கள்‌ யாதவர்கள்‌. எண்ணிக்கையின்‌ 
அடிப்படையில்‌ எதிர்க்கிறார்கள்‌ அசுரக்குருதி 
கொண்டவர்கள்‌. அது எப்போதும்‌ அப்படித்தான்‌, இங்கே 
ஷத்ரியர்கள்‌ வெல்ல வேண்டியவர்கள்‌ யாதவர்களும்‌ 
நிஷாதர்களும்‌ அசுரர்களுமாகவே இருந்திருக்கிறார்கள்‌. 
அவர்களின்‌ மேல்‌ எங்கள்‌ கோல்‌ நின்றாக வேண்டும்‌. 
அதற்குரிய ஆற்றல்‌ எங்கள்‌ கோலுக்கு இருக்கிறதா என்று 
அறியும்‌ பொருட்டே இவ்வாறு நிகழ்ந்ததென்று 
கொள்கிறோம்‌. அன்னையிடம்‌ கூறுக, அவர்‌ தந்தை 
இங்கு வரவேண்டுமென்று சொல்லளிப்பாரென்றால்‌ 
எதன்பொருட்டென்றும்‌ ஒரு சொல்‌ அதில்‌ 
சேர்த்துக்கொள்ளவேண்டும்‌!” என்றார்‌ பிரத்யும்னன்‌. 
“இந்த அரசின்‌ பொறுப்பை என்னிடம்‌ பலமுறை அரசர்‌ 
அளித்ததுண்டு. பல களங்களில்‌ அரசரின்‌ 
வாள்துணைவனாக நின்றவன்‌ நான்‌. மரபால்‌ 
மணிமுடியும்‌ வீரத்தால்‌ உடைவாளும்‌ எனக்குரியவை.” 


எவ்வுணர்வையும்‌ வெளிக்காட்டாமல்‌ “நான்‌ 
இவ்வாணையை அரசியிடம்‌ தெரிவிக்கிறேன்‌” என்றேன்‌. 
“ஆம்‌, இது ட்ட அடம்‌ ம்‌ துவாரகையின்‌ செங்கோலை 
நான்‌ கையிலெடுத்துவிட்டேன்‌, மணிமுடி என்‌ 
அருகேதான்‌ இருக்கிறது. நம்மைச்‌ சூழ்ந்துள்ள 
இணையரசர்கள்‌ பன்னிருவர்‌ எங்களை 
ஏற்றுக்கொண்டிருக்கிறார்கள்‌. நக்னஜித்தியின்‌ 
மைந்தர்கள்‌, மித்ரவிந்தையின்‌ மைந்தர்கள்‌, பத்ரையின்‌ 
மைந்தர்கள்‌, லக்ஷ்மணையின்‌ மைந்தர்கள்‌ 
எங்களுடன்தான்‌ இருக்கிறார்கள்‌. ஆகவே நாங்கள்‌ 


எவருக்கும்‌ பணியவேண்டிய தேவையில்லை.” நான்‌ 
“இல்லையே, லக்ஷ்மணையின்‌ மைந்தர்கள்‌ நிலைபாடு 
கொள்ளவில்லை என்றல்லவா அறிந்தேன்‌?” என்றேன்‌. 
“அவர்கள்‌ இங்குதான்‌ வருவார்கள்‌. வேறுவழியில்லை. 
சிம்மனும்‌ பலனும்‌ பிரபலனும்‌ எங்களுடன்தான்‌ 
இருக்கிறார்கள்‌. ஊர்த்துவாகனும்‌ ஓஜஸும்‌ மகாசக்தனும்‌ 
எங்களுடன்‌ பேசிக்கொண்டிருக்கிறார்கள்‌. மூத்தவர்‌ 
பிரகோஷனுக்கு சில ஐயங்கள்‌ உள்ளன. அவை பேசித்‌ 
தீர்க்கப்படவேண்டியவை மட்டுமே.” 


“ஆகவே சென்று கூறுக, எங்கள்‌ வெற்றி உறுதி என! 
பெரும்படையுடன்‌ ருக்மி இந்நகருக்குள்‌ 
புகுந்துகொண்டிருக்கிறார்‌. எத்தருணத்திலும்‌ விதர்ப்பம்‌ 
துவாரகையுள்‌ நுழைந்து துவாரகையை வென்று 
மணிமுடியை எனக்கு அளிக்க முடியும்‌. அதை எதிர்க்கும்‌ 
ஆற்றல்‌ இன்று அஸ்தினபுரிக்கோ பிற நகர்களுக்கோ 
இல்லை. விருஷ்ணிகள்‌ பெரும்பாலானவர்கள்‌ போரில்‌ 
அழிந்திருக்கிறார்கள்‌. இங்கு எஞ்சுபவர்களில்‌ 
பெரும்பாலானோருக்கு படைக்கலப்‌ பயிற்சி கிடையாது. 
ஆனால்‌ விதர்ப்பம்‌ குருக்ஷேத்ரப்‌ பெரும்போரில்‌ இடம்‌ 
பெறவில்லை, நடுநிலைகொண்டது. பின்னர்‌ முற்றாக 
ஒதுங்கிக்கொண்டது. ஆகவே அப்படைகள்‌ அழியாமல்‌ 
அவ்வண்ணமே எஞ்சியுள்ளன. துவாரகையுடன்‌ 
கணக்கை முடிக்கும்பொருட்டே மாதுலர்‌ ருக்மி 
அந்நிலைபாட்டை எடுத்திருக்கிறார்‌. இன்று திரண்டு 
சென்றால்‌ அஸ்தினபுரியை கைப்பற்றவும்‌ 
விதர்ப்பத்திற்கு படையாற்றல்‌ உண்டு.” 


“மாதுலர்‌ ௬க்மி வஞ்சினம்‌ கொண்டிருக்கிறார்‌. 
அனல்வண்ண மகாருத்ரர்‌ எனத்‌ திகழ்கிறார்‌. 
அவருடைய படைகள்‌ அவரைப்போலவே 
வெறிகொண்டிருக்கின்றன. அவரை இந்நகருக்குள்‌ 
நுழையவேண்டாம்‌ என்று நான்‌ தடுத்து வைத்திருப்பது 
ஒன்று கருதி மட்டுமே. என்‌ தந்தை உருவாக்கிய நகரம்‌ 
இது. அதை அவரது எதிரி வென்றார்‌ என்ற பழி உருவாக 
நான்‌ வழிவகுக்கக்கூடாது என்பதனால்‌. 
துவாரகைக்குமேல்‌ விதர்ப்பத்தின்‌ கொடி பறக்கலாகாது 
என்பதனால்‌. விதர்ப்பத்தின்‌ அளிக்கொடையென 
துவாரகை என்‌ கைக்கு வந்தால்‌ அது எனக்கும்‌ சிறுமை. 

னால்‌ இங்குளோர்‌ உண்மையுணராது இவ்வண்ணமே 
பூசலிட்டுக்கொண்டிருப்பார்கள்‌ எனில்‌ எனக்கு வேறு 
வழியில்லை என்றாகும்‌.” 


“அன்னையிடம்‌ கூறுக, அவருடைய கொழுநர்‌ 
உருவாக்கிய இப்பெருநகரை அவர்‌ தமையர்‌ வெல்வது 


அவருக்கு உகந்ததா என்று! அவ்வழிவை 
கொண்டுவந்தவர்‌ அவர்‌ என்று காலம்‌ சொல்லலாகும்‌. 
ஷத்ரிய அரசி யாதவரை முற்றழித்தார்‌ என்று சூதர்‌ 
நாச்சொல்‌ உரைக்கக்கூடும்‌. அவ்வாறு நிகழாமல்‌ தடுக்க 
வேண்டுமெனில்‌ தந்தை வந்து எங்களுக்கு மணிமுடி 
சூட்டுவதே வழி என்று அவர்‌ உணரட்டும்‌. யாதவ 
அரசிபோல முத்திரை மோதிரம்‌ அல்ல, தெளிவாக 
எழுதப்பட்ட ஓர்‌ ஓலையையும்‌ அவர்‌ அளிக்கட்டும்‌. 
எங்களை சந்தித்த பிறகே அவரை சந்திக்கச்‌ 
செல்கிறீர்கள்‌ என்பது அவருக்கு ஏற்கெனவே 
தெரிந்திருக்கும்‌. நாங்கள்‌ கூறியதென்ன என்று அவர்‌ 
கேட்பார்‌. நாங்கள்‌ கூறியதை அவரிடம்‌ கூறுக!” என்றார்‌ 
பிரத்யும்னன்‌. அவருடைய இளையவர்கள்‌ சூழ்ந்து 
நின்றிருந்தனர்‌. அவை அவர்களின்‌ சொற்கள்‌ என 
விழிகள்‌ காட்டின. சாருசந்திரன்‌ மெல்லிய உறுமலோசை 
எழுப்பினார்‌. 


நான்‌ “இவற்றை ஏற்கெனவே நீங்கள்‌ அரசியிடம்‌ 
பேசியிருக்கிறீர்கள்‌ அல்லவா?” என்றேன்‌. “பலமுறை 
பேசியிருக்கிறோம்‌. அவர்‌ எங்கள்‌ சொற்களை 
செவிகொள்வதாகவே தெரியவில்லை. இப்போதெல்லாம்‌ 
அரசுசூழ்தல்‌ குறித்து பேசுவதற்கு எங்களுக்கு ஒப்புதலும்‌ 
கிடைப்பதில்லை. மாதுலர்‌ ௬க்மியின்‌ படைகள்‌ வந்து 
அவந்தியின்‌ எல்லைக்கு மிக அருகே பாலையில்‌ 
தங்கியிருக்கும்‌ செய்தி அவருக்குத்‌ தெரியுமா என்று 
எனக்குத்‌ தெரியவில்லை. ஆகவே உங்களை அனுப்புவது 
இதற்குரிய தருணம்‌. நீங்கள்‌ தந்தையின்‌ பெயரை 
சொல்லும்போது அவர்‌ உள்ளம்‌ திறக்கலாம்‌. அப்போது 
இச்செய்தியை அவரிடம்‌ சொல்க, அவர்‌ நிலைமையை 
புரிந்துகொள்ளட்டும்‌” என்றார்‌ சுதேஷ்ணன்‌. 
“உங்களுக்கும்‌ வேறுவழியில்லை, சொல்லியே 
ஆகவேண்டும்‌” என்றார்‌ பிரத்யும்னன்‌. 


“வேறேதும்‌ உண்டா?” என்றபடி நான்‌ 
எழுந்துகொண்டேன்‌. “நீங்கள்‌ எங்களை எளிதாக 
எண்ணிவிட்டீர்கள்‌. ஐயம்‌ தேவையில்லை, 
உடன்குருதியினரே ஆயினும்‌ முடிக்கு எதிராக 
எழுவார்கள்‌ என்றால்‌ கொல்வதற்கு ஷத்ரியர்களுக்கு 
உரிமை உண்டு. யாதவர்களையும்‌ அசுரக்குருதி 
கொண்டவர்களையும்‌ முற்றிலும்‌ கொன்றொழித்து 
முடிசூடுவது என்றாலும்‌ எனக்கு எவ்வகைத்‌ 
தயக்கமுமில்லை. ஒருகணமும்‌ பிறிதெண்ணாமல்‌ 
நாங்கள்‌ அதை செய்வோம்‌. எண்ணுக, ஷத்ரியரே அதை 
செய்யமுடியும்‌, யாதவரால்‌ அவ்வண்ணம்‌ தங்கள்‌ 
எல்லைகளைக்‌ கடந்து எழமுடியாது! எதற்கும்‌ 


மேற்பார்வையிட்டு ஆணைகள்‌ 
கொடுத்துக்கொண்டிருந்தனர்‌. “இங்கே திங்கள்‌ 
கிழமையும்‌ வெள்ளிக்கிழமையும்‌ ஊனில்லாத சாத்வீக 
உணவுதான்‌. பிறநாட்களில்‌ ஊனும்‌ ஊன்நெய்யும்‌ 
கொண்ட ராஜச உணவு” என்றான்‌ பீமன்‌. “சாத்வீக 
உணவுண்ணும்‌ நாட்களில்தான்‌ இத்தனை பேச்சுக்குரல்‌ 
இருக்கும்‌. மற்றநாட்களில்‌ வாயின்‌ ஒலி மட்டும்தான்‌.” 


உண்ணும்‌ முகங்களை நோக்கியபடி அர்ஜுனன்‌ 
நடந்தான்‌. விழித்த கண்கள்‌, உணவை நோக்கி குனிந்த 
உடல்கள்‌, உண்ணும்போது ஏன்‌ இத்தனை பதற்றமாக 
இருக்கிறார்கள்‌, ஏன்‌ இத்தனை விரைவுகொள்கிறார்கள்‌? 
அஸ்தினபுரியில்‌ ஒருநாளும்‌ 
உணவில்லாமலானதில்லை. ஆயினும்‌ உணவு அந்த 
விரைவைக்‌ கொண்டுவருகிறது. எல்லா விலங்குகளும்‌ 
ஆவலுடன்‌ விரைந்து உண்கின்றன. உணவு 
அற்றுப்போய்விடும்‌ என அஞ்சுபவர்களைப்போல. 
அதையே பீமன்‌ சொன்னான்‌ “அவர்கள்‌ அத்தனை 
பேருமே விரைந்து உண்கிறார்கள்‌. தீ அப்படித்தான்‌ 
அன்னத்தை அறிகிறது. இங்கிருந்து நான்‌ 
பார்த்துக்கொண்டிருப்பேன்‌. எனக்கு இது ஒரு பெரும்‌ 
வேள்விக்கூடமென்று தோன்றும்‌.” 


பந்திகளுக்கு ஓரமாக அர்ஜுனனை அழைத்துச்சென்று 
சிறிய ஓர்‌ அறையை அடைந்தான்‌ பீமன்‌. “இதுதான்‌ 
குருநாதர்‌ இருக்குமிடம்‌. அவரால்‌ இப்போது 
நடமாடமுடியாது. பத்தாண்டுகளுக்கு முன்புவரை 
அடுகலம்‌ முன்னால்‌ அவரே நிற்பார்‌. அவரைச்‌ 
சந்தித்ததும்‌ நீ அவரது பாதங்களைப்‌ பணிந்து 
வணங்கவேண்டும்‌. உனக்கும்‌ என்றாவது மெய்யறிதல்‌ 
கிடைக்கலாம்‌.” அர்ஜுனன்‌ “அவர்‌ சூதர்‌ அல்லவா?” 
என்றான்‌. “நீ நோயுற்றிருக்கிறாய்‌ என்பதற்கான சான்‌ 
இந்தக்‌ கேள்வி. உனக்கு மருத்துவன்‌ தேவை. ஞானம்‌ த்‌ 
போன்றது. அது பிறப்பைப்‌ பார்ப்பதில்லை. அறிவை 
நமக்களிப்பவன்‌ இறைவன்‌. அவன்‌ பாதங்களின்‌ 
பொடிக்கு நிகரல்ல நால்வேதங்களும்‌.” 


“நிகரற்ற சமையல்ஞானி அவர்‌” என்றான்‌ பீமன்‌. 
“அவரைப்பற்றி இப்போதே நூற்றுக்கணக்கான 
புராணங்கள்‌ உலவுகின்றன. அவர்‌ சமைக்காத 
ஊனுணவை தொடமாட்டேன்‌ என்று துர்க்கையே 
சன்னதம்‌ வந்து சொன்னாள்‌ என்று சென்ற மாதம்‌ ஒரு 
சூதர்‌ சொல்லிக்கொண்டிருந்தார்‌” என்றான்‌ பீமன்‌. “நான்‌ 
அவரைப்பற்றி பெரியதந்தையிடமிருந்துதான்‌ 
அறிந்தேன்‌. சேவகன்‌ சுக்குநீரை கொண்டுவரும்போதே 


தயங்காதவர்களுக்குரியது மணிமுடி என்கின்றன 
நூல்கள்‌. எதற்கும்‌ தயங்காத மாதுலரும்‌ எங்களுடன்‌ 
உள்ளார்‌” என்றார்‌ பிரத்யும்னன்‌. நான்‌ புன்னகைத்து 
“எதற்கும்‌ தயங்காத மாதுலர்கள்‌ எழுந்தபடியே 
இருக்கிறார்கள்‌” என்றேன்‌. 


சுதேஷ்ணன்‌ சீற்றத்துடன்‌ “முட்பேச்சுக்கள்‌ 
தேவையில்லை. எங்கள்‌ மாதுலர்‌ சூழ்ச்சி சொல்பவர்‌ 
அல்ல, வாள்கொண்டு படைதிரட்டி களமெழ வந்து 
நிற்பவர்‌” என்றார்‌. “இந்நகருக்குள்‌ பெரும்புகழ்‌ கொண்ட 
இளைய யாதவரின்‌ மைந்தர்கள்‌ ஒருவருக்கொருவர்‌ 
வெட்டி உயிர்துறந்தனர்‌ என்றாகவேண்டாம்‌ என்பது 
ஒன்றே என்னை கட்டுப்படுத்துகிறது” என்றார்‌. பின்னர்‌ 
அமர்ந்துகொண்டு “அதற்கப்பால்‌ எனக்கு சொல்வதற்கு 
ஒன்றுமில்லை” என்றார்‌. நான்‌ “இவ்வனைத்தையும்‌ ஊழ்‌ 
நிகழ்த்துகிறதென்றால்‌ உங்கள்‌ தந்தை வந்து என்ன 
செய்யமுடியும்‌?” என்றேன்‌. “இங்கு சிலரிடம்‌ இன்னமும்‌ 
திகழ்வது அவரது சொல்‌. அவர்களின்‌ மேல்‌ 
படைக்கலவெற்றியை நான்‌ ஈட்ட முடியும்‌, ஆனால்‌ 
அதற்குமுன்‌ அனைத்து வழிகளையும்‌ அரசன்‌ என நான்‌ 
உசாவவேண்டும்‌” என்றார்‌ பிரத்யும்னன்‌. 


“இன்று நான்‌ முடிசூட தந்தைசொல்‌ தேவையில்லை. 
ஆனால்‌ நாளை ஒருநாள்‌ என்‌ கொடிவழியினரை 
எதிர்ப்பவர்கள்‌ தந்தைசொல்‌ இன்றி சூடப்பட்ட முடி என 
கூறக்கூடும்‌. என்‌ கொடிவழியினரே அவ்வாறு சொல்லி 
பூசலிடக்கூடும்‌. ஆகவே அவர்‌ சொல்‌ தேவையாகிறது. 
அதற்காகவே அவர்‌ வருவதை விழைகிறேன்‌. என்னை 
அரசமர்த்தும்‌ சொல்லுடன்‌ அவர்‌ வரட்டும்‌” என்று 
பிரத்யும்னன்‌ தொடர்ந்தார்‌. எழுந்து என்‌ அருகே வந்தார்‌. 
அருகே வந்தபோது அவர்‌ தோற்றமளித்த அளவுக்கு 
உறுதியுடன்‌ இல்லை என்பதை உணர்ந்தேன்‌. அவர்‌ 
உடலும்‌ அசைவும்‌ உறுதியைத்தான்‌ காட்டின. ஆனால்‌ 
என்‌ அகம்‌ அவருடைய நிலைகொள்ளாமையை, 
நடுக்கத்தை உணர்ந்தது. அவர்‌ எப்போதும்‌ 
அந்நிலையில்தான்‌ இருந்துகொண்டிருக்கிறார்‌ என்று 
தோன்றியது. 


“யாதவர்கள்‌ இங்கே என்னை முதன்மையாக 
எதிர்க்கிறார்கள்‌. அசுரர்களுக்கும்‌ நிஷாதர்களுக்கும்‌ 
அவர்கள்‌ அமைக்கும்‌ புறநாடுகளை துவாரகை ஏற்கும்‌ 
என்னும்‌ சொல்லுறுதியே போதும்‌. யாதவர்களுக்கு 
இந்நகரமே தேவை. அவர்களை இங்கு நிலைநிறுத்துவது 
ஒன்றுதான்‌. மதுரையை ஆளும்‌ மூத்தவர்‌ பலராமர்‌ 
சத்யபாமையின்‌ மைந்தர்‌ ஃபானுவையே முடிசூட்ட 


விரும்புகிறார்‌. விருஷ்ணிகளும்‌ அந்தகர்களும்‌ 
போஜர்களும்‌ ஒன்றே என எண்ணிக்‌ 
கொண்டிருக்கிறார்கள்‌ பலராமரும்‌ அவருடைய 
அணுக்கர்களும்‌. விருஷ்ணிகளில்‌ ஒருவர்‌ முடிசூடினால்‌ 
அந்தகர்களுக்கும்‌ போஜர்களுக்கும்‌ அரசுமீது 
எவ்வுரிமையும்‌ இல்லை என்று சொல்லி பரப்பி 
அவர்களுக்கிடையே நாங்கள்‌ பூசலை உருவாக்கி 
வைத்திருக்கிறோம்‌. அப்பூசலே இங்கே ஒரு 
அசைவின்மையை உருவாக்கியிருக்கிறது.” 


“ஆனால்‌ ஒருவேளை பலராமர்‌ இங்கு வருவார்‌ என்றால்‌, 
ஓர்‌ அவையில்‌ அனைவரையும்‌ அமரச்செய்வார்‌ 
என்றால்‌, அவரது ஆணையை அவர்கள்‌ 
தலைக்கொள்ளக்கூடும்‌. அவர்கள்‌ ஒருங்கிணைந்தால்‌ 
நாங்கள்‌ அஞ்சவேண்டிய ஆற்றல்தான்‌ அது. அப்போது 
மாதுலர்‌ ௬க்மி கோசலநாட்டுப்‌ படையும்‌ அவந்தியின்‌ 
படையும்‌ துணைக்க நகர்நுழையாமல்‌ இம்முடியை 
நாங்கள்‌ கொள்ள இயலாது. துவாரகையின்‌ நிலத்தில்‌ 
அதன்‌ குடிகளாகிய யாதவர்கள்‌ கொன்று 
ஒழிக்கப்படாமல்‌ இங்கு ஒரு மணிமுடி நிலைகொள்ளவும்‌ 
இயலாது. யாதவரின்‌ நலம்நாடும்‌ நீங்கள்‌ இதை 
யாதவர்களிடம்‌ சொல்லுங்கள்‌. இந்நிலைமை இங்கு 
உருவாகவேண்டாம்‌ என அரசியிடமும்‌ கூறுங்கள்‌.” 


“ஆம்‌, நான்‌ அரசியிடம்‌ அனைத்தையும்‌ சொல்கிறேன்‌” 
என்று சொல்லி எழுந்துகொண்டேன்‌. வெளியே 
செல்கையில்‌ என்னால்‌ சிரிக்காமல்‌ இருக்க 
இயலவில்லை. என்ன நிகழ்ந்துகொண்டிருக்கிறது 
என்பதை முன்னரே அறிந்திருந்தாலும்கூட அது 
அவ்வளவு தெளிவான சொற்களாக எழுந்து வந்து 
கண்முன்‌ நிற்பதைக்‌ கண்டபோது திகைப்புக்கு மாறாக 
சலிப்பும்‌ நகைப்புமே தோன்றியது. உண்மையில்‌ சென்று 
அரசியை பார்க்கவேண்டுமா, அதனால்‌ ஏதேனும்‌ 
பயனுண்டா என்றே எண்ணினேன்‌. நான்‌ எடுத்த செயல்‌ 
முறையானதுதானா? ஆனால்‌ இனி அதை தவிர்க்க 
இயலாது. மேலும்‌ அரசியின்‌ உளநிலை என்னவாக 
இருக்கும்‌ என்பதை அறிய விரும்பினேன்‌. அரசியை 
காணவேண்டுமென்று ஏவலனிடம்‌ சொல்லி 
அனுப்பினேன்‌. 


[[ஙage]ஓழிந்து ஆகவே பொடிபடிந்து கிடந்த 
இடைநாழியினூடாக அரசி ருக்மிணி தங்கியிருந்த 
மாளிகையை நோக்கி சென்றேன்‌. கிழக்கு நோக்கி 
அமைந்திருந்த அந்த மாடம்‌ அரண்மனையிலிருந்து 
தனித்து பிரிந்து சென்ற பாதையால்‌ ஆனது. அதனூடாக 


நடந்து செல்கையில்‌ பலநூறு விழிகள்‌ என்னை 
பார்ப்பதை உணர்ந்தேன்‌. துவாரகையின்‌ ஏவலரும்‌ 
சேடிப்பெண்டிரும்‌ அமைச்சர்களும்‌ அனைவருமே அங்கு 
என்ன நிகழ்கிறதென்று அறிந்திருந்தனர்‌. குடிகளும்‌ 
அறிந்திருக்கலாம்‌. முதலில்‌ இவ்வண்ணம்‌ தங்களுக்குள்‌ 
பூசலிடுவது அவர்களுக்கு உதித்த பதற்றமும்‌ 
உளக்குழப்பங்களும்‌ மறைந்து ஒவ்வொருவரும்‌ அந்த 
நாற்களமாடலில்‌ ஒரு பகுதியை விரும்பி 
ஆடத்தொடங்கிவிட்டிருந்தனர்‌. ஒவ்வொருவருக்கும்‌ 
களத்தில்‌ காய்கள்‌ இருந்தன. ஒவ்வொருவரும்‌ 
கதைகளை புனைந்து கொண்டிருந்தனர்‌. வென்று 
தோற்று வெறிகொண்டு எழுந்து ஆடிக்கொண்டிருந்தனர்‌. 


ஒவ்வொருவரும்‌ தங்களுக்குரிய கதை ஒன்றை 
புனைவது ஏன்‌ என்று எண்ணிப்பார்த்தேன்‌. 
தங்களுக்கும்‌ வரலாற்றில்‌ ஒரு பங்குண்டு என்று 
ஒவ்வொருவரும்‌ எண்ண விழைகிறார்கள்‌. அத்தனை 
பேரும்‌ தங்களுக்கு அணுக்கமான ஒருவர்‌ 
அரண்மனையின்‌ முக்கியமான பொறுப்பில்‌ இருக்கிறார்‌ 
என்றும்‌, அவர்‌ தன்னிடம்‌ தனியாக இதை சொன்னார்‌ 
என்றும்‌ சொல்லிக்கொண்டார்கள்‌. பிற எவருக்கும்‌ 
தெரியாத மந்தணம்‌ ஒன்று ஒவ்வொருவருக்கும்‌ 
தெரிந்திருந்தது. எண்ணி நோக்குகையில்‌ சொல்லிச்‌ 
சொல்லி பெருக்கப்பட்ட பொய்யான அரசியலையே 
மெய்யான அரசியல்‌ தயங்கித்‌ தயங்கி பின்தொடர்கிறது 
என்று தோன்றியது. சூழ்ச்சிகள்‌, அடிவெட்டுகள்‌, 
எண்ணாத திசைக்கு எழுந்து சென்று அமரும்‌ 
தாவுதல்கள்‌, எண்ணி எண்ணி எழும்‌ அச்சங்கள்‌, 
பெருக்கிப்பெருக்கி வானில்‌ நிறுத்தும்‌ ஐயங்கள்‌. 
அவையே வரலாறு. அவை நுரையென அடங்கியபின்‌ 
எஞ்சும்‌ வண்டலென நாம்‌ அடையும்‌ சென்றகாலத்துச்‌ 
செய்திகள்‌ அல்ல. 


மானுட உள்ளம்‌ இங்கு நிகழும்‌ வாழ்க்கையை 
நோக்கிக்கொண்டிருக்கிறது. அது பொருட்களால்‌ 
நிகழ்கிறது, உயிர்களால்‌ இயற்றப்படுகிறது. அவர்களுக்கு 
அது போதவில்லை. ஒளியாலும்‌ காற்றாலும்‌ 
காலத்தாலும்‌ அது நிகழவேண்டும்‌ என்று 
எதிர்பார்க்கிறார்கள்‌. அவை அனைத்தையும்‌ இணைத்து 
சொல்லால்‌ அவற்றை நிகழ்த்திக்கொள்கிறார்கள்‌. 
கற்பனையால்‌ மேலும்‌ பெருக்கிக்கொள்கிறார்கள்‌. அரசே, 
அரசியலென்பது குடிகளின்‌ கண்‌ முன்‌ நிகழும்‌ மாபெரும்‌ 
கூத்து, குடிகளின்‌ முன்‌ வெல்ல வேண்டும்‌ என்பதற்காக 
ஒவ்வொருவரும்‌ அக்கூத்தில்‌ ஈடுபடுகிறார்கள்‌. 
குறைந்துவிடலாகாது என்று, ஆணவம்‌ 


தாழ்ந்துவிடலாகாது என்று, நாளை வரலாறு சொல்லும்‌ 
என்று, இன்று குடிகள்‌ என்ன எண்ணுகிறார்கள்‌ என்று, 
இழிபெயர்‌ வந்து அமையும்‌ என்று 
எண்ணிக்கொள்கிறார்கள்‌. அவ்வாறு எண்ணும்‌ 
ஒவ்வொருவரும்‌ தங்களை நடிகர்கள்‌ என்றே 
உணர்கிறார்கள்‌. 


நடிகர்கள்‌ அறியாத ஒன்று உண்டு, எந்த நாடகத்தையும்‌ 
வடிவமைப்பவர்கள்‌ பார்வையாளர்களே. அவர்களின்‌ 
பாராட்டும்‌ சலிப்பும்‌ எதிர்பார்ப்பும்‌ பெருவிசையென 
எழுந்துவந்து நடிகனின்‌ கால்களை 
பற்றிக்கொள்கின்றன. அவனை நடிக்க வைக்கின்றன. 
சொல்‌ கூட்டச்‌ செய்கின்றன. எழவும்‌ விழவும்‌ 
ஆணையிடுகின்றன. நானும்‌ நடிகனே என்று 
உணர்ந்தபோது உண்மையில்‌ என்‌ உளம்‌ அங்கிருந்து 
விலகி ஓடிவந்துவிட்டது. ஒருகணமும்‌ அங்கு 
இருக்கலாகாது என்று தோன்றியது. ஆனாலும்‌ நான்‌ 
அந்த நாடகத்தை நடித்தே ஆகவேண்டும்‌ என்று 
உணர்ந்தேன்‌. 


அவையிலிருந்து பின்னால்‌ எவரோ என்னைத்‌ 
தொடர்ந்து வருவதை உணர்ந்தேன்‌. காலடியோசை கேட்டு 
நின்றேன்‌. என்னைத்‌ தொடர்ந்து வந்த காவலன்‌ 
மூச்சுவாங்க நின்று “ஒரு சொல்‌ தங்களிடம்‌ 
பேசவேண்டும்‌ என இளவரசர்‌ விழைகிறார்‌” என்றான்‌. 
“யார்‌?” என்றேன்‌. “இளவரசர்‌ சாருதேஷ்ணன்‌. அவர்‌ 
உங்களை அழைத்துவரச்‌ சொன்னார்‌.” நான்‌ எதையோ 
மணம்பெற்றுவிட்டிருந்தேன்‌. ஆகவே உடன்‌ சென்றேன்‌. 
சிற்றறைக்குள்‌ இளவரசர்‌ சாருதேஷ்ணனும்‌ 
சாருசந்திரனும்‌ விசாருவும்‌ இருந்தனர்‌. நான்‌ 
தலைவணங்கி முகமன்‌ உரைத்தேன்‌. அமர்க என அவர்‌ 
கைகாட்டினார்‌. நான்‌ அவர்‌ பேசுவதற்காக 
காத்திருந்தேன்‌. 


அவர்‌ என்னிடம்‌ பேச சொற்கூட்டிக்கொண்டிருந்தார்‌. 
பின்னர்‌ முதற்சொல்லை எடுத்தார்‌. “மூத்தவர்‌ அங்கே 
பேசியவற்றை கேட்டேன்‌. நன்று! அங்கே நீங்கள்‌ 
உரைத்தவையும்‌ நன்றே” என்றார்‌. “ஆம்‌” என்று 
பொதுவாக சொன்னேன்‌. “நான்‌ ஒன்றை மட்டும்‌ சொல்ல 
விழைகிறேன்‌. அங்கே பேசியபோது மூத்தவர்‌ 
அசுரர்களைப்‌ பற்றி ஒரு நற்சொல்‌ உரைத்ததை 
கேட்டிருப்பீர்கள்‌” என்றார்‌ சாருதேஷ்ணன்‌. “ஆம்‌” 
என்றேன்‌. “அவர்‌ அவ்வாறுதான்‌ சொல்லமுடியும்‌. 
ஏனென்றால்‌ இளமையிலேயே அவர்‌ சம்பராசுரரால்‌ 
கொண்டுசெல்லப்பட்டவர்‌. சம்பராசுரரின்‌ 


அரண்மனையில்‌ வளர்ந்தவர்‌. இன்றும்‌ சம்பராசுரரை 
தன்‌ தந்தையின்‌ இடத்திலேயே வைத்திருக்கிறார்‌. 
அசுரகுலத்தைச்‌ சேர்ந்த வஜ்ரநாபரின்‌ மகள்‌ 
பிரபாவதியை மணந்தவர்‌. பிரபாவதியின்‌ மைந்தர்கள்‌ 
வஜ்ரபாகுவும்‌ வஜ்ரகீர்த்தியும்‌ இன்றும்‌ வஜ்ரநாபரின்‌ 
அரண்மனையிலேயே வளர்கிறார்கள்‌.” 


நான்‌ “ஆம்‌” என்றேன்‌. அவர்‌ செல்லும்‌ திசை எனக்கு 
புரிந்துவிட்டது. “அவர்‌ மைந்தன்‌ அனிருத்தனோ 
பாணாசுரரின்‌ மகள்‌ உஷையை மணந்திருக்கிறான்‌. 
உஷையின்‌ மைந்தன்‌ வஜ்ரநாபனை தன்‌ முதன்மைப்‌ 
பெயரனாக சடங்குசெய்து அமர்த்தியும்‌ இருக்கிறார்‌” 
என்று சாருதேஷ்ணன்‌ சொன்னார்‌. “எண்ணும்‌ 
திறன்கொண்ட எவரும்‌ உய்த்துணரும்‌ வினா ஒன்று 
உண்டு. பாரதவர்ஷத்தில்‌ என்றும்‌ ஷத்ரியர்களுக்கு 
முதன்மை எதிரிகள்‌ அசுரர்களே. ஷத்ரியர்களின்‌ 
மண்ணையும்‌ முடியையும்‌ கொள்ள நினைப்பவர்கள்‌ 
அசுரர்கள்‌. அசுரக்குருதியுடன்‌ இவ்வண்ணம்‌ 
இணைந்துள்ள ஒருவர்‌ எப்படி ஷத்ரிய குடியின்‌ அரசர்‌ 
என்று ஆகமுடியும்‌? எதை நம்பி அவரை ஏற்கமுடியும்‌?” 
என்‌ விழிகளை நோக்கியபோது அவர்‌ விழிகள்‌ சற்று 
பதறின. “இதை நான்‌ கேட்கவில்லை. இங்குள்ள 
ஷத்ரியர்கள்‌ கேட்கிறார்கள்‌.” 


“இதை நீங்களே உங்கள்‌ மூத்தவரிடம்‌ சொல்லலாமே?” 
என்றேன்‌. “சொல்லும்‌ காலம்‌ வரவில்லை. இதை முதலில்‌ 
உணரவேண்டியவர்‌ மாதுலராகிய ருக்மி. அவர்‌ ஷத்ரியப்‌ 
பெரும்படையுடன்‌ அரசமையச்‌ செய்யவிருப்பது 
அசுரர்களுக்கு உகந்த ஓர்‌ அரசரை என அவரிடம்‌ 
சொல்லியாகவேண்டும்‌” என்று சாருதேஷ்ணன்‌ 
சொன்னார்‌. “ஆனால்‌ நெடுங்காலம்‌ இவ்வுண்மையை 
அவரிடமிருந்து மறைக்க முடியாது. இப்போதே 
ஷத்ரியர்களிடம்‌ பேச்சுக்கள்‌ தொடங்கிவிட்டன.” நான்‌ 
“இதில்‌ நான்‌ செய்வதற்கு என்ன உள்ளது?” என்றேன்‌. 
“நீங்கள்‌ ஒன்று செய்யலாம்‌. அன்னையிடம்‌ 
சொல்லுங்கள்‌, அரசர்‌ இங்கே வரும்போது அவர்‌ கையால்‌ 
முடிசூட்டப்படவேண்டியவர்‌ எவர்‌ என முன்னரே அவர்‌ 
அறிவிக்கவேண்டியதில்லை என. அவர்‌ தன்‌ 
விருப்பத்தை அவைகூம அனைவருடைய 
ஒப்புதலையும்‌ பெற்றபின்‌ அறிவிக்கட்டும்‌.” 


“ஆனால்‌ உங்கள்‌ மூத்தவரின்‌ ஆணை அதுவல்ல” 
என்றேன்‌. “ஆம்‌, அதை நான்‌ அறிவேன்‌. மைந்தரில்‌ 
ஒருவருக்கு முடிசூட்ட அரசர்‌ இங்கே வரவேண்டும்‌ என 
அன்னை சொல்லட்டும்‌. அது மூத்தவர்‌ என்று உட்குறிப்பு 


உள்ளது என அவர்‌ நினைக்கட்டும்‌. அரசர்‌ வந்தபின்‌ 
அவையில்‌ ஷத்ரியர்‌ எழுந்து தங்கள்‌ ஐயத்தை 
சொல்லட்டும்‌. யாதவக்குருதியின்‌ கொடிவழியில்‌ 
அசுரக்குழவி பிறந்தால்‌ அது யாதவர்கள்‌ தங்களைத்‌ 
தாங்களே தோற்கடித்துக்கொள்வது அல்லவா?” என்றார்‌ 
சாருதேஷ்ணன்‌. “இளவரசே, கார்த்தவீரியர்‌ அசுரக்குருதி 
கொண்டவர்‌. இளைய யாதவரே லவணகுலத்து 
மரீஷையின்‌ குருதியிலிருந்து வந்தவர்‌” என்றேன்‌. “ஆம்‌, 
ஆகவேதான்‌ தூய ஷத்ரியக்குருதியே அவர்களை 
மேம்பாடுகொள்ளச்‌ செய்யும்‌ என்கிறேன்‌. வேதத்துணை 
அவர்களுக்கு அவ்வாறுதான்‌ அமையமுடியும்‌. இங்கே 
நாற்குலங்களும்‌ ஷத்ரியர்களாக ஆகவே முயல்கின்றன. 
மேலெழுந்து வந்த யாதவகுலம்‌ ஏன்‌ கீழிறங்கி 
அசுரர்களாகவேண்டும்‌?” 


“நான்‌ இதை அரசியிடம்‌ சொல்கிறேன்‌” என்றேன்‌. 
“அவருக்கும்‌ இது புரியும்‌. அனைத்துக்கும்‌ அடியில்‌ 
அவரும்‌ ஷத்ரியர்தான்‌” என்று சாருதேஷ்ணன்‌ 
சொன்னார்‌. “அவரை எந்தை மணந்ததேகூட 
யாதவக்குருதிக்கு ஷத்ரியத்தூய்மை அமையட்டும்‌ 
என்றுதான்‌. கலங்கிய நீரை நன்னீர்‌ கலப்பு 
தெளியவைக்கும்‌.” நான்‌ புன்னகைத்தேன்‌. “இன்று 
என்னுடன்‌ கேகயத்து அரசி பத்ரையின்‌ மைந்தர்‌ 
சங்க்ரமஜித்தும்‌ அவந்தியின்‌ அரசி மித்ரவிந்தையின்‌ 
மைந்தர்‌ விருகனும்‌ இணைந்திருக்கிறார்கள்‌. கோசலத்து 
அரசி நக்னஜித்தியின்‌ மைந்தர்களுடன்‌ 
பேசிக்கொண்டிருக்கிறோம்‌. இங்கே தூய ஷத்ரியக்குருதி 
நிலைகொள்வதே உகந்தது என அனைவரும்‌ 
எண்ணுவார்கள்‌...” நான்‌ நீள்மூச்சுடன்‌ “இதையும்‌ 
அரசியிடம்‌ சொல்கிறேன்‌, இளவரசே” என்றேன்‌. “ஆகுக!” 
என அவர்‌ சொன்னார்‌. 

[10௨261]அமைச்சவையின்‌ சிறுகூடத்தில்‌ காத்திருந்தபோது 
அரசி ருக்மிணி என்னை அவைக்கு வரச்சொன்னார்‌ 
என்று ஏவலன்‌ வந்து சொன்னான்‌. நான்‌ எழுந்து 
ஒளிபட்டு நீர்மையென மின்னிக்கொண்டிருந்த 
பளிங்குச்சுவரில்‌ என்‌ ஆடையை பார்த்தேன்‌. ஓர்‌ 
அரசவையில்‌ புகுவதற்கான ஆடையை நான்‌ 
அணிந்திருக்கவில்லை. தாடியையும்‌ குழலையும்‌ 
கைகளால்‌ நீவி முடிச்சிட்டு ஓரளவுக்கு 
நேர்படுத்திக்கொண்டு கீழே உப்புத்துளி நிறைந்த 
காற்றில்‌ என்‌ மீது படிந்திருந்த வெண்தடங்களை 
கைகளால்‌ தட்டிக்கொண்டேன்‌. அந்த ஈரத்தில்‌ குளிரில்‌ 
மூத்த அரசி இயற்றும்‌ தவம்‌ அப்போது என்னை 
திகைக்கச்‌ செய்தது. அவர்‌ உயிர்விடவே விழைகிறார்‌ 
என்று தோன்றியது. உப்பென கரைய விரும்புகிறார்‌. 
உப்பு எப்போதுமே நீர்மை பரவி உருகுநிலையிலேயே 
உள்ளது. 


அரசி ருக்மிணியின்‌ அவைக்குள்‌ நுழைந்தபோது நான்‌ 
அதைப்பற்றித்தான்‌ எண்ணிக்கொண்டிருந்தேன்‌. 
துவாரகையின்‌ ஷத்ரியப்‌ பேரரசியின்‌ விரிந்த 
அவைக்கூடம்‌ பாரதவர்ஷத்தின்‌ பல அரசுகள்‌ வந்து 
கொலுவிருந்தது, விருந்துகளும்‌ கொண்டாட்டங்களும்‌ 
நிகழ்ந்திருந்தது. அன்றும்‌ சிறப்பாக அணி 
செய்யப்பட்டிருந்தது. அனைத்து இருக்கைகளிலும்‌ 
செம்பட்டுகள்‌ புதிதென விரிக்கப்பட்டிருந்தன. 
அரியணை சற்று முன்‌ செய்து கொண்டுவந்து 
வைத்ததுபோல்‌ பொன்‌ துலங்கி, மணிகள்‌ மின்னியது. 
நான்‌ அங்கிருந்த பீடத்தில்‌ அமரவைக்கப்பட்டேன்‌. 
என்னைச்‌ சூழ்ந்து அந்த அவை ஒழிந்து காத்திருந்தது. 
நெய்விளக்குகளில்‌ சுடர்கள்‌ எரிந்து நின்றன. 
இளங்காற்றில்‌ உலைந்தன செம்பட்டுத்‌ திரைச்சீலைகள்‌. 


அங்கு முன்பு நிகழ்ந்தவை ஒவ்வொன்றும்‌ எழுந்து வந்து 
என்னை அறைந்தன. தாள முடியாத உளஏக்கம்‌ எழ 
உருகி விழிநீர்‌ மல்குவது போலானேன்‌. கடந்தவை 
இல்லையோ கனவோ என்று எத்தனை விரைவாக 
மாறிவிடுகின்றன! துவாரகையில்‌ பிறிதொரு பொலிவு 
நிகழக்கூடும்‌. ஆனால்‌ சென்ற நாட்களின்‌ ஒரு 


சாயலேனும்‌ மீண்டெழுமா? இழந்தவை என்ன என்று 
இக்குடிகளுக்கு சற்றேனும்‌ அறிதல்‌ உள்ளதா? 
இத்தருணத்தில்‌ கையிலிருக்கும்‌ காய்களை வைத்து 
களமாடுவதற்கு அப்பால்‌ நினைவென்றும்‌ கனவென்றும்‌ 
ஏதேனும்‌ அவர்களுக்குள்‌ இருக்கிறதா? எத்தனை 
சிறியவர்கள்‌ மானுடர்கள்‌! சிறியவர்கள்‌, மிகச்‌ 
சிறியவர்கள்‌. தங்கள்‌ சிறுமையை உணரும்‌ 
அளவுக்குக்கூட அறிவற்றவர்கள்‌. 


சங்கொலி எழுந்து, வாழ்த்துக்களுடன்‌ ஒலித்தது. 
மங்கலத்தாலங்களுடன்‌ சேடியர்‌ முன்னால்‌ வர, 
கொடியுடன்‌ ஏவலன்‌ பின்னால்‌ வர, பேரரசி ருக்மிணி 
அவை நுழைந்தார்‌. அவருடன்‌ அரசியர்‌ பத்ரையும்‌ 
நக்னஜித்தியும்‌ வந்தனர்‌. அவர்கள்‌ எனது வருகை 
நோக்கத்தை முன்னரே அறிந்திருந்திருக்கிறார்கள்‌ 
என்பது முகங்களின்‌ இறுக்கத்திலிருந்து தெரிந்தது. 
பேரரசி முழுதணிக்கோலத்தில்‌ இருந்தார்‌. ஆனால்‌ 
களைத்திருந்தார்‌. களைத்து, அதை மறைக்கும்பொருட்டு 
உடலை எழுப்பி நடக்கும்‌ நடைகளை நான்‌ 
போர்க்களத்திலேயே கண்டிருக்கிறேன்‌. நான்காம்நாள்‌ 
போர்க்களத்தில்‌ அர்ஜுனன்‌ அவ்வாறுதான்‌ இருந்தார்‌. 
கண்களைச்‌ சூழ்ந்த கருவளையங்கள்‌. வாயைச்‌ சுற்றி 
வரிகள்‌. தடித்த இமைகள்‌. கைவிரல்கள்‌ நிலையில்லாமல்‌ 
ee சுழற்றிக்கொண்டிருந்தன. நக்னஜித்தியின்‌ 
ழிகளில்‌ கூர்மை இருந்தது. அவருடைய 
ஆடிப்பாவைபோல்‌ இருந்தார்‌ பத்ரை. 


அவைமுறைமைகள்‌ நடைபெற்றன. ஓர்‌ அரசனுக்குரிய 
அவை ஏற்பை எனக்கு அவர்கள்‌ அளிக்கிறார்கள்‌ என்று 
உணர்ந்தேன்‌. வெள்ளிக்கோலுடன்‌ வந்த நிமித்திகர்‌ 
“பேரரசி அவையமர்கிறார்‌!” என்று அறிவித்தார்‌. மூன்று 
அந்தணர்கள்‌ வணங்கி அரசியை அழைத்துச்‌ சென்று 
அரியணைப்‌ பீடத்தில்‌ அமரவைத்தனர்‌. இருபுறமும்‌ 
பீடங்களில்‌ ஷத்ரிய அரசியர்‌ அமர்ந்துகொண்டனர்‌. நான்‌ 
எழுந்து தலைவணங்கி முறைமை வாழ்த்துகளை 
தெரிவித்தேன்‌. என்னை அமரும்படி ஆணையிட்டார்‌. 
நான்‌ அமர்ந்தபின்‌ இன்நீரும்‌ வாய்மணமும்‌ 
கொண்டுவரப்பட்டது. இயல்பாகவே அந்தச்‌ செயல்கள்‌ 
என்‌ செயல்களை வகுத்தன. நான்‌ அரசனுக்குரிய 
எல்லாவற்றையும்‌ செய்தேன்‌. 


“ரிஷபவனத்தின்‌ அரசரும்‌ சத்யகரின்‌ மைந்தருமான 
யுயுதானன்‌ அரசியை சந்தித்து முகம்காட்டும்‌ பொருட்டு 
இங்கு வந்துள்ளார்‌” என்று நிமித்திகர்‌ அறிவித்தார்‌. 
அப்போதுதான்‌ நான்‌ துவாரகையின்‌ குடிமகன்‌ அல்ல, 


தொலைநிலமாகிய ரிஷபவனத்தின்‌ அரசன்‌ என்று 
அங்கே கருதப்படுகிறேன்‌ என்று புரிந்துகொண்டேன்‌. 
ஒருகணத்தில்‌ எனது பணி முற்றிலும்‌ மாறிவிட்டது. 
அயல்நாட்டு அரசன்‌ ஒருவன்‌ துவாரகையை ஆளும்‌ 
அரசியிடம்‌ பேசும்‌ நிலை அங்கு வகுக்கப்பட்டுவிட்டது. 
அங்கு நான்‌ பேசுவதற்கு ஓர்‌ எல்லையுண்டு. அறைகூவ 
இயலாது, மன்றாட இயலாது, அந்தத்‌ திருப்பம்‌ எனக்கு 
வேடிக்கையாகவே இருந்தது. அனைத்தும்‌ வெறும்‌ 
நடிப்புகள்‌ என்று எண்ணிக்கொண்டிருந்தேன்‌. 
அந்நடிப்புகளிலேயே அத்தனை மடிப்புகளும்‌ 
சுருக்கங்களும்‌ இயல்வது என்பது விந்தையே. 


நான்‌ எண்ணுவதை உணர்ந்து “கூறுக!” என்று 
ருக்மிணிதேவி சொன்னார்‌. “பேரரசி இன்று துவாரகை 
இருக்கும்‌ நிலை தங்களுக்கு தெரியும்‌. மூன்று 
தரப்புகளாக இளைய யாதவரின்‌ மைந்தர்கள்‌ 
பிரிந்திருக்கிறார்கள்‌. ஷத்ரியர்களும்‌ யாதவர்களும்‌ 
நிஷாதர்களும்‌ மூன்று கோன்மைகளாக 
நிலைகொள்கிறார்கள்‌. யாதவர்கள்‌ முக்குலங்களாக 
திரண்டிருக்கிறார்கள்‌” என்றேன்‌. நக்னஜித்தி 
இடைமறித்து “திரளவில்லை, பிரிந்திருக்கிறார்கள்‌. 
அந்தகர்கள்‌, விருஷ்ணிகள்‌, போஜர்கள்‌ என்று 
பூசலிட்டுக்கொண்டிருக்கிறார்கள்‌” என்றார்‌. “ஆம்‌, அது 
அவர்களுக்குள்‌ உள்ள உட்பிரிவு. ஆனால்‌ நம்மை 
எதிர்த்து அவர்கள்‌ ஒன்றாகிறார்கள்‌” என்றேன்‌. “நம்மை 
என்கிறீர்கள்‌, நன்று!” என்று பத்ரை கூறினார்‌. “ஆம்‌, 
நம்மை என்று கூறுகையில்‌ பிற அனைவரையுமே 
எண்ணுகிறேன்‌” என்றேன்‌. “நம்மை என்ற சொல்‌ நம்‌ 
அனைவரையும்‌ ஆளும்‌ இளைய யாதவரை மட்டுமே 
குறிக்கிறது” என்றேன்‌. 


சற்றே ஒவ்வாமையுடன்‌ ருக்மிணிதேவி “கூறுக!” என்றார்‌. 
“இந்நகர்‌ முன்னரே சாம்பனின்‌ ஆட்சியில்‌ உள்ளது. அரசர்‌ 
நகர்விட்டுச்‌ செல்லும்போது ஆட்சி அவரிடம்‌ வந்தது” என 
நான்‌ தொடங்கும்போதே நக்னஜித்தி உரக்க “ஆம்‌, 
ஏனென்றால்‌ அப்போது மூத்தவராகிய பலராமருடன்‌ 
பிரத்யும்னன்‌ கானேகியிருந்தார்‌” என்றார்‌. “ஆம்‌, 
ஆயினும்‌ நகரை அவர்‌ ஆட்சி செய்தார்‌. அன்றே நகரில்‌ 
அவருடைய காவலும்‌ கோன்மையும்‌ நிகழ்ந்துவிட்டது. 
இன்று நகரைச்‌ சூழ்ந்திருக்கும்‌ படைவல்லமை 
அவர்களிடம்‌ உள்ளது. மேலும்‌ மேலும்‌ அசுரர்‌ 
இந்நகருக்குள்‌ நுழைந்து அவர்‌ தரப்பை 
வலுப்படுத்திக்கொண்டிருக்கிறார்கள்‌” என்றேன்‌. 
இடைமறித்த பத்ரை “நமது தரப்பை நாம்‌ மேலும்‌ 
வலுப்படுத்த முடியும்‌. எல்லைக்கப்பால்‌ விதர்ப்பப்‌ 


பெரும்படையுடன்‌ ருக்மி காத்திருக்கிறார்‌” என்றார்‌. 
“அதை நான்‌ அறிவேன்‌” என்றேன்‌. “நான்‌ 
சொல்லவருவது அதைத்தான்‌.” நக்னஜித்தி 
“பாரதவர்ஷத்தின்‌ கண்ணில்‌ பிரத்யும்னனே அரசரின்‌ 
மைந்தர்‌” என்றார்‌. 


“பொறு” என்று அவரிடம்‌ கைகாட்டிவிட்டு ருக்மிணி 
என்னிடம்‌ “அரசியல்‌ சூழலை விளக்கவேண்டியதில்லை 
தாங்கள்‌. தூதின்‌ நோக்கம்‌ என்ன என்று மட்டும்‌ சொல்க!” 
என்றார்‌. “பேரரசி, இங்கே எக்கணமும்‌ பூசல்‌ வெடிக்கும்‌. 
எளிதில்‌ எவரும்‌ வெல்ல முடியாது. எவர்‌ வென்றாலும்‌ 
குருதியே பெருகும்‌... இதோ அஸ்தினபுரியில்‌ நம்‌ 
கண்ணெதிரே உடன்பிறந்தார்‌ பூசலிட்டு முற்றழிந்த கதை 
உள்ளது” என்றேன்‌. நக்னஜித்தி மீண்டும்‌ ஊடுருவி “எவர்‌ 
முற்றழிந்தனர்‌? எதிரியை அழித்து பெருஞ்சிறப்புடன்‌ 
நாடாள்கிறார்கள்‌ பாண்டவர்கள்‌. பரிவேள்வியும்‌ 
அரசவேள்வியும்‌ செய்து பொன்றாப்‌ புகழ்‌ 
கொண்டிருக்கிறார்கள்‌. தங்கள்‌ கொடிவழியினருக்கு 
செல்வமும்‌ புகழும்‌ சேர்த்திருக்கிறார்கள்‌” என்றார்‌. 


நான்‌ மேற்கொண்டு என்ன சொல்வதென்று அறியாமல்‌ 
சலிப்புற்றேன்‌. ஆயினும்‌ “ஆம்‌, அரசி. அவ்வண்ணமே 
ஆயினும்‌ அங்கே அழிந்தவர்கள்‌ பல லட்சம்‌” என்றேன்‌. 
“அழிவில்லாமல்‌ வெற்றியும்‌ புகழும்‌ இல்லை” என்று 
நக்னஜித்தி சொன்னார்‌. “குருக்ஷேத்ரப்‌ பெரும்போர்‌ 
காட்டும்‌ உண்மை அதுவே. வெற்றியும்‌ புகழும்‌ 
பெரிதாகவேண்டும்‌ என்றால்‌ அழிவும்‌ அதற்கிணையாக 
இருந்தாகவேண்டும்‌. வென்றவர்‌ பாரதவர்ஷத்தையே 
ஆள்கிறார்‌ என்றால்‌ பாரதவர்ஷமே அவரிடம்‌ 
தோற்றாகவேண்டும்‌. பாரதத்தை ஆளும்‌ அறம்‌ 
எழவேண்டும்‌ என்றால்‌ பாரதவர்ஷமே குருதி 
சிந்தியாகவேண்டும்‌. ஆகவேதான்‌ அதை இன்று 
மாபாரதப்போர்‌ என்று சூதர்கள்‌ 
பாடத்தொடங்கியிருக்கிறார்கள்‌.” நான்‌ அவரையே 
நோக்கிக்கொண்டிருந்தேன்‌. அவருடைய முகத்திலெழுந்த 
அந்த தெய்வம்‌ எனக்கு மிகப்‌ புதியது. 


“அரசி, நான்‌ அப்போரில்‌ ஈடுபட்டேன்‌. என்‌ மைந்தர்‌ 
பதின்மரை இழந்தேன்‌. அப்போருக்கு இப்படியொரு 
பொருள்‌ அளிக்கப்படும்‌ என இன்றுதான்‌ 
தெளிவுகொண்டேன்‌” என்றேன்‌. “ஆம்‌, அப்போரில்‌ 
இழந்தவர்கள்‌ அவ்விழப்பைக்‌ கொண்டே அதை 
மதிப்பிடுவார்கள்‌. இழந்தவர்கள்‌ சிலரே, எஞ்சியவர்கள்‌ 
அனைவருமே எதையேனும்‌ ஈட்டியவர்கள்‌. அவர்கள்‌ 
தாங்கள்‌ ஈட்டியன கொண்டே அப்போரை 


மந்தரர்‌ கைபட்ட சுக்குநீர்‌ என்று சொல்லிவிட்டார்‌. வெறும்‌ 
சுக்குநீர்‌. அதில்‌ ஒருவரின்‌ கைநுட்பம்‌ இருக்குமென்றால்‌ 
அவர்‌ மனிதனல்ல தேவன்‌ என்று தெளிந்தேன்‌.” 


“ஞானியின்‌ கைபட்டால்‌ எதுவும்‌ தெய்வமாகும்‌ என 
அவரைக்‌ கண்டபின்புதான்‌ அறிந்தேன்‌. அவர்‌ 
பாதங்களைப்‌ பணிந்து எனக்கு மெய்மையை 
அருளுங்கள்‌ தேவா என்று கேட்டேன்‌. என்னை 
அணைத்து என்‌ தலையில்‌ கைகளை வைத்தார்‌. பின்னர்‌ 
வெற்றிலையில்‌ களிப்பாக்குடன்‌ சற்றே வெல்லமும்‌ 
சுக்கும்‌ இரண்டுபாதாம்பருப்புகளும்‌ வைத்து சுருட்டி 
அளித்தார்‌. அதற்கிணையான சுவையை இன்றுவரை 
நான்‌ அறிந்ததில்லை. ஒவ்வொருநாளும்‌ அதை நானே 
செய்துபார்க்கிறேன்‌. அது தெய்வங்களுக்கு அருகே 
வ... பப்‌ என்‌ கையில்‌ மானுடச்‌ 
சுவையே திகழ்கிறது” பீமன்‌ சொன்னான்‌. 


“ஆனால்‌ ஒருநாள்‌ அவரை நானும்‌ சென்றடைவேன்‌ 
என்று உணர்கிறேன்‌. அந்தச்சுவை என்‌ நாவில்‌ 
அழியாமல்‌ பொறிக்கப்பட்டிருக்கிறது. கவிஞன்‌ நாவில்‌ 
எழுத்தாணியால்‌ பொறிக்கப்பட்ட ஓங்காரம்‌ போல. அது 
என்னை வழிநடத்தும்‌. ஒருவேளை நான்‌ இன்னும்‌ 
கனியவேண்டியிருக்கலாம்‌. ஆனால்‌ குருவருள்‌ 
எனக்குண்டு. ஏனென்றால்‌ இருபதாண்டுகளாக அவர்‌ 
எவருக்கும்‌ நேரடியாக கற்பிப்பதில்லை. என்னை அவரது 
பாதங்களுக்குக்‌ கீழே அமரச்செய்து கற்றுத்தந்தார்‌. 
என்னை அவர்‌ தேர்ந்தெடுத்தார்‌ என்று இங்கே பிற 
சூதர்கள்‌ சொன்னார்கள்‌. அப்படியென்றால்‌ நான்‌ 
இப்பிறவியிலேயே பிரம்மத்தை அறிவேன்‌. வீடுபேறு 
பெறுவேன்‌.” 


சிறிய அறையில்‌ ஈச்சை நாரால்‌ ஆன 
சாய்வுநாற்காலியில்‌ மந்தரர்‌ சாய்ந்து படுத்திருந்தார்‌. 
அங்கிருந்து பார்க்கையில்‌ மொத்தப்‌ பந்தியும்‌ தெரிந்தது. 
அவர்‌ கைகளை மார்புடன்‌ அணைத்துக்கொண்டு 
தொங்கிய கீழ்தாடையுடன்‌ தளர்ந்த இமைகளுடன்‌ 
அரைத்துயில்கொண்டவர்‌ போல உணவுண்பவர்களை 
பார்த்துக்கொண்டிருந்தார்‌. “அவருக்கு மைந்தர்களும்‌ 
சிறுமைந்தர்களும்‌ உள்ளனர்‌. நான்கு தலைமுறை 
மைந்தர்கள்‌ சமையல்செய்கிறார்கள்‌. 
அத்தனைபேருக்கும்‌ இல்லங்கள்‌ உள்ளன. ஆனால்‌ அவர்‌ 
இங்கே பகலெல்லாம்‌ உணவுண்பவர்களை நோக்கி 
அமரவே விரும்புவார்‌. இது அவரது தவம்‌” என்றான்‌ 
பீமன்‌ மெல்லிய குரலில்‌. 


மதிப்பிடுவார்கள்‌. இனி அவ்வண்ணமே அது 
வரலாற்றில்‌ நினைவுகூரப்படும்‌.” நான்‌ 
பெருமூச்சுவிட்டேன்‌. பின்னர்‌ சிரித்து “ஆம்‌ அரசி, 
மெய்தான்‌. இப்போது அப்போர்‌ பற்றி பேசுபவர்கள்‌ அதை 
காணாதவர்கள்‌. இனி பேசவிருப்பவர்கள்‌ அனைவரும்‌ 
அதை காணாதவர்களே. இனி அப்போர்‌ அதை முற்றிலும்‌ 
அறியாதவர்களால்‌ வரையப்படும்‌. அவர்கள்‌ 
தாங்களறிந்த போர்களையே புனைவார்கள்‌” என்றேன்‌. 


“போரின்றி வெற்றி இல்லை, வெற்றி இன்றி அறமில்லை” 
என்று பத்ரை சொன்னார்‌. “மாபாரதப்போரின்‌ செய்தி 
என்பது அதுதான்‌. குருதியால்‌ நிலைநிறுத்தப்படுவது 
அறம்‌. சிந்தப்பட்ட குருதியால்தான்‌ அது 
மதிப்பிடப்படவேண்டும்‌.” நான்‌ நம்பிக்கையிழந்தேன்‌. 
தலையை அசைத்து “இவ்வண்ணமே நிகழும்‌ என 
அறிந்திருந்தேன்‌, இத்தனை விரைவாக அல்ல” என்றேன்‌. 
நக்னஜித்தி “இந்தப்‌ போரிலிருந்து ஷத்ரியர்‌ சிலவற்றை 
கற்றுக்கொண்டிருக்கிறார்கள்‌. நெறி, மரபு 
எனுமிரண்டால்‌ அவர்கள்‌ கட்டப்பட்டிருந்தார்கள்‌. 
நெறியின்பொருட்டும்‌ மரபின்பொருட்டும்‌ பூசலிட்டுப்‌ 
போரிட்டு ஆற்றலிழந்தார்கள்‌. ஆகவே அவர்கள்‌ 
குருக்ஷேத்ரப்‌ பெரும்போரில்‌ தோற்கமக்கப்பட்டார்கள்‌” 
என்றார்‌. “ஆனால்‌ அவர்கள்‌ முற்றழியவில்லை. 
அவ்வாறு அழிபவர்களும்‌ அல்ல. தந்தையரும்‌ 
மைந்தரும்‌ கொல்லப்படலாம்‌, அன்னையரின்‌ 
கருவறைகள்‌ எஞ்சியிருக்கின்றன.” 


“அந்நெறிகளும்‌ மரபுகளும்‌ துவாபர யுகத்திற்குரியவை. 
கலியுகத்தில்‌ விழைவும்‌, அதன்பொருட்டு கூர்கொண்ட 
ஒற்றுமையும்‌ மட்டுமே முதன்மையானவை. கலியுகத்தில்‌ 
கூட்டே ஆற்றல்‌ என சொல்லியிருப்பவர்‌ புதுவேதம்‌ 
வகுத்த துவாரகையின்‌ அரசரேதான்‌. இனி மூத்தோர்‌ 
சொல்‌ அல்ல வெற்றியே அறத்தை முடிவுசெய்கிறது. 
அதை அறிய இத்தனை பெரிய விலையை ஷத்ரியர்‌ 
கொடுக்க நேர்ந்தது. ஆனால்‌ அதுவும்‌ நன்றே. அத்தகைய 
பெரிய விலையே அப்பாடத்தை அத்தனை பெரிதாக 
ஆக்கமுடியும்‌. இனி எழும்‌ தலைமுறைகள்‌ முழுக்க 
அந்தப்‌ பாடம்‌ நிலைகொள்ளும்‌. கலியுகத்தை 
ஆள்வதெப்படி என ஷத்ரியர்‌ குருக்ஷேத்ரப்‌ 
படைநிலத்திலிருந்து கற்றுக்கொண்டுவிட்டார்கள்‌” 
என்று நக்னஜித்தி சொன்னார்‌. நான்‌ பெருமூச்சுடன்‌ 
கைகளைக்‌ கோத்துக்கொண்டேன்‌. 


ருக்மிணிதேவி “அவர்‌ பேசட்டும்‌” என்றார்‌. 
அவ்வரசியரின்‌ சொற்களை அவரும்‌ ஏற்கிறார்‌ என்று 


தெரிந்தது. நான்‌ “அரசியரிடம்‌ நான்‌ கேட்கவிழைவது 
ஒன்றே. அஸ்தினபுரியில்‌ நிகழ்ந்ததுபோல்‌ ஒரு 
உடன்பிறந்தார்க்கொலை இங்கே துவாரகையின்‌ 
முற்றத்தில்‌ நிகழ ஒப்புவீர்களா?” என்றேன்‌. “அதை 
அன்னையர்‌ எவரும்‌ ஒப்பார்‌” என்று நக்னஜித்தி 
சொன்னார்‌. “அதை தவிர்க்கவே எண்ணுகிறோம்‌. ஆகவே 
இங்கே முடிநிலைக்கவேண்டும்‌. அதற்குரியவை என்ன 
என்பதையே பேசிக்கொண்டிருக்கிறோம்‌. இன்று, ஒரு சிறு 
கைவீச்சில்‌ ஷத்ரியப்‌ படைகள்‌ நகரில்‌ நுழைந்து 
யாதவர்களையும்‌ அசுரர்களையும்‌ 
முற்றழித்துவிடமுடியும்‌. இங்கே முழு வெற்றிகொண்டு 
அரியணை அமர முடியும்‌. ஷத்ரியர்களுக்கு நெறிகள்‌ 

ணையிடுவதும்‌ அதுவே. எழும்காலங்களில்‌ பிறிதொரு 
சொல்லின்றி நிறுவப்படும்‌ கோன்மை அவ்வண்ணமே 
உருவாக இயலும்‌. ஆயினும்‌ நாங்கள்‌ பொறுத்திருப்பது 
இங்கே குருதி பெருகலாகாதென்பதனாலேயே.” 


“ஆனால்‌ அதை எங்களால்‌ முடிவெடுக்க இயலாதென்றே 
நிகழ்வுகள்‌ காட்டுகின்றன. குருதியின்‌ பாதையை 
குருதியே வகுத்துக்கொள்கிறது, இம்மண்ணில்‌ குருதி 
வீழும்‌” என்று அவர்‌ தொடர்ந்தார்‌. அவருடைய 
முகத்தைக்‌ கண்டபோது அது நான்‌ எங்கோ கண்ட 
முகமெனத்‌ தோன்றியது. அத்தனை அனல்கொண்ட 
முகத்தை பெண்களில்‌ நான்‌ அதற்கு முன்‌ 
கண்டதுமில்லை. “குருதியின்‌ மேல்தான்‌ உறுதியான 
முடிவுகள்‌ உருவாகுமென்றால்‌ எழுக குருதி! குருதியே 
மேலும்‌ குருதியை தடுக்குமென்றால்‌ அது எதிர்க்குருதி 
என்றே கொள்ளப்படும்‌. இதோ யாதவரும்‌ நிஷாதரும்‌ 
வந்து வந்து முந்துகிறார்கள்‌. போர்‌ போர்‌ என 
நின்றிருப்பது அவர்களே. அவர்கள்‌ 
கொன்றொழிக்கப்பட்டால்‌ அதற்கு அவர்களே முழுப்‌ 
பொறுப்பு.” நான்‌ “அரசி, சாம்பன்‌ எளிய வீரர்‌ அல்ல. 
உங்கள்‌ குடியிலும்‌ சாவு நிகழலாம்‌” என்றேன்‌. 


சீற்றம்‌ மிக்க குரலில்‌ “நிகழ்க! என்‌ மைந்தர்‌ 
களம்படுவார்கள்‌ என்றால்‌ அதுவும்‌ ஏற்புடையதே. 
சாவுக்கு அஞ்சினால்‌ வெற்றி இல்லை” என்று அரசி 
சொன்னார்‌. “அறிக, என்றும்‌ ஷத்ரியர்‌ அசுரரையும்‌ 
நிஷாதரையும்‌ எதிர்த்து போரிட்டுக்கொண்டேதான்‌ 
இருக்கிறார்கள்‌! இன்னும்‌ நெடுங்காலம்‌ இப்புவியில்‌ அது 
தொடரும்‌.” எழுந்து என்‌ அருகே வந்து “பகைத்திறன்‌ 
சொல்லி ஷத்ரியர்களை அச்சுறுத்துகிறீர்களா என்ன? 
கோசலம்‌ எவரால்‌ புகழ்பெற்ற நாடென்று அறிவீர்களா? 
அவுணர்‌ குலம்‌ முடித்து இலங்கைச்‌ செருவென்று முடிசூடி 
அமர்ந்த ராகவராமனின்‌ நிலம்‌ எங்களுடையது. எங்கள்‌ 


மூதன்னை ஒருத்தி அவனை ஈன்றாள்‌, அந்த வயிறே 
என்னுடையதும்‌. என்‌ மைந்தரிடம்‌ நான்‌ எப்போதும்‌ 
சொல்வது அதுவே. அவர்கள்‌ முக்கண்ணனின்‌ 
வில்லேந்திய ராகவராமனின்‌ கொடிவழியில்‌ வந்தவர்கள்‌. 
அவன்‌ பெயர்‌ சொல்லி களம்நிற்க வேண்டியவர்கள்‌” 
என்றார்‌. 

நான்‌ மேற்கொண்டு ஒன்றும்‌ சொல்லாமல்‌ 
அமர்ந்திருந்தேன்‌. நக்னஜித்தி சென்று 
அமர்ந்துகொண்டார்‌. ர௬ுக்மிணிதேவி “உங்கள்‌ செய்தியை 
சொல்லுங்கள்‌, யாதவரே” என்றார்‌. “அரசி, நீங்களே இங்கு 
கண்டீர்கள்‌. போர்‌ எழும்‌ சூழல்‌ உருவாகியிருக்கிறது. 
இளைய யாதவரின்‌ குருதியினர்‌ தங்களுக்குள்‌ போரிட்டு 
அழியலாகாது. அதை தவிர்க்கும்‌ ஆற்றல்‌ கொண்டவர்‌ 
அவர்‌ மட்டுமே. அவர்‌ படைத்த பெருநகர்‌ இது. இதை 
காக்கும்‌ பொறுப்பும்‌ அவருக்கே உண்டு. அவரை இங்கு 
கொண்டுவருவது அவசியம்‌. இளைய யாதவர்‌ 
நுழைவதொன்றே இன்று நாம்‌ செய்யக்கூடுவது. அவர்‌ 
வந்து அரியணையில்‌ அமரட்டும்‌. அவர்‌ ஆணைப்படி 
குடிப்பேரவை கூடட்டும்‌. அங்கு எவர்‌ முடிசூடவேண்டும்‌ 
எவர்‌ துணைநிற்கவேண்டும்‌ என்று அவர்‌ கூறட்டும்‌. 
இங்கு யாதவருக்கோ அசுரகுலத்திற்கோ பிறருக்கோ 
கோரிக்கைகள்‌ உண்டு என்றால்‌ அதை அவரிடம்‌ 
அவர்களே கேட்கட்டும்‌. அவர்களுக்குரியதென்ன 
தகுதியானதென்ன என்று அவர்‌ முடிவு செய்யட்டும்‌. 
அவர்‌ ஆணையை மீறிச்‌ செல்பவர்கள்‌ அதன்‌ 
பொறுப்பை ஏற்றுக்கொள்ளட்டும்‌, விளைவுகளை 
சந்திக்கட்டும்‌. இன்று இப்போது மீறப்படாத ஆணை என 
எதுவும்‌ எழவில்லை என்பதனாலேயே இத்தனை 
சிக்கல்கள்‌ எழுந்துள்ளன. அரசர்‌ நகர்புக 
வேண்டுமெனில்‌ இங்கிருந்து அழைப்பு செல்லவேண்டும்‌” 
என்றேன்‌. 


“இது அவர்‌ நகரம்‌. நாம்‌ அழைத்தாலன்றி அவர்‌ நகர்புக 
மாட்டார்‌ என்று உங்களிடம்‌ யார்‌ சொன்னது?” என்று 
ருக்மிணிதேவி கேட்டார்‌. “இங்கிருந்து அவர்‌ 
கிளம்பவேண்டியிருந்தது என்பது உண்மை. இங்குள்ள 
குடிகள்‌ அனைவரும்‌ சேர்ந்து அவர்‌ நகர்நீங்க 
வேண்டுமென்று கூறினோம்‌. நம்‌ வெறுப்பே அவரை 
நீங்கச்‌ செய்தது” என்றேன்‌. “இல்லை, அது அவருடைய 
மூத்தவரின்‌ ஆணை” என்றார்‌ நக்னஜித்தி. “ஆம்‌, அவரது 
உடன்பிறந்தாரின்‌ சொல்‌ அவருக்கு இருந்தது. ஆகவே 
அவர்‌ இங்கு மீண்டும்‌ வரவேண்டும்‌ என்று ஒரு 
சொல்லேனும்‌ நம்மிடமிருந்து எழவேண்டும்‌. அவரே 
வந்தால்‌ விழைவுகொண்டு வந்தார்‌ எனப்‌ பொருள்படும்‌. 


அழைக்காமல்‌ எழுவதில்லை தெய்வங்கள்‌. அரசி, 
அவ்வழைப்பை எழுப்பும்‌ தகுதி கொண்டவர்கள்‌ 
அவருடைய துணைவியர்‌ நீங்கள்‌.” 


“நீங்கள்‌ எண்மரும்‌ இணைந்து ஒரு சொல்லெடுங்கள்‌. 
எங்கள்‌ மைந்தருக்கு உரியவற்றை வகுத்தளியுங்கள்‌ 
என்று கோருங்கள்‌. அச்சொல்லை ஏற்கெனவே யாதவ 
அரசி அளித்துவிட்டார்‌. தங்களிடம்‌ இருந்தும்‌ தங்கள்‌ 
உடனிருக்கும்‌ அரசியரிடமிருந்தும்‌ அவ்வழைப்பு 
எழுமெனில்‌ ஜாம்பவதியிடமிருந்தும்‌ 
காளிந்தியன்னையிடமிருந்தும்‌ அழைப்பை 
பெற்றுக்கொண்டு நான்‌ கிளம்பிச்செல்வேன்‌” என்றேன்‌. 
ருக்மிணிதேவி “எங்கள்‌ சொல்‌ எப்போதும்‌ உள்ளது. 
இங்கு அவர்‌ இல்லை என்பதை கணந்தோறும்‌ உணர்ந்து 
காத்திருப்பவர்கள்‌ நாங்கள்‌. அவர்‌ வரட்டும்‌, அவரது 
ஆணை தலைக்கொள்ளப்படும்‌. அதற்கப்பால்‌ ஒரு 
சொல்லும்‌ எழாது” என்று சொன்னார்‌. “நீங்கள்‌ 
விழைவது என்‌ ஓலை என்றால்‌ அதை நான்‌ 
அளிக்கிறேன்‌. இவர்களும்‌ அளிப்பார்கள்‌.” 


“தங்கள்‌ மைந்தர்கள்‌ சொல்லி அனுப்பியதென்ன 
என்பதையும்‌ நான்‌ கூறியாகவேண்டும்‌. இளைய யாதவர்‌ 
வந்தால்‌ பிரத்யும்னனே முடிசூட்டப்படவேண்டும்‌ என்றும்‌, 
அதன்பொருட்டு மட்டுமே இளைய யாதவர்‌ 
நகர்நுழையவேண்டும்‌ என்றும்‌ உங்கள்‌ ஓலையில்‌ 
சொல்லப்படவேண்டும்‌ என்று என்னிடம்‌ கூறப்பட்டது” 
என்றேன்‌. ருக்மிணி விழி சுருக்கி “அரசருக்கு 

ணையிட்டானா அவன்‌?” என்றார்‌. “ஆம்‌” என்றேன்‌. 
“அறிவிலி! இப்புவியில்‌ எவரும்‌ அவருக்கு ஆணையிட 
இயலாது” என்றார்‌ அரசி. “அவர்‌ வரட்டும்‌, வந்து அவர்‌ 
உகந்த முடிவை எடுக்கட்டும்‌. அவர்‌ சுட்டுவது 
எவராயினும்‌ அவரே இந்நகரின்‌ அரசர்‌. என்‌ மைந்தருக்கு 
ஒருதுளி பொன்னும்‌ ஒருபிடி மண்ணும்‌ இல்லையென்று 
கூறினாலும்‌ அது எனக்கு முழு ஒப்புதலே” என்றார்‌ 
ருக்மிணி. 


“ஆனால்‌ அது இங்குள்ள யாதவர்களுக்கோ 
அசுரர்களுக்கோ இயல்பான உரிமை இல்லை. 
அவர்களிடம்‌ தோற்று என்‌ மைந்தர்‌ இந்நகரிலிருந்து 
செல்லக்கூடாது. அவர்களுக்கு அடங்கி இங்கிருப்பதும்‌ 
ஒவ்வாது. அது ஷத்ரியர்களுக்குரிய பண்பல்ல” என்றார்‌ 
ருக்மிணிதேவி. நக்னஜித்தி “எழுதவேண்டியது 
அதைத்தான்‌. ஷத்ரியர்‌ ஒருபோதும்‌ பிறருக்குப்‌ பணிந்து 
வாழமுடியாது” என்றார்‌. “தந்தை அளிப்பதை அவர்கள்‌ 
மறுக்கப்போவதில்லை, பிறரும்‌ தந்தைசொல்லை 


மறுக்கக்கூடாது. அது ஒன்றே நான்‌ வேண்டுவது” 
என்றார்‌ பத்ரை. ர௬ுக்மிணிதேவி “ஆம்‌, அவருக்கு 
முற்றளித்தோர்‌ நாம்‌. நம்‌ மைந்தர்‌ நமக்கு அவர்‌ வடிவே. 
நம்‌ மைந்தர்‌ பொருட்டு நாம்‌ கவலைகொள்வதும்‌ அவர்‌ 
புகழுக்கு மாற்றுக்‌ குறையலாகாது, அவர்‌ கொடிவழி 
சிறக்கவேண்டும்‌ என்பதன்‌ பொருட்டே. நாம்‌ அவருக்கு 
எதையும்‌ கூற வேண்டியதில்லை, நம்‌ விழைவையோ 
ஐயங்களையோகூட. அவரே முடிவெடுக்கட்டும்‌. 
அம்முடிவுக்குப்‌ பின்‌ நம்‌ உணர்ச்சிகளைக்கூட அவரிடம்‌ 
காட்டலாகாது. அவர்‌ வரட்டும்‌, அதன்பின்‌ இங்கே 
சிக்கல்களே இல்லை” என்றார்‌. 


“அதில்‌ மாற்றில்லை அரசி, நான்‌ விழைவதும்‌ அதுவே” 
என்று கூறி “அவ்வண்ணமெனில்‌ தங்கள்‌ ஓலை ஒன்றை 
தருக! நான்‌ பிற அரசியரை பார்க்கிறேன்‌” என்றேன்‌. 
நக்னஜித்தி “எங்கள்‌ ஓலை பிறரிடம்‌ காட்டப்படுமா? 
சத்யபாமை அளித்த ஓலையின்‌ செய்தி என்ன?” என்றார்‌. 
“அரசி சத்யபாமை ஓலையென எதையும்‌ 
அளிக்கவில்லை. அவருடைய கணையாழி ஒன்றே 
அளிக்கப்பட்டது” என்றேன்‌. பத்ரை “ஒருவேளை 
ஜாம்பவதி அளிக்கும்‌ ஓலையில்‌ அரசருக்கான 
கோரிக்கை இருந்தால்‌?” என்றார்‌. நக்னஜித்தி “ஆம்‌, 
அதையே நானும்‌ எண்ணினேன்‌” என்றார்‌. “அதை நாம்‌ 
எண்ணவேண்டியதில்லை. அவர்‌ வரவேண்டும்‌ என்பது 
நம்‌ விழைவு. எவ்வண்ணமாயினும்‌, எதற்காகவாயினும்‌. 
அதுவே நம்‌ ஓலையில்‌ இருக்கட்டும்‌” என்றார்‌ ருக்மிணி. 


“ஆம்‌ அரசி, தங்களிடமிருந்து நான்‌ எதிர்பார்ப்பதும்‌ அது 
மட்டுமே” என்றேன்‌. பேரரசி எழுந்துகொண்டு என்னிடம்‌ 
“என்னிடமிருந்து அவருக்குச்‌ செல்லவேண்டியது 
குலமுத்திரை அல்ல” என்றபின்‌ தன்‌ செவியருகே இருந்து 
பொன்மலர்‌ ஒன்றை எடுத்து நீட்டி “இதை அவரிடம்‌ 
கொடுங்கள்‌” என்றார்‌. அதில்‌ ஒரு மென்மயிர்‌ 
சுற்றியிருந்தது. நான்‌ அதை எடுக்கப்போனேன்‌. “அது 
இருக்கட்டும்‌” என்று ருக்மிணிதேவி சொன்னார்‌. “நானும்‌ 
நக்னஜித்தியும்‌ பத்ரையும்‌ மித்ரவிந்தையும்‌ சேர்ந்து ஓர்‌ 
ஓலையை அளிக்கிறோம்‌. அதை கொண்டு செல்க!” நான்‌ 
தலைவணங்கினேன்‌. நக்னஜித்தி வெறுமனே என்னை 
நோக்கியபடி நின்றார்‌. “விடைகொள்கிறேன்‌ அரசி, என்‌ 
பணி எளிதாகிக்‌ கொண்டிருக்கிறது” என்றேன்‌. 
ருக்மிணிதேவி புன்னகைத்தார்‌. நக்னஜித்தி ஒன்றும்‌ 
சொல்லவில்லை. 


நான்‌ அக்கூடத்தைவிட்டு வெளியே வந்தேன்‌. மீண்டும்‌ 
ஒரு தனிமை வந்து என்னை சூழ்ந்துகொண்டது. 


அந்நகரில்‌ எனக்கு எவருமே துணையில்லை 
என்பதுபோல. அங்கே ஒருகணமும்‌ தங்கலாகாது 
என்பதுபோல. மெய்யாகவே அங்கிருந்து அப்படியே 
கிளம்பிச்‌ சென்றுவிடவேண்டும்‌ என்றுதான்‌ 
எண்ணினேன்‌. அரசியின்‌ முகத்திலும்‌ அந்தச்‌ சலிப்பை 
பார்த்தேன்‌ என உணர்ந்தேன்‌. அவரும்‌ அவ்வண்ணமே 
கிளம்பிச்‌ சென்றுவிடவேண்டும்‌ என பலமுறை 
எண்ணியிருக்கக்‌ கூடும்‌. அரசே, பின்னர்‌ ஒன்று 
உணர்ந்தேன்‌. கோசல அரசி நக்னஜித்தியின்‌ முகத்தில்‌ 
நான்‌ கண்டது தங்களை. என்றோ எங்கோ கண்ட ஒரு 
கணம்‌ அவ்வண்ணம்‌ நினைவில்‌ பதிந்திருக்கிறது. அது 
உங்கள்‌ முகத்தோற்றமேதான்‌. 

[ஙage]சாத்யகி கூறினான்‌. அரசே, நான்‌ பிற அரசியரை 
அதன்பின்‌ உடனே சந்திக்க விழையவில்லை. 
அவர்களின்‌ உள்ளங்கள்‌ எப்படி இருக்கும்‌ என்பதை 
ஒருவாறாக கருதிவிட்டிருந்தேன்‌. அவர்கள்‌ எவரும்‌ 
தம்மை உங்களுக்கு அயலானவர்கள்‌ என்று 
எண்ணவில்லை. உங்களை மீறி ஒரு சொல்‌ உரைக்கும்‌ 
நிலையிலும்‌ அவர்கள்‌ இல்லை. ஆனால்‌ அவர்கள்‌ 
ஒவ்வொருவரும்‌ தம்மை உங்களுக்கு முதன்மை 
அணுக்கர்கள்‌ என்று எண்ணுகிறார்கள்‌. உங்கள்‌ 
கொடையனைத்தும்‌ தங்களுக்குரியது என்று 
எண்ணுகிறார்கள்‌. நீங்கள்‌ வரவேண்டும்‌ என்று அவர்கள்‌ 
விழைவது அவ்வாறு வந்தால்‌ பிறிதொருவருக்கு நீங்கள்‌ 
அருள மாட்டீர்கள்‌ என்ற அறுதியான 
நம்பிக்கையால்தான்‌. 


மெய்யாகவே அவ்வெண்ணம்‌ அச்சுறுத்தியது. எண்ணிய 
ஒவ்வொன்றும்‌ கூர்கொண்டது. ஒவ்வொன்றும்‌ பயின்ற 
வாளென பிறிதொன்றை தடுத்தது. அன்று என்‌ அறைக்கு 
மீண்டு தலைநிறையும்வரை மதுவருந்தி தன்னிலை 
இழந்து துயில்கொள்ளவேண்டும்‌ என்றே விரும்பினேன்‌. 
ஆயினும்‌ அப்பணியை முடித்துவிடவேண்டும்‌ என்ற 
எண்ணத்தால்‌ ஏவலனிடம்‌ ஜாம்பவதியையும்‌ 
காளிந்தியையும்‌ சந்திக்கவேண்டும்‌ என்று செய்தி 
சொல்லி அனுப்பினேன்‌. உணவுண்டு ஓய்வெடுக்கும்‌ 
பொருட்டு என்னுடைய அறைக்குத்‌ திரும்பி அங்கு 
சோர்ந்து தனித்து அமர்ந்திருந்தேன்‌. ஏவலன்‌ 
கொண்டுவந்த உணவை சற்றே உண்டேன்‌. மதுவை 
மிகுதியாக அருந்தினேன்‌. பின்னர்‌ துயின்று உடனே 
விழித்துக்கொண்டேன்‌. 


மஞ்சத்தில்‌ அமர்ந்து தனித்தலையும்‌ என்‌ 
எண்ணங்களை நானே நோக்கிக்கொண்டிருந்தேன்‌. எதன்‌ 
பொருட்டு இதை தொடங்கினேன்‌ என்று 
வியந்துகொண்டேன்‌. அரசியருக்கும்‌ உங்களுக்குமான 
உறவு ஒருபோதும்‌ என்னால்‌ புரிந்துகொள்ள முடியாதது. 
அவர்கள்‌ தாங்கள்‌ மட்டுமே வாழும்‌ ஓர்‌ உலகில்‌ உங்களை 
வைத்திருந்திருக்கிறார்கள்‌. அங்கு பிற எவருக்கும்‌ இடம்‌ 
இருந்திருக்கவில்லை. எனில்‌ அவர்களின்‌ மைந்தர்கள்‌ 


எவர்‌? எங்கிருந்து ஊடே அவர்கள்‌ எழுந்தனர்‌? 
அம்மைந்தர்களே அவர்களை இன்று 
ஆட்டிவைக்கிறார்கள்‌, தெய்வங்கள்‌ என, 
இயற்கைப்பெருவிசைகள்‌ என. அவர்களுடன்‌ 
ஒத்துச்சென்றாலும்‌ முரண்பட்டு விலகிச்சென்றாலும்‌ 
இன்று மைந்தர்களாலேயே அவர்களின்‌ அனைத்துச்‌ 
செயல்களும்‌ இயக்கப்படுகின்றன. 


அரசே, நான்‌ இவ்வாறு கூறுகிறேன்‌, பிழையென்று 
இருந்தால்‌ பொறுத்தருள்க! உங்களுடன்‌ இருக்கையில்‌ 
அவர்கள்‌ முற்றிலும்‌ நிறைகிறார்கள்‌. அக்கணத்தில்‌ 
அவர்கள்‌ உணரும்‌ ஒருவரை அவர்கள்‌ உடனே 
இழக்கிறார்கள்‌. உங்களில்‌ ஒரு பகுதியையே அவர்கள்‌ 
கொள்ள முடியும்‌. அதை அவர்கள்‌ அறிவதே அவர்களின்‌ 
துயர்‌. துவாரகையில்‌ அத்தனை இல்லங்களிலும்‌ காதலர்‌ 
என, கணவர்‌ என, தந்தை என நீங்கள்‌ 
நிறைந்திருக்கிறீர்கள்‌. அத்தனை பெண்டிரில்‌ ஒருவர்‌ 
என தங்களை உணர உங்கள்‌ துணைவியரால்‌ 
இயல்வதில்லை. அவர்கள்‌ விழைவது மேலும்‌ ஒரு 
யாதவரை, தங்களுக்கேயான ஒருவரை. அவ்வண்ணம்‌ 
ஒருவரை எப்போதும்‌ உடனமைத்துக்‌ கொண்டிருக்கும்‌ 
பொருட்டு தங்களுள்‌ திகழும்‌ கனவிலிருந்து உங்கள்‌ 
உருவொன்றை படைத்துக்கொள்கிறார்கள்‌. அரசே, 
அவர்களிடமிருக்கும்‌ ஒன்றுதான்‌ அவர்களின்‌ வயிற்றில்‌ 
மைந்தனாக உருப்பெறுகிறது. 


ஒவ்வொன்றும்‌ ஒன்று. உங்கள்‌ எண்பது வடிவங்கள்‌. 
தயக்கமும்‌ தனிமையும்‌ கொண்ட ஃபானுவும்‌ சீற்றமும்‌ 
விழைவும்‌ கொண்ட பிரத்யும்னனும்‌ ஆற்றலும்‌ சூழ்ச்சியும்‌ 
கொண்ட சாம்பனும்‌ நீங்களே. அவர்கள்‌ எண்பதின்மரும்‌ 
ஒருவரே என்று ஒருகணமும்‌ முற்றிலும்‌ வேறுபட்டோர்‌ 
என்று பிறிதொரு கணமும்‌ தோன்றுகிறது. அரசே, 
உங்களில்‌ அவர்கள்‌ காணமுடியாதவைதான்‌ 
அவர்களினூடாக மைந்தராயிற்றா? அன்றி, 
காணவிழைந்தவையா? உங்களில்‌ எஞ்சியவையா? மிக 
அணுக்கமானவருடன்‌ அணுக்கத்தைக்‌ 
காட்டும்பொருட்டு நாம்‌ அவர்களின்‌ அறியாத்‌ தீமை 
ஒன்று நமக்குத்‌ தெரியும்‌ என்று சொல்லிக்கொள்கிறோம்‌. 
ஆற்றலற்ற பகுதி ஒன்றை அறிவோம்‌ என்கிறோம்‌. 
அவையே அம்மைந்தர்களா? எப்படி எழுந்தனர்‌ 
அம்மைந்தர்‌ உங்கள்‌ குருதியில்‌? 

இவ்வண்ணம்‌ சொல்வேன்‌. ஆம்‌, பிழையென்றும்‌ 
அறிவேன்‌. பாமையிலிருந்த அச்சம்‌ அம்மைந்தர்களாகப்‌ 
பிறந்தது. ஷத்ரியர்களின்‌ விழைவு ருக்மிணியின்‌ 


மைந்தர்களாகியது. ஜாம்பவதியிடம்‌ இருந்து பிறந்தது 
அசுரர்களின்‌ அடங்காமை. அரசே, ஒருவேளை 
அவ்வியல்புகளும்‌ உங்களுடையதுதானோ? 
இவ்வண்ணம்‌ பரவி இப்புவியில்‌ வளர்கிறீர்களா? நீங்கள்‌ 
எடுக்கும்‌ எண்பது மாற்றுருக்கள்தானா இவை? 
இவ்வுருவில்‌ நின்று நீங்கள்‌ ஆடியவை போதா என்று 
கண்டு அவ்வண்ணம்‌ எண்பதின்மர்‌ என எழுந்தீர்களா? 
தந்தையிடம்‌ எஞ்சியதும்‌ விஞ்சியதும்‌ 
மைந்தர்களாகின்றன என்றொரு சொல்‌ உண்டு. அரசே, 
உங்களிடம்‌ விஞ்சுவதொன்றில்லை. எஞ்சுவதே 
இம்மைந்தர்களா? 


சாம்பனின்‌ அரண்மனையில்‌ இருந்து அணுக்கஏவலன்‌ 
என்னை வந்து சந்தித்து அரசி ஜாம்பவதி பொழுது 
அருளியிருப்பதாக சொன்னான்‌. இம்முறை 
முறைமையை கைக்கொள்வோம்‌ என்று எண்ணி நான்‌ 
அவையுடையுடன்‌ அரசியை பார்க்கும்பொருட்டு 
சென்றேன்‌. ஜாம்பவதி நகரின்‌ மேற்கு எல்லையில்‌ 
வளைந்தோடும்‌ சிறிய ஓடையின்‌ கரையில்‌ 
அமைக்கப்பட்டிருந்த புதிய மாளிகையில்‌ 
தங்கியிருந்தார்‌. அங்குதான்‌ சாம்பனின்‌ அவையும்‌ 
இருந்தது. அவர்களைச்‌ சுற்றி வலுவான அரண்‌ 
அமைக்கப்பட்டிருந்தது. அசுரர்கள்‌ காவல்‌ காக்கும்‌ 
பன்னிரண்டு காவல்மாடங்களும்‌, ஏழு அடுக்கு 
படைத்திரளும்‌ இருந்தன. என்னை முற்றிலும்‌ உடல்‌ 
நோக்கி படைக்கலம்‌ நோக்கிய பின்னரே உள்ளே செல்ல 
ஒப்பினர்‌. 


“என்னை இவ்வண்ணம்‌ எவரும்‌ நோக்குவதில்லை” 
என்றேன்‌. என்னை அழைத்துச்சென்ற ஏவலன்‌ 
“இங்குள்ள பூசல்சூழலில்‌ இது இயல்பானதே. 
ஏனென்றால்‌ இங்குதான்‌ அரசரும்‌ இளையோரும்‌ 
இருக்கின்றனர்‌” என்றான்‌. மீண்டும்‌ அச்சொல்‌ இடறவே 
“அரசர்‌ என்று எவரை கூறுகிறாய்‌?” என்றேன்‌. அவன்‌ 
கண்களில்‌ சினம்‌ வந்து மறைந்தது. “இன்று இந்நகரை 
ஆள்பவர்‌ ஜாம்பவதியின்‌ மைந்தரும்‌ ஜாம்பவானின்‌ 
கொடிவழிவந்தவருமான சாம்பன்‌. அஸ்தினபுரியின்‌ 
அரசர்‌ துரியோதனனின்‌ மகள்‌ கிருஷ்ணை அவருடைய 
பட்டத்தரசியென அமர்ந்திருக்கிறார்‌. அரசர்‌ 
நகர்நீங்கும்போது பன்னிரு போர்முனைகளில்‌ தன்னுடன்‌ 
தோளிணை என நின்ற மைந்தர்‌ சாம்பனுக்கே 
மணிமுடியை அளித்துச்‌ சென்றார்‌. இங்கு பிறிதொருவர்‌ 
அரசர்‌ என்று இல்லை” என்றான்‌. 


“ஆம்‌, நீங்கள்‌ அவ்வாறு கூறுகிறீர்கள்‌ என்று அறிந்தேன்‌” 


என்றேன்‌. “அதை மறுப்பவர்கள்‌ இன்னும்‌ இந்நகரில்‌ 
உள்ளனர்‌” என்று அவன்‌ சொன்னான்‌. “அவர்கள்‌ 
நெடுநாட்கள்‌ அவ்வண்ணம்‌ மறுக்கமாட்டார்கள்‌.” நான்‌ 
என்னை முயன்று திரட்டிக்கொண்டேன்‌. அவனிடம்‌ 
பேசுவது வீண்‌ என்று எண்ணினேன்‌. ஆனால்‌ ஒரு 
வேறுபாட்டை உணர்ந்தேன்‌. யாதவ வீரர்களுக்கு 
அரசியலில்‌ ஈடுபாடே இல்லை. அவர்கள்‌ தங்கள்‌ 
குடிப்பூசலிலேயே மூழ்கியிருக்கிறார்கள்‌. நிகழ்வதென்ன 
என்றுகூட செவிகொடுப்பதில்லை. ஷத்ரிய வீரர்களுக்கு 
அரசியலே மூச்சு. ஆனால்‌ அவர்கள்‌ அதை 
அறிவுசார்ந்தே அணுகுகிறார்கள்‌. ஒவ்வொருவருக்கும்‌ 
கருத்து என ஒன்று இருக்கிறது. ஆனால்‌ அசுரர்கள்‌ 
ஒற்றை உள்ளமென, ஒற்றை உணர்வென 
திரண்டிருக்கிறார்கள்‌. அதுவே அவர்களின்‌ ஆற்றல்‌. 
ஆனால்‌ அவர்களின்‌ தலைவர்‌ வெல்லப்பட்டால்‌ 
அக்கணமே அவர்களும்‌ முற்றாக அழிகிறார்கள்‌. 
ஷத்ரியர்களைப்போல கணுதோறும்‌ முளைத்து மீண்டும்‌ 
எழுவதில்லை. 


ஜாம்பவதியின்‌ அறைக்கு முன்‌ என்னை அரைநாழிகை 
அமரச்செய்தனர்‌. அவர்கள்‌ எவருக்காக 
காத்திருக்கின்றனர்‌ என்று எனக்கு புரியவில்லை. சற்று 
நேரம்‌ கழித்து இயல்பாக திரும்பி சாளரத்தினூடாக 
பார்த்தபோது கீழே அரவக்கொடி கொண்ட பல்லக்கு 
ஒன்று நின்றிருப்பதை கண்டேன்‌. அதன்‌ பின்னரே 
கிருஷ்ணை அங்கு வந்து அமர்ந்திருக்கிறார்‌ என்றும்‌, 
அவர்‌ வரும்பொருட்டே ஜாம்பவதி காத்திருந்தார்‌ என்றும்‌ 
புரிந்துகொண்டேன்‌. கிருஷ்ணையின்‌ வரவு என்னை 
அமைதியிழக்கச்‌ செய்தது. நான்‌ பேச விழைவது 
அரசரின்‌ துணைவியரிடம்‌. அவர்களின்‌ 
மைந்தர்களைக்கூட என்னால்‌ ஏற்கமுடியும்‌, கிருஷ்ணை 
துரியோதனனின்‌ மகள்‌. துவாரகையின்‌ அரசியென்றே 
அவர்‌ கருதப்பட்டாலும்‌ அந்நிலத்திற்கு உரியவர்‌ அல்ல. 

னால்‌ நான்‌ ஒன்றும்‌ செய்ய இயலாது, அதை 
எதிர்கொண்டே ஆகவேண்டும்‌. 


கதவைத்‌ திறந்து ஏவலன்‌ வெளிவந்து என்னை உள்ளே 
அழைத்தான்‌. நான்‌ உள்ளே செல்லும்போது 
ஜாம்பவதியும்‌ கிருஷ்ணையும்‌ அருகருகே இணையான 
பீடங்களில்‌ அமர்ந்திருந்தனர்‌. ஏனோ அங்கு 
காளிந்திதேவி இருப்பார்‌ என்று எண்ணினேன்‌. பின்னர்‌ 
அவ்வாறு எதிர்பார்த்தது பிழை என்று தெரிந்தது. அவர்‌ 
பிறிதொரு உளநிலையில்‌ இருக்கிறார்‌ என்பதை 
முன்னரே செய்திகளினூடாக அறிந்திருந்தேன்‌. அரசியர்‌ 
இருவருமே முறைமைசார்‌ ஆடை அணிந்திருக்கவில்லை. 

ஓவியம்‌: ஷண்முகவேல்‌ 


உள்ளே சென்று அவர்‌ முன்‌ நின்றபோதும்‌ அவர்‌ 
அசையவில்லை. பீமன்‌ “வணங்குகிறேன்‌ குருநாதரே” 
என்றான்‌. அவரது விழிகள்‌ திரும்பின. பழுத்த 
நெல்லிக்காய்‌ போல அவை நரைத்திருந்தன. 
சுருக்கங்கள்‌ செறிந்து செதிலாகிவிட்டிருந்த உடலிலும்‌ 
முகத்திலும்‌ புன்னகை ஒளியுடன்‌ எழுவதை அர்ஜுனன்‌ 
கண்டான்‌. மோவாய்‌ விழுந்து பல்லே இல்லாத வாய்‌ 
திறந்து உதடுகள்‌ உள்ளே மடிந்து ஆடின. அமரும்படி கை 
காட்டி அர்ஜுனனை நோக்கி இது யார்‌ என்று சைகையால்‌ 
கேட்டார்‌. “இவன்‌ என்‌ தம்பி, இளையபாண்டவனாகிய 
அர்ஜுனன்‌” என்றான்‌ பீமன்‌. அர்ஜுனன்‌ குனிந்து அவர்‌ 
பாதங்களைத்‌ தொட்டு வணங்க அவர்‌ அவன்‌ தலையில்‌ 
கையை வைத்து சொல்லின்றி வாழ்த்தினார்‌. 


பீமன்‌ அவரது கால்களின்‌ கீழ்‌ அமர்ந்துகொண்டு அவரது 
பாதங்களைப்பிடித்து தன்‌ மடிமேல்‌ வைத்துக்கொண்டு 
விரல்களை மெல்ல இழுத்து நீவத்தொடங்கினான்‌. 
“இன்றுதான்‌ இவன்‌ சமையலறைக்குள்‌ வருகிறான்‌ 
குருநாதரே. சமையல்‌ என்பது ஒரு ஞானமார்க்கம்‌ என்று 
சொல்லிக்கொண்டிருந்தேன்‌” என்று உரத்த குரலில்‌ 
சொன்னான்‌. அவர்‌ உதடுகள்‌ இலைநுனிகள்‌ போல பதற 
ஏதோ சொன்னார்‌. அர்ஜுனன்‌ பீமனை நோக்க “எல்லா 
வது ஞானமார்க்கமே என்று சொல்கிறார்‌” என்றான்‌ 
மன்‌ 


வெளியே பந்திமுடிந்து அனைவரும்‌ எழுந்துகொள்ளும்‌ 
ஓலி கேட்டது. அவர்‌ தலைதூக்கி இலைகளைப்‌ 
பார்த்தார்‌. “சமைப்பவன்‌ எப்போதும்‌ எச்சில்‌ 
இலைகளைப்‌ பார்க்கவேண்டும்‌ என்று சொல்வார்‌. எவை 
எஞ்சுகின்றன எவை உண்ணப்பட்டுள்ளன 
என்பதுபோல அவனுக்கு அறிவை அளிக்கும்‌ 
இன்னொன்றில்லை என்பார்‌. ஒருமுறைகூட அவர்‌ 
எச்சில்‌ இலைகளை பார்க்காமலிருந்ததில்லை” என 
மெல்லிய குரலில்‌ பீமன்‌ சொல்லிவிட்டு அவரிடம்‌ உரக்க 
“அஷ்டஃபலம்‌ இன்று நன்றாக வந்திருக்கிறது” என்றான்‌. 
அவர்‌ சொன்னதை உடனே அர்ஜுனனிடம்‌ “ஆனால்‌ 
கருணைக்கிழங்கில்‌ பாதிக்குமேல்‌ நீர்‌ தேங்குமிடங்களில்‌ 
விளைந்தவை என்கிறார்‌” என்றான்‌. 


புன்னகையுடன்‌ அவர்‌ ஏதோ சொன்னார்‌. “சுவையை 
மனிதர்கள்‌ இழந்துவருகிறார்கள்‌. ஏராளமான உணவு 


கிருஷ்ணை பட்டுமேலாடை ஒன்றை அள்ளி தோளில்‌ 
இட்டிருந்தார்‌. நீண்ட துயில்நீப்பு கொண்டவை 
போலிருந்தன ஜாம்பவதியின்‌ கண்கள்‌. கிருஷ்ணை 
என்னை அறிந்தவர்‌ என்றே விழிகாட்டவில்லை. என்‌ 
வணக்கத்தைக்கூட அவர்‌ பெற்றுக்கொள்ளவில்லை. 


நான்‌ வணங்கி முகமன்‌ உரைத்தேன்‌. என்னை 
அமரச்சொன்ன ஜாம்பவதி புன்னகைத்து 
“முழுதணிக்கோலத்தில்‌ வந்திருக்கிறீர்கள்‌, நன்று” 
என்றார்‌. நான்‌ “ஆம்‌ அரசி, அரசியை அவைநின்று 
பார்க்கும்பொருட்டு இவ்வாறு வரவேண்டும்‌ என்பது 
முறைமை” என்றேன்‌. “அந்த முறைமையை நீங்கள்‌ 
சத்யபாமையையும்‌ ருக்மிணியையும்‌ சந்திக்கச்‌ 
செல்லும்போது பேணவில்லை அல்லவா?” என்றார்‌ 
ஜாம்பவதி. அவ்வினாவால்‌ நான்‌ திகைத்துவிட்டேன்‌. 
“ஆம்‌, ஆனால்‌...” என்று சொல்வதற்குள்‌ கைநீட்டித்‌ 
எ “புரிகிறது. அவர்கள்‌ உங்களுக்கு அரசியர்‌ அல்ல, 
அணுக்கமான அன்னையர்‌. இங்கு நீங்கள்‌ 
வந்திருப்பதென்பது அவர்களின்‌ அணுக்கர்‌ என்னும்‌ 
நிலையில்தான்‌. நாங்கள்‌ அயலவர்‌, எனவே அரசியர்‌ 
அல்லவா?” என்றார்‌. 


நான்‌ முற்றிலும்‌ சொல்லிழந்தேன்‌. ஆகவே 
எரிச்சல்கொண்டேன்‌. “அவ்வாறு அல்ல... அவர்களை 
நான்‌ முன்பு எண்ணாமல்‌ இயல்பாக சந்திக்கச்‌ 
சென்றேன்‌...” என்றேன்‌ “இயல்பாகச்‌ சென்று சந்திக்கும்‌ 
நிலையில்‌ தாங்கள்‌ இருக்கிறீர்கள்‌” என்று ஜாம்பவதி 
கூறினார்‌. நான்‌ சலிப்புடன்‌ தலையை அசைத்து 
“இதைப்பற்றி மேலும்‌ நான்‌ பேச விழையவில்லை. தூது 
மட்டும்‌ கூறிச்செல்லவே வந்தேன்‌” என்றேன்‌. “கூறுக!” 
என்று அரசி சொன்னார்‌. கிருஷ்ணை என்னை 
உற்றுநோக்கியபடி அமர்ந்திருந்தார்‌. ஜாம்பவதியின்‌ 
அசைவுகளிலிருந்து எழுந்த ஒவ்வாமை என்னையும்‌ 
கசப்படையச்‌ செய்தது. அச்சந்திப்பு சினமின்றி 
முடியுமென்றால்‌ நல்லூழே என எண்ணிக்கொண்டேன்‌. 


ஜாம்பவதி “கூறுக!” என்றார்‌. அவர்கள்‌ அனைவரிடமும்‌ 
ஒரே அசைவும்‌ சொல்லும்‌ எழுகின்றன. பின்பு 
அவற்றிலிருந்து அவர்கள்‌ விலகி விலகிச்‌ சென்று 
பிறிதொருவர்‌ ஆகிறார்கள்‌. “அரசி, இன்று துவாரகை 
இருக்கும்‌ நிலையை நீங்கள்‌ அறிவீர்கள்‌. இந்நாடு 
அழிந்துகொண்டிருக்கிறது. இங்கு குடிப்பூசல்‌ எக்கணமும்‌ 
வெடிக்கலாம்‌. குருதி சிந்தப்படலாம்‌” என்று நான்‌ 
சொன்னேன்‌. “ஆம்‌, அதைத்தான்‌ நானும்‌ இவளும்‌ 
பேசிக்கொண்டிருந்தோம்‌. நீங்கள்‌ சென்று பாமையிடம்‌ 


பேச வேண்டியது அதுவே. போஜர்களும்‌ அந்தகர்களும்‌ 
விருஷ்ணிகளுடன்‌ போர்‌ புரிவார்கள்‌ எனில்‌ இந்நகரம்‌ 
அழியும்‌” என்றார்‌ ஜாம்பவதி. “ஆம்‌, அதை நான்‌ 
அவர்களிடம்‌ சொன்னேன்‌. அதைவிட முடியுரிமைக்காக 
இளைய யாதவரின்‌ மைந்தர்கள்‌ போர்புரிவார்கள்‌ 
என்றால்‌ இந்நகர்‌ பொலிவிழக்கும்‌” என்றேன்‌. 


“இங்கு போரென்‌ எதுவும்‌ நிகழவில்லை, இனி நிகழவும்‌ 
வாய்ப்பில்லை. இந்நகர்‌ சாம்பனின்‌ ஆட்சியில்‌ 
முழுதமைந்திருக்கிறது. இளையோருக்கும்‌ 
மூத்தோருக்கும்‌ சில மாற்றுச்‌ சொல்லிருக்கலாம்‌. 
அவ்வாறு எதிர்ச்சொல்‌ இல்லாத நாடென எதுவுமில்லை. 
அவர்கள்‌ கோருவது எதுவோ அதை அளிக்க சாம்பன்‌ 
சித்தமாகவும்‌ இருக்கிறான்‌. மீறுவார்கள்‌ எனில்‌ 
இளையோர்‌ தண்டத்தாலும்‌ மூத்தோர்‌ அச்சத்தாலும்‌ 
அமைதியாக்கப்படுவார்கள்‌. ஒரு மன்னன்‌ முடிகொண்டு 
கோல்சூடி ஆட்சி செய்யும்‌ நாடு இது. இங்கு குடிகளுக்கு 
மாற்றுச்சொல்‌ இல்லை. அந்தணரும்‌ அறவோரும்‌ 
மறுப்புரைக்கவில்லை. அயல்நாட்டு அரசர்களும்‌ 
அடிபணிந்தே இருக்கிறார்கள்‌. ஏது குறை?” என்றார்‌ 
ஜாம்பவதி. 


அச்சொற்கள்‌ அனைத்தும்‌ முன்னரே திட்டமிடப்பட்டவை 
என்று எனக்குத்‌ தோன்ற, எழுந்த சினத்தை அடக்கி 
“அரசி, தாங்கள்‌ அறிந்ததை நான்‌ மீண்டும்‌ 
சொல்லவேண்டுமென்று விழைகிறீர்கள்‌. ஆகவே 
சொல்வது என்‌ கடன்‌. இங்கு யாதவர்களும்‌ 
ஷத்ரியர்களும்‌ அசுரர்களும்‌ மூன்று குழுக்களாக 
அமைந்திருக்கிறார்கள்‌. ஷத்ரியர்கள்‌ இயல்பாக 
தங்களுக்குரியதே இந்நாட்டின்‌ உரிமை என்று 
எண்ணுகிறார்கள்‌. யாதவர்களோ குலவழியில்‌ துவாரகை 
தங்களுக்குரியது என்று எண்ணுகிறார்கள்‌” என்று நான்‌ 
சொன்னதும்‌ ஜாம்பவதி தடுத்து “ஷத்ரியர்கள்‌ அவ்வாறு 
விரும்பவில்லை. ஷத்ரியர்களுக்கு சாம்பன்‌ அயலான்‌ 
அல்ல. அவன்‌ மணம்முடித்திருக்கும்‌ பெண்‌ ஷத்ரியகுடிப்‌ 
பிறந்தவள்‌, ஷத்ரியர்கள்‌ தங்கள்‌ தலைவர்‌ என ஏற்ற 
பேரரசரின்‌ மகள்‌” என்றார்‌. 


நான்‌ “ஆம்‌, அது உண்மை. ஆனால்‌ மணவுறவுகளை 
எவர்‌ முதன்மையெனக்‌ கருதுகிறார்கள்‌? பிரத்யும்னனே 
அசுரகுடியில்‌ மணம்புரிந்தவர்‌ அல்லவா?” என்றேன்‌. 
ஜாம்பவதி “அதைத்தான்‌ சொல்லவந்தேன்‌. 
பிரத்யும்னனின்‌ மைந்தன்‌ அனிருத்தன்‌ மணந்திருப்பது 
பாணாசுரரின்‌ மகள்‌ உஷையை. இன்று சம்பராசுரரும்‌ 
பாணாசுரரும்‌ எங்களுடன்‌ இருக்கிறார்கள்‌. 


ஷத்ரியர்களும்‌ அசுரர்களும்‌ ஒன்று சேர்ந்த பின்னர்‌ 
எஞ்சியிருப்பவர்‌ எவர்‌? ஒருவரோடொருவர்‌ 
பூசலிட்டுக்கொண்டிருக்கும்‌ யாதவர்களா? அந்த யாதவர்‌ 
தங்கள்‌ பூசலை நிறுத்திவிட்டு ஒன்றெனத்‌ திரண்டு வந்து 
கோரிக்கை என்ன என்று எனது மைந்தனிடம்‌ 
சொல்லட்டும்‌. அவன்‌ அதை எண்ணி, அவைசுழ்ந்து 
உகந்ததை முடிவெடுப்பான்‌” என்றார்‌. 


நான்‌ கிருஷ்ணையை பார்த்துக்கொண்டிருந்தேன்‌. 
அச்சொற்களில்‌ அவருக்கு உடன்பாடுள்ளதா என்று 
நோக்கில்‌ தெரியவில்லை. அங்கிலாததுபோல்‌ சற்றே விழி 
திருப்பி அமர்ந்திருந்தார்‌. ஒருகணத்திற்குப்‌ பின்‌ நான்‌ 
நேரடியாக ஜாம்பவதியிடம்‌ “அரசி, இங்கு பூசல்‌ 
நிகழலாகாது. அதை தவிர்க்கும்‌ பொருட்டே நான்‌ 
வந்துள்ளேன்‌” என்றேன்‌ “அசுரர்களிடம்‌ பூசலேதும்‌ 
இல்லை” என்றார்‌ ஜாம்பவதி. நான்‌ மீண்டும்‌ ஒருகணம்‌ 
கிருஷ்ணையைப்‌ பார்த்த பின்‌ “அரசி, பூசலிடுவது 
எவராயினும்‌ நம்‌ மைந்தர்‌. இளைய யாதவரின்‌ 
கொடிவழியினர்‌. பூசலால்‌ குடியழியுமென்றால்‌ இழப்பவர்‌ 
நாம்‌” என்றேன்‌. “தோற்பவர்‌ இழக்கிறார்‌, வெல்பவர்‌ 
பெறுகிறார்‌” என்றார்‌ அரசி. 


“எவர்‌ இழந்தாலும்‌ இழப்பவர்‌ இளைய யாதவர்‌. என்‌ 
கவலை அதன்பொருட்டே. அரசி, இங்குள்ள இடரைத்‌ 
தீர்க்க துவாரகையை சமைத்த அரசர்‌ இங்கு வருவது 
ஒன்றே வழி. எவர்‌ ஆளவேண்டும்‌ என்று இளைய 
யாதவர்‌ முடிவுசெய்யட்டும்‌ எட்டு அரசியரும்‌ ஓலை 
அனுப்பினால்‌ அதை ஆணை என்றுகூடக்‌ 
கொள்ளலாகும்‌. அவர்‌ வந்து சேர்ந்தால்‌ இங்குள்ள 
அனைத்தும்‌ முடிவுக்கு வந்துவிடும்‌. அதன்‌ பின்‌ 
இங்கொரு மாற்றுச்‌ சொல்‌ எழாது என்பதில்‌ ஐயமில்லை” 
என்றேன்‌. ”அவருடைய நகர்‌ இது, அவர்‌ வரட்டும்‌” 
என்றார்‌. “ஆம்‌, ஆனால்‌ அவரை நாம்‌ இங்கிருந்து 
விலக்கினோம்‌. நம்‌ சொல்‌ எழுந்தாலொழிய அவரை 
இங்கு வரவழைக்க முடியாது. அதன்பொருட்டே நான்‌ 
முயல்கிறேன்‌” என்றேன்‌. 


ஜாம்பவதி “அவர்‌ வரட்டும்‌. சாம்பனை அரசபீடத்தில்‌ 
அமர்த்தியது அவர்‌, அதை மீண்டும்‌ அவர்‌ சொல்லட்டும்‌. 
பிறிதொன்று அவர்‌ சொல்ல வாய்ப்பில்லை. அவர்‌ சொல்‌ 
எழுந்தால்‌ அன்றி இந்த ஷத்ரிய அரசியரும்‌ யாதவ 
அரசியும்‌ அடங்கமாட்டார்கள்‌” என்றார்‌. “அவர்களும்‌ 
அவர்‌ வந்துகூற வேண்டுமென்று விழைகிறார்கள்‌. அவர்‌ 
வருவார்‌ எனில்‌ அனைத்தும்‌ முடிவுற்றுவிடும்‌ என்று 
நம்புகிறார்கள்‌. அவர்களிடம்‌ ஓலை பெற்றுவிட்டேன்‌. 


தாங்களும்‌ ஓலை ஒன்றை அளிப்பதாக இருந்தால்‌...” 
என்று நான்‌ சொல்ல “ஓலை அளிக்கிறேன்‌. 
அவ்வோலையை நீங்கள்‌ சாம்பனிடம்‌ இருந்து 
பெற்றுக்கொள்ளலாம்‌” என்றார்‌ ஜாம்பவதி. நான்‌ “அந்த 
ஓலையை தங்களிடம்‌ இருந்து பெற்றுக்கொள்ள 
விழைகிறேன்‌, அரசி“ என்றேன்‌. 


“அந்த ஓலையை அளிக்கவேண்டியவள்‌ நான்‌ அல்ல, 
அவனே. இந்நாட்டை ஆள்பவன்‌ சாம்பன்‌. அவன்‌ 
மணிமுடிக்குக்‌ கீழ்‌ அமைந்திருக்கும்‌ குடி நான்‌. அவனை 
மீறி ஒரு சொல்லும்‌ உரைக்க உரிமையற்றவள்‌. என்‌ 
ஓலையை அவனே எழுதுவான்‌. அவ்வோலை 
எழுதுவதற்கான ஒப்புதலை மட்டுமே நான்‌ 
அளிக்கமுடியும்‌” என்றார்‌ ஜாம்பவதி. “அரசி, இது 
தங்களுக்கும்‌ தங்கள்‌ கொழுநருக்குமான உறவு குறித்தது” 
என்றேன்‌. “அரசனே குடிகள்‌ மேல்‌ முற்றுரிமை 
கொண்டவன்‌” என்று ஜாம்பவதி சொன்னார்‌. நான்‌ 
திரும்பி கிருஷ்ணையை பார்த்தேன்‌. “அரசி, அரசரின்‌ 
சார்பில்‌ தாங்கள்கூட அவ்வண்ணம்‌ ஒரு ஓலை 
அளிப்பதற்கு ஆணையிடலாம்‌” என்றேன்‌. அவரை 
உரையாடலுக்குள்‌ இழுப்பதற்காகவே அதைச்‌ 
சொன்னேன்‌. 


கிருஷ்ணை புன்னகைத்து “இங்கு பூசல்‌ ஏதோ 
நிகழ்வதாக நீங்கள்‌ கூறுகிறீர்கள்‌. அதுதான்‌ எனக்குப்‌ 
புரியவில்லை. நான்‌ அறிந்து பாரதவர்ஷத்தில்‌ பூசல்‌ 
நிகழாத ஒரே நகர்‌ இதுதான்‌. இன்று வரை இங்குள்ள 
மைந்தருக்கும்‌, மைந்தர்‌ மைந்தருக்கும்‌ நடுவே எந்த 
மோதலும்‌ நிகழவில்லை. ஒரு சொல்கூட எதிர்த்து 
சொல்லப்படவில்லை. ஒருவேளை பூசலை உருவாக்க 
நீங்கள்‌ எண்ணுகிறீர்களோ என்று ஐயம்கொள்கிறேன்‌” 
என்றார்‌. அவர்‌ விழிகளில்‌ நான்‌ முன்பறிந்திருந்த 
ஒருவரை கண்டேன்‌. உடனே அவர்‌ எவர்‌ என்றும்‌ 
புரிந்துகொண்டேன்‌. அவை பாஞ்சாலத்து அரசி 
திரெளபதியின்‌ கண்கள்‌. “ஏனெனில்‌ நீங்கள்‌ விருஷ்ணி 
குலத்தவர்‌. இந்நகரில்‌ விருஷ்ணிகளுக்கு இருக்கும்‌ 
முன்தூக்கு சற்றே குறைகிறது என்று எண்ணுகிறீர்கள்‌. 
ஆகவே இங்கு வந்து இச்சூழ்ச்சியை செய்கிறீர்கள்‌” 
என்றார்‌. 


நான்‌ “அவ்வாறல்ல, அரசி...” என்றேன்‌. எழாக்‌ குரலில்‌ 
கிருஷ்ணை “யாதவரே, அந்த முன்தூக்கம்‌ குறைந்தே 
ஆகும்‌. அதை எவரும்‌ தடுக்கவியலாது. ஏனெனில்‌ 
இப்போது இந்நகரை ஆள்பவர்‌ சாம்பன்‌. இளைய 
யாதவரின்‌ ஆட்சி முடிந்துவிட்டது. அன்று விருஷ்ணிகள்‌ 


தங்கள்‌ தகுதியால்‌ அல்ல, குருதித்தொடர்பால்‌ மட்டுமே 
இங்கு பெரும்‌ பதவிகளையும்‌ இடங்களையும்‌ 
நிறைத்திருந்தார்கள்‌. அது இனி நிகழப்போவதில்லை. 
அதை அவர்கள்‌ உணர்ந்தாகவேண்டும்‌. அதை 
அவர்களுக்கு உணர்த்துவது உங்கள்‌ பொறுப்பு. அதற்கு 
மாறாக அவர்களை மேலும்‌ தூண்டிவிடும்‌ பொருட்டு 
இச்செயலை நீங்கள்‌ செய்கிறீர்கள்‌. அதனூடாக 
அவர்களை அழிவுக்கு இட்டுச்‌ செல்கிறீர்கள்‌” என்றார்‌. 


சினத்தை அடக்கி “இந்நகர்‌ வாழ வேண்டும்‌ 
என்பதற்கப்பால்‌ நான்‌ கூறுவது ஒன்றில்லை” என்று 
நான்‌ சொன்னேன்‌. குரலெழாமலேயே உறுதியுடன்‌ 
“ஒன்றுணர்க அரசி, என்றேனும்‌ விருஷ்ணிகளுக்கும்‌ 
நிஷாத அசுர குடிகளுக்கும்‌ இடையே போர்‌ நிகழுமெனில்‌ 
விருஷ்ணிகளின்‌ பொருட்டுத்தான்‌ வில்லெடுத்து களம்‌ 
முன்‌ நிற்பேன்‌. என்னை எதிர்த்து நிற்கும்‌ ஆற்றல்‌ 
கொண்டவர்‌ இங்கு எவரும்‌ இல்லை. பிரத்யும்னனோ 
சாம்பனோகூட. எண்ணுக, ரிஷபவனத்தின்‌ படைகளும்‌ 
என்னுடன்‌ எழும்‌!” என்றேன்‌. கிருஷ்ணை ஏளனச்‌ 
சிரிப்புடன்‌ “ஏன்‌ உங்கள்‌ இறைவர்‌ கூடவா உங்களுக்கு 
நிகரல்ல? அவரது படையாழியை எதிர்த்து நிற்குமா 
உங்கள்‌ வில்‌?” என்றார்‌. 


நான்‌ திகைத்து “அவர்‌ வருவாரெனில்‌ இங்கு வேறு பேச்சே 
இல்லை” என்றேன்‌. “அவர்‌ வந்தாக வேண்டும்‌. ஏனெனில்‌ 
சாம்பன்‌ முடிசூடியது அவரது காலத்திலேயே. இன்றுவரை 
சாம்பனின்‌ முடிக்கெதிராக அவர்‌ எதுவும்‌ சொல்லவும்‌ 
இல்லை. ஆகவே அரசருக்கெதிராக துவாரகையின்‌ 
குடிகள்‌ எவர்‌ எழுந்தாலும்‌ அரசரின்‌ பொருட்டு 
படைக்கலத்துடன்‌ வந்து நிற்பது அவருடைய பொறுப்பு” 
என்றார்‌ கிருஷ்ணை. “இப்பூசல்களை நாம்‌ மீள மீள ஏன்‌ 
பேசுகிறோம்‌? தாங்கள்‌ ஓலை அளிப்பீர்கள்‌ என்றால்‌ 
நான்‌ கிளம்புகிறேன்‌” என்றேன்‌. “ஓலை அளிப்பதில்‌ 
எனக்கு எந்தத்‌ தயக்கமும்‌ இல்லை. சென்று சாம்பனிடம்‌ 
பெற்றுக்கொள்ளுங்கள்‌ அந்த ஓலையை. பிறிதொன்றும்‌ 
நான்‌ உரைப்பதற்கில்லை” என்றார்‌ ஜாம்பவதி. 


“நன்று!” என்றபடி நான்‌ எழுந்துகொண்டேன்‌. ஜாம்பவதி 
உதடுகளை இறுக்கியபடி “நோக்குக! அரசியிடம்‌ இருந்து 
ஆணை பெறாது உரையாடலை முடிக்கும்‌ உரிமை 
உங்களுக்கில்லை. இதை நீங்கள்‌ உங்கள்‌ அரசியிடம்‌ 
செய்யமாட்டீர்கள்‌. நிஷாத குலத்து அரசி என்பதனால்‌ 
இதை செய்கிறீர்கள்‌. இப்போது உங்கள்‌ உள்ளத்தில்‌ 
இருப்பது என்னைவிட குடியில்‌ முந்தியவர்‌ என்னும்‌ 
எண்ணம்‌ மட்டுமே” என்று சொன்னார்‌. அதை அவர்‌ ஒரு 


படைக்கலமாகவே கையாள்கிறார்‌ என்று உணர்ந்தேன்‌. 
“அல்ல அரசி, தங்கள்‌ அவைமுறைமைகளை பேணவே 
விழைகிறேன்‌” என்றேன்‌. “எனில்‌ அதை பேணியிருக்க 
வேண்டும்‌” என்றார்‌. “பிழை நிகழ்ந்துவிட்டது, 
பொறுத்தருள்க!” என்றேன்‌. “அப்பிழையை நிகழ்த்திய 
உளநிலையையே நான்‌ சுட்டுகிறேன்‌” என்றார்‌ ஜாம்பவதி. 


“நான்‌ எதுவும்‌ சொல்வதற்கில்லை. இந்த உளநிலைகள்‌ 
எல்லாம்‌ இங்கு இளைய யாதவர்‌ இருந்தபோது 
எங்கிருந்தன? ஒவ்வொருவரிலும்‌ எழுந்திருக்கும்‌ இந்த 
தெய்வங்கள்‌ எல்லாம்‌ அன்று எவ்வண்ணம்‌ 
அடங்கிக்கிடந்தன? புரியவில்லை. மானுடருக்கு மேல்‌ 
தெய்வங்களின்‌ ஆட்சி என்பது கணந்தோறும்‌ 
மாறிக்கொண்டிருப்பது என்பார்கள்‌” என்றபின்‌ 
தலைவணங்கி கதவைத்‌ திறந்து வெளியே சென்றேன்‌. 

[1ா௨ஜ6]சாத்யகி சொன்னான்‌. அரசே, மீண்டும்‌ நான்‌ என்‌ 
நம்பிக்கையின்மையுடன்‌ தனித்துவிடப்பட்டேன்‌. 
சாம்பனை அரசவைக்குச்‌ சென்று சந்திக்கவேண்டும்‌, 
அவருடன்‌ அவருடைய இளையோர்‌ இருப்பார்கள்‌. 
அவர்களை நிறைவுபடுத்தி அரசியின்‌ ஓலையை 
வாங்கவேண்டும்‌. அம்முயற்சியை அவ்வாறே 
விட்டுவிடலாமா என்று மீண்டும்‌ தோன்றியது. 
இடைநாழியில்‌ நடந்துகொண்டிருக்கையில்‌ 
திரும்பிவிடலாம்‌ என்ற எண்ணமே என்‌ மேல்‌ எடையென 
அழுத்தியது. கடமையுணர்வு பின்சென்றுவிட்டிருந்தது. 
ஆனால்‌ பின்னர்‌ தோன்றியது, இதை முற்றறிவதே நன்று 
என்று. எது எவ்வண்ணம்‌ எங்கு முடியும்‌ என்பதை 
தெரிந்துகொள்ளலாம்‌. அந்த உந்துதல்‌ என்னை 
சாம்பனின்‌ அவை நோக்கி செல்லச்‌ செய்தது. 


நான்‌ அனுப்பிய ஏவலன்‌ சென்று திரும்பிவந்து அரசர்‌ 
என்னை பார்க்க ஒப்புக்கொண்டதாக சொன்னான்‌. 
செல்லும்‌ வழியிலேயே அரசர்‌ என்னும்‌ சொல்லைப்பற்றி 
எண்ணிக்கொண்டிருந்தேன்‌. உள்ளே நுழைகையில்‌ நான்‌ 
எந்தச்‌ சொல்லை பயன்படுத்த வேண்டும்‌, 
எம்முறைமையை கையாள வேண்டும்‌ என்று 
குழம்பினேன்‌. முதல்‌ வணக்கத்திலேயே அவருடன்‌ 
முரண்பாடு தோன்றிவிடலாகாது. ஆகவே என்னை 
கட்டுப்படுத்திக்கொண்டு என்‌ செய்கைகளை 
வகுத்துக்கொண்டேன்‌. சாம்பனிடம்‌ மிக இயல்பான 
குறைவான நடைமுறைகளை மேற்கொள்வது, 
அவருடைய சொல்லையும்‌ செயலையும்‌ கண்டு என்னை 
அமைத்துக்கொள்வது. அதன்பின்‌ என்னை அங்கே 
முன்கண்டு நடித்து அதன்படி தொகுத்துக்கொண்டு சீராக 
நடந்தேன்‌. 


சாம்பன்‌ தன்‌ அவையில்‌ உடன்பிறந்தாருடன்‌ இருந்தார்‌. 
அவர்‌ பீடத்தில்‌ அமர்ந்திருக்க அருகே இளையவர்களான 
சுமித்ரனும்‌ புருஜ்த்தும்‌ ணம்‌ சதாஜித்தும்‌ 
சகஸ்ரஜித்தும்‌ விஜயனும்‌ சித்ரகேதுவும்‌ வசுமானும்‌ 
திராவிடனும்‌ கிராதுவும்‌ பின்னால்‌ நின்றிருந்தனர்‌. 
சாம்பன்‌ முந்தைய நாள்‌ இரவெல்லாம்‌ 
மதுவருந்தியிருந்தார்‌ என்பதை விழிகளின்‌ சோர்வு 


காட்டியது. அரசருக்குரிய உடைகளை அவர்‌ 
அணியவில்லை, தோளில்‌ ஒரு பொன்னூல்‌ பின்னவிட்ட 
மேலாடை மட்டுமே அவரை அரசகுடியினர்‌ எனக்‌ 
காட்டியது. அருகே நாற்களப்‌ பலகை 
விரிக்கப்பட்டிருந்தது. அவருடன்‌ ஆடிக்கொண்டிருந்த 
சூதன்‌ எழுந்து விலகி நின்றிருந்தான்‌. அது ஓர்‌ 
முறைமையிலா சந்திப்போ என நான்‌ எண்னியபோதே 
ஏவலன்‌ “ரிஷபவனத்தின்‌ அரசர்‌, சத்யகரின்‌ மைந்தர்‌, 
யுயுதானன்‌ வருகை” என அறிவித்தான்‌. 


அச்சொல்லை செவிகொண்டபோது மீண்டும்‌ 
துணுக்குற்றேன்‌. அது என்னை உந்தி வெளியே 
தள்ளுவதுபோல. ஆனால்‌ அப்போது அது நன்றென்றும்‌ 
தோன்றியது. நான்‌ வகுக்கப்பட்டுவிட்டேன்‌, இ 
இருநிலைகள்‌ இல்லை. ஆகவே அரசன்‌ என்ற நிலையில்‌ 
எனது வணக்கத்தை தெரிவித்தேன்‌. “துவாரகையின்‌ 
பொறுப்பை கைக்கொண்டுள்ள இளைய யாதவரின்‌ 
மைந்தர்‌ சாம்பனுக்கு ரிஷபவனத்தின்‌ குடிகளும்‌ முடியும்‌ 
அளிக்கும்‌ நல்வணக்கம்‌” என்றேன்‌. அவர்‌ விழிகள்‌ 
மாறுவதை உணர்ந்தேன்‌. “அமர்க!” என்றார்‌. நான்‌ 
அமர்ந்தேன்‌. அவர்களின்‌ விழிகள்‌ என்மேல்‌ 
ஊன்றியிருந்தன. அவர்கள்‌ என்னைப்பற்றி நான்‌ 
வருவதற்கு முன்‌ பேசியிருந்தார்கள்‌. அச்சொற்கள்‌ 
அனைத்தும்‌ திரண்டு அங்கே ஒளிகொண்டிருந்தன. 


நம்மை வருடும்‌ கூர்நோக்குகள்‌ விந்தையான 
உணர்வுகளை உருவாக்குகின்றன. முதலில்‌ நம்மை 
அவை எச்சரிக்கை கொள்ளச்‌ செய்கின்றன. ஆனால்‌ 
விரைவிலேயே அந்த எச்சரிக்கை சலித்து மிகமிக 
தன்னுணர்வற்றவர்களாக ஆக்கிவிடவும்‌ செய்கின்றன. 
மேடையில்‌ நடிகர்கள்‌ முதலில்‌ நோக்குகளால்‌ 
நிலையழிகிறார்கள்‌. பின்னர்‌ நோக்குகளே அவர்களை 
தனிமைகொள்ளச்‌ செய்கின்றன. நூறு விரல்களால்‌ 
தூக்கப்படுவதுபோல ஒருவகை மிதத்தல்‌ அது. நாம்‌ 
அங்கே அப்போதும்‌ சூடும்‌ உருவை நம்பி ஏற்று நடித்து 
முடிப்போம்‌. முழுமையுடன்‌ அங்கே துலங்குவோம்‌. 
எவ்வண்ணமாயினும்‌ எதன்பொருட்டாயினும்‌ நம்மை 
எவரேனும்‌ நோக்குவது நமக்கு மகிழ்வளிக்கிறது. பலர்‌ 
நோக்குகையில்‌ நாம்‌ உருப்பெருகுகிறோம்‌. நோக்க நோக்க 
வளர்வதே நாமெனும்‌ உணர்வு. நாம்‌ அந்த மேடையில்‌ 
ஒருபோதும்‌ நாமென வெளிப்படுவதில்லை, ஆணவமே 
நம்‌ வடிவைச்‌ சூடி எழுந்து அங்கே நிற்கிறது. 


நான்‌ பேசுவதற்காக அவர்கள்‌ காத்திருந்தார்கள்‌. இன்நீர்‌ 
வந்தது. அவர்கள்‌ ஒவ்வொருவரும்‌ அதை 


அருந்தினார்கள்‌. நான்‌ கோப்பையை கையிலேயே 
வைத்திருந்தேன்‌. அவர்கள்‌ பேசட்டும்‌ என்று 
எதிர்பார்த்தேன்‌. சற்று பொறுமை இழந்தபின்‌ சாம்பன்‌ 
என்னிடம்‌ “கூறுக!” என்றார்‌. “இளவரசே, நான்‌ 
வந்திருப்பது தங்கள்‌ அன்னையிடமிருந்து ஒரு 
ஓலையை பெற்றுக்கொண்டு இளைய யாதவரிடம்‌ 
செல்வதற்காக. பிற செய்திகளை அறிந்திருப்பீர்கள்‌” 
என்றேன்‌. “ஆம்‌, ஆயினும்‌ நீங்கள்‌ முழுமையாகச்‌ 
சொல்லலாம்‌, அதுவே முறை” என்றார்‌. “எட்டு அரசியரின்‌ 
செய்திகளுடன்‌ நான்‌ இளைய யாதவரை 
பார்க்கலாமென்றிருக்கிறேன்‌. தங்கள்‌ அன்னையும்‌ பிற 
நான்கு அரசியரும்‌ அளிக்கும்‌ செய்தியை ஒற்றை 
ஓலையாக அளிப்பதாக சொன்னார்கள்‌. அதை 
தங்களிடமிருந்து பெற்றுக்கொள்ளும்படி 
ஆணையிட்டார்கள்‌” என்றேன்‌. 


“ஐவரில்‌ அன்னை லக்ஷமணையின்‌ ஒப்புதலை நான்‌ 
பெற முடியாது. அவர்‌ இப்போது எங்களுடன்‌ இல்லை” 
என்று சாம்பன்‌ சொன்னார்‌. “அன்னை நக்னஜித்தியும்‌ 
பத்ரையும்‌ தங்கள்‌ ஒப்புதலை அளிப்பார்கள்‌. 
மித்ரவிந்தையிடம்‌ ஏதோ சிறு தயக்கம்‌ உள்ளது. அவர்‌ 
மைந்தர்களின்‌ எண்ணம்‌ என்ன என்று இன்னமும்‌ 
தெளிவில்லை.” நான்‌ “வேண்டுமென்றால்‌ நான்‌ 
அவர்கள்‌ இருவரையும்‌ தனியாக சந்திக்கிறேன்‌” 
என்றேன்‌. “அது தங்கள்‌ விருப்பம்‌. நீங்கள்‌ 
எண்ணுவதுபோல்‌ இது எளிதான ஒன்றல்ல” என்று 
சாம்பன்‌ சொன்னார்‌. “நான்‌ முயன்றுபார்க்கலாம்‌ என 
எண்ணுகிறேன்‌. முயலாமலிருந்தால்‌ என்னால்‌ இங்கு 
அமைய முடியாது” என்றேன்‌. 


“எந்தை எங்கிருக்கிறார்‌ என அறிவீர்களா?” என்றார்‌ 
சாம்பன்‌. “அறியேன்‌. ஆனால்‌ கதிரவன்‌ எங்கிருக்கிறான்‌ 
என்பதை அவனால்‌ மறைத்துவிட முடியாது. 
எங்கிருந்தாலும்‌ சூதர்கள்‌ அவரை அறிந்திருப்பார்கள்‌. 
சொல்‌ வழியாக அவரை தேடிச்செல்ல இயலும்‌” என்றேன்‌. 
சாம்பன்‌ ஏளனத்துடன்‌ உதடு கோண புன்னகைத்து 
“பாரதவர்ஷத்தின்‌ ஏதேனும்‌ ஷத்ரிய அரசனின்‌ சிறையில்‌ 
இருக்கக்கூட வாய்ப்புள்ளது” என்றார்‌. என்‌ உடலெங்கும்‌ 
பரவிய சினத்தை விரல்களை முறுக்கித்‌ தடுத்து 
“அவரைச்‌ சிறையிடும்‌ ஆற்றல்‌ கொண்ட அரசர்‌ எவரும்‌ 
பாரதவர்ஷத்தில்‌ இல்லை. அவ்வண்ணம்‌ ஒன்று 
நிகழுமென்றால்‌ ஆழிவண்ணன்‌ மானுடனாக மீண்டும்‌ 
எழுந்திருக்கிறார்‌ என்றே பொருள்‌” என்றேன்‌. 


அரசே, சாம்பனின்‌ முகத்தை இன்னமும்‌ நான்‌ 


நினைவுகூர்கிறேன்‌. அந்த அவையில்‌ அவர்‌ தன்னை 
அரசர்‌ எனக்‌ காட்ட விழைந்தார்‌. அரசகோலத்தில்‌ 
அமர்ந்திருந்தால்‌ அது அத்தோற்றத்தைச்‌ சூடுவதாக 
தோன்றும்‌ என எண்ணியிருக்கலாம்‌. ஆகவே இயல்பாக, 
மஞ்சத்தறையிலிருந்து அப்படியே எழுந்து வந்த 
பேரரசராக தோற்றம்‌ காட்ட முயன்றார்‌. எந்நிலையிலும்‌ 
அரசர்‌ என்றே திகழ்பவராக நடித்தார்‌. பெரும்போக்கும்‌ 
பொருட்டின்மையும்‌ தோன்றும்படி பேசினார்‌. ஆனால்‌ 
அனைத்துக்கும்‌ அடியில்‌ அவர்‌ யார்‌ என்பதை 
மறைக்கமுடியவில்லை. சொல்‌ பெருகுந்தோறும்‌ 
திரைவிலக்கி வெளியே வந்தார்‌. நீங்கள்‌ சிறையில்‌ 
இருக்கக்கூடும்‌ என்று சொன்னபோது அவ்விழிகளில்‌ 
எழுந்தது கீழ்மையின்‌ நகைப்பு. நூறு கதவுகளுக்கு 
அப்பால்‌ உள்ளே பூட்டப்பட்டிருந்த ஒன்று மீறி எழுந்து 
சாளரம்‌ வழியே எட்டிப்பார்த்தது. கீழ்மக்களால்‌ இயலாத 
ஒன்றே உள்ளது, அவர்களால்‌ அக்கீழ்மையை 
மறைத்துக்கொள்ள முடியாது. 


சாம்பன்‌ நகைத்து “அறிக யாதவரே, இன்று ஷத்ரிய 
நாடுகள்‌ வல்லமை பெற்று வருகின்றன! அவர்கள்‌ புதிய 
சூழ்ச்சி ஒன்றை கற்றுக்கொண்டிருக்கிறார்கள்‌. 
அசுரர்களையும்‌ நிஷாதர்களையும்‌ உடன்‌ 
இணைத்துக்கொண்டு வல்லமைகொள்கிறார்கள்‌. 
உங்கள்‌ தலைவர்‌ வகுத்த வழியை அவரைவிட சிறப்பாக 
அவர்கள்‌ கையாளக்கூடும்‌” என்றார்‌. “எனக்குக்‌ கிடைத்த 
ஒற்றர்‌ செய்திகள்‌ அவர்‌ எங்கோ சிறையில்‌ இருப்பதாகவே 
சொல்கின்றன. கூடிய விரைவிலேயே அவர்‌ தங்களிடம்‌ 
பணயமென இருக்கிறார்‌ என்பதை ஏதேனும்‌ ஷத்ரிய நாடு 
அறிவிக்கும்‌.” நான்‌ சீற்றத்துடன்‌ “அவ்வண்ணம்‌ ஓர்‌ 
எண்ணம்‌ எவருக்கேனும்‌ வருமென்றால்‌ அவர்கள்‌ மீது 
அஸ்தினபுரியின்‌ தேர்ச்சகடங்கள்‌ ஏறிச்செல்லும்‌” 
என்றேன்‌. 


சாம்பன்‌ “நீங்கள்‌ அறிந்தது அவ்வளவுதான்‌. 
அஸ்தினபுரி இன்று நிஷாதகுடிப்‌ பெண்ணால்‌ 
ஆளப்படுகிறது. துரியோதனனின்‌ இளைய 
உடன்பிறந்தவனின்‌ கோல்‌ அங்கு நின்றிருக்கிறது, அதை 
அவள்‌ சூடியிருக்கிறாள்‌. அங்குள்ளோர்‌ புதிய குடிகள்‌. 
இளைய யாதவரோை நேரில்‌ அறிந்த எவரும்‌ அங்கில்லை” 
என்றார்‌. “அவரை அறிந்தவர்‌ இல்லாமல்‌ இருக்கலாம்‌. 
அவரால்‌ அறியப்படாத எவருமில்லை” என்றேன்‌. 
சாம்பன்‌ ஒருகணத்தில்‌ கடுஞ்சினம்‌ கொண்டார்‌. உரத்த 
குரலில்‌ “இப்படி கூறிக்கூறி எளிய முதியவரை 
இறைநிலைக்கு ஏற்றிவிட்டிருக்கிறீர்கள்‌. உங்கள்‌ 
சொற்களின்‌ சுமையை தாளமுடியாமல்‌ அவர்‌ ஓடி 


சுவையை அழிக்கிறது என்கிறார்‌” என்றபின்‌ பீமன்‌ 
“குருநாதரே, இவனுக்கும்‌ தாங்கள்‌ மெய்மையை 
அருளவேண்டும்‌” என்றான்‌. அவர்‌ புன்னகையுடன்‌ 
திரும்பிப்பார்த்தபின்‌ கையைத்‌ தூக்கி 
வாழ்த்துவதுபோல சொன்னார்‌. “மெய்யறிவை அடையும்‌ 
நல்வாய்ப்புள்ளவன்‌ நீ என்கிறார்‌. உன்‌ கண்களில்‌ அது 
தெரிகிறதாம்‌. உன்‌ ஞானாசிரியன்‌ உன்னைத்‌ 
தேடிவருவான்‌ என்கிறார்‌.” அவர்‌ சிரித்துக்கொண்டே 
ஏதோ சொல்ல பீமன்‌ “உன்னைப்போன்றே 
பெருங்காதலன்‌ ஒருவனே உனக்கு ஞானமருள முடியும்‌ 
என்றும்‌ அவன்‌ உனக்கு தோள்தழுவும்‌ தோழனாகவே 
இருக்கமுடியும்‌ என்றும்‌ சொல்கிறார்‌. தோழன்‌ வடிவில்‌ 
குருவை அடைபவன்‌ பெரும்‌ நல்லூழ்‌ கொண்டவன்‌ 
என்கிறார்‌” என்றான்‌ பீமன்‌. 


ஒளிந்துகொண்டிருக்கிறார்‌” என்றார்‌. “அவர்‌ 
இறைநிலையை அடைந்தவர்‌ அல்ல, இறைவனேதான்‌. 
எனக்கு அதில்‌ ஐயமில்லை” என்றேன்‌. 


சாம்பன்‌ சினமும்‌ ஏளனமும்‌ கலக்க பற்களை 
இளித்துக்கொண்டு “இறைவனால்‌ தன்‌ மைந்தரை 
இருக்கும்‌ இடத்தில்‌ இருந்து ஆள இயலாதா என்ன? 
இறைவனின்‌ மைந்தர்கள்‌ எதற்கு முடிசூடி 
அமரும்பொருட்டு பூசலிடவேண்டும்‌? ஏன்‌ தந்தை 
சொல்லை எதிர்க்கத்‌ துணியவேண்டும்‌?” என்றார்‌. 
அவருடைய இளையோர்‌ நகைத்தனர்‌. அவர்‌ 
அந்நகைப்பில்‌ கலந்துகொண்டபோது சற்று எளிதானார்‌. 
“என்னை பண்பறியாதவன்‌, பெருவிழைவு 
கொண்டவன்‌, அறம்மீறிச்‌ செல்லும்‌ அசுரன்‌ 
என்கிறார்கள்‌. எனில்‌ என்னைப்‌ போன்ற ஒருவனை 
மைந்தனாகப்‌ பெற்ற அவர்‌ எப்படி இறைவனாக இருக்க 
இயலும்‌?” என்றார்‌. “இறைவன்‌ தன்‌ மைந்தரை எண்ணி 
எண்ணி ஏன்‌ துயருறவேண்டும்‌? இறைவனிடம்‌ சென்று 
அவர்‌ மைந்தர்களைப்‌ பற்றி உங்களைப்போன்றோர்‌ ஏன்‌ 
முறையிடவேண்டும்‌?” 


நான்‌ என்‌ பொறுமையை மீட்டுக்கொண்டேன்‌. உள்ளே 
ஒரு புன்னகை எழுந்தது. “இறைவடிவங்கள்‌ 
அனைவருக்கும்‌ எதிர்நிலை கொண்ட மைந்தர்கள்‌ 
பிறப்பார்கள்‌ என்பது இங்கு ஒவ்வொரு முறையும்‌ 
எழுதப்பட்ட சொல்‌, கண்கூடான நெறி” என்றேன்‌. 
“நீங்கள்‌ இவ்வாறு இருப்பதே அவரது இறைநிலைக்கு 
சான்றென்று கற்றோர்‌ கூறுவர்‌.” சாம்பன்‌ மேலும்‌ 
சினம்கொள்வது தெரிந்தது. என்‌ புன்னகை 
பெரிதாகியது. “ஹிரண்யகசிபுவுக்கு பிரஹலாதன்‌ 
மைந்தர்‌ எனப்‌ பிறப்பார்‌ என்றால்‌ துவாரகையின்‌ 
அரசருக்கு நீங்கள்‌ பிறப்பதுதானே காவிய நெறி?” 
என்றேன்‌. அவர்‌ சீற்றத்துடன்‌ ஏதோ சொல்ல நாவெடுத்து 
என்‌ கண்களின்‌ நகைப்பைக்‌ கண்டு தன்னை 
கட்டுப்படுத்திக்கொண்டார்‌. பீடத்தின்‌ கைப்பிடிமேல்‌ 
கைகள்‌ தளர்ந்து அமைந்தன. பெருமூச்சுடன்‌ 
சாய்ந்துகொண்டார்‌. சலிப்புடன்‌ தலையசைத்து “எதற்கு 
வீண்பேச்சு?” என்று அவர்‌ சொன்னார்‌. 


“தந்தை வருவதனால்‌ தாங்கள்‌ இவை அனைத்தையும்‌ 
இழந்துவிடுவீர்கள்‌ என்று அஞ்சுகிறீர்கள்‌ என்றால்‌ அதை 
நேரடியாகவே கூறலாம்‌. ஓலை தேவையில்லை. தாங்கள்‌ 
ஓலை தரமறுத்துவிட்டதை பிறரிடம்‌ கூறிவிடுகிறேன்‌” 
என்றேன்‌. நான்‌ நினைத்தது போலவே சாம்பன்‌ சீற்றம்‌ 
கொண்டார்‌. “எவர்‌ வந்தாலும்‌ இந்த மணிமுடியை நான்‌ 


துறக்கப்போவதில்லை, ஏனெனில்‌ இதை நான்‌ 
சூடிவிட்டேன்‌. இதற்கு எதிராக வரும்‌ எக்குரலும்‌ என்‌ 
வாளுக்கும்‌ வில்லுக்கும்‌ எதிர்நிற்க வேண்டும்‌. அது 
தந்தையே ஆயினும்‌, தெய்வமே ஆயினும்‌” என்று 
கூவினார்‌. நான்‌ என்‌ குரலில்‌ ஏற்றமில்லாமல்‌ “நன்று, 
எனில்‌ அவர்‌ வருவதில்‌ உங்களுக்கு மாற்றுச்சொல்‌ 
இல்லை அல்லவா?” என்றேன்‌. 


“இல்லை. எவர்‌ வந்தாலும்‌ மாற்றுச்சொல்‌ இல்லை. 
தருகிறேன்‌. அன்னையரின்‌ சொற்களை அவர்கள்‌ 
அனுப்பியிருக்கிறார்கள்‌. அவற்றுக்குக்‌ கீழே என்‌ 
சான்றொப்பம்‌ இட்டு தருகிறேன்‌. ஓலைகளுடன்‌ இன்றே 
நீங்கள்‌ கிளம்பலாம்‌” என்று சாம்பன்‌ சொன்னார்‌. நான்‌ 
“மித்ரவிந்தையும்‌ காளிந்திதேவியும்‌ ஓலையை 
தரவில்லை. அவற்றை பெற்றபின்‌ கிளம்புகிறேன்‌” 
என்றேன்‌. “அவர்களின்‌ மைந்தர்களில்‌ பெரும்பாலும்‌ 
அனைவரும்‌ இங்குதான்‌ இருக்கிறார்கள்‌” என்று சாம்பன்‌ 
சொன்னார்‌. “அனால்‌, மைந்தர்களின்‌ சொல்லை நான்‌ 
நாடவில்லை” என்றேன்‌. “மித்ரவிந்தையை நீங்கள்‌ 
சந்திக்கலாம்‌. காளிந்தி அன்னை எவரிடமும்‌ 
பேசுவதில்லை என்று அறிந்திருப்பீர்கள்‌. எவரும்‌ 
அவரை பார்ப்பதுமில்லை. அவர்‌ இருக்கும்‌ ஊழ்கத்தை 
கடந்து சென்று அவரைக்‌ காண நாங்கள்‌ எவரையும்‌ 
ஒப்புவதில்லை” என்றார்‌ சாம்பன்‌. 


“நான்‌ செல்வது ராகவராமனின்‌ சொல்லுடன்‌ இலங்கை 
சென்ற அனுமனைப்போல. எங்கும்‌ நுழைவொப்புதல்‌ 
எனக்குண்டு” என்றேன்‌. சில கணங்களுக்கு பின்‌ அவர்‌ 
புன்னகைத்தார்‌. “அவ்வாறென்றால்‌ அதுவும்‌ நன்றே” 
என்றார்‌. அவருடைய உள்ளம்‌ அனைத்திலிருந்தும்‌ 
விலகிவிட்டது என்று தெரிந்தது. அது நிஷாதரும்‌ 
அசுரரும்‌ கொண்டிருக்கும்‌ இயல்புகளில்‌ ஒன்று. எதிலும்‌ 
நெடும்பொழுது நீடிக்க அவர்களால்‌ இயல்வதில்லை. 
பொங்கி எழுந்து கொப்பளித்து அலையழடித்து 
உச்சத்திலிருந்து அப்படியே சரிந்து சுருங்கி அகன்று 
சென்றுவிடுவார்கள்‌. அவர்‌ அவையிலிருந்தே அகம்‌ 
நீங்கிவிட்டார்‌ என்று உணர்ந்தேன்‌. அவர்‌ அப்போது 
விழைந்தது கலம்நிறைய மதுவும்‌ ஊனுணவும்தான்‌. 
அதுவும்‌ நன்றே என எண்ணிக்கொண்டேன்‌. என்‌ 
சொற்களே அங்கு அறுதியாக ஒலிக்கும்‌. 


“நான்‌ சென்று அன்னையை பார்க்கிறேன்‌. அவர்‌ சொல்‌ 
என்னவென்று கேட்கிறேன்‌” என்றேன்‌. “அவர்‌ சொல்‌ 
என்னவாக இருக்குமென்று என்னால்‌ உய்த்துணர 
முடிகிறது. ஏனென்றால்‌ எங்கள்‌ அனைவருக்குள்ளும்‌ 


ஒரு துளியேனும்‌ அவர்‌ கொண்டுள்ள அந்தத்‌ தவம்‌ 
எஞ்சியிருக்கிறது. அவர்‌ உங்கள்‌ குடியினர்‌ என நீங்கள்‌ 
எண்ணலாம்‌. ஆனால்‌ மரத்தின்‌ அடித்தூரும்‌ மலரிதழும்‌ 
ஒன்றல்ல. மென்மையும்‌ வண்ணமும்‌ தேனும்‌ மணமும்‌ 
அடித்தூரும்‌ வேரும்‌ அறிவதே இல்லை. அவர்‌ உங்கள்‌ 
குடியில்‌ தோன்றியதனால்‌ ஷத்ரியர்களும்‌ யாதவர்களும்‌ 
அடையாத ஒன்றை அடைந்தார்‌. மறு எண்ணமே 
இல்லாத தற்கொடை. அசுரருக்கே அருந்தவம்‌ 
கைகூடுகிறது. பண்டு அசுரப்பெருவீரர்கள்‌ 
தெய்வங்களை எளிதில்‌ சென்றடைந்தனர்‌. காளிந்தி 
அன்னையும்‌ அவ்வாறே. எங்கள்‌ எவரைவிடவும்‌ அவர்‌ 
என்‌ இறையை மிக அணுகிச்‌ சென்றார்‌. அவரே என்று 
ஆனார்‌. எனக்கு அவர்‌ என்‌ தலைவரின்‌ தோற்றமேதான்‌.” 


அவர்‌ விழிகளை நோக்கியபடி தணிந்த உறுதியான 
குரலில்‌ “மெய்‌, அவர்‌ மைந்தர்‌ உங்களுடன்‌ 
இருக்கிறார்கள்‌. அவர்களின்‌ சொல்லும்‌ செயலும்‌ 
உங்களுக்கு உகந்தவையாக இருக்கலாம்‌. எண்ணுக, 
அவர்கள்‌ காளிந்தியின்‌ மைந்தர்கள்‌! யமுனையின்‌ 
தண்மை அவர்களுக்குள்‌ துளியேனும்‌ எஞ்சியிருக்கும்‌” 
என்று நான்‌ சொன்னேன்‌. என்‌ சொற்களால்‌ அவர்‌ 
மிகவும்‌ குழம்பியிருப்பதை உணர்ந்தேன்‌. மேலும்‌ அவரை 
குழப்பும்பொருட்டு “நீங்களும்‌ அவ்வாறே. இளவரசே, 
உங்களுக்குள்‌ திரண்டிருக்கும்‌ இந்த எதிர்ப்பின்‌ விசையே 
ஆழத்தில்‌ இருக்கும்‌ பணிவையும்‌ கனிவையும்‌ 
காட்டுகிறது. ஒருநாள்‌ நீங்களும்‌ உங்கள்‌ அன்னையரின்‌ 
தவத்தின்‌ துளிகளை உள்ளே உணர்வீர்கள்‌” என்றேன்‌. 


சாம்பன்‌ சுமித்ரனை பார்த்தார்‌. அவர்‌ கொண்ட 
உணர்வுகள்‌ மீண்டும்‌ முற்றடங்கிவிட்டிருந்தன. 
எண்ணங்கள்‌ திசைகுழம்பி ஓடி பின்‌ 
சுருண்டுவிட்டிருப்பதை உணர்ந்தேன்‌. தயங்கிய குரலில்‌ 
“அவ்வாறெனில்‌ அதுவும்‌ நன்று. சென்று அவர்‌ 
சொல்லை பெற்றுக்கொள்ளுங்கள்‌” என்றார்‌. “பெற்றே 
ஆகவேண்டும்‌. அவர்‌ சொல்லை நான்‌ பெறாவிட்டால்‌ 
அச்சொல்‌ எழக்கூடாது என்று நீங்கள்‌ தடுத்து 
வைத்திருக்கிறீர்கள்‌ என்றே நான்‌ புரிந்துகொள்வேன்‌” 
என்றேன்‌. சாம்பன்‌ அக்கணமே பற்றிக்கொண்டு 
சினவெறியுடன்‌ எழுந்து இரு கைகளாலும்‌ பீடத்தின்‌ 
கைகளை அறைந்து உரக்க “சென்று சொல்பெறுங்கள்‌. 
எனக்கு எந்த இழப்புமில்லை. நான்‌ எவரையும்‌ தடை 
செய்யப்போவதில்லை. ஆனால்‌ இந்த ஓலைகள்‌ ஒரு 
சொல்லுடனே இருக்கும்‌, எனது மணிமுடியை உறுதி 
செய்யும்‌ பொருட்டு அரசர்‌ இங்கு வரவேண்டும்‌ என்று” 
என்றார்‌. 


நான்‌ “அரசருக்கு ஆணை இடுகிறீர்கள்‌” என்றேன்‌. “ஆம்‌, 
ஆணைதான்‌. சில தருணங்களில்‌ ஆணையிட்டே 
ஆகவேண்டும்‌. தெய்வங்களுக்கே ஆனாலும்‌. அவர்‌ இங்கு 
வருவதென்றால்‌ எனது மணிமுடியை உறுதி செய்வதன்‌ 
பொருட்டே அது நிகழவேண்டும்‌. பிறிது ஒரு 
சொல்லையும்‌ ஏற்க மாட்டேன்‌. என்‌ அவ்வுறுதி ஓலையில்‌ 
இருக்கும்‌” என்றார்‌ சாம்பன்‌. “பிற ஓலைகளில்‌ அவ்வாறு 
இல்லை” என்றேன்‌. “அது அவர்களின்‌ எண்ணம்‌. 
அவர்களுக்கு ஒன்று தெரியும்‌, தந்தை வந்தாலும்‌ 
அவர்களை ஏற்கப்‌ போவதில்லை என்று. ஏனென்றால்‌ 
இந்நகர்‌ ஷத்ரிய வல்லமையால்‌ உருவாக்கப்படவில்லை. 
இது யாதவர்களின்‌ ஆற்றலால்‌ அமைந்ததும்‌ அல்ல. இது 
நிஷாதகுடியின்‌ ஆற்றலால்‌, அசுரக்குருதியின்‌ விசையால்‌ 
அமைக்கப்பட்டது.” 


“ஷத்ரியர்களை எதிர்த்து இது இவ்வண்ணம்‌ எழுந்து 
நிலைகொண்டதே ஷத்ரியர்கள்‌ என்றும்‌ அஞ்சிவந்த 
அசுரவல்லமையால்‌ இது படைக்கப்பட்டது என்பதனால்‌” 
என்று சாம்பன்‌ தொடர்ந்தார்‌. “இந்நகர்‌ இவ்வண்ணம்‌ 
பொலிந்தெழுந்த விரைவை எண்ணிக்கொள்ளுங்கள்‌. 
எந்த ஷத்ரிய நகர்‌ இப்படி எழுந்துள்ளது? எந்த யாதவபுரி 
இப்படி பெருகியிருக்கிறது? இந்தப்‌ பொங்குவிசை 
அசுரர்களுக்குரியது. விருத்திரனின்‌ புற்றுகளைப்‌ 
போன்றது இது. இந்நகருக்கு நிகர்‌ சூரபதுமரின்‌ 
வீரமாகேந்திரம்‌, நரகாசுரரின்‌ பிரக்ஜ்யோதிஷமும்‌ 
ராவணமகாப்பிரபுவின்‌ இலங்கையும்‌ மட்டுமே. அதை 
இங்கு வந்து இன்றுவரை சொல்லெடுத்த அத்தனை 
சூதரும்‌ புலவரும்‌ பாடியிருக்கிறார்கள்‌.” 


“யாதவரே, உங்களாலோ கிருதவர்மனாலோ ஏன்‌ 
இத்தனை பெரிய நகரை உருவாக்க இயலவில்லை? 
ஏனென்றால்‌ இந்நகர்‌ அசுரவல்லமையின்‌ ஆக்கம்‌. என்‌ 
தந்தையில்‌ ஓடிய மரீஷையின்‌ குருதியில்‌ இருந்து எழுந்த 
மாநகர்‌ இது. இது லவணர்களின்‌ கொடிவழியின்‌ 
படைப்பு. ஆகவேதான்‌ அத்தனை புல்வெளிகளையும்‌ 
கடந்து உப்பு விளையும்‌ இக்கடல்முனைக்கு வந்தார்‌ 
எந்தை. பிற எவரைவிடவும்‌ அதை அவர்‌ அறிவார்‌. இதை 
யாதவர்களால்‌ ஆளமுடியாது, அவர்களுக்கு 
அப்பாற்பட்டது இதன்‌ பேருருவம்‌. இதை ஷத்ரியர்‌ 
பெற்றால்‌ பிற ஷத்ரிய நகர்களில்‌ ஒன்றென்றே ஆகும்‌. 
இதை இவ்வண்ணம்‌ நிலைநிறுத்தும்‌ ஆற்றல்‌ நிஷாத 
அசுர குருதிக்கே உண்டு. ஆகவேதான்‌ என்னை இதன்‌ 
அரசன்‌ என்று ஆக்கினார்‌ எந்தை. இது என்‌ நகர்‌, என்‌ 
மூதன்னை மரீஷையின்‌ நகர்‌. இதை எவரும்‌ 
என்னிடமிருந்து கொள்ள இயலாது.” 


நான்‌ “இந்த உச்சவிசை என்னை கசப்புகொள்ளச்‌ 
செய்கிறது” என்றேன்‌. சாம்பன்‌ ஏளனமாக “அது உங்கள்‌ 
உணர்வு. எனக்கு அது ஒரு பொருட்டல்ல. தந்தை 
வரட்டும்‌, என்னை அரியணை அமர்த்தி முடிசூட்டட்டும்‌” 
என்றார்‌. அதுவரை சொல்கொள்ளாமலிருந்த சுமித்ரன்‌ 
கை நீட்டி “அவர்‌ எழுதிய வேதம்‌ உண்மையென்று 
அவருக்குத்‌ தோன்றுகிறது என்றால்‌, அது இங்கு 
நிலைநிற்க வேண்டும்‌ என்றால்‌, அவர்‌ எங்களையே 
ஏற்றுக்கொள்ள வேண்டும்‌. இந்நகருக்கு உரிமைகொண்ட 
எங்களைத்‌ தவிர்த்து தான்‌ பிறந்த யாதவக்‌ குடியினரை 
இங்கு மணிமுடி சூட வைத்தால்‌ அதற்கு ஒன்றே பொருள்‌, 
அவர்‌ குடிவழி முடியுரிமையை மட்டுமே ஏற்கிறார்‌. 
ஷத்ரியர்‌ என்பதனால்‌ ருக்மிணியின்‌ மைந்தர்கள்‌ 
முடிசூடவேண்டுமென்றால்‌ அவர்‌ வேதச்சொல்லின்படி 
மணிமுடி கைமாறப்படவேண்டுமென்று எண்ணுகிறார்‌” 
என்றார்‌. 


“தகுதிப்படி மணிமுடி சூடப்படவேண்டும்‌ என்று அவர்‌ 
எண்ணுவது உண்மை என்றால்‌, மணிமுடியை வெல்லும்‌ 
திறன்கொண்டவரே சூடும்‌ தகுதிகொண்டவர்‌ என்று 
அவர்‌ சிசுபாலரின்‌ அவையில்‌ எழுந்து கூறியது அவர்‌ 
முன்வைக்கும்‌ மெய்மை என்றால்‌, பிறப்பொக்கும்‌ எல்லா 
உயிர்க்கும்‌ செய்தொழில்‌ வேற்றுமையால்‌ சிறப்பு 
அமையும்‌ என்று தன்‌ இறைப்பாடலில்‌ அவர்‌ கூறிய வரி 
மீண்டும்‌ உறுதி செய்யப்பட வேண்டுமென்றால்‌ நாங்களே 
இங்கு முடிசூடவேண்டும்‌. எங்கள்‌ மணிமுடியை உறுதி 
செய்வதனூடாகவே தான்‌ உரைத்த வேதத்தின்‌ சொல்லை 
தன்‌ வாழ்க்கையால்‌ அவர்‌ நிறுவுகிறார்‌. அவரிடம்‌ கூறுக, 
நோக்கிக்கொண்டிருக்கிறது பாரதவர்ஷம்‌! அவர்‌ 
எடுக்கப்போகும்‌ முடிவென்ன என்று அது 
காத்திருக்கிறது” என்று சுமித்ரன்‌ கூவினார்‌. 


அவருடைய நடுக்கை, வெறியை 
நோக்கிக்கொண்டிருந்தேன்‌. “ஒன்று அவரே அம்முடிவை 
எடுத்து தன்‌ மைந்தருக்கு ஆணையிடவேண்டும்‌. 
அம்மைந்தர்‌ எதிர்ப்பார்கள்‌ என்றால்‌ எங்கள்‌ பொருட்டு 
அவர்‌ படையாழி சூடி போர்முகம்‌ நிற்கவேண்டும்‌. 
இல்லை எனில்‌ தான்‌ இயற்றியதை ஊழுக்கு விட்டுவிட்டு 
அவர்‌ அகன்றே நிற்கட்டும்‌. இங்கிருக்கும்‌ இயல்பான 
வல்லமைகளால்‌ அனைத்தும்‌ முடிவாகட்டும்‌ என்று 
அவர்‌ ஒதுங்கட்டும்‌. இந்த ஷத்ரியர்களையும்‌ 
யாதவர்களையும்‌ வென்றும்‌ கொன்றும்‌ துவாரகையின்‌ 
முடியை நாங்கள்‌ சூடுகிறோம்‌. மாறாக எந்த முடிவை 
அவர்‌ எடுத்தாலும்‌ தன்‌ சொல்லுக்கு அவரே மாறு 
நிற்கிறார்‌ என்பதே பொருள்‌. அவ்வாறெனில்‌ அதையும்‌ 


அவர்‌ கூறட்டும்‌. அது உலகுமுன்‌ தெளிவாகட்டும்‌” 
என்றார்‌ சுமித்ரன்‌. 


அப்போது ஒன்றை உணர்ந்தேன்‌, அந்த உடன்பிறந்தார்‌ 
குழுவில்‌ சொல்தேர்பவர்‌ சுமித்ரனே. சாம்பன்‌ கூறுவது 
அவருடைய சொற்களையே. அவ்வண்ணம்‌ சொல்கூட்டி 
அளிப்பவர்களில்‌ நா மீது முற்றிலும்‌ கட்டுப்பாடு 
கொண்டவர்களால்‌ மட்டுமே அவைகளில்‌ தங்கள்‌ 
சொற்களை பிறர்‌ சொல்லவிட்டு அடங்கியிருக்க முடியும்‌. 
அவர்கள்‌ விலகி நின்று நோக்குவார்கள்‌, ஆனால்‌ தங்கள்‌ 
சொற்கள்‌ அவையிலெழும்போது அதனுடன்‌ 
உளம்செலுத்திக்கொண்டே இருப்பார்கள்‌. ஏதோ 
ஒருகணத்தில்‌ அவர்களே பேசத்தொடங்கிவிடுவார்கள்‌. 
சுமித்ரன்‌ பேசத்தொடங்கியதும்‌ சாம்பன்‌ மீண்டும்‌ உளம்‌ 
ஒடுங்கி ஆர்வமிழந்தார்‌. “ஓலையை பெற்றுக்கொள்க, 
யாதவரே!” என்றபின்‌ மேலாடையை எடுத்து மேலே 
சுற்றிக்கொண்டு கால்களை ஆட்டலானார்‌. 


நான்‌ பெருமூச்சுடன்‌ “உங்கள்‌ சொற்களை நான்‌ 
அவரிடம்‌ கூறுகிறேன்‌. ஓலை பெறும்‌ வழிகளை 
ஏவலருக்கு ஆணையிடுங்கள்‌” என்றேன்‌. “அவ்வாறே 
ஆகுக!” என்று சாம்பன்‌ கூறினார்‌. “அந்த ஓலை சற்று 
நேரத்தில்‌ தங்களை வந்தடையும்‌” என்றார்‌ சுமித்ரன்‌. 
நான்‌ “விடைகொள்கிறேன்‌” என்றபடி 
எழுந்துகொண்டேன்‌. “யாதவரே, உங்கள்‌ நோக்கம்‌ 
என்னவென்று எனக்குத்‌ தெரியாது. விருஷ்ணி குலத்தின்‌ 
பொருட்டு அவர்களுடன்‌ படைநின்றீர்கள்‌ என்றால்‌ 
ஒருநாள்‌ உங்களை களத்தில்‌ சந்திப்பேன்‌. உங்களை 
கழுத்தறுத்து மண்ணில்‌ வீழ்த்தும்‌ அறைகூவலை 
விடுப்பேன்‌” என்றார்‌ சாம்பன்‌. 


னால்‌ அவரிடம்‌ வஞ்சமோ பகையோ 
வெளிப்படவில்லை. ஒருவகை உவகைதான்‌ கண்களில்‌ 
தெரிந்தது. சுமித்ரனின்‌ சொல்லெழுந்ததுமே அரசன்‌ என 
அவையில்‌ இருந்து அகன்று சென்ற சாம்பன்‌ கிராதர்‌ என 
திரும்பி வந்திருந்தார்‌. நான்‌ புன்னகைத்து “அந்த 
அறைகூவலை இப்போதே விடுத்ததாக 
எடுத்துக்கொள்கிறேன்‌” என்றேன்‌. “ஆம்‌, அவ்வாறெனில்‌ 
அவ்வாறே” என்று அவர்‌ சொன்னார்‌. நான்‌ புன்னகைத்து 
தலைவணங்கி அவை நீங்கினேன்‌. அங்கிருந்து வெளியே 
வந்தபோது சாம்பனின்‌ அந்த இறுதி அறைகூவலின்‌ 
பொருளென்ன என்று எண்ணிக்கொண்டேன்‌. அவர்‌ 
உங்களை என்னுருவில்‌ கண்டாரா என்று ஐயுற்றேன்‌. 

[।agelஎன்னை மித்ரவிந்தையின்‌ அரண்மனைக்கு 
கூட்டிச்செல்லும்படி காவலரிடம்‌ சொல்லிவிட்டு 
காத்திருந்தேன்‌. எண்ணியதுபோலவே பிந்தியது. 
என்னை வந்து அழைத்துச்சென்ற காவலன்‌ 
துவாரகைக்கு புதியவன்‌. அரசி மித்ரவிந்தை 
அவந்தியினருக்குரிய சிறிய அரண்மனையில்‌ 
குடியிருந்தார்‌. அங்கே அவந்தி நாட்டிலிருந்தே 
காவலர்கள்‌ வரவழைக்கப்பட்டிருந்தனர்‌. 
ஒவ்வொருவரும்‌ பிறர்‌ மேல்‌ ஐயம்‌ கொண்டிருந்த 
துவாரகையில்‌ பெண்கள்‌ தங்கள்‌ பிறந்த நாட்டுக்கு 
உள்ளத்தால்‌ திரும்பிச்‌ சென்றுவிட்டிருந்தனர்‌. 
மணத்தன்னேற்பில்‌ உங்களை ஏற்று உடன்வந்த 
மித்ரவிந்தை ஒவ்வொரு அடியாக பின்வைத்து மீண்டும்‌ 
அவந்திக்கே சென்றுவிட்டிருந்தார்‌ என்று தோன்றியது. 


என்னை அழைப்பதற்குப்‌ பிந்தியமை ஏன்‌ என்று 
புரிந்துகொண்டிருந்தேன்‌. எண்ணியதுபோலவே 
விருகனும்‌ கர்ஹனும்‌ அனிலனும்‌ கிருதரனும்‌ 
வர்தனனும்‌ அங்கிருந்தனர்‌. மைந்தர்கள்‌ வந்து 
அன்னையிடம்‌ ஓரிரு சொற்கள்‌ பேசி முடிவுகள்‌ எடுத்த 
பின்னரே என்னை அழைத்திருந்தனர்‌. நான்‌ அறைக்குள்‌ 
சென்றபோது மித்ரவிந்தையின்‌ அருகே விருகன்‌ 
அமர்ந்திருந்தார்‌. கர்ஹன்‌ அப்பால்‌ நின்றிருந்தார்‌. பிறர்‌ 
சற்று தள்ளி சாளரத்தோரம்‌ நின்றிருந்தனர்‌. நான்‌ 
தலைவணங்கி அமர்ந்தேன்‌. விருகன்‌ என்னிடம்‌ 
நேரடியாக “நிகழ்வன அனைத்தையும்‌ அறிந்தோம்‌. 
எங்கள்‌ அன்னையின்‌ ஓலை அளிக்கப்படுவதில்‌ எந்தத்‌ 
தடையும்‌ இல்லை. ஆனால்‌ அது ருக்மிணி அன்னையின்‌ 
ஓலையுடன்‌ சேர்த்து அளிக்கப்படாது. எங்கள்‌ ஓலை 
தனியாகவே அளிக்கப்படும்‌” என்றார்‌. 


நான்‌ “நான்‌ உங்கள்‌ ஓலைகளை கோரவில்லை, நான்‌ 
கோருவது அரசியின்‌ ஓலையை மட்டுமே” என்றேன்‌. 
“ஆம்‌, அந்த ஓலையை என்‌ அன்னை தனியாகவே 
தருவார்‌” என்றார்‌ விருகன்‌. “அதிலென்ன?” என்று நான்‌ 
இயல்பாக சொன்னேன்‌. “இன்று அவந்தி விதர்ப்பத்துடன்‌ 
இணைஙந்திருக்கிறது. பிரத்யும்னனின்‌ அவையிலேயே 
நாங்கள்‌ இடம்பெறுகிறோம்‌. ஷத்ரியக்கூட்டிலிருந்து 


நாங்கள்‌ வெளியே செல்லவும்‌ முடியாது. ஆனால்‌ 
நாங்கள்‌ அவர்களின்‌ அடிமைகள்‌ அல்ல, கூட்டர்‌ 
மட்டுமே. அதை அவர்கள்‌ உணரவேண்டும்‌. அவர்கள்‌ 
அனுப்பும்‌ ஓலையில்‌ ஒரு துணைமுத்திரையென எங்கள்‌ 
அன்னை அமையலாகாது” என்றார்‌ விருகன்‌. “அவ்வாறு 
நீங்கள்‌ முடிவெடுத்தால்‌ நான்‌ ஏதும்‌ சொல்வதற்கில்லை” 
என்றேன்‌. “ஓலையை கொடுங்கள்‌, அதற்குமேல்‌ பேச 
ஏதுமில்லை.” 


“அந்த ஓலையை உடனே உங்களிடம்‌ அளிக்கச்‌ 
சொல்கிறேன்‌” என்று விருகன்‌ தொடர்ந்தார்‌. 
“அவ்வண்ணம்‌ ஓலை தனியாகவே அளிக்கப்பட்டது 
என்பதை அவர்கள்‌ உணரவேண்டும்‌. இங்கு நாங்கள்‌ 
அதைப்பற்றி எண்ணினோம்‌. இது ஒரு நல்ல தருணம்‌, 
அவர்களுடன்‌ நாங்கள்‌ இருக்கிறோம்‌ என்பதையும்‌ 
ஆனால்‌ அவர்களுக்கு அடங்கி அல்ல என்பதையும்‌ 
அவர்களுக்கு உணர்த்துவதற்கு இதை 
பயன்படுத்திக்கொள்ளலாம்‌.” நான்‌ சலிப்புடன்‌ “இது ஒரு 
மிகச்‌ சிறிய செயல்‌. இதனூடாக ஆவதொன்றுமில்லை” 
என்றேன்‌. “இல்லை, அந்த அவையில்‌ நாங்கள்‌ எப்படி 
நடத்தப்படுகிறோம்‌ என்பதை நீங்கள்‌ உணர்ந்தால்‌ இதை 
சொல்லியிருக்கமாட்டீர்கள்‌. எங்களை அவர்களுக்கு 
கப்பம்‌ கட்டும்‌ சிற்றரசின்‌ இளவரசர்கள்‌ என்றே 
நடத்துகிறார்கள்‌” என்றார்‌ விருகன்‌. 


நான்‌ புன்னகைத்தேன்‌. “என்ன புன்னகை?” என்று 
விருகன்‌ ஐயத்துடன்‌ கேட்டார்‌. “நன்று, யாதவர்கள்‌ 
மட்டுமல்ல ஷத்ரியர்களும்‌ ஒற்றுமையுடன்‌ இல்லை 
என்பதை காண்கையில்‌ நிறைவளிக்கிறது” என்றேன்‌. 
“ஏன்‌?” என்றார்‌. “அனைத்துத்‌ தரப்பும்‌ நிகர்நிலையில்‌ 
இருப்பது நன்றல்லவா?” என்றேன்‌. அவர்‌ “எங்கள்‌ 
இடமென்ன என்று எங்களுக்குத்‌ தெரியும்‌” என்றார்‌. நான்‌ 
அவருக்கு அறிவூக்கி எவர்‌ என அறிய விழைந்தேன்‌. 
“ஆனால்‌ அவந்தி என்றுமே விதர்ப்பத்திற்குக்‌ கீழேதானே 
இருந்துள்ளது?” என்றேன்‌. அவர்‌ சீற்றத்துடன்‌ “எவர்‌ 
சொன்னது? அவந்தி தன்‌ தன்னுரிமைக்காக 
போராடிக்கொண்டே இருந்திருக்கிறது. அதன்‌ வீரவரலாறு 
அனைவருக்கும்‌ தெரியும்‌” என்றார்‌. 


எண்ணியதுபோலவே வர்தனன்‌ தணிந்த உறுதியான 
குரலில்‌ “சிறிய நாடுகளை விழுங்கிவிடலாம்‌ என பெரிய 
நாடுகள்‌ எண்ணுவது என்றுமுள்ளதே” என்றார்‌. 
“ஆனால்‌ அவ்வண்ணம்‌ விழுங்கப்படாமல்‌ ஒரு நாடு பல 
தலைமுறைக்காலம்‌ நீடிக்கிறதென்றாலே அது 
தன்னுரிமையை முதன்மை கொள்கிறது, 


அதன்பொருட்டு போரிடச்‌ சித்தமாக உள்ளது என்றே 
பொருள்‌. அவந்தியின்‌ விந்தனும்‌ அனுவிந்தனும்‌ 
வாழ்ந்த ஒவ்வொரு கணமும்‌ மாளவத்திற்கும்‌ 
விதர்ப்பத்திற்கும்‌ அச்சமூட்டுபவர்களாகவே திகழ்ந்தனர்‌. 
குருக்ஷேத்ரப்‌ போர்க்களத்தில்‌ அவர்களின்‌ களவீரத்தை 
இன்றும்‌ சூதர்கள்‌ பாடிப்புகழ்கின்றனர்‌” என்றார்‌. 


அவர்தான்‌ சுழிமுனை என்று கணித்த என்‌ கூர்மையை 
நானே வியந்துகொண்டேன்‌. அந்த அவைக்குள்‌ நான்‌ 
நுழைந்த கணம்‌ அங்கிருந்தவர்‌ அனைவரும்‌ அவரை 
ஒருகணம்‌ நோக்கி விழிவிலக்கியதை நான்‌ 
கண்டிருந்தேன்‌. இளையவர்‌ ஆயினும்‌ அவரே அங்கே 
சூழ்திறன்‌ கொண்டவர்‌. அதனாலேயே அவைமுதன்மை 
கொண்டவர்‌. ஒவ்வொரு குழுவிலும்‌ அவ்வண்ணம்‌ 
ஒருவர்‌ எழுவதன்‌ விந்தையை எண்ணிக்கொண்டேன்‌. 
அவரை மேலும்‌ சீண்ட விழைந்தேன்‌. அவருக்கு தன்‌ 
நாவின்மேல்‌ எவ்வளவு ஆட்சி என்று அறிய. ஏனென்றால்‌ 
இந்தக்‌ களமாடலில்‌ தன்னை தான்வென்ற திறனாளரே 
முதன்மைவிசை என திகழவிருக்கிறார்‌. 


நான்‌ அவரிடம்‌ “மாளவமும்‌ விதர்ப்பமும்‌ 
போரிட்டுக்கொண்டே இருந்தமையால்‌ இரு தரப்பிலும்‌ 
மாறி மாறி ஒட்டிக்கொண்டு ஒரு தரப்பை இன்னொரு 
தரப்புடன்‌ மோதவிட்டு அவந்தி தங்கிவாழ்ந்தது 
என்பார்கள்‌” என்றேன்‌. “ஆம்‌, அதை அரசுசூழ்‌ திறன்‌ 
என்பார்கள்‌” என்று வர்தனன்‌ சொன்னார்‌. “அதன்‌ 
பொருட்டு நாங்கள்‌ பெருமிதமே கொள்கிறோம்‌. 
வில்திறனுடன்‌ சொல்திறனையும்‌ இணைத்துக்‌ 
கொண்டுள்ளோம்‌.” நான்‌ “இங்கும்‌ உங்கள்‌ வழி 
அதுதானா?” என்றேன்‌. விருகன்‌ இடைமறித்து “ஆம்‌, 
அங்கே மோதல்கள்‌ இருக்கின்றன. ருக்மிணியின்‌ 
மைந்தர்களிலேயே சாருதேஷ்ணனின்‌ குரல்‌ விலகி 
ஒலிக்கிறது. நக்னஜித்தியின்‌ மைந்தர்களுக்குள்ளும்‌ சில 
அமைதியின்மைகள்‌ உள்ளன. அனிருத்தனின்‌ தரப்பு 
என்ன என்பது எவருக்கும்‌ தெரியாததாகவே உள்ளது” 
என்றார்‌. 


அவரை நோக்கிய வர்தனனிடம்‌ எரிச்சல்‌ தெரிந்தது. 
மிகைச்சொல்‌ எழுந்துவிட்டது என்பதை உணர்ந்த 
விருகன்‌ “நாங்கள்‌ எவரிடமும்‌ பிரிவுச்சூழ்ச்சி செய்து 
விளையாட விழையவில்லை. ஆனால்‌ எங்கள்‌ 
நலன்களை நாங்கள்‌ விட்டுக்கொடுக்க மாட்டோம்‌” 
என்றார்‌. வர்தனன்‌ “நான்‌ தெளிவாக எங்கள்‌ ஐயத்தை 
சொல்லிவிடுகிறேன்‌, யாதவரே. இங்கு தந்தை 
வரவேண்டும்‌ என்றே நாங்கள்‌ விழைகிறோம்‌. அவர்‌ 


சொல்லில்‌ இருந்து ஆணைகொண்டு பிரத்யும்னன்‌ 
முடிசூடுவது எங்களுக்கு நன்று. ௬க்மி இந்நகர்மேல்‌ 
படைகொண்டுவந்து அதன்‌ விளைவாக பிரத்யும்னன்‌ 
முடிசூடுவார்‌ என்றால்‌ இங்கே விதர்ப்பத்தின்‌ குரல்‌ 
ஓங்கிவிடும்‌... அது அவந்திக்கு நன்று அல்ல” என்றார்‌. 


னால்‌ இரண்டாமவரான சாருதேஷ்ணனும்‌ 
விதர்ப்பத்தின்‌ இளவரசியை மணந்தவர்‌ அல்லவா?” 
என்றேன்‌. வர்தனன்‌ தடுப்பதற்குள்‌ விருகன்‌ 
சொல்லெடுத்துவிட்டார்‌. “ஆம்‌, ஆகவேதான்‌ நாங்கள்‌ 
சாரகுப்தனை ஆதரிக்கிறோம்‌.” நான்‌ வியந்து 
சொல்லவிந்துவிட்டேன்‌. அவ்வண்ணம்‌ ஒன்றை 
எதிர்பார்க்கவே இல்லை. “சாரகுப்தனா? அவர்‌ 
முரண்கொண்டிருக்கிறாரா? அவைகளில்‌ அப்படி ஒருவர்‌ 
இருப்பதே வெளிப்பட்டதில்லை” என்றேன்‌. வர்தனன்‌ 
“அவரிடம்‌ பேசிவிட்டோம்‌. அவர்‌ எங்கள்‌ ஆதரவுடன்‌ 
முடியை கைப்பற்றலாம்‌ என்னும்‌ எண்ணம்‌ 
கொண்டிருக்கிறார்‌” என்றார்‌. வர்தனனை 
திரும்பிப்பார்த்தபின்‌ விருகன்‌ திகைத்து என்ன சொல்ல 
என்று தெரியாமல்‌ தவித்தார்‌. சாரகுப்தனின்‌ பெயரை 
சொல்லியிருக்கக்‌ கூடாது என்பது அவருக்கும்‌ 
அங்கிருந்த பிற மைந்தருக்கும்‌ அப்போதுதான்‌ 
தெரிந்தது. 


நான்‌ புன்னகையுடன்‌ “சாரகுப்தன்‌ மிகச்‌ சிறியவர்‌. 
அவருக்கென இங்கே படையோ ஆதரவோ இல்லை. 
எந்தப்‌ படைக்களத்திலும்‌ அவர்‌ நின்றதில்லை. 
அத்தகைய ஒருவருக்கும்‌ இவ்வண்ணம்‌ ஒரு விழைவு 
இருப்பது விந்தையே” என்றேன்‌. வர்தனன்‌ “அவர்‌ 
விழைவதில்‌ என்ன பிழை? அவர்‌ 
மணந்துகொண்டிருப்பது மாளவத்தின்‌ இளவரசியை... 
அவருடன்‌ பரதசாருவும்‌ விசாருவும்‌ சாருவும்‌ 
இணைஙந்திருக்கிறார்கள்‌. பரதசாரு கேகயத்து 
இளவரசியையும்‌ விசாரு கலிங்க இளவரசியையும்‌ சாரு 
கூர்ஜரநாட்டு இளவரசியையும்‌ மணந்திருக்கிறார்கள்‌” 
என்றார்‌. 


வேறுவழியில்லாமல்‌ பேசத்தொடங்கி விழையாதவற்றை 
பேசிக்கொண்டிருக்கிறார்‌ என உணர்ந்தேன்‌. நான்‌ 
அவரை நோக்கி புன்னகைத்து “ஆம்‌. ஆனால்‌ அவர்கள்‌ 
அனைவருமே கவர்ந்து கொண்டுவரப்பட்டு 
மணக்கப்பட்டவர்கள்‌” என்றேன்‌. “கூர்ஜரமும்‌ கலிங்கமும்‌ 
துவாரகையின்‌ முதன்மை எதிரிகள்‌.” வர்தனன்‌ “மெய்‌, 
ஆனால்‌ அதெல்லாம்‌ போருக்கு முன்னர்‌. குருக்ஷேத்ரப்‌ 
போருக்குப்‌ பின்‌ நிலைமை அதுவல்ல. இன்று ஷத்ரியர்‌ 

மூத்தயானையாகிய காலகீர்த்தி நோயுற்றிருப்பதாகவும்‌ 
பீமன்‌ அங்கே சென்றிருப்பதாகவும்‌ மாலினி 
சொன்னதைக்‌ கேட்ட அர்ஜுனன்‌ அவளிடம்‌ கிருபரின்‌ 
ஆயுதசாலைக்குச்‌ செல்வதாக சொல்லிவிட்டு ரதத்தில்‌ 
ஏறிக்கொண்டதும்‌ “வடக்குவாயிலுக்கு” என்றான்‌. 
“இளவரசே...” என்றான்‌ ரதமோட்டி. “வடக்குவாயிலுக்கு...” 
என்று அர்ஜுனன்‌ மீண்டும்‌ சொன்னதும்‌ அவன்‌ 
தலைவணங்கி ரதத்தைக்‌ கிளப்பினான்‌. அர்ஜுனன்‌ 
பீடத்தில்‌ நின்றபடி தெருக்களைப்‌ 
பார்த்துக்கொண்டிருந்தான்‌. காவல்மாடங்கள்‌ முன்னால்‌ 
ச கத்து பு சொல்லாடிக்கொண்டு நின்ற 
ரர்கள்‌ ரதத்தை வியப்புடன்‌ திரும்பிப்பார்த்தனர்‌. 


ரதம்‌ அரண்மனையின்‌ கிழக்கு அந்தப்புரத்தைக்‌ 
கடந்துசென்றபோது அர்ஜுனன்‌ நிமிர்ந்து அங்கே இருந்த 
உப்பரிகை நீட்சியைப்பார்த்தான்‌. அங்கே சிற்றன்னை 
சம்படை அமர்ந்து சாலையையே 
நோக்கிக்கொண்டிருந்தாள்‌. சாலையில்‌ நிகழும்‌ 
அசைவுகளுக்கேற்ப அவளுடைய விழிகள்‌ அசைவதை 
அர்ஜுனன்‌ கண்டிருக்கிறான்‌. மற்றபடி அவள்‌ 
எதையாவது காண்கிறாளா என்று ஐயமாக இருக்கும்‌. 
காலையில்‌ சேடிகள்‌ அவளை குளிப்பாட்டி 
ஆடையணிவித்து உணவூட்டி அங்கே கொண்டு 
அமரச்செய்வார்கள்‌. சிலசமயம்‌ இரவெல்லாம்கூட அவள்‌ 
அங்கேயே அமர்ந்திருப்பாள்‌. அவளாகவே எழுந்து 
செல்வதில்லை. கொண்டுசென்று படுக்கவைத்தால்‌ கூட 
திரும்ப வந்துவிடுவாள்‌. 


காந்தாரத்துச்‌ சிற்றன்னையர்‌ அனைவருமே 
சுண்ணத்தால்‌ ஆனவர்கள்‌ போல வெளிறிய முகத்துடன்‌ 
குழிவிழுந்த கண்களுடன்‌ இருப்பார்கள்‌ என்றாலும்‌ 
சம்படை உயிரற்றவள்‌ போலவே தோன்றுவாள்‌. மூச்சு 
ஓடிக்கொண்டிருப்பதை கழுத்தின்‌ குழியில்‌ 
பார்க்கமுடியும்‌ என்பதே வேறுபாடு. அவளுடைய 
மைந்தர்களான சுவர்மாவும்‌ காஞ்சனதுவஜனும்‌ 
அவளை அணுகுவதேயில்லை. அவர்களுக்கு அவள்‌ 
யாரென்றுகூடத்‌ தெரியாது. “அவள்‌ அணங்கு” என்று 


நிலைநிற்புக்காகவே போராடும்‌ நிலையில்‌ 
இருக்கிறார்கள்‌. பழைய சினங்களும்‌ பகைமைகளும்‌ 
இன்றில்லை. பழைய அரசர்களே கூட இன்றில்லை. 
கூர்ஜரத்தில்‌ முந்தைய கூர்ஜர மன்னர்‌ சக்ரதனுஸின்‌ 
எட்டாவது அரசியின்‌ மைந்தர்‌ சந்திரதனுஸ்‌ இன்று 
அரசேற்றிருக்கிறார்‌. அவருக்கு பழைய வரலாறுகளுடன்‌ 
எந்தத்‌ தொடர்ச்சியும்‌ இல்லை. அவருடைய 
நேர்தங்கையைத்தான்‌ சாரு மணந்திருக்கிறார்‌” என்றார்‌. 


“இன்று எந்தெந்த வகையில்‌ எல்லாம்‌ 
படைக்கூட்டுக்களை அமைக்க முடியும்‌, எப்படியெல்லாம்‌ 
சிறிய அளவிலேனும்‌ படைகளை தொகுத்துக்கொள்ள 
முடியும்‌ என்றே ஒவ்வொரு ஷத்ரியநாடும்‌ எண்ணுகிறது. 
ஆதரிக்கும்‌ எவரையும்‌ வரவேற்கும்‌ நிலையில்‌ உள்ளது. 
கூர்ஜரமும்‌ கலிங்கமும்‌ மாளவமும்‌ கேகயமும்‌ நம்முடன்‌ 
இணையக்கூடும்‌. இங்கே வலுவான ஒரு ஷத்ரியப்‌ 
படைக்கூட்டு அமைக்கமுடியும்‌.” நான்‌ “அதை 
பிரத்யும்னன்‌ எண்ணியிருக்க மாட்டாரா?” என்றேன்‌. 
“எண்ணவில்லை. அவர்கள்‌ மிகையான 
தன்னம்பிக்கையில்‌ திளைத்துக்கொண்டிருக்கிறார்கள்‌. 
ஆற்றலால்‌ அச்சுறுத்தி எஞ்சிய நாடுகளை உடன்‌ 
சேர்த்துக்கொள்ளலாம்‌ என கணக்கிடுகிறார்கள்‌. ஆனால்‌ 
ஆற்றல்‌ மீதான அச்சமே அவர்களை விலக்கும்‌ என 
நாங்கள்‌ எண்ணுகிறோம்‌” என்றார்‌ விருகன்‌. 


வர்தனன்‌ “மேலும்‌ ஒன்றுண்டு, விதர்ப்பம்‌ போருக்கு 
வராதொழிந்தமையால்‌ இன்று பெரும்‌ 
படைவல்லமையுடன்‌ உள்ளது. அதை அத்தனை 
நாடுகளும்‌ அஞ்சிக்கொண்டிருக்கின்றன. அதற்கு 
எதிராக அனைத்து ஷத்ரியர்களும்‌ அணிசேர்வார்கள்‌” 
என்றார்‌. “ருக்மி வரலாற்றை நன்கு கணித்திருக்கிறார்‌. 
இன்று அவர்‌ விழைந்தால்‌ பாரதவர்ஷத்தில்‌ எவருடனும்‌ 
போரிடும்‌ நிலையில்‌ இருக்கிறார்‌” என்று கர்ஹன்‌ 
சொன்னார்‌. “இல்லை, அவருக்கு ஒரு நல்லூழ்‌ 
அமைந்தது, அவ்வளவுதான்‌” என்று வர்தனன்‌ திரும்பி 
அவரிடம்‌ சொன்னார்‌. “எண்ணாது 
சொல்லெடுக்கலாகாது அவையில்‌.” அவருடைய 
அச்சினம்‌ எனக்கு வியப்பூட்டியது. 


கர்ஹன்‌ அவரைவிட மூத்தவர்‌. ஆனால்‌ அவர்‌ தணிந்து 
“நான்‌ எனக்குத்‌ தோன்றியதை சொன்னேன்‌” என்றார்‌. 
“தோன்றியதைச்‌ சொல்லும்‌ இடம்‌ அல்ல அவை” 
என்றபின்‌ என்னிடம்‌ திரும்பிய வர்தனன்‌ “போரில்‌ 
அத்தனை ஷத்ரியர்களும்‌ கலந்துகொண்டது ஏன்‌? 
ஒருவர்‌ கலந்துகொள்ளாமல்‌ இருந்தால்‌ அவர்‌ தனித்து 


நிற்க நேரிடும்‌. போருக்குப்‌ பின்‌ அ...” எழும்‌ 
தரப்பு அவரை தாக்கி அழிக்கும்‌. போரில்‌ எவர்‌ 
வென்றாலும்‌ அவரை விலகிநின்றவர்‌ 
எதிர்கொண்டாகவேண்டும்‌. எந்த அரசுசூழ்‌ நுட்பமும்‌ 
அறியாமல்‌ வெற்று வெறியாலேயே ருக்மி விலகி நின்றார்‌. 
போருக்குப்‌ பின்‌ இரு தரப்பும்‌ இவ்வாறு ஆற்றல்‌ அழிந்து 
சுருங்கி மறையும்‌ என அவர்‌ எதிர்பார்க்கவில்லை. 
ஆனால்‌ அது நிகழ்ந்தது” என்றார்‌. 


“அத்துடன்‌ அஸ்தினபுரி இன்று பழைய பகைகளை 
கடக்க நினைக்கிறது. அதுவும்‌ ருக்மிக்கு நலம்பயப்பதாக 
ஆகிவிட்டிருக்கிறது. இன்றுகூட அஸ்தினபுரி 
என்ணினால்‌ விதர்ப்பத்தை அழித்துவிட முடியும்‌. 
அவர்கள்‌ அதை எண்ணவில்லை” என்று வர்தனன்‌ 
தொடர்ந்தார்‌. நான்‌ “அவந்திநாட்டு அரசர்கள்‌ விந்தனும்‌ 
அனுவிந்தனும்‌ களத்தில்‌ மடிந்தபின்‌ இன்று அங்கே 
அவர்களின்‌ அகவைநிறையாத இளமைந்தர்‌ உக்ரசேனன்‌ 

ட்சியிலிருக்கிறார்‌. படைத்தலைவர்‌ சூரனும்‌ அமைச்சர்‌ 
சத்வரும்‌ சேர்ந்து அரசாள்கிறார்கள்‌ என அறிந்தேன்‌” 
என்றேன்‌. “ஆம்‌, இன்று அவந்தி ஒன்றும்‌ செய்ய இயலாத 
நிலையிலேயே உள்ளது. ஆனால்‌ அவந்தி ஒருபோதும்‌ 
அடங்கியிருக்கும்‌ நிலம்‌ அல்ல.” 


நான்‌ சூழ்ந்திருக்கும்‌ முகங்களை நோக்கினேன்‌. 
அவற்றில்‌ எல்லாம்‌ வர்தனன்‌ மீதான அச்சமோ 
ஒவ்வாமையோ ஒன்றை கண்டேன்‌. ஆனால்‌ விருகன்‌ 
“ஆம்‌, நல்லூழ்தான்‌. அது நீடிக்காது” என்றார்‌. நான்‌ 
“நன்று, உங்கள்‌ தரப்பை அறிந்துகொண்டேன்‌. ஓலையை 
எதிர்பார்க்கிறேன்‌” என்றேன்‌. பின்னர்‌ மெல்லிய 
ஏளனத்துடன்‌ “இப்பூசல்கள்‌ அனைத்தையும்‌ அந்த ஓலை 
பேசவேண்டும்‌ என்ற தேவை இல்லை” என்றேன்‌. 
வர்தனன்‌ சிரித்து “அந்த ஓலை அனைத்தையும்‌ சுட்டும்‌. 
அறிந்தோருக்குப்‌ புரியும்‌” என்றார்‌. நான்‌ 
புன்னகைத்தேன்‌. 


[1ா௨ஊ:]நான்‌ விருகனின்‌ அவையிலிருந்து வெளியே 
வந்தபோது என்னுடன்‌ இளவரசர்‌ அனிலனும்‌ வந்தார்‌. 
நான்‌ அவரிடம்‌ “நான்‌ அரசி லக்ஷ்மணையை சந்திக்க 
விழைகிறேன்‌” என்றேன்‌. “அவரை இன்னும்‌ 
சந்திக்கவில்லையா என்ன? இங்கே அருகேதான்‌ 
அவர்களின்‌ அரண்மனை. நீங்கள்‌ பிரத்யும்னனை 
சந்தித்த பின்‌ தொடர்ந்து அவரையும்‌ சந்தித்திருப்பீர்கள்‌ 
என எண்ணினேன்‌” என்றார்‌. “இல்லை, அவர்கள்‌ 
இன்னமும்‌ முழுமையாக நிலைபாடு எடுக்கவில்லை. 
ஆகவே அவர்கள்‌ இப்போது எங்குமில்லை” என்றேன்‌. 


“அவர்களுக்கு வேறுவழியில்லை. பிரத்யும்னனுடனேயே 
வந்துசேரவேண்டும்‌. அவர்கள்‌ எதிர்பார்ப்பது சில 
உறுதிகளை மட்டுமே” என்றார்‌ அனிலன்‌. 


“நீங்கள்‌ என்ன எண்ணுகிறீர்கள்‌? இங்கே உங்கள்‌ 
மூத்தவர்‌ செய்யும்‌ அரசாடலைப்‌ பற்றி?” என்றேன்‌. “நான்‌ 
என்ன சொல்வது? இவை அரசுசூழ்தலை 
அறிந்தவர்களால்‌ ஆற்றப்படுபவை. நான்‌ எளியவன்‌, 
இளையவன்‌” என்றார்‌. “ஆனால்‌ நீங்கள்‌ ஷத்ரியர்‌. 
உங்களுக்கென ஒரு நிலைபாடு இருக்கத்தான்‌ 
வேண்டும்‌.” அவர்‌ தயங்கியபின்‌ “மெய்‌ சொல்வதென்றால்‌ 
வெறுமனே பித்துகொண்டு செயல்படுவது இது என 
எனக்குப்படுகிறது. இங்கே அறிந்தோ அறியாமலோ 
அனைத்தும்‌ பிறப்படையாளத்தில்‌ 
குழுவமைந்துவிட்டன. எனில்‌ அதைச்‌ சார்ந்தே நாமும்‌ 
செயல்பட முடியும்‌. அவந்தி ஷத்ரிய நாடு. பிரத்யும்னன்‌ 
ஷத்ரியர்‌. நாம்‌ உடன்‌ செல்வதொன்றே செய்யக்கூடுவது” 
என்றார்‌. 


“அதை சொல்லியிருக்கிறீர்களா?” என்றேன்‌. 
“சொல்லியிருக்கிறேன்‌. பலமுறை. என்‌ வாயை 
மூடிவிடுவார்கள்‌. உண்மையில்‌ அவர்களுக்கே தெரியும்‌, 
நாம்‌ சென்றுசேரவிருப்பது பிரத்யும்னனின்‌ 
தரப்புடன்தான்‌ என்று. ஆனால்‌ ஐயம்கொள்கிறார்கள்‌, 
அரசியலாடுகிறார்கள்‌. நோக்கம்‌, தாங்களும்‌ 
சளைத்தவர்கள்‌ அல்ல என்று காட்டுவது. அரசியலாட 
இது ஒரு களம்‌. ஆகவே ஆடிப்பார்க்கிறார்கள்‌. பல்லும்‌ 
உகிரும்‌ முளைத்த புலிக்குட்டி தன்‌ நிழலை 
வேட்டையாடிக்‌ களிப்பதுபோல...” என்றார்‌ அனிலன்‌. 
நான்‌ “லக்ஷ்மணை அன்னையை நான்‌ 
சந்திக்கவேண்டும்‌” என்றேன்‌. “வருக, நானே அழைத்துச்‌ 
செல்கிறேன்‌! அவர்‌ மைந்தர்கள்‌ அனைவருமே எனக்கு 
அணுக்கமானவர்கள்தான்‌” என்றார்‌. 


அவர்‌ என்னை அழைத்துச்செல்கையில்‌ “உண்மையில்‌ 
லக்ஷ்மணை அன்னையின்‌ மைந்தரின்‌ உளச்சிக்கலும்‌ 
இதுதான்‌. எங்களை வந்து கெஞ்சி மன்றாடி 
அழைத்துச்செல்லுங்கள்‌, நாங்களே வரமாட்டோம்‌ 
என்னும்‌ இயல்பு. அது பெண்களுக்குரிய தன்மை 
என்பார்கள்‌. அவர்களுக்குப்‌ பிடித்த ஆடையை அவர்கள்‌ 
அணியவேண்டும்‌ என்றாலும்கூட நாம்‌ அவர்களிடம்‌ 
கெஞ்சி மன்றாடவேண்டும்‌” என்றார்‌. நான்‌ சிரித்தேன்‌. 
அவரும்‌ சிரித்து “இதை நான்‌ பலமுறை அவர்களிடம்‌ 
சொல்லியிருக்கிறேன்‌. அவர்களால்‌ அதற்கும்‌ சிரிக்கவே 
முடிகிறது. அங்கு முடிவெடுப்பவர்‌ ஓஜஸ்‌” என்றார்‌. 


“அவரா?” என்றேன்‌. அவர்‌ முகம்‌ எனக்கு நினைவுக்கு 
வரவில்லை. 


“நினைவுக்கு வரும்‌ முகம்‌ அல்ல” என்றார்‌ அனிலன்‌. 
“மிக மெலிந்தவர்‌. ஒடுங்கிய நீண்ட முகம்‌. நடுவே ஒடிந்து 
கூன்விழுந்த முதுகும்‌ சற்றே வளைந்த கைகளும்‌ 
கொண்டவர்‌. எந்த அவையிலும்‌ முன்னால்‌ வந்து 
நின்றிருக்க மாட்டார்‌, எவரிடமும்‌ அவரே பேசமாட்டார்‌. 
நேருக்குநேர்‌ அவரிடம்‌ நாம்‌ பேசினால்‌ கூச்சம்கொண்டு 
பதறுவார்‌. சிற்றகவையில்‌ புரவியிலிருந்து விழுந்து 
முதுகெலும்பு ஒடிந்தமையால்‌ நெடுநாள்‌ படுக்கையில்‌ 
இருந்தவர்‌. அப்போதுதான்‌ நூல்களைப்‌ பயின்று 

சூழ்கைவல்லவர்‌ ஆகியிருக்கிறார்‌.” நான்‌ “ஓஜஸ்‌” என்று 
சொல்லிக்கொண்டேன்‌. “ஆம்‌, ஓஜஸ்‌. அவர்‌ பெயரே இங்கு 
சொல்லப்பட்டதில்லை” என்றார்‌ அனிலன்‌. “ஓஜஸ்‌ 
நெடுங்காலம்‌ மத்ரநாட்டில்தான்‌ இருந்தார்‌. அவர்‌ 
புரவியிலிருந்து விழுந்தார்‌, மத்ரநாட்டவருடன்‌ 
குட்டைப்புரவியில்‌ மலையிலிருந்து 
பாய்திறங்கியபோது.” 


நான்‌ அவர்‌ முகத்தை நினைவில்‌ மீட்டிக்கொள்ள 
முயன்றேன்‌. “ஒன்று நீங்கள்‌ நோக்கியிருக்கலாம்‌. இந்த 
அவைகளில்‌ அரசுசூழ்தலை நிகழ்த்துபவர்கள்‌ 
அனைவருமே உடற்குறை கொண்டவர்கள்‌. அதனால்‌ 
அவர்கள்‌ இளமையில்‌ தனித்துவிடப்பட்டிருக்கிறார்கள்‌. 
அந்தப்‌ பொழுதை நூல்பயிலச்‌ செலவிட்டு அதனூடாக 
அவைமுதன்மையை அடைந்துவிட்டார்கள்‌. அவர்களை 
இளமையில்‌ பிறர்‌ ஏளனம்‌ செய்திருக்கலாம்‌. இங்கே 
நாங்கள்‌ எண்பதின்மர்‌. பலர்‌ இணையான 
அகவைகொண்டவர்கள்‌. ஆகவே ஒருவருக்கொருவர்‌ 
இரக்கமற்ற இளிவரல்‌ என்றுமிருந்தது. அந்த 
இளிவரலால்‌ அவர்கள்‌ நெஞ்சு புண்பட்டிருக்கலாம்‌. 
இன்று சூதுகளம்‌ தேர்ந்தவர்களாகி எங்களை எல்லாம்‌ 
கடந்து அவையில்‌ இரண்டாமிடத்தவராக 
அமர்ந்திருக்கிறார்கள்‌.” 


நான்‌ எண்ணியதை உடனே அனிலன்‌ சொன்னார்‌. 
“வர்தனன்‌ இளமையில்‌ ஒரு காய்ச்சலுக்குப்‌ பின்‌ இடது 
கால்‌ மெலிவுநோய்க்கு ஆளானான்‌. அவன்‌ ட பட 
இடக்கையை இடக்கால்‌ முட்டின்மேல்‌ ஊன்றி எம்பி 
விழுந்து ஊசலாடித்தான்‌ செல்கிறான்‌. அவனால்‌ 
புரவியில்‌ கால்களை நாடாவால்‌ கட்டிக்கொண்டு 
ஒருக்களித்துத்தான்‌ அமரமுடியும்‌. அவன்‌ 
படைபயின்றதே இல்லை. இளமையிலேயே நாகரூபரின்‌ 
களத்திற்குச்‌ சென்று நூல்நவின்றான்‌. இளமைக்குப்‌ பின்‌ 


அவனை நாங்கள்‌ பார்த்ததே குறைவுதான்‌. கல்வி 
முடித்து திரும்பிவந்தபோது அவன்‌ பிறிதொருவனாக 
இருந்தான்‌. செல்லும்போது எவரிடமும்‌ பேசாதவனாகவும்‌ 
எதிலும்‌ கலந்துகொள்ளாதவனாகவும்‌ இருந்தான்‌.” 


“மீண்டுவந்தபோது அவன்‌ விழிகளில்‌ விந்தையானதோர்‌ 
ஏளனம்‌ இருந்தது. நாங்கள்‌ எதை கேட்டாலும்‌ மெல்லிய 
குரலில்‌ இளிவரலாகவே மறுமொழி சொன்னான்‌. அந்த 
நுண்ணிய இளிவரலை எங்களால்‌ புரிந்துகொள்ள 
முடியவில்லை. ஆகவே எப்போதும்‌ தடுமாறினோம்‌. 
எங்கள்‌ குழப்பத்தைக்‌ கண்டு மெல்லிய புன்னகையுடன்‌ 
அவன்‌ அப்பால்‌ சென்றான்‌. எங்கள்‌ மேல்‌ இரக்கம்‌ 
கொண்டவன்போல்‌ இருந்தது அவன்‌ சிரிப்பும்‌ நடிப்பும்‌. 
அது எங்களை சீற்றம்‌ கொள்ளச்‌ செய்தது. ஆனால்‌ 
அவனுடைய சொல்திறன்‌ அச்சுறுத்தியது. அவனை 
முற்றாகத்‌ தவிர்க்கலானோம்‌.” 


“அவன்‌ மூத்தவருக்கு எளிதில்‌ அணுக்கமானவன்‌ 
ஆனான்‌. அவைகளில்‌ அவருக்கு இரண்டாமிடமாக 
அமரத்‌ தொடங்கினான்‌. பின்னர்‌ மூத்தவரிடம்‌ ஏதேனும்‌ 
சொல்லவேண்டும்‌ என்றால்‌ அவனிடம்‌ சொல்லலாம்‌ 
என்றாயிற்று. அவனால்‌ மூத்தவரிடம்‌ எங்களைப்பற்றி 
எதை வேண்டுமென்றாலும்‌ சொல்லமுடியும்‌ என்று நிலை 
வந்தது. நாங்கள்‌ அவனை அஞ்சவும்‌ பணியவும்‌ 
தொடங்கினோம்‌. இன்று மூத்தவரைவிட அவனையே 
அஞ்சுகிறோம்‌.” நான்‌ அனிலனை பார்த்தேன்‌. அவருக்கு 
றுதல்‌ அளிக்கும்படி எதையாவது சொல்லலாம்‌ என 
னைத்தேன்‌. அதற்குள்‌ அவரே தொடர்ந்தார்‌. 


“அனால்‌ ஒன்று உறுதி. வர்தனனைப்‌ போன்றவர்கள்‌ 
என்றும்‌ இரண்டாமிடத்திலேயே இருப்பவர்கள்‌. 
அவர்களால்‌ முதலிடத்திற்கு செல்லமுடியாது. 
அனைத்தையும்‌ நிகழ்த்துவோன்‌ என்னும்‌ ஆணவம்‌ 
தோன்றும்தோறும்‌ அவர்கள்‌ அறியாமலேயே 
முதலிடத்தை விழைவார்கள்‌. அதை எத்தனை 
ஆழத்திற்குள்‌ புதைத்தாலும்‌ எப்படியெல்லாம்‌ 
சொல்லடுக்கி அகற்றினாலும்‌ அவர்களால்‌ கடந்துசெல்ல 
முடியாது. முதலிடத்தை அவர்கள்‌ அகத்தால்‌ 
நடிப்பார்கள்‌. அதன்‌ ஒரு கட்டத்தில்‌ முதலிடத்தில்‌ 
இருப்பவர்கள்‌ மேல்‌ கசப்பு கொள்வார்கள்‌. அவர்களை 
ஆட்டுவிப்பார்கள்‌. அவர்களின்‌ ஆட்கொள்ளலுக்கு 
முதலிடத்தில்‌ இருப்பவர்கள்‌ கட்டுப்பட்டாகவேண்டும்‌. 
ஏனென்றால்‌ அந்நிலை அதற்குள்‌ உருவாகியிருக்கும்‌.” 


“அவ்வண்ணம்‌ கட்டுப்படுவதனால்‌ முதலிடத்தில்‌ 


இருப்போர்‌ இவர்கள்மேல்‌ உள்ளூர எரிச்சலும்‌ சினமும்‌ 
கொண்டிருப்பார்கள்‌. தங்கள்‌ சொற்படி ஆடுபவர்‌ 
என்பதனால்‌ இவர்கள்‌ அவர்கள்மேல்‌ பொருட்டின்மை 
கொண்டிருப்பார்கள்‌. அவைகளில்‌ எப்படியோ அது 
வெளிப்படும்‌. இருவரும்‌ ஒருவரை ஒருவர்‌ முந்திச்செல்ல 
முயல்வார்கள்‌. முதலிடத்தில்‌ இருப்போர்‌ அல்ல, 
தாங்களே மெய்யான கோன்மைகொண்டவர்கள்‌ என்று 
காட்ட சூழ்வலர்‌ முயல்வார்கள்‌. அவர்களல்ல, தானே 
இறுதிச்சொல்‌ உரைப்பவர்‌ என்று காட்ட முதலிடத்தோர்‌ 
முயல்வார்கள்‌. அந்தப்‌ போட்டியே அவர்களை அழிக்கும்‌. 
சூழ்வலர்‌ ஒருநாள்‌ முதலிடத்தாரால்‌ 
அழிக்கப்படுவார்கள்‌. அதைத்‌ தவிர்க்க ஒரே வழிதான்‌, 
முதலிடத்தாரை அவர்கள்‌ அழிக்கவேண்டும்‌. ஆனால்‌ 
அதன்பின்‌ அவர்கள்‌ நிலைகொள்ள முடியாது.” 


நான்‌ வியப்புடன்‌ அவரை நோக்கியபின்‌ சிரித்தேன்‌. 
அவரும்‌ நகைத்து “பதின்மரில்‌ ஒருவர்‌ என்பது ஒருவகை 
சிறுமைநிலை. எங்களை எவரும்‌ நோக்குவதில்லை, 
எங்கள்‌ குரலை எவரும்‌ கேட்பதுமில்லை. எனவே 
நாங்களே இவ்வண்ணம்‌ எங்களுக்குள்‌ பேசிப்பேசி 
தேர்ச்சி கொள்கிறோம்‌” என்றார்‌. நான்‌ சுமித்ரனின்‌ 
உடலை நினைவுகொள்ள முயன்றேன்‌. அவர்‌ 
அமர்ந்திருந்த முறையில்‌ ஒரு கோணல்‌ இருந்தது. 
ஆனால்‌ இருவருக்குப்‌ பின்னால்‌ அமர்ந்திருந்தார்‌. தன்‌ 
உடலை திறமையாக மறைத்துக்கொண்டிருந்தார்‌. 
அக்கணமே சுதேஷ்ணனின்‌ தோற்றமும்‌ நினைவுக்கு 
வந்தது. அவரும்‌ ஏதோ பிழை கொண்டிருந்தார்‌. 
விழிகளில்‌, உதடுகளில்‌ ஒரு கோணல்‌. ஆனால்‌ அது ஏன்‌ 
என எனக்குப்‌ புரியவில்லை. 


“லக்ஷ்மணை அன்னையிடம்‌ நீங்கள்‌ நேரில்‌ 
பேசமுடிந்தால்‌ நன்று. அன்னை எளிமையானவர்‌. 
அவரால்‌ சூழ்ச்சிகள்‌ செய்ய முடியாது. எதையும்‌ விரித்து 
எண்ணவும்‌ இயலாது. அவர்‌ அறிந்ததெல்லாம்‌ தன்னை 
ஆட்கொண்ட தலைவரை மட்டுமே. அவரிடமிருந்து ஓர்‌ 
ஓலையை வாங்கிக்கொண்டால்‌ அனைத்தும்‌ முடிந்தது.” 
நான்‌ அவரிடம்‌ “உளமுவந்து கூறுக இளவரசே, இங்கே 
உங்கள்‌ தந்தை வருவதை விழைகிறீர்களா?” என்றேன்‌. 
ட அவர்‌ வந்தாகவேண்டும்‌. இங்கு நிகழ்வன கண்டு 
சலித்துவிட்டேன்‌. அவர்‌ வந்தாலொழிய இங்கே ஒன்றும்‌ 
சீர்படப்‌ போவதில்லை” என்றார்‌. 

ங்காவின்‌ நடுவே கற்பீடத்தில்‌ அமர்ந்து 

பசிக்கொண்டிருந்தேன்‌. நான்‌ எழுந்தபோது அனிலனும்‌ 
எழுந்தார்‌. நான்‌ அவரிடம்‌ “நீங்களும்‌ வரலாம்‌” என்றேன்‌. 
“நான்‌ எதற்கு?” என்றார்‌. “இது ஏதோ அரசுசூழ்தல்‌ நிகழ்வு 
என ஆகிவிட்டிருக்கிறது. இதை தொடங்கும்போது நான்‌ 
இவ்வண்ணம்‌ எண்ணவில்லை. இப்போது 
ஒவ்வொருவரும்‌ தங்கள்‌ காய்நகர்வுகளை 
செய்கிறார்கள்‌. தங்கள்‌ தரப்பை பதிவு 
செய்தாகவேண்டும்‌ என்றும்‌ இல்லையேல்‌ தங்கள்‌ 
இருப்பே இல்லாமலாகிவிடும்‌ என்றும்‌ எண்ணுகிறார்கள்‌. 
இந்த அரசியலாடல்‌ எனக்கு சலிப்பை அளிக்கிறது. 
நீங்கள்‌ வரக்கூடுமென்றால்‌ ஒருவேளை இதை இம்முறை 
எளிதாக நான்‌ கடந்துசெல்லமுடியும்‌” என்றேன்‌. 


அனிலன்‌ சிரித்து “இதை சொல்கிறீர்கள்‌. சில 
மாதங்களுக்கு முன்பு இங்கே ஒரு சிறுபூசல்‌ எழுந்தது. 
அரண்மனையிலிருந்த யானை ஒன்று முதுமையால்‌ 
உயிர்துறந்தது. அதை எம்முறையில்‌ மண்மறைவு 
செய்வது என்று பேச்செழுந்தது. யானை மண்மறைவு 
செய்யப்படவேண்டும்‌ என்றால்‌ மண்ணாளும்‌ அரசரின்‌ 
செங்கோல்‌ அங்கே வரவேண்டும்‌. அவ்வகைச்‌ 
சடங்குகளுக்கு கொடுத்தனுப்ப இங்கே ஒரு வெள்ளிச்‌ 
செங்கோலும்‌ உள்ளது. மூத்தவர்‌ ஃபானு இயல்பாக 
அதற்கு ஒப்புதல்‌ அளித்தார்‌. செங்கோல்‌ சென்றபோது 
அதை பிரத்யும்னனின்‌ இளையவர்‌ தடுத்தனர்‌. அரசர்‌ 
என அந்த எரிநிலையில்‌ பிரத்யும்னனின்‌ பெயரே 
சொல்லப்படவேண்டும்‌ என்றனர்‌. செங்கோலை 
பிடுங்கிக்கொண்டு வந்தனர்‌. சாம்பன்‌ தலையிட்டார்‌. 
ஒவ்வொருவரும்‌ ஒவ்வொன்று சொன்னார்கள்‌. 
இறுதியில்‌... என்ன சொல்ல! ஏழு நாட்கள்‌ இங்கே அந்த 
யானைச்சடலம்‌ கிடந்தது. அதை புதைக்கவும்‌ 
முடியவில்லை. அழுகி நாற்றமெடுத்தபோது எவரோ 
அதன்மேல்‌ விறகையும்‌ அரக்கையும்‌ உமியையும்‌ கொட்டி 
அங்கேயே எரியூட்டினர்‌. அது பாதி வெந்த பின்னரே 
செய்தி தெரிந்து அனைவரும்‌ ஓடிச்சென்றனர்‌. 
எரிந்துகொண்டிருந்த யானைக்கு மூன்று தரப்பினரும்‌ 


தனித்தனியாக மீண்டும்‌ எரியூட்டினர்‌” என்றார்‌. 


லக்ஷ்மணையின்‌ அரண்மனை முகப்பில்‌ எங்களை 
எதிர்கொண்டவர்‌ அவர்‌ மைந்தர்‌ சகன்‌. அவர்‌ 
அனிலனைக்‌ கண்டதும்‌ திடுக்கிட்டதுபோல தெரிந்தது. 
ஆனால்‌ மறைத்துக்கொண்டு முகமன்‌ உரைத்தார்‌. அவர்‌ 
உள்ளே சென்றபோது குழப்பத்தில்‌ நடையும்‌ 
அலைபாய்ந்தது. அவருடன்‌ நாங்கள்‌ அக்கூடத்திற்குள்‌ 
நுழைந்தபோது எவரும்‌ அனிலனை பார்க்கவில்லை, 
எதிர்பார்க்காத ஒன்றை நாம்‌ சில கணங்கள்‌ பிந்தியே 
பார்க்கிறோம்‌. நான்‌ ஓஜஸைத்தான்‌ 
பார்த்துக்கொண்டிருந்தேன்‌. அவர்‌ முதற்கணமே 
அனிலனை பார்த்துவிட்டிருந்தார்‌. எங்கள்‌ விழிகள்‌ 
சந்தித்துக்கொண்டன. அவரை நான்‌ புரிந்துகொண்டதை 
அவர்‌ புரிந்துகொண்டார்‌. அவரிடம்‌ எழுந்த சீற்றம்‌ 
எனக்கு வியப்பையும்‌ பின்னர்‌ சிரிப்பையும்‌ அளித்தது. 
சூழ்ச்சித்திறன்‌ கொண்டோர்‌ அவைமுன்‌ 
நிறுத்தப்பட்டால்‌ தோற்றுவிடுகிறார்கள்‌. அவைமுன்‌ 
நின்று சூழ்ச்சி செய்தவர்‌ அஸ்தினபுரியின்‌ சகுனி 
மட்டுமே. 


பிரகோஷன்‌ அமர்ந்திருக்க அவருடைய 
இளையவர்களான காத்ரவானும்‌, சிம்மனும்‌, பலனும்‌, 
பிரபலனும்‌ அருகே அமர்ந்திருந்தனர்‌. சற்று பின்னால்‌ 
ஓஜஸ்‌ அமர்ந்திருந்தார்‌. ஊர்த்துவாகனும்‌ மகாசக்தனும்‌ 
சகனும்‌ அபராஜித்தும்‌ பின்னால்‌ நின்றனர்‌. 
வழக்கம்போல அவர்கள்‌ அனைவரின்‌ விழிகளும்‌ 
ஒன்றுபோலவே தோன்றின. நான்‌ பிரகோஷனை 
வணங்கி முகமன்‌ உரைத்தேன்‌. அவரும்‌ என்னை 
வணங்கி பீடம்‌ அளித்தார்‌. நான்‌ சற்று 
எரிச்சல்கொண்டிருந்தேன்‌. “இளவரசே, நான்‌ தங்களை 
அல்ல சந்திக்க விழைந்தது. தங்கள்‌ அன்னையை. 
தங்கள்‌ அவையில்‌ நான்‌ சொல்வதற்கு ஏதுமில்லை” 
என்றேன்‌. பிரகோஷன்‌ “என்னிடம்‌ சொல்லாத எதையும்‌ 
அன்னையிடம்‌ நீங்கள்‌ சொல்ல இயலாது” என்றார்‌. 
“அன்னையரை ஆளும்‌ மைந்தரை இப்போதுதான்‌ 
பார்க்கிறேன்‌, நன்று” என்றேன்‌. 


“எங்கள்‌ அன்னையே இந்நகரில்‌ எங்களுக்கு இருக்கும்‌ 
ஒரே பிடிப்பு” என்றார்‌ பிரகோஷன்‌. “நாங்கள்‌ 
மலைமக்கள்‌. வாழ்க்கையின்‌ பெரும்பகுதியை 
மத்ரநாட்டில்‌ கழித்தவர்கள்‌. எங்கள்‌ மலைக்கூட்டமைப்பு 
சிதறி அழிந்துவிட்டிருக்கிறது இன்று. மீளச்‌ செல்ல 
நிலமில்லாதவர்கள்‌. இங்கே எங்கள்‌ இடமென்ன என்று 
இன்னும்‌ முடிவாகவில்லை. எங்கள்‌ அன்னையை 


இந்நகரின்‌ தலைவர்‌ மணந்தார்‌ என்பதன்றி எங்கள்‌ 
அடையாளம்தான்‌ என்ன?” என்று பிரகோஷன்‌ 
சொன்னார்‌. “எங்கள்‌ அன்னை எளிய மலைமகள்‌. 
அரசியல்‌ சொற்கூட்டல்கள்‌ அவருக்குத்‌ தெரியாது. 
அவரிடமிருந்து ஒரு சொல்லைப்‌ பெற்று எங்களை 
இங்கிருந்து துரத்திவிட்டுவிட முடியும்‌.” 


“தந்தையின்‌ அறச்சொல்லை நீங்கள்‌ நம்பவில்லை 
அல்லவா?” என்றேன்‌. “இல்லை, நம்பவில்லை” என்றார்‌ 
பிரகோஷன்‌. “ஏனென்றால்‌ அது இப்போது இங்கே 
திகழவில்லை. அதன்‌ இடமென்ன என்பதே எவருக்கும்‌ 
தெரியவில்லை.” நான்‌ பெருமூச்சுவிட்டு “நன்று. நீங்கள்‌ 
ஐயுற வேண்டியதில்லை. உங்கள்‌ அன்னையிடமிருந்து 
தன்‌ கொழுநர்‌ இந்நகருக்கு திரும்பிவர அவர்‌ 
விழைகிறார்‌ என்ற ஒரு சொல்லை மட்டுமே நான்‌ 
கோருகிறேன்‌” என்றேன்‌. “அதை அளிப்பதில்‌ எந்தச்‌ 
சிக்கலும்‌ இல்லை” என்று பிரகோஷன்‌ சொன்னார்‌. 
“அனால்‌ நோக்குக, நீங்கள்‌ சொல்‌ நாடி வருவதிலேயே 
இங்கிருக்கும்‌ சிக்கலின்‌ வடிவம்‌ உள்ளது! நீங்கள்‌ 
முதலில்‌ தேடிச்சென்றது யாதவ அரசியை. அதன்‌ பின்னர்‌ 
ஷத்ரிய அரசியை. அதன்பின்‌ நிஷாத அரசியை. 
இறுதியாக எங்களை.” 


“நான்‌ அவ்வண்ணம்‌ திட்டமிடவில்லை. உங்களை 
ஷத்ரியக்கூட்டில்‌ ஒரு பகுதி என்றே கருதினேன்‌” 
என்றேன்‌. “நாங்கள்‌ அக்கூட்டில்‌ ஒரு பகுதி அல்ல என்று 
எவருக்கும்‌ தெரியும்‌. அவ்வண்ணம்‌ ஓர்‌ எண்ணம்‌ 
எங்களுக்கிருந்தது. ஆனால்‌ அவர்கள்‌ எங்களை 
அவ்வண்ணம்‌ நடத்தவில்லை. அவந்தியில்‌ இருந்து 
வந்தவர்களுக்கு நிகராகக்கூட நாங்கள்‌ 
அவையமர்த்தப்படவில்லை. எந்த அரசுசூழ்தல்‌ 
செய்திகளும்‌ எங்களுக்கு வழங்கப்படவில்லை” என்றார்‌ 
பிரகோஷன்‌. “அங்கே ஏவலர்‌ என்றே கருதப்பட்டோம்‌. 
ஏவல்பணிக்கு ஏன்‌ இத்தனை அல்லல்படவேண்டும்‌ 
என்று எண்ணி அகன்றோம்‌. அகன்றதை அவர்களுக்கு 
இன்னமும்‌ முறையாக அறிவிக்கவில்லை.” 


அனிலன்‌ “அவந்தியினர்‌ அங்கே அவைமதிப்புடனேயே 
நடத்தப்பட்டனர்‌. அங்கே எங்களுக்கு இருக்கும்‌ இடமல்ல 
எங்கள்‌ கோரிக்கை. நாளை துவாரகையை பிரத்யும்னன்‌ 
ஆளும்போது எங்கள்‌ நிலம்‌ எதுவாக இருக்கும்‌ 
என்பதுதான்‌” என்றார்‌. அந்த ஊடுபுகல்‌ பிரகோஷனை 
எரிச்சல்கொள்ளச்‌ செய்தது. நான்‌ ஓஜஸை பார்த்தேன்‌. 
அவர்‌ ஏதேனும்‌ சொல்வார்‌ என எண்ணினேன்‌. 
பிரகோஷன்‌ “நான்‌ பேசிக்கொண்டிருப்பது வேறு. இது 


எளிய அவை மதிப்பைப்‌ பற்றிய பேச்சு அல்ல” என்றார்‌. 
“நானும்‌ என்‌ கொடிவழியினரும்‌ இங்கே எந்நிலையில்‌ 
வைக்கப்படுவோம்‌ என்று கவலைப்படுகிறோம்‌. 
அதற்குரிய சொற்களையே எதிர்பார்க்கிறோம்‌. 
எங்களுக்கான இடம்‌ வரையறை செய்யப்படவேண்டும்‌. 
அதுவே எங்கள்‌ கோரிக்கை.” 


அனிலன்‌ அந்தக்‌ குறிப்பை புரிந்துகொள்ளவில்லை. 
“அக்கோரிக்கையை நீங்கள்‌ இன்னமும்‌ பிரத்யும்னனின்‌ 
அவையில்‌ முன்வைக்கவே இல்லை, மூத்தவரே” என்றார்‌. 
“அதை முன்வைக்கவேண்டியதில்லை. அவர்களுக்கு 
இன்று எங்கள்‌ தேவை உள்ளது. விதர்ப்பம்‌ ஒன்றும்‌ தூய 
ஷத்ரிய நாடு அல்ல. அது நளன்‌ ஆண்ட தொன்மையான 
நிஷாத நாடுதான்‌. நிஷாதர்களே அங்குள்ள குடிகளில்‌ 
பெரும்பகுதியினர்‌. ஆகவே அவர்கள்‌ எங்களை 
ஒதுக்கிவிட முடியாது” என்றார்‌. நான்‌ பேசுவதற்குள்‌ 
அனிலன்‌ உரக்க “ஆனால்‌ உங்களாலும்‌ பிரத்யும்னனை 
தவிர்க்கமுடியாது. அவர்‌ உங்களுக்குத்‌ தேவை” என்றார்‌. 
பிரகோஷன்‌ சீற்றத்தை அடக்குவது தெரிந்தது. “ஏன்‌? 
எங்களுக்கு சாம்பனும்‌ நிகர்தான்‌. அங்கே மேலும்‌ இடம்‌ 
எங்களுக்கு அமையலாம்‌” என்றார்‌. 


நான்‌ அனிலன்‌ பேசுவதற்குள்‌ முந்திக்கொள்ள 
முயன்றாலும்‌ அவர்‌ பேசிவிட்டார்‌. உரக்க 
“அமையக்கூடும்‌. ஆனால்‌ சாம்பனின்‌ கீழே நீங்கள்‌ 
அவையமர வேண்டியிருக்கும்‌. மலைஷத்ரியர்கள்‌ 
நிஷாதருக்குப்‌ பணிந்திருப்பதைவிட தூய 
ஷத்ரியர்களுக்குப்‌ பணிந்திருப்பது மேல்‌” என்றார்‌. நான்‌ 
ஓஜஸை பார்த்தேன்‌. அவர்‌ அப்போதும்‌ பேசவில்லை. 
எப்போது பேசப்போகிறார்‌ என்று நோக்கிக்‌ 
கொண்டிருந்தேன்‌. பிரகோஷன்‌ “நாங்கள்‌ எங்கும்‌ 
பணியவேண்டியதில்லை. எங்கள்‌ உதவி 
தேவைப்படுபவர்கள்‌ பணிந்தால்‌ போதும்‌” என்றார்‌. 
அனிலன்‌ நகைத்து “இங்கே சொல்லலாம்‌. ஆனால்‌ 
பிரத்யும்னனின்‌ அவையிலும்‌ சாம்பனின்‌ அவையிலும்‌ 
இதை சொல்லமுடியாது” என்றார்‌. 


நான்‌ அனிலனை பார்த்தேன்‌. அவருடைய உணர்வுகள்‌ 
என்ன என்று என்னால்‌ உணரக்கூடவில்லை. சற்றுமுன்‌ 
அந்த அவைக்கு வெளியே நின்று 
பேசிக்கொண்டிருக்கையில்‌ தெரிந்தவர்‌ அல்ல அவர்‌. 
முற்றிலும்‌ இன்னொருவர்‌. நான்‌ அவைக்கு 
அழைத்துவந்தது அவரைத்தான்‌. அவைக்குள்‌ 
நுழைகையிலேயே அவருடைய நடை மாறிவிட்டது. 
அவைக்கூடுகைகளில்‌ மானுடர்‌ ஏன்‌ மாறுகிறார்கள்‌? 


சுட்டுவிரலைக்‌ காட்டி சுவர்மா சொன்னான்‌. “அருகே 
செல்லக்கூடாது. பெரியன்னை சொல்லியிருக்கிறார்கள்‌.” 


சம்படைக்கு அணங்குபீடை என்றான்‌ தருமன்‌. 
அந்தப்புரத்தில்‌ எப்போதும்‌ அணங்குகொண்ட பெண்கள்‌ 
இருப்பார்கள்‌ என்றான்‌. “அணங்குகொண்ட ஆண்கள்‌ 
உண்டா?” என்றான்‌ அர்ஜுனன்‌. “மூடா, 
ஆண்களைப்பிடிப்பவை மூன்று தெய்வங்களே. 
ஆயுதங்களில்‌ குடிகொள்ளும்‌ ஜஹ்னி, செல்வத்தில்‌ 
குடிகொள்ளும்‌ ரித்தி, மண்ணில்குடிகொள்ளும்‌ ஊர்வி. 
அவர்கள்‌ ஆண்கள்‌ வெளியே செல்லும்போதுதான்‌ 
கவ்விக்கொள்கிறார்கள்‌. வீட்டுக்குள்‌ அவர்கள்‌ 
வருவதில்லை.” அர்ஜுனன்‌ “ஆண்களைப்‌ பிடிப்பவை 
என்னசெய்யும்‌?” என்றான்‌. “பெண்களைப்பிடிக்கும்‌ 
அணங்குகள்‌ அவர்களை அமரச்செய்கின்றன. 

ண்களைப்பிடிப்பவை அவர்களை 
அலையச்செய்கின்றன. இரண்டுமே சிதைநெருப்பின்‌ 
புகை வழியாக மட்டுமே வெளியேறுகின்றன 
என்கிறார்கள்‌” தருமன்‌ சொன்னான்‌. 


வடக்குவாயிலை நெருங்கும்போதே அர்ஜுனன்‌ அங்கே 
சிறிய கூட்டத்தை பார்த்துவிட்டான்‌. அங்கே கொண்டு 
நிறுத்தும்படி சொல்லிவிட்டு இறங்கி களம்‌ வழியாக ஓடி 
அந்தக்‌ கூட்டத்தை அடைந்தான்‌. காந்தாரத்துக்‌ 
காவல்வீரர்கள்‌ ஓய்வுநேரத்தில்‌ யானைகளைப்பார்க்க 
வந்து கூடுவது வழக்கம்‌. காலகீர்த்தி உடல்நலம்‌ 
குன்றியிருந்ததனால்‌ எப்போதும்‌ அவர்களின்‌ கூட்டம்‌ 
இருந்தது. கூட்டத்தின்‌ கால்கள்‌ வழியாக அர்ஜுனன்‌ 
எட்டிப்பார்த்தான்‌. யானையின்‌ கால்கள்‌ தெரிந்தன. 
அவன்‌ கால்களை விலக்கி மறுபக்கம்‌ சென்றான்‌. அங்கே 
யானைவைத்தியர்‌ பிரபாகரரும்‌ யானைக்கொட்டிலுக்கு 
புதிய அதிபராக வந்திருந்த சந்திரசூடரும்‌ நின்றிருக்க 
பத்துப்பதினைந்து உதவியாளர்கள்‌ 
வேலைசெய்துகொண்டிருந்தனர்‌. 

அர்ஜுனன்‌ அவர்களுள்‌ பீமனைப்‌ பார்த்தான்‌. 

முதிய பிடியானையாகிய காலகீர்த்தியின்‌ முகத்தில்‌ 
கன்ன எலும்புகளும்‌ நெற்றிமேடுகளும்‌ புடைத்து நடுவே 
உள்ள பகுதி ஆழமாகக்‌ குழிந்து அதன்‌ முகம்‌ பிற 
யானைகளின்‌ முகங்களில்‌ இருந்து முற்றிலும்‌ 
மாறுபட்டிருந்தது. துதிக்கை கலங்களை ஒன்றன்மேல்‌ 
ஒன்றாக அடுக்கியதுபோல முண்டுமுண்டாக இருந்தது. 
அதன்‌ கருமைநிறமே வெளிறி சாம்பல்பூத்திருக்க, 
நெற்றியிலும்‌ முகத்திலும்‌ காதுகளிலும்‌ செம்பூப்படலம்‌ 
நரைத்து வெண்மைகொண்டிருந்தது. சிறிய தந்தங்கள்‌ 


உண்மையில்‌ தங்கள்‌ கற்பனையில்‌ அவைகளில்‌ 
மானுடர்‌ நடித்துக்கொண்டே இருக்கிறார்கள்‌. மெய்யான 
அவைகளில்‌ தோன்றும்‌ வாய்ப்பற்றவர்கள்‌ 
மேலும்மேலும்‌ அகத்தே நடிக்கிறார்கள்‌. அந்நடிப்பு பெருகி 
வீங்கி பொருளின்மையின்‌ விளிம்பை 
அடைந்துவிட்டிருக்கும்‌. ஓர்‌ அவையில்‌ வாய்ப்பு 
கிடைக்கையில்‌ அவர்கள்‌ அந்த விளிம்பிலிருந்தே 
தொடங்குகிறார்கள்‌. அவர்கள்‌ அகத்தே 
சென்றுவிட்டிருக்கும்‌ அந்தப்‌ பயணம்‌ என்ன என்று 
நமக்குத்‌ தெரியாது என்பதனால்‌ அந்தப்‌ புதியவரைக்‌ 
கண்டு நாம்‌ திடுக்கிடுகிறோம்‌. 


நான்‌ பேச்சை மாற்ற விரும்பினேன்‌. “நாம்‌ இங்கே 
பேசவேண்டியது இவற்றைப்‌ பற்றி அல்ல. நான்‌ 
கோருவது அன்னையின்‌ ஓலையை மட்டுமே” என்றேன்‌. 
“அதை அளிப்பதில்‌ தடையில்லை. அதைத்தான்‌ 
சொல்லவந்தேன்‌. நீங்கள்‌ இதை இங்குள்ள அரசியலின்‌ 
ஒரு பகுதியாக ஆக்கிவிட்டீர்கள்‌. ஆகவே எங்கள்‌ 
தரப்பை நான்‌ முழுமையாகச்‌ சொல்லிவிட 
வேண்டியிருக்கிறது. நாங்கள்‌ அனுப்பும்‌ ஓலையை 
எப்படி கொண்டுசெல்வது என்பது உங்கள்‌ தெரிவு. 
ஆனால்‌ அதை நீங்கள்‌ இங்குள்ள மூன்று 
குலத்தொகைகளில்‌ எதனுடனும்‌ சேர்க்கலாகாது. அது 
எங்கள்‌ அன்னையின்‌ செய்தியாக மட்டுமே 
இருந்தாகவேண்டும்‌.” நான்‌ “அவ்வண்ணமே அது 
அமையும்‌” என்றேன்‌. 


அனிலன்‌ “எங்கள்‌ அன்னையின்‌ செய்தியும்‌ 
அவ்வண்ணமே செல்லவிருக்கிறது. அதுவே நன்று. 
இங்கே மூன்று குலக்குழுக்கள்‌ உள்ளன என்பதே ஒரு 
பொய்‌. எங்கள்‌ மூத்தவர்‌ முற்றிலும்‌ வேறு. எங்களிடமும்‌ 
எண்ணிக்கையில்‌ மிகுதியானோர்‌ உள்ளனர்‌” என்றார்‌. 
பிரகோஷன்‌ பேசுவதற்குள்‌ நான்‌ “ஆம்‌, குழுக்களின்‌ 
எண்ணிக்கையை இப்போதே எவரும்‌ 
சொல்லிவிடமுடியாது. யாதவர்‌ மூன்று குழுக்கள்‌. 
ஷத்ரியர்களில்‌ நீங்கள்‌ இருவரும்‌ தனிக்‌ குழுக்கள்‌. 
அன்னை ருக்மிணியின்‌ மைந்தர்களிலேயே 
சாருதேஷ்ணன்‌ இன்னொரு குழுவை கொண்டிருக்கிறார்‌” 
என்றேன்‌. அனிலன்‌ திகைத்து “சாருதேஷ்ணனா? எவர்‌ 
சொன்னது?” என்றார்‌. “அவரே என்னிடம்‌ சொன்னார்‌” 
என்றேன்‌. “அவரா? அவர்‌ ஒருமுறைகூட...” என்றபின்‌ 
அனிலன்‌ அமைதியானார்‌. 


அவர்‌ சொல்லடங்கிவிட்டார்‌ என்று உணர்ந்ததும்‌ நான்‌ 
பிரகோஷனிடம்‌ சொன்னேன்‌ “நான்‌ அன்னை 


லக்ஷ்மணையை சந்திக்கலாம்‌ அல்லவா?” பிரகோஷன்‌ 
“எவர்‌ வேண்டுமென்றாலும்‌ சந்திக்கலாம்‌. தடையென 
ஏதுமில்லை. அரசுமுறைச்‌ சந்திப்பில்‌ என்ன நிகழ்கிறது 
என நாங்கள்‌ நுண்ணோக்குகிறோம்‌, அவ்வளவுதான்‌. 
நீங்கள்‌ சந்திக்கலாம்‌. அன்னை அளிக்கவேண்டிய 
ஓலையை நாங்களே அமைத்துள்ளோம்‌. அதை 
உங்களிடம்‌ அளிக்கிறோம்‌. அன்னையிடம்‌ பேசி அதை 
அவரிடம்‌ அளித்து ஒப்பம்‌ பெறலாம்‌” என்றார்‌. “அவர்‌ 
அந்த ஓலையை ஒப்பவேண்டும்‌ என என்னால்‌ சொல்ல 
முடியாது” என்றேன்‌. “வேண்டியதில்லை, நாங்களே 
சொல்கிறோம்‌. எங்கள்‌ உடன்பிறந்தவர்‌ ஒருவர்‌ உடன்‌ 
வருவார்‌” என்றார்‌ பிரகோஷன்‌. 


“அன்னை அச்சொற்களை மறுத்தால்‌?” என்றேன்‌. 
“மறுக்கப்போவதில்லை” என்று பிரகோஷன்‌ சொன்னார்‌. 
“ஆம்‌, அதை நானும்‌ அறிவேன்‌. ஆனால்‌ ஒருவேளை 
மறுக்க நேர்ந்தால்‌... ஆகவேதான்‌ கேட்டேன்‌” என்றேன்‌. 
அதுவரை பேசாமலிருந்த ஓஜஸ்‌ “அவர்‌ மறுத்தால்‌ 
அவரிடமே நீங்கள்‌ ஓலை வாங்கலாம்‌” என்றார்‌. நான்‌ 
அவரை பார்த்தேன்‌. முகத்தில்‌ எந்த உணர்ச்சியும்‌ 
இல்லை. மிக மிக வழக்கமான சொற்கள்‌. அந்த இடத்தில்‌ 
அவ்வண்ணம்‌ அவர்‌ உள்ளே நுழைவதற்கு எந்தத்‌ 
தேவையும்‌ இல்லை. நா தவறி பேசிவிட்டாரா? 
அவ்வண்ணம்‌ நா தவறுவதென்றால்கூட அது இப்படி 
ஒன்றாக இருக்கவேண்டும்‌ என்பதில்லை. நான்‌ 
அவருடைய இறந்தவை போன்ற கண்களை பார்த்தபின்‌ 
“ஆம்‌, எனில்‌ நன்று” என்றேன்‌. 


பிரகோஷன்‌ அவை முடிந்துவிட்டது என்பதற்கு 
அடையாளமாக தலையசைத்தார்‌. நான்‌ எழுந்து 
வணங்கினேன்‌. “என்‌ இளையோன்‌ சகன்‌ உங்களை 
அன்னையிடம்‌ அழைத்துச்செல்வான்‌” என்றார்‌. நான்‌ 
மீண்டும்‌ தலைவணங்கினேன்‌. சகன்‌ எழுந்து அவை 
வணங்கி என்னுடன்‌ வந்தார்‌. அனிலன்‌ எழுந்து 
அவைவணக்கம்‌ செய்து தொடர்ந்து வந்தார்‌. 


[[ஙage]அவைக்கூடத்தில்‌ இருந்து வெளியே வந்ததும்‌ 
அனிலன்‌ “நான்‌ எண்ணியதுபோலவேதான்‌. தாங்கள்‌ 
இருக்கும்‌ நிலை என்ன என்பதை இவர்கள்‌ உணரவே 
இல்லை” என்றார்‌. நான்‌ “எவர்தான்‌ 
உணர்ந்திருக்கிறார்கள்‌?” என்று சொன்னேன்‌. என்‌ 
சொற்களை அவர்‌ உளம்கொள்ளவில்லை. தன்‌ 
வாழ்க்கையின்‌ முதல்‌ அவைவெற்றியை அடைந்த 
திளைப்பில்‌ இருந்தார்‌ என்று தோன்றியது. 


“அன்னை லக்ஷமணை தனக்கென தனி எண்ணங்கள்‌ 
அற்றவர்‌. மைந்தர்‌ சொல்லையே அவரும்‌ சொல்வார்‌, 
ஐயமே இல்லை” என்றபடி அனிலன்‌ என்னுடன்‌ வந்தார்‌. 
“ஆகவேதான்‌ இவர்கள்‌ இத்தனை துணிவுடன்‌ 
இருக்கிறார்கள்‌.” நான்‌ ஓஜஸ்‌ ஏன்‌ அதை சொன்னார்‌ 
என்னும்‌ எண்ணத்தை அடைந்தேன்‌. ஒருவேளை 
அனிலன்‌ அவரை பிழையாக எண்ணியிருக்கக்‌ கூடுமோ? 
தோற்றம்கூட அதற்கு அடிப்படையாக இருக்கலாம்‌. 
ஆனால்‌ அவருடைய கண்களை நான்‌ சந்தித்தேன்‌. 
அவை கூரியவை, அத்தகைய கூரிய கண்கள்‌ 
கொண்டவர்‌ பேரறிஞராக, கவிஞராக, கலைஞராக 
இருக்கலாம்‌. இல்லையேல்‌ அவர்‌ சூதாடியேதான்‌. 


அதை எண்ணிக்கொண்டிருக்கையிலேயே அனிலன்‌ 
“ஓஜஸ்‌ நம்‌ உரையாடலை முடித்துவைத்தார்‌. 
ஏனென்றால்‌ அன்னையிடம்‌ முரண்தென்பட்டால்‌ என்ன 
செய்வது என்னும்‌ வினா நோக்கி நீங்கள்‌ சென்றீர்கள்‌. 
அவர்களை நிலைகுலையச்‌ செய்யும்‌ சொல்‌ அது. அந்தச்‌ 
சொல்லாடல்‌ மேலும்‌ சென்றிருந்தால்‌ பிரகோஷன்‌ மீறி 
எதையேனும்‌ சொல்லியிருப்பார்‌. அது உங்கள்‌ 
உள்ளப்பதிவாக எஞ்சியிருக்கும்‌. ஒருவேளை நீங்கள்‌ 
அதை தந்தையிடம்‌ சொல்லவும்கூடும்‌” என்றார்‌. அது 
முற்றிலும்‌ உண்மை என அக்கணம்‌ உணர்ந்தேன்‌. 
ஓஜஸ்தான்‌ நான்‌ சந்தித்த துவாரகையின்‌ 
இளவரசர்களிலேயே கூரியவர்‌, நஞ்சுநிறைந்தவர்‌ என்று 
தெளிவடைந்தேன்‌. 


நான்‌ சகனை பார்த்தேன்‌. அனிலன்‌ அவரை கூடவே 
அழைத்துச்செல்கையில்‌ அவ்வண்ணம்‌ பேசுவது 
விந்தையாக இருந்தது. ஆனால்‌ சகன்‌ “ஆம்‌, நீங்கள்‌ 
வருவதற்கு முன்புகூட மூத்தவரிடம்‌ ஓஜஸ்‌ என்னென்ன 
பேசலாகாது என்றுதான்‌ சொல்லிக்கொண்டிருந்தார்‌. 
மூத்தவர்கூட என்ன இது, என்னென்ன பேசலாம்‌ என்று 
சொல்லாமல்‌ இதை சொல்கிறாய்‌ என்றார்‌. ஓஜஸ்‌ 
சொல்வதற்கு ஒருசில சொற்றொடர்களே உள்ளன, 
சொல்லாமல்‌ ஒழிவதற்கு கடலளவு என்றார்‌” என்றார்‌. 
சற்று திகைப்புடன்‌ அவர்‌ கணகளை பார்த்தேன்‌. 
அங்கிருந்தது பிறிதொரு ஒளி. எந்தச்‌ 
சிக்கல்களுக்குள்ளும்‌ செல்லாத வெள்ளை 
நெஞ்சுகளுக்குரியது. 


அவரை நான்‌ புரிந்துகொண்டதை உணர்ந்த அனிலன்‌ 
“அவனை அறிந்தே ஓஜஸ்‌ அனுப்பியிருக்கிறார்‌. நாம்‌ 
சொல்வதையும்‌ அங்கே சென்று சொல்வான்‌” என்றார்‌. 
சகன்‌ புன்னகைத்து “ஆம்‌, நான்‌ எங்கே சென்று 


வந்தாலும்‌ என்னிடம்‌ அங்கே என்ன நடந்தது என்று 
கேட்பார்கள்‌. நான்‌ எதையுமே மறக்கமாட்டேன்‌. 
எல்லாவற்றையும்‌ சொல்வேன்‌” என்றார்‌. நான்‌ 
புன்னகைத்தது அவருக்கு மேலும்‌ ஊக்கத்தை 
அளித்தது. “நீங்கள்‌ விருஷ்ணிகுலத்தவர்‌ என்று ஓஜஸ்‌ 
சொன்னார்‌. விருஷ்ணிகுலத்தவர்களுக்காகவே நீங்கள்‌ 
அறுதியில்‌ நிலைகொள்வீர்கள்‌. அவ்வாறல்ல என்று 
உங்களுக்கு நீங்களே ஆணையிட்டுக்கொள்வீர்கள்‌. 
ஆனால்‌ வேறுவழியே இருக்காது என்றார்‌. நான்‌ 
அப்போது அருகே நின்றிருந்தேன்‌.” 


அனிலன்‌ சிரித்தார்‌. நானும்‌ சிரித்து “இருக்கலாம்‌” 
என்றேன்‌. லக்ஷ்மணையின்‌ அரண்மனை முகப்பை 
அடைந்தோம்‌. அங்கே நின்றிருந்த ஏவற்பெண்டிடம்‌ நான்‌ 
அவரைப்‌ பார்க்க வந்திருக்கும்‌ செய்தியை 
சொல்லிக்கொண்டிருக்கையிலேயே எந்த அறிவிப்பும்‌ 
இன்றி சகன்‌ உள்ளே சென்றார்‌. நான்‌ என்ன 
செய்வதென்று திகைத்து நின்றிருந்தேன்‌. சற்றுநேரத்தில்‌ 
சகன்‌ வெளியே வந்து “அன்னை ஒப்புதல்‌ 
அளித்துள்ளார்‌, வருக!” என்றார்‌. நான்‌ அனிலனிடம்‌ 
“நீங்கள்‌ இங்கே நில்லுங்கள்‌. நான்‌ சென்றுவிட்டு உடனே 
வருகிறேன்‌” என்றேன்‌. அவர்‌ விழிகள்‌ மாறின. நான்‌ 
அதை பொருட்படுத்தாமல்‌ சகனுடன்‌ நடந்தேன்‌. 


நாங்கள்‌ உள்ளே நுழைகையில்‌ சகன்‌ “முதலில்‌ சென்று 
எதன்பொருட்டு என்று சொல்லிவிடும்படி என்னிடம்‌ 
ஓஜஸ்‌ சொன்னார்‌” என்றார்‌. நான்‌ ஓஜஸின்‌ நோக்கம்‌ 
என்ன என்று எண்ணிக்கொண்டேன்‌. இவரை என்னுடன்‌ 
அனுப்பியதன்‌ வழியாக அவர்‌ எதை நிகழ்த்துகிறார்‌? 
அல்லது நான்‌ இவ்வாறு எண்ணிக்‌ குழம்பவேண்டும்‌ 
என்றுதான்‌ எண்ணுகிறாரா? உள்ளறை முன்‌ 
ஏவற்பெண்டு என்னை அறிவிக்கும்பொருட்டு 
நின்றிருக்கையில்‌ ஓர்‌ எண்ணம்‌ வந்தது, அவர்‌ 
அனுப்பப்பட்டது அன்னை எந்தக்‌ கோரிக்கையையும்‌ 
முன்வைத்துவிடலாகாது என்பதற்காக. பெரும்பாலும்‌ 
அவர்‌ மட்டுமே லக்ஷ்மணை அன்னையை சந்திக்கிறார்‌. 
அவர்‌ வழியாக ஆணைகள்‌ மட்டுமே அவருக்கு 
வருகின்றன. அவரிடம்‌ அன்னை எதையும்‌ சொல்லி 
புரியவைக்க முடியாது. 


உள்ளறையில்‌ லக்ஷ்மணை ஒரு சிறுபீடத்தில்‌ 
அமர்ந்திருந்தார்‌. மிக மெலிந்திருந்தார்‌. தலை நன்கு 
நரைத்திருந்தது. மலைமகள்களின்‌ வழக்கப்படி ஏழு 
புரிகளாக குழலை தொங்கவிட்டிருந்தார்‌. நெற்றியில்‌ 
மலைக்குடிகளுக்குரிய கரிய பொட்டு. கைகளை மடியில்‌ 


கோத்து உணர்வற்ற கண்களுடன்‌ அமர்ந்திருந்தார்‌. 
அவரை எவரும்‌ ஓர்‌ அரசியெனச்‌ சொல்லிவிட முடியாது. 
எளிய மலைமகன்‌ ஒருவனை மணந்து நீடுநாள்‌ வாழ்ந்து 
பசி, தனிமை, சாவு என அனைத்து துயர்களினூடாகவும்‌ 
கடந்து முதுமையை அடைந்தவர்போல்‌ தோன்றினார்‌. 
அவரால்‌ அரசியலை புரிந்துகொள்ள முடியும்‌ என்று 
தோன்றவில்லை. அவர்‌ என்‌ வருகையை 
உணர்ந்திருக்கிறாரா என்றே ஐயம்‌ கொண்டேன்‌. 


நான்‌ “அரசி, இன்றைய சூழலை அறிந்திருப்பீர்கள்‌” 
என்றேன்‌. அவர்‌ விழிகளில்‌ எந்த மாறுதலும்‌ இல்லை. 
“அரசி, நான்‌ துவாரகையின்‌ அரசரைத்‌ தேடி 
செல்லவிருக்கிறேன்‌. எட்டு அரசியரின்‌ அழைப்பையும்‌ 
ஏந்திச்சென்றால்‌ அவரை அழைத்துவந்துவிடலாமென்று 
எண்ணுகிறேன்‌. தங்களின்‌ ஓலை தேவை” என்றேன்‌. 
அவர்‌ விழிகள்‌ தழைந்தன. மடியில்‌ விழிநீர்த்துளிகள்‌ 
உதிர்ந்தன. “அரசி, ஓலையை தங்கள்‌ மைந்தர்கள்‌ 
எழுதிவிட்டார்கள்‌. அதில்‌ நீங்கள்‌ ஒப்பு முத்திரை 
அளித்தால்‌ மட்டும்‌ போதும்‌” என்றேன்‌. அரசி ஓசையின்றி 
அழுதுகொண்டிருந்தார்‌. நான்‌ சகனிடம்‌ ஓலையை 
அளிக்கும்படி சொன்னேன்‌. அரசி அதை வாங்கி 
நோக்காமலேயே தன்‌ கணையாழியை அழுத்தி திரும்ப 
அளித்தார்‌. 


நான்‌ மேலும்‌ ஏதேனும்‌ சொல்ல விழைந்தேன்‌. ஆனால்‌ 
அரசி விழிநீர்‌ பொழித்துக்கொண்டு அசைவிலாது 
அமர்ந்திருந்தார்‌. அவர்‌ உள்ளத்தில்‌ நிகழ்வதென்ன 
என்று அறியவே முடியாது என்று தோன்றியது. நான்‌ 
தலைவணங்கி வெளியே நடந்தேன்‌. சகன்‌ என்னுடன்‌ 
வந்தபடி “தந்தையைப்‌ பற்றிப்‌ பேசினாலோ தந்தையை 
நினைவூட்டும்‌ எதையேனும்‌ பார்த்துவிட்டாலோ 
இதேபோல அழுவார்‌. நெடுநேரம்‌. ஒரு சொல்லும்‌ 
உரைப்பதில்லை. அழுதழுது அவரே 
ஓயவேண்டியதுதான்‌. ஏவற்பெண்டுகள்‌ எவரும்‌ 
அவரிடம்‌ பேசுவதில்லை” என்றார்‌. நான்‌ அவ்வாறன்றி 
வேறேது இருக்கமுடியும்‌ என எண்ணிக்கொண்டேன்‌. 


வெளியே காத்திருந்த அனிலன்‌ “வாங்கிவிட்டீர்களா?” 
என்றார்‌. “ஆம்‌” என்றேன்‌. “நன்று, நான்‌ சொன்னேனே. 
அன்னை எதையுமே நினைவுகூரவில்லை. அவர்‌ 
இவர்கள்‌ சொல்வதை செய்வார்‌” என்றார்‌. சகன்‌ “ஆம்‌, 
என்னிடம்தான்‌ எல்லாவற்றையும்‌ சொல்லி 
அனுப்புவார்கள்‌. நான்‌ சொல்வதை அன்னை மறுப்பதே 
இல்லை” என்றார்‌. “நன்று இளவரசே, நான்‌ இனி ஒரே ஒரு 
அரசியை மட்டுமே சந்திக்கவேண்டும்‌. ஓலை பெற்றேன்‌ 


என்னும்‌ செய்தியை என்‌ பொருட்டு தங்கள்‌ மூத்தவரிடம்‌ 
சொல்லுங்கள்‌” என்றேன்‌. சகன்‌ “நான்‌ சொல்கிறேன்‌. 
நானே ஓலையை பெற்றுக்கொடுத்தேன்‌ என்று 
சொல்கிறேன்‌” என்றபின்‌ சென்றார்‌. 


அனிலன்‌ “எளிய உள்ளம்‌” என்றார்‌. “அனால்‌ 
இத்தகையோரை பயன்படுத்தி எந்தத்‌ தீங்கையும்‌ செய்ய 
முடியும்‌” என்றார்‌. தன்னை ஒரு சூழ்ச்சிக்காரராக 
உருவாக்கிக்‌ கொள்ள முடியும்‌ என்னும்‌ நம்பிக்கையை 
அனிலன்‌ பெற்றுவிட்டார்‌ என்று தோன்றியது. இனி 
ஒவ்வொன்றையும்‌ நுட்பமாக்கிக்‌ கொள்வார்‌. 
சூழ்ச்சிகளை கண்டடைவார்‌. சூழ்ச்சிகளை 
உள்ளத்துக்குள்‌ செய்து பார்ப்பார்‌. அரிதாக 
வெற்றிகளையும்‌ அடைவார்‌. “நன்று, நான்‌ காளிந்தி 
அன்னையையும்‌ சந்திக்கவேண்டும்‌” என்றேன்‌. “நான்‌ 
அதற்கும்‌ ஒருங்கமைக்கிறேன்‌. அவர்‌ இருக்குமிடத்தை 
அறிவேன்‌” என்றார்‌ அனிலன்‌. “இல்லை, அவர்‌ 
சாம்பனின்‌ கூட்டமைவில்‌ இருப்பவர்‌. நீங்கள்‌ வருவதை 
அவர்கள்‌ விரும்ப வாய்ப்பில்லை” என்றேன்‌. “ஆம்‌, அது 
உண்மை” என்றார்‌ அனிலன்‌. 


“மீண்டும்‌ சந்திப்போம்‌. தங்கள்‌ மூத்தவரிடம்‌ என்‌ 
உசாவலை சொல்க!” என்றபடி நான்‌ 
விடைபெற்றுக்கொண்டேன்‌. “நான்‌ ஒட்டுமொத்தமாக 
ஒன்று சொல்கிறேன்‌, யாதவரே. இப்பூசல்‌ தந்தை 
வந்தாலும்‌ முடியாது. ஏனென்றால்‌ இவர்களெல்லாம்‌ 
இவ்வண்ணம்‌ ஆடியும்‌ எதிர்நின்றாடியும்‌ சுவை 
கண்டுவிட்டார்கள்‌. உள்ளத்துள்‌ பலநூறுமுறை 
ஆட்சியை நடித்துவிட்டார்கள்‌. திரும்பச்‌ சென்று மீண்டும்‌ 
எளிய இளவரசர்களாக அமர எவராலும்‌ முடியாது” 
என்றார்‌ அனிலன்‌. அது உண்மை என்று தெரிந்தாலும்‌ 
என்‌ அகம்‌ எரிச்சலுற்றது. “பார்ப்போம்‌. நான்‌ அவர்‌ 
ஆற்றலை நம்புபவன்‌” என்றேன்‌. 


“ஆம்‌. தந்தை அளவிலா ஆற்றல்‌ கொண்டவர்‌. ட 
நாங்கள்‌ எண்பதின்மரும்‌ அவருடைய வடிவங்களே. 
இதோ செல்லும்‌ இந்த நுண்ணிலிகூட. அவரால்‌ எங்களை 
எதிர்கொள்ள முடியாது. எங்களை அஞ்சியே அவர்‌ 
விலகிச்சென்றார்‌. நாங்கள்‌ எங்கள்‌ அன்னையரை 
இப்படி கட்டுப்பாட்டில்‌ வைத்திருப்பதேகூட நாங்கள்‌ 
தந்தையின்‌ மாற்றுருக்கள்‌ என்பதனால்தான்‌” என்றார்‌ 
அனிலன்‌. “ஒருவேளை அன்னையரின்‌ ஓலையுடன்‌ 
செல்கையில்‌ நீங்கள்‌ தந்தையை அறச்சிக்கலுக்குள்‌ 
இழுத்துவிடுகிறீர்கள்‌. அன்னையரின்‌ சொல்லை மறுக்க 
முடியாமல்‌ வரவும்‌ விரும்பாமல்‌ அவர்‌ துயருறக்கூடும்‌.” 


நான்‌ எரிச்சலை வெளிப்படையாகவே காட்டி “நான்‌ 
அதை கருதவில்லை. இது என்‌ பணி” என்றேன்‌. “ஆம்‌, 
கடமையை நாம்‌ செய்யவேண்டியதுதான்‌” என்றார்‌ 
அனிலன்‌. அவர்‌ பேசிக்கொண்டே இருக்க 
விழைபவர்போலத்‌ தோன்றினார்‌. நான்‌ தலையசைத்து 
விடைபெற்று விலகிநடந்தேன்‌. 

[iஙage]அரசே, நான்‌ என்ன நிகழுமென்று 
எண்ணினேனோ அதுவே ஒவ்வொன்றாக நிகழ்கிறது 
என்று தெளிந்தேன்‌. அதைத்தான்‌ எதிர்பார்த்திருந்தேன்‌ 
என்பதை அது நிகழ்ந்த பின்னர்தான்‌ உணர முடிந்தது. 
அன்னையர்‌ மைந்தரின்‌ ஆளுகையில்‌ இருக்கிறார்கள்‌. 
மைந்தர்‌ ஓர்‌ அகவைக்கு மேல்‌ அன்னைக்குமேல்‌ 
கொள்ளும்‌ செல்வாக்கு விந்தையானது. ஒவ்வொரு 
குடியிலும்‌ ஆண்மகன்கள்‌ அதை நுட்பமாக 
உணர்ந்துகொண்டிருக்கிறார்கள்‌. மைந்தரின்‌ ஆணியல்பு 
அதன்‌ இளமை வீச்சுடன்‌ வெளிப்படுகையில்‌ 
அன்னையரின்‌ பெண்ணியல்பு அவற்றை நோக்கி 
ஈர்க்கப்படுகிறது போலும்‌. அது கனிவென்றும்‌ 
பணிவென்றும்‌ வெளிப்படுகிறது. அதனூடாக 
ஆட்சிசெய்து அடிபணியவும்‌ செய்கிறது. 


அன்றி அன்னையரில்‌ அணையாதிருக்கும்‌ காமம்‌ 
குற்றஉணர்வென மாறி மைந்தருக்கு தங்களை 
அடிபணிய வைக்கிறதா? பேரன்னையர்‌ பெருங்காமம்‌ 
கொண்டவர்‌ என்று சொல்லப்படுவதுண்டு. அழகென்றும்‌ 
அன்பென்றும்‌ மங்கலங்கள்‌ என்றும்‌ வெளிப்படுவதே 
காமம்‌ என்றும்‌ திகழ்வு கொள்கிறது என்பார்கள்‌. அன்றி, 
அனைவரும்‌ இயல்பாகக்‌ கூறுவதுபோல்‌ மைந்தர்‌ 
வளர்ந்து ஆண்களாகிவிட்டார்கள்‌ என்று உணராமல்‌ 
கைக்குழவியாகவே அவர்களை 
எண்ணிக்கொண்டிருக்கும்‌ பேதைமையாலா? மானுட 
இயல்பை நோக்குகையில்‌ பேதைமையால்‌ உலகியல்‌ 
நிகழ்கிறதென்று தோன்றுவதில்லை. ஏனென்றால்‌ 
விழைவால்‌, வஞ்சத்தால்தான்‌ ஒவ்வொன்றும்‌ 
முடிவெடுக்கப்படுகின்றன. பேதைமை இருப்பது 
விழைவையும்‌ வஞ்சத்தையும்‌ மெய்மையென 
எண்ணிக்கொள்ளும்‌ இடத்தில்‌ மட்டுமே. 


ஒவ்வொன்றும்‌ ஒவ்வொரு வகையில்‌ அமைவதென்பதே 
உறவுகளின்‌ இயல்பு. மைந்தரின்‌ விழைவுக்கு அஞ்சி 
சத்யபாமை நீர்‌ விளிம்பருகே தவம்‌ இருக்கின்றார்‌. 
மைந்தர்‌ வணங்கும்‌ விழைவின்‌ வடிவென 
அமைந்திருந்தார்‌ ருக்மிணி. மைந்தரின்‌ விழைவுகளை 
தானும்‌ ஏற்று தானும்‌ பெருக்கி அமர்ந்திருந்தார்‌ 


ஜாம்பவதி. மைந்தர்கள்‌ கைக்கருவியென 
அமர்ந்திருந்தார்கள்‌ பத்ரையும்‌ நக்னஜித்தியும்‌. 
மைந்தரின்‌ அடிமைகள்‌ என மித்ரவிந்தையும்‌ 
லக்ஷ்மணையும்‌. இது இவ்வாறுதான்‌ அமையும்‌ என்று 
யார்‌ கூற முடியும்‌? எஞ்சியிருப்பவர்‌ காளிந்தி மட்டுமே. 
அவரோ தங்கள்‌ துணைவியரில்‌ கனிந்தவர்‌. 
துவாரகையின்‌ ராதை என்று அவரை கூறுகிறார்கள்‌ 
புலவர்கள்‌. அவரும்‌ அவ்வண்ணம்‌ தன்னை 
மைந்தர்களுக்கு அளித்துவிட்டிருந்தார்‌ என்றால்‌ நான்‌ 
இதுகாறும்‌ நம்பியிருந்த ஒன்றின்‌ முழுமையான 
தோல்வியைக்‌ காண்பது இப்போதுதான்‌. அதன்பின்‌ 
எனக்கு பெண்ணென்றும்‌ துணைவியென்றும்‌ எண்ண 
எக்கருத்தும்‌ எஞ்சாது. 


ஆகவே தவிப்பும்‌ ஒவ்வாமையும்‌ கொண்டிருந்தேன்‌. 
ஒவ்வொரு காலடியும்‌ பின்னெடுத்து வைப்பதுபோல்‌ 
தயங்கி முன்னெடுத்து வைத்தேன்‌. பின்னர்‌ அமைச்சர்‌ 
ஸ்ரீகரரின்‌ சிற்றறைக்குள்‌ நுழைந்து அங்கு 
அமர்ந்துகொண்டேன்‌. அங்கே நெடுங்காலமாக 
அலுவல்கள்‌ எதுவும்‌ நிகழாததுபோல்‌ தோன்றியது. 
பீடங்களின்மேல்‌ பொடி படிந்திருந்தது. பீடங்களை நான்‌ 
நோக்குவதைக்‌ கண்ட ஏவலன்‌ அவற்றை துடைத்து 
“இங்கே ஒவ்வொன்றும்‌ பெரியவை” என்றான்‌. “ஏன்‌ 
இங்குள்ள மானுடர்‌ சிறியராகிவிட்டனரா?” என்றேன்‌. 
“ஒருவகையில்‌ எ என்றான்‌ ஏவலன்‌. நான்‌ அவனை 
நிமிர்ந்து நோக்கினேன்‌. முதியவன்‌, அக்கண்களில்‌ நான்‌ 
நன்கறிந்த ஒன்று இருந்தது. நான்‌ நோக்கை 
விலக்கிக்கொண்டேன்‌. 


ஏவலனை அழைத்து “காளிந்தி அன்னையை நான்‌ 
சந்திக்க விழைவதாக கூறுக! இளைய 
யாதவரின்பொருட்டு ஒரு தூது செல்லவிருக்கிறேன்‌ 
என்றும்‌ சேர்த்துக்கொள்க!” என்று சொல்லி 
அனுப்பினேன்‌. மறுமொழி வராதொழிந்தால்‌ நன்று. என்‌ 
உள்ளத்தில்‌ இருக்கும்‌ கற்பனையை அவ்வண்ணமே 
நிலைநிறுத்திக்கொள்வேன்‌ என்று எண்ணினேன்‌. 
கைகளை மார்பில்‌ வைத்து சாய்ந்து சற்றே விழி 
மூடிவிட்டேன்‌. அத்துயிலில்‌ தங்களை கண்டேன்‌. 
என்னிடம்‌ எதையோ கேட்டீர்கள்‌. அதற்கு நான்‌ 
மறுமொழியும்‌ உரைத்தேன்‌. ஆனால்‌ 
விழித்துக்கொண்டபோது அப்புன்னகை மட்டும்‌ 
நினைவிருந்தது. நீங்கள்‌ கேட்டதென்ன, நான்‌ 
கூறியதென்ன என்பதை மறந்துவிட்டிருந்தேன்‌. 


என்னை எழுப்பியவன்‌ அனிருத்தனின்‌ ஏவலன்‌. 


அனிருத்தன்‌ என்னை பார்க்க விழைவதாக சொன்னான்‌. 
“அனிருத்தனா?” என்று மீண்டும்‌ கேட்டேன்‌. 
பிரத்யும்னனின்‌ மைந்தர்‌ அவர்‌ என்ற 
எண்ணத்திலிருந்து என்னால்‌ விலக இயலவில்லை. 
பிரத்யும்னனை சற்று முன்‌ சந்தித்தபோது உடன்‌ 
அனிருத்தன்‌ இல்லையென்பதை 
நினைத்துக்கொண்டேன்‌. “ஆம்‌, அனிருத்தனேதான்‌. 
இங்குதான்‌ இருக்கிறார்‌. உஷையுடன்‌ இந்த நகருக்குக்‌ 
கிழக்கே பாலையொன்றின்‌ விளிம்பில்‌ சிறுசோலை 
ஒன்றை அமைத்து அங்கு தங்கியிருக்கிறார்‌” என்றான்‌ 
ஏவலன்‌. என்‌ உள்ளம்‌ படபடக்கத்‌ தொடங்கியது. ஏன்‌ 
என்று அறிந்திருந்தேன்‌, எண்ணியிராத ஒன்று 
நிகழவிருக்கிறது. “செல்வோம்‌” என்று சொல்லி 
அவனுடன்‌ தேரில்‌ ஏறிக்கொண்டேன்‌. 


செல்லும்‌ வழியில்‌ அவன்‌ என்னிடம்‌ ஒன்றும்‌ 
கூறவில்லை. நான்‌ பன்னிரண்டு காவல்மாடங்களைக்‌ 
கடந்து கோட்டையின்‌ முகப்பை அடைந்தபோது 
களைத்து மீண்டும்‌ அரைத்துயிலில்‌ ஆழ்ந்தேன்‌. கனவில்‌ 
எழுந்து நீங்கள்‌ எதையோ சொன்னீர்கள்‌. இம்முறை 
எதையோ ஆணையிடுவதுபோல்‌. நான்‌ விழித்தெழுந்து 
“என்ன?” என்றேன்‌. அருகிருந்த ஏவலன்‌ “அரசே?” 
என்றான்‌. “ஒன்றுமில்லை, கனவு” என்று 
விழிமூடிக்கொண்டேன்‌. என்‌ கண்களுக்குள்‌ துவாரகை 
நிகழ்ந்துகொண்டிருந்தது. முன்பிருந்த பொலிவுகொண்ட 
நகர்‌ அல்ல. இன்றிருக்கும்‌ இருள்படிந்த நகரும்‌ அல்ல. 
அது பிறிதொன்று. ஒருகணம்‌ அங்கும்‌ மறுகணம்‌ 
இங்குமென அலைபாய்ந்தது அது. சாலைகள்‌ 
பொன்னொளி கொண்டிருந்தன. ஆனால்‌ 
இடுக்குகளுக்குள்‌ எலிகள்‌ விழிமின்ன ஓடின. 


கோட்டையை விட்டு வெளியே நெடும்பாதையில்‌ 
வளைந்து பாலைவெளி நோக்கி செல்லத்தொடங்கியது 
தேர்‌. அரசே, துவாரகையைச்‌ சூழ்ந்திருந்த 
பெரும்புல்வெளி இன்று கருகி மண்நிறம்‌ கொண்டு 
பாலை என்றாகிவிட்டிருக்கிறது. அங்கிருந்த நாட்களில்‌ 
நீங்கள்‌ விண்மழையை மண்ணுக்கு இறக்கினீர்கள்‌ 
என்று தோன்றுகிறது. பசும்புல்‌ முற்றாக 
மறைந்துவிட்டது. அதை நம்பி அங்கு வாழ்ந்திருந்த 
ஆநிரை மேய்ப்போர்‌ மெல்ல மெல்ல தொழு சுருக்கி 
நகருள்‌ வந்து சிறு வணிகங்களில்‌ ஈடுபடத்‌ 
தொடங்கிவிட்டிருந்தனர்‌. பலர்‌ நகர்விட்டு செல்லவும்‌ 
செய்தனர்‌. யாதவர்களில்‌ பெரும்பகுதியினர்‌ குருக்ஷேத்ரப்‌ 
போரில்‌ மறைந்துவிட்டிருந்தமையால்‌ எஞ்சிய 
அனைவரும்‌ சிறு வணிகத்தொழில்களிலேயே அமைய 


பழுத்து மரத்தாலானவைபோல துதிக்கையின்‌ அடியில்‌ 
தெரிந்தன. அதன்‌ நான்கு கால்களும்‌ நான்குபக்கமும்‌ 
வளைந்து விலகியிருக்க தூண்கள்‌ சரிந்த கல்மண்டபம்‌ 
போல கோணலாக நின்றுகொண்டிருந்தது. 


அங்கே நின்றிருந்தவர்கள்‌ யானையின்‌ கால்களுக்கு 
அடியில்‌ அதன்‌ வயிற்றின்‌ எடையைத்‌ தாங்கும்பொருட்டு 
ஒரு மரமேடையை வைத்துக்கொண்டிருந்தனர்‌. அதில்‌ 
அடுக்கடுக்காக புல்லை வைத்து மெல்ல தூக்கினர்‌. 
யானையின்‌ வயிறு அதன்மேல்‌ அமைந்ததும்‌ அதன்‌ 
கால்கள்‌ எடையை இழந்து ஆறுதலடைவதைக்‌ 
காணமுடிந்தது. ஆனால்‌ காலகீர்த்தி அதை ஐயத்துடன்‌ 
பார்த்து துதிக்கையை நீட்டி தட்டி விடமுயன்றது. 
பிரபாகரர்‌ “தாயே... வேண்டாம்‌. அது உன்‌ 
வசதிக்காகத்தான்‌” என்றார்‌. அதன்‌ துதிக்கையை 
கைகளால்‌ தட்டி ஆறுதல்படுத்தினார்‌. யானை மெல்ல 
அமைதியடைந்து துதிக்கையை அவரது தோள்வழியாக 
சரியவிட்டது. 


கிழவர்‌ ஒருவர்‌ “அந்தக்காலத்தில்‌ 
வடக்குக்கொட்டிலிலேயே பெரிய யானை இவள்தான்‌. 
ஒரு குரல்‌ வந்தால்‌ மற்ற எல்லா யானைகளும்‌ 
அடங்கிவிடும்‌. துள்ளித்திரியும்‌ குட்டிக்களிறுகள்‌ கூட 
துதிக்கையை தாழ்த்திக்கொண்டு சென்று ஒடுங்கி 
நின்றுவிடும்‌. யானைக்கொட்டிலுக்கே அரசி அல்லவா? 
இப்போது உயரமே பாதியாகிவிட்டது” என்றார்‌. 
“அதெப்படி யானை உயரம்‌ குறையும்‌?” என்றான்‌ ஒரு 
காந்தார வீரன்‌. “யானை மட்டுமல்ல, மனிதர்களும்‌ 
உயரமிழப்பார்கள்‌. அதுதான்‌ முதுமை” என்று முன்னால்‌ 
நின்ற ஒருவர்‌ திரும்பி நோக்கிச்‌ சொன்னார்‌. 


மரப்பீடத்தை அமைத்ததும்‌ பீமன்‌ வந்து “பக்கவாட்டில்‌ 
சரிந்துவிடுமா ஆசாரியரே?” என்றான்‌. “பக்கவாட்டில்‌ 
சரிய வாய்ப்பில்லை. அவர்கள்‌ விவேகியான மூதாட்டி. 
அவர்களுக்கே தெரியும்‌” என்றார்‌ பிரபாகரர்‌. அதற்கேற்ப 
காலகீர்த்தி பலவகையிலும்‌ உடலை அசைத்தபின்‌ தன்‌ 
எடையை வசதியாக மேடைமேல்‌ அமைத்து 
முன்னங்காலை முற்றிலும்‌ விடுவித்துக்கொண்டது. 
“கால்களுக்கு ரசகந்தாதிதைலம்‌ பூசுங்கள்‌. எந்தக்காலை 
தூக்கிக்‌ காட்டுகிறார்களோ அந்தக்காலுக்கு மட்டும்‌” 
என்றபின்‌ பிரபாகரர்‌ “உணவளிக்கலாம்‌” என்றார்‌. 
செவிகளை ஆட்டியபடி காலகீர்த்தி திரும்பிப்பார்த்தது. 
உணவு என்னும்‌ சொல்‌ அதற்குத்‌ தெரிந்திருப்பதைக்‌ 
கண்டு அர்ஜுனன்‌ வியந்தான்‌. 


இயல்கிறது. 


அரசே, துவாரகை இன்று எஞ்சும்‌ சிறிய கடல்‌ 
வணிகத்தால்‌ மட்டுமே வாழ்ந்துகொண்டிருக்கிறது. 
சென்ற சில ஆண்டுகளாகவே பெருங்கலங்கள்‌ அங்கு 
வருவதில்லை. ஏனெனில்‌ கரைவணிகர்களின்‌ வண்டி 
நிரைகளும்‌ துவாரகைக்குள்‌ நுழைவதில்லை. 
நெடுந்தொலைவு பயணம்‌ செய்துவந்து அங்கு கடல்‌ 
வணிகம்‌ செய்வது ஈட்டு பொருள்‌ அளிப்பதல்ல என்று 
வணிகர்கள்‌ கருதுகிறார்கள்‌. அதைவிட 
சிந்துவினூடாகச்‌ சென்று தேவபால துறைநகரில்‌ 
வணிகம்‌ செய்வது எளிது என எண்ணுகிறார்கள்‌. 
சிந்துநாடு இன்று அஸ்தினபுரியின்‌ துணையரசு. ஆகவே 
அங்கே வலுவான காவல்‌ உள்ளது. சுங்கமென்று ஏதும்‌ 
கொள்ளப்படுவதுமில்லை. 


மாளவத்தின்‌ துறைமுகங்களும்‌ வணிகர்களுக்கு மேலும்‌ 
அணுக்கமானவை. மாளவ மன்னர்‌ இந்திரசேனனின்‌ 
நான்காவது அரசியின்‌ மைந்தர்‌ சமுத்ரவர்மனின்‌ 
அமைச்சரான புஷ்யகீர்த்தி திறன்மிக்கவர்‌ என்கிறார்கள்‌. 
அரசுகள்‌ வலுவிழந்து படைவல்லமை 
குறைந்துவிட்டமையால்‌ காவல்‌ நலிந்து நாடெங்கும்‌ 
உள்வழி வணிகம்‌ சோர்வுற்றிருக்கிறது என்று 
புரிந்துகொண்டு கடல்வணிகத்தை பெருக்க ஆவன 
செய்கிறார்‌. அங்கே இன்று நிகுதி இல்லை. 
பெறுபொருளை முழுக்க செலவிட்டு 
யவனக்காவலர்களை அமர்த்தி கடலிலும்‌ கரையிலும்‌ 
காவலை வலுப்படுத்திக்கொண்டே செல்கிறார்கள்‌. 
காவல்‌ வலுக்கையில்‌ வணிகம்‌ பெருகும்‌. இன்னும்‌ சில 

ண்டுகளில்‌ மாளவம்‌ ஆற்றல்கொண்ட 
வணிகநாடென்று ஆகும்‌. 


மாறாக இங்கு நிகுதி மிகுந்துகொண்டே இருக்கிறது. நிகுதி 
வருவாய்‌ குறையுந்தோறும்‌ நிகுதி அளவைக்‌ கூட்டுவது 
துவாரகையை ஆள்வோரின்‌ இயல்பு. மாறி மாறி நிகுதி 
அமைப்பதில்‌ போட்டியிடுகிறார்கள்‌. இன்று அங்கே எந்த 
இளவரசரும்‌ தங்களுக்கென எந்தத்‌ தனி முடிவையும்‌ 
எடுக்க முடிவதில்லை. ஒருவர்‌ எடுத்த முடிவை பிறர்‌ 
எடுத்தாகவேண்டும்‌. ஒருவர்‌ நிகுதி கூட்டினால்‌ பிறர்‌ 
நிகுதி கூட்டாமல்‌ இருக்க இயலாது. எனவே எவரும்‌ 
பிறரை எண்ணாமல்‌ எம்முடிவையும்‌ எடுப்பதில்லை. 
பிறர்‌ கூட்டிவிடுவார்கள்‌ என்ற அச்சத்தாலேயே 
தாங்களும்‌ கூட்டுகிறார்கள்‌. பிறரை சூழ்ந்துநோக்கி 
தாங்கள்‌ அடையும்‌ ஐயத்தாலும்‌ அச்சத்தாலும்‌ 
முடிவுகளை எடுக்கிறார்கள்‌. 


ஓர்‌ அரசு மூன்றெனப்‌ பிரிந்து தனக்குள்‌ 
போரிட்டுக்கொண்டால்‌ அதற்கு மூன்று கருவூலங்கள்‌ 
தேவையாகின்றன. மூன்று படைகள்‌, மூன்று 
ஆட்சிமுறைகள்‌, மூன்று நெறிகள்‌. மூன்று அரசுகளை 
அங்கிருக்கும்‌ சிறு வணிகம்‌ பேணவேண்டியிருக்கிறது. 
ஆகவே நகர்‌ நலிந்துவிட்டிருக்கிறது. மாளிகைகள்‌ பசி 
கொண்ட யானைகள்போல்‌ மெலிந்துவிட்டிருக்கின்றன. 
ஒரு காலத்தில்‌ இரு விளிம்பும்‌ தொட்டு மக்கள்‌ பெருகி 
ஓடிக்கொண்டிருந்த துவாரகையின்‌ தெருக்கள்‌ ஒழிந்து 
மிக அகன்று பெரிய களிக்களங்கள்போல்‌ 
தென்படுகின்றன. துவாரகையின்‌ வணிகத்தெருவில்‌ 
தரையில்‌ அமர்ந்து காகங்களும்‌ மைனாக்களும்‌ 
மேய்வதை பார்க்கிறேன்‌. பகலில்‌ சாலைகளில்‌ 
பெருச்சாளிகள்‌ ஓடுகின்றன. 


எண்ணியதைவிட பலமடங்கு விரைவில்‌ பாலை 
விளிம்பில்‌ அமைந்திருந்த அனிருத்தனின்‌ 
சோலையைச்சென்றடைந்தோம்‌. கற்களை அடுக்கி 
எழுப்பப்பட்டிருந்த தாழ்வான கோட்டைக்கு காவல்‌ 
நின்றிருந்தவர்கள்‌ அசுரகுலத்து வீரர்கள்‌. எங்களை 
நன்கு ஆய்ந்த பின்னரே உள்ளே செல்லவொப்பினர்‌. 
என்னை அழைக்க வந்தவன்‌ யாதவ வீரன்‌ என்பதனால்‌ 
அந்த ஐயம்‌ என்பதை உணர்ந்தேன்‌. அந்தச்‌ சிறு 
கோட்டைக்குள்‌ ஓர்‌ அழகிய சோலை 
உருவாக்கப்பட்டிருந்தது. அங்கு அந்தர்காமினி என்னும்‌ 
ஆழத்து ஆற்றில்‌ இருந்து எழும்‌ வ்‌ என்னும்‌ 
குன்றா ஊற்று இருக்கிறது, அந்த ஊற்று நீரை மிகக்‌ 
குறைவாக கொண்டுவந்து செடிகளின்‌ வேருக்கு மட்டுமே 
அளித்து அச்சோலை பேணப்படுகிறது என்றார்கள்‌. 


நீரை குறைவாகக்‌ கோரும்‌ மரங்களையும்‌ செடிகளையும்‌ 
மட்டும்‌ அங்கு வளர்த்திருந்தார்கள்‌. அம்மரங்கள்‌ 
அனைத்துமே ஒருவர்‌ நின்றால்‌ தலைமறையும்‌ அளவுக்கு 
மட்டுமே உயரம்‌ இருந்தன. குற்றிலைகள்‌ தழைத்து 
மண்ணோக்கி இறங்கிய கிளைகள்‌ கொண்டவை. பாலை 
நடுவே அப்படி ஒரு சோலை எழுகையில்‌ பல்லாயிரம்‌ 
பறவைகள்‌ அங்கு வந்து சேர்ந்துவிடுகின்றன. அங்கு சிறு 
பறவைகளினால்‌ ஆன ஒரு போர்ப்படை 
தங்கியிருப்பதாகவே எனக்குத்‌ தோன்றியது. அத்தனை 
புதர்களும்‌ சலங்கைகள்போல்‌ 
குலுங்கிக்கொண்டிருந்தன. அத்தனை மரக்கிளைகளும்‌ 
பறவைகளின்‌ எடையால்‌ தழைந்திருந்தன. சோலைக்கு 
மேல்‌ நீராவி எழுந்து அலையடிப்பதுபோல்‌ 
பறவைக்குலங்கள்‌ எழுந்து அமைந்து சுழன்றன. 


சோலை நடுவே முன்பு தங்கள்‌ காலத்தில்‌ 
கட்டப்பட்டிருந்த கல்லால்‌ ஆன சிறு மாளிகை இருந்தது. 
தாழ்வான கூரை கொண்டது. எடைமிக்க கற்களை 
தூண்களென நாட்டி மேலே கற்பாளங்களை வைத்து 
கட்டப்பட்டது. ஆகவே அங்கு வீசிய காற்றின்‌ விசையை 
தாங்குவது. அதன்‌ மையத்தில்‌ இருந்த சிறுகூடத்தில்‌ நான்‌ 
அன்று அனிருத்தனை சந்தித்தேன்‌. நான்‌ 
செல்வதற்குள்ளாகவே என்னைக்‌ காத்து அங்கு 
அவருடைய அணுக்கர்களும்‌ அமைச்சர்களும்‌ 
அமர்ந்திருந்தனர்‌. கோட்டைவாயிலில்‌ என்னை சந்தித்து 
அழைத்துச்‌ சென்ற சிற்றமைச்சனும்‌ அசுரகுலத்தானே. 
பாணாசுரரின்‌ நாட்டில்‌ இருந்து வந்தவன்‌ என்பதை 
அவனுடைய மொழியிலிருந்தே புரிந்துகொண்டேன்‌. 
துவாரகையின்‌ மொழிக்கு அவன்‌ நா 
பழகியிருக்கவில்லை. 


“நீர்‌ பாணாசுரரின்‌ நாட்டவரா?” என்றேன்‌. “ஆம்‌” 
என்றான்‌. “நான்‌ அசுரவேதம்‌ பயின்ற அமைச்சன்‌.” நான்‌ 
புன்னகையுடன்‌ “ஐந்தாம்‌ வேதம்‌ அசுரவேதத்தில்‌ இருந்து 
எழுந்தது என்கிறார்களே?” என்றேன்‌. “பெருமரங்கள்‌ 
தங்கள்‌ வேர்களால்‌ சூழ இருக்கும்‌ அனைத்தையும்‌ கவ்வி 
உறிஞ்சி உண்கின்றன. அவற்றில்‌ சாறென ஓடி 
மலர்களென விரிந்து தேன்‌ என ஊறுவது எந்த நீர்‌ என 
எவர்‌ சொல்ல முடியும்‌?” என்றான்‌. அவன்‌ நூல்‌ 
தேர்ந்தவன்‌ என்று தெரிந்துகொண்டேன்‌. “ஆயினும்‌ நிலம்‌ 
மரத்தின்‌ சுவையில்‌ உள்ளது அல்லவா?” என்றேன்‌. 
“நிலம்‌ நன்றென்றால்‌ மரத்தின்‌ தன்னியல்பை 
வளர்க்கிறது, மாற்றுவதில்லை” என்று அவன்‌ 
சொன்னான்‌. “இனிக்கும்‌ நிலத்தில்‌ முளைத்த எட்டி 
இனிக்குமா என்ன?” 


[1௨261] அரண்மனையின்‌ உள்ளே சென்றதும்‌ நான்‌ 
அறைவாயிவில்‌ அமர்ந்திருக்கும்படி செய்யப்பட்டேன்‌. 
உள்ளே எனக்காக அவை ஒருங்குகிறது என்று தெரிந்தது. 
சற்று நேரம்‌ கழித்து சிற்றமைச்சர்‌ ஒருவர்‌ வந்து “வருக!” 
என்று என்னை அழைத்தார்‌. உள்ளே சென்று அத்தனை 
பெரிய அவையை பார்த்ததும்‌ திகைத்தேன்‌. அனிருத்தன்‌ 
எழுந்து அரசருக்குரிய மதிப்பை எனக்களித்து 
தலைவணங்கி முறைமை கூறினார்‌. நான்‌ அந்த 
முறைமையை ஏற்று அவரை வாழ்த்தினேன்‌. 
அரசருக்குரிய பீடம்‌ எனக்கு அளிக்கப்பட்டது. 
முறைமைகள்‌ நடக்கும்போது நான்‌ அவையை 
நோக்கிக்கொண்டிருந்தேன்‌. அங்கே உஷை 
வந்துவிடக்கூடும்‌ என எதிர்பார்த்தேன்‌, ஆனால்‌ அவர்‌ 
எந்த அரசநிகழ்வுகளிலும்‌ வந்தமர்வதில்லை என்றும்‌ 


அறிந்திருந்தேன்‌. 


அனிருத்தன்‌ நேரடியாகவே என்னிடம்‌ “அரசே, தாங்கள்‌ 
துவாரகையிலிருந்து அனைத்து மைந்தரின்‌ செய்தியுடன்‌ 
தாதையை பார்க்கச்‌ செல்வதாக நான்‌ அறிந்தேன்‌” 
என்றார்‌. நான்‌ “அனைத்து மைந்தரின்‌ செய்தியல்ல. 
அன்னையரின்‌ செய்தி மட்டுமே” என்று சொன்னேன்‌. 
“ஆம்‌, இங்கு அன்னையர்‌ மைந்தரின்‌ செய்திகளைதானே 
உரைக்கிறார்கள்‌?” என்றபின்‌ புன்னகைத்து “என்‌ 
மூதன்னையின்‌ செய்தியை அன்றி என்‌ மைந்தரின்‌ 
செய்தியையும்‌ என்‌ செய்தியையும்‌ சேர்த்தே சென்று 
உரைக்கும்படி உங்களை கோரும்பொருட்டே உங்களை 
அழைத்தேன்‌” என்றார்‌. நான்‌ உணர்வுகளைக்‌ காட்டாமல்‌ 
“கூறுக!” என்றேன்‌. 


“யாதவ அரசே, இங்கு இப்போது துவாரகையின்‌ அரசகுடி 
மூன்றெனப்‌ பிரிந்து வாளோங்கி நின்றிருக்கிறது. 
பிறப்பால்‌ நான்‌ ஷத்ரிய மைந்தனாகிய பிரத்யும்னனின்‌ 
குருதிகொண்டவன்‌. பிரத்யும்னன்‌ விதர்ப்பத்தின்‌ 
ருக்மியின்‌ படையை நம்பி இந்நகரை கைப்பற்றி 
முடிசூடும்‌ விழைவுடன்‌ இருக்கிறார்‌. அவர்‌ முடிசூடினால்‌ 
அவருடைய முதல்‌ மைந்தனென நான்‌ வழி அமைந்து 
அரியணை கொள்ளமுடியும்‌. ஆகவே இயல்பாகவே 
தந்தையுடன்‌ நான்‌ நின்றிருக்க வேண்டும்‌. தந்தை 
அவ்வாறே எதிர்பார்க்கிறார்‌. ஆனால்‌ இன்றுவரை நான்‌ 
அந்த முடிவை அறுதியாக எடுக்கவில்லை” என்று 
அனிருத்தன்‌ பேசத்தொடங்கினார்‌. 


ஏனென்றால்‌ நான்‌ தந்தையின்‌ மைந்தனென 

அமை ந்தேன்‌ என்றால்‌ என்னுடன்‌ படைத்துணையாக 
இன்று இருக்கும்‌ பாணாசுரரின்‌ அசுரகுடியினர்‌ 
அனைவரையும்‌ தவிர்க்க வேண்டியிருக்கும்‌. நான்‌ 
முடிசூட்டிக்கொண்டால்‌ என்னருகே பட்டத்தரசியாக 
உஷை அமரமுடியுமா என்பதே முதற்கேள்வி. அதை என்‌ 
தந்தையிடம்‌ கேட்டேன்‌. ஒரு நிலையிலும்‌ அமர இயலாது 
என்று அவர்‌ கூறினார்‌. ஏற்கெனவே குருதியில்‌ ஒரு 
குறைவிருக்கிறது, அதை நிகர்செய்யும்‌ பொருட்டு நான்‌ 
தொன்மையான ஷத்ரிய குடிகளிலிருந்தே 
மணம்புரியவேண்டும்‌ என்றார்‌. அந்த ஷத்ரிய அரசியில்‌ 
பெற்றெடுக்கும்‌ மைந்தனே எனக்குப்‌ பின்‌ துவாரகையை 
ஆளவேண்டும்‌ என்றார்‌. என்‌ மைந்தன்‌ வஜ்ரநாபனுக்கு 
மணிமுடி சூடும்‌ உரிமை இல்லை. ஏனென்றால்‌ அவன்‌ 
அசுரகுடியினன்‌. 


நானும்‌ எந்தையும்‌ சினத்துடன்‌ முட்டிக்கொண்டோம்‌. 


“குருதியில்‌ குறையென நீங்கள்‌ எண்ணுவது தந்தையின்‌ 
குருதியையா?” என்று நான்‌ கேட்டேன்‌. “ஆம்‌, 
அதிலென்ன ஐயம்‌?” என்றார்‌. “லவண குலத்து 
மரீஷையின்‌ குருதி அது. யாதவ குலத்திற்கும்‌ ஒரு படி 
இழிவானது. யாதவ குடியிலிருந்து முளைத்தவன்‌ 
என்னும்‌ பழியை நான்‌ சூடுவதனாலேயே இன்னும்‌ 
எனக்கு அரியணை அமையவில்லை. ஷத்ரியர்‌ என்னை 
முழுதேற்றிருந்தால்‌ இந்த எளிய யாதவக்குடியினர்‌ 
என்னை மறுத்து ஒரு கணமும்‌ நின்றிருக்கமாட்டார்கள்‌. 
அந்த யாதவக்குருதியே குறையுடையது என்பது எனக்கு 
இன்னமும்‌ பெரிய தடை. ஆகவே என்‌ அன்னையின்‌ 
குருதிவழியையே நான்‌ கொள்ளவிருக்கிறேன்‌. ௬க்மியின்‌ 
குடிவழியன்‌ நான்‌. தாய்மாமனை கொடிவழியென ஏற்க 
நூல்கள்‌ ஒப்புகின்றன” என்றார்‌. 


“நீங்கள்‌ உங்கள்‌ தந்தையின்‌ மைந்தன்‌ அல்ல ருக்மியின்‌ 
மருகர்‌ மட்டுமே என்கிறீர்களா?” என்றேன்‌. “ஆம்‌, 
அவ்வாறே. இனி எந்த அவையிலும்‌ அவ்வாறே 
கூறவிருக்கிறேன்‌. என்‌ உடலில்‌ இருக்கும்‌ மர்ஷையின்‌ 
குருதியை தவிர்ப்பதே என்‌ இலக்கு” என்றார்‌ எந்தை. 
நான்‌ சீற்றத்துடன்‌ “எனில்‌ என்னில்‌ இருக்கும்‌ 
ஷத்ரியக்குருதியை தவிர்ப்பதே எனது இலக்கு. நான்‌ 
மரீஷையின்‌ கொடிவழி வந்தவன்‌. அவ்வாறே என்னை 
வைத்துக்கொள்வேன்‌” என்றேன்‌. அவர்‌ உறுமியபடி 
எழுந்து “இது உனக்கு அந்த அசுரமகள்‌ கற்றுத்‌ தந்த 
பாடமா? அவள்‌ பொருட்டே அவள்‌ குரலை இங்கு 
ஒலிக்கிறாயா?” என்று கேட்டார்‌. “ஆம்‌, நீங்கள்‌ 
ஒலித்துக்கொண்டிருப்பது உங்கள்‌ அன்னையின்‌ 
பெருவிழைவை. அவர்‌ நாவில்‌ எழுந்த தாய்மாமனின்‌ 
வஞ்சத்தை. அதுபோல்‌ அல்ல இது. இது நெடுநின்ற 
தொல்குலம்‌ ஒன்றின்‌ குரல்‌” என்று நான்‌ சொன்னேன்‌. 


குலம்‌ பற்றிய அந்தப்‌ பேச்சு எந்தையை சீற்றம்‌ கொள்ள 
வைத்தது. தன்‌ தொடையில்‌ ஓங்கி அறைந்தபடி 
அரியணையிலிருந்து இறங்கி வந்தார்‌. 
அடிக்கப்போவதுபோல்‌ கைவீசி “எவரிடம்‌ பேசிக்‌ 
கொண்டிருக்கிறாய்‌ என்று அறிவாயா? அறிவிலி! நீ என்‌ 
மைந்தன்‌ அல்ல. நீ எனக்குப்‌ பிறந்தவன்‌ அல்ல. 
உன்னுடலில்‌ ஓடுவதும்‌ அசுரக்குருதிதான்‌” என்றார்‌. 
“ஆம்‌, என்னில்‌ சம்பராசுரர்‌ அளித்த அன்னம்‌ குருதியென 
கலந்திருக்கலாம்‌” என்றேன்‌. என்‌ சொற்களின்‌ 
உட்பொருள்‌ அவரைத்‌ தாக்க தளர்ந்து மீண்டும்‌ சென்று 
அரியணையில்‌ அமர்ந்து “மெய்‌! எந்தை எனக்கிழைத்த 
பெரும்‌ பழி என்பது இவ்வண்ணம்‌ அசுரகுலத்தில்‌ 
என்னை வளரவிட்டது. அசுரகுலத்து மங்கையை எனக்கு 


மணமுடித்தது” என்றார்‌. தொய்ந்து அரியணையுடன்‌ 
ஒட்டினார்‌. 


ஒரு துடிப்பு அவரில்‌ உடனே எழுந்தது. 
வெறிகொண்டவராக எழுந்து “அப்பழி என்னில்‌ 


முடியட்டும்‌. நீ என்‌ கொடிவழியினன்‌ அல்ல என்று இதோ 
இன்றே அவையில்‌ அறிவிக்கிறேன்‌. என்‌ குருதி தூய 
ஷத்ரிய அரசியொன்றில்‌ முளைத்தது. அதுவே என்‌ தகுதி. 
என்னிடமிருந்து ஷத்ரியக்குருதியில்‌ முளைத்த 
ஒருவனை என்‌ மணிமுடிக்குரியவன்‌ என்று 
அறிவிக்கிறேன்‌. இனி எனக்கு நீ மைந்தன்‌ அல்ல, விலகு” 
என்றார்‌. “அதை உங்கள்‌ நாவிலிருந்து கேட்டுச்‌ செல்லவே 
நான்‌ வந்தேன்‌. நன்று” என்றபடி எழுந்துகொண்டேன்‌. 
நாங்கள்‌ கூச்சலிட்டுக்கொண்டிருந்தபோது அவையில்‌ 
என்‌ தந்தையின்‌ உடன்பிறந்தார்‌ இருந்தனர்‌. அவர்கள்‌ 
ஒரு சொல்லும்‌ உரைக்கவில்லை. அவர்கள்‌ 
எவ்வகையிலோ அந்தப்‌ பிரிவை விரும்பினார்கள்‌ என்று 
தோன்றியது. 


தந்தை “ஒன்று உணர்க!” என்று கூவினார்‌. “ஒன்று 
உறுதிபட உணர்க! என்றேனும்‌ களத்தில்‌ வாளுடன்‌ நாம்‌ 
எதிரெதிர்‌ சந்திப்போமெனில்‌ இமையின்‌ அசைவும்‌ இன்றி 
உன்‌ கழுத்தை அறுத்து தலையை நிலம்தொட 
வைப்பேன்‌” என்றார்‌. “நானும்‌ அவ்வாறே. அவ்வண்ணம்‌ 
களத்தில்‌ சந்திக்க நேர்ந்தால்‌. உங்களை 
தந்தையென்றல்ல, என்‌ குருதியை என்‌ மூதாதையை 
பழித்த கீழ்மகன்‌ என்றே எண்ணுவேன்‌” என்றபின்‌ 
திரும்பி வந்தேன்‌. அவர்‌ சொல்லின்றி கூச்சலிட்டபடி 
எனக்குப்‌ பின்னால்‌ ஓடிவந்தார்‌. அவர்‌ 
உடன்பிறந்தவர்கள்‌ அவரை பிடித்துக்கொண்டார்கள்‌. 
“இந்த அவையிலிருந்து அவன்‌ வெளியே 
செல்லக்கூடாது. அவன்‌ தலை என்‌ அவையில்‌ 
உருண்டிருக்கவேண்டும்‌” என்று அவர்‌ கூவுவதை 
பின்னால்‌ கேட்டேன்‌. 


அனிருத்தன்‌ சொல்லிமுடித்தார்‌. நான்‌ அமைதியாக 
கேட்டு அமர்ந்திருந்தேன்‌. அனிருத்தன்‌ “நான்‌ என்‌ 
தந்தையை அஞ்சினேன்‌. அவர்‌ என்னை சிறையிடவும்‌ 
கூடும்‌. எனவே இங்கே தனியிடம்‌ தேடினேன்‌. 
அசுரகுடியின்‌ வீரர்களை மட்டும்‌ இங்கே காவலுக்கு 
வைத்திருக்கிறேன்‌” என்றார்‌. நான்‌ “எனில்‌ நீங்கள்‌ 
இப்போது எத்தரப்பு? நான்காவது தரப்பா?” என்றேன்‌. 
“இல்லை இன்று அசுரகுடியின்‌ போரிடும்‌ ஆற்றல்‌ 
குன்றியிருக்கிறது. நிஷாதருடனும்‌ கிராதருடனும்‌ 
ஒன்றிணைந்து நின்றால்‌ ஒழிய துவாரகையை ஆளும்‌ 


ஆற்றல்‌ எங்களுக்கு இல்லை. நாங்கள்‌ யாதவர்களையும்‌ 
ஷத்ரியர்களையும்‌ எதிர்கொள்ள வேண்டியிருக்கிறது. 
ஒருவேளை அவர்கள்‌ இருவரும்‌ இணைந்தால்‌ அவர்கள்‌ 
எங்களை வெல்லக்கூடும்‌. ஆகவே சாம்பனுடன்‌ 
நின்றிருப்பதாக நாங்கள்‌ உறுதிகொண்டிருக்கிறோம்‌.” 


நான்‌ “இம்முடிவை உங்கள்‌ தந்தைக்கு 
தெரிவித்துவிட்டீர்களா?” என்றேன்‌. “இல்லை. இன்று 
அசுரகுடியின்‌ அனைத்து அமைச்சர்களும்‌ 
படைத்தலைவர்களும்‌ சேர்ந்து எடுத்த முடிவு இது. 
உண்மையில்‌ சற்று முன்னர்தான்‌ அறுதிமுடிவு 
எடுக்கப்பட்டது” என்றார்‌ அனிருத்தன்‌. “எங்கள்‌ அரசர்‌ 
சாம்பனே. அதை உங்களிடம்‌ சொல்ல விழைந்தேன்‌.” 
நான்‌ “எனில்‌ உங்கள்‌ நிலம்‌ எது?” என்று கேட்டேன்‌. 
“துவாரகை எனக்கு வேண்டியதில்லை. துவாரகையின்‌ 
முடி சாம்பனின்‌ கொடிவழிகளுக்கு செல்லட்டும்‌. நாங்கள்‌ 
எங்கள்‌ அசுர நிலத்தையே ஆள்கிறோம்‌. அங்கு 
பேரரசுகளை உருவாக்குகிறோம்‌. எங்கள்‌ அரசுக்கு 
நிஷாதர்களின்‌ மணிமுடி அமைந்திருக்கும்‌. இந்த 
துவாரகை உதவி செய்தால்‌ போதுமானது” என்றார்‌ 
அனிருத்தன்‌. 


நான்‌ புன்னகைத்தேன்‌. “உங்கள்‌ புன்னகை புரிகிறது. 
ஒரு பேரரசு இன்னொன்று வளர ஒப்பாது என்பீர்கள்‌. 
எங்களுக்கு மூன்று தெரிவுகளே உள்ளன. ஷத்ரியர்களும்‌ 
யாதவர்களும்‌ நிஷாதரும்‌. இம்மூவருள்‌ ஓர்‌ அசுரப்‌ பேரரசு 
உருவாவதை சற்றேனும்‌ ஒப்புக்கொள்பவர்கள்‌ எவர்‌? 
நீங்களே கூறுக!” என்றார்‌ அனிருத்தன்‌. “ஆம்‌, 
அவ்வண்ணமெனில்‌ தெரிவு நிஷாதர்களே” என்றேன்‌. 
“அந்த முடிவையே நான்‌ எடுத்தேன்‌. இது நன்கு 
எண்ணிச்சூழ்ந்து எடுத்த முடிவு. பிறிதொரு வழியில்லை. 
எங்கள்‌ படைத்துணை சாம்பனே” என்று அனிருத்தன்‌ 
கூறினார்‌. நான்‌ பெருமூச்சுவிட்டேன்‌. “சரி, இதில்‌ நான்‌ 
செய்வதற்கென்ன?” என்றேன்‌. 


“காளிந்தி அன்னையின்‌ ஓலையை பெற்றால்‌ நீங்கள்‌ 
கிளம்பிச்‌ செல்வீர்கள்‌. அங்கே துவாரகையின்‌ அரசரை 
சந்தித்தால்‌ இதை சொல்லுங்கள்‌. நான்‌ சாம்பனுடன்‌ 
நிலைகொள்ளவிருக்கிறேன்‌.” நான்‌ “இதை ஏன்‌ 
இப்போது அவரிடம்‌ சொல்லவேண்டும்‌?” என்றேன்‌. 
“அவர்‌ அனைத்தையும்‌ உணரவேண்டும்‌” என்றார்‌. “அவர்‌ 
வராதொழிவார்‌ என்றே நான்‌ நினைக்கிறேன்‌. இங்குள்ள 
விசைகள்‌ இயல்பாக மோதிக்கொண்டு தங்கள்‌ 
நிலைபேற்றை சென்றடையட்டும்‌ என்றே எண்ணுவார்‌. 
அவ்வண்ணம்‌ அவர்‌ கருதினார்‌ என்றால்‌ இச்செய்தி 


அவருக்கு உகந்ததே.” நான்‌ “அவ்வண்ணமே அவரிடம்‌ 
சொல்கிறேன்‌” என்றேன்‌. அனிருத்தன்‌ எழுந்து எனக்கு 
வாழ்த்துரைத்து விடை அளித்தார்‌. 

[ஙage]அரசே, நான்‌ காளிந்தி அன்னையை நேரில்‌ 
சந்திப்பதற்கு முன்பு இளவரசி கிருஷ்ணையை மீண்டும்‌ 
சந்திக்க விரும்பினேன்‌. அவையில்‌ அவரை 
சந்தித்திருந்தபோதிலும்கூட அது அவரல்ல என்று 
தோன்றிக்கொண்டிருந்தது. அவையில்‌ அவர்‌ 
வெளிப்படுத்தியது ஒரு பொது உணர்வு, அது தந்தையின்‌ 
மகள்‌ என அவர்‌ திகழ்ந்தது. அவர்‌ தந்தையின்‌ 
இறப்பிற்கு தாங்கள்‌ வழி வகுத்தீர்கள்‌ என்பதை இன்று 
சூதர்கள்‌ பாடிப்‌ பாடி நிறுவிவிட்ட பின்னர்‌ 
அவ்வண்ணமன்றி அவர்‌ தோற்றமளிக்க இயலாது. 

னால்‌ அதற்கப்பால்‌ அவருக்குள்‌ நீங்கள்‌ திகழ முடியும்‌, 

கழ்ந்தே ஆகவேண்டும்‌. 


பாரதவர்ஷமெங்கும்‌ கன்னியரின்‌ கனவுப்‌ பருவத்தில்‌ 
ஒளியுடன்‌ உள்ளே நுழைபவர்‌ நீங்கள்‌. ஒருபுறம்‌ 
இசையாலும்‌ மறுபுறம்‌ கவிதையாலும்‌ வடிக்கப்பட்டது 
உங்களுடைய உருவம்‌. பெண்டிர்‌ பின்னர்‌ 
துணைவியராகி, அன்னையராகி, முதியோராகி 
உருமாறிக்கொண்டாலும்‌ கன்னியராக இருந்த 
காலகட்டத்தின்‌ பாவனை ஒன்று அவர்களுள்‌ 
எப்போதும்‌ இருந்துகொண்டிருக்கிறது. எங்கு வழி பிரிந்து 
எத்தனை தொலைவு சென்றாலும்‌ தனித்த ஆழத்தில்‌ 
தன்னுள்‌ தனியாக திரும்பிச்சென்று தன்‌ புதைந்த 
சிற்றறைக்குள்ளிருந்து அந்தக்‌ காலகட்டத்தின்‌ 
அணிகளையும்‌ பூண்களையும்‌ எடுத்து நோக்கி 
மகிழாமல்‌ இருக்க அவர்களால்‌ இயலாது. 


பெண்களுக்கு அவர்களின்‌ பெண்ணெழிலும்‌ 
பெண்ணாற்றலும்‌ பெண்ணுவகையும்‌ முழுதுற 
அமைவது கன்னிப்பருவத்திலேயே. அவர்கள்‌ தருக்கி 
நிமிர்வதும்‌, மகிழ்ந்து மெய்மறப்பதும்‌, தன்னை தானே 
உருவாக்கி தன்னை தான்‌ நுகர்ந்து நிறைவடைவதும்‌ 
கன்னிப்பருவத்திலேயே. கன்னியென பெண்டிர்‌ 
அனைவரையும்‌ நூல்கள்‌ சொல்வது அதனால்தான்‌. 
கன்னியன்னையென புடவிபடைத்த விசையை கல்லில்‌ 
நிறுத்தியவன்‌ கண்ட மெய்மை அது. முன்பு கேட்டேன்‌, 
ஒரு சூதன்‌ பாடியதை. அன்னையரின்‌ மைந்தரை 
எண்ணி சொல்லிவிடலாம்‌, கன்னியரின்‌ மைந்தர்‌ 


கணக்கற்றவர்‌ என்று. துணைவியரின்‌ ஆண்கள்‌ 
ஒருசிலரே, கன்னியருக்கு அவர்கள்‌ ஒற்றைப்‌ பேருரு 
என்று. ஆகவே நான்‌ அவரை சந்திக்கவேண்டும்‌ என்று 
செய்தி சொல்லி அனுப்பினேன்‌. 


எவ்வண்ணம்‌ அச்சந்திப்பு நிகழவேண்டும்‌ என்று 
மீண்டும்‌ மீண்டும்‌ சொல்கோத்துக்கொண்டேன்‌. அவரிடம்‌ 
சென்று உங்களுக்கென ஒரு செய்தியை கேட்பதல்ல 
எனது நோக்கம்‌. அவ்வண்ணம்‌ கேட்டால்‌ இச்சூழல்‌ எதை 
வகுத்திருக்கிறதோ, அவரிடம்‌ எதை 
எதிர்பார்த்திருக்கிறதோ அதை மட்டுமே கூற இயலும்‌. 
பிறிதொன்றைச்‌ சொல்லி பழி சூடிக்கொள்ளவோ 
பிறிதொன்றை எண்ணி தனக்குத்தானே பழி 
ஏற்றுக்கொள்ளவோ அவர்‌ துணியமாட்டார்‌. இயல்பாக 
பேசிக்கொண்டிருக்கவேண்டும்‌. அப்பேச்சில்‌ அரசியல்‌ 
எழலாகாது. நான்‌ அவரிடம்‌ பர்சானபுரியின்‌ 
ராதையைப்பற்றி பேசலாமா என்று எண்ணினேன்‌. 
பின்னர்‌ அதையும்‌ தொடக்கூடாது என்று முடிவு 
செய்தேன்‌. 


இங்குள்ள அத்தனை பெண்டிரிலும்‌ ராதை உறைகிறாள்‌. 
ர தங்களை ராதையென உணரும்‌ அக்கணமே 

லகி ராதை மேல்‌ காழ்ப்பு கொள்ளாத எவருமில்லை. 
ராதையை தொட்டெழுப்ப வேண்டும்‌, ராதையைப்‌ பற்றி 
பேசிவிடலாகாது. ராதை என்‌ பேச்சினூடாக 
எவ்வண்ணமேனும்‌ என்னையறியாமல்‌ அங்கு 
நினைவுகூரப்படுவாளெனில்‌ அது நன்று. அவரை தன்‌ 
கன்னிப்பருவம்‌ நோக்கி கொண்டுசெல்ல வேண்டும்‌. 
அன்று அவருள்‌ எழுந்த தங்கள்‌ இனிய வடிவை 
ஒருகணமேனும்‌ நினைத்து முகம்‌ மலர்வார்‌ எனில்‌, விழி 
கனிவார்‌ எனில்‌, சொல்‌ குளிர்வாரெனில்‌ அதுவே 
அத்தருணம்‌, அப்போது தங்களைப்பற்றி 
சொல்லவேண்டும்‌. 


இன்று தாங்களிருக்கும்‌ இத்தனிமை, அனைவரும்‌ 
உடனிருக்கையிலும்‌ எவருமிலாதிருக்கும்‌ இந்த உச்சம்‌ 
பற்றி கூறவேண்டும்‌ என முடிவெடுத்தேன்‌. பெண்டிர்‌ 

ண்கள்‌ துயருற்றிருப்பதை விரும்புகிறார்கள்‌, அது 
இறுகிய நிலம்‌ மீது பெருமழை பெய்து மண்‌ 
இளகுவதுபோல்‌ அவர்கள்‌ மேல்‌ தாங்கள்‌ வேர்‌ 
விடுவதற்கு உகந்தது. தளிர்க்கிளை விரித்து 
தழைத்தோங்குவதற்குரிய கதுப்பு. பெண்டிர்‌ உள்ளத்தில்‌ 
தனித்த, நோயுற்றுத்‌ துயரடைந்த ஆண்‌ எப்போதும்‌ 
எழுகிறான்‌. அப்போது அவர்கள்‌ அவனை மாண்பு நீக்கி, 
பேருரு அகற்றி, ஆணவம்‌ களைந்து 


பெரிய குட்டுவங்களில்‌ செக்கிலிட்டு அரைக்கப்பட்ட 
புல்லும்‌ கஞ்சியும்‌ கலந்து வைக்கப்பட்டிருந்தது. அதை 
அள்ளி பெரிய தோல்பைக்குள்‌ விட்டு அதை 
காலகீர்த்தியின்‌ வாய்க்குள்‌ விட்டு அழுத்தி உள்ளே 
செலுத்தினார்கள்‌. அதன்‌ கடைவாயில்‌ சற்று கஞ்சி வழிய 
எஞ்சியதை உறிஞ்சிக்‌ குடித்தது. சுவையை விரும்பி 
தலையை ஆட்டி துதிக்கையால்‌ உணவூட்டிய 
உதவியாளரின்‌ தோளை வருடியது. “பற்களை 
இழந்தபின்‌ நான்குவருடங்களாகவே அரைத்த 
புல்லைத்தான்‌ உண்கிறாள்‌” என்றார்‌ ஒருவர்‌. “கஞ்சியும்‌ 
மருந்துகளும்‌ கொடுக்கிறார்கள்‌. நூற்றிஎட்டு வயது 
என்பது யானைக்கு நிறைவயதுக்கும்‌ அதிகம்‌... 
அவளுடைய தவஆற்றலால்தான்‌ இத்தனைநாள்‌ 
உயிர்வாழ்கிறாள்‌.” 


பீமன்‌ கைகளைக்‌ கழுவியபடி வந்தபோது முன்னால்‌ 
அர்ஜுனன்‌ நிற்பதைப்பார்த்தான்‌. “விஜயா, நீ கிருபரின்‌ 
பாடசாலைக்குச்‌ செல்லவில்லையா?” என்றான்‌. “அவர்‌ 
வேறு குருநாதரை காத்திருக்கும்படி சொன்னார்‌” 
என்றான்‌ அர்ஜுனன்‌. “அன்னையிடம்‌ 
அதைச்சொல்லவேண்டியதுதானே?” என்றான்‌ பீமன்‌. 
“அன்னை அந்த ஆடிப்பாவைகளை 

கொஞ்சிக்கொண்டே இருக்கிறார்கள்‌. நான்‌ எப்படி 
அவர்களிடம்‌ பேசுவது?” என்றான்‌ அர்ஜுனன்‌. 
அன்னையைப்பற்றிப்‌ பேசும்போது மட்டும்‌ அவன்‌ 
பேதைச்சிறுவனாக ஆகிவிடுவான்‌ என்பதை 
அறிந்திருந்த பீமன்‌ புன்னகை செய்தான்‌. “அதாவது 
அன்னையிடம்‌ பொய்‌ சொல்லிவிட்டு இங்கே 
வந்திருக்கிறாய்‌?” என்றான்‌. “பொய்‌ சொல்லவில்லை” 
என்றான்‌ அர்ஜுனன்‌. “அப்படியென்றால்‌?” என்றான்‌ 
பீமன்‌. “உண்மையையும்‌ சொல்லவில்லை” என்று 
அர்ஜுனன்‌ புன்னகையுடன்‌ சொன்னபோது பீமன்‌ உரக்க 
நகைத்தான்‌. 


“அன்னை காலகீர்த்திதான்‌ நம்‌ கொட்டிலிலேயே 
மூத்தவர்கள்‌. முன்னர்‌ இவர்களுக்கு மூத்தவராக 
இருந்தவர்‌ உபாலன்‌. அவர்‌ நூறு வயதில்‌ மறைந்தார்‌. 
அவர்‌ மறைந்த அன்று அவருக்காக வெட்டப்பட்ட 
குழியில்தான்‌ நம்‌ கோட்டையின்‌ கிழக்குமுகப்பிலிருக்கும்‌ 
அனுமனின்‌ கதை கிடைத்திருக்கிறது” என்றான்‌ பீமன்‌. 
“பிரபாகரர்‌ சொல்கிறார்‌, அன்னை அதிகநாள்‌ வாழ 
வாய்ப்பில்லை என்று. அவர்களுக்கு இறப்புக்கான 
வேளை வரவில்லை. கீழே படுத்துவிட்டார்களென்றால்‌ 
உடலில்‌ புண்‌ வந்துவிடும்‌. அதற்காகவே 
நிற்கச்செய்கிறோம்‌.” “காலகீர்த்திக்கு குட்டிகள்‌ உண்டா?” 


குழவியாக்கிக்கொள்ள முடியும்‌. ஆடைகளைக்‌ களைந்து 
கையிலெடுத்துக்கொள்ள முடியும்‌. 


நான்‌ என்‌ ஏவலன்‌ செய்தியுடன்‌ மீண்டு வருவதை 
எதிர்பார்த்து பதற்றத்துடன்‌ காத்திருந்தேன்‌. ஒருவேளை 
இளவரசி கிருஷ்ணை என்னை சந்திப்பதை முற்றாக 
தவிர்த்துவிடக்கூடும்‌ என்றும்‌ எண்ணினேன்‌. பலமுறை 
அவ்வாறே நிகழ்ந்துள்ளது. குருக்ஷேத்ரப்‌ பெரும்போர்‌ 
அங்கு நிகழ்ந்துகொண்டிருந்தபோது இளவரசி தன்‌ 
கொழுநர்‌ உட்பட எவரையுமே சந்திக்கவில்லை 
என்றார்கள்‌. களத்திலிருந்து வந்த செய்திகளை மட்டும்‌ 
ஒரு சேடிப்பெண்‌ வந்து கேட்டு சென்று அரசியிடம்‌ 
சொல்லிக்கொண்டிருந்தாள்‌. போர்‌ 
தொடங்குவதற்குள்ளேயே அப்போரின்‌ முடிவை 
முற்றுணர்ந்து தன்னுள்‌ தனித்து குளிர்ந்து இறுகிவிட்டார்‌ 
கிருஷ்ணை. அவருக்குத்‌ தெரியும்‌ நீங்கள்‌ யார்‌ என்று. 
அச்சேடியிடம்‌ பின்னர்‌ கேட்டேன்‌ “செய்திகளை நீ சென்று 
அவரிடம்‌ சொல்வதுண்டா?” என்று. “இல்லை” என்று 
அவள்‌ சொன்னாள்‌. “கெளரவத்‌ தரப்பின்‌ பெருவீரர்கள்‌ 
உட்பட எவர்‌ மறைந்தாலும்‌ அதை தன்னிடம்‌ வந்து 
சொல்ல வேண்டியதில்லை என்றார்‌. போரில்‌ என்ன 
நிகழ்கிறது என்றும்‌ தன்னிடம்‌ விரித்துரைக்க 
வேண்டியதில்லை என்று இளவரசி ஆணையிட்டிருந்தார்‌. 
களத்தில்‌ என்ன நிகழ்கிறது என்பதை நோக்கி, அங்கே 
அஸ்தினபுரியின்‌ அரசரோ அவரது இளவல்கள்‌ 
நூற்றுவரோ அவர்‌ மைந்தரோ களம்படுவார்களெனில்‌ 
அச்செய்தியை மட்டும்‌ உரைத்தால்‌ போதும்‌. மாண்டோர்‌ 
பெயர்‌ மட்டும்‌ கூறப்பட்டால்‌ போதும்‌. அச்செய்தியையும்‌ 
சொல்லென உரைக்க வேண்டியதில்லை. அதை 
ஓலையில்‌ எழுதி அளித்தால்‌ போதும்‌ என்றார்‌.” 


ஒவ்வொரு பெயராக அவர்‌ தன்‌ உள்ளத்திலிருந்து 
அகற்றிக்கொண்டிருந்தார்‌. இறுதியில்‌ துச்சாதனன்‌ 
மறைந்தால்‌ இளஞ்சிவப்புப்‌ பட்டாடை அணிந்து வந்து 
தன்‌ முன்‌ நிற்கவேண்டும்‌ என்றும்‌ லக்ஷ்மணன்‌ 
மறைந்தால்‌ பச்சை என்றும்‌ துருமசேனனுக்கு மஞ்சள்‌ 
என்றும்‌ துரியோதனன்‌ மறைந்தால்‌ அடர்சிவப்பு என்றும்‌ 
அரசி ஆணையிட்மருந்தார்‌. அவ்வாறு 
சொல்லின்மையில்‌ இருந்தே அச்செய்தியை அவர்‌ 
அறிந்திருக்கிறார்‌. தந்தையின்‌ நீப்புச்‌ செய்தியை அறிந்த 
அக்கணமே உணவொழித்து பன்னிரு நாட்கள்‌ நோன்பு 
கொண்டார்‌. பின்னர்‌ வெளிவந்தபோது மெலிந்து 
வாயுலர்ந்து விழி மங்கி பிறிதொருத்தியாக 
மாறியிருந்தார்‌. 


“அதன்பின்‌ இன்று வரை அவர்‌ புன்னகைக்கவில்லை. 
விழிகளில்கூட புன்னகை எழவில்லை” என்றாள்‌ சேடி. 
“ஒவ்வொரு நாளும்‌ அரசுசூழ்‌ பணிகளுக்கு 
வந்தமர்ந்துவிட்டு தன்‌ சிற்றறைக்கு மீள்கிறார்‌. அணுக்கர்‌ 
என்று இன்று அவருக்கு எவரும்‌ இல்லை. அரசர்கூட மிக 
அரிதாகவே அவரிடம்‌ பேசிக்கொண்டிருக்கிறார்‌. இன்று 
அங்கிருப்பது ஓர்‌ அறியாத்‌ தெய்வம்‌. அவ்வுள்ளத்தில்‌ 
நிகழ்வதென்ன என்பதை எவரும்‌ அறியார்‌” என்றாள்‌. 
நான்‌ அத்தோற்றத்தை என்னுள்‌ முன்னரே 
எழுப்பிக்கொண்டிருந்தேன்‌. நான்‌ நேரில்‌ கண்ட 
கிருஷ்ணை அவ்வாறே தோற்றமளித்தார்‌. ஆயினும்‌ 
எனக்கு அவரை சந்திக்கமுடியும்‌ என்னும்‌ நம்பிக்கை 
இருந்தது. அவையில்‌ அவர்‌ பேசியவை குறைவு. எஞ்சிய 
சொற்கள்‌ அவரிடம்‌ இருக்கும்‌, அவை அவரை என்னை 
சந்திக்கச்செய்யும்‌. எஞ்சும்‌ சொற்கள்‌ கணமொழியாமல்‌ 
புழுக்கள்‌ எனத்‌ துடிப்பவை. 


பலமுறை பலரும்‌ அவரை தனியாக சந்திக்க 
முயன்றிருக்கிறார்கள்‌ என்பதை நான்‌ அறிவேன்‌. 
அஸ்தினபுரியிலிருந்து பெருங்கவிஞர்‌ சாரிகர்‌ இங்கு 
வந்து “அருந்ததி வைபவம்‌”, துவாரகை வலம்‌” எனும்‌ இரு 
காவியங்களை எழுதியதை தாங்கள்‌ அறிந்திருப்பீர்கள்‌. 
அருந்ததி வைபவம்‌ இன்று உத்தராபரிணயம்‌ என்ற 
பேரில்‌ சூதர்பாடலாக ஆகி மக்களிடையே 
புகழ்பெற்றிருக்கிறது. அக்காவியங்களை அவர்‌ 
சாம்பனின்‌ அவையில்‌ அரங்கேற்றியபோது மேடையில்‌ 
அரசருக்கருகே கிருஷ்ணை அமர்ந்திருந்தார்‌. 
அச்சொற்களில்‌ ஒன்றேனும்‌ அவர்‌ செவியில்‌ நுழைந்ததா 
என்பதற்கு சான்றில்லை என்று அவையோர்‌ 
உணர்ந்தனர்‌. அவர்‌ விழி கனிந்தது ஒரு சொல்லுக்காக 
மட்டுமே. உடல்‌ சுருங்கி பிறந்து மெல்ல உருக்கொண்டு 
வளர்ந்து வந்த பரீக்ஷித்தின்‌ பெயர்‌ கூறப்பட்டபோது. 


பர்க்ஷித்தை அவர்‌ பேரன்புடனும்‌ அதற்குரிய 
பதற்றத்துடனும்‌ பேணினார்‌. அம்மகவை ஏழு 
நாட்களுக்கு ஒருமுறை அவரே சென்று பார்த்தார்‌. 
தொட்டிலுக்கு அருகே தன்‌ கைவிரல்களால்‌ அம்மகவின்‌ 
சிறு தளிர்விரல்களைத்‌ தொட்டு அமர்ந்திருக்கையில்‌ 
விழி சரித்து ஒரு கனவுநிலைக்குச்‌ சென்றார்‌. பரீக்ஷித்‌ 
அஸ்தினபுரிக்கு கிளம்பியபோதுதான்‌ நீண்ட 
நாட்களுக்குப்‌ பின்‌ அரசி கிருஷ்ணை தன்‌ 
அகத்தளத்திலிருந்து வெளிவந்து துவாரகையின்‌ 
பெருமுற்றத்தில்‌ நிகழ்ந்த கொலுஅமர்தலுக்கும்‌ 
விடைகொடலுக்கும்‌ அமர்ந்தார்‌. அவரை 
எதிர்பார்த்திருந்த குடிகள்‌ அவருடைய தோற்றம்‌ கண்டு 


திகைத்து சொல்லவிந்தனர்‌. எனவே 
வாழ்த்தொலிகள்‌ கூட எழவில்லை. உயிர்நீத்த 
உடல்போலிருந்தார்‌ அரசி என்று சேடி ஒருத்தி என்னிடம்‌ 
சொன்னாள்‌. 


அஸ்தினபுரியின்‌ இளவரசரை பட்டு விரித்த 
பொற்தாலத்தில்‌ ஏந்தி துவாரகையின்‌ குடிமக்களுக்கு 
காட்டியபோது அரண்மனை முற்றமெங்கும்‌ 
நிறைந்திருந்த திரள்‌ ஒரு சொல்லையும்‌ 
உரைக்கவில்லை. ஒரு வாழ்த்தொலிகூட எழவில்லை. 
திகைத்தவர்கள்போல, அஞ்சியவர்கள்போல அவர்கள்‌ 
விழி மலைத்து நோக்கி நின்றனர்‌. இரு கைகளையும்‌ 
கூப்பியபடி எழுந்த கிருஷ்ணை “அஸ்தினபுரியின்‌ 
இளவரசர்‌ வெல்க! வெல்க குருவின்‌ கொடிவழி வந்த 
பரீக்ஷித்‌!” என்று கூவினார்‌. அவர்‌ குரல்‌ முன்னால்‌ நின்ற 
சிலருக்கே கேட்டது. ஆனால்‌ உதடுகள்‌ அசைவதிலிருந்து 
புரிந்துகொண்டு துவாரகையின்‌ குடிமக்கள்‌ பேரொலி 
எழுப்பி அம்மைந்தனை வாழ்த்தினர்‌. முனிவரும்‌ 
அந்தணரும்‌ புலவரும்‌ சூதரும்‌ குடிமுற்றம்‌ வந்து 
மைந்தனை மலரிட்டு வாழ்த்தினர்‌. 


அரசி மைந்தனை எடுத்து நெஞ்சோடணைத்து 
முன்நெற்றியில்‌ முத்தமிட்டு நற்சொல்‌ உரைத்து 
அஸ்தினபுரியிலிருந்து அவரை கொண்டுசெல்வதற்காக 
வந்திருந்த தூதுக்குழுவிடம்‌ அளித்தார்‌. சுதமனும்‌ 
சுரேசரும்‌ அரசியை வணங்கி மைந்தனை 
பெற்றுக்கொண்டனர்‌. அணிநிரை 
அரண்மனைமுற்றத்திலிருந்து கிளம்பி அகன்று 
செல்வதை பார்த்தபடி அரசமேடையில்‌ கைகளைக்‌ 
கோத்து நெஞ்சில்‌ வைத்து அமர்ந்திருந்தபோது அரசி 
கிருஷ்ணை விழி நிறைந்து முகம்‌ கனிந்தார்‌. தேர்கள்‌ 
சென்று மறைந்த நெடுந்தொலைவு வரை 
நோக்கிக்கொண்டிருந்தார்‌. 


அதன்‌ பின்னர்‌ அவர்‌ குடிகள்‌ காண எங்கும்‌ 
கொலுஅமரவில்லை. பின்னர்‌ பல விழவுகள்‌ வந்து 
சென்றன. ஒவ்வொரு ஆண்டும்‌ துவாரகையில்‌ கூடும்‌ 
வணிமாத எட்டாம்‌ கருநிலவுநாள்‌ கொண்டாட்டம்‌ 
இப்போது பொலிவிழந்து பேருக்கென நிகழ்கிறது. அன்று 
பழைய நினைவை இழக்க விரும்பாத குடிகள்‌ 
துவாரகையின்‌ அரசமுற்றத்திற்கு வந்து அங்கு கூடிநின்று 
அரசரையும்‌ அரசியையும்‌ வணங்கிச்‌ செல்வதுண்டு. 
அவ்விழவுக்கும்கூட அரசகொலுமேடையில்‌ அரசர்‌ 
சாம்பன்‌ தன்னந்தனியாகவே வற்றிருந்தார்‌. ஆனால்‌ 
பரீக்ஷித்‌ அஸ்தினபுரிக்குச்‌ சென்று சேர்ந்ததைப்பற்றி 


அஸ்தினபுரியின்‌ கவிஞர்‌ ஒருவர்‌ எழுதிய “சூக்திகம்‌்‌ 
என்னும்‌ பாடலை சூதர்கள்‌ பாடிய நிகழ்வில்‌ அரசி 
கிருஷ்ணை வந்து அமர்ந்திருந்தார்‌. அவர்‌ விழி கனிந்து 
அதை கேட்டுக்கொண்டிருப்பதை அனைவரும்‌ 
வியப்புடன்‌ நோக்கினர்‌. 


அரசியின்‌ உள்ளத்தை அறிந்துவிட்டேன்‌ என்று 
தோன்றியதுமே அவ்வாறு எவர்‌ உள்ளத்தையேனும்‌ 
அறிய முடியுமா என்றும்‌ ஐயுற்றேன்‌. நான்‌ நம்பியது 
ஒன்றையே, ஒளி இலாது நீரில்லை. இருண்டிருக்கையில்‌, 
மண்ணில்‌ ஆழத்தில்‌ உறைகையில்‌ கூட நீர்‌ தன்‌ ஒளியை 
தக்கவைத்திருக்கிறது. 


[i/age]நூான்‌ எண்ணியதுபோலவே எனக்கு 
அரசியிடமிருந்து அழைப்பு வந்தது. நான்‌ ஏவலனால்‌ 
அவருடைய அரண்மனைக்குள்‌ அழைத்துச்‌ 
செல்லப்பட்டேன்‌. செல்லும்‌ வழியில்‌ எண்ணங்களை 
தொகுக்க முயன்றேன்‌. ஆனால்‌ என்னால்‌ குவிய 
இயலவில்லை. உள்ளறைக்குள்‌ சற்றுநேரம்‌ 
காத்திருந்தபின்‌ அரசியின்‌ சிற்றறைக்குள்‌ 
செலவொப்புதல்‌ அளிக்கப்பட்டது. உள்ளே கிருஷ்ணை 
சிறுபீடத்தில்‌ இளநீல ஆடை அணிந்து அமர்ந்திருந்தார்‌. 
நீலநிற மலர்கள்‌ சூடிய குழல்‌ நீண்டு கிடந்தது. நீலக்‌ கல்‌ 
பதித்த அட்டிகை. முகமன்‌ உரைத்தபோது அந்த நீல 
நிறத்தையே நான்‌ நோக்கினேன்‌. என்னை 
அமரச்சொன்னார்‌. 


“நான்‌ தங்களைப்‌ பார்க்கவந்தது ஒரு 
கோரிக்கையுடன்தான்‌, அரசி” என்றேன்‌. “அரசர்‌ இங்கு 
மீளவேண்டும்‌ என்னும்‌ கோரிக்கையை அவருடைய 
துணைவியர்‌ எழுவரிடமிருந்தும்‌ பெற்றுள்ளேன்‌. 
காளிந்தி அன்னையை சந்திக்கச்‌ செல்லவிருக்கிறேன்‌. 
அதற்கு முன்‌ உங்களிடமிருந்து ஒரு சொல்‌ பெற 
விழைந்தேன்‌. காளிந்தி அன்னைக்குப்‌ பின்‌ எவரையும்‌ 
சந்திக்க நான்‌ விழையவில்லை” என்றேன்‌. “சொல்க!” 
என்று அவர்‌ சொன்னார்‌. “தேவி, இங்கே 
மீண்டுவருவதற்கு துவாரகையின்‌ அரசருக்கு ஏதேனும்‌ 
உளத்தடை இருக்குமென்றால்‌ அது உங்களை 
சந்திக்கவேண்டும்‌ என்பதே. உங்கள்‌ தந்தையின்‌ 
இறப்புக்கு முன்நின்றவர்‌ துவாரகையின்‌ அரசர்‌ என்பதை 
எவரும்‌ மறுக்க இயலாது. ஆனால்‌ அது போர்‌, 
அரசர்களின்‌ அறம்‌. இன்று அனைவருமே அதைக்‌ கடந்து 
உளம்‌ அமைந்துள்ளனர்‌. நீங்களும்‌ அவ்வண்ணமே 
கடந்துள்ளீர்கள்‌ என்றே எண்ணுகிறேன்‌. அரசர்‌ இங்கே 
நகர்நுழைகையில்‌ அவரை வரவேற்பவர்களில்‌ 


தாங்களும்‌ முதன்மைகொள்ளவேண்டும்‌ என்பது என்‌ 
விழைவு. அவ்வண்ணம்‌ ஒரு சொல்லை தங்களிடம்‌ 
இருந்து பெற விழைகிறேன்‌.” 

அவர்‌ என்னை கூர்ந்து நோக்கி “அவ்வண்ணம்‌ நான்‌ 
வந்து நிற்கமாட்டேன்‌ என எப்படி நினைக்கிறீர்கள்‌?” 
என்றார்‌. “உங்கள்‌ அரசநெறியை கைவிடமாட்டீர்கள்‌ 
என்று நான்‌ அறிந்திருந்தேன்‌. ஆனால்‌ இன்று ஜாம்பவதி 
அன்னையின்‌ அவையில்‌ உங்களை சந்தித்தபோது சிறு 
ஐயம்‌ எழுந்தது, ஆகவே மீளவும்‌ சந்திக்கலாம்‌ என்று 
தோன்றியது” என்றேன்‌. “அதாவது அவையில்‌ நான்‌ 
சொன்னவை பொய்யாக இருக்கக்கூடும்‌ என்றும்‌ என்‌ 
அகத்தே நான்‌ வேறு எண்ணம்‌ கொண்டவளாக 
இருக்கலாமென்றும்‌ கருதினீர்கள்‌ அல்லவா?” நான்‌ 
“இல்லை, ஆனால்‌ அரசநெறியை மீண்டும்‌ 
வலியுறுத்தவும்‌ அப்பால்‌ ஒருசில நடைமுறை 
நலன்களை சொல்லுறுத்தவும்‌ தனிச்சந்திப்பில்‌ வாய்ப்பு 
அமையும்‌ என கருதினேன்‌” என்றேன்‌. 


“சொல்க!” என்றார்‌. “அரசி, ஒன்று உறுதிகொள்க! சாம்பன்‌ 
இங்கே அரசாள நிஷாதர்களும்‌ அசுரர்களும்‌ அன்றி 
எவரும்‌ விழையமாட்டார்கள்‌. அறுதியாக யாதவரும்‌ 
ஷத்ரியர்களும்‌ அவர்களுக்கு எதிராக 
ஒருங்கிணைவார்கள்‌. அஸ்தினபுரியின்‌ ஆதரவும்‌ 
அவர்களுக்கே அமையும்‌. எனில்‌ சாம்பனும்‌ பிறரும்‌ 
துவாரகையிலிருந்து முழுமையாகவே துரத்தப்படலாம்‌. 
அவ்வாறு நிகழாது காக்கும்‌ அடிப்படைகள்‌ என்பவை 
இரண்டு. ஒன்று, துவாரகையின்‌ அரசர்‌ உருவாக்கிய 
ஐந்தாம்‌ வேதம்‌. இன்னொன்று சாம்பன்‌ அவருடைய 
குருதியிலெழுந்தவர்‌ என்பது. அவ்விரண்டையும்‌ 
நிலைநாட்ட அவர்‌ நேரில்‌ வருவது இன்றியமையாதது.” 


“அவர்‌ வந்தால்‌ சாம்பனை அரசர்‌ என ஏற்பாரா?” என்று 
அவர்‌ கேட்டார்‌. “அதை நான்‌ சொல்லமுடியாது. அது 
அவருடைய உளத்தில்‌ உறைவது. ஆனால்‌ அவரால்‌ 
ஒருபோதும்‌ தன்‌ மைந்தரல்ல சாம்பன்‌ என்று கூற 
இயலாது. நிஷாதரும்‌ அசுரரும்‌ அரசுகொள்வதற்கு 
எதிராக நிலைகொள்ளவும்‌ இயலாது” என்றேன்‌. அவர்‌ 
புன்னகைத்தார்‌. அதிலிருந்த வஞ்சம்‌ என்னை திகைக்கச்‌ 
செய்தது. “உங்கள்‌ எவரைவிடவும்‌ நான்‌ அவரை 
அறிவேன்‌” என்று அவர்‌ சொன்னார்‌. “ஏனென்றால்‌ நான்‌ 
நினைவறிந்த நாள்‌ முதல்‌ அணுகி நுணுகி 
அறிந்துகொண்டிருப்பது அவரை மட்டுமே. அவர்‌ 
விழைவது துவாரகையின்‌ வாழ்வை அல்ல, அழிவை” 
என்று அவர்‌ சொன்னார்‌. அக்கணம்‌ அதுவே உண்மை 


என்று என்னுள்‌ ஓர்‌ எண்ணம்‌ எழ கடுங்குளிர்போல்‌ 
அச்சம்‌ என்னுள்‌ நுழைவதை கண்டேன்‌. 


“அவர்‌ தெய்வப்பேருரு என்பதை நான்‌ நன்கறிவேன்‌. 
இந்நகர்‌ அவர்‌ ஒரு போருக்கென எடுத்த படைக்கலம்‌. 
இங்கே அவர்‌ அமர்ந்துசென்ற பீடம்‌ இது. 
போர்முடிந்துவிட்டது, படைக்கலத்தை அவர்‌ கடலில்‌ 
வீசிவிடவே விழைகிறார்‌. தெய்வங்கள்‌ மலைநீங்கியபின்‌ 
பீடத்தை முற்றழிப்பது பூசகர்‌ வழக்கம்‌” என்றார்‌ 
கிருஷ்ணை. “இல்லை தேவி, என்‌ தலைவர்‌ பேரளி 
கொண்டவர்‌” என்றேன்‌. அவர்‌ சிரித்தபோது மேலும்‌ 
வஞ்சம்‌ தோன்றியது முகத்தில்‌. “தெய்வங்கள்‌ 
அளிகொண்டவை என எவர்‌ சொன்னார்கள்‌? எந்த 
வேதம்‌ அவ்வண்ணம்‌ உரைக்கிறது? பேரழிவின்‌ 
வடிவங்களே தெய்வங்கள்‌. அவை புயலென, ஊழியென, 
எரிமழை என பேருருக்‌ காட்டுபவை. அவ்வண்ணமே 
இவரும்‌ எழுந்திருக்கிறார்‌. சென்ற வழியெங்கும்‌ 
குருதியையும்‌ விழிநீரையும்‌ சாம்பலையுமே 
எஞ்சவைத்திருக்கிறார்‌.” 


“எனில்‌ துவாரகை மட்டும்‌ பொலிவுடன்‌ மிஞ்சும்‌ என 
எப்படி எண்ணமுடியும்‌? இது இடிமின்னல்‌ இறங்கிய 
பாறை என நொறுங்கும்‌, வேறுவழியே இல்லை” என்று 
கிருஷ்ணை தொடர்ந்தார்‌. “அரசியல்‌ என நோக்கினாலும்‌ 
இந்நகர்‌ அழிவதே அவருக்கு நன்று. அவர்‌ நிறுவிய 
வேதம்‌ இங்கு முளைத்தெழவேண்டும்‌ என்றால்‌ அதை 
எழும்‌ புதிய குடிகள்‌ ஒவ்வொன்றும்‌ தங்களுடையது 
என்று எண்ணவேண்டும்‌. துவாரகை இங்கே பேரரசு எனத்‌ 
தொடருமென்றால்‌ அந்த வேதம்‌ அவ்வரசின்‌ 
முகப்படையாளமாக ஆகும்‌. ஆகவே பிறரால்‌ 
புறக்கணிக்கப்படும்‌. துவாரகை இங்கே சிறுத்து நீளும்‌ 
என்றால்‌ அது அவ்வேதத்தின்‌ தோல்வி என்றே 
கருதப்படும்‌. இந்நகர்‌ அழிந்து சொல்லில்‌ பேருருக் 
கொள்ளும்‌ என்றால்‌ ஒவ்வொரு சிறுகுடியும்‌ அது 
அமைக்கவிருக்கும்‌ பெருநகரை துவாரகை என்று 
எண்ணிக்கொள்ளும்‌. அவர்களின்‌ கனவுகளில்‌ அது 
நிலைகொள்ளும்‌. அவர்‌ விழைவது அதையே.” 


“தன்னுடைய பருவுடல்‌ அழிகையில்‌ தனதென்று எதுவும்‌ 
இங்கு எஞ்சாதொழியவேண்டும்‌ என அவர்‌ விழைகிறார்‌. 
தன்‌ நிழல்‌ என தான்‌ உருவாக்கிய அனைத்தையும்‌ 
இழுத்துக்கொண்டு மறைய எண்ணுகிறார்‌. தன்‌ சொல்‌ 
ஒன்றே இங்கு திகழவேண்டும்‌ என்பதே அவருடைய 
திட்டம்‌” என்றார்‌ கிருஷ்ணை. “ஆகவே எனக்கு அவர்‌ 
இங்கு வந்து இந்நகரை மீட்பார்‌, இது செழிக்க 


வழியமைப்பார்‌ என்ற நம்பிக்கை எவ்வகையிலும்‌ 
இல்லை. அவர்‌ வரப்போவதில்லை, வந்தால்‌ இதன்‌ 
அழிவை விரைவாக்க, முழுமையாக்க 
செய்யவேண்டியவற்றையே செய்வார்‌.” அவர்‌ மீண்டும்‌ 
நகைத்து “அதையும்‌ செய்யவேண்டியதில்லை. 
அடித்தளத்தில்‌ விரிசலை உருவாக்கியபின்‌ அவர்‌ கட்டி 
எழுப்பிய பெருநகர்‌ இது” என்றார்‌. 


நான்‌ சொல்லிழந்து அமர்ந்திருந்தேன்‌. அரசி 
“வேறேதேனும்‌ சொல்வதற்குள்ளதா?” என்றார்‌. “எனில்‌ 
நீங்கள்‌ இங்கு போரிடுவது எவருடன்‌, அரசி?” என்றேன்‌. 
“அவருடன்தான்‌. தெய்வமே என்றாலும்‌ கொல்ல வரும்‌ 
என்றால்‌ எதிர்த்து நின்றிருப்பதே உயிர்களின்‌ அறம்‌. 
நான்‌ அவர்மேல்‌ வெறுப்பை உருவாக்கி 
வளர்த்தெடுத்துக்‌ கொண்டுள்ளேன்‌. சில ஆண்டுகளுக்கு 
முன்‌ எனில்‌ அது என்னால்‌ இயலுமா என்று எண்ணி 
திகைத்திருப்பேன்‌. ஆனால்‌ வெறுக்கத்‌ தொடங்கியதும்‌ 
அது எத்தனை எளிதெனக்‌ கண்டறிந்தேன்‌. என்‌ 
அன்பையும்‌ அளிப்பையும்‌ முழுமையாகவே 
கசப்பென்றும்‌ காழ்ப்பென்றும்‌ மாற்றிக்கொண்டேன்‌. 
இன்று அவர்‌ பெயரே என்னை குமட்டச்‌ செய்கிறது. 
நேர்முன்‌ அவரை கண்டால்‌ முகத்தில்‌ காறி உமிழக்கூடும்‌. 
நெஞ்சில்‌ வாளெடுத்துப்‌ பாய்ச்சவும்கூடும்‌.” 


“தெய்வம்‌ மானுடருக்கு அருள்கிறது என்பது மானுடர்‌ 
தங்கள்‌ எளிமையால்‌, சிறுமையால்‌ உருவாக்கிக்‌ 
கொள்ளும்‌ பொய்‌. தெய்வமென மானுடர்முன்‌ 
தோன்றுவன அனைத்துமே பேரழிவின்‌ விசைகளே. 
பெருவெள்ளம்‌, காட்டெரி, புயல்‌, கடல்கோள்‌, 
கொடுநோய்‌. அவற்றை அஞ்சி அவற்றிடமே மன்றாடி 
அவற்றை வழிபடுகின்றனர்‌ எளியோர்‌. வழிபடுவதற்காக 
அவற்றை அளிகொண்டதாக 
அமைத்துக்கொள்கின்றனர்‌. எறும்புகள்‌ யானையின்‌ 
கால்கள்‌ இரக்கம்‌ மிக்கவை என எண்ணிக்கொள்ளும்‌ 
போலும்‌. அவை மிதித்தழிப்பது நன்மைக்காகவே என்று 
கற்பனை செய்துகொள்ளும்‌. யானை எறும்புகளை 
அறிவதே இல்லை. அதன்‌ பாதையை எறும்புகள்‌ 
உணரவும்‌ இயலாது.” 


“ஆயினும்‌ எறும்புகள்‌ வாழ்ந்தாகவேண்டும்‌. 
நூறாயிரம்கோடி எறும்புகளில்‌ ஒன்றேனும்‌ திரும்பி 
யானையை கடித்தாகவேண்டும்‌. கொடுக்கு உடையலாம்‌, 
உயிர்துறக்கலாம்‌. ஆனாலும்‌ எதிர்த்தாகவேண்டும்‌. நான்‌ 
இன்று இவரை வெறுப்பதுபோல்‌ எவரும்‌ என்றும்‌ 
வெறுத்ததில்லை. அந்த வெறுப்பு என்‌ தந்தையையும்‌ 


இளையோரையும்‌ இவர்‌ வஞ்சத்தால்‌ களத்தில்‌ 
வீழ்த்தியதிலிருந்து தொடங்குகிறது. பல லட்சம்‌ மக்களை 
வெறும்‌ தசைக்குப்பைகளாக அள்ளியிட்டு அழித்ததில்‌ 
வளர்கிறது. அதன்‌ பின்னரும்‌ அறத்தை நாட்டுகிறேன்‌ 
என அவர்‌ கொண்டிருக்கும்‌ பாவனை கண்டு பேருருக் 
கொள்கிறது. தன்‌ சொல்‌ நிலைகொள்ளவேண்டும்‌ 
என்பதற்காக தன்‌ குருதியினரையும்‌ தன்‌ நகரையும்‌ 
அழித்துக்‌ கடந்துசெல்லும்‌ ஆணவம்‌ கண்டு அழுகி 
கெடுநாற்றம்‌ கொள்கிறது.” 


அவர்‌ குரல்‌ உடைந்தது. அழுகையில்‌ வெடிக்கப்போகிறார்‌ 
என எண்ணினேன்‌. ஆனால்‌ மூச்சிழுத்து தன்னை 
திரட்டிக்கொண்டார்‌. “அனைத்துக்கும்‌ அப்பால்‌ என்‌ 
சிற்றிளமைப்‌ பருவத்தில்‌ நெஞ்சில்‌ நுழைந்து 
இசையென்றும்‌ அழகென்றும்‌ நிறைந்தமைக்காக, 
தெய்வமென்றால்‌ இனிதென்று என்னை 
நம்பவைத்தமைக்காக அவரை வெறுக்கிறேன்‌. 
இக்கசப்புடன்தான்‌ என்‌ உடல்‌ சிதைநின்று 
எரியவேண்டும்‌. இதுவே இங்கே நான்‌ ஈட்டிய மெய்யறிதல்‌” 
என்றார்‌. நான்‌ பெருமூச்சுடன்‌ உடல்‌ தளர்ந்தேன்‌. “இதை 
நீங்கள்‌ அவரிடம்‌ சொல்லலாம்‌” என்றார்‌. 


“சொல்கிறேன்‌, அரசி” என்றேன்‌. “வாழ்நாளெல்லாம்‌ 
உளம்கனிந்த மகளிர்ச்சொல்லையே ன கட்டு வந்தவர்‌. 
கெளரவ மகளிரும்‌ பாண்டவ மகளிரும்‌ சேர்ந்து அளித்த 
பழிச்சொற்களை கைகூப்பி அவர்‌ பெற்றுக்கொண்டு 
நின்றிருப்பதையும்‌ கண்டேன்‌. அவற்றையும்‌ அவர்‌ 
மலர்மாலையெனவே சூடிக்கொண்டார்‌. இச்சொற்களும்‌ 
அவர்‌ நெஞ்சுக்கு அணிகலன்‌ என்றாகலாம்‌” என்றேன்‌. 
அரசி இறுகிய முகத்துடன்‌ அமர்ந்திருக்க நான்‌ எழுந்து 
வணங்கி விடைகொண்டேன்‌. 

[ஙage]அரசே, நான்‌ காளிந்தியன்னையை சந்திக்கச்‌ 
சென்றபோது முற்றிலும்‌ உளம்‌ ஓய்ந்திருந்தேன்‌. 
எண்ணுவதற்கு ஒன்றுமில்லை என்னும்‌ நிலை. 
குருக்ஷேத்ரப்‌ போருக்குப்‌ பின்‌ பல நாட்கள்‌ அந்நிலையில்‌ 
இருந்திருக்கிறேன்‌. அன்னை தங்கியிருந்த தவச்சாலை 
நகரில்‌ இருந்து தொலைவில்‌ பாலைநிலத்திற்கு நடுவே 
இருந்தது. அங்கே அவருக்குத்‌ துணையாக ஒரு 
சேடிப்பெண்‌ மட்டுமே இருந்தாள்‌ என்று என்னிடம்‌ 
தேரோட்டி சொன்னான்‌. அவள்‌ அன்னை பிறந்த 
யமுனைக்கரை படகோட்டிக்‌ குலத்திலிருந்து வந்தவள்‌. 
அவளுக்கும்‌ துவாரகையின்‌ மொழி நாப்படவில்லை. 
என்னை பெரும்பாலும்‌ கையசைவினாலேயே 
ஆற்றுப்படுத்தினாள்‌. 

உள்ளே அவள்‌ அழைத்துச்‌ சென்றபோது அங்கே ஓர்‌ 
அமைதியின்மையை உணர்ந்தேன்‌. சேடி உள்ளே 
சென்றபின்‌ மீண்டு வந்து “செல்க!” என சொன்னபோது 
நான்‌ கதவைக்‌ கடந்து அப்பால்‌ சென்றேன்‌. அது ஓர்‌ 
அறையாக இருக்கும்‌ என எண்ணியிருந்தேன்‌. ஆனால்‌ 
வெளியே திறக்கும்‌ வாயில்‌ அது. அப்பால்‌ திறந்த 
மண்வெளி அலையலையாகப்‌ பெருகி வான்‌ நோக்கி 
சென்றிருந்தது. வானம்‌ முகிலற்ற நீலமென இறங்கி 
மண்ணில்‌ படிந்திருந்தது. ஒரு மரம்கூட இல்லை, 
புதர்கள்கூட தொலைவில்‌ சிறு கருந்துளிகள்‌ எனத்‌ 
தெரிந்தன. காற்று அங்கே அலைகொண்டிருந்தது. 
வலப்பக்கம்‌ ஒரு கதவு சற்றே திறந்திருந்தது. 
ஏனென்றறியாமல்‌ அப்பாலிருந்து எவரோ என்னை 
நோக்கிக்கொண்டிருந்தார்கள்‌ என்னும்‌ பொய்யுணர்வு 
உருவாகியது, அதுவே அந்த அமைதியின்மையை 
உருவாக்கியது என உணர்ந்தேன்‌. 


அன்னை ஒரு சிறு கல்பீடத்தில்‌ அமர்ந்திருந்தார்‌. அவர்‌ 
அருகே இன்னொரு கல்பீடத்தில்‌ சிறுகலத்தில்‌ நீர்‌. அவர்‌ 
எளிய மரவுரி ஆடை அணிந்திருந்தார்‌. தன்‌ குடிக்குரிய 
கல்மணி மாலை, சங்கு வளையல்கள்‌. அவருக்கு 
அகவையே மிகவில்லை என்று என்‌ உள்ளம்‌ மயங்கியது. 
நான்‌ நெடுங்காலம்‌ முன்பு கண்ட அதே தோற்றம்‌. 
யமுனைக்கரையிலிருந்து உங்கள்‌ கைபற்றி இந்நகரில்‌ 


நுழைந்தபோதிருந்த அதே இளமை. அவர்‌ 
சிறுமியுடையவை என மெலிந்த கைகளைக்‌ கோத்து 
மடியில்‌ வைத்துக்கொண்டார்‌. நான்‌ கண்ட எட்டு 
அரசியரில்‌ அவரே பொலிவும்‌ அழகும்‌ கொண்டிருந்தார்‌. 
முகத்தில்‌ இளம்புன்னகை இருந்தது. விழிகள்‌ நீண்டு 
கனவில்‌ எனத்‌ தோன்றின. காதல்கொண்ட கன்னியரில்‌ 
தோன்றும்‌ மிதப்பும்‌ சோர்வும்‌ அவரிடம்‌ இருந்தது. பிறர்‌ 
விழிகளை உணரும்‌ நுண்ணுணர்வும்‌ எவரையும்‌ 
பொருட்படுத்தாத தனிமையும்‌ கொண்டவர்‌ 
போலிருந்தார்‌. 


நான்‌ வணங்கினேன்‌. ஆனால்‌ முகமன்‌ என எச்சொல்லும்‌ 
உரைக்கத்‌ தோன்றவில்லை. அன்னை விழிகளால்‌ 
அமரும்படி சொன்னார்‌. நான்‌ அமர்ந்தேன்‌. 
அன்னையிடம்‌ எவ்வண்ணம்‌ எதை பேசுவதென்று 
தெரியவில்லை. என்‌ உள்ளம்‌ வெவ்வேறு சொற்களை 
எடுத்து நோக்கி சலித்து உதிர்த்துக்கொண்டிருந்தது. அவர்‌ 
என்னிடம்‌ ஒன்றும்‌ சொல்லவில்லை. நான்‌ அவரை 
நோக்கியபடி அமர்ந்திருந்தேன்‌. பொழுது 
சென்றுகொண்டிருந்தது. அவர்‌ என்னை மறந்துவிட்டவர்‌ 
போலிருந்தார்‌. எத்தனை பொழுதானாலும்‌ நாட்களோ 
ஆண்டுகளோ கடந்தாலும்‌ அவ்வண்ணம்‌ அங்கே இருக்க 
அவரால்‌ இயலும்‌ என்பதுபோல. நான்‌ காலத்தை 
உணர்ந்தேன்‌. உணரத்தொடங்கிய கணமே ஒன்று ஆயிரம்‌ 
லட்சம்‌ கோடி மடங்கென எடைமிகும்‌ தன்மைகொண்டது 
காலம்‌. எதிரே காலமேயான வெட்டவெளி. 


நான்‌ என்‌ உடலை அசைத்து உள்ளத்தை 
மீட்டுக்கொண்டேன்‌. “அரசி, நான்‌ துவாரகையின்‌ 
அரசரை சந்திக்கச்‌ சென்றுகொண்டிருக்கிறேன்‌” 
என்றேன்‌. அன்னை என்னை திகைப்புடன்‌ ஏறிட்டுப்‌ 
பார்த்தார்‌. இளநங்கையின்‌ விழிகள்‌ என நான்‌ மீண்டும்‌ 
எண்ணிக்கொண்டேன்‌. “இங்கிருக்கும்‌ அத்தனை 
சிக்கல்களுக்கும்‌ தீர்வு அரசர்‌ இங்கே வருவதுதான்‌ என்று 
தோன்றுகிறது. ஆகவே எட்டு அரசியரின்‌ அழைப்புடன்‌ 
அவரைத்‌ தேடிக்‌ கிளம்பலாம்‌ என நினைக்கிறேன்‌. ஏழு 
அரசியரும்‌ ஓலை அளித்துள்ளனர்‌. உங்கள்‌ ஒப்புதலை 
நாடி வந்தேன்‌.” அவர்‌ விழிகளில்‌ “என்ன?” என்பதுபோல்‌ 
ஒரு மெல்லிய பதைப்பு. நான்‌ “உங்கள்‌ ஓலை ஒன்று 
தேவை, அரசி” என்றேன்‌. 


அவர்‌ “என்ன?” என்றார்‌. இளநங்கையின்‌ இனிய குரல்‌. 
“நான்‌ தொலைவில்‌ எங்கோ இருக்கும்‌ துவாரகையின்‌ 
அரசரை தேடிச்செல்கிறேன்‌. அவருக்கு உங்கள்‌ செய்தி 
என ஏதேனும்‌ தேவை” என்றேன்‌. “செய்தியா?” என்று 


என்றான்‌ அர்ஜுனன்‌. “பொதுவாக யானைகள்‌ 
நகர்வாழ்க்கையில்‌ அதிகம்‌ பெற்றுக்கொள்வதில்லை. 
காலகீர்த்தி பேரன்னை. பதினெட்டு குழந்தைகளைப்‌ 
பெற்றிருக்கிறார்கள்‌. மிகமிக அரிதானது” பீமன்‌ 
சொன்னான்‌. 


“நான்‌ அடுமனைக்குச்‌ செல்கிறேன்‌. பசிக்கிறது” என்றான்‌ 
பீமன்‌. “உங்களிடம்‌ ரதம்‌ உள்ளதா?” என்று அர்ஜுனன்‌ 
கேட்டான்‌. “இந்தச்சிறிய நகருக்குள்‌ செல்வதற்கு எதற்கு 
ரதம்‌? உன்‌ ரதம்‌ செல்வதற்குள்‌ நானே சென்றுவிடுவேன்‌” 
என்றபடி பீமன்‌ நடந்தான்‌. அனுமன்‌ ஆலயத்துக்கு 
அருகே சிறுவர்களின்‌ கூச்சல்‌ கேட்டது. ஒரு மரப்பந்து 
காற்றில்‌ எழுந்து விழுந்து உருண்டோடி வர அதைத்‌ 
துரத்தியபடி சிறுவர்கள்‌ வந்தனர்‌. முன்னால்‌ ஓடிவந்த 
குண்டாசி கரிய உடலை வளைத்தபடி நின்று அவர்கள்‌ 
இருவரையும்‌ பார்த்தான்‌. பின்னர்‌ தலைகுனிந்து சென்று 
பந்தை கையில்‌ எடுத்துக்கொண்டு மீண்டும்‌ 
ஓரக்கண்ணால்‌ பார்த்தபின்‌ ஓடிப்போனான்‌. சற்று 
அப்பால்‌ காத்திருந்த பிரமதனும்‌ சுவீரியவானும்‌ 
கூச்சலிட்டபடி அவனிடமிருந்து 
பந்தைப்பிடுங்கிக்கொண்டு ஓடினார்கள்‌. 


“இந்தக்‌ கெளரவ காந்தாரர்கள்‌ அனைவருமே 
ஒன்றுபோலிருக்கிறார்கள்‌. எவரிலுமே காந்தாரச்சாயல்‌ 
இல்லை. அத்தனைபேரும்‌ பெரியதந்தை போல கரிய 
பெரிய உடல்கொண்டவர்கள்‌” என்றான்‌ அர்ஜுனன்‌. 
“ஆமாம்‌. ஆகவேதான்‌ அவர்களைப்பார்ப்பது எனக்கு 
பேருவகை அளிக்கிறது. பெரியதந்தையையோ 
மூத்தகெளரவரையோ நம்மால்‌ கையில்‌ எடுத்து 
கொஞ்சமுடியுமா என்ன?” அர்ஜுனன்‌ நகைத்தபடி 
“இவனை மட்டும்‌ கொஞ்சிவிட முடியுமா?” என்றான்‌. 
“ஏன்‌? நான்‌ இவனை ஒற்றைக்கையில்‌ எடுத்து 
கொஞ்சுவேன்‌” என்றான்‌ பீமன்‌. “ஆனால்‌ அவர்கள்‌ 
சமீபகாலமாக என்னை அஞ்சுகிறார்கள்‌. ஏன்‌ என்று 
தெரியவில்லை!” 


மீண்டும்‌ பந்து அவர்களுக்கு மிக அருகே வந்தது. அதை 
எடுக்க குண்டாசியே வந்தான்‌. அவன்‌ ஓடிவந்து பின்‌ 
விரைவிழந்து தயங்கி ஓரக்கண்ணால்‌ பார்த்துக்கொண்டு 
நிற்பதைப்‌ பார்த்ததுமே அவன்‌ அதை வேண்டுமென்றே 
அடித்து அங்கே வரவழைத்திருப்பதை 
புரிந்துகொண்டான்‌ அர்ஜுனன்‌. குண்டாசி அந்தப்‌ 
பந்தை எடுத்ததும்‌ அர்ஜுனன்‌ “குண்டாசி, 
யானைக்கருப்பா” என்றான்‌. குண்டாசி வெட்கிச்‌ 
சிரித்துக்கொண்டு பந்துடன்‌ விலகிச்சென்றான்‌. 


இழுத்தார்‌. சிறுமியைப்போல என்று என்‌ அகம்‌ 
சொல்லிக்கொண்டது. “ஆம்‌, அவர்‌ இருக்குமிடம்‌ எனக்கு 
தெரிந்துவிட்டது.” அதை எண்ணிச்‌ சொல்லவில்லை. 
ஆனால்‌ அதுவே அவரை தொட்டெழுப்ப உகந்த சொல்‌ 
என உடனே உணர்ந்தேன்‌. அவர்‌ எந்த வியப்பையும்‌ 
உவகையையும்‌ காட்டவில்லை. என்‌ சொல்லை அவர்‌ 
உணர்ந்ததாகவே தெரியவில்லை. “அரசி, துவாரகையின்‌ 
அரசர்‌ கீழ்த்திசை நாடுகளில்‌ ஒன்றில்‌ இருக்கிறார்‌. 
மேருமலையின்‌ அடியில்‌. இடம்‌ தெரிந்துவிட்டது. நான்‌ 
கிளம்பிக்கொண்டிருக்கிறேன்‌” என்று மீண்டும்‌ 
சொன்னேன்‌. 


அச்சொற்களும்‌ அவரிடம்‌ எந்த உணர்ச்சியையும்‌ 
உருவாக்கவில்லை. அவர்‌ புன்னகைத்தார்‌. அதன்‌ 
பொருள்‌ எனக்கு புரியவில்லை. “தங்கள்‌ சொற்களை 
நாடி வந்தேன்‌. துவாரகையின்‌ தலைவரிடம்‌ நீங்கள்‌ கூற 
விழைவது என்ன?” அவர்‌ “என்ன?” என்றார்‌. என்னுள்‌ 
எரிச்சல்‌ எழுந்தது. “அவரை நீங்கள்‌ இங்கு வரும்படி 
அழைக்கலாம்‌” என்றேன்‌. அவர்‌ “ஏன்‌?” என்றார்‌. அவர்‌ 
என்ன எண்ணுகிறார்‌ என்று தெரியாமல்‌ திகைத்தேன்‌. 
அவர்‌ எழுந்துகொண்டு “இதோ வருகிறேன்‌” என்று 
உள்ளே சென்றார்‌. நான்‌ அமர்ந்திருந்தேன்‌. அவர்‌ திரும்ப 
வருவார்‌ என்று எதிர்பார்த்தேன்‌. நெடுநேரமாயிற்று. 
வெளியே காலமே இல்லாமல்‌ கிடந்த வெறுநிலம்‌ என்னை 
பொறுமையிழக்கச்‌ செய்தது. 


மேலும்‌ சற்றுநேரம்‌ நோக்கிவிட்டு எழுந்து வெளியே 
சென்றேன்‌. அங்கே சேடி நின்றிருந்தாள்‌. “அரசி உள்ளே 
சென்றார்‌. நெடுநேரமாயிற்று” என்றேன்‌. அவளால்‌ நான்‌ 
சொல்வதை புரிந்துகொள்ள முடியவில்லை. “அவரிடம்‌ 
நான்‌ பேசியது முழுமை பெறவில்லை. என்‌ தூது 
முடியவில்லை. அவர்‌ மீண்டும்‌ வந்தாலொழிய என்னால்‌ 
இங்கிருந்து செல்லமுடியாது” என்றேன்‌. “ஆம்‌” என்றாள்‌. 
நான்‌ சினத்துடன்‌ “சென்று அவர்‌ அங்கே என்ன 
செய்கிறார்‌ என்று பார்‌. அவரை நான்‌ 
எதிர்பார்த்திருக்கிறேன்‌ என்று சொல்‌. முடிந்தால்‌ கூடவே 
அழைத்து வா... புரிகிறதா?” என்றேன்‌. “ஆணை” என்று 
சொல்லி உள்ளே சென்றாள்‌. 


ஆனால்‌ அவளும்‌ நீண்டநேரம்‌ வெளியே வரவில்லை. 
என்னால்‌ அங்கே நிற்கமுடியவில்லை. முதுகை கூரிய 
ஈட்டி ஒன்று தொட்டுக்கொண்டிருப்பதுபோல 
அமைதியின்மை. திரும்பிச்சென்றுவிடலாமா என்று 
எண்ணிக்கொண்டிருந்தபோது வெளியே வந்தாள்‌. 
என்னை அணுகி தயக்கத்துடன்‌ “அரசிக்கு உங்களை 


சந்தித்த நினைவே இல்லை... அவர்‌ அங்கே தன்‌ 
பாவைகளுடன்‌ விளையாடிக்கொண்டிருக்கிறார்‌” 
என்றாள்‌. “பாவைகளுடனா?” என்றேன்‌. “ஆம்‌, 
பாவைகள்‌ அல்ல, பூசனைச்‌ சிலைகள்‌” என்றாள்‌ சேடி. 
“எவருடைய சிலைகள்‌?” என்றேன்‌. 
“அரசருடையவைதான்‌. அவருடைய வெவ்வேறு 
அகவையைச்‌ சேர்ந்த சிலைகள்‌. மரப்பாவைகள்‌, 
மண்பாவைகள்‌, ஓவியத்திரைச்சீலைகள்‌. அவர்‌ 
அவற்றுடன்‌ பேசி சிரித்து மகிழ்ந்திருக்கிறார்‌.” 


நான்‌ ஒருகணம்‌ எண்ணிய பின்‌ “நன்று, நான்‌ 
கிளம்புகிறேன்‌” என்றேன்‌. “அவரை மீண்டும்‌ 
அழைக்கமுடியும்‌. இப்போது அவர்‌ ஒரு பாவைக்கு 
அன்னமிட்டுக்கொண்டிருக்கிறார்‌. அதை 
துயிலச்செய்துவிட்டார்‌ என்றால்‌ அவர்‌ மீண்டுவிடுவார்‌” 
என்றாள்‌. “வேண்டியதில்லை” என்று நான்‌ சொன்னேன்‌. 
“நான்‌ வந்ததை அவர்‌ மைந்தர்கள்‌ கேட்டால்‌ சொல்க!” 
என்றபின்‌ வெளியேறினேன்‌. திரும்பும்‌ வழியில்‌ மெல்ல 
மெல்ல நிலைமீண்டேன்‌. அங்கே எழுந்த ஒவ்வா உணர்வு 
என்ன என்று தெளிவாகியபடியே வந்தது. அங்கே எவரோ 
இருக்கிறார்கள்‌ என்னும்‌ உணர்வை எனக்கு அளித்தவை 
காளிந்தியன்னையின்‌ விழியசைவுகளும்‌ 
மெய்ப்பாடுகளும்‌. அங்கே அவரன்றி எவருமில்லை 
என்பதை நான்‌ நன்கறிந்தும்‌ இருந்தேன்‌. அந்த 
முரண்பாட்டில்‌ திகைத்து நின்ற என்‌ நுண்ணுணர்வு 
அளித்த ஒவ்வாமை அது. 

நான்‌ வெளியே வந்தபோது அங்கே 
காளிந்தியன்னையின்‌ மைந்தர்களான சோமகனும்‌ 
பத்ரனும்‌ களிந்தவீரனும்‌ நின்றிருந்தனர்‌. நான்‌ 
அவர்களை வணங்கினேன்‌. பத்ரன்‌ என்னிடம்‌ “மூத்தவர்‌ 
தங்களை சந்திக்க விழைந்தார்‌” என்றார்‌. “நான்‌ 
எவரையும்‌ சந்திக்கும்‌ நிலையில்‌ இல்லை” என்றேன்‌. 
“சுருதனிடம்‌ கூறுக, நான்‌ அன்னையிடமிருந்து ஓலை 
எதையும்‌ பெறவில்லை, ஏழு ஓலைகளுடன்தான்‌ 
கிளம்பவிருக்கிறேன்‌ என்று!” அதை அவர்கள்‌ 
எதிர்பார்த்திருந்தனர்‌. சோமகன்‌ என்னிடம்‌ “அன்னை 
என்ன சொன்னார்‌?” என்றார்‌. “எதையும்‌ சொல்லும்‌ 
நிலையில்‌ இல்லை” என்றேன்‌. “ஆம்‌, அவர்‌ 
அவ்வண்ணம்தான்‌ இருக்கிறார்‌. தந்தை இங்கில்லை 
என்பதுகூட அவருக்குத்‌ தெரியவில்லை” என்றார்‌ 
சோமகன்‌. 


சுபாகுவும்‌ சாந்தனும்‌ அப்பாலிருந்து அருகணைந்தனர்‌. 
“என்ன நடந்தது?” என்று சுபாகு கேட்டார்‌. பத்ரன்‌ 


“வழக்கம்போலத்தான்‌” என்றார்‌. சுபாகு என்னிடம்‌ “ஏழு 
அன்னையரும்‌ முனைப்புடன்‌ உள்ளனர்‌, 
ஒவ்வொருவருக்கும்‌ முதன்மைப்‌ படைக்கலமும்‌ 
ஊர்தியும்‌ அவர்களின்‌ அன்னையரே. நாங்கள்‌ மட்டும்‌ 
அன்னையிருந்தும்‌ இல்லாதவர்களாக உணர்கிறோம்‌. 
அங்கே அகத்தளத்தில்‌ இருப்பவர்‌ அன்னை அல்ல, 
வெறும்‌ ஒரு பாவை” என்றார்‌. பூர்ணநமாம்ஷுவும்‌ 
விருஷனும்‌ இடைநாழி வழியாக வந்தனர்‌. “ஒருவேளை 
உங்களிடம்‌ அன்னை பேசக்கூடும்‌ என எண்ணினோம்‌” 
என்றார்‌ சுபாகு. நான்‌ “அவர்‌ ஒருவரிடம்‌ மட்டுமே 
பேசுகிறார்‌” என்றேன்‌. 


[1௨26]சாத்யகி சொன்னான்‌ “அரசே, இதோ ஏழு 
அன்னையரின்‌ ஓலையுடன்‌ வந்துள்ளேன்‌. இவற்றை 
உங்கள்‌ முன்‌ படைக்கிறேன்‌. இவை ஏழு மன்றாட்டுகள்‌. 
இவற்றை நீங்கள்‌ புறக்கணித்துவிடக்கூடாது. என்னுடன்‌ 
எழுக! உங்கள்‌ நகர்காக்க வருக!” இளைய யாதவர்‌ 
அவனை நோக்கியபடி அமர்ந்திருந்தார்‌. “உங்கள்‌ 
முடிவை நீங்கள்‌ உரைத்தாக வேண்டும்‌, அரசே” என்றான்‌ 
சாத்யகி. அவர்‌ முகத்தில்‌ எந்த மெய்ப்பாடும்‌ இல்லை. 
வேறெதையோ எண்ணி மகிழ்ந்திருப்பவர்‌ போலிருந்தார்‌. 
அப்புன்னகை அவனை நிலைகுலையச்‌ செய்தது. அவன்‌ 
சொல்லிக்கொண்டிருந்த போதெல்லாம்‌ அவர்‌ 
அப்புன்னகையுடன்தான்‌ இருந்தாரா? மெய்யாகவே 
அவன்‌ அவற்றை அவரிடம்‌ சொன்னானா? இல்லை, 
அவை அவனுள்‌ எழுந்து ஒழுகிச்‌ சென்று ஓய்ந்த 
சொற்பெருக்கு மட்டும்தானா? 


தயை வந்து “வடநிலத்தாரே, வருகிறீர்களா?” என்று 
கூவினாள்‌. அவளருகே நின்றிருந்த சிறுவன்‌ 
“வடநிலத்தாரே!” என்று திருந்தாச்‌ சொல்லில்‌ 
அழைத்தான்‌. மேலும்‌ குழந்தைகள்‌ சிரித்தபடி ஓடிவந்தன. 
அவை வடநிலத்தாரே என அழைப்பதையே ஒரு 
விளையாட்டு எனக்‌ கொண்டன. அவர்‌ எழுந்து 
அவர்களை நோக்கி சென்றார்‌. தயை அவரைத்‌ 
தொட்டுவிட்டு “நான்தான்‌ தொட்டேன்‌” என்று கூவியபடி 
ஓடினாள்‌. அவர்‌ அவளைத்‌ தொடர்ந்து ஓட மற்ற 
குழந்தைகள்‌ கூச்சலிட்டு நகைத்தபடி சிதறி ஓடின. 
இயல்பாக அங்கே ஒரு விளையாட்டு தொடங்கிவிட்டது. 
அவர்‌ அவர்களுடன்‌ ஓடி கூச்சலிட்டு நகைத்து 
ஆடிக்கொண்டிருந்தார்‌. 

சாத்யகி அந்தத்‌ திண்ணையில்‌ அமர்ந்தபடி அவரை 
பார்த்துக்கொண்டிருந்தான்‌. அவர்‌ அவன்‌ அறிந்த 
இளைய யாதவர்‌ அல்ல. முற்றிலும்‌ வேறொருவர்‌. அவரை 


அங்கிருந்து அழைத்துச்‌ சென்று அவன்‌ 
அடையப்போவதுதான்‌ என்ன? துவாரகையில்‌ தன்‌ 
மைந்தர்‌ மைந்தருடன்‌ அவர்‌ இதைப்போல 
விளையாடிக்கொண்டிருக்கக்‌ கூடும்‌. அவரிடமிருந்து 
விடைபெற்றுக்‌ கிளம்புவதே உகந்தது என 
எண்ணினான்‌. ஆனால்‌ அவரிடமிருந்து ஒரு 
சொல்லேனும்‌ பெற்றாகவேண்டும்‌. துவாரகையில்‌ 
அவனை எதிர்பார்த்திருகும்‌ அரசியருக்கு 
சொல்வதற்காக. அவர்களை அவர்‌ முற்றிலும்‌ 
துறந்துவிட்டார்‌ என்று அறிவது அவர்களின்‌ நிகர்ச்சாவு. 


அவர்‌ விளையாடி முடித்து வருவார்‌ என அவன்‌ 
எதிர்பார்த்தான்‌. ஆனால்‌ குழந்தைகள்‌ விளையாமுச்‌ 
சலிக்கவே இல்லை. இயல்பாக அவை ஒரு 
விளையாட்டிலிருந்து இன்னொன்றுக்கு 
சென்றுகொண்டிருந்தன. பின்னர்‌ அவன்‌ அந்தத்‌ 
திண்ணையிலேயே படுத்துக்கொண்டான்‌. முந்தையநாள்‌ 
முதல்‌ தொடர்ச்சியாக அவன்‌ 
பேசிக்கொண்டிருந்தவற்றை மீண்டும்‌ 
எண்ணிக்கொண்டான்‌. அவை எங்கோ எனத்‌ தெரிந்தன. 
அவன்‌ விழித்துக்கொண்டபோது 
அந்தியாகிவிட்டிருந்தது. அவன்‌ வெளியே வந்து அங்கே 
நின்றிருந்த முதுமகளிடம்‌ “வடவர்‌ எங்கே?” என்றான்‌. 
“குழந்தைகளுடன்‌ ஓடையில்‌ நீராடுகிறார்‌” என்று அவள்‌ 
சொன்னாள்‌. “சற்று நேரத்தில்‌ உணவருந்த 
வந்துவிடுவார்‌.” 


இருண்டபின்‌ கூச்சலிட்டபடி குழந்தைகளும்‌ இளைய 
யாதவரும்‌ வந்தார்கள்‌. இளைய யாதவர்‌ கையில்‌ தாமரை 
மலர்களை வைத்திருந்தார்‌. அவர்கள்‌ கூவியபடியே 
முற்றத்தைக்‌ கடந்து சென்றார்கள்‌. அங்கே தென்மேற்கு 
மூலையில்‌ ஏழன்னையரின்‌ ஆலயப்பதிட்டை இருந்தது. 
ஏழு சிறு உருளைக்கற்களாக அன்னையர்‌ 
நிறுவப்பட்டிருந்தார்கள்‌. சிற்றகல்‌ ஒன்று மணிச்சுடர்‌ 
கொண்டிருந்தது. குழந்தைகள்‌ மலர்களை அங்கே 
வைத்து வணங்கின. அப்போதும்‌ அவை 
ஒன்றோடொன்று பூசலிட்டுக்கொண்டும்‌ 
சிரித்துக்கொண்டும்‌ இருந்தன. 


அன்னையொருத்தி குழந்தைகளை உணவுக்கு 
அழைத்தாள்‌. அவர்கள்‌ உணவுண்ணும்பொருட்டு 
சென்று அமர்ந்தனர்‌. ஈர உடையுடன்‌ இளைய யாதவரும்‌ 
உண்பதற்காக அமர்ந்தார்‌. அந்திக்குப்‌ பின்‌ 
உணவுண்பதில்லை, ஈர ஆடையுடன்‌ உண்ண 
அமர்வதில்லை என ஊர்களில்‌ கொண்டிருந்த அத்தனை 


நெறிகளும்‌ அங்கே எவராலும்‌ கடைபிடிக்கப்படவில்லை. 
திண்ணையில்‌ மணையில்லாமல்‌ அமர்ந்து 
கொப்பரைகளிலும்‌ தொன்னைகளிலும்‌ தேன்‌ சேர்த்து 
சமைக்கப்பட்ட பழக்கஞ்சியை அவர்கள்‌ அருந்தினர்‌. 
பேசிக்கொண்டும்‌ சிரித்துக்கொண்டும்‌ உண்டு முடித்தனர்‌. 
குழந்தைகள்‌ கலங்களை வழித்து நக்கின. இளைய 
யாதவரும்‌ குழந்தைபோல நக்குவதை அவன்‌ பார்த்தான்‌. 


ஒரு குடுவையில்‌ சாத்யகிக்கும்‌ உணவு 
கொண்டுவரப்பட்டது. அவன்‌ இளைய யாதவரை 
பார்த்தபடியே அதை உண்டான்‌. அவர்‌ அவனை 
மறந்ததுபோல்‌ தெரிந்தார்‌. உண்டபின்‌ அன்னையர்‌ 
குழந்தைகளை உள்ளே கொண்டுசென்றனர்‌. 
சிறுகுழந்தைகள்‌ உண்ணும்போதே சரிந்து 
துயில்கொள்ளத்‌ தொடங்கிவிட்டிருந்தன. இளைய 
யாதவர்‌ எழுந்து கைகழுவிவிட்டு வந்தார்‌. அவன்‌ 
அவரை நோக்க அவர்‌ புன்னகைத்தபடி “நல்ல 
விளையாட்டு... இன்று நிலவில்லை. இருந்திருந்தால்‌ 
இரவிலும்‌ விளையாடியிருக்கலாம்‌” என்றபடி மேலிருந்து 
பாயை எடுத்துப்‌ போட்டார்‌. அதில்‌ மல்லாந்து 
படுத்துக்கொண்டார்‌. அவன்‌ அருகே அமர்ந்திருந்தான்‌. 
அவர்‌ அவனிடம்‌ ஒன்றும்‌ பேசவில்லை. 


“அரசே” என அவன்‌ அழைத்தான்‌. அவர்‌ ஒருக்களித்து 
“சொல்‌” என்றார்‌. “நான்‌ கோரியவற்றுக்கு நீங்கள்‌ 
மறுமொழி உரைக்கவில்லை” என்று அவன்‌ சொன்னான்‌. 
அவர்‌ “எவற்றுக்கு?” என்றார்‌. “நான்‌ கொண்டுவந்த 
ஓலைகளுக்கு...” என்றான்‌ சாத்யகி. “ஆம்‌, ஆனால்‌ 
அவற்றை என்னால்‌ உளம்வாங்கவே முடியவில்லை. 
உகந்ததை நீயே செய்துகொள்‌” என்றார்‌ இளைய யாதவர்‌. 
“நீங்கள்‌ என்னுடன்‌ வரவேண்டும்‌, அரசே” என்றான்‌ 
சாத்யகி. அவர்‌ ஒன்றும்‌ சொல்லவில்லை. முகத்தில்‌ அந்த 
இளமைந்தருக்குரிய புன்னகையே இருந்தது. துயிலில்‌ 
இமைசரிவதை காணமுடிந்தது. “உங்கள்‌ குடி காக்க, 
கொடிவழியினர்‌ அழியாமல்‌ தடுக்க, நகரை மீட்க நீங்கள்‌ 
வந்தாகவேண்டும்‌, அரசே” என்றான்‌ சாத்யகி. அவர்‌ 
இமைகள்‌ மூடிக்கொண்டன. மூச்சின்‌ ஓசை கேட்டது. 


“அரசே” என்று அவன்‌ அழைத்தான்‌. மீண்டும்‌ உரக்க 
“அரசே” என்றான்‌. இளைய யாதவர்‌ திடுக்கிட்டு 
விழிதிறந்து “சொல்க!” என்றார்‌. “நான்‌ கிளம்பவேண்டும்‌” 
என்றான்‌. “ஆகுக!” என்றார்‌ இளைய யாதவர்‌. “எனக்கு 
நீங்கள்‌ அளிக்கும்‌ மறுமொழி என்ன?” அவர்‌ 
புன்னகையுடன்‌ “நான்‌ எதையுமே 
உளம்கொள்ளவில்லை. ஆகவே எனக்கு சொல்வதற்கும்‌ 


ஏதுமில்லை...” என்றார்‌. “உங்களை எண்ணி 
தவமிருக்கும்‌ அரசியருக்கு நீங்கள்‌ உரைப்பதென்ன? ஒரு 
சொல்லேனும்‌ கூறுக!” என்று சாத்யகி சொன்னான்‌. 
அப்போது அவன்‌ குரல்‌ உடைந்ததைக்‌ கேட்டு அவனே 
உளமுருகினான்‌. “அவர்களை நீங்கள்‌ முற்றாகக்‌ 
கைவிடலாகாது, அரசே. அவர்கள்‌ அத்தகு பிழை என 
எதையும்‌ செய்ததில்லை.” 


“நான்‌ எவரையும்‌ கைவிடவில்லை” என்றார்‌ இளைய 
யாதவர்‌. “ஆனால்‌ அவர்களிடம்‌ சொல்வதற்கு என்னிடம்‌ 
ஒரு சொல்லும்‌ இல்லை.” சாத்யகி “அரசே” என்றான்‌. 
அவர்‌ “நான்‌ இங்கே வந்தபின்னர்தான்‌ பொருளை 
ஒளித்து வைத்து மீண்டும்‌ கண்டுபிடிக்கும்‌ 
விளையாட்டை ஆடத்தொடங்கினேன்‌. ஒரு பொருளை 
இந்தப்‌ படுகையில்‌ எங்கேனும்‌ ஒளித்துவைக்கவேண்டும்‌. 
அதை தேடிக்‌ கண்டுபிடிப்பவர்‌ வென்றார்‌. 
காலடிகளைக்கொண்டு கண்டுபிடிக்கலாம்‌. ஆனால்‌ 
சித்ரன்‌ பின்னோக்கி நடந்துசென்று ஒளித்துவைத்தான்‌ 
ஒருமுறை... சில குழந்தைகள்‌ மரம்‌ வழியாகவே 
செல்கின்றன. மிகக்‌ கடினம்‌. ஒன்றை ஒளித்துவைத்தவர்‌ 
அதை நினைவில்‌ வைத்திருப்பார்‌ என்றால்‌ எப்படியும்‌ 
கண்டுபிடிக்கலாம்‌. தேடும்போது அவர்‌ முகத்தை 
நோக்கிக்‌ கொண்டிருந்தாலே போதும்‌. சிறுகுழந்தைகள்‌ 
உடனே மறந்துவிடுவதுண்டு. அவர்களே மறந்த இடத்தை 
நாம்‌ சென்றடையவே முடியாது” என்றார்‌. 


சாத்யகி தலையசைத்தான்‌. “இன்னொரு நல்ல 
விளையாட்டு இங்கே உள்ளது. சிறுகுச்சிகளை அள்ளி 
கொட்டவேண்டும்‌. பிற குச்சிகள்‌ அசையாமல்‌ ஒவ்வொரு 
குச்சியாக எடுக்கவேண்டும்‌. என்னால்‌ எடுக்க முடிந்ததே 
இல்லை. அவ்விளையாட்டில்‌ எந்த ஆணும்‌ வென்று நான்‌ 
பார்த்ததே இல்லை. ஆனால்‌ பெண்குழந்தைகள்‌ மிகப்‌ 
பொறுமையாக அவற்றை எடுத்துவிடுகின்றன. தயை 
மிக எளிதாக எடுப்பாள்‌. அவளிடம்‌ அவள்‌ எப்படி 
எடுக்கிறாள்‌ என்று கேட்டேன்‌. மற்ற குச்சிகளிடம்‌ 
உங்களை தொடவில்லை, தூங்குங்கள்‌ தூங்குங்கள்‌ 
என்று சொல்லிக்கொண்டே எடுப்பேன்‌ என்றாள்‌. நாம்‌ 
சொன்னால்‌ குச்சிகள்‌ கேட்குமா என்றேன்‌. நான்‌ 
சொன்னால்‌ அவற்றுக்குக்‌ கேட்கிறதே என்றாள்‌” என்றார்‌ 
இளைய யாதவர்‌. 


“இங்கே அவ்வளவு விளையாட்டுக்கள்‌ உள்ளன... 
விளையாடி முடிப்பதற்குள்‌ இளமை கடந்துவிடும்‌. 
இளமை முடியாமல்‌ இங்கே வாழமுடிந்தால்‌ அதுவே 
இன்பம்‌.” அவர்‌ காலை ஆட்டியபடி புன்னகையுடன்‌ 


கூரையை பார்த்துக்கொண்டிருந்தார்‌. உடலெங்கும்‌ 
உவகை நிறைந்திருந்தது. “இன்னொரு விளையாட்டு 
உண்டு. ஒரு கூழாங்கல்லை நம்மிடம்‌ தருவார்கள்‌. அதில்‌ 
ஒரு சிறிய அடையாளம்‌ வைக்கப்பட்டிருக்கும்‌. அதே 
போன்ற அடையாளம்‌ பொறித்த இன்னொரு 
கூழாங்கல்லை காட்டுக்குள்‌ வீசிவிடுவார்கள்‌. அதை நாம்‌ 
கண்டடைய வேண்டும்‌. விதைகள்‌, இறகுகள்‌ 
அனைத்தும்‌ ஒன்றே எனத்‌ தோன்றும்‌. கூழாங்கல்‌ மட்டும்‌ 
ஒன்று பிறிதுபோல்‌ இல்லை. அந்தக்‌ கூழாங்கல்லைக்‌ 
கண்டடைகையில்‌ நாம்‌ அடையும்‌ உவகை...” 


அவர்‌ புரண்டுபடுத்து அவனிடம்‌ “நாம்‌ இதையெல்லாம்‌ 
துவாரகையிலோ மதுராவிலோ மதுவனத்திலோ 
விளையாடுவதுண்டா?” என்றார்‌. “இல்லை” என்று 
சாத்யகி சொன்னான்‌. “ஏன்‌?” என்று அவர்‌ கேட்டார்‌. 
“அங்கே நாம்‌ ஆடும்‌ விளையாட்டுக்களெல்லாம்‌ சற்று 
முதிர்ந்தால்‌ போர்‌ என ஆகக்கூடியவை.” அவர்‌ 
புன்னகையுடன்‌ காலை ஆட்டியபடி “ஆம்‌, போர்‌. 
அதுகூட நல்ல விளையாட்டுத்தான்‌” என்றார்‌. அவன்‌ 
அவரையே பார்த்துக்கொண்டிருந்தான்‌. காலில்‌ ஆட்டம்‌ 
நின்றது. இமைகள்‌ சரிந்து மூடிக்கொண்டன. அவர்‌ 
துயில்கொள்ளலானார்‌. மூச்சொலியை அவன்‌ 
கேட்டுக்கொண்டிருந்தான்‌. நெடும்பொழுது. வெளியே 
இருள்‌ செறிந்துகொண்டிருந்தது. ஊர்‌ முற்றிலும்‌ 
இருளுக்குள்‌ ஆழ்ந்து மறைந்திருந்தது. 

சாத்யகி எழுந்து சென்று எண்ணை விளக்கை 
திரியிழுத்து தாழ்த்தினான்‌. இருட்டில்‌ அக்குடிலும்‌ 
இல்லையென்றானது. வெட்டவெளியில்‌ படுத்திருப்பது 
போன்ற உணர்வு. ஆனால்‌ வெளியே ஒளித்துளிகள்‌ 
அலைந்தன. அங்கே நிறைந்திருந்த ஈரம்‌ 
மின்மினிகளுக்கு மிக உகந்தது என அவன்‌ 
கண்டிருந்தான்‌. அவை கூட்டம்‌ கூட்டமாக கிளம்பி 
இருளை ஊடுருவிக்‌ கிழித்து சுழன்று பறந்து 
ஒளிக்கோடிகளாகி வலையென்றாகி விழிநிறைப்பதை 
முந்தைய நாளும்‌ கண்டிருந்தான்‌. கதவினூடாக ஒரு 
மின்மினி உள்ளே வந்தது. எங்கே அமர்வதென்று 
எண்ணுவதுபோல சுழன்றது. பிறிதொன்று, மேலும்‌ 
ஒன்று. மின்மினிகள்‌ அறைக்குள்ளும்‌ பரவின. 
மின்மினிகளின்‌ ஒளியாலான மெல்லிய மிளிர்வு. நீலமா 
சிவப்பா என மாறிமாறி மாயம்‌ காட்டுபவை. 


அவன்‌ திரும்பியபோது ஒருகணம்‌ உளம்‌ அதிர்ந்தான்‌. 
அவனருகே படுத்திருந்த இளைய யாதவரின்‌ முகம்‌ 
சிறுவனுடையது. அது கனவா உளமயக்கா என 


ஐயம்கொண்டு அவன்‌ விழிமூடி திறந்து நோக்கினான்‌. 
அவர்‌ முகம்‌ ஏழு அகவைகொண்ட சிறுவனின்‌ 
முகமாகவே தோன்றியது. விரிந்த மென்சிரிப்பு 
அவ்வண்ணமே நிலைத்திருந்தது. அவன்‌ 
நோக்கிக்கொண்டே அமர்ந்திருந்தான்‌. பின்னர்‌ எழுந்து 
மெல்ல வெளியே வந்தான்‌. தான்‌ கொண்டுவந்த 
ஓலைகளையும்‌ கணையாழியையும்‌ திண்ணையில்‌ 
பார்த்தான்‌. அவற்றை மீண்டும்‌ எடுத்துக்கொண்டான்‌. 
முற்றத்தில்‌ இறங்கி காட்டை நோக்கி நடந்தான்‌. 


நீரோடைகளின்‌ ஓசையும்‌ காட்டில்‌ காற்று 
பெருகிச்செல்லும்‌ முழக்கமும்‌ கேட்டுக்கொண்டிருந்தன. 
வானம்‌ விண்மீன்கள்‌ நிறைந்து பொலிந்தது. கீழே 
மின்மினிகளின்‌ ஒளி விழியை கூசச்செய்யும்‌ அளவுக்கு 
நிறைந்திருந்தது. அனல்பொறிகள்‌ என, கண்கள்‌ என. 
மின்மினிகளுக்கு அத்தனை ஒளி உண்டு என அவன்‌ 
முன்பு அறிந்ததே இல்லை. அவன்‌ ஓடையைக்‌ கடந்து 
காட்டை வகுந்துசென்ற பாதையை அடைந்தான்‌. 
அவனுடைய மணம்‌ உணர்ந்து அவன்‌ புரவி குரல்‌ 
கொடுத்தது. அவன்‌ சீழ்க்கை அடித்து அதை 
அழைத்தான்‌. இரு மின்மினிகள்‌ புரவியின்‌ 
விழிகளாயின. அது காலடியோசை வேறெங்கோ கேட்க 
அவனை நோக்கி வந்தது. அவன்‌ அதன்‌ கழுத்தை 
தடவினான்‌. அதை அழைத்துக்கொண்டு தன்‌ சேணம்‌ 
மாட்டப்பட்டிருந்த மரத்தை நோக்கி நடந்தான்‌. 

[1௨26] எந்தையே, மானுடர்‌ ஒவ்வொருவரும்‌ தங்கள்‌ 
கனவுகளில்‌ எந்த அளவு தனித்தவர்கள்‌ 
என்பதைப்போல்‌ எண்ணுந்தோறும்‌ பெருகும்‌ விந்தை 
எதுவுமில்லை. என்‌ கனவுகளில்‌ எப்போதும்‌ மானுடர்‌ 
நிறைந்திருக்கிறார்கள்‌. பிறந்தது முதல்‌ 
துவாரகையிலேயே இருந்தவன்‌ நான்‌. போருக்கென கூட 
அந்நகரின்‌ எல்லை கடந்து சென்றதில்லை. 
துவாரகையில்‌ தோள்முட்டி உடல்தடுக்கி குரல்பின்னி 
வாழும்‌ நெரிசல்களிலேயே இயல்பாக என்னை 
உணர்ந்திருக்கிறேன்‌. சூழ்ந்திருக்கும்‌ 
பெரும்பாலைநிலங்களில்‌ வேட்டைக்கோ 
விளையாட்டிற்கோ செல்லும்போதுகூட உடன்பிறந்தார்‌, 
ஏவலர்‌, காவலர்கள்‌, வழிகாட்டிகள்‌ என்னை 
சூழ்ந்திருந்தார்கள்‌. ஆகவே என்‌ கனவுகளில்‌ எப்போதும்‌ 
நூறு முகங்கள்‌, ஆயிரம்‌ விழிகள்‌ உடனிருந்தன. 
ஆயினும்‌ ஒவ்வொரு முறையும்‌ நான்‌ தன்னந்தனியனாக 
என்னை உணர்ந்தேன்‌. 


எத்தனை பேசினாலும்‌ என்‌ சொற்களை எவரும்‌ 
செவிகொள்ளவில்லை என்றும்‌, எங்கு இருந்தாலும்‌ 
என்னை எவருமே பார்க்கவில்லை என்றும்‌ தோன்றியது. 
நான்‌ இங்கிருக்கிறேன்‌, இவ்வண்ணம்‌ இருக்கிறேன்‌ 
என்பதை கூவி அறிவிப்பதே எனது கனவுகளில்‌ 
எப்போதும்‌ நான்‌ செய்துகொண்டிருந்தது. கனவுகளில்‌ 
அனைவருக்கும்‌ அத்தனை தனிமை ஏன்‌ வருகிறது? 
மெய்யாகவே அத்தனை பேரும்‌ ஆழத்தில்‌ 
தனித்தவர்கள்தானா? உறவுகள்‌ என்பவை அனைத்துமே 
ஜாக்ரத்தில்‌ மட்டும்‌ நிறைந்திருக்கின்றனவா? 
நீர்ப்பாவைகள்‌ நீரின்‌ மேற்பரப்பை மட்டுமே 
சென்றடைகின்றன என்று ஒரு சூதர்சொல்‌ உண்டு. ஆழம்‌ 
அவற்றை அறிவதில்லையா? அன்றி பிறருடன்‌ உறவாடி 
நாம்‌ இயற்றுவன அனைத்தும்‌ ஜாக்ரத்திலேயே முடிந்து, 
எஞ்சுவன மட்டுமே கனவிலும்‌ ஊழ்கத்திலும்‌ 
துரியத்திலும்‌ எழுகின்றனவா? 

தன்னந்தனியறையில்‌ தானென்று மட்டுமே 
உணர்ந்திருக்கும்‌ ஆத்மா தன்னை தான்‌ காண்பதே கனவு 
நிலை என்பார்கள்‌. எந்தையே, என்‌ கனவில்‌ எழுந்து 


என்னுடன்‌ உரையாடி உடனிருந்த ஒருவர்‌ தாங்கள்‌ 
மட்டுமே. அதுவும்‌ நினைவறிந்த முதல்‌ இரண்டே 
தருணங்கள்தான்‌. அறியாச்‌ சிற்றிளமையில்‌ ஒருமுறை 
நான்‌ துவாரகையில்‌ கற்பாலம்‌ ஒன்றிலிருந்து நீருக்குள்‌ 
தவறி விழுந்தேன்‌. அன்று தாங்கள்‌ ஒரு நீண்ட 
பயணத்தில்‌ இருந்து மீண்டுவந்து அதை 
கொண்டாடும்பொருட்டு எண்பது மைந்தரையும்‌ திரட்டி 
கடலாட அழைத்துச்சென்று கொண்டிருந்தீர்கள்‌. 
மைந்தரும்‌ தாங்களும்‌ மட்டுமே இருந்தமையால்‌ எவரும்‌ 
எவரையும்‌ தனித்தறியவில்லை. நீங்களே எண்பது வடிவு 
கொண்டுவிட்டதுபோல்‌ நாங்கள்‌ இருந்தோம்‌. 


நாங்கள்‌ களியாடி, கூச்சலிட்டு, ஒருவரையொருவர்‌ 
துரத்தியும்‌ தள்ளியும்‌ விளையாடியபடி உங்களுக்குப்‌ 
பின்னால்‌ வந்தோம்‌. நான்‌ கால்‌ வைத்த கற்படி வழுக்கி 
என்னை சரித்து பின்னால்‌ தள்ளியது. கொந்தளித்து 
எழுந்த அலை ஒன்றின்மீது நான்‌ விழுந்தேன்‌. மாபெரும்‌ 
நாவென அது என்னைச்‌ சுருட்டி உள்ளே 
எடுத்துச்சென்றது. எடைமிக்க நீர்‌ வந்து என்னை 
சூழ்ந்துகொண்டது. என்‌ மேல்‌ அடுக்குகளாக ஏறி ஏறி 
அமைந்தது. என்‌ உடலை எட்டுத்‌ திசையிலிருந்தும்‌ 
கவ்வி அழுத்திச்‌ சுருக்கி சிறு விதை என ஆக்கியது. நீரை 
தண்மை என்று, ஒளி என்று, அலை என்று 
அறிந்திருக்கிறேன்‌. அது கல்லென்று, இரும்பென்று எடை 
கொண்டது என்பதை அப்போதுதான்‌ உணர்ந்தேன்‌. 


அது என்னை நெரித்து அழுத்தியது. என்‌ உடலுக்கு 
உள்ளே இருந்த அனைத்தும்‌ பிதுங்கி 
வெளிவந்துவிடுவதைப்போல. என்‌ கால்கள்‌ துழாவித்‌ 
துழாவி தவிக்க ஆழத்திற்குள்‌, மேலும்‌ ஆழத்திற்குள்‌ 
சென்றுகொண்டிருந்தேன்‌. நான்‌ அறிந்த அனைத்தும்‌ 
தனித்து பிரிந்து குமிழிகளாகி விரிந்து மேலே சென்றன. 
நான்‌ அறிந்து என்னுள்‌ நுரைத்துக்கொண்டிருந்த 
ஒவ்வொன்றும்‌ கொப்பளித்து மேலெழுந்து வந்தன. 
அன்னை முகம்‌ தெளிந்தது. “அன்னையே!” என்று நான்‌ 
அலறிய இறுதிச்சொல்‌ அவ்வெடையில்‌ நசுங்கி 
உடைந்தது. 


அப்போது மேலிருந்து ஒரு கை நீண்டு வந்து என்‌ 
குழலைப்‌ பற்றியது. உந்தி என்னை மேலே தாக்கினீர்கள்‌. 
நான்‌ நீர்ப்பரப்பைப்‌ பிளந்து எழுந்து வந்து வாய்‌ திறந்து 
வெறிகொண்டு மூச்சை அள்ளி இழுத்து நெஞ்சில்‌ 
நிரப்பிக்கொண்டேன்‌. என்‌ நெஞ்சிலும்‌ வயிற்றிலும்‌ 
நிறைந்திருந்த நீரை குமட்டி இருமுறை உமிழ்ந்தேன்‌. 
முதல்முறை அது குருதிபோல்‌ சுவைத்தது. பின்‌ 


அர்ஜுனன்‌ ஒரு கல்லை எடுத்து அந்தப்பந்துமேல்‌ எறிய 
அது கீழே விழுந்து உருண்டது. அர்ஜுனன்‌ ஓடிச்சென்று 
அதை காலால்‌ உதைத்தான்‌. பந்து உருண்டோடியதும்‌ 
குண்டாசி கூச்சவிட்டுச்‌ சிரித்தபடி “அர்ஜுனன்‌ அண்ணா! 
அர்ஜுனன்‌ அண்ணா!” என்று கூவினான்‌. மற்ற இளம்‌ 
கெளரவர்களும்‌ கூச்சலிட்டபடி வந்து கூடிக்கொண்டனர்‌. 


அர்ஜுனன்‌ பந்தை வானில்‌ எழச்செய்தபின்‌ அது 
விழப்போகும்‌ இடங்களிலெல்லாம்‌ முன்னரே சென்று 
நின்றுகொண்டான்‌. ஒருமுறை குண்டாசி முந்திச்செல்ல 
விட்டுவிட்டான்‌. குண்டாசி பந்தை இருமுறை அடித்ததும்‌ 
இரு கைகளையும்‌ விரித்து நடனமிட்டு “அடித்தாயிற்று 
அடித்தாயிற்று” என்று கூவினான்‌. பெரியதந்தை 
நடனமிடுவதைப்போலவே இருந்ததை அர்ஜுனன்‌ 
வியப்புடன்‌ கண்டான்‌. கெளரவர்கள்‌ அனைவரிலுமே 
பெரியதந்தையின்‌ உடலசைவுகளும்‌ முகபாவனைகளும்‌ 
இருந்தன. அதனாலேயே ஒருகணம்‌ அவர்கள்‌ 
அனைவருமே விழியிழந்தவர்கள்‌ என்ற எண்ணமும்‌ 
எழுந்தது. 


மீண்டும்‌ பந்து கிழக்குப்பக்கமாகச்‌ சென்றபோதுதான்‌ 
அங்கே பீமன்‌ அமர்ந்திருப்பதை அர்ஜுனன்‌ கண்டான்‌. 
பந்தை எடுக்கப்போன குண்டாசி தயங்கி நின்றான்‌. பீமன்‌ 
பந்தை உதைத்து அனுப்பிவிட்டு திரும்பப்போன 
குண்டாசியைப்‌ பிடித்து தன்‌ தலைக்குமேல்‌ வீசி 
பிடித்தான்‌. சிரிப்பில்‌ மூடிய விழிகளும்‌ சுருங்கிய 
முகமுமாக குண்டாசி வானில்‌ இருப்பதை அர்ஜுனன்‌ ஒரு 
கணம்‌ கண்டான்‌. உடனே சுவர்மாவும்‌ அப்ரமாதியும்‌ 
விராவீயும்‌ பிரமதனும்‌ பந்தை விட்டுவிட்டு பீமனருகே 
ஓடி கைகளைத்‌ தூக்கியபடி “நான்‌ நான்‌!” என்று 
குதிக்கத்தொடங்கினர்‌. பீமன்‌ குண்டாசியை விட்டுவிட்டு 
அப்ரமாதியைப்‌ பிடித்துக்கொண்டதும்‌ அவன்‌ 
கூவிச்சிரித்தான்‌. 


அர்ஜுனன்‌ பந்தை பிற கெளரவர்களுக்கு 
விட்டுக்கொடுத்தான்‌. கண்டியும்‌ தனுர்த்தரனும்‌ 
துராதாரனும்‌ திருதஹஸ்தனும்‌ பந்தை மாறிமாறி 
கொண்டு சென்றனர்‌. அவர்களைச்‌ சுற்றி பந்து 
நாய்க்குட்டிபோல துள்ளிச்சென்றது. அவர்களை ஒரு 
முனையில்‌ எதிர்கொண்ட அர்ஜுனன்‌ பந்தை அடித்து 
மறுஎல்லைக்கு விரட்டினான்‌. “பாசி, விடாதே ... பிடி” என 
தனுர்த்தரன்‌ கூச்சலிட்டான்‌. நிஷங்கி பாசியை 
தாண்டிசென்று பந்தைத்‌ தொட்டு திருப்பிவிட்டான்‌. 
“மூடன்‌! மூடன்‌!” என தனுர்த்தரன்‌ வசைபாடியபடி 
ஓடினான்‌. நிஷங்கியின்‌ கைகளில்‌ இருந்து பந்தை 


உப்பென்றாயிற்று. கைகளையும்‌ கால்களையும்‌ வீசி 
உந்தி எழுந்து கரையோரப்பாறை ஒன்றை பிடித்தேன்‌. 
அதன்‌ விளிம்பை காலால்‌ உதைத்து என்னை பாலம்‌ 
நோக்கி தூக்கிக்கொண்டு வருவதற்குள்‌ என்‌ 
உடன்பிறந்தார்‌ என்னை மேலே தூக்கினார்கள்‌. 


உடன்‌ நீந்தி வந்து மேலேறி அருகமைந்து நகைத்து 
“நன்று, இப்போது கடலையே அறிந்துவிட்டாய்‌” என்று 
என்னிடம்‌ சொன்னிர்கள்‌. நான்‌ தங்களை 
நோக்கிக்கொண்டிருந்தேன்‌. தங்கள்‌ முகம்‌ அந்த 
ஆழத்தில்‌ என்னை நோக்கி வந்த கணம்‌ அப்போதுதான்‌ 
எனக்கு நினைவில்‌ எழுந்தது. தந்தையே, அக்கடலின்‌ 
முகமாக இருந்தீர்கள்‌. நீலப்‌ பேருரு போன்று இருந்தீர்கள்‌. 
உங்கள்‌ தலையில்‌ அந்தப்‌ பீலி விழி திறந்திருந்தது. 
விழிகள்‌ இரு மலர்களென விரிந்திருந்தன. 
அனைத்தையும்‌ உண்ணத்‌ திறந்தது போலவோ 
அனைத்தையும்‌ உண்டு புன்னகைகொண்டது போலவோ 
உங்கள்‌ செவ்விதழ்‌ வாய்‌. 


நான்‌ உங்களை ஒரு நடுக்குடன்‌ 
நோக்கிக்கொண்டிருந்தேன்‌. “தந்தையே, நீங்கள்‌ யார்‌?” 
என்று கேட்க விழைந்தேன்‌. “ஏன்‌ இங்கு இவ்வண்ணம்‌ 
விளையாடிக்கொண்டிருக்கிறீர்கள்‌?” ஆனால்‌ எனக்கு 
உங்களை விழி தூக்கி பார்க்க அச்சம்‌ எழுந்தது. தலை 
தாழ்த்தி அமர்ந்திருந்தபோது உடல்‌ நடுக்கு கொண்டது. 
என்னை தூக்கி அமரச்செய்தனர்‌. தலைதுவட்டினர்‌. 
கைகளை உரசினர்‌. இல்லம்‌ திரும்பலாம்‌ என்று மூத்தவர்‌ 
சொன்னார்‌. “இல்லை, இன்றே அவன்‌ கடலாடவேண்டும்‌. 
இல்லையேல்‌ இனி ஒருபோதும்‌ அவனால்‌ கடலை 
தொடமுடியாது” என்றீர்கள்‌. 


“கடலில்‌ இறங்கு” என்றீர்கள்‌. நான்‌ நடுநடுங்கி 
அமர்ந்திருந்தேன்‌. கடலில்‌ பாய்ந்து நீந்தியபடி “வா” 
என்று கைவிரித்தீர்கள்‌. நான்‌ உங்களையே 
பார்த்துக்கொண்டிருந்தேன்‌. “வா! வா!” என்றீர்கள்‌. நான்‌ 
உங்களை நோக்கி பாய்ந்தேன்‌. நீங்கள்‌ சிரித்தபடி விலகிச்‌ 
சென்றீர்கள்‌. என்னை அலை ஒன்று தூக்கி 
மேலெழுப்பியபோது அப்பால்‌ இன்னொரு அலைமேல்‌ 
உங்களை கண்டேன்‌. அந்த அலையில்‌ இருந்து பாய்ந்து 
உங்களை நோக்கி நீந்தி வந்தேன்‌. உங்கள்‌ சிரிப்பை 
பார்த்துக்கொண்டிருந்தேன்‌. அலைகளை தாவிக்கடந்து 
உங்களை நோக்கி நீந்தினேன்‌. அருகணைந்தும்‌ 
விலகியும்‌ என்னுடன்‌ அலையாடினீர்கள்‌. 


அன்று அரண்மனைக்கு மீண்ட பின்னர்‌ நீரில்‌ 


விழுந்ததை மட்டும்‌ அன்னையிடம்‌ சொன்னேன்‌. “அவர்‌ 
உடனிருக்க உனக்கென்ன ஆகும்‌?” என்றார்‌. நான்‌ நீரில்‌ 
விழுந்தது அவருக்கு எந்த அச்சத்தையும்‌ 
அளிக்கவில்லை. மேலும்‌ நீர்‌ அருகே 
செல்லலாகாதென்றோ, எண்ணம்‌ சூழ்ந்தே எதுவும்‌ 
இயற்றவேண்டும்‌ என்றோ அன்னையர்‌ சொல்லும்‌ எந்த 
எச்சரிக்கையும்‌ அவர்‌ சொல்லவில்லை. நான்‌ அதை 
விந்தையாகவே உணர்ந்தேன்‌. தங்களை ஆழத்தில்‌ 
பார்த்த அக்காட்சியை எவரிடமும்‌ கூறவில்லை. அதை 
எனக்குள்‌ நானே வளர்த்துக்கொண்டேன்‌. 


பின்னர்‌ அது மறைந்தது. நான்‌ எண்ணி மீட்டு எடுக்க 
முயலும்தோறும்‌ அக்காட்சி மறைந்து அதை நான்‌ 
மாற்றியமைத்துக்கொண்ட ஒரு வடிவமே என்னில்‌ 
எழுந்தது. அது முற்றிலும்‌ செயற்கையானது என 
அறிந்திருந்தேன்‌ என்பதனால்‌ உளக்கிளர்ச்சியையும்‌ 
அளிக்கவில்லை. ஆனால்‌ அவ்வண்ணம்‌ ஒன்றை 
உருவாக்காமலிருக்கவும்‌ என்னால்‌ இயலவில்லை. 
பிறிதொரு நாள்‌ எனக்கு காய்ச்சல்‌ வந்தது. என்‌ உடலில்‌ 
அனல்பரவ மூச்சு எடைகொண்டு நீண்ட திரிகளாக மாறி 
மூக்கையும்‌ நெஞ்சையும்‌ அடைத்து இழுத்துக்கொண்டு 
அதிர்ந்தது. அந்த இரவில்‌ அரைத்துயில்‌ இருளில்‌ என்‌ 
நெஞ்சில்‌ மேல்‌ ஏறி அழுத்தியது. என்‌ உடல்‌ திறந்து 
இருளில்‌ கரைந்து மறைந்துவிடுமென நான்‌ உணர்ந்த 
கணத்தில்‌ என்‌ அருகிலிருந்து நீங்கள்‌ கைபற்றி மேலே 
தூக்கினீர்கள்‌. 


அதே தருணம்‌ மீண்டும்‌ நிகழ்ந்தது. அன்று கண்ட உங்கள்‌ 
முகத்தை மீண்டும்‌ நான்‌ கண்டேன்‌. அக்கனவு என்றும்‌ 
என்னுடன்‌ இருந்தது. எவருடனும்‌ நான்‌ 
பகிர்ந்துகொண்டதில்லை. தன்னந்தனியாக அமர்ந்து 
நான்‌ கண்ட கனவு. நீண்ட நாட்களுக்குப்‌ பின்‌ மீண்டும்‌ 
ஒருமுறை உங்களை கனவில்‌ கண்டேன்‌. இம்முறை 
கனவு கண்டு எழுந்தமர்ந்தபோது நான்‌ எதையும்‌ 
அறிந்திருக்கவில்லை. எனினும்‌ அனைத்தையும்‌ 
உணர்ந்துகொண்டிருந்தேன்‌. அதன்பின்‌ கிளம்பி இங்கே 
தங்களை பார்க்கவந்தேன்‌. 


சத்யபாமையின்‌ பத்து மைந்தர்களில்‌ எட்டாமவனாகிய 
பிரதிபானு இளைய யாதவரை வணங்கி சொன்னான்‌. 
“நீண்ட அலைவுக்குப்‌ பின்‌ வழிகண்டேன்‌. நெடும்‌ 
பயணம்‌ முடிந்து வந்துள்ளேன்‌. தந்தையே, என்‌ 
சொற்களை உங்களிடம்‌ சொல்வதனூடாகவே நான்‌ 
என்னை வகுத்துக்கொள்ளவேண்டும்‌.” மந்தரத்தின்‌ 
நடுவே அமைந்த சிறுகுடிலில்‌ முகப்புத்‌ திண்ணையில்‌ 


இளைய யாதவர்‌ மென்கை குடிகொண்ட உதடுகளுடன்‌ 
அவன்‌ சொற்களை கேட்காதவர்‌ போலவும்‌, அவனை 
நன்கறிந்தவர்‌ போலவும்‌ அமர்ந்திருந்தார்‌. 


[ஙagelதந்தையே, சில நாட்களுக்கு முன்‌ அங்கே 
துவாரகையில்‌ மூத்தவர்‌ பானு தன்‌ இளையவர்‌ 
அனைவரையும்‌ அவைக்கு அழைத்திருந்தார்‌. மத்ரநாட்டு 
அரசி மைந்தர்கள்‌ யாதவர்களுடன்‌ சேர்ந்து செயல்பட 
முடிவெடுத்திருக்கும்‌ செய்தியை முன்னரே 
அறிந்திருந்தேன்‌. எச்செய்தியும்‌ எங்களுக்கு உடனடியாக 
வந்துசேரும்‌, எச்செய்தியும்‌ எவராலும்‌ 
உறுதிப்படுத்தப்படாது. அதன்‌ பொருட்டு ஓர்‌ உண்டாட்டு 
என்று எனக்கு சொல்லப்பட்டது. அவ்வண்ணம்‌ ஒரு 
உண்டாட்டு நிகழ்த்துவது யாதவர்கள்‌ வல்லமை 
கொண்டிருக்கிறார்கள்‌ என்னும்‌ செய்தியை பிறருக்கு 
உணர்த்துவதற்கு இன்றியமையாதது என்று மூத்தவருக்கு 
எவரோ சொல்லியிருந்தார்கள்‌. எங்களுக்கான அழைப்பு 
மூத்தவர்‌ சுபானுவிடமிருந்து வந்திருந்தது. 


துவாரகையின்‌ அரண்மனையில்‌ நாங்கள்‌ 
காத்திருந்தோம்‌. பெரிய கூடத்தில்‌ அமர்ந்திருக்கையில்‌ 
நிகழப்போவதென்ன என்று ஒருவரோடொருவர்‌ தாழ்ந்த 
குரலில்‌ பேசிக்கொண்டோம்‌. ஒவ்வொருவரும்‌ அறிய 
விரும்பினோம்‌, அறிந்திருக்கிறோம்‌ என்று காட்டவும்‌ 
விரும்பினோம்‌. அப்போது சிற்றமைச்சர்கள்‌ வந்து 
வரவறிவித்தனர்‌. நாங்கள்‌ எழுந்து நின்றோம்‌. 
லக்ஷ்மணையின்‌ மைந்தர்கள்‌ எண்மர்‌ அங்கு வந்தனர்‌. 
நாங்கள்‌ முகமன்‌ உரைத்து வரவேற்று அமரச்செய்தோம்‌. 
அவர்களைப்‌ பார்த்து நெடுங்காலமாயிற்று என 
எண்ணிக்கொண்டோம்‌. நெடுங்காலமொன்றும்‌ 
கவில்லை, மிக அண்மையில்தான்‌ கண்டோம்‌ என்று 
னைவுகூர்ந்தேன்‌. ஆனால்‌ உள்ளத்தால்‌ 
அகன்றுவிட்டிருந்தனர்‌. எல்லா அகல்வையும்‌ நம்‌ அகம்‌ 
காலமென்றும்‌ தொலைவென்றும்‌ ஆக்கிக்கொள்கிறது. 


காத்ரவான்‌, பலன்‌, பிரபலன்‌, ஊர்த்துவாகன்‌, 
மகாசக்தன்‌, சகன்‌, சிம்மன்‌, அபராஜித்‌ ஆகியோர்‌. 
அவர்கள்‌ ஒவ்வொருவரும்‌ தனித்தனியான 
உடல்மொழியும்‌ முகமெய்ப்பாடும்‌ கொண்டிருந்தனர்‌. 
ஒற்றை உணர்வையும்‌ 
வெளிப்படுத்திக்கொண்டிருந்தனர்‌. அவர்களின்‌ 
மூத்தவர்‌ பிரகோஷனும்‌ அவருடைய மதிசூழாளரான 
ஓஜஸும்‌ மட்டும்‌ வரவில்லை. எண்மரும்‌ அங்கு வரும்‌ 
வரை தங்கள்‌ பணிகள்‌ குறித்து ஐயம்‌ கொண்டிருந்தனர்‌. 
மூத்தவர்‌ செய்வதென்ன என்று அறியாமலும்‌ இருந்தனர்‌. 


பிரகோஷன்‌ அம்முடிவை எடுத்திருந்தார்‌. ஆனால்‌ அதை 
அவர்களுக்கு விளக்கியிருக்கவில்லை. அவ்வழக்கமே 
அவர்களிடம்‌ இல்லை. உண்மையில்‌ சற்றேனும்‌ 
சூழ்நிலையை விளக்கும்‌ வழக்கம்‌ பிரத்யும்னனின்‌ 
அவையில்‌ மட்டுமே இருந்தது. 


மத்ரநாட்டரசி லக்ஷமணையின்‌ மைந்தர்‌ முதலில்‌ 
ருக்மிணியின்‌ மைந்தர்‌ பிரத்யும்னனுடன்‌ 
இணைஙந்திருந்தனர்‌. பின்னர்‌ அங்கிருந்து சாம்பனுடன்‌ 
இணைந்தனர்‌. தங்களை ஷத்ரியர்கள்‌ என 
முன்னிறுத்தும்‌ பொருட்டு அவர்கள்‌ பிரத்யும்னனை 
நாடினர்‌. ஆனால்‌ பிரத்யும்னனின்‌ அவையில்‌ அவர்கள்‌ 
சிறுமை அடைந்தே இருந்தனர்‌. அவர்கள்‌ 
வரவேற்கப்பட்டனர்‌, கொண்டாடப்பட்டனர்‌. ஆனால்‌ 
அவர்கள்‌ கூறும்‌ கருத்துக்களை எவரும்‌ செவி 
கொள்ளவில்லை. அவர்கள்‌ கூறும்‌ கருத்துக்களை 
சொல்லி முடிப்பதற்குள்ளாகவே “அவற்றை ஏன்‌ இங்கு 
பேசிக்கொண்டிருக்கிறோம்‌? அவற்றை இன்னும்‌ விரிவாக 
பேசிவிட்டோமே” என்றனர்‌. “நீங்கள்‌ சிலவற்றை 
செவிகொள்ள வேண்டும்‌” என்று சொல்லத்தொடங்கினர்‌. 
அவ்வப்போது “எதையும்‌ புரிந்துகொள்ளாமல்‌ 
இக்கருத்துக்களை சொல்லிக்கொண்டிருக்கிறீர்கள்‌” 
என்றனர்‌. “முதலில்‌ சூழலை புரிந்துகொள்ளுங்கள்‌. 
அதன்பின்‌ கருத்துக்களை முன்‌ வையுங்கள்‌” என்று 


அறிவுறுத்தினர்‌. 


ஷத்ரிய மைந்தர்களில்‌ மிக இளையவராகிய விசாருவோ 
சாருவோ பேசிக்கொண்டிருக்கையில்கூட மத்ரநாட்டு 
இளவரசர்களில்‌ மிக மூத்தவரான பிரகோஷன்‌ எழுந்து 
ஒரு சொல்‌ ஊடுசொல்வது ஒப்புக்கொள்ளப்படவில்லை. 

னால்‌ பிரகோஷன்‌ பேசும்போது அவர்கள்‌ 
அனைவருமே விழிகள்‌ அலைபாய வேறெங்கோ சித்தம்‌ 
செலுத்தினர்‌. கையணிகளை சரிசெய்துகொண்டனர்‌. 
ஏவலரை அழைத்து ஏதேனும்‌ செய்கை காட்டி 
ஆணையிட்டனர்‌. ஒருவரோடொருவர்‌ விழிதொட்டு 
உரையாடினர்‌. இதழ்களில்‌ மெல்லிய புன்னகை 
காட்டினர்‌. அவர்‌ சொல்லி முடித்ததும்‌ மென்மையான 
குரலில்‌ “அது நல்ல கருத்து, எண்ணவேண்டியது” என்று 
சொல்லி அப்படியே கடந்து சென்றனர்‌. அல்லது அவரால்‌ 
எரிச்சலூட்டப்பட்டு, ஆனால்‌ மதிப்பின்பொருட்டு 
தாங்கிக்கொண்டதுபோன்ற பாவனையில்‌ புன்னகைத்து 
ஏதேனும்‌ சொன்னார்கள்‌. 


உண்மையில்‌ அது சொல்லமைவில்‌ உள்ள வேறுபாடு. 
லக்ஷ்மணையின்‌ மைந்தர்‌ இளமையிலிருந்தே 


மத்ரநாட்டில்‌ வளர்ந்தவர்கள்‌, அங்கேயே கற்றவர்கள்‌. 
அங்கே எதையும்‌ நேரடியாக, மிக விரிவாக சொல்வது 
வழக்கம்‌. அங்குள்ள அவைகளில்‌ வந்தமரும்‌ 
மலைப்பழங்குடித்தலைவர்கள்‌ மிக விரிவாக 
பேசுபவர்கள்‌. ஒவ்வொருமுறையும்‌ எல்லா குலமுறை 
கிளத்தல்களும்‌ மரபுமுறை வழுத்தல்களும்‌ 
கூறப்படவேண்டும்‌ என்றும்‌ முறைமைகள்‌ முற்றாகவே 
கடைப்பிடிக்கப்படவேண்டும்‌ என்றும்‌ விழைபவர்கள்‌. 
அவர்களிடம்‌ பேசுவதற்குரிய மொழியையே 
லக்ஷ்மணையின்‌ மைந்தர்கள்‌ அறிந்திருந்தனர்‌. 

மாறாக ஷத்ரிய மைந்தர்‌ ஷத்ரிய ஆசிரியர்களிடம்‌ 
அரசுசூழ்கை பயின்றவர்கள்‌. அதே கல்விபெற்ற பிறரிடம்‌ 
பேசிப்‌ பழகியவர்கள்‌. ஆகவே அவர்களிடம்‌ பலவற்றுக்கு 
சுருக்கமான சொல்லாட்சிகள்‌ இருந்தன. உவமைகளும்‌ 
உருவகங்களும்‌ அவர்களின்‌ எண்ணங்களை சுருங்க 
உரைத்தன. ஆகவே அவைகளில்‌ அவர்கள்‌ சீரிய 
முறையில்‌ வெளிப்பட்டனர்‌. அவ்வெளிப்பாடு 
பழகியிராத மத்ரநாட்டவர்களுக்கு அவர்களின்‌ பேச்சு 
புரியவில்லை. ஆகவே அவர்கள்‌ அவையில்‌ ஏற்கெனவே 
பேசியவற்றையே மீண்டும்‌ பேசினார்கள்‌. சுருக்கமான 
அணிப்பேச்சுக்குப்‌ பழகிய ஷத்ரியர்களுக்கு மத்ரர்களின்‌ 
நீண்ட நேர்ப்பேச்சு உகக்கவில்லை. ஆகவே அவர்கள்‌ 
பேச்சில்‌ ஊடுருவினார்கள்‌. பிரகோஷன்‌ 
அவைப்பொழுதை வீணடிப்பதாக எண்ணினார்கள்‌. 
அதை தாங்கள்‌ ஏற்கெனவே பேசிவிட்டோம்‌ என்றோ 
முன்னரே புரிந்துகொண்டோம்‌ என்றோ 
சொல்லும்பொருட்டு இடைமறித்தனர்‌. 


ஆனால்‌ இடைமறிப்பதென்பது மத்ரநாட்டில்‌ பெரும்‌ 
முறைமீறல்‌. சிறுமைப்படுத்தல்‌. அது மத்ரர்களை 
கொதிக்கச்செய்தது. ஒருமுறை பிரகோஷன்‌ சீற்றத்துடன்‌ 
தன்‌ பேச்சு இடைமறிக்கப்பட்டதை சுட்டிக்காட்டியபோது 
பிரத்யும்னனின்‌ அமைச்சர்களில்‌ ஒருவர்‌ “இந்த 
அவையில்‌ இளவரசர்கள்‌ காட்டும்‌ பெருந்தன்மையை 
சற்றேனும்‌ புரிந்துகொள்ளுங்கள்‌. வேறெந்த 
அவையிலாவது நீங்கள்‌ ஷத்ரிய இளவரசர்களை 
எதிர்த்து பேசியிருக்க முடியுமா? மலைமகன்களின்‌ இடம்‌ 
இங்கு உங்களுக்கு அளிக்கப்படவில்லை. முற்றிலும்‌ 
இளவரசர்களுக்கு நிகராகவே நீங்கள்‌ கருதப்படுகிறீர்கள்‌” 
என்றார்‌. திடுக்கிட்டு அவையினரை நோக்கிய 
பிரகோஷன்‌ அவர்கள்‌ அனைவரும்‌ அந்தச்‌ 
சொற்களுக்குரிய முகம்‌ கொண்டிருப்பதை கண்டார்‌. 


அன்றுதான்‌ அந்த அவையில்‌ தங்கள்‌ இடமென்ன 


என்பதை அவர்கள்‌ உணர்ந்தனர்‌. அன்றே அவர்கள்‌ 
அங்கிருந்து சாம்பனின்‌ அவைக்கு சென்றனர்‌. 
சாம்பனின்‌ அவை அவர்களின்‌ வருகையை 
கொண்டாடியது. அவர்களை தூய ஷத்ரியர்கள்‌ என்று 
முன்‌ நிறுத்தியது. அவர்களின்‌ வருகையால்‌ 
ஷத்ரியர்களின்‌ தரப்பொன்று தங்களுக்கு 
வந்துவிட்டதாக பறைச்சாற்றிக்கொண்டது. 
ஒவ்வொருமுறையும்‌ “தங்களைப்‌ போன்ற 
ஷத்ரியர்களின்‌ வருகை இங்கு அவைநிறைவை 
உருவாக்குகிறது” என்று சாம்பன்‌ சொன்னார்‌. 
ஷத்ரியர்களுக்குரிய அனைத்து அவை முறைமைகளும்‌ 
அவர்களுக்கு செய்யப்பட்டன. அவர்களின்‌ சொற்கள்‌ 
அரசியல்சூழ்கைகளில்‌ தலைக்கொள்ளப்பட்டன. 
அசுரர்களும்‌ நிஷாதர்களும்‌ அவைகளில்‌ பெரும்பாலும்‌ 
பேசுவதே இல்லை. ஆகவே பிரகோஷன்‌ அங்கே 
விரிவாகப்‌ பேசுவது ஏற்கப்பட்டது. அவரும்‌ 
அவையையே அவர்தான்‌ நடத்துவதாக 
எண்ணிக்கொண்டார்‌. 


பின்னர்‌ நிஷாதர்களின்‌ படைகளும்‌ அசுரர்களின்‌ 
படைகளும்‌ நகருக்குள்‌ வரத்தொடங்கின. அவற்றைக்‌ 
கொண்டு சாம்பனின்‌ படையணிகள்‌ அமைக்கப்பட்டன. 
ஒவ்வொன்றுக்கும்‌ அசுர, நிஷாத குடியினரே 
படைத்தலைவர்களாக அமைக்கப்பட்டனர்‌. நிஷாத 
குடியினருக்கு நிஷாத குடியினர்‌ படைத்தலைமை 
கொண்டனர்‌. அசுர குடியினருக்கு அசுரர்‌. அரசகுடியினர்‌ 
என முதற்தலைமை கொண்டவர்கள்‌ அனைவரும்‌ 
சாம்பனின்‌ குடியைச்‌ சார்ந்தவர்களோ அன்றி அவர்‌ 

மண உறவு கொண்ட குடியைச்‌ சேர்ந்தவர்களே. ஒருமுறை 
கூட, ஒரு படைத்தலைமைக்குக்‌ கூட, லக்ஷ்மணையின்‌ 
மைந்தர்‌ எவரும்‌ அழைக்கப்படவில்லை. 


லக்ஷ்மணையின்‌ மைந்தர்கள்‌ அதை பிரகோஷனிடம்‌ 
சொன்னார்கள்‌. இறுதியில்‌ பிரகோஷன்‌ அதை 
நேரடியாகவே சாம்பனிடம்‌ கேட்டார்‌. சாம்பன்‌ சிரித்தபடி 
“அவைப்பொறுப்புகளில்‌ நீங்கள்‌ சிறந்தவர்கள்‌. ஆனால்‌ 
படைப்பொறுப்பை தங்களுக்கு அளிப்பதில்‌ இடருண்டு, 
புரிந்துகொள்ளுங்கள்‌. மலைமக்கள்‌ எங்குமே 
படைநின்று போரிட்டு வென்றதாக வரலாறில்லை. சிறு 
குழுக்களாகச்‌ சென்று களவுத்தொழில்‌ செய்வது 
போன்றதல்ல போர்‌. அதில்‌ எழுவதல்ல, விரிவதல்ல, 
நின்றிருப்பதே முதன்மை. அதற்கு போராற்றலைவிட 
திரளாற்றல்‌ தேவை. அது மலைமக்களுக்கு இல்லை 
என்பதை நீங்கள்‌ அறிவீர்கள்‌” என்றார்‌. 


உளம்‌ புண்பட்டு அந்த அவையிலிருந்து பிரகோஷன்‌ 
திரும்பி வந்தார்‌. “நாம்‌ இங்கு இவர்களுக்கு அடிமைகளாக 
இருக்கிறோம்‌” என்று கூவினர்‌ இளையோர்‌. “போரில்‌ 
நில்லாதோர்‌ எந்தச்‌ செல்வத்தையும்‌ 
அவைமுதன்மையையும்‌ அடையமுடியாது. அவ்வாறு 
அளிக்கப்படுவதெல்லாம்‌ வெறும்‌ நடிப்புகளே” 
என்றார்கள்‌. நடந்ததை அவர்கள்‌ தங்கள்‌ அன்னையிடம்‌ 
சொல்லி குமுறினார்கள்‌. அன்னை அதற்கு மறுமொழி 
ஒன்றும்‌ கூறவில்லை. மறுநாள்‌ அவைக்குச்‌ செல்லாமல்‌ 
தனித்திருந்தார்கள்‌. தங்களைத்‌ தேடி சாம்பனே வரட்டும்‌, 
அவரிடம்‌ பேசவேண்டுவதை பேசலாம்‌ என்று 
காத்திருந்தார்கள்‌. ஆனால்‌ அங்கே படைத்திரள்வு 
நடந்துகொண்டிருந்தது. எவரும்‌ அவர்களை ஒரு 
பொருட்டாக நினைக்கவில்லை. 


ஏழு நாட்கள்‌ அவ்வாறு அவைக்குச்‌ செல்லாது 
ஒழிந்தபோது சாம்பனின்‌ இளையோன்‌ வசுமான்‌ 
அவர்களை நாடி வந்தான்‌. “மூத்தவரே, தாங்கள்‌ 
அவைக்கு வரவில்லை என்பதை மூத்தவர்‌ கண்டார்‌. 
அவைக்கு வந்து முறைமைகளை 
ஏற்றுக்கொள்ளவேண்டும்‌ என்று ஆணையிட்டார்‌” 
என்றான்‌. அச்சொல்லால்‌ சீண்டப்பட்டு எழுந்த 
காத்ரவான்‌ “எங்களுக்கு ஆணையிடுவதற்கு அவர்‌ யார்‌?” 
என்று கூவினார்‌. “யாரா? அரசர்‌, ஆணையிடும்பொருட்டு 
அங்கு அமர்ந்திருப்பவர்‌. இது ஆணை. வராதொழிந்தால்‌ 
சிறைசெய்து அழைத்துவரவும்‌ அவரால்‌ ஆணையிட 
முடியும்‌” என்றான்‌ வசுமான்‌. கொதித்த உடன்பிறந்தோரை 
ஆறுதல்‌ சொல்லி அமையச்செய்து “நன்று, வருகிறோம்‌. 
செல்க!” என்றான்‌ ஓஜஸ்‌. 


அன்று அவன்‌ சென்ற பின்னர்‌ அவர்கள்‌ செயலற்று 
அமர்ந்திருந்தனர்‌. பொழுது சென்றுகொண்டிருந்தது. 
அவர்கள்‌ உணர்ந்தனர்‌ தனித்திருக்க இயலாது என்பதை. 
மூன்று தரப்புகளில்‌ ஒரு தரப்பில்‌ நிலைகொண்டேயாக 
வேண்டும்‌ என்பதை ஓஜஸ்‌ சொன்னான்‌. உடனே அன்றே 
கிளம்பி யாதவகுல மூத்தவர்‌ பானுவிடம்‌ வந்து தாங்கள்‌ 
யாதவரிடம்‌ சேர்ந்துகொள்வதை அறிவித்தனர்‌. 
அவ்வாறுதான்‌ இக்கூட்டு அமைந்தது. 


அவர்களை வரச்சொல்லிவிட்டு ஓஜஸும்‌ பிரகோஷனும்‌ 
வந்துகொண்டிருந்தனர்‌. தங்கள்‌ மூத்தவரை பானு எப்படி 
வரவேற்பார்‌ என்பது அவர்களை 
குழப்பிக்கொண்டிருந்தது. வரும்‌ வழியிலேயே சாம்பனின்‌ 
படைகள்‌ அவர்களை சிறைசெய்யவும்கூடும்‌ என்ற 
அச்சமும்‌ இருந்தது. நாங்கள்‌ அவர்களிடம்‌ இயல்பாக பேச 


முயன்றோம்‌. அவர்கள்‌ நிலைகொள்ளாமலேயே 
இருந்தார்கள்‌. வெளியே சங்கொலி எழுந்தது. அவர்கள்‌ 
சற்று ஆறுதல்கொண்டார்கள்‌. ஏவலன்‌ வந்து “இளவரசர்‌ 
பிரகோஷன்‌” என்று அறிவித்ததும்‌ மூத்தவர்‌ பானு 
பக்கத்து அறையிலிருந்து வெளிவந்து நின்றார்‌. அவர்‌ 
அருகே சுபானுவும்‌ நின்றார்‌. லக்ஷ்மணையின்‌ 
மைந்தர்களின்‌ முகம்‌ மலர்ந்தது. 

பிரகோஷன்‌ ஓஜஸுடன்‌ உள்ளே வந்ததும்‌ பானு 
முன்னால்‌ சென்று அவரை கட்டித்தழுவி “வருக, 
இளையோனே!” என அழைத்தார்‌. “உங்களை 
வருபவர்கள்‌ என நான்‌ கருதவில்லை. செல்லவில்லை 
என்றே என்‌ உள்ளம்‌ கருதுகிறது” என்றார்‌. பிரகோஷன்‌ 
விழிநீர்‌ மல்கிவிட்டார்‌. அவரால்‌ பேச முடியவில்லை. 
“வருக!” என அவரை பானு உள்ளே அழைத்துச்‌ 
சென்றார்‌. அனைவரும்‌ ஒருவரை ஒருவர்‌ தழுவியபடி 
அவைக்குள்‌ நுழைந்தோம்‌. அதுவரை இருந்த எல்லா 
தயக்கங்களும்‌ அகல சிரித்து நகையாடி கொண்டாடத்‌ 
தொடங்கினோம்‌. 

(10826]அந்தச்‌ சந்திப்பு அதற்குள்‌ ஒற்றர்கள்‌ வழியாக 
துவாரகையின்‌ பிற மைந்தர்கள்‌ அனைவருக்கும்‌ 
சென்றுவிட்டிருக்கும்‌ என அறிந்திருந்தேன்‌. அரண்மனை 
ஒரு கலம்‌ என அதிர்ந்துகொண்டிருக்கும்‌. அங்கே நிகழும்‌ 
ஒவ்வொன்றையும்‌ செவிகளும்‌ விழிகளும்‌ 
நோக்கிக்கொண்டிருக்கும்‌. ஆனால்‌ அது எங்களுக்கு 
எச்சரிக்கையை அளிக்கவில்லை. ஏனென்றால்‌ நாங்கள்‌ 
இளைய மைந்தர்கள்‌. எங்களுக்கு வரலாற்றில்‌ 
ஆற்றுவதற்கொரு பணியில்லை, வரலாற்றெழுத்தில்‌ 
இடமும்‌ இல்லை. எங்களுக்கு அளிக்கப்பட்டிருந்த ஒரே 
இன்பம்‌ என்பது வரலாற்றிற்கு மிக அருகே 
அமர்ந்திருக்கும்‌ வாய்ப்பு மட்டுமே. அதை கொண்டாடிக்‌ 
கொண்டிருந்தோம்‌. 


என்னைச்‌ சூழ்ந்திருந்த யாதவ மைந்தர்கள்‌ 
கிசுகிசுவென்று பேசிக்கொண்டே இருந்தனர்‌. அவர்கள்‌ 
அனைவருமே லக்ஷமணையின்‌ மைந்தர்களை 
நன்கறிந்திருந்தனர்‌. ஆனாலும்‌ அப்போது புதிதாக 
சந்திப்பவர்கள்போல பேசிக்கொண்டனர்‌. “அதோ அவன்‌ 
பெயர்‌ ஓஜஸ்‌. அவன்‌ நஞ்சே உருவானவன்‌. 
பிரகோஷனை கழுதை என்றால்‌ அவனை அதன்‌ 
குதச்சதையில்‌ கொட்டி ஓடவைக்கும்‌ வண்டு என்று 
சொல்லலாம்‌” என்றான்‌ ஃபானுமான்‌. “பிரகோஷன்‌ 
அறிவற்றவன்‌. எப்போதுமே மூத்தவர்கள்‌ அவர்கள்‌ 
மூத்தவர்கள்‌ என்பதனாலேயே அறிவில்லாதவர்களாக 
ஆகிவிடுகிறார்கள்‌” என்று அதிஃபானு சொன்னான்‌. 
“ஏன்‌?” என்று நான்‌ கேட்டேன்‌. “இளமையில்‌ விளையாடி 
கற்றுக்கொள்ளவேண்டிய எதையும்‌ அவர்கள்‌ 
கற்றுக்கொள்வதில்லை. அவர்கள்‌ கட்டுமீறுவதே 
இல்லை, ஏனென்றால்‌ பிறரை கட்டுப்படுத்தும்‌ 
பொறுப்பை அவர்கள்‌ இளமையிலேயே 
அடைந்துவிடுகிறார்கள்‌.” 


பிரகோஷனும்‌ அவருடைய தம்பியரும்‌ எங்களை 
திகைப்புடன்‌ பார்த்துக்கொண்டிருந்தார்கள்‌. நாங்கள்‌ 
அவர்களை மதிக்கிறோமா என்பதுதான்‌ அவர்களின்‌ 
பார்வையின்‌ பொருள்‌ என அறிந்திருந்தோம்‌. ஆனால்‌ 
மதிப்பு என்பது என்ன? எளிய மக்கள்‌ உண்மையான 


மதிப்பை அறிவதே இல்லை. அவர்கள்‌ அஞ்சுவதையே 
மதிக்கிறார்கள்‌. நாங்கள்‌ அஞ்சுவது பிரத்யும்னனை 
மட்டுமே. அவரை மட்டுமே உண்மையில்‌ மதிக்கவும்‌ 
செய்தோம்‌. அவர்களின்‌ விழிகள்‌ எங்கள்‌ விழிகளை 
சந்திக்கும்போதெல்லாம்‌ சிரித்தும்‌ தலைவணங்கியும்‌ 
முறைமைசெய்தாலும்‌ எங்கள்‌ உடல்கள்‌ உள்ளங்களை 
காட்டிக்கொண்டிருந்தன. 


உணவறைக்குள்‌ சென்று அமர்ந்தபோது அதுவரை 
இருந்த ஒழுங்கு கலைந்து இன்னொரு ஒழுங்கு 
உருவாகியது. உடனே பேச்சுமுறையும்‌ உடல்மொழியும்‌ 
மாறுபடலாயின. தந்தையே, அன்னை சத்யபாமையின்‌ 
மைந்தர்களான யாதவர்கள்‌ தங்களுக்கு பிற மைந்தர்‌ 
எவரிடமும்‌ இயல்பான கூட்டு அமைவதில்லை என்பதை 
கண்டுகொண்டிருந்தனர்‌. யாதவர்களிடம்‌ இருந்த ஓர்‌ 
இயல்பு அதற்கு தடையாக இருந்தது. அவர்கள்‌ மொத்த 
துவாரகையும்‌ தங்கள்‌ உடைமை என 
நினைப்பதிலிருந்து விலகவே இயலவில்லை. யாதவர்கள்‌ 
அல்லாதவர்கள்‌ அனைவரும்‌ தங்களிடமிருந்து 
அந்நகரை பறித்துக்கொள்ளும்பொருட்டு 
முயல்பவர்களாக, அயல்குருதி கொண்டவர்களாக 
அவர்களுக்கு தோன்றினர்‌. அத்துடன்‌ அதை 
சொல்லாமல்‌, வெளிப்படுத்தாமல்‌ இருக்கும்‌ நாவடக்கமும்‌ 
அவர்களுக்கு அமையவில்லை. 


ஆகவே லக்ஷ்மணையின்‌ மைந்தரின்‌ ஆதரவை தங்கள்‌ 
தரப்பு பெருகுவது என்று அவர்கள்‌ மெய்யாகவே 
எண்ணவில்லை. தங்களை அயலவர்‌ ஒருவர்‌ 

தரிக்கிறார்‌ என்றே அவர்கள்‌ உண்மையில்‌ 
எடுத்துக்கொண்டார்கள்‌. அவர்களின்‌ ஆதரவால்‌ 
மகிழ்வடைந்தபோதுகூட மெய்யாகவே அவர்களை 
அகற்றி நிறுத்தவேண்டும்‌ என்றும்‌ அவர்களை 
எப்போதும்‌ கண்காணிக்கவேண்டும்‌ என்றும்‌ 
எண்ணிக்கொண்டனர்‌. யாதவர்களுக்கு ஷத்ரியர்களிடம்‌ 
தாழ்வுணர்ச்சி இருந்தது. அது இயல்பு. மலைமக்களாகிய 
மத்ரர்களிடம்‌ தாழ்வுணர்ச்சி இருந்ததைக்கூட 
புரிந்துகொள்ளலாம்‌, அவர்களும்‌ சற்று நிலைதாழ்ந்த 
ஷத்ரியர்களே. ஆனால்‌ அவர்கள்‌ நிஷாதர்களையும்‌ 
அசுரர்களையும்கூட தாழ்வுணர்ச்சியுடனேயே பார்த்தனர்‌. 


ஏனென்றால்‌ அசுரர்களுக்கும்‌ நிஷாதர்களுக்கும்‌ 
களவீரம்‌ இருந்தது என அவர்கள்‌ நம்பினர்‌. அவர்கள்‌ 
சொல்லிக்கொள்ள பேரரசர்கள்‌ இருந்தனர்‌ என்று 
கருதினர்‌. அது யாதவர்களின்‌ பேச்சுக்களில்‌ வந்தபடியே 
இருக்கும்‌. யாதவர்கள்‌ கொண்டாடிய தலைவர்களான 


சோமகீர்த்தி எடுத்துக்கொண்டான்‌. 


கரியகால்களின்‌ புதர்கள்‌ நடுவே ஓடிக்கொண்டே 
இருந்தது பந்து. அதற்கே ஒரு இச்சையும்‌ இலக்கும்‌ 
இருந்ததுபோல. அத்தனைபேரையும்‌ அது வைத்து 
விளையாடுவதுபோல. ஒருகணத்தில்‌ பந்து 
நகைப்பதுபோல அர்ஜுனனுக்குப்பட்டது. அது 
இவர்களை விளையாடுகிறது என்றால்‌ எத்தனைபெரிய 
வியப்பு. ஒரு பருப்பொருள்‌. ஆனால்‌ பருப்பொருட்கள்‌ 
அனைத்துக்குள்ளும்‌ அதற்கான தெய்வங்கள்‌ 
குடியிருக்கின்றன. மூத்தவரிடம்‌ கேட்டால்‌ பந்தில்‌ 
காண்டுகை என்ற தேவதை குடியிருப்பதாகச்‌ 
சொல்லியிருப்பார்‌. அர்ஜுனன்‌ சிரித்துக்கொண்டே ஓடி 
பந்தை எடுத்துக்கொண்டான்‌. அவன்‌ அகம்‌ சற்று 
விலகியிருந்தமையால்‌ உடனே சுஹஸ்தன்‌ அதை 
பெற்றுக்கொண்டான்‌. 


“அர்ஜுனனை நான்‌ வென்றேன்‌! அர்ஜுனனை நான்‌ 
வென்றேன்‌!” என்று சுஹஸ்தன்‌ கூவியபடியே பந்துடன்‌ 
ஓடினான்‌. அர்ஜுனன்‌ “அர்ஜுனனை வென்ற 
சுஹஸ்தனை பாடுக சூதர்களே” என்று கூவியபடி 
துரத்திச்சென்றான்‌. அத்தனை கெளரவர்களும்‌ 
கைகளைத்‌ தூக்கி வெறிக்கூச்சலிட்டபடி 
துள்ளிக்குதித்தனர்‌. பீமனருகே நின்றிருந்த குண்டாசியும்‌ 
கூச்சலிட்டபடி வந்து சேர்ந்துகொண்டான்‌. சின்னஞ்சிறிய 
மரப்பந்து. அது இத்தனை உவகையை அளிக்கிறது. 
நாய்க்குட்டிகள்‌ கூட சிறிய பந்து கிடைத்தால்‌ இதே 
ஆடலை ஆடுகின்றன. பந்தில்‌ உண்மையிலேயே 
தெய்வம்‌ குடியிருக்கிறதா என்ன? நம்மைச்சூழ்ந்துள்ள 
அனைத்திலும்‌ தெய்வங்கள்‌ 
வாழ்ந்துகொண்டிருக்கின்றனவா? மனிதர்களுடன்‌ 
அவை விளையாடுகின்றனவா? பல்லாயிரம்‌ பொறிகள்‌ 
கைநீட்டி நிற்பதுபோல. 


“அ!” என பல குரல்கள்‌ அப்பால்‌ கேட்டன. விசாலாக்ஷன்‌ 
கொண்டுசென்ற பந்தை துரத்திச்சென்ற பிற 
கெளரவர்கள்‌ அவனை வீழ்த்தி பந்தை கைப்பற்றினர்‌. 
நாகதத்தன்‌ தன்‌ காலால்‌ ஓங்கி அதை உதைக்க பந்து 
எழுந்து அப்பால்‌ விழுந்து உருண்டோடி அங்கே 
திறந்திருந்த பழைய கிணற்றில்‌ விழுந்தது. குண்டாசி 
ஓடிவந்து “நாகதத்தன்‌ பந்தை 
கிணற்றில்போட்டுவிட்டான்‌. ஜேஷ்டாதேவி கோயிலில்‌ 
இருக்கும்‌ கிணறு. ஆழமான கிணறு. இறங்கவே 
முடியாது... உள்ளே இருட்டு” என்றான்‌. “நான்‌ 
பார்க்கிறேன்‌” என்றான்‌ அர்ஜுனன்‌. அவன்‌ 


கார்த்தவீரியரும்‌ கம்சரும்‌ அசுரக்குருதி கொண்டவர்கள்‌. 
தந்தையே, தங்களையும்‌ லவணர்களின்‌ 
குருதிகொண்டவர்‌, லவணாசுரரின்‌ மரபில்‌ வந்தவர்‌ 
என்று சொல்லிக்கொள்ளவே யாதவர்கள்‌ முயன்றனர்‌. 
என்றோ ஒருநாள்‌ ஷத்ரியர்களைப்போல ஆகிவிடுவோம்‌ 
என்றும்‌ அதுவரை அசுரர்களாக ஆக முயல்வோம்‌ 
என்றும்‌ நம்பியவர்கள்‌ அவர்கள்‌. ஆகவே மத்ரர்களின்‌ 
வரவை அவர்கள்‌ கொண்டாடவில்லை. மகிழ்ந்தனர்‌, 
எப்படி அந்த மகிழ்வை வெளிப்படுத்துவது என்று 
அறியாமலும்‌ இருந்தனர்‌. 


அத்துடன்‌ விருஷ்ணிகளுக்கும்‌ அந்தகர்களுக்கும்‌ நடுவே 
நடந்த பூசலில்‌ அந்தகர்களின்‌ குடித்தலைவராக உள்ளூர 
தன்னை உணர்ந்து கொண்டிருந்த மூத்தவர்‌ ஃபானுவுக்கு 
அவர்களின்‌ ஆதரவு அந்தகர்களுக்கு அளிக்கப்பட்ட 
ஆதரவென்று தோன்றியது. அதை அவர்‌ 
வெளிப்படுத்தவில்லை, ஆனால்‌ அவருடைய 
அணுக்கரான சுஃபானு அதை பேச்சுவாக்கில்‌ 
குறிப்பிட்டார்‌. ஆனால்‌ இளையவரான ஸ்வரஃபானு 
தன்னை விருஷ்ணிகுலத்தார்‌ என்று 
உணர்ந்துகொண்டிருப்பவர்‌. அந்த அவையில்‌ அவர்‌ 
தன்னை வெளிக்காட்டிக்கொள்ளாமல்‌ இருந்தார்‌. அங்கே 
அப்படி பத்து மைந்தர்‌ இருந்தால்‌ பத்து உள்ளோட்டங்கள்‌ 
இருந்தன. ஆயினும்‌ எதையும்‌ காட்டிக்கொள்ளாமல்‌ 
அங்கு அந்த விருந்து நிகழ்ந்தது. 


விருந்துக்கூடத்தில்‌ ஒவ்வொருவரும்‌ ஒருவரை ஒருவர்‌ 
பொருளுடனும்‌ பொருளின்றியும்‌ 
சொல்லாடிக்கொண்டபடி தழுவினர்‌. புன்சொற்கள்‌ கூவி 
நகைத்தனர்‌, களியாடினர்‌. உண்டும்‌ குடித்தும்‌ 
கூச்சலிட்டும்‌ கொண்டாடினர்‌. எள்ளலும்‌ களிவசைகயும்‌ 
வரையின்றி நடந்தன. உளஅழுத்தம்‌ கொண்டவர்கள்‌ 
மிகையாக சிரிப்பார்கள்‌, மிகையாக கொண்டாடுவார்கள்‌. 
சிலர்‌ அழுவது போன்ற விழிகளுடன்‌ வெறிகொண்டு 
நகைப்பதைக்‌ கண்டு நான்‌ வியந்துகொண்டிருந்தேன்‌. 
அரசியலே பேசப்படவில்லை. ஏனென்றால்‌ நேரடியாக 
அங்கே செல்ல அனைவரும்‌ 
அஞ்சிக்கொண்டிருந்தார்கள்‌. அரசியல்‌ என்றால்‌ 
பங்கிடுதல்தானே, பங்கிடுதல்‌ என்றால்‌ பூசல்‌. 


ஆனால்‌ பேசாமலிருக்கவும்‌ இயலாது. குடி மேலெழ 
மேலெழ எச்சரிக்கைகள்‌ அகன்றன. இயல்பாகவே “இந்தக்‌ 
கூட்டை தந்தை ஏற்பாரா?” என்று ஃபானுமான்‌ கேட்டான்‌. 
உங்கள்‌ பெயர்‌ முதல்‌ முறையாக அங்கே சொல்லப்பட்டது. 
ஆனால்‌ அனைவர்‌ நெஞ்சிலும்‌ அதுவே 


திகழ்ந்துகொண்டிருந்தது. “ஏற்காவிட்டால்‌ என்ன?” 
என்று எவரோ மறுமொழி கூறினர்‌. ஃபானு ”தந்தை 
பெரியவர்‌, எந்த வினாக்களுக்கும்‌ அப்பாற்பட்டவர்‌. 
ஆனால்‌ எந்தை பிறந்து அருளியிருப்பது யாதவ 
குலத்தில்‌. யாதவக்‌ குருதியில்‌ ஒரு துளி அவர்‌. 
எந்நிலையிலும்‌ அலை கடலைவிட பெரிதாவதில்லை. 
அவர்‌ யாதவ நெறிகளுக்கு கட்டுப்பட்டாகவேண்டும்‌” 
என்றார்‌. 


சந்திரஃபானு “ஆனால்‌ இங்கே அவரை தெய்வம்‌ என்று 
கொள்கிறார்கள்‌” என்றார்‌. அதற்கு சுஃபானு மறுமொழி 
சொன்னார்‌. “ஆம்‌, ஆனால்‌ அவர்‌ வெறும்‌ தெய்வம்‌ 
என்றாக வேண்டும்‌ எனில்‌ அவர்‌ யாதவராக 
பிறந்திருக்கக்‌ கூடாது. யாதவராகப்‌ பிறந்தமையாலேயே 
அவர்‌ யாதவ தெய்வம்‌ என்றே கருதப்படுவார்‌. 
யாதவர்களின்‌ தெய்வங்கள்‌ யாதவர்கள்‌ பலிக்கும்‌ 
கொடைக்கும்‌ நுண்சொல்லுக்கும்‌ கட்டுப்பட்டவை.” 
லக்ஷ்மணையின்‌ மைந்தர்‌ காத்ரவான்‌ “ஆம்‌, அது நல்ல 
மறுமொழி” என்று சொன்னார்‌. “மெய்யாகவே அது நல்ல 
மறுமொழி. அவர்‌ யாதவர்களில்‌ பிறந்தார்‌. ஆனால்‌ அது 
அவர்‌ தெரிவு அல்ல. அவர்‌ மத்ரநாட்டு அரசியை 
மணந்தார்‌. அது அவருடைய தெரிவு. ஆகவே அது 
தெய்வத்தின்‌ ஆணை. அனைத்து யாதவர்களுக்கும்‌ மேல்‌ 
நின்றிருக்கும்‌ மாறாத ஆணை அது!” 


“எந்த ஆணையும்‌ எங்கள்மேல்‌ இல்லை. நாங்கள்‌ 
தொல்குடியினர்‌. இந்நிலத்திலுள்ள புல்‌ போன்றவர்கள்‌. 
புல்லின்றி உயிரில்லை” என்றார்‌ ஃபானு. அது யாதவர்‌ 
வழக்கமாகப்‌ பேசும்‌ பெரும்பேச்சு. தங்கள்‌ அவைகளில்‌ 
தங்களைத்‌ தாங்களே புகழ்ந்து கொள்வது அவர்களின்‌ 
வழக்கம்‌. அந்த அவையில்‌ செய்யக்கூடாதது அது. 
யாதவர்கள்‌ தங்கள்‌ அவைகளில்‌ எப்படி பேசுவார்களோ 
அப்படி அனைத்துக்‌ குடிகளின்‌ கூட்டங்களிலும்‌ 
பேசுவார்கள்‌. அதனூடாக அனைவரையும்‌ 
அயன்மைப்படுத்திக்கொள்வார்கள்‌. அந்த நுட்பத்தை 
கற்ற யாதவர்‌ தாங்கள்‌ ஒருவரே. சூரசேனரும்‌ 
பலராமரும்கூட அதை கற்றுக்கொள்ளவில்லை. 


“ஆலமரங்கள்‌ சரியும்‌. புல்‌ நீடூழி வாழும்‌” என்று ஃபானு 
சொன்னார்‌. “ஒன்று அறிக, புல்லை எந்தப்‌ புயலும்‌ 
அழிக்கமுடியாது! காட்டெரி அழிக்கமுடியாது. புல்‌ 
அன்னை. அனைத்து உயிருக்கும்‌ அமுதூட்டுவது. 
மண்ணின்‌ கருவில்‌ நீடுவாழும்‌ கலை அறிந்தது. ஆழ 
வேரூன்றும்‌ அருகும்‌ புல்லே. மிதந்தலையும்‌ நீர்ப்புல்லும்‌ 
உண்டு. புல்லை வணங்குகின்றன வேதங்கள்‌” என்று 


அவர்‌ தொடர்ந்தார்‌. அதை அவர்‌ ஏன்‌ பேசுகிறார்‌ என்றே 
எவருக்கும்‌ புரியவில்லை. அவரை சுஃபானு தடுத்து “நாம்‌ 
இங்கே புல்லை உண்ணும்‌ விலங்குகளை உண்ண 
வந்திருக்கிறோம்‌” என்றார்‌. அனைவரும்‌ நகைத்து 
அத்தருணத்தை கடத்தி கொண்டுசென்றார்கள்‌. 


அவ்வாறு தொடங்கியது அந்தச்‌ சொல்லாடல்‌. பானு 
பேசிக்கொண்டே சென்றார்‌. தந்தையே, அது சுஃபானு 
அவரில்‌ ஓதிச்செலுத்திய சொற்கள்‌. நீங்கள்‌ 
எதற்கெல்லாம்‌ கட்டுப்பட்டவர்‌ என்று மூத்தவர்‌ 
சொல்லத்தொடங்கினார்‌. பின்னர்‌ எவரெல்லாம்‌ 
உங்களை கட்டுப்படுத்துவர்‌ என்று சொன்னார்‌. பின்னர்‌ 
எப்படியெல்லாம்‌ உங்களை கட்டுப்டுத்துவது என்று 
பேசத்தொடங்கினார்‌. இறுதியில்‌ உங்களை அனைத்துச்‌ 
சரடுகளாலும்‌ கட்டி அசைவிலாது நிறுத்தினார்‌. உங்கள்‌ 
மேல்‌ தங்கள்‌ வெற்றியை அவ்வண்ணம்‌ நிறுவிய 
பின்னர்‌ உங்களை மெல்ல களியாடத்‌ தொடங்கினார்‌. 
“அவர்‌ கட்டற்றவர்‌, ஆனால்‌ காற்று எங்கும்‌ 
நிலைகொள்வதில்லை, எதையும்‌ கட்டுவதில்லை. 
நிலைகொள்வது மலை, நகர்களென கோட்டைகளென 
ஆவதும்‌ மலையே. மலை கட்டுகளுக்கு உட்பட்டது. 
கட்டுவதே கட்டடம்‌ என்று அறிக!” 


லக்ஷ்மணையின்‌ மைந்தர்‌ ஊர்த்துவாகன்‌ கேட்டார்‌ 
“அறியாது கேட்கிறேன்‌. இளைய யாதவர்‌ மாவீரர்‌ என்று 
கொண்டாடுகிறார்கள்‌. எந்தக்‌ களங்களில்‌ அவர்‌ 
பெருவெற்றி கொண்டிருக்கிறார்‌? அஸ்தினபுரியின்‌ 
துணை கொண்டு மதுராவை வென்றார்‌. பீமனைக்‌ 
கொண்டு மகதத்தை அழித்தார்‌. அபிமன்யுவை 
துணைகொண்டு பாணாசுரரை வென்றார்‌. 
அஸ்தினபுரியைச்‌ சுட்டி அச்சுறுத்தி அருகமைந்த 
நாடுகளை அடக்கினார்‌. தன்‌ படைகொண்டு சென்று 
அவர்‌ வென்ற களங்கள்‌ என்ன?” எவரோ நகைத்தனர்‌. 
பலன்‌ “அவர்‌ வென்றதெல்லாம்‌ சொற்களங்களிலேயே” 
என்று சொன்னான்‌. “அவர்‌ புரியாத சொற்களின்‌ 
தலைவர்‌” என்று பானு சொன்னார்‌. சிரிப்புகள்‌ 
உணவுக்கூடமெங்கும்‌ நிறைந்தன. 


பிரகோஷன்‌ சிரித்தபடி “அவ்வெற்றி உண்மையில்‌ நன்று. 
அவர்‌ உரைக்கும்‌ சொற்களில்‌ ஒன்று கூட 
புரியாதவர்களை பிறர்‌ வெல்வது எளிதல்ல. எனென்றால்‌ 
அறியாச்‌ சொல்‌ வேதம்‌ என்று நம்புபவர்‌ எளியோர்‌” 
என்றார்‌. அனைவரும்‌ வெடித்து நகைத்தனர்‌. 
அவர்களில்‌ பலர்‌ ஏன்‌ நகைக்கிறார்கள்‌ என்றே 
அறிந்திருக்கவில்லை. “அவர்‌ வெற்றிகொள்‌ பெருவீரர்‌! 


சூதர்களின்‌ பாடல்கள்‌ அவ்வாறு உரைக்கின்றன” என்று 
அபராஜித்‌ சொன்னான்‌. “அவர்‌ எட்டு பெண்களை 
வென்றார்‌” என்று எங்கோ ஒரு குரல்‌. அது 
அதிஃபானுவின்‌ குரலெனத்‌ தோன்றியது. மீண்டும்‌ 
சிரிப்பு. 


“ஆம்‌, சூதர்களின்‌ பாடல்களில்‌ வென்று அவர்‌ காலத்தை 
கடந்து செல்வார்‌. அதற்குப்‌ பின்‌ இங்கே மெய்யாகவே 
அவர்‌ எவரையும்‌ வென்றது இல்லை என்று ஒருவர்‌ 
சொன்னால்‌ பித்தனென்றே ஆவார்‌” என்றார்‌ சுஃபானு. 
“வெல்லவேண்டியது சூதர்களையே என்று அறிந்தவர்‌” 
என்றார்‌ மத்ரரான மகாசக்தன்‌. “இந்தச்‌ சூதர்களின்‌ 
நாவை முதலில்‌ அடக்கவேண்டும்‌” என்றார்‌ மத்ரரான 
சகன்‌. “பூசணிக்கொடியின்‌ வேரை வெட்டுவதே எளிது. 
அது படர்ந்து செல்லும்‌ திசைகள்‌ அனைத்தையும்‌ 
சென்று நோக்கி வெட்ட எவரால்‌ இயலும்‌?” என்றார்‌ 
சுஃபானு. “ஆம்‌, வேரை வெட்டவேண்டும்‌. வேரில்‌ வெந்நீர்‌ 
விடவேண்டும்‌” என்று ஒரு குரல்‌. 


நகைப்புகள்‌, இளிவரல்கள்‌, ஒவ்வொருவராக மேலும்‌ 
மேலும்‌ கள்‌ போதை கொண்டனர்‌, ஒவ்வொருவரும்‌ 
தங்கள்‌ எல்லைகளை முற்றழித்துக்கொண்டனர்‌. 
ஒவ்வொருவரும்‌ தங்களுக்குள்ளிருந்து பிறிதொருவரை 
வெளியே எடுத்தனர்‌. பிறதொருவர்‌ அறியாது கரந்தவை, 
ஒவ்வொரு கணத்திலிருந்தும்‌ ஊறிச்‌ சொட்டி எஞ்சிய 
நஞ்சின்‌ திரள்‌. அவர்கள்‌ அனைவரையும்‌ இணைத்தது 
உங்கள்‌ மீதான காழ்ப்பும்‌ விலக்கமும்‌. அதை அவர்கள்‌ 
வெளிப்படுத்தியதிலுள்ள சிறுமையும்‌. தீமையையும்‌ 
சிறுமையையும்‌ பங்கிட்டுக்கொள்பவர்களிடையே 
உருவாகும்‌ ஒற்றுமை வியப்பூட்டுவது. 


ஃபானு “என்‌ புகழ்‌ என்பது ஒருநாளேனும்‌ களத்தில்‌ 
எந்தையை வெல்லும்போதுதான்‌ நிறைவுறும்‌” என்றார்‌. 
“கொல்லும்போது என்று சொல்லுங்கள்‌, மூத்தவரே. 
கொல்வதும்‌ உகந்ததே” என்று பிரஃபானு சொன்னார்‌. 
“ஏனெனில்‌ தந்தையாயினும்‌ பிதாமகரே ஆயினும்‌ 
மண்ணின்‌ பொருட்டு கொல்லலும்‌ ஆகும்‌ என்ற நெறியை 
வகுத்து உலகுக்கு அளித்தவர்‌ அவர்‌.” ஊட்டறை 
பேரொலி எழுப்பியது. ஓரிருவர்‌ கையில்‌ கோப்பையுடன்‌ 
எழுந்துவிட்டனர்‌. “எனில்‌ சொல்க. எந்நெறியின்‌ 
பொருட்டு அவரை கொல்லலாம்‌?” என்றார்‌ ஃபானு. 
“தந்தையையும்‌ கொல்லலாம்‌ என்னும்‌ நெறியின்‌ 
பொருட்டு. அவர்‌ தந்தையின்‌ இடத்தில்‌ இருந்த கம்சரை 
கொன்றார்‌ என்பதன்‌ பொருட்டு” என்று சுஃபானு 
சொன்னார்‌. 


பிரகோஷன்‌ “அறமென ஒன்றைச்‌ சொல்லி அதன்‌ 
பொருட்டு களம்‌ நின்றால்‌ நாம்‌ இயற்றுவது 
அனைத்திற்கும்‌ பொறுப்பை அறமே ஏற்றுக்கொள்ளும்‌ 
என்று அவர்‌ சொன்னார்‌. அறம்‌ என்ற சொல்லை 
ஆணித்தரமாக சொன்னால்‌ அது நம்மை 
சூதர்சொற்களில்‌ கொண்டு அமரச்செய்யும்‌. நாம்‌ 
அறத்தோடு நின்றோம்‌ என்று சூதர்‌ நிறுவினால்‌ அந்த 
அறமே எழுந்து வந்தாலும்‌ அதை மறுக்கமுடியாது” 
என்றார்‌. சுஃபானு “ஆம்‌ மூத்தவரே, ஒருமுறையேனும்‌ 
தந்தையை வெல்ல வேண்டும்‌” என்றார்‌. “எனில்‌ எண்பது 
முறை தந்தையை கொல்ல வேண்டியிருக்கும்‌” என்று 
பிரகோஷன்‌ சொன்னார்‌. 


“எண்பது முறை கொல்லப்பட்ட பின்னர்‌ அவரில்‌ 
எஞ்சுவது ஒன்றுண்டு. அதை அவரே கொல்ல வேண்டும்‌” 
என்றான்‌ ஃபானுமான்‌. அந்தச்‌ சொல்‌ அனைவரையும்‌ 
எவ்வகையிலோ கவர்ந்தது. “ஆம்‌, எண்பது முறை 
கொல்லப்படுதல்‌! நன்று! எண்பது முறை 
கொல்லப்படுதல்‌!” என்று கள்மயக்கில்‌ அதிஃபானு 
கூவினான்‌. “எண்பது முறை!” என்று பலர்‌ கூவினார்கள்‌. 
“அதெப்படி எண்பது முறை? எண்பது உறுப்புகளா?” 
என்றான்‌ ஸ்ரீஃபானு. “எண்பது பெயர்கள்‌ அவருக்கு... 
எண்பது முகங்கள்‌” என்றான்‌ பிரபலன்‌. 
மதுக்கோப்பைகளை உயர்த்தியபடியும்‌ கைகளை 
தூக்கியபடியும்‌ “எண்பது முறை கொல்லுவோம்‌!” என்று 
கூவினர்‌. கூச்சலிட்டு கைகளை வீசினர்‌. ஆர்ப்பரித்தனர்‌. 
எங்கும்‌ வெறிகொண்ட முகங்கள்‌. சிரிக்கும்‌ பற்கள்‌. 


எந்தையே, அன்று எண்பது முறை என்னும்‌ சொல்லை 
நானும்‌ பலநூறு முறை என்‌ நாவால்‌ சொன்னேன்‌. 
எண்பது பேரும்‌ ஒருவராதல்‌, ஒவ்வொருவரும்‌ எண்பது 
முறை உங்களை வெல்லுதல்‌. எண்பது எத்தனை அழகிய 
எண்‌! எண்பது வஞ்சங்கள்‌, எண்பது தயக்கங்கள்‌, 
எண்பது விந்தையான தனிமைகள்‌. ஒவ்வொருவர்‌ 
உள்ளத்திலும்‌ எண்பது வடிவில்‌ 
எழுந்தருளியிருக்கிறீர்கள்‌ என்று எனக்கு ஓர்‌ எண்ணம்‌ 
எழுந்தது. எண்பது தோற்றங்களா அன்றி எண்பது 
பிறழ்வுகளா? எண்பது மீறல்கள்‌ போலும்‌. எண்பது 
விடுபடல்களோ ஒருவேளை? தந்தையே, மைந்தர்‌ என 
தந்தையில்‌ எழுவதுதான்‌ என்ன? மீள நிகழ்த்துவதில்லை 
இயற்கை. எனில்‌ எஞ்சுவதோ விஞ்சுவதோ உண்மையில்‌ 
என்ன? 


அம்மதுக்களியாட்டு முடிந்து நான்‌ கிளம்பும்போது என்‌ 
தலை வீங்கி பெருத்திருந்தது. சேற்றில்‌ சிக்கிக்கொண்ட 


யானைபோல்‌ தம்‌ எடையில்‌ தாமே 
தடுமாறிக்கொண்டிருந்தன என்‌ கால்கள்‌. என்னை 
ஏவலர்கள்‌ கைத்தாங்கலாக பற்றி என்‌ அறைக்கு 
கொண்டுசென்றனர்‌. “போர்‌ அறிவிக்கப்பட்டுவிட்டது!” 
என்று எனக்குப்‌ பின்னால்‌ ஒருவன்‌ சொன்னான்‌. “இனி 
எவரும்‌ எதையும்‌ அஞ்சி தயங்கவேண்டியதில்லை. எதன்‌ 
பொருட்டும்‌ ஐயம்‌ கொள்ளவும்‌ வேண்டியதில்லை. 
ஒவ்வொன்றும்‌ முடிவு செய்யப்பட்டுவிட்டது. 
ஒவ்வொன்றுக்கும்‌ பொழுது குறிக்கப்பட்டுவிட்டது. நாம்‌ 
வென்றாகவேண்டியது அவரைத்தான்‌.” 


“ஆம்‌, எங்கு இருந்தாலும்‌ தேடி அவரை இங்கு 
வரச்சொல்வோம்‌. இங்கு வந்து அவர்‌ அறிவிக்கட்டும்‌ எது 
முதன்மையானதென்று. எது அழிவற்றதென்று!” எவர்‌ 
குரல்‌ என அறியேன்‌. குரல்‌ மட்டும்‌ கேட்டால்‌ அது 
எண்பதில்‌ எவராகவும்‌ இருக்கலாம்‌. எங்களை எங்கள்‌ 
அறைகளில்‌ ஒவ்வொருவராக கொண்டுசென்று படுக்க 
வைத்தனர்‌ ஏவலர்‌. என்‌ அறை மஞ்சத்தில்‌ படுத்தபோது 
நீர்ப்பரப்பின்‌ மீது நீர்த்தாவி பூச்சியைப்போல்‌ நான்‌ 
பறந்துகொண்டிருப்பதாக உணர்ந்தேன்‌. என்‌ கைகால்கள்‌ 
எடை மிகுந்து விழுந்தன. என்‌ நா குழைந்த சொற்களாக 
இருந்தது. எதை எதையோ எண்ணிக்கொண்டிருந்தேன்‌. 
பின்னர்‌ ஓர்‌ உலுக்கலில்‌ உணர்ந்தேன்‌, என்‌ அருகே 
தாங்கள்‌ அமர்ந்திருந்தீர்கள்‌. என்‌ அருகே, தலைக்கு 
அருகே! 


நான்‌ படுத்தபடி “எந்தையே!” என்றேன்‌. நீங்கள்‌ ஒளி 
மிக்க சிறிய வாளொன்றை என்னிடம்‌ அளித்தீர்கள்‌. 
“எதன்‌ பொருட்டு, தந்தையே?” என்றேன்‌. “நீ விழைந்தது” 
என்று சொன்னீர்கள்‌. “இல்லை” என்று நான்‌ 
சொன்னேன்‌. “நீ விழைந்தாயெனில்‌...” என்று நீங்கள்‌ 
கூறினீர்கள்‌. “இல்லை இல்லை” என்றேன்‌. “நீ 
விழைந்தது” என்று மீண்டும்‌ கூறினீர்கள்‌. “இல்லை 
தந்தையே, நான்‌ விழையவில்லை. மெய்யாகவே 
விழையவில்லை” என்று நான்‌ கூறினேன்‌. நீங்கள்‌ அந்தக்‌ 
குறுவாளை நீட்டியபடி புன்னகைத்துக்கொண்டே 
இருந்தீர்கள்‌. எண்ணியிராக்‌ கணம்‌ ஒன்றில்‌ நான்‌ எழுந்து 
அக்குறுவாளை வாங்கி தங்கள்‌ நெஞ்சில்‌ பாய்ச்சினேன்‌. 


குறுவாள்‌ பாய்ந்து நீங்கள்‌ நீர்ப்பாவை என கலைந்து 
மறைந்தீர்கள்‌. நான்‌ எழுந்து நின்றுகொண்டிருந்தேன்‌. 
என்‌ காலடியில்‌ ஓர்‌ உடல்‌ கிடந்தது. தந்தையே, குனிந்து 
நான்‌ அதை பார்த்தேன்‌. என்‌ உடல்‌ விதிர்ப்படைந்தது, 
தள்ளாடி நடந்து அறைக்கதவைத்‌ திறந்து வெளியே 
பாய்ந்தேன்‌. உடனே அங்கிருந்து 


கிளம்பிச்சென்றுவிடவேண்டும்‌ என்னும்‌ விசை மட்டுமே 
என்னுள்‌ எஞ்சியிருந்தது. கதவைத்‌ திறந்து வெளியே 
பாய்ந்தபோது வெற்றிடத்தில்‌ சுழன்ற விசைகொண்ட 
காற்றை உணர்ந்தேன்‌. என்‌ புரவியை அடைந்து அதை 
அவிழ்த்து ஏறி அதை குதிமுள்ளால்‌ ஊக்கி விசையூட்டி 
காற்றில்‌ பாய்ந்தேன்‌. ஒழிந்த நகரினூடாக வெறிகொண்டு 
விரைந்தேன்‌. 


எத்தனை தொலைவு, எத்தனை பொழுது என்று 
அறிந்திருக்கவில்லை. சென்று நின்றபின்னரும்‌ அது 
எந்த இடம்‌ என்று தெரியவில்லை. துவாரகையின்‌ மேற்கே 
விரிந்திருந்த வறுநிலங்களின்‌ ஒரு பகுதி என்று பின்னர்‌ 
கணித்துக்கொண்டேன்‌. அங்கு நான்‌ உணர்ந்தது ஒரு 
தனிமை. ஆனால்‌ முற்றிலும்‌ விடுபட்டிருந்தேன்‌. பேருருக்‌ 
கொண்டிருந்தேன்‌. நான்‌ என்னை வெல்ல 
முடியாதவனாக, துயரற்றவனாக உணர்ந்தேன்‌. 
அப்போதும்‌ தனிமை கொண்டிருந்தேன்‌. ஆனால்‌ 
அத்தனிமை பெருங்கொண்டாட்டத்தை பேருவகையை 
அப்போது அளித்தது. தந்தையே, அப்போது நான்‌ 
தாங்களாக இருந்தேன்‌. 


விடியும்வரை அங்கே நின்றிருந்தேன்‌. பாலையில்‌ வானம்‌ 
மிக விரைவாகவே ஒளிகொண்டுவிடுகிறது. மிளிரொளி. 
எதுவும்‌ சுடர்விடுவதில்லை, எல்லாம்‌ தங்கள்‌ 
உள்ளொளியை உமிழ்கின்றனவோ என்று தோன்றும்‌. 
என்‌ கண்கள்‌ துலங்கிவிட்டிருப்பதை அறிந்து, காலம்‌ 
உணர்ந்து திரும்பிச்‌ செல்லும்பொருட்டு புரவியை 
நோக்கினேன்‌. நான்‌ நின்றிருந்த இடம்‌ ஒரு மணல்மேடு. 
துவாரகையை ஒட்டிய மணற்பரப்பின்‌ மிக உயரமான 
இடம்‌ அதுவே. அங்கிருந்து ஒற்றை நோக்கில்‌ 
துவாரகையை கண்டேன்‌. இரு குன்றுகளில்‌ 
ஒன்றின்மேல்‌ அந்த மாபெரும்‌ நுழைவாயிலுக்கு 
அப்பால்‌ நீலக்கடல்‌ மேல்‌ வானம்‌ படிந்திருந்தது. 
துறைமுகத்தில்‌ ஒரு பீதர்நாட்டுக்‌ கப்பல்‌ அலைகளில்‌ 
ஆடி நின்றது. சுழன்று சுழன்றேறும்‌ துவராகையின்‌ 
தெருக்கள்‌. கீழே வைக்கப்பட்ட ஒரு மாபெரும்‌ படையாழி 
போன்ற அதன்‌ வடிவம்‌. 


சிறிய செப்புபோலிருந்தது. தெய்வங்கள்‌ விட்டுச்சென்ற 
களிப்பாவை போலிருந்தது. குனிந்து எடுத்து கையில்‌ 
வைத்துக்கொள்ளலாம்போல. நான்‌ அங்கு நின்று அதை 
பார்த்துக்கொண்டிருந்தேன்‌. நெடுநேரம்‌. 


கல்பொருசிறுநுரை - 20 
பகுதி நான்கு : அலைமீள்கை - 3 


[1ாவஊ]தந்தையே, நான்‌ திரும்பி துவாரகைக்கு வந்தபோது 
முற்றிலும்‌ மாறிவிட்டிருந்தேன்‌. ஆனால்‌ அதை நான்‌ 
மட்டுமே அறிந்திருந்தேன்‌. பெருவாயிலுக்குள்‌ 
நுழைகையிலேயே நகரின்‌ உளநிலை 
மாறிவிட்டிருப்பதை உணர்ந்தேன்‌. ஒருநாள்‌ மட்டுமே 
ஆகியிருந்தது. சொல்லப்போனால்‌ ஓர்‌ இரவு. அதற்குள்‌ 
அனைவருக்கும்‌ அனைத்தும்‌ தெரிந்துவிட்டிருந்தது. 
ஏனென்றால்‌ அனைவரும்‌ அரண்மனையையே கூர்ந்து 
நோக்கிக்கொண்டிருந்தனர்‌. அத்தனை கூர்ந்து 
நோக்குபவர்களிடமிருந்து எவரும்‌ எதையும்‌ 
மறைத்துவிடமுடியாது. 


ஏன்‌ அந்த கூர்நோக்கு? ஏனென்றால்‌ அவர்கள்‌ 
எதிர்நோக்கியிருக்க வேறேதும்‌ எஞ்சியிருக்கவில்லை. 
மானுடவாழ்க்கை என்பது எழும்‌ நல்லநாள்‌ என்னும்‌ 
கனவிலேயே சென்றுகொண்டிருக்கிறது. அதைப்பற்றி 
பேசி, புனைந்து வாழ்கிறார்கள்‌. மகிழ்ந்தும்‌ ஐயுற்றும்‌ 
நாளெண்ணியும்‌ பதற்றம்கொண்டும்‌ அன்றாடத்தை 
கடந்துசெல்கிறார்கள்‌. நாளை பறிக்கப்பட்ட மனிதர்கள்‌ 
தீயூழ்‌ கொண்டவர்கள்‌. அவர்கள்‌ உடனடியாக தங்கள்‌ 
இன்றை சிதைக்கத்‌ தொடங்குகிறார்கள்‌. அதிலிருந்து 
துண்டுகளை எடுத்து தங்கள்‌ நாளைகளை கற்பனை 
செய்வார்கள்‌. 


என்‌ மாற்றத்தை எவரும்‌ அறியலாகாது என்று நான்‌ 
எனக்கே அணையிட்டுக்கொண்டேன்‌. ஆகவே என்‌ 
அறைக்குச்‌ சென்று ஓய்வெடுத்தேன்‌. துயிலெழுந்தபோது 
அரண்மனையிலிருந்து அடுத்த செய்தி வந்திருந்தது. 
மத்ரநாட்டு படைத்தலைவர்களும்‌ குடித்தலைவர்களும்‌ 
யாதவர்களின்‌ படைத்தலைவர்களுடனும்‌ 
குடித்தலைவர்களுடனும்‌ இணைந்து கொண்டாடும்‌ ஒரு 
பெருவிருந்து அரண்மனையில்‌ ஒருக்கப்பட்டிருந்தது. 
வியப்பாக இருந்தது, அது ஓர்‌ அறிவிப்பு. போருக்கான 
அறைகூவலென்றே சொல்லலாம்‌. அத்தனை விரைவாக 
அதைச்‌ செய்ய மூத்தவர்‌ ஃபானு துணிவார்‌ என நான்‌ 
நினைத்திருக்கவில்லை. 


ஆனால்‌ மூத்தவர்‌ சுபானு என்ன எண்ணியிருக்கிறார்‌ 
என்று என்னால்‌ புரிந்துகொள்ள முடிந்தது. 


வெல்லும்தரப்பு என்னும்‌ சித்திரத்தை 
உருவாக்கிக்கொள்ள முயல்கிறார்‌. அது எஞ்சியிருக்கும்‌ 
ஆறு அன்னையரின்‌ மைந்தர்களில்‌ சிலரையேனும்‌ 
ஈர்க்கும்‌ என்று கருதுகிறார்‌. நான்‌ உடனே எண்ணியது 
அவருடைய இலக்கு காளிந்தியின்‌ மைந்தர்களாகவே 
இருக்கும்‌ என்றுதான்‌. அதன்பின்‌ தோன்றியது 
அவருடைய உடனடி இலக்கு யாதவக்‌ 
குடித்தலைவர்களிடம்‌ அவர்‌ குடிமுதன்மை பெற்று 
முடிசூடுபவராகிவிட்டார்‌ என்பதை அறிவிப்பதே என்று 
தோன்றியது. மத்ரர்களின்‌ ஆதரவு அவருக்கே என்றால்‌ 
விருஷ்ணிகளும்‌ அந்தகர்களும்‌ போஜர்களும்‌ அவரை 
ஏற்றேயாகவேண்டும்‌. எண்ணியபோது அது சரியே என்று 
தோன்றியது. எனில்‌ ஓர்‌ ஐயமும்‌ என்னை 
குடைந்துகொண்டிருந்தது. 


அந்தப்‌ பெருவிருந்து எதன்‌ பொருட்டு தொடங்குகிறது 
என்று இளையோராகிய எங்களுக்கு 
சொல்லப்படவில்லை. மூத்தவரிடமிருந்து அன்று மாலை 
ஓர்‌ உண்டாட்டு நிகழ்வு இருக்கிறது என்று மட்டுமே செய்தி 
வந்தது. அதன்‌ பின்னரே அது குடியுண்டாட்டு என்ற 
செய்தி வந்தது. அப்போது நான்‌ என்‌ இளையவன்‌ 
அதிஃபானுவுடன்‌ களிப்படகில்‌ கடலில்‌ சென்று 
அலையாடி கரை வந்திருந்தேன்‌. எனக்காகக்‌ காத்திருந்த 
ஏவலன்‌ அச்செய்தியை சொன்னான்‌. “இன்று மாலையா?” 
என்று நான்‌ கேட்டேன்‌. “ஆம்‌” என்றான்‌. “மாலைக்கு 
இன்னும்‌ பொழுது அதிகம்‌ இல்லையே?” என்றேன்‌. 
அவன்‌ மறுமொழி சொல்லவில்லை. 


அதிஃபானு “ஏதேனும்‌ மந்தணச்‌ செய்திகள்‌ உண்டா?” 
என்றான்‌. “இல்லை” என்று அவன்‌ சொன்னான்‌. 
“மூத்தவர்‌ வெறுமனே கொண்டாட விழைகிறார்‌ போலும்‌” 
என்றான்‌ அதிஃபானு. ஏனெனில்‌ அதுதான்‌ அப்போது 
வழக்கமாக இருந்தது. பொதுஉண்டாட்டு நிகழ்வதற்கு 
துவாரகையில்‌ முதன்மையான எந்த அடிப்படையும்‌ 
தேவையில்லை என்றாகிவிட்டிருந்தது. பொதுஉண்டாட்டு 
என்பது மிகமிக அரசியல்முதன்மை கொண்ட செயலாக 
ஒருகாலத்தில்‌ இருந்தது. அத்தனை குடித்தலைவர்களும்‌ 
வருவார்கள்‌. அவர்கள்‌ அனைவரையும்‌ அவர்களின்‌ 
குடிமுதன்மை நோக்கி அவையமரச்‌ செய்வதென்பது 
சிலந்தி வலையைப்‌ பிரித்து நூலென நீட்டுவதுபோல 
என்பார்கள்‌. 


என்னதான்‌ செய்தாலும்‌ ஏதேனும்‌ முரண்பாடு எழும்‌. 
சல்‌ நிகழும்‌. உளக்கசப்பு எழும்‌. ஒவ்வொரு 
பாதுஉண்டாட்டும்‌ கசப்புகளை உருவாக்குவது 


என்பதனால்‌, முந்தைய உண்டாட்டின்‌ கசப்புகள்‌ 
எஞ்சியிருக்கையில்‌ அடுத்த உண்டாட்டை 
நிகழ்த்தலாகாது என்பதனால்‌ ஆண்டுக்கு ஒருமுறைகூட 
குடிசூழ்‌ உண்டாட்டுகள்‌ நிகழ்வது யாதவர்களிடம்‌ 
இருக்கவில்லை. ஆனால்‌ நீங்கள்‌ இருந்தபோது 
துவாரகையில்‌ குடியுண்டாட்டுகள்‌ இயல்பாக அடிக்கடி 
நிகழ்ந்தன. அன்று அந்நகரில்‌ இரவும்‌ களியாட்டு 
நிறைந்திருந்தது. அதன்‌ பகுதியாக உண்டாட்டுகள்‌ 
எங்கும்‌ நடந்தன. துவாரகையில்‌ என்றும்‌ திருவிழா என்று 
சூதர்கள்‌ பாடிய காலம்‌ அது. 


அவற்றுக்கும்‌ இப்போது நடைபெறுவனவற்றுக்கும்‌ 
பெரிய வேறுபாடு இருந்தது. அன்றெல்லாம்‌ 
உண்டாட்டென்பது குலம்‌ என்றும்‌, குடி என்றும்‌, தொழில்‌ 
என்றும்‌, வாழ்விடம்‌ என்றும்‌ பிரிந்து கிடக்கும்‌ மக்கள்‌ 
ஒருவரோடொருவர்‌ கலந்து உரையாடி புரிந்து 
ஒன்றாவதற்கான வழிமுறை. நீங்கள்‌ குடியுண்டாட்டில்‌ 
எல்லாக்‌ குடியும்‌ பங்குகொள்ளச்‌ செய்தீர்கள்‌. பவனரும்‌ 
பீதரும்‌ காப்பிரிகளும்‌ சோனகர்களும்‌ பங்குகொள்ளும்‌ 
பெருவிழவுகள்‌ அவை. என்‌ இளமையிலேயே 
அரண்மனையிலும்‌ களியாட்டரங்குகளிலும்‌ ஒருமுறை 
விழி சுழற்றிப்‌ பார்த்தாலே துவாரகையில்‌ வாழும்‌ 
அனைத்துத்‌ தரப்பு மக்களையும்‌ பார்க்க முடியும்‌. 


இன்று அவ்வாறல்ல. இன்று ஒவ்வொருவரும்‌ தங்களை 
தாங்களே தொகுத்துக்கொள்ள, அதனூடாக 
பிறரிடமிருந்து பிரித்துக்கொள்ள உண்டாட்டுகளை 
அமைக்கிறார்கள்‌. இன்று நிகழும்‌ உண்டாட்டுகளில்‌ 
மிகமிக நம்பிக்கையான உள்வட்டத்தினர்‌ மட்டுமே பங்கு 
கொள்கிறார்கள்‌. யாதவர்களின்‌ உண்டாட்டுகளில்‌ பிறர்‌ 
ஒருவர்‌ கூட இருப்பதில்லை. யாதவர்களுக்குள்ளேயே 
விருஷ்ணிகளும்‌ போஜர்களும்‌ அந்தகர்களும்‌ 
தனித்தனியான உண்டாட்டுகளை 
ஒருங்கிணைக்கிறார்கள்‌. அவர்களுக்குள்ளேயே 
குடித்தொடர்புடையவர்கள்‌ வேறு உண்டாட்டுகளை 
அமைக்கிறார்கள்‌. 


உண்டாட்டு என்பது முன்பு வெற்றிக்களியாட்டு, 
தெய்வவழிபாடு, மூதாதை வணக்கம்‌ என்னும்‌ 
அடிப்படைகள்‌ கொண்டதாக இருந்தது. இன்று அங்கே 
மிக எளிய ஒன்றை அறிவித்துக்கொண்டதாக 
இருக்கிறது. மைந்தர்‌ ஒருவரின்‌ பிறந்தநாள்‌, 
தொலைவிலிருந்து ஒருவர்‌ பயணம்‌ முடித்து வந்த நாள்‌, 
பயணம்‌ தொடங்கும்‌ நாள்‌, ஏதேனும்‌ சிறுதெய்வம்‌ 
ஒன்றுக்கு பூசனை என்று. ஆனால்‌ நோக்கம்‌ அதுவாக 


நாகதத்தனை வசைபாடவில்லை என்றதும்‌ குண்டாசி 
“பீமன்‌ அண்ணா, நாகதத்தன்‌ என்ன செய்தான்‌ 
தெரியுமா...” என்று கூவியபடி ஓடினான்‌. 


உண்மையிலேயே ஆழமான கிணறுதான்‌. அர்ஜுனன்‌ 
உள்ளே எட்டிப்பார்த்தபோது ஆழத்தில்‌ வட்டமான 
கரியநீர்ப்பரப்பு அலையடிப்பதும்‌ அதில்‌ பந்து மிதப்பதும்‌ 
தெரிந்தது. “ஒரு கயிறு இருந்தால்‌ அதில்‌ கழிகளைக்‌ கட்டி 
உள்ளே விட்டு எடுத்துவிடலாம்‌” என்றான்‌ அர்ஜுனன்‌. 
“கயிறு இங்கே இல்லை. யானைக்கொட்டிலில்‌ இருக்கும்‌... 
குண்டாசி, நீ ஓடிப்போய்‌ கயிறை வாங்கிக்கொண்டு வா” 
என்றான்‌ நாகதத்தன்‌. “சுவர்மா ஓடிப்போய்‌ 
கொண்டுவருவான்‌” என்றான்‌ குண்டாசி. 

ஓவியம்‌: ஷண்முகவேல்‌ 


மறுபக்கம்‌ சாலையில்‌ இருந்து கரியசிற்றுடலும்‌ கலைந்து 
காற்றில்பறக்கும்‌ குழல்களும்‌ புழுதிபடிந்த தாடியும்‌ 
மரவுரியாடையும்‌ அணிந்த ஒருவர்‌ அருகே வந்து “என்ன 
பார்க்கிறீர்கள்‌?” என்றார்‌. “ஒரு பந்து விழுந்துவிட்டது... 
நீங்கள்‌ யார்‌?” என்றான்‌ நாகதத்தன்‌. “என்‌ பெயர்‌ 
துரோணன்‌. உங்கள்‌ ஆசிரியர்‌ கிருபரின்‌ மைத்துனன்‌. 
அவர்‌ என்னை வரச்சொல்லி செய்தியனுப்பியிருந்தார்‌. 
நான்‌ உங்களுக்கு தனுர்வேதம்‌ சொல்லித்தர 
வந்திருக்கிறேன்‌” என்றார்‌ அவர்‌. “தனுர்வேதமா? உமது 
கையில்‌ தர்ப்பை அல்லவா இருக்கிறது? தனுர்வேதம்‌ 
சொல்லி புரோகிதம்‌ செய்வீரா?” என்றான்‌ நாகதத்தன்‌. 
கெளரவர்‌ நகைத்தனர்‌. ஆனால்‌ அவரது 
கைவிரல்களைக்‌ கண்டதுமே அவர்‌ மாபெரும்‌ வில்லாளி 
என அர்ஜுனன்‌ அறிந்துகொண்டான்‌. 


விசாலாக்ஷன்‌ “இதோ, இவன்‌ எங்கள்‌ இளவல்‌, விஜயன்‌. 
இவனுக்கு தனுர்வேதத்தை இனி பரசுராமர்‌ மட்டும்தான்‌ 
கற்பிக்கமுடியும்‌” என்றான்‌. வீரபாகு “முதலில்‌ எங்கள்‌ 
இளவல்‌ விஜயனுக்கு நிகராக வில்லுடன்‌ நிற்கமுடியுமா 
நீர்‌? பத்துநொடி நின்றுபாரும்‌. ஒரு அம்பையாவது 
அவனுக்கு எதிராக தொடுத்துப்பாரும்‌. நாங்கள்‌ உம்மை 
ஆசிரியர்‌ என ஏற்றுக்கொள்கிறோம்‌” என்றான்‌. 
கெளரவர்கள்‌ அனைவரும்‌ கைகளைத்‌ தூக்கி ஓ என்று 
உரக்கக்‌ கூச்சலிட்டனர்‌. துரோணர்‌ அதை 
பொருட்படுத்தாமல்‌ கிணற்றுக்குள்‌ எட்டிப்பார்த்தார்‌. 
திரும்பி அருகே நின்ற அடிகனத்த பெண்‌ 
தர்ப்பைத்தாள்களைப்‌ பிடுங்கினார்‌. “மந்திரத்தால்‌ 


இருக்காது. அது அனைவருக்கும்‌ தெரியும்‌. உண்டாட்டு 
தொடங்கிய சற்று நேரத்திலேயே அங்கு அனைவரும்‌ ஏன்‌ 
கூடியிருக்கிறார்கள்‌ என்பதை உணரமுடியும்‌. அவ்வாறு 
ஏதோ புதிய செய்தி வந்துள்ளதென்று நான்‌ 
புரிந்துகொண்டேன்‌. 


அன்று சலிப்புற்றிருந்தேன்‌. முன்பெல்லாம்‌ பதற்றமும்‌ 
ஆவலும்‌ கொண்டிருப்பேன்‌. அங்கு செல்வதற்கு 
முன்னரே அது என்ன செய்தி என்று அறிந்துகொள்ள 
முயல்வேன்‌. உடன்பிறந்தாரிடம்‌ அதைப்பற்றி 
உசாவுவேன்‌. அவர்களும்‌ அதே ஆர்வம்‌ 
கொண்டிருப்பதனால்‌ என்னிடம்‌ தங்களுக்குத்‌ 
தெரிந்தவற்றை புனைந்துரைப்பார்கள்‌. அவர்கள்‌ 
எண்ணுவது அச்செய்தியின்‌ நுனி பற்றி நான்‌ எனக்குத்‌ 
தெரிந்த எதையேனும்‌ சொல்வேன்‌ என்று. அவ்வாறு 
சொல்லாதொழிந்தால்‌ எனக்கு ஒன்றுமே தெரியாதாகும்‌ 
என்பதனால்‌ நானும்‌ எதையேனும்‌ புனைந்துரைப்பேன்‌. 
அவ்வண்ணம்‌ புனைந்து புனைந்து மிகப்‌ பெரிதாக 
ஒன்றை எதிர்பார்த்துக்கொண்டு அங்கு சென்று 
அமர்ந்திருப்போம்‌. 

முதலில்‌ உண்டாட்டுச்‌ சடங்குகள்‌ நிகழும்‌. எளிய 
முகமன்கள்‌ உரைக்கப்படும்‌. அவைமுறைமைப்‌ 
பேச்சுகள்‌ எழும்‌. மெல்ல மெல்ல பேச்சு வளர்ந்து ஓர்‌ 
இலக்கை அடைந்து சொல்லவிந்து நின்றிருக்கும்‌. அந்த 
அமைதியில்‌ அங்கு அச்செய்தியை சொல்லக்‌ 
கடமைப்பட்டவர்‌ சூழநோக்கி தன்னை ஒருக்கிக்கொண்டு 
மெல்ல கூறுவார்‌. அது கூறப்படும்போதுகூட கூறப்படும்‌ 
முறையால்‌ அது சிறிதாக இருக்கிறது என்றும்‌, மேலும்‌ 
பெரிதாக ஒன்று எழுந்து வரும்‌ என்றும்‌ எதிர்பார்த்து 
காத்திருப்போம்‌. ஆனால்‌ அது நிகழ்வதில்லை. மெல்ல 
மெல்ல அச்செய்தி அவ்வளவுதான்‌ என்று புரியும்‌. 
அப்போது அவையில்‌ ஏற்படும்‌ தளர்வை உடலசைவாக 
விழிகளாலேயே காணமுயமியும்‌. 


அதற்காகவா என்று ஏமாற்றம்‌ எழுந்தாலும்‌ அதன்‌ 
பொருட்டு அங்கு கூடிவிட்டோம்‌ என்பதனாலேயே அதை 
பேசி பெருக்கிக்கொள்ளவேண்டிய நிலையை 
அடைவோம்‌. ஒவ்வொருவரும்‌ அதை விரித்தெடுப்போம்‌. 
இல்லாத நுட்பங்களை கண்டடைவோம்‌. சூழ்ச்சிகளை 
முன்‌ வைப்போம்‌, தீர்வுகளை சென்றடைவோம்‌. பேசிப்‌ 
பேசி உடன்‌ மதுவும்‌ அருந்தி தளர்ந்து நாகுழைந்து எவர்‌ 
எங்கு சென்றால்‌ எங்களுக்கென்ன என்ற நிலையை 
ஒவ்வொருவரும்‌ சென்று அடைவோம்‌. மது 
விசைகொண்ட நீர்ப்பெருக்கென ஒவ்வொருவரையும்‌ 


அள்ளிச்‌ சுழற்றி கொண்டுசென்று அவரவருக்கான 
மணல்‌ திட்டுகளில்‌ அமரவைக்கும்‌. அங்கே அமர்ந்து 
புலம்பிக்கொண்டிருப்போம்‌. 


நெடுநாள்‌ இதுவே நிகழ்ந்தது. மறுநாள்‌ அவ்வுண்டாட்டு 
எதன்பொருட்டு என்று கேட்டால்‌ எவராலும்‌ மறுமொழி 
சொல்ல இயலாது. எனினும்‌ உண்டாட்டுகள்‌ எதற்கு 
நிகழ்கின்றன என்றால்‌ அதனூடாக எங்கள்‌ 
அனைவருக்கும்‌ செய்தி அறிவிக்கப்பட்டுவிட்டதென்றும்‌, 
அச்செய்தியினூடாக பொதுக்கருத்து 
எட்டப்பட்டுவிட்டதென்றும்‌ நாங்களே 
நம்புவதற்காகத்தான்‌. உண்மையில்‌ 
அவ்வுண்டாட்டின்போது சில முடிவுகள்‌ 
எடுக்கப்பட்டதாக தோன்றும்‌. ஆனால்‌ அம்முடிவுகள்‌ 
முன்னரே சுஃபானு முதலிய சூழ்வலரால்‌ 
எடுக்கப்பட்டுவிட்டிருக்கும்‌. அம்முடிவுகள்‌ அங்கு 
அறிவிக்கப்படவும்‌ வாய்ப்பில்லை. ஏனெனில்‌ 
அங்கிருப்பவரில்‌ எவர்‌ எங்கே எதை சொல்வார்கள்‌ 
என்று நம்ப முடியாது. ஆகவே பின்னர்‌ அம்முடிவு அந்த 
உண்டாட்டுச்‌ சந்திப்பில்தான்‌ எடுக்கப்பட்டது என்று 
சொல்லும்போது எவராலும்‌ மறுக்க முடியாது. 
எடுக்கப்பட்ட முடிவுடன்‌ அனைவரும்‌ ஒத்து சென்று 
சேர்ந்தே ஆகவேண்டும்‌. ஏனெனில்‌ அது அனைவரும்‌ 
சேர்ந்து எடுத்த முடிவு. 


அவ்வாறாக உண்டாட்டுகள்‌ விந்தையான இளிவரல்‌ 
நாடகமென ஆகிவிட்டிருந்தன. ஆயினும்‌ அவை 
தேவையாயின. அதற்கும்‌ அப்பால்‌ அவற்றை 
ஒருங்கிணைக்கும்‌ தலைவர்களுக்கு எவர்‌ எவர்‌ உடன்‌ 
நிற்கிறார்கள்‌ என்று அறிவதற்கான வாய்ப்பு. உடன்‌ 
நிற்கிறவர்கள்‌ உளத்திரிபு கொண்டிருக்கிறார்களா 
என்பதற்கான உசாவல்‌. தங்களுடன்‌ அத்தனை பேர்‌ 
இருக்கிறார்கள்‌ என்பதை தங்களுக்குத்‌ தாங்களே 
சொல்லிக்கொள்ளும்‌ முனைப்பு. சூழ்ச்சிகள்‌ நிறைந்த 
சூழலில்‌ ஆள்வோருக்கு அவ்வப்போது ஓர்‌ அலையென 
தனிமை வந்து தாக்குகிறது போலும்‌. 
கைவிடப்பட்டிருக்கிறோமோ என்னும்‌ ஐயம்‌ எழுகிறது. 
அதற்கு மறுமொழி என நாங்கள்‌ இணைந்து பின்குரல்‌ 
எழுப்ப வேண்டியிருக்கிறது. 


உண்டாட்டின்போது ஏதோ ஒரு கணத்தில்‌ தன்னைச்‌ 
சூழ்ந்திருக்கும்‌ இளையோரையும்‌ உற்றாரையும்‌ கண்டு 
அவர்கள்‌ நிறைவுறுகிறார்கள்‌. ஆம்‌, இவர்கள்‌ என்னவர்‌ 
என எண்ணுகிறார்கள்‌. தாங்களே கைபெருகி 
கண்பெருகி நின்றிருப்பதுபோல்‌ கருதிக்கொள்கிறார்கள்‌. 


அதன்‌ பொருட்டு நிகழும்‌ ஒரு பொய்யான பயிற்சி அது. 
போருக்குப்‌ பிந்தைய உண்டாட்டுகளைப்பற்றி 
கேட்டிருக்கிறேன்‌. போர்களே பலநூறு உண்டாட்டுகளின்‌ 
வழியாகத்தான்‌ ஒருங்கிணைக்கப்படுகின்றன என்று 
தோன்றுகிறது. போருக்குப்‌ பிந்தைய உண்டாட்டு அதன்‌ 
தொடர்ச்சி மட்டுமே. 


[।agelஅரண்மனையின்‌ யாதவர்களுக்குரிய பகுதியில்‌ 
அமைந்த மையப்பெருங்கூடத்தில்‌ அந்த உண்டாட்டு 
நிகழ்ந்தது. தந்தையே, அங்கு தங்கள்‌ காலகட்டத்தில்‌ பல 
பெருவிருந்துகள்‌ ஒருக்கப்பட்டிருந்தன. பல அயல்நாட்டு 
அரசர்கள்‌ இங்கு வந்து விருந்தோம்பலை 
பெற்றிருக்கிறார்கள்‌. என்‌ அகவைநிறைவுக்காக 
அளிக்கப்பட்ட உண்டாட்டில்‌ மையத்தில்‌ பொன்னாலான 
பீடத்தில்‌ நான்‌ அமர்த்தப்பட்டதும்‌, என்‌ இரு பக்கமும்‌ 
தாங்களும்‌ மூத்த தந்தையும்‌ அமர்ந்திருந்ததும்‌, அன்று 
வந்திருந்த அரசர்கள்‌ ஒவ்வொருவராக வந்து எனக்கு 
பெருமைமிக்க பரிசுகளை தந்ததும்‌ என்‌ நினைவில்‌ 
இன்றும்‌ நீடிக்கின்றன. அந்நினைவை சற்றேனும்‌ 
தொடாமல்‌ என்னால்‌ அந்த அறைக்குள்‌ நுழைய 
முடிந்ததே இல்லை. 


நான்‌ உள்ளே செல்லும்போது ஏற்கெனவே என்‌ 
உடன்பிறந்தாரில்‌ பலர்‌ அங்கு வந்துவிட்டிருந்தனர்‌. 
ஒவ்வொருவரும்‌ குழம்பிய, கவலையுற்ற 
உளநிலையிலேயே இருந்தனர்‌. என்னைப்‌ போலவே 
அவர்களும்‌ சலிப்பு அடைந்திருந்தனர்‌. ஆனால்‌ 
முற்றிலும்‌ விட்டொழிக்க முடியாத சிறு ஆர்வத்தையும்‌ 
தக்க வைத்துக்கொண்டிருந்தனர்‌. என்னை நோக்கி 
எழுந்து வந்த அதிஃபானு “இந்த விருந்தில்‌ யாதவ 
குலங்கள்‌ அனைத்தும்‌ பங்கு பெறுகின்றன என்றார்கள்‌” 
என்றான்‌. நான்‌ “ஆம்‌, அவ்வாறுதான்‌ அறிந்திருந்தேன்‌” 
என்றேன்‌. “அன்னை லக்ஷமணையின்‌ மைந்தர்கள்‌ 
நம்முடன்‌ சேர்ந்தது ஒரு நல்ல அறிகுறி. அவர்களை 
இங்கே வென்றெடுத்து கொண்டுவந்தவர்‌ சுஃபானு. இன்று 
அவருக்கு அவையில்‌ மூத்தவர்‌ ஒரு பரிசை 
அளிக்கக்கூடும்‌” என்றான்‌. 


“நன்று. நாம்‌ பெருகுகிறோம்‌” என்று நான்‌ சொன்னேன்‌. 
ஊண்‌அறை ஒருங்கிக்கொண்டிருப்பதை அங்கு 
கேட்டுக்கொண்டிருந்த கலங்களின்‌ ஓசையிலிருந்து 
புரிந்துகொண்டேன்‌. நான்‌ அதை செவிகூர்வதைக்‌ கண்ட 
ஃபானுமான்‌ “இங்கு நிகழும்‌ சொல்லாடலை 
திசைதிருப்புவது அங்கு கேட்கும்‌ ஒலிகளே. உண்மையில்‌ 
அங்கு சென்று உண்டு முடித்து அங்கு அமர்ந்து 


பேசத்தொடங்கினால்‌ மேலும்‌ சிறப்பாக இருக்கும்‌” 
என்றான்‌. “ஆம்‌, சொல்லில்‌ ஆர்வம்‌ உடையவர்கள்‌ 
மட்டுமே செவி கொடுப்பார்கள்‌. எஞ்சியோர்‌ கள்ளும்‌ 
ஊனும்‌ உண்டு மயங்கிவிட்டிருப்பார்கள்‌” என்றேன்‌. 
ஒவ்வொருவரும்‌ பொய்யாக சிரித்துக்கொண்டோம்‌. 
இளிவரலினூடாக, ஏளனத்தினூடாக ஒவ்வொருவரும்‌ 
அணுக்கத்தை நடித்துக்கொண்டோம்‌. 


உண்மையில்‌ உடன்பிறந்தாரிடம்‌ ஒருவரோடொருவர்‌ 
அணுக்கமிருந்ததா? இல்லை என்றே என்‌ அகம்‌ 
சொல்கிறது. ஏனெனில்‌ அடிப்படையில்‌ ஓர்‌ ஐயம்‌ 
தோன்றிவிட்டிருந்தது. மூத்தவர்‌ எங்கள்‌ 
அனைவரையுமே ஒற்று அறிகிறார்‌ என்று எங்களுக்கு 
தெரியும்‌. எங்களை எவரேனும்‌ ஒற்றறிந்தால்‌ நாமும்‌ 
பிறரை ஒற்றறியத்‌ தொடங்கிவிடுகிறோம்‌. ஒற்றறிதல்‌ 
நமது உள்ளத்தை கூர்‌ கொள்ளச்செய்கிறது. நமது 
அனைத்து ஆற்றல்களும்‌ அங்கு திரள்கின்றன. நாம்‌ 
மகிழ்வு கொள்ளும்‌ தருணம்‌ என்பது நமது ஆற்றல்கள்‌ 
திரளும்போதுதான்‌. ஆகவே உளவறியப்படுபவரும்‌ 
உளவு செய்பவரும்‌ தங்கள்‌ வாழ்வின்‌ மகழ்ச்சி மிகுந்த 
தருணங்களை அடைகிறார்கள்‌. எனவே அதிலிருந்து 
அவர்களால்‌ விடுதலை கொள்ள இயல்வதில்லை. 


இடைவிடாது செய்யப்படும்‌ ஒன்று நம்மை முற்றாக 
மாற்றிவிடுகிறது. உளவறியத்‌ தொடங்கும்‌ நாம்‌ மிகச்‌ சில 
நாட்களிலேயே ஒற்றர்களாக மாறிவிடுகிறோம்‌. ஒற்றர்கள்‌ 
எவரையும்‌ நம்புவதில்லை. ஒற்றர்கள்‌ முற்றிலும்‌ 
தனித்தவர்கள்‌. தந்தையே, யாதவ மைந்தர்களாகிய 
நாங்கள்‌ அனைவருமே முற்றிலும்‌ தனித்தவர்களாக 
ஆகிவிட்டிருக்கிறோம்‌. எப்போதும்‌ என்னுடன்‌ 
இருந்துகொண்டிருக்கும்‌ இளவலாகிய 
அதிஃபானுவைக்கூட நான்‌ மாறாத ஐயத்துடனேயே 
அணுகினேன்‌. அவன்‌ என்னைக்‌ கடந்துசென்று 
வேறெவருடனாவது உளத்தொடர்புடன்‌ இருக்கிறானா 
என்பதை எப்போதும்‌ 
கண்காணித்துக்கொண்டிருக்கிறேன்‌. 


எங்களை அவைக்குள்‌ கொண்டுசென்று 
ஒவ்வொருவராக அமரவைத்தனர்‌ சிற்றமைச்சர்கள்‌. 
குடித்தலைவர்கள்‌ ஒவ்வொருவருக்கும்‌ அவருடைய 
இடம்‌ வகுக்கப்பட்டிருந்தது. எனினும்‌ அதில்‌ 
ஒவ்வொருவரையும்‌ எவரேனும்‌ கூட்டிச்சென்று அமர்த்த 
வேண்டியிருந்தது. அனைவரும்‌ அமர்ந்து முடித்து 
ஆழ்ந்த அமைதி நிலவியது. ஒருவரை ஒருவர்‌ 
ஐயத்துடன்‌ பார்த்துக்கொண்டனர்‌. தங்கள்‌ இடம்‌ 


மாறிவிடவில்லையே என்று. தங்களைவிட எவரும்‌ 
அவையமுதன்மையும்‌ அரசரின்‌ அணுக்கமும்‌ 
பெற்றுவிடவில்லையே என்று. கண்கள்‌ ஒன்றையொன்று 
சந்தித்தபோது திகைத்தன. பொய்முறுவல்‌ காட்டின. 
யாதவர்கள்‌ இன்னும்கூட அவையில்‌ புழங்கக்‌ 
கற்றுக்கொள்ளவில்லை என்று தெரிந்தது. 


வெள்ளிக்கோலுடன்‌ நிமித்திகன்‌ மேடைக்கு வந்து 
துவாரகையின்‌ அரசர்‌ பானு அவை நுழைய 
இருப்பதாக அறிவித்தான்‌. ஒவ்வொரு முறை அந்த 
அறிவிப்பு எழுகையிலும்‌ அவையில்‌ ஒரு சி 
விழிப்பரிமாற்றம்‌ நிகழ்வதை நான்‌ பார்த்திருக்கிறேன்‌. 
எவர்‌ முகத்திலும்‌ இளிவரல்‌ தோன்றுவதில்லை. எனினும்‌ 
விழிகளில்‌ விந்தையானதோர்‌ மின்னொளி தோன்றி 
மறையும்‌. மூன்று பகுதிகளாக அமைந்திருந்தது அந்த 
அறிவிப்பு. தொல்புகழ்‌ கொண்ட யாதவ குலத்தில்‌ 
சூரசேனரின்‌ கொடிவழியில்‌ பிறந்த மைந்தராகிய ஃபானு 
என்பது முதல்‌ வரி. அந்தகக்‌ குடியில்‌ பிறந்த அன்னை 
சத்யபாமையின்‌ மைந்தரென எழுந்தவர்‌ என்பது 
பிறிதொரு வரி. பாரதவர்ஷத்தின்‌ கலைநிலமாகிய 
துவாரகையை முற்றிலும்‌ வென்று கோல்கொண்டு 
அமர்ந்த பேரரசர்‌ என்பது மூன்றாவது வரி. 


மூன்று வரிகளுமே ஒன்றுடன்‌ ஒன்று தொடர்பற்றவை. 
விருஷ்ணி குலத்தவன்‌ என்றும்‌ அந்தக குலத்தவன்‌ 
என்றும்‌ தன்னை அறிவித்துக்கொள்ளவேண்டிய நிலை 
எப்போதும்‌ இருந்தது அவருக்கு. முன்பு ஒரு முறை 
பேசிக்கொண்டிருந்தபோது மூத்தவர்‌ பிரஃபானு சிரித்தபடி 
“போஜர்‌ குலத்தில்‌ ஒரு பெண்ணை மணந்து போஜர்‌ 
குலத்து அரசியின்‌ தலைவருமாகிய என்று அறிவித்தால்‌ 
என்ன?” என்று சொன்னார்‌. ஆனால்‌ மெய்யாகவே சில 
நாட்களுக்குப்‌ பின்னால்‌ அது நடந்தது. போஜர்‌ குலத்து 
சுதீரரின்‌ மகள்‌ பெளமையை ஃபானு 
மணந்துகொண்டார்‌. சுதீரையின்‌ கொழுநர்‌ என்று 
அவையில்‌ அறிவிப்பது அத்தனை முறையானதல்ல 
என்பதனால்‌ ஒவ்வொரு முறையும்‌ அறிவிப்புகள்‌ முடிந்த 
பின்னர்‌ சுதீரர்‌ எழுந்து கோல்‌ தூக்கி மூத்தவரை 
வாழ்த்தும்‌ மரபொன்று உருவாக்கப்பட்டது. 


துவாரகையின்‌ தலைவர்‌ என்று அவரை 
அறிவிக்கையில்‌ ஒவ்வொருவருக்குள்ளும்‌ எழுந்த 
இளிவரலுக்கான அடிப்படை ஒன்றே. கசந்து சிரித்தும்‌ 
வஞ்சம்‌ கூர்கொண்டும்‌ நாங்கள்‌ பல முறை 
சொல்லிக்கொண்டது அது. ஒவ்வொருவரும்‌ 
துவாரகையின்‌ அரசர்‌, ஆகவே எவரும்‌ துவாரகையின்‌ 


அரசர்களாக திகழ முடியாது. எண்பதின்மரில்‌ ஒன்று 
குறைவோர்‌ எவரேனும்‌ இருக்கக்கூடுமென நான்‌ 
எண்ணவில்லை. மூப்பு இளமை, வீரம்‌, திறன்‌ என 
பகுப்புகள்‌ எல்லாம்‌ அவைப்பாவனைகள்‌. 
அனைத்திற்கும்‌ அப்பால்‌ அனைவரும்‌ 
இணையானவர்களே. தந்தையே, அங்கிருந்த 
அனைவருமே தந்தையைக்‌ கொன்று தானென்று 
எழுந்தவர்களே. அங்கிருந்த அனைவர்‌ விழிகளையும்‌ 
நோக்கிக்கொண்டிருந்தேன்‌. ஒன்றுபோலிருந்தன அவை. 
அனைத்து முகங்களும்‌ ஒன்றுபோலத்‌ தோன்றச்செய்தன 
விழிகள்‌. 


நான்‌ என்‌ உடன்பிறந்தார்‌ இருவருக்கு அருகே 
அமர்ந்திருந்தேன்‌. அவர்கள்‌ இருவரும்‌ அங்கு 
நிகழவிருக்கும்‌ அவை கூடவில்‌ எந்த ஆர்வமும்‌ இன்றி 
தங்களுக்குள்‌ எதையோ மெல்ல பேசி 
சிரித்துக்கொண்டிருந்தார்கள்‌. கொம்பொலி எழுந்ததும்‌ 
ஒவ்வொருவரும்‌ எழுந்து முறைப்படி வணங்கினோம்‌. 
மூத்தவர்‌ ஃபானுவும்‌ மத்ரநாட்டு மூத்தவர்‌ பிரகோஷனும்‌ 
இணையாக அவைநுழைந்தனர்‌. ஃபானு அவருக்கு 
இடப்பட்ட அரியணைபோன்ற பீடத்தில்‌ அமர்ந்தார்‌. 
சுஃபானு அவருக்குப்‌ பின்னால்‌ நடந்து வந்து 
இணையான பீடத்தில்‌ அமர்ந்தார்‌. அவையிலிருந்து 
எழுந்த அனைத்து வணக்கங்களையும்‌ தானே 
பெற்றுக்கொள்வதுபோல்‌ முகமும்‌ தலையசைவுகளும்‌ 
சுஃபானுவில்‌ வெளிப்பட்டன. பிரகோஷன்‌ இன்னொரு 
இணையான பீடத்தில்‌ அமர்ந்தார்‌. அவர்‌ அருகே ஓஜஸ்‌ 
அமர்ந்தான்‌. 

நிமித்திகன்‌ அவை தொடங்கவிருப்பதை அறிவித்து 
கோல்‌ தாழ்த்தி வணங்கி அகன்றான்‌. தன்‌ கையிலிருந்த 
வெண்‌ செங்கோலை ஏவலனிடம்‌ அளித்துவிட்டு 
கைகளை மடித்து விரல்களை நெரித்து 
எளிதாக்கிக்கொண்ட பின்‌ பானு அவையினரிடம்‌ 
“நன்று. மீண்டும்‌ உண்ணப்போகிறோம்‌” என்றார்‌. அந்த 
அவையை எளிதாக்கும்பொருட்டு அந்த வரியை 
சொன்னார்‌. அது ஒரு முதிரா நகைச்சொல்‌. ஆயினும்‌ 
அவை நகைத்தது. “இங்கே நிகழ்ந்துகொண்டிருப்பதை 
சுஃபானு அறிவிப்பார்‌” என்றார்‌ ஃபானு. சுஃபானு 
தலைவணங்கிவிட்டு “அனைவரும்‌ ஓரளவு 
அறிந்திருப்பீர்கள்‌. எனினும்‌ இந்த அவையில்‌ முறையாக 
அறிவித்தாகவேண்டும்‌. ஏனென்றால்‌ யாதவ குடியின்‌ 
தலைவர்கள்‌ அனைவரும்‌ இங்கே வந்திருக்கிறீர்கள்‌. 
இங்கே நாம்‌ முடிவெடுத்த பின்னரே அதை மதுராவுக்கும்‌ 
மதுவனத்திற்கும்‌ முறைப்படி தெரிவிக்கவேண்டும்‌” 


என்றார்‌. 


அதன்பின்‌ அவர்‌ லக்ஷமணையின்‌ மைந்தர்‌ வந்து 
எங்களுடன்‌ சேர்ந்துகொண்டதை அறிவித்தார்‌. அவர்கள்‌ 
எப்படியெல்லாம்‌ எங்கெல்லாம்‌ 
சிறுமைப்படுத்தப்பட்டனர்‌ என்றும்‌ எப்படி அவர்கள்‌ 
முறையான இடத்திற்கு அறுதியில்‌ வந்துசேர்ந்துள்ளனர்‌ 
என்றும்‌ சொன்னார்‌. அவர்களை வாழ்த்தி 
குரலெழுப்பும்படி அவர்‌ கோர யாதவ குடித்தலைவர்கள்‌ 
கைதாக்கி வாழ்த்தொலி எழுப்பினார்கள்‌. பிரகோஷன்‌ 
தலைவணங்கி அவ்வாழ்த்துக்களை ஏற்றுக்கொண்டார்‌. 
யாதவ குடித்தலைவர்களில்‌ மூத்தவரான கன்மாஷர்‌ 
எழுந்து வந்து தன்‌ வளைதடியை பிரகோஷனிடம்‌ 
கொடுத்தார்‌. அந்த அவை வணக்கத்தை ஏற்று 
பிரகோஷன்‌ அதை வாங்கி தலைமேல்‌ தாக்கினார்‌. 
யாதவர்களின்‌ குடித்தலைவர்களில்‌ ஒருவராக 
பிரகோஷன்‌ மாறிவிட்டதான அறிவிப்பு அது. யாதவர்கள்‌ 
களிவெறிக்கூச்சல்‌ எழுப்பினர்‌. 


அதன்பின்‌ ஃபானு மத்ரர்கள்‌ பேசும்படி கோரினார்‌. 
பிரகோஷன்‌ யாதவர்களிடம்‌ அவர்‌ மீண்டுவந்ததே 
தெய்வங்களின்‌ ஆணை என்றும்‌, மூதாதையரை 
மகிழ்விப்பது என்றும்‌ சொன்னார்‌. மத்ரர்களும்‌ பிறரும்‌ 
மகிழ்ச்சிக்‌ கூச்சலிட்டனர்‌. ஒவ்வொன்றும்‌ முறையாக 
நிகழ்ந்துகொண்டிருப்பதை மூத்தவர்‌ ஃபானுவின்‌ 
முகக்குறியில்‌ கண்டேன்‌. அவர்‌ அஞ்சிக்கொண்டுதான்‌ 
இருந்திருப்பார்‌. ஏனென்றால்‌ மங்கல நிகழ்வுகளை 
சிதைப்பதில்‌ யாதவர்களுக்கென்றே ஒரு பயிற்சி உண்டு. 
அவர்கள்‌ அவைமுதன்மை கொள்வதே அவ்வாறுதான்‌. 
நான்‌ முகங்களை ஒவ்வொன்றாக 
நோக்கிக்கொண்டிருந்தேன்‌. எண்ணியிராதபோது ஒன்று 
தோன்றியது, வேறு எவருமே வேண்டியதில்லை, மூத்தவர்‌ 
ஃபானுவே அதை செய்யக்கூடும்‌. நான்‌ 
புன்னகைத்துக்கொண்டேன்‌. 

[1118201]அவைக்கூடல்‌ முறையாக முடிந்ததும்‌ 
ஒவ்வொருவரும்‌ இயல்பானார்கள்‌. எல்லாம்‌ 
நிறைவாகவே நடந்துவிட்டது என்னும்‌ எண்ணம்‌ 
மூத்தவர்‌ ஃபானுவுக்கு உருவானதை உணரமுடிந்தது. 
ஒவ்வொருவரும்‌ அருகிருந்தவர்களிடம்‌ எளிமையாக 
உரையாடலாயினர்‌. அரங்கே வெற்றுப்பேச்சுகளின்‌ கூட்டு 
முழக்கமாக ஆகியது. மூத்தவர்‌ சுஃபானு என்னை நோக்கி 
“இன்று கடலாடச்‌ சென்றிருந்தீர்கள்‌ அல்லவா?” என்றார்‌. 
அதை ஏன்‌ அவர்‌ கேட்கிறார்‌ என்பதை உடனே நான்‌ 
புரிந்துகொண்டேன்‌. அங்கிருந்த அனைவருக்கும்‌ 
அவர்கள்‌ எங்கு செல்கிறார்கள்‌ எவரை சந்திக்கிறார்கள்‌ 
என்பது அவருக்குத்‌ தெரியும்‌ என்பதை காட்ட 
விரும்புகிறார்‌. 


“ஆம்‌, இன்று நான்‌ சற்று ஓய்வாக உணர்ந்தேன்‌“ 
என்றேன்‌. சுஃபானு சிரித்து “ஆம்‌, இங்கு நாம்‌ 
நெடுநாட்களாக ஓய்வு நிலையிலேயே இருக்கிறோம்‌. போர்‌ 
வருகிறது என்ற எண்ணத்தால்‌ ஓய்வை 
குற்றவுணர்வின்றியே நுகர்ந்தோம்‌. ஆனால்‌ இப்போதைய 
நிலையில்‌ பெரும்பாலும்‌ நாம்‌ வாள்களை உருவ 
வாய்ப்பின்றியே வெற்றியை அடைந்துவிடுவோம்‌ என்று 
படுகிறது. வென்றபின்‌ அதன்பொருட்டு 
குற்றவுணர்ச்சியை நாம்‌ அடையக்கூடும்‌” என்றார்‌. 
அனைவரும்‌ நகைத்தனர்‌. அத்தருணத்தில்‌ உவகை ஒலி 
எழுப்ப வேண்டுமென்பது அனைவருக்கும்‌ 
தெரிந்திருந்தது. நான்‌ சிரித்து “வெற்றிக்குப்‌ பின்‌ இங்கு 
வாழ்வது எப்படி என்பதை ஒத்திகை 
பார்த்துக்கொண்டிருக்கிறேன்‌” என்றேன்‌. சுஃபானு 
மேலும்‌ செயற்கையாக சிரித்து “நாம்‌ அனைவரும்‌ அதை 
நன்கு பயின்றிருக்கிறோம்‌” என்றார்‌. 


அப்போது ஓர்‌ எண்ணம்‌ எனக்கு வந்தது. அது இயல்பான 
ஒரு செயல்‌ அல்ல, சுஃபானு என்னை 
உளம்கொண்டிருக்கிறார்‌. எவ்வகையிலோ என்னை 
அவர்‌ வேறிட்டறிகிறார்‌. அவ்வண்ணம்‌ ஓர்‌ அவையில்‌ 
எவரும்‌ என்னை நோக்குவதில்லை. அது எனக்கு 
அமைதியின்மையை உருவாக்கியது. சுஃபானு 
அப்பாலிருந்த யாதவ குடித்தலைவர்‌ முக்தரிடம்‌ “ஷத்ரியர்‌ 


தரப்பிலிருந்து நம்மை நோக்கி வருவதற்கு அன்னை 
லக்ஷமணையின்‌ மைந்தர்‌ முன்னரே ஒருக்கமாக 
இருந்தனர்‌. அவர்களுக்கு சில பொய்யான 
சொல்லுறுதிகளை அளித்து பிரத்யும்னனின்‌ தரப்பு 
தங்களிடம்‌ இழுத்தது. ஆனால்‌ ஷத்ரியர்களின்‌ 
ஆணவத்தின்‌ முன்‌ அடிமையென்று இருக்க இயலாது 
என்று உணர்ந்த அவர்கள்‌ விலகினார்கள்‌. அச்சினத்தை 
பயன்படுத்திக்கொண்டு அவரை தங்கள்பால்‌ 
அழைத்தனர்‌ சாம்பனின்‌ தரப்பினர்‌. அங்கு சென்ற 
பின்னர்தான்‌ தொல்குடியினராகிய மலைமக்கள்‌ 
ஒருபோதும்‌ இழிகுலத்தாராகிய அசுரருடன்‌ இணைந்து 
இருக்க இயலாதென்பதை அவர்கள்‌ 
புரிந்துகொண்டார்கள்‌. அதன்‌ விளைவாகவே இன்று 
நம்மை நோக்கி வந்திருக்கிறார்கள்‌” என்றார்‌. 


மிக மரபான ஒரு பேச்சு அது. ஆனால்‌ ஒருகணம்‌ 
என்னை வந்து தொட்டுச்‌ சென்ற சுஃபானுவின்‌ கண்கள்‌ 
வேறுவகை உணர்வு ஒன்றை காட்டின. “இந்த அவை 
அவர்கள்‌ இயல்பாக இருக்குமிடம்‌. அவர்களுக்குரிய பீடம்‌ 
இங்குதான்‌ முன்னரே போடப்பட்டிருக்கிறது. அவர்கள்‌ 
இங்கு வருவதன்‌ வழியாக நமக்கு ஆற்றல்‌ 
சேர்த்திருக்கிறார்கள்‌. உண்மையில்‌ அவர்கள்‌ இங்கு 
வருவதுடன்‌ இங்கே போர்‌ முடிந்துவிட்டதென்றே 
பொருள்‌. இனி பூசலிடுபவர்கள்‌ ஒன்றுக்கு மூன்று முறை 
எண்ணவேண்டும்‌. நம்மிடம்‌ படை வல்லமை இருக்கிறது. 
போர்‌ வல்லமை சற்றே குறைவு, அதை அவர்கள்‌ 
ஈடுகட்டுகிறார்கள்‌. அவர்களை வரவேற்கும்‌ முகமாக 
இந்த உண்டாட்டை ஒருக்கியிருக்கிறோம்‌” என்றார்‌. 


அப்பால்‌ ஃபானு ஏதோ சொல்ல அனைவரும்‌ கைகளைத்‌ 
தூக்கி வாழ்த்தினர்‌. ஃபானு திரும்பி “உண்டாட்டு 
தொடங்குக...” என்றார்‌. அரசரின்‌ ஆணையை ஏற்று 
அவைநிமித்திகன்‌ கொம்பொலி எழுப்பினான்‌. 
ஊட்டறை நோக்கி அனைவரும்‌ நிரைவகுத்துச்‌ 
சென்றனர்‌. இரு குலங்களையும்‌ அவையில்‌ பிரித்து 
அமரச்செய்திருந்தனர்‌. ஆகவே உண்டாட்டு அறையில்‌ 
அனைவரும்‌ கலந்து அமரும்படி ஒருக்கியிருந்தனர்‌. 
குடிமுறைமை இல்லாமல்‌ தன்னியல்பான அமர்வு 
என்றால்‌ அரசருக்கு என அரியணை நிகர்த்த பீடம்‌ 
போடப்படாது. அவரும்‌ பிறரைப்போல இயல்பாக 
ஏதேனும்‌ ஒரு பீடத்தில்‌ சென்று அமர்வார்‌. அங்கே 
குலங்கள்‌ கலக்கும்‌ அமர்வுக்கு அதுவே உகந்தது என 
சுஃபானு முடிவு செய்திருந்தார்‌. 


மூத்தவர்‌ ஃபானுவுக்கு தனி இருக்கை 


போடப்படவில்லை. அவர்‌ சென்று இயல்பாக அமர்ந்தார்‌. 
அவரிடம்‌ சிரித்துப்‌ பேசியபடி சென்ற பிரகோஷன்‌ அங்கே 
முறைமை ஏதுமில்லை என்பதை ஓரக்கண்ணால்‌ பார்த்த 
பின்‌ அவர்‌ அருகே சென்று இன்னொரு இருக்கையில்‌ 
அமர்ந்தார்‌. ஒவ்வொருவரும்‌ சென்று அமர்ந்தனர்‌. 
அனைவர்‌ முன்னிலும்‌ பீதர்நாட்டு 
வெண்ணைக்களிமண்‌ தாலங்கள்‌ வைக்கப்பட்டன. 
பளிங்குக்‌ குடுவைகளில்‌ யவனமதுவும்‌ பீதர்நாட்டு 
எரிமதுவும்‌ வந்தன. தொடர்ந்து அன்னமும்‌ ஊனும்‌ 
வந்தன. மூத்தவர்‌ ஃபானு முதல்‌ அப்பத்தை எடுத்து 
யாதவ முறைப்படி அதை இரண்டாகக்‌ கிழித்து பாதியை 
பிரகோஷனின்‌ தட்டில்‌ வைத்து “தங்கள்‌ நலனுக்காக” 
என்றார்‌. “அன்னம்‌ பெருகுக! உயிர்‌ பெருகுக! புகழும்‌ 
வெற்றியும்‌ செல்வமும்‌ நிலைகொள்க!” என்றார்‌. 


ஃபானு அதைச்‌ செய்வது எப்போதுமுள்ள வழக்கம்‌, 
னால்‌ அன்று ஒருகணம்‌ அவர்‌ விழிகள்‌ நிலை 
ப கண்டேன்‌. அது ஏன்‌ என்று எனக்கு 
புரியவில்லை. தாங்கள்‌ இருந்த நாள்‌ முதலே 
அனர மில கடைபிடிக்கப்படும்‌ அம்மரபு எங்களை 
ஒரு குடியென நிலைநிறுத்துவது. யாதவ குடிகள்‌ 
காடுகளில்‌ தங்கி அந்தியுணவு அருந்துகையில்‌ 
ஓவ்வொரு முறையும்‌ கிடைத்தலைவர்‌ அவ்வகையில்‌ 
அன்னம்‌ பகுப்பதுண்டு. பகுக்கப்பட்ட அன்னமே 
பெருகும்‌ என்பது யாதவர்களின்‌ நம்பிக்கை. அன்னம்‌ 
தன்னை நிலையமைத்துக்கொள்ளும்‌ விழைவு 
கொண்டது. உயிர்க்குலங்களின்‌ வேண்டுதலே அதை 
பெருக்குகிறது என்பார்கள்‌. “பெருகுக!” என்ற 
சொல்லுடன்‌ அன்னத்தை பகுப்பதும்‌ “உடலென்று 
அமைக” என்று சொல்லி உண்பதும்‌ தொல்வழக்கம்‌. 


நாங்கள்‌ உண்ணத்தொடங்கினோம்‌. “நமது படைகளை 
ஒருங்கிணைக்க வேண்டும்‌” என்று ஃபானு சொன்னார்‌. 
“இன்று நமது படைகள்‌ தனித்தனியே குலங்களாகவே 
பிரிந்துள்ளன. அது நன்றல்ல. அவ்வாறு குலங்களாக 
பிரிகையில்‌ பூசல்களும்‌ பெருகுகின்றன. வெற்றிகளை 
ஒப்பிட்டுக்கொள்ளத்‌ தொடங்குகிறார்கள்‌. நமது 
ஓவ்வொரு படைக்குழுவிலும்‌ அந்தகர்கள்‌ விருஷ்ணிகள்‌ 
போஜர்கள்‌ அனைவரும்‌ இருக்கவேண்டும்‌. மத்ரர்கள்‌ 
அத்தனை படைப்பிரிவுகளிலும்‌ பங்குகொள்ள 
வேண்டும்‌.” மீண்டும்‌ அவர்‌ முகம்‌ மாறுவதை கண்டேன்‌. 
அதை அருகிருந்து கூர்ந்து பார்த்துக்கொண்டிருந்தேன்‌. 
“ஆம்‌, அதை நாம்‌ பேசி முடிவெடுப்போம்‌” என்றார்‌ 
பிரகோஷன்‌. அப்போதுதான்‌ மூத்தவர்‌ பானுவின்‌ 
விழிகள்‌ மாறியது பிரகோஷனின்‌ விழிகளை 


பந்தை எடுக்கப்போகிறார்‌. தர்ப்பைக்கு பயந்து பந்தை 
எடுத்துத்தர கந்தர்வர்கள்‌ வரப்போகிறார்கள்‌” என்றான்‌ 
நாகதத்தன்‌. 


அவர்‌ அந்த தர்ப்பைத்தாளை எறிந்ததும்‌ அது பந்தில்‌ 
குத்தி நின்றதை அர்ஜுனன்‌ கண்டான்‌. அது பட்டு 
அசைந்த அடுத்த கணம்‌ அதன்‌ அடித்தாளில்‌ அடுத்த 
தர்ப்பையின்‌ கூர்நுனி பக்கவாட்டில்‌ துளைத்து கிழித்து 
நின்றது. உடனே அடுத்த தர்ப்பை அதன்‌ அடிப்பக்கத்தில்‌ 
தைத்தது. மிகச்சரியாக கிணற்றின்‌ ஆழத்துக்கே அவர்‌ 
தர்ப்பைத்தாள்களை பிடுங்கியிருந்தார்‌. மேலே அதன்‌ 
முனை வந்ததும்‌ அதைக்‌ கையால்‌ பற்றி மெல்ல இழுத்து 
பந்தை மேலே இழுத்தார்‌. பந்தை மேலே எடுத்ததும்‌ அதை 
மேலே சுழற்றி வீசி கையிலெடுத்த தர்ப்பையை வீசினார்‌. 
தர்ப்பை பந்தைத்‌ தட்டி வானில்‌ நிறுத்தியது. மேலும்‌ 
மேலும்‌ கிளம்பிச்சென்ற தர்ப்பைகள்‌ பந்தை 
அசைவற்றதுபோல வானில்‌ நிறுத்தின. 


மேலே பார்க்காமலேயே தர்ப்பையை வீசியபடி “விஜயன்‌ 
நீதானா?” என்றார்‌ துரோணர்‌. அர்ஜுனன்‌ அவரது 
காலடிகளைத்‌ தொட்டு வணங்கி “குருநாதரே, எளியவன்‌ 
உங்கள்‌ அடிமை. உங்களுக்கு பாதபூசை செய்யும்‌ 
வாய்ப்பளியுங்கள்‌. எனக்கு தனுர்ஞானத்தை 
அளியுங்கள்‌” என்றான்‌. பந்து கீழிறங்கி வர அதை 
கையால்‌ பற்றி அப்பால்‌ வீசிவிட்டு “உன்‌ பணிவு உனக்கு 
ஞானத்தை அளிக்கும்‌. வாழ்க!” என்றார்‌ துரோணர்‌. 
எழுந்த அர்ஜுனன்‌ கைகூப்பி “என்‌ குருநாதர்‌ என்னைத்‌ 
தேடிவருவார்‌ என்று காத்திருந்தேன்‌ பிராமணோத்தமரே, 
என்‌ கனவுகளில்கூட தங்கள்‌ பாதங்களைத்தான்‌ 
பார்த்துக்கொண்டிருந்தேன்‌” என்றான்‌. 


துரோணர்‌ அவனை நோக்கி “நீ வில்‌ கற்றிருக்கிறாயா?” 
என்றார்‌. “ஆம்‌” என்றான்‌ அர்ஜுனன்‌. “வில்‌ என்பது 
என்ன?” என்றார்‌ துரோணர்‌. “உத்தமரே, வில்‌ என்பது ஒரு 
சொல்‌. அம்பு என்பது இன்னொரு சொல்‌” என்றான்‌ 
அர்ஜுனன்‌. கெளரவர்‌ ஒருவரை ஒருவர்‌ 
நோக்கிக்கொண்டனர்‌. “அச்சொற்களின்‌ பொருள்‌ 
என்ன?” என்றார்‌ துரோணர்‌ கண்களைச்‌ சுருக்கியபடி. 
“சொல்‌ என்பது தாமரை இலை உத்தமரே. அதன்மேல்‌ 
கணநேரம்‌ நின்று ஒளிரும்‌ நீர்த்துளிகளே பொருள்கள்‌” 
என்றான்‌ அர்ஜுனன்‌. “இக்கணம்‌ அது குருவருள்‌ என்று 
பொருள்‌ அளிக்கிறது.” 


துரோணர்‌ மலர்ந்த முகத்துடன்‌ “என்னை பிராமணன்‌ 
என எப்படி அறிந்தாய்‌?” என்றார்‌. “உங்கள்‌ 


அருகிருந்து கண்டமையால்‌ என புரிந்துகொண்டேன்‌. 


தன்‌ கலத்திலிருந்த மதுவை பிரகோஷனின்‌ கலத்தில்‌ 
ஊற்றியபடி பானு சொன்னார்‌ “ஒன்றெனப்‌ 
பெருகுவோம்‌. இந்தப்‌ பெருநகர்‌ நமக்கு நமது தந்தையால்‌ 
அளிக்கப்பட்டது. இங்கு நாம்‌ செழிப்போம்‌.” அனைவரும்‌ 
கை தூக்கி பேரொலி எழுப்பி வாழ்த்துரைத்தனர்‌. நான்‌ 
பிரகோஷனை நோக்கிக்கொண்டிருந்தேன்‌. 
நெடும்பொழுதுக்குப்‌ பின்னரே ஒன்றை உணர்ந்தேன்‌, 
ஃபானு கிழித்துக்கொடுத்த அந்த அப்பத்தை அவர்‌ தன்‌ 
தட்டின்‌ ஒரு ஓரமாக தனியாக வைத்திருந்தார்‌. அதை 
உண்ணவில்லை. பலமுறை இயல்பாக கை அங்கு 
சென்றபோதும்‌ கூட அதை தொடாமல்‌ தவிர்த்தார்‌. பிறர்‌ 
உண்டுகொண்டிருந்த போது மிக இயல்பாக அதை 
எடுத்து ஏவலர்‌ எடுத்துகொண்டு சென்ற ஒழிந்த 
தட்டொன்றில்‌ போட்டு அகற்றினார்‌. 


அவர்‌ விழிகளில்‌ பானு கண்டது என்ன என்று 
எனக்குத்‌ தெரிந்தது. அதை அவர்‌ எச்சில்‌ என்று 
எண்ணுகிறார்‌. அவருடைய மிச்சிலை உண்டு வாழும்‌ 
நிலைக்கு தன்னை கொண்டுவந்து விட்டோமோ என்று 
ஐயுறுகிறார்‌. எனில்‌ படைக்கலப்பை அவர்‌ எவ்வாறு 
எடுத்துக்கொள்வார்‌? மத்ரநாட்டுக்கு என்று 
துவாரகையில்‌ அவர்‌ சேர்த்து வைத்திருக்கும்‌ படையை 
துண்டுகளாக உடைத்து செயலற்றதாக்கும்‌ திட்டம்‌ என்று 
அவர்‌ புரிந்துகொள்ள வாய்ப்புண்டு. அங்கு இருந்து 
எழுந்து செல்கையில்‌ அவர்‌ அவ்வாறே கருதுவார்‌ என 
நான்‌ உறுதிகொண்டேன்‌. நான்‌ விழியோட்டி பார்த்தேன்‌, 
மத்ரநாட்டார்‌ பிறருடைய விழிகளை சந்தித்தபோதும்‌ 
அவ்வாறே தோன்றியது. சலிப்புற்று என்‌ கையிலிருந்த 
ஊன்துண்டை கீழே வைத்துவிட்டு சாய்ந்து அமர்ந்து 
நெளியும்‌ திரைச்சீலைகளை பார்த்துக்கொண்டிருந்தேன்‌. 


உண்டாட்டுகளின்‌ முடிவில்‌, தலையை நனைத்து 
எடைகொள்ளச்‌ செய்துவிட்ட மதுவின்‌ மயக்கில்‌ எவரும்‌ 
எவரையும்‌ நோக்காமல்‌ ஆவார்கள்‌. ஒவ்வொருவரும்‌ 
அங்குள்ள அனைவரையும்‌ நோக்கி எதையேனும்‌ 
சொல்லிக்கொண்டிருப்பார்கள்‌. நான்‌ மது 
அருந்தவில்லை. காலையிலிருந்து தொடர்ந்த 
பலவகையான உள அலைவுகளால்‌ எனக்கு ம 
அருந்தத்‌ தோன்றவில்லை. இனி எந்த உண்டாட்டிலும்‌ 
மது அருந்துவதில்லை என எனக்கே 
ஆணையிட்டுக்கொண்டிருந்தேன்‌. ஆகவே எனக்கு 
மதுவை எவரும்‌ ஊற்றித்‌ தரவில்லை. நான்‌ 
அருந்தினேனா என்று நோக்கவுமில்லை. 


நான்‌ உண்டாட்டுகளில்‌ மதுவை விரும்பி அருந்துபவன்‌. 
மது அருந்துவதனூடாக ஒவ்வாமைகளையும்‌ 
சலிப்புகளையும்‌ கடந்து சென்றுவிடலாம்‌ என்று 
அறிந்திருந்தேன்‌. ஓர்‌ அவை என்னை அழுத்திச்‌ 
சிறியவனாக்குகையில்‌ மதுவினூடாக நான்‌ விரிந்து 
எழுவேன்‌. அங்கே என்னை காட்டிக்கொள்வேன்‌. மது 
என்னை மிகைக்களி கொண்டவனாக்குகிறது என 
அனைவரும்‌ அறிந்திருந்தனர்‌. எழுந்து சென்று 
ஒவ்வொருவரையும்‌ தழுவிக்கொள்வேன்‌. 
ஒவ்வொருவரையும்‌ முத்தமிடுவேன்‌. தோளில்‌ 
அறைந்தும்‌ கைபிடித்து உலுக்கியும்‌ உரக்க பேசுவேன்‌. 
அனைவரையும்‌ உறவுமுறை வைத்து அழைப்பேன்‌. 
மதுமயக்கு அளிக்கும்‌ எல்லா வாய்ப்புகளையும்‌ 
பயன்படுத்திக்கொள்வேன்‌. 


ஆனால்‌ ஒவ்வொருமுறையும்‌ அது எல்லைமீறிச்‌ 
செல்லும்‌. எங்கே அது என்‌ கையை விட்டுச்‌ செல்கிறது 
என்று என்னால்‌ உணரமுடியாது. என்னை எவரேனும்‌ 
சிறுமைசெய்வார்கள்‌. சினம்கொண்டு கண்டிப்பார்கள்‌. 
அது என்னை சீற்றம்கொண்டவனாக ஆக்கும்‌. சில 
தருணங்களில்‌ நானே எதையேனும்‌ சொல்லி பூசலிடத்‌ 
தொடங்குவேன்‌. அது முதிர்ந்து அழுகையும்‌ குமுறலும்‌ 
என்று ஆகும்‌. வசைபாடுவதும்‌ நெஞ்சில்‌ அறைந்து 
எழுந்து நின்று அறைகூவுவதும்கூட உண்டு. பின்னர்‌ 
சோர்ந்து அறைமூலையில்‌ விழுந்து சுருண்டு 
துயில்கொள்வேன்‌. காலையில்‌ எழும்போது 
நிகழ்ந்ததென்ன என்பது பொதுவாக நினைவில்‌ 
இருக்காது. ஆனால்‌ ஒட்டுமொத்தமாக பெரிய அளவில்‌ 
ஏதோ நிகழ்ந்துவிட்டதென்று தோன்றும்‌. 


ஒன்றுமே செய்யாமல்‌, குறிப்பிடும்படி எதுவுமே நிகழாமல்‌, 
வெல்லாமல்‌ இழக்காமல்‌ சென்றுவிட்ட வாழ்க்கையை 
அந்தச்‌ சிறுபொழுது பலமடங்கு செறிவும்‌ இசைவும்‌ 
கொண்டதாக ஆக்கிவிடுகிறது என்றே என்‌ அகத்தில்‌ 
தோன்றும்‌. அது உண்மையில்‌ ஒரு நிறைவையே 
அளிக்கும்‌. நான்‌ வாழ்விலிருந்து உதிரவில்லை, எட்டுக்‌ 
கைகளையும்‌ கொக்கியாக்கி வாழ்வின்மேல்‌ 
தொங்கிக்கொண்டிருக்கிறேன்‌ என்ற நிறைவு அது. நான்‌ 
மது அருந்திவிட்டு செய்த பூசல்களைக்‌ குறித்து 
எவரேனும்‌ என்னிடம்‌ சொன்னார்கள்‌ என்றால்‌ அதன்‌ 
பொருட்டு பொறுத்தருளும்படி கோரி கைகள்‌ கூப்பி 
வணங்கி மீளமீள பிழைகூறி நின்றிருப்பேன்‌. 
அப்போதுகூட என்னுள்ளத்தில்‌ ஏதோ ஒன்று 
மகிழ்ந்துகொண்டிருக்கும்‌. நான்‌ ஒன்றும்‌ 
இல்லாமலாகிவிடவில்லை, இதோ எல்லாக்‌ 


கீழ்மைகளுடனும்‌ சிறுமைகளுடனும்‌ நானும்‌ 
இருந்துகொண்டுதான்‌ இருக்கிறேன்‌. 


ன க அன்று அவர்களிடமிருந்து 
ரித்துக்கொள்ளவும்‌ பிறிதொருவனாக 
ஆக்கிக்கொள்ளவும்‌ விழைந்தேன்‌. அவர்கள்‌ 
அனைவரும்‌ அடியிலாத சேற்றுப்பரப்பில்‌ மெல்ல மெல்ல 
தாழ்ந்து சென்றுகொண்டிருப்பதாகவும்‌ எனக்கு மட்டும்‌ 
ஒரு மெல்லிய கொடி பிடிகிடைத்துவிட்டதாகவும்‌ 
தோன்றியது. அவர்களை அணுகிப்‌ பார்க்க வேண்டும்‌ 
என்றும்‌, அவர்கள்‌ ஒவ்வொருவரும்‌ 
பேசிக்கொண்டிருப்பதை கூர்ந்து அறிய வேண்டும்‌ 
என்றும்‌ எண்ணம்‌ எழுந்தது. அதற்கு என்‌ உள்ளத்தின்‌ 
மீது மதுவை ஊற்றி நனைத்துக்கொள்ளக்‌ கூடாது. 


மூத்தவர்‌ குழறிய குரலில்‌ “இத்தனை பேர்‌ வந்தபிறகு நான்‌ 
இனி எதைப்பற்றி எண்ண வேண்டும்‌?” என்றார்‌. “போர்‌! 
ஆம்‌, நாளை காலையே போர்‌.” சுஃபானு “ஆம்‌, நாம்‌ 
நாளை அதைப்பற்றி பேசுவோம்‌” என்றார்‌. “நாளையா? 
நாம்‌ இப்போதே கிளம்பிச்செல்வோம்‌. பிரத்யும்னன்‌ 
வரட்டும்‌. அனிருத்தன்‌ வரட்டும்‌. அல்லது நகர்‌ நீங்கி 
ஓடிப்போன யாதவ அரசரே வரட்டும்‌. யார்‌ வந்தாலும்‌ 
போராடிப்‌ பார்ப்போம்‌” என்றார்‌ ஃபானு. “நாம்‌ 
போராடுவோம்‌!” என்று சொன்னார்‌ சுஃபானு. அவரும்‌ 
குழறிக்கொண்டிருந்தார்‌. “படைகளை எழச்சொல்‌... என்‌ 
ஆணை இது.” சுஃபானு “ஆம்‌, ஆணை! ஆணையிட 
வேண்டியதுதான்‌!” என்றார்‌. “நாம்‌ வென்றுவிட்டோம்‌” 
என்றார்‌ ஃபானு. 


அங்கு நின்று ஒற்றைப்பார்வையிலேயே ஒரு 
வேறுபாட்டை உணர முடிந்தது. ஒருவகையான 
வெற்றிக்களிப்பிலும்‌ என்ன செய்வதென்றறியாத 
குழப்பத்திலும்‌ உள்ளாழத்திலிருந்து எழுந்த அச்சத்திலும்‌ 
ததும்பிக்கொண்டிருந்தனர்‌ யாதவ மைந்தர்‌. ஆனால்‌ 
லக்ஷமணையின்‌ மைந்தர்கள்‌ அங்கு வரும்போதே சிறு 
ஒவ்வாமை கொண்டிருந்தனர்‌. அதை 
மறைக்கும்பொருட்டு மிகையாக மது அருந்தினர்‌. மேலும்‌ 
மேலும்‌ ஒவ்வாமை கொண்டனர்‌. ஆகவே 
குடிக்கும்தோறும்‌ சொல்லவிந்தனர்‌. பெரும்பாலும்‌ பிறர்‌ 
சொல்வதை ஆம்‌ என்றோ உண்மை என்றோ 
சொன்னார்கள்‌. கை நீட்டி சுட்டிக்காட்டி எதையோ 
சொல்ல வந்து அச்சொல்‌ உள்ளத்தில்‌ எழாமல்‌ வாயை 
மட்டும்‌ அசைத்து விழிவிரித்து நோக்கினர்‌. 


அந்த இளிவரல்‌ நாடகம்‌ நடந்துகொண்டிருந்தபோது 


ஏவலர்‌ அருகிருந்த சிற்றறையின்‌ கதவை சற்றே திறந்து 
உள்ளே ஒருவரை கொண்டு வந்தார்கள்‌. உண்மையில்‌ 
அது ஒரு பொருள்‌ என்றுதான்‌ நான்‌ எண்ணினேன்‌. சற்று 
பெரிதாக சமைக்கப்பட்ட ஏதோ உணவு. 
உணவுப்பொருட்களை வெண்பட்டால்‌ 
போர்த்திக்கொண்டு வருவது துவாரகையில்‌ பழக்கம்‌. 
அது யவனர்களிடமிருந்து வந்தது. அவர்கள்‌ 
உண்ணுங்கலத்தில்‌ அன்றி வேறெங்கும்‌ உணவு 
திறந்திருப்பதை விரும்பாதவர்கள்‌. ஆனால்‌ மெல்லிய 
வெண்பட்டு அணிந்து மரத்தாலம்‌ போன்ற ஒன்றில்‌ உடல்‌ 
சுருக்கி அமர்ந்திருந்தவர்‌ ஒரு முதியவர்‌ என்பதை 
உணர்ந்து நான்‌ அப்போது இருந்த உளநிலையில்‌ 
அவரை கைசுட்டி நகைத்தேன்‌. “என்ன இது? இது 
சமைக்கப்பட்ட உணவா என்ன?” என்றேன்‌. 


பிறர்‌ என்னைப்‌ பார்த்தபின்‌ அவரை பார்த்தனர்‌. 
“விந்தையான மனிதர்‌” என்று ஒரு யாதவ குடித்தலைவர்‌ 
சொன்னார்‌. “ஆம்‌, இரண்டாக ஒடிந்து இருக்கிறார்‌” 
என்றார்‌ இன்னொருவர்‌. அப்பால்‌ இருந்த இன்னொருவர்‌ 
“அவரை ஏதோ சிறு பேழையில்‌ வைக்க 
முயன்றிருக்கிறார்கள்‌” என்றார்‌. அனைவரும்‌ அவரை 
நோக்கி சிரித்தனர்‌. “அஷ்டவக்ரர்‌!” என்றார்‌ ஒருவர்‌. 
“தசவக்ரர்‌.” இன்னொரு குரல்‌ “சதவக்ரர்‌” என்றது. 
“அதற்கு இந்த உடலில்‌ இடமேது? இவர்‌ வக்ரர்‌! ஒற்றை 
வளைவுதான்‌...” ஒருவர்‌ எழுந்து அவர்‌ அருகே வந்து 
“நான்‌ சொல்கிறேன்‌, இவரை வில்‌ என நினைத்து 
எவனோ நாணேற்ற முயன்றிருக்கிறான்‌” என்றார்‌. 
பெருஞ்சிரிப்புகள்‌, கூச்சல்கள்‌. 


அவருடைய கண்கள்‌ ஆழத்தில்‌ வளைக்குள்‌ தெரியும்‌ 
பெருச்சாளியின்‌ கண்கள்போல்‌ 
மின்னிக்கொண்டிருந்தன. அவரை அவர்கள்‌ தாழ்ந்த 
பீடத்தில்‌ அமர்த்தினர்‌. அவரை கொண்டு வந்த ஏவலன்‌ 
தலைவணங்கி என்னிடம்‌ “இங்கே இவரை கொண்டு 
வரும்படி சொன்னார்கள்‌. அழைப்பு வரும்‌ என்று 
நெடும்பொழுதாக எதிர்பார்த்து பக்கத்து தனியறையில்‌ 
காத்திருந்தோம்‌. அதன்‌ பின்‌ அனைவரும்‌ 
மறந்துவிட்டார்கள்‌ என்று உணர்ந்து இவரை திரும்ப 
கொண்டு செல்லலாம்‌ என்று இவரிடமே ஒப்புதல்‌ 
கேட்டேன்‌. ஆனால்‌ இவர்‌ அவைக்கு வர விரும்பினார்‌” 
என்றான்‌. 


அவர்‌ அவனை கையசைத்து செல்லும்படி 
பணித்துவிட்டு என்னை நோக்கி “அந்தணனாகிய என்‌ 
பெயர்‌ கணிகன்‌” என்றார்‌. எனக்கு அவரை பார்த்தபோது 


அப்போதும்‌ அது ஒரு மானுடத்தோற்றம்‌ என்று 
தோன்றவில்லை. ஆகவே அக்குரல்‌ அவரிடமிருந்து 
எழுந்தது விலங்கொன்று பேசத்தொடங்கியதுபோல 
வியப்பை அளித்தது. “நீங்கள்‌ எங்கிருந்து வருகிறீர்கள்‌?” 
என்று நான்‌ கேட்டேன்‌. ”இறுதியாக நான்‌ 
அஸ்தினபுரியில்‌ இருந்தேன்‌. மண்மறைந்த மாவீரர்‌ 
துரியோதனனும்‌ அவர்‌ மாதுலர்‌ சகுனியும்‌ என்‌ 
புரவலர்களாக இருந்தனர்‌. அவர்கள்‌ களம்பட்ட பின்‌ 
அங்கிருந்து கிளம்பி சில குருநிலைகளில்‌ தங்கினேன்‌” 
என்றார்‌. 


என்‌ அருகே நின்றிருந்த யாதவர்‌ ஒருவர்‌ கை நீட்டி 
“பேசுகிறது! அது பேசுகிறது!” என்றார்‌. “வாயை 
மூடுங்கள்‌” என்று அவரிடம்‌ சொல்லிவிட்டு நான்‌ 
மீண்டும்‌ “இப்போது எங்கிருந்து வருகிறீர்கள்‌?” என்று 
கேட்டேன்‌. “நான்‌ சாந்தீபனி தவச்சாலைக்கு சென்றேன்‌. 
இளைய யாதவரை சந்திக்க விழைந்தேன்‌. அங்கே அவர்‌ 
இல்லை. இங்கு இருப்பார்‌ என்றார்கள்‌. அவரை 
பார்த்துவிட்டுச்‌ செல்லலாம்‌ என்று வந்தேன்‌. அவர்‌ முன்பு 
என்னை இங்கு வரும்படி ஆணையிட்டிருந்தார்‌” என்றார்‌. 
“இங்கிருந்து அவர்‌ நீங்கி நெடுநாட்களாகின்றன. 
மாபாரதப்‌ போர்‌ தொடங்குவதற்கு நெடுநாட்களுக்கு 
முன்னரே அவர்‌ இங்கிருந்து சென்றுவிட்டார்‌” என்றேன்‌. 


என்‌ பின்‌ நின்றிருந்த ஒரு யாதவ முதியவர்‌ “உண்மையில்‌ 
இந்நகருக்கும்‌ அவருக்கும்‌ இன்று தொடர்பில்லை” 
என்றார்‌. “இப்போது இந்நகரின்‌ அரசர்‌ சத்யபாமையின்‌ 
மைந்தரும்‌ அந்தகக்‌ குடித்தலைவருமான ஃபானு” 
என்றார்‌. பின்னிருந்து ஒருவர்‌ “அவர்‌ விருஷ்ணிகளின்‌ 
தலைவர்‌” என்றார்‌. “ஆம்‌, விருஷ்ணிகளின்‌ 
தலைவரும்கூட” என்று இவர்‌ சொன்னார்‌. “ஆனாலும்‌ 
அந்தகர்களின்‌ குடியில்‌ பிறந்தவர்‌. குடிப்பிறப்பு 
அன்னைமுறை என அமைவது அந்தகர்களின்‌ மரபு” 
என்றார்‌. அவர்கள்‌ தங்களுக்குள்‌ பேசிக்கொள்ள நான்‌ 
அவரிடம்‌ “அவர்கள்‌ சொல்வது உண்மை. இங்கு என்‌ 
தந்தை இப்போது எவ்வகையிலும்‌ இல்லை. நகரமே 
அவரை மறந்துவிட்டிருக்கிறது. அவர்‌ எப்போது வருவார்‌ 
என்று இப்போது கூறவும்‌ முடியாது” என்றேன்‌. 


“ஆம்‌, இங்கு வந்ததுமே நான்‌ நிலைமையை 
அறிந்துகொண்டேன்‌. அது இயல்பானதுதான்‌” என்று 
அவர்‌ சொன்னார்‌. “அவர்‌ இங்கிருக்க வாய்ப்பில்லை 
என்று இந்நகரத்தில்‌ நுழைந்ததுமே நான்‌ அறிந்தேன்‌.” 
நான்‌ “நீங்கள்‌ இந்நகருக்கு முன்பு வந்திருக்கிறீர்களா?” 
என்றேன்‌. “உண்மையில்‌ நான்‌ பாலைநிலத்தில்‌ 


வாழ்ந்தவன்‌. அஸ்தினபுரியில்‌ சில காலம்‌ இருந்தேன்‌ 
என்பதைத்‌ தவிர்த்து நான்‌ எந்த ஊருக்கும்‌ 
சென்றதில்லை. ஆனால்‌ ஒவ்வொரு ஊரைப்பற்றியும்‌ 
அறிந்துகொண்டிருக்கிறேன்‌. அகன்றிருப்பவர்கள்‌ 
மேலும்‌ அணுகி அறிகிறார்கள்‌, நெடுந்தொலைவில்‌ 
இருக்கும்‌ கணவன்‌ மனைவியையும்‌ குழந்தைகளையும்‌ 
எண்ணிக்கொண்டிருப்பதுபோல.” 


“ஆகவே இந்நகரின்‌ ஒவ்வொரு அடையாளமும்‌ எனக்கு 
தெரியும்‌. இதன்‌ எல்லை கடந்து உள்ளே வந்ததுமே இங்கு 
ஒவ்வொன்றும்‌ மாறியிருப்பதைக்‌ கண்டே. ஏன்‌ என்று 
உடனே புரிந்துகொண்டேன்‌. ஆனால்‌ நான்‌ 
நெடுந்தொலைவு வந்துவிட்டேன்‌. என்‌ உடல்நிலை 
இவ்வண்ணம்‌ இருக்கையில்‌ இத்தனை தொலைவு கடந்து 
வருவது எனக்கு எளிதல்ல. மீள்வதற்கு சற்றே நான்‌ 
தேறியாக வேண்டும்‌. ஆகவே இங்கு சில காலம்‌ இருந்தே 
ஆகவேண்டும்‌” என்றார்‌. “இங்கு நீங்கள்‌ இருக்கலாம்‌. 
இங்கு அந்தணர்கள்‌ எப்போதுமே விரும்பப்படுகிறார்கள்‌” 
என்றேன்‌. 


“நான்‌ நூல்நவின்றவன்‌. நாட்கோன்மையில்‌ மிகவும்‌ 
உதவியானவன்‌, அமைச்சு அறிந்த அந்தணன்‌” என்று 
அவர்‌ சொன்னார்‌. “எனது இடம்‌ நெறிநூல்‌ ஆய்வு. 
முப்பதாண்டுகளுக்கும்‌ மேலாக அதிலேயே 
வாழ்ந்திருக்கிறேன்‌. நான்‌ கற்ற அத்தனை 
நெறிநூல்களையும்‌ நினைவுகூரவும்‌, தருணத்திற்கு 
உகக்க அவற்றை தொகுக்கவும்‌, உரிய முறையில்‌ 
பயன்படுத்தவும்‌ என்னால்‌ இயலும்‌” என்றார்‌. 
“பயன்படுத்துவது என்றால்‌?” என்றேன்‌. “உருமாற்றுவது” 
என்றார்‌. நான்‌ வியப்புடன்‌ “நெறிகளை உருமாற்றுவதா?” 
என்றேன்‌. “உருமாற்றுவதனால்‌ என்ன பயன்‌? நெறிகள்‌ 
என்பவை எங்கோ எவருக்கோ என சொல்லப்பட்டவை. 
எங்கும்‌ எவருக்கும்‌ என நிலைகொள்பவை. நம்‌ 
தேவைக்கேற்ப அவற்றை மாற்றிக்கொள்வதனால்‌ என்ன 
பயன்‌?” 


அவர்‌ “கடல்‌ அங்கிருக்கிறது, அலைகொண்டிருக்கிறது, 
முடிவிலியாக தோற்றம்‌ அளிக்கிறது. நமக்குரியவற்றை 
நமக்குரிய கலத்தில்‌ மொண்டால்‌ மட்டுமே அதனால்‌ 
நமக்குப்‌ பயன்‌” என்றார்‌. “ஆம்‌, ஆனால்‌ அது கடல்‌ 
அல்ல” என்றேன்‌. “இல்லை, கடலின்‌ எவ்வியல்பையும்‌ 
கலத்தில்‌ அள்ளிய நீரில்‌ நாம்‌ பார்க்க இயலாது, அதை 
கடலென்று சொல்லலாம்‌” என்றார்‌ அவர்‌. “ஆனால்‌ 
நமக்கு கடல்‌ எவ்வகையிலேனும்‌ பயன்படும்‌ என்றால்‌ 
அவ்வாறுதான்‌.” நான்‌ “விந்தையானது” என்றேன்‌. 


அவர்‌ “அவ்வாறு இடமும்‌ காலமும்‌ கருதி 
பிரித்தெடுக்கப்பட்ட ஒரு நெறி, தனி ஒரு மனிதரால்‌ 
முன்வைக்கப்படும்‌ நெறி, எந்நிலையிலும்‌ பொதுவான 
நெறி அல்ல. பொதுநெறியிலிருந்து பிரிந்தது அது. 
ஆனால்‌ அதற்கு பொதுநெறியின்‌ நோக்கம்‌ இல்லை. 
ஆகவே பொதுநெறியின்‌ இயல்புகளும்‌ எதுவுமில்லை” 
என்றார்‌. “நெறியின்‌ மாறாத இடர்‌ என்பது இதுதான்‌. அது 
பொதுநெறியாகவே நிலைகொள்ள இயலும்‌, 
அந்நிலையில்‌ அதற்கு எந்தப்‌ பயனும்‌ இல்லை. 
பயன்படுகையில்‌ அது தனிநெறி. பொதுநெறிக்குள்ள 
எந்த இயல்புகளும்‌ அதில்‌ இல்லை.” 


அவர்‌ கண்களைச்‌ சிமிட்டி புன்னகைத்து “ஆனால்‌ 
ஒவ்வொரு தனிநெறியும்‌ அப்பெரும்‌ பொதுநெறியின்‌ 
இன்னொரு வடிவென்றே தன்னை முன்‌ நிறுத்துகிறது. 
பொதுநெறிக்கு வேதங்களின்‌ சான்றொப்புதல்‌ உள்ளது. 
மூதாதையரின்‌ ஏற்பு உள்ளது. வழிவழி வந்த அனைத்து 
நம்பிக்கைகளும்‌ அதில்‌ உள்ளன. தெய்வங்கள்‌ அதை 
சூழ்ந்து அமைந்துள்ளன. அது அடையும்‌ அனைத்து 
ஆற்றலையும்‌ இச்சிறு தனிநெறி தானும்‌ 
அடைகையிலேயே அது பயனுள்ளதாகிறது. அரசன்‌ தன்‌ 
இயல்புக்கும்‌ தேவைக்கும்‌ உகந்த தனிநெறிக்கு 
தெய்வங்களின்‌ பொதுநெறி என்னும்‌ அடையாளத்தை 
அளிக்கும்‌ பொருட்டே அமைச்சென்றும்‌, அந்தணர்‌ 
என்றும்‌, முனிவர்‌ என்றும்‌, தெய்வங்கள்‌ என்றும்‌ நான்கு 
வகை அவைகளை அமைத்திருக்கிறான்‌” என்றார்‌. 


நான்‌ “விந்தை! இப்படி ஒரு எண்ணத்தை நான்‌ அறிந்ததே 
இல்லை” என்றேன்‌. “நான்‌ அவற்றை உரைக்கவே இங்கு 
வந்தேன்‌. எனது உதவி இங்கு அரசருக்கு 
தேவைப்படுகிறது” என்றார்‌. 

[[ஙage]தந்தையே, கணிகர்‌ மிகத்‌ தாழ்ந்த குரலில்‌ 
பேசினார்‌. பேசும்போது விழிகள்‌ அச்சொற்களுக்கு 
தொடர்பே அற்றவைபோல மின்னிக்கொண்டிருக்கும்‌. 
அவர்‌ நகையாட்டு உரைப்பதில்லை. ஆனால்‌ 
நகையாடுவதுபோலத்‌ தோன்றும்‌. ஏனென்றால்‌ அவர்‌ 
விழிகளில்‌ ஒரு சிறு புன்னகைபோல்‌ ஓர்‌ ஒளி இருக்கும்‌. 
அவர்‌ பேசுவதை நாம்‌ செவிகொடுக்காமல்‌ இருக்க 
முடியாது. ஒவ்வொரு சொல்லையும்‌ உளம்பதிக்காமல்‌ 
அகலவே இயலாது. அது ஏன்‌ என்று அன்றே 
எண்ணிக்கொண்டேன்‌, இன்றும்‌ எண்ணுகிறேன்‌. அவர்‌ 
முற்றிலும்‌ புதியவர்‌, அவைக்கு அப்போதுதான்‌ 
வந்திருந்தார்‌. எ: அம்பது நான்‌ அவர்‌ சொற்களில்‌ என்னை 
மூழ்கடித்தவன்போல்‌ அவர்‌ முன்‌ அமர்ந்திருந்தேன்‌. 
கணிகர்‌ “நான்‌ இங்கு வரும்போது இளைய யாதவரைப்‌ 
பார்த்து உசாவி திரும்பிப்போகும்‌ எண்ணத்திலிருந்தேன்‌. 
வந்தபின்னரே யாதவக்‌ குடியின்‌ முதன்மை அரசராகிய 
ஃபானுவை முறைமீறி நிலம்விழையும்‌ ஷத்ரியர்களும்‌ 
கட்டுகளற்ற அசுரர்களும்‌ எதிர்ப்பதை 
கண்டுகொண்டேன்‌” என்றார்‌. “என்‌ பணி யாதவர்களுக்கு 
உதவியாக இங்கே களம்நிற்பதே என உணர்ந்தேன்‌. 
ஆகவே நேராக வந்து அரசரை பார்த்தேன்‌. 
நல்லவேளையாக நான்‌ வந்தநாளில்‌ இங்கே 
லக்ஷ்மணையின்‌ மைந்தர்‌ யாதவர்களுடன்‌ கைகோக்கும்‌ 
நிகழ்வு உருவானது. அரசர்‌ உளம்‌ மகிழ்ந்த நிலையில்‌ 
இருந்தார்‌. என்னை இந்த அவைக்கு வரும்படி 
சொன்னார்‌.” 


நான்‌ “இயல்பாக நீங்கள்‌ ஷத்ரியர்களை ஆதரிக்க 
வேண்டியவர்‌ அல்லவா? அந்தணர்கள்‌ எப்போதும்‌ 
ஷத்ரியர்களுடன்தானே நிலைகொள்வார்கள்‌?” 
என்றேன்‌. ”ஆம்‌, அது மெய்‌. ஆனால்‌ அந்தணர்கள்‌ 
ஷத்ரியர்களால்‌ முறையாக அமைக்கப்பட வேண்டும்‌. 
அவர்கள்‌ என்னை அழைக்கவில்லை. அவர்கள்‌ 
அவையில்‌ இன்று என்னைப்போல்‌ ஆற்றல்‌ மிக்க 
அந்தணர்கள்‌ எவருமில்லை. ஏனெனில்‌ பிரத்யும்னன்‌ 
தன்னை ஷத்ரியரென்று எண்ணவில்லை. அங்கே 
அந்தணர்‌ செல்வதில்லை. ஏனென்றால்‌ பிரத்யும்னன்‌ 


தன்னை அசுரக்குருதி சார்ந்தவர்‌ என்றுதான்‌ 
உள்ளாழத்தில்‌ எண்ணிக்கொண்டிருக்கிறார்‌” என்றார்‌. 
நான்‌ “எவ்வண்ணம்‌?” என்றேன்‌. “அன்னம்போல 
ஒருவரை அடிமைப்படுத்துவது பிறிதொன்றில்லை. 
சுகவனத்தின்‌ கிளிகள்‌ வேதம்‌ ஓதுகின்றன 
என்கிறார்கள்‌. எனில்‌ அது அங்கு பழுக்கும்‌ கனிகளின்‌ 
சுவையாலேயே. பிறிதொரு காட்டில்‌ அவை வளர்ந்தால்‌ 
அவற்றின்‌ நாக்கில்‌ வேதம்‌ எழுவதில்லை” என்றார்‌. 


“அது எவ்வண்ணம்‌?” என்று கேட்டேன்‌. “அவ்வண்ணமே” 
என்று அவர்‌ என்னை கூர்ந்து நோக்கியபம சொன்னார்‌. 
“எண்ணி நோக்குக!” என்று அவர்‌ மேலும்‌ சொன்னார்‌. 
“உண்ணும்‌ உணவுபோல்‌ உயிரை நேரடியாக சென்று 
தொடும்‌ பிறிதொன்றுண்டா? எண்ணங்களும்‌ 
கனவுகளும்‌ உணர்வுகளும்‌ உயிரின்‌ 
வெளிப்பாடுகளல்லவா? சுடரிலிருந்து ஒளியும்‌ புகையும்‌ 
வெப்பமும்‌ எழுவதுபோல அல்லவா அவை 
எழுகின்றன?” நான்‌ “ஆம்‌” என்றேன்‌. “அவ்வுயிரைப்‌ 
பேணும்‌ உணவு அம்மூன்றையும்‌ ஆளுவதில்லையா 
என்ன?” என்றார்‌. “ஆம்‌, ஆள்கிறது” என்றேன்‌. “யாதவ 
இளவரசே, சம்பராசுரரின்‌ உணவை பன்னிரண்டு 

ண்டுகளாக உண்ட பிரத்யும்னன்‌ எச்சிந்தனைகளால்‌ 
ஆளப்படுகிறார்‌?” என்றார்‌. 


“நான்‌ அதை எண்ணியதில்லை” என்றேன்‌. “எண்ணுக, 
அவர்‌ ஒருவகையில்‌ அசுரமைந்தன்‌!” நான்‌ திகைப்புடன்‌ 
“என்ன சொல்கிறீர்கள்‌?” என்றேன்‌. “இளவரசே, 
இதுவல்லவா நிகழ்ந்தது? விதர்ப்பினியாகிய ருக்மிணி 
தன்‌ முதல்‌ மைந்தனை நகருக்கு வெளியே இருந்த 
பேற்றரண்மனையில்‌ ஈன்றார்‌. மைந்தனுக்கு 
இருபத்தெட்டாம்‌ நாள்‌ இடைநூல்‌ அணிவிக்கும்‌ விழா 
ஒருக்கப்பட்டிருந்தது. அதற்கு முந்தைய நாள்‌ அவர்‌ தன்‌ 
தோழியருடன்‌, இளமைந்தனுடன்‌ நகர்நுழைந்தார்‌. 
அன்று அரசி தேரில்‌ கொலுவிருந்து மக்களுக்கு 
காட்சியளித்தார்‌. மைந்தனை மக்கள்‌ மறுநாள்தான்‌ 
காணமுடியும்‌, விழிக்கோள்‌ ஒழிய இடைக்காப்பு 
அணிவித்தபின்‌. ஆகவே அருகே வந்த பல்லக்கில்‌ 
இளனஞ்சேடியர்‌ இருவர்‌ மைந்தனுடன்‌ வந்தனர்‌” என்றார்‌ 
கணிகர்‌. 


“அணியூர்வலம்‌ அரண்மனையை அடைந்ததும்‌ 
பல்லக்கும்‌ உடன்வந்து நின்றது. ஏவற்பெண்டுகள்‌ 
அதற்குள்‌ ஏறிப்‌ பார்த்தபோது இரு சேடியரும்‌ 
நஞ்சூட்டப்பட்டு இறந்துகிடந்தனர்‌. அவர்களிடம்‌ இருந்த 
மைந்தனை காணவில்லை. அச்சேடியரை மயக்கியது 


எந்த நஞ்சு என்று கண்டுபிடிக்க இயலவில்லை. மைந்தன்‌ 
எங்கு சென்றார்‌ என்றும்‌ அறியமுடியவில்லை. இளைய 
யாதவர்‌ அன்று நகரில்‌ இல்லை. அவர்‌ அன்று இரவுதான்‌ 
வந்துசேர்வதாக இருந்தது. நகரை 

ண்டுகொண்டிருந்தவர்‌ அவருடைய சாலை 
மாணாக்கரான ஸ்ரீதமர்‌. உடனடியாக நகரின்‌ அனைத்து 
வாயில்களும்‌ மூடப்பட்டன. கலங்கள்‌ எவையும்‌ கடல்‌ 
நீங்கலாகாதென்று ஆணையிடப்பட்டன. நகர்‌ எங்கும்‌ 
வீரர்கள்‌ சென்று ஒரு சிறு இடுக்கு கூட எஞ்சாமல்‌ உசாவி 
நோக்கினர்‌. எங்கும்‌ அவர்‌ இல்லை.” 


“மைந்தன்‌ முற்றாகவே மறைந்துவிட்டிருந்தார்‌. பின்னர்‌ 
இறந்துகிடந்த இரு சேடியரையும்‌ ஆராய்ந்த 
மருத்துவர்கள்‌ அவர்களுக்கு நஞ்சூட்டப்பட்டிருக்கிறது 
என்றும்‌, அந்த நஞ்சு மண்ணில்‌ இருந்து எடுக்கப்படும்‌ 
ஒரு வகை நச்சுக்கல்லின்‌ புகையால்‌ ஆனது என்றும்‌, 
அவ்வகை நச்சு அசுரர்களுக்கு மட்டுமே உரியவை 
என்றும்‌ கூறினார்கள்‌. அசுரர்களின்‌ சிறைகளில்‌ 
எங்கேனும்‌ இளமைந்தன்‌ இருக்கிறாரா என்று 
பார்ப்பதற்காக ஒற்றர்கள்‌ அனுப்பப்பட்டனர்‌. 
எச்செய்தியும்‌ வரவில்லை. இளைய யாதவர்‌ தன்‌ 
ஒற்றர்களின்‌ நுண்ணுணர்வால்‌ அசுரர்‌ வந்த வழியை 
கண்டடைந்தார்‌. அவர்களின்‌ அடையாளங்களைக்‌ 
கொண்டு மைந்தனை இங்கு வந்து தூக்கிச்சென்றவர்கள்‌ 
சம்பராசுரரின்‌ ஒற்றர்கள்‌ என்று கண்டடைந்தார்‌.” 


“ஆனால்‌ சம்பராசுரரின்‌ அரண்மனையிலோ 
அகத்தளத்திலோ அம்மைந்தன்‌ வளர்க்கப்படவில்லை. 
சம்பராசுரரின்‌ அவையிலிருந்த சேடியொருத்தி பல 
நாட்கள்‌ முன்னரே தனக்கு வயிற்றில்‌ ௧௬ 
தங்கியிருப்பதாக நடித்துக்கொண்டிருந்தாள்‌. கையில்‌ 
குழந்தையுடன்‌ அவள்‌ மீண்டும்‌ பணிக்கு வந்தபோது 
அது அவள்‌ குழந்தை என்று நம்பப்பட்டது. அவ்வாறு 
அகத்தளத்தில்‌ அக்குழவி வளர்ந்தது. பதினாறாண்டுகள்‌ 
அம்மைந்தன்‌ இல்லாமையினால்‌ அவருடைய 
இளவலாகிய சாருதேஷ்ணனை இளவரசர்‌ என்று பட்டம்‌ 
கட்டினார்கள்‌. அவர்‌ இளவல்‌ என அரியணை அமர்ந்து 
ஆட்சி செய்தார்‌, அனைத்துச்‌ சடங்குகளிலும்‌ அவரே 
அமர்ந்தார்‌.” 


“அந்நிலையில்‌ ஒருநாள்‌ கடலாடச்‌ சென்ற பிரத்யும்னன்‌ 
எண்ணியிராது எழுந்த அலைக்கொந்தளிப்பால்‌ 
நிலையழிந்த படகிலிருந்து நீரில்‌ விழுந்தார்‌. அசுரர்கள்‌ 
கடலில்‌ பாய்ந்தும்‌ வலைவீசியும்‌ அவரை தேடினர்‌. 
அலைகளில்‌ அவர்‌ மறைந்துவிட்டார்‌. அசுரர்களின்‌ 


உதடுகளிலுள்ள காயத்ரியால்‌” என்று அர்ஜுனன்‌ 
சொன்னான்‌. அவரது உடலே கிளர்ந்ததெழுந்தது. “வா, நீ 
என்‌ முதல்‌ மாணவன்‌. நான்‌ கற்றதெல்லாம்‌ உனக்கு 
அளிப்பதற்காகத்தான்‌ என்று இக்கணம்‌ அறிகிறேன்‌. என்‌ 
வாழ்வின்‌ நிறைவு உன்னால்தான்‌” என்று கூவியபடி தன்‌ 
கைகளை விரித்தார்‌. அவரது சிறிய மார்பு 
விம்மித்தணிந்தது. கைகள்‌ நடுங்கின. அர்ஜுனன்‌ அவர்‌ 
அருகே செல்ல அவனை அள்ளி தன்‌ மார்புடன்‌ இறுக 
அணைத்துக்கொண்டார்‌. 


அவன்‌ உடல்வாசனையால்‌ கிளர்ந்தவர்‌ போல அவன்‌ 
குழலை முகர்ந்தார்‌. அவன்‌ கன்னங்களை கைகளால்‌ 
வருடி தோளுக்கு இறக்கி புயங்களைப்பற்றிக்கொண்டு 
விழிகளில்‌ நீர்‌ திரண்டிருக்க உற்று நோக்கினார்‌. ஏதோ 
சொல்லவருவது போல சிலகணங்கள்‌ ததும்பிவிட்டு 
மீண்டும்‌ அவனை இழுத்து மார்புடன்‌ 
அணைத்துக்கொண்டார்‌. “நீ என்‌ மகன்‌. என்‌ மாணவன்‌. 
என்‌ குரு” என்றார்‌. “உன்‌ கைகளால்‌ முக்தியை நான்‌ 
அடையவேண்டும்‌” என்று அடைத்த குரலில்‌ சொன்னார்‌. 


பின்பு தன்னுணர்வு கொண்டு பெருமூச்சுடன்‌ அவனை 
விட்டுவிட்டு “நான்‌ பீஷ்மரை சந்திக்கச்‌ செல்கிறேன்‌. 
நீங்கள்‌ விளையாடுங்கள்‌” என்றார்‌. “நான்‌ 
துணைவருகிறேன்‌ குருநாதரே” என்றான்‌ அர்ஜுனன்‌. 
“இல்லை, நீ இன்னும்‌ என்‌ மாணவன்‌ ஆகவில்லை. உன்‌ 
பிதாமகர்‌ என்னை ஏற்கட்டும்‌ முதலில்‌” என புன்னகை 
செய்தார்‌. 


அப்பால்‌ காலகீர்த்தியின்‌ உரத்த குரல்‌ கேட்டது. “அங்கே 
என்ன நிகழ்கிறது?” என்றார்‌ துரோணர்‌. நாகதத்தன்‌ 
“முதியயானை காலகீர்த்தி இறந்துகொண்டிருக்கிறது 
உத்தமரே” என்றான்‌. இயல்பாக “ஓ” என்றபின்‌ “நான்‌ 
நாளை உங்களைச்‌ சந்திக்கிறேன்‌” என்று அவர்‌ 
திரும்பிச்சென்றார்‌. 


பீமன்‌ “விஜயா, நான்‌ உணவுண்ணவில்லை. காலகீர்த்தி 
அன்னைக்கு மீண்டும்‌ உடல்நிலை பழுதாகியிருக்கிறது” 
என்றான்‌. அர்ஜுனன்‌ “என்னசெய்கிறது?” என்றபடி 
அருகே ஓடிச்சென்றான்‌. “அவர்களுக்கு உடலுக்குள்‌ வலி 
இருக்கிறது. எளிய வலிகளை அவர்கள்‌ 
வெளிக்காட்டுவதில்லை” என்றபடி பீமன்‌ விரைந்தான்‌. 
அர்ஜுனனும்‌ கெளரவர்களும்‌ பின்னால்‌ சென்றனர்‌. 


காலகீர்த்தியின்‌ வயிறு பீடத்தில்‌ நன்றாகவே 
அழுந்தியிருந்தது. அதன்‌ துதிக்கை பிரபாகரரின்‌ 


படகுகளை அலைகள்‌ அறைந்து வேறு திசைக்கு 
கொண்டுசென்றன. மைந்தனை இழந்து திரும்பி வந்த 
அசுரர்களைக்‌ கண்டு சம்பராசுரர்‌ கடுமையாக 
சினம்கொண்டார்‌. வாளை உருவி அவர்களின்‌ 
தலைகளை வெட்டி வீழ்த்தினார்‌. மீண்டும்‌ பல நாட்கள்‌ 
மைந்தனுக்காக தேடினார்கள்‌. அவர்‌ உடல்‌ கிடைக்கிறதா 
என்று கடலோரங்கள்‌ முழுக்க அலைந்து 
நோக்கினார்கள்‌. மைந்தன்‌ மறைந்துவிட்டிருந்தார்‌.” 


“ஆனால்‌ அவர்‌ சாகவில்லை. அவரை கடல்வாழ்‌ 
முதலைமீன்‌ ஒன்று நீரிலிருந்து தூக்கி வானில்‌ வீசி 
மூழ்காது காப்பாறியது. அவரை அது தன்‌ வாலாலும்‌ 
மூக்காலும்‌ தட்டி உந்தி அங்கிருந்த பாறை ஒன்றுக்கு 
கொண்டுசென்றது. பாறையில்‌ தொற்றி ஏறி மயங்கிக்‌ 
கிடந்த அவரை மீனவர்‌ சிலர்‌ கண்டடைந்தனர்‌. அவர்கள்‌ 
தெற்கே நெடுந்தொலைவிலிருந்து வந்தவர்கள்‌. வீசிய 
புயலால்‌ நிலையழிந்து திசைமாறி அலைந்தவர்கள்‌. 
அவர்கள்‌ அவரை கொண்டுசென்றனர்‌. தங்கள்‌ குடிலில்‌ 
மருத்துவம்‌ செய்து உயிர்மீட்டனர்‌.” 


“ஆனால்‌ மைந்தன்‌ மொழியை மறந்திருந்தார்‌. 
நினைவுகளை இழந்திருந்தார்‌. அவர்‌ எவர்‌ என 
அவர்களால்‌ கண்டறிய முடியவில்லை. அவர்‌ 
அவர்களிடம்‌ மேலும்‌ சில ஆண்டுகள்‌ வாழ்ந்தார்‌. 
ஒருநாள்‌ அவர்‌ உடல்‌ அடையாளங்களைக்‌ கண்ட 
ஒற்றர்கள்‌ சிலர்‌ சம்பராசுரரிடம்‌ சென்று மைந்தனை 
மீன்குடியினர்‌ சிறைப்பிடித்து வைத்திருப்பதாக 
சொன்னார்கள்‌. படைகளுடன்‌ சம்பராசுரரே 
மீன்குடிகளை வெல்லும்பொருட்டு வந்தார்‌. மீன்குடியினர்‌ 
கரைப்போர்‌ அறியாதவர்‌ என எண்ணி அவர்‌ வெறும்‌ 
எழுபது படைவீரர்களுடன்‌ வந்தார்‌. அவர்கள்‌ 
மீன்குடியினரின்‌ ஊரை தாக்கினார்கள்‌.” 


“நாணொலி கேட்டதும்‌ இயல்பாகவே பிரத்யும்னனின்‌ 
தோள்கள்‌ எழுந்தன. வெளியே ஓடிச்சென்று தங்களை 
தாக்கவந்த இருவரை தூண்டில்வேல்‌ எறிந்து வீழ்த்தி 
அவர்களில்‌ ஒருவரின்‌ வில்லையும்‌ அம்புகளையும்‌ 
எடுத்துக்கொண்டார்‌. அவருடைய வில்திறனுக்கு முன்‌ 
சம்பராசுரரால்‌ நிற்க முடியவில்லை. போர்க்களத்திலேயே 
பிரத்யும்னனின்‌ அம்பேற்று சம்பராசுரர்‌ மண்படிந்தார்‌. 
அசுரப்படை தோற்று ஓடியது. அவர்கள்‌ மேலும்‌ 
படைகளுடன்‌ வருவதற்குள்‌ மீன்குடியினர்‌ தங்கள்‌ 
படகுகளில்‌ ஏறி கடலுக்குள்‌ சென்றுவிட்டனர்‌.” 


“சம்பராசுரர்‌ கொல்லப்பட்ட செய்தியை அறிந்ததுமே அது 


தன்‌ மைந்தன்‌ பிரத்யும்னன்தான்‌ என இளைய யாதவர்‌ 
உய்த்தறிந்தார்‌. உடனே துவாரகையின்‌ படைகள்‌ 
கடற்கரை நோக்கி சென்றன. கலங்களும்‌ கடல்வழியே 
சென்றடைந்தன. அசுரர்கள்‌ அஞ்சி பின்னடைந்தனர்‌. 
பிரத்யும்னன்‌ இளைய யாதவரின்‌ மைந்தனே என்று அவர்‌ 
உடலில்‌ இருந்த எட்டு அடையாளங்களைக்‌ கண்டு 
உறுதிசெய்தனர்‌. அதை அவருக்கும்‌ கூறி ஏற்கச்‌ 
செய்தனர்‌. அவர்‌ துவாரகைக்கு மீண்டார்‌. தனக்கு 
வாழ்வளித்த மீனவர்களுக்கு நன்றிசொல்லும்‌ பொருட்டு 
தன்‌ கொடியில்‌ முதலைமீன்‌ அடையாளத்தையும்‌ 
பொறித்துக்கொண்டார்‌.” 


மெய்யாகவே நான்‌ அக்கதையை அறிந்திருக்கவில்லை. 
நான்‌ அறிந்தது வேறொரு கதை, குழந்தைகளுக்குச்‌ 
சொல்வதற்கு ஏற்றது. நான்‌ “இந்தக்‌ கதை எனக்கு 
வேறுவகையில்‌ சொல்லப்பட்டிருக்கிறது” என்றேன்‌. 
“ஆம்‌, கதைகளை சொல்லிச்‌ சொல்லி பயனற்றவையாக 
ஆக்கி நிலைநிறுத்துவதே சூதர்களின்‌ தொழில்‌” என்று 
கணிகர்‌ சொன்னார்‌. நான்‌ சிரித்தேன்‌. “கதைகளினூடாக 
அரசியல்‌ உருவாகிவிடக்கூடாது என்பதை அரசர்களும்‌ 
விரும்புகிறார்கள்‌” என்றார்‌ கணிகர்‌. “உங்கள்‌ 
அரசியல்கதையை சொல்லுங்கள்‌” என்றேன்‌. 


“துவாரகைக்கு வந்தபின்‌ பிரத்யும்னன்‌ சம்பராசுரரின்‌ 
குடிகளுடன்‌ இசைவுகொண்டார்‌. அவர்களும்‌ அவரை 
தங்கள்‌ இளவரசராக ஏற்றுக்கொண்டார்கள்‌. சம்பாசுரரின்‌ 
குடியிலேயே மணம்கொண்டார்மாயாவதி, சாருமதியும்‌ 
அவருடைய முதல்‌ மனைவியர்‌.,தன்‌ அன்னை 
ருக்மிணியின்‌ மூத்தவர்‌ ௬க்மியின்மகள்‌ 
ருக்மவதியையும்‌ மணந்துகொண்டார்‌. அவ்வாறாக 
மைந்தனை மீட்டெடுத்தனர்‌ துவாரகையினர்‌. அவரை 
மீண்டும்‌ ஷத்ரியகுடியுடன்‌ குருதியால்‌ இணைத்தனர்‌. 
க்‌ துவாரகையினர்‌ ஒன்றை நோக்க 
ட்டுவிட்டிருந்தனர்‌. அசுரர்கள்‌ அன்னத்தை 
வழிபடுபவர்கள்‌. அன்ன வடிவிலேயே இங்கு தெய்வம்‌ 
எழுந்தருள முடியும்‌ என்று தொல்நம்பிக்கையாக 
சாங்கியம்‌ கூறுகிறது. ஆகவே அவர்கள்‌ தங்கள்‌ 
அன்னத்தில்‌ ஒரு பகுதியை முறைப்படி நுண்சொல்‌ 
உரைத்து அளித்து அவரை வளர்த்திருக்கிறார்கள்‌.” 


“அன்னத்தால்‌ அவரை தொடர்பு கொண்டிருக்கிறார்கள்‌” 
என்றபோது கணிகரின்‌ விழிகள்‌ மேலும்‌ 
கூர்மைகொண்டன. “அவரில்‌ ஓடும்‌ குருதி அசுரர்களுடன்‌ 
தொடர்புடையது. இனி அதை அவரிடமிருந்து நீக்கவே 
முடியாது. ஆகவேதான்‌ ஷத்ரியகுடியில்‌ மூன்று 


இளவரசியரை மணந்த பின்னரும்‌ அவர்‌ 
அசுரப்பெண்ணைக்‌ கண்டு காதல்கொண்டார்‌. அசுரகுலச்‌ 
சக்கரவர்த்தியான ஹிரண்யாக்ஷரின்‌ குடியில்‌ வந்த 
வஜ்ரநாபரின்‌ மகள்‌ பிரபாவதியை அவர்‌ மணந்தது 
அவ்வாறுதான்‌. தன்‌ மைந்தன்‌ அனிருத்தன்‌ 
பாணாசுரரின்‌ மகள்‌ உஷையை விழைந்தபோது 
படைகொண்டு சென்று அப்பெண்ணைக்‌ கவர்ந்து 
அவருக்கு மணமுடித்தார்‌. அப்பெண்ணின்‌ குருதியில்‌ 
பிறந்த மைந்தனுக்கு வஜ்ரநாபன்‌ என்றே பெயரிட்டார்‌.” 


“அம்மைந்தன்‌ நாளை துவாரகையை ஆளவேண்டும்‌ 
என்று கனவு காண்கிறார்‌ அவர்‌” என்று கணிகர்‌ 
தொடர்ந்தார்‌. “வஜ்ரநாபன்‌ அசுரரேதான்‌. நஞ்சு கலந்த 
பால்‌ பாலே அல்ல, நஞ்சுதான்‌. அந்தணனாகிய நான்‌ 
ஒருபோதும்‌ அசுரர்களை அரசர்‌ என ஏற்க இயலாது. 
கறைபட்ட ஷத்ரியர்‌, அசுரர்‌, நிஷாதர்‌ என்னும்‌ மூன்று 
தரப்புகளுக்கு எதிராக யாதவர்களை வலுப்படுத்துவது 
என்‌ கடன்‌.” நான்‌ “ஆனால்‌ அவரை ஷத்ரியர்‌ 
என்கிறார்கள்‌” என்றேன்‌. அவர்‌ சீற்றத்துடன்‌ 
“ஷத்ரியர்க்ள்‌ என்பவர்கள்‌ யார்‌? ஆற்றல்கொண்டு 
நிலம்வென்றபின்‌ வேதவழிநின்ற அந்தணர்கள்‌ 
சொல்கேட்டு நடக்கும்‌ அனைவரும்‌ ஷத்ரியரே. 
அவ்வண்ணமென்றால்‌ யாதவரும்‌ ஷத்ரியரே” என்றார்‌. 


“அறிக! தொன்மையான சேதிநாட்டு அரச குலமும்‌, 
விதர்ப்ப அரசகுலமும்‌ யாதவக்‌ குடியிலிருந்து 
எழுந்தவையே. அஸ்தினபுரியின்‌ பாண்டவர்‌ 
யாதவஅன்னையின்‌ மைந்தர்‌ அல்லவா? இன்று 
பாரதவர்ஷம்‌ எங்கும்‌ பரவிக்கொண்டிருப்பது யாதவக்‌ 
குருதி. அதை மேம்படுத்தி ஷத்ரியர்‌ என்றாக்கி 
நிலைநிறுத்துவது அந்தணர்களின்‌ பொறுப்பு” என்றார்‌. 
“நான்கு எனத்‌ திரண்ட தொல்வேதம்‌ ஷத்ரியர்களை 
முற்றாக வகுக்கிறது. அவர்களுக்குரிய நெறிகளை 
வகுத்து அந்நெறிகொண்டோர்‌ அனைவரும்‌ ஷத்ரியரே 
என்கிறது ஐந்தாம்‌ வேதம்‌. நான்‌ இளைய யாதவர்‌ 
அருளிய ஐந்தாம்‌ வேதத்தை ஏந்தியே இந்நகருள்‌ 
புகுந்தேன்‌” என்றார்‌ கணிகர்‌. 


“இங்கு தங்கள்‌ வரவு நலம்‌ தருக!” என்றேன்‌. “ஆனால்‌ 
தாங்கள்‌ நுழைந்த தருணம்‌ நன்றல்ல என்று 
தோன்றுகிறது. இப்போது தங்கள்‌ செவிகளில்‌ எதையும்‌ 
ஏற்றுக்கொள்ளும்‌ நிலையில்‌ எவரும்‌ இல்லை” என்றேன்‌. 
“ஆம்‌, அதை அறிவேன்‌. ஆனால்‌ மிக மெல்ல எவரும்‌ 
அறியாது உள்நுழைவதே என்‌ வழக்கமாக 
இருந்திருக்கிறது. இன்று இவர்கள்‌ அனைவரிடமும்‌ ஒரு 


சொல்லேனும்‌ நான்‌ உரைத்து அது இவர்கள்‌ உள்ளத்தில்‌ 
நிற்கச்‌ செய்துவிடுவேன்‌. என்னைப்பற்றிய நினைவென 
ஒன்றை இவர்களுக்குள்‌ பதித்துவிடுவேன்‌, அதன்பின்‌ 

இவர்கள்‌ அவையில்‌ இயல்பாக நான்‌ வந்து அமர்வேன்‌.” 


“இவர்கள்‌ அவைசூழ்ந்திருக்கையில்‌, அகம்‌ முழு விழிப்பு 
கொண்டிருக்கையில்‌ நான்‌ வந்தால்‌ என்னை 
ஏற்கையிலே ஒரு சிறு ஐயத்தையும்‌ அடைவார்கள்‌. என்‌ 
நினைவு எழும்போதும்‌, என்‌ முகம்‌ காணும்போதும்‌ அந்த 
ஐயமும்‌ உடன்வந்து அமையும்‌. இப்போது சித்தம்‌ மயங்கி 
தெளிவற்றிருக்கையில்‌ விழிப்பறியாமல்‌ நான்‌ அகத்தே 
கடக்கின்றேன்‌. கூடத்தில்‌ நுழையாமல்‌ அகத்தளத்தில்‌ 
தோன்றுவதே நாகங்களின்‌ வழி என்பார்கள்‌. நஞ்சுள்ள 
அனைத்துக்கும்‌ அதுவே இயல்பு” என்றார்‌. 


நான்‌ “நீங்கள்‌ நஞ்சு கொண்டவரா?” என்றேன்‌. அவர்‌ இரு 
கைகளையும்‌ ஊன்றி எழுந்து என்னை கண்களுள்‌ 
உற்றுப்பார்த்து “என்னைப்‌ பார்த்தால்‌ என்ன 
தோன்றுகிறது?” என்றார்‌. நான்‌ ஒருகணம்‌ அகநடுக்கை 
அடைந்தேன்‌. என்‌ கைகள்‌ அதிரத்தொடங்கின. “ஆம்‌” 
என்றேன்‌. “ஆம்‌. நான்‌ நஞ்சு கொண்டவனே. வெல்லப்பட 
முடியாத நஞ்சு. அந்நஞ்சுடன்தான்‌ அஸ்தினபுரிக்குள்‌ 
சென்றேன்‌. அக்குடியை முற்றழித்தேன்‌. குருக்ஷேத்ரம்‌ 
மேல்‌ என்‌ கொடியை பறக்கவிட்டேன்‌. இங்கு 
வந்துள்ளேன்‌. இங்கும்‌ அதை நிகழ்த்துவேன்‌” என்றார்‌. 


நான்‌ அது கனவா என்று எண்ணினேன்‌. மெய்யாகவே 
அவ்வண்ணம்‌ ஒருவர்‌ வந்தாரா? எனில்‌ சூழ்ந்திருந்த 
எவரும்‌ ஏன்‌ அவர்‌ சொல்வதை கேட்கவில்லை? 
ஒவ்வொருவரும்‌ ஏதேதோ பேசிக்கொண்டிருந்தார்கள்‌. 
அப்பெருந்திரளில்‌ முற்றிலும்‌ தன்னந்தனியராக அவர்‌ 
அமர்ந்திருந்தார்‌. பத்தி விரித்து எழுந்து நின்றிருக்கும்‌ 
அரவரசனாக. அவர்‌ முன்‌ சிறு தவளைக்‌ குஞ்சென நான்‌ 
இருந்தேன்‌. அவர்‌ புன்னகைத்து “எனது நஞ்சு 
வெல்லப்பட இயலாதது. ஏனெனில்‌ இது நேர்நஞ்சல்ல, 
எதிர்நஞ்சு. எதிரி இருக்கையில்‌ மட்டும்‌ எழுவது, எதிரிக்கு 
இணையாகவே வளர்வது. இதை வெல்ல ஒரே வழியே 
உள்ளது, எதிரியிலாதிருத்தல்‌. எதிரியில்லா மானுடர்‌ 
ஒருவர்‌ உண்டேல்‌ அங்கே இது பொருளிழக்கும்‌” என்றார்‌. 


“நான்‌ எவரிடமும்‌ நஞ்சைச்செலுத்துவதில்லை. ஒருதுளி 
கூட. அவர்களிடம்‌ முன்னரே இருந்த நஞ்சைத்‌ தொட்டு 
உயிர்ப்பித்துப்‌ பெருக்கும்‌ ஒன்றையே கொடுக்கிறேன்‌. 
அதன்‌ பிறகு ஒவ்வொருவரும்‌ தங்கள்‌ நஞ்சை தாங்களே 
பெருக்கிக்கொள்கிறார்கள்‌. தாங்களே நச்சுரு 


ஆகிறார்கள்‌. பிறரை அழிக்கிறார்கள்‌. தாங்களும்‌ 
அழிகிறார்கள்‌. எனது நஞ்சு என்னுள்ளிருந்து ஒரு 
துளியும்‌ வெளியே செல்வதில்லை. அது தோன்றிய 
நாளிலிருந்து குன்றாது குறையாது அவ்வண்ணமே 
இருந்துள்ளது. ஐயம்‌ தேவையில்லை, இந்நகர்‌ என்னால்‌ 
அழியும்‌. இக்குடி என்னால்‌ முற்றழியும்‌” என்றார்‌ அவர்‌. 


நான்‌ “இதை ஏன்‌ என்னிடம்‌ கூறுகிறீர்கள்‌? நானும்‌ 
இவர்களில்‌ ஒருவன்‌” என்றேன்‌. “ஆம்‌, நீங்களும்‌ 
இவர்களில்‌ ஒருவர்தான்‌. ஆனால்‌ எனக்கு எப்போதுமே 
உங்களைப்போன்று ஒருவர்‌ தேவை. நெடுங்காலத்திற்கு 
முன்‌ பிறிதொரு வடிவில்‌ என்‌ மூதாதை இலங்கையை 
ஆண்ட ராவண மகாபிரபுவின்‌ அவையிலிருந்தார்‌. 
அங்கே அவர்‌ விபீஷணனிடத்தில்‌ நஞ்சை எழுப்பினார்‌. 
அவரே கிஷ்கிந்தையின்‌ சுக்ரீவனை எழுப்பியவர்‌. 
ஹிரண்யகசிபுவின்‌ அவையில்‌ பிரஹலாதனைத்‌ தொட்டு 
மூட்டியவர்‌ அவர்‌. துரியோதனன்‌ அவையில்‌ நான்‌ 
சகுனியை எழுப்பினேன்‌. விகர்ணனை எழுப்பியதும்‌ 
நானே. ஒவ்வொரு அவையிலும்‌ எங்களுக்கு 
உங்களைப்போல்‌ ஒருவர்‌ தேவை. இன்று நீங்கள்‌.” 


“நான்‌ இங்கே என்ன செய்யப்போகிறேன்‌?” என்றேன்‌. 
“நீங்கள்‌ செய்வதற்கு இரண்டே உள்ளது. உடனே எழுந்து 
என்னை இந்த அவைக்கு அறிவிக்கலாம்‌. அல்லது 
உங்கள்‌ மூத்தவர்களை தனியிடத்தில்‌ சந்தித்து இங்கு 
நான்‌ சொன்னவற்றை அவர்களிடம்‌ சொல்லலாம்‌. 
அவர்கள்‌ என்மேல்‌ ஐயமும்‌ வெறுப்பும்‌ 
கொள்ளச்செய்யலாம்‌. அவர்கள்‌ நம்பமாட்டார்கள்‌, 
உங்கள்‌ முழு ஆற்றலையும்‌ அதற்கு பயன்படுத்த 
வேண்டியிருக்கும்‌” என்றார்‌. “இன்னொன்று என்னை 
நீங்கள்‌ பயன்படுத்திக்‌ கொள்ளலாம்‌. மிகையாற்றல்‌ 
கொண்ட படைக்கலம்‌ நான்‌. என்னை கையாளும்‌ திறன்‌ 
உங்களுக்கிருந்தால்‌ நீங்கள்‌ இந்நகரை வெல்லலாம்‌. 
பாரதவர்ஷத்தை வெல்லலாம்‌.” 


“ஆனால்‌ இந்நகரை நீங்கள்‌ அழிப்பீர்கள்‌ என்றீர்கள்‌” 
என்றேன்‌. “ஆம்‌, ட்‌ கூட்டை உடைத்துத்‌ திறக்காமல்‌ 
எந்தப்‌ பட்டாம்பூச்சி காட்டில்‌ எழமுடியும்‌? அமைந்த 
இலையை உண்டு முடிக்காமல்‌ அதற்கு எப்படி 
வண்ணச்சிறகு முளைக்கக்கூடும்‌?” என்றார்‌ கணிகர்‌. 
“எண்ணிப்பாருங்கள்‌, துவாரகை என்ற இந்த 
இடத்திலிருந்து எழுந்து யாதவக்குடி நெடுந்தொலைவு 
சென்றாகவேண்டும்‌. அதற்கு இந்த இடம்‌ 
அழிந்தாகவேண்டும்‌. இந்த அடையாளங்கள்‌ 
அனைத்திலிருந்தும்‌ அது விடுபட்டாகவேண்டும்‌.” அவர்‌ 


என்ன சொல்கிறார்‌ என்றே எனக்கு புரியவில்லை. தான்‌ 
சொன்னவற்றையே மறுத்து மாற்றிச்சொல்கிறார்‌ என்று 
மட்டும்‌ புரிந்தது. 


“எண்ணி நோக்குக, இன்று ஏன்‌ இத்தனை பூசல்‌? தந்தை 
பரிசென தன்‌ கையில்‌ வைத்துத்‌ தந்த இந்நகரை 
முழுதாளக்கூட ஏன்‌ ஃபானுவால்‌ முடியவில்லை?” என்று 
கணிகர்‌ கேட்டார்‌. “ஏனென்றால்‌ யாதவர்களின்‌ பூசல்‌. 

சலிட வைப்பது அவர்களின்‌ குடியடையாளம்‌. அவை 
முற்றழிய வேண்டும்‌. இளைய யாதவர்‌ முயன்றதேகூட 
அதற்காகத்தான்‌, அவரால்‌ அது இயலவில்லை. 
யாதவக்குருதி பாரதவர்ஷம்‌ முழுக்க பரவவேண்டும்‌. 
யாதவக்கொடி பறக்கவேண்டும்‌. அது நிகழவேண்டும்‌ 
என்றால்‌ யாதவக்குடி முற்றழியவும்‌ வேண்டும்‌. விதை 
அழியாமல்‌ செடி முளைக்கவியலாது.” 


“இதை இந்த அவையில்‌ வைத்து இப்படி சொல்கிறீர்கள்‌” 
என்றேன்‌. “இங்கே கள்ளில்‌ மூழ்காமல்‌ எஞ்சுபவர்‌ நீங்கள்‌ 
மட்டுமே...” என்றார்‌. “நான்‌ இதை என்‌ மூத்தவரிடம்‌ 
சொன்னால்‌ என்ன ஆகும்‌?” என்றேன்‌. “சொல்க, அதுவும்‌ 
நன்றே!” என்றார்‌. “எனில்‌ இதை நீங்கள்‌ ஏன்‌ 
செய்யவேண்டும்‌? அதுவே என்னை குழப்புகிறது” 
என்றேன்‌. “நீங்கள்‌ இதை அவர்களிடம்‌ கூறக்கூற 
அவர்கள்‌ என்‌ மேல்‌ ஆர்வம்‌ கொள்வார்கள்‌. எளிதாக 
நான்‌ அவைக்கு வந்திருந்தால்‌ அவர்கள்‌ என்மேல்‌ 
விழிதிருப்பவே வாய்ப்பில்லாது போய்விடக்கூடும்‌. 
உங்கள்‌ சொற்கள்‌ அவர்கள்‌ என்னை கூர்ந்து நோக்க 
வைக்கும்‌. நோக்க நோக்க வளர்வது காமம்‌, நோக்கினால்‌ 
அணைவது வஞ்சம்‌. நான்‌ காமம்‌ என உள்நுழைந்து 
அறியாமல்‌ வஞ்சமென வளர்பவன்‌. என்னை கூர்ந்து 
நோக்காதவர்களிடம்‌ என்னால்‌ செயல்பட இயலாது. 
இங்குள்ள அத்தனை யாதவர்களும்‌ இரவு பகல்‌ ஒழியாது 
என்னைப்பற்றி எண்ணிக்கொண்மருக்க 
வேண்டுமெனில்‌ ஒருவன்‌ என்னை எதிர்த்து என்னை 
வெறுத்து கூச்சலிட்டுக்‌ கொண்டிருக்கவேண்டும்‌. அது 
நீங்கள்தான்‌” என்று கணிகர்‌ என்னிடம்‌ சொன்னார்‌. 


நான்‌ அவருடைய புன்னகையை பார்த்தேன்‌. மிகமிக 
தெரிந்த புன்னகை அது. தந்தையே, அவருடைய முகம்‌ 
ஒடுங்கியது. குழிந்த கண்கள்‌. தொய்ந்த மூக்கு. அவர்‌ 
இதழ்கள்‌ முதுமையால்‌ சுருங்கியவை. ஆனால்‌ 
புன்னகைக்கும்போது மட்டும்‌ அவர்‌ பேரழகு 
கொண்டவரானார்‌. நான்‌ தெய்வத்தின்‌ முன்‌ என 
நிலைமறந்து சொல்லிழந்து நின்றேன்‌. பின்னர்‌ 
அக்கனவிலிருந்து என்னை பிடுங்கி 


எடுத்துக்கொண்டேன்‌. அந்த ஒரு .கணத்தில்‌ 
உண்மையில்‌ என்ன நிகழ்ந்தது என்று இன்னமும்‌ நான்‌ 
அறியேன்‌. நான்‌ முறிந்தேன்‌. முற்றாக அனைத்தையும்‌ 
இழந்தேன்‌. பல்லாயிரம்‌ காதம்‌ கடந்தேன்‌. கைகூப்பி 
“இல்லை அந்தணரே, நீங்கள்‌ என்‌ ஆசிரியர்‌. நான்‌ உங்கள்‌ 
அடியவன்‌. எந்நிலையிலும்‌ நான்‌ உங்களைவிட்டு 
அகலப்போவதில்லை. உங்களுடன்‌ சொல்லாலும்‌ 
எண்ணத்தாலும்‌ முரண்கொள்ளப்‌ போவதுமில்லை. 
என்னை ஆள்க!” என்றேன்‌. 


அவர்‌ புன்னகைத்து “ஆகுக!” என்றார்‌. நான்‌ ஓர்‌ அலை 
என சூழ இருந்த ஒலிகள்‌ வந்து செவிகளை அறைவதை 
உணர்ந்தேன்‌. துயிலில்‌ இருந்தேனா அப்போது? 
கனவிலிருந்து மீண்டேனா? அவரை நோக்கினேன்‌. அவர்‌ 
மீண்டும்‌ புன்னகைத்து “நன்று, இன்று நாம்‌ 
இவ்வண்ணம்‌ சந்திக்கவேண்டும்‌ என்று 
இருந்திருக்கிறது” என்றார்‌. நான்‌ “நீங்கள்‌ என்னை 
நோக்கி நேராக வந்தீர்கள்‌... என்னை முன்னரே 
அறிவீர்களா?” என்றேன்‌. “இல்லை, ஆனால்‌ முன்னரே 
கண்டிருந்தேன்‌” என்றார்‌. “எங்கே?” என்று நான்‌ நெஞ்சு 
துடிக்க கேட்டேன்‌. 


“நான்‌ இந்நகருக்குள்‌ நுழைந்தது நேற்று” என்று அவர்‌ 
சொன்னார்‌. “வரும்வழியில்‌ சாலையின்‌ வலப்பக்கம்‌ 
எழுந்த மணல்மேட்டின்‌ மீது நீங்கள்‌ நின்றிருப்பதைக்‌ 
கண்டேன்‌. தொலைவில்‌, ஒரு சிற்றுருவெனத்‌ 
தெரிந்தீர்கள்‌. ஆனால்‌, நீங்கள்‌ என்னை 
அழைப்பதுபோலத்‌ தோன்றியது.” நான்‌ திகைப்புடன்‌ 
“நானா?” என்றேன்‌. “ஆம்‌, நீங்கள்தான்‌ என்னை 
அழைத்தீர்கள்‌. நகருக்குள்‌ நுழைந்ததுமே நீங்கள்‌ எவர்‌ 
என உசாவி அறிந்தேன்‌...” நான்‌ திகைத்து அவரையே 
நோக்கிக்கொண்டிருந்தேன்‌. “நான்‌ தேடிவந்ததே 
உங்களைத்தான்‌” என்று அவர்‌ சொன்னார்‌. 

[1ா௨ஊு]தந்தையே, விருந்து முடிந்து வெளிவந்த கணம்‌ 
அனைத்தும்‌ ஒரு இளிவரல்‌ நாடகமென எனக்குத்‌ 
தோன்றியது. நான்‌ அந்நிகழ்வை ஒரு ஏமாற்றுவித்தை 
என்று எனக்கு நானே சொல்லிக்கொண்டேன்‌. கணிகரை 
நான்‌ முன்னரே செவிச்செய்தியென அறிந்திருந்தேன்‌. 
அஸ்தினபுரியில்‌ சகுனியின்‌ அணுக்கராக இருந்தவர்‌. 
அங்கு அனைவராலும்‌ வெறுக்கப்பட்டவர்‌. தீங்கே 
உருவானவர்‌ என்று அவரை சூதர்கள்‌ பாடி 
கேட்டிருக்கிறேன்‌. ஆயினும்‌ அத்தனை தொலைவு கடந்து 
அவர்‌ வந்தது வெறுமனே அடைக்கலம்‌ தேடித்தான்‌ என்று 
அப்போது நம்பினேன்‌. 


இன்று அறிகிறேன்‌, அவர்‌ இத்திள்‌ செடிகளைப்போல 
ஓட்டி உயிர்வாழ்பவர்‌. பூசல்களில்‌ மட்டுமே 
அத்தகையோரை மனிதர்கள்‌ விரும்புகிறார்கள்‌. 
அமைதிக்‌ காலங்களில்‌ அத்தகையோரின்‌ இடம்‌ குறுகிக்‌ 
குறுகி சிறிதாகிறது. ஆகவே நோயுற்ற உடலை 
தேடிச்செல்லும்‌ ஊனுண்ணிப்‌ பறவைகள்போல்‌ 
அவர்கள்‌ உளமுறிவுகளும்‌ பூசல்களும்‌ நிறைந்த நாட்டை 
நண்ணுகிறார்கள்‌. ஆயினும்‌ அவரால்‌ என்ன செய்துவிட 
முடியுமென்று அப்போது தோன்றியது. அவர்‌ தன்‌ 
திறனால்‌ ஏற்கெனவே அங்கு உருவாகியிருக்கும்‌ 
உட்பூசல்களிலும்‌ சிடுக்குகளிலும்‌ ஒருவருக்கொருவர்‌ 
மிகைகூறி, புறம்கூறி, உணர்வுகளை எழுப்பிவிட்டு, 
சற்றே சீண்ட முடியும்‌. ஒருவேளை மேலும்‌ சற்று 
பூசல்களை நிகழ்த்திக்‌ காட்ட முடியும்‌. ஆனால்‌ 
அரசாடவில்‌ அதற்கு பெரிய இடமில்லை என 
நினைத்தேன்‌. 


அஸ்தினபுரியில்‌ அவர்‌ வென்றதென்பது அது அரசாடல்‌ 
என்பதைக்‌ காட்டிலும்‌ ஒரு சிறு குடிக்குள்‌ நிகழ்ந்த பூசல்‌ 
என்பதனால்தான்‌. அங்கே அனைத்து எதிரெதிர்‌ 
முகங்களும்‌ தெளிவாகி நின்றிருந்தன. துவாரகையில்‌ 
எழுந்து நின்ற பூசல்‌ குருக்ஷேத்ரப்‌ பெரும்போருக்குப்‌ பின்‌ 
பாரதவர்ஷம்‌ முழுக்க முளைத்து முனைகொண்ட 
உண்மையான கோன்மைப்‌ பூசலின்‌ துளிவடிவு என்றனர்‌ 
அரசறிந்தோர்‌. ஷத்ரியரும்‌, அசுரரும்‌, அவர்களுக்கு 
நடுவே புத்தரசுகள்‌ நிறுவிக்கொண்ட பிற குடியினருமாக 


மூன்று அணிகள்‌ ஒவ்வொரு நிலத்திலும்‌ இருந்தன. 
திருவிடத்திலும்‌, தெற்கிலும்‌, புதிதாக உருவாகி வந்த 
கிழக்கு நிலங்களிலும்‌ எங்கும்‌ நிகழ்ந்துகொண்டிருந்த 
பூசல்‌ அதுவே. ஆகவே கணிகருக்கு இங்கு ஆற்றுவதற்கு 
எதுவுமில்லை என்று எண்ணிக்கொண்டேன்‌. 


அதைவிட ஒன்று இருந்தது என நான்‌ உணர்ந்தது மிகப்‌ 
பல நாட்கள்‌ கடந்தே. கணிகர்‌ என்‌ ஆணவத்தையே 
முதலில்‌ சீண்டினார்‌. தன்னை அவ்வண்ணம்‌ அவர்‌ 
முன்வைத்தமையாலேயே நான்‌ அவரை குறைத்து 
மதிப்பிட்டேன்‌. என்‌ ஆணவத்தை 
மிகையாக்கிக்கொண்டேன்‌. நான்‌ நஞ்சு, முடிந்தால்‌ 
என்னை கையாள்க என்று அவர்‌ அறைகூவினார்‌. அந்த 
அறைகூவலை இயல்பாகவே நான்‌ ஏற்றுக்கொண்டேன்‌. 
அவருடைய நஞ்சை என்‌ படைக்கலமாகக்‌ கொள்ளலாம்‌ 
என்று அவரே சொன்னார்‌. அப்போதே அவரை என்‌ 
படைக்கலம்‌ என எண்ணத்‌ தலைப்பட்டேன்‌. மிகமிக 
சொல்சூழ்ந்து அவர்‌ எனக்கு அந்தத்‌ தூண்டிலை 
போட்டார்‌ என நான்‌ உணர்ந்தது காலம்கடந்த பின்னர்‌. 
தந்தையே, அவர்‌ நம்மை கொட்டிவிட்டு நாம்‌ துடித்து 
கதறி ஓடிச்சென்று ஓய்வுகொள்ளும்‌ இடத்திற்கு முன்னரே 
சென்று நின்றிருக்கிறார்‌. 


என்‌ அறைக்குச்‌ சென்று, களைத்து மஞ்சத்தில்‌ விழுந்து 
அவ்வண்ணமே துயின்று, புலரியில்‌ எப்போதோ 
விழித்துக்கொண்டபோது அறைக்குள்‌ கரிய ப்‌ 
கணிகரே இருப்பதுபோல்‌ உணர்ந்தேன்‌. திடுக்கிட்டு 
எழுந்து அமர்ந்து அவ்வுணர்வை நானே வியப்புடன்‌ 
பார்த்துக்கொண்டேன்‌. அத்தனை ஆழமாக அவர்‌ 
எனக்குள்‌ ஊடுருவியிருக்கிறார்‌. நான்‌ அவரை 
எண்ணிக்கொண்டிருந்திருக்கிறேன்‌. துயிலில்‌ கனவில்‌ 
கூட அவர்‌ என்னுடன்‌ இருந்திருக்கிறார்‌. மெய்யாகவே! 
அன்று பகல்‌ முழுக்க நான்‌ அவரையே 
நினைத்துக்கொண்டிருந்தேன்‌. அன்று மாலை 
உணர்ந்தேன்‌, ஒருகணம்‌ கூட அவரை எண்ணாமல்‌ நான்‌ 
இருக்கவில்லை என்று. அந்த ஆட்கொள்ளலை எண்ணி 
எரிச்சலுற்றேன்‌, சீற்றம்கொண்டேன்‌, பின்னர்‌ 
அஞ்சினேன்‌. அஞ்சும்‌ எதையும்‌ அகற்ற முனைகிறோம்‌, 
இல்லையென்று எண்ண விழைகிறோம்‌. 


அவரிலிருந்து அகன்று செல்லும்பொருட்டு 
அரண்மனையிலிருந்து கிளம்பி இரு தோழர்களுடன்‌ 
கடலாடச்‌ சென்றேன்‌. உட்கடலில்‌ அலைகளில்‌ 
எழுந்தமைந்துகொண்டிருந்தபோது கூட அவர்‌ நினைவு 
என்னுடன்‌ எழுந்தலைந்துகொண்டிருந்தது. தந்தையே, 


நான்‌ எளிதாக, இயல்பாக இருப்பது கடல்‌ 
அலைகளின்மேல்‌ நீந்திக்கொண்டிருக்கையிலேயே. 
அங்கும்‌ அவர்‌ உடனிருந்தார்‌. அவரை என்னால்‌ தவிர்க்க 
இயலாது என்று அறிந்தேன்‌. எனில்‌ அவரிடமிருந்து 
முற்றாக விலகிச்‌ செல்வது ஒன்றே வழி. அவர்‌ 
என்னிலிருந்து எதிர்பார்த்த எதையும்‌ நான்‌ 
செய்யாமலிருக்கலாம்‌. என்னிலிருந்து அவருக்கு எந்தக்‌ 
கருவியையும்‌ அளிக்காமலிருக்கலாம்‌. நான்‌ 
செய்யக்கூடுவது அது ஒன்றே. 


அதை எண்ணிச்சூழ்ந்தேன்‌. மூத்தவரின்‌ ஆணையை 
கேட்டுப்பெற்று எல்லைப்புறக்‌ காவல்நிலை ஒன்றை 
நோக்கி மறுநாளே கிளம்பினேன்‌. துவாரகையிலிருந்து 
ஏழு நாட்கள்‌ பயணம்‌ செய்து சிந்துவின்‌ கரையில்‌ 
அமைந்திருந்த அக்காவல்கோட்டையை சென்று 
சேர்ந்தேன்‌. முன்பு அது செங்கல்லால்‌ கட்டப்பட்ட 
எட்டடுக்குக்‌ காவல்மாடம்‌ மட்டுமாக இருந்தது. பின்னர்‌ 
அதை ஒட்டி இல்லங்கள்‌ அமைந்தன. காவலர்‌ 
தங்குமிடங்களும்‌, ஒரு சிறு சந்தையும்‌ படகுத்துறையும்‌ 
உருவாயின. அங்கே சிறுவணிகர்கள்‌ வந்து 
செல்லத்தொடங்கினர்‌. சூ ந்திருக்கும்‌ பாலைநிலத்து 
மக்கள்‌ அங்கே ரம சய்ய வந்தனர்‌. அவர்களில்‌ 
சிலர்‌ அங்கே குடியேறினர்‌. அது ஒரு சிறு ஊராக மாறியது. 
மணற்காற்று சூழ்ந்து வீசும்‌ தனிச்சிற்றூர்‌. உலகுடன்‌ 
தொடர்பில்லாது நுனிக்கிளையில்‌ காய்த்துத்‌ தொங்கும்‌ 
காய்போல துவாரகையில்‌ இணைந்திருந்தது. 


ஊர்த்தலைவன்‌ மூர்த்தன்‌ என்னை வரவேற்று 
அங்குள்ள சிறுமாளிகையில்‌ தங்க வைத்தான்‌. அங்கு 
நான்‌ பன்னிரண்டு நாட்கள்‌ தங்கியிருந்தேன்‌. அங்கு 
செல்லும்போது உள்ளம்‌ கொந்தளித்துக்கொண்டிருந்தது. 
மூன்றாவது நாள்‌ அக்கொந்தளிப்பு அடங்கியபோது 
“என்ன மூட எண்ணம்‌ இது!” என்று எனக்கு நானே 
வியந்துகொண்டேன்‌. உண்மையில்‌ அப்படி என்ன 
நிகழ்ந்தது? உடலொடிந்த முதியவர்‌, அந்தணர்‌, என்னிடம்‌ 
சில சொற்களை சொல்லியிருக்கிறார்‌. அதை அப்படியே 
நம்பி சொற்பொருளென எடுத்துக்கொண்டு நான்‌ உளம்‌ 
குழம்பி இருக்கிறேன்‌. அதை என்‌ அச்சத்தால்‌ 
பேருருவாக்கிக்கொண்டிருக்கிறேன்‌. அவரை அஞ்சி 
வந்திருக்கிறேன்‌ எனில்‌ அவர்‌ நோக்கத்தை அவர்‌ 
வென்றுவிட்டார்‌ என்றே பொருள்‌. 


அவர்‌ என்னை அவ்வண்ணம்‌ உளம்‌ குழம்ப 
வைப்பதையே அந்த உரையாடலின்போ 
தன்நோக்கமாகக்‌ கொண்டிருக்கிறார்‌. அந்த இடத்தில்‌ 


தோள்மேல்‌ தவித்து அசைந்தது. “என்ன செய்கிறது 
பிரபாகரரே?” என்று பீமன்‌ கேட்டான்‌. “வலி இருக்கிறது. 
கடுமையான வலி. பின்பக்கம்‌ கோழையும்‌ வருகிறது” 
என்ற பிரபாகரர்‌. “ஏனோ இறப்பதில்லை என்று 
முடிவெடுத்து நின்றிருக்கிறார்கள்‌. அவர்களுக்கு என்ன 
விழைவு என்று தெரியவில்லை. அவர்கள்‌ விரும்பிய 
அனைத்து உணவுகளையும்‌ அளித்துவிட்டோம்‌” 
என்றார்‌. சந்திரசூடர்‌ “அவர்கள்‌ உணவை 
பெருவிருப்புடன்‌ அருந்துவதைப்‌ பார்த்திருக்கிறேன்‌. 
இப்போது உணவில்‌ அவர்களுக்கு ஈடுபாடே இல்லை” 
என்றார்‌. 


பீமன்‌ “மைந்தர்களை அவர்களுக்கு அருகே 
கொண்டுவருவோமே?” என்றான்‌. சந்திரசூடர்‌ “ஆம்‌, 
அதுதான்‌ வழி” என்று திரும்பி தன்னருகே நின்றிருந்த 
உதவியாளனிடம்‌ மெல்லியகுரலில்‌ “எத்தனை 
இளையயானைகள்‌ உள்ளன?” என்றார்‌. பீமன்‌ 
“அனைத்துக்குட்டிகளையும்‌ 
கொண்டுவரவேண்டியதில்லை அமைச்சரே. 
இறுதியாகப்பிறந்த இளம்‌ மகவு மட்டும்‌ போதும்‌” 
என்றான்‌. சந்திரசூடர்‌ மெல்லிய குரலில்‌ ஆணையிட 
உதவியாளன்‌ விரைந்து ஓடினான்‌. சற்று நேரத்தில்‌ 
அன்னையானை ஒன்று அழைத்துவரப்பட்டது. 
மலர்பரவிய பெரிய செவிகளை ஆட்டியபடி அது 
பெருங்காலெடுத்து வைத்து வர அதன்‌ முன்காலுக்கு 
அடியில்‌ சிறியதுதிக்கையை நீட்டியபடி தள்ளாடி வந்தது 
அதன்‌ குட்டி. 


“பிறந்து எட்டுநாட்களாகின்றன. பிடி. ஆகவே 
பசிதாளமுடியாமல்‌ சுற்றிச்சுற்றி வருகிறது. யானைப்பால்‌ 
அதற்கு போதவில்லை” என்றார்‌ சந்திரசூடர்‌. 
யானைக்குட்டி அன்னையின்‌ கால்களால்‌ தட்டுப்பட்டு 
நான்குபக்கமும்‌ அலைக்கழிந்தது. அன்னை 
யானையான சுநாசிகை காலகீர்த்தியைப்‌ பார்த்ததும்‌ 
நின்றுவிட்டது. குட்டி தன்‌ ஆர்வம்‌ மிக்க சிறிய 
துதிக்கையை நீட்டியபடி முன்னால்‌ வர அன்னை அதை 
துதிக்கையால்‌ தட்டி பின்னால்‌ தள்ளியது. அதன்‌ பாகன்‌ 
குட்டியை மெல்ல தள்ளி முன்னால்‌ செலுத்தினான்‌. ஒரு 
பாகன்‌ குட்டியின்‌ கழுத்தில்‌ கட்டப்பட்ட கயிற்றைப்‌ 
பிடித்தபோது சினத்துடன்‌ சுநாசிகை துதிக்கையையும்‌ 
தலையையும்‌ அசைத்தபடி ஒரு கால்‌ எடுத்து வைத்தது. 
பாகன்‌ அதன்‌ முகத்தில்‌ தட்டி அமைதிப்படுத்தினான்‌. 


நார்கள்‌ படர்ந்த காட்டுகிழங்கு போல உடலெங்கும்‌ கூரிய 
முடியுடன்‌ இருந்த குட்டி துதிக்கையைத்‌ தூக்கியபடி 


அவருக்கு அவ்வாறு தோன்றியிருக்கலாம்‌. அவர்‌ அந்த 
அவைக்கு வந்தபோது அவரை எவரும்‌ 
எதிர்கொள்ளவில்லை. அவரை மறந்துவிட்டிருந்தனர்‌. 
அரசவரவேற்பென ஒரு சொல்கூட கூறப்படவில்லை. 
தெளிந்த போதத்துடன்‌ அவருடன்‌ சொல்லாடும்‌ 
நிலையில்‌ அங்கு இருந்தது நான்‌ மட்டுமே. எனவே அவர்‌ 
என்னிடம்‌ பேசினார்‌. என்னிடம்‌ ஒரு ஆழ்ந்த பதிவை 
உருவாக்க நினைத்தார்‌, அதை உருவாக்கியிருக்கிறார்‌. 
சிறுமைசெய்யப்பட்டதாக உணர்பவர்கள்‌ தங்களைத்‌ 
தாங்களே பெருக்கிக்‌ கொள்வார்கள்‌. தங்களுக்குள்ளேயே 
அறைகூவல்‌ விடுப்பார்கள்‌, பெருமிதம்‌ கொள்வார்கள்‌, 
வஞ்சினம்‌ பூணுவார்கள்‌. அரிதாக எதிரில்‌ ஒருவன்‌ 
சிக்கிவிட்டால்‌ அவனிடமே அதை சொல்வார்கள்‌. 


அது இயல்பே. பெருவிருந்துகளில்‌ தங்களை 
பொருட்படுத்தும்படியானவர்களாக உணராதவர்கள்‌ 
இவ்வண்ணம்‌ சிலவற்றை செய்வதை நான்‌ 
கண்டிருக்கிறேன்‌. அங்குள்ள எவரேனும்‌ ஒருவரை 
பற்றிக்கொண்டு அவரிடம்‌ மிக எடைமிக்க சிலவற்றை 
சொல்வார்கள்‌. ஆழ்ந்த மந்தணங்களையோ 
வஞ்சகங்களையோ சூழ்ச்சிகளையோ பற்றி 
விவரிப்பார்கள்‌. சில தருணங்களில்‌ 
நோயுற்றவர்கள்போல்‌ நடிப்பதுண்டு. கீழே விழுந்து 
வலிப்பு வந்து எழுந்து துடித்த ஒருவரை நான்‌ 
கண்டிருக்கிறேன்‌. உணவுத்தட்டுகளை கீழே போடுவது, 
மங்கலமின்மையைக்‌ காட்டும்‌ சொற்களை கூறுவது, 
தன்னைத்தானே இளிவரலாக்கிக்‌ கொள்வது எல்லாம்‌ 
வழக்கம்தான்‌. 


விருந்துகள்‌ ஒவ்வொருவரையும்‌ ஒவ்வொரு இடத்தில்‌ 
நிறுத்துகின்றன. தங்கள்‌ இடம்‌ எது என்று 
ஒவ்வொருவரும்‌ விருந்தில்‌ நோக்கிக்கொண்டே 
இருக்கிறார்கள்‌. ஒரு விருந்தில்‌ எவராலும்‌ 
கவனிக்கப்படாதிருப்பது என்பது சாவுக்கு நிகரானது. 
அவ்வண்ணம்‌ சிலர்‌ விருந்துகள்‌ முடிந்து உளம்‌ அழிந்து 
பிணங்கள்போல்‌ துயில்வதை பார்த்திருக்கிறேன்‌. சிலர்‌ 
அங்கிருந்து எழுந்துசெல்கையில்‌ பெருவஞ்சமும்‌ நஞ்சும்‌ 
நிறைந்தவர்களாக ஆவதைக்கூட கண்டிருக்கிறேன்‌. 
அன்று அவரில்‌ எழுந்த ஒரு துளி நஞ்சை எனக்கு 
காட்டினார்‌. அதன்‌ பொருட்டு நான்‌ துயர்‌ 
கொள்ளலாகாது. 


நான்‌ என்னை மெல்ல மெல்ல அடங்கச்‌ செய்தேன்‌. என்ன 
செய்வதென்பதை எண்ணி அடுக்கத்‌ தொடங்கினேன்‌. 
என்னை நோக்கி நானே சிரித்தேன்‌. எவரோ ஓர்‌ 


அந்தணன்‌ எங்கோ சொன்ன ஒற்றை வரிக்காக 
அனல்பட்ட பூனையென அஞ்சி பதறி வந்து ஒளிந்து 
உலகை நோக்கிக்கொண்டிருக்கும்‌ சிற்றுயிர்‌. என்‌ ஆற்றல்‌ 
கூர்மை எல்லாம்‌ அவ்வளவுதானா? மெய்யாகவே 
என்னைப்பற்றி என்ன 
எண்ணிக்கொண்டிருந்திருக்கிறேன்‌? 


இத்தனை நாள்‌ அரசகுடிப்‌ பிறப்பின்‌ அடுக்கில்‌ 
உடன்பிறந்தார்‌ நிரையில்‌ மிகக்‌ கீழென 
அடுக்கப்பட்டவன்‌. மேலுள்ள எடையனைத்தாலும்‌ 
எடையென அழுத்தி வைக்கப்பட்டவன்‌. எழ வாய்ப்பே 
அற்றவன்‌. ஆனால்‌ எவரை விடவும்‌ திறமைகள்‌ 
கொண்டவன்‌. கடலாடுபவன்‌, சுழற்பாதையில்‌ 
விசைப்புரவி ஓட்டுபவன்‌, இவர்கள்‌ அனைவரும்‌ 
எண்ணிக்கூட இருக்காத நூல்களை எழுத்தெண்ணிப்‌ 
பயின்றவன்‌, சொல்சூழத்‌ தெரிந்தவன்‌. ஆனால்‌ எந்த 
அவையிலும்‌ என்‌ சொல்‌ எழுந்ததில்லை. எனினும்‌ அங்கு 
எவர்‌ பேசும்‌ சொற்களைவிடவும்‌ கூரிய சொற்கள்‌ 
என்னுள்‌ ஒலித்துக்கொண்டுதான்‌ இருந்திருக்கின்றன. 


என்றோ ஒருநாள்‌ எழுவேன்‌ என்னும்‌ கனவே அதுவரை 
என்னை கொண்டுசென்று நிறுத்தியது. எட்டாவது 
மைந்தராகிய என்‌ தந்தை எழவில்லையா எனும்‌ 
சொல்லே எனக்கு ஊக்கமளித்தது. ஒருநாள்‌ ஒருநாள்‌ 
என்று ஒவ்வொரு தருணத்திலும்‌ வஞ்சினம்‌ உரைத்து 
அதை கடந்து வந்திருக்கிறேன்‌. இங்கிருக்கிறேன்‌, அறிக 
உலகே என்று நெஞ்சு வெடிக்க இவ்வுலகை நோக்கி 
கூவிக்கொண்டிருந்தவன்‌. உண்மையில்‌ துவாரகையை 
முழுதாளும்‌ தகைமை கொண்டவன்‌ நான்‌ ஒருவனே 
என்று எனக்கு நானே சொல்லிக்கொண்டேன்‌. ஒருநாள்‌ 
என்‌ சொல்லை, என்‌ ஆற்றலை இந்நகர்‌ அறியும்‌. 
இக்குடிகள்‌ திரண்டு வந்து தன்‌ தலைவனென என்னை 
ஏற்றுக்கொள்வார்கள்‌. என்னை இவர்களே 
அரியணையில்‌ அமரவைப்பார்கள்‌. என்‌ குலமும்‌ எனக்கு 
அடிபணியும்‌. என்‌ கோல்‌ இங்கு நிற்கும்‌. 


உண்மையில்‌ அங்கும்‌ என்‌ கனவுகள்‌ நின்றுவிடவில்லை. 
நான்‌ அஸ்தினபுரியை வெல்வேன்‌. பாரதவர்ஷத்தை 
வெல்வேன்‌. மும்முடி சூடி இப்பெருநிலம்‌ மீது 
விண்ணவனுக்கு நிகராக அமர்ந்திருப்பேன்‌. 
இக்குடிவழிகளின்‌ குருதியில்‌ அழிவின்மை கொள்வேன்‌. 
சூதர்கள்‌ சொல்லில்‌ விண்ணவன்‌ என எழுவேன்‌. எழும்‌ 
தலைமுறைகளில்‌ ஆலயங்களில்‌ தெய்வமென 
அமர்ந்திருப்பேன்‌. எத்தனை ஆணவம்‌! நுரைத்து 
நுரைத்து புளித்தெழும்‌ ஆணவம்போல்‌ இனிய மது 


மனிதனுக்கு பிறிதொன்றில்லை. அத்தகைய நான்‌ இதோ 
அஞ்சி அமர்ந்திருக்கிறேன்‌. 

எவரென்றே அறியாத முதியவர்‌ அரை 
நாழிகைப்பொழுது பேசியபோது நான்‌ அஞ்சியது எதை? 
நான்‌ அஞ்சியது ஒன்றைத்தான்‌. அத்தனை 
பெருந்திரளில்‌ ஒருவராலும்‌ தனித்தறியப்படாதவனாகிய 
என்னிடம்‌ மிகச்‌ சரியாக சொல்லெடுத்த கூர்மையில்‌ 
அவர்‌ எளியவரல்ல என்று கண்டுகொண்டேன்‌. என்‌ 
உடன்பிறந்தார்‌ அனைவரும்‌ என்மேல்‌ அடுக்கப்பட்ட 
போர்வைகள்‌ போல. அடியில்‌ ஒளிந்திருந்து வேவு 
பார்த்துக்கொண்டிருந்தேன்‌. இளிவரலுடன்‌, 
வஞ்சத்துடன்‌, விழைவுகளுடன்‌. ஆனால்‌ எந்தத்‌ 
தடையும்‌ பொருட்டின்றி நேராக வந்து என்னைத்‌ தொட்டு 
எழுப்பி என்‌ விழிநோக்கி அவர்‌ பேசத்தொடங்கினார்‌. தன்‌ 
மேலிருந்த மறைப்பு விலக்கப்பட்டு பகல்‌ வெளிச்சத்தில்‌ 
வந்து நின்ற சிற்றெலிபோல்‌ நான்‌ ஆனேன்‌. 


என்னை அவர்‌ கண்டடைந்தது என்னை அச்சுறுத்தியது. 
அவர்‌ என்னிடம்‌ பேசிய ஒவ்வொரு சொல்லும்‌ என்னை 
மீறியே வளர்ந்தது. அங்கு அந்த ஒவ்வாமையுடன்‌ 
என்னால்‌ வெறுமனே அமர்ந்திருக்க இயலவில்லை. 
புரவியில்‌ சென்று சிந்துவின்‌ கரையினூடாக 
நீள்பயணங்கள்‌ செய்தேன்‌. பாலையில்‌ நெடுந்தொலைவு 
சென்று நீரின்றி தவித்து இறப்புக்கு முந்தையகணம்‌ என 
இடர்கொண்டு மீண்டு வந்தேன்‌. என்‌ உடலிலுள்ள 
ஆற்றல்‌ அனைத்தையும்‌ அள்ளி அள்ளி வெளியே 
இறைத்தேன்‌. என்‌ இறுதி எல்லைகளை கண்டபின்பே 
திரும்பினேன்‌. அவ்வாறு என்னை நானே 
தேற்றிக்கொண்டேன்‌. உடல்‌ ஆற்றலை அள்ளி 
வீசுந்தோறும்‌ உள்ளத்தின்‌ ஆற்றல்‌ மேலும்‌ ஊறுகிறது 
என்பதை நான்‌ முன்னரே அறிந்திருந்தேன்‌. 


பின்னர்‌ அக்கோட்டைமேல்‌ அமர்ந்து தொலைவு வரை 
செந்நிற அலைகளாக எழுந்து சென்று வானைத்‌ தொட்ட 
பாலை நில விரிவை பார்த்துக்கொண்டிருந்தபோது 
எண்ணிக்கொண்டேன்‌, என்‌ அல்லல்களில்‌ இருந்து தப்ப 
ஒரே வழிதான்‌ உள்ளது. ஆம்‌ எனும்‌ ஒரே சொல்‌. ஆம்‌, 
நான்‌ இவ்வண்ணம்‌ இங்கிருக்கிறேன்‌. நான்‌ வஞ்சமும்‌ 
விழைவும்‌ கொண்டவன்‌. நான்‌ காத்திருக்கும்‌ ஒரு 
கரவுப்படைக்கலம்‌. அதை இந்த நாள்‌ வரை எவரும்‌ 
அறியாமல்‌ காத்துக்கொண்டிருந்தேன்‌. ஆனால்‌ 
எவரேனும்‌ ஒருவர்‌ அறிந்தாகவேண்டும்‌. அதை நானே 
அறிவிப்பதைவிட மிகச்‌ சரியாக இன்னொருவர்‌ 
அறிந்துகொண்டது நன்று. அவ்வண்ணம்‌ ஒருவர்‌ 


சொல்லாமலே அறிந்துகொள்வாரெனில்‌ அதன்‌ பொருள்‌ 
நான்‌ முற்றாக திரண்டுவிட்டேன்‌ என்பதுதான்‌. 


படைக்கலம்‌ முற்றாக கூர்கொண்டுவிட்டது. அது 
உண்மையில்‌ எனக்கு நம்பிக்கையை அல்லவா 
அளிக்கவேண்டும்‌? நான்‌ யாரென்று எனக்கு அது 
காட்டவேண்டுமல்லவா? இனி முற்றாக 
மறைத்துக்கொள்ள வேண்டியதில்லை. குறைந்தது 
கணிகரிடமாவது நான்‌ யாரென்பதை காட்டலாம்‌. அது 
அளித்த விடுதலையை எண்ணிப்பார்த்தபோது உள்ளம்‌ 
ஆறுதல்‌ கொண்டது. எரியும்‌ வெயிலில்‌ ஒன்றுக்கு மேல்‌ 
ஒன்றென அணிந்த ஆடைகளனைத்தையும்‌ களைந்து 
இளங்காற்றில்‌ நின்றதுபோல. அந்தத்‌ தருணத்திலிருந்து 
மிக எளிதாக முடிவெடுத்தேன்‌. ஒன்றுக்கு மேல்‌ ஒன்றென 
தொட்டுத்‌ தொட்டுச்‌ சென்று “ஆம்‌, இதுவொன்றே வழி” 
என்று என்னிடம்‌ சொல்லிக்கொண்டேன்‌. 


கணிகரிடமே திரும்பிச்செல்வதுதான்‌ செய்யவேண்டியது. 
ஆம்‌ கணிகரே, நீங்கள்‌ எண்ணியது சரிதான்‌. என்‌ 
நோக்கம்‌ அதுதான்‌. எனக்கு உதவுங்கள்‌. நீங்கள்‌ 
யாரென்று நானும்‌ கண்டுகொண்டுவிட்டேன்‌. உங்களுக்கு 
என்னை அளிக்கிறேன்‌. எனக்கு உங்களை அளியுங்கள்‌. 
நான்‌ உங்கள்‌ படைக்கலம்‌ என்று கண்டதனால்தான்‌ 
என்னை அணுகி வந்திருக்கிறீர்கள்‌. இத்தருணம்‌ 
இருவருக்கும்‌ உகந்ததே. 


[10826]மூன்று மாதம்‌ கழித்து அங்கிருந்து கிளம்பி 
துவாரகைக்கு வந்தேன்‌. துவாரகையில்‌ அதற்குள்‌ 
கணிகர்‌ முதன்மை பெற்றவராக மாறிவிட்டிருந்தார்‌. 
எவ்வண்ணம்‌ அவர்‌ அப்படி ஆனார்‌ என்பதை என்னால்‌ 
எண்ணி எடுக்க இயன்றது. ஒரு இந்திர மாயக்காரனின்‌ 
விழிதொடு வளையத்திற்கு வெளியே இருந்து 
அவனுடைய ஆடலை பார்ப்‌! 1துபோல. அவருடைய 
அசைவுகள்‌ அனைத்தும்‌ பொருளற்றவையாக இருந்தன. 
அவற்றுக்கு ஏன்‌ ஒவ்வொருவரும்‌ அவ்வண்ணம்‌ 
எதிர்வினையாற்றுகிறார்கள்‌ என்பது திகைப்பூட்டுவதாக 
இருந்தது. சிலபோது வேடிக்கையாக. சிலபோது 
அச்சமூட்டுவதாக. அடிக்கடி மானுடர்‌ உண்மையில்‌ 
அறிவுடையவர்கள்தானா என ஐயமெழுப்புவதாக. 


அமைச்சரும்‌ அவையினரும்‌ அரசரும்‌ அரசகுடியினரும்‌ 
மீள மீள அமர்ந்து சொல்லெடுக்கிறார்கள்‌. பேசிப்பேசி 
பாதை படிந்து அறியாதொழுகத்‌ தொடங்கும்போது 
தங்களை அறியாமல்‌ ஒன்றுக்கு ஒற்றைச்சொல்லையே 
கையாள்கிறார்கள்‌. ஒன்றை சுட்ட ஒற்றைச்சொல்லை 


அனைவரும்‌ கையாளத்‌ தொடங்குகையிலேயே ஒன்று 
நிகழ்கிறது, அனைவரும்‌ ஒன்றையே 
எண்ணத்தொடங்குகிறார்கள்‌. உள்ளங்களுக்கு 
அவ்வியல்பு உண்டு. நீர்த்துளிகளைப்போல அவை 
ஒன்றோடொன்று இணைந்து ஒற்றை நீர்ப்படலமென 
ஆக விழைகின்றன. ஒரு சிறு கூட்டம்‌ ஓரிடத்தில்‌ 
அமர்ந்து எப்படி பூசலிட்டாலும்‌, எதை சொன்னாலும்‌ 
மெல்ல மெல்ல அவர்களின்‌ உள்ளங்கள்‌ 

ன்றாகிவிடுகின்றன. அவர்கள்‌ பூசலிடும்‌ தரப்புகளாக 

டித்தாலும்கூட ஒவ்வொன்றையும்‌ ஒன்று போலவே 
எண்ணுவார்கள்‌. ஆகவேதான்‌ எதிரிகளின்‌ 
எண்ணங்கள்கூட ஒன்று போலிருக்கின்றன. சொற்கள்‌ 
ஒன்று போலிருக்கின்றன. அவர்கள்‌ கண்டடையும்‌ 
வழிமுறைகளும்‌ ஒன்றே. 


அஸ்தினபுரியில்‌ நடந்ததும்‌ அதுவே. காலத்தின்‌ நீண்ட 
இடைவெளிக்குப்பின்‌ நின்று நோக்குகையில்‌ 
அஸ்தினபுரியில்‌ கெளரவரும்‌ பாண்டவரும்‌ ஒன்றையே 
சொல்லி, ஒன்றையே எண்ணி, ஒன்றையே செய்து, 
ஒற்றைத்‌ திரளென்றே திகழ்ந்திருக்கிறார்கள்‌ எனத்‌ 
தெரிகிறது. தன்‌ வாலை தான்‌ விழுங்கும்‌ பாம்பென 
அவர்கள்‌ குருக்ஷேத்ரத்தில்‌ போரிட்டிருக்கிறார்கள்‌. 
துவாரகையில்‌ நிகழ்வதும்‌ அதுவே. துவாரகையின்‌ 
மூன்று எதிரித்‌ தரப்புகளில்‌ எவருக்கும்‌ மாற்று என 
எண்ண ஓட்டம்‌ இல்லை என நான்‌ முன்னரே 
கண்டிருந்தேன்‌. அவர்கள்‌ ஒன்றின்‌ மூன்று முகங்கள்‌. 
ஆகவேதான்‌ ஒரு தரப்பிலிருந்து இன்னொன்றுக்குச்‌ 
செல்பவர்‌ பெரிய மாறுதல்‌ எதையும்‌ காண்பதில்லை. 


அவைக்கூடல்களில்‌ ஒன்றை நானே எனக்குள்‌ 
உணர்ந்திருக்கிறேன்‌. பிரத்யும்னனோ சாம்பனோ என்ன 
முடிவெடுப்பார்‌ என்பதை என்னால்‌ முன்னால்‌ சொல்ல 
முடிந்தது. பிறர்‌ எண்ணி எண்ணித்‌ தவிக்கும்‌ 
இடங்களுக்கு நான்‌ எளிதாகச்‌ சென்று மீண்டுவந்தேன்‌. 
பிறர்‌ அறியாதனவற்றை அறிந்தேன்‌. அது ஏன்‌ என்று 
அப்போது தெரிந்தது. ஏனெனில்‌ எந்த அவையிலும்‌ நான்‌ 
பேசியதில்லை. ஒவ்வொரு உரையாடலிலும்‌ பிற 
அனைவரும்‌ சொல்லும்‌ எந்தச்‌ சொல்லையும்‌ நான்‌ 
எடுப்பதில்லை. நான்‌ வேறு சொற்களால்‌ 
ஒவ்வொன்றையும்‌ குறிப்பிட்டேன்‌. வேறு வகையில்‌ 
சொல்லாட்சிகளை அமைத்தேன்‌. ஆகவே என்‌ 
எண்ணங்கள்‌ வேறாக இருந்தன. ஆயினும்‌, நான்‌ 
அக்குருதிக்குள்‌ இருந்தவன்‌. அந்தச்‌ சூழலில்‌ 
வளர்ந்தவன்‌. எத்தனை விலகினாலும்‌ கிளை 
மரத்திலிருந்து இணைப்பை வெட்டிக்கொள்ள இயலாது. 


ஆனால்‌ கணிகர்‌ அவ்வாறல்ல. அவருடைய உடல்‌ 
அமைப்பினாலேயே அவர்‌ எந்த அவையிலும்‌ அமர 
முடியவில்லை. அவைகளில்‌ அவரை மிக விலக்கி கீழே 
அமரச்செய்கிறார்கள்‌. அதுவும்‌ ஒரு கூரிய உண்மை. 
அவரது உடல்‌ ஒன்றுடன்‌ ஒன்று சற்றே மடிந்த இரு 
தகடுகள்போல. மானுடர்‌ எந்த அவையிலும்‌ நின்றோ 
அமர்ந்தோ பேசுகையில்‌ அனைவருக்கும்‌ பொதுவான 
உயரத்தை விழிகளால்‌ வகுத்துக்கொள்கிறார்கள்‌. அந்த 
உயரத்திற்குள்‌ மட்டும்தான்‌ நோக்குகள்‌ இருக்கின்றன. 
அவ்வெல்லைக்குள்‌ வருபவர்களைப்பற்றி மட்டும்தான்‌ 
அவர்கள்‌ எண்ணுகிறார்கள்‌. அவர்களுடனே 
உரையாடுகிறார்கள்‌. எந்த அவையிலும்‌ ஒருவர்‌ 
அமர்ந்துகொண்டு பேசினால்‌ திடுக்கிட்டு அவரை நோக்கி 
நோக்குகள்‌ கீழிறங்குகின்றன. ஒரு சிறு குழந்தை 
அவைக்கு வந்தால்‌ அவையின்‌ நோக்கை வலிந்து 
கீழிறக்க வேண்டியிருக்கிறது. 


அவைகளில்‌ நிலத்திலிட்ட புலித்தோலில்‌ படிந்ததுபோல்‌ 
கிடக்கும்‌ கணிகர்‌ அங்கிருக்கிறார்‌ என அனைவருக்கும்‌ 
தெரிந்தாலும்‌ மிகச்சிறு பொழுதிலேயே அங்கிலாதவராக 
ஆகிவிடுவார்‌. அவர்‌ குரலெழுப்புவது வரை அவரை 
எவரும்‌ பார்ப்பதில்லை. அவர்‌ பேசும்போது அனைத்து 
நோக்குகளும்‌ தழைந்து கீழிறங்கி அவர்‌ மேல்‌ படிகின்றன. 
அவர்‌ பேசி முடித்த சில கணங்களிலேயே அவை 
இயல்புநிலைக்கு திரும்பிவிடுகின்றன. விழிகள்‌ 
மூங்கில்களைப்போல, வளைத்துக்கட்டி நிறுத்தினாலும்‌ 
கைவிட்ட கணமே அவை இயல்புநிலை மீள்கின்றன. 
அதை அவர்‌ எப்போதும்‌ 
பயன்படுத்திக்கொண்டிருக்கிறார்‌. எந்த அவையிலும்‌ 
அந்த அவையின்‌ ஒரு பகுதியாக இருந்து அனைத்தையும்‌ 
அறிகையிலேயே அந்த அவையின்‌ சொற்களங்களுக்குள்‌ 
செல்லாமல்‌ அகன்றிருக்கிறார்‌. அகன்றிருக்கும்‌ 
ஒருவரால்‌ அனைவரையும்‌ துணுக்குற வைக்கும்‌ 
பார்வைகளை கூற முடியும்‌. ஒவ்வொருவரும்‌ சென்று 
முட்டிக்கொண்டிருக்கும்‌ வாயிலுக்கு அப்பால்‌ மூடப்படாத 
வழியொன்றிருப்பதை சுட்டிக்காட்ட முடியும்‌. 


மிகச்சில நாட்களிலேயே கணிகர்‌ என்‌ மூத்தவரின்‌ 
அவையில்‌ ஒவ்வொரு முறையும்‌ தவறாது புதிய 
வழியைக்‌ காட்டும்‌ பேரறிஞராகவும்‌, மதிசூழ்‌ 
திறனாளராகவும்‌ அடையாளம்‌ காணப்பட்டிருந்தார்‌. 
நான்‌ மூத்தவரின்‌ அவைக்குச்‌ சென்றபோது முதலில்‌ 
அவரைத்தான்‌ பார்த்தேன்‌. அவர்‌ விழிகளை 
சந்தித்தபோது அவர்‌ முன்னர்‌ என்னை 
அறிந்திருப்பதைப்போலவே தெரியவில்லை. 


மெய்யாகவே அன்றிரவு நான்‌ கொண்ட உளமயக்குதானா 
என்ற ஐயத்தையே அப்போது அடைந்தேன்‌. 


அந்த அவையில்‌ ஒன்றை நான்‌ உணர்ந்தேன்‌, அவையை 
கணிகர்‌ தன்‌ முழு ஆட்சியில்‌ வைத்திருக்கிறார்‌. நான்‌ 
வெளியே இருந்தபோது துவாரகையில்‌ போர்‌ 
தொடங்கிவிடும்‌ என ஒவ்வொரு நாளும்‌ 
எதிர்பார்த்தேன்‌. இதோ இதோ என்று என்‌ புலன்கள்‌ 
துடித்து நின்றன சிலநாட்கள்‌. நான்‌ கிளம்பிய அன்று 
இரவு மறுநாளே போர்‌ அறைகூவப்படும்‌ என்று மூத்தவர்‌ 
ஃபானு சொல்லியிருந்தார்‌. நாள்‌ செல்லச்செல்ல அந்தப்‌ 
பதற்றம்‌ குறைந்தாலும்‌ போர்‌ நிகழக்கூடும்‌ என்றே 
எண்ணினேன்‌. உண்மையில்‌ நான்‌ இல்லாமல்‌ அப்போர்‌ 
முடிந்து அனைத்தும்‌ எவ்வகையிலேனும்‌ 
ஒருங்கமைந்துவிட்டால்‌ நன்று என்று கருதினேன்‌. என்‌ 
சுமைகள்‌ குறையும்‌, நான்‌ அஞ்சும்‌ பாதைகளில்‌ 
செல்லவேண்டியிருக்காது. ஆகவே ஒவ்வொருநாளும்‌ 
மெல்லிய எதிர்பார்ப்பு எனக்கிருந்தது. 


அவையைக்‌ கண்டதும்‌ புரிந்துகொண்டேன்‌, போர்‌ 
நிகழவில்லை என்றால்‌ அதற்கு கணிகரே முதல்‌ ஏது. 
போர்‌ நிகழுமென்றால்‌ அதை அவரே நடத்துவார்‌. அவர்‌ 
காத்திருக்கிறார்‌. மேலும்‌ திரள்வதற்காக, மேலும்‌ 
கூர்கொள்வதற்காக. அவையை தொலைவிலிருந்து 
ஒருகணம்‌ பார்த்தபோது எழுந்த கொந்தளிப்பு உடனே 
அடங்கி மெல்லிய இளிவரலும்‌ கசப்பும்‌ எஞ்சியது. நான்‌ 
முகமன்‌ உரைத்து மூத்தவரை வணங்கி அவைக்குள்‌ 
சென்று அமர்ந்துகொண்டேன்‌. 

[[ஙage]நான்‌ அவைக்குள்‌ நுழைந்தபோது மூத்தவரின்‌ 
குரல்‌ உரத்து ஒலித்துக்கொண்டிருந்தது. வழக்கமாக 
அவ்வாறு உரத்துப்‌ பேசுபவர்‌ அல்ல அவர்‌. இளமை 
நாளிலேயே துவாரகையில்‌ எப்போதுமே குரல்‌ 
தணிந்தவராகவும்‌ விழி தழைந்தவராகவுமே அவர்‌ 
இருந்திருக்கிறார்‌. அவரே யாதவ இளவரசர்களில்‌ 
மூத்தவர்‌. ஆனால்‌ குடிநிகழ்வுகளன்றி பிறிதெங்கும்‌ 
அவரை இளவரசராக அமரச்செய்ததில்லை. ஷத்ரிய 
அவைகளில்‌ அவர்‌ பெரும்பாலும்‌ 
அழைக்கப்பட்டதில்லை. வீரரல்ல என்று 
இளமையிலேயே அவர்‌ அடையாளம்‌ 
காணப்பட்டுவிட்டார்‌. நூல்‌ நவில்தலும்‌ அவருக்கு 
இயலவில்லை. எங்கோ எவரோ “நீ ஆநிரை 
மேய்ப்பதற்குரியவன்‌, பிறிதொன்றல்ல” என்று கூறிய 
சொல்‌ அவர்‌ உள்ளத்தில்‌ ஆழத்தில்‌ பதிந்தது. ஆழத்தில்‌ 
ஆநிரை மேய்ப்பவராக தன்னை 
எண்ணிக்கொண்டிருந்தார்‌. அவ்வாறல்ல என்று 
அவைகளில்‌ நடித்தார்‌. 


அவர்‌ தன்‌ தனித்த கனவுகளில்‌ அந்நகரிலிருந்து 
கிளம்பிச்சென்று பசும்புல்வெளிகளில்‌ ஆநிரைகளுடன்‌ 
அமர்ந்திருப்பவராகவே தன்னை எண்ணிக்கொண்டார்‌ 
என நான்‌ அறிவேன்‌. தங்கள்‌ மைந்தர்களில்‌ வேய்குழல்‌ 
மீட்டும்‌ திறன்கொண்டவர்‌ அவர்‌ மட்டுமே. தங்கள்‌ 
வேய்குழலுக்கு நிகரானது அவரது இசைத்திறன்‌ என்று 
குடிமூத்தவர்கள்‌ கூறுவதுண்டு. தன்‌ வேய்குழலுடன்‌ 
எங்கோ குயில்கள்‌ பாடும்‌ பசுவெளியில்‌ அமர்ந்திருப்பவர்‌ 
என அகத்தே திகழ்ந்தார்‌. அவர்‌ குழலிசைக்கையில்‌ 
முகத்திலிருக்கும்‌ கனவை கூர்ந்து பார்த்திருக்கிறேன்‌. 
அதோடு நானே அவரென்றாகி அவ்வண்ணம்‌ இசைத்து 
அந்த உளநிலையை உணர்ந்திருக்கிறேன்‌. அன்னை 
அவர்‌ இளமையில்‌ குழலிசைத்தபோது அதை 
விரும்பியிருந்தார்‌. 


தங்கள்‌ இளமைக்காலத்‌ தோழர்‌ ப்ரீதமர்‌ அவருக்கு குழல்‌ 
கற்பித்தார்‌. ஆனால்‌ அவருடைய துணைவியர்‌ அவர்‌ 
குழலிசைப்பதை தடுத்தனர்‌. அவருடைய மைந்தர்கள்‌ 
அதை வெறுத்தனர்‌. அவருடைய நான்கு 


துணைவியருமே யாதவக்குடியை சேர்ந்தவர்கள்தான்‌. 
இருவர்‌ அந்தகர்‌, போஜர்‌ குலத்தை சேர்ந்தவர்கள்‌. இருவர்‌ 
விருஷ்ணிகுலத்தை சேர்ந்தவர்கள்‌. அவர்களும்‌ 
இளமையில்‌ குழல்கேட்டு வளர்ந்தவர்களே. ஆனால்‌ 
அவர்கள்‌ குழலோசையை வெறுத்தனர்‌. தங்கள்‌ 
மைந்தர்கள்‌ அதை கேட்காமலேயே வளர்த்தனர்‌. குழல்‌ 
என்பது யாதவர்களின்‌ இழிவின்‌ அடையாளம்‌ என்னும்‌ 
உளநிலை அவர்களிடமிருந்தது. எந்த அவையிலும்‌ 
அவர்கள்‌ குழலிசை ஒலிக்க விடுவதில்லை. 


மூத்தவர்‌ குழலிசைப்பதையே விட்டுவிட்டார்‌. மிக 
அரிதாக நாங்கள்‌ மட்டுமே அமர்ந்திருக்கையில்‌ சில 
மெட்டுகளை வாசிப்பார்‌. அதை அரசியிடம்‌ ஒருமுறை 
நான்‌ சொன்னபோது அரசி சீற்றத்துடன்‌ எழுந்துவிட்டார்‌. 
முகம்‌ சிவந்துவிட்டது. கண்களில்‌ நீர்‌ கோத்தது. மறுநாள்‌ 
என்னிடம்‌ மூத்தவர்‌ “ஏன்‌ நீ அதை அவளிடம்‌ 
சொன்னாய்‌?” என்று கேட்டார்‌. “அவள்‌ அன்னமும்‌ நீரும்‌ 
மறுத்து படுத்திருக்கிறாள்‌. அழுதுகொண்டே 
இருக்கிறாள்‌. அவளை அமைதியடையச்‌ செய்யவே 
முடியவில்லை. நீங்கள்‌ என்னை 
இழிவுசெய்யும்பொருட்டே குழலிசைக்கிறீர்கள்‌ 
என்கிறாள்‌” என்றார்‌. நான்‌ பல மாதங்கள்‌ அரசியிடம்‌ 
பேசவே முடியவில்லை. 


உண்மையிலேயே குழல்‌ அவ்வாறு குலஇழிவின்‌ 
அடையாளமாக ஆகிறது என்பதை நான்‌ பின்னரே 
அவைகளில்‌ உணர்ந்தேன்‌. பிரத்யும்னனின்‌ அவையில்‌ 
ஒருமுறை ஷத்ரியப்‌ படைத்தலைவர்‌ ஒருவர்‌ எல்லையை 
ஊடுருவிய கூர்ஜரர்களைப்‌ பற்றி சொல்கையில்‌ 
“அவர்கள்‌ குழலோசைக்கெல்லாம்‌ கட்டுப்படுபவர்கள்‌ 
அல்ல, வாள்‌ தேவை அவர்களை எதிர்கொள்ள?” 
என்றார்‌. பிரத்யும்னன்‌ சிரித்தார்‌. அச்சிரிப்பை அதற்கு 
முன்‌ எங்கெல்லாம்‌ கண்டிருக்கிறேன்‌ என்று எண்ணி 
திகைத்தேன்‌. இளமையில்‌ பிரத்யும்னன்‌ எங்களுடன்‌ 
விளையாடும்போது உடைவாள்போல இடையில்‌ குழலை 
அணிந்துகொண்டிருப்பார்‌. குழலைக்‌ கொண்டு 
வாட்போரிடுவார்‌. அவையெல்லாம்‌ எளிய 
நகையாட்டுகள்‌ அல்ல குலஇளிவரல்கள்‌ என 
அப்போதுதான்‌ உணர்ந்தேன்‌. 


இருமுனைகள்‌ நடுவே ஆடிக்கொண்டிருந்தார்‌ மூத்தவர்‌. 
ஒவ்வொரு அவையிலும்‌ மேலும்‌ மேலும்‌ சீண்டப்பட்டு 
தன்னை உறுதியானவராக காட்டிக்கொண்டார்‌. ஷத்ரிய 
அவைகளில்‌ தனக்கு இடம்‌ வேண்டுமென்று வீம்பு 
கொண்டார்‌. அவ்வாறு ஷத்ரிய அவைகளில்‌ இடம்பெற்ற 


போதெல்லாம்‌ அவைமுறைமைகளிலும்‌ 
அவைச்சொற்களிலும்‌ பிழைகள்‌ இயற்றி இளிவரலுக்கு 
ஆளானார்‌. ஒவ்வொரு முறையும்‌ அவைகளில்‌ இருந்து 
நாணி முகம்‌ சிவந்து, தன்னை எண்ணியே சீற்றம்‌ 
கொண்டு, பற்களைக்‌ கடித்து, கைகளைச்சுருட்டி, விழிநீர்‌ 
மல்க, நடுங்கும்‌ உடலுடனே திரும்பிச்‌ சென்றார்‌. 
இனியில்லை என உளம்சோர்ந்து அமைந்து 
தன்னைத்தானே தூண்டிக்கொண்டு மீண்டும்‌ எழுந்தார்‌. 


“நோக்கு, ஒருநாள்‌ இத்துவாரகையை பொசுக்கி 
அழித்துவிடுவேன்‌” என்று ஒருமுறை சொன்னார்‌. 
“இந்நகரை வெல்லவேண்டும்‌. இதன்‌ மேல்‌ மணிமுடி சூடி 
அமரவேண்டும்‌. அதன்‌ பின்‌ தீய வேள்வி ஒன்றினூடாக 
இதன்மீது விண்ணின்‌ இடிமின்னல்கள்‌ அனைத்தும்‌ 
இறங்கச்செய்யவேண்டும்‌. இதன்‌ மாட மாளிகைகள்‌ 
அனைத்தும்‌ சரியவேண்டும்‌. இது ஒரு இடிபாடுக்குவை 
என்றாகி கடலில்‌ மறையவேண்டும்‌. அதன்பின்‌ 
இங்கிருந்து சென்று எனக்குரிய புல்வெளியை 
கண்டடைவேன்‌. அங்கு அமர்ந்து என்‌ குழலை வெளியே 
எடுப்பேன்‌” என்றார்‌. 


அப்போது நாங்கள்‌ ஒன்பது உடன்பிறந்தாரும்‌ 
இருந்தோம்‌. அச்சொற்களால்‌ திகைத்து அவரை 
நோக்கினோம்‌. “இந்தப்‌ பெருநகர்‌ எனக்குரியதல்ல. 
னால்‌ இங்கிருந்து ஒருபோதும்‌ தோற்று 
ன்மாறப்போவதில்லை. யாதவ குலத்துப்‌ பிறந்த 
எந்தையின்‌ நகரல்ல இது. அவர்‌ தன்னுள்‌ இருந்த 
ஆணவத்தை பெருக்கிப்‌ பெருக்கி அமைத்தது. 
அவ்வாணவத்தை வென்று அவர்‌ கடந்தார்‌. நானும்‌ 
கடந்தால்‌ மட்டுமே எந்தை இனிதிருக்கும்‌ அந்தப்‌ 
புல்வெளிக்கு செல்லமுடியும்‌” என்றார்‌. 


அவை விழவென்றால்‌ எந்த அவையிலும்‌ மிக 
விரைவிலேயே அவர்‌ சலிப்புறுவார்‌. மிக விரைவிலேயே 
எச்சொல்லையும்‌ செவிமடுக்காமலாவார்‌. பிறரைப்‌ 
பேசவிட்டு முற்றொதுங்கி முகவாயைத்‌ தடவியபடி 
கண்கள்‌ விலகிச்சரிந்திருக்க அமர்ந்திருப்பார்‌. அவர்‌ 
குரல்‌ ஒலிக்க வேண்டுமெனில்‌ சீற்றம்‌ எழவேண்டும்‌. 
அன்றி அவர்‌ உவகை கொண்டெழ வேண்டும்‌. அவர்‌ 
இயல்பாக ஓய்வு கொள்வது மிக மிக அரிது. எப்போதும்‌ 
பதற்றத்தில்‌ இருந்தார்‌. உவகை என அவரில்‌ எழுவது ஒரு 
கொந்தளிப்பு மட்டுமே. அணுக்கமான 
உடன்பிறந்தாருடன்‌ ஏதேனும்‌ தனி அறையில்‌ 
அமர்ந்திருக்கையிலோ எங்கேனும்‌ ஆநிரை மேய்க்கச்‌ 
செல்கையிலோ மட்டுமே அவர்‌ மகிழ்ச்சியாக இருந்தார்‌. 


ஆடிக்கொண்டே பாகனுடன்‌ வந்து பின்‌ பாகனை 
இழுத்தபடி முன்னால்‌ விரைந்து அதே போக்கில்‌ 
பக்கவாட்டில்‌ வளைந்து அங்கே காலகீர்த்திக்கு ஊட்டி 
எஞ்சிய உணவு இருந்த குட்டுவங்களை 
நோக்கிச்சென்றது. இன்னொரு பாகன்‌ நகைத்து அந்தக்‌ 
கூழை அள்ளி அதன்‌ துதிக்கை அருகே காட்டினான்‌. 
அது துதிக்கையால்‌ அள்ளி வாய்க்குள்‌ கொண்டுபோகும்‌ 
வழியில்‌ கூழைச்சிந்திவிட்டு வெறும்‌ மூக்கை உள்ளே 
விட்டு சுவைத்து தலையை ஆட்டியது. கூழ்‌ இருந்த 
கையை நீட்டியபடி பாகன்‌ செல்ல அது துதிக்கையை 
நீட்டியபடி பின்னால்‌ சென்றது. 


காலகீர்த்தி குழந்தையைக்‌ கண்டு தன்‌ துதிக்கையை 
நீட்டி மெல்ல உடலுக்குள்‌ பிளிறியது. சற்றே அளவுபெரிய 
முன்னங்கால்களைப்‌ பரப்பி நின்று கண்களை மேலே 
தூக்கி கிழவியை நோக்கிய குட்டி பின்பு ஆவலாக 
துதிக்கையை நீட்டியபடி அதன்‌ நான்கு கால்களுக்கு 
நடுவே இருந்த மேடைக்கும்‌ காலுக்கும்‌ இடையேயான 
இடைவெளிக்குள்‌ புக முயன்றது. தலையை உள்ளே 
விடுவதற்கு முட்டியபின்‌ ஏமாற்றத்துடன்‌ திரும்பி 
கிழவியின்‌ முன்னங்கால்களுக்கு நடுவே துதிக்கையால்‌ 
தடவியது. காலகீர்த்தி தன்‌ துதிக்கையால்‌ குட்டியின்‌ 
பின்பக்கத்தை மெல்ல றிக்‌ ன ஒவ்வொரு அடிக்கும்‌ 
குட்டி முன்னால்‌ சென்று காலகீர்த்தியின்‌ கால்களிலேயே 
முட்டிக்கொண்டது. மரப்பட்டை உரசுவதுபோல 
அவற்றின்‌ கருந்தோல்கள்‌ ஒலித்தன. காலகீர்த்தி உரக்கப்‌ 
பிளிற அப்பால்‌ சுநாசிகையும்‌ பிளிறியது. 


பிரபாகரர்‌ “ஆம்‌, இதைத்தான்‌ அன்னை 
விரும்பியிருந்தார்கள்‌. இன்று மாலையே 
சென்றுவிடுவார்கள்‌ என எண்ணுகிறேன்‌” என்றார்‌. 
“அன்னை விரும்புவது வரை இவள்‌ இங்கே நிற்கட்டும்‌” 
என்றார்‌ சந்திரசூடர்‌. பிரபாகரர்‌ “இவள்‌ பெயரென்ன?” 
என்றார்‌. குட்டியின்‌ மயிரடர்ந்த மண்டையை அடித்து 
“எட்டு நாட்களுக்கென்றால்‌ மிக உயரம்‌. 
அன்னையைவிட உயரமான பெரும்பிடியாக வருவாள்‌” 
என்றார்‌. “ஆம்‌, இவள்தான்‌ இதுவரை இங்கே 
பிறந்தவற்றிலேயே பெரிய யானைக்குட்டி” என்றார்‌ 
சந்திரசூடர்‌. “என்ன பெயர்‌ இவளுக்கு?” என்றார்‌ 
பிரபாகரர்‌. “இன்னும்‌ பெயரிடவில்லை” என்றார்‌ 
சந்திரசூடர்‌. “என்ன தயக்கம்‌? இவள்‌ பெயர்‌ காலகீர்த்தி. 
மூதன்னையர்‌ மறையக்கூடாது. அவர்கள்‌ 
அழிவற்றவர்கள்‌” என்று பிரபாகரர்‌ சொன்னார்‌. 


ஆநிரைப்‌ பட்டிகளில்‌ அவற்றுடன்‌ அமர்ந்திருக்கையில்‌ 
சொல்லடங்கிய ஆழ்ந்த மகிழ்வை அடைந்தார்‌. 
கன்றுகளின்‌ அருகே அமர்ந்து அவற்றைத்‌ தொட்டும்‌ 
தடவியும்‌ மகிழ்ந்திருக்கும்‌ மூத்தவரை தொலைவிலிருந்து 
பார்க்கையில்‌ அவர்‌ அவ்வாநிரைகளுடன்‌ கிளம்பி 
எங்கேனும்‌ சென்றுவிட்டால்‌ தன்‌ வாழ்வை முற்றே 
அடைந்து நிறைவுறுவார்‌ என்று தோன்றியிருக்கிறது. 
அவருடைய கால்கள்‌ மாட்டிக்கொண்டிருக்கும்‌ பொறி 
இந்தப்‌ பெருநகர்‌. ஆனாலும்‌ நகர்‌ அவரை 
கவ்விப்பிடித்திருக்கவில்லை. அவர்தான்‌ அதை 
பிடித்திருக்கிறார்‌. இதோ விடுகிறேன்‌ என்று மூன்று முறை 
சொல்லி காலை எடுத்துக்கொண்டு அவரால்‌ செல்ல 
இயலும்‌. கற்க மானுடர்‌ எவரேனும்‌ அவ்வண்ணம்‌ 
தங்களை பொறிகளிலிருந்து விடுவித்துக்‌ 
கொண்டிருக்கிறார்களா? மானுடர்‌ சிக்கி அழியும்‌ 
அனைத்துப்‌ பொறிகளும்‌ அவர்களே சென்று 
சிக்கிக்கொண்டவைதான்‌ அல்லவா? 


மூத்தவர்‌ சிரித்துக்‌ களித்துக்‌ கொண்டிருந்த அந்த 
அவையில்‌ விழிமுன்‌ தெரியாது பதிந்து அமர்ந்தேன்‌. 
அவர்‌ “இளையோனே, அந்தணராகிய கணிகரை 
அறிமுகம்‌ செய்துகொள்‌. நீ இங்கிருக்கையிலேயே அவர்‌ 
இங்கு வந்துவிட்டார்‌. அப்போது இவரை எவரும்‌ 
தெரிந்துகொள்ளவில்லை. பின்னர்‌ நாள்தோறும்‌ 
அவைக்கு வந்திருக்கிறார்‌. அவருடைய வெளித்தோற்றம்‌ 
அவர்‌ மேல்‌ நம்‌ விழிநிலைக்காமல்‌ செய்தது. சில 
நாட்களுக்கு முன்‌ அவையில்‌ ஒரு இடர்‌ பற்றி 
பேசியபோது முற்றிலும்‌ புதிய ஒரு பார்வையை 
முன்வைத்தார்‌. முற்றிலும்‌ புதிய பார்வை எனில்‌ அது 
எந்தையிடமிருந்து மட்டுமே எழமுடியும்‌ என்று நான்‌ 
எண்ணியிருந்தேன்‌. பிறிதொருவர்‌ நாவில்‌ அவ்வாறு ஒரு 
பார்வை எழுந்ததை முதன்முறையாக பார்க்கிறேன்‌” 
என்றார்‌. 


நான்‌ ஆர்வம்கொண்டேன்‌. “லக்ஷ்மணை அன்னையின்‌ 
மைந்தர்‌ நம்முடன்‌ அவைமுரண்‌ கொள்ள 
வாய்ப்புள்ளதென்று நாம்‌ அறிவோம்‌. அவர்‌ நம்மிடம்‌ 
நாடுவது அவைமுதன்மையை. அம்முதன்மையை நாம்‌ 
அவர்களுக்கு அளித்தால்‌ எதிர்காலத்தில்‌ அவர்களுக்கு 
மேல்‌ நாம்‌ கோன்மை கொள்ள இயலாது. நாம்‌ வெல்லும்‌ 
மணிமுடியில்‌ அவர்களுக்கு பங்கு கொடுப்பதுபோல்‌ 
ஆகிவிடும்‌. எனில்‌ அவர்களை எங்கு நிறுத்துவது என்ற 
ஐயம்‌ எனக்கு ஏற்பட்டது. அவர்கள்‌ இங்கு நமக்கு 
இரண்டாம்‌ குடியாக அமைய விரும்பமாட்டார்கள்‌. இது 
இன்று உடனே நாம்‌ தீர்த்தாகவேண்டிய இடர்‌.” 


“இங்கே அதைப்பற்றி பேசிக்கொண்டிருந்தபோது 
மத்ரநாட்டின்‌ இளவரசனாக லக்ஷ்மணை அன்னையின்‌ 
மைந்தனை முடிசூட்டலாம்‌ என்றார்‌ கணிகர்‌. 
ஒருகணத்தில்‌ அவர்‌ உரைப்பதென்ன என்று எங்கள்‌ 
அனைவருக்கும்‌ புரிந்தது. அவ்வாறென்றால்‌ அவர்கள்‌ 
தனிநாடு கொள்ள முடியும்‌. எதிர்காலத்தில்‌ விழைந்தால்‌ 
துவாரகைக்கும்‌ எதிராகக்கூட எழும்‌ வாய்ப்புள்ள 
பேரரசொன்றை அமைக்க இயலும்‌. அந்தச்‌ 
சொல்லுறுதியை அவர்களுக்கு அளிப்போம்‌ என்றுதான்‌ 
அவர்‌ சொல்கிறார்‌ என்று புரிந்தது. நன்று என்று 
அவ்வண்ணமே செய்தோம்‌. அம்முடிவை அவர்களுக்கு 
அறிவித்ததும்‌ அனைத்து இறுக்கங்களும்‌ அவிழ 
அவர்கள்‌ அடைந்த இயல்பு நிலையை கண்டு நான்‌ 
திகைத்தேன்‌. கணிகர்‌ நம்‌ அவையில்‌ முதன்மையான 
ஒருவராக ஆனது அவ்வாறுதான்‌. நீ அவரை சந்தித்ததில்‌ 
எனக்கு மகிழ்ச்சி” என்றார்‌. நான்‌ கணிகரை நோக்கி 
தலைவணங்கினேன்‌. அவர்‌ புன்னகைத்தார்‌. 


மூத்தவர்‌ என்னிடம்‌ உரத்த குரலில்‌ “நாம்‌ 
இயற்றவேண்டியதென்ன என்பதை கணிகர்‌ முன்வரைவு 
அளித்துக்‌ காட்டிவிட்டார்‌. இனி குலக்குழுத்‌ 
தலைவர்களையும்‌ படைத்தலைவர்களையும்‌ கூட்டி 
செயல்திட்டம்‌ வகுத்துவிட வேண்டியதுதான்‌. இத்தனை 
நாட்கள்‌ எதன்பொருட்டு அஞ்சிக்கொண்டிருந்தோமோ 
அதை கடந்துவிட்டோம்‌. உடனடியாக நடவடிக்கைகளை 
தொடங்கவிருக்கிறோம்‌. போரெனில்‌ போர்‌. சூழ்ச்சி எனில்‌ 
சூழ்ச்சி” என்றார்‌. நான்‌ என்‌ உள்ளத்துள்‌ 
புன்னகைத்தேன்‌. என்ன திட்டம்‌ வகுக்கப்பட்டுள்ளது 
என்று எனக்கு புரியவில்லை. ஆனால்‌ கணிகர்‌ 
உடனடியாக எதையும்‌ தொடங்கமாட்டார்‌ என 
அறிந்திருந்தேன்‌. தொடங்கிவிடும்‌ என்னும்‌ உச்சநிலை 
சில நாட்கள்‌ நீடிக்கும்‌. 


நான்‌ அவர்கள்‌ ஒவ்வொருவர்‌ முகத்தையாக பார்த்தேன்‌. 
“நீ கணிகருடன்‌ இதைப்பற்றி பேசவேண்டும்‌... 
அதைத்தான்‌ நான்‌ சொல்லவிழைகிறேன்‌” என்றார்‌ 
மூத்தவர்‌. நான்‌ அச்சொற்களை ஒரு 
அச்சத்தொடுகையுடன்‌ எடுத்துக்கொண்டேன்‌. சென்ற சில 
நாட்களாகவே அவையில்‌ நான்‌ நோக்கப்படுகிறேன்‌. 
மூத்தவர்‌ இருவரும்‌ என்னைப்‌ பார்த்தே பேசுகிறார்கள்‌. 
இயல்பாக அது நிகழ்ந்தாலும்‌ அது அவர்கள்‌ 
என்னைப்பற்றி பேசிக்கொண்டிருக்கிறார்கள்‌ 
என்பதையே காட்டுகிறது. எதனால்‌ எனக்கு அந்த 
அவையில்‌ முதன்மை உருவானது என்பதே அப்போது 
என்‌ அகவினாவாக இருந்தது. அவையில்‌ எவரும்‌ 


என்னை இருப்புணர்வதே இல்லை. அவ்வாறு 
உணர்கிறார்களா என்று அறிய நான்‌ இன்மையை 
உருவாக்கிப்‌ பார்த்திருக்கிறேன்‌. அப்போதும்‌ நான்‌ 
உணரப்பட்டதில்லை. 


ஏதோ ஒன்று நிகழ்ந்திருக்கிறது என்று எனக்குத்‌ 
தெரிந்தது. அது கணிகரிடமிருந்து கிளம்பியிருக்கிறது. 
அக்கூடத்தில்‌ பின்‌ நிரையில்‌ நான்‌ அமர்ந்திருந்தேன்‌. 
தலை திருப்பினாலன்றி மூத்தவர்‌ என்னை 
பார்க்கமுடியாது. ஒருவனுக்கு ஒரு அவையில்‌ இடம்‌ 
அமைவதுகூட இயல்பாக அன்று. எடையின்‌ 
அடிப்படையில்‌ பொருள்‌ மிதப்பதுபோல அங்குள்ள 
இயங்கும்‌ நெறிகளின்‌ விசையால்‌ அது அவனுக்கு 
அளிக்கப்படுகிறது. என்னருகே இருந்தவர்கள்‌ 
என்னைப்போன்ற இளைய மைந்தர்கள்‌. அவர்கள்‌ 
அங்கிருந்து கிளம்பி கடலாடவோ, வேட்டைக்குச்‌ 
செல்லவோ, குடிக்களியாட்டுக்கு கிளம்பவோ உளம்‌ 
கொண்டிருந்தனர்‌ என்று தெரிந்தது. அவ்வண்ணம்‌ நான்‌ 
பின்நிரையில்‌ அமர்ந்திருக்கையில்‌ மூத்தவர்‌ 
தலைதிருப்பி என்னை பார்த்தமை அவர்கள்‌ 
அனைவரையும்‌ நிலைகுலையச்‌ செய்தது, வெளிச்சம்‌ 
பட்ட எலிகளைப்போல அவர்கள்‌ கூசிச்‌ சுருங்கி 
விழிமின்னினர்‌. 


கணிகரை அங்கிருந்து நான்‌ பார்க்க இயலவில்லை. 
எங்கிருந்து பார்த்தாலும்‌ எழுந்து நின்று கூர்ந்து 
நோக்கினாலொழிய கண்ணுக்குப்படாத ஓர்‌ இடத்தை 
தெரிவு செய்வதில்‌ அவர்‌ திறன்‌ கொண்டவராக இருந்தார்‌. 
அதையும்‌ நான்‌ எண்ணிக்கொண்டேன்‌. தன்‌ இடத்தை 
மிகமிக கீழாக அமைத்துக்கொள்பவர்‌ அந்த 
அவையையே கையிலிட்டு விளையாடுபவர்‌. தன்னை 
தானே வகுத்துக்கொள்பவனே பிறரை ஆள்கிறான்‌, 
பிறரால்‌ வகுக்கப்படுபவன்‌ எப்போதுமே நாற்களத்தின்‌ 
காய்‌ மட்டுமே. நான்‌ கணிகரை அவ்வப்போது 
நோக்கிக்கொண்டிருந்தேன்‌. அவர்‌ தன்னை ஒரு பொருள்‌ 
என, துணிச்சுருள்போல ஆக்கிக்கொண்டிருந்தார்‌. 


மூத்தவர்‌ அவையை நோக்கி “நேற்று 
பேசிக்கொண்டிருக்கையில்‌ இங்கே கணிகர்‌ ஒன்றை 
சொன்னார்‌. நாம்‌ காளிந்தி அன்னையின்‌ மைந்தரை 
நம்முடன்‌ சேர்த்துக்கொள்ள முழுமையாக முயலவில்லை 
என்று” என்றார்‌. அவையில்‌ ஒரு கலைவோசை எழுந்தது. 
மூத்தவர்‌ கை அசைத்து அவர்களை அமையச்செய்து 
“ஆம்‌, நீங்கள்‌ எண்ணுவது புரிகிறது, அவர்கள்‌ 
நிஷாதர்கள்‌. ஆகவே இயல்பாகவே சாம்பனுடன்‌ 


நின்றிருக்க வேண்டியவர்கள்‌. ஆனால்‌ எண்ணுக, நாம்‌ 
முயற்சி செய்தோமா?” என்றார்‌. குடித்தலைவரான குமுதர்‌ 
“அவர்களை நம்மால்‌ அழைக்கவே முடியாது, ஒரே குருதி 
என்பது பெரும்‌ வல்லமை” என்றார்‌. “ஆம்‌, அவர்கள்‌ ஏன்‌ 
நிஷாதர்களை விட்டுவிட்டு நம்முடன்‌ வரவேண்டும்‌?” 
என்றார்‌ சப்தகர்‌ என்னும்‌ குடித்தலைவர்‌. 

கணிகர்‌ மிக மெல்ல கனைக்க அனைவரும்‌ அவரை 
பார்த்தனர்‌. “அவர்கள்‌ ஒரே குடி என்பதனாலேயே பூசல்‌ 
இருக்கலாம்‌ அல்லவா?” என்றார்‌ கணிகர்‌. அரசரை 
நோக்கி “சாம்பன்‌ என்ன இருந்தாலும்‌ மலைக்குடியினர்‌. 
காளிந்தியின்‌ மைந்தர்கள்‌ நீர்மேல்‌ வாழ்பவர்கள்‌. 
அடிப்படையில்‌ அந்த வேறுபாடு இருந்துகொண்டே 
இருக்கும்‌. இந்நாளுக்குள்‌ ஏதேனும்‌ சிறு பூசல்கள்‌ 
அவர்களிடையே எழுந்திருக்க வாய்ப்பிருக்கும்‌” என்றார்‌. 
“ஆம்‌, அவ்வாறு செய்திகளும்‌ உள்ளன?” என்றார்‌ 
மூத்தவர்‌. நான்‌ தல்‌ குருதி என்பது பெரிய 
இணைப்பு, குடிப்பெரியவர்களால்‌ அவை 
இணைக்கப்பட்டுவிடும்‌. நம்மால்‌ காளிந்தி அன்னையின்‌ 
மைந்தர்களை இங்கே கொண்டுவர முடியாது” என்றேன்‌. 


“அதற்கு நாம்‌ வாய்ப்பு அளித்தோமா?” என்றார்‌ கணிகர்‌. 
“ஒரு வாய்ப்பு அளித்துப்பார்ப்போம்‌. சில தருணங்களில்‌ 
மிகப்‌ பெரிய வெடிப்புகள்‌ எளிய விரிசல்களாகவே 
தென்படும்‌. செல்ல ஒரு வழி இல்லை என்பதனாலேயே 
அவர்கள்‌ அங்கே இருக்கவும்‌ வாய்ப்புண்டு. மாற்றுவழி 
உண்டு என்னும்போதே உளக்கசப்புகள்‌ பிரிவுகளாக 
மாறுகின்றன.” நான்‌ “ஆம்‌, அதை செய்யலாம்‌” என்றேன்‌. 
“நீங்கள்‌ சொல்வது உண்மை. அவர்கள்‌ மொத்தமாக 
இங்கே வருவதற்கான வாய்ப்புகள்‌ மிகக்‌ குறைவு. 
ஆனால்‌ அவர்களில்‌ ஒருவர்‌ பிரிந்து இங்கே வந்தால்கூட 
அது நமக்கு நன்மையே” என்றார்‌ கணிகர்‌. நான்‌ “ஆம்‌” 
என்றேன்‌. 


“நாம்‌ அவர்களிடம்‌ பேசுகிறோம்‌ என்பதே சாம்பனின்‌ 
உள்ளத்தை நிலைகுலையச்‌ செய்யும்‌. அவர்களை 
உளவறியத்‌ தொடங்குவார்‌. ஒருவரை நாம்‌ 
எதன்பொருட்டு உளவறிந்தாலும்‌ உளவறியும்போதே நாம்‌ 
ஐயம்கொள்ளத்‌ தொடங்குகிறோம்‌. நாம்‌ ஐயம்‌ 
கொண்டிருந்தால்‌ நம்‌ கேள்விகள்‌ ஐயத்தையே 
முன்வைக்கும்‌. ஒற்றர்கள்‌ அந்த ஐயத்தை வளர்க்கும்‌ 
செய்திகளையே நம்மிடம்‌ அளிப்பார்கள்‌. 
வேண்டுமென்றே சிலர்‌ அளிப்பார்கள்‌, நற்பெயர்‌ 
பெறும்பொருட்டு. அதை நாம்‌ சற்று 
உணர்ந்துவிடமுடியும்‌. நம்முடைய ஐயத்தை நாம்‌ 


நம்மையறியாமலேயே ஒற்றனுக்கு அளித்து அவன்‌ 
ஐயம்கொண்டு அந்த ஐயத்தைப்‌ பெருக்கி நமக்கு 
அளிப்பான்‌.” 


“எண்ணவே வேண்டியதில்லை, நாம்‌ காளிந்தியின்‌ 
மைந்தர்களிடம்‌ பேசினாலே அவர்களுக்குள்‌ 
நம்பிக்கையின்மையை உருவாக்கிவிடுவோம்‌” என்று 
கணிகர்‌ தொடர்ந்தார்‌. “நம்பிக்கையின்மை என்பது 
ஐயத்திற்கு ஆளாகிறவர்களின்‌ ஆணவத்தை 
சீண்டுகிறது. அவர்கள்‌ பூசலிடுவார்கள்‌. பூசல்‌ ஐயத்தை 
வலுப்படுத்தும்‌. ஐயம்போல்‌ வளர்வது 
பிறிதொன்றில்லை. ஆகவே அரசியலாடுபவனின்‌ முதல்‌ 
பெரும்‌ கருவி ஐயமே என்று அறிக!” என்று கணிகர்‌ 
தொடர்ந்தார்‌. எனக்கு ஆழ்ந்த அச்சமொன்று உருவானது. 
என்னால்‌ அவர்‌ தத கிருந்த விழிகளை எடுக்க 
முடியவில்லை. அவர்‌ சொற்களைக்‌ கேட்காதவர்கள்‌ 
அம்முகத்தை மட்டும்‌ கண்டால்‌ அவர்‌ அமுதென 
இனிக்கும்‌ மெய்யறிவையே புகட்டிக்கொண்டிருப்பதாக 
எண்ணக்கூடும்‌. 


“ஐயம்‌ பிளவுபடுத்துகிறது. ஐயப்படுபவர்களே பலவாக 
பிளவுபடுகிறார்கள்‌. பொதுவாக பூசல்‌ நிகழும்‌ சூழலில்‌ 
அனைவருமே பூசலுக்குரிய உளநிலையில்‌ 
இருக்கிறார்கள்‌. பூசலுக்கான உளநிலை என்பது 
ஒருவகை நோய்‌. அது அருகிருப்போரையே மிகுதியாகத்‌ 
தாக்கும்‌. நாம்‌ நம்‌ எதிரியிடம்‌ பூசலிட்டால்‌ நம்‌ 
உடனிருப்பவர்களையே வசைபாடுவோம்‌. ஆகவே 
அவர்களிடம்‌ பூசலை வளர்ப்போம்‌. உளந்திரிந்து 
விலகுபவர்களை இங்கே இழுப்போம்‌. எண்பதின்மரில்‌ 
எத்தனைபேர்‌ நம்மிடம்‌ இருக்கிறார்கள்‌ என்பது மக்கள்‌ 
முன்‌ எப்போதும்‌ இருந்துகொண்டிருக்கும்‌ கணக்கு 
என்பதை மறக்கவேண்டியதில்லை” என்றார்‌ கணிகர்‌. 


“நாம்‌ செய்யவேண்டியது என்ன?” என்று ஒரு 
குடித்தலைவர்‌ கேட்டார்‌. அவர்‌ முற்றிலும்‌ 
சொல்லிழந்துவிட்டார்‌ என்று தெரிந்தது. ”நம்‌ தூதர்‌ 
காளிந்தியன்னையின்‌ மைந்தரை அணுகட்டும்‌” என்று 
சுஃபானு சொன்னார்‌. “தூதர்‌ எனச்‌ செல்லவேண்டியவர்‌ 
நம்‌ குடிமைந்தர்களில்‌ ஒருவராகவே இருக்கவேண்டும்‌. 

னால்‌ அவைமுதன்மை கொண்டவராக 
இருக்கக்கூடாது. முயற்சி தோற்றால்‌ அது அவருக்கு 
இழிவு. மேலும்‌ நாம்‌ காளிந்தியின்‌ மைந்தர்களை 
மிகைப்படுத்திக்‌ கொள்கிறோம்‌ என்றும்‌ தோன்றலாகும்‌. 
ஆகவே இளையவர்களில்‌ ஒருவர்‌ செல்லட்டும்‌.” நான்‌ 
நெஞ்சு படபடக்க அமர்ந்திருந்தேன்‌. எனக்கு 


புரிந்துவிட்டது. 


ஆனால்‌ யாதவ மைந்தர்கள்‌ அதை 
புரிந்துகொள்ளவில்லை. அவர்கள்‌ ஒவ்வொருவரும்‌ 
அந்த வாய்ப்பை விரும்பினர்‌, கூடவே அந்தச்‌ செயலை 
அஞ்சினர்‌. எனவே இரு நிலைகளில்‌ ஊசலாடினர்‌. 
சுஃபானு “நம்‌ இளையோரில்‌ சொற்திறன்‌ கொண்டவன்‌ 
இளையவனாகிய பிரதிபானு... அவன்‌ செல்லட்டும்‌” 
என்றார்‌. அவையிலிருந்த பிற மைந்தர்‌ நீள்மூச்செறிந்து 
உடல்‌ எளிதாவதை கண்டேன்‌. அவர்கள்‌ ஆறுதல்தான்‌ 
கொள்கிறார்கள்‌ என்ற எண்ணம்‌ என்னை அச்சத்தை 
நோக்கி தள்ளியது. “மூத்தவரின்‌ ஆணை என்‌ கடமை” 
என எழுந்து தலைவணங்கினேன்‌. “ஆனால்‌ என்ன 
பேசுவது, எப்படித்‌ தொடங்குவது என்பது எனக்கு 
இன்னமும்‌ புரியாததாகவே உள்ளது.” 


சுஃபானு “அதை கணிகர்‌ உனக்கு கற்பிப்பார்‌” என்றார்‌. 
“அவரிடம்‌ சொல்தேர்க...” என்றார்‌ ஃபானு. கணிகர்‌ 
“காளிந்தியின்‌ மைந்தர்களில்‌ இளையவரான சோமகன்‌ 
உங்களுக்கு சற்று அணுக்கமானவர்‌ என 
அறிந்துள்ளேன்‌, அரசே” என்றார்‌. “ஆம்‌, அவன்‌ கடலாட 
விழைபவன்‌... அவர்கள்‌ அனைவருமே 
நீர்விளையாட்டில்‌ ல கொண்டவர்கள்‌” என்றேன்‌. 
“எனில்‌ அதுவே உள்ளே நுழையும்‌ வழி எனக்‌ கொள்க. 
அதனூடாக அன்னையை நேரில்‌ சென்று சந்தித்துப்‌ 
பாருங்கள்‌” என்றார்‌ கணிகர்‌. “அவர்‌ இருக்கும்‌ நிலையை 
ஊர்‌ அறியும்‌. அவர்‌ உளநிலை குலைந்திருக்கிறார்‌. 
தந்தை இன்னும்‌ தன்னைவிட்டு நீங்கவில்லை என்றே 
எண்ணிக்கொண்டிருக்கிறார்‌” என்றேன்‌. 


“அது நன்று. அவரை சந்தியுங்கள்‌, எப்படியாவது அவர்‌ 
நாவிலிருந்து அரசர்‌ ஃபானுவுக்கு ஒரு வாழ்த்தை பெற 
முயல்க! அந்த வாழ்த்தில்‌ இளைய யாதவரின்‌ முதல்‌ 
மைந்தர்‌ ஃபானு என்னும்‌ ஒரு வரி இருக்குமென்றால்‌ 
போதும்‌, எஞ்சியதை நான்‌ பார்த்துக்கொள்கிறேன்‌” 
என்றார்‌ கணிகர்‌. “அது இயலுமென்றே தோன்றுகிறது. 
முன்பு நான்‌ காளிந்தியன்னைக்கு அணுக்கமான 
மைந்தனாக இருந்தேன்‌” என்றேன்‌. “அன்பினூடாகச்‌ 
செல்க! ஒற்றறியவும்‌ அரசாடவும்‌ மிகச்‌ சிறந்த வழி 
அதுவே” என்றார்‌ கணிகர்‌. “ஆணை” என நான்‌ 
தலைவணங்கினேன்‌. 


அவை முடிந்து நான்‌ வெளியே வந்தேன்‌. என்னை 
வழக்கமாகச்‌ சூழ்ந்து வரும்‌ இளையோர்‌ அனைவரும்‌ 
விலகிச்சென்றுவிட்டிருந்தனர்‌. நான்‌ தனியாக 


இடைநாழியில்‌ நடந்தேன்‌. என்னைவிட்டு ஏன்‌ 
இளையோர்‌ அகல்கிறார்கள்‌ என்று எனக்கு 
தெரியவில்லை. பின்னால்‌ வந்த ஏவலன்‌ என்னை 
அழைத்து “கணிகர்‌ தங்களை பார்க்கவிழைகிறார்‌, 
இளவரசே” என்றான்‌. நான்‌ ஒன்றும்‌ சொல்லாமல்‌ 
அவனுடன்‌ சென்றேன்‌. அவைக்கு அருகிலிருந்த 
சிற்றறையில்‌ கணிகர்‌ இருந்தார்‌. தரையில்‌ 
விரிக்கப்பட்டிருந்த கம்பளத்தில்‌ அவர்‌ உடல்‌ கிடந்தது. 
ஏவலன்‌ ஒருவன்‌ அவர்‌ அணிந்திருந்த பட்டாடையைக்‌ 
கழற்றி அவருக்கு பருத்தியாடைகளை 
அணிவித்துக்கொண்டிருந்தான்‌. 


அவர்‌ ஒரு தவளையபோலிருந்தார்‌. அவ்வுடலின்‌ சிதைவு 
என்னை விழிவிலக்கச்‌ செய்தது. “பெரும்பொறுப்பு 
இளவரசே, ஆனால்‌ வென்றால்‌ நீங்கள்‌ தலைமை 
கொள்வீர்கள்‌” என்றார்‌. “நானா?” என்றேன்‌. சிரித்து 
“தலைமையா?” என்று சொன்னேன்‌. கணிகர்‌ “ஆம்‌, 
பத்துபேரில்‌ இன்றிருப்பவர்கள்‌ இருவரே தலைவர்கள்‌. 
ஃபானுவும்‌ அவரை எதிர்க்கும்‌ ஸ்வரஃபானுவும்‌. 
மூன்றாவதாக நீங்கள்‌ எழவேண்டும்‌...” என்றார்‌. நான்‌ 
“அவர்கள்‌ அனைவரும்‌ என்னை அஞ்சி விலகிச்‌ 
செல்கிறார்கள்‌” என்றேன்‌. “ஆம்‌, அதுவே முதல்‌ 
எதிர்வினையாக இருக்கும்‌. அது நன்று. நீங்கள்‌ 
அவர்களில்‌ ஒருவரல்ல என்று அவர்கள்‌ 
புரிந்துகொண்டிருக்கிறார்கள்‌” என்றார்‌ கணிகர்‌. 
“வென்றால்‌ அவர்களைவிட நீங்கள்‌ மேல்‌ என்று 
எண்ணுவார்கள்‌.” 


நான்‌ தலையசைத்தேன்‌. “வெல்வது எளிது” என்று அவர்‌ 
சொன்னார்‌. “காளிந்தியிடமிருந்து அவ்வண்ணம்‌ ஒரு 
சொல்லை நீங்கள்‌ பெற முடியாது. ஆனால்‌ பெறும்‌ 
எச்சொல்லையும்‌ நாம்‌ விழைந்ததுபோல்‌ 
விளக்கிக்கொள்ளலாம்‌. வெற்றி ஒன்றே நம்‌ இலக்கு. 
உலகியலுக்கு அப்பால்‌ நிற்பவர்கள்‌ உலகியலில்‌ 
சரியாகப்‌ பொருள்படும்படி பேச முடியாது. ஆகவேதான்‌ 
அவர்களை உலகியலார்‌ எளிதாக 
பயன்படுத்திக்கொள்கிறார்கள்‌.” நான்‌ “ஆம்‌” என்றேன்‌. 
“அவர்‌ சொன்னதை என்னிடம்‌ வந்து சொல்லுங்கள்‌, 
நான்‌ அதை விளக்குகிறேன்‌” என்றார்‌ கணிகர்‌. “அவரை 
நீங்கள்‌ சந்திக்கும்போது உங்கள்‌ மூத்தவர்‌ பானு 
துவாரகையின்‌ மன்னராக முடிசூடவிருக்கிறார்‌ என்று 
சொல்லுங்கள்‌. வாழ்த்தி ஏதேனும்‌ பொருளை 
வாங்குங்கள்‌. பொருள்‌ சொல்லைவிட பொருட்செறிவு 
மிக்கது. அதை ஒரு விதை என நட்டு நாம்‌ மரமாக்கி 
காடாகவே ஆக்கிக்கொள்ளமுடியும்‌.” 


“ஆம்‌” என்று நான்‌ சொன்னேன்‌. “அவர்கள்‌ 
வாழ்த்துவார்கள்‌. இங்குள்ள அரசியல்பூசல்‌ அவர்களுக்கு 
புரிந்திருக்காது. தன்‌ கொழுநரின்‌ மைந்தன்‌ என்றே 
அவர்கள்‌ ஃபானுவை கருதுவார்கள்‌. வாழ்த்தை ஒரு 
பொருள்‌ என பெற்றால்‌ நாம்‌ வென்றோம்‌” என்றார்‌ 
கணிகர்‌. நான்‌ “ஆம்‌” என்றேன்‌. ஏவலர்‌ அவரை 
புரட்டிப்புரட்டி ஆடை அணிவிப்பதை நோக்கி நின்றேன்‌. 
அப்போது என்னுள்‌ தோன்றிய எண்ணம்‌ அக்கணமே 
அந்தப்‌ புழுவை நசுக்கி அழித்துவிடவேண்டும்‌ என்பதே. 
என்றாவது என்‌ கையில்‌ செங்கோல்‌ வருமென்றால்‌ 
அதையே முதல்‌ ஆணையாக பிறப்பிப்பேன்‌. 


ஏவலன்‌ கணிகரை திருப்பியபோது அவர்‌ என்னை 
நோக்கி புன்னகைத்தார்‌. அந்தப்‌ பேரழகுப்‌ புன்னகை. 
தந்தையே, நான்‌ கால்தளர்ந்துவிட்டேன்‌. என்‌ 
எண்ணங்களை அறிந்தா அவர்‌ புன்னகைக்கிறார்‌? 
அல்லது அது அறியாமையின்‌ புன்னகையா? அல்ல, 
அவர்‌ அறியாத ஒன்றில்லை. அவர்‌ அவ்வண்ணம்‌ 
பழகிவிட்டிருக்கிறார்‌. வெயிலில்‌ மலர்கள்‌ 
அழகுகொள்வதுபோல அவர்‌ வெறுப்பு 
பொழியப்படும்போதே உள்ளம்‌ மலர்கிறார்‌. நான்‌ 
தலைவணங்கி வெளியேறினேன்‌. 

[ாஊவ]நான்‌ காளிந்தி அன்னையை சந்திக்கச்‌ 
சென்றபோது என்‌ நெஞ்சு ஒழிந்து கிடந்தது. ஒரு சொல்‌ 
எஞ்சியிருக்கவில்லை. நீள்மூச்செறிந்தபடி, 
தன்னந்தனியனாக உணர்ந்தபடி நடந்தேன்‌. கணிகர்‌ 
என்னிடம்‌ சொன்ன அனைத்தையும்‌ மறந்துவிட்டேன்‌. 
நான்‌ உணர்ந்தது ஒன்றையே. தந்தையே, 
பாலைநிலங்களில்‌ ஆழ்ந்த மண்வெடிப்புகளுக்குள்‌ 
மிகமிகத்‌ தூய்மையான நீர்‌ தேங்கியிருக்கும்‌. 
புறவுலகிலிருந்து ஒளி மட்டுமே அங்கே சென்று அதை 
தொடும்‌. அத்தகைய நீர்ச்சுனை ஒன்றில்‌ என்‌ கைகளை 
கழுவப்‌ போகிறேன்‌. 


னால்‌ அது என்‌ பணி, நான்‌ செய்தே ஆகவேண்டியது. 
ஏனென்றால்‌ நான்‌ இந்த ஆடலில்‌ 
இருந்துகொண்டிருக்கிறேன்‌. இந்தக்‌ களத்தில்‌ நான்‌ 
வென்றாகவேண்டியிருக்கிறது. காளிந்தியன்னையை 
சந்திக்கவேண்டும்‌ என்று நான்‌ செய்தி அனுப்பினேன்‌. 
ஆனால்‌ அச்செய்திக்கு எனக்கு மறுமொழி வந்தது 
இளவரசி கிருஷ்ணையிடமிருந்து. கிருஷ்ணையின்‌ 

ட்சியில்‌ காளிந்தியன்னை இருக்கிறார்‌ என 
அறிந்திருந்தேன்‌. ஆனால்‌ அவ்வண்ணம்‌ ஒரு நேரடியான 
கட்டுப்பாடு இருக்கும்‌ என நான்‌ எண்ணியிருக்கவே 
இல்லை. 


எதன்பொருட்டு நான்‌ அன்னையை சந்திக்கவேண்டும்‌ 
என்று கிருஷ்ணை கேட்டிருந்தார்‌. என்‌ அன்னையை 
சந்திக்க எனக்கு தனியான நோக்கங்கள்‌ தேவையில்லை, 
அவர்களை சந்தித்தாலே போதும்‌ என்று சொல்லி 
அனுப்பினேன்‌. எனில்‌ இளவரசி கிருஷ்ணையை 
சந்தித்தபின்‌ நான்‌ அரசியை சந்திக்கலாம்‌ என்று செய்தி 
வந்தது. வேறுவழியில்லை. ஆகவே நான்‌ 
கிருஷ்ணையை சந்திக்கச்‌ சென்றேன்‌. 


இளவரசியின்‌ அரண்மனை மைய 
அரண்மனையிலிருந்து சற்றே விலகி இருந்தது. அங்கே 
துரியோதனனின்‌ அரவக்கொடி பறப்பதை கண்டேன்‌. 
அங்கு முன்பு அஸ்தினபுரியின்‌ அமுதகலக்கொடி 
பறந்துகொண்டிருந்ததை நினைவுகூர்ந்தேன்‌. என்னை 
உள்ளே அழைத்துச்சென்ற ஏவலன்‌ அங்கே சிறுகூடத்தில்‌ 


அமர்த்திவிட்டுச்‌ சென்றான்‌. அந்த அறையிலிருந்த 
முழுமையும்‌ தூய்மையும்‌ என்னை திகைக்கச்‌ செய்தன. 
தந்தையே, மொத்த துவாரகையிலும்‌ ஓர்‌ அரசியின்‌ அவை 
என தோன்றியது அதுவே. 


இளவரசி கிருஷ்ணை என்னை உள்ளே அழைப்பதாகச்‌ 
சொன்னார்கள்‌. நான்‌ உள்ளே நுழைந்து அங்கே பீடத்தில்‌ 
அமர்ந்திருந்த இளவரசி கிருஷ்ணையை வணங்கினேன்‌. 
அவர்‌ முகமன்‌ உரைத்து பீடம்‌ அளித்தார்‌. “கூறுக!” என்று 
கூரிய சொல்லால்‌ ஆணையிட்டார்‌. அவர்‌ 
களைத்துப்போயிருந்தார்‌. கண்களைச்‌ சூழ்ந்து 
கருவளையங்கள்‌. அகவை முதிர்ந்தவர்போல, 
நோயுற்றவர்போல தோன்றினார்‌. முன்பு சாம்பனின்‌ 
துணைவியாக அவர்‌ துவாரகையில்‌ நுழைந்தபோது 
இருந்த தோற்றத்தை நினைவுகூர்ந்தேன்‌. அவரை பேரரசி 
திரெளபதியின்‌ இளைய வடிவம்‌ என்றனர்‌. நகரே 
சாலைகளில்‌ கூடி அவரை வரவேற்றது. “கன்னங்கரிய 
முத்து” என்றனர்‌ சூதர்‌. 
“இளவரசி, நான்‌ என்‌ அன்னை காளிந்தியை 
சந்திக்கவேண்டும்‌” என்றேன்‌. “என்‌ தனிப்பட்ட 
நோக்கத்துக்காக அன்னையை சந்திக்க விழைகிறேன்‌. 
அவருடைய நற்சொல்‌ என்னை நிறைவுறச்‌ செய்யும்‌ என 
எண்ணுகிறேன்‌. அதன்பொருட்டு நான்‌ எவருடைய 
ஆணையையும்‌ பெறவேண்டியதில்லை என அறிவேன்‌. 
னால்‌ தாங்கள்‌ என்‌ அன்னையை பேணி 
பணிவிடைசெய்து வருவதனால்‌ என்‌ வணக்கத்தையும்‌ 
நன்றியையும்‌ சொல்லும்பொருட்டு வந்தேன்‌” என்றேன்‌. 


“அவர்‌ தன்‌ விருப்பத்தால்‌ என்‌ ஆணைக்குள்‌ 
இருக்கிறார்‌” என்று இளவரசி கிருஷ்ணை சொன்னார்‌. 
அவரின்‌ விழியை என்னால்‌ நோக்கமுடியவில்லை. 
வஞ்சமா சினமா வெறுப்பா எனத்‌ தெரியாத அனல்‌ 
ஒன்று அங்கே நிறைந்திருந்தது. “நான்‌ ஒப்பாமல்‌ எவரும்‌ 
அவரை சந்திக்கமுடியாது” என்றார்‌. “ஆனால்‌ 
எவ்வண்ணம்‌ நீங்கள்‌ எனக்கு ஒப்புதல்‌ மறுக்கமுடியும்‌?” 
என்றேன்‌. “முடியும்‌, அவர்‌ என்னை அதன்பொருட்டு 
அமர்த்தியிருப்பதனால்‌. அதை மறுக்கவேண்டும்‌ 
என்றால்‌ நீங்கள்‌ யாதவர்கள்‌ படைகொண்டு வந்து 
என்னை வெல்லுங்கள்‌” என்றார்‌. 


நான்‌ அவரை நேருக்குநேர்‌ பார்த்தேன்‌. அவரிடம்‌ எளிதில்‌ 
சொல்லாட முடியாது என்று புரிந்துகொண்டேன்‌. ஆகவே 

பணிவுடன்‌ சொல்லெடுத்தேன்‌. “இளவரசி, நான்‌ பூசலுக்கு 
வரவில்லை. என்‌ அன்னையை சந்திக்க எனக்கு ஒப்புதல்‌ 

“தந்தையும்‌ தாயும்‌ நம்‌ பிறப்பால்‌ நாமடையும்‌ 
குருநாதர்கள்‌. அனல்‌, ஆத்மா, ஆசிரியன்‌ மூவரும்‌ நாம்‌ 
கண்டடையவேண்டிய குருநாதர்கள்‌. குருநாதர்கள்‌ 
வழியாகவே ஞானம்‌ முழுமையடையமுமியும்‌. 
ஏனென்றால்‌ மானுடஞானம்‌ என்று ஒன்று இல்லை. அது 
இயற்கையிலுள்ள விலங்குகள்‌ புழுபூச்சிகள்‌ உள்ளிட்ட 
அனைத்தையும்‌ உள்ளடக்கிய மெய்ஞானமே. 
அந்தமெய்ஞானமோ ஏழுலகிலுமுள்ள ஞானங்களின்‌ 
சிறுபகுதி. ஏழுலகங்கள்‌ பிரம்மத்தின்‌ துளிக்கணங்கள்‌. 
மானுடஞானம்‌ என்பது துமி. உயிர்களின்‌ 
ஞானமென்பது துளி. பிரம்மாண்ட ஞானம்‌ என்பது 
அலை. பிரம்மஞானமென்பதே கடலாகும்‌” துரோணர்‌ 
சொன்னார்‌. 


கங்கையில்‌ அவர்‌ இடையளவு நீரில்‌ 
குளித்துக்கொண்டிருந்தார்‌. கரையருகே தன்‌ இடையளவு 
நீரில்‌ அர்ஜுனன்‌ குளிரில்‌ நடுங்கியபடி கைகட்டி 
நின்றிருந்தான்‌. ஒவ்வொருநாளும்‌ கங்கையில்‌ 
குளிக்கவேண்டுமென்பதற்காக குருகுலத்தை 
கங்கைக்கரையில்‌ இருந்த பலாசவனம்‌ என்னும்‌ 
சோலையில்‌ அமைத்துக்கொண்டிருந்தார்‌ துரோணர்‌. 
சோலையின்‌ நடுவே இருந்த மேட்டில்‌ புதர்களை வெட்டி 
அவருக்கான பெரிய குடில்‌ அமைக்கப்பட்டது. 
அதைச்சுற்றி மாணவர்கள்‌ தங்குவதற்கான 
சிறியகுடில்கள்‌ அமைந்தன. பீஷ்மர்‌ அவரை 
கெளரவர்களுக்கும்‌ பாண்டவர்களுக்கும்‌ ஆசிரியராக 
அமைத்தார்‌. ய துரியோதனனும்‌ துச்சாதனனும்‌ 
பீமனும்‌ வில்வித்தையில்‌ ஆர்வம்‌ காட்டவில்லை. 
மூவரும்‌ பீஷ்மரின்‌ ஆணையின்‌ பொருட்டு 
அவ்வப்போது வந்து சிலநாட்கள்‌ தங்கிவிட்டுச்‌ 
சென்றனர்‌. இளம்கெளரவர்களும்‌ ஒவ்வொருநாளும்‌ 
ரதத்தில்‌ வந்துசென்றனர்‌. அங்கே முழுநேரமும்‌ தங்கி 
துரோணருடன்‌ கூடவே இருந்தவன்‌ அர்ஜுனன்‌ 
மட்டும்தான்‌. 


“தனுர்வேதம்‌ உபவேதம்‌ எனப்படுகிறது. அதர்வவேதம்‌ 
என்னும்‌ பசுவின்‌ கன்று அது என்று மூதாதையர்‌ 


அளிக்கவேண்டும்‌” என்றேன்‌. அவர்‌ என்னை சில 
கணங்கள்‌ கூர்ந்து நோக்கிவிட்டு “அன்னை அரசியலுக்கு 
அப்பால்‌ இருக்கிறார்‌. அவர்மேல்‌ உங்கள்‌ அழுக்குகளை 
கொண்டுவந்து கொட்டவேண்டியதில்லை” என்றார்‌. 
“ஆம்‌, அறிவேன்‌. நான்‌ வந்தது அவருடைய வாழ்த்தை 
நாடித்தான்‌” என்றேன்‌. 


இளவரசி கிருஷ்ணை “எதன்பொருட்டு?” என்றார்‌. 
அக்கணம்‌ என்னுள்‌ ஒரு கூர்‌ எழுந்தது. “அன்னை 
முன்னர்‌ என்னிடம்‌ ஒருமுறை சொன்னார்‌, நான்‌ என்‌ 
தந்தையின்‌ தோற்றம்‌ கொண்டவன்‌ என்று. அதை 
நினைவுகூர்கிறேன்‌. துவாரகையின்‌ யாதவர்குடியின்‌ 
அரசனாக நான்‌ முடிசூடிக்கொள்ளவேண்டும்‌ என்றால்‌ 
எட்டு அன்னையரில்‌ காளிந்தியன்னையின்‌ வாழ்த்தே 
முதலில்‌ அமைவது என்று தோன்றியது” என்றேன்‌. 
இளவரசி கிருஷ்ணையின்‌ கண்கள்‌ சுருங்கின. “நீங்களா, 
முடிசூடுவதா?” என்றார்‌. “ஆம்‌, ஏன்‌ நான்‌ 
முடிசூடக்கூடாது? யாதவக்குடிகளில்‌ விருஷ்ணிகளின்‌ 
ஆதரவு என்னிடமே” என்றேன்‌. 


“மூத்தவர்‌ பானுவின்‌ அவைமுதல்வர்களில்‌ ஒருவர்‌ 
நீங்கள்‌. அவருடைய தூது என வந்தவர்‌” என்றார்‌. 
“இன்று ஒவ்வொருவரும்‌ அவ்வண்ணம்‌ ஒவ்வொரு 
தோற்றத்தில்‌ இருக்கிறார்கள்‌. நான்‌ என்‌ இலக்கை 
நன்கறிந்தவன்‌” என்றேன்‌. “ஏனென்றால்‌ நானே யாதவ 
மைந்தர்‌ பதின்மரில்‌ தகுதி கொண்டவன்‌.” அவர்‌ 
விழிகளில்‌ ஐயம்‌ அலையடிப்பதை கண்டேன்‌. “கணிகர்‌ 
என்னிடம்‌ சொன்னார்‌, என்‌ வழிகள்‌ சிக்கலானவை, 
ஆனால்‌ அவை என்னை தகுதிப்படுத்தி இலக்கடையச்‌ 
செய்யும்‌ என்று” என்றேன்‌. 


அவர்‌ உள்ளத்தின்‌ ஆழத்தில்‌ ஒரு புன்னகை மலர்வதை 
விழிகளில்‌ முழுக்க மறைக்க முடியவில்லை. “கணிகர்‌ 
இங்கிருக்கிறார்‌ என அறிவேன்‌” என்றார்‌. “அவர்‌ 
என்னுடன்‌ இருக்கிறார்‌” என்றேன்‌. “அவரிடமிருந்து 

ணைபெற்றே அன்னையை சந்திக்கச்‌ செல்கிறேன்‌.” 
இளவரசி கிருஷ்ணை உள்ளூர 
புன்னகைத்துக்கொண்டே இருப்பதை என்னால்‌ 
காணமுடிந்தது. என்னுள்‌ கணிகர்‌ ஒவ்வா 
விழைவொன்றை தூண்டிவிட்டு அது பெருகிய 
களிமயக்கினால்‌ நான்‌ அங்கே வந்திருக்கிறேன்‌ என்று 
அவர்‌ எண்ணுவதை புரிந்துகொண்டேன்‌. ஆனால்‌ என்‌ 
விழிகளில்‌ என்‌ எண்ணங்கள்‌ தெரியாதவாறு என்னை 
மறைத்துக்கொண்டேன்‌. 


“நீங்கள்‌ அன்னையின்‌ வாழ்த்தைக்‌ கொண்டு என்ன 
செய்யமுடியும்‌?” என்று இளவரசி கிருஷ்ணை கேட்டார்‌. 
“இளவரசி, நீங்களே அறிவீர்கள்‌. 
லக்ஷ்மணையன்னையின்‌ மைந்தரை பேசி நம்பவைத்து 
யாதவர்‌ தரப்புக்கு கொண்டுவந்தவர்களில்‌ நானும்‌ 
ஒருவன்‌. அவர்களில்‌ மூவர்‌ என்னை ஆதரிக்கிறார்கள்‌. 
என்‌ இளையோர்‌ இருவர்‌ என்னுடன்‌ இருக்கிறார்கள்‌. 
காளிந்தியன்னை என்னை ஆதரிக்கிறார்‌ என்ற ஒரு 
சொல்போதும்‌, விருஷ்ணிகளில்‌ ஒருசாரார்‌ எனக்கு 
ஆதரவு தெரிவிப்பார்கள்‌” என்றேன்‌. 


“அதை வைத்து நீங்கள்‌ எதிர்த்து எழுவீர்களா என்ன?” 
என்றார்‌. மிகமிக சொல்தேர்ந்து கூறப்பட்டது அந்தக்‌ 
கேள்வி. நான்‌ “ஆம்‌, அரசி” என்றேன்‌. 
“கிளர்ந்தெழவேண்டியதில்லை. கிளர்ந்தெழக்கூடும்‌ 
என்ற வாய்ப்பு இருந்தாலே போதுமானது... 
அவ்வண்ணம்‌ ஒரு வாய்ப்பு கண்ணுக்குப்பட்டாலே 
என்னை நோக்கி ஆதரவு வரத்தொடங்கும்‌. என்ன 
இருந்தாலும்‌ ஃபானு அந்தகர்களின்‌ தலைவர்‌. 
விருஷ்ணிகள்‌ அவரை இன்னும்‌ முற்றேற்கவில்லை.” 


“விருஷ்ணிகளின்‌ ஆதரவுக்கும்‌ காளிந்தியன்னையின்‌ 
தரவுக்கும்‌ என்ன தொடர்பு?” என்று இளவரசி 
ருஷ்ணை கேட்டார்‌. “ஓர்‌ உணர்வுத்தொடர்பு உள்ளது. 
விருஷ்ணிகளில்‌ பலர்‌ அன்னை காளிந்தியை 
பர்சானபுரியின்‌ ராதையின்‌ வடிவமாகவே 
எண்ணுகிறார்கள்‌. பர்சானபுரியின்‌ கோபிகை இன்று 
விருஷ்ணிகளின்‌ இல்லந்தோறும்‌ அமைந்திருக்கும்‌ 
தெய்வம்‌” என்றேன்‌. இளவரசி கிருஷ்ணையின்‌ 
விழிகளை நோக்கியபோது அவர்‌ 
நிறைவுற்றுவிட்டிருப்பதை உணர்ந்தேன்‌. 


என்னால்‌ அத்தனை கூர்மையாக அத்தருணத்தை 
உருவாக்க முடிந்ததை எண்ணி நானே வியந்தேன்‌. 
“இளவரசி, மூத்தவர்‌ சாம்பன்‌ துவாரகையை 
முழுதாள்வதை நான்‌ அறிவேன்‌. அவரை வென்று 
இந்நகரை யாதவர்‌ கைப்பற்றமுடியாதென்பதை என்‌ 
மூத்தவர்‌ உணரவில்லை. ஷத்ரியரும்‌ விலகி 
நின்றிருக்கையில்‌ யாதவர்‌ ஒருபோதும்‌ அசுரர்களையும்‌ 
நிஷாதர்களையும்‌ போரில்‌ வெல்லமுடியாது. நான்‌ 
நிலைமையை நன்குணர்ந்தவன்‌. அதை என்‌ மூத்தவரின்‌ 
அவையில்‌ என்னால்‌ சொல்லமுடியாது. ஆகவே 
எனக்கான கனவுகளை நானே 
உருவாக்கிக்கொண்டிருக்கிறேன்‌.” 


சொல்க என்பதுபோல அவர்‌ பார்த்தார்‌. “இளவரசி, நான்‌ 
விழைவது ஒரு யாதவநிலம்‌. மதுராவையும்‌ 
மதுவனத்தையும்‌ இணைத்து ஓர்‌ அரசு. இங்கல்ல, 
யாதவக்குடிகள்‌ வாழும்‌ கங்கையமுனை சமவெளியில்‌. 
இங்கே இப்படி ஒரு மாபெரும்‌ வணிகநகரை 
ஆட்சிசெய்யும்‌ ஆற்றல்‌ யாதவர்களிடமில்லை. அதை 
கணிகரும்‌ என்னிடம்‌ சொன்னார்‌” என்றேன்‌. அவர்‌ “ஆம்‌” 
என்றார்‌. “ஒருவேளை என்‌ கணக்குகள்‌ நிறைவேறும்‌ 
என்றால்‌ நான்‌ சாம்பனிடம்‌ அதைப்பற்றி நேரில்‌ பேசவே 
விழைகிறேன்‌. அதில்‌ இருசாராருக்கும்‌ நன்மையே 
விளையும்‌” என்றேன்‌. 


“சாம்பன்‌ விழைந்தால்‌ நீங்கள்‌ இங்கு வந்து 
இணையக்கூடுமா?” என்றார்‌ இளவரசி கிருஷ்ணை. 
“ஆம்‌, ஆனால்‌ வெறுமனே இளையோனாக வரமாட்டேன்‌. 
என்னுடன்‌ விருஷ்ணிகளின்‌ குடித்தலைவர்கள்‌ பலர்‌ 
வந்தாகவேண்டும்‌. என்‌ இளையோர்‌ சிலரும்‌ 
உடனிருக்கவேண்டும்‌. யாதவர்களின்‌ தலைவன்‌ என 
சாம்பன்‌ என்னை ஏற்பார்‌ என்றால்‌, எனக்கான நிலத்தை 
வாக்களிப்பார்‌ என்றால்‌ வருவேன்‌. அதற்கு இன்னும்‌ 
பொழுதும்‌ நாளும்‌ உள்ளது” என்றேன்‌. இளவரசி 
கிருஷ்ணை “ஆம்‌, அதையே நானும்‌ எண்ணினேன்‌. 
உங்கள்‌ தரப்பை திரட்டிக்கொள்க. கணிகரிடம்‌ எண்ணிச்‌ 
சொல்சூழ்க. உரிய தருணத்தில்‌ சாம்பனிடம்‌ பேச நானே 
உங்களுக்கு அவையமைக்கிறேன்‌” என்றார்‌. 


“இளவரசி, மெய்யாகவே நான்‌ உங்களை சந்திக்க வந்ததே 
இதன்பொருட்டுத்தான்‌” என்று நான்‌ சொன்னேன்‌. 
“இந்தப்‌ பேச்சு எல்லா வகையிலும்‌ எனக்கு உதவுவது.” 
இளவரசி கிருஷ்ணை என்னிடம்‌ “கணிகரின்‌ நோக்கம்‌ 
என்ன?” என்றார்‌. “உரிய முறையில்‌ விருஷ்ணிகளை 
கோல்கொள்ளச்‌ செய்வது என்று அவர்‌ என்னிடம்‌ 
சொன்னார்‌. விருஷ்ணிகளின்‌ தலைவனாக நானே 
உகந்தவன்‌ என்பதனால்‌ அவர்‌ என்னை ஆதரிக்கிறார்‌.” 
இளவரசி கிருஷ்ணை உள்ளே வாய்விட்டு சிரிப்பதை 
கண்கள்‌ காட்டின. அவர்‌ என்னை அறிவிலா 
தன்விரும்பி என நினைக்கிறார்‌. அவ்வெண்ணமே 
நீடிக்கட்டும்‌. என்னை இளையோன்‌, அறிவிலி என்று 
பிறர்‌ எண்ணுவதுபோல எனக்கான கவசம்‌ வேறில்லை. 


“நன்று, நான்‌ உங்களுக்கான சந்திப்பை ஒருக்குகிறேன்‌” 
என்று இளவரசி கிருஷ்ணை சொன்னார்‌. அவருடைய 
ஏவலன்‌ சென்று காளிந்தி அன்னையின்‌ அணுக்கியிடம்‌ 
பேசிவிட்டு வந்து அவர்‌ சித்தமாக இருப்பதாக 
சொன்னான்‌. “நான்‌ தங்களுக்கு இதன்பொருட்டு 


கடமைப்பட்டிருக்கிறேன்‌, இளவரசி” என்றேன்‌. “நம்‌ 
அணுக்கம்‌ நீடிக்கட்டும்‌” என்று அவர்‌ சொன்னார்‌. “நான்‌ 
தங்களை சந்திக்கவேண்டும்‌ என்று கணிகர்‌ சொன்னார்‌. 
அவ்வாறு சந்திப்பதை இங்கே எவரிடமிருந்தும்‌ 
மறைக்கவும்‌ முடியாது. ஆகவே இந்த முறையான சந்திப்பு 
நிகழ்வது நன்று என்றார்‌” என்றேன்‌. 


இளவரசி கிருஷ்ணை வாய்விட்டு நகைத்து “கணிகர்‌ 
அறியாத ஒன்றில்லை” என்றார்‌. “அவரை நான்‌ சந்திக்க 
விழைகிறேன்‌. அவர்‌ எந்தைக்கு அணுக்கமானவராக 
இருந்தார்‌” என்றார்‌. “ஆம்‌, அதை சொல்லிக்கொண்டே 
இருந்தார்‌...” என்றேன்‌. 


ரஷி காளிந்தி அன்னையின்‌ தவக்குடிலுக்கு நான்‌ 
கிளம்பியபோது என்னுடன்‌ தானும்‌ வருவதாக 
கிருஷ்ணையும்‌ கிளம்பினார்‌. நான்‌ அதை 
எதிர்பார்த்திருக்கவில்லை. இளவரசி வெளியே 
சென்றபின்‌ நான்‌ கூடத்தில்‌ காத்திருந்தேன்‌. என்னை 
அழைத்துச்செல்லவிருந்த ஏவலன்‌ “சற்றே பொறுங்கள்‌, 
அரசியும்‌ உடன்‌ வருகிறார்‌” என்றான்‌. நான்‌ ”யார்‌?” 
என்றேன்‌. “அரசி கிருஷ்ணை, தானும்‌ உடன்‌ வருவதாகச்‌ 
சொன்னார்‌” என்றான்‌. 


நான்‌ திகைத்துவிட்டேன்‌. அது எவ்வகையிலும்‌ 
முறையானது அல்ல. அதுவரை மிக நுட்பமாக 
அத்தருணத்தை நான்‌ கையாண்டதாக 
எண்ணிக்கொண்டிருந்தேன்‌. முறைமைகளை மீறிய ஒரு 
முரட்டுச்‌ செயல்பாடு வழியாக என்னை அவர்‌ 
வென்றுவிட்டார்‌ என்று தோன்றியதும்‌ சினம்‌ எழுந்தது. 
என்‌ உடலெங்கும்‌ அது படபடத்தது. 
அவ்வண்ணமென்றால்‌ என்‌ மாற்றுருவை அவர்‌ 
ஏற்கவில்லை. அந்த அறையிலிருந்து விலகியதுமே 
அதன்‌ மேல்‌ ஐயம்‌ கொள்கிறார்‌. அல்லது அந்த 
மாற்றுருவை முழுமையாக நம்பி என்னை ஓர்‌ அறிவிலி 
என்றே எண்ணுகிறார்‌. 


ஆனால்‌ என்னை கட்டுப்படுத்திக்கொள்ள வேண்டும்‌ 
என்று என்னை நானே ஆணையிட்டுக்கொண்டேன்‌. 
நான்‌ அதுவரை உருவாக்கிய அனைத்தையும்‌ அந்தப்‌ 
பொறுமையிழப்பால்‌ இழந்துவிடலாகாது. 
சற்றுநேரத்திலேயே மேலாடை அணிந்தபடி இளவரசி 
கிருஷ்ணை வந்தார்‌. “செல்வோம்‌, நானும்‌ உடன்‌ 
வருகிறேன்‌. நான்‌ அன்னையைப்‌ பார்த்து இரு 
நாட்களாகின்றன” என்றார்‌. நான்‌ “அரசி, இது தனிப்பட்ட 
முறையில்‌ நான்‌ அன்னையை சந்திக்கும்‌ நிகழ்வு. 


அவர்கள்‌ என்னிடம்‌ ஏதேனும்‌ தனிச்செய்தி சொல்ல 
விரும்பினால்‌ சொல்லலாம்‌ என்றே அவரை பார்க்கச்‌ 
செல்கிறேன்‌” என்றேன்‌. 


“அவ்வண்ணம்‌ ஒரு தனிச்செய்தி இன்று அவருக்கு 
இருக்கும்‌ என்று நான்‌ எண்ணவில்லை. அப்படி 
இருப்பினும்‌ கூட அதை நான்‌ அறியாது கூற 
வேண்டியதில்லை” என்று கிருஷ்ணை கூறினார்‌. சினம்‌ 
மேலெழ நான்‌ ஒருகணம்‌ நடுங்கினேன்‌. பின்னர்‌ “என்‌ 
அன்னையிடமிருந்து ஒரு வாழ்த்தை நான்‌ 
பெற்றுக்கொள்ள நீங்கள்‌ உடனிருந்தாக வேண்டுமா?” 
என்றேன்‌. “ஆம்‌, என்‌ ஆணையில்லாமல்‌ இங்கே எதுவும்‌ 
நிகழாது” என்றார்‌. என்‌ அத்தனை கட்டுப்பாடுகளும்‌ 
சிதறின. “இளவரசி, இந்த அரசில்‌ அல்ல எந்த அரசிலும்‌ 
என்‌ மூத்தவரின்‌ ஆணைக்கப்பால்‌ பிறிதொரு 
ஆணையை நான்‌ ஏற்றுக்கொள்வதில்லை” என்றேன்‌. 


அவர்‌ சினத்தில்‌ முகம்‌ சுருங்க பற்கள்‌ தெரிய என்னைப்‌ 
பார்த்து “யாதவபுரிக்குள்‌ எனது ஆணையே செல்லும்‌. 
என்‌ கோல்‌ இங்கு நிலைகொள்கிறது” என்றார்‌. “இல்லை, 
அது என்னிடம்‌ செல்லாது, இளவரசி” என்றபடி நான்‌ 
திரும்பிக்கொண்டேன்‌. “நான்‌ சென்று அன்னையை 
சந்திக்கப்‌ போகிறேன்‌. நீங்கள்‌ ஒன்று செய்யலாம்‌. உங்கள்‌ 
படைகளை அனுப்பி என்னை சிறைப்படுத்திவிடலாம்‌. 
தலை கொய்யலாம்‌. ஆனால்‌ என்‌ விருப்பின்றி ஒரு 
ணையை என்‌ மீது செலுத்தமுடியாது” என்றேன்‌. அவர்‌ 
நடுங்குவதை கண்டேன்‌. என்னுடைய அந்த முகத்தை 
அவர்‌ எதிர்பார்க்கவில்லை. அவர்‌ நினைத்தவன்‌ அல்ல 
நான்‌ என்று அக்கணத்தில்‌ உணர்ந்துகொண்டிருந்தார்‌. 
நான்‌ தலைவணங்கி அறையைவிட்டு வெளியே 
கிளம்பும்போது அவர்‌ என்‌ பின்னால்‌ வந்தார்‌. “என்னால்‌ 
உங்கள்‌ தலை கொய்ய முடியாது என்று 
எண்ணுகிறீர்களா?” என்றார்‌. “முடியும்‌. ஏனெனில்‌ 
முன்பின்‌ எண்ணாது வெறும்‌ விழைவையும்‌ 
ஆணவத்தையும்‌ மட்டுமே நம்பிச்சென்ற ஒருவரின்‌ மகள்‌ 
நீங்கள்‌. என்‌ தலை கொய்யலாம்‌. ஆனால்‌ 
யாதவநிலத்தில்‌ உங்கள்‌ அசுரகுடியினரைவிட 
மிகுதியான படைவீரர்கள்‌ இருக்கிறார்கள்‌ என்பதை 
எண்ணுங்கள்‌. நாங்கள்‌ திரண்டெழுந்து வந்து உங்களை 
வென்று உங்கள்‌ மைந்தர்களின்‌ தலைகொண்டு போவது 
நிகழக்கூடாதது அல்ல. என்‌ தலையை உங்கள்‌ 
மைந்தர்களின்‌ தலையை வைத்து ஆடுங்கள்‌” என்றேன்‌. 


அவர்‌ உடல்‌ நடுங்க முகமெங்கும்‌ சினம்‌ கொதிக்க 


நின்றார்‌. கைகளை முறுக்கி பற்களை இறுகக்‌ கடித்து 
என்னை நோக்கி வந்து “அங்கு நீங்கள்‌ என்ன 
பேசினாலும்‌ எனக்கு தெரியும்‌. நான்‌ அறியாது எதையும்‌ 
இந்நகரில்‌ எவரும்‌ உரைக்க இயலாது” என்றார்‌. “அது 
உங்கள்‌ திறன்‌. அதைப்பற்றி எனக்கு ஒரு பொருட்டும்‌ 
இல்லை. A என்‌ மீது பிறர்‌ ஆணை எழாது 
என்பதை மீண்டும்‌ சொல்ல விழைகிறேன்‌” என்றேன்‌. 
தளர்ந்து அவர்‌ கையை தொங்கவிட்டபோது 
வளையல்கள்‌ ஒன்றின்‌ மேல்‌ ஒன்று அமைந்து 
ஓசையெழுந்தது. “நன்று, செல்க!” என்றார்‌. நான்‌ மீண்டும்‌ 
தலைவணங்கினேன்‌. 


“ஆனால்‌ அரசியென நான்‌ அமர்ந்திருக்கையில்‌ என்‌ முன்‌ 
நின்று நீங்கள்‌ சொன்ன இச்சொற்களுக்காக தாங்கள்‌ 
வருந்தவேண்டியிருக்கும்‌. துவாரகை பேரரசென எழும்‌. 
மணிமுடி சூடி சாம்பன்‌ இதில்‌ அமர்ந்திருப்பார்‌. ஒருநாள்‌ 
இங்கிருந்து படைகொண்டு சென்று அஸ்தினபுரியை 
அழிப்பேன்‌. அங்கு வஞ்சத்தில்‌ வென்று அமர்ந்திருக்கும்‌ 
அவ்வீணர்களை சிதைப்பேன்‌. அவர்களின்‌ 
கொடிவழியில்‌ ஒருதுளிக்‌ குருதியும்‌ எஞ்சாமலாக்குவேன்‌. 
அன்று ஒருவேளை விருஷ்ணி குலமும்‌ 
முற்றழிக்கப்பட்டிருக்குமெனில்‌ அது இப்போது நீங்கள்‌ 
உரைத்த இச்சொற்களுக்காகவே” என்றார்‌. 


நான்‌ உரக்க நகைத்து “எது அழியும்‌ எது வாழும்‌ 
என்பதை மானுடரின்‌ ஆணவம்‌ முடிவெடுப்பதில்லை 
என்பதை தங்கள்‌ தந்தையின்‌ வரலாற்றைக்கொண்டு 
குருக்ஷேத்ரத்தில்‌ அறிந்தேன்‌. இனி இத்தகைய சொற்கள்‌ 
எதையும்‌ செவிகொள்வதில்லை என்று 
சொல்லிக்கொண்டேன்‌” என்றேன்‌. “என்‌ தந்தை 
வஞ்சத்தால்‌ தோற்கடிக்கப்பட்டார்‌. அரசனுக்குரிய 
பேரியல்புகளுள்‌ தந்தைக்குரிய நல்லியல்புகளும்‌ 
கொண்டவர்‌. அவரை வென்றது அச்சிறப்புகளே” 
என்றார்‌ கிருஷ்ணை. “நான்‌ அத்தகைய புறவாயில்கள்‌ 
எதையும்‌ திறந்துபோட்டு அமர்ந்திருக்கவில்லை. எனக்கு 
அரச முறைமைக்கு அப்பாற்பட்ட நெறியென 
ஏதுமில்லை. எந்த எல்லைக்கும்‌ சென்று எதையும்‌ இயற்றி 
வெல்லலாம்‌, வெற்றியே அறமென்றாகும்‌ என்று 
சொன்னவர்‌ உங்கள்‌ தந்தை. இதோ அதை 
தலைமேற்கொண்டு அமர்ந்திருக்கிறேன்‌” என்றார்‌. 


“எந்தை வென்றவர்‌ அல்ல” என்று நான்‌ சொன்னேன்‌. 
“அவர்‌ சொல்‌ முழுமையானதும்‌ அல்ல.” அவர்‌ 
ஏளனத்துடன்‌ “இல்லை, என்‌ நோக்கில்‌ அவரே 
வென்றவர்‌. கலியுகத்தின்‌ இறைவன்‌ அவரே. 


முழுமையாகவே அவரை ஏற்று ஒழுகவிருப்பவள்‌ நான்‌. 
ஆகவே இங்கு, இந்த துவாரகையில்‌ என்‌ தந்தை 
கனவுகண்ட அரசொன்றை நிறுவுவதும்‌ அதன்‌ மேல்‌ 
அமர்ந்து எந்தை பெயர்‌ சொல்லி ஒரு மைந்தனை ஈன்று 
அரியணை அமர்த்திச்‌ செல்வதும்‌ மட்டுமே நான்‌ 
கொண்டிருக்கும்‌ இலக்கு. அது நிகழும்‌. நோக்குக!” 
என்றார்‌. 

நான்‌ “இது தங்கள்‌ தந்தையின்‌ குரல்‌ அல்ல, இளவரசி. 
இது அஸ்தினபுரியின்‌ அரசி திரெளபதியின்‌ குரல்‌” 
என்றேன்‌. “இதுவல்லவா சத்யவதியின்‌ குரல்‌? 
தேவயானியின்‌ குரல்‌, தமயந்தியின்‌ குரல்‌? காலந்தோறும்‌ 
இவ்வண்ணம்‌ பெண்டிர்‌ அலையலையென எழுந்து 
வருகிறீர்கள்‌ போலும்‌. நன்று, இதை வைத்து ஆடுவது 
ஊழ்‌ எனில்‌ அதுவே முடிவெடுக்கட்டும்‌” என்று சொல்லி 
நான்‌ திரும்பிச்சென்றேன்‌. என்‌ பின்‌ உருகும்‌ இரும்புப்‌ 
பதுமை என அரசி கிருஷ்ணை நின்றுகொண்டிருப்பதை 
நோக்காமலே நடந்தேன்‌. இரும்பு இரும்பையே 
ஈனுகின்றது. எரிகொண்டுருகி அனல்கொண்டு 
நிற்கையிலும்‌ இரும்பு இரும்பின்‌ இயல்புகளையே 
வெளிப்படுத்துகிறது. 

நான்‌ எண்ணிக்கொண்டேன்‌ இரும்பு இங்கு ஆற்றும்‌ 
பணிதான்‌ என்ன? வெட்டுவது, துளைப்பது, 
முறுக்குவது, பற்றி இறுக்குவது. இரும்பு உலோகங்களின்‌ 
அரசன்‌. கொதிநிலையில்‌ இரும்பு பொன்னென்று 
தன்னை காட்டுகிறது. ஒருவேளை பொன்னென்று அது 
தன்னை எண்ணிக்கொண்டிருக்கவும்‌ கூடும்‌. ஆயினும்‌ 
இரும்பு இரும்பேதான்‌. அதன்‌ ஆற்றல்கள்‌ 
எல்லையற்றவை. ஆனால்‌ அதைக்கொண்டு ஓர்‌ 
ஆலயச்சிலையை எவரும்‌ வடிப்பதில்லை. அதன்‌ உறுதி 
இணையற்றது ஆயினும்‌ காலத்தில்‌ துருவேறி 
மண்ணென்றும்‌ புழுதியென்றும்‌ ஆகி அது மறைந்தே 
ஆகவேண்டும்‌. உருகி எழுந்து பொன்‌ பொன்னென்று 
தருக்கும்‌ இரும்பிடம்‌ நீ துரு மட்டுமே என்று 
சொல்வதற்குரிய நாவுகள்‌ என்றும்‌ 
சூழ்ந்திருக்கவேண்டுமல்லவா? 


அறியேன்‌, இது நான்‌ என்னிடமே சொல்லிக்கொண்டதாக 
இருக்கலாம்‌. ஏவலனுடன்‌ நடக்கையில்‌ நான்‌ அங்கே 
நிகழ்ந்த அந்நாடகத்தின்‌ பொருளென்ன என்று 
எண்ணிக்கொண்டேன்‌. முதலில்‌ ஒருமுகம்‌, பின்னர்‌ 
இன்னொரு முகம்‌. இரு முகம்‌ காட்டி ஒரே அவையில்‌ 
நின்றிருக்கிறேன்‌. இரண்டுமே என்‌ முகங்கள்‌ அல்ல. 
ஒன்று நான்‌ அவர்களுக்காகக்‌ காட்டியது. ஒன்று 


எனக்கென சமைத்துக்கொண்டது. இத்தருண 
வெளிப்பாடுகளுக்கு அப்பால்‌ நான்‌ யார்‌? வெறும்‌ 
விழைவும்‌ ஆணவமும்‌ என நிறைந்திருக்கும்‌ என்‌ 
அகத்துக்கும்‌ அப்பால்‌ நான்‌ யார்‌? 


அப்போது ஒன்று தோன்றியது, அங்கு நான்‌ கண்ட 
கிருஷ்ணையின்‌ மெய்யுருவும்‌ அதுவல்ல என்று. அவர்‌ 
தன்னை அவ்வண்ணம்‌ சமைத்துக்கொள்கிறார்‌. 
அதற்கப்பால்‌ ஆழத்தில்‌ பிறிதொருவராக 
நின்றிருக்கிறாரா? எந்தையே, அவர்‌ உங்களை 
தெய்வமென்று ஏற்றவர்‌ அல்லவா? அவ்வண்ணம்‌ 
தெய்வங்களை மானுடர்‌ உதறிவிட முடியுமா? 
தெய்வங்கள்‌ மேல்‌ கசப்பு கொள்வதும்‌ வஞ்சம்‌ 
கொள்வதும்கூட இறைவழிபாடே அல்லவா? 

ாாஊவூுிதந்தையே, நான்‌ காளிந்தியன்னையின்‌ 
அரண்மனையைச்‌ சென்றடைந்தபோது அங்கே அவர்‌ 
மைந்தர்கள்‌ நால்வர்‌ முன்னரே வந்து எனக்காகக்‌ 
காத்துநின்றிருந்தனர்‌. அவர்கள்‌ பெரும்பாலும்‌ 
துவாரகைக்கு வெளியே அவர்களின்‌ அன்னையின்‌ 
ஊரில்‌ வளர்ந்தவர்கள்‌. இளமையில்‌ விழவுகள்‌, 
அரசச்சடங்குகளில்‌ மட்டுமே அவர்களை நான்‌ 
பெரும்பாலும்‌ கண்டிருக்கிறேன்‌. அவர்கள்‌ சற்று வளர்ந்த 
பின்னரே துவாரகைக்கு வந்தனர்‌. அதன்‌ பின்னரே அவர்‌ 
மைந்தர்களில்‌ பத்ரனும்‌ பூர்ணநமாம்ஷுவும்‌ சோமகனும்‌ 
எனக்கு நெருக்கமானார்கள்‌. அவர்கள்‌ 
நீர்விளையாட்டை விழைபவர்கள்‌. ஆனால்‌ கடல்‌ 
அவர்களுக்கு பழக்கமில்லை. நான்‌ அவர்களுக்கு 
கடலாடக்‌ கற்றுக்கொடுத்தேன்‌. 


ஆனால்‌ அவர்களால்‌ இறுதிவரை கடலை 
புரிந்துகொள்ளவே முடியவில்லை. அவர்கள்‌ இளமை 
முதலே யமுனையில்‌ நீராடி வளர்ந்தவர்கள்‌. ஒரு திசை 
நோக்கி ஒழுகும்‌ நீர்‌ அவர்களின்‌ தோள்களின்‌ நினைவாக 
இருந்தது. எல்லாத்‌ திசைக்கும்‌ செல்வதும்‌, எங்கும்‌ 
செல்லாததுமான கடல்‌ அவர்களுக்கு பழகவே இல்லை. 
“இது தனக்கென உள்ளம்‌ கொண்டிருக்கிறது. இது 
நம்முடன்‌ விளையாடுகிறது” என்று சோமகன்‌ ஒருமுறை 
சொன்னான்‌. “நான்‌ என்ன நினைத்தாலும்‌ அதை அது 
முன்னரே அறிந்து என்னை தோற்கடிக்கிறது. இதில்‌ 
நீந்திக்கொண்டிருக்கையில்‌ இதை மீறி 
எண்ணம்சூழ்வதும்‌ இயல்வது அல்ல.” நான்‌ 
அவனுடைய எண்ணங்களை புரிந்துகொள்ளாமல்‌ 
“முயல்க, வெல்லமுடியும்‌!” என்று சொன்னேன்‌. 


ஆனால்‌ அவர்கள்‌ மிக விரைவிலேயே நம்பிக்கை 
இழந்தனர்‌. “கடல்‌ எங்களை ஏற்றுக்கொள்ளவில்லை. 
எங்களால்‌ கடலை புரிந்துகொள்ளவும்‌ முடியாது” என்று 
பத்ரன்‌ சொன்னான்‌. “நம்மை முற்றிலும்‌ 
ஏற்றுக்கொள்ளாத ஒன்றை நம்மால்‌ புரிந்துகொள்ளவே 
முடியாது.” நான்‌ அவனுடைய உளநிலையை அப்போதும்‌ 
சென்றடையவில்லை. “நீங்கள்‌ அஞ்சுகிறீர்கள்‌. 
தொடக்கத்திலேயே நீங்கள்‌ அயலார்‌ என 


எண்ணிக்கொள்கிறீர்கள்‌. அந்த விலகல்‌ உங்கள்‌ 
ஒவ்வொரு அசைவிலும்‌ உள்ளது. அதுவே உங்களை 
தோற்கடிக்கிறது” என்றேன்‌. அவர்கள்‌ அதை 
செவிகொள்ளவே இல்லை. 


னாலும்‌ அவர்கள்‌ கடலாட வந்துகொண்டிருந்தனர்‌. 
ஏனென்றால்‌ துவாரகையில்‌ நெடுநீர்‌ என இருந்தது கடல்‌ 
மட்டுமே. அதை அவர்களால்‌ தவிர்க்கமுடியாது. 
அவர்களுக்காக நான்‌ கடல்தெப்பங்களை 
உருவாக்கினேன்‌. அதை அவர்கள்‌ பற்றிக்கொண்டனர்‌. 
பின்னர்‌ தெப்பங்களில்லாது கடலாட முடியாதவர்களாக 
ஆனார்கள்‌. அவர்கள்‌ தெப்பங்களுடன்‌ கடலில்‌ 
நீந்துவதை பலர்‌ இளிவரல்‌ செய்தனர்‌. அது அவர்களை 
சீற்றமுறச்‌ செய்தது. ஆனாலும்‌ அவர்கள்‌ 
தெப்பங்களுடனேயே நீந்த வந்தனர்‌. நீந்தும்போது 
அவர்கள்‌ தெப்பங்களை பற்றிக்கொண்டிருக்கும்‌ 
வெறியைக்‌ கண்டால்‌ அன்னையை தழுவியிருக்கும்‌ 
மகவுகள்‌ எனத்‌ தோன்றும்‌. 


பின்னர்‌ ஒரு சூதன்‌ அவர்களுக்கான கதையை 
உருவாக்கி அளித்தான்‌. அவர்களின்‌ குடித்தெய்வமான 
யமுனைஅன்னை கடல்நீராடுவதை விரும்பவில்லை. 
அவர்களுக்கு தெப்பம்‌ என வந்திருப்பது அவளுடைய 
ஊர்தியான ஆமையே. தெப்பத்தை அவர்கள்‌ ஆமை 
என்றே சொல்லத்‌ தொடங்கினர்‌. ஆமை வடிவில்‌ அதை 
அமைத்துக்கொண்டனர்‌. “கூர்மர்‌” என்று தங்களை 
சொல்லிக்கொள்ளவும்‌ தொடங்கினர்‌. கடலுக்குள்‌ இருந்து 
மாபெரும்‌ ஆமைகள்‌ தங்களை பாதுகாப்பதாக அவர்கள்‌ 
நம்பினர்‌. மெல்லமெல்ல கடல்மேல்‌ அச்சத்தைக்‌ 
களைந்து கடலுக்குரியவர்களாக எண்ணிக்கொள்ளத்‌ 
தலைப்பட்டனர்‌. 


அந்நிலையில்‌ ஒருமுறை கடலாமை ஒன்று அவர்களுக்கு 
கிடைத்தது. அது பீதர்களின்‌ தூண்டிலில்‌ மாட்டி 
அவர்களால்‌ கப்பலுக்கு எடுக்கப்பட்டது. மிகப்‌ பெரியது, 
ஒரு மனிதர்‌ அதன்மேல்‌ ஏறி பயணம்‌ செய்யமுடியும்‌. 
காளிந்தியன்னையின்‌ மைந்தர்களில்‌ மூத்தவரான 
சுருதன்‌ அதை விலைகொடுத்து வாங்கினார்‌. அதை தன்‌ 
அரண்மனையருகே ஒரு சிறுகுளத்தை உருவாக்கி அங்கே 
கொண்டுசென்று வைத்துக்கொண்டார்‌. ஒவ்வொரு 
நாளும்‌ அவர்கள்‌ அந்த ஆமையை வழிபட்டனர்‌. அதற்கு 
பூசையும்‌ படையலும்‌ செய்தனர்‌. 


அதை வாரம்‌ ஒருமுறை கடலுக்கு கொண்டுசென்றனர்‌. 
முதலில்‌ அது சென்றுவிடும்‌ என அஞ்சி காலுக்கு 


சொல்கிறார்கள்‌. ஆயிரம்பல்லாயிரம்‌ ஊழிக்காலம்‌ 
பிரம்மத்திலும்‌ காற்றிலும்‌ கருத்திலும்‌ இருந்த 
அதர்வவேதத்தை முனிவர்கள்‌ மொழியாக்கினார்கள்‌. 
அதை வேதவியாசர்‌ தொகுத்தார்‌. வியாசர்‌ 
அதர்வவேதத்தை சுமந்துவுக்குக்‌ கற்பித்தார்‌. சுமந்து 
அதை தன்‌ மாணவராகிய கபந்தனுக்குக்‌ கற்பித்தார்‌. 
கபந்தன்‌ அதை இரண்டாகப்பிரித்து தேவதர்சனர்‌, பத்யர்‌ 
என்னும்‌ இரு மாணவர்களுக்கு அளித்தார்‌. தேவதர்சனர்‌ 
அதிலுள்ள பூதயாகங்களைக்‌ கற்றார்‌. பத்யர்‌ அதிலுள்ள 
உபாசனைகளைக்‌ கற்றார்‌.” 


“தேவதர்சனர்‌ தன்‌ அதர்வத்தை தன்‌ மாணவர்களாகிய 
மேதர்‌, பிரம்மபலர்‌, ஸெளல்காயனி, பிப்பலாதர்‌ 
ஆகியோருக்குக்‌ கற்பித்தார்‌. பத்யருக்கு மாணவர்களாக 
ஜாபாலி, குமுதாதி, ஸெளனகர்‌ என்னும்‌ முனிவர்கள்‌ 
அமைந்தனர்‌. அவர்களெல்லாருமே அதர்வவேதத்துக்கு 
சம்ஹிதைகளை உருவாக்கினார்கள்‌. ஸெளனகர்‌ தன்‌ 
அதர்வவேத சம்ஹிதையை இரண்டாகப்பிரித்து 
பஃப்ருவுக்கும்‌ சைந்தவருக்கும்‌ அளித்தார்‌. சைந்தவரில்‌ 
இருந்து கற்ற முஞ்சிகேஸர்‌ அதை முதலில்‌ இரண்டாகவும்‌ 
பின்னர்‌ மூன்றாகவும்‌ பிரித்தார்‌. அதர்வவேதத்தின்‌ ஐந்து 
சம்ஹிதைகளான நட்சத்திரகல்பம்‌, வேதகல்பம்‌, 
சம்ஹிதாகல்பம்‌, ஆங்கிரசகல்பம்‌, சாந்திகல்பம்‌ 
ஆகியவை அவரால்‌ உருவாக்கப்பட்டன.” 


“சம்ஹிதாகல்பத்தில்தான்‌ குதிரைகள்‌, யானைகள்‌, 
எருதுகளைப்பற்றிய வேதமந்திரங்கள்‌ உள்ளன. 
சம்ஹிதாகல்பத்தை அடிப்படையாகக்‌ கொண்டு 
முனிவர்கள்‌ உருவாக்கியது தனுர்வேதம்‌. அவர்கள்‌ 
அடைந்த பத்துலட்சம்‌ சூத்திரங்களை மாமுனிவரான 
பிரசேதஸ்‌ பிரவேசாஸ்திரபிரகாசம்‌ என்னும்‌ நூலில்‌ 
மூன்றுலட்சம்‌ சூத்திரங்களாகத்‌ தொகுத்தார்‌. அவற்றை 
அவரது மாணவர்களான அகத்தியரும்‌ காசியபரும்‌ 
கற்றனர்‌. அகத்தியமுனிவரின்‌ குருமரபில்‌ வந்தவர்‌ 
பரத்வாஜர்‌. அவரது மாணவர்‌ அக்னிவேசர்‌. 
அக்னிவேசரின்‌ மாணவனாகிய எனக்கு நீ மாணவன்‌ 
என்பதனால்‌ நீ அகத்திய குருமரபில்‌ வந்தவன்‌ என்று 
சொல்லப்படுவாய்‌” என்றார்‌ துரோணர்‌. அர்ஜுனன்‌ 
கைகூப்பினான்‌. 


ஈர மரவுரியை உடுத்தபின்‌ துரோணர்‌ இருளிலேயே 
நடந்தார்‌. மாமரம்‌ தளிர்விடத்‌ தொடங்கிய சைத்ரமாதம்‌. 
காற்றில்‌ அதன்‌ கறைவாசனை இருந்தது. அர்ஜுனன்‌ 
அவர்‌ சொல்லும்‌ ஒவ்வொரு சொல்லையும்‌ 
பெற்றுக்கொண்டு இருளில்‌ மின்னும்‌ விழிகளுடன்‌ 


தளையிட்டிருந்தனர்‌. ஆனால்‌ அது திரும்பிவந்தது. 
ஆகவே அதை கடலவில்‌ விட்டு கூட்டிவர வண்டி 
ஒன்றையும்‌ அவர்கள்‌ அமைத்துக்கொண்டனர்‌. 
இளவரசர்கள்‌ அதைச்‌ சூழ்ந்து கூச்சலிட்டபடி, 
வாழ்த்துக்கள்‌ சூழ கடலாட வருவார்கள்‌. இளவரசர்கள்‌ 
சாந்தனும்‌ தர்ஷனும்‌ அதன்‌ மேல்‌ ஏறி நீந்தி 
ளையாடுவதைக்‌ கண்டு ஒருமுறை நான்‌ அதைப்‌ 
பிடித்து மேலேற முயன்றேன்‌. அவர்கள்‌ அதில்‌ தங்கள்‌ 
குடியல்லாது எவரும்‌ ஏறக்கூடாது என்று கூறிவிட்டனர்‌. 


இப்புவியைத்‌ தாங்கும்‌ ஆமையின்‌ வழிவந்தவர்கள்‌ 
அவர்கள்‌ என்று தங்களை சொல்லிக்கொண்டார்கள்‌. 
அதன்படி அந்த ஆமைக்கு அவர்கள்‌ 'பூதலன்‌” என்று 
பெயரிட்டனர்‌. விண்ணளந்தோன்‌ எடுத்த 
தொல்வடிவங்களாகிய மீனும்‌ ஆமையும்‌ தங்கள்‌ 
குடிக்குரிய அடையாளங்கள்‌ என்று கருதினர்‌. அவர்கள்‌ 
அவையிலிருந்த பாவலன்‌ ஒருவன்‌ பாடிய கூர்மவிலாசம்‌ 
என்னும்‌ காவியம்‌ சூதர்கள்‌ நடுவே புகழ்பெற்றது. 
அவர்களின்‌ அத்தனை நிகழ்வுகளிலும்‌ அந்தக்‌ 
காவியத்தின்‌ ஓரிரு பாடல்களையேனும்‌ எவரேனும்‌ 
பாடுவதுண்டு. 


காளிந்தியன்னையின்‌ அரண்மனையின்‌ முகப்பில்‌ 
ஆமை அடையாளம்‌ பொறிக்கப்பட்டிருந்தது. ஆமை 
அடையாளம்‌ கொண்ட கச்சைகளுடன்‌ அவர்கள்‌ அங்கே 
நின்றனர்‌. சாந்தனும்‌ தர்ஷனும்‌ பூர்ணநமாம்ஷுவும்‌ 
சோமகனும்‌ என்னை வரவேற்றபோது ஒரே முகம்‌ 
கொண்டிருந்தனர்‌. நான்‌ அவர்களை அணுகி முகமன்‌ 
உரைத்தபோது அவர்கள்‌ மிக மிக வறண்ட சொற்களால்‌ 
எதிர்முகமன்‌ சொன்னார்கள்‌. “வருக!” என 
அழைத்துச்சென்றனர்‌. “நான்‌ காளிந்தியன்னையை 
சந்திக்க வந்துள்ளேன்‌. அவர்களின்‌ ஒப்புதல்‌ 
பெற்றுள்ளேன்‌” என்றேன்‌. “அவ்வொப்புதலை 
அளித்தவர்‌ நாங்கள்‌. நாங்கள்‌ உடனிருப்போம்‌” என்று 
சோமகன்‌ சொன்னான்‌. 


நான்‌ மீண்டும்‌ எரிச்சல்கொண்டேன்‌. “ஏன்‌ நீங்கள்‌ 
உடனிருக்கவேண்டும்‌? மெய்யாகவே கேட்கிறேன்‌, 
அன்னை இங்கே சிறையிலிருக்கிறாரா என்ன? 
சாம்பனின்‌ துணைவி என்னுடன்‌ வருவதாகச்‌ 
சொன்னார்‌. அவரைக்‌ கடந்து இங்கே வந்துள்ளேன்‌” 
என்றேன்‌. “நாங்கள்‌ உடனிருக்கவேண்டும்‌” என்று 
சாந்தன்‌ சொன்னான்‌. “அன்னையின்‌ சொற்கள்‌ 
இங்குள்ள அரசியலில்‌ இருந்து எழுவன அல்ல. ஆனால்‌ 
அவற்றை இங்குள்ள அரசியலைச்‌ சார்ந்தவை என 


எவரேனும்‌ விளக்கிக்கொண்டால்‌ அது தீங்கென 
முடியலாம்‌. ஆகவே அவர்‌ சொல்லும்‌ எச்சொல்லும்‌ 
எங்கள்‌ முன்னால்‌ மட்டுமே எழும்‌.” 


“அதற்கு மாறாக நீங்களே அச்சொல்லை 
சொல்லிவிடலாமே?” என்று நான்‌ கேட்டேன்‌. “நான்‌ 
வந்திருப்பது அவர்களிடமிருந்து ஒரு வாழ்த்துச்சொல்‌ 
பெறுவதற்காக மட்டுமே. மூத்தவர்‌ பானு துவாரகையில்‌ 
முடிசூடவிருக்கிறார்‌. அன்னையின்‌ வாழ்த்தை அவர்‌ 
விழைகிறார்‌.” தர்ஷன்‌ “அதைத்தான்‌ நாங்களும்‌ 
எண்ணினோம்‌. அன்னை இங்கே சாம்பனின்‌ ஆட்சிக்கு 
வாழ்த்து அளித்துள்ளார்‌. அவருடைய அரசர்‌ என 
அமர்ந்திருப்பவர்‌ அவரே. இன்னொருவரை அவர்‌ 
வாழ்த்த வாய்ப்பில்லை” என்றான்‌. “அவர்‌ அன்னை, 

கவே அனைவரையும்‌ வாழ்த்துபவர்‌. அவருடைய 
வாழ்த்தை தேடிவந்திருக்கிறேன்‌. வாழ்த்து வரவில்லை 
என்றால்‌ அவ்வண்ணமே கொள்கிறேன்‌. வாழ்த்துரைக்க 
வாய்ப்பில்லை என நீங்கள்‌ முடிவுசொல்ல 
வேண்டியதில்லை” என்றேன்‌. 


“ஆம்‌, நீங்கள்‌ வாழ்த்து கோரலாம்‌, அவர்‌ மறுமொழி 
உரைக்கலாம்‌. நாங்கள்‌ உடனிருக்கையிலேயே அது 
நிகழும்‌” என்றான்‌ சோமகன்‌. “இளையோனே, நீயே 
எண்ணிப்பார்‌. நான்‌ வந்திருப்பது மைந்தன்‌ என 
அன்னையை சந்திக்க. ஒரு சொல்‌ தனியாக அவரிடம்‌ 
பேச எனக்கு உரிமை இல்லையா?” என்றேன்‌. “உரிமை 
உண்டு. றிய இப்போது அல்ல. இன்றுள்ள அரசியல்‌ 
சூழலை சிடுக்காக்கிக்கொள்ள எங்களுக்கு விருப்பம்‌ 
இல்லை” என்றான்‌ சோமகன்‌. 


“நன்று, நான்‌ மீறிச்சென்று அன்னையை சந்தித்தால்‌ 
என்ன செய்வீர்கள்‌?” என்றேன்‌. “சிறையிடுவோம்‌. 
அல்லது எங்களைக்‌ கொன்று வென்று நீங்கள்‌ 
செல்லவேண்டும்‌...” நான்‌ அவர்களின்‌ விழிகளை 
பார்த்தேன்‌. செய்வதற்கொன்றும்‌ இல்லை என்று 
தெரிந்தது. அவர்கள்‌ உறுதிகொண்டிருந்தனர்‌. 
கிருஷ்ணையின்‌ ஆணவத்தைச்‌ சீண்டி அவரை 
அகற்றியதுபோல இவர்களை அகற்ற முடியாது. “நன்று, 
எனில்‌ உடன்வருக... அவ்வண்ணமே அன்னையை 
சந்திக்கிறேன்‌” என்றேன்‌. அவர்கள்‌ சற்று ஆறுதல்‌ 
கொள்வது தெரிந்தது. 

என்னுடன்‌ வந்தபோது அவர்களில்‌ சோமகனின்‌ தோள்‌ 
என்மேல்‌ மெல்ல உரசிச்‌ சென்றது. நான்‌ அதை உடனே 
உணர்ந்துகொண்டேன்‌. அது தற்செயலாக நடந்ததுதான்‌. 


ஆனால்‌ அந்தத்‌ தற்செயல்களை உருவாக்குவது 
ஆழுள்ளம்‌. அங்கிருக்கும்‌ ஒரு ப அல்லது தவிப்பு. 
நீச்சலில்‌ உடல்கள்‌ மெல்ல தொட்டுச்செல்லுதல்‌ ஒரு 
சொல்‌ போன்றது. அவன்‌ முகத்தில்‌ எந்த உணர்வும்‌ 
இல்லை. அவர்கள்‌ அனைவருமே இறுகித்தானிருந்தனர்‌. 
மீண்டும்‌ ஒருமுறை அவன்‌ என்மேல்‌ படுவான்‌ என நான்‌ 
எதிர்பார்த்தேன்‌. அவ்வண்ணமே வாயில்‌ கடக்கையில்‌ 
அவன்‌ புறங்கை என்‌ கைமேல்‌ தொட்டுச்‌ சென்றது. நான்‌ 
புன்னகைத்துக்கொண்டேன்‌. 


[ஙagelகாளிந்தி அன்னையின்‌ வருகைக்காக நாங்கள்‌ 
காத்திருந்தோம்‌. ஒருவர்‌ விழிகளை ஒருவர்‌ 
சந்திக்கவில்லை. அப்போது எவர்‌ என்னிடம்‌ பேசினாலும்‌ 
அது பிழையாக ஆகும்‌ என்று அவர்கள்‌ நினைத்தார்கள்‌. 
அவர்கள்‌ ஒருவரை ஒருவர்‌ வேவுபார்க்கிறார்களா என்று 
நான்‌ நோக்கிக்கொண்டிருந்தேன்‌. ஆகவே மெல்ல ஓர்‌ 
அசைவொலியை எழுப்பினேன்‌. அவர்களில்‌ இருவர்‌ 
அனிச்சையாக சோமகனை பார்த்தனர்‌. ஆக அவன்தான்‌ 
அவர்களின்‌ ஐயத்தில்‌ இருக்கிறான்‌. என்‌ புன்னகை 
பெரிதாகியது. அங்கே கணிகர்‌ அமர்ந்திருப்பதாக 
நினைத்துக்கொண்டேன்‌. அவரிடம்‌ நான்‌ புன்னகை 
செய்தேன்‌. அப்புன்னகை என்‌ முகத்தில்‌ எழ அவர்கள்‌ 
குழம்பி ஒருவரை ஒருவர்‌ நோக்கிக்கொண்டார்கள்‌. 


ஏவலன்‌ வந்து வணங்கி “அன்னை எழுந்தருள்கிறார்‌” 
என்றான்‌. சற்றுநேரத்திலேயே ஏவற்பெண்டு ஒருத்தி 
மங்கலத்தாலத்துடன்‌ வந்தாள்‌. அவள்தான்‌ அங்கே 
அன்னையை பார்த்துக்கொள்பவள்‌ என்று தெரிந்தது. 
அவள்‌ “அரசியை இங்கே அழைத்துவரும்படி ஆணை... 
அவரை அழைத்துவருவது சற்று கடினம்‌. அவர்‌ 
இடைவிடாத விளையாட்டில்‌ இருப்பவர்‌. இங்கே 
யாதவர்கோன்‌ இருப்பதாகவே 
எண்ணிக்கொண்டிருக்கிறார்‌. இங்கே ஒரு களிப்பாவை 
உள்ளது என்று சொல்லியே அவரை 
அழைத்துவருகிறேன்‌. அவர்‌ நீங்கள்‌ விரும்பியபடி நடக்க 
வாய்ப்பில்லை” என்றாள்‌. நான்‌ “அறிவேன்‌” என்றேன்‌. 


நாங்கள்‌ அமர்ந்திருந்த இடத்திற்கு அப்பால்‌ ஒரு திறந்த 
மண்வெளி அலையலையாகப்‌ பெருகி வான்‌ வரை 
சென்று வளைவாக நின்றிருந்தது. முற்றிலும்‌ முகிலற்ற 
நீலவானம்‌ வளைந்து மண்ணில்‌ படிந்திருந்தது. அங்கே 
ஒரு மரம்கூட இல்லை, மிகச்‌ சிறிய புதர்கள்‌ தொலைவில்‌ 
சிறு விலங்குகள்‌ எனத்‌ தெரிந்தன. முள்ளம்பன்றிகள்‌ 
என முள்சிலிர்த்தவை. காற்று அங்கே 
அலைகொண்டிருந்தது. நான்‌ அமைதியின்மையை 


உணர்ந்தேன்‌. அதை என்னவென்று விளக்கிக்கொள்ள 
முடியவில்லை. ஆனால்‌ நான்‌ நம்பிக்கொண்டிருப்பவை, 
இயற்றுபவை அனைத்தும்‌ பித்தென்றாகி 
பொருளற்றவையாகி முன்னால்‌ விரிந்துகிடக்கும்‌ 
உணர்வு அது என பின்னர்‌ விளக்கிக்கொண்டேன்‌. 


அன்னையை ஏவற்பெண்டு கைபற்றி 
அழைத்துவந்தாள்‌. அவர்‌ மண்நிறமான மரவுரி ஆடை 
மட்டும்‌ அணிந்திருந்தார்‌. களிந்த குடிக்குரிய கல்மணி 
மாலை, சங்கு வளையல்கள்‌. அவர்‌ ஓர்‌ இளங்கன்னி 
என்று என்‌ உள்ளம்‌ எண்ணியது. என்‌ நெஞ்சில்‌ 
பதிந்திருக்கும்‌ அதே தோற்றம்‌. சிறுமியுடையவை என 
மெலிந்த கைகளைக்‌ கோத்து மடியில்‌ 
வைத்துக்கொண்டார்‌. அவர்‌ எங்கிருக்கிறார்‌, எங்கு 
வந்துள்ளார்‌ எதையும்‌ உணர்ந்திருப்பதாகத்‌ 
தெரியவில்லை. முகத்தில்‌ இளம்புன்னகை இருந்தது. 
விழிகள்‌ நீண்டு கனவில்‌ எனத்‌ தோன்றின. அவர்‌ ஏதோ 
இசையில்‌ மயங்கி அங்கிருப்பவராகத்‌ தோன்றினார்‌. 
எதையோ மறுகணம்‌ எதிர்பார்ப்பவர்போல, பிறர்‌ 
அறியாத இன்பநினைவொன்றை தன்னுள்‌ 
அடக்கிக்கொண்டு தவிப்பவர்போல. 


நான்‌ “அன்னையே, தங்கள்‌ வாழ்த்தை பெற்றுக்கொள்ள 
வந்துள்ளேன்‌” என்றேன்‌. அன்னை என்னை நோக்கி 
புன்னகை புரிந்தார்‌. என்‌ சொற்கள்‌ அவரை 
சென்றடையவில்லை. “அன்னையே, உங்கள்‌ மைந்தர்‌ 
ஃபானு இந்நகரின்‌ அரசர்‌ என 
முடிசூட்டிக்கொள்ளவிருக்கிறார்‌. அவரே இந்நகரின்‌ 
முழுதுரிமைகொண்ட அரசர்‌ என்று நீங்கள்‌ 
எண்ணுகிறீர்கள்‌ என்று தெரியும்‌. அதை ஏற்று நீங்கள்‌ 
ஒரு வாழ்த்துச்சொல்‌ அளிக்கவேண்டும்‌” என்றேன்‌. 
பூர்ணநமாம்ஷு “இது அத்துமீறல்‌. அன்னையின்‌ 
எண்ணத்தை நீங்கள்‌ சொல்லவேண்டியதில்லை” 
என்றான்‌. “நான்‌ என்‌ எதிர்பார்ப்பை சொன்னேன்‌” 
என்றேன்‌. “வாழ்த்துக்களை மட்டும்‌ கோருக! நீங்கள்‌ 
சொல்லும்‌ சொற்களுக்கு அன்னை பொறுப்பல்ல” 
என்றான்‌ பூர்ணநமாம்ஷு. 


“அன்னையே, உங்கள்‌ ஒரு சொல்லுக்காக யாதவபுரி 
காத்திருக்கிறது” என்றேன்‌. அவர்‌ மீண்டும்‌ என்னை 
நோக்கி புன்னகை செய்தார்‌. எனக்கும்‌ அவருக்கும்‌ 
மட்டும்‌ தெரிந்த ஒன்றை நினைவுகூர்பவர்போல. 
அவரிடம்‌ என்‌ சொற்கள்‌ சென்று சேர்கின்றனவா என்று 
தெரியவில்லை. மீண்டும்‌ “அன்னையே, தங்களிடமிருந்து 
வாழ்த்துச்சொல்‌ ஒன்றைப்‌ பெறவே வந்தேன்‌” என்றேன்‌. 


அவர்‌ அதே புன்னகையுடன்‌ அமர்ந்திருந்தார்‌. நான்‌ 
எழுந்துசென்று அவர்‌ காலடிகளைப்‌ பணிந்து “என்‌ 
தமையனின்‌ பொருட்டு என்னை வாழ்த்துக, 
அன்னையே!” என்றேன்‌. அவர்‌ என்‌ தலைமேல்‌ 
கைவைத்து சொல்லின்றி வாழ்த்தினார்‌. 


ர்ணநமாம்ஷு “வாழ்த்து பெற்றுவிட்டீர்கள்‌ மூத்தவரே, 
இதற்குமேல்‌ ஏதும்‌ எதிர்பார்ப்பதற்கில்லை” என்றான்‌. 
தர்ஷனும்‌ “ஆம்‌, இவ்வளவே அவரால்‌ இயற்றக்கூடுவது” 
என்றான்‌. நான்‌ எழுந்துகொண்டு “ஆம்‌, இதுவே 
அன்னையின்‌ சொல்‌ என நீடிக்கட்டும்‌” என்றேன்‌. 
அவர்கள்‌ அமைதிகொள்வதை, நீள்மூச்செறிவதை 
கண்டேன்‌. ஏவற்பெண்டு “அன்னை அறைநீங்குகிறார்‌” 
என்று அறிவித்தாள்‌. அவள்‌ அன்னையை தொட்டதும்‌ 
அவர்‌ எழுந்து இனிய புன்னகையுடன்‌ அனைவரையும்‌ 
பார்த்தபின்‌ அறைநீங்கினார்‌. 


அவர்‌ தன்‌ மைந்தரை நோக்கவில்லை, ஒரு சொல்லும்‌ 
உரைக்கவில்லை என்பதை நான்‌ கண்டேன்‌. நாங்கள்‌ 
எழுந்துகொண்டோம்‌. தர்ஷன்‌ என்னிடம்‌ “ஆறு 
மாதங்களுக்கு முன்பு யாதவர்‌ சாத்யகி இங்கே வந்து 
அன்னையை கண்டார்‌. அன்றும்‌ அன்னை 
ஒருசொல்லும்‌ உரைக்கவில்லை. ஆனால்‌ அன்னையின்‌ 
சொல்லை பெற்றுவிட்டார்‌ என்று அவர்‌ 
சொல்லிக்கொண்டதாகவும்‌ தந்தையைக்‌ கண்டு அதை 
சொன்னதாகவும்‌ அறிந்தேன்‌” என்றான்‌. “அவ்வண்ணம்‌ 
ஒரு பொய்ச்சொல்‌ திகழக்கூடாது என்பதனாலேயே 
உடனிருந்தோம்‌. அன்று அவரை தனியாக சந்திக்கவிட்டு 
வெளியே நின்றிருந்தோம்‌. அது பிழை என 
உணர்ந்தோம்‌.” 


“அவர்‌ தந்தையை சந்தித்ததாகச்‌ சொன்னதே பொய்‌. 
தந்தை இப்போது உயிருடன்‌ இல்லை, அதனை நாங்கள்‌ 
அறிவோம்‌” என்றான்‌ பூர்ணநமாம்ஷு. நான்‌ சற்று 
திகைப்புடன்‌ “எவர்‌ சொன்னார்கள்‌?” என்றேன்‌. “எவர்‌ 
சொல்லவேண்டும்‌? இந்நகர்‌ இப்படி சிக்கல்களில்‌ 
உழல்கையில்‌ அவர்‌ இருந்தால்‌ இங்கு வந்திருக்க 
மாட்டாரா? இது அவர்‌ உருவாக்கிய அரசு, அவர்‌ சமைத்த 
நகர்‌” என்றான்‌. நான்‌ “அவர்‌ மறைந்த செய்தியை 
உன்னிடம்‌ எவரேனும்‌ சொன்னார்களா? உன்‌ 
தமையன்கள்‌?” என்றேன்‌. 

“இல்லை, ஆனால்‌ அவ்வண்ணமே அனைவரும்‌ 
எண்ணுகிறார்கள்‌ என்று தோன்றுகிறது. சாத்யகி 
இங்கிருந்து செல்லும்போது ஒருவேளை அவர்‌ 


உடன்வந்துவிடக்கூடும்‌ என்னும்‌ எதிர்பார்ப்பு இருந்தது. 
அவர்‌ மட்டும்‌ திரும்பி வந்ததுமே அனைவரும்‌ 
அறிந்துகொண்டனர்‌, அவர்‌ வரப்போவதில்லை என்று. 
சாத்யகி அங்கே என்ன நிகழ்ந்தது என்று எவரிடமும்‌ 
சொல்லவில்லை. அவர்‌ நாவிலிருந்து அவர்‌ அரசரைக்‌ 
கண்டாரா இல்லையா என்பதை வரவழைக்க மூன்று 
தரப்பினருமே முயன்றனர்‌. அவர்‌ ஒருசொல்‌ கூறாமல்‌ தன்‌ 
பாடிவீட்டுக்குச்‌ சென்று முழுத்‌ தனிமையில்‌ 
ஒடுங்கிவிட்டிருக்கிறார்‌. கானாடுவதும்‌ கடலாடுவதும்‌ 
அன்றி எதையும்‌ செய்வதில்லை.” 


“பல நாட்கள்‌ அவரை கூர்நோக்கிய பின்‌ அவையில்‌ 
மூத்தவர்‌ சாம்பன்‌ சொன்னார்‌, சாத்யகியின்‌ 
சொல்லின்மை அரசரை அவர்‌ கண்டதனால்‌ உருவானது 
அல்ல, அவர்‌ அரசரை காணவில்லை, அதை 
மறைக்கவிரும்புகிறார்‌, ஆகவேதான்‌ இச்சொல்லின்மை 
என்று” என அவன்‌ தொடர்ந்தான்‌. “ஒருவேளை அரசர்‌ 
மறைந்திருக்கலாம்‌ என்று சகஸ்ரஜித்‌ சொன்னபோது 
சாம்பன்‌ இருக்கலாம்‌ என்றார்‌. ஆனால்‌ சுமித்ரன்‌ அதை 
ஏற்கவில்லை. அவர்கள்‌ பதின்மரில்‌ அவரே 
கூர்மதியாளர்‌ என்பதனால்‌ அவையும்‌ ஏற்கவில்லை. 
ஆனால்‌ எனக்கும்‌ அதுவே மெய்யாக இருக்கும்‌ என்ற 
எண்ணம்‌ வந்தது.” 


“உன்‌ விழைவோ அது?” என்றேன்‌. அவன்‌ 
சீற்றம்கொள்ளவில்லை, நிலைகுலைந்து “நானா? நான்‌ 
ஏன்‌ தந்தையின்‌ சாவை விழையவேண்டும்‌?” என்றான்‌. 
“இந்நகரில்‌ இன்று தந்தையின்‌ சாவை விழையாத 
எவரேனும்‌ உள்ளனரா? எண்பது மைந்தரும்‌ விழைவது 
அதுவல்லவா?” என்றேன்‌. “என்ன சொல்கிறீர்கள்‌?” 
என்று அவன்‌ கூச்சலிட்டான்‌. “மிகைநாடகம்‌ வேண்டாம்‌. 
நாம்‌ ஒருவருக்கொருவர்‌ எதையும்‌ நிறுவிக்கொள்ள 
வேண்டியதில்லை” என்றேன்‌. “தந்தை இந்நகரின்‌ 
இயல்பான விசைகளை கட்டுப்படுத்தி வைத்திருந்த 
மைய முடிச்சு. அவர்‌ இல்லாமலானாலொழிய நம்மால்‌ 
இங்கே இயல்பான விசைமையங்களை 
உருவாக்கிக்கொள்ள முடியாது. இந்த ஆட்டத்தில்‌ அவர்‌ 
இல்லை என்பதே உகந்தது.” 


“ஆகவே அவர்‌ இல்லை என்று நாம்‌ 
எண்ணிக்கொள்கிறோம்‌” என்று நான்‌ தொடர்ந்தேன்‌. 
“இல்லை என்னும்‌ சொல்‌ இறப்பு என்னும்‌ சொல்லாக 
நம்முள்‌ இடமாற்றம்‌ ஆகிறது. முதலில்‌ அதிர்ச்சி பின்‌ 
குற்றவுணர்வு பின்‌ அது பழகி ஒருவகை சலிப்பு 
இறுதியாக மெல்லிய இன்பம்‌ என அது வளர்கிறது. 


இன்று நம்‌ அனைவர்‌ அகத்திலும்‌ தந்‌ைத உயிரிழந்து 
மறைந்துவிட்டிருக்கிறார்‌. எண்பது கைகளால்‌ 
எண்பதாயிரம்‌ முறை அவருக்கு ஈமக்கடன்களை 
செய்துவிட்டிருக்கிறோம்‌.” 


“இது என்ன பேச்சு?” என்றான்‌ தர்ஷன்‌. “இதை 
பேசவேண்டிய இடம்‌ இது அல்ல. ஆனால்‌ 
பேசவேண்டியிருக்கிறது” என்றேன்‌. “இனி இங்கே தந்தை 
வரமாட்டார்‌ என்றே நினைக்கிறேன்‌. இனிமேல்‌ வந்தால்‌ 
அவர்‌ இங்கிருந்து சென்றதுபோல, நாம்‌ 
அறிந்திருப்பதுபோல வரமுடியாது. வைரமுடி சூடி, 
ஒளிரும்‌ படைக்கலத்துடன்‌ அனலெழும்‌ தேரில்‌ 
பெரும்படை பின்தொடரவே நகர்மேல்‌ 
எழுந்தருளமுடியும்‌. அது நிகழ வாய்ப்பில்லை. 
அவ்வகையில்‌ நோக்கினால்‌ தந்தை இறந்திருக்கிறார்‌ 
என்றே கொள்ளலாம்‌. இறப்பு என்பது மீண்‌ ர்‌ 
இல்லாமை. திரும்பி வராத பயணங்களும்‌ மீட்சியில்லாத 
உளவீழ்ச்சிகளும்‌ சாவே.” 


“ஆனால்‌ அவர்‌ வேறுவகையில்‌ வேறு முகங்களுடன்‌ 
வரக்கூடும்‌” என்றேன்‌. “அவருடைய முகங்கள்‌ 
எண்ணிறந்தவை. குழவி, காதலன்‌, முனிவர்‌ என அவர்‌ 
அடைந்த வளர்நிலைகள்‌ பல. இசைஞர்‌, கவிஞர்‌, 
மெய்யறிஞர்‌, படிவர்‌ என அவர்‌ சென்ற இடங்களும்‌ பல. 
தன்னைச்‌ சூழ்ந்திருப்பவர்களில்‌ ஊடுருவி தான்‌ என 
அவர்‌ வெளிப்படுவதுண்டு. அனைத்திற்கும்‌ மேலாக 
அவரை எண்ணி தங்களுக்குள்‌ அவரை 
வளர்த்துக்கொள்வோரின்‌ அகத்திருந்து அவர்‌ 
உருத்திரண்டு வருவதும்‌ உண்டு.” அவர்கள்‌ முற்றிலும்‌ 
குழம்பியிருந்தனர்‌. விழிகள்‌ வெறித்திருந்தன. 


“இதோ அவர்மேல்‌ பெருங்காதல்கொண்டு அக்காதலன்றி 
பிறிதொன்றிலாது வாழும்‌ காளிந்தியன்னையை 
கண்டோம்‌” என்று தொடர்ந்தேன்‌. “ஆனால்‌ இங்கு 
வருவதற்கு முன்‌ அதே பெருங்காதலால்‌ 
பிறிதொன்றிலாதாகி எல்லையற்ற காழ்ப்பும்‌ வெறுப்பும்‌ 
கொண்டு நின்றிருக்கும்‌ ஒருவரை கண்டேன்‌. 
கிருஷ்ணையில்‌ எழுவதும்‌ அவரே. அவ்வண்ணமும்‌ 
அவர்‌ இந்நகர்மேல்‌ எழக்கூடும்‌. பேருருக்கொண்டு.” 

ர்ணநமாம்ஷு “அவ்வண்ணம்‌ எவர்‌?” என்றான்‌. “ஏன்‌, 
ப்பது! எங்கள்‌ அவையில்‌ அமர்ந்து சொல்கோக்கும்‌ 
கணிகர்‌ அவருடைய ஒரு வடிவே என்றிருக்கக்கூடாதா?” 
என்றேன்‌. 


அவர்கள்‌ திகைத்துவிட்டனர்‌. “அவர்‌ தந்தைக்கு நிகராக 


நின்று களமாடியவர்‌. தந்தையை பல களங்களில்‌ 
வென்றவர்‌. அறுதியாக தந்தையால்‌ வெல்லப்பட்டு 
அவ்வஞ்சத்தை திரட்டிக்கொண்டு மேலெழுந்தவர்‌. 
நிழலும்‌ நாமே என்றால்‌ அவர்‌ தந்தையே” என்றேன்‌. 
ம “கணிகர்‌ நம்‌ தந்தையால்‌ 
வல்லப்படவில்லை. அவருடைய நோக்கம்‌ 
அஸ்தினபுரியின்‌ அரசகுடியை அழிப்பது. அதை அவர்‌ 
இயற்றினார்‌. வென்று அந்நகரிலிருந்து நீங்கினார்‌. இங்கு 
அவர்‌ நோக்கம்‌ எதுவென்று யார்‌ அறிவார்‌?” என்றான்‌. 
“ஆம்‌, ஊழ்‌ அவரை கருவியாகக்‌ கொள்கிறது” என்றேன்‌. 


அவர்களை முழுமையாக நிலைகுலைய 
வைத்துவிட்டேன்‌ என்று உணர்ந்ததும்‌ நான்‌ 
புன்னகைத்தேன்‌. “வருகிறேன்‌” என்றேன்‌. தர்ஷன்‌ என்‌ 
பின்னால்‌ வந்து “அவர்கள்‌ பொதுவான ஒரு வாழ்த்தை 
மட்டுமே சொன்னார்கள்‌. அவ்வாறன்றி ஒன்றை 
நீங்களும்‌ சொல்லமாட்டீர்கள்‌ என நம்புகிறேன்‌” 
என்றான்‌. “அவர்கள்‌ வாழ்த்தினார்கள்‌. எங்களுக்கு 
அதுவே நிறைவு. அதில்‌ அரசியலேதும்‌ இல்லை. 
உங்களுக்கு அவர்‌ அரசியல்‌ கருவி, எங்களுக்கு அப்படி 
அல்ல, அன்னையேதான்‌” என்றேன்‌. தர்ஷன்‌ “இங்கே 
இன்று அரசியல்‌ கருவி அல்லாத எவரேனும்‌ உளரா?” 
என்றான்‌. 


“நீ குழம்பியிருக்கிறாய்‌” என அவன்‌ தோளை தொட்டேன்‌. 
பின்னர்‌ சோமகனை நோக்கி புன்னகைத்து “பார்ப்போம்‌” 
என்றேன்‌. அவன்‌ திகைப்பதை உணர்ந்த கணமே 
விழிகளைத்‌ திருப்பி அவன்‌ சொல்வதென்ன என்பதற்கு 
செவியோ விழியோ கொடுக்காமல்‌ முன்னால்‌ நடந்தேன்‌. 
முதுகெல்லாம்‌ காதுகளாகவும்‌ கண்களாகவும்‌ அங்கே 
நிகழ்வதென்ன என்பதை உணர்ந்தேன்‌. அவர்கள்‌ நடுவே 
சோமகனை தனித்து நிறுத்திவிட்டேன்‌. அவனுள்‌ ஒரு 
சிறு விதை, அவனை அறியாமலேயே விழுந்து கிடப்பது. 
அது இருந்தமையாலேயே அவன்‌ சற்று கலங்கியே 
எதிர்வினையாற்றுவான்‌, அதுவே போதும்‌. 


நான்‌ திரும்பி நடந்தபோது இயற்றியவை 
பயனுள்ளவையா என்று எண்ணிக்கொண்டேன்‌. என்‌ 
தேரை அணுகி அதில்‌ ஏறி அமர்ந்து “அரண்மனைக்கு” 
என்றேன்‌. நகருள்‌ தேர்‌ நுழைவது வரை குழம்பிய 
உளநிலையிலேயே இருந்தேன்‌. கிருஷ்ணையின்‌ முன்‌ 
இறுதியில்‌ நான்‌ என்‌ சூழ்திறனின்‌ எல்லையை கடந்தேன்‌. 
பிற அனைத்து நிலைகளிலும்‌ சொல்லெண்ணி 
செயல்பட்டிருக்கிறேன்‌. விரும்பியதை 
இயற்றியிருக்கிறேன்‌. கணிகர்‌ என்னைப்‌ பற்றி என்ன 


நினைப்பார்‌? அப்போது நான்‌ விழைந்த ஒன்று இருந்தது, 
கணிகர்‌ முன்‌ அவ்வாறு என்‌ கூர்மையை காட்டி 
நின்றிருக்கவேண்டும்‌. அவர்‌ விழிகளை நோக்கி 
அப்போது புன்னகை செய்யவேண்டும்‌. 

[[ஙage]நான்‌ அவைக்குள்‌ நுழையும்போது சுஃபானு 
பேசிக்கொண்டிருந்தார்‌. குடித்தலைவர்‌ இருவரும்‌ யாதவ 
மைந்தர்களும்‌ மட்டுமே அவர்முன்‌ இருந்தனர்‌. 
அறைக்குள்‌ கடற்காற்று சுழன்றுகொண்டிருந்தது. 
மூத்தவர்‌ ஃபானு கைகளை மார்பில்‌ கட்டி 
அமர்ந்திருந்தார்‌. அங்கு பேசப்படுவனவற்றை அவர்‌ 
முன்னரே அறிந்திருப்பதுபோல முகம்‌ காட்டினார்‌. 
அவ்வப்போது ஏற்று தலையை அசைத்தார்‌. நான்‌ 
நுழையும்‌ அசைவைக்‌ கண்டு சுஃபானு 
திரும்பிப்பார்த்தார்‌. நான்‌ தலைவணங்கி 
பின்னிருக்கையில்‌ அமர்ந்தேன்‌. 


இருக்கையில்‌ கால்நீட்டி சாய்ந்தபின்‌ அப்பால்‌ 
அமர்ந்திருந்த கணிகரை பார்த்தேன்‌. அவர்‌ விழிதாழ்த்தி 
எதையோ ஆழ்ந்து எண்ணுபவர்போல்‌ இருந்தார்‌. 

த டட ௭ ஆழ்ந்த செவிக்கூர்‌ 
இல்லாமலேயே அமர்ந்திருந்தனர்‌. பேசிக்கொண்டிருந்தது 
என்ன என்பதைப்போல சுஃபானு அனைவரையும்‌ 
ஒருமுறை பார்த்தார்‌. நான்‌ வந்து அமர்ந்து ஓரிரு 
கணங்களே த்தா த்‌ ஆனால்‌ அங்கே முன்னரே 
அவ்வண்ணமே அமர்ந்திருக்கிறேன்‌ என்னும்‌ உணர்வை 
அடைந்தேன்‌. சுஃபானு என்னை நோக்கி “கிருதவர்மனை 
எவ்வண்ணமேனும்‌ அழைத்துவரவேண்டும்‌ என்று 
கணிகர்‌ கூறுகிறார்‌, இளையோனே” என்றார்‌. 
அனைவரும்‌ என்னை திரும்பி நோக்கினர்‌. கணிகர்‌ 
அப்போதுதான்‌ என்னைப்‌ பார்ப்பவர்போல புன்னகை 
செய்தார்‌. 


“கிருதவர்மன்‌ இங்கு வந்துசேராமல்‌ போர்‌ தொடங்காது 
என்கிறார்‌ கணிகர்‌. அது உண்மை என்றே தோன்றுகிறது. 
அவர்‌ இங்கு வந்தால்‌ அனைத்தும்‌ முழுமையாக 
மாறிவிடும்‌. தந்தை வரக்கூடும்‌ என்ற எண்ணத்தில்‌ 
இதுவரை இங்கே ஒவ்வொன்றும்‌ ஒத்திப்போடப்பட்டன. 
இப்போது அவர்‌ வரப்போவதில்லை என்பது 
உறுதியாகியிருக்கிறது. இனி வரவேண்டியவர்‌ 
கிருதவர்மன்‌. அவர்‌ வருவது நம்மை வலுவாக்கும்‌. 
வராவிட்டால்கூட நாம்‌ நம்மைச்‌ சார்ந்திருக்கும்‌ ஓர்‌ 
உறுதிப்பாட்டை அடைவோம்‌. ஆனால்‌ அதற்கு முன்‌ 


நடந்தான்‌. “வில்‌ என்பது ஒரு சொல்‌ என்று நீ அறிந்த 
கணமே உண்மையில்‌ தனுர்வேதத்துக்குள்‌ நீ நுழைந்தாய்‌. 
பிறர்‌ இங்கே கற்பது வில்வேதத்தை அல்ல, 
வில்வித்தையை மட்டுமே. அது கொல்லும்‌, வெல்லும்‌. 
ஆனால்‌ கொண்டுசெல்லாது. எது உன்னில்‌ இருக்கிறதோ 
அதை வளர்க்கும்‌. உன்னை விடுதலைசெய்யாது. 
வேதமெனப்படுவது விடுதலையை அளிக்கவேண்டும்‌. 
துயரறுத்து முழுமை நோக்கி கொண்டுசெல்லவேண்டும்‌. 
தனுர்வேதம்‌ அதைச்செய்யும்‌ என்பதை நான்‌ 
என்குருநாதரில்‌ கண்டேன்‌.” 


“வில்‌ என்பது ஒரு சொல்‌. அம்பு என்பதும்‌ சொல்லே. 
மிகச்சரியான முழுமையான சொல்லை 
அடைந்துவிட்டால்‌ நம்‌ கல்வி முடிந்தது. சொல்லை 
கையில்‌ இருக்கும்‌ மூங்கிலிலோ தர்ப்பையிலோ 
நிகழ்த்துவது என்பது மிகமிக எளிய செயல்‌. அந்தத்‌ 
திறனை ஒரே வருடத்தில்‌ அடைந்துவிடலாம்‌. ஆனால்‌ 
வாழ்நாளெல்லாம்‌ தவம்செய்தே சொல்லில்‌ முழுமையை 
அடையமுடியும்‌” என்றபடி துரோணர்‌ நடந்தார்‌. 
ஒற்றையடிப்பாதையில்‌ புதருக்குள்‌ ஒரு பாம்பு 
தலையெடுத்ததை ஓரக்கண்ணால்‌ அர்ஜுனன்‌ கண்டான்‌. 
துரோணர்‌ “அந்தப்பாம்புக்கு அருகே எத்தனை 
முட்டைகள்‌ கிடந்தன?” என்றார்‌. அர்ஜுனன்‌ திகைத்து 
“பார்க்கவில்லை” என்றான்‌. 


“ஏழு” என்றார்‌ துரோணர்‌. “மனிதனின்‌ விழி வளைந்தது. 
பிறைமுக அம்புபோல. பிறைமுக அம்பில்‌ ஓரத்தைத்தான்‌ 
கூரியதாக்குவோம்‌. ஏனென்றால்‌ நடுப்பகுதி அதன்‌ 
விசையாலேயே உள்ளே சென்றுவிடும்‌. விளிம்பு 
கூரியதாக இல்லையேல்‌ அம்பு வெட்டும்பணியைச்‌ 
செய்யாது. நம்‌ விழிகளின்‌ நேர்முன்பகுதி நம்‌ 
சித்தத்துடன்‌ தொடர்புள்ளது. அது காண்பதை நாமும்‌ 
காண்போமென்பது உறுதி. வளைந்த ஓரக்கண்கள்‌ 
ஆன்மாவுடன்‌ நேரடியாகத்‌ தொடர்புடையவை. 
அவற்றைத்‌ தீட்டிவைத்துக்கொள்பவனே வில்ஞானி. 
அதையே மூன்றுகண்பெறுதல்‌ என்கிறது தனுர்வேதம்‌.” 


“தோல்‌ மற்றொரு கண்‌ என உணர்க. அந்தப்பாம்பு 
தலைதாக்கியதும்‌ உன்‌ உடவில்‌ நீ அறிந்த உணர்வு 
மிகமெல்லியது. மிக மழுங்கியது. அந்த உணர்வை 
தீட்டித்தீட்டி உன்‌ தோலால்‌ பார்க்க முடியும்‌. உன்‌ 
பின்பக்கம்‌ ஒரு அம்புவந்தால்‌ அதை நீ காணமுடியும்‌” 
என்றபடி துரோணர்‌ நடந்தார்‌. “அகத்தில்‌ இருக்கும்‌ 
சொல்லைத்தீட்டும்‌ கலையைத்தான்‌ நான்‌ உனக்குக்‌ 
கற்பிக்கவேண்டும்‌. உன்‌ கைகளால்‌ நீ அடையக்கூடிய 


கிருதவர்மன்‌ நம்‌ தரப்பில்‌ இருக்கிறார்‌, நமக்கென 
எழவிருக்கிறார்‌ என நாம்‌ அவர்களை 
நம்பச்செய்யவேண்டும்‌. நம்‌ குடிகளும்‌ படைகளும்‌ 
அவ்வாறே எண்ணவேண்டும்‌. நாமே அப்படி சில நாட்கள்‌ 
கருதவேண்டும்‌” என்றார்‌ சுஃபானு. 


“அது நம்மை ஊக்கம்‌ கொண்டவர்களாக ஆக்கும்‌. நம்‌ 
எதிரிகள்‌ அஞ்சுவர்‌. நம்மவர்‌ இணைந்து உடன்நிற்பர்‌. நம்‌ 

ற்றல்‌ பெருகும்‌... இன்று நம்மை நாமே 

ரட்டிக்கொள்ள மிகச்‌ சிறந்த வழி என்பது 
கிருதவர்மனின்‌ பெயரை தலைக்கொள்வதே” என்று 
சுஃபானு தொடர்ந்தார்‌. “ஆகவே இன்று நாம்‌ 
செய்யவேண்டியது கிருதவர்மன்‌ இருக்கிறார்‌ என்று 
முடிவு செய்வது. அவர்‌ இருந்தால்‌ என்ன செய்வோம்‌ 
என்பதை நாமே வகுத்துக்கொண்டு அவ்வண்ணம்‌ 
முன்னேறுவது. அவர்‌ இருக்கிறார்‌ என்ற செய்தியே நம்‌ 
குடிப்பூசலை முற்றாக ஒழித்துவிடும்‌. நம்மை போரில்‌ 
வழிநடத்த மாபெரும்‌ குருக்ஷேத்ரப்‌ போரில்‌ களம்நின்று 
வென்ற இருவர்‌ இருக்கிறார்கள்‌. அவர்கள்‌ ஒருவரை 
ஒருவர்‌ எதிர்த்திருக்கலாம்‌. ஆனால்‌ அவ்வண்ணம்‌ 
அவர்களை எதிர்த்தரப்பினர்‌ ஆக்கிய தந்தை இன்று 
களத்தில்‌ இல்லை. இருவருமே யாதவர்‌ என்பதனால்‌ 
நம்மை அவர்கள்‌ ஆதரித்தே ஆகவேண்டும்‌.” 


“அவர்களில்‌ ரிஷபவனத்தின்‌ சாத்யகி ஒருவேளை 
நம்மை வழி நடத்த ஒப்பமாட்டார்‌ என்ற ஐயம்‌ 
நமக்கிருந்தது. ஆகவேதான்‌ இதுவரை 
தயங்கிக்கொண்டிருந்தோம்‌. நம்‌ படைவீரர்களுக்கும்‌ 
அந்த ஐயம்‌ இருக்கிறது. அதை களைவோம்‌. நாம்‌ படை 
ஒருமை கொள்ளத்தொடங்கியதுமே ஒவ்வொன்றும்‌ 
மாறிவிடும்‌” என்றார்‌ சுஃபானு. பிரஃபானு “மெய்யாகவே 
அவர்‌ இருக்கிறார்‌ என்பதை நாம்‌ இப்போது உறுதிசெய்ய 
இயலாது” என்றார்‌. “அதைத்தான்‌ இவ்வளவு நேரம்‌ மீள 
மீள சொல்லிக்கொண்டிருந்தோம்‌, அறிவிலி” என்று 
சுஃபானு சொன்னார்‌. “அமர்க! அவர்‌ இருக்கிறார்‌. அதில்‌ 
ஐயமே இல்லை. குருக்ஷேத்ரப்‌ படைக்களத்தை கடந்து 
வந்தவர்‌ அவ்வண்ணம்‌ இல்லாமல்‌ ஆக இயலாது.” 


பின்னர்‌ தன்னை அமைதிப்படுத்தி குரல்‌ தணிய “ஆம்‌ 
இருக்கிறார்‌, நமக்குத்‌ தெரியும்‌. ஒன்று, உளம்‌ சோர்ந்து 
எங்கோ அமர்ந்திருக்கிறார்‌. அல்லது போரில்‌ உளம்தேறி 
இங்குள்ளவற்றைத்‌ துறந்து அகன்று எங்கோ 
மெய்மைத்தவம்‌ ஒன்றில்‌ ஈடுபட்டிருக்கிறார்‌. 
இரண்டாயினும்‌ அவர்‌ இங்கு வருவதற்கான களம்‌ 
அமைக்கவேண்டும்‌. தெய்வங்கள்‌ வந்து இறங்குவதற்கு 


முதலில்‌ பீடம்‌ அமைக்கவேண்டும்‌ என்று கணிகர்‌ 
கூறியது அதனால்தான்‌. முறையான இலக்கணப்படி 
அமைந்த பீடம்‌ ஒருங்குகையில்‌ தெய்வம்‌ இறங்கி 
வந்தாகவேண்டும்‌ என்பது வழிபாட்டுநெறிநூல்களின்‌ 
கூற்று. தெய்வம்‌ வந்திறங்கும்‌, ஐயமே தேவையில்லை. 
இங்கு கிருதவர்மனுக்கான அனைத்தும்‌ ஒருங்குக! 
அவருக்கான எதிர்பார்ப்பும்‌ கூர்கொள்ளுகையில்‌ 
அச்செய்தி அவரை சென்றடையும்‌” என்றார்‌. 


“நம்மைப்பற்றி ஏதேனும்‌ ஐயம்‌ அவருக்கு இருக்கலாம்‌. 
நாம்‌ பிரிந்து பூசலிட்டுக்கொண்டிருக்கிறோம்‌. நமது 
ஒருங்கிணைவு தந்தைக்கெதிரானது என்றோ, நம்‌ பூசல்‌ 
துவாரகையின்‌ அழிவுக்கு வழி வகுக்கும்‌ என்றோ இங்கு 
பேசப்படும்‌ அனைத்தும்‌ அவர்‌ செவிகளுக்கு 
சென்றிருக்கலாம்‌. நாம்‌ ஒருங்கிணைந்து பேரரசின்‌ 
அடித்தளத்தை அமைத்துவிட்டோம்‌ என்று தெரிந்தால்‌ 
அவர்‌ வருவது எளிதாகிவிடும்‌” என்றார்‌ பிரஃபானு. 
“ஆம்‌, அதற்கு வாய்ப்புள்ளது. இங்கே நாம்‌ எண்ணுவது 
எவ்வண்ணமோ அங்கே சென்று அவருக்குச்‌ சேரும்‌ என 
எண்ணுவோம்‌” என்றார்‌ சுஃபானு. “நம்‌ ஆற்றலும்‌ 
நேர்மையும்‌ அவரை வரவழைக்கலாம்‌. நம்‌ அச்சமும்‌ 
சிறுமையும்கூட அவரை எரிச்சலூட்டி இங்கு 
வரவமைக்கலாம்‌. நாம்‌ அவருக்காக ஒருங்குவதே 
தேவையானது.” 


மூத்தவர்‌ ஃபானு முன்னால்‌ அசைந்து “அதைவிட ஒன்று 
உண்டு, அவர்‌ வருகிறார்‌ என்று கூறி நாம்‌ 
ஒருங்கிணைந்தால்‌ நம்‌ எதிரிகளும்‌ தங்களை 
ஒருங்கிணைத்துக்கொண்டாக வேண்டும்‌. அவர்களின்‌ 
மெய்யான ஆற்றல்‌ என்ன என்பது நமக்கு தெரியும்‌. 
அவர்கள்‌ ஒருங்கிணைகிறார்கள்‌ என்பது நமது 
தரப்புக்கு மேலும்‌ அச்சத்தை கொடுக்கும்‌. நமது 
தரப்பினரிடம்‌ இன்று இருக்கும்‌ அனைத்துப்‌ பூசல்களும்‌ 
அழிந்து நாம்‌ ஒற்றைப்‌ பெரும்படையாக திரள்வதற்கு 
அது ஒரு வழிவகுக்கும்‌. அறிக, வலுவான எதிரியே 
வலுவான ஒற்றுமையை உருவாக்குகிறான்‌, நாம்‌ நமது 
எதிரிகள்‌ இருவரையுமே அச்சுறுத்தி 
ஒருங்கிணையச்செய்து நம்மை ஒருங்கிணைய 
வைப்போம்‌” என்றார்‌. 


“வீட்டைக்‌ கொளுத்தி பிள்ளைகளை 
சுறுசுறுப்பாக்குவோம்‌ என்று ஒரு பழமொழி உண்டு” 
என்று முதிய குடித்தலைவரான ஊர்மிளர்‌ சொன்னார்‌. 
சீற்றத்துடன்‌ அவரை திரும்பி நோக்கிய பானு 
“சொல்வதற்கு தரப்பிருந்தால்‌ கூறலாம்‌. வெறும்‌ 


நம்பிக்கையின்மைகளையோ உளச்சோர்வுகளையோ 
அவைமுன்‌ வைக்கவேண்டியதில்லை” என்றார்‌. 
“அவ்வண்ணமென்றால்‌ நன்றே நிகழ்க!” என்று சொல்லி 
அவர்‌ கையை வீசிவிட்டு தலையை அசைத்தார்‌. ஃபானு 
“நான்‌ கூறுவது இதுதான்‌. இன்னும்‌ இவ்வண்ணம்‌ 
வாளாவிருந்தால்‌ நாம்‌ இங்கு ஆள்வது அரிது. இப்போது 
மூவரும்‌ இணை ஆற்றல்‌ கொண்டவர்கள்‌ போல்‌ 
ஒருவரை ஒருவர்‌ கவ்விக்கொண்டிருக்கிறோம்‌. ஒருவர்‌ 
இன்னொருவரை அசைவிலாது 
செய்துகொண்டிருக்கிறோம்‌” என்றார்‌. 


“இவ்வண்ணம்‌ சென்றால்‌ மூவருமே சோர்வுறுவோம்‌, 
சலிப்புறுவோம்‌. ஒவ்வொரு நாளும்‌ நமது படைகளிலும்‌ 
குடிகளிலும்‌ சலிப்பும்‌ ஆர்வமின்மையும்‌ எழுவதை 
பார்த்திருப்பீர்கள்‌. இவ்வண்ணம்‌ செல்லுகையில்‌ எவர்‌ 
மிகையாக சலிப்புறுகிறார்கள்‌ என்பதே ஒரு 
போர்முறையாக ஆகிவிடுகிறது. சற்றே சலிப்பு 
குறைந்தவர்‌ மற்றவர்களை வென்று ஆட்சியை 
அமைக்கும்‌ வாய்ப்பு அமைகிறது. சூதர்களிடையே 
தங்கள்‌ கழிக்கோல்களை முன்னால்‌ பரப்பி வைத்து 
அவற்றில்‌ எவருடையதில்‌ ஈ வந்தமர்கிறதோ அவர்‌ 
வென்றவர்‌ என்று ஒரு விளையாட்டு உண்டு, 
அதைப்போல! அரசு என்பது அத்தகைய 
செயலின்மைகளின்‌ போட்டியல்ல” என்றார்‌ சுஃபானு. 


“அத்துடன்‌ ஒன்றுண்டு, அது நேற்றிரவெல்லாம்‌ நான்‌ 
எண்ண எண்ண என்னுள்‌ பெருகியது. கணிகர்‌ அதற்கு 
தொடக்கம்‌ அமைத்தார்‌. அது கரையுடைந்து புதிய 
நதிவழி உருவாவதுபோல்‌ முற்றிலும்‌ புதிய வாய்ப்புகளை 
எனக்கு காட்டித்‌ தந்தது. நாம்‌ கிருதவர்மன்‌ வருவது 
நமக்குத்‌ தெரியும்‌ என்று அறிவித்தோம்‌ எனில்‌, 
விளைவாக நமது படைகளும்‌ குடிகளும்‌ ஊக்கம்‌ 
கொண்டு எழுவார்களெனில்‌, அவர்களை அது 
அச்சுறுத்துமெனில்‌, அவரை அவர்களும்‌ 
தேடத்தொடங்குவார்கள்‌. அவர்களின்‌ ஒற்றர்களும்‌ 
கிருதவர்மன்‌ எங்கிருக்கிறார்‌ என்பதைத்‌ தேடி 
நாடெங்கும்‌ அலைவார்கள்‌. நமது ஒற்றர்களும்‌ 
அலையபட்டும்‌. நமது ஒற்றர்கள்‌ கிருதவர்மனையும்‌ 
தேடட்டும்‌, கிருதவர்மனைத்‌ தேடும்‌ அவர்களையும்‌ 
தொடரட்டும்‌. அவ்வண்ணம்‌ நம்‌ தேடல்‌ மும்மடங்கு 
பெருகும்‌. அவர்‌ எங்கிருக்கிறார்‌ என்பதை மிக 
விரைவிலேயே கண்டடைவோம்‌.” 


அவையை ஒரு முறை நோக்கிவிட்டு சுஃபானு 
தொடர்ந்தார்‌ “நாம்‌ அவரை தேடுவதும்‌ அச்செய்திகள்‌ 


பரிமாறப்படுவதும்‌ ஒவ்வொரு நாளும்‌ அவர்‌ இங்கு 
பேசப்படுவதும்‌ மெல்ல மெல்ல அவரை பேருருவாக்கும்‌. 
ஒரு கட்டத்தில்‌ வந்து அருளப்போகும்‌ பெருந்தெய்வம்‌ 
என்றே கிருதவர்மன்‌ கருதப்படுவார்‌. இதுவரை 
எந்நிலையிலும்‌ தந்தை இங்கு வந்துவிடுவாரென்ற 
ஐயமும்‌ அச்சமும்‌ நம்‌ அனைவருக்கும்‌ இருந்தது. 
அவர்களுக்கும்‌ இருந்தது. ஆகவேதான்‌ நாம்‌ 
தயங்கிக்கொண்டிருந்தோம்‌. எத்தனை 
படைகூட்டினாலும்‌, எத்தனை சொல்‌ 
சேர்த்துவைத்தாலும்‌, இறுதியில்‌ அவர்‌ வந்து 
சொல்கையில்‌ குடிகளும்‌ படைகளும்‌ அவர்‌ சார்ந்தே 
எண்ணக்கூடும்‌ என்றும்‌ அதுவே முடிவாக 
அமையக்கூடும்‌ என்றும்‌ எண்ணினோம்‌. இன்று 
அவ்வாறு அல்ல. தந்தை இங்கு எழுந்தருளப்‌ 
போவதில்லை என்பது உறுதியாகிவிட்டது.” 


“அவையோரே, இங்கு என்ன நடக்கிறது என்பதை தந்தை 
அறிந்துகொள்ளவே மாதங்கள்‌ பிந்துகின்றன. ஆகவே 
வந்து தோன்றவிருக்கும்‌ ஒரு தெய்வம்‌ ஒன்றுக்காக 
காத்திருக்கிறது துவாரகை. இதுவரை எதிர்பார்த்திருந்த 
தெய்வமோ மூன்று தரப்பினருக்கும்‌ இணையான 
முதன்மை அளித்தது. அதன்‌ கோல்‌ மூன்றில்‌ 
எவருடையகைச்‌ சுட்டவும்‌ இணையான வாய்ப்பிருந்தது. 
இன்று அவ்வாறல்ல, இனி எழுந்தருளவிருக்கும்‌ தெய்வம்‌ 
யாதவர்களுக்கு மட்டுமே உரியது. யாதவர்களின்‌ 
படைநடத்தி போர்முகம்‌ செல்லக்கூடியது. கனிந்த தந்தை 
அல்ல, வஞ்சமும்‌ காழ்ப்பும்‌ கொண்ட இருள்‌ தெய்வம்‌ 
அது. அத்தெய்வத்தை பெரிதாக்குவோம்‌. 
போற்றல்களினூடாக தெய்வங்கள்‌ பெரிதாகின்றன. 
சடங்குகளினூடாக மேலும்‌ பெரிதாகின்றன. 
அச்சத்தினூடாக ஆற்றல்‌ கொள்கின்றன. நாம்‌ 
கிருதவர்மனை இங்கு எழவிருக்கும்‌ தெய்வமாக 
நிறுத்துவோம்‌. தெய்வம்‌ என்று அவர்‌ 
எழுந்தாகவேண்டும்‌!” 


நான்‌ அவையை பார்த்தேன்‌. அங்கு அனைத்தும்‌ முடிவு 
செய்யப்பட்டுவிட்டது என்று தோன்றியது. அதில்‌ 
எவருக்கும்‌ ஐயமிருக்கிறதென்று தோன்றவில்லை. 
அல்லது அனைவருக்கும்‌ சற்று ஐயமிருந்தது. 
ஆகவேதான்‌ ஓங்கி அதை சொல்லிச்‌ சொல்லி அந்த 
ஐயத்தை கரைத்துக்கொண்டிருந்தார்கள்‌. 
“கிருதவர்மனின்‌ தலைமையில்‌ நாம்‌ இங்கு நம்மை 
நிலைநிறுத்திக்கொள்ளப்‌ போகிறோம்‌. ஆனால்‌ நாம்‌ ஒரு 
படைநகர்வை நிகழ்த்த இயலாது. நாம்‌ துவாரகைக்கு 
வெளியில்‌ இருந்தால்‌ துவாரகையை நோக்கி ஒரு 


படைகுவிப்பு செய்யலாம்‌. நாமோ துவாரகையிலேயே 
இருக்கிறோம்‌. துவாரகையின்‌ பிற பகுதிகள்‌ மேல்‌ நாம்‌ 
படைகொண்டு செல்ல இயலாது, தன்‌ நாட்டுக்குள்‌ ஒரு 
பகுதியை நோக்கி அரசன்‌ தன்‌ படைகளை 
செலுத்தினான்‌ என்றால்‌ தன்‌ நாடெங்கும்‌ அவன்‌ 
ளுகை இல்லையென்பதை அவனே 
அறிவித்துக்கொண்டதாகும்‌” என்றார்‌ சுஃபானு. 


“ஆகவே கணிகர்‌ இங்கு ஒரு எண்ணத்தை கூறினார்‌. 
மூத்தவர்‌ ஃபானுவின்‌ மைந்தர்‌ சந்திரஃபானுவை இங்கு 
துவாரகையின்‌ பட்டத்து இளவரசாக அறிவிப்போம்‌” 
என்றார்‌ சுஃபானு. “பட்டத்து இளவரசர்‌ என்றால்‌?” என்று 
ஒருவர்‌ கேட்க “ஆம்‌, பானு ஏற்கெனவே அரசர்‌ என்ற 
நிலையில்‌ துவாரகையின்‌ பட்டத்து இளவரசராக நாம்‌ 
அவர்‌ மைந்தரை நியமிப்போம்‌. அவ்விழாவிற்கு 
அனைவரையும்‌ அழைப்போம்‌. பிற நாட்டினர்‌ 
ஷத்ரியர்கள்‌ அழைக்கப்படட்டும்‌. ஏன்‌ ர௬ுக்மியையே 
அழைப்போம்‌. இங்கு விழா நிகழட்டும்‌. அதில்‌ எவர்‌ 
பங்கெடுக்கிறார்கள்‌ எவர்‌ ஒளிந்திருக்கிறார்கள்‌ என்று 
பார்ப்போம்‌. நம்‌ எதிரிகள்‌ என்ன செய்கிறார்கள்‌ என்று 
கணிப்போம்‌. அவர்களுக்கு ஓர்‌ அழுத்தத்தை 
கொடுப்போம்‌. அதற்கெதிராக அவர்கள்‌ எதையாவது 
செய்தே ஆகவேண்டும்‌. அச்செயலினூடாக அவர்கள்‌ மீது 
ஐயத்தையும்‌ கசப்பையும்‌ மக்களிடையே வளர்க்க 
முடியும்‌.” 


“இன்று கண்ணுக்குத்‌ தெரியாத அரசியலாடலாக 
இருக்கும்‌ உளப்பிரிவு அதன்பின்‌ கண்ணுக்குத்‌ தெரியும்‌ 
படைநிலைகளாக மாறும்‌. நோய்‌ தோள்‌ மேல்‌ 
கொப்புளமாக வெடிப்பதுபோல” என்றார்‌ சுஃபானு. 
“மருந்து என்ன என்று அதற்கு முன்னரே 
வகுக்கவேண்டும்‌. நோயை படைக்கலமாகக்‌ கொள்ள 
அது ஒரு நெறி” என்றார்‌ பிரஃபானு. “அதை நோயின்‌ 
இயல்புகளைக்‌ கொண்டு முடிவுசெய்வோம்‌. இதை 
முதலில்‌ செய்வோம்‌” என்றார்‌ சுஃபானு. “ஆம்‌, இன்று 
மாலையே உரிய அரசாணைகளை பிறப்பிக்கிறேன்‌” 
என்று பானு சொன்னார்‌. அவையினர்‌ வாழ்த்தொலி 
எழுப்பி அச்சொற்களை ஏற்றார்கள்‌. 


அவர்கள்‌ என்னை முற்றாக மறந்துவிட்டார்கள்‌ என்று 
எனக்குத்‌ தோன்றியது. ஆனால்‌ கணிகர்‌ 
விடப்போவதில்லை. மீண்டும்‌ மீண்டும்‌ என்‌ பெயரை 
அங்கே கூறி என்னை முன்னகர்த்திவிடுவார்‌. நான்‌ 
முற்றொழிந்து, அங்கு இல்லாதவனாக இனிமேல்‌ பொழுது 
கழிக்க இயலாது. இவ்வாடலில்‌ நான்‌ இறங்கியே 


ஆகவேண்டும்‌. இத்தகைய ஆடல்களின்‌ நெறிகளில்‌ 
ஒன்று வெல்க அன்றி அழிக என்பது. வென்று 
நிலைகொள்க, வெல்பவரோடு நிலைகொள்க. நான்‌ 
அப்போதும்‌ முடிவெடுக்கவில்லை. ஃபானு அந்த 
அவையில்‌ அப்போது ஆற்றல்‌ மிக்கவராகத்‌ 
தோன்றினார்‌. ஆனால்‌ அப்போதும்‌ அவர்‌ மேல்‌ ஐயங்கள்‌ 
எஞ்சியிருந்தன. 


அங்கு அறிவிக்கப்பட்டதிலேயே ஒரு கூரிய இடர்‌ 
இருந்தது. ஃபானு அந்தகக்‌ குடியை சேர்ந்தவர்‌ என்றே 
கருதப்பட்டார்‌. யாதவர்களில்‌ அன்னையின்‌ முதல்‌ 
மைந்தரே குடித்தலைவர்‌, அன்னை அந்தகக்‌ குடியினர்‌. 
அவருடைய முதல்‌ துணைவியும்‌ அந்தகக்‌ குடியை 
சேர்ந்தவர்‌. அவர்‌ விருஷ்ணி குலத்துப்‌ பெண்ணை 
மணந்து பெற்ற மைந்தரை அவை நிற்கச்‌ செய்திருந்தால்‌ 
அது ஏற்புக்குரியதாக இருந்திருக்கும்‌. ஆனால்‌ அவர்‌ 
மணந்ததும்‌ அந்தகக்‌ குடியின்‌ தலைவர்‌ சுகதரின்‌ மகள்‌ 
சபரியை. அவர்‌ மைந்தர்‌ சந்திரஃபானு முழுக்க முழுக்க 
அந்தகக்‌ குடியினர்‌ என்றே கருதப்படுவார்‌. இளைய 
மூத்தவர்‌ ஸ்வரஃபானு மணந்திருப்பது விருஷ்ணி 
குலத்திலிருந்து. அவர்‌ அந்தகராக கருதப்படவில்லை. 
அவர்‌ மகன்‌ தூய விருஷ்ணி என கருதப்பட்டான்‌. 
ஆகவே விருஷ்ணி குலத்தின்‌ ஐயம்‌ பெருகவே வாய்ப்பு. 
இந்த அறைகூவலுக்கு உள்ளே ஒருங்கிணையும்‌ விசை 
எழும்போது அதற்கு நிகரான எதிர்விசையாக ஐயங்களும்‌ 
விலகல்களும்‌ எழும்‌. அரசியல்‌ ஆடல்கள்‌ மேலும்‌ விசை 
கொள்ளும்‌. 


ஃபானு மகிழ்ச்சியுடன்‌ கைவீசி “ஆகவே இன்று நாம்‌ 
படைப்புறப்பாட்டை நமக்கு நாமே 
அறிவித்துக்கொள்கிறோம்‌. இன்னும்‌ சில நாட்களில்‌ 
உலகுக்கு அது அறிவிக்கப்படும்‌. அவ்வாறே ஆகுக!” 
என்றார்‌. “வெற்றிவேல்‌! வீரவேல்‌!” என்று அவையினர்‌ 
கூவினர்‌. தலைமை நிமித்திகன்‌ எழுந்து தலைவணங்கி 
அனைவரும்‌ அன்னக்கூடத்திற்குச்‌ செல்லலாம்‌ என்று 
அறிவித்தான்‌. ஆடைகளும்‌ படைக்கலங்களும்‌ 
அணிகளும்‌ ஒலிக்க ஒவ்வொருவராக எழுந்து 
அன்னக்கூடத்திற்கு செல்லத்தொடங்கினர்‌. 


[ஙagelஅன்னநிலையில்‌ அவையில்‌ இருந்த படிநிலையே 
நீடிக்கவேண்டும்‌ என்பது நெறியாயினும்‌ மிக இயல்பாக 
அது நிலைமாறுவதையும்‌ எப்போதும்‌ கண்டிருக்கிறேன்‌. 
அது பல தருணங்களில்‌ அவைநிகழ்வுகளின்‌ நீட்சியாக 
அன்றி அங்கு நிகழ்ந்தவற்றின்‌ மாற்றாக அமைவதுண்டு. 
அவைநிலையில்‌ அமர்ந்திருக்கையில்‌ அங்கு சிலரை 


நோக்கி சில சொல்லப்படாமல்‌ விட்டுவிடப்படுவதை 
ஒவ்வொருவரும்‌ உணர்ந்திருப்பார்கள்‌. அரசரே அங்கு 
சிலரிடம்‌ சிலவற்றை பின்னர்‌ சொல்லவேண்டும்‌ என்று 
குறித்திருப்பார்‌. அமர்ந்த பின்னர்‌ இயல்பாக நகையாட்டு 
என அவர்களை அழைத்து தன்னருகே அமரச்செய்வார்‌. 
ஒவ்வொருவரும்‌ அவ்வாறு முன்பிலாத ஒருவரை நோக்கி 
நகர கண்ணுக்கு முன்‌ ஒரு சுழிப்பு நடக்கும்‌. அவையின்‌ 
வண்ணம்‌ மாறுபடும்‌. 


சற்று நேரத்திற்குப்‌ பின்‌ பார்த்தால்‌ ஒவ்வொருவரும்‌ 
அவர்கள்‌ எவருடன்‌ பேசுவார்கள்‌ என்று முன்பு 
கணித்திருக்காத ஒருவரிடம்‌ பேசிக்கொண்டிருப்பார்கள்‌. 
அது உண்டாட்டுக்கே உரிய நகையாடலும்‌ எளிய 
உடலசைவுகளும்‌ கொண்டதாக இருப்பினும்‌ விழிகளை 
நோக்கினால்‌ அது மேலும்‌ கூரியதென்று தெரியும்‌. 
அவையில்‌ யாரிடம்‌ எது சொன்னாலும்‌ பிறர்‌ அதை 
நோக்குகிறார்கள்‌ என்ற தன்னுணர்வு இருக்கும்‌. ஆகவே 
அது சொல்லெண்ணிச்‌ சுருக்கப்பட்டதாகவோ 
வேண்டுமென்றே மிகையாக்கப்பட்டதாகவோதான்‌ 
வெளிப்படும்‌. உண்டாட்டில்‌ ஒவ்வொருவரும்‌ பேசும்‌ 
பேரோசையே ஒவ்வொருவருக்கும்‌ திரை என்றாகிறது. 
உண்டாட்டின்‌ கூச்சலுக்கு நடுவே ஒருவர்‌ 
இன்னொருவரிடம்‌ மிகத்‌ தனியாக பேசமுடியும்‌. மிக 
நுண்ணிய சூழ்ச்சிகளைக்கூட அங்கு வகுத்துவிடமுடியும்‌. 


நான்‌ தயங்கிய காலடிகளுடன்‌ உண்டாட்டு அறைக்கு 
சென்றேன்‌. இப்படி ஒரு வாரத்தில்‌ நிகழும்‌ மூன்றாவது 
உண்டாட்டு இது. உண்டு குடித்து 
களித்துக்கொண்டிருப்பதாகவே பிறர்‌ எண்ணுவார்கள்‌. 
அல்லது மெய்யாகவே அதைத்தான்‌ செய்கிறோமா? நான்‌ 
அமர்வதற்காக இளையோன்‌ ஸ்ரீஃபானுவின்‌ அருகிருந்த 
பீடத்தை நோக்கி சென்றேன்‌. அவன்‌ என்னிடம்‌ 
“ஒருவழியாக போர்‌ தொடங்கிவிட்டது” என்றான்‌. 
“இன்னும்‌ இல்லை” என்று நான்‌ சொன்னேன்‌. “தந்தை 
வரவில்லை என்று சாத்யகி திரும்பிவந்து கூறியபோதே 
போர்‌ தொடங்கிய செய்தியை நான்‌ உணர்ந்துவிட்டேன்‌. 
எப்போதென்ற வினாவே எஞ்சியிருந்தது” என்றான்‌ 
ஸ்ரீஃபானு. “இந்தப்‌ போர்ச்சூழ்ச்சிகளையும்‌ 
உண்டாட்டையும்‌ கேட்டுக்கேட்டு சலித்துவிட்டேன்‌.” நான்‌ 
சிரித்துக்கொண்டு “ஆம்‌” என்று சொன்னேன்‌. 


எனக்கு வலப்பக்கம்‌ இருந்த இருக்கையில்‌ இருந்த 
குடித்தலைவர்‌ எழுந்து அப்பால்‌ செல்ல அங்கே ஒரு 
புலித்தோல்‌ கொண்டுவந்து விரிக்கப்பட்டது. என்‌ 
அகத்தே மெல்லிய திடுக்கிடலை உணர்ந்தேன்‌. ஒரு 


மரத்தாலத்தில்‌ கணிகரை இரு ஏவலர்‌ கொண்டுவந்து 
அங்கே அமரச்செய்தனர்‌. என்‌ அருகே இருந்த ஸ்ரீஃபானு 
“கணிகர்‌ இவ்வண்ணம்‌ ஊண்மேடையில்‌ அமர்ந்து 
உண்பார்‌ என்பதே விந்தையானது. ஊண்‌ மேடைக்குமேல்‌ 
பார்த்தால்‌ அவர்‌ இருப்பதே தெரியாது. நீங்கள்‌ அவரிடம்‌ 
ஏதாவது பேசிக்கொண்டிருந்தால்‌ வெற்றிடத்திடம்‌ 
உரையாடுவதாக பிறருக்குத்‌ தோன்றலாம்‌” என்றான்‌. 
நான்‌ புன்னகைத்தேன்‌. இவன்‌ உடனிருக்கையில்‌ கணிகர்‌ 
என்னிடம்‌ எவ்வகையிலும்‌ ஆழ்ந்து உரையாட முடியாது 
என்று உணர்ந்தேன்‌. அது எனக்கு ஆறுதலையே 
அளித்தது. 


நான்‌ அன்று கணிகரிடம்‌ பேசுவதை உண்மையில்‌ 
விரும்பியிருந்தேன்‌. அங்கு பேசுவதற்காக சில 
சொற்களை உளம்‌ கருதியும்‌ இருந்தேன்‌. சாம்பனின்‌ 
துணைவியிடமும்‌ காளிந்தியன்னையின்‌ மைந்தரிடமும்‌ 
அடைந்த வெற்றியை நான்‌ சரியாகச்‌ சொல்லி 
உணர்த்தக்கூடிய இடம்‌ அவரே. ஆனால்‌ அப்போது 
அதற்கான தருணம்‌ வந்தபோது நான்‌ ஐயுற்றேன்‌, அச்சம்‌ 
கொண்டேன்‌. அனைத்திலிருந்தும்‌ விலகிவிடவேண்டும்‌ 
என்றும்‌ விந்தையானதோர்‌ இருள்‌ எனக்காக 
தொலைவில்‌ காத்திருப்பது போலும்‌ தோன்றியது. 
ஸ்‌ஃபானுவுக்கு மறுபக்கம்‌ படைத்தலைவராகிய 
சுபூர்ணர்‌ வந்தமர்ந்தார்‌. 

நான்‌ அகத்தே சற்று திடுக்கிட்டேன்‌. அங்கு 
அமரச்செய்வதற்கு அவரைப்போல உகந்தவர்‌ 
பிறிதில்லை. ஏனெனில்‌ படை எழுச்சியை ஒவ்வொரு 
நாளும்‌ அவையில்‌ சொல்லிக்கொண்டிருந்தவர்‌ அவர்‌. 
படைக்கலன்கள்‌ துருப்பிடிக்கின்றன என்பதே 
அவருடைய மாறாச்‌ சொல்லாக இருந்தது. இளையோனை 
தன்‌ சொற்களால்‌ முழுதாக இழுத்துக்கொள்வார்‌. 
இயல்பாக அது நடக்கவில்லை, அவரை அங்கு 
அமரச்செய்வதற்காக கணிகர்‌ எதையோ 
செய்திருக்கக்கூடும்‌ என்று எண்ணினேன்‌. எனில்‌ அவர்‌ 
என்னிடம்‌ மிகக்‌ கூர்மையாக, மிகத்‌ தனிமையாக 
எதையோ சொல்ல விரும்புகிறார்‌ என்று பொருள்‌. 


கணிகருக்கு நான்‌ தலைவணங்கி முகமன்‌ உரைத்தேன்‌. 
“நல்லுணவு! நன்று!” என்று அவர்‌ சொன்னார்‌. “நான்‌ 
ஊனுணவு அருந்துவதில்லை. ஆனால்‌ ஊனுணவின்‌ 
மணமும்‌ அதை உண்ணும்‌ ஷத்ரியர்களின்‌ 
சுவைமெய்ப்பாடுகளும்‌ எனக்கு பிடிக்கும்‌” என்றார்‌. 
“ஷத்ரியர்களுடன்‌ அமர்ந்து உணவுண்பது அந்தணருக்கு 
உகந்ததல்ல அல்லவா?” என்று நான்‌ சொன்னேன்‌. “ஆம்‌, 


ஆனால்‌ அரசுசூழ்‌ அந்தணர்கள்‌ அதை செய்யலாம்‌. நான்‌ 
வேள்வியில்‌ அமர்வதில்லை, இறைபூசனை செய்வதுடன்‌ 
நின்றுவிடுவேன்‌” என்றார்‌. நான்‌ புன்னகைத்தேன்‌. 


அவர்‌ சூழ நோக்கி “இங்கு எங்கும்‌ ஊனுணவு 
நிறைந்திருக்கிறது. அன்னம்‌ நன்று, அது அன்னத்தை 
வளர்ப்பது. அத்தனை விலங்குகளும்‌ ஏதேனும்‌ ஒரு 
அனலுக்கு அவியாகின்றன. விலங்குகளின்‌ வயிற்றில்‌ 
எரியும்‌ அனல்‌. வைஸ்வாநரன்‌! அன்ன வடிவானவன்‌, 
அன்னத்தை உண்பவன்‌!” என்றார்‌. அவர்‌ எங்கு 
பேசிச்செல்கிறார்‌ என்று எனக்குப்‌ புரியவில்லை. அவர்‌ 
தன்‌ சொற்களை வந்தடைவதற்காக காத்திருந்தேன்‌. 
ஆனால்‌ அவர்‌ தனக்கு உணவு கொண்டுவரும்படி 
கைகாட்டினார்‌. தனது உணவை தானே தெரிவுசெய்தார்‌. 
எளிய அப்பங்கள்‌ இரண்டு. ஒரு கோப்பை பால்‌. 
பழத்துண்டுகள்‌. அவற்றை அவர்‌ மிகமிக கூர்ந்து நோக்கி 
தெரிவுசெய்தார்‌. நான்‌ அவரை 
நோக்கிக்கொண்டிருந்தேன்‌. 

[iஙage]ுகணிகர்‌ அத்தனை எளிதாக 
பேசத்தொடங்கிவிடமாட்டார்‌ என்று நான்‌ எண்ணினேன்‌. 
நிறைய சொல்கூட்டி சுற்றி அங்கே செல்வதே அவர்‌ 
வழக்கம்‌. என்‌ அருகே இருந்த ஸ்ரீபானுவிடம்‌ சுபூர்ணர்‌ 
உரத்த குரலில்‌ தன்னிடம்‌ இருக்கும்‌ 
படைப்பிரிவுகளையும்‌ அவை ஒவ்வொன்றின்‌ 
திறமைகளையும்‌ சொல்லத்தொடங்கியிருந்தார்‌. அவன்‌ 
முற்றாகவே மறுபக்கம்‌ திரும்பிவிட்டிருந்தான்‌. 
ஒவ்வொருவரும்‌ தங்கள்‌ பேச்சில்‌ மூழ்கினர்‌. 


மூத்தவர்‌ ஃபானு எழுந்து சென்று ஸ்வரஃபானுவின்‌ 
அருகே அமர்ந்து அவர்‌ தோளைத்தொட்டபடி 
பேசத்தொடங்கியிருப்பதை பார்த்தேன்‌. மூத்தவர்‌ 
பானுவுக்கு எப்போதுமே ஸ்வரஃபானு மேல்‌ ஐயமும்‌ 
அதன்‌ விளைவான அச்சமும்‌ இருந்தது. அதற்கான 
வாய்ப்பும்‌ இருந்தது. ஏனென்றால்‌ விருஷ்ணிகளின்‌ 
தலைவர்‌ என தன்னை முன்னிறுத்திக்கொள்ளும்‌ ஒரு 
தருணத்தையும்‌ ஸ்வரஃபானு தவறவிட்டதில்லை. அன்று 
மூத்தவர்‌ அஞ்சுவதற்கு எஞ்சியிருந்தது விருஷ்ணிகளின்‌ 
ஐயம்தான்‌. 


நான்‌ அதை பார்ப்பதைக்‌ கண்ட கணிகர்‌ என்னிடம்‌ 
“அவர்‌ விருஷ்ணிகளை அஞ்சுகிறார்‌” என்றார்‌. நான்‌ 
அவரை திரும்பிப்‌ பார்த்து “ஆம்‌” என்றேன்‌. 
“இயல்பானதுதான்‌ அது. விருஷ்ணிகளே இந்நகரத்தை 
அமைத்தவர்கள்‌. ஆனால்‌ அவர்கள்‌ போர்வீரர்கள்‌ 
அல்ல” என்று நான்‌ சொன்னேன்‌. “அது வேறு. ஆனால்‌ 
இன்று நம்முடைய துணையரசுகளாக இருக்கும்‌ இரு 
நாடுகளும்‌ விருஷ்ணிகளுக்குரியவை. மதுவனமும்‌ 
மதுராவும்‌ இன்றி இங்கே துவாரகை நிலைகொள்ள 
இயலாது. போஜர்களுக்கு மார்த்திகாவதியும்‌ 
அந்தகர்களுக்கு ஹரிணபதமும்தான்‌ 
எஞ்சியிருக்கின்றன. அவை இரண்டும்‌ இன்று ஆற்றல்‌ 
உள்ள நகரங்களே அல்ல” என்றார்‌ கணிகர்‌. 


“அந்தகக்‌ குலத்து நிம்னரின்‌ மைந்தரும்‌ ஹரிணபதத்தின்‌ 
அரசருமான சத்ராஜித்தின்‌ கொடிவழியினர்‌ இன்று 
பெயரறியாதவர்களாக சுருங்கிவிட்டனர்‌. சத்ராஜித்தின்‌ 
தங்கைமைந்தர்‌ விஸ்வஜித்‌ அங்கே ஆட்சி செய்வதை 


திறன்‌ என ஏதும்‌ இனி எஞ்சவில்லை.” அவர்கள்‌ குடிலை 
அடைந்தனர்‌. துரோணரின்‌ மரவுரியை வாங்கி கொடியில்‌ 
காயப்போட்டான்‌ அர்ஜுனன்‌. அவர்‌ வேற்றுடை 
அணிந்துகொண்டிருக்கையிலேயே பலகையை 
எடுத்துப்போட்டு புலித்தோலை அதில்‌ விரித்தான்‌. 
பூச்சிகள்‌ அணுகாமலிருக்க அனல்‌ கொண்டு வைத்து 
அதில்‌ குங்கிலியத்தாளைத்‌ தூவி நறும்புகை 
எழச்செய்தான்‌. 


துரோணர்‌ பத்மாசனத்தில்‌ அமர்ந்துகொண்டு கண்களை 
மூடினார்‌. அவரது பெருவிரல்கள்‌ பிற விரல்களை 
தொட்டுத்தொட்டு விலகிக்கொண்டிருந்தன. உதடுகள்‌ 
மிகமெல்ல அசைந்தன. அர்ஜுனன்‌ மெல்ல ஓசையின்றி 
உள்ளே சென்று அப்பாலிருந்த சிறியகுடிலுக்குள்‌ 
சிக்கிமுக்கிக்‌ கல்லை உரசி அடுப்பை பற்றவைத்தான்‌. 
விடியற்காலையில்‌ துரோணர்‌ எழுவதற்கு முன்னரே 
எழுந்து கறந்து வைத்திருந்த பாலை அடுப்பில்‌ 
ஏற்றிவிட்டு திரும்பிவந்து குங்கிலியம்‌ புகைகிறதா என்று 
பார்த்துக்கொண்டான்‌. பால்‌ கொதித்ததும்‌ அதில்‌ வறுத்து 
சிறிதாக உடைக்கப்பட்டிருந்த வஜ்ரதானியத்தையும்‌ 
போட்டு கொதிக்கச்செய்தான்‌. கரிக்கட்டைகளை அடுக்கி 
அதில்‌ நெருப்பை மூட்டி அனல்‌ செய்தான்‌. 
இன்கிழங்குகளை அவற்றின்மேல்‌ பரப்பி வைத்தான்‌. 


பால்‌ கொதித்து வஜ்ரதானியம்‌ வெந்த வாசனை 
எழுந்ததும்‌ இறக்கி வைத்தான்‌. ஓடிப்போய்‌ 
குங்கிலியத்தைப்‌ பார்த்தபடியே கிழங்குகளை சுட்டு 
எடுத்து வாழையிலையில்‌ வைத்தான்‌. மீண்டும்‌ 
சென்றபோது துரோணர்‌ கண்விழித்து வணங்கியபடி 
எழுந்தார்‌. அர்ஜுனன்‌ “வணங்குகிறேன்‌ குருநாதரே, 
உணவு ஒருங்கிவிட்டது” என்றான்‌. அவர்‌ “உம்‌” என்றதும்‌ 
ஓடிச்சென்று பால்கஞ்சியில்‌ மூங்கில்குழாயிலிருந்த 
மலைத்தேனை விட்டு கலக்கி மண்கலத்தில்‌ 
எடுத்துக்கொண்டுவந்து அவர்‌ முன்‌ வைத்தான்‌. 
கிழங்குகளை எடுத்து உடைத்து தோல்‌ உரித்து ஆவியெழ 
அருகே வாழையிலையில்‌ பரிமாறினான்‌. 


துரோணர்‌ வணங்கிவிட்டு அமைதியாக 
உண்ணத்தொடங்கினார்‌. அர்ஜுனன்‌ கைகட்டி 
அருகிலேயே நின்றிருந்தான்‌. அவர்‌ ஏதோ சிந்தனையுடன்‌ 
திரும்பியபோது குனிந்து அவர்‌ சொல்லப்போவதற்காகக்‌ 
காத்திருந்தான்‌. அவர்‌ அதை கவனிக்காமல்‌ உண்டு 
முடித்து எழுந்தார்‌. அவர்‌ 
கைகழுவிக்கொண்டிருக்கையில்‌ எச்சில்‌ பாத்திரங்களை 
உள்ளே கொண்டுசென்று வைத்துவிட்டு திரும்பி வந்து 


அவர்‌ மட்டுமே அறிவார்‌. குந்திபோஜருக்குப்பின்‌ 
i வந்த அவர்‌ இறுதி அரசியின்‌ மைந்தன்‌ 

ரோசனன்‌ டன அற்றவன்‌. குந்திதேவி 
அஸ்தினபுரியிலிருந்து மிக விலகி எங்கோ 
சென்றுவிட்டபிறகு விருஷ்ணிகள்‌ எவ்வகையிலும்‌ 
அஸ்தினபுரியின்‌ உதவியை தேடவும்‌ முடியாது. 
இன்றிருக்கும்‌ நிஷாத அரசியான சம்வகை துவாரகை 
அழியுமென்றால்‌ நன்று என்று எண்ணுபவராக 
இருக்கிறார்‌” என்று கணிகர்‌ சொன்னார்‌. 


“விருஷ்ணிகள்‌ ஆற்றல்‌ இழந்திருக்கிறார்கள்‌. ஆனால்‌ 
விருஷ்ணிகள்‌ இந்நகரை உருவாக்கியிருக்கிறார்கள்‌. 
அந்தத்‌ தன்னுணர்வு இருக்கிறது. அந்தத்‌ தன்னுணர்வு 
ஒரு பெரும்‌ படைக்கலம்‌. இதை விட்டுவிடலாகாது, இது 
தங்களுடையது என்று அவர்கள்‌ எண்ணுகிறார்கள்‌. 
பிறருக்கு மோதிப்‌ பார்ப்போம்‌, இயன்றால்‌ வெல்வோம்‌, 
இல்லையென்றால்‌ சென்று தங்கள்‌ இடத்தை தேர்வோம்‌ 
என்ற எண்ணம்‌ இருக்கும்‌. தன்‌ மனைவிக்காக 
போரிடுவதைவிட மைந்தனுக்காக மேலும்‌ 
போரிடுவார்கள்‌ மானுடர்கள்‌” என்றார்‌. “ஆம்‌” என்று 
நான்‌ சொன்னேன்‌. “ஆகவே விருஷ்ணிகளின்‌ 
தலைவராக ஸ்வரஃபானு தன்னை 
நிறுத்திக்கொள்வதென்பது அந்தகர்களுக்கு 
அறைகூவலே. அவரை உடன்‌ நிறுத்தியாகவேண்டும்‌” 
என்றார்‌ கணிகர்‌. 


“அதைத்தான்‌ மூத்தவர்‌ செய்கிறார்‌” என்றேன்‌. “இல்லை 
இல்லை. அதன்‌ பொருட்டு அவர்‌ பிழை செய்கிறார்‌. 
விருஷ்ணிகளை தன்னுடன்‌ நிறுத்துவதற்காக 
விருஷ்ணிகளின்‌ தலைவர்களை அவர்‌ மதிக்கிறார்‌. 
அவையமர்வு கொடுக்கிறார்‌. அவர்களிடம்‌ 
இன்சொல்லாடுகிறார்‌. விளைவாக அவர்கள்‌ 
அவைமுதன்மை பெறுவார்கள்‌. அவர்களின்‌ குடிக்கு 
அவர்கள்‌ மறுப்பில்லா தலைவராவார்கள்‌. நம்‌ எதிரியை 
நாமே ஆற்றல்மிக்கவராக ஆக்கிக்கொள்வதுதான்‌ அது. 
எப்போதும்‌ நாம்‌ அதை செய்கிறோம்‌, நம்‌ எதிரிகளை 
நம்முடன்‌ நிறுத்தும்‌ பொருட்டு அவர்களை மதிக்கிறோம்‌. 
அம்மதிப்பினூடாக அவர்களை ஆற்றல்மிக்கவர்களாக 
ஆக்குகிறோம்‌” என்றார்‌. 


“பிறகென்ன செய்யவேண்டும்‌?” என்று நான்‌ எரிச்சலுடன்‌ 
கேட்டேன்‌. “ஒன்றுக்கு மேற்பட்ட தலைவர்களை 
விருஷ்ணிகளுக்கு உருவாக்கவேண்டும்‌. அவர்கள்‌ 
தங்களுக்குள்‌ பூசலிட்டுக்கொள்ளவேண்டும்‌. 
அப்போதுதான்‌ ஃபானு ஆற்றல்மிக்கவராக ஆகமுடியும்‌” 


என்றார்‌ கணிகர்‌. “இன்று இளைய யாதவரின்‌ மைந்தரில்‌ 
விருஷ்ணிகளின்‌ தலைவராக ஸ்வரஃபானு மட்டுமே 
இருக்கிறார்‌. இன்னொரு தலைவர்‌ நமக்கு தேவை.” நான்‌ 
“யார்‌?” என்றேன்‌. “தெரியாது. ஆனால்‌ இன்னொருவரை 
உருவாக்கியே ஆகவேண்டும்‌. அவர்‌ பாமையின்‌ 
மைந்தர்களில்‌ ஒருவராக இருக்க முடியும்‌” என்றார்‌ 
கணிகர்‌. 


“எனில்‌ நாங்கள்‌ பத்து உடன்பிறப்புகளும்‌ ஒருவருடன்‌ 
ஒருவர்‌ போரிட்டுக்கொள்ள வேண்டும்‌ என்று அல்லவா 
ஆகிறது?” என்றேன்‌. “ஆம்‌, அதற்கு மாற்று வழியே 
இல்லை. எப்படி இருந்தாலும்‌ இந்தப்‌ பத்து பேரில்‌ 
ஓரிருவரே எஞ்சமுடியும்‌. ஃபானுவும்‌ அவருடன்‌ 
உறுதியாக நின்றிருக்கும்‌ மைந்தர்களும்‌. அவருடன்‌ சிறு 
உளவேறுபாடு கொண்டவர்கள்‌ கூட 
கொல்லப்படுவார்கள்‌. அதை தவிர்க்கவே முடியாது” 
என்றார்‌ கணிகர்‌. “கொல்லப்படுவார்களா?” என்று நான்‌ 
கேட்டேன்‌. “அழிக்கப்படுவார்கள்‌. எச்சமின்றி. வேறெந்த 
நஞ்சை எஞ்சவிட்டாலும்‌ உடன்பிறந்த நஞ்சு ஒரு 
துளிகூட எஞ்சலாகாது” என்றார்‌ கணிகர்‌. 


நான்‌ அவரையே பார்த்துக்கொண்டிருந்தேன்‌. “ஆனால்‌ 
அது அத்தனை எளிதல்ல” என்று அவர்‌ மேலும்‌ 
சொன்னார்‌. நான்‌ அவர்‌ கண்களை பார்த்தேன்‌. “இங்கு 
நான்‌ பார்த்தவரை துலாவின்‌ தட்டுகள்‌ மேலும்‌ மேலும்‌ 
இணையாகிக்கொண்டே செல்கின்றன. யாதவருக்குள்‌ 
ஃபானு ஆற்றல்மிக்கவர்‌. ஏனெனில்‌ அவர்‌ 
முதன்மையானவர்‌. இயல்பான தலைமை கொண்டவர்‌. 
ஆனால்‌ படைநடத்தத்‌ தெரியாதவர்‌. அந்தகர்களின்‌ 
தலைவர்‌ என்னும்‌ அடையாளமும்‌ கொண்டவர்‌. 
ஸ்வரஃபானு விருஷ்ணிகளின்‌ தலைவர்‌ என 
அறியப்படுபவர்‌, படைநடத்தத்‌ தெரிந்தவர்‌. அவருக்கு 
விருஷ்ணிகளின்‌ தலைவர்‌ என இங்கே வரவிருக்கும்‌ 
கிருதவர்மனின்‌ வாழ்த்தும்‌ இருக்குமெனில்‌ இணையான 
தலைவராகிவிடுவார்‌” என்றார்‌ கணிகர்‌. 


“கிருதவர்மன்‌ அவ்வண்ணம்‌ ஒரு தரப்பெடுப்பாரா?” 
என்றேன்‌. “வேறு வழியில்லை. கிருதவர்மன்‌ 
எக்குலத்தைச்‌ சார்ந்தவரோ அக்குலத்திற்கு கட்டுப்பட்டே 
ஆகவேண்டும்‌. தன்‌ குலத்திற்குமேல்‌ எழும்‌ தகைமைகள்‌ 
கொண்டவர்கள்‌ சிலரே. குலத்தையும்‌ குடியையும்‌ விட்டு 
மேலெழுவதற்கு அற உணர்ச்சி வழிவகுப்பதில்லை. 
தத்துவக்கல்வியே வழிவகுக்கும்‌. மானுடன்‌ என 
நின்றிருக்கும்‌ தன்னிலையை அது அளிக்கும்‌. ஆனால்‌ 
தீயூழ்‌ என்னவென்றால்‌ கிருதவர்மன்‌ தத்துவம்‌ 


பயின்றவர்‌ அல்ல.” நான்‌ “எனில்‌ என்ன நிகழும்‌?” என 
கேட்டேன்‌. 


“சிம்மமும்‌ சிம்மமும்‌ போரிட நேரும்‌. இணையான போர்‌” 
என்றார்‌ கணிகர்‌. நான்‌ அவரை 
பார்த்துக்கொண்டிருந்தேன்‌. “இரு சிம்மங்களும்‌ 
அழியலாம்‌. நோக்கி நின்றிருக்கும்‌ சிறு நரிகளில்‌ ஒன்று 
மணிமுடி கொள்ளலாம்‌” என்றார்‌. ஒருகணத்தில்‌ 
என்னுள்‌ எழுந்த எண்ணத்தை உடனடியாக தன்‌ 
கண்களால்‌ தொட்டெடுத்தார்‌. “ஆம்‌, அதையே நான்‌ 
சொன்னேன்‌. சிறுநரிகளில்‌ ஒன்று வெல்லலாம்‌ என்று” 
என்றார்‌. நான்‌ மேலே பேசுவதற்குள்‌ “நிகர்‌ ஆற்றல்கள்‌ 
ஒன்றையொன்று வென்றதே இல்லை. நிகர்‌ ஆற்றல்கள்‌ 
மோதும்‌ இடங்கள்‌ அனைத்திலும்‌ மூன்றாவது தரப்பே 
வென்றுள்ளது. நான்‌ மூன்றாவது தரப்பு இங்கு எது 
என்றுதான்‌ தேடிக்கொண்டிருக்கிறேன்‌” என்றார்‌. 


நான்‌ விழிகளை விலக்கிக்கொண்டேன்‌. அவர்‌ மெல்ல 
கனைக்க திரும்பி அவரை பார்த்தேன்‌. அவர்‌ 
புன்னகைத்து “மூன்றாவது தரப்பாக அமைவதற்கு 
இன்று தேவை விழைவு. விசைகொண்ட, கூர்கொண்ட, 
நஞ்சும்‌ கொண்ட விழைவு. விழைவென்பது 
ஊசிமுனையில்‌ நிறுத்தப்பட்ட உருள்மணி போன்றது. 
ஒவ்வொரு கணமும்‌ இடைவிடாது நிகழும்‌ 
நிகர்ப்படுத்தலினூடாகவே அது அங்கு நின்றிருக்கும்‌. 
ஒருகணத்தில்‌ உதிரவும்‌ கூடும்‌. அவ்வண்ணம்‌ ஒரு 
விழைவை நெடுங்காலம்‌ நிலைநிறுத்தி நின்ற ஒருவர்‌ 
இன்று இங்கே தேவை. அவருடைய முதன்மை விசை 
ஆழத்து விழைவுதான்‌” என்றார்‌ கணிகர்‌. 


“விழைவு அனைவரிடமும்‌ இருக்குமல்லவா?” என்றேன்‌. 
ர்‌ ஆனால்‌ தகுதியும்‌ விழைவும்‌ கொண்டவர்கள்‌ 
அரிது. தகுதியற்றவர்களுக்கு தங்கள்‌ விழைவு வெறும்‌ 
பகற்கனவு என தெரிந்திருக்கும்‌. அவர்கள்‌ அதை 
சொல்லிச்‌ சொல்லி பெருக்குவார்கள்‌. ஆணவமும்‌ 
கழிவிரக்கமும்‌ இரு எல்லைகளாக அமைந்து அவர்களை 
அலைக்கழிக்கும்‌. ஆனால்‌ மிகைவிழைவு என்னும்‌ 
ஆற்றலைக்‌ கொண்டவர்கள்‌ அவைகளில்‌ 
முற்றமைந்திருப்பார்கள்‌. அனைத்தையும்‌ அறிந்தும்‌ 
இருப்பார்கள்‌, அறியப்படாதவர்களாகவே எஞ்சுவார்கள்‌” 
என்று கணிகர்‌ சொன்னார்‌. 


நான்‌ படபடப்புடன்‌ அவரை பார்த்துவிட்டு மீண்டும்‌ 
விழியை விலக்கிக்கொண்டேன்‌. அதன்‌ பின்‌ 
உண்டாட்டில்‌ அவர்‌ என்னிடம்‌ ஒன்றும்‌ சொல்லவில்லை. 


அவரருகே சுஃபானு வந்து அமர்ந்தார்‌. அவரிடம்‌ புதிய 
சொற்களை பேசத்தொடங்கினார்‌. நான்‌ அவரை 
அதன்பின்‌ ஒருமுறைகூட திரும்பிப்பார்க்கவில்லை. 

னால்‌ என்‌ உடம்பில்‌ அப்பக்கம்‌ முழுக்க ஒரு 
தொடுஉணர்வுபோல, இளவெம்மைபோல, அல்லது ஒரு 
குளிர்‌ நடுக்குபோல ஏதோ ஒன்று 
இருந்துகொண்டிருந்தது. 


[1௨261] அன்று நான்‌ என்‌ அறைக்குச்‌ சென்றதும்‌ பெரும்‌ 
சோர்வை உணர்ந்தேன்‌. ஆடைகளை மாற்றாமலேயே 
படுக்கையில்‌ அமர்ந்திருந்தேன்‌. என்‌ ஏவலன்‌ வந்து 
பணிந்து “செய்தி உள்ளது, இளவரசே” என்றான்‌. “சொல்‌” 
என்றேன்‌. “மதுவனத்திலிருந்து இளவரசியும்‌ மைந்தரும்‌ 
வந்துள்ளனர்‌. நகர்ப்புறத்து அரண்மனையில்‌ 
தங்கியிருக்கிறார்கள்‌” என்றான்‌. நான்‌ திகைப்புடன்‌ 
எழுந்துகொண்டு “இங்கா? ஏன்‌ இங்கு வந்தனர்‌?” 
என்றேன்‌. அவன்‌ ஒன்றும்‌ சொல்லவில்லை. “தங்களை 
சந்திக்க பொழுது கோரினர்‌” என்றான்‌. “நான்‌ 
கிளம்புகிறேன்‌, தேர்‌ ஒருங்குக!” என்றேன்‌. 


தேரில்‌ நகரினூடாகச்‌ செல்கையில்‌ அவர்கள்‌ ஏன்‌ 
வந்தார்கள்‌ என்று எண்ணிக்கொண்டிருந்தேன்‌. 
மதுவனத்தின்‌ யாதவ குழுத்தலைவர்‌ சீர்ஷரின்‌ மகள்‌ 
சுப்ரபையை உங்கள்‌ ஆணைப்படித்தான்‌ நான்‌ 
மணந்துகொண்டேன்‌. ஆனால்‌ அவளுடன்‌ என்‌ 
வாழ்க்கை இனிதானது அல்ல. அவள்‌ துவாரகையை 
வெறுத்தாள்‌. “வெறுநிலம்‌” என்றுதான்‌ அவள்‌ இந்நகரை 
சொன்னாள்‌. “வெறுநிலம்‌ அல்ல இது, 
செல்வக்களஞ்சியம்‌” என்று நான்‌ அவளிடம்‌ 
சொன்னேன்‌. ஆம்‌, பாலைவனத்தில்‌ கள்வர்கள்‌ 
அவ்வண்ணம்‌ பொன்புதைத்து வைப்பதுண்டு 
என்பார்கள்‌. நீர்‌ விழைந்து மண்ணை அகழ்கையில்‌ 
பொன்‌ கிடைத்து சிரித்தும்‌ அழுதும்‌ உயிர்விட்ட 
பாலைப்பயணிகளைப்‌ பற்றிய கதைகளை நான்‌ 
கேட்டதுண்டு” என்றாள்‌. 


அவளிடம்‌ பேசமுடியாது. இரண்டாவது மைந்தன்‌ 
பிறந்தபின்‌ அவளை மதுவனத்துக்கே அனுப்பிவிட்டேன்‌. 
அங்கே கன்றுமேய்த்து காடுகளில்‌ மகிழ்ந்து வாழ்ந்தாள்‌. 
ஆண்டுக்கு ஒருமுறை அங்கே சென்று சின்னாட்கள்‌ 
தங்கி மீள்வேன்‌. அதுவன்றி எனக்கும்‌ அவளுக்கும்‌ 
எந்தத்‌ தொடர்பும்‌ இல்லை. என்‌ மைந்தர்‌ 
என்னைப்போன்றே இருந்தனர்‌, தோற்றத்தால்‌ 
விழிகளால்‌. ஆனால்‌ அவர்களுக்குள்‌ இருந்தவர்களை 
நான்‌ அறியவே இல்லை. அவர்களுக்கு அரச சூழ்ச்சிகள்‌ 


தெரிந்திருக்கவில்லை. அரசமுறைமைகளோ சொற்களோ 
தெரிந்திருக்கவில்லை. அவர்கள்‌ அயலாரை அஞ்சும்‌ 
எளிய யாதவர்களாகவே இருந்தார்கள்‌. 


அவர்கள்‌ செல்வத்தையே அஞ்சினார்கள்‌. பொன்னின்‌ 
மதிப்பை அவர்கள்‌ அறிந்திருக்கவில்லை. பசுவையே 
செல்வம்‌ என்று சொல்வது அவர்களின்‌ க்‌ அது 
வாழும்‌ செல்வம்‌, பிற அனைத்தும்‌ இறந்த செல்வங்கள்‌. 
பிற செல்வங்கள்‌ அனைத்துடனும்‌ எவருடைய 
கண்ணீரோ குருதியோ இணைந்துள்ளது, பசு அளிக்கும்‌ 
செல்வம்‌ மட்டுமே பழியற்றது. உழவரும்‌ சிற்றுயிரின்‌ 
பழிகொண்டவர்களே என்று அவர்கள்‌ சொன்னார்கள்‌. 
வேட்டைச்செல்வம்‌ குருதிப்பழிகொண்டது என்றார்கள்‌. 
துவாரகையின்‌ செல்வத்தை அவர்கள்‌ அஞ்சி 
அருவருத்தனர்‌. அந்த எண்ணத்தை அவர்கள்‌ வாழ்ந்த 
சூழல்‌ உருவாக்கி நிலைநிறுத்தியது. 


அவர்களுடன்‌ என்னால்‌ உரையாடவே இயலவில்லை. 
மதுவனத்திற்குச்‌ செல்கையில்‌ அவர்களுடன்‌ இருப்பேன்‌. 
அவர்களின்‌ உடலில்‌ இருந்து எப்போதுமே சாணிவாடை 
எழுகிறது என்று தோன்றும்‌. அவள்‌ உடலிலேயே அந்த 
வாசனை உண்டு. முதல்‌ ஆண்டுகளில்‌ அது என்னை 
காமம்‌ கொள்ளச்செய்தது. பின்னர்‌ ஒவ்வாமையை 
உருவாக்கியது. துவாரகையில்‌ நான்‌ எப்போதுமே 
அயல்நிலத்துப்‌ பெண்டிரையே நாடினேன்‌. அவள்‌ முகம்‌ 
என்றோ எப்போதோ நினைவிலெழுந்தது, அன்றி 
அவளை நான்‌ மறந்தே வாழ்ந்தேன்‌. 


புறக்கோட்டத்தின்‌ அரண்மனையில்‌ அவர்கள்‌ 
இருந்தனர்‌. அவர்களே தெரிவுசெய்துகொண்ட இடம்‌ அது. 
முன்பு, துவாரகையைச்‌ சுற்றி புல்வெளிகள்‌ இருந்த 
காலகட்டத்தில்‌, அங்கே ஆநிலைகள்‌ இருந்தன. அங்கே 
பசுக்களின்‌ ஓசை கேட்டுக்கொண்டிருந்தது. நான்‌ தேரை 
நிறுத்தி மாளிகைக்குள்‌ சென்றேன்‌. என்னை 
எதிர்கொண்ட ஏவலனிடம்‌ நான்‌ அரசியை சந்திக்க 
விழைவதாகச்‌ சொன்னேன்‌. அவன்‌ தலைவணங்கி 
சென்றான்‌. நான்‌ உள்ளறைக்‌ கூடத்தில்‌ அமர்ந்தேன்‌. 
இனம்புரியா எரிச்சலுடன்தான்‌ அங்கே வந்தேன்‌. அந்த 
மாளிகைக்கு முன்‌ தேர்‌ நின்றதுமே இன்பமான 
எதிர்பார்ப்பை அடைந்து உள்ளம்‌ இனிமையாகியது. 


அவர்களை அங்கே நான்‌ விரும்பவில்லை. நகரம்‌ 
அரசியல்சூழ்ச்சிகளால்‌ சிக்கலாகிக்கொண்டே செல்லும்‌ 
பொழுது. எக்கணமும்‌ போர்‌ நிகழலாம்‌. போர்‌ 
நகருக்குள்ளேயே நிகழவும்கூடும்‌. அவர்கள்‌ 


அங்கிருப்பதைப்போல இடர்‌ ஏதுமில்லை. ஆனால்‌ 
அவர்கள்‌ அப்போது அங்கிருப்பதை என்‌ அகம்‌ 
விரும்பவும்‌ செய்தது என்பதை நான்‌ அங்கே வந்த 
பின்னரே உணர்ந்தேன்‌. என்‌ மைந்தர்‌ எனக்கு எத்தனை 
முதன்மையானவர்கள்‌ என்பதை ஆழத்தில்‌ 
அறிந்திருந்தேன்‌. அவர்களின்‌ காலடியோசைக்காக என்‌ 
செவிகள்‌ கூர்கொண்டன. 


முதலில்‌ வந்தவன்‌ இளையவனாகிய தனகன்‌. அவனைத்‌ 
தொடர்ந்து ஜயத்வஜனும்‌ துடன்‌ மதுவும்‌ ஊர்ஜிதனும்‌ 
சூரசேனனும்‌ வந்தனர்‌. கார்த்தவீரியரின்‌ மைந்தர்களின்‌ 
பெயர்களை நான்‌ என்‌ மைந்தர்களுக்கு இட்டிருந்தேன்‌ 
என நீங்கள்‌ நினைவுகூர்வீர்கள்‌, தந்தையே. தனகன்‌ 
“தந்தையே!” என்று உரக்கக்‌ கூவியபடி பாய்ந்தோடி வந்து 
என்னைக்‌ கண்டதும்‌ திகைத்து நின்றான்‌. அவனுக்குப்‌ 
பின்னால்‌ வந்த ஜயத்வஜன்‌ “தந்தையை வணங்குக!” 
என்றான்‌. ஆனால்‌ தனகன்‌ அவ்வகை முறைமைகளை 
அறிந்தவன்‌ அல்ல. அவன்‌ மூக்கில்‌ சுட்டுவிரலை 
நுழைத்து உடலை நெளித்து என்னை நோக்கியபடி 
நின்றான்‌. 


நான்‌ புன்னகையுடன்‌ அவனை அருகே அழைத்தேன்‌. 
அவன்‌ மெல்ல அருகே வந்தான்‌. அவன்‌ இடையைச்‌ 
சுற்றி இழுத்து அருகே சேர்த்துப்‌ பிடித்து “எப்போது 
வந்தீர்கள்‌?” என்றேன்‌. “நாங்கள்‌ தேரில்‌... அதற்கு முன்‌ 
படகில்‌... ஆனால்‌ பெரிய படகு அது” என்று அவன்‌ 
சொன்னான்‌. “அதை துடுப்பு போட்டு... பெரிய பாய்‌ 
கட்டி... ஓட்டி...” அவன்‌ துவாரகைக்கு வருவது அதுவே 
முதல்முறை என்று நினைவுகூர்ந்தேன்‌. அவனுக்கு 
மூத்தவனாகிய சூரசேனன்‌ குழவியாக இருக்கையில்‌ 
அவர்கள்‌ நகருக்குள்‌ வந்திருக்கிறார்கள்‌. 
சூரசேனனுக்கும்‌ நகரம்‌ நினைவில்‌ இருக்க 
வாய்ப்பில்லை. 


“நாங்கள்‌ இன்று புலரியில்‌ நகர்புகுந்தோம்‌” என்று 
ஜயத்வஜன்‌ சொன்னான்‌. நான்‌ புன்னகைத்து “இது நகரம்‌ 
அல்ல. இன்னும்‌ துவாரகை தொடங்கவே இல்லை. 
நெடுந்தொலைவுக்கு அப்பாலுள்ளது அதன்‌ 
தோரணவாயில்‌. அதற்கப்பால்‌ பெருமாளிகை நிரை” 
என்றேன்‌. ரிஷபன்‌ “நான்‌ பார்த்திருக்கிறேன்‌. 
சென்றமுறை வந்தபோது... மிகப்‌ பெரிய மலைகளை 
வீடுகளாக ஆக்கியிருப்பார்கள்‌. மலைகளுக்குமேல்‌ 
உப்பரிகைகள்‌... அதில்‌ மனிதர்கள்‌” என்றான்‌. 
“அங்கிருந்து பார்த்தால்‌ கடல்‌ தெரியும்‌... அதில்‌ மிகப்‌ 
பெரிய படகுகள்‌... வீடுகள்‌ போன்ற படகுகள்‌” என்றான்‌. 


நான்‌ “அவை மரக்கலங்கள்‌, படகுகள்‌ அல்ல. 
மதுவனத்திலுள்ள அத்தனை இல்லங்களையும்‌ 
அவற்றுக்குள்‌ வைக்கமுடியும்‌” என்றேன்‌. 


ஜயத்வஜன்‌ “துவாரகைக்குள்‌ நாளை செல்லலாம்‌ என்று 
அமைச்சர்‌ அஸ்வகர்‌ சொன்னார்‌” என்றான்‌. “ஆம்‌, நானே 
அதற்கு ஆணையிடுகிறேன்‌” என்றேன்‌. மதுவையும்‌ 
ஊர்ஜிதனையும்‌ பார்த்து “வருக!” என்றேன்‌. அவர்கள்‌ 
வந்து என்னருகே நின்றனர்‌. அவர்களிடம்‌ புழுதியின்‌ 
மணமும்‌ வியர்வையின்‌ மணமும்‌ வந்தது. அவர்களை 
தோள்தழுவி சிறுசொல்லாடி அங்கே அமர்ந்திருக்கையில்‌ 
மானுடனெனப்‌ பிறப்பதன்‌ பேருவகைகளில்‌ ஒன்றை 
அடைந்து அதில்‌ திளைத்தேன்‌. அவர்களை 
தொட்டுக்கொண்டே இருந்தேன்‌. விலங்கெனப்‌ 
பிறந்திருந்தால்‌ நாவால்‌ நக்கியிருப்பேன்‌. என்‌ 
உடலெங்கும்‌ நிறைத்துக்கொண்டிருப்பேன்‌. 


என்‌ துணைவி வந்து அப்பால்‌ நின்றாள்‌. அவளைக்‌ 
கண்டதும்‌ ஜயத்வஜன்‌ “அன்னை” என்றான்‌. மைந்தர்கள்‌ 
என்‌ பேச்சுக்கு சிரித்துக்கொண்டிருந்தார்கள்‌. அவர்கள்‌ 
முதற்கட்ட தயக்கம்‌ விலகியதும்‌ கூச்சலிட்டுப்‌ 
பேசத்தொடங்கினர்‌. பேசப்பேச குரல்‌ ஓங்கியது. திறந்த 
வெளியில்‌ வாழும்‌ யாதவர்கள்‌ எப்போதுமே 
உரக்கப்பேசுபவர்கள்‌. அவர்கள்‌ ஒவ்வொருவருக்கும்‌ 
சொல்வதற்கு பல இருந்தன. அவர்கள்‌ ஊரிலிருந்து 
கிளம்பியதுமுதலே விந்தைகளைக்‌ கண்டுவந்தனர்‌. 
சிந்துவில்‌ மீன்‌ துள்ளுவதுகூட அவர்களுக்கு செய்தியாக 
இருந்தது. ஜயத்வஜன்‌ “அன்னை வந்துள்ளர்‌” என்று 
சொல்லி மைந்தர்களைப்‌ பிடித்து இழுத்து விலக்கினான்‌. 


சுப்ரபை வந்து “செல்க!” என்று அவர்களிடம்‌ 
சொன்னாள்‌. அவர்கள்‌ என்னை வணங்கி வாழ்த்து 
பெற்று விலகிச்‌ சென்றனர்‌. அவள்‌ என்னருகே வந்து 
இயல்பாக தலைவணங்கி எதிரே அமர்ந்தாள்‌. அதுவும்‌ 
யாதவர்களின்‌ வழக்கம்‌. அவர்களின்‌ மகளிர்‌ 
ண்களின்‌ கால்தொட்டு வணங்குவதில்லை. நான்‌ 
அவளை உளம்‌ மலர்ந்து நோக்கினேன்‌. மைந்தருடன்‌ 
விளையாடி என்‌ உள்ளம்‌ களிப்படைந்திருந்தது. “அங்கே 
வந்த செய்திகள்‌ என்னை வரச்செய்தன” என்று அவள்‌ 
சொன்னாள்‌. எந்த முகமனும்‌ இல்லாமல்‌, 
அன்புச்சொற்கள்‌ இல்லாமல்‌ அவள்‌ வந்த நோக்கத்தை 
சொல்லத்‌ தொடங்கினாள்‌. அவள்‌ அவ்வாறுதான்‌ 
எப்போதுமே. “என்ன?” என்று நான்‌ கேட்டேன்‌. 


“இங்கே ஓர்‌ அரசியல்பூசல்‌ நிகழவிருக்கிறது என்று 


அறிந்தேன்‌. அது குருதிப்பூசலாக ஆகும்‌ என்றார்கள்‌. 
துவாரகையின்‌ அரசர்‌ வந்து பூசல்களை தீர்த்துவைப்பார்‌ 
என்று எண்ணியிருந்தோம்‌. அவர்‌ வரப்போவதில்லை 
என்றும்‌ சாத்யகி திரும்பி வந்துவிட்டார்‌ என்றும்‌ 
சொன்னார்கள்‌. க த்‌ நானே கிளம்பிவந்தேன்‌. 
தூதனுப்புவதைவிட மைந்தருடன்‌ வந்து பேசுவதே 
உகந்தது என்று தோன்றியது” என்றாள்‌. “நீ 
வந்திருக்கக்கூடாது” என்றேன்‌. “நான்‌ இங்கே 
தங்கப்போவதில்லை. என்னுடன்‌ உங்களை 
அழைத்துச்செல்லவே வந்துள்ளேன்‌” என்றாள்‌. “எங்கு?” 
என்றேன்‌. 


“மதுவனத்திற்கு. உங்களுக்கு என்று அங்கே உறவும்‌ 
குடியும்‌ நிலமும்‌ உள்ளது. இங்குள்ள பூசல்களில்‌ நீங்கள்‌ 
ஈடுபட வேண்டியதில்லை. அதனால்‌ உங்களுக்கு எந்த 
நன்மையும்‌ இல்லை. எண்பதின்மரில்‌ ஒருவராக இந்த 
அவையில்‌ இருந்து இங்குள்ள பூசல்களில்‌ ஏன்‌ 
உழலவேண்டும்‌? என்னுடன்‌ வருக... என்‌ மைந்தரை 
எண்ணுக! என்னை எண்ணுக... எங்களுடன்‌ 
வாருங்கள்‌” என்றாள்‌. இறுதிச்‌ சொற்களில்‌ உளமுடைந்து 
விழிநீர்‌ மல்கினாள்‌. 


“நீ புரிந்துகொள்ளவில்லை” என்றேன்‌. “நான்‌ இங்கே 
இளையோன்‌ என ஒரு கடமையில்‌ இருக்கிறேன்‌. அதை 
உதறிவிட்டு வரமுடியாது. அவ்வாறு வந்தால்‌ கோழை 
என்றே என்னை கொள்வார்கள்‌” என்றேன்‌. “இல்லை, 
இப்போது எங்களுடன்‌ கிளம்பினால்‌ அவ்வாறு 
பேச்செழாது. போர்‌ தொடங்கிய பின்னர்தான்‌ உங்களால்‌ 
கிளம்ப முடியாது. இப்போது நான்‌ வந்து 
அழைத்தமையால்‌ எங்கள்‌ குடியின்‌ பூலொன்றை 
சீரமைக்க வருகிறீர்கள்‌ என்று சொன்னால்‌ மறுசொல்‌ 
எழாது. நான்‌ அறிவேன்‌” என்றாள்‌. “ஆகவேதான்‌ நானே 
வந்தேன்‌. நீங்கள்‌ அங்கே வந்தாகவேண்டிய 
பெருஞ்சிக்கல்‌ ஒன்று எங்கள்‌ குடியில்‌ 
இருந்தமையால்தான்‌ நான்‌ மைந்தருடன்‌ வந்தேன்‌ என்று 
துவாரகையினருக்கு சொல்லிவிடலாம்‌.” 


நான்‌ “இல்லை, என்‌ கடமையைவிட்டு வர நானும்‌ 
விரும்பவில்லை” என்றேன்‌. “என்ன கடமை? இந்த 
அவையில்‌ நீங்கள்‌ இருந்தால்‌ என்ன 
செய்யப்போகிறீர்கள்‌?” என்றாள்‌. “மூத்தவருடன்‌ 
இருப்பீர்கள்‌, அவ்வளவுதானே? அதனால்‌ என்ன 
ஆகப்போகிறது? மூத்தவரிடம்‌ ஆணைபெறுக! நானே 
வந்து அவரிடம்‌ பேசுகிறேன்‌.” அவள்‌ முகத்தை 
சீற்றத்துடன்‌ நோக்கி “வீண்பேச்சு வேண்டாம்‌. நான்‌ 


அவருடன்‌ இருந்தாகவேண்டும்‌. அவர்‌ என்‌ குடிமூத்தவர்‌. 
என்‌ மூத்தவர்‌, நான்‌ உடனிருந்தாகவேண்டும்‌. 
அவருக்காக குருதிசிந்தவேண்டுமென்றால்‌ அதற்கும்‌ 
துணியவேண்டும்‌. அதுவே குடிநெறி. ஆணின்‌ வழி அது” 
என்றேன்‌. 

அவள்‌ உதடுகள்‌ ஏளனத்துடன்‌ வளைந்தன. “நீங்கள்‌ 
எண்ணுவது என்ன என்று எனக்குத்‌ தெரியும்‌” என்றாள்‌. 
“என்ன தெரியும்‌?” என்று நான்‌ கூவினேன்‌. “சொல்‌, 
என்ன தெரியும்‌ உனக்கு?” அவள்‌ “எ 

தெரியவேண்டுமோ அது தெரியும்‌. நீங்கள்‌ விழைவதை 
அடையமாட்டீர்கள்‌” என்றாள்‌. நான்‌ அயர்ந்துவிட்டேன்‌. 
என்னுடன்‌ அவள்‌ வாழ்ந்ததே குறைவு. ஆனால்‌ என்‌ 
ஆழத்தை அறிந்திருக்கிறாள்‌. “என்ன சொல்கிறாய்‌?” 
என்றேன்‌. “அதை அடைய நீங்கள்‌ களத்தில்‌ 
வைத்தாடுவது எங்களை... என்னையும்‌ உங்கள்‌ 
மைந்தரையும்‌... அதை உளம்கொள்க!” என்றாள்‌. 


நான்‌ சீற்றத்துடன்‌ எழுந்துவிட்டேன்‌. “என்ன 
சொல்கிறாய்‌? என்னை கோழையாக்கவா வந்தாய்‌? 
விழைவை தலைக்கொள்பவன்‌, அதன்பொருட்டு 
குருதிசிந்துபவனே ஷத்ரியன்‌. நான்‌ ஷத்ரிய அறம்‌ 
கைக்கொண்ட யாதவன்‌. என்‌ இலக்கு என்ன என்று 
எனக்குத்‌ தெரியும்‌. அதிலேயே என்‌ வெற்றியும்‌ புகழும்‌ 
நிறைவும்‌ உள்ளது. அதைத்‌ துறந்து உன்னுடன்‌ வந்து 
பசுக்களுக்கு சாணிவழிக்க மாட்டேன்‌” என்றேன்‌. அவள்‌ 
என்‌ கைகளை பற்றிக்கொண்டு “சொல்வதை 
கேளுங்கள்‌... நீங்கள்‌ செல்லும்‌ பாதை குருதியாலானது. 
நம்‌ மைந்தரின்‌ குருதி” என்றாள்‌. 


“நான்‌ அவர்களுக்கு தேடியளிப்பது மணிமுடியும்‌, 
குடிச்சிறப்பும்‌, பெரும்புகழும்‌... அதற்காக அவர்கள்‌ அந்த 
இடர்களை கடந்தே ஆகவேண்டும்‌. துணிந்தவர்களுக்கே 
வெற்றி அமைகிறது...” என்றபின்‌ எழுந்து என்‌ 
மேலாடையை சீரமைத்தேன்‌. “இனி இதன்பொருட்டு நாம்‌ 
ஒரு சொல்லும்‌ பேசவேண்டியதில்லை” என்று சொல்லி 
வெளியே நடந்தேன்‌. 

[[ஙage]lதந்தையே, தீப்பிடித்து எரிவதற்கான வாய்ப்பு பல 
நூறாண்டுகள்கூட அவ்வண்ணமே நிகழாது 
தொடரக்கூடும்‌. தீப்பிடித்துவிட்டால்‌ கணங்கள்‌ 
கணங்கள்‌ என எரிதல்‌ விரைவு கொள்ளும்‌. கணங்களை 
அச்சுறுத்தி பறக்கச்செய்யும்‌. துவாரகையில்‌ 
ஒவ்வொன்றும்‌ அத்தனை விசை கொள்ளும்‌ என்று சில 
நாட்களுக்கு முன்‌ கூறியிருந்தால்‌ திகைத்திருப்பேன்‌. 
நான்‌ நகரத்தில்‌ இறங்கும்போது ஒவ்வொருவரும்‌ 
மாறியிருப்பதை கண்டேன்‌. அத்தனை விழிகளும்‌ பற்றி 
எரியத்தொடங்கியிருந்தன. உடலசைவுகளில்‌ விரைவு 
கூடியிருந்தது. பதற்றமும்‌ கொந்தளிப்புமாக மக்கள்‌ கூடிக்‌ 
கூடி நின்று பேசிக்கொண்டார்கள்‌. ஒருவரை ஒருவர்‌ கூவி 
அழைத்தனர்‌. கூச்சலிட்டு சொல்லாடினர்‌. அவ்வப்போது 
பூசலிட்டனர்‌. அனைவருமே களிவெறிகொண்டிருந்தனர்‌. 


நான்‌ புரவியிலிருந்து இறங்கி, என்‌ தலைப்பாகையைக்‌ 
கழற்றி அணிந்திருந்த பட்டு மேலாடைக்கு மேல்‌ அதைச்‌ 
சுற்றிக்கொண்டு, அத்திரளில்‌ இறங்கி அவர்கள்‌ 
பேசிக்கொள்வதென்ன என்பதை செவிமடுத்தேன்‌. 
அத்தனை பேரும்‌ கிருதவர்மனை பற்றித்தான்‌ 
பேசிக்கொண்டிருந்தார்கள்‌. “கிருதவர்மன்‌ 
கிளம்பிவிட்டார்‌! அவர்‌ இருக்குமிடத்திற்கு பானுவின்‌ 
தூது சென்றுவிட்டது!” என்று ஒருவர்‌ சொன்னார்‌. 
“அவருடைய தூது ஃபானுவின்‌ அவைக்கு வந்துவிட்டது! 
பெரும்படையுடன்‌ அவர்‌ வருகிறார்‌. அவர்‌ வஞ்சம்‌ 
கொண்டிருக்கிறார்‌. அஸ்தினபுரியின்‌ மீதான வஞ்சத்தை 
துவாரகையின்‌ ஷத்ரியர்‌ மீது கொள்ளவிருக்கிறார்‌” 
என்றார்‌ இன்னொருவர்‌. 


ஒவ்வொருவரும்‌ இன்னொருவரைவிட மேலும்‌ சற்று 
அறிய விரும்பினர்‌. “பிரத்யும்னனை நகர்நடுவே 
கழுவேற்றுவேன்‌ என்று சூளுரைத்திருக்கிறார்‌ 
கிருதவர்மன்‌. சாம்பனையும்‌ அவர்‌ துணைவியையும்‌ 
வெல்வார்‌. ஆனால்‌ துணைவியின்‌ பொருட்டு 
ஒருவேளை சாம்பனை நகரிலிருந்து உயிருடன்‌ விடவும்‌ 
கூடும்‌” என்றார்‌ ஒருவர்‌. அப்பால்‌ ஒருவர்‌ “துவாரகையில்‌ 
விருஷ்ணிகளின்‌ கொடி பறக்கப்போகிறது. அந்தகர்கள்‌ 
விருஷ்ணிகளுடன்‌ இணைந்து நின்றிருந்தால்‌ இந்நகரில்‌ 


அவர்‌ பீடத்தில்‌ அமர்ந்ததும்‌ அருகே நின்று 
தாம்பூலத்தைச்‌ சுருட்டி அளித்தான்‌. அவர்‌ வழக்கமாக 
தாம்பூலம்‌ மென்றபடி சற்றுநேரம்‌ அமர்ந்திருப்பார்‌. 
அந்நேரத்தில்தான்‌ அவன்‌ சென்று உணவருந்தி வர 
முடியும்‌. ஆனால்‌ அன்று அவர்‌ உடனே 
பேசத்தொடங்கினார்‌. 


வேதங்களை ஆறு வேதாங்கங்களைக்‌ கொண்டு 
பயிலவேண்டும்‌ என்பது நெறி. சிக்ஷா, கல்பம்‌, 
வியாகரணம்‌, நிருக்தம்‌ சந்தஸ்‌, ஜோதிடம்‌ என அவற்றை 
மூதாதையர்‌ வகுத்திருக்கின்றனர்‌. இப்புவியில்‌ உள்ள 
உயிர்க்குலங்களின்‌ வகைகளையும்‌ செயல்பாடுகளையும்‌ 
தொகுத்தும்‌ பிரித்தும்‌ அறிவதே சிக்ஷா. உயிர்க்குலங்கள்‌, 
பொருட்தொகைகள்‌, விசைகள்‌ என மூன்றால்‌ ஆனது 
இப்புடவி. அவை சாத்விகம்‌, ராஜஸம்‌, தமஸ்‌ என்னும்‌ 
முக்குணங்களாலும்‌ ஓசை, வாசனை, சுவை, வடிவம்‌, 
எடை, வண்ணம்‌, எழுதல்‌, வீழ்தல்‌, உருமாறுதல்‌ என்னும்‌ 
ஒன்பது இருத்தல்கூறுகளாலும்‌ ஆனவை. இது இது எனத்‌ 
தொட்டு ஒவ்வொன்றாய்‌ அறிந்து இவை என்றறிந்து பின்‌ 
இது என்னும்‌ முழுமையை அறிபவனே சிக்ஷாஞானி. 


பகுத்தும்‌ தொகுத்தும்‌ அறியப்படும்‌ அனைத்தும்‌ 
அறிவாகி அகத்தில்‌ நிறைகின்றன. அவ்வறிதலை 
பகுத்தும்‌ தொகுத்தும்‌ வகுப்பதை கல்பம்‌ என்கின்றனர்‌ 
மூதாதையர்‌. ஞானம்‌ என்பது முற்றிலும்‌ தனித்தனியான 
கோடானுகோடி துளிகளால்‌ ஆனது. அத்துளிகள்‌ 
ஒவ்வொன்றையும்‌ தனியாகவே அறியவேண்டும்‌. 
ஆனால்‌ அவை இணைந்து மழையாகப்பெய்வதையும்‌ 
அறிந்தாகவேண்டும்‌. கல்பஞானி முழுமையில்‌ 
தனித்தன்மைகளையும்‌ தனித்தன்மைகளில்‌ 
முழுமையையும்‌ அறிபவன்‌. 


அறிவு என்பது மொழியிலமைவதே. உயிர்‌ உடலில்‌ 
அமைவதைப்போல. உடலை ஓம்புதல்‌ உயிரை 
ஓம்புதலென்பதுபோல சரியான மொழி என்பதே சரியான 
அறிவு. மொழியை தெளிவாக வரையறை 
செய்துகொள்வதும்‌ அதன்‌ இயங்குவிதிகளை 
வகுத்துக்கொள்வதும்‌ வியாகரணம்‌ எனப்படும்‌. 
இலக்கணமே ஒலியை பொருளுடன்‌ பிணைத்து அதை 
சொல்லாக்குகிறது. சொற்களை இணைத்து 
அறிவாக்குகிறது. அறிவை உடைத்துச்‌ 
சொற்களாக்குகிறது. சொற்கள்‌ என்பவை தேனீக்கள்‌. 
இலக்கணமே சிறகு. தேன்‌ என்பது பொருள்‌. 


சொல்லில்‌ நிற்கும்‌ பொருள்‌ என்பது உடலில்‌ நிற்கும்‌ 


இனி வாழ முடியும்‌” என்றார்‌. “விருஷ்ணிகள்‌ 
ஒருங்கிணைந்து அந்தகர்களுடன்‌ நின்றிருக்கவேண்டும்‌, 
ஆள்பவர்‌ அந்தகர்களே!” என்றார்‌ இன்னொருவர்‌. 
“அந்தகர்கள்‌ நகரில்‌ வாழலாம்‌. ஆனால்‌ அவர்கள்‌ 
தலைமையேற்றுக்கொள்ளக்‌ கூடாது” என்றது ஒரு குரல்‌. 


ஒவ்வொருவருக்கும்‌ சொல்வதற்கு ஏதோ இருந்தது. 
ஒவ்வொருவரும்‌ பிறிதொருவரை மறுப்பதற்கு அதை 
பயன்படுத்தினார்கள்‌. அம்மறுப்பினூடாக தங்கள்‌ 
தரப்பை தங்களுக்கே சொல்லி 
வலியுறுத்திக்கொண்டார்கள்‌. மிக விசையுடன்‌ ஒன்றை 
மறுக்கையிலேயே எளிய மக்கள்‌ தங்கள்‌ இருப்பை 
நிறுவிக்கொள்கிறார்கள்‌. அரசை மறுக்கவேண்டும்‌, 
மாற்றுக்குடியை வெறுக்கவேண்டும்‌. எளிய மானுடருக்கு 
நெறியென்றும்‌ அறமென்றும்‌ ஏதுமில்லை. 
சொல்லொழுங்கென்றும்‌ நிறுவுமுறை என்றும்‌ 
ஏதுமில்லை. அவர்கள்‌ சார்புநிலைகளை மட்டுமே 
கருத்தெனக்‌ கொண்டவர்கள்‌. அதன்‌ நிறுவுநிலை அல்ல 
அதன்‌ விசையே அவர்களை அதை நாடச்‌ செய்கிறது. 


விசை எப்போதும்‌ வெறுப்பிலிருந்துதான்‌ எளிதில்‌ 
உருவாகிறது. ஆகவே வெறுக்கிறார்கள்‌. வெறுப்பை 
தனிப்பட்ட காழ்ப்பென ஆக்கிக்கொள்கிறார்கள்‌. 
தன்னுடன்‌ அவ்வெறுப்பை பகிர்ந்துகொள்பவர்களை 
சேர்த்துக்கொள்கிறார்கள்‌. அதை மறுப்பவர்களைக்‌ 
கண்டடைந்து ஓயாது பூசலிடுகிறார்கள்‌. எளிய 
மனிதர்கள்‌ இரக்கத்திற்குரியவர்கள்‌, வெறுப்பில்‌ 
திளைத்து அதையே தன்னுணர்வென்றும்‌ ஆணவநிலை 
என்றும்‌ மகிழ்வென்றும்‌ வெற்றி என்றும்‌ கொள்பவர்கள்‌. 
மலத்தை உண்டுதான்‌ வாழ்ந்தாகவேண்டும்‌ என ஒரு 
புழுவுக்கு வாழ்க்கையை வகுத்த பிரம்மனே 
பழிக்குரியவர்‌. ஆனால்‌ அவர்கள்‌ 
புறக்கணிப்புக்குரியவர்கள்‌ அல்ல. தனிக்குரல்‌ என 
அவர்கள்‌ சிற்றொலியே. ஆனால்‌ திரள்‌ என அவர்கள்‌ 
பேருருக்கொள்பவர்கள்‌. மலையிறங்கும்‌ பெருநதி என 
ஆற்றல்கொள்பவர்கள்‌. 


நான்‌ களைத்துப்போய்‌ என்‌ குடில்‌ அறைக்கு மீண்டேன்‌. 
இளையோன்‌ ஃபானுமான்‌ அங்கு வந்திருந்தான்‌. 
“மூத்தவரே, நகர்‌ முழுக்க பற்றிக்கொண்டுவிட்டது!” 
என்றான்‌. “ஆம்‌” என்றேன்‌. “அது நன்று என்று மூத்தவர்‌ 
நினைக்கிறார்‌. நமது குடியினர்‌ அனைவரும்‌ 
ஒருங்கிணைந்துவிட்டார்கள்‌, இப்போது போரெழுந்தால்‌ 
ஷத்ரியர்களை நம்மால்‌ வென்றுவிட முடியும்‌” என்றான்‌. 
“அவர்கள்‌ எவ்வண்ணம்‌ இருக்கிறார்கள்‌ என்று எனக்கு 


தெரியவில்லை” என்று நான்‌ சொன்னேன்‌. 
“அவைச்செய்திகள்‌ வந்துகொண்டிருக்கின்றன. அங்கு 
நான்‌ இத்தனை பொழுது இருந்தேன்‌” என்று அவன்‌ 
சொன்னான்‌. 


“விதர்ப்பநாட்டு அரசர்‌ ௬க்மியின்‌ படைகளையும்‌ 
அவந்தியின்‌ படைகளையும்‌ இரு பிரிவுகளாகப்‌ பிரித்து 
பாலைநிலத்தினூடாக துவாரகை நோக்கி 
வரச்சொல்லியிருக்கிறார்கள்‌. தொலைவில்‌ படைகள்‌ 
நகர்ந்துவரும்‌ புழுதியை பார்த்ததாக நம்‌ 
எல்லைக்காவலர்த்தலைவன்‌ மிருண்மயன்‌ செய்தி 
அனுப்பினான்‌. கூர்ஜரத்திற்கும்‌ சிந்துவுக்கும்‌ ௬ுக்மியின்‌ 
தூதர்கள்‌ சென்றிருக்கிறார்கள்‌. இத்தருணத்தில்‌ 
ஷத்ரியர்களுடன்‌ நிற்கவில்லை என்றால்‌ எதிரியுடன்‌ 
நின்றதாகவே காட்டப்படுவார்கள்‌ என்றும்‌, பிறிதொரு 
தருணத்தில்‌ அதற்கான விலையை அவர்கள்‌ 
கொடுக்கவேண்டும்‌ என்றும்‌ 
எச்சரிக்கப்பட்டிருக்கிறார்கள்‌. அவர்கள்‌ சிறிதளவேனும்‌ 
படையை ருக்மிக்காகவும்‌ பிரத்யும்னனுக்காகவும்‌ 
அளித்தாகவேண்டும்‌. தங்களுடைய எல்லைகளை மூடி 
நமது படைநகர்வுகளுடன்‌ பொருள்‌ வருகைகளும்‌ 
அவர்கள்‌ நிலத்தினூடாக நிகழாது தடுத்தாக வேண்டும்‌.” 
“சாம்பன்‌ என்ன செய்கிறார்‌?” என்று கேட்டேன்‌. 
“அவருடைய தூதர்கள்‌ அத்தனை நிஷாத நாடுகளுக்கும்‌ 
கிளம்பிச்‌ சென்றிருக்கிறார்கள்‌. அசுர நிலங்களுக்கு 
பறவைத்தூது சென்றிருக்கிறது. அசுர நிலத்திலிருந்து 
பறவைச்‌ செய்திகள்‌ இன்னும்‌ சற்று நேரத்தில்‌ 
வரத்தொடங்கும்‌. ஓரிரு நாட்களுக்குள்‌ அவர்கள்‌ 
ஒருங்கிவிடுவார்கள்‌. நாம்‌ அவர்களை படைமுகம்‌ 
கொள்ள தூண்டிவிட்டோம்‌” என்றான்‌ பானுமான்‌. 
“மெய்யாகவே நம்மிடம்‌ படைமுகம்‌ கொள்ளும்‌ ஆற்றல்‌ 
இருக்கிறதா? கிருதவர்மன்‌ பற்றி ஏதேனும்‌ செய்தி 
தெரியுமா?” என்றேன்‌. 


“இல்லை, அதுதான்‌ மூத்தவர்‌ சற்று பதற்றத்தில்‌ 
இருக்கிறார்‌. சிரித்துக்கொண்டிருக்கிறார்‌ என்றாலும்‌ 
அவருக்குள்‌ அச்சம்‌ இருப்பதை அவர்‌ முகம்‌ காட்டுகிறது. 
பல முறை கணிகரை அவைக்கு வரவழைத்து 
அதைத்தான்‌ கேட்டுக்கொண்டிருக்கிறார்‌. ஒருவேளை 
கிருதவர்மன்‌ எழவில்லை எனில்‌ நம்‌ தரப்பினர்‌ ஊக்கம்‌ 
எழுந்தவண்ணமே பின்னடைந் 

அணைந்துவிடக்கூடும்‌. எதிரி இருமடங்கு 
வல்லமையுடன்‌ நம்மைத்‌ தாக்கி அழிக்க நாமே 
வாய்ப்பளித்ததாகக்கூடும்‌. நம்மைத்‌ தாக்குவதற்கு 


எதிரிக்கு இருந்த தயக்கம்‌ என்பது நாம்‌ பூர்வ குடிகள்‌, 
இந்நகரை உருவாக்கியவர்கள்‌ என்பது. கிருதவர்மன்‌ 
இந்நகரின்‌ எதிரி. அவரை இந்நகருக்குள்‌ வரவழைத்து 
தந்தைக்கு எதிராக நிறுத்துகிறோம்‌ என்பதே 
பிரத்யும்னனோ சாம்பனோ நம்மை எதிர்ப்பதற்கு 
போதுமான அடிப்படையை அளிக்கிறது.” 


“இப்போதே அவையில்‌ பிரத்யும்னன்‌ உரத்த குரலில்‌ 
கூவியிருக்கிறார்‌. “இந்நகரிலிருந்து துரத்தப்பட்டவன்‌, 
இதை அழிப்பேன்‌ என்று வஞ்சினம்‌ உரைத்தவன்‌, 
கிருதவர்மன்‌. நம்‌ தந்தையால்‌ குருக்ஷேத்ரத்தில்‌ முற்றாக 
அழிக்கப்பட்ட தரப்பை சார்ந்தவன்‌. அங்கிருந்து மேலும்‌ 
வஞ்சினம்‌ கொண்டு கிளம்பிச்சென்றவன்‌. அவன்‌ இங்கு 
வருவது இந்நிலத்தை வாழவைப்பதற்காக அல்ல, 
அழிப்பதற்காகத்தான்‌. அதை எவ்வண்ணம்‌ 
ஒப்பமுடியும்‌?' என்று கூவியிருக்கிறார்‌. சாம்பனும்‌ 
அதையே சொல்லியிருக்கிறார்‌” என்றான்‌ ஃபானுமான்‌. 


நான்‌ படபடப்புடன்‌ அவன்‌ மேலே பேசுவதற்கு 
காத்திருந்தேன்‌. “என்ன செய்வதென்று தெரியவில்லை. 
ஏதேனும்‌ ஒன்று நிகழவேண்டும்‌. கிருதவர்மன்‌ 
எழவேண்டும்‌. அவருடைய செய்தி வரவேண்டும்‌” 
என்றான்‌. “வரும்‌ என்று கணிகர்‌ சொல்கிறாரா?” 
என்றேன்‌. “பொறுத்திருப்போம்‌ பொறுத்திருப்போம்‌ 
என்கிறார்‌. தீயை மூட்டிவிடுவதே நம்‌ பணி, அதன்‌ பிறகு 
எங்கு எவ்வண்ணம்‌ எரியவேண்டும்‌ என்பதை அதுவே 
காற்றுடன்‌ கூடி கலந்து முடிவெடுக்கும்‌ என்றார்‌” 
என்றான்‌ ஃபானுமான்‌. “அது நம்மை அழித்தால்‌?” 
என்றேன்‌. 


“நம்மை அது தொடாதபடி விலகி நாம்‌ காட்டிற்கு தீ 
மூட்டியிருக்கிறோம்‌, நாம்‌ நின்றிருக்கும்‌ இப்பாறையில்‌ 
அனல்‌ எழாது என்று எண்ணுக என்று கணிகர்‌ 
சொன்னார்‌” என்றான்‌ ஃபானுமான்‌. “ஆனால்‌ “இந்த 
அணிச்சொற்கள்‌ என்னை மேலும்‌ அச்சுறுத்துகின்றன. 
எனக்குத்‌ தேவை ஒரு உறுதி” என்று மூத்தவர்‌ பானு 
கூறினார்‌. இன்று காலை அவையில்‌ மிக மகிழ்ச்சியும்‌ 
சிரிப்புமாக தொடங்கி சலிப்பும்‌ ஒவ்வாமையுமாக 
முடிந்தது.” நான்‌ நீள்மூச்செறிந்தேன்‌. “தன்‌ 
தனியறைக்குள்‌ மூத்தவர்‌ சினம்கொண்டிருப்பார்‌. 
எவரென்றில்லாமல்‌ வசைபாடி கொந்தளித்துக்‌ 
கொண்டிருப்பார்‌” என்று அவன்‌ சொன்னான்‌. 


என்‌ காவலன்‌ வந்து வணங்கி அரசதூதன்‌ 
வந்திருப்பதாக கூறினான்‌. வந்தவன்‌ மூத்தவரின்‌ 


மெய்த்தாதன்‌ சரிதன்‌. தலைவணங்கி “அரசர்‌ தன்‌ 
தனியறைக்குள்‌ ஒரு சந்திப்பை அமைத்திருக்கிறார்‌. 
தங்களுக்கு அழைப்பு. வருக!” என்றான்‌. நான்‌ 

டையை எடுத்து அணிந்துகொண்டு ஃபானுமானிடம்‌ 
“சென்றுவருகிறேன்‌. நான்‌ அங்கு சென்று வந்தபிறகு 
மறுபடியும்‌ சந்திப்போம்‌” என்று கூறிவிட்டு 
அரண்மனைக்கு சென்றேன்‌. 


[10௨8௦]இடைநாழியினூடாக நடக்கையில்‌ என்ன 
நடந்துகொண்டிருக்கிறது என்று என்னால்‌ மொத்தமாக 
தொகுத்துக்கொள்ள முடிகிறதா என்று பார்த்தேன்‌. 
ஓவ்வொரு பகுதியும்‌ கிழிந்து பறந்துகொண்டிருந்தது. 
முகிலை வடிவம்‌ கொள்ளச்‌ செய்வதுபோல ஒரு 
பகுதியை வடிவமாக்கும்போது பிறிதொரு பகுதியை 
கரைத்துக்‌ கொள்கிறது. துவாரகையின்‌ அரசியலை 
எவராலும்‌ ஒருநோக்கில்‌ பார்த்துவிடமுடியாது என்று 
தோன்றியது. அப்படிப்‌ பார்ப்பவர்‌ மிகமிக சிக்கலான ஒரு 
சித்திரத்தை அடைவார்‌. ஆனால்‌ ஒவ்வொரு பகுதியும்‌ 
மிக மிக எளிய நெறிகளின்படி இயங்கிக்கொண்டிருந்தது. 


நான்‌ சென்றபோது மூத்தவர்‌ பானுவின்‌ அறையில்‌ 
அவரும்‌ சுஃபானுவும்‌ மட்டுமே இருந்தனர்‌. என்னை 
அமரச்சொன்னார்கள்‌. நான்‌ அமர்ந்ததும்‌ மூத்தவர்‌ 
“இளையோனே, நீ சென்று ரிஷபவனத்தின்‌ அரசர்‌ 
சாத்யகியை சந்திக்கவேண்டும்‌. அவர்‌ உள்ளமென்ன 
என்று அறியவேண்டும்‌” என்றார்‌. “நானா?” என்றேன்‌. 
“உன்னை அனுப்பலாம்‌ என்று கணிகர்‌ சொன்னார்‌” 
என்றார்‌ பானு. “மூத்தவரே, அவர்‌ ஏன்‌ என்னை 
சொல்கிறார்‌ என்று தெரியவில்லை. இத்தனை பெரிய 
பொறுப்பை நான்‌ நிறைவேற்றியதில்லை” என்றேன்‌. 


“இன்று அத்தனை பேருக்கும்‌ இணையான பொறுப்பு 
வந்துவிட்டிருக்கிறது. செல்க! இன்று சாத்யகியை சென்று 
சந்தித்து கிருதவர்மன்‌ வரும்போது அவருடன்‌ 
இணைந்து அவர்‌ போரிட சித்தமாக இருப்பாரா என்று 
கேட்டு வருக!” என்றார்‌ மூத்தவர்‌. “இங்கு நிகழவிருப்பது 
யாதவரின்‌ தொல்குடி உரிமைக்கும்‌ துவாரகைக்குமேல்‌ 
அவர்களின்‌ முடியுரிமைக்குமான போர்‌. அதில்‌ சாத்யகி 
நம்முடன்‌ இணைந்தாகவேண்டும்‌. இல்லையெனில்‌ 
அவரது குடி யாதவர்‌ நடுவே தீராப்‌ பழி கொள்ளும்‌. 
என்றேனும்‌ அதன்‌ பொருட்டு அவருடைய கொடிவழிகள்‌ 
நாணுவார்கள்‌. அதை அவரிடம்‌ கூறுக!” 


“அவர்‌ நம்முடன்‌ நின்றாகவேண்டும்‌” என்றார்‌ சுஃபானு. 
“எவருக்கெதிராக?” என்று நான்‌ கேட்டேன்‌. “நீ என்ன 


கேட்கிறாய்‌?” என்று சுஃபானு கேட்டார்‌. “அவர்‌ அவ்வாறு 
கேட்பார்‌. எவருக்கெதிராக என்றுதான்‌ கேட்பார்‌. 
யாதவரின்‌ கொடிவழியினராகவே அவர்‌ 
பிரத்யும்னனையும்‌ சாம்பனையும்‌ பார்க்கிறார்‌. அவர்கள்‌ 
இருவரையும்‌ எதிர்த்து போர்செய்வதற்கு பெயர்‌ அரசியல்‌ 
அல்ல என்பார்‌” என்றேன்‌. “மூத்தவரே, யாதவக்‌ குடிகள்‌ 
போரிட்டு அழியக்கூடாது என்பதற்காகவே பல 
முயற்சிகளை எடுத்து அவர்‌ நெடுந்தாரம்‌ பயணம்‌ செய்து 
தந்தையை பார்த்து வந்தார்‌.” 


“அவர்‌ தந்தையை பார்த்துவரவில்லை, அது பொய்‌” 
என்று ஃபானு சொன்னார்‌. “ஒற்றர்கள்‌ வழியாக அதை 
நன்கு உசாவினேன்‌. அவரால்‌ என்‌ தந்தையை 
கண்டுபிடிக்க இயலவில்லை. தந்தைக்கு இங்கு 
நிகழ்வதென்ன என்ற செய்தி சென்று சேரவே இல்லை” 
என்றார்‌. நான்‌ ஒன்றும்‌ சொல்லவில்லை. “ஆகவே அவர்‌ 
என்ன சொன்னாலும்‌ அதை பொருட்படுத்த 
வேண்டியதில்லை. அவர்‌ இன்று நிகழவிருக்கும்‌ இந்தப்‌ 
பூசலில்‌ எந்தத்‌ தரப்பென்றுமட்டும்‌ கேட்டு வருக!” 
என்றார்‌. சுஃபானு “அவர்‌ முற்றாக ஒதுங்கி 
நின்றிருப்பாரெனில்‌ அதுவும்‌ நன்றே. ஏதேனும்‌ ஒரு 
தரப்பை அவர்‌ எடுத்துவிடக்கூடாது” என்றார்‌. 


“ஏன்‌?” என்று நான்‌ கேட்டேன்‌. “அவர்‌ எதிரியாவார்‌ என 
ஏன்‌ எண்ணுகிறீர்கள்‌?” ஃபானு “மூடா, அவர்கள்‌ 
இருவரும்‌ கொண்டிருக்கும்‌ பகைமையை எவர்‌ 
அறியமாட்டார்‌? சாத்யகியின்‌ பத்து மைந்தர்களையும்‌ 
கிருதவர்மனே கொன்றார்‌ என்று சூதர்கள்‌ பாடுகிறார்கள்‌. 
நம்‌ தரப்பில்‌ கிருதவர்மன்‌ நின்றால்‌ அது நமக்கு 
பெருவல்லமை. அதற்கெதிராக மறுதரப்பில்‌ அவர்‌ 
நின்றாரென்றால்‌ இருவருக்குமிடையே நிகரான போரே 
மீண்டும்‌ நிகழும்‌. அதன்‌ வழியாக இழப்பவர்கள்‌ நாமே. 
அவர்களிருவரும்‌ நம்‌ தரப்பில்‌ நின்றிருக்கிறார்கள்‌ 
எனில்‌ அதுவே முழு வெற்றி” என்றார்‌. 


“அவர்கள்‌ இருவரும்‌ ஒரு தரப்பில்‌ நின்றிருக்க வாய்ப்பே 
இல்லை” என்று நான்‌ சொன்னேன்‌. “வாய்ப்புள்ளது. 
தயக்கம்‌ இருந்தால்‌ இருவரும்‌ சேர்ந்து ஒரே தரப்பில்‌ 
நின்றிருக்க வேண்டியதில்லை. கிருதவர்மன்‌ நம்‌ தரப்பை 
தலைமை தாங்கட்டும்‌. சாத்யகி நடுநிலைமையோ 
செயலின்மையோ கொள்வதாக அறிவிக்கட்டும்‌” என்றார்‌ 
ஃபானு. “ஆனால்‌ பிறருக்கு அவர்‌ எந்நேரமும்‌ நம்‌ 
தரப்பில்‌ எழக்கூடும்‌ என்ற ஐயம்‌ இருக்கும்‌. அது இன்னும்‌ 
ஆற்றல்‌ மிக்கது.” இளையவர்‌ சுஃபானு “அவர்‌ நம்‌ 
தரப்பில்‌ நின்றிருப்பார்‌, ஐயம்‌ வேண்டாம்‌” என்றார்‌. நான்‌ 


“தங்கள்‌ ஆணை என்றால்‌ நான்‌ அவரிடம்‌ பேசுகிறேன்‌” 
என்று எழுந்துகொண்டேன்‌. 


[iஙage]அன்று மாலையே நான்‌ சாத்யகியை சென்று 
சந்தித்தேன்‌. துவாரகையிலிருந்து அப்பால்‌ 
ரிஷபவனத்திலிருந்து வந்த சிறு படை ஒன்று 
பாலைவனத்திற்குள்‌ தங்கியிருந்தது. அங்கே 
வழிவணிகர்களுக்காக அமைக்கப்பட்ட சிறு ஊற்றும்‌, 
அதைச்‌ சுற்றி முள்மரங்களாலான சோலையும்‌ இருந்தன. 
அச்சோலைக்குள்‌ சாத்யகியின்‌ தாழ்வான பாடிவீடு 
இருந்தது. அதைச்‌ சூழ்ந்து அவருடைய படைகள்‌ 
உயரமற்ற கூடாரங்களைக்‌ கட்டி குடியிருந்தார்கள்‌. அங்கு 
புழுதிக்காற்று அலையலையென 
அடித்துக்கொண்டிருந்தது. பாலைவனம்‌ நாவென 
எழுந்து அப்பாடிவீடுகளை உண்ணுவதுபோல என்று 
தொலைவில்‌ எண்ணிக்கொண்டேன்‌. 


அருகே சென்றபோது அனைத்து குடில்களும்‌ ஒருபக்கம்‌ 
சாய்வான கூரையைக்‌ கொண்டிருந்ததை கண்டேன்‌. 
அக்கூரையிலிருந்து மழைநீரென புழுதி 
வழிந்துகொண்டிருந்தது. என்னை எதிர்கொண்ட 
காவலனிடம்‌ அறிமுகம்‌ செய்துகொண்டேன்‌. சாத்யகியை 
சந்திக்க என்னை அழைத்துச்‌ சென்றார்கள்‌. தன்‌ குடில்‌ 
வாசலில்‌ படர்ந்து பச்சைக்‌ குவை என நின்ற ஸாமி 
மரத்தடியில்‌ அவர்‌ அமர்ந்திருந்தார்‌. என்னைப்‌ 
பார்த்ததும்‌ எழுந்து கைவிரித்து வரவேற்றார்‌. நான்‌ 
முகமனுரைத்து அருகே சென்று அமர்ந்தேன்‌. 


அவர்‌ “மூத்தவர்‌ ஃபானுவால்‌ அனுப்பப்பட்டுள்ளீர்‌ 
அல்லவா?” என்றார்‌. “ஆம்‌, நான்‌ வந்தது தங்களிடம்‌...” 
என நான்‌ தொடங்க “எதற்கென்று தெரியும்‌. கிருதவர்மன்‌ 
கிளம்பிவிட்டிருக்கிறார்‌ அல்லவா?” என்றார்‌. நான்‌ 
அதற்கு என்ன மறுமொழி சொல்வதென்று தெரியாமல்‌ 
ஒருகணம்‌ தத்தளித்து “உண்மையை சொல்வதென்றால்‌ 
அவர்‌ எங்கோ இருக்கிறார்‌ என்று எண்ணி அதை 
சொன்னோம்‌. அவர்‌ வந்தால்‌ என்ன செய்வதென்று 
எண்ணி அதற்கான ஒருக்கங்களை தொடங்கினோம்‌. 
அவர்‌ வந்துவிட்டார்‌ என்ற எண்ணம்‌ பரவிவிட்டது. 
அதிலிருந்து எங்களால்‌ வெளியே செல்ல இயலவில்லை” 
என்றேன்‌. 


அவர்‌ வாய்விட்டு நகைத்து “நன்று, அதை நான்‌ 
எதிர்பார்த்திருந்தேன்‌” என்றார்‌. “அவர்‌ இங்கு வருகிறார்‌ 
என்றால்‌ துவாரகை ஆற்றல்‌ மிக்கதாகிறது” என்று நான்‌ 
சொன்னேன்‌. “துவாரகை அல்ல, யாதவர்கள்‌” என்று 


அவர்‌ சொன்னார்‌. “ஆம்‌” என்று நான்‌ சொன்னேன்‌. 
“ஆனால்‌ நாம்‌ எதிர்பார்த்திருப்பது அதுதானே? இந்நகரம்‌ 
யாதவர்களால்‌ ஆளப்படவேண்டும்‌ என்று அல்லவா 
எவரும்‌ விழைவர்‌? யாதவராகிய தாங்களும்‌ 
மற்றொன்றை விரும்பமாட்டீர்கள்‌” என்றேன்‌. “நான்‌ 
விரும்புவது இந்நகரம்‌ ஒருங்கிணைந்த வல்லமையுடன்‌ 
முன்புபோல்‌ திகழவேண்டும்‌ என்பதை மட்டுமே” என்றார்‌. 


“அதையே நான்‌ சொல்ல வந்தேன்‌. ஒரு வலுவான 
தலைமையின்‌ கீழேதான்‌ ஒரு ஒற்றுமை திகழமுடியும்‌ 
என்பதை தாங்கள்‌ அறிந்திருப்பீர்கள்‌” என்றேன்‌. 
“வலுவான தலைமை என்பது குடிவழி வந்த 
தொல்நெறிகளாலேயே அமையமுடியும்‌. மக்களாலோ 
அரசாலோ அந்த நெறிகள்‌ மாற்றமுடிவன அல்ல. 
தெய்வங்களால்‌ ஆணையிடப்பட்டதே நிலையான 
அரசென்று அமையக்கூடும்‌” என்றேன்‌. அவர்‌ 
புன்னகையில்‌ இதழ்கள்‌ கோண “அந்நெறியை 
அழிக்கவே உங்கள்‌ தந்தை போரிட்டார்‌. புதிய வேதம்‌ 
யாத்தார்‌” என்று சொன்னார்‌. 


“ஆம்‌, நான்‌ அதை அறிவேன்‌. தொல்நெறிகள்‌ 
விலங்கென மாறி இந்நிலத்தை கட்டியிருக்கையில்‌ அதை 
மீறி எழும்‌ விசைகளை அவர்‌ சுட்டிக்காட்டினார்‌. ஆனால்‌ 
குலங்கள்‌ கட்டவிழவேண்டும்‌ என அவர்‌ 
சொல்லவில்லை. தன்‌ தொல்குலம்‌ முற்றழியவேண்டும்‌ 
என்று அவர்‌ எண்ணியிருக்க வாய்ப்பே இல்லை” 
என்றேன்‌. “அரசே, இந்நகரில்‌ இப்போது யாதவக்‌ 
கொடிவழியினர்‌ தங்கள்‌ இயல்பான முடியுரிமையை 
கொள்ளவேண்டும்‌ என்பதே எவரும்‌ உகக்கும்‌ ஒன்றாக 
இருக்கிறது. அதுவே இயல்பான நெறி” என்றேன்‌. 


“இதில்‌ என்‌ தரப்பென்ன என்று அறிந்துபோக வந்தீர்‌ 
அல்லவா?” என்றார்‌. “மெய்யாகவே அதற்குத்தான்‌ 
வந்தேன்‌. உங்கள்‌ தரப்பென்ன?” என்றேன்‌. “என்‌ தரப்பு 
இங்கு இளைய யாதவரின்‌ கொடிவழியினர்‌ 
ஆளவேண்டும்‌, அவர்களுக்குள்‌ பூசல்‌ நிகழக்கூடாது 
என்பதுதான்‌” என்றார்‌ சாத்யகி. “பூசல்‌ நிகழும்‌. பூசல்‌ 
நிகழாதிருக்க வாய்ப்பே இல்லை. பூசல்‌ நிகழ்ந்தால்‌ 
தாங்கள்‌ எங்கு நின்றிருப்பீர்கள்‌ என்று அறிய மூத்தவர்‌ 
விழைகிறார்‌” என்றேன்‌. 


2 நிகழ்ந்தால்‌ என்‌ தரப்பு இங்கிருந்து 
ளம்பிச்சென்றுவிடுவதுதான்‌. நீங்கள்‌ உங்களுக்குள்‌ 
போரிட்டால்‌ எவரும்‌ வெல்லப்போவதில்லை. 
எண்பதின்மரும்‌ அழிவீர்கள்‌. ஒருவர்கூட 


எஞ்சமாட்டீர்கள்‌” என்றார்‌ சாத்யகி. “நீங்கள்‌ 
எண்பதின்மரும்‌ இளைய யாதவரின்‌ வடிவங்கள்‌. அவர்‌ 
தன்னைத்தானே அழித்துக்கொள்கிறார்‌. காற்றில்‌ பறந்து 
விரிந்த 5.” தன்னை நோக்கி 
இழுத்துக்கொள்வதுபோல எண்திசையிலும்‌ இருந்து 
ஒவ்வொன்றையும்‌ தன்னை நோக்கி மீண்டும்‌ இழுத்து 
மையத்தை நோக்கி கொண்டுசெல்கிறார்‌. நீங்கள்‌ 
ஒவ்வொருவரும்‌ சுழி நோக்கி செல்லும்‌ நீரலைகள்போல 
அவரை நோக்கி சென்று மறைவதை பார்க்கிறேன்‌. அவர்‌ 
தன்னைத்‌ தானே சுழித்து சுழியம்‌ நோக்கி சென்று 
கொண்டிருக்கிறார்‌” என்றார்‌. 


எனக்கு ஒருகணம்‌ உளம்‌ நடுங்கியது. பின்னர்‌ “நான்‌ 
கேட்க வந்தது ஒன்றே” என்றேன்‌. “கூறுக!” என்றார்‌. 
“அவ்வண்ணம்‌ இணையான ஆற்றல்களால்‌ இங்கு 
அழிவு ஏற்படுமெனில்‌, பூசல்முற்றி ஒரு நிகர்நிலையால்‌ 
அசைவின்மை உருவாகுமென்றால்‌ பொது ஏற்புக்குரிய 
ஓர்‌ அரசரை தேர்ந்தெடுக்க வாய்ப்புண்டா?” என்றேன்‌. 
“சொல்க!” என்றார்‌. “அனைவராலும்‌ 
ஏற்றுக்கொள்ளப்படும்‌ ஒருவர்‌? ஒவ்வொருவரும்‌ தங்கள்‌ 
எதிரி அல்ல என்று எண்ணும்‌ அளவுக்கு அவர்‌ 
சிறியவராக இருப்பார்‌. ஆனால்‌ ஒவ்வொருவரையும்‌ 
கையாளும்‌ அறிவுக்கூர்மை கொண்டவராக இருப்பார்‌” 
என்றேன்‌. 


சாத்யகியின்‌ விழிகளில்‌ சிறு புன்னகை விரிந்தது. 
“அதாவது நீர்‌?” என்றார்‌. “இல்லை, நான்‌ என்னை 
சொல்லவில்லை. நாங்கள்‌ எண்பது பேரில்‌ எவராக 
வேண்டுமானாலும்‌ இருக்கலாம்‌” என்றேன்‌. 
“இன்னொருவருக்காக எவரும்‌ அரசு பேசமாட்டார்கள்‌” 
என்றார்‌. நான்‌ சீற்றத்துடன்‌ “அவ்வாறே 
எடுத்துக்கொள்ளுங்கள்‌. நான்‌ அவர்கள்‌ அனைவரையும்‌ 
ஒருங்கிணைக்க முடிந்தால்‌, அவர்கள்‌ 
அனைவருக்குமிடையே ஒரு நிகர்நிலையை உருவாக்கி 
எவருமே முன்னகர முடியாத நிலையை ஏற்படுத்தினால்‌, 
என்னை நீங்கள்‌ ஆதரிப்பீர்களா?” என்றேன்‌. 


“அவ்வாறு ஒரு நிலையை நீர்‌ ஏற்படுத்தினால்‌ நான்‌ 
உம்மை ஆதரித்தாகவேண்டும்‌ அல்லவா?” என்றார்‌. “ஆம்‌, 
அகைத்தான்‌ நான்‌ கேட்கவந்தேன்‌. நீங்கள்‌ 
ஆதரிப்பீர்களா?” என்றேன்‌. “நீர்‌ எதிர்பார்ப்பதென்ன?” 
என்றார்‌. “அவ்வண்ணம்‌ ஒரு நிகர்நிலை அரசு 
அமைவதற்கு முதற்தடையாக அமையக்கூடியவர்‌ 
கிருதவர்மன்‌. ஏனென்றால்‌ அவர்‌ விருஷ்ணிகளின்‌ 
வெற்றிக்காக மட்டுமே நிலைகொள்பவர்‌. கிருதவர்மன்‌ 


அவ்வாறு எதிர்ப்பார்‌ என்றால்‌ அதற்கிணையான 
எதிர்வல்லமையாக நீங்கள்‌ நிலைகொள்ள வேண்டும்‌. 
அது உடன்பிறந்தாரிடையே பூசல்‌ நிகழாமல்‌ தடுக்கும்‌” 
என்றேன்‌. 


சாத்யகி எண்ணம்‌ சூழ்ந்து தாடியை 
அளைந்துகொண்டிருந்தார்‌. “மூன்று தரப்பினரும்‌ நிகர்‌ 
வல்லமையுடன்‌ நின்றிருக்கையில்‌ நான்காவது தரப்பாக 
மூவரையும்‌ நிலை நிறுத்தும்‌ துலாவின்‌ முள்ளாக நான்‌ 
நிலைகொள்ள முடியும்‌” என்றேன்‌. “எத்தனை காலம்‌?” 
என்று கேட்டார்‌. “அவ்வண்ணம்‌ ஒரு நிகர்நிலை அரசை 
தற்காலிகமாக ஏற்கலாம்‌. ஆனால்‌ எவ்வகையிலேனும்‌ 
உருவாக்கப்பட்ட ஓர்‌ அரசு அந்நிலையிலேயே அரசெனும்‌ 
ஆற்றலை அடைந்துவிடுகிறது. அதன்பிறகு பிற 
அனைத்து முடிநாடும்‌ தரப்புகளை விடவும்‌ அதுவே 
ஆற்றல்‌ மிக்கது. ஒருமுறை ஒருநாள்‌ துவாரகையின்‌ 
அரசனென நான்‌ அமர்ந்துவிட்டேன்‌ எனில்‌ பிறகு எவரும்‌ 
என்னை என்‌ அரியணையிலிருந்து எழுப்ப இயலாது” 
என்றேன்‌. 


“ஒருவரை எங்கு வைக்கவேண்டும்‌ என்று எனக்கு 
தெரியும்‌. அளிப்பதை அளித்தோ எடுப்பதை எடுத்தோ 
அவர்களை ஆங்காங்கே நிலைகொள்ளச்‌ செய்வேன்‌. 
துவாரகை ஒருபோதும்‌ உடையாது. என்னால்‌ துவாரகை 
பெருமையுறும்‌, ஐயம்‌ வேண்டாம்‌” என்றேன்‌. நான்‌ கூறி 
முடிக்கும்வரை அவர்‌ என்னை கூர்ந்து 
நோக்கிக்கொண்டிருந்தார்‌. பின்னர்‌ “இவ்வெண்ணம்‌ 
உமக்கு முன்னரே இருந்ததா?” என்றார்‌. நான்‌ 
“அவ்வண்ணம்‌ அல்ல. இச்சூழ்நிலையை நான்‌ 
பார்க்கிறேன்‌. எந்தையின்‌ பெருமைமிகுந்த அரசு 
இல்லாமல்‌ ஆகக்கூடாது என்பதனாலேயே 
இந்நிலைபாட்டை எடுத்து தங்களிடம்‌ அதை 
கூறுகிறேன்‌” என்றேன்‌. 


“அல்ல, இது மிக அண்மையில்‌ உம்‌ உள்ளத்தில்‌ நுழைந்த 
எண்ணம்‌” என்றார்‌. தழைந்த குரலில்‌ “அவ்வண்ணம்‌ 
அல்ல” என்று நான்‌ சொன்னேன்‌. “அல்ல” என்று சாத்யகி 
சொன்னார்‌. நான்‌ சீற்றத்துடன்‌ “சரி, அரசுசூழவேண்டும்‌ 
என்று விழைவில்லாத, முடிசூடவேண்டும்‌ என்று 
கனவில்லாத ஒருவரேனும்‌ எண்பது மைந்தர்களில்‌ 
இருக்கக்கூடுமா?” என்றேன்‌. “ஆம்‌, அதுதான்‌ இடர்‌” 
என்றார்‌. “நானோ எல்லா அவைகளிலும்‌ 
அமைதியானவனாக இருந்திருக்கிறேன்‌. என்னால்‌ 
ஒவ்வொருவரையும்‌ கணிக்க முடிகிறது. 
ஒவ்வொருவரையும்‌ எங்கு நிறுத்தவேண்டும்‌ என்று 


புரிந்துகொள்ளும்‌ ஆற்றல்‌ எனக்கிருக்கிறது. ஆகவே 
நான்‌ இந்நகரை ஆளமுடியும்‌. நீங்கள்‌ என்பொருட்டு 
நிலைகொள்வீர்கள்‌ என ஒரு சொல்‌ எனக்கு கிடைத்தால்‌ 
போதும்‌” என்றேன்‌. 


“நான்‌ இதை உம்‌ மூத்தவரிடம்‌ கூறலாமா?” என்று அவர்‌ 
கேட்டார்‌. அப்போது கண்களில்‌ ஒரு குறுஞ்சிரிப்பு 
இருந்தது. “நீங்கள்‌ கூறமாட்டீர்கள்‌. கூறினீர்கள்‌ என்றால்‌ 
யாதவக்‌ குடிகளுக்குள்ளேயே பூசலை உருவாக்கிய 
பழியை சூடுவீர்கள்‌” என்றேன்‌. “யாதவக்‌ குடிகளுக்குள்‌ 
இனி என்ன பூசல்‌ எஞ்சியுள்ளது?” என்று அவர்‌ கேட்டார்‌. 
“பிறிதொரு பூசல்‌ எழலாம்‌. இவ்வண்ணம்‌ ஒரு செய்தியை 
மூத்தவரிடம்‌ தெரிவித்தால்‌ அக்கணமே அவர்‌ என்னை 
கொல்ல ஆணையிடுவார்‌. இளைய யாதவரின்‌ 
மைந்தரில்‌ ஒருவர்‌ ஒருவரைக்‌ கொல்வது அங்கு 
தொடங்கும்‌, அது இதுவரை நிகழவில்லை” என்றேன்‌. 


சாத்யகி சலித்து சாய்ந்துகொண்டு “நான்‌ என்ன 
செய்யவேண்டும்‌ என்று மட்டும்‌ சொல்க!” என்றார்‌. 
“நீங்கள்‌ விலகி இருங்கள்‌. உங்கள்‌ பெயரை 
கிருதவர்மனுக்கு எதிராக நான்‌ பயன்படுத்திக்கொள்ள 
ஒப்புங்கள்‌. அவ்வளவுதான்‌” என்றேன்‌. “நன்று, 
அவ்வண்ணமே” என்றார்‌. நான்‌ எழுந்துகொண்டு 
தலைவணங்கி “தங்களை நான்‌ நினைவுகூர்வேன்‌. ஐயம்‌ 
வேண்டாம்‌. எந்தப்‌ படைக்கலமும்‌ எழாமல்‌ 
துவாரகையின்‌ அரியணையில்‌ நான்‌ அமரக்கூடும்‌. 
எந்தை சூடிய மணிமுடியையும்‌ கோலையும்‌ நானும்‌ 
பெற்றுக்கொண்டு அரியணையில்‌ அமரக்கூடும்‌. 
என்னால்‌ துவாரகை தன்‌ பழம்பெருமையை 
மீட்டுக்கொள்ளும்‌. உறுதி” என்றேன்‌. 


சாத்யகி புன்னகைத்தார்‌. “அரசே, ஒவ்வொருவரும்‌ 
தங்கள்‌ மணிமுடியை வெல்வதைப்பற்றி மட்டுமே 
எண்ணியிருக்கிறார்கள்‌. வென்றபின்‌ ஆற்றுவதைப்‌ 
பற்றிய கனவு எவருக்குமில்லை. எனக்கு இருக்கிறது. 
இங்கு வணிகம்‌ பெருகவேண்டும்‌, குடி செழிக்கவேண்டும்‌. 
அதற்கான எல்லா திட்டங்களும்‌ என்னிடம்‌ உள்ளன” 
என்றேன்‌. “இந்த நகரத்தை புதிய வேதம்‌ திகழ்வது என்று 
அறிவிக்க வேண்டும்‌. புதிய வேதம்‌ திகழும்‌ நிலத்திற்கு 
புது மக்கள்‌ வந்து குழுமுகிறார்கள்‌. பாரதவர்ஷம்‌ முழுக்க 
நிலவிக்கொண்டிருக்கும்‌ சூழல்‌ இது” என்றேன்‌. 


அவர்‌ விழிகளில்‌ ஆர்வம்‌ தெரிந்தது. “அரசே, நான்‌ 
யாதவக்‌ குடிகளுக்கு தலைமை தாங்கினேன்‌ என்றால்‌ 
ஒரு தலைமுறைக்குள்‌ இங்கு யாதவக்‌ குடியினர்‌ மிகச்‌ 


உயிர்‌ போல ஒரு தற்காலிக லீலை. இங்கே இப்போது 
இச்சொல்லில்‌ இப்பொருள்‌ நிற்கிறது என்ற வகுத்தறிவை 
நிருக்தம்‌ என்றனர்‌ முன்னோர்‌. ஒவ்வொரு சொல்லும்‌ 
பொருள்குறித்ததுவே என நிருக்தத்தின்‌ முதல்விதியை 
அகத்தியமாமுனிவர்‌ சொன்னார்‌. எங்கு எப்பட சொல்லில்‌ 
பொருள்‌ தங்குகிறதென்றறிந்தவன்‌ மொழியை 
அறிந்தவனாகிறான்‌. மொழியை அறிந்தவன்‌ 
அறிவையும்‌ அறிவை அறிந்தவன்‌ அகிலத்தையும்‌ 
அறிந்தவனாகிறான்‌. 


சொல்லென்பது ஒலி. செவிணரும்‌ ஒலி அகமுணரும்‌ 
ஒலியாலேயே இணைக்கப்பட்டுள்ளது. ஒலிகளை 
இணைப்பதன்‌ அறிவையே சந்தஸ்‌ என்றனர்‌ முன்னோர்‌. 
தவளைமுட்டைகளை அன்னையின்‌ கருவறைப்பசை 
இணைத்திருப்பதுபோல சொற்ளை சந்தஸ்‌ 
இணைக்கிறது. ஓடும்‌ பிரக்ஞை எனும்‌ ஓடையில்‌ ஆடி 
அலைந்து ஒன்றாய்‌ நிற்க அவற்றுக்கு உதவுவது சந்தஸே. 
அவை ஒவ்வொன்றும்‌ தன்னை தானறிந்து 
உயிர்கொண்டெழும்போது சந்தஸை மீறிச்செல்கின்றன. 
சந்தஸில்லாத சொல்‌ என்பது வானமில்லாத விண்மீன்‌ 
வெளி என்றே அறிக. 

ஓவியம்‌: ஷண்முகவேல்‌ 


சொல்லில்‌ அமர்ந்திருக்கும்‌ பொருள்‌ ஒவ்வொன்றும்‌ 
விதைகள்‌. அவற்றை முட்டித்திறக்கும்‌ தியானத்தையே 
ஜோதிடம்‌ என்றனர்‌ முன்னோர்‌. சித்தமறியும்‌ சொல்லை 
சித்தம்‌ பறந்துகிடக்கும்‌ சின்மயப்‌ பெருவெளியால்‌ 
அறிவதே ஜோதிடம்‌. ஜோதிடம்‌ சொற்களை 
முளைக்கச்செய்கிறது. ஒவ்வொரு சொல்லிலும்‌ 
உறைந்துள்ள சித்தத்தை வகுத்துச்‌ சொல்லும்‌ வேதாங்கம்‌ 
அது. 


மகேஸ்வரனின்‌ சிக்ஷா சம்ஹிதையும்‌ அதற்கு நாரதர்‌ 
எழுதிய உரையும்‌ சிக்ஷையின்‌ முதல்நூல்கள்‌. தேவியின்‌ 
வியவஸ்தானுபவம்‌ கல்பத்தின்‌ முதல்நூல்‌. விஷ்ணுவின்‌ 
சந்தோர்ணவம்‌ சந்தஸின்‌ முதல்நூல்‌. நிருக்தத்துக்கு 
கணேசனின்‌ நிருக்தகோசமும்‌ அதற்கு சேஷனின்‌ 
பாஷ்யமும்‌ முதல்நூல்கள்‌. வியாகரணத்துக்கு 
மகேஸ்வரனின்‌ வியாகரண சூத்ரமும்‌ நாரதரின்‌ உரையும்‌ 
முதல்நூல்கள்‌. ஜோதிடம்‌ சூரியனின்‌ பிரகதாங்க 
பிரதீபத்தை முதல்நூலாகக்‌ கொண்டுள்ளது. 


சிறுபான்மையினராக ஆகும்படி செய்வேன்‌. 
நாநிலத்திலிருந்தும்‌ குடிகள்‌ இங்கு வந்து கூடி 
அஸ்தினபுரிபோல்‌ பொலியும்படி செய்வேன்‌” என்றேன்‌. 
அவர்‌ “ஏன்‌ யாதவர்கள்தானே உம்‌ அடித்தளம்‌?” என்றார்‌. 
“இல்லை, யாதவர்கள்‌ என்னை முழுமையாக 
ஏற்கமாட்டார்கள்‌. யாதவர்கள்‌ ஒருவரை ஏற்றதுமே 
அவர்மேல்‌ ஐயம்‌ கொள்வார்கள்‌. அவர்கள்‌ என்‌ 
தந்தையையே முழுமையாக ஏற்றவர்கள்‌ அல்ல. 
ஒருவரோடு ஒருவர்‌ பூசலிடுவதிலிருந்து யாதவர்களால்‌ 
விலக முடியாது. அவர்களை நான்‌ நம்பியிருக்க 
முடியாது. அது உளைநிலத்தின்மேல்‌ கோட்டை 
கட்டுவதுபோல.” 


“ஆம்‌, இங்கு யாதவர்களின்‌ ஆற்றல்‌ இருப்பதனால்தான்‌ 
நான்‌ ஆட்சிக்கு வரமுடிகிறது. ஆனால்‌ ஆட்சிக்கு 
வந்தபிறகு யாதவர்களின்‌ ஆற்றலை குறைத்தால்தான்‌ 
அங்கு நீடிக்க முடியும்‌. எனக்கு மட்டுமே கட்டுப்பட்ட 
பெருந்திரள்‌ ஒன்றை சில ஆண்டுகளுக்குள்‌ இங்கு 
உருவாக்குவேன்‌. எனக்கு மட்டுமே கட்டுப்பட்ட 
வணிகத்தை உருவாக்குவேன்‌. என்‌ கருவூலம்‌ நிறையும்‌. 
அது என்‌ கட்டுப்பாட்டில்‌ இருக்கும்‌. என்னால்‌ 
துவாரகையை பெருவணிக நகராக மறுபடியும்‌ 
உருவாக்கி அளிக்க முடியும்‌” என்றேன்‌. சாத்யகி 
“தனவுகள்‌ கொண்டிருக்கிறீர்‌” என்றார்‌. 
“இருபதாண்டுகளுக்கும்‌ மேலாக இக்கனவுகளில்தான்‌ 
வாழ்ந்துகொண்டிருக்கிறேன்‌” என்றேன்‌. “நன்று, 
அவ்வண்ணமே ஆகுக!” என்று அவர்‌ சொன்னார்‌. 


எவ்வுணர்வும்‌ இல்லாமல்‌ சொன்னபோதும்கூட அதில்‌ 
சற்று இளிவரல்‌ இருப்பதாக எனக்கு தோன்றியது. அது 
என்னை எரிச்சலடையச்‌ செய்தது. ஆனால்‌ அத்தகைய 
இளிவரலை நான்‌ சந்திப்பது முதன்முறையல்ல. 
இவ்வெண்ணங்கள்‌ முதலில்‌ என்னில்‌ தோன்றியபோதே 
அவ்விளிவரலை நானே அடைந்தேன்‌. அதைக்‌ 
கடந்துதான்‌ அந்த உறுதியை பெற்றிருக்கிறேன்‌. முதல்‌ 
முறையாக என்‌ விழிகளை நோக்கி என்‌ கனவுகளை 
மதித்து பேசியவர்‌ கணிகர்‌. அதிலிருந்தே நான்‌ இந்த 
ஆற்றலை பெற்றேன்‌. இனி என்‌ ஆழத்துப்‌ 
படைக்கலங்களை வெளியே எடுக்க முடியும்‌. அவை 
புகையாக, நீராக மாறிவிடாதென்று உறுதிகொண்டேன்‌. 
இனி ஒவ்வொரு கணமும்‌ எனக்கு வெற்றிதான்‌ என 
எண்ணிக்கொண்டு நான்‌ தலைவணங்கினேன்‌. 

ம்ா௨6]நான்‌ சாத்யகியை சந்தித்துவிட்டு துவாரகையின்‌ 
கோட்டைமுகப்பிற்கு திரும்பி வருவதற்குள்ளாகவே 
எனக்கு செய்தி வந்துவிட்டிருந்தது, கிருதவர்மன்‌ 
இருக்குமிடம்‌ தெரிந்துவிட்டது. என்னை 
கோட்டைவாயிலில்‌ எதிர்கொண்ட ஃபானுமான்‌ புரவியில்‌ 
விரைந்து என்‌ தேரை நோக்கி வந்தான்‌. அவன்‌ அத்தனை 
வெறிகொண்டு புரவிக்கால்களில்‌ செம்முகில்‌ எழ வந்தது 
என்னை திகைப்படையச்‌ செய்தது. “தேரை நிறுத்து!” 
என்று நான்‌ ஆணையிட்டேன்‌. அவன்‌ வந்து என்னருகே 
புரவியை இழுத்து மூச்சிரைத்து “தெரிந்துவிட்டது! 
கிருதவர்மன்‌ இருக்குமிடம்‌ தெரிந்துவிட்டது!” என்றான்‌. 


நான்‌ சரியாகக்‌ கேட்காமல்‌ “இங்கு வந்திருக்கிறாரா?” 
என்றேன்‌. “இல்லை, இங்கில்லை. அவர்‌ இருக்குமிடத்தை 
நமது ஒற்றர்கள்‌ தெரிந்துகொண்டுவிட்டார்கள்‌” 
என்றான்‌. “நமது ஒற்றர்களா?” என்றேன்‌. அவன்‌ என்‌ 
குரலில்‌ ஒலித்த நம்பிக்கையின்மையை 
புரிந்துகொள்ளவில்லை. “நமது ஒற்றர்கள்‌ அல்ல, 
அவர்களுடைய ஒற்றர்கள்‌. பிரத்யும்னனின்‌ ஒற்றர்கள்‌ 
நாடெங்கும்‌ அவரைத்‌ தேடி 
அலைந்துகொண்டிருந்திருக்கிறார்கள்‌. அவர்களில்‌ 
ஒருவர்‌ வடக்கே குருநிலையில்‌ அவர்‌ இருப்பதை 
கண்டறிந்தார்‌. அவர்‌ உடலெங்கும்‌ அனல்‌ பட்டு 
வெந்திருப்பதால்‌ அங்கு காட்டுக்குள்‌ அமைக்கப்பட்ட 
தனிமைக்குடிலொன்றில்‌ பிற எவரும்‌ அறியாது 
தங்கியிருந்திருக்கிறார்‌” என்றான்‌. 


அவனுக்கு மூச்சிரைத்தது. “நாம்‌ அவர்‌ எங்கோ 
படைக்களத்திலோ, பாடிவீடுகளிலோ இருப்பார்‌ என்று 
எண்ணி தேடிக்கொண்டிருந்தோம்‌, பிரத்யும்னனின்‌ 
ஒற்றர்கள்‌ அவரைப்‌ பற்றிய செய்திகள்‌ அனைத்தையும்‌ 
தொகுத்து அவர்‌ தன்னந்தனிமையில்தான்‌ இருப்பார்‌ 
என்பதை உய்த்துணர்ந்தனர்‌, தன்னந்தனிமையில்‌ 
தங்கியிருப்பதற்கான இடங்கள்‌ ஒவ்வொன்றையாக 
அவர்கள்‌ தேடிக்கொண்டிருந்தனர்‌. சென்ற சில 
நாட்களாக அவர்கள்‌ நூறு மடங்கு ஒற்றர்களை 
இதன்பொருட்டு அனுப்பியிருக்கிறார்கள்‌. சாம்பனும்‌ 
அதே அளவு ஒற்றர்களை அனுப்பியிருக்கிறார்‌. இரு 


தரப்பினரின்‌ ஒற்றர்களும்‌ ஒருவருக்கொருவர்‌ 
செய்திகளையும்‌ பகிர்ந்துகொண்டிருக்கிறார்கள்‌. ஆகவே 
இதுவரை விரிக்கப்படாத மிகப்‌ பெரிய வலை 
விரிக்கப்பட்டது.” 


“இறுதியாக கிருதவர்மனை அடையாளம்‌ 
கண்டுகொண்டார்கள்‌. அங்கு அவரிடம்‌ பேசும்பொருட்டு 
எவரையேனும்‌ அனுப்பவேண்டுமென்று நேற்று 
பிரத்யும்னன்‌ அவையில்‌ பேசப்பட்டிருக்கிறது. 
பிரத்யும்னன்‌ கவலையுடன்‌ இருக்கிறார்‌. கிருதவர்மன்‌ 
இங்கு வரும்‌ உளநிலையில்‌ இல்லை என்று அவர்‌ 
ஒற்றர்கள்‌ அவரிடம்‌ சொல்லியிருக்கிறார்கள்‌. ஆனால்‌ 
அவர்‌ அதை நம்பவில்லை. அவர்‌ இங்கு வருவார்‌ என்று 
எண்ணிக்கொண்டிருக்கிறார்‌. அதைப்‌ பற்றிய பேச்சு 
அங்கு நிகழ்ந்திருக்கிறது. அதை உடனடியாக அங்குள்ள 
ஒருவர்‌ நமக்கு தெரிவித்திருக்கிறார்‌. அவர்‌ நமக்கு 
நெருக்கமானவர்‌” என்றான்‌. 


“அங்கு அத்தகைய பேச்சு எழுந்தால்‌ மிக அணுக்கமான 
உடன்பிறந்தார்‌ நடுவேதான்‌ நடந்திருக்கும்‌” என்றேன்‌. 
“ஆம்‌, அதில்‌ ஒருவர்‌ நம்மவர்‌ என்றார்கள்‌. ஆனால்‌ அவர்‌ 
யாரென்று எனக்குத்‌ தெரியவில்லை” என்றான்‌. 
“எனக்குத்‌ தெரியும்‌” என்று நான்‌ சொன்னேன்‌. 
“எவ்வண்ணமாயினும்‌ அது நன்று. நமக்குத்‌ 
தெரிந்துவிட்டது. மூத்தவர்‌ உங்களை சந்திக்க 
விரும்புகிறார்‌” என்றான்‌ ஃபானுமான்‌. “என்னையா?” 
என்றேன்‌. “ஆம்‌, சாத்யகியை நீங்கள்‌ 
சந்தித்துவிட்டீர்களா என்று பார்க்கும்படி மூத்தவர்‌ 
சொன்னார்‌. நீங்கள்‌ வந்தவுடனே அழைத்துவரும்படி 
ஆணை” என்றான்‌. 


அவனை தேரிலேற்றிக்கொண்டு நான்‌ துவாரகையின்‌ 
அரண்மனைக்கு சென்றேன்‌. துவாரகையின்‌ நகர்‌ 
முற்றாக மாறிவிட்டிருப்பதை கண்டேன்‌. ஒவ்வொருவரும்‌ 
ஊக்கம்‌ கொண்டிருந்தனர்‌. அனைவரும்‌ மகிழ்ச்சியாக 
இருப்பதுபோல தோன்றியது. ஏதேனும்‌ நிகழும்போது 
மக்கள்‌ மகிழ்வு கொள்கிறார்கள்‌. திரள்‌ என்ற வகையில்‌ 
மக்களின்‌ அன்றாடம்‌ என்பது சலிப்பில்‌ ஊறியது. 
விழவுகள்‌ அவர்களை ஊக்கப்படுத்துவது போலவே 
போர்களும்‌ பிற அழிவுகளும்‌ கொடுநோய்களும்கூட 
பரபரப்படையச்‌ செய்கின்றன. எந்தப்‌ பரபரப்பையும்‌ 
அவர்கள்‌ ஒருவகை மகிழ்ச்சியாக 
எடுத்துக்கொள்கிறார்கள்‌. எல்லாவற்றையுமே 
கொண்டாடுகிறார்கள்‌. 


எதுவோ ஒன்று அணுகப்போகிறது என்று அனைவரும்‌ 
அறிந்திருக்கிறார்கள்‌ என அனைவர்‌ முகங்களும்‌ 
காட்டின. சாலையில்‌ செல்லும்‌ வண்டியை பேச்சை 
நிறுத்திவிட்டு பலநூறு பேர்‌ நின்று கூர்ந்து பார்த்தார்கள்‌. 
ஒவ்வொருவரும்‌ அதை எப்படி ஏற்கெனவே 
சொல்லிக்கொண்டிருந்த ஒரு செய்திக்‌ கதையின்‌ 
ஒட்டுமொத்த விரிவில்‌ கொண்டுசென்று பொருத்தலாம்‌ 
என்று எண்ணுவதாக எனக்குத்‌ தோன்றியது. 
துவாரகையின்‌ அரண்மனை முன்‌ தேரிலிருந்து 
இறங்கினேன்‌. அங்கு மேலும்‌ இரு உடன்பிறந்தார்‌ 
எனக்காக காத்து நின்றிருந்தனர்‌. அவர்களும்‌ 
பரபரப்படைந்திருந்தனர்‌. 


“மூத்தவர்‌ உன்னை அழைக்கிறார்‌” என்றார்‌ 
சந்திரஃபானு. நான்‌ “என்‌ அறைக்குச்‌ சென்று 
ஓய்வெடுத்து உடைமாற்றி மூத்தவரை சந்திக்கச்‌ 
செல்லலாமே” என்றேன்‌. “இல்லை, உன்னை உடனடியாக 
சந்திக்கவேண்டுமென்று விரும்புகிறார்‌” என்றார்‌ 
சந்திரஃபானு. நான்‌ சலிப்புடன்‌ “நான்‌ நீண்ட பயணம்‌ 
முடித்து வந்திருக்கிறேன்‌. பொறுத்திருக்கச்‌ சொல்க! 
அரைநாழிகைக்குள்‌ அரண்மனை அறைக்கு 
சென்றுவிடுகிறேன்‌” என்றேன்‌. எப்படியாயினும்‌ நான்‌ 
பொழுது எடுத்துக்கொண்டுதான்‌ எதையும்‌ செய்ய 
இயலும்‌. ஆனால்‌ மூத்தவர்‌ உளம்‌ பொறுக்காமல்‌ என்னை 
பல முறை தேடிக்கொண்டிருக்கிறார்‌ என்பதை 
உணர்ந்தேன்‌. 


அதுவே அவருடைய தகுதிக்குறைவு. ஓர்‌ அரசன்‌ தனக்கு 
எத்தனை பதற்றம்‌ இருந்தாலும்‌, எத்தனை உளஎழுச்சி 
இருந்தாலும்‌ எதையும்‌ பொருட்படுத்தாதவனாகவே 
காட்டிக்கொள்ளவேண்டும்‌. அது அளிக்கும்‌ ஆற்றல்‌ 
அளப்பரியது. தன்னியல்பிலேயே தொய்ந்த உளநிலை 
கொண்டவர்கள்‌, எந்தப்‌ பேச்சையும்‌ மெதுவாகவே 
பேசுபவர்கள்‌, உயர்குடியில்‌ பிறந்த பழக்கத்தினாலேயே 
எந்த அவையிலும்‌ பொருட்படுத்தாமல்‌ இயல்பாக 
இருப்பவர்கள்‌ அவ்வியல்பினாலேயே பேரரசர்களாக 
தோற்றமளிப்பதும்‌ பேரரசர்களாகவே வாழ்ந்து 
மறைவதும்‌ இயல்வதே. ஆனால்‌ பரபரப்பு கொள்பவனும்‌, 
கிளர்பவனும்‌, குரல்‌ எழுப்புபவனும்‌, 
நிலைகொள்ளாதவனும்‌ எத்துணை வீரர்கள்‌ ஆயினும்‌ 
மதியூகிகளே ஆயினும்‌ அவையில்‌ ஒருகணத்தில்‌ தங்கள்‌ 
மீதான நம்பிக்கையை இழந்துவிடுகிறார்கள்‌. 


நான்‌ துவாரகையின்‌ அரண்மனையின்‌ படிகளில்‌ ஏறி 
இடைநாழிகளினூடாக நடக்கையிலேயே மேலும்‌ இரு 


உடன்பிறந்தார்‌ என்னை நோக்கி வந்தனர்‌. “மூத்தவர்‌ 
உங்களை தேடிக்கொண்டிருக்கிறார்‌. மிக முதன்மையான 
செய்தி. உடனடியாக தங்களை பார்க்கவேண்டுமென்றார்‌” 
என்று ஸ்ரீஃபானு கூவினான்‌. ”அதற்குத்தான்‌ 
சென்றுகொண்டிருக்கிறேன்‌. அரைநாழிகையில்‌ 
செல்வேன்‌” என்றேன்‌. மூத்தவரான பிரஃபானு என்னிடம்‌ 
“என்ன, உனக்கு அவையில்‌ முதன்மை இடம்‌ 
அமைகிறதுபோல தோன்றுகிறதே?” என்றார்‌. அவர்‌ 
கண்களில்‌ இருந்த பொறாமையை கண்டேன்‌. அதற்கு 
என்ன மறுமொழி சொல்லவேண்டும்‌ என்று 
அறிந்திருந்தேன்‌. “நான்‌ முதன்மை பெறுவதென்றால்‌ 
அது தாங்கள்‌ வெற்றி பெறுவதுபோல அல்லவா?” 
என்றேன்‌. 


அது மிக நேரடியான ஒன்றுதான்‌, அத்தகைய நேரடிக்‌ 
கூற்றுகளை நோக்கி நம்பிக்கைக்‌ குறைவை 
வெளிப்படுத்துவது மானுட இயல்பு. ஆனால்‌ அது நான்‌ 
அறிந்தவரை காதலிலும்‌ அரசுப்போட்டியிலும்‌ மட்டும்‌ 
அவ்வாறல்ல. நேரடியான பற்றை வெளிப்படுத்துவதும்‌, 
வஞ்சினத்தை உரைப்பதும்‌, வெற்று முகமன்களும்கூட 
இங்கு முகம்மலரச்‌ செய்கின்றன. பொருளாழம்‌ 
கொண்டவைபோல்‌ தோன்றுகின்றன. பெரும்பாலான 
தருணங்களில்‌ அனைத்து வழமைச்சொற்களுக்கும்‌ 
நேரடிப்பொருளே கொள்ளப்படுகிறது. பிரஃபானு 
மலர்ந்து “பேச்சு மட்டும்‌ குறைவில்லை. நன்று, உடனே 
ஒருங்கி வா. உனக்காக அவை காத்திருக்கிறது” என்றார்‌. 


[10826]நான்‌ மூத்தவர்‌ அறைக்குள்‌ நுழைந்தபோது அங்கே 
கணிகர்‌ இருந்தார்‌. பிற உடன்பிறந்தவர்களும்‌ 
கொந்தளிப்புடன்‌ பேசிக்கொண்டிருந்தனர்‌. நான்‌ உள்ளே 
நுழைந்து தலைவணங்கி முகமன்‌ உரைத்ததும்‌ மூத்தவர்‌ 
எழுந்து என்னை நோக்கி வந்து “என்ன நிகழ்ந்ததென்று 
சொல்‌... அவைக்கு சொல்‌” என்றார்‌. “நான்‌ 
ரிஷபவனத்தின்‌ அரசர்‌ சாத்யகியை பார்த்தேன்‌. அவரிடம்‌ 
தங்கள்‌ ஆணையை உரைத்தேன்‌. அவர்‌ இங்கு நம்‌ 
குடித்தலைவர்களிடையே நிகழும்‌ பூசலைக்‌ கண்டு 
கவலை கொண்டிருக்கிறார்‌. இளைய யாதவரின்‌ 
குடிகளிடையே பூசல்‌ நிகழ்வதை எவ்வகையிலும்‌ தான்‌ 
ஏற்க இயலாது என்றும்‌ அதில்‌ எந்த ஒரு தரப்பையும்‌ 
தான்‌ எடுக்க இயலாது என்றும்‌ சொன்னார்‌” என்றேன்‌. 


“கிருதவர்மனைப்‌ பற்றி சொன்னாயா?” என்றார்‌ ஃபானு. 
“அம்‌, கிருதவர்மன்‌ படைமுகம்‌ நிற்பாரெனில்‌ உடன்‌ 
நிற்பதற்கு அவருக்கு தயக்கமுண்டா என்று கேட்டேன்‌. 
இல்லை, எவராயினும்‌ தான்‌ படைமுகம்‌ 


வரப்போவதில்லை என்று அவர்‌ சொன்னார்‌” என்றேன்‌. 
சுஃபானு “நீ என்ன சொன்னாய்‌?” என்றார்‌. “படைமுகம்‌ 
வரப்போவதில்லை என்ற நிலைபாட்டையாவது அவர்‌ 
உறுதியாக எடுக்கவேண்டுமென்று விரும்பினேன்‌. அதை 
ஓரிருமுறை வலியுறுத்தினேன்‌. அவர்‌ அதையும்‌ 
அறுதியாகச்‌ சொல்லவில்லை” என்றேன்‌. சுஃபானுவும்‌ 
மதிசூழ்திறன்‌ கொண்டிருந்தாலும்‌ அரசருக்குரிய 
உணர்வடக்கம்‌ அற்றவர்‌ என்று எண்ணிக்கொண்டேன்‌. 
“அவர்‌ படைமுகம்‌ வராமலிருக்க இயலாது. வந்தே 
தீரவேண்டும்‌” என்று ஃபானு சொன்னார்‌. ஏனென்றால்‌ 
கிருதவர்மன்‌ அந்தகக்‌ குடியைச்‌ சேர்ந்தவர்‌. அவர்‌ வந்து 
நம்‌ படைத்தலைமையை அடைவாரென்றால்‌ 
விருஷ்ணிகளின்‌ இடம்‌ இல்லாமலாகும்‌. ஏற்கெனவே நம்‌ 
அன்னை அந்தகர்‌ என்பதனால்‌ அந்தகர்களின்‌ கை 
ஓங்கியிருக்கிறது என்னும்‌ பேச்சு உள்ளது. அவர்‌ 
வந்தாலொழிய விருஷ்ணிகளின்‌ இடம்‌ இணைநிலை 
பெறாது.” ஃபானுமான்‌ “அவர்‌ வருவது நமக்கும்‌ நல்லது. 
விருஷ்ணிகள்‌ அவர்‌ வந்தால்‌ தங்கள்‌ இடம்‌ ஒன்றும்‌ 
குறைந்துவிடவில்லை என்ற நம்பிக்கையை 
அடைவார்கள்‌” என்றான்‌. 


“ஆம்‌” என்று நான்‌ சொன்னேன்‌. “நாம்‌ முதலில்‌ 
சாத்யகியைத்தான்‌ அழைக்கச்‌ சென்றோம்‌ என்பது 
இப்போது துவாரகையில்‌ அனைவருக்கும்‌ 
தெரிந்துவிட்டது. விருஷ்ணிகள்‌ இனி குறை 
சொல்லமுடியாது.” சுஃபானு “என்ன சிக்கல்‌ என்றால்‌ 
அந்தகரோ விருஷ்ணிகளோ எவர்‌ உளக்குறையுடன்‌ 
விலகி நிற்கிறாரோ அவர்‌ தரப்புக்கு போஜர்களும்‌ 
குக்குரர்களும்‌ சென்று சேர்ந்துகொள்கிறார்கள்‌. உடனே 
அத்தரப்பு பெரிதாகிவிடுகிறது. அக்கணமே 
எதிர்த்தரப்புக்கு உளக்குறை எழுகிறது. அந்தகர்களும்‌ 
குக்குரர்களும்‌ இப்பக்கம்‌ வந்துவிடுகின்றனர்‌. சென்ற சில 
மாதங்களுக்கு முன்புவரை 
உளக்குறைகொண்டவர்களாக இங்கிருந்தவர்கள்‌ 
அந்தகர்கள்‌. இன்று விருஷ்ணிகள்‌. இந்த ஊசல்‌ 
நிலைகொள்ளவே இல்லை” என்றார்‌. 


“அவர்‌ வந்தாகவேண்டும்‌” என்று பானு மீண்டும்‌ 
சொன்னார்‌. “வருவார்‌ என்றுதான்‌ எனக்கும்‌ தோன்றியது. 
ஆனால்‌ மிகவும்‌ தயங்கிக்கொண்டிருக்கிறார்‌” என்றேன்‌. 
“அவரை தயக்கம்‌ அழித்து படைமுகம்‌ வரச்செய்யும்‌ 
செய்தியைத்தான்‌ நாம்‌ இப்போது பெற்றிருக்கிறோம்‌. 
கிருதவர்மன்‌ இருக்குமிடம்‌ தெரிந்துவிட்டது” என்றார்‌ 
ஃபானு. “ஆம்‌, சற்றுமுன்‌ சொன்னார்கள்‌” என்றேன்‌. 


ஃபானு சலிப்புடன்‌ “எவரிடமும்‌ சொல்லலாகாது என்று 
சொல்லிக்கொண்டிருக்கும்போதே இவர்கள்‌ ஊரெல்லாம்‌ 
பரப்பிக்கொண்டிருக்கிறார்கள்‌, வீணர்கள்‌” என்றார்‌. 
“என்னிடம்‌ மட்டும்தான்‌ சொன்னார்கள்‌” என்றேன்‌. 


“உன்னிடம்‌ மட்டும்‌ சொல்லியிருக்க மாட்டார்கள்‌, 
செல்லும்‌ வழியெங்கும்‌ அனைவரிடமும்‌ 
சொல்லியிருப்பார்கள்‌, தங்களுக்குள்ளே 
பேசிக்கொண்டிருப்பார்கள்‌. நூறு செவிகளுக்கு இதற்குள்‌ 
சென்று சேர்ந்திருக்கும்‌. இது தைலம்‌ நனைந்த காடு 
போலிருக்கிறது. எக்கணமும்‌ மொத்த நகரமும்‌ ஏதேனும்‌ 
ஒன்றால்‌ பற்றிக்கொள்ளும்‌” என்றார்‌ சுஃபானு. நான்‌ 
ஒன்றும்‌ சொல்லவில்லை. “கிருதவர்மன்‌ தனிமையில்‌ 
இருக்கிறார்‌. அவரை பிரத்யும்னனின்‌ ஒற்றர்கள்‌ 
கண்டடைந்துவிட்டார்கள்‌. அச்செய்தியை அவர்‌ தரப்பில்‌ 
இருந்து நமக்கு சொன்னார்கள்‌. அவர்‌ இருக்கும்‌ இடம்‌ 
தெரிந்துவிட்டது. நாம்‌ அவரை சென்று சந்தித்து இங்கு 
அழைத்து வரவேண்டும்‌. உரிய முறையில்‌ அதற்குரிய 
தூதை அனுப்பவேண்டும்‌” என்றார்‌ ஃபானு. 


நான்‌ என்னை அழைத்தது அதற்கே என்று ஏற்கெனவே 
முடிவு செய்திருந்தேன்‌. ஆனால்‌ எனது நிலையில்‌ உள்ள 
ஒருவரை அத்தனை தொலைவு அத்தனை பெரிய 
பணிக்கு அனுப்புவார்களா என்ற ஐயமும்‌ இருந்தது. 
ஆகவே குழப்பமாக அவர்களை பார்த்தேன்‌. “கணிகரிடம்‌ 
அதைப்பற்றித்தான்‌ பேசிக்கொண்டிருந்தேன்‌. 
உண்மையில்‌ நான்‌ சுஃபானுவை அனுப்பலாம்‌ என்ற 
எண்ணத்தில்தான்‌ இருந்தேன்‌. அத்தனை 
அவைமுதன்மை கொண்டவரை தொடக்கத்திலேயே 
அனுப்பவேண்டாம்‌ என்றார்‌ கணிகர்‌. ஏனென்றால்‌ 
ஒருவேளை நாம்‌ பலமுறை வலியுறுத்த 
வேண்டியிருக்கும்‌. அரசக்குருதியில்‌ ஒருவரே செல்ல 
வேண்டும்‌. ஆனால்‌ அது படிநிலையில்‌ இறுதியில்‌ 
இருப்பவராக இருக்கவேண்டும்‌. அவர்‌ சென்று மன்றாட 
வேண்டும்‌. அம்மன்றாட்டு அரசரின்‌ மன்றாட்டாகவும்‌ 
இருக்கவேண்டும்‌, அரசருக்கு சிறுமையாகவும்‌ 
அமையக்கூடாது.” 


“மேலும்‌ அது வெல்லவேண்டுமென்றால்‌ மறுபடியும்‌ 
இன்னொருவர்‌ செல்ல வேண்டும்‌. நாலைந்து பேர்‌ 
தொடர்ந்து சென்று அவர்‌ உளம்‌ கரைக்கவேண்டும்‌. 
எப்படியிருந்தாலும்‌ வந்துகொண்டே இருப்பார்கள்‌ என்ற 
எண்ணம்‌ எழவேண்டும்‌. ஒருவேளை அரசராகிய நானே 
சென்று மன்றாடக்கூடும்‌ என்று கிருதவர்மன்‌ ஐயுற 
வேண்டும்‌ என்றார்‌ கணிகர்‌. அது நல்ல எண்ணம்‌ என்று 


தோன்றியது. ஆகவேதான்‌ உன்னை வரவழைத்தேன்‌” 
என்றார்‌ ஃபானு. “ஆகவே நீயே செல்லலாம்‌. உன்‌ 
சொற்களில்‌ எங்களுக்கு நம்பிக்கை உள்ளது. உன்னை 
சொல்பயிற்றுவித்து அனுப்ப கணிகரும்‌ 
முன்வந்திருக்கிறார்‌.” 


சுஃபானு “மேலும்‌ ஏற்கெனவே நீ சாத்யகியை 
சந்தித்துவிட்டாய்‌. நீ சாத்யகியை கண்டாய்‌ என்பது 
கிருதவர்மனுடனான பேச்சில்‌ மிக முதன்மையான ஒரு 
செய்தி. அதை நீ குறிப்பிட்டாகவேண்டும்‌” என்றார்‌. “நான்‌ 
எவ்வகையில்‌ அதை குறிப்பிடவேண்டும்‌?” என்றேன்‌. 
“சாத்யகி விருஷ்ணிகளின்‌ படைத்தலைமை 
கொள்ளபோகிறார்‌ என்று கூறு. அதற்கு நிகராக அவர்‌ 
அறுதியாக துவாரகையின்‌ அரசில்‌ ரிஷபவனத்திற்கு 
முதன்மையை கோருகிறார்‌ என்று கூறு. நான்‌ அதற்கு 
ஏறத்தாழ ஒப்புக்கொண்டுவிட்டதாகவும்‌ எனக்கு வேறு 
வழியில்லை என்றும்‌ சொல்‌” என்றார்‌ ஃபானு. 


நான்‌ “பொய்‌ கூறவேண்டுமா?” என்றேன்‌. “பொய்யல்ல 
அரசுசூழ்தல்‌” என்றார்‌ மூத்தவர்‌. “அவர்‌ 
வந்தாகவேண்டும்‌. அதற்குத்தான்‌ உன்னை 
அனுப்புகிறேன்‌.” நான்‌ தலைவணங்கினேன்‌. 
“இங்கிருந்து நீ செல்ல இரண்டு நாட்களாகும்‌. அங்கு 
செல்வதற்குள்‌ நீ செல்லும்‌ செய்தி இங்கு பரவிவிடும்‌. 
அதை அத்தனை ஒற்றர்களாலும்‌ எளிதாக கண்டுபிடிக்க 
முடியும்‌. இங்குள்ள எந்த அமைப்பும்‌ அதை மறைக்கவும்‌ 
இயலாது” என்று சுஃபானு சொன்னார்‌. “நீ செல்வதற்குள்‌ 
இவர்கள்‌ இங்கே தங்களை பெருக்கிக்கொள்வார்கள்‌. 
ஒருவேளை படைமுகம்‌ கொண்டு துவாரகையை 
தாக்கவும்‌ கூடும்‌. நமது முழுப்‌ படைகளையும்‌ 
ருக்மியையும்‌ அவந்தியையும்‌ எதிர்கொள்ளும்பொருட்டு 
ஒருக்கி நிறுத்திய பிறகே உன்னை அனுப்புகிறோம்‌.” 


“நீ முடிந்தவரை விரைவாக செல்லவேண்டும்‌. நீ சென்று 
அவர்‌ காலடியில்‌ விழுந்து மன்றாடி அவரை அழைத்து 
வரவேண்டும்‌. இங்கு அவரை அழைத்துவரும்‌ முதன்மை 
விசை ஒன்றே. இங்கு சாத்யகி முதன்மை 
பெற்றுவிடக்கூடும்‌ என்பது. சாத்யகியை அவர்‌ 
பொறுத்துக்கொள்ளமாட்டார்‌. சாத்யகியின்‌ மைந்தரை 
அவர்‌ கொன்றிருக்கிறார்‌. அவரது மைந்தர்கள்‌ 
சாத்யகியால்‌ கொல்லப்பட்டிருக்கிறார்கள்‌. இருவரும்‌ 
ஒருவரை ஒருவர்‌ ஒருபோதும்‌ 
ஏற்றுக்கொள்ளமாட்டார்கள்‌. நிமித்திகர்களின்‌ கூற்று 
நிகழுமெனில்‌ அவர்கள்‌ ஒருவரை ஒருவர்‌ 
கொன்றொழிப்பார்கள்‌” என்று ஃபானு சொன்னார்‌. 


“அத்தகைய முற்கூற்றுள்ள இருவரை ஒரே படையில்‌ 
வைக்கவிருக்கிறோம்‌” என்று நான்‌ சொன்னேன்‌. “ஆம்‌, 
னால்‌ அதுவும்‌ ஒருவகையில்‌ நன்று. நாம்‌ இந்த 
லத்தை வென்று நகர்கொண்ட பிறகு முடிசூடும்போது 
அவர்கள்‌ இருவரும்‌ இருப்பார்கள்‌ என்றால்‌ 
அவர்களுக்கு உகந்த இடத்தை அளித்தாகவேண்டும்‌. 
என்ன இருந்தாலும்‌ அவர்கள்‌ வேற்றுநாட்டு அரசர்கள்‌” 
என்று சுஃபானு சொன்னார்‌. முடி வென்று நமக்கு 
அதை அளித்தவர்கள்‌ நமது கீழே அடங்கியிருக்கும்‌ 
நாடுகளாக அமையமாட்டார்கள்‌. நம்மை ஆள 
விரும்புவார்கள்‌. அரசனுக்கு அரசர்களாக இங்கு அவை 
நிகர்க்க எண்ணுவார்கள்‌. அவர்கள்‌ ஒருவரை ஒருவர்‌ 
கொன்றொழிப்பார்கள்‌ என்றால்‌ அதுவும்‌ நன்றே. 
அவர்களின்‌ மைந்தர்களும்‌ இன்றில்லை. அவர்களின்‌ 
குடி அயலாகும்‌. அவர்களின்‌ நிலங்களும்‌ துவாரகையின்‌ 
ஆட்சிக்கு கீழ்‌ வரும்‌” என்று பானு சொன்னார்‌. 


அக்கணம்‌ எனக்குத்‌ தோன்றியது அவர்‌ அதை அந்த 
அவையில்‌ சொல்லியிருக்கக்கூடாது என்று. எப்படி 
பிரத்யும்னனின்‌ அவையிலிருந்து செய்திகள்‌ இங்கு 
வருகிறதோ அதுபோல இங்கிருந்து செய்திகள்‌ அங்கும்‌ 
செல்லும்‌. சாத்யகியிடம்‌ இந்தச்‌ சொல்‌ ஓரிரு 
நாட்களுக்குள்‌ சென்று சேரும்‌ என்று எனக்கு நன்றாகவே 
தெரிந்திருந்தது. ஆனால்‌ எங்கு எவர்‌ என்று 
விழிகளிலிருந்து கருத முடியவில்லை. நான்‌ ஒவ்வொரு 
கண்களையாக பார்த்துக்கொண்டு கணிகரின்‌ 
கண்களை வந்தடைந்தேன்‌. கணிகரின்‌ கண்கள்‌ 
புன்னகைப்பதுபோல்‌ மின்னிக்கொண்டிருந்தன. நான்‌ 
தலைவணங்கி “அரசரின்‌ ஆணையை 
தலைக்கொள்கிறேன்‌” என்றேன்‌. 


[௱age]அரசரின்‌ ஆணையைப்‌ பெற்று அன்றே ஓரிரு 
நாழிகைக்குள்‌ நான்‌ வடதிசை நோக்கி கிளம்பினேன்‌. 
எனக்குரிய பயண ஒருக்கங்கள்‌ 
நடந்துகொண்டிருந்தபோது என்‌ அறையில்‌ மஞ்சத்தில்‌ 
படுத்து கண்களை மூடி இரண்டு நாழிகை 
துயில்கொண்டேன்‌. என்‌ உடல்‌ களைத்திருந்தது. 
அதைவிட உள்ளம்‌ களைத்திருந்தது. உள்ளம்‌ 
சலிக்குமளவு ஏதும்‌ நிகழவில்லைதான்‌. உண்மையில்‌ 
நான்‌ எண்ணியது மேலும்‌ மேலும்‌ கூர்கொண்டு 
நடந்துகொண்டிருந்தது. எனது இடம்‌ 
வலுப்பெற்றுக்கொண்டு வருவது எனக்குத்‌ தெரிந்தது. 
ஒவ்வொருவரும்‌ என்னை நோக்கும்‌ பார்வை 
மாறிவிட்டிருக்கிறது. அதுவரை நோக்கு படாதவனாக 
இருந்தவன்‌ ஒவ்வொரு நோக்குக்கும்‌ மையமாக 


ஆகிறேன்‌. 


ஓர்‌ அவையில்‌ நுழைகையில்‌ அத்தனை விழிகளும்‌ 
என்னை நோக்கி திரும்புவதும்‌, நான்‌ பேசுகையில்‌ 
ஒவ்வொருவரும்‌ என்‌ கண்களையும்‌ உதடுகளையும்‌ 
பார்த்துக்கொண்டிருப்பதும்‌ எனக்கு புதியது. ஆனால்‌ 
அவை என்னை மேலும்‌ மேலும்‌ தன்மையம்‌ 
கொண்டவனாக ஆக்கின. மேலும்‌ ஆற்றல்‌ 
கொண்டவனாக ஆக்கின. நோக்குகளே மானுடரை 
ஆற்றல்மிகச்‌ செய்கின்றன என்று அப்போது எனக்குத்‌ 
தெரிந்தது. அரசர்கள்‌ என்பவர்கள்‌ பிறரால்‌ கூர்ந்து 
நோக்கப்படுபவர்களாகவே இருக்கிறார்கள்‌. சுழலும்‌ 
வட்டத்தின்‌ மையம்‌ என்று ஒருவர்‌ ஆவது 
அவ்வாறுதான்‌. நோக்கப்படுகையில்‌ அவர்‌ சொற்கள்‌ 
அழுத்தம்‌ கொள்கின்றன. அவரது கையில்‌ இருக்கும்‌ 
ஒவ்வொரு படைக்கலமும்‌ பலமடங்கு விசையும்‌ எடையும்‌ 
கொள்கிறது. 


நான்‌ மூத்தவர்‌ பானுவை எண்ணும்போது ஒவ்வொரு 
முறையும்‌ மிகக்‌ கீழ்நிலையிலிருந்து பணிவுடன்‌ 
அண்ணாந்து நோக்கியிருந்தேன்‌. அன்று அவர்களை 
எனக்கு இணையாக வைத்துப்‌ பேசிய குரலில்‌ இருந்த 
நம்பிக்கையும்‌ கூர்மையும்‌ அவர்களுக்கும்‌ விந்தையாக 
இருந்திருக்கக்‌ கூடும்‌. எவ்வகையிலும்‌ அதில்‌ 
தயக்கமில்லை. என்‌ எண்ணங்களை பற்றிய ஐயமும்‌ 
எனக்கில்லை. பேசப்பேச அவர்கள்‌ 
ஒவ்வொருவரைவிடவும்‌ கூர்மை கொண்டவனாகவும்‌, 
அவர்கள்‌ ஒவ்வொருவரும்‌ காணாதவற்றை 
காண்பவனாகவும்‌ மாறினேன்‌. மிக எளிதாக அவர்களை 
விலக்கி அந்த அரியணையில்‌ அமரக்கூடியவன்‌ என்று 
எனக்குத்‌ தோன்றியது. அந்த எண்ணம்‌ முன்பு ஒரு 
விழைவாக இருந்தது. பின்பு ஒரு நம்பிக்கையாயிற்று. 
இறுதியாக இயல்பான முடிவாக, பிறிதொன்றாக நிகழ 
முடியாத ஊழ்நெறியாக எனக்கு தோன்றத்‌ தொடங்கியது. 


தந்தையே, நான்‌ துயிலில்‌ உங்களை கண்டேன்‌. நீங்கள்‌ 
ஒரு காட்டுக்குள்‌ கல்லாலான பீடம்‌ ஒன்றில்‌ கண்மூடி 
அமர்ந்திருந்தீர்கள்‌. புன்னகைத்துக்கொண்டிருந்தீர்கள்‌. 
ஆனால்‌ துயருறுகிறீர்கள்‌ என்று உங்களை நோக்கி 
வந்தேன்‌. நீங்கள்‌ அழுது கொண்டிருக்கிறீர்கள்‌ என்றும்‌ 
பெருமூச்சு விட்டுக்கொண்டிருக்கிறீர்கள்‌ என்றும்‌ 
எனக்குத்‌ தோன்றியது. ஆனால்‌ அணுக அணுக உங்கள்‌ 
முகத்திலிருப்பது புன்னகைதான்‌ என்று கண்டேன்‌. 
அந்தப்‌ புன்னகை என்னை எரிச்சலுறச்‌ செய்தது. 
சினத்துடன்‌ உங்களை நோக்கி நான்‌ 


“உபவேதங்கள்‌ என ஐந்தை வகுத்தனர்‌ முன்னோர்‌. 
அவை ஆயுர்வேதம்‌, தனுர்வேதம்‌, கந்தர்வவேதம்‌, காரண 
உபவேதம்‌, காமசாஸ்திரம்‌. வேதங்களைப்‌ பயில்வதற்கு 
வேதாங்கங்கள்‌ எப்படி இன்றியமையாதனவோ அப்படி 
வேதாங்கங்களுக்கு அவை இன்றியமையாதவை” 
என்றார்‌ துரோணர்‌. “வில்‌ எனும்‌ பொருளை அறிய நீ 
சிக்ஷையை அறியவேண்டும்‌. முதலையின்‌ வாலிலும்‌ 
தவளையின்‌ நாவிலும்‌ நீ அதை கண்டுகொள்ளமுடியும்‌. 
வில்‌ எனும்‌ நிகழ்வை நன்கறிய வெளியென இயங்கும்‌ 
விசைகளை அறிந்தாகவேண்டும்‌.” 


பேசியபடியே துரோணர்‌ எழுந்து நடக்க அர்ஜுனன்‌ 
பின்னால்‌ சென்றான்‌. “வில்லை எடு” என்றார்‌ துரோணர்‌. 
அவன்‌ வில்லை எடுத்ததும்‌ அவர்‌ அதன்‌ வளைவை தன்‌ 
கையால்‌ அழுத்தினார்‌. விட்டபோது அது 
எம்பிக்குதித்தது. “இங்கு நின்று துள்ளும்‌ இச்சொல்லின்‌ 
பொருள்‌ என்ன?” என்றார்‌ துரோணர்‌. “இதன்‌ 
கொலைவல்லமை அந்தப்‌ பொருளில்‌ உள்ளது. அதை 
அறிந்தவனே இதை முற்றிலும்‌ கையாளமுமியும்‌.” 


வில்‌ எனும்‌ அறிவை வகுத்துரைப்பது கல்பம்‌. ஒரு 
அம்பில்‌ விரையும்‌ ஆற்றல்‌ எங்கிருந்து வருகிறது? 
காற்றில்‌ எழுந்து மண்ணை உண்டு வளரும்‌ மூங்கிலில்‌ 
இருந்தது அது. அதன்‌ நாணாக இறுகிய தோலை அளித்த 
எருமை பல்லாயிரம்கோடி புல்லிதழ்களில்‌ இருந்து அதை 
உருவாக்கிக்‌ கொண்டது. காற்றில்‌ மிதக்கும்‌ அந்த 
அம்பின்‌ சமநிலையை புல்‌ அசைந்தாடி அசைந்தாடி 
ஆயிரமாயிரம்‌ ஆண்டுகளாக மெல்லக்‌ கண்டெடுத்தது. 
அவ்வறிதல்களை பகுத்தும்‌ தொகுத்தும்‌ அறிய உனக்கு 
உதவுவதே கல்பம்‌. அவ்வறிதல்களை மந்திரங்களாக்கி 
அகத்திலுறையச்செய்தனர்‌ முன்னோர்‌. 


அத்தனை தனுர்வேதமந்திரங்களும்‌ மொழியில்‌ 
அமைந்தவை என உணர்ந்துகொள்‌. மொழியாகவே 
அவை உனக்களிக்கப்படுகின்றன. மொழியில்‌ இருந்து 
அவற்றை நீ முளைக்கவைத்து பொருளாக்கிக்‌ 
கொள்ளவேண்டும்‌. மொழியின்‌ விதியான 
வியாகரணத்தைக்‌ கல்லாதவனுக்கு மந்திரங்கள்‌ 
அறிவாக ஆவதில்லை. சொல்லுக்கும்‌ பொருளுக்குமான 
உறவை நிருக்தம்‌ வழியாக அறிந்தவன்‌ சொல்லை 
கைவில்லாக்குகிறான்‌. 


மந்திரங்கள்‌ மொழியாலானவை மட்டுமல்ல. 
ஒலியாலானவையும்கூட. ஒலியை அடையாமல்‌ 
மந்திரங்களை மனம்‌ ஏற்காது. சந்தஸை 


வந்துகொண்டிருக்கும்போதே விழித்துக்கொண்டேன்‌. 
என்னைக்‌ காத்து ஏவலன்‌ நின்றிருந்தான்‌. நீராடி 
ஆடைமாற்றி கிளம்பியபோது தேர்‌ ஒருங்கியிருந்தது. 


தேரிலேறிக்கொண்டு “செல்க!” என்றேன்‌. தேர்‌ 
துவாரகையின்‌ எல்லையைக்‌ கடந்து பெரும்பாலை 
நிலத்திற்குள்‌ சென்றபோது மீண்டும்‌ துயில்கொண்டேன்‌. 
மீண்டும்‌ உங்களை கண்டேன்‌. மீண்டும்‌ அதே பீடத்தில்‌ 
நீங்கள்‌ புன்னகையுடன்‌ அமர்ந்திருப்பதை கண்டேன்‌. 
இம்முறை அப்புன்னகை என்னை குழப்பியது. நான்‌ 
எண்ணுவது அனைத்தும்‌ உங்களுக்கு தெரிந்திருக்கிறது 
என்று தோன்றியது. அல்லது நான்‌ எண்ணுவதற்கு 
அப்பால்‌ உங்களுக்கு தெரிந்திருக்கிறது. நிகழவிருப்பதை 
அறிந்துகொண்டிருக்கிறீர்கள்‌. அவற்றிலிருந்து 
விலகியிருக்கிறீர்கள்‌. 


எப்பொழுதும்‌ அந்தப்‌ புன்னகை உங்களிடம்‌ இருக்கிறது 
என்பதை நான்‌ விழித்த பிறகுதான்‌ என்னால்‌ உணர 
முடிந்தது. நான்‌ நினைவறிந்த நாளிலிருந்தே 
அனைத்தும்‌ அறிந்தவர்போல்‌ ஒரு புன்னகையை நீங்கள்‌ 
சூடிக்கொண்டிருந்திருக்கிறீர்கள்‌. அது உங்களை பிறர்‌ 
ஐயம்‌ கொள்ள வைத்தது. உங்களுடன்‌ பேசும்போது 
குழம்ப வைத்தது. உங்களை ஆற்றல்‌ 
கொண்டவராக்கியது அந்தப்‌ புன்னகையே. அதை 
அரசுசூழ்வோர்‌ பலர்‌ உங்களுடைய படைக்கலம்‌ என்று 
சொல்வதையே கேள்விப்பட்டிருக்கிறேன்‌. 
அப்புன்னகையை நானும்‌ பயிலவேண்டும்‌ என்று 
எண்ணிக்கொண்டேன்‌. 


அனைத்தும்‌ அறிந்தவனுடைய புன்னகை. ஆனால்‌ அது 
மிகவும்‌ எடைகொண்ட படைக்கலம்‌. அனைத்தும்‌ 
அறிந்தவன்‌ என தன்னை காட்டுபவன்‌ சற்றேனும்‌ 
அறிந்தவனாக இருக்கவேண்டும்‌. எங்கும்‌ எதன்முன்னும்‌ 
சற்றும்‌ பதறாதவனாக இருக்கவேண்டும்‌. 
அப்புன்னகையைக்‌ காட்டி அவ்வப்போது அச்சத்தையோ 
ஐயத்தையோ காட்டுவேன்‌ என்றால்‌ அறிவிலி என்றே 
தோற்றமளிப்பேன்‌. ஆனால்‌ நான்‌ உங்களைப்போல்‌ 
கிவிடவேண்டும்‌ என்று எண்ணினேன்‌. உங்கள்‌ 
அரியணையில்‌ அமர்கையில்‌, உங்களை தொடர்பவன்‌ 
என்று வரலாறு என்னைப்பற்றி கூறுகையில்‌, நான்‌ 
உங்களைவிட ஒரு படி மேலென எழவேண்டும்‌. 


ஆம்‌ தந்தையே, அவ்வாறே எண்ணினேன்‌. அதை ஏன்‌ 
எண்ணினேன்‌ என்று இன்று எண்ணுகையில்‌ நகைப்பே 
எழுகிறது. ஆனால்‌ அவ்வாறு எண்ணினேன்‌. அவ்வாறு 


எண்ணாமல்‌ இருக்க இயலாது என்று தோன்றியது. 
மாமானுடரின்‌ மைந்தராயினும்‌ மைந்தர்கள்‌ தந்தையை 
வெல்ல எண்ணுகிறார்கள்‌. வென்றுவிடக்கூடுமென்று 
கனவு காண்கிறார்கள்‌. அக்கனவில்லையேல்‌ அவர்கள்‌ 
வாழ இயலாது. அவர்களுடைய ஒவ்வொரு நாளும்‌ 
சொல்லும்‌ செயலும்‌ பொருளற்றுப்‌ போகிறது. நான்‌ 
உங்களுக்கு நிகராக வேண்டுமென்று கனவு காண்பது 
மிகையென்று எண்ணிய ஒரு காலம்‌ இருந்தது. 
உங்களுக்கு நிகரென்றாகக்‌ கூடுமென்று எண்ணியது 
அதன்‌ பெரும்‌ பாய்ச்சல்‌. உங்களுக்கு நிகரென்று 
அமர்ந்திருப்பேன்‌ என்று நம்பத்தொடங்கியது என்‌ 
வாழ்வின்‌ ஆணவத்தின்‌ உச்சம்‌. ஆனால்‌ அதுவே என்‌ 
இருப்பின்‌ உயர்நிலை. 


தந்தையே, மிக எளிதாக உங்களை கடந்து செல்வேன்‌ 
என்றும்‌, வரலாறு என்‌ தந்தையென்றே உங்களை 
சொல்லும்‌ என்றும்‌, எண்ணிக்கொள்ளும்‌ அளவுக்கு 

ணவம்‌ என்‌ உள்ளே கூர்கொண்டு பேருருக்கொண்டு 

ன்றிருந்தது என்பதை எண்ணுகையில்‌ தெய்வங்கள்‌ 

மானுடரை எவ்வண்ணம்‌ படைத்திருக்கின்றன என்ற 
விந்தையுணர்வையே அடைகிறேன்‌. மானுடரை 
தெய்வங்கள்‌ வைத்து விளையாடுகின்றன. அவர்களை 
நோக்கி சிரிக்கின்றன. எளிய களிப்பாவைகளன்றி 
வேறல்ல நாம்‌. தந்தையே, நீங்களும்கூட. நீங்கள்‌ 
தெய்வமாகவே இருக்கலாம்‌. உங்களுள்‌ உள்ள 
தெய்வத்தின்‌ கைப்படைக்கலம்‌ நீங்கள்‌. 

[10826]நான்‌ சிந்துவின்‌ வழியாக வடபுலம்‌ சென்று 
இமையமலையின்‌ அடிவாரத்தில்‌ பருஷ்னி நிகர்நிலத்தை 
தொடும்‌ இடத்தில்‌ அமைந்திருந்த காட்டில்‌ கிருதவர்மன்‌ 
தங்கியிருந்த குருநிலைக்கு ஏழு நாட்களுக்குப்‌ பின்‌ 
சென்றுசேர்ந்தேன்‌. அங்கே இருந்த முனிவர்கள்‌ 
எவரென்று கிளம்பும்போது நான்‌ அறிந்திருக்கவில்லை. 
எங்களுக்குக்‌ கிடைத்த செய்திகள்‌ அனைத்தும்‌ 
குழப்பமாகவே இருந்தன. அது விஸ்வாமித்ரரின்‌ 
குருநிலை என்று அங்கு சென்ற பின்னரே அறிந்தேன்‌. 
விஸ்வாமித்ரர்‌ குறித்து துவாரகையில்‌ அச்சமும்‌ 
குழப்பங்களும்‌ இருந்தன. அவர்‌ ஷத்ரியர்களின்‌ 
தலைமுனிவர்‌, அந்தணர்களுக்கு எதிரானவர்‌. யாதவர்‌ 
முதலியவர்களுக்கும்‌ உகந்தவர்‌ அல்ல. 


ஆனால்‌ அங்கே சென்ற என்னை அவர்கள்‌ வரவேற்று 
அமரச்செய்தனர்‌. அங்கிருந்த விஸ்வாமித்ரரின்‌ 
முதன்மைக்குடிலுக்குச்‌ சென்று அவரை சந்தித்தேன்‌. 
அவர்‌ சடைமகுடமும்‌ நீண்ட தாடியும்‌ 
மணிக்குண்டலங்கள்‌ ஒளிரும்‌ காதுகளும்‌ 
கொண்டிருந்தார்‌. அவர்களுக்கு படைக்கலம்‌ ஏந்தும்‌ 
நெறி உண்டு. அந்தக்‌ குடிலுக்குள்‌ சுவர்களில்‌ வாள்களும்‌ 
வேல்களும்‌ மழுக்களும்‌ விற்களும்‌ தொங்கின. அவர்‌ 
புலித்தோல்‌ விரிக்கப்பட்ட பீடத்தில்‌ அமர்ந்திருந்தார்‌. 
புலித்தோல்‌ ஆடை அணிந்திருந்தார்‌. நான்‌ அவரை 
வணங்கி கிருதவர்மனை சந்திக்கும்பொருட்டு 
வந்திருப்பதாக சொன்னேன்‌. 


அவர்‌ எவ்வுணர்வையும்‌ காட்டவில்லை. “யாதவரே, 
ஓராண்டுக்கு முன்பு இங்கு வந்தவர்‌ கிருதவர்மன்‌ என 
நான்‌ அறிந்திருக்கவில்லை. வெந்து உருகிய உடலுடன்‌ 
வந்துநின்று இங்கே தங்கவிழைவதாகச்‌ சொன்னார்‌. இது 
குருநிலை, இங்கு நீங்கள்‌ தங்குவதற்கான தகுதி என்ன 
என்று கேட்டேன்‌. நான்‌ மகாருத்ரனுக்கு 
அணுக்கமானவன்‌, அதை நீங்கள்‌ உசாவி 
அறிந்துகொள்ளலாம்‌ என்றார்‌. எனில்‌ இங்கிருக்கும்‌ 
மகாருத்ரரின்‌ ஆலயத்தின்‌ தீப்பந்தத்தை தொடுக 
என்றேன்‌. மகாருத்ர உபாசனை கொண்டவர்களின்‌ 
வெறுங்கையில்‌ பந்தத்தின்‌ தழல்‌ எரியும்‌. அவர்‌ அந்தத்‌ 


தழலை தன்‌ கையில்‌ நீர்‌ என அள்ளி எடுத்தார்‌. மலரிதழ்‌ 
என கைகளில்‌ நிறுத்திக்‌ காட்டினார்‌. மகாருத்ரரே, இங்கு 
தங்குக என்று அழைத்தோம்‌.” 

“அவருக்கு தனிக்குடில்‌ வேண்டும்‌ என்றும்‌, எந்த 
மானுடரும்‌ அவரை காணலாகாது என்றும்‌ சொன்னார்‌. 
ஆகவே இங்குள்ள புறங்காட்டில்‌ ஓடையருகே சிறுகுடில்‌ 
ஒன்றை அவருக்கு அமைத்துக்கொடுத்தோம்‌. அங்கு 
சென்றவர்‌ இன்றுவரை தன்னை வெளிக்காட்டவில்லை. 
அவருக்கான உணவு நாளுக்கு ஒருமுறை அந்த 
ஓடைக்கரையில்‌ கொண்டுசென்று வைக்கப்படுகிறது. 
அதை வைக்கும்‌ இளைய மாணவர்கூட அவரை 
பார்த்ததில்லை. சில நாட்களுக்கு முன்புதான்‌ 
துவாரகையில்‌ இருந்து வந்த ஓர்‌ ஒற்றனிடமிருந்து என்‌ 
மாணவர்கள்‌ அவர்‌ கிருதவர்மன்‌ என்று அறிந்தனர்‌. 
என்னிடம்‌ அவர்கள்‌ அதை சொன்னபோது நான்‌ 
அடையாளங்களைக்‌ கொண்டு அதை 
உறுதிசெய்துகொண்டேன்‌. அவர்‌ உருத்திரவழி தேர்ந்தவர்‌ 
என அறியேன்‌” என்றார்‌. 


“ஆம்‌, அவரும்‌ அவர்‌ நண்பரும்‌ ஆசிரியருமான 
அஸ்வத்தாமனும்‌ மகாருத்ர உபாசனையை 
மேற்கொண்டவர்கள்‌ என்று நான்‌ கேட்டிருக்கிறேன்‌. 
அவர்களுக்கு எரிவிழி அண்ணல்‌ எழுந்த குரலுக்கு 
அணைவார்‌ என்று சூதர்கள்‌ சொல்லி 
அறிந்திருக்கிறேன்‌” என்று நான்‌ சொன்னேன்‌. 
“குருக்ஷேத்ரப்‌ போர்க்களத்தில்‌ துரோணரின்‌ மைந்தர்‌ 
மகாருத்ரனாகவே எழுந்தார்‌. அவரை வெல்ல 
அர்ஜுனனால்‌ இயலவில்லை. ஏழுநிலை எரி எழுந்து 
சூழ்ந்த பின்னரும்‌ கிருதவர்மனை அழிக்க 
முடியவில்லை. அவருள்‌ எரிந்த ருத்ரனின்‌ அனல்‌ 
அனலுக்கு அனல்நின்று அவரைக்‌ காத்தது 
என்கிறார்கள்‌” என்றேன்‌. 


“அவரை நாங்கள்‌ சந்திப்பதில்லை. அவர்‌ எங்களிடம்‌ 
கோரியது அது. ஆகவே அவரை நீர்‌ சந்திக்க எந்த 
ஒருக்கத்தையும்‌ நாங்கள்‌ செய்ய முடியாது. நீர்‌ உமது 
விழைவுப்படி சென்று அவரை சந்திக்க முடியுமென்றால்‌ 
சந்திக்கலாம்‌” என்றார்‌ விஸ்வாமித்ரர்‌. “ஆனால்‌ கருதுக, 
சிவருத்ர நோன்பு கொண்டவர்கள்‌ முக்கண்‌ திறக்கும்‌ 
ஆற்றல்‌ கொண்டவர்கள்‌! முனிந்தால்‌ அழித்து நீறாக்க 
அவர்களால்‌ இயலும்‌.” நான்‌ “நான்‌ அவர்‌ குடியில்‌ 
பிறந்தவன்‌. அவருடைய குருதி. அதை நம்பி அவர்‌ முன்‌ 
செல்கிறேன்‌” என்றேன்‌. “அன்றி அவரால்‌ 
அழிக்கப்படுவேன்‌ என்றால்‌ அதை என்‌ நல்லூழ்‌ என்றே 


கருதுவேன்‌.” விஸ்வாமித்ரர்‌ “ஆகுக!” என என்னை 
வாழ்த்தி ஒப்புதல்‌ அளித்தார்‌. 

நான்‌ புறக்காட்டுக்குள்‌ நுழைந்தேன்‌. என்னை 
அழைத்துச்சென்ற மாணவன்‌ அந்த ஓடைக்கரை 
வந்ததும்‌ நின்று “நீங்களே இனிமேல்‌ 
செல்லவேண்டியதுதான்‌, யாதவரே” என்றான்‌. அவனை 
“செல்க!” என்று அனுப்பிவிட்டு நான்‌ ஓடையை 
கடந்தேன்‌. நான்‌ அச்சம்கொள்ளவில்லை. ஏன்‌ என்று 
இப்போது எண்ணினாலும்‌ என்னால்‌ புரிந்துகொள்ள 
முடியவில்லை. குட்டி நாய்‌ பெரிய நாயை 
நம்பிக்கையுடன்‌ அணுகுவதுபோல அவரை நோக்கி 
சென்றேன்‌. அவர்‌ பகல்‌ முழுக்க தன்‌ குடிலின்‌ 
இருளுக்குள்‌ இருப்பது வழக்கம்‌. இரவில்தான்‌ வெளியே 
சென்று காட்டில்‌ உலாவினார்‌. ஆகவே நான்‌ குடில்நோக்கி 
கூப்பிய கைகளுடன்‌ மெல்லடி எடுத்துவைத்து 
சென்றேன்‌. 


குடில்முற்றத்தை நான்‌ அடைந்தபோது “அங்கேயே நில்‌” 
என்று குடிலுக்குள்ளிருந்து அவர்‌ குரல்‌ கொடுத்தார்‌. 
என்னை அவர்‌ தொலைவிலேயே பார்த்துவிட்டிருந்தார்‌, 
நான்‌ யாதவன்‌ என்றும்‌ அறிந்துவிட்டார்‌ என்று 
தோன்றியது. நான்‌ குடிலுக்கு வெளியே முற்றத்தில்‌ 
நின்றேன்‌. அரையிருள்‌ படிந்த குடிலுக்குள்‌ அமர்ந்து 
கதவின்‌ விளிம்பினூடாக என்னை நோக்கியபடி அவர்‌ 
“எதன்‌ பொருட்டு வந்தாய்‌?” என்றார்‌. நான்‌ யார்‌ என்று 
கேட்கவில்லை. எனில்‌ நான்‌ எவர்‌ என அவர்‌ அறிவார்‌. 
அது எனக்கு நம்பிக்கை அளித்தது. தலைதாழ்த்தி 
வணங்கி “அருள்க, மூதாதையே!” என்றேன்‌. அவர்‌ 
உறுமலோசை எழுப்பினார்‌. 


நான்‌ அவர்‌ முகத்தை பார்க்க முயன்றேன்‌. அது என்‌ 
பார்வை வட்டத்திற்கு அப்பால்‌ இருந்தது. இருளில்‌ ஒரு 
மெல்லிய நிழல்‌ தீற்றலென தெரிந்தது அவர்‌ முகத்தின்‌ 
ஒரு கீற்று. ஒரு விழி. அந்தத்‌ துளிக்‌ காட்சியிலிருந்து ஒரு 
முழு வடிவை உருவாக்கிக்கொள்ள முயன்றேன்‌. 
எவ்வண்ணமேனும்‌ மானுடரின்‌ உடல்‌ போன்ற ஒன்றை 
அங்கு உருவாக்கிக்கொள்ளாமல்‌ என்னால்‌ உரையாட 
முடியாது. நான்‌ நெடுநாட்களுக்கு முன்‌ அவரை 
பார்த்திருந்தேன்‌. அன்று உளம்தெளியாச்‌ சிறுவன்‌. 
அதன்பின்‌ சூதர்கள்‌ அவரைப்பற்றி பாடியதைத்தான்‌ 
கேட்டிருக்கிறேன்‌. பதினெட்டு வீரகதைப்‌ பாடல்களின்‌ 
பாட்டுடைத்தலைவன்‌ அவரே. துவாரகையில்‌ 
அவரைப்பற்றிய பாடல்கள்‌ விருஷ்ணிகளின்‌ 
அவைகளில்‌ இருந்து விலக்கப்படவில்லை. யாதவப்‌ 


பெருவீரர்‌ எழுவர்‌ எனும்போது அவரும்‌ எப்போதுமே 
சொல்லப்பட்டார்‌. 


அப்பாடல்களில்‌ அவருடைய தோற்றம்‌ பற்றி அவர்கள்‌ 
ஒரு சொல்லுருவை அளித்திருந்தார்கள்‌. ஆனால்‌ அது 
சூதர்கள்‌ அனைத்து வீரர்களுக்கும்‌ அளிக்கும்‌ ஒரு 
பொதுச்சித்திரம்‌ மட்டுமே. உயர்ந்த தோள்கள்‌, விரிந்த 
நெஞ்சு, நீண்ட கைகள்‌, ஒளிமிக்க கண்கள்‌. மூத்த 
யானை என தலை உயர்ந்தவர்‌. அச்சொற்களால்‌ 
எப்பயனும்‌ இல்லை. ஏனெனில்‌ அவை மீள மீளச்‌ 
சொல்லப்பட்டும்‌ கேட்கப்பட்டும்‌ வெறும்‌ சொற்களென 
மாறிவிட்டிருந்தன. அவற்றைக்கொண்டு கற்பனையை 
எழுப்பியபோது அர்ஜுனனும்‌, கர்ணனும்‌, 
அபிமன்யுவுமெல்லாம்தான்‌ தோன்றினார்கள்‌. அவர்கள்‌ 
அல்ல இவர்‌ என்று அறிந்திருந்ததனால்‌ அந்த 
உளச்சித்திரம்‌ உடனே அழிந்தது. நான்‌ அவருக்கு ஒரு 
முகம்‌ கொடுக்க முயன்றேன்‌. ஆனால்‌ அப்போது எழுந்த 
முகம்‌ அர்ஜுனனும்‌ கர்ணனும்‌ அபிமன்யுவும்‌ கலந்து 
உருவான ஒன்றே என்று கண்டேன்‌. 


அப்போது எனக்கு தேவையாக இருந்தது சற்றேனும்‌ 
கிருதவர்மன்‌ என்று நான்‌ எண்ணிக்கொள்ள வேண்டிய 
ஒரு முகம்‌. நான்‌ அவருடைய முந்தைய பழைய முகத்தை 
நினைவுகூர முயன்றேன்‌. அது சற்றும்‌ நினைவில்‌ 
எழவில்லை. அப்போது நான்‌ சிறுவனாக இருந்தேன்‌. 
அவரை ஒரு தேரில்‌ கட்டி தெருவினூடாக இழுத்து 
வந்ததை நான்‌ பார்த்ததாகவே என்றும்‌ 
உணர்ந்திருந்தேன்‌. அவர்‌ அடைந்த வஞ்சம்‌ அவர்‌ 
உரைத்த சூளுரை அனைத்தும்‌ அருகிருந்து 
கண்டதுபோல. ஆனால்‌ உண்மையில்‌ நான்‌ 
காணவில்லை. ஒரு மாளிகை முகப்பில்‌ நின்று அந்தத்‌ 
தேர்‌ வருவதை நான்‌ கண்டது உண்மை. அதில்‌ அவர்‌ 
முகம்‌ தெளிந்ததும்‌ உண்மை. ஆனால்‌ அது அக்கணமே 
என்னுள்ளிருந்து மறைந்தும்விட்டது. பின்னர்‌ 
சூதர்களின்‌ பாடல்களினூடாக, வெவ்வேறு 
கதைகளினூடாக அது எனக்கு அளிக்கப்பட்டு என்னால்‌ 
கற்பனையில்‌ நிலைநிறுத்தப்பட்டது. 


நான்‌ அவரை எவ்வண்ணம்‌ பார்ப்பது என்று 
எண்ணினேன்‌. எங்கிருக்கிறார்‌? அவரை அந்த 
சிறுதீற்றலிலிருந்து எப்படி உருவாக்கிக்கொள்வது? 
இருண்ட சுனையின்‌ கரிய நீருக்குள்‌ அசையாமல்‌ 
நின்றிருக்கும்‌ ஒரு மீன்போல அவருடைய ஒரு கண்‌ 
மட்டும்‌ அங்கே தெரிந்துகொண்டிருந்தது. நான்‌ அதை 
பார்க்க முயலும்தோறும்‌ எனது சித்தம்‌ மயங்கியது. அந்த 


அலைக்கழிவிலேயே அவரை சந்தித்தபோது எழுந்த 
அனைத்து ஊக்கத்தையும்‌ இழந்தேன்‌. அவரிடம்‌ சொல்ல 
வேண்டிய சொற்கள்‌ அனைத்தையும்‌ மறந்தேன்‌. “சொல்க, 
எதன்‌ பொருட்டு என்னை பார்க்க வந்தாய்‌?” என்று அவர்‌ 
என்னை கேட்டார்‌. அந்த ஒற்றைவிழியிலிருந்து என்‌ 
விழியை விலக்கினேன்‌. சுவரில்‌ படிந்திருந்த ஒரு 
விரிசலை நோக்கினேன்‌. அதில்‌ ஒரு முகம்‌ எழுந்தது. 
திடுக்கிட வைப்பதுபோல. மெய்யாகவே அங்கு ஒருவர்‌ 
தோன்றியதுபோல. மேலும்‌ சில கணங்களில்‌ அவ்வுரு 
நன்கு தெளிந்தது. கூரிய கண்கள்‌ கொண்ட முனிவரின்‌ 
உருவம்‌ அது. 


அது உருவழிந்த உரு கொண்டிருந்தாலும்‌ தன்‌ 
உணர்வெழுச்சியாலேயே மானுடத்தன்மையை 
திரட்டிக்கொண்டது. அதை என்னால்‌ பார்க்க முடிந்தது. 
அதிலிருந்து என்‌ நோக்கை விலக்க முயன்றேன்‌. பின்னர்‌ 
அவ்வண்ணம்‌ ஒரு நோக்கு இருப்பது நன்று, அதனுடன்‌ 
என்னால்‌ உரையாட முடியும்‌ என்று கண்டுகொண்டேன்‌. 
“தங்களை நேரில்‌ கண்டு துவாரகைக்கு அழைக்க 
வந்தேன்‌, மூதாதையே” என்றேன்‌. “நான்‌ இளைய 
யாதவராகிய கிருஷ்ணனின்‌ மைந்தன்‌. சத்யபாமையில்‌ 
பிறந்த எட்டாமவனாகிய பிரதிபானு. குருதிவழி 
உடன்பிறப்பின்‌ மைந்தன்‌ நான்‌ என்பதனால்‌ தங்கள்‌ 
மைந்தன்‌ என என்னை கொள்க! தங்கள்‌ அந்தகக்‌ 
குடிபிறந்த சத்யபாமையின்‌ மைந்தன்‌ என்பதனால்‌ 
என்னை உங்கள்‌ கொடிவழி எனக்‌ கொள்க!” என்றேன்‌. 


அவர்‌ முகம்‌ மாறுவதை கண்டேன்‌. “துவாரகையை விட்டு 
நெடுநாட்களாகிறது” என்றபோது குரலும்‌ 
மென்மையாகிவிட்டிருந்தது. ம்‌, தாங்கள்‌ தங்களை 
துவாரகையின்‌ முதன்மை ரப அறிவித்துவிட்டுச்‌ 
சென்றவர்‌. துவாரகையை அழிப்பது தாங்கள்‌ கொண்ட 
வஞ்சம்‌ என்றும்‌ அறிவேன்‌. தாங்கள்‌ என்‌ தந்தையை 
தோல்வியுறச்‌ செய்வதை வாழ்வின்‌ இறுதி இலக்கெனக்‌ 
கொண்டவர்‌. இன்றும்‌ அவ்விலக்கை உள்ளே 
வைத்திருப்பவர்‌” என்றேன்‌. “ஆம்‌, அது என்‌ வாழ்வு” 
என்றார்‌ . “இத்தருணத்தில்‌ நீங்கள்‌ உணர்ந்திருப்பீர்கள்‌, 
தந்தை அங்கில்லை, நகரம்‌ முற்றாக 
கைவிடப்பட்டிருக்கிறது, அவர்‌ முன்னரே மும்முறை 
தோற்கடிக்கப்பட்டிருக்கிறார்‌. தன்‌ மூத்தவரால்‌, தன்‌ 
மைந்தரால்‌, தன்‌ குடியால்‌. மீண்டும்‌ அவரை நீங்கள்‌ 
வெல்ல வேண்டியிருக்கும்‌” என்றேன்‌. 


“ஆம்‌, அவர்‌ தன்னைத்தானே தோற்கடித்திருக்கிறார்‌” 
என்று கூறி மெல்ல நகைத்தார்‌. “அவர்‌ தன்னெதிரே அவர்‌ 


நம்பிய அனைத்தும்‌ வீழ்ந்து அழிவதை 
பார்த்துக்கொண்டிருக்கிறார்‌. அவர்‌ இயற்றிய 
அனைத்திற்கும்‌ ஈடென அவர்‌ 
அளித்துக்கொண்டிருப்பது அது. அவ்வண்ணம்‌ 
அளிக்காது எவரும்‌ இங்கிருந்து செல்ல இயலாது. 
மண்ணில்‌ மானுட வடிவென தெய்வம்‌ எழுந்தாலும்‌ 
அதுவே நெறி.” அவரது உள்ளம்‌ என்ன என்பதை 
உணர்ந்துகொண்டேன்‌. அந்தச்‌ சிரிப்பில்‌ இருந்தது சற்றும்‌ 
குறையாத யாதவ வஞ்சம்‌. “அரசே, தாங்கள்‌ என்னுடன்‌ 
துவாரகைக்கு எழுந்தருள வேண்டும்‌. எந்தையின்‌ 
தோல்வியை முழுமைப்படுத்தும்‌ பொறுப்பு தங்களுக்கு 
உள்ளது” என்றேன்‌. 


குரல்‌ கூர்கொள்ள “அங்கு வந்து உங்கள்‌ மூன்று 
தரப்பையும்‌ முற்றழித்தால்தான்‌ அத்தோல்வி 
முழுமையடையும்‌” என்று அவர்‌ கூறினார்‌. “ஆம்‌, நீங்கள்‌ 
வராவிடில்‌ அதில்‌ ஒரு தரப்பு வெல்லும்‌. அது 
ஷத்ரியர்கள்‌ தரப்பு” என்றேன்‌. அவர்‌ அமைதியாக 
இருந்தார்‌. என்‌ சொல்‌ சென்று தைத்துள்ளது என 
உணர்ந்தேன்‌. “அதை பாரதவர்ஷம்‌ முழுதிலுமிருந்து பிற 
ஷத்ரியர்கள்‌ அங்கு நிலைநிறுத்துவார்கள்‌” என்றேன்‌. 
“அது நன்று. ஷத்ரியர்கள்‌ நிலைகொள்வது என்பது 
இளைய யாதவரின்‌ தோல்விதான்‌” என்றார்‌. நான்‌ மிகமிக 
நுட்பமாக சொல்லெடுத்தேன்‌. “நான்‌ கூற்‌ விழைவதை 
என்னால்‌ சரியாக சொல்ல இயலவில்லை, தந்தையே. 
நான்‌ மிக இளையோன்‌. இவ்விதம்‌ எண்ணி நோக்குக!” 
என்றேன்‌. 


அச்சொற்களை சொல்லும்போதே என்னுள்‌ சொல்‌ 
கோத்துக்கொண்டிருந்தேன்‌. உண்மையில்‌ அத்தருணம்‌ 
வரை அங்கு எதை சொல்லவேண்டும்‌ என்று எனக்கு 
தெரிந்திருக்கவில்லை. எவ்வாறு உரைப்பதென்றும்‌ 
தெரியவில்லை. விழுந்துகொண்டிருப்பவன்‌ கைகளால்‌ 
துழாவி அகப்பட்ட அனைத்தையும்‌ 
பற்றிக்கொள்வதுபோல்‌ பற்றிக்கொண்டேன்‌. எப்போதும்‌ 
உயிரின்‌ பதைப்பு உளம்‌ அறிந்ததைவிட, அறிவு 
அறிந்ததைவிட மேலும்‌ அறிந்திருக்கிறது. வலுவாக 
ஒன்றை பற்றிக்கொண்டேன்‌. “நீங்கள்‌ வந்தால்‌ 
யாதவர்களின்‌ ஆற்றல்‌ நிகர்நிலை அடையும்‌. 
நிகர்நிலையடைந்த ஆற்றலே துவாரகையை அழிக்கும்‌” 
என்றேன்‌. 

“நீங்கள்‌ வராவிடில்‌ ஷத்ரியர்கள்‌ போர்முகம்‌ 
கொள்வார்கள்‌. இன்னும்‌ சில நாட்களில்‌ ருக்மி தன்‌ 
பெரும்படையுடன்‌ துவாரகைக்குள்‌ நுழைவார்‌. மலர்‌ 


கொய்வதுபோல்‌ துவாரகையை எடுத்து தன்‌ மருகருக்கு 
அளிப்பார்‌. பிரத்யும்னனை முடிசூட்டிவிட்டு அவர்‌ 
செல்வார்‌” என்றேன்‌. “பிரத்யுமனனை எண்ணுக, அவர்‌ 
ருக்மிணியின்‌ மைந்தர்‌! ஷத்ரியக்‌ குருதி கொண்டவர்‌. 
ருக்மியின்‌ மருகர்‌. ஆகவே ஷத்ரியர்கள்‌ அவரை 
கொண்டாடுவார்கள்‌. அவரை நிலைநிறுத்துவார்கள்‌.” 
அவர்‌ “ஆம்‌” என்றார்‌. நான்‌ தொடர்ந்தேன்‌. “ஆனால்‌ 
பிரத்யும்னன்‌ அசுரர்களுக்கும்‌ நிஷாதர்களுக்கும்‌ 
அணுக்கமானவரும்கூட. சம்பராசுரரின்‌, வஜ்ரநாபரின்‌ 
மகள்களை மணந்தவர்‌. தன்‌ மகனுக்கு பாணாசுரரின்‌ 
மகளை மணம்‌்முமத்தவர்‌.” 


“இன்று அவர்கள்‌ எதிர்தரப்பில்‌ இருக்கலாம்‌, முரண்‌ 
கொண்டிருக்கலாம்‌. ஆனால்‌ அவர்களின்‌ தேவை என்ன, 
அதை எவ்வண்ணம்‌ அவர்களுக்கு அளிப்பது என்பதை 
அவர்‌ கற்றுக்கொண்டாரென்றால்‌ மிக விரைவிலேயே 
அவர்களை தன்னுடன்‌ சேர்த்துக்கொள்வார்‌. 
அவ்வண்ணம்‌ நிகழ்ந்திருக்கிறது. அரசுசூழ்தலென்பது 
அறுதியாக எவருக்கு என்ன அளிக்கப்படுகிறது, நிகராக 
என்ன பெறப்படுகிறது என்பதை சார்ந்தது. அசுரர்கள்‌ 
அவரை ஆதரிப்பார்கள்‌. அவரை ஆற்றல்‌ மிக்க 
மன்னராக அரியணையில்‌ அமரச்செய்வார்கள்‌. ஐயமே 
வேண்டியதில்லை” என்றேன்‌. “பிரத்யும்னன்‌ 
துவாரகையின்‌ அரசர்‌ ஆனார்‌ என்றால்‌ ஆயிரம்‌ 
ண்டுக்காலம்‌ அங்கே அவருடைய கோல்‌ 

ன்றிருக்கும்‌.” கிருதவர்மன்‌ ஒருகணம்‌ கழித்து “மெய்‌” 

என்றார்‌. 


“மூதாதையே, எண்ணிப்பாருங்கள்‌! அவ்வாறு அசுரர்கள்‌ 
பிரத்யும்னனுடன்‌ ஒத்துப்‌ போகும்போது சாம்பனுக்கு 
வேறு வழியில்லை. அசுரர்கள்‌ ஷத்ரியர்களை 
முரண்பட்டு எதிர்த்து நின்றிருக்கும்‌ வரை மட்டுமே 
தனிக்கோல்‌ கொண்டு சாம்பன்‌ அங்கே அமர்ந்திருக்க 
இயலும்‌. ஆகவே ஒத்திசைவு நிகழுமென்றால்‌ சாம்பன்‌ 
பிரத்யும்னனின்‌ கீழ்‌ படைகொண்டு நிற்பார்‌. அவருக்கும்‌ 
ஏதேனும்‌ அளிக்கப்படும்‌. பெரும்பாலும்‌ இணை 
அரசொன்று சற்று அப்பால்‌ அளிக்கப்பட வாய்ப்புண்டு. 
அவ்வண்ணம்‌ அவர்கள்‌ ஒருங்கிணைந்தால்‌ அதன்‌ 
பிறகு யாதவர்களின்‌ இடமென்ன?” என்றேன்‌. 
“ஒவ்வொன்றும்‌ அதை நோக்கியே 
சென்றுகொண்டிருக்கிறது. ஒவ்வொருநாளும்‌ அதற்கான 
வாய்ப்புகள்‌ பெருகிக்கொண்டிருக்கின்றன.” 


“நீங்கள்‌ வந்துவிடுவீர்கள்‌ என்ற ஐயம்‌ எழுந்ததுமே 
இருதரப்பும்‌ பதற்றம்‌ கொண்டுவிட்டனர்‌. உங்களை 


தேடிக்கொண்டிருக்கின்றனர்‌. உண்மையில்‌ உங்களை 
கண்டடைந்தவர்கள்‌ அவர்களே. அவர்கள்‌ 
ஒருங்கிணைந்தால்‌ யாதவர்கள்‌ அங்கே இல்லை 
என்றுதான்‌ பொருள்‌. அவர்கள்‌ யானை முன்‌ சிறு 
முயலென்றாகிவிடுவார்கள்‌” என்றேன்‌. “இன்றுவரை 
அங்கே ஆற்றலில்‌ முத்தரப்பிற்கும்‌ நிகர்நிலை 
இருப்பதனால்தான்‌ போர்‌ எழாமல்‌ இருக்கிறது. அழிவு 
நிகழாமல்‌ இருக்கிறது. எங்கும்‌ ஒரு தரப்பு மிகச்‌ 
சிறிதாகுமெனில்‌ அதன்‌ பிறகு அங்கு தோல்விதான்‌ 
நிகழும்‌, அழிவு அல்ல. வென்ற தரப்பு தன்னை மேலும்‌ 
திரட்டிக்கொள்ள முடியும்‌. வெற்றி அவர்களுக்கு என 
அறிந்தபின்‌ தோற்பவர்கள்‌ தங்களை 
காத்துக்கொள்ளும்பொருட்டு அடங்கி அவர்கள்‌ 
அளிப்பதை பெற்றுக்கொள்வார்கள்‌.” 


“எனினும்‌ அது ஷத்ரியர்களின்‌ வெற்றி அல்ல” என்றேன்‌. 
அவர்‌ அடைந்த எண்ணத்தை உடனே அடையாளம்‌ 
கண்டு அதை தொட்டு தொடர்ந்தேன்‌. “அது 
ஷத்ரியர்களின்‌ வெற்றிதான்‌, அதை நான்‌ 
மறுக்கவில்லை. பிரத்யும்னன்‌ தான்‌ ஷத்ரியக்குருதி 
கொண்டவர்‌ என்பதையே பிற ஷத்ரியர்களிடம்‌ 
காட்டுவார்‌. அவரை ஆதரித்தெழுபவர்கள்‌ அனைவருமே 
இளைய யாதவர்‌ மேல்‌ வஞ்சம்‌ கொண்ட 
ஷத்ரியர்களாகவே இருப்பார்கள்‌. இன்று 
பாரதவர்ஷத்தில்‌ ஷத்ரிய அரசுகள்‌ அனைத்தும்‌ ஆற்றல்‌ 
இழந்துள்ளன. அதனால்‌ எழுந்து நிலைகொள்ள 
இயல்பவர்‌ எவரோ அவர்‌ அனைத்து ஷத்ரிய 
அரசுகளையும்‌ இணைக்கவேண்டும்‌ என அனைவரும்‌ 
விழைகிறார்கள்‌. அவருடன்‌ ஒத்துழைத்து 
எவ்வண்ணமேனும்‌ ஷத்ரிய அரசு ஒன்றை எழுப்பி 
நிறுத்திவிடவேண்டும்‌ என்று அனைவரும்‌ 
விரும்புகிறார்கள்‌. மகதத்தை, கலிங்கத்தை, வங்கத்தை, 
காமரூபத்தை இன்று எழுப்பிக்கொண்டிருக்கிறார்கள்‌. 
முளைக்க வாய்ப்புள்ள ஒவ்வொரு விதைக்கும்‌ 
நீரூற்றப்படுகிறது. அவ்வாறே துவாரகைக்கும்‌ 
ஊற்றப்படும்‌. துவாரகை எழும்‌, பிரத்யும்னன்‌ வெல்ல 
முடியாதவர்‌ ஆவார்‌. அசுரரும்‌ நிஷாதரும்‌ ஆதரிக்கும்‌ ஒரு 
ஷத்ரியரை எவராலும்‌ வெல்ல இயலாது.” 


“ஆனால்‌ அவர்‌ இளைய யாதவருக்கு எதிரான ஷத்ரிய 
அரசர்‌ என்ற தோற்றத்தை அவர்‌ ஷத்ரியர்கள்‌ நடுவே 
மட்டும்‌ கொடுப்பார்‌. இல்லையேல்‌ அவரால்‌ அரசமைக்க 
இயலாது. ஆனால்‌ ஓர்‌ அரசர்‌ என்ற நிலையில்‌ 
எண்ணிப்பாருங்கள்‌, இளைய யாதவரை அவர்‌ 
துறப்பாரா? அவருக்கு படை வல்லமையை 


அறியாதவனுக்கு மந்திரங்கள்‌ வெறும்‌ ஒலிகள்‌. 
அவற்றை இசையாக்கி எழச்செய்யும்‌ சந்தஸ்சாத்திரத்தை 
கற்றாகவேண்டும்‌. ஒவ்வொரு சொல்லையும்‌ ஆடிமாத 
வயல்‌ என அவன்‌ அகம்‌ ஏற்று 
முளைத்தெழச்செய்யவேண்டும்‌. அதற்கு அவனுக்கு 
ஜோதிடம்‌ உதவவேண்டும்‌. 


“பார்த்தா, வேதாங்கங்களுடன்‌ இந்த வேதத்தை நீ 
கற்றறிவாயாக. இது உன்னை வானாகவும்‌ மண்ணாகவும்‌ 
சூழும்‌. உறவாகவும்‌ மூதாதையராகவும்‌ உன்னுடன்‌ 
இருக்கும்‌. உன்னை ஒருநிலையிலும்‌ கைவிடாது. 
எதிர்ப்படும்‌ அனைத்தையும்‌ இதன்‌ வழியாக நீ 
கடந்துசெல்லமுடியும்‌. எளிய சிலந்தி பட்டுவலைச்சரடை 
நீட்டி பயணம்செய்வது போல இதன்‌ வழியாக நீ செல்‌. 
உன்னை இறுதியில்‌ தனுவை ஏந்திய பிரம்மம்‌ 
புன்னகையுடன்‌ வந்து எதிர்கொள்ளும்‌. ஆம்‌, அவ்வாறே 
ஆகுக!” 


குறுங்காட்டில்‌ அவன்‌ அவருடன்‌ சென்றுகொண்டே 
இருந்தான்‌. அவர்‌ பேசியபடியே சென்றார்‌. கற்றவை 
அனைத்தும்‌ அவன்‌ ஒருவனுக்குச்‌ சொல்வதற்குத்தான்‌ 
என்பதுபோல. அவருடைய ஒவ்வொரு சொல்லையும்‌ 
அவன்‌ வாங்கிக்கொண்டிருந்தான்‌. அவரது பாதங்கள்‌ 
பதிந்துசென்ற அந்த ஈரமண்‌ அவன்‌ அகமாக இருந்தது. 
ஒவ்வொரு பாதச்சுவடையும்‌ அவன்‌ அகம்‌ 
பணிந்தெழுந்து பணிந்தெழுந்து அவரைத்‌ தொடர்ந்து 
சென்றது. பசியையும்‌ விடாயையும்‌ இரவையும்‌ 
பகலையும்‌ இருப்பதையும்‌ இல்லாமலிருத்தலையும்‌ 
அவனறியவில்லை. அறிதல்‌ மட்டுமே இருந்தது, அவன்‌ 
இருக்கவில்லை. 


“விசும்பின்‌ துளி விழுந்த கதிர்‌ என புல்லைச்‌ 
சொல்கிறார்கள்‌ மூதாதையர்‌. புல்லின்‌ அதிதேவதையான 
குசை மேகங்களின்‌ குழந்தை. மின்னல்கள்‌ 
வானிலெழும்போது புல்‌ அவற்றை வாங்கிக்கொள்கிறது 
என்கின்றனர்‌. மண்ணில்‌ இந்திரனுக்கு 
மிகப்பிரியமானவள்‌ குசை. நீ இந்திரனின்‌ மைந்தன்‌ 
என்றனர்‌ நிமித்திகர்‌. உன்னிடம்‌ அம்புகளை ஆளும்‌ 
குசை என்றும்‌ அன்புடன்‌ இருப்பாள்‌” என்றார்‌ துரோணர்‌. 
“எனக்கு தங்கள்‌ அருளன்றி வேறேதும்‌ தேவையில்லை 
குருநாதரே” என்றான்‌ அர்ஜுனன்‌. 

துரோணர்‌ “மைந்தா, நான்‌ குசையின்‌ புதல்வன்‌” என்றார்‌. 
“என்‌ அன்னை கங்கைக்கரை குகர்களைச்‌ சேர்ந்தவள்‌. 
அவளுடைய கோத்திரம்‌ குசம்‌ எனப்பட்டது. ஆண்கள்‌ 


வெளியிலிருந்து ஷத்ரியர்கள்‌ அளிக்கலாம்‌. 
அரியணையை வென்று அவருக்கு அளிக்கலாம்‌. 
ஆனால்‌ இன்றும்‌ நாளையும்‌ எந்நாளும்‌ குடிகளென 
அவருக்கு அமையப்போகிறவர்கள்‌ எவர்‌? அவர்கள்‌ 
யாதவர்களே. யாதவ நிலத்தை அவர்‌ ஆளப்போகிறார்‌. 
ஷத்ரியராக அரசர்களுக்கு தன்னை காட்டிக்கொள்ளும்‌ 
அவர்‌ குடியினராக தன்னை யாதவர்‌ முன்‌ காட்டியே 
ஆகவேண்டும்‌. அவருடைய அன்னை யாதவப்பெண்‌ 
அல்ல என்பது அவருக்கு எவ்வளவு பெரிய இழப்பு! 
அதை எவ்வண்ணம்‌ ஈடுகட்டுவார்‌?” 


“தன்‌ தந்தை யாதவர்‌ என்பதைக்கொண்டு!” என்று 
தொடர்ந்தேன்‌. “ஆகவே தன்‌ குருதிவழி இளைய 
யாதவருடையது என்பதை அவர்‌ வலியுறுத்தியே 
தீரவேண்டும்‌. தன்‌ அரியணையில்‌ ஆழ அமர்வது வரை 
அவர்‌ அதை செய்யாமலிருக்கலாம்‌. அதன்‌ பின்‌ தன்னை 
இளைய யாதவரின்‌ மைந்தர்‌ என்றே குடிகள்‌ முன்‌ 
முன்வைப்பார்‌. ஏற்கெனவே எங்கள்‌ மைந்தர்‌ 
எண்பதின்மரில்‌ இளைய யாதவரின்‌ தோற்றம்‌ மிக 
அணுக்கமாக இருப்பது அவரிடம்‌ மட்டுமே” என்றேன்‌. 
“ஆம்‌” என்று கிருதவர்மன்‌ சொன்னார்‌. அந்த ஒரு 
முன்கலிலேயே நான்‌ அவர்‌ உள்ளத்தை 
புரிந்துகொண்டேன்‌. பிரத்யும்னனிடம்‌ எழும்‌ தந்தையின்‌ 
தோற்றம்‌ அவரை ஒவ்வாமையை நோக்கி செலுத்துகிறது. 


“பிரத்யும்னன்‌ ஷத்ரியர்‌ என்பது ஒன்றுதான்‌ ஷத்ரியர்கள்‌ 
அவரை ஏற்றுக்கொள்ள வைக்கிறது. ஆனால்‌ கண்‌ 
தெரியும்‌ தோற்றம்‌ என்பது எளிதாக மறுக்கக்கூடியதல்ல. 
அது மீள மீள அவர்‌ எவர்‌ என்பதை 
வலியுறுத்திக்கொண்டே இருக்கிறது. ஆகவே ஷத்ரியர்‌ 
அவர்மேல்‌ ஐயம்‌ கொள்வார்கள்‌. அந்த ஐயத்தை 
எதிர்கொள்ள தன்‌ குடிகள்‌ மேல்‌ முழு செல்வாக்கை 
அடைவதே பிரத்யும்னன்‌ செய்யவேண்டியது. அதற்குரிய 
சிறந்த கருவி அவருடைய உடல்‌. தந்தையை 
விழிக்குமுன்‌ நிறுத்தும்‌ தன்‌ தோற்றம்‌.” நான்‌ எனக்குள்‌ 
புன்னகைத்தேன்‌. “அத்தோற்றத்தை அவர்‌ குடிகள்‌ முன்‌ 
முன்னிறுத்துவார்‌. அதை முன்னிறுத்துவதற்கு எளிய 
வழி என்ன என்பதை எண்ணிப்பாருங்கள்‌.” 


அவர்‌ எண்ண சற்று இடம்‌ கொடுத்து நான்‌ மீண்டும்‌ 
தொடர்ந்தேன்‌. “அவர்‌ தந்தையின்‌ தெய்வத்தோற்றத்தை 
உருவாக்குவார்‌. இன்றுள்ள முதிய தோற்றத்தை அல்ல, 
முடிசூடி துவாரகையை உருவாக்கியபோது இருந்த அந்த 
இளம்‌ தோற்றத்தை. ஏனெனில்‌ அத்தோற்றத்திற்கு 
இணையானது பிரத்யும்னனின்‌ தோற்றம்‌. எந்த அரசரும்‌ 


தெய்வத்தின்‌ தோற்றத்தில்‌ தன்னை 
அமைத்துக்கொள்வார்‌. தனக்குரிய தெய்வத்தை 
படைத்துக்கொள்வார்‌. நாளடைவில்‌ தன்னை தெய்வம்‌ 
என்றாக்கிகொள்வார்‌. இளைய யாதவரை தெய்வம்‌ 
என்று நிலைநிறுத்தினால்‌ பிரத்யும்னன்‌ தெய்வவடிவம்‌ 
கொண்ட அரசர்‌. அதை எந்நிலையிலும்‌ பிரத்யும்னன்‌ 
தவிர்க்க முடியாது. அது மிகச்சிறந்த அரசியல்‌ சூழ்ச்சி.” 


“ஆகவே துவாரகையில்‌ பிரத்யும்னன்‌ அமர்ந்தால்‌ 
இளைய யாதவருக்கு எங்கும்‌ சிலைகள்‌ அமையும்‌. 
லயங்களில்‌ அவர்‌ வழிபடப்படுவார்‌. அவருடைய 
றந்த நாளும்‌ முடிசூட்டு நாளும்‌ பெருவிழவென 
கொண்டாடப்படும்‌. அவரைப்‌ பற்றிய காவியங்கள்‌ 
எழுதப்படும்‌. பாடல்கள்‌ புனைந்து பாடப்படும்‌. கூத்துகள்‌ 
நடக்கும்‌. அவ்வண்ணம்‌ இளைய யாதவரை 
தெய்வமெனக்கொண்டு நிலைநிறுத்தி அதன்‌ நீட்சியென 
தன்னை காட்டிக்கொள்வார்‌. தன்‌ மைந்தரையும்‌ 
அவ்வண்ணமே நிலைநிறுத்துவார்‌. அவ்வாறுதான்‌ 
துவாரகையில்‌ எந்தை மீண்டும்‌ பேருருக்கொண்டு 
எழப்போகிறார்‌. இதுவே நடக்கும்‌, ஐயம்‌ 
வேண்டியதில்லை” என்றேன்‌. “நீங்கள்‌ இங்கு அமர்ந்து 
செயலொழிந்தால்‌ எந்தையை அவருடைய 
காலத்திரையிலிருந்து மீட்டு தெய்வமென்றாக்கி 
நிலைநிறுத்தும்‌ அரசியல்சூழ்ச்சியொன்றுக்கு 
வழிகோலுகிறீர்கள்‌ என்றே பொருள்‌.” 

1்ாவஊ6]கிருதவர்மனின்‌ உள்ளத்துள்‌ என்‌ சொற்களை 
செலுத்திவிட்டேன்‌ என்றே உணர்ந்தேன்‌. “தந்தையே, 
நீங்கள்‌ எங்கள்‌ குலமூதாதை ஹ்ருதீகரின்‌ மைந்தர்‌. 
ஓவ்வொரு நாளும்‌ பொழுதிணைவு வணக்கங்களில்‌ 
நாங்கள்‌ சொல்லும்‌ பெயர்களில்‌ ஒன்று அது 
ஒவ்வொருநாளும்‌ அவருக்கு நீர்‌ அளிக்கும்‌ ] நிலங்களில்‌ 
ஒன்று துவாரகை” என்றேன்‌. அவர்‌ என்னை வெறித்து 
நோக்கிக்கொண்டிருந்தார்‌. “களம்பட்ட உங்கள்‌ மைந்தர்‌ 
பாலிக்காக நீர்‌ அளித்தவர்களில்‌ ஒருவன்‌ என நின்று 
இதை உங்களிடம்‌ சொல்லிக்கொண்டிருக்கிறேன்‌” 
என்றேன்‌. “என்றும்‌ அது அவ்வண்ணமே நீடிக்கும்‌. நாம்‌ 
முரண்படலாம்‌, போரிடலாம்‌, அழியலாம்‌, குலம்‌ நம்மைக்‌ 
கடந்து என்றுமிருப்பது.” 


“நீ சொல்வது இயல்வதே, பிரத்யும்னன்‌ தன்‌ கோல்‌ 
நிலைகொள்ள உன்‌ தந்தையை தெய்வமாக்கலாம்‌” 
என்றார்‌ கிருதவர்மன்‌. “ஆனால்‌ நீங்கள்‌ முடிசூடினாலும்‌ 
அதுதானே நடக்கும்‌? உங்கள்‌ தந்தையின்‌ 
அடையாளமின்றி எதன்‌ பொருட்டு நீங்கள்‌ அரசமைக்க 
முடியும்‌?” என்றார்‌. “மெய்‌, எங்கள்‌ தந்தையின்‌ 
அடையாளத்தை நாங்கள்‌ விடமாட்டோம்‌. அதை 
கூறுவோம்‌. ஆனால்‌ அதை முதன்மைப்படுத்த 
மாட்டோம்‌. முதன்மைப்படுத்தவும்‌ இயலாது. எங்கள்‌ 
செயல்பாடு அவர்களுக்கு நேர்‌ எதிரானது. நாங்கள்‌ 
முடிசூடும்போது தந்தை எங்களுக்கு தேவைப்படுகிறார்‌, 
சூடியபின்‌ தேவைப்படமாட்டார்‌. அதன்‌ பின்‌ நாங்கள்‌ 
எங்களை யாதவர்‌ என்றே முன்‌ வைப்போம்‌. எங்களை 
தூய யாதவர்‌ என்றும்‌, தொன்மையான யாதவர்‌ என்றும்‌ 
முன்‌ வைப்பதற்கு தடையாக இருப்பது எந்தை இளைய 
யாதவரின்‌ அடையாளமல்லவா?” என்றேன்‌. 


“நாங்கள்‌ எங்களை கார்த்தவீரியரின்‌ குடி என்போம்‌. 
சூரசேனரின்‌ குருதி என்போம்‌. பலராமர்‌ வரை ஒரு 
கொடிவழியை உருவாக்குவோம்‌. அதில்‌ ஒரு பெயராக 
மட்டும்‌ இளைய யாதவரை நிலைநிறுத்துவோம்‌. அரசே, 
பெருவீரர்களின்‌ இயல்பு ஒன்றுண்டு, அவர்கள்‌ தங்கள்‌ 
வீரத்தால்‌ வெல்வது எதிரிகளை மட்டுமல்ல, தங்கள்‌ 
முன்னோடிகளையும்‌ கூடத்தான்‌. என்று இளைய யாதவர்‌ 


எங்கள்‌ குடியில்‌ எழுந்தாரோ அன்றே கார்த்தவீரியரின்‌ 
புகழ்‌ மங்கிவிட்டது. இனி நாங்கள்‌ எங்கள்‌ 
குடிமூதாதையரின்‌ பெயரை முன்‌ நிறுத்தவேண்டுமெனில்‌ 
மாவீரர்‌ கம்சரின்‌ பெயரையும்‌ சொல்லித்தான்‌ 

கவேண்டும்‌. கம்சரின்‌ பெயரை 
சொல்லவேண்டுமெனில்‌ இளைய யாதவரின்‌ பெயரை 
சற்றே குறைத்தாக வேண்டும்‌.” 


“எண்ணி நோக்குக, நாங்கள்‌ வென்றால்‌ தந்தை உரு 
சிறுத்து மூதாதை நிரையில்‌ நூற்றில்‌ ஒருவர்‌ என்றே 
அமைவார்‌! அவருக்கு இடப்பக்கம்‌ சூரசேனரும்‌ 
வலப்பக்கம்‌ பலராமரும்‌ அமர்ந்திருப்பார்கள்‌. அவரை 
தனிப்‌ பெருவீரராக காட்ட வேண்டிய தேவை எங்களுக்கு 
இல்லை. அது எங்களுக்கு இடரும்கூட. எங்கள்‌ மாவீரர்‌ 
நிரையில்‌ நீங்களும்‌ இருப்பீர்கள்‌. அந்தகக்‌ குடியின்‌ 
அனைத்துப்‌ பெருவீரர்களும்‌ இருப்பார்கள்‌. போஜர்களும்‌ 
குக்குரர்களும்‌ இடம்பெறுவார்கள்‌. அவ்வண்ணம்தான்‌ 
நாங்கள்‌ யாதவர்களின்‌ குடியொற்றுமையை 
பேணிக்கொள்ள முடியும்‌” என்றேன்‌. 


“ஆனால்‌ பிரத்யும்னன்‌ அதை செய்யமாட்டார்‌. 
பிரத்யும்னன்‌ யாதவர்களை தன்னுடன்‌ 
நிறுத்திக்கொள்ள தந்தையுடனான தனது குருதிஉறவை 
மேலும்‌ மேலும்‌ நிறுவிக்கொள்ளவேண்டும்‌. அதற்கு 
எந்தையை மேலும்‌ மேலும்‌ புகழ்ந்து தெய்வமாக்கி 
நிலைநிறுத்தவேண்டும்‌. அதனூடாக எந்தை யாதவ 
குடித்தலைவர்‌ அல்ல என்பதையும்‌ அவர்‌ 
எவ்வண்ணமோ நிலைநிறுத்துவார்‌. ஏனென்றால்‌ 
தந்தையை யாதவ குடிமூத்தவராக நிலைநிறுத்துகையில்‌ 
மறைமுகமாக யாதவ ஆற்றலை அவர்‌ சொல்வதாக 
ஆகிவிடும்‌. யாதவர்களே துவாரகையில்‌ இயல்பான 
குடிகள்‌ என்று சொல்வதுபோல்‌ அது தோன்றும்‌. அது 
எந்நிலையிலும்‌ அவருடைய கோன்மைக்கு எதிரானதே. 
அவர்‌ யாதவர்களை குடிகளாக நிறுத்த விழைவார்‌, 
அவர்கள்‌ கோன்மைகொண்டு எழ ஒப்பமாட்டார்‌.” 


“தந்தையே, கோல்கொண்டு அமர்ந்தால்‌ பிரத்யும்னன்‌ சில 
ஆண்டுகளில்‌ அஸ்தினபுரிபோல 
வரவுக்குடிகளைக்கொண்டு துவாரகையை நிறைப்பார்‌. 
அவ்வண்ணம்‌ வருபவர்கள்‌ எந்தை இளைய யாதவரை 
தெய்வம்‌ என்று வழிபடவேண்டும்‌. அப்போதுதான்‌ 
அவர்கள்‌ பிரத்யும்னனையும்‌ தெய்வநிரையினர்‌ என 
ஏற்றுக்கொள்வார்கள்‌. அவ்வாறு எந்தை இளைய 
யாதவரை வழிபடவேண்டுமென்றால்‌ இளைய யாதவர்‌ 
அவருடைய யாதவ அடையாளத்தையும்‌ மீறிய 


தெய்வமாகவேண்டும்‌. அதற்கு அவரை யாதவர்‌ 
அல்லாதாக்குவது ஒன்றே வழி. அதற்கு அவரை யாதவ 
அடையாளத்தை மீறிய தெய்வமாக்கியாகவேண்டும்‌. 
யாதவக்‌ குடியில்‌ தோன்றிய விண்ணவனாக அவரை 
காட்டவேண்டும்‌.” 


“அதன்பொருட்டு அவரை தெய்வத்தின்‌ மானுடப்பிறப்பு 
என்பார்கள்‌. அவருடைய இளமைக்கால கதைகளை 
விதந்து பெருக்குவார்கள்‌. அவர்‌ யாதவர்‌ என்பது ஒரு 
தற்செயல்‌ நிகழ்வே என்பார்கள்‌. யாதவர்‌ என்பது 
அவருடைய அடையாளம்‌ அல்ல, அந்த தெய்வம்‌ 
வந்தெழுந்த பீடம்‌ மட்டுமே எனக்‌ காட்டுவார்கள்‌. ஐயம்‌ 
தேவையில்லை, பிரத்யும்னன்‌ அதையே செய்வார்‌” 
என்றேன்‌. “அது மிகச்‌ சிறந்த உத்தி. எந்த விருஷ்ணியும்‌ 
எந்த யாதவரும்‌ இளைய யாதவர்‌ என்ற பெருவீரரை, 
முனிவரை புகழ்வதை மறுக்க முடியாது. புகழப்புகழ 
அவர்‌ தெய்வமாகி யாதவரல்லாமலாகி அகல்கிறார்‌ 
என்பதை அவர்களில்‌ எளியோர்‌ உணரவே 
போவதில்லை. உணர்ந்தோர்‌ அதை சொன்னால்‌ 
அவர்களை இளைய யாதவரின்‌ புகழை விரும்பாதோர்‌, 
யாதவக்‌ குடிமேன்மையை கருதாதோர்‌ என்று பழி சுமத்தி 
அழித்தும்விடலாம்‌.” 


“பிரத்யும்னன்‌ முடிசூடினால்‌ அவர்‌ சில 
பத்தாண்டுகளுக்குள்ளேயே மதுராவையும்‌ 
மதுவனத்தையும்‌ வென்றாகவேண்டும்‌. யாதவ நாடுகள்‌ 
அனைத்தையும்‌ தன்னுடன்‌ சேர்த்தாகவேண்டும்‌. யாதவ 
நிலத்தை ஒருங்கிணைக்க வாளேந்திய இளைய 
யாதவராக தன்னை அவர்‌ காட்டிக்கொண்டாரென்றால்‌ 
மட்டுமே அதை செய்ய முடியும்‌. எங்களுக்கு அப்படி 
அல்ல. நாங்கள்‌ எந்நிலையிலும்‌ குலத்தின்‌ அமைப்பை 
அழிக்க இயலாது. ஏனெனில்‌ அதுவே எங்கள்‌ ஆற்றல்‌. 
குலத்தின்‌ அமைப்பு நீடிக்க நீடிக்க விருஷ்ணிகள்‌ மட்டும்‌ 
பேருருக்கொள்ளவும்‌ இயலாது. போஜர்களிலும்‌ 
அந்தகர்களிலும்‌ உள்ள பெருவீரர்களையும்‌ நாங்கள்‌ 
முன்னிறுத்தியாகவேண்டும்‌.” 


“ஆகவே இளைய யாதவரை வரலாற்றின்‌ ஒரு பெயரென 
குறுக்கவேண்டுமெனில்‌ நீங்கள்‌ எங்களுடன்‌ 
நின்றாகவேண்டும்‌. நாங்கள்‌ வென்றாகவேண்டும்‌. 
இளைய யாதவர்‌ பேருருக்கொண்டு அங்கு 
நிலைநிற்கவேண்டுமெனில்‌ நீங்கள்‌ இங்கேயே இருங்கள்‌. 
உங்கள்‌ விலக்கத்தால்‌ பிரத்யும்னன்‌ முடிசூடட்டும்‌, 
அநிருத்தன்‌ முடி தொடரட்டும்‌” என்றேன்‌. என்‌ தரப்பை 
வலுவாகச்‌ சொல்லிவிட்டேன்‌ என்று உணர்ந்தேன்‌. இந்த 


மூதாதையரின்‌ அவைத்திறனை மெய்யாகவே நான்‌ 
அறியேன்‌. அவர்கள்‌ தங்கள்‌ மைந்தரின்‌ உள்ளத்தை 
நன்கு அறிவார்கள்‌. ஆகவே சொல்கடந்து வந்து எங்கள்‌ 
அகத்தை நுண்ணிதின்‌ உணர்வார்கள்‌. தந்தையர்‌ 
உள்ளங்களை மைந்தர்‌ அறிய இரண்டு வழிகளே 
உள்ளன. அவர்களின்‌ குருதிப்பற்றை தூண்டுதல்‌, 
அவர்களின்‌ ஆணவத்தை வளர்த்தல்‌. நான்‌ 
இரண்டையும்‌ இணைத்துச்‌ செய்துவிட்டேன்‌ என்று 
எண்ணிக்கொண்டேன்‌. 


கிருதவர்மன்‌ மெல்ல சிரிப்பதை கேட்டேன்‌. அவர்‌ 
உள்ளம்‌ செல்வதெங்கே என எனக்கு புரிந்தது. என்‌ 
சொற்கள்‌ அவரை நகர்த்திவிட்டன. ஆனால்‌ 
அவ்வண்ணம்‌ நகர்ந்தது குறித்து அவர்‌ நாணுகிறார்‌. 
“அதாவது, எனக்கு ஒரு வாய்ப்பு கொடுக்கிறீர்கள்‌. 
பிரத்யும்னன்‌ இளைய யாதவரை தெய்வமாக்குவான்‌, 
நீங்கள்‌ தந்தையென நிலைநிறுத்துவீர்கள்‌. இரண்டில்‌ 
ஒன்றை நான்‌ தெரிவுசெய்யவேண்டும்‌, இல்லையா?” 
என்று கிருதவர்மன்‌ சொன்னார்‌. அவருடைய அந்தச்‌ 
சொற்களுக்காகவே நான்‌ காத்திருந்தேன்‌. “இல்லை, நான்‌ 
இங்கு வந்தது மூன்றாவது ஒரு வாய்ப்பை தங்களுக்கு 
அளிப்பதற்காக” என்றேன்‌. அவர்‌ அதை 
எதிர்பார்க்கவில்லை. குழம்பி “கூறுக!” என்றார்‌. 


“தந்தையே, நான்‌ வந்தது மேலும்‌ ஒன்றை உங்களுக்கு 
உரைப்பதற்காக. அங்கு மூன்று தரப்புகள்‌ இருப்பது 
புறத்தோற்றம்‌. ஒரு தரப்புக்குள்ளும்‌ பல்வேறு 
துணைத்தரப்புகள்‌ உண்டு. எண்பது பேரில்‌ என்றேனும்‌ 
ஒரு நாள்‌ துவாரகையின்‌ மணிமுடியை சூடலாம்‌ என்று 
எண்ணாத ஒருவரேனும்‌ உளரா என்று கேட்டால்‌ இல்லை 
என்றே மறுமொழி கூற இயலும்‌” என்றேன்‌. அவர்‌ “நீ 
உட்பட?” என்றார்‌. “ஆம்‌, இத்தனை தொலைவு வந்து 
இத்தனை உணர்வெழுச்சியுடன்‌ நான்‌ 
பேசிக்கொண்டிருப்பது என்‌ தமையனுக்காகவோ யாதவ 
குலத்திற்காகவோ அல்ல என்பதை தாங்களும்‌ 
உணர்ந்திருப்பீர்கள்‌. ஏனென்றால்‌ நாம்‌ யாதவராயினும்‌ 
உணர்வால்‌ ஷத்ரியர்கள்‌” என்றேன்‌. அவர்‌ ஒன்றும்‌ 
கூறவில்லை. 


“நான்‌ இம்மூன்று தரப்பிலும்‌ எதையும்‌ வென்றெடுத்து 
அமர்ந்து ஆட்சி செய்ய இயலாது. மூவரும்‌ என்னை 
ஏற்றுக்கொள்ளப்போவதில்லை” என்றேன்‌. “ஆம்‌” என்று 
அவர்‌ சொன்னார்‌. “ஆனால்‌ மூன்று தரப்புகளுக்கிடையே 
நிகர்வல்லமையுடன்‌ போர்‌ நிகழுமெனில்‌, அதில்‌ மூன்று 
தரப்பினருமே மாறி மாறி முழுமையாக 


தோற்கடித்துக்கொள்வார்கள்‌ எனில்‌, எஞ்சியோருக்கு 
நான்‌ தலைமை தாங்க முடியும்‌. அவர்களுக்கு வேறு 
வழியில்லை. நான்‌ அவர்களை அழைத்துக்கொண்டு 
துவாரகையிலிருந்து வேறெங்கேனும்‌ சென்று ஒரு அரசை 
உருவாக்க முடியும்‌. அல்லது உடைந்து சிதைந்தழிந்த 
துவாரகையை பிறிதொரு பெயரில்‌ கட்டி எழுப்பி அங்கு 
முடிசூட முடியும்‌” என்றேன்‌. 


அவர்‌ “இடிபாடுகளில்‌ இருந்து முளைத்தெழுதல்‌” 
என்றார்‌. “ஆம்‌, அவ்வண்ணம்‌ மீண்டும்‌ 
முளைத்தெழும்போது அதில்‌ இளைய யாதவரின்‌ பெயர்‌ 
இல்லாமல்‌ நான்‌ பார்த்துக்கொள்கிறேன்‌ என்ற சொல்லை 
நான்‌ உங்களுக்கு அளிப்பேன்‌ எனில்‌ நீங்கள்‌ என்னுடன்‌ 
வர இயலுமா?” என்றேன்‌. “உன்னுடன்‌ நான்‌ 
வரவேண்டுமா?” என்றார்‌. “இப்போது என்னுடன்‌ வந்து 
யாதவ தரப்பிற்கு படைத்தலைமை கொண்டு 
நில்லுங்கள்‌. அவர்கள்‌ எண்ணுவதுபோல்‌ எளிதில்‌ 
யாதவர்களை வென்றுவிடமுடியாது என்ற எண்ணத்தை 
அவர்களுக்கு அளியுங்கள்‌. அசுரரும்‌ ஷத்ரியரும்‌ ஒன்று 
திரண்டால்கூட யாதவர்கள்‌ வென்று நிற்பார்கள்‌ என்பது 
நீங்கள்‌ வரும்போதே தெரிந்துவிடும்‌. ஒவ்வொன்றும்‌ 
மாறத்தொடங்கிவிடும்‌... ஷத்ரியப்‌ படைகள்‌ 
துவாரகைக்குள்‌ நுழைவதை பத்துமுறை 
எண்ணிச்சூழ்வார்கள்‌” என்றேன்‌. 


“நீங்கள்‌ வந்தால்‌ சாத்யகியும்‌ களம்‌ வராமல்‌ 
இருக்கமாட்டார்‌. உங்கள்‌ கையில்‌ யாதவர்களின்‌ முழுத்‌ 
தலைமையையும்‌ கொடுத்துவிட்டு நிற்க அவரால்‌ 
இயலாது. ஆம்‌, உறுதியாக அவரும்‌ வருவார்‌. நீங்கள்‌ 
இருவரும்‌ சேர்ந்து படைமுகம்‌ நின்றீர்கள்‌ என்றால்‌ 
யாதவர்களை வெல்ல அவர்களால்‌ இயலாது. 
இணையான போர்த்தரப்புகள்‌ ஏற்படும்‌, முனைகள்‌ 
கூர்கொள்ளும்‌. மேலும்‌ இறுக்கம்‌ நீடிக்கும்‌. ஏதோ ஒரு 
இடத்தில்‌ வெடிக்கும்‌. போரென்றாகும்‌. போரில்‌ 
யாதவர்களும்‌ பெருமளவுக்கு அழிவார்கள்‌. நீங்கள்‌ 
ஷத்ரியர்களை முற்றழிப்பீர்கள்‌, அசுரர்களை 
அகற்றுவீர்கள்‌. தந்தையே, அந்தப்‌ போரில்‌ அந்தகர்கள்‌ 
குறைந்த அளவே மடியும்படி நான்‌ சூழ்கை வகுக்கிறேன்‌. 
அந்தச்‌ சொல்லை நான்‌ உங்களுக்கு அளிக்கிறேன்‌.” 


“நீ சாத்யகியை சந்தித்தாயா?” என்றார்‌ கிருதவர்மன்‌. 
“ஆம்‌” என்றேன்‌. “அவனிடமும்‌ இதையே பேசினாயா?” 
என்றார்‌. “ஆம்‌” என்றேன்‌. “நீங்கள்‌ மூதாதை, உங்களிடம்‌ 
எதையும்‌ மறைக்க நான்‌ விழையவில்லை. இதே 
சொல்லுறுதியை அவரிடமும்‌ பெற்றேன்‌.” கிருதவர்மன்‌ 


“அவனிடம்‌ என்ன சொன்னாய்‌, விருஷ்ணிகளின்‌ சாவை 
குறைக்க முயல்வதாக, அல்லவா?” என்றார்‌. “அல்ல, 
அவர்‌ வருவதாக ஒப்பவில்லை. ஆகவே இப்பேச்சு 
எழவில்லை” என்றேன்‌. “தந்தையே, நான்‌ அந்தகக்‌ 
குலத்து அன்னையின்‌ மைந்தன்‌. அந்தகர்களின்‌ 
அரண்மனையில்‌ வளர்ந்தவன்‌. நீங்கள்‌ என்னை 
அந்தகனாக அன்றி எவ்வகையிலும்‌ சேர்க்கக்கூடாது.” 
கிருதவர்மன்‌ “எனில்‌ நன்று!” என்றார்‌. 


அதை மேலே வளர்க்கக்கூடாது என எண்ணி நான்‌ 
தொடர்ந்தேன்‌ “என்‌ கணிப்பு இது. பிழை எனில்‌ கூறுக! 
போருக்குப்‌ பின்‌ எஞ்சும்‌ யாதவர்கள்‌ வல்லமை 
அற்றவர்களாகவும்‌, துயருற்று தனித்தவர்களாகவும்‌ 
இருப்பார்கள்‌. அவர்களுக்கு நான்‌ அரசனாகிறேன்‌. 
அவர்களைக்‌ கொண்டு ஓர்‌ அரசை அமைக்கிறேன்‌. 
ஆற்றலற்ற அரசு. ஆகவே கப்பம்‌ கட்டி ஒளிந்திருக்கும்‌ 
எளிய அரசு. அது எனக்கு போதும்‌.” அவர்‌ சில 
கணங்களுக்குப்‌ பின்‌ “உன்‌ உள்ளத்தை ஊடுருவிப்‌ 
பார்க்க என்னால்‌ இயலாது என்று எண்ணுகிறாயா?” 
என்றபின்‌ உரக்க நகைத்து “ஒவ்வொரு படைவீரனின்‌ 
உள்ளத்தையும்‌ இன்னொரு படைவீரன்‌ எண்ணி 
எண்ணி சொல்‌ சொல்‌ என எடுக்க முடியும்‌. ஏனெனில்‌ 
படைவீரர்கள்‌ ஒன்றே போன்றவர்கள்‌” என்றார்‌. 


நான்‌ அவர்‌ சொற்களுக்காக காத்திருந்தேன்‌. “நீ இப்போது 
எண்ணுவது என்னவென்றால்‌ அவ்வண்ணம்‌ மூன்று 
தரப்பினரும்‌ முற்றழிந்தபின்‌ எஞ்சிய யாதவக்‌ குடியில்‌ 
இருந்து நீ அரசன்‌ என எழுந்தால்‌ முடிசூடும்‌ வரைக்கும்‌ 
மட்டுமே நீ அனைவருக்கும்‌ கட்டுப்பட்டவன்‌. அதன்‌ 
பிறகு நீ ஒரு தனி மன்னனென எழுவாய்‌. துவாரகையை 
இளைய யாதவர்‌ உருவாக்கியதுபோல நீ அதை 
மீட்டெழுப்புவாய்‌. அவர்‌ கொடிவழியென அங்கு 
அமர்ந்திருப்பாய்‌.” அவர்‌ குரல்‌ மேலும்‌ சிரிப்பை 
கொண்டது. “அப்போது நான்‌ சாத்யகியால்‌ 
கொல்லப்பட்டிருப்பேன்‌, அவன்‌ என்னால்‌ 
கொல்லப்பட்டிருப்பான்‌. அப்படி கணித்துள்ளனர்‌ 
நிமித்திகர்‌, இல்லையா?” 


நான்‌ உறுதியாக “அல்ல” என்றேன்‌. “இளம்‌ 
அகவையிலிருந்தே நான்‌ எண்ணியது எந்தையைப்போல்‌ 
ஆகவேண்டும்‌ என்றுதான்‌. அதை மறுக்கவில்லை. 
ஆனால்‌ கடந்த சில நாட்களாக எந்தையைக்‌ 
கடந்துசெல்ல வேண்டும்‌ என்ற கனவு என்னுள்‌ 
இருக்கிறது. அரசே, இந்த நீண்ட பாலைவனத்தைக்‌ 
கடந்து வந்த இந்த நாட்களில்‌ எந்தை இல்லாது நான்‌ 


மட்டும்‌ நின்றிருக்கவேண்டும்‌ என்ற எண்ணத்தை 
அடைந்தேன்‌. எந்தையை நான்‌ ஒருபோதும்‌ சென்றடைய 
இயலாது. அவருடைய புகழும்‌ பெருமையும்‌ என்னை 
சிறியவன்‌ என்றே ஆக்கும்‌. போருக்குப்‌ பின்‌ எப்படி நான்‌ 
முடிசூடினாலும்‌ என்‌ மேல்‌ பழியே குவியும்‌. போரில்‌ 
எஞ்சியிருப்பதே பழி என எண்ணுவர்‌ வீரர்‌.” 


“அத்துடன்‌ சூதர்களை எவரும்‌ ஏமாற்ற இயலாது. பிறர்‌ 
இல்லாமையால்‌ வேறு வழியின்றி நான்‌ அரசனானேன்‌ 
என்று கூறுவார்கள்‌. பின்னர்‌ மெல்லமெல்ல மூவரையுமே 
நான்‌ அழித்தேன்‌ என்பார்கள்‌. எவ்வண்ணம்‌ அழித்தேன்‌ 
என கதைகளை உருவாக்குவார்கள்‌. மூன்று பேரின்‌ 
போருக்குப்‌ பின்‌ சூழ்ச்சி செய்து குருதியுண்டு எழுந்த நரி 
எனும்‌ பழி என்மேல்‌ இருக்கும்‌. ஒருவேளை எந்தையையே 
நான்தான்‌ துவாரகையை விட்டு விரட்டினேன்‌ என்றுகூட 
புனைந்துகொள்வார்கள்‌” என்றேன்‌. “எந்தையின்‌ 
மைந்தன்‌ என என்னை முன்னிறுத்தும்‌ தோறும்‌ அப்பழி 
பெருகும்‌. எந்தையை அவர்கள்‌ மறந்தால்‌ மட்டுமே நான்‌ 
எழ முடியும்‌. எந்தை இயல்பாக காலத்தில்‌ 
மறையவேண்டும்‌.” 


“மாவீரர்களை அழிக்க முடியாது. கதைகளாக்கி விலக்க 
முடியும்‌. கதைகளை பெருக்கி மேலும்‌ பெருக்கி அவரை 
தொலைவுக்கு கொண்டுசெல்வேன்‌. யதுவும்‌ 
மைந்தர்களும்‌ கார்த்தவீரியரும்‌ வாழும்‌ உலகுக்கு. 
அங்கிருந்து அவர்கள்‌ வாழும்‌ உலகுக்கு வரமுடியாது. 
என்னைப்‌ பற்றிய கதைகளை என்‌ முதுமையில்‌ நான்‌ 
உருவாக்கிக்கொள்வேன்‌. அவை முற்றிலும்‌ வேறு 
கதையாக இருக்கவேண்டும்‌. முந்தைய கதைகளின்‌ 
நீட்சியாகவும்‌ அவற்றிலிருந்து வேறுபட்டவையாகவும்‌ 
அதி கதைகள்‌” என்றேன்‌. “அவற்றை உருவாக்குவது 
க எளிது. கதைகளின்‌ ஆற்றல்‌ அவை சுவையானவை 
என்பது. கதைகளின்‌ நோய்‌ என்பதும்‌ அவை 
சுவையானவை என்பதே. எந்தப்‌ பொய்யையும்‌ 
சுவையானதாக சமைத்தால்‌ எந்த மெய்‌ மேலும்‌ 
ஏற்றிவிடலாம்‌ என்பதே கதைகளின்‌ சிறுமை.” 


“மூதாதையே, இங்கு வரும்‌ வழியில்‌ எண்ணினேன்‌, 
எந்தையை மறக்கச்‌ செய்ய என்னால்‌ இயலாது. 
பாரதவர்ஷத்தின்‌ நினைவில்‌ அவர்‌ பதிந்துவிட்டார்‌. 
அப்பெரும்போரை அவர்‌ இயற்றியமையாலேயே இனி 
யிரமாயிரம்‌ சவப்‌ அவரை எவரும்‌ மானுட 
நினைவிலிருர்‌ த அகற்ற இயலாது. ஆனால்‌ ஒன்று 
செய்யலாம்‌, அவரை அவர்‌ அல்லாமல்‌ ஆக்கலாம்‌. அவர்‌ 
பலமுகம்‌ கொண்டவர்‌. அதில்‌ ஒன்றை மேலெழச்‌ 


செய்யலாம்‌. அவர்‌ மேல்‌ எதையும்‌ புதிதாக ஏற்ற இயலாது. 
ஆனால்‌ அவரில்‌ இருக்கும்‌ ஒன்றை மிகையாக்கி 
பெருக்கிக்கொள்ளலாம்‌. கோகுலத்தில்‌ பெண்களுடன்‌ 
ஆடும்‌ எளிய களியாட்டுச்‌ சிறுவனாக அவரை 
காட்டலாம்‌. குழலூதி உளம்‌ மயக்கும்‌ குறும்பனாக 
விரிக்கலாம்‌. அதைப்‌ பற்றிய பாடல்களை 
உருவாக்கலாம்‌. அதைப்‌ பற்றி கதைகளை 
உருவாக்கலாம்‌.” 


“அவ்வாறாக இப்போர்ச்செய்திகள்‌, வீரகதைகள்‌, 
அரசியலாடல்கள்‌, குலவரலாறுகள்‌ அனைத்திலிருந்தும்‌ 
அவர்‌ விலக்கப்படுவார்‌. பெண்களுடன்‌ ஆடி 
மகிழ்ந்திருக்கும்‌ சிறுவன்‌, அதற்கு மேல்‌ ஒன்றுமில்லை 
என்று ஆவார்‌” என்றேன்‌. கிருதவர்மன்‌ எண்ணுவது 
எனக்குத்‌ தெரிந்தது. “நீங்கள்‌ எண்ணுவது எனக்கு 
புரிகிறது. ஏன்‌ அதை தெரிவுசெய்கிறேன்‌ என்று. 
மூதாதையே, அவரது புகழை அழிப்பதற்கு ஒரு எதிர்ப்‌ 
பெயரை உருவாக்குவதல்ல உகந்த வழி. அவருடைய 
நற்பெயர்களில்‌ ஒன்றை பெரிதுபடுத்துவது. 
தன்போக்கில்‌ பெருகி வளரும்‌ இயல்புகொண்ட 
ஒன்றையே அவ்வாறு சொல்லமுடியும்‌. இப்போதே 
அவருடைய மூன்று அடையாளங்களில்‌ ஒன்று அது.” 


“அவர்‌ பெருவீரர்‌, பேரறிஞர்‌, பெருங்களியாட்டர்‌. 
சூதர்கள்‌ அவ்வண்ணமே அவரை பாடுகின்றனர்‌. 
அவரை நான்‌ களியாட்டர்‌ என்று முன்‌ வைக்கிறேன்‌. 
அது புதிய சித்திரம்‌ அல்ல. இங்கே அவர்‌ 
இந்திரவழிபாட்டை நிறுத்தியதும்‌ அவரை இந்திரன்‌ 
என்றே வழிபடத்‌ தொடங்கினர்‌. அவருக்கு 
பதினாறாயிரத்து எட்டு மனைவியர்‌ இருப்பதாக சூதர்‌ 
கதைகள்‌ பாடுகின்றன. நான்‌ ஒருவகையான இந்திரன்‌ 
என்றே காட்டுகிறேன்‌. பெண்களுடன்‌ ஆடுபவர்‌. 
இல்லங்களுக்குள்‌ அறியாது காற்றென புகுந்து 
கன்னியரை கவர்பவர்‌. கனவுகளில்‌ நுழைந்து 
அவர்களை காமம்‌ கொள்ளச்‌ செய்பவர்‌. இந்திரனின்‌ 
எல்லா கதைகளையும்‌ அவர்மேல்‌ ஏற்றிவிடுகிறேன்‌. அது 
வளரும்‌ சித்திரம்‌. அதை பெண்கள்‌ வளர்ப்பார்கள்‌.” 


“அதுவே அம்மூன்று சித்திரங்களில்‌ அந்தக்‌ கதைக்கு மிக 
உகந்தது. அறிஞரென அவரை முன்வைத்தால்‌ 
புலவர்களே ஏற்பார்கள்‌. ஆட்சியாளர்‌ என மாவீரர்‌ என 
முன்வைத்தால்‌ அவரைப்பற்றி பாடாண்‌ திணை மட்டுமே 
எழ இயலும்‌. அகத்துறையின்‌ அனைத்துத்‌ 
திணைகளையும்‌ அவர்‌ நிரப்பி அமர்வார்‌. முல்லையும்‌ 
குறிஞ்சியும்‌ மருதமும்‌ பாலையும்‌ நெய்தலும்‌ ஆவார்‌. 


படகோட்டுகையில்‌ பெண்கள்‌ தர்ப்பைப்புல்‌ கொய்து 
கூடைகளும்‌ பெட்டிகளும்‌ முடைவார்கள்‌. குசம்‌ என்னும்‌ 
தர்ப்பைப்புல்‌ மண்டிய அவர்களின்‌ ஊர்‌ குசவனம்‌ 
எனப்பட்டது. குசப்புல்‌ வெட்டச்சென்றிருந்தபோதுதான்‌ 
என்‌ அன்னை என்‌ தந்தையைக்‌ கண்டு என்னைக்‌ 
கருவுற்றாள்‌” என்றார்‌ துரோணர்‌. “இளமையில்‌ என்னை 
வளர்த்த விடூகர்‌ அதைச்‌ சொன்னதும்‌ என்‌ அன்னையின்‌ 

டைநுனியைப்‌ பற்றுபவன்‌ போல நான்‌ தர்ப்பையைப்‌ 
பற்றிக்கொண்டேன்‌. அவள்‌ என்‌ அன்னையாகி வந்து 
என்னுடன்‌ இருக்கிறாள்‌.” 


அவர்கள்‌ கங்கைக்கரையின்‌ பெரிய தர்ப்பைக்காட்டைச்‌ 
சென்றடைந்தனர்‌. துரோணர்‌ அமர்ந்துகொண்டதும்‌ 
அவரது கால்களில்‌ ஒட்டியிருந்த நெருஞ்சிமுட்களையும்‌ 
சிறியவிதைகளையும்‌ தன்‌ மரவுரியாடையின்‌ நுனியால்‌ 
அர்ஜுனன்‌ துடைத்தான்‌. அவர்‌ அலையடிக்கும்‌ 
தர்ப்பையின்‌ வெண்ணிறமான பூக்கொத்துக்களை 
பார்த்துக்கொண்டிருந்தபோது ஓசையின்றி 
விலகிச்சென்று பெரிய இலைபறித்துக்கோட்டி சிற்றோடை 
நீரை அள்ளிவந்து அவருக்குக்‌ கொடுத்தான்‌. 


துரோணர்‌ மெல்ல கால்நீட்டி படுத்துக்கொண்டு 
“தர்ப்பைக்காட்டில்‌ நான்‌ அன்னைமடியை அறிகிறேன்‌” 
என்றார்‌. “நெடுநாளாயிற்று நான்‌ நன்றாகத்‌ துயின்று. 
என்னுள்‌ இருக்கும்‌ அனல்‌ என்னை இமைகளை 
அணையவிடுவதில்லை. இன்று நீயும்‌ என்‌ அன்னையும்‌ 
அருகே இருக்கையில்‌ மணிமாலையில்‌ இரு மணிகளுக்கு 
நடுவே உள்ள கண்ணி போல உணர்கிறேன்‌. இதைவிட 
நிறைவான ஒன்று என்‌ வாழ்க்கையில்‌ 
நிகழப்போவதில்லை. இங்கே சற்று கண்ணயர்கிறேன்‌” 
என்றார்‌. 


அ படம பயி ல 
அமர்ந்திருந்தான்‌. அவர்‌ ஆழ்ந்து உறங்கினார்‌. 
மாலைவந்து இருண்டபோதும்‌ அவர்‌ 
துயின்றுகொண்டிருந்தார்‌. அர்ஜுனன்‌ மெல்ல 
எழுந்துசென்று இரு அம்புகளை உரசி நெருப்பேற்றி 
அருகே குவித்த விறகுகளைப்‌ பற்றவைத்தான்‌. அந்த 
அனலின்‌ வெம்மையில்‌ அவர்‌ அருகே பறந்துவந்த 
பூச்சிகளை விரட்டியபடி பாம்புகளும்‌ விலங்குகளும்‌ 
அணுகாமல்‌ காத்தபடி விழியிமை மூடாமல்‌ அகம்‌ 
சலிக்காமல்‌ வில்லேந்தி அமர்ந்திருந்தான்‌. விடியலின்‌ 
இருளில்தான்‌ துரோணர்‌ கண்விழித்தார்‌. 
கனன்றுகொண்டிருந்த கணப்பை நோக்கியபின்‌ 
பெருமூச்சுடன்‌ எழுந்து நடந்தார்‌. அவர்‌ பாதச்சுவடுகளை 


அச்சித்திரமே இசைக்கு உகந்தது. ஆடலுக்கு இயைவது. 
காவியச்சுவை கொண்டது. கன்னியருக்கு அவர்‌ 
அகக்காதலர்‌. அன்னையருக்கு அவர்‌ இளமைந்தர்‌. 
ஆண்களுக்கு அவர்‌ தங்களுள்‌ வாழும்‌ அழியா 
இளைஞன்‌. அவர்‌ களியாட்டர்‌ என்று ஆகும்போது அவர்‌ 
பேருருக்கொண்டு எங்கோ இருப்பார்‌. நாம்‌ அவருக்கான 
எளிய பூசனைகள்‌ வழியாக அவரை மேலும்‌ ஆழப்‌ 
புதைப்போம்‌.” 


“இச்சொல்லை நான்‌ உங்களுக்கு அளிக்கிறேன்‌. நான்‌ 
வென்றால்‌ மக்கள்‌ நினைவில்‌ அவ்வாறே அவரை 
எழுப்புகிறேன்‌. அதைக்கொண்டே பிற அனைத்தையும்‌ 
மறைக்கிறேன்‌. நூறாண்டுகளுக்குப்‌ பின்‌ அவர்‌ போர்‌ 
புரிந்தாரா என்ன, நூல்‌ நவின்றாரா என்ன என்று 
அவருடைய கதையை நாளெல்லாம்‌ கேட்டு 
வளர்ந்தவர்களே வியக்கும்‌ வண்ணம்‌ ஆக்கிவிடுகிறேன்‌. 
அவ்வாறு அவரையே மறைக்கிறேன்‌. 
தோகையைக்கொண்டு மயிலை மூடுகிறேன்‌. அவரை 
மறைத்தபின்‌ அந்த இடத்தில்‌ என்னை நிறுத்துகிறேன்‌. 
என்னை களியாட்டற்றவன்‌ என்றும்‌ கலைகளில்‌ 
ஆர்வமற்றவன்‌ என்றும்‌ காட்டுகிறேன்‌. அரசுசூழ்தலும்‌ 
ட்சியும்‌ மட்டுமே அறிந்த முடிமன்னனாக 
லைநிறுத்துகிறேன்‌.” 


“அவ்வுரு மெல்ல மெல்ல அவருக்கு மேலெழும்‌. அவர்‌ 
தன்‌ களியாட்டால்‌ அழியவிட்ட துவாரகையை, யாதவப்‌ 
பெருங்குலத்தை தன்‌ கனவுகளையும்‌ சிரிப்பையும்‌ 
படையலிட்டு காத்தவன்‌ என்று என்னை காட்டுகிறேன்‌. 
அவரில்‌ இல்லாதிருந்த ஒன்று என்னில்‌ 
பேருருக்கொண்டதென்றும்‌ என்னில்‌ அது 
பேருருக்கொண்டதனாலேயே துவாரகை 
நிலைநின்றதென்றும்‌ அவருடைய தோல்விகள்‌ 
அனைத்திலிருந்தும்‌ நான்‌ வென்று எழுந்தேன்‌ என்றும்‌ 
நிறுவுகிறேன்‌. அதுவே அவரை அழிக்கும்‌ வழி” என்று 
நான்‌ சொன்னேன்‌. “மூதாதையே, ஒன்றை உணர்க! 
நீங்கள்‌ இனி களத்தில்‌ அவரை வெல்ல இயலாது. 
ஏனென்றால்‌ அவர்‌ எந்தக்‌ களத்திலும்‌ இல்லை. உலகக்‌ 
களங்கள்‌ அனைத்தையும்‌ அவர்‌ கடந்துவிட்டார்‌. அவர்‌ 
இன்றிருப்பது புகழின்‌ களத்தில்‌. அதில்‌ அவரை வெல்ல 
வேண்டும்‌. அதற்கு ஒரே வழி இதுதான்‌” என்றேன்‌. 


“அனைத்துக்கும்‌ மேலாக ஒன்று உண்டு மூதாதையே, 
பெருந்தந்தையரை மைந்தர்‌ அன்றி எவரும்‌ 
வெல்லமுடியாது. இது மீள மீள நிறுவப்பட்ட உலகியல்‌ 
உண்மை. நீங்கள்‌ அவரை என்‌ வழியாகவே 


வெல்லமுடியும்‌ என்று உணர்க! எந்தையின்‌ மைந்தர்கள்‌ 
எண்பதின்மர்‌. அவர்களில்‌ ஒவ்வொருவரும்‌ அவருடைய 
ஒவ்வொரு இயல்பை கொண்டிருக்கிறார்கள்‌. 
அவருடைய சொல்சூழ்‌ திறனின்‌ நீட்சி என்னிடமே. அதை 
இப்போதே உணர்ந்திருப்பீர்கள்‌. அவரை எந்த 
மைந்தனாவது வெல்லமுடியும்‌ என்றால்‌ அது நானே” 
என்றேன்‌. 


கிருதவர்மன்‌ “உன்‌ சொற்களை நான்‌ செவிகொள்வது 
அதனாலேயே” என்றார்‌. “நீ அங்கே தோன்றிய முதற்கணம்‌ 
இளமைத்‌ தோற்றத்துடன்‌ உன்‌ தந்தை எழுந்ததாகவே 
எண்ணினேன்‌. என்‌ அகம்‌ நடுங்கியது. உன்னில்‌ எந்த 
உடற்சாயலும்‌ இல்லை. அசைவுகளும்‌ வேறு. குரலும்‌ 
வேறே. ஆனால்‌ நீ அவரென்று ஒரு கணம்‌ தோன்றினாய்‌. 
பின்‌ மறைந்தாய்‌. ஆனால்‌ பேசப்பேச உன்னில்‌ அவர்‌ 
தோன்றித்தோன்றி மறைகிறார்‌.” 


“ஆம்‌, அவர்‌ நானே” என்று நான்‌ சொன்னேன்‌. “என்னில்‌ 
என்றும்‌ எழும்‌ கனவு அவரை நான்‌ கொல்வதாகத்தான்‌. 
அதைப்‌ பற்றிய பதற்றம்‌ எனக்கு இருந்தது. பின்னர்‌ 
தெளிந்தேன்‌. அது ஊழ்‌ என்று. எந்தையும்‌ 
தந்தைக்கொலை செய்தவரே. தாய்மாமன்‌ கம்சரைக்‌ 
கொன்ற பழி அவர்மேல்‌ என்றும்‌ இருக்கும்‌. அது 
உருத்துவந்து ஊட்டும்‌. அதுவே என்னில்‌ எழுகிறது” 
என்றேன்‌. 

[image] நீண்டநேரம்‌ கிருதவர்மன்‌ அமைதியாக இருந்தார்‌. 
பின்பு “நான்‌ அவரை சந்திக்கும்‌ களங்கள்‌ 
முடியப்போவதே இல்லை என்றே எப்போதும்‌ 
உணர்கிறேன்‌. என்‌ இருப்பு என்பதே அக்களங்களில்‌ 
எதிர்நிலையாக உருவாவதுதான்‌. அந்தக்‌ களங்கள்‌ 
இல்லையேல்‌ நான்‌ இல்லை” என்றார்‌. “மூதாதையே, 
உங்கள்‌ களங்கள்‌ பிறவிபிறவியென நீள்வனவாக 
இருக்கலாம்‌. ஆனால்‌ நீங்கள்‌ ஒருபோதும்‌ இனி அவரை 
இங்குள்ள களத்தில்‌ சந்திக்கப்போவதில்லை” என்று 
நான்‌ சொன்னேன்‌. 


“அவர்‌ முற்றாக விலகிவிட்டார்‌. சாத்யகி சென்று அவரை 
சந்தித்து மீண்டதை விரிவாக சொல்கிறேன்‌. அவர்‌ 
எந்தையின்‌ காலடியில்‌ விழுந்து மன்றாடினார்‌. 
அன்னையர்‌ எண்மரின்‌ கண்ணீருடன்‌ சென்றிருந்தார்‌. 
அவரை எந்தை திருப்பி அனுப்பினார்‌. ஆனால்‌ சாத்யகி 
செல்லும்போதே நான்‌ அறிந்திருந்தேன்‌, அவர்‌ 
வரப்போவதில்லை என்று. சாத்யகி திரும்பிவந்தபோது 
மைந்தர்‌ எண்பதின்மரில்‌ எவரும்‌ மெய்யான ஏமாற்றம்‌ 
அடையவில்லை. அப்போது அறிந்தேன்‌, எவருக்குமே 
அந்த எதிர்பார்ப்பு இருக்கவில்லை என்று. மைந்தர்‌ 
அவரை அறிந்திருக்கிறோம்‌” என்றேன்‌. “இக்களம்போல்‌ 
அவர்‌ எழுந்தாகவேண்டிய பிறிதொன்று இல்லை. இங்கே 
அவர்‌ விலகி நிற்கிறார்‌ என்றால்‌ இனி எங்குமில்லை 
என்றே பொருள்‌.” 


“நீங்கள்‌ அவரை களத்தில்‌ சந்தித்ததாக 
எண்ணிக்கொள்வதுகூட மாயையே” என்று நான்‌ 
தொடர்ந்தேன்‌. “இங்கு வாழும்‌ எவரும்‌ அவரை களத்தில்‌ 
சந்தித்ததில்லை. ஏனெனில்‌ எந்தக்‌ களத்திலும்‌ அவர்‌ 
நின்றதில்லை. இங்கு இத்தனை காலம்‌ அவர்‌ 
திகழ்ந்திருந்தாரென எண்ணிக்கொள்வதைப்போல்‌ 
மாயை பிறிதில்லை. அவர்‌ இங்கில்லை, ஒவ்வொரு 
இடத்திற்கும்‌ ஒவ்வொரு தருணத்திற்கும்‌ உரிய தன்‌ 
உருவொன்றை அவர்‌ படைத்தார்‌. அதனுடன்‌ உங்களை 
விளையாடவிட்டார்‌. எட்டு அன்னையர்‌ அவருடைய 
உருவொன்றுடன்‌ முயங்கி எங்களை பெற்றனர்‌. நாங்கள்‌ 
எண்பதின்மரும்‌ எங்களுக்குரிய உருவொன்றை 


படைத்து அதனுடன்‌ உறவாடினோம்‌. விரும்பியும்‌ 
வெறுத்தும்‌ முயங்கியும்‌ விலக்கியும்‌.” 


“நீங்கள்‌ அவர்‌ எதிரிகள்‌, உங்களுக்குரிய உருவை நீங்கள்‌ 
படைத்துக்கொண்டீர்கள்‌. அவற்றுடன்‌ போராடும்போது 
நீங்கள்‌ ஒருபோதும்‌ வெல்ல இயலாது. ஏனெனில்‌ அது 
உங்களுக்குள்ளிருந்து நீங்கள்‌ படைத்துக்கொண்டது. 
அவற்றுடன்‌ போராடுகையில்‌ நீங்கள்‌ உங்களுடன்‌ 
போராடுகிறீர்கள்‌. தன்னை தான்‌ வெல்லுதல்‌ எளிதா? 
யோகிகளுக்கும்‌ அரிய செயல்‌ அல்லவா அது? எவருடன்‌ 
நீங்கள்‌ போரிட்டீர்கள்‌ கூறுக?” என்றேன்‌. 
சொல்லிச்சொல்லி நான்‌ உருவாக்கிய சித்திரத்தை 
முழுமை செய்துவிட்டிருந்தேன்‌. அதை தொட்டுத்தொட்டு 
பெரிதாக்க என்‌ அகம்‌ துள்ளியது. 


கிருதவர்மன்‌ வெறுமனே முனகினார்‌. “இளமையில்‌ 
இளைய யாதவரென்று உங்களுக்கு வந்து சேர்ந்த ஒரு 
வடிவின்‌ மேல்‌ பெருங்காதல்‌ கொண்டிருந்தீர்கள்‌. 
கோகுலத்தில்‌ ஆடியவன்‌, பெண்டிருக்கு இனியவன்‌. 
பேராற்றல்‌ கொண்டு எழுந்து கம்சனை வென்றவன்‌. 
மதுராபுரியின்‌ புகழ்மிக்க அரசன்‌. யாதவ குலத்தலைவன்‌. 
இந்த யுகத்தின்‌ வெற்றிக்கொமு. நீங்கள்‌ அவன்‌ மேல்‌ 
மோகம்‌ கொண்டீர்கள்‌. அவனை வழிபட்டீர்கள்‌. 
ஒவ்வொரு நாளுமென நீங்களும்‌ உளத்தில்‌ அவனை 
பெருக்கினீர்கள்‌. பேருரு அடையச்செய்தீர்கள்‌. அதன்‌ 
காலடியில்‌ அமர்ந்திருந்தீர்கள்‌. யாதவரே, அவ்வுருவுடன்‌ 
நீங்கள்‌ துவாரகைக்கு வந்தீர்கள்‌. அங்கிருந்த அரசரைக்‌ 
கண்டு மேலும்‌ விம்மிதம்‌ கொண்டீர்கள்‌.” 


“மேலும்‌ மேலும்‌ அவரை வளர்த்தீர்கள்‌. 
பாரதவர்ஷத்தைவிட பெரிய ஒருவராக ஆக்கினீர்கள்‌. 
நீங்கள்‌ அறியாமலேயே உங்களை அதற்கிணையாக 
பெருக்கிக்கொண்டிருந்தீர்கள்‌ என்று உணர்ந்தீர்களா? 
ஒன்றை பெருக்கி கனவு காண்பவன்‌ தன்‌ சிறுமை 
உணர்வால்‌ அதை செய்யவில்லை. தன்‌ 
பெருமையுணர்வால்‌ அதை செய்கிறான்‌. ஒவ்வொரு 
கணமும்‌ அதற்கிணையாக தன்னையும்‌ 
பெருக்கிக்கொள்கிறான்‌. தெய்வத்திற்கு இணையானது 
பக்தனெனும்‌ ஆளுமை. தெய்வத்தை அள்ளுவது 
பக்தனெனும்‌ ஆணவம்‌. நீங்கள்‌ உங்களுக்குள்‌ பெருக்கி 
வைத்திருந்த அவர்‌ உருவுக்கு நிகராக அதன்‌ 
ஆடிப்பாவையென நீங்கள்‌ உருவாக்கி நிறுத்தியிருந்தது 
உங்கள்‌ பேருரு.” 


“எங்கோ ஒரு கணத்தில்‌ நீங்கள்‌ உணர்ந்தீர்கள்‌, 


அப்பேருருவை அவர்‌ அடையாளம்‌ காட்டவில்லை என. 
அவர்‌ அதை பொருட்டெனக்‌ கருதவில்லை. 
அத்தருணத்தில்‌ அனைத்தும்‌ நஞ்சாகியது. நீங்கள்‌ 
கசந்தெழுந்தீர்கள்‌. காழ்ப்பும்‌ பகைமையும்‌ 
கொண்டவரானிர்கள்‌. எரிந்து எரிந்து எரிந்து இதுநாள்‌ 
வரை வந்திருக்கிறீர்கள்‌. உங்களுக்கு ஒரு களம்‌ 
கிடைத்திருக்கலாம்‌, அவருடன்‌ எதிர்‌ நின்று 
சமராடுவதற்கு. ஓர்‌ அம்பையேனும்‌ அவர்‌ உங்கள்‌ மேல்‌ 
எய்திருக்கலாம்‌, அது நிகழவில்லை. குருக்ஷேத்ரப்‌ 
போர்க்களத்தில்‌ நீங்கள்‌ எதிர்நின்று ட்‌ 
அவருடன்தான்‌. படைத்திரள்‌ என விற்பெருவீரர்‌ என 
அரசர்‌ என பிதாமகர்‌ என பெருகி உங்கள்‌ முன்‌ வந்த 
அனைவரும்‌ அவர்தான்‌. ஆனால்‌ அவர்‌ அப்பால்‌ 
எதையும்‌ ஆற்றாமல்‌ அமைந்திருந்தார்‌.” 

“அங்கே வென்றீர்கள்‌, தோற்கமுக்கப்பட்டீர்கள்‌, 
எரிந்தழிந்து உடலுருகி இங்கு வந்து 
அமர்ந்திருக்கின்றீர்கள்‌. உங்கள்‌ படைக்கலன்கள்‌ 
அனைத்தும்‌ தொடப்படாது துருப்பிடிக்கின்றன. உங்கள்‌ 
உளஆற்றல்‌ இலக்கின்றி அலைமோதுகிறது. எண்ணுக, 
நீங்கள்‌ அவரை வெல்லாது இறக்க இயலாது! உடல்‌ 
அழியலாம்‌, உடலாகி வந்தது, உடலை இயக்கியது, உடல்‌ 
கடந்து தருக்கியது, உடலில்‌ அனலென இயல்வது 
ஒருபோதும்‌ இறக்க இயலாது. அழிவின்மை கொண்டு 
இங்கு நின்றிருக்கும்‌ உங்கள்‌ பெருவஞ்சம்‌. ஏனெனில்‌ இது 
இங்கு ஊதி எழுப்பப்பட்ட ஓர்‌ அனல்‌. தன்‌ பணி முடித்து 
தானே தன்னை அது அணைத்துக்கொள்ள வேண்டும்‌. 
இல்லையெனில்‌ மேலும்‌ மேலும்‌ பெருகுவதே அதன்‌ 
இயல்பு.” 


“அனலுக்கு ஓர்‌ பிறவிப்பண்பு உண்டு என்பதை 
அறிந்திருப்பீர்கள்‌. பெருகிக்கொண்டிருக்கும்‌ வரைதான்‌ 
அதனால்‌ திகழவே முடியும்‌. வஞ்சமும்‌ பகைமையும்‌ 
அவ்வாறுதான்‌. நீங்கள்‌ உங்கள்‌ வஞ்சத்தையும்‌ 
பகைமையையும்‌ பெருக்கி நிலைநிறுத்தும்போது 
மட்டுமே இங்கிருக்கிறீர்கள்‌. அவை அழிகையில்‌ 
நீங்களும்‌ அழிவீர்கள்‌. எனில்‌ உங்களை அரபாத்‌ 
எதிர்கொள்ளாத ஒருவரை எவ்வண்ணம்‌ வெல்வீர்கள்‌? 
அவரிடம்‌ எவ்வண்ணம்‌ போரிடுவீர்கள்‌? வெல்லலாம்‌ 
தோற்கலாம்‌, போரிடவே இயலாதென்றால்‌ உங்களுக்கு 
எஞ்சுவதென்ன?” 


“இங்கு நீங்கள்‌ அமர்ந்திருக்கையில்‌ அடைந்திருக்கும்‌ 
பெருவெறுமை எதுவென்று உணர்கிறீர்களா என்ன? 
நீங்கள்‌ கொண்டிருப்பது ஒரு பொருளின்மை. உங்கள்‌ 


வஞ்சத்தை என்ன செய்வதென்றறியாது 
அமர்ந்திருக்கிறீர்கள்‌. பேருருக்கொண்ட வளர்ப்பு 
விலங்கொன்றை கொஞ்சுவதுபோல அருகே 
வைத்துக்கொண்டு இங்கே ஒடுங்கியிருக்கிறீர்கள்‌. 
மூதாதையே, ஒரு வழியே உள்ளது. எழுக! அவருடன்‌ 
போர்புரிக! போர்‌ ஒன்றே உங்களை நிலைநிறுத்துவது. 
போர்‌ ஒன்றே உங்களுக்கு புகழ்‌ அளிப்பது. போர்‌ ஒன்றே 
உங்களுக்கு வீடுபேறளிப்பது.” 


மானுடர்‌ எவ்வண்ணம்‌ பழைய உடைகள்‌ களைந்து 
புத்தாடை அணிகிறார்களோ அவ்வண்ணமே 
உடல்கொண்டு வந்து உள்ளிருப்பது நலிந்த உடல்களை 
உதறி புதியவற்றை கொள்கிறது. வஞ்சம்‌ ஆற்றல்‌ 
அளிப்பது, வஞ்சம்‌ நிலைபேறளிப்பது, 
வஞ்சம்கொண்டோர்‌ வெல்கிறார்கள்‌. ஆனால்‌ 
அவ்வஞ்சம்‌ செயலாக ஆகும்போது உணர்வுநிலைகளை 
கடந்தாகவேண்டும்‌. இருத்தல்‌ இல்லை என்னும்‌ 
இருநிலை கடந்து ஒன்றாகவேண்டும்‌. உள்ளத்தால்‌ அல்ல 
தன்னுணர்வால்‌ போர்புரிக! உள்ளத்தை 
அடக்காதவருக்கு ஆழ்ந்த அறிவு இல்லை. அவருக்கு 
தன்னிறைவும்‌ இல்லை. தன்னிறைவற்றவருக்கு அமைதி 
இல்லை. அமைதியற்றவருக்கு வெற்றியின்‌ இன்பங்களும்‌ 
இல்லை. 


போரின்றி வெற்றிச்‌ சிறப்பில்லை என்பதை அறிக! 
செயல்களை செய்யாதொழிவதனால்‌ எவரும்‌ செயலற்ற 
நிலையை அடைவதில்லை. செயலை நாம்‌ ஒழியலாகாது, 
செயல்‌ நம்மை ஒழியவேண்டும்‌. நிறைவடைந்த செயலே 
செய்பவனை விடுவிக்கிறது. செயலால்‌ 
கைவிடப்படாதவர்‌ துறவை அடைவதில்லை. 
புலன்களை வலிந்து அடக்கிக்கொண்டு ஆழத்தில்‌ 
அப்புலன்களை ஆளும்‌ அனலை ஓம்பியபடி 
இருக்கையில்‌ எப்படி விடுதலை நிகழ முடியும்‌? அது 
தன்னைத்தானே ஏய்த்தலன்றி வேறென்ன? புலன்களை 

ள்பவர்‌, தனக்குரிய செயலை தன்னை அளித்துச்‌ 
செய்பவரே செயல்நிறைவடைந்து வீடுபேறடைகிறார்‌. 
இங்கு உங்களுக்கென அமைந்த தன்னறத்தை செய்க! 
செயலின்மையைவிட மேலானது செயல்‌. செயலின்றி 
இருந்தால்‌ நீங்கள்‌ இவ்வுடலையே சுமையென 
உணரலாகும்‌, ஆகவே எழுக, போர்புரிக! 


எண்ணுக மூதாதையே, இங்கிருந்து அனைத்தையும்‌ 
தனக்குள்‌ திருப்பி எடுத்தபடி அவர்‌ எங்கோ சென்று 
ஒடுங்கிவிட்டார்‌! இனி அவருடன்‌ நீங்கள்‌ போரிட 
இயலாது. அவருடையதென்று ஒரு துளி இனி எங்கும்‌ 


எஞ்சாது. ஐயமே தேவையில்லை, இனி எந்தக்‌ களத்திலும்‌ 
அவர்‌ தோன்றப்போவதில்லை. நீங்கள்‌ அவரை இனி 
ஒருபோதும்‌ முகத்தோடு முகம்‌ நோக்கப்போவதுமில்லை. 
இங்கிருந்து அவ்வண்ணம்‌ ஒரு வாய்ப்பை எண்ணி 
நீங்கள்‌ பொழுது கழித்தீர்கள்‌ எனில்‌ முடிவிலிக்கணம்‌ 
வரை எரிந்தெரிந்து அழிவின்மை கொள்ளும்‌ 
பெருந்துயரொன்றை உங்களுக்கென 
ஈட்டிக்கொள்வீர்கள்‌. 


அரசே, நீங்கள்‌ வெல்ல வேண்டிய எதிரி ஒருவர்‌ 
பேருருக்கொண்டு இங்கு நின்றிருப்பதை நீங்கள்‌ 
உணரவில்லையா? தன்‌ உருவங்களை ஆயிரம்‌ 
பல்லாயிரம்‌ என பெருக்கி இந்நிலத்தில்‌ நிறைந்தவன்‌ 
அவற்றை எல்லாம்‌ இங்கு விட்டுச்‌ சென்றிருக்கிறான்‌. 
அம்முகங்கள்‌ இங்கு வாழும்‌. நிலங்கள்‌ தோறும்‌ 
தெய்வங்கள்‌ என அமர்ந்து வெண்ணையும்‌ இனிப்பும்‌ 
கொள்ளும்‌. பிலி சூடி, விழி மலர்ந்து விளையாடும்‌. 
குழலூதி கனவுகளுக்குள்‌ வந்து அமரும்‌. இனி நீங்கள்‌ 
போரிட வேண்டியது அப்பேருருவுடன்தான்‌. 


ஒவ்வொன்றாக அவ்வுருவங்களை நீங்கள்‌ அழிக்கலாம்‌. 
அது கடல்நுரையை ஒவ்வொரு குமிழியாக 
உடைப்பதற்கு நிகர்‌. நீங்கள்‌ போரிடுவதற்கு 
அலையலையென எழுந்து வந்துகொண்டிருக்கும்‌ 
ஆயிரம்‌ பல்லாயிரம்‌ இளைய யாதவர்களை பாருங்கள்‌. 
ஒருகணம்கூட இங்கு நீங்கள்‌ ஓய்ந்திருக்க பொழுதில்லை 
என்று உணருங்கள்‌. எழுக, உங்கள்‌ இறுதிக்களம்‌ 
ஒருங்கியிருக்கிறது! இதை தவறவிட்டால்‌ இங்கு நீங்கள்‌ 
அமைதிகொள்ள இயலாது. அமர்ந்திருக்கும்‌ 
இடத்திலேயே ஆயிரம்‌ பல்லாயிரம்‌ காதம்‌ அலைவீர்கள்‌. 
உங்களை நோக்கி அறைகூவுவது காலவடிவம்‌ கொண்ட 
பரம்பொருளே என்றுணர்க! எழுக! போர்புரிக! 


கிருதவர்மன்‌ விழிகள்‌ முற்றிலும்‌ மாறிவிட்டிருந்தன. 
அவர்‌ நெடுநேரம்‌ கழித்து தணிந்த குரலில்‌ “உண்மை” 
என்றார்‌. “நான்‌ இங்கு இருக்கையில்‌, வெளியிலிருந்து 
வரும்‌ ஒவ்வொரு சொல்லையும்‌ நூறு முறை தடுக்கும்‌ 
கதவுகள்‌ என்னை சூழ்ந்திருக்கையில்கூட 
எவ்வண்ணமும்‌ சில நாட்களுக்கு ஒருமுறை அவர்‌ பெயர்‌ 
என்னை நோக்கி வந்தபடி இருக்கிறது. வெளியே 
சிறுபனித்துளி உதிர்வதென ஒலிக்கும்‌ அவர்‌ பெயர்‌ 
என்னுள்‌ இடியோசையாகிறது.” நான்‌ “அப்பெயரை 
நீங்கள்‌ அழிக்க இயலாது. ஒன்றை அழிப்பதற்கு மிகச்‌ 
சிறந்த வழி அதை திரிப்பதே. அதனுடன்‌ பிறிதொன்றை 
இணைத்துவிடுதல்‌. முதல்‌ வடிவை சுமைகொள்ளச்‌ 


செய்வது அது. நோயுறச்‌ செய்வது. அறுதியாக 
வீழ்த்துவது” என்றேன்‌. 


“நமது படைக்கலங்கள்‌ நமது உயிராற்றலால்‌ இயங்குவன. 
நோயை அவ்வுயிர்‌ தனது உயிராற்றலால்‌ 
இயக்கிக்கொள்கிறது. எதிரியை நோயுறச்செய்க! 
ஒவ்வொரு உயிருக்கும்‌ நோயை பெருக்கிக்கொள்ளும்‌ 
விழைவும்‌ உண்டு. அது ஒவ்வொன்றையும்‌ உடைத்து 
அழிக்கும்‌ காலத்தின்‌ ஆணை. உடல்‌ தன்‌ உயிருடன்‌ 
நோயையும்‌ கலந்துவிடும்‌. உயிர்‌ எவ்வளவு 
பெருகுகிறதோ அவ்வளவு நோயும்‌ பெருகும்‌” என்றேன்‌. 
“பெருமானுடரின்‌ புகழை, மாபெரும்‌ கருத்துக்களை, 
யுகக்கனவுகளை வெல்ல எளிய வழி அவற்றை 
திரிப்பதே. அவற்றின்‌ எல்லையற்ற உயிராற்றலால்‌ அவை 
நம்‌ எதிர்ப்புக்கு அப்பாற்பட்டவையாகின்றன. நாம்‌ 
அவற்றை திரித்தால்‌ தங்கள்‌ உயிராற்றலாலேயே அவை 
தங்களை மேலும்‌ மேலும்‌ திரித்துக்கொள்கின்றன. 
திரிபால்‌ பிரிவினை அடைகின்றன. பிரிவுகள்‌ 
மோதிக்கொள்கின்றன. ஒவ்வொன்றையும்‌ வீழ்த்த 
விழையும்‌ காலத்தை நாம்‌ துணைகொள்வோம்‌.” 


“நாம்‌ இளைய யாதவரை திரிப்போம்‌. அவர்‌ எங்கெங்கு 
செல்கிறாரோ அங்கெல்லாம்‌ அத்திரிவுகளும்‌ 
சென்றமையும்‌. அவற்றை உருவாக்குவதற்கு நமக்கு ஓர்‌ 
அரசு தேவை. அரசே, துவாரகையில்‌ இன்று அரசு சூடி 
அமர்ந்திருப்பவர்களில்‌ நான்‌ மட்டுமே அவருடைய 
பாவையை பெரிதாக்க வேண்டியதில்லை என்ற 
தெளிவை அடைந்திருக்கிறேன்‌. அந்தப்‌ பாவையை 
பெரிதாக்குவதைவிட அழிப்பதே உதவுவது என்றும்‌ 
எண்ணுகிறேன்‌. வெவ்வேறு வகையில்‌ அங்கிருக்கும்‌ 
அனைத்துத்‌ தரப்பினரும்‌ அவரது உருவைப்‌ பெரிதாக்கி 
அதை தன்‌ பீடமாகக்‌ கொள்ளவேண்டும்‌ என்னும்‌ தேவை 
உடையவர்கள்‌. அங்கு வந்து என்னுடன்‌ நின்று எனக்கு 
மணிமுடியை அளித்தீர்கள்‌ எனில்‌ அவருக்கு எதிரான 
போரில்‌ மிகப்‌ பெரிய தேர்‌ ஒன்றை நீங்கள்‌ அடைவீர்கள்‌.” 


“என்‌ மேல்‌ ஏறி நில்லுங்கள்‌. என்னை கருவியாக்கிக்‌ 
கொள்ளுங்கள்‌” என்று நான்‌ சொன்னேன்‌. “அவர்‌ புகழை 
அழிப்பதற்கான வழிகளில்‌ முதன்மையானது அவர்‌ 
மைந்தர்‌ தங்களுக்குள்‌ போரிட்டு அழிய வேண்டும்‌ 
என்பது. உலகைக்‌ காக்க வேதம்‌ உரைத்தவன்‌ தன்‌ குடி 
காக்க இயலாது ஒழிந்தான்‌ என்னும்‌ அவப்பெயர்‌ 
நிலைகொள்ள வேண்டும்‌. தன்‌ கண்முன்‌ மைந்தர்கள்‌ 
போரிட்டு அழிவதைக்‌ கண்டு நெஞ்சு பதைத்து துடித்து 
விழிநீர்‌ சிந்தினான்‌ என்று உலகு எண்ண வேண்டும்‌. 


குருக்ஷேத்ரத்தில்‌ அவன்‌ இழைத்த அனைத்திற்கும்‌ 
துவாரகைக்‌ களத்தில்‌ நிகர்வைத்தான்‌ என்று சொல்‌ 
எழவேண்டும்‌. உளமுடைந்து அவன்‌ அழுதான்‌ என்றும்‌ 
பெரும்பழிகொண்டு அகன்றான்‌ என்றும்‌ வீணில்‌ 
இறந்தான்‌ என்றும்‌ கதை நிலைகொள்ளவேண்டும்‌.” 


“அதன்பின்‌ குருக்ஷேத்ரத்தை நாம்‌ மாற்றி வனைய 
இயலும்‌. அங்கு வீழ்ந்தவர்‌ அனைவரையுமே நாம்‌ 
சொல்லில்‌ மீட்டெடுக்கலாம்‌. ஒளியுடன்‌ பீஷ்மர்‌ 
எழவேண்டும்‌. ஏழு புரவித்‌ தேரில்‌ கர்ணன்‌ எழவேண்டும்‌. 
நூறு தோள்களுடன்‌ துரியோதனன்‌ தம்பியருடன்‌ 
எழவேண்டும்‌. அஸ்வத்தாமன்‌ அழிவற்ற 
அறச்சீற்றத்துடன்‌ நிலைகொள்ள வேண்டும்‌. 
நிஷாதர்களின்‌ முகமென கடோத்கஜன்‌ இல்லந்தோறும்‌ 
நிலைகொள்ள வேண்டும்‌. அவர்கள்‌ அனைவரும்‌ 
தெய்வங்களென இங்கு நிலைகொள்கையில்‌ அவர்‌ 
சுருங்கிச்‌ சிறுப்பார்‌. அதை செய்வதற்கு நமக்கு அரசு 
தேவை.” 


“அரசே, துவாரகை அவர்‌ விட்டுச்செல்லும்‌ தடம்‌. நம்‌ 
கோல்‌ கீழ்‌ அந்நகர்‌ பிறிதொன்றாகவேண்டும்‌. அது 
அவரின்றி நிலைகொள்ள இயலாது. எனில்‌ அவ்வாறு 
நிலைகொள்ளும்‌ அவர்‌ எவ்வகையிலும்‌ அவரன்று 
என்றிருந்தால்‌ அதுவே அவரை மறைக்கும்‌ ஒன்றாகும்‌. 
முற்றிலும்‌ புதிய ஒரு இளைய யாதவரை அங்கு 
நிறுவுவோம்‌. துயர்கொண்டு தனித்து கைவிடப்பட்டு தன்‌ 
ஒவ்வொரு சொல்லையும்‌ எண்ணி வருந்தி வாழ்ந்தவர்‌. 
தன்‌ சொற்கள்‌ அனைத்தையும்‌ தானே மறுத்து, தான்‌ 
கொண்டு வந்த அனைத்தையும்‌ திரும்ப 
எடுத்துக்கொண்டு இங்கிருந்து மறையும்‌ ஒருவர்‌. 
அத்தகைய இளைய யாதவரை உருவாக்குவோம்‌. அரசே, 
அதன்‌ பொருட்டு எழுக!” 


கிருதவர்மன்‌ “மைந்தா, உனது சொல்வலிமை ஆற்றல்‌ 
மிக்கதாக இருக்கிறது. இதுவரை துவாரகையில்‌ 
யாதவரில்‌ எவரும்‌ இவ்வாறு பேசியதில்லை. அதற்கான 
ஆற்றல்‌ உன்னிடம்‌ உள்ளது என்பதை எவரும்‌ 
சொன்னதில்லை. மெய்யாகவே இது நீதானா? ஏதேனும்‌ 
மாய உருவா என்று ஐயுறுகிறேன்‌” என்றார்‌. “ஒவ்வொரு 
தருணத்திற்கும்‌ ஏற்ப நாம்‌ நம்‌ ஆற்றலை 
கண்டடைகிறோம்‌. ஒருபோதும்‌ நாம்‌ நம்மை 
மாற்றிக்கொள்ள வேண்டியதில்லை” என்று நான்‌ 
சொன்னேன்‌. “நன்று! உன்னுடன்‌ இருக்கிறேன்‌, 
உனக்கென எழுகிறேன்‌” என்றார்‌ கிருதவர்மன்‌. “வருக! 
என்னுடன்‌ வந்து யாதவர்களுக்கு தலைமைகொள்க! 


தாங்கள்‌ அங்கு இயற்றவேண்டியது என்ன என்பது 
இப்போது சொல்லற்கரியது. அங்குள்ள ஒவ்வொரு 
தருணத்திலும்‌ அதற்கான தேவையும்‌ வாய்ப்பும்‌ மீண்டும்‌ 
மீண்டும்‌ தோன்றுகிறது. அதை நாம்‌ அடைவோம்‌” என்று 
நான்‌ சொன்னேன்‌. 


[1௨22] விஸ்வாமித்ரரின்‌ தவக்குடிலில்‌ இருந்து 
கிளம்புகையில்‌ என்னை எண்‌ நானே 
தருக்கிக்கொண்டேன்‌. ஒவ்வொரு தருணத்திற்கும்‌ 
என்னுள்ளிருந்து புதிய ஒருவனை நான்‌ வெளியே 
எடுக்க இயல்கிறது. மானுடர்‌ இரு வகை. மாறாத 
உருக்கொண்டவர்கள்‌. கல்லிலும்‌ இரும்பிலும்‌ 
சமைக்கப்பட்டவர்கள்‌ போன்றவர்கள்‌. அவர்கள்‌ அமரும்‌ 
பீடங்கள்‌ முன்னரே ஒருங்கிவிட்டிருக்கின்றன. ஆற்ற 
வேண்டிய பணி வகுக்கப்பட்டிருக்கிறது. இங்கு வந்து 
திகழ்ந்து மறைபவர்கள்‌ அவர்கள்‌. 
துரியோதனனைப்போல, கர்ணனைப்போல. ஆனால்‌ 
அவர்கள்‌ வெல்வதில்லை. எத்தனை 
எடைகொண்டவர்கள்‌ எனினும்‌ விசைகொண்டவர்கள்‌ 
எனினும்‌ இரும்பாலும்‌ கல்லாலும்‌ ஆனவர்கள்‌ பிளந்தே 
ஆகவேண்டும்‌. ஏனெனில்‌ காலம்‌ என்றும்‌ வெளி என்றும்‌ 
இங்கு திகழ்வது ஒரு முடிவிலி. முடிவிலிக்கு முன்‌ எதுவும்‌ 
இன்மையே. 


ஒவ்வொரு கணமும்‌ தன்னை மாற்றிக்கொள்பவன்‌, 
அத்தருணத்திற்கென புதிதாக எழுபவன்‌ மட்டுமே 
வெல்பவன்‌. கணந்தோறும்‌ மாறிக்கொண்டிருந்தார்‌ என்‌ 
தந்த, அவருடன்‌ மாறிக்கொண்டிருந்தனர்‌ 
பாண்டவர்கள்‌. வென்றது அம்மாற்றமே. நானும்‌ 
அவ்வாறே. என்‌ நத்தைச்‌ சிறு கூட்டிலிருந்து 
வெளிவந்திருக்கிறேன்‌. வீசப்பட்ட விதைகளென 
ஒவ்வொரு நிலத்திற்கும்‌ ஒவ்வொரு வடிவு கொண்டு 
வளர்ந்துகொண்டிருக்கிறேன்‌. “கிருதவர்மனை 
வென்றுவிட்டேன்‌. அவரை அழைத்துவருகிறேன்‌” என்று 
செய்தி ஒன்றை அனுப்பினேன்‌. பின்னர்‌ என்‌ சிறு 
குடிலுக்குள்‌ சென்று ஓய்வெடுத்தேன்‌. 


மறுநாள்‌ என்னுடன்‌ கிருதவர்மன்‌ கிளம்பிவருகிறார்‌ 
என்று முடிவு செய்யப்பட்டது. அச்செய்தியை 
குருகுலத்தின்‌ தலைவரிடம்‌ சென்று சொல்லும்படி 
ஏவலனை அனுப்பினேன்‌. அவர்‌ என்னை பார்க்க 
விழைவதாக சொன்னார்‌. நான்‌ சென்று அவரை 
வணங்கி அமர்ந்தேன்‌. விஸ்வாமித்ரர்‌ அவருடைய 
வழக்கமான நிகர்நிலையில்‌ அன்று இல்லை. 
முகமன்களுக்குப்‌ பின்னர்‌ “நீங்கள்‌ அவரை சந்தித்ததை 


அர்ஜுனன்‌ தொடர்ந்தான்‌. 

இயல்பாக விட்ட இடத்திலிருந்து துரோணர்‌ 
சொல்லத்தொடங்கினார்‌. “சனகரின்‌ சக்ரானுவேசம்‌ 
ஆயுர்வேதத்தின்‌ முதல்நூல்‌. நாரதரின்‌ ஸ்ரானுவாதம்‌ 
கந்தர்வவேதத்தின்‌ முதல்நூல்‌. காரண உபவேதத்துக்கு 
அஸ்வினிகுமாரரின்‌ சித்தாந்தோபன்யாசம்‌ முதல்நூல்‌. 
காமசாஸ்திரம்‌ புலஸ்தியமுனிவரின்‌ 
தேஹிதானுபவத்தை முதல்நூலாகக்‌ கொண்டுள்ளது...” 


வெண்முரசு விவாதங்கள்‌ 


அறிந்ததேன்‌. உங்களுடன்‌ அவரை அழைத்துச்‌ 
செல்லவிருப்பதை ஏவலன்‌ சொன்னான்‌. நன்று, 
இங்கிருந்து அவர்‌ செல்வது எங்கள்‌ அனைவருக்குமே 
மகிழ்வளிக்கிறது” என்று அவர்‌ சொன்னார்‌. 


என்னிடம்‌ சொல்ல அவரிடம்‌ ஏதோ இருக்கிறது என்பதை 
புரிந்துகொண்டேன்‌. “யாதவரே, இங்கு அவர்‌ வந்தபோது 
தவக்கோலத்தில்‌ இருந்தார்‌. எங்களுடன்‌ இருக்க 
விழைவதாகவும்‌, எஞ்சியிருப்பதென்ன என்று 
கணிக்கவிருப்பதாகவும்‌ சொன்னார்‌. குருக்ஷேத்ரப்‌ 
பெருநிலத்திலிருந்து அவ்வண்ணம்‌ பல்லாயிரம்பேர்‌ 
வீடுபேறு நோக்கி சென்றிருக்கிறார்கள்‌ என்று நீங்கள்‌ 
அறிந்திருப்பீர்கள்‌. அந்நிலத்தை நேரில்‌ கண்டவர்கள்‌, 
சொல்லில்‌ கேட்டவர்கள்‌, உணர்ந்தவர்கள்‌ துறந்து 
குருநிலைகளுக்கு சென்றுகொண்டிருக்கிறார்கள்‌. 
பாரதவர்ஷமே அவர்களால்‌ நிறைந்திருக்கிறது, பால்‌ 
நிறைந்த கலம்‌ நுரைப்பதுபோல்‌ குருக்ஷேத்ரம்‌ 
மெய்யறிவர்களை உருவாக்கிக்கொண்டிருக்கிறது என்று 
இங்கு ஒரு சொல்‌ உண்டு.” 


“இங்கு வந்தபோது அவர்‌ எவர்‌ என 
அறிந்திருக்கவில்லை. ஆயினும்‌ அவர்‌ 
குருக்ஷேத்ரத்திலிருந்து வந்தார்‌ என்று அறிந்திருந்தேன்‌. 
மெய்மை நாடி துறந்தெழுந்தவர்‌ என்று எண்ணினேன்‌. 
அவ்வாறே ஆகுக என்று நிறைவுற்றேன்‌. அவர்‌ தனி 
தவக்குடிலமைத்து தனித்து தங்கினார்‌. எங்கிருக்கிறார்‌ 
என்ன செய்கிறார்‌ என்று எவரும்‌ அறியவில்லை. 
தன்னை தான்‌ கடந்து ஒவ்வொன்றாக எடுத்து அவர்‌ 
பார்க்கட்டும்‌, தன்னை மீண்டும்‌ இங்கு கட்டி 
அமைத்துக்கொள்ளட்டும்‌, எழுந்து வரட்டும்‌ என்று 
கருதினேன்‌.” 


“அவர்‌ எவரென்று அறிந்திராவிட்டாலும்கூட என்‌ 
மாணவர்‌ ஒருவர்‌ அவர்‌ வஞ்சம்‌ கொண்டிருக்கிறார்‌. 
தனிமையில்‌ வஞ்சம்‌ பெருகவே செய்யும்‌ என்றார்‌. ஆப்‌ 
ஆனால்‌ வஞ்சத்தைவிட பெரியது தனிமை. சிறு தனிமை 
வஞ்சத்தை பெருக்குகிறது. பெருந்தனிமை அழிக்கும்‌. 
தனிமை பேருருக்‌ கொள்ளுமெனில்‌, நெடுநாள்‌ 
நீளுமெனில்‌ அது அனைத்தையும்‌ சிறிதாக்கி தான்‌ 
மட்டுமே எஞ்சும்‌, தனிமைக்கு மறுபெயரே மெய்மை என்று 
நான்‌ சொன்னேன்‌.” 


“முற்றிலும்‌ தனிமையில்‌ அவர்‌ அங்கிருந்தார்‌. அவருடன்‌ 
ஒருபோதும்‌ எவரும்‌ விழியாலோ ஓசையாலோ 
உடனிருக்கலாகாதென்று ஆணையிட்டிருந்தேன்‌. 


அத்தனிமை நீடிக்குமெனில்‌ அவர்‌ விடுபட்டிருக்கக்கூடும்‌. 
அவர்‌ பற்றியிருக்கும்‌ சிலவற்றிலிருந்து விடுபட்டால்‌ 
இங்கிருந்து அவருக்கு ஒரு நற்செலவும்‌ அமையக்கூடும்‌. 
ஆனால்‌ அது நிகழவில்லை” என்றார்‌ விஸ்வாமித்ரர்‌. 
“அவருடைய ஊழ்‌ அதுவல்ல. அவர்‌ செல்லவிருக்கும்‌ 
திசை முன்னரே வகுக்கப்பட்டுவிட்டிருக்கிறது.” 


“ஒருமுறை தொலைவில்‌ அவர்‌ மிகத்‌ தனிமையில்‌ 
அமர்ந்திருப்பதை பார்த்தேன்‌. அவருடைய முகத்தின்‌ 
தசையசைவு அவருக்குள்‌ எதையோ 
பேசிக்கொண்டிருக்கிறார்‌ என்று காட்டியது. அவர்‌ இங்கு 
வந்து ஓரிரு மாதங்கள்‌ கடந்துவிட்டிருந்தன. அத்தனை 
காலம்‌ தனித்திருந்த ஒருவர்‌ தனக்குள்‌ பேசிக்கொள்வது 
அரிது. தனிமை கொள்பவரின்‌ அகம்‌ கூச்சலாகிறது. 
குரல்‌ பெருக்குகிறது. தனக்குள்‌ தான்‌ பிரிந்து பேசிப்‌ பேசி 
சொல்லிழந்து சொல்லிழந்து பேச்சவிந்து முகம்‌ சிலை 
என்றாவதே வழக்கம்‌. தனிமையின்‌ விளைவு 
உறைவுதான்‌. ஏனென்றால்‌ தனிமை என்பது ஓர்‌ 
அகஅமைவு. அவர்‌ கொந்தளித்துக்கொண்டிருந்தார்‌. 
விரைந்துகொண்டிருந்தார்‌.” 


“அத்தனை காலம்‌ அவர்‌ எவருடன்‌ 
பேசிக்கொண்டிருக்கிறார்‌? அதை எண்ணி எண்ணி 
வியந்தேன்‌. அத்தனை தூரம்‌ தன்னைப்‌ பிளந்து தன்‌ 
எதிரியை உருவாக்கிக்‌ கொள்வதற்கு அத்தனை 
பெரிதென்று தன்னை கற்பனை 
செய்துகொண்டிருந்தாரா? நான்‌ அதையே 
எண்ணிக்கொண்டிருந்தேன்‌. பின்னர்‌ வெவ்வேறு 
இடங்களில்‌ அவர்‌ முகத்தை கூர்ந்து பார்த்தேன்‌. ஏன்‌ 
அவர்‌ அத்தனை உரையாடுகிறார்‌? எவருடன்‌? தன்னுள்‌ 
இருந்து மொண்டு அவர்‌ உருவாக்கிக்கொண்டிருக்கும்‌ 
பிறிதொருவர்‌ எவர்‌? உச்சிப்பொழுதில்‌ அவர்‌ நிழல்‌ 
விழுந்திருப்பதை கண்டேன்‌. நீர்‌ அள்ள சுனையை 
நோக்கி குனியும்போது தன்‌ ஆடிப்பாவையை நோக்கி 
நெடுநேரம்‌ நின்றிருப்பதை கண்டேன்‌. என்னில்‌ ஆவல்‌ 
பெருகியது. அவ்வண்ணம்‌ பெருந்தனிமையிலும்‌ விடாது 
உடனிருக்கும்‌ ஒருவரை அவர்‌ எவ்வண்ணம்‌ தனக்கென 
உருவாக்கிக்கொண்டார்‌?” 


“ஒருநாள்‌ அதை அறியும்பொருட்டு தனிமையில்‌ அவரை 
பார்க்கச்‌ சென்றேன்‌. அவர்‌ குடிலுக்குள்‌ 
துயின்றுகொண்டிருந்தார்‌. அவர்‌ அருகே எவரோ 
இருப்பதை கண்டேன்‌. அணுகிச்‌ சென்றேன்‌. அவருடைய 
எதிரி அது என்று எனக்கு தோன்றியது. ஏனெனில்‌ என்‌ 
மாணவர்கள்‌ திரும்பத்‌ திரும்ப அதை 


சொல்லியிருந்தார்கள்‌. தன்‌ வாழ்நாள்‌ எல்லாம்‌ எதிரியை 
சொல்லிலும்‌ கற்பனையிலும்‌ நிரப்பிக்கொண்டவர்‌ அவர்‌ 
என்று. ஆனால்‌ அருகணைந்து குடில்முற்றத்தை 
அடைந்தபோது அங்கிருந்தவர்‌ எவரென்று கண்டேன்‌. 
அங்கிருந்தவர்‌ பிலி சூடியிருந்தார்‌. உதடுகளில்‌ குழல்‌ 
சேர்த்து மீட்டிக்கொண்டிருந்தார்‌.” 


“அது என்‌ உளமயக்கென்று சற்று நேரத்திலேயே 
தெரிந்தது. ஆனால்‌ உளமயக்கின்‌ வடிவிலேயே எனக்கு 
மெய்மைகள்‌ அமைகின்றன. அங்கு நான்‌ கேட்ட 
அவ்விசையை என்‌ ஊழ்கங்களின்‌ உயர்நிலையிலேயே 
அறிந்திருக்கிறேன்‌. மலைகளை முகில்களென எழுந்து 
பறக்கச்செய்வது அது. அத்தகைய பேரிசை. அதன்‌ 
மடியிலென கிருதவர்மன்‌ படுத்திருந்தார்‌. அவர்‌ 
முகத்திலிருந்தது குழந்தை அன்னையின்‌ மடியில்‌ 
படுத்திருக்கையில்‌ எழும்‌ கனவு. பெருங்கனவின்‌ 
இனிமை நிறைந்த புன்னகை.” 


“அன்று உளம்‌ பதைத்து நான்‌ திரும்பி வந்தேன்‌. இங்கு 
அமர்ந்து ஒவ்வொன்றாக அணைத்து ஊழ்கத்தினூடாக 
நாம்‌ சென்றடைந்த ஒரு துளியை தூய வஞ்சத்தினூடாக 
அடைந்து அவர்‌ அமர்ந்திருக்கிறாரா? அதுவும்‌ 
வழிதானா? இப்புடவிப்‌ பெருவெளியில்‌ எங்கும்‌ எதுவும்‌ 
செல்லும்‌ வழிகள்தானா? அவரை அவ்வஞ்சத்திலிருந்து 
மீட்கவேண்டுமென்று நான்‌ எண்ணியது எனது 
வீழ்ச்சியா? ஒவ்வொருவருக்கும்‌ அவரவர்களுக்கான 
விதைகள்‌ அளிக்கப்பட்டுள்ளன. அவை அவர்களின்‌ 
அகத்தெழும்‌ விண்நீரால்‌ முளைக்கின்றன.” 


“யாதவரே, அவர்‌ யோகி, முனிவர்‌. வஞ்சம்‌ அவர்‌ தவம்‌. 
தவம்‌ தெய்வங்களுக்கு இனியது” என்றார்‌ விஸ்வாமித்ரர்‌. 
“அழைத்துச்செல்க! உங்களுடன்‌ வருபவர்‌ ஒரு வெறும்‌ 
போராளி அல்ல, தவமுனிவர்‌ என்றுணர்க! ஆம்‌, 
அவ்வாறே ஆகுக!” நான்‌ அவரை வணங்கினேன்‌. அன்று 
மாலை நாங்கள்‌ பருஷ்னி வழியாக துவாரகைக்கு 
கிளம்பினோம்‌. 

[[ஙage]துவாரகைக்கு நான்‌ கிருதவர்மனுடன்‌ 
வந்துகொண்டிருக்கிறேன்‌ என்ற செய்தியை முன்னரே 
மூத்தவரிடம்‌ தெரிவித்திருந்தமையால்‌ நகருக்கு 
நெடுந்தொலைவிலேயே எங்களை வரவேற்கும்‌ பொருட்டு 
சுஃபானுவும்‌ மூன்று உடன்பிறந்தாரும்‌ 
அணிப்படையினருடன்‌ வந்திருந்தார்கள்‌. அவர்கள்‌ 
பாலை நிலத்தில்‌ துவாரகையின்‌ செம்பருந்துக்கொடி 
உயர்ந்து பறக்கும்‌ மூங்கிலுடன்‌ நின்றிருப்பதை 
தொலைவிலேயே நாங்கள்‌ கண்டோம்‌. இணையாக 
யாதவக்குடியின்‌ பசுக்கொடியும்‌ பறந்தது. என்னுடன்‌ 
வந்திருந்த சிறிய காவல்படையினர்‌ கொம்பொலி எழுப்பி 
எங்கள்‌ வருகையை அறிவித்தனர்‌. அங்கிருந்து 
முரசுகளும்‌ முழவுகளும்‌ சங்கும்‌ மணியும்‌ ஒலித்தன. 
கிருதவர்மனுக்கான வாழ்த்தொலிகள்‌ எழுந்தன. 


கிருதவர்மன்‌ அந்த வாழ்த்துகளை எப்படி 
எடுத்துக்கொள்கிறார்‌ என்று பார்ப்பதற்காக நான்‌ 
திரும்பி அவர்‌ முகத்தை பார்த்தேன்‌. அவர்‌ முகம்‌ 
இறுகியிருந்தது. எந்த உவகையும்‌ அதில்‌ தெரியவில்லை. 
அது அவ்வாறே இருக்கும்‌ என்று எனக்கு தெரிந்திருந்தது. 
அவர்‌ உணர்வுகளை வெளிக்காட்டுபவர்‌ அல்ல. நான்‌ 
அவருடைய கண்களை நோக்கிக்கொண்டிருந்தேன்‌. 
நான்‌ அவருக்கு இணையாக 
வந்துகொண்டிருந்தமையால்‌ என்னால்‌ அவர்‌ விழிகளை 
சற்று அப்பாலிருந்தே பார்க்க இயன்றது. உணர்வுகளுக்கு 
அப்பால்‌ ஒன்று மானுடரின்‌ கண்களில்‌ எழுவதுண்டு. 
தன்னிலை என்று அதை சொல்லலாம்‌. தன்னை 
அவ்வண்ணம்‌ அக்கணத்தில்‌ அந்த ஆத்மா 
வைத்துக்கொள்ளும்‌ நிலை அது. கண்களை ஆத்மாவை 
நோக்கி போடப்பட்ட சிறுதுளைகள்‌ என்று என்‌ ஆசிரியர்‌ 
ஸ்ரீகரர்‌ கூறுவதுண்டு. கூர்ந்து நோக்கினால்‌ எவரும்‌ 
அதை பார்த்துவிடமுடியும்‌. 


நான்‌ அவருடைய விழிகளை முதல்முறையாகக்‌ கண்டது 
அந்தச்‌ சிறுகுடிலில்‌ இருந்து அவர்‌ வெளியே 
வந்தபோதுதான்‌. அதுவரை அவர்‌ என நினைத்திருந்த 
சுவரிலிருந்து எழுந்தவர்‌ போலிருந்தார்‌. உண்மையில்‌ 
அங்கே தோன்றிய உரு போலவே அவர்‌ இருந்தது என்னை 


திகைப்புறச்‌ செய்தது. நான்‌ அவரை நடுக்குடன்‌ 
நோக்கிக்கொண்டிருந்தேன்‌. அது ஒரு மானுட 
உடலென்றே தோன்றவில்லை. வெந்து உருகிய தசைகள்‌ 
உறைந்த மெழுகுருவென்றாகியிருந்தன. இழுபட்டு 
கோணலாகத்‌ திறந்த வாயில்‌ பற்கள்‌ புடைத்திருந்தன. 
செந்நிறத்‌ தோல்‌ மூடிய தலையில்‌ ஒரு பகுதியில்‌ மட்டும்‌ 
சற்றே முடியிருந்தது. ஒரு செவியும்‌ கழுத்தும்‌ தோளும்‌ 
உருவழிந்து ஒற்றைச்‌ சதைக்குழைவெனத்‌ தெரிந்தன. 


ஆனால்‌ அவர்‌ விழிகள்‌ உயிருடனிருந்தன. அவர்‌ 
என்னை கூர்ந்து நோக்கினார்‌. “செல்வோம்‌” என்று அவர்‌ 
சொன்னபோது அவை ஒரு கணம்‌ புன்னகைத்தன. 
பின்னர்‌ கண்டுகொண்டேன்‌, அவருடைய முகத்தில்‌ 
உணர்ச்சிகளைக்‌ காட்டுவது விழிகள்‌ மட்டுமே. முகம்‌ 
என்பது நாம்‌ அறிந்த பொது அமைப்பு ஒன்றை 
கொண்டது. அதில்‌ மிகச்‌ சிறிய மாறுதல்‌ ஏற்பட்டால்கூட 
உணர்ச்சிகளை அது தொடர்புறுத்துவதில்லை, 
பிழையாக உணர்ச்சிகளை காட்டிவிடுகிறது. விழித்தசை 
சற்று கீழிறங்கியமையால்‌ ஒருவர்‌ சோர்வும்‌ சலிப்பும்‌ 
உற்றவராகத்‌ தெரிகிறார்‌. வாய்‌ சற்று 
கோணலாகிவிட்டமையால்‌ ஒருவர்‌ ஏளனம்‌ மிக்கவராகத்‌ 
தெரிகிறார்‌. கிருதவர்மனின்‌ முகம்‌ உணர்வுகளுக்கு 
அப்பால்‌ சென்றுவிட்டது. ஆனால்‌ விழிகள்‌ அந்தத்‌ 
திரைக்கு அப்பாலிருந்து எழுந்து வந்தன. 


மூத்தவர்‌ சுஃபானுவும்‌ இளையவர்களும்‌ கைகூப்பியபடி 
வந்தனர்‌. தேரிலிருந்து இறங்கிய கிருதவர்மன்‌ நிமிர்ந்த 
தலையுடன்‌ என்ன நிகழ்கிறது என்ற அறிதல்‌ 
இல்லாதவர்போல்‌ அங்கு நிற்க அவர்கள்‌ அருகணைந்து 
கால்தொட்டு வணங்கி “வாழ்த்துக, தந்தையே!” என 
முகமன்‌ உரைத்தனர்‌. அச்சொற்களைக்‌ கேட்டு 
அவருடைய உடல்‌ சற்றே மாறுகிறதோ என்று நான்‌ 
ஐயுற்றேன்‌. ஒரு மெல்லிய குறுகல்‌, அல்லது விதிர்ப்பு. 
அவர்‌ சற்று கம்மிய குரலில்‌ “நன்று! நலம்‌ சூழ்க!” என்று 
சொல்லி சுஃபானுவின்‌ தோளில்‌ தட்டினார்‌. அக்கணம்‌ 
அவர்‌ கண்களை நான்‌ நேருக்கு நேர்‌ பார்த்தேன்‌. எந்த 
மறைவுமின்றி அவர்‌ ஆத்மாவை சென்று சுட்டின அவை. 
அவர்‌ தன்னை ஒரு பிதாமகர்‌ என்று 
எண்ணிக்கொள்கிறார்‌ என்று அறிந்தேன்‌. 


ஆனால்‌ அது நான்‌ எண்ணியதே என்று அப்போது 
உணர்ந்தேன்‌. எனினும்‌ அது ஏமாற்றத்தை அளித்தது. 
தந்தையே, அங்கு அவர்‌ உங்கள்‌ இடத்தில்‌ தன்னை 
வைத்துக்கொண்டார்‌. தன்னை எங்கள்‌ அனைவருக்கும்‌ 
தந்தையென நிறுத்தினார்‌. அக்கணம்‌ அவரில்‌ வந்த 


கனிவு அவர்‌ ஒருபோதும்‌ துவாரகையின்‌ முற்றழிவை, 
உங்கள்‌ மைந்தர்களின்‌ சாவை விரும்பமாட்டார்‌ என்று 
எனக்குக்‌ காட்டியது. இத்தனைக்கும்‌ சுஃபானுவும்‌ 
இளையவர்களும்‌ மிகமிக வழக்கமான சொற்களை, 
பெரிய உணர்வெழுச்சி ஏதுமின்றித்தான்‌ 
சொல்லியிருந்தார்கள்‌. அவர்‌ அதை எதிர்பாராதவர்போல 
தோன்றினார்‌. அல்லது அதை 
எதிர்பார்த்துக்கொண்டிருந்தாரா? 


எனில்‌ துவாரகையின்‌ முற்றழிவைப்பற்றி நான்‌ 
கூறுகையில்‌ எல்லாம்‌ அவர்‌ அதை பிறிதொரு 
பொருளில்தான்‌ எடுத்துக்கொண்டிருக்கிறாரா? 
அப்போது அறிந்தேன்‌ தந்தையே, ஒருபோதும்‌ அவர்‌ 
உங்கள்‌ எதிரி அல்ல. உங்கள்‌ அணைப்பை, வெறும்‌ 
தொடுகையை எதிர்பார்த்திருக்கும்‌ உடன்பிறந்தான்‌. இந்த 
நாடகத்தில்‌ ஒருபோதும்‌ அது நிகழப்போவதில்லை என்று 
அறிந்து அதே விசையில்‌ மறுமுனை கொள்பவர்‌. நான்‌ 
அவரை அதன்‌ பின்பு பார்க்கவில்லை. அந்த ஒரு 
கணநேர கண்ணையே என்னுள்‌ விரித்து விரித்துப்‌ 
பெருக்கி அவரென்று ஆக்கிக்கொண்டேன்‌. 


அவர்‌ அங்கு வந்திருப்பது உங்கள்‌ உருவில்‌. அங்கு 
உங்கள்‌ மைந்தர்களுக்கு நடுவே ஒற்றுமையை 
உருவாக்கவே அவர்‌ முயல்வார்‌. அனைவருக்கும்‌ 
முதன்மைத்‌ தந்தையென அங்கு அமர்ந்திருப்பார்‌. 
துவாரகை முந்தைய பொலிவைவிட மிகுந்தெழுவதையே 
அவர்‌ விழைகிறார்‌. அவ்வண்ணம்‌ ஒன்றை நிகழ்த்தவும்‌ 
அவரால்‌ இயலும்‌. அவர்‌ உங்களை வெல்வது 
துவாரகையை உங்கள்‌ காலத்தைவிட பொலிவுற்றதாக 
ஆக்கும்போது மட்டும்தான்‌. உங்களைக்‌ கடந்து செல்வது 
உங்களின்‌ புகழையும்‌ நிலைநிறுத்தும்‌ ஒருவனாக 
தன்னை ஆக்கிக்கொள்வதனூடாக. உங்களுக்கு புகழ்‌ 
அளித்து உங்களை சிறிதாக்குவதனூடாக அவரது 
ஆணவம்‌ நிறைவுறும்போது. தந்தையே, நீங்கள்‌ 
வேறெங்கு எவ்வண்ணம்‌ பேருருக்கொண்டிருந்தாலும்‌ 
அவர்‌ அகத்தில்‌ சிறுத்து அவர்‌ அளிக்கும்‌ அன்னத்தை 
உண்ணும்‌ இளம்சிறுவன்போல்‌ அமர்ந்திருப்பீர்கள்‌. 
அதைத்தான்‌ அவர்‌ விரும்புகிறார்‌. 


அதற்கப்பால்‌ ஒன்று, தந்தையே. அவர்‌ என்‌ 
அன்னைமேல்‌ கொண்ட வெற்றி அது. கிருதவர்மனை 
அந்நாள்‌ வரை இயக்கியது உங்கள்மேல்‌ கொண்ட 
வஞ்சம்‌ என்று எண்ணியிருந்தேன்‌. அந்த வஞ்சத்தின்‌ 
உள்ளென அமைந்திருந்தது எங்கள்‌ அன்னைமேல்‌ 
கொண்ட காதல்‌. அவ்வஞ்சம்‌ மிக உயரிய ஒன்றின்‌ 


கருநிழல்‌. இன்று மைந்தர்‌ வந்து அடிபணிகையில்‌ அவர்‌ 
காண்பது அன்னையை, இம்மைந்தர்‌ அவர்‌ மைந்தரும்‌ 
என ஆகும்‌ தருணம்‌ அமைவது அவ்வண்ணம்தான்‌. 
தந்தையே, மெய்க்காதலில்‌ இருந்து வஞ்சமும்‌ கசப்பும்‌ 
காழ்ப்பும்‌ எழக்கூடும்‌. ஆனால்‌ அவை அனைத்தும்‌ 
காதலின்‌ வடிவாகவே ஆழத்தில்‌ திகழும்‌. தன்‌ முதன்மை 
இனிமையை ஒருபோதும்‌ காதல்‌ இழந்துவிடுவதில்லை. 


நான்‌ என்னுள்‌ ஏமாற்றம்‌ இருக்கிறதா என்று பார்த்தேன்‌. 
ஏமாற்றம்‌ என்றும்‌ அதை கூற இயலாது. ஒன்று 
ஊகிக்கலாம்‌. அது ஒரு சிறு உவகையால்‌ ஈடுகட்டப்பட்ட 
ஏமாற்றம்‌. அவரை நான்‌ வகுத்துவிட்டேன்‌. இனி 
அதைக்கொண்டு நான்‌ அவரை ஆள இயலும்‌. அதுவரை 
அவர்‌ எவர்‌ என என்‌ அகம்‌ பதைத்துக்கொண்டிருந்தது, 
அதை கடந்துவிட்டேன்‌. விஸ்வாமித்ரரின்‌ குடிலில்‌ 
இருந்து கிளம்பியது முதல்‌ நான்‌ அகம்‌ 
பதறிக்கொண்டுதான்‌ இருந்தேன்‌. என்னிடம்‌ 
விஸ்வாமித்ரர்‌ சொன்ன சொற்கள்‌ நான்‌ கொண்ட 
அனைத்து உருவகங்களையும்‌ சிதைத்துவிட்டன. 
பிறிதொன்றை என்னால்‌ உருவாக்கிக்கொள்ள 
முடியவுமில்லை. 


ஏனென்றால்‌ அவை உண்மை என நான்‌ 
அறிந்திருந்தேன்‌. விஸ்வாமித்ரர்‌ பேசப்பேச நான்‌ 
அகநடுக்குடன்‌ அதை உணர்ந்துகொண்டிருந்தேன்‌. 
தந்தையே, கிருதவர்மனுடன்‌ குடிலுக்கு வெளியே நின்று 
உரையாடுகையில்‌ நான்‌ உணர்ந்தது உங்கள்‌ 
இருப்பைத்தான்‌. ஆனால்‌ அங்கிருந்து கிளம்பியதுமே 
அது மறைந்துவிட்டது. அதன்பின்‌ நாங்கள்‌ ஒரு 
சொல்லும்‌ பேசிக்கொள்ளவில்லை. அவர்‌ முற்றாக 
தன்னில்‌ ஆழ்ந்திருந்தார்‌, அவர்‌ அருகே நான்‌ 
இருக்கையில்கூட அங்கே எவருமில்லை என்னும்‌ 
உடலுணர்வையே அடைந்தேன்‌. அது என்னுள்‌ இருந்து 
புலன்களை ஆளும்‌ விலங்கை பதற்றம்‌ கொள்ளச்‌ 
செய்தது. அப்பதற்றம்‌ அடங்கிவிட்டது. 


[[ஙage]துவாரகையின்‌ முகப்பில்‌ யாதவர்கள்‌ அத்தனை 
பெருங்கூட்டமாக வந்து நின்றிருப்பார்கள்‌ என்று 
கிருதவர்மன்‌ எதிர்பார்த்திருக்க முடியாது. அவர்‌ முதலில்‌ 
அதை உணரவில்லை. தொலைவிலேயே முழவுகளும்‌ 
கொம்புகளும்‌ ஒலிப்பதை கேட்டோம்‌. அவர்‌ அத்தகைய 
ஓசைகளுக்கு அயலாகிவிட்டிருந்தார்‌. ஆகவே அதை 
உணரவில்லை. சுஃபானுதான்‌ “தங்களுக்காக 
காத்திருக்கிறார்கள்‌, தந்தையே” என்றார்‌. அதன்‌ 
பின்னரே அவர்‌ அதை உணர்ந்தார்‌. ஏதோ 


சொல்லவருபவர்போல கைகளை உயர்த்தினார்‌. 
எண்ணம்‌ நிலைக்க அந்தக்‌ கை அப்படியே நின்றது. 
அவர்‌ கனவுகாண்பவர்போல துவாரகையின்‌ 
தோரணவாயில்‌ நோக்கி சென்றார்‌. 


துவாரகையின்‌ தோரணவாயிலின்‌ நிழல்‌ பாலை 
மணலில்‌ பெரிய வில்போல விழுந்துகிடந்தது. மாந்தளிர்‌ 
என மின்னிய உடல்களுடன்‌ தேர்ப்புரவிகள்‌ 
ஒவ்வொன்றாக அந்நிழலை தம்‌ உடலில்‌ வாங்கி 
இருண்டு பின்‌ கடந்து ஒளிர்ந்து மறுபக்கம்‌ சென்றன. 
தோரணவாயிலில்‌ இருந்த சிற்பங்களின்‌ 
நிழல்வடிவங்கள்‌ குளம்புச்சுவடுகளும்‌ கால்சுவடுகளும்‌ 
கலந்து அசைவற்ற அலைப்பரப்பு என கிடந்த 
மென்மணவலில்‌ விழுந்திருந்தன. சிறகுவிரித்த கருடனின்‌ 
மேல்‌ புரவி ஒன்று நடந்து செல்ல அதன்‌ முதுகில்‌ 
கருடனின்‌ சிறகு வருடிச்‌ சென்றது. 


தேர்கள்‌ அருகே சென்றதும்‌ தோரணவாயிலின்‌ 
தூண்முகப்பில்‌ இருந்த வாயிற்காவலர்‌ சிற்பங்களின்‌ 
கால்கள்‌ பேருருக்கொண்டு தலைக்கு மேல்‌ எழுந்தன. 
அவற்றிலணிந்திருந்த கழல்கள்‌ மட்டுமே விழிகளுக்குத்‌ 
தெரிந்தன. அண்ணாந்து நோக்கியபோது வளைவின்‌ 
நடுவே கட்டப்பட்டிருந்த பெரிய கண்டாமணியின்‌ 
நாக்கின்‌ இரும்பு உருளை கோபுரக்‌ கலசமெனத்‌ 
தெரிந்தது. அங்கே குளவிக்கூடுகள்‌ 
அன்னைப்பன்றியின்‌ அகிடுகள்போல தொங்கின. நான்‌ 
விந்தையானதொரு உளத்துடிப்பை உணர்ந்தேன்‌. 
தந்தையே, எங்களுடன்‌ இன்னொருவரும்‌ விழிக்குத்‌ 
தெரியாமல்‌ இருந்துகொண்டிருப்பதுபோல. 


எவர்‌? எவர்‌? நான்‌ தொட்டுத்‌ தொட்டுச்‌ சென்று அதை 
தெளிவுடன்‌ அறிந்தேன்‌. எங்களுடன்‌ 
வந்துகொண்டிருந்தவர்‌ திருஷ்டத்யும்னன்‌. என்னருகே, 
அல்லது என்‌ உடலுக்குள்ளா? அருகே திறந்த தேரின்‌ 
தட்டில்‌ இடத்தூணில்‌ கைகள்‌ சேர்த்து பின்னால்‌ 
கட்டப்பட்டு இடையில்‌ ஒற்றை ஆடையுடன்‌, கலைந்த 
குழலுடன்‌, உடலெங்கும்‌ புழுதியும்‌ உலர்ந்த குருதியும்‌ 
வியர்வையில்‌ கலந்து கரைந்து வழிய, தலை குனிந்து 
நின்றிருக்கிறாரா கிருதவர்மன்‌? அத்தருணத்தின்‌ எடை 
எண்ணமுடியாத அளவு மிகுதியானது. அது 
அத்தருணத்தை நசுக்கிப்‌ பரப்பிச்‌ சிதைக்கிறது. எந்தச்‌ 
சொல்லொழுங்கும்‌ அற்றதாக்குகிறது. ஒவ்வொரு 
எண்ணத்தையும்‌ அத்துமீறச்‌ செய்கிறது. 


யாதவர்கள்‌ நெடுங்காலத்திற்குப்‌ பின்னர்தான்‌ அத்தனை 


பெரிய கேளிக்கை ஒன்றை அடைகிறார்கள்‌ என்று 
தோன்றியது. முன்பு இந்நகரில்‌ அவ்வப்போது 
நகர்நுழைவு நடந்துகொண்டிருக்கும்‌. நீங்கள்‌ 
இந்நகரிலிருந்து பிரிந்து செல்வீர்கள்‌. இங்கிருந்து 
உங்களைத்‌ தேடி பல்லாயிரம்‌ உள்ளங்கள்‌ அலைந்து 
கொண்டிருக்கும்‌. நீங்கள்‌ எவ்வண்ணம்‌ 
எங்கிருக்கிறீர்கள்‌ என்பதை கற்பனை 
செய்துகொள்வார்கள்‌. சிறு தகவல்கள்‌, செய்திகள்‌ 
வந்துகொண்டாருக்கும்‌. பின்னர்‌ நீங்கள்‌ வரும்‌ செய்தி 
வரும்‌. அணுகிக்‌ கொண்டிருக்கிறீர்கள்‌ என்ற செய்தி 
வரும்‌. நாள்‌ நாளாக துளித்துளியாக நகர்‌ ஒருங்கும்‌. 
முரசில்‌ கோல்‌ விழுந்ததென ஒருகணத்தில்‌ பொங்கி 
எழும்‌. பின்னர்‌ நீங்கள்‌ நகர்நுழைவது வரை இந்நகர்‌ 
திருவிழா கொண்டாடிக்கொண்டிருக்கும்‌. நீங்கள்‌ நகர்‌ 
நுழையும்‌ கணம்‌ பித்தெடுத்துத்‌ துள்ளி அலைப்புறும்‌. 
அந்நாட்களை அவர்கள்‌ நினைவிலிருந்து 
மீட்டுக்கொண்டிருந்தார்கள்‌. 


நீங்கள்‌ துவாரகையின்‌ தெருக்களினூடாக அரண்மனை 
நோக்கி செல்லும்‌ காட்சியை பலநூறு முறை 
கண்டதுபோல்‌ உள்ளது. ஒன்று கண்டால்‌ பலநூறை 
எண்ணிக்கொள்வதுபோல. நகரின்‌ இருபுறங்களிலும்‌ 
களிவெறிகொண்ட மக்கள்‌ ங்கள்‌ வனக்‌ 
அழுது, சிரித்து, கூவி, நெஞ்சில்‌ அறைந்து மகிழ்வு 
கொண்டாடுவார்கள்‌. விலங்குகள்போல, 
பறவைக்கூட்டம்போல. தந்தையே, அன்று அதற்கும்‌ 
மேலாக அவருக்கு வரவேற்பிருந்தது. நீங்களே 
திரும்பிவந்திருந்தால்கூட அந்த வரவேற்பு _- 
இருந்திருக்காது. இருபுறமும்‌ யாதவக்‌ குடிகள்‌ அவரது 
தேரை தொடுவதற்கு முண்டியடித்தனர்‌. மண்ணில்‌ 
விழுந்து அவருடைய தேர்‌ சென்ற மண்ணை 
முத்தமிட்டனர்‌. அவரது தேர்த்தடம்‌ பல்லாயிரம்‌ 
கைகளால்‌ மூச்சால்‌ அக்கணமே கலைந்தது. அழுகையும்‌ 
விம்மலும்‌ ஏக்கமும்‌ என துவாரகை அவர்‌ சென்ற 
வழியெங்கும்‌ உணர்வழிந்து கொந்தளித்துக்‌ 
கொண்டிருந்தது. 


அத்தகைய களியாட்டை முன்பு நான்‌ கண்டதில்லை. 
அவர்கள்‌ மெய்யாகவே உங்களை அவர்‌ வடிவில்‌ 
காண்கிறார்களா? ஆனால்‌ ஒருபோதும்‌ உங்களுக்கு 
அத்தனை வரவேற்பு கிடைத்ததில்லை. அவர்கள்‌ 
காத்திருந்த மீட்கும்‌ தெய்வம்‌ யார்‌? நீங்களா இல்லை 
கிருதவர்மனேதானா? எவ்வகையிலேனும்‌ ஒரு வடிவில்‌ 
தாங்கள்‌ எழுந்தருளவேண்டும்‌ என்று எண்ணினார்கள்‌ 
போலும்‌. அவ்வாறு வந்தவரை தாங்கள்‌ என்று 


எண்ணிக்கொண்டார்களா? நான்‌ அவர்‌ அருகே தேரில்‌ 
நின்றிருந்தேன்‌. அவர்‌ என்ன எண்ணுகிறார்‌? அதே 
தெருக்களினூடாக அவர்‌ இழுத்துச்‌ செல்லப்பட்டார்‌. 
அன்னைமுன்‌ சென்று நிற்பதை அவர்‌ சாவென 
உணர்ந்தார்‌. அப்போது எவ்வகையில்‌ உணர்கிறார்‌? 
வென்று எழுந்துவிட்டாரா? 


இரட்டைத்தாண்களின்‌ அருகே இருந்த தேர்நிலையை 
அடைந்தோம்‌. அவர்‌ இயல்பாக மேலே நோக்கினார்‌. 
அங்கே அன்னை நின்று நோக்கிக்கொண்டிருப்பதாக 
ஒருகணம்‌ என்‌ அகம்‌ திடுக்கிட்டது. அரண்மனை 
முகப்பில்‌ அவரை வரவேற்பதற்காக மூத்தவர்‌ ஃபானுவும்‌ 
பிறரும்‌ காத்திருந்தனர்‌. அந்தணர்‌ வேதம்‌ ஓதி அவரை 
வாழ்த்தினர்‌. மங்கலச்சேடியரும்‌ இசைச்சூதரும்‌ முறைமை 
செய்தனர்‌. ஃபானு கிருதவர்மன்‌ தேரிலிருந்து 
இறங்கியதும்‌ அவரை வரவேற்பதற்காக கைநீட்டியபடி 
வந்தார்‌. கிருதவர்மனின்‌ கால்தொட்டு சென்னி 
சூடும்போது அறியாமல்‌ விம்மி அழுதுவிட்டார்‌. 
கிருதவர்மன்‌ அவரை இரு கைகளாலும்‌ அள்ளி தன்‌ 
தோளோடு அணைத்தார்‌. “நன்று! சூழ்க நலம்‌!” என்றார்‌. 


“இனி நான்‌ எதுவும்‌ துயரடைவதற்கில்லை. இனி என்‌ 
கொடிவழிகள்‌ சிறப்புறும்‌. நான்‌ மாண்புறுவேன்‌” என்று 
ஃபானு சொன்னார்‌. “துவாரகை மாண்புறும்‌” என்று 
கிருதவர்மன்‌ கூறினார்‌. அவரை அரண்மனைக்கு 
அழைத்துச்‌ சென்றோம்‌. செல்லும்‌ வழியிலேயே அவர்‌ 
திரும்பி என்னிடம்‌ “பிற மைந்தர்கள்‌ இந்த 
அரண்மனையில்தான்‌ இருக்கிறார்கள்‌ அல்லவா?” 
என்றார்‌. நான்‌ “ஆம்‌” என்றேன்‌. “அவர்கள்‌ ஏன்‌ என்னை 
வரவேற்க வரவில்லை?” என்றார்‌. நான்‌ பானுவை 
பார்க்க அவர்‌ ஒன்றும்‌ சொல்லாமல்‌ நின்றார்‌. 
“இந்நகருக்கு நான்‌ யாதவனாக வரவில்லை” என்றார்‌. 
பின்னர்‌ “எனில்‌ நான்‌ சென்று அவர்களை பார்க்கிறேன்‌” 
என்றார்‌. 


ஃபானு “அல்ல, அது முறையல்ல” என்றார்‌. “தாங்கள்‌ 
எங்கள்‌ தந்தையின்‌ இடத்தில்‌ இருப்பவர்‌.” நான்‌ 
ஃபானுவிடம்‌ “அல்ல, மூத்தவரே. அவர்‌ விரும்பியதை 
செய்யட்டும்‌. தந்தையருக்கு அறிவுரை கூறவும்‌ 
வழிநடத்தவும்‌ நாம்‌ இங்கு அழைத்து வரவில்லை. 
தந்தையரின்‌ பாதையை நாம்‌ தொடர்வோம்‌” என்று 
சொன்னேன்‌. ஃபானு பல்லைக்‌ கடித்து “என்ன 
சொல்கிறாய்‌?” என்றார்‌. நான்‌ விழிகளால்‌ நிகழட்டும்‌ 
என்று காட்டினேன்‌. அவர்‌ அடங்கினார்‌. கிருதவர்மன்‌ 
அண்ணாந்து அரண்மனையை நோக்கினார்‌. 

கங்கைக்கரை புல்வெளியில்‌ குறுங்காட்டின்‌ விளிம்பில்‌ 
நின்றிருந்த சிறிய குதிரைக்கூட்டத்தை சுட்டிக்காட்டி 
துரோணர்‌ சொன்னார்‌ “மண்ணிலுள்ள 
உயிர்க்குலங்களை கடல்‌ என்று கொண்டோமென்றால்‌ 
புரவி அதன்‌ நுரை. உயிர்க்குலங்களை அனல்‌ என்று 
கொண்டோமென்றால்‌ புரவி அதன்‌ புகை. 
உயிர்க்குலங்களை ஒரு விராடமானுட உடல்‌ என்று 
கொண்டோமென்றால்‌ புரவி அதன்‌ கண்ணிமை. 
தேவர்கள்‌ அமரும்‌ பீடத்தை பிறப்பிலேயே தன்‌ 
முதுகில்கொண்டு மண்ணுக்குவரும்‌ ஒரே உயிர்‌ 
அதுதான்‌.” 


எட்டு இளங்குதிரைகள்‌ கொண்ட அக்குழுவில்‌ 
கபிலநிறமான உடலும்‌ சிறிய வெண்ணிறக்கொடி 
விழுந்த முகமும்‌ கொண்ட குதிரை சற்று விலகி நின்று 
புல்கடித்தது. அவர்களின்‌ காலசைவை உணர்ந்து 
தலைதாக்கி அவர்களை நோக்கியது. அவர்களின்‌ 
வாசனையை உணர்ந்ததும்‌ அதன்‌ உடலின்‌ 
தொடைப்பகுதி சிலிர்ப்பதை அங்கிருந்தே 
காணமுடிந்தது. மிகமெல்ல அது சொன்ன 
சொல்லைக்கேட்டு மற்ற குதிரைகள்‌ தலைதாக்கி 
நோக்கின. செந்நிறமான குட்டிக்குதிரை ஒன்று 

வலுடன்‌ மூக்கை நீட்டி சில காலடிகள்‌ 
எடுத்துவைத்தது. 


துரோணர்‌ அருகே வலப்பக்கம்‌ அர்ஜுனன்‌ 
நின்றிருந்தான்‌. கையில்‌ தோலால்‌ ஆன கடிவாளப்‌ 
பட்டைகள்‌ இருந்தன. அர்ஜுனன்‌ தோலாடைக்குமேல்‌ 
கச்சையை இறுக்கிக்‌ கட்டி ஒரு சிறிய குத்துவாளை 
மட்டும்‌ செருகியிருந்தான்‌. குழலை இறுக நாரால்‌ கட்டி 
கொண்டையாக்கியிருந்தான்‌. கண்களை குதிரைமேல்‌ 
ஊன்று தன்‌ கையில்‌ இருந்த தோல்பட்டையை 
மெல்லச்சுழற்றிக்கொண்டு அந்த கபிலநிறக்குதிரையின்‌ 
கண்களை நோக்கினான்‌. மெல்லியகுரலில்‌ துரோணர்‌ 
சொன்னார்‌ “முன்னால்‌ நின்றிருக்கும்‌ அந்த 
கபிலநிறக்குதிரையின்‌ ஒலியைத்தான்‌ நாம்‌ நேற்று 
கேட்டோம்‌. அதன்‌ தேவன்‌ நம்மை அழைக்கிறான்‌.” 


“நெடுங்காலம்‌” என்றார்‌. “ஆம்‌” என்று அவரே 
சொல்லிக்கொண்டார்‌. திரும்பி என்னிடம்‌ “சததன்வாவை 
அறிந்திருக்கிறீர்களா?” என்றார்‌. “ஆம்‌” என்றேன்‌. 
“தந்தையால்‌ கொல்லப்பட்டவர்‌.” அவர்‌ “ஆம்‌” என்றார்‌. 
நீண்ட பெருமூச்சுடன்‌ “இன்று நகர்நுழைகையில்‌ அவரும்‌ 
என்னுடன்‌ இருந்ததாகவே உணர்ந்தேன்‌” என்றார்‌. 


எங்கள்‌ விழிகள்‌ மாறிவிட்டிருந்தன. கிருதவர்மன்‌ 
என்னிடம்‌ “என்னை பிரத்யும்னனிடம்‌ அழைத்துச்‌ 
செல்க!” என்று சொன்னார்‌. “தாங்கள்‌ சற்று 
ஓய்வெடுக்கலாம்‌” என்று சுஃபானு சொன்னார்‌. “இல்லை, 
ஓய்வெடுத்தபின்‌ நான்‌ சென்று சந்திப்பது வேறு. 
நகரணைந்ததும்‌ முதலில்‌ உங்களை சந்தித்ததுமே 
அவர்களை சந்திக்கிறேன்‌ என்பது வேறு. என்‌ 
எண்ணமென்ன என்று அவர்கள்‌ தெளிவுறுவதற்கு ஒரு 
வாய்ப்பு” என்று கிருதவர்மன்‌ கூறினார்‌. சுஃபானு 
“அவர்கள்‌ எவ்வகையில்‌ அதை எதிர்கொள்வார்கள்‌ 
என்பது...” என்றார்‌. “அதை எண்ணாமலேயே அவனை 
சந்திக்கச்‌ செல்கையிலேயே என்‌ நோக்கம்‌ 
கூர்கொள்கிறது” என்றார்‌ கிருதவர்மன்‌. “ஆனால்‌...” 
என்று பானு சொன்னார்‌. “என்‌ விழைவு இது” என்று 
கிருதவர்மன்‌ சொல்ல ஃபானு தலைவணங்கினார்‌. 


நான்‌ அமைச்சரிடம்‌ “தந்தையை அங்கே அழைத்துச்‌ 
செல்க!” என்றேன்‌. இன்னொரு அமைச்சரிடம்‌ “முன்னால்‌ 
சென்று கிருதவர்மன்‌ வந்துகொண்டிருப்பதை 
பிரத்யும்னனுக்கு அறிவியுங்கள்‌” என்று 

ணையிட்டேன்‌. என்னருகே ஓடிவந்த சுஃபானு “என்ன 
எண்ணுகிறாய்‌ நீ? அவர்‌ தந்தைக்கு நிகரான 
இடத்திலிருக்கும்‌ யாதவ மூதாதை. அவரே சென்று 
பிரத்யும்னனை சந்திப்பதென்றால்‌ 
தலைவணங்குவதுபோல்‌ அல்லவா?” என்றார்‌. “அல்ல, 
அவர்‌ செல்லட்டும்‌. பிரத்யும்னனை சந்திக்க அவர்‌ இரு 
கைகளையும்‌ விரித்துக்கொண்டு தானே தேடிச்சென்றார்‌ 
என்பது இன்று துவாரகையில்‌ அவரைப்பற்றி 
எழுந்திருக்கும்‌ எண்ணத்தை மேலும்‌ பெரிதுபடுத்தும்‌. 
அவர்‌ பேருருக்கொள்வது நமக்கே நல்லது” என்றேன்‌. 


“அவரை வாழ்த்தி வரவேற்பதென்றால்‌ பிரத்யும்னன்‌ 
அரியணையிலிருந்து எழுந்து வந்து கால்தொட்டு 
சென்னி சூடியாகவேண்டும்‌. அவரை அவர்‌ 
அவைச்சிறுமை செய்வாரெனில்‌ துவாரகையில்‌ 
அதன்பொருட்டே பெரும்‌ பழியை ஏற்றுக்கொள்பவர்‌ 
ஆவார்‌. இரண்டுமே அவரை படியிறக்கம்‌ செய்வதுதான்‌. 
ஷத்ரியர்‌ நோக்கில்‌ அவரை யாதவ மைந்தராக 


நிறுத்துவதுதான்‌. இரண்டில்‌ ஒன்றை தெரிவு செய்யும்‌ 
நிலையை அவருக்கு நான்‌ அளித்துவிட்டேன்‌” என்றேன்‌. 


இடைநாழியினூடாக கிருதவர்மன்‌ செல்கையில்‌ 
அரண்மனையின்‌ ஏவலர்கள்‌ அனைவரும்‌ கைகூப்பி 
வணங்கியபடி வந்து நின்றிருப்பதை கண்டேன்‌. 
ஒவ்வொருவரும்‌ கண்கனிந்து 
மெய்ப்புகொண்டவர்கள் போல்‌ இருந்தார்கள்‌. உடல்‌ 
ஒடுங்கி கைகூப்பியிருந்தார்கள்‌. அவர்‌ எவரையும்‌ 
பார்க்கவில்லை. அவர்‌ சென்ற வழியில்‌ காலடியில்‌ 
அத்தனை உள்ளங்களும்‌ சென்று படிகின்றன என்று 
கண்டேன்‌. தலைவரில்லாது செயல்பட்டவர்கள்‌ 
அவர்கள்‌. தந்தையே, தலைவரென்று ஒருவர்‌ இலாது 
செயல்படும்‌ திறன்‌ கொண்டவர்கள்‌ இப்புவியில்‌ சிலரே. 
அவர்கள்‌ தந்தையென்றும்‌ தலைவரென்றும்‌ 
ஆகிறவர்கள்‌. எஞ்சியோர்‌ தந்தையும்‌ தலைவரும்‌ 
இல்லாத நிலையில்‌ கைவிடப்படுகிறார்கள்‌. 
தந்தையென்றும்‌ தலைவன்‌ என்றும்‌ தெய்வ 
வடிவென்றும்‌ ஒன்றை உருவாக்கி அதன்‌ நிழலில்‌ 
இளைப்பாறுகிறார்கள்‌. துவாரகை எப்படி 
கைவிடப்பட்டிருந்தது என்பது அப்போது தெரிந்தது. 
எத்தனை ஏக்கத்துடன்‌, துயருடன்‌ அது தங்களை 
எதிர்ப்பார்த்துக்கொண்டிருந்தது என. 


எத்தனை விரைவாக கிருதவர்மன்‌ தங்கள்‌ வடிவென 
மாறிக்கொண்டிருக்கிறார்‌ என்பதைக்‌ கண்டு நான்‌ 
வியந்தேன்‌. அவர்‌ ஒன்றும்‌ செய்யவில்லை, அவரை 
அவ்வண்ணம்‌ ஆக்கியது அச்சூழல்‌. கிருதவர்மனின்‌ 
முகம்‌ தங்களுடையது அல்ல. நடை தங்களுடையதல்ல. 
ஆனால்‌ நான்‌ ஓரக்கண்ணால்‌ கண்ட அசைவு 
தங்களுடையது. ஒருகணத்தில்‌ அவரை நிழலென 
தரையிலோ சுவரிலோ கண்டால்‌ அது நீங்களே என்று 
தோன்றியது. தந்தையே, பீலித்‌ திருமுடி சூடிய 
குழல்கொண்டிருப்பதைப்‌ போலவே! 


கிருதவர்மன்‌ அங்கு செல்வதற்குள்ளாகவே 
அரண்மனையில்‌ தங்கள்‌ பகுதியிலிருந்து பிரத்யும்னனும்‌ 
அவர்‌ மைந்தர்‌ அநிருத்தனும்‌ இளையோரும்‌ 
பெருங்கூட்டமாக கைகூப்பியபடி இடைநாழியில்‌ எதிரே 
வந்தார்கள்‌. பிரத்யும்னன்‌ அருகணைந்து வந்த 
விசையிலேயே குனிந்து கிருதவர்மனின்‌ கால்‌ தொட்டு 
சென்னி சூடினார்‌. உடைந்த குரலில்‌ “தந்தையே, தங்கள்‌ 
வருகைக்காக நான்‌ நல்லூழ்‌ கொண்டிருக்கிறேன்‌” என்று 
அவர்‌ சொன்னார்‌. “உன்னை அங்கு எதிர்பார்த்தேன்‌” 
என்று கிருதவர்மன்‌ சொன்னார்‌. “நான்‌ வந்திருக்கலாம்‌. 


அதை யாதவர்கள்‌ விரும்புவார்களா என்று ஐயுற்றேன்‌. 
தங்களுக்கு மட்டுமே உரியவர்‌ நீங்கள்‌ என்று அவர்கள்‌ 
எண்ணுகிறார்கள்‌. அவ்வெண்ணத்தால்‌ அங்கு பூசல்‌ 
உருவானால்‌ அந்நிலையின்‌ மங்கலத்தன்மை 
குறைந்துவிடுமென்று ஐயுற்றேன்‌. ஆகவேதான்‌ நான்‌ 
ஒழிந்தேன்‌” என்றார்‌. 


“நான்‌ அனைவருக்கும்‌ உரியவன்‌, இக்குடியின்‌ மூதாதை” 
என்று அவர்‌ சொன்னார்‌. “ஆம்‌, ஆகவேதான்‌ தங்கள்‌ 
வருகை என்பது எங்கள்‌ குடிக்கு பேரருள்‌” என்றார்‌ 
பிரத்யும்னன்‌. ”மைந்தா, வணங்குக!” அநிருத்தன்‌ 
அவரை வணங்க அவர்‌ அள்ளி எடுத்து நெஞ்சோடு 
சேர்த்துக்கொண்டார்‌. அவர்கள்‌ ஒவ்வொருவரையாக 
தழுவினார்‌. ஒவ்வொரு தோளையும்‌ தலையையும்‌ அவர்‌ 
தொட்டார்‌. கனிந்த குரலில்‌ ஒவ்வொருவரிடமும்‌ நலம்‌ 
உசாவினார்‌. ஒவ்வொருவரும்‌ கண்கள்‌ கனிந்தனர்‌. அவர்‌ 
தொடுகையில்‌ உடல்‌ உருகினர்‌. 


“வருக தந்தையே, தங்களை எங்கள்‌ அரண்மனைக்கு 
அழைத்துசெல்கிறேன்‌” என்று பிரத்யும்னன்‌ சொன்னார்‌. 
“இல்லை, என்னை சாம்பனிடம்‌ அழைத்துச்‌ செல்‌” என்று 
அவர்‌ சொன்னார்‌. பிரத்யும்னன்‌ “ஆம்‌, அதுவே முறை” 
என்று கூறி “வருக, நானே அழைத்துச்செல்கிறேன்‌” 
என்றார்‌. பிரத்யும்னனும்‌ இளையோரும்‌ சூழ அவர்‌ 
சாம்பனின்‌ அரண்மனைப்‌ பகுதி நோக்கி நடந்தார்‌. 
அவர்கள்‌ செல்லச்‌ செல்ல சாம்பனின்‌ அரண்மனைக்கு 
அச்செய்தி சென்றிருக்கலாம்‌. அங்கிருந்து சாம்பனும்‌ 
இளையோரும்‌ கிளம்பி எதிரே வந்தனர்‌. சாம்பன்‌ 
அங்கிருந்து வருகையிலேயே இரு கைகளையும்‌ தலைக்கு 
மேல்‌ கூப்பிக்கொண்டிருந்தார்‌. அருகணைந்து கால்‌ 
தொட்டு வணங்குகையில்‌ கிருதவர்மன்‌ அவர்‌ தோளைத்‌ 
தொட்டு தன்‌ நெஞ்சுடன்‌ அணைத்துக்கொண்டார்‌. 


கிருதவர்மன்‌ ஏதேனும்‌ சொல்வதற்குள்ளாகவே சாம்பன்‌ 
விம்மி அழத்தொடங்கினார்‌. அவரது இளையோரும்‌ 
அழத்தொடங்கினர்‌. அவரது கைகளைப்‌ பற்றியபடி 
“என்ன இது? நீங்கள்‌ இளையோர்‌. ஒற்றைக்‌ குருதியினர்‌. 
பெருமானுடன்‌ ஒருவனின்‌ மைந்தர்‌. அந்நிலையிலிருந்து 
சிறு வழுவல்‌ இருந்திருக்கலாம்‌, அது இல்லை 
என்றாவதில்லை” என்று கிருதவர்மன்‌ கூறினார்‌. 
சாம்பன்‌ “தாங்கள்‌ வந்துவிட்டீர்கள்‌. இனி தங்கள்‌ 
காலடியில்‌ அமர்ந்திருப்போம்‌” என்றார்‌. பிரத்யும்னனை 
நோக்கி “இளையோனை தழுவிக்கொள்க, மைந்தா!” 
என்றார்‌ கிருதவர்மன்‌. பிரத்யும்னன்‌ இரு கைகளையும்‌ 
விரிக்க சாம்பன்‌ பாய்ந்துசென்று தழுவிக்கொண்டார்‌. 


அவர்கள்‌ கண்ணீருடன்‌ ஒருவரை ஒருவர்‌ 
இறுக்கிக்கொண்டார்கள்‌. 


இளையோர்கள்‌ ஒருவரை ஒருவர்‌ தழுவிக்கொண்டனர்‌. 
அங்கு நின்றிருந்த என்‌ உள்ளம்கூட அனைத்தையும்‌ 
மறந்து உவகை கொண்டது. என்‌ கண்களிலிருந்தும்‌ நீர்‌ 
வழிந்துகொண்டிருந்தது. “வருக! நாம்‌ சென்று 
ஃபானுவை பார்ப்போம்‌” என்றார்‌ கிருதவர்மன்‌. “ஆம்‌, 
அவர்‌ மூத்தவர்‌. நாம்‌ சென்று பார்த்தாகவேண்டும்‌” என்று 
பிரத்யும்னன்‌ சொன்னார்‌. சாம்பனையும்‌, 
பிரத்யும்னனையும்‌, அனைத்து இளையோரையும்‌ 
அழைத்துக்கொண்டு கிருதவர்மன்‌ திரும்பி யாதவப்‌ 
பகுதிக்கு வந்தார்‌. அவரது வருகையைக்‌ கண்டதும்‌ 
யாதவர்கள்‌ அரண்மனையின்‌ பல பகுதிகளிலிருந்தும்‌ 
ஓடிவந்து இடைநாழியின்‌ இரு பகுதிகளிலும்‌ செறிந்தனர்‌. 
அவர்கள்‌ செல்லச்செல்ல வாழ்த்தொலி எழுந்தது. 


தன்‌ அவைமுகப்பில்‌ கைகூப்பி உடல்‌ நடுங்கியபடி 
நின்றிருந்தார்‌ ஃபானு. கிருதவர்மன்‌ சாம்பனின்‌ 
தோளிலும்‌ பிரத்யும்னனின்‌ தோளிலும்‌ இரு கைகளை 
போட்டபடி நடந்து வருவதைக்‌ கண்டு கைகூப்பி 
நின்றார்‌. அருகணைந்த கிருதவர்மன்‌ “இளையோரே, 
உங்கள்‌ மூத்தவரை வணங்குக!” என்றார்‌. சாம்பனும்‌ 
பிரத்யும்னனும்‌ வந்து பானுவை கால்‌ தொட்டு 
வணங்கினர்‌. அவர்‌ இரு கைகளையும்‌ தாக்கி 
அவர்களை அணைத்துக்கொண்டார்‌. மூவரும்‌ ஒன்றாக 
தழுவிக்கொண்டனர்‌. 


எங்கிருந்தோ முதிய யாதவ வீரன்‌ ஒருவன்‌ “எழுக 
மாமன்னர்‌! எழுக துவாரகை! எழுக பெரும்புகழ்‌! எழுக 
பேரறம்‌! திகழ்க தெய்வங்கள்‌! நிறைவுறுக மூதாதையர்‌!” 
என்று கூவினான்‌. அங்கிருந்த அத்தனை வீரர்களும்‌ 
பெருங்குரலெடுத்து வாழ்த்தொலி எழுப்பினர்‌. 
அரண்மனையிலிருந்து அக்குரல்‌ எழுந்து பரவி 
முற்றத்தை அடைந்து நகரமெங்கும்‌ நிறைந்தது. நகர்‌ 
கடலோசை என வாழ்த்தொலி எழுப்பியது. மெல்லிய 
ஆடைபோல்‌ அரண்மனை அதிர்ந்துகொண்டிருந்தது. 
அத்தனை அறைகளுக்குள்ளும்‌ அவ்வுணர்வு சென்று 
நிறைந்தது. ஒலியே ஒளியென்றாக முடியும்‌ என்று அன்று 
கண்டேன்‌. 

[108௨] கிருதவர்மன்‌ அமர்ந்திருக்க அவரைச்‌ சூழ்ந்து 
நாங்கள்‌ எண்பதின்மரும்‌ ஒருவர்‌ குறையாது அமர்ந்து 
பேசிக்கொண்டிருந்தோம்‌. ஒவ்வொருவரும்‌ 
ஏனென்றறியாமலேயே நகைத்தோம்‌. ஒருவரை ஒருவர்‌ 
களியாடினோம்‌. உண்மையில்‌ பின்னர்‌ எண்ணியபோது 
வியப்பாக இருந்தது. ஒவ்வொருவரும்‌ அன்று பேசிய 
ஒவ்வொரு சொல்லும்‌ உண்மையின்‌ 
ஒளிகொண்டிருந்தது. ஒவ்வொருவரும்‌ தங்கள்‌ 
ஐயங்களையும்‌ அச்சங்களையுமே சொன்னார்கள்‌. 
எவரை வெறுக்கிறார்களோ அவரை நோக்கி சென்று 
அருகே அமர்ந்துகொண்டார்கள்‌. எவரை 
அஞ்சுகிறார்களோ அவர்கள்‌ கைகளை 
பற்றிக்கொண்டார்கள்‌. அனைத்து வெறுப்புகளையும்‌ 
நகையாட்டென மாற்றிக்கொண்டார்கள்‌. அனைத்து 
அச்சங்களையும்‌ இன்சொல்லென 
மாற்றிக்கொண்டார்கள்‌. 


பிரத்யும்னனை நோக்கி மூத்தவர்‌ ஃபானு “இவர்‌ கையால்‌ 
ஒருநாள்‌ களத்தில்‌ நான்‌ கழுத்தறுபட்டு விழுவேன்‌ என 
எண்ணினேன்‌. அப்போது இவர்‌ என்‌ தலையைப்‌ பற்றி 
தூக்குவார்‌ என்று கற்பனை செய்தேன்‌. அதன்பொருட்டே 
இந்நீள்குழல்‌ வளர்த்தேன்‌” என்றார்‌. “நன்று, இருவருக்கும்‌ 
முடி இருக்கிறது. இரு தலைமுடிகளையும்‌ சேர்த்து 
கட்டினால்‌ தேங்காய்போல கையிலே தூக்கமுடியும்‌” 
என்று கிருதவர்மன்‌ சொன்னார்‌. இருவரும்‌ வெடித்து 
நகைத்தனர்‌. விழிநீர்‌ துளிக்கும்‌ அளவு நகைப்பு. 
சாம்பனிடம்‌ சுதேஷ்ணன்‌ “அசுரர்‌ அவைகளில்‌ 
ஷத்ரியர்களுக்கு வெறுங்கைகளில்தான்‌ உணவு 
அளிக்கப்படும்‌ என்று ஒரு சூதன்‌ பாடினான்‌. 
மெய்யாகவே அன்று எங்கள்‌ இளையோர்‌ பலர்‌ 
வெறுங்கையில்‌ உணவுண்பது எப்படி என்று 
எண்ணிக்கொண்டனர்‌” என்றார்‌. தொடையில்‌ அறைந்து 
சாம்பன்‌ நகைத்தார்‌. நகைத்து நகைத்தே உடல்‌ சோர்ந்து 
தளர்ந்து விழமுடியும்‌ என்று அன்று கண்டேன்‌. 

இனி ஒன்றுமில்லை. அனைத்தும்‌ முடிந்துவிட்டன என்று 


ஒவ்வொருவருக்குள்ளும்‌ ஒரு குரல்‌ எழுந்ததுபோல. 
ஒவ்வொருவரும்‌ அஞ்சிக்கொண்டிருந்த எதுவோ ஒன்று. 


அந்தப்‌ பேருரு கொண்ட அச்சத்திலிருந்து தப்பவே சிறிய 
அச்சங்களையும்‌ ஐயங்களையும்‌ 
உருவாக்கிக்கொண்டோம்‌ என்றும்‌ அப்போது 
உணர்ந்தேன்‌. ஒருநாளில்‌ அச்சம்‌ விலகியதுபோல. 
கொலை விழியுடன்‌ எழுந்த தெய்வம்‌ புன்னகைத்து 
அருட்கை காட்டியதுபோல. பின்னர்‌ மெல்லமெல்ல 
ஓய்ந்தோம்‌. பேச்சு குறைந்தது. சிரிப்பும்‌ குறைந்தது. 
ஒருவரை ஒருவர்‌ பார்த்தபடி ஒருவரை ஒருவர்‌ உடலால்‌ 
தொட்டபடி அமர்ந்திருந்தோம்‌. ஒவ்வொரு கையும்‌ வேறு 
எவர்‌ மேலோ இயல்பாக அமைந்திருந்தது. ஒருவர்‌ மேல்‌ 
ஒருவரென சாய்ந்திருந்தோம்‌. 

நடுவில்‌ அமர்ந்திருந்த கிருதவர்மன்‌ கண்கள்‌ கலங்கி 
முகம்‌ உணர்ச்சிகளால்‌ சுருங்கி விரிய அழுபவர்‌ என 
தோன்றினார்‌. “நன்று. இவ்வண்ணம்‌ நிகழவேண்டும்‌ 
என்று இருக்கிறது” என்றார்‌. “நன்று, இளைய யாதவர்‌ 
இங்கு இப்போது வந்தாரென்றால்‌ மிக நன்று” என்றார்‌. 
ஃபானு “தந்தையை அழைக்கச்செல்வோம்‌. 
எண்பதின்மரும்‌ இணைந்து செல்வோம்‌” என்றார்‌. “ஆம்‌, 
ஒருவர்கூட எஞ்சாது கிளம்பிச்செல்வோம்‌. சாத்யகிக்கு 
தெரியும்‌ அவர்‌ எங்கிருக்கிறார்‌ என்று. அவரை 
அழைத்துக்கொண்டு செல்வோம்‌” என்றார்‌. “அவர்‌ 
வராவிட்டால்‌ இழுத்து வருவோம்‌. இங்கே மைந்தர்‌ 
மகிழ்ந்து பொலிவதை அவர்‌ காணவேண்டும்‌. அவருக்கு 
என்றும்‌ எங்கள்‌ மேல்‌ நம்பிக்கையின்மை இருந்தது. 
இந்நகரை விட்டு அவர்‌ விலகிச்சென்றதே அதனால்தான்‌” 
என்றார்‌ சுஃபானு. 


ஃபானு “அந்நம்பிக்கையை நாம்‌ 
பேணிக்கொள்ளவில்லை” என்றார்‌. அப்போது அவர்‌ 
குரல்‌ உடைந்தது. விழிநீர்‌ வழியலாயிற்று. “நாம்‌ நம்‌ 
சிறுமையையே வெளிக்காட்டினோம்‌... இல்லை என்று 
சொல்லுங்கள்‌ பார்ப்போம்‌. நாம்‌ அவர்‌ நம்மைவிட மிகப்‌ 
பெரியவர்‌ என்பதனால்‌ அவரை அஞ்சினோம்‌. அவரை 
விலக்கினாலொழிய நாம்‌ பெரியவர்களாக தெரிய 
முடியாது என்பதனால்‌ அவரை வெறுக்க எண்ணினோம்‌. 
ஒருவரை வெல்ல விழைந்தால்‌ அவரை வெறுப்போம்‌. 
அது மானுட உளப்போக்கு. அவ்வெறுப்பால்‌ அவர்களை 
வெல்வதற்கு எதையும்‌ செய்யலாமென்னும்‌ நிலையை 
அடைவோம்‌.” சுதேஷ்ணன்‌ “ஆம்‌, மெய்‌... அவருக்கு நாம்‌ 
பெரும்பிழையை இழைத்தோம்‌. அவர்‌ உருவாக்கிய 
இந்நகரிலிருந்து அவரை அகற்றினோம்‌” என்றார்‌. 


“இது அவருடைய நகர்‌. நாம்‌ இதில்‌ வெறும்‌ 
ஒட்டுண்ணிகள்‌” என்று ஃ பானுமான்‌ சொன்னான்‌. 


“சொல்லுங்கள்‌. நாம்‌ யார்‌? நாம்‌ வெறும்‌ யாதவர்‌. இந்தக்‌ 
கடலோர பாலைநிலத்து நகரில்‌ நம்‌ இடமென்ன? ஏன்‌ 
இங்கே அமர்ந்திருக்கிறோம்‌? நம்‌ மூதாதையரா இதை 
ஈட்டினார்கள்‌? அல்ல, இது முழுக்கமுழுக்க நம்‌ தந்தை 
இளைய யாதவரின்‌ கொடை. ஆனால்‌ அவர்‌ நமக்கு 
அளித்ததை முற்றும்‌ பிடுங்க முனைந்தோம்‌. அது 
முதலைகளின்‌ இயல்பு. அவை உணவிடும்‌ கைகளை 
அள்ளிக்கவ்வ முயலும்‌. உணவிடுபவர்களையே 
உண்ணவும்‌ முனையும்‌... நாம்‌ வெறும்‌ முதலைகள்‌. 
எண்ணமோ நெறியோ இல்லாதவர்கள்‌.” அச்சொற்கள்‌ 
ஒவ்வொருவரையும்‌ உணர்வழியச்‌ செய்தன. மூத்தவர்‌ 
ஃபானு விசும்பி அழலானார்‌. அதுவே தொடக்கம்‌. பலரும்‌ 
விழிநீர்விட்டனர்‌. 


அப்போது அமைச்சர்‌ மெல்ல வந்து “அரசர்‌ கிருதவர்மன்‌ 
நேரடியாக நீண்ட பயணத்திலிருந்து வந்திருக்கிறார்‌. 
அவர்‌ உடல்‌ சோர்ந்திருக்கக்கூடும்‌. அவரை உணவுண்ண 
அனுப்ப வேண்டும்‌, அவர்‌ சற்று ஓய்வெடுக்கவேண்டும்‌” 
என்றார்‌. “ஆம்‌ தந்தையே, தாங்கள்‌ ஓய்வெடுங்கள்‌” 
என்றபடி ஃபானு எழுந்தார்‌. “தந்தையே, நானும்‌ அதை 
மறந்துவிட்டேன்‌. தாங்கள்‌ ஓய்வெடுக்கவேண்டும்‌” 
என்றார்‌ பிரத்யும்னன்‌. “இல்லை, இதற்கு மேல்‌ ஓர்‌ 
இளைப்பாறலோ அன்னம்கொள்ளலோ உண்டா என்ன?” 
என்றார்‌ கிருதவர்மன்‌. முகம்‌ மலர்ந்து கைவிரித்து 
“இந்நாளில்‌ நான்‌ பெருந்தந்தையென ஆனேன்‌. ஆண்‌ 
நிறைவுகொள்வது பெருந்தந்தை என்னும்‌ 
நிலையிலேயே” என்றார்‌. 


ஃபானு “மீண்டும்‌ சந்திப்போம்‌. மாலை தங்களுக்கென 
ஒரு விருந்து ஏற்பாடு செய்கிறோம்‌” என்றார்‌. 
“களியாட்டும்‌ இசையும்‌ இருக்கட்டும்‌ அதில்‌” என்று 
பிரத்யும்னன்‌ சொன்னார்‌. “ஆம்‌, இங்கேயே 
பேரவைகூடத்திலேயே ஏற்பாடு செய்வோம்‌” என்றார்‌ 
ஃபானு. “நெடுங்காலமாக அது பூட்டியே கிடக்கிறது. 
உண்மையில்‌ எந்தை இங்கிருந்து சென்றபின்னர்‌ 
களியாட்டு அறைகள்‌ எல்லாமே ஓய்ந்துவிட்டன. 
பெரும்பாலானவை அ 0 அதன்‌ 
பிறகு தூய்மை செய்யப்படவில்லை.” ஃபானுமான்‌ “ஆம்‌, 
களியாட்டறைகள்‌ ஓய்ந்தமையால்தான்‌ நகர்‌ இருண்டது. 
துவாரகை களியாட்டின்‌ நகரம்‌. களியாட்டுக்குரிய 
தேவதைகளை சிறைவைத்துவிட்டோம்‌!” என்றான்‌. 


சுஃபானு கைதாக்கி “அத்தனை களியாட்டறைகளும்‌ 


ஒருங்கட்டும்‌. அத்தனை விருந்தறைகளும்‌ ஒருங்கட்டும்‌. 
நகர்மக்கள்‌ அனைவருக்கும்‌ நாளை 


பெருவிழவொன்றை அறிவிப்போம்‌. யானை மீதேறி 
கிருதவர்மன்‌ நகர்‌ மீது செல்லட்டும்‌. எந்தையே அவர்‌ 
வடிவில்‌ எழுந்திருக்கிறார்‌ என்பதை நகர்‌ மக்கள்‌ 
அறியட்டும்‌. இங்கு இனி அவர்‌ சொல்லுக்கு 
மறுசொல்லென ஒன்றில்லை என்று குடிகள்‌ 
தெளியட்டும்‌” என்றார்‌. பானு “ஆம்‌! அது குடியின்‌ மூத்த 
மைந்தன்‌ என என்‌ சொல்‌” என்றார்‌. பிரத்யும்னன்‌ 
“அறியட்டும்‌ உலகு! அது என்‌ குடியின்‌ சொல்‌” என்றார்‌. 
“ஆம்‌, அவ்வாறே” என்றார்‌ சாம்பன்‌. மைந்தர்‌ 
அனைவரும்‌ கைதூக்கி “ஆணை! ஆணை! ஆணை!” 
என்று கூவினர்‌. கிருதவர்மன்‌ கைதூக்கி “வெல்க 
யாதவப்பெருங்குலம்‌! வெல்க துவாரகை!” என்றார்‌. 


நான்‌ கிருதவர்மனிடம்‌ “மாலை விருந்தில்‌ மீண்டும்‌ 
சந்திப்போம்‌. அதுவரை தாங்கள்‌ நீராடி ஓய்வெடுக்கலாம்‌” 
என்றேன்‌. கிருதவர்மன்‌ “ஆம்‌, ஓய்வைப்பற்றிப்‌ 
பேசியதுமே களைப்பு எழுகிறது. என்‌ உடல்‌ இத்தனை 
வெம்மையை தாங்காது” என்றார்‌. எழுந்து பானுவின்‌ 
தோளில்‌ தட்டி “மைந்தா, வருகிறேன்‌” என்றார்‌. 
பிரத்யும்னனின்‌ வயிற்றில்‌ கையால்‌ விளையாட்டாகக்‌ 
குத்தி “நெடுநாட்களாக படைக்கலம்‌ பயிலவில்லை நீ. 
அரியணை அமர்ந்து சொல்சூழ்ந்துகொண்டிருக்கிறாய்‌. 
தசை திரண்டிருக்கிறது வயிற்றில்‌” என்றபின்‌ சாம்பனின்‌ 
தலைமேல்‌ கைவைத்து சற்றே உலுக்கிவிட்டு என்னுடன்‌ 
வந்தார்‌. 

இடைநாழியினூடாகச்‌ செல்கையில்‌ என்னிடம்‌ “நன்றி, 
மைந்தா. நான்‌ இதை எதிர்பார்க்கவில்லை. இங்கு 
இவ்வண்ணம்‌ நிகழும்‌ என்று எண்ணியிருக்கவும்‌ 
இல்லை. அதைவிட என்னுள்‌ இருந்து இவ்வண்ணம்‌ 
ஒருவன்‌ எழுவான்‌ என்றும்‌ கருதவில்லை” என்றார்‌. 
“வரும்‌ வழியெல்லாம்‌ அச்சமும்‌ ஐயமுமாக 
அலைக்கழிக்கப்பட்டேன்‌. இங்கு சிறுமைகொண்டு 
விழிநீர்விட்டே நின்றிருப்பேன்‌ என்றும்‌, ஒருவேளை 
மேலும்‌ சிறுமையென இங்கு களம்படுவேன்‌ என்றும்‌ 
எண்ணிக்கொண்டேன்‌. மைந்தரால்‌ கொல்லப்படுபவன்‌ 
விண்ணுலகை எய்துவதில்லை. ஏனெனில்‌ தனக்கும்‌ 
தனது ஏழு மூதாதையருக்குமான அன்னத்தையே அவன்‌ 
நிறுத்திவிடுகிறான்‌” என்றார்‌. 


“அவ்வாறு நிகழும்‌ என்று தாங்கள்‌ 
எதிர்பார்த்திருக்கக்கூடாது” என்றேன்‌. “அது எங்கள்‌ 
குடிமேல்‌ சொல்லும்‌ பழி. ஒருபோதும்‌ அவ்வண்ணம்‌ 
நிகழ்ந்திருக்காது.” கிருதவர்மன்‌ “நிகழும்‌” என்றார்‌. 
“யாதவக்‌ குடியில்‌ அவ்வாறெல்லாம்‌ நிகழும்‌ என்ற 


குறிப்பு நெடுங்காலமாகவே உள்ளது. ஒவ்வொரு முறை 
யாதவர்களுக்குள்‌ பூசல்‌ எழுகையிலும்‌ மூத்தவர்கள்‌ 
பதறுவது ஒரு குலப்பேரழிவு இங்கு நிகழும்‌ என்ற 
தொன்மையான ஐயத்தால்தான்‌” என்று அவர்‌ 
சொன்னார்‌. “யாதவக்‌ குடி தன்னுள்‌ போரிட்டு முற்றழியும்‌ 
என்றும்‌ பின்னர்‌ பிற குருதிக்கலப்புடன்‌ பிறந்தெழும்‌ 
என்றும்‌ நிமித்தச்சொல்‌ எழுந்து பதினெட்டு தலைமுறை 
ஆகிறது. பதினெட்டு தலைமுறைக்குப்‌ பின்‌ 
அவ்வண்ணம்‌ நிகழும்‌ என்பதே சொல்‌ என்கிறார்கள்‌ 
பூசகர்கள்‌.” 


“ஆனால்‌ இன்று நிகழ்ந்தவற்றை பார்க்கையில்‌ 
ஒருபோதும்‌ அதற்கு வாய்ப்பில்லை என்று 
தோன்றுகிறது” என கிருதவர்மன்‌ தொடர்ந்தார்‌. 
“அகத்தில்‌ நாம்‌ அனைவரும்‌ மிக எளியவர்கள்‌. 
ஒருவரோடொருவர்‌ மெய்யான அன்பு 
கொண்டிருக்கிறோம்‌. தந்தையர்‌ மேல்‌ மாறாத மதிப்பும்‌ 
கொண்டிருக்கிறோம்‌.” அவர்‌ முகம்‌ கனிந்தது. வெந்து 
கரைந்த முகத்தில்கூட கனிவு பேரழகுடனேயே 
வெளிப்படுகிறது என்று கண்டேன்‌. நான்‌ புன்னகைத்து 
“நாம்‌ தீயவர்களல்ல என்று நாமே உணர்வதைப்போல்‌ 
மகிழ்வும்‌ நிறைவும்‌ அளிப்பது பிறிதொன்றில்லை. நாம்‌ 
நம்மை நாமே தழுவிக்கொள்கிறோம்‌. நம்மை நாமே 
கொஞ்சி குலாவிக்கொள்கிறோம்‌” என்றேன்‌. 


“உண்மைதான்‌” என்று அவர்‌ கூறினார்‌. “இன்று நான்‌ 
நிறைவுற்றிருக்கிறேன்‌. தெய்வங்கள்‌ என்மேல்‌ 
கருணைகொண்டவை என்றால்‌ இன்றே துயிலில்‌ 
இப்புன்னகை என்‌ முகத்தில்‌ திகழ்ந்திருக்க என்னை 
உயிர்நீக்கச்‌ செய்யும்‌. எனில்‌ அங்கு ஒளிமிக்க 
விண்ணுலகு எனக்காக ஒருங்கியிருப்பதை சென்று 
காண்பேன்‌” என்றார்‌. நான்‌ “விழைந்த சாவை 
யோகியருக்கு அன்றி பிறருக்கு தெய்வங்கள்‌ 
அளிப்பதில்லை என்பார்கள்‌. விழைந்த மரணம்‌ என்பது 
ஊழல்ல, பரிசும்‌ அல்ல, அது நாம்‌ ஈட்டும்‌ செல்வம்‌” 
என்றேன்‌. “ஆம்‌” என்று அவர்‌ சொல்லி புன்னகைத்து 
“ஒருவேளை விரும்பிய வாழ்வை விலையெனக்‌ 
கொடுத்து இதை ஈட்டியிருக்கிறேனோ என்னவோ?” 
என்றார்‌. 


நான்‌ “அவ்வண்ணமல்ல. தாங்கள்‌ வாழ்ந்த வாழ்வும்‌ 
பொருள்‌ உள்ளதே” என்றேன்‌. கிருதவர்மன்‌ “வஞ்சத்தை 
மட்டுமே ஈட்டிக்கொண்டிருந்தேன்‌. வஞ்சத்தை பீடமெனக்‌ 
கொண்டு அமர்ந்து வஞ்சத்தை மணிமுடியென சூடி 
அமர்ந்திருப்பவன்‌ என்று என்னைப்பற்றி ஒரு சூதன்‌ 


பாடியபோது நான்‌ அகம்‌ மகிழ்ந்ததை 
நினைவுகூர்கிறேன்‌. வஞ்சமகன்‌ என்று சொல்லை 
எனக்கென சிறப்பு மொழியாகவே எண்ணியிருந்தேன்‌” 
என்றார்‌. “ஆனால்‌ அதை எண்ணி இப்போது உளம்‌ 
கூசுகிறேன்‌. இவ்வாழ்வு வஞ்சத்தில்‌ 
வீணடிக்கப்படுவதற்குரியதல்ல. எண்ணி 
இன்புறுவதற்குள்ள எல்லாம்‌ இங்குள்ளன. 
மகிழ்விக்கக்கூடியவை. விழிநீர்‌ சிந்தி நின்று 
வழிபடுவதற்குரியவை. உளம்‌ விரிந்து 
தழுவுதற்குரியவை.” 


நான்‌ அவரிடம்‌ “ஆனால்‌ நீங்கள்‌ இப்புவியில்‌ எதையும்‌ 
விழைந்து வஞ்சம்‌ கொள்ளவில்லை. தந்தையே, நீங்கள்‌ 
உங்கள்‌ பொருட்டு கூட வஞ்சம்‌ கொள்ளவில்லை. 
உங்கள்‌ வஞ்சம்‌ உங்கள்‌ தோழனின்‌ பொருட்டு, அவர்‌ 
இறப்பின்‌ பொருட்டு. இப்புவியில்‌ எதற்காகவும்‌ உங்கள்‌ 
தோழரை விட்டுக்கொடுக்கவில்லை. இப்புவியில்‌ 
அனைத்தையும்‌ ஒரு தோழனின்‌, அதுவும்‌ இறந்த 
தோழனின்‌ நட்பின்‌ பொருட்டு ஈடுவைத்தீர்கள்‌. 
சததன்வாவின்‌ வஞ்சத்தை இத்தனை ஆண்டுகள்‌ இங்கு 
நிலைநிறுத்தினீர்கள்‌. அது அத்தனை சிறிய விழுமியம்‌ 
ஒன்றும்‌ அல்ல. மானுடர்‌ எண்ணி பயில வேண்டியது, 
ஊழ்கத்திலமர்ந்து உணரவேண்டியது” என்றேன்‌. 


“இச்சொற்களை நீ என்னிடம்‌ கூறியதே 
நிறைவளிக்கிறது. ஆனால்‌ அது உண்மையல்ல. 
அவ்வாறுதான்‌ நானும்‌ எண்ணிக்கொண்டிருந்தேன்‌” 
என்றார்‌ கிருதவர்மன்‌. “ஆனால்‌ இன்று தோன்றுகிறது, 
இங்கே இதுவரை பெருவஞ்சமும்‌ காழ்ப்பும்‌ கொண்டவர்‌ 
எவராவது சிறுமையின்‌ பொருட்டு, எளிமையின்‌ 
பொருட்டு அந்த விழைவை கொண்டிருக்கிறார்களா 
என்று.” அவர்‌ கண்கள்‌ கனவிலெனத்‌ தெரிந்தன. 
“பெருவஞ்சம்‌ ஒரு களியாட்டு. அக்களியாட்டை அடைய 
விரும்புபவர்‌ அதற்கென எல்லா முறையான 
சொற்களையும்‌ தானே உருவாக்கிக்கொண்டிருப்பார்‌. தன்‌ 
பொருட்டல்ல, தன்‌ குடியின்‌ பொருட்டு என்பார்‌. தன்‌ 
தோழமையின்‌ பொருட்டு என்பார்‌. தன்‌ தெய்வங்களின்‌ 
பொருட்டு, பேரறத்தின்‌ பொருட்டு என்பார்‌. உயரிய 
விழுமியங்களை உரைப்பார்‌.” 


“மாபெரும்‌ நெறியொன்றின்‌ பொருட்டே தான்‌ 
அவ்விருளை சூடிக்கொண்டிருப்பதாக தன்னை தானே 
நம்ப வைத்துக்கொள்வார்‌. தன்னை தானே நம்ப 
வைத்துக்கொள்பவர்‌ பிறரையும்‌ அவ்வாறே 
நம்பவைப்பதில்‌ வெற்றி பெறுவார்‌” என்றார்‌ 


கங்கைக்கரைக்காடுகளிலேயே இயற்கையாக 
வளரவிடப்பட்டிருந்த குதிரைக்கூட்டம்‌ அது. 
அஸ்தினபுரியில்‌ ஐந்து மங்கலங்களில்‌ எதையேனும்‌ 
ஒன்றைக்‌ கொண்டு பிறக்கும்‌ குட்டிக்குதிரைகள்‌ 
போருக்குரியவை என்று வகுக்கப்பட்டதும்‌ மூதாதையின்‌ 
பெயர்சூட்டி அங்கஅடையாளங்கள்‌ குறிக்கப்பட்டு 
பிறவிநூல்‌ கணிக்கப்படும்‌. அவை அன்னையிடம்‌ பால்‌ 
குடிக்கும்‌ நான்குமாதம்‌ முடிந்ததும்‌ கொட்டில்மாற்றம்‌ 
என்னும்‌ சடங்கு நடக்கும்‌. முதுசூதர்‌ தலைமையில்‌ அவை 
அன்னையிடமிருந்து பிரிக்கப்பட்டு காட்டுக்குள்‌ 
கொண்டுசென்று விடப்படும்‌. அவற்றின்‌ மூக்கில்‌ 
கோரோசனை பூசப்பட்டு கண்கள்‌ மூடப்பட்டு 
கொண்டுசெல்லப்படுவதனால்‌ அவற்றால்‌ திரும்பும்‌ 
வழியை கணிக்கமுடியாது. காடு அவற்றை 
சூழ்ந்துகொள்ளும்‌. 

அவை இருக்குமிடத்தை சூதர்கள்‌ அறிந்திருப்பார்கள்‌ 
என்றாலும்‌ அவை அங்கே காட்டுக்குதிரைகளாகவே 
வளரும்‌. புத்தம்புதிய காட்டில்‌ அவை தங்கள்‌ உணவை 
தாங்களே தேடி, ஓநாய்களிடமிருந்தும்‌ 
சிறுத்தைகளிடமிருந்தும்‌ உயிர்தப்பி, பிறகுதிரைகளை 
ஓடிவென்று ஏதோ ஒருகணத்தில்‌ 'ஆம்‌ நான்‌ குதிரை! 
விண்ணவருக்குரியவன்‌' என உணர்ந்துகொள்ளும்‌. தன்‌ 
முதுகின்மேல்‌ அமர்ந்திருக்கும்‌ தேவனை குதிரை அறியும்‌ 
தருணம்‌ அது. அதை அஸ்வமுகூர்த்தம்‌ என்றன 
நூல்கள்‌. அப்போது விண்ணில்‌ அஸ்வினிதேவர்கள்‌ 
எழுவார்கள்‌, இளங்காற்றில்‌ யக்ஷர்கள்‌ பறப்பார்கள்‌, 
மலர்மரங்களில்‌ தாகினிகள்‌ தோன்றி அசைவார்கள்‌ 
என்றன சூதர்பாடலகள்‌. 


ஒவ்வொரு குதிரைக்கும்‌ அதற்குரிய அஸ்வபதி உண்டு. 
இறந்த குதிரையின்‌ பிடரிவிட்டிறங்கும்‌ அஸ்வபதி 
காற்றுவெளியில்‌ தன்‌ அடுத்த குதிரையைத்‌ தேடி 
அலைந்துகொண்டிருக்கிறான்‌. வளைந்தாடும்‌ 
மூங்கில்கழையிலும்‌, துள்ளும்‌ அருவியின்‌ வளைவிலும்‌, 
எழும்‌ பறவையின்‌ சிறகிலும்‌ அவனை கணநேரம்‌ 
கண்டறியமுடியும்‌ என்பார்கள்‌ சூதர்கள்‌. தன்னை தான்‌ 
உணர்ந்து திமிரெழுந்து பிடரி சிலிர்க்கும்‌ 
குட்டிக்குதிரைமேல்‌ பாய்ந்தமர்ந்துகொண்டு அவன்‌ 
களிக்கூச்சலிடுகிறான்‌. அது நான்கு கால்களையும்‌ 
காற்றில்‌ எழுப்பி துள்ளிக்குதிக்கிறது. வெறிகொண்டு 
கூவியபடி பாய்ந்தோடிச்‌ சுழல்கிறது. 


அஸ்வபதி அமர்ந்த முதல்‌ சிலநாட்கள்‌ குதிரை உணவும்‌ 
நீருமின்றி ஓடிக்கொண்டே இருக்கும்‌. பின்னர்‌ வியர்த்த 


கிருதவர்மன்‌. “ஆனால்‌ உண்மையில்‌ அவருடைய 
விழைவென்பது வஞ்சத்தின்‌ பொருட்டே. அவருடைய 
நெறிகள்‌ அனைத்தும்‌ வஞ்சம்‌ கொள்வதற்காகவே. 
வஞ்சம்‌ ஒரு நோய்‌. ஒருவன்‌ நோயுறும்போது நோய்‌ 
தோன்றுவதற்கு நெடுநாட்களுக்கு முன்னாலேயே அவன்‌ 
நோயுறுவதற்கான அனைத்து உளநிலைகளையும்‌ 
தெய்வங்கள்‌ அவனிடம்‌ உருவாக்கிவிடுகின்றன. 
அத்தனை சொற்களையும்‌ கொண்டுவந்து சமைத்து 
அகத்தே பரிமாறிவிடுகின்றன. வஞ்சமும்‌ அவ்வாறே.” 


நான்‌ அவரிடம்‌ பேச விரும்பவில்லை. அவர்‌ “நன்று. 
எவ்வாறாயினும்‌ நோய்‌ மட்டுப்பட்டுள்ளது. என்‌ 
இருளிலிருந்து என்னால்‌ வெளியே வரமுடியுமென்று 
இப்போது உணர்கிறேன்‌. இருளில்‌ இருக்கிறேன்‌ என்று 
உணர்வதே ஒரு விடுதலை. அதிலிருந்து 
வெளிவரக்கூடுமென்ற நம்பிக்கையை பெறுவது 
பிறிதொரு விடுதலை. ஓர்‌ அடியேனும்‌ வெளியே 
வைத்துவிடுவது என்பது அதைவிடவும்‌ பெரிய 
விடுதலை” என்றார்‌. 


கிருதவர்மனின்‌ அறையை அடைந்ததும்‌ நான்‌ 
தலைவணங்கி “தந்தையே, இது தங்களுக்குரிய 
அரண்மனை. எந்தை இங்கிருந்தபோது 
கோடைகாலத்தில்‌ அவர்‌ தங்குமிடம்‌ இது. இது 
தெற்கிலிருந்து வரும்‌ விசைகொண்ட காற்றால்‌ 
உலைக்கப்படும்‌ மாளிகை. ஆகவே தென்றல்மாளிகை 
என்று இதற்கு பெயர்‌. இதன்‌ அனைத்துச்‌ 
சாளரங்களினூடாகவும்‌ தெற்குக்காற்று உள்ளே பெருகி 
வரும்‌. கடற்காற்று தங்களுக்கு உகந்ததென்றால்‌ இங்கு 
தாங்கள்‌ மகிழ்ந்திருக்கலாம்‌” என்றேன்‌. 


ம்‌, காற்று எனக்கு எப்போதும்‌ தேவைப்படுகிறது” 
என்றபின்‌ உரக்க நகைத்து “நெடுங்காலமாக நான்‌ 
காற்றில்லாத அறைகளையே விரும்பியிருக்கிறேன்‌ 
என்று உனக்குத்‌ தெரியுமா?” என்றார்‌. நான்‌ 
“மெய்யாகவா?” என்றேன்‌. “ஆம்‌. என்னால்‌ பெரிய 
அகன்ற அறைகளில்‌ அந்தியுறங்க முடிந்ததில்லை. மிகச்‌ 
சிறிய அறைகள்‌, காற்றோட்டமில்லாத அறைகள்‌, 
எப்போதும்‌ அரையிருள்‌ நிறைந்த அறைகள்‌ எனக்கு 
உகந்தவையாக இருந்தன. அவ்வறைக்குள்‌ என்‌ உடலின்‌ 
வெம்மையும்‌ என்‌ உடலின்‌ மணமும்‌ 
நிறைந்திருக்கவேண்டும்‌” என்றார்‌. 


நான்‌ நகைத்து “புலிக்குகைகள்போல” என்றேன்‌. “ஆம்‌, 
மிகச்‌ சரியாக புலிக்குகைகள் போல. புலியால்‌ 


குகையில்தான்‌ தங்க முடியும்‌. வெட்டவெளி அதை 
அலைவுறச்‌ செய்கிறது. அங்கு அதனால்‌ துயில்கொள்ள 
இயலாது. மிகச்‌ சிறிய அறைகளுக்குள்‌ ஏன்‌ 
துயில்கொண்டேன்‌ என்று இப்போது 
எண்ணிப்பார்க்கிறேன்‌. அங்கு நான்‌ மேலும்‌ 
தனித்திருக்கிறேன்‌ என்பதனாலாக இருக்கலாம்‌. 
கற்பனையில்கூட அங்கு இன்னொருவர்‌ இருப்பதை 
விரும்பாததனாலாக இருக்கலாம்‌. எப்போதும்‌ என்னுடன்‌ 
இன்னொருவரை துயில்கொள்ள விட்டதில்லை. 
அஸ்வத்தாமனும்‌ நானும்‌ உளத்தால்‌ நெருங்கி இருந்த 
காலத்தில்கூட நான்‌ தனியாக சிற்றறைகளுக்குள்‌ 
அல்லது குகைப்பொந்துகளுக்குள்‌ நுழைந்து தனித்தே 
துயில்கொண்டிருக்கிறேன்‌.” 


“குருக்ஷேத்ரப்‌ போர்‌ முடிந்ததும்‌ மேலும்‌ 
தனிமைப்பட்டேன்‌. தவக்குடில்‌ என்று நான்‌ சென்று 
அமைந்தது கால்‌ நீட்டினால்‌ தலை இடிக்கும்‌ சிறிய 
குடிலில்‌” என்றார்‌ கிருதவர்மன்‌. “நெடுங்காலத்திற்குப்‌ 
பின்னர்‌ முதன்முறையாக இத்தனை பெரிய அறையில்‌ 
துயில்கொள்ளவிருக்கிறேன்‌. நன்று, ஏவலனை 
அழைத்து இச்சாளரங்கள்‌ அனைத்தையும்‌ திறக்கச்‌ 
சொல்‌.” நான்‌ “அனைத்தையும்‌ திறந்தால்‌ உள்ளே 
அனைத்துத்‌ துணிகளும்‌ சிறகுகளாகி படபடக்கும்‌. 
காற்றில்‌ அவை சுழன்று சுழன்று அடிக்கும்‌” என்றேன்‌. 
“எனக்கு காற்று சுழன்று அடிக்கவேண்டும்‌. கடல்மேல்‌ 
படுத்திருக்கிறேன்‌ என்று நான்‌ உணரவேண்டும்‌. 
உண்மையில்‌ இந்த அறையை காற்று 
பறக்கடிக்கவேண்டும்‌. நான்‌ வெட்டவெளியையே 
விரும்புகிறேன்‌” என்றார்‌ கிருதவர்மன்‌. 


நான்‌ ஏவலர்களை அழைத்து சாளரங்களின்‌ கதவுகளை 
திறக்கச்‌ சொன்னேன்‌. அவற்றின்‌ கதவுகள்‌ 
நெடுங்காலமாக திறக்காததனால்‌ இறுகியிருந்தன. 
பித்தளைக்‌ கீல்கள்‌ என்பதனால்‌ அவை அத்தனை 
நாட்களுக்குப்‌ பிறகும்‌ ஓசையின்றி திறந்தன. அவர்கள்‌ 
அனைத்தையும்‌ துடைத்தனர்‌. பட்டு விரிக்கப்பட்ட 
மஞ்சத்தில்‌ அவர்‌ அமர்ந்தார்‌. நான்‌ எதிரே நின்று 
தலைவணங்கி “அனைத்தும்‌ இங்கு ஒருக்கப்பட்டுள்ளன. 
தாங்கள்‌ ஓய்வெடுங்கள்‌” என்றேன்‌. அவர்‌ என்னிடம்‌ 
“சாத்யகி எங்கிருக்கிறார்‌?” என்றார்‌. என்‌ உள்ளம்‌ 
திடுக்கிட்டது. “அவர்‌ இங்குதான்‌ இருக்கிறார்‌. அவரது 
குடிகள்‌ இங்கு சிறிய தங்குமிடம்‌ ஒன்றை 
உருவாக்கியுள்ளனர்‌. அங்கிருக்கிறார்‌. தங்களை இன்று 
மாலை அவர்‌ சந்திக்க வருவார்‌. விருந்திற்கு அவரை 
அழைக்க ஏவலர்‌ சென்றிருக்கிறார்கள்‌” என்றேன்‌. 


“நன்று. அவரை நான்‌ சந்திக்கவேண்டும்‌” என்றார்‌. நான்‌ 
தலைவணங்கி வெளியே வந்தேன்‌. 


[10௨௨௦]இடைநாழியில்‌ நடந்தபோது என்‌ கால்‌ 
தளர்ந்திருந்தது. உள்ளம்‌ எடைகொண்டு ஒரு பொருள்‌ 
என உள்ளே அமர்ந்திருந்தது. பின்னர்‌ நீண்ட 
இடைநாழியில்‌ நின்றேன்‌. என்‌ உள்ளம்‌ அடைந்த 
சோர்வென்ன என்று எனக்கு புரியவில்லை. தவறான 
எதையோ கண்டுவிட்டிருக்கிறேன்‌. தவறானது அல்ல, 
பிழையானது, ஒவ்வாதது. எதை? எதை? அல்லது 
அச்சுறுத்தும்‌ எதையோ. எதை? எதை? 


நான்‌ அப்போது என்‌ அறைக்குள்‌ சென்று கதவை 
மூடிக்கொள்ள விரும்பினேன்‌. என்‌ அறையும்‌ சற்று 
பெரியதுதான்‌. துவாரகையில்‌ அனைத்து அறைகளும்‌ 
சற்று பெரியவைதான்‌. எனக்கு அப்போது மிகச்‌ சிறிய 
அறை ஒன்று தேவையாக இருந்தது. நான்‌ மட்டுமே 
இருக்கும்‌ அறை. இருண்ட சிறிய பொந்து போன்ற அறை. 
அப்போது தோன்றியது அது கணிகரின்‌ அறை என்று. 
அவர்‌ எங்கு தங்கியிருக்கிறார்‌ என்று எனக்கு தெரியாது. 
ஆனால்‌ அத்தகைய அறை ஒன்றிலேயே அவர்‌ 
தங்கியிருக்கக்‌ கூடும்‌. அதற்குள்‌ சென்று அவருடன்‌ 
அமர்ந்திருக்கவேண்டும்‌ என்று தோன்றியது. 


ஏன்‌ அவ்வாறு தோன்றியது என்று எண்ணி எண்ணி 
வியந்திருக்கிறேன்‌. நமது உள்ளம்‌ நமக்கு சற்று முன்னால்‌ 
பறந்துகொண்டிருக்கிறது. பெரும்பாலான 
தருணங்களில்‌ நமது உள்ளமே நம்மை அறியாமல்‌ 
முடிவுகள்‌ எடுத்த பிறகு அதற்கான அனைத்து 
சொற்கூட்டல்களினூடாக அம்முடிவையே 
சென்றடைகிறோம்‌. தந்தையே, வானில்‌ கண்ணுக்குத்‌ 
தெரியாத ஓட்டங்கள்‌ உள்ளன. அவையே பறவைகளை 
புவி முழுக்க கொண்டுசெல்கின்றன. ஆனால்‌ பறவைகள்‌ 
தாங்கள்‌ சிறகடித்து நீந்திச்‌ சென்றுகொண்டிருப்பதாக 
எண்ணிக்கொண்டிருக்கின்றன என்பார்கள்‌. 


நான்‌ ஏவலனிடம்‌ என்னை அழைத்துச்‌ செல்லும்படி 
ஆணையிட்டேன்‌. அரண்மனைக்குப்‌ பின்னால்‌ யாதவர்‌ 
குடிகளுக்கு அருகே ஒரு சிறு மாளிகையில்‌ கணிகர்‌ 
தங்கியிருக்கிறார்‌ என எண்ணியிருந்தேன்‌. ஆனால்‌ 
மாளிகை நெருங்கியதும்‌ ஏவலன்‌ பக்கவாட்டில்‌ 
திரும்பிச்செல்வதை கண்டேன்‌. “எங்கு செல்கிறாய்‌?” 
என்று கேட்டேன்‌. “கணிகரின்‌ ஆணை. அவர்‌ தனக்கு 
மாளிகையில்‌ தங்கி பழக்கமில்லை என்று உரைத்தார்‌. 
தனக்கென ஒரு சிறு குடிலை அமைக்கவேண்டுமென 


கோரினார்‌. அவ்வாறே மாளிகைக்கு பின்பக்கம்‌ சிறு 
தோட்டத்தில்‌ அவருக்கான குடில்‌ அமைக்கப்பட்டுள்ளது” 
என்றான்‌. 


அக்குடில்‌ தொலைவில்‌ பார்த்தபோது ஒரு சிறு 
குருவிக்கூடென்றே தோன்றியது. கையில்‌ கிடைத்த 
அனைத்தையும்‌ கொண்டு பறவைகள்‌ உருவாக்கும்‌ சிறு 
தங்குமிடம்‌. அங்கு சென்று வெளியே நின்றபோது 
அதற்குள்‌ இன்னொருவர்‌ செல்லக்கூடும்‌ என்று 
தோன்றவில்லை. மரக்கிளைகளில்‌ செய்யப்பட்ட கூடல்ல 
அது. சுற்றியிருக்கும்‌ இலைகளையும்‌ சருகுகளையும்‌ 
இழுத்தெடுத்து அமைக்கப்பட்ட ஒரு பதுங்குமிடம்‌. 
புதர்ப்பறவைகளின்‌ கூடுபோல. “உத்தமரே!” என்று நான்‌ 
அழைத்தேன்‌. கணிகர்‌ உள்ளிருந்து அமர்ந்தவாறே 
எட்டிப்பார்த்தார்‌. தரையிலிட்ட தர்ப்பைப்‌ புல்லில்‌ 
அமர்ந்து சுவடி ஒன்றை பார்த்துக்கொண்டிருந்தவர்‌ 
“வருக!” என்றார்‌. 


நான்‌ உள்ளே நுழைந்தேன்‌. “அமர்க!” என்றார்‌. நானும்‌ 
அவரும்‌ அமர்ந்துகொண்டபோது அக்குடிலின்‌ சிறுவெளி 
நிறைந்தது. உண்மையில்‌ என்‌ உடலின்‌ ஒரு சிறுபகுதி 
வெளியே கூட இருந்தது. “கூறுக!” என்றார்‌. “கிருதவர்மன்‌ 
வந்திருக்கிறார்‌. இன்று மாலை ஒரு விருந்து 
ஒருக்கப்பட்டுள்ளது. அதற்கு தங்களையும்‌ 
அழைக்கும்பொருட்டே வந்தேன்‌” என்றேன்‌. அதை கூறிய 
பின்னரே அங்கு வந்ததற்கு மிகப்‌ பொருத்தமான ஏது 
அது என்று எனக்கு தெரிந்தது. என்னை அறியாமலேயே 
மிகச்‌ சரியான சொல்சூழ்கைகளை நான்‌ எடுக்கத்‌ 
தொடங்கியிருந்தேன்‌. முன்பென்றால்‌ அப்படி ஒரு 
சொல்லை எடுத்து முறைப்படி உரைக்கும்பொருட்டு நான்‌ 
மிகவும்‌ போராடியிருப்பேன்‌. 


அவர்‌ என்னிடம்‌ “நன்று” என்றார்‌. அவரது புன்னகை 
இனிதாக இருப்பதை நான்‌ பார்த்தேன்‌. அவரை 
நெடுங்காலமாக பார்த்துக்கொண்டிருக்கிறேன்‌. 
அழகென்றும்‌ நலமென்றும்‌ எதுவுமே தெரியாத முகம்‌ 
கொண்டவர்‌. ஆனால்‌ மிக அரிதாக புன்னகைக்கும்போது 
மட்டும்‌ அவர்‌ பேரழகுடன்‌ இருந்தார்‌. அத்தனை 
அழகுகொண்ட புன்னகையை அதற்கு முன்‌ தங்கள்‌ 
முகத்தில்‌ மட்டும்‌ பார்த்திருக்கிறேன்‌. “தாங்கள்‌ 
அவ்விருந்தில்‌ பங்குகொள்ள வேண்டும்‌, அந்தணரே. 
எங்கள்‌ எண்பதின்மருக்கும்‌ நடந்த பூசல்களையும்‌ அதன்‌ 
விளைவாக நடந்த காழ்ப்புகளையும்‌ தாங்கள்‌ 
அறிவீர்கள்‌. கிருதவர்மன்‌ வந்து அனைத்தையும்‌ 
இனிதாக மாற்றிவிட்டார்‌. ஒரே கணத்தில்‌, ஒரே சொல்லில்‌. 


சொல்கூட இல்லை, ஒரு நோக்கில்‌” என்றேன்‌. 


“ஆம்‌, அது நன்று. தெய்வங்கள்‌ துவாரகையிடம்‌ 
கனிவுடன்‌ இருக்கின்றன” என்று அவர்‌ சொன்னார்‌. 
“இன்று தெய்வங்கள்‌ நிறைக! மூதாதையர்‌ பொலிவுறுக! 
இது ஒரு இனிய நாள்‌. நான்‌ இனிப்பென எதையாவது 
அருந்தியாகவேண்டும்‌” என்றார்‌. ஏவலனை அழைத்து 
“இனிப்பு ஏதேனும்‌ கொண்டு வா” என்றார்‌. பின்னர்‌ 
என்னிடம்‌ “சாத்யகி எங்கிருக்கிறார்‌?” என்றார்‌. அக்கணம்‌ 
நான்‌ மீண்டும்‌ அந்த உளஅதிர்வை உணர்ந்தேன்‌. உடனே 
எனக்கு ஒன்று தெரிந்தது. அந்த முதல்‌ உடல்‌ அதிர்வு ஏன்‌ 
ஏற்பட்டது என்று. சாத்யகியைக்‌ குறித்து கேட்டபோது 
கிருதவர்மனின்‌ கண்களில்‌ எழுந்தது ஒரு சிறு நஞ்சு. 
துளியிலும்‌ துளி. ஊசிநுனியால்‌ தொட்டு 
எடுப்பதற்குரியது. சிறிய நஞ்சு மேலும்‌ வீரியம்‌ 
கொள்ளும்‌. ஏனென்றால்‌ தன்‌ தொடுகைக்குரிய 
நரம்புமுடிச்சை தேடி கண்டடையும்‌ கூர்‌ கொண்டது அது. 
கணிகர்‌ அதை அறிந்திருக்கிறார்‌ என்று உணர்ந்தேன்‌. 

[108௨261]அன்று என்‌ அறைக்கு திரும்புகையில்‌ 
கணிகருடனான உரையாடலையே 
எண்ணிக்கொண்டிருந்தேன்‌. என்னை மீறிய ஒன்று, நான்‌ 
முற்றிலும்‌ விரும்பாத ஒன்றுக்கு இட்டுச்செல்வது, 
என்னை முற்றழிக்கக்கூடியது அவரிடமிருந்தது. 
அதிலிருந்து முழுமையாக விலகிவிடவேண்டுமென்று 
விரும்பினேன்‌. நான்‌ என்றும்‌ எதிர்த்து வெல்ல முயலும்‌ 
ஒன்றை பற்றிக்கொண்டு தொற்றி அதன்‌ மேல்‌ ஏறி என்‌ 
உயிராற்றல்‌ அனைத்தையும்‌ குவிக்கச்செய்து வளர்த்து 
பேருருக்கொள்ளச்‌ செய்துவிடுகிறது அது. 


ஆலமரங்கள்‌ வளர்ந்தெழுகையில்‌ அவற்றின்‌ மேல்‌ 
அவற்றின்‌ அடியிலிருந்த சிற்றாலயங்கள்‌ சென்று 
அமர்ந்திருப்பதை நான்‌ பார்த்திருக்கிறேன்‌. இந்த 
விழைவில்‌, வஞ்சத்தில்‌ நான்‌ சென்று 
அமர்ந்திருக்கக்கூடும்‌. ஆனால்‌ எவ்வண்ணம்‌ அதை 
வெல்வது என்று எனக்கு தெரியவில்லை. அதுநாள்‌ வரை 
நான்‌ அவற்றை வென்றிருந்த வழி என்பது என்னை 
சிறியவனாக எண்ணிக்கொள்வது. அத்தனை 
பெரியவற்றை தாங்கும்‌ கலமல்ல நான்‌ 
என்றாக்கிக்கொள்வது. என்னை ஒரு பெருந்திரளில்‌ 
பிறரால்‌ அறியப்படாதவனாக அமர்த்திக்கொள்கையில்‌ 
அப்பெருந்திரளில்‌ ஒருவனாக என்னை நான்‌ பார்க்கும்‌ 
விழியும்‌ அமைகிறது. நான்‌ எவருமல்ல என்று எனக்கு 
சொல்லிக்கொள்கிறேன்‌. அதுவே எனக்கு காப்பு. 


அது முதலில்‌ உடைந்தபோதே எனது அனைத்துத்‌ 
தளைகளும்‌ சிதைந்தன. வெட்டவெளியில்‌ 
நின்றிருந்தேன்‌. தந்தையே, நான்‌ பிறிதொருவன்‌, 
அறியப்படாதவன்‌, கணிக்கப்படாதவன்‌, எனது 
எல்லைகள்‌ முடிவற்றவை என்று எண்ணிக்கொண்டேன்‌. 
என்னுள்‌ ஓடிக்கொண்டிருந்த அவ்வெண்ணங்கள்‌ 
என்னை பேருருக்கொள்ளச்‌ செய்கின்றன. என்‌ 
காலடியில்‌ சிற்றுருவாக அனைவரையும்‌ 
பார்க்கத்தொடங்கினேன்‌. மூத்தவரை, துவாரகையை, 
ஏன்‌ தங்களைக்‌ கூட. அதை பிறிதொரு மானுடர்‌ 
அப்போது பார்க்க நேர்ந்தால்‌ இளிவரல்‌ செய்து 
சிரிக்கக்கூடும்‌. ஆனால்‌ நான்‌ அவற்றை சிறுகுழவியென 


பேணிக்கொண்டிருந்தேன்‌. 


தந்தையே, ஒவ்வொரு மானுடனுக்குள்ளும்‌ 
ஆணவமென்னும்‌ சிறுமை தேங்கிக்கிடக்கிறது. 
எல்லையற்ற ஆணவம்‌. தன்னையே உலகமுதல்வன்‌ என, 
இறைநிகர்த்தோன்‌ என எண்ணிக்கொள்ளாத எளிய 
மானுடர்‌ எவரேனும்‌ இப்புவியில்‌ வாழ்கின்றனரா? 
பிறர்மேல்‌ உண்மையான மதிப்புள்ள பாமரன்‌ என 
ஒருவன்‌ உண்டா? உண்மையில்‌ எவரும்‌ அதை 
ஏற்றுக்கொள்வதில்லை என்பதனாலேயே அவன்‌ அதை 
ஆழப்‌ புதைத்துக்கொள்கிறான்‌. தன்‌ ஆழ்ந்த 
தனிமையில்‌ மட்டும்‌ அதை எடுத்துப்‌ பார்க்கிறான்‌. 
அந்தத்‌ தனிமையாலேயே அது இனிமைகொள்கிறது. 
அவனுடைய அனைத்து துயர்களுக்கும்‌ மருந்தாகிறது. 
அவனை தன்‌ கைகளில்‌ ஏந்திக்கொள்கிறது. 


எவரோ ஒருவர்‌ அதை ஏற்றுக்கொள்கிறார்‌. மிச்சமின்றி 
வாங்கிக்கொள்கிறார்‌. அவர்மேல்‌ அவன்‌ அப்படியே 
கவிந்துவிடுகிறான்‌. அவரை தன்னை அறிந்தவர்‌ 
என்றும்‌ தன்மேல்‌ பெருமதிப்பும்‌ அன்பும்‌ கொண்டவர்‌ 
என்றும்‌ எண்ணிக்கொள்கிறான்‌. கணிகையர்‌ இந்த 
வாயிலை திறந்தே உள்‌ நுழைந்து ஆட்கொள்கின்றனர்‌. 
அரசியல்சூழ்ச்சி அறிந்த அந்தணர்‌ இதைக்‌ கொண்டே 
மாமன்னர்களுக்கு கடிவாளமிடுகின்றனர்‌. அதை 
அறிந்து ஏற்றுக்கொண்ட ஒருவன்‌, ஏற்றுக்கொண்டதாக 
நடித்தாலே போதும்‌ அவ்வாணவத்திற்குரியவனை தன்‌ 
அடிமையென்றே ஆக்கிவிடமுடியும்‌. 


கணிகரோ அதை அவ்வண்ணமே பெற்றுக்கொண்டார்‌. 
“ஆம்‌, அதனால்‌ என்ன? அது மெய்தானே?' என்னும்‌ 
அவருடைய பாவனை எனக்கு முதலில்‌ திகைப்பை 
ஊட்டியது. பிறிதொரு மானுடர்‌ என்னை அவ்வாறு 
பார்க்க முடியும்‌ என்று தோன்றவில்லை. ஆனால்‌ மிக 
விரைவிலேயே “ஆம்‌, அது அவ்வாறுதானே?' என்று 
நானும்‌ எண்ணத்‌ தலைப்பட்டேன்‌. நானும்‌ அவருடன்‌ 
இணைநின்று உரையாடலானேன்‌. அவரை நான்‌ 
கையாள முயன்றேன்‌, அவர்‌ என்னை கையாள்வதை 
ஆழ உணர்ந்திருந்தேன்‌. 


நான்‌ அவரை அஞ்சியது அதனால்தான்‌. ஆகவே 
உறுதிகொண்டேன்‌, இனி அவருடன்‌ தொடர்பில்லை. 
இனி அவரை எவ்வகையிலும்‌ என்னுடன்‌ உரையாட 
நான்‌ ஒப்புக்கொள்ளப்‌ போவதில்லை. அவைகளில்‌ 
அவர்‌ இருக்கட்டும்‌, என்‌ அருகே வந்து அமர 
வேண்டியதில்லை. அவர்‌ ஒன்றும்‌ சொல்வதில்லை. 


அரசுசூழ்‌ அவையில்‌ கூட மிகக்‌ குறைவாகவே அவர்‌ 
பேசினார்‌. ஆனால்‌ என்னை பார்க்கையில்‌ எல்லாம்‌ 
விழிகளால்‌ அவர்‌ ஒன்று காட்டினார்‌. மணிமுடி சூடி 
பாரதவர்ஷத்தை ஆண்டுகொண்டிருக்கும்‌ பேரரசன்‌ 
ஒருவன்‌ முன்‌ அமைச்சர்‌ ஒருவர்‌ பணிவது போன்ற 
புன்னகையும்‌ தணிதலும்‌. அதனூடாக என்‌ ஆணவத்தை 
அனலோம்பினார்‌. 


இனி அவர்‌ பார்வையை நோக்குவதில்லை என்று 
எண்ணிக்கொண்டேன்‌. எவ்வண்ணம்‌ அவரிடம்‌ இருந்து 
தப்பலாமென்று கணித்தேன்‌. அவரை எதிர்கொள்வது 
அரிது. அவரை வகுத்துக்‌ கொள்வது அதனிலும்‌ அரிது. 
அவரை ஒழிவது ஒன்றே வழி. படிப்படியாக அல்ல, 
அறுத்துக்கொண்டு முற்றொழிதலாக. மறு 
எண்ணமில்லாததாக. தந்தையே, உயிர்‌ கொல்லும்‌ 
ஒவ்வொன்றுக்கும்‌ இருக்கும்‌ பெரும்‌ கவர்ச்சி என்ன 
என்று எண்ண எண்ண வியப்பு ஏற்படுகிறது. அகிபீனா 
உண்டு இறந்தவர்கள்‌ உண்டு. அரிதொன்றை விழைந்து 
இறந்தவர்கள்‌ அதனினும்‌ உண்டு. தீங்கில்‌ 
திளைத்தவர்கள்‌ அத்தீங்குகளை அமுதென உண்டு 
திளைத்திருக்கிறார்கள்‌. 


நஞ்சென வருவன அனைத்தும்‌ இனியவை. அவை 
ஒவ்வொன்றும்‌ நாம்‌ கொல்ல முனைகையில்‌ 
அணுக்கமாகின்றன. விலக்க முயல்கையில்‌ மேலும்‌ 
இனிதாகின்றன. ஒற்றைக்கணத்தில்‌ வெட்டிச்‌ 
செல்பவர்கள்‌ தப்பித்துக்கொள்கிறார்கள்‌. 
அம்முடிச்சுகளை மெல்ல அவிழ்க்க முயல்பவர்கள்‌ 
மேலும்‌ மேலும்‌ முடிச்சுகளையே போடுகிறார்கள்‌. இனி 
அவரில்லை என்று நான்‌ எண்ணிக்கொண்டேன்‌. அதை 
ஆயிரம்‌ முறை என்னுள்‌ அமைந்த அந்த துடிக்கும்‌ 
குழந்தையிடம்‌ சொல்லிக்கொண்டேன்‌. 


ஆனால்‌ என்‌ ஊழ்‌ பிறிதொன்றாக இருந்தது. அன்று 
மூத்தவர்‌ அவையில்‌ ஒரு சிறு நிகழ்வு. நான்‌ சற்று 
பிந்தியே அங்கு சென்றேன்‌. கிருதவர்மன்‌ அங்கு 
வந்திருந்தார்‌. அவைமையமென அவரே திகழ்ந்தார்‌. 
அனைவரும்‌ மகிழ்ந்து பேசிக்கொண்டிருந்தார்கள்‌. 
பிரத்யும்னன்‌ கிருதவர்மனுக்கு நேர்‌ முன்னால்‌ 
அமர்ந்திருக்க சற்று அப்பால்‌ சாய்வான மஞ்சத்தில்‌ கால்‌ 
நீட்டி ஃபானு அமர்ந்திருந்தார்‌. சாம்பன்‌ சாளரத்தோரம்‌ 
கைகளைக்‌ கட்டி நின்றார்‌. வெவ்வேறு நிலைகளில்‌ 
தம்பியர்‌ அனைவரும்‌ அங்கு இருந்தனர்‌. உரத்த குரல்கள்‌, 
சிரிப்புகள்‌. 


அவர்கள்‌ சாம்பனின்‌ போர்‌ வெற்றிகள்‌ அசுர குலத்திற்கே 
உரிய கண்மூடித்தனத்தால்‌ எவ்வண்ணம்‌ 
வெல்லப்பட்டன என்பதை பகடியாக்கிக்‌ 
கொண்டிருந்தார்கள்‌. “அவருடைய பெருவெற்றிகள்‌ 
அனைத்தும்‌ கோட்டைகளை உடைத்துச்‌ சென்று 
அடையப்பட்டவை, கோட்டைவாயில்‌ திறந்திருப்பது 
அவருக்கு ஒரு பொருட்டே அல்ல!” சென்ற சில 
நாட்களாகவே அந்தப்‌ பகடிகளை 
பார்த்துக்கொண்டிருந்தேன்‌. எவையெல்லாம்‌ மெய்யான 
ஏளனங்களாக, வசைகளாக, காழ்ப்புகளாக 
திகழ்ந்தனவோ அவைதான்‌ அவைகளில்‌ நட்பான 
பகடியாகிக்கொண்டிருந்தன. பகடியாகி தங்களை 
பெருக்கிக்கொள்கின்றனவா அன்றி தங்களை 
வலுவிழக்க வைத்துக்கொள்கின்றனவா என்பது 
எப்போதும்‌ ஐயமாகவே உள்ளது. 


நான்‌ உள்ளே நுழைந்தபோது கிருதவர்மன்‌ என்னை 
நோக்கி புன்னகைத்து கை நீட்டி “இவன்‌ சொல்வலன்‌. 
இவனில்லையேல்‌ நான்‌ இங்கு வந்திருக்கமாட்டேன்‌” 
என்றார்‌. ஒருகணம்‌, அதனினும்‌ குறைவான ஒரு 
கணத்தில்‌ உடன்பிறந்தார்‌ அனைவருமே அமைதியாகி 
விழிகூர்ந்து பின்‌ செயற்கையாக தங்களை 
மீட்டுக்கொள்வதை நான்‌ கண்டேன்‌. என்‌ உள்ளம்‌ திக்‌ 
என்றது. நெய்‌ தொட்ட அனலென. மேலும்‌ கிருதவர்மன்‌ 
என்னைப்பற்றி எதுவும்‌ சொல்லக்கூடாதென்று நான்‌ 
எண்ணினேன்‌. அவர்‌ விழிகளில்‌ இருந்து ஒழிவதுபோல்‌ 
அவரது வலப்பக்கமாக சென்று உடன்பிறந்தாருக்குப்‌ 
பின்னால்‌ சென்றேன்‌. 


ஆனால்‌ அவர்‌ திரும்பி “வா! வா! எங்கு சென்று 
ஒளிகிறாய்‌?” என்றார்‌. “இவ்வாறு ஒளிந்துகொள்ளும்‌ 
ஒருவனையே நாம்‌ ஐயப்பட வேண்டும்‌. அவர்களுக்குள்‌ 
என்ன இருக்கிறதென்றே தெரியாது. எண்ணுக, இவன்‌ 
ஒருவேளை துவாரகையில்‌ இருந்து கிளைத்து ஒரு 
நாட்டை உருவாக்கக்கூடும்‌, அங்கு தனிமுடி சூடி அமர்ந்து 
நம்‌ குடிக்கு மேலும்‌ பெருமை சேர்க்கக்‌ கூடும்‌!” என்றார்‌. 
நான்‌ அவரிடம்‌ தனியாகச்‌ சொன்ன சொற்களை 
அவையில்‌ பகடியாக சொல்லப்போகிறார்‌ என்று நான்‌ 
அஞ்சினேன்‌. இறந்தவன்போல்‌ உள்ளும்‌ புறமும்‌ 
அசைவிழந்தேன்‌. 


அவர்‌ கை நீட்டி என்னை அருகணைத்து, என்‌ தோளை 
வளைத்து தன்‌ உடலுடன்‌ சேர்த்துக்கொண்டு “பிறர்‌ 
உள்ளத்தை கூர்ந்து அறிந்திருக்கிறான்‌. எங்கு 
எச்சொல்லை எடுக்கவேண்டுமென்றும்‌, அச்சொல்‌ 


வளரத்தொடங்க வேண்டும்‌ என்றும்‌, அச்சொல்‌ 
வளரத்தொடங்குகையில்‌ எவ்வாறு அதிலிருந்து 
முற்றிலும்‌ விலகி நின்றிருக்க வேண்டும்‌ என்றும்‌ 
அறிந்திருக்கிறான்‌. தந்தையிடமிருந்து கற்றிருக்கிறான்‌. 
ஆனால்‌ இவன்‌ தந்தையை மிகுதியாக பார்த்திருக்க 
வாய்ப்பில்லை. குருதியினூடாக பெற்றிருக்கிறான்‌” 
என்றார்‌. நான்‌ ஆறுதல்‌ அடைந்து மீண்டேன்‌. என்‌ நெஞ்சு 
படபடத்துக்கொண்டிருந்தது. 


மூத்தவர்‌ ஃபானு என்னை பெருமிதத்துடன்‌ நோக்கி 
“இவனை நாங்கள்‌ சற்று பிந்தியே அடையாளம்‌ 
கண்டுகொண்டோம்‌. நாங்கள்‌ ஒவ்வொருவரும்‌ பதின்மர்‌ 
என்பதனால்‌ எவ்வண்ணமோ அவையில்‌ ஓரிருவர்‌ பிறர்‌ 
அறியாமல்‌ இருந்துவிட நேர்கிறது” என்றார்‌. 
“கருவூலத்தில்‌ மறந்துவிட்ட அறைகளில்‌ சில 
சமயங்களில்‌ பழம்பொன்‌ கிடைக்கும்‌. அப்போது எழும்‌ 
உவகைக்கு அளவே இல்லை” என்று பிரத்யும்னன்‌ 
சொன்னார்‌. “உரிய படைக்கலம்‌ உரிய பொழுதில்‌ வந்து 
நம்‌ கைகளை அடையும்‌ என்பார்கள்‌” என்று சாம்பன்‌ 
சொன்னார்‌. 


ஆனால்‌ அச்சொற்கள்‌ அனைத்துமே சற்று 
பொய்யானவை என்று எனக்கு தோன்றியது. அவை 
அப்போது உண்மையான உணர்ச்சியுடன்‌ 
சொல்லப்பட்டன, நம்பி முன்வைக்கப்பட்டன என்றாலும்‌ 
அச்சொற்களுக்குள்ளேயே என்னை வேவு பார்க்கும்‌ 
ஒன்று இருந்தது. அது என்னை பிறிதொரு இடத்தில்‌ 
வந்து தொட்டு நோக்குகிறது. பதற்றத்துடன்‌ ஆராய்கிறது. 
இனி எந்த அவையிலும்‌ எனது விழியை எவரும்‌ 
கவனிக்காமல்‌ இருக்கமாட்டார்கள்‌. எங்கிருந்தாலும்‌ 
ஒன்று வந்து என்னை தொடாதிருக்காது. 


நான்‌ மேலும்‌ என்னை குறுக்கிக்கொள்ள முயன்றேன்‌. 
அப்போது எனது உடலசைவுகள்‌ அனைத்தும்‌ மேலும்‌ 
செயற்கையாயின. எவ்வண்ணம்‌ கணிகர்‌ உடல்‌ 
மடிந்தவரானார்‌? இத்தகைய அவைகளில்‌ தன்னை 
குறுக்கிக்‌ குறுக்கி அவ்வாறு ஆனாரா? அவ்வாறு 
அறிந்ததனால்‌ தன்னை குறுக்கிக்கொண்டிருக்கிறாரா? 
அல்லது நேர்மாறாக இருக்கக்கூடுமா? பூனை 
சிறுதுளைகளுக்குள்‌ தன்னை நீட்டி இழுத்து மடித்து 
உள்நுழைகிறது. குறுகியோர்‌ வெல்கிறார்கள்‌ 
என்பதனால்‌ வெல்வோர்‌ குறுகுகிறார்களா என்ன? 


மீண்டும்‌ இளிவரல்கள்‌, ஏளனங்களுக்கு சென்றன அவை 
நிகழ்வுகள்‌. இம்முறை இயல்பாக பிரத்யும்னனுக்கும்‌ 


உடல்‌ சொட்ட வாயில்‌ நுரைதொங்கி வழிய மரத்தில்‌ 
சாய்ந்து தலைகுனிந்து நின்று வால்குலைத்து உடலை 
சிலிர்த்துக்கொண்டே இருக்கும்‌. துயில்கனத்து எச்சில்‌ 
வழிய தலை தாழ்த்தும்‌. அதன்பின்‌ அதன்‌ நடை 
மாறிவிடும்‌. எதற்கும்‌ அஞ்சா விழிகளுடன்‌ கழுத்தைத்‌ 
தூக்கி பிடரிகுலைத்து நோக்கி, தாடைதொங்கி அசைய, 
கனைக்கும்‌ குதிரையைக்‌ கண்டு சிறுத்தைகள்‌ 
பின்னங்கால்‌ மடித்து அமர்ந்து, மூக்கைச்சுளித்து 
வெண்பற்களைக்‌ காட்டி, கண்களில்‌ அச்சம்‌ எழ, உறுமும்‌. 
ஓநாய்கள்‌ அவற்றின்‌ காலடிகளைக்கேட்டே 
புதர்களுக்குள்‌ சுருங்கிச்சென்றுவிடும்‌. 


ஓடையில்‌ நீர்‌ அருந்துகையில்‌ தன்‌ அழகை தானே கண்ட 
குதிரை காமம்‌ கொண்டு பெருமூச்சுவிட்டு 
அலைகளப்பும்‌. நீரருகிலேயே ஒளி மங்குவது வரை 
மீளமீள நோக்கி நின்றிருக்கும்‌. நீரில்‌ அது நோக்கும்‌ 
அதன்‌ உடல்பகுதி காற்றுபட்ட தர்ப்பைப்படர்ப்பு போல்‌ 
சிலிர்த்து அசையும்‌. கால்களால்‌ நீரை தட்டியும்‌ மூக்கால்‌ 
முகர்ந்தும்‌ தன்‌ உருவத்தை உயிர்பெறச்செய்து விலகி 
வெருண்டு நோக்கி மீண்டும்‌ அருகணையும்‌. குதிரை 
தன்னுருவை அன்றி வேறெந்த உருவின்‌ மீதும்‌ காமம்‌ 
கொள்வதில்லை. தன்‌ உருவை நிகர்க்கும்‌ இன்னொரு 
குதிரைமேல்‌ காமம்‌ எழுந்து புணர்ந்ததுமே சினம்‌ 
கொண்டு அதை கடித்து உதைத்து துரத்திவிட்டு மீண்டும்‌ 
நீர்நிலை நோக்கி ஓடிவந்துவிடும்‌. 


தன்னருகே இன்னொரு குதிரை நிகராக நிற்பதை 
ஒருபோதும்‌ இளங்குதிரை ஒப்பாது என்றன சூதர்களின்‌ 
அஸ்வபுராணங்கள்‌. முன்னங்காலால்‌ நிலத்தை 
உதைத்து தன்னுடன்‌ ஓடும்படி அறைகூவல்‌ எழுப்பும்‌. 
ஓடவராத குதிரையை அணுகி மூக்கோடு மூக்குரசி 
வாசனை அறிந்தபின்‌ கழுத்தை வளைத்து கழுத்தில்‌ 
ஓங்கி அறைந்து போருக்கு அழைக்கும்‌. கனைத்து 
குதித்தும்‌ கால்களால்‌ உதைத்தும்‌ கழுத்தை வளைத்து 
அறைந்தும்‌ இரவும்‌ பகலும்‌ அவை போரிடும்‌. 
வென்றகுதிரை உடலைச்‌ சிலிர்த்துக்கொண்டு மேடேறி 
நின்று தலைதூக்கிக்‌ கனைத்து தன்‌ அஸ்வபதியிடம்‌ 
சொல்லும்‌ “தேவா, இதோ நான்‌!” அதன்மேலிருக்கும்‌ 
தேவன்‌ புன்னகைசெய்வான்‌. 


காட்டில்‌ பிறகுதிரைகளைக்‌ கண்டடைந்து குழுக்களாக 
ஆனாலும்‌ ஒவ்வொரு குதிரைக்குமேலும்‌ அதன்‌ 
அஸ்வபதி தனித்தே இருப்பான்‌. காட்டின்‌ கட்டற்ற 
வெளியில்‌ அஸ்வபதி அதை கணமும்‌ அமைதிகொள்ள 
விடுவதில்லை. அதை தனக்கான படைக்குதிரையாக 


ருக்மிக்குமான உறவு நோக்கி சென்றது பேச்சு. தன்‌ 
மாமனைக்‌ கொன்ற தந்தையின்‌ மைந்தனை ருக்மி 
எப்படி பார்ப்பார்‌? ஒரு மற்போருக்கு பிரத்யும்னன்‌ 
ருக்மியை அழைக்க ருக்மி அஞ்சுவதைப்பற்றி 
ஃபானுமான்‌ நடித்தான்‌. விழிநீர்‌ வார விழுந்து புரண்டு 
நகைத்தனர்‌. பிரத்யும்னன்‌ அந்த நகையாடலை விரும்‌ 
தானும்‌ நிலத்தில்‌ கையால்‌ அறைந்து நகைத்தார்‌. 


அப்போது மூத்தவர்‌ ஃபானு என்னிடம்‌ திரும்பி 
“இளையவனே, சென்று நமக்கு ஊண்‌ ஒருங்கிவிட்டதா 
என்று பார்‌. சூதர்களிடம்‌ எல்லா 
உணவுப்பொருட்களுக்கும்‌ ஆணையிடப்பட்டுள்ளதா 
என்பதை இன்னொரு முறை பார்த்து சொல்‌” என்றார்‌. 
மிக இயல்பாக வந்த ஆணை. மெய்யாகவே அதைத்தான்‌ 
நான்‌ அங்கு பெரும்பாலும்‌ செய்துகொண்டிருந்தேன்‌. 
அவர்‌ அவ்வாறே சொல்லியிருக்கலாம்‌, என்‌ நிலை சற்றே 
மேம்பட்டுவிட்டதை அவரது நா 
உணராமலிருந்திருக்கலாம்‌. ஆனால்‌ அத்தருணத்தில்‌ 
அவையில்‌ அச்சொல்‌ எழுந்தது என்னை நடுக்குறச்‌ 
செய்தது. 


ஒருகணத்தில்‌ நான்‌ பல விழிகளைத்‌ தொட்டு மீண்டு 
வந்தேன்‌. அத்தனை விழிகளிலும்‌ ஒரு நிறைவை 
கண்டேன்‌. அவை ஒருகணத்திலும்‌ குறைவான அளவில்‌ 
ஏளனத்தை கைக்கொள்வதை கண்டேன்‌. என்‌ 
உளமயக்காக இருக்கலாம்‌. கண்ணுடன்‌ உள்ளத்தின்‌ 
ஆழத்தில்‌ இருக்கும்‌ சுஷுப்தி மேலும்‌ தொடர்பு 
கொண்டிருக்கிறது. கண்மூடாமல்‌ சுஷுப்தியோ 
ஸ்வப்னமோ எழுவதில்லை. கண்டவை 
சுஷுப்தியாகின்றன. காணாதவை ஸ்வப்னம்‌ 
ஆகின்றன. காணமுடியாதவை துரியத்தில்‌ எழுகின்றன. 


நான்‌ தனித்துச்‌ சோர்ந்து அவை நீங்கினேன்‌. என்னுள்‌ 
அத்தனை விழிகளும்‌ நிலைத்திருப்பதாக உணர்ந்தேன்‌. 
உணவரைக்குச்‌ சென்று சூதர்களுக்கு அங்கு 
நிகழவிருந்த விருந்துகளுக்கான அனைத்தையும்‌ 
ஒவ்வொன்றாக நோக்கி 
ஆணையிட்டுக்கொண்டிருந்தேன்‌. அப்போதெல்லாம்‌ என்‌ 
உள்ளம்‌ எரிந்துகொண்டிருந்தது. முதன்முறையாக 
ஒன்றை உணர்ந்தேன்‌. இனி அவைச்சிறுமைகளை 
என்னால்‌ தாங்க இயலாது. இனி என்‌ முன்‌ பணியாத 
ஒவ்வொரு விழியும்‌ என்னை சீற்றம்கொள்ளச்‌ செய்யும்‌. 
இனி ஒருபோதும்‌ பிறரிடம்‌ என்னால்‌ முழுமையுடன்‌ 
தலைவணங்க இயலாது. எழுந்துவிட்ட பின்‌ மடிவது 
இயல்வதல்ல. 


இனி எங்கும்‌ நான்‌ என்னை மறைத்துக்கொள்ள 
இயலாது. ஆகவே இனி தயங்குவதிலும்‌ பொருளில்லை. 
அவ்வெண்ணம்‌ எழுந்ததுமே கணிகர்தான்‌ என்‌ முன்னில்‌ 
முதலில்‌ தோன்றினார்‌. அவரை பார்க்கவேண்டும்‌ என்று 
எண்ணமெழுந்ததும்‌ இயல்பாக அதை திமிறும்‌ 
குதிரையென கடிவாளம்‌ பற்றி இழுத்து அடக்கினேன்‌. 
பின்பு இதை ஏன்‌ செய்கிறேன்‌ என்று 
எண்ணிக்கொண்டேன்‌. இந்த எண்பதின்மரில்‌ எவரையும்‌ 
அஞ்சாத நான்‌ ஏன்‌ அவரை அஞ்சவேண்டும்‌? அவரை 
என்னால்‌ ஆள முடியாதா என்ன? அவரை ஆள்வது 
கடினம்‌, ஆனால்‌ என்னை நானே ஆள்வதுதான்‌ அது. 


எனது ஆற்றல்களுடன்‌ அவர்‌ ஆடுவதில்லை. எனது 
ஐயங்களுடன்‌, விழைவுகளுடன்‌, அச்சங்களுடன்‌ 
ஆடுகிறார்‌. ஓவ்வொரு மானுடருக்குள்ளும்‌ வாழும்‌ 
இருளுடன்‌ உறவாடுகிறார்‌. அவரை எதிர்கொள்ள மிகச்‌ 
சிறந்த வழி நம்‌ இருள்மேல்‌ நாம்‌ ஆள்கை கொள்வது. 
நம்மை நாம்‌ அறிந்திருப்பது. ஆனல்‌ அது எளிதல்ல. 
ஆணவமும்‌ விழைவும்‌ யோகியருக்கு மட்டுமே 
கட்டுப்படுபவை. என்‌ ஆணவத்தின்‌, விழைவின்‌ 
விசையை பிற எவரை விடவும்‌ நானே அறிவேன்‌. 


ஆனாலும்‌ அவரை சந்தித்தே ஆகவேண்டும்‌ என்று 
எனக்கு தோன்றியது. அவரிடம்‌ இருந்துதான்‌ 
அனைத்தையும்‌ தொடங்க முடியும்‌. எனது விழைவுக்கு 
மிகப்பெரும்‌ கருவி அவரே. அவரை எனது கருவியாக்க 
வேண்டுமெனில்‌ நான்‌ அவரது கருவியாக வேண்டும்‌. 
ஒருவருக்கொருவர்‌ கொண்டும்‌ கொடுத்தும்‌ மட்டுமே 
இத்தருணத்தை பெரிதாக்கிக்கொள்ள முடியும்‌. 
உணவகத்தில்‌ அனைத்தையும்‌ ஒருக்கச்‌ சொல்லிவிட்டு 
நான்‌ அவைக்கூடத்தில்‌ நின்றிருந்தேன்‌. உணவு 
ஒருங்கியதும்‌ நானே மணியோசையை எழுப்பினேன்‌. 


உடன்பிறந்தார்‌ அனைவரும்‌ உரக்க பேசிச்‌ சிரித்தபடி 
வந்து உணவுண்டனர்‌. அவர்களுக்கு ஆகவேண்டிய 
ஒவ்வொன்றையும்‌ நோக்கி நோக்கி செய்தேன்‌. 
சூதர்களுக்கு ஆணையிட்டேன்‌. சில தருணங்களில்‌ 
உணவுக்கலத்தை நானே எடுத்து வைத்தேன்‌. அவர்கள்‌ 
உண்ணுகையில்‌ எது குறைகிறதோ அதை நோக்கி 
பரிமாறினேன்‌. அங்கு ஒரு ஏவலனைப்‌ போலிருந்தேன்‌. 
அப்போது அது எவ்வகையிலும்‌ உளம்குன்றச்‌ 
செய்யவில்லை. ஏனெனில்‌ நான்‌ அறிந்திருந்தேன்‌, நான்‌ 
எவரென்று. அவர்களுக்கு அதை அறிவிக்கும்‌ 
பொழுதுக்காக காத்திருந்தேன்‌. அந்த எண்ணத்தினூடாக 
அத்தருணத்தை கடந்துவிட்டிருந்தேன்‌. 


பெரும்படைக்கலம்‌ ஒன்றை கரந்து வைத்திருக்கிறேன்‌. 
ஓர்‌ இமை கூட அசைக்காமல்‌ இந்த எண்பதின்மரிலும்‌ 
எஞ்சிய அனைவரையும்‌ சங்கறுத்துக்‌ கொல்ல என்னால்‌ 
இயலும்‌. எனில்‌ நான்‌ எதை அஞ்சவேண்டும்‌? எங்கும்‌ 
குன்ற வேண்டியதில்லை. அவர்களை இரக்கத்துடன்‌ 
பார்த்தேன்‌. ஏளனத்துடன்‌ அவர்களின்‌ சிரிப்புகளை 
நோக்கினேன்‌. அவர்கள்‌ உணவுண்டு மயங்கி குழறி 
சரிந்தபோது ஏவலரைக்கொண்டு ஒவ்வொருவரையாக 
அவரவர்களின்‌ அறைகளுக்கு அழைத்துச்செல்லச்‌ 
செய்தேன்‌. 


[10௨௨௦]உணவறை ஒழிந்தது. கலங்கள்‌ 
ஒவ்வொன்றையாக கொண்டுசென்றனர்‌. அறையெங்கும்‌ 
எஞ்சியிருந்த உணவின்‌ மணம்‌ அகலும்‌ பொருட்டு அங்கு 
குந்திரிக்கமும்‌ சாம்பிராணியும்‌ இட்டனர்‌. 
சாளரங்களினூடாக காற்றை திறந்துவிட்டு அந்த 
அறையை புகையால்‌ கழுவினர்‌. நான்‌ என்‌ அறைக்கு 
சென்றேன்‌. என்‌ உடலிலும்‌ உணவும்‌ மதுவும்‌ மணத்தது. 
ஆடை மாற்றி நீராடி பிறிதொரு ஆடை அணிந்தேன்‌. 
சற்றுநேரம்‌ கண்மூடி ஓய்வெடுத்தேன்‌. என்‌ உள்ளம்‌ 
தெளிவாக இருந்தது. 


நான்‌ கணிகரைப்‌ பார்க்கச்‌ சென்றேன்‌. தன்‌ குடிலில்‌ 
அவர்‌ அப்போதும்‌ தனித்திருந்தார்‌. “உள்ளே வருக!” 
என்று என்னை அழைத்தார்‌. நான்‌ உள்ளே சென்று 
அவருடன்‌ அமர்ந்துகொண்டேன்‌. இம்முறை அந்தச்‌ 
சிறுகுடிலில்‌ உடலுடன்‌ உடல்‌ ஓட்டி அவருடன்‌ 
அமர்ந்திருப்பது மிக அணுக்கத்தை உருவாக்கியது. ஒரு 
சிறு கோழிமுட்டைக்குள்‌ இரண்டு கருவுயிரிகளாக 
உயிருடன்‌ அமர்ந்திருப்பதுபோல. எழும்‌ இரு 
கோழிகுஞ்சுகள்‌. “சொல்க!” என்று அவர்‌ என்னிடம்‌ 
சொன்னார்‌. 


நான்‌ என்‌ உள்ளத்தை அவரிடம்‌ சொல்லத்‌ 
தொடங்கினேன்‌. என்‌ கனவை மட்டுமே சொல்லவேண்டும்‌ 
என நினைத்தேன்‌. ஆனால்‌ சொல்லிச்சொல்லி என்‌ 
ஐயங்களையும்‌, கசப்புகளையும்‌, காழ்ப்புகளையும்‌ 
சொன்னேன்‌. “ஆம்‌, அதைத்தான்‌ 
சொல்லிக்கொண்டிருக்கிறேன்‌” என்றார்‌. “நீங்கள்‌ 
முழுமையாக வெல்லவேண்டும்‌. மும்முடி சூடி இந்த 
துவாரகையில்‌ அமரவேண்டும்‌.” நான்‌ “நான்‌ 
ஆற்றல்கொண்டவன்‌. இச்சிறு எல்லைக்குள்‌ என்னை 
சுருட்டிக்கொள்ள என்னால்‌ இயலவில்லை. கணிகரே, 
எனக்கு துவாரகை வேண்டும்‌. அதைவிடக்‌ குறைவான 
ஒன்று எனக்கு தேவையில்லை. நீங்கள்‌ உடன்‌ நிற்பீர்கள்‌ 


எனில்‌ நான்‌ வெல்வேன்‌” என்றேன்‌. 


“எனில்‌ நீங்கள்‌ எனக்கு அளிப்பதென்ன?” என்றார்‌. 
“எதையும்‌... அந்தணரே, எதையும்‌” என்றேன்‌. “நான்‌ 
முடிசூடினால்‌ இந்நகரின்‌ முதன்மை அமாத்யர்‌ எனும்‌ 
பொறுப்பை அடையுங்கள்‌.” அவர்‌ நகைத்து 
“பொறுப்பை நாடியிருந்தால்‌ பாரதவர்ஷத்தில்‌ மும்முடி 
சூடி அமரும்‌ இடத்தையே நான்‌ அடையமுடியும்‌” என்றார்‌. 
என்னுள்‌ எரிச்சல்‌ எழுந்தது. இந்த அ இட 
பாடத்தை பிறிதொருநாள்‌ புகட்டுவேன்‌ என்று 
எண்ணிக்கொண்டேன்‌. “பிறகென்ன?” என்றேன்‌. என்‌ 
கண்களையே பார்த்துக்கொண்டிருந்தார்‌. “கூறுக! 
பிறகென்ன?” என்றேன்‌. 


“யாதவரே, உங்களை இப்பெருநகரின்‌ தலைவரென 
அமரச்செய்கிறேன்‌. ஐயம்‌ தேவையில்லை, மும்முடி சூடி 
நீங்கள்‌ அமர்வீர்கள்‌” என்றார்‌ கணிகர்‌. என்‌ உள்ளம்‌ 
படபடத்தது. அதை கூறுபவர்‌ எளிய மானுடர்‌ அல்ல 
என்று எனக்கு நன்கு தெரிந்தது. சுட்டுவிரல்‌ அசைவால்‌ 
பாரதவர்ஷத்தை நடுங்கச்‌ செய்பவர்களில்‌ ஒருவர்‌. 
தந்தையே, அவர்‌ உங்களுக்கு இணையானவர்‌. 
ஒருவேளை நீங்கள்‌ உங்களுக்கு இணையானவர்‌ என்று 
இப்புவியில்‌ கண்ட ஒரே மானுடர்‌ அவர்‌. அதை அன்று 
அத்தனை தெளிவாக உணர்ந்தேன்‌. அந்த மின்னும்‌ 
கண்கள்‌ பிறிதொருவருக்கு உரியவை. அப்பேரழகுப்‌ 
புன்னகை உங்களுக்குரியது. 


“கூறுக! தாங்கள்‌ எதை கோரினாலும்‌ அளிக்கிறேன்‌. 
இம்மணிமுடியைச்‌ சூடி அமர்ந்த மறுகணம்‌ சிரமறுத்து 
அரியணையில்‌ விழவேண்டுமெனிலும்‌ கூட” என்றேன்‌. 
“வேண்டியதில்லை” என்றார்‌. “தாங்கள்‌ தங்கள்‌ 
தந்தையை துறந்தாக வேண்டும்‌.” அது எனக்கு சிறு 
அதிர்ச்சியையே அளித்தது. அவரிடம்‌ நான்‌ அதை 
எதிர்பார்த்திருக்கவில்லை. “நான்‌ இப்போதே அவரை 
துறந்திருக்கிறேன்‌” என்றேன்‌. “இவ்வண்ணமல்ல. 
பெயரிலிருந்து, உள்ளத்திலிருந்து, உள்ளாழத்திலிருந்து” 
என்றார்‌. 

நான்‌ அசையாமல்‌ அமர்ந்திருந்தேன்‌. அவர்‌ என்னை 
நோக்கி “இன்று உங்களுடையதென்று நீங்கள்‌ 
வைத்திருக்கும்‌ அனைத்தையும்‌ துறப்பது அது. மணிமுடி 
சூடி துவாரகையில்‌ அமர்ந்திருக்க வேண்டுமென்று 
எண்ணுகையில்கூட எதன்பொருட்டாக அதை 
எண்ணுகிறீர்கள்‌? தந்தையைக்‌ கடந்து செல்லவேண்டும்‌ 
என்பதுதானே?” என்றார்‌ கணிகர்‌. “மைந்தன்‌ 


தந்தையைக்‌ கடந்து செல்வதே தந்தைக்குச்‌ செய்யும்‌ 
பெரும்புகழ்‌ என்பதை அறிந்திருக்கிறீர்கள்‌. ஆகவே 
தந்தையைக்‌ கடந்து செல்லல்‌ அல்ல. துறந்து செல்வதே 
தேவை என்று கோருகிறேன்‌.” 


“இங்கு அவர்‌ ஒரு துளிகூட எஞ்சலாகாது. ஒருதுளி கூட. 
எஞ்சுவது அனைத்தும்‌ அவருடைய எதிர்புகழாக 
இருக்கவேண்டும்‌. அல்லது அதுகூட 
எஞ்சவேண்டியதில்லை. அவரை முற்றாகச்‌ சரித்து கீழ்‌ 
நோக்கி செலுத்தவேண்டும்‌” என்றார்‌ கணிகர்‌. நான்‌ 
முனகலாக “இந்நகர்‌ இருக்கும்‌ வரை அவர்‌ இருப்பார்‌” 
என்றேன்‌. “ஆம்‌, அவர்‌ இருப்பார்‌. அது எவ்வண்ணம்‌ 
இருக்கவேண்டுமென்று நான்‌ முடிவெடுப்பேன்‌. முற்றாக 
இந்நகரை அழித்துவிடவேண்டும்‌” என்றார்‌. 


நான்‌ திகைப்புடன்‌ ”கணிகரே” என்றேன்‌. “இந்நகர்‌ 
அழியட்டும்‌. யாதவக்‌ குடி இந்நகர்‌ இல்லாமலும்‌ 
சிறக்கக்கூடும்‌. நீங்கள்‌ யாதவக்‌ குடிக்கு அரசராகுக! 
உங்கள்‌ பெயரால்‌ நகர்‌ ஒன்றை உருவாக்குக! 
ஃபானுபுரம்‌...” என்றார்‌. “அவ்வாறே” என்றேன்‌. அச்சொல்‌ 
என்னை கிளரச்‌ செய்தது. “அதை சொல்வது எளிது. 
நகரிலிருந்து அவரை எடுக்கலாம்‌, உங்கள்‌ 
ஆழத்திலிருந்து எடுப்பது ஒரு பெரும்‌ தவம்‌” என்றார்‌ 
கணிகர்‌. “அதை இயற்றுகிறேன்‌. எனக்கு வழி 
காட்டுங்கள்‌, முற்றாக அவரை என்னில்‌ இருந்து 
அகற்றுகிறேன்‌” என்று நான்‌ கூறினேன்‌. 


“இந்நகரை அழிக்கவேண்டும்‌. அதற்கான வழியை நான்‌ 
கூறுகிறேன்‌” என்று கணிகர்‌ சொன்னார்‌. 
“அழிப்பதென்றால்‌?” என்றேன்‌. “இந்நகரின்‌ ஒவ்வொரு 
அடித்தளமும்‌ நொறுங்கவேண்டும்‌. ஒவ்வொரு 
மாளிகையும்‌ சரியவேண்டும்‌. இந்நகர்‌ கடல்கொண்டு 
மறையவேண்டும்‌.” நான்‌ மூச்சு இறுக அவரையே 
பார்த்துக்கொண்டிருந்தேன்‌. அவருடைய இனிய 
புன்னகை விரிந்தது. “ஒரு குமிழியென இது 
மறையவேண்டும்‌. கல்பொருசிறுநுரை என?” என்றார்‌. 

ம்ாஊுிதந்தையே, அதன்‌ பின்னர்‌ துவாரகையில்‌ நாளும்‌ 
உண்டாட்டுகள்‌ நிகழ்ந்தன. யாதவ மைந்தர்‌ 
எண்பதின்மரும்‌ கூடுவதென்றால்‌ உண்டாட்டு 
தேவையாக இருந்தது. யாதவ மைந்தரின்‌ மூன்று 
பெருங்குழுக்களையும்‌ ஆதரித்துவந்த 
குடித்தலைவர்களை ஒருங்கிணைக்க வேண்டியிருந்தது. 
ஆகவே அவர்களை அழைத்துவந்து உண்டாட்டில்‌ 
அமரச்செய்தனர்‌. அவர்களின்‌ முன்‌ யாதவ மைந்தரின்‌ 
முழுதொற்றுமையை நடித்தனர்‌. முதலில்‌ 
உணர்வெழுச்சியுடன்‌ நிகழ்ந்த தழுவல்களும்‌ 
கேலிப்பேச்சுகளும்‌ பின்னர்‌ சடங்காக மாறின. ஆயினும்‌ 
அவை விரும்பப்பட்டன. சடங்குகளே ஆயினும்‌ அவை 
இனிய முதற்சந்திப்பை நினைவூட்டின. அதனுடன்‌ 
இணைந்த உணர்வுகளை எழுப்பின. அதைவிட 
உண்டாட்டுக்கு வந்தமரும்‌ குடித்தலைவர்களை அவை 
மகிழ்வித்தன. 


குடித்தலைவர்கள்‌ உண்டாட்டில்‌ தடுமாறினார்கள்‌, 
சொல்திணறினார்கள்‌. அவர்கள்‌ ஏற்கெனவே ஒருவரை 
ஒருவர்‌ எதிர்க்கவும்‌ ஒருவரோடொருவர்‌ மோதவும்‌ உளம்‌ 
பயின்றவர்கள்‌. அவர்களில்‌ பெரும்பாலானவர்கள்‌ ஒரு 
தரப்பில்‌ இணைந்ததே அவர்கள்‌ அஞ்சி வெறுத்த எவரோ 
மறுதரப்பில்‌ சேர்ந்தமையால்தான்‌. அல்லது சேரக்கூடும்‌ 
என்னும்‌ ஐயத்தால்‌. நான்‌ ஒன்றை கண்டிருக்கிறேன்‌, 
ஆட்சியின்‌ மையத்தில்‌ நிகழும்‌ சிறு முரண்பாடுகூட 
ஆதரவாளர்களிடம்‌ பெருகி எழுகிறது. சிற்பியின்‌ 
கோலில்‌ எழும்‌ துளிக்கோணல்‌ மாளிகையில்‌ நூறென 
ஆயிரமென பெருகுவதைப்போல. எளிய 
படைவீரர்கள்‌ கூட கடுமையான காழ்ப்புகளை 
வளர்த்துக்கொள்வதுண்டு. ஒருவரை ஒருவர்‌ கண்டாலே 
கொல்ல முயல்வதுண்டு. பல்லாண்டுகளாக 
ச உருவாகிவிட்டிருந்த பகைமை நகரை 

ழே விழுந்த பளிங்கு என ஒற்றை அமைப்புக்குள்‌ பல 
துண்டுகளாக உடைத்துவிட்டிருந்தது. அதன்‌ வடிவமே 
விரிசல்களாகத்‌ தெரிந்தது. 


சபைகளில்‌ தங்கள்‌ மறுகுலத்தவரை, குடியெதிரிகளை 
சந்தித்தவர்கள்‌ எப்படி எதை பேசுவதென்று அறியாமல்‌ 


திகைத்தனர்‌. அவர்கள்‌ அதை அஞ்சி பலமுறை 
அழைத்த பின்னரே உண்டாட்டுகளுக்கு வந்தனர்‌. 
ஆனால்‌ மிக எளிதாக அச்சிக்கலை அவை 
கடந்துசென்றது. முன்னரே அவ்வண்ணம்‌ 
முரண்கொண்டு, அவைக்கு வந்து, தழுவிக்கொண்டு 
பகைமீண்டவர்கள்‌ அவர்களை வரவேற்று அவர்களின்‌ 
பகைமையை நகையாட்டாக மாற்றி ஒருவரோடொருவர்‌ 
இணைத்து வைத்தார்கள்‌. அதற்கேற்ப அனைத்தையும்‌ 
இளிவரலாக ஆக்கி நகைத்துக்கொண்டிருந்தனர்‌ யாதவ 
மைந்தர்‌. சிரிக்கத்‌ தொடங்கினால்‌ அனைத்தையும்‌ 
கடக்கமுடியும்‌. ஒருவர்‌ தன்‌ அச்சத்தையும்‌ 
பகைமையையுமே சிரிப்பாக ஆக்கிக்கொள்ள முடியும்‌. 


ஒரு கட்டத்தில்‌ குடித்தலைவர்கள்‌ அனைவருமே 
உண்டாட்டில்‌ அமரத்தொடங்கினர்‌. வணிகர்கள்‌, 
படைத்தலைவர்கள்‌ என அனைவரும்‌ வந்தமைய அவை 
துவாரகையின்‌ பொலிவுக்‌ காலகட்டத்தில்‌ உங்கள்‌ அவை 
இருந்தவண்ணமே ஆகியது. முழுதமைந்த அவை. 
மகிழ்வே உருவான முகங்கள்‌. ஒவ்வொருவருக்கும்‌ 
அத்தகைய எதிர்பார்ப்பும்‌ கனவும்‌ இருந்திருக்கும்‌. அதை 
மீண்டும்‌ நடிக்கையிலேயே அதுவாக ஆகிவிட்டிருந்தனர்‌. 
ஆனால்‌ தந்தையே, அது வெறும்‌ கானல்‌. கொடுநோயாளி 
எண்ணியிராதபோது நோய்‌ நீங்கி நலம்‌ பெற்று 
எழுந்துவிட்டதாக கனவு காண்பார்‌. முதுமையில்‌ சாவை 
நெருங்குபவர்‌ குழந்தைப்பருவத்திற்கு ஒரு மெய்வெளித்‌ 
தோற்றத்தினூடாக திரும்பிச்‌ செல்வார்‌. எரியறையில்‌ 
சிக்கிக்கொண்டவர்‌ உடல்‌ உருகி 
மறைந்துகொண்டிருக்கையில்‌ அரைக்கணம்‌ தண்மை 
வந்து தழுவிக்கொள்வதைப்போல்‌ உணர்வார்‌. அதுதான்‌, 
பிறிதொன்றுமில்லை. மிகக்‌ குறுகிய கூரிய அலை அது. 


எஞ்சியிருந்தவர்‌ சாத்யகி மட்டுமே. கிருதவர்மன்‌ 
வந்துள்ள செய்தி அவருக்கு முன்னரே முறைப்படி 
அறிவிக்கப்பட்டது. அவர்‌ மறுமொழி எதையும்‌ 
அளிக்கவில்லை. துவாரகைக்கு வெளியே அமைந்த தன்‌ 
படையுறைவில்‌ தனித்து அமைந்திருந்தார்‌. அவரையும்‌ 
அவைக்கு கொண்டுவரவேண்டும்‌ என்று ஃபானு 
எண்ணினார்‌. ஆனால்‌ அது இயல்வதா என்று 
தெரியவில்லை. “அவரும்‌ அவையமர்ந்துவிட்டார்‌ 
என்றால்‌ துவாரகை முற்றாக மீண்டுவிட்டது என்று 
பொருள்‌” என்று பானு சொன்னார்‌. “நான்‌ சென்று 
அழைத்துவருகிறேன்‌. நான்‌ அழைத்தால்‌ அவர்‌ 
வராமலிருக்கப்போவதில்லை” என்றார்‌ பிரத்யும்னன்‌. 
ஆனால்‌ அவரை அழைக்க மூத்தவர்‌ மூவரும்‌ செல்வதை 
அறுதியாக வைத்துக்கொள்வோம்‌, முத்தரப்பு 


இளையோரும்‌ முதலில்‌ சென்று அழைக்கட்டும்‌ என்று 
கணிகர்‌ சொன்னபோது அதுவே சிறந்த வழி என 
ஏற்கப்பட்டது. 

யாதவ மைந்தர்களில்‌ ஃபானுமானும்‌ 
ருக்மிணியன்னையின்‌ மைந்தர்களில்‌ விசாருவும்‌ 
ஜாம்பவதியன்னையின்‌ மைந்தர்களில்‌ புருஜித்தும்‌ 
செல்வதென அவை முடிவெடுத்தது. “அவையில்‌ 
நிகழ்வன அனைத்தையும்‌ அவருக்கு எடுத்துக்‌ கூறுக! 
யாதவ மைந்தர்‌ அனைவரும்‌ இணைந்துவிட்ட பின்னர்‌ 
அவர்‌ தனித்திருப்பதென்பது இவ்வொற்றுமைக்கு 
எதிரானவராக அவர்‌ திகழ்கிறார்‌ என்றுதான்‌ 
பொருள்படும்‌. குடிகள்‌ அனைவரையும்‌ கூர்ந்து 
நோக்கிகொண்டிருக்கிறார்கள்‌. பகைவர்கள்‌ 
நோக்கிக்கொண்டிருக்கிறார்கள்‌, பாரதவர்ஷமே 
நோக்கிக்கொண்டிருக்கிறது என்று கூறுக!” என்றார்‌ 
சுஃபானு. அவர்கள்‌ சொல்லவேண்டியவை வகுத்து 
அளிக்கப்பட்டன. அவர்‌ வருவார்‌ என்று ஓர்‌ எண்ணமும்‌, 
அவரிடம்‌ தன்‌ மைந்தரின்‌ சாவு குறித்த வஞ்சம்‌ 
எஞ்சியிருக்கும்‌ என்று மறு எண்ணமும்‌ திகழ்ந்தது. 


னால்‌ அவர்கள்‌ அரண்மனை முகப்பிலிருந்து 

ளம்பவிருக்கையில்‌ அங்கே கிருதவர்மன்‌ வந்தார்‌. அது 
முழுக்க முழுக்க தற்செயல்தான்‌. அவர்‌ காலையில்‌ 
கடலோரமாக உலா சென்றிருந்தார்‌. 
மித்ரவிந்தையன்னையின்‌ மைந்தனான வஹ்னி 
அவரிடம்‌ அவர்கள்‌ செல்லவிருப்பதை சொன்னான்‌. 
அவர்‌ உடனே திரும்பி புரவியில்‌ விரைந்து வந்தார்‌. 
அவர்கள்‌ கிளம்பவிருக்கையில்‌ முற்றத்தில்‌ புரவி வந்து 
நின்று அவர்‌ கால்‌ சுழற்றி இறங்கினார்‌. “செய்தி 
அறிந்தேன்‌, இது அரசமுறைச்‌ செலவாக 
இருக்கவேண்டியதில்லை. அவர்‌ என்‌ குருதியினர்‌. நானே 
உடன்‌ வருகிறேன்‌” என்றார்‌. இளையோர்‌ என்ன 
செய்வதென்று அறியாமல்‌ திகைத்தனர்‌. 


ஃபானுமான்‌ “தந்தையே, தாங்கள்‌ வரலாமா என்று 
தெரியவில்லை. அது அரசியலில்‌ எவ்விளைவை 
உருவாக்கும்‌ என உய்த்துணரக்‌ கூடவில்லை” என்றான்‌. 
“அரசியலை ஆராய்ந்து முடிவெடுக்கும்‌ நிலையை நான்‌ 
கடந்துவிட்டேன்‌. நான்‌ இன்று வேறு ஓர்‌ உலகில்‌ 
இருக்கிறேன்‌” என்று கிருதவர்மன்‌ சொன்னார்‌. “நான்‌ 
எவருக்கும்‌ சொல்லளிக்க வேண்டியதில்லை. கிளம்புக!” 
ஃபானுமான்‌ “நான்‌ மூத்தவர்‌ ஃபானுவிடம்‌ 
சொல்லுசாவாமல்‌ எழவியலாது” என்றான்‌. ஃபா 
அப்போது துயிலறையில்‌ இருந்தார்‌. முந்தையநாள்‌ இரவு 


நீண்டநேரம்‌ உண்டாட்டில்‌ களித்திருந்தார்‌. 
ஃபானுமானின்‌ தூதன்‌ அவரை அழைக்க வந்தபோது 
நான்‌ எதிரே சென்றேன்‌. அவன்‌ என்னிடம்‌ செய்தி 
சொன்னான்‌. கிருதவர்மனை அழைத்துக்கொண்டு 
செல்லும்படி நான்‌ ஃபானுமானுக்கு ஆணையிட்டேன்‌. 


செல்லும்‌ வழியெங்கும்‌ பானுமான்‌ 
தவித்துக்கொண்டுதான்‌ இருந்தான்‌. சாத்யகி 
எவ்வகையிலேனும்‌ கிருதவர்மனை 
சிறுமைசெய்துவிட்டால்‌ துவாரகையில்‌ சற்றே 
அடங்கியிருந்த விருஷ்ணிகளுக்கும்‌ 
அந்தகர்களுக்குமான போர்‌ மீண்டும்‌ 
தொடங்கிவிடக்கூடும்‌. அதற்கான எல்லா வாய்ப்புகளும்‌ 
இருந்தன. செல்லும்‌ வழியிலேயே அவர்‌ 
வந்துகொண்டிருக்கும்‌ செய்தி சாத்யகிக்கு தெரிந்துவிடும்‌. 
அச்சந்திப்பை ஒழியும்பொருட்டு அவர்‌ எங்கேனும்‌ 
கிளம்பிச்‌ சென்றுவிடக்கூடும்‌. வேட்டைக்குச்‌ செல்லலாம்‌. 
ஆனால்‌ கிருதவர்மன்‌ அவர்‌ வேட்டையாடும்‌ இடத்திற்கே 
சென்று அவரை சந்திக்கத்‌ துணிபவராகவே 
தோன்றினார்‌. 


அவர்கள்‌ சாத்யகியின்‌ படையிருப்பை நோக்கி 
செல்கையிலேயே தொலைவில்‌ புழுதிபறக்க புரவிகள்‌ 
வருவதை கண்டார்கள்‌. ரிஷபவனத்தின்‌ கொடி 
தெரிந்தது. அது அரசமுறை வரவேற்பாக இருக்கலாம்‌, 
அல்லது படையெதிர்ப்பாகவும்‌ இருக்கலாம்‌. பானுமான்‌ 
நின்று அவர்களுக்காக காத்திருந்தான்‌. வந்தவர்‌ சாத்யகி. 
இரு கைகளையும்‌ விரித்தபடி வந்தவர்‌ கிருதவர்மனை 
புரவியிலிருந்தபடியே தழுவிக்கொண்டார்‌. இருவரும்‌ 
விழிநீர்‌ உகுத்தனர்‌. தோள்களில்‌ 
அறைந்துகொண்டார்கள்‌. பின்னர்‌ பொருளில்லா 
பெருநகைப்பை எழுப்பினர்‌. 


புரவியிலிருந்து இறங்கி இருவரும்‌ மீண்டும்‌ 
தழுவிக்கொண்டனர்‌. சாத்யகி மீண்டும்‌ விழிநீர்‌ எழ 
“இளைய யாதவருக்காக!” என்றார்‌. “ஆம்‌, அவருக்காக” 
என்று கிருதவர்மன்‌ சொன்னார்‌. “இத்தருணத்தில்‌ அவர்‌ 
இங்கே இருந்திருக்கவேண்டும்‌” என்றார்‌ சாத்யகி. “அவர்‌ 
இருப்பதை உணர்கிறேன்‌” என்று கிருதவர்மன்‌ 
சொன்னார்‌. “வருக, இன்று நான்‌ ஒரு பெருமுடிவை 
அவையில்‌ அறிவிக்கவிருக்கிறேன்‌! நீங்களும்‌ அவையில்‌ 
இருக்கவேண்டும்‌. காலைமுதல்‌ அதை 
எண்ணிக்கொண்டிருந்தேன்‌.” சாத்யகி “நானும்‌ அதையே 
எண்ணினேன்‌. தங்கள்‌ உளநிலை என்ன என்னும்‌ 
எண்ணமே தடையாகியது” என்றார்‌. “என்‌ உளநிலையா? 


மைந்தரால்‌ பொலிந்த தந்தையுடையது” என்று சொல்லி 
கிருதவர்மன்‌ நகைத்தார்‌. 


“வருக, நாம்‌ ஆடைமாற்றி உணவருந்தி மீள்வோம்‌!” 
என்றார்‌ சாத்யகி. “எதற்கு? இப்புழுதிபடிந்த 
ஆடைகளுடன்‌ நகரினூடாகச்‌ செல்வோம்‌. மக்கள்‌ நம்மை 
காணட்டும்‌...” என்று கிருதவர்மன்‌ சொன்னார்‌. 
அங்கிருந்தே அவர்கள்‌ துவாரகை நோக்கி திரும்பினர்‌. 
பேசியபடி செல்கையில்‌ சாத்யகி “அவர்‌ இங்கே 
இருந்ததுதான்‌ உங்கள்‌ பகைமையை உருவாக்கியதா? 
நகர்த்தெருக்களினூடாக குடிகளால்‌ போற்றி 
அமைக்கப்பட்டு கொண்டுசெல்லப்பட்டதும்‌ பகை 
மறந்தீர்களா?” என்றார்‌. “அறியேன்‌. ஆனால்‌ குடிகள்‌ 
என்னை வாழ்த்தியபோது நான்‌ அரசன்‌ என்று 
உணரவில்லை, அனைவருக்கும்‌ தந்தையென்றே 
உணர்ந்தேன்‌. என்னை நோக்கி நீண்ட கைகளில்‌ இருந்த 
தவிப்பையும்‌ விழிகளில்‌ எழுந்த கண்ணீரையும்‌ 
என்னால்‌ கடந்துசெல்ல முடியவில்லை” என்றார்‌. 


“தந்தையாதலே ஆண்மையின்‌ நிறைவு என்பார்கள்‌” 
என்று சாத்யகி சொன்னார்‌. “ஆம்‌, தந்தையெனும்‌ 
நிலையில்‌ நம்மை இயக்கிய அனைத்தையும்‌ நாம்‌ 
கடந்துவிடுகிறோம்‌. பண்டு யயாதியும்‌ ஜனகராஜரும்‌ 
எவ்வண்ணம்‌ உணர்ந்தனர்‌ என்று என்னால்‌ 
அறிந்துகொள்ள முடிகிறது” என்றார்‌ கிருதவர்மன்‌. 
அவர்கள்‌ இருவரும்‌ நகரில்‌ நுழைந்தபோது ஒரு 
சுழலிக்காற்று வீசியது போலிருந்தது. மக்கள்‌ கலைந்து 
கூச்சலிட்டு அவர்களை சூழ்ந்தனர்‌. சாலையோரங்கள்‌, 
மாளிகைமுகடுகள்‌, அங்காடிமுகப்புகள்‌ எங்கும்‌ 
முகங்கள்‌. கண்ணீருடன்‌ அவர்கள்‌ 
வாழ்த்துக்கூச்சலிட்டனர்‌. அவர்களின்‌ புரவிகள்‌ மேல்‌ 
மலர்‌ அள்ளி வீசினர்‌. அவர்களின்‌ புரவித்தடம்‌ பதிந்த 
மண்ணைத்‌ தொட்டு தொட்டு விழிகளில்‌ 
ஒற்றிக்கொண்டனர்‌. 


அரண்மனை முகப்பில்‌ அதற்குள்‌ ஃபானுவும்‌ 
பிரத்யும்னனும்‌ சாம்பனும்‌ வந்து நின்றிருந்தனர்‌. 
புரவிகள்‌ முற்றத்தை நெருங்கியதும்‌ பெருமுரசுகள்‌ 
முழங்கி வாழ்த்தொலி எழுப்பின. மங்கலச்சூதர்‌ இசை 
முழக்கினர்‌. அணிச்சேடியர்‌ ஐம்மங்கலம்‌ காட்டி 
எதிரேற்றனர்‌. ஃபானு வந்து இருவர்‌ கால்களையும்‌ 
சேர்ந்தே பணிந்தார்‌. இருவரும்‌ சேர்ந்து அவருக்கு 
வாழ்த்து சொன்னார்கள்‌. சாம்பனும்‌ பிரத்யும்னனும்‌ 
வந்து வணங்கினர்‌. மூவரையும்‌ அவர்கள்‌ இருவரும்‌ 
நான்கு கைகளால்‌ அணைத்துக்கொண்டார்கள்‌. 


ஆக்கும்‌ வரை அவன்‌ ஓய்வதுமில்லை. பெண்குதிரைகள்‌ 
மூன்றுவருடங்களிலும்‌ ஆண்குதிரைகள்‌ 
நான்குவருடங்களிலும்‌ பிடரி கனத்து, உடலில்‌ 
கோரோசனை மணம்‌ எழ இளமையின்‌ திமிருடன்‌ 
காட்டுக்குள்‌ செருக்கடித்து அலையத்தொடங்கும்‌. 
பிறகுதிரைகளிடம்‌ பூசலிட்டும்‌ மதம்‌ கொண்டு 
நெற்றிமுட்டி மரங்களை சிதைத்தும்‌ பிற உயிரினங்களை 
அஞ்சவைக்கும்‌. விரிந்த வெளிகளில்‌ குளம்புகள்‌ 
முரசறைய வெறிகொண்டோடும்‌. ஈரப்புதுமண்ணில்‌ 
குளம்புகளால்‌ உழுதுபுரட்டி விழுந்து புரண்டு துள்ளும்‌. 
இரவுகளில்‌ துயிலின்றி காடுகளை வகுத்து ஓடியும்‌ 
துள்ளிக்குதித்தும்‌ குரலெழுப்பும்‌. அவற்றின்‌ பெருங்குரல்‌ 
கனைப்பு அறைகூவல்‌ என நகரை அடையும்‌. 


குதிரை விளைந்துவிட்டதென்று அக்கனைப்புவழியாக 
அறிந்ததும்‌ சூதர்கள்‌ பெரிய குழுவாகக்‌ கூடி 
குதிரைகளில்‌ ஏறி அதை காட்டுக்குள்‌ துரத்திச்சென்று 
பாறைமடிப்புகளில்‌ மடக்கிச்‌ சூழ்ந்துகொண்டு கண்ணி 
வடங்களால்‌ கட்டி இழுத்து வருவார்கள்‌. கொட்டடியில்‌ 
அடைத்து வென்று வசப்படுத்தி அவற்றின்‌ முதுகில்‌ 
ஒழிந்துகிடக்கும்‌ தேவபீடம்‌ மீது மானுடன்‌ 
ஏறியமர்ந்துவிட்டால்‌ அது அவனுடையதாகும்‌. 
அச்சமேயற்ற படைக்குதிரையாக மாறி அவன்‌ 
வாழ்வெங்கும்‌ துணைவந்து களத்தில்‌ அவனுடன்‌ 
மறையும்‌. குதிரையை வென்ற மறவனுக்கு மன்னர்‌ தன்‌ 
கைகளாலேயே அரசமுத்திரைகொண்ட உடைவாளை 
அளிப்பார்‌. அவன்‌ அஸ்தினபுரியின்‌ முத்திரைமறவன்‌ 
என்றழைக்கபப்டுவான்‌. அவனே நூற்றுவர்தலைவனாக 
ஆகமுடியும்‌. அங்கிருந்து படிகளை ஏற முடியும்‌. 


குதிரைமறம்‌ கொள்ள வீரர்கள்‌ எப்போதும்‌ ஆவலுடன்‌ 
இருப்பதை அர்ஜுனன்‌ கண்டிருந்தான்‌. வடங்களால்‌ 
கட்டப்பட்டு குதிரைவீரர்களால்‌ 
இழுத்துக்கொண்டுவரப்படும்‌ குட்டி திமிறிக்குதித்து கீழே 
விழுந்து பட்ட மண்ணும்‌ சேறும்‌ அப்பியிருக்க, 
உடம்பெங்கும்‌ வடம்‌ உரசிய புண்ணுடன்‌, சின விழிகள்‌ 
விழித்து உருள, நாசி விரிந்து மூச்சு சீற கால்பரப்பி 
நிற்கும்‌. தடாகத்து நீர்ப்பரப்பு போல சுற்றிலுள்ள 
ஒவ்வொரு அசைவும்‌ அதன்‌ தோலில்‌ அலையசைவை 
உருவாக்கும்‌. அதனருகே செல்லும்‌ எவரையும்‌ உதைத்தும்‌ 
முட்டியும்‌ கடித்தும்‌ தாக்கும்‌. குதிரைமறம்‌ 
கொள்ளும்போது இளையோர்‌ உயிர்நீப்பது அன்றாடம்‌ 
நிகழ்வது. 


வெற்றுக்குதிரையை வெறும்கைகளுடன்‌ அணுகும்‌ 


இளையவர்கள்‌ ஒவ்வொருவராக வந்து அவர்களை 
வணங்கினர்‌. அரண்மனையின்‌ அனைத்துச்‌ 
சாளரங்களில்‌ இருந்தும்‌ பெண்டிர்‌ குரவையொலி எழுப்பி 
மலர்‌ பொழிந்தனர்‌. 


[11182ஜ1அன்றைய உண்டாட்டில்‌ யாதவ மைந்தர்‌ 
அனைவரும்‌ அமர்ந்து உணவுண்டுகொண்டிருந்த 
பெருங்கூடத்தில்‌ கைதட்டியபடி எழுந்த கிருதவர்மன்‌ 
“அனைவரும்‌ செவி கொள்க, துவாரகையின்‌ 
வரலாற்றில்‌ மிகப்‌ பெரிய அறிவிப்பொன்றை 
விடுக்கவிருக்கிறேன்‌!” என்றார்‌. அதை ஓரளவு 
எதிர்பார்த்திருந்தாலும்கூட அத்தருணம்‌ ஒரு திகைப்பை 
அளித்தது. அனைவரும்‌ நிமிர்ந்து அவரை பார்த்தனர்‌. 
புன்னகையுடன்‌ “இங்கு யாதவ மைந்தர்‌ எண்பதின்மரும்‌ 
கூடியிருக்கிறோம்‌. குடித்தலைவர்‌ எழுபத்தெட்டு பேரும்‌ 
இங்கு அமர்ந்திருக்கிறோம்‌. யாதவக்‌ குடிமூத்தவராகிய 
சாத்யகி இருக்கிறார்‌, நானும்‌ இருக்கிறேன்‌. கணிகர்‌ 
முதலாய அமைச்சர்கள்‌ உள்ளனர்‌. இத்தருணமே 
உகந்தது. இதில்‌ முறையாக இவ்வறிவிப்பை 
வெளியிடுகிறேன்‌” என்றார்‌. 


அவர்‌ சொற்களை உணர்ந்துகொண்டு அனைவரும்‌ 
கைதாக்கி வாழ்த்தொலி எழுப்பினர்‌. “துவாரகை இன்று 
முறையான அரசர்‌ இன்றி திகழ்கிறது. இந்நகரைச்‌ 
சமைத்து காத்து புகழ்பெறச்‌ செய்த விருஷ்ணி குலத்து 
இளைய யாதவர்‌ கிருஷ்ணன்‌ நகர்‌ நீத்தபின்‌ அவருடைய 
ஆணைப்படி நகரை அவர்‌ மைந்தன்‌ சாம்பன்‌ 
புரந்துவருகிறார்‌. அவர்‌ மைந்தர்கள்‌ ஃபானுவும்‌ 
பிரத்யும்னனும்‌ உடன்‌ நின்றிருக்கிறார்கள்‌. ஆனால்‌ 
இந்நகர்‌ முன்பெனப்‌ பொலிவுகொள்ள இங்கே 
உறுதியான கோல்‌ நிலைகொள்ளவேண்டும்‌. அரசவை 
அன்றாடம்‌ என நிகழவேண்டும்‌. 
ஒற்றைப்பெரும்படையாக நாம்‌ திரளவேண்டும்‌. அதற்கு 
அரசர்‌ ஒருவரை முறையாக அரியணை அமர்த்தியாக 
வேண்டும்‌. அதற்கான தருணம்‌ இது” என்றார்‌ 
கிருதவர்மன்‌. 


“எல்லா நெறிகளின்படியும்‌ மூத்த அரசியின்‌ மூத்த 
மைந்தரே முடிக்குரியவர்‌. ஆகவே இளைய யாதவர்‌ 
கிருஷ்ணனின்‌ முதல்‌ மைந்தனும்‌, அவர்‌ முதல்‌ துணைவி 
சத்யபாமையின்‌ மைந்தனுமான ஃபானுவை நாம்‌ இங்கே 
அரசர்‌ என முடிகொண்டு நிலைநிறுத்துவதே உகந்தது. 
யாதவ மைந்தர்‌ எண்பதின்மரும்‌ ஒருங்கிணைந்து 
மறுசொல்லின்றி இவ்வறிப்பை வெளியிடுவார்கள்‌. 
இளையோர்‌ பிரத்யும்னனும்‌ சாம்பனும்‌ இருபுறம்‌ நின்று 


கரம்‌ பற்றி அழைத்துச்சென்று ஃபானுவை மேடையில்‌ 
அமர்த்துவார்கள்‌. இது என்‌ விழைவு. இதை 
நிகழ்வாக்கவேண்டும்‌ இந்த அவை” என்றார்‌ 
கிருதவர்மன்‌. கைகூப்பி நின்றபோது அவர்‌ முகம்‌ 
தெய்வச்சிலைகள் போல கனிந்திருந்தது. 


ஒருகணம்‌ அந்த அவையிலிருந்தது அமைதியா 
பலமடங்கு அழுத்தப்பட்ட ஒலியா என எனக்கு ஐயமாக 
இருந்தது. கிருதவர்மன்‌ “இதை சாம்பனிடமும்‌ 
பிரத்யும்னனிடமும்‌ நான்‌ முன்னரே பேசிவிட்டேன்‌. 
இருவருக்கும்‌ மாற்றுக்கருத்தென ஏதுமில்லை. இதுவே 
உகந்த தருணம்‌. ஒருங்கிணைந்த துவாரகை 
பாரதவர்ஷத்தின்‌ மணிமுடியென திகழும்‌. இதைப்போல 
ஒரு வரலாற்று வாய்ப்பு யாதவர்க்கு இனி 
வருவதற்கில்லை என்பதை உணர்க! உங்கள்‌ 
பெருந்தந்தை யானை சென்ற வழியென ஒன்றை 
காட்டினூடாக உருவாக்கி அளித்திருக்கிறார்‌. அதனூடாக 
ச்சென்று பாரதவர்ஷத்தை முழுமையாக 
வெற்றிகொள்ளும்‌ நல்வாய்ப்பு உங்களுக்கு 
அமைந்திருக்கிறது. அதைக்‌ கண்டு உங்களை வாழ்த்தும்‌ 
பொருட்டு நாங்கள்‌ உயிர்‌ எஞ்சியிருக்கிறோம்‌” என்றார்‌. 


அவர்‌ குரல்‌ சற்றே உடைந்தது. “தந்தையரின்‌ வடிவென 
நின்று இந்த அவையில்‌ நான்‌ உங்களிடம்‌ கோருவது 
ஒன்றை மட்டுமே. ஒற்றுமையை எங்களுக்கு 
பரிசளியுங்கள்‌. எங்கள்‌ மைந்தர்கள்‌ வெல்வார்கள்‌ 
என்னும்‌ நம்பிக்கையை பரிசளியுங்கள்‌. வாழ்க!” 
கைகூப்பி கிருதவர்மன்‌ வணங்கியபோது 
அருகமர்ந்திருந்த சாத்யகியும்‌ எழுந்து கைகூப்பினார்‌. 
அவையினர்‌ வாழ்த்தொலி எழுப்பி கைகளை தூக்கினர்‌. 
வாழ்த்தொலிகள்‌ தங்கள்‌ செவிகளில்‌ விழுந்தோறும்‌ 
ஒவ்வொருவரும்‌ மேலும்‌ மேலுமென 
களிவெறிகொண்டனர்‌. கூவி ஆர்ப்பரித்தனர்‌. 


சாம்பனும்‌ பிரத்யும்னனும்‌ எழுந்து பானுவை அணுகி 
அவர்‌ இரு கைகளையும்‌ பற்றி மேலே உயர்த்தினர்‌. 
மைந்தர்‌ எண்பதின்மரும்‌ எழுந்து கைதூக்கி “துவாரகை 
வெல்க! வெல்க இளைய யாதவர்‌ பெரும்புகழ்‌! வெல்க 
ஐந்தாம்‌ வேதப்பெருநெறி! வெல்க யாதவ பெருங்குடி! 
வெல்க பேரறம்‌!” என்று வாழ்த்து கூவினர்‌. 
அலையலையாக வாழ்த்தொலி எழுந்துகொண்டே 
இருந்தது. அதை நிறுத்தினால்‌ அத்தருணத்திலிருந்து 
இறங்கிவிடுவோம்‌ என அஞ்சியவர்கள்போல அவர்கள்‌ 
மீண்டும்‌ வாழ்த்தொலியை எழுப்பினர்‌. காற்றில்‌ பறந்து 
தாழும்‌ பந்தை உதைத்து உதைத்து விண்ணில்‌ 


நிறுத்தியிருப்பதைப்போல குறையக்குறைய 
வாழ்த்தொலி பெருக்கி அத்தருணத்தை நீட்டி நீட்டிச்‌ 
சென்றனர்‌. 


பின்னர்‌ கிருதவர்மன்‌ கைதூக்கி அனைவரையும்‌ 
அடக்கி சொன்னார்‌ “அகவே, நாளையே நிமித்திகர்களை 
வரச்சொல்வோம்‌. அவர்கள்‌ ஃபானு முடிசூடுவதற்குரிய 
நன்னாளை குறித்து நமக்கு அளிக்கட்டும்‌. அதை 
முடிவுசெய்து பாரதவர்ஷத்திற்கு அறிவிப்போம்‌. 
முடிமன்னர்‌ புடைசூழ நம்‌ மைந்தர்‌ அரியணை 
அமரட்டும்‌. அந்நாளிலேயே துவாரகை தன்‌ பூசலை 
மறந்து ஒருங்கிணைந்துவிட்டது என்னும்‌ செய்தியை 
உலகம்‌ அறியட்டும்‌” என்றார்‌. “ஆம்‌! ஆம்‌! இனி வெற்றி 
ஒன்றே நமக்கான சொல்‌!” என்றார்‌ பிரத்யும்னன்‌. 
மீண்டும்‌ வாழ்த்துக்கூச்சல்கள்‌. வெறியசைவுகள்‌. 
களிச்சிரிப்புகள்‌. 


நான்‌ அந்த முகங்கள்‌ ஒவ்வொன்றையும்‌ பார்த்தேன்‌. 
ஒவ்வொருவரும்‌ உண்மையாகவே 
மகிழ்ச்சிகொண்டிருப்பதை கண்டேன்‌. அவர்கள்‌ தங்கள்‌ 
விழைவால்‌, கசப்பால்‌, ஐயங்களால்‌ எதிலோ 
கட்டுண்டிருந்தாலும்கூட எதிலும்‌ கட்டுண்டிருப்பதை 
ஆத்மா விரும்புவதில்லை. அது விடுதலைக்காகவே 
ஏங்கிக்கொண்டிருக்கிறது. விடுதலையின்‌ சுவையை 
சற்று அறிந்தால்‌ ஆத்மா பின்பு கட்டுகளை 
நாடுவதில்லை, அது ஆத்மா தன்னுள்‌ இருந்து 
உருவாக்கிக்கொள்ளும்‌ விழைவுகளாலும்‌ 
ஆணவத்தாலும்‌ ஆனதாக இருந்தாலும்‌ கூட. 


ஒவ்வொருவரும்‌ மதுவெறி கொண்டவர்‌ போலிருந்தனர்‌. 
ஒவ்வொருவரும்‌ உவகை அடைந்திருந்தனர்‌. நான்‌ 
அரைவிழியால்‌ கணிகரை பார்த்தேன்‌. அவர்‌ முகம்‌ 
மலர்ந்திருந்தது. பற்கள்‌ தெரிய சிறுகுழந்தைபோல்‌ 
புன்னகைத்துக்கொண்டிருந்தார்‌. அப்பேரழகுப்‌ 
புன்னகை அக்கணத்தில்‌ என்னை அச்சுறுத்தியது. ஆம்‌, 
என்னுள்ளில்‌ மிக நுணுக்கமாக ஒரு நடுக்கு ஏற்பட்டது. 
அந்நடுக்கு ஏன்‌ என்று என்னால்‌ உணரக்கூடவில்லை. 
தென்னைக்குள்‌ இளநீர்‌ நலுங்குவதுபோல என்றொரு 
சூதர்‌ சொல்‌ உண்டு. அத்தகைய உணர்வொன்றை நான்‌ 
அடைந்தேன்‌. 


கிருதவர்மன்‌ அனைவரையும்‌ அமைதியுறச்‌ செய்தபின்‌ 
“மைந்தர்களே, இன்றைய சூழல்‌ அனைத்தும்‌ 
நமக்குரியவை. பாரதவர்ஷத்தின்‌ முதன்மைப்‌ 
பெருநகரென்று விளங்கும்‌ அஸ்தினபுரி வெல்லும்‌ 


விரைவின்றி உள்ளது. யுதிஷ்டிரனும்‌ இளையோரும்‌ நகர்‌ 
நீங்கியுள்ளனர்‌. அந்நகரை ஆளும்‌ சூதர்குலப்‌ பெண்‌ 
சம்வகைக்கு ஷத்ரியர்களைப்போல்‌ வென்றெழும்‌ 
விழைவோ, கோன்மை கொள்ளும்‌ ஆணவமோ இல்லை. 
அன்னைபோல்‌ அணைத்துக்‌ காத்து அவ்வண்ணமே 
கொண்டுசெல்லும்‌ தன்மை கொண்டிருக்கிறார்‌. அதுவும்‌ 
நன்றே” என்றார்‌. “அது யாதவர்களுக்கு ஒரு வாய்ப்பை 
வழங்குகிறது. நாம்‌ படைகொண்டுசென்று நாடுகளை 
வெல்லலாம்‌. நம்மை அஸ்தினபுரி ஒருபோதும்‌ 
எதிர்க்காது. அவர்கள்‌ எதிர்க்கவில்லை என்பதை 
நமக்கான ஆதரவென்றே பிறர்‌ எண்ணிக்கொள்வார்கள்‌.” 


“மைந்தர்களே, யாதவர்கள்‌ இதுகாறும்‌ முறையான 
போர்வெற்றிகள்‌ இல்லாதவர்கள்‌. நாம்‌ நிலங்கள்தோறும்‌ 
பரவி, அந்நிலத்தை நாடென்றாக்கி, அந்நாட்டை 
பிறரிடமிருந்து காத்துக்கொள்ளும்‌ பொருட்டு மட்டும்‌ 
போரிடுபவர்கள்‌. கன்றுகள்‌ கொண்டவர்கள்‌ 
என்பதனால்‌ நாம்‌ நிலத்தை அழிப்பதை 
விரும்புவதில்லை. போரில்‌ ஒரு பசு இறப்பதைக்கூட 
ஏற்பதில்லை. அவ்வண்ணம்‌ நிகழக்கூடும்‌ என்றால்‌ 
உடனே நிலத்தை கைவிட்டு திசைவிளிம்பு நோக்கி 
செல்லவே நாம்‌ துணிந்திருக்கிறோம்‌. யாதவர்களுக்கு 
செல்லுமிடமே நாடு, கன்றுக்‌ கால்பட்ட இடமெல்லாம்‌ வீடு 
என்று ஒரு சொல்‌ உண்டு” என்றார்‌ கிருதவர்மன்‌. 


“நாம்‌ நமக்குள்‌ முரண்பட்டும்‌ இணைந்தும்‌ 
நிலைகொண்டு இதுவரை வரலாற்றில்‌ தங்கி 
வாழ்ந்திருக்கிறோமே ஒழிய எந்நிலையிலும்‌ 
வென்றவர்களாக, பிறரால்‌ அஞ்சப்படுபவர்களாக 
இருந்தது இல்லை. விலக்காக அமைவது 
கார்த்தவீரியரின்‌ ஆட்சிச்‌ சிறுபொழுது மட்டுமே. 
அதன்பின்‌ கம்சரின்‌ ஆட்சிக்காலத்தில்‌ மகதத்துடன்‌ 
இணைந்து மட்டுமே மதுரா சற்றேனும்‌ நிலைகொள்ள 
இயன்றது. மகதத்தின்‌ படைத்தலைவர்களில்‌ ஒருவர்‌ 
என்ற தகுதியே கம்சருக்கு இருந்தது. தன்‌ தனித்தகுதியால்‌ 
இளைய யாதவர்‌ படிவர்‌ என்றும்‌ அறிஞர்‌ என்றும்‌ 
புகழ்பெற்றிருந்தபோதிலும்‌ கூட அஸ்தினபுரியின்‌ 
படைத்துணை கொண்டு நிலைகொள்வதாகவே 
துவாரகை அறியப்பட்டது என நாம்‌ அறிவோம்‌.” 


“துவாரகையின்‌ வெற்றி என்பது அது பிற நாடுகளில்‌ 
இருந்து நெடுந்தொலைவில்‌ இருப்பதனால்‌, கடல்‌ 
வணிகத்தை சிறப்புறச்‌ செய்ததனால்‌ அமைந்தது. ஆம்‌, 
அது இந்த இடத்தை தெரிவுசெய்த இளைய யாதவரின்‌ 
மதிநுட்பத்தால்‌ வாய்த்தது. அவ்வாய்ப்பை நாம்‌ கடந்து 


செல்ல வேண்டியிருக்கிறோம்‌. இங்கு இன்னமும்‌ 
துவாரகையின்‌ கருவூலம்‌ நிறைந்திருக்கிறதென்பதை 
நாம்‌ மறக்கவேண்டாம்‌. நம்மால்‌ பெரும்படையொன்றை 
மிக எளிதாக திரட்டிக்கொள்ள முடியும்‌. வலுவான 
கடற்படை ஒன்றை அமைத்துக்கொள்ள முடியும்‌. 
கடல்வழிகளினூடாகச்‌ சென்று பாரதவர்ஷத்தின்‌ 
பெரும்பாலான பெருநகரங்களை நம்மால்‌ தாக்க முடியும்‌. 
கடல்வல்லமை கொண்ட நிலம்‌ என்பது இன்று சிலவே. 
அவற்றில்‌ கலிங்கமும்‌ வங்கமும்‌ சோர்ந்து வலுவிழந்து 
கிடக்கின்றன.” 


“நாம்‌ படைகொண்டு சென்றாகவேண்டும்‌, நம்மை 
அனைவரும்‌ அஞ்சியாக வேண்டும்‌. அனைத்து 
நாடுகளிலிருந்தும்‌ கப்பம்‌ இந்நாட்டுக்கு 
வந்தாகவேண்டும்‌. யாதவக்குடி குருக்ஷேத்ரத்தில்‌ அதன்‌ 
தலைவராலேயே தோற்கடிக்கப்பட்டது என்ற கதை இன்று 
உள்ளது. இக்கதை இவ்வண்ணமே நீடிக்குமெனில்‌ 
இன்னும்‌ ஒரு தலைமுறைக்கு மேல்‌ யாதவர்கள்‌ 
எவராலும்‌ மதிக்கப்படமாட்டார்கள்‌. மதிப்பற்றவர்கள்‌ 
அழிவார்கள்‌ என்பது அரசியலின்‌ நெறிகளில்‌ ஒன்று. 
எண்ணுக! நாம்‌ வென்றேயாக வேண்டும்‌. வெல்வதற்கான 
வழிகளில்‌ முதன்மையானது ஒருங்கிணைந்து பிறருக்கு 
அச்சமூட்டும்‌ அளவுக்கு எழுந்து நின்றிருப்பது. 
இத்தருணத்தில்‌ நாம்‌ காட்டவேண்டியது இதையே!” 


கிருதவர்மன்‌ சொன்னார்‌ “வாலில்‌ கோல்‌ கொண்ட 
நாகமென தலை தாக்கி நின்று சீறவேண்டிய தருணம்‌ 
இது! உலகு அறியட்டும்‌ நாம்‌ பத்தி விரித்துவிட்டோம்‌ என. 
இது எண்பது தலைகொண்ட அரசப்‌ பெருநாகம்‌!” 
அனைவரும்‌ மீண்டும்‌ வெறிகொண்டு கூச்சலிடத்‌ 
தொடங்கினார்கள்‌. நான்‌ அறியாமல்‌ கணிகரை 
பார்த்துவிட்டு நோக்கை விலக்கிக்கொண்டேன்‌. 

[[௱age]தந்தையே, எந்த ஒரு அவையிலும்‌ நான்‌ பார்க்கும்‌ 
ஒன்றுண்டு, அது கூடி சற்றுநேரம்‌ 
கலைவுகொண்டிருக்கும்‌. அதன்‌ மையம்‌ நோக்கி 
செல்வதற்கான தயக்கம்‌ அனைவரிலும்‌ வெளிப்படும்‌. 
எவரோ ஒருவர்‌ அந்த மெல்லிய படலத்தை கிழித்து 
எழுந்து அந்த மையத்தை நோக்கி 
செல்லவேண்டியிருக்கிறது. மெல்லமெல்ல அவை 
குவியும்‌. உச்சம்கொள்ளும்‌. உ. அழுது சிரித்து 
கொந்தளித்து எங்கோ வானிலென இருக்கும்‌. 
அங்கிருப்போர்‌ தேவரோ அசுரரோ என தெரிவர்‌. பின்னர்‌ 
மெல்ல மெல்ல அந்த அலை வளைந்து பின்னடைகிறது. 
ஒவ்வொருவரும்‌ மண்ணில்‌ இறங்குகிறார்கள்‌. 
தங்களுக்கு உரியதென்ன, தங்கள்‌ நலன்கள்‌ என்ன 
என்று கணிக்கத்‌ தொடங்குகிறார்கள்‌. அதன்பின்‌ அங்கே 
திரள்‌ என்பது இல்லை. ஒவ்வொருவரும்‌ தனியர்‌. 
ஒவ்வொருவரும்‌ ஒவ்வொரு விசை. 


அவையில்‌ அந்த தரைபரவல்‌ நிகழலாயிற்று. 
அவர்களின்‌ உடல்நெகிழ்வுகள்‌ அதையே காட்டின. 
இயல்பாக பின்சரிந்து அமர்ந்து கைகளை 
கட்டிக்கொண்டும்‌ தாடியை வருடிக்கொண்டும்‌ அவர்கள்‌ 
கிருதவர்மனின்‌ பேச்சை கேட்டுக்கொண்டிருந்தார்கள்‌. 
“மைந்தர்களே, யாதவர்களாகிய நாம்‌ குருக்ஷேத்ரத்தில்‌ 
நம்‌ நற்பெயரை இழந்தோம்‌. குருக்ஷேத்ரத்தில்‌ நானும்‌ 
சாத்யகியும்‌ பெரும்புகழ்‌ ஈட்டிக்கொண்டோம்‌ என்பதில்‌ 
ஐயமில்லை. ஆனால்‌ யாதவர்கள்‌ அழிந்தார்கள்‌, 
புகழ்மறைந்தார்கள்‌ என்பதே உண்மை. அதை நாம்‌ 
ஈடுகட்டியாகவேண்டும்‌. அந்தச்‌ சிறுமையிலிருந்து 
கடந்துசென்றாகவேண்டும்‌.” 


அப்போரில்‌ பிரத்யும்னனும்‌ சாம்பனும்‌ தந்தையின்‌ 
ணைக்கேற்ப விலகி நின்றார்கள்‌ என்பது உண்மை. 
போரில்‌ பலராமரும்‌ பங்குகொள்ளவில்லை என்பதும்‌ 
உண்மை. ஆனால்‌ அது நாம்‌ கூறும்‌ ஒரு மாற்றுரை என்ற 
அளவிலேயே வரலாற்றில்‌ நிற்கும்‌. நாம்‌ அஞ்சினோம்‌, 
தன்னலம்‌ கணித்து விலகினோம்‌ என்றே அது 
வரலாற்றில்‌ பதிவாகும்‌. ஆகவே நாம்‌ 
படைவல்லமையுடன்‌ எழுந்தாகவேண்டும்‌. இன்று 


நம்மிடம்‌ குருக்ஷேத்ரப்‌ போரில்‌ வென்று மீண்ட இரு 
போர்வீரர்கள்‌ இருக்கிறோம்‌. நானும்‌ சாத்யகியும்‌ 
படைமுகம்‌ நிற்கிறோம்‌ என்பதே ஓர்‌ ஆற்றல்தான்‌. 
இளைய யாதவரின்‌ ஆற்றலையும்‌ மதிநுட்பத்தையும்‌ 
கொண்டவர்‌ என்று அறியப்படும்‌ பலராமர்‌ இருக்கிறார்‌. 
படைத்தலைமைக்கு நம்மிடம்‌ குறைவில்லை. 
யாதவர்கள்‌ ஒருங்கிணைந்தால்‌ படை 
எண்ணிக்கைக்கும்‌ குறைவிருக்காது. 


நாம்‌ நிலம்‌ வெல்வோம்‌. முடிசூடுவோம்‌, முழுதாள்வோம்‌. 
இங்கு இதுவரை நிகழ்ந்த பூசல்கள்‌ அனைத்திலும்‌ இருந்த 
இடர்‌ என்ன? நீங்கள்‌ அனைவரும்‌ துவாரகைக்காக 
விழைவுகொண்டீர்கள்‌, இந்த மணிமுடிக்காக கனவு 
கண்டீர்கள்‌. மைந்தரே, அது பிழை. துவாரகை 
கைப்பிடியளவு நிலம்‌. இது ஒரு தொடக்கம்‌. இந்நிலத்தை 
அல்ல, நீங்கள்‌ பங்குபோட்டுக்கொள்ளவேண்டியது 
விரிந்து பரந்திருக்கும்‌ பாரதவர்ஷத்தைத்தான்‌. அங்கு 
உங்கள்‌ ஒவ்வொருவருக்கும்‌ நிலங்கள்‌ அமையும்‌. ஐயம்‌ 
வேண்டியதில்லை, நீங்கள்‌ எண்பதின்மரும்‌ 
தனித்தனியாக முடிசூடி அமையும்‌ நாடுகள்‌ அமையும்‌. 
உங்கள்‌ கொடிவழிகள்‌ முடிசூடி பாரதநிலத்தில்‌ நீண்டு 
வளரும்‌ உங்கள்‌ புகழ்‌ என்றுமிருக்கும்‌. மரம்‌ விதைகளை 
உருவாக்குவது தன்‌ காலடியில்‌ உதிர்ப்பதற்காக அல்ல, 
வெடித்துச்‌ சிதறி நிலமெங்கும்‌ பரவுவதற்காக. 
எண்பதின்மரின்‌ தோற்றத்தில்‌ இளைய யாதவர்‌ எழுந்தது 
பாரதநிலத்தை வெல்வதற்காக என்றே உணர்க! 


இளைய யாதவரின்‌ மைந்தர்‌ என்னும்‌ அடையாளம்‌ 
உங்கள்‌ பெரும்‌ படைக்கலம்‌. வெல்லற்கரியவர்‌ என அவர்‌ 
இன்னமும்‌ பாரதவர்ஷத்தால்‌ நம்பப்படுகிறார்‌. நீங்கள்‌ 
இயற்றுவதனைத்திற்கும்‌ அவரது சொற்களின்‌ துணை 
உண்டு. பாரதவர்ஷம்‌ முழுக்க இன்று ஐந்தாவது வேதம்‌ 
என்று அவர்‌ சொற்கள்‌ ஏற்கப்படுகின்றன. பல்லாயிரம்‌ 
பல்லாயிரம்‌ மாந்தர்‌ அச்சொற்களை நோக்கி வந்து 
குழுமுகிறார்கள்‌. ஒரு நிலத்தில்‌ ஐந்தாம்‌ வேதம்‌ 
ஏற்கப்பட்டுவிட்டது என்று அரசர்‌ அறிவிப்பாரெனில்‌ சில 
நாட்களுக்குள்ளேயே எட்டு பெருங்குடிகளும்‌ திரண்டு 
அங்கு சென்று அந்நிலம்‌ பொலிவு கொள்வதை 
காண்கிறோம்‌. இன்று ஷத்ரியர்கள்‌ அல்லாத அத்தனை 
அரசர்களுக்கும்‌ இருக்கும்‌ நல்வாய்ப்பு அது. 


ஷத்ரியர்களால்‌ ஐந்தாவது வேதத்தை ஏற்றுக்கொள்ள 
இயலாது. பாஞ்சாலம்‌ தவிர எந்நிலமும்‌ ஐந்தாம்‌ 
வேதத்தை முழுமையாக ஏற்றதென்று இன்றும்‌ 
அறிவிக்கப்படவில்லை. எனில்‌ அவ்வாறு அறிவித்தால்‌ 


வேதம்‌ அளிக்கும்‌ இயல்பான முடியுரிமையை அவர்கள்‌ 
இழந்தவர்கள்‌ ஆவார்கள்‌. ஐந்தாம்‌ வேதத்தை 
மறுக்கவில்லை என்ற நிலைபாட்டை அன்றி வேறு 
எதையும்‌ இன்று ஷத்ரியர்கள்‌ ஏற்க இயலாது. ஐந்தாம்‌ 
வேதத்தை ஏற்றுகொண்ட நாடுகள்‌ தவிர வேறெந்த நாடும்‌ 
ஓங்கவும்‌ இயலாது. ஆகவே நாம்‌ ஷத்ரிய 
அடையாளத்துடன்‌ இல்லை என்பதும்‌, நமது கோன்மை 
தொல்வேத நெறியால்‌ அமைக்கப்பட்டதல்ல என்பதும்‌ 
நமக்கு மிகப்‌ பெரிய வாய்ப்பு. 


நாம்‌ செல்லுமிடமெல்லாம்‌ உங்கள்‌ தந்தையின்‌ ஐந்தாம்‌ 
வேதத்தை கையில்‌ ஏந்திச்‌ செல்வோம்‌. படைகொண்டு 
செல்லும்‌ எவரும்‌ ஒரு கையில்‌ வாளும்‌ மறுகையில்‌ 
சொல்லும்‌ கொண்டிருக்கவேண்டும்‌ என்பதை அறிக! 
ஐந்தாம்‌ வேதத்தின்‌ பொருட்டு படையெழுகை நடக்கும்‌ 
என்றால்‌ நமது நில விழைவையோ கோன்மை 
விழைவையோ குடி ஆணவத்தையோ முற்றாக 
மறைத்துவிட முடியும்‌. அறத்தின்‌ பொருட்டே, அழியாச்‌ 
சொல்லின்‌ பொருட்டே நாம்‌ படைகொண்டெழுகிறோம்‌ 
என்று வரலாற்றில்‌ நிலைநிறுத்த முடியும்‌. ஆம்‌, நாம்‌ 
இளைய யாதவரின்‌ நகரை சேர்ந்தவர்‌, அவர்‌ மைந்தர்‌ 
என்ற வகையில்‌ அவர்‌ சொல்லுக்காக திரள்வோம்‌. அவர்‌ 
சொல்வதை பாரதவர்ஷம்‌ முழுக்க நிலைநிறுத்தும்‌ 
பொறுப்பை அஸ்தினபுரியிடமிருந்து நாம்‌ 
ஏற்றுக்கொள்வோம்‌. அதன்பொருட்டு படைகொண்டு 
செல்வோம்‌. அதன்பொருட்டு பாரதவர்ஷத்தை முற்றாக 
வெல்வோம்‌. 


மைந்தரே, அதன்‌ பின்‌ உங்களுக்கு இந்த துவாரகை ஒரு 
பொருட்டா என்ன? இன்று இந்த அவையில்‌ 
அறிவிக்கிறேன்‌. தந்தையென, பாரதவர்ஷத்தின்‌ 
பெரும்போர்வீரன்‌ என நின்று இதை உங்களுக்கு 
சொல்கிறேன்‌. நான்‌ பாரதவர்ஷத்தை வென்று 
உங்களுக்கு அளிக்கும்வரை ஓயமாட்டேன்‌. வென்றபின்‌ 
வெல்லும்‌ தென்னிலத்தை முழுக்க பிரத்யும்னன்‌ 
ர. வடபுலம்‌ முழுக்கவே சாம்பனுக்கு உரியது. 
ழக்கும்‌ மேற்கும்‌ அவ்வாறே இளைய யாதவரின்‌ 
மைந்தரால்‌ பங்கிடப்படும்‌. இந்தத்‌ தலைமுறை 
முடிவதற்குள்‌ எண்பது பேரரசுகள்‌ பாரதவர்ஷத்தில்‌ 
உருவாகும்‌. அவையனைத்தும்‌ இளைய யாதவரின்‌ 
ஐந்தாவது வேதத்தை நிலைநிறுத்துவதாக இங்கு 
அமையும்‌. ஆம்‌, எண்பது அரசுகள்‌. எண்பது 
அரசக்கொடிவழிகள்‌! யயாதிக்குப்‌ பின்‌ மாபெரும்‌ 
பிரஜாபதியென உங்கள்‌ தந்தையே அறியப்படுவார்‌. 


இந்த எண்பது அரசுகளில்‌ எதுவும்‌ வீழ்ச்சியடைய 
முடியாது. எண்பதும்‌ தனித்தனியாக வளரும்‌. ஆனால்‌ 
ஒன்று தாக்கப்பட்டால்‌ எண்பதில்‌ பிற நாடுகள்‌ வந்து 
உதவி செய்யும்‌. இதற்கு இணையான அரசியல்‌ கூட்டு 
இதற்கு முன்பு இங்கு உருவானதில்லை. இதற்கு 
இணையான ஒரு கோன்மை இங்கு நிலைபெற்றதில்லை. 
ஒருவேளை இவ்வண்ணம்‌ நிலைபெற வேண்டும்‌ 
என்பதற்காகவே ஐந்தாவது வேதம்‌ இங்கு எழுந்ததோ 
என்று ஐயுறுகிறேன்‌. நாம்‌ இளைய யாதவரின்‌ 
பெருங்கனவை நனவாக்கும்‌ தருணம்‌. அவரது சொல்லை 
நிலைநிறுத்தும்‌ தருணம்‌. நமது குடி பாரதவர்ஷம்‌ முழுக்க 
நிறைந்து இது நம்‌ நிலமென்று ஆகும்‌ தருணம்‌. 


மைந்தர்ளே, பாரதவர்ஷம்‌ முழுக்க நிறைந்து 
பெருகவேண்டும்‌ என்று விழையாத ஒரு குடியும்‌ இங்கு 
இல்லை. ஒவ்வொரு குடி வேண்டுதலின்‌ போதும்‌ பூசகர்‌ 
சொல்லும்‌ வரிகளில்‌ “எங்கும்‌ நிறைக! பாரதவர்ஷமே 
ஆகுக!” என்னும்‌ சொல்‌ இல்லாமல்‌ இருந்ததில்லை. 
அச்சொல்லை மெய்யாக்கும்‌ வாய்ப்பு நமக்கு மட்டுமே 
கிடைக்கிறது. இத்தருணத்தில்‌ உறுதி கொள்வோம்‌. நாம்‌ 
பாரதவர்ஷத்தை வெல்வோம்‌. நம்‌ மூதாதையர்‌ 
அனைவருக்கும்‌ இச்சொல்லை அளிப்போம்‌. இங்கு 
நம்மிடம்‌ இருக்கும்‌ அனைத்து சொல்‌ வேறுபாடுகளையும்‌ 
மறப்போம்‌, ஒருங்கிணைந்து எழுவோம்‌. நமக்கு இளைய 
யாதவர்‌ அளித்த அறைகூவல்‌ இது. அவரே எண்ணி 
வியக்கும்‌ அளவுக்கு அதை மேற்கொள்வோம்‌. ஆம்‌, 
அவ்வாறே ஆகுக! 


தலைகுனிந்து வணங்கிய கிருதவர்மனை நோக்கி 
அனைவரும்‌ திகைத்தவர்கள்‌ என அமர்ந்திருந்தனர்‌. 
சாத்யகி எழுந்து கிருதவர்மனை தழுவிக்கொண்டதும்‌ 
வாழ்த்தொலிகள்‌ பொங்கி எழுந்தன. 


[।agelதந்தையே, அதன்‌ பின்பு உணவுக்கலங்கள்‌ 
வரத்தொடங்கின. ஒவ்வொருவரும்‌ கலைந்து 
அவரவர்களுக்கு உரியவர்களுடன்‌ 
உரையாடத்தொடங்கினார்கள்‌. கூச்சலும்‌ சிரிப்பும்‌ 
அவையை நிறைத்திருந்தன. என்‌ அருகே அமர்ந்திருந்த 
கணிகர்‌ மெல்லிய குரலில்‌ “எனக்கொரு ஐயம்‌. இந்த 
அவையில்‌ அதை எழுப்பலாமா என்று எனக்கு 
தெரியவில்லை. எவரேனும்‌ அதை எழுப்பலாம்‌” என்றார்‌. 
“என்ன?” என்று நான்‌ கேட்டேன்‌. “இல்லை, இந்த 
அரங்கின்‌ உவகைக்‌ கொண்டாட்டத்தை சற்று குறைக்கக்‌ 
கூடியதாக அது இருக்கலாம்‌. பிறிதொருமுறை கூட அதை 
பேசலாம்‌” என்றார்‌. 


அவருடைய சூழ்ச்சியை நான்‌ புரிந்துகொண்டேன்‌. 
அத்தகைய ஒரு பெருங்கூச்சல்‌ அரங்கில்‌ கூச்சலிடும்‌ 
சொற்களை எவரும்‌ செவிகொள்வதில்லை. மெல்ல 
சொல்லும்‌ சொற்களை நோக்கி செவிகள்‌ வரும்‌. அவர்‌ 
எனக்காக அதை சொல்லவில்லை. அவர்‌ அங்கே 
எதையும்‌ சொல்லவேண்டியதில்லை என்று எனக்கு 
தோன்றியது. அவரை தவிர்க்க நான்‌ விழைந்தேன்‌. 
ஆனால்‌ எனக்கு அப்பால்‌ அமர்ந்திருந்த பிரஃபானு 
“என்ன அது? சொல்லுங்கள்‌ கணிகரே, என்ன?” என்றார்‌. 
நான்‌ “இதை நாம்‌ பிறகு பேசிக்கொள்வோம்‌. 
இத்தருணத்தில்‌ அல்ல” என்றேன்‌. 


பிரஃபானு நான்‌ தடுத்தமையாலேயே ஆர்வம்‌ கொண்டார்‌. 
மிக நுண்ணிய ஒன்று அங்கே எழுகிறது என 
எண்ணினார்‌. எழுந்து கணிகர்‌ அருகே வந்து “கூறுக, 
தங்கள்‌ ஐயம்‌ என்ன?” என்றார்‌. “ஐயம்‌ அல்ல. என்ன 
செய்வது என்பதைப்பற்றிய பேச்சு மட்டுமே” என்றார்‌ 
கணிகர்‌. “கூறுக!” என்று பிரஃபானு கேட்டார்‌. கணிகர்‌ 
அவரையே இலக்காக்கினார்‌ என்று உணர்ந்தேன்‌. அந்த 
அவையில்‌ அவர்‌ சொன்னதை கூறுவதினூடாக தனக்கு 
கிடைக்கவிருக்கும்‌ ஒரு சிறு முதன்மையை ஒருபோதும்‌ 
அவர்‌ மதத்‌ பகத்‌ வ்‌ சலிப்புடன்‌ பீடத்தில்‌ 
சாய்ந்துகொண்டு என்ன நிகழ்கிறது என்று பார்ப்போம்‌ 
என்று நான்‌ என்னை விடுவித்துக்கொண்டேன்‌. 


கணிகர்‌ அவரிடம்‌ மெதுவாக பேச அவர்‌ 
தலையசைத்தார்‌. அவர்‌ முகம்‌ மாறியது. அவர்‌ 
தலைவணங்கியபின்‌ திரும்பி உணவுப்பீடத்தை கையால்‌ 
தட்டினார்‌. அனைவரும்‌ திரும்பி அவரை பார்த்தனர்‌. 
எழுந்து கைதூக்கி உரத்த குரலில்‌ “அவையீரே, ஒரு 
சொல்‌! இளைய யாதவரின்‌ மகனாக ஒரு சொல்‌! நான்‌ 
இந்த அவையில்‌ ஒரு சொல்‌ உரைக்கவிருக்கிறேன்‌” 
என்றார்‌. ஃபானு எரிச்சலுடன்‌ “என்ன அது?” என்றார்‌. 
அந்த எரிச்சலால்‌ அவர்‌ மேலும்‌ கூர்கொண்டார்‌. தான்‌ 
சொல்வதை கேட்ட பின்‌ ஃபானு நிறைவுறுவார்‌ என 
எண்ணினார்‌. “அதை இங்கு உரைக்கலாமா என்று 
எனக்கு தெரியவில்லை. ஆனால்‌ இங்கே அதற்கு ஒரு 
முடிவு கண்டுவிட்டால்‌ மேற்கொண்டு செல்லலாம்‌ என்று 
தோன்றுகிறது” என்றார்‌. 


ஃபானு “கூறுக!” என்றார்‌. அவை சொல்லவிந்து 
செவிகூர்ந்தது. ஆனால்‌ கிருதவர்மன்‌ அது ஒவ்வாத 
சொல்லின்‌ தொடக்கம்‌ என உள்ளுணர்ந்தார்‌. எரிச்சல்‌ 
வெளிப்படையாகவே தெரிய “மைந்தா, இங்கு ஒரு முடிவு 
எடுத்திருக்கிறோம்‌. அம்முடிவை எவ்வண்ணம்‌ 


மறவன்‌ தன்‌ முன்‌ நிற்பது வெற்றியை தன்‌ உடலின்‌ 
ஒருபக்கமும்‌ இறப்பை மறுபக்கமும்‌ கொண்ட அந்த 
மாயத்தெய்வம்‌ என்றே உணர்வான்‌. கருவறைதிறந்து 
வெளிவந்து கண்‌ திறந்து அழும்போது 
பொன்மோதிரத்தில்‌ மண்ணையும்‌ தேனையும்‌ தொட்டு 
நாவில்‌ வைக்கும்‌ குலமூதாதையருக்கு அருகே நின்று 
புன்னகைத்த அந்த தெய்வத்தை அதன்பின்‌ அவன்‌ 
கனவுகள்‌ தோறும்‌ பார்த்திருப்பான்‌. அதன்‌ இருள்‌ஒளி 
ஆடல்‌ வழியாகவே அவன்‌ வாழ்க்கை முன்னால்‌ 
சென்றிருக்கும்‌. என்றோ ஒருநாள்‌ களத்தில்‌ குருதிகொட்ட 
வீழும்போது அது புன்னகையுடன்‌ கைநீட்டி தூக்கி 
மேலேற்றிச்செல்லும்‌ என அவன்‌ அறிந்திருப்பான்‌. 


அது ஒரு கணம்‌. அதை வென்று முன்னால்‌ செல்வது 
எளிதல்ல. அப்போது பின்வாங்கிவிடும்‌ வீரன்‌ பின்னர்‌ 
தன்‌ வாழ்நாள்‌ முழுக்க ஏவல்வீரன்தான்‌. அவனுக்கு 
குலமில்லை, கோல்‌ இல்லை, நடுகல்‌ இல்லை. 
அக்கணத்தை வென்று அதன்பிடரியைப்‌ 
பற்றிக்கொண்டு மேலேறி எறிதிரை எனத்‌ துள்ளும்‌ 
குதிரைமேல்‌ அமர்ந்துவிட்டான்‌ என்றால்‌ அவன்‌ 
வீரனென்றாகிவிட்டான்‌. அவன்குலத்தவர்‌ கைதூக்கி 
வாழ்த்தொலி எழுப்புவார்கள்‌. அவன்‌ தந்தை 
பெரிதுவந்து தன்‌ கையிலிருக்கும்‌ குலமுத்திரைக்கோலை 
மேலே தூக்குவான்‌. 


சினம்கொண்ட அஸ்வபதியுடன்‌ அவன்‌ போரிட்டு 
வெல்லவேண்டும்‌. அதில்‌ கீழே விழுந்து முதுகெலும்பு 
முறிந்து படுக்கையில்‌ வீழ்பவனை குலமூதாதையர்‌ கூடி 
நள்ளிரவில்‌ சப்பரம்‌ கட்டித்‌ தூக்கி மயானத்துக்குக்‌ 
கொண்டுசென்று குழியின்‌ புதுமண்‌ மேட்டில்‌ 
பத்மாசனத்தில்‌ வடக்குநோக்கி அமரச்செய்து கூரிய 
வாளை கையில்‌ கொடுப்பார்கள்‌. அவன்‌ தன்‌ 
குரல்வளையை அறுத்துக்‌ கொண்டு குருதியுடன்‌ குழியில்‌ 
சரிந்ததும்‌ விபூதி கொட்டி மூடி அடக்கம்செய்வார்கள்‌. 
அவன்‌ மேல்‌ நவகண்ட சித்திரத்துடன்‌ நடுகல்‌ ஒன்று 
நாட்டப்படும்‌. வருடம்‌ தோறும்‌ அந்நாளில்‌ அவனுக்கு 
நெய்ப்பந்தம்‌ ஏற்றி, சிறுமுழவொலிக்க, தூபம்‌ காட்டி, 
ஊன்பலிகொடுத்து வணங்குவார்கள்‌. 


அஸ்வபதி அவனை ஏற்றுக்கொண்டான்‌ என்றால்‌ 
இருவரும்‌ ஒன்றாகிறார்கள்‌. தன்னுள்‌ இருந்து 
குதிரையுடன்‌ ஓயாது பேசிக்கொண்டிருக்கும்‌ 
அஸ்வபதியை அவ்வீரன்‌ அறியமுடியும்‌. புரவியை 
வென்றவன்‌ பின்னர்‌ சிலநாள்‌ இரவும்பகலும்‌ அதன்‌ 
மேலேயே இருப்பான்‌. அதை குதிரைமாயை என்று 


நிலைநிறுத்தப்‌ போகிறோம்‌ என்பது குறித்த சூழ்ச்சியை 
தனி அவையில்‌ பிறகு நடத்தலாம்‌. இம்முடிவு மட்டுமே 
பொது அவைக்குரியது” என்றார்‌. “ஆம்‌, ஆனால்‌...” 
என்று அவர்‌ தொடங்க “நீ கூறவிருப்பது அம்முடிவில்‌ 
ஏதேனும்‌ மாற்றோ விலக்கோ எனில்‌ மட்டும்‌ கூறுக! அதை 
நடைமுறைப்படுத்துவதன்‌ இடர்களைக்‌ குறித்தோ 
வாய்ப்புகளைக்‌ குறித்தோ எனில்‌ தனி அவையில்‌ 
ஆகுக!” என்று கிருதவர்மன்‌ மீண்டும்‌ கூறினார்‌. 


கிருதவர்மனின்‌ கண்களில்‌ இருந்த உணர்விலிருந்து 
அவர்‌ கணிகரின்‌ உள்ளத்தை தெரிந்துகொண்டார்‌ என்று 
எனக்கு தோன்றியது. கணிகரை அவர்‌ மதிக்கிறார்‌. 
கூடவே அஞ்சுகிறார்‌. ஓரளவு தெரிந்தும்‌ இருக்கிறார்‌. 
ஆனால்‌ எவரும்‌ அவரை முழுமையாக தெரிந்துகொள்ள 
இயலாது என நான்‌ எண்ணிக்கொண்டேன்‌. பிரஃபானு 
“நான்‌ எண்ணுவதை இங்கு கூறியாகவேண்டும்‌. இங்கேயே 
முடிவெடுக்கப்படவேண்டும்‌. ஏனெனில்‌ இங்கு 
முடிவெடுத்தால்‌ மட்டுமே சில தெளிவுகள்‌ கிடைக்கும்‌. 
வேறு எங்காயினும்‌ இந்தச்‌ சொல்லாடல்‌ நின்று நின்று 
செல்லும்‌. எண்ணியிராத உணர்வுகளும்‌ கருத்துகளும்‌ 
எழுந்து வரும்‌. இங்கெனில்‌ அது மிக எளிதில்‌ 
முடிந்துவிடும்‌” என்றார்‌. 


“கூறுக!” என்று ஃபானு சொன்னார்‌. நான்‌ மூத்தவர்‌ 
ஃபானுவின்‌ முகத்தை பார்த்தேன்‌. 
புன்னகைக்கவேண்டும்போல்‌ இருந்தது. அது 
எளியோரின்‌ உளப்பாங்கு, ஓர்‌ ஆவல்‌ எழுந்துவிட்டால்‌ 
என்னதான்‌ இழப்பு என்றாலும்‌ அதை அறிந்தே 
கவேண்டும்‌ என விழைவார்கள்‌. அரசர்கள்‌ ஒன்றை 
செவிகொள்வதோ தவிர்ப்பதோ கூட தங்கள்‌ 
அரசுசூழ்தலின்‌ தேவைக்கேற்பவே. பிரஃபானு “நாம்‌ 
விதர்ப்ப நாட்டு அரசர்‌ ர௬ுக்மியை எப்போது 
எதிர்கொள்ளப்போகிறோம்‌?” என்றார்‌. “இங்கு யாதவக்‌ 
கூட்டமைப்பை குறித்தும்‌ பாரதவர்ஷத்தை யாதவர்கள்‌ 
வெல்வதைக்‌ குறித்தும்‌ பேசினோம்‌. ருக்மி தன்னை 
ஷத்ரியர்‌ என்று எண்ணிக்கொள்கிறார்‌. ஷத்ரிய 
மேன்மைக்காக துவாரகை மேல்‌ படைகொண்டு வந்து நம்‌ 
எல்லைக்கப்பால்‌ நின்றிருக்கிறார்‌. அவரை எங்கு 


நிறுத்துவோம்‌?” 


“அவர்‌ நமது நட்பு நாடு” என்று கிருதவர்மன்‌ கூறினார்‌. 
“ஆம்‌, ஆனால்‌ அவர்‌ நட்புகொண்டு வருவது தனது 
குருதியைச்‌ சேர்ந்த பிரத்யும்னனிடமே ஒழிய அந்தகக்‌ 
குருதி கொண்ட ஃபானுவிடம்‌ அல்ல. மூத்தவர்‌ 
ஃபானுவை அவர்‌ ஏற்கிறாரா இல்லையா என்பதை நான்‌ 


அறிந்தாகவேண்டும்‌. ஃபானுவின்‌ தலைமை கொள்ளும்‌ 
இந்நிலத்திற்கு துணையரசாக அவர்‌ திகழமுடியுமா என்று 
அறியவேண்டும்‌. அதன்‌ பின்னரே நாம்‌ இந்த முடிவை 
எடுக்கமுடியும்‌” என்றார்‌ பிரஃபானு. “அதற்கும்‌ நம்‌ 
முடிவுக்கும்‌ என்ன தொடர்பு?” என்று கிருதவர்மன்‌ 
கேட்டார்‌. “அவரை பிரத்யும்னனால்‌ மீறமுடியுமா? அவர்‌ 
சொல்லை ஏற்று அன்னை ருக்மிணி ஆணையிட்டால்‌ 
அவர்‌ மைந்தர்கள்‌ என்ன செய்வார்கள்‌? அவர்கள்‌ 
முதலில்‌ இந்த அவையில்‌ அதை அறிவிக்கட்டும்‌” என்று 
பிரஃபானு சொன்னார்‌. 


“முதலில்‌ நாம்‌ ஃபானு நமது தலைவர்‌ என்று 
அறிவிப்போம்‌. அதன்‌ பின்னர்‌ முறையாக அவருக்கு 
முடிசூட்டு விழாவுக்கு அழைப்பு தெரிவிப்போம்‌” என்று 
கிருதவர்மன்‌ கூறினார்‌. “அதுவே முறை. ஆனால்‌ அதற்கு 
அப்பால்‌ ஒன்றிருக்கிறது, நமது எல்லையில்‌ அவரது 
படைகள்‌ இருக்கின்றன. நாம்‌ முடிசூட்டுவிழா முடிவை 
எடுத்திருப்பதை அவருக்கு தெரிவிக்க வேண்டும்‌. 
அவருக்கு அதற்கு உடன்பாடுள்ளதா என்று 
கேட்கவேண்டும்‌” என்றார்‌ பிரஃபானு. “அவர்‌ 
எளியவரல்ல. எண்பதின்மரும்‌ சேர்ந்து பானுவை 
அரசராக்கினால்‌ முதல்‌ எதிர்ப்பு தனக்கே வரும்‌ என்று 
அவர்‌ அறிந்திருப்பார்‌. பாரதவர்ஷம்‌ எங்கும்‌ யாதவர்கள்‌ 
எழுந்தால்‌ விதர்ப்பமும்‌ பிற ஷத்ரிய நாடுகளும்‌ ஆற்றல்‌ 
குன்றும்‌ என்றும்‌ யாதவர்களின்‌ காலடியில்‌ ஷத்ரியர்கள்‌ 
அமர்ந்திருக்கும்‌ காலம்‌ வரும்‌ என்றும்‌ அவர்‌ 
அறிந்திருப்பார்‌.” 

“இதை ஏன்‌ இங்கு பேசுகிறோம்‌? பேசிப்‌ பேசி இதை ஏன்‌ 
இங்கு வளர்க்கிறோம்‌?” என்று கிருதவர்மன்‌ எரிச்சலுடன்‌ 
சொன்னார்‌. “எதையும்‌ சழக்குப்பேச்சாக, பூசலாக ஆக்கும்‌ 
பழக்கத்தை யாதவர்களாகிய நாம்‌ என்று 
கைவிடப்போகிறோம்‌?” பிரஃபானு “நான்‌ பேசுவது 
அரசுசூழ்கை” என்றார்‌. கிருதவர்மன்‌ “நோக்குக, 
அவருடைய குருதிமைந்தன்‌ பிரத்யும்னன்‌ 
இங்கிருக்கிறான்‌. அவன்தான்‌ தென்பாரதத்தை 
முழுவதும்‌ ஆட்சி செய்யவிருக்கிறான்‌” என்றார்‌. “ஆம்‌. 
ஆனால்‌ அவர்‌ யாதவக்குருதியின்‌ ஒரு பகுதியாக ஆட்சி 
செய்யவிருக்கிறார்‌. ஷத்ரிய அரசராக அல்ல” என்று 
பிரஃபானு சொன்னார்‌. “அதை அவர்‌ ஏற்பாரா? நான்‌ 
கேட்கவிழைவது அதையே.” 


அவையில்‌ ஒவ்வொருவரும்‌ ஒருவரையொருவர்‌ 
பார்த்தனர்‌. சிறுகுரல்களில்‌ பேசத்தொடங்கினர்‌. தான்‌ ஒரு 
ஆழ்விளைவை உருவாக்கிவிட்டோம்‌ என்னும்‌ நிறைவை 


அடைந்த பிரஃபானு தன்னைத்தானே வியந்து மகிழ்ந்து 
புன்னகைத்து “ஒரு முடிவை எடுக்கவேண்டியது 
இன்றியமையாதது. இந்த அவையில்‌ இந்த முடிவை நான்‌ 
கூறுவதற்கு முதன்மையான அடிப்படை ஒன்றுள்ளது. 
இங்கு பிரத்யும்னன்‌ இருக்கிறார்‌. இங்கு யாதவ மைந்தர்‌ 
நடுவே அவர்‌ தன்னுடைய நிலைபாட்டை 
அறிவிக்கட்டும்‌. அவர்‌ ௬ுக்மியை எவ்வாறு 
எதிர்கொள்வார்‌? ௬க்மி ஷத்ரியர்‌ என நிலைபாடு எடுத்து 
துவாரகைக்கு எதிராக நிலைகொள்வாரெனில்‌ 
பிரத்யும்னன்‌ ர௬ுக்மிக்கு எதிராக நம்முடன்‌ நிற்பாரா? 
பிரத்யும்னன்‌ நம்முடன்‌ சேர்ந்து ௬ருக்மிக்கு எதிராக 
என்றேனும்‌ போர்புரிய ஒருக்கமாக இருப்பாரா?” என்றார்‌. 
“ஆம்‌, அது உண்மை” என்றார்‌ குடித்தலைவரான கூர்மர்‌. 
பிரஃபானு “அவ்வாறெனில்‌ மட்டுமே நாம்‌ ௬ுக்மியுடன்‌ 
பேசமுடியும்‌. அவரை நமக்கு அடிபணிந்திருக்கச்‌ 
செய்யமுடியும்‌. அவருடைய படைகளை நமது 
எல்லையிலிருந்து அகற்றும்படி கோரமுடியும்‌. 
எல்லையில்‌ அவர்‌ படை இருக்கும்‌ வரை நாம்‌ இங்கு 
முடிசூடுவது பொய்யாகவே ஆகும்‌” என்றார்‌. கிருதவர்மன்‌ 
“நாம்‌ ஓர்‌ அறிவிப்பை பாரதவர்ஷத்துக்கு 
வெளியிடுகிறோம்‌. அதில்‌ உடன்பாடும்‌ எதிர்ப்பும்‌ 
இருக்கும்‌. உடன்பாடுகளை உரக்க சொல்ல சிலர்‌ 
இருப்பார்கள்‌. எதிர்ப்புகளை எவரும்‌ உரக்க 
சொல்லமாட்டார்கள்‌. எதிர்ப்புகள்‌ 
புகைந்துகொண்டுதான்‌ இருக்கும்‌. நமது வெற்றியால்‌ 
அவ்வெதிர்ப்புகளை இல்லாமல்‌ ஆக்க முடியும்‌. 
அதற்குமேல்‌ எழும்‌ எதிர்ப்புகளை மட்டுமே நாம்‌ 
படைபலம்‌ கொண்டு வெல்ல வேண்டியதிருக்கும்‌” 
என்றார்‌. 


சாத்யகி “இன்றிருக்கும்‌ சூழலில்‌ ருக்மி நம்மை 
எதிர்க்கமாட்டார்‌. ஒருங்கிணைந்த துவாரகையை 
எதிர்க்கும்‌ லில்‌ அவருக்கு இல்லை. ஏனெனில்‌ 
தேவையெனில்‌ அஸ்தினபுரியின்‌ படையை நாம்‌ 
சேர்த்துகொள்ள முடியும்‌ எனும்போது மொத்த 
பாரதவர்ஷமும்‌ நம்முடன்‌ இருப்பதாகவே பொருள்‌. ருக்மி 
அதற்கு மாறாக எதுவும்‌ செய்ய இன்று வாய்ப்பில்லை” 
என்றார்‌. பிரஃபானு அது தன்‌ நாள்‌ என 
எண்ணிக்கொண்டார்‌. உரக்க “வாய்ப்புகளைக்கொண்டு 
எண்ணவேண்டியதில்லை. நான்‌ கோருவது ஒன்றே. இந்த 
அவையில்‌ பிரத்யும்னன்‌ கூறட்டும்‌, அவர்‌ 
எண்பதின்மருள்‌ ஒருவராகவே நிலைகொள்வார்‌ என்று. 
எந்நிலையிலும்‌ அதுவே அவர்‌ நிலை என்று. அதன்‌ 
பிறகே அவருக்கு தன்‌ மாதுலர்‌ என்று. அதை 


கூறுவதற்கான ஒரு நல்வாய்ப்பல்லவா இந்த 
உண்டாட்டு? அதன்‌ பிறகு ர௬ுக்மியை என்ன 
செய்வதென்று முடிவு செய்வோம்‌” என்றார்‌. 


அதன்பின்‌ ஒருவரும்‌ ஒன்றும்‌ சொல்ல இயலவில்லை. 
சில கணங்களில்‌ அனைத்து ஓசைகளும்‌ அடங்கி 
உண்டாட்டறை அமைதிகொண்டது. அனைவரும்‌ 
பிரத்யும்னனை நோக்க, பிரத்யும்னன்‌ தன்‌ 
இளையவர்களை நோக்கினார்‌. அவர்‌ எழுவதற்குள்‌ 
அநிருத்தன்‌ எழுந்தான்‌. அவன்‌ எழுந்த 
அணியொலிகளும்‌ ஆடையொலிகளும்‌ கேட்டன. “இதில்‌ 
எந்த ஐயமும்‌ வேண்டியதில்லை. எந்தையின்‌ பொருட்டு 
நான்‌ இந்த அவையில்‌ கூறுகிறேன்‌, யாதவக்‌ 
கூட்டமைப்பே எங்கள்‌ முதன்மைத்‌ தெரிவு. இளைய 
யாதவரின்‌ மைந்தர்‌, பெயர்மைந்தர்‌ என்னும்‌ 
நிலையிலேயே எப்போதும்‌ நிலைகொள்வோம்‌” என்றான்‌. 
அவையெங்கும்‌ பெருமூச்சொலிகள்‌ எழுந்தன. 
யாதவர்களை நன்கறிந்த நான்‌ அவர்கள்‌ ஏமாற்றம்‌ 
அடைகிறார்கள்‌ என்பதை புரிந்துகொண்டேன்‌. 
அவர்கள்‌ பூசலிட விழைகிறார்கள்‌. தங்கள்‌ காலடி நிலம்‌ 
பற்றி எரிந்தாலும்‌ பூசலைப்போல அவர்கள்‌ களிப்பது 
பிறிதொன்றிலில்லை. 


“பிதாமகர்‌ ருக்மி நமக்கு முதன்மையானவரே. அவரிடம்‌ 
நானே பேசுகிறேன்‌, அவர்‌ புரிந்துகொள்வார்‌. எனக்கும்‌ 
அவருக்கும்‌ எப்போதும்‌ நல்லுறவே இருந்துள்ளது” 
என்றான்‌ அறிருத்தன்‌. பிரஃபானு யாதவர்களின்‌ 
உளநிலையில்‌ தானும்‌ இருந்தார்‌. அது கீழிறங்கி அமைய 
அவர்‌ விரும்பவில்லை. “நல்லுறவைப்பற்றி பிறகு 
பேசுவோம்‌. இப்போது அறுதியாகக்‌ கேட்கவிருக்கும்‌ வினா 
இதுவே. முதன்மையாக எவரை கொள்வீர்கள்‌? ஷத்ரிய 
மைந்தர்கள்‌ கூறுக!” என்றார்‌. அநிருத்தன்‌ “நாங்கள்‌ 
முதன்மையாக யாதவர்கள்‌” என்றான்‌. “இதை 
எந்தையின்‌ மைந்தர்‌, அன்னை ருக்மிணியின்‌ மைந்தர்‌ 
அனைவர்‌ பொருட்டும்‌ சொல்கிறேன்‌.” பிரத்யும்னனும்‌ 
இளையோரும்‌ கைதூக்கி அதை ஏற்றுக்கொண்டனர்‌. 


அநிருத்தன்‌ “நான்‌ கிருதவர்மனின்‌ சொற்களுடன்‌ 
முழுமையாக உடன்படுகிறேன்‌. யாதவக்‌ கூட்டை 
ஏற்கிறேன்‌. எந்நிலையிலும்‌ அதற்கு நிலைகொள்வேன்‌ 
என்றும்‌, அதன்பொருட்டு எவரிடமும்‌ போர்புரிவேன்‌ 
என்றும்‌, தேவையெனில்‌ அதற்காக உயிர்கொடுப்பேன்‌ 
என்றும்‌, எனது தனி விழைவுகளையும்‌ ஆணவத்தையும்‌ 
ஒருபோதும்‌ அந்தப்‌ பொதுநோக்கத்திற்கு எதிராக 
வைக்கமாட்டேன்‌ என்றும்‌ ஆணைகூறுகிறேன்‌” 


என்றான்‌. “ஆனால்‌...” என்று பிரஃபானு மீண்டும்‌ 
தொடங்க “அறுதிச்சொல்லை அவன்‌ கூறிவிட்டான்‌. 
அதை திரித்து ஐயுற்று விவாதிக்க வேண்டியதில்லை” 
என்றார்‌ கிருதவர்மன்‌. 


“நன்று, என்‌ ஐயம்‌ என்னவென்றால்‌...” என அவர்‌ 
மீண்டும்‌ தொடங்க “அறிவிலி, இக்கணம்‌ நீ அமரவில்லை 
என்றால்‌ என்‌ கையால்‌ உன்‌ தலையை துண்டிப்பேன்‌” 
என்று சாத்யகி வாளை உருவியபடி எழுந்தார்‌. பிரஃபானு 
அதை எதிர்பார்க்கவில்லை. அவர்‌ முகம்‌ 
குழம்பிச்சுருங்கியது. உடல்‌ நடுங்கத்‌ தொடங்கியது. அவர்‌ 
தன்‌ உடன்பிறந்தார்‌ அனைவரின்‌ முன்னும்‌ பேருருவாக 
எழுந்துவிட்டதாக எண்ணிக்கொண்டிருந்தார்‌. எங்கே 
பிழை செய்தோம்‌ என்று அவருக்கு புரியவில்லை. கால்‌ 
தளர்ந்து அமர்ந்தார்‌. நான்‌ அவரிடம்‌ “சொல்லை 
எடுப்பதில்‌ அல்ல, நிறுத்துவதில்தான்‌ நுண்ணறிவு 
உள்ளது” என்றேன்‌. அவர்‌ உதடுகளை 
அழுத்திக்கொண்டார்‌. விழிகளில்‌ நீர்‌ நிறைந்திருந்தது. 


ஃபானு “இது நம்‌ அவைமுடிவு எனில்‌ இச்செய்தியை நாம்‌ 
முறையாக அவருக்கு அறிவிக்க வேண்டும்‌. ௬ுக்மிக்கு 
இங்கிருந்து ஒரு தூது செல்லட்டும்‌” என்றார்‌. “அநிருத்தன்‌ 
செல்லட்டும்‌. அதுவே நன்று” என்று கிருதவர்மன்‌ 
சொன்னார்‌. கணிகர்‌ “அவரும்‌ அவருடைய குருதியை 
சார்ந்தவர்‌. ஆகவே அணுக்கம்‌ கூடும்‌. அது நன்று” 
என்றார்‌. “ஆனால்‌ அணுக்கம்‌ கூடுவதனால்‌ சொல்‌ 
பெருகும்‌, சொல்‌ பெருகும்போது முரண்பாடு பெருகும்‌. 
குருதியைச்‌ சேராத ஒருவர்‌ செல்வதே முறையானது” 
என்றபோது அவர்‌ ஒருகணம்‌ என்னை பார்த்தார்‌. “என்‌ 
தெரிவு பிரதிபானு செல்லலாம்‌ என்பது.” 


“ஏன்‌?” என்று சுஃபானு கேட்டார்‌. “எற்கெனவே 
சாத்யகியை சந்திக்கவும்‌ கிருதவர்மனை சந்திக்கவும்‌ 
அவரே சென்றிருக்கிறார்‌. வென்று வந்திருக்கிறார்‌. அவர்‌ 
இப்பொறுப்பையும்‌ சிறப்பாக நிறைவேற்றுவார்‌. 
அத்துடன்‌ அவர்கள்‌ இருவரையும்‌ சந்திக்கச்‌ சென்றவரே 
இவரையும்‌ சந்திக்கச்‌ சென்றார்‌ என்பது அவருக்கும்‌ 
மதிப்பை அளிப்பதாக அமையும்‌. மூவரையும்‌ 
இணையான இடத்தில்‌ வைக்கிறோம்‌ என்று காட்டும்‌” 
என்றார்‌ கணிகர்‌. ஃபானு “ஆம்‌, அவ்வண்ணமே 
அவரிடம்‌ தெரிவிக்கலாம்‌” என்றார்‌. கணிகர்‌ 
“சாத்யகிக்கும்‌ கிருதவர்மனுக்கும்‌ நிகராக ருக்மி 
நின்றிருப்பார்‌ எனில்‌ அவர்‌ பெருவீரராகவும்‌ வரலாற்றில்‌ 
அறியப்படுவார்‌. துவாரகை என்னும்‌ பெருவிசை 
எழும்போது அவரது இடமென்ன என்பது அவ்வாறாக 


வகுக்கப்படுகிறது” என்றார்‌. 


“சாத்யகிக்கும்‌ கிருதவர்மனுக்கும்‌ நிகராக குல 
மூதாதையின்‌ இடம்‌” என்றார்‌ கணிகர்‌. “அவர்‌ இங்கு 
துணையரசராக அல்ல, மூதாதையாகவே 
கணிக்கப்படுவார்‌ என்பதை அதனூடாக அவருக்கு நாம்‌ 
உணர்த்த முடியும்‌. ஆகவே இளையவர்‌ பிரதிபானு 
செல்வதே உகந்ததாக இருக்கும்‌ என்று எண்ணுகிறேன்‌” 
என்றார்‌. ஃபானு “ஆம்‌, அவ்வாறே நானும்‌ 
எண்ணுகிறேன்‌” என்றார்‌. சுஃபானு என்னையே 
பார்த்துக்கொண்டிருந்தார்‌. அவர்‌ விழிகள்‌ 
மாறுபட்டிருந்தன. முதன்முறையாக என்னை அவர்‌ 
அஞ்சத்‌ தொடங்கியிருக்கிறார்‌ என்பதை அறிந்து நான்‌ 
புன்னகையை உள்ளடக்கி முகத்தை இறுக 
வைத்துக்கொண்டேன்‌. 


சுஃபானு “ஆம்‌, ஆனால்‌ ஒருவேளை கிருதவர்மனிடமும்‌ 
சாத்யகியிடமும்‌ இளையவன்‌ என்னென்ன பேசினான்‌ 
என்பதை அறிவதற்கு ருக்மி முயல்வாரெனில்‌ அந்த 
முயற்சி வீணாகிவிடக்கூடும்‌. பிறிதொரு இளையவனை 
அனுப்பலாம்‌. சாம்பனின்‌ இளையோரோ 
லக்ஷ்மணையன்னையின்‌ மைந்தர்களோ யாராவது 
ஒருவர்‌” என்றார்‌. “அல்ல, அவர்களின்‌ சொல்திறன்‌ 
இன்னும்‌ நிறுவப்படவில்லை. பிரதிபானு நிகரற்ற 
சொல்வீரர்‌ என்பது முற்றாக நிறுவப்பட்டு நாமனைவரும்‌ 
அறிந்ததாக உள்ளது” என்றார்‌ கணிகர்‌. “ஆம்‌, அவனே 
செல்லட்டும்‌” என்று பானு சொன்னார்‌. கிருதவர்மன்‌ 
“ஆம்‌, எனில்‌ அவ்வாறே. அவரிடம்‌ கூறுவதென்ன 
என்பது தெளிவாக அமைந்துவிட்டபிறகு சென்று 
பேசுபவர்‌ தனியாகச்‌ சொல்லாடுவதற்கு ஒன்றுமில்லை. 
பிரதிபானு சென்று அவரை சந்திக்கட்டும்‌” என்றார்‌. 

[।agelருக்மியை சந்திக்கக்‌ கிளம்புவதற்கு முன்பு நான்‌ 
கணிகரை சந்திக்க விரும்பினேன்‌. அவரை சந்திக்க 
விழைகிறேன்‌ என்று செய்தி அனுப்பினேன்‌. கணிகர்‌ 
உடல்நலமின்றி படுத்திருப்பதாகவும்‌ உடனடியாக 
அவரை சந்திப்பது இயலாதென்றும்‌ தூதன்‌ வந்து 
சொன்னான்‌. என்ன செய்கிறது அவருக்கு என்று 
கேட்டேன்‌. நேற்றைய விருந்தில்‌ அவர்‌ உண்டது 
ஒவ்வாமையை உருவாக்கியிருக்கிறது. ஆகவே தன்‌ 
குடிலில்‌ உணவொழிந்து உப்பிட்ட நீர்‌ மட்டும்‌ அருந்தி 
படுத்திருக்கிறார்‌ என்றான்‌. மருத்துவர்கள்‌? என்றேன்‌. 
மருத்துவர்களை அவர்‌ சந்திப்பதில்லை. மருந்துகள்‌ 
எதையும்‌ உண்பதுமில்லை என்றபின்‌ அவர்‌ உண்பது 
வலி போக்குவதற்கான அகிபீனா மட்டுமே என்றான்‌ 
ஏவலன்‌. 


எனக்கு அது விந்தையாக இருந்தது. ஆனால்‌ அகிபீனா 
களியுருளைகளை உண்பவர்களுக்கு தொடர்ந்து 
வயிற்றுக்கடுப்பு நோய்கள்‌ வருமென்பதை நான்‌ 
முன்னரே அறிந்திருந்தேன்‌. “நன்று, நான்‌ 
சென்றுவந்தபின்‌ அவரை சந்திக்கிறேன்‌ என்று கூறுக!” 
என்றேன்‌. ஒருவகையில்‌ அதுவும்‌ நன்றே என்று 
எண்ணிக்கொண்டேன்‌. நான்‌ அவரை சந்திக்காமலேயே 
சென்று ௬க்மியை வென்று மீண்டேன்‌ என்றால்‌ அது என்‌ 
தனிப்பட்ட சொல்வன்மைக்கான இன்னொரு 
சான்றாகவே அமையும்‌. இதுவரை வென்றவர்கள்‌ 
இருவரும்‌ அணுக்கமானவர்கள்‌, இவர்‌ முற்றெதிரி. 


ருக்மியை சந்திப்பதற்கான பயணம்‌ தொடங்குவதற்கு 
முன்‌ துவாரகையிலிருந்து முறையான அழைப்பு 
ஒன்றை நான்‌ ர௬ுக்மிக்காக எழுதி வாங்கிக்கொண்டேன்‌. 
உண்மையில்‌ துவாரகையில்‌ அப்போது மூத்தவர்‌ 
ஃபானுவின்‌ முடிசூட்டு விழா விருந்தறைப்‌ பேச்சாகவே 
எஞ்சியிருந்தது. அரசாணை வெளியிடப்படவில்லை. 
அரசவை அறிவிப்பும்‌ நிகழவில்லை. ஒற்றர்களினூடாக 
அப்பேச்சின்‌ ஒரு பகுதி ௬க்மியை சென்றடைந்திருக்க 
வாய்ப்பிருந்தது. அது அவரில்‌ பலவகையான 
உளக்குழப்பங்களை உருவாக்கியிருக்கும்‌. அச்செய்தியை 
எந்த அளவுக்கு ஏற்பது என்ற ஐயம்‌ இருக்கும்‌. 


அவருக்குத்‌ தேவை ஓர்‌ உறுதிப்பாடு, அதை என்‌ செய்தி 
அளிக்கவேண்டும்‌. 


துவாரகையின்‌ முடியுரிமை குறித்து இறுதி முடிவு 
எடுக்கப்பட்டுவிட்டது என்ற செய்தியை அறிவிக்கும்‌ ஓர்‌ 
ஓலையே நான்‌ விழைந்தது. ஆனால்‌ மூத்தவர்‌ பானு 
அதில்‌ கைச்சாத்திட இயலாது. துவாரகையின்‌ மைந்தர்‌ 
அனைவரும்‌ பங்கெடுக்கும்‌ ஒரு அவையாணை 
வேண்டும்‌. அல்லது அந்த அவையில்‌ 
பொறுப்பளிக்கப்பட்ட ஓர்‌ அமைச்சரின்‌ முத்திரை 
அதற்கு வேண்டும்‌. என்னிடம்‌ உண்டாட்டு அறையில்‌ 
பொறுப்பு அளிக்கப்பட்டுவிட்டது, நானும்‌ 
ஏற்றுக்கொண்டுவிட்டேன்‌. உண்டாட்டு அறைக்கு 
வெளியே யாதவ மைந்தர்‌ என்ன எண்ணுகிறார்கள்‌? 
பிரத்யும்னனும்‌ சாம்பனும்‌ அங்கிருந்து சென்றபின்னர்‌ 
உளம்‌ மாறிவிட்டிருக்கிறார்களா? 


ஆனால்‌ நான்‌ மீண்டும்‌ பானுவை சந்தித்து எனக்கு 
முறையான ஓலை வேண்டும்‌ என்று கோரமுடியாது. 
அவ்வண்ணம்‌ ஓர்‌ ஓலையை இன்று அவரோ பிறரோ 
அளிக்கமுடியாது. அதற்கு மைந்தர்‌ அனைவரின்‌ 
ஒப்புதலை தனித்தனியாக பெறவேண்டும்‌. அல்லது 
முறையான அரசவை கூடவேண்டும்‌. அதற்கு இனி 
பொழுதில்லை. காலம்‌ பிந்தும்தோறும்‌ ருக்மி அறுதி 
முடிவுகளை எடுக்கக்கூடும்‌. நான்‌ செல்வதற்குள்‌ அவர்‌ 
பாறைபோல்‌ இறுகிவிட்டிருக்கக்கூடும்‌. அவர்‌ குழம்பி 
நிலையழிந்திருக்கையிலேயே என்‌ தூது வெல்லமுடியும்‌. 
அப்போதே கிளம்பியாகவேண்டும்‌. 


என்ன செய்வது என்று அறியாமல்‌ நான்‌ குழம்பினேன்‌. 
ஆனால்‌ அனைத்தையும்‌ நானே செய்தாகவேண்டும்‌ 
என்றும்‌ எண்ணினேன்‌. அவையாள்கை அமைச்சர்‌ 
சுஃப்ரரிடம்‌ “யாதவ மைந்தர்‌ கருத்தொருமித்து 
முடிவெடுத்துவிட்டார்கள்‌ என ௬ுக்மியை அறிவிக்கச்‌ 
செல்லவிருக்கிறேன்‌. அவ்வண்ணம்‌ ஓர்‌ ஓலை எனக்கு 
உடனடியாக தேவையாகிறது” என்றேன்‌. “ஆனால்‌ 
அம்முடிவு இன்னும்‌ எட்டப்படவில்லை” என்று அவர்‌ 
தயங்கினார்‌. நான்‌ சீற்றத்துடன்‌ “முடிவு 
எட்டப்பட்டுவிட்டது. எனக்குத்‌ தேவை ஓலை. 
இல்லையேல்‌ எதன்பொருட்டு நான்‌ சென்று அவரை 
சந்திக்க முடியும்‌? எப்படி அவை நின்று முறைமைச்சொல்‌ 
பேசி தொடங்கலாகும்‌?” என்றேன்‌. 


என்‌ சினம்‌ அமைச்சரை மேலும்‌ பின்வாங்கச்‌ செய்தது. 
“நான்‌ இதில்‌ செய்வதற்கு ஒன்றுமில்லை. நீங்கள்‌ 


மூத்தவரிடமிருந்து அல்லது இளையவர்‌ 
சுஃபானுவிடமிருந்து ஓர்‌ ஓலை பெற்றுக்கொண்டு 
செல்வதே நன்று. அல்லது அவர்களே என்னை அழைத்து 

ணையிடவேண்டும்‌” என்றார்‌. நான்‌ 
“இத்தருணத்தில்‌...” என்று தொடங்க அவர்‌ “அல்லது 
பிரத்யும்னனின்‌ ஓலையே போதுமானது” என்றார்‌. 
அப்போது என்னில்‌ எழுந்த சினத்தை முழுமையாகவே 
அடக்கி “நோக்குகிறேன்‌” என்றேன்‌. ஓலை பெறுவது 
இயல்வதல்ல. வேறேதேனும்‌ வேண்டும்‌. 


எண்ணியபடி என்‌ அறைக்கு திரும்பினேன்‌. எனது 
பழைய பேழையில்‌ இருந்த ஒரு கணையாழியை 
நினைவுகூர்ந்தேன்‌. அது மிக இயல்பாக அத்தருணத்தில்‌ 
நினைவில்‌ எழுந்தது. அது நெடுங்காலம்‌ முன்னர்‌ 
நாங்கள்‌ களத்தில்‌ பந்து 
விளையாடிக்கொண்டிருந்தபோது சுதேஷ்ணனின்‌ 
கையிலிருந்து உதிர்ந்தது. அனைவரும்‌ சென்றபின்‌ 
நாங்கள்‌ விளையாடிய இடத்தில்‌ அந்தக்‌ கணையாழி 
கிடந்ததை கண்டேன்‌. அதை எடுத்து வந்து என்‌ 
தனியறைப்‌ பேழைக்குள்‌ போட்டுவைத்தேன்‌. ஏன்‌ அப்படி 
செய்தேன்‌ என்று அப்போது எனக்கு தெரியவில்லை. 
அவ்வண்ணம்‌ பொருட்களை காத்து வைப்பவன்‌ அல்ல. 
பிறர்‌ பொருட்கள்‌ மேல்‌ விருப்பம்‌ கொண்டவனும்‌ அல்ல. 
யினும்‌ அதை செய்தேன்‌. உரிய தருணத்தில்‌ அது 
னைவுக்கும்‌ வந்தது. 


இவ்வாறு எண்ணுகையில்தான்‌ இவ்வனைத்தும்‌ 
முற்றிலும்‌ முன்னொருங்கிவிட்டவையோ என்ற 
எண்ணம்‌ எழுகிறது. வாழ்வின்‌ ஏதோ ஒரு தருணத்தில்‌ 
ஏதோ ஒரு எண்ணத்தை அடையாத எவரும்‌ 
இருக்கமாட்டார்கள்‌. ஆனால்‌, அவ்வெண்ணம்‌ 
மனிதர்களை செயலின்மை நோக்கி செலுத்துகிறது. 
தானே இயற்றினேன்‌ என்னும்‌, தன்‌ வலிமையால்‌ 
வென்றேன்‌ என்னும்‌ ஆணவங்களை 
இல்லாமலாக்குகிறது. ஆகவே அதை உணர்ந்தாலும்‌ 
தனக்குத்தானே என ஏற்றுக்கொள்ளாமலிருப்பதே 
மானுட இயல்பு. சுதேஷ்ணனின்‌ கணையாழியை 
எடுத்ததுமே அதைக்கொண்டு நான்‌ இயற்றக்கூடும்‌ 
அனைத்தும்‌ என்‌ நினைவில்‌ எழுந்தன. ஏற்கெனவே 
எங்கோ முறையாக வகுக்கப்பட்டு முழுமையாக எழுதிப்‌ 
பதிவு செய்யப்பட்டு, என்னால்‌ அப்போது ஓர்‌ 
ஏட்டிலிருந்து படிக்கப்படுவதைப்போல. 


சுதேஷ்ணனின்‌ கணையாழியுடன்‌ என்‌ புரவியில்‌ நான்‌ 
துவாரகையிலிருந்து எல்லை நோக்கி கிளம்பினேன்‌. 


என்னுடன்‌ எட்டு காவலர்கள்‌ வந்தனர்‌. ஒருவன்‌ 
கொம்பூதி முன்னால்‌ செல்ல இன்னொருவன்‌ 
துவாரகையின்‌ கொடியுடன்‌ தொடர்ந்தான்‌. பிறர்‌ 
வில்லேந்தி காத்து வந்தனர்‌. துவாரகையிலிருந்து 
அவந்தி செல்லும்‌ வழி ஒரு காலத்தில்‌ வணிக 
வண்டிநிரைகளால்‌ நிறைந்திருக்கும்‌. அன்று 
வருவதற்கும்‌ போவதற்கும்‌ வெவ்வேறு வழிகள்‌ 
ஒருக்கப்பட்டிருந்தன. ஒவ்வொரு வழியிலும்‌ அப்பால்‌ 
வருபவர்களை காணமுடியும்‌. மேலிருந்து பார்க்கையில்‌ 
இரு எறும்புநிரைகள்போல்‌ தெரியும்‌. அந்தப்‌ பாதையில்‌ 
நாங்கள்‌ ஒரு சிறு வண்டுக்கூட்டம்போல சென்றோம்‌. 


பாலைநிலம்‌ எடைவண்டிகள்‌ வருவதற்குரியதல்ல. 
அகலமான சகடங்கள்‌ கொண்ட தாழ்வான 
வண்டிகளில்தான்‌ பாலையில்‌ பொருட்களை 
கொண்டுவர முடியும்‌. அவற்றையும்‌ பரைக்கால்‌ 
ஒட்டகைகளே இழுக்க முடியும்‌. தொடக்கத்தில்‌ 
ஒட்டகைகள்‌ இழுக்கும்‌ மென்மரச்‌ சகடங்கள்‌ கொண்ட 
வண்டிகளே வந்துகொண்டிருந்தன. அவை சகடங்களே 
அல்ல, உருளும்‌ மரத்தடிகள்‌ சகடங்களாக 
பொருத்தப்பட்டிருக்கும்‌. ஒவ்வொரு வண்டுக்கும்‌ 
பன்னிரண்டு உருளைகள்‌. ஆயிரங்காலட்டை 
செல்வதைப்போல்‌ அவை மணல்மேல்‌ உருளும்‌. அவை 
சென்ற வழியே ஒரு பாதையென தெரியும்‌. 


பின்னர்‌ வண்டிநிரை பெருகியபோது அவந்தியிலிருந்து 
துவாரகை வரைக்கும்‌ பலகைகள்‌ பதிக்கப்பட்ட 
உறுதியான சாலை தங்களால்‌ உருவாக்கப்பட்டது. அதன்‌ 
பிறகு எடைமிகுந்த வண்டிகள்‌ கூட வரலாம்‌ என்று 
ஆயிற்று. புரவிப்பாதை ஒன்று குறுக்காக இருந்தாலும்‌ 
பெரும்பாலும்‌ அனைவரும்‌ அந்த மரம்‌ பதிக்கப்பட்ட 
வண்டிப்பாதையையே விரும்பினர்‌. முன்பு அந்தப்‌ 
பாதையில்‌ வண்டிகள்‌ மணிகோத்த மாலை என 
அவந்திமுதல்‌ துவாரகை வரை நிரைகொண்டுருக்கும்‌. 
அப்போது அப்பாதை கைவிடப்பட்டு மணலில்‌ புதைந்து 
முற்றிலும்‌ தடமில்லாததாக மாறிவிட்டிருந்தது. நான்‌ 
புரவியில்‌ சென்றபோது பல இடங்களில்‌ அந்தப்‌ 
பாதையை புரவிக்குளம்படிகள்‌ உணர்ந்தன. மீண்டும்‌ 
விலகி பாலையின்‌ புதையும்‌ மணலுக்குள்‌ சென்று 
மீண்டும்‌ வழி கண்டு அப்பால்‌ ஏறின. தந்தையே, என்‌ 
உள்ளமும்‌ அவ்வாறே தடம்‌ விலகி தடம்‌ கண்டு 
அலைக்கழிந்துகொண்டிருந்தது. 


அன்று மாலை பாலைநிலச்‌ சோலை ஒன்றில்‌ தங்கினேன்‌. 
தந்தையே, உங்கள்‌ காலகட்டத்தில்‌ ஒரு அழகிய 


சொல்லி மூத்தார்‌ நகைப்பர்‌. உணவின்றி துயிலின்றி 
குதிரைமேல்‌ இருப்பவன்‌ களைத்து இறங்கி வீட்டுக்குள்‌ 
நுழைந்தால்‌ அவனைப்பிரிய முடியாத குதிரை 
வீட்டுவாயில்‌ வழியாக பாதி உடலை உள்ளே நுழைத்து 
குரல்கொடுக்கும்‌. இரவில்‌ துயின்றுகொண்டிருப்பவனை 
எழுப்ப முற்றத்தில்‌ வந்து நின்று பெருங்குரல்‌ எழுப்பும்‌. 


குதிரை அதன்பின்‌ தனித்திருக்காது. அவன்‌ தன்‌ 
மேலிருந்து இறங்கியதுமே அது வெறுமையை உணர்ந்து 
கால்களை மண்ணில்‌ தட்டி பொறையழித்து 
கட்டுத்தறியில்‌ சுற்றத்தொடங்கிவிடும்‌. அதன்மேல்‌ தன்‌ 
மேலாடை ஒன்றை போட்டுவிட்டுத்தான்‌ அவன்‌ தன்‌ 
இல்லத்துக்குச்‌ செல்லமுடியும்‌. பின்னர்‌ வாழ்நாள்‌ முழுக்க 
அது அவனுடன்‌ இருக்கும்‌. குதிரைமறவன்‌ 
நடந்துசெல்லும்போதும்‌ அவன்‌ கால்களுக்கு அடியில்‌ 
குதிரை இருப்பதை அறியமுடியும்‌. அவன்‌ துயில்கையில்‌ 
கைகள்‌ குதிரையை செலுத்திக்கொண்டிருப்பதைக்‌ 
காணலாம்‌. குதிரைமறவனுக்கு என்றும்‌ முதல்‌ உறவு 
அதுவே என்று சூதர்‌ சொன்னார்‌. “அன்னை? தந்தை?” 
என்று அர்ஜுனன்‌ கேட்டபோது “குதிரைமறவனின்‌ 
துணைவி தானும்‌ ஒரு குதிரை என்றே உணர்வாள்‌ 
இளவரசே” என்று சொல்லி சூதர்‌ நகைக்க உடனிருந்த 
தாளக்காரர்களும்‌ நகைத்தனர்‌. 


“ஆதிபுராணத்தின்படி மண்ணில்‌ வாழும்‌ உயிர்களில்‌ 
மானுடர்‌ தெய்வங்களை அறியும்‌ ஆற்றல்‌ 
கொண்டமையால்‌ வானவர்களுள்‌ சேர்க்கப்படுபவர்கள்‌. 
பிற விலங்குகள்‌ ஏழுவகை. நாவால்‌ உண்ணுபவை. 
அவற்றை பொதுவாக நாய்க்குலத்தைச்‌ சேர்ந்தவை 
என்பார்கள்‌. சத்வகுணம்‌ கொண்ட நாயும்‌ ரஜோகுணம்‌ 
கொண்ட சிம்மமும்‌ தமோகுணம்கொண்ட 
கழுதைப்புலியும்‌ அவற்றில்‌ உண்டு” துரோணர்‌ 
சொன்னார்‌. “அவையனைத்துமே 
வேட்டையாடக்கூடியவை, நக்கி உண்ணும்‌ குணம்‌ 
கொண்டவை. குட்டிகளை வாயால்‌ கவ்விச்செல்பவை. 
அவற்றை ஸ்வானகோத்ரம்‌ என்கின்றன நூல்கள்‌.” 


குதிரையை விட்டு விலகாத விழிகளுடன்‌ 
மெல்லியகுரலில்‌ துரோணர்‌ தொடர்ந்தார்‌ “இரண்டாம்‌ 
வகை உயிரினங்களை குளம்புகள்‌ கொண்டவை 
என்கிறார்கள்‌. குர கோத்ரம்‌ என நூல்கள்‌ சொல்கின்றன. 
சத்வகுணம்‌ கொண்ட பசுவும்‌ குதிரையும்‌ 
தமோகுணம்கொண்ட பன்றியும்‌ அவற்றில்‌ உண்டு. 
அவை முதல்வகைக்கு உணவாகும்‌ விதிகொண்டவை. 
மூன்றாம்‌ உயிர்வகையை துதிக்கை கொண்டவை 


விடுதியாக பேணப்பட்ட சோலை அது. ஐநூறு 
வணிகர்களும்‌ அவர்களின்‌ வண்டிகளும்‌ தங்குவதற்கு 
உகந்தது. முன்பு அங்கிருந்த ஊற்று ஆழப்படுத்தப்பட்டு 
கரைகட்டப்பட்டு காவலுடன்‌ முறையாக 
பேணப்பட்டிருந்தது. நான்‌ அங்கு சென்றபோது 
அச்சோலையையே மணல்‌ மூடியிருந்தது. ஊற்றின்‌ ஒரு 
பகுதி மணலால்‌ மூடப்பட்டிருந்தது. மானுடர்‌ வருவது 
குறைந்ததுமே பாலை விலங்குகள்‌ அச்சோலையை 
கையில்‌ எடுத்துக்கொண்டுவிட்டிருந்தன. மணலெங்கும்‌ 
ஓநாயின்‌ காலடித்தடங்களை பார்த்தேன்‌. என்னுடன்‌ 
வந்த காவலர்கள்‌ ஓநாய்கள்‌ அணுகாமல்‌ இருப்பதற்காக 
பந்தங்கள்‌ கொளுத்திவைத்து எனக்கு காவலிருந்தனர்‌. 


விண்மீன்களைப்‌ பார்த்தபடி பாலையில்‌ 
அமர்ந்திருந்தபோது ஒரு சிறு தொடுகையென அந்த 
எண்ணம்‌ வந்து எனக்கு அதிர்வளித்தது. என்னை 
பார்ப்பதை கணிகர்‌ வேண்டுமென்றே ஒழிந்தார்‌. 
அவருக்குத்‌ தெரியும்‌, நான்‌ ௬ுக்மியை பார்க்கச்‌ செல்வது. 
அங்கு என்ன பேசவேண்டுமென்பதை அவர்‌ நன்கு 
உணர்ந்திருக்கிறார்‌. அதை எனக்கு அவர்‌ 
கூறியாகவேண்டும்‌ என்று மூத்தவர்‌ ஆணையும்‌ 
இட்டிருக்கிறார்‌. ஆனால்‌ அவர்‌ என்னை 
சந்திக்கவில்லை. ஏன்‌? என்னை அவர்‌ 
கையொழிகிறாரா? அன்றி நான்‌ செல்லுமிடத்தில்‌ 
ஏதேனும்‌ பிழையாக நிகழும்‌ என்று எண்ணுகிறாரா? 
அதற்கு தானும்‌ பொறுப்பேற்றுக்கொள்ள முடியாதென்று 
கருதுகிறாரா? 


என்‌ உள்ளம்‌ பதறிக்கொண்டிருந்தது. எண்ணங்கள்‌ 
கிளம்பி வெவ்வேறு திசைகளில்‌ வெடித்துச்‌ சென்று 
வெட்டவெளியில்‌ முட்டி திரும்பி வந்தன. அன்றுபோல்‌ 
அத்தனை குழம்பி பதறி நிலையழிந்து ஒருபோதும்‌ 
இருந்ததில்லை. இத்தனைக்கும்‌ அத்தனை பதற்றம்‌ 
கொள்வதற்கு அன்று எதுவும்‌ நிகழவும்‌ இல்லை. கணிகர்‌ 
என்னை காண மறுத்தமைக்கு அவர்‌ உடல்நலமில்லை 
என்பதேகூட உண்மையான ஏதுவாக இருக்க அனைத்து 
வாய்ப்புகளும்‌ இருந்தன. நான்‌ மிகைப்படுத்திக்‌ 
கொண்டிருக்கலாம்‌. எனது அச்சங்களால்‌ தடம்‌ மாறி 
அவ்வெண்ணத்தை சென்றடைந்திருக்கலாம்‌. ஆனாலும்‌ 
எனக்கு தோன்றிக்கொண்டிருந்தது, அது இயல்பானது 
அல்ல என்று. 


அவர்‌ என்னை வரவழைத்து ஓரிரு சொல்‌ பேசி வாழ்த்தி 
அனுப்பியிருக்கலாம்‌. அதையும்‌ செய்யவில்லை. 
என்னுள்‌ எழுந்த அமைதியின்மை என்னை அங்கே 


அமரவிடவில்லை. எழுந்து பாலைநிலத்தில்‌ கால்‌ புதைய 
நடந்தேன்‌. எவரோ என்னை பார்க்கும்‌ உணர்வு 
இருந்துகொண்டே இருந்தது. விந்தையானதோர்‌ அச்சம்‌ 
உடனே அங்கிருந்து செல்‌ என்று சொன்னது. நான்‌ 
கண்களை மூடிக்கொண்டு எனது எண்ணங்களை 
தொகுக்க முயன்றேன்‌. பின்னர்‌ ஒன்று உணர்ந்தேன்‌. 
ஒருவேளை எனது நன்மைக்காகவே கணிகர்‌ அதை 
செய்திருக்கலாம்‌. நானே வெற்றியை முழுமையாக 
அடையவேண்டும்‌ என்றும்‌ அதற்கான தகுதி உடையவன்‌ 
என்றும்‌ அவையில்‌ என்னை நிறுத்த அவர்‌ 
எண்ணியிருக்கலாம்‌. 


நான்‌ அடையும்‌ சொல்வெற்றிகள்‌ அனைத்துமே 
கணிகரால்‌ எனக்கு அளிக்கப்படுபவை என்று பல்வேறு 
சொற்களில்‌ சுஃபானு அவைதோறும்‌ நிறுவ 
முயன்றுகொண்டிருந்தார்‌. அவரை நான்‌ 
சந்திக்காமலேயே சென்றேன்‌ வென்றேன்‌ என்று 
வரும்போது என்னை மேலும்‌ அழுந்தச்செய்யும்‌ என்று 
அவர்‌ எண்ணியிருக்கலாம்‌. ஆம்‌, என்‌ நலன்‌ 
நாடும்பொருட்டே அதை செய்கிறார்‌. அவரை நான்‌ 
வீணாக ஐயுறுகிறேன்‌. என்‌ நலன்‌ நாடும்‌ பொருட்டேதான்‌. 
ஐயமே இல்லை என்‌ நலன்‌ நாடும்‌ பொருட்டேதான்‌. 


அவ்வெண்ணம்‌ என்னை விடுதலை செய்தது. என்னை 
இயல்பு நிலைக்கு மீட்டது. எழுந்து சென்று மீண்டும்‌ 
மணலில்‌ விரித்த தோல்‌ படுக்கையில்‌ 
படுத்துக்கொண்டேன்‌. என்‌ உடலை மென்மையாக 
உள்வாங்கிக்கொண்டது மணல்படுக்கை. ஆழ்ந்து 
துயின்று எப்பொழுதோ விழித்துக்கொண்டபோது என்‌ 
மேல்‌ ஒரு நோக்கு பதிந்திருப்பதை உணர்ந்தேன்‌. வி 
திறக்காமலே அது எவருடைய நோக்கு என்று அறிந்தேன்‌. 
கணிகர்‌ என்‌ அருகே அமர்ந்து என்னை 
பார்த்துக்கொண்டிருந்தார்‌. 

“கணிகரே, தாங்களா?” என்றேன்‌. அவர்‌ புன்னகைத்தார்‌. 
மிக மிக அழகிய புன்னகை. “கணிகரே, தாங்கள்‌ என்னை 
தொடர்ந்து வந்தீர்களா? இங்குதான்‌ இருக்கிறீர்களா?” 
திடுக்கிட்டு கண்விழித்தேன்‌. மிக அருகே ஒரு ஓநாய்‌ 
அமர்ந்திருந்தது. நான்‌ எழுந்து அதை பார்த்தேன்‌. அதை 
விரட்டும்பொருட்டு கையை வீசினேன்‌. அது 
அசைவிலாது என்னை பார்த்துக்கொண்டிருந்தது. 
பின்னர்‌ எழுந்து விலகிச்சென்றது. சிறுத்தையாலோ வேறு 
விலங்குகளாலோ தாக்கப்பட்டமையால்‌ அதன்‌ 
பின்னங்கால்கள்‌ இரண்டு பழுதடைந்திருந்தன. 
முன்கால்களால்‌ தன்‌ உடலை உந்தி அதை 


முன்னெடுத்துச்‌ சென்றது. 


அது இச்சோலைக்குள்ளேயே வந்து இங்கேயே 
ஒளிந்திருந்து வாழ்கிறது என்று தெரிந்தது. அதனால்‌ 
ஓடவோ வேட்டையாடவோ இயலாது. சிற்றுயிர்களைப்‌ 
பிடித்து உண்டு இங்கு மறைந்திருக்கிறது. என்‌ 
காவலர்கள்‌ இச்சோலைக்கு காவலிடும்போது முன்னரே 
வந்து இந்த ஓநாய்‌ சோலைக்குள்‌ ஒளிந்திருக்கக்கூடும்‌ 
என்று எண்ணியிருக்கவில்லை. அதன்‌ நோக்கைத்தான்‌ 
அங்கு வந்த கணம்‌ முதல்‌ நான்‌ 
உணர்ந்துகொண்டிருந்தேன்‌. அதுதான்‌ என்னை 
அத்தனை அமைதியிழக்கச்‌ செய்தது. நான்‌ மணலில்‌ 
கையால்‌ தட்டினேன்‌. நின்று பசி வெறித்த விழிகளால்‌ 
என்னை பார்த்தது. பின்னர்‌ வாய்‌ திறந்து மெல்ல சீறி 
உடலை உந்தி இழுத்துக்கொண்டு மணல்‌ சரிவில்‌ இறங்கி 
ஊற்றை நோக்கி சென்றது. 


பெருமூச்சுடன்‌ இயல்பு நிலையை அடைந்து மீண்டும்‌ 
மணல்பரப்பில்‌ அமர்ந்தபோது நான்‌ ஒன்றை 
உணர்ந்தேன்‌. மிகத்‌ தெளிவாக. கண்முன்‌ எழுந்த 
பாலைவெளியென பருவடிவாக. என்னை கணிகர்‌ 
மாபெரும்‌ சூழ்ச்சி ஒன்றுக்குள்‌ இறக்கிவிட்டிருக்கிறார்‌. 
என்னை கைவிட்டுவிட்டார்‌. அல்லது என்‌ கதையை 
முடிக்க முடிவு செய்துவிட்டார்‌. இந்தச்‌ சந்திப்பிலிருந்து 
நான்‌ மீளப்போவதில்லை. ஏற்கெனவே அடைந்த இரு 
வெற்றிகளால்‌ என்னை நானே மிகையாக 
எண்ணிக்கொண்டேன்‌. இதையும்‌ மிக எளிதாக 
வென்றுவிடுவேன்‌ என்று கருதினேன்‌. அந்த 
நம்பிக்கையே என்‌ புதைகுழி. அதை மிகத்‌ தெளிவாக 
உணர்ந்து கணிகர்‌ என்னை இந்தப்‌ புதைமணலுக்குள்‌ 
அனுப்புகிறார்‌. இதில்‌ தனக்குப்‌ பங்கில்லை என்று 
முன்னரே கைகழுவிக்கொள்கிறார்‌. 


என்ன நிகழும்‌? எங்கு சிக்கிக்கொள்வேன்‌? 
சிக்கிக்கொள்வேன்‌ என்று அத்தனை உறுதியாகத்‌ 
தெரிந்தது. தந்தையே, ஒரு மாற்றெண்ணம்கூட இல்லை. 
கண்‌ முன்‌ நின்றிருந்தது. ஆயினும்‌ நான்‌ அதை 
தவிர்க்கவில்லை. அச்சந்திப்பை ஒழிந்து நான்‌ திரும்பி 
துவாரகைக்கு சென்றிருக்கலாம்‌. ஏதேனும்‌ ஒரு ஒழிவுச்‌ 
சொல்‌ உரைத்திருக்கலாம்‌. ஆனால்‌ அவ்வாறு 
தோன்றவில்லை. மேலே செல்க என்றே தோன்றியது. 
அதிலிருந்து எழுந்த ஆணவம்‌. அதைவிட அறியும்‌ 
விழைவு. என்னை விட பெரிதாக அங்கு என்ன 
இருக்கப்போகிறது? அவ்வாறு ஒன்று அங்கு என்னை 
காத்திருக்கையில்‌ அதை ஒழிந்து என்னால்‌ திரும்ப 


முடியாது. ஆகவே நான்‌ செல்லவே முடிவெடுத்தேன்‌. 


[1826]மறுநாள்‌ முதற்காலையில்‌ கிளம்பினோம்‌. 
செல்லும்‌ வழியெங்கும்‌ என்ன நிகழும்‌ என்று என்னால்‌ 
எண்ணக்கூடும்‌ அனைத்து தடங்களிலும்‌ 
எண்ணங்களை ஓடவிட்டுக்கொண்டிருந்தேன்‌. எதுவும்‌ 
பிடி கிடைக்கவில்லை. அத்தனை வாயில்களும்‌ 
மூடியிருப்பது மேலும்‌ மேலும்‌ வெறி கிளப்பியது. சென்று 
முட்டித்திறந்தே ஆகவேண்டும்‌ என்று என்‌ உள்ளம்‌ 
எழுந்தது. செல்க செல்க என்று என்‌ புரவியை 
துரத்தினேன்‌. தந்தையே, தன்‌ புதைகுழியை தானே 
தேடிச்செல்பவனின்‌ விரைவைப்போல விந்தை 
வேறில்லை இப்புவியில்‌. 


நான்‌ துவாரகையின்‌ எல்லைக்கு அப்பால்‌, அவந்தி 
நாட்டின்‌ முகப்பில்‌ அமைந்திருந்த பாலைநிலப்‌ பகுதிக்கு 
சென்றேன்‌. நெடுந்தொலைவிலேயே அங்கே ஒரு படை 
இருப்பது வானில்‌ பறந்த பல்லாயிரம்‌ பறவைகளில்‌ 
இருந்து தெரிந்தது. பாலைநிலப்‌ பறவைகள்‌ அனைத்தும்‌ 
அங்கு உணவு கிடைக்கும்‌ என்பதை அறிந்து அங்கு 
சென்றுவிட்டிருந்தன. கூடாரங்களிலிருந்து 
மிஞ்சியவற்றை உண்டு பழகிய காகங்களும்‌ 
மைனாக்களும்‌. மிக உயரத்தில்‌ வட்டமிட்ட பருந்துகள்‌. 
அவந்தியின்‌ அரைப்பாலை நிலமும்‌ புல்வெளியும்‌ 
அங்கிருந்துதான்‌ தொடங்குகின்றன. ஆகவே அது ஒரு 
படை தங்குவதற்கு மிகவும்‌ உகந்த நிலம்‌. பாலை நிலம்‌ 
என்பதனால்‌ மரங்களை வெட்டத்‌ தேவையில்லை. 
கூடாரங்களை எளிதில்‌ அமைத்துக்கொள்ளலாம்‌. 
கடத்த அருகில்‌ புல்வெளி இருப்பதனால்‌ 
லங்குகளுக்குரிய புல்லும்‌ நீரும்‌ அங்கு கிடைக்கும்‌. 


நான்‌ வருவதை தொலைவிலேயே அவர்களின்‌ 
காவல்மாடத்திலிருந்து பார்த்துவிட்டார்கள்‌. அங்கே ஒரு 
கொம்பொலி எழுவது மிகச்‌ சிறிய ஒலித்தீற்றலென என்‌ 
காதில்‌ கேட்டது. என்னை வரவேற்க வருபவர்களுக்காக 
நான்‌ மெதுவாக புரவியில்‌ சென்றுகொண்டிருந்தேன்‌. 
விதர்ப்ப நாட்டுக்‌ கொடியுடன்‌ தொலைவில்‌ மூன்று 
வீரர்கள்‌ என்னை நோக்கி வந்தனர்‌. முதலில்‌ வந்தவன்‌ 
விரைவழிந்து கொம்பொலி எழுப்பினான்‌. எனது 
காவல்வரனும்‌ கொம்பொலி எழுப்பி துவாரகையின்‌ 
கொடியை -.” இருவரும்‌ கொடி தாழ்த்தி 
வணங்கிய பிறகு காவலன்‌ என்னை அணுகி 
“துவாரகையின்‌ இளவரசர்‌ அவந்தி நாட்டு எல்லைக்குள்‌ 
வருக! மாமன்னர்‌ ருக்மி தங்களை வரவேற்கிறார்‌” 
என்றான்‌. 


“எனது வரவு அறிவிக்கப்பட்டுள்ளதா?” என்று நான்‌ 
கேட்டேன்‌. “இல்லை, முறையான அறிவிப்புகள்‌ இல்லை. 
ஆனால்‌ ஒற்றுச்செய்திகளின்‌ மூலம்‌ தாங்கள்‌ 
வந்துகொண்டிருப்பது தெரிந்தது. தாங்கள்‌ வந்ததும்‌ 
நேராக அழைத்து வரும்படி ஆணை” என்றான்‌ காவலன்‌. 
அவனுடன்‌ செல்கையில்‌ அங்கு சென்று சற்றே 
ஓய்வெடுத்து சொல்கோத்து அதன்‌ பிறகு ௬க்மியை 
சந்திக்கலாம்‌ என்று எண்ணியிருந்தேன்‌. இப்பொழுது 
இந்த அகப்பதற்றத்துடனேயே அவரை 
சந்திக்கவேண்டியிருந்தது இடரே என்று எனக்கு 
தெரிந்தது. என்ன நிகழ்கிறது என்று எனக்கு 
தெரியவில்லை. நிகழ்வுகளின்‌ சுழல்‌ என்னை இழுத்துச்‌ 
செல்லத்‌ தொடங்கிவிட்டது. முற்றாக ஒன்றுமே 
தெரியாமல்‌ சுழன்று அடித்து மோதி 
மூழ்கவேண்டியதுதான்‌, வேறுவழியில்லை. 


உண்மையில்‌ அந்தத்‌ தருணத்தில்‌ மெல்லிய உவகை 
ஒன்று எனக்கு ஏற்பட்டது. என்னைவிடப்‌ பெரிதான 
ஒன்றை சந்திப்பது அது. ஒருவேளை அதை நான்‌ 
கடந்துவந்தேன்‌ எனில்‌ வாழ்வின்‌ மிகப்‌ பெரிய அறிதல்‌ 
ஒன்றை பெற்றவன்‌ ஆவேன்‌. தெய்வத்தை நேரில்‌ 
கண்டவன்‌ போலாவேன்‌. என்ன நிகழவிருக்கிறது என்று 
ஒரு கதை கேட்கும்‌ குழந்தையின்‌ ஆர்வத்துடன்‌ என்‌ 
அகம்‌ விழித்து பதற்றம்‌ அடைந்திருந்தது. ஆனால்‌ என்‌ 
இடத்தொடை நடுங்கிக்கொண்டே இருந்தது. 
என்னுள்ளிருந்த பதற்றம்‌ விரல்களை முறுக்கி கைகளை 
அழுத்தி வைத்திருக்கச்‌ செய்தது. 


நேராகவே ருக்மியின்‌ குடில்‌ நோக்கி 
கொண்டுசெல்லப்பட்டேன்‌. அங்கே என்னை 
எதிர்கொண்ட சிற்றமைச்சர்‌ “தாங்கள்‌ இச்சிற்றறையில்‌ 
ஆடை திருத்தி முகம்‌ கழுவலாம்‌. அரசர்‌ கூடாரத்தில்‌ 
தங்களுக்காக காத்திருக்கிறார்‌” என்றார்‌. நான்‌ அந்தச்‌ 
சிறு குடிலுக்குள்‌ சென்று அங்கிருந்த அகன்ற 
மண்கலத்தில்‌ முகம்‌ கழுவினேன்‌. என்‌ தலைப்பாகையை 
அவிழ்த்து திருப்பிக்கட்டி மேலாடையை உதறி 

அ ந்துகொண்டேன்‌. எனக்காக வாயிலில்‌ ஏவலன்‌ 
காத்திருந்தான்‌. என்னை அவன்‌ தனியாக விடவே 
இல்லை. 


எதன்பொருட்டு என்னை வந்த பொழுதிலேயே 
சந்திக்கவேண்டும்‌ என்று ருக்மி விரும்புகிறார்‌ என்று 
என்னால்‌ எண்ண முடியவில்லை. துவாரகையின்‌ 
கொடியுடன்‌ வருவதனால்‌ இது ஒரு முறையான 
அரசத்தூதென்றே கொள்ளப்படவேண்டும்‌. ஆகவே 


என்னை தன்‌ அவையில்‌ வரவழைத்து சொல்‌ எடுக்கச்‌ 
சொல்வதே முறையானது. அன்றி ஏதேனும்‌ ஐயம்‌ 
இருந்தால்‌ தனியறைக்கு வரச்சொல்லலாம்‌. 
பாலையிலிருந்து நேராக வரவழைத்திருக்க 
வேண்டியதில்லை. நான்‌ நிலைகுலைந்திருப்பேன்‌ 
என்றும்‌, அறியாச்‌ சொல்லெடுத்து என்னை 
காட்டிக்கொடுப்பேன்‌ என்றும்‌ அவர்‌ 
எண்ணியிருந்திருக்கலாம்‌. 


ஆனால்‌ அதற்கு வாய்ப்பில்லை. என்னை அவருக்கு 
தெரியாது. மெய்யாக அவர்‌ பதறிக்கொண்டிருக்கலாம்‌. 
நான்‌ நீராடி உடைமாற்றி வரும்வரை பொறுத்திருக்க 
அவரால்‌ இயலாமல்‌ இருக்கலாம்‌. ஆம்‌, விதர்ப்பத்தின்‌ 
அரசர்‌ ர௬க்மியைப்பற்றி அறிந்தவர்கள்‌ அவ்வாறே 
முடிவெடுப்பார்கள்‌. ருக்மி அஞ்சுபவர்‌, விரைவாக 
நிலையழிபவர்‌, உறுதியாக முடிவெடுக்க இயலாது 
ஊசலாடுபவர்‌. குருக்ஷேத்ரத்தில்‌ இருபுறமும்‌ 
அலைபாய்ந்து தன்னை பாரதவர்ஷத்திற்கே 
காட்டிக்கொண்டவர்‌. ஆகவே அவர்‌ ஒரு போரினூடாக 
தன்னை நிறுவிக்கொள்ள விழைகிறார்‌. 


நான்‌ அவர்‌ கூடார வாயிவில்‌ நின்றேன்‌. என்னை உள்ளே 
அழைத்தனர்‌. கூடாரத்திற்குள்‌ மண்ணில்‌ விரிக்கப்பட்ட 
தோல்‌ இருக்கையின்‌ மீது ருக்மி அமர்ந்திருந்தார்‌. 
செந்தழல்போல்‌ தாடி மார்பில்‌ விழுந்திருந்தது. குழலைச்‌ 
சுருட்டி தலைக்கு மேல்‌ கட்டி அதில்‌ ஒரு எலும்பு 
குத்தியிருந்தார்‌. கழுத்தில்‌ விழிமணி மாலை. எரியும்‌ 
செந்நிற ஆடை. தழலெழுந்த மகாருத்ரன்‌ போன்ற 
வடிவம்‌. அவர்‌ ருத்ர உபாசனை கொண்டவர்‌ என்று 
முன்னரே அறிந்திருந்தேன்‌. உபாசனை கொண்டவர்கள்‌ 
தங்கள்‌ தெய்வம்போல தாங்களும்‌ ஆகும்‌ விந்தையை 
பலமுறை கண்டிருந்தேன்‌. 


தலைவணங்கி “அனல்‌ வடிவமான அரசருக்கு வணக்கம்‌. 
நான்‌ துவாரகையின்‌ இளைய யாதவர்‌ கிருஷ்ணனின்‌ 
மைந்தன்‌. துணைவி சத்யபாமையின்‌ எட்டாவ 

சிறுவன்‌. மூத்தவர்‌ பானுவின்‌ இளையோன்‌. அரச 
முறைப்படி ஒரு தூதுச்செய்தியுடன்‌ தங்களை பார்க்க 
வந்திருக்கிறேன்‌” என்றேன்‌. அவர்‌ சிவந்த விழிகளால்‌ 
என்னை நோக்கி “கூறுக!” என்றார்‌. 


“அரசே, துவாரகையில்‌ எண்பதின்மரும்‌ இணைந்து 
ஒன்றாக ஆகியிருக்கிறார்கள்‌ என்பதை 
அறிந்திருப்பீர்கள்‌” என்றேன்‌. “ஆம்‌” என்று அவர்‌ 
சொன்னார்‌. “தந்தை கிருதவர்மன்‌ வந்ததுமே எங்கள்‌ 


பூசல்‌ முடிவுக்கு வந்துவிட்டது. அந்தகக்‌ குலத்து 
மூத்தவரும்‌ எந்தை இளைய யாதவருக்கு 
நிகரானவருமான அவருடைய சொல்லை 
எண்பதின்மரும்‌ தலைக்கொண்டிருக்கிறோம்‌. இன்று 
மூத்தவர்‌ ஃபானு முடிசூடுவதற்கு பிரத்யும்னனுக்கோ 
சாம்பனுக்கோ பிற அன்னையர்‌ மைந்தருக்கோ 
மாற்றுச்சொல்‌ எதுவும்‌ இல்லை. எண்பதின்மரிடையே 
கருத்துப்பிரிவென்று எதுவும்‌ இல்லை” என்றேன்‌. 


அவர்‌ அதை அறிந்திருக்கிறார்‌ என விழிகள்‌ காட்டின. 
“இன்னும்‌ ஓரிரு நாட்களில்‌ மைந்தர்‌ அனைவரும்‌ கூடி 
மூத்தவர்‌ பானுவை முடிசூட வைப்பதென்றும்‌, அதை 
அனைத்து அரசர்களும்‌ பங்குபெறும்‌ பெருவிழவென 
நிகழ்த்துவதென்றும்‌ முடிவெடுக்கப்பட்டுள்ளது. 
அம்முடிவு அரசவையில்‌ அறிவிக்கப்பட்டு ஆணையாக 
வெளியிடுவதற்கு முன்னரே தங்களிடம்‌ 
தெரிவிக்கப்படவேண்டும்‌ என்று மூத்தவர்‌ பானு 
விரும்பினார்‌. ஆகவேதான்‌ என்னை தங்களிடம்‌ 
அனுப்பினார்‌” என்றேன்‌. 


கண்கள்‌ உறுத்து என்னை பார்க்க கைகள்‌ தாடியை 
அளைந்துகொண்டிருக்க ருக்மி தலையாட்டினார்‌. 
“தாங்கள்‌ இதில்‌ என்ன நிலைப்பாடு எடுப்பீர்கள்‌ 
என்பதைப்பற்றி மூத்தவருக்கு ஐயம்‌ எதுவும்‌ இல்லை. 
தாங்கள்‌ என்றும்‌ துவாரகையின்‌ நலம்‌ நாடுபவராகவே 
இருந்திருக்கிறீர்கள்‌. குருதி வழியாக தாங்கள்‌ 
பிரத்யும்னனுக்கு அணுக்கமானவர்‌. ஆகவே பிரத்யும்னன்‌ 
முடிசூடவேண்டும்‌ என்று விழைந்தது இயல்பானது. அது 
தங்கள்‌ மகள்‌ பட்டத்தரசியாகக்கூடும்‌ என்பதனாலாக 
இருக்கலாம்‌. அதுவும்‌ இயல்பானதே. ஷத்ரியர்‌ நிலம்‌ 
விழைவதும்‌ குடிபெருக எண்ணுவதும்‌ அவர்களுக்கு 
தெய்வங்கள்‌ இட்ட ஆணை. ஆனால்‌ இன்று பிரத்யும்னன்‌ 
ஃபானு முடிசூட வேண்டும்‌ என்று ஒப்புக்கொண்டிருக்கும்‌ 
நிலையில்‌ தாங்கள்‌ பிரத்யும்னனை ஆதரித்து 
ஃபானுவின்‌ அவைக்கு வந்து முடிசூட்டுவிழாவை 
சிறப்பிக்க வேண்டுமென்பது அனைவரின்‌ கோரிக்கை” 
என்றேன்‌. 


என்‌ சொற்களை நானே எண்ணி மகிழ்ந்தேன்‌. 
“மூத்தவரே, இச்செய்தியை நான்‌ அரசமுறைப்படி 
அறிவிக்க வரவில்லை. அதற்கு இன்னும்‌ சில 
நாட்களாகும்‌. ஆனால்‌ குடிமூத்தவர்களுக்கு 
முடிவெடுப்பதற்கு முன்னரே சொல்லவேண்டும்‌ 
என்பதனால்‌ உங்களிடம்‌ கூறவந்தேன்‌. உங்கள்‌ வாழ்த்தே 
மூத்தவர்‌ ஃபானுவை அரசமையச்‌ செய்யும்‌. 


எண்பதின்மரையும்‌ வாழவைக்கும்‌. கிருதவர்மனும்‌ 
சாத்யகியும்‌ நீங்களும்‌ பிதாமகர்களாக நின்று 
எடுத்துக்கொடுக்கும்‌ மணிமுடியைச்‌ சூட மூத்தவர்‌ ஃபானு 
விழைகிறார்‌” என்றேன்‌. 

[[ஙagel]தந்தையே, ஒவ்வொருவரும்‌ நம்முள்‌ 
ஒவ்வொன்றாக பதிந்திருக்கிறார்கள்‌. நாம்‌ அதை நம்‌ 
எல்லைகளைக்‌ கொண்டே மதிப்பிட்டிருக்கிறோம்‌, 
அவர்களின்‌ எல்லைகளைக்‌ கொண்டு அல்ல. நம்‌ 
எல்லைகளை வகுப்பவை நம்‌ விழைவுகள்‌, அச்சங்கள்‌, 
சினங்கள்‌. அதற்கும்‌ அப்பால்‌ நம்‌ ஆணவம்‌. நாம்‌ 
ஒவ்வொருவரையும்‌ நம்‌ ஆணவத்தை அளவுகோலாகக்‌ 
கொண்டே மதிப்பிடுகிறோம்‌. நான்‌ ர௬ுக்மியை 
அவ்வண்ணம்‌ மிகக்‌ கீழே மதிப்பிட்டிருந்தேன்‌. அது அவர்‌ 
பேசத்தொடங்கியதுமே தெளிவடைந்தது. 


ருக்மி அரசர்‌ என்பதை நான்‌ மறந்துவிட்டேன்‌. 
அரசர்களை ஒருபோதும்‌ தனிமனிதர்களாக 
எண்ணலாகாது. அவர்கள்‌ அமைச்சர்களும்‌ ஒற்றர்களும்‌ 
இணைந்து உருவான பேருரு ஒன்றின்‌ கண்திகழ்‌ 
வடிவங்கள்‌. பலநூறு விழிகளும்‌ பல்லாயிரம்‌ கைகளும்‌ 
கொண்டவர்கள்‌. பெருந்திரளெனப்‌ பெருகிய ஒருருவர்‌. 
நான்‌ அன்று அறிந்தேன்‌, ஆளும்‌ பொறுப்பில்‌ இருக்கும்‌ 
எவரையும்‌ மனிதராக எண்ணி மதிப்பிடலாகாது, 
அவர்களின்‌ அரசநிலையையும்‌ கருதியாகவேண்டும்‌. 
ருக்மி என்னிடம்‌ “நான்‌ உங்களிடம்‌ அறியவிழைவது 
ஒன்று உண்டு, இளையவரே” என்றார்‌. “கூறுக!” என்றேன்‌. 
“கிருதவர்மன்‌ துவாரகைக்கு வந்தபின்‌ சந்தித்த 
அரசகுடியினர்‌ எவர்‌?” என்றார்‌. நான்‌ “யாதவ மைந்தர்‌ 
அனைவரையும்‌ சந்தித்தார்‌” என்றேன்‌. “அதை அறிவேன்‌. 
அதற்கும்‌ மேல்‌” என்றார்‌. 


அவர்‌ சொல்வதென்ன என்று உடனே 
புரிந்துகொண்டேன்‌. அவர்‌ அதை அறிந்திருப்பார்‌ என்று 
நான்‌ எண்ணவே இல்லை. ஏனென்றால்‌ மிகமிக 
மந்தணமாக அது நிகழ்ந்தது. என்‌ உடன்பிறந்தாரிலும்‌ 
எவரும்‌ அதை அறிந்திருக்கமாட்டார்கள்‌ என 
எண்ணியிருந்தேன்‌. தந்தையே, கிருதவர்மன்‌ 
துவாரகைக்கு வந்தபின்‌, நான்‌ சாத்யகியை கூட்டிவந்த 
மறுநாள்‌ காலை அன்னையிடமிருந்து ஒரு அழைப்பை 
பெற்றேன்‌. அன்னை என்னை அழைத்து உரையாடி 
நெடுநாட்களாகிவிட்டிருந்தது. அவர்களை நான்‌ நேரில்‌ 
பார்த்தது தாங்கள்‌ நகரிலிருந்து கிளம்பிய அன்று. 


அதன்பின்‌ ஒருமுறை அவைக்கு வந்து அன்றைய யாதவ 
குடித்தலைவர்களை நோக்கி நகர்‌ பொறுப்பிலிருந்து 
அவர்‌ விடுபடுவதாக அறிவித்தார்‌. அதன்‌ பிறகு 
நோன்புகள்‌, விழவுகள்‌ எதிலும்‌ அவர்‌ தென்படவில்லை. 


அவர்‌ அங்கு இருக்கிறார்‌ எனும்‌ உணர்வு மட்டுமே 
எஞ்சியிருந்தது. முதலில்‌ அவரைப்‌ பற்றிய செய்திகள்‌ 
வந்துகொண்டிருந்தன. பின்பு அவையும்‌ வராமலாயின. 
எட்டு அரசியரில்‌ ௬க்மிணிதேவியையும்‌ 
ஜாம்பவதியன்னையையும்‌ அன்றி பிறரை எவரும்‌ 
பார்க்க இயலாமலாயிற்று. அரசு அமர்வதற்கோ பிற 
சடங்குகளுக்கோ அரிதாக ருக்மிணிதேவி வந்தார்‌. 
ஜாம்பவதியன்னையும்‌ அவ்வாறே அரிதாகத்தான்‌ 
தோன்றினார்‌. அரசியென நகரை ஆண்டது சாம்பனின்‌ 
துணைவியும்‌ அஸ்தினபுரியின்‌ இளவரசியுமான 
கிருஷ்ணை மட்டுமே. 


ஆகவே காலையில்‌ என்னைத்‌ தேடி முகமறியாத சேடி 
ஒருத்தி வந்து நின்றபோது நான்‌ முதலில்‌ அவளை 
அடையாளம்‌ கண்டுகொள்ளவில்லை. அவளே தன்‌ 
கணையாழியைக்‌ காட்டி “மூத்த அரசி சத்யபாமையின்‌ 
தூதுப்பெண்‌ நான்‌” என்று அறிவித்துக்கொண்டாள்‌. 
அப்போது அவளை எவ்வாறு எதிர்கொள்வதென்றும்‌ 
எவ்வகையில்‌ முகமன்‌ உரைப்பதென்றும்‌ எனக்கு 
தெரியவில்லை. திகைத்த வண்ணம்‌ பேசாமல்‌ நின்றேன்‌. 
“மூத்த அரசி தங்களை சந்திக்க விழைகிறார்‌” என்று 
அவள்‌ சொன்னாள்‌. “எப்போது?” என்று நான்‌ கேட்டேன்‌. 
“முடிந்தவரை விரைவில்‌” என்றாள்‌. “நன்று, நான்‌ உடனே 
வருகிறேன்‌” என்றேன்‌. 


அவள்‌ சென்ற பிறகு மூத்த அரசியிடமிருந்து வந்த 
அழைப்பை மூத்தவரிடமும்‌ அமைச்சர்களிடமும்‌ 
பகிர்ந்துகொண்டு அவர்களின்‌ கருத்தை கேட்டபிறகு 
முடிவெடுக்கலாமா வேண்டாமா என்ற எண்ணம்‌ எனக்கு 
ஏற்பட்டது. உண்மையில்‌ அது எளிய சந்திப்பாக 
இருக்கப்போவதில்லை. எளிய சந்திப்பாயினும்‌ அதற்கு 
அரசியல்‌ முதன்மை உண்டு. நானும்‌ அரசியும்‌ என்ன 
பேசிக்கொண்டோம்‌ என்பதை அறிவதற்கு யாதவ 
மைந்தர்கள்‌ அனைவருமே விழைவு 
கொண்டிருப்பார்கள்‌. அங்கு நான்‌ பேசியதன்‌ பொருட்டு 
அரசியல்‌ தொடர்‌ விளைவுகள்‌ எழக்கூடும்‌. ஆகவே நான்‌ 
குறைந்தது மூத்தவர்‌ சுஃபானுவிடமாவது 
கலந்துகொண்ட பின்னரே அங்கு செல்லவேண்டும்‌ என்று 
விழைந்தேன்‌. 


என்கிறார்கள்‌. கரநாசிக குலம்‌. அவற்றில்‌ இன்றிருப்பது 
யானை மட்டுமே” 


அர்ஜுனன்‌ குதிரையையே நோக்கிக்கொண்டிருந்தாலும்‌ 
அவன்‌ ஒவ்வொரு சொல்லையும்‌ 
கேட்டுக்கொண்டிருந்தான்‌. விழித்திருக்கும்‌ நேரமெல்லாம்‌ 
துரோணர்‌ அவனுடன்‌ பேசிக்கொண்டிருந்தார்‌. அவன்‌ 
தன்‌ அகச்சொல்லோட்டத்தை முற்றிலும்‌ அகற்றி அங்கே 
அவரது சொற்களை அமைக்க கற்றுக்கொண்டிருந்தான்‌. 
அவ்னுள்‌ அவரது சொல்லே அகமாக 
நிகழத்தொடங்கியபின்‌ நினைவுகொள்ளல்‌ 
நினைவுகூர்தல்‌ என்னும்‌ இருசெயல்களும்‌ 
பொருளிழந்தன. 


“நான்காம்‌ வகை வாலை கையாக்கக்கூடியவை. கரபுச்ச 
கோத்ரம்‌. அவற்றில்‌ குரங்குமட்டுமே மண்ணில்வாழ்கிறது. 
ஐந்தாம்‌ வகை உயிர்கள்‌ சிறகுகள்‌ கொண்டவை. 
அவற்றை பக்ஷ கோத்ரம்‌ என்கிறோம்‌. அவற்றில்‌ 
புறாக்களும்‌ வண்ணத்துப்பூச்சிகளும்‌ 
சத்வகுணம்கொண்டவை. ஊனுண்ணும்‌ கழுகுகளும்‌ 
உதிரமுண்ணும்‌ கொசுவும்‌ ரஜோகுணம்‌ கொண்டவை. 
மலினமுண்ணும்‌ காகமும்‌ ஈயும்‌ தமோ 
குணம்கொண்டவை” துரோணர்‌ சொன்னார்‌. 


“அறாம்வகை ஊர்வன. அவற்றை சர்ப்ப கோத்ரம்‌ 
என்கிறோம்‌. மண்புழுக்களும்‌ நாகங்களும்‌ 
அவற்றிலுண்டு. ஏழாம்‌ வகை நீந்துவன. அவற்றை தரதி 
கோத்ரம்‌ என்கிறோம்‌. நீர்ப்பாம்பும்‌ ஆமையும்‌ மீனும்‌ 
தவளையும்‌ அவற்றிலுண்டு. அவற்றில்‌ மீன்கள்‌ 
சிறகுகொண்டிருப்பதனால்‌ நீருலகின்‌ பறவைகள்‌” 
துரோணர்‌ சொன்னார்‌. “இந்த ஏழ்வகை உயிர்களாலான 
இந்தப்பூமி ஒவ்வொருநாளும்‌ தன்னைத்தானே கொன்று 
உண்டுகொண்டிருக்கிறது. மண்ணிலுள்ள 
உடல்களனைத்தும்‌ அன்னம்‌ எனப்படுகின்றன. 
ஏனென்றால்‌ அவை அனைத்துமே என்றோ எங்கோ 
எதற்கோ உணவாகக்கூடியவை.” 


துரோணர்‌ அசையாமல்‌ நின்று சொன்னார்‌ 
“மண்ணிலுள்ள ஏழு உயிர்க்குலங்களுக்கும்‌ 
அவற்றுக்கான கணதேவர்கள்‌ உண்டு. எல்லா உயிருக்கும்‌ 
அவற்றுக்கான தேவர்கள்‌ உண்டு. தேவர்களால்‌ 
காக்கப்படாத சின்னஞ்சிறு பூச்சியோ புழுவோ கூட 
இல்லை என்று உணர்ந்த வீரன்‌ ஒருபோதும்‌ 
எவ்வுயிரையும்‌ குறைத்து மதிப்பிடமாட்டான்‌. வாளைந்தி 
களம்காணும்‌ மாவீரன்‌ முட்டை விரிந்து வெளிவரும்‌ சிறு 


ஆனால்‌ அவ்வாறு எண்ணியபோது முதலில்‌ என்னுள்‌ 
எழுந்தது ஒரு வீம்பு. என்‌ பதில்‌ இற கூர்முனை அது. 
நான்‌ என்னை மேலெழுப்பி நின்று அதை நோக்கினேன்‌. 
இத்தருணத்தில்‌ அவர்களுக்கு மேல்‌ நான்‌ 
நின்றிருப்பவன்‌. அவர்களுக்கு இயலாத ஒன்றை நான்‌ 
செய்வதை அவர்களுக்கு காட்டியாக வேண்டும்‌. 
முன்பொரு நாள்‌ உணவறைக்கூடத்திற்கு 
அனுப்பப்பட்டதற்கு எதிர்வினையாக அதை செய்தேனா 
என்று இப்போதும்‌ சொல்ல முடியவில்லை. அவ்வாறும்‌ 
இருக்கலாம்‌. மானுட உணர்வுகள்‌ எங்கிருந்து எங்கு 
செல்கின்றன என்றும்‌ எதை நிகர்க்க எது 
செய்யப்படுகிறது என்றும்‌ எவராலும்‌ முன்னரே 
சொல்லிவிட இயலாது. 


ஆனால்‌ அத்தருணத்தில்‌ அன்னையை தனியாகச்‌ 
சென்று பார்ப்பதினூடாக நான்‌ ஈட்டுவது ஒன்று உண்டு 
என்று எனக்குத்‌ தோன்றியது. ஆகவே நான்‌ அரசியை 
சந்திப்பதற்குரிய முறையான ஆடைகளுடன்‌ எவருக்கும்‌ 
அறிவிக்காமல்‌ கிளம்பி அன்னையை பார்க்கச்‌ 
சென்றேன்‌. கடலோரமாக அமைந்த அவருடைய 
தவக்கோட்டத்திற்கு உப்பு உருகி வழிந்துகொண்டிருந்த 
கற்பாதையினூடாக நடந்தேன்‌. அன்னையின்‌ சிற்றறை 
உப்பரித்திருந்தது. அங்கு அமர்ந்திருந்தபோது சுவர்கள்‌ 
உயிருள்ள தசைப்பரப்புகள்போல ஈரமும்‌ வெம்மையும்‌ 
கொண்டிருப்பதாகத்‌ தோன்றியது. அங்கு எவ்வண்ணம்‌ 
வாழ முடியும்‌ என்று வியந்தேன்‌. அங்கு வாழ்வதென்பது 
தன்‌ உடலை தானே நலிய வைத்துக்கொள்வது, 
ஒருவகையில்‌ படிப்படியாக இற்று உயிர்விடுவது. 
அன்னை நோன்பென்ற பெயரில்‌ அதைத்தான்‌ 
செய்துகொண்டிருக்கிறார்‌. 


முதிய சேடி வந்து “அன்னை வருகிறார்‌” என்று 
அறிவித்தாள்‌. அரசி என்று அல்ல. சற்று நேரத்தில்‌ 
அன்னை வந்து என்‌ முன்‌ அமர்ந்தார்‌. நான்‌ முன்பு 
கண்டிருந்த அன்னை அல்ல. அன்னையிடம்‌ எப்போதும்‌ 
ஒரு நிமிர்வு இருந்தது, காலடிகள்‌ அனைத்திலும்‌ ஒரு 
உறுதி இருந்தது. கண்களில்‌ ஆணை கூர்ந்திருக்கும்‌. நேர்‌ 
நோக்கும்‌ குரலில்‌ நடுக்கிலாத ஒருமையும்‌ இருக்கும்‌. 
அவையனைத்தையும்‌ இழந்து முற்றாகவே 
பிறிதொருத்தியாகிவிட்டிருந்தார்‌. நான்‌ அங்கு கண்டது 
வற்றி ஒடுங்கிய முதுமகளை. முற்றிலும்‌ 
உள்வாங்கிவிட்டிருந்த விழிகள்‌. பதறி 
நடுங்கிக்கொண்டிருந்த குரல்‌. 


அவர்‌ உள்ளே வரும்போது முதலில்‌ அது என்‌ அன்னை 


என்று எனக்கு தோன்றவில்லை. ஆகவே எழுந்து 
தலைவணங்காமல்‌ திகைத்து அமர்ந்திருந்தேன்‌. நாம்‌ 
நமக்கு அணுக்கமானவர்களை 
உடலசைவுகளினூடாகவே அடையாளம்‌ காண்கிறோம்‌ 
என்பது வியப்பூட்டுவது. உடலசைவு மாறிவிட்டிருந்தால்‌ 
கண்ணெதிரே ஒருவர்‌ வந்தால்கூட அவர்தான்‌ என்று நம்‌ 
அகம்‌ எண்ணிக்கொள்வதற்கு நெடுநேரம்‌ பிடிக்கும்‌. 


அன்னை வந்து என்னை வணங்கிய பின்னரே நான்‌ 
பாய்ந்தெழுந்து வணங்கினேன்‌. “வணங்குகிறேன்‌ 
அன்னையே, தங்கள்‌ தாள்‌ பணிகிறேன்‌” என்று 
கூறினேன்‌. அப்போதும்‌ சென்று அவர்‌ கால்‌ பணிந்து 
சென்னி சூடுவதற்கு தோன்றவில்லை. அன்னை 
“அமர்க!” என்று கை காட்டி தன்‌ பீடத்தில்‌ அமர்ந்தார்‌. 
அதன்‌ பிறகு நான்‌ விழிப்பு கொண்டு மூன்றடி 
எடுத்துவைத்து குனிந்து அவர்‌ காலடியைத்‌ தொட்டு 
தலைசூம மீண்டும்‌ “வணங்குகிறேன்‌, அன்னையே” 
என்றேன்‌. என்‌ தலைமேல்‌ கைவைத்து வாழ்த்தி அமர்க 
என்று கைகாட்டினார்‌. 


நான்‌ அமர்ந்ததும்‌ “கிருதவர்மன்‌ வந்ததை அறிந்தேன்‌” 
என்றார்‌. முகமன்களோ பிற சொற்களோ இல்லை. ஆகவே 
அதை எவ்வாறு எதிர்கொள்வது என்று தெரியாமல்‌ 
தத்தளித்து “ஆம்‌, அவர்‌ இங்குதான்‌ இருக்கிறார்‌” என்று 
சொன்னேன்‌. “அவரை நான்‌ சந்திக்கவேண்டும்‌” என்று 
அன்னை சொன்னார்‌. “நான்‌ ஒருக்குகிறேன்‌” என்றேன்‌. 
“இங்கு வேண்டியதில்லை. அங்கு கரையில்‌ ஏதேனும்‌ ஒரு 
சிறு மண்டபத்திற்கு அவரை வரச்சொல்‌. அவரிடம்‌ நான்‌ 
ஒரு சொல்‌ உரைக்கவேண்டும்‌“ என்றார்‌. “ஆணை” 
என்றேன்‌. “நன்று, இது மந்தணமாக அமைக!” என்றபின்‌ 
அவர்‌ எழுந்துகொண்டார்‌. 


நான்‌ “அன்னையே” என்றேன்‌. அவர்‌ துவாரகையின்‌ 
நிலைமை பற்றி ஏதாவது பேசுவார்‌ என்று 
எதிர்பார்த்தேன்‌. மைந்தர்களைப்பற்றி உசாவுவார்‌ 
என்றும்‌ மைந்தர்‌ மைந்தர்களைப்பற்றி ஏதேனும்‌ அவர்‌ 
கேட்பார்‌ என்றுகூட எண்ணினேன்‌. அவர்‌ கேட்கும்‌ 
வினாக்களுக்குரிய விடைகளை நான்‌ முன்னரே 
ஒருக்கியிருந்தேன்‌. ஒரு சில சொற்களில்‌ அவ்வுரையாடல்‌ 
முடிந்தது எனக்கு ஏமாற்றமாக இருந்தது. ஆனால்‌ 
அன்னை அதற்கு அப்பாற்பட்டவராக இருந்தார்‌. நான்‌ 
“மைந்தர்‌ எண்பதின்மரும்‌ இப்போது ஒன்றாக 
இருக்கிறோம்‌. அனைவரும்‌ இணைந்து மூத்தவர்‌ 
ஃபானுவுக்கு முடிசூட்ட முடிவெடுத்திருக்கிறோம்‌. அதற்கு 
அனைவரையும்‌ அழைப்பதற்காக சென்று 


கொண்டிருக்கிறோம்‌” என்றேன்‌. 


அன்னையின்‌ முகத்தில்‌ எந்த உணர்வு மாறுபாடும்‌ 
தெரியவில்லை. தலையை அசைக்கவோ அச்சொற்களை 
உள்வாங்கியதாகக்‌ காட்டவோ கூட இல்லை. மீண்டும்‌ 
நான்‌ “மூத்தவர்‌ ஃபானு முடிசூட இருக்கிறார்‌. 
அஸ்தினபுரியின்‌ ஆதரவு நமக்கிருக்கிறது. 
எண்பதின்மரும்‌ ஒற்றுமையுடன்‌ நின்றால்‌ துவாரகை 
பெருவல்லமையுடன்‌ எழும்‌ என்கிறார்கள்‌. 
கிருதவர்மனும்‌ சாத்யகியும்‌ இணைந்து நம்முடன்‌ 
இருக்கிறார்கள்‌. அன்னையே, நாம்‌ எண்ணியதனைத்தும்‌ 
நிறைவேறவிருக்கிறது” என்றேன்‌. அன்னை அதற்கும்‌ 
எந்த எதிர்வினையும்‌ காட்டவில்லை. அவர்‌ 
விலகிச்சென்ற பின்னரும்‌ பார்த்தது 
அன்னையைத்தானா என்ன நிகழ்ந்தது என்று 
தெரியாமல்‌ நான்‌ அங்கே அமர்ந்திருந்தேன்‌. 


கிருதவர்மனிடம்‌ நானே சென்று அன்னையின்‌ 
அழைப்பைப்‌ பற்றி சொன்னேன்‌. கிருதவர்மன்‌ புலரியில்‌ 
எழுந்து கதிர்‌ நோக்கி அமர்ந்திருந்தபொழுது நான்‌ 
அவரை காணச்‌ சென்றேன்‌. என்‌ வருகையை அறிவித்த 
ஏவலன்‌ உள்ளே செல்லும்படி கைகாட்டினான்‌. 
உப்பரிகையில்‌ கால்‌ மடித்து கண்மூடி ஊழ்கத்திலென 
இளவெயிலில்‌ அவர்‌ அமர்ந்திருந்தார்‌. தொலைவில்‌ 
கடல்‌அலைகள்‌ வெயிலொளியில்‌ 
கொப்பளித்துக்கொண்டிருந்தன. அதன்‌ ஒளியலைகள்‌ 
உப்பரிகையின்‌ பளிங்குச்‌ சுவர்களில்‌ நெளிந்தன. அங்கு 
அமர்ந்திருந்த கிருதவர்மன்‌ ஓர்‌ ஓவியம்போல்‌ 
ஆகிவிட்டிருந்தார்‌. தொன்மையான ஓர்‌ ஓவியம்‌ 
காலத்தால்‌ பெரும்பகுதி உதிர்ந்து 
உருவழிந்துவிட்டிருந்தது. 


நான்‌ தலைவணங்கி “வணங்குகிறேன்‌, தந்தையே” 
என்றேன்‌. அவர்‌ விழி திறந்து அமர்க என்று கைகாட்டி 
“கூறுக!” என்றார்‌. “அன்னை தங்களை சந்திக்க 
விழைகிறார்‌” என்றேன்‌. அவர்‌ அதை முதலில்‌ 
உள்வாங்கிக்கொள்ளவில்லை. ஒருகணத்திற்குப்‌ பின்‌ 
“யார்‌?” என்று கேட்டார்‌. “அன்னை சத்யபாமை” என்றேன்‌. 
“அவர்‌ நோன்பில்‌ இருப்பதாக அல்லவா 
கேள்விப்பட்டேன்‌?” என்றார்‌. “ஆம்‌, ஆனால்‌ இன்று 
புலரியில்‌ அவர்‌ தன்னை வந்து சந்திக்கும்படி என்னை 
அழைத்திருந்தார்‌. ஆகவே நான்‌ கிளம்பிச்சென்றேன்‌” 
என்றேன்‌. ஏன்‌ அத்தனை கூர்மையாக, முகமன்கள்‌ 
இல்லாமல்‌ சொல்கிறேன்‌? ஏனென்றால்‌ அவ்வண்ணம்‌ 
அன்னை என்னிடம்‌ அதைப்பற்றி சொல்லியிருந்தார்‌. 


அந்த உணர்வு என்னையறியாமலேயே நீடிக்கிறது. 


கிருதவர்மன்‌ “என்ன கூறினார்‌?” என்று கேட்டார்‌. “அவர்‌ 
எதையும்‌ உசாவவில்லை. என்ன நிகழ்கிறது என்று 
கேட்பாரென்றும்‌ குறைந்தது மைந்தரின்‌ நலம்‌ உசாவுவார்‌ 
என்றும்‌ நான்‌ எதிர்பார்த்தேன்‌. அவர்‌ தங்களை 
பார்க்கவேண்டும்‌ என்பதற்கப்பால்‌ எதுவும்‌ 
கூறவில்லை.” கிருதவர்மன்‌ “எதற்கென்று கூறினாரா?” 
என்று கேட்டார்‌. “இல்லை. தன்‌ நோன்பிடத்திற்கு 
வெளியே ஓர்‌ இடம்‌ ஒருக்கும்படியும்‌, தங்களை அங்கு 
அழைத்துவரும்படியும்‌ மட்டும்தான்‌ கூறினார்‌” என்றேன்‌. 
கிருதவர்மன்‌ “நன்று” என்றார்‌. பிறகு நீள்மூச்செறிந்து 
“நெடுநாட்களாகிறது” என்றார்‌. “ஆம்‌” என்றேன்‌. 


சட்டென்று அவர்‌ உரக்க நகைத்து “அறுதியாகப்‌ பார்த்தது 
இந்நகரின்‌ தெருக்களூடாக கைகள்‌ கட்டப்பட்டு நான்‌ 
இழுத்துவரப்படுகையில்‌. இந்த உப்பரிகை 
மேடையிலிருந்து அவள்‌ என்னை பார்த்தாள்‌” என்றார்‌. 
ஒருமையில்‌ அவர்‌ அவ்வாறு சொன்னது என்‌ 
உள்ளத்தை திடுக்கிடச்‌ செய்தது. முதன்முறையாக என்‌ 
அன்னைமேல்‌ பெருங்காதல்‌ கொண்டிருந்த ஒருவர்‌, 
அதை அப்போதும்‌ பேணி வந்த ஒருவர்‌ என்ற எண்ணம்‌ 
எனக்கு ஏற்பட்டது. அவருடைய வஞ்சம்‌ அனைத்திற்கும்‌ 
அடியில்‌ வேரென்றிருப்பது அந்தக்‌ காதல்‌. அக்காதல்‌ 
துவாரகை அரண்மனை முற்றத்தில்‌ சிறுமைப்பட்ட 
தருணமே அவரை கசப்புநிறைந்தவராக வது 
துவாரகையின்‌ அரண்மனை முற்றத்தை மீண்டும்‌ 
வந்தடைந்த கணமே அவர்‌ அதிலிருந்து 
விடுபட்டுவிட்டார்‌ என அறிந்தேன்‌. 


தந்தையே, முதற்கணம்‌ ஒரு பெரிய அலையென கசப்பு 
எழுந்து என்னை அறைந்தது. என்‌ கைகால்களை 
நடுங்கச்செய்தது. விரல்களை மடித்து முறுக்கி 
உள்ளத்தை கட்டுப்படுத்திக்கொண்டேன்‌. அவர்‌ “அந்த 
இறுதிக்‌ கணத்து முகத்தோற்றம்‌ இத்தனை ஆண்டுகளில்‌ 
என்‌ முன்‌ அவ்வண்ணமே நீடிக்கிறது. அது ஒரு தெய்வ 
உருபோல என்னை ஆள்கிறது. இவ்வண்ணம்‌ 
செலுத்துகிறது” என்றார்‌. எத்தனை நெடுங்காலம்‌ என்ற 
எண்ணம்‌ எனக்கு ஏற்பட்டது. அத்தனை காலம்‌ ஒரு 
பெண்ணின்‌ முகத்தை மட்டும்‌ உளம்தேக்கி ஒருவர்‌ 
வாழமுடியுமா? கதைகளில்‌ அவ்வாறு 
கேள்விப்பட்டிருக்கிறோம்‌. அவ்வண்ணம்‌ 
இயல்வதென்றால்‌ அது ஒரு தெய்வ வெளிப்பாடா 
என்ன? 


நான்‌ அவரை நோக்கிக்கொண்டிருந்தேன்‌. என்னை 
அறியாமலேயே அவராக நான்‌ 
உருமாறிக்கொண்டிருந்தேன்‌. அங்கிருந்த 
அனைத்தையும்‌ நோக்கியபோது அதுவரை இருந்த 
அனைத்தும்‌ உருமாற ஒருகணத்தில்‌ என்‌ அகம்‌ இனிமை 
கொண்டது. அவரையும்‌ அன்னையையும்‌ நான்‌ 
விரும்பினேன்‌. அத்தருணத்திற்காக நான்‌ உளநிறைவு 
கொண்டேன்‌. ஆம்‌, பெருங்காதல்‌ அரிதாக ஏதோ புவியில்‌ 
நிகழ்கிறது. ஆணும்‌ பெண்ணும்‌ அறிவதும்‌ இணைவதும்‌ 
நிகழ்ந்துகொண்டேதான்‌ இருக்கிறது. ஒருவர்‌ ஒரு 
பெண்ணை விரும்பக்கூடும்‌. இழந்தபின்‌ மேலும்‌ 
விரும்பக்கூடும்‌. அவள்‌ முன்‌ சிறுமை கொண்டபின்‌ 
மேலும்‌ மேலும்‌ விரும்பக்கூடும்‌. ஆனால்‌ அவள்‌ 
பொருட்டு பெருவஞ்சம்‌ கொண்டு, வாழ்வை 
அனலாக்குவது ஒரு தவம்‌. தவம்‌ தெய்வங்களை 
படைக்கிறது. 


கிருதவர்மன்‌ எழுந்து கொண்டு “செல்வோம்‌” என்றார்‌. 
“இல்லை, தாங்கள்‌ ஒருங்கி...” என்று நான்‌ சொல்ல 
“ஒருங்கவேண்டியதில்லை. இவ்வண்ணமே செல்வோம்‌. 
இது முறைசார்‌ சந்திப்பு அல்ல அல்லவா?” என்றார்‌. 
“ஆம்‌” என்றேன்‌. அவரை அழைத்தபடி அரண்மனையின்‌ 
இடைநாழியினூடாகச்‌ சென்றேன்‌. அன்னையின்‌ 
நோன்புமாடத்திலிருந்து சற்று தள்ளி கடலோரமாக 
அமைந்திருந்தது காவலர்தலைவனின்‌ சிறு 
கல்மாளிகை. அங்கு சென்றபின்‌ அன்னையை 
அழைத்துவரும்படி ஏவலனிடம்‌ ஆணையிட்டேன்‌. 


நாங்கள்‌ அந்தக்‌ கல்மண்டபத்திற்குச்‌ சென்று 
அமர்ந்திருந்தோம்‌. கீழே நெடுந்தொலைவில்‌ 
துவாரகையின்‌ துறைமுகம்‌ தெரிந்தது. அங்கே மூன்று 
கலங்கள்‌ கடலில்‌ மெல்ல உலைந்துகொண்டிருந்தன. 
அவற்றின்‌ கொடிகள்‌ சிறகுகள்‌ என 
பறந்துகொண்டிருந்தன. விழி தொடும்‌ தொலைவு வரை 
மிக மெல்ல அசைந்துகொண்டிருந்தது கடல்‌. கடலை 
அவ்வண்ணம்‌ மெல்ல நெளியச்‌ செய்யும்‌ அதே காற்று 
கொடியை கிழிந்துவிடும்போல்‌ துடிக்கச்செய்கிறது என்று 
எண்ணிக்கொண்டேன்‌. கடலலைகளை 
நெடுந்தொலைவில்‌ இருந்து பார்க்கையில்‌ அவை 
எழுவது போலும்‌ அணுகுவது போலும்‌ 
தோன்றுவதில்லை. அவை சற்றே உருகி நெளியும்‌ 
கற்பரப்புபோல தோன்றுகின்றன. மெல்ல 
உருமாறிக்கொண்டே இருக்கின்றன. அவற்றின்மேல்‌ 
வெண்நுரை வளையங்கள்‌ மட்டும்‌ தோன்றித்‌ தோன்றி 
மறைகின்றன. 


கடலை நெடுந்தொலைவிலிருந்து 
நோக்கிக்கொண்டிருப்பது உள்ளத்தை விரியச்‌ செய்வது, 
தன்னிலையை சிறுமையாக்குவது. 
இந்திரப்பிரஸ்தத்திலோ அஸ்தினபுரியிலோ இல்லாத 
ஒன்று கடல்‌. துவாரகையில்‌ ஒவ்வொரு நாளும்‌ 
குடிகளில்‌ அனைவருமே கடலை பார்க்க முடியும்‌. 
ஆனால்‌ கடல்‌ எவருக்கும்‌ அவர்களின்‌ தன்னிலையை 
உணர்த்தவில்லை. எவரையும்‌ உள்ளத்தால்‌ 
எளியவராக்கவில்லை. நானே கடலை அரிதாகத்தான்‌ 
அப்படி பார்த்திருக்கிறேன்‌. 

அன்னை வருகிறார்‌ என்று ஏவலன்‌ அறிவித்தபோது 
நான்‌ எழுந்து தலைவணங்கி “நான்‌ இங்கு இருப்பது 
உகந்ததல்ல. தங்கள்‌ சந்திப்பு நிகழட்டும்‌” என்றேன்‌. 
கிருதவர்மன்‌ கைகாட்டி “அல்ல, நீ இருந்தாகவேண்டும்‌” 
என்றார்‌. “இல்லை” என்று நான்‌ சொல்ல “அல்ல. 
இத்தருணத்தில்‌ மைந்தன்‌ உடன்‌ இருந்தாகவேண்டும்‌” 
என்றார்‌. அவர்‌ என்ன கூறுகிறார்‌ என்று எனக்கு 
புரிந்தது. “மைந்தர்கள்‌ உடனின்றி சந்திக்கலாகாது” 
என்று அவர்‌ மீண்டும்‌ கூறினார்‌. நான்‌ தலைவணங்கி 
”ஆம்‌” என்றேன்‌. பின்னர்‌ அந்த அறையிலிருந்து 
வெளிவந்து அன்னை வருவதற்காக காத்து நின்றேன்‌. 


ஏவலன்‌ ஒருவனும்‌ ஏவற்பெண்டும்‌ தொலைவில்‌ 
வந்தனர்‌. ஏவலன்‌ கையில்‌ கொம்புடன்‌ முன்னால்‌ 
வந்தான்‌. ஏவற்பெண்டு கையில்‌ மங்கலத்தாலமொன்றை 
வைத்திருந்தாள்‌. அதில்‌ சிற்றகல்‌ சுடர்‌ எரிந்தது. புது 
மரங்களின்‌ கனிகளும்‌ இருந்தன. அவளுக்குப்‌ பின்னால்‌ 
அன்னை பெரிய வெண்ணிற ஆடையால்‌ முற்றிலும்‌ 
உடல்‌ மறைத்து முகம்‌ தாழ்த்தி நடந்து வந்தார்‌. 
அருகணைந்ததும்‌ ஏவலன்‌ கொம்பை எடுத்து ஊதி 
“துவாரகையின்‌ பேரரசி சத்யபாமை எழுந்தருள்கை!” 
என்றான்‌. நான்‌ தலைவணங்கி நின்றேன்‌. 
மங்கலத்தாலமேந்திய சேடி அறைக்குள்‌ புகுந்து அதை 
வைத்துவிட்டு வெளியேற ஏவலன்‌ வெளியே நின்றான்‌. 


அன்னை அருகணைந்து என்‌ அருகே வந்து நின்றார்‌. 
“வருக அன்னையே, தங்களுக்காக காத்திருக்கிறார்‌!” 
என்றபடி உள்ளே சென்றேன்‌. அன்னை என்னைத்‌ 
தொடர்ந்து உள்ளே வந்தார்‌. அன்னை அறைக்குள்‌ 
நுழைந்ததும்‌ அவர்‌ அன்னை என்றே உணராதவராக 
திகைத்துப்‌ பார்த்தபடி அமர்ந்திருந்தார்‌ கிருதவர்மன்‌. 
நான்‌ அவ்விருவரையும்‌ மாறி மாறி பார்த்தபடி அறையில்‌ 
சாளரத்தோரமாக விலகி நின்றேன்‌. அன்னை தனது 
வெண்ணிற ஆடையை விலக்கி கைகளில்‌ சரியவிட்டு 


பீடத்திலிட்டார்‌. அவரது உரு தெரிந்தவுடன்‌ கிருதவர்மன்‌ 
திடுக்கிட்டு இரு கைகளையும்‌ விரித்தபடி பீடத்திலிருந்து 
எழுந்தார்‌. அவ்வுடல்‌ நடுங்கத்‌ தொடங்கியது. 
அன்னையும்‌ கிருதவர்மனின்‌ தோற்றத்தைக்‌ கண்டு 
உடல்‌ நடுங்கினார்‌. 


இருவரும்‌ ஒருவரை ஒருவர்‌ பார்த்தபடி கைகள்‌ அதிர 
முகம்‌ இழுபட்டு கண்கள்‌ நீர்மை கொண்டு பற்கள்‌ 
கிட்டித்து அத்தருணத்தில்‌ ஒன்றின்‌ இரு முனைகளென 
நின்றனர்‌. அத்தருணத்தை அப்போதுதான்‌ 
முற்றுணர்ந்தேன்‌. இருவரும்‌ உடல்‌ சிதைந்து 
உருமாறியிருந்தனர்‌. இருவரும்‌ ஒருவரை ஒருவர்‌ 
இளமைக்குப்‌ பின்‌ கண்டதில்லை. அவர்களுக்குள்‌ 
வாழ்ந்தவர்கள்தான்‌ இளமைத்தோற்றம்‌ 
கொண்டிருந்தனர்‌. உடல்கள்‌ பொருளிழந்துவிட்டன, 
ஆனால்‌ அவ்வுடல்களினூடாகவே அவர்கள்‌ 
ஒருவரோடொருவர்‌ பேசிக்கொள்ளவேண்டியிருந்தது. 


கிருதவர்மன்தான்‌ முதலில்‌ தன்னுணர்வு கொண்டார்‌. 
“அரசி” என்றார்‌. அன்னை “ஆம்‌” என்றார்‌. “தாங்கள்‌... 
தங்கள்‌ உரு...” என்றார்‌. அன்னை “மறையும்‌ நேரம்‌” 
என்றார்‌. பின்னர்‌ “போரில்‌ அனல்பட்டதாக அறிந்தேன்‌. 

னால்‌...” என்றார்‌. அப்போதுதான்‌ தன்னை உணர்ந்து 
“ஆம்‌, நானும்‌ உதிரும்‌ பொழுது” என்றார்‌ கிருதவர்மன்‌. 
அன்னை மெல்ல பீடத்தில்‌ அமர அவரும்‌ 
அமர்ந்துகொண்டார்‌. கிருதவர்மன்‌ “அரசன்‌ என நகர்‌ 
நுழைந்தேன்‌. என்னை யாதவப்‌ பெருங்குடியே திரண்டு 
வரவேற்றது” என்றார்‌. சிரிப்பில்‌ உதடு வளைய “ஆனால்‌ 
இவ்வண்ணமல்ல நான்‌ நகர்‌ நுழையவேண்டும்‌ என்று 
எண்ணியிருந்தது” என்றார்‌. 


“எண்ணியது நிகழ்வதில்லை” என்று அன்னை 
சொன்னார்‌. “ஆம்‌, எண்ணியது நிகழ்வதில்லை. 
எண்ணாதது நிகழ்ந்தாலும்‌ நன்றே நிகழ்ந்தது. மைந்தரை 
ஒருங்கிணைத்திருக்கிறேன்‌” என்றார்‌ கிருதவர்மன்‌. 
“அறிந்தேன்‌” என்று அன்னை சொன்னார்‌. ஆனால்‌ 
அவரிடம்‌ எந்த உவகையும்‌ நிறைவும்‌ 
வெளிப்படவில்லை. கிருதவர்மன்‌ அதை உணரவில்லை. 
அவர்‌ தன்னுள்‌ ததும்பிக்கொண்டிருந்தார்‌. 
“எவ்வகையிலோ இங்கு இளைய யாதவரை நான்‌ 
நடிக்கிறேன்‌. அது அளிக்கும்‌ நிறைவும்‌ பேரின்பமும்‌ 
என்னை பேருருக்கொள்ளச்‌ செய்கின்றன” என்றார்‌. 


அன்னை நிமிர்ந்து பார்த்தார்‌. இருவரும்‌ பார்த்தனர்‌. 
அன்னை விழிநீர்‌ உகுத்து அழத்தொடங்கினார்‌. அவரை 


நோக்கிக்கொண்டிருந்த கிருதவர்மனும்‌ அழுதார்‌. 
இருவரும்‌ அங்கு அமர்ந்து அவ்வாறு சொல்லின்றி 
விழிநீர்‌ உகுத்துக்கொண்டிருப்பதை பார்த்துக்கொண்டு 
நான்‌ நின்றிருந்தேன்‌. அவர்களுக்கு இடையே கூறுவதற்கு 
எதுவும்‌ இருக்கவில்லை. இணைந்து அமர்ந்து அவ்வாறு 
அழுவதற்கு ஒரு தருணம்‌ மட்டுமே அவர்கள்‌ 
எதிர்பார்த்திருந்தது. அது அவர்களை நிறைவுறச்‌ 
செய்தது. நெடுந்தொலைவு அலைந்து சென்ற ஒரு கோடு 
வட்டமென திரும்பி வந்து சந்திப்பதுபோல. நெடுங்காலம்‌ 
பல ஊர்கள்‌ பல நிலங்கள்‌ சென்ற ஒரு கோடு. 
விலகிச்செல்கிறது என்றும்‌ ஒருபோதும்‌ மீண்டு 
வராதென்றும்‌ எண்ண வைத்த ஒரு கோடு. 


அவர்கள்‌ அழுதுகொண்டிருக்கும்போது அங்கிருப்பது 
ஒரு ஒவ்வாமையை அளித்தது. ஆனால்‌ அங்கிருந்து 
நான்‌ விலகவேண்டும்‌ என்றும்‌ தோன்றவில்லை. உடலில்‌ 
சிறு அசைவு எழுந்தாலும்‌ அது அவர்களை 
கலைத்துவிடுமென்று தோன்றியது. அவர்கள்‌ முற்றும்‌ 
அழுது ஓயவேண்டும்‌. ஒரு துளி எஞ்சினாலும்‌ அது 
மீண்டும்‌ வளரும்‌. இத்தருணத்துடன்‌ அவர்கள்‌ ஒருவரை 
ஒருவர்‌ நிறைவு செய்யவேண்டும்‌. ஒருவரிலிருந்து 
ஒருவர்‌ முற்றாக அகலவேண்டும்‌. அந்த எடை 
எவ்வாறிருக்கும்‌? வளர்ந்து வளர்ந்து ஒருவரை நசுக்கி 
கீழே வீழ்த்தும்‌ அளவுக்கு பெரிதாகும்‌. வேரொடு மரத்தை 
சாய்க்கும்‌ பெருங்கனிபோல்‌ என்று சூதர்கள்‌ 
பாடுவார்களே அதுவா? அன்றி சுருங்கிச்‌ சுருங்கி 
பொருளற்றதாகி மிகச்‌ சிறு துளியென எஞ்சியிருக்கிறதா? 
அது உதிர்ந்தபின்‌ எஞ்சிய விடுதலையை அவர்கள்‌ 
நாடுகிறார்கள்‌. 


அத்தருணத்தை என்னால்‌ புரிந்துகொள்ளவே 
முடியவில்லை. இருவரும்‌ ஒருவரை ஒருவர்‌ 
பார்க்கவில்லை. அன்னை தலைகுனிந்து 
அமர்ந்திருந்தார்‌. கிருதவர்மன்‌ சாளரத்தினூடாக கடலை 
நோக்கிக்கொண்டிருந்தார்‌. இருவர்‌ கண்களிலும்‌ நீர்‌ 
வழிந்து மடியிலும்‌ மார்பிலும்‌ சொட்டிக்கொண்டிருந்தது. 
நெடுநேரத்திற்குப்‌ பின்‌ ஒரு விசும்பலோசையுடன்‌ 
அன்னை மேலாடையால்‌ முகத்தை அழுத்தித்‌ 
துடைத்தார்‌. அவ்வோசை கேட்டு கிருதவர்மனும்‌ 
திடுக்கிட்டு விழித்துக்கொண்டார்‌. அன்னை எழுந்து 
தலைவணங்கி “நன்று, நலம்‌ சூழ்க!” என்றார்‌. 
கிருதவர்மன்‌ “ஆம்‌” என்றார்‌. அன்னை மறுமொழி 
கூறாமல்‌ அறையைவிட்டு வெளியேறினார்‌. வெளியே 
காத்து நின்றிருந்த சேடியுடன்‌ அவர்‌ நடந்து செல்லும்‌ 
காலடி ஓசை கேட்டது. 


அன்னை அகன்றபின்‌ கிருதவர்மன்‌ மார்பில்‌ கைகளைக்‌ 
கட்டியபடி கடலைப்‌ பார்த்து ஆழ்ந்திருந்தார்‌. அவர்‌ முகம்‌ 
மலர்ந்திருந்தது. இனிய நினைவில்‌ 
ஆழ்ந்திருப்பவர்போல. எதையோ எண்ணி எண்ணி 
உவகை கொள்பவர்போல. தசையுருகி தோல்வெந்து 
வழண்டிருந்த அந்த முகம்‌ அவ்வினிமையில்‌ அழகாகத்‌ 
தோன்றியது. கண்களில்‌ இருந்தது முதிரா 
இளஞ்சிறுவர்களுக்குரிய கனவு. காதல்‌ கொண்ட ஓர்‌ 
இளைஞன்‌ அங்கு அமர்ந்திருந்தான்‌. தன்னுள்‌ எழும்‌ 
இனிமையை பல்லாயிரம்‌ நாவுகள்‌ எழுந்து சுவைத்து 
தான்‌ மகிழ்ந்து அதை சொல்லென்றும்‌ ஆக்காமல்‌ 
மூழ்கியிருப்பதுபோல. 


நான்‌ அவரைப்‌ பார்த்தபடி அமர்ந்திருந்தேன்‌. 
கலைக்கலாகாது என்ற தன்னுணர்வு இருந்தது. 
நெடுநேரம்‌ கழித்து அவர்‌ விழிப்பு கொண்டு என்னைப்‌ 
பார்த்து “கிளம்புவோம்‌” என்றார்‌. பெருமூச்சுடன்‌ 
மேலாடையை எடுத்துக்கொண்டு நடந்தார்‌. நான்‌ 
அவருடன்‌ நடந்தேன்‌. இருவரும்‌ ஒரு சொல்லும்‌ 
உரையாடிக்கொள்ளவில்லை. கிருதவர்மன்‌ மிக அப்பால்‌ 
வேறொருவர்‌ போலிருந்தார்‌. வேறொரு காலத்தில்‌ அவர்‌ 
வாழ அவரது பாவை ஒன்று என்னுடன்‌ இருப்பதாகத்‌ 
தோன்றியது. 


தந்தையே, நான்‌ அந்தத்‌ தருணத்தை மிகமிக ஆழமாக 
உணர்ந்தேன்‌. அரிதாகவே நாம்‌ நம்‌ முந்தைய 
தலைமுறையினரின்‌ வாழ்வுக்குள்‌ அத்தனை ஆழமாக 
செல்லமுடிகிறது. அன்று நிகழ்ந்தது என்ன என்று நான்‌ 
எவரிடமும்‌ சொல்லவில்லை. எவரும்‌ என்னிடம்‌ 
கேட்கவுமில்லை, எனவே எவரும்‌ அறிந்திருக்கவில்லை 
என்றே எண்ணினேன்‌. முற்றிலும்‌ எதிர்பாராத 
இடத்திலிருந்து அந்தச்‌ சொல்‌ எழுந்தபோது நான்‌ 
திகைத்துவிட்டேன்‌. ருக்மி என்னை நோக்கி 
புன்னகைத்து “அத்தருணத்தில்‌ நீங்கள்‌ உடனிருந்தீர்கள்‌” 
என்றார்‌. நான்‌ “ஆம்‌” என்றேன்‌. “அங்கே ஒரு சொல்லும்‌ 
உரையாடப்படாவிட்டாலும்‌ அது அந்தகர்‌ குலத்து வீரர்‌ 
ஒருவர்‌ அந்தகக்‌ குலத்து அரசிக்கு அளித்த சொல்லுறுதி” 
என்றார்‌ ருக்மி. 

[ஙage]தந்தையே, நான்‌ அந்தத்‌ தருணத்திற்காக 
எவ்வகையிலும்‌ ஒருங்கியிருக்கவில்லை. நுண்ணிய 
சூழ்ச்சிகளை ஒருக்கி, சொல்தொகுத்துக்‌ 
கொண்டிருப்பவர்கள்‌ அதைப்போன்ற நேரடியான 
அடியை எதிர்கொள்ள முடியாது. என்ன மறுமொழி 
சொல்வதென்று தெரியாமல்‌ தத்தளித்தபோது 
தோன்றியது, அதை நேரடியாகவே 
எதிர்கொள்ளவேண்டும்‌ என்று. “எதுவானாலும்‌ 
அதைப்பற்றி கவலைகொள்ளவேண்டியவர்கள்‌ நாங்கள்‌ 
எண்பதின்மர்‌. எங்களுக்குள்‌ வேறுபாடென ஏதுமில்லை. 
இப்போது அவ்வேறுபாட்டைச்‌ சொல்ல முற்படுபவர்‌ 
எங்களுக்குள்‌ பிரிவை உருவாக்க எண்ணுபவர்‌ என்றே 
பொருள்படுவர்‌” என்றேன்‌. 


“நான்‌ என்‌ மகள்களை அங்கே அரசியராக 
அனுப்பியிருக்கிறேன்‌” என்று ருக்மி சொன்னார்‌. 
“அவர்களின்‌ நலனை நான்‌ நோக்கவேண்டும்‌. அத்துடன்‌ 
என்‌ மருகர்களின்‌ நலனையும்‌ நாடவேண்டும்‌. 
அனைத்திற்கும்‌ மேலாக என்‌ நாட்டுநலனையும்‌ கருத்தில்‌ 
கொள்ளவேண்டும்‌.” அவரால்‌ எளிய 
நேரடித்தாக்குதல்களை எளிதாக எதிர்கொள்ளமுடியும்‌ 
என்று தெரிந்தது. ஆகவே எதிரியை எளிய நேரடிச்‌ 
சொல்லாடலுக்கு இழுக்கிறார்‌. அவரை நான்‌ என்‌ 
வழக்கமான சொற்பெருக்கால்‌ திணறச்‌ 
செய்திருக்கவேண்டும்‌. ஆனால்‌ நெடுந்தொலைவு 
வந்துவிட்டேன்‌. மேலும்‌ செய்வதற்கொன்றும்‌ இல்லை. 


“நான்‌ கூறுவது இதுதான்‌, ருக்மிணியின்‌ 
மைந்தர்களுக்கு, குறிப்பாக பிரத்யும்னனுக்கு, 
அவர்களுக்கென தனி நிலமோ பிறிதொன்றோ 
சொல்லுறுதி அளிக்கப்பட்டுள்ளதா?” என்றார்‌ ருக்மி. 
“அளிக்கப்பட்டுள்ளது. ஆனால்‌ அது நாங்கள்‌ 
எண்பதின்மரும்‌ எங்களுக்குள்‌ முடிவெடுத்து 
பகிர்ந்துகொள்வது, அதில்‌ பிறர்‌ இடம்பெற 
வேண்டியதில்லை” என்றேன்‌. சில கணங்களுக்குப்‌ பின்‌ 
“இது பிரத்யும்னனின்‌ சொல்லும்கூட என்று என்னால்‌ 
எப்படி நம்ப முடியும்‌?” என்றார்‌. நான்‌ மறுமொழி 
சொல்வதற்குள்‌ “பிரத்யும்னனிடமிருந்து எனக்கு ஒரு 


புழுவின்‌ விஷத்தால்‌ உயிர்விடக்கூடும்‌. சிம்மத்தைக்‌ 
கொல்லும்‌ ஈக்களும்‌ இவ்வுலகில்‌ உண்டு. விலங்கை 
எதிர்கொள்கையில்‌ நாம்‌ ஒரு தேவனை 
எதிர்கொள்கிறோம்‌. தேவா, உன்னைப்‌ பணிந்து இந்த 
ஆடலுக்கு உன்னை அழைக்கிறேன்‌. இது உன்னை 
மகிழ்விப்பதாக என்று சொல்லிக்கொண்டு 
முன்னகர்பவனே விவேகி.” 


“அந்த தேவன்‌ நீ வெல்வதை ஒப்புக்கொள்ளாவிட்டால்‌ 
ஒருபோதும்‌ நீ வெல்லமுடியாது என்றறிக. தேவர்கள்‌ 
ஆற்றலை விரும்புகிறார்கள்‌. ஆற்றல்‌ மூலம்‌ அவர்களை 
மகிழ்விப்பவர்களை ஏற்றுக்கொள்கிறார்கள்‌. இதோ நம்‌ 
முன்‌ நின்றுகொண்டிருப்பது விரைவின்‌ அதிபனாகிய 
அஸ்வபதி. பிரம்மனுக்கு மரீசியில்‌ பிறந்த மைந்தரான 
காசியப பிரஜாபதி தட்சனின்‌ மகள்களாகிய அதிதி, திதி, 
தனு, காளிகை, தாம்ரை, குரோதவசை, மனு, அனலை 
என்னும்‌ எட்டு நாகங்களை மணந்தார்‌. அவர்களில்‌ 
குரோதவசை பெற்ற பத்து நாகங்களில்‌ சுரபி என்பவள்‌ 
ரோகிணி, கந்தர்வி என்னும்‌ இரு நாகங்களைப்‌ 
பெற்றாள்‌. ரோகிணி குளம்புள்ள மிருகங்களில்‌ 
முதல்மிருகமான மிருகியைப்‌ பெற்றாள்‌. கந்தர்வி முதல்‌ 
அஸ்வபதியைப்‌ பெற்றாள்‌. அஸ்வபதி மண்ணில்‌ 
அஸ்வத்தை தனக்கெனப்‌ படைத்துக்கொண்டார்‌.” 


“குதிரையில்‌ உள்ள நாகத்தை கண்டுகொள்பவனே 
அதை அணுகமுடியும்‌. அதன்‌ சீறும்‌ மூச்சில்‌, நீளும்‌ 
கழுத்தில்‌, அது பாய்ந்தோடுகையில்‌ உடல்‌ அம்பாக 
மாறும்‌ அசைவில்‌ வாழ்கிறது அதன்‌ மூதாதைநாகமான 
கந்தர்வி. நாகத்தை முகம்முன்‌ நின்று எதிர்கொள்ள 
பூனையின்‌ கால்விரைவோ, கீரியின்‌ நாவிரைவோ, 
குரங்கின்‌ கைவிரைவோ ஆற்றல்கொண்டவை அல்ல. 
குதிரையும்‌ அவ்வண்ணமே” என்ற துரோணர்‌ 
அர்ஜுனனிடம்‌ செல்லும்படி கைகாட்டினார்‌. 


அர்ஜுனன்‌ கடிவாளப்பட்டையை சுருட்டி கையில்‌ 
வைத்தபடி குனிந்து புல்லின்‌ அடுக்குகளுக்குள்‌ உடல்‌ 
மறைத்து முன்னால்‌ சென்றான்‌. அவன்‌ நெருங்குவதை 
தொலைவிலேயே கபிலநிறக்குதிரை கண்டுகொண்டது. 
தலையைத்‌ தூக்கி விழிகளை உருட்டி அது மெல்லக்‌ 
கனைத்தது. அதன்‌ வளைந்த முதுகிலும்‌ விலாவிலும்‌ 
தோல்‌ விதிர்ப்பதை அவன்‌ கண்டான்‌. திரும்பி 
காட்டுக்குள்‌ ஓடப்போகிறது என அவன்‌ எண்ணிய 
கணம்‌ அது கால்களை மெல்லத்‌ தட்டி தலைகுனிந்து 
பிடரியைச்‌ சிலுப்பியபடி புல்கடிக்கத்‌ தொடங்கியது. 


நேரடிச்சொல்‌ வேண்டும்‌” என்றார்‌. 


அதை நான்‌ முன்னரே கணித்திருந்தேன்‌ என்பது எனக்கே 
என்னைப்பற்றிய நிறைவை அளித்தது. “விதர்ப்பரே, 
நான்‌ பிரத்யும்னனின்‌ சொல்லுடன்தான்‌ இங்கு 
வந்திருக்கிறேன்‌” என்றபின்‌ எனது கணையாழியை 
எடுத்துக்‌ காட்டினேன்‌. அவர்‌ அதை வாங்கி பார்த்தார்‌. 
ந இது ருக்மிணியின்‌ கணையாழி” என்றார்‌. 
“சுதேஷ்ணனிடமிருந்து எனக்கு கிடைத்தது, 
அவருக்கான தனிமுத்திரை அந்த வைரத்திற்குள்ளேயே 
பொறிக்கப்பட்டுள்ளது. சுதேஷ்ணன்‌ இச்சொல்லை 
உரைக்கும்‌ உரிமையை அளித்து என்னை 
அனுப்பியிருக்கிறார்‌. முடிசூட்டிக்கொண்ட பின்னர்‌ 
பிரத்யும்னனுக்கு தென்னிலத்தை முழுதாக அளிப்பதாக 
ஃபானு உறுதி அளித்திருக்கிறார்‌. ஆகவே ஃபானுவுக்கு 
தன்‌ முற்றாதரவை பிரத்யும்னன்‌ அளிக்கிறார்‌” என்றேன்‌. 
“தென்னிலமெனில்‌?” என்றார்‌. “விதர்ப்பமும்‌ அவந்தியும்‌ 
உட்பட அனைத்து நிலங்களையும்‌ ஆள்பவராக 
பிரத்யும்னன்‌ மாறவிருக்கிறார்‌” என்று நான்‌ சொன்னேன்‌. 


ருக்மி திகைத்தவர்‌ போலிருந்தார்‌. என்னிடம்‌ எதையோ 
பேச விரும்புபவர்போல. அவருடைய முகம்‌ பதற்றத்தை 
காட்டிக்கொண்டிருந்தது. குழம்பியவர்போல 
தத்தளிப்பவர்போல. கூரிய அறிவுத்திறன்‌ 
கொண்டவரல்ல என்று நான்‌ முன்னரே அறிந்திருந்தேன்‌. 
ஆகவே அவருடைய அந்தத்‌ தத்தளிப்பு அரசியல்‌ 
சூழ்ச்சியினால்‌ அல்ல, அவரால்‌ ஆளமுடியாத ஒன்றை 
தொட்டுவிட்டதனால்‌ என்று தோன்றியது. கண்கள்‌ 
சுருக்கி தாடியில்‌ விரலோட்டியபடி “இந்தக்‌ கணையாழி 
தங்களுக்கு எப்போது தரப்பட்டது?” என்றார்‌. நான்‌ 
ஒருகணம்‌ தயங்கி “கிளம்பும்போது” என்றேன்‌. 
“கிளம்பும்போதென்றால்‌?” என்றார்‌. 


“துவாரகையிலிருந்து இங்கு வருவதற்காக நான்‌ 
கிளம்பிக்கொண்டிருந்தேன்‌. அப்போது பிரத்யும்னன்‌ 
என்னை சந்திப்பதற்காக தன்‌ ஏவலனை 
அனுப்பியிருந்தார்‌. ஏவலனுடன்‌ நான்‌ சென்றபோது 
அங்கு தனியறையில்‌ இருந்தவர்‌ சுதேஷ்ணன்‌. அவரிடம்‌ 
தலைவணங்கி இப்பயணத்தை நான்‌ செய்யவிருப்பதாக 
சொன்னேன்‌. அவர்‌ மாதுலர்‌ ருக்மி நேரில்‌ கேட்கக்கூடும்‌, 
மூத்தவர்‌ பானுவை அரசுசூட முடிவெடுத்திருப்பது 
உண்மையா என்று. அவரிடம்‌ நாங்கள்‌ ஏற்கெனவே 
விரிவாக பேசியிருப்பதனால்‌ அத்தனை எளிதாக 
இச்செய்தியை அவர்‌ நம்பியிருக்க வாய்ப்பில்லை 
என்றார்‌. குழம்பிய நிலையில்‌ இருப்பார்‌. பொதுவாக 


உச்சகணங்களில்‌ திரிபுகளும்‌ மிகும்‌ என்பதனால்‌ 
எதையும்‌ ஏற்றுக்கொள்ளாதிருப்பதே நன்று என்று 
ஷத்ரியர்‌ எண்ணுவதுண்டு என்றார்‌” என்று நான்‌ 
சொன்னேன்‌. 


சுதேஷ்ணன்‌ கூறும்‌ நிலையை நான்‌ புரிந்துகொண்டேன்‌. 
“ஆனால்‌ நாம்‌ அவையில்‌ பேசியதும்‌ எண்பதின்மரும்‌ 
கூடி முடிவெடுத்ததும்‌ எவ்வண்ணமோ ஒற்றர்களினூடாக 
அவருக்கு தெரிந்திருக்க வாய்ப்புள்ளது” என்றேன்‌. 
“ஆனால்‌ அப்போதுகூட அது நாங்கள்‌ ஏதேனும்‌ அரசியல்‌ 
சூழ்ச்சி கருதி அவ்வாறு நடித்துக்கொண்டிருக்கலாம்‌ 
என்றே அவர்‌ எண்ணுவார்‌. ஏனெனில்‌ நாங்கள்‌ 
விரிவான படைநகர்வையே திட்டமிட்டிருந்தோம்‌. ஓரிரு 
நாட்களுக்குள்‌ அவந்தியின்‌ படைகளுடன்‌ 
துவாரகைக்குள்‌ வந்து முடிகொண்டு மூத்தவர்‌ 
பிரத்யும்னனை அரசணையச்‌ செய்ய வாய்ப்புண்டென்றே 
எண்ணியிருந்தோம்‌” என்றார்‌ சுதேஷ்ணன்‌. 


அவர்‌ என்ன சொல்ல வருகிறார்‌ என்று எனக்குத்‌ 
தெரியவில்லை. நான்‌ அவர்‌ முகத்தை 
பார்த்துக்கொண்டிருந்தேன்‌. “ஆகவே இது அறுதி 
முடிவுதான்‌ என்பதை மாதுலர்‌ ௬ுக்மிக்கு உறுதியாக 
சொல்ல வேண்டியிருக்கிறது. அவர்‌ உன்னிடம்‌ 
கேட்கக்கூடியது ஒன்றாகவே இருக்கும்‌. படைகள்‌ இங்கு 
இதற்கு மேலே இருக்கவேண்டுமா திரும்பிச்செல்ல 
வேண்டுமா என்று. நாம்‌ அதற்கான சொல்லையே 
அவருக்கு உரைக்கவேண்டும்‌” என்றார்‌ சுதேஷ்ணன்‌. 
“நான்‌ என்ன சொல்லவேண்டும்‌, மூத்தவரே?” என்று 
அவரிடம்‌ கேட்டேன்‌. 


“விதர்ப்பத்தின்‌ படைகளுடன்‌ உடனடியாக 
திரும்பிச்செல்லவேண்டும்‌ என்று அவரிடம்‌ சொன்னால்‌ 
அது ஏதோ சூழ்ச்சி என்றே கருதப்படும்‌. படைகள்‌ 
அங்கிருக்கட்டும்‌. பானு துவாரகையில்‌ 
முடிசூட்டிக்கொண்ட பின்னர்‌ படிப்படியாக படைகள்‌ 
அங்கிருந்து தெற்கு நோக்கி நகர்ந்தால்‌ போதும்‌. அங்கு 
படைகள்‌ இருப்பது ஒருவகையில்‌ துவாரகைக்கு நன்றும்‌ 
கூட. பானு முடிசூட்டிக்கொண்டதை ஒவ்வாத பிற 
ஷத்ரியர்கள்‌ எவரும்‌ துவாரகைமேல்‌ படைகொண்டு 
வருவதைப்பற்றி எண்ணாமலிருக்கக்‌ கூடும்‌” என்றார்‌ 
சுதேஷ்ணன்‌. 

“ஆம்‌” என்று நான்‌ சொன்னேன்‌. சுதேஷ்ணன்‌ “மாதுலர்‌ 
ருக்மி உன்னிடம்‌ ஏதேனும்‌ சான்று கேட்கக்கூடும்‌” 
என்றார்‌. “ஆம்‌, அதற்காகவே நான்‌ முயன்றேன்‌. ஓர்‌ ஓலை 


எனக்குக்‌ கிடைத்தால்‌ நன்று” என்று நான்‌ சொன்னேன்‌. 
சுதேஷ்ணன்‌ “ஓலை அரசாணைப்படி எழுதப்படுவது. 
முறையான அரசாணை பிறப்பிக்கப்படும்‌ வரை ஃபானு 
அன்றி வேறொருவர்‌ ஓலை எழுதுவதில்‌ பொருளில்லை. 
பிரத்யும்னனிடம்‌ ஓலை வாங்கலாம்‌. ஆனால்‌ அது 
தனிப்பட்ட ஓலையாக அமையும்‌. எதன்பொருட்டு 
என்றாலும்‌ ஃபானுவை அரசராக்க முடிவெடுத்த பின்னர்‌ 
அவரை கலந்துகொள்ளாமல்‌ பிரத்யும்னன்‌ தன்னுடைய 
மாதுலருக்கு அவ்வாறு ஒரு ஓலை அனுப்புவது முறையா 
என்றும்‌ தெரியவில்லை” என்றார்‌. 


அதன்‌ பின்னர்‌ இந்த கணையாழியை நீட்டினார்‌. “ஆகவே 
இந்தக்‌ கணையாழியை உனக்கு அளிக்கிறேன்‌. இதை 
மாதுலரிடம்‌ காட்டுக! இது நெடுங்காலம்‌ முன்‌ அவரால்‌ 
எனக்கு அளிக்கப்பட்டது. இதைப்‌ பார்த்ததும்‌ அவர்‌ 
என்னை அடையாளம்‌ கண்டுகொள்வார்‌. உன்‌ 
சொற்களுக்கு மதிப்பு வரும்‌. என்‌ சொற்களே 
உன்னுடையவை என்று அவர்‌ நம்ப ஏதுவாகும்‌” என்றார்‌. 
அவ்வாறுதான்‌ இதை பெற்றேன்‌ என்றேன்‌. சீராக 
சொல்லிவிட்டேன்‌, ஆனால்‌ மிக எளிமையான ஒரு 
காட்சியாக அதை சொன்னேன்‌. ருக்மியைப்‌ 
போன்றவர்களுக்கு விரிவாக ஆனால்‌ எளிமையாக 
சொல்லவேண்டும்‌. நாம்‌ பேசும்போதே அவர்கள்‌ 
தங்களுக்குள்‌ எண்ணம்‌ சூழ்ந்துகொண்டும்‌ 
இருப்பார்கள்‌. 

பெருமூச்சுடன்‌ “உங்களிடம்‌ எப்படி கூறுவதென்று 
தெரியவில்லை. ஆனால்‌ இந்தக்‌ கணையாழிக்குப்‌ பிறகு 
நம்பாமல்‌ தயங்குவதிலும்‌ பொருளில்லை. எதையாவது 
முடிவுசெய்தாக வேண்டும்‌” என்று ருக்மி சொன்னார்‌. 
“யாதவ மைந்தரே, பிரத்யும்னனின்‌ தூதரென ஒருவர்‌ 
முன்னரே இங்கு வந்திருக்கிறார்‌.” என்‌ உள்ளம்‌ 
அதிர்ந்தாலும்‌ நான்‌ அதை அடக்கிக்கொண்டேன்‌. 
“எவர்‌?” என்று நான்‌ கேட்டேன்‌. என்‌ உள்ளம்‌ 
படபடப்பதை விழிகள்‌ காட்டின. ஆனால்‌ அதை காணும்‌ 
அளவுக்கு ருக்மி கூரியவர்‌ அல்ல. “ருக்மிணியின்‌ 
மைந்தரில்‌ இளையவர்‌, என்‌ மகளை மணந்தவர்‌” 
என்றபின்‌ “அவரை தாங்கள்‌ சந்திக்கலாம்‌” என்று 
திரும்பி அப்பால்‌ நின்ற ஏவலனை நோக்கி தாழ்ந்த 
குரலில்‌ ஆணையிட்டார்‌. 


அவன்‌ தலைவணங்கி வெளியே சென்றான்‌. 
அத்தருணத்தில்‌ நான்‌ என்னை மீண்டும்‌ 
தொகுத்துக்கொள்ளத்‌ தொடங்கினேன்‌. 
பிரத்யும்னனிடமிருந்து எவ்வாறு ஒரு தூது வரமுடியும்‌? 


இரண்டு வாய்ப்புதான்‌ உள்ளது. ஒன்று பிரத்யும்னனே 
ஃபானுவின்‌ தலைமையை உள்ளூர ஏற்காமல்‌ அன்று 
உண்டாட்டு அவையில்‌ நடித்திருக்கலாம்‌. அச்செய்தியை 
ருக்மியிடம்‌ கூறுவதற்காக தன்‌ இளையோரில்‌ 
எவரையாவது எவருக்கும்‌ தெரியாமல்‌ இங்கு 
அனுப்பியிருக்கலாம்‌. அல்லது பிரத்யும்னனின்‌ 
தம்பிகளில்‌ ஒருவர்‌ தானாக முடிவெடுத்து இங்கு 
வந்திருக்கலாம்‌. அன்றி பிரத்யும்னனின்‌ தம்பியரில்‌ 
ஒருசிலர்‌ கூட்டமைவாக முடிவெடுத்து 
முரண்கொண்டிருக்கலாம்‌. ஆம்‌, அவ்வாறுதான்‌ வாய்ப்பு. 


ஆனால்‌ எவருடைய கூட்டமைப்பு அது? எதன்‌ பொருட்டு 
அங்கு வந்திருக்கிறார்கள்‌? என்‌ உள்ளம்‌ தொட்டுத்‌ 
தொட்டுத்‌ தவித்து இறுதி முடிவுக்கே வந்தது. அது 
பிரத்யும்னனுக்கு எதிரான ஒரு சூழ்ச்சிதான்‌. அவர்‌ என்ன 
சொல்லியிருக்கக்‌ கூடும்‌ என்பதை மீண்டும்‌ 
தொகுத்துக்கொண்டேன்‌. “பிரத்யும்னன்‌ ஃபானுவை 
ஏற்றுக்கொண்டால்கூட நாங்கள்‌ 
ஏற்றுக்கொள்ளவில்லை. நாங்கள்‌ ஃபானுவுக்கு எதிராக 
முடிசூடி அமர விழைகிறோம்‌. அதற்கு ர௬ுக்மியின்‌ உதவி 
கிடைத்தால்‌ நன்று.” ஆம்‌, அதைத்தான்‌ 
கூறவிருக்கிறார்கள்‌, பிறிதொன்றல்ல. அது ஒரு சூழ்ச்சி. 
அதில்‌ நான்‌ எடுக்கவேண்டிய நிலையே இப்போது முன்‌ 
நிற்கிறது. 


நான்‌ உறுதி கொண்டபோது அவைக்குள்‌ இளையவன்‌ 
விசாரு வந்தான்‌. என்னைப்‌ பார்த்ததும்‌ குழம்பியபடி 
ருக்மிக்கும்‌ எனக்கும்‌ தலைவணங்கினான்‌. “அமர்க!” 
என்று அவர்‌ கூறியதும்‌ என்‌ முன்னால்‌ இருந்த பீடத்தில்‌ 
அமர்ந்துகொண்டான்‌. ருக்மி “இப்போது இரண்டு 
தூதுகள்‌ வந்துள்ளன. ஒருவர்‌ வந்தது பிறிதொருவருக்கு 
தெரியவில்லை என்று எண்ணுகின்றேன்‌” என்றார்‌. “ஆம்‌, 
நான்‌ வருவது அவனுக்கு தெரியும்‌. எவர்‌ சொல்லுடன்‌ 
என்று தெரியாது” என்றேன்‌. “நேற்று உண்டாட்டறையில்‌ 
எடுக்கப்பட்ட முடிவின்படி நான்‌ வந்தேன்‌. ஆனால்‌ என்‌ 
நோக்கம்‌ வேறு. இவர்‌ பிறிதொரு தனி முடிவின்படி 
வந்திருக்கிறார்‌ போலும்‌” என்றேன்‌. அவன்‌ ஒன்றும்‌ 
சொல்லவில்லை. அவன்‌ உடல்‌ பதறிக்கொண்டிருந்தது. 


“உங்கள்‌ தூதுகள்‌ முரண்படுகின்றன. என்னை 
குழப்புவது அதுதான்‌” என்றார்‌ ருக்மி. அத்தருணத்தில்‌ 
அதை கடப்பதற்கான சூழ்ச்சியை என்‌ உள்ளம்‌ 
சென்றடைந்தது. ஒரு தெய்வம்போல எழுந்து என்‌ முன்‌ 
நின்றது. முன்னர்‌ நான்‌ எண்ணியிராதது. அக்கணத்தில்‌ 
அது தோன்றியமையாலேயே நான்‌ அதற்கு முற்றாக 


ஆட்பட்டேன்‌. மற்றொன்று எண்ணாதவன்‌ ஆனேன்‌. 
ஆனால்‌ அது அத்தருணத்தை கடப்பதற்கான எளிய 
சூழ்ச்சி மட்டுமே. மிகமிக எளியது, சிறுமைகொண்டது. 
ஆனால்‌ அப்போது அது தெரியவில்லை. அவ்வண்ணம்‌ 
ஓர்‌ எண்ணம்‌ எழுந்ததே ஊழ்‌ என இப்போது 
எண்ணுகிறேன்‌. 


“விதர்ப்பத்தின்‌ அரசே, இளையோன்‌ வந்ததும்‌ நான்‌ 
வந்ததும்‌ ஒன்றை சொல்வதற்காகவே. நான்‌ இதுவரை 
சொன்னது எதன்பொருட்டு நான்‌ முறைமைசார்ந்து 
அனுப்பப்பட்டுள்ளேனோ அதற்கு. இனிமேல்‌ 
சொல்லப்போவதே இக்கணையாழியை அளித்தவர்‌ 
மெய்யாக எனக்கு சொன்னது. அதனால்தான்‌ 
கணையாழியை அவர்‌ எனக்கு அளித்தார்‌” என்று நான்‌ 
சொன்னேன்‌. “துவாரகையின்‌ மணிமுடியை ஷத்ரியர்கள்‌ 
சூடவேண்டும்‌, அதற்கு தாங்கள்‌ உதவ வேண்டும்‌. 
ஃபானுவின்‌ முடிசூடுகையை தூய ஷத்ரியக்‌ குருதி 
கொண்டவர்களாகிய ருக்மிணியின்‌ மைந்தர்‌ 
ஏற்கவில்லை என்று கூறுவதற்காகவே நான்‌ 
வந்துள்ளேன்‌. அவனும்‌ அதற்காகவே வந்துள்ளான்‌.” 


“அரசே, பிரத்யும்னன்‌ மிகையுணர்வுகளுக்கு ஆட்பட்டு 
ஃபானுவின்‌ முடிகொள்கையை ஆதரித்திருக்கிறார்‌. 
அதை அந்த அவையில்‌ பிற மைந்தர்‌ எதிர்க்க 
முடியவில்லை. ஆனால்‌ அவர்களால்‌ அதை ஏற்க 
முடியாது. விதர்ப்பம்‌ ஷத்ரியர்களே துவாரகையின்‌ 
அரியணையில்‌ அமரவேண்டும்‌ என்று 
எண்ணுமென்றால்‌ சுதேஷ்ணன்‌ அதை ஆதரிப்பார்‌. 
அவர்‌ தலைமையில்‌ இளையோர்‌ பலர்‌ இருக்கிறார்கள்‌. 
அவர்களும்‌ தங்களுடன்‌ இருப்பார்கள்‌. 
அச்செய்தியுடன்தான்‌ இளையோன்‌ இங்கு வந்திருக்க 
வேண்டும்‌. அச்செய்தியை மறுபடியும்‌ உறுதிப்படுத்தும்‌ 
கணையாழியை நான்‌ கொண்டு வந்தேன்‌. இருமுனை 
செய்தி என்று இதை கொள்க! இதற்குள்‌ முரண்பாடு 
ஏதுமில்லை” என்றேன்‌. 


அத்தருணத்தை மிகச்‌ சிறப்பாகக்‌ கடந்துவிட்டேன்‌ என்ற 
எண்ணம்‌ எனக்கு ஏற்பட்டது. நானே எனக்குள்‌ 
புன்னகைத்துக்கொண்டேன்‌. தந்தையே, மதிசூழ்கையில்‌ 
ஈடுபடுபவர்கள்‌ தங்கள்‌ மதிசூழ்கையைப்பற்றி 
மகிழத்தொடங்கும்போது பிழை செய்யத்‌ 
தொடங்குகிறார்கள்‌. ஒவ்வொரு மதிசூழ்கைக்குப்‌ 
பின்னரும்‌ ஐயமும்‌ குழப்பமும்‌ கொண்டு அவர்கள்‌ 
பிழைகளை எண்ணி எண்ணி நோக்கி அடையும்‌ ஐயமும்‌ 
பதற்றமும்‌ பிழைநோக்கும்‌ எஞ்சும்‌ வரை மட்டுமே 


மதிசூழ்கையாளர்களாக திகழக்கூடும்‌. சற்றே 
மகிழ்பவர்கள்‌ வைக்கும்‌ அடி பிழைக்கும்‌. 
அத்தருணத்தில்‌ அவ்வாறு நிகழ்ந்தது. 


ருக்மி எழுந்து “ஆனால்‌ இவ்விரு தூதுகளும்‌ 
மாறுபடுகின்றன. மருகன்‌ விசாரு வந்து என்னிடம்‌ 
கூறியது எண்பதின்மரும்‌ ஒரே முகம்கொண்டு 
பானுவை ஆதரிக்கிறார்கள்‌ என்றுதான்‌. ஃபானுவின்‌ 
தூதராக தாங்கள்‌ வருவீர்கள்‌ என்று அவர்களுக்கு 
தெரிந்திருக்கிறது. என்‌ மருகன்‌ வந்து என்னிடம்‌ 
பேசினாலொழிய ஏற்கமாட்டேன்‌ என்பதற்காக அவனை 
அனுப்பியிருக்கிறார்கள்‌. எவ்வண்ணம்‌ பிறிதொரு 
எண்ணத்தை சுதேஷ்ணன்‌ தங்களிடம்‌ சொல்லி 
அனுப்பியிருக்கிறான்‌?” என்றார்‌. 


என்னால்‌ ஒருகணம்‌ எதையுமே எண்ண முடியவில்லை. 
என்ன நிகழ்கிறது என்று தெரியவில்லை. “அந்தத்‌ தூதின்‌ 
பொருள்‌ எனக்கு புரியவில்லை” என்றேன்‌. அக்கணம்‌ 
முழுமையாகவே தோற்றேன்‌. ௬ுக்மி “தெளிவாகவே 
கூறிவிடுகிறேன்‌. துவாரகையின்‌ கருவூலத்திலிருந்து 
செல்வத்தை என்னிடம்‌ கொண்டு வந்து 
அளித்திருந்தார்கள்‌ பிரத்யும்னனும்‌ சுதேஷ்ணனும்‌. 
அப்பொருளைக்கொண்டே நான்‌ படை திரட்மனேன்‌. 
அப்பொருளுக்கு இணையான பொருளையோ அல்லது 
அப்பொருளுக்கு இணையான படையையோ 
துவாரகைக்கு திருப்பி அளித்துவிடவேண்டும்‌ என்று 
கூறவே விசாரு வந்தான்‌. அது பிறிதொருவர்‌ அறியாத 
மந்தணம்‌ என்பதனால்தான்‌ இவனை 
அனுப்பியிருக்கிறார்கள்‌” என்றார்‌. 


நான்‌ கைகள்‌ தளர்ந்து தொங்க அங்கே நின்றேன்‌. நான்‌ 
அடைந்த அவை வெற்றிகள்‌ அனைத்தும்‌ அந்த 
முனைநோக்கி என்னை கொண்டுவந்து சேர்க்கவே என்று 
அப்போது உணர்ந்தேன்‌. என்னை மீறிய பெருவிசை 
ஒன்றின்‌ ஆணை அது. என்னை வெல்லச்செய்து, 

ஆணவம்‌ காள்ளச்செய்து, மேலும்‌ மேலும்‌ நுண்மை 
ட ர திப்புள்ளியில்‌ சிறு பிழை 
ஒன்றினூடாக வித்திய அது. மேலே தூக்கி கீழே 
வீழ்த்த ட்ட இருக்கும்‌ விழைவு 
வியப்பூட்டுவது. அவை மானுடரை வைத்து 
விளையாடவில்லை. அவை மானுடர்மேல்‌ வஞ்சம்‌ 
கொண்டிருக்கின்றன. 


அத்தருணத்தில்‌ நான்‌ இயற்றிய பிழை என்ன என்று 
பின்னர்‌ பலமுறை என்‌ நெஞ்சில்‌ ஓட்டிக்கொண்டே 


இருந்தேன்‌. ஒவ்வொரு முறையும்‌ ஒன்று தோன்றுகிறது. 
இன்று இவ்வண்ணம்‌ உணர்கிறேன்‌, என்‌ நாவன்மையில்‌ 
நான்‌ கொண்ட நம்பிக்கைதான்‌. இப்போது 
இத்தருணத்தை கடப்போம்‌, இனி எழுவதை 
எவ்வண்ணமேனும்‌ பேசி வெல்வோம்‌ என்று 
எண்ணிக்கொண்டேன்‌. மேலும்‌ சில செய்திகளை 
தெரிந்துகொள்ளவும்‌ பேச்சை தொகுத்துக்கொள்ளவும்‌ 
எனக்கு பொழுது தேவை, அவ்வளவுதான்‌. 


அந்த எண்ணம்போல்‌ ஆணவம்‌ பிறிதில்லை. நாம்‌ 
எல்லாவற்றையும்‌ பேசிக்கடந்துவிடலாம்‌ என்று 
எண்ணுவது மாயை. பேசப்பேச உருமாறாமல்‌ 
நின்றுகொண்டிருக்கும்‌ சில உண்டு. மலையென எழுந்த 
மிகப்‌ பெரியவற்றை வென்றிருப்போம்‌. தொடப்படாமல்‌ 
அணு ஒன்று நம்‌ முன்‌ நின்றிருக்கும்‌. அத்துடன்‌ நாம்‌ ஒரு 
தருணத்தை கடந்துசெல்ல சொன்ன சொற்கள்‌ 
முளைத்துப்‌ பெருகி ஒன்று பிறிதொன்றை வளர்த்து 
பேருருக்கொண்டு பிறிதொரு இடத்தில்‌ நம்மை 
வழிமறிக்கும்‌. தந்தையே, ருக்மியின்‌ அவையில்‌ நான்‌ 
அடைந்தது ஊழின்‌ தருணம்‌. 


“பிரத்யும்னனின்‌ இளையோரிடையே ஒரு சாரார்‌ 
ஃபானுவுக்கு எதிராக கிளம்புகிறார்கள்‌ என்பதை 
என்னால்‌ நம்ப இயலவில்லை. அவர்கள்‌ பதின்மரும்‌ 
ஒற்றைக்குரல்‌ என்றுதான்‌ எண்ணிக்கொண்டிருந்தேன்‌” 
என்றார்‌ ருக்மி. அப்போது அந்த அவையிலிருந்து 
வெளியே செல்வதன்றி நான்‌ செய்வதற்கு ஒன்றுமில்லை. 
நான்‌ “தெளிவாக உரைக்கிறேன்‌, அரசே. ஒருவேளை 
இளையோனுக்கு புரியாமல்‌ இருக்கலாம்‌. மூத்தவர்‌ 
சுதேஷ்ணன்‌ தான்‌ அரியணை அமரவேண்டும்‌ என்று 
எண்ணுகிறார்‌. இப்போதல்ல, நெடுங்காலமாகவே அந்த 
எண்ணம்‌ அவருக்கு உண்டு” என்றேன்‌. 


“அவர்‌ ஃபானுவின்‌ இளையோராகிய எங்களிடம்‌ 
அதைப்பற்றி பேசியிருக்கிறார்‌. பானுவின்‌ 
இளையோர்களில்‌ ஒரு சாரார்‌ சுதேஷ்ணன்‌ 
முடிசூடுவதற்கு ஆதரவாக இருக்கிறார்கள்‌. சுதேஷ்ணன்‌ 
முடிசூடுவதென்றால்‌ இரண்டாம்‌ பொறுப்பில்‌ என்னை 
அமர்த்துவதாக எனக்கு சொல்லுறுதி அளித்திருந்தார்‌, 
ஆகவே நான்‌ அவரை ஆதரித்தேன்‌. நான்‌ சுதேஷ்ணன்‌ 
தலைமையில்‌ முடிவிழைபவர்களில்‌ ஒருவன்‌. நான்‌ 
இங்கு வந்தது சுதேஷ்ணனின்‌ தனிப்பட்ட தூதுடன்தான்‌. 
அரசே, ஷத்ரியர்கள்‌ துவாரகையில்‌ மணிமுடி சூடி 
அமரவேண்டுமெனில்‌ அதற்கு ஒற்றை வழிதான்‌ உள்ளது, 
தாங்கள்‌ சுதேஷ்ணனை ஆதரிக்க வேண்டும்‌” என்று 


கூறினேன்‌. 


ருக்மி அதை ஏற்பார்‌ என்று எனக்கு தோன்றவில்லை. 
அவர்‌ இயல்புப்படி மேலும்‌ குழப்பத்தை அடைவார்‌. 
எவரிடமேனும்‌ மேலும்‌ உசாவி மேலும்‌ குழம்பி எவரேனும்‌ 
சொல்லும்‌ ஒரு முடிவைத்தான்‌ அவர்‌ எடுப்பார்‌. ஆனால்‌ 
அந்தத்‌ தருணத்தில்‌ அனைத்தையும்‌ ஒருங்குபடுத்தி ஒரு 
தரப்பாக மாற்றி கடந்துவர என்னால்‌ இயன்றது. 
கடந்துவிட்டேன்‌ என்றுதான்‌ எண்ணினேன்‌. ருக்மி “நான்‌ 
சுதேஷ்ணனின்‌ தூதை கருத்தில்‌ கொள்கிறேன்‌. 
அவந்தியின்‌ அரசனிடம்‌ பேசுகிறேன்‌. முடிந்தால்‌ 
சுதேஷ்ணனிடம்‌ பிறிதொருமுறை சென்று உசாவுகிறேன்‌. 
எளிதில்‌ நான்‌ முடிவெடுக்க இயலாது. ஏனென்றால்‌ 
பிரத்யும்னனும்‌ எனது மகளை மணந்தவனே” என்றார்‌. 


“ஆம்‌, ஆனால்‌ பிரத்யும்னனுக்குப்‌ பிறகு 
முடிசூடவிருப்பவர்‌ தங்கள்‌ மகளின்‌ வயிற்றில்‌ உதித்தவர்‌ 
அல்ல. சம்பராசுரரின்‌ மகளின்‌ வயிற்றில்‌ உதித்த 
அநிருத்தன்‌ என்பதை மறக்கவேண்டியதில்லை என்று 
உணர்க!” என்றேன்‌. ௬க்மியின்‌ விழிகள்‌ மாறின. அவர்‌ 
தாடியை உருவியபடி “ஆம்‌, அவ்வெண்ணம்‌ எனக்கும்‌ 
உண்டு” என்றார்‌. “நீங்கள்‌ அதை எண்ணியே 
ஆகவேண்டும்‌. பிரத்யும்னன்‌ முடிசூடுவது ஷத்ரியர்கள்‌ 
தலைமை கொள்வது அல்ல. ஷத்ரியர்களினூடாக 
அசுரர்கள்‌ குருதி தலைமை கொள்வதுதான்‌” என்றேன்‌. 
ருக்மி “ஆம்‌, அதை எண்ணி முடிவெடுப்போம்‌. இத்தூது 
நிறைவடைந்தது என்று கொள்க!” என்றார்‌. 


அவர்‌ எழுந்து செல்வதை பார்த்தபடி நான்‌ 
நின்றிருந்தேன்‌. என்‌ உள்ளம்‌ ஓய்ந்து கிடந்தது. ஒரு 
முடிவை கண்ணருகே கண்டேன்‌. அங்கே நிகழ்ந்த 
அனைத்தையும்‌ ஒவ்வொன்றாக என்னுள்‌ தொட்டு 
எடுத்தேன்‌. ஒரு கூரிய குளிர்போல அச்சம்‌ என்னுள்‌ 
எழுந்தது. என்னை சந்திக்க கணிகர்‌ ஏன்‌ மறுத்தார்‌ என்று 
உணர்ந்தேன்‌. 

பற வவ]ருக்மியின்‌ அறையிலிருந்து வெளிவந்தோம்‌. 
இளையவன்‌ விசாரு என்னை தொடர்ந்து வந்தான்‌. 
அவன்‌ மிகவும்‌ குழம்பிப்போய்‌ இருப்பதை அவன்‌ 
உடலசைவுகளிலேயே உணர்ந்தேன்‌. என்னையே நான்‌ 
வெறுத்து கசந்துகொண்டேன்‌. அவன்‌ மிக மிக 
எளிமையானவன்‌. ஒரு பெரிய சூழ்ச்சியை அறிவிக்க 
அவனை அனுப்பமாட்டார்கள்‌. அவனாகவே ஏதும்‌ 
சொல்லத்தேவையில்லாத, ஆனால்‌ ஓர்‌ ஓலையிலோ 
ஒற்றனிடமோ அனுப்பமுடியாத ஒரு செய்திக்காகவே 
அனுப்பியிருப்பார்கள்‌. அதை நான்‌ 
உணர்ந்திருக்கவேண்டும்‌. 


ஆனால்‌ அத்தருணத்தில்‌ என்‌ உள்ளம்‌ எழுந்து தாவியது. 
அது ஏன்‌ என்று எண்ணி எண்ணி நானே 
வகுத்துக்கொண்டிருக்கிறேன்‌. தந்தையே, அது 
முதன்மையாக அச்சூழலினால்‌ என்று எனக்கு பட்டது. 
நான்‌ அங்கே களைப்புடன்‌ சென்றேன்‌. முன்னரே 
எதையும்‌ வகுத்து தொகுத்துக்கொள்ளவில்லை. 
புதியதாக எழுந்த சூழ்நிலையை என்னால்‌ முழுக்க உணர 
முடியவில்லை. ஆனால்‌ அது எளிதான ஒன்று, அதை 
நான்‌ கடந்திருப்பேன்‌. அத்தகைய தருணங்களை 
கடப்பதற்குரிய தற்கோப்புநிலை என்னுள்‌ எப்போதும்‌ 
உண்டு. 


அதைவிட சிக்கலானது ருக்மியின்‌ இயல்பு. அவர்‌ 
எளியவர்‌, நேரடியானவர்‌. ஆகவே அச்சூழலை அவர்‌ 
நான்‌ எண்ணியிராத படி கொண்டுசென்றார்‌. சற்றேனும்‌ 
அரசுசூழ்தலை அறிந்த ஒருவர்‌ அவனையும்‌ அவைக்கு 
அழைத்து இருவரையும்‌ அருகருகே நிறுத்தி எவர்‌ 
சொன்னது உண்மை என 
உசாவிக்கொண்டிருக்கமாட்டார்‌. அது ஒரு தந்தை தன்‌ 
இரு மைந்தரை நிறுத்தி அவர்களில்‌ எவர்‌ 
பொய்சொன்னார்‌ என ஆராய்வதுபோல்‌ இருந்தது. 
அதிலிருந்த அப்பட்டமான தன்மையை என்னால்‌ 
கையாள முடியவில்லை. தந்தையே, ஆழ்கடலில்‌ 
நீந்துபவர்கள்‌ முழங்காலளவு நீரில்‌ தடுமாறிவிடக்கூடும்‌. 


ஆனால்‌ அனைத்தையும்விட முதன்மையானது நான்‌ 
அச்சூழலை மதிப்பிட்டது. பெரிய மருத்துவர்கள்‌ இந்தப்‌ 


பிழையை செய்வதை கண்டிருக்கிறேன்‌. அவர்கள்‌ 
மாபெரும்‌ மருத்துவர்கள்‌, இடர்மிகு நோய்களை 
கையாள்பவர்கள்‌. ஆகவே எளிய நோய்களை அவர்கள்‌ 
மிகைப்படுத்திக்கொள்வார்கள்‌. எதிரி தனக்கு 
இணையானவனாக இருக்கவேண்டும்‌ என்ற விழைவால்‌ 
எளிய எதிரியை தனக்கு இணையான பேருருவனாக 
எண்ணுவதுபோல. அவ்வண்ணம்‌ அச்சூழலை நான்‌ 
மதிப்பிட்டேன்‌. என்‌ மதிநுட்பத்தால்‌ கையாளவேண்டிய 
ஆழ்ந்த தருணமாக. 


வெளியே செல்லும்போது நான்‌ கசந்திருந்தேன்‌. 
என்னையே வெறுத்துக்கொண்டிருந்தேன்‌. அதைவிட 
கண்ணுக்குத்‌ தெரியாத பெரிய எதிரி ஒன்றை எங்கோ 
கண்டு அஞ்சிவிட்டிருந்தேன்‌. அது என்னை வெற்றிகள்‌ 
வழியாக கொண்டுசென்றது. என்னை வீங்க வைத்தது. 
இத்தருணத்தை உருவாக்கி நொறுங்க வைத்தது. 
எதையோ அது திட்டமிட்டிருக்கிறது. அது பேரழிவேதான்‌. 
ஆக்கம்‌ துளித்துளியாக நிகழ்கிறது. ஆக்கத்தில்‌ மானுட 
ஆற்றலே துலங்கித்தெரிகிறது. வீழ்ச்சியில்தான்‌ ஊழின்‌ 
பேராற்றல்‌ வெளிப்படுகிறது. ஊழ்தான்‌ 
தவிர்க்கமுடியாததாக, வெல்லமுடியாததாக, 
புடவிப்பெருநெறிகளால்‌ இயக்கப்படுவதாக 
தோன்றுகிறது. 


விசாரு என்னிடம்‌ “மூத்தவரே, தாங்கள்‌ தூது வரும்‌ 
செய்தியை அறிந்தேன்‌. ஆனால்‌ மூத்தவர்‌ 
சுதேஷ்ணனுக்கும்‌ தங்களுக்குமான உறவை இதுவரை 
நான்‌ கேள்விப்பட்டதில்லை” என்றான்‌. “உண்மையில்‌ 
அவையில்‌ அதை கேள்விப்பட்டபோது நான்‌ 
திகைத்துவிட்டேன்‌. ஆகவே என்னால்‌ எதுவுமே சொல்ல 
முடியவில்லை” என்றான்‌. நான்‌ அவனிடம்‌ “உனக்கு அது 
தெரிந்திருக்க வாய்ப்பில்லை. இது மிக தற்செயலாக இந்த 
அவையில்‌ வெளிவந்தது. இங்கு நீ இருப்பாய்‌ என்று நான்‌ 
எதிர்பார்க்கவில்லை. எவ்வகையிலாயினும்‌ இதை நீ 
அறிந்தது நன்று” என்றேன்‌. “நான்‌ சுதேஷ்ணனிடம்‌ இதை 
எதிர்பார்க்கவில்லை, நிலைகுலைந்துள்ளேன்‌, 
மூத்தவரே” என்று அவன்‌ சொன்னான்‌. “இதில்‌ குழம்ப 
ஏதுமில்லை. நன்றே நிகழும்‌” என்றேன்‌. 


“அனைத்தும்‌ நன்றாக முடியவிருக்கிறது என 
எண்ணினேன்‌. ஒவ்வொன்றும்‌ சிக்கலாகப்போவதாக 
இப்போது தோன்றுகிறது. சுதேஷ்ணன்‌ இவ்வண்ணம்‌ 
எண்ணுபவரா?” என்றான்‌ விசாரு. “இது அரசுசூழ்தலில்‌ 
இயல்பான ஒன்று. உகந்த ஒன்றும்கூட. இன்று நாம்‌ 
இருவருமே சுதேஷ்ணனின்‌ செய்தியுடன்‌ வந்துள்ளோம்‌. 


அவன்‌ மேலும்‌ முன்னால்‌ சென்றபோது பிறகுதிரைகள்‌ 
வெருண்டு கலைந்து பின்னால்‌ நகர்ந்தன. ஒருகுதிரை 
மெல்லிய கனைப்பொலியால்‌ பிறவற்றை அழைத்தபின்‌ 
காட்டுக்குள்‌ சென்றது. குட்டிக்குதிரை ஒன்று செல்வதா 
வேண்டாமா என்று சிந்தித்தபின்‌ தானும்‌ சென்றது. 
கபிலநிறக்குதிரை அங்கே நிகழ்வது எதையும்‌ 
அறியாததுபோல புல்கடித்துக்கொண்டிருந்தது. 
முகத்தைச்சுற்றும்‌ சிறுபூச்சிகளை முன்னங்காலால்‌ 
தட்டியும்‌ தலையை உலுக்கியும்‌ அது மேய்ந்துகொண்டே 
செல்ல அர்ஜுனன்‌ மிக அருகே சென்றான்‌. மூன்று கை 
தொலைவில்‌ அது அவனே அங்கு இல்லை என்பதுபோல 
நின்றது. 


அர்ஜுனன்‌ கைகளை மெல்ல நீட்டியபடி முன்னால்‌ 
சென்றான்‌. அது எப்போது நிமிரும்‌ என அவன்‌ அகம்‌ 
எதிர்நோக்கிக்கொண்டிருந்தது. நாணேற்ற 
வளைக்கப்பட்ட வில்‌ அது என அதன்‌ உடலை 
நோக்கியபோது எண்ணிக்கொண்டான்‌. மேலும்‌ ஓர்‌ அடி 
அவன்‌ வைத்ததும்‌ குதிரை சுழன்று தலைதிருப்பி 
அவனை நோக்கியது. அக்கணத்தில்‌ அவன்‌ அதனுள்‌ 
வாழ்ந்த நாகத்தைக்‌ கண்டான்‌. அதன்‌ விழித்த 
கண்களில்‌ இருந்த மதத்தை அவன்‌ விழிகள்‌ சந்தித்ததும்‌ 
இருண்டவானில்‌ எரிந்தணையும்‌ கொள்ளிமீன்‌ 

என அவன்‌ அச்சத்தை அடைந்தான்‌. “தேவா, நான்‌ 
அர்ஜுனன்‌. இந்திரனின்‌ மைந்தன்‌. இந்திரனுடன்‌ ஆட 
எழுந்து வருக!” என்றபடி அவன்‌ மேலும்‌ 
முன்னகர்ந்தான்‌. 


அவன்‌ அணுகும்‌ ஒவ்வொரு அடியும்‌ குதிரையின்‌ 
உடலில்‌ அதிர்வுகளாகத்‌ தெரிந்தது. அதன்‌ விழிகள்‌ இரு 
பெரிய முத்துக்கள்‌ போல கருமையாகவும்‌ நீலமாகவும்‌ 
கபிலநிறமாகவும்‌ ஒரேசமயம்‌ நிறம்‌ காட்டி காட்டை 
எதிரொளித்தபடி அசைந்தன. அது கழுத்தைத்‌ தூக்கி 
வாயைத்‌ திறந்து அகன்ற பற்களைக்‌ காட்டி சீறி 
முன்னங்கால்களால்‌ நிலத்தைத்‌ தட்டியது. எதிர்பாராத 
கணத்தில்‌ முன்னால்‌ பாய்ந்து கழுத்தை வளைத்து ஓங்கி 
அறைந்தது. அவன்‌ பயின்ற தனுர்வேதம்‌ அவன்‌ உடலை 
அவனை அறியாமலேயே வளைத்து அதிலிருந்து 
தப்பவைத்தது. சுழற்சியில்‌ சற்று நிலையழிந்த குதிரை 
திரும்பி தன்‌ பின்னங்கால்‌ குளம்பால்‌ அவனை 
உதைத்தது. அதை அவன்‌ எதிர்பார்த்திருந்தமையால்‌ 
விலகிக்கொண்டான்‌. 


பிளந்த வாயுடன்‌ அவனைக்‌ கடிக்கவந்த குதிரையில்‌ 
இருந்து அவன்‌ விலகிக்கொண்டு அதன்‌ கழுத்தை 


விதர்ப்பத்தின்‌ அரசர்‌ நம்மை ஆதரிப்பார்‌ என்றால்‌ 
சுதேஷ்ணன்‌ வென்று அரியணை அமர்வார்‌. அது 
எனக்கும்‌ நலம்‌ பயப்பதே” என்றேன்‌. “ஒருவகையில்‌ 
இயல்பாக நீயும்‌ உள்ளே வந்திருக்கிறாய்‌. சுதேஷ்ணன்‌ 
உனக்கும்‌ உகந்ததை செய்தாகவேண்டும்‌. அதன்பொருட்டு 
நீ மகிழ்ச்சி அடையலாம்‌.” 


“இல்லை. எவ்வகையிலும்‌ நான்‌ என்‌ மூத்தவர்‌ 
பிரத்யும்னனுக்கு எதிராக திரும்ப இயலாது. நான்‌ 
அவருக்கு அணுக்கமான இளையோன்‌. அவரை 
வழிபடுபவன்‌” என்றான்‌ விசாரு. றம என்னால்‌ 
நம்பவே முடியவில்லை. என்னைப்‌ போலவே மூத்தவரை 
வழிபடுபவர்‌ என்றே சுதேஷ்ணனை பற்றி 
எண்ணியிருந்தேன்‌.” அவன்‌ நிலையழிந்து தலையை 
அசைத்தான்‌. “ஆனால்‌ உண்மையில்‌ இந்த உளப்பதிவு 
எனக்கு இருந்திருக்கிறது என இப்போது உணர்கிறேன்‌. 
சென்ற சற்றுநேரத்தில்‌ என்னுள்‌ ஏற்கெனவே நிகழ்ந்த 
நூற்றுக்கணக்கான தருணங்கள்‌ ஓடின. சுதேஷ்ணனின்‌ 
விழைவையும்‌ ஏமாற்றத்தையும்‌ உண்மை என்று என்‌ 
அகம்‌ சொல்கிறது.” 


அது எனக்கு நம்பிக்கையை அளித்தது. அவனுள்‌ துளி 
ஐயமிருந்தால்‌ போதும்‌, அதை பெருந்தழலாக 
ஆக்கமுடியும்‌. “சுதேஷ்ணன்‌ தனக்காக இதை 
செய்யவில்லை. அவருடைய எண்ணம்‌ துவாரகையில்‌ 
அசுரர்‌ நிலைகொள்ளக்கூடாது என்பதே” என்றேன்‌. 
“ஆனால்‌ ஃபானு முடிசூட்டிக்கொண்டால்‌ அசுரர்‌ 
எவ்வண்ணம்‌ ஆளமுடியும்‌?” என்றான்‌ விசாரு. 
“பிரத்யும்னனுக்கு தென்னகம்‌ 
சொல்லளிக்கப்பட்டுள்ளது. ஷத்ரியர்‌ மேல்‌ ஏறி அசுரர்‌ 
முடிகொள்வதல்லவா அது?” என்றேன்‌. “ஆனால்‌ 
பிரத்யும்னன்‌ எந்தையின்‌ மைந்தர்‌” என்று விசாரு 
சொன்னான்‌. “தன்‌ வடிவாகவே அவர்‌ முன்நிறுத்திய 
மைந்தர்‌ அவரே.” 


“ஆம்‌, ஆனால்‌ ஷத்ரியக்குருதி...” என்று நான்‌ தொடங்க 
“எவருடைய குருதி என்று முடிவெடுக்கும்‌ இடத்தில்‌ நாம்‌ 
இல்லை. மூத்தவர்கள்‌ எடுக்கும்‌ முடிவுகளை 
பின்தொடர்பவர்களே நாம்‌. தந்தையின்‌ முடிவை 
மூத்தவர்‌ எடுக்கிறார்‌. மூத்தவரை தந்‌ைத என 
எண்ணுபவன்‌ நான்‌” என்றான்‌. “ஆம்‌, நாம்‌ இதைப்பற்றி 
பிறகு பேசலாம்‌” என்று நான்‌ கூறினேன்‌. பிறகு இருவரும்‌ 
பேசவில்லை. தங்களுக்குள்‌ ஆழ்ந்து நடந்தோம்‌. எங்கள்‌ 
காலடிகள்‌ ஒலித்து உடன்‌ வந்தன. நம்‌ காலடிகளைக்‌ 
கேட்கும்‌ தருணங்கள்‌ நம்‌ வாழ்க்கையில்‌ அரிதானவை. 


அப்போது நாம்‌ அகம்‌ குவிந்திருக்கிறோம்‌. 


என்‌ உள்ளத்தின்‌ விரைவை நானே எண்ணி 
வியந்துகொண்டிருந்தேன்‌. உள்ளம்‌ விரைவு 
கொள்கையில்‌ ஆற்றல்‌ குவிகிறது. ஆற்றல்‌ குவிகையில்‌ 
மேலும்‌ விசை கொள்கிறது. விரைந்து 
செயல்படுகையிலேயே உள்ளத்தின்‌ அனைத்து 
கற்பனைத்‌ திறன்களும்‌, சொல்லடுக்குத்‌ திறன்களும்‌ 
நினைவுத்‌ தொகையும்‌, கனவு ஆழமும்‌ திரள்கின்றன. 
உருக்கொண்டு எழுந்து கையருகே வருகின்றன, 
கருவிகளாகின்றன. ஓய்ந்திருக்கையிலேயே உள்ளம்‌ தன்‌ 
அனைத்துத்‌ திறன்களையும்‌ இழந்து சிதறி திரிகிறது. 
சரிந்த நிலத்தில்‌ செல்கையில்‌ நதி ஆற்றல்‌ 
கொள்வதைப்போல. 


நான்‌ அவனை ஓரவிழியால்‌ நோக்கிக்கொண்டிருந்தேன்‌. 
அவனை முன்னரே எனக்கு தெரியும்‌. இளையவன்‌, 

கையால்‌ எந்த அவையிலும்‌ இல்லாதவன்‌ 
போலிருப்பவன்‌. உண்மையில்‌ அவன்‌ அவனுக்கு 
நேர்மூத்தவன்‌ சாருசந்திரனின்‌ நிழலென வாழ்பவன்‌. 
சாருசந்திரனும்‌ எவ்வகையிலும்‌ அவை முதன்மை 
கொள்பவன்‌ அல்ல. விளையாட்டுகளில்‌ கூட 
அவர்களின்‌ குரலை நான்‌ கேட்டதில்லை. அவ்வண்ணம்‌ 
ஒருவன்‌ இருப்பதே அப்பதின்மருக்கு அப்பால்‌ 
எவருக்கும்‌ தெரியாது. ஆகவேதான்‌ அவனை 
தூதனுப்பியிருக்கிறார்கள்‌. அவன்‌ வந்த செய்தி 
எவருக்கும்‌ தெரியாது. 


அவன்‌ அரசு சூழ்ச்சி அறியாதவன்‌. ஆகவேதான்‌ 
அவையில்‌ நான்‌ உரைத்த சூழ்ச்சிச்‌ சொற்களைக்‌ கேட்டு 
திகைத்து உளம்‌ அழிந்திருக்கிறான்‌. சற்றேனும்‌ அரசியல்‌ 
சூழ்ச்சியை அறிந்தவன்‌ ஒருபோதும்‌ என்னிடம்‌ அதைப்‌ 
பற்றி நேரடியாக பேசியிருக்க மாட்டான்‌. தனக்கு 
அதைப்பற்றி ஒன்றும்‌ தெரியாது என்று என்னிடம்‌ 
காட்டியிருக்கவும்‌ மாட்டான்‌. ஆனாலும்‌ இந்த 
நிலத்திலிருந்து இவன்‌ கிளம்பும்போது எனக்கான இடர்‌ 
தொடங்குகிறது. இங்கு நான்‌ சொன்னவை 
எவ்வகையிலேனும்‌ பிரத்யும்னனை சென்றடைந்தால்‌ 
அவரிலிருந்து பானுவை சென்றடைந்தால்‌ நான்‌ உயிர்‌ 
வாழ இயலாது. 


இதை நான்‌ கடந்தாக வேண்டும்‌. அதற்கு ஒருவழியே 
உள்ளது. இவனை அழைத்துக்கொண்டு சேர்ந்து 
திரும்பிச்செல்லலாம்‌. செல்லும்‌ வழியில்‌ இவன்‌ உளம்‌ 
நம்பும்படியான ஒரு கதையை சொல்லலாம்‌. 


மெல்லமெல்ல கரைத்து இங்கு நிகழ்ந்தவற்றை 
சுதேஷ்ணனிடமும்‌ கூறாமல்‌ ஆக்கிவிடலாம்‌. அது 
எனக்கு ஓர்‌ அறைகூவல்‌. அத்தருணத்தில்‌ அத்தனை 
தோல்விகளுக்குப்‌ பின்னரும்‌ நான்‌ என்‌ ஆற்றலை நம்பி 
மேலும்‌ ஊக்கம்‌ கொண்டேன்‌. இந்த எளியவனை 
நம்பவைக்க என்வயமாக்க என்னால்‌ இயலும்‌. அதையே 
ஓர்‌ ஆடலெனக்‌ கொள்ளலாம்‌. என்‌ திறனை நானே 
மதிப்பிட்டுக்கொள்ளும்‌ ஒரு தருணம்‌. 


அதை எவ்வண்ணம்‌ செய்வது என்று எண்ணி நான்‌ 
சொல்‌ தொகுக்கத்‌ தொடங்கினேன்‌. இவனை நம்பச்‌ 
செய்வது எளிது. அதற்கான சொற்களை உரிய 
முறைப்படி அமைக்கவேண்டும்‌. இளையோனே, இங்கு 
ருக்மியின்‌ அவையில்‌ நான்‌ சொன்னது சுதேஷ்ணனின்‌ 
எண்ணம்‌, ஆனால்‌ சுதேஷ்ணன்‌ அதை அவரே 
பிறஇளையோரிடம்‌ கூறவில்லை. ஆகவே தங்களுக்கு 
அது தெரியும்‌ என்று பிற இளையோர்‌ அவரிடம்‌ 
காட்டாமலிருப்பதே முறை. அவரே கூறும்வரை 
காத்திருக்கலாம்‌. தனக்கு தேவையில்லாத இடங்களில்‌ 
சென்றதையோ சொல்லறிந்ததையோ 
வெளிக்காட்டாமலிருப்பதுதான்‌ அரசுசூழ்தலின்‌ நெறி. 
அவ்வண்ணமே இங்கே நிகழ்ந்தவற்றை மறந்துவிடு. 
நினைவுகூரும்‌ தருணம்‌ வரும்‌, அப்போது நினைவுகூர்‌. 


பிரத்யும்னனிடம்‌ அவன்‌ இதை சென்று கூறலாம்‌. 
உண்மையில்‌ அது அவனுடைய கடமை. ஆனால்‌ அதன்‌ 
விளைவாக எழுவது பிரத்யும்னனுக்கும்‌ 
சுதேஷ்ணனுக்குமான பூசல்‌. பிரத்யும்னன்‌ சினந்தெழுந்து 
சுதேஷ்ணனை கொன்றால்‌ அதன்‌ முழுப்பொறுப்பும்‌ 
விசாருவுக்கே. இத்தருணத்தில்‌ அப்படி உடனடியாக 
எதையும்‌ செய்யக்கூடாது. சுதேஷ்ணனை 
பிரத்யும்னனிடம்‌ அடையாளம்‌ காட்டுவதென்றால் கூட 
அதற்கான தருணம்‌ அமையவேண்டும்‌. ஆகவே 
இப்போது அதை கூறாமலிருப்பதே முறை. 


அதற்கு பிறிதொரு தருணம்‌ வரும்‌. அப்போது முறையாக 
அறிவிக்கலாம்‌. ஃபானு முடிசூட்டிக்கொண்ட பிறகு, 
எண்பதின்மரும்‌ ஒன்றாக நின்று அந்நிகழ்வை 
நிறைவடையச்‌ செய்த பின்னர்‌, அனைவரும்‌ 
ஓய்ந்திருக்கையில்‌ இவ்வண்ணம்‌ ஒன்று நிகழ்ந்ததென்று 
பிரத்யும்னனிடம்‌ கூறினால்‌ அவர்‌ சுதேஷ்ணனிடம்‌ 
காட்டக்கூடிய சினம்‌ சற்று குறைந்திருக்கும்‌. இச்சிக்கல்‌ 
மிக எளிதாக அவிழும்‌. அன்றி இயல்பாக இச்செய்தியை 
அவன்‌ எவரிடம்‌ கூறினாலும்‌ இடரே நிகழும்‌. 


அத்துடன்‌ ஒன்று, அவன்‌ சுதேஷ்ணனின்‌ சூழ்ச்சியை 
அறிந்திருந்தான்‌ என சுதேஷ்ணன்‌ அறிந்தால்‌ அவர்‌ 
அவனை கொல்லவும்கூடும்‌. அவன்‌ அறிந்துவிட்டான்‌ 
என்பது என்‌ வழியாக சுதேஷ்ணனை உடனடியாக 
சென்று சேரும்‌. அச்சூழலை எதிர்கொள்ளும்‌ ஆற்றல்‌ 
கொண்டவன்‌ அல்ல அவன்‌. இப்படி ஒரு சூழ்ச்சி 
ருக்மியின்‌ அவையில்‌ தனக்கு தெரிந்தது என்று 
எந்நிலையிலும்‌ அவன்‌ நாவிலிருந்து 
எழவேண்டியதில்லை. அதை நாவிலிருந்தே 
அழித்துவிடுக! எல்லைகள்‌ எதையும்‌ கடந்ததாக 
எண்ணிக்கொள்ளாதொழிக! அதுவே இத்தருணத்தில்‌ 
உகந்தது. 


அவ்வாறு சொல்லடுக்கிக்கொண்டதும்‌ நான்‌ 
நிறைவடைந்தேன்‌. அதை என்னால்‌ உரிய சொற்களில்‌ 
சொல்லி அவனை நம்பவைத்துவிட முடியும்‌. அங்கிருந்து 
துவாரகை வரை செல்வதற்கு ஓரிரவும்‌ இரண்டு 
பகல்களும்‌ இருக்கின்றன. நெடுநேரம்‌ நான்‌ 
சொல்லவேண்டியதை பலமுறை திருப்பித்‌ திருப்பி 
சொல்லி நிறுவலாம்‌. அத்துடன்‌ மேலும்‌ கூடுதலாக 
அவனை கட்டும்‌ ஒரு தளையும்‌ தேவை. தான்‌ அறிந்ததை 
அவன்‌ சுதேஷ்ணனிடமோ பிறரிடமோ கூறினால்‌ 
அவனுக்கு தனிப்பட்ட முறையில்‌ ஓர்‌ இடர்‌ 
வருமென்பதையும்‌ உறுதியாக்க வேண்டும்‌. 


அதற்கான வழியை நான்‌ எண்ணி கண்டடைந்தேன்‌. 
சுதேஷ்ணன்‌ ருக்மியின்‌ மகள்‌ ஊஷ்மளையை 
மணந்தவர்‌. சுதேஷ்ணன்‌ மணிமுடி சூடினால்‌ 
பட்டத்தரசியாக அமரவிருப்பவர்‌ ஊஷ்மளனளையே. 
ஊஷ்மளையின்‌ வயிற்றில்‌ பிறந்த மைந்தன்‌ சந்தீபன்‌ 
துவாரகையின்‌ முடிகொள்வான்‌. ஆகவே ருக்மி 
பிரத்யும்னனுக்கு மேலாக சுதேஷ்ணனை ஆதரிக்கவே 
வாய்ப்பு. விசாருவும்‌ ர௬ுக்மியின்‌ மகள்‌ காத்யாயினியை 
மணந்தவன்‌. அவனை சுதேஷ்ணனின்‌ அணுக்கனாக, 
ருக்மியின்‌ மருகனாகவே பிரத்யும்னன்‌ எண்ணுவார்‌. 


ஆகவே அவன்‌ இவ்வாறு நடந்ததென்று பிரத்யும்னனிடம்‌ 
கூறினால்கூட அது சுதேஷ்ணனின்‌ சூழ்ச்சியாக 
பிரத்யும்னன்‌ எடுத்துக்கொள்ளக்கூடும்‌. அவனை 
சுதேஷ்ணனின்‌ தரப்பை சார்ந்தவன்‌ என்று 
ஐயுறுவதற்கான எல்லா வாய்ப்புகளும்‌ இயல்பாகவே 
உள்ளன. அவ்வாறு ஒரு வாய்ப்பை உருவாக்குவதற்கு 
நான்‌ தயங்கப்போவதுமில்லை. பிரத்யும்னனிடம்‌ விசாரு 
சுதேஷ்ணனுடன்‌ இணைந்து பிரத்யும்னனுக்கு எதிராக 
சூழ்ச்சி செய்ததை நேரில்‌ கேட்டதாகவே நான்‌ சொல்வேன்‌, 


ஏனென்றால்‌ அது எனக்கு என்னை காப்பதற்கான வழி. 
அவன்‌ சுதேஷ்ணனிடம்‌ சென்று நிகழ்ந்ததை சொன்னால்‌ 
அச்செய்தியால்‌ பிரத்யும்னனின்‌ பகை எழும்‌. 
பிரத்யும்னனிடம்‌ சொன்னால்‌ சுதேஷ்ணனின்‌ பகை 
மிகும்‌. ம்‌ அவ்வாறொன்று உண்மையில்‌ தனக்கு 
தெரியாதென்று சொல்லுகையிலேயே இந்த இடர்கள்‌ 
அனைத்திலிருந்து அவன்‌ முழுமையாக வெளியேறலாம்‌. 


இவ்விரு சொற்கோட்டைகளுக்கும்‌ அப்பால்‌ அவன்‌ 
செல்வதற்கு எந்த வாய்ப்பும்‌ இல்லை. நான்‌ 
நிறைவடைந்தேன்‌. என்‌ உள்ளம்‌ மெல்லமெல்ல அமைதி 
கொண்டது. கடந்துவிடலாம்‌. மிக எளிதுதான்‌. அஞ்சி 
குழம்பி இதை பெரிதுபடுத்திக்கொள்ள 
வேண்டியதில்லை. “இளையோனே, நான்‌ இன்றே 
கிளம்பலாமென எண்ணுகிறேன்‌. இங்கே நாம்‌ நீடு 
தங்குதல்‌ நன்றல்ல. நம்‌ தூது முடிந்தது. நீ என்னுடன்‌ 
வருகிறாயா?” என்றேன்‌. “ஆம்‌, நானும்‌ உடன்‌ வருகிறேன்‌” 
என்று அவன்‌ சொன்னான்‌. “நன்று, சற்று ஓய்வுகொள்க! 
நானும்‌ ஓய்வெடுக்கிறேன்‌. மாலையிலேயே ருக்மியிடம்‌ 
விடைசொல்லிவிட்டுக்‌ கிளம்புவோம்‌” என்று நான்‌ 
சொன்னேன்‌. “அவரை மீண்டும்‌ 
சந்திக்கவேண்டியதில்லை. நம்‌ வணக்கத்தை அவர்‌ 
அமைச்சரிடமே தெரிவித்துவிடுவோம்‌.” அவன்‌ “ஆம்‌” 
என்றான்‌. 


[inage]எங்கள்‌ இருவருக்கும்‌ ஒரு கூடாரம்‌ 
ஒதுக்கப்பட்டிருந்தது. அங்கு சென்று நான்‌ ஆடை 
மாற்றிக்கொண்டேன்‌. முகம்‌ கழுவி உணவு உண்டு 
கூடாரத்தில்‌ மூங்கில்கள்‌ நடுவே இழுத்துக்‌ 
கட்டப்பட்டிருந்த தூளியில்‌ படுத்து கண்மூடி ஓய்வு 
கொண்டேன்‌. கண்களை மூடியதுமே புலன்களை 
விழித்துக்கொள்ள வைப்பது என்‌ வழக்கம்‌. நான்‌ 
கண்களை மூடிக்கொண்டிருப்பதனாலேயே எதையும்‌ 
அறியாமலிருக்கிறேன்‌ என்று அவன்‌ எண்ணுவான்‌. 
ஆனால்‌ ஓசைகளினுூடாக அவனுடைய நடத்தையை, 
பதற்றத்தை நான்‌ அறிந்துகொண்டிருந்தேன்‌. அவன்‌ 
குழம்பியிருக்கிறான்‌ என்று தெரிந்தது. 


அவன்‌ நிலைகொள்ளாமல்‌ கூடாரத்தை விட்டு வெளியே 
சென்றான்‌ மீண்டும்‌ உள்ளே வந்தான்‌. அவன்‌ என்னிடம்‌ 
பேச விழைகிறான்‌. ஆனால்‌ இப்போது நான்‌ பேசலாகாது. 
உடனடியாக அவனை கூட்டிக்கொண்டு துவாரகை 
கிளம்பலாம்‌. ஆனால்‌ உடனே சென்றால்‌ அது ௬ுக்மியிடம்‌ 
ஐயத்தை உருவாக்கும்‌. எனக்கும்‌ சற்று ஓய்வு 
தேவைப்பட்டது. ஆகவே துயின்று எழுந்து அந்தியில்‌ 


கிளம்பலாம்‌ என்று நான்‌ முடிவெடுத்தேன்‌. உடனடியாக 
கிளம்புவதற்கான எல்லா சூழ்நிலையும்‌ துவாரகையில்‌ 
இருந்தன. இங்கு பேசப்பட்டதை உடனடியாகச்‌ சென்று 
சொல்லியாகவேண்டும்‌. 


நான்‌ கண்களைத்‌ திறந்து “இளையோனே, நான்‌ 
செல்கையில்‌ நீயும்‌ உடன்‌ வருகிறாய்‌, ஓய்வெடு” 
என்றேன்‌. “நான்‌ அதைப்பற்றியே 
எண்ணிக்கொண்டிருக்கிறேன்‌. நாம்‌ இருவரும்‌ 
தனித்தனியாக அல்லவா வந்தோம்‌” என்றான்‌. “ஆம்‌, 
தூது முடிந்த பிறகு சேர்ந்து செல்லலாம்‌. அதிலொன்றும்‌ 
பிழையில்லை. இங்கே இயல்பாக சந்தித்துக்கொண்டோம்‌, 
அதிலென்ன பிழை?” என்றேன்‌. “ஆம்‌, நான்‌ வருகிறேன்‌” 
என்று அவன்‌ சொன்னான்‌. ஆனால்‌ அவன்‌ முகத்தில்‌ 
மேலும்‌ குழப்பம்‌ இருந்தது. “நன்று” என்றபின்‌ 
புன்னகையுடன்‌ நான்‌ ஒருக்களித்தேன்‌. 


கண்மூடிய பின்‌ அவன்‌ காட்டிய அந்த முகபாவனையை 
என்னுள்‌ அசையாமல்‌ பெரு ஓவியமெனத்‌ தீட்டி அவன்‌ 
விழிகளை பார்த்துக்கொண்டிருந்தேன்‌. அதில்‌ ஒரு சிறு 
அசைவை கண்டேன்‌. அவன்‌ எதையோ ஒளிக்கிறான்‌ 
என்று தெரிந்தது. எதை? அவன்‌ என்னிடமிருந்து 
எதையோ அப்பால்‌ கொண்டு செல்கிறான்‌. எதை? என்‌ 
உள்ளம்‌ கூர்கொண்டு தேடியது. சற்றுநேரம்‌ கழித்துத்தான்‌ 
அவன்‌ குடிலுக்குள்‌ இல்லை என்பதை உணர்ந்தேன்‌. 
ஓசையின்றி எழுந்து நின்றபோது கால்கள்‌ மரத்தரையை 
தொட்டதுமே என்னவென்று தெரிந்துவிட்டது. அவனிடம்‌ 
புறா ஒன்று இருக்கிறது. அவன்‌ அதை 
அனுப்பவிருக்கிறான்‌. இங்கு நிகழ்ந்த செய்தியை 
இதற்குள்‌ அவன்‌ மந்தணச்‌ சொற்களில்‌ 
எழுதிக்கொண்டிருப்பான்‌. இன்னும்‌ சற்று நேரத்தில்‌ புறா 
இங்கிருந்து கிளம்பும்‌. சிறகடித்து அது 
எழுந்துவிட்டதென்றால்‌ எதுவும்‌ செய்ய இயலாது. 


நான்‌ உடைவாளை எடுத்து உடைக்குள்‌ வைத்தபடி 
ஓசையிலாது வெளியே சென்றேன்‌. இரு கூடாரங்களுக்கு 
நடுவே இருந்த சிறு இடைவெளியில்‌ மணலில்‌ அமர்ந்து 
தொடையில்‌ ஓலையை வைத்து எழுத்தாணியால்‌ அவன்‌ 
மந்தணச்‌ சொற்களை விரைவாக 
எழுதிக்கொண்டிருப்பதை பார்த்தேன்‌. உடைவாளை 
உருவி கையில்‌ வைத்துக்கொண்டு அவனை பார்த்தபடி 
நின்றேன்‌. அவனால்‌ விரைவாக எழுத முடியவில்லை. 
அவன்‌ உள்ளத்தை நான்‌ நன்கறிந்தேன்‌. அவன்‌ 
குழம்பிக்கொண்டிருந்தான்‌. ஆனால்‌ எழுதத்‌ 
தொடங்கியதுமே அவன்‌ உள்ளம்‌ கூர்கொண்டது. 


அவனுக்கு எல்லாமே தெரிந்துவிட்டது. 


அவன்‌ கைகள்‌ நடுங்கிக்கொண்டிருந்தன. முகம்‌ 
உணர்வுகளால்‌ மாறிக்கொண்டிருந்தது. இளையோர்‌ 
தங்கள்‌ வாழ்வில்‌ முதல்‌ முறையாக மிகக்‌ கூர்கொண்ட 
செயலொன்றை செய்யும்போது எழும்‌ பதற்றம்‌. 
அவ்வுணர்வுகளை அவ்வுடல்‌ தாங்கவில்லை. என்ன 
செய்வது என்று எனக்கு தெரியவில்லை. அத்தருணத்தில்‌ 
நான்‌ செய்யக்கூடுவது ஒன்றே. அந்த ஓலை அங்கிருந்து 
செல்லலாகாது. அந்த ஓலையை பிடுங்கிவிடவேண்டும்‌. 
அதை உடனே செய்ய முடியும்‌. ஆனால்‌ அது போதாது. 
அந்த ஓலையை அவன்‌ எழுதிவிட்டான்‌. ஆகவே இனி 
எந்நிலையிலும்‌ அவன்‌ அதை சொல்லாமல்‌ 
இருக்கமாட்டான்‌. 


அக்கணம்‌ என்ன நிகழ்ந்தது என பலமுறை எண்ணி 
எண்ணி வியந்துள்ளேன்‌. அத்தகைய தருணங்களில்‌ 
மானுடர்‌ பிறிதொரு உடலின்‌ உறுப்பாக 
ஆகிவிடுகிறார்கள்‌. விரல்‌ செய்வதற்கு விரல்‌ 
பொறுப்பல்ல அல்லவா? நான்‌ பிறிதொன்று 
எண்ணாமல்‌ மூன்றடி முன்வைத்து வாளை ஓங்கி அவன்‌ 
தலையை வெட்டினேன்‌. வாளின்‌ வீச்சொலி எழுந்த 
கணம்‌ அவன்‌ திடுக்கிட்டுத்‌ திரும்பி என்னை பார்த்தான்‌. 
அந்தப்‌ பார்வையையே என்‌ வாள்‌ இரண்டாக வெட்டியது. 
அவ்வுணர்வு அவ்வண்ணமே மலைத்து உறைந்து நின்ற 
விழிகளுடன்‌ அவனுடைய துண்டுபட்ட தலை கழுத்தில்‌ 
இருந்து சரிந்து தசைத்‌ தொடர்பொன்றால்‌ தொங்கியது. 


குருதிக்கொப்பளிப்பின்‌ ஒலி எழுந்தது. குருதியின்‌ 
கனவுத்தன்மைகொண்ட மணம்‌. அவன்‌ பக்கவாட்டில்‌ 
விழுந்து கால்களும்‌ கைகளும்‌ மணலில்‌ துழாவித்‌ 

ழாவி தவிக்க உடல்‌ துடிக்கத்‌ தொடங்கியது. குருதி 
கொப்பளித்து கொழும்சரடுகளென மணலில்‌ இறங்கி 
வற்றி மறைந்தது. அவன்‌ துடித்துக்கொண்டிருந்த 
மெல்லிய ஓசை என்‌ உடலை கிளரச்‌ செய்தது. 
மெய்ப்புகொண்டு என்‌ கண்களில்‌ நீர்‌ நிறைந்தது. என்‌ 
பற்கள்‌ கிட்டித்திருந்தன. தந்தையே, என்‌ உடல்‌ காமம்‌ 
கொண்டதுபோல்‌ கிளர்ந்திருந்தது. 


நான்‌ அவன்‌ கையிலிருந்த ஓலையை 
எடுத்துக்கொண்டேன்‌. அவனை கூர்ந்து பார்த்தபின்‌ 
சுருட்டி என்‌ இடைக்கச்சையில்‌ வைத்தேன்‌. எவரேனும்‌ 
பார்க்கிறார்களா என்று பார்த்தேன்‌. பின்‌ சிற்றடி வைத்து 
மெல்ல கூடாரத்திற்குள்‌ நுழைந்து என்‌ பயணப்பையை 
எடுத்தேன்‌. பொருட்கள்‌ அனைத்தையும்‌ 


எடுத்துக்கொண்டு மெல்ல வெளியே வந்தேன்‌. என்‌ புரவி 
அருகேதான்‌ நின்றிருந்தது. அதன்‌ கழுத்தில்‌ கொள்ளு 
போடப்பட்ட பை தொங்கியது. அதில்‌ ஏறிக்கொண்டேன்‌. 
அதை தட்டி மெல்ல நடக்கச்செய்து கூடாரங்களின்‌ 
நடுவிலூடாக எல்லை நோக்கி சென்றேன்‌. என்‌ 
முகத்திலும்‌ முழங்கையிலும்‌ குருதி தெறித்திருந்தது. 
மேலாடையால்‌ அதை துடைத்துக்கொண்டேன்‌. 

(1ா௨ஜ:]துவாரகைக்கு நான்‌ தன்னந்தனியாகவே 
கிளம்பினேன்‌. பிறரை அழைத்துக்கொள்ளத்‌ 
தோன்றவில்லை. எனது காவலர்களும்‌ 
பயணத்துணைவர்களும்‌ என்‌ குடிலைச்சுற்றித்தான்‌ 
தங்கியிருந்தனர்‌. அவர்களை அழைத்திருக்க இயலும்‌. 
ஆனால்‌ அவர்களால்‌ ஓசையின்றி கிளம்ப இயலாது. 
கவச உடைகளை அணிவது, காலணிகளை 
போட்டுக்கொள்வது, படைக்கலன்க௧ளை 
எடுத்துக்கொள்வது அனைத்தையுமே ஒருவகையான 
அலுவல்‌ நடவடிக்கையாக அவர்கள்‌ 
மாற்றிவைத்திருக்கிறார்கள்‌. அதற்கான ஆணைகள்‌ 
கூச்சல்கள்‌ உடல்மொழிகள்‌ அவர்களிடம்‌ கூடிவிடும்‌. 
வழக்கமான காவல்வீரர்களை மந்தணப்பயணத்திற்கு 
அழைத்துச்செல்லவே முடியாது. 


ஏனெனில்‌ பெரும்பாலான படைவீரர்கள்‌ பணி என்று 
எதையும்‌ ஆற்றுவதில்லை. வெறுமனே இருக்கிறோம்‌ 
என்னும்‌ உணர்வு அவர்களுக்கு எழுமெனில்‌ அவர்கள்‌ 
தங்கள்‌ தொழிலில்‌ சலிப்படையக்கூடும்‌. ஆகவே 
படைநிரைகளை காலை எழுவதிலிருந்து ஆடைகளை 
அணிந்து கொள்வது, உணவருந்துவது, ஓய்வெடுப்பது, 
அந்தியில்‌ துயில்வது அனைத்தையுமே ஒருவகையான 
படை நடவடிக்கைகளாக மாற்றி அதற்கான 

ணைகளையும்‌ கூச்சல்களையும்‌ உருவாக்கி 
வைத்திருக்கிறார்கள்‌. நாங்கள்‌ கிளம்ப இருப்பது 
உடனடியாக தெரிந்துவிடும்‌. எனக்கு அங்கு 
பொழுதில்லை. நான்‌ உடனே கிளம்பியாகவேண்டும்‌. 
குருதிமணத்தை படைவீரர்கள்‌ நன்கறிவார்கள்‌. மிக 
எளிதாக அடையாளம்‌ கண்டுகொள்வார்கள்‌. அதைவிட 
புரவிகள்‌ குருதிவீச்சத்தை அறியும்‌. அப்போதே பல 
குதிரைகள்‌ பல இடங்களில்‌ கனைப்பொலி எழுப்பத்‌ 
தொடங்கிவிட்டிருந்தன. 


நான்‌ புரவியை விரைவாகச்‌ செலுத்தி படையின்‌ 
எல்லையென அமைந்த காவல்நிலையை அடைந்து 
அங்கு என்னை மறித்த காவலனிடம்‌ கணையாழியைக்‌ 
காட்டி “நான்‌ விரைந்து முன்‌ செல்கிறேன்‌, என்‌ 
படைவீரர்கள்‌ தொடர்ந்து வருவார்கள்‌. அவர்களை 


பின்னால்‌ வரச்சொல்க!” என்றபடி புரவியை 
முழுவிசையில்‌ செலுத்தி பாலை நிலத்திற்குள்‌ சென்றேன்‌. 
என்‌ சொற்கள்‌ விசையுடன்‌ எழுந்தமையால்‌ அவர்களால்‌ 
மேற்கொண்டு எண்ணம்‌ சூழ இயலவில்லை. அதற்குள்‌ 
நான்‌ புழுதி பரவி அலையடித்த பாலைநிலத்தினுள்‌ 
நெடுந்தொலைவுக்கு சென்றுவிட்டிருந்தேன்‌. என்னைச்‌ 
சூழ்ந்திருந்த செம்புழுதியை திரையென உணர்ந்தேன்‌. 
அது எனக்கு ஆறுதலை, தனிமையை, 
தன்னம்பிக்கையை அளித்தது. 


பாலைநிலத்திற்கு புரவி பழகிவிட்டிருந்தது. ஆகவே 
பலகை பதிக்கப்பட்ட பாதையினூடாகவே விரைந்தது. 
அங்கே வரும்போது அது மணலில்‌ புதைந்திருந்த அந்தப்‌ 
பாதையை கண்டுபிடித்திருந்தது. செல்லும்போது அதற்கு 
எதையும்‌ சொல்ல வேண்டியிருக்கவில்லை. நான்‌ 
எங்குமே நிற்கவில்லை. சீரான விசையில்‌ 
சென்றுகொண்டே இருந்தேன்‌. என்‌ பின்னால்‌ சூரியன்‌ 
இருந்தது. என்‌ நிழல்‌ எனக்கு முன்னால்‌ நீண்டு சென்றது. 
பின்‌ குறுகியது. பின்னர்‌ என்‌ உடலைக்‌ கடந்து பின்னால்‌ 
சென்றது. நான்‌ வெம்மைகொண்டு செம்புழுதியால்‌ 
ஆனதுபோல்‌ வானில்‌ திகழ்ந்த சூரியனை நோக்கி 
சென்றுகொண்டிருந்தேன்‌. 


முதல்‌ தங்குமிடத்திலேயே இன்னொரு பயணக்குழுவை 
கண்டடைந்தேன்‌. அவந்தியிலிருந்து துவாரகைக்கு 
சென்றுகொண்டிருந்த சிறிய வணிகக்குழு அவர்கள்‌. 
அவர்களை வணிகர்குழு என்று சொல்லமுடியாது, ஒரு 
நாடோடிக்குழு. சில பொருட்களை வாங்கி விற்று 
வாழ்க்கையை ஈட்டிக்கொள்பவர்கள்‌. ஆகவே 
அவர்களுக்கு பெரிய வணிகப்‌ பொருட்கள்‌ ஏதுமில்லை. 
எனவே சென்றாகவேண்டிய பதற்றமும்‌ இல்லை. 
இயல்பாக ஓய்வெடுத்துக்கொண்டிருந்தார்கள்‌. நான்‌ 
வந்திருந்த புரவி களைத்திருந்தது. அதை அவர்களிடம்‌ 
கொடுத்துவிட்டு அங்கு நின்றிருந்த புரவி ஒன்றை 
பெற்றுக்கொண்டு மேற்கொண்டு சிறிது பணமும்‌ 
அவர்களுக்கு அளித்தேன்‌. அந்தப்‌ புரவியில்‌ ஏறி 
ஓய்வெடுக்காமலேயே துவாரகை நோக்கி சென்றேன்‌. 


பிறிதொரு புரவி அவ்வாறு வழியில்‌ கிடைக்குமெனில்‌ 
துவாரகையை மறுநாள்‌ புலரிக்குள்‌ சென்றடைந்துவிட 
முடியும்‌. நாடோடிகளின்‌ புரவி பாலைக்கு மேலும்‌ 
பழகியது. எனவே சீரான விசையில்‌ 
சென்றுகொண்டிருந்தது. எப்படி ஒவ்வொன்றையும்‌ 
வகுத்துக்கொள்வது என்று செல்லும்‌ வழியிலேயே நான்‌ 
எண்ணம்‌ சூழ்ந்தேன்‌. அந்தச்‌ சாவுக்குரிய பொறுப்பை 


தோல்பட்டையால்‌ அடித்தான்‌. அதன்‌ அடிகளையும்‌ 
உதைகளையும்‌ தவிர்க்கையிலேயே என்னசெய்வதென்று 
அவன்‌ கண்கள்‌ கண்டுகொண்டன. தோல்பட்டையை 
வீசி வீசி குதிரையை சினம்கொள்ளச்செய்து 
பின்பக்கமாக நகரச்செய்து அங்கே அணைத்துக்கொண்டு 
நின்றிருந்த இரு மரங்களை நோக்கிக்‌ 
கொண்டுசென்றான்‌. குதிரையின்‌ பின்பக்கம்‌ மரத்தை 
முட்டியதும்‌ அது மூர்க்கமான சினத்துடன்‌ சீறி 
திரும்பமுனைந்தது. அக்கணத்தில்‌ அவன்‌ பாய்ந்து 
அதன்‌ பிடரிமயிரைப்பிடித்துக்கொண்டு அதன்‌ 
முன்னங்கால்‌ முட்டில்‌ தன்காலைவைத்து எம்பி காலைச்‌ 
சுழற்றி மேலேபோட்டு அதன்‌ தேவபீடத்தில்‌ 
அமர்ந்துகொண்டான்‌. 


அங்கே முன்னரே இருந்த அஸ்வபதியை அவனால்‌ 
நன்குணரமுடிந்தது. தன்‌ எட்டுபெருங்கைகளால்‌ அவன்‌ 
அர்ஜுனனைப்பிடித்து உலுக்கித்‌ தள்ளினான்‌. வானில்‌ 
தூக்கி வீசமுயன்றான்‌. பிடரிமயிரை கைகளால்‌ பற்றி, 
கால்களால்‌ விலாவைக்‌ கவ்வி, குதிரையின்‌ முதுகில்‌ 
படுத்து இறுக்கிக்கொண்டான்‌. அஸ்வபதியின்‌ கைகள்‌ 
அவனை குதிரைமேலிருந்து பிடுங்கி எறிய ஆழ்ந்த 
சிரிப்போசையை அவன்‌ கேட்ட மறுகணம்‌ தெறித்து 
புல்செறிந்த மண்ணில்‌ மல்லாந்து விழுந்திருந்தான்‌. 
கனத்த பெரிய குளம்புகள்‌ தன்னை நோக்கி பாய்ந்து 
வருவதைக்‌ கண்டதும்‌ துள்ளி உருண்டு அந்த இரட்டை 
மரங்களுக்கு அப்பால்‌ சென்றுவிட்டான்‌. அவன்‌ கிடந்த 
இடத்தை குளம்புகள்‌ மிதித்துச்சிதைப்பதையும்‌ 
குதிரையின்‌ விரிந்த மார்பு எழுந்து வந்து அந்த மரத்தை 
முட்டுவதையும்‌ கண்டான்‌. மரம்‌ அதிர்ந்து சருகுகள்‌ 
உதிர்ந்தன. 


கனைத்துக்கொண்டு ஓடிய குதிரை திரும்பி மீண்டும்‌ 
விரைவுகொண்டு அவனை தாக்க வந்தது. அதன்‌ 
குளம்புகள்‌ மண்ணில்‌ அறைபடுவதன்‌ அதிர்வை அவன்‌ 
பற்றியிருந்த மரத்திலேயே உணரமுடிந்தது. அவன்‌ 
சுழன்று திரும்பி மீண்டும்‌ மரத்தின்‌ இடுக்குக்குள்‌ 
புகுந்துகொள்ள அது தன்‌ தலையால்‌ மரத்தை மோதி 
கடந்து சென்றது. அப்பால்‌ துரோணரின்‌ குரல்‌ கேட்டது. 
குதிரை நின்று வெருண்டு கனைத்தபின்‌ திரும்பி திமிர்‌ 
அசையும்‌ புட்டங்களுடன்‌ நடந்து புதர்களில்‌ மறைந்தது. 


துரோணர்‌ சிரித்தபடி அருகே வந்தார்‌. “அஸ்வபதி 
உன்னை ஏற்கவில்லை பார்த்தா” என்றார்‌. 
அவருக்குப்பின்‌ தன்னளவேயான வெண்ணிறமான 
சிறுவன்‌ ஒருவன்‌ தலையில்‌ குஞ்சியாகக்‌ கட்டப்பட்ட 


ருக்மி மேல்‌ போடுவதே சிறந்த வழி. விசாரு அங்கு 
சென்றதற்கு துவாரகையில்‌ சான்றுகள்‌ ஏதுமில்லை. 
தாங்களேதான்‌ அவனை அனுப்பினேன்‌ என்று 
பிரத்யும்னனோ சுதேஷ்ணனோ பொதுஅவையில்‌ கூற 
இயலாது. அவனே தன்‌ முயற்சியில்‌ ௬ுக்மியை பார்க்கச்‌ 
சென்றதாகவும்‌ அவர்களுக்குள்‌ பிறர்‌ அறியாத ஏதோ 
உறவாடல்‌ இருந்ததாகவும்‌ எவரும்‌ இயல்பாக 
எண்ணக்கூடும்‌. 


அதையே நானும்‌ சொல்லவேண்டும்‌. அக்கொலைக்கு 
நான்‌ சான்றாகவில்லை என்றே கூறவேண்டும்‌. 
அவையில்‌ விசாருவை பார்த்தேன்‌. ௬ுக்மிக்கும்‌ 
அவனுக்கும்‌ இடையே ஏதோ அறியா ஆடல்‌ இருந்தது 
என்றும்‌, அது மோதலாக மாறிவிட்டிருப்பதை நான்‌ 
உணர்ந்தேன்‌ என்றும்‌, ௬க்மி என்னை சிறைபிடிக்க 
முயன்றதால்‌ குடிலிலிருந்து தப்பி துவாரகைக்கு 
விரைந்து வந்தேன்‌ என்றும்‌ கூறுவதே உகந்ததென்று 
முடிவு செய்தேன்‌ என்றும்‌ கூறுவதாக 
வகுத்துக்கொண்டேன்‌. சொல்‌ சொல்லாக அம்முடிவை 
என்னுள்‌ எழுப்பிக்கொண்டேன்‌. 


அம்முடிவை எடுத்த பின்னர்‌ என்‌ உள்ளம்‌ 
நிலைகொண்டது. என்‌ முகத்தில்‌ புன்னகை எழுந்தது. 
மீண்டும்‌ நான்‌ தன்னம்பிக்கையை அடைந்தேன்‌. 
எத்தருணத்தையும்‌ எதிர்கொள்ள என்னால்‌ இயலும்‌. 
எங்கும்‌ என்னை நிறம்‌ மாற்றிக்கொள்ள இயலும்‌. என்‌ 
தந்தையின்‌ சூழ்ச்சிகளில்‌ முதலானது அவர்‌ தானிருக்கும்‌ 
இடத்திற்கேற்ப முழுமையாக மாறிக்கொள்பவர்‌ என்பது. 
அங்கு பிறந்து அங்கு வளர்ந்தவர்களைவிட 
அவ்விடத்திற்கு உரியவராக அவரால்‌ ஆகிவிட முடியும்‌. 
நானும்‌ அவ்வண்ணமே. அவருடைய பிற திறன்களை 
நான்‌ ஈட்டிக்கொள்ள இயலும்‌. நானும்‌ நூல்‌ நவில்வேன்‌. 
படைநின்று பொருதி வெல்வேன்‌. ஆனால்‌ 
இத்தருணத்தில்‌ நிலைகொள்ளவும்‌ வென்றெழவும்‌ 
இத்திறனே முதன்மையானது. 


அந்தி இறங்கியது. கதிரவன்‌ செம்புழுதியில்‌ கலங்கி 
இருண்டு மறைந்தான்‌. பாலைமணல்வெளியில்‌ மட்டும்‌ 
மென்வெளிச்சம்‌. வானில்‌ விண்மீன்கள்‌ 
தோன்றிக்கொண்டிருந்தன. புரவியை சற்று 
ஓய்வெடுக்கவிடலாம்‌ என்று வழியில்‌ கண்ட ஒரு சிறு 
சோலை அருகே சென்றேன்‌. அது வழக்கம்போல 
கைவிடப்பட்ட சோலை. அதற்குள்‌ பேணப்படாத 
கலங்கிய ஊற்று ஒன்று இருக்கும்‌ என்று எண்ணினேன்‌. 
புரவியிலிருந்து இறங்கி அதைப்‌ பிடித்து அழைத்தபடி 


சோலையை நோக்கி சென்றேன்‌. இரவின்‌ நிலவொளியில்‌ 
பாலைநிலம்‌ காற்றில்‌ அதிரும்‌ மெல்லிய 
திரைச்சீலைபோல என்னைச்‌ சுற்றி அலைவு 
கொண்டிருந்தது. அதை நோக்கலாகாது. விழிக்குள்‌ 
வெளிச்சத்தை நிறைத்து பிறிதொன்றை நோக்க 
முடியாது. உள்ளிருளச்‌ செய்துவிடும்‌ தன்மை 
அதற்குண்டு. 


நான்‌ நிலத்தைப்‌ பார்த்து குனிந்து நடந்து சோலைக்குள்‌ 
சென்றேன்‌. உள்ளே எவரோ இருப்பதை என்‌ உணர்வு 
சொன்னது. வாளில்‌ கைவைத்தபமி “எவர்‌?” என்று உரக்க 
குரல்‌ எழுப்பினேன்‌. அங்கே எவரோ இருப்பதைப்போல 
செவியறியா ஒலியை கேட்டேன்‌. “யார்‌? யாரது?” 
அங்கிருந்து ஒரு சிரிப்பொலி மறுமொழியாக எழுந்ததும்‌ 
“நன்று” என்றேன்‌. மீண்டும்‌ உரத்த குரலில்‌ “எவர்‌?” 
என்றேன்‌. மீண்டும்‌ நகைப்பொலி கேட்டது. நான்‌ 
உடைவாளில்‌ கைவைத்து அசைவிலாமல்‌ நின்றேன்‌. 


சாமி மரத்தின்‌ முட்புதருக்குள்ளிருந்து ஒருவன்‌ 
தோன்றினான்‌. உடலெங்கும்‌ மட்கிய ஆடைகள்‌ 
தொங்கின. சடைத்திரிகள்‌ என மீசையும்‌ தாடியும்‌ 
தலைமயிரும்‌. பாலைகளில்‌ அலையும்‌ பேய்களில்‌ 
ஒன்றென்று என்‌ மனம்‌ சொல்லியது. ஆனால்‌ புலன்கள்‌ 
அவன்‌ மனிதன்‌ என்பதை உறுத்துக்‌ காட்டின. 
நகைத்தபடி என்னருகே வந்து “ஒவ்வொன்றும்‌ 
அதனிடத்திலிருந்து நழுவுகின்றன” என்றான்‌. “என்ன 
சொல்கிறீர்கள்‌?” என்று நான்‌ கேட்டேன்‌. “உணவு 
எங்குமிருக்கிறது. உணவுக்காக எதையும்‌ 
செய்யவேண்டியதில்லை. நீர்‌ இங்கிருக்கிறது. மனிதன்‌ 
வாழ்வதற்கு விரிந்த வெளி தேவையில்லை. இதோ இந்தச்‌ 
சிறுவட்டம்‌ போதும்‌. ஆனால்‌ உளம்‌ எழுந்து பறப்பதற்கு 
பெருவெளி தேவை. அது இங்கே சூழ்ந்திருக்கிறது. 
ஆனால்‌...” என்றான்‌. 


திகைப்புடன்‌ அவன்‌ கண்களை 
பார்த்துக்கொண்டிருந்தேன்‌. அவை அவன்‌ எவர்‌ என்று 
எனக்கு காட்டியது. பாலையில்‌ வழி தவறிய பித்தர்களில்‌ 
ஒருவன்‌. இந்தச்‌ சோலையை கண்டடைந்ததனால்‌ இங்கு 
வாழ்கிறான்‌. தனிமையில்‌ நோயுற்று இங்கு இறந்து மட்கி 
மண்டை ஓடென எஞ்சுவான்‌. அதுவரை இவ்வாறு 
உள்ளம்‌ அலைந்து கொண்டிருக்கும்‌. பாலை மானுடரை 
பித்தராக்குவது. மனிதர்கள்‌ எட்டு திசைகளாலும்‌ 
அழுத்திக்‌ கவ்வி நிறுத்தப்படவேண்டியவர்கள்‌. 
அப்போதுதான்‌ அவர்களுக்கு வடிவம்‌ அமைகிறது. 
உளவடிவம்‌, உடல்வடிவம்‌. ஒருதிசை சற்றே திறந்தால்‌ ட 


அவ்வழியே அவர்கள்‌ உள்ளம்‌ பீறிட்டு விலகுகிறது. உடல்‌ 
உடைந்து பீறிடுகிறது. எண்‌ திசையும்‌ நிறைந்துகிடக்கும்‌ 
பாலையில்‌ அவர்கள்‌ சிதறிப்‌ பரவிவிடுகிறார்கள்‌. இந்தப்‌ 
பாலையில்‌ திறந்து வைத்த ஒரு குடம்‌ நீர்‌ ஆவியாகி 
காற்றெங்கும்‌ நிறைந்து இன்மையென்றாகி முற்றிலும்‌ 
மறைவதைப்போல. 


“விலகு” என்று அவனை தள்ளிவிட்டு நான்‌ 
சோலைக்குள்‌ சென்றேன்‌. அங்கு அந்த ஊற்று 
நன்றாகவே பேணப்பட்டிருந்தது. அதன்‌ கரைகளுக்கு 
கற்கள்‌ அடுக்கப்பட்டு விளிம்பு 
அமைக்கப்பட்டிருந்தமையால்‌ மணல்‌ சரிந்து உள்ளே 
இறங்கவில்லை. ஒவ்வொரு நாளும்‌ அதிலிருந்த 
தண்ணீர்‌ இறைத்து வெளியே 
கொட்டப்பட்டிருந்தமையால்‌ குப்பைகளும்‌ சருகுகளும்‌ 
இன்றி நீர்‌ கண்ணாடித்‌ துண்டென தெளிந்து கிடந்தது. 
சூழ்ந்திருந்த மரங்களின்‌ இலைநிழல்களை அலைகள்‌ 
நெளியச்‌ செய்துகொண்டிருந்தன. அருகே இருந்த 
கொப்பரையால்‌ நீரள்ளி அருந்தினேன்‌. தலையிலும்‌ 
உடலிலும்‌ நீரை விட்டுக்கொண்டேன்‌. புரவியை ர 
குடிக்க கொண்டு சென்றேன்‌. 


இந்தப்‌ பாலைவனப்‌ புரவிகள்‌ குளம்பு தொட்டு நீரை 
கலங்கடிக்காமல்‌, முகத்தை மூழ்க வைக்காமல்‌, எந்த 
வகையிலும்‌ நீரை தூய்மையிழக்கச்‌ செய்யாமல்‌ 
உதடுநுனிகளை மட்டுமே வைத்து அருந்துவதற்குப்‌ 
பயின்றவை. புரவி நீரை உறிஞ்சிக்‌ குடித்ததும்‌ தலையை 
சற்றே வெளியே எடுத்து அண்ணாந்து வாயின்‌ 
மயிர்களில்‌ இருந்த நீர்‌ சொட்டச்சொட்ட ஆழ உறிஞ்சிய 
பின்‌ மீண்டும்‌ கழுத்தை நீட்டியது. நீர்‌ அருந்தியதுமே 
அதன்‌ உடல்‌ இளைப்பாறல்‌ கொண்டது. பல இடங்களில்‌ 
தசை விதிர்க்கத்‌ தொடங்கியது. நிறைந்த வயிற்றுடன்‌ 
செவிகளை அடித்த பின்‌ அதன்‌ தலையை என்‌ தோளில்‌ 
வைத்து உரசி தன்‌ அன்பை தெரிவித்தது. நான்‌ அதை 
கழுத்தைத்‌ தட்டி ஆறுதல்படுத்தியபடி வெளியே வந்தேன்‌. 
எனக்குப்‌ பின்னால்‌ வந்த பித்தன்‌ அங்கு நின்று 
இடையில்‌ கைவைத்து மிகுந்த பதற்றம்‌ 
கொண்டவன்போல்‌ என்னை 
பார்த்துக்கொண்டிருந்தான்‌. நான்‌ திரும்பிச்சென்றதும்‌ 
என்‌ பின்னால்‌ வந்து “அதாவது நான்‌ என்ன 
சொல்கிறேன்‌ எனில்‌ ஒவ்வொன்றும்‌ 
நிலையழிந்துகொண்டிருக்கிறது. 
இடிந்துகொண்டிருக்கிறது. ஏன்‌ இடிகிறது என்றால்‌ 
அவை இடிவதற்காகவே அவ்வாறு உருவாக்கப்பட்டன 


என்பதனால்தான்‌” என்றான்‌. கைதூக்கி “நோக்குக! 
மனிதர்கள்‌ கட்டும்‌ ஒவ்வொன்றும்‌ இடிகின்றன. ஒன்றை 
புதிதாக கட்டுபவனிடம்‌ சென்று கேட்டுப்பாருங்கள்‌, அது 
எவ்வாறு இடியுமென்று. அவனுக்கு அது தெரிந்திருக்கும்‌. 
மனிதன்‌ படைத்த ஒரு கட்டடம்‌ எவ்வாறு 
இடியுமென்பதை அதை பார்க்கும்‌ எவரும்‌ 
சொல்லிவிடமுமியும்‌. ஒரு மரத்தை அவ்வாறு சொல்ல 
முடியாது” என்றான்‌. 


“இது ஆழமானது. இதை நான்‌ சொல்லும்போதே என்னை 
பலர்‌ வணிகத்திற்கு வராதே என்கிறார்கள்‌. ஆனால்‌ 
நிலவில்‌ ஒரு வணிகன்‌ தனியாக இருக்கக்கூடாது. 
ஏனெனில்‌ நிலவு வணிகனை அவனுடைய 
கையிலிருக்கும்‌ அத்தனை பொருட்களுக்கும்‌ 
மதிப்பில்லாமல்‌ செய்துவிடுகிறது. பொன்‌ 
வெள்ளியாகிறது. வெள்ளி மண்‌ ஓடாகிறது. நிலவில்‌ 
தனித்திருக்கும்‌ வணிகன்‌ அனைத்தையும்‌ 
இழந்துவிடுகிறான்‌. அவன்‌ கையிலிருக்கும்‌ அத்தனை 
பொருட்களும்‌ பயனற்றவையாகிவிடுகின்றன. அவன்‌ 
கண்ட சொற்கள்‌ அனைத்தும்‌ ஒன்றோடொன்று 
கலந்துவிடுகின்றன. மணலும்‌ கூலமும்‌ கலப்பதுபோல. 
ஒவ்வொன்றாக பொறுக்கி எடுத்து பிரிக்கப்‌ பிரிக்க 
மீண்டும்‌ அவன்‌ கலந்துகொண்டே ஒருக்கிறான்‌. இந்தப்‌ 
பாலைமணல்‌ முழுக்க இங்குள்ள கூலங்கள்‌ 
கலந்துவிட்டால்‌ எவரால்‌ பிரித்தெடுக்க முடியும்‌?” 


அவன்‌ என்‌ தோளைப்‌ பிடித்து உலுக்கி பதறும்‌ 
கண்களுடன்‌ “கூலங்கள்‌ மட்டுமல்ல அருமணிகளும்‌ 
பாலை நிலத்தில்‌ அவ்வாறுதான்‌ தொலைந்து 
போகின்றன” என்றான்‌. அவன்‌ சொற்களுக்கு செவி 
கொடுக்காமல்‌ புரவியைத்‌ தட்டி ஆறுதல்படுத்தியபின்‌ 
நான்‌ ஏறி அமர்ந்தேன்‌. அதன்‌ கடிவாளத்தை இழுத்து 
அதன்‌ செவியருகே சற்றே தட்டி “செல்க!” என்றேன்‌. அது 
செருக்கடித்து காலெடுத்ததும்‌ அவன்‌ பின்னால்‌ ஓடிவந்து 
“முதற்கொலை! முதற்குருதி!” என்றான்‌. என்‌ உடல்‌ 
விதிர்த்தது. நான்‌ இறந்தவனைப்போல்‌ அதன்மேல்‌ 
இருந்தேன்‌. அவன்‌ மேலும்‌ என்‌ அருகே ஓடிவந்து 
“முதற்குருதி!” என்றான்‌. ”முதற்குருதி... அது முதற்குருதி.” 


பதறும்‌ குரலில்‌ “என்ன?” என்று நான்‌ கேட்டேன்‌. 
“உடன்பிறந்தான்‌ குருதி! அது புனிதமானது! தெய்வங்கள்‌ 
விரும்புவது. நமது உடன்பிறந்தான்‌ சங்கை அறுத்து பலி 
கொடுத்தால்‌ எந்த தெய்வமும்‌ நமக்கு கனியும்‌. 
தெய்வங்கள்‌ நமக்கு அள்ளி அள்ளிக்‌ கொடுக்கும்‌. 
மணிமுடிகளை, பேரரசுகளை, பெரும்‌ கருவூலங்களை, 


நிகரற்ற வெற்றியை, நிலைத்து வாழும்‌ புகழை. நாம்‌ 
செய்யவேண்டுவது ஒன்றே. உடன்பிறந்தானை 
கொல்வது” என்று அவன்‌ சொன்னான்‌. நான்‌ அவனை 
நோக்கி நெஞ்சின்‌ ஒலி முழக்கமிடக்‌ கேட்டு 
அமர்ந்திருந்தேன்‌. “ஆனால்‌ ஒன்று! ஆனால்‌ ஒன்று!” 
என்றான்‌. “ஆனால்‌ ஒன்று உண்டு. துலாவின்‌ மறு 
எடை... மறுஎடை இல்லா துலா இல்லை! மறு எடை 
இல்லாத எதுவுமே இல்லை!” 


அங்கு நின்றால்‌ நானும்‌ பித்தனாகிவிடுவேன்‌ என்று 
எனக்குத்‌ தோன்றியது. புரவியை தட்டினேன்‌. ஆனால்‌ 
என்‌ உள்ளத்தை அப்புரவி அறிந்திருந்தது. அது 
அவனுடைய சொற்களுக்கு செவிகொடுக்க விரும்பியது. 
ஆகவே அது மிக மெல்ல காலெடுத்து வைத்து 
முன்னகர்ந்தது. அவன்‌ ஓடி பின்னால்‌ வந்து “ஆனால்‌ 
ஒன்று, நாம்‌ நம்‌ உடன்பிறந்தானைக்‌ கொன்று 
தெய்வங்களுக்கு பலியிட்டு அரியணையை அடையலாம்‌. 
ஆனால்‌ ஒன்று!” என்றான்‌. எரிச்சலுடன்‌ “செல்க!” 
என்றேன்‌. அவன்‌ அதை கேட்கவில்லை. “நாம்‌ நம்‌ 
மைந்தரை பலியிட்டு அந்தக்‌ கொடையை நிகர்செய்ய 
வேண்டியிருக்கும்‌!” என்றான்‌. 


என்‌ உடலெங்கும்‌ ஒரு துடிப்பு ஓடியது. “தெய்வங்களை 
இறக்கிக்‌ கொண்டுவருவது எளிது. வந்த தெய்வத்தை 
இங்கிருந்து அனுப்ப வேண்டுமென்றால்‌ நாம்‌ மீண்டும்‌ 
பலிகொடுக்க வேண்டியிருக்கும்‌. முதற்பலியை 
சிறிதாக்கும்‌ மேலும்‌ பெரிய பலியை. அத்தனை பேரும்‌ 
அதை செய்திருக்கிறார்கள்‌. தன்‌ மைந்தரை, தன்‌ 
கைகளாலேயே கொன்றிருக்கிறார்கள்‌” என்றான்‌. 
சிரித்தபடி தொடர்ந்தான்‌ “அல்லது நம்‌ மைந்தர்‌ நம்மை 
பலிகொடுக்க வேண்டும்‌. பலி பலியால்‌ ஈடு 
செய்யப்படுகிறது. ஆகவே...” 


நான்‌ குதிமுள்ளை ஓங்கி புரவியின்‌ விலாவில்‌ 
அடித்தேன்‌. செல்க என்று கூவினேன்‌ அது கனைத்தபடி 
கால்‌ தூக்கி சற்றே சுழன்று முழு விசையில்‌ பாலைவனம்‌ 
நோக்கி வால்‌ சுழற்றி புழுதி கிளப்பி பாய்ந்தது. நிலவில்‌ 
புழுதி பின்னால்‌ செல்வதை அப்பித்தனாக அங்கு நின்று 
நான்‌ பார்த்துக்கொண்டிருந்தேன்‌. 


[[/age]lநான்‌ துவாரகையை அடைந்து நேராக கணிகரை 
பார்க்கத்தான்‌ சென்றேன்‌. துவாரகைக்குள்‌ நான்‌ 
நுழைவதை பிறர்‌ அறியாமல்‌ இருப்பது நன்று என்று 
எனக்குத்‌ தோன்றியது. ஆகவே முடிந்தவரை புரவியைச்‌ 
செலுத்தி புலரியிலேயே தோரணவாயிலை கடந்தேன்‌. 


அங்கு காவல்மாடத்தில்‌ களைத்த புரவியை விட்டுவிட்டு 
புதிய புரவியை பெற்றுக்கொண்டு முழு விசையில்‌ அதை 
ஓட்டி துவாரகையின்‌ தெருக்களினூடாக விரைந்து 
அரண்மனையை அடைந்து கணிகரின்‌ சிறுகுடிலை 
நோக்கி சென்றேன்‌. 


கணிகர்‌ அவ்வேளையில்‌ விழித்திருப்பார்‌ என்று எனக்கு 
தெரிந்திருந்தது. அவர்‌ மிகக்‌ குறைவாகவே துயில்பவர்‌. 
அதிலும்‌ முன்னிரவில்‌ ஓரிரு நாழிகைப்பொழுது. எஞ்சிய 
பொழுதெல்லாம்‌ விழித்திருக்கிறார்‌. பெரும்பாலும்‌ 
விண்மீன்களைப்‌ பார்த்தபடி இருட்டில்‌ தனித்திருக்கிறார்‌. 
அவர்‌ விண்மீன்களை எண்ணி கணக்கிடுபவர்‌ என்று 
ஏவலர்கள்‌ ஏளனமாக சொன்னார்கள்‌. 


நான்‌ அவர்‌ குடில்‌ வாயிலில்‌ சென்று நின்று “அந்தணரே, 
நான்‌ பிரதிபானு” என்றேன்‌. கணிகர்‌ மெல்லிய குரலில்‌ 
“வருக!” என்றார்‌. நான்‌ உள்ளே சென்று அமர்ந்தேன்‌. என்‌ 
கண்களை ஒருகணம்‌ பார்த்துவிட்டு “கூறுக!” என்றார்‌. 
நான்‌ நிகழ்ந்ததை கூறினேன்‌. பதறும்‌ சொற்களுடன்‌. 
சொல்லச்சொல்லத்தான்‌ என்ன செய்துவிட்டேன்‌ என்று 
எனக்கு புரிந்தது. அதுவரை அதை நிகழ்த்துகையில்‌ 
நிகழ்காலத்திலும்‌ அதன்‌ விளைவுகளை எண்ணுகையில்‌ 
எதிர்காலத்திலுமாக பிளந்து நின்றிருந்தேன்‌. ஆகவே 
அதனை முழுமையாக உணராமலிருந்தேன்‌. அப்போது 
முழுமையாக அக்கணத்தில்‌ குவிந்தேன்‌. அதை முழுதுற 
உணர்ந்தேன்‌. 

“ஒவ்வாப்‌ பிழை செய்துவிட்டேனா என்று எனக்குத்‌ 
தெரியவில்லை. ஆனால்‌ வேறு வழியில்லை” என்றேன்‌. 
அவர்‌ புன்னகைத்தார்‌. அப்பேரழகுப்‌ புன்னகை 
அத்தருணத்தில்‌ என்‌ மேல்‌ நெய்யூற்றி தீ வைத்ததுபோல்‌ 
உணர்ச்செய்தது. “என்ன?” என்றேன்‌. அவர்‌ “நன்று!” 
என்றார்‌. “ஏன்‌?” என்றேன்‌. “இவ்வண்ணமே இது நிகழும்‌. 
எண்பதின்மரில்‌ ஒரு பகுதியினர்‌ கொல்லப்படுவார்கள்‌. 
கொல்பவர்களே இங்கு முடிகொள்ள இயலும்‌” என்றார்‌. 
நான்‌ அவரை அச்சமும்‌ பதற்றமுமாக 
நோக்கிக்கொண்டிருந்தேன்‌. “ஆம்‌, அது அவ்வாறுதான்‌” 
என்றார்‌. “முன்பும்‌ அவ்வாறுதான்‌ நிகழ்ந்துள்ளது. 
எண்பதின்மரில்‌ பெரும்பாலானவர்கள்‌ 
கொல்லப்படுவார்கள்‌.” 


“அவர்களைக்‌ கொல்லும்‌ துணிவு எவருக்கும்‌ 
இல்லையென்பதனால்தான்‌ இதுநாள்‌ வரை இங்கே 
எதுவும்‌ நிகழாமல்‌ ஒருவருக்கொருவர்‌ 
முட்டிக்கொண்டிருந்தீர்கள்‌. ஏனெனில்‌ நீங்கள்‌ 


எல்லோரும்‌ இளைய யாதவரின்‌ மைந்தர்கள்‌. இளைய 
யாதவரை வெறுப்பவர்கள்கூட உள்ளூர அவரை 
வழிபடுபவர்களே. அவரை பேருருவாக்கி அதனூடாக 
தங்களை பேருருவாக்கிக்கொண்டவர்கள்‌ அவர்கள்‌. 
அவரை வெறுப்பதனூடாக அவரை கூர்ந்து 
அறிபவர்கள்‌. ஒருகணமேனும்‌ அவராக நின்று 
உலகனைத்தையும்‌ உணர்ந்தவர்கள்‌. ஆகவே இளைய 
யாதவரின்‌ எதிரிகளால்‌ நீங்கள்‌ கொல்லப்படமாட்டீர்கள்‌. 
ஆனால்‌ உடன்பிறந்தாரால்‌ ஒருவருக்கொருவர்‌ 
கொல்லப்படுவீர்கள்‌.” 


“ஏனெனில்‌ நீங்கள்‌ எவரும்‌ அவரை உணர்ந்ததில்லை. 
தந்தையென அவரை நிறுத்திவிட்டமையாலேயே 
அவரென்றாக இயலாதவர்களாகிவிட்டீர்கள்‌. பிறர்‌ 
உங்களை தந்தையின்‌ சிறு வடிவம்‌ என்று 
பார்ப்பதனாலேயே அதிலிருந்து வேறுபடுத்திக்‌ 
காட்டவேண்டிய பொறுப்பை இளவயதிலேயே 
ஏற்றுக்கொண்டவர்கள்‌ ஆகிவிட்டீர்கள்‌. உங்களால்‌ 
இயலாதது அதுவே, நீங்கள்‌ உங்கள்‌ தந்தையென்றாகி 
அவர்‌ கண்டதை காணவே முடியாது” என்றார்‌ கணிகர்‌. 
“ஆகவே நீங்கள்‌ ஒருவரை ஒருவர்‌ கொல்வீர்கள்‌. இது 
முதற்கொலை, நன்று. இவ்வண்ணம்‌ தொடங்கியது 
மிகவும்‌ நன்று.” 


“அக்கொலை முன்னரே நிகழ்ந்திருக்கவேண்டும்‌. 
இத்தனை நாள்‌ இங்கு ஒன்றும்‌ நிகழாமல்‌ நாகங்கள்‌ 
ஒன்றையொன்று கவ்வி ஒரு திரளென்றாகி 
நெளிந்துகொண்டிருப்பதுபோல்‌ நீங்கள்‌ 
இருந்தமைக்கான ஏது ஒன்றே. ஒருவரை ஒருவர்‌ கொல்ல 
அஞ்சினீர்கள்‌. இதோ முதல்‌ தடையை கடந்துவிட்டீர்கள்‌. 
இனி கொலைகள்‌ நிகழும்‌. நிகழ்ந்தபடியே இருக்கும்‌” 
என்றார்‌. நான்‌ “அச்சமூட்டாதீர்கள்‌, ஆசிரியரே” என்றேன்‌. 
“அஞ்சுவதா?” என்று அவர்‌ சிரித்தார்‌. “அது மானுடருக்கு 
தெய்வங்கள்‌ வகுத்த எல்லை. முதலில்‌ அவ்வெல்லையை 
எவர்‌ கடக்கிறார்களோ அவர்களே மானுடர்‌ 
அல்லாமலாகிறார்கள்‌. தெய்வங்களின்‌ ஆற்றல்‌ 
கொண்டவர்கள்‌ ஆகிறார்கள்‌.” 


“நீ கடந்துவிட்டாய்‌. நீ ஆற்றல்‌ கொண்டவனாகிவிட்டாய்‌” 
என்றார்‌. அப்போது மைந்தனிடம்‌ பேசும்‌ கனிந்த 
தந்தையென அணுக்கம்‌ கொண்டிருந்தார்‌. “இனி 
உன்னால்‌ இயலும்‌. எஞ்சிய அனைவரையும்‌ கொன்று 
துவாரகையின்‌ மணிமுடியை சூடவேண்டும்‌ என்றால்கூட 
உன்னால்‌ இயலும்‌. அரசன்‌ மானுடனல்ல, ஒரு 
வகையான தெய்வம்‌. மானுடனை கட்டுப்படுத்தும்‌ 


குருதியும்‌ அளியும்‌ அறமும்‌ அவனை 
கட்டுப்படுத்துவதில்லை. மானுடரை ஆட்டுவிக்கும்‌ சாவு 
அவனை அச்சுறுத்துவதில்லை. மானுடருக்கு அப்பால்‌ 
எழுபவனே மானுடனை ஆளமுடியும்‌. மானுடர்‌ தயங்கும்‌ 
இடங்களில்‌ விழியிமை சலிக்காது கடந்து செல்பவன்‌ 
அரசன்‌. மானுடர்‌ தலைக்கு மேல்‌ எழுந்து நின்று 
அவர்களை நோக்கி பேசுபவன்‌.” 


“இங்கு மானுடரின்‌ கால்கள்‌ தயங்கும்‌ இறுதி எல்லைகள்‌ 
மூன்று. உற்றார்‌ குருதி காண்டல்‌, நம்பிக்கை வஞ்சம்‌, 
எளியோரை கொல்லுதல்‌. அம்மூன்றையுமே 
செய்பவர்களே இதுவரை மன்னர்களாக 
இருந்திருக்கிறார்கள்‌. பல்லாயிரம்‌ படைவீரர்களை 
அவர்கள்‌ கொலைக்களத்திற்கு அனுப்பினார்கள்‌. 
அவர்கள்‌ அனைவரும்‌ தந்தையர்‌, கணவர்‌, 
உடன்பிறந்தார்‌, மைந்தர்‌ என்பதை அவர்கள்‌ 
அறிவார்களாயினும்‌ கருத்தில்கொள்வதில்லை. 
குடிப்பேரவையில்‌ குலமூதாதையரைத்‌ தொட்டு 
ஆணையிட்டு எடுத்த வஞ்சினத்தையும்‌ அளித்த 
சொல்லுறுதியையும்‌ கைவீசி இல்லையென்றாக்கி கடந்து 
செல்பவனே பாரதவர்ஷத்தின்மேல்‌ கோல்கொள்ள 
முடியும்‌.” 


“தன்‌ மைந்தனை, தன்‌ தந்தையை கொல்லும்‌ 
திறன்கொண்டவன்தான்‌ பிறரில்‌ அச்சத்தை 
நிறைக்கிறான்‌” என்று கணிகர்‌ தொடர்ந்தார்‌. “மானுடன்‌ 
தெய்வமாகும்‌ தருணம்‌ இது. மானுடரை ஆளும்‌ 
அனைத்து விசைகளையும்‌ எல்லைகளையும்‌ கடந்து 
செல்பவன்‌ மாவீரன்‌. நீ முதல்‌ கட்டை அவிழ்த்துவிட்டாய்‌. 
வென்று மேல்மேலே செல்லவிருக்கிறாய்‌.” விழிதாழ்த்தி 
“நான்‌ பதறிக்கொண்டிருக்கிறேன்‌, கணிகரே” என்றேன்‌ 
“எண்ணுக, நீ சந்தித்த அந்த முடிச்சை எவராலும்‌ அறுக்க 
இயலாது!” என்றார்‌ கணிகர்‌. 


“ஒரு யவனநாட்டுக்‌ கதை உண்டு. வருவதுரைக்கும்‌ 
தெய்வங்கள்‌ வகுத்திருந்தன, மிகச்‌ சிக்கலாக கட்டப்பட்ட 
பன்னிரு அடுக்காலான முடிச்சொன்றை அவிழ்த்தால்‌ 
அவன்‌ அரசனாகலாம்‌ என்று. அம்முடிச்சு ஒன்றை 
அவிழ்த்தால்‌ பிறிதொன்று தானாக விழும்‌ தன்மை 
கொண்டது. ஆகவே அதை எவராலும்‌ அவிழ்க்க 
இயலவில்லை. பெரும்தத்துவ ஞானியரே அதை 
அவிழ்க்க முடியும்‌, அவர்கள்‌ முடிசூட விரும்புவதில்லை. 
அதை அவிழ்ப்பதற்கான கணக்குநூல்கள்‌ பல 
இயற்றப்பட்டிருந்தன. அவற்றைப்‌ பயின்று அவற்றை 
அவிழ்க்க முயலும்‌ பல இளைஞர்கள்‌ அங்கிருந்தனர்‌. 


அப்போது அங்கு ஒருவன்‌ வந்தான்‌. துணிவுள்ளவன்‌, 
எல்லைகளை கடப்பவன்‌, தெய்வமாகும்‌ தகுதி 
கொண்டவன்‌. தன்‌ உடைவாளை உருவி அம்முடிச்சை 
துண்டுகளாக வெட்டி வீழ்த்தினான்‌. அவனை 
தெய்வமென்று தெய்வங்கள்‌ ஏற்றுக்கொண்டன. அவன்‌ 
அரசனானான்‌.” 


“யவனத்தில்‌ முடிசூடும்‌ ஒவ்வொரு அரசனைப்‌ பற்றியும்‌ 
இந்தக்‌ கதை சொல்லப்படுகிறது” என்றார்‌ கணிகர்‌. “நீ 
முதல்‌ முடிச்சை அறுத்துவிட்டிருக்கிறாய்‌. நீ வெல்வாய்‌. 
இன்னும்‌ அறுக்க வேண்டிய முடிச்சுகளை காண்பாய்‌. 
இதுவே வழி என்று உணர்க!” நான்‌ அச்சொற்களால்‌ 
மெல்ல மெல்ல மீண்டு வந்தேன்‌. “அவன்‌ கழுத்தை 
அறுக்கையில்‌ என்‌ கை நடுங்கவில்லை” என்று நான்‌ 
சொன்னேன்‌. “அத்தருணத்தில்‌ அதை கடந்து 
செல்லவேண்டும்‌ என்பதே என்‌ எண்ணமாக இருந்தது, 
அதனாலாக இருக்கலாம்‌. ஆனால்‌ என்‌ கை 
நடுங்கவில்லை என்பது எனக்கு பேரச்சத்தையே 
இப்போது அளிக்கிறது. என்னை எண்ணியே நான்‌ 
பதற்றம்‌ கொள்கிறேன்‌” என்றேன்‌. 


“நீ உன்னை எண்ணி பெருமிதம்‌ கொள்ளவேண்டிய 
தருணம்‌ இது. மகிழ்க! அனைத்தும்‌ தொடங்கிவிட்டன. 
அனைத்தும்‌ விசை கொண்டுவிட்டன. இந்த ஆடலில்‌ 
முதல்‌ கருவை நீக்கி முதல்‌ வெற்றியை நீ 
அடைந்திருக்கிறாய்‌” என்று கணிகர்‌ கூறினார்‌. 

[1௨26]மூத்தவர்‌ பானுவை சந்திக்கச்‌ செல்வதற்கு 
முன்னர்‌ அங்கு என்ன சொல்லவேண்டும்‌ என்பதை 
ஒருமுறை கணிகரிடம்‌ சொல்லி நா பழகிக்கொண்டேன்‌. 
ஒரு செயலை செய்வதற்கு முன்னர்‌ அதை உள்ளத்தில்‌ 
ஒருமுறை செய்து பார்ப்பது நன்று என்று பலமுறை 
கணிகர்‌ என்னிடம்‌ கூறியிருக்கிறார்‌. ஒன்றை 
சொல்வதற்கு முன்‌ ஒருமுறை அதை நாவால்‌ 
சொல்லிப்பார்க்க வேண்டும்‌ என்று அவர்‌ கூறியபோது 
“நான்‌ அதை உள்ளத்தில்‌ சொல்லிப்பார்ப்பதுண்டு” 
என்றேன்‌. 


“அல்ல. உள்ளம்‌ வேறு, நா வேறு. உள்ளத்தில்‌ நூறு 
சொற்கள்‌ ஓடுமென்றால்‌ அதில்‌ இரண்டு சொற்களே 
நாவிலெழும்‌. நா பருப்பொருளால்‌ ஆனது, உள்ளம்‌ 
அவ்வாறல்ல” என்று கணிகர்‌ சொன்னார்‌. “ஒன்றை 
நாவால்‌ உரைக்கப்‌ போகிறீர்கள்‌ என்றால்‌ அதை 
முன்னரே ஒரு முறை நாவால்‌ கூறிவிடுங்கள்‌. நாவிற்கு 
உள்ளத்திலிருந்து சொற்கள்‌ எழும்போது பல சொற்கள்‌ 
நாவுக்கு எத்தனை அரியவை என்று தெரியும்‌. பல 
சொற்களை நா சொல்லத்‌ தயங்குவது தெரியும்‌. குறிப்பாக 
நாவால்‌ பொய்யுரைக்கப்‌ போகிறோம்‌ எனில்‌ 
அப்பொய்யை உரக்க ஓரிரு முறை ஏற்கெனவே நாவால்‌ 
உரைத்திருக்கவேண்டும்‌.” 


“முதன்முறையாக நாவில்‌ பொய்‌ எழும்போது 
உள்ளத்தின்‌ விசையை சென்று தொட இயலாமல்‌ நா 
வளைந்து தயங்குவதை அறிந்த கண்கள்‌ உடனே 
தொட்டெடுத்துவிட முடியும்‌.” கணிகர்‌ புன்னகைத்து 
“அத்துடன்‌ ஒன்று, நாவால்‌ உரைக்கப்படுமெனில்‌ அது 
வெளியே பருப்பொருளில்‌ நிகழ்ந்துவிடுகிறது, 
பருப்பொருளைப்‌ பார்த்து அதை பின்தொடர்வது 
உள்ளத்தின்‌ இயல்பு. நாவால்‌ உரைத்த ஒன்றை உள்ளம்‌ 
தானும்‌ நம்பும்‌. ஒரு பொய்யை நாவால்‌ பலமுறை 
உரையுங்கள்‌, அதன்‌ பின்‌ உங்கள்‌ உள்ளம்‌ அதை 
மெய்யென்று நம்ப ஆரம்பிப்பதை பார்ப்பீர்கள்‌” என்றார்‌. 


நான்‌ “எவரிடம்‌ உரைப்பது?” என்றேன்‌. “மிகச்‌ சிறந்த 


எதிர்முனை என்பது ஆடிப்பாவையே. 
பு ர்‌ - நமக்கு நாமே சொல்லும்‌ 


குழலும்‌ தோலாடையுமாக புன்னகைத்தபடி நிற்பதை 
அர்ஜுனன்‌ கண்டான்‌. “இவன்‌ என்‌ மைந்தன்‌ 
அஸ்வத்தாமன்‌” என்று துரோணர்‌ சொன்னார்‌. 
“தூதர்களை உத்தரகங்காபதத்துக்கு அனுப்பி என்‌ 
மனைவியையும்‌ இவனையும்‌ கூட்டிவரச்சொன்னேன்‌. 
இன்றுதான்‌ வந்திருக்கிறார்கள்‌” என்றார்‌. அஸ்வத்தாமன்‌ 
“வணங்குகிறேன்‌ இளையபாண்டவரே” என்றான்‌. 
உடலெங்கும்‌ சிராய்ப்புகள்‌ எரிய வந்த அர்ஜுனன்‌ 
புழுதியையும்‌ புல்தும்புகளையும்‌ உடலில்‌ இருந்து 
தட்டியபடி “வணங்குகிறேன்‌ அஸ்வத்தாமரே” என்றபோது 
அவன்‌ எதையோ தன்னுள்‌ உணர்ந்து அகம்‌ முழுக்க 
தீப்பற்றிக்கொண்டதுபோல உணர்ந்தான்‌. 


துரோணர்‌ “அஸ்வத்தாமா, உன்னால்‌ அக்குதிரையை 
வெல்லமுடியுமா?” என்றார்‌. “தங்கள்‌ ஆசியுடன்‌ அதற்கு 
முயல்கிறேன்‌ தந்தையே” என்றான்‌ அஸ்வத்தாமன்‌. 
“செல்க” என்றார்‌ துரோணர்‌. அஸ்வத்தாமன்‌ முன்னால்‌ 
வந்து அர்ஜுனன்‌ கையில்‌ இருந்து அந்த 
கடிவாளப்பட்டையை வாங்கி கண்ணியாக ஆக்கிக்‌ 
கொண்டான்‌. குனிந்தபடி முன்னால்‌ சென்றான்‌. 
அப்போதுதான்‌ புதருக்கு அப்பால்‌ அவர்களை 
நோக்கியபடி குதிரை நிற்பதை அர்ஜுனன்‌ கண்டான்‌. 
அஸ்வத்தாமனைக்‌ கண்டதும்‌ அது மூக்குவிடைக்க 
சீறியது. அதன்‌ விழிகள்‌ உருண்டன. முன்னங்காலை 
தரையில்‌ தட்டியபடி தலையைக்‌ குனித்து பிடரியை 
சிலிர்த்தது. அஸ்வத்தாமன்‌ அதை சீரான காலடிகளால்‌ 
நெருங்கிச்சென்றான்‌. 


அவன்‌ நெருங்குவது வரை காத்து நின்ற குதிரை 
தலையை ஆட்டியபடி அவனைநோக்கி வந்தது. அவன்‌ 
மிகமெல்ல குதிரை கனைப்பதுபோல ஓர்‌ ஓசையை 
எழுப்பினான்‌. தன்‌ சிறிய செண்பகஇலைச்‌ செவிகளைக்‌ 
குவித்து குதிரை அவனை நோக்கியது. மெல்லக்‌ 
கனைத்தபடி அஸ்வத்தாமன்‌ அதை 
நெருங்கிச்சென்றான்‌. குதிரை பெருங்குரலில்‌ 
கனைத்தபடி அவனைநோக்கி பாய்ந்து வந்து கழுத்தை 
சுழற்றி அறைந்தது. அவன்‌ விலகிக்கொண்டு 
அதேகணத்தில்‌ அந்தப்‌ பட்டையை வீசி அதன்‌ 
கண்ணியை குதிரையின்‌ மூக்கில்‌ போட்டுவிட்டான்‌. 
பட்டையைப்பற்றியபடியே ஓடி ஒரு மரத்தில்‌ காலூன்றி 
எம்பி குதிரையின்‌ பிடரிமேல்‌ தொற்றிக்கொண்டான்‌. 

ஓவியம்‌: ஷண்முகவேல்‌ 


பொய்கள்‌ அளவுக்கு தூய்மையானவை இவ்வுலகில்‌ 
வேறேதும்‌ இல்லை. நமக்கு நாமே சொல்லும்‌ பொய்கள்‌ 
உண்மையில்‌ பொய்களே அல்ல. இங்கு நம்மை 
சூழ்ந்திருக்கும்‌ இப்புவி என்பது உண்மையில்‌ நமக்கு 
நாமே சொல்லிக்கொண்டிருக்கும்‌ ஒரு மாபெரும்‌ பொய்‌ 
அல்லவா? அப்பொய்யில்‌ பிறிதொரு பொய்யை 
கலக்கிறோம்‌. அப்பொய்யை சற்று நீட்டிக்கொள்கிறோம்‌. 
எனவே அது மெய்யென்று எப்பொருளில்‌ பொதுவுலகில்‌ 
புழங்குகிறோமோ அதுவே ஆகும்‌, கூறுக!” என்றார்‌. 


“இங்கு ஆடிப்பாவை நோக்கி கூறுவதா?” என்று நான்‌ 
புன்னகையுடன்‌ கேட்டேன்‌. “என்னிடம்‌ கூறுக! இப்போது 
உங்கள்‌ ஆடிப்பாவையென நான்‌ அமைகிறேன்‌” என்றார்‌. 
எனது தரப்பை மிக விரிவாக அவரிடம்‌ கூறினேன்‌. அவர்‌ 
கூறியது போலவே நாவால்‌ அதை உரைக்கும்போதுதான்‌ 
அதுவரை பலமுறை உள்ளத்தில்‌ எண்ணி வந்த அந்த 
நடப்போவியம்‌ எத்தனை பிழைகள்‌ கொண்டது என்று 
தெரிந்தது. அதை ஒவ்வொன்றையும்‌ 
முழுமைப்படுத்திக்கொண்டேன்‌. எவ்வண்ணம்‌ அது 
நிகழ்ந்தது, அப்போது எப்படி நான்‌ உணர்ந்தேன்‌, அந்தத்‌ 
தருணக்காட்சியின்‌ ஒவ்வொரு சிறு நுட்பங்கள்‌, 
ஒவ்வொரு முகங்களின்‌ எதிர்வினைகள்‌. அது 
மெய்யாகவே நடந்தது என்பதைப்போல்‌ அதன்‌ மீது 
எனது உளப்பதிவு. 


நான்‌ பேசி முடித்ததும்‌ கணிகர்‌ தன்‌ மின்னும்‌ கண்களால்‌ 
என்னைப்‌ பார்த்தபடி அமர்ந்திருந்தார்‌. பின்னர்‌ 
“என்னை பிறிதொருவராக எண்ணுங்கள்‌. மீண்டும்‌ 
ஒருமுறை கூறுங்கள்‌” என்றார்‌. “பிறிதொரு முறையா?” 
என்று நான்‌ சொல்ல “கூறிப்‌ பாருங்கள்‌, ஏன்‌ என்று 
தெரியும்‌” என்றார்‌. அவரை முதலில்‌ என்‌ ஆடிப்பாவை 
என்று நினைத்து சொல்லிக்கொண்டிருந்தேன்‌. இம்முறை 
மூத்தவர்‌ ஃபானு என்று நினைத்து சொன்னேன்‌. 
சொல்லச்‌ சொல்ல முன்னர்‌ நான்‌ சொல்வது மேலும்‌ 
குறுகுவதை, கூர்கொள்வதை, சரியான சொல்‌ சேர்வதை 
கண்டேன்‌. “ஆம்‌, பாதியளவாகிவிட்டது” என்றேன்‌. 


“பொய்‌ சொல்பவர்‌ இயற்றும்‌ பிழைகளில்‌ 
முதன்மையானது ஒன்றுண்டு. ஒன்றை சொல்லி 
வருகையிலேயே அது சொல்லொழுங்கின்படி 
அமைகிறதா என்று அவர்‌ உள்ளம்‌ 
பார்த்துக்கொண்டிருக்கும்‌. ஒரு பிழையை 
கண்டுபிடிப்பார்‌. அவ்‌ இடைவெளியில்‌ ஒரு புதிய 
செய்தியை கொண்டு வந்து அமைப்பார்‌. ஒரு கதைக்குள்‌ 
துணைக்கதைகளை ஒருவர்‌ அமைக்கிறார்‌ என்றாலே 


அது பெரும்பாலும்‌ பொய்தான்‌” என்று கணிகர்‌ 
சொன்னார்‌. பிறகு “மீண்டும்‌ ஒருமுறை சொல்க! 
முற்றிலும்‌ புதிய ஒருவரிடம்‌” என்றார்‌. நான்‌ 
புன்னகைத்து “இம்முறை மூத்தவர்‌ பிரத்யும்னனிடம்‌” 
என்றேன்‌. “வேண்டாம்‌. உங்கள்‌ கதையை 
கேட்கப்போகிறவர்‌ சுஃபானு, அவரிடம்‌ கூறுக!“ என்றார்‌. 


நான்‌ மீண்டும்‌ கூறியபோது அந்தக்‌ கதை கூர்மையை 
இழந்து இயல்பான அலைவுகொண்டு எளிய அன்றாடச்‌ 
சொற்களுடன்‌ மெய்யென்றே ஆகிவிட்டிருந்தது. சொல்லி 
முடித்தவுடன்‌ நானே மெய்யான உணர்வுகளுக்கு ஆளாகி 
முகம்‌ குழைந்து, விழிகள்‌ நனைந்து, உடலெங்கும்‌ பரவிய 
மென்துடிப்புடன்‌ அமர்ந்திருந்தேன்‌. என்‌ உணர்வுகளை 
வென்று இயல்புநிலைக்கு நான்‌ மீள சற்று நேரமாகியது. 
கணிகர்‌ “ஒன்றை திரும்பத்‌ திரும்பச்‌ சொல்லுகையில்‌ 
அதிலிருந்து நீங்கள்‌ விலகியாகவேண்டுமல்லவா? 
ஒன்றை ஒப்பிக்கத்‌ தொடங்கவேண்டுமல்லவா?” என்றார்‌. 
“ஆம்‌, அவ்வாறுதான்‌ நான்‌ எண்ணியிருந்தேன்‌. ஆனால்‌ 
என்‌ உணர்வுகள்‌ மிகுந்தபடியே செல்கின்றன” என்றேன்‌. 


“யாதவரே, காட்சிகளும்‌ பொருட்களும்‌ 
சொற்களாகின்றன. எனில்‌ சொற்களும்‌ திரும்ப 
அவ்வாறே ஆகக்கூடும்‌ அல்லவா?” என்றார்‌. “நீங்கள்‌ 
இந்நிகழ்வுகளை உள்ளத்தில்‌ மெய்யென 
நிகழ்த்திக்கொண்டு அதை சொல்கிறீர்கள்‌. மீள மீள 
நிகழ்வது மெய்யென்றே ஆகும்‌. இம்முறை அதை 
அரசவையில்‌ கூறினால்‌ உங்கள்‌ உணர்வுகள்‌ மெய்யாக 
இருக்கும்‌. உங்கள்‌ நா தயங்காது. ஏனெனில்‌ உங்கள்‌ 
ஆழம்‌ இதை மெய்யென்று நம்பிக்கொண்டிருக்கும்‌. மிகச்‌ 
சிறந்த பொய்யென்பது சொல்பவனால்‌ நம்பி 
கூறப்படுவது” என்று உரைத்து “நலம்‌ சூழ்க!” என்றார்‌. 


நான்‌ எழுந்துகொண்டு தலைவணங்கி “பயிற்சிக்கு நன்றி, 
ஆசிரியரே. ஆனால்‌ என்றேனும்‌ இந்தத்‌ திறனை நான்‌ 
உங்களிடம்‌ பயன்படுத்தினால்‌ எளிதில்‌ கண்டடைவதற்கு 
ஒரு வழிமுறையை நீங்கள்‌ வைத்திருப்பீர்களல்லவா?” 
என்றேன்‌. அவர்‌ நகைத்து “ஆம்‌, அவ்வண்ணம்‌ ஒரு 
முறை இருந்தால்‌ அதை உங்களிடம்‌ கூறமாட்டேன்‌ 
என்றும்‌ தெரிந்திருக்குமே” என்றார்‌. நான்‌ நகைத்து 
“மெய்‌” என்றேன்‌. 


[1௨26] மூத்தவர்‌ பானுவின்‌ அவையில்‌ அப்போது 
சுஃபானுவும்‌ ஸ்வரஃபானுவும்‌ பிரஃபானுவும்‌ 
ஃபானுமானும்‌ சந்திரஃபானுவும்‌ இருந்தனர்‌. நான்‌ 
உள்ளே நுழைந்து தலைவணங்கினேன்‌. அவர்‌ என்னை 


அமரும்பம சொன்னார்‌. நான்‌ செல்லும்‌ வழியிலேயே 
அச்சொற்களை சொல்லத்‌ தொடங்கிவிட்டிருந்தமையால்‌ 
மெய்யான உணர்வுகளுக்கு ஆளாகி என்‌ உடல்‌ 
பதறிக்கொண்டிருந்தது. அமர்ந்து பின்னர்‌ மீண்டும்‌ 
எழுந்து கைகள்‌ அலைபாய உடைந்த குரலில்‌ 
கண்ணீருடன்‌ “தீதொன்று நடந்துவிட்டது மூத்தவரே, 
அதை தங்களிடம்‌ அவ்வாறே சொல்ல வேண்டுமா அன்றி 
வேறெவ்வகையிலும்‌ அதை உரைப்பதா என்று எனக்கு 
தெரியவில்லை. அதன்‌ அரசியல்‌ விளைவுகளைக்‌ 
குறித்து கணிகரிடம்‌ பேசிவிட்டுதான்‌ இங்கு வருகிறேன்‌. 
ஏனெனில்‌ நிகழ்ந்தது எளிய ஒன்றல்ல” என்றேன்‌. 


“கூறுக!” என்றார்‌ பானு. ஆனால்‌ தன்‌ பதற்றத்தை 
அவரால்‌ மறைக்கமுடியவில்லை. நான்‌ என்னை 
சொல்லடக்கி, உணர்வுகளை வெல்ல சற்று நேரம்‌ இறுகி 
உடல்‌ குறுகி அமர்ந்திருந்தேன்‌. பின்னர்‌ “மூத்தவரே, 
பிரத்யும்னனின்‌ இளையோன்‌ விசாரு கொல்லப்பட்டான்‌, 
ருக்மியின்‌ படைநிலையில்‌” என்றேன்‌. ஃபானு “என்ன!” 
என்றார்‌. அவர்‌ அதை எதிர்பார்க்கவில்லை. அவருக்கு 
அங்கிருந்து பறவைத்தூது வரவில்லை என்று 
கண்டுகொண்டேன்‌. “கூறுக!” என்றபடி சுஃபானு 
எழுந்தார்‌. “நான்‌ அவனை ருக்மியின்‌ அவையில்‌ 
பார்த்தேன்‌” என்றேன்‌. “எனக்கு முன்னரே அவன்‌ அங்கே 
சென்று சேர்ந்திருக்கிறான்‌. இங்கிருந்து ஒரு தூது என 
அவனை அனுப்பியிருக்கிறார்கள்‌.” ஃபானு “யார்‌?” 
என்றார்‌. “அறியேன்‌, பிரத்யும்னன்‌ என எண்ணினேன்‌, 
பின்னர்‌ சுதேஷ்ணன்‌ என கண்டடைந்தேன்‌” என்றேன்‌. 


“கூறுக!” என்றார்‌ சுஃபானு. “நான்‌ செல்லும்போது 
ருக்மியின்‌ அவையில்‌ அவன்‌ இருந்தான்‌. ௬ுக்மியிடம்‌ 
யாதவ மைந்தர்‌ அனைவரும்‌ சேர்ந்து தங்களுக்கு 
முடிசூட்டுவது என எடுத்த முடிவை நான்‌ 
சொல்லிக்கொண்டிருக்கும்போது அவன்‌ பேச்சுக்குள்‌ 
நுழைந்தான்‌. அம்முடிவை பிரத்யும்னன்‌ ஏற்க இயலாது 
என்றான்‌. பிரத்யும்னன்‌ அவனிடம்‌ தனியாக வேறொரு 
செய்தியை அனுப்பியிருப்பதாக அப்போதுதான்‌ 
அறிந்தேன்‌. “மாதுலரே, நான்‌ ஏற்கெனவே சொன்னேன்‌. 
இது எண்பதின்மரும்‌ ஏற்றுக்கொண்ட முடிவு அல்ல” 
என்றான்‌. “அவ்வண்ணம்‌ வரும்‌ தூதுகளை 
ஏற்கவேண்டாம்‌” என்றான்‌. ருக்மி எளியவர்‌ என 
அறிந்திருப்பீர்கள்‌. அவர்‌ குழம்பி என்னை பார்த்தார்‌.” 
“நான்‌ அந்த சூழ்ச்சி எனக்குத்‌ தெரியாது என்றேன்‌. 


எண்பதின்மரும்‌ இருந்த அவையில்‌ எடுத்த முடிவு நான்‌ 
உரைப்பது. அரசுமுறையாக எனக்கு அறிவிக்கப்பட்டதை 


இங்கு அறிவிக்கிறேன்‌. முடிவெடுப்பது தங்கள்‌ உரிமை. 
நான்‌ அதில்‌ தலையிடப்போவதில்லை என்றேன்‌. 
சுதேஷ்ணனின்‌ செய்தியுடன்‌ தான்‌ வந்திருப்பதாக 
அவன்‌ மீண்டும்‌ கூறினான்‌. ருக்மி அவனிடம்‌ “சற்று 
பொறு, நான்‌ இப்பேச்சை முடித்துவிட்டு வருகிறேன்‌” 
என்றார்‌. அவன்‌ சிற்றறைக்கு அனுப்பப்பட்டான்‌. 
அதன்பின்‌ என்னிடம்‌ “அங்கு நடந்தது என்ன என்பதை 
கூறுக!” என்றார்‌. நான்‌ மிக விரிவாக விளக்கினேன்‌. ருக்மி 
கூர்ந்து அவற்றை கேட்டார்‌.” 


“சாத்யகியும்‌ கிருதவர்மனும்‌ ஒருங்கிணைந்து நம்‌ 
தரப்பில்‌ நின்றிருந்ததை நான்‌ சொன்னதுமே அவர்‌ 
விழிகள்‌ மாறிவிட்டன. பிரத்யும்னனும்‌ அறிருத்தனும்‌ 
இணைந்து நமக்கு ஆதரவு தெரிவிப்பதையும்‌ 
சொன்னேன்‌. அனைத்து யாதவ மைந்தரும்‌ 
ஒருங்கிணைந்திருப்பதை கூறினேன்‌. அவர்‌ தளர்ந்து 
“ஆம்‌, இனி ஒன்றும்‌ செய்வதற்கில்லை. ஒருவேளை 
உளவிலக்கம்‌ கொண்டு பிரத்யும்னன்‌ மட்டும்‌ 
தனித்திருந்தால்கூட பிற ஏழு பேருக்கு எதிராக எதுவும்‌ 
செய்துவிட இயலாது' என்றார்‌. “ஆம்‌, அதுவே 
அரசியல்நிலைமை. வேறு சொற்களுக்கு 
செவியளிக்கவேண்டாம்‌' என்று நான்‌ சொன்னேன்‌.” 


“ருக்மியால்‌ சொல்கோத்துக்கொள்ள இயலவில்லை. 
அவர்‌ என்னிடம்‌ “நேரடியாக ஒன்று கேட்கிறேன்‌. நான்‌ 
இதில்‌ எதை பெறுவேன்‌?” என்றார்‌. “பிரத்யும்னன்‌ 
தென்திசையை ஆள்வதற்கு அனுப்பப்படுவார்‌. அவர்‌ 
தங்கள்‌ மருகர்‌' என்றேன்‌. “ஆம்‌, ஆனால்‌ பிரத்யும்னனை 
நான்‌ ஆதரிக்காமல்‌ இருந்தால்‌ ஃபானுவுக்கு 
ஆதரவளித்தால்‌ விதர்ப்பத்திற்கு எவை அளிக்கப்படும்‌?” 
என்றார்‌. அத்தருணத்தில்‌ நான்‌ தங்கள்‌ குரலாக 
மாறினேன்‌. “விதர்ப்பத்திற்கு தனியுரிமை அளிக்கப்படும்‌. 
ஒரு தருணத்திலும்‌ விதர்ப்பம்‌ நேரடியாக துவாரகைக்கு 
கப்பம்‌ கட்ட வேண்டியிருக்காது. வருங்காலத்திலும்‌ 
விதர்ப்பத்தின்‌ இளவரசியர்‌ துவாரகையின்‌ 
அரசியராவார்கள்‌” என்றேன்‌.” 


“ருக்மி எதிர்பார்த்திருந்தது அதுவே. அவர்‌ மகிழ்ந்து “அது 
போதும்‌. நான்‌ இம்முடிவை ஆதரிக்கிறேன்‌. மணிசூட்டு 
விழாவுக்கு நான்‌ வந்து கலந்துகொள்கிறேன்‌” என்று 
சொன்னார்‌. “என்‌ மூத்தவரின்‌ பொருட்டு உங்களை 
வணங்குகிறேன்‌. விதர்ப்பம்‌ துவாரகையுடன்‌ 
அணுக்கமாக என்றும்‌ இருக்கவேண்டும்‌” என்று சொல்லி 
நான்‌ வெளிவந்தேன்‌. என்‌ அறைக்கு சென்றேன்‌. அங்கு 
துயின்றுகொண்டிருக்கையில்‌ என்னைச்‌ சூழ்ந்து 


படைகள்‌ நிலைகொள்வதன்‌ ஓசையை கேட்டேன்‌. 
எழுந்து பாடிவீட்டின்‌ சிறு விலக்கினூடாக வெளியே 
பார்த்தபோது என்‌ குடிலைச்‌ சுற்றி காவலர்கள்‌ 
நின்றிருந்தனர்‌.” 


“என்ன நிகழ்கிறது என்று எனக்கு புரிந்தது. என்னை 
காவலில்‌ வைத்திருக்கிறார்கள்‌. நான்‌ அங்கிருந்து 
எப்படியாவது தப்பிவிடவேண்டும்‌ என்று 
எண்ணிக்கொண்டிருந்தேன்‌. அப்போது காவல்வீரர்களில்‌ 
ஒருவன்‌ என்‌ குடிலுக்குள்ளே வந்தான்‌. “தாங்கள்‌ காவல்‌ 
வைக்கப்பட்டிருக்கிறீர்கள்‌. இந்தக்‌ குடிலைவிட்டு 
அரசாணை வரும்வரை வெளியே செல்ல தங்களுக்கு 
உரிமையில்லை. அவ்வாறு வெளியே சென்றால்‌ 
தங்களைத்‌ தாக்கும்‌ ஆணை எங்களுக்கு 
அனுப்பப்பட்டிருக்கிறது' என்றான்‌. “ஆம்‌, புரிகிறது” 
என்று நான்‌ சொன்னேன்‌. அவன்‌ குரல்‌ மாறுபட்டு 
“தாங்கள்‌ உண்மையில்‌ சிறைவைக்கப்படவில்லை. அரசர்‌ 
சில முடிவுகளை எடுக்கிறார்‌. அம்முடிவுகளை எடுக்கும்‌ 
வரை அவரவர்‌ அவரவர்‌ இடத்திலேயே இருக்கும்படி 
ஆணையிடப்பட்டிருக்கிறார்கள்‌' என்றான்‌.” 


“அவன்‌ பார்வையில்‌ வேறொன்றை நான்‌ கண்டேன்‌. 
ஆகவே நான்‌ அவனிடம்‌ “அரசர்‌ எனக்கு சாதகமான 
முடிவை எடுத்தார்‌. ஆகவே நான்‌ இதை 
எதிர்பார்க்கவில்லை” என்றேன்‌. “தங்களுக்கு சாதகமான 
முடிவுதான்‌ எடுக்கப்பட்டுள்ளது' என்று கூறிய அவன்‌ 
விழிமாறி சற்று அருகே வந்து “சற்று முன்‌ பிரத்யும்னனின்‌ 
இளையவர்‌ கொல்லப்பட்டார்‌' என்றான்‌. நான்‌ திகைத்து 
“கொல்லப்பட்டாரா? எவ்வண்ணம்‌?” என்றேன்‌. “அவரைக்‌ 
கொன்றவன்‌ நான்‌” என்று அவன்‌ சொன்னான்‌. “அவரை 
சிறை வைக்கும்போது அவர்‌ தப்ப முயன்றார்‌ என்று 
சொல்லி கொன்றுவிடும்படி சொல்லப்பட்டது. ஆகவே 
சிறை வைப்பதற்கு முன்பே அவர்‌ தலையை 
வெட்டிவிட்டோம்‌. அச்செய்தியை நான்‌ அரசரிடம்‌ 
சொல்லபோகிறேன்‌. இளவரசே, நான்‌ தங்களுக்கு 
அணுக்கமானவனாகும்‌ பொருட்டு இதை சொன்னேன்‌. 
துவாரகையில்‌ தாங்கள்‌ செல்வாக்கு பெறும்போது 
எனக்குரிய இடத்தை தாங்கள்‌ அளிப்பீர்கள்‌ என்று 
நம்புகிறேன்‌” என்றான்‌. 


“ஆம்‌, இச்சொல்‌ மதிப்புக்குரியது. நான்‌ உன்னை 
எண்ணியிருப்பேன்‌, ஆவன செய்வேன்‌” என்றேன்‌. 
பின்னர்‌ “என்னை எவ்வகையிலேனும்‌ வெளியே 
கொண்டுவிட முடியுமா?' என்றேன்‌. “நான்‌ 
கொல்லப்படுவேன்‌” என்றான்‌. “நீ கொல்லப்படமாட்டாய்‌. 


அதற்கான வழியை நான்‌ சொல்கிறேன்‌” என்றேன்‌. 
“என்னுடன்‌ வருக! என்னை பாலைவனத்தில்‌ 
கொண்டுவந்து விடு. அங்கிருந்து நீயும்‌ தப்பி அவந்திக்கு 
செல்‌. உரிய பொழுதில்‌ நீ துவாரகைக்கு வா” என்றேன்‌. 
அவன்‌ என்னை அவர்களுடைய படைவீரன்‌ உடையில்‌ 
வெளியே அழைத்துவந்தான்‌. அவனும்‌ என்னுடன்‌ 
வந்தான்‌. என்னை கடத்திவிட்ட பின்‌ அவன்‌ அவந்திக்கு 
திரும்பிச்சென்றான்‌. நான்‌ தன்னந்தனியாக 
பாலையினூடாக பயணம்‌ செய்து இங்கு வந்தேன்‌.” 


மூத்தவர்‌ ஃபானு பெருமூச்சுவிட்டார்‌. நான்‌ கூறிய 
முறைமையை நானே திருப்பி பார்த்தேன்‌. ஏற்கெனவே 
சொன்னதுபோல ஒழுங்கான சொல்லடுக்காக அதை 
நான்‌ சொல்லவில்லை. அங்கிங்காக தொட்டுத்‌ தொட்டு 
சொன்னேன்‌. ஆனால்‌ உண்மையில்‌ நிகழ்ந்தவற்றை 
திரும்பச்‌ சொல்பவர்கள்‌ அவ்வாறுதான்‌ கூறுவார்கள்‌. 
ஒன்றை கற்பனை செய்து சொல்பவர்கள்தான்‌ 
ஒழுங்கான போக்கில்‌ சொல்வார்கள்‌. பலமுறை 
கூறிவிட்டிருந்ததனால்‌ அது மெய்யென்றாகிவிட்டது. 
மெய்யென்ற ஒன்றை சொல்லும்போது அவற்றின்‌ 
உணர்வு சார்ந்தும்‌, செய்திமையம்‌ சார்ந்தும்‌ அரிதென 
தோன்றுமிடங்களைத்தான்‌ முதலில்‌ தொட்டுச்‌ சொல்வது 
நம்‌ வழக்கம்‌. ஆகவே நான்‌ கூறியது உண்மையாக 
இருந்தது. 


மூத்தவர்‌ ஃபானு பதற்றம்‌ அடைந்தார்‌. கைகள்‌ 
அலைபாய்ந்தன. “எனில்‌ விசாரு எவருடைய தூதன்‌? 
சுதேஷ்ணனுடைய தூதனா?” என்றார்‌. “ஆம்‌” என்றேன்‌. 
“எதுவானாலும்‌ எண்பதின்மரில்‌ ஒருவனை அயலான்‌ 
கொன்றிருக்கிறான்‌, இதற்கு நாம்‌ என்ன 
செய்யப்போகிறோம்‌?” என்று ஃபானு கேட்டார்‌. “அதுதான்‌ 
எனக்கு தெரியவில்லை. அந்த முடிவை தாங்கள்‌ 
எடுக்கவேண்டும்‌. ஆகவேதான்‌ அதை முன்னரே சென்று 
கணிகரிடம்‌ சொன்னேன்‌. அவர்‌ எண்ணிப்பார்த்து 
தங்களிடம்‌ சொல்லச்‌ சொன்னார்‌. எம்முடிவையும்‌ 
ஓராண்டில்‌ அதன்‌ விளைவென்ன என்று எண்ணி 
எடுக்கவேண்டும்‌ என்றார்‌” என்றேன்‌. “அவரிடம்‌ 
எண்ணிச்சூழ்வதே உகந்தது என்பது என்‌ கருத்து.” 


ஃபானு எழுந்து நிலைகொள்ளாமல்‌ நடந்தார்‌. 
“அனைத்தும்‌ முறையாக நடந்துவிட்டன என்று 
எண்ணிக்கொண்டிருந்தேன்‌. இவ்வாறு ஒன்று ஊடே 
வருகிறது. தொடக்கம்‌ முதலே சுதேஷ்ணனுக்கு என்‌ மேல்‌ 
நம்பிக்கையின்மை இருந்தது. அதை நான்‌ அறிவேன்‌” 
என்றார்‌. சுஃபானு “அவ்வண்ணம்‌ உள்ளோட்டங்கள்‌ 


எட்டு அன்னையரின்‌ மைந்தர்குழுக்களிலும்‌ உள்ளன. 
அவற்றை எல்லாம்‌ நாம்‌ கருத்தில்‌ கொள்ளமுடியாது. 
நாம்‌ முடிசூட்டிக்கொண்ட பின்‌ பேசி 
முடிக்கவேண்டியவை அவை?” என்றார்‌. “நான்‌ 
புரிந்துகொள்ள முடியாமலிருப்பது ஏன்‌ ருக்மி 
விசாருவை கொல்ல ஆணையிட்டார்‌ என்பதுதான்‌.” 


சற்று நேரத்திலேயே கணிகர்‌ அவைக்கு 
கொண்டுவரப்பட்டார்‌. மூத்தவர்‌ ஃபானு அவரிடம்‌ 
“அமைச்சரே, இங்கு நிகழ்ந்ததனைத்தையும்‌ இளையவன்‌ 
உங்களிடம்‌ சொல்லியிருப்பான்‌” என்றார்‌. “ஆம்‌” என்று 
அவர்‌ சொன்னார்‌. “சொல்லுங்கள்‌, நாம்‌ என்ன செய்வது? 
இத்தருணத்தில்‌ எதைச்‌ செய்தாலும்‌ பிழையென்றாகும்‌ 
என்று தோன்றுகிறது. இச்செய்தியை நாம்‌ அவர்களிடம்‌ 
தெரிவிக்க வேண்டுமா?” என்றார்‌. கணிகர்‌ “இல்லை, 
பிரத்யும்னனிடம்‌ தெரிவிப்பதற்கு முன்பு நாம்‌ 
தெளிவடைய வேண்டிய சில உண்டு” என்றார்‌. “இந்த 
அவையில்‌ நாம்‌ அதை முடிவு செய்யவேண்டும்‌.” 


“கூறுக!” என்றார்‌ ஃபானு. “தங்களுக்கு எதிராக 
சுதேஷ்ணனோ அல்லது பிறரோ சூழ்ச்சி செய்தால்‌ அதை 
பொறுத்துக்கொள்ளப்போவதில்லை என 
முடிவெடுங்கள்‌. அதை நீங்களே உறுதிகொள்ளுங்கள்‌. 
அதன்பின்‌ பிரத்யும்னனை இங்கு வரவழையுங்கள்‌. 
அவரிடம்‌ தனிப்பட்ட முறையில்‌ இதை சொல்லுங்கள்‌. 
ஏனெனில்‌ அவருக்கு அணுக்கமான இளையோனாகிய 
சுதேஷ்ணனால்‌ இந்தச்‌ செயல்‌ இயற்றப்பட்டிருக்கிறது. 
இளையவர்‌ ௬ுக்மியின்‌ அவைக்குச்‌ சென்றது 
பிரத்யும்னனின்‌ அறிதலின்படியா இல்லையா என்று 
நமக்கு தெரியவேண்டும்‌” என்றார்‌. பானு 
“பிரத்யும்னனுக்கு தெரிந்திருக்க வாய்ப்பில்லை” என்றார்‌. 


கணிகர்‌ “இல்லை, பிரத்யும்னனுக்கு தெரிந்திருக்கும்‌. 
பிரத்யும்னனுக்குத்‌ தெரியாமல்‌ அவ்வாறு ஓர்‌ 
இளையவரை அனுப்ப இயலாது. ஆனால்‌ பிரத்யும்னன்‌ 
எதன்பொருட்டு அனுப்பினாரோ அதன்பொருட்டு அவர்‌ 
அங்கு செல்லவில்லை. பிரத்யும்னனிடம்‌ ஒன்று 
சொல்லியிருக்கலாம்‌, பிறிதொரு செய்தியை 
உண்மையில்‌ அவர்‌ கொண்டுசென்றிருப்பார்‌” என்றார்‌. 
“ஆம்‌, அதற்கே வாய்ப்புள்ளது. அவ்வாறே 
நிகழ்ந்திருக்கும்‌” என்றார்‌ சுஃபானு. “ஆகவே 
பிரத்யும்னனை இங்கே வரவழைத்து பேசுவதே நன்று” 
என்றார்‌ கணிகர்‌. “அப்போது நான்‌ உடனிருப்பது 
உகந்ததல்ல. நான்‌ தனியறையில்‌ இருக்கிறேன்‌. நீங்கள்‌ 
கேட்டதை அதே உணர்வுடனும்‌ எண்ண அலைவுடனும்‌ 


அவருக்கு கூறுங்கள்‌. அவர்‌ முடிவெடுக்கட்டும்‌.” 


“அவர்‌ முடிவெடுப்பதென்றால்‌?” என்றார்‌ ஃபானு. 
“சுதேஷ்ணனை என்ன செய்வதென்ற முடிவை 
பிரத்யும்னன்தான்‌ எடுக்கவேண்டும்‌” என்று கணிகர்‌ 
சொன்னார்‌. “நன்று” என்றார்‌ பானு. ஏவலனை 
பிரத்யும்னனை வரவழைக்க அனுப்பிவிட்டு 
நிலைகொள்ளாமல்‌ அறைக்குள்‌ நடந்தார்‌. ஏவலர்‌ 
கணிகரை அணுக்கத்து அறைக்கு தூக்கிக்கொண்டு 
சென்றார்கள்‌. நான்‌ மூத்தவருக்குத்‌ தலைவணங்கி 
விடைபெற்று கணிகருடன்‌ சென்றேன்‌. கணிகர்‌ 
என்னிடம்‌ புன்னகைத்து “அங்கிருந்து பறவைத்தூது 
ஏதேனும்‌ பிரத்யும்னனுக்கு வந்திருக்குமென்றால்‌ 
பிரத்யும்னன்‌ இங்கு வருவதற்குள்ளாகவே செய்தியை 
அறிந்து முடிவெடுத்திருப்பார்‌” என்றார்‌. 


நான்‌ பதறி “பறவைத்தூதா?” என்றேன்‌. “பறவைத்தூது 
வந்திருக்கவே வாய்ப்பு மிகுதி. அது வராமல்‌ 
தடுப்பதற்கான வாய்ப்பனைத்தையும்‌ நான்‌ 
செய்திருந்தேன்‌. பிரத்யும்னனின்‌ அறையில்‌ நமது 
ஒற்றர்கள்‌ மூவர்‌ இருக்கிறார்கள்‌. பிரத்யும்னனுக்கு எந்தப்‌ 
பறவைத்தூதும்‌ இப்போது செல்லக்கூடாதென்று 
அவர்களுக்கு சொல்லி அனுப்பியிருந்தேன்‌. அந்த வலை 
மிக உறுதியானது, பறவைத்தூது வந்தால்‌ அவர்களிடம்‌ 
சிக்கிக்கொள்ளும்‌” என்றார்‌. “ஆனால்‌ ஒருவேளை 
அவ்வாறு சிக்கிக்கொள்ளவில்லை எனில்‌ நாம்‌ 
திட்டமிட்டது எதுவும்‌ நிகழாது. நாம்‌ பிறிதொன்றை 
எண்ணவேண்டியிருக்கும்‌” என்றார்‌. 


“என்ன சொல்கிறீர்கள்‌, கணிகரே?” என்று நான்‌ 
பதறினேன்‌. “அச்சம்‌ வேண்டாம்‌. ஏதாவது ஒரு வாய்ப்பு 
அமையும்‌” என்று அவர்‌ சொன்னார்‌. என்னால்‌ 
அமர்ந்திருக்க இயலவில்லை. கைகள்‌ 
நடுங்கிக்கொண்டிருந்தன. கண்ணீர்‌ வரப்போவதுபோல்‌ 
இருந்தது. தொண்டை அடைத்து எங்கிருக்கிறேன்‌ என்று 
தெரியாத நிலையில்‌ இருந்தேன்‌. கைகளைக்‌ கோத்து 
பீடத்தில்‌ அமர்ந்து என்‌ உடலுக்குள்‌ குருதி 
ஓடிக்கொண்டிருந்த ஓசையை கேட்டுக்கொண்டிருந்தேன்‌. 
மெல்லிய குறட்டையோசை கேட்டது. கணிகர்‌ 
துயின்றுகொண்டிருப்பதை கண்டேன்‌. 


அணுக்கத்து அறையில்‌ பிரத்யும்னன்‌ வரும்‌ ஓசைகள்‌ 
கேட்டன. மூத்தவர்‌ பானு அவரை வரவேற்பதும்‌ 
பீடமளிப்பதும்‌ ஓசைகளினூடாகவே காட்சியாகியது. 
கதவு திறந்து உள்ளே வந்த ஃபானுமான்‌ “வருக, 


உங்களை அழைக்கிறார்‌!” என்று என்னை நோக்கி 
சொன்னான்‌. நான்‌ எழுந்து அவ்வறைக்குச்‌ சென்று 
பிரத்யும்னனை பார்த்தேன்‌. அவர்‌ முகத்திலிருந்து 
எனக்கு எதையும்‌ உய்த்துணர முடியவில்லை. ஆனால்‌ 
ஒருகணத்தில்‌ என்ன நிகழ்ந்தது என்று தெரியவில்லை. 
நான்‌ நெஞ்சுடைய அழுதபடி நிலத்தில்‌ அமர்ந்தேன்‌. 
தலையில்‌ ஓங்கி அறைந்துகொண்டு 
அழத்தொடங்கினேன்‌. 


பிரத்யும்னன்‌ பாய்ந்து வந்து என்‌ கைகளைப்பற்றி 
“என்ன? என்ன?” என்றார்‌. “இளையவன்‌! இளையவன்‌!” 
என்று நான்‌ சொன்னேன்‌. “நம்‌ இளையவன்‌ ருக்மியின்‌ 
படைவீரர்களால்‌ கொல்லப்பட்டான்‌. அவனைக்‌ 
கொன்றவனே என்னிடம்‌ சொன்னான்‌. என்னையும்‌ 
சிறைவைத்திருந்தார்கள்‌. நான்‌ தப்பிவந்தேன்‌.” 
என்னால்‌ எதையும்‌ கோவையாக சொல்ல இயலவில்லை. 
“யார்‌ கொன்றது?” என்றார்‌ பிரத்யும்னன்‌. “ருக்மியின்‌ 

ணைப்பம அவருடைய படைவீரன்‌!” என்றேன்‌. “எதன்‌ 
பொருட்டு?” என்றார்‌. “அவன்‌ அவருடைய மருகன்‌, அவர்‌ 
மகளை மணந்தவன்‌.” 


“மூத்தவரே, அவன்‌ தங்களிடமிருந்து ஒரு செய்தியுடன்‌ 
சென்றிருக்கிறான்‌. அதற்கு மாறான செய்தியுடன்‌ நான்‌ 
சென்றேன்‌. ஆகவே இது நடந்தது” என்றேன்‌. 
“தவறுதலாகவா?” என்று அவர்‌ கேட்டார்‌. “அறியேன்‌. 
முழுச்‌ செய்தியும்‌ எனக்கு தெரியவில்லை. ஏன்‌ இதை 
செய்தார்கள்‌ என்று என்னால்‌ உணரக்கூடவில்லை. நான்‌ 
உயிருடன்‌ தப்பியதே மிக அரிதான ஒன்றென்று எனக்கு 
தோன்றுகிறது” என்றபின்‌ நான்‌ தளர்ந்து தரையிலேயே 
படுத்துவிட்டேன்‌. “இளையவனை கொண்டு செல்க” 
என்று ஃபானு சொன்னார்‌. என்னை இருவர்‌ தூக்கி 
அறைக்கு கொண்டு சென்றனர்‌. 


கணிகர்‌ முன்‌ நான்‌ அமர்ந்து மீண்டும்‌ 
அழுதுகொண்டிருந்தேன்‌. மெல்லிய குரலில்‌ “நல்ல 
அழுகை!” என்று அவர்‌ சொன்னார்‌. நான்‌ பெருமூச்சுடன்‌ 
“ஏன்‌ அழுதேன்‌ என்றே தெரியவில்லை. இங்கிருக்கையில்‌ 
அஞ்சி நடுங்கிவிட்டேன்‌. பிரத்யும்னன்‌ அனைத்தையும்‌ 
அறிந்து வந்திருந்தாரெனில்‌ என்‌ வாழ்வு இந்த 
அவையிலேயே முடியும்‌. அதை எண்ணியபோது என்‌ 
அகம்‌ உடைந்துவிட்டது” என்றேன்‌. “ஆகவே 
அதற்காகத்தான்‌ அழுகை?” என்றார்‌ கணிகர்‌. “இல்லை, 
அந்த அழுகை அப்போது உண்மையானது. உடன்‌ வந்த 
சொற்கள்‌ உண்மையானவை” என்றேன்‌. “ஆம்‌, அதை 
பிரித்தறிய மனிதர்களால்‌ இயலாது” என்று கணிகர்‌ 


சொன்னார்‌. 


நான்‌ திடுக்கிடலுடன்‌ கணிகரை பார்த்தேன்‌. இத்தகைய 
கூர்மைகொண்ட ஒரு மனிதரை தெய்வங்கள்‌ அன்றி 
எவரும்‌ எதிர்கொள்ள முடியுமா என்ற திகைப்பு எனக்கு 
டன அக்கணமே வாளை உருவி அவர்‌ கழுத்தை 
வெட்டி விடவேண்டும்‌ என்றும்‌ தோன்றியது. 
மனிதர்களை முற்றழிக்கக்‌ கூடிய ஒருவர்‌ அவர்‌. 
தெய்வங்களுக்கு நிகரான அழிவை நிகழ்த்த வல்லவர்‌. 
கணிகர்‌ “என்னிடம்‌ ஏதேனும்‌ ஒரு தருணத்தில்‌ என்‌ 
கழுத்தை வெட்டவேண்டும்‌ என்று எண்ணாதவர்கள்‌ 
மிகக்‌ குறைவு” என்றார்‌. நான்‌ திகைக்க “நீங்கள்‌ 
அவ்வாறு எண்ணினீர்கள்‌, நன்று. அவ்வாறு 
எண்ணுபவர்களை நான்‌ வெறுப்பதில்லை. 
அவர்களுக்கும்‌ உதவுவேன்‌” என்றார்‌. 


புன்னகையுடன்‌ “ஏனென்றால்‌ அவர்கள்‌ என்னை 
அணுகி அறிவதனால்தான்‌ அவ்வாறு எண்ணுகிறார்கள்‌. 
எனது வழிகளை முற்றுணர்ந்த பின்னர்‌ அவ்வாறு 
எண்ணுவதில்லை. நான்‌ யார்‌ என்று அறிந்தவர்களுக்கு 
வழிபடு தெய்வமாகவே நான்‌ ஆவேன்‌” என்றார்‌. நான்‌ 
பெருமூச்சுடன்‌ “மெய்யாகவே உங்களை என்னால்‌ 
புரிந்துகொள்ள முடியவில்லை. நீங்கள்‌ யார்‌?” என்றேன்‌. 
கணிகர்‌ புன்னகைத்தார்‌. கதவு திறந்து பானுமான்‌ 
வந்து “மூத்தவர்‌ தங்களை அமைக்கிறார்‌” என்றான்‌. 
நான்‌ எழுந்து பக்கத்து அறைக்கு சென்றேன்‌. 


அங்கு ஃபானு அழுதுகொண்டு நின்றிருந்தார்‌. தலையை 
கையில்‌ தாங்கி பிரத்யும்னன்‌ அமர்ந்திருந்தார்‌. 
பிரத்யும்னன்‌ என்னிடம்‌ “நீ கேட்டவற்றை மீண்டும்‌ கூறுக! 
சுதேஷ்ணனின்‌ தூதுடன்‌ அவன்‌ வந்ததாகவா அவன்‌ 
சொன்னான்‌?” என்றார்‌. “ஆம்‌, அவன்‌ 
நிலைகுலைந்திருந்தான்‌. உடைந்த குரலில்‌ கூவினான்‌. 
“அப்படியென்றால்‌ சுதேஷ்ணனின்‌ சொல்லுக்கு என்ன 
பொருள்‌? அவருக்கு நீங்கள்‌ அளித்த சொல்லுறுதிக்கு 
என்ன பொருள்‌?” என்றான்‌” என்றேன்‌. ”சுதேஷ்ணனின்‌ 
சொல்‌ என்றா?” என்றார்‌ பிரத்யும்னன்‌. “ஆம்‌, தான்‌ 
சுதேஷ்ணனின்‌ தூதனென்றே அவன்‌ சொன்னான்‌” 
என்றேன்‌. பிரத்யும்னன்‌ பெருமூச்சுடன்‌ எழுந்து 
கொண்டார்‌. “நன்று, இதை நான்‌ எண்ணி 
முடிவெடுக்கிறேன்‌” என்றார்‌. 


குதிரை பின்‌ இருகால்களில்‌ எம்பிக்குதித்து சுழன்றுவந்து 
அப்படியே முன்னங்கால்களை ஊன்‌ 
பின்னங்கால்களை உதறியது. காற்றில்‌ எழுந்து கால்கள்‌ 
மண்ணை அறைய கீழே வந்தது. அவன்‌ அட்டைபோல 
அதன்‌ உடலில்‌ ஒட்டிக்கிடந்தான்‌. அது 
அவனைச்சுமந்தபடி புதர்க்காட்டுக்குள்‌ புகுந்தது. அவன்‌ 
தன்மேல்‌ வருடிச்செல்லும்‌ கிளைகளை தவிர்க்க குனிந்து 
அதன்மேல்‌ குப்புறப்படுத்துக்கொண்டு சென்றான்‌. 
புதர்களுக்குள்‌ குதிரை மறைந்தபின்‌ இலைகள்‌ 
கொந்தளிப்பது மட்டும்‌ தெரிந்தது. கனைப்போசை 
எழுந்தபடியே இருந்தது. 


பின்னர்‌ திரும்பிவந்தபோது குதிரையின்‌ முகத்தில்‌ 
கடிவாளம்‌ சரியாக மாட்டப்பட்டிருப்பதை அர்ஜுனன்‌ 
கண்டான்‌. குதிரைபோலவே கனைத்து அதனுடன்‌ 
பேசிக்கொண்டே இருந்தான்‌ அஸ்வத்தாமன்‌. துரோணர்‌ 
புன்னகையுடன்‌ “அவனை அஸ்வபதி 
ஏற்றுக்கொண்டுவிட்டார்‌” என்றான்‌. குதிரை 
பெருநடையிட்டு வந்து அவர்கள்‌ முன்‌ நின்றது. 
கடிவாளத்தைப்பற்றி திருப்பிய அஸ்வத்தாமன்‌ “என்‌ 
சொற்களை அறிகிறது தந்தையே” என்றான்‌. துரோணர்‌ 
“அது அஸ்வபதியின்‌ சொற்களை மட்டுமே கேட்கும்‌. 
அவர்‌ உன்னுள்‌ நுழைந்துவிட்டார்‌” என்றார்‌. 


அஸ்வத்தாமன்‌ உரக்க நகைத்தபடி குதிரையைத்‌ திருப்பி 
வலப்பக்கம்‌ சரிந்து இறங்கிய புல்வெளி 
நோக்கிச்சென்றான்‌. கால்களை அதன்‌ விலாவில்‌ 
அணைத்து அதன்‌ காதருகே குனிந்து அவன்‌ 
குதிரைக்குரலில்‌ ஆணையிட குதிரை அருவி நுரைத்து 
இறங்குவதுபோல, பீலி பறக்கும்‌ அம்புபோல, சிறகு 
குவித்த பருந்துபோல புல்வெளியில்‌ பாய்ந்து 
இறங்கிச்சென்றது. அதன்‌ குளம்புகளின்‌ 
அடிப்பகுதிகள்கூட தெரிந்து மறைவதை அர்ஜுனன்‌ 
நோக்கி நின்றான்‌. 

[[௱age]lபிரத்யும்னன்‌ கிளம்புவதற்கு முன்பு சுஃபானு “நாம்‌ 
இங்கே பேசி முடிவெடுப்போம்‌, மூத்தவரே. 
ச”. நாம்‌ இங்கே வந்தோம்‌” என்றார்‌. 
பிரத்யும்னன்‌ “ஆ னால்‌ நான்‌ சிலவற்றை 
சுதேஷ்ணனிடம்‌  - வண்டியிருக்கிறது” என்றார்‌. 
“அதற்கும்‌ முன்பு நீங்கள்‌ இருவரும்‌ மட்டும்‌ 
அத்தனியறைக்குள்‌ செல்லுங்கள்‌. நீங்கள்‌ மட்டும்‌ 
பேசிக்கொள்ளுங்கள்‌” என்றார்‌ சுஃபானு. “உங்களுக்குள்‌ 
ஒருவருக்கொருவர்‌ பிறிதெவரும்‌ நுழைய முடியாத 
அணுக்கம்‌ இருக்கவேண்டும்‌.” 

பிரத்யும்னன்‌ ஒருகணம்‌ எண்ணியபின்‌ “ஆம்‌” என்றார்‌. 
“வருக, மூத்தவரே!” என்றார்‌. ஃபானு தயங்கியபடி 
எழுந்துகொண்டார்‌. அவர்கள்‌ அருகிருந்த சிற்றறைக்குள்‌ 
சென்றனர்‌. வெளியே அனைவரும்‌ பதற்றத்துடன்‌ 
காத்திருந்தனர்‌. நான்‌ அந்த எண்ணம்‌ கணிகருடையது 
என்பதை உணர்ந்தேன்‌. அதனால்‌ என்ன பயன்‌? 
பிரத்யும்னனிடம்‌ தனக்கு அணுக்கம்‌ உள்ளது என்று 
ஃபானு நம்புவதற்கு மட்டுமே அது வழிவகுக்கும்‌. 
எவ்வகையிலும்‌ அது பயனளிக்காது. அரசர்கள்‌ 
தனியுணர்வுகளால்‌ கட்டப்பட்டவர்கள்‌ அல்ல. 
அவர்களை கட்டுப்படுத்தும்‌ தனியுணர்வு என்றால்‌ 
அவர்களின்‌ ஆணவம்‌ மட்டுமே. அதை ஃபானு தொட்டுப்‌ 
பேசப்போவதில்லை. 


தனியறையிலிருந்து பிரத்யும்னன்தான்‌ முதலில்‌ 
வெளிவந்தார்‌. கதவு திறந்து அவர்‌ உள்ளே வந்த 
ஓசையிலேயே உள்ளிருந்த அனைவரும்‌ அவரை 
பார்த்தனர்‌. அக்கணத்திலேயே அனைத்தும்‌ 
முடிவாகிவிட்டன. அனைத்து முகங்களும்‌ 
கூர்கொண்டன. பிரத்யும்னன்‌ “மாதுலர்‌ ருக்மி இதற்கு 
மறுமொழி கூறவேண்டும்‌” என்றார்‌. நான்‌ என்னுள்‌ ஒரு 
குளிர்ந்த தொடுகையை உணர்ந்தேன்‌. அவையிலிருந்த 
அனைவருமே ஓசையற்றிருந்தனர்‌. “அவரை நாம்‌ 
பிடித்து வருவோம்‌. இந்த அவையில்‌ நிறுத்துவோம்‌. 
நிகழ்ந்தவற்றுக்கு அவரிடம்‌ விளக்கம்‌ கேட்போம்‌” என்று 
பிரத்யும்னன்‌ கூறினார்‌. 


ஃபானு “உடனே ஒரு போர்‌ தேவையில்லை. நமது 


தூதுக்குழு ஒன்று செல்லட்டும்‌. அங்கு நிகழ்ந்தது என்ன 
என்று அவரிடம்‌ கேட்டு அறியட்டும்‌” என்றார்‌. “இல்லை. 
இது நாங்கள்‌ தீர்த்துக்கொள்ளவேண்டிய கணக்கு. 
மூத்தவரே, என்‌ இளையோரில்‌ ஒருவன்‌ இவ்வண்ணம்‌ 
ஒரு செய்தியுடன்‌ அங்கு சென்றதென்பது எனக்கு 
திகைப்பளிக்கிறது. இது நானறிந்து நிகழ்ந்ததல்ல. 
சுதேஷ்ணன்‌ விசாருவை அனுப்பியதை நான்‌ அறிவேன்‌. 
ஆனால்‌ அது வேறொன்றுக்காக.” 


“முன்பு எங்களுக்கான படை ஒன்றை திரட்டும்‌ பொருட்டு 
நாங்கள்‌ மாதுலர்‌ ர௬ுக்மிக்கு ஒரு செல்வத்தை 
அளித்தோம்‌. இப்போது அது தேவையில்லை என்ற நிலை 
வந்துள்ளமையால்‌ அச்செல்வத்தை திரும்பப்‌ 
பெறும்பொருட்டு உரிய கணக்கை உரைப்பதற்காக 
இளையவனை அனுப்பியிருக்கிறான்‌ சுதேஷ்ணன்‌. 
அவ்வண்ணமே எனக்கு சொல்லப்பட்டது. அவன்‌ 
கொல்லப்பட்ட செய்தி எனக்கு உரைக்கப்படவில்லை. 
பெரும்பாலும்‌ அச்செல்வத்தை திரும்பக்‌ கேட்டதன்‌ 
பொருட்டான பூசலில்‌ இளையோன்‌ 
கொல்லப்பட்டிருக்கலாம்‌.” 


“ஆனால்‌ அதற்கான வாய்ப்புகள்‌ மிகக்‌ குறைவு. அவன்‌ 
மாதுலர்‌ ௬ுக்மியின்‌ மகளை மணந்தவன்‌. அல்லது 
அவருக்கு அங்கே உள்‌ எதிரிகள்‌ இருக்கலாம்‌. அவரை 
நம்மிடம்‌ சிக்கவிடுவதற்காக எவராவது இதை 
செய்திருக்கலாம்‌. எதுவாயினும்‌ ஒரு பொதுஅவையில்‌ 
வைத்து இது உசாவப்படவேண்டும்‌. உரிய முறையில்‌ 
குற்றமிழைத்தோர்‌ தண்டிக்கப்படவேண்டும்‌” என்றார்‌. 
மூத்தவர்‌ பானு அமைதி இழந்தவர்போல “இதை நாம்‌ 
நமது மூத்தவருக்கு விட்டுவிடுவோம்‌. கிருதவர்மனும்‌ 
சாத்யகியும்‌ இணைந்து இதை உசாவட்டும்‌. ர௬ுக்மிக்கும்‌ 
அவர்களுக்கும்‌ இடையே ஒரு சொல்லாடல்‌ நிகழட்டும்‌. 
என்ன நிகழ்ந்ததென்று பார்ப்போம்‌” என்றார்‌. 


பிரத்யும்னன்‌ உரக்க “இறந்தவன்‌ என்‌ இளையோன்‌. 
கவே நான்‌ வெறும்‌ ஒரு சொல்லாடலில்‌ இங்கு 
றுத்தினேன்‌ என்றால்‌ அவனுக்கு இயற்றவேண்டிய 
கடமையை ஒழிந்தவனாவேன்‌. அனைத்துக்கும்‌ மேலாக 
அவன்‌ எனது ஆணையில்லாமல்‌ அவரை 
பார்க்கச்சென்று கொல்லப்பட்டிருக்கிறான்‌. அதை 
முழுதாக உசாவாமல்‌ அப்படியே விடுவேனாயின்‌ அதில்‌ 
நானும்‌ பங்கெடுத்துள்ளேன்‌ என்றுதான்‌ மக்கள்‌ 
உள்ளத்தில்‌ பதியும்‌. இதை முழுக்க உசாவித்‌ 
தீர்க்கவேண்டியது எனது பொறுப்பு” என்றார்‌. பானு 
“எதுவாயினும்‌ எண்பதின்மரும்‌ சேர்ந்து செய்வதே 


முறையாகும்‌. நீ தனித்து செய்வது...” என்றார்‌. 


“இல்லை, இதை நானே தனித்துச்‌ செய்யவேண்டும்‌, 
அதுவே முறை. எண்பதின்மரில்‌ பிற அன்னையரின்‌ 
மைந்தர்‌ எவர்‌ இதற்குள்‌ வந்தாலும்‌ அதுவே 
ஷத்ரியரிடையே பிளவை உருவாக்கலாம்‌. இறந்தவன்‌ 
ஷத்ரிய அன்னையின்‌ மைந்தன்‌. ஷத்ரியர்கள்‌ இதற்கு 
கணக்கு தீர்ப்பார்கள்‌” என்று சொல்லி தலைவணங்கி 
அவையிலிருந்து வெளியே சென்றார்‌. 


அவருடன்‌ சாருவும்‌ சாரகுப்தனும்‌ வந்து அப்பால்‌ 
நின்றிருந்தனர்‌. அவர்களும்‌ அவருடன்‌ சென்றனர்‌. 
மூத்தவர்‌ ஃபானுவும்‌ சுஃபானுவும்‌ ஸ்வரஃபானுவும்‌ 
பிரஃபானுவும்‌ ஃபானுமானும்‌ சந்திரஃபானுவும்‌ அவர்கள்‌ 
வெளியே செல்வதை பார்த்தபடி அமர்ந்திருந்தனர்‌. 
பின்னர்‌ சுஃபானு “நாம்‌ அறியவேண்டியது ஒன்றே. 
எண்பதின்மரும்‌ அமர்ந்திருந்த ஒரு அவையில்‌ எடுத்த 
ஒரு முடிவுக்கு எதிராக தன்‌ மாதுலருக்கு ஒருவன்‌ 
தாதனுப்பியிருக்கிறான்‌ என்றால்‌ அவன்‌ யார்‌? 
பிரத்யும்னனை மீறி அதை அனுப்பியவர்‌ சுதேஷ்ணன்‌ 
எனில்‌ அங்கே பிரத்யும்னனுக்கு நிகரான விசையாக 
சுதேஷ்ணன்‌ இருக்கிறாரா?” என்றார்‌. 


“அவர்‌ இங்கு அவையில்‌ ஒரு சொல்லும்‌ 
உரைக்கவில்லை. ஆனால்‌ அங்கு அனைத்து 
முடிவுகளையும்‌ அவர்‌ எடுக்கிறார்‌. இவ்வண்ணம்‌ 
ஒருவரை வைத்துக்கொண்டு நாம்‌ எவ்வாறு 
எண்பதின்மரின்‌ ஒற்றுமையைப்பற்றி பேசுவது?” என்று 
ஃபானுமான்‌ சொன்னான்‌. “நீங்கள்‌ முடிசூட்டப்பட்ட 
பின்னர்‌ இதேபோல மறுசொல்‌ எழுமென்றால்‌ எவர்‌ அதை 
அவயவம்‌ மீண்டும்‌ குடிப்பூசலே எழும்‌” என்றார்‌ 
ரஃபானு. “முடிவுகளை நோக்கி உடனே நாம்‌ 
தாவவேண்டியதில்லை” என்று சந்திரஃபானு கூறினார்‌. 


“உண்மையில்‌ இந்த அவையில்‌ தன்‌ குடியுணர்ச்சியை 
பிரத்யும்னன்‌ வெளிப்படுத்தியது பிழை...” “இல்லை அது 
இயல்பானது” என்றான்‌ ஃபானுமான்‌. “அவர்‌ 
சொல்லெண்ணிப்‌ பேசியிருந்தால்‌ நான்‌ ஐயுற்றிருப்பேன்‌.” 
ஃபானு சலிப்புடன்‌ “நான்‌ மீண்டும்‌ பிரத்யும்னனிடம்‌ 
பேசுகிறேன்‌. எதுவாயினும்‌ எண்ணிச்‌ செய்வோம்‌” 
என்றார்‌. நீள்மூச்சுடன்‌ “நேற்று இந்த அவையில்‌ ஒரு 
முழுமை எட்டப்பட்டது. அனைத்து எதிர்த்தரப்புகளும்‌ 
ஒருங்கிணைக்கப்பட்டன. விழைந்தன அனைத்தும்‌ 
கையெட்டும்‌ தொலைவிலிருந்தன. இன்று 
அகன்றுவிட்டிருக்கின்றன. இந்தப்‌ பூசலை நான்‌ 


வளர்த்தால்‌ இதுவே நம்மை முற்றாகப்‌ பிளந்து 
தோற்கடிக்கும்‌. நமது விசையை விதர்ப்பத்தையும்‌ 
அவந்தியையும்‌ பகையாக்கி அவர்களிடம்‌ போர்புரிய 
இன்று செலவிட இயலாது” என்றார்‌. 


“அவ்வாறல்ல” என்று சுஃபானு சொன்னார்‌. “நம்மை 
எதிர்த்த முதல்‌ எதிரியையே பிறர்‌ எண்ணி 
அஞ்சும்படியாக நசுக்குவதென்பது ஒரு போர்முறை. 
அவர்களை நாம்‌ நயந்து அஞ்சி உடன்‌ 
வைத்துக்கொண்டோம்‌ எனில்‌ இனி இவ்வாறே பிறரும்‌ 
நடந்துகொள்வார்கள்‌. இரண்டு செய்யவேண்டியுள்ளன. 
நம்‌ இளையோரில்‌ ஒருவன்‌ கொலைக்கு நாம்‌ ர௬ுக்மியை 
பழிவாங்க வேண்டும்‌. அவர்‌ நிகர்க்குருதி 
கொடுத்தேயாகவேண்டும்‌. அதற்கப்பால்‌ ஒன்றுண்டு. 
இந்த உள்ளிருந்து பிளக்கும்‌ சூழ்ச்சியை செய்தவர்‌ எவர்‌ 
என்பதை கண்டுபிடித்து அவர்‌ நமது எண்பதின்மரில்‌ 
ஒருவராயினும்‌ களையெடுக்கப்படவேண்டும்‌.” 


“களையெடுத்தலைப்‌ பற்றி இப்போது பேசவேண்டாம்‌. 
மீண்டும்‌ மீண்டும்‌ பிளவையும்‌ பிழைகளையும்‌ பற்றி 
பேசவேண்டாம்‌” என்று ஃபானு சொன்னார்‌. சுஃபானு 
“இல்லை மூத்தவரே, சில தருணங்கள்‌ தேவைப்படும்‌. 
இனி சூழ்ச்சிகள்‌ ஏற்கப்படமாட்டாது என்று எண்பதின்மர்‌ 
ஒவ்வொருவருக்கும்‌ சொல்லியாகவேண்டும்‌” என்றார்‌. 
ஃபானு “எண்பதின்மர்‌ என்ற சொல்லை சொல்லிச்‌ 
சொல்லி பழகிவிட்டோம்‌. இன்று இதோ ஒருவன்‌ இல்லை” 
என்றார்‌. “தீங்கிழைப்போர்‌, விலகி நிற்போர்‌ 
அனைவருமே இல்லாமலாகட்டும்‌. எஞ்சியோர்‌ காத்து 
நிற்கட்டும்‌ இந்த முடியை” என்று சுஃபானு சொன்னார்‌. 


“நாம்‌ சுதேஷ்ணனை அழைத்து இந்த அவையில்‌ நிறுத்தி 
அந்தத்‌ தூதன்‌ எவ்வாறு சென்றான்‌ என்று 
உசாவியாகவேண்டும்‌” என்று பானுமான்‌ சொன்னான்‌. 
“ஆம்‌, சுதேஷ்ணன்‌ மறுமொழி கூறியாகவேண்டும்‌” என்று 
ஸ்வரஃபானுவும்‌ பிரஃபானுவும்‌ சந்திரஃபானுவும்‌ 
கூறினார்கள்‌. “பொறுங்கள்‌. அம்முடிவை எடுத்தது 
சுதேஷ்ணனா என்று இன்னும்‌ நமக்கு தெரியாது. 
அதற்குள்‌ நாம்‌ முடிவுகளை எட்ட வேண்டியதில்லை. 
சுதேஷ்ணனை இந்த அவையில்‌ அமர்த்தி 
உசாவச்செய்வதற்கு நாம்‌ இன்னும்‌ முடிசூடிக்கொள்ளவும்‌ 
இல்லை” என்று ஃபானு கூறினார்‌. “முடிசூடும்‌ முடிவை 
எடுத்தாகிவிட்டது. எவரும்‌ முடிசூடவில்லை எனில்‌ எவர்‌ 
உசாவுவது?” என்றார்‌ சுஃபானு. 


“அது அவர்களின்‌ தரப்பும்‌ நமது தரப்பும்‌ இணைந்து 


செய்யவேண்டியது. நமது நம்பிக்கையை 
பெறவேண்டியது அவர்களின்‌ பொறுப்பு” என்றார்‌ 
ஃபானு. “அவர்கள்‌ உசாவப்போவதில்லை. இந்த 
அவையில்‌ பிரத்யும்னன்‌ பேசியதிலிருந்து ஒன்று 
தெரிகிறது. அவர்‌ அனைத்தையும்‌ அறிந்திருக்கிறார்‌. 
இந்த அவையில்‌ அனைத்தும்‌ வெளிப்படும்போது அவர்‌ 
திகைத்து ஒரு நிலைப்பாடு எடுக்கிறார்‌. அவருக்கு 
தெரியாமல்‌ இல்லை” என்றார்‌ சந்திரஃபானு. “இல்லை, 
அவருடைய விழிநீர்‌ உண்மையானது” என்றார்‌ 
பிரஃபானு. “அவர்‌ அரசியல்சூழக்‌ கற்றவர்‌” என்றான்‌ 
ஃபானுமான்‌. “நாம்‌ எப்படி அனைவரையும்‌ ஜயுறத்‌ 
தொடங்கினோம்‌?” என்றார்‌ ஸ்வரஃபானு. 


ஒவ்வொருவரும்‌ மாறி மாறி பேசிக்கொண்டிருந்தார்கள்‌ 
சீற்றமும்‌ பதற்றமுமாக. பின்னர்‌ ஒன்றை 
கண்டுகொண்டேன்‌. ஒவ்வொருவரிலும்‌ ஒரு சிறு வஞ்சம்‌ 
இருக்கிறது. எண்பதின்மரின்‌ ஒற்றுமைக்கு எதிராக 
சற்றேனும்‌ உளம்‌ கூட்டாத ஒருவரும்‌ இல்லை. ஆகவே 
அந்த அவையில்‌ ஒவ்வொருவரும்‌ மிகையாக தங்களை 
வெளிப்படுத்தினர்‌. தங்களை நோக்கி வந்த ஐயங்களுக்கு 
மறுமொழி என்பது சீற்றத்துடன்‌, காழ்ப்புடன்‌ பிறரை 
சுட்டுவது என்று புரிந்துகொண்டனர்‌. அனைத்து 
வெறுப்புகளுக்கும்‌ இலக்காக அங்கு சுதேஷ்ணன்‌ 
நின்றிருந்தார்‌. 

நான்‌ எண்ணி வியந்தது என்னவென்றால்‌ நான்‌ அந்த 
கொலையைச்‌ செய்தவன்‌ என்னும்‌ நிலையில்‌ இருந்து 
முற்றாக விலகிவிட்டேன்‌. அதை வேறெவரோ 
செய்தார்கள்‌ என ஆழமாக நம்பிவிட்டிருந்தேன்‌. அதை 
செய்தவர்கள்மேல்‌ வஞ்சம்கூட கொள்ளத்‌ 
தொடங்கியிருந்தேன்‌. 


[ீ।aஜge]அவையை விட்டு வெளியே செல்கையில்‌ நான்‌ 
கணிகருடன்‌ செல்ல விரும்பினேன்‌. ஏவலனிடம்‌ “கணிகர்‌ 
எங்கே?” என்றேன்‌. கணிகர்‌ மூத்தவர்‌ ஃபானுவுடன்‌ 
தனியறையிலிருந்து சொல்லாடிக்கொண்டிருப்பதாக 
அவன்‌ கூறினான்‌. அச்செய்தி என்னை திடுக்கிடச்‌ 
செய்தது. கணிகர்‌ ஃபானுவுடன்‌ 
உரையாடிக்கொண்டிருக்கையில்‌ நான்‌ அங்கு 
இருந்திருக்க வேண்டும்‌ என்று தோன்றியது. ஆனால்‌ 
மறுகணம்‌ அவ்வாறு செல்லுமிடமெல்லாம்‌ நான்‌ 
உடனிருக்க இயலாது என்று தெரிந்துகொண்டேன்‌. 
என்னை தவிர்ப்பது எப்படி என்றும்‌ அவருக்கு 
தெரிந்திருக்கும்‌. 


இப்போது அவர்‌ எதை பேசிக்கொண்டிருப்பார்‌? 
உண்மையில்‌ என்ன நிகழ்ந்தது என்று ஒரு குறிப்பை 
அவர்‌ ஃபானுவுக்கு வழங்கக்கூடும்‌. அவ்வாறு நிகழ 
வாய்ப்பில்லை என்று உடனே தோன்றியது. மூத்தவர்‌ 
ஃபானு எளிமையானவர்‌. எண்பதின்மரில்‌ ஒருவரை 
நான்‌ என்‌ கையால்‌ கொன்றேன்‌ என்று அவருக்குத்‌ 
தெரிந்தால்‌ மறுகணமே எழுந்தோடி வந்து அவையைக்‌ 
கூட்டி என்னை நடுவே நிறுத்தி தலைகொய்யவே 
பம்‌ அல்லது துயரடைந்து நிலத்தில்‌ 

முந்து கதறி அழுது அனைவருக்கும்‌ என்‌ பழி 
தெரியும்படி செய்வார்‌. அதை உறுதியாக அறிந்திருப்பார்‌ 
கணிகர்‌. அவர்‌ அங்கு என்ன 
சொல்லிக்கொண்டிருக்கிறார்‌ என்பதை என்னால்‌ 
ஒருபோதும்‌ உணர இயலாது. ஆகவே அதைப்‌ பற்றி 
எண்ணுவதில்‌ பயனில்லை. கணிகருக்கு மேலும்‌ 
அணுக்கமானவனாக, ஒருபோதும்‌ அவரால்‌ 
கைவிடப்படாதவனாக மாறுவதே நான்‌ செய்யக்கூடுவது. 


நான்‌ என்‌ அறைக்குச்‌ சென்று பதற்றத்துடன்‌ 
நிலைகொள்ளாமல்‌ சுற்றிக்கொண்டிருந்தேன்‌. பின்னர்‌ 
புரவியை எடுத்து என்‌ மைந்தரை பார்க்கும்பொருட்டு 
சென்றேன்‌. துவாரகையின்‌ தெருக்களில்‌ பதற்றம்‌ 
நிறைந்திருப்பதை கண்டேன்‌. பல ஆலயங்களுக்கு முன்‌ 
மக்கள்‌ கூட்டம்‌ கூட்டமாக செறிந்து நின்றனர்‌. கடந்து 
செல்லும்‌ புரவி ஒவ்வொன்றையும்‌ அவர்கள்‌ கூர்ந்து 
பார்த்தனர்‌. நான்‌ சென்றபோது அனைத்து விழிகளும்‌ 
என்மேல்‌ பதிந்திருந்தன. இளையோன்‌ இறந்த செய்தி 
வந்தடைந்துவிட்டது, நகரில்‌ பரவிவிட்டது என்று 
தெரிந்தது. அதை ஒரு பிழையான நிமித்தமாகவே 
அங்குள்ளவர்‌ கொள்வார்கள்‌. வரக்கூடுமென அவர்கள்‌ 
அஞ்சிக்கொண்டிருக்கும்‌ ஒன்றின்‌ முதல்‌ காலடியோசை. 


எண்பதின்மரில்‌ ஒருவர்‌ இறப்பது எவ்வளவு பெரிய 
நிகழ்வென்று எனக்கு அப்போதுதான்‌ புரிந்தது. 
எண்பதின்மரும்‌ ஓர்‌ உடல்‌. ஓர்‌ உறுப்பு 
குறைபட்மருக்கிறது எனில்‌ அவ்வுடல்‌ 
முடமாகிவிட்டதென்றே பொருள்‌. அது ஒரு தொடக்கம்‌ 
என்று அறியாத எவரும்‌ இங்கில்லை. நான்‌ ஏன்‌ 
அத்தருணத்தில்‌ அதை செய்தேன்‌. எண்ணி எண்ணி 
என்னால்‌ எடுக்க இயலவில்லை. நான்‌ செய்தது என்‌ 
உயிரை காப்பாற்றிக்கொள்வதற்காக. வஞ்சமகன்‌ என 
அவைமுன்‌ நின்றிருக்கும்‌ இழிவிலிருந்து தப்புவதற்காக. 


ஆனால்‌ அந்த நிலைக்கு நான்‌ ஏன்‌ சென்றேன்‌? அதற்கு 
என்‌ ஆணவமே அடிப்படை விசை. எந்த அவையையும்‌ 


சொல்லால்‌ தாண்டிவிட முடியுமென்று எண்ணினேன்‌. 
சொல்கோத்து சொல்கோத்து அனைத்தையும்‌ 
அமைத்துவிட முடியும்‌ என்று கனவு கண்டேன்‌. எங்கு 
அந்த ஆணவம்‌ தூண்டப்பட்டது? முதல்முறை 
அவையில்‌ எழுந்து ஒரு சொல்லை உரைத்தபோது நான்‌ 
எத்தனை தணிவும்‌ பதற்றமும்‌ கொண்டவனாக 
இருந்தேன்‌! எவராயினும்‌ தன்னை உணர்ந்து தருக்கும்‌ 
சிறுமைக்கு சென்ற பின்னர்‌ பிழைகளை 
இயற்றாமலிருக்க இயலாது. தோள்வலியில்‌ தருக்குபவன்‌ 
பழி செய்கிறான்‌. நாவலியில்‌ தருக்குபவன்‌ மும்மடங்கு 
பழி செய்கிறான்‌. 


என்னால்‌ புரவியில்‌ அமர்ந்திருக்க முடியவில்லை. 
விழுந்துவிடுவேன்‌ என்று தோன்றியது. மாலை ஒளி 
மங்கிக்கொண்டிருந்தபோது என்‌ மைந்தர்‌ வாழ்ந்த 
அரண்மனைக்கு சென்றேன்‌. களைத்து சலித்துச்‌ சென்று 
என்‌ அறையில்‌ அமர்ந்திருந்தேன்‌. மைந்தர்‌ என்னை 
பார்க்க வரும்படி சொல்லியனுப்பினேன்‌. அவர்கள்‌ 
பாலையில்‌ பந்து விளையாடச்‌ சென்றிருப்பதாக ஏவலன்‌ 
சொன்னான்‌. சற்று நேரம்‌ ஓய்வெடுத்துவிட்டு நீராடி 
ஆடை மாற்றி அங்கு அமர்ந்திருந்தபோது அவர்கள்‌ 
ஒவ்வொருவராக வந்தனர்‌. அவர்கள்‌ வரும்‌ ஓசையே 
சிரிப்பும்‌ கூச்சலுமாக எழுந்தது. மூத்தவன்‌ இளையோரை 
அதட்டி அமைதியடையச்‌ செய்தான்‌. 


அவர்கள்‌ விளையாடி முடித்து நீராடி வந்திருந்தாலும்கூட 
உடலெங்கும்‌ இளம்‌ புழுதியின்‌ மணம்‌ இருந்தது. 
சிறியவன்‌ என்னை ஓடிவந்து அணைத்துக்கொண்டு 
“தந்தையே, இன்று நான்‌ மும்முறை மூத்தவரை 
வென்றேன்‌” என்றான்‌. அவன்‌ தலையின்‌ புன்மயிரை 
வருடியபடி “ஆம்‌, நீ வெல்வாய்‌. நீ அனைவரையும்‌ 
வெல்வாய்‌” என்று நான்‌ சொன்னேன்‌. “அவன்‌ 
வெல்லவில்லை. அவன்‌ இளையவன்‌ என்பதனால்‌ நான்‌ 
விட்டுக்கொடுத்தேன்‌” என்றான்‌ மூத்தவன்‌. ”ஆம்‌, 
இளையோருக்கு விட்டுக்கொடுத்துதானே ஆகவேண்டும்‌” 
என்றேன்‌. “நான்தான்‌ விட்டுக்கொடுத்தேன்‌” என்று 
இன்னொருவன்‌ சொன்னான்‌. “சரி, இரண்டுபேருமே 
விட்டுக்கொடுத்தீர்கள்‌” என்று நான்‌ சொன்னேன்‌. 
“நானும்‌ விட்டுக்கொடுத்தேன்‌” என்று அவனுக்கு 
இளையவன்‌ சொன்னான்‌. “அப்போது யார்தான்‌ 
வென்றார்கள்‌?” என்று நான்‌ நகைத்தேன்‌. 


மிக சில கணங்களிலேயே அவர்களுடன்‌ விளையாடத்‌ 
தொடங்கிவிட்டேன்‌. என்‌ அருகே இருந்த பித்தளை 
செம்பொன்றை எடுத்து “இந்தப்‌ பந்தை யார்‌ 


பிடிக்கிறீர்கள்‌ பார்ப்போம்‌” என்றேன்‌. மூத்தவன்‌ அதை 
தாவிப்பற்றி பிடித்துக்கொண்டான்‌. “பந்தை பிடிக்கக்‌ 
கூடாது, தட்டவேண்டும்‌. எவர்‌ கையிலிருந்து நிலம்‌ 
படுகிறதோ அவர்கள்‌ வெளியேறவேண்டும்‌” என்று 
சொல்லி அதை ஒரு ஆடலாக மாற்றிக்கொண்டேன்‌. 
அறையெங்கும்‌ அந்தச்‌ செம்பு ஒரு சிறு பறவைபோல 
வெண்கல ஒளியுடன்‌ சுழன்று அலைந்தது. எழுந்து 
எழுந்து பறந்து சிறியவன்‌ கையிலிருந்து ஓசையுடன்‌ 
தரையில்‌ விழுந்தது. 


“தோற்றுவிட்டான்‌! தோற்றுவிட்டான்‌!” என்று மூத்தவன்‌ 
கூறினான்‌. “இல்லை, அதுவே விழுந்தது!” என்று அவன்‌ 
சொன்னான்‌. “ஆமாம்‌, அது விழ விரும்பினால்‌ எவரால்‌ 
தடுக்க முடியும்‌?” என்று சொல்லி அவனை 
அருகணைத்தேன்‌. “இல்லை. அவன்‌ தோற்றுவிட்டான்‌, 
அவன்‌ விலகவேண்டும்‌” என்றான்‌ மூத்தவன்‌. “அவன்‌ 
ஏன்‌ விலகவேண்டும்‌? அவன்‌ இவ்வளவு நேரம்‌ நன்றாக 
விளையாடினான்‌ அல்லவா?” என்று நான்‌ சொன்னேன்‌. 
“தந்தையே, நீங்கள்‌ அவனுக்கு ஓரம்‌ சாய்கிறீர்கள்‌. இது 
முறையல்ல” என்றான்‌ மூத்தவன்‌. “அவன்‌ இளையவன்‌, 
உங்கள்‌ அனைவராலும்‌ கனிந்து 
பேணப்படவேண்டியவன்‌” என்றேன்‌. 


“இளையவனாக இருக்கலாம்‌, ஆனால்‌ ஆட்டத்தின்‌ 
நெறிகள்‌ அனைவருக்கும்‌ ஒன்றே” என்றான்‌. 
“உங்களுக்குள்‌ பூசல்‌ வேண்டியதில்லை. பூசலிடாமல்‌ 
விளையாட முடியாதா என்ன?” என்றேன்‌. “அனைத்து 
விளையாடல்களிலும்‌ அவனே வெல்ல வேண்டுமென்று 
நினைக்கிறான்‌. அவன்‌ இளையவன்‌ என்பதனால்‌ 
ஒவ்வொரு முறையும்‌ விட்டுக்கொடுக்க 
வேண்டியிருக்கிறது. இனி விட்டுக்கொடுக்க முடியாது” 
என்றான்‌ மூத்தவன்‌. “இளையோர்களுக்கு 
விட்டுக்கொடுத்துதான்‌ ஆகவேண்டும்‌” என்றேன்‌. “பிறகு 
எப்போதுதான்‌ நாங்கள்‌ வெல்வது?” என்றான்‌ மூத்தவன்‌. 


“சரி விடு... நாம்‌ மீண்டும்‌ ஒருமுறை விளையாடலாம்‌” 
என்று நான்‌ சொன்னேன்‌. மீண்டும்‌ கலம்‌ அறையெங்கும்‌ 
பறந்தது. வேண்டுமென்றே சற்றே சுழற்றி தவறாக 
மூத்தவனை நோக்கி அனுப்பினேன்‌. அவன்‌ அதை 
பிடிப்பதற்குள்‌ அவன்‌ கையிலிருந்து சுழன்று நிலத்தில்‌ 
விழுந்தது. “வெளியேறுங்கள்‌, மூத்தவரே! 
வெளியேறுங்கள்‌!” என்று சிறியவன்‌ சொன்னான்‌. 
“இல்லை, அது தது. என்று அவன்‌ சொன்னான்‌. 
“இல்லை, வெளியேறித்தான்‌ ஆகவேண்டும்‌” என்று 
இளையவன்‌ சொன்னான்‌. “கையிலிருந்து விழுந்தது! 


கையிலிருந்து விழுந்தது!” என்று அவன்‌ கூவினான்‌. 


“உன்‌ கையிலிருந்து விழுந்தது அல்லவா?” என்றான்‌. 
“என்‌ கையிலிருந்து விழவில்லை. உங்கள்‌ 
கையிலிருந்துதான்‌ விழுந்தது. நீங்கள்‌ வெளியேறுங்கள்‌” 
என்றான்‌ இளையவன்‌. எண்ணியிராக்‌ கணத்தில்‌ 
மூத்தவன்‌ வந்து இளையவன்‌ கன்னத்தில்‌ ஓங்கி 
அறைந்தான்‌. இளையவன்‌ அலறி கீழே விழுந்தான்‌. நான்‌ 
பாய்ந்து எழுந்து அவன்‌ கையை பற்றிக்கொண்டேன்‌. 
“என்ன செய்கிறாய்‌, அறிவிலி?” என்றேன்‌. அவன்‌ 
வஞ்சத்துடன்‌ “அவன்‌ ஒவ்வொரு முறையும்‌ பிழையாக 
ஆடுகிறான்‌” என்றான்‌. “அதற்காக?” என்று கூவினேன்‌. 
அவன்‌ மேலும்‌ வஞ்சத்துடன்‌ “அவனை நான்‌ 
கொல்வேன்‌!” என்றான்‌. 


நான்‌ ஓங்கி மூத்தவனை அறைந்தேன்‌. அவன்‌ வளைந்து 
நிலத்தில்‌ அமர்ந்து சினம்கொண்ட கண்களால்‌ என்னை 
பார்த்தான்‌. ஒருகணம்‌ என்ன நிகழ்ந்தது என்று 
தெரியாமல்‌ நான்‌ நிலைமறந்தேன்‌. ஓங்கி ஓங்கி அவனை 
அறைந்து கழுத்தைப்‌ பிடித்து சுவரோடு சேர்த்து 
“உடன்பிறந்தான்‌ மேல்‌ கைவைப்பாயா நீ? என்‌ முன்‌ 
அதை செய்யும்‌ அளவிற்கு துணிந்துவிட்டாயா?” 
என்றேன்‌. அவன்‌ பல்லைக்‌ கடித்து கைகளை முறுக்கி 
அசையாமல்‌ நின்றான்‌. ஒருகணத்திற்குப்‌ பின்‌ மூச்சை 
நிறுத்தி கைகளை விட்டேன்‌. “வெளியே செல்லுங்கள்‌! 
செல்க வெளியே!” என்று கூவினேன்‌. அவர்கள்‌ 
பற்களைக்‌ கடித்து சினம்கொண்ட கண்களால்‌ ஒருவரை 
ஒருவர்‌ பார்த்தபடி வெளியே சென்றனர்‌. 


தளர்ந்து மஞ்சத்தில்‌ அமர்ந்து தலையை 
பற்றிக்கொண்டேன்‌. தலையணையில்‌ முகத்தைப்‌ பதித்து 
உடல்‌ குறுக்கி படுத்தேன்‌. என்ன 
நிகழ்ந்துகொண்டிருக்கிறது? ஏதோ என்னைச்‌ சூழ்ந்து 
வந்தடைகிறது. நான்‌ விழையாத ஒன்று. என்ன 
நிகழ்கிறது? இங்கு இருக்க இயலாது என்னால்‌. வெளியே 
வந்து ஏவலனிடம்‌ “புரவி ஒருக்குக, நான்‌ மீண்டும்‌ 
துவாரகைக்கே செல்கிறேன்‌!” என்றேன்‌. புரவிகளை 
ஓய்வுக்கு அனுப்பியிருந்த ஏவலன்‌ திகைத்து 
“இளவரசே!” என்றான்‌. “ஒருங்குக புரவி! நான்‌ கிளம்ப 
வேண்டும்‌” என்றேன்‌. ஓய்வுக்கான ஆடைகளை 
அணிந்திருந்தேன்‌. மேலாடையை எடுத்து இறுக்கி 
கச்சையால்‌ சுற்றிக்கொண்டு இறங்கி ஓடிவந்து ஒருங்கி 
நின்றிருந்த ஒரு புரவியிலேறி அதைத்‌ தட்டி 
துவாரகையை நோக்கி விரைந்தேன்‌. 


துவாரகையை நான்‌ அடையும்போது நகரம்‌ 
கொந்தளித்துக்கொண்டிருந்தது. நான்‌ அறியாமலேயே 
கடிவாளத்தைப்‌ பிடித்து புரவியை நிறுத்தினேன்‌. 
நெடுந்தொலைவிலேயே நகரமெங்கும்‌ 
எழுந்துகொண்டிருந்த ஓசையை கேட்டேன்‌. ஒரு 
திருவிழாபோல. அல்லது படையெழுச்சியா? பிரத்யும்னன்‌ 
அதற்குள்‌ கிளம்பிவிட்டாரா என்ன? நான்‌ புரவியைத்‌ 
தட்டி மேலும்‌ விசைகொண்டு தோரணவாயிலைக்‌ கடந்து 
நகருக்குள்‌ நுழைந்தேன்‌. என்னை நோக்கி புரவியில்‌ 
வந்த காவலர்தலைவனை நோக்கி நானும்‌ விரைந்து 
சென்று “என்ன நிகழ்கிறது? படையெழுச்சியா?” 
என்றேன்‌. 


“இல்லை, நகரம்‌ கலைந்திருக்கிறது. மக்கள்‌ ஆங்காங்கே 
கிளர்ந்தெழுந்திருக்கிறார்கள்‌. பல இடங்களில்‌ 
மாளிகைகளை நோக்கி கற்களையும்‌ தடிகளையும்‌ 
வீசுகிறார்கள்‌. அரசகுடியினர்‌ பலர்‌ 
தாக்கப்பட்டிருக்கிறார்கள்‌” என்றான்‌. ”என்ன 
நிகழ்ந்தது?” என்றேன்‌. “இளவரசே, சற்றுமுன்‌ 
பிரத்யும்னனால்‌ சுதேஷ்ணன்‌ கொல்லப்பட்டார்‌” 
என்றான்‌. “எப்போது?” என்றபடி நான்‌ கீழிறங்கினேன்‌. 


“என்ன நிகழ்ந்தது என்று எனக்கு தெரியாது. நான்‌ கேட்டு 
அறிந்தது இது. அவர்கள்‌ தங்கள்‌ சிற்றவையில்‌ ஒருவரை 
ஒருவர்‌ சந்தித்து உசாவிக்கொண்டு இருந்திருக்கிறார்கள்‌. 
இளையவர்‌ விசாருவின்‌ சாவுக்கு எவர்‌ வழிவகுத்தது 
என்ற அளவில்‌ சொல்லாடல்‌ நிகழ்ந்திருக்கிறது. 
ஒருவரை ஒருவர்‌ குற்றம்சாட்டிக்‌ 
கொண்டிருந்திருக்கிறார்கள்‌. அப்போது சுதேஷ்ணன்‌ 
பிரத்யும்னனுக்கு எதிராக நெடுங்காலமாக செய்துவந்த 
பல சூழ்ச்சிகள்‌ வெளிப்பட்டிருக்கின்றன. சீற்றம்கொண்டு 
சுதேஷ்ணனை நோக்கி பிரத்யும்னன்‌ வாளை 
உருவியிருக்கிறார்‌. பிரத்யும்னனைக்‌ கொல்ல 
சுதேஷ்ணன்‌ வாளுடன்‌ பாய்ந்திருக்கிறார்‌. 
அத்தருணத்தில்‌ அருகே நின்றிருந்த எவரோ 
சுதேஷ்ணனை பற்றிக்கொண்மருக்கிறார்‌. பிரத்யும்னன்‌ 
அவர்‌ தலையை வெட்டி வீழ்த்தியிருக்கிறார்‌.” 


“இது அரசமுறையாக இன்னும்‌ அறிவிக்கப்படவில்லை” 
என்றான்‌ காவலர்தலைவன்‌. நான்‌ பதற்றம்‌ மெல்ல வடிய 
களைப்பு கொண்டவனாக புரவியின்‌ சேணத்தை 
பற்றிக்கொண்டு நின்றேன்‌. “ஆனால்‌ செய்தி நகருக்குள்‌ 
பரவிவிட்டிருக்கிறது. நகர மக்கள்‌ 
கிளர்ந்தெழுந்திருக்கிறார்கள்‌. நல்லவேளையாக 
ஷத்ரியர்‌ ஒருவரை ஒருவர்‌ கொல்கிறார்கள்‌. 

பகுதி ஏழு : கலிங்கபுரி 

குடிலுக்கு முன்‌ எரிந்த நெருப்பைச்சுற்றி மாணவர்கள்‌ 
தரையில்‌ அமர்ந்திருக்க நடுவே துரோணர்‌ பீடத்தில்‌ 
அமர்ந்திருந்தார்‌. அவருக்கு முன்‌ அர்ஜுனன்‌ 
அமர்ந்திருந்தான்‌. அவரது காலடியில்‌ அஸ்வத்தாமன்‌ 
அமர்ந்திருக்க அவர்‌ பிரமதத்தை விட்டு தான்‌ 
வந்ததைப்பற்றி சொல்லிக்கொண்டிருந்தார்‌. இரவு 
சென்றுவிட்டபின்னரும்‌ காற்றில்‌ நீராவி 
நிறைந்திருப்பதுபோல புழுங்கியது. மரங்கள்‌ 
அனைத்தும்‌ ஓசையும்‌ அசைவும்‌ இன்றி இருளுக்குள்‌ 
நின்றிருந்தன. 


“பீஷ்மபிதாமகரிடம்‌ நான்‌ பிரமதத்தில்‌ எளிய 
ஆசிரியனாக இருந்ததையும்‌, அங்கிருந்து வெளியேற 
நேர்ந்ததையும்‌ பற்றிச்‌ சொன்னேன்‌. என்‌ மைந்தனையும்‌ 
மனைவியையும்‌ இந்நகருக்கு அழைத்துவரும்படி 
கோரினேன்‌. அவர்‌ ஒருபடகில்‌ வீரர்களை 
அனுப்பியிருக்கலாம்‌. ஆனால்‌ என்‌ ஆன்மா 
கோருவதென்ன என்று அவர்‌ அறிந்துகொண்டார்‌. 
இளைஞர்களே, தன்‌ குடிகளில்‌ எளியவனின்‌ 
உள்ளத்தைக்கூட அறிந்துகொள்பவனையே சத்ரபதி 
என்கின்றனர்‌ சான்றோர்‌” என்றார்‌ துரோணர்‌. 


“சில நாட்களுக்கு முன்‌ பிரமதத்தின்‌ சின்னஞ்சிறு 
துறையில்‌ அஸ்தினபுரியின்‌ அமுதகலசக்கொடி பறக்கும்‌ 
பொன்முகப்புள்ள அரசப்பெரும்படகு பன்னிரு 
துணைப்படகுகளுடன்‌ சென்று நின்றது. அதிலிருந்து 
இறங்கிய பேரமைச்சர்‌ செளனகர்‌ அங்கிருந்த 
அனைவருக்கும்‌ அஸ்தினபுரியின்‌ பொற்பரிசுகளை 
அளித்து அஸ்தினபுரியின்‌ அரசகுருவை அங்கே 
பதினெட்டாண்டுகள்‌ பேணியமைக்கு நன்றி சொன்னார்‌. 
இளைஞர்களே, எங்களுக்கு பதினெட்டாண்டுகள்‌ 
அவர்கள்‌ அளித்த ஊதியம்‌ ஆயிரம்‌ மடங்காக 
திருப்பியளிக்கப்பட்டது. ஊர்த்தலைவர்களும்‌ 
வணிகர்களும்‌ முதலில்‌ அஞ்சினர்‌. பின்னர்‌ திகைத்து 
கண்ணீர்மல்கினர்‌. அவர்களில்‌ ஒரு முதியவர்‌ 
பதினெட்டாண்டுகாலம்‌ வைரக்கல்லை அருமையறியாது 
சிக்கிக்கல்லாகப்‌ பயன்படுத்திய பேதைமைக்காக 


கொல்லப்பட்டவர்‌ விசாரு என்றதுமே கொன்றவர்‌ 
யாதவரா என்றுதான்‌ கேட்டனர்‌ இங்குள்ள ஷத்ரியர்‌. 
யாதவர்‌ கையால்‌ ஷத்ரிய மைந்தர்‌ 
கொல்லப்பட்டிருந்தால்‌ நகரம்‌ இதற்குள்‌ போர்வெறி 
கொண்டிருக்கும்‌.” நான்‌ தளர்ந்தவனாக புரவியில்‌ ஏறி 
அமர்ந்தேன்‌. பின்னர்‌ அதைத்‌ தட்டி “செல்க!” என்று 
நகரினூடாக அரண்மனை நோக்கி சென்றேன்‌. 

(1 ௨ன:]நான்‌ துவாரகையின்‌ தெருக்களினூடாக எனது 
புரவியை வெறிகொண்ட விரைவில்‌ செலுத்தி 
அரண்மனையை சென்றடைந்தேன்‌. நகரம்‌ கலைந்த 

ச்சித்திரள்போல்‌ ஆகியிருந்தது. குறுக்கும்‌ நெடுக்கும்‌ 

பாருளற்ற விசையுடன்‌ மக்கள்‌ ஓடினர்‌. என்‌ புரவிக்கு 
முன்னால்‌ பலர்‌ பாய்ந்து விழுந்தார்கள்‌. எங்கும்‌ 
பதற்றமும்‌ அழுகையொலியும்‌ வசைகளும்‌ கூச்சல்களும்‌ 
நிறைந்திருந்தன. ஒவ்வொருவரும்‌ முந்தையநாள்‌ வரை 
அவர்கள்‌ கொண்டிருந்த நம்பிக்கைகளையும்‌ 
மகிழ்ச்சியையும்‌ முற்றாக இழந்து, தீ பற்றி எரியும்‌ 
கிளையில்‌ இருக்கும்‌ எறும்புகளைப்போல்‌ 
ஆகிவிட்டிருந்தனர்‌. 


அவர்கள்‌ அனைவருக்கும்‌ அவ்வண்ணம்‌ ஒன்று நிகழும்‌ 
என்று தெரிந்திருந்ததுபோல. எவ்வண்ணமோ அது 
நிகழும்‌ என்று எதிர்பார்த்ததுபோல. தெய்வங்கள்‌ 
அவர்களுக்கு முன்னுணர்த்தியிருக்கும்‌. 
ஒவ்வொருவருக்கும்‌ ஒவ்வொரு தெய்வங்கள்‌. 
உழவர்களுக்கு மேழியிலும்‌ ஆயர்களுக்கு 
வளைகோலிலும்‌ சிற்பிகளுக்கு உளியிலும்‌ எழும்‌ 
தெய்வங்கள்‌. பாணர்களுக்கு நாவில்‌ பூசகர்களுக்கு நீரில்‌ 
அவை எழுந்திருக்கும்‌. அவை உரைத்திருக்கும்‌. அதை 
அறியாத ஒருவர்கூட இந்நகரில்‌ இன்று இருக்க 
வாய்ப்பில்லை. 


நான்‌ முதலில்‌ மூத்தவர்‌ பானுவை சென்று 
பார்க்கத்தான்‌ விரும்பினேன்‌. பின்னர்‌ தோன்றியது, 
அதற்கு முன்‌ பிரத்யும்னனைச்‌ சென்று பார்க்கலாம்‌ 
என்று. அங்கே என்ன நிகழ்ந்தது என்று 
உணரக்கூடவில்லை. நான்‌ அங்கே இருந்தாகவேண்டும்‌ 
என்று மட்டும்‌ தோன்றியது. நான்‌ தொடங்கிவைத்த 
ஒன்று என்ற குற்றவுணர்வு உருவாகவில்லை. அந்தச்‌ 
சுழலில்‌ இருந்து தப்புவது எப்படி என்று மட்டுமே உள்ளம்‌ 
தவித்தது. எங்கே சுழிமையம்‌ உள்ளதோ அங்குதான்‌ நான்‌ 
இருக்கவேண்டும்‌. உண்மையில்‌ என்ன நிகழ்கிறது 
என்பது அங்கு சென்றால்‌ மட்டுமே தெரியவரும்‌. 


நடுவே கணிகரை பார்க்கவேண்டும்‌ என்ற எண்ணம்‌ 
என்னுள்‌ ஓடியது. ஆனால்‌ என்ன நடந்தது என்று 


பார்த்துவிட்டு கணிகரை பார்க்கச்‌ செல்வதே 
முறையானது என்றும்‌ தோன்றியது. அத்தருணத்தில்‌ 
பிரத்யும்னனின்‌ அரண்மனைக்குச்‌ செல்வது உகந்ததா 
என்ற ஐயமும்‌ அலைக்கழித்தது. ஒருவேளை 
அந்நிகழ்வுகள்‌ அனைத்தும்‌ மூத்தவர்‌ ஃபானுவுக்கு 
எதிரான கிளர்ச்சியாக இருக்குமெனில்‌ அங்கு நான்‌ 
செல்வதே என்னை பணயப்‌ பொருளாக அளிப்பது. 
அல்லது அவர்களை இளிவரல்‌ செய்ய நேரில்‌ 
செல்வதுபோல. ஆனால்‌ அவ்வண்ணம்‌ செல்லவேண்டும்‌ 
என்ற எண்ணத்தை என்னால்‌ தவிர்க்க முடியவில்லை. 


என்‌ ஆழத்தில்‌ இருக்கும்‌ ஒன்று அதில்‌ எனக்கிருக்கும்‌ 
பங்கையே சுட்டிக்காட்டிக்கொண்டிருந்தது. நான்‌ 
பிழையுணர்ச்சி அடையவில்லை, நான்‌ அடைந்தது 
தன்மைய உணர்ச்சி. என்‌ கையிலிருந்து இறங்கி நெருப்பு 
எழுந்து தொலைவில்‌ பேருருவென நின்றிருப்பதை 
பார்த்துக்கொண்டிருந்தேன்‌. அது என்னையும்‌ முற்றாக 
அழிக்கும்‌ என்று ஒரு உள்ளுணர்வு அப்போது முற்றாக 
சொல்லத்தொடங்கிவிட்டிருந்தது. ஆயினும்‌ அதை 
அப்போது பார்க்க விழைந்தேன்‌. தன்னுள்‌ இருந்து 
எழுந்த ஒன்றை மானுடர்கள்‌ எப்போதும்‌ திரும்பிப்‌ 
பார்க்கிறார்கள்‌. மலமோ சீழோவாக இருப்பினும்கூட. 


நான்‌ பிரத்யும்னனின்‌ அரண்மனை முன்‌ இறங்கி மேலே 
சென்றேன்‌. எதிரே வந்த பிரத்யும்னனின்‌ இளைய 
மைந்தன்‌ சுஜனனிடன்‌ “நான்‌ அரசரை பார்க்க 
வேண்டும்‌” என்றேன்‌. “அரசரைப்‌ பார்க்க இப்போது 
பொழுதில்லை. ஒவ்வொருவரும்‌ பிரிந்து வெவ்வேறு 
அறைகளில்‌ அமர்ந்து பேசிக்கொண்டிருக்கிறார்கள்‌“ 
என்றான்‌. “என்ன நிகழ்ந்தது?” என்று கேட்டேன்‌. “என்ன 
நிகழ்ந்தது என்று சொல்லும்‌ அளவுக்கு எனக்கு ஒன்றும்‌ 
தெரியாது. ஒவ்வொருவரும்‌ ஒன்று சொல்கிறார்கள்‌. 
ஆனால்‌ குருதி விழுந்துவிட்டது. துவாரகையில்‌ இளைய 
யாதவரின்‌ மைந்தர்‌ ஒருவர்‌ கொல்லப்படுவார்‌, 
அக்குருதியிலிருந்து இந்நகர்‌ அழியும்‌ தருணம்‌ 
தொடங்கும்‌ என்று சூதர்சொல்‌ இருந்தது, அது 
நிகழ்ந்துவிட்டது” என்றான்‌. 


நான்‌ “இந்தத்‌ தருணத்தில்‌ நிமித்திகர்‌ கூற்றுகளையும்‌ 
சோர்வுறுத்தும்‌ எண்ணங்களையும்‌ 
மிகைப்படுத்திக்கொள்ள வேண்டியதில்லை. நாம்‌ 
செய்வதற்கு பலது உண்டு. இப்போது என்ன நிகழ்ந்தது 
என்று நான்‌ அறியவேண்டும்‌. என்‌ மூத்தவரின்‌ பொருட்டு. 
மிகச்‌ சரியாக என்ன நிகழ்ந்தது என்று மூத்தவரிடம்‌ நான்‌ 
சொல்லவேண்டியிருக்கிறது” என்றேன்‌. “தந்தை ஓடி தன்‌ 


தனியறைக்குள்‌ சென்றுவிட்டார்‌. அவருடன்‌ 
இளையவர்கள்‌ நால்வர்‌ சென்றிருக்கின்றனர்‌. எஞ்சிய 
மூவரும்‌ வேறு ஒரு அறைக்குள்‌ சென்றுவிட்டனர்‌. 
அவர்களை மூத்தவரின்‌ படைகள்‌ சூழ்ந்துள்ளன. 
அவர்கள்‌ சிறைப்படுத்தப்பட்டிருக்கிறார்கள்‌ என்று 
தோன்றுகிறது” என்றான்‌. 


“நான்‌ அரசரை பார்த்தாகவேண்டும்‌” என்றேன்‌. “அரசரின்‌ 
தனியறைக்குள்‌ இப்போது எவருக்கும்‌ நுழைவுஒப்புதல்‌ 
இல்லை. அவர்கள்‌ பேசி முடிப்பது வரை நீங்கள்‌ 
காத்திருந்துதான்‌ 2. என்றான்‌. நான்‌ 
ஒருகணத்திற்குப்‌ பின்‌ “இந்நிகழ்வின்போது உடனிருந்த 
மைந்தர்கள்‌ எவரேனும்‌ இருக்கிறார்களா?” என்றேன்‌. 
“எனது மூத்தவர்‌ சுகர்ணன்‌ அக்கணத்தில்‌ அறைக்குள்‌ 
இருந்தார்‌” என்று அவன்‌ சொன்னான்‌. “எனில்‌ அவனை 
நான்‌ சந்திக்கவேண்டும்‌. அங்கு நிகழ்ந்ததென்ன என்று 
எனக்கு அவன்‌ சொல்லவேண்டும்‌” என்றேன்‌. ஒருகண 
தயக்கத்திற்குப்‌ பின்‌ “வருக!” என்று அவன்‌ என்னை 
அழைத்துச்சென்றான்‌. 


சுகர்ணன்‌ ஓர்‌ அறையில்‌ இருக்க அவனைச்‌ சூழ்ந்து 
உடன்பிறந்தாரும்‌ சிற்றமைச்சர்களும்‌ ஏவலர்களும்‌ முட்டி 
மோதி ஒருவரோடொருவர்‌ பேசி 
கூச்சலிட்டுக்கொண்டிருந்தனர்‌. சுஜனன்‌ என்னை 
வெளியே நிறுத்திவிட்டுச்‌ சென்று அவனிடம்‌ பேசிவிட்டு 
வந்து “அவர்‌ பதறிக்கொண்டிருக்கிறார்‌. அவரால்‌ 
சொல்லெடுக்க இயலுமென்று தோன்றவில்லை. தாங்கள்‌ 
மெல்ல பேசவைத்து அவரிடம்‌ எதை வேண்டுமானாலும்‌ 
தெரிந்துகொள்ளலாம்‌” என்றான்‌. “அதை நான்‌ 
பார்த்துக்கொள்கிறேன்‌” என்றேன்‌. “ஆனால்‌ பிறர்‌ உடன்‌ 
இருக்கலாகாது. தாங்கள்‌ மட்டும்‌ இருங்கள்‌” என்றான்‌ 
சுஜனன்‌. 


அவன்‌ உள்ளே சென்று மூத்தவர்‌ பானுவின்‌ தூதன்‌ என 
என்னை அறிவித்து பிறரை விலக்கிவிட்டு என்னை 
உள்ளே அழைத்துச்‌ சென்றான்‌. அவனே கதவை 
சாத்திவிட்டு வந்து சற்று அப்பால்‌ அமர்ந்துகொண்டான்‌. 
நான்‌ சுகர்ணனின்‌ கைகளை பற்றிக்கொண்டு 
“அஞ்சவேண்டியதில்லை. நிகழ்ந்தது ஒரு 
கொடுநிகழ்வென்று அறிவேன்‌. நாம்‌ அதை எந்த 
வகையில்‌ எதிர்கொள்ளமுடியும்‌ என்றும்‌ எனக்குத்‌ 
தெரியவில்லை. எனில்‌ நன்றென ஒன்றுள்ளது. மூத்தவர்‌ 
கையால்‌ இளையவர்‌ கொல்லப்பட்டிருக்கிறார்‌. 
ஒருவகையில்‌ அது உகந்தது. எவ்வண்ணமாயி 
மூத்தவருக்கு அவ்வுரிமை உண்டு. அதை துவாரகையின்‌ 


பிற அரசமைந்தர்கள்‌ ஏற்றுக்கொள்வார்கள்‌. 


பாரதவர்ஷத்தின்‌ ஷத்ரியர்களும்‌ அதை 
ஏற்றுக்கொள்வார்கள்‌” என்றேன்‌. 


“பிறிதொன்று நடந்து பிற அரசியரின்‌ மைந்தர்‌ எவராலோ 
சுதேஷ்ணன்‌ கொல்லப்பட்டிருந்தால்‌ இப்போது 
நிகழ்ந்துகொண்டிருப்பது என்ன என்று எண்ணிப்பார்‌. 
இது ஒரு வகையில்‌ மிக எளிதாக முடியும்‌. முதற்கண 
பரபரப்புக்குப்‌ பின்‌ ஒவ்வொருவரும்‌ இதை 
உணர்வார்கள்‌. இதை நம்மால்‌ கடந்து செல்ல இயலும்‌” 
என்றேன்‌. என்‌ சொற்கள்‌ அவனுக்கு 
நம்பிக்கையளித்தன. என்‌ கைகளை பற்றிக்கொண்டு 
“கடந்து செல்ல முடியுமல்லவா?” என்றான்‌. நான்‌ 
எண்ணியது சரிதான்‌, இறந்தவருக்காக அல்ல இப்போது 
நிகழ்ந்துகொண்டிருக்கும்‌ அந்த இடருக்காகவே இவர்கள்‌ 
கவலைப்படுகிறார்கள்‌. “உறுதியாக கடந்து செல்ல 
முடியும்‌. அதற்கான அரசியல்‌ சூழ்ச்சிகள்‌ உள்ளன. என்ன 
நிகழ்ந்ததென்று மட்டும்‌ கூறு” என்றேன்‌. 

தந்தையே, அங்கே அரசர்‌ ஃபானுவின்‌ அவையிலிருந்து 
வரும்‌ வ யிலேயே இளைய தந்தை சுதேஷ்ணனிடம்‌ 
தந்தை பிரத்யும்னன்‌ பூசலிட்டுக்கொண்டு வந்தார்‌. 
அவர்கள்‌ எதன்‌ பொருட்டு பூசலிடுகிறார்கள்‌ என்று 
எனக்கு தெரியவில்லை. அவர்கள்‌ தனியறைக்குச்‌ 
சென்று அமர்ந்துகொண்டனர்‌. ஒருவருக்கொருவர்‌ உரத்த 
குரலில்‌ பேசிக்கொண்டிருந்தனர்‌. நான்‌ அறைக்கு 
வெளியே நின்றிருந்தேன்‌. சற்று நேரத்தில்‌ தந்தை 
என்னை உள்ளே அழைத்தார்‌. “நீ சென்று நமது 
கருவூலத்திலிருந்து வெளியே சென்ற பொருட்களின்‌ 
தொகை குறிப்பை எடுத்துக்கொண்டு வா” என்றார்‌. 


நான்‌ விரைந்து கீழே சென்று ப்‌ பொறுப்பாளரிடம்‌ 
சுதேஷ்ணன்‌ வழியாக வெளியே சென்ற 
பொருட்களுக்கான தொகைக்குறிப்பை கேட்டேன்‌. 
“வெளியேவா?” என்று குழம்பியபின்‌ அவர்‌ 
புரிந்துகொண்டு ”இதோ” என்று எடுத்துத்‌ தந்தார்‌. நான்‌ 
a தோற்சுருளை எடுத்துச்‌ சென்று அறைக்குள்‌ 

ட்‌ ந்தபோது அவர்கள்‌ இருவரும்‌ மேலும்‌ உரக்க 

ட்டுக்கொண்டிருந்தனர்‌. தந்தை அதை வாங்கி 
ரா “இத்தனை பொருட்கள்‌ எப்படி சென்றன?” 
என்றார்‌. சுதேஷ்ணன்‌ “அவை தேவைப்பட்டன” என்றார்‌. 
அவர்‌ சீற்றத்தை அடக்கிக்கொண்டிருந்தார்‌. சொல்லிலும்‌ 
செயலிலும்‌ பொருட்டின்மையை வெளியிட்டார்‌. 
அரசுசூழ்தலில்‌ சில தருணங்களில்‌ அவ்வாறு 

தேவைப்படும்‌” என்றார்‌. 


பிரத்யும்னன்‌ “நான்‌ அறியாது என்‌ இளையோன்‌ அங்கு 
ஏன்‌ சென்றான்‌ என்பதற்கான விடை இதில்‌ உள்ளது. 
ருக்மியிடம்‌ அளிக்கும்படி நான்‌ ஆணையிட்டது ஒரு 
படையைத்‌ திரட்டும்‌ செல்வம்‌ மட்டும்தான்‌. நீ இந்நகரின்‌ 
கருவூலத்தில்‌ பெரும்பகுதியை விதர்ப்பத்திற்கு 
அனுப்பியிருக்கிறாய்‌” என்றார்‌. சுதேஷ்ணன்‌ “தங்கள்‌ 
ஒப்புடன்தான்‌ அனுப்பப்பட்டுள்ளது. அனைத்து 
ஓலைகளிலும்‌ உங்கள்‌ கைச்சாத்து உள்ளது” என்றார்‌. 
“அது என்‌ உளம்‌ ஏற்ற கைச்சாத்தல்ல. உன்னை நம்பி 
இட்டது” என்று பிரத்யும்னன்‌ சொன்னார்‌. “நீங்கள்‌ நம்பி 
இட்டிருக்கலாம்‌. ஆனால்‌ அது தேவைப்பட்டது” என்றார்‌ 
சுதேஷ்ணன்‌. 


“எதன்‌ பொருட்டு தேவைப்பட்டது? நான்‌ அறியாது என்‌ 
செல்வம்‌ எப்படி ௬ுக்மியிடம்‌ சென்றது?” என்று 
பிரத்யும்னன்‌ கூவினார்‌. ”அவர்‌ உங்கள்‌ தாய்மாமன்‌. 
உங்கள்‌ பொருட்டு படைகொண்டு வந்தவர்‌” என்றார்‌ 
சுதேஷ்ணன்‌. “ஆம்‌, என்‌ பொருட்டு படைகொண்டு 
வந்தார்‌. ஆனால்‌ எனது முழுக்‌ கருவூலம்‌ அவர்‌ கையில்‌ 
இருக்கும்போது நான்‌ அவருக்கு அடிமையல்லவா?” 
என்று பிரத்யும்னன்‌ கூறினார்‌. “அவர்‌ கோரினார்‌” என்று 
சுதேஷ்ணன்‌ உதட்டைச்‌ சுழித்தபடி சொன்னார்‌. 
“இத்தனை செல்வம்‌ அவருக்குத்‌ தேவை என்று 
சொன்னாரா?” என்றார்‌ பிரத்யும்னன்‌. “ஆம்‌, கோரினார்‌” 
என்றார்‌ சுதேஷ்ணன்‌. 


“எனில்‌ அவரிடம்‌ கேட்கிறேன்‌. இத்தருணத்தில்‌ உடனே 
ஒரு ஓலைச்செய்தி அவருக்கு செல்லட்டும்‌. அவர்‌ 
கூறட்டும்‌ இத்தனை செல்வம்‌ எப்போது வந்தது, 
எங்கிருக்கிறது என்று” என்றபடி திரும்பிய பிரத்யும்னன்‌ 
“அதுவரை நீ சிறை இரு. என்‌ ஆணை வந்த பிறகு நீ 
விடுதலை அடைந்தால்‌ போதும்‌” என்றார்‌. சீற்றத்துடன்‌ 
சுதேஷ்ணன்‌ “என்னை சிறையிடுகிறீர்களா?” என்றார்‌. 
“ஆம்‌, நான்‌ அறிவேன்‌ நீ அச்செல்வத்தை வேறெங்கோ 
வைத்திருக்கிறாய்‌. இங்கு இந்நகருக்குள்‌ எங்கோ. முழுச்‌ 
செல்வமும்‌ ஒருபோதும்‌ உன்‌ கையிலிருந்து விதர்ப்பம்‌ 
போன்ற பிறிதொரு நாட்டுக்கு செல்லாது. தேவையான 
சிறுபொருளை அவருக்கு அளிக்கும்பொருட்டு நான்‌ 
உன்னை ஒப்புவித்ததை பயன்படுத்திக்கொண்டு என்‌ 
தந்‌ைத என்‌ பொருட்டு சேர்த்து வைத்த முழுச்‌ 
செல்வத்தையும்‌ நீயே கையில்‌ வைத்திருக்கிறாய்‌” 
என்றார்‌ பிரத்யும்னன்‌. 


ஒருகணம்‌ கூர்ந்து நோக்கி அமர்ந்திருந்தபின்‌ 
சுதேஷ்ணன்‌ எழுந்து “ஆம்‌” என்றார்‌. பிரத்யும்னன்‌ 


“இழிமகனே” என்றபடி கையை ஓங்கிக்கொண்டு அடிக்கச்‌ 
சென்றார்‌. சுதேஷ்ணன்‌ அசையாமல்‌ நின்றார்‌. “ஆம்‌, 
மிகத்‌ தெளிவாக ஒன்று சொல்லிக்கொள்கிறேன்‌. தங்கள்‌ 
செல்வத்தின்‌ பெரும்பகுதி என்‌ கையில்தான்‌ இருக்கிறது. 
பெரும்பகுதி என்ன, தாங்கள்‌ இன்று செல்வமே இல்லாத 
ஒருவர்‌. ஆகவே நீங்கள்‌ சென்று கீழ்மகனாகிய 
யாதவருடன்‌ இணைந்துகொள்ளலாம்‌, துவாரகையின்‌ 
கருவூலத்தை கையில்‌ வைத்திருக்கும்‌ ஷத்ரியனாகிய 
நான்‌ அதை செய்யவேண்டியதில்லை” என்றார்‌. 


“என்ன சொல்கிறாய்‌?” என்று பிரத்யும்னன்‌ 
கடுஞ்சினத்துடன்‌ கைகளைச்‌ சுருட்டியபடி உடல்பதற 
கேட்டார்‌. “நீங்கள்‌ ஷத்ரியக்குருதிக்குத்‌ தலைமை தாங்கி 
இந்நகரை முன்னெடுத்துக்கொள்வதற்கான தகுதியை 
இழந்துவிட்டீர்கள்‌. ஒரு யாதவக்‌ கிழவர்‌ வந்து தோள்‌ 
தழுவி அழைத்தால்‌ சென்று விழிநீர்‌ பெருக்கும்‌ 
கோமழைக்கு ஷத்ரியர்களை தலைமை தாங்கி 
துவாரகையை வென்றெடுக்கும்‌ தகுதியும்‌ வாய்பும்‌ 
இல்லை. இங்குள்ள ஷத்ரியர்‌ அனைவருக்கும்‌ இன்று இது 
தெரியும்‌. இத்தனை பெரிய பேரரசு இத்தனை பெரிய 
நகரம்‌ நம்‌ கைக்கு கனிந்த பழமென வந்து விழுவதற்கான 
ஒரு தருணத்தை நீங்கள்‌ உங்கள்‌ கோழைத்தனத்தால்‌ 
இழந்துகொண்டிருக்கிறீர்கள்‌.” 


“உங்கள்‌ தகுதியை நான்‌ நன்கறிவேன்‌. எனென்றால்‌ 
உங்களுக்கு அணுக்கமானவனாக இருந்தேன்‌. 
ஆகவேதான்‌ இப்பொறுப்பை நான்‌ முன்னர்‌ எடுத்தேன்‌” 
என்றபோது சுதேஷ்ணன்‌ உரக்க உறுமினார்‌. 
“இவ்வண்ணம்தான்‌ உங்கள்‌ உள்ளம்‌ செயல்படமுடியும்‌ 
என்று எனக்கு முன்னரே தெரிந்திருந்தது. ஏனெனில்‌ 
இங்குள்ள ஷத்ரியர்‌ உங்களை முழுமையாக 
ஏற்றுக்கொள்ளமாட்டார்கள்‌ என அறிந்திருந்தீர்கள்‌. 
யாதவர்களிடம்‌ இணைந்துசென்று முடியுரிமைக்கு 
மாற்றாக ஏதேனும்‌ சிறுநலன்களைப்‌ பெற்று அமையவே 
நீங்கள்‌ உளம்கொள்வீர்கள்‌. நீங்கள்‌ ஷத்ரியர்களின்‌ 
அரசர்‌ அல்ல. உங்கள்‌ மைந்தர்‌ அசுரக்குருதி கொண்டவர்‌. 
அவர்‌ மைந்தரோ தூய அசுரக்குருதியினர்‌. அசுரர்களுக்கு 
நகரை தேடிக்கொடுப்பதற்காக ஷத்ரியர்கள்‌ இங்கு 
குருதிசிந்த வேண்டியதில்லை.” 


“எனவே இந்தத்‌ தேரின்‌ கடிவாளத்தை நானே 
எடுத்துக்கொள்வதென்று முன்னரே முடிவு 
செய்திருந்தேன்‌. ஆகவேதான்‌ செல்வத்தை என்‌ கையில்‌ 
வைத்திருக்கிறேன்‌” என்றார்‌ சுதேஷ்ணன்‌. 
“காவலர்களே!” என்று கூவியபடி பிரத்யும்னன்‌ கதவை 


தட்டினார்‌. கதவைத்‌ திறந்து காவலன்‌ வந்து நின்றான்‌. 
பிரத்யும்னன்‌ “படைத்தலைவர்களை அழையுங்கள்‌. 
இக்கீழ்மகனை இப்போதே சிறையிடுங்கள்‌” என்றார்‌. 
அந்த ஏவலன்‌ வெற்றுவிழிகளுடன்‌ அசையாமல்‌ 
நின்றான்‌. சுதேஷ்ணன்‌ ஏளனம்‌ தெரியும்‌ நடையுடன்‌ 
திரும்பிச்‌ சென்று பீடத்தில்‌ அமர்ந்தபடி ”தங்களைச்‌ 
சூழ்ந்திருக்கும்‌ எந்த ஏவலனும்‌ தங்கள்‌ ஆணையை என்‌ 
ஒப்புதலின்றி கைக்கொள்ளப்‌ போவதில்லை. ஏனெனில்‌ 
தங்களைச்‌ சுற்றி இவர்களை அமைத்தது நான்‌” என்றார்‌. 


ஏளனம்‌ சிரிப்பாக விரிய “முழுமையாக தாங்கள்‌ 
என்னுடைய ஆணையில்‌ இருக்கிறீர்கள்‌. இன்னும்‌ ஓரிரு 
நாட்களில்‌ துவாரகை முழுக்க என்‌ ஆணையில்‌ 
இருக்கும்‌. எனது சொல்‌ இங்கிருந்து சென்று ஷத்ரியப்‌ 
படைநிரைகளை அடைவது வரை மட்டுமே நீங்கள்‌ ஒரு 
அரசமைந்தர்‌ என்று அறியப்படுகிறீர்கள்‌. அதற்குப்‌ பிறகு 
ஒரு ஷத்ரியக்‌ குடிமகனாக மட்டுமே. குருதிக்கலப்பு 
கொண்ட ஷத்ரியனாக, ஒரு படி கீழோனாக” என்றார்‌. 
“மூத்தோருக்கெதிராக வாளெடுக்கிறாய்‌ அல்லவா?” 
என்று பிரத்யும்னன்‌ கேட்டார்‌. “மூத்தவர்‌ தன்‌ கடமையை 
செய்யவில்லை. தான்‌ இருக்கும்‌ இடமென்ன என்று 
உணரவில்லை. காலம்‌ தன்‌ மேல்‌ அளிக்கும்‌ பொறுப்பை 
ஏற்கவுமில்லை. ஷத்ரியர்களின்‌ பொருட்டு நான்‌ இதை 
செய்தாகவேண்டும்‌” என்றார்‌ சுதேஷ்ணன்‌. 


பிரத்யும்னன்‌ தன்னை கோத்துக்கொண்டு, 
உடலசைவுகள்‌ ஒழுங்கமைய நடந்து சென்று தன்‌ 
இருக்கையில்‌ அமர்ந்து மீசையை வருடியபடி “சரி, 
இப்போது எல்லாம்‌ தெளிவடைந்துவிட்டது. இனி 
ஒளித்தல்கள்‌ தேவையில்லை. நான்‌ கேட்கும்‌ இன்னொரு 
வினாவுக்கு விடை சொல்‌. உன்‌ இளையோன்‌ எதற்காக 
ருக்மியை பார்க்கச்‌ சென்றான்‌?” என்றார்‌. 
“துவாரகையின்‌ முழு ஷத்ரியர்களும்‌ உங்கள்‌ 
தலைமையில்‌ கிளர்ந்து எழவிருக்கிறார்கள்‌, நீங்கள்‌ 
என்னை பொறுப்பேற்கச்‌ செய்திருக்கிறீர்கள்‌, ஆகவே 
ருக்மியும்‌ அவந்தியும்‌ என்னுடன்‌ நின்றிருக்கவேண்டும்‌ 
என்று சொல்லத்தான்‌ அவனை அனுப்பினேன்‌. இன்னும்‌ 
இரு நாட்களில்‌ ஷத்ரியர்கள்‌ கிளர்ந்தெழுந்து துவாரகை 
நகரை முழுக்க கைப்பற்றுவார்கள்‌. அப்போது ருக்மி 
கிளம்பி வரவேண்டும்‌ என ஆணையிட்டேன்‌.” 


“அச்செய்தியை அவர்‌ ஏற்றுக்கொண்டாரா?” என்றார்‌. 
“இல்லை, ஏற்றுக்கொள்ளவில்லை. அவர்‌ மேலும்‌ ஒரு 
உறுதியை நாடுகிறார்‌. அதன்‌ பொருட்டு நீங்களே உங்கள்‌ 
ஓலையுடன்‌ இன்னொருவரை அனுப்பவேண்டும்‌ என்று 


கோரினார்‌. அவருக்கு விதர்ப்பத்தையும்‌ அவந்தி உட்பட 
பிற நாடுகளுக்கான பொன்னையும்‌ நான்‌ அளித்தால்‌ 
அவர்‌ என்னுடன்‌ நிற்பார்‌. அவர்‌ இப்போது உங்கள்‌ 
இடமென்ன என்பதை அறிய விரும்புகிறார்‌. உங்களுக்கு 
எதிராக நான்‌ எழக்கூடும்‌ என்பதை அவர்‌ உள்ளம்‌ 
இன்னும்‌ ஏற்றுக்கொள்ளவில்லை. அதற்குத்‌ 
தகுதியானவரை நான்‌ அனுப்பவிருக்கிறேன்‌” என்றார்‌ 
சுதேஷ்ணன்‌. 


நான்‌ சுகர்ணனின்‌ கையை பற்றிக்கொண்டு “எவர்‌ 
பெயரை சொன்னார்‌ சுதேஷ்ணன்‌?” என்று கேட்டேன்‌. 
“அவர்‌ கணிகர்‌ பெயரை சொன்னார்‌” என்று சுகர்ணன்‌ 
சொன்னான்‌. “கணிகர்‌ சுதேஷ்ணனுக்கு அவ்வண்ணம்‌ 
சொல்லளித்திருக்கிறாரா?” என்றேன்‌. “தந்தையே, 
கணிகரும்‌ சுதேஷ்ணனும்‌ மிக அணுக்கமானவர்கள்‌. 
ஒவ்வொரு நாளும்‌ முன்னிரவில்‌ கணிகரை சென்று 
பார்த்து சொல்லுசாவி வருவது சுதேஷ்ணனின்‌ வழக்கம்‌.” 
என்‌ கைகள்‌ படபடக்கத்‌ தொடங்கின. என்னால்‌ அங்கு 
அமர்ந்திருக்க முடியவில்லை. நான்‌ எழுந்து மீண்டும்‌ 
அமர்ந்துகொண்டேன்‌. “சொல்க!” என்றேன்‌. “என்ன 
நடந்ததென்று சொல்க!” 


சுதேஷ்ணன்‌ “இத்தூது இன்னும்‌ ஓரிரு நாட்களில்‌ முடியும்‌. 
ருக்மி என்னை ஆதரிப்பார்‌. அப்போது என்‌ படைகள்‌ 
எழும்‌. அதுவரை சிறையிருக்கப்போவது நீங்கள்‌, 
நானல்ல” என்றார்‌. ”நன்று, எனில்‌ அதை செய்‌” என்றார்‌ 
பிரத்யும்னன்‌. பின்னர்‌ “இளையவர்களில்‌ எவரெவர்‌ 
உன்னுடன்‌ இருக்கிறார்கள்‌?” என்றார்‌. “அதை நான்‌ 
இப்போது கூற இயலாது. ஆனால்‌ ஒன்று உணர்க, 
இளையவர்களில்‌ மூவர்‌ என்னுடன்‌ இருக்கிறார்கள்‌. 
உங்களுடன்‌ இருக்கும்‌ இருவருக்கும்‌ நான்‌ 
கிளர்ந்தெழுந்திருப்பது தெரியாது. அவர்கள்‌ 
உங்களுடனும்‌ இல்லை, என்னுடனும்‌ இல்லை. நான்‌ 
கோன்மை கொண்டால்‌ மூத்தவரென என்னை அவர்கள்‌ 
ஏற்றுக்கொள்வார்கள்‌.” 


சுதேஷ்ணன்‌ வஞ்சமாகச்‌ சிரித்து “நான்‌ உங்களை 
கொல்வதையோ சிறையிடுவதையோ அவர்கள்‌ 
ஏற்றுக்கொள்வார்களா என்பது வேறு. ஆனால்‌ நீங்கள்‌ 
இயற்கையாக இறப்பீர்கள்‌ என்றால்‌ இயற்கையாகவே 
நானும்‌ கோன்மை கொள்வேன்‌. மூத்தவரென என்‌ 
சொல்லை அவர்கள்‌ ஏற்றுக்கொள்வார்கள்‌” என்றார்‌. 
“எனில்‌ என்னை இயற்கையாக உயிர்துறக்கச்‌ 
செய்யப்போகிறாய்‌ அல்லவா?” என்றார்‌. “ஆம்‌” என்றபின்‌ 
“உடைவாள்‌ கையில்‌ இல்லாத தருணத்தில்‌ உங்களிடம்‌ 


இதை கூற நேர்ந்ததுகூட இறையருள்‌ என்றே 
கருதுகிறேன்‌. துவாரகைக்கு மேல்‌ ஷத்ரியர்களின்‌ கொடி 
பறப்பதற்கான அனைத்து வாய்ப்புகளையும்‌, 
தெய்வங்கள்‌ அனுப்புகின்றன” என்று சுதேஷ்ணன்‌ 
சொன்னார்‌. 


சுதேஷ்ணன்‌ காவலனை நோக்கி “நமது படைவீரர்களை 
உள்ளே வரச்சொல்‌” என்றார்‌. படைவீரர்கள்‌ வந்து 
வெளியே நின்றிருப்பதை அப்போதுதான்‌ நான்‌ 
உணர்ந்தேன்‌. எதன்பொருட்டு எப்போதும்‌ தந்தையின்‌ 
பக்கவாட்டு அறைகளிலும்‌ கீழறையிலும்‌ இத்தனை 
படைவீரர்களை நிறுத்தி வைத்திருக்கிறார்கள்‌ என்பதை 
நான்‌ முன்னரே ஐயத்துடன்‌ எண்ணியிருக்கிறேன்‌. 
அதைப்பற்றி ஒரு முறை சுதேஷ்ணனிடம்‌ கேட்டபோது 
ஃபானுவோ சாம்பனோ சற்றே மிகையாக துணியக்கூடும்‌ 
என்ற ஐயம்‌ தனக்கிருப்பதாக அவர்‌ கூறினார்‌. ஆனால்‌ 
ஒரு அரண்மனைக்குள்‌ அத்தனை பேரையும்‌ 
ஒருகணத்தில்‌ கட்டுப்பாட்டில்‌ கொண்டுவரும்‌ 
பெரும்படைப்பிரிவு ஒன்று இருப்பது 
விந்தையானதென்றே தோன்றியது. 


கீழிருந்து இரண்டு மரப்படிகளினூடாக படைவீரர்கள்‌ 
ஏறி வரும்‌ ஓசை எழுந்தது. சிரித்தபடி “நன்று, இதை நான்‌ 
எதிர்பார்க்கவில்லை. ஆனால்‌ இவ்வண்ணம்‌ நிகழ்ந்தது 
ஒருவகையில்‌ நன்று. அனைத்தும்‌ முடிவுக்கு 
வந்துவிட்டதல்லவா?” என்று பிரத்யும்னன்‌ கூறினார்‌. 
பின்‌ நிகழ்ந்ததை என்னால்‌ சரியாக சொல்ல முடியாது. 
ஒருகணம்‌, அதிலும்‌ குறைவான ஒரு கணம்‌. 
சிட்டுக்குருவி அல்லது அரசநாகம்‌ போன்றவற்றுக்கு 
மட்டுமே அந்த விரைவிருக்கிறது. பிரத்யும்னன்‌ தன்‌ 
பீடத்தின்‌ பின்னாலிருந்து உடைவாளொன்றை எடுத்து 
உருவி அதே விசையில்‌ செலுத்தி சுதேஷ்ணனின்‌ 
தலையை வெட்மனார்‌. என்ன நிகழ்ந்ததென்று 
தெரிவதற்குள்‌ சுதேஷ்ணனின்‌ தலை துண்டாகி கீழே 
விழுந்தது. 


“மைந்தா, இவ்வறையின்‌ கதவுகளை மூடுக!” என்று 
அவர்‌ கூவினார்‌. “மூடுக, அனைத்து கதவுகளையும்‌!” 
என்றார்‌. நான்‌ ஓடிச்சென்று கதவுகளை மூடினேன்‌. 
மூன்றாவது கதவை மூடுவதற்குள்‌ இரண்டு 
படைவீரர்கள்‌ உந்தி என்னைத்‌ தள்ளி உள்ளே வந்தனர்‌. 
அவர்களை பிரத்யும்னன்‌ வெட்டி வீழ்த்தினார்‌. நாகமென 
நெளிந்து அவர்களின்‌ கழுத்து நரம்புகளை வெட்டிச்‌ 
சரித்தது அவருடைய வாள்‌. காலால்‌ அவர்களை 
உதைத்து வெளியே தள்ளி கதவுகளை மூடிய பின்‌ 


அவர்கள்‌ ஊரை மன்னிக்கும்பம என்னிடம்‌ 
சொல்லவேண்டும்‌ என்று சொல்லி கைகூப்பி அழுதார்‌.” 


“என்‌ மைந்தனையும்‌ மகனையும்‌ பொற்படகில்‌ ஏற்றி 
கொண்டுவந்தார்‌. என்‌ துணைவி நகர்வந்து 
இறங்கியபோது அவளை எதிர்கொண்டு 
அழைத்துச்செல்ல அஸ்தினபுரியின்‌ மங்கலைகளான 
மூன்று அரசியர்‌ அரண்மனை வாயிலுக்கே வந்தனர்‌. 
சத்ரமும்‌ சாமரமுமாக அவளை வரவேற்று முகமன்‌ 
சொல்லி பேரரசியின்‌ சபைக்கு ஆற்றுப்படுத்தினர்‌. பேரரசி 
எழுந்து வந்து மார்போடணைத்து இத்தேசம்‌ 
அவளுடையதாகவேண்டும்‌ என்றார்‌.” துரோணரின்‌ குரல்‌ 
இடறியது. “இளைஞர்களே, இன்று அவளுக்கு 
பணிவிடைசெய்ய பன்னிரண்டு சேடியர்‌ இருக்கிறார்கள்‌. 
அரசகுலத்துப்‌ பெண்களுக்கே உரிய மங்கலத்தட்டு ஏந்தும்‌ 
அகம்படி உரிமை அவளுக்கும்‌ அளிக்கப்பட்டுள்ளது.” 


“நான்‌ போகங்களை விழைபவன்‌ அல்ல. இந்த கைப்பிடி 
தர்ப்பையுடன்‌ எங்கும்‌ எவ்வகையிலும்‌ என்னால்‌ 
வாழமுடியும்‌. ஆனால்‌ நான்‌ துறவியும்‌ அல்ல. 
இம்மண்ணில்‌ நான்‌ விழைவது எனக்கான மதிப்பை 
மட்டுமே. இளைஞர்களே, என்‌ வாழ்நாளில்‌ நான்‌ 
இருக்கவேண்டிய இடத்தில்‌ இருக்கிறேன்‌ என உணர்ந்தது 
இங்கே அஸ்தினபுரியில்‌ மட்டும்தான்‌.” பெருமூச்சுடன்‌ 
அவர்‌ தன்னை சமநிலைப்படுத்திக்கொண்டார்‌. 
“அஸ்தினபுரியின்‌ படகுகள்‌ சென்று பிரமதத்தில்‌ 
இறங்கிய செய்தியைக்‌ கேட்டபோது 
என்னையறியாமலேயே என்‌ கண்கள்‌ நீர்வடிப்பதை 
உணர்ந்தேன்‌. பிராமணனாகிய நான்‌ என்‌ தர்மத்துக்கன்றி 
வேறெதற்கும்‌ கடன்பட்டவன்‌ அல்ல. எந்த மண்ணுக்கும்‌ 
அரசுக்கும்‌ என்‌ மேல்‌ உரிமையும்‌ இல்லை. ஆனால்‌ இன்று 
இச்செயலுக்காக நான்‌ பீஷ்மருக்கு வாழ்நாள்‌ 
கடன்பட்டிருக்கிறேன்‌. அவரது நாடே எனது நாடு. அவரது 
அரசின்‌ கடைக்குடிமகன்‌ நான்‌. அவரது நட்பும்‌ பகையும்‌ 
என்னுடையவை. அவருடன்‌ இருந்து அவருக்காகவும்‌ 
அவரது வழித்தோன்றல்களுக்காகவும்‌ உயிர்கொடுத்தலே 
என்‌ அறம்‌. அதற்கப்பால்‌ என்றும்‌ எச்சிந்தனையும்‌ 
எனக்கில்லை. இதோ என்‌ மைந்தனுக்கும்‌ அக்கடமையை 
விதிக்கிறேன்‌.” 


மெல்லிய குரலில்‌ சொன்னபடி துரோணர்‌ கைநீட்டி 
அஸ்வத்தாமனின்‌ தலையைத்‌ தொட்டார்‌. அக்கணம்‌ 
தன்னுள்‌ எரிந்தெழுந்த சினத்தை அறிந்ததும்‌ அர்ஜுனன்‌ 
அஸ்வத்தாமனைக்கண்ட முதல்கணம்‌ தன்‌ உடல்‌ ஏன்‌ 
எரிந்தது என்றறிந்தான்‌. என்‌ மைந்தன்‌ என்று 


“சாளரத்தினூடாக கீழிறங்கு. சென்று என்‌ தம்பியரிடம்‌ 
இந்த அரண்மனையை முழுப்‌ பொறுப்பில்‌ 
எடுத்துக்கொள்ளச்‌ சொல்‌” என்றார்‌. நான்‌ 
சாளரத்தினூடாக தொற்றி இறங்கினேன்‌. அனைத்துக்‌ 
கதவுகளையும்‌ படைவீரர்கள்‌ முட்டிக்கொண்டிருக்கும்‌ 
ஓசையை கேட்டேன்‌. 


கீழிறங்கி வந்து என்னை எதிர்கொண்டு ஓடிவந்த 
சாருதேஹனிடம்‌ என்ன நிகழ்கிறது என்று கூறினேன்‌. 
“உந்தி என்னைத்‌ தள்ளி தந்தையை சிறைப்பிடிக்க 
முயல்கிறார்கள்‌. தந்தை சுதேஷ்ணனை 
கொன்றுவிட்டார்‌” என்றேன்‌. சாருதேஹன்‌ வெளியே ஓடி 
கையசைவாலேயே ஆணையிட்டார்‌. வெளியே 
காவல்முரசுகள்‌ முழங்கின. கொம்போசைகள்‌ எழுந்தன. 
அரண்மனைக்கு வெளியே அனிருத்தனின்‌ தலைமையில்‌ 
பரவியிருந்த படை உடனே ஒருங்கிணைந்து 
அணிவகுத்து அனைத்து வாயில்களினூடாகவும்‌ 
அரண்மனைக்குள்‌ நுழைந்தது. தந்தையை 
பிடிப்பதற்காக முயன்று கொண்டிருந்த படைப்பிரிவை 
அவர்கள்‌ சூழ்ந்துகொண்டார்கள்‌. அனிருத்தன்‌ முன்னரே 
தந்தையின்‌ அறையைச்‌ சூழ்ந்து சுதேஷ்ணனின்‌ படை 
இருப்பதை கண்டிருந்தார்‌. ஆகவே அரண்மனை 
முற்றத்திலேயே எட்டு பிரிவுகளாக தன்‌ படையை 
நிறுத்தியிருந்தார்‌. 


சுதேஷ்ணனின்‌ படையினர்‌ தந்தையின்‌ அறையின்‌ ஒரு 
கதவை உடைத்துத்‌ திறந்து உள்ளே 
சென்றுகொண்டிருந்தனர்‌. அவர்களை வாளால்‌ தடுத்த 
தந்தையால்‌ எழுவர்‌ கொல்லப்பட்டனர்‌. எஞ்சிய 
அனைவரையும்‌ அங்கேயே பிடித்து இழுத்துக்கொண்டு 
சென்றார்கள்‌. அவர்களை அரண்மனை முற்றத்தில்‌ 
கழுவேற்றும்படி சாருதேஹன்‌ கூறினார்‌. ஆனால்‌ 
அவர்களை அரண்மனைக்கு வெளியே எவரும்‌ 
அறியாமல்‌ கழுவேற்றும்படி அனிருத்தன்‌ 
ஆணையிட்டார்‌. அனைத்துப்‌ படைவீரர்களும்‌ சேர்ந்து 
அவர்களை கொண்டுசென்றனர்‌. இப்பொழுதில்‌ 
அவர்கள்‌ பாலைவனத்தில்‌ 
தலைகொய்யப்பட்டிருப்பார்கள்‌. 


“சுதேஷ்ணனின்‌ உடலை எந்த இறுதி நெறிகளும்‌ 
பேணாது எரித்து அழிக்கும்படி தந்தை ஆணையிட்டார்‌. 
அவ்வுடலை எட்டு துண்டுகளாக வெட்டினார்கள்‌. 
ஒவ்வொன்றையும்‌ துவாரகையின்‌ வெவ்வேறு 
தெருக்களில்‌ போடும்படி எடுத்துக்கொண்டு 
சென்றிருக்கிறார்கள்‌. இவையனைத்தும்‌ இங்கிருந்து 


பரவிவிட்டன. இவை நிகழ்ந்துகொண்டிருக்கும்போதே 
நகர்‌ அறிந்துகொண்டிருக்கும்‌” என்று சுகர்ணன்‌ 
சொன்னான்‌. “ஆம்‌, நகரம்‌ அத்தனை விரைவாக 
அறிந்துகொள்ளும்‌” என்று நான்‌ சொன்னேன்‌. 


என்‌ உடல்‌ சோர்ந்து களைத்திருந்தது. “தந்தையே, என்ன 
நிகழும்‌ இனி?” என்று அவன்‌ என்‌ கையை பற்றினான்‌. 
“எதுவும்‌ நிகழும்‌. அவர்கள்‌ முடிவெடுக்கட்டும்‌” என்றபின்‌ 
“ஷத்ரிய மைந்தர்கள்‌ அனைவரும்‌ மூத்தவர்‌ 
பிரத்யும்னனின்‌ தலைமையில்‌ ஒருங்கிணைவார்கள்‌ 
எனில்‌ இன்று அல்லது நாளையே நாம்‌ இவ்விடரை 
வென்று கடக்க முடியும்‌. சுதேஷ்ணனை புறந்தள்ளி பிற 
அனைவரையும்‌ ஒருங்கிணைத்து பிரத்யும்னன்‌ தன்‌ 
கோன்மையை உறுதியாக நிலைநாட்டிக்கொள்ள 
முடியும்‌. உள்ளிருந்த ஒரு சிறு மீறலும்‌ இல்லாமலானது 
அவரை மேலும்‌ வலிமைப்படுத்தக்கூடும்‌” என்றேன்‌. 


“ஆனால்‌ ஷத்ரியர்களில்‌ சிலராவது சுதேஷ்ணனின்‌ 
பொருட்டு கிளர்ந்தெழுவார்களெனில்‌ அவருக்கு வேறு 
வழியில்லை. ஷத்ரிய மைந்தர்‌ ஒருவருக்கொருவர்‌ 
போரிட்டுக்கொள்ளத்தான்‌ வேண்டும்‌. எவராவது 
வென்றாகவேண்டும்‌. வெல்லாதவர்கள்‌ 
கொல்லப்பட்டாகவேண்டும்‌” என்றேன்‌. “ஐயோ” என்று 
அவன்‌ தன்‌ தலையை பற்றிக்கொண்டான்‌. “ஒன்றும்‌ 
செய்வதற்கில்லை. இவ்வாறு நிகழ 
வேண்டுமென்றிருந்தால்‌ இது நிகழும்‌” என்றபின்‌ நான்‌ 
வெளியே சென்றேன்‌. “தாங்கள்‌ தந்தையை 
சந்திக்கவில்லையா?” என்றான்‌ சுகர்ணன்‌. “இல்லை, 
அதற்கு முன்‌ நான்‌ என்‌ மூத்தவரை சந்திக்கவேண்டும்‌. 
அதற்குமுன்‌...” என்றபின்‌ நான்‌ கணிகரை 
நினைவுகூர்ந்தேன்‌. உடனே கணிகரை சென்று பார்க்க 
வேண்டும்‌ என்று தோன்றியது. சென்றதுமே வாளை 
உருவி மறுசொல்லின்றி அவர்‌ தலையை 
துண்டித்துவிடவேண்டும்‌ என்று எண்ணிக்கொண்டேன்‌. 

[।agelபிரத்யும்னனின்‌ இளையவர்கள்‌ அமர்ந்திருந்த 
சிற்றறை நோக்கி நான்‌ ஓடினேன்‌. அதன்‌ வாயிலிலேயே 
என்னை கைநீட்டி தடுத்தபடி காவலர்கள்‌ வந்தனர்‌. 
“நான்‌ உடன்பிறந்தாரை சந்திக்கவேண்டும்‌, உடனடியாக 
இப்போதே” என்றேன்‌. “அவர்கள்‌ 
சொல்சூழ்ந்துகொண்டிருக்கிறார்கள்‌. இப்போது 
எவரையும்‌ சந்திப்பதில்லை” என்று காவலர்தலைவன்‌ 
சொன்னான்‌. “சந்தித்தாகவேண்டும்‌. உடனே இப்போதே” 
என்று நான்‌ மீண்டும்‌ கூறினேன்‌. ”இத்தருணத்திலேயே 
சந்தித்தாகவேண்டும்‌” என்று கூவினேன்‌. “இது 
துவாரகையை ஆளும்‌ மூத்தவர்‌ ஃபானுவின்‌ ஆணை. 
மீறுவோர்‌ தண்டிக்கப்படுவார்கள்‌.” 


இன்னொரு அகவை முதிர்ந்த காவலர்‌ “சற்று 
பொறுங்கள்‌. நான்‌ சென்று சொல்லிவிட்டு வருகிறேன்‌” 
என்றார்‌. அவர்‌ அறைக்கதவை திறந்து உள்ளே 
செல்வதற்குள்‌ ஒரு கணத்தில்‌ என்‌ முன்னால்‌ நின்றிருந்த 
காவலனைப்்‌ பிடித்து தள்ளிவிட்டு அவரை முன்னால்‌ 
உந்தித்‌ தள்ளி உள்ளே சென்று நான்‌ கதவை தாழிட்டேன்‌. 
தள்ளப்பட்ட முதிய காவலர்‌ சென்று நிலத்தில்‌ விழுந்து 
எழுந்தார்‌. உள்ளிருந்த சாருதேஷ்ணனும்‌ பரதசாருவும்‌ 
சாருவும்‌ எழுந்து நின்றனர்‌. சாருதேஷ்ணன்‌ வாளை 
தொட்டார்‌. நான்‌ “பொறுங்கள்‌. ஒருகணம்‌ நான்‌ 
சொல்லெடுக்கிறேன்‌. அதன்பொருட்டே இங்கு 
வந்திருக்கிறேன்‌” என்றேன்‌. 


“நாங்கள்‌ எவரிடமும்‌ பேசுவதற்கு ஒருக்கமில்லை. 
இத்தருணத்தை நாங்கள்‌ கடந்தாகவேண்டும்‌” என்றார்‌ 
சாருதேஷ்ணன்‌. “நான்‌ இங்கு நிகழ்ந்தது அனைத்தையும்‌ 
அறிந்தேன்‌. என்ன நிகழ்ந்ததென்று மீண்டும்‌ ஒருமுறை 
விளக்குகிறேன்‌” என்றேன்‌. “என்ன நிகழ்ந்தது என்று 
ச இப்போது பொழுதில்லை. 
சுதேஷ்ணன்‌ தனக்கு எதிரான சூழ்ச்சி ஒன்றை 
அமைத்திருந்தார்‌ என்பது பிரத்யும்னனுக்கு 
தெரிந்துவிட்டது. அவருடன்‌ எவரெவர்‌ இருந்தார்‌ 
என்பதே அவருக்கு தெரியவேண்டியது. நாங்கள்‌ 
அவருடன்‌ இருந்தோம்‌ என்பதை எங்களால்‌ மறைக்க 
முடியாது. அவருக்குத்‌ தெரியும்‌ என்பது அவர்‌ அந்தச்‌ 


சொல்சூழ்கையில்‌ எங்களை சேர்த்துக்கொள்ளவில்லை 
என்பதிலேயே தெரிகிறது. ஆகவே அவருடைய படைகள்‌ 
எத்தருணமும்‌ வந்து எங்களை சிறைசெய்யக்கூடும்‌. 
தலைவெட்டி வீழ்த்தவும்‌ வாய்ப்புண்டு. நாங்கள்‌ என்ன 
செய்யவேண்டும்‌ என்று பேசிக்கொண்டிருக்கிறோம்‌” 
என்றான்‌ சாரு. 


“நான்‌ கூறுவதை சற்று கேளுங்கள்‌” என்றேன்‌. “கூறுக!” 
என்றார்‌ சாருதேஷ்ணன்‌. அதற்குள்‌ பரதசாரு முந்தி வந்து 
எங்களுக்கும்‌ படைவல்லமை இருக்கிறது. எங்களை 
ஆதரிக்கும்‌ ஷத்ரியர்கள்‌ இருக்கிறார்கள்‌. அவர்களுடன்‌ 
நாங்கள்‌ பேசுகிறோம்‌. இந்த அசுரக்குடி மைந்தனுக்கு 
முடிசூட்டும்பொருட்டா ஷத்ரியர்கள்‌ இங்கே 
படைகொண்டு நின்றிருக்கிறார்கள்‌? களங்களை 
வென்று உயிர்கொடுத்து அவர்கள்‌ போரிடுவது 
ஷத்ரியர்கள்மேல்‌ அசுரக்கோல்‌ நிலைகொள்வதற்கா 
என்று அவர்களை கேட்கிறேன்‌. ஷத்ரியர்களை மீறி 
பிரத்யும்னன்‌ எதுவும்‌ செய்துவிடமுடியாது” என்றான்‌. 


“நான்‌ சொல்கிறேன்‌. ஓசையிடவேண்டாம்‌. நான்‌ 
பேசுகிறேன்‌” என்றேன்‌. “சொல்‌” என்று சாருதேஷ்ணன்‌ 
சொன்னார்‌. அவர்கள்‌ ஒவ்வொருவரும்‌ 
கொந்தளித்துக்கொண்டிருந்தனர்‌. எந்தக்‌ கணமும்‌ 
அவர்களின்‌ அறைக்கதவை உடைத்துக்கொண்டு 
பிரத்யும்னனின்‌ படைகள்‌ உள்ளே வந்துவிடுமென்று 
அவர்கள்‌ அஞ்சுவது தெரிந்தது. “இத்தருணத்தில்‌ நீங்கள்‌ 
அஞ்சுவதுபோல பிரத்யும்னன்‌ நிலையழிந்து 
நடந்துகொள்ளவே வாய்ப்பு மிகுதி. அவர்‌ சுதேஷ்ணனை 
கொல்லவில்லை என்றால்‌ இவையனைத்தையும்‌ 
பிறிதொன்றாக கருதலாம்‌. ஆனால்‌ தன்‌ கையில்‌ 
குருதிபட்ட பிறகு இனி அவர்‌ தவிர்க்கப்‌ போவதில்லை. 
உறுதியாக பிரத்யும்னனை நாம்‌ 
எதிர்கொண்டாகவேண்டும்‌. சுதேஷ்ணனை ஆதரித்த 
அனைவரையும்‌ அவர்‌ வாழவிடமாட்டார்‌.” 


பரதசாரு “அவரிடம்‌ சென்று பேசினாலென்ன என்று 
எண்ணிக்கொண்டிருந்தோம்‌. எவ்வண்ணம்‌ பேசுவது 
என்பதைப்பற்றித்தான்‌ இங்கு சொல்சூழ்ந்து 
கொண்டிருந்தோம்‌” என்றான்‌. “எதை பேசுவீர்கள்‌? 
சுதேஷ்ணனுக்கு நீங்கள்‌ அளித்த ஆதரவு பொய்‌ என்றா? 
அல்லது அந்த ஆதரவு மெய்‌, இன்று அஞ்சி 
பிரத்யும்னனுக்கு மீண்டும்‌ ஆதரவு 
தெரிவிக்கப்போகிறோம்‌ என்றா? அதை அவர்‌ நம்புவாரா? 
அத்தகைய ஒரு தரப்பை அவர்‌ தன்‌ முடிக்கு கீழே 
விட்டுவைப்பாரா?” சாரு “நாங்கள்‌ ஒன்றும்‌ 


தனித்தவர்கள்‌ அல்ல. எங்களுக்கும்‌ படைவல்லமை 
உள்ளது” என்றான்‌. 


“இது அறிவின்மை. படைவல்லமை இருப்பது 
உங்களைக்‌ கொல்வதற்கு இன்னும்‌ தெளிவான 
அடிப்படையை அவருக்கு அளிக்கிறது. நீங்கள்‌ 
படைவல்லமை அற்றவர்கள்‌, எதுவுமே செய்ய 
இயலாதவர்கள்‌ என்றால்‌ ஒருவேளை உங்களுக்கு அவர்‌ 
உயிர்க்கொடை அளிக்கக்கூடும்‌. ஆனால்‌ உங்களால்‌ 
ஷத்ரியர்களை தூண்டிவிட முடியும்‌ என்றும்‌ 
ஷத்ரியர்களிடம்‌ பேசுவதற்கு உங்களிடம்‌ வலுவான குரல்‌ 
ஒன்றுள்ளது என்றும்‌ உணர்ந்தால்‌ அவர்‌ 
எவ்வகையிலும்‌ உங்களை ஏற்றுக்கொள்ளமாட்டார்‌. 
உங்களை அழித்து வென்றுநிற்க வேண்டுமென்றே அவர்‌ 
விரும்புவார்‌” என்றேன்‌. 


சாருதேஷ்ணன்‌ தளர்ந்து “நாங்கள்‌ என்ன 
செய்யவேண்டும்‌?” என்று கேட்டார்‌. “உங்களுக்கு பிற 
மைந்தரின்‌ ஆதரவு இருக்கிறதா என்பதுதான்‌ இப்போது 
உங்களை வாழவைப்பது. உங்கள்‌ ஷத்ரிய குடியின்‌ 
ஆதரவல்ல நீங்கள்‌ நாடவேண்டியது. நீங்கள்‌ மூத்தவர்‌ 
ஃபானுவை அடைக்கலம்‌ புகுங்கள்‌” என்றேன்‌. 
சாருதேஷ்ணன்‌ “நாங்கள்‌ அங்கு வந்தால்‌...” என்றபின்‌ 
நாங்கள்‌ அங்கு வந்தால்‌ பிரத்யும்னனுக்கும்‌ 
ஃபானுவுக்கும்‌ பூசல்‌ எழும்‌” என்றார்‌. “அவ்வாறல்ல, 
ஃபானுவிடம்‌ மூத்தவர்‌ என்ற நிலையில்‌ வந்து காலில்‌ 
விழுங்கள்‌. மூத்தவரே, எங்களை காப்பாற்றுங்கள்‌ என்று 
நீங்கள்‌ பணிந்து சொல்லும்போது ஃபானு உங்கள்‌ 
பொறுப்பை ஏற்றுக்கொள்ளவேண்டிய நிலையில்‌ 
இருக்கிறார்‌. அவர்‌ பிரத்யும்னனிடம்‌ பேசுவார்‌.” 


“மெய்‌, பிரத்யும்னனின்‌ ஆதரவை அவர்‌ ஒருபோதும்‌ 
விட்டுக்கொடுக்கமாட்டார்‌. ஆனால்‌ உங்கள்‌ உயிரை 
காப்பாற்றிக்‌ கொடுப்பார்‌. இங்கிருந்து நீங்கள்‌ உயிருடன்‌ 
வெளியே செல்வதற்கு ஒரு வழியை அவர்‌ 
திறந்துகொடுப்பார்‌” என்றேன்‌. “குறைந்தது இந்நகரில்‌ 
இருந்து நாங்கள்‌ சென்றுவிட்டால்‌ போதும்‌. நாங்கள்‌ 
எவ்வகையிலேனும்‌ விதர்ப்பத்திற்கு சென்றுவிட்டால்‌ 
போதும்‌” என்றார்‌ சாருதேஷ்ணன்‌. “விதர்ப்பத்திற்கு 
நீங்கள்‌ செல்ல இயலாது. விதர்ப்பம்‌ பிரத்யும்னனுடன்‌ 
ஒரு உடன்படிக்கைக்கு வருவதற்கே வாய்ப்பு மிகுதி” 
என்றேன்‌. பரதசாரு “எப்படி?” என்றான்‌. “அவர்‌ 
சுதேஷ்ணனுடன்‌ மிக நெருக்கமாக இருந்தார்‌.” 


நான்‌ “ஆனால்‌ அவர்‌ கையால்‌ விசாரு 


கொல்லப்பட்டிருக்கிறான்‌” என்றேன்‌. “ஆகவே அவர்‌ 
பிரத்யுமனனை அடைந்தே தீரவேண்டும்‌. பிரத்யும்னனின்‌ 
ஆதரவு இல்லையென்றால்‌ ருக்மியால்‌ விதர்ப்பத்தை 
ஷத்ரியர்‌ நடுவே ஒரு தனி நாடென நிலைநிறுத்த 
இயலாது. ௬ுக்மியின்‌ ஆதரவு இல்லாவிட்டால்‌ 
பிரத்யும்னன்‌ இந்நகரில்‌ எவ்வகையிலும்‌ பொருட்படுத்தத்‌ 
தக்கவரல்ல. ஆகவே அரசுசூழ்தல்‌ என்ற முறையில்‌ அவர்‌ 
ஒருபோதும்‌ ர௬ுக்மியை கைவிடப்‌ போவதில்லை. 
ருக்மியும்‌ அவரை கைவிடப்‌ போவதில்லை.” 
சாருதேஷ்ணன்‌ “ஆம்‌, அதற்கான வாய்ப்புகள்‌ உள்ளன, 
அனைவரும்‌ நாடுவது அரசையே” என்றார்‌. 


“நீங்கள்‌ ௬க்மியை சென்றடைவது இடரை அழைப்பது. 
பிரத்யும்னன்‌ அவ்வாறு ருக்மியை கைவிடுவார்‌ என்றால்‌ 
ருக்மி செய்வதற்கு ஒன்றே உள்ளது. உங்களை 
பிரத்யும்னனிடம்‌ கையளித்து தன்‌ நேர்மையையும்‌ தன்‌ 
பணிவையும்‌ அறிவித்துக்கொள்வது” என்றேன்‌. “என்ன 
செய்வதென்றே தெரியவில்லை, என்ன செய்வகென்றே 
தெரியவில்லை” என்றபடி பரதசாரு எழுந்தான்‌. “இந்த 
எந்த சூழ்ச்சியிலும்‌ நான்‌ இடம்பெறவில்லை. நான்‌ 
சூழ்ச்சிகளுக்கு அப்பாற்பட்டவனாக இருந்தேன்‌. நான்‌ 
பிரத்யும்னனுக்கு அணுக்கமானவனாக இருந்தேன்‌. 
என்னை பேசிப்‌ பேசி இங்கு இழுத்தார்கள்‌. எனக்குள்‌ 
விழைவை மூட்டினார்கள்‌. என்னை இவர்கள்‌ 
தென்திசைக்கு பொறுப்பாக்குவதாக சொன்னார்கள்‌” 
என்றான்‌. 


நான்‌ அவனைப்‌ பார்த்து “அதைவிட நீ விழைந்தாய்‌, 
இளையோனே?” என்றேன்‌. “ஒருநாள்‌ துவாரகையின்‌ 
முழுமுடியையும்‌ நீயே சூடிக்கொள்ள வாய்ப்பு அமையும்‌ 
என்றும்‌ அதுவரை சுதேஷ்ணனிடம்‌ அணுக்கமாகி உடன்‌ 
இருப்பதாக நடிக்கவேண்டும்‌ என்றும்‌ எண்ணினாய்‌” 
என்றேன்‌. “இல்லை இல்லை...” என்று அவன்‌ கூவினான்‌. 
நான்‌ உரக்க “அவ்வண்ணமே நினைத்தாய்‌, அதில்‌ எந்த 
ஐயமும்‌ இல்லை. சுதேஷ்ணன்‌ முடிசூடட்டும்‌. 
ஃபானுவையும்‌ பிரத்யும்னனையும்‌ அவர்‌ 
தோற்கடிக்கட்டும்‌. அதன்பிறகு சுதேஷ்ணனை நீ 
வெல்லலாம்‌ என்று எண்ணினாய்‌” என்றேன்‌. “இல்லை” 
எனும்போது அவன்‌ குரல்‌ தழைந்தது. “ஐயமே இல்லை, நீ 
அவ்வாறுதான்‌ எண்ணினாய்‌” என்றேன்‌. 


பரதசாரு ”ஆம்‌, அவ்வாறுதான்‌ எண்ணினேன்‌. 
பித்தன்போல்‌ எண்ணினேன்‌. கீழ்மகன்போல்‌ 
எண்ணினேன்‌. அதற்காகத்தான்‌ இன்று இதோ 
பழிசுமத்தப்பட்டு நின்றிருக்கிறேன்‌. என்‌ தலை இந்த 


மண்ணில்‌ உருளப்போகிறது. என்ன செய்வது என்று 
எனக்குத்‌ தெரியவில்லை. அழியப்போகிறேன்‌. 
அழிவதைத்‌ தவிர எனக்கு வேறெந்த முடிவும்‌ 
கண்ணுக்குத்‌ தெரியவில்லை” என்று கூறிவிட்டு 
தலையில்‌ ஓங்கி ஓங்கி அறைந்துகொண்டு அழுதபடி 
நிலத்தில்‌ அமர்ந்தான்‌. பிறர்‌ அவனை வெறித்து 
நோக்கியபடி நின்றனர்‌. 


நான்‌ அவனை நோக்கி “ஃபானுவை சென்றடைக! 
ஃபானுவிடம்‌ உதவி கோருக! நாங்கள்‌ இந்நகரத்தைவிட்டு 
வெளியே செல்கிறோம்‌ என்று அவரிடம்‌ கூறுக! 
நகரிலிருந்து வடபுலம்‌ நோக்கி செல்க! கூர்ஜரமோ 
அல்லது பிற ஏதேனும்‌ நாடோ. எங்கேனும்‌ உங்களுக்கு 
அடைக்கலம்‌ அளிக்கும்‌ ஒரு ஷத்ரிய நாட்டுக்கு 
செல்லுங்கள்‌. அங்கே இருந்துகொண்டு இங்கிருக்கும்‌ 
ஷத்ரியர்களை சிறிது சிறிதாக அங்கே 
சேர்த்துக்கொள்ளுங்கள்‌. அங்கே ஒரு படையை 
திரட்டிக்கொண்டீர்கள்‌ என்றால்‌ பிறகெப்போதேனும்‌ 
நீங்கள்‌ பிரத்யும்னனிடம்‌ வந்து பேசமுடியும்‌. 
உங்களுக்கான உரிமையை எங்கேனும்‌ கேட்டு 
பெறமுடியும்‌. இத்தருணத்தில்‌ உயிருடன்‌ இருப்பதே 
உங்களுக்கான அறைகூவல்‌” என்றேன்‌. 


“ஆம்‌, உயிர்‌... அதுவன்றி பிறிதெதையும்‌ இப்போது 
நாங்கள்‌ நாடவில்லை” என்றார்‌ சாருதேஷ்ணன்‌. ”எனில்‌ 
வருக! உடனடியாக நாம்‌ சென்று ஃபானுவை பார்ப்போம்‌. 
என்னுடன்‌ எழுக!” என்றேன்‌. சாரு “ஆனால்‌ நாங்கள்‌ 
இந்த அரண்மனை விட்டு வெளியே செல்ல முடியாது. 
இந்த அரண்மனை முற்றாகவே பிரத்யும்னனின்‌ 
படைகளால்‌ சூழப்பட்டிருக்கிறது” என்றான்‌. “ஆம்‌, நான்‌ 
அதை அறிவேன்‌. ஆனால்‌ நான்‌ ஃபானுவின்‌ தூதன்‌. 
அவர்‌ அளித்த அரசமுத்திரை மோதிரத்துடன்‌ இங்கு 
வந்திருக்கிறேன்‌. என்னை இங்கு சிறையிட அவர்களால்‌ 
முடியாது. அது ஃபானுவின்‌ எதிர்ப்பை 
ஈட்டிக்கொள்வதாகும்‌. நான்‌ அன்றி நீங்கள்‌ இந்த 
வளையத்திலிருந்து வெளியே செல்லமுடியாது என்பதை 
உணருங்கள்‌” என்றேன்‌. 


“ஆம்‌, உணர்கிறோம்‌. வருகிறோம்‌” என்றார்‌ 
சாருதேஷ்ணன்‌. நான்‌ அவர்களை அழைத்துக்கொண்டு 
வெளியே வந்தேன்‌. இடைநாழியினூடாக நடக்கையில்‌ 
நான்‌ ஐயம்‌ கொண்டிருந்தேன்‌. இத்தருணத்தில்‌ 
பிரத்யும்னன்‌ செய்வதற்கு ஒன்றே உள்ளது. அவர்‌ 
கையில்‌ குருதி படிந்துவிட்டது. அக்குருதிக்கு அவர்‌ 
தெய்வங்களிடம்‌, குடிகளிடம்‌, உடன்பிறந்தாரிடம்‌ ஈடு 


சொல்லியே ஆகவேண்டும்‌. அதை ஈடுகட்டுவதற்கு ஒரே 
வழி சுதேஷ்ணன்‌ இயற்றியது என்ன என்பதை மேலும்‌ 
மேலும்‌ பெரிதாக்குவது. பொறுத்துக்கொள்ள இயலாத 
ஒன்றாக மாற்றுவது. அதை செய்ய வேண்டுமெனில்‌ 
முதலில்‌ சுதேஷ்ணனையும்‌ சுதேஷ்ணனுடன்‌ இணைந்த 
இவர்களையும்‌ கொன்றுவிடவேண்டும்‌. எவ்வகையிலும்‌ 
இப்பகையை எஞ்சவிடலாகாது. 


இங்கிருந்து வெளியே சென்றால்‌ இவர்கள்‌ மக்களிடம்‌ 
இரக்கத்தை ஈட்டிக்கொள்வார்கள்‌. பிரத்யும்னனுக்கு 
பெரும்பழியையே திரட்டி வைப்பார்கள்‌. சுதேஷண்ணனின்‌ 
கொலையை பயன்படுத்திக்கொண்டு பிரத்யும்னனுக்கு 
எதிராக குடிகளின்‌ பகையையும்‌ அச்சத்தையும்‌ 
பெருக்கிக்கொள்வதே இவர்கள்‌ தங்கள்‌ இடத்தை 
ஈட்டிக்கொள்வதற்கான வழியாக அமையும்‌. ஆகவே 
அரசுசூழ்தலின்‌ நெறிகளின்படி அவர்‌ இவர்களை 
எந்நிலையிலும்‌ வாழ விடமாட்டார்‌. இந்த அரண்மனை 


இதற்குள்‌ முற்றாக சூழப்பட்டிருக்கும்‌. இங்கிருந்து 
வெளியே செல்ல எவரையும்‌ விடப்போவதில்லை. 


நான்‌ அத்தருணத்தில்‌ முற்றிலும்‌ 
நம்பிக்கையிழந்திருந்தேன்‌. ஆயினும்‌ அனைத்து 
முடிவுகளையும்‌ எடுத்துவிட்டவன்‌ போலவும்‌ மிகுந்த 
நம்பிக்கை கொண்டவன்‌ போலவும்‌ உறுதியாக அடிகள்‌ 
வைத்து சென்றேன்‌. எனது தோற்றத்தை நம்பி அவர்கள்‌ 
பதறியபடியும்‌ விம்மியபடியும்‌ எனக்குப்‌ பின்னால்‌ 
வந்தனர்‌. இடைநாழியினூடாக நடந்து படிகளினூடாக 
இறங்கி கூடத்திற்கு வந்தபோது அங்கே நின்றிருந்த 
காவல்வீரர்கள்‌ வாட்களை உருவியபடி எங்களை 
தடுத்தனர்‌. அவர்கள்‌ தலைவன்‌ முன்னால்‌ வந்து 
“நில்லுங்கள்‌, இங்கிருந்து எவரும்‌ வெளியே செல்ல 
முடியாது. பிரத்யும்னனின்‌ ஆணை” என்றான்‌. 


நான்‌ எனது முத்திரை மோதிரத்தை தூக்கிக்காட்டி உரக்க 
“நான்‌ இந்நகரை ஆளும்‌ ஃபானுவின்‌ இளையோன்‌. 
இந்நகரை ஆளும்‌ தலைவன்‌ ஆணைப்படி இவர்களை 
அழைத்துச்செல்கிறேன்‌. என்னை தடுப்பவர்‌ எவர்‌?” 
என்றன்‌. “இந்நகரில்‌ இன்று எவரும்‌ முழுதாக 
முடிசூட்டிக்கொள்ளவில்லை. எங்கள்‌ அரசர்‌ இப்போதும்‌ 
பிரத்யும்னன்தான்‌. அவருடைய ஆணையையே நான்‌ 
நிறைவேற்ற முடியும்‌” என்று காவலர்தலைவன்‌ 
சொன்னான்‌. “எந்நிலையிலும்‌ இங்கிருந்து எவரையும்‌ 
நான்‌ வெளியே செல்ல ஒப்ப இயலாது. படைக்கலங்களை 
கீழே வீழ்த்தி கைகளைத்‌ தூக்கி முழந்தாளிடுக! 
சிறைப்படுக!” 


“என்னை தடுப்பவர்‌ எவர்‌? பேரரசர்‌ ஃபானுவின்‌ 
ஆணையை மீறுபவர்‌ எவர்‌? எனில்‌ மீறுங்கள்‌ 
பார்க்கலாம்‌” என்றபடி அந்த முத்திரை மோதிரத்தை 
தூக்கிக்காட்டியபடி நான்‌ முன்னால்‌ நகர்ந்தேன்‌. 
“இவர்களை அழைத்து வரும்படி பானுவின்‌ ஆணை. 
அந்த ஆணையை மறுப்பது தங்கள்‌ தலைகளை 
பலிபீடத்தில்‌ வைப்பதேதான்‌. உணர்க, இத்தருணம்‌ ஒரு 
போருக்குரியது என்று உணர்க! போரில்‌ ஒவ்வொருவரும்‌ 
தங்கள்‌ தலையைத்தான்‌ முன்‌ வைக்கிறார்கள்‌” என்றேன்‌. 


“இளவரசே, எந்நிலையிலும்‌ என்‌ அரசர்‌ பிரத்யும்னனின்‌ 

ணையை நான்‌ மீறப்போவதில்லை. தாங்கள்‌ எவரும்‌ 
இங்கிருந்து வெளியே செல்லமுடியாது” என்று கூறி 
அவன்‌ வாளை உருவினான்‌. நான்‌ “என்‌ தலையை 
வெட்டு. நான்‌ இங்கிருந்து செல்லாமல்‌ 
இருக்கபோவதில்லை. ஏனெனில்‌ இது எனது மூத்தவரின்‌ 

ணை” என்றபடி என்‌ வாளை உருவி முன்னால்‌ 
சென்றேன்‌. “வேண்டாம்‌ நில்லுங்கள்‌ பொறுங்கள்‌” என்று 
அவன்‌ கூவினான்‌. இருவரும்‌ ஒருவரை ஒருவர்‌ 
பார்த்தபடி நின்றோம்‌. பிறகு நான்‌ ஓங்கி வெட்டியபடி 
முன்னால்‌ சென்றேன்‌. அவன்‌ ஒருகணம்‌ தயங்கி 
பின்னடைந்தான்‌. 


சிறுவழி உருவானால்‌ கூட அதனூடாக அவர்களை 
இட்டுச்செல்ல முடியுமென்று எண்ணினேன்‌. 
அத்தருணத்தில்‌ என்‌ கால்‌ சற்றே வழுக்கியது. என்‌ தலை 
சுழன்றது. காட்சிகள்‌ அனைத்தும்‌ அதிர்ந்து சற்றே 
நெளிந்தன. நான்‌ வாளை உருவி ஊன்றி தயங்கி 
நின்றேன்‌. என்னுள்‌ உடல்நீரில்‌ ஓர்‌ அலை 
எழுந்தடங்கியது. என்‌ அகத்தே ஓடிய எண்ணப்பெருக்கும்‌ 
சொல்கலங்கி சுழிப்பு கொண்டது. தன்னுணர்வு 
அடைந்தபோது என்‌ உடலெங்கும்‌ வியர்வை 
எழுந்திருந்தது. நான்‌ களைத்திருந்தேன்‌. என்‌ உள்ளம்‌ 
அதன்‌ தாங்கெல்லையை கடந்திருக்கலாம்‌. 


னால்‌ என்னைச்‌ சுற்றி அத்தனை பேருமே 
கூச்சலிட்டுக்கொண்டிருப்பதை கண்டேன்‌. 
நகருக்குள்ளிருந்து பெரும்‌ ஓசை எழுந்து 
சாளரங்களினூடாக உள்ளே வந்தடைந்தது. எங்கும்‌ 
ஓலங்கள்‌. பலர்‌ ஓடும்‌ ஓசைகள்‌. மரப்படிகளிலும்‌ 
பளிங்குப்படிகளிலும்‌ காலடிகள்‌ விழும்‌ முழக்கங்கள்‌. 
வெளியிலிருந்து ஒரு வீரன்‌ உள்ளே ஓடிவந்து 
”நிலநடுக்கம்‌. நிலம்‌ நடுங்கியிருக்கிறது” என்றான்‌. 
எங்கு? யார்‌?” என்று கேட்டபடி என்னைத்‌ தடுத்த 
காவலர்தலைவன்‌ வெளியே ஓடிப்போனான்‌. “வருக! 


வருக!” என்று நான்‌ சாருதேஷ்ணனையும்‌ 
இளையவர்களையும்‌ நோக்கி சொல்லிவிட்டு ஓடினேன்‌. 


“வெளியே வருக! என்னை தொடர்ந்து வருக!” என்று 
கூறியபடியே வெளியே ஓடினேன்‌. உள்ளிருந்தும்‌ 
ஏராளமான படைவீரர்கள்‌ படிகளிலிருந்தும்‌ இறங்கி ஓடி 
வந்தனர்‌. “நிலநடுக்கம்‌! நிலம்‌ நடுங்கியிருக்கிறது!” என்று 
ஒருவன்‌ கூவினான்‌. என்னைத்‌ தொடர்ந்து வந்த சாரு 
“நான்‌ குமட்டலெடுத்தேன்‌, தலைசுழன்றது. என்ன 
நிகழ்ந்ததென்றே தெரியவில்லை” என்றான்‌. பரதசாரு 
சுவர்களில்‌ மாட்டப்பட்டிருந்த படைக்கலங்களும்‌ 
பொருட்களும்‌ அசைந்துவிட்டிருந்தன” என்று 
சொன்னான்‌. “நிலம்‌ நடுங்கியிருப்பது உண்மைதான்‌” 
என்று நான்‌ சொன்னேன்‌. “அது நன்று, நாம்‌ தப்ப 
வாய்ப்பு கிடைத்தது.” 


“என்ன நிகழ்ந்ததென்றே தெரியவில்லை. இங்கிருந்து 
தெய்வங்கள்‌ கிளம்பிச்செல்கின்றன. தெய்வங்கள்‌ 
இந்நகரை கைவிடுகின்றன” என்று அப்பால்‌ ஒரு 
காவலன்‌ கூவினான்‌. “பேரழிவு அணுகியிருக்கிறது. 
இந்நகர்‌ கடலின்‌ இரு உள்ளங்கைமேல்‌ அமைந்துள்ளது 
என்பதை மறக்காதீர்கள்‌. இதை ஏந்தியிருக்கும்‌ 
பெரும்பாறைகளில்‌ ஒன்று அசைகிறது” என்று வேறு 
ஒருவன்‌ கூறினான்‌. ”இந்நகரமே உடைந்து 
விழப்போகிறது. கட்டடங்கள்‌ ஒன்றின்மேல்‌ ஒன்று 
விழப்போகின்றன” என்று இன்னொருவன்‌ கூவினான்‌. 


“இது நகரா என்ன? ஒன்றுக்குமேல்‌ ஒன்றென 
கட்டடங்களை கட்டியிருக்கிறார்கள்‌. உச்சியிலிருக்கும்‌ 
ஒரு மாளிகை இடிந்துவிழுந்தால்‌ அனைத்துக்கும்‌ மேலே 
அது விழுந்துவிடும்‌. வானிலிருந்து விழுவதுபோல” 
என்று ஒரு குரல்‌. “ஓவ்வொரு மாளிகையும்‌ இன்னொரு 
மாளிகையின்‌ தலைமேல்‌ அமர்ந்திருக்கும்‌ இது போன்ற 
ஒரு நகரம்‌ நிலநடுக்கத்தில்‌ மிக மிக அழிவை அளிப்பது” 
என்று இன்னொரு குரல்‌. அந்தப்‌ பதற்றத்திலும்‌, 
அவ்வாறு ஓடிக்கொண்டிருக்கையிலும்‌ எத்தனை 
கெளிவாக சொற்களை கேட்கிறேன்‌! இடர்களில்‌ 
புலன்கள்‌ பல மடங்கு கூர்கொள்கின்றன. 


“வெளியேறுங்கள்‌! கட்டடங்களை விட்டு 
வெளியேறுங்கள்‌!” என்று யாரோ எங்கோ 
கூவிக்கொண்டிருந்தார்கள்‌. மேலிருந்து ஏவலர்கள்‌ 
பெருந்திரளாக வந்து எங்களைக்‌ கடந்து சென்றனர்‌. 
ஒவ்வொருவரும்‌ மிரண்ட கன்றுக்கூட்டங்களை 
போலிருந்தனர்‌. நான்‌ திரும்பி “இவர்கள்‌ நடுவே நாம்‌ 


சொல்லும்போதெல்லாம்‌ இயல்பாக துரோணரின்‌ கரம்‌ 
சென்று அஸ்வத்தாமனின்‌ தலையையோ தோளையோ 
தொட்டது. பின்‌ அதை வருடிக்குழைந்தது. ஏதோ 
ஒருகணத்தில்‌ அவர்‌ தன்னை உணர்ந்து கைகளை 
விலக்கிக்கொள்வது வரை அங்கேயே இருந்தது. 
அர்ஜுனன்‌ அஸ்வத்தாமனின்‌ தலையிலிருந்து தோளில்‌ 
இறங்கி அமர்ந்த துரோணரின்‌ நீண்ட விரல்கள்‌ கொண்ட 
மெல்லிய கைகளையே பார்த்துக்கொண்டிருந்தான்‌. 
கணுவற்ற பிரம்பு போன்ற வில்லாளியின்‌ விரல்கள்‌. 
ஒன்றுடனொன்று இடைவெளியே இல்லாமல்‌ முற்றிலும்‌ 
செறிந்தவை. நீள்நகங்கள்‌ கொண்டவை. எப்போதாவது 
அம்பு பிழைத்தால்‌ மட்டும்‌ அவன்‌ தோளை வந்து 
மெல்லத்‌ தொட்டுச்செல்பவை. 


“இன்று குதிரையை எதிர்கொண்ட அர்ஜுனன்‌ செய்த 
பிழை என்ன?” என்றார்‌ துரோணர்‌. அனைவரும்‌ 
அர்ஜுனனை நோக்கியபின்‌ குருநாதரை நோக்கினர்‌. 
“அர்ஜுனா, நீ சொல்‌” என்றார்‌ துரோணர்‌. “நான்‌ அதன்‌ 
கண்களைச்‌ சந்தித்தேன்‌, அப்போது கணநேரம்‌ 
அஞ்சிவிட்டேன்‌. அதன்‌ பிடரிமீதிருக்கையில்‌ 
அவ்வச்சத்தை வெல்வதைப்பற்றி மட்டுமே 
எண்ணினேன்‌” என்றான்‌ அர்ஜுனன்‌. “அதுவல்ல. 
மேலும்‌ குறிப்பாகச்‌ சொல்‌... அஸ்வத்தாமா, நீ சொல்‌” 
என்றார்‌ துரோணர்‌. “இன்று இளையபாண்டவர்‌ 
அக்குதிரையை எதிர்கொள்கையில்‌ தன்னைப்பற்றி 
எண்ணிக்கொண்டார்‌. ஆகவேதான்‌ அதன்‌ விழிகளைக்‌ 
கண்டதும்‌ அஞ்சினார்‌. அவர்‌ 
எண்ணியிருக்கவேண்டியது அக்குதிரையைப்பற்றி 
மட்டும்தான்‌” என்றான்‌ அஸ்வத்தாமன்‌. 


“ஆம்‌, அதுவே உண்மை. பார்த்தா, வில்லெடுத்து 
களம்நிற்கையில்‌ உன்னை நினைக்காதே. கலை 
எதுவானாலும்‌ அது ஊழ்கமே. தன்னை இழத்தலையே 
நாம்‌ ஊழ்கம்‌ என்கிறோம்‌” துரோணர்‌ எழுந்து 
வணங்கினார்‌. மாணவர்கள்‌ “குருவே பிரம்மன்‌, குருவே 
விஷ்ணு, குருவே மகேஸ்வரன்‌. குருவே உண்மையான 
பரம்பொருள்‌. அத்தகைய குருவை வணங்குகிறோம்‌” 
என்று சேர்ந்து முழங்கி அந்தச்‌ சபையை முடித்தனர்‌. 
ஆசிவழங்கியபின்‌ துரோணர்‌ விரைந்து நடந்து தன்‌ 
குடிலைநோக்கிச்‌ செல்ல அஸ்வத்தாமன்‌ அவர்‌ கூடவே 
ஓட்டமும்‌ நடையுமாகச்‌ சென்றான்‌. 


அர்ஜுனன்‌ விரைந்து தன்‌ குடிலுக்குச்‌ சென்று 
குருநாதரை விசிறவேண்டிய மயிற்பிலி விசிறியும்‌ அவரது 
அறைக்குள்‌ போடவேண்டிய குங்கிலியப்பொடிகொண்ட 


செல்வோம்‌. இவர்களைத்‌ தடுக்க எவராலும்‌ இயலாது. 
நாம்‌ வெளியே சென்றுவிடுவோம்‌. இப்போது நாம்‌ 
முற்றத்தை சென்றடைந்தாக வேண்டும்‌” என்று கூறியபடி 
அவர்கள்‌ நடுவே ஓடி வாயிலினூடாக பிதுங்கி வெளியே 
முற்றம்‌ நோக்கி பாய்ந்தேன்‌. 


“புரவிகளை நோக்கி செல்லுங்கள்‌. இத்தருணத்தில்‌ 
எவரும்‌ புரவிகளை நாடமாட்டார்கள்‌, ஏனென்றால்‌ 
புரவிகள்‌ அஞ்சிவிட்டிருக்கின்றன. நமது புரவிகளை 
நாடிச்‌ செல்லுங்கள்‌. ஒவ்வொருவரும்‌ ஒரு புரவியை 
எடுத்துக்‌ கொள்ளுங்கள்‌” என்று கூவியபடி நான்‌ 
ஓடிச்சென்று என்னுடைய புரவியில்‌ தாவி 
ஏறிக்கொண்டேன்‌. அதைத்‌ தட்டி முற்றத்தைக்‌ கடந்து 
பக்கவாட்டுப்‌ பாதையில்‌ ஏறினேன்‌. என்னைத்‌ 
தொடர்ந்து மூவரும்‌ வந்தனர்‌. ஒவ்வொருவரும்‌ எங்கு 
செல்வது என்று தெரியாமல்‌ திசையறியாது 
தத்தளித்துக்கொண்டிருந்ததனால்‌ திசையறிந்த நாங்கள்‌ 
சரியாக வழி கண்டுபிடித்து செல்ல இயன்றது. 


நகரமே தெருக்களில்‌ நின்று 
கூச்சலிட்டுக்கொண்டிருப்பதை கண்டேன்‌. “என்ன 
நிகழ்கிறது?” என்று எதிரே வந்த ஒருவனிடம்‌ கேட்டேன்‌. 
“நிலம்‌ நடுங்கியிருக்கிறது. பல கட்டடங்கள்‌ விரிசல்‌ 
விட்டிருக்கின்றன. ஒவ்வொன்றும்‌ இடிந்து 
சரிந்துகொண்டிருக்கிறது என்று சொல்கிறார்கள்‌. 
அத்தனை பேரும்‌ இல்லங்களிலிருந்து வெளியே வந்து 
கூச்சலிடுகிறார்கள்‌” என்றான்‌. இன்னொருவன்‌ 
“அனைத்து ஒழுங்குகளும்‌ சிதறிவிட்டன. எவரும்‌ எந்தச்‌ 
சொல்லையும்‌ செவிகொடுக்க சித்தமாக இல்லை” 
என்றான்‌. 


“செல்க! செல்க!” என்று புரவியைத்‌ தட்டி நான்‌ 
அவர்களை அழைத்துக்கொண்டு அரண்மனையை 
சுற்றிக்கொண்டு சென்றேன்‌. பிரத்யும்னனின்‌ படைகள்‌ 
சிதறிவிட்டிருந்தன. எவருக்கும்‌ எவரும்‌ ஆணையிட 
முடியாத நிலை. எவரும்‌ எங்களைத்‌ தொடர்ந்து வர 
இயலாது என்று எனக்கு தெரிந்திருந்தது. ஆனால்‌ நான்‌ 
திரும்பிப்‌ பார்த்தபோது புரவியில்‌ வாளுடன்‌ என்னைத்‌ 
தொடர்ந்து வந்த அந்த படைத்தலைவனை கண்டேன்‌. 
அவன்‌ தன்‌ கடமையிலிருந்து ஒருகணமும்‌ 
விலகவில்லை என்று எனக்கு தெரிந்தது. 


“நில்லுங்கள்‌! நீங்கள்‌ செல்ல நான்‌ ஒப்பமுடியாது” என்று 
கூவியபடி அவன்‌ வந்தான்‌. நான்‌ மாற்று 
எண்ணவில்லை. திரும்பி என்‌ இடையில்‌ இருந்த 


குத்துவாளை எடுத்து அவனை நோக்கி வீசினேன்‌. 
அவன்‌ எதிர்பாராமல்‌ திகைக்க அவன்‌ கழுத்தில்‌ பாய்ந்த 
கத்தி ஆழ இறங்க அதை பிடித்துக்கொண்டு பக்கவாட்டில்‌ 
சரிந்து கீழே விழுந்தான்‌. ”வருக!” என்று கூறியபடி நான்‌ 
புரவியில்‌ விரைந்து யாதவர்களின்‌ அரண்மனைப்‌ 
பகுதியை அடைந்து அங்கு முற்றத்தில்‌ புரவியை 
நிறுத்திவிட்டு இறங்கினேன்‌. ”வருக!” என்று அழைத்தபடி 
மேலே சென்றேன்‌. அங்கு முற்றம்‌ முழுக்க யாதவப்‌ 
படைவீரர்களும்‌ ஏவலர்களும்‌ நின்று 
கொந்தளித்துக்கொண்டிருந்தனர்‌. கூட்டத்தில்‌ எவரும்‌ 
எங்களை அறியவில்லை. நீர்ப்பரப்புபோல 
மானுடத்திரள்‌ அலையடித்தது. சுவர்களில்‌ சென்று 
மோதிச்‌ சுழன்றது. அதில்‌ சுழிகள்‌ எழுந்தன. 


நான்‌ படிகளில்‌ ஏறுகையில்‌ இயல்பாக 
திரும்பிப்பார்த்தபோது எதிரே நின்ற மாபெரும்‌ மாளிகை 
விரிசல்விட்டிருப்பதை கண்டேன்‌. நான்‌ எதை 
பார்க்கிறேன்‌ என்பது தெரியாமல்‌ “என்ன? என்ன?” 
என்று கேட்டார்‌ சாருதேஷ்ணன்‌. “அங்கு பாருங்கள்‌” 
என்றேன்‌. ”என்ன?” என்று பரதசாரு கேட்டான்‌. அது 
கீழிருந்து மேலே சென்று மேலே கிளைவிரித்து நின்ற 
மாபெரும்‌ மரம்‌ போலிருந்தது. அல்லது மேலிருந்து 
கீழிறங்கும்‌ கரிய மின்னல்‌. “விரிசல்விட்டிருக்கிறது” 
என்று சாரு சொன்னான்‌. “சேர்த்து நிறுத்தியாக 
வேண்டும்‌. இல்லையெனில்‌ விழுந்துவிடும்‌” என்று 
பரதசாரு சொன்னான்‌. 


“விரிசல்விட்ட கட்டடத்தை எவரும்‌ சேர்த்துவிட முடியாது. 
விரிசல்‌ என்பது ஏற்கெனவே அதற்குள்‌ இருந்து 
கொண்டிருக்கும்‌ ஒன்று. அது வெளிப்பட்டிருக்கிறது. 
தானே அது கீழே விழ முடிவெடுத்த பிறகுதான்‌ முதல்‌ 
விரிசல்‌ வருகிறது. அம்மாளிகை விழுந்தால்‌ அதன்‌ 
கீழிருக்கும்‌ மாளிகைகள்‌ ஒவ்வொன்றாக சரியும்‌” 
என்றேன்‌. “இப்போது அதைப்‌ பற்றி பேச நேரமில்லை. 
வருக!” என்றபடி படிகளில்‌ ஏறி எதிர்ப்பட்டவர்களை 
முட்டி முட்டி விலக்கிக்கொண்டு மேலே சென்றேன்‌. 


மேலிருந்து ஏவலர்களும்‌ படைவீரர்களும்‌ கொந்தளித்து 
கீழிறங்கிக்கொண்டிருந்தார்கள்‌. அதே எண்ணிக்கையில்‌ 
சிலர்‌ மேலே செல்ல முண்டியடித்துக்‌ கொண்டிருந்தனர்‌. 
“வருக வருக” என்று கூறி நான்‌ இடைநாழியினூடாக 
அவர்களை அழைத்துச்‌ சென்றேன்‌. ”மூத்தவர்‌ எங்கே?” 
என்றேன்‌. காவலன்‌ “அவர்கள்‌ சொல்சூழ்ந்து 
கொண்டிருந்தார்கள்‌. அப்போதுதான்‌ இந்த நிலநடுக்கம்‌. 
அவர்கள்‌ அந்த அறையில்‌ இருக்கிறார்கள்‌” என்று 


சொன்னான்‌. “என்னை அழைத்துச்‌ செல்க! அழைத்துச்‌ 
செல்‌” என்று கூவினேன்‌. “வருக!” என்று அவன்‌ என்னை 
கைபற்றி கூட்டிச்சென்றான்‌. அவர்கள்‌ மூவரும்‌ 
என்னைத்‌ தொடர்ந்து வந்துகொண்டிருந்தனர்‌. 


பிரத்யும்னனின்‌ இளையவர்களை வியப்புடன்‌ திரும்பிப்‌ 
பார்த்தனர்‌. “வருக வருக” என்று அழைத்துக்கொண்டு 
நான்‌ முன்னால்‌ சென்றேன்‌. அங்கு ஃபானுவின்‌ 
அறைவாயிலில்‌ இருந்த காவலனை ”என்னை 
அழைத்துச்‌ செல்க, உள்ளே செல்க!” என்றேன்‌. அவன்‌ 
கதவைத்‌ திறந்து உள்ளே செல்வதற்குள்‌ இளையவன்‌ 
வெளியே வந்து “தாங்கள்‌ வருவதை சாளரத்தினுடாக 
பார்த்தேன்‌. பிரத்யும்னனின்‌ ஆணை பறவைத்தூதாக 
வந்துவிட்டது. இளையவர்கள்‌ இங்கு 
வந்திருக்கிறார்களா?” என்றான்‌. “ஆம்‌, 
வந்திருக்கிறார்கள்‌“ என்றேன்‌. “அவர்களை உடனடியாக 
திருப்பி அனுப்ப பிரத்யும்னன்‌ கோருகிறார்‌” என்றான்‌. 


நான்‌ திரும்பி மூவரிடமும்‌ “உள்ளே சென்று மூத்தவர்‌ 
ஃபானுவின்‌ கால்களில்‌ விழுங்கள்‌” என்றேன்‌. அவர்கள்‌ 
ஒரு கணத்தில்‌ புரிந்துகொண்டு எங்களைக்‌ 
கடந்துசென்று அவையில்‌ அமர்ந்திருந்த மூத்தவர்‌ 
ஃபானுவின்‌ காலடியில்‌ குப்புற விழுந்தனர்‌. “மூத்தவரே, 
எங்களை காப்பாற்றுங்கள்‌. எங்கள்‌ உயிருக்கு நீங்களே 
காப்பு” என்று கூவினார்கள்‌. “நான்‌ என்ன செய்வது 
இப்போது...” என்று சொல்லியபடி அவர்‌ எழுந்தார்‌. நான்‌ 
மூத்தவரே, தங்களிடம்‌ அடைக்கலம்‌ கோரி அவர்கள்‌ 
வந்திருக்கிறார்கள்‌. இந்நகரைக்‌ காப்பவர்‌, இந்தக்‌ குடிக்கு 
மூத்தவர்‌ என்ற வகையில்‌ தாங்கள்‌ இதற்கு 
பொறுப்பேற்றுக்‌ கொள்ளத்தான்‌ வேண்டும்‌” என்றேன்‌. 

(118261அந்த அறையிலிருந்த உடன்பிறந்தார்‌ 
அனைவரும்‌ பதறி எழுந்துவிட்டனர்‌. மூத்தவர்‌ பானு 
நிலையழிந்து கைகள்‌ அலைபாய அங்குமிங்கும்‌ 
நோக்கினார்‌. ஃபானுமான்‌ “மூத்தவரே, பிரத்யும்னனின்‌ 
ஓலையை நினைவுறுக! நம்மால்‌ அவர்களை எளிதில்‌ 
மீறமுடியாது இப்போது” என்றான்‌. அவரால்‌ முடிவெடுக்க 
இயலவில்லை. வெளியே அலையலையாக நகரின்‌ 
ஓசைகள்‌ கேட்டுக்கொண்டிருந்தன. “நாம்‌ என்ன 
செய்வது? நம்‌ நகர்‌ இடிந்துகொண்டிருக்கிறது. உடனே 
நான்‌ மக்கள்முன்‌ தோன்றியாகவேண்டும்‌. இந்நகரை 
ஒழுங்கு செய்தாகவேண்டும்‌” என்றார்‌. 


“எங்களை காப்பாற்றுக, மூத்தவரே!” என்று பரதசாரு 
கூவினான்‌. சாருதேஷ்ணன்‌ “எங்களுக்கு எவருமில்லை” 
என்றார்‌. ஃபானு “நான்‌ என்ன செய்வது, இளையோனே?” 
என்று சுஃபானுவிடம்‌ கேட்டார்‌. பின்னர்‌ திரும்பி 
என்னிடம்‌ “கணிகர்‌ எங்கே? கணிகரை அழைத்து வருக!” 
என்றார்‌. ஃபானுமான்‌ “கணிகர்‌ அருகே 
சிற்றறையில்தான்‌ இருக்கிறார்‌” என்றான்‌. “அழைத்து 
வருக... உடனே இங்கே கொண்டு வருக!” என்றார்‌ பானு. 
கணிகரை அணுக்க அறையிலிருந்து மரத்தாலத்தில்‌ 
தூக்கிக்கொண்டு வந்து வைத்தனர்‌. அவர்‌ இரு 
கைகளையும்‌ கூப்பி கண்மூடி ஊழ்கத்தில்‌ இருப்பவர்‌ 
எனத்‌ தோன்றினார்‌. 


ஃபானு கணிகரை நோக்கி “அந்தணரே, நிகழ்ந்தவை 
என்ன என்று சுருக்கமாக சுஃபானு சொல்வான்‌” என்றார்‌. 
சுஃபானு ஓரிரு வரிகளில்‌ சொல்லி முடித்ததும்‌ “சொல்க, 
இத்தருணத்தில்‌ நான்‌ செய்யக்கூடுவதென்ன? உங்கள்‌ 
சொற்களை நாடுகிறேன்‌” என்றார்‌. ”உடனடியாக நான்‌ 
முடிவெடுத்தாக வேண்டும்‌. இந்நகர்‌ கலைந்து 
கொந்தளிக்கிறது. என்‌ படைத்தலைவர்களை அனுப்பி 
நகரை ஒழுங்கு செய்துகொண்டிருக்கிறேன்‌. இப்போது 
யாதவ மைந்தர்‌ அனைவரும்‌ ஒன்றாக 
நின்றாகவேண்டும்‌. பிரத்யும்னனுடன்‌ ஒரு பூசலை 
இப்போது துவாரகை தாங்காது.” 


கணிகர்‌ “இத்தருணத்தில்‌ இவ்விளையோரை 
பிரத்யும்னனிடமிருந்து காப்பது நமது கடமை. அதை 


எவ்வண்ணமும்‌ தவிர்க்க இயலாது. இவர்கள்‌ 
பிரத்யும்னனால்‌ கொல்லப்படுவார்களென்றால்‌ 
எவ்வகையிலோ குடிப்போரை தவிர்க்க இயலாதவர்கள்‌ 
ஆவீர்கள்‌. முடிசூடுவதற்கு முன்பே ஒருவரைப்பற்றி 
அவ்வாறு ஒரு எண்ணம்‌ வருவது நன்றல்ல. 
அடைக்கலம்‌ என வந்தவரை கைவிட்டுவிட்டீர்கள்‌ என்ற 
சொல்லை அடைந்தால்‌ ஒருபோதும்‌ உங்களை யாதவ 
உள்ளம்‌ அரசரென ஏற்காது. ஒருவகையில்‌ இது 
நல்லூழ்தான்‌. இவ்விளைஞர்கள்‌ தங்கள்‌ 
மூத்தவரிடமிருந்து உங்களை நாடி வந்தது நீங்களே 
அரசர்‌ என்பதை பிரத்யும்னன்‌ முன்‌ மறுபடியும்‌ 
நிறுவுகிறது. இவர்களுக்கு அடைக்கலம்‌ கொடுங்கள்‌. 
உங்களுடன்‌ வைத்துக்கொள்ளுங்கள்‌” என்றார்‌. 


“ஆனால்‌ பிரத்யும்னன்‌ இதை எவ்வாறு 
எடுத்துக்கொள்வார்‌ என்று தெரியவில்லை. அவர்களும்‌ 
எளிய தரப்பல்ல. அவர்களிடம்‌ மிகப்‌ பெரிய படை 
இருக்கிறது. இப்போதுதான்‌ நாம்‌ ஒத்திசைவுக்கு 
வந்திருக்கிறோம்‌” என்றார்‌. “அவர்கள்‌ கிளர்ந்தெழுந்தால்‌ 
இப்போது ஒரு போர்கூட நிகழலாம்‌...” அதற்குள்‌ கதவு 
வெடித்து திறந்து அதிஃபானு உள்ளே வந்து “மூத்தவரே, 
என்ன செய்கிறீர்கள்‌ இங்கே? நகரில்‌ நூறு 
மாளிகைகளுக்குமேல்‌ விரிசல்விட்டிருக்கின்றன. ஆயிரம்‌ 
வீடுகளேனும்‌ இடிந்துள்ளன என்கிறார்கள்‌. மக்கள்‌ 
திரண்டு நகரைவிட்டு வெளியே செல்கிறார்கள்‌” 
என்றான்‌. 


“பொறு...” என்ற ஃபானு “கூறுக, அமைச்சரே!” என்றார்‌. 
கணிகர்‌ புன்னகையுடன்‌ “நம்‌ தரப்பில்‌ எப்போதும்‌ 
தெய்வத்தின்‌ குரல்‌ உள்ளது. அதை கருத்தில்‌ கொள்க!” 
என்றார்‌. “இதோ நிலம்‌ நடுங்கி துவாரகை 
அலைவுகொண்டிருக்கிறது. ஏன்‌ இது நடக்கிறது? 
சுதேஷ்ணன்‌ பிரத்யும்னன்‌ கையால்‌ கொல்லப்பட்டார்‌. 
துவாரகையில்‌ உடன்பிறந்தார்‌ கொலை நடந்திருக்கிறது. 
யாதவ மைந்தரின்‌ குருதி இங்கு விழுந்திருக்கிறது. 
இதுநாள்‌ வரை இந்நகரை கட்டிய தெய்வங்கள்‌ இதை 
கைவிடுகின்றன. ஆகவேதான்‌ இவ்வண்ணம்‌ நிகழ்கிறது. 
இதையே கூறுக! இவ்வண்ணமே இங்கு முரசறைக!” 


“இந்தக்‌ கொந்தளிப்பு நன்று. மக்கள்‌ எதையும்‌ எண்ணி 
முடிவெடுக்கும்‌ நிலையில்‌ இல்லை. இப்போது நாம்‌ 
ஓங்கிச்‌ சொல்வதே நிலைகொள்ளும்‌. இதை பயன்படுத்தி 
மாற்றிலாத கோன்மையை இந்நகர்மேல்‌ நிறுவுக! 
துவாரகையின்‌ குடிகள்‌ பிரத்யும்னனின்‌ செயலை 
ஏற்கமாட்டார்கள்‌. உண்மையில்‌ இது இரு 


தெய்வங்களுக்கு ஒரே படையலை இடும்‌ முயற்சி” என்று 
கணிகர்‌ சொன்னார்‌. “ஒன்று இம்மைந்தரை 
காப்பாற்றுவதற்கு ஒருபோதும்‌ பிரத்யும்னன்‌ மறுக்க 
முடியாத தடை ஒன்றை போடுகிறோம்‌. துவாரகையின்‌ 
மக்கள்‌ நடுவே பிரத்யும்னனே இப்பேரழிவுக்கு 
வழிவகுத்தவர்‌ என்னும்‌ உளப்பதிவை 
உருவாக்குகிறோம்‌. இன்று நாம்‌ வெல்ல வேண்டிய எதிரி 
பிரத்யும்னனே.” 


“ஆம்‌, அவர்‌ உங்களை ஏற்றுக்கொண்டார்‌, உங்களுடன்‌ 
நின்றிருக்கிறார்‌ என்பது மெய்‌. ஆயினும்‌ என்றேனும்‌ 
உங்களுக்கு எதிராக எழமுடியுமென்றால்‌ அது 
அவருடைய கைதான்‌. அதை இன்றே இல்லாமல்‌ 
செய்துவிடுவது உங்களுக்கு எவ்வகையிலும்‌ நன்று” 
என்றார்‌. ஃபானு “என்ன செய்வது?” என்றார்‌. கதவு 
மீண்டும்‌ திறந்து உள்ளே வந்த ஸ்ரீஃ்பானு “மூத்தவரே, 
நகரமே சிதைந்து பரந்துவிட்டது. உங்கள்‌ அரசாணையை 
அத்தனை காவல்மாடங்களிலிருந்தும்‌ 
ஒலிக்கவைக்கவேண்டும்‌ என்று படைத்தலைவர்கள்‌ 
சொல்கிறார்கள்‌” என்றான்‌. 


“இரு” என்று கைகாட்டிய ஃபானு “தெய்வங்களே” 
என்றார்‌. கணிகர்‌ அவருடைய கொந்தளிப்பை 
அறியாதவர்போல “ஆம்‌, இவர்களை இவ்வண்ணம்‌ 
விட்டுவைப்பது தனக்கெதிரென்று எண்ணுவார்‌. 
இவர்கள்‌ உங்களுடன்‌ சேர்ந்துகொண்டதினூடாக 
அவரை சிறுமை செய்திருக்கிறார்கள்‌. அனைத்தும்‌ 
உண்மை. ஆனால்‌ அவர்களுக்கு வேறு வழியில்லை. 
இத்தருணத்திலேனும்‌ அவர்‌ இவர்களை 
பொறுத்தருளவேண்டும்‌” என்றபின்‌ நகைத்து “துவாரகை 
மேலும்‌ உடைந்தழிவதை அவர்‌ ஏற்றுக்கொள்ள 
முடியாதல்லவா?” என்றார்‌. 


தந்தையே, நான்‌ அந்த அவையில்‌ என்ன நிகழ்கிறது 
என்பதை அத்தனை தெளிவாக 
பார்த்துக்கொண்டிருந்தேன்‌. கணிகரின்‌ செயல்‌ தங்கள்‌ 
மைந்தர்கள்‌ நடுவே ஒருபோதும்‌ அணையாத பெரும்‌ 
விரிசலை உருவாக்குவது. அதை எத்தனை 
சொற்களாலும்‌ நிரப்பிவிட இயலாது. ஆனால்‌ என்னால்‌ 
ஒன்றும்‌ செய்ய இயலவில்லை. அவர்களை வெறுமனே 
நோக்கியபடி நின்றிருந்தேன்‌. கணிகரின்‌ உள்ளம்‌ எனக்கு 
தெரிந்தது. மூத்தவர்‌ ஃபானு உள்ளம்‌ குழம்பி பின்‌ 
எரிச்சல்கொண்டு முடிவுக்குச்‌ செல்வது தெரிந்தது. 


ஆனால்‌ என்‌ உள்ளம்‌ அனைத்துச்‌ செயல்களிலும்‌ 


நம்பிக்கை இழந்துவிட்டிருந்தது. செய்வதற்கு 
ஒன்றுமில்லை. என்ன செய்தாலும்‌ தெய்வங்கள்‌ தங்கள்‌ 
ஆடலை நிகழ்த்திவிடும்‌. எங்கேனும்‌ செயலிழந்து 
கைகால்‌ தளர்ந்து படுத்திருக்கவே நான்‌ விரும்பினேன்‌. 
சில தருணங்களில்‌ நாம்‌ வேட்டையாடும்‌ விலங்குகள்‌ 
அவ்வாறு நடந்துகொள்கின்றன. துரத்திச்சென்று 
அவற்றை மடக்குவோம்‌. தப்பி ஓடி வழிமுட்டி நின்று 
சிலிர்த்து திரும்பிச்‌ சீறி எதிர்த்து நின்றிருக்கையில்‌ ஒரு 
கணத்தில்‌ அவை நம்பிக்கை இழந்து ஓய்ந்து மல்லாந்து 
படுத்து கண்களை மூடி தங்கள்‌ உடலை நமக்கு 
ஒப்படைக்கின்றன. அவ்வாறு விழுந்துவிட்ட 
விலங்குகளை வேட்டையாடக்கூடாதென்று நெறி 
உள்ளது. ஆனால்‌ அது கொலை விலங்கென்றால்‌ 
எவரும்‌ அதை கடைபிடிப்பதில்லை. 


மூத்தவர்‌ ஃபானு “உண்மைதான்‌. நான்‌ இதை 
இவ்வகையில்‌ விடமுடியாது. பிரத்யும்னனிடம்‌ இவர்கள்‌ 
இங்கிருக்கிறார்கள்‌ என்றும்‌ இவர்களுக்கு நான்‌ 
அடைக்கலம்‌ கொடுத்திருக்கிறேன்‌ என்றும்‌ செய்தி கூறி 
அனுப்புக!” என்றார்‌. கணிகர்‌ “அச்செய்தியை 
ஓலையினூடாக அனுப்புங்கள்‌. அந்த ஓலையில்‌ 
எழுதப்பட்ட செய்தி பிரத்யும்னனை அடைவதற்குள்‌ 
அரண்மனை ஊழியர்கள்‌ அறிந்திருக்கவேண்டும்‌. 
இந்நகரில்‌ பரவியிருக்க வேண்டும்‌” என்றார்‌. பானு ஒரு 
கணம்‌ எண்ணி “ஆம்‌, அவ்வாறே செய்கிறேன்‌” என்றார்‌. 


“பிரத்யும்னனுக்காக ஓலையை எழுதும்‌ பொறுப்பை 
தாங்கள்‌ ஏற்றுக்கொள்ளுங்கள்‌” என்று சுஃபானு 
சொன்னார்‌. “இல்லை, அத்தகைய ஓலைகளை அந்தணர்‌ 
எழுதலாகாது. இளையவர்‌ எழுதட்டும்‌” என்று என்னை 
நோக்கி கைகாட்டினார்‌ கணிகர்‌. சுபானு “ஆம்‌, இவன்‌ 
சொல்வலன்‌. இவனால்‌ எழுதமுடியும்‌” என்றார்‌. நான்‌ 
அதை எதிர்க்க முயலவில்லை. அத்தருணத்தில்‌ எதிர்த்து 
குரல்‌ எழுப்புவதில்‌ எந்தப்‌ பொருளும்‌ இல்லை என்று 
உணர்ந்திருந்தேன்‌. “ஆம்‌, எழுதுகிறேன்‌” என்றேன்‌. 
கணிகர்‌ “எழுதவேண்டிய சொற்றொடர்களை நான்‌ 
கூறுகிறேன்‌” என்றார்‌. நான்‌ தலையசைத்தேன்‌. 


ஃபானு குழம்பி திகைத்து நின்றிருந்த 
ருக்மிணியன்னையின்‌ மைந்தர்களை தோள்தொட்டு 
அணைத்து “வருக, ஆறுதல்‌ கொள்க, உங்கள்‌ உயிருக்கு 
எதுவும்‌ ஆகப்போவதில்லை!” என்றார்‌. கணிகரும்‌ 
நானும்‌ அடுத்த அறைக்கு சென்றோம்‌. நான்‌ கணிகர்‌ முன்‌ 
அமர்ந்தேன்‌. ஏவலனிடம்‌ ஓலையையும்‌ 
எழுத்தாணியையும்‌ கொண்டுவரச்‌ சொன்னேன்‌. கணிகர்‌ 


என்னிடம்‌ “எழுதுக!” என்றார்‌. நான்‌ எழுத்தாணியின்‌ 
கூரை நோக்கியபடி அமர்ந்திருந்தேன்‌. “முறைமைச்‌ 
சொற்கள்‌” என்றார்‌. நான்‌ ஓலையில்‌ 
முறைமைச்சொற்களை எழுதி முடித்து காத்திருந்தேன்‌. 


அந்தத்‌ தருணத்தின்‌ பொருளின்மையின்‌ பேருரு என்‌ 
மேல்‌ எழுந்தது. அங்கே நகரம்‌ இடிந்து 
சரிந்துகொண்டிருக்கி றது. இங்கே உடன்பிறந்தார்‌ 
ஒருவரை ஒருவர்‌ அழிக்க முயல்கிறார்கள்‌. எண்ணி 
எண்ணி சொல்சூழ்கிறார்கள்‌. சிரிக்கவேண்டும்‌ 
போலிருந்தது. தந்தையே, வாழ்க்கையின்‌ மிகமிக உச்ச 
கணங்கள்‌ சிரிப்பால்‌ மட்டுமே கடத்தற்குரியவை. 


கணிகர்‌ ஓலைக்கான சொற்களை சொன்னார்‌. “உன்‌ 
இளையவர்கள்‌ மூவர்‌ இங்கே வந்து துவாரகையின்‌ 
அரசனென முடிசூட்டிக்கொண்ட என்‌ முன்‌ 
அடிபணிந்திருக்கிறார்கள்‌. அவர்களுக்கு மூத்தவன்‌ 
என்ற வகையிலும்‌, அடைக்கலம்‌ என வந்தவர்களை 
காக்கும்‌ அரசன்‌ என்ற வகையிலும்‌ இந்த ஓலை 
எழுதப்படுகிறது. அவர்கள்‌ என்னால்‌ 
காக்கப்படுகிறார்கள்‌. அவர்கள்‌ மீது எவ்வகையிலேனும்‌ 
தாக்குதல்‌ நிகழுமெனில்‌ அது எனக்கெதிரானதென்றே 
கொள்ளப்படும்‌. எனது படையினர்‌ அதன்பொருட்டு 
உன்னை சிறைப்பிடிப்பதோ கொன்றழிப்பதோ 
இயல்பான கடமை என்றாகிவிடும்‌. ஆகவே அத்தகைய 
செயல்களிலிருந்து ஒழிய வேண்டுமென்று கோருகிறேன்‌.” 


நான்‌ எழுதிக்கொண்டிருந்தேன்‌. கணிகர்‌ சொன்னார்‌ 
“துவாரகையின்‌ மீது குருதிப்பழி விழ வழிவகுத்த 
செயல்கள்‌ நிகழ்ந்ததை நான்‌ அறிவேன்‌. இந்நகரைக்‌ 
காத்திருந்த தெய்வங்கள்‌ கைவிட்டதையும்‌ இங்கு 
நிகழ்கின்ற இயற்கை இடர்களினூடாக அறிந்திருப்பாய்‌. 
அவ்விடர்கள்‌ பெருகலாகாது. எஞ்சிய தெய்வங்கள்‌ 
காக்கப்படவேண்டும்‌. ஆகவே இயற்றியதற்கு பழிநிகர்‌ 
செய்யவும்‌ பிறிதொன்று இயற்றாமலிருக்கவும்‌ உறுதி 
கொள்வோம்‌. அரசரென உடனடியாக நீ உன்‌ 
இளையவர்களுடன்‌ வந்து என்னை சந்திக்க 
வேண்டுமென்று ஆணையிடுகிறேன்‌.” 


அதிலிருந்த அந்த ஓங்கிய குரல்‌ எனக்கு திகைப்பை 
அளித்தது. அவ்வண்ணம்‌ ஓர்‌ ஓலையை 
பிரத்யும்னனுக்கு அதற்கு முன்‌ பானு எழுதியதில்லை. 
னால்‌ அவ்வண்ணம்‌ ஓர்‌ ஓலையை 
எழுதவேண்டுமென்றுதான்‌ எனக்கும்‌ தோன்றியது. 
ஒவ்வொரு பொருளும்‌ கூச்சலிட்டுக்கொண்டிருக்கும்‌ 


அத்தருணத்தில்‌ எல்லா சொல்லும்‌ ஓலமாகவே எழ 
முடியும்‌. அல்லது அதற்கப்பால்‌ சென்று எண்ணம்‌ 
கூடுவதற்கு என்‌ உள்ளம்‌ எவ்வகையிலும்‌ 
ஒருங்கவில்லை. நான்‌ அதில்‌ முத்திரை பதித்து திறந்த 
குழலில்‌ இட்டு ஏவலன்‌ ஒருவனை அழைத்து 
பிரத்யும்னனிடம்‌ கொண்டு கொடுக்கச்‌ சொன்னேன்‌. 


ஏவலன்‌ “இங்கிருந்து பறவைத்தூதொன்றை 
அனுப்பவுதே உகந்தது. நகரில்‌ பல இடங்களில்‌ 
மண்ணிலும்‌ விரிசல்கள்‌ விழுந்திருக்கின்றன. 
அவற்றினூடாக கடல்நீர்‌ உள்ளே புகக்கூடும்‌ என்ற ஐயம்‌ 
எழுந்திருக்கிறது. மக்கள்‌ கதறி அழுது நகரெங்கும்‌ 
பரவியிருக்கிறார்கள்‌. அரண்மனையின்‌ ஏவலர்‌ 
அனைவரும்‌ நிலையழிந்து 
கொந்தளித்துக்கொண்டிருக்கிறார்கள்‌. இத்தருணத்தில்‌ 
நான்‌ அங்கு சென்றுசேர்வதே கடினம்‌” என்றான்‌. 


“ஆகவேதான்‌ இந்த ஓலையை அனுப்பியிருக்கிறேன்‌. 
இந்த ஓலையின்‌ உள்ளடக்கத்தை ஒருமுறை படித்துவிடு. 
இந்த ஓலை அரசரான ஃபானுவால்‌ பிரத்யும்னனுக்கு 
அனுப்பப்பட்டது என்பதைக்‌ கூறி வழி கேள்‌. 
பறவைத்தூது அனுப்பலாம்‌. ஆனால்‌ அந்தப்‌ 
பறவைத்தூது தங்களிடம்‌ வந்து சேரவில்லை என்று 
எவரும்‌ கூறிவிடமுடியும்‌. இது அரசாணை. சான்றுடன்‌ 
அளிக்கப்படவேண்டியது. ஆகவேதான்‌ உன்னை 
தூதனுப்ப தெரிவு செய்தேன்‌. நீ சென்று சேரவேண்டும்‌ 
அல்லது உனது சொற்களுடனும்‌ கணையாழியுடனும்‌ 
பிறிதொருவர்‌ சென்று சேரவேண்டும்‌. செல்க!” என்றேன்‌. 
அவன்‌ தலைவணங்கி அந்த ஓலையுடன்‌ வெளியே 
சென்றான்‌. 


[10826]மேலும்‌ ஒரு சொல்கூட உள்ளத்தில்‌ எழாவண்ணம்‌ 
நான்‌ களைத்திருந்தேன்‌. என்‌ அறைக்குச்‌ சென்று 
ஓய்வெடுக்க விரும்பினேன்‌. மேலாடையை 
எடுத்துக்கொண்டு கிளம்பியபோது இரு ஏவலர்கள்‌ 
கணிகரை ஒரு தாலத்தில்‌ வைத்து தூக்கிச்‌ செல்வதை 
கண்டேன்‌. கணிகர்‌ என்னைப்‌ பார்த்து புன்னகைத்து 
“உங்கள்‌ நல்லூழ்‌. தெய்வங்கள்‌ உங்களுடன்‌ 
இருக்கின்றன” என்றார்‌. நான்‌ ஒன்றும்‌ சொல்லவில்லை. 
“இத்தருணத்தில்‌ இவ்வண்ணம்‌ ஒரு நிகழ்வு பிற 
அனைத்திலிருந்தும்‌ நோக்குகளை விலக்கிவிடுகிறது” 
என்றார்‌. 


“என்ன?” என்று நான்‌ கேட்டேன்‌. “ருக்மியிடமிருந்து 
ஃபானுவுக்கு ஓலை வந்துள்ளது. நீங்கள்‌ அங்கு 


சொன்னதே அதில்‌ எழுதப்பட்டுள்ளது என்பதில்‌ 
ஐயமில்லை. ஆனால்‌ ஃபானு இன்னும்‌ அதை 
படிக்கவில்லை” என்றார்‌. நான்‌ நின்றுவிட்டேன்‌. “அந்த 
ஓலையை எவ்வண்ணமேனும்‌ கைப்பற்ற முடிந்தால்‌ 
நன்று” என்று கணிகர்‌ கூறினார்‌. “அது எவரிடம்‌ 
உள்ளது?” என்று நான்‌ கேட்டேன்‌. “அது சுஃபானுவிடம்‌ 
அளிக்கப்பட்டது. சுஃபானு அது ருக்மியிடமிருந்து 
வந்தது என்பதை பார்த்துவிட்டு மீண்டும்‌ மூங்கில்‌ 
குழலுக்குள்‌ போட்டு தன்‌ இடையில்‌ 
வைத்துக்கொண்டார்‌” என்றார்‌. 


நான்‌ படபடப்புடன்‌ “அதை எவ்வண்ணமேனும்‌ 
எடுத்துவிட முடியாதா?” என்றேன்‌. “சுஃபானுவை சென்று 
சந்தியுங்கள்‌. அவரது எண்ணத்தை திசைதிருப்ப 
எதையாவது கூறுங்கள்‌. அவர்‌ உளம்விலகியிருக்கும்‌ 
நேரத்தில்‌ அந்த ஓலையை எடுத்துவிடமுடியுமா என்று 
பாருங்கள்‌. அந்த ஓலை அவரிடமோ பிற யாதவ 
மைந்தரிடமோ இருப்பது எந்நிலையிலும்‌ தங்களுக்கு 
எதிரான ஒன்றே. கரந்த நஞ்சு கணந்தோறும்‌ வளர்வது 
என்பதை மறக்கவேண்டியதில்லை” என்றார்‌. 


நான்‌ ஆமென்று தலையசைத்தேன்‌. நான்‌ அங்கேயே 
நின்றுவிட்டேன்‌. என்‌ கால்கள்‌ மிகத்‌ தளர்ந்திருந்தன. 
வெளியே யானையின்‌ உறுமல்போல ஓர்‌ ஓசை கேட்டது. 
கணிகர்‌ “பொறுங்கள்‌” என்று தன்னை தூக்கிச்சென்ற 
ஏவலரிடம்‌ சொன்னார்‌. பின்னர்‌ தன்னை சாளரத்தின்‌ 
அருகே கொண்டு செல்லும்படி கைகளால்‌ 
ஆணையிட்டார்‌. சாளரத்தின்‌ அருகே அவரை 
தாலத்துடன்‌ மெல்ல தூக்கினர்‌. அவர்‌ கைகளை 
சாளரத்தின்‌ விளிம்பில்‌ வைத்து வெளியே பார்த்தார்‌. 


அவர்‌ முகம்‌ புன்னகையில்‌ மலர்ந்திருப்பதை கண்டேன்‌. 
அங்கிருந்து பார்த்தபோது வெளியிலிருந்து வந்த 
வெளிச்சத்தில்‌ அப்புன்னகை பேரழகு கொண்டிருந்தது. 
கண்கள்‌ இளங்குழவியின்‌ நோக்கென 
ஒளிகொண்டிருந்தன. அந்த முகத்தை விந்தையான ஒரு 
தெய்வ ஓவியத்தை பார்ப்பவன்போல்‌ நோக்கி நின்றேன்‌. 


அவர்‌ என்ன பார்க்கிறார்‌ என்ற ஆர்வம்‌ எனக்கெழுந்தது. 
அருகிருந்த சாளரம்‌ ஒன்றை அணுகி நான்‌ வெளியே 
பார்த்தேன்‌. உள்ளே வரும்போது விரிசல்‌ விட்டிருந்த 
பெரிய மாளிகையின்‌ அடியிலிருந்த மக்கள்‌ அலறி விலகி 
ஓடிக்கொண்டிருந்தனர்‌. அதன்‌ மேல்‌ விளிம்பில்‌ விரிசல்‌ 
ஒரு கைநுழைக்கும்‌ அளவுக்கு பெரிதாக அகன்றிருந்தது. 
ஆனால்‌ அவ்விரிசலை அது மேலும்‌ பல்லாண்டுகாலம்‌ 


சம்புடமுமாக திரும்பி வந்து குடில்‌ வாயிலிலேயே தயங்கி 
நின்றுவிட்டான்‌. உள்ளே தரையில்‌ போடப்பட்ட 
மஞ்சப்பலகையில்‌ மரவுரி விரித்து அதன்மேல்‌ துரோணர்‌ 
படுத்திருக்க அஸ்வத்தாமன்‌ காலடியில்‌ அமர்ந்து அவர்‌ 
கால்களை பிடித்துக்கொண்டிருந்தான்‌. அவர்‌ அவனிடம்‌ 
மெல்லிய குரலில்‌ பேசிக்கொண்டிருக்க அவன்‌ சிரித்தான்‌. 
அர்ஜுனன்‌ வந்திருப்பதை அவன்‌ திரும்பிச்செல்ல 
முயன்ற அசைவுவழியாக துரோணர்‌ அறிந்தார்‌. “வருக 
பார்த்தா, அமர்க” என்றார்‌. அர்ஜுனன்‌ தளர்ந்த 
பாதங்களுடன்‌ வந்து சுவர்‌ அருகே நின்றான்‌. 


“இவன்‌ மரவுரி விசிறியால்‌ எனக்கு விசிறினான்‌. நான்‌ 
உன்‌ மயிற்பீலி விசிறியைப்பற்றிச்‌ சொன்னேன்‌” என்றார்‌ 
துரோணர்‌. “அதை அஸ்வத்தாமனிடம்‌ கொடு!” 
அர்ஜுனன்‌ விசிறியை அவனிடம்‌ அளித்தான்‌. 
“சிறுவயதில்‌ இவன்‌ துயில்வதற்கு நெடுநேரமாகும்‌. நான்‌ 
இவன்‌ காதைப்‌ பற்றி மெல்ல வருடிக்கொண்டிருப்பேன்‌. 
எச்சில்‌ என்‌ மடியை நனைக்கையில்தான்‌ இவன்‌ 
துயின்றிருக்கிறான்‌ என்பதை அறிவேன்‌” என்றார்‌ 
துரோணர்‌ சிரித்துக்கொண்டே. “குதிரையின்‌ எச்சில்‌ 
போலவே அது கனமானது. அஸ்வத்தாமன்‌ என்று 
சரியாகத்தான்‌ பெயரிட்டேன்‌ என்று 
சொல்லிக்கொண்டிருந்தேன்‌.” அர்ஜுனன்‌ “ஆம்‌, 
குதிரைகளுடன்‌ அவர்‌ பேசுகிறார்‌” என்றான்‌. 


“எந்தக்கலையும்‌ அனைத்துக்கலைகளுடனும்‌ 
தொடர்புடையதே. தனித்த கலை என ஒன்றில்லை. 
இசையறியாத நல்ல ஓவியன்‌ இருக்கமுடியாது. 
ஓவியத்தை அறியாத சூதனும்‌ இல்லை. வில்லியல்‌ ஒரு 
கலை. எனவே வாழ்வின்‌ அனைத்துக்கலைகளும்‌ 
வில்லவனுக்கு உதவியானவையே. அறுபத்துநான்கு 
கலைகள்‌ உண்டு என்கின்றன நூல்கள்‌. எண்‌, எழுத்தில்‌ 
தொடங்கி பெண்ணைவெல்வது வரை செல்லும்‌ அந்த 
அறுபத்துநான்கு கலைகளும்‌ வில்வித்தையுடன்‌ 
தொடர்புடையனவே. வில்லறிவன்‌ என்பவன்‌ 
அவையனைத்தையும்‌ உப்பக்கம்‌ கண்டவன்‌. பார்த்தா, 
நடனமாடாதவன்‌ நல்ல வில்லவன்‌ அல்ல. பெண்ணாக 
தன்னை ஆக்கிக்கொள்ளமுடியாதவன்‌ நல்ல 
நடனக்காரனும்‌ அல்ல. குதிரையை வெல்லாதவன்‌ 
வில்லை அறிவதில்லை. குதிரையை வெல்பவன்‌ 
பெண்ணையும்‌ வெல்வான்‌.” 


“அனைத்துக்‌ கலைகளையும்‌ நீ வெல்லவேண்டும்‌. இங்கே 
நீ என்னிடம்‌ விற்கலையைக்‌ கற்றுக்கொள்‌. 
அரண்மனையில்‌ அத்தனை கலைகளையும்‌ நீ 


தாங்குமென்றே தோன்றியது. 


பெரிய பளிங்குக்கற்களைக்‌ கொண்டு கட்டப்பட்ட 
மாளிகை அது. ஏழடுக்கு கொண்டது. அதன்‌ 
அடிப்பகுதியில்‌ பெரிய சுண்ணக்கற்களை 
வளையங்களாகச்‌ செதுக்கி பள்ளங்களின்‌ மேல்‌ 
முழைகள்‌ அமையும்‌ படி செதுக்கி கோத்து 
அம்மாளிகையை எழுப்பியிருந்தார்கள்‌. மேலே 
அடுக்கப்பட்ட கற்களின்‌ எடையில்‌ கீழே இருந்த 
தூண்கள்‌ மேலும்‌ இறுகி ஒற்றை உடலென 
மாறிவிட்டிருந்தன. தன்‌ எடையால்‌ தன்னை 
கோத்துக்கொண்டு தரையோடு அழுந்தி அமர்ந்திருந்தது 
அது. அப்பேரெடையை அசைக்க தெய்வங்களால்‌ 
இயலாது என்று எனக்கு தோன்றியிருந்தது. சில பெரும்‌ 
கட்டமைவுகள்‌ விழிநோக்கிலேயே அவ்வெடையை 
நமக்கு அறிவிப்பவை. அத்தகைய மாளிகை அது. 


தாங்கள்‌ அங்கு இருந்தபோது பிற நாட்டு அரசர்கள்‌ 
வருகையில்‌ அவர்களை தங்கவைக்கவும்‌, 
அவர்களுக்கான களியாட்டுகள்‌ நிகழவும்‌, 
அவர்களுடனான தனியவைகள்‌ நிகழ்வதற்கும்‌ 
கட்டப்பட்டது. மூன்று வெவ்வேறு தங்கும்‌ பகுதிகளும்‌ 
அவற்றை இணைக்கும்‌ கூடங்களும்‌ அகன்ற 
நடுமுற்றமும்‌ ஏழு தேர்முற்றங்களும்‌ கொண்டது. நான்‌ 
அந்த மாளிகையை பார்த்துக்கொண்டிருந்தேன்‌. அந்த 
விரிசலை கணிகர்‌ ஏன்‌ அவ்வாறு பார்க்கிறார்‌ என்று 
புரியவில்லை. பின்னர்தான்‌ அந்த உறுமல்‌ அதிலிருந்து 
எழுந்தது என்று தெரிந்தது. 


நான்‌ நோக்கிக்கொண்டிருக்கையிலேயே வலியுடன்‌ 
அம்மாளிகை மீண்டும்‌ முனகியது. வெறும்‌ ஒலியாகக்‌ 
கேட்கையில்‌ உறுமல்போல்‌ ஒலித்தது. உயிர்விடும்‌ 
விலங்கின்‌ குரலென மாறியது. அதன்‌ விரிசலின்‌ 
மேற்பகுதியில்‌ எந்த மாறுதலும்‌ ஏற்படவில்லை. எங்கோ 
ஒன்று நிகழ்ந்திருக்கிறது என்பது கண்களுக்கு 
தெரிந்தது. என்ன என்று நான்‌ பார்த்தேன்‌. கீழே அதன்‌ 

ண்களிலொன்று சற்றே நிலைமாறியிருப்பது 
தெரிந்தது. 


கணிகர்‌ செல்லலாம்‌ என்று கைகாட்டினார்‌. அவர்கள்‌ 
அவரை தூக்கிக்கொண்டு சென்றனர்‌. நான்‌ அந்த 
மாளிகையை பார்த்துக்கொண்டு நின்றேன்‌. அதன்‌ எடை 
அதை தாங்கி நிறுத்தும்‌ என்றே தோன்றியது. அதை 
திருப்பி கட்டி எழுப்ப முடியாது. ஆனால்‌ சிற்பிகளைக்‌ 
கொண்டு அதன்‌ மேலிருந்த எடையை அகற்றி அதன்‌ 


தூண்களை ஒவ்வொன்றாக கழற்றி எடுத்துவிட முடியும்‌. 
அதன்‌ அடித்தளத்தில்‌ உருவான விரிசலை சீர்‌ செய்த 
பின்னர்‌ அம்மாளிகையை அவ்வாறே உறுதியாக கட்டி 
எழுப்பிவிடமுடியும்‌. 


துவாரகையின்‌ மாளிகைகள்‌ அனைத்துமே 
அவ்வாறுதான்‌ அடுக்கி கட்டப்பட்டிருந்தன. ஒன்றுடன்‌ 
ஒன்று தங்களைத்தாங்களே பொருத்திக்‌ கொண்ட 
கற்களாலானவை அவை. அவற்றைக்‌ கட்டிய சிற்பியின்‌ 
மைந்தரை ஒருமுறை நான்‌ சந்தித்திருக்கிறேன்‌. 
“இப்படிப்பட்ட கட்டடங்கள்‌ பெரும்பாலும்‌ காப்திக 
நாட்டில்‌ கட்டப்பட்டிருந்தன. அங்குள்ள மென்மணல்‌ 
பாறைகளை வெட்டி இவ்வாறு அடுக்கி கட்டுகிறார்கள்‌. 
அங்கே நிலம்‌ மணலால்‌ ஆனது. ஆகவே கட்டடங்கள்‌ 
அங்கே மிதந்து நின்றிருக்கின்றன. இங்கு ஏன்‌ அவ்வாறு 
கட்டுகிறீர்கள்‌ என்று என்‌ தந்தையிடம்‌ கேட்டேன்‌. இங்கு 
எல்லாமே பாறையால்‌ ஆனது தானே என்று ஐயம்‌ 
எழுப்பினேன்‌” என்று அவர்‌ சொன்னார்‌. 


“இந்நகரம்‌ பெரும்பாறைகளின்மேல்‌ அமைந்துள்ளது. 
அந்தப்‌ பாறைகள்‌ கடல்மணலின்‌ மேல்‌ மிதந்துதான்‌ 
நின்றுள்ளன. ஆகவே சற்றே நகர்ந்துகொண்டுதான்‌ 
இருக்கின்றன. இந்தக்‌ கட்டட அமைப்பு சிறிய 
அசைவுகளை தானே தாங்கிக்கொண்டு தன்னைத்தானே 
தகவமைத்துக்கொண்டு நின்றிருக்கும்‌ என்று தந்தை 
சொன்னார்‌” என்றார்‌. நான்‌ அவரிடம்‌ “என்றேனும்‌ இவை 
சரியக்கூடுமா?” என்றேன்‌. “என்றேனும்‌ 
அப்பெரும்பாறைகளே அசையும்‌ என்றால்‌ அவ்வாறு 
நிகழலாம்‌” என்று அவர்‌ சொன்னார்‌. 


அங்கே நின்றிருந்தபோது என்‌ அகம்‌ 
பதற்றம்கொண்டிருந்தது. அப்பெரும்பாறைகள்‌ 
அசைவுகொண்டுவிட்டனவா? நகரம்‌ சரிந்து 
விழவிருக்கிறதா? அந்தக்‌ கட்டடத்தை 
நோக்கிக்கொண்டிருந்தபோது அது உடைந்து 
சரியவேண்டும்‌ என்று ஓர்‌ ஆழம்‌ எதிர்பார்ப்பதை 
உணர்ந்தேன்‌. அது எப்படியாவது அங்கே 
நிலைகொள்ளவேண்டும்‌ என இன்னொரு ஆழம்‌ 
தவித்தது. என்‌ அகமே அந்தக்‌ கட்டடத்தைப்போல 
இரண்டு பகுதிகளாக பிளவுண்டுகொண்டிருந்தது. 
ஆகவே அதிலிருந்து என்னால்‌ கண்களை விலக்க 
முடியவில்லை. 


நகரத்தின்‌ ஓசைகளை கேட்டுக்கொண்டிருந்தேன்‌. 
முரசுகள்‌ எங்கும்‌ முழங்கிக்கொண்டிருந்தன. ஆனால்‌ 


அவ்வொலிகள்‌ மக்களின்‌ கூச்சல்களுக்குமேல்‌ தனியாக 
மிதந்து அலைவுகொண்டன. இரண்டு தலைமுறைகளாக 
அந்நகரை ஆணையிட்டு கட்டுப்படுத்திய முரசுகள்‌ 
தங்கள்‌ சொற்களை இழந்துவிட்டிருந்தன. அந்நகரம்‌ 
எவ்வண்ணம்‌ அமைதிகொள்ளப்போகிறது? அதை 
ணைகளால்‌ அடக்க இயலாது. தானாகவே 
தணியவேண்டும்‌. இந்நகர்‌ மக்கள்‌ இதற்குள்‌ 
சிறைப்பட்டவர்கள்‌. அவர்கள்‌ இதைச்‌ சூழ்ந்திருக்கும்‌ 
பெரும்பாலையை எளிதில்‌ கடக்கவியலாது. அதை 
உணர்ந்ததும்‌ அவர்கள்‌ மெல்ல அமைதியடைவார்கள்‌. 


அதுவரை அவர்களை கொந்தளிக்க விடுவதே ஒரே வழி. 
அவர்கள்‌ அஞ்சி கூவி அழுது அரற்றியபின்‌ 
செய்வதற்கொன்றுமில்லாமல்‌ மண்ணோடு மண்ணாக 
படிவார்கள்‌. வெளியே இருந்து ஏதேனும்‌ சொல்‌ 
வரவேண்டும்‌ என எதிர்பார்ப்பார்கள்‌. அரசனோ, 
தெய்வமோ. அப்போது மட்டுமே அவர்களிடம்‌ 
பேசமுடியும்‌. அதுவரை காத்திருக்க வேண்டியதுதான்‌. 
ஆனால்‌ ஃபானுவோ பிரத்யும்னனோ ஒன்றும்‌ செய்யாமல்‌ 
காத்திருக்கவும்‌ முடியாது. அவர்களும்‌ தங்கள்‌ 
கொந்தளிப்பை, அலைக்கழிதலை வெளிப்படுத்தியாக 
வேண்டும்‌. எதையேனும்‌ செய்து களைத்துச்‌ சலித்த 
பின்னரே மெய்யாகவே என்ன செய்யமுடியும்‌ என்பதை 
அவர்கள்‌ உணர்வார்கள்‌. 


நான்‌ சுஃபானுவின்‌ அவைக்கு சென்றாகவேண்டும்‌ 
என்பதை நினைவுகூர்ந்தேன்‌. அங்கே என்ன 
நிகழ்ந்துகொண்டிருக்கும்‌ என்று 
உய்த்துணரக்கூடவில்லை. அந்த ஓலை 
படிக்கப்பட்டிருக்காது. அங்கே சுபானு ஆணைகளை 
பிறப்பித்தபடி, செய்திகளை கேட்டபடி 
கொந்தளித்துக்கொண்டிருப்பார்‌. அவரிடம்‌ முதன்மைச்‌ 
செய்தி என எதையேனும்‌ சொல்லும்‌ நடிப்புடன்‌ நான்‌ 
அணுகமுடியும்‌. அந்த ஓலையை அவர்‌ படித்திருந்தார்‌ 
என்றால்‌ இந்நேரம்‌ என்னைத்‌ தேடி படைவீரர்கள்‌ 
வந்திருப்பார்கள்‌. 

(1ா௨26]நான்‌ தயங்கிய காலடிகளுடன்‌ சுஃபானுவின்‌ 
அறை நோக்கி சென்றேன்‌. செல்லச்செல்ல நடைவிரைவு 
கொண்டேன்‌. அறைக்கு வெளியே காவலர்கள்‌ 
எவருமில்லை. உள்ளே யாதவ மைந்தர்கள்‌ பலர்‌ 
இருந்தனர்‌. அவர்கள்‌ ஒருவரோடொருவர்‌ பதற்றத்துடன்‌ 
கூச்சலிட்டு பேசிக்கொண்டிருந்தனர்‌. உள்ளிருந்து 
படைத்தலைவன்‌ ஒருவன்‌ கூச்சலிட்டுப்‌ பேசியபடி 
வெளியே ஓடினான்‌. இன்னொருவன்‌ கையில்‌ ஓர்‌ 
ஓலையுடன்‌ உள்ளே சென்றான்‌. 


நான்‌ அறைக்குள்‌ நுழைந்தேன்‌. அங்கே நக்னஜித்தி 
அன்னையின்‌ மைந்தர்களான வீரா, சந்திரா, 
அஸ்வசேனன்‌ ஆகியோருடன்‌ அன்னை 
மித்ரவிந்தையின்‌ மைந்தர்களான விருகன்‌, கர்ஹன்‌, 
அனிலன்‌, கிருதரன்‌ ஆகியோர்‌ இருந்தனர்‌. ஃபானுமானும்‌ 
சந்திரஃபானுவும்‌ ஸ்ரீஃபானுவும்‌ அவர்களிடம்‌ 
பேசிக்கொண்டிருந்தனர்‌. அப்பால்‌ சிற்றறைக்‌ கதவு 
திறந்தது. உள்ளிருந்து வெளியே வந்த சுஃபானு 
“ஒவ்வொருவருக்குமான ஆணைகள்‌ ஓலைகளில்‌ 
தனித்தனியாக எழுதப்பட்டுள்ளன. செல்க, உங்கள்‌ 
அனைவருக்கும்‌ பணி உள்ளது! இன்னும்‌ இரண்டு 
நாழிகைப்‌ பொழுதில்‌ இந்நகர்‌ முழுதமைமைய 
வேண்டும்‌. ஒரு சிறு ஓசைகூட எழாமல்‌ உறங்கவேண்டும்‌. 
இன்று இந்நகரை அடங்கச்செய்வதில்‌ வென்றோம்‌ 
என்றால்‌ நாம்‌ இந்நகரை முழுமையாக அடைந்தோம்‌ 
என்று பொருள்‌” என்றார்‌. 


“இத்தருணத்தில்‌ இந்நகர்‌ மேல்‌ நமது ஆணை 
நிலைநாட்டப்படுமெனில்‌ இதை ஆள்வது யார்‌ என்ற 
ஐயமே பிறகு எழாது. ஒருவகையில்‌ இது நன்று. இந்நகரை 
நாம்‌ மீண்டும்‌ கட்டி எழுப்புகையில்‌ இதை மீட்டெடுத்தவர்‌ 
என்றும்‌ இதை புதிதென உருவாக்கியவர்‌ என்றும்‌ 
மூத்தவர்‌ புகழ்‌ பெறுவார்‌. ஒரு யுகம்‌ முடிந்து பிறிதொன்று 
பிறப்பதற்கான அடையாளம்‌ இது என்று குடிகளிடம்‌ நாம்‌ 
கூறுவோம்‌” என்று சுஃபானு சொன்னார்‌. “இன்று நாம்‌ 
அச்சத்தை கடக்கவேண்டும்‌. குடிகளிடம்‌ இருக்கும்‌ 
நம்பிக்கையின்மையையும்‌ பதற்றத்தையும்‌ அகற்ற 
வேண்டும்‌. உங்கள்‌ ஒவ்வொருவருக்குமான இடங்களும்‌ 


பணிகளும்‌ ஓலைகளில்‌ வகுக்கப்பட்டுள்ளன. 
கிளம்புக!” 


பிரஃபானு அவரைத்‌ தொடர்ந்து வெளியே வந்து யாதவ 
மைந்தர்‌ ஒவ்வொருவர்‌ பெயரையாக சொல்லி 
ஓலைகளை அளித்தார்‌. “விருகனும்‌ கர்ஹனும்‌ 
தென்னெல்லைக்கு செல்லட்டும்‌. அனிலனும்‌ கிருதரனும்‌ 
வர்தனனும்‌ தென்‌எல்லை முதல்‌ அரண்மனை 
வரையிலான சாலைகளை காக்கட்டும்‌. இளையோர்‌ 
உடன்‌ உதவவேண்டும்‌. வீராவும்‌ சந்திராவும்‌ 
அஸ்வசேனனும்‌ வடஎல்லைக்கு செல்லவேண்டும்‌. 
அங்கிருந்து வரும்‌ சாலைகளை சித்ராகுவும்‌ வேகவானும்‌ 
விருஷனும்‌ காக்கட்டும்‌. உடன்பிறந்தார்‌ 
கூடச்செல்லவேண்டும்‌. பிரகோஷனுக்கும்‌ 
இளையோருக்குமான ஓலைகள்‌ இங்குள்ளன. அவர்கள்‌ 
எங்கே?” ஃபானுமான்‌ “அவர்கள்‌ பக்கத்து அறையில்‌ 
இருக்கிறார்கள்‌. சாம்பனின்‌ இளையோர்‌ 
வந்திருக்கிறார்கள்‌” என்றான்‌. “அவர்களுக்கான 

ணைகளும்‌ உள்ளன?” என்று பிரஃபானு வெளியே 
சென்றார்‌. 


சுஃபானுவை இளையோர்‌ சிலர்‌ சூழ்ந்துகொண்டனர்‌. 
நான்‌ அவர்களைக்‌ கடந்து சென்று சுஃபானுவிடம்‌ 
“மூத்தவரே, நான்‌ தங்களை பார்க்கும்பொருட்டு வந்தேன்‌” 
என்றேன்‌. “வருக! உன்னைத்தான்‌ 
எதிர்பார்த்துக்கொண்டிருந்தேன்‌” என்று அவர்‌ கூறினார்‌. 
எனது நெஞ்சு நடுங்கியது. அவ்வண்ணமே 
திரும்பிச்சென்றுவிடலாம்‌ என்று தோன்றியது ஆயினும்‌ 
அது இயலாதென்று அறிந்து அவர்‌ அருகே சென்று 
நின்றேன்‌. அவர்‌ அருகே பிரகத்‌ஃபானுவும்‌ ஸ்ரீபானுவும்‌ 
நின்றனர்‌. “அமர்க!” என்று சுஃபானு கூறினார்‌. 


நான்‌ அமர்ந்ததும்‌ அவர்‌ அமர்ந்துகொண்டு 
“இந்நிலநடுக்கம்‌ எவ்வாறு நடந்ததென்று எனக்கு 
தெரியவில்லை. சிற்பிகளை வரவழைத்து இந்நகர்‌ இதை 
வெல்லுமா என்று அறிந்துகொள்ளவேண்டும்‌. ஆனால்‌ 
சென்ற சில மாதங்களாக நாம்‌ சிற்பிகளை 
பேணவில்லை. அவர்கள்‌ ஒவ்வொருநாளும்‌ வந்து 
அவையில்‌ அமரவேண்டும்‌ என இங்கே முன்பு நெறி 
இருந்தது. சென்ற ஆண்டு மூத்தவரால்‌ இந்நகரில்‌ புதிதாக 
எந்த கட்டடங்களும்‌ கட்டப்படவில்லை, பழைய 
கட்டடங்களும்‌ பழுதுபார்க்கப்படவில்லை. ஆகவே 
சிற்பிகளுக்கு அளிக்கப்படும்‌ பொருள்‌ 
தேவையற்றதென்று சொன்னார்‌. அக்கொடைகள்‌ 
நிறுத்தப்பட்டன” என்றார்‌. 


அதை சொன்னவர்‌, அந்தக்‌ கொடைகளை நிறுத்தியவர்‌ 
சுஃபானு என்பதை நான்‌ நன்றாகவே நினைவுகூர்ந்தேன்‌. 
ஆனால்‌ அவர்‌ அப்போது மெய்யாகவே அதை 
மறந்தவர்போலத்‌ தோன்றினார்‌. “சிற்பிகள்‌ 
ஒவ்வொருவராக கிளம்பிச்சென்றுவிட்டனர்‌. இன்று 
இந்நகரைக்‌ கட்டிய சிற்பிகளில்‌ சிலரே இங்கே உயிருடன்‌ 
இருக்கிறார்கள்‌. அவர்களை வரச்சொல்லும்படி 
ஆணையிட்டிருக்கிறேன்‌” என்றார்‌. “ஆம்‌, சிற்பிகளின்‌ 
சொற்களையே மக்கள்‌ நம்புவார்கள்‌. சிற்பிகளை 
அழைத்து இங்கு ஒரு அவை கூட்டவேண்டும்‌. அவையில்‌ 
சிற்பிகள்‌ சொன்னதென்ன என்பதை மக்கள்‌ உடனடியாக 
உணரும்படி செய்யவேண்டும்‌. அதுவே உகந்த வழி” 
என்றேன்‌. 


“முதன்மைச்‌ சிற்பிகள்‌ இங்கில்லை என்றால்‌ 
இருப்பவர்களை சிற்பிகள்‌ என்று 
சொல்லிவிடவேண்டியதுதான்‌” என்றார்‌ சுஃபானு. நான்‌ 
புன்னகைத்தேன்‌. “என்ன நிகழ்ந்தது அங்கே? ஏன்‌ 
சுதேஷ்ணன்‌ கொல்லப்பட்டார்‌?” என்றார்‌. “சுதேஷ்ணன்‌ 
மூத்தவருக்கு எதிராக சூழ்ச்சி செய்தது உண்மை. 
ருக்மியின்‌ உதவியை நாடியது உண்மை. அச்செய்தியை 
அறிந்ததும்‌ பிரத்யும்னன்‌ தன்‌ நிலைவிட்டு மிகைச்செயல்‌ 
ஆற்றிவிட்டார்‌” என்றேன்‌. “ஆனால்‌ இங்கு ர௬ுக்மியின்‌ 
ஓலை ஒன்று வந்துள்ளது. அதை இங்குதான்‌ எங்கோ 
வைத்தேன்‌” என்று சுஃபானு கூறினார்‌. 


என்‌ குரலில்‌ பதற்றத்தை காட்டாமல்‌ “நான்‌ தேடி 
எடுக்கிறேன்‌” என்றேன்‌. “இல்லை, நீ அமர்க!” என்று 
சொல்லி “விதர்ப்பத்தின்‌ முத்திரையிட்ட குழல்‌ ஒன்றை 
என்‌ ஆடையில்‌ வைத்திருந்தேன்‌. ஆடை மாற்றும்போது 
எங்கோ வைத்தேன்‌. தேடிப்‌ பார்‌” என்று ஸ்ரீஃபானுவிடம்‌ 
சொன்னார்‌. “மூத்தவரே, நான்‌ தேடி எடுக்கிறேன்‌” என்று 
நான்‌ சொன்னேன்‌. “இருக்கட்டும்‌. அவன்‌ தேடி எடுப்பான்‌” 
என்றபின்‌ “நீ கூறுக, இத்தருணத்தில்‌ சிற்பிகளின்‌ 
ஆணைக்கப்பால்‌ நாம்‌ செய்யக்கூடியதென்ன?” என்றார்‌. 


“எவ்வகையிலும்‌ இது நமக்கு பொருட்டல்ல என்று 
காட்டுவோம்‌. இங்கிருந்து நகரை மாற்றுவதென்றால்கூட 
அரசர்‌ சித்தமாக இருக்கிறார்‌ என்று குடிகளுக்கு 
அறிவிப்போம்‌. நாம்‌ கலங்கவில்லை என்று அவர்கள்‌ 
தெரிந்துகொள்ள வேண்டும்‌” என்று நான்‌ சொன்னேன்‌. 
பின்னர்‌ “சிற்பிகளில்‌ ஒரு சிலரேனும்‌ உயிரோடு 
இருக்கக்கூடும்‌. அவர்களை அழைத்து இந்நகரை 
உருவாக்கிய சிற்பிகளில்‌ எவரேனும்‌ 
எஞ்சியிருக்கிறார்களா என்று உசாவக்‌ கோருக!” 


என்றேன்‌. “அதைத்தான்‌ நானும்‌ எண்ணுகிறேன்‌” 
என்றார்‌ சுஃபானு. 


அருகே ஏவலரும்‌ இளையோரும்‌ அந்த ஓலைக்காக 
தேடிக்கொண்டிருந்தனர்‌. என்‌ கைகள்‌ பரபரத்தன. 
எழுந்து தலையில்‌ அறைந்துகொண்டு 
கூச்சலிட்டுவிடுவேன்‌ என்று தோன்றியது. “மூத்தவரை 
மக்கள்‌ முன்‌ கொண்டுசென்று நிறுத்தவேண்டும்‌. ஆனால்‌ 
அவர்‌ பதறிக்கொண்டிருக்கிறார்‌. பேசச்‌ சொன்னால்‌ 
அவர்‌ அழுதுவிடுவார்‌. மக்களோ 
கொந்தளித்துக்கொண்டிருக்கிறார்கள்‌. இது ஒருவர்‌ 
பேரரசர்‌ என எழவேண்டிய தருணம்‌. இத்தகைய 
தருணங்களை பெரும்‌ தெய்வக்கொடை என்றே 
எண்ணுவர்‌ அரசியல்‌ அறிந்தோர்‌. ஆனால்‌ ஒருவரின்‌ 
தகுதி மெய்யாகவே வெளிப்படும்‌ இடம்‌ என்பது 
இத்தகைய சூழலே” என்றார்‌. 


ஸ்ரீஃபானு “மூத்தவரே, இதுவா?” என்றான்‌. 
பறவைக்கால்களில்‌ கட்டப்படும்‌ மிக மெல்லிய 
ஆட்டுத்தோலால்‌ ஆன சுருள்‌. “ஆம்‌, இந்த ஓலைதான்‌” 
என்றார்‌. எழுந்து அதை கையில்‌ வாங்கியபடி 
“இவ்வண்ணம்‌ ஒன்று இங்கே வந்தது நன்று. 
அவரிடமிருந்தே நேரடியாக சொல்பெறுவது பல 
சிக்கல்களை தீர்க்கும்‌. ௬க்மி அரசுசூழ்தல்‌ அறியாதவர்‌, 
ஆகவே அவர்‌ பொய்சொல்ல வாய்ப்பே இல்லை” என்றார்‌. 
நான்‌ நீரில்‌ சிலையென குளிர்ந்து அமர்ந்திருந்தேன்‌. என்‌ 
செவிகளில்‌ சொற்களே மழுங்கலாகத்தான்‌ விழுந்தன. 


அத்தருணத்தில்‌ கதவு திறந்து பானுமான்‌ உள்ளே 
வந்தான்‌. “மூத்தவரே, இங்கிருந்து தென்‌எல்லைக்குச்‌ 
சென்ற விருகனும்‌ கர்ஹனும்‌ வழியில்‌ வெறிகொண்ட 
கூட்டம்‌ ஒன்றால்‌ சூழப்பட்டுள்ளனர்‌. அவர்கள்‌ 
மூத்தவர்களை கொல்ல முயல்கின்றனர்‌. சுதேஷ்ணனை 
கொன்றுவிட்டு தப்பி ஓடுபவர்கள்‌ அவர்கள்‌ என்று 
எவரோ கூறிவிட்டனர்‌.” சுஃபானு “என்ன சொல்கிறாய்‌?” 
என்று கூவியபடி முன்னால்‌ சென்றார்‌. ஓலையை தன்‌ 
முன்‌ இருந்த பீடத்திலேயே போட்டுவிட்டார்‌. “அவர்கள்‌ 
இப்போது எங்கே?” 


“சரிந்திருக்கும்‌ மாளிகை ஒன்றுக்குள்‌ 
நுழைந்துவிட்டனர்‌. அங்கே ஒளிந்திருக்கிறார்கள்‌. 
பெரும்கூட்டம்‌ சூழ்ந்து நின்று தடிகளாலும்‌ தேர்களாலும்‌ 
அக்கட்டடத்தைத்‌ தாக்கி சரிக்க முயல்கிறது. 
துணிகளைக்‌ கொளுத்தி உள்ளே வீசி புகையிட்டு 
அவர்களை வெளிக்கொணரவும்‌ முயல்கிறார்கள்‌.” 


சுஃபானு “நம்‌ படைகள்‌ உடனே செல்லட்டும்‌. எத்தனை 
பேர்‌ இறந்தாலும்‌ சரி அக்கூட்டத்தை கலைக்கவேண்டும்‌. 
நம்‌ குருதியினர்‌ உயிரிழக்கலாகாது” என்றார்‌. “ஆம்‌” 
என்று ஃபானுமான்‌ சொன்னான்‌. 


“அவர்களுக்கு ஏதேனும்‌ நிகழ்ந்தால்‌ துவாரகையில்‌ 
அரசக்குருதி விழத்‌ தொடங்கிவிட்டது என்னும்‌ சொல்‌ 
நிறுவப்படும்‌. பிறகு நாம்‌ என்ன சொன்னாலும்‌ 
நிலைகொள்ளாது” என்று சுஃபானு சொன்னார்‌. “நம்‌ 
இளையோர்‌ இருவர்‌ உடனே படையுடன்‌ கிளம்பட்டும்‌. 
நீயும்‌ சந்திரஃபானுவும்‌ செல்லுங்கள்‌. நாம்‌ நேரில்‌ 
சென்றாலொழிய இத்தருணத்தில்‌ படைகளை ஆள 
முடியாது.” ஃபானுமான்‌ தலைவணங்கி “அணை” 
என்றான்‌. “நம்‌ அரண்மனைக்‌ காவலுக்கு நின்றிருக்கும்‌ 
படைகளை கலைக்கவேண்டாம்‌. முரசறைந்து நம்‌ 
படைவீரர்களை அங்கே வரச்‌ சொல்லுங்கள்‌. இந்த 
தலைக்கொந்தளிப்பில்‌ அவர்கள்‌ ஆங்காங்கே 
சிதறியிருப்பார்கள்‌. அவர்களை திரட்டுங்கள்‌.” 


என்‌ கண்முன்‌ அந்த ஓலை கிடந்தது. நான்‌ சட்டென்று 
அதை எடுத்துக்கொண்டேன்‌. என்‌ கையில்‌ இருந்து அது 
ஒரு சிறு பூச்சி என சிறகதிர்வுகொண்டது. என்‌ உடல்‌ 
வியர்த்துவிட்டது. சூழ நோக்கினேன்‌. மறுபக்க கதவு 
திறந்திருந்தது. எழுந்து அதனூடாக வெளியே சென்றேன்‌. 
மறு வாயிலில்‌ சுஃபானுவின்‌ குரல்‌ 
ஓலித்துக்கொண்டிருந்தது. படைநகர்வுக்கான 
ஆணைகள்‌. நான்‌ விரைந்து இடைநாழியினூடாக 
ஓடினேன்‌. என்‌ கால்கள்‌ வியர்வையில்‌ வழுக்க 
விழுந்துவிடுவேன்‌ என்று தோன்றியது. 


[1௨22] ஓலையுடன்‌ வெளியே வந்தபோது புழுங்கி எரியும்‌ 
அனற்சூளையிலிருந்து குளிர்காற்று மேவும்‌ வெளிக்கு 
வந்ததுபோல்‌ உணர்ந்தேன்‌. என்‌ உடலும்‌ உள்ளமும்‌ 
தளர்ந்திருந்தன. எங்காவது சென்று 
விழுந்துவிடவேண்டும்‌ என்று தோன்றியது. எதையும்‌ 
எண்ணக்கூடாது. எங்கும்‌ எதையும்‌ இலக்காக்கக்‌ கூடாது. 
இப்புவியில்‌ துயர்களில்‌ பெரும்பகுதி நாம்‌ வாழ்க்கையை 
எங்கோ செல்லும்‌ பயணமாக ஆக்கிக்கொள்வதற்காக 
நாமே உருவாக்கிக்கொள்பவை. இருந்த இடத்தில்‌ 
இருப்பவன்‌, சூழ இருக்கும்‌ திருவில்‌ மகிழ்பவன்‌ 
நிறைவடைகிறான்‌. 


ஆனால்‌ இருந்த இடத்தில்‌ மகிழ்வடையாமல்‌ எங்கோ 
இருக்கும்‌ எதன்பொருட்டோ ஏங்கவும்‌ தன்னை 
செலுத்திக்கொள்ளவும்‌ மானுடனைத்‌ தூண்டும்‌ 


பெருவல்லமை ஒன்று அவனுக்குள்‌ உள்ளது. அது 
ஆணவம்‌. தந்தையே, கருவுக்குள்‌ பார்த்திவப்‌ 
பரமாணுவை வந்து தொடும்‌ முதல்‌ விசை அது. வளர்க, 
விழைக, செல்க என்று அதற்கு தெய்வம்‌ 
ணையிடுகிறது. மண்ணில்‌ பிறந்து போரிட்டு வளர்ந்து 
லைகொள்ள ஆற்றல்‌ அளிப்பது அதுவே. 


ஆனால்‌ அவ்வியற்கைப்‌ பெருவிசையை ஏதேனும்‌ ஒரு 
கணத்தில்‌ வென்றாகவேண்டும்‌. முலைகுடி 
நிறுத்துவதுபோல்‌ ஆணவத்தை சப்புவதை 
நிறுத்தியாகவேண்டும்‌. உடல்‌ வளர்ச்சி நிற்பதுபோல்‌ 
அதுவும்‌ நின்றுவிட வேண்டும்‌. அவ்வாறன்றி வாழ்நாள்‌ 
முழுக்க வளர்பவர்கள்‌, சென்று கொண்டிருப்பவர்கள்‌ 
பிறருடைய இடத்தை எடுக்காமல்‌ பிறரை 
துன்புறுத்தாமல்‌ இருக்க இயலாது. ஆகவே பிறரால்‌ 
துன்புறுத்தப்படாமல்‌, அழிக்கப்படாமல்‌ இருப்பது 
இயல்வதல்ல. 


நான்‌ செய்வதற்கு ஒன்றுமில்லை. அந்த ஓலையுடன்‌ என்‌ 
அறைக்குச்‌ சென்று அதை எரித்தழித்துவிட வேண்டும்‌. 
ச நான்‌ அதை கவர்ந்ததை சுஃபானு மிக 

ரைவிலேயே உணர்ந்துகொள்ளக்கூடும்‌. என்‌ 
கண்களை நினைவுகூர அவரால்‌ முடிந்தால்‌ ஒவ்வொரு 
எண்ணமாக தொட்டு எடுத்துவிடுவார்‌. அவ்வாறு 
உணர்ந்துவிட்டாரென்றால்‌ அவர்‌ எனக்கெதிராக 
திரும்புவார்‌. என்னைத்‌ தேடி வருவார்‌. அல்லது 
குறைந்தது அந்த ஓலை தொலைந்துவிட்டது என்றும்‌ 
அதில்‌ எழுந்தியிருந்தது என்ன என்பதை எழுதி 
அனுப்பும்படியும்‌ பிறிதொரு பறவைத்தூதினூடாக 
ருக்மியிடம்‌ கேட்கலாம்‌. என்‌ மேல்‌ கூர்வாள்‌ 
எழுந்துவிட்டது. 


நான்‌ மூத்தவர்‌ ஃபானுவிடம்‌ சென்று அடிபணிவதே 
உகந்தது என்ற எண்ணம்‌ எனக்கு ஏற்பட்டது. 
எப்படியாயினும்‌ ஓரிரு நாட்களுக்குள்‌ அந்த 
ஓலையிலிருக்கும்‌ உள்ளடக்கத்தை சுஃபானு மூத்தவர்‌ 
ஃபானுவிடம்‌ கூறத்தான்‌ போகிறார்‌. அதற்குள்‌ நானே 
அதற்கொரு தடையை உருவாக்கியாக வேண்டும்‌. 
அத்தடையே இப்போதைக்கு என்னுடைய காப்பாக 
அமையும்‌. பெருவெள்ளம்‌ வரும்‌ வழியில்‌ பாறைகளை 
போட்டுவைப்பதுபோல. வெள்ளத்தை நிறுத்தமுடியாது, 
சிதறடிக்கமுடியும்‌. மடைமாற்றமுடியும்‌. 


செல்லும்‌ வழியில்‌ எண்ணம்‌ கோத்தேன்‌. மூத்தவர்‌ 
ஃபானுவின்‌ தனியறை முன்‌ சென்று அவரை உடனே 


சந்திக்கவேண்டும்‌ என்று காவலனிடம்‌ கூறினேன்‌. 
அமைச்சர்களும்‌ படைத்தலைவர்களும்‌ வந்து 
பேசிக்கொண்டிருப்பதாக அவன்‌ சொன்னான்‌. 
“ஒருகணம்‌ நான்‌ அவரை தனியாக சந்திக்கவேண்டும்‌, 
இது அரச மந்தணம்‌” என்றேன்‌. என்னை தனியொரு 
அறையில்‌ அமரச்செய்தான்‌. நான்‌ நிலைகொள்ளாமல்‌ 
அமர்ந்திருந்தேன்‌. கதவு திறந்து உள்ளே வந்த ஃபானு 
“என்ன சொல்கிறாய்‌? தனியாக பேசுவதற்கென்ன 
உள்ளது? நகர்‌ இப்போது நிலைகுலைந்திருக்கிறது. நான்‌ 
அமைச்சர்ளையும்‌ தளபதிகளையும்‌ அழைத்து 
பேசிக்கொண்டிருக்கிறேன்‌. தெரியுமல்லவா?” என்றார்‌. 


“ஆம்‌, மூத்தவரே. அதற்கு முன்‌ நான்‌ கூறவேண்டிய 
ஒன்றுண்டு. அதை கூறவே வந்தேன்‌” என்றேன்‌. 
“விரைந்து கூறுக!” என்றபடி அவர்‌ என்னை கூர்ந்து 
பார்த்தார்‌. “மூத்தவரே, சுஃபானு தங்களுக்கு எதிராக 
ருக்மிக்கு செய்தி அனுப்பியிருக்கிறார்‌” என்றேன்‌. 
“எனக்கெதிராகவா, யார்‌?” என்றார்‌. “மூத்தவர்‌ சுஃபானு” 
என்றேன்‌. ஃபானு அதன்‌ பின்னரே நான்‌ சொல்வது 
அனைத்தையும்‌ புரிந்துகொண்டு என்னை கூர்ந்து 
பார்த்தார்‌. “சுதேஷ்ணனின்‌ சூழ்ச்சியில்‌ மூத்தவர்‌ 
சுஃபானுவும்‌ ஒரு பகுதி” என்றேன்‌. அவர்‌ என்‌ அருகே 
வந்து “அவனா? எனக்கெதிராகவா?” என்றார்‌. 


அவருடைய அந்தக்‌ கள்ளமின்மை என்னை உறுத்தியது. 
அவ்வண்ணம்‌ ஒரு செய்தி சொன்ன உடனே தனக்கு 
அதில்‌ ஆர்வமில்லை என்றோ, ஒருபோதும்‌ தான்‌ அதை 
செவிகொள்ளப்போவதில்லை என்றோ காட்டுவதே அரசர்‌ 
செய்யவேண்டியது. அச்செய்தியை 
கேட்டுக்கொள்ளவேண்டும்‌. ஆனால்‌ ஒருபோதும்‌ 
செய்தியை சொல்பவனை அஊக்குவிக்கக்‌ கூடாது. 

னால்‌ எளிய யாதவர்களின்‌ வழக்கமான பூசல்‌ 
உளநிலையே அவரை ஆட்டுவித்தது. “கூறுக, என்ன 
நடந்தது?” என்றார்‌. “எப்படி அதை அறிந்தாய்‌?” 


“நான்‌ மூத்தவர்‌ சுஃபானுவின்‌ தூதனாகவே ருக்மியை 
பார்க்கச்‌ சென்றேன்‌. ருக்மி என்னை அவ்வாறே 
அணுகினார்‌. ஆனால்‌ அவர்‌ 
பேசத்தொடங்குகையில்தான்‌ ஒன்று தெரிந்தது. 
ருக்மியிடம்‌ சுஃபானுவுக்கு நீண்ட தனித்தொடர்பு 
இருந்திருக்கிறது. துவாரகையை தாங்கள்‌ மணிமுடி சூடி 
ஆண்ட பிறகு சில நாட்களில்‌ தங்களை அகற்றிவிட்டு 
தான்‌ முடிசூடும்‌ எண்ணம்‌ அவருக்கு இருந்திருக்கிறது. 
அதன்‌ பொருட்டு விதர்ப்பத்திற்கு அவந்தியையும்‌ 
அப்பால்‌ கலிங்கத்தையும்‌ ஆளும்‌ முற்றுரிமை 


கற்றுக்கொள்ள ஆசிரியர்களை அமைக்கச்‌ 
சொல்லியிருக்கிறேன்‌. பொன்னையும்‌ மண்ணையும்‌ 
மணியையும்‌ முத்தையும்‌ மதிப்பிடக்‌ கற்றாகவேண்டும்‌. 
யானையையும்‌ செம்பருந்தையும்‌ அறியாதவனால்‌ 
ஒருநாளும்‌ அம்பையும்‌ வில்லையும்‌ முற்றறிய 
முடியாதென்றறிக. அஸ்வத்தாமா, சொல்‌! பொன்னையும்‌ 
மண்ணையும்‌ வில்லாளி மதிப்பிடுவது எப்படி? 
மணியையும்‌ முத்தையும்‌ அவன்‌ எப்படி 
அறியவேண்டும்‌?” 


அஸ்வத்தாமன்‌ அரைக்கணம்‌ ஏறிட்டு அர்ஜுனனை 
நோக்கியபின்பு “பொன்னையும்‌ மண்ணையும்‌ 
வண்ணத்தால்‌. மணியையும்‌ முத்தையும்‌ ஒளியால்‌” 
என்றான்‌. துரோணர்‌ விழிகளைத்‌ தூக்கி “சொல்‌” என்று 
அர்ஜுனனிடம்‌ சொன்னார்‌. “பொன்னும்‌ மண்ணும்‌ நிறம்‌ 
மாறாமையின்‌ விதிகளால்‌ மதிப்பிடப்படவேண்டும்‌. 
மணியும்‌ முத்தும்‌ மாறும்‌ வண்ணங்களின்‌ முறையால்‌ 
மதிப்பிடப்படவேண்டும்‌.” துரோணர்‌ புன்னகையுடன்‌ 
“கேட்டாயா, மூடா. அவன்‌ வில்விஜயன்‌. அவன்‌ 
அருகிலிருக்கும்‌ நல்லூழை உனக்களித்திருக்கின்றனர்‌ 
என்‌ மூதாதையர்‌” என அஸ்வத்தாமனை காலால்‌ மெல்ல 
மிதித்தார்‌. அவன்‌ சிரித்துக்கொண்டே அர்ஜுனனைப்‌ 
பார்த்தான்‌. 


“சொல்‌ அஸ்வத்தாமா, அவ்வண்ணமென்றால்‌ 
யானையிலும்‌ செம்பருந்திலும்‌ வில்லாளி 
அறியவேண்டுவதென்ன?” அஸ்வத்தாமன்‌ 
மெல்லியகுரலில்‌ “யானையின்‌ துதிக்கை மண்ணிலேயே 
வல்லமை கொண்ட வில்நாண்‌. கீழிறங்கும்‌ பருந்தே 
தெய்வங்கள்‌ சமைத்த மாபெரும்‌ அம்பு” என்றான்‌. 
“நன்றாகச்‌ சொன்னாய்‌. ஆனால்‌ இதைச்சொல்ல எதற்கு 
வில்லாளி? சூதனே தன்‌ யாழைமீட்டி 
இதைப்பாடுவானல்லவா? பார்த்தா...” என்றார்‌ 
துரோணர்‌. “குருநாதரே, மூங்கிலின்‌ குருத்து இலையை 
கிள்ளியெடுக்கும்‌ யானையின்‌ துதிநுனியின்‌ 
கூர்மையைக்‌ கொள்ளவேண்டும்‌ எந்தப்‌ பேரம்பும்‌. 
மண்ணில்‌ பாய்ந்து இரைகவ்வி, கவ்வியபின்‌ 
சிறகடித்தெழும்‌ பருந்தைப்போலாகவேண்டும்‌ எந்த 
வில்லின்‌ விசையும்‌” என்றான்‌ அர்ஜுனன்‌. “ஆம்‌, நீ 
வில்லவன்‌. நீ சொல்லாமலிருந்தால்தான்‌ வியப்பு” 
என்றார்‌ துரோணர்‌. 


“அஸ்வத்தாமா, இதோ என்‌ ஆணை. இவனே என்‌ 
மாணவர்களில்‌ தலையாயவன்‌. இவனிடத்தில்‌ 
எத்தருணத்திலும்‌ எந்த மானுடனையும்‌ நான்‌ 


அளிப்பதாக சொல்‌ ஒன்றை சுஃபானு அளித்திருக்கிறார்‌” 
என்றேன்‌. 


ஃபானு உறுமினார்‌. “தாங்கள்‌ அறிவீர்கள்‌. ௬க்மி நாவின்‌ 
மேல்‌ கட்டுப்பாடு கொண்டவரல்ல. அவையிலிருந்தபடி 
என்னையே சுஃபானு என்று நினைத்து சொற்களை 
பொழிந்துகொண்டே சென்றார்‌. நான்‌ எந்த உணர்வையும்‌ 
காட்டவில்லை. முகத்தை இறுக்கிக்கொண்டு அவர்‌ 
சொல்வன அனைத்தையும்‌ கேட்டேன்‌. அப்போதுதான்‌ 
விசாரு அங்கு வந்தான்‌. ௬க்மியின்‌ சொற்களைக்‌ கேட்டு 
விசாரு அதிர்வதை நான்‌ கண்டேன்‌. சுதேஷ்ணனுடன்‌ 
சுஃபானுவும்‌ இணைந்து கூட்டொன்றை 
அமைத்திருக்கிறார்கள்‌ என்பதை விசாருவும்‌ 
அப்போதுதான்‌ புரிந்துகொண்டான்‌.” 


“அவன்‌ என்னைவிட இளையவன்‌. என்னளவுக்கு 
அரசுசூழ்தல்‌ அறியாதவன்‌. அவையிலேயே அவன்‌ 
கூச்சலிடத்‌ தொடங்கினான்‌. யாதவ மைந்தர்கள்‌ 
ஒருங்கிணந்துவிட்டார்கள்‌, மாதுலரே. நீங்கள்‌ ஏன்‌ 
அவர்களிடையே ஒற்றுமையின்மையை 
உருவாக்குகிறீர்கள்‌ என்றான்‌. அவன்‌ கூச்சலிடத்‌ 
தொடங்கியதும்தான்‌ நாப்‌ பிழையாகப்‌ பேசிவிட்டோம்‌ 
என்பதை ருக்மி உணர்ந்தார்‌. ஆனால்‌ அவர்‌ 
அத்தருணத்தை வெல்ல முயலாமல்‌ அமைச்சர்களையும்‌ 
படைவீரர்களையும்‌ அழைத்து கூச்சலிட்டார்‌. 


அவருடைய அமைச்சர்கள்‌ உள்ளே வந்தனர்‌. அவர்கள்‌ 
எங்களை சொல்லால்‌ திசை திருப்ப முயன்றனர்‌. ஆனால்‌ 
என்ன நிகழ்கிறது என்பது எங்கள்‌ இருவருக்குமே 
தெரிந்துவிட்டது. விசாரு மேலும்‌ கூவிக்கொண்டே 
இருந்தான்‌. நான்‌ குரலைத்‌ தணித்து “இங்கே 
பேசப்பட்டவை எங்களுக்கு சற்று புதியவை. நாங்கள்‌ 
சுதேஷ்ணனிடமும்‌ சுஃபானுவிடமும்‌ பேசிவிட்டு எங்கள்‌ 
எண்ணத்தை சொல்கிறோம்‌” என்றேன்‌. “நான்‌ 
எந்நிலையிலும்‌ சுஃபானுவின்‌ அணுக்கன்‌. எனக்கு 
அவரிடமிருந்து ஒரு சொல்‌ தேவை, அவ்வளவுதான்‌” 
என்றேன்‌. அவர்கள்‌ சற்று அமைதி அடைந்தார்கள்‌. 
ஆமாம்‌. எண்ணம்‌ சூழ்க, இளவரசர்களே! உறுதிச்சொல்‌ 
வருவது வரை காத்திருங்கள்‌” என்றார்‌ அமைச்சர்‌. 
“உங்கள்‌ உடன்பிறந்தாரிடமிருந்து ஓலைச்செய்தி 
வரவழைத்து அளிக்கிறோம்‌. ஒருநாள்‌ பொறுத்திருங்கள்‌” 
என்றனர்‌. 

நங்கள்‌ இருவரும்‌ வெளியே வந்து எங்கள்‌ குடிலை 
நோக்கி சென்றோம்‌. விசாரு என்னிடம்‌ 


கொந்தளித்துக்கொண்டே இருந்தான்‌. “இவ்வண்ணம்‌ ஒரு 
சூழ்ச்சியை ஒருபோதும்‌ ஒத்துக்கொள்ளக்கூடாது. 
பிரத்யும்னனிடமும்‌ அனிருத்தனிடமும்‌ சென்று 
சொல்லவேண்டும்‌' என்றான்‌. “ஆம்‌, ஆனால்‌ இப்போது 
நாம்‌ உடனடியாக அதை சொல்ல இயலாது. இங்கிருந்து 
கிளம்புவது உகந்ததல்ல” என்றேன்‌. “உடனடியாக ஒளிந்து 
கிளம்பிவிடலாம்‌' என்று அவன்‌ சொன்னான்‌. அதுவே 
உகந்ததென்று உணர்ந்தேன்‌. “இவர்கள்‌ யாதவ 
நிலத்திற்குள்‌ நுழையமாட்டார்கள்‌. நாம்‌ பாலையில்‌ 
நுழைந்தாலே தப்பிவிட்டவர்கள்‌ ஆவோம்‌' என்று அவன்‌ 
சொன்னான்‌. 


“அவன்‌ தன்‌ மூட்டையை எடுக்க வெளியே சென்றான்‌. 
நான்‌ கிளம்புவதற்கான மூட்டைகளை 
கட்டிக்கொண்டருக்கையில்‌ வெளியே புரவிக்காலடிகளை 
கேட்டேன்‌. என்ன நிகழ்கிறது என்று குடிலின்‌ 
இடைவெளியினூடாக பார்த்தபோது ர௬ுக்மியின்‌ படைகள்‌ 
விசாருவை வளைத்துக்கொள்வதை, அவன்‌ திகைத்து 
நிற்கையில்‌ அப்படையின்‌ தலைவன்‌ விசாருவை 
வெட்டிக்கொல்வதை கண்டேன்‌. அக்கணமே மற்றொரு 
வழியினூடாக வந்து புரவியிலேறி தப்பி ஓடி இங்கு 
வந்தேன்‌. அங்கு என்ன நிகழ்ந்தது என்று தெரியவில்லை. 
அவர்களுக்கு இடையே இருக்கும்‌ அவ்வுறவு 
துவாரகையை அழிப்பது” என்றேன்‌. 


ஃபானு சொல்லிழந்துவிட்டார்‌. தாடியை நீவியபடி 
நெடுநேரம்‌ அமர்ந்திருந்தார்‌. பின்‌ “நன்று, 
இவ்வண்ணமேனும்‌ தெரிந்ததே” என்றார்‌. “அதை 
கணக்கிட்டே பிரத்யும்னன்‌ தன்‌ இளையோனை 
கொன்றிருக்கிறான்‌” என்றார்‌. “ஆம்‌, பிரத்யும்னன்‌ தன்‌ 
இளையோன்‌ சுதேஷ்ணனை கொன்றது இச்செய்தியை 
அறிந்த பின்னரே” என்றேன்‌. “அது எவ்வாறு அவருக்கு 
தெரிந்தது என்று எனக்கு தெரியவில்லை. நான்‌ 
எண்ணுவது என்னவென்றால்‌ நான்‌ கிளம்புவதற்கு சற்று 
நேரம்‌ முன்னால்‌ விசாரு அவருக்கு ஏதேனும்‌ ஓலை 
அனுப்பியிருக்கலாம்‌. பறவைத்தூதாக அது 
பிரத்யும்னனிடம்‌ வந்து சேர்ந்திருக்கலாம்‌.” 


“ஆம்‌, அவ்வாறே நிகழ்ந்திருக்கும்‌. இப்போது எல்லாமே 
தெளிவாக இருக்கிறது” என்றார்‌ பானு. “மூத்தவரே, 
எனக்கு அச்சமாக இருக்கிறது. இன்று சுஃபானுவால்‌ 
கொல்லப்படுவதற்கான வாய்ப்புடன்‌ இருப்பவன்‌ நான்‌. 
அவரைப்‌ பற்றிய உறுதியான செய்தி எனக்கு 
தெரிந்துவிட்டது என்பதை அவர்‌ இப்போது 
ருக்மியிடமிருந்து அறிந்துகொண்டிருப்பார்‌. 


சுஃபானுவின்‌ கொலைப்படை என்னைத்‌ தேடி 
வருவதற்கான எல்லா வாய்ப்புகளும்‌ உள்ளன. ஆகவே 
நான்‌ உங்களிடம்‌ அடைக்கலம்‌ கோருகிறேன்‌. எனக்கு 
நீங்களே பாதுகாப்பு அளிக்கவேண்டும்‌” என்றேன்‌. 


“ஆம்‌, என்னுடைய பாதுகாப்பு உனக்கு உண்டு. 
எப்போதும்‌ என்னுடைய படைவீரர்கள்‌ உன்னுடன்‌ 
இருப்பார்கள்‌” என்றார்‌ ஃபானு. “அவர்‌ வந்து தங்கள்‌ 
உள்ளத்தை திரிக்கக்‌ கூடும்‌. என்மேல்‌ பழியை 
சுமத்தலாம்‌. பொய்யான ஓலைகள்‌ கொண்டுவந்து 
கொடுக்கலாம்‌. நீங்கள்‌ உளம்‌ மாறக்கூடாது” என்றேன்‌. “நீ 
கூறும்போதே அந்த எண்ணத்தை நான்‌ அடைந்தேன்‌. 
நான்‌ பார்த்துக்கொள்கிறேன்‌” என்று பானு சொன்னார்‌. 
“அது போதும்‌. நான்‌ தங்களை நம்புகிறேன்‌” என்றபின்‌ 
தலைவணங்கி நான்‌ அறைவிட்டு வெளியே வந்தேன்‌. 


அது பெரிய கோட்டை அல்ல என்று நன்கறிந்திருந்தேன்‌. 
அது என்னை காக்காது, ஆனால்‌ சற்று பொழுதை 
ஈட்டித்தரும்‌. நான்‌ என்னை காக்கும்‌ அனைத்தையும்‌ 
செய்தாகவேண்டும்‌. எங்கிருந்தோ தீய தெய்வம்‌ ஒன்றை 
திறந்துவிட்டுவிட்டேன்‌. அது நிழல்நிழலென 
உருப்பெருக்கி என்னை சூழ்ந்துகொண்டிருக்கிறது. 

[நஙage]தாளவொண்ணா உளத்தளர்வு எடையென்றே 
உடலால்‌ உணரப்படுகிறது. அதை சுமக்க முடியாமல்‌ 
இடைநாழியிலேயே நின்றேன்‌. மறுபடி என்ன 
நிகழப்போகிறது? ஏதோ ஒன்று நிகழவிருக்கிறது. 
பேருருக்கொண்டு அது எழுந்து வருகிறது. அதை அஞ்சி 
வேறேதோ செய்துகொண்டிருக்கிறேன்‌. அதை 
தடுப்பதற்கான சிறுசிறு முயற்சிகள்‌. உருண்டுவரும்‌ ஒரு 
பெரும்பாறைக்குக்‌ கீழே சிறுசிறு பாறைகளை 
எடுத்துக்கொடுப்பதுபோல. அதனால்‌ அதை தடுக்க 
இயலாது. அதன்‌ எடையே அதன்‌ ஆற்றல்‌. அதன்‌ ஊழ்‌ 
முன்னரே வகுக்கப்பட்டுவிட்டது. 


அது மிக அருகே வந்துகொண்டிருக்கிறது என்பதை 
உணர்ந்தேன்‌. என்‌ புலன்கள்‌ அனைத்தும்‌ இழுபட்டு 
நின்றிருந்தன. நான்‌ அரசுசூழ்தல்‌ பணிகள்‌ 
அனைத்திலும்‌ இறங்கியது என்‌ சலிப்பான 
அன்றாடத்தை விசைப்படுத்திக்‌ கொள்வதற்காக. 
ஆனால்‌ அத்தருணத்தில்‌ எளிய மாற்றமில்லாத 
அமைதியான அன்றாடத்திற்கு ஏங்கினேன்‌. சற்றே சலிப்பு 
வருகிறது என்பதற்காக இல்லத்தில்‌ தீ வைத்துவிட்ட 
வீணன்‌ நான்‌ என்று உணர்ந்தேன்‌. நான்‌ 
உணர்ந்ததெல்லாம்‌ உடனடியாகக்‌ கிளம்பி என்‌ 
மைந்தர்களுடன்‌ சென்று அமரவேண்டும்‌ என்னும்‌ 
விழைவை மட்டுமே. அனைத்தையும்‌ அகற்றிவிட்டு 
அவர்களுடன்‌ கூவி ஆர்ப்பரித்து விளையாடவேண்டும்‌. 


படியிறங்கி கீழே வந்தேன்‌. என்னை அணுகிய 
வீரனொருவன்‌ தலைவணங்கி “கணிகர்‌ தங்களை 
சந்திக்க விழைந்தார்‌. தங்களை நான்‌ 
தேடிக்கொண்டிருந்தேன்‌” என்றான்‌. “இப்போதா?” 
என்றேன்‌. “ஆம்‌” என்றான்‌. “இப்போதுதானே சந்தித்தேன்‌ 
அவரை?” என்றேன்‌. “அவர்‌ இப்போது தன்‌ குடிலுக்கு 
சென்றுவிட்டார்‌. தாங்கள்‌ அங்கு செல்ல வேண்டுமென்று 
விழைகிறார்‌” என்றான்‌. “அவர்‌ எந்நிலையில்‌ 
இருக்கிறார்‌?” என்றேன்‌. “வழக்கம்போலத்தான்‌” 
என்றான்‌. “அவர்‌ என்ன உசாவினார்‌?” என்றேன்‌. அவன்‌ 
சற்று எண்ணிநோக்கி “நகரின்‌ அழிவுகளைப்பற்றி 
பொதுவாக” என்றான்‌. 


நான்‌ “நன்று” என்ற பின்னர்‌ என்‌ ஆடையை அள்ளி 
சுற்றிக்கொண்டு இடைநாழியினூடாக விரைந்து 
அரண்மனை முற்றத்திற்குச்‌ சென்று புரவியில்‌ ஏறி 
அரண்மனை வளாகத்தை சுற்றிக்கொண்டு கணிகரின்‌ 
குடிலை அடைந்தேன்‌. கணிகர்‌ வழக்கம்போல்‌ தன்‌ 
குடிலுக்குள்‌ தர்ப்பை மேல்‌ தன்‌ ஒடிந்த உடலைக்‌ கிடத்தி 
அமர்ந்திருந்தார்‌. இனிய புன்னகையுடன்‌ என்னை 
அருகணைந்து அமரும்படி சொன்னார்‌. நான்‌ 
பதறிக்கொண்டிருந்தேன்‌. அமர்ந்ததும்‌ என்‌ உள்ளம்‌ 
அடைந்த சிறு ஆறுதல்‌ வியப்பூட்டியது. நான்‌ அமர்ந்ததும்‌ 
“நன்று” என்று அவரே தொடங்கினார்‌. நான்‌ அவர்‌ எதை 
எண்ணுகிறார்‌ என்று எண்ணிக்கொண்டிருக்கையிலேயே 
“நன்று, அவ்வாறுதான்‌ அதை செய்யவேண்டும்‌” என்றார்‌. 


அவர்‌ எதை கூறுகிறார்‌ என்று எனக்கு தெரியவில்லை. 
என்‌ நாவை பிடுங்க முயற்சிக்கிறாரா? எனில்‌ அவரே 
கூறட்டும்‌ என்று நான்‌ காத்திருந்தேன்‌. “சுஃபானுவுக்கும்‌ 
ஃபானுவுக்கும்‌ ஒரு முரண்பாட்டை உருவாக்காமல்‌ இது 
முன்னகராது. ஃபானு இன்றி சுஃபானு ஆற்றலற்றவர்‌. 
சுஃபானுவின்‌ சொல்லின்றி ஃபானுவால்‌ செயல்பட 
இயலாது. அவர்கள்‌ பிரிக்கப்பட்டாக வேண்டும்‌. ஐயத்தின்‌ 
விதை ஒன்று முன்னரே இருக்கும்‌. ஏனெனில்‌ சுஃபானு 
இன்றி தன்னால்‌ செயல்பட இயலாது என்று பானு 
அறிந்திருக்கிறார்‌. அந்த ஐயத்தின்‌ விதையை சற்றே 
தூண்டிவிடுவதே நீ செய்தது. நன்று” என்றார்‌. 


நான்‌ அக்கணம்‌ என்னை மிகமிகக்‌ கசந்தேன்‌. என்‌ 
முகத்திலும்‌ ஒரு கோணலாக அந்தக்‌ கசப்பு 
வெளிப்பட்டது. “இப்பொழுதில்‌ அங்கு என்ன 
நிகழ்ந்துகொண்டிருக்கிறது என்று எனக்கு 
தெரியவில்லை. ஆனால்‌ நிகழ்வது எதுவும்‌ உகந்ததாக 
இருக்காது” என்றார்‌ கணிகர்‌. “அந்தணரே, நான்‌ 
குழம்பியிருக்கிறேன்‌. என்ன செய்வதென்றே 
தெரியவில்லை. அச்சத்தில்‌, பதற்றத்தில்‌ என்ன செய்ய 
இயலுமோ அதை செய்துகொண்டிருக்கிறேன்‌” என்றேன்‌. 
“இனி எவ்வாறாயினும்‌ நாம்‌ செயல்புரிந்தே 
ஆகவேண்டும்‌. ஒவ்வொன்றும்‌ முழு விசையுடன்‌ 
தொடங்கிவிட்டது. இனி வினையில்லாமல்‌ இருப்பது 
நம்மை ஒப்புக்கொடுப்பதே. நாம்‌ 
செய்யக்கூடுவனவற்றின்‌ உச்சத்தை பிறிதொன்று 
கருதாமல்‌ செய்தாகவேண்டும்‌” என்றார்‌ கணிகர்‌. 


“நோக்குக, எரிந்துகொண்டிருக்கும்‌ கட்டடத்தில்‌ 


அனைத்தும்‌ உடைந்து கரிந்து விழுந்து 
நிலையழிவதுபோல தோன்றும்‌! ஆனால்‌ தீயை மட்டும்‌ 


கூர்ந்து பார்த்தால்‌ தீயின்‌ விழைவுக்கேற்ப ஒவ்வொன்றும்‌ 
தன்னை அளித்துக்கொண்டிருப்பதை பார்க்கலாம்‌. ஒரு 
யானை மரத்தை கிளையொழுத்து உண்கிறது, 
யானையை நம்மால்‌ பார்க்க இயலாது என்றால்‌ அந்த 
மரம்‌ எப்படி தெரியும்‌? நெருப்பு எழும்‌ கட்டடம்‌ 
அவ்வாறுதான்‌. அதில்‌ ஒவ்வொன்றும்‌ உடைந்து சரிந்து 
விழுவதனூடாக தீ மேலும்‌ ஓங்கியே எரியும்‌. தீக்கு 
படியமைக்கின்றன பொருட்கள்‌. மடிந்து நொறுங்கி தீக்கு 
உணவாகின்றன. அதுதான்‌ இங்கு நிகழ்ந்திருக்கிறது. நீ 
இயற்றுவது தீயின்‌ விழைவை” என்றார்‌ கணிகர்‌. 


“அங்கு என்ன நிகழ்கிறது?” என்று நான்‌ கேட்டேன்‌. 
“அங்கு நிகழ்வதனைத்தையும்‌ நான்‌ 
அறிந்துகொண்டிருக்கிறேன்‌. துவாரகை அச்சத்திலும்‌ 
பதற்றத்திலும்‌ உழன்றுகொண்டிருக்கிறது. சிற்பிகள்‌ 
எவரையேனும்‌ அழைத்துவர ஒரு குழு சென்றிருக்கிறது. 
ஆனால்‌ இந்நகரை உருவாக்கிய சிற்பிகளில்‌ எவரும்‌ 
இந்நகரத்திற்குள்‌ இல்லை” என்றார்‌ கணிகர்‌. 
“சுதேஷ்ணனை ஆதரிக்கும்‌ தன்‌ இளையோரை 
உடனடியாக தேடிப்பிடித்து கொன்றுவிடும்படி 
பிரத்யும்னன்‌ ஆணையிட்டிருக்கிறார்‌. ருக்மிணி தேவிக்கு 
இதுவரை செய்தி சொல்லப்படவில்லை. அன்னை என்ன 
கூறப்போகிறார்‌ என்று தெரியவில்லை.” 


“அநிருத்தன்‌ பிரத்யும்னனின்‌ செயல்களை ஏற்கவில்லை. 
அவ்வாறு தந்தை தன்‌ உடன்பிறந்தவரை கொல்வது 
பெரும்பிழை என்று அவர்‌ கூறுகிறார்‌. தந்தைக்கும்‌ 
மைந்தனுக்குமிடையே கடும்பூசல்‌ ஒன்று இப்போது 
நிகழ்ந்துகொண்டிருக்கிறது. பிரத்யும்னனின்‌ செயலை 
அநிருத்தன்‌ ஏற்கவில்லை என்பதே ஷத்ரியர்களின்‌ 
விசையை குறைத்துவிட்டது. நான்‌ கூறியதுபோல 
துவாரகையில்‌ இந்தப்‌ பேரழிவு நிகழ்ந்ததே 
உடன்பிறந்தார்‌ கொலை நிகழ்ந்து, அக்குருதி நகரில்‌ 
விழுந்தமையால்தான்‌ என்ற செய்தி நகர்‌ முழுக்க 
பரவிவிட்டிருக்கிறது. இன்று பல இடங்களில்‌ இறந்த 
மைந்தருக்காக யாதவர்கள்‌ கதறி அழுகிறார்கள்‌.” 


“ஷத்ரியர்களில்‌ ஒரு சாரார்‌ பிரிந்திருக்கிறார்கள்‌. 
அவர்கள்‌ ருக்மியிடமிருந்து ஏதேனும்‌ செய்தி வரும்‌ 
என்று எதிர்பார்த்துக்கொண்டிருக்கிறார்கள்‌” என்றார்‌ 
கணிகர்‌. “இதைப்போல துவாரகை எப்போதும்‌ 
இருந்ததில்லை. இது கொந்தளிப்பு அல்ல, உழுதிட்ட புது 
மண்ணின்‌ கிளர்வு. இது விதை ஊன்றுவதற்கு உகந்தது.” 
நான்‌ “மற்ற மைந்தர்கள்‌ என்ன செய்கிறார்கள்‌?” 
என்றேன்‌. “நான்‌ அறிந்தவரை சாம்பனும்‌ தன்‌ 


படைகளை தொகுத்துக்கொண்டு நிகழ்வன என்ன 
என்று பார்க்கலாம்‌ என்று காத்திருக்கிறார்‌. 
இப்போதைக்கு எதுவும்‌ செய்யவேண்டியதில்லை. இந்த 
மோதல்களினூடாக ஏதேனும்‌ ஒன்று திரண்டு வரட்டும்‌ 
என்றே அவர்‌ நினைக்கிறார்‌” என்றார்‌ கணிகர்‌. 


“அவர்களின்‌ அரசியின்‌ ஆணையே அங்கே 
முதன்மையானது. அவர்‌ முன்னரே சொல்லியிருந்தார்‌, 
இது ஒருபோதும்‌ ஒருங்கிணையாத ஒரு கூட்டு என்று. 
ஃபானு முடிசூடப்போவதில்லை, அவ்வாறு நிமித்திகர்‌ 
கூற்றே இல்லை, ஆகவே சாம்பன்‌ இன்று எதுவும்‌ 
செய்யாமல்‌ காத்திருப்பது ஒன்றே இயற்றக்கூடுவது 
என்று அவர்‌ கருதுகிறார்‌. சாம்பனும்‌ அதன்பொருட்டே 
இப்போது காத்திருக்கிறார்‌” என்றார்‌. “பிற மைந்தர்கள்‌ 
இப்போது தங்கள்‌ நிலைபாடுகளை அறிவித்து 
எவரேனும்‌ ஒரு தரப்பினருடன்‌ சென்று சேர்ந்துகொள்ள 
வேண்டியதில்லை. முழுக்க முழுக்க இது 
பிரத்யும்னனுக்கும்‌ ஃபானுவுக்குமான போராக முடியட்டும்‌ 
என்று எதிர்பார்க்கிறார்கள்‌.” 


நான்‌ பெருமூச்சுவிட்டேன்‌. புன்னகைத்து கணிகர்‌ 
சொன்னார்‌ “சுதேஷ்ணனுக்கும்‌ சுஃபானுவுக்கும்‌ 
நல்லுறவு இருந்ததாக நீ சொன்னது நன்று. ஃபானுவின்‌ 
ஐயம்‌ தன்‌ மேல்‌ திரும்புவதை உணர்ந்து சுஃபானு 
செய்யக்கூடுவது நேராகச்‌ சென்று பிரத்யும்னனிடம்‌ 
சேர்ந்துகொள்வதுதான்‌. ஆனால்‌ பிரத்யும்னன்‌ இந்நேரம்‌ 
சுஃபானு சுதேஷ்ணனுடன்‌ சேர்ந்து தனக்கெதிராக சூழ்ச்சி 
செய்தார்‌ என்ற செய்தியை அறிந்திருப்பார்‌. ஆகவே 
அவர்‌ அங்கு செல்ல இயலாது.” நான்‌ “எனில்‌ அவர்‌ என்ன 
செய்யக்கூடும்‌?” என்று கேட்டேன்‌. 


“அவர்‌ செய்யக்கூடுவது ஒன்றே. உன்னை 
சிறைபிடிக்கலாம்‌. உன்னை கொண்டுசென்று மூத்தவர்‌ 
முன்‌ நிறுத்தி உன்‌ நாவிலேயே நீ செய்ததென்ன என்று 
சொல்லச்‌ செய்யலாம்‌” என்றார்‌ கணிகர்‌. “அது எப்படி?” 
என்று நான்‌ பதறினேன்‌. “முடியும்‌. உனது மிகமிக 
நொய்மையான ஓர்‌ இடம்‌ அவர்‌ கையில்‌ இருக்கிறது. 
உனது மைந்தரும்‌ துணைவியும்‌ இங்கு இருக்கிறார்கள்‌.” 
பதறிப்போனவனாக நான்‌ எழுந்துவிட்டேன்‌. அலறலாக 
“கணிகரே!” என்றேன்‌. “இங்கு அவர்களை 
வைத்திருந்திருக்கக்‌ கூடாது. அப்போதே அதை நான்‌ 
சொல்லவேண்டும்‌ என்று நினைத்தேன்‌. ஆனால்‌ உனக்கு 
அவர்கள்‌ தேவைப்படுகிறார்களோ என்று தோன்றியது.” 


“என்‌ மைந்தர்கள்‌!” என்று நாம்‌ விம்மிவிட்டேன்‌. “பிற 


யாதவ மைந்தர்களின்‌ அரசியரும்‌ மைந்தர்‌ 
ஒவ்வொருவரும்‌ அவர்களின்‌ தந்தையர்‌ ஊர்களில்‌ 
பாதுகாப்பாக இருக்கிறார்கள்‌. உனது மைந்தர்களும்‌ 
அரசியும்‌ அவ்வாறல்ல. நான்‌ சுஃபானுவின்‌ 
இடத்திலிருந்தால்‌ இந்நேரம்‌ ஒரு படைப்பிரிவை அனுப்பி 
உன்‌ மைந்தரையும்‌ அரசியையும்‌ சிறைபிடிப்பேன்‌. 
உன்னை என்னை வந்து பார்க்கச்‌ சொல்வேன்‌. நீ எங்கு 
ஒளிந்தாலும்‌ வேட்டையாடி கைப்பற்றுவேன்‌.” 


நான்‌ “கணிகரே” என்று கூவினேன்‌. “என்‌ மைந்தர்‌, 
கணிகரே. என்‌ மைந்தர்‌.” “இப்போதே அவர்களின்‌ சூழ்கை 
என்னவாக இருக்கும்‌ என்று கணிக்க முடிந்தது நன்று. 
உன்‌ மைந்தர்‌ இப்போது நலமாகவே இருக்கிறார்கள்‌. 
உடனே அவர்களை காக்கும்‌ செயல்களை செய்யமுடியும்‌. 
அஞ்சவேண்டாம்‌. ஆனால்‌ அஞ்சவேண்டியது ர௬ுக்மியை. 
இங்கே நிகழ்வனவற்றுக்கான தொடக்கம்‌ அவர்‌ 
அறிந்தது. அவர்‌ பொய்‌ சொல்லாதவர்‌ என்ற எண்ணம்‌ 
இங்கே அனைவருக்கும்‌ உள்ளது. நான்‌ ஃபானுவாகவோ 
பிரத்யும்னனாகவோ இருந்தால்‌ உடனடியாக ருக்மிக்கு 
ஓலை ஒன்றை அனுப்பி என்ன நிகழ்ந்தது என்ற 
விளக்கத்தை பெறுவேன்‌” என்றார்‌ கணிகர்‌. 


“ருக்மி அவ்விளக்கத்துடன்‌ முன்‌ வருவாரா?” என்றேன்‌. 
“சுதேஷ்ணன்‌ கொல்லப்பட்டார்‌ என்ற செய்தியை 
அறிந்ததுமே ருக்மி நிலையழிந்திருப்பார்‌. ஷத்ரியர்கள்‌ 
தங்களுக்குள்‌ பூசலிடுகிறார்கள்‌ என்று தெரி ந்ததும்‌ 
அவரால்‌ அங்கு அமைந்திருக்க இயலாது. அவர்‌ இங்கு 
கிளம்பி வருவதற்கான வாய்ப்புகள்‌ உள்ளன. கிளம்பி 
வருக என்று ஒருவர்‌ அழைத்தால்‌ கிளம்பி வருவார்‌.” 
நான்‌ கைகளை கூப்பி நெஞ்சில்‌ வைத்திருந்தேன்‌. 
இறந்தவன்‌ போன்ற குரலில்‌ “படையுடனா?” என்றேன்‌. 
“படையுடன்‌ வரமாட்டார்‌. அதற்கான பொழுதில்லை. 
நேரடியாக வருவார்‌. பிரத்யும்னனிடம்‌ தானே 
பேசுவதற்காக வருவார்‌. பிரத்யும்னன்‌ அவரிடம்‌ 
பேசுவார்‌.” 


கணிகர்‌ புன்னகைத்து “இத்தருணத்தில்‌ சுஃபானுவைப்‌ 
போன்ற ஒருவர்‌ செய்யக்கூடுவது பிரத்யும்னனின்‌ 
அழைப்பு என்ற பெயரில்‌ ஒரு செய்தியை ருக்மிக்கு 
அனுப்புவதல்லவா?” என்றார்‌. “ஆம்‌” என்றேன்‌. உடனே 
உரத்த குரலில்‌ “கணிகரே, அதை செய்துவிட்டீரா? அந்த 
எண்ணத்தை சுஃபானுவுக்கு அளித்துவிட்டீரா?” 
என்றேன்‌. “இல்லை. அவருடைய தூதன்‌ என்னிடம்‌ 
வருவான்‌. நான்‌ அதை சொல்லாமலிருக்க முடியாது. 
ஏனென்றால்‌ அது என்‌ கடமை. ஆனால்‌ உன்‌ மேல்‌ உள்ள 


பற்றினால்‌ உடனே உன்னை வரச்சொன்னேன்‌.” 


“அவ்வண்ணம்‌ ஓர்‌ ஓலை சென்றால்‌ அதை ருக்மி 
தட்டமாட்டார்‌” என்றார்‌ கணிகர்‌. ”உண்மையில்‌ ருக்மி 
கிளம்பி வந்துகொண்டிருக்கிறார்‌. அச்செய்தியை நீ 
அறிந்தாகவேண்டும்‌.” நான்‌ “ருக்மியா? இங்கு 
வருகிறாரா?” என்றேன்‌. “ஆம்‌” என்றார்‌. “ஏற்கெனவே 
பிரத்யும்னனின்‌ தரப்பில்‌ இருந்தும்‌ அநிருத்தனின்‌ 
தரப்பில்‌ இருந்தும்‌ ௬க்மி இங்கு வந்தாகவேண்டும்‌ என்ற 
செய்தியை அங்கு அனுப்பியிருக்கிறார்கள்‌.” நான்‌ “ருக்மி 
இங்கு வந்துவிட்டால்‌ என்ன நிகழும்‌?” என்று கேட்டேன்‌. 
“நிகழ்வதற்கு எல்லையே இல்லை. ருக்மி வந்து அவை 
நின்று பேசத்தொடங்கினால்‌ முதலில்‌ கழுவேறப்‌ போவது 
நீயாகவே இருப்பாய்‌” என்றார்‌ கணிகர்‌. 


என்‌ உடல்‌ நடுங்கத்தொடங்கியது தலையை 
பற்றிக்கொண்டு அமர்ந்தேன்‌. “ருக்மி இங்கு வருவதை 
தடுப்பதற்கு ஒரு வழியுண்டு. நான்‌ கூறாமல்‌ உனக்கு இது 
தோன்றப்போவதில்லை” என்றார்‌ கணிகர்‌. “கூறுக!” 
என்றேன்‌. சலிப்புடன்‌ “இப்போது யார்‌ என்னிடம்‌ என்ன 
கூறினாலும்‌ செய்யும்‌ நிலையிலிருக்கிறேன்‌” என்றேன்‌. 
“பதற்றம்‌ வேண்டாம்‌. நீ கிட்டத்தட்ட பிரத்யும்னனின்‌ 
படையினரிடம்‌ சிக்கிக்கொண்ட ஒரு தருணம்‌ நிகழ்ந்ததே, 
அப்போது எவ்வாறு தப்பினாய்‌?” என்றார்‌ கணிகர்‌. “இந்த 
நிலநடுக்க நிகழ்வால்‌” என்றேன்‌. “ஆம்‌, தெய்வத்தின்‌ ஒரு 
கை உள்ளே வந்தது. மீண்டும்‌ தெய்வத்தின்‌ கை உள்ளே 
வரட்டும்‌” என்றார்‌. 


“என்ன சொல்கிறீர்கள்‌?” என்றேன்‌. “ருக்மி நகருக்குள்‌ 
நுழைகையில்‌ இங்கு ஒவ்வொன்றும்‌ 
அமைந்துவிட்டிருக்கும்‌. இப்போதே 
படைத்தலைவர்களை நகர்‌ முனைகளுக்கு அனுப்பி 
ஒவ்வொரு சந்தியிலும்‌ படைகளை நிறுத்தி 
துவாரகையின்‌ கொந்தளிப்பை அடக்கத்‌ 
தொடங்கிவிட்டார்கள்‌. சிற்பிகள்‌ வந்து நகர்‌ ஒழுங்காக 
இருக்கிறது என்று அறிக்கையிட்டு அது முச்சந்திகள்‌ 
ஒவ்வொன்றிலும்‌ படிக்கப்படுமென்றால்‌ நாளை 
புலரிக்குள்‌ நகர்‌ அடங்கிவிடும்‌. ஒவ்வொருவரும்‌ தங்கள்‌ 
அறைகளுக்குள்‌ இருக்கையில்‌ பூசல்‌ நிகழாது.” 


“பிரத்யும்னனும்‌ சாம்பனும்‌ ஃபானுவும்‌ சுஃபானுவும்‌ 
காத்திருப்பார்கள்‌. ருக்மி நகர்நுழைந்தார்‌ என்றால்‌ 
அவரை அவைக்கு கூட்டிக்கொண்டு வருவார்கள்‌. 
அவையில்‌ ஒரு சொல்லாடல்‌ நிகழும்‌. ருக்மி 
நிகழ்ந்ததென்ன என்று கூறினால்‌ அதன்‌ பிறகு...” என்று 


கணிகர்‌ சொல்ல நான்‌ இடைமறித்து “அவ்வாறு அவர்‌ 
கூறினால்‌ அதை ஏற்றுக்கொள்ள வேண்டியதில்லை” 
என்று நான்‌ நலிந்த குரலில்‌ சொன்னேன்‌. “ஒன்று அவர்‌ 
விழிகளில்‌ ஒரு நேர்மை இருக்கும்‌. அவர்‌ சொல்சூழ்பவர்‌ 
அல்ல, அரசுசூழ்தலை அறிந்தவரும்‌ அல்ல என்பதை 
அனைவரும்‌ அறிவார்கள்‌. ஆகவே அவர்‌ சொல்‌ 
ஏற்றுக்கொள்ளப்படும்‌” என்றார்‌ கணிகர்‌. 


“இன்னொன்றும்‌ உண்டு. நிகழ்ந்தது கடந்துசெல்லட்டும்‌, 
ஒவ்வொன்றையும்‌ மீண்டும்‌ தொடங்குவோம்‌ என்றே 
உள்ளத்தின்‌ ஆழத்தில்‌ அனைவரும்‌ எண்ணுகிறார்கள்‌. 
ஆகவே அனைவரும்‌ தாங்கள்‌ நம்ப விரும்புவதையே 
நம்புவார்கள்‌. அதற்குமேல்‌ ஒருவேளை நிகழ்ந்ததென்ன 
என்பதற்கான சில சான்றுகளை ருக்மி 
கொண்டுவரக்கூடும்‌. அவரும்‌ தன்‌ சொல்லை மட்டுமே 
நம்பி இங்கு வருவதற்கு வாய்ப்பில்லை. அமைச்சர்களை 
உடனழைத்து வரலாம்‌. அந்தணர்‌ ஒருவர்‌ வந்து தன்‌ நா 
தொட்டு உரைத்தாரென்றால்‌ பிறகென்ன?” 


நான்‌ திகைத்து அமர்ந்திருந்தேன்‌. “நீ அங்கு பேசும்போது 
அவையில்‌ அந்தணர்‌ எவர்‌ இருந்தார்கள்‌?” என்றார்‌ 
கணிகர்‌. “இருந்தார்கள்‌. ஆனால்‌ அவர்கள்‌ எதுவும்‌ 
சொல்லவில்லை” என்றேன்‌. “அந்தணர்‌ ஒருவர்‌ 
இருந்தாரல்லவா? உன்‌ சொற்களை தன்‌ காதால்‌ 
கேட்டாரல்லவா?” என்றார்‌ கணிகர்‌. “ஆம்‌” என்றேன்‌. 
“அந்த அந்தணருடன்தான்‌ ருக்மி இங்கு வருவார்‌. அவர்‌ 
சொல்லுக்கு மேல்‌ ஐயம்‌ எழாது.” நான்‌ விம்மிவிட்டேன்‌. 
என்‌ முகத்தை கைகளில்‌ வைத்து குனிந்து 
அமர்ந்திருந்தேன்‌. 

கணிகர்‌ “ஒவ்வொரு பாறையிலும்‌ உள்நுழைய 
வழியிருக்கும்‌. நாகங்கள்‌ அதை அறியும்‌” என்றார்‌. “நான்‌ 
என்ன செய்யவேண்டும்‌, கணிகரே? கூறுக!” என்றேன்‌. 
“ஒன்று செய்யலாம்‌. ருக்மி நகர்நுழைவதற்குள்‌ இந்நகர்‌ 
இரண்டாவது நிலப்பிளவை அடையலாம்‌. இங்குள்ள 
அனைத்து கட்டடங்களும்‌ உலுக்கப்படவேண்டும்‌. 
நகருக்குள்‌ கடல்நீர்‌ நுழையுமெனில்‌ அதுவும்‌ நன்று. 
இங்குள்ள குடிகள்‌ அனைவரும்‌ தெருவில்‌ இறங்கி 
கூச்சலிட்டுக்‌ கொண்டிருக்கவேண்டும்‌. நகரை 
இவ்வண்ணமே கைவிட்டுவிட்டுச்‌ செல்வதா இங்கு 
தொடரமுடியுமா என்ற ஐயம்‌ ஒவ்வொருவருக்கும்‌ 
எழவேண்டும்‌. அப்போது எவர்‌ எவருக்கு வஞ்சம்‌ 
இழைத்தார்‌ என்பது ஒரு பொருட்டாக இருக்காது. அரச 
மைந்தரைக்கூட எவரும்‌ நோக்கப்போவதில்லை” என்றர்‌ 
கணிகர்‌. 


வைக்கப்போவதில்லை. குரு தன்‌ முதல்மாணவனை தன்‌ 
குருபரம்பரையாக எண்ணி வணங்கவேண்டும்‌ 
என்கின்றன நூல்கள்‌. அவ்வண்ணம்‌ நான்‌ 
வணங்கப்போவது இந்த இளையபாண்டவன்‌ 
பெயரையும்‌ இவனுடைய வில்லேந்திய 
கரங்களையுமேயாகும்‌” என்றார்‌ துரோணர்‌. அர்ஜுனன்‌ 
கைகளைக்‌ கூப்பி அப்படியே அமர்ந்துவிட்டான்‌. 
கூப்பியகரங்களில்‌ அவன்‌ முகம்சேர்த்தபோது கண்ணீர்‌ 
வழிந்து விரல்கள்‌ நனைந்தன. “மூடா, வில்லவன்‌ 
ஒருபோதும்‌ விழிநீர்‌ சிந்தலாகாது” என்றார்‌ துரோணர்‌ 
கடுமையாக. “நீ என்னை வணங்குவதாக இருந்தால்‌ ஓர்‌ 
அம்புநுனியை என்‌ பாதங்களை நோக்கிச்‌ செலுத்து. 
வில்லவன்‌ அளிக்கவேண்டிய வணக்கம்‌ அதுவே.” 


அர்ஜுனன்‌ சுவரில்‌ தொங்கிய வில்லை நடுங்கும்‌ 
கைகளில்‌ எடுத்துக்கொண்டான்‌. படுத்தபடியே துரோணர்‌ 
“உம்‌” என்றார்‌. அவன்‌ அம்பறாத்தூணியில்‌ இருந்து 
மூன்று அம்புகளை எடுத்துக்கொண்டான்‌. 
அஸ்வத்தாமன்‌ எழுந்து அவனையே நோக்கி 
நின்றிருந்தான்‌. அர்ஜுனன்‌ முதல்‌ அம்பை உருவி தன்‌ 
சென்னியில்‌ வைத்து வணங்கி துரோணரின்‌ பாதங்களை 
நோக்கி செலுத்தினான்‌. அம்பு அவர்‌ காலடியில்‌ 
மண்ணில்‌ தைத்து நின்று ஆடியது. அக்கணம்‌ 
வானிலெழுந்த மின்னலில்‌ அந்த அம்பின்‌ புல்லால்‌ ஆன 
பீலி ஒளிவிட்டது. “மழைவரப்போகிறது” என்றார்‌ 
துரோணர்‌. இரண்டாவது அம்பை தன்‌ கண்களில்‌ 
வைத்து அவர்‌ காலடியில்‌ நிறுத்தினான்‌. மூன்றாவது 
அம்பை தன்‌ நெஞ்சில்‌ வைத்து தொடுத்தான்‌. 
இரண்டாவது மின்னலில்‌ அறையே வெண்மையாகி 
அணைந்தது. 


வெளியே இடியின்‌ ஒலி எழுந்து அமைந்தது. “வானம்‌ 
வலிக்கும்‌ அச்சொல்‌ தத்வமசி” என்றார்‌ துரோணர்‌. “அது 
யே. நிகரற்ற புகழுடன்‌ இருப்பாய்‌. இப்புவியில்‌ உனக்கு 
நிகரான வில்லவன்‌ எவனும்‌ பிறக்கவில்லை, இனி 
பிறக்கப்போவதுமில்லை. இந்த மலைகளெல்லாம்‌ 
இடிந்து பொடியாகும்‌ காலத்திலும்‌ வில்‌ எனில்‌ உன்‌ 
பெயரே மானுடர்‌ நாவில்‌ திகழும்‌. என்‌ குருநாதர்களின்‌ 
வாழ்த்து உனக்குண்டு. என்‌ வாழ்த்துக்களும்‌ உனக்கே!” 


கூரைமேல்‌ மணல்பொழிவதுபோல்‌ ஒலியெழுந்தது. 
குளிர்ந்தகாற்று உள்ளே வந்தபோது அதில்‌ ர்க களிகள்‌ 
இருந்தன. “நீ சென்று துயிலலாம்‌ பார்த்தா. இவன்‌ 
இன்றுதான்‌ வந்திருக்கிறான்‌. நான்‌ இவனிடம்‌ சற்று 
பேசிக்கொண்டிருக்கிறேன்‌” என்று துரோணர்‌ சொல்லி 


“அத்தகைய பெரும்‌ அழிவொன்றில்‌ நீ எளிதில்‌ தப்ப 
முடியும்‌... அது ஒன்றே இன்று உன்னை காப்பது” என்று 
கணிகர்‌ சொன்னார்‌. “அவ்வாறு ஒரு அழிவு இங்கே 
நிகழ்ந்தாக வேண்டும்‌.” நான்‌ “அது எவ்வண்ணம்‌...” 
என்றேன்‌. “அதை நான்‌ சொல்கிறேன்‌” என்றார்‌ கணிகர்‌. 
நான்‌ உடைந்து அழுதபம “எனது மைந்தர்‌, எனது 
துணைவி!” என்றேன்‌. “ஆம்‌, உடனடியாக 
செய்யவேண்டியது உன்‌ பாதுகாவலரில்‌ ஒரு சிலரை 
அழைத்து உன்‌ மனைவியையும்‌ குழந்தைகளையும்‌ 
கிளம்பி கடல்‌ வழியாக சிந்துவிற்குச்‌ சென்று அங்கிருந்து 
தங்கள்‌ ஊருக்கு அனுப்பிவிடுவது. அதை முதலில்‌ 
செய்க! அவர்கள்‌ எங்கிருக்கிறார்கள்‌ என்பதை இவர்கள்‌ 
அறியக்கூடாது.” 


“அவர்களை துவாரகையினர்‌ துரத்திச்‌ சென்று 
பிடித்துவிடலாம்‌. அது மிக எளிதானது. பெண்களும்‌ 
குழந்தைகளும்‌ அத்தனை விரைவாக செல்லமுடியாது. 
துவாரகையின்‌ உளவு அமைப்பும்‌ மிக விரிவானது. 
செல்லும்‌ இடம்‌ அனைத்தும்‌ காவல்படைகள்‌ 
இருக்கின்றன” என்றார்‌ கணிகர்‌. “ஆனால்‌ அவர்கள்‌ 
கிளம்பியபிறகு இங்கு பெரும்‌ உடைவொன்று நிகழ்ந்து 
ஒவ்வொன்றும்‌ நிலையழியுமெனில்‌ அவர்களை 
துரத்தவோ பிடிக்கவோ இங்கு எவருக்கும்‌ 
வாய்ப்பிருக்காது. துவாரகை நிலைமீள 
நெடுங்காலமாகும்‌. அனைவரும்‌ உன்னை 
மறந்துவிடுவார்கள்‌” என்றார்‌. 


நான்‌ நீள்மூச்சுடன்‌ “இவை எப்படி நிகழும்‌? நான்‌ என்ன 
செய்வது அதற்கு?” என்றேன்‌. “தெய்வங்களை 
கட்டவிழ்த்து விடுக!” என்றார்‌. “தெய்வங்களை...” என்று 
சொல்லி நான்‌ அவரை பார்க்க “இந்நகரின்‌ அமைப்பில்‌ 
பெரிய பிழையொன்று உள்ளது. இந்த கருடனின்‌ நீள்‌ 
அலகு என அங்கிருக்கும்‌ மாபெரும்‌ துறைமேடை 
துவாரகை அமைந்ததுள்ள இரு பெரும்‌ அடித்தளப்‌ 
பாறைகளுக்கு நடுவே ஓர்‌ இணைப்பாக 
அமைக்கப்பட்டுள்ளது. கடல்‌ அலைகளின்‌ அனைத்து 
அடிகளையும்‌ அந்தத்‌ துறைமேடை 
வாங்கிக்கொள்வதால்தான்‌ துவாரகை வலுவாக 
அமைந்திருக்கிறது” என்றார்‌. 


“அந்தத்‌ துறைமேடை உடையவேண்டும்‌. அதன்‌ 
விரிசலினூடாக கடல்நீர்‌ இரு பாறைகளுக்கு நடுவே 
வந்தால்‌ துவாரகை இரண்டாக பிளக்கும்‌” என்றார்‌ 
கணிகர்‌. “அது எப்படி வரமுடியும்‌?” என்றேன்‌. “சென்று 
பார்‌ அங்கே. இப்போது ஒரு பீதர்‌ நாட்டு மரக்கலம்‌ 


நின்றிருக்கிறது. அதன்‌ அனைத்துப்‌ பாய்களையும்‌ 
விரியச்‌ செய்யவேண்டும்‌. அது தன்‌ முழு விசையுடன்‌ 
வந்து மோதுமெனில்‌ அந்தத்‌ துறைமேடை விரிசல்விடும்‌” 
என்றார்‌. அப்போதும்‌ நான்‌ புரிந்துகொள்ளவில்லை. 
“நின்றிருக்கும்‌ கலத்தில்‌ பாய்கள்‌ எவ்வாறு விரியும்‌?” 
என்றேன்‌. “அந்தக்‌ கலத்தை எவரேனும்‌ 
கைப்பற்றவேண்டும்‌. கரையிலிருந்து சில 
நாழிகைப்பொழுது கடலுள்‌ கொண்டுசெல்ல வேண்டும்‌. 
அப்பொழுது பெரும்புயலொன்று அடிக்கும்‌” என்றார்‌ 
கணிகர்‌. 


“புயலா?” என்றேன்‌. “நோக்குக, இங்கு காற்று அசைவின்றி 
இருக்கிறது! ஒரு புழுதித்துளிகூட இடம்பெயராமல்‌ 
இருக்கிறது” கணிகர்‌ சொன்னார்‌. “ஆம்‌” என்றேன்‌. 
“அவ்வாறு முற்றிலும்‌ அசைவற்ற நிலை கடலோரமாக 
அமைவதென்பது பெரும்புயலுக்கான சான்று. கடல்நீர்‌ 
உள்ளே செல்லத்‌ தொடங்கும்‌. இன்னும்‌ சற்று நேரத்தில்‌ 
துறைமேடை முற்றாக வெளித்தெரியும்‌. கீழிருக்கும்‌ 
பெரும்பாலான பாறையடுக்குகள்‌ வெளியே வரும்‌. கடல்‌ 
உள்வாங்கத்‌ தொடங்கும்போது கப்பல்‌ கடலுக்குள்‌ செல்ல 
வேண்டும்‌. பல நாழிகைதொலைவு விலகிச்‌ 
செல்லவேண்டும்‌.” 


“முழு விசையுடன்‌ காற்று துவாரகை நோக்கி வருகையில்‌ 
அனைத்துப்‌ பாய்களையும்‌ விரித்து ஒரு கப்பல்‌ அந்த 
அலையில்‌ இருக்குமென்றால்‌ பேரலை வந்து 
துவாரகையை அறையும்போது அந்தக்‌ கலமும்‌ வந்து 
படித்துறையை அறையும்‌. படித்துறை 
விரிசல்விடுமெனில்‌ அப்பேரலையின்‌ நீர்‌ நகருக்குள்‌ 
புகும்‌” என்று கணிகர்‌ சொன்னார்‌. “துவாரகை அழியுமா?” 
என்று நான்‌ கேட்டேன்‌. “அழியக்கூடும்‌. ஆனால்‌ இங்கு 
மானுடர்‌ தொடர்ந்து வாழமுடியாத நிலை வரும்‌. 
ஒவ்வொன்றும்‌ சிதறும்‌ என்பதில்‌ ஐயமில்லை.” 


“அதை நான்‌ செய்யவேண்டுமா, கணிகரே?” என்றேன்‌. 
“நீயும்‌ துணைவியும்‌ மைந்தரும்‌ தப்புவதற்கு வேறு 
வழியில்லை” என்றார்‌ கணிகர்‌. “துவாரகை எந்தை 
உருவாக்கிய நகர்‌” என்று நான்‌ துயருடன்‌ சொன்னேன்‌. 
“அதனாலென்ன? எப்படியும்‌ இந்த நகர்‌ 
ஆழிப்பேரலையின்‌ அறைதலை தாங்காது. நாம்‌ இதை 
கைவிடலாம்‌. இதற்கு நிகராக பிறிதொரு நகரை 
உருவாக்கலாம்‌. அதற்கு துவாரகை என்று பெயரிடலாம்‌” 
என்று கணிகர்‌ புன்னகைத்தார்‌. நான்‌ துயருடன்‌ 
அமர்ந்திருந்தேன்‌. ”இங்கு நிகழும்‌ அனைத்துப்‌ 
பூசல்களும்‌ நன்மைக்கே என்று கருதுக!” என்று கணிகர்‌ 


கூறினார்‌. 

[10826]நான்‌ செல்லும்‌ வழி முழுக்க கணிகரைப்‌ பற்றியே 
எண்ணிக்கொண்டிருந்தேன்‌. அவர்‌ வந்த முதல்‌ நாள்‌ 
என்னிடம்‌ அவர்‌ வந்தது இந்நகரை அழிக்கும்பொருட்டே 
என்று கூறியது துணுக்குறும்படி நினைவுக்கு வந்தது. 
அவ்வாறு எண்ணும்போது ஒன்று தெரிந்தது, அவர்‌ 
தனது எந்தச்‌ செயலையும்‌ ஒளித்ததில்லை. தான்‌ 
செய்யப்போவது அனைத்தையும்‌ பலமுறை கூறவும்‌ 
செய்கிறார்‌. ஆனால்‌ எவ்வண்ணமோ அது நம்மில்‌ 
பதிவதில்லை. நம்மிடம்‌ இருக்கும்‌ ஆணவம்‌ 
கேடயம்போல்‌ அதை தடுத்து வெளியே தள்ளிவிடுகிறது. 


மீள மீள அவரைப்பற்றியே 
எண்ணிக்கொண்டிருக்கிறேன்‌. மதிப்பிடுகிறேன்‌, 
வகுத்துக்கொள்கிறேன்‌, நுண்மையாக்கிக்கொள்கிறேன்‌. 
உணர்வுகளால்‌ அலைக்கழிகிறேன்‌. அச்சூழலில்‌ 
வைத்தும்‌ ஒட்டுமொத்தமாகவும்‌ புரிந்துகொள்ள 
முயல்கிறேன்‌. நான்‌ அவரைப்பற்றி மீண்டும்‌ மீண்டும்‌ 
ஒன்றையே எண்ணிக்கொண்டிருக்கிறேனா? ஒரே 
சொல்லையே சொல்லிக்கொண்டிருக்கிறேனா? ஆனாலும்‌ 
அவரை என்னால்‌ கடந்துசெல்ல முடியவில்லை. அவர்‌ 
சொன்னவற்றை அணுகவே முடியவில்லை. 


எவருமே அவரை புரிந்துகொள்ளமுடியாது. ஏனென்றால்‌ 
நமது எளிய ஆணவத்தால்‌ அவர்‌ முன்‌ நின்று அவரை 
நமக்கு கருவியாக பயன்படுத்திக்‌ கொள்வோம்‌ என 
எண்ணுகிறோம்‌. அவர்‌ மட்டும்‌ நமக்கு கருவியாக 
வருவாரெனில்‌ உலகையே நொறுக்கும்‌ பெரும்‌ 
படைக்கலமொன்றை கொண்டவராவோம்‌ என்று 
எண்ணிக்கொள்கிறோம்‌. அந்த பெரும்படைக்கலம்‌ 
நம்மை தன்‌ ஊர்தியாக பயன்படுத்திக்கொள்ளுமோ 
என்று ஐயம்‌ கொள்ளாதபடி ஆணவம்‌ 
கொண்டிருக்கிறோம்‌. அவருக்கு மிக நன்றாகவே தெரியும்‌, 
எவரும்‌ அவரை அணுகமுடியாது. எவரும்‌ அவரை 
கடக்கவும்‌ முடியாது. அவர்‌ அனைவர்‌ மேலும்‌ ஆட்சி 
கொண்டிருக்கிறார்‌. அவர்‌ ஆடுவதே மானுடரின்‌ 

ஆணவ த்துடன்தான்‌. 


துவாரகையின்‌ களமுற்றத்தை நோக்கி 
சென்றுகொண்டிருக்கையில்‌ என்‌ அகம்‌ 


கொந்தளித்துக்கொண்டிருந்தது. இதை செய்யலாகாது, 
இக்கணமே இங்கிருந்து விலகிவிட வேண்டும்‌ என்றுதான்‌ 
எண்ணிக்கொண்டிருந்தேன்‌. திரும்பி ஓடவேண்டும்‌, என்‌ 
துணைவியையும்‌ மைந்தரையும்‌ அழைத்துக்கொண்டு 
கிளம்பிவிட வேண்டும்‌. ஆனால்‌ நான்‌ அவர்‌ கூறியவாறே 
துறைமேடைக்குத்தான்‌ சென்றுகொண்டிருந்தேன்‌. 
என்னை அப்போது வெளியே இருந்து பார்ப்பவர்‌ எவரும்‌ 
மிகமிக உறுதியுடன்‌ ஏவப்பட்ட இலக்கு நோக்கி செல்லும்‌ 
செயல்வீரன்‌ என்றே எண்ணக்கூடும்‌. 


துவாரகையின்‌ அரண்மனை முற்றத்தில்‌ எனது 
அணுக்கனாகிய படைத்தலைவன்‌ உக்ரனும்‌ அவன்‌ 
துணைவர்களும்‌ நின்றிருந்தார்கள்‌. அவர்களுக்கு 
அரண்மனை முகப்பின்‌ தேர்களை ஒருங்கு செய்யும்‌ பணி 
அளிக்கப்பட்டிருந்தது. அரண்மனை முகப்பிலிருந்த 
தேர்கள்‌ அனைத்தும்‌ நிலைகுலைந்திருந்தன. 
எவ்வண்ணம்‌ அவை நிலைகுலைந்தன என்று எனக்கு 
தெரியவில்லை. அவை எப்போதுமே மிகச்‌ சீராக அடுக்கி 
நிறுத்தப்பட்டிருக்கும்‌. மண்‌ அசைந்தபோது அவை 
நிலைகுலைந்திருக்க வாய்ப்பில்லை. விலங்குகளும்‌ 
மனிதர்களும்‌ நிலைகுலைந்து அங்குமிங்கும்‌ ஓடியபோது 
அவை அசைந்திருக்கக்கூடும்‌. எனில்‌ மண்ணின்‌ மீது 
வெறும்‌ நுரைபோலத்தான்‌ இந்த உயிர்க்குலங்கள்‌ 
அமைந்திருக்கின்றன. மண்ணிலிருக்கும்‌ மிகச்சிறு 
அசைவு மேலே வாழும்‌ வாழ்வு அனைத்தையும்‌ 
சிதறடித்து கலைத்து கொந்தளிக்க வைத்திருக்கிறது. 


நான்‌ உக்ரனை கைவீசி அழைத்தேன்‌. என்‌ கையசைவை 
அவன்‌ உடனே அடையாளம்‌ கண்டு ஓடிவந்தான்‌. நான்‌ 
அவனிடம்‌ என்‌ கணையாழியை அளித்தேன்‌. “செல்க, 
உரிய படைவீரர்களை அழைத்துக்கொள்க! இந்தக்‌ 
கணையாழியைக்‌ காட்டி இது எனது ஆணை என்று என்‌ 
துணைவியிடம்‌ சொல்க! எனது மைந்தரையும்‌ 
துணைவியையும்‌ அழைத்துக்கொண்டு 
துவாரகையைவிட்டுக்‌ கிளம்பி பாலைவனத்தினூடாக 
கடலுக்குள்‌ சென்று படகு வழியாக சிந்துவுக்குள்‌ 
புகுந்துகொள்ளுங்கள்‌. அதில்‌ ஏதேனும்‌ இடர்‌ இருந்தால்‌ 
தேவபாலபுரத்திலேயே தங்கியிருங்கள்‌. இயன்றால்‌ 
சிந்துவினூடாக பருஷ்ணி வரைக்கும்‌ செல்க!” என்றேன்‌. 


உரக்க “துவாரகையிலிருந்து எத்தனை முடியுமோ 
அத்தனை கடந்து செல்லவேண்டும்‌. யாதவ 
நிலத்திலிருந்து எத்தனை அகன்று செல்ல வேண்டுமோ 
அத்தனை செல்ல வேண்டும்‌” என்றேன்‌. உக்ரன்‌ 
“இளவரசே!” என்றான்‌. “இது என்‌ ஆணை!” என்றேன்‌. 


அவன்‌ தலைவணங்கினான்‌. அவனிடம்‌ “செல்க!” என்று 
கையசைத்து ஆணையிட்டுவிட்டு புரவியை 
திருப்பினேன்‌. சரிந்து நின்றிருந்த கட்டடங்கள்‌ நடுவே 
சுழன்று இறங்கிய கல்பரப்பப்பட்ட பாதையில்‌ 
துறைமேடை நோக்கி சென்றேன்‌. 


துறைமேடை அந்நேரத்தில்‌ முற்றிலும்‌ ஒழிந்திருந்தது. 
அது எதிர்பார்த்திருக்கக்கூடியதே. முறத்தில்‌ 
பாற்றுகையில்‌ கூலமணிகள்‌ துள்ளித்‌ துள்ளி ஒரு 
பகுதியில்‌ ஒதுங்குவதுபோல துவாரகையின்‌ மக்கள்‌ 
துறைமேடையிலிருந்து விலகி எதிர்ப்புறமாக 
சென்றுவிட்டிருந்தனர்‌. ஏனெனில்‌ அந்த நிலஅதிர்வின்‌ 
மையம்‌ துவாரகையின்‌ துறைமேடையாக இருந்தது. 
அதை எவரும்‌ கணித்துச்‌ சொல்லவில்லை. அதை 
மதிப்பிடுவதற்கான நிலஅறிஞர்கள்‌ ஃபானுவால்‌ 
அப்போதும்‌ அவைக்கு கூட்டப்பட்டிருக்கவில்லை. 
ஆனால்‌ அதற்குள்‌ அனைவருக்கும்‌ தெரிந்திருந்தது. 


இத்தருணத்தில்‌ பெரும்பாலானவர்கள்‌ துவாரகையின்‌ 
மறுஎல்லைகளிலேயே இருப்பார்கள்‌ என்று எனக்கு 
தெரிந்தது. என்‌ துணைவியுடனும்‌ மைந்தருடனும்‌ உக்ரன்‌ 
கிளம்பிச்செல்வதற்கு அது தடையாக இருக்கலாம்‌. 
அவர்களின்‌ விரைவு நெரிசலால்‌ மட்டுப்படும்‌. ஆனால்‌ 
அது உதவியாகவும்‌ இருக்கலாம்‌. ஒருவேளை அவர்களை 
எவரும்‌ அடையாளம்‌ காணாமலும்‌ இருக்கக்கூடும்‌. 
காவல்மாடங்களில்‌ எவரும்‌ தடுக்காமல்‌ இருக்கலாம்‌. 

ணை ஓலைகளோ முத்திரை மோதிரங்களோ 
கேட்கப்படாமலும்‌ இருக்கக்கூடும்‌. அந்தப்‌ 
பெருந்திரளுடன்‌ அவர்கள்‌ செல்லும்போது ஒருவேளை 
நகரில்‌ எவரும்‌ அறியாமலேயே அவர்கள்‌ துவாரகையின்‌ 
எல்லையை கடந்துவிடக்கூடும்‌. 


நன்று, அவ்வாறு நிகழவேண்டும்‌. தெய்வங்கள்‌ என்‌ 
குடியை காக்கவேண்டும்‌. பிரத்யும்னனோ பிறரோ என்‌ 
குடும்பத்தை சிறைவைப்பார்களென்று கணிகர்‌ 
கூறியதும்‌ என்‌ உள்ளில்‌ ஒரு நடுக்கம்‌ ஏற்பட்டது. 
ஏனெனில்‌ அது நிகழும்‌ என்று எனக்கு ஓர்‌ ஐயம்‌ 
முன்னரே இருந்தது. அவர்கள்‌ அங்கு வந்த நாளிலிருந்தே 
அந்த ஐயம்‌ என்னுள்‌ துளிர்த்துக்கொண்டிருந்தது. 
ஏனென்றால்‌ அவ்வாறு ஒன்று நிகழவேண்டும்‌ 
என்பதற்காகவே அவர்கள்‌ அங்கே அனுப்பப்பட்டார்கள்‌ 
என்று என்‌ அகம்‌ ஏதோ ஒரு புள்ளியில்‌ எண்ணியது. 


தந்தையே, துவாரகையில்‌ தாங்கள்‌ அரசுகொண்டு 
இருக்கையில்‌ கடலறிஞர்களும்‌ நிலஅறிஞர்களும்‌ 


கட்டடச்சிற்பிகளும்‌ மற்றும்‌ அடிப்படைத்‌ திறனோர்‌ 
அனைவரும்‌ ஒவ்வொரு நாளும்‌ அவைக்கு வந்துசெல்ல 
வேண்டும்‌ என நெறி இருந்தது என்பதை 
நினைவுகூர்ந்தேன்‌. ஒவ்வொரு நாளும அவர்கள்‌ ஏன்‌ 
வரவேண்டும்‌ என்று எண்ணியிருந்தேன்‌. ஆனால்‌ ஓர்‌ 
இடர்‌ வரும்போது அறிஞர்கள்‌ இன்றி எதுவும்‌ நிகழாது 
என்று அப்போது உணர்ந்தேன்‌. இடர்‌ வரும்போது 
அவர்களை சென்று கண்டுபிடிப்பதுதான்‌ 
முதன்மையான சிக்கல்‌. 


துவாரகையில்‌ என்ன நிகழ்ந்திருக்கிறது, என்ன 
நிகழக்கூடும்‌ என்று அறிந்த ஒரு அறிஞர்கூட அப்போது 
இல்லை. அவர்கள்‌ துவாரகை முழுக்க கொந்தளித்துக்‌ 
கொண்டிருந்த மக்கள்‌ திரளுக்குள்‌ முற்றாக 
மறைந்துவிட்டிருக்கிறார்கள்‌, அவர்களை தேடிக்‌ 
கண்டடைவதற்கான எந்த அமைப்பும்‌ இல்லை. 
அப்போது அறிந்தேன்‌, சிறியவர்கள்‌ ஒருபோதும்‌ 
பெருநகர்களை ஆளமுடியாது. கூடவே ஒன்றை 
உணர்ந்தேன்‌, துவாரகையை ஆளும்‌ தகுதி எனக்கும்‌ 
இல்லை, இத்தகைய இடர்நிலை ஒன்றை நான்‌ 
ஒருகணம்கூட முன்னர்‌ உணர்ந்ததில்லை. 


எனில்‌ என்ன செய்யவிருக்கிறேன்‌? இந்நகரை இரண்டாக 
உடைத்து பிளக்கப்போகிறேன்‌! ஆம்‌, எவ்வண்ணமேனும்‌ 
அது பிளக்கும்‌. அதை நானே இயற்றுவது முறை. இந்நகர்‌ 
இனி வாழாது. இத்தனை பெரிய விரிசலுடன்‌ இது இங்கு 
நீடிக்க இயலாது. இதன்‌ யுகம்‌ முடிந்துவிட்டது. என்று 
தந்தை இங்கிருந்து கிளம்பிச்சென்றாரோ அப்போதே இது 
அழியத்தொடங்கிவிட்டது. இது அவருடைய நகரம்‌. 
அவரில்லாது இது வாழாது. 


முற்றழிவு நிகழட்டும்‌. யாதவர்கள்‌ கிளம்பி தங்கள்‌ 
தொல்நிலங்களுக்கு செல்லட்டும்‌. அவர்களால்‌ கையாள 
உகந்த சிறிய நிலங்களில்‌ சிறிய அரசுகளை 
உருவாக்கிக்கொள்ளட்டும்‌. நானும்‌ செல்கிறேன்‌. 
எனக்கென ஒரு சிறு நிலத்தையும்‌ அரசையும்‌ 
உருவாக்கிக்கொள்வேன்‌. அங்கு என்‌ மைந்தருடன்‌ 
குடியேறுவேன்‌. துவாரகை போன்ற பேரரசுகளை 
விழைந்ததுதான்‌ நான்‌ செய்த தவறு. எனக்கு சிறு நிலம்‌ 
போதும்‌. ஒருநாள்‌ ஒரு பசு மேயும்‌ நிலம்‌ போதும்‌. 
அதற்குள்‌ என்‌ மைந்தருடன்‌ வாழ்வேன்‌. என்‌ 
கொடிவழிகள்‌ அங்கு வாழட்டும்‌. நான்‌ விரும்புவது அது 
மட்டுமே. தெய்வங்களிடம்‌ நான்‌ கோருவதற்கு அது 
மட்டுமே உள்ளது. 


[10௨26] எனது புரவி கற்பாளங்கள்‌ பதிக்கப்பட்ட 
பாதையில்‌ குளம்புத்‌ தாளத்துடன்‌ கீழிறங்கி கீழிறங்கி 
சென்றது. அது திமிறிக்கொண்டே இருப்பதை 
உணர்ந்தேன்‌. முன்செல்ல விரும்பாததுபோல. நான்‌ என்‌ 
குதிமுள்ளால்‌ அதை குத்திக்‌ குத்தி செலுத்தினேன்‌. 
பலமுறை அது நின்று பின்னடி வைத்து கனைத்தது. 
செருக்கடித்து செவி பின்விலக்கி விழியுருட்டி 
நீள்மூச்செறிந்தது. அது எதையோ அஞ்சுகிறது, எதை 
என்று தெரியவில்லை. கண்முன்‌ வெறுமையே 
திகழ்ந்தது. ஒருவேளை அந்த இடத்தின்‌ வெறுமையை 
அது அஞ்சுகிறது போலும்‌. 


றைமேடை தொலைவில்‌ கடலுக்குள்‌ நகரின்‌ ஒரு கை 

ட்சியெனத்‌ தெரிந்தது. கடல்‌ மிகமிக 
உள்வாங்கியிருந்தது. துறைமேடைக்கு இரு பக்கமும்‌ 
அலைநுரை நிறைந்திருக்கும்‌ இடமெல்லாம்‌ கரிய 
ஈரப்பாறைகள்‌ நிறைந்திருந்தன. கடல்‌ உள்வாங்கிய 
நிலம்‌ முழுக்க கரிய சேறும்‌ சிப்பிகளும்‌ பாறைகளும்‌ 
தெரிந்தன. கடல்‌ உள்வாங்கி மிகுதிநேரம்‌ ஆகவில்லை. 
பல பாறைகள்‌ ஈரம்‌ காயாமல்‌ விலாவில்‌ அலைநுரை 
அடையாளங்களுடன்‌ இருந்தன. சிறுகுழிகளில்‌ நீர்‌ 
நலுங்கியது. 


வழக்கமாக துறைமேடையைச்‌ சுற்றி வானின்‌ 
வெண்ணுரைபோல கடற்பறவைகள்‌ செறிந்திருக்கும்‌. 
பல்லாயிரம்‌ பல லட்சம்‌. கோடி என்றுகூட தோன்றும்‌. 
அவற்றின்‌ எச்சம்‌ விழுந்து கரையோரப்‌ பாறைகள்‌ 
வெண்மையாக மாறிவிட்டிருக்கும்‌. அப்போது ஒரு 
பறவைகூட இல்லை. ஒரு சிறகசைவுகூட 
தென்படவில்லை. முற்றாகவே அகன்றுவிட்டிருந்தன. 
அவை எங்கே சென்றுவிட்டன என்ற வியப்பு என்னுடன்‌ 
வந்தது. அங்கே வானிலும்‌ ஏதோ நிகழ்ந்திருக்கிறது. 


துறைமேடைக்கு அப்பால்‌ தொடுமுனையில்‌ தனியாக 
நின்றிருந்த பீதர்‌ பெருங்கலம்‌ மிகமிக மெல்ல அசைந்த 
நீர்ப்பரப்பின்‌ மேல்‌ மெல்ல அ. 
நெளியும்‌ நீலத்‌ திரைச்சீலைமேல்‌ ஒரு சிறு செப்புபோல. 
நான்‌ கீழிறங்கிச்‌ சென்று முதல்‌ காவல்மாடத்தை 
அடைந்தேன்‌. அங்கிருந்த காவலர்கள்‌ என்னை நோக்கி 
வந்து “ஆணை என்ன, இளவரசே?” என்றனர்‌. அவர்கள்‌ 
ஏதேனும்‌ ஆணை வரும்‌ என எதிர்பார்த்திருந்தனர்‌. அந்த 
இடத்தை கைவிட்டு விலகிச்செல்லும்‌ விழைவு 
கொண்டிருந்தனர்‌. 


நான்‌ இறங்கியதுமே என்‌ புரவி கனைத்தபடி திரும்பி 


குளம்புகள்‌ தாளமிட கற்பரப்பில்‌ ஓடி அகன்றது. வீரர்கள்‌ 
திகைப்புடன்‌ அதை நோக்கினர்‌. காவலர்தலைவன்‌ 
“இங்குள்ள அத்தனை புரவிகளும்‌ அறுத்துக்கொண்டு 
சென்றுவிட்டன. கொடிது ஒன்று நிகழும்‌ என இங்குள்ள 
மாலுமிகள்‌ அஞ்சுகிறார்கள்‌. பெரும்பாலானவர்கள்‌ 
தாங்களும்‌ விலகி ஓடிவிட்டனர்‌. நாங்கள்‌ ஆணைக்காக 
காத்திருந்தோம்‌” என்றான்‌. 


நான்‌ ஃபானுவின்‌ முத்திரை மோதிரத்தைக்‌ காட்டி “இது 
அரசரின்‌ ஆணை. உடனடியாக என்னுடன்‌ படைக்கலம்‌ 
ஏந்திய வீரர்கள்‌ இருநூற்றுவர்‌ அணிகொண்டு 
வரவேண்டும்‌” என்றேன்‌. காவலர்தலைவன்‌ “இங்கு 
அவ்வளவு பேர்தான்‌ மொத்தமாக இருப்பார்கள்‌” 
என்றான்‌. “அத்தனை பேரும்‌ வருக!” என்றேன்‌. அவர்கள்‌ 
ஒருவரை ஒருவர்‌ பார்த்துக்கொண்டனர்‌. 


தலைவன்‌ முடிவெடுத்து தன்‌ இடையிலிருந்த கொம்பை 
எடுத்து ஊதினான்‌. ஆணை ஒலித்ததும்‌ அங்கிருந்த 
அத்தனை வீரர்களும்‌ திடுக்கிடுவதை கண்டேன்‌. 
அத்தகைய ஒரு ஆணையை அவர்கள்‌ 
எதிர்பார்க்கவில்லை. ஆனால்‌ தங்கள்‌ 
படைக்கலன்களுடனும்‌ கவசங்களுடனும்‌ குறடுகள்‌ 
ஒலிக்க ஓடிவந்து பத்துப்‌ பத்து பேராகக்‌ கூடி 
இருநூறுபேர்‌ கொண்ட சிறுபடையாக மாறினர்‌. 


“தொடர்க!” என்று ஆணையிட்டுவிட்டு நான்‌ 
பெருநடையில்‌ துறைமேடையை நோக்கி நடந்தேன்‌. 
துறைமேடையின்‌ முதன்மைக்‌ காவலன்‌ ஐயத்துடன்‌ 
வந்து என்னை வழிமறித்தான்‌. அவனிடம்‌ என்‌ 
கணையாழியைக்‌ காட்டி அரசரின்‌ ஆணை என்றேன்‌. 
“இளவரசே, இங்கிருப்பது பீதர்களின்‌ கலம்‌ மட்டுமே. 
அதுவும்‌ வெறும்‌ கலம்‌. அவர்கள்‌ மாளவத்திலிருந்து 
வரும்‌ வழியில்‌ கடலில்‌ ஏதோ அலைமாறுபாட்டை 
உணர்ந்து ஐயம்கொண்டு அது தெளியும்வரை இங்கு 
கரை சேர்ந்திருக்கிறார்கள்‌” என்றான்‌. 


“அம்‌, அந்தக்‌ கலத்தை நாம்‌ கைப்பற்ற வேண்டும்‌ 
என்பது அரசரின்‌ ஆணை?” என்றேன்‌. “அது நமது கலம்‌ 
அல்ல” என்றான்‌ படைத்தலைவன்‌. “நமக்கு இப்போது 
பெரும்கலமொன்று தேவை. நமது ஆணையில்‌ அக்கலம்‌ 
இருக்கவேண்டும்‌. இங்கிருக்கும்‌ கலம்‌ அது மட்டும்தான்‌” 
என்றேன்‌. அவன்‌ புரியாமல்‌ தலையசைத்தான்‌. நான்‌ 
முன்னேற அவன்‌ திகைப்புடன்‌ நோக்கி நின்றான்‌. அவன்‌ 
புரிந்துகொள்ளாமலிருப்பதே நன்று என்று தோன்றியது. 


செல்லச்‌ செல்ல கடல்‌ எங்களைச்‌ சூழ்ந்து அசைவற்று 
நின்றதை கண்டேன்‌. அலைகள்‌ வந்தறைந்து நுரை 
கொப்பளிக்கும்‌ துறைமேடையின்‌ பாறைவிளிம்புகள்‌ 
ஈரக்கறையுடன்‌ ஓய்ந்து நின்றிருந்தன. பிளந்த 
முதலைவாயின்‌ பற்கள்போல அவை தோன்றின. 
ஒவ்வொன்றும்‌ எதற்காகவோ காத்திருந்தன. 


படை துறைமேடை அணைந்து சீர்நடையிட்டு பீதர்‌ 
பெருங்கலம்‌ நோக்கி சென்றது. நான்‌ அதன்‌ முகப்பில்‌ 
சென்றேன்‌. அணுக அணுக துறைமேடையின்‌ நீண்ட 
கற்பாதைக்கு அப்பால்‌ பத்தடுக்கு மாளிகைபோல 
பீதர்கலத்தின்‌ மரக்கட்டமைப்பு எழுந்து நின்றிருப்பதை 
கண்டேன்‌. அது எத்தனை பெரிய கலம்‌ என்பதை 
அப்போதுதான்‌ உணர்ந்தேன்‌. ம்னெண்ணைப்‌ பிசின்‌ 
பூசப்பட்ட அதன்‌ விலா எழுந்து எழுந்து கரிய 
மரத்தாலான கோட்டைபோல்‌ திசையை மூடி 
இருட்டாக்கிவிட்டதோ என்ற ஐயத்தை எழுப்பியது. 


நான்‌ துறைமேடைக்கு வந்து கலங்களை அணுகுவது 
அரிதாகத்தான்‌. பெருங்கலங்கள்‌ செல்லாத சிறு 
படகுத்துறைமேடையில்‌ இருந்தே கடலாடச்‌ செல்வேன்‌. 
கலங்கள்‌ கடலில்‌ இருப்பதாலேயே சிறு பாவைகள்‌ என்று 
எப்போதும்‌ தோன்றச்செய்கின்றன. துவாரகை கரைக்கு 
மேல்‌ இரு மலைகளில்‌ அமைந்திருப்பதனால்‌ எப்போதும்‌ 
மேலிருந்து பார்க்கும்‌ கோணத்திலேயே கடலையும்‌ 
கலங்களையும்‌ பார்த்துக்கொண்டிருக்கிறோம்‌. 


துறைமேடையின்‌ எல்லையை அணுகியதும்‌ நான்‌ 
படைமுறைமைப்படி கைவீசி ஆணைகளை 
பிறப்பித்தேன்‌. அதன்படி என்னைத்‌ தொடர்ந்து வந்த 
இருநூறு பேரும்‌ இரண்டு நிரைகளாக பிரிந்தனர்‌. 
முகப்பில்‌ வேலேந்தியவர்களும்‌ பின்னிரையில்‌ 
வாளைந்தியவர்களும்‌ அமைந்தனர்‌. நாகமுத்திரை காட்டி 
“தொடர்க!” என்று ஆணையிட்ட பிறகு வேங்கை 
முத்திரைகாட்டி “ஓசையின்றி” என்று அறிவுறுத்தி நான்‌ 
முன்னால்‌ சென்றேன்‌. என்னைத்‌ தொடர்ந்து வானில்‌ 
பறக்கும்‌ நாரைக்கூட்டமென விசைகொண்டு வந்தது 
துவாரகையின்‌ சிறுபடை. 


எங்கள்‌ வருகையையும்‌ அவ்விசையையும்‌ பீதர்கலத்தில்‌ 
இருந்தவர்கள்‌ உணரவில்லை. நான்‌ பீதர்கலத்தின்‌ 
திறந்திருந்த வாயிலை அடைந்து கலத்திற்கும்‌ 
துறைமேடைக்கும்‌ நடுவே போடப்பட்டிருந்த 
மரப்பாலத்தினூடாக குறடுகள்‌ ஓசையிட்டு முழங்க 
கலத்திற்குள்‌ நுழைந்தேன்‌. உள்ளே இருந்த பீதர்கள்‌ 


அஸ்வத்தாமனிடம்‌ “அமர்ந்துகொள்‌” என்று 
கைகாட்டினார்‌. அவன்‌ அவரது தலைமாட்டில்‌ 
அமர்ந்துகொள்ள அவன்‌ கைகளைப்‌ பற்றிக்கொண்டு 
“பிரமதத்தில்‌ உன்‌ தோழர்களிடம்‌ 
விடைபெற்றுக்கொள்கையில்‌ என்ன சொன்னாய்‌?” 
என்றார்‌. அஸ்வத்தாமன்‌ நகைத்தபடி “யாருக்கெல்லாம்‌ 
பசுக்கள்‌ தேவை, எத்தனை பசுக்கள்‌ தேவை என்று 
சொல்லுங்கள்‌ என்றேன்‌” என்றான்‌. துரோணர்‌ உரக்க 
நகைத்தார்‌. 

அர்ஜுனன்‌ குங்கிலியச்‌ சம்புடத்தை அனல்சட்டிக்கு 
அருகே வைத்துவிட்டு மெல்ல வெளியேசென்று குடிலின்‌ 
படலைச்‌ சாத்தினான்‌. இருளில்‌ வானில்‌ வேரோடிப்பரவி 
அணைந்த மின்னவில்‌ மரக்கூட்டங்களின்‌ 
இலைப்பரப்புகள்‌ ஈரத்துடன்‌ பளபளப்பதைப்‌ 
பார்த்தான்‌. குடிலின்‌ படியில்‌ படலில்‌ 
முதுகைச்சாய்த்துக்கொண்டு அமர்ந்துகொண்டான்‌. 
உள்ளே துரோணர்‌ சிரித்துப்பேசிக்கொண்டிருப்பதும்‌ 
அஸ்வத்தாமன்‌ பதில்‌ சொல்வதும்‌ மெல்லிய ஒலிகளாகக்‌ 
கேட்டுக்கொண்டிருந்தன. பின்னர்‌ மழை பெருகிவந்து 
அவனை அறைந்தது. அவன்‌ உடல்வழியாக 
நீர்த்தாரைகள்‌ வழியத்தொடங்கின. அவன்‌ அசையாமல்‌ 
மின்னலில்‌ ஒளிவிடும்‌ மழைத்தாரைகளையும்‌ 
மேகங்களையும்‌ பார்த்துக்கொண்டு அமர்ந்திருந்தான்‌. 


மமை சற்றுத்தணிந்து இலைகள்‌ சொட்டும்‌ ஒலியாக 
மாறியது. உள்ளே இருமூச்சுகளாக அவர்கள்‌ துயில்வது 
கேட்டது. அவன்‌ எழுந்து உள்ளே பார்த்தான்‌. 
துரோணரின்‌ மார்பின்‌ மீது தலைவைத்து அஸ்வத்தாமன்‌ 
துயின்றுகொண்டிருந்தான்‌. அவன்‌ தலைமேல்‌ வைத்த 
துரோணரது கரங்கள்‌ நழுவி முதுகில்‌ சரிந்திருந்தன. 
மீண்டும்‌ மழை எழுந்து அவன்‌ முதுகை அறைந்தது. 
மழைக்குள்‌ நின்றுகொண்டு அவன்‌ ஒவ்வொரு மின்னல்‌ 
வெளிச்சத்திலும்‌ அவர்களைப்‌ 
பார்த்துக்கொண்டிருந்தான்‌. 

கரிச்சான்‌ குரலெழுப்பியபோது துரோணர்‌ 
மெல்லியகுரலில்‌ “அன்னையே!” என்றார்‌. அர்ஜுனன்‌ ஓடி 
தன்‌ குடிலுக்குச்‌ சென்று ஆடையை மாற்றிவிட்டு 
விரைவுடன்‌ துரோணர்‌ குளிப்பதற்கான 
எண்ணையையும்‌ ஈஞ்சை மரப்பட்டையையும்‌ 
எடுத்துக்கொண்டான்‌. திரும்ப அவன்‌ குடிலுக்கு 
வந்தபோது துரோணர்‌ அஸ்வத்தாமனுடன்‌ 
கங்கைக்கரைப்பாதையில்‌ சென்றுகொண்டிருந்தார்‌. 
சிலகணங்கள்‌ கால்களை அசைக்கமுடியாதவனாக 


வெளிவந்து தலைவணங்கி முகமன்‌ 
உரைப்பதற்குள்ளாகவே அவர்களை வெட்டி 
வீழ்த்தினேன்‌. “கொல்லுங்கள்‌! அனைத்து பீதர்களையும்‌ 
கொல்லுங்கள்‌! கலமாலுமிகள்‌ மட்டும்‌ எஞ்சட்டும்‌!” என்று 
ஆணையிட்டேன்‌. 


அங்கிருந்த காவலர்கள்‌ எங்களை நோக்கி 
வருவதற்குள்ளாகவே பெரும்பாலானவர்களை 
கொன்றுவிட்டோம்‌. அவர்கள்‌ எவரும்‌ படைக்கலம்‌ 
எடுத்திருக்கவில்லை. கவசங்களோ ஆடைகளோ 
அணிந்திருக்கவும்‌ இல்லை. ஓய்வு எடுத்துக்கொண்டும்‌ 
மது அருந்தி படுத்துக்கொண்டும்‌ இருந்தார்கள்‌. 
அக்கலத்திற்குள்ளே ஐநூறுக்கும்‌ மேற்பட்ட பீதர்கள்‌ 
இருந்தார்கள்‌. அத்தனை பேருக்கும்‌ இடமளிக்கும்‌ ஒரு 
பெரும்‌ மாளிகை அல்லது ஒரு சிறு நகரம்‌ அது என்று 
அப்போதுதான்‌ எனக்கு தெரிந்தது. 


அனைத்து அறைகளிலும்‌ ஓடி ஒளிந்திருந்தவர்களை 
கொன்றோம்‌. படையுதவி கேட்டு கொம்போசை எழுப்பிய 
ஒரு மாலுமியை நானே ஓடிச்சென்று 
வெட்டிக்கொன்றேன்‌. கொம்பொலி எழுந்து 
துவாரகையை நோக்கி அலைகொண்டது. அது உதவி 
கோரும்‌ விலங்கொன்றின்‌ ஓசை. ஆனால்‌ துவாரகையில்‌ 
அதை கேட்பதற்கு எவருமில்லை என்று அறிந்திருந்தேன்‌. 
மாலுமிகளில்‌ ஒருவன்‌ உரத்த குரலில்‌ “என்ன 
செய்கிறீர்கள்‌? எதன்பொருட்டு இதை 
கைப்பற்றுகிறீர்கள்‌?” என்றான்‌. “இதற்குள்‌ 
ஒன்றுமில்லை. செல்வம்‌ என ஒன்றுமில்லை.” 
இன்னொருவன்‌ “இக்கலத்தை நீங்கள்‌ ஆளமுடியாது. இது 
எங்கள்‌ நாட்டு மாலுமிகளால்‌ மட்டுமே ஆளக்கூடிய கலம்‌. 
இதனால்‌ உங்களுக்கு எந்தப்‌ பயனும்‌ இல்லை” என்றான்‌. 


“இது எனக்கு தேவை” என்று நான்‌ சொன்னேன்‌. கை 
வெட்டுண்டு கிடந்த முதிய பீதன்‌ “இது வெறும்‌ கலம்‌. 
மாளவத்திலிருந்து தேவபாலபுரம்‌ நோக்கி 
சென்றுகொண்டிருந்தோம்‌. கடலுக்குள்‌ மீன்கள்‌ 
நிலையழிவதை கண்டோம்‌. இதுவரை பார்த்திராத 
பெருமீன்கள்‌ ஆழ்கடலிலிருந்து மேலே வந்து துடித்தன. 
அரிதென்று எதுவோ நிகழப்போகிறது என்று உணர்ந்து 
கரையணைந்தோம்‌. தங்கள்‌ தந்தையின்‌ காலத்திலிருந்து 
காக்கப்படுபவர்கள்‌ நாங்கள்‌. கடலோடிகளின்‌ மேல்‌ எந்த 
நகரமும்‌ கைவைப்பதில்லை. பிறகு அவர்கள்‌ அங்கு 
வாழமுடியாது” என்றான்‌. “இந்நகர்‌ இனி வாழ 
விரும்பவில்லை” என்று நான்‌ சொன்னேன்‌. 
“அறிவின்மை! இது முற்றாக அறிவின்மை! இந்தக்‌ கலம்‌ 


உங்களுக்கு எவ்வகையிலும்‌ பயன்படாது” என்று அவன்‌ 
சொல்லிக்கொண்டிருக்கும்போதே வாளை உருவி அவன்‌ 
கழுத்தை வெட்டினேன்‌. 


விரைவிலேயே முழுக்‌ கலத்தையும்‌ எங்கள்‌ ஆளுகைக்கு 
கொண்டு வந்தேன்‌. “பாய்களை விரியுங்கள்‌!” என்று 
ர பாய்களை விரிக்கும்‌ நுட்பம்‌ தெரிந்த 
தர்களை மட்டும்‌ பிடித்துக்கொண்டு வந்து அதற்கான 
பொறிகளை இயக்கச்செய்தேன்‌. ஒன்று தொட்டு 
ஒன்றென அனல்போல்‌ பெருகுவதாக அமைந்திருந்தன 
அந்தப்‌ பாய்கள்‌. கைகளால்‌ கயிறுகளை இழுத்து விரிய 
வைக்கவேண்டிய மூன்று ஆள்‌ உயரமான சிறிய பாய்கள்‌ 
நூற்றுக்கும்‌ மேல்‌ இருந்தன. சகடங்களை இழுத்து 
அவற்றை விரித்தோம்‌. அவை மாபெரும்‌ பருந்துகள்‌ 
வானிலெழ முற்படுபவைபோல ஓசையுடன்‌ விரிந்து 
விரிந்து பரவின. 


அந்தப்‌ பாய்கள்‌ காற்றில்‌ புடைத்து எழுந்த உடனே 
அவற்றின்‌ இழுவிசையைப்‌ பயன்படுத்தி உள்ளிருக்கும்‌ 
பற்சகடங்களை இயக்கி இன்னும்‌ பெரிய பாய்களை 
இழுத்து மேலேற்றினார்கள்‌. அந்தப்‌ பாய்களின்‌ 
இழுவிசையைப்‌ பயன்படுத்தி மேலும்‌ பெரிய 
பற்சகடங்களை இயக்கி மாபெரும்‌ பாய்களை 
இயக்கினார்கள்‌. அப்பாய்களின்‌ தெறிக்கும்‌ 
இழுவிசையை சகடங்களுக்கு அனுப்பி அவர்கள்‌ 
எழுப்பிய பாய்‌ துவாரகையின்‌ ஒரு மாளிகையை உள்ளே 
வைக்கும்‌ அளவுக்கு பெரிதாக இருந்தது. அனைத்து 
பாய்களும்‌ மேலெழுந்ததுமே கீழிருக்கும்‌ நங்கூரங்களை 
இழுத்தபடி கலம்‌ துள்ளத்தொடங்கியது. 


“நங்கூரங்களை அறுத்து வீசுங்கள்‌!” என்றேன்‌. 
“அறுக்கவா?” என்று ஒருவன்‌ கேட்டான்‌. 
“ஒவ்வொன்றையும்‌ இழுத்து மேலெடுப்பதற்கு ஒரு 
நாளாகும்‌. நமக்கு பொழுதில்லை. அனைத்து 
நங்கூரங்களையும்‌ அறுத்துவிடுங்கள்‌” என்று 
சொன்னேன்‌. “நம்மால்‌ இந்தக்‌ கலத்தை நிறுத்த 
முடியாமல்‌ போகும்‌” என்று ஒருவன்‌ சொன்னான்‌. 
“அறுத்துவிடுங்கள்‌” என்று நான்‌ மீண்டும்‌ சொன்னேன்‌. 
“இது அரசாணை... செல்க! நங்கூரங்களை அறுத்திடுக!” 


அவர்கள்‌ தயங்கியபடி அனைத்து நங்கூரங்களையும்‌ 
அறுத்தனர்‌. ஒவ்வொரு நங்கூரம்‌ அறுபட்டு 
கீழிறங்கும்போதும்‌ கலம்‌ திடுக்கிட்டு சற்றே திரும்பியது. 
ஒவ்வொரு அசைவினூடாகவும்‌ அது தன்‌ 
நிலைமாறிக்கொண்டிருந்தது. சங்கிலிகளில்‌ 


திமிறிக்கொண்டிருக்கும்‌ பெரும்‌ களிறு என 

பத்க்‌ வத்‌ இறுதி மூ a நங்கூரங்களையும்‌ 
கலத்தின்‌ இழுவிசை ய அறுத்து வீசியது. பாய்கள்‌ 
புடைத்தெழ கலம்‌ அலைகளில்‌ ஏறி கடலுக்குள்‌ 
சென்றது. 


அப்போதுதான்‌ கரையிலிருந்து கடலை நோக்கி 
விசையுடன்‌ காற்று வீசிக்கொண்டிருப்பதை நான்‌ 
உணர்ந்தேன்‌. அது விந்தையாக இருந்தது. அவ்வண்ணம்‌ 
கரைக்காற்று கடலுக்குள்‌ செல்லும்‌ என்றே நான்‌ 
எண்ணியிருக்கவில்லை. கலம்‌ சில கணங்களிலேயே 
துவாரகையை சிறிதாக்கி அகன்று சென்றது. 
துவாரகையின்‌ இரு குன்றுகளும்‌ தெள்ளத்தெளிவாகத்‌ 
தெரிந்தன. ஒன்றின்மேல்‌ அந்த மாபெரும்‌ நுழைவாயில்‌ 
விண்ணுக்கான பாதையென காட்டி நின்றிருந்தது. 
பிறிதொன்றில்‌ உச்சியில்‌ எழுந்த ஆலயம்‌ தெரிந்தது. 


“செல்க!” என்று நான்‌ ஆணையிட்டேன்‌. “மேலும்‌ செல்க! 
செல்க!” கலத்தின்‌ முகப்பில்‌ நின்று துவாரகையை 
பார்த்துக்கொண்டிருந்தேன்‌. துவாரகை மிகச்‌ சிறிதாக 
ஒரு கணையாழி போலாகி என்‌ கண்ணிலிருந்து 
மறைந்தது. கலத்தின்‌ விரைவு குறைவதை நான்‌ 
கண்டேன்‌. அது எதிரிலிருந்தும்‌ அதே அளவு 
விசைகொண்ட காற்றால்‌ தள்ளப்பட்டதுபோல்‌ சற்றே 
திரும்பி நிலையழிந்தது. அதன்‌ பாய்கள்‌ அனைத்தும்‌ 
தொய்வடைந்தன. இழுபட்ட கயிறுகள்‌ வளைந்து 
தழைந்தன. அவற்றின்‌ இரும்பு வளையங்கள்‌ முனகின. 


நான்‌ பார்த்துக்கொண்டிருக்கையிலேயே அத்தனை 
பாய்களும்‌ புடைப்பை இழந்து துணித்தொங்கல்களாக 
மாறின. பாய்மர உச்சிகளில்‌ பறந்துகொண்டிருந்த 
நூற்றுக்கணக்கான கொடிகள்‌ துவண்டு விழுந்தன. 
அவற்றில்‌ இருந்த மாபெரும்‌ சிம்ம நாகங்களின்‌ முகங்கள்‌ 
சுளித்து சுருங்கி இல்லாமலாயின. கலம்‌ அலைகளின்‌ 
மேல்‌ தள்ளாடியபடி அசைவற்று நின்றது. எதையோ 
செவிகூர்வதுபோல. சுற்றிலும்‌ கடல்‌ பளிங்குக்கல்‌ 
பரப்பென அசைவிழந்து நின்றது. துள்ளும்‌ சிறு 
மீன்கள்கூட இல்லை. வானில்‌ ஒரு பறவைகூட இல்லை. 


பின்னர்‌ தொலைவில்‌ ஓர்‌ உறுமல்‌ ஓசையை கேட்டேன்‌. 
பெரும்‌ பாறை ஒன்று புரண்டு எழுந்து வருவதுபோல்‌ 
உளமயக்கு எழுந்தது. கலத்தின்‌ மேல்‌ நின்றபடி 
கடலுக்குள்‌ பார்த்தபோது பல்லாயிரம்‌ மீன்கள்‌ 
நீர்ப்பரப்புக்கு மேலே வந்து நிலையழிந்து சுழல்வதை 
கண்டேன்‌. அவை ஒன்றுடன்‌ ஒன்று 


தொடுத்துக்கொண்டு ஒற்றைப்படலமென்றாகி சுழித்தன. 
பெரிய வெள்ளித்‌ துணி ஒன்றை எவரோ பற்றி இழுத்து 
சுழற்றிக்கொள்வதுபோல தோன்றியது. ஒருபோதும்‌ 
மீன்களை நான்‌ அவ்வாறு பார்த்ததில்லை. 


ஏதோ ஓசை கேட்டு திரும்பிப்பார்த்தேன்‌. என்‌ அருகே 
ஓசையுடன்‌ வண்டுச்சிறகுகள்போல துடிதுடித்தன. 
இத்தனை விசை கொண்ட காற்றா? நான்‌ 
திரும்பிப்பார்க்கையில்‌ என்‌ அருகே தொய்ந்து நின்ற 
பாய்‌ ஊதப்பட்டதுபோல்‌ உப்பி எழுந்து புடைத்த 
வயிறென ஆயிற்று. பலநூறு பெரும்பறவைகள்‌ சிறகுகள்‌ 
விரித்தெழுந்ததுபோல அத்தனை பாய்களும்‌ புடைத்து 
மேலெழுந்தன. பெரும்பாய்‌ தலைக்கு மேல்‌ ஒரு செந்நிற 
முகிலென புடைத்து மேலெழுந்தது. 


கலம்‌ திடுக்கிட்டு அலைவுகொண்டது. பின்னிருந்து 
மாபெரும்‌ கால்‌ ஒன்றால்‌ எற்றி வீசப்பட்டதுபோல 
விசைகொண்டது. அஞ்சிய புரவியென அலைகளின்மேல்‌ 
பாய்ந்தது. அலைகளிலிருந்து அலைகளுக்கென எழுந்து 
அம்பெனப்‌ பாய்ந்து சென்றது. நான்‌ கண்மூடி 
நின்றிருந்தேன்‌. கலத்தில்‌ இருந்தவர்களின்‌ 
அலறல்களையும்‌ பொருட்கள்‌ உருண்டு விழும்‌ 
ஓசைகளையும்‌ கேட்டேன்‌. அத்தனை கயிறுகளும்‌ 
இழுபட்டு பேரியாழ்‌ நரம்புகள்‌ என மீட்டப்பட்டு 
அதிர்ந்தன. அத்தனை மரப்பலகைகளும்‌ தூண்களும்‌ 
காற்றைக்‌ கிழித்து முழக்கமிட்டன. 


முழு விசையுடன்‌ பாய்ந்து சென்ற கலம்‌ விண்ணிலிருந்து 
எவரோ சுழற்றி அடித்த இரும்புக்கூடமென 
துவாரகையின்‌ துறைமேடையைச்‌ சென்று அறைந்து 
அதன்‌ கற்பரப்புகளை உடைத்து மாடங்களின்‌ 
கற்தூண்கள்‌ செதில்களாகச்‌ சிதறி அழிய நொறுக்கியபடி 
உள்ளே நுழைந்தது. அந்த அதிர்வில்‌ தொலைவில்‌ 
துவாரகையின்‌ மாளிகைகள்‌ அனைத்தும்‌ உடைந்து 
உடைந்து சரிவதை நான்‌ கண்டேன்‌. அவை ஒன்று 
விழுந்து பிறிதொன்றை உடைத்தன. உடைந்த 
கற்பாளங்கள்‌ சரிந்து சரிந்து கீழிறங்கின. அதிர்ந்து 
உலைந்த கலத்தின்‌ முகப்பில்‌ நின்றபடி நான்‌ பிறந்து 
வளர்ந்த அப்பெருநகரம்‌ தன்னத்தானே 
நொறுக்கிக்கொண்டிருப்பதை கண்டேன்‌. 

[ஙage]பீதர்‌ நாட்டு மரக்கலம்‌ மிகப்‌ பெரியது. அது தன்‌ 
கூர்முகப்பை துவாரகையின்‌ துறைமேடையில்‌ சென்று 
அறையும்‌ பொருட்டு விசைகொண்டு எழுந்து சென்றது. 
மாபெரும்‌ புரவி ஒன்று தாவித்தாவி ஓட அதன்‌ 
முதுகின்மேல்‌ சிற்றெறும்புபோல நின்றிருப்பதாக 
உணர்ந்தேன்‌. என்ன நிகழ்கிறது என்பதை முன்னரே 
உணர்ந்து நான்‌ என்‌ காலணிகளையும்‌ கவச 
உடைகளையும்‌ கழற்றி வீசிவிட்டு மரக்கலத்தின்‌ 
பின்புறம்‌ நோக்கி ஓடினேன்‌. காற்றால்‌ தூக்கப்பட்டு முழு 
விசை கொண்டிருந்த கலம்‌ சற்றே முன்புறம்‌ 
மேலெழுந்திருந்தமையால்‌ நான்‌ பின்புறம்‌ நோக்கி 
விழுந்தேன்‌. 


ஆனால்‌ காற்றில்‌ எழுந்து பறந்து செல்வதாகவே எனக்கு 
தோன்றியது. ஓசையில்லாமல்‌ மிதந்து சென்று 
மரக்கலத்தின்‌ பின்புறம்‌ இருந்த பலகைப்பரப்பில்‌ 
அறைபட்டு கீழே உதிர்ந்து எழுந்தேன்‌. என்னைச்‌ சூழ்ந்து 
சிறுவண்டுகள்போல எனது படைவீரர்கள்‌ வந்து 
பொழிந்தனர்‌. பலர்‌ அச்சத்துடன்‌ 
அலறிக்கொண்டிருந்தனர்‌. என்‌ மேல்‌ சிலர்‌ விழுந்தனர்‌. 
குவிந்தவர்களால்‌ மேலும்‌ விழுந்தவர்கள்‌ அடிபடாமல்‌ 
தப்பினர்‌. அலறல்களும்‌ கூச்சல்களும்‌ எழுந்திருக்கலாம்‌. 
ஆனால்‌ காற்றின்‌ ஓசையில்‌ எதுவும்‌ காதில்‌ விழவில்லை. 
அனைவரும்‌ சிலைகளைப்போல திகைத்து விழித்த 
முகமும்‌ திறந்த வாய்களும்‌ கொண்டிருந்தனர்‌. 


புரண்டெழுந்தவர்கள்‌ ஓடிச்சென்று மரக்கலத்தின்‌ 
விளிம்பைப்‌ பற்றி ஏறி அப்பால்‌ கடலில்‌ குதித்தனர்‌. அது 
சாவுக்குச்‌ செல்வதென்பதை நான்‌ அறிந்திருந்தேன்‌. 
அப்பெரும்‌ மரக்கலம்‌ உடைந்து மூழ்கத்தொடங்கும்போது 
நீரை சற்றே விலக்கி விரிவட்டநிரையை உருவாக்கும்‌. 
அதை நம்பலாகாது. கலம்‌ மூழ்கியதுமே விரிவட்டம்‌ 
பலமடங்கு விசையுடன்‌ சுருங்கும்‌. அது திறந்த வாய்‌ 
மூடுவதுதான்‌. அடங்காப்‌ பசி கொண்டது ஆழி. அதன்‌ 
வயிறு காலப்‌ பெரும்பிலம்‌. விசையுடன்‌ உள்ளிழுக்கும்‌ 
அப்பெரும்‌ சுழியிலிருந்து நீந்துபவர்கள்‌ எவரும்‌ தப்ப 
இயலாது. 


மரக்கலம்‌ உடைந்து மூழ்கத்‌ தொடங்குகையில்‌ சிறிய 


விசைப்படகொன்றை எடுத்துக்கொண்டு உரிய 
முறையில்‌ நீர்ச்சுழிகளை கணித்து கடலில்‌ இறங்கி 
பாய்விரித்து அகன்று செல்பவர்கள்‌ மட்டுமே தப்ப 
முடியும்‌. ஆனால்‌ படைவீரர்களில்‌ பெரும்பகுதியினர்‌ 
அவ்வாறே குதித்து கடலில்‌ மாய்வார்கள்‌ எனில்‌ 
எஞ்சியவர்கள்‌ படகை எடுத்துக்கொண்டு தப்புவது 
எளிதாக இருக்கும்‌ என்று நான்‌ எண்ணினேன்‌. அவர்கள்‌ 
சிற்றுயிர்கள்‌. எவ்வண்ணமேனும்‌ சாகப்போகிறவர்கள்‌. 
ஆழிச்சாவு போர்ச்சாவைவிட இனியது. ஆழம்‌ இனியது. 


நான்‌ விழுந்த இடத்திலிருந்த மரச்சட்டம்‌ ஒன்றை 
இறுகப்பற்றியபடி, கலத்தின்‌ ஊசலாட்டத்தில்‌ என்‌ 
உடலை நிலைநிறுத்திக்கொண்டு சூழ நிகழ்வதை 
பார்த்துக்கொண்டிருந்தேன்‌. ஓரிருவர்‌ கடலில்‌ குதித்து 
நீந்தத்‌ தொடங்கியதுமே மற்றவர்களும்‌ ஓடிச்சென்று 
கடலில்‌ பாயத்‌ தொடங்கினர்‌. எவரும்‌ எதையும்‌ 
எண்ணவில்லை. அத்தருணத்தில்‌ மந்தை விலங்குகள்‌ 
என்று மானுடர்‌ மாறிவிடுகிறார்கள்‌. எண்ணத்தால்‌ அல்ல 
உடலாலேயே முடிவுகள்‌ எடுக்கப்பட்டுவிடுகின்றன. சில 
கணங்களிலேயே என்னைச்‌ சூழ்ந்திருந்தவர்களில்‌ 
பெரும்பாலானவர்கள்‌ கடலில்‌ பாய்ந்துவிட்டார்கள்‌. 


அப்போது மரக்கலத்தின்‌ முகப்பு துவாரகையின்‌ 
படித்துறைமேல்‌ அறைந்த ஓசை வானில்‌ இடித்தொடர்கள்‌ 
என எழுந்தது. நொறுங்கல்‌ ஓசை. அது பல்லாயிரம்‌ 
கற்பரப்புகள்‌, மரப்பரப்புகள்‌ உடைபடும்‌ ஓசைகளின்‌ 
தொகுதி. வானம்‌ பிளவுபடுகையில்‌ அவ்வோசை 
எழக்கூடும்‌. அல்லது இது வானுக்கு ஒரு சிறு முட்டை ஓடு 
நெரிபடும்‌ ஓசைமட்டுமே. அந்த ஓசை ஏன்‌ அத்தனை 
ஆழமானதாக இருக்கிறது? எவ்வெவ்வகையிலோ அந்த 
ஓசையை நாம்‌ கேட்டுக்கொண்டிருக்கிறோம்‌. மானுடர்‌ 
தவறவேவிடாத ஓசைகளில்‌ ஒன்று நொறுங்கலோசை. 


என்னைச்‌ சூழ்ந்திருந்த அனைத்தும்‌ அதிர்ந்தன. 
மேலிருந்து ஒரு பாய்மரம்‌ பாயை கட்டிய 
பெருந்தூணுடன்‌ முறிந்து சரிந்து என்‌ தலைக்குமேல்‌ 
வந்து அங்கிருந்த மரத்தாலான அறையடுக்குகள்‌ மேல்‌ 
விழுந்து நொறுங்கி அசைவிழந்தது. அதிலிருந்து பாய்‌ 
என்‌ தலைக்குமேல்‌ வந்து பொழிந்து அலையலையாக 
வளைந்து வானம்‌ இறங்கியதுபோல்‌ ஆகி தொங்கி 
நின்றது. அது நன்று என்று எனக்கு தோன்றியது. 
அதற்குமேல்‌ விழும்‌ அனைத்தையும்‌ அது 
தாங்கிக்கொள்ளும்‌. மீண்டும்‌ ஒரு முறிவோசை. நான்‌ 
பிரித்தறிய முடியாத பேரொலிகளின்‌ நிரை. கண்ணை 
மூடி அம்மரக்கலம்‌ துறைமேடையை அறைந்த ஒரு 


கணத்தை நான்‌ பார்த்ததை மீண்டும்‌ ஓட்டிக்கொண்டேன்‌. 
ஒருகணம்‌ மட்டும்தான்‌ அது. ஆனால்‌ அத்துறைமேடை 
நொறுங்கி கற்கள்‌ உடைந்து மரக்கலம்‌ உள்ளே 
நுழைவதை என்னால்‌ காண முடிந்தது. 


துவாரகையின்‌ இரு பெரும்‌ குன்றுகளில்‌ எழுந்த 
அதிர்வை என்‌ கைவிரல்களில்‌ அறிந்தேன்‌. ஒவ்வொரு 
கட்டடமும்‌ நிலைகுலைந்து சரியத்‌ தொடங்கியதை என்‌ 
அகத்தே கண்டேன்‌. அதன்பெரும்‌ நுழைவாயில்‌ சற்றே 
அசைந்து ஒருபுறமாக சரிந்தது. அங்கு கண்‌ மூடி அமர்ந்து 
அந்நுழைவாயில்‌ வலப்பக்கமாக உடைந்து விழுவதை 
நேரிலெனக்‌ கண்டேன்‌. என்‌ மேல்‌ மரக்கலத்தின்‌ 
பாய்மரத்தூண்கள்‌, கூரைப்பலகைகள்‌ ஒன்றன்‌ மேல்‌ 
ஒன்றென விழுந்துகொண்டே இருந்தன. ஒன்று விழ 
அதனிடையில்‌ பிறிதொன்று முறிய இடியோசைகளும்‌ 
முறியும்‌ ஓசைகளும்‌ தொடர்ந்து எழுந்தன. என்‌ மீது 
விழுந்த முதல்‌ பெரும்‌ தூண்‌ முறிந்து மேலும்‌ சரிந்தது. 
ஒருகணம்‌ என்னுள்‌ அகம்‌ திகைத்து அது என்னை 
அழுத்திவிடக்கூடும்‌ என்று தோன்றியது. 


நான்‌ பின்னர்‌ புன்னகையுடன்‌ மரக்கலத்தின்‌ அளவிற்கு 
நான்‌ எத்தனை சிறியவன்‌ என்று எண்ணிக்கொண்டேன்‌. 
ஒரு சிற்றெறும்புபோல. அதன்‌ பெரும்‌ தூண்களும்‌ 
பாய்களும்‌ பலகைகளும்‌ என்னை அறிந்திருக்கவே 
வாய்ப்பில்லை. முழந்தாளிட்டு தவழ்ந்து எழுந்து முறிந்து 
சரிந்து கிடந்த படிகளினூடாக சென்றேன்‌. இன்னொரு 
பெரும்‌ முறிவோசை. மரக்கலம்‌ திடுக்கிட்டது. அதன்‌ தீப 
உடல்‌ நேர்‌ பாதியாக உடைந்து பின்பகுதி பின்பக்கமாக 
சாய்ந்தது. ஆகவே நான்‌ எவ்வகையிலும்‌ முன்னகர 
முடியவில்லை. என்‌ தலைக்கு மேலென உடைந்த 
மரச்சிம்புகள்‌ நிறைந்திருந்தன. அதில்‌ எதில்‌ தொற்றி 
ஏறினாலும்‌ தொங்கிக்கிடக்கும்‌ உணர்வையே 
அடைந்தேன்‌. 


அம்மரக்கலத்தின்‌ அமைப்பை என்‌ உள்ளத்தில்‌ 
கொண்டுவந்து என்ன நிகழ்கிறது என்று 
புரிந்துகொண்டேன்‌. அது இரண்டாக பிளந்து 
பிளந்தபோதிருந்த சிம்புகள்‌ அனைத்தும்‌ கீழே வந்து 
படிந்து எடைகொண்டு அதன்‌ பின்பகுதி கூர்முனை நீரில்‌ 
அமிழ்ந்துகொண்டிருக்கிறது. அது கூரென்பதனாலேயே 
நீரை விலக்கும்‌. எடையென்பதனாலேயே விரைந்து 
உள்ளே செல்லும்‌. இன்னும்‌ அரைநாழிகை நேரம்கூட 
அது நீர்‌ மேல்‌ இருக்க வாய்ப்பில்லை. பலகைகளையும்‌ 
தூண்களையும்‌ பற்றிக்கொண்டு தொங்கி ஆடிச்‌ 
சென்றுகொண்டிருந்தேன்‌. 


ஓரிருவர்‌ மட்டுமே அங்கு எஞ்சியிருந்தனர்‌. அவர்களும்‌ 
வெவ்வேறு இடிபாடுகளுக்குள்‌ சிக்கிக்கொண்டிருந்தனர்‌. 
ஒருவன்‌ “இளவரசே...” என்றபடி என்னை தொட 
வந்தான்‌. அவன்‌ தோளில்‌ அடிபட்டிருந்தது. அவனை 
நான்‌ துணை கூட்ட இயலாது. “இளவரசே! இளவரசே!” 
என்று சொன்னபடி கைநீட்டி என்னை நோக்கி வந்தான்‌. 
என்‌ உடைவாளை உருவி அவன்‌ கழுத்தை வெட்டினேன்‌. 
என்னை நோக்கி எழவிருந்த இன்னொருவன்‌ அதைக்‌ 
கண்டு திகைத்து அசையாமல்‌ அங்கேயே 
அமர்ந்திருந்தான்‌. குருதி சொட்டிய உடைவாளை 
ஆடையில்‌ துடைத்தபடி நான்‌ மேலும்‌ நுழைந்து 
சென்றேன்‌. 


முன்பு நான்‌ சென்ற படிகள்‌, நான்‌ அறிந்த அறைகள்‌ 
ஒவ்வொன்றும்‌ இடம்‌ மாறியிருந்தன. படிகள்‌ 
கூரையிலிருந்து தலைகீழாகத்‌ தொங்கின. பொருட்கள்‌ 
அனைத்தும்‌ மிக ஆழத்தில்‌ கிணற்றுக்குள்‌ என 
விழுந்துகொண்டிருந்தன. ஆழத்தில்‌ குவிந்து கிடந்த 
உடைவுகள்‌ மேல்‌ மேலும்‌ மேலும்‌ உடைந்த 
பலகைப்பொருட்கள்‌ சென்று விழுந்துகொண்டிருந்தன. 
நான்‌ சரிந்து கிடந்த ஒரு தூணினூடாகச்‌ சென்று 
பாயொன்றைப்‌ பற்றி முன்னகர்ந்தேன்‌. 


பெருங்கலத்தின்‌ விலாவில்‌ படகு பொருத்தி 
கட்டப்பட்டிருக்கும்‌, அன்னைச்‌ சிலந்தி மேல்‌ 
குஞ்சுகள்போல. அம்மரக்கலத்திலேயே ஐநூறு 
சிறுபடகுகள்‌ இணைக்கப்பட்டிருக்கும்‌. மரக்கலம்‌ 
எவ்வகையிலேனும்‌ பழுதடையுமெனில்‌ அதிலுள்ள 
முழுப்‌ படைவீரர்களும்‌ கிளம்பிச்செல்லும்‌ அளவுக்கு 
பெரியவை அவை. மென்மரத்தாலானவை. எனவே 
எப்புயலிலும்‌ மூழ்காதவை. மூழ்கினாலும்‌ மிதக்கும்‌ 
தன்மைகொண்டவை. வடத்தில்‌ தொங்கி இறங்கி என்‌ 
கையிலிருந்த வாளால்‌ அவற்றைக்‌ கட்டியிருந்த 
கயிறுகளை வெட்டினேன்‌. 


ஒரு படகு சரிந்து ஒற்றைக்‌ கயிறில்‌ தொங்கியது. தொற்றி 
அதிலேறி அமர்ந்த பின்‌ அதன்‌ இறுதிக்‌ கயிறை 
வெட்டினேன்‌. படகு சரிந்து, பின்னர்‌ காற்றில்‌ நெற்று 
உதிர்வதுபோல்‌ கீழே மிக ஆழத்தில்‌ நீல 
அலைகொண்டிருந்த கடலை நோக்கி சென்று, நீரில்‌ 
அறைந்து அசைவிழந்து, பின்பு அலைகளில்‌ 
மேலெழுந்து தன்‌ அலைவில்‌ தானே சற்று சுழன்றது. நான்‌ 
அதன்‌ குறுக்குச்சட்டத்தை இறுகப்‌ பற்றியிருந்ததனால்‌ 
அவ்விசையில்‌ தூக்கி வீசப்படாமல்‌ இருந்தேன்‌. 


என்னை நிலைநிறுத்திக்கொண்டதும்‌ அதன்‌ விளிம்பில்‌ 
பொருத்தப்பட்டிருந்த துடுப்புகளை உருவி இரு பக்கமும்‌ 
வளையங்களில்‌ பொருத்தி நீட்டினேன்‌. எழுந்து காலால்‌ 
மரக்கலத்தை உந்தி அதிலிருந்து விலக்கி துடுப்பால்‌ 
பிறிதொருபுறம்‌ தள்ளி மேலும்‌ விலக்கி வெறிகொண்டு 
துழாவத்‌ தொடங்கினேன்‌. அதில்‌ பாய்மரம்‌ இல்லை 
என்று முதலில்‌ தோன்றியது. பின்னர்‌ பாய்மரம்‌ அதில்‌ 
ஒன்றுள்‌ ஒன்று என செருகப்பட்ட மூங்கில்களாக 
படிந்திருப்பதை கண்டேன்‌. அருகிலிருந்த கயிற்றை 
இழுத்தபோது பாய்மரம்‌ பாயுடன்‌ மேலெழுந்தது. 
அக்கணமே பாய்‌ காற்றை ஏற்று உப்பியது. சுக்கானை 
இழுத்து பாயை உரிய முறையில்‌ திருப்பி காற்றை 
எனக்கு உகந்த திசையில்‌ விசை அளிப்பதாக 
ஆக்கினேன்‌. 


மூழ்கிக்கொண்டிருந்த மரக்கலத்தில்‌ இருந்தெழுந்த 
அலையும்‌ எனக்கு விலகிச்செல்ல உதவியது. எழுந்து பின்‌ 
அமைந்து மீண்டும்‌ அலைகளில்‌ விழுந்து மீண்டும்‌ ஆழ 
அமிழ்ந்து சென்றுகொண்டிருந்தேன்‌. அத்தருணத்தில்‌ 
துவாரகை நோக்கி செல்லலாகாது என்று 
அறிந்திருந்தேன்‌. துவாரகைக்கு மரக்கலங்களை 
அள்ளிக்‌ கொண்டு வரும்‌ கடல்‌ நீரோட்டம்‌ அது. 
ஆறெனக்‌ கொண்டால்‌ நூறு சிந்துவுக்கு நிகரானது. அது 
துவாரகையின்‌ துறைமேடையால்‌ தடுக்கப்பட்டு 
வளைத்து மறுபுறம்‌ செல்லும்‌ நீரோட்டமாக 
மாற்றப்பட்டிருந்தது. அதிலேறியே பெரும்மரக்கலங்கள்‌ 
கடலுக்குள்‌ செல்வது வழக்கம்‌. 


அந்த நீரோட்டத்தை நான்‌ அடைந்துவிட்டேன்‌ எனில்‌ 
பீதர்‌ மரக்கலம்‌ மூழ்கும்போது நான்‌ அதிலிருந்து 
தப்பிவிடுவேன்‌. நான்‌ கண்ணை மூடிக்கொண்டு 
பிறிதொரு எண்ணமின்றி கைகள்‌ மட்டுமே சித்தமென 
செயல்பட துழாவிக்கொண்டிருந்தேன்‌. பின்னர்‌ 
நெடும்பொழுது ஆயிற்றோ என்று திரும்பிப்‌ பார்த்தபோது 
அப்பால்‌ உடைந்த மரக்கலத்தின்‌ ஒரு பாதி மெல்ல 
அமிழ்ந்துகொண்டிருப்பதையே கண்டேன்‌. அதற்குள்‌ நீர்‌ 
நிரம்ப உள்ளிருந்து சாளரங்களினூடாகவும்‌ 
விரிசலினூடாகவும்‌ நீர்‌ பீறிட்டு வெளியேவந்து மீண்டும்‌ 
கடலில்‌ கொட்டிக்கொண்டிருந்தது. 


இன்னும்‌ சற்று பொழுதுதான்‌. அது 
மூழ்கத்தொடங்கிவிட்ட பின்னர்‌ எழும்‌ சுழலிலிருந்து 
எவரும்‌ தப்ப முடியாது. அப்பகுதியெங்கும்‌ நீரில்‌ 
பாய்ந்தவர்கள்‌ வெவ்வேறு மரக்கட்டைகளையும்‌ 
பலகைகளையும்‌ பற்றிக்கொண்டு 


நீந்திக்கொண்டிருந்தார்கள்‌. அவர்கள்‌ அனைவரையும்‌ 
உண்ணப்போகும்‌ வாய்‌ இன்னும்‌ சற்று நேரத்தில்‌ 
திறக்கும்‌. ஆழத்தின்‌ வாய்‌. நீலநிறமான வாய்‌. ஆயிரம்‌ 
பல்லாயிரம்‌ ஆண்டுகளாக மரக்கலங்களை இழுத்து 
உண்டுகொண்டுருக்கும்‌ பெரும்பசி. 
இப்பெருங்கலத்தையும்‌ அள்ளி தன்னுள்‌ வைத்திருக்கும்‌. 
நான்‌ உந்தி உந்தி படகை முன்னெடுத்தேன்‌. பிறகு என்‌ 
படகுக்குக்‌ கீழே நீரின்‌ ஓட்டம்‌ செயல்படுவதை பார்த்தேன்‌. 
அத்தருணத்தில்‌ பிறந்த உவகையை எண்ண எண்ண 
வியப்படைந்தேன்‌. என்ன நிகழ்கிறதென்றே 
தெரியாதவை மானுடனின்‌ உணர்வுகள்‌. என்னைச்‌ சுற்றி 
பித்தெழுந்து ஒவ்வொன்றும்‌ நடந்துகொண்டிருந்தன. 
நானோ ஒரு சிறு தப்பித்தலுக்காக வெறிக்கூச்சவிடும்‌ 
அளவுக்கு உவகையை அடைகிறேன்‌. 


என்‌ மைந்தர்‌ எங்கிருக்கிறார்கள்‌ என்று தெரியவில்லை. 
அவர்கள்‌ மூத்தவர்‌ ஃபானுவால்‌ தேடிப்‌ 
பிடிக்கப்படுவார்கள்‌ என்று என்‌ உள்ளம்‌ 
பதைத்துக்கொண்டிருந்தது. அவர்களை பிரத்யும்னனும்‌ 
பிடிக்கக்கூடும்‌. இங்கிருந்து நான்‌ தப்பினாலும்‌ இந்தப்‌ 
படகில்‌ தேவபாலபுரம்‌ வரை செல்ல இயலாது. 
துவாரகையின்‌ வலப்பக்கம்‌ விலகி அமைந்திருக்கும்‌ 
சிறிய படகுத்துறைமேடைகளில்‌ ஒன்றை அணைந்து 
அங்கிருந்து புரவியில்‌ ஏறி நகரை விட்டு 
செல்லவேண்டும்‌. அதற்கான வாய்ப்புகள்‌ உண்டா என்றே 
தெரியவில்லை. ஆயினும்‌ தப்பிவிட்டேன்‌ என்ற 
உணர்வில்‌ என்‌ உடலெங்கும்‌ திளைப்பு ஏறியது. 


கூச்சலிட்டு நகைத்தபடி துடுப்பை போட்டேன்‌. நீரோட்டம்‌ 
என்னை அள்ளிக்கொண்டதும்‌ படகிலிருந்து கையை 
எடுத்து துடுப்பை மடிமேல்‌ பிடித்தபடி மல்லாந்து 
அமர்ந்து கண்மூடி மூச்சுவாங்கத்‌ தொடங்கினேன்‌. என்‌ 
காதுகளில்‌ காற்று கிழிபட்டோடுவதை உணர்ந்தேன்‌. 
நீரோட்டம்‌ என்‌ படகை தூண்டிலால்‌ சுண்டி இழுத்து 
பறக்க வைத்தது. பாய்‌ புடைத்து கிழிபடும்போல்‌ 
தோன்றியது. கரை உருக்கி நீட்டப்பட்டதுபோல்‌ 
உருவழிந்த மண்கோடாக அப்பால்‌ தெரிந்தது. 


பின்னர்‌ பெருமூச்சுடன்‌ தன்னுணர்வடைந்து 
எழுந்தமர்ந்து திரும்பிப்‌ பார்த்தபோது பீதர்‌ நாட்டுக்‌ கலம்‌ 
அங்கில்லை என்பதை கண்டேன்‌. அங்கு மாபெரும்‌ 
நீர்ச்சுழிப்பொன்று இருந்தது. சுற்றி மிதந்துகொண்டிருந்த 
அனைத்துப்‌ பொருட்களையும்‌ இழுத்து சரடென்றாக்கி 
சுருட்டி மையப்புள்ளிக்குள்‌ கொண்டுசென்று 


நின்றபின்‌ அர்ஜுனன்‌ அவர்‌ பின்னால்‌ ஓடி அருகே 
சென்றான்‌. அவன்‌ காலடிகளைக்‌ கேட்டு திரும்பிய 
துரோணர்‌ புன்னகையுடன்‌ “உன்‌ துயிலைக்‌ 
கலைக்கவேண்டாமென எண்ணினேன்‌” என்றார்‌. 
“இவனுக்கு ஆறுமாதமிருக்கையிலேயே என்‌ தோளிலேற்றி 
கங்கைக்குக்‌ கொண்டுசெல்வேன்‌. அப்போதே இவன்‌ 
தனுர்வேதத்தைக்‌ கேட்டுக்கொண்டிருந்தான்‌. 
அஸ்வத்தாமா, சொல்‌!” 


அஸ்வத்தாமன்‌ தனுர்வேதத்தைச்‌ சொல்லிக்கொண்டே 
சென்றான்‌. 


காற்றை அறிவதனால்‌ 

காற்று அறிவதனால்‌ 
அலகுகொண்டிருப்பதனால்‌ 

கூட்டில்‌ அணைவதனால்‌ 
கிளையால்‌ தொடுக்கப்படுவதனால்‌ 
அம்பும்‌ பறவையே என்றனர்‌ கவிஞர்‌ 
அவர்கள்‌ வாழ்க! 


சின்னஞ்சிறியது சிட்டு 
தாவிச்சென்று இலக்கை முத்தமிட்டு 
கொஞ்சி விலகுவது 

சுனாரம்‌ எளியது 

ஆகையால்‌ வல்லமை மிக்கது 


கூர்ந்திறங்கும்‌ மீன்கொத்தி 

சூரியக்கதிர்‌ போல 

நீரில்‌ பாய்கிறது 

உயிரைக்‌ கவ்வி எழுகிறது 
விரைவையே வல்லமையாகக்‌ கொண்ட 
குத்தகத்தை வாழ்த்துக! 


உயிருள்ள வெண்தாமரையை 
வாத்து என்றனர்‌ முன்னோர்‌ 

அது நீரை ஆள்கிறது 

ஏனென்றால்‌ நீரிலிருந்தாலும்‌ 
அதில்‌ நீர்‌ ஒட்டுவதில்லை 
வாருணம்‌ மழையை அறியும்‌ அம்பு 
அது வானின்‌ அம்புகளால்‌ 
இலக்கை இழப்பதில்லை 


வட்டமிடும்‌ பருந்து 
செம்மின்னலென பாய்கிறது 
ஆயிரம்‌ இறகுகள்‌ காற்றை அள்ளி 


கொண்டிருந்ததது. மேலே துவாரகையின்‌ மாளிகைகள்‌ 
அனைத்தும்‌ சரிந்து கிடந்தன. அதன்‌ பெருவாயில்‌ 
அங்கில்லை. அங்கே துவாரகை இல்லை என்பது 
கண்களை திகைக்கச்‌ செய்யவில்லை. ஏனென்றால்‌ 
அதை பலமுறை கற்பனையில்‌ நிகழ்த்திவிட்டிருந்தேன்‌. 


என்‌ படகை நீரோட்டம்‌ மிக விலக்கி ஆழ்கடல்‌ நோக்கி 
கொண்டு சென்றது. உடனே நான்‌ திசை மாறவில்லை 
எனில்‌ அது மையப்பெருக்குக்கு கொண்டு செல்லும்‌. 
நீரின்றி உணவின்றி பெருங்கடலில்‌ சிக்கிக்கொண்டால்‌ 
நான்‌ திரும்பி வர முடியாமலாகும்‌. ஆகவே 
அந்நீரோட்டத்தை கணித்தேன்‌. பக்கவாட்டில்‌ துடுப்பை 
போட்டு அப்பெருக்கின்‌ விளிம்பை நோக்கி படகை 
செலுத்தினேன்‌. 


அதன்‌ விளிம்பை அங்கிருந்து ஒரு பளிங்குக்கோடென 
பார்க்க முடிந்தது. அதற்கப்பால்‌ நீர்‌ எதிர்திசை நோக்கி 
சென்றது. அவ்விளிம்பை அடைந்ததும்‌ இரு 
கைகளாலும்‌ துடுப்பை ஓங்கிக்‌ குத்தி படகை சற்றே 
துள்ள வைத்து அவ்வெதிர்‌ ஓட்டத்தில்‌ என்னை 
இணைத்துக்கொண்டேன்‌. அதன்‌ பின்னர்‌ அதிலும்‌ 
சிக்கிக்கொள்ளாமல்‌ பக்கவாட்டில்‌ துழாவி 
துவாரகையில்‌ இருந்து எட்டு கல்‌ தொலைவிலிருந்த 
சிறிய படகுத்துறை ஒன்றை நோக்கி செலுத்தினேன்‌. 


ஆனால்‌ அங்கிருந்த படகுகள்‌ அனைத்தும்‌ கடலில்‌ 
எழுந்த அலைகளால்‌ கொந்தளித்துக்‌ கொண்டிருப்பதை 
பார்த்தேன்‌. அங்கிருந்து நீர்‌ பெருகி வந்து என்னைக்‌ 
கடந்து ஆழ்கடலுக்குள்‌ சென்று கொண்டிருந்தது. கடல்‌ 
உள்வாங்குகிறதா? தன்னைத்தானே 
உள்ளிழுத்துக்கொள்கிறதா? திரும்பிப்‌ பார்த்தபோது நீல 
நிறத்தில்‌ பளிங்காலான மலை ஒன்றை கண்டேன்‌. 


அது என்னவென்று எனக்கு புரியவில்லை. திகைத்து 
அதை பார்த்தபடி அமர்ந்திருந்தேன்‌. அது அசையாமல்‌ 
அங்கு அவ்வண்ணமே நின்றது. வளைந்து வளைந்து 
வளைந்து அதன்‌ நீர்ச்சுவர்‌ மேலேறியது. மிகமிக 
அழகான இளறநீல பளிங்குப்‌ பரப்பு. அதன்‌ உச்சியில்‌ 
வானத்தின்‌ கோடு. எப்போது எழுந்தது அது? ஏன்‌ அங்கு 
அசையாமல்‌ நிற்கிறது? ஆனால்‌ சில கணங்களுக்குப்‌ 
பின்‌ அது மிக அணுகி வந்துவிட்டதை உணர்ந்தேன்‌. 
அவ்வுணர்வை நான்‌ மேலும்‌ அறிவதற்குள்‌ நான்‌ 
நீர்மலையொன்றின்‌ உச்சியிலிருந்தேன்‌. என்‌ படகுக்குக்‌ 
கீழே மிக ஆழத்தில்‌ துவாரகையின்‌ படித்துறை தெரிந்தது. 
தொலைவில்‌ துவாரகையின்‌ இரு குன்றுகளும்‌ மிகச்‌ 


சிறிதாகத்‌ தெரிந்தன. அங்கு கட்டடங்கள்‌ 
இடிந்துகொண்டிருப்பதும்‌ மக்களின்‌ குரல்களும்‌ 
வண்டொலி போன்ற முழக்கமும்‌ கேட்டது. 


மறுபடியும்‌ தன்னுணர்வடைந்தபோது என்‌ படகு 
பறந்ததுபோல்‌ வானிலேயே படித்துறை நோக்கி 
செல்வதை கண்டேன்‌. பிறிதொரு கணத்தில்‌ நான்‌ 
துவாரகையின்‌ புறநகர்ப்‌ படித்துறையின்‌ அருகே 
அமைந்த கல்லால்‌ தி கட்டடங்களுக்கு மேல்‌ படகில்‌ 
பறந்துகொண்டிருந்தேன்‌. என்‌ படகு 
மரக்கூரையொன்றை சென்று அறைந்தது. அதன்‌ மூக்கு 
மரப்பலகைகளை உடைத்து உள்ளே இறங்கியது. நான்‌ 
அதிலிருந்து தெறித்து அப்பால்‌ விழுந்து 
அக்கூரையிலிருந்து உருண்டு கீழே சரிந்தேன்‌. என்‌ 
தலைக்கு மேல்‌ நீராலான பெரும்‌ வளைவொன்று 
மழையென அறைந்து இறங்கியது. மூச்சை நிறுத்தும்‌ 
மாபெரும்‌ பொழிவு. ஓர்‌ ஏரி அப்படியே கரையுடைந்து 
சரிந்து மூடுவதுபோல. 


பின்வாங்கும்‌ நீரின்‌ நூறுநூறு காட்டாறுகள்‌ சேர்ந்து 
என்னைப்‌ பற்றி இழுத்து கொண்டுசெல்ல உயிரின்‌ 
வெறியுடன்‌ நான்‌ அங்கிருந்த மரம்‌ ஒன்றை 
ஆரப்பற்றிக்கொண்டேன்‌. மரம்‌ வேருடன்‌ பிழுது 
கொண்டுசெல்லப்பட்டது. பிறிதொரு மரத்தில்‌ சிக்கி 
அசைவிழந்தது. பிறிதொரு கணத்தில்‌ நான்‌ எழுந்து 
நின்றபோது என்னைச்‌ சூழ்ந்திருந்த அனைத்து 
மாளிகைகளும்‌ இடிபட்டுக்‌ கிடப்பதை பார்த்தேன்‌. 
அனைத்தின்‌ மேலும்‌ மணல்‌ மூடியிருந்தது. நான்‌ வந்த 
படகு ஆறு அடுக்குகள்‌ கொண்ட மாளிகையின்‌ 
தலைக்குமேல்‌ கூரையில்‌ பதிந்திருந்தது. கடலில்‌ 
நின்றிருந்த அனைத்துப்‌ படகுகளும்‌ கரைக்கு வந்து 
மணலிலும்‌ கூரைகளிலும்‌ பதிந்து கிடந்தன. 
உடைசல்களும்‌ சிம்புகளும்‌ பரவியிருந்தன. 
கற்பாளங்களே தூக்கி வீசப்பட்டிருந்தன. 


நான்‌ எழுந்து நின்றபோது என்‌ உடைகளெல்லாம்‌ 
கிழிந்து கிடப்பதை பார்த்தேன்‌. என்‌ வாய்க்குள்‌ மணல்‌ 
சென்றிருந்தது. கையால்‌ வயிற்றை அமுக்கி 
உமிழ்ந்தபோது சீழும்‌ மணலுமாக வெளியே கொட்டியது. 
மூன்று முறை ஓங்கி தும்மியதும்‌ குருதித்‌ துளிகளுடன்‌ 
மணலும்‌ வெளிவந்தது. குமட்டிக்குமட்டி வாயுமிழ்ந்தேன்‌. 
மணல்‌ வந்துகொண்டே இருந்தது. உடலுக்குள்‌ அத்தனை 
மணல்‌ எப்படி சென்றது? எப்படி என்‌ உடைகளை நீர்‌ 
கிழித்தது? என்னைச்‌ சூழ்ந்து மானுட உடல்கள்‌. 
நசுங்கியவை, சிதைந்தவை, உடைந்தவை. 


பெரும்பாலான உடல்களின்‌ வாய்‌ முழுக்க மணல்‌ 
நிறைந்திருந்தது. சில உடல்களின்‌ கண்களே மணல்‌ 
நிறைந்த குழிகளாக தெரிந்தன. 


என்ன நிகழ்ந்தது என்று உணராது நான்‌ தடுமாறி ஓடி 
மேலே சென்றேன்‌. கடல்‌ மிக மிக உள்வாங்கியிருப்பதை 
கண்டேன்‌. படகுத்துறையிலிருந்து மேலும்‌ ஆழ்ந்திறங்கிச்‌ 
சென்ற கடல்பரப்பில்‌ நீரில்‌ உருவழிந்த பாறைகளின்‌ 
உருகிய வடிவங்கள்‌ மணல்பரப்பில்‌ பதிந்து கிடந்தன. 
நெடுந்தொலைவு கடல்‌ விளிம்பு அலையற்று அசைவற்று 
நின்றது. என்னால்‌ நிற்க முடியவில்லை. எவரோ 
பிடித்துத்‌ தள்ளுவதுபோல்‌ பின்னால்‌ விழுந்தேன்‌. 
மீண்டும்‌ எழுந்து நின்றேன்‌. மீண்டும்‌ சரிந்து விழுந்தேன்‌. 

[1௨26] பிரதிபானு நடுங்கும்‌ கைகளை தலைக்குமேல்‌ 
கூப்பி உடைந்த குரலில்‌ கூவினான்‌. தந்தையே, 
தெய்வங்களுக்கு முன்னர்‌ மட்டுமே மனிதர்கள்‌ இத்தனை 
ஆழத்தில்‌ தங்களை திறந்து வைக்க முடியும்‌. 
தங்களுக்குத்‌ தாங்களே பார்த்துக்கொள்ளாத இடங்கள்‌, 
ஆழ்கனவுகளில்‌ கூட தொட்டறியாத தருணங்கள்‌ 
அனைத்தும்‌ இங்கே என்‌ நாவால்‌ உரைக்கப்பட்டன. 
என்னை நீங்கள்‌ காத்தருள வேண்டும்‌ என்பதற்காகவே 
இவற்றை சொன்னேன்‌. 


தந்தையே, இது எனக்காக அல்ல. என்‌ மைந்தருக்காக, 
என்‌ துணைவிக்காக. எளியவன்‌ என்று என்னை 
முன்வைக்கிறேன்‌. தனித்தவன்‌, பொருளற்றவன்‌. அதை 
அங்கே துவாரகையின்‌ புறநகர்‌ பகுதியில்‌ இடிந்துசரிந்து 
மணல்மூடிக்‌ கிடந்த பகுதியில்‌ நின்று சூழ நோக்கியபோது 
நன்குணர்ந்தேன்‌. என்னைச்‌ சுற்றி பலர்‌ 
கதறிக்கொண்டிருந்தனர்‌. பலர்‌ பித்துப்பிடித்து 
சுற்றிக்கொண்டிருந்தனர்‌. ஆனால்‌ நான்‌ முற்றிலும்‌ 
தனித்து அங்கே நின்றேன்‌. அப்போதுதான்‌ நீண்ட 
நாட்களுக்குப்‌ பின்‌ நான்‌ உங்களை அவ்வண்ணம்‌ 
நினைத்துக்கொண்டேன்‌. நெஞ்சில்‌ அறைந்து 
கண்ணீருடன்‌ “தந்தையே!” என்று வீறிட்டேன்‌. 
“தந்தையே! தந்தையே!” என்று அலறி அழுதேன்‌. 


அங்கிருந்து திரும்பி ஓடினேன்‌. எங்காவது தப்ப 
விழைபவனாக. மறுபக்கம்‌ கரை இருக்கிறது என்பதை 
உள்ளுணர்வால்‌ அறிந்து அத்திசை நோக்கி சென்றேன்‌. 
மக்கள்‌ பெருந்திரளாகக்‌ கிளம்பி எங்கு 
செல்வதென்றறியாமல்‌ நகரின்‌ வெளிஎல்லைகளில்‌ 
நின்று தடுமாறுவதை கண்டேன்‌. நகருக்குள்ளிருந்து 
கிளம்பியவர்களுக்கு அந்நகரிலிருந்து வெளியே 
சென்றுவிடவேண்டும்‌ என்ற எண்ணமே இருந்தது. 
ஆகவே அவர்கள்‌ தங்கள்‌ உள்ளத்திற்குள்‌ அமைந்த 
வரைபடம்‌ ஒன்றில்‌ முன்னரே முடிவு செய்து வைத்திருந்த 
வழியொன்றை நோக்கி சென்றார்கள்‌. 


நகரிலிருந்த ஒவ்வொருவருக்கும்‌ அந்நகர்‌ பற்றி ஒரு 
வரைபடம்‌ இருந்தது. அது அவர்களே நம்ப முடியாத 
அளவுக்கு தெளிவு கொண்டிருந்தது. கூடவே 


மெய்யிலிருந்து சற்றே வேறுபட்டதாகவும்‌ இருந்தது. 
அந்நகரிலிருந்து வெளிவருவதற்கான வழி 
ஒவ்வொருவருக்கும்‌ தெரிந்திருந்தது. ஏனென்றால்‌ ஏதோ 
ஆழ்கனவுகளில்‌ அந்த வழிகளில்‌ ஒருமுறையேனும்‌ 
அந்நகரிலிருந்து தப்பிச்‌ சென்றிருந்தார்கள்‌. ஆனால்‌ 
அந்த வழியை சென்றடைவதற்கான முயற்சிகளில்‌ பிற 
வழிகளைத்‌ தேடி ஒருவருடன்‌ ஒருவர்‌ அவர்கள்‌ 
முட்டிக்கொண்டனர்‌. ஒருவரோடொருவர்‌ பூசலிட்டனர்‌. 
தங்கள்‌ வழியை பிறர்‌ தடுப்பதாக எண்ணினர்‌. தங்கள்‌ 
உறவினரையும்‌ உற்றாரையும்‌ இணைத்துக்கொண்டு 
செல்ல முயன்றனர்‌. அவர்கள்‌ தங்கள்‌ உள்ளத்தில்‌ பிற 
வழிகளை தேர்ந்ததனால்‌ பிற வழிக்கு இழுத்தனர்‌. 


ஆகவே ஒருவருக்கொருவர்‌ பூசலிட்டனர்‌. நெஞ்சில்‌ 
அறைந்து கதறி அழுதனர்‌. பெருகி வந்து நகரின்‌ 
எல்லையை அடைந்தவர்கள்‌ அப்போதுதான்‌ அந்நகரம்‌ 
கோட்டை என்று ஒன்று இல்லாதது என்பதை 
உளமுணர்ந்து கண்டுகொண்டனர்‌. அதை சூழ்ந்திருந்த 
பெரும்பாலை நிலமே அதன்‌ கோட்டை. கோட்டையைக்‌ 
கடந்து செல்வது போலல்ல பாலையைக்‌ கடந்து 
செல்வது. அதற்கு உணவும்‌ நீரும்‌ கருதியிருக்கவேண்டும்‌. 
உடைமைகளை கொண்டுசெல்ல விலங்குகள்‌ வேண்டும்‌. 
பெரும்பாலையில்‌ செல்வதற்கு வழிகளைப்‌ பற்றிய 
அறிதல்‌ வேண்டும்‌. 


அவர்களில்‌ பெரும்பகுதியினர்‌ அந்நகரிலிருந்து 
ஒருமுறைகூட வெளியே செல்லாதவர்கள்‌. சிறு 
தெய்வங்களை வணங்குவதற்கோ களியாடுவதற்கோ 
நகரைச்‌ சூழ்ந்துள்ள திறந்தவெளிக்கு அவர்கள்‌ 
வந்திருப்பார்கள்‌. மிக அரிதாக சிலர்‌ வேட்டையின்‌ 
பொருட்டு பாலை நிலத்திற்குள்‌ சென்றிருப்பார்கள்‌. 
ஆனால்‌ கடந்து செல்ல வேண்டிய ஒன்றென தங்கள்‌ 
முன்னால்‌ கண்ட பாலைவெளி திகைக்கவைத்தது. 
கொலை நகைப்புடன்‌ எழுந்த தெய்வம்போல்‌ அவர்கள்‌ 
முன்னால்‌ பேருருக்கொண்டு நின்றிருந்தது. அதுநாள்‌ 
வரை அவர்கள்‌ அந்நகர்‌ என வகுத்துக்கொண்டிருந்தது 
அப்பாலையின்‌ எல்லையைக்‌ கொண்டே என்று 
அவர்கள்‌ உணர்ந்தனர்‌. மூன்று திசைகளிலும்‌ அந்நகரை 
கவ்விப்‌ பற்றி அதற்கு வடிவம்‌ அமைத்தது அந்த 
வறுநிலமே. 


அவர்கள்‌ தயங்கி நிற்க அவர்களுக்குப்‌ பின்னால்‌ 
தொடர்ந்து வந்துகொண்டிருந்தவர்கள்‌ வந்து மோத 
முகப்புச்‌ செறிவு உலைந்தது. நீர்விளிம்பு என 
அலைகொண்டது. பொருக்கோடிய சேற்றுப்பரப்பு 


பிளந்து மென்சேறு வெளிவருவதுபோல 
தயங்கியவர்களை உடைத்துக்கொண்டு 
பின்னிருந்தவர்கள்‌ எழுந்தனர்‌. அவர்கள்‌ தயங்க 
அவர்கள்‌ மேலும்‌ பின்னிருந்து மேலும்‌ மக்கள்‌ வந்து 
அவர்களை தள்ளினர்‌. முன்னால்‌ வந்தவர்கள்‌ 
அவர்களை அறியாமலேயே தள்ளப்பட்டு பாலைக்குள்‌ 
சென்றுவிட்டனர்‌. பாலையை உணர்ந்ததும்‌ அவர்கள்‌ 
கூச்சலிட்டனர்‌. 


நான்‌ செய்ததென்ன என்பதன்‌ முழுப்‌ பேருருவை 
அப்போதுதான்‌ பார்த்தேன்‌. செய்த ஒவ்வொன்றையும்‌ 
மீள்வு செய்யவேண்டும்‌ என்றும்‌, ஒவ்வொரு 
அடிவைப்பும்‌ பின்னகர்ந்து ஒன்றுமறியாத எளியோனாக 
வெறும்‌ பகல்‌ கனவுகளுடன்‌ ஃபானுவின்‌ அரசில்‌ 
அமைந்திருந்த அந்த பிரதிபானுவாக 
மாறிவிடவேண்டுமென்றும்‌ அத்தருணத்தில்‌ தோன்றியது. 
அன்று அறிந்தேன்‌, ஒவ்வொன்றையும்‌ தன்னலம்‌ 
கருதியே நான்‌ செய்திருக்கிறேன்‌. எவ்வகையிலும்‌ 
பொதுநலனோ தெய்வங்களுக்கு உகந்ததோ என்‌ 
எண்ணத்தில்‌ எழுந்ததில்லை. ஆணவம்‌ நான்‌ நான்‌ என 
எண்ணச்‌ செய்தது. ஆணவ நிறைவை மகிழ்ச்சி என்றும்‌ 
வெற்றி என்றும்‌ எண்ணிக்கொண்டிருந்தேன்‌. 


அப்போது அந்நகர்‌ நொறுங்கி சிதைந்து கிடப்பது 
போலவே என்‌ ஆணவம்‌ கிடந்தது. நான்‌ உங்கள்‌ 
மைந்தன்‌ அல்ல, அரசகுடியினன்‌ அல்ல, மானுடன்‌ கூட 
அல்ல. கீழ்மகன்‌, எளியோன்‌ பிறிதொன்றும்‌ அல்ல. புழு, 
கிருமி, அல்லது அணுவுயிரி. அப்போது எஞ்சியிருந்தது 
ஒன்றே. அது எளிய விலங்குணர்வு. என்‌ மைந்தர்‌, 
அவர்கள்‌ எங்கேனும்‌ எவ்வகையிலேனும்‌ உயிருடன்‌ 
எஞ்சவேண்டும்‌, அவர்களில்‌ ஒரு துளியேனும்‌ அதற்கு 
அடுத்த தலைமுறைக்கு செல்லவேண்டும்‌. ஓர்‌ உயிரின்‌ 
முதல்‌ விழைவு. மிக எளியது. ஆனால்‌ இப்புடவியின்‌ 
அடிப்படை நெறிகளில்‌ ஒன்று. பேராற்றல்‌ கொண்டது. 


அத்தருணத்தில்‌ பல்லாயிரம்‌ பேரை கொன்று வீழ்த்தவும்‌, 
எண்ணிச்‌ சென்றடையாத பெரும்பழியொன்றை 
இயற்றவும்கூட நான்‌ சித்தமாக இருந்தேன்‌. “என்‌ மைந்தர்‌! 
என்‌ மைந்தர்‌!” என்று ஓசையில்லாமல்‌ வீறிட்டபடி புரவி 
ஒன்றை கண்டடைந்தேன்‌. அதில்‌ ஊர்ந்து 
கொந்தளித்துச்‌ சென்று கொண்டிருந்த மக்கள்திரளை 
நோக்கி “நில்லுங்கள்‌! நில்லுங்கள்‌! அணிவகுத்துச்‌ 
செல்லுங்கள்‌! ஆணைகளை செவிகூருங்கள்‌!” என்று 
கூவி கட்டுப்படுத்த முயன்றுகொண்டிருந்த 
காவல்வீரனொருவனை எதிர்பாராத தருணத்தில்‌ 


பாய்ந்து தாக்கி வீழ்த்தி அப்புரவியிலேறி அதை 
கூட்டத்தினூடாக ஓட்டி மானுடரை பாய்ந்து 
கடக்கச்செய்து, திரள்களைப்‌ பிளந்து, இடிபாடுகளை 
ஒழிந்து செல்லவைத்து அகன்றேன்‌. 


புரவி தையல்‌ ஊசி துணியில்‌ செல்வதுபோல 
அப்பெருங்கொந்தளிப்பினூடாக ஊடுருவிச்‌ சென்றது. 
கூட்டத்தினூடாக தாவிச்‌ செல்வதற்கு பயின்ற குதிரை 
அது. நான்‌ துவாரகையின்‌ வெளி எல்லையை அடைந்து 
பாலைநிலத்தினூடாக சென்றேன்‌. பாலைநிலத்தினூடாக 
ஓர்‌ உளவிசையில்‌ முன்னால்‌ சென்றவர்கள்‌ தயங்கித்‌ 
தயங்கி வெவ்வேறு இடங்களில்‌ நின்றிருந்தனர்‌. சிலர்‌ 
சென்ற திசையிலிருந்து திரும்பி வந்துகொண்டிருந்தனர்‌. 
“விலகுங்கள்‌! விலகுங்கள்‌!” என்று கூவியபடியே 
அவர்களை கடந்தேன்‌. 


துவாரகைக்குள்‌ நுழையும்‌ தோரணவாயிலை 
அடைந்தபோது ஒரு திடுக்கிடலை அடைந்தேன்‌. அதைச்‌ 
டண மனிதர்கள்‌ நிறைந்திருந்தார்கள்‌. அவர்களுக்கு 
நடுவே அவர்களுக்கு எவ்வகையிலும்‌ 
தொடர்பற்றதுபோல அது ஓங்கி எழுந்து நின்றிருந்தது. 
அதன்‌ பெரும்‌ சிற்பமுகங்கள்‌ கீழ்நோக்கி நகைத்து வாய்‌ 
திறந்திருந்தன. துவாரகையில்‌ அனைத்துக்‌ 
கட்டடங்களும்‌ இடிந்து சரிந்து கிடக்க தோரணவாயில்‌ 
மட்டும்‌ தொடர்பே அற்றதுபோல, பிறிதொரு நகரத்தின்‌ 
நுழைவாயில்போல்‌ நின்றது. 


நான்‌ அதை கடந்துசென்று திரும்பிப்‌ பார்த்தேன்‌. 
சிறிதாகி பின்னகர்ந்துகொண்டே இருந்தது. மீண்டும்‌ 
சென்று திரும்பிப்‌ பார்த்தபோது அத்தோரணவாயில்‌ 
தனித்து எழுந்து நின்றது. அதற்கப்பால்‌ துவாரகை 
அவ்வண்ணமே எந்த மாற்றமும்‌ இல்லாமலிருக்கும்‌ 
என்றும்‌, சென்றால்‌ அனைத்தையும்‌ பார்க்கமுடியும்‌ 
என்றும்‌ உளமயக்கொன்றை உருவாக்கியது அது. 
ஆனால்‌ ஒரு கணத்தில்‌ அது உடைந்தபோது உருவான 
ஏக்கம்‌ நெஞ்சை பேரெடையென உணரச்செய்தது. நான்‌ 
என்‌ உடலைக்‌ குறுக்கி குனிந்து அமர்ந்து விம்மி 
அழுதேன்‌. 


நான்‌ பாலைநிலத்தினூடாக புரவியில்‌ விரைந்து என்‌ 
மைந்தர்‌ வாழ்ந்த அரண்மனையை நோக்கி சென்றேன்‌. 
அங்கு ஏற்கெனவே வீரர்கள்‌ கூடி 
கூச்சலிட்டுக்கொண்டிருந்தனர்‌. புரவியை நிறுத்திவிட்டு 
அவர்களை நோக்கி ஓடிச்சென்று “காவலர்தலைவன்‌ 
எங்கே?” என்றேன்‌. முதிய காவலர்தலைவன்‌ சூர்ணன்‌ 


அரண்மனைக்குள்‌ பிறருடன்‌ 
பூசலிட்டுக்கொண்டிருந்தான்‌. அவன்‌ இறங்கி ஓடிவந்து 
“இளவரசே, துவாரகையில்‌ நிலநடுக்கம்‌ வந்துவிட்டது 
என்றார்கள்‌. கடல்‌ நகருக்குள்‌ புகுந்துவிட்டதாம்‌. இங்கும்‌ 
அதிர்வுகளை உணரமுடிகிறது. இங்கிருந்து கிளம்புவதா 
வேண்டாமா, எவருடைய ஆணையை ஏற்பது என்று 
தெரியாமல்‌ நாங்கள்‌ இருக்கிறோம்‌” என்றான்‌. 


“வா என்னுடன்‌” என அவனை அப்பால்‌ தனியாக 
அழைத்துச்சென்றேன்‌. “என்‌ மைந்தர்‌ எங்கே? அரசி 
எங்கே?” என்றேன்‌. “தங்கள்‌ ஆணைப்படி படைவீரன்‌ 
ஒருவன்‌ அவர்களை அழைத்துச்சென்றான்‌” என்றான்‌. 
“ஆம்‌, அவனை அனுப்பியது நானே. அதை 
உறுதிப்படுத்திக்கொள்ளவே வந்தேன்‌” என்றேன்‌. 
“எப்போது அவர்கள்‌ சென்றனர்‌?” என்றேன்‌. “இரண்டு 
நாழிகை, அல்ல மூன்று நாழிகைக்கு முன்பு அவன்‌ இங்கு 
வந்தான்‌. இங்கிருந்து தேரில்‌ அவர்களை படித்துறை 
நோக்கி கொண்டுசென்றான்‌. கடலினூடாக 
தேவபாலபுரத்திற்கோ அன்றி சிந்துவுக்குள்‌ நுழைந்து 
பருஷ்ணிக்கோ செல்வதாக சொன்னான்‌” என்றான்‌ 
சூர்ணன்‌. 


“ஆம்‌, நன்று” என்று திரும்பி ஒரு கணத்துக்குப்‌ பின்‌ 
இடையிலிருந்த வாளை உருவி அவன்‌ கழுத்தை வெட்டி 
துண்டாக்கினேன்‌. அவனிடமிருந்து ஒரு சொல்லும்‌ 
கசியக்கூடாது என்று எனக்கு நானே 
சொல்லிக்கொண்டேன்‌. எவருக்காகவோ விளக்கம்‌ 
அளிப்பதுபோல. குருதிபடிந்த வாளை அருகிலிருந்த 
திரைச்சீலையில்‌ துடைத்தபின்‌ நேராக வெளிவந்து என்‌ 
புரவியில்‌ ஏறி மீண்டும்‌ துவாரகை நோக்கி விரைந்தேன்‌. 
துவாரகையின்‌ இறுதிப்‌ படித்துறை அங்கிருந்து மிக 
அருகே இருந்தது. அதிலிருந்து சிந்துவுக்குச்‌ செல்லும்‌ 
சிறிய நீரோட்டம்‌ ஒன்றும்‌ உண்டு. அது அப்பேரலைக்குப்‌ 
பின்‌ அங்கிருக்கிறதா என்று தெரியவில்லை. 


படித்துறை நோக்கி செல்லும்‌ கல்வேய்ந்த பாதை 
ஆளோய்ந்து கிடந்தது. ஒவ்வொருவரும்‌ நகரிலிருந்து 
வெளியே வடகிழக்காகச்‌ செல்லவே முயன்றனர்‌. 
அவர்கள்‌ கிளம்பிவந்த தொல்நிலம்‌ அங்கிருப்பதாக 
அவர்களின்‌ அகம்‌ பதிவு செய்திருந்தது. அவர்களின்‌ 
மூதாதையரின்‌ நாடு. புல்வெளிகள்‌, இளமழை, ஒளிரும்‌ 
சூரியன்‌. ஆநிரைகள்‌ பெருகி நிறையும்‌ திசைகளும்‌ 
தெய்வங்கள்‌ வாழும்‌ வானும்‌ கொண்டது. அவர்களில்‌ 
சிலரேனும்‌ படித்துறைகளுக்குச்‌ சென்றிருந்தால்‌ அங்கே 
இருக்கும்‌ படகினூடாக மிக எளிதாக தப்பிச்‌ சென்றிருக்க 


முடியும்‌. ஆனால்‌ இயல்பிலேயே அவர்கள்‌ கடலை 
அஞ்சினார்கள்‌. கோள்கொண்டு எழுந்து நிலத்தை 
அறைந்த அப்பெருந்திரையைக்‌ கண்ட பிறகு எவரும்‌ 
கடல்‌ நோக்கி சென்றிருக்க வாய்ப்பில்லை. எரியும்‌ 
திசையிலிருந்து விலகிச்செல்லும்‌ எறும்புகள்போல்‌ 
துவாரகையின்‌ மக்கள்‌ அனைவருமே மறு எல்லை 
நோக்கி சென்றுகொண்டிருந்தனர்‌. 


கடலை நெருங்க நெருங்க எவருமே 
கண்ணுக்குப்படவில்லை. கைவிடப்பட்ட 
முதியவர்களும்‌, மிதிபட்டு உயிரிழந்த உடல்களும்‌, 
சிதைந்து கிடந்த கட்டடங்களும்‌, திசையழிந்து 
ஊளையிட்டு சுற்றிக்கொண்டிருந்த நாய்களும்‌ என 
அப்பகுதியே போர்‌ முடிந்த களம்போல்‌ தெரிந்தது. என்‌ 
புரவிக்‌ குளம்படி கேட்டு விழுந்து கிடந்தவர்களில்‌ சிலர்‌ 
கைநீட்டி “கண்ணீர்‌! தண்ணீர்‌!” என்றோ “உதவுங்கள்‌! 
உதவுங்கள்‌!” என்றோ கூவினர்‌. அவர்களின்‌ உடல்களின்‌ 
மீதாக புரவியைச்‌ செலுத்தி மேலே சென்றேன்‌. 


படித்துறையை அணுகி அங்கே புரவியை நிறுத்திவிட்டு 
துறைமேடையின்‌ மேல்‌ ஏறி படகுகளை நோக்கி 
சென்றேன்‌. சிற்றலைகள்‌ மட்டுமே கடலில்‌ 
எஞ்சியிருந்தன. ஒரு சிறு குளம்போல்‌ தெரிந்தது கடல்‌. 
அத்தனை அலையழிந்து அமைதி கொண்ட கடலை 
நான்‌ பார்த்ததே கிடையாது. கரையிலிருந்து மிக விலகி 
சேற்றுப்பரப்பின்‌ மேல்‌ படகு அமர்ந்திருந்தது. படகை 
காலால்‌ உந்தி உந்தி கடலின்‌ விளிம்பு நோக்கி கொண்டு 
செல்லவேண்டியிருந்தது. சேற்றில்‌ அது வழுக்கி 
பாறைகளில்‌ முட்டி ஏறி மடிந்து விழுந்து எழுந்து 
கடலுக்குள்‌ சென்ற பின்னர்‌ அதில்‌ ஏறி அமர்ந்து 
துடுப்பை அவிழ்த்து உந்தி கடலில்‌ அலைகளுக்கு மேல்‌ 
ஏறினேன்‌. 


படகின்‌ மேல்‌ சுற்றிவைக்கப்பட்டிருந்த கயிற்றை அறுத்து 
பாயை எழச்செய்தேன்‌. கடற்காற்று இல்லாதபோது கூட 
பாயை புடைக்கவைக்கும்‌ அளவுக்கு உள்காற்று 
இருந்தது. மிக மெல்ல செல்வதுபோல்‌ 
தோன்றினாலும்கூட கரையோர மரங்கள்‌ 
விரைவதிலிருந்து படகு விசைகொண்டிருப்பதை 
உணர்ந்தேன்‌. கண்ணிகளை இழுத்து பாயை முழுதாகத்‌ 
திருப்பி முடிந்தவரை அதை காற்றின்‌ திசையில்‌ 
செல்லவைத்தேன்‌. பின்னர்‌ ஓய்ந்து படகில்‌ அமர்ந்து 
கரையோரமாக பார்த்துக்கொண்டிருந்தேன்‌. 


துவாரகையின்‌ மக்கள்‌ கரையோரமாகவே பெருகிச்‌ 


சென்றுகொண்டிருந்தனர்‌. அவர்கள்‌ அவ்வண்ணம்‌ 
சிந்துவின்‌ கரைவரை சென்று அடையக்கூடும்‌ என்று 
தோன்றியது. கடலில்‌ சென்ற எனது மைந்தரும்‌ 
துணைவியும்‌ அப்போது எங்கிருப்பார்கள்‌ என்று 
என்னால்‌ உய்த்துணரக்‌ கூடவில்லை. தேவபாலபுரம்‌ 
சென்று அங்கிருந்து பருஷ்ணி வரைக்கும்‌ செல்வது 
அவர்களுக்கு நான்‌ இட்ட ஆணை. அவ்வழியில்‌ 
சென்றால்‌ எங்கேனும்‌ அவர்களை கண்டடைய முடியும்‌ 
என்று நினைத்தேன்‌. எனக்கு வேறுவழி ஏதும்‌ 
இருக்கவில்லை. 


நீரின்றி உண்ண ஒரு பொருளுமின்றி அப்படகிலேயே 
அமர்ந்திருந்தேன்‌. முழுப்‌ பகலும்‌ கடந்து அந்தியில்‌ 
தேவபாலபுரத்தை சென்றடைந்தேன்‌. அந்நகர்‌ முற்றாக 
அழிந்திருந்தது. பேரலை அறைந்து நகரின்‌ அனைத்து 
பண்ட நிலைகளையும்‌ உடைத்துச்‌ சரித்திருந்தது. 
மாளிகைகள்‌ இடிந்தும்‌ சரிந்தும்‌ நின்றன. நகரில்‌ எவரும்‌ 
தென்படவில்லை. கடலோரம்‌ ஓய்ந்தே கிடந்தது. நான்‌ 
அதன்‌ படித்துறையில்‌ படகை நிறுத்திவிட்டு இறங்கி 
அப்பால்‌ சென்றேன்‌. 


திகைப்பூட்டும்‌ காட்சிகளாக என்‌ முன்‌ விரிந்தது நகர்‌. 
கடலில்‌ நின்றிருந்த மரக்கலங்கள்‌ அனைத்தும்‌ 
பேரலையால்‌ தூக்கி நகர்‌ மேல்‌ வீசப்பட்டிருந்தன. 
கட்டடங்களுக்கு மேலே மரக்கலங்கள்‌ ஏறி கற்சுவர்களை 
நொறுக்கி அமர்ந்திருப்பதை கண்டேன்‌. நகரெங்கும்‌ 
உடைந்த மரச்சிம்புகள்‌ குவிந்து கிடந்தன. கடலில்‌ 
மனிதர்கள்‌ பல ஆண்டுகளாக வீசிய அனைத்துக்‌ 
குப்பைகளும்‌ பெருகி வந்து நகர்‌ மேல்‌ படிந்திருந்தன. 
கடல்பாசிகள்‌, மீன்கள்‌, சிப்பிகள்‌, முட்புதர்போன்ற 
நீருயிரிகள்‌. 


நொறுக்கப்பட்ட ஒரு நகர்‌. வானிலிருந்து ஒரு பெரும்‌ 
கதாயுதம்‌ வந்து ஒரேயடியாக தட்டி தள்ளப்பட்டது. விழாத 
ஒரு மாளிகை கூட அங்கில்லை. தேவபாலபுரத்தில்‌ 
பெரிய மாளிகைகள்‌ இல்லை. மூன்று அல்லது நான்கு 
அடுக்குகள்தான்‌. பெரும்பாலானவை மரத்தாலானவை. 
ஆகவே அனைத்துமே விறகுக்குவியல்போல ஆங்காங்கே 
தென்பட்டன. செல்லும்‌ வழியெங்கும்‌ மனித உடல்கள்‌ 
உப்பி புடைத்திருப்பதை கண்டேன்‌. 
பெரும்பாலானோரின்‌ வாய்களிலும்‌ கண்களிலும்‌ மணல்‌ 
அழுத்திச்‌ செறித்து நிரப்பப்பட்டிருந்தது. அவர்களின்‌ 
வயிறுகள்‌ உப்பி புடைத்திருந்தன. உள்ளே மணல்‌ 
நிறைந்திருக்கும்‌ என்று தோன்றியது. 


அதன்‌ அலகை கூர்மையாக்குகின்றன 
கருடன்‌ கொலைவல்லவன்‌ 
மீட்டு அழைக்க முடியாத தூதன்‌. 


கங்கையில்‌ இறங்கியதும்‌ துரோணர்‌ அஸ்வத்தாமனின்‌ 
தோள்களைப்பற்றித்‌ தூக்கிச்‌ சுழற்றி நீரில்‌ எறிந்தார்‌. 
அவன்‌ கூச்சலிட்டு நகைத்தபடி குளிர்ந்த நீரில்‌ விழுந்து 
நீந்தி அவர்‌ அருகே வந்தான்‌. அவனை அள்ளி எடுத்து 
கரையில்‌ நிறுத்தி அவன்‌ தோள்களைத்‌ தொட்டு “இனி 
உன்‌ தோள்கள்‌ மெலிந்திருக்கலாகாது. அவற்றில்‌ ஆற்றல்‌ 
நிறையவேண்டும்‌. இதோ பார்த்தனைப்பார்‌. அவன்‌ 
தோள்கள்‌ ராஜநாகத்தின்‌ படம்போலிருக்கின்றன” 
என்றார்‌. “பார்த்தா, அந்த குளியல்பொடியை எடு!” 


அர்ஜுனன்‌ குளியல்பொடி அடங்கிய சம்புடத்தை 
அவரிடம்‌ கொடுத்தான்‌. மஞ்சளும்‌ வேம்பின்காயும்‌ 
சந்தனமும்‌ பயறும்‌ கலந்து அரைக்கப்பட்ட 
குளியல்பொடியை விரல்களால்‌ அள்ளி 
அஸ்வத்தாமனின்‌ தோள்களில்‌ வைத்து தேய்த்து கைகள்‌ 
வழியாக உருவியபடி “நீ வாரத்தில்‌ ஐந்து நாட்கள்‌ இரு. 
இரண்டுநாட்கள்‌ அரண்மனையில்‌ உன்‌ அன்னையுடன்‌ 
இரு. உன்னை முற்றிலும்‌ பிரிவது அவளுக்கு துயர்‌ 
அளிப்பதாக இருக்கும்‌” என்றார்‌. “ஆம்‌ தந்தையே, 
எப்போது திரும்பி வருவேன்‌ என்றுதான்‌ அன்னை 
கேட்டுக்கொண்டே இருந்தார்கள்‌” என்றான்‌ 
அஸ்வத்தாமன்‌. 


அர்ஜுனன்‌ சற்று விலகிச்சென்று நீராடினான்‌. துரோணர்‌ 
அஸ்வத்தாமனிடம்‌ பேசிக்கொண்டே இருந்தார்‌. 
“அரண்மனையில்‌ இருக்கையில்‌ உன்‌ அன்னையுடன்‌ 
இருக்கவேண்டும்‌. அவளை மகிழ்விக்கவேண்டியது உன்‌ 
வேலை. அன்னையால்‌ மகிழப்படும்‌ மைந்தனை 
விண்ணிலிருக்கும்‌ மூதன்னையர்கள்‌ 
வாழ்த்துகிறார்கள்‌” என்றார்‌. “மேலும்‌ நீ அனைத்து 
அரசக்கல்வியையும்‌ பெறவேண்டும்‌. நாடாளும்‌ மன்னன்‌ 
அறிந்த அனைத்தும்‌ நீயும்‌ அறிந்தாகவேண்டும்‌” என்றார்‌ 
துரோணர்‌. “தந்தையே, நான்‌ வேதம்‌ 
கற்கப்போவதில்லையா?” என்று அஸ்வத்தாமன்‌ 
கேட்டான்‌. “இல்லை, நீ ஷத்ரியன்‌. உனக்குரியது 
அதர்வமும்‌ அரசநீதியும்‌ அம்புத்தொழிலுமே” என்றார்‌ 
துரோணர்‌. இருளுக்குள்‌ அவரது கண்களை நோக்க 
அர்ஜுனன்‌ முயன்றான்‌. துரோணர்‌ தாடியை வருடியபடி 
திரும்பி நீரில்‌ மூழ்கினார்‌. 


உரத்த பேச்சொலிகளுடன்‌ கெளரவர்கள்‌ கங்கைக்கு 


பேரலை அறைந்த உடல்கள்‌ பெரும்பாலும்‌ அனைத்துமே 
ஆடையற்றவை. அலை எப்படி ஆடைகளை கழற்ற 
முடியும்‌ என்று எனக்கு தெரியவில்லை. நெஞ்சுடைந்த 
உடற்கூடுகள்‌. கைகளும்‌ கால்களும்‌ விந்தையான 
முறையில்‌ ஒடிந்து மடிந்தவை. செத்துக்கிடந்த பிணங்கள்‌ 
அனைத்துமே சிறுகுழந்தைகளின்‌ உடல்கள்‌ போன்றே 
தோன்றின. சாவின்‌ கணத்தில்‌ அனைவருமே 
குழந்தைகளாக மாறியிருப்பார்கள்‌ போலும்‌. 


தேவபாலபுரத்தில்‌ நான்‌ பதைத்தவனாக சுற்றி 
அலைந்தேன்‌. மைந்தர்‌ அங்கு வந்திருந்தால்‌ இந்தப்‌ 
பேரலையில்‌ சிக்கிக்கொண்டிருப்பார்கள்‌. இவ்வலைக்கு 
முன்பே அவர்கள்‌ சிந்துவில்‌ நுழைந்திருந்தால்‌ உயிர்‌ 
தப்பியிருப்பார்கள்‌. அங்கு எங்கேனும்‌ அவர்கள்‌ 
இருக்கிறார்களா? எங்கு அவர்களை தேடுவது என்று 
தெரியவில்லை. அந்நகர்‌ முழுக்க நான்‌ அலைந்து 
திரிந்தேன்‌. அந்நகர்‌ விட்டு சென்றவர்களை எங்கேனும்‌ 
பார்க்க முடியுமா என்று எண்ணி மறுதிசை நோக்கி 
சென்றேன்‌. மீண்டும்‌ திரும்பி வந்தேன்‌. அந்நகரில்‌ ஒரு 
கிழிந்த கொடிபோல நான்‌ படபடப்பதாகத்‌ தோன்றியது. 


நகர்‌ முழுக்க கூலமூட்டைகள்‌ அடித்துச்‌ சிதறப்பட்டு 
மாளிகைகளின்‌ சுவர்களை ஒட்டி அரிசியும்‌ 
கோதுமையும்‌ பிறவும்‌ குவிந்துகிடந்தன. ஆனால்‌ 
விலங்குகளோ பறவைகளோ ஏதுமில்லை. சில மீன்கள்‌ 
மட்டும்‌ உயிருடன்‌ இருந்தன. சில முள்ளுயிரிகள்‌ 
சிலிர்த்தபடி மெல்ல நடந்தன. அவை ஆழ்கடலில்‌ 
வாழ்பவையாக இருக்கலாம்‌. ஒருகணத்தில்‌ கடல்‌ 
எவ்வண்ணம்‌ மறைந்தது என அவை திகைக்கக்கூடும்‌. 
அங்கே குவிந்திருக்கும்‌ சடலங்களில்‌ என்‌ மைந்தர்களை 
தேடிக்கொண்டிருக்கிறேன்‌ என நானே உணர்ந்ததும்‌ 
தீச்சுட்ட அதிர்வை அடைந்தேன்‌. ஏன்‌ அவ்வாறு 
செய்கிறேன்‌? என்‌ அகத்தில்‌ தீங்கு நிகழுமென 
நம்பிக்கொண்டிருக்கிறேனா? அவர்கள்‌ உண்மையில்‌ 
அங்கே கிடந்தால்கூட நான்‌ செய்வதற்கொன்றும்‌ இல்லை. 
அவர்கள்‌ எங்கேனும்‌ இருந்து என்‌ உதவியை 
நாடினால்தான்‌ நான்‌ சென்றடையவேண்டும்‌. 


நான்‌ தேவபாலபுரத்தை கடந்து சென்றேன்‌. பாலையின்‌ 
தொடக்கத்தில்‌ மக்கள்‌ இருக்கக்கூடும்‌ என்று 
தோன்றியது. அவர்களை நோக்கி செல்லவேண்டும்‌. 
தொலைவில்‌ மக்களின்‌ ஓசையை செவிகூர்ந்தேன்‌. 
அதை எதிர்நோக்கி சென்றுகொண்டிருந்தேன்‌. 
நெடுந்தொலைவில்‌ அவர்கள்‌ ஓசை கேட்கத்‌ 
தொடங்கியது. நடந்து அங்கு சென்றபோது நன்றாக 


இருட்டிவிட்டிருந்தது. நான்‌ கண்ணீர்விட்டபடி, 
தள்ளாடியபடி, நடைப்பிணம்போல மாறி பின்னிரவில்‌ 
மக்கள்‌ கூட்டமாக அமர்ந்திருந்த வெட்டவெளிக்கு 
சென்றேன்‌. 


அங்கு கையில்‌ அகப்பட்ட உடைமைகளுடனும்‌ 
உற்றாருடனும்‌ மக்கள்‌ கிளம்பிவந்து அமர்ந்திருந்தனர்‌. 
அங்கு சென்று தொலைவிலேயே இரு கைகளையும்‌ 
விரித்தபடி நடந்து அவர்களை அணுகி முழந்தாளிட்டு 
விழுந்தேன்‌. அவர்களில்‌ ஒருவன்‌ வந்து ஒரு தோல்‌ 
குடுவையிலிருந்த நீரை எனக்கு அளித்தான்‌. அதை 
வாங்கி இரு கைகளாலும்‌ அண்ணாந்து குடித்து உடலை 
நிறைத்தேன்‌. நீர்‌ அருந்தியதுமே உடல்‌ சற்று 
ஓய்வுகொள்ள அவ்வண்ணமே மணலில்‌ குப்புற விழுந்து 
சற்று நேரம்‌ துயின்றேன்‌. அதில்‌ என்‌ மைந்தரை 
கண்டேன்‌. அவர்களுடன்‌ இளவெயில்‌ நிறைந்திருந்த 
பசும்புல்வெளியில்‌ விளையாடினேன்‌. 


பின்னர்‌ எழுந்து அமர்ந்தேன்‌. அங்கிருந்த 
ஒவ்வொருவரும்‌ அழுதுகொண்டிருந்தனர்‌. பலர்‌ 
தங்களின்‌ உற்றாரைத்‌ தேடி ஒவ்வொரு முகமாக 
பார்த்தபடி அவர்களின்‌ பெயர்களை கூச்சலிட்டபடி 
சென்றுகொண்டிருந்தனர்‌. பெற்றோரைப்‌ பிரிந்த 
குழந்தைகள்‌ கதறி அழுதபடி அலைந்தனர்‌. ஒவ்வொரு 
குழந்தையையும்‌ ஒவ்வொருவரும்‌ முகம்‌ தூக்கிப்‌ பார்த்து 
அது தங்கள்‌ குழந்தையல்ல என்று விட்டுச்சென்றனர்‌. 
விட்டுச்செல்லப்பட்ட ஒவ்வொரு குழந்தையும்‌ 
விட்டுச்செல்பவர்களின்‌ ஆடையை பற்றிக்கொண்டு 
“தந்தையே!” என்றும்‌ “அன்னையே!” என்றும்‌ கதறி 
அழுதன. அவர்கள்‌ பிரிந்த பின்‌ நிலத்தில்‌ விழுந்து 
கைகால்களை உதறி கூச்சலிட்டன. 


உளக்கொந்தளிப்பு ஓய்ந்ததனால்‌ சிலர்‌ அவ்வண்ணமே 
படுத்து ஆழ்ந்து துயின்றுகொண்டிருந்தனர்‌. சிலர்‌ உயிர்‌ 
துறந்திருக்கவும்‌ கூடும்‌. துஞ்சுவதற்கும்‌ துயில்வதற்கும்‌ 
அங்கு வேறுபாடு தெரியவில்லை. எவரிடமும்‌ பந்தமோ 
விளக்கொளியோ இல்லை என்பதனால்‌ முற்றிருள்‌ 
சூழ்ந்திருந்தது. வானின்‌ ஒளியில்‌ அவர்களின்‌ முகங்கள்‌ 
பற்களின்‌ வெண்மையும்‌ கண்களின்‌ மினுப்புமாக 
தெரிந்தன. 


நான்‌ அங்கே எதற்கு அமர்ந்திருக்கிறேன்‌ என்று எனக்கு 
தெரியவில்லை. என்‌ துணைவியை அங்கு தேட முடியுமா? 
விடிந்த பின்னரே அவர்களை தேடமுமடியும்‌. ஆயினும்‌ 
என்னால்‌ அமர்ந்திருக்க முடியவில்லை. உடல்‌ 


ஓய்வுகொண்டதும்‌ உள்ளம்‌ விழித்தெழுந்தது. நானும்‌ 
எழுந்து என்‌ மைந்தரின்‌ பெயர்களை கூவி அழைத்தபடி 
அத்திரள்‌ முழுக்க அலைந்து திரிந்தேன்‌. என்‌ 
மனைவியின்‌ பெயரும்‌ மைந்தரின்‌ பெயரும்‌ உள்ள பலர்‌ 
அங்கிருப்பதை உணர்ந்தேன்‌. நான்‌ அருகணைத்து முகம்‌ 
தூக்கி நோக்கிய மைந்தர்‌ என்‌ மைந்தரல்ல என்று 
தெரியும்போது எழும்‌ உளச்சோர்வு நெஞ்சில்‌ ஒரு கத்தி 
என ஆழப்‌ புகுந்தது. 

ஆயினும்‌ அவர்கள்‌ அங்கிருக்கிறார்கள்‌ என்று என்‌ 
உளம்‌ கற்பனை செய்துகொள்ளும்போது வரும்‌ 
உவகையின்‌ தொடுகை என்னை சிலிர்க்கச்‌ செய்தது. 
அவ்வுவகையில்‌ திளைக்கும்பொருட்டே அவர்களை 
நான்‌ பெயர்‌ சொல்லி தேடிக்கொண்டிருந்தேன்‌. 
இரவெல்லாம்‌. தந்தையே, முழு இரவும்‌. அத்திரளில்‌ 
விழுந்து எழுந்து, விழுந்து எழுந்து, தேடிய 
இடங்களிலேயே மீண்டும்‌ தேடி, தேடியவர்களையே 
மீண்டும்‌ கண்டு, புலரியில்‌ உணர்ந்தேன்‌ அங்கு அவர்கள்‌ 
இல்லை. 


அத்திரளைப்‌ பார்த்தபடி இளவெயிலில்‌ கண்ணீருடன்‌ 
நின்றேன்‌. மீண்டும்‌ நகருக்குள்‌ புகுந்து இறந்து கிடக்கும்‌ 
உடல்களில்‌ அவர்களை தேடுவதா? கிழக்கே சுடர்‌ 
எழுந்துகொண்டிருந்தது. அங்கிருந்த ஒவ்வொருவரும்‌ 
கதிரெழும்‌ ஒளியை நோக்கி கண்ணீர்விடுவதை 
கண்டேன்‌. கதிரொளி அத்தனை துயர்‌ மிக்கதாக, 
அத்தனை கொடியதாக தோன்றும்‌ தருணத்தை அதற்கு 
முன்‌ நான்‌ உணர்ந்ததில்லை. அவர்களின்‌ கிழிந்த 
உடைகளை, கைவிடப்பட்ட நிலையை, சாவை, நோவை 
ஒவ்வொன்றையும்‌ துலக்கிக்காட்டியது அது. 
ஒவ்வொருவரும்‌ கதிரிலிருந்து முகத்தை 
விலக்கிக்கொண்டனர்‌. பெரும்பாலானவர்கள்‌ அதற்கு 
முதுகு காட்டி அமர்ந்திருந்தனர்‌. சிறுகுழந்தைகள்‌ 
அன்னையரின்‌ உடல்களுக்குள்‌ 
புகுந்துகொள்பவைபோல்‌ ஒடுங்கிக்கொண்டிருந்தன. 


அங்கிருந்து சிந்துவுக்குள்‌ சென்று என்‌ மைந்தரைப்பற்றி 
தேடவேண்டும்‌ என்று எண்ணினேன்‌. ஒருவரிடம்‌ நீர்‌ 
மட்டும்‌ வாங்கி குடித்துவிட்டு மீண்டும்‌ தேவபாலபுரத்தை 
நோக்கி சென்றேன்‌. நான்‌ நகர்‌ நோக்கி செல்கையில்‌ 
தொலைவில்‌ ஒருவன்‌ என்‌ பெயர்‌ சொல்லி அழைப்பதை 
கண்டேன்‌. நின்று திரும்பிப்பார்த்தபோது ஒற்றன்‌ 
ஒருவன்‌ கைவீசியபடி வந்தான்‌. “இளவரசே! இளவரசே!” 
என்றான்‌. அவன்‌ துவாரகையின்‌ ஒற்றனாகிய சந்திரன்‌ 
என அறிந்தேன்‌. என்‌ உடல்‌ ஓய்ந்தது. உள்ளம்‌ 


பாறையென்றாயிற்று. தேடல்‌ முடிந்தது. இனி 
எதுவானாலும்‌ ஒன்றே. “கூறுக!” என்றேன்‌. 


“இளவரசே, தங்கள்‌ மைந்தரையும்‌ துணைவியையும்‌ 
சிறைப்பிடித்து துவாரகைக்கு கொண்டுசென்றார்கள்‌” 
என்றான்‌ சந்திரன்‌. “யார்‌?” என்றேன்‌. “இங்கு அவர்கள்‌ 
படகில்‌ வந்துகொண்டிருக்கையிலேயே 
துவாரகையிலிருந்து அவர்களை துரத்தி வந்தார்கள்‌. 
விசைமிக்க படகுகளில்‌ வந்து அவர்களை வழியிலேயே 
மறித்துக்கொண்டார்கள்‌. அவர்களை பிடித்து இழுத்து 
அந்தப்‌ படகில்‌ ஏற்றிக்கொண்டு சென்றார்கள்‌. 
அவர்களை கொண்டுவந்த காவலர்களையும்‌ அப்படகில்‌ 
ஏற்றிக்கொண்டார்கள்‌” என்றான்‌. 


“நான்‌ தேவபாலபுரத்தில்‌ துவாரகையின்‌ ஒற்றன்‌. 
இச்செய்தியை தங்களுக்கு அறிவிக்க வேண்டும்‌ என்று 
பறவைத்தூது அனுப்பினேன்‌. தாங்கள்‌ 
எங்கிருக்கிறீர்கள்‌ என்று தெரியவில்லை. தங்களிடம்‌ 
இதை தெரிவிக்கும்பொருட்டு நான்‌ இங்கிருந்து கிளம்பும்‌ 
நிலையில்தான்‌ அலையெழுந்தது” என்றான்‌ சந்திரன்‌. 
“நன்று” என்று நான்‌ சொன்னேன்‌. “இத்தருணத்தில்‌ 
தங்களைப்‌ பார்க்க என்னால்‌ முபுந்தது நன்று” என்றான்‌. 
“துவாரகையில்‌ அவர்கள்‌ இருக்கிறார்கள்‌ அல்லவா?” 
என்றேன்‌. “துவாரகைக்கு அவர்கள்‌ 
கொண்டுசெல்லப்பட்டார்கள்‌” என்று அவன்‌ 
சொன்னான்‌. “கொண்டுசென்றவர்கள்‌ யார்‌? 
பிரத்யும்னனின்‌ படைவீரர்களா?” அவன்‌ “இல்லை, 
மூத்தவர்‌ ஃபானுவின்‌ படையினர்‌” என்றான்‌. 


தந்தையே, அங்கிருந்து கிளம்பி துவாரகைக்கு நான்‌ 
சென்றிருக்கவேண்டும்‌. என்‌ உயிரை அளித்து என்‌ 
மைந்தர்‌ உயிரை காப்பாற்றி இருக்கவேண்டும்‌. ஆனால்‌ 
நன்கு அறிந்திருந்தேன்‌ நான்‌ துவாரகைக்கு செல்ல 
முடியாது. துவாரகையில்‌ அவர்கள்‌ 
சிறைவைக்கப்பட்டிருப்பார்கள்‌. அந்நகரை 
இடித்தழித்தவன்‌ நானே என்று அவர்கள்‌ அதற்குள்‌ 
அறிந்திருப்பார்கள்‌. என்னை அவர்கள்‌ 
சிறைப்படுத்தினால்‌ தலைகொய்வார்கள்‌. அதன்‌ பின்‌ 
என்‌ மைந்தர்களை விட்டுவைக்கமாட்டார்கள்‌. 
ஏனெனில்‌ அது குடிப்பகையை எஞ்சவிடுவது. 
அவர்களும்‌ இழிவுபடுத்தி கொல்லப்படுவார்கள்‌. 
அவர்கள்‌ உயிரோடிருக்க வேண்டுமெனில்‌ அவர்கள்‌ 
கையில்‌ நான்‌ சிக்கக்கூடாது. அவர்களின்‌ பொருட்டு 
எப்போதேனும்‌ நான்‌ வந்துசேர்வேன்‌ என்று நம்பினால்‌ 


மட்டுமே அவர்கள்‌ அவர்களை உயிருடன்‌ 
விட்டுவைப்பார்கள்‌. தங்களிடம்‌ அவர்கள்‌ இருப்பதை 
அறிவிப்பார்கள்‌. அவர்கள்‌ வெளிப்படையாக 
அவர்களை சிறை செய்து இழுத்துச்‌ சென்றபின்‌, 
அச்செய்தி எனக்கு வந்து சேரும்படி அனைத்து 
ஒற்றர்களிடமும்‌ ஆணையிட்டிருப்பதனாலேயே அதுவே 
அவர்களின்‌ திட்டம்‌. ஆகவே நான்‌ தலைமறைவாக 
வேண்டும்‌. அவர்களிடம்‌ சிக்கக்கூடாது. 


நான்‌ அங்கிருந்து தப்பி சிந்துவை அடைந்தேன்‌. அதன்‌ 
ஒழுக்கினூடாக மேலே சென்று, வழியிலேயே 
கரையணைந்து குறுக்குவழியினூடாக மீண்டும்‌ 
பாலைநிலத்தில்‌ ஏறி, அங்கிருந்து அவந்திக்கு வந்தேன்‌. 
என்‌ உள்ளுணர்வால்‌ தேடி அலைந்து இங்கு வந்து 
சேர்ந்திருக்கிறேன்‌. இந்த இடத்தை கண்டடைவதற்கு 
எனக்கு என்‌ தவிப்பு மட்டுமே வழிகாட்டியிருக்கிறது. 
பிறிதொரு வழியில்லை. துவாரகை அங்கு இப்போது 
எவ்வண்ணம்‌ இருக்கிறது என்று எனக்குத்‌ தெரியாது. 
ஆனால்‌ என்‌ மைந்தரை கொன்றிருக்கமாட்டார்கள்‌, 
எனக்கான பணயப்பொருளாக அவர்களை 
வைத்திருப்பார்கள்‌ என்று எனக்கு தெரியும்‌. 


“தந்தையே, நீங்கள்‌ மட்டுமே என்‌ மைந்தர்‌ உயிர்காக்க 
இயலும்‌. எழுக, தந்தையே! என்‌ மைந்தரைக்‌ காக்க எழுக! 
உங்கள்‌ பெயர்மைந்தர்‌ அவர்‌. உங்கள்‌ குருதியினர்‌” 
என்று பிரதிபானு சொன்னான்‌. 

[[ஙagelதந்தையே, நீங்கள்‌ என்னை காத்தருள வேண்டும்‌ 
என்று கோர எனக்கென்ன உரிமை என்று இத்தருணத்தில்‌ 
எண்ணிக்கொள்கிறேன்‌. பழி சூழ்ந்தவன்‌. இன்னும்‌ 
அந்தக்‌ கீழ்மைகளிலிருந்து உளம்‌ விலகாதவன்‌. 
எனினும்‌ எளியோன்‌, இறையருளால்‌ மட்டுமேதான்‌ 
காக்கப்படவேண்டும்‌ என்று எண்ணுபவன்‌. 
என்னைப்போல்‌ ஒருவனுக்கு தெய்வங்கள்‌ 
இறங்கிவந்தாக வேண்டும்‌. கடையனுக்கும்‌ 
கடையனுக்குக்‌ கூட கையேந்தி பெறமுடியும்‌ என்ற 
இடத்திலேயே தெய்வங்கள்‌ இருக்கவேண்டும்‌. பழி 
சூழ்ந்தவனுக்கு இறங்கி வருகையிலேயே தெய்வங்கள்‌ தம்‌ 
பெருமையை மண்ணில்‌ நிலைநாட்டிக்கொள்கின்றன. 


தாங்கள்‌ எனக்கு கனிவதற்கான அனைத்து வழிகளும்‌ 
அடைத்திருப்பதாகவே இருக்கட்டும்‌. எனினும்‌ ஒன்றின்‌ 
பொருட்டு தங்கள்‌ கை நீண்டுவந்து என்னை தொடலாம்‌. 
நான்‌ இங்கு வந்திருப்பது என்‌ உயிருக்காக அல்ல, என்‌ 
மைந்தர்‌ உயிருக்காக. என்‌ வாழ்வில்‌ நான்‌ எனக்கன்றி 
எவருக்காகவேனும்‌ இவ்வுலகையே விழைவு 
கொண்டேனெனில்‌, என்னை துளிகூட எண்ணாமல்‌ 
எதன்பொருட்டேனும்‌ போராடுவேன்‌ எனில்‌, 
எவருக்காவது என்னை முற்றளிப்பேன்‌ எனில்‌ அது என்‌ 
மைந்தருக்காக மட்டுமே. 


மிக மிகத்‌ தொன்மையான உணர்வு அது. மானுடர்‌ 
வளர்த்துக்கொண்டதல்ல, தெய்வங்கள்‌ மானுடரில்‌ 
பொறித்து மண்ணுக்கு அனுப்பியது, அனைத்து 
உயிரிலும்‌ திகழ்வது, அதன்‌ பொருட்டு எனக்கு அதை 
நீங்கள்‌ அருளலாம்‌. எனக்கு வாழ்க்கையை அளிக்கலாம்‌. 
தந்தையே, தாங்கள்‌ எண்ணினால்‌ என்னை காப்பாற்ற 
முடியும்‌, என்‌ மைந்தரையும்‌ மனைவியையும்‌ விடும்படி 
ஒரு ஆணை பிறப்பியுங்கள்‌. தங்களுடையதென்று ஒரு 
சொல்‌ எனக்கு அளிக்கப்படட்டும்‌. இங்கிருந்து 
கிளம்பிச்சென்று என்‌ உடன்பிறந்தார்‌ முன்‌ பணிகிறேன்‌. 


என்‌ குருதியினர்‌ விடுதலை செய்யப்படட்டும்‌. அதற்கு 
மாற்றாக என்‌ தலையை அளிக்கிறேன்‌. என்‌ மைந்தர்‌ 
எங்கேனும்‌ சென்று வாழட்டும்‌. யாதவ நிலத்திற்கு 
அவர்கள்‌ செல்லமாட்டார்கள்‌. ஒருபோதும்‌ என்‌ 


நினைவை அவர்கள்‌ பேணமாட்டார்கள்‌. யாதவர்‌ என்ற 
அடையாளத்தையே அவர்கள்‌ 
சூடிக்கொள்ளமாட்டார்கள்‌. அச்சொல்லுறுதியை 
அவர்களுக்கும்‌ தங்களுக்கும்‌ நான்‌ அளிக்கிறேன்‌. என்‌ 
பொருட்டு கனியுங்கள்‌. தந்தையே, யாதவ குலத்தின்‌ 
அழிவு என்னிலூடாக நிகழ்ந்தது உண்மை, ஆனால்‌ நான்‌ 
ஒரு கருவி என்று தாங்கள்‌ அறிவீர்கள்‌. 


தன்னை ஒரு கருவி எனக்‌ கருதி விழைவை நாடி 
படைக்கலம்‌ ஏந்திச்செல்வதல்லவா ஒரு ஷத்ரியன்‌ 
கொள்ளவேண்டிய நெறி? தாங்கள்‌ எழுதிய ஐந்தாவது 
வேதம்‌ உரைப்பது அது அல்லவா? நான்‌ குலமழித்தோன்‌ 
எனில்‌ தங்கள்‌ சொல்கேட்டு வில்லேந்திய தனஞ்சயனும்‌ 
குலத்தை அழித்தவன்‌ அல்லவா? எவரை கொல்கிறோம்‌? 
எவர்‌ கொல்லப்படுகிறார்‌? கொல்பவன்‌ நான்‌ 
கொல்லப்படுபவன்‌ நான்‌ என்று தங்களில்‌ எழுந்த 
விண்பேருருவன்‌ உரைத்தான்‌ அல்லவா? உற்றார்‌ 
உறவினர்‌ என்று பார்க்கவேண்டாம்‌, புவியில்‌ ஒருவனுக்கு 
அளிக்கப்பட்டுள்ள கடமை எதுவோ அதை செய்க என்று 
சொன்னவர்‌ நீங்கள்‌ அல்லவா? 


தந்தையே, உங்கள்‌ ஒவ்வொரு சொல்லையும்‌ இங்கு 
வரும்போது எண்ணிக்கொண்டிருந்தேன்‌. 
அதன்பொருட்டே நான்‌ நின்றேன்‌ என்று உணர்ந்தேன்‌. 
ஏனெனில்‌ நான்‌ ஷத்ரியன்‌ என்று தன்னை அறிந்தவன்‌. 
ஷத்ரியன்‌ மண்‌ விழைவதும்‌ வெற்றியை நாடுவதும்‌ புகழ்‌ 
தேடுவதும்‌ இயல்புதானே? இப்புவியில்‌, விழைவுகளுடன்‌ 
நிற்பவர்களுக்கு அக்களத்திற்குள்‌ அமையும்‌ உண்மையே 
உகந்ததாகும்‌. அது பசிக்கையில்‌ உணவென்றும்‌, 
அஞ்சுகையில்‌ அரண்‌ என்றும்‌, போரில்‌ 
படைக்கலமென்றும்‌, தனிமையில்‌ துணையென்றும்‌, 
துயரில்‌ உறவென்றும்‌ வந்தமைய வேண்டும்‌ என்ற 
உங்கள்‌ சொல்‌ அழிவற்றது அல்லவா? 


தந்தையே, பறவைச்‌ சிறகெரித்து, புழுக்குலம்‌ அழித்து, 
மரங்களில்‌ நா சுழற்றி மூண்டு எரிந்தெழும்‌ 
காட்டுத்தீயைக்‌ கண்டு தொல்முனிவராகிய காசியபர்‌ 
கூறியதை உங்கள்‌ நூல்‌ அல்லவா உரைத்தது. 
அனலவனே, மென்மையான புதிய பசுந்தளிர்‌ புற்களின்‌ 
காவலனே, உன்‌ அருளுக்கு வணக்கம்‌ என்றார்‌ அவர்‌. 
இங்கு நிகழும்‌ நன்றுக்கு நீங்களே பொறுப்பென்று 
எண்ணுவது ஆணவம்‌. தீதுக்கு நீங்களே பொறுப்பென்று 
எண்ணுவது மேலும்‌ ஆணவம்‌. இங்கு உங்களை எதிர்த்து 
நின்றிருப்போரின்‌ வாழ்வை நீங்கள்‌ அமைத்தீர்களா 
என்ன? இங்குவரை அவர்கள்‌ தெரிந்து வந்தமைந்த 


வழியை வகுத்தீர்களா? முடிவுக்கு மட்டும்‌ நீங்கள்‌ 
எவ்வண்ணம்‌ பொறுப்பேற்கிறீர்கள்‌ என்ற உங்கள்‌ 
சொல்லை நான்‌ தலைக்கொண்டவன்‌. 


இங்கனைத்திலும்‌ நிறைந்திருக்கும்‌ அழிவற்ற ஒன்றின்‌ 
அலைகளே இவையென்று உணர்ந்தவன்‌ துயரோ 
களிப்போ கொள்வதில்லை. எழுவதே அமையும்‌. எரிவதே 
அணையும்‌. எனவே இருமைகளற்று துலாமுள்‌ என 
நிலைகொள்பவனுக்கு சோர்வென்பதில்லை என்றது 
உங்கள்‌ மெய்வேதம்‌. நிலமறைந்து பாயும்‌ சிம்மத்தில்‌, 
முகக்கை சுழற்றிப்‌ பாயும்‌ களிற்றில்‌, சீறிப்‌ படமெடுக்கும்‌ 
நாகத்தில்‌ எழுகிறது இப்புவியாளும்‌ பெருவிசை. 
புரவியின்‌ கால்களில்‌, கழுகின்‌ சிறகில்‌, தவளையின்‌ 
நாவில்‌ வெளிப்படுகிறது. அது தெய்வங்களுக்குரியது. 
அதனால்‌ ஆற்றப்படுகின்றன அனைத்துச்‌ செயல்களும்‌. 
அனைத்து அறங்களும்‌ அதனால்‌ 
நிலைநிறுத்தப்படுகின்றன என்னும்‌ உங்கள்‌ 
சொற்களையே நான்‌ என்‌ வழிகாட்ட என கொள்கிறேன்‌. 


தந்தையே, இன்று என்‌ குடிக்காக நான்‌ வந்து இரந்து 
நிற்பதுகூட ஷத்ரிய அறத்தின்படிதானே? தந்தையே, நான்‌ 
கோழை அல்ல. நானும்‌ நின்றிருந்த தேரில்‌ என்‌ 
உற்றாரைக்‌ கண்டு ஒருகணம்‌ கைதளர்ந்தவன்தான்‌. 
உங்கள்‌ சொல்லே என்னை இங்கே கொண்டு வந்து 
நிறுத்தியிருக்கிறது. இவர்கள்‌ ஏற்கெனவே 
கொல்லப்பட்டவர்கள்‌ என்று நீங்கள்‌ உரைத்தீர்கள்‌. 
அவர்களை நான்‌ கொல்லவில்லை எனில்‌ எவரேனும்‌ 
கொல்லப்போகிறார்கள்‌ என்றீர்கள்‌. நான்‌ 
கொன்றவர்களும்‌ உங்களால்‌ முன்னரே 
கொல்லப்பட்டவர்கள்‌, அன்றி இனிமேல்‌ 
கொல்லப்படவிருப்பவர்கள்‌. உங்கள்‌ மைந்தர்களே 


ஆனாலு ம்‌. 


விண்ணில்‌ நிறைவையும்‌ மண்ணில்‌ புகழையும்‌ நான்‌ 
அடைவதற்கான வழி என்பது போரிடுவது. ஆகவே 
போரிடுக என்ற சொல்லை என்‌ செவியருகே தாங்கள்‌ 
உரைத்த ஐந்தாவது வேதம்‌ கூறிக்கொண்டே இருந்தது. 
நான்‌ இயற்றியதெல்லாம்‌ அதன்பொருட்டே. 
அதன்பொருட்டே அழித்தேன்‌. எனில்‌ அவ்‌ அழிவும்‌ 
தங்கள்‌ சொல்லிலிருந்து எழுந்தது. இனி நாளை ஒரு 
க்கம்‌ உருவாகுமெனில்‌ அதுவும்‌ உங்கள்‌ 
சொல்லிலிருந்தே எழட்டும்‌. என்னிலிருந்து இனி ஒரு 
ஆக்கம்‌ நிகழாதென்று நான்‌ அறிந்திருக்கிறேன்‌. என்‌ 
மைந்தர்‌ எங்கேனும்‌ சென்று புகழ்கொண்டு வென்று 
வந்தார்கள்‌ எனில்‌ அது தங்கள்‌ சொல்‌ முளைத்ததென்றே 


ஆகுக! 


தந்தையே, வேதத்தில்‌ வாழ்பவன்‌, ஐந்தாம்‌ வேதத்தை 
உரைத்த தலைவன்‌, வாழும்‌ வேதத்தின்‌ விழுப்பொருள்‌ 
நீங்கள்‌. உங்களால்‌ உரைக்கப்பட்ட அவ்வேதத்தை 
எண்ணி செயல்சூழ்ந்தவனாகிய நான்‌ உங்களை 
வணங்கி கோருகிறேன்‌, என்னை காத்தருள்க! 
எனக்கருள்க! அளிகூர்க! 


[1ா௨2:]பிரதிபயானு இளைய யாதவரின்‌ குடிலின்‌ வெளியே 
மண்‌ மெழுகிய சிறு திண்ணையில்‌ கைகூப்பி அமர்ந்து 
பேசிக்கொண்டிருந்தான்‌. அவன்‌ அச்சொற்களின்‌ ஒரு 
பகுதியை உரைத்தான்‌ . ஒரு பகுதியை நெஞ்சில்‌ 
நிகழ்த்தினான்‌. பிறிதொரு பகுதியை எங்கோ கனவில்‌ 
தொட்டு பெருக்கிக்கொண்டிருந்தான்‌. பிறிதொரு பகுதி 
மிக ஆழத்தில்‌ சொல்‌ வடிவே அடையாது நின்று 
தவித்துக்கொண்டிருந்தது. அனைத்துச்‌ சொற்களும்‌ 
வழிந்து விலக எச்சமிலாது அகம்‌ முற்றும்‌ வழிந்தொழிய 
அவ்வெறுமையில்‌ திளைத்தபடி அவன்‌ 
அமைந்திருந்தான்‌. 


அத்தருணத்தில்‌ கொள்வதற்கும்‌ கொடுப்பதற்கும்‌ 
ஏதுமில்லை என்று தோன்றியது. அத்தருணத்தில்‌ 
இருத்தலே இன்மை என்று இருந்தது. அங்கு இருந்தது ஒரு 
பெரும்‌ அடியிலா அகழி. அன்போ கொடையோ அளியோ 
வந்து பொழிந்தால்கூட அதனூடாக கடுவெளியின்‌ 
வெறுமை நோக்கியே சென்று சேரும்‌. பின்பு அவன்‌ மீட்டு 
தன்னை தேற்றிக்கொண்டான்‌. தானென உணர்ந்தான்‌. 
பெருமூச்சுடன்‌ திரும்பிவந்து தன்‌ உடல்‌ மேல்‌ படிந்து 
அமர்ந்தான்‌. கண்களிலிருந்து வழிந்து விழிநீர்‌ உலர்ந்து 
கோடாகியது. நடுங்கிக்கொண்டிருந்த இரு கைகளின்‌ 
விரல்களையும்‌ கோத்து இறுக்கி அதைத்‌ தூக்கி 
அதன்மேல்‌ நெற்றியை வைத்து முகம்‌ தழைத்து உடல்‌ 
குறுக்கி உடல்‌ விதிர்க்க அமர்ந்திருந்தான்‌. 

பின்னர்‌ நெடுமூச்சுடன்‌ நிமிர்ந்து “கூறுங்கள்‌ தந்தையே, 
ஒரு சொல்லேனும்‌ கூறுங்கள்‌” என்றான்‌. இளைய யாதவர்‌ 
அவன்‌ சொற்களை கேட்டவர்‌ போலவோ, 
அச்சொற்களுக்கெல்லாம்‌ அப்பாற்பட்டவர்‌ போலவோ, 
அக்குடிலுக்குள்‌ தர்ப்பைப்‌ புல்‌ விரித்த பாயில்‌ கால்‌ 
மடித்து அமர்ந்து கைகளை மடிமேல்‌ கோத்து வைத்து 
விழிகள்‌ தழைந்திருக்க ஊழ்கத்திலென அமர்ந்திருந்தார்‌. 
“கூறுக தந்தையே, ஒரு சொல்லேனும்‌ கூறுக!” என்று 
அவன்‌ மீண்டும்‌ கேட்டான்‌. 


“தங்கள்‌ சொல்‌ பெறாது இங்கிருந்து நான்‌ 
எழப்போவதில்லை, வேண்டுமானால்‌ எழுந்து தங்கள்‌ 
கைகளால்‌ என்னை கொல்லலாம்‌. என்‌ பிழைகளுக்கு 
அது பொறுப்பாகும்‌. ஆனால்‌ சொல்லின்றி எனை நீங்கள்‌ 
இங்கிருந்து அகற்றப்போவதில்லை” என்று அவன்‌ 
சொன்னான்‌. அவர்‌ அவன்‌ சொற்களால்‌ 
தொடப்படாதவராக தன்னுள்‌ நிறைந்த புன்னகையின்‌ 
ஒளியுடன்‌ அசைவின்றி அவ்வாறே அமர்ந்திருந்தார்‌. 
அவரை நோக்கியபடி அவன்‌ அங்கு அமர்ந்தான்‌. அந்தப்‌ 
புன்னகை முதலில்‌ அவனை துணுக்குறச்‌ செய்தது. 


“இப்புன்னகைக்கு என்ன பொருள்‌? உங்கள்‌ ஒரு 
சொல்கூட இப்புவியில்‌ இல்லாமல்‌ அழியவிருக்கிறது. 
உங்கள்‌ சொல்லை நிலைநிறுத்த வேண்டுமெனில்‌ பகன்‌ 
உரைத்த சொல்லும்‌ உங்கள்‌ நினைவும்‌ ஒரு அரசமரபால்‌ 
பேணப்படவேண்டும்‌. உங்கள்‌ கொடிவழியினர்‌ இங்கு 
வாழவேண்டும்‌. துவாரகை அழிந்தால்‌ என்ன ஆகும்‌? 
யாதவ மைந்தர்‌ அனைவருமே போரிட்டு சாவார்கள்‌. 
உண்மை, ஆனால்‌ அவர்களின்‌ மைந்தராவது 
எஞ்சவேண்டுமல்லவா?” 


“தந்தையே, என்‌ மைந்தர்‌ அவர்களால்‌ கொல்லப்பட்டால்‌ 
அது ஒரு தொடக்கம்‌. அது ஒரு தடையின்மையை 
உருவாக்கும்‌. ஒவ்வொருவரும்‌ மாறிமாறி 
துணைவியரையும்‌ குழந்தைகளையும்‌ கொல்லத்‌ 
தொடங்குவார்கள்‌. என்‌ மைந்தரை 
காப்பாற்றவேண்டுமென்று இங்கு சொல்ல வரவில்லை. 
அனைத்து மைந்தர்களும்‌ அவர்களால்‌ காப்பாற்றப்பட 
வேண்டுமென்பதற்காக இங்கு வந்திருக்கிறேன்‌.” 


“முற்றழியும்‌, தந்தையே. யாதவ குலத்தின்‌ குருதி ஒரு 
துளிகூட இல்லாமல்‌ இப்புவியிலிருந்து மறையும்‌. உங்கள்‌ 
சொற்களை ஒருபோதும்‌ ஷத்ரியர்‌ 
நினைவுகூரமாட்டார்கள்‌. அசுரர்‌ நிலைநிறுத்தப்‌ 
போவதில்லை. அதை தங்கள்‌ குலப்பெருமையென்றும்‌ 
கொடிவழியின்‌ செல்வமென்றும்‌ கொண்டுசெல்ல 
வேண்டியவர்கள்‌ யாதவர்கள்‌. அவர்கள்‌ எஞ்சவேண்டும்‌. 
அதன்பொருட்டு நீங்கள்‌ எழவேண்டும்‌.” 


“தந்தையே, உங்கள்‌ வாழ்நாள்‌ முழுக்க நீங்கள்‌ 
செய்ததெல்லாம்‌ அச்சொற்களை திரட்டி 
எடுப்பதற்காகவே. அச்சொற்களை 
நிலைநிறுத்தும்பொருட்டே அப்பெரும்போரை 
ஒருக்கினீர்கள்‌. அச்சொற்களை குருக்ஷேத்ரப்‌ 
பெருநிலத்தில்‌ விரிந்த குருதிமேல்‌ நிலைநாட்டினீர்கள்‌. 


வந்தனர்‌. “வணங்குகிறேன்‌ குருநாதரே” என்று கூவியபடி 
அவர்கள்‌ எருமைக்கூட்டங்கள்‌ போல கங்கைக்குள்‌ 
இறங்கினர்‌. துரோணர்‌ நீராடி முடித்து எழுந்ததும்‌ 
அர்ஜுனன்‌ அவருக்கான மரவுரியை நீட்டினான்‌. அவர்‌ 
அதைக்கொண்டு அஸ்வத்தாமனின்‌ தலையையும்‌ 
உடலையும்‌ துவட்டினார்‌. பின்னர்‌ திரும்பி “நான்‌ 
சொன்னபடி குடங்களைக்‌ கொண்டுவந்தீர்களா?” 
என்றார்‌. “ஆம்‌, குருநாதரே” என்று அவர்கள்‌ தாங்கள்‌ 
கொண்டுவந்திருந்த குடங்களைக்‌ காட்டினர்‌. 


துரோணர்‌ “பார்த்தா, நீயும்‌ அஸ்வத்தாமனும்‌ 
இவர்களுடன்‌ இருங்கள்‌. அந்தக்‌ குடங்களில்‌ வெறும்‌ 
கையால்‌ கங்கைநீரை அள்ளிவிட்டு நூற்றெட்டுமுறை 
நிறைத்து மேலே சென்று தர்ப்பைக்கு ஊற்றிவிட்டு வந்து 
என்னிடம்‌ சொல்லுங்கள்‌” என்றபின்‌ கரையேறி 
நடந்துசென்றார்‌. “வெறும்‌ கைகளுடனா? எதற்கு” என்று 
துர்மதன்‌ கேட்டான்‌. “விரல்கள்‌ முற்றிலும்‌ 
இணைவதற்கான பயிற்சி அது. நீராடி எழுங்கள்‌” 
என்றான்‌ அஸ்வத்தாமன்‌. 


கெளரவர்‌ நீராடி எழுந்ததும்‌ ஈர உடையுடன்‌ குடங்களை 
எடுத்துக்கொண்டார்கள்‌. அஸ்வத்தாமன்‌ “விரைந்து 
அள்ளுங்கள்‌” என்று சொல்லிக்கொண்டே நீரை 
வெறுங்கையால்‌ அள்ளி மண்குடத்தில்‌ விட்டு 
நிறைத்துக்கொண்டு அதை எடுத்து மேலே சென்றான்‌. 
“குடத்துக்குள்‌ ஒரு சொட்டு நீர்‌ கூடச்‌ செல்லவில்லையே” 
என்றான்‌ மகாதரன்‌. அர்ஜுனன்‌ தன்‌ கைகளைக்‌ குவித்து 
நீரை அள்ளிவிட்டாலும்‌ கூட குடம்‌ நிறைவதற்குள்‌ 
அஸ்வத்தாமன்‌ இரண்டுமுறை சென்று மீண்டுவிட்டான்‌. 


சற்றுநேரத்திலேயே அஸ்வத்தாமன்‌ குடத்தை 
வைத்துவிட்டு “விரைவில்‌ வாருங்கள்‌” என்று 
சொல்லிக்கொண்டு மேடேறிச்சென்று மறைந்தான்‌. 
முப்பதாவது குடத்தை கொண்டுசென்று ஊற்றிவிட்டு 
நிமிர்ந்து அப்பால்‌ செல்லும்‌ அஸ்வத்தாமனைக்‌ 
கண்டதும்‌ அவன்‌ தன்‌ தந்தையுடன்‌ இருக்கும்‌ 
தருணங்களை அர்ஜுனன்‌ என்ணிக்கொண்டான்‌. 
அக்கணமே அவனுக்கு என்ன செய்வதென்று தெரிந்தது. 
சுற்றிலும்‌ நோக்கியபின்‌ கல்லை எடுத்து மரக்கிளையில்‌ 
தொங்கிய தேன்கூட்டை அடித்தான்‌. அது அறுந்து 
விழுந்ததும்‌ ஓடிச்சென்று எடுத்து அதை தன்‌ கைகளில்‌ 
வைத்துக்‌ கசக்கி பூசிக்கொண்டு குடத்துடன்‌ இறங்கி 
கங்கையை நோக்கி ஓடினான்‌. 


ஈர உடையுடன்‌ கங்கைப்பாதையில்‌ ஓடி புதர்கள்‌ 


அச்சொற்கள்‌ எஞ்சாது அழிந்தால்‌ என்ன பயன்‌? உங்கள்‌ 
வாழ்வுக்கு அதன்பின்‌ என்ன பொருள்‌? உங்கள்‌ 
சொல்லுக்கு என்ன மதிப்பு? அதை நம்பி 
அக்குருக்ஷேத்ரத்தில்‌ உயிர்கொடுத்த பல்லாயிரம்‌ பல 
லட்சம்‌ எளியோருக்கு நீங்கள்‌ உரைக்கும்‌ மறுமொழி 
என்ன?” என்றான்‌ பிரதிபானு. நெஞ்சில்‌ அறைந்து 
பெருங்குரலில்‌ “எண்ணுக, தந்தையே! 
அதன்பொருட்டேனும்‌ எழுக! ஒரு சொல்‌ எனக்கு 
உரையுங்கள்‌” என்றான்‌. 


“தந்தையே, சொல்‌ அனைத்திற்கும்‌ அடியில்‌ இருக்க 
வேண்டியது அளி. உங்கள்‌ மெய்வேதமோ ஏழு முறை கூர்‌ 
தீட்டிய வாள்‌ போன்றது என்கிறார்கள்‌. அது பேரறத்தின்‌ 
கையில்‌ அமைந்திருக்கையில்‌ அல்லவா அதற்கு 
தெய்வத்‌ தகுதி வருகிறது? பேரறம்‌ என்பது நெறிகளால்‌ 
ஆனது. மாறாத முறைகளால்‌ ஆனது. அனைத்து 
நெறிகளும்‌ முறைகளும்‌ அமைந்திருக்க வேண்டியது 
பேரளி என்னும்‌ பீடத்தின்மேல்‌. தந்தையே, இனி 
எஞ்சுவது அளி மட்டுமே. இங்கு உங்கள்‌ குருதிமைந்தன்‌ 
வந்து உயிருக்கு இரக்கையில்‌ அவ்வளியை 
எதன்பொருட்டேனும்‌ நீங்கள்‌ ஒழிந்தீர்கள்‌ எனில்‌ உங்கள்‌ 
சொல்லுக்கு அடியில்‌ தெய்வமென அமர்ந்திருக்க 
வேண்டிய ஒன்றை மறுக்கிறீர்கள்‌. உங்கள்‌ சொல்‌ 
அதன்பின்‌ வாழ்ந்தாலும்‌ அதனால்‌ எப்பொருளும்‌ 
இல்லை என்றாகும்‌.” 


“தந்தையே, உங்கள்‌ சொல்லின்‌ தகுதியை எண்ணுங்கள்‌. 
அது இவ்வுலகம்‌ அனைத்தையும்‌ அழிக்கும்‌ கூர்‌ 
கொண்டது. கருக்குழவியை சென்று தொடும்‌ நஞ்சும்‌ 
கொண்டது. ஆக்க விசை பொருந்தியது போலவே 
அழிப்பதற்கும்‌ முந்துவதே வேதம்‌ என்பார்கள்‌. 
அதிலிருந்து ஆக்கும்‌ விசையை எடுத்து அகற்றுகிறீர்கள்‌. 
அது அளியற்ற அரசர்கள்‌ தங்கள்‌ ஆட்சிநெறியின்‌ 
பொருட்டு தன்‌ மைந்தர்‌ கழுத்தறுக்கவும்‌ உற்றார்‌ 
குருதிபெருக்கவும்‌ உதவும்‌ சொல்நிரையென்று ஆகும்‌. 
தருக்கி எழும்‌ குடித்தலைவர்களின்‌ கையில்‌ 
படைக்கலமென சென்று சேருமெனில்‌ இப்புவியில்‌ 
உங்கள்‌ சொல்‌ எவ்வாறாக பொருள்படும்‌ இனி?” 


“ஆயிரம்‌ குருக்ஷேத்ரங்களை இந்த மண்ணில்‌ 
நிகழ்த்துமல்லவா? பல்லாயிரம்‌ தலைமுறைகளை 
கொன்றழிக்கும்‌ அல்லவா? விண்ணிலிருந்து விழுந்த 
தெய்வத்தின்‌ தீச்சொல்லென அது கருதப்படும்‌ அல்லவா? 
குருதியிலிருந்து குருதிக்குப்‌ பரவி 
கொன்றழித்துக்கொண்டே இருக்கும்‌ கொடுநோய்‌ என்று 


அதை மானுடம்‌ கருதும்‌ அல்லவா? இவ்வொரு துளி 
இரக்கத்தால்‌ நீங்கள்‌ உயிர்க்குலங்களை காக்க முடியும்‌.” 


பிரதிபானு அவரை கூர்ந்து நோக்கினான்‌. பின்னர்‌ 
சீற்றத்துடன்‌ “நீங்கள்‌ கொண்ட இந்த அமைதி தவமென 
கருதப்படாது. இந்த அமைதி தன்னிறைவென 
எண்ணப்படாது. இது தோல்வி என்றே நிறுவப்படும்‌. 
வஞ்சமென்றே கணிக்கப்படும்‌. கனிந்து இறங்கவேண்டிய 
இடத்தில்‌ கொள்ளும்‌ விலக்கத்தைப்போல இரக்கமற்றது 
ஒன்றில்லை. தந்தையே, இத்தருணத்தில்‌ இரங்காவிடில்‌ 
இப்புவியில்‌ ஒரு தருணத்திலும்‌ நீங்கள்‌ 
இரங்கப்போவதில்லை. தலைமுறை தலைமுறையென 
எழுந்து வந்து உங்களை நோக்கி கைநீட்டி அருளை 
இரக்கும்‌ அடியவர்கள்‌ எவர்‌ கையிலும்‌ ஒரு துளி 
நீரையோ அமுதையோ நீங்கள்‌ அளிக்கப்போவதில்லை.” 


“என்னை நீங்கள்‌ கைவிடவில்லை. என்‌ வடிவில்‌ இங்கு 
வந்து நின்றிருக்கும்‌ மானுட குலத்தையே 
கைவிடுகிறீர்கள்‌. நான்‌ பழி சூழ்ந்தவன்‌ என்பதை 
மறக்கவில்லை. ஆனால்‌ இன்றல்ல, என்றும்‌ உங்களை 
எண்ணி கையெட்டும்‌ எவரும்‌ பழி சூழ்ந்தவர்களே. பழி 
சூடாத எவர்‌ புவியில்‌ தெய்வத்தை நினைக்கப்‌ 
போகிறார்கள்‌? தன்‌ பழியால்‌, தன்னையே 
செலுத்திக்கொண்டு திரும்பி வர முடியாத திசைகளுக்குச்‌ 
சென்ற பின்னர்‌ தான்‌ உணரும்‌ வெறுமையால்‌, 
அச்சத்தால்‌ தெய்வத்தை எண்ணுகிறார்கள்‌ மானுடர்‌. 
பழியின்‌ பொருட்டு தெய்வங்கள்‌ மனிதர்களுக்கு இரக்கம்‌ 
காட்டாமல்‌ இருந்தால்‌ இப்புவியில்‌ ஒருதுளி அருள்கூட 
விழாமல்‌ போகும்‌.” 


“இங்குள மானுடர்‌ அனைவருமே பழி சூழ்ந்தவர்கள்‌ 
என்பதும்‌, தவிர்க்க முடியாமல்‌ அதை நோக்கி 
சென்றுகொண்டிருக்கிறார்கள்‌ என்பதும்தான்‌ இங்கு 
தெய்வங்கள்‌ கனியவேண்டும்‌ என்பதற்கான தேவை. 
அவர்கள்‌ இல்லையேல்‌ வாழ்வு நிகழாது என்பதற்கான 
சான்று அவர்கள்‌ எழுவதே.” 


“அளி கொள்க, தந்தையே! அடியவன்‌ பேரில்‌ அளி 
கொள்க! விண்ணில்‌ மிதந்திருக்கும்‌ தேவரும்‌ 
தெய்வங்களும்‌ கோடி கோடி என்கிறார்கள்‌. மண்ணில்‌ 
உயிர்க்குலங்கள்‌ அவற்றுடன்‌ ஒப்பிடுகையில்‌ துளியிலும்‌ 
துளி என்கிறார்கள்‌. பொருளற்ற திறனற்ற துளிகள்‌. 
துளியிலொரு துளியாகி நின்றிருக்கும்‌ என்‌ மீது 
பேருருக்கொண்ட தெய்வமாகிய தாங்கள்‌ 
எவ்வஞ்சத்தையும்‌ கொள்ள இயலாது. அளிகொண்டே 


ஆகவேண்டும்‌.” 


“ஆம்‌, ஒருவேளை நீங்கள்‌ உணரலாம்‌. உங்கள்‌ சொல்‌ 
அழியாச்‌ சொல்லென்பதனால்‌, ஆழ்ந்துசெல்லும்‌ கவிதை 
என்பதனால்‌ நிலைகொள்ளட்டும்‌ என்று. அரசோ குடியோ 
அதை முன்வைக்கலாகாது என்று. அது ஓர்‌ இனத்தின்‌, 
குடியின்‌ சொல்‌ என திகழலாகாது என்று. எனில்‌ நான்‌ 
அச்சொற்கள்‌ அனைத்தையும்‌ மறந்துவிடுகிறேன்‌. இனி 
உங்கள்‌ பெயரையே சொல்லமாட்டேன்‌ என்று உறுதி 
அளிக்கிறேன்‌” என்று பிரதிபானு கைகூப்பி கதறி 
அழுதான்‌. “ஒருசொல்‌ உரையுங்கள்‌, தந்தையே. ஒற்றைச்‌ 
சொல்‌ மட்டும்‌ உரையுங்கள்‌.” 


அவர்‌ அங்கிலாததுபோல்‌ இருந்தார்‌. அவன்‌ அம்முகத்தை 
பார்த்தான்‌. அது அவனுடைய ஒவ்வொரு சொல்லாலும்‌ 
பல்லாயிரம்‌ காதம்‌ தள்ளி கொண்டுசெல்லப்பட்டு எங்கோ 
எங்கோ எங்கோ என சென்றுகொண்டிருந்தது. இங்கிருந்து 
ஒரு சொல்லும்‌ ஒரு உணர்வும்‌ அங்கு சென்று 
சேரமுடியாதென்று தோன்றியது. அவன்‌ திகைப்புடன்‌, 
தனிமையுடன்‌, மேலும்‌ தனிமையுடன்‌, மேலும்‌ மேலும்‌ 
பெருகும்‌ தனிமையுடன்‌ அதை 
பார்த்துக்கொண்டிருந்தான்‌. அவனை துளியாக்கி, 
அணுவாக்கி, இன்மையென்றாக்கி நிறுத்திய 
தனிமையுடன்‌ அங்கிருந்தான்‌. 


ஒரு கட்டத்தில்‌ அவனுள்‌ ஏதோ ஒன்று அறுந்தது. அவன்‌ 
அனைத்தில்‌ இருந்தும்‌ வெளியேறினான்‌. எழுந்து தன்‌ 
மூட்டையை தூக்கிக்கொண்டு திரும்பி நடந்து 
அச்சிற்றூரிலிருந்து வெளியே சென்றான்‌. 


[।age]தண்டகாரண்யத்தின்‌ நடுவே பதினெட்டு 
மலைமுடிகளால்‌ சூழப்பட்ட பள்ளத்தாக்கில்‌ நடுவே 
அமைந்திருந்த மந்தரம்‌ எனும்‌ அச்சிற்றூரிலிருந்து 
பிரதிபானு செளந்தர்யம்‌, செளம்யம்‌ என அமைக்கப்பட்ட 
இரு மலைமுகடுகளுக்கு நடுவே மண்மடிந்து மலைச்சரிவு 
என்றாகி இறங்கி வந்து வளைந்தெழுந்து மேலே செல்லும்‌ 
கணவாயினூடாக வெளியேறினான்‌. 
தண்டகாரண்யத்தின்‌ நடுவே நீண்டு அலைகொண்டு 
மலைகளில்‌ ஏறி இறங்கிச்‌ சென்ற செம்மண்‌ பாதையில்‌ 
நடந்து கொண்டிருந்தபோது நேர்‌ எதிரில்‌ ஒருவனை 
பார்த்தான்‌. அக்கணமே அவனுக்கு தெரிந்துவிட்டது. 
அசைவிலாது நின்றான்‌. 


அவனுக்குப்‌ பின்னால்‌ படைவீரர்கள்‌ திரள்வதை அவன்‌ 
கண்டான்‌. முன்னும்‌ பின்னும்‌ படைவீரர்கள்‌ அவனை 


நெருங்கியவுடன்‌ அவன்‌ தன்‌ கையிலிருந்த பொதியை 
கீழே போட்டான்‌. மூச்சை இழுத்துவிட்டு அசைவிலாது 
நின்றான்‌. அவர்கள்‌ அணுகிவந்து சூழ்ந்து நின்றனர்‌. 
அந்தக்‌ காவல்வீரனை அவன்‌ நன்கு அறிந்திருந்தான்‌. 
அவனுடைய அணுக்கனாக நெடுங்காலம்‌ திகழ்ந்தவன்‌. 
அவன்‌ பெயர்‌ சிவகன்‌. அவனை ஒரு வேட்டையின்போது 
கண்டடைந்தான்‌. அவனுடைய அம்புபட்டு முயல்‌ துள்ளி 
விழுந்தபோது புரவியில்‌ அணுகிச்சென்று அவன்‌ 
தோளைத்‌ தொட்டு “என்னுடன்‌ இரு” என்றான்‌. இந்தத்‌ 
தருணத்திற்காகத்தானா? 


சிவகன்‌ “தங்கள்‌ தலைகொய்து வரும்படி ஆணை, 
யாதவரே. தலைவணங்கி மண்ணில்‌ அமர்க!” என்றான்‌. 
“என்‌ தலை வணங்காது” என்று பிரதிபானு சொன்னான்‌. 
“தலைவணங்கினால்‌ தங்களுக்கு இடுகாடு ஒன்று 
அமையும்‌. இல்லையெனில்‌ ஏழு துண்டுகளாக 
இக்காட்டில்‌ வீசப்படுவீர்கள்‌. தாங்கள்‌ கொல்லப்பட்ட 
இடம்‌ எவருக்கும்‌ உரைக்கப்படாது. கொல்லப்பட்ட 
மண்ணின்‌ புழுதிகூட மறக்கப்படும்‌. நீர்க்கடன்‌ 
இயற்றப்படாது நீடிருளில்‌ வாழ்வீர்கள்‌” என்றான்‌ 
சிவகன்‌. 


பிரதிபானு கண்ணீருடன்‌ கைகூப்பி “ஒன்று 
கூறுகிறேன்‌... நான்‌ ஒன்று கேட்கிறேன்‌. அதை 
உரைத்தால்‌ நான்‌ என்‌ தலைதாழ்த்துவேன்‌” என்றான்‌. 
“கூறுக!” என்று சிவகன்‌ சொன்னான்‌. “என்‌ மைந்தர்‌ 
என்ன ஆனார்கள்‌? என்‌ துணைவி சிறையில்‌ 
இருக்கிறாளா?” என்றான்‌ பிரதிபானு. சிவகன்‌ “யாதவரே, 
நாங்கள்‌ அங்கிருந்து கிளம்பிய அன்றே உங்கள்‌ மைந்தர்‌ 
அனைவரும்‌ துவாரகையின்‌ தோரணவாயிலுக்கு 
வெளியே அமைந்த பாடிவீட்டின்‌ முன்‌ முதுகுத்தோல்‌ 
உரிக்கப்பட்டு எரிவெயிலில்‌ கழுவில்‌ ஏற்றப்பட்டார்கள்‌. 
உங்கள்‌ துணைவி உயிருடன்‌ நெய்யூற்றி 
கொளுத்தப்பட்டார்‌. உங்கள்‌ குருதிவழியின்‌ ஒரு துளியும்‌ 
எஞ்சவில்லை” என்றான்‌. 


பிரதிபானு நடுங்கிக்கொண்டிருந்தான்‌. “மண்டியிடுங்கள்‌, 
தலைகொடுங்கள்‌. இத்தருணத்தில்‌ இனி நீங்கள்‌ 
விழையக்கூடுவது ஒன்றே. உங்கள்‌ குருதிவழியில்‌ 
எவரேனும்‌ எங்கேனும்‌ உங்களை நினைவுகூர்ந்து ஒரு 
கை நீரள்ளி விடுப்பது. அதனூடாக மூத்தோர்‌ வாழும்‌ 
விண்ணுலகுக்கு செல்வது” என்றான்‌ சிவகன்‌. “ஆம்‌!” 
என்று உரைத்து அவன்‌ நடுங்கும்‌ கால்களை வளைத்து 
மண்டியிடப்போனான்‌. அக்கணத்தில்‌ தோன்றிய ஓர்‌ 
உணர்வால்‌ பொருளில்லாது அலறியபடி பக்கவாட்டில்‌ 


பாய்ந்து மணற்புழுதிச்‌ சரிவில்‌ இறங்கி ஓடினான்‌. 


அவன்‌ சென்ற பாதையில்‌ புழுதி சரிந்து அவனை மேலும்‌ 
உருட்டி கீழே கீழே என கொண்டுசென்றது. அவர்கள்‌ 
அவனை துரத்தி வரவில்லை. அங்கிருந்தே நோக்கி 
நின்றார்கள்‌. அவர்களில்‌ ஒருவன்‌ தன்‌ நீண்ட வில்லை 
எடுத்து அம்பு பொருத்தி செவி வரை இழுத்து அவனை 
நோக்கி எய்தான்‌. அவன்‌ முதுகில்‌ பாய்ந்த அம்பு அவன்‌ 
நெஞ்சைத்‌ துளைத்து முன்னால்‌ வந்தது. ஒருகணம்‌ 
மூச்சு திடுக்கிட்டு வலக்கையும்‌ வலது காலும்‌ 
இழுத்துக்கொண்டது. புழுதி முகத்தில்‌ அறைய 
பிரதிபானு மண்ணில்‌ விழுந்தான்‌. இரண்டாவது அம்பு 
வந்து அவன்‌ விலாவில்‌ தைத்து நின்றது. மூன்றாவது 
அம்பு அவனை புரட்டியது. நான்காவது அம்பு அவன்‌ 
நெஞ்சில்‌ தைத்தது. ஐந்தாவது அம்பு வயிற்றில்‌ தைத்தது. 
பிறிதொரு அம்பு அவனை புரட்டி அதற்கப்பால்‌ இருந்த 
சிறு பள்ளத்திலிட்டது. இறுதித்‌ துடிப்பும்‌ ஓய்ந்து கை 
தளர்ந்து விண்ணோக்கி விழித்த விழிகளுடன்‌ 
பிரதிபானு அங்கே கிடந்தான்‌. 


அவர்களில்‌ இருவர்‌ கீழிறங்கி வந்தனர்‌. அவர்களில்‌ 
ஒருவன்‌ வாளால்‌ அவன்‌ கைகளையும்‌ கால்களையும்‌ 
வெட்டி வெவ்வேறு திசைகளுக்கு வீசினான்‌. அவன்‌ 
நெஞ்சைப்‌ பிளந்து குலையை வெட்டி அப்பால்‌ 
வீசினான்‌. அவன்‌ தலையை வெட்டி தூக்கி 
மலைச்சரிவில்‌ வீசினான்‌. அவர்கள்‌ மேலே செல்லத்‌ 
தொடங்கும்போதே கீழே ஓநாய்களின்‌ ஊளை ஒலிக்கத்‌ 
தொடங்கியது. 

[।age]தண்டகாரண்யத்தின்‌ நடுவே பதினெட்டு 
மலைமுடிகளால்‌ சூழப்பட்ட பள்ளத்தாக்கில்‌ நடுவே 
அமைந்திருந்த மந்தரம்‌ எனும்‌ ஆயர்சிற்றூரின்‌ காட்டில்‌ 
மலைப்பாறை ஒன்றின்மேல்‌ நரை எழா குழல்கற்றையில்‌ 
மயில்பீலி விழி நலுங்கி அசைய மடியில்‌ வேய்குழலுடன்‌ 
கைகளை மார்பில்‌ கட்டி இளம்‌ புன்னகையுடன்‌ விழி மூடி 
அமர்ந்திருந்த இளைய யாதவரின்‌ முன்‌ அமர்ந்து முதிய 
சூதன்‌ தன்‌ இரு விரலால்‌ குறுமுழவை மீட்டி பன்னிருசீர்‌ 
கழிநெடிலடி ஆசிரியத்தில்‌ அகவை ஒலியில்‌ 
பாடிக்கொண்மருந்தான்‌. 


அவன்‌ மலையிறங்கி நெடுந்தொலைவு கடந்து அங்கே 
வந்து சேர்ந்திருந்தான்‌. வழி தவறி மலையடுக்குகளில்‌ 
அலைந்து உயிர்பிரியுமோ என்று அஞ்சும்‌ இறுதியில்‌ 
செளந்தர்யம்‌, செளம்யம்‌ என அமைக்கப்பட்ட இரு 
மலைமுகடுகளுக்கு நடுவே மண்மடிந்து மலைச்சரிவு 
என்றாகி இறங்கி வந்து வளைந்தெழுந்து மேலே செல்லும்‌ 
கணவாயின்‌ விளிம்பில்‌ வந்து நின்றான்‌. கீழே பசுமை 
நிறைந்து பின்மாலை ஒளியில்‌ அலைகொண்டிருந்த 
அப்பள்ளத்தாக்கை பார்த்தான்‌. அக்கணம்‌ அவன்‌ 
உள்ளத்தில்‌ எழுந்தது அந்தப்‌ பீலிவிழி. “இசையிறையே, 
என்னை காத்தருள்க!” என்று கூவி கண்மூடி 
வேண்டிக்கொண்டபின்‌ அவன்‌ அந்த ஊரை நோக்கி 
சென்றான்‌. 


அந்த ஊரை அடைந்த பின்னர்தான்‌ அங்கே 
தங்கியிருந்தவர்‌ எவர்‌ என்று அவன்‌ உணர்ந்தான்‌. இரு 
கைகளையும்‌ தலைமேல்‌ தூக்கியபடி அலறிக்கொண்டு 
அவன்‌ அவர்‌ தங்கியிருந்த சிறுகுடில்முன்‌ சென்று 
முற்றத்தில்‌ முகம்‌ அறைய விழுந்தான்‌. “புவிக்கிறைவா, நீ 
அமர்ந்திருக்கும்‌ ஆலயம்‌ இதுவா?” என்றான்‌. இளைய 
யாதவர்‌ புன்னகைத்து “இதுவும்தான்‌” என்றார்‌. “இது 
என்ன கோலம்‌? ஏன்‌ இங்கிருக்கிறீர்கள்‌? அறிந்தீர்களா, 
உங்கள்‌ மாநகரை கடல்கொண்டது. உங்கள்‌ மைந்தர்‌ 
திறமறிந்து நிலம்மாறினர்‌. நீங்கள்‌ 
விண்புகுந்துவிட்டீர்கள்‌ என்றே பேசிக்கொள்கிறார்கள்‌” 
என்றான்‌ முதிய சூதன்‌. 


“இன்னும்‌ விண்புகவில்லை. இன்னுமுள்ளன கடன்கள்‌” 


என்றார்‌ இளைய யாதவர்‌. “விண்ணுறைவோனே, 
உனக்குமா கடன்‌?” என்று முதிய சூதன்‌ கேட்டான்‌. 
“மானுடன்‌ செயலாற்றாமல்‌ இருக்கவியலாது. செயல்‌ 
மறுசெயல்கொண்டது. ஒன்றுதொட்டு ஒன்றென விரிவது. 
எவரும்‌ அதை கடக்கவியலாது” என்று இளைய யாதவர்‌ 
சொன்னார்‌. “செயல்கடந்தவர்‌ சிலர்‌. செயலுக்கு 
மறுசெயலாற்றி திகைந்து மீள்பவர்‌ சிலர்‌. நான்‌ 
இரண்டாமவன்‌.” முதிய சூதன்‌ “யாதவரே, ஏன்‌ இங்ஙனம்‌ 
ஆயிற்று?” என்று கண்ணிருடன்‌ கேட்டான்‌. “நான்‌ 
உம்மிடம்‌ கேட்கவேண்டிய வினா அல்லவா அது? கூறுக, 
ஏன்‌ இங்ஙனம்‌ ஆகிறது?” என்றார்‌ இளைய யாதவர்‌. 


“நானறிந்ததெல்லாம்‌ கதைகளே. நாவும்‌ செவியும்‌ 
பரிமாறிக்கொள்ளும்‌ சொற்கள்‌ மட்டுமே” என்றான்‌ முதிய 
சூதன்‌. “எனில்‌ அதை சொல்லுங்கள்‌” என்று இளைய 
யாதவர்‌ சொன்னார்‌. “அவற்றுக்கு என்ன பொருள்‌?” 
என்று முதிய சூதன்‌ கேட்டான்‌. “இங்கே பொருளென்று 
ஏதுமில்லை. பொருளென எதையேனும்‌ கொள்ளமுடியும்‌ 
என்றால்‌ அது கதைகளின்‌ உட்பொருளை மட்டுமே” 
என்றார்‌ இளைய யாதவர்‌. “சொல்லுங்கள்‌, உமது 
கதைகள்‌ சொல்வதுதான்‌ என்ன?” முதிய சூதன்‌ “அதை 
நான்‌ பாடுகிறேன்‌. அதற்காகவே இங்கே நான்‌ 
கொண்டுவரப்பட்டேன்‌ போலும்‌” என்றான்‌. 


கேளுங்கள்‌. விண்முன்‌ பிறிதொரு விண்‌ என விரிந்த 
நகர்கள்‌ பல இப்புவியில்‌ இருந்ததுண்டு. சூரபத்மனின்‌ 
வீரமாகேந்திரம்‌, மகிஷாசுரனின்‌ மாகிஷ்மதி, 
நரகாசுரனின்‌ பிரக்ஜ்யோதிஷம்‌, ஹிரண்யகசிபுவின்‌ 
மகாகாசியபபுரி, ஹிரண்யாக்ஷனின்‌ ஹிரண்யபுரி, 
ராவணனின்‌ இலங்கை... அவ்வண்ணம்‌ எத்தனை! கல்வி 
பொலிந்தவை, கலை சிறந்தவை, செல்வம்‌ எழுந்தவை, 
புகழ்‌ பெருகியவை. சொல்லில்‌ மட்டுமே தடம்விட்டு 
அவை மறைந்தன. அவை எங்ஙனம்‌ அழிந்தன? நான்‌ 
நான்‌ எனும்‌ ஆணவம்‌ அந்நகரென விரிந்தது. அதை 
தெய்வங்கள்‌ பொறுப்பதில்லை. ஆணவத்தை வெல்ல 
எழுகிறது தெய்வம்‌. 


எதன்பொருட்டென்றாலும்‌ ஆணவத்தை தெய்வங்கள்‌ 
பொறுத்துக்கொள்வதில்லை. சில தருணங்களில்‌ 
ஆணவம்‌ அறத்தின்‌ படைக்கலமாகிறது. அழியாச்‌ 
சொல்லொன்றை உருவாக்கும்‌ பொருட்டோ பெருங்கலை 
ஒன்றை நிகழ்த்தும்‌ பொருட்டோ கூர்கொண்டு 
வான்தொட எழும்‌ ஆணவங்கள்‌ உண்டு. அவை 
தெய்வங்களுக்குரியவை. எனினும்‌ அவற்றையும்‌ 
தெய்வங்கள்‌ விரும்புவதில்லை. தெய்வங்கள்‌ 


பேராணவங்களை பலிவிலங்குக்கு உணவளிப்பதுபோல்‌ 
பேணுகின்றன. அவை விளைந்தபின்‌ தங்கள்‌ அவியென 
கொள்கின்றன. 


தெய்வங்கள்‌ என்பவை என்ன? இப்புடவி அவி 
விறகெனில்‌ இதில்‌ எழும்‌ அனலே தெய்வங்கள்‌. 
விறகிலுறைகின்றன மூன்று அனல்கள்‌. நெய்யில்‌ 
உறைகின்றன மூன்று அனல்கள்‌. கனிகளில்‌, மலர்களில்‌ 
உறைகின்றன மூன்று அனல்கள்‌. ஆணவம்‌ எழும்‌ 
அம்மானுடனின்‌ அகத்திலேயே உறைகின்றன அவனைக்‌ 
கொன்று பலிகொள்ளும்‌ தெய்வங்கள்‌. 


முன்பு மூவுலகையும்‌ வென்று மும்முடி சூடிய நரகாசுரன்‌ 
தன்‌ பெருநகரை முழுதுற அமைத்த பின்னர்‌ அதன்‌ 
நடுவில்‌ விண்‌ சுட்டும்‌ விரலென எழுந்த 
காவல்கோட்டத்தின்‌ மேலே ஏறி நின்று சுழன்று அதை 
நோக்கினான்‌. “என்னையன்றி இதை அழிக்க எவரால்‌ 
முடியும்‌!” என்று கூறி அவன்‌ நகைத்தபோது 
அருகிலிருந்த இளையவரும்‌ படைத்தலைவர்களும்‌ 
திகைத்தனர்‌. “ஆம்‌, மூன்று தெய்வங்களாலும்‌ இயலாது. 
ஆனால்‌ நான்‌ ஒற்றை சுட்டுவிரல்‌ நீட்டி இதை 
அழிப்பேன்‌” என்று அவன்‌ கூறினான்‌. அச்சொல்லை 
அவன்‌ இளையோன்‌ குறி தேரும்‌ நிமித்திகனிடம்‌ கூறி 
“கூறுக நிமித்திகரே, அதன்‌ பொருளென்ன, 
அத்தருணத்தில்‌ அது எழுந்ததற்கு அடிப்படை என்ன?” 
என்று கேட்டான்‌. 


நிமித்திகன்‌ “உள்ளிருந்து அதை சொன்னது ஒரு 
தெய்வம்‌. தருக்கி, தன்னைப்‌ பெருக்கி எழும்‌ ஒருவன்‌ 
தனக்கு மேலாக அப்படி ஒரு தெய்வத்தை உருவாக்கி 
நிலைநிறுத்தவில்லை எனில்‌ இத்துலாக்கோல்‌ 
நிலைகொள்ளாதென்று உணர்க! இன்று ஆணவமும்‌ 
அத்தெய்வமும்‌ முற்றிலும்‌ நிகர்நிலையில்‌ 
நின்றிருக்கின்றன. ஆனால்‌ அது தெய்வம்‌ என்பதனால்‌ 
அது ஒருகணம்‌ முந்தும்‌. முந்தும்‌ கணம்‌ இந்நகர்‌ அழியும்‌. 
ஆக்கியவனே அழிப்பதுதான்‌ அனைத்துப்‌ 
பெருங்கட்டமைவுகள்‌ கொண்டுள்ள அழியா ஊழ்‌ 
என்கின்றன நூல்கள்‌” என்றான்‌. “சிலபோ 
அவ்வழிவை ஆக்கியவன்‌ தன்‌ விழிகளால்‌ 
காணாதொழியலாம்‌. ஆயினும்‌ அழிவை 
தொடங்கிவைத்துவிட்டே அவன்‌ செல்ல முடியும்‌.” 


துவாரகை இப்போது அழிந்துவிட்டது. அதன்மேல்‌ 
விண்ணின்‌ விசைகளால்‌ கடலில்‌ எழுந்த பேரலை வந்து 
அறைந்தது. கல்மேல்‌ கல்‌ இன்றி அது வீழ்த்தப்பட்டது. 


அதன்மேல்‌ கடல்மணல்‌ பரவியது. சூறைக்காற்றுகள்‌ 
அதை சென்று சென்று அறைந்தன. சூழ்ந்திருந்த 
பெரும்பாலையில்‌ இருந்து காற்று கடல்நோக்கி 
வீசியபோது அதன்மேல்‌ மணல்‌ பொழிந்தது. மேலும்‌ 
மேலுமென அலைகள்‌ வந்து அந்நகரை கடலுக்குள்‌ 
இழுத்துக்கொண்டிருக்கின்றன. நீரில்‌ இறங்கிச்‌ 
சென்றுகொண்டே இருக்கிறது அப்பெருநகர்‌. 


நிகழும்‌ ஒவ்வொன்றும்‌ முன்னரே சொல்லென்று 
நிலைகொள்கின்றன. சொற்கள்‌ ஒவ்வொன்றும்‌ 
முன்னரே எண்ணமென்று நிலைகொள்கின்றன. 
எண்ணங்கள்‌ ஒவ்வொன்றும்‌ இயல்கை என்று 
இப்புடவியில்‌ நிலைகொள்கின்றன. இங்கே நிகழ்வன 
அனைத்தும்‌ அவ்வண்ணம்‌ நிகழ்ந்தேயாகவேண்டும்‌ 
என்று வகுக்கப்பட்டவை என்பதே நூலறிவோர்‌ கூற்று. 
நீர்படும்‌ புணைபோல்‌ இங்கே வாழ்வென்பதனால்‌ 
எளியோரை இகழ்தலும்‌ பெரியோரை வியத்தலும்‌ 
இணையாகவே பிழையென்று அறிந்தனர்‌ சான்றோர்‌. 
அவர்‌ வாழ்க! 


கேளுங்கள்‌ இந்தத்‌ தொல்கதையை. முன்பொருநாள்‌ 
முதுமுனிவர்‌ விஸ்வாமித்ரர்‌ துவாரகைக்கு வந்தார்‌. 
அவர்‌ அவந்தியில்‌ இருந்து பெரும்பாலை நிலத்திற்குள்‌ 
புகுந்து பல நாட்கள்‌ நீரின்றி உணவின்றி 
நெடுந்தொலைவு நடந்து வெடித்துப்‌ புண்ணான 
கால்களுடன்‌, நீராடாமையால்‌ அழுக்கேறிய உடலுடன்‌, 
நைந்து உடலில்‌ கிழிந்து தொங்கிய ஆடைகளுடன்‌, 
தோளில்‌ பகுத்திட்ட சடைக்கற்றைகளில்‌ புழுதியும்‌ 
சருகுப்பொடியும்‌ நிறைந்திருக்க வந்து துவாரகையின்‌ 
நுழைவுப்பெருவாயில்‌ முன்‌ நின்றார்‌. மேலிருந்து 
அவரைக்‌ கண்ட காவலன்‌ படியிறங்கி ஓடிவந்து 
அவ்விசையிலேயே அவர்‌ முன்‌ முழந்தாளிட்டு நெற்றி 
நிலம்தொட வணங்கி “வருக முனிவரே, இப்பெருநகரம்‌ 
தங்களால்‌ வாழ்த்தப்பட்டது” என்றான்‌. 


அவன்‌ தலைதொட்டு வாழ்த்தி புன்னகைத்த 
விஸ்வாமித்ரர்‌ “நான்‌ இளைய யாதவரை பார்க்க 
வந்தேன்‌” என்றார்‌. “வருக! அவர்‌ தங்களால்‌ 
வாழ்த்தப்படட்டும்‌” என்று அவன்‌ சொன்னான்‌. “என்‌ 
தோற்றத்தை இவ்வண்ணம்‌ கண்ட பின்னும்‌ எவ்வாறு 
என்னை இந்த மங்கலப்பெருநகருக்கு வரவேற்கிறாய்‌?” 
என்று விஸ்வாமித்ரர்‌ கேட்டார்‌. “தங்கள்‌ 
தோற்றத்தால்தான்‌” என்று அவன்‌ மறுமொழி 
சொன்னான்‌. “இந்நகரை இன்று பாரதவர்ஷத்தில்‌ 
அனைவரும்‌ அறிவார்கள்‌. இங்கு தூய்மையும்‌ மங்கலமும்‌ 


கேளிக்கையும்‌ நிலவுகிறதென்பதே உலகோர்‌ சொல்‌. 
திருமகள்‌ கோயில்‌ கொண்டுள்ள இந்த இடத்தை 
ஒவ்வொருவரும்‌ நீராடி தூய்மை கொண்ட பிறகே 
அணுகுகிறார்கள்‌. நெடுந்தொலைவு பயணம்‌ செய்து 
வரும்‌ வணிகர்கள்கூட சோலைகளில்‌ தங்கள்‌ 
ஆடைகளைத்‌ திருத்தி குழல்திருத்தி முகம்மலர்ந்து 
நுழைகிறார்கள்‌. இவ்வண்ணம்‌ கடுந்தவக்கோலம்‌ 
கொண்ட ஒருவர்‌ இக்கோலத்தை தன்‌ நோன்பெனக்‌ 
கொண்ட ஒருவராகவே இருக்க இயலும்‌” என்றான்‌ 
காவலன்‌. 


விஸ்வாமித்ரர்‌ உரக்க நகைத்து “மெய்‌” என்றார்‌. 
“ஆயினும்‌ என்‌ வருகையால்‌ இந்த நகரின்‌ மங்கலம்‌ 
குறைந்துவிடும்‌ அல்லவா? என்னை இந்நகரில்‌ பிறர்‌ 
விழிகளில்‌ இருந்து மறைத்து அழைத்துச்‌ செல்ல 
அல்லவா நீ முயலவேண்டும்‌?” என்றார்‌. “முனிவரே, 
அனைத்து அழகுகளும்‌, அனைத்து மங்கலங்களும்‌, 
அனைத்து வெற்றிகளும்‌, அனைத்துப்‌ புகழும்‌ தவத்திற்கு 
ஒரு படி கழானவையே என்கின்றன மூத்தோர்‌ சொற்கள்‌. 
தவத்தை விட பெரிய மங்கலமும்‌, தவத்திற்கு நிகரான 
செல்வமும்‌, தவத்திற்கு நிகரான புகழும்‌, தவத்திற்கு 
நிகரான வெற்றியும்‌ இப்புவியில்‌ இல்லை. தவத்தை 
வணங்குகையிலேயே இவை ஒவ்வொன்றும்‌ பொருள்‌ 
கொள்கின்றன. தவத்தோடு முரண்கொள்கையில்‌ 
மங்கலங்கள்‌ குலைகின்றன, செல்வம்‌ பயனிழக்கிறது, 
புகழ்‌ வெறுங்கதையாகிறது, வெற்றி தலைகீழாகிறது” 
என்று அவன்‌ கூறினான்‌. 


“நன்று, இத்தெளிவு இந்நகரில்‌ இருக்கும்‌ வரை இது 
வாழும்‌” என்றபின்‌ அவர்‌ தங்கள்‌ அவைக்கு வந்தார்‌. 
நீங்கள்‌ உங்கள்‌ அரண்மனை முற்றத்தில்‌ தொழுத 
கையுடன்‌ இறங்கி வந்து முடித்தலையும்‌ எட்டுறுப்பும்‌ 
புழுதிபட வணங்கி அவரை தங்கள்‌ அவைக்கு 
அழைத்துச்‌ சென்றீர்கள்‌. அவர்‌ தங்கள்‌ அவையில்‌ 
அமர்ந்திருக்க நீங்கள்‌ அரியணை அமராமல்‌ 
சிறுபீடத்தில்‌ அமர்ந்து அவர்‌ உரைத்த விழுப்பொருளை 
கேட்டீர்கள்‌. அன்று அப்பெருநகர்‌ திரண்டு வந்து அவரை 
வணங்கியது. அதன்‌ அனைத்து மங்கல அவைகளிலும்‌ 
அவர்‌ சென்று வீற்றிருந்தார்‌. நகரின்‌ 
படைத்தலைவர்களும்‌ அமைச்சர்களும்‌ அவரை 
தாள்பணிந்து வணங்கினார்கள்‌. மங்கல அன்னையின்‌ 
விழித்தோற்றமென எழுந்த எட்டு அரசியரும்‌ அவர்‌ 
அடிபணிந்தனர்‌. 


விஸ்வாமித்ரர்‌ அந்நகரிலிருந்து திரும்பிச்செல்கையில்‌ 


வழியாக குறுக்காக ஏறி அவன்‌ குருகுலத்தை 
அடைந்தபோது அங்கே அஸ்வத்தாமன்‌ கையில்‌ 
வில்லுடன்‌ அப்பால்‌ தெரிந்த மரத்தைக்‌ குறிநோக்கி 
நின்றிருப்பதைக்‌ கண்டான்‌. அவன்‌ முதுகைக்‌ 
கைகளால்‌ அணைத்துக்கொண்டு குனிந்து செவியில்‌ 
ஏதோ சொல்லிக்கொண்டிருந்தார்‌ துரோணர்‌. அவன்‌ 
மிகமெல்ல அருகே சென்றான்‌. அவர்கள்‌ 
என்னசெய்கிறார்கள்‌ என்று தெரியவில்லை. 
அஸ்வத்தாமன்‌ விட்ட அம்பு திசைதவறியது. அவன்‌ 
ஏதோ சொல்ல துரோணர்‌ அவன்‌ தோளைத்தட்டி 
ஆறுதல்சொன்னார்‌. 


[image] 
ஓவியம்‌: ஷண்முகவேல்‌ 


அந்த வில்லை தன்‌ கையில்‌ வாங்கிய துரோணர்‌ வில்லில்‌ 
இரு அம்புகளைத்‌ தொடுத்து மரத்தை நோக்கி ஓர்‌ அம்பை 
விட்டார்‌. அந்த அம்பு எழுந்ததுமே இன்னொரு 
சின்னஞ்சிறு அம்பால்‌ அதன்‌ வாலை மிக மெல்லத்‌ 
தட்டினார்‌. சிட்டுக்குருவி பருந்தின்‌ வாலை 
முத்தமிடுவதுபோல. அம்பு திடுக்கிட்டதுபோலத்‌ திரும்பி 
பக்கவாட்டில்‌ பாய்ந்து அருகே நின்ற இன்னொரு மரத்தை 
தாக்கி குத்தி நின்றது. 


புன்னகையுடன்‌ வில்லைத்‌ தந்தபடி திரும்பிய துரோணர்‌ 
அர்ஜுனனைக்‌ கண்டார்‌. ஒருகணம்‌ அவரது 
இருபுருவங்களும்‌ சந்தித்துக்கொண்டன. பின்னர்‌ 
“நூற்றெட்டுகுடத்தையும்‌ கைகளால்‌ நிறைத்தாயா?” 
என்றார்‌. “ஆம்‌, குருநாதரே” என்றான்‌ அர்ஜுனன்‌. 
“எப்படி?” என்றார்‌ துரோணர்‌, பார்வையைத்‌ 
திருப்பிக்கொண்டு. “நாம்‌ செல்லும்போது 
தனுர்வேதத்தைப்‌ பாடிக்கொண்டே சென்றோம்‌. 
வாருணாஸ்திரத்தைப்பற்றிய வரிகளை அப்போது 
நினைவுகூர்ந்தேன்‌. வாருணமாகிய வாத்து தன்‌ உடலில்‌ 
ஊ௱றும்‌ மெழுகு ஒன்றை தன்‌ இறகுகளில்‌ 
பூசிக்கொள்கிறது. ஆகவேதான்‌ அதன்‌ உடலில்‌ நீர்‌ 
ஒட்டுவதில்லை. மெழுகுபூசப்பட்ட பீலி கொண்ட 
வாருணாஸ்திரம்‌ மழையின்‌ தாரைகளால்‌ 
வழிதவறுவதில்லை என்பது அப்பாடலின்‌ பொருள்‌. 
அதேபோல தேன்மெழுகால்‌ என்‌ கைகளை நீர்‌ ஒட்டாமல்‌ 
ஆக்கிக்கொண்டேன்‌.” 


துரோணர்‌ தலையை அசைத்து “ஒரு சொல்லும்‌ 
வீணாகாத உள்ளம்‌ உன்னுடையது” என்றபின்‌ “இந்த 


அளித்ததன்றி பெற்றுக்கொண்டதென ஏதுமில்லை. 
அந்நுழைவாயிலைக்‌ கடந்து செல்கையில்‌ ஒருகணம்‌ 
திரும்பி காலில்‌ இருந்த புழுதியை தட்டிவிட்டு அக்கணமே 
அந்நகரை மறந்து அகன்றார்‌. அவர்‌ உரைத்த 
வாழ்த்துக்கள்‌ மட்டும்‌ அந்நகரில்‌ எஞ்சியிருந்தன. அவர்‌ 
வந்துநின்ற இடத்தில்‌ இருந்து மண்‌ எடுத்து 
கொண்டுசென்று துவாரகையின்‌ தென்கிழக்கு 
அனல்மூலையில்‌ சிற்றாலயம்‌ ஒன்று அமைக்கப்பட்டது. 
அவர்‌ வந்துநின்ற அந்நாள்‌ ஆண்டுதோறும்‌ 
விழாவென்று கொண்டாடப்பட்டது. அன்று 
அனலெழுப்பி வணங்கி அவருடைய மெய்ச்சொற்கள்‌ 
ஓதப்பட்டன. 


அரசே, மீண்டும்‌ ஒருமுறை அவர்‌ துவாரகைக்குள்‌ 
நுழைந்தார்‌. அப்போது நீங்கள்‌ துவாரகையை நீங்கி 
நைமிஷாரண்யத்தில்‌ தங்கியிருந்தீர்கள்‌. துவாரகை 
உங்களை மறுக்க முனைந்துகொண்டிருந்தது. 
மறுக்கும்பொருட்டு வெறுக்க முனைந்தது. 
வெறுக்கும்பொருட்டு உங்களில்‌ இருந்து விலக 
முயன்றது. விலகும்பொருட்டு நீங்கள்‌ கூறியவையும்‌ 
இயற்றியவையும்‌ காட்டியவையும்‌ ஆகிய அனைத்துக்கும்‌ 
எதிர்த்திசைக்கு சென்றுகொண்டிருந்தனர்‌. 


விஸ்வாமித்ரர்‌ துவாரகையின்‌ நுழைவாயிலை அடைந்த 
அன்று அங்கு காவல்படைவீரர்கள்‌ பெருந்திரளென 
காத்திருந்தனர்‌. அவர்கள்‌ அவந்தியிலிருந்து 
வந்துகொண்டிருக்கும்‌ வணிகர்‌ குழு ஒன்றுக்காக 
பொறுமையிழந்து நின்றனர்‌. தோரணவாயில்‌ மேல்‌ ஏறி 
நின்றிருந்த வழிநோக்கி நெடுந்தொலைவில்‌ நோக்கை 
நிறுத்தியிருந்தான்‌. அப்போது துவாரகையில்‌ சாம்பனின்‌ 

ட்சி நிலவியது. சாம்பன்‌ தன்‌ நெடுங்குடியைச்‌ சேர்ந்த 

ஷாதர்களையும்‌ அசுரர்களையும்‌ படைகளில்‌ 

பெருமளவுக்கு கலந்திருந்தார்‌. மைய அரசுநிலைகள்‌ 
அனைத்திலும்‌ தன்னவரே நிலைகொள்ளவேண்டும்‌ 
என்று முடிவு செய்திருந்தார்‌. ஆகவே அசுரர்‌ 
குடித்தலைவனாகிய விருஷபன்‌ தலைமையில்‌ அங்கு 
காவல்‌ நிகழ்ந்திருந்தது. 


அப்போது வணிக வண்டிகள்‌ நகருள்‌ நுழைகையில்‌ 
அனைத்துக்‌ காவல்நிலைகளிலும்‌ அவர்களிடமிருந்து 
சிறு பரிசுகளும்‌ கையூட்டுகளும்‌ பெறுவது வழக்கமாக 
இருந்தது. முதலில்‌ அதைக்‌ குறித்த குற்றச்சாட்டுகள்‌ 
சாம்பனின்‌ அவைக்கு சென்றபோது சாம்பனின்‌ 
அமைச்சரும்‌ தங்கள்‌ இளமைத்துணைவருமாகிய ஸ்ரீகரர்‌ 
“அரசே, ஒருபோதும்‌ இதை ஒப்பலாகாது. அரசுக்குக்‌ 


கட்டுப்பட்டவர்கள்‌ அரசு அளிக்கும்‌ நெறிகளை மீறி 
இவ்வண்ணம்‌ தங்களுக்கென பொருள்‌ 
சேர்க்கலாகுமெனில்‌ அவர்கள்‌ அரசெனும்‌ நெறியை 
மீறுகிறார்கள்‌. அரசென்பதே நெறிகளின்‌ தொகுதியான 
ஒரு பெருநெறிதான்‌. அதில்‌ ஒரு நெறியை மீறுகையில்‌ 
அரசை மீறுகிறார்கள்‌ என்றே பொருள்‌. அரசை மீறி 
ஒருவன்‌ அரசின்‌ முகமென அங்கிருக்கிறான்‌ எனில்‌ 
அந்த அரசு முற்றாக தோற்றுப்போகும்‌. 
காவல்நிலைகளில்‌ கையூட்டென்பது அரசன்‌ கோலுடன்‌ 
நின்று வழிப்பறி செய்வதற்கு நிகரானது” என்றார்‌. 


ஆனால்‌ அசுர குடியினராகிய அமைச்சர்‌ வக்ரர்‌ “நாம்‌ 
நமது படைத்தலைவர்களுக்கு செல்வத்தை ஊதியமாக 
அளிக்கிறோம்‌. அச்செல்வமும்‌ இவ்வணிகரிடமிருந்து 
கொள்ளப்பட்டதே. வணிகர்கள்‌ நேரடியாக 
அவ்வூதியத்தை கொடுக்கிறார்கள்‌ என்று மட்டுமே இதை 
பொருள்கொள்ள வேண்டும்‌” என்றார்‌. “நாம்‌ எத்தனை 
ஊதியம்‌ கொடுத்தாலும்‌ கீழே உள்ளோர்‌ நிறைவடைய 
மாட்டார்கள்‌. தங்கள்‌ தகுதிக்கு அதைவிட மிகுதியான 
செல்வம்‌ கிடைத்தாக வேண்டும்‌ என்ற எண்ணமே 
அவர்களை ஆட்டுவிக்கும்‌. அவர்களே தாங்களும்‌ சிறிது 
ஈட்டிக்கொண்டால்‌ அது தங்கள்‌ தகுதியினால்‌ 
ஈட்டிக்கொண்டதாக எண்ணுவார்கள்‌. அதனால்‌ 
மகிழ்வார்கள்‌. செயலூக்கம்‌ கொண்டவர்கள்‌ தங்கள்‌ 
செயல்களால்‌ ஈட்டப்படுவனவற்றிலேயே மகிழ்வார்கள்‌.” 


வக்ரர்‌ தொடந்து சொன்னார்‌ “அரசே, ஆயிரம்‌ பொன்‌ 
ஊதியமாக பெறும்‌ ஒரு படைவீரன்‌ ஐந்து பொன்னை 
கையூட்டாக பெற்றால்‌ அடையும்‌ மகிழ்ச்சிக்கு அளவே 
இல்லை. சற்றேனும்‌ சூறையாட ஒப்பாத படை வெற்றியை 
நாடுவதில்லை, சற்றேனும்‌ கையூட்டு பெற வாய்ப்பற்ற 
அரசு நீடிப்பதில்லை என்பதே நடைமுறை. 
மாளிகைகளின்‌ கற்களைத்‌ தூக்கி அடுக்குகையில்‌ சற்றே 
நெகிழ்வுடன்‌ அவை அமைக்கப்படவேண்டும்‌ என்று 
சொல்வார்கள்‌. அவை தம்மைத்‌ தாமே அசைத்து 
அமைத்துக்கொள்ள இடமளிக்கவேண்டும்‌. அது 
போன்றதுதான்‌ இது. இந்நெகிழ்வால்‌ நாம்‌ 
ஆற்றலுறுவோம்‌ என்றே உணர்க!” 


“அவர்களின்‌ பற்றும்‌ செயல்பாடும்‌ அரசுக்கெதிராக 
இல்லாமல்‌ பார்த்துக்கொள்வது நமது கடமை. சற்று 
அவர்கள்‌ பொருளீட்டிக்கொள்ள நாம்‌ ஒப்பினால்‌ 
ஒவ்வொருவரும்‌ மும்மடங்கு பணியாற்றுவாரகள்‌. 
ஒவ்வொருவரும்‌ தங்கள்‌ நலனுக்குரியது என்று தாங்கள்‌ 
கருதும்‌ இவ்வரசை இறுதிவரை காத்து நிற்பார்கள்‌. இதன்‌ 


நிலைக்கோளும்‌ வெற்றியும்‌ அவர்களின்‌ 
கூட்டுப்பொறுப்பு என்று ஆகுகையில்‌ ஒவ்வொருவரும்‌ 
தங்கள்‌ முழு வீச்சையும்‌ வெளிப்படுத்துவார்கள்‌” என்று 
வக்ரர்‌ சொன்னார்‌. “அறிக, அவர்கள்‌ ஊதியத்துக்கு 
மட்டுமே பணியாற்றுவார்கள்‌ எனில்‌ அவர்களின்‌ பணி 
எல்லைக்குட்பட்டது! அதை இடர்களில்‌ நம்ப இயலாது. 
அதை நம்‌ தேவைக்கேற்ப விரிக்கவும்‌ இயலாது.” 


கரர்‌ “அரசே, பேரரசுகள்‌ மெய்யான 

பருநம்பிக்கையால்‌ நிலைநிறுத்தப்படுபவை. 
தன்னலநோக்கால்‌ அல்ல. குலப்‌ பற்றால்‌, இனப்‌ பற்றால்‌, 
அறப்‌ பற்றால்‌, இறைப்‌ பற்றால்‌ அவற்றின்‌ அடித்தளம்‌ 
அமையவேண்டும்‌. தன்னலத்தால்‌ அமைந்த 
பெருநகரங்கள்‌ எதுவும்‌ வாழ்ந்ததில்லை. ஏனெனில்‌ 
ஒவ்வொருவரின்‌ தன்னலமும்‌ இன்னொருவரின்‌ 
தன்னலத்துடன்‌ முரண்படுவது. ஒரு நகரத்தின்‌ 
ஊழியர்கள்‌ ஒவ்வொருவரும்‌ தங்களுக்குள்‌ கொள்ளும்‌ 
ஒத்திசைவினால்‌ அதன்‌ ஆற்றல்‌ உருவாகிறதே ஒழிய 
ஒருவரோடொருவர்‌ போட்டி போடுவதனால்‌ அல்ல. நாம்‌ 
ஒருவரை கையூட்டு வாங்கவிட்டால்‌ இன்னொருவரை 
வென்றே அவர்‌ அதை கொள்ளமுடியும்‌. ஒருவர்‌ 
இன்னொருவரை அழித்தே தான்‌ வெல்லமுடியும்‌. 
நம்முடன்‌ நாம்‌ போரிடுவோம்‌. நம்மைநாமே தோற்கடித்துக்‌ 
கொள்வோம்‌” என்றார்‌. 


ஸ்ரீகரர்‌ சொன்னார்‌ “எந்நிலையிலும்‌ ஓர்‌ அரசுக்கு 
அடிபணிந்து ஊழியர்களாக இருப்பவர்கள்‌ 
தங்களுக்கென ஒரு தனிச்செயல்பாடு 
கொண்டிருக்கலாகாது. கணவன்‌ மனைவிக்கோ மனைவி 
கணவனுக்கோ தெரியாத மந்தணச்‌ செயல்பாடுகள்‌ 
எதுவும்‌ கொண்டிருக்கலாகாது என்பதுபோல. ஏனெனில்‌ 
ஒரு மந்தணம்‌ பல மந்தணங்களை உருவாக்குகிறது. அது 
அங்கு நிற்பதில்லை. அரசு ஊழியன்‌ ஒருவன்‌ அரசு என 
நூல்‌ வகுக்கும்‌ ஒரு நெறியை மீறும்‌ செயலை எவரும்‌ 
அறியாது செய்தாலும்கூட அது குற்றமே. அரசு என்பது 
நெறிகளாலானது எனில்‌ ஒவ்வொரு அரசு ஊழியனும்‌ 
அப்பெருநெறியின்‌ ஒரு கூறென அமையும்‌ 
சிறுநெறிகளால்‌ ஆனவன்‌. அவனுக்கு 
அளிக்கப்பட்டுள்ள பணியிடம்‌, பொறுப்பு, எல்லை 
என்னும்‌ மூன்று வரையறைகளை அவ்வூழியன்‌ 
தலைக்கொண்டாக வேண்டும்‌. அவற்றில்‌ ஒன்றை 
மீறுவான்‌ எனினும்‌ அவன்‌ தன்னை அக்கணமே 
ஊழியனல்ல என்று ஆக்கிக்கொள்கிறான்‌. அவன்‌ 
பணிநீக்கம்‌ செய்யப்பட வேண்டும்‌ அல்லது உயிர்நீக்கம்‌ 
செய்யப்பட வேண்டும்‌.” 


ஆனால்‌ வக்ரர்‌ நகைத்து “இந்தச்‌ சொற்கள்‌ நூல்கள்‌ 
கூறும்‌ உயர்கொள்கைகள்‌ மட்டுமே. அரசே, எங்கும்‌ 
எந்நகரிலும்‌ இவை நடைமுறையில்‌ இல்லை. மானுடரின்‌ 
இயல்பென்பது விழைவுகளால்‌ ஆனது. நாம்‌ இங்கு 
முனிவர்களைக்‌ கொண்டு அரசு நடத்தவில்லை. 
போர்வீரர்களைக்‌ கொண்டு நடத்துகிறோம்‌. 
அமைச்சர்களைக்‌ கொண்டு நடத்துகிறோம்‌. 
வணிகர்களைக்‌ கொண்டு நடத்துகிறோம்‌. 
வேளாண்குடிகளைக்‌ கொண்டு நடத்துகிறோம்‌. 
அமைச்சர்கள்‌ பொன்‌ விழைவதனால்தான்‌ வேதம்‌ 
துறந்து இங்கு வருகிறார்கள்‌. வெற்றியையும்‌ புகழையும்‌ 
செல்வத்தையும்‌ விரும்புவதனால்தான்‌ படைவீரர்கள்‌ 
வாளெடுத்து வருகிறார்கள்‌. வணிகர்களை 
எல்லைகடக்கச்‌ செய்வதும்‌ வேளாண்குடிகளை 
மண்ணில்‌ வியர்வை வீழ்த்தச்‌ செய்வதும்‌ பொன்னே. 
அரசே, விழைவே அந்தணரையும்‌ ஷத்ரியனையும்‌ 
வணிகனையும்‌ குடிகளையும்‌ இயக்குகிறது” என்றார்‌. 


“அவ்விழைவை எட்டு தளைகளில்‌ பிணைத்துவிட்டு 
அவர்களை பணியாற்றச்‌ செய்ய எவராலும்‌ இயலாது. 
அவர்கள்‌ தங்கள்‌ விழைவு நிலைபெறவும்‌ மேலும்‌ 
விழைவுகள்‌ கொள்ளவும்‌ முன்னேறிச்‌ சென்றுகொண்டே 
இருக்கவேண்டும்‌. அரசன்‌ அவ்வாய்ப்பை அறிந்தே 
அளித்தாகவேண்டும்‌. மீள மீள ஒன்றையே செய்யும்‌ 
சலிப்பிலிருந்து படைவீரர்களை மீட்பது அது. 
ஒன்றையே எதிர்பார்க்க முடியும்‌ எனும்‌ சோர்விலிருந்து 
அவர்களை விடுவிப்பது. சற்றேனும்‌ வேட்டையாட 
ஒப்பாவிட்டால்‌ ஓநாயை வீட்டில்‌ வளர்க்க இயலாது” 
என்றார்‌ வக்ரர்‌. 


சாம்பன்‌ இருபுறமும்‌ கேட்டு குழம்பியவர்‌ போலிருக்க 
வக்ரர்‌ உரத்த குரலில்‌ “அரசே, இது அவையேயாயினும்‌ 
நான்‌ இதை கூறுகிறேன்‌. ஒன்று எண்ணுக! நீங்கள்‌ ஒரு 
படைவீரர்‌ என காவல்கோட்டத்தில்‌ அமர்ந்திருந்தால்‌ 
எதை விரும்புவீர்கள்‌? வகுக்கப்பட்ட நெறிகளினூடாக 
ஒழுகிச்‌ செல்வதையா, அன்றி வென்று 
முன்செல்வதையா? வகுக்கப்பட்ட வழியில்‌ மாறாது 
அமைவது நோன்பு. அது படிவர்களுக்கும்‌ வேதம்புரக்கும்‌ 
அந்தணர்களுக்கும்‌ உரியது. அவர்களின்‌ தன்னிறைவு 
அதிலிருக்கிறது. மீறிச்சென்று வெற்றியை அடைந்து 
தானென தருக்கும்‌ கணங்களை அடைவதே 
ஷத்ரியர்களின்‌ வாழ்க்கை. அசுரர்களின்‌ வாழ்க்கை. 
எதை நீங்கள்‌ உங்கள்‌ வீரர்களுக்கு பரிந்துரைப்பீர்கள்‌?” 
என்றார்‌. 


சாம்பன்‌ முடிவேதும்‌ கூறாமல்‌ அவையிலிருந்து எழுந்து 
சென்றார்‌. ஆனால்‌ அவர்‌ வக்ரரின்‌ முடிவையே எடுத்தார்‌. 
எதுவும்‌ அறிவிக்கப்படவில்லை எனினும்‌ சிறிய 
குற்றச்சாட்டுகள்‌ எவையும்‌ கருத்தில்‌ 
கொள்ளப்படவில்லை. அவை கருத்தில்‌ 
கொள்ளப்படவில்லை என்று தெரிந்ததும்‌ அவை சற்று 
பெரிதாயின. நகரெங்கும்‌ அனைத்து வீரர்களுமே 
கையூட்டு பெறலாயினர்‌. கையூட்டு பெற்றவர்கள்‌ 
பெறாதவர்களைவிட செல்வமும்‌ கோன்மையும்‌ 
கொண்டவர்களாயினர்‌. அவர்களை பிறர்‌ மதித்தனர்‌, 
அஞ்சினர்‌. அவர்கள்‌ வெற்றி பெற்றவர்களாக 
கருதப்பட்டபோது கையூட்டு பெறாதவர்கள்‌ தோல்வி 
அடைந்தவர்களாக மாறினர்‌. அவர்கள்‌ கையூட்டு 
பெற்றேயாக வேண்டுமென்ற அழுத்தத்தை அவர்கள்‌ 
குடும்பமும்‌ குடியும்‌ சுற்றமும்‌ அளித்தன. 


நாளடைவில்‌ நகரத்தில்‌ கையூட்டு ஒரு நிலைபெற்ற 
வழக்கமாகியது. பின்னர்‌ அது ஒரு முறைமையாகியது. 
முறைமையாகியதனால்‌ சலிப்படைய வைத்தது. 
அம்முறைமையை மீறி மேலும்‌ மேலும்‌ பெரிய 
கையூட்டுகள்‌ பெறும்‌ வழக்கம்‌ தொடங்கியது. 
அதன்பொருட்டு நெறிகளை மீறுவது வீரம்‌ என்றும்‌ 
அறிவு என்றும்‌ ஆகியது. ஒருகட்டத்தில்‌ படைவீரர்கள்‌ 
ஒரு பொன்‌ ஊதியமாக பெற்றால்‌ பத்து பொன்னை 
கையூட்டென பெற்றனர்‌. வணிகர்கள்‌ அக்கையூட்டுக்கும்‌ 
சேர்த்து பொருட்களை விலைகூறினர்‌. பொருட்கள்‌ 
விலையேறியபோது அதை வாங்குபவர்‌ ஒவ்வொருவரும்‌ 
மேலும்‌ பொருள்‌ சேர்க்க வேண்டியிருந்தது. ஆகவே 
ஒவ்வொருவரும்‌ தங்கள்‌ உழைப்புக்கும்‌ தங்கள்‌ 
பொறுப்பிற்கும்‌ மேலும்‌ பொருள்‌ விழைந்தனர்‌. 


அதன்‌ விளைவாக எளியோர்‌ மேலும்‌ எளியோராயினர்‌. 
செல்வர்‌ மேலும்‌ செல்வராயினர்‌. துவாரகை ஓரிரு 
மாதங்களுக்குள்ளாகவே இருபெரும்‌ பிரிவுகளாக 
பிரிந்தது. எதையேனும்‌ செய்து பெரும்பொருள்‌ ஈட்டும்‌ 
வாய்ப்புடையவர்கள்‌ அனைத்து நெறிகளையும்‌ கடந்து 
அதை ஈட்டி அப்பொருளைக்கொண்டு மேலும்‌ பொருள்‌ 
பெருக்கி மேலும்‌ நுகர்ந்து மேலும்‌ இடம்‌ தகைந்து 
எழுந்தனர்‌. ஒருவரை நூறு பேர்‌ பணிய 
வேண்டியிருந்தது. அந்நூறு பேர்‌ உழைத்தாலும்‌ 
எழமுடியவில்லை. அவர்கள்‌ பணியுந்தோறும்‌ இழந்தனர்‌. 
இழக்குந்தோறும்‌ மீண்டும்‌ பணிந்தனர்‌. ஏதிலிகளாயினர்‌. 
அவர்கள்‌ தங்களை மிதித்து ஏறி தலைமேல்‌ அமர்ந்து 
ஆண்டவர்களை தகுதியால்‌ வென்றவர்கள்‌ என்று 
எண்ணினார்கள்‌. ஆகவே அவர்களை வழிபட்டனர்‌. 


என்றேனும்‌ அவர்களைப்போல்‌ தாங்களும்‌ ஆகிவிட 
முடியுமென்று கனவு கண்டனர்‌. தங்களைக்‌ கொன்று 
புசிக்கும்‌ புலியை தெய்வமென வழிபடும்‌ 
வெள்ளாட்டுக்கூட்டங்களென மக்கள்‌ ஆயினர்‌. 


பிற நிலங்களில்‌ பல ஆண்டுகளில்‌ நிகழ்ந்த மாற்றம்‌ ஒரு 
சில மாதங்களில்‌ துவாரகையில்‌ நிகழ்ந்தது. ஏனென்றால்‌ 
பல பல ஆண்டுகளாக தலைமுறைகளாக வளர்ந்து 
வரும்‌ நகரங்கள்‌ அவை. துவாரகையோ ஒரு 
தலைமுறைக்குள்‌ பொங்கிப்‌ பெருகி பேருரு கொண்ட 
நகரம்‌. அங்கே ஒவ்வொன்றும்‌ ஏழுமடங்கு விரைவில்‌ 
நிகழ்ந்தன. அதன்‌ ஆக்கமும்‌ அழிவும்‌ அவ்வண்ணமே. 
அங்கே கலையும்‌ சொல்லும்‌ வளர்ந்ததும்‌ 
அவ்வண்ணமே. நாளில்‌ நிகழ்வது கனவில்‌ மின்னுகிறது 
என்பார்கள்‌. பாரதவர்ஷத்தில்‌ ஒரு விதை மண்கீறி எழும்‌ 
பொழுதில்‌ துவாரகையில்‌ அது கனியாகிவிட்டிருக்கும்‌ 
என்றனர்‌ கவிஞர்‌. 


அந்நகரில்‌ அன்று நுழையவிருந்த வணிகர்‌ 
குழுவிடமிருந்து கையூட்டு பெற்று 
பகிர்ந்துகொள்வதற்காக விழைவெழுந்து புலரிமுதலே 
காத்திருந்து பொறுமையிழந்து நிலைகொள்ளாமல்‌ 
நின்றிருந்த படைவீரர்களுக்கு முன்னால்‌ 
நெடுந்தொலைவில்‌ தன்னந்தனியாக விஸ்வாமித்ரர்‌ 
தோன்றினார்‌. கிழிந்த தோலாடையும்‌ புழுதிச்சடைகளும்‌ 
கொண்ட தவக்கோலத்தில்‌ நடந்துவந்து அவர்கள்‌ முன்‌ 
நின்றார்‌. 

அரசே, அறிக! சில தருணங்கள்‌ ஊழால்‌ 
வகுக்கப்பட்டவை. அவை சொல்லை பொருள்‌ 
தொடுவதுபோல சொல்லிமுடியாத நுண்மைகள்‌ 
கொண்டவை என்றான்‌ முதிய சூதன்‌. 

(1௨261]அவந்தியில்‌ இருந்து துவாரகைக்கு 
வரவேண்டியிருந்த வணிகக்குழுவினர்‌ எதிர்க்காற்றில்‌ 
புழுதி இருந்தமையால்‌ சற்று பிந்தினர்‌. ஆகவே 
அவர்களுக்கு முன்னரே எழுந்து நடந்து நகருக்கு வந்த 
விஸ்வாமித்ரர்‌ கோட்டைமுகப்பில்‌ காத்திருந்த 
காவல்வீரர்களால்‌ எதிர்கொள்ளப்பட்டார்‌. வண்டி 
நிறைய பொருட்களுடன்‌, மடி நிறைய பொன்னுடன்‌, 
திருமகள்‌ வடிவென வரும்‌ வணிகர்களை 
எதிர்பார்த்திருந்த காவலர்கள்‌ அவள்‌ தமக்கையின்‌ 
வடிவென அழுக்கு உடையும்‌ சடைமுடித்‌ தலையுமாக 
வந்த விஸ்வாமித்ரரை கண்டதும்‌ சீற்றம்‌ கொண்டனர்‌. 
முதலில்‌ எவரோ தங்களை இளிவரல்‌ செய்யும்பொருட்டே 
அவரை அனுப்பியிருப்பதாக அவர்கள்‌ நினைத்தனர்‌. 


“யார்‌ அந்த பித்தன்‌?” என்று அசுரகுடியைச்‌ சேர்ந்த 
காவலர்தலைவனான விருஷபன்‌ உரக்க கேட்டான்‌. 
“யாரோ வேண்டுமென்றே அவனை நமக்கு எதிராக 
அனுப்பியிருக்கிறார்கள்‌ என நினைக்கிறேன்‌. 
புலர்காலையில்‌ பித்தர்கள்‌ இப்படி கிளம்பி 
வருவதில்லை” என்றான்‌ 
துணைக்காவலர்தலைவனாகிய சாகரன்‌. “அவன்‌ 
பித்தன்‌ அல்ல. பித்தன்‌ பெரும்பாலையை 
தன்னந்தனியாக எப்படி கடப்பான்‌?” என்றான்‌ வில்லவர்‌ 
தலைவனாகிய ஊர்வரன்‌. “வேண்டுமென்றே வருகிறான்‌. 
புலரியில்‌ நமது முதல்விழி இன்று அவன்மேல்‌ என்று 
அறிந்திருக்கிறான்‌. மிகச்‌ செருக்குடன்‌ நடந்து 
வருகிறான்‌” என்றான்‌ ஒரு வீரன்‌. “அகற்று அவனை” 
என்று விருஷபன்‌ கூவினான்‌. வாளை உருவியபடி “நான்‌ 
அகற்றுகிறேன்‌, அக்கீழ்மகனை” என்று எழுந்தான்‌. 


விருஷபன்‌ அவரை நோக்கி சென்று ஒரு சொல்லும்‌ 
உரைக்காமல்‌ கால்‌ தூக்கி அவர்‌ விலாவில்‌ உதைத்து 
மையச்சாலையில்‌ இருந்து அப்பால்‌ வீழ்த்தினான்‌. 
வாளை உருவி அவரை அணுகி முகத்தில்‌ துப்பி 
“கீழ்மகனே, யார்‌ நீ? இந்த இழிமங்கலத்‌ தோற்றத்தில்‌ ஏன்‌ 
இப்புலர்காலையில்‌ இப்பெருநகரின்‌ வாயில்‌ முன்‌ 
தோன்றினாய்‌?” என்றான்‌. புழுதியில்‌ விழுந்த 
விஸ்வாமித்ரர்‌ கையூன்றி எழுந்து அமர்ந்து “நான்‌ தவம்‌ 


செய்பவன்‌. இப்புவியிலிருந்து எதை உரிமையெனக்‌ 
கொண்டாலும்‌ என்‌ தவம்‌ குறைவுபடும்‌. ஆகவே 
அன்றன்று பெறுவனவற்றையே கொண்டிருக்கிறேன்‌. 
இப்பாலையில்‌ என்னை பேண எவருமில்லை. 
ஆகவேதான்‌ இவ்வண்ணம்‌ இருக்கிறேன்‌” என்று 
சொன்னார்‌. 


“தவமா? நீயா?” என்று அவன்‌ சிரித்தான்‌. “உன்‌ தேவதை 
என்ன மூத்தவளா? எனில்‌ அத்தவத்தை நீ காட்டில்‌ 
செய்யவேண்டும்‌. இங்கு மங்கலமும்‌ அழகும்‌ வெற்றியும்‌ 
திகழும்‌ நகரில்‌ புலரியில்‌ வந்து உன்‌ இழிமுகத்தை 
காட்டலாகாது. பாற்கடலின்‌ நஞ்சென உன்னை இங்கே 
உணர்கிறேன்‌” என்றான்‌. அவனுக்குப்‌ பின்னால்‌ வந்து 
நின்ற சாகரன்‌ “பரிமாறப்பட்ட அறுசுவை உணவில்‌ ஒரு 
துளி மலத்தை வைத்ததுபோல” என்று சொன்னான்‌. 
அவர்கள்‌ அதைப்போன்ற அணிச்சொற்றொடர்களை 
சொல்லிப்‌ பழகி அதில்‌ மகிழ்ந்துகொண்டிருந்தார்கள்‌. 
விருஷபன்‌ “உன்னை இங்கு கண்டமையால்‌ நானும்‌ 
மங்கலம்‌ அழிந்தேன்‌” என்றான்‌. “ஓடு, எழுந்து திரும்பி 
ஓடினால்‌ உயிர்‌ பிழைப்பாய்‌!” 


விஸ்வாமித்ரர்‌ “நான்‌ உங்கள்‌ அரசரை பார்க்கவேண்டும்‌” 
என்றார்‌. “அரசரையா, நீயா? நீ என்னை 
சந்தித்ததனாலேயே உயிர்விடும்‌ நிலையை 
அடைந்துவிட்டாய்‌” என்றான்‌ விருஷபன்‌. “நரியின்‌ 
முகத்தில்‌ முயல்‌ காலையில்‌ விழித்திருக்கிறது.” 
ஊர்வரன்‌ வெழித்துச்‌ சிரித்தான்‌. “நான்‌ அவரை 
பார்ப்பதற்காக வந்தேன்‌” என்றார்‌ விஸ்வாமித்ரர்‌. “அரசர்‌ 
இப்பொழுது எவரையும்‌ பார்ப்பதில்லை” என்று 
ஊர்வரன்‌ சொன்னான்‌. “அதிலும்‌ உன்னைப்போன்ற 
அழுக்குப்பிறப்பை அவர்‌ சந்தித்தால்‌ இன்று அவர்‌ 
சொல்லால்‌ உன்‌ தலை மட்டுமல்ல பல ஏதிலார்‌ தலையும்‌ 
உருளும்‌.” விஸ்வாமித்ரர்‌ “நான்‌ அவரை பார்க்கும்‌ 
பொருட்டே வந்தேன்‌. பார்த்துவிட்டே செல்வேன்‌” என்றார்‌. 
“செத்து கீழுலகு செல்வதைப்‌ பற்றி சொல்கிறான்‌” 
என்றான்‌ ஊர்வரன்‌. சாகரன்‌ வெடித்துச்‌ சிரித்தான்‌. 


“இவனை என்ன செய்வது?” என்று விருஷபன்‌ 
இன்னொரு காவலனிடம்‌ கேட்டான்‌. “இவனை இன்றைய 
நிலைமையில்‌ நகருக்குள்‌ நுழையவிட்டால்‌ நம்‌ குடிகளே 
அடித்துக்‌ கிழித்துப்‌ போட்டுவிடுவார்கள்‌. இன்று 
இந்திரனுக்குரிய நாள்‌. குடிக்களியாட்டு உச்சத்தில்‌ 
நிகழ்ந்துகொண்டிருக்கிறது. குடிக்களியாட்டுக்களில்‌ 
எவரையாவது தெருக்களில்‌ அடித்து இழுத்துச்சென்று 
கொல்வது அவ்வப்போது நிகழ்கிறது” என்றான்‌ சாகரன்‌. 


“இவனை அவ்வாறு அவர்கள்‌ கொன்று 
விளையாடட்டும்‌” என்றான்‌ ஊர்வரன்‌. “நம்‌ வீரன்‌ 
எவனாவது சாவதற்கு இந்த அழுக்குப்பித்தன்‌ 
சாகட்டுமே.” 


பின்னால்‌ நின்ற ஒரு வீரன்‌ “நூற்றுடையோரே, ஒரு 
செய்தி. இவன்‌ உடலில்‌ இருக்கும்‌ பச்சைகுத்தப்பட்ட 
குறிகளை பாருங்கள்‌. இவன்‌ அரசகுடியினன்‌...” 
என்றான்‌. விருஷபன்‌ கூர்ந்து நோக்கி “ஆம்‌, அழுக்கில்‌ 
மறைந்துள்ளன அடையாளங்கள்‌... அரசகுடியினன்‌ 
என்றே தோன்றுகிறது” என்றான்‌. ஒரு வீரன்‌ குந்தி 
அமர்ந்து நோக்கி “நூற்றுடையோரே, இவன்‌ குறிகளில்‌ 
இருந்து இவன்‌ சந்திரகுலத்தவன்‌, புரூரவஸின்‌ 
மைந்தனாகிய அமரவசுவின்‌ குருதிவழியில்‌ வந்தவன்‌ 
என்று தெரிகிறது. குசநாபரின்‌ மைந்தர்‌ காதி இவன்‌ 
தந்தை. அவர்‌ குசகுலத்தை ஆண்டவர்‌, குசநகரியின்‌ 
அரசர்‌” என்றான்‌. விருஷபன்‌ “அடேய்‌, நீ 
அரசகுடியினனா?” என்று கேட்டான்‌. “நான்‌ கெளசிக 
குடியினனாகிய விஸ்வாமித்ரன்‌... தவம்‌ பயில்பவன்‌” 
என்று அவர்‌ மறுமொழி சொன்னார்‌. 


“என்ன செய்வது இவனை?” என்றான்‌ விருஷபன்‌. “நம்‌ 
கையிலிருந்து கடத்திவிடுவோம்‌. மேலும்‌ வணிக 
வண்டிகள்‌ வரும்‌ பொழுது இது” என்றான்‌ சாகரன்‌. “ஐயம்‌ 
எழுந்தமையால்‌ இவனை சிறைபிடித்தோம்‌ என்று 
சொல்வோம்‌. முறைப்படி மூடுவண்டியிலேற்றி அரசரிடம்‌ 
கொண்டு போகலாம்‌. அவர்‌ இவனை உசாவட்டும்‌” 
என்றான்‌ விருஷபன்‌. “இவன்‌ அரசகுடியினன்‌. 
அரசகுடியினர்‌ இப்படி நகர்புகலாமா? உளவறியக்கூட 
வந்திருக்கலாம்‌” என்றான்‌ சாகரன்‌. “ஆம்‌, ஆனால்‌ அரசர்‌ 
இவனுக்குரிய தண்டனையை அளிக்கட்டும்‌” என்றான்‌ 
விருஷபன்‌. “காலையில்‌ ஏன்‌ இப்படி ஒரு சிக்கல்‌ வந்து 
நம்‌ தலையில்‌ விழுகிறது?” என்று விருஷபன்‌ திரும்பிப்‌ 
பார்த்தான்‌. “இவன்‌ மெய்யாகவே பித்தன்தானா?” சாகரன்‌ 
“பித்தனல்ல என்றால்‌ அரசகுடியினன்‌ ஏன்‌ இப்படி 
இருக்கிறான்‌?” என்றான்‌. 


அவர்கள்‌ விஸ்வாமித்ரரைப்‌ பிடுத்து மதுக்கலங்களை 
கொண்டு செல்லும்‌ கூண்டு வண்டி ஒன்றுக்குள்‌ 
ஏற்றினார்‌. அது உண்மையில்‌ ஒரு பெரிய பீப்பாய்‌. 
அதற்குள்ளே இட்டு அவரை மூடி ஒற்றை அத்திரி இழுத்த 
வண்டியில்‌ நகருக்குள்‌ கொண்டு சென்றனர்‌. அவர்‌ 
அதற்குள்‌ எந்த ஓசையுமில்லாமல்‌ படுத்திருந்தார்‌. 
அவரை அரண்மனை முற்றத்திற்கு கொண்டுசென்று 
இறக்கினர்‌. அவருடன்‌ வந்த ஊர்வரன்‌ “காவலர்தலைவர்‌ 


விருஷபன்‌ என்னை அனுப்பினார்‌. இந்த வண்டிக்குள்‌ 
இருப்பவன்‌ ஒரு பித்தன்‌. ஆனால்‌ அவன்‌ உடலில்‌ 
அரசகுடியினருக்குரிய குறிகள்‌ இருக்கின்றன. ஆகவே 
இழுத்துவந்தோம்‌. எவரும்‌ பார்க்கவேண்டாம்‌ என்று 
கூண்டுவண்டியில்‌ கொண்டுவந்தோம்‌” என்றான்‌. 


துணையமைச்சர்‌ குடிலர்‌ “இறக்கு அவனை?” என்றார்‌. 
விஸ்வாமித்ரர்‌ இறங்கியதும்‌ அவர்‌ வந்து அவரை கூர்ந்து 
நோக்கி “யார்‌ நீ?” என்றார்‌. “கெளசிகனாகிய 
விஸ்வாமித்ரன்‌. தவம்‌ பயில்பவன்‌. உங்கள்‌ அரசரை 
சந்திக்கும்பொருட்டு வந்தேன்‌” என்றார்‌ விஸ்வாமித்ரர்‌. 
“அரசரை இப்போது சந்திக்க முடியாது. இது முதற்புலரி 
வேளை. அரசர்‌ இன்னும்‌ மதுத்துயிலில்‌ இருந்து 
எழவில்லை” என்றார்‌ குடிலர்‌. “அவன்‌ எவ்வண்ணம்‌ 
இருந்தாலும்‌ அவனை சந்தித்தாகவேண்டும்‌ நான்‌” 
என்றார்‌ விஸ்வாமித்ரர்‌. “நெறி மறந்தா பேசுகிறாய்‌, 
அறிவிலி?” என்று சொல்லி அருகே நின்ற 
காவலர்தலைவன்‌ விஸ்வாமித்ரரின்‌ கன்னத்தில்‌ ஓங்கி 
அறைந்தான்‌. குடிலர்‌ “இவனை அடைத்து வையுங்கள்‌. 
நான்‌ என்ன செய்வதென்று சொல்கிறேன்‌” என்றார்‌. 


அவர்கள்‌ விஸ்வாமித்ரரை இழுத்துச்‌ சென்று அங்கிருந்த 
சிறிய இருட்டறை ஒன்றில்‌ தள்ளி மூடினர்‌. அதற்குள்‌ 
அமைச்சர்‌ வக்ரர்‌ குடிலரை அழைத்தார்‌. அவரிடம்‌ 
துறைநிலைக்குப்‌ போகும்படி சொன்னார்‌. அங்கே 
பீதர்நாட்டுக்‌ கலம்‌ ஒன்றை துறைக்காவலர்களே இரவில்‌ 
புகுந்து சூறையாடியிருந்தனர்‌. “அவர்கள்‌ எவரென்று 
பார்‌. நம்‌ குலத்தோர்‌ என்றால்‌ பெரிதாக 
தண்டிக்கவேண்டாம்‌” என்றார்‌ வக்ரர்‌. குடிலர்‌ உடனே 
கிளம்பி துறைநிலைக்கு சென்றார்‌. அங்கே யாதவர்களும்‌ 
அசுரர்களும்‌ ஷத்ரியர்களும்‌ இணைந்துதான்‌ 
அச்சூறையாடல்‌ நடைபெற்றிருந்தது. பீதர்‌ கலத்தின்‌ 
காவலர்கள்‌ அவர்களில்‌ பன்னிருவரை சிறைப்பிடித்து 
வைத்திருந்தனர்‌. பொருட்களை திரும்பக்‌ 
கொடுக்கவில்லை என்றால்‌ அவர்களைக்‌ கொன்று நீரில்‌ 
வீசிவிடுவதாக அவர்கள்‌ சொன்னார்கள்‌. துவாரகையின்‌ 
காவலர்கள்‌ பீதர்‌ கலத்தை கொளுத்திவிடுவோம்‌ என்று 
கொந்தளித்தனர்‌. 


குடிலர்‌ பீதர்களிடம்‌ சென்று பேசினார்‌. அவர்கள்‌ 
சிறைப்பிடித்திருக்கும்‌ வீரர்களை உடனே 
விடுவிக்கவேண்டும்‌ என்றும்‌ துவாரகையின்‌ அரசர்‌ 
உசாவி நீதி வழங்குவார்‌ என்றும்‌, பொருட்கள்‌ 
அரசிடமிருந்து திரும்பக்கிடைக்கும்‌ என்றும்‌ சொன்னார்‌. 
அவர்களை விடுவித்தார்‌. அவர்களை மற்ற வீரர்கள்‌ 


அம்புமுறையை நீ அறிந்திருப்பாய்‌. இனி நீயும்‌ 
இவனுடன்‌ வந்து கற்றுக்கொள்‌” என்றார்‌. அர்ஜுனன்‌ 
“தங்கள்‌ அருள்‌ குருநாதரே” என்று தலைவணங்கினான்‌. 
துரோணர்‌ மறுசொல்‌ சொல்லாது வில்லை கீழே 
போட்டுவிட்டு தலைகுனிந்து நடந்து விலகிச்சென்றார்‌. 
அர்ஜுனன்‌ குனிந்து கீழே கிடந்த வில்லையும்‌ அம்பையும்‌ 
கையில்‌ எடுத்தான்‌. 


அஸ்வத்தாமா அசையாத உடலுடன்‌ அவனை 
நோக்கிக்கொண்டு நின்றிருந்தான்‌. அவன்‌ பார்வையை 
உணர்ந்தபோது தன்‌ உடலெங்கும்‌ எழும்‌ வஞ்சத்தின்‌ 
உவகையை அர்ஜுனன்‌ அறிந்தான்‌. தோள்களில்‌ 
புயங்களில்‌ எல்லாம்‌ தசைகள்‌ கொப்பளித்து இறுகின. 
இரு அம்புகளைப்‌ பொருத்தி பெரிய அம்பைச்‌ 
செலுத்தியதுமே சிறிய அம்பால்‌ அதன்‌ வாலைத்தட்டி 
துரோணரின்‌ அம்பு நின்றிருந்த அதே மரத்தில்‌ தன்‌ 
அம்பையும்‌ தைக்கச்செய்தான்‌. வில்லைத்‌ தாழ்த்தி 
திரும்பி அஸ்வத்தாமனின்‌ முகத்தை நோக்கி புன்னகை 
செய்தான்‌. 


கண்கள்‌ வெறுப்பில்‌ சுருங்க வெண்பற்களைக்‌ கடித்தபடி 
“நீ எண்ணுவதென்ன?” என்றான்‌ அஸ்வத்தாமன்‌. அந்த 
சினம்‌ அர்ஜுனனை மேலும்‌ உவகை கொள்ளச்செய்தது. 
விரிந்த புன்னகையுடன்‌ “எஞ்சுவது ஏதுமின்றி கற்றல்‌. 
வேறென்ன?” என்றான்‌. “என்றோ ஒருநாள்‌ உன்னெதிரே 
நான்‌ களத்தில்‌ வில்லுடன்‌ நிற்பேன்‌. ஆம்‌, இது உறுதி” 
என்றான்‌ அஸ்வத்தாமன்‌ . புன்னகை குறையாமல்‌ 
அர்ஜுனன்‌ நோக்கி நிற்க திரும்பி கால்களை ஓங்கி 
ஊன்றி அஸ்வத்தாமன்‌ நடந்துசென்றான்‌. 


வெண்முரசு விவாதங்கள்‌ 


தோள்மேல்‌ தூக்கி கூச்சலிட்டு நடனமிட்டபடி சென்றனர்‌. 
பீதர்களிடம்‌ பொறுத்திருங்கள்‌ என்று சொல்லிவிட்டு 
அவர்‌ திரும்பினார்‌. “அவர்கள்‌ அரசரிடம்‌ 
முறையிடுவார்கள்‌” என்று அவருடன்‌ வந்த 
உதவியாளன்‌ சொன்னான்‌. “முறையிட 
வாய்ப்பளிக்கவேண்டாம்‌. அவர்கள்‌ ஒரு வாரத்திற்கு 
மேல்‌ இங்கே நிற்கமுடியாது. அவர்கள்‌ செல்வதுவரை 
எந்தச்‌ சொல்லும்‌ அரசரிடம்‌ வந்துசேரக்‌ கூடாது” என்றார்‌ 
குடிலர்‌. 


குடிலர்‌ திரும்பி வந்தபோது மாலையாகிவிட்டிருந்தது. 
வக்ரரிடம்‌ அவர்‌ நிகழ்ந்தவற்றை சுருக்கமாக சொன்னார்‌. 
அப்போதுதான்‌ அவருக்கு விஸ்வாமித்ரரின்‌ நினைவு 
வந்தது. “மூத்தவரே, இன்று காலை அரசகுடியினன்‌ ஆகிய 
ஒரு பித்தன்‌ இங்கே தேடிவந்தான்‌” என்றார்‌. “பித்தனா? 
அரசகுடியினன்‌ என்றால்‌ என்ன பெயர்‌ சொன்னான்‌?” 
என்று வக்ரர்‌ கேட்டார்‌. “அவன்‌ பெயர்‌ விஸ்வாமித்ரன்‌. 
கெளசிக குடியினன்‌” என்றார்‌ குடிலர்‌. “எங்கோ கேட்ட 
பெயர்‌. நன்று, அவனை அழைத்து வா” என்று வக்ரர்‌ 
சொன்னார்‌. குடிலர்‌ ஏவலனிடம்‌ விஸ்வாமித்ரரை 
அழைத்துவர ஆணையிட்டார்‌. விஸ்வாமித்ரரை 
பார்த்தபோது வக்ரர்‌ ஏமாற்றம்‌ அடைந்தார்‌. அவர்‌ 
அரசகுடியினர்‌ போலவே தோன்றவில்லை. “என்ன 
வேண்டும்‌ உமக்கு?” என்று கேட்டார்‌. 


“நான்‌ அரசரை பார்க்கவேண்டும்‌” என்றார்‌ 
விஸ்வாமித்ரர்‌. “அரசரை அத்தனை எளிதாக 
பார்க்கமுடியாது” என்று வக்ரர்‌ சொன்னார்‌. “நான்‌ 
அவரை பார்த்தாகவேண்டும்‌” என்று விஸ்வாமித்ரர்‌ 
மீண்டும்‌ சொன்னார்‌. வக்ரர்‌ அதை எப்படி கடப்பது 
என்று எண்ணி அவைமறுப்பை சாம்பனின்‌ இளையோர்‌ 
எவரேனும்‌ செய்யட்டும்‌ என்று முடிவுசெய்தார்‌. அவர்‌ 
ஏவலனிடம்‌ “இவரை அரசவைக்கு அழைத்துச்‌ செல்‌... 
அரசரைக்‌ காண விழைகிறார்‌ என்று கூறு. அரசகுடியினர்‌ 
என்பதனால்‌ அனுப்பினேன்‌ என்று சொல்‌” என்றார்‌. 
பின்னர்‌ தாழ்ந்த குரலில்‌ “அவர்கள்‌ இவரைத்‌ தூக்கி 
வெளியே வீசுவார்கள்‌. அப்படியே இழுத்து நகரிலிருந்து 
வெளியே கொண்டு வீசிவிடு” என்றார்‌. 


அவன்‌ அவரை “வருக!” என்று அழைத்துச்‌ சென்றான்‌. 
செல்லும்‌ வழியிலேயே “இப்படி ஒரு தோற்றத்தில்‌ எவரும்‌ 
அரசரை சந்திக்க முடியாது. உமக்கு நான்‌ 
வேண்டுமென்றால்‌ என்‌ மேலாடையை தருகிறேன்‌. மேலே 
உடுத்திக்கொள்ளும்‌” என்றான்‌. “வேண்டாம்‌” என்று 
விஸ்வாமித்ரர்‌ சொன்னார்‌. அவன்‌ அவரை சாம்பனின்‌ 


அவைக்கு அழைத்துச்‌ சென்றான்‌. சாம்பனின்‌ 
அரண்மனை முழுக்கவே அசுரகுடியினரின்‌ ஆட்சியில்‌ 
இருந்தது. அவர்கள்‌ கூடி நின்று விஸ்வாமித்ரரைப்‌ 
பார்த்து சிரித்தனர்‌. சிலர்‌ “பித்தனை எதற்கு 
கொண்டுசெல்கிறீர்‌?” என்றனர்‌. “இன்று அவைக்‌ 
களியாட்டுக்கு ஒரு பித்தன்‌ தேவையாகிறான்‌” என்று 
அவன்‌ மறுமொழி சொன்னான்‌. 


சாம்பன்‌ அப்போது தன்‌ உடன்பிறந்தாருடனும்‌ 
காளிந்தியின்‌ மைந்தருடனும்‌ காப்பிரி நாட்டிலிருந்தும்‌ 
யவன நாட்டிலிருந்தும்‌ வந்த வணிகர்களுடன்‌ 
சிற்றவைக்கூடத்தில்‌ களியாட்டில்‌ இருந்தார்‌. அவர்‌ 
காலையில்‌ எழுந்து சிறு பொழுதே அரசப்பணிகளை 
நோக்கினார்‌. அவை பெரும்பாலும்‌ அரசி 
கிருஷ்ணையாலேயே நிறைவேற்றப்பட்டன. அரசர்‌ என 
அவையில்‌ தோற்றமளிப்பது ஒன்றே அவர்‌ 
செய்யக்கூடுவது. ஒரு நாழிகைகூட அவரால்‌ அங்கே 
அமரமுடியாது. பொறுமையிழந்து 
அசைந்துகொண்டிருப்பார்‌. எழுந்து தன்‌ அறைக்குச்‌ 
சென்று அவையாடைகளைக்‌ களைந்து வேற்று ஆடை 
அணிந்துகொண்டால்‌ அதன்பின்‌ நேராக 
களியாட்டறைக்குச்‌ சென்றுவிடுவார்‌. அங்கே அவருக்காக 
விறலியரும்‌ பாணரும்‌ பிறரும்‌ கூடியிருப்பார்கள்‌. 


அவர்‌ பின்னிரவு வரை மதுக்களியாட்டில்‌ 
ஈடுபட்டிருந்தார்‌. மதுக்களியாட்டு அதனுடன்‌ 
இளிவரலாடலை சேர்த்துக்கொண்டால்தான்‌ 
கொண்டாட்டமாகிறது. இளிவரலாட்டு மேலும்‌ மேலும்‌ 
பொருளின்மைகொண்டு முழுப்‌ பித்தாகவே 
ஆகும்போதுதான்‌ அக்கொண்டாட்டம்‌ உச்சமடைகிறது. 
அன்று உச்சிப்பொழுதிலேயே சாம்பன்‌ குடிக்கத்‌ 
தொடங்கியிருந்தார்‌. விறலியர்‌ நால்வரும்‌ பாணர்‌ 
நால்வரும்‌ நடனமாடினர்‌. பாணர்‌ 
பெண்ணுருக்கொண்டும்‌ விறலியர்‌ ஆணுருக்கொண்டும்‌ 
ஆடினர்‌. கீழ்மை நிறைந்த அசைவுகள்‌, சொற்கள்‌. 
அதற்கு அங்குளோர்‌ சிரித்து கூச்சலிட்டனர்‌. 
5 ஒரு கட்டத்தில்‌ சாம்பன்‌ ஓடிச்சென்று ஒரு 
றலியின்‌ ஆடையை கிழித்து வீசினார்‌. அங்கிருந்தோர்‌ 
அனைவரும்‌ பாய்ந்து சென்று அவர்களின்‌ ஆடைகளை 
இழுத்துக்‌ களைந்து வெற்றுடலாக்கினர்‌. ஆடையில்லாத 
அவர்கள்‌ அங்குமிங்கும்‌ ஓட மற்றவர்கள்‌ துரத்தினர்‌. 
சிரிப்பும்‌ கூச்சலும்‌ வசைச்சொற்களும்‌ அறைக்குள்‌ 
நிறைந்திருந்தன. அந்த அறைக்குள்‌ இருந்த ஏவலரும்‌ 
காவலரும்கூட மது அருந்தி நிலையழிந்திருந்தனர்‌. மது 


அருந்தாத எவரும்‌ அங்கே நின்றிருக்க முடியாது. சாம்பன்‌ 
விறலி ஒருத்தியின்‌ ஆடையை எடுத்து 
அணிந்துகொண்டார்‌. சுமித்ரன்‌ “மிகச்‌ சரியாக 
இருக்கிறது, மூத்தவரே! அழகு!” என்று கூச்சலிட்டார்‌. 
வசுமான்‌ “சாம்பவி! இளவரசி சாம்பவி!” என்று கூவினார்‌. 


சாம்பன்‌ ஆடையின்றி நின்ற விறலியின்‌ 
முலைக்கச்சையையும்‌ கைவளைகளையும்‌ அணிந்து 
பெண்போலவே நடந்தார்‌. இளையோர்‌ கைதட்டி கூவினர்‌. 
அவர்‌ ஆடையை சுருட்டிக்‌ கட்டியிருந்தார்‌. பெரிய 
குடவயிறு கொண்டவராதலால்‌ அது மேலும்‌ பெரிதாகத்‌ 
தெரிந்தது. சகஸ்ரஜித்‌ “கருவுற்றிருக்கிறாள்‌! சாம்பவிக்கு 
கரு முதிர்ந்திருக்கிறது!” என்று கூச்சலிட்டார்‌. சுருதனும்‌ 
கவியும்‌ விருஷனும்‌ “ஆம்‌! ௧௬! ௧௬ முதிர்ந்துள்ளது” 
என்று கூவினர்‌. சித்ரகேது எழுந்து கையை குழவியை 
தூக்குவதுபோல வைத்து ஆட்டி தாலாட்டுப்‌ பாட்டு 
ஒன்றை பாடினார்‌. அதை விரைவான கைத்தாளத்தால்‌ 
அவர்கள்‌ ஆடலுக்குரிய பாடலாக மாற்றினர்‌. 


அப்போதுதான்‌ விஸ்வாமித்ரரை ஏவலன்‌ அவை 
வாசலில்‌ கொண்டுவந்து நிறுத்தினான்‌. “என்ன?” என்று 
வசுமான்‌ கேட்டார்‌. “அரசகுடியினராகிய ஒரு முனிவர்‌... 
பித்தன்‌ போலிருக்கிறார்‌. அரசரை பார்க்கவேண்டும்‌ 
என்றார்‌. அழைத்துவந்தேன்‌... அரசர்‌ ஆணையிட்டால்‌ 
பிறகு அழைத்து வருகிறேன்‌” என்றான்‌ காவலன்‌. 
வசுமான்‌ உள்ளே நோக்கி “பித்தனாகிய முனிவர்‌ ஒருவர்‌ 
வந்துள்ளார்‌!” என்றார்‌. “ஆ! பித்தன்‌! பித்தனாகிய 
முனிவன்‌. அவன்தான்‌ நமக்குத்‌ தேவை... அழைத்து 
வருக!” என்று சுருதன்‌ கூவினார்‌. கவி “பித்தன்‌ வருக! 
நாமெல்லாம்‌ பித்தர்கள்‌!” என்றார்‌. விருஷன்‌ 
விஸ்வாமித்ரரிடம்‌ “உள்ளே வருக” என்றார்‌. 


உள்ளே சென்ற விஸ்வாமித்ரர்‌ அவர்களை பார்த்தபடி 
எந்த உணர்ச்சியும்‌ எழாத முகத்துடன்‌ நின்றார்‌. 
“பித்துமுனிவரே, வருக... இதோ சாம்பவி என்ற அரசி 
நமக்கெல்லாம்‌ அள்ளி வழங்க வந்திருக்கிறாள்‌” என்றார்‌ 
சுருதன்‌. “அவள்‌ கருவுற்றிருக்கிறாள்‌! ஆம்‌!” என்றார்‌ 
விருஷன்‌. கவி “நமது முனிவர்‌ இப்போது கணித்துச்‌ 
சொல்வார்‌, அக்கருவில்‌ எழவிருப்பது ஆணா 
பெண்ணா?” என்றார்‌. விஜயன்‌ “ஆம்‌, நாம்‌ 
அறிந்தாகவேண்டும்‌. ஆணா பெண்ணா?” என்றார்‌. 
சித்ரகேது “ஆண்‌ அல்லது பெண்‌! ஆகா!” என்றார்‌. 
சுருதன்‌ “அதற்கு முன்‌ இந்த அழுக்குமுனிவன்‌ அவன்‌ 
குலத்தையும்‌ குடியையும்‌ சொல்லவேண்டும்‌...” என்றார்‌. 


கிராது “அரசி, வருக! வந்து தங்கள்‌ மணிவயிற்றை 
காட்டுக!” என்றார்‌. சாம்பன்‌ ஒசிந்து நடந்து அருகே வந்து 
வயிற்றைக்‌ காட்டி “என்‌ கருவில்‌ வளர்வது ஆணா 
பெண்ணா, முனிவரே?” என்றார்‌. விஸ்வாமித்ரர்‌ “நான்‌ 
கெளசிகனாகிய விஸ்வாமித்ரன்‌. இந்தக்‌ கருவில்‌ 
வளர்வது ஆணுமல்ல, பெண்ணும்‌ அல்ல” என்றார்‌. 
“இதற்குள்‌ வளர்வது ஓர்‌ இரும்பு உலக்கை. இது பிறந்து 
உங்கள்‌ குடியை ஒரு துளியும்‌ எச்சமின்றி அழிக்கும்‌. 
இந்நகரை கற்குவியலாக ஆக்கும்‌. நீரில்‌ மூழ்கடிக்கும்‌... 
அறிக தெய்வங்கள்‌!” என்றார்‌. 


ஆனால்‌ அவர்கள்‌ இருந்த நிலையில்‌ அதை 
புரிந்துகொள்ள முடியவில்லை. “ஆ! இரும்பு உலக்கை!” 
என்று சுருதன்‌ சிரித்தார்‌. “முனிவரே, அந்த இரும்புலக்கை 

ணா பெண்ணா?” என்று விருஷன்‌ கேட்டார்‌. சித்ரகேது 
“இரும்புலக்கைக்கு என்ன பெயரிடுவது?” என்றார்‌. கிராது 
“பெயரை நான்‌ இடுகிறேன்‌, முசலன்‌” என்றார்‌. “டேய்‌, அது 

ணல்ல பெண்‌” என்றார்‌ கவி. “முசலி! முசலி!” என்று 
பலர்‌ கூச்சலிட்டனர்‌. “அது ஆணுமல்ல பெண்ணும்‌ 
அல்ல. ஆகவே முசலம்‌!” என்றார்‌ சுமித்ரன்‌. “முசலம்‌ 
எழுக! முசலம்‌!” என்று சகஸ்ரஜித்தும்‌ விஜயனும்‌ 
கூச்சலிட்டார்கள்‌. 


“முசலத்தின்‌ வரவை அறிவித்த முனிவருக்கு மூன்று 
வெள்ளிக்‌ காசுகள்‌ பரிசு... தம்பி வசு, இந்த 
அழுக்குவிலங்கை இட்டுச்செல்‌. இதற்கு மூன்று 
வெள்ளிக்காசுகளை தரையில்‌ வீசிக்கொடு. இது கவ்வி 
எடுத்துக்கொண்டால்‌ ஓடவிடு... இல்லையேல்‌ 
சாட்டையால்‌ இதற்கு தவழ்வது எப்படி என்று 
சொல்லிக்கொடு” என்றார்‌ சுமித்ரன்‌. சாம்பன்‌ “என்‌ 
வயிற்றில்‌ இதோ இரும்புலக்கை அசைகிறது! ஆ!” என்று 
நடிக்க மற்றவர்கள்‌ கைகொட்டிச்‌ சிரித்தார்கள்‌. 
விஸ்வாமித்ரர்‌ தலைவணங்கி அறையிலிருந்து வெளியே 
சென்றார்‌. 


சீற்றத்துடன்‌ அவருக்குப்‌ பின்னால்‌ ஓடி “நில்லுங்கள்‌! 
நில்லுங்கள்‌!” என்று கூவிய வசுமான்‌ வாளை உருவி 
“என்ன சொல்லிவிட்டு செல்கிறீர்கள்‌? இவ்வண்ணம்‌ ஒரு 
சொல்லை உரைத்தபின்‌ இந்நகரத்திலிருந்து 
வெளிச்செல்ல முடியாது உம்மால்‌!” என்றார்‌. “உங்களில்‌ 
எவரேனும்‌ துணிவிருந்தால்‌ என்‌ தலையை வெட்டலாம்‌” 
என்று கூறி விஸ்வாமித்ரர்‌ நடந்தார்‌. மேலும்‌ பின்னால்‌ 
ஓடிய வசுமான்‌ வாளை உருவி அவர்‌ தலையை 
வெட்டினார்‌. ஆனால்‌ அரைக்கணத்தில்‌ திரும்பி அவர்‌ 
வசுமான்‌ கண்களை பார்த்தார்‌. அந்த நோக்கு அவர்‌ 


உடலில்‌ ஏதோ நரம்பு ஒன்றை அறுத்ததுபோல்‌ அவர்‌ 
உடல்‌ விதிர்த்து பக்கவாட்டில்‌ விழுந்தது. அவர்‌ வாயில்‌ 
நுரை வர இழுத்துக்கொண்டார்‌. 


விஸ்வாமித்ரர்‌ திரும்பி சூழ நின்ற மூன்று 
காவல்வீரர்களை பார்க்க அம்மூவருமே அக்கணமே 
நிலத்தில்‌ விழுந்து வலிப்பு கொண்டனர்‌. அங்கிருந்த 
அத்தனை வீரர்களும்‌ அஞ்சி கூச்சலிட்டுக்கொண்டு 
விலகிச்சென்று படைக்கலங்களை கீழே போட்டு 
சுவரோரமாக நின்றனர்‌. அவர்‌ இறங்கி வெளியே சென்று 
அரண்மனை நீங்குவது வரை அவருக்கு எதிரே 
வருவதற்கு எவரும்‌ துணியவில்லை. அவர்‌ மதயானை 
என நடந்து துவாரகையை வகுந்து வெளியே சென்றார்‌. 
செல்லச்செல்ல அவருக்கு பின்னால்‌ அந்தத்‌ தீச்சொல்‌ 
பரவியது. 


அன்று நிகழ்ந்தது எதையுமே சாம்பன்‌ அறியவில்லை. 
களியாட்டுக்குப்‌ பின்‌ அவர்‌ வழக்கம்போல்‌ நிலையழிந்து 
விழுந்தார்‌. அவரை கொண்டுசென்று மஞ்சத்தில்‌ 
படுக்கவைத்தனர்‌. துயிலில்‌ அவர்‌ ஒரு கனவு கண்டார்‌. 
அவர்‌ பெண்ணாக பேற்றுநோவு கொண்டு துடித்தார்‌. 
அவருடைய கால்களுக்கு நடுவே தசை கிழிந்து 
பிளந்தது. உள்ளிருந்து சலமும்‌ குருதியுமாக ஒரு 
பொருள்‌ வெளியே வந்தது. அது ஓர்‌ உலக்கை. அவர்‌ 
அதை தன்‌ காலால்‌ தட்டி அப்பால்‌ வீசிவிட்டு அலறினார்‌. 
பிறரை அழைத்தார்‌. அது நாகம்‌ என குருதி படிந்த 
உடலை நெளித்து ஏறி மஞ்சத்தில்‌ அவர்‌ அருகே 
படுத்துக்கொண்டது. 


அவர்‌ அதை தள்ளிவிட முயன்றார்‌. அது கரிய நிறமுள்ள 
இரும்புத்‌ தடி என்றாலும்‌ நெளிந்து அவரை 
பற்றிக்கொண்டு சூழ்ந்தது. அவருடைய மார்பில்‌ பால்‌ 
அருந்த முற்பட்டது. அவர்‌ உரக்க கூச்சலிட்டு கையால்‌ 
மெத்தையை ஓங்கி தட்டித்தட்டி ஏவலனை அழைத்தார்‌. 
வெளியிலிருந்து ஏவலர்களும்‌ மருத்துவர்களும்‌ உள்ளே 
வந்தபோது அவர்‌ எழுந்து அமர்ந்து வியர்த்து 
மூச்சிரைத்து “கொடுங்கனவு!” என்றார்‌. “கொடுங்கனவு... 
விந்தையானது” என்று சொல்லி “மது... மது கொண்டு 
வருக!” என்றார்‌. 


“கூறுக, என்ன கனவு?” என்று மருத்துவர்‌ கேட்டார்‌. 
சாம்பன்‌ “ஒன்றுமில்லை. பொருளற்றது” என்றார்‌. 
“மதுவின்‌ மிச்சம்‌ அது...” மருத்துவர்‌ “தங்கள்‌ நோயை 
கணக்கிட அது உதவக்கூடும்‌” என்றார்‌. “நான்‌ 
கருவுற்றிருப்பதாகவும்‌ ஒரு குழவியைப்‌ பெற்றதாகவும்‌ 


கனவு கண்டேன்‌. ஆனால்‌ ஆணாகவே இருந்தேன்‌. அது 
குழவி அல்ல, ஓர்‌ இரும்புத்‌ தடி” என்றார்‌ சாம்பன்‌. சூழ 
நின்ற முகங்கள்‌ வெளிறின. திகைப்புடன்‌ அவர்கள்‌ 
ஒருவருக்கொருவர்‌ பார்த்துக்கொண்டனர்‌. நான்கு 
நாழிகை நேரத்துக்கு முன்னர்தான்‌ விஸ்வாமித்ரரின்‌ 
அந்தத்‌ தீச்சொல்‌ அங்கு நிகழ்ந்திருந்தது. அது 
எவ்வண்ணமேனும்‌ சாம்பனின்‌ செவிகளுக்கு வர எந்த 
வாய்ப்புமில்லை. அவர்‌ கள்மயக்கில்‌ இருந்தார்‌. 
அப்படியே துயின்றார்‌. 


“ஆம்‌ அரசே, அது பொருளற்ற கனவுதான்‌. தங்கள்‌ 
உடலுக்குள்‌ ஒவ்வா உணவு ஒன்றிருக்கிறது. 
அவ்வண்ணம்‌ இருக்கும்போதுதான்‌ வாய்‌ வழியாகவோ 
செவி வழியாகவோ பொருட்கள்‌ வெளியேறுவதுபோல 
கனவு வரும்‌. இது அது போன்ற ஒன்றே” என்று 
மருத்துவர்‌ கூறினார்‌. சாம்பன்‌ மீண்டும்‌ சற்று மது 
அருந்தி படுத்துக்கொண்டார்‌. ஆனால்‌ அவர்‌ துயிலில்‌ 
ஆழ்ந்து கொண்டிருக்கையிலேயே அவ்வாறு 
கனவொன்றைக்‌ கண்ட செய்தி நகரெங்கும்‌ பரவியது. 
மறுநாள்‌ புலர்வதற்குள்‌ நகர்‌ முழுக்க அச்செய்தியே 
திகழ்ந்தது. அந்நகர்‌ அழிய வேண்டுமென்று அரசமுனிவர்‌ 
வந்து தீச்சொல்லிட்டுச்‌ சென்றார்‌ என்று சூதர்கள்‌ கதை 
பெருக்கினர்‌. “ஊன்தடி பிறக்கும்‌. வாள்‌ போழ்ந்து 
புதைப்பர்‌. முளைத்தெழுந்து பெருகும்‌. முற்றழித்து 
செல்லும்‌” என்ற சொல்‌ நிலைகொண்டது. 

ாாஊவூுிதந்தையே, காளிந்தி அன்னையின்‌ மைந்தனாகிய 
சோமகன்‌ நான்‌. நானே அவ்வாறு 
கூறிக்கொண்டாலொழிய எங்கும்‌ எவரும்‌ என்னை 
யாதவ மைந்தர்‌ எண்பதின்மரில்‌ ஒருவர்‌ என்று 
அடையாளம்‌ கண்டதே இல்லை. எந்தத்‌ தருணத்திலும்‌ 
எந்த அவையிலும்‌ நான்‌ எழுந்து ஒரு சொல்‌ 
உரைத்ததில்லை. தங்கள்‌ மைந்தன்‌ என்று 
அன்னையால்‌, அவையால்‌ கூறப்பட்டிருக்கிறேன்‌. அவை 
அதை ஏற்றிருக்கிறது. அரசமைந்தனுக்குரிய 
அடையாளங்கள்‌ அளிக்கப்பட்டிருக்கின்றன. ஆனால்‌ 
ஒருபோதும்‌ அவ்வண்ணம்‌ உணர்ந்ததில்லை. 


தங்களை நான்‌ கண்டதுண்டு. அன்னையைப்‌ பார்க்க 
தாங்கள்‌ வரும்போது என்னை அருகணைத்து 
இடைவளைத்து உடல்‌ சேர்த்து ஓரிரு சொல்‌ சொல்வீர்கள்‌. 
அன்று என்னை கூச வைக்கும்‌ ஒரு தொடுகையாகவும்‌ 
உளம்‌ விலக வைக்கும்‌ சில சொற்களாகவுமே தாங்கள்‌ 
இருந்தீர்கள்‌. உங்களை சிறுசாளரப்‌ பழுதுகளினூடாக 
ஒளிந்துநின்றே பெரும்பாலும்‌ பார்த்திருக்கிறேன்‌. 
அரசப்பேரவையில்‌ தாங்கள்‌ அரியணை 
அமர்ந்திருக்கையிலும்‌, பெருவீதியில்‌ யானைமேல்‌ 
அமர்ந்து அணிவலம்‌ செல்கையிலும்கூட ஒளிந்திருந்து 
பார்ப்பவனாகவே என்னை உணர்ந்திருக்கிறேன்‌. 


தங்களை அறிந்துகொள்வதற்கான எந்தப்‌ பாதையையும்‌ 
தாங்கள்‌ திறந்து தரவில்லை. தங்களிடமிருந்து 
அகல்வதற்கான அனைத்துப்‌ பாதைகளும்‌ 
திறந்திருந்தன. எத்தனை தடைகள்‌, எத்தனை திரைகள்‌ 
தங்களை என்னிடமிருந்து மறைத்தன! முதன்மையான 
திரை தாங்கள்‌ கொண்ட பேருருதான்‌. நான்‌ 
சொல்லறிந்தபோதே தொல்கதைகளிலிருந்து 
எழுந்துவந்த பெருந்தெய்வமென நீங்கள்‌ 
மாறிவிட்டிருந்தீர்கள்‌. இளமையில்‌ கோகுலத்தில்‌ நீங்கள்‌ 
ஆற்றிய விந்தைகள்‌, வீரச்செயல்களை அன்னையரும்‌ 
றலியரும்‌ பாடிக்‌ கேட்டேன்‌. கம்சனை வென்றதும்‌ 
மதுராபுரியை கொண்டதும்‌ சூதர்களின்‌ 
சொற்களினூடாக எனக்கு உரைக்கப்பட்டது. 


துவாரகை உங்களைப்‌ பாடும்‌ ஓர்‌ இசைக்கலம்‌ அன்றி 


வேறல்ல. இந்திரமாயக்காரன்‌ கோலை அசைத்து 
உருவாக்கியதுபோல நீங்கள்‌ மாயதுவாரகையை 
மின்னற்பொழுதென அமைத்ததைப்பற்றி பாடினர்‌ 
பாணர்‌. உங்கள்‌ திசைவெற்றிகளை நடித்தனர்‌ ஆட்டர்‌. 
நீங்கள்‌ தெய்வப்பேருரு என பாரதவர்ஷத்தால்‌ 
வணங்கப்படுவதை சொல்லினர்‌ அயல்நிலத்து கவிஞர்‌. 
துவாரகையில்‌ உங்கள்‌ புகழ்பாடலைச்‌ 
செவிகொள்ளாமல்‌ நூறு காலடி எடுத்து முன்வைக்க 
இயலாது, எங்கும்‌ எந்தப்‌ பொழுதிலும்‌. 


விண்ணில்‌ ஆழிவெண்சங்கம்‌ அணிந்து அமுதக்கடலில்‌ 
பள்ளிகொண்டிருக்கும்‌ அந்தத்‌ தொல்தெய்வமே என்‌ முன்‌ 
மஞ்சளாடையும்‌ பீலி முடியும்‌ என்று எழுந்தருள்கிறது 
என நினைத்துக்கொள்ளும்‌ அளவுக்கு எனக்கு 
அறிவிருந்ததில்லை. அவ்வாறு எண்ணிக்கொள்ள 
மைந்தர்‌ எண்பதின்மராலும்‌ இயன்றதில்லை. ஏன்‌ என்று 
எண்ணிப்பார்க்கிறேன்‌. அவ்வாறு உங்களை தெய்வம்‌ 
என்று தலைக்கொண்டால்‌ தெய்வத்தின்‌ மைந்தர்‌ 
நாங்கள்‌. நாங்களோ அவ்வண்ணம்‌ எங்களை 
உணர்ந்ததே இல்லை. அச்சமும்‌ தனிமையும்‌ ஐயமும்‌ 
விழைவுகளும்‌ ஆட்டிவைக்கும்‌ எளிய மைந்தராகவே 
எங்களை அறிந்தோம்‌. எங்கள்‌ தந்தை என்பதனால்‌ 
நீங்களும்‌ எங்களைப்‌ போன்றவரே என்று துணிந்தோம்‌. 


பெருமானுடரின்‌ மைந்தர்கள்‌ அவர்களை பொருட்டென 
நினைக்காமல்‌ போகிறார்கள்‌. ஏனென்றால்‌ மைந்தரிடம்‌ 
அப்பெருமானுடர்‌ தங்கள்‌ மணிமுடிகளை 
கழற்றிவிடுகிறார்கள்‌. தங்கள்‌ அணிகளை 
அகற்றிக்கொள்கிறார்கள்‌. புகழையும்‌ கல்வியையும்‌ 
மறைத்து எளிய மானுடர்போல களிக்கிறார்கள்‌. 
கையருகே சிக்கும்‌ ஒன்று விண்வாழ்வது என்று 
எவ்வண்ணம்‌ நம்ப முடியும்‌? பெருமானுடர்‌ 
மைந்தர்களால்‌ கொண்டாடப்படுவது அவர்கள்‌ 
விண்புகுந்த பின்னரே. அதன்பின்‌ அவர்கள்‌ 
தெய்வங்களென்று ஆகிவிடுகிறார்கள்‌. தெய்வங்களை 
நாம்‌ கையாளலாம்‌. மானுடருடன்‌ புழங்கலாம்‌. 
மானுடதெய்வங்கள்‌ எங்கும்‌ நிலைகொள்ளாதவர்‌. 


ஆகவே நான்‌ உங்களை விலக்கிக்கொண்டேன்‌. 
உங்களைப்பற்றி எண்ணாதிருக்க என்னால்‌ இயலாது. 
எனவே உங்களை பிறிதொருவர்‌ என்று 
எண்ணிக்கொண்டேன்‌. உங்களுடனான என 
தொடர்புகள்‌ அனைத்தையும்‌ நானே இல்லாமலாக்கிக்‌ 
கொண்டேன்‌. உங்கள்‌ பெயரை நான்‌ சொல்வதே இல்லை. 
காலையில்‌ ஒவ்வொருநாளும்‌ துவாரகையில்‌ நிகழும்‌ 


குடிவணக்கப்‌ பாடலில்‌ இறுதியில்‌ உங்கள்‌ பெயர்‌ வரும்‌. 
அதை நான்‌ என்‌ நாவால்‌ சொல்லமாட்டேன்‌. உங்கள்‌ 
படங்களை ஏறிட்டுப்‌ பார்க்கமாட்டேன்‌. தந்தையே, நான்‌ 
மயிலை கண்களால்‌ பார்ப்பதில்லை. குழலோசையை 
செவிகொள்வதில்லை. 


ஆனால்‌ அவையிலும்‌ பிற இடங்களிலும்‌ துணையின்றி 
இருக்கமுடியாதவன்‌, தனக்கென தனி வீரமோ கல்வியோ 
குடிச்சிறப்போ அற்றவன்‌ நான்‌. எனவே என்னை என்‌ 
மூத்தவர்‌ பத்ரனுடன்‌ ஒட்டிக்கொண்டேன்‌. அவருடைய 
அணுக்க விலங்காக, ஏவலனாக மாறினேன்‌. அதனூடாக 
எனக்கான சிறு இடத்தை உருவாக்கி அதில்‌ 
வாழ்ந்துகொண்டேன்‌. தந்தையே, முள்‌ முனைகளில்‌ 
சொட்டி நிற்கும்‌ நீரை மட்டுமே அருந்தி பாலையில்‌ 
உயிர்வாழும்‌ சிற்றுயிர்கள்‌ உண்டு. அதைப்போன்றவன்‌ 
நான்‌. 


எப்பொழுதேனும்‌ என்‌ அன்னையின்‌ சிற்றூருக்கு 
செல்வேன்‌. அங்கு யமுனையில்‌ படகோட்டி வாழும்‌ 
மீனவர்‌ குடிகளுடன்‌ இணைந்துகொள்கையில்‌ என்‌ 
இடத்தை உணர்வேன்‌. அங்கு பிறிதொருவனாக 
இருப்பேன்‌. யமுனையில்‌ நீந்தி திளைக்கையில்‌ என்‌ 
கைகளும்‌ கால்களும்‌ அந்நீர்ப்பெருக்கை முன்னரே 
உணர்ந்திருப்பதை அறிந்து நான்‌ நான்‌ என்று எழுவேன்‌. 
நதியிலேயே பிறந்து வளர்ந்தவர்களைவிட விரைவாக 
என்னால்‌ நீந்த முடியும்‌. அவர்களை பின்னுக்குத்‌ தள்ளி 
முன்னும்‌ பின்னும்‌ அதை ஊடுருவிக்‌ கடக்க முடிந்தது. 
அது நான்‌ யாரென எனக்குக்‌ காட்டியது. அங்கு 
அவர்களில்‌ ஒருவனாக உணர்கிறேன்‌. அவர்களில்‌ 
மேலானவனாகவும்‌. அவ்வண்ணம்‌ அவர்களால்‌ 
தலைவன்‌ என உணரப்படுவதில்‌ மகிழ்ந்தேன்‌. 


மீண்டும்‌ துவாரகைக்கு வரும்போது என்‌ சிறகுகளை நீவி 
மடித்து என்‌ அலகுகளைக்‌ குவித்து முட்டைக்குள்‌ 
மீண்டும்‌ நுழையும்‌ பறவைபோல மாறினேன்‌. 
எத்திசையிலும்‌ உள்நுழைய வாயில்கள்‌ இல்லாத ஓர்‌ 
உருளைபோல என்னை ஆக்கிக்கொண்டேன்‌. 
எங்குமிருந்தேன்‌, நாளுமிருந்தேன்‌, எங்கும்‌ திகழவில்லை, 
கணமும்‌ வெளிப்பட்டதில்லை. இன்று இப்பேச்சை 
இவ்வண்ணம்‌ விரித்துரைக்கையிலேயே நான்‌ 
தோன்றுகிறேன்‌. என்னை நானே வியந்து வியந்து 
இச்சொற்களினூடாக காண்கிறேன்‌. என்னை நானே 
வரைந்துகொள்கிறேன்‌. 


நான்‌ உங்களை வெறுத்ததில்லை தந்தையே, ஒருகணமும்‌ 


விரும்பியதும்‌ இல்லை. அவ்வண்ணம்‌ நான்‌ 
சொல்லிக்கொள்வதுண்டு. ஆனால்‌ தந்தையை 
வெறுப்பவர்‌ மட்டும்‌ தந்தைக்கு எதிரியல்ல, தந்தையை 
விரும்பாதவரும்‌ தந்தைக்கு எதிரிதான்‌ என்று மிக மிக 
பிந்திதான்‌ புரிந்துகொண்டேன்‌. இன்று தங்கள்‌ முன்‌ 
நின்றிருக்கையில்‌ என்னை சிறுமை கொள்ளச்‌ செய்வது 
இதுவே. தங்களை விலக்கி விலக்கி சிறுமை கொண்டு 
அச்சிறுமையுடன்‌ இங்கு வந்து நின்றிருக்கிறேன்‌. 
அச்சிறுமையையே தகுதியென்றாக்கி உங்களிடம்‌ இரக்க 
வந்துள்ளேன்‌. 


தங்களை அணுகினால்‌ சிறுமை கொள்வேன்‌ என்று 
அஞ்சியவன்‌ நான்‌. அணுகியிருந்தால்‌ சிறுமையை 
உணர்ந்திருப்பேன்‌ என்பதில்‌ ஐயமில்லை. ஆனால்‌ 
அச்சிறுமையிலிருந்து என்‌ ஆழத்தை நான்‌ கண்டிருக்க 
முடியும்‌. எனக்கென ஒன்றை உருவாக்கிக்கொண்டிருக்க 
முடியும்‌. இப்பயணம்‌ எதிர்த்திசையில்‌ அமைந்திருந்தால்‌ 
இன்று இவ்வண்ணம்‌ வந்து நின்றிருக்கமாட்டேன்‌. 
தந்தையே, இத்தருணம்‌ என்‌ சாவுக்கு நிகர்‌. 


[ஙagelகாளிந்தியின்‌ மைந்தனான சோமகன்‌ சொன்னான்‌. 
தந்தையே, நான்‌ துவாரகையின்‌ பேரழிவை கண்களால்‌ 
பார்த்தேன்‌. பிறந்து வளர்ந்து தன்‌ நிலமென்றும்‌ தன்‌ 
அகமென்றும்‌ ஆன ஒரு நகர்‌ கண்ணெதிரே உடைந்து 
கல்மேல்‌ கல்லென விழுந்துகிடப்பதைக்‌ காணும்‌ தீயுழ்‌ 
கொண்டவன்‌ நான்‌. அதைவிட அவ்வாறு இடிந்து 
சரிவதைக்‌ கண்டு அகம்‌ மகிழ்வதை தானே உணர்ந்து 
தருக்கி பின்‌ தற்சிறுமை கொண்டு கூசி விழிநீர்‌ சிந்தி 
அமர்ந்து, தன்னைத்‌ தானே வெறுத்து, பலமுறை 
இறந்தவன்‌ என ஆகும்‌ பெருந்தீயூழ்‌ கொண்டவன்‌. 


துவாரகை எனக்கு என்னவாகப்‌ பொருள்பட்டிருக்கிறது 
என அதன்‌ சரிவிலேயே நான்‌ உணர்ந்தேன்‌. அதை நான்‌ 
வெறுத்தேன்‌. அது என்‌ நகரல்ல என்று எண்ணினேன்‌. 
அதிலிருந்து கிளம்பிவிடவேண்டும்‌ என்று விழைந்தேன்‌. 
அவ்வாறு கிளம்புவதைப்‌ பற்றி கனவு கண்டேன்‌. 
தந்தையே, கிளம்பிச்சென்று குகர்களின்‌ பேரரசு ஒன்றை 
அமைத்து பெரும்‌ படையுடன்‌ திரும்பிவந்து 
துவாரகையை வென்று கைப்பற்றுவதை, பின்‌ அதை 
கற்குவியல்‌ என்று இடித்துத்‌ தள்ளிவிட்டு மீள்வதை நான்‌ 
பகற்கனவில்‌ கண்டிருக்கிறேன்‌. கீழ்மை நிறைந்த 
காமக்கனவுகூட அத்தகைய தற்கூச்சத்தின்‌ உவகையை 
எனக்கு அளித்ததில்லை. 


ஆனால்‌ அந்நகர்‌ எனக்கு அரியது. ஏனென்றால்‌ என்‌ 

“புரவியின்‌ முதுகில்‌ “அமர்க” என்னும்‌ அழைப்பு 
அமர்ந்திருக்கிறது. யானையின்‌ முதுகிலோ “அமராதே” 
என்னும்‌ அச்சுறுத்தல்‌. குதிரைமேல்‌ ஏறுவது கடினம்‌, 
ஏறியமர்ந்தபின்‌ அந்தப்பீடத்தை மானுட உடல்‌ 
அறிந்துகொள்கிறது. ஒரேநாளில்‌ குதிரை தன்மீது 
அமர்பவனை அறிந்துகொள்கிறது. அமர்ந்தவன்‌ 
உடலாக அது மாறுகிறது. தன்மேல்‌ எழுந்த 
இன்னொருதலையை குதிரை அடைகிறது. அதன்‌ 
சிந்தனையை, சினத்தை, அச்சத்தை அதுவும்‌ நடிக்கிறது. 
குதிரை மனிதனால்‌ முழுமைகொள்கிறது. மாவீரர்கள்‌ 
தங்கள்‌ புரவிகளுடன்‌ விண்ணுலகேறுகிறார்கள்‌” 
துரோணர்‌ சொன்னார்‌. 


அவர்‌ அருகே கெளரவர்களும்‌ அர்ஜுனனும்‌ 
அஸ்வத்தாமனும்‌ நின்றிருந்தனர்‌. பன்னிரு களிறுகள்‌ 
அணிகளின்றி அவர்கள்‌ முன்‌ நின்று செவியாட்டி உடல்‌ 
ஊசலாட்டி துதிக்கை நெளித்து 
நிகழ்ந்துகொண்டிருந்தன. நான்கு யானைகள்‌ மண்ணில்‌ 
செழித்திருந்த தழைச்செடிகளைப்‌ பிடுங்கி மண்போக 
முன்னங்காலில்‌ மெல்ல அடித்து வாய்க்குள்‌ செருகி 
மென்று உள்ளேசெலுத்தியபின்‌ வேர்ப்பகுதியை கடித்து 
உமிழ்ந்தன. மூன்று யானைகள்‌ மரக்கிளைகளை நோக்கி 
துதிக்கை செலுத்தி வளைத்து ஒடித்து எடுத்து உதறி 
வாய்க்குள்‌ வைத்தன. இரண்டு யானைகள்‌ துதிக்கையை 
நிலத்தில்‌ ஊசலாட விட்டு நிற்க ஒன்று ஒரு குச்சியை 
எடுத்து காதை சொறிந்துகொண்டது. ஒரு யானை 
இன்னொரு யானையின்‌ காலை நோக்கி துதிக்கையை 
நீட்டி அது விலகியதும்‌ திரும்ப எடுத்துக்கொண்டது. 
அர்ஜுனன்‌ அவற்றை நோக்கியபடி சொற்களை 
கேட்டுக்கொண்டிருந்தான்‌. 


“யானைமீதோ ஏறுவது எளிது. ஏறியமர்ந்தபின்‌ 
எப்போதும்‌ யானையின்‌ புறம்‌ மானுட 
இருக்கையாவதில்லை. ஒவ்வொரு அசைவிலும்‌ அது 
மனிதனை வெளியே தள்ளிக்கொண்டுதான்‌ இருக்கிறது. 
யானை ஒருபோதும்‌ தன்மேல்‌ அமர்ந்தவனை 
அறிவதில்லை. யானையேற்றம்‌ என்பது யானையாக 


இனிய நினைவுகள்‌ பல அதனுடன்‌ இணைந்தவை. நான்‌ 
அதை கனவுகளில்‌ கண்டிருக்கிறேன்‌. நான்‌ உருவாக்க 
எண்ணிய நகர்‌ ஒன்றுண்டு. களிந்தபுரி துவாரகையின்‌ 
அதே வடிவிலேயே என்‌ உள்ளத்தில்‌ இருந்தது. அது நான்‌ 
விரும்பும்படி சற்றே உருமாற்றப்பட்ட, சிறிதே வண்ணம்‌ 
மாற்றப்பட்ட துவாரகை அன்றி வேறல்ல. நான்‌ 
துவாரகையை அங்கிருந்து கொண்டுசென்று 
யமுனைக்கரையில்‌ வைத்து எனக்குரியதாக்கிக்‌ 
கொண்டிருக்கிறேன்‌. நான்‌ கண்டது துவாரகையின்‌ 
அழிவு மட்டும்‌ அல்ல, களிந்தபுரியின்‌ அழிவும்தான்‌. 


அரண்மனையின்‌ உப்பரிகையில்‌ நான்‌ நின்றிருந்தேன்‌. 
துவாரகையில்‌ அன்று காலைதான்‌ சிறிய நிலநடுக்கம்‌ 
ஒன்று வந்திருந்தது. பல மாளிகைகள்‌ 
விரிசலிட்டிருந்தன. நிலநடுக்கத்தை நான்‌ உணர்ந்தபோது 
மூத்தவர்‌ சுருதனின்‌ அவையில்‌ உடன்பிறந்தாருடன்‌ 
பேசிக்கொண்டிருந்தேன்‌. அனைவருமே மது 
அருந்தியிருந்தோம்‌. எனக்கு நோக்கு அலைபாய 
தலைசுழன்றது. குமட்டல்‌ எழ எழுந்து விரிகலம்‌ நோக்கி 
சென்றேன்‌. அதற்குள்‌ மூத்தவர்‌ சுருதனும்‌ கவியும்‌ குமட்டி 
வாயுமிழ்ந்தனர்‌. விருஷன்‌ “என்ன மது இது... 
குமட்டுகிறது” என்றார்‌. சுருதன்‌ “அடுமனையாளன்‌ 
எவன்‌? அழை அவனை? என்றார்‌. 


அப்போதுதான்‌ ஏவலன்‌ ஓடி வந்து அறிவிப்பின்றி 

அரசே, நகரில்‌ நிலநடுக்கம்‌ தோன்றியிருக்கிறது” 
என்றான்‌. “என்ன?” என்று அவர்‌ கேட்டார்‌. “மண்‌ 
அதிர்ந்திருக்கிறது... கட்டடங்கள்‌ 
விரிசல்கொண்டிருக்கின்றன” என்றான்‌ ஏவலன்‌. 
வெளியே மக்களின்‌ கூச்சலும்‌ கொந்தளிப்பும்‌ 
அவர்களை அடக்கமுயலும்‌ முரசுகளின்‌ முழக்கமும்‌ 
கேட்டது. சுருதன்‌ எழுந்துகொண்டு “மூத்தவர்‌ பானுவை 
பார்க்கவேண்டும்‌... உடனே” என்றார்‌. “நகர்‌ 
நிலையழிந்துள்ளது. நாம்‌ அவருடன்‌ இருக்கவேண்டும்‌” 
என்று மேலாடையை எடுத்துப்‌ போட்டுக்கொண்டு 
கிளம்பினார்‌. 


நான்‌ மாளிகை முகப்பில்‌ நின்று விரிசல்விட்டு நின்ற 
கட்டடங்களை பார்த்தேன்‌. அவை விரிசலிடுவதற்கான 
அடிப்படைகள்‌ எதுவும்‌ இல்லை. துவாரகையில்‌ நிலம்‌ 
நடுங்கினாலும்‌ கட்டடங்கள்‌ நிற்கும்‌ பொருட்டு 
பாறைகளின்‌ மீதாகவே அடித்தளங்கள்‌ அமைக்கப்பட்டு 
அனைத்தும்‌ கட்டப்பட்டிருந்தன. நடுங்கியது நிலம்‌ 
அல்ல, நகர்‌ அமைந்திருந்த பெரும்பாறைதான்‌ என்று 
சிலர்‌ கூவினர்‌. நிலம்‌ நடுங்கியமைக்கு அடிப்படை 


நிலமல்ல, நிலமென்றாகி அந்நகரைக்‌ காத்திருந்த 
பிறிதொன்று அகன்றதே என்று அமைச்சர்கள்‌ 
பேசிக்கொண்டனர்‌. 


நகரம்‌ கலைந்து குழம்பி சுழன்று கொண்டிருந்தது. அதை 
அமையவைக்கும்‌ ஆணையென எதுவுமில்லை. 
அவ்வாறு ஆணையளிக்கும்‌ தகுதிகொண்ட எவரும்‌ 
மேலெழுந்து வரவுமில்லை. தன்‌ இளையோனை தானே 
கொன்றதனால்‌ பிரத்யும்னன்‌ உளம்‌ சிதறி மாறி மாறி 
உடன்பிறந்தாருடன்‌ பேசிக்கொண்டிருந்தார்‌. பானு 
எழுந்து ஆணையிட வேண்டுமென்ற ஆணையை 
தனக்குத்தானே விடுத்துக்கொண்டு, அதற்கு ஏன்‌ தன்‌ 
உள்ளம்‌ ஒருங்கவில்லை என்று தானே வியந்துகொண்டு, 
தன்னறையில்‌ தன்‌ உடன்பிறந்தாருடன்‌ இருந்தார்‌. 
தொடர்ச்சியாக பேசிக்கொண்டே இருந்தார்‌. எந்த 
முடிவையும்‌ எடுக்க முடியாதவர்கள்‌ கண்டடையும்‌ வழி 
அது, பேசுவது. பேசிக்கொண்டிருக்கிறோம்‌ என்பது 
முடிவை நெருங்கிக்கொண்டிருக்கிறோம்‌ என்றும்‌, 
செயல்படக்கூடும்‌ என்றும்‌ ஒருவர்‌ தனக்கும்‌ 
தன்னவர்க்கும்‌ காட்டிக்கொள்வதற்கான வழி. ஆனால்‌ 
பொய்யான வழி, உண்மை அனைவருக்கும்‌ 
தெரிந்திருக்கும்‌. அதை எவரும்‌ மறைத்துவிட முடியாது. 


சாம்பன்‌ அத்தகைய அருந்தருணங்களுக்கு ஏற்ற 
வண்ணம்‌ எழும்‌ ஆற்றல்‌ எப்போதும்‌ உடையவரல்ல. 
அவர்‌ குழம்பி நடுங்கி தன்‌ அறைக்குள்‌ ஒடுங்கியிருந்தார்‌. 
அவர்‌ உடன்பிறந்தார்‌ ஒவ்வொருவரும்‌ அவரைச்‌ சென்று 
பார்த்தபோது பதறி எழுந்து வந்து “என்ன நிகழ்கிறது? 
என்ன நிகழ்கிறது?” என்று கேட்டார்‌. “நகரம்‌ 
அலைகொண்டிருக்கிறது” 

என்றபோது “முற்றாக இடிந்துவிட்டது என்றார்களே?” 
என்றார்‌. “இல்லை, சில நூறு கட்டடங்களில்‌ விரிசல்கள்‌ 
விழுந்திருக்கின்றன. அவை நிலைகொள்ளவும்கூடும்‌. 
பெரிதாக ஒன்றுமில்லை, இங்குள்ள கட்டடங்களை 
எளிதாக சீரமைத்துவிட முடியும்‌ என்கிறார்கள்‌ சிற்பிகள்‌” 
என்றார்‌ சுமித்ரன்‌. 


சாம்பன்‌ உடனே எழுந்து கைநீட்டி “எங்கே? சிற்பிகள்‌ 
எங்கே? சிற்பிகளை கூட்டிவாருங்கள்‌” என்றார்‌. 
“சிற்பிகளை தேடித்தான்‌ படைவீரர்கள்‌ 
சென்றிருக்கிறார்கள்‌. விரைவில்‌ வந்துவிடுவார்கள்‌” 
என்று அவர்கள்‌ கூறினர்‌. “சிற்பிகள்‌! சிற்பிகள்‌ உடனே 
செயல்படட்டும்‌. இது அரசாணை! இன்றே கட்டடங்கள்‌ 
சீரமைக்கும்‌ பணி தொடங்கட்டும்‌. அவர்கள்‌ 
கட்டடங்களை சீரமைத்த பின்னர்‌ நான்‌ அவற்றை 


பார்க்க விரும்புகிறேன்‌” என்றார்‌ சாம்பன்‌. அவருடைய 
உடன்பிறந்தோர்‌ ஒருவரை ஒருவர்‌ 
பார்த்துக்கொண்டனர்‌. “மூத்தவரே, முதலில்‌ இங்கு 
நிகழவேண்டியது ஒழுங்கு. இத்தருணத்தில்‌ குடிகள்‌ 
அனைவரும்‌ தெருவில்‌ இறங்கி என்ன செய்வது என்று 
அறியாமல்‌ நகரின்‌ எல்லைகளில்‌ 
ததும்பிக்கொண்டிருக்கையில்‌ இங்கு 
வேறெதைப்பற்றியும்‌ நாம்‌ எண்ண முடியாது” என்றனர்‌. 


“ஆம்‌, ஒழுங்கமைய வேண்டும்‌. ஒழுங்கமைய 
ஆணைகளை பிறப்பியுங்கள்‌” என்றபின்‌ “ஆனால்‌, நான்‌ 
அரசன்‌ அல்ல. எனக்கு மணிமுடி இல்லை. எந்தை 
எனக்களித்த பொறுப்பை அந்த யாதவ மூத்தவனுக்கு 
அளித்துவிட்டேன்‌. இன்று நான்‌ எழுந்து கூறினால்‌ 
எவரும்‌ கேட்கப்போவதில்லை” என்றார்‌. “ஆணைகளை 
கடைபிடிக்கும்படி அவர்களுக்கு நாம்‌ 
அறிவுறுத்தவேண்டும்‌” என்று சுமித்ரன்‌ சொன்னார்‌. 
சாம்பன்‌ “ஆம்‌, அறிவுறுத்தவேண்டும்‌. நான்‌ 
ஆணையிடுகிறேன்‌. நமது படைகள்‌ நகரில்‌ இறங்கட்டும்‌. 
ரு கடைபிடிக்காத அனைவரின்‌ தலைவெட்டி 


ழ்த்தும்படி ஆணையிடுகிறேன்‌” என்றார்‌. 

“எனில்‌ மொத்த நகரையும்‌ தலைவெட்டி 
வீழ்த்தவேண்டியிருக்கும்‌. அதற்குரிய தருணம்‌ இது 
அல்ல” என்று விஜயன்‌ பொறுமையிழந்து சொன்னார்‌. 
சித்ரகேது “தாங்கள்‌ இங்கு இருங்கள்‌ மூத்தவரே, வெளியே 
வரவேண்டியதில்லை. நாங்கள்‌ 
பொறுப்பேற்றுக்கொள்கிறோம்‌” என்றார்‌. “அவன்‌ என்ன 
செய்கிறான்‌ என்று கேட்டு வா... அவன்‌ செய்யாவிட்டால்‌ 
நான்‌ செய்கிறேன்‌. இந்நகரை நானே ஆள்கிறேன்‌. என்‌ 
தகுதியால்தான்‌ என்னை எந்தை இந்நகரின்‌ அரசராக 
ஆக்கினார்‌” என்று சாம்பன்‌ சொன்னார்‌. “அந்தக்‌ கோழை 
அரசமரக்கூடும்‌ என்பதனால்தான்‌ தெய்வங்கள்‌ 
நிலமசைத்து எச்சரிக்கின்றன.” கைவிரித்து “இந்நகரின்‌ 
விரிசல்களை இணைக்க முடிந்தவன்‌ நான்‌ மட்டுமே” 
என்றார்‌. 


வெளியே வந்து உடன்பிறந்தார்‌ ஒருவரை ஒருவர்‌ 
நோக்கினர்‌. “இவரால்‌ இத்தருணத்தை எதிர்கொள்ள 
இயலாது. இவருடைய தகுதி என்பது போர்க்களங்களில்‌ 
எழும்‌ கட்டற்ற வெறி மட்டுமே. அப்போது ஆயிரம்‌ கைகள்‌ 
கொண்டவர்‌ போலாவார்‌, நூறு விழிகொண்டவர்‌ என 
மாறுவார்‌. சூழ்ந்திருந்தவர்களை அழித்து காட்டெரி என 
உருகி முன்‌ செல்வார்‌. அதை பெருவீரம்‌ என்று 
எண்ணிக்கொள்கிறோம்‌. எதிர்விசையை 


தாங்குவதொன்றே அரசனின்‌ வீரம்‌ என்பார்கள்‌. அதில்‌ 
இவர்‌ பாலாடைபோல மென்மையானவர்‌” என்றார்‌ 
சுமித்ரன்‌. 


வசுமான்‌ “நாம்‌ ஒன்று செய்யலாம்‌...” என்றார்‌. “சொல்‌” 
என்று சுமித்ரன்‌ திரும்பினார்‌. “நாம்‌ அரசியிடம்‌ 
கூறுவோம்‌. முழுப்‌ பொறுப்பையும்‌ அரசியிடம்‌ 
ஒப்படைப்போம்‌” என்றார்‌. “ஆம்‌, அவரால்‌ இயலும்‌. 
அதுவே வழி” என்று புருஜித்‌ கூறினார்‌. “அரசி இப்போது 
அவைச்செயல்பாடுகளில்‌ இல்லை. செய்திகளை மட்டும்‌ 
தெரிந்துகொள்கிறார்‌. இப்போது ஃபானுவை அரசர்‌ என 
இளையவர்கள்‌ கூடி முடிவெடுத்திருப்பதனால்‌ 
அரசப்பொறுப்பில்‌ இருந்து அவர்‌ எதையும்‌ செய்யவும்‌ 
முடியாது” என்றார்‌ சுமித்ரன்‌. “ஆம்‌, ஆனால்‌ 
இடர்க்காலங்களில்‌ எதைச்‌ செய்யவும்‌ ஒப்புதல்‌ உண்டு. 
இன்று மக்கள்‌ நம்பும்‌ ஒரு அரசவடிவம்‌ அரசி கிருஷ்ணை 
மட்டுமே” என்றார்‌ வசுமான்‌. 


சாம்பனின்‌ உடன்பிறந்தவர்கள்‌ சென்று அரசி 
கிருஷ்ணையை பார்த்தனர்‌. அரசி தன்‌ தனியறையில்‌ 
தனக்குரிய ஒற்றர்களிடம்‌ 
கூடிப்பேசிக்கொண்டிருக்கையில்‌ அவர்கள்‌ அங்கு 
சென்று வணங்கினர்‌. ஒற்றர்களை அனுப்பிவிட்டு 
அவர்களை உள்ளே அழைத்த அரசி அவர்கள்‌ 
சொல்வதை கண்களை தாழ்த்தியபடி 
கேட்டுக்கொண்டார்‌. “அரசி, தாங்கள்‌ இந்நகரின்‌ 
பொறுப்பை ஏற்றுக்கொள்ளவேண்டும்‌. நகரிலுள்ள 
அனைத்துச்‌ சரடுகளையும்‌ தாங்கள்‌ பற்றிக்கொள்ள 
வேண்டும்‌. இல்லையேல்‌ இது தன்னைத்‌ தானே 
சிதறடித்துக்கொள்ளும்‌” என்றார்‌ வசுமான்‌. 


“ஆம்‌, ஒற்றர்களை இங்கு வரவழைத்து உசாவினேன்‌. 
என்ன நிகழ்கிறது என்று நன்று அறிந்துள்ளேன்‌” என்று 
அவர்‌ சொன்னார்‌. “மக்களுக்கு எதுவுமே தெரியாது. 
உண்மையில்‌ இங்கிருந்து மொத்த நகரையும்‌ பார்ப்பதற்கு 
எவராலும்‌ இயலாது. கண்ணெதிரே ஒரு கட்டடம்‌ அல்லது 
இரு கட்டடம்‌ சிதறுண்டு விழுவதைத்தான்‌ 
பார்த்திருக்கிறார்கள்‌. ஆகவே மொத்த நகரும்‌ இடிந்து 
சரிந்திருக்கிறது என்ற கற்பனையை அடைகிறார்கள்‌. 
அக்கற்பனையை தானே நம்பும்பொருட்டு பிறரிடம்‌ 
சொல்கிறார்கள்‌. சொல்லிச்‌ சொல்லி பெருக்கி நகரமே 
இடிந்து அனைவர்‌ தலைமேலும்‌ 
விழுந்துகொண்டிருக்கிறது என்ற உளமயக்கை 
அனைவரும்‌ அடைந்திருக்கிறார்கள்‌” என்றார்‌. 


அவருடைய குரலின்‌ உறுதி அவர்களை 
ப அவன பக்கம்‌ செய்தது. “ஒருசில சிறு 
ரிசல்கள்தான்‌ நிகழ்ந்திருக்கின்றன என்பதுதான்‌ நாம்‌ 
அவர்களிடம்‌ தெரிவிக்க வேண்டியது” என்று அரசி 
சொன்னார்‌. “ஆம்‌, ஆனால்‌ அதற்கு இயற்றவேண்டியது 
என்ன என்று தெரியவில்லை” என்றார்‌ சுமித்ரன்‌. 
கிருஷ்ணை “நகரின்‌ எல்லையில்‌ துர்க்கை 
அன்னையின்‌ ஆலயம்‌ ஒன்றுள்ளது. இன்று எட்டாம்‌ 
எழுநிலவு. அன்னைக்கு மாதந்தோறும்‌ 
செய்யப்படவேண்டிய தனிப்பூசனைகளுக்கான நாள்‌” 
என்று அவர்‌ சொன்னார்‌. “நான்‌ வழக்கம்போல 
அணியூர்வலமாக அப்பூசனைக்கு செல்கிறேன்‌.” 


அவர்‌ அதை சொன்னபோது ஒவ்வொருவரும்‌ 
தங்களுக்குள்‌ பூசனைக்குரிய தருணமா இது என்றனர்‌. 
ஒருவரை ஒருவர்‌ விழிநோக்கினர்‌. “உண்மையில்‌ 
இப்போது நான்‌ மக்கள்‌ முன்‌ எழுந்தாகவேண்டும்‌. 
இந்நகரைக்‌ கைவிடும்‌ எண்ணம்‌ அரசுக்கு இல்லை 
என்றும்‌ நாம்‌ அஞ்சிக்கொண்டிருக்கவில்லை என்றும்‌ 
எல்லாமே நம்‌ ஆட்சியில்தான்‌ உள்ளன என்றும்‌ 
மக்களுக்கு தெரிவித்தாக வேண்டும்‌. இந்நகரத்தில்‌ 
ஒவ்வொன்றும்‌ தனக்குரிய நிலையிலேயே நீடிக்க 
வேண்டுமென்று நாம்‌ ஆணையிடுவதை அவர்களுக்கு 
அறிவிக்கவேண்டும்‌. அதற்கு ஒரே வழி அவர்கள்‌ முன்‌ 
தோன்றுவது. நேரில்‌ ஆட்சியாளர்களை பார்க்காமல்‌ 
இத்தருணத்தில்‌ எவரும்‌ எதையும்‌ நம்ப மாட்டார்கள்‌.” 


“அரசு என்பது பெரும்பாலான பொழுதுகளில்‌ ஒரு 
நம்பிக்கை, ஓர்‌ உருவகம்‌, அருகிருக்கும்‌ சில தொடர்பு 
அமைப்புக்கள்‌. ஆனால்‌ இடர்க்காலங்களில்‌ அரசு 
என்பது கண்முன்‌ எழும்‌ அரசனே. அவனுடைய 
மணிமுடியும்‌ செங்கோலுமே. மனிதர்கள்‌ மனிதர்களை 
மட்டுமே தலைவர்கள்‌ என ஏற்கமுடியும்‌” என்று 
கிருஷ்ணை சொன்னார்‌. “ஆனால்‌ அறிவிப்புகள்‌ 
அளிக்கவோ, அறிவுறுத்தவோ, ஆணையிடவோ 
அவர்களிடையே தோன்றினால்‌ அதுவே மேலும்‌ 
அச்சத்தை அளிக்கும்‌, நான்‌ வழக்கமான 
இறைபூசனைக்குச்‌ சென்றால்‌ மட்டும்‌ போதும்‌, இங்கு 
நிகழ்ந்த விரிசல்களைப்‌ பற்றி நாம்‌ எவ்வகையிலும்‌ 
பொருட்படுத்தவில்லை என்று குடிகள்‌ அதிலிருந்தே 
அறிவார்கள்‌.” 

“ஆனால்‌” என்று ஐயத்துடன்‌ சுமித்ரன்‌ சொன்னார்‌. 
“அதுவே நிகழட்டும்‌” என்று கிருஷ்ணை ஆணையிட்டார்‌ 
“முழு அணிவகுப்பு எனக்குத்‌ தேவை. படைக்கலங்கள்‌ 


கொண்ட வீரர்கள்‌ என்னைச்‌ சூழ்ந்து வரவேண்டும்‌. 
மங்கலச்சேடியரின்‌ அணிநிரை, இசைச்சூதர்களின்‌ 
சூழ்கை, பட்டங்கள்‌, பரிவட்டங்கள்‌ என அனைத்தும்‌ 
தேவை. துவாரகை பொலிந்த நாட்களில்‌ என்ன 
நடந்ததோ அது நடக்கவேண்டும்‌” என்று கிருஷ்ணை 
சொன்னார்‌. 

[[௱age]தந்தையே, பேரரசி கிருஷ்ணையின்‌ ஆணைப்படி 
மிக விரைவில்‌ ஓர்‌ அணி ஊர்வலம்‌ 
ஒருங்கமைக்கப்பட்டது. அரண்மனையில்‌ இருந்து 
அணிச்சேடியர்‌ அனைவரும்‌ அழைத்து வரப்பட்டு 
விரைந்து அணிகொள்ளச்‌ செய்யப்பட்டனர்‌. யானைகள்‌ 
முகபடாமும்‌ பட்டமும்‌ அணிவிக்கப்பட்டு 
ஒருக்கப்பட்டன. குதிரைகள்‌ எரு 
இசைச்சூதர்களும்‌ அந்தணர்களும்‌ நிரைவகுத்தனர்‌. 
அனைத்தையும்‌ பூர்ணநமாம்ஷுவும்‌ நானும்‌ சேர்ந்து 
ஒருங்கிணைத்தோம்‌. 


முதலில்‌ அனைவரும்‌ எங்கள்‌ ஆணைகளால்‌ 
திகைத்தனர்‌. என்ன செய்வதென்றறியாது குழம்பினர்‌. 
ஆனால்‌ மிக விரைவில்‌ அவர்கள்‌ அதில்‌ அமைந்தனர்‌. 
அது அவர்களுக்கு ஒவ்வொன்றும்‌ அதன்‌ பழைய 
நிலையிலேயே இருக்கிறது என்ற உறுதிப்பாட்டை 
அளித்தது. அனைத்தும்‌ நிலைமீள்கிறது என்ற 
செய்தியை கொடுத்தது. ஒவ்வொருவரும்‌ அதை 
பற்றிக்கொண்டு மீண்டு வந்தனர்‌. அவர்களின்‌ முகங்கள்‌ 
தெளிந்தன. சிரித்தனர்‌, கூவினர்‌, ஒருவரை ஒருவர்‌ 
அழைத்துக்கொண்டனர்‌. கண்ணெதிரிலேயே 
களமுற்றத்தில்‌ அணி ஊர்வலம்‌ ஒருங்கி நின்றது. 
அனைத்து முகங்களும்‌ மலர்ந்திருந்தன. 


அணியெழுகைக்கான முரசுகள்‌ முழங்கின. 
கொம்பொலிகள்‌ எழுந்தன. அணிநிரை அசைவு 
கொண்டது. அரண்மனையின்‌ உப்பரிகையில்‌ 
முழுதணிக்கோலத்தில்‌ பேரரசி கிருஷ்ணை 
தோன்றியதுமே அனைவரும்‌ மேலே பார்த்து “எழுகதிர்‌ 
வாழ்க! தலைநூறுகொண்டோன்‌ மகள்‌ வாழ்க! 
அஸ்தினபுரியின்‌ அரசி வாழ்க! துவாரகையின்‌ பேரரசி 
வாழ்க!” என்று வெறிகொண்டு கூச்சலிட்டனர்‌. ஒளிர்முடி 
சூடி, மின்னும்‌ பொற்பட்டாடைகள்‌ அணிந்து, 
உடலெங்கும்‌ அருமணி நகைகள்‌ சுடர்விட அங்கு 
நின்றிருந்த கிருஷ்ணையும்‌ இளங்கதிர்‌ என்றே 
தோன்றினார்‌. 


உப்பரிகையில்‌ இருந்து படிகளில்‌ இறங்கி கைகூப்பியபடி 
அவர்‌ வந்துநின்றபோது அமைச்சர்‌ சுகிர்தர்‌ சென்று 


வணங்கி “அரசி, தங்களுக்குரிய பல்லக்கு 
ஒருங்கியிருக்கிறது” என்றார்‌. “வேண்டியதில்லை, 
பட்டத்து யானை வரட்டும்‌” என்றார்‌ கிருஷ்ணை. 
முன்செலவுக்காக பட்டத்து யானையை 
ஒருக்கியிருந்தனர்‌. முகபடாமும்‌ பட்டுப்‌ புறச்சீலையும்‌ 
அருமணி மின்னும்‌ நகைகளும்‌ அணிந்து நின்றிருந்த 
பெருங்களிறான மகாரதம்‌ அசைந்து வந்து நின்றது. 
அரசி கிருஷ்ணை அதன்மேல்‌ ஏறி நாற்புறமும்‌ திறந்த 
அம்பாரியில்‌ கையில்‌ செங்கோலுடனும்‌ மணிமுடியுடனும்‌ 
அமர்ந்தார்‌. 

அணி ஊர்வலம்‌ அரசமுற்றத்திலிருந்து கிளம்பி 
நகரத்தெருக்களூடாக சென்றது. நகரத்தெருக்கள்‌ முழுக்க 
நெரிந்து தோளோடு தோள்முட்டி மோதி சரிந்து விழுந்து 
எழுந்து தவித்துக்கொண்டிருந்த கூட்டம்‌ வேல்‌ சுழற்றி 
முரசறைந்து கூச்சலிட்ட படைவீரர்களால்‌ பிளந்து 
விலக்கப்பட்டது. அந்த இடைவெளியில்தான்‌ 

... முன்னால்‌ சென்றது. முதலில்‌ அது 
என்னவென்றே எவருக்கும்‌ புரியவில்லை. அதை 
கண்டவர்கள்‌ முதலில்‌ திகைத்தனர்‌. பின்னர்‌ 
சொல்லிழந்து வாய்பிளந்து சுவரோரங்களில்‌ ஒண்டினர்‌. 


வீட்டு முகப்புகளில்‌, அங்காடி முகப்புகளில்‌ நின்று 
மக்கள்‌ அதை பார்த்தனர்‌. அணியூர்வலத்தின்‌ முரசொலி 
அருகில்‌ இருந்த காவல்மாடங்களில்‌ இருந்து பெருகி 
மேலெழுந்தது. அதுவரை ஆணைகளையும்‌ 
எச்சரிக்கைகளையும்‌ விடுத்து பதறிக்கொண்டிருந்த 
காவல்மாடங்கள்‌ அனைத்திலும்‌ இருந்து மங்கலப்‌ 
பேரொலி எழத்‌ தொடங்கியது. அது தன்னைத்தானே 
பெருக்கிக்கொண்டது. முரசறைவோர்‌ உடல்‌ 
வியர்த்துவழிய வெறிகொண்டவர்களாக மங்கல இசை 
எழுப்புவதை கண்டேன்‌. அவர்கள்‌ உடலில்‌ தெய்வம்‌ 
எழுந்ததெனத்‌ தோன்றியது. பலர்‌ 
கண்ணீர்விட்டுக்கொண்டும்‌ கூச்சலிட்டுக்கொண்டும்‌ 
வெறியுடன்‌ நகைத்தபடியும்‌ முரசறைந்தனர்‌. மின்னும்‌ 
வியர்வையை அவர்கள்‌ உடலில்‌ காணமுடிந்தது. 


முரசுகளிலிருந்து முரசுகளுக்கென மங்கல இசை 
பரவியது. சூழ்ந்திருந்த பெரு நிலத்திலிருந்து 
எதிரொலித்து திரும்பி வந்தது. துவாரகை மேல்‌ அது 
படிந்தது. மங்கல இசை எத்தனை நினைவுகளை 
மீட்டுகிறது என்று நான்‌ வியந்து நோக்கினேன்‌. இந்நகர்‌ 
பொலிந்த நாட்கள்‌. பெருவிழவுகள்‌, களியாட்டுகள்‌. 
இதன்‌ தலைவன்‌ என்று மணிமுடி சூடி நீங்கள்‌ 
அமர்ந்திருந்த கோலம்‌. தந்தையே, மொத்த நகரும்‌ மெல்ல 


அமைவதை கண்டேன்‌. ஆங்காங்கே மக்கள்‌ 
அசைவிழந்து நின்றனர்‌. முதலில்‌ பெருங்கூட்டம்‌ 
எழுப்பிய முழக்கத்திற்குள்‌ தனி அதிர்வென 
ஒலித்துக்கொண்டிருந்த மங்கல இசை மெல்ல மெல்ல 
வலுத்தது. பின்னர்‌ அது மட்டுமே ஒலித்தது. 


நகரின்‌ அனைத்து அரண்மனைகளின்‌ 
உப்பரிகைகளிலும்‌ ஏவலர்கள்‌ வந்து நின்றனர்‌. பின்னர்‌ 
அரசமைந்தர்‌ பிரத்யும்னனும்‌ சாம்பனும்‌ ஃபானுவும்‌ 
இளையோரும்‌ கூட வந்து உப்பரிகையில்‌ நின்று கீழே 
பார்த்தனர்‌. கிருதவர்மனும்‌ சாத்யகியும்‌ தங்கள்‌ 
மாளிகையில்‌ இருந்து நோக்கினர்‌. நகரினூடாக அந்தி 
ஒளியில்‌ மின்னியபடி அரசி செல்வதை நான்‌ என்‌ 
உப்பரிகையிலிருந்து பார்த்துக்கொண்டிருந்தேன்‌. அரசி 
செல்லும்‌ வழியெங்கும்‌ மக்கள்திரள்‌ நாவாய்க்குப்‌ பின்‌ 
நீளலை எழுவதுபோல்‌ விரிந்து கொண்டிருந்தது. 


சற்று நேரத்தில்‌ துவாரகை முற்றாகவே நிலைமீண்டது. 
பேரரசி கிருஷ்ணை துர்க்கை ஆலயம்‌ வரை சென்று 
இறங்கினார்‌. அங்கு வழக்கமான பூசனைகளை முடித்து 
மீண்டும்‌ பல்லக்கில்‌ ஏறி நகருக்குள்‌ நுழைந்தார்‌. 
ஒருகணம்‌ எங்கோ ஓர்‌ உடைவென ஒரு வாழ்த்தொலி 
எழுந்தது. பின்னர்‌ முழு நகரமுமே வாழ்த்தொலியால்‌ 
மூடியது. “அன்னை! அன்னை!” என்று கூத்தாடினர்‌ 
மக்கள்‌. “எழுக கிருஷ்ணை! இளங்கதிர்போல்‌ எழுக 
எங்கள்‌ அரசி!” சிலர்‌ அழுதனர்‌. சிலர்‌ கைவீசி கூவினர்‌. 
குழந்தைகளை தலைக்குமேல்‌ தூக்கிக்‌ காட்டினர்‌. 


நான்‌ மெய்ப்பு கொண்டேன்‌. தந்தையே, பெண்‌ வடிவில்‌ 
பீலிசூடி நீங்களே அங்கு எழுந்தருளியதென உணர்ந்தேன்‌. 
கைகூப்பி கண்ணீர்‌ மல்கி அங்கு நின்றேன்‌. அரசி 
நகரினூடாக நிறைந்து ஒழுகி வந்தார்‌. அரண்மனையை 
அவர்‌ நெருங்கும்போது பழைய துவாரகை 
எழுந்திருந்தது. நான்‌ திரும்பிப்பார்த்தபோது எல்லா 
உப்பரிகைகளிலும்‌ துவாரகையின்‌ அரசமைந்தர்‌ 
நின்றிருப்பதை கண்டேன்‌. ஃபானுவும்‌ பிரத்யும்னனும்‌ 
அங்கே நின்றிருந்தனர்‌. பிரகோஷனும்‌ சுருதனும்‌ 
விருகனும்‌ வீராவும்‌ சங்க்ரமஜித்தும்‌ என அனைவரும்‌ 
ஒரே முகமும்‌ உணர்வும்‌ கொண்டிருந்தனர்‌. 


[imnage]iகிருஷ்ணையின்‌ அவைக்குச்‌ செல்லும்படி 
எங்களுக்கு அழைப்பு வந்தது. பூர்ணநமாம்ஷுவும்‌ 
நானும்‌ அங்கே சென்றபோது அமைச்சர்களையும்‌ 
படைத்தலைவர்களையும்‌ அரசி அங்கே 
வரச்சொல்லியிருந்தார்‌. பூர்ணநமாம்ஷு வணங்கியதும்‌ 


“இப்போதே செய்யவேண்டியவற்றைப்‌ பற்றி 
பேசிக்கொண்டிருந்தேன்‌. நகரிலிருந்து எட்டு மூத்த 
அரசியரும்‌ அகன்று சென்றாகவேண்டும்‌” என்றார்‌. 
சுமித்ரன்‌ “இது பெரிய முடிவு. நாம்‌ எடுக்க முடியாது” 
என்றார்‌. “அவர்கள்‌ எடுக்கலாம்‌, அவர்கள்‌ 
எடுக்கவேண்டிய முடிவு இது என அவர்களிடம்‌ 
தெரிவிக்கவேண்டும்‌ நாம்‌” என்று கிருஷ்ணை 
சொன்னார்‌. “இம்முடிவு ஏன்‌ எடுக்கப்பட்டது என்பதை 
நாம்‌ அரச மைந்தர்களுக்கு பின்னர்‌ விளக்கலாம்‌. நமக்கு 
பொழுது இல்லை.” 


“ஏன்‌? ஒவ்வொன்றும்‌ நிலைமீண்டு 
கொண்டிருக்கின்றன” என்று சுமித்ரன்‌ சொன்னார்‌. 
கிருஷ்ணை சீரான குரலில்‌ “இல்லை, நகரில்‌ ஏதேனும்‌ 
பெரிய அழிவு தொடரக்கூடும்‌ என்று அறிந்தோர்‌ 
சொல்கிறார்கள்‌. நிலநடுக்கம்‌ என்பது ஓர்‌ 
அறிவிப்புதான்‌. தொடர்வது என்ன என்று நாம்‌ 
பார்க்கவேண்டும்‌. இப்போது நாம்‌ செய்தது மக்களின்‌ 
அச்சத்தை போக்குவதை மட்டுமே. அவர்கள்‌ அஞ்சி 
கலைந்திருந்தால்‌ நாம்‌ செய்யக்கூடுவன ஒன்றுமில்லை. 
னால்‌ மக்களையும்‌ நாம்‌ அச்சுறுத்தாமல்‌ சீராக 
இந்நகரிலிருந்து அகற்றவேண்டும்‌” என்றார்‌. 


“நிமித்திகர்கள்‌...” என சுமித்ரன்‌ ஏதோ சொல்ல 
கையமர்த்தி “நான்‌ பேசுவது நிமித்திகர்‌ கூற்றைப்‌ பற்றி 
அல்ல. சிற்பிகள்கூட இப்போது சொல்ல ஏதுமில்லை. 
இப்போது சீற்றம்கொண்டிருப்பது கடல்‌. கடலை 
அறிந்தவர்கள்‌ கடலோடிகள்‌. முதிய கடலோடிகள்‌ 
எழுவரை நான்‌ அழைத்துவரச்‌ சொன்னேன்‌. அவர்கள்‌ 
எண்ணுவதை கேட்டேன்‌. இந்த நிலஅதிர்வு கடலுக்குள்‌ 
இருந்து வந்திருக்கிறது என்று அவர்கள்‌ சொன்னார்கள்‌. 
ஆகவேதான்‌ நிலம்‌ நடுங்கியபோது அலைகள்‌ பெரிதாக 
எழவில்லை. ஆகவே இது முழுமையாகவே கடல்சார்‌ 
நிகழ்வு” என்றார்‌. 


“அவர்கள்‌ சில குறிகளை தேர்ந்து சொன்னார்கள்‌. கடல்‌ 
உள்வாங்கியிருக்கிறது. திறந்த வாய்க்குள்‌ நாக்கு 
உள்வளைவது போன்றது அது. வாய்‌ விழுங்க 
வருகிறதென்றே பொருள்‌. நகரிலிருந்து அத்தனை 
காகங்களும்‌ பறவைகளும்‌ அகன்றுவிட்டன. அதைவிட 
கடலோரத்தில்‌ கடற்காகங்கள்‌ ஒன்றுகூட இல்லை. 
கடலில்‌ இருந்து எதுவோ வரவிருக்கிறது. எதுவென்று 
சொல்ல எவராலும்‌ முடியாது. அது இங்கு வராமல்‌ 
திசைமாறிப்‌ போகலாம்‌. ஒன்றும்‌ நிகழாமலும்‌ போகலாம்‌. 
ஆனால்‌ இது எச்சரிக்கை. நாம்‌ அதற்கு 


மானுடன்‌ ஆவதுதான்‌. யானையின்‌ உள்ளத்துடன்‌ 
அவன்‌ அகம்‌ கலந்துவிடுவது. அதன்‌ சினத்தை, 
சிந்தனையை, அச்சத்தை அதன்மேலிருந்து அவன்‌ 
அகம்தான்‌ பகிர்ந்துகொள்ளவேண்டும்‌. யானை 
மானுடனை அறிவதேயில்லை. அதன்‌ அகவெளியில்‌ 
தொலைவில்‌ கேட்கும்‌ சின்னஞ்சிறு குரலே 
மானுடனுக்குரியது” துரோணர்‌ சொன்னார்‌. 
“யானையுடன்‌ களம்‌ பட்ட மாவீரர்கள்‌ 
விண்ணகம்செல்லும்போது அங்கே தங்கள்‌ 
யானைகளைக்‌ காண்கிறார்கள்‌. அவை அவர்களை 
அறிவதில்லை என்றறிந்து திகைக்கிறார்கள்‌.” 


“எனவேதான்‌ குதிரையேற்றமும்‌ யானையேற்றமும்‌ 
இருவேறு கலைகளாக தனுர்வேதத்தில்‌ 
சொல்லப்பட்டுள்ளது” என்று துரோணர்‌ தொடர்ந்தார்‌. 
“குதிரையை வென்றெடுங்கள்‌. யானையிடம்‌ உங்களை 
ஒப்படையுங்கள்‌. குதிரையின்‌ கண்ணைப்‌ பாருங்கள்‌. 
ஒருபோதும்‌ யானையின்‌ கண்களை சந்திக்காதீர்கள்‌. 
குதிரை ஒரு அழகிய நதி. யானை காரிருள்‌ போர்த்தி 
நிற்கும்‌ சிறிய காடு. யானைக்குள்‌ வாழும்‌ காட்டில்‌ 
காட்டாறுகள்‌ சீறிப்பாய்கின்றன. ஓடைகள்‌ 
சுழித்தோடுகின்றன. மரங்களும்‌ செடிகளும்‌ செறிந்த 
பசுமைக்குள்‌ காற்று ஓலமிடுகிறது. யானையின்‌ 
வயிற்றில்‌ காதுகொடுப்பவன்‌ அந்த ஓசையைக்‌ 
கேட்கமுடியும்‌.” 


“பிரம்மாவின்‌ மைந்தராகிய காசியப பிரஜாபதி தட்சனின்‌ 
மகள்களான பெருநாகங்களை மணந்துகொண்டார்‌. 
அவர்களில்‌ குரோதவசை என்னும்‌ நாகம்‌ மிருகி, 
மிருகமந்தை, ஹரி, பத்ரமதை, சார்த்தூல்கி, ஸ்வேதை, 
சுரபி, சுரசை, மாதங்கி, கத்ரு என்னும்‌ பத்து நாகங்களைப்‌ 
பெற்றாள்‌. கரிய பெரும்பாறைகளால்‌ ஆன 
மலைத்தொடர்போல கிடந்த பெருநாகமான மாதங்கி 
கருமேகங்களைக்‌ காமுற்று அவற்றின்‌ இடியோசையைக்‌ 
கருத்தரித்து ஆயிரம்‌ முட்டைகளை ஈன்றாள்‌. அவை 
ஆயிரம்‌ மலைப்பாறைகளாக பன்னிரு லட்ச வருடகாலம்‌ 
மண்ணில்‌ அடைகாத்துக்‌ கிடந்தன” துரோணர்‌ 
சொன்னார்‌. 


“மேகங்களின்‌ அதிபனாகிய இந்திரன்‌ அவற்றை 
ஒவ்வொருநாளும்‌ பார்த்துக்கொண்டு கடந்துசென்றான்‌. 
மண்ணிலெழுந்த மேகக்கூட்டமென அவற்றை 
எண்ணியிருந்தான்‌. அவை மாதங்கியின்‌ முட்டைகள்‌ 
என்றும்‌ அவற்றிலிருந்து பெருநாகங்கள்‌ 
எழப்போகின்றன என்றும்‌ அவன்‌ சாரதி மாதலி 


ஒருங்கவேண்டும்‌.” 


சுமித்ரன்‌ “நான்‌ அரசியரிடம்‌ என்ன சொல்ல?” என்றார்‌. 
“விளக்கவேண்டாம்‌. என்‌ சொல்‌ என்று மட்டுமே சொல்க! 
அவர்கள்‌ எவரும்‌ மீறப்போவதில்லை” என்று 
கிருஷ்ணை சொன்னார்‌. “அத்தனை அரசியரும்‌ 
அவர்களின்‌ பிறந்த நிலத்திற்கு செல்லட்டும்‌. நாம்‌ 
அறிவிக்கும்‌ வரை அவர்கள்‌ அங்கே இருக்கட்டும்‌. 
ஆனால்‌ அவர்கள்‌ செல்வது எவருக்கும்‌ தெரியலாகாது. 
இன்று மாலைக்குள்‌ அவர்கள்‌ படகுகள்‌ மூலமாக 
சென்றுவிடவேண்டும்‌. ஆனால்‌ கடலில்‌ நெடுந்தொலைவு 
செல்லக்கூடாது. துவாரகையின்‌ எல்லைக்கு அருகே 
இருக்கும்‌ இறுதி படகுத்துறைவரை படகில்‌ சென்றால்‌ 
போதும்‌. மிஞ்சிப்போனால்‌ இரண்டு நாழிகைப்‌ பொழுது 
ஆகும்‌. அங்கே கரையேறி கரைவழியாக சிந்துவை 
அடைந்து அங்கிருந்து மீண்டும்‌ படகில்‌ சிந்துவின்‌ 
வழியாக செல்லட்டும்‌.” 


“கடலில்‌ இருப்பது உகந்தது அல்ல. ஆனால்‌ 
நகர்ச்சாலைகள்‌ அனைத்தும்‌ மக்களால்‌ 
நிறைந்துள்ளன. நகரின்‌ எல்லைகளில்‌ மக்கள்‌ 
நெரிபடுகிறார்கள்‌. அவர்கள்‌ அறிய கடந்துசெல்ல 
முடியாது. அறிவது நன்றும்‌ அல்ல. துறைமேடைகள்‌ 
ஒழிந்து கிடக்கின்றன. அவர்கள்‌ உடனே 
கிளம்பவேண்டும்‌... எந்த மரபுகளும்‌ முறைமைகளும்‌ 
பேணப்பட வேண்டியதில்லை. எத்தனை விரைவாக 
கிளம்பமுடியுமோ அத்தனை விரைவாக 
கிளம்பவேண்டும்‌” என்று கிருஷ்ணை சொன்னார்‌. 


சகஸ்ரஜித்‌ “ஆனால்‌ அரசியர்‌ கிளம்புவது எளிதல்ல. 
அவர்கள்‌ கிளம்புவதற்கு முன்னர்‌ செய்யவேண்டியவை 
என பல உள்ளன. அவர்கள்‌ எந்தெந்தப்‌ பொருட்களை 
எடுத்துக்கொள்வது என்பதை முடிவெடுக்கவே 
நெடும்பொழுதாகும்‌. ஒவ்வொரு அரசியுடனும்‌ ஓரிரு 
மூத்த சேடியர்‌ உள்ளனர்‌. அனைத்து முடிவுகளையும்‌ 
அவர்களே எடுப்பார்கள்‌. தங்கள்‌ மூப்பை 
காட்டும்பொருட்டு புதிய இடர்களை உருவாக்குவார்கள்‌” 
என்றார்‌. 


கிருஷ்ணை “எனில்‌ என்‌ ஆணையை நான்‌ ஏட்டில்‌ 
அளிக்கிறேன்‌. இன்னும்‌ ஒரு நாழிகைக்குள்‌ அரசியர்‌ 
அனைவரும்‌ படகுகளில்‌ ஏறிக்கொள்ளவேண்டும்‌. 
அதற்கு மாற்றோ தடையோ உரைக்கும்‌ எவரும்‌ 
அக்கணமே தலைவெட்டி வீழ்த்தப்படவேண்டும்‌... ஒரு 
நாழிகைக்கு மேல்‌ எந்த அரசியாவது அரண்மனையில்‌ 


இருந்தால்‌ அந்த அரசியின்‌ தலைமைச்‌ சேடியர்‌ 
அனைவரும்‌ அங்கேயே கொல்லப்படவேண்டும்‌” என்றார்‌. 


நான்‌ நடுங்கிவிட்டேன்‌. அப்போது அவரைப்‌ பார்க்க 
கொற்றவை போலிருந்தார்‌. அனைவருமே 
நடுங்கிவிட்டனர்‌. அமைச்சர்களின்‌ கைகள்‌ 
நடுங்கிக்கொண்டிருந்தன. “எட்டு அரசியரிலும்‌ எவரேனும்‌ 
மறுப்போ தயக்கமோ காட்டினால்‌ அவர்களை 
சிறைப்பிடித்து கட்டி படகுக்கு கொண்டு செல்க! 
எழுதுங்கள்‌ ஆணையை” என்றார்‌ கிருஷ்ணை. 
திருவெழுத்தனின்‌ கைகள்‌ நடுங்கிக்கொண்டிருந்தன. 
அவனால்‌ எழுத முடியவில்லை. கிருஷ்ணை எழுந்து 
கொண்டு “நான்‌ ஒற்றர்களை சந்திக்கவேண்டும்‌... 
ஃபானுவுக்கும்‌ பிறருக்கும்‌ ஓலைகளை கூறியிருக்கிறேன்‌. 
அவை உடனே செல்லட்டும்‌” என்றார்‌. 


அவர்‌ சென்றதும்‌ ஒவ்வொருவரும்‌ பரபரத்தனர்‌. 
ஓலைகள்‌ எழுதப்பட்டன. அங்கே நின்ற மூத்த 
கடலோடியிடம்‌ “நீங்கள்‌ எதிர்பார்ப்பது என்ன?” 
என்றேன்‌. “ஆழிப்பேரலை ஒன்று...” என்றார்‌. “நான்‌ 
அதை பார்த்ததில்லை. என்‌ தந்தையோ பாட்டனோ 
பார்த்ததில்லை. ஆனால்‌ அனைவரும்‌ அதை 
சொல்லிக்கொண்டிருக்கிறோம்‌. அதைப்‌ பற்றிய 
எச்சரிக்கையுடன்‌ இருக்கிறோம்‌.” பிறர்‌ எவரும்‌ அவர்‌ 
சொற்களில்‌ ஆர்வம்‌ காட்டவில்லை. ஆனால்‌ நான்‌ 
எச்சரிக்கை அடைந்தேன்‌. அவரை கூர்ந்து நோக்கினேன்‌. 
“அலைகள்‌ என்பவை கடலோரமாக எழுபவை. கடலுக்கு 
மேலே எழுபவை. ஆழத்தில்‌ இருந்து எழும்‌ பேரலை இது.” 


“கடலின்‌ ஆழத்தில்‌ வருணன்‌ பேருருவனாக 
துயில்கிறான்‌. மாமலைகள்‌ கூழாங்கற்களாகத்‌ தோன்றும்‌ 
அளவு பேருரு அவனுடையது. அவன்‌ ஆயிரம்‌ 
ஆண்டுகளுக்கு ஒருமுறை புரண்டு படுக்கிறான்‌. அது 
எப்போது என்று நம்மால்‌ கணிக்க முடியாது. ஆனால்‌ 
அவனுடைய அசைவால்‌ கடலில்‌ ஓர்‌ அலை எழுகிறது. 
அலைகள்‌ அல்ல, ஒற்றை அலை. அது நீராலான 
மலைபோல்‌ கரை நோக்கி வரும்‌ என்கிறார்கள்‌. சேடனின்‌ 
படம்போல்‌ இருக்கும்‌ என்கிறார்கள்‌.” நான்‌ “அ 
அணுகிக்கொண்டிருக்கிறது என்கிறீர்களா?” என்றேன்‌. 
“என்னால்‌ சொல்லக்கூடவில்லை. ஆனால்‌ அறிகுறிகள்‌ 
உள்ளன? என்றார்‌. 


ஓலைகளுடன்‌ ஒவ்வொருவரும்‌ ஒவ்வொரு திசைக்கு 
ஓடினார்கள்‌. எனக்கான பணி கிருதவர்மனை சந்திப்பது. 
நான்‌ ஓலையுடன்‌ மையஅரண்மனையின்‌ 


முகப்பிலிருந்து புரவியில்‌ அவருடைய அரண்மனைக்கு 
சென்றேன்‌. அங்கே சாத்யகியும்‌ இருந்தார்‌. அவர்கள்‌ ஒரே 
அறையில்‌ நாற்களம்‌ ஆடிக்கொண்டிருந்தனர்‌. ஆனால்‌ 
அருகணைந்ததும்‌ தெரிந்தது, அவர்கள்‌ 
விளையாடவில்லை. நாற்களப்‌ பலகைக்கு இருபுறமும்‌ 
அமர்ந்திருந்தார்கள்‌. கைகள்‌ செயலற்றிருந்தன. என்‌ 
வருகையை ஏவலன்‌ அறிவித்ததும்‌ சாத்யகி வெறுமனே 
அணுகச்சொல்லி கைகாட்டினார்‌. நான்‌ அணுகினேன்‌. 


என்‌ ஓலையை பார்த்ததும்‌ சாத்யகி “என்ன நிகழ்கிறது? 
முழுப்‌ பொறுப்பையும்‌ துரியோதனனின்‌ மகள்‌ 
எடுத்துக்கொண்டதுபோல்‌ உள்ளதே?” என்றார்‌. “அது 
நன்று... அவ்வாறே நிகழட்டும்‌. அவர்‌ ஆணைத்திறன்‌ 
கொண்டவர்‌” என்ற கிருதவர்மன்‌ ஓலையை படித்த பின்‌ 
“தீங்கு எதையோ எதிர்பார்க்கிறார்‌ அரசி” என்றார்‌. “அவர்‌ 
கடலோடிகளிடம்‌ உசாவியிருக்கிறார்‌” என்று நான்‌ 
சொன்னேன்‌. சாத்யகி “ஆணையின்படி என்‌ படைகளை 
சீராக அணிவகுத்து பாலைக்குள்‌ செல்ல வைக்கிறேன்‌ 
என்று அரசியிடம்‌ கூறுக!” என்றார்‌. 


நான்‌ திரும்பி வந்தபோது விஜயனும்‌ சித்ரகேதுவும்‌ 
வந்தனர்‌. “எட்டு அரசியரையும்‌ படகில்‌ ஏற்றிவிட்டோம்‌... 
படகு இன்னும்‌ சற்றுநேரத்தில்‌ கிளம்பிவிடும்‌” என்றார்‌ 
விஜயன்‌. “எவரேனும்‌ ஏதேனும்‌ சொன்னார்களா?” 
என்றேன்‌. “அதுதான்‌ விந்தை, எவருமே எந்த 
மாற்றுச்சொல்லுமே உரைக்கவில்லை. ஆனால்‌ 
எதிர்பார்த்ததுபோல மூத்த சேடிகள்‌ ஒருநாள்‌ 
பொழுதேனும்‌ அளிக்காமல்‌ முடியாது என்று 
பேசத்தொடங்கினர்‌. அரசியின்‌ ஓலையைக்‌ காட்டிய 
மறுகணமே எலிகளைப்போல சிதறி ஓடினர்‌.” 


ஃபானுவிடமிருந்து அழைப்பு என்று சந்திரஃபானு வந்து 
மூத்தவர்‌ பூர்ணநமாம்ஷுவிடம்‌ சொன்னார்‌. வருகிறேன்‌ 
என்று சந்திரஃபானுவை அனுப்பிவிட்டு “என்ன 
நிகழ்கிறது?” என்று அவர்‌ என்னிடம்‌ கேட்டார்‌. 
“பெரும்பாலும்‌ அரசி கிருஷ்ணையின்‌ ஆணைகளைப்‌ 
பற்றிய தன்‌ நிறைவின்மையையே அரசர்‌ நம்மிடம்‌ 
சொல்வார்‌. இன்று நகரம்‌ இயல்பாக அரசியின்‌ 
கைகளுக்கு சென்றுவிட்டது.” பூர்ணநமாம்ஷு “இவர்‌ 
முடிவெடுக்காமல்‌ இருந்தால்‌ அவ்வாறுதான்‌ ஆகும்‌” 
என்றார்‌. “அதைத்தான்‌ நம்மிடம்‌ சொல்வார்‌, எண்ணிச்‌ 
சூழ்ந்து அவர்‌ முடிவெடுக்கவிருக்கையில்‌ 
முந்திக்கொண்டு முடிவுகள்‌ எடுத்து அரசி கிருஷ்ணை 
என்னென்ன சிக்கல்களை உருவாக்கியிருக்கிறார்‌ என்று?” 
என்றேன்‌. 


நாங்கள்‌ ஃபானுவின்‌ அவைக்கு சென்றோம்‌. அங்கே 
நிகழ்ந்துகொண்டிருப்பது என்ன என்று எனக்கு 
புரியவில்லை. எப்போதும்‌ ஃபானுவுடன்‌ 
இருந்துகொண்டிருக்கும்‌ சுஃபானுவை அங்கே 
காணவில்லை. பிரத்யும்னனின்‌ இளையவர்கள்‌ அங்கே 
இருந்தனர்‌. பானு எங்களைக்‌ கண்டதுமே “எந்த 
உரிமையின்படி அரசி கிருஷ்ணையின்‌ ஆணைகள்‌ 
நிறைவேற்றப்பட்டன? ஓலைகள்‌ கொண்டுசென்ற 
ஒவ்வொருவரும்‌ அதற்கு பொறுப்பு” என்று கூவினார்‌. 
பூர்ணநமாம்ஷு “அரசே, நாங்கள்‌ கொண்டுசென்றது 

ணை ஓலைகளை அல்ல, நாங்கள்‌ அரசியருக்கான 
வேண்டுகோளையே கொண்டுசென்றோம்‌” என்றார்‌. 
“உடன்‌ சென்ற ஓலையில்‌ என்ன எழுதப்பட்டிருந்தது 
என்று எனக்கு தெரியும்‌. இந்த அரசில்‌ எவரை 
தலைவெட்டுவது என்று அரசரன்றி எவரும்‌ முடிவெடுக்க 
இயலாது” என்று பானு சொன்னார்‌. 


நான்‌ “அரசே...” என்றேன்‌. பானு என்னை பார்த்தார்‌. 
“நாங்கள்‌ கொண்டுசென்ற ஓலை தங்கள்‌ 
ஆணையென்றே இப்போது கொள்ளப்படும்‌. அந்த 
எண்ணத்தை தாங்களே இல்லாமலாக்க 
வேண்டியதில்லை” என்றேன்‌. அவர்‌ திடுக்கிட்டு என்னை 
பார்த்தார்‌. நான்‌ சொன்னதன்‌ பொருள்‌ புரிந்தவராக 
“ம்ம்ம்‌” என்று உறுமினார்‌. “நான்‌ ஆணையிடுவதற்குரிய 
தருணம்‌ வரும்‌. ஆணை என்னவென்று எனக்கும்‌ 
தெரியும்‌... இடர்ப்பொழுதை பயன்படுத்திக்கொண்டு 
எவரும்‌ ஆள எண்ணவேண்டாம்‌” என்றார்‌. நான்‌ 
தலைவணங்கினேன்‌. “செல்க!” என்றார்‌. நாங்கள்‌ 
வெளியேறினோம்‌. 


எங்களுடன்‌ வந்த ஃபானுமான்‌ “இங்கே பூசல்‌ ஒன்று 
ஓடிக்கொண்டிருக்கிறது” என்றான்‌. “அவந்தியின்‌ 
எல்லையிலிருந்து ருக்மி வந்துகொண்டிருக்கிறார்‌. அவர்‌ 
வந்த பின்னர்தான்‌ சுஃபானுவுக்கும்‌ சுதேஷ்ணனுக்கும்‌ 
இடையேயான உறவு என்ன என்பது தெரியவரும்‌” 
என்றார்‌. எனக்கு திகைப்பாக இருந்தது. “என்ன உறவு?” 
என்று கேட்டேன்‌. “அவர்கள்‌ ஏதோ திட்டமிட்டதாக 
மூத்தவர்‌ எண்ணுகிறார்‌” என்றான்‌ ஃபானுமான்‌. 
எங்களுடன்‌ வந்து சேர்ந்துகொண்ட தர்ஷனிடம்‌ மூத்தவர்‌ 
“எங்கே சென்றாய்‌?” என்றார்‌. தர்ஷன்‌ “விதர்ப்பராகிய 
ருக்மி இங்கே வந்துகொண்டிருப்பதாக செய்தி வந்தது. 
வரவேண்டியதில்லை, இந்நகரை 
ஒழிந்துகொண்டிருக்கிறோம்‌ என்று செய்தி அனுப்பும்படி 
அரசியின்‌ ஆணை?” என்றார்‌. 


ஃபானுமான்‌ திகைத்துவிட்டான்‌. “அரசர்‌ ருக்மியை 
எதிர்பார்த்துக்‌ கொண்டிருக்கிறார்‌” என்றான்‌. “ஆம்‌, 
அறிவேன்‌. ஆனால்‌ இந்நகரை பல சிறுபகுதிகளாக 
பிரித்து மக்களை சீராக வெளியேற்றும்படி அரசி 
ஆணையிட்டிருக்கிறார்‌. ஒவ்வொருவருக்கும்‌ அதற்கான 
பொறுப்புகளை பகிர்ந்து அளித்துக்கொண்டிருக்கிறார்‌” 
என்றார்‌. “அரசியின்‌ செய்தி ர௬ுக்மிக்கு சென்றுவிட்டதா?” 
என்று ஃபானுமான்‌ கேட்டான்‌. “ஆம்‌, அது சென்று 
சற்றுநேரமாகிறது” என்று தர்ஷன்‌ சொன்னார்‌. 
ஃபானுமான்‌ “மூத்தவரிடம்‌ சொல்லவேண்டும்‌” என்று 
கூறிவிட்டு திரும்பி ஓடினான்‌. 


நாங்கள்‌ அரசியின்‌ அரண்மனை நோக்கி சென்றோம்‌. 
நான்‌ சூழ்ந்திருக்கும்‌ காற்றுவெளியை 
பார்த்துக்கொண்டே நடந்தேன்‌. ஒரு கொடிகூட 
அசையவில்லை. ஒரு இலையில்கூட அசைவில்லை. 
புழுதியில்கூட அசைவில்லை. வழக்கமாக நகரில்‌ 
எப்பொழுதும்‌ காற்று சீறிக்கொண்டிருக்கும்‌. ஆகவே 
அங்கு கொசுக்களோ சிறு பூச்சிகளோ இருப்பதில்லை. 
அங்கு வீசும்‌ காற்றில்‌ உடைகளும்‌ தலைகளும்‌ பறக்க 
நின்று பழகியவர்கள்‌ நாங்கள்‌ அனைவரும்‌. 
அவ்வண்ணம்‌ ஒரு அசைவிலா நிலை நினைவறிந்த ஒரு 
நாளும்‌ வந்ததில்லை. 


நகரில்‌ கட்டுண்டிருக்காத அத்தனை விலங்குகளும்‌ 
விலகிச்சென்றுவிட்டிருந்தன. யானைகள்‌ 
கட்டுக்கயிற்றை இழுத்து சுற்றி வந்தன. புரவிகள்‌ 
நிலையழிந்து காலை உதைத்து வாலை 
சுழற்றிக்கொண்டிருந்தன. கட்டுகளில்லாத புரவிகள்‌ 
அனைத்தும்‌ அனைவரையும்‌ உதைத்தும்‌ கடித்தும்‌ 
விலக்கி வெறிகொண்டவைபோல்‌ பல்லிளித்தபடி 
நகரிலிருந்து கடலுக்கு மறுபக்கமாக 
சென்றுகொண்டிருந்தன. உப்பரிகையிலிருந்து 
பார்த்தபோது நுற்றுக்கணக்கான புரவிகள்‌ வடகிழக்கு 
வாயிலை நோக்கி திரண்டு செல்வதை கண்டேன்‌. அவை 
தெருக்களில்‌ நிறைந்திருந்த கூட்டத்தை முட்டி பிளந்து 
சென்றன. அந்த கலைந்த உணர்வுநிலையில்‌ அவ்வாறு 
புரவிகள்‌ தங்களை முட்டி விலகி நகரிலிருந்து அகன்று 
செல்வதை எவரும்‌ அறியவில்லை. 


அதைவிட நகருக்கு மேல்‌ ஒரு பறவை கூட இல்லை. பல 
கோடி பறவைகளால்‌ சூழப்பட்டது துவாரகை. 
துவாரகையின்‌ அனைத்துப்‌ பாறைகளிலும்‌ அவற்றின்‌ 
எச்சம்‌ வில்லையாக வழிந்திருக்கும்‌. முதல்‌ மழையில்‌ 
சுண்ணப்பெருக்கென கரைந்து வழியும்‌. நகரிலுள்ள 


அனைத்துச்‌ செடிக்கும்‌ நல்லுணவாக ஆவது அந்த 
வெண்மை. தலைக்குமேல்‌ அலையோசைக்கு நிகராக 
நிறைந்திருக்கும்‌ வானத்தின்‌ ஓசை என்றும்‌ அதை சூதர்‌ 
சொல்வதுண்டு. அன்று ஒரு சிறகசைவு கூட 
தென்படவில்லை என்பது என்னை அச்சமுறச்‌ செய்தது. 


அச்சத்துடன்‌ சாளரம்‌ வழியாகச்‌ சென்று கடலை 
பார்த்தேன்‌. முதற்கணம்‌ எனக்கு அங்கே ஒரு கடல்‌ 
இருந்ததே எங்கே என்ற திகைப்புதான்‌ ஏற்பட்டது. 
பின்னர்தான்‌ கடலின்‌ எல்லை மிகத்‌ தொலைவில்‌ 
துறைமேடைக்கு அருகே சென்றிருப்பதை கண்டேன்‌. 
அங்கே நின்றிருந்த பீதர்‌ நாட்டுப்‌ பெருங்கலம்‌ 
அலைவிலாதிருந்தது. அதன்‌ கொடிகள்‌ அனைத்தும்‌ 
துவண்டு கிடந்தன. நகரின்‌ ஓசைகள்‌ அனைத்தும்‌ 
உருமாறிக்கொண்டிருந்தன. என்‌ அச்சத்தை மூத்தவர்‌ 
பகிர்ந்துகொள்ளவில்லை. “அரசி ஆட்சியை 
கைக்கொள்வதை ஃபானு ஒப்புக்கொள்ள மாட்டார்‌. 
இப்போது பூசல்‌ அவர்களிடையேதான்‌ எழும்‌ என 
நினைக்கிறேன்‌” என்றார்‌. 


நாங்கள்‌ மடப்பள்ளிக்குச்‌ சென்று உணவுண்டு அரசி 
கிருஷ்ணையின்‌ அவைக்கு சென்றோம்‌. செல்லும்‌ 
வழியிலேயே ஸ்ரீகரர்‌ எங்களை எதிர்கொண்டு “என்ன 
நடக்கிறது? நகரிலிருந்து மக்களை எல்லா வழிகள்‌ 
வழியாகவும்‌ பகுதி பகுதியாக வெளியே 
கொண்டுசெல்லும்‌ திட்டம்‌ ஒன்றை வகுக்க அரசி 
சொன்னார்‌. நான்‌ வகுத்த திட்டப்படி ஆணைகள்‌ 
விடப்பட்டன. ஆனால்‌ ஆணைகளுடன்‌ படைகள்‌ நகரில்‌ 
இறங்குவதற்குள்‌ அனைத்து ஆணைகளையும்‌ 
நிறுத்திவைக்க வேண்டும்‌ என்று மூத்தவர்‌ பானு 
ஆணையிட்டிருக்கிறார்‌. அனைவரும்‌ திரும்பி 
வந்திருக்கின்றனர்‌” என்றார்‌. 


மூத்தவர்‌ “நான்‌ அதை எதிர்பார்த்தேன்‌... அரசி 
மூத்தவரிடம்‌ சென்று பேசவேண்டும்‌” என்றார்‌. “என்ன 
பேசுவது? பேசிப்‌ புரியவைத்து செயல்படவேண்டிய 
நேரமா இது? நமக்கு பொழுதில்லை. மிஞ்சிப்போனால்‌ 
நாலைந்து நாழிகை நமக்கு கிடைக்கும்‌ என்கின்றனர்‌ 
கடலோடிகள்‌...” என்றார்‌ ஸ்ரீகரர்‌. “அமைச்சரே, நீங்கள்‌ 
வாருங்கள்‌. என்ன நிகழ்கிறது என்று நாம்‌ மூத்தவர்‌ 
ஃபானுவுக்கு விளக்குவோம்‌. இனி ஓலைகள்‌ எல்லாம்‌ 
மூத்தவரின்‌ பெயராலேயே வெளியிடப்படும்‌ என்று 
அரசியிடமிருந்து ஓர்‌ ஓலையைப்‌ பெற்று அதை 
பானுவிடம்‌ அளிப்போம்‌. அவர்‌ ஒரு தலையசைப்பை 
அளித்தால்‌ போதும்‌, பணிகளை தொடங்கிவிடலாம்‌” 


என்றார்‌ பூர்ணநமாம்ஷு. 


நாங்கள்‌ கிருஷ்ணையின்‌ அவை நோக்கி கிட்டத்தட்ட 
ஓடினோம்‌. ஸ்ரீகரர்‌ “என்ன நிகழ்கிறது என்றே எனக்கு 
புரியவில்லை. செய்தி கேட்டு சாம்பன்‌ உடனே தன்‌ 
படைகளைத்‌ திரட்டி பானுவின்‌ படைகளுடன்‌ 
மோதவிருப்பதாக கூச்சலிடுகிறார்‌. அவர்‌ ஆணைகளை 
தனியாக பிறப்பிக்கிறார்‌. அவர்‌ எந்த ஆணையை 
இட்டாலும்‌ அதை நிறைவேற்றவேண்டியதில்லை என்று 
சொல்லிவிட்டு வந்தேன்‌” என்றார்‌. பூர்ணநமாம்ஷு “அது 
நன்று” என்றார்‌. “ஆனால்‌ அவருக்கு ஓர்‌ அமைச்சர்‌ 
இருக்கிறார்‌, வக்ரர்‌. தனக்கு மேல்கோன்மை வருவதற்காக 
சாம்பனை தன்‌ கைப்பாவை என கையாள்பவர்‌. அவர்‌ 
எதை வேண்டுமென்றாலும்‌ செய்யக்கூடும்‌.” 


நாங்கள்‌ கிருஷ்ணையின்‌ அரசவைக்குச்‌ சென்றபோது 
வாயிலிலேயே மறிக்கப்பட்டோம்‌. காவலர்தலைவன்‌ நான்‌ 
அறியாதவன்‌. அவன்‌ “அரசியை சந்திக்க எவருக்கும்‌ 
ஒப்புதல்‌ இல்லை. அரசர்‌ பானுவின்‌ ஆணையின்படி 
சாம்பனும்‌ அவர்‌ துணைவி கிருஷ்ணையும்‌ அவர்களின்‌ 
அரண்மனையிலேயே சிறைவைக்கப்பட்டிருக்கிறார்கள்‌” 
என்றான்‌. “சிறைவைப்பதா? என்ன சொல்கிறாய்‌?” என்று 
ஸ்ரீகரர்‌ கூவினார்‌. “அரசியின்‌ அமைச்சன்‌ நான்‌.” அவன்‌ 
“ஆம்‌ அமைச்சரே, தங்களையும்‌ சிறைவைக்கவேண்டும்‌ 
என்று ஆணை” என்றான்‌. இரு வீரர்கள்‌ ஸ்ர்கரரை 
அழைத்துச்‌ சென்றனர்‌. 


நானும்‌ பூர்ணநமாம்ஷுவும்‌ அரண்மனையின்‌ 
இடைநாழியின்‌ வழியாக ஓடினோம்‌. ஃபானுவை சென்று 
பார்க்கலாம்‌ என்றுதான்‌ எண்ணினோம்‌. பூர்ணநமாம்ஷு 
வழியிலேயே நின்று “இப்போது சென்று ஃபானுவை 
பார்த்தால்‌ நாமும்‌ சிறைப்படுவோம்‌” என்றார்‌. “நாம்‌ 
கிருதவர்மனையோ சாத்யகியையோ சென்று பார்ப்போம்‌. 
அவர்கள்‌ இன்றிருக்கும்‌ நிலையினை சற்றேனும்‌ 
புரிந்துகொண்டால்‌ நன்று” என்றார்‌. “ஆம்‌, சாத்யகியை 
புரிந்துகொள்ளச்‌ செய்ய முடியும்‌” என்றபடி நானும்‌ 
அவருடன்‌ ஓடினேன்‌. 


ஆனால்‌ கிருதவர்மன்‌ சாத்யகி இருவருமே அவர்களின்‌ 
அரண்மனையில்‌ இல்லை. திரும்பிவரும்‌ வழியில்‌ 
ர்ணநமாம்ஷு “நாம்‌ பிரத்யும்னனை பார்ப்போம்‌. 
ன்னும்‌ சற்று உளத்தெளிவுடன்‌ பேசக்கூடியவர்‌ அவர்‌” 
என்றார்‌. நாங்கள்‌ அங்கே சென்றபோது வழியிலேயே 
படைகளால்‌ தடுக்கப்பட்டோம்‌. சுதேஷ்ணன்‌ 
கொல்லப்பட்ட பின்‌ அவருடைய ஆதரவுப்படைகளால்‌ 


பிரத்யும்னன்‌ தாக்கப்படலாம்‌ என்பதனால்‌ கடுமையான 
பாதுகாப்பு உருவாக்கப்பட்டருப்பதாக காவலன்‌ 
சொன்னான்‌. அனிருத்தனுக்கும்‌ பிரத்யும்னனுக்கும்‌ பூசல்‌ 
உருவாகியிருப்பதாக அவன்‌ அருகே நின்ற காவலன்‌ 
சொன்னான்‌. 


நாங்கள்‌ அதன்‌ பின்னரும்‌ அலைந்தோம்‌. “முழு 
நகரையும்‌ பாலைநிலத்திற்குள்‌ 
இடம்பெயர்த்துவிட்டிருக்கலாம்‌. அரிய பொழுது 
வீணாகிக்கொண்டே இருக்கிறது” என்று பூர்ணநமாம்ஷு 
சொன்னார்‌. “சாத்யகியும்‌ கிருதவர்மனும்‌ இங்கே 
இருந்திருக்க வேண்டும்‌” என்று நான்‌ சொன்னேன்‌. 
“பொழுது சென்றுகொண்டிருக்கிறது... இந்நேரம்‌ முழு 
நகரும்‌ வெளியேறியிருக்க முடியும்‌” என்று 
பூர்ணநமாம்ஷு புலம்பினார்‌. “நாம்‌ இதை ஊழ்‌ என்றே 
கருதவேண்டும்‌. நாம்‌ செய்வதற்கொன்றும்‌ இல்லை” 
என்றேன்‌. 


சோர்ந்து திரும்பும்போது நான்‌ மீண்டும்‌ கடலை 
பார்த்தேன்‌. அங்கே அந்த பீதர்‌ மரக்கலம்‌ இல்லை. கடல்‌ 
மிக உள்வாங்கியது. அலைகள்‌ பின்னிழுபட்டு கடல்‌ ஒரு 
பெரிய அலையாக விலகிச்‌ செல்வதுபோல தோன்றியது. 
திகைப்புடன்‌ கடலை நான்‌ 
பார்த்துக்கொண்டிருக்கையிலேயே அந்தப்‌ பெருங்கலம்‌ 
தொலைவில்‌ ஒரு வெண்பறவை என தெரிந்தது. அலகு 
நீட்டி சிறகு குவித்து பாய்ந்து வருவதுபோல்‌ முழு 
விசையுடன்‌ அது வந்து துவாரகையின்‌ துறைமேடையை 
முட்டுவதை பார்த்தேன்‌. 


அதன்‌ விசையில்‌ நகரின்‌ அனைத்துக்‌ கட்டடங்களும்‌ 
அதிர்ந்தன. கற்கள்‌ பெயர்ந்து ஒன்றின்மேல்‌ ஒன்று 
விழுந்தன. தீபமுகப்பு உடைய தன்னை 
சிதைத்துக்கொண்டு அது துறைமேடைக்குள்‌ புகுந்து 
கல்மண்டபங்களை நொறுக்கி கல்மேடைகளை கலைத்து 
பாதி தரையிலும்‌ மீதி நீரிலுமாக நின்றது. கட்டடங்களின்‌ 
கற்கள்‌ பெயர்ந்து ஒன்றுடன்‌ ஒன்று விழுந்தன. அந்த 
அதிர்வில்‌ நகரில்‌ விரிசலிட்டு நின்றிருந்த பலநூறு 
கட்டடங்கள்‌ விழுந்தன. நகரெங்கும்‌ ஓலம்‌ எழுந்தது. 


தந்தையே, அதைத்‌ தொடர்ந்து மொத்தக்‌ கடலும்‌ ஒற்றைப்‌ 
பேரலையென மாறி திசையை நிறைத்து ஓசையே 
இல்லாமல்‌ அணுகி வந்தது. கடல்‌ வானை நோக்கி 
எழுந்து அசைவிலாது நின்றது போலிருந்தது. நீராலான 
பெருங்கோட்டை என தோன்றியது. என்ன நிகழ்கிறது 
என்ற எண்ணம்‌ அற்று நான்‌ 


பார்த்துக்கொண்டிருக்கையிலேயே ஆழித்திரை வந்து 
நகரை அறைந்தது. அனைத்துக்‌ கட்டடங்களையும்‌ 
அலை அறைந்து அனைத்து வாயில்கள்‌, 
சாளரங்களினூடாகவும்‌ அறைகளை நிறைத்தது. நகரில்‌ 
நடுவே பீதர்கலம்‌ உருவாக்கியிருந்த பிளவினூடாக 
ஆழிப்பேரலையின்‌ நீர்‌ உள்ளே புகுந்து துவாரகையை 
இரு பிளவுகளாக மாற்றியது. 

[[ஙage]தந்தையே, என்‌ இடப்பக்கம்‌ மிக மெல்ல ஒரு 
வருகை ஒலியை உணர்ந்தேன்‌. நத்தை ஒன்று 
இலைச்சருகின்மேல்‌ படிவதுபோல நொறுங்கும்‌ ஒலி. 
பொருட்கள்‌ அடிபணிவதன்‌ முனகலோசை. காய்ந்த 
கற்பரப்பின்மீது அனல்‌ என நீர்‌ எழ அவை 
பற்றிக்கொள்ளும்‌ அரவம்‌. திடுக்கிடலுடன்‌ நான்‌ 
திரும்பிப்‌ பார்த்தபோது என்‌ அருகே கடல்‌ நின்றிருந்தது. 
கடலா, இங்கா, எவ்வண்ணம்‌ என்று நான்‌ அதை பார்த்து 
நின்றேன்‌. தலைக்கு மேல்‌ எழுந்த நீல நிற நீர்க்குன்று. நீர்‌ 
அவ்வண்ணம்‌ வானில்‌ எழுந்து நிற்கக்கூடுமா என்ற 
திகைப்பை நான்‌ அடைந்து முடிப்பதற்குள்ளாகவே 
அத்தனை கட்டடங்களையும்‌ ஓங்கி அறைந்தது அலை. 
சரிந்து நின்ற மாளிகைகளுக்குள்‌ புகுந்த நீர்‌ அதன்‌ 
மாடிகளின்‌ சாளரத்தினூடாக பீறிட்டு வெளியே 
பாய்வதை பார்த்தேன்‌. கட்டடங்களுக்கு மேலே அதன்‌ 
அறைதல்‌ நுரைத்தொகுதிகளென கிழிபடுவதை 
கண்டேன்‌. 


கடலலை அத்தனை ஓசையிலாது வரக்கூடும்‌ என்று 
நகரில்‌ எவருமே எண்ணியிருக்கமாட்டார்கள்‌. 
கடற்கரையில்‌ பிறந்து வளர்ந்த நான்‌ அலையையும்‌ 
ஓசையையும்‌ எப்போதும்‌ இணைத்தே 
புரிந்துகொண்டிருக்கிறேன்‌. பாம்பு எழுப்பும்‌ அச்சத்தின்‌ 
முதல்‌ அடிப்படையாக அமைவது அதன்‌ ஓசையின்மை. 
மாபெரும்‌ பாம்புபோல பத்தி எழுப்பி வந்தது அந்த 
அலை. அலை என்று அதை கூறுவது பிழை. அது ஒரு 
நீர்‌ எழுகைமட்டுமே. கடலின்‌ கை ஒன்று நீண்டு வந்து 
விடுத்த அறை. அல்லது கடலென்னும்‌ நீலப்‌ 
பெருந்தவளையின்‌ நாக்கு. நீண்டுவந்து சுழற்றி நக்கி 
இழுபட்டு பின்சென்று மறைந்தது. 


என்‌ கண்‌ முன்‌ கட்டடங்கள்‌ முன்னரே அவ்வண்ணம்‌ 
வகுக்கப்பட்டு, அதற்கேற்ப அவ்வண்ணம்‌ 
அமைவதுபோல நொறுங்கி ஒன்றன்மேல்‌ ஒன்றென 
விழுந்து படிந்துகொண்டிருப்பதை விழிகளும்‌ 
செயலிழக்க பார்த்துக்கொண்டிருந்தேன்‌, உடலற்று, 
உளமற்று. மாளிகைகளின்‌ உப்பரிகைகளில்‌ மட்டுமல்ல 
கீழே தரைத்தளங்களில்கூட பலநூறு பேர்‌ அதை 


சொல்லக்கேட்டபோது அவன்‌ சினம்‌ கொண்டு தன்‌ 
வஜ்ராயுதத்தால்‌ அம்முட்டைகளை உடைத்தான்‌. 
அவற்றுக்குள்‌ இருந்து தலைமட்டும்‌ முற்றுருவான 
நாகக்கருக்கள்‌ வெளியே வந்து விழுந்தன. நாகங்களின்‌ 
உடல்கள்‌ சற்றே வளர்ந்து நெளிந்து கிடந்தன.” 


“சினம்‌ கொண்ட மாதங்கி வானில்‌ மாபெரும்‌ கருமேகமாக 
சீறியெழுந்தாள்‌. இடியோசை எழுப்பி இந்திரனுடன்‌ போர்‌ 
புரிந்தாள்‌. திசைகள்‌ இருண்டு மின்னல்கள்‌ அதிர நடந்த 
அந்தப்போரின்‌ இறுதியில்‌ மாதங்கியை இந்திரன்‌ பெரிய 
உருளையாகச்‌ சுருட்டி இருண்ட மேற்குத்திசைவெளியின்‌ 
எல்லை நோக்கி உருட்டிவிட்டான்‌. பெரிய 
கருங்கோளமாக உருண்டு சென்று விழுந்த மாதங்கி 
“இந்திரனே நான்‌ உன்‌ குடி. எனக்கு நீதியை 
அளிப்பாயாக!” என்றாள்‌. இந்திரன்‌ கனிந்து “நீ 
இட்டமுட்டைகள்‌ வளர்ந்த தலையும்‌ வளராத உடலும்‌ 
கொண்டு கால்கள்‌ எழுந்து ஒரு மிருகமாகும்‌. மண்ணில்‌ 
முதன்மையான ஆற்றல்கொண்டவையாக அவை 
திகழும்‌. விண்ணவர்க்கு உகந்தவை அவை. தெய்வங்கள்‌ 
ஏறும்‌ பீடங்கள்‌ கொண்டவை: என்றான்‌.” 


“அவ்வாறாக யானை பிறந்தது என்பது 
புராணசம்ஹிதையின்‌ கூற்று” என்றார்‌ துரோணர்‌. 
“யானையின்‌ துதிக்கையில்‌ வாழ்கிறது அழியாத நாகம்‌. 
நாகநாசா என்று யானையை நூல்கள்‌ சொல்கின்றன. 
யானையில்‌ உள்ள அந்த நாகத்தைக்‌ காணாதவனால்‌ 
யானையை அணுகமுடியாது. யானையின்‌ உடலெங்கும்‌ 
ஒவ்வொரு கணமும்‌ நெளிந்துகொண்டிருப்பது 
நாகத்தின்‌ நிலையின்மை. அதன்‌ மூச்சில்‌ எப்போதும்‌ 
சீறிக்கொண்டிருக்கிறது நாகத்தின்‌ சினம்‌. 
கரியபேருருவம்‌ கொண்டதென்றாலும்‌ யானை 
நாகத்துக்கிணையான விரைவுடன்‌ திரும்பும்‌. 
பெருங்கால்கள்‌ கொண்டிருந்தாலும்‌ யானை 
நாகத்தைப்போல காட்டை ஊடுருவிச்செல்லும்‌” 
துரோணர்‌ சொன்னார்‌. 


“இளைஞர்களே, இந்த மாபெரும்‌ தசைவடிவுக்குள்‌ 
இருக்கும்‌ தேவனை கஜபதி என்கிறார்கள்‌. கன்னங்கரிய 
கருங்கல்‌ ஆலயத்துக்குள்‌ கோயில்கொண்டிருக்கும்‌ 
அவன்‌ ஒருபோதும்‌ காட்டைவிட்டு வெளியேறுவதில்லை. 
எந்தப்பெருநகரிலும்‌ அவன்‌ அடர்வனத்தின்‌ தனிமையில்‌ 
இருக்கிறான்‌. முரசெழுந்து ஒலிக்கும்‌ பெரும்போரிலும்‌ 
அவன்‌ கானகத்தின்‌ அமைதியை 
கேட்டுக்கொண்டிருக்கிறான்‌. யானைமேல்‌ 
அமர்ந்திருப்பவன்‌ மானுடக்கண்களோ கால்களோ படாத 


பார்த்துக்கொண்டிருந்தனர்‌. எவரும்‌ தப்பி ஓடவில்லை. 
அலறவோ பதறவோ இல்லை. அவர்கள்‌ அசைவிலாது 
நின்று அந்த நீரறைதலுக்கு தங்களை அளித்து முற்றாக 
மறைந்துபோனார்கள்‌. 


கீழே துறைமுகப்பில்‌ இருந்து படகுகளும்‌, இல்லங்களின்‌ 
மரக்கூரைச்‌ சட்டகங்களும்‌, மரமேடைகளும்‌ பொங்கி 
எழுந்து வந்து கற்சுவர்களில்‌ அறைபட்டன. 
கற்பலகைகளும்‌ கற்தூண்களும்‌ கூட எழுந்து வந்து 
அறைந்தன. நான்‌ நின்றிருந்த மாளிகையின்‌ கீழே 
இரண்டாம்‌ தளம்‌ வரை தண்ணீர்‌ பெருக்கெடுத்தது. 
மாளிகையின்‌ அடித்தளம்‌ சரிய நான்‌ நின்றிருந்த 
ஏழாவது தளம்‌ நொறுங்கி விரிசல்‌ ஓசையிட்டு 
பக்கவாட்டில்‌ சரிந்து அமைவதை உணர்ந்தேன்‌. 


கால்‌ கீழ்‌ நிலம்‌ நொறுங்குவது நம்முள்ளிருக்கும்‌ உயிர்‌ 
நீர்மையை நலுங்க வைக்கிறது. நான்‌ சரிந்து அமர்ந்து 
வாயுமிழ்ந்தேன்‌. முற்றிலும்‌ சரிந்து நீண்டு கிடந்த 
இடைநாழியில்‌ சறுக்கி கீழே சென்றேன்‌. செல்லும்‌ 
வழியிலேயே தூண்‌ ஒன்றை பற்றிக்கொண்டேன்‌. பின்னர்‌ 
அதைப்‌ பற்றி ஏறி அச்சரிவினூடாக நடந்து வந்தேன்‌. 
சிலகணங்களிலேயே சரிந்த நிலத்தை காலடி நிலம்‌ என 
உணர்ந்து அதற்கேற்ப தன்னை அமைத்துக்கொண்ட 
உடல்‌ விந்தையான காட்சிகளை கண்டது. சாளரத்திற்கு 
வெளியே கோணலாக விரிந்திருந்தது நிலம்‌. தூண்கள்‌ 
சரிந்து வடிவுகள்‌ குழம்பிப்போய்‌ நின்றன. ஒவ்வொன்றும்‌ 
ஒன்றன்‌ மேல்‌ ஒன்றாக அடுக்கப்பட்டிருந்தது. 


கண்களைத்‌ திறந்து என்னால்‌ நடக்க முடியவில்லை. 
என்‌ உடலை உந்தி உந்தி மேலே தள்ளவேண்டியிருந்தது. 
தலைசுழன்று குமட்டி வாயுமிழ்ந்தேன்‌. ஆகவே கண்களை 
மூடியபடி அந்தப்‌ பாதையில்‌ தொற்றி நடந்தேன்‌. பின்னர்‌ 
சிறுசாளரத்தினூடாக மறுபக்கம்‌ குதித்தேன்‌. அங்கு 
இடிந்து நின்ற பிறிதொரு இல்லத்தின்‌ கூரை மேல்‌ 
விழுந்தேன்‌. அதன்‌ சரிவில்‌ சறுக்கி உருண்டு 
விளிம்பிலிருந்து கீழே உதிர்ந்தேன்‌. 


அங்கு மணல்‌ சேர்ந்திருந்தமையால்‌ நான்‌ புதைந்து 
இடைவரை சென்று எழுந்து கைவீசி நீச்சலிட்டு வெளியே 
வந்தேன்‌. புதுமழைக்குப்‌ பின்‌ கூரையடியில்‌ தேங்கும்‌ 
மணல்போல இடையளவு குவிந்து பரவியிருந்தது. 
எங்ஙனம்‌ வந்தது அத்தனை மணல்‌ என்று எனக்கு 
தெரியவில்லை. மணலில்‌ கால்‌ புதைய, விழுந்து உடல்‌ 
புதைய எழுந்து நடந்து ஓர்‌ உடல்‌ மேல்‌ 
முட்டிக்கொண்டேன்‌. வாயிலும்‌ கண்களிலும்‌ 


காதுகளிலும்‌ மணல்‌ புகுந்து செறிந்திருக்க உப்பிய 
வயிறுடன்‌ ஒரு வீரன்‌ சுவருடன்‌ ஒட்டிக்கிடந்தான்‌. அவன்‌ 
உடலெங்கும்‌ மணல்‌ படிந்திருந்தது. மணலால்‌ ஆன 
சிற்பம்‌ போலிருந்தான்‌. 


பின்னர்தான்‌ நான்‌ உடல்களை பார்த்தேன்‌. இடிபாடுகள்‌ 
முழுக்க இறந்த உடல்களே கிடந்தன. அத்தனைபேரும்‌ 
மணலால்‌ ஆன சிற்பங்கள்‌. பாதி புதைந்தவை. பாதி 
எழுந்தவை. மணலை உந்தி எழமுயன்று மணலாக 
ஆனவை. மணல்முகங்களின்‌ வெறிப்பு. 
மணற்கைகளின்‌ முறுக்கல்‌. மணல்‌ செறிந்து உப்பிய 
வயிறுகள்‌. ஓர்‌ அலை அத்தனை பேரை கொல்ல 
முடியுமா? ஓர்‌ அலை அத்தனை மணலைக்கொண்டு 
வந்து நகர்‌ முழுக்க நிறைக்க முடியுமா? ஒற்றை அலை 
மட்டுமென கடல்‌ மாறிவிட முடியுமா? அவ்வண்ணம்‌ 
ஒன்றை அறிந்ததே இல்லை. எப்போதும்‌ தன்‌ எல்லை 
மீறாத பெண்‌ தெய்வமொன்று சினந்தெழுந்து 
விழிகோர்த்து மாபெரும்‌ தீச்சொல்‌ ஒன்றை அறியாது 
உரைத்துவிட்டதுபோல்‌. 


நான்‌ அந்தப்‌ பகுதியை என்‌ நெஞ்சுக்குள்‌ அழியாத 
வரைவு என கொண்டவன்‌. அங்கு பிறந்து வளர்ந்தவன்‌. 
பல்லாயிரம்‌ முறை அத்தெருக்களில்‌ அலைந்தவன்‌. 
ஆனால்‌ துவாரகையின்‌ அப்பகுதி எனக்குள்‌ முற்றாகவே 
அழிந்துவிட்டிருந்தது. அங்கிருந்த தெருக்களும்‌ 
அரண்மனைகளும்‌ ஊடுபாதைகளுமென அனைத்தும்‌ 
சிதைந்து கலந்து எந்த நெறிகளிலும்‌ நில்லாத எண்ணக்‌ 
குவியல்களாக மாறியிருந்தன. 


என்‌ காலடியில்‌ ஒரு சடலம்‌ மிதிபட்டது. தசைமென்மை 
விதிர்க்க நான்‌ துள்ளிப்பாய்ந்து அப்பால்‌ சென்றேன்‌. 
அதன்‌ நெஞ்சில்‌ மணற்பரப்பில்‌ என்‌ காலமு. நான்‌ கூர்ந்து 
நோக்கியபின்‌ காலால்‌ அதை தட்டினேன்‌. மணல்‌ 
உதிரவில்லை ஓங்கி உதைத்தேன்‌. மணல்‌ உதிர்ந்தபோதும்‌ 
உடல்‌ மணலால்‌ ஆனதாகவே இருந்தது. அப்போது 
தெரிந்தது, மணல்‌ அவற்றின்‌ தோலின்மேல்‌ தன்னை 
அறைந்து புகுந்து தைத்துக்கொண்டிருக்கிறது என்று. 


நான்‌ என்‌ உடன்பிறந்தாரை சந்திக்க விழைந்தேன்‌. 
ஏவலரும்‌ காவலருமென எனக்குத்‌ தெரிந்த எவரேனும்‌ 
தேவை என்று எனக்கு தோன்றியது. ஆனால்‌ அங்கு 
மேலும்‌ நீடிக்கக்‌ கூடாதென்று உள்ளுணர்வு சொன்னது. 
தலைக்கு மேல்‌ நொறுங்கி சரிந்து அசைவின்றி 
நின்றிருந்த எந்த மாளிகையும்‌ மீண்டும்‌ ஒரு 
சிறுநடுக்கத்தில்‌ கல்மழையென பொழிந்துவிடக்கூடும்‌. 


என்‌ தலை பதைத்து “வெளியே ஓடு! ஓடு வெளியே! ஓடு!” 
என்று பதறிப்பதறி எனக்கு ஆணையிட்டது. நான்‌ சிறிய 
சந்துகளினூடாக ஓடினேன்‌. வழி சுழன்று வழிபிழைத்து 
மீண்டும்‌ கண்டுபிடித்து மீண்டும்‌ சுவர்களில்‌ சென்று 
முட்டிக்கொண்டேன்‌. திரும்பி மீண்டும்‌ வழியறிந்து 
ஓடிக்கொண்டிருந்தேன்‌. 


ஒரு தருணத்தில்‌ உணர்ந்தேன்‌, நான்‌ கூச்சலிட்டுக்‌ 
கொண்டிருந்ததை. எப்பொருளும்‌ இல்லாத சொற்களை 
நான்‌ சொல்லிக்கொண்டிருந்தேன்‌. “ஓடு! ஓடு!” என்றேன்‌. 
“எங்கே? எங்கே?” என்றேன்‌. “யாரங்கே? யாரங்கே?” என்று 
கூச்சலிட்டேன்‌. “இரண்டு! இரண்டு!” என்று சொல்லிக்‌ 
கொண்டிருந்தேன்‌. அச்சொல்லுக்கு என்ன பொருள்‌ 
என்று உணர்ந்து திடுக்கிட்டு நானே நின்றுவிட்டேன்‌. 
அதன்பின்‌ “தந்தையே! தந்தையே!” என்று கூவியபடி 
ஓடினேன்‌. தந்தையே, நாக்கூச்சம்‌ உளக்கூச்சம்‌ இன்றி 
உங்களை அவ்வண்ணம்‌ நான்‌ அழைத்தது அதுவே 
முதல்முறை. நெஞ்சிலறைந்து கூவினேன்‌. கண்ணீருடன்‌ 
அலறினேன்‌. அழுதுகொண்டே ஓடினேன்‌. 


நாவில்‌ கூச்சலில்லாது ஓட இயலாது என்று 
தெரிந்துகொண்டேன்‌. என்னைச்‌ சூழ்ந்து அங்கங்கே 
ஓடிக்கொண்டிருந்த ஒவ்வொருவரும்‌ எதையோ சொல்லி 
கூச்சலிட்டுக்கொண்டிருந்தனர்‌. தங்கள்‌ உற்றாரின்‌ 
பெயர்களை கூறினர்‌. பலர்‌ “கிருஷ்ணா! கிருஷ்ணா! 
யாதவா! மாயவா!” என்று வெறிகொண்டு அலறினர்‌. 
துவாரகையினர்‌ தங்களை அன்றி எவரையும்‌ 
உற்றாரென, காப்பவர்‌ என, தலைவர்‌ என, தெய்வம்‌ என 
கருதவில்லை என்று அப்போது உணர்ந்தேன்‌. என்‌ 
உடன்பிறந்தார்‌ அனைவருமே தங்கள்‌ 
மாற்றுமுகங்கள்தான்‌. தந்தையே, நீங்களன்றி எனக்கு 
இப்புவியில்‌ எவருமில்லை என நான்‌ அப்போதுதான்‌ 
தெளிவுற உணர்ந்தேன்‌. 


[।agelநகருக்கு வெளியே நெடுந்தொலைவு வந்த 
பின்னர்தான்‌ நான்‌ என்னை உணர்ந்தேன்‌. என்‌ 
உடலெங்கும்‌ மணல்‌ படிந்திருந்தது. என்‌ ஆடைகள்‌ 
கிழிந்து தொங்கின. நின்று மூச்சிரைத்து துப்பியபோது 
வாயிலிருந்து குருதியும்‌ கோழையும்‌ கொட்டியது. 
மலைநீர்‌ ஊறி பெருகி இணைந்து சிற்றோடைகளாக 
மாறி வெளிவருவதுபோல்‌ துவாரகையிலிருந்து மக்கள்‌ 
வெளிவந்தனர்‌. ஒவ்வொருவரும்‌ நெஞ்சில்‌ அறைந்து 
கதறிக்கொண்டிருந்தனர்‌. தலையிலும்‌ மார்பிலும்‌ 
அறைந்துகொண்டனர்‌. சிலர்‌ இறந்த குழந்தைகளின்‌ 
உடல்களை தோளோடு அணைத்திருந்தனர்‌. புண்பட்ட 


குழந்தைகளை நெஞ்சிலும்‌ தோளிலும்‌ 
அழுத்திக்கொண்டிருந்தனர்‌. உடைந்த கால்களையும்‌ 
கைகளையும்‌ இழுத்துக்கொண்டு உந்தியும்‌ தள்ளாடியும்‌ 
நடந்தனர்‌. சூழ நோக்கியபோது துயரற்ற, வலியற்ற ஒரு 
முகமும்‌ காணக்‌ கிடைக்கவில்லை. ஒவ்வொருவரும்‌ 
“கிருஷ்ணா! பெருமானே!” என்று 
கூச்சலிட்டுக்கொண்டிருந்தனர்‌. “தெய்வமே! 
விண்ணளந்தோனே, நீயே காப்பு...” என்று வானோக்கி 
அலறினர்‌. 


விந்தையானதோர்‌ நரகக்‌ காட்சி. துயர்‌ துயர்‌ என்று 
ஒவ்வொரு முகமும்‌ தன்னை காட்டியது. வலி வலி என்று 
ஒவ்வொரு உடலும்‌ துடித்துக்கொண்டிருந்தது. இத்தனை 
துயர்‌ மானுடத்தில்‌ திகழமுடியும்‌. இத்தனை வலி இதன்‌ 
உடல்களில்‌ எழமுடியும்‌. துயரும்‌ வலியும்‌ சேர்ந்து 
சூழுணர்வையும்‌ தன்னுணர்வையும்‌ முற்றாக அழித்து 
ஒவ்வொருவரையும்‌ பித்தர்கள்‌ என்று ஆக்கியிருந்தன. 
எதற்கென்று அறியாமல்‌ ஒவ்வொருவரும்‌ மாறி மாறி 
கூவினர்‌. வானை நோக்கி அலறினர்‌. சிலர்‌ நெஞ்சிலும்‌ 
சிலர்‌ தரையிலும்‌ அறைந்து கூவி அழுதனர்‌. நான்‌ 
ஒவ்வொருவரையும்‌ பிடித்து விலக்கி முட்டி மோதி சென்று 
கொண்டிருந்தேன்‌. துவாரகையின்‌ மக்கள்தொகையில்‌ 
பாதிக்கு மேல்‌ உயிரிழந்திருக்கக்கூடும்‌ என்று 
தோன்றியது. 


நிலையழிந்திருந்த புரவி ஒன்றை தொலைவில்‌ 
கண்டேன்‌. அதை நோக்கி நான்‌ செல்லச்‌ செல்ல அது 
கனைத்து வாய்‌ சீறி என்னை கடிக்க வந்தது. அதன்‌ 
தோல்நாடா ஒரு கல்லில்‌ சிக்கியிருந்தது. நகரில்‌ 
எங்கேனும்‌ பிணைக்கப்படாத எல்லா உயிர்களும்‌ 
கிளம்பிச்‌ சென்றுவிட்டிருந்ததை அதன்‌ பின்னர்தான்‌ 
உணர்ந்தேன்‌. அவை முன்னரே அறிந்திருக்கின்றன 
இவ்வண்ணம்‌ ஒன்று நிகழும்‌ என்று. அந்த முதல்‌ 
நிலநடுக்கத்திற்கு முன்னரே பெரும்பாலான புரவிகளும்‌ 
யானைகளும்‌ காளைகளும்‌ அத்திரிகளும்‌ கட்டறுத்து 
திமிறி ஓடி பாலைநிலத்தை சென்றடைந்திருந்தன. 
அவற்றை பிடிப்பதன்‌ பொருட்டு ஒரு சாரார்‌ தேடிச்‌ 
சென்றுகொண்டிருந்தனர்‌. காகங்களும்‌ பறவைகளும்‌ 
அகன்றுவிட்டிருந்தன. 


ஒற்றர்கள்‌ சிலர்‌ நகரிலிருந்து பல்லாயிரம்‌ எலிகள்‌ 
அழுக்கு நீரின்‌ சிற்றலைகள்போல பாலைநிலத்தை 
நோக்கி சென்றுகொண்டிருப்பதாக மூத்தவர்‌ ஃபானுவிடம்‌ 
கூறினார்கள்‌. அப்போது நான்‌ உடனிருந்தேன்‌. “எங்கு 
செல்கின்றன அவை?” என்று அவர்‌ கேட்டார்‌. “அறியேன்‌. 


நான்‌ வரும்போது தொலைவில்‌ கரிய நீர்‌ சிற்றலைகளாக 
பெருகி வருவதை கண்டேன்‌. எங்கிருந்து வருகிறது 
மழையேதேனும்‌ பெய்ததா என்று எண்ணி 
அருகணைந்தபோதுதான்‌ அவை எலிகள்‌ என்று 
தெரிந்தது. பல்லாயிரம்‌ எலிகள்‌. அவை ஒன்றின்‌ பின்‌ 
ஒன்றாக அலைகளாக பாலைநிலம்‌ நோக்கி 
சென்றுகொண்டிருந்தன. இந்நகரில்‌ இத்தனை எலிகள்‌ 
வாழ்ந்தன என்பதே விந்தையானது” என்றான்‌. “அவை 
ஏன்‌ இப்போது கிளம்பிச்செல்கின்றன?” என்றார்‌ 
மூத்தவர்‌. “அறியேன்‌” என்று ஒற்றன்‌ சொன்னான்‌. 
“எவ்வண்ணமாயினும்‌ நன்று. இனி இந்நகரில்‌ எலிகள்‌ 
இல்லை” என்று மூத்தவர்‌ கூற மற்றவர்‌ சிரித்தனர்‌. 
ஆனால்‌ எனக்கொரு விந்தையான அச்சம்தான்‌ 
ஏற்பட்டது. 


அப்புரவியை நோக்கி செல்லச்‌ செல்ல அது நின்று 
என்னை பார்த்தது. அதன்‌ உடல்‌ விதிர்ப்பு கொண்டது. 
பற்கள்‌ தெரிய வாய்‌ திறந்து என்னை கடிக்க வந்தது. 
கைநீட்டி அதன்‌ கடிவாளத்தை பிடித்தேன்‌. அதன்‌ 
மூக்கையும்‌ கழுத்தையும்‌ தடவினேன்‌. மெல்ல அது 
ஆறுதலடைந்து பெருமூச்சுவிட்டது. அதுவே ஒரு 
மனிதனின்‌ உதவி நாடி நின்றிருக்கிறது. அது தன்னுள்‌ 
வாழ்ந்த வழியுணர்வையும்‌ தன்னுணர்வையும்‌ 
முற்றிழந்திருக்கையில்‌ அதை ஆளும்‌ ஒருவன்‌ அதை 
நடத்த முடியும்‌. நான்‌ அதை தட்டி அதன்மேல்‌ 
அமர்ந்தேன்‌. அதை முன்செலுத்தினேன்‌. 


துவாரகையின்‌ தெருக்கள்‌ முழுக்க பதிக்கப்பட்டிருந்த 
எடைமிக்க கற்பாளங்கள்‌ மறைந்திருந்தன. அவை எங்கு 
சென்றிருக்க முடியும்‌? அவற்றுக்கு மேல்‌ மணல்‌ 
படிந்திருக்கிறதா என்று முதலில்‌ எண்ணினேன்‌. பின்னர்‌ 
பக்கவாட்டில்‌ பார்த்தபோது அக்கற்பாளங்கள்‌ 
அனைத்தும்‌ அருகிலிருந்த மாளிகையின்‌ கூரைகளுக்கு 
மேல்‌ தூக்கி வீசப்பட்டிருப்பதை கண்டேன்‌. 
கற்பாறைகளை தூக்கி வீசும்‌ நீரலைகள்‌ பற்றி எங்கும்‌ 
எந்த நூலிலும்‌ அறிந்ததில்லை. கற்தூண்கள்‌ கூரைகள்‌ 
மேல்‌ சென்று அமைந்திருந்தன. நீர்‌ பின்விலகிய பின்‌ 
மணல்‌ உலரத்தொடங்கியமையால்‌ சரிந்து நின்ற 
மாளிகைகளின்‌ விளிம்புகளில்‌ இருந்து மணல்‌ மழை 
பொழிந்து கொண்டிருந்தது. 


புரவி கனைத்தபடி சிறிய தடைகளை தாவிக்கடந்து, 
விழுந்து கிடந்த மனிதர்களின்‌ உடல்மேல்‌ கால்‌ படாமல்‌ 
துள்ளி சென்று கொண்டிருந்தது. துவாரகைக்கு வெளியே 
அதன்‌ தோரண நுழைவாயில்‌ அவ்வண்ணமே 


நின்றுகொண்டிருந்தது. எதையும்‌ அறியாததாக. 
வேறொரு காலத்தில்‌ ஊன்றியதாக. நான்‌ அதை நோக்கி 
செல்லச்‌ செல்ல பெருகிப்‌ பெருகி என்‌ தலைக்கு மேல்‌ 
எழுந்தது. அதன்‌ சிற்பங்கள்‌ திகைப்புடன்‌ கண்விழித்து 
என்னை பார்த்தன. அவற்றின்‌ திறந்த வாய்களில்‌ 
அமைந்த சொற்களை அருகெனக்‌ கண்டேன்‌. 


நெடுநாட்களாக அச்சொற்கள்‌ என்ன என்று நான்‌ 
எண்ணியிருக்கிறேன்‌. அவற்றுக்கு பொருள்‌ சொல்லும்‌ 
சூதர்களும்‌ புலவர்களும்‌ ஆளுக்கொன்றை 
அளிப்பதுண்டு. அப்போது உணர்ந்தேன்‌, அவை 
துவாரகையின்‌ அழிவை சொல்லிக்கொண்டிருக்கின்றன 
என்று. முன்னரே அவை அதனை கண்டுவிட்டன. அலை 
என்றன, ஆழி என்றன, ஆம்‌ என்றன, ஆனால்‌ என்றன, 
அப்பால்‌ என்றன, அதுவே என்றன. தொலைவு என்றன, 
தொன்மை என்றன. இனி என்றன, இல்லை இப்போது 
என்றன, இங்கே என்றன. ஏன்‌ என்றன, எவர்‌ என்றன, 
எது என்றன. தந்தையே, பெரும்பாலானவை ஏன்‌ ஏன்‌ 
என்றே சொல்லிக்கொண்டிருந்தன. 


நான்‌ அந்தத்‌ தோரணவாயிலை அணுகி அதை தாங்கி 
நின்ற பெரும்‌ பூதத்தின்‌ காலடியில்‌ அமைந்திருந்த 
ஆமையின்‌ ஒற்றைக்கால்‌ அருகே சென்று நின்றேன்‌. 
அதன்‌ மேல்‌ என்‌ தலையை வைத்து மூச்சிளைத்தேன்‌. 
ஆமை என்னை தன்‌ காலால்‌ அழுத்தி மண்ணுக்குள்‌ 
செலுத்த முயல்வதுபோல்‌ தோன்றியது. புரவி தானும்‌ 
தலை தாழ்த்தி நுரை உதிர்த்து மூச்சுவாங்கியது. அதன்‌ 
உடலிலிருந்து வியர்வை வழிந்தது. நான்‌ ஓர்‌ எண்ணம்‌ 
எழ புரவியை அங்கேயே நிறுத்திவிட்டு கீழிறங்கி 
தோரணவாயிலின்‌ உள்ளே சென்றேன்‌. அதன்‌ மேலே 
செல்வதற்கான குறுகலான படிக்கட்டுகளை கண்டேன்‌. 


அக்கதவுகள்‌ பூட்டப்பட்டிருந்தன. அருகிருந்த கல்லை 
எடுத்து அதை உடைத்து திறந்தேன்‌. அதன்மீது ஏறி 
படிகளினூடாக மேலே சென்றேன்‌. அங்கு அப்போதும்‌ 
காவலர்கள்‌ இருந்தார்கள்‌. அவர்கள்‌ அனைவருமே 
அதை அவ்வண்ணமே விட்டுவிட்டு 
விலகிச்சென்றிருந்தார்கள்‌. முதல்‌ மூன்று நிலைகளில்‌ 
உள்ளே காவலர்கள்‌ தங்குவதற்கான விரிந்த கூடங்களே 
இருந்தன. அலை அடிப்பது வரை அங்கு தங்கியிருந்த 
காவலர்களின்‌ ஆடைகளும்‌ படைக்கலங்களும்‌ 
படுக்கைகளும்‌ பரவியிருந்தன. தரை முழுக்க அவர்கள்‌ 
ஆடிய தாயங்களும்‌ பாம்பேணி ஆட்டத்திற்காக 
வரையப்பட்ட கட்டங்களும்‌ தெரிந்தன. நாற்கள 
வரைவின்மேல்‌ சிதறிய காய்கள்‌. 


அறைச்சுவர்களில்‌ யாதவர்களின்‌ தொல்கதைகள்‌. 
யயாதிக்கு தேவயானியில்‌ நம்‌ குல மூதாதையான யது 
பிறக்கும்‌ தருணம்‌. யது தன்‌ குடியினருடன்‌ மேய்ச்சல்‌ 
நிலம்‌ தேடிச்‌ செல்லும்‌ காட்சி. அவர்‌ மைந்தர்களான 
சகஸ்ரஜித்‌, குரோஷ்டா, நளன்‌, ரிபு ஆகியோருடன்‌ 
அரசுவீற்றிருக்கும்‌ காட்சி. சகஸ்ரஜித்‌ சதஜித்துடன்‌ 
கன்றோட்டுகிறார்‌. சதஜித்‌ தன்‌ மைந்தர்களான 
மகாபயன்‌, வேனுஹயன்‌, ஹேகயன்‌ ஆகியோருடன்‌ 
மன்றமர்ந்திருக்கிறார்‌. கார்த்தவீரியர்‌. ஜயத்வஜன்‌, 
சூரசேனன்‌, விருஷபன்‌, மது, ஊர்ஜிதன்‌ எனும்‌ 
அவருடைய மைந்தர்கள்‌. மதுவின்‌ மைந்தரான 
விருஷ்ணி. நான்‌ விருஷ்ணியின்‌ முகத்தை நோக்கியபடி 
நின்றேன்‌. தந்தையே, அது தங்கள்‌ முகமெனத்‌ 
தோன்றியது. 


மேலே செல்லச்‌ செல்ல அறைகள்‌ குறுகி வந்தன. 
அவற்றின்‌ உட்சுவர்களில்‌ ஓவியங்கள்‌ 
வரையப்பட்டிருந்தன. கந்தர்வர்களும்‌ தேவர்களும்‌ 
விழித்து நோக்கிக்கொண்டிருந்தனர்‌. கீழ்‌ அடுக்குகளில்‌ 
அவர்கள்‌ குனிந்து நோக்கி அருட்சொல்‌ கூவி 
புன்னகைத்தனர்‌. மேலே செல்லச்‌ செல்ல அவர்கள்‌ 
சினந்து அச்சுறுத்தினர்‌. மேலும்‌ ஏறிச்சென்றபோது 
இளிவரல்‌ நகைப்புடன்‌ கைசுட்ம ஏதோ சொல்லினர்‌. 
அதற்குமேல்‌ தேவர்கள்‌ ஊழ்கத்திலென கண்மூடி 
அமர்ந்திருந்தனர்‌. மானுடர்‌ இருப்பதை அவர்கள்‌ 
அறிந்திருக்கவில்லை என்பதுபோல. 


அதற்குமேல்‌ சென்று தோரணவாயிலின்‌ உச்சியை 
அடைந்தேன்‌. அதன்‌ சுவர்களில்‌ நாற்புறமும்‌ உங்கள்‌ 
முகம்‌ மட்டுமே. ஆழியும்‌ வெண்சங்கும்‌ கொண்டு 
விண்ணளந்தோன்‌ என நின்றீர்கள்‌. புற்குழல்‌ மீட்டி 
வழிகிறது அத வருந்‌ அவம்‌ உரைக்கு 
குருக்ஷேத்ரத்‌ தேர்மேல்‌ அமர்ந்திருந்தீர்கள்‌. 
அனைத்தையும்‌ விடுத்து கையை மடிமீதமைத்து 
ஊழ்கத்தில்‌ அமர்ந்திருந்தீர்கள்‌. அவ்வறையிலிருந்து 
பக்கவாட்டில்‌ திறந்த ஒரு வாசலினூடாக சென்றேன்‌. 
தோரணவாயிலின்‌ மையத்தை அடைந்தேன்‌. அதன்‌ 
மாபெரும்‌ சாளரம்‌ திறந்து கிடந்தது. அங்கிருந்து 
பார்த்தபோது இருபுறமும்‌ நீலவானம்தான்‌ தெரிந்தது. 
கையூன்றித்‌ தாவி அந்தக்‌ கற்பீடத்தில்‌ ஏறிநின்று 
விளிம்பை சென்றடைந்து கீழே பார்த்தேன்‌. 
துவாரகையிலிருந்து மக்கள்‌ எறும்புத்திரள்கள்போல 
கிளம்பிவந்து, தயங்கி, செறிந்து பருத்து, முட்டி மோதி 
தோரணவாயிலை நோக்கி வந்து கடந்து அப்பால்‌ 


சென்றுகொண்டிருப்பதை பார்த்தேன்‌. ஒரு கலங்கிய 
சிற்றோடை என. அதற்கப்பால்‌ துவாரகையை கண்டேன்‌. 
அங்கு நான்‌ கண்டது ஒரு மாபெரும்‌ கற்குப்பைமேட்டை 
மட்டுமே. பொருளற்ற வடிவற்ற இடிபாடுகளின்‌ தொகை. 


ஒரு கணத்திற்கு மேல்‌ எனக்கு அதை பார்க்க 
இயலவில்லை. விம்மலுடன்‌ நான்‌ திரும்பிப்‌ பாய்ந்தேன்‌. 
கண்களை மூடி உடல்‌ குறுக்கி நின்று அழுதேன்‌. பின்னர்‌ 
மறுமுனைக்கு ஓடி அந்தச்‌ சாளரத்தின்‌ நிலைப்படியை 
தாவி ஏறி மறுபுறம்‌ பார்த்தேன்‌. விழி தொடும்‌ 
நெடுந்தொலைவு வரை விரிந்திருந்த வெறும்‌ 
பாலைவெளியைப்‌ பார்த்து கண்ணீர்விட்டு அழுதபடி 
அங்கு நின்றிருந்தேன்‌. 

[iஙage]தந்தையே, எங்கு செல்வதென்று முடிவெடுக்க 
இயலாமல்‌ துவாரகைக்கு வெளியே பாலைநிலத்தில்‌ 
பதினைந்து நாட்களுக்கு மேல்‌ தங்கியிருந்தோம்‌. 
பல்வேறு ஓடைகளாக திரண்டு நகரிலிருந்து 
வெளிவந்தவர்கள்‌ பாலைநிலத்தில்‌ ஒருங்கிணைந்தோம்‌. 
அங்கே மூத்தவர்‌ பானு அரண்மனைகளைக்‌ கைவிட்டு 
தன்‌ படையினருடனும்‌ சுற்றத்துடனும்‌ வந்து தங்கினார்‌. 
அவரைத்‌ தொடர்ந்து வந்த பிரத்யும்னனும்‌ 
அனிருத்தனும்‌ சற்று அப்பால்‌ தங்கினார்கள்‌. அரசி 
கிருஷ்ணையும்‌ சாம்பனும்‌ இறுதியாக வந்து தங்கினர்‌. 
ஒவ்வொருநாளும்‌ என அந்தக்‌ கூட்டம்‌ 
பெருகிக்கொண்டே சென்றது. 


துவாரகையை கைவிடும்‌ முடிவை எடுப்பதற்கே 
எங்களுக்கு மூன்று நாட்களுக்கு மேல்‌ ஆயிற்று. நகரில்‌ 
என்ன நிகழ்ந்து கொண்டிருக்கிறதென்பதை நாங்கள்‌ 
அறியவில்லை. எங்களிடம்‌ வந்து சொல்லும்‌ ஒற்றர்‌ 
பேரமைப்பும்‌ முற்றிலும்‌ சிதறிவிட்டிருந்தது. நாங்கள்‌ 
திகைத்து சொல்லிழந்து ஒருவரை ஒருவர்‌ பார்த்து 
விழித்துக்கொண்டிருந்தோம்‌. எவரிடமும்‌ எந்த விதமான 
திட்டங்களும்‌ இருக்கவில்லை. ஆனால்‌ ஒவ்வொருவரும்‌ 
இன்னொருவரை தேடிச்சென்று உரையாட 
விரும்பினோம்‌. ஏதேனும்‌ ஒரு வழி இருக்கிறது என்று 
பிறிதொருவர்‌ சொன்னால்‌ அதை நாம்‌ 
கேட்டுக்கொள்ளலாம்‌ என்ற எண்ணமே எங்களை 


உந்தியது. 


மூத்தவர்‌ ஃபானு தன்‌ அரண்மனை அறையில்‌ முழு 
நேரமும்‌ தாழ்வான பீடத்தில்‌ கால்களைத்‌ தூக்கி மேலே 
வைத்துக்கொண்டு உடல்குறுக்கி அமர்ந்திருந்தார்‌. 
அதுதான்‌ அவருடைய இயல்பான அமர்வு முறை. 
இளமையிலேயே எந்த பீடத்திலும்‌ காலை மேலே தூக்கி 
உடல்‌ குறுக்கி அமர்வதே அவர்‌ வழக்கம்‌. எங்களுக்கு 
அரசமுறைகளை கற்பித்த திரிவக்ரர்‌ அவரை பலமுறை 
கண்டித்து திருத்தி கால்‌ விரித்து கையமர்த்தி நிமிர்ந்து 
அமர்ந்திருக்கும்‌ அரச தோரணையை கற்பித்தார்‌. அதை 
ஒரு பயிற்சியாகவே அவர்‌ நெடுங்காலம்‌ மேற்கொண்டார்‌. 
எனினும்‌ அவைகளில்‌ அமர்கையில்‌ எதையோ ஒன்றை 


கூர்ந்து உளம்கொள்கையிலோ, உளம்‌ தளர்ந்து தன்னுள்‌ 
அமிழ்கையிலோ இயல்பாக அவரிடம்‌ அந்தக்‌ குறுகல்‌ 
வரும்‌. தனி அவைகளில்‌ அவ்வப்போது அவர்‌ 
கால்களைத்‌ தூக்கி மேலே வைத்துக்கொள்வதுண்டு. 


சிற்றவைகளில்‌ மது அருந்திக்‌ களித்திருந்தால்‌ முதலில்‌ 
அவருடைய இரு கால்களும்‌ பீடத்திற்கு மேல்‌ செல்லும்‌. 
உடல்‌ குறுகி தலை தாழும்‌. கண்கள்‌ பிறிதொன்றாக 
மாறும்‌. தன்‌ மேல்‌ ஏற்றப்பட்டிருந்த அரசப்பொறுப்புகள்‌ 
அனைத்திலும்‌ இருந்து விடுபட்டு எளிய யாதவராக அவர்‌ 
மாறுவார்‌. அதன்‌ பின்னரே அவர்‌ குரல்‌ மேலெழத்‌ 
தொடங்கும்‌. உடைந்த நீள்குரலில்‌ பாடுவார்‌. கைகளைத்‌ 
தட்டி தாளமிடுவார்‌. அரிதாக குழலெடுத்து மீட்டவும்‌ 
செய்வார்‌. அப்போது மட்டுமே அவர்‌ மகிழ்ச்சியாக 
இருப்பதாகத்‌ தோன்றும்‌. அவரில்‌ தொன்மையான யாதவ 
மூதாதையர்‌ ஒவ்வொருவராக எழுந்து வருவதாக 
எண்ணிக்கொள்வேன்‌. 


இரும்பாலான பிறிதொரு ஃபானுவை செய்து அவர்‌ மேல்‌ 
சுமத்தியிருந்தார்கள்‌. தன்‌ முழு விசையாலும்‌ அதைச்‌ 
சுமந்து அவர்‌ அலைந்தார்‌. அதற்குள்‌ அவர்‌ 
சிக்கிக்கொண்டு உடல்‌ இறுகி இருந்தார்‌. துவாரகை சரிந்த 
செய்தியிலிருந்தே மெல்ல மெல்ல அவரிடம்‌ இருந்த 
இறுக்கம்‌ அகன்றது. எவரும்‌ எவரையும்‌ நோக்காமல்‌ 
ஆனபோது அவர்‌ ஒரு விடுதலையை அடைந்தார்‌. 
தனக்குத்தானே பேசிக்கொண்டும்‌ மெல்ல 
சிரித்துக்கொண்டும்‌ இருந்தார்‌. பெரும்பாலான 
நேரங்களில்‌ மது அருந்தி களியில்‌ இருந்ததனால்‌ 
தன்னுணர்வை முற்றாக இழந்திருந்தார்‌. பீடங்கள்‌ 
அனைத்திலும்‌ அவர்‌ கால்‌ தூக்கி அமர்வதை எவரும்‌ 
ஒரு பொருட்டாக எண்ணவில்லை என்பது மட்டும்‌ அல்ல 
அது அப்போது சற்று உகந்ததாகவும்‌ இருந்தது. யாதவக்‌ 
குடியின்‌ தொல்மூதாதை ஒருவர்‌ வந்து தன்னுடன்‌ 
அமர்ந்திருப்பதுபோல ஒவ்வொருவரும்‌ 
உணரத்தலைப்பட்டனர்‌. 


ஒவ்வொருவரும்‌ அவரிடமே சென்று பேசினர்‌. அவர்‌ 
எவருக்கும்‌ எந்தத்‌ தீர்வும்‌ சொல்லவில்லை. எந்த 
மறுமொழியும்‌ நேரிடையாக இல்லை. எனினும்‌ 
ஒவ்வொருவரும்‌ அவர்‌ அருகே இருக்கவும்‌ அவரிடம்‌ 
பேசவும்‌ விழைந்தார்கள்‌. அவருடைய சிற்றறை 
எப்போதும்‌ உடன்பிறந்தாரால்‌ நிறைந்து நெரிசல்‌ 
கொண்டிருந்தது. சில தருணங்களில்‌ சிலர்‌ 
வெளியேறினாலே சிலர்‌ உள்ளே செல்ல முடியும்‌ என்ற 
நிலை இருந்தது. அவர்‌ தன்னை தளர்த்திக்கொண்டு 


கானகத்தின்மீது அமர்ந்திருக்கிறான்‌ என்பதை 
உணர்வானாக!” என்று துரோணர்‌ சொன்னார்‌. 
“கானகத்தில்‌ புயலெழும்போது அதன்‌ ஒவ்வொரு 
மரக்கிளையும்‌ பித்துகொள்கிறது. காட்டாறுகளில்‌ 
பெருவெள்ளமெழும்போது பெரும்பாறைகள்‌ 
கொலைவெறிகொள்கின்்‌ றன.” 


“யானைமீது ஏறும்‌ வழிகள்‌ ஐந்து. வலப்பக்கமும்‌ 
இடப்பக்கமும்‌ முன்காலை மிதித்து காதைப்பற்றி மத்தகம்‌ 
மீது ஏறும்‌ இருவழிகள்‌ அரசனுக்குரியவை. 
பின்னங்காலை மிதித்து முதுகின்மேல்‌ ஏறியமரும்‌ 
இருவழிகள்‌ ஏவலர்க்குரியவை. துதிக்கை மீது மிதித்து 
தந்தத்தில்‌ ஏறி மத்தகத்தில்‌ அமரும்‌ வழி 
தேவர்களுக்குரியது. தேவர்களின்‌ வழியே செல்பவனே 
யானைக்கு உவப்பானவன்‌. அதுவே மாவீரர்களின்‌ 
பாதை.” 


“யானைக்குமேல்‌ அமர்ந்திருப்பவன்‌ தன்‌ ஆணைகளை 
கால்களாலும்‌ கைகளாலும்‌ யானைக்கு 
அறிவிக்கவேண்டும்‌. தன்‌ கண்கள்‌ மீது இருப்பவற்றை 
யானை தன்‌ கற்பனையால்‌ நோக்குகிறது. 
அக்கற்பனையுடன்‌ அங்கிருப்பவனின்‌ சொற்கள்‌ 
உரையாடவேண்டும்‌. நூற்றெட்டு தொடுகைகளும்‌ 
நூற்றெட்டு சொற்களும்‌ யானைகளுக்கு 
கற்பிக்கப்பட்டுள்ளன. அச்சொற்கள்‌ வழியாக யானை 
அறிந்தது எதை என்பதை அது என்ன செய்கிறது 
என்பதிலிருந்தே நாம்‌ அறிந்துகொள்ளமுடியும்‌. 
யானையின்‌ அறிதலை அறிந்து மேலும்‌ சொல்லி அதை 
வழிநடத்துவது மலையிறங்கும்‌ காட்டாற்றை 
பாறைகளிட்டு திருப்பிச்செல்வதுபோல. அதன்‌ 
முந்தையசெயல்‌ நம்‌ அடுத்த சொல்லை 
தீர்மானிக்கவேண்டும்‌.” 


இரு கைகளையும்‌ தூக்கி துரோணர்‌ ஆணையிட்டார்‌ 
“கற்றவை நினைவிருக்கட்டும்‌... ஏறிக்கொள்ளுங்கள்‌!” 
கெளரவர்கள்‌ பன்னிருவர்‌ ஓடிச்சென்று யானைகளை 
நெருங்கினர்‌. அவர்கள்‌ அருகே வருவதை ஒரு 
யானைமட்டும்‌ துதிக்கை நீட்டி நோக்கியது. 
பிறயானைகள்‌ விழிகளை உருட்டி 
மிகத்தொலைவிலேயே அவர்களை 
கண்டுவிட்டிருந்தபோதிலும்‌ பொருட்டாக 
எண்ணவில்லை. அவர்கள்‌ யானைகளை ௮ கி 
அவற்றின்‌ முன்னங்கால்களுக்கு அருகே சென்று நின்று 
காதுகளைப்பற்றிக்கொண்டனர்‌. யானையிடம்‌ 
கால்களைத்‌ தூக்கும்படி சொன்னார்கள்‌. 


பெருந்தந்தை என்ற பாவனையை சென்றடைந்தார்‌. 
அவர்‌ அதை தன்னுள்‌ நெடுங்காலமாக 
நடித்திருக்கக்கூடும்‌. இயல்பாக அதில்‌ சென்று அமைய 
அவரால்‌ முடிந்தது. 


யாதவ மைந்தர்‌ எவருமே அரண்மனை விட்டு வெளியே 
செல்லவில்லை. வெளியே சென்றால்‌ இடிந்துசரிந்த 
நகரைக்‌ கண்டு நிலையழிய வேண்டியிருக்கும்‌ என 
அவர்கள்‌ அஞ்சினர்‌. அரண்மனைக்குள்‌ இருக்கையில்‌ 
வெளியே நிகழ்வதென்ன என்று நன்றாகவே 
தெரிந்திருந்தாலும்‌ மெல்லமெல்ல அனைத்தும்‌ 
முன்பெனவே உள்ளன என்னும்‌ பாவனைக்குள்‌ செல்ல 
முடிந்தது. ஒன்றை உடல்‌ நடிக்கையில்‌ உள்ளம்‌ அதை 
தொடர்கிறது. அரண்மனைக்குள்‌ விருந்துகள்‌ நடந்தன. 
அவைக்கூடல்கள்‌ இடைவிடாது நிகழ்ந்தன. 
குடிக்களியாட்டு எப்போதுமிருந்தது. சூதர்களும்‌ 
விறலியரும்‌ பாடி ஆடினர்‌. நாற்களமாடலும்‌ நிகழ்ந்தது. 


இளையவர்‌ பத்ரன்‌ மட்டும்‌ வெளியே சென்று 
பார்த்துவிட்டு வந்து “நகரம்‌ சரிந்துகொண்டிருக்கிறது, 
மூத்தவரே” என்றார்‌. “மக்கள்‌ அஞ்சி கிளம்பிவிட்டார்கள்‌. 
விட்டுச்செல்ல முடியாதவர்கள்‌ தெருக்களில்‌ 
அலைமோதுகிறார்கள்‌. எங்கும்‌ இறந்த உடல்கள்‌. 
உளம்பிறழ்ந்த மக்கள்‌ எங்கும்‌ 
கூச்சலிட்டுக்கொண்டிருக்கிறார்கள்‌... இந்நகரம்‌ 
அழிந்துவிட்டது.” நக்னஜித்தி அன்னையின்‌ மைந்தரான 
வீரா “சில மாளிகைகள்‌ சரிந்ததனால்‌ நகருக்கு ஒன்றும்‌ 
ஆகபோவதில்லை” என்று சொன்னார்‌. “இந்நகரம்‌ 
ஆயிரக்கணக்கான மாளிகைகளால்‌ ஆனது.” பத்ரன்‌ 
எரிச்சலுடன்‌ “சில மாளிகைகள்‌ அல்ல. நகரில்‌ 
பெரும்பாலான மாளிகைகள்‌ 
சரிந்துகொண்டிருக்கின்றன” என்றார்‌. 


“மாளிகைகள்‌ சரிந்தாலும்‌ கட்டிவிடலாம்‌, நம்மிடம்‌ 
கருவூலம்‌ இருந்தால்‌ போதும்‌” என்றார்‌ மூத்தவர்‌ சுருதன்‌. 
பத்ரன்‌ “துறைமேடை உடைந்ததும்‌ கடல்நீர்‌ 
உட்புகுந்திருக்கிறது. இந்நகரைத்‌ தாங்கியிருந்த இரு 
அடித்தளப்‌ பாறைகளும்‌ விலகிவிட்டிருக்கின்றன. 
அவை மெல்ல உருண்டு கடலுக்குள்‌ செல்வதுபோல்‌ 
தோன்றுகிறது” என்றார்‌. சுருதன்‌ “நகர்‌ உருண்டு 
கடலுக்குள்‌ செல்வதா? நன்று! சீரிய கற்பனை” என்றார்‌. 
“மெய்யாகவே கடலுக்குள்‌ சென்றுகொண்டிருக்கிறது 
இந்நகர்‌. மலைச்சரிவில்‌ சில இல்லங்கள்‌ இவ்வாறு 
வழுக்கி நகர்ந்து கீழிறங்குவதுண்டு” என்று பத்ரன்‌ 
சொன்னார்‌. “நான்‌ விழிகளால்‌ கண்டேன்‌, இந்நகர்‌ 


கடல்நோக்கி இறங்கிச்‌ செல்கிறது.” 


ஆனால்‌ ஒவ்வொருவரும்‌ அவரை நகையாடி 
சிறுமைசெய்யத்‌ தொடங்கினர்‌. அதனூடாக 
அத்தருணத்தில்‌ தங்களுக்கிருந்த அனைத்து 
இறுக்கங்களையும்‌ தளர்த்திக்‌ கொண்டனர்‌. நகையாட்டு 
பொறுக்க இயலாத பத்ரன்‌ சீற்றத்துடன்‌ “எனில்‌ 
எவரேனும்‌ வெளியே சென்று பாருங்கள்‌. அருகிவிருக்கும்‌ 
உயரமான காவல்மாடம்‌ எதிலேனும்‌ சென்று பாருங்கள்‌. 
இப்போது கடல்‌ எங்கே இருக்கிறது என்று பாருங்கள்‌. 
முன்பு கடல்‌ மிக ஆழத்திலிருந்தது. சாளரங்களினூடாக 
மரக்கலங்களின்‌ உச்சிப்பாயையும்‌ கொடியையும்‌ நாம்‌ 
பார்த்துக்‌ கொண்டிருந்தோம்‌. இப்போது கடல்‌ நமக்கு 
நேராக இருக்கிறது. கீழ்த்தளத்தில்‌ ஒவ்வொரு 
சாளரத்தினூடாகவும்‌ கடலலைகளை பார்க்க 
இயல்கிறது” என்றார்‌. 


அது உண்மை என்பதனால்‌ அனைவரும்‌ 
அமைதியடைந்தனர்‌. “கடலோரமாக அமைந்திருந்த 
சுங்கநிலைகளும்‌ பண்டகநிலைகளும்‌ முற்றிலும்‌ 
மறைந்திருக்கின்றன. வணிகர்களுக்காக 
அமைக்கப்பட்ட பெருந்தெரு மீது கடல்‌அலைகள்‌ வந்து 
அறைந்து கொண்டிருக்கின்றன. துவாரகையின்‌ ஆறு 
தெருக்கள்‌ இப்போதே கடலுக்குள்‌ சென்றுவிட்டன. 
இங்கிருந்தே பார்க்க இயல்கிறது” என்றார்‌. எவரும்‌ 
எதுவும்‌ சொல்லவில்லை. மித்ரவிந்தை அன்னையின்‌ 
மைந்தரான விருகன்‌ “நான்‌ அதை நோக்கினேன்‌. இந்நகர்‌ 
கடலை நோக்கி கவிழ்ந்திருப்பதுபோல தோன்றியது... 
பெரும்பாலான மாளிகைகள்‌ சரிந்துள்ளன” என்றார்‌. 


அப்படியும்‌ மூத்தவர்‌ பானு நிறைவடையவில்லை. 
உடன்பிறந்தார்‌ புரவியில்‌ சென்று நேரில்‌ 
பார்த்துவரும்படி ஆணையிட்டார்‌. அவர்கள்‌ 
செல்லும்போதே ஒவ்வொருவருக்கும்‌ நகரில்‌ என்ன 
நிகழ்கிறது என்று தெரிந்திருந்தது. எனினும்‌ எவரும்‌ 
எதையும்‌ சொல்லவில்லை. பத்ரன்‌ எரிச்சலுடன்‌ 
“நகருக்குள்‌ நீர்‌ புகுந்திருக்கிறது என்ற செய்தியை மட்டும்‌ 
வந்து சொல்க! ஏனெனில்‌ அதற்கு அப்பால்‌ ஏதும்‌ 
செய்தியில்லை” என்றார்‌. “நகருக்குள்‌ அனல்‌ 
புகுந்திருக்கிறது என்று சொல்‌. மேலும்‌ சில நாள்‌ 
சொல்லாடுவதற்கு உகந்ததாக இருக்கும்‌” என்றார்‌ 
விருகன்‌. 


அவர்கள்‌ சென்ற பின்னர்‌ சுருதன்‌ “நாம்‌ அஞ்சுவதற்கு 
ஏதுமில்லை. உண்மையில்‌ இந்நகர்‌ சற்று சிறுப்பது நன்று. 


இதன்‌ குடிகளில்‌ பாதி பேர்‌ வெளியேறினால்‌ இது 
இன்னும்‌ உகந்த நகரமாகும்‌. இதில்‌ விரிசல்விட்டிருக்கும்‌ 
அனைத்துக்‌ கட்டடங்களையும்‌ நாமே இடித்துத்‌ 
தள்ளுவோம்‌. அவ்விடிபாடுகளைக்‌ கொண்டுசென்று 
கடலோரமாக அடுக்கினோமெனில்‌ கடலையும்‌ 
கட்டுப்படுத்த முடியும்‌. நமக்கிருக்கும்‌ கருவூலச்‌ செல்வம்‌ 
இங்கிருக்கும்‌ குடிகள்‌ பாதியாக குறைந்தால்‌ இன்னும்‌ ஒரு 
தலைமுறை இங்கு வாழ்வதற்கு போதுமானதாகும்‌. 

கவே எதைப்பற்றியும்‌ நாம்‌ கவலைகொள்ள 
வேண்டியதில்லை” என்றார்‌. 


அந்த எண்ணம்‌ மிகச்‌ சிறிய ஓர்‌ ஆறுதலாக இருந்தது. 
“ஆம்‌, கருவூலம்‌ இருக்கிறது. அது இன்னும்‌ ஒரு 
தலைமுறைக்கு போதுமானதாக இருக்கும்‌. ஆனால்‌ நம்‌ 
குடிகளில்‌ ஒரு சாராரை கைவிடுவது போலாகுமல்லவா?” 
என்று பத்ரன்‌ கேட்டார்‌. “நாம்‌ கைவிடவில்லை. அவர்கள்‌ 
நம்மை கைவிட்டுச்‌ செல்கிறார்கள்‌. இந்நகரை இந்த 
இக்கட்டில்‌ கைவிடாது இங்கு நின்றிருப்பவர்களுக்குரிய 
பரிசென்று நம்முடைய கருவூலச்‌ செல்வம்‌ அமையட்டும்‌. 
விட்டுச்‌ செல்பவர்கள்‌ தங்கள்‌ நிலத்தை 
தேடிக்கொள்ளட்டும்‌. நாம்‌ ஒன்றும்‌ செய்வதற்கில்லை” 
என்றார்‌ சுருதன்‌. கருவூலச்‌ செல்வம்‌ என்ற சொல்‌ 
அனைவரையும்‌ ஆறுதலடையச்‌ செய்தது. அனைவரும்‌ 
அச்சொல்லையே உள்ளத்துள்‌ 
சொல்லிக்கொண்டிருக்கிறார்கள்‌ என்பதை விழிகள்‌ 
காட்டின. 


“இப்போது நாம்‌ என்னதான்‌ செய்வது?” என்றார்‌ பத்ரன்‌. 
“இந்நகர்‌ தன்னைத்தானே 
ஒருங்கமைத்துக்கொள்ளட்டும்‌. இதிலிருந்து பறந்து 
செல்பவர்கள்‌ அகன்று, இதிலேயே தங்குபவர்கள்‌ 
நீடிக்கட்டும்‌. நிலைகொண்ட மாளிகைகள்‌ எஞ்சி 
நிலையற்ற மாளிகைகள்‌ இடிந்து இது தன்னை 
புதுப்பித்துக்கொள்கிறது. அந்தப்‌ புதிய நகரத்தை நாம்‌ 
உகந்த முறையில்‌ கட்டியமைப்போம்‌” என்றார்‌ சுருதன்‌. 
“ஆம்‌, நாம்‌ இந்நகரை மீட்டமைப்போம்‌” என்றார்‌ விருகன்‌. 
“இது நமது நிலம்‌... நாம்‌ இங்கே வென்று காட்டுவோம்‌... 
ந அறியட்டும்‌ யாதவ மைந்தரின்‌ ஆற்றலை” என்றார்‌ 
ரா. 


பானு தலையை அசைத்து “எனக்கு ஒன்றும்‌ 
புரியவில்லை. ஒவ்வொரு நாளும்‌ நூற்றுக்கணக்கான 
எண்ணங்கள்‌ என்னை வந்து சேர்கின்றன. எல்லாமே சரி 
என்றும்‌ பிழை என்றும்‌ எனக்கு தோன்றுகிறது. 
இத்தருணத்தில்‌ முற்றிலும்‌ தனித்துவிடப்பட்டிருக்கிறேன்‌” 


என்றார்‌. “அது நன்று, எல்லா தரப்பும்‌ வரட்டும்‌. நாம்‌ 
ஆராய்ந்து முடிவெடுப்போம்‌. எந்த முடிவையும்‌ நாம்‌ 
அஞ்சி எடுப்பதாக இருக்கவேண்டாம்‌” என்றார்‌ சுருதன்‌. 
“நாம்‌ சாத்யகியிடமும்‌ கிருதவர்மனிடமும்‌ 
கலந்துகொள்வோம்‌” என்று வீரா சொன்னார்‌. 
“பிரத்யும்னனும்‌ அனிருத்தனும்‌ இத்தருணத்தில்‌ 
நம்முடன்‌ நிலைகொள்ளவேண்டும்‌” என்று ஃபானுமான்‌ 
சொன்னான்‌. “நம்முடன்‌ முரண்படுபவர்‌ 
அஸ்தினபுரியின்‌ அரசி மட்டுமே... அவர்‌ சொல்லை 
சாம்பன்‌ கேட்பார்‌ என்றால்‌ நன்றல்ல” என்றார்‌ ஃபானு. 


கொந்தளிப்பும்‌ குழப்பமும்‌ நிறைந்த பொழுதுகள்‌ வீணே 
கடந்து சென்றன. வெளியே சென்றவர்கள்‌ திரும்பி 
வந்தனர்‌. அவர்கள்‌ எண்ணியதைவிட திகைத்து 
வெளிறி சொல்லடங்கிப்‌ போயிருந்தனர்‌. ஃபானு “என்ன 
நிகழ்கிறது? நகரில்‌ நீர்‌ புகுந்திருக்கிறதா?” என்று 
கேட்டார்‌. “நகருக்குள்‌ படகுப்‌ போக்குவரத்தை தொடங்க 
முடியுமா?” என்று சுருதன்‌ நகையாட்டாகக்‌ கேட்டார்‌. 
ஆனால்‌ மூத்தவரான பிரஃபானு ஃபானுவைப்‌ பார்த்து 
“மூத்தவரே, இந்நகரை இனி நாம்‌ காப்பாற்ற இயலாது. 
இங்கு இனி எவரும்‌ தங்க இயலாது” என்றார்‌. “என்ன 
சொல்கிறாய்‌?” என்றார்‌ ஃபானு. “என்‌ கண்ணெதிரில்‌ 
மாளிகை ஒன்று இறங்கி சென்று கடலுக்குள்‌ 
மூழ்குவதை பார்த்தேன்‌. இந்நகரைத்‌ தாங்கியிருந்த 
பெருந்தாலம்‌ சற்றே சாய்ந்ததுபோல இதிலுள்ள 
ஒவ்வொன்றும்‌ நகர்ந்து கடலுக்குள்‌ 
சென்றுகொண்டிருக்கிறது” என்றார்‌ பிரஃபானு. 

“நாம்‌ இந்த அரண்மனையில்‌ இருக்கிறோம்‌. அவ்வாறு 
இங்கு எதையும்‌ உணரவில்லையே” என்றார்‌ ஃபானு. “இது 
உச்சியில்‌ அமைந்த மாளிகை. இங்கும்‌ அந்த அசைவு 
வரும்‌. நிகழ்ந்துகொண்டிருக்கிறது, அது நமக்கு இன்னும்‌ 
தெரியவில்லை” என்றார்‌ பிரஃபானு. “வேளாண்குடித்‌ 
தலைவர்களின்‌ மாளிகைகளும்‌, படைத்தலைவர்‌ 
இல்லங்களும்‌ கடலுக்குள்‌ சென்றுவிட்டன. நகரின்‌ 
பெரும்பாலான தெருக்கள்‌ ஒழிந்து கிடக்கின்றன. 
தங்களுக்கு உகந்த பொருட்களையும்‌ உறவினரையும்‌ 
சேர்த்துக்கொண்டு மக்கள்‌ நகரைவிட்டு வெளியேறி 
சிந்துவுக்குச்‌ செல்லும்‌ பாதையிலும்‌ பாலைநிலத்துச்‌ 
சோலைகளிலும்‌ நிறைந்து செறிந்திருக்கிறார்கள்‌” 
என்றார்‌ பிரஃபானு. 


“கைவிடுவதா? இந்நகரையா? எங்கு செல்வது?” என்றார்‌ 
ஃபானு. “மதுராவுக்கு செல்வோம்‌, பிற யாதவ 
நிலங்களுக்கு செல்வோம்‌. எங்கேனும்‌ செல்வோம்‌. 


ஆனால்‌ இங்கு இனி நீடிக்கமுடியாது. ஐயமே 
வேண்டியதில்லை” என்றார்‌ பிரஃபானு. “இனி நீரெழ 
வாய்ப்பில்லை என்றார்களே?” என்று ஃபானு மீண்டும்‌ 
கேட்டார்‌. “சரிந்துகொண்டிருக்கும்‌ மரத்தில்‌ இறுதி வரை 
தங்கியிருக்கும்‌ பறவைகளைப்போல நாம்‌ இந்த நகரை 
நம்பியிருக்கிறோம்‌. ஆயினும்‌ இது விழுந்து 
கொண்டிருக்கிறது என்பது உண்மை. மூத்தவரே, இனி 
பேரலை வரவில்லை என்றாலும்‌, இனி ஒரு காற்று கூட 
அடிக்கவில்லையென்றாலும்கூட இந்நகர்‌ விழுந்துவிடும்‌” 
என்றான்‌ ஃபானுமான்‌. 


“நகரின்‌ கீழ்‌ அடுக்குகள்‌ அனைத்தும்‌ கடலுக்குள்‌ 
விழுகின்றன. அந்த இடத்தை நிரப்ப மேலுள்ள 
அமைப்புகள்‌ மேலும்‌ கீழிறங்கிச்‌ செல்கின்றன. தாங்கள்‌ 
அறிந்திருப்பீர்கள்‌, துவாரகையின்‌ கடல்‌ மிக மிக 
ழமானது. இறங்கிச்செல்லும்‌ அத்தனை கட்டடங்களும்‌ 
கப்‌ பாதாளத்தில்‌ சென்று மறைந்து 
கொண்டிருக்கின்றன. துவாரகை என்பது கடலாழத்தில்‌ 
உடல்‌ மறைத்து தலைமட்டும்‌ காட்டி அமைந்திருக்கும்‌ 
மாபெரும்‌ மலையொன்றின்‌ உச்சியில்‌ அமைக்கப்பட்ட 
நகர்‌ என்பதை மறக்க வேண்டியதில்லை. நாம்‌ 
உண்மையில்‌ மலைச்சரிவில்‌ 
இறங்கிக்கொண்டிருக்கிறோம்‌” என்றார்‌ சந்திரஃபானு. 


“என்னால்‌ எந்த முடிவையும்‌ எடுக்க முடியவில்லை. 
இங்கிருந்து எப்படிச்‌ செல்வது? நமது கருவூலம்‌ மிகப்‌ 
பெரியது. நம்‌ கருவூல அறைகளை ஒழித்து 
கையிலெடுத்துக்கொண்டால்‌ நம்மால்‌ அதை பாதுகாத்து 
கொண்டுசெல்ல இயலாது. நமது படைவீரர்கள்‌ 
சிதறிவிட்டிருக்கிறார்கள்‌. மிகக்‌ குறைவான 
படைவீரர்களுடன்‌ நாம்‌ இந்தக்‌ கருவூலத்தை கொண்டு 
பாலைநிலத்தில்‌ நிற்பதென்பது கள்வருக்கு முன்‌ கதவை 
திறப்பதற்கு நிகர்‌” என்றார்‌ ஃபானு. “மதுராவுக்குச்‌ 
செல்லலாம்‌. ஆனால்‌ அது நெடுந்தொலைவில்‌ 
இருக்கிறது. மதுவனம்‌ அதைவிட நெடுந்தொலைவில்‌ 
இருக்கிறது. கூர்ஜரமோ அவந்தியோ நம்மை இப்போது 
வெல்வதென்றால்‌ சேற்றில்‌ சிக்கிய விலங்கை 
வேட்டையாடுவதைப்போல. இந்நகரே நமக்கு பாதுகாப்பு. 
இதிலிருந்து வெளியேறுவதென்பதை பலமுறை 
எண்ணியே நாம்‌ முடிவெடுக்க வேண்டும்‌.” 


“வெளியேறாமல்‌ இருக்க முடியாது. நெருப்பு என நீர்‌ 
எரிந்தேறி வருகிறது. வெளியே சென்று ஒருமுறை 
பாருங்கள்‌, தங்களுக்குத்‌ தெரியும்‌” என்றான்‌ 
ஃபானுமான்‌. “என்ன முடிவெடுப்பது என்று 


தெரியவில்லையே! இந்நகரை நம்மால்‌ உதற முடியாது” 
என்று ஃபானு சொன்னார்‌. “எனில்‌ ஒரு சிற்பியை 
அழைத்து வருவோம்‌. இந்நகரை முற்றறிந்த சிற்பி 
ஒருவன்‌ சொல்லட்டும்‌ இது மீளுமா என்று” என்றார்‌ 
பிரஃபானு. “ஆம்‌, அப்படி செய்வோம்‌. அது நன்று” 
என்றார்‌ பானு. அனைத்தையும்‌ ஒத்திப்போட ஒரு 
வாய்ப்பு கிடைத்தது என்ற நிறைவு அவரில்‌ தெரிந்தது. 
மதுக்கோப்பையை அவர்‌ உள்ளம்‌ நாடிவிட்டது என்று 
புரிந்தது. 


[1௨26] மூன்று நாட்களுக்குப்‌ பிறகுதான்‌ துவாரகையின்‌ 
சிற்ப அமைப்பை சற்றேனும்‌ அறிந்த ஒருவர்‌ 
ஒற்றர்களால்‌ எங்களிடம்‌ அழைத்து வரப்பட்டார்‌. அவர்‌ 
பெயர்‌ சுப்ரதீபர்‌. சிற்பிகளின்‌ மரபைச்‌ சார்ந்தவராயினும்‌ 
சிற்பக்கலை முழுதறிந்தவர்‌ அல்ல. நகரிலிருந்து பிற 
சிற்பிகள்‌ ஒழிந்து சென்ற பிறகும்‌ அவர்‌ அங்கே 
தங்கியிருந்தது அவருடைய இரு கால்களும்‌ 
பழுதடைந்தமையால்‌ அவரால்‌ சிற்ப பணியில்‌ 
ஈடுபடமுடியாது என்பதால்தான்‌. வணிகர்களுக்கு 
அவர்களின்‌ குலமுத்திரைகளை பலகைகளில்‌ 
வரைந்துகொடுத்து சிறுபொருள்‌ ஈட்டி அவர்‌ அங்கு 
வாழ்ந்தார்‌. 
அவ்வாறு ஒருவர்‌ அங்கிருப்பது எவருக்கும்‌ 
தெரியவில்லை. நகரெங்கும்‌ அலைந்த ஒற்றர்களிடம்‌ 
ஒருவர்‌ இவ்வாறு ஓவியம்‌ வரையும்‌ ஒருவர்‌ இருப்பதாக 
சொன்னார்‌. அங்கு சென்றபோது சிறிய இல்லத்தின்‌ 
திண்ணையில்‌ காலோய்ந்து அவர்‌ அமர்ந்திருந்தார்‌. 
அவருடைய மைந்தர்கள்‌ அவரை அவ்வண்ணமே 
விட்டுவிட்டுச்‌ சென்றுவிட்டிருந்தார்கள்‌. அணுக்கத்து 
வீட்டில்‌ இருந்து அவருக்கு அன்னமும்‌ நீரும்‌ 
அளிக்கப்பட்டிருந்தது. அவரை அந்நகரின்‌ சிற்ப 
அமைப்பை தெரிந்த சிற்பி என்று பொய்யுரைத்து அவை 
முன்‌ கொண்டு நிறுத்தலாம்‌ என்று முடிவு செய்து வீரர்கள்‌ 
அவரை அழைத்து வந்தனர்‌. அவ்வாறு வருகையில்‌ 
அவரிடம்‌ பேச்சுக்கொடுத்தபோதுதான்‌ அவர்‌ 
மெய்யாகவே சிற்ப அமைப்பை நன்கு தெரிந்தவர்‌ என்று 
தெரிந்தது. 

யினும்‌ அவர்கள்‌ நம்பிக்கை கொள்ளவில்லை. 
“எவ்வாறு இந்நகரின்‌ அமைப்பு உங்களுக்கு தெரிந்தது?” 
என்று அவரிடம்‌ மீண்டும்‌ மீண்டும்‌ கேட்டனர்‌. அவர்‌ 
அங்கிருந்த ஒவ்வொரு மாளிகையையும்‌ சுட்டி அவற்றை 
எவ்வாறு அவர்‌ வரைபடமாக பார்த்திருக்கிறார்‌ என்பதை 
விளக்கினார்‌. அதன்‌ பின்னரே அச்சிற்ப அமைப்பு 


அவருக்கு தெரியும்‌ என்பதை உணர்ந்து அவரை 
ஃபானுவின்‌ அவைக்கு கொண்டுவந்தனர்‌. அப்போது 
நாங்கள்‌ அங்கிருந்தோம்‌. அவர்‌ அத்தனை விரைவாக 
கண்டடையப்பட்டது மூத்தவர்‌ ஃபானுவுக்கு 
பிடிக்கவில்லை என்பது அவருடைய அமைதியிலிருந்து 
தெரிந்தது. 


முகமன்கள்‌ முடிந்ததும்‌ பானு அவரிடம்‌ முதல்‌ 
வினாவை நேரடியாக எழுப்பினார்‌. “சிற்பியே, கூறுக! 
இந்நகரை மீட்க இயலுமா? ஏதேனும்‌ ஒரு பகுதியை 
தக்கவைத்துக்கொள்ள முடியுமா?” சுப்ரதீபர்‌ 
“தக்கவைத்துக்கொள்வதா? என்ன சொல்கிறீர்கள்‌?” 
என்று திகைப்புடன்‌ கேட்டார்‌. ஃபானு எரிச்சலுடன்‌ 
“தக்கவைத்துக்கொள்வதென்றால்‌ இந்நகரம்‌ மீண்டும்‌ 
பழைய பொலிவுடன்‌ எழ முடியுமா என்று பொருள்‌” 
என்றார்‌. “பழைய பொலிவுடனா? அரசே, மெய்யாகவே 
நீங்கள்‌ இதை கேட்கிறீர்களா?” என்றார்‌. ஃபானு 
சினத்துடன்‌ “உமது உளப்பதிவென்ன? அதை 
சொல்லுங்கள்‌” என்றார்‌. 


அதன்‌ பின்னரே சுப்ரதீபர்‌ பானுவின்‌ உளநிலையை 
புரிந்துகொண்டார்‌. “அரசே, இந்நகர்‌ 
அழிந்துகொண்டிருக்கிறது. இனி எத்தனை நாட்கள்‌ 
என்பதே வினா” என்றார்‌. “நாட்கள்‌ என்றால்‌?” என்றார்‌ 
ஃபானு. “எனது கணிப்பின்படி இன்னும்‌ மூன்று 
நாட்களில்‌ பெரும்பாலான துவாரகையின்‌ 
பகுதிகளுக்குள்‌ நீர்புகும்‌. பதினைந்து நாட்களுக்குள்‌ 
துவாரகையின்‌ அனைத்துக்‌ கட்டடங்களும்‌ நீருக்குள்‌ 
மூழ்கிச்‌ செல்லும்‌. இன்னும்‌ ஒரு மாதத்திற்குள்‌ 
துவாரகையின்‌ தோரண வாயில்‌ வரைக்கும்‌ கடல்‌ நீர்‌ 
சென்று அழுக்கும்‌” என்றார்‌ சுப்ரதீபர்‌. 


மூத்தவர்‌ ஃபானு திகைப்புடன்‌ எழுந்து “என்ன 
சொல்கிறீர்கள்‌?” என்றார்‌. “தோரணவாயில்‌ வரைக்குமா?” 
என்றார்‌. “ஆம்‌, தோரணவாயில்‌ வரைக்கும்‌ இந்நகரின்‌ 
முழு நிலமும்‌ நீருக்குள்‌ சென்றுவிடும்‌” என்றார்‌ சுப்ரதீபர்‌. 
“ஏன்‌?” என்று பானு கேட்டார்‌. “இது அமைந்திருக்கும்‌ 
பாறைகள்‌ இரண்டு திசைகளிலாக விலகிவிட்டன. 
நிலையழிந்து அவை கடலுக்குள்‌ 
மூழ்கிக்கொண்டிருக்கின்றன. இரண்டு யானைகளின்‌ 
அம்பாரிகளாக இந்நகரம்‌ அமைந்திருந்தது. யானைகள்‌ 
இறங்கி ஆழத்தில்‌ மூழ்கிக்கொண்டிருக்கின்றன. 
அம்பாரிகள்‌ மட்டும்‌ எவ்வாறு இங்கிருக்க முடியும்‌?” 


ஃபானு உரக்க கூச்சலிட்டு அவரிடம்‌ “எனில்‌ எதை நம்பி 


இந்த நகரத்தை அமைத்தீர்கள்‌?” என்றார்‌. “அந்த இரு 
பாறைகளும்‌ தெய்வ ஆணைக்கு கட்டுப்பட்டவை” 
என்றார்‌ சுப்ரதீபர்‌. “இந்நகரை அமைக்கையில்‌ நான்‌ 
இளஞ்சிறுவன்‌. எந்தை இதன்‌ முதன்மைச்‌ சிற்பிகளில்‌ 
ஒருவர்‌. பாரதவர்ஷத்தின்‌ பெருஞ்சிற்பிகளை இங்கு 
அழைத்து இளைய யாதவர்‌ பேரவை ஒன்றை கூட்டினார்‌. 
அதில்‌ இந்த நிலத்தை ஆராய்ந்து தங்கள்‌ கருத்துக்களை 
கூறும்படி பணித்திருந்தார்‌. எந்தை இந்நிலத்தின்‌ 
இயல்பை அறிந்து இது இரண்டு யானைகளால்‌ ஆனது 
என்று வகுத்துரைத்தார்‌. அவை கீ ஆழத்தில்‌ 
உளைச்சேற்றில்‌ கால்மிதித்து நின்றிருக்கின்றன. 
இங்கிருக்கும்‌ இரண்டு மலைகளின்‌ உச்சிகள்‌ அவை. 
இங்கே ஒரு நகரம்‌ உறுதிபட அமையும்‌, கடல்‌ அதை 
ஒன்றும்‌ செய்யாது. ஆனால்‌ அந்தப்‌ பாறைகள்‌ தங்களை 
அசைவில்லாமல்‌ நிறுத்திக்கொள்ளவேண்டும்‌. அவை 
எந்த நெறிகளின்படி இங்கு நின்றிருக்கின்றனவோ அந்த 
நெறிகள்‌ நீடிக்கவேண்டும்‌ என்றார்‌ எந்தை.” 


பிற சிற்பிகளும்‌ அதையே சொன்னார்கள்‌. “இந்நகரம்‌ 
இங்கு இந்தப்‌ பாறைகளில்‌ ஏதேனும்‌ ஒன்று 
அசைந்தாலும்‌ சரிந்துவிடும்‌” என்றனர்‌. ஆனால்‌ 
அவையில்‌ அமர்ந்து அவற்றை கேட்டுக்கொண்டிருந்த 
இளைய யாதவர்‌ ஒரு கணத்திற்குப்‌ பின்‌ “இந்நகர்‌ இங்கு 
அமையட்டும்‌” என்றார்‌. “அரசே, எண்ணிதான்‌ 
முடிவெடுக்கிறீர்களா?” என்று கேட்டபோது 
“நெறிகளின்மீது கட்டப்படும்‌ நகரங்கள்‌ மட்டுமே அறம்‌ 
வளர்க்கும்‌ தகுதிகொண்டவை. அறம்‌ பிழைத்த கணமே 
அழியும்‌ நகரையே விரும்புகிறேன்‌” என்றார்‌. சிற்பிகள்‌ 
“நிலையான பெருநகரை அமைக்கவே அரசர்கள்‌ 
முயல்வார்கள்‌” என்றனர்‌. இளைய யாதவர்‌ “என்‌ நகர்‌ 
தன்‌ பெருமை அழிந்தபின்‌ ஒரு கணமும்‌ நீடிக்கலாகாது, 
இடிபாடுகளென இதை எவரும்‌ பார்க்க வாய்ப்பிருக்கக்‌ 
கூடாது. இது அழியுமெனில்‌ முற்றாக மூழ்கி 
மறையவேண்டும்‌” என்றார்‌. 


எந்தை அந்த அவையில்‌ உரக்க “யாதவரே, நாம்‌ 
எழுப்பப்படாத ஒரு நகரத்தின்‌ அழிவைப்பற்றி 
பேசிக்கொண்டிருக்கிறோம்‌” என்றார்‌. “இல்லங்களை 
கட்டுபவர்கள்‌ ஒவ்வொருவரும்‌ அதன்‌ 
அழிவைப்பற்றித்தான்‌ பேசுகிறார்கள்‌ என்பதை 
எண்ணிக்கொள்ளுங்கள்‌” என்றார்‌ இளைய யாதவர்‌. 
“கால்கோளிடும்போது சொல்லும்‌ நுண்சொற்களில்‌ ஒன்று 
நூறாண்டுகாலம்‌, ஏழு தலைமுறைக்காலம்‌ இவ்வில்லம்‌ 
வாழவேண்டும்‌ என்பதல்லவா?” என்று மூத்த சிற்பி சாயர்‌ 
கேட்டார்‌. இளைய யாதவர்‌ சிரித்து “நோக்குக, அதன்‌ 


அழிவைப்பற்றி ஒரு குறிப்பு அதில்‌ உள்ளது!” என்றார்‌. 
“இந்தப்‌ பெருநகர்‌ நூறு ஆயிரம்‌ ஆண்டுகாலம்‌ வாழலாம்‌. 
ஆனால்‌ ஒவ்வொரு கணமும்‌ இதன்‌ நெறி 
பேணப்படவேண்டும்‌. யானை மீதிருப்பவன்‌ ஒன்று 
அறிவான்‌, யானையுடனான அவனுடைய உறவு 
ஒவ்வொரு நாளும்‌, ஒவ்வொரு கணமும்‌ 
பேணப்படவேண்டும்‌. இல்லையேல்‌ அவனால்‌ அங்கே 
அமர இயலாது. பாறையின்‌ மேலல்ல, 
யானையின்மேல்தான்‌ இந்நகரை கட்ட விரும்புகிறேன்‌” 
என்றார்‌. “எனில்‌ அவ்வாறே ஆகுக” என்று சிற்பிகள்‌ 
உரைத்தனர்‌. 


“அதன்பிறகுதான்‌ இந்நகரம்‌ கட்டப்பட்டது. இதோ 
யானைகள்‌ நெறி பிறழ்ந்திருக்கின்றன. இனி அவற்றை 

ள நம்மால்‌ இயலாது” என்றார்‌ சுப்ரதீபர்‌. உளம்தளர்ந்து 
“இனி என்ன செய்வது?” என்று மூத்தவர்‌ கேட்டார்‌. 
“எத்தனை விரைவாக இந்நகரை கைவிடுகிறீர்களோ 
அத்தனை நன்று” என்று அவர்‌ சொன்னார்‌. “எங்கு 
செல்வது?” என்று அவரிடமே மூத்தவர்‌ கேட்டார்‌. “அதை 
நான்‌ அறியேன்‌. அதை நீங்கள்தான்‌ முடிவெடுக்க 
வேண்டும்‌. முதலில்‌ இந்நகரிலிருந்து வெளியேறுக! 
வெளியேறியபின்‌ எங்கு செல்வது என்று முடிவு 
எடுக்கலாம்‌. எங்கு செல்வது என்று முடிவெடுத்தபின்‌ 
நகரத்திலிருந்து வெளியேறுவீர்கள்‌ என்றால்‌ ஒவ்வொரு 
கணமும்‌ பெருகிவரும்‌ இடர்‌ ஒன்றை சந்திக்கிறீர்கள்‌” 
என்றார்‌. 


“ஒருவேளை நான்‌ உரைத்த கணக்கை மீறி ஒரே நாளில்‌ 
துவாரகை நீருக்குள்‌ செல்லுமெனில்‌ நீங்கள்‌ நீந்திக்கூட 
வெளியேறிட முடியும்‌. துவாரகையின்‌ கருவூலங்கள்‌ 
முற்றாகவே நீருக்குள்‌ சென்றுவிடும்‌. அவற்றை நம்மால்‌ 
மீட்க இயலாது” என்று சுப்ரதீபர்‌ சொன்னார்‌. அந்தச்‌ 
சொல்‌ பிறர்‌ அனைவரையும்‌ விட பானுவை 
அசைத்தது. ஏனெனில்‌ அவருடைய தன்னம்பிக்கையும்‌ 
கனவும்‌ முழுக்க துவாரகையின்‌ கருவூலத்தின்‌ மீது 
அவருக்கு இருந்த உரிமையினாலேயே நிறுவப்பட்டது. 
எங்கு சென்றாலும்‌ தான்‌ ஒரு அரசன்‌ என்று 
நிலைநிறுத்துவது அந்தக்‌ கருவூலம்‌ என்று அவர்‌ 
அறிந்திருந்தார்‌. துவாரகையின்‌ மாளிகைகள்‌ இடிந்து 
ம்‌ மீட்கப்படாது போகுமெனில்‌ அதன்‌ பின்னர்‌ 
கன்றோட்டும்‌ எளிய யாதவனாக தான்‌ 
ஆகிவிடவேண்டும்‌ என்பதை அவர்‌ எண்ணியிருந்தார்‌. 
தன்னை ஒவ்வொருமுறையும்‌ உள்ளத்தால்‌ யாதவனாக 
எண்ணியிருந்தவர்‌ அப்போது அதை அஞ்சி அகம்‌ 
நடுங்கினார்‌. ஒரு கணத்தில்‌ முடிவெடுத்து “நாம்‌ 


வெளியேறுகிறோம்‌, இன்றே” என்று அவர்‌ கூறினார்‌. 


ஐந்து யானைகள்‌ மட்டும்‌ காலைத்‌ தூக்கின. வாலகியும்‌ 
பலவர்த்தனனும்‌ சித்ராயுதனும்‌ நிஷங்கியும்‌ 
ஏறிக்கொள்ள விருந்தாரகன்‌ யானையின்‌ மடிந்த 
முன்னங்கால்மேல்‌ தன்‌ காலைவைத்து 
ஏறப்போகும்போது அது காலை எடுத்துவிட்டு 
துதிக்கையால்‌ அவனை அறைந்தது. அவன்‌ அலறியபடி 
காற்றில்‌ எழுந்து புதரின்மேல்‌ விழுந்து புரண்டு 
இன்னொரு யானையின்‌ முன்‌ விழுந்தான்‌. அது 
காலெடுத்து பின்னால்‌ வைத்து ஆவலுடன்‌ அவனை 
தொடவந்தது. அவன்‌ அலறியபடி புரண்டு எழுந்து ஓடி 
விலகினான்‌. அதைக்கண்ட மற்ற கெளரவர்களில்‌ 
பீமபலனும்‌ சுவர்மனும்‌ பின்னகர்ந்தனர்‌. 


“அஞ்சுவதற்கு தண்டம்‌ உண்டு” என்று துரோணர்‌ 
சொன்னதும்‌ அவர்கள்‌ முன்னால்‌ சென்றனர்‌. 
கிருதனனும்‌ சுஹஸ்தனும்‌ யானைகளிடம்‌ மீண்டும்‌ 
மீண்டும்‌ கெஞ்சிக்கொண்டிருக்க சேனானி யானையின்‌ 
காதைப்பற்றி மூட்டில்‌ கால்வைத்து ஏறமுயன்றான்‌. 
யானை மெல்ல உறுமியதும்‌ பிடியை விட்டுவிட்டு 
பின்னகர்ந்தான்‌. வாதவேகனின்‌ யானை காலைத்‌ 
தூக்கிவிட்டது. அவன்‌ அதில்பற்றி மேலேறியதும்‌ யானை 
முன்னால்செல்லத்தொடங்கியது. யானையின்மேல்‌ 
அமர்ந்தபம அவன்‌ கூவினான்‌. வாலகி அமர்ந்த யானை 
புதர்கள்‌ நடுவே சென்று குறுங்காட்டை அடைந்தது. 
அவன்‌ யானையின்‌ முதுகில்‌ ஒட்டிக்கொண்டான்‌. 
யானையின்‌ மேல்‌ உரசிச்சென்ற கிளை அவனை அடித்து 


கீழே வீழ்த்தியது. 


சித்ராயுதனும்‌ நிஷங்கியும்‌ யானைமேல்‌ அமர்ந்து 
மெல்லியகுரலில்‌ பேசிக்கொண்டிருந்தனர்‌. யானைகள்‌ 
புல்வெளி நடுவே சென்றதும்‌ ஒன்றையொன்று 
துதிக்கையால்‌ முகர்ந்து நோக்கின. ஒரு யானை உரக்க 
குரலெழுப்ப மேலே அமர்ந்திருந்த நிஷாங்கி 
கூச்சலிட்டான்‌. யானைகள்‌ துதிக்கைகளைப்‌ 
பிணைத்துக்கொள்ள நிஷாங்கி யானைமுதுகு வழியாகச்‌ 
சறுக்கி பின்னால்‌ குதித்து ஓடிவந்தான்‌. பிற 
கெளரவர்கள்‌ திரும்ப வந்துவிட யானைமேல்‌ அமர்ந்த 
சித்ராயுதனும்‌ பலவர்தனனும்‌ அசையாமல்‌ 
அமர்ந்திருந்தனர்‌. யானைகளிடம்‌ திரும்ப வரும்படி 
துரோணர்‌ மெல்லிய சீழ்க்கையால்‌ சொன்னார்‌. அவை 
திரும்ப வந்து நின்றுகொள்ள சித்ராயுதனும்‌ 
பலவர்தனனும்‌ இறங்கினர்‌. தரையில்‌ கால்கள்‌ பட்டதுமே 
சமநிலை இழந்து ஆடி புதரைப்பற்றிக்கொண்டனர்‌. 
பின்னர்‌ கூவிச்சிரித்தபடி ஓடினர்‌. 

[[ஙage]துவாரகையில்‌ இருந்து கிளம்புவதற்கான 

ணையை விடுப்பதற்கு ஃபானு மேலும்‌ ஒருநாள்‌ 
எடுத்துக்கொண்டார்‌. “நமது கருவூலங்களை 
கொண்டுசெல்ல உரிய வண்டிகள்‌ தேவை” என்றார்‌. 
“அவை முறையாக பாதுகாக்கப்படவேண்டும்‌. அதற்கான 
படைசூழ்கை அமைக்கப்படவேண்டும்‌. கருவூல 
வண்டிகளைச்‌ சுற்றி நாம்‌ இருக்கவேண்டும்‌. 
எந்நிலையிலும்‌ அவை நம்மிடமிருந்து விலகிச்‌ 
சென்றுவிடக்கூடாது.” 


பிரஃபானு அதற்கான பொறுப்பை ஏற்றுக்கொண்டார்‌. 
“இங்கே அரண்மனையிலேயே போதிய காவலர்‌ 
இருக்கிறார்கள்‌. அவர்களைக்‌ கொண்டு நாம்‌ 
காவற்படையை அமைத்துக்கொள்ள முடியும்‌” என்றார்‌. 
“அவர்களில்‌ வில்லவர்‌ எத்தனை பேர்‌? வில்லவர்கள்‌ 
வேண்டும்‌. ஏனென்றால்‌ நாம்‌ செல்லவிருப்பது திறந்த 
பாலைநிலம்‌...” என்றார்‌ ஃபானு. “வில்லவர்‌ போதிய 
அளவுக்கு உள்ளனர்‌. குதிரைகள்‌ குறைவாக உள்ளன. 
ஆனால்‌ நாம்‌ செல்லும்‌ வழியில்‌ அவற்றை 
சேர்த்துக்கொள்ள முடியும்‌” என்று பிரஃபானு சொன்னார்‌. 


“அனைத்தும்‌ விரைந்து முடிக்கப்படவேண்டும்‌. நமக்கு 
பொழுதில்லை” என்றார்‌ &பானு. ஆணைகளை 
விடுத்துவிட்டோம்‌ என்னும்‌ நிறைவை அவர்‌ அடைவதை 
பார்த்தேன்‌. “நாம்‌ எங்கு செல்கிறோம்‌?” என்று 
சந்திரஃபானு கேட்டார்‌. “சிற்பிகள்‌ சொல்வதை 
கேட்டாயல்லவா? எங்கே செல்கிறோம்‌ என்பதை 
எண்ணிக்கொண்டிருக்கும்‌ பொழுது அல்ல இது. உடனே 
கிளம்பியாகவேண்டும்‌. இல்லையேல்‌ துவாரகையின்‌ 
கருவூலமே நீரில்‌ மூழ்கிவிடும்‌.” அவைவிட்டு 
நீங்கும்போது சுருதன்‌ “கருவூலத்தைப்‌ பற்றி மட்டுமே 
பேசிக்கொண்டிருக்கிறார்‌. அதுதான்‌ துவாரகை 
என்பதுபோல” என்றார்‌. “அது உண்மைதானே? 
நம்மையும்‌ அவரையும்‌ வேறுபடுத்துவது கருவூலம்‌ 
அவருடைய கட்டுப்பாட்டில்‌ இருக்கிறது என்பதுதானே?” 
என்றார்‌ வீரா. 


பிரஃபானு உண்மையாகவே விசைகொண்டு 
செயல்பட்டார்‌. அரண்மனையிலும்‌ சூழ்ந்திருந்த 


காவல்கோட்டங்களிலும்‌ இருந்து எல்லா படைவீரர்களும்‌ 
வரவமைக்கப்பட்டனர்‌. அவர்களை எண்ணி வகுத்து 
புதிய காவல்படை ஒன்று உருவாக்கப்பட்டது. 
அனைவருக்கும்‌ படைக்கலங்கள்‌ வழங்கப்பட்டன. 
பதின்மருக்கு ஒருவரும்‌ நூற்றுவருக்கு ஒருவரும்‌ என 
தலைமை வகுக்கப்பட்டது. நாலாயிரவரும்‌ நால்வரால்‌ 
தலைமை கொள்ளப்பட்டனர்‌. தலைமைப்பொறுப்பு 
படைத்தலைவன்‌ நிகும்பனிடம்‌ அளிக்கப்பட்டது. படை 
உருவாகி வந்ததுமே மீண்டும்‌ துவாரகையில்‌ ஓர்‌ அரசு 
உருவாகி வந்தது என்னும்‌ எண்ணம்‌ அமைந்தது. 


துவாரகையின்‌ கருவூலங்கள்‌ மைய அரண்மனைக்கு 
அடியில்‌ பெரும்பாறையை வெட்டிக்குடைந்து 
உருவாக்கப்பட்ட கல்லால்‌ ஆன நிலவறைகளில்‌ 
இருந்தன. அவற்றை திறப்பதற்கான தாழ்க்கோல்கள்‌ 
சாம்பனிடமும்‌ பிரத்யும்னனிடமும்‌ ஃபானுவிடமும்‌ 
பிரித்து அளிக்கப்பட்டிருந்தன. மூவரும்‌ இணையாமல்‌ 
ஒருஷூல்‌ அறையை திறக்கமுடியாது. ஃபானு “அவர்களை 
உடனே வரசொல்லுங்கள்‌. அவர்களிடமிருக்கும்‌ 
தாழ்க்கோல்கள்‌ அளிக்கப்படவேண்டும்‌, நமக்கு 
பொழுதில்லை” என்றார்‌. 


ஆனால்‌ கணிகர்‌ “அரசே, அது இப்போது நிகழாது. 
அவர்கள்‌ கருவூலத்தை உங்கள்‌ கையில்‌ 
ஒப்படைப்பார்கள்‌ என நினைக்கிறீர்களா?” என்றார்‌. 
ஃபானு சீற்றத்துடன்‌ “வேறு என்ன செய்வார்கள்‌? 
போரிடுவார்களா? இந்த இடிந்த நகரில்‌ கிடந்து போரிட்டு 
சாக முற்படுவார்களா?” என்றார்‌. “ஆம்‌, அதற்குத்தான்‌ 
முற்படுவார்கள்‌” என்று கணிகர்‌ சொன்னார்‌. ஃபானு 
திகைத்துவிட்டார்‌. “நாம்‌ செய்வதற்கு ஒன்றே உள்ளது. 
மூத்தவர்களான சாத்யகியும்‌ கிருதவர்மனும்‌ சென்று 
அவர்கள்‌ இருவரையும்‌ கண்டு தாழ்க்கோல்களை 
பெற்றுவரட்டும்‌. கருவூலத்தை அவர்களின்‌ பொறுப்பில்‌ 
விட்டுவிடுவோம்‌.” 


ஃபானு “என்ன சொல்கிறீர்கள்‌? நான்‌ அரசன்‌. 
கருவூலத்தை எப்படி அவர்களின்‌ பொறுப்பில்‌ 
விடுவேன்‌?” என்றார்‌. “அவர்கள்தான்‌ உங்களை 
அரசராக்குபவர்கள்‌. நீங்கள்‌ நாளை முடிசூடி 
ஆளவேண்டும்‌ என்றாலும்‌ அவர்களின்‌ வில்லின்‌ 
துணை தேவை. கருவூலம்‌ அவர்களின்‌ பொறுப்பில்‌ 
இருக்கட்டும்‌. அதுவே நமக்கு நல்லது” என்று கணிகர்‌ 
சொன்னார்‌. “அவர்களிடம்‌ கருவூலம்‌ இருப்பது நம்மிடம்‌ 
இருப்பதற்கு நிகர்‌. அவர்கள்‌ நம்மை ஆதரிப்பவர்கள்‌. 
அவர்களிடம்‌ இருக்கையில்‌ கருவூலத்தை நாம்‌ 


கைப்பற்றிக்கொண்டோம்‌ என்னும்‌ பதற்றம்‌ 
அவர்களுக்கு வராமலும்‌ இருக்கும்‌” என்றார்‌ கணிகர்‌. 


பிரஃபானு “ஆம்‌, கணிகர்‌ சொல்வது உண்மை” என்றார்‌. 
ஃபானு “எனில்‌ அவ்வாறே செய்யுங்கள்‌. இளையோனே, 
நீயே அவர்களிடம்‌ பேசு” என்றார்‌. கணிகர்‌ “அதற்கு முன்‌ 
வேறொன்றை தெளிவுபடுத்தியாகவேண்டும்‌. 
கருவூலத்தின்மேல்‌ அவர்களுக்கு இருக்கும்‌ உரிமை 
என்ன என்று” என்றார்‌. “அவர்கள்‌ அதை 
கிருதவர்மனிடமும்‌ சாத்யகியிடமும்‌ கேட்பார்கள்‌ 
என்பதில்‌ ஐயமில்லை.” ஃபானு “இதென்ன? குடிகள்‌ 
அனைவருக்கும்‌ உரியதா என்ன கருவூலம்‌? என்ன 
சொல்கிறீர்கள்‌?” என்றார்‌. “இப்போது நாம்‌ இப்படிப்‌ 
பேசுவதில்‌ பொருளில்லை. நாம்‌ மிகச்‌ சிறிய படையுடன்‌ 
பாதுகாப்பில்லாமல்‌ பாலையில்‌ கருவூலத்துடன்‌ 
செல்லவிருக்கிறோம்‌. நமக்கு உடன்பிறந்தார்‌ 
அனைவரின்‌ உதவியும்‌ தேவை” என்றார்‌ கணிகர்‌. 


“என்ன சொல்கிறீர்கள்‌?” என்று ஃபானு சலிப்புடன்‌ 
கேட்டார்‌. “அவர்கள்‌ இருவருக்கும்‌ கருவூலத்தில்‌ 
இணையான உரிமை அளிக்கப்படும்‌ என்று 
கிருதவர்மனும்‌ சாத்யகியும்‌ சொல்லளிக்கட்டும்‌” என்றார்‌ 
கணிகர்‌. “அதெப்படி? இணையுரிமையா?” என்று ஃபானு 
கூச்சலிட்டார்‌. “அச்சொல்‌ அவர்களால்‌ 
அளிக்கப்படுகிறது, உங்களால்‌ அல்ல. நாம்‌ முதலில்‌ 
உரிய இடத்திற்கு சென்றுசேர்வோம்‌. அங்கே கருவூலத்தை 
பாதுகாப்போம்‌. நமக்கான படையையும்‌ நமக்குரிய நட்பு 
அரசுகளையும்‌ உருவாக்கிக்‌ கொள்வோம்‌. அதுவரை 
கருவூலம்‌ கிருதவர்மன்‌ சாத்யகி இருவர்‌ பொறுப்பிலும்‌ 
இருக்கட்டும்‌. அது மூன்று தரப்பினருக்கும்‌ இணையான 
உரிமை கொண்டது என அவர்கள்‌ நம்பட்டும்‌.” 


“நாம்‌ முற்றுரிமை அடைந்து முடிசூடியதும்‌ என்ன 
செய்யவேண்டும்‌ என அறிவிப்போம்‌. அரசே, அப்போது 
சாத்யகியும்‌ கிருதவர்மனும்கூட உங்கள்‌ குடிகளே. 
குடிகளில்‌ எவரும்‌ அரசரின்‌ பொருட்டு சொல்லளிக்கும்‌ 
உரிமை கொண்டவர்கள்‌ அல்ல” என்றார்‌ கணிகர்‌. 
ஃபானு பெருமூச்சுவிட்டார்‌. “சூழ்ச்சியே அரசனின்‌ 
முதன்மைப்‌ படைக்கலம்‌” என்றார்‌ கணிகர்‌. “ஆம்‌, அதை 
செய்வோம்‌” என்றார்‌ பானு. பிரஃபானு “அவ்வாறே 
நான்‌ அவர்கள்‌ இருவரிடமும்‌ பேசுகிறேன்‌” என்றார்‌. 


அப்போது ஸ்ரீஃபானு அவைக்குள்‌ வந்து நின்றான்‌. 


“சொல்க!” என்றார்‌ பானு. “மூத்தவரே, இந்நகரை இடித்து 
அழித்த பிரதிஃபானுவின்‌ மைந்தரையும்‌ 


துணைவியையும்‌ என்ன செய்வது?” என்றான்‌. 
“அவர்கள்‌ நம்மிடமா இருக்கிறார்கள்‌?” என்று பானு 
கேட்டார்‌. “அவர்கள்‌ அப்போதே பிடிபட்டுவிட்டனர்‌. 
நகருக்குள்‌ ஒரு மாளிகையில்‌ சிறையில்‌ இருக்கிறார்கள்‌. 
அவர்களை நாம்‌ கொண்டுசெல்லவிருக்கிறோமா?” 
ஃபானு “பிரதிபானு எங்குள்ளான்‌? மனைவியையும்‌ 
மைந்தரையும்‌ தேடி அவன்‌ வரக்கூடுமா?” என்றார்‌. 


கணிகர்‌ “எதன்பொருட்டும்‌ அவர்‌ இந்நகருக்குள்‌ இனி 
வரப்போவதில்லை” என்றார்‌. பின்னர்‌ உதடை 
கோணலைக்கிச்‌ சிரித்து “வருவார்‌ என்றால்‌ 
படைவல்லமையுடன்‌ வருவார்‌... அவருக்கு எங்கேனும்‌ 
துணையரசர்கள்‌ இருக்கக்கூடும்‌. அவர்கள்‌ 
படையொருக்கி நின்றிருக்கவும்‌ வாய்ப்புண்டு” என்றார்‌. 
ஃபானு “அவனா? அவன்‌ அப்படி செய்வானா என்ன?” 
என்றார்‌. “அரசே, பிறகெதற்கு அவர்‌ நகரை 
இடிக்கவேண்டும்‌? இடிக்கப்பட்டு பாதுகாப்பில்லாமல்‌ 
சிதைந்து கிடக்கும்‌ நகரை தாக்கி வெல்வது அவர்‌ 
எண்ணமாக இருக்கவே வாய்ப்பு. துணைக்கு படையுடன்‌ 
மன்னர்கள்‌ இல்லாமல்‌ அவர்‌ அதைச்‌ செய்ய ஏன்‌ 
துணியவேண்டும்‌?” ஃபானு “ஆம்‌, அவனுக்கு அப்படி 
எண்ணமிருக்கலாம்‌” என்றார்‌. 


“நகரின்‌ கருவூலமே அவர்‌ இலக்காக இருக்கும்‌” என்றார்‌ 
கணிகர்‌. ஃபானு உரக்க கைகளை அறைந்துகொண்டு 
“அறிவிலி... கீழ்மகன்‌” என்றார்‌. சீற்றத்துடன்‌ எழுந்து 
“இது என்‌ ஆணை, அந்த இழிமகனின்‌ மனைவியை 
எரித்தே கொல்லுங்கள்‌. அவன்‌ மைந்தரை 
முதுகுத்தோலை உரித்து கழுவிலேற்றுங்கள்‌...” என்றார்‌. 
“மூத்தவரே...” என்று நான்‌ கூவினேன்‌. “வஞ்சகர்களுக்கு 
இது எச்சரிக்கை. என்‌ குருதியினரே ஆயினும்‌ என்‌ 
இளையோரே ஆயினும்‌ இதுவே என்‌ நெறி... இது என்‌ 

ணை!” என்றார்‌ ஃபானு. நான்‌ பெருமூச்சுடன்‌ அதனை 
கடந்துசென்றேன்‌. 


கருவூலங்களுக்கான தாழ்க்கோல்கள்‌ வந்து சேர்ந்தன. 
அவற்றை ஏவலர்‌ தலைச்சுமைகளாக எடுத்துச்‌ சென்று 
அப்பால்‌ மணல்மூடிக்‌ கிடந்த வழியில்‌ கொண்டுவந்து 
நிறுத்தப்பட்டிருந்த வண்டிகளில்‌ ஏற்றினர்‌. அவற்றை 
பாயும்‌ தோலும்‌ போட்டு மூடிக்கட்டினர்‌. “கருவூலம்‌ 
சென்று ஒருங்கிவிட்டதா?” என்று ஃபானு 
கேட்டுக்கொண்டே இருந்தார்‌. “ஆம்‌ அரசே, கருவூலத்தை 
முழுமையாகவே வண்டிகளில்‌ ஏற்றிவிட்டோம்‌” என்று 
பிரஃபானு சொன்னார்‌. “நம்‌ படையினர்‌ சூழவே 
செல்லட்டும்‌” என்று பானு சொன்னார்‌. 


அரண்மனையை விட்டு ஒவ்வொருவராக கிளம்பிச்‌ 
சென்றோம்‌. ஆனால்‌ எவரும்‌ பெரிய அளவில்‌ 
உணர்வெழுச்சி கொள்வதாகத்‌ தெரியவில்லை. 
தங்களுக்குரிய பொருட்களை எடுத்துக்கொள்ளவும்‌ 
எதையும்‌ விட்டுவிடாதிருக்கவும்‌ மட்டுமே 
ஒவ்வொருவரும்‌ முனைப்பு கொண்டனர்‌. எதையாவது 
மறந்துவிட்டு ஓடிச்சென்று எடுத்துக்கொண்டனர்‌. 
ஏவலர்களுக்கு ஆணைகளை பிறப்பித்தனர்‌. அவர்கள்‌ 
விட்டுவிட்டு வந்த பொருட்களுக்காக வசைபாடினர்‌. 
கூச்சலும்‌ சந்தடியுமாக அரண்மனைமுகப்பு கலைவு 
கொண்டிருந்தது. 


எறும்புகள்‌ மழைக்காலத்தில்‌ துளைகளிலிருந்து 
வெளியேறுவது போலிருந்தது அக்காட்சி. 
ஒவ்வொருவரும்‌ ஏதேனும்‌ பொதியை வைத்திருந்தனர்‌. 
வெறுங்கையுடன்‌ ஒருவர்கூட வெளியே செல்லவில்லை. 
அரசர்‌ ஃபானுகூட கையில்‌ ஒரு பெரிய பொதியை 
வைத்திருந்தார்‌. “அது துவாரகையின்‌ மணிமுடி. அதை 
அவரே தன்‌ கையில்‌ வைத்திருக்கிறார்‌” என்று சுருதன்‌ 
சொன்னார்‌. “இந்தப்‌ பையை வைத்துக்கொள்‌. இதற்குள்‌ 
இருப்பவை சில ஓலைகள்‌. இவை துவாரகை வெவ்வேறு 
மன்னர்களுக்கு அளித்துள்ள கடனுக்கான 
சான்றோலைகள்‌. நம்மால்‌ இவற்றைக்கொண்டு 
பெரும்பொருள்‌ ஈட்ட முடியும்‌.” 


கையில்‌ எதுவுமில்லாமல்‌ அங்கிருந்து வெளியேறியவர்‌ 
கணிகர்‌ மட்டுமே. அவரை ஒரு தாலத்தில்‌ வைத்து இரு 
வீரர்கள்‌ கொண்டுசென்றனர்‌. அவர்‌ கைகளை விரித்து 
புன்னகையுடன்‌ அமர்ந்திருந்தார்‌. சூழ்ந்திருந்த 
அலைக்கழிதல்களை நோக்கி நோக்கி மகிழ்ந்தார்‌. 
அரண்மனையின்‌ முகப்பில்‌ நெரிசல்‌ ஏற்பட்டிருந்தது. 
அரசரே அந்த நெரிசலில்‌ முட்டி ததும்பவேண்டியிருந்தது. 
அதுவரை அரண்மனையில்‌ யாதவ மைந்தர்‌ எவரும்‌ 
கிளம்பாமல்‌ ஒருவரோடொருவர்‌ 
முட்டிக்கொண்டிருந்தார்கள்‌. ஆனால்‌ கருவூலம்‌ 
கிளம்பியதுமே அத்தனை பேருமே உடன்கிளம்ப 
முண்டியடித்தனர்‌. 


ஃபானு வெளியே வந்தபோது அரண்மனை முகப்பில்‌ 
பிரதிஃபானுவின்‌ மைந்தர்‌ கழுவிலேற்றப்பட்டிருப்பதை 
பார்த்தார்‌. அதற்குள்‌ ஃபானுமான்‌ வந்து “மூத்தவரே, நம்‌ 
அன்னையர்‌ அனைவரும்‌ உரிய இடங்களுக்குச்‌ சென்று 
சேர்ந்துவிட்டார்கள்‌” என்றான்‌. “நம்‌ கருவூலம்‌ எங்கே? 
கிளம்பிச்செல்கிறதா?” என்றார்‌ ஃபானு. “ஆம்‌, உடன்‌ 
சாத்யகியும்‌ கிருதவர்மனும்‌ செல்கிறார்கள்‌” என்று 


ஃபானுமான்‌ சொன்னான்‌. “நாமும்‌ உடன்‌ 
செல்லவேண்டும்‌. அவர்கள்‌ அதைச்‌ சூழ்ந்துகொள்ள 
இடமளிக்கலாகாது” என்றார்‌ பானு. 


நீண்ட நிரையாக துவாரகையில்‌ இருந்து 
கிளம்பியவர்கள்‌ தோரணவாயிலைக்‌ கடந்து 
பாலைவெளி நோக்கி சென்றனர்‌. பானு 
தோரணவாயிலைக்‌ கண்டதும்‌ “இதோ நின்றிருக்கிறதே, 
பெருவாயில்‌ வீழ்ந்தது என்றார்கள்‌?” என்றார்‌. “அரசே, 
அது இரண்டு குன்றுகளில்‌ ஒன்றின்மேல்‌ நின்றிருந்த 
கடல்நோக்கிய பெருவாயில்‌. இது பாலைநோக்கிய 
தோரணவாயில்‌.” அவர்‌ “ஆம்‌, இரண்டு உண்டு 
அல்லவா?” என்றார்‌. “மிகப்‌ பெரியது” என்று 
விழிதூக்கினார்‌. “ஆம்‌, விண்ணவர்‌ நகர்புகும்‌ வாயில்‌ 
என்பார்கள்‌” என்றார்‌ கணிகர்‌. ஃபானு “புகுந்தவர்கள்‌ 
விண்ணவர்கள்‌ அல்ல, பாதாள தேவர்கள்‌...”என்று 
சொல்லி சிரித்தார்‌. 


அந்தச்‌ சிரிப்பின்‌ பொருளின்மையை உணர்ந்து 
சூழ்ந்திருந்தவர்கள்‌ திகைத்து ஒருவரை ஒருவர்‌ 
பார்த்துக்கொண்டார்கள்‌. ஆனால்‌ கணிகர்‌ உரக்க 
நகைத்தார்‌. 


[[/age]பெரும்பாலையில்‌ தோரணவாயிலுக்கு சற்று 
அப்பால்‌ இருந்த முதல்‌ சோலைக்குச்‌ சுற்றும்‌ 
துவாரகையினர்‌ தங்கினர்‌. மூங்கில்‌ தட்டிகளாலும்‌ 
தோலாலுமான கூடாரங்கள்‌ அமைக்கப்பட்டன. 
நகரைவிட்டு வெளியே வந்ததும்‌ ஃபானு பதற்றம்‌ 
மிக்கவராக ஆனார்‌. ஏதேதோ சொல்லி கூச்சலிட்டுக்‌ 
கொண்டிருந்தார்‌. பின்னர்‌ அதை அவரே உணர்ந்து 
இளிவரலாக ஏதேனும்‌ சொன்னார்‌. அது மிகமிக 
இழிந்ததாக, எரிச்சலூட்டுவதாக இருந்தது. அவரை 
சற்றும்‌ தாங்கமுடியாதவராக அது ஆக்கியது. வாளை 
உருவி அவரை வெட்டி வீழ்த்திவிடவேண்டும்‌ என 
எனக்கே உளம்‌ பொங்கியது. 


முதல்நாள்‌ உச்சிப்பொழுதிலேயே பாலைநிலத்திற்குள்‌ 
வந்துவிட்டோம்‌. அது மழைக்காலம்‌ அல்ல என்பதனால்‌ 
கூரைகள்‌ அமைக்கப்படவில்லை. பெரும்பாலானவர்கள்‌ 
வெட்டவெளியிலேயே தங்கினார்கள்‌. ஏற்கெனவே 
பாலைநிலம்‌ முழுக்க பரவிக்கிடந்தவர்கள்‌ அரசரும்‌ 
பிறரும்‌ அங்கே வந்துவிட்டதை அறிந்து திரும்பிவந்து 
சேர்ந்துகொண்டமையால்‌ அந்திக்குள்‌ அப்பகுதி 
மக்கள்திரளால்‌ நிறைந்திருந்தது. மேலும்‌ மேலும்‌ 
வந்துகொண்டிருந்தனர்‌. மூத்தவர்‌ பானு வெளியே 


வந்து அந்த மக்கள்‌ பெருக்கை பார்த்தார்‌. “நமது மக்கள்‌!” 
என்று பிரஃபானு சொன்னார்‌. அவர்‌ கைவிரித்தபோது 
அத்திரளில்‌ இருந்து தேனீக்கூடு போன்ற பெருமுழக்கம்‌ 
எழுந்தது. ஃபானு முகம்‌ மலர்ந்து “என்‌ குடி! என்‌ அரசு!” 
என்றார்‌. “அவர்களை கண்ணெதிரே பார்க்கிறேன்‌!” 


துவாரகையின்‌ களஞ்சியத்தில்‌ இருந்து பல 
நாட்களுக்குப்‌ போதுமான உணவுப்பொருட்கள்‌ 
கொண்டுவரப்பட்டிருந்தன. அந்தியில்‌ அடுமனைகள்‌ 
அமைந்தன. உணவு சமைக்கப்பட்டு அனைவருக்கும்‌ 
வழங்கப்பட்டது. உணவு அங்கே அதுவரை இருந்த 
சோர்வையும்‌ சலிப்பையும்‌ இல்லாமலாக்கியது. 
அடுமனைப்புகை விழவுக்கொடி என வானிலேறியது. 
கூட்டத்தின்‌ ஓசையையே அது மாற்றியது. உணவு 
உண்டபோது அது விழவுக்களியாட்டாக மாறியது. மக்கள்‌ 
கூச்சலிட்டு நகைத்தனர்‌. ஒருவரை ஒருவர்‌ கூவி 
அழைத்தனர்‌. ஆங்காங்கே பாடல்களும்‌ எழுந்தன. 


இரவு விண்மீன்கள்‌ செறிந்த வான்கீழ்‌ தங்கினோம்‌. 
உணவு உண்டு ஓய்வுக்கு படுத்தபோது ஒவ்வொருவரும்‌ 
இயல்படைந்தனர்‌. பல நாட்கள்‌ நீண்ட பதற்றத்திற்குப்‌ 
பின்‌ அந்தத்‌ தளர்வே கொண்டாட்டமாக ஆகியது. 
எங்கிருந்தோ ஒரு பாடல்‌ எழுந்தது. பின்னர்‌ மெல்ல 
அந்தப்‌ பெருந்திரளே இருளுக்குள்‌ 
பாடிக்கொண்டிருந்தது. அவர்கள்‌ நம்பிக்கை 
அடைந்தனர்‌. நம்பிக்கையை மேலும்‌ மேலும்‌ 
வளர்த்துக்கொண்டனர்‌. அன்றிரவு மக்கள்‌ துயில 
நெடும்பொழுதாகியது. அந்த உள எழுச்சியை 
உடற்களைப்பு வென்றமையால்தான்‌ அவர்களால்‌ 
துயிலமுடிந்தது. 


மறுநாள்‌ எழுந்தபோது அந்த இடமே நன்கு பழகியதாக 
இருந்தது. நெடுநாட்கள்‌ அங்கேயே இருப்பதைப்போல. 
துவாரகை மிகமிக அப்பால்‌ மறைந்துவிட்டிருந்தது. 
உடைந்து சரிந்த துவாரகையை மக்கள்‌ மறக்க 
விரும்பினர்‌. பழைய துவாரகையை இனிய நினைவாக 
பேணிக்கொண்டனர்‌. ஆகவே இருக்கும்‌ இடத்தில்‌ முற்றாக 
உளம்‌ அமைந்தனர்‌. காலையில்‌ அங்கே ஒவ்வொருவரும்‌ 
கொண்டிருந்த சுறுசுறுப்பை, அவர்களின்‌ முகங்களில்‌ 
இருந்த களிப்பை பார்த்தபோது வியப்பாக இருந்தது. 
சுருதன்‌ என்னிடம்‌ “மக்கள்‌ குழந்தைகளைப்போல. எந்த 
மாற்றமும்‌ அவர்களுக்கு உகந்ததே. ஆகவேதான்‌ நல்ல 
ஆட்சியாளர்கள்‌ மக்களுக்கு மாற்றங்களை 
அளித்துக்கொண்டே இருக்கிறார்கள்‌” என்றார்‌. 


அங்கேயே தொடர்ந்து தங்கினோம்‌. மேலே எங்கு செல்வது 
என்று முடிவெடுக்க முடியவில்லை. ஒவ்வொருநாளும்‌ 
ஃபானு அவைகூடி மேலே செய்யவேண்டுவன குறித்து 
பேசினார்‌. அப்பேச்சு நூறு முனைகளில்‌ தொட்டு அறுந்து 
அமைய ஊணுக்கு எழுந்து செல்வார்கள்‌. “எங்கேனும்‌ 
சென்றாகவேண்டும்‌... இங்கே எத்தனை நாள்‌ நீடிப்பது?” 
என்றுதான்‌ பேச்சு தொடங்கும்‌. “எங்கேனும்‌ சென்றே 
ஆகவேண்டும்‌” என்று முடியும்‌. “அவர்‌ இங்கே 
அமைந்துவிட்டார்‌. இந்த வாழ்வே நன்றாகத்தான்‌ 
இருக்கிறது என்று எண்ணுகிறார்‌ போலும்‌” என்றார்‌ 
சுருதன்‌. 


பதினைந்து நாட்களுக்குப்‌ பின்னர்‌ நாளும்‌ பொழுதும்‌ 
குறிக்கும்பொருட்டு மூத்தவர்‌ பானுவின்‌ 
ஆணையின்படி நிமித்திகர்‌ எழுவர்‌ அழைத்து 
வரப்பட்டனர்‌. உண்மையில்‌ சிதைந்த 
துவாரகையிலிருந்து சிதறி வெளிப்போந்து 
அங்குமிங்கும்‌ அலைந்துகொண்டிருந்த குழுவிலிருந்து 
அவர்களை தேடிக்‌ கண்டடைந்து அழைத்து வந்தனர்‌. 
அவர்கள்‌ ஒருவரை ஒருவர்‌ நிமித்திகர்‌ என்று 
அடையாளம்‌ காட்டியமையால்தான்‌ பிறரால்‌ நிமித்திகர்‌ 
என்று உணர முடிந்தது. 


அவர்களைக்‌ கண்டதுமே அவர்கள்‌ எத்தகைய நிமித்திகர்‌ 
என்பதை அறிந்தேன்‌. கேட்பவருக்கு உகந்ததைக்‌ 
கூறுவதே நிமித்திகத்‌ தொழிலின்‌ முதன்மை அறம்‌ என்று 
நினைக்கும்‌ எளியோர்‌. க்‌ அத்தகையோரே 
மக்களால்‌ விரும்பப்படுகிறார்கள்‌. தன்‌ நூலில்‌ ஆழ்ந்த 
நம்பிக்கையும்‌ ஒழியாது அதில்‌ உழன்றுகொண்டிருக்கும்‌ 
உள்ளமும்‌ கொண்டவனே நல்ல நிமித்திகன்‌. மெல்ல 
மெல்ல அவன்‌ புறத்தே இயங்கும்‌ உலகின்‌ நெறிகளை 
முற்றாக மறந்துவிடுகிறான்‌. தன்‌ நூலின்‌ நெறிகளுடன்‌ 
அதை ஒப்பிடுவதையும்‌ விட்டுவிடுகிறான்‌. வாழ்க்கை 
என்பது முற்றாகவே தன்‌ நூல்களுக்குள்‌ நிகழ்வது என்று 
நினைத்துக்கொள்கிறான்‌. அந்நிலையிலேயே அவனால்‌ 
உய்த்துணர்ந்தும்‌ உசாவி உணர்ந்தும்‌ சிலவற்றை சொல்ல 
முடிகிறது. 


மெய்வாழ்வுடன்‌ நூல்‌ வாழ்வை இடையறாது 
ஒப்பிட்டுக்கொண்டிருக்கும்‌ நிமித்திகன்‌ ஐயம்‌ 
கொண்டவனாகிறான்‌. அவனால்‌ எதையும்‌ அறுதியாக 
கூற இயல்வதில்லை. அறுதியாக உணராதபோது அவன்‌ 
ஆணித்தரமாக உரைக்க முற்படுகிறான்‌. சொல்‌ 
பெருக்குகிறான்‌. தன்னை அறிந்தோனாகவும்‌ 
கடந்தோனாகவும்‌ காட்டிக்கொள்கிறான்‌. ஓசையிடும்‌ 


நிமித்திகன்‌ உள்ளீடற்றவன்‌. ஓசையடங்குதலே 
நிமித்திகத்‌ தொழிலின்‌ அடையாளம்‌ என்பார்கள்‌. 
வந்தவர்கள்‌ வரும்போதே தங்களுக்குள்‌ 
சொல்லாடிக்கொண்டிருந்தார்கள்‌. ஒவ்வொரு பேச்சுக்கும்‌ 
ஒரு சொல்லுக்கு நூறுசொல்‌ எடுத்தனர்‌. தந்தையே, 
பாரதவர்ஷத்தின்‌ மாபெரும்‌ குடியொன்றின்‌ முதன்மை 
முடிவு அவ்வாறு அவர்களால்‌ எடுக்கப்பட்டது. 


அவர்களைக்‌ கண்டதுமே அவர்களால்‌ ஆகக்கூடியது 
ஒன்றுமில்லை என்று எனக்கு தோன்றியது. ஆனால்‌ 
அத்தருணத்தில்‌ நிமித்திகர்‌ ஒருவர்‌ வந்தாலொழிய எந்த 
முடிவையும்‌ எடுக்க இயலாது. நிமித்திகர்‌ கூறியதனால்‌ 
மட்டும்‌ எங்கும்‌ எந்த முடிவும்‌ எடுக்கப்படப்‌ 
போவதில்லை, நிமித்திகரைக்‌ கொண்டு எதையேனும்‌ 
சொல்லவைத்து அவற்றில்‌ ஒரு முடிவையே மூத்தவர்‌ 
எடுக்கவிருக்கிறார்‌. நிமித்திகர்‌ இன்றி முடிவெடுக்க 
முடியாத நெடுங்கால வழக்கத்தின்‌ விளைவு அது. 
நிமித்திகர்‌ வந்துவிட்டதை அறிந்து யாதவ மைந்தர்‌ 
அனைவரும்‌ சூழக்‌ கூடிநின்று நோக்கினோம்‌. 
ஒவ்வொருவரும்‌ ஒவ்வொரு கணக்குகள்‌ 
கொண்டிருந்தோம்‌. ஆனால்‌ அங்கிருந்து 
கிளம்பிவிடவேண்டும்‌ என்பதில்‌ அனைவரும்‌ 
ஓரெண்ணத்துடன்‌ இருந்தோம்‌. 


மணலில்‌ சூழ்ந்து நின்றிருந்த யாதவ மைந்தருக்கு நடுவே 
நிமித்திகர்‌ அமர்ந்தனர்‌. வெறும்‌ மணலிலேயே 
சுட்டுவிரலால்‌ களம்‌ கிழித்தனர்‌. சூழ்ந்திருந்த சிறு 
கற்களை சோழிகளென அமைத்தனர்‌. அவற்றை நகர்த்தி 
கணக்கிட்டனர்‌. பின்னர்‌ அவர்களில்‌ மூத்தவர்‌ 
“இங்கிருந்து வடக்கு நோக்கி செல்வதே உகந்தது. வடக்கே 
பன்னிருநாள்‌ நடையில்‌ பிரபாச க்ஷேத்ரம்‌ எனும்‌ ஒரு 
இடம்‌ இருக்கிறது. அங்கு சென்று நகர்‌ அமைக்கலாம்‌” 
என்றார்‌. மற்றவர்கள்‌ “ஆம்‌” என்றனர்‌. “அதுவே எங்கள்‌ 
கணிப்புகளிலும்‌ வெளிப்படுகிறது.” 


“அது உகந்ததா?” என்று மூத்தவர்‌ கேட்டார்‌. “மிக உகந்தது. 
அங்கு பெரும்புல்வெளி ஒன்றிருக்கிறது. யாதவர்கள்‌ 
புல்வெளிகளில்‌ பெருக இயலும்‌ என்பதை 
அறிந்திருப்பீர்கள்‌. மிக அருகே கடலும்‌ இருக்கிறது. நாம்‌ 
கடலோரம்‌ பிறந்து வளர்ந்தவர்கள்‌. அங்கொரு சிறு 
படகுத்துறை அமையலாம்‌. எதிர்காலத்தில்‌ அது 
துறைமுகமாக வளரவும்‌ கூடும்‌. அங்கு பிறிதொரு 
துவாரகை எழும்‌. அது தங்கள்‌ புகழ்‌ சொல்லும்‌. நன்றே 
வளர்க!” என்றார்‌ நிமித்திகர்‌. மற்ற நிமித்திகர்களும்‌ 
பிரபாச க்ஷேத்ரம்‌ பற்றி சொல்ல தொடங்கினார்கள்‌. 


அந்நிலத்தின்‌ வளமும்‌ அதன்‌ இடப்பொருத்தமும்‌ 
அதற்கும்‌ யாதவர்களுக்கும்‌ நடுவே இருக்கும்‌ ஊழின்‌ 
பொருத்தமும்‌ அவர்களால்‌ விளக்கப்பட்டன. யாதவ 
மைந்தர்‌ விழிவிரித்து மறு சொல்‌ இன்றி கேட்டு நின்றனர்‌. 


“அவ்வாறே ஆகட்டும்‌! நாம்‌ பிரபாச க்ஷேத்ரத்திற்கு 
கிளம்புவோம்‌!” என்று மூத்தவர்‌ ஃபானு கூறினார்‌. 
“பிரபாச க்ஷேத்ரத்தில்‌ நமது குடி வேரூன்றட்டும்‌. நம்‌ 
கோல்‌ அங்கே எழட்டும்‌. நமது கொடிவழியினர்‌ அங்கே 
செழிக்கட்டும்‌. இது நம்‌ எழுகை! வெல்க யாதவக்குடி! 
வெல்க யதுவின்‌ குருதி! ஆம்‌, அவ்வாறே ஆகுக!” கூடி 
நின்ற யாதவ மைந்தர்‌ உரக்க குரலெழுப்பி வாழ்த்தினர்‌. 
அவ்வாழ்த்தொலி அங்கிருந்து சூழ்ந்திருந்த 
துவாரகையினரிடம்‌ பரவ மெல்லமெல்ல அந்தப்‌ 
பெருந்திரள்‌ பரப்பு அமைதி அடைந்தது. 


அவரிடம்‌ இருந்த அந்தத்‌ தெளிவு எனக்கு பதற்றத்தை 
அளித்தது. அரசர்‌ எவரும்‌ அத்தனை உறுதியாக 
முடிவெடுத்துவிடக்‌ கூடாது, அம்முடிவை அவ்வண்ணம்‌ 
அப்போதே சொல்லிவிடவும்‌ கூடாது. அமைச்சர்களிடமும்‌ 
படைத்தலைவர்களிடமும்‌ பிறிதொரு முறை 
உசாவவேண்டும்‌. மாற்றுச்‌ சொல்‌ இருந்தால்‌ 
தெரிந்துகொள்ளவேண்டும்‌. அந்த இடத்தின்‌ அனைத்துச்‌ 
செய்திகளையும்‌ அங்கு செல்வதற்கான வழிகளையும்‌ 
ஆராய வேண்டும்‌. ஆனால்‌ மூத்தவர்‌ அரசருக்குரிய 
தன்னொதுக்கம்‌ உடையவரல்ல. அவர்‌ எளிய 
யாதவர்களைப்போல உணர்ச்சிகளால்‌ ஆளப்படுபவர்‌. 
அந்த நேரத்து உளச்சோர்விலிருந்து அவர்‌ அடைந்தது 
அந்த உளஎழுச்சி. மூடிய கதவை முட்டித்திறப்பது 
போன்றது அது. அத்தனை விசையுடன்‌ மோதாவிட்டால்‌ 
அந்த உளச்சோர்வை வெல்லமுடியாது. 


நான்‌ “மூத்தவரே!” என்றேன்‌. “இனி ஒன்றும்‌ 
எண்ணுவதற்கில்லை. இந்தப்‌ பாலைவனத்தில்‌ 
போதுமான அளவுக்கு தங்கிவிட்டோம்‌. மேலும்‌ மேலும்‌ 
இங்கு நம்பிக்கை இழந்துகொண்டிருக்கிறோம்‌. 
தனிமையை கொண்டிருக்கிறோம்‌. இங்கிருந்து 
கிளம்புவதொன்றே நாம்‌ செய்யவேண்டியது!” என்ற 
பின்னர்‌ மூத்தவர்‌ எழுந்து கைகூப்பினார்‌. இளையோர்‌ 
அளித்த பரிசுகளை எடுத்து நிமித்திகர்களுக்கு அளித்த 
பின்னர்‌ கைகளைத்‌ தட்டி “அனைவரும்‌ கேளுங்கள்‌, 
அனைவரும்‌ கேளுங்கள்‌!” என்றார்‌. நான்‌ “மூத்தவரே!” 
என்று சொல்வதற்குள்‌ “அரச அறிவிப்பு!” என்றார்‌. 


கூடி நின்ற அனைத்து இளையோரும்‌ குடிகளும்‌ எழுந்து 


“நீங்கள்‌ செய்த பிழைகள்‌ என்ன?” என்றார்‌ துரோணர்‌. 
“யானையின்‌ செவி உங்கள்‌ செவியை விட நூறுமடங்கு 
பெரியது. நீங்கள்‌ முணுமுணுப்பதே அவற்றுக்கு கேட்கும்‌. 
யானையை நோக்கி கூச்சலிடாதீர்கள்‌. உங்கள்‌ இயல்பான 
மொழியில்‌ சொல்லுங்கள்‌. நீங்கள்‌ இங்கிருந்து 
கிளம்பும்போதே யானை உங்களை பார்த்துவிட்டிருக்கும்‌. 
உங்கள்‌ எடையும்‌ மணமும்‌ அதற்குத்தெரியும்‌. எனவே 
இங்கிருந்தே நீங்கள்‌ அதனுடன்‌ பேசிக்கொண்டு 
செல்லுங்கள்‌. யானை உங்களை ஏற்றுக்கொள்ள 
வேண்டுமென்றால்‌ உங்கள்‌ சொல்லில்‌ உங்கள்‌ அகம்‌ 
திகழவேண்டும்‌. உங்கள்‌ அகத்தை யானையின்‌ அகம்‌ 
கண்டடையவேண்டும்‌.” 


“இறுதியாக, அஞ்சாதீர்கள்‌. அஞ்சுபவனை அதனுள்‌ 
வாழும்‌ தேவன்‌ வெறுக்கிறான்‌. அஞ்சும்போது அதன்‌ 
கண்களை நீங்கள்‌ பார்த்துவிடுகிறீர்கள்‌. யானையின்‌ 
விழிகள்‌ வழியாக மட்டுமே அதன்‌ இருளுக்குள்‌ நம்மால்‌ 
பார்க்கமுடியும்‌. தன்‌ இருண்டதனிமையில்‌ வாழும்‌ கஜபதி 
பார்க்கப்படுவதை விரும்புவதில்லை. யானையின்‌ 
செவிகளுடனும்‌ துதிமூக்குடனும்‌ மட்டும்‌ 
உரையாடுங்கள்‌” என்ற துரோணர்‌ “நீங்கள்‌” என்று 
கைகாட்டினார்‌. 


அஸ்வத்தாமனும்‌ அர்ஜுனனும்‌ பத்து கெளரவர்களும்‌ 
ஓடிச்சென்றனர்‌. அர்ஜுனன்‌ அணுகிய களிறு 
அவனைநோக்கி தன்‌ துதிக்கையை நீட்டியது. அவன்‌ 
அசையாமல்‌ நின்று மெல்லிய குரலில்‌ அதை 
கால்நீட்டும்பட சொன்னான்‌. “ஊரு” என்றான்‌ 
அர்ஜுனன்‌. யானை தயங்கியது. மீண்டும்‌ மீண்டும்‌ 
அவன்‌ அச்சொல்லை சொல்லிக்கொண்டிருந்தான்‌. 
“ஊரு ஊரு” அச்சம்‌ விலகிய குருவி கைகளில்‌ 
வந்தமர்ந்து தானியத்தை கொத்துவதுபோல 
அச்சொல்லில்‌ அவன்‌ அகம்‌ அமர்ந்தது. யானை தன்‌ 
செவிகளை பின்னுக்கு மடித்து உடலுடன்‌ 
ஒட்டிக்கொண்டு துதிக்கை அசைவிழக்க ஒருகணம்‌ 
அவனை அறிந்தது. அதன்‌ முன்னங்கால்‌ உயர்ந்து 
மடிந்தது. 


யானையின்‌ காலை மிதித்து காதுகளைப்‌ பற்றி 
மேலேறிக்கொண்டான்‌. பலமுறை அவன்‌ யானைமத்தகம்‌ 
மேல்‌ அமர்ந்ததுண்டு. பாறைக்கு உயிர்‌ வரும்‌ விந்தையை 
அறிந்ததுமுண்டு. ஆனால்‌ கீழே பாகனின்றி 
அணியில்லாத யானைமேல்‌ அமர்ந்திருப்பது அவன்‌ 
வயிற்றை முரசுத்தோல்‌ என அதிரச்செய்தது. “சச்ச” என்று 
அதன்‌ மத்தகத்தை தட்டினான்‌. யானை உறுமியது. “சச்ச 


நின்று அவரை பார்த்தனர்‌. “ஆம்‌, பிறிதொரு 
துவாரகையை உருவாக்கவிருக்கிறோம்‌!” என்றார்‌. 
சற்றுநேரம்‌ எவரும்‌ எதுவும்‌ சொல்லவில்லை. 
வெற்றுவிழிகளுடன்‌ வெறித்து நோக்கி 
அமர்ந்திருந்தார்கள்‌. “நாம்‌ துவாரகையிலிருந்து 
வெளியேறியது மேலும்‌ சிறந்த நகரை 
உருவாக்குவதற்காக! உறுதியானதும்‌ 
வெற்றிகொள்ளமுடியாததுமான பெருநகர்‌ ஒன்றை நாம்‌ 
உருவாக்குவோம்‌! இதோ அதன்பொருட்டு எழுகிறோம்‌” 
என்று மூத்தவர்‌ ஃபானு கூறினார்‌. பானுமான்‌ “வெல்க 
யாதவப்‌ பெருங்குடி! வெல்க அரசர்‌ ஃபானு!” என்று 
கூவினான்‌. அப்போதும்‌ எவரும்‌ வாழ்த்தொலி 
எழுப்பவில்லை. 


ஃபானுமானும்‌ பிரஃபானுவும்‌ பிறரை நோக்கி 
கைகாட்டிவிட்டு “வெல்க! வெல்க!” என்று கூச்சலிட்டனர்‌. 
ஒருகணம்‌ கழித்து அனைத்து மக்களும்‌ உரக்க 
ஓலியெழுப்பி கூச்சலிட்டனர்‌. “நாம்‌ பிரபாச 
க்ஷேத்ரத்திற்கு செல்லவிருக்கிறோம்‌. அந்த நிலத்தில்‌ ஒரு 
நகரை உருவாக்குவோம்‌. அருகே கடல்‌ உள்ளது. 
அங்கொரு கடல்‌ துறைமுகத்தை உருவாக்குவோம்‌. நாம்‌ 
செல்லுமிடம்‌ துவாரகைபோல்‌ வெறுநிலமல்ல. பாறை 
முகடுமல்ல. அது யாதவருக்கு உகந்த புல்வெளி. அங்கு 
கன்று பெருக்குவோம்‌. செல்வம்‌ செழித்ததும்‌ நகர்‌ 
முனைவோம்‌. நம்மிடம்‌ கருவூலம்‌ உள்ளது. நாம்‌ இன்னும்‌ 
எதையும்‌ இழந்துவிடவில்லை” என்றார்‌ பானு. 
“அஸ்தினபுரிக்கு நிகரான கருவூலத்துடன்தான்‌ அங்கு 
செல்கிறோம்‌. அங்கு சென்று ஒரு பெருநகரை எதிரிகளின்‌ 
கண்முன்‌ உருவாக்கி எழுப்புவோம்‌. துவாரகை இங்கு 
சரிந்து அங்கு எழுந்தது என்றே பொருள்‌! கிளம்புக!” 
என்றார்‌. 

[[/age]தந்தையே, பானுவின்‌ சொல்‌ அனைவரையும்‌ 
எழச்‌ செய்தது. குடிகள்‌ அனைவரும்‌ அத்தனை 
பொழுதும்‌ அத்தகைய ஒரு சொல்லுக்காகத்தான்‌ 
காத்திருந்தனர்‌. கண்ணீருடன்‌ நெஞ்சில்‌ அறைந்து 
அவர்கள்‌ அழுதனர்‌. எழுந்து நின்று கைவிரித்து 
கூச்சலிட்டனர்‌. எண்ணி எண்ணி களிவெறிகொண்டு 
குதித்துச்‌ சுழன்று ஆர்ப்பரித்தனர்‌. கொண்டாட்டமும்‌ 
களியாட்டமும்‌ எங்கும்‌ நிறைந்திருந்தது. அந்தப்‌ 
பொழுதில்‌ பிறிதொன்றையும்‌ அங்கு சொல்ல 
இயலாதென்று உணர்ந்தேன்‌. 


ஃபானு அந்தக்‌ களியாட்டை தனக்கான ஏற்பாக 
எடுத்துக்கொண்டார்‌. அதில்‌ தானும்‌ கலந்து 
கண்ணீர்விட்டு நடனமாடினார்‌. அருகணைந்து 
அனைவரையும்‌ தழுவிக்கொண்டார்‌. இளையோரை 
முத்தமிட்டார்‌. படைத்தலைவர்களை தோளைப்‌ பிடித்து 
உலுக்கினார்‌. நெடுநேரம்‌ அந்தக்‌ கொண்டாட்டம்‌ 
நிகழ்ந்தது. பின்னர்‌ ஃபானு “கிளம்புவோம்‌. அதற்குரிய 
ஒருக்கங்கள்‌ நடக்கட்டும்‌. வண்டிகள்‌ கட்டப்படட்டும்‌. 
கூடாரங்கள்‌ சுருட்டப்படட்டும்‌!” என்றார்‌. 


படைத்தலைவர்கள்‌ பிரிந்து சென்று ஆணைகளை 
பிறப்பிக்கத்‌ தொடங்க அங்கிருந்த அலைக்கொந்தளிப்பு 
அடங்கி ஒவ்வொருவரும்‌ அவரவர்‌ பணிகளுக்கு 
சென்றார்கள்‌. புரவிகளுக்கு சேணங்கள்‌ பூட்டப்பட்டன. 
மூத்தவர்‌ ஃபானு கவிழ்த்திட்ட மரக்கலம்‌ ஒன்றில்‌ 
அமர்ந்தார்‌. அவர்‌ அருகே வந்த சுருதன்‌ “மூத்தவரே, 
தாங்கள்‌ அதை அவ்வண்ணம்‌ சொல்லியிருக்கக்‌ கூடாது” 
என்றார்‌. “ஏன்‌?” என்று ஃபானு கேட்டார்‌. அந்தக்‌ 
கணத்தின்‌ மகிழ்ச்சியை அழிக்க வந்தவராகவே 
அவருக்கு சுருதன்‌ தோன்றினார்‌. “நம்மிடம்‌ இத்தனை 
பெரிய கருவூலம்‌ இருப்பதை இங்கு ஏன்‌ 
சொல்லவேண்டும்‌?” என்றார்‌ சுருதன்‌. 


ஃபானு எரிச்சலுடன்‌ “அதை எவரும்‌ பார்த்தாலே 
தெரிந்துகொள்ளலாமே. இத்தனை வண்டிகளில்‌ 
ஏற்றிக்கொண்டு செல்லப்படுவது கருவூலம்‌ அன்றி 
வேறென்ன?” என்றார்‌. சுருதன்‌ “ஆனாலும்‌ அக்கருவூலம்‌ 
இருக்கிறதென்பதை சொல்லியிருக்கக்கூடாது. இங்கு 


எவருடைய ஒற்றர்கள்‌ இருப்பார்கள்‌ என்று நமக்கு 
தெரியாது. நம்மை எவரேனும்‌ தாக்கினால்‌ எப்படி 
நம்மால்‌ கருவூலத்தை பாதுகாக்க முடியும்‌?” என்றார்‌. 
ஃபானு “எவர்‌?” என்றார்‌. “எவராயினும்‌... இக்கருவூலம்‌ 
பேரரசு ஒன்றின்‌ ஐம்பதாண்டுக்கால செல்வம்‌. 
இதற்கிணையான ஒன்று பாரதவர்ஷத்தில்‌ இல்லை” 
என்றார்‌ சுருதன்‌. 


ஃபானு திகைத்துவிட்டார்‌. சுருதன்‌ அதை 
பயன்படுத்திக்கொண்டு மேலே சென்றார்‌. “நாம்‌ பிரபாச 
க்ஷேத்ரத்திற்குச்‌ சென்ற பிறகே கூட நம்மை எதிரிகள்‌ 
தாக்க வாய்ப்பிருக்கிறது. அது கூர்ஜரத்துக்கு மிக அருகே 
இருக்கிறது” என்றார்‌. ஃபானுமான்‌ சினத்துடன்‌ “கூர்ஜரம்‌ 
நொறுங்கிக்‌ கிடக்கிறது. நம்மைத்‌ தாக்கும்‌ அளவுக்கு 
அவர்களுக்கு ஆற்றல்‌ இல்லை” என்றான்‌. “சிந்து 
தாக்கலாம்‌, சிந்துவை உறுதியான மன்னனொருவன்‌ 
ஆளத்தொடங்கியிருக்கிறான்‌” என்றார்‌ சுருதன்‌. “நமக்கு 
அஸ்தினபுரியின்‌ உதவி இருக்கிறது” என்றார்‌ ஃபானு. 
“ஆம்‌, ஆனால்‌ அவர்கள்‌ மிக மிகத்‌ தொலைவில்‌ 
இருக்கிறார்கள்‌” என்றார்‌ சுருதன்‌. 


ஃபானு அவ்வண்ணம்‌ சுவற்றுடன்‌ அழுத்தப்பட்டதனால்‌ 
சீற்றம்கொண்டார்‌. “அஞ்சி அஞ்சி வாழ்வதில்‌ 
பொருளில்லை. நமது படைக்கலங்கள்‌ இன்னும்‌ 
தாழவில்லை. நம்மிடம்‌ பெருவீரர்‌ இருவர்‌ உள்ளனர்‌. 
சாத்யகியும்‌ கிருதவர்மனும்‌ நம்முடன்‌ இருக்கிறார்கள்‌ 
என்ற செய்திக்குப்‌ பிறகு எவரும்‌ நம்மை எதிர்க்கப்‌ 
போவதில்லை” என்றார்‌. சுருதன்‌ மேலும்‌ சொல்லத்‌ 
தொடங்க “உனக்கு அச்சமிருந்தால்‌ நீ வரவேண்டாம்‌. 
இங்கே பாலையில்‌ கிடப்பதைவிட செல்வது மேல்‌... என்‌ 
முடிவு அறிவிக்கப்பட்டுவிட்டது” என்றார்‌ பாணு. 
சுருதன்‌ தலைவணங்கி “அவ்வாறே” என்றார்‌. 


“மூத்தவரே, ஆணை என்ன? என்ன செய்வது?” என்று 
ஃபானுமான்‌ கேட்டான்‌. “கிளம்ப வேண்டியதுதான்‌” 
என்றார்‌ ஃபானு. “விதர்ப்பத்தின்‌ ருக்மி நம்முடன்‌ வந்து 
சேர்ந்துகொள்வதாக செய்தி வந்திருக்கிறது” என்றான்‌ 
ஃபானுமான்‌. “அவரை கிளம்பி பிரபாச க்ஷேத்ரத்திற்கு 
வரச்சொல்‌. நாம்‌ அங்கு சென்றுகொண்டிருக்கிறோம்‌. 
இங்கு இனி எவருக்குமாக நாம்‌ காத்திருக்க 
வேண்டியதில்லை” என்றார்‌ ஃபானு. “அவர்‌ நமக்காக 
வந்து கொண்டிருந்தார்‌. நகர்‌ சரிந்த செய்தி அறிந்ததும்‌ 
படைகளை நிறுத்திவிட்டு நம்‌ தூதுக்காக காத்திருந்தார்‌” 
என்றார்‌ பிரஃபானு. 


நான்‌ “மூத்தவரே” என்றேன்‌. “கூறு” என்றார்‌ பானு. 
“இந்தப்‌ பிரபாச க்ஷேத்ரம்‌ என்ற சொல்லை எங்கோ 
கேள்விப்பட்டதுபோல இருக்கிறது” என்றேன்‌. பானு 
என்‌ உணர்வுகளை புரிந்துகொள்ளாமல்‌ முகம்‌ மலர்ந்து 
“அது புகழ்பெற்ற நிலமாக இருக்கலாம்‌. நமது 
மூதாதையர்‌ அங்கிருந்து வந்திருக்கலாம்‌” என்றார்‌. 
“இல்லை மூத்தவரே, பிறிதொன்று” என்றேன்‌. ”நீ புதிய 
ஐயங்கள்‌ எதையும்‌ எழுப்ப வேண்டியதில்லை. 
கிருதவர்மனிடமும்‌ சாத்யகியிடமும்‌ இங்கிருந்து நாம்‌ 
கிளம்பும்‌ செய்தியை சென்று சொல்‌” என்றார்‌. 
தலைவணங்கி “ஆணை!” என்றேன்‌. 


[1௨௨6] உளச்சோர்வுடன்‌ நான்‌ கிருதவர்மனை சந்திக்கச்‌ 
சென்றேன்‌. அவர்கள்‌ இருவரும்‌ துவாரகையிலிருந்து 
கருவூலம்‌ ஏற்றிய வண்டிகளுடன்‌ 
சேர்ந்துகொண்டார்கள்‌. அவர்கள்‌ நடத்திவந்த 
காவலர்படை கருவூலத்தைச்‌ சூழ்ந்திருக்க அவர்கள்‌ 
தங்கள்‌ தனிப்பட்ட காவலர்படையுடன்‌ பெருந்திரளுக்கு 
சற்று அப்பால்‌ தனியாக தங்கியிருந்தனர்‌. அவர்கள்‌ 
இருவருடைய விற்களையும்‌ நம்பியே ஃபானு தன்னை 
ஒரு அரசரென்று எண்ணிக்கொள்கிறார்‌ என்று 
அனைவரும்‌ அறிந்திருந்தமையால்‌ அவர்களை 
அரசருக்கு நிகராகவே அனைவரும்‌ நினைத்தனர்‌. 
ஆனால்‌ அவர்கள்‌ அரசுநடத்தலில்‌ நேரடியாக 
தலையிடக்கூடாது என்று எண்ணினர்‌. 


நான்‌ சாத்யகியின்‌ படைகளை அணுகியபோது 
அவருடைய முதற்காவலன்‌ என்னை நோக்கி வந்து 
வணங்கினான்‌. என்னிடம்‌ என்‌ அலுவல்‌ ஏது என்று 
வினவினான்‌. “நான்‌ சிறிய தந்தை கிருதவர்மனையும்‌ 
மூத்தவர்‌ சாத்யகியையும்‌ சந்திக்க வந்தேன்‌. இது 
அரசாணை?” என்றேன்‌. “அவர்களிருவரும்‌ இன்று 
காலைதான்‌ பாலையில்‌ வேட்டைக்கு சென்றார்கள்‌” 
என்றான்‌. “வேட்டைக்கா? இப்பொழுதா?” என்றேன்‌. “ஆம்‌, 
தனிப்‌ புரவிகளில்‌ சென்றார்கள்‌” என்றான்‌. 


பாலையில்‌ சில நாட்களாக வேட்டை உணவைத்தான்‌ 
உண்டு கொண்டிருந்தோம்‌. வேட்டைக்கென 
வில்லவர்களை இரவுகளில்‌ பாலையில்‌ அனுப்பி 
முயல்களையும்‌ பாலைவனப்‌ புல்வெளியில்‌ வளரும்‌ 
சிறிய மறிமான்களையும்‌ கொண்டுவந்தோம்‌. 
பொதுமக்களுக்கு பாலை நிலக்கழுதைகளும்‌ 
பறவைகளும்‌ கூட உணவாயின. துவாரகையில்‌ இருந்து 
காலொழுந்தும்‌ உடல்‌ புண்பட்டும்‌ வெளியே வந்த 
புரவிகளை உண்ணலாம்‌ என்று சாம்பனின்‌ 


அணுக்கரான அசுரகுலத்தவர்‌ சொன்னார்கள்‌. ஆனால்‌ 
அவ்வாறு குதிரையை உண்ட பின்‌ நம்மிடம்‌ 
இசைந்திருக்கும்‌ குதிரைகளை ஆளமுடியாது, அவை 
முரண்கொள்ளும்‌ என்றார்‌ அமைச்சர்‌ ஸ்ரீகரர்‌. 


நான்‌ அவர்களுக்காகக்‌ காத்து அங்கேயே பாலையின்‌ 
ஒரு சிறு மணல்‌ மேட்டில்‌ அமர்ந்திருந்தேன்‌. அத்தனைக்கு 
அப்பாலும்‌ அவர்கள்‌ இருவரும்‌ விளையாட 
விரும்புவதைப்‌ பற்றி எண்ணிக்கொண்டேன்‌. மேய்ச்சல்‌ 
விலங்குகள்‌ விரைவிலேயே விளையாடுவதை 
நிறுத்திக்கொள்கின்றன. வேட்டை விலங்குகள்‌ எத்தனை 
வளர்ந்தாலும்‌ விளையாடிக்கொண்டே இருக்கின்றன. 
போர்வீரர்கள்‌ விளையாடாமல்‌ இருக்க முடியாது. 
துரத்தாமல்‌, வெல்லாமல்‌ அமைய முடியாது. 


தொலைவில்‌ அவர்கள்‌ இருவரும்‌ வருவதை கண்டேன்‌. 
ஒருவரோடொருவர்‌ பேசிச்‌ சிரித்துக்கொண்டு இணையாக 
இரு புரவிகளில்‌ ஊர்ந்து வந்தனர்‌. அவர்களுக்குப்‌ 
பின்னால்‌ செம்புழுதிப்‌ படலம்‌ சிறகென எழுந்திருந்தது. 
அவர்களின்‌ புரவிகளுக்கு இருபுறமும்‌ முயல்கள்‌ சேர்த்து 
கட்டப்பட்டு தொங்கின. காற்றில்‌ நீந்தி அருகணைந்து 
புரவியிலிருந்து இறங்கினர்‌. நூறு முயல்களுக்கு மேல்‌ 
அவர்களிடம்‌ இருந்தன. அவர்களை அணுகிய 
ஏவலரிடம்‌ அம்முயல்களை அளித்துவிட்டு என்னை 
பார்த்தனர்‌. 

நான்‌ தலைவணங்கி “நூறு முயல்களா? அத்தனை 
அம்புகளுடன்‌ சென்றீர்களா?” என்றேன்‌. “இங்கே 
நாணல்கள்‌ மிகக்‌ கூர்மையானவை” என்று கிருதவர்மன்‌ 
சொன்னார்‌. “சரியாக ஏவினால்‌ முயலின்‌ இதயத்தில்‌ 
பாய்ந்துவிடுவன.” சாத்யகி “சொல்க!” என்றார்‌. நான்‌ 
“மூத்தவர்‌ ஃபானு இங்கிருந்து கிளம்பிச்‌ செல்வதற்கு 
முடிவெடுத்துவிட்டார்‌. ஆணை 
பிறப்பிக்கப்பட்டுவிட்டது” என்றேன்‌. 


கிருதவர்மன்‌ வியப்புடன்‌ “ஆணை 
பிறப்பிக்கப்பட்டுவிட்டதா? எப்போது? எதையும்‌ 
உசாவவில்லையே?” என்றார்‌. சாத்யகி “எங்கே 
செல்வதற்கு?” என்றார்‌. “நேற்று மாலை நான்‌ அவனிடம்‌ 
பேசினேனே” என்றார்‌ கிருதவர்மன்‌. “இம்முடிவு 
சற்றுமுன்னர்‌ எடுக்கப்பட்டது” என்றேன்‌. 


“என்ன நடந்தது?” என்று சாத்யகி கேட்டார்‌. “அவர்‌ 
சற்றுமுன்‌ நிமித்திகரை அழைத்து எங்கு செல்லக்கூடும்‌ 
என்று கேட்டார்‌. அவர்கள்‌ கூறியதும்‌ அக்கணமே 


ணை பிறப்பித்துவிட்டார்‌” என்றேன்‌. சாத்யகி 
“அறிவிலி!” என்றார்‌. “அந்நிமித்திகரின்‌ வடிவில்‌ எவர்‌ 
வேண்டுமானாலும்‌ வந்து அந்த எண்ணத்தை 
சொல்லமுடியும்‌. ஒவ்வொன்றுக்கும்‌ குலமூத்தார்‌, 
நிமித்திகர்‌, படைத்தலைவர்‌, அமைச்சர்‌, குடித்தலைவர்‌ 
என்ற ஐந்து தரப்பினரின்‌ சொல்‌ கேட்காமல்‌ அரசன்‌ எந்த 
முடிவையும்‌ எடுக்கக்கூடாது. ஜம்பேராயம்‌ 
தலைக்கொள்ளலே அவன்‌ கடன்‌” என்றார்‌. 


கிருதவர்மன்‌ “அவன்‌ பல தருணங்களில்‌ வெறும்‌ 
உணர்ச்சிகளால்‌ இயங்கும்‌ யாதவர்‌ போலவே 
இருக்கிறான்‌” என்றார்‌. சாத்யகி “அவர்‌ எப்போதும்‌ 
அப்படித்தான்‌” என்றார்‌. “எங்கு செல்கிறான்‌?” என்று 
கிருதவர்மன்‌ கேட்டார்‌. “பிரபாச க்ஷேத்ரம்‌ என்னும்‌ நிலம்‌ 
இங்கிருந்து பதினைந்து நாள்‌ நடைத்தொலைவில்‌ 
உள்ளது என்றும்‌, அது ஒரு புல்வெளி என்றும்‌, 
கடலோரமாக அமைந்திருக்கிறதென்றும்‌, அதுவே 
நல்லதென்றும்‌ நிமித்திகர்கள்‌ கூறினார்கள்‌” என்றேன்‌. 
சில கணங்களுக்குப்‌ பின்‌ கிருதவர்மன்‌ “எவ்வண்ணம்‌ 
கூறினார்கள்‌?” என்றார்‌. “இத்தனை தெளிவாக எந்த 
நிமித்திகரும்‌ கூறுவதில்லை.” 


“அவர்கள்‌ தரையில்‌ களம்‌ வரைத்து கவடி நிரப்பி 
கணித்து கூறினார்கள்‌” என்றேன்‌. “திசை மட்டும்‌ 
சொன்னார்களா இடத்தையும்‌ சேர்த்துச்‌ 
சொன்னார்களா?” என்று கிருதவர்மன்‌ கேட்டார்‌. “திசை 
மட்டுமல்ல, இடத்தையும்‌ செல்லும்‌ தொலைவையும்கூடச்‌ 
சொன்னார்கள்‌. அந்நிலத்தின்‌ நன்மைகளையும்‌ 
விரித்துரைத்தனர்‌” என்றேன்‌. “முதல்‌ முறையிலேயே 
கூறிவிட்டனரா?” என்று கிருதவர்மன்‌ மீண்டும்‌ கேட்டார்‌. 
ஆம்‌” என்றேன்‌. “எனில்‌ அதற்கு என்ன பொருள்‌?” 
என்றார்‌. நான்‌ என்ன சொல்வதென்றறியாமல்‌ பேசாமல்‌ 
நின்றேன்‌. “சொல்க, என்ன பொருள்‌?” என்றார்‌. 


நான்‌ “தெரியவில்லை, தந்தையே” என்றேன்‌. “அறிவிலி, 
அவர்கள்‌ முன்னரே அதை முடிவு செய்திருக்கிறார்கள்‌. 
அந்த முடிவை எடுத்தபின்‌ அதை நெடுநாட்களாக 
பேசிக்கொண்டிருக்கிறார்கள்‌. அதைத்தான்‌ இங்கு வந்து 
சொல்லியிருக்கிறார்கள்‌. அங்கு வந்தபின்‌ அவர்கள்‌ 
எதையும்‌ கணிக்கவில்லை” என்றார்‌ கிருதவர்மன்‌. 
எனக்கு உடனே அது உண்மை என்று தெரிந்தது. “ஆம்‌, 
அவ்வாறுதான்‌ இருக்கவேண்டும்‌” என்றேன்‌. பின்னர்‌ 
அச்சத்துடன்‌ “அவர்கள்‌ ஒற்றர்களா?” என்று கேட்டேன்‌. 


“ஒற்றர்களாக இருக்க வாய்ப்பில்லை. ஒற்றர்கள்‌ 


நிமித்திகர்களாக வருவதும்‌ இல்லை. இவர்கள்‌ எளிய 
தெருநிமித்திகர்கள்‌. அரசருக்கு நூல்‌ நவின்று சொல்லும்‌ 
தகுதி உடையவர்கள்‌ அல்ல. அவர்களை அழைத்து 
குறிகேட்டபோது உடனடியாக நெஞ்சிலிருப்பதை 
சொன்னார்கள்‌. அவர்களின்‌ அந்த எண்ணம்‌ 
துவாரகையின்‌ குடிகளுக்கு ஏற்கெனவே 
இருந்திருக்கவேண்டும்‌. அவர்கள்‌ தங்களுக்குள்‌ 
பேசிக்கொண்டிருந்திருக்கவேண்டும்‌. அது உடனே 
இவர்களின்‌ நெஞ்சில்‌ எழ அவ்வண்ணமே 
சொல்லியிருக்கிறார்கள்‌.” 


சாத்யகி “ஆம்‌, இதை நான்‌ முன்னரும்‌ கேட்டிருக்கிறேன்‌” 
என்றார்‌. “துவாரகையின்‌ மக்களின்‌ எதிர்வினை 
என்னவாக இருந்தது?” என்று கிருதவர்மன்‌ கேட்டார்‌. 
“மக்கள்‌ கண்ணீருடன்‌ எதிர்கொண்டார்கள்‌, 
கொண்டாடினார்கள்‌” என்றேன்‌. “எவருமே ஐயம்‌ 
எழுப்பவில்லையா? அங்கே எப்படி செல்வதென்று 
கேட்கவில்லையா?” என்றார்‌ கிருதவர்மன்‌. “இல்லை” 
என்றேன்‌. “அது எங்ஙனம்‌? எந்த ஒரு முடிவுக்கும்‌ 
மக்களில்‌ ஒரு சாரார்‌ ஐயம்‌ தெரிவிப்பார்கள்‌. ஒரு சாரார்‌ 
மறுப்பு தெரிவிப்பார்கள்‌. பெரும்பான்மை உணர்வுகள்‌ 
எழுந்த பிறகு மெல்ல மெல்லத்தான்‌ ஒற்றை உணர்வு 
உருவாகும்‌. பெரும்பான்மை நோக்கியே எஞ்சியவர்கள்‌ 
வந்து சேர்வார்கள்‌. இது விந்தையாக உள்ளதே.” 


நானும்‌ அதை அப்போதுதான்‌ உணர்ந்தேன்‌. “ஒரு முடிவு 
கூறப்பட்ட உடனே அத்தனை பேரும்‌ சேர்ந்து அதை 
ஏற்றுக்கொள்கிறார்கள்‌ என்றால்‌ என்ன பொருள்‌? 
அனைவரும்‌ அந்த முடிவை நோக்கி முன்னரே 
வந்திருக்கிறார்கள்‌. அதை அரசர்‌ 
சொல்லவேண்டுமென்று எதிர்பார்த்திருந்திருக்கிறார்கள்‌. 
அரசர்‌ இப்போது மக்களுக்கு ஆணையிடவில்லை. 
மக்கள்‌ அரசருக்கு ஆணையிடடிருக்கிறார்கள்‌” என்றார்‌ 
கிருதவர்மன்‌. “ஆம்‌” என்று நான்‌ சொன்னேன்‌. “ஆக இனி 
ஒன்றும்‌ சொல்வதற்கில்லை. முடிவு 
எடுக்கப்பட்டுவிட்டது” என்றார்‌ சாத்யகி. “ஆம்‌, முடிவு 
எடுக்கப்பட்டுவிட்டது. அதன்‌ விளைவுகளையாவது நாம்‌ 
எண்ணவேண்டும்‌” என்று கிருதவர்மன்‌ கூறினார்‌. 


“அத்தனை பேர்‌ உள்ளத்திலும்‌ திரண்டெழுந்து அப்படி 
ஓர்‌ எண்ணம்‌ எப்படி வந்தது? இந்த இடத்தின்‌ பெயர்‌, 
இதன்‌ வழி, இதன்‌ சிறப்பு இவர்களிடம்‌ எவ்வாறு 
விதைக்கப்பட்டது? இது எங்கிருந்து கிளம்பி வந்தது?” 
என்று கிருதவர்மன்‌ தனக்குத்தானே 
சொல்லிக்கொண்டார்‌. “ஏன்‌ அங்கு செல்ல 


வேண்டுமென்ற முடிவை அவர்கள்‌ எடுக்கிறார்கள்‌? 
எங்கோ ஆழத்தில்‌ இது எப்போதும்‌ 
இருந்துகொண்டிருக்கிறது.” சாத்யகி மெல்லிய குரலில்‌ 
“ஆம்‌, இருந்துகொண்டிருக்க வாய்ப்பிருக்கிறது” என்று 
சொன்னார்‌. கிருதவர்மன்‌ “என்ன?” என்று திரும்பி 
கேட்டார்‌. 


“அந்தகரே, இந்தப்‌ பிரபாச க்ஷேத்ரம்‌ என்பது இங்கு சில 
ஆண்டுகளுக்கு முன்‌ நிகழ்ந்த தீய நிகழ்வின்‌ 
முதிர்வுப்புள்ளி” என்றார்‌ சாத்யகி. “முன்பு விஸ்வாமித்ரர்‌ 
இங்கு வந்தபோது அவருடைய தீச்சொல்‌ இந்நகர்‌ மேல்‌ 
விழுந்தது நினைவிருக்கும்‌.” நான்‌ “ஆம்‌” என்றேன்‌. 
“அதைப்பற்றி நானும்‌ அறிந்திருக்கிறேன்‌” என்று 
கிருதவர்மன்‌ சொன்னார்‌. “அதன்பின்‌ சாம்பன்‌ 
தொடர்ந்து கொடுங்கனவுகளை கண்டுகொண்டிருந்தார்‌. 
ஊன்தடி ஒன்று தன்‌ உடலில்‌ இருந்து பிறந்ததாகவும்‌, 
அது நாளும்‌ வளர்ந்து கொண்டிருப்பதாகவும்‌, தன்‌ 
குருதியை பாலென அது அருந்துவதாகவும்‌ சொன்னார்‌. 
அதற்கு பிழைநிகர்‌ என்ன செய்வது, எவ்வண்ணம்‌ ஆற்றி 
ஒழிப்பதெனத்‌ தெரியாமல்‌ அமைச்சர்கள்‌ திகைத்தனர்‌.” 


“பல பூசனைகளுக்கும்‌ சடங்குகளுக்கும்‌ பின்‌ வேறு 
நிமித்திகர்களிடம்‌ கோரலாம்‌ என்று முடிவு 
செய்யப்பட்டது. அதன்படி நிமித்திகர்‌ எழுவர்‌ அவை கூடி, 
களம்‌ வரைந்து, கல்‌ பரப்பி, தெய்வங்களிடம்‌ உசாவி ஒரு 
மறுமொழி உரைத்தனர்‌. அதன்படி ஒரு பிழைநிகர்‌ 
செய்யப்பட்டது” என்றார்‌ சாத்யகி. நான்‌ “அவர்கள்‌ 
துவாரகையின்‌ நிமித்திகர்கள்‌ அல்ல. துவாரகையின்‌ 
நிமித்திகர்கள்‌ முனிவரின்‌ தீச்சொல்லுக்கு மாற்றே 
இல்லை என்றே கூறினர்‌. எவரும்‌ அதிலிருந்து 
தப்பமுடியாது என்றே அறிவுறுத்தினர்‌. மூத்தவர்‌ சுருதன்‌ 
சினந்து அவர்களை அறைந்தார்‌. சாம்பன்‌ அவர்களை 
அரியணையில்‌ இருந்து எழுந்து வந்து ஓங்கி உதைத்து 
வீழ்த்தினார்‌” என்றேன்‌. “அதன்‌ பிறகு அசுர குலத்தைச்‌ 
சேர்ந்த நிமித்திகர்‌ எழுவர்‌ அழைத்து வரப்பட்டனர்‌. 
அவர்களே இந்தப்‌ பிழைநிகர்ச்‌ செயலை கூறினர்‌.” 


“கூறுக, என்ன அது?” என்று கிருதவர்மன்‌ கேட்டார்‌. 
“அக்கனவு ஒரு முன்னெச்சரிக்கை. அவ்வண்ணம்‌ ஒரு 
தீய கனவு வருமெனில்‌ அக்கனவை அவ்வண்ணமே 
நிகழ்த்தி தீங்கிலாது முடிப்பதே அக்கனவிலிருந்து தப்பும்‌ 
வழியாக அசுரர்களால்‌ கடைப்பிடிக்கப்படுகிறது. 
இல்லத்தில்‌ பாம்பு வருகிறது என்று கனவு கண்டால்‌ 
நஞ்சிலாத பாம்பு ஒன்றை இல்லத்திற்கு கொண்டுவந்து 
விட்டு அதை பிடித்து திரும்பக்‌ கொண்டு சென்று 


விட்டுவிட்டால்‌ அந்த வருநிகழ்வில்‌ இருந்து மீள முடியும்‌ 
என்று அவர்கள்‌ நம்புகிறார்கள்‌. அதைப்போல இதற்கும்‌ 
செய்யலாம்‌ என்றனர்‌” என்றேன்‌. 


“அவர்களின்‌ சொற்களின்படி ஒரு பூசனைச்‌ சடங்கு 
ஒருங்கிணைக்கப்பட்டது. சாம்பன்‌ கனவில்‌ கண்டவை 
என்னென்ன என்று விரிவாக உசாவப்பட்டு 
அவ்வண்ணமே அனைத்தும்‌ ஒருக்கப்பட்டன. 
அரண்மனையில்‌ பெண்ணுக்குரிய ஆடையை அணிந்து 
சாம்பன்‌ மஞ்சத்தில்‌ படுத்திருந்தார்‌. அவர்‌ உடலில்‌ 
வயிற்றுடன்‌ சேர்த்து ஒரு இரும்புத்தடி வைத்து 
கட்டப்பட்டது. பின்னர்‌ சுண்ணமும்‌ மஞ்சளும்‌ கலந்த 
செங்குருதிக்‌ கலம்‌ ஒன்று அவர்‌ கால்‌ நடுவே 
உடைக்கப்பட்டது. மெய்யாகவே அந்த இரும்புத்தடியை 
அவர்‌ ஈன்று புறந்தருவதுபோல நடித்தனர்‌. குழவியென 
அதை எடுத்துக்கொண்டு சென்று நீராட்டு, பெயர்சூட்டு 
முதலிய அனைத்து பிறவிச்‌ சடங்குகளையும்‌ செய்தனர்‌. 
அச்சடங்கில்‌ நானும்‌ பங்கேற்றேன்‌. என்‌ மைந்தனுக்குச்‌ 
செய்யவேண்டிய அனைத்தையும்‌ செய்தேன்‌. இனிப்பு 
தொட்டு நாவில்‌ வைப்பது, மலர்‌ எடுத்து இட்டு வணங்கி 
வாழ்த்துவது என...” 


“அன்னையர்‌ இச்சடங்கு நடந்ததை அறியவில்லை. 
அரண்மனையில்‌ யாதவ மைந்தர்‌ மட்டுமே அறிய இது 
நடந்தது. அதன்‌ பிறகு அந்த இரும்புத்தடி இறந்துவிட்டது 
என அவர்கள்‌ அறிவித்தனர்‌. நாங்கள்‌ அதற்கு 
இறுதிச்சடங்குகள்‌ அனைத்தையும்‌ செய்தோம்‌. நாவில்‌ 
பால்தொட்டு வைத்தோம்‌. அரிமலரிட்டு வணங்கினோம்‌. 

டை நீக்கி அதை அவர்கள்‌ ஒரு தொட்டிலில்‌ வைத்து 
எடுத்துச்‌ சென்றனர்‌. என்ன செய்யப்போகிறீர்கள்‌ என்று 
சாம்பன்‌ கேட்டார்‌. அதை கீழே கற்களை நொறுக்கும்‌ 
இரும்பு உருளைகளுக்கு நடுவே கொடுத்து துண்டு 
துண்டாக பொடித்து தொலைவில்‌ எங்கேனும்‌ 
வீசப்போவதாக சொன்னார்கள்‌. அவர்கள்‌ அதை 
கொண்டுசெல்வதை சாம்பன்‌ நெடுந்தொலைவு வரை 
பார்த்துக்கொண்டிருந்தார்‌” என்று நான்‌ சொன்னேன்‌. 
“மெய்யாகவே சாம்பன்‌ அதன்பின்‌ அக்கனவிலிருந்து 
விடுபட்டார்‌. அதை மறந்தும்போனார்‌.” 


“அவர்கள்‌ கொண்டு வீசிய நிலம்தான்‌ பிரபாச க்ஷேத்ரம்‌” 
என்று சாத்யகி சொன்னார்‌. “தங்களுக்கு எவ்வண்ணம்‌ 
தெரியும்‌?” என்று நான்‌ கேட்டேன்‌. “அனைவருக்கும்‌ 
தெரிந்ததுதான்‌ அது. அங்கு கொண்டு வீசியவர்கள்‌ இங்கு 
வந்து சொன்னார்கள்‌. சில நாட்களிலேயே துவாரகை 
முழுக்க பிரபாச ச்ஷேத்ரத்தில்‌ அந்த ஊன்‌ தடி வீசப்பட்ட 


செய்தி தெரிந்துவிட்டது. அங்கு அந்த ஊன்தடியின்‌ 
பொடிகள்‌ மணலில்‌ விதைகளாக முளைத்து கூரிய 
இரும்புமுனை கொண்ட புற்களாக செறிந்திருப்பதாக 
சூதன்‌ ஒருவன்‌ பாடினான்‌. அவை இயற்கையாகவே 
முளைத்த கூரிய அம்புகள்‌ என்றான்‌. யாதவர்களின்‌ 
குலத்திற்கு காவலாக அந்த அம்புகளை தெய்வங்கள்‌ 
படைத்திருப்பதாகவும்‌ அவை மூதாதையரின்‌ வாழ்த்து 
என யாதவருக்கு வழங்கப்பட்டவை என்றும்‌ 
சொன்னான்‌.” 


“லோகநாசிகை என்று அந்தப்‌ புல்லை இங்கே சூதர்கள்‌ 
சொன்னார்கள்‌. லோகநாஸிகா பிரபோதனம்‌ என்று ஒரு 
குறுங்காவியம்கூட ஒரு புலவரால்‌ இயற்றப்பட்டது. இங்கு 
சில நாட்கள்‌ அந்தப்‌ பாடல்‌ புழங்கியது. அவ்வப்போது 
சிறு பூசைகளிலோ இல்லக்களியாட்டுகளிலோ அந்தப்‌ 
பாடல்‌ ஒலிக்கிறது” என்றார்‌ சாத்யகி. “தங்கள்‌ 
மூதாதையரின்‌ படைக்கலங்கள்‌ புற்களாக எழுந்து 
நிற்கும்‌ நிலம்‌ என்று இம்மக்கள்‌ பிரபாச க்ஷூத்ரத்தை 
நம்புகிறார்கள்‌. இங்கிருந்து முதலில்‌ சிறுகுழுக்களாக 
கிளம்பியபோதே ஒரு சிலர்‌ அங்கு செல்லவிருப்பதாக 
சொல்லிக்கொண்டிருந்தார்கள்‌. அங்கு சென்றுவிட்டால்‌ 
எவரும்‌ தங்களை தாக்க முடியாதென்றும்‌, மூதாதையரின்‌ 
புல்முனைப்‌ படைக்கலங்கள்‌ தங்களுக்கு காவல்‌ 
இருக்கும்‌ என்றும்‌ சொன்னார்கள்‌. அவர்களின்‌ 
உறுதியான நம்பிக்கை பிறரிடமும்‌ பரவியிருக்கலாம்‌.” 


“அனைவரும்‌ சேர்ந்து அந்த முடிவை எடுத்துவிட்டார்கள்‌. 
அனைவரின்‌ பொருட்டும்‌ பானு அதை 
அறிவித்துவிட்டார்‌” என்று நான்‌ சொன்னேன்‌. “அங்கு 
செல்ல வேண்டியதில்லை என்றே எனக்கு தோன்றுகிறது” 
என்று கிருதவர்மன்‌ சொன்னார்‌. சாத்யகி “ஆனால்‌ இனி 
ஒரு மறுசொல்‌ எழவியலாது. அரசர்‌ ஒன்று உரைத்த 
பின்னர்‌ நாம்‌ அதை மாற்றக்கூடாது. மேலும்‌ இன்று 
ஃபானு அரசரல்ல. அவருக்கு நிலமில்லை, முடியில்லை, 
அரண்மனையில்லை. நமது நம்பிக்கையால்‌, நம்‌ 
சொல்லால்தான்‌ அவர்‌ அரசராகிறார்‌. அவரை 
மறுத்தோமெனில்‌ அவர்‌ அரசராக அல்லாமல்‌ ஆவார்‌. 
எனில்‌ அரசரில்லாத வெற்று மக்கள்திரளாக இது ஆகும்‌. 
பின்னர்‌ இதை ஆணையால்‌ கட்டுப்படுத்த இயலாது” 
என்றார்‌. 

கிருதவர்மன்‌ “நான்‌ சொல்வதை அவனிடம்‌ 
சொல்லியாகவேண்டும்‌” என்றார்‌. “இனி சொல்லி ஒன்றும்‌ 
ஆவதில்லை. முதலில்‌ பிரபாச க்ஷேத்ரத்திற்கு செல்வோம்‌. 
அது உகந்ததல்ல என்று அங்கிருந்து பிற நிலங்களுக்கு 


சச்ச” என்று மீண்டும்‌ தட்டினான்‌. யானை மெல்ல 
காலெடுத்து வைத்து புல்வெளியில்‌ நடக்கத்‌ 
தொடங்கியது. துதிக்கையை நீட்டி நீட்டி 
மண்ணைத்தொட்டபடி கால்களைத்‌ தூக்கிவைத்து 
விரைந்தது. 


சச்ச என்பது எந்த மொழிச்சொல்‌ என்று அர்ஜுனன்‌ 
எண்ணிக்கொண்டான்‌. ஸஜ்ஜ என்ற 
செம்மொழிச்சொல்லின்‌ மருவு போலிருந்தது. அல்லது 
தொல்குடிமொழியில்‌ இருந்து செம்மொழிக்கு மருவி 
வந்ததா? யானை நேராக காட்டைநோக்கிச்‌ சென்றது. 
“மந்த” என்றான்‌. யானை விரைவுகுறைந்து மரங்களை 
அணுகி இரு பெரிய மரங்களுக்கு நடுவே நுழைந்தது. 
அப்போதுதான்‌ அஸ்வத்தாமன்‌ தன்னருகே இன்னொரு 
யானையில்‌ வருவதை அர்ஜுனன்‌ கண்டான்‌. பிற 
கெளரவர்கள்‌ எவரும்‌ இல்லை. அவர்கள்‌ விழிகள்‌ 
சந்தித்துக்கொண்டதும்‌ அஸ்வத்தாமன்‌ பார்வையை 
திருப்பிக்கொண்டான்‌. 


காட்டுக்குள்‌ இரு யானைகளும்‌ ஊடுருவிச்சென்றன. 
அவை காட்டை மிக அணுக்கமாக அறிந்திருப்பதை 
அர்ஜுனன்‌ உணர்ந்தான்‌. முட்செடிகளை அவன்‌ 
கண்டகணமே யானை அவற்றை விலக்கிச்‌ சென்றது. 
காட்டுக்குள்‌ பாறைகளில்‌ அலைத்துவந்து புதருக்குள்‌ 
சென்ற நீரோடையில்‌ யானைகள்‌ சென்று உருவான தடம்‌ 
செந்நிறமாக குறுக்கே சென்றது. நீருக்குள்‌ காலை நீட்டி 
நீட்டி வைத்து மறுபக்கம்‌ சென்ற யானை பின்னால்‌ வந்த 
யானைக்கு ஒரு சொல்லில்‌ ஏதோ அறிவுறுத்தியது. 
யானையின்‌ உடலுக்குள்‌ காற்றில்‌ உலையும்‌ 
காட்டுமரங்களை, ஒலிக்கும்‌ அருவிகளை அவன்‌ உடல்‌ 
உணர்ந்தது. அங்கே இருண்ட ஆழத்தில்‌ தனித்து 
விழித்திருக்கும்‌ கஜபதியை அவன்‌ அண்மையில்‌ 
காண்பதுபோல ஒருகணம்‌ உணர்ந்தான்‌. 


காட்டிலிருந்து கங்கைக்கரையை நோக்கமுடிந்தது. 
உருண்டபாறைகள்‌ சிதறிக்கிடந்த தர்ப்பைப்புல்லடர்ந்த 
சரிவு கங்கையின்‌ கரைமேட்டை அடைந்து எழுந்து பின்‌ 
சேற்றுச்சரிவாக மாறி மணல்விளிம்பைச்‌ 
சென்றடைந்தது. கிளைகள்‌ அசைய அஸ்வத்தாமன்‌ 
அவனருகே வந்து நின்றான்‌. அவனைத்‌ 
திரும்பிப்பார்க்கும்‌ விருப்பை அர்ஜுனன்‌ 
அடக்கிக்கொண்டான்‌. அஸ்வத்தாமன்‌ “பிரக!” என்று 
சொன்னதும்‌ அவன்‌ யானை பாறைகள்‌ உருண்டு 
சிதறிக்கீழிறங்க தர்ப்பைப்புற்கள்‌ சிதைந்து வழிவிட 
அச்சரிவில்‌ இறங்கிச்சென்றது. அர்ஜுனன்‌ தன்‌ 


செல்வோம்‌. இப்போது செய்வதற்குகந்தது அது ஒன்றே” 
என்றார்‌ சாத்யகி. “இல்லை, இது அழிவுக்குச்‌ செல்லும்‌ 

பாதை. இதை தடுத்தாகவேண்டும்‌” என்று கிருதவர்மன்‌ 
சொன்னார்‌. “நாம்‌ உடனே கிளம்புவோம்‌. புறப்பாட்டை 


நிறுத்தியே ஆகவேண்டும்‌.” 


சாத்யகி “பிரபாச க்ஷேத்ரத்தை நோக்கிய யாதவர்களின்‌ 
பயணம்‌ எவராலும்‌ ஆணையிடப்படவில்லை. 
உண்மையில்‌ அது யாதவர்களின்‌ உள்ளுறைந்த ஏதோ 
விசையால்‌ முடிவெடுக்கப்பட்டது. அவ்விசை அவர்களை 
கொண்டுசெல்கிறது. ஃபானு பிரபாச க்ஷேத்ரத்திற்குச்‌ 
செல்லவேண்டுமென்ற முடிவை எடுப்பதற்கும்‌ 
அறிவிப்பதற்கும்‌ யாதவர்களின்‌ தொகைக்குள்‌ வாழ்ந்த 
அறியாத்‌ தெய்வமொன்றே வழி வகுத்தது என்றே நான்‌ 
கொள்கிறேன்‌” என்றார்‌. 


“நான்‌ முற்கூறும்‌ நம்பிக்கைகளை ஏற்பவனல்ல. 
எனினும்‌ இதில்‌ ஏதோ ஒவ்வாமை இருக்கிறது. பிரபாச 
க்ஷேத்ரம்‌ உகந்த இடம்தானா என்பதை நாம்‌ முதலில்‌ 
முன்னோடி ஒற்றர்களைக்‌ கொண்டு நோக்கவேண்டும்‌. 
அவர்கள்‌ அங்கு நாம்‌ தங்குவதற்கும்‌ பெருகுவதற்கும்‌ 
வழியிருக்கிறதென்று கூறிய பின்னரே நாம்‌ 
கிளம்பவேண்டும்‌. இங்கிருந்து கிளம்பிச்‌ சென்ற பின்னர்‌ 
அந்த இடம்‌ பொருத்தமல்ல எனில்‌ மீண்டும்‌ ஒரு 
நெடும்பயணத்தை நாம்‌ செய்யமுடியாமலாகும்‌. அது 
அழிவுக்கே வழிவகுக்கும்‌” என்றார்‌ கிருதவர்மன்‌. 


சாத்யகி “ஆம்‌, ஆனால்‌...” என்று தொடங்க கிருதவர்மன்‌ 
இடைமறித்து “ஆம்‌, அங்கிருந்து பிற நாட்டு நிலங்களின்‌ 
தொலைவு என்ன, எதிரிகள்‌ எளிதில்‌ வந்து தாக்கும்‌ 
வாய்ப்புண்டா என்றெல்லாம்‌ ஆராய வேண்டும்‌. 
தகுதியுடைய ஒற்றர்களும்‌ அவர்களுடன்‌ வழிநடத்தும்‌ 
அரசகுடியினரும்‌ சென்று நோக்கி வந்தாலொழிய 
இங்கிருந்து கிளம்புவது அறிவின்மை” என்றார்‌. நான்‌ 
“இத்தருணத்தில்‌ எவரும்‌ அதை மூத்தவர்‌ ஃபானுவிடம்‌ 
உரைக்க இயலாது” என்றேன்‌. “உரைக்கலாம்‌. அது நமது 
கூட்டான முடிவாக இருக்குமெனில்‌” என்று சாத்யகி 
சொன்னார்‌. 


“நாம்‌ இங்குள்ள மூன்று அரசத்‌ தரப்பினரிடமும்‌ 
பேசுவோம்‌. நான்‌ பிரத்யும்னனிடம்‌ பேசுகிறேன்‌. அவன்‌ 
இதை ஏற்பான்‌. ஃபானுவைவிட அரசுசூழ்தலில்‌ 
பழக்கமும்‌ அதில்‌ நம்பிக்கையும்‌ கொண்டவன்‌. 
அதன்பின்‌ கிருஷ்ணையுடன்‌ பேசுவோம்‌. அதன்பின்‌ 
அவர்கள்‌ என்ன எண்ணுகிறார்கள்‌ என்பதை நமது 


எண்ணத்துடன்‌ கலந்து ஃபானுவிடம்‌ சொல்வோம்‌” 
என்று கிருதவர்மன்‌ சொன்னார்‌. “ஆனால்‌ எடுத்த 
முடிவை அரசன்‌ மாற்றலாகாது” என்றார்‌ சாத்யகி. 
“பிரபாச க்ஷேத்ரத்திற்கு கிளம்பப்போவதில்லை என்பதை 
அவன்‌ அறிவிக்க வேண்டியதில்லை. நற்செய்தி 
ஒன்றுக்காக காத்திருக்கிறோம்‌ என்று மக்களிடம்‌ 
கூறலாம்‌” என்றார்‌ கிருதவர்மன்‌. 


நான்‌ “எனில்‌ நாம்‌ அனைவரும்‌ ருக்மிக்காக 
காத்திருக்கிறோம்‌, அவர்‌ நமக்கு உரிய பொருட்களுடன்‌ 
வந்துகொண்டிருக்கிறார்‌ என்று மக்களிடம்‌ கூறுவோம்‌. 
மெய்யாகவே அவர்‌ இங்கு வந்துகொண்டிருக்கிறார்‌ என்று 
செய்தி வந்திருக்கிறது. மக்களும்‌ அதை அறிவார்கள்‌. 
அதன்பொருட்டு காத்திருக்கலாம்‌” என்றேன்‌. “ஆம்‌, 
அதன்பொருட்டு காத்திருக்கலாமே. அனைத்து 
வகையிலும்‌ அது உகந்ததே. ருக்மி பொருட்களுடனும்‌ 
படைகளுடனும்‌ கிளம்பி ஃபானுவை பார்க்க வருகிறார்‌ 
என்பது ஃபானுவின்‌ நிமிர்வை மேலும்‌ கூட்டுவதுதான்‌. 
எந்த வகையிலும்‌ அவனுக்கு இழிவல்ல” என்றார்‌ 
கிருதவர்மன்‌. 


“எவ்வகையிலாயினும்‌ நாம்‌ காத்திருக்கத்தான்‌ 
வேண்டும்‌. உடனே இங்கிருந்து கிளம்புவது என்பது 
அறியா நிலம்‌ ஒன்றிற்குள்‌ நாம்‌ இறங்குவதுபோல. 
தவளை எங்கும்‌ பாயும்‌. யானை ஏழுமுறை தொட்ட 
பின்னரே முதல்‌ காலெடுத்து வைக்கும்‌ என்பார்கள்‌” 
என்றார்‌ கிருதவர்மன்‌. “ஆம்‌, முயல்வோம்‌” என்றார்‌ 
சாத்யகி. 

[।agelபிரத்யும்னனை சந்திக்க கிளம்பிக்கொண்டிருந்த 
கிருதவர்மனிடம்‌ நான்‌ “தந்தையே, தாங்கள்‌ நேரில்‌ 
செல்லத்தான்‌ வேண்டுமா? ஒரு சொல்லில்‌ 

ணையிட்டால்‌ போதுமல்லவா?” என்றேன்‌. அவர்‌ 
“அல்ல, அன்று அவர்கள்‌ இருந்த உளநிலை வேறு. இன்று 
ஒவ்வொருவரும்‌ நகரிழந்த நிலையில்‌ இருக்கிறார்கள்‌. 
ஒரு நகருள்‌ திகழும்‌ நெறிகள்‌ அந்நகரைவிட்டு 
வெளியேறியதுமே மறைந்துவிடுகின்றன. ஓர்‌ இல்லத்தில்‌ 
வாழ்பவர்கள்‌ அதைவிட்டு வெளியேறி தெருவில்‌ 
வாழத்தொடங்கினால்‌ ஓரிரு நாட்களிலேயே 
நாடோடிகளின்‌ இயல்பை கொள்வதை நீ பார்க்கலாம்‌” 
என்றார்‌. 


“இங்கு இப்போது எந்த அரச நெறியும்‌ திகழாது. இங்கு 
மேலெழுந்து ஆள்வது ஃபானுவின்‌ ஐயமும்‌ அச்சமும்‌ 
மட்டும்தான்‌. இத்தருணத்தில்‌ எவரும்‌ தன்னை 
மதிக்கமாட்டார்கள்‌, தன்னைக்‌ கடந்துசென்று 
படைகொள்வார்கள்‌ என்ற அச்சம்‌ அவனை 
ஆட்டிப்படைக்கிறது. இன்று அவன்‌ இரவும்பகலும்‌ தன்‌ 
கருவூலத்தைப்‌ பற்றியே எண்ணிக்கொண்டிருக்கிறான்‌. 
அதை எவர்‌ வேண்டுமானாலும்‌ 
கைப்பற்றிக்கொள்வார்கள்‌ என்ற அச்சமே துயிலவிடாது 
தடுக்கும்‌. இப்போது எவர்‌ எதைச்‌ சென்று சொன்னாலும்‌ 
கருவூலத்தை கைப்பற்றும்‌ முயற்சி என்றே அவனுக்குத்‌ 
தோன்றும்‌” என்றார்‌ கிருதவர்மன்‌. “அந்த உளநிலையில்‌ 
அவன்‌ இருக்கையில்‌ அதற்கு எதிரான 
எதிர்வினைகளாகவே பிற உளநிலைகள்‌ அனைத்தும்‌ 
இருக்கும்‌.” 


“எனில்‌ பிரத்யும்னனையும்‌ கிருஷ்ணையையும்‌ சென்று 
பார்ப்பதில்‌ பொருளில்லை அல்லவா?” என்று நான்‌ 
கேட்டேன்‌. “அல்ல, கூட்டான முடிவென்பது ஃபானுவைச்‌ 
சற்று தயங்கவைக்கும்‌. அவன்‌ கிளம்பிச்செல்லவேண்டும்‌ 
என்று ஆணையிட்ட பிறகு, அதை தவிர்த்து 
பிரத்யும்னனையும்‌ கிருஷ்ணையையும்‌ பின்‌ தொடரும்‌ 
யாதவர்கள்‌ இங்கு நின்றுவிட்டால்‌ மூன்றில்‌ ஒரு 
பங்கினரே அவனுடன்‌ கிளம்புவார்கள்‌. அது 
மெய்யாகவே அவன்‌ மூன்றிலொரு பங்கினருக்கு மட்டுமே 


தலைவன்‌, எஞ்சியவர்கள்‌ அவனை 
ஏற்றுக்கொள்ளவில்லை என்று கண்கூடாக 
காட்டியதாகவே அமையும்‌. ஆகவே அவன்‌ அதை 
எண்ணி தயங்குவான்‌. நாம்‌ அதை எடுத்துக்‌ கூறி 
அவனுக்கு உணர்த்தினால்‌ அவனால்‌ புரிந்துகொள்ள 
முடியும்‌” என்று கிருதவர்மன்‌ கூறினார்‌. 


[18௨26]நான்‌ அவருடன்‌ சென்றேன்‌. அந்தப்‌ பொழுதில்‌ 
துவாரகையை ஒட்டிய அந்த மணற்பரப்பு முழுக்க மக்கள்‌ 
புயலுக்குப்‌ பின்‌ சருகுக்குவியல்‌ என நிறைந்திருந்தனர்‌. 
சருகின்‌ வண்ணம்தான்‌. அழுக்கும்‌ மண்ணும்‌ மட்டும்‌ 
அல்ல மானுட உடலே கூட சருகின்‌ வண்ணமே. 
பிரத்யும்னன்‌ தன்‌ படைகளுக்கு நடுவே மணலில்‌ 
இழுத்துக்‌ கட்டிய கூடாரங்களுக்கு வெளியே சுற்றத்துடன்‌ 
அமர்ந்திருந்தார்‌. வெயில்‌ படாமலிருக்க அங்கு 
நின்றிருந்த முள்மரங்களை இணைத்து மூங்கிலை 
வைத்து அவற்றுக்கு மேல்‌ மூங்கில்‌ தட்டிகளை அடுக்கி 
குடில்போல்‌ கட்டியிருந்தார்கள்‌. கீழே மணல்மேல்‌ 
விரிக்கபட்ட கம்பளத்தில்‌ அவர்‌ அமர்ந்திருக்க சூழ 
அவருடைய இளையவர்கள்‌ அமர்ந்திருந்தனர்‌. 
தொலைவிலேயே அவர்களின்‌ உடல்மொழியைக்‌ 
கொண்டு உளநிலையை உணரமுடிந்தது. பிரத்யும்னன்‌ 
பதற்றம்‌ கொண்டவராக இருந்தார்‌. அவர்‌ 
இளையவர்களில்‌ மூவர்‌ ஃபானுவுடன்‌ சென்று 
சேர்ந்திருந்தனர்‌. இருவர்‌ கொல்லப்பட்டுவிட்டனர்‌. 
சேர்ந்து அமர்கையில்‌ கண்ணெதிரே தன்‌ உடன்பிறந்தார்‌ 
பாதியெனக்‌ குறைந்திருப்பதை அவர்‌ 
பார்த்துக்கொண்டிருந்தார்‌. அவர்களில்‌ எவர்‌ தனக்கான 
கத்தியுடன்‌ இருப்பார்‌ என்று அவர்‌ அகம்‌ ஐயமும்‌ 
கொண்டிருந்தது. ஆகவே படைத்தலைவர்களால்‌ 
சூழப்பட்டவராக படைக்கலத்தை மடியிலேயே 
வைத்திருப்பவராக ஐயத்துடன்‌ சூழ 
விழியோட்டிக்கொண்டிருப்பவராக இருந்தார்‌. 


அவருக்கு நேர்க்குருதி மரபினனாகவும்‌ இளவரசனாகவும்‌ 
இருந்த அநிருத்தன்‌ அங்கே அவருடன்‌ இல்லை. 
அவருடைய படைப்பிரிவுக்குள்ளேயே அவர்கள்‌ 
தனியாக பிறிதொரு இடத்தில்‌ இருந்தனர்‌. தந்தைக்கும்‌ 
மைந்தனுக்கும்‌ இடையே எக்கணத்திலும்‌ பூசல்‌ நிகழும்‌ 
என்று சொல்லப்பட்டது. “அநிருத்தனை தனியாக 
சந்திக்கவேண்டுமா?” என்று நான்‌ கிருதவர்மனிடம்‌ 
கேட்டேன்‌. “தேவையில்லை என நினைக்கிறேன்‌. முரண்‌ 
என ஏதேனும்‌ தெரிந்தால்‌ சந்திக்கலாம்‌. ஆனால்‌ நமக்கு 
பொழுதும்‌ இல்லை” என்றார்‌ கிருதவர்மன்‌. 


கிருதவர்மனும்‌ நானும்‌ அவரை சந்திக்கவேண்டும்‌ என 
விரும்புவதை ஏவலரிடம்‌ அறிவித்தோம்‌. அவன்‌ சென்று 
அவரிடம்‌ தெரிவித்தபோது தொலைவிலேயே 
பிரத்யும்னன்‌ மாறி மாறி வினாக்களை கேட்டும்‌ 
அவ்வப்போது எங்களைப்‌ பார்த்தும்‌ 
குழம்பிக்கொண்டிருப்பதை பார்த்தோம்‌. கிருதவர்மன்‌ 
சலிப்புடன்‌ “சந்திப்பதற்கு எதற்கு இவ்வளவு 
தயங்குகிறான்‌?” என்றார்‌. நான்‌ எரிச்சலுடன்‌ “நாம்‌ 
நேராகச்‌ சென்று பார்ப்போம்‌” என்று நடந்து 
செல்லத்தொடங்கினேன்‌. கிருதவர்மன்‌ “இல்லை, இங்கு 
கோட்டையும்‌ அரண்மனையும்‌ இல்லை. ஆயினும்‌ 
கோட்டையையும்‌ அரண்மனையையும்‌ நாம்‌ 
கற்பனையில்‌ உருவகித்துக்‌ கொண்டாலொழிய 
இங்குள்ள அரசமுறைமைகளை கடைபிடிக்க இயலாது. 
அரசமுறைமைகள்‌ கடைபிடிக்கப்படாவிட்டால்‌ அவன்‌ 
அரசன்‌ அல்லாமல்‌ ஆகிவிடுவான்‌. அரசன்‌ இல்லாத 
சூழலில்‌ எவரும்‌ வாழ இயலாது” என்றார்‌. 


நான்‌ அங்கே மாளிகைக்கதவுகளையும்‌ 
இடைநாழிகளையும்‌ பார்க்கத்தொடங்கினேன்‌. 
அப்போதுதான்‌ அங்குள்ள ஒவ்வொரு ஏவலரும்‌ அங்கே 
ஓர்‌ அரண்மனையை உளப்படமாக வரைந்திருப்பதை 
கண்டேன்‌. பிரத்யும்னன்‌ வெட்டவெளியில்‌ 
அமர்ந்திருந்தாலும்‌ கூட அவர்‌ ஏவலன்‌ அவன்‌ வாசல்‌ 
என நினைத்திருந்த ஓர்‌ எல்லைக்கு வெளியிலேயே 
நின்றான்‌. அதற்கு அப்பால்‌ செல்லும்போது காலெடுத்து 
வைத்து மெல்ல தயங்கி கதவைத்‌ திறப்பவன்போல உடல்‌ 
அசைவு காட்டி மேலே சென்றான்‌. வணங்கி மீண்டு 
வரும்போதும்‌ அவன்‌ அந்த கற்பனையான கதவைத்‌ 
தாண்டி வருவதை காணமுடிந்தது. 


சில கணங்களில்‌ அங்குள்ள அனைவருமே 
கோட்டைகளை, காவல்மாடங்களை, தெருக்களை, 
இல்லங்களை நடித்துக்கொண்டிருப்பதை பார்த்தேன்‌. 
சூழவும்‌ நோக்க நோக்க என்‌ வியப்பு விரிந்துகொண்டே 
சென்றது. இல்லாத ஒன்று இருப்பவர்களினூடாக அங்கே 
திகழ்ந்து வந்தது. புரவிகளும்‌ யானைகளும்‌ எழுந்தன. 
முரசுகளும்‌ கொம்புகளும்‌ வந்தன. காவலர்களும்‌ 
ஏவலர்களும்‌ உருவாயினர்‌. அரண்மனை என்பது 
பொருளில்‌ இல்லை, உள்ளத்தில்‌ இருக்கிறது என்பதை 
அப்போது கண்டேன்‌. மறுகணம்‌ ஒரு புன்னகையுடன்‌ 
எண்ணம்‌ எழுந்தது, கால்‌ நோக்கி சிறுநீர்‌ கழிக்கும்‌ 
நாயின்‌ அருகே அது தன்‌ உள்ளத்தில்‌ கண்ட மரம்‌ 
ஒன்றிருக்கிறது என்று முன்னர்‌ என்‌ ஆசிரியர்‌ கூறினார்‌. 
அவர்‌ விளையாட்டாக அதை உரைத்திருந்த 


போதிலும்கூட அது என்‌ உள்ளத்தில்‌ பல தளங்களில்‌ 
விரிந்த ஒன்றாக இருந்தது. சில தருணங்களில்‌ அது 
தெய்வத்தை புரிந்துகொள்வதற்கான உருவகமாகவே 
ஆகிவிட்டிருந்தது. 


ஏவலன்‌ வந்து பிரத்யும்னனை சந்திக்க ஒப்புதல்‌ 
கிடைத்திருப்பதாகச்‌ சொல்லி அழைத்துச்‌ சென்றான்‌. 
காவல்நிலைகளையும்‌ கதவுகளையும்‌ கடந்து சென்று 
பிரத்யுமனனை அணுகி வணங்கி முகமன்‌ உரைத்தோம்‌. 
பிரத்யும்னன்‌ வணங்கி அமரும்படி கைகாட்டினார்‌. 
அமர்ந்ததும்‌ இருவரும்‌ அனைத்து சொற்களையும்‌ 
அரசமுறைப்படியே உரைத்தனர்‌. பின்னர்‌ கிருதவர்மன்‌ 
நிகழ்வினை சுருங்க சொன்னார்‌. “பிரபாச 
க்ஷேத்ரத்திற்குப்‌ போவதில்‌ பிழையென ஒன்றுமில்லை. 
எனினும்‌ இவ்வண்ணம்‌ ஒரு முற்சொல்‌ உள்ளது. அது 
பொய்யென்றாகலாம்‌. ஆயினும்‌ அவ்வண்ணம்‌ ஒன்று 
உள்ளது என்பதே உகந்ததல்ல” என்றார்‌ கிருதவர்மன்‌. 


“ஒரு இல்லத்தில்‌ பூசல்‌ நிகழக்கூடுமென நிமித்திகரின்‌ 
சொல்‌ இருந்தால்‌ அங்குள்ள அனைவரும்‌ இயல்பாக 
அனைத்து சொல்‌ செயல்‌ வழியாகவும்‌ பூசல்‌ நோக்கி 
செல்வதை பார்க்கலாம்‌. ஓர்‌ அவையில்‌ உளவிரிசல்‌ 
நிகழுமென்று முன்னரே ஐயமிருந்தால்‌ அனைத்து 
நிகழ்வுகளும்‌ அவ்‌ உளவிரிசல்‌ நோக்கியே ஒழுகும்‌” என்று 
கிருதவர்மன்‌ சொன்னார்‌. “ஆகவே நாம்‌ பிரபாச 
க்ஷேத்ரத்திற்குச்‌ செல்வது இன்று உகந்ததல்ல. மேலும்‌ 
இத்தகைய முடிவுகளை நாம்‌ மிக எண்ணி 
எடுக்கவேண்டும்‌. சிறந்த பிற இடங்கள்‌ உள்ளனவா, வேறு 
எங்கேனும்‌ மேலும்‌ உகந்த எதையேனும்‌ நாம்‌ கண்டடைய 
முடியுமா என்ற விரிவான தேடலுக்குப்‌ பின்னரே 
கிளம்பவேண்டும்‌.” 


ஆனால்‌ பிரத்யும்னன்‌ எதையும்‌ செவி கொள்ளவில்லை. 
ஆர்வமில்லாமல்‌ தலையை அசைத்து “தாங்களே 
முடிவை எடுக்கலாம்‌. எங்கு சென்றாலும்‌ எனக்கு 
ஒப்புதலே. உண்மையில்‌ நான்‌ பிரபாச ச்ஷேத்ரத்திற்கு 
வருவதற்கான வாய்ப்புகள்‌ குறைவு. எனது 
படைகளுடன்‌ கிளம்பி விதர்ப்பத்திற்கே செல்லலாம்‌ 
என்று எண்ணுகிறேன்‌” என்றார்‌. “விதர்ப்பத்திற்குச்‌ 
செல்வது உகந்த எண்ணமல்ல. அங்கு தாங்கள்‌ அரசர்‌ 
அல்ல. விருந்தினராக அரசர்‌ ஒருவர்‌ பிறிதொரு நாட்டில்‌ 
நெடுநாள்‌ இருக்கமுடியாது” என்றார்‌ கிருதவர்மன்‌. “ஆம்‌, 
னால்‌ நான்‌ மாதுலர்‌ ௬ுக்மியிடம்‌ விதர்ப்பத்தின்‌ ஒரு 
லப்பகுதியை விலைகொடுத்து வாங்கலாம்‌ என்று 
நினைக்கிறேன்‌. அதற்கான செல்வம்‌ அவரிடம்‌ முன்னரே 


கொடுக்கப்பட்டுள்ளது. அதற்கு ஈடாக அவர்‌ நிலத்தை 
கொடுக்கட்டும்‌. அங்கு ஒரு அரசை நான்‌ 
அமைத்துக்கொள்கிறேன்‌. பின்னர்‌ எனக்குரிய நிலத்தை 
நான்‌ வென்று பெறுவேன்‌” என்றார்‌ பிரத்யும்னன்‌. 


“இன்று பிரபாச க்ஷேத்ரத்திற்கு வந்தால்கூட ஒரு புதிய 
சதுப்புநிலத்தில்‌ பிறிதொருவரின்‌ இளையவனாக 
இருப்பதில்‌ பெரிய பொருளில்லை” என்றார்‌ 
பிரத்யும்னன்‌. “ஆனால்‌ நாம்‌ எடுத்த முடிவு பானுவை 
அரசராக்குவதென்று” என்று கிருதவர்மன்‌ சொன்னார்‌. 
“மெய்‌. ஆனால்‌ அது துவாரகையின்‌ அரசர்‌ என்னும்‌ 
நிலை. அன்று துவாரகை மண்ணில்‌ இருந்த மாபெரும்‌ 
நகர்‌ என்று இருந்தது. இன்று நம்மிடம்‌ நகரில்லை. ஒரு 
சதுப்பை பங்குவைப்பதற்காக நான்‌ எதற்கு இவருடன்‌ 
இருக்கவேண்டும்‌?” என்றார்‌. “மெய்தான்‌” என்று 
கிருதவர்மன்‌ சொன்னார்‌. “நீ கிளம்புவதாக இருப்பினும்‌ 
அது ஒருவகையில்‌ நன்றே. ஆனால்‌ எதுவாயினும்‌ நாம்‌ 
இங்கு ருக்மி வந்துசேர்வது வரை காத்திருப்போம்‌. 
அதுவே முறை.” பிரத்யும்னன்‌ “ஆம்‌, எனக்கு 
மாற்றுச்சொல்‌ இல்லை” என்றார்‌. 


[[௱age]பிரத்யும்னனின்‌ முடிவை அங்கிருந்து 
கிளம்பிச்செல்லும்போது கிருதவர்மனும்‌ நானும்‌ 
எங்களுக்குள்‌ பேசிக்கொள்ளவில்லை. சாத்யகி 
அப்போதும்‌ சாம்பனை சந்திக்க கிளம்பியிருக்கவில்லை. 
அவர்‌ எங்களுக்காக காத்திருந்தார்‌. அவரை சந்தித்ததும்‌ 
கிருதவர்மன்‌ பிரத்யும்னனின்‌ எண்ணத்தை சொன்னார்‌. 
சாத்யகி “அவர்‌ கிளம்பிச்செல்வது எவ்வகையிலும்‌ 
உகந்த முடிவல்ல. குறிப்பாக யாதவருக்கு” என்றார்‌. “நாம்‌ 
சென்று நின்றிருக்கப்போவது ஒரு திறந்தவெளியில்‌, 
புதுநிலத்தில்‌. எந்தப்‌ புதுநிலமும்‌ எவருக்கும்‌ உரியதாக 
எளிதில்‌ ஆவதில்லை. அங்கு எவருக்கேனும்‌ ஏதேனும்‌ 
உரிமை இருக்கும்‌. அவர்கள்‌ கிளம்பிவருவார்கள்‌. 
போரிடாது வெல்லாது எந்த நிலத்தையும்‌ அடைய 
முடியாது. போரிட்டு வென்ற நிலத்திற்கு மட்டுமே மக்கள்‌ 
மனதில்‌ மதிப்பும்‌ இருக்கும்‌. அறிருத்தனும்‌ பிரத்யும்னனும்‌ 
இல்லாமல்‌ ஃபானுவால்‌ ஒரு புதுநிலத்தை வென்று 
தனக்கென முடிசூட்டிக்கொள்ள இயலாது.” 


“ஆனால்‌ நிலம்‌ வென்று மூத்தவருக்கு கொடுங்கள்‌ என்று 
நாம்‌ எப்படி பிரத்யும்னனிடம்‌ கேட்க முடியும்‌?” என்றார்‌ 
கிருதவர்மன்‌. “பிரத்யும்னன்‌ ர௬ுக்மிக்கு செல்வத்தை 
அளித்திருக்கிறார்‌. பெற்ற செல்வத்தை எவரும்‌ 
திருப்பிக்கொடுக்கமாட்டார்கள்‌. அதற்கு நிகராக ஒரு 
பொருளைப்‌ பெறுவதே எளிது” என்றார்‌. சாத்யகி “ஆம்‌” 


என்றார்‌. “ருக்மி துவாரகையே தனக்கு வேண்டுமென்று 
விரும்பியவர்‌. இன்று அவர்‌ விரும்பியது போலவே 
இளைய யாதவரின்‌ பெயர்‌ எஞ்சாது துவாரகை 
அழிந்துவிட்டது. இளைய யாதவரின்‌ மைந்தரை 
அழைத்துச்சென்று தன்‌ நிலத்தில்‌ ஒரு பகுதியை 
அவருக்கு அளித்து அங்கு ஓர்‌ அரசை உருவாக்கி 
இளைய யாதவரின்‌ பெயர்கூட இல்லாத 
மணிமுடியொன்றை அங்கு எழச்‌ செய்தால்‌ ருக்மி வெற்றி 
அடைந்தவராவார்‌. அதை அவர்‌ விரும்பத்தான்‌ 
செய்வார்‌” என்று கிருதவர்மன்‌ சொன்னார்‌. 


“எனில்‌ சாம்பனை நாம்‌ உடனழைத்துச்‌ செல்கிறோமா?” 
என்றார்‌ சாத்யகி. “சாம்பன்‌ களிமகனாயினும்‌ 
கட்டற்றவனாயினும்‌ போர்க்களத்தில்‌ வெல்பவன்‌. 
அசுரர்கள்‌ புதுநிலத்தை வென்று கோல்கொள்வதில்‌ 
இயல்பான ஊக்கமும்‌ பயிற்சியும்‌ கொண்டவர்கள்‌. 
புதுநிலத்தில்‌ அவர்கள்‌ வெல்லலாம்‌” என்றார்‌ 
கிருதவர்மன்‌. சாத்யகி “ஆனால்‌ அது நாம்‌ அடையும்‌ 
புதுநிலம்‌ மேய்ச்சல்‌ நிலமா காடா என்பதைப்‌ பொறுத்தது. 
மேய்ச்சல்‌ நிலமெனில்‌ யாதவர்‌ கை ஓங்கும்‌. காடெனில்‌ 
அசுரர்‌ கை ஓங்கும்‌” என்றார்‌. கிருதவர்மன்‌ “நாம்‌ 
இன்னும்‌ முடிவெடுக்கவில்லை. மேய்ச்சல்‌ நிலத்தில்‌ 
புல்வெளிகளும்‌ நீர்நிலைகளும்‌ நமக்கு உகந்தது. 
ஆனால்‌ பிறரால்‌ எளிதில்‌ தாக்கத்தக்கது. படைக்கலம்‌ 
இல்லாது வெட்டவெளியில்‌ நின்றிருப்பது அது” என்றார்‌. 


“புல்வெளியில்‌ ஆ புரக்கலாம்‌. ஆனால்‌ சில நாட்களேனும்‌ 
எவருக்கேனும்‌ கப்பம்‌ கொடுத்தே ஆகவேண்டும்‌. அல்லது 
கடும்போரிட வேண்டும்‌. காட்டில்‌ வாழ்பவர்களுக்கு காடே 
கோட்டையாகிறது. காட்டை தெரிவு செய்வதா அல்லது 
மேய்ச்சல்‌ நிலத்தையா என்பதை பிறகு முடிவெடுக்கலாம்‌. 
கிருஷ்ணை என்ன சொல்கிறார்‌ என்பதை அவரிடம்‌ 
கேட்போம்‌” என்று சாத்யகி சொன்னார்‌. “கிருஷ்ணை 
ஒருபோதும்‌ புல்வெளி வாழ்வை விரும்பமாட்டார்‌. 
காட்டையே தெரிவுசெய்வார்‌. எனக்கும்கூட 
புல்வெளிமேல்‌ ஒவ்வாமை உண்டு. மேயும்‌ விலங்குகளில்‌ 
மாறாதிருக்கும்‌ அச்சமும்‌ பதற்றமும்‌ எனக்கு 
அருவருப்பூட்டுவன” என்றார்‌ கிருதவர்மன்‌. 


சாம்பனின்‌ படைப்பிரிவை அடைந்தபோது அங்கு 
மானுட உடல்களாலான கோட்டை ஒன்று இருப்பதை 
கண்டேன்‌. எட்டு பேராக படைவீரர்கள்‌ நீண்ட நிரை 
அமைத்து ஒரு கோட்டையை உருவாக்கியிருந்தார்கள்‌. 
அந்தக்‌ கோட்டைக்கு வாயிலும்‌, அதற்குள்‌ 
நெடுஞ்சாலையும்‌ இருந்தது. உள்ளே சென்றபோது 


நிரைவகுத்த மனித உடல்களாலான அரண்மனை. 
அவ்வரண்மனைக்கு நடுவே கூடங்கள்‌, அவைகள்‌ 
ஆகியவை இருந்தன. “எறும்புகளின்‌ வழி இது. அவை 
உடலாலேயே பாலங்களையும்‌ கோட்டைகளையும்‌ 
அமைக்கும்‌. உடலே படகும்‌ தெப்பமும்‌ ஆக மாறும்‌” என்று 
சாத்யகி சொன்னார்‌. 


எங்கள்‌ வருகையை அறிவித்தபோது சாம்பன்‌ மது 
அருந்தி துயின்றுகொண்டிருக்கிறார்‌ என்று ஏவலன்‌ 
கூறினான்‌. நாங்கள்‌ அரசி கிருஷ்ணையை சந்திக்க 
விழைகிறோம்‌ என்று சொன்னோம்‌. அதையே 
எதிர்பார்த்துமிருந்தோம்‌. கிருஷ்ணையை 
சந்திக்கும்பொருட்டு எங்களை அழைத்துச்‌ சென்றான்‌ 
ஏவலன்‌. அவனுடன்‌ மானுட உடல்களால்‌ ஆன 
இடைநாழி வழியாக சென்றோம்‌. மானுட உடலால்‌ ஆன 
வாயிலைக்‌ கடந்து கூடத்துள்‌ நுழைந்தோம்‌. கிருஷ்ணை 
வழக்கம்போல்‌ தனக்கு வந்த ஓலைச்செய்திகள்‌ 
அனைத்தையும்‌ தொகுத்து படித்துக்கொண்டிருந்தார்‌. 
சாத்யகியையும்‌ கிருதவர்மனையும்‌ ஏவலன்‌ 
அறிவித்ததுமே எழுந்து வந்து கைகூப்பி வணங்கினார்‌. 
இருவரையும்‌ அழைத்துச்‌ சென்று அமர வைத்தார்‌. 


அங்கு மணலை அள்ளி மேடாக்கி பீடங்கள்போல உருக்‌ 
கொடுத்து, அவற்றுக்கு மேல்‌ கம்பளங்களை விரித்து 
மெய்யாகவே ஓர்‌ அவை உருவாக்கப்பட்டிருந்தது. 
அமர்ந்தபோது மிக உகந்த பீடங்களாக அவை இருந்தன. 
மூங்கில்‌ கழிகள்‌ நடப்பட்டு அனைத்து சுவர்களும்‌ 
கண்கூடாக வரையறுக்கப்பட்டருந்தன. இவை 
அனைத்தையும்‌ ஓரிரு நாட்களில்‌ பேரரசி 
உருவாக்கிக்கொண்டிருக்கிறார்‌ என்பதை நான்‌ 
உணர்ந்தேன்‌. பெண்கள்‌ எங்கும்‌ ஒரே நாளில்‌ 
அடுமனைகளை உருவாக்கிக்கொள்வதைப்போல 
அரசியர்‌ எங்கும்‌ சில கணங்களிலேயே அரசை 
உருவாக்கிவிடுகின்றனர்‌. 


சாத்யகி தன்‌ வருகையின்‌ நோக்கத்தை உரைத்தார்‌. 
கிருஷ்ணை அதை விழிசரித்து கேட்டிருந்தார்‌. பின்னர்‌ 
“நானே தங்களிடம்‌ வந்து இதை கூறுவதாக இருந்தேன்‌. 
இங்கு நாம்‌ சற்று நாட்கள்‌ தங்குவதே உகந்தது. இங்கிருந்து 
எங்கு செல்லவேண்டும்‌ என்பதை முடிவெடுப்பதற்கு நாம்‌ 
சற்று பொழுதை அளிக்கவேண்டும்‌” என்றார்‌. “ஏனெனில்‌ 
நம்‌ எதிரிகள்‌ என்ன முடிவெடுக்கப்‌ போகிறார்கள்‌ 
என்பதை நாம்‌ பார்க்க வேண்டும்‌. அவர்களில்‌ எவர்‌ 
நம்முடன்‌ இருக்கிறார்கள்‌ எவர்‌ இப்போது நம்மை வெல்ல 
முயல்வார்கள்‌ என்பதை உணரக்கூடிய பொழுது இது.” 


அந்தக்‌ கோணத்தில்‌ சாத்யகியும்‌ கிருதவர்மனும்‌ 
எண்ணியிருக்கவில்லை. அவர்கள்‌ வியப்பது தெரிந்தது. 
“ஒருவேளை நமது எதிரிகள்‌ நம்மை ஆதரிக்கக்கூடும்‌. 
நண்பர்கள்‌ நம்மை கைவிடவும்‌ கூடும்‌. எந்த நிலத்திற்குச்‌ 
சென்றாலும்‌ அங்கு நம்மை எதிர்க்கப்போவது யார்‌, 
நம்முடன்‌ இருக்கப்போவது யார்‌ என்பது தெளிவடைந்த 
பின்னர்‌ கிளம்புவதே உகந்தது. அறியா நிலத்தில்‌ நின்று 
நட்பும்‌ பகையும்‌ அறியாது இருப்பதைபோல்‌ இடர்‌ 
ஏதுமில்லை” என்றார்‌ கிருஷ்ணை. “ஆம்‌, மெய்‌. நாங்கள்‌ 
இதை எண்ணவில்லை” என்றார்‌ கிருதவர்மன்‌. 


“பிரபாச க்ஷேத்ரத்தைப்‌ பற்றி இப்போதுதான்‌ ஒற்றர்கள்‌ 
சொன்னார்கள்‌. அது எவ்வகையிலும்‌ உகந்த இடமல்ல. 
அது கடலோரமாக அமைந்திருக்கிறது, ஆனால்‌ அங்கு 
ஒரு துறைமுகம்‌ அமைய முடியாது. சேற்றுப்பரப்பு அது. 
சேற்றுப்பரப்பை எவ்வகையிலும்‌ நம்மால்‌ 
உருமாற்றமுடியாது. ஓர்‌ இடத்தில்‌ எதனால்‌ சேறு 
உருவாகிறதோ அங்கே அந்த அடிப்படைகள்‌ இருக்கும்‌ 
வரை சேறே உருவாகும்‌. சேற்றில்‌ சிறு படகுகள்‌ மட்டுமே 
வரமுடியும்‌. பெருங்கலங்கள்‌ ஒருநாளும்‌ அந்தக்‌ கரையை 
அணுகமுடியாது” என்று கிருஷ்ணை சொன்னார்‌. 


“அது புல்வெளி. ஆனால்‌ ஆழமான சதுப்பு. அடியில்‌ 
பாறை ஏழு கோல்‌ ஆழத்தில்‌ உள்ளது. ஆகவே அங்கு 
நாம்‌ பெரிய கட்டடங்களை அமைக்கமுடியாது. 
சென்றதுமே குடில்களைத்தான்‌ அமைக்கமுடியும்‌. அங்கு 
உறுதியான பாதைகள்‌ அமைய முடியாது. ஆகவே பெரிய 
சந்தைகள்‌ அமையாது. எவ்வகையிலும்‌ நாம்‌ செழித்து 
வளர்வதற்கு உகந்த பகுதியல்ல. அங்கு செல்லலாம்‌ என்ற 
எண்ணம்‌ எவ்வண்ணம்‌ இவர்களுக்கு ஏற்பட்டது என்று 
எனக்கு தெரியவில்லை. பிரபாச ச்ஷேத்ரத்திற்கு செல்ல 
வேண்டியதில்லை என்பதே எனது முடிவு. அதை 
விரிவாக எழுதி சற்று முன்னர்தான்‌ ஃபானுவுக்கு 
அனுப்பினேன்‌” என்றார்‌ கிருஷ்ணை. 


“அனுப்பிவிட்டீர்களா?” என்றார்‌ சாத்யகி. “ஆம்‌, நான்‌ 
எனது எண்ணத்தை தெரிவிக்கவேண்டும்‌” என்றார்‌ 
கிருஷ்ணை. “ஆனால்‌ தாங்கள்‌ எத்தனை தெளிவாக 
சொன்னாலும்‌ தாங்கள்‌ சொன்னதனாலேயே அது 
பொருட்படுத்தப்படமாட்டாது” என்றார்‌ சாத்யகி. “ஆம்‌, 
நான்‌ அறிவேன்‌. என்னை சிறையிட்ட பிறகுதான்‌ 
பெருவெள்ளம்‌ அங்கு வந்தது. அந்நகரை ஒழிந்து இங்கு 
வந்தபோதிலும்கூட அரசரிடமிருந்து எனக்கு சிறைமீட்பு 
ணை வராதவரை நான்‌ சிறையில்‌ இருப்பவளாகவே 
கருதப்படுவேன்‌ என்பது எனக்குத்‌ தெரியும்‌. ஆனால்‌ 


யானையையும்‌ முன்னால்‌ செல்லும்படி 
ஆணையிட்டான்‌. அங்கே இறங்கியதும்தான்‌ ஏன்‌ 
அஸ்வத்தாமன்‌ அவ்வாறு இறங்கினான்‌ என்பதை 
அர்ஜுனன்‌ உணர்ந்தான்‌. தொலைவில்‌ துரோணரும்‌ 
பிறரும்‌ அவர்களை பார்க்கமுடிந்தது. 


அர்ஜுனன்‌ தன்‌ யானையின்‌ மத்தகத்தைத்‌ தட்டி “ஜூ! 
ஜூ!” என்று ஆணையிட்டான்‌. யானை தனக்கு 
முன்னால்சென்ற யானையை நோக்கியபின்‌ அவன்‌ 
சொல்வதென்ன என்பதைப்‌ புரிந்துகொண்டது. புற்களை 
மிதித்துச்சிதைத்தபடி கற்கள்‌ உருண்டு தெறித்து கீழிறங்க 
விரைவுகொண்டு முன்னால்‌ சென்றது. அஸ்வத்தாமன்‌ 
ஏறிய யானை வளைந்து செல்வதற்குள்‌ அது 
முந்திச்சென்றுவிட்டது. பின்னால்‌ அஸ்வத்தாமன்‌ “ஜூ 
ஜூ” என்று கூவிக்கொண்டிருப்பதை அர்ஜுனன்‌ 
கேட்டான்‌. அவனுடைய அந்த அகவிரைவை அந்த 
யானை பொருட்படுத்தவில்லை. அர்ஜுனன்‌ ஒன்றும்‌ 
செய்யாமல்‌ அமர்ந்திருக்க அவன்‌ யானை விரைந்து 
மீண்டும்‌ துரோணர்‌ முன்‌ வந்து நின்றது. 


“ஊரு” என்று அர்ஜுனன்‌ சொன்னதும்‌ யானை தன்‌ 
பின்னங்காலைக்‌ காட்டியது. அர்ஜுனன்‌ 
இறங்கிக்கொண்டு துரோணர்‌ அருகே சென்று வணங்க 
“அவ்வளவுதான்‌” என்று அவர்‌ புன்னகை செய்தார்‌. 
“யானையை அறிவது மிக எளிது. ஏனென்றால்‌ யானை 
மிக எளிதாக நம்மை அறிந்துகொள்கிறது.” பின்னால்‌ 
வந்திறங்கிய அஸ்வத்தாமன்‌ அருகே வந்து தந்தையை 
வணங்கியபின்‌ ஒன்றும்‌ சொல்லாமல்‌ விலகி நின்றான்‌. 
துரோணர்‌ “நீராடி வாருங்கள்‌. ஓய்வுக்குப்பின்‌ இன்றைய 
ஸ்வாத்யாயம்‌” என்று சொன்னதும்‌ அனைவரும்‌ 
தலைவணங்கி கலைந்து சென்றனர்‌. 


பயிற்சிக்காகக்‌ கொண்டுவந்த விற்களுடன்‌ கங்கை 
நோக்கிச்‌ சென்றபோது பின்னால்‌ வந்த அஸ்வத்தாமன்‌ 
உரக்க “அரசகுலத்தவருக்கு சேவைசெய்ய 
குருநாதர்களுக்கும்‌ தெரியும்‌. விரைந்தோடும்‌ வேழத்தை 
அவர்களுக்கே அளிப்பார்கள்‌” என்றான்‌. கெளரவர்கள்‌ 
அவனை நோக்கியபின்‌ அர்ஜுனனைப்‌ பார்த்தனர்‌. சிலர்‌ 
புன்னகை செய்தனர்‌. அர்ஜுனன்‌ நிமிர்ந்த தலையுடன்‌ 
கேட்காதவனைப்போல நடந்தான்‌. “ஆண்மகனுக்குரிய 
வெற்றி என்பது தன்‌ தோள்வல்லமையால்‌ பெறப்படுவது. 
அரியணையால்‌ பெறப்படுவது அல்ல” என்றான்‌ 
அஸ்வத்தாமன்‌ மீண்டும்‌. 


அர்ஜுனன்‌ தலை திருப்பாமலேயே நடந்தான்‌. 


எனது சொற்களை சொல்லியாகவேண்டும்‌” என்றார்‌ 
கிருஷ்ணை. 


“எந்த வகையிலும்‌ பிரபாச க்ஷேத்ரம்‌ யாதவர்கள்‌ சென்று 
குடியேற உகந்ததல்ல” என்று கிருஷ்ணை தொடர்ந்தார்‌. 
“இன்று யாதவர்கள்‌ சென்று குடியேற உகந்த இடம்‌ 
காடுதான்‌. ஜாம்பவானின்‌ நிலம்‌ இன்னும்‌ 
வெல்லப்படாததாகவே உள்ளது. அங்கு மிக எளிதில்‌ ஓர்‌ 
அரசை அமைக்கமுடியும்‌. ஜாம்பகிரி எனும்‌ மலை அருகே 
உள்ளது. அது நெடுங்காலமாக எவராலும்‌ 
குடியேறப்படாதது. மலைகளில்‌ அடுக்கடுக்காக நமது 
அரசை அமைத்துகொள்வோம்‌. பல வகையிலும்‌ அது 
உகந்தது. ஏனெனில்‌ ஏற்கெனவே மலைகளில்தான்‌ நமது 
அரசை அமைத்திருக்கிறோம்‌. அந்தப்‌ பழக்கமும்‌ 
உளப்பதிவும்‌ நம்மிடம்‌ உள்ளது. நமது புரவிகளும்‌ தேரும்‌ 
அனைத்துமே குன்றில்‌ அமைந்த நகருக்காக 
உருவாக்கப்பட்டவை.” 


“மேலும்‌ இன்று நம்மிடம்‌ இருக்கும்‌ மிகப்‌ பெரிய ஆற்றல்‌ 
என்பது கருவூலம்தான்‌. எவர்‌ வேண்டுமானாலும்‌ நமது 
கருவூலத்தை தேடி வரக்கூடும்‌. தேனீ சேர்த்து 
வைத்திருக்கும்‌ தேன்போல அது சூழ்ந்திருக்கும்‌ 
அனைத்து அரசர்களுக்கும்‌ அழைப்பு. ஒரு 
தலைமுறைக்காலம்‌ நமது கருவூலத்தை நாம்‌ 
பாதுகாத்துக்‌ கொண்டோம்‌ எனில்‌ இயல்பாகவே நாம்‌ ஒரு 
அரசாக ஆகிவிடுவோம்‌. நாம்‌ சந்தைகளை 
அமைக்கமுடியும்‌. சாலைகளை விரிக்கமுடியும்‌. இன்று 
நமக்குத்‌ தேவை அணுகமுடியாத ஓர்‌ இடம்‌. 
வெல்லமுடியாத ஒரு கோட்டை. திறந்த வெளியில்‌ 
கருவூலத்தை கொண்டு வைப்பதல்ல, எவரும்‌ அணுக 
முடியாத உச்சத்தில்‌ கொண்டு வைப்பதே இன்று 
உகந்தது.” 


“இது தங்கள்‌ முடிவென்றால்‌ நாங்கள்‌ ஃபானுவிடம்‌ 
பேசுகிறோம்‌” என்றார்‌ கிருதவர்மன்‌. “நான்‌ இதை 
அவருக்கு அனுப்பிவிட்டேன்‌. அந்த ஓலையை இந்நேரம்‌ 
அவர்‌ படித்துவிட்டிருப்பார்‌. அவர்‌ முடிவெடுக்க தயங்கி 
இருக்கும்‌ நேரம்‌ இது. உடனே நீங்கள்‌ சென்று அவரிடம்‌ 
பேசலாம்‌. சற்று வற்புறுத்தினால்‌ அவர்‌ இணங்குவார்‌” 
என்று கிருஷ்ணை சொன்னார்‌. “நன்று, அரசி. தங்களின்‌ 
தெளிவான பார்வை உடனிருந்தால்‌ பானுவுக்கு 
தாங்கள்‌ பெருமளவுக்கு உதவியாக இருக்கக்கூடும்‌. 
அதை அவர்‌ உணரவேண்டும்‌” என்றபின்‌ சாத்யகி 
கிருதவர்மனுடன்‌ எழுந்தார்‌. 


நாங்கள்‌ வெளிவந்தோம்‌. ”“உடனே பானுவை நோக்கி 
செல்வோம்‌. கிருஷ்ணையின்‌ ஓலை ஃபானுவை மிரள 
வைக்கும்‌. இத்தனை தெளிவாக எண்ணம்‌ ஓட்டும்‌ 
ஒருவரை தன்‌ எதிரியாகவே கருதுவார்‌. ஒருபோதும்‌ 
அவர்‌ அச்சொல்லை ஏற்றுக்கொள்ளமாட்டார்‌” என்று 
சாத்யகி சொன்னார்‌. கிருதவர்மன்‌ “இல்லை, 
அவ்வண்ணம்‌ அச்சம்‌ எழுந்தாலும்‌ கூட இத்தருணத்தில்‌ 
ஒரு முடிவையே அவன்‌ எடுப்பான்‌. அவனால்‌ மற்றொரு 
கருத்தை எண்ணமுடியாது” என்றார்‌. “அவன்‌ இன்று 
அஞ்சிக்கொண்டிருப்பது கருவூலத்தைப்பற்றி. 
வெட்டவெளியில்‌ கருவூலத்துடன்‌ சென்று நின்றிருப்பது 
சாவுக்கு நிகர்‌ என்று அரசி சொல்லியிருக்கிறார்‌. அந்த 
வரியிலிருந்து அவனால்‌ வெளியே வரமுடியாது” 
என்றார்‌. 


[[/age]ஃபானுவின்‌ அவையை நெருங்கினோம்‌. அங்கு 
ஃபானு தன்‌ உடன்பிறந்தாருடன்‌ உரத்த குரலில்‌ 
பேசிக்கொண்டிருப்பதை பார்த்தோம்‌. கிருதவர்மனையும்‌ 
சாத்யகியையும்‌ கண்டதும்‌ ஃபானு அவரே முன்னால்‌ 
ஓடிவந்து “மூத்தவரே, பிரபாச க்ஷேத்ரத்திற்கு செல்வதாக 
தெரிவித்திருந்தேன்‌. இன்று சற்று பொறுத்து இங்கு வரும்‌ 
ருக்மியையும்‌ பிற அரசர்களையும்‌ கண்டு பேசிய பிறகு 
கிளம்பலாம்‌ என்ற முடிவை எடுத்திருக்கிறேன்‌. தங்கள்‌ 
கருத்தென்ன?” என்றார்‌. “எங்கள்‌ எண்ணமும்‌ அதுவே. 
அதை சொல்லவே நாங்கள்‌ வந்தோம்‌” என்று சாத்யகி 
சொன்னார்‌. 


“நான்‌ ஒன்றை எண்ணினேன்‌, நமது கருவூலமே நமது 
ஆற்றல்‌. கருவூலத்தை கொண்டுசென்று 
வெட்டவெளியில்‌ திறந்து வைப்பதைப்போல்‌ அழிவை 
வரவழைப்பது வேறெதுவும்‌ இல்லை. கருவூலம்‌ 
உயரமான அணுகமுடியாத இடமொன்றில்‌ இருக்கையில்‌ 
மட்டுமே நம்மால்‌ வெல்ல முடியும்‌. அதற்கான இடம்‌ 
ஒன்றை தேர்வோம்‌. அதுவரை இங்கு காத்திருப்போம்‌” 
என்றார்‌ ஃபானு. “ஆம்‌, உகந்தது அதுவே” என்றார்‌ 
கிருதவர்மன்‌. 


னால்‌ அதற்குள்‌ முரசொலிகள்‌ கேட்டன. “என்ன 

கழ்கிறது?” என்று ஃபானு திரும்பிப்‌ பார்த்தார்‌. 
“எல்லையில்‌ முரசொலிகள்‌...” என்றான்‌ ஃபானுமான்‌. 
பிரஃபானு ஓடிவந்து “மூத்தவரே, நம்‌ மக்கள்‌ கிளம்பிச்‌ 
சென்றுவிட்டார்கள்‌. அவர்களை நிறுத்த 
முடியவில்லை. ஆணைமுரசுகள்‌ வீணே ஒலிக்கின்றன” 
என்றார்‌. ஃபானு இருந்த இடமே சண ம்‌ மேடு. 
அங்கு நின்றபோது தெளிவாகவே பார்க்க முடிந்தது, 


பள்ளத்தில்‌ விழிதொடும்‌ எல்லை வரை தேங்கி 
நின்றிருந்த யாதவர்களின்‌ கிழக்குப்‌ பகுதி உருகி 
ஓடையென்றாகி வழிந்து நீண்டு முன்‌ செல்லத்‌ 
தொடங்கியிருந்தது. 


“எங்கு செல்கிறார்கள்‌? எங்கு செல்கிறார்கள்‌?” என்று 
ஃபானு கூவினார்‌. புரவியில்‌ ஓடி இறங்கி அருகே வந்த 
எல்லைப்படைவீரன்‌ “அரசே, எண்ணியிராக்‌ கணத்தில்‌ 
பெருந்திரளின்‌ விளிம்பு உடைந்து அத்தனை பேரும்‌ 
பிரபாச க்ஷேத்ரம்‌ நோக்கி செல்லத்தொடங்கிவிட்டார்கள்‌!” 
என்றான்‌. 

[i।age]பிரஃபாச க்ஷேத்ரத்திற்கான பயணம்‌ முதலில்‌ 
கட்டற்ற ஒற்றைப்பெருக்காக இருந்தது. எவரும்‌ 
எவரையும்‌ வழி நடத்தவில்லை. எவரும்‌ தலைமை 
அளிக்கவும்‌ இல்லை. ஒவ்வொருவரும்‌ 
தங்களுக்குள்ளிருந்து எழுந்த ஆணையொணன்றுக்கு 
அடிபணிந்தவர்கள்போல சென்றனர்‌. திரள்‌ நீரென்று 
ஆவதை முன்பும்‌ பலமுறை பார்த்திருந்தவன்‌ நான்‌ 
என்றாலும்‌ அப்போதும்‌ திரளுயிர்‌ என்ற ஒன்று 
உருவாகிவிட்டதுபோல்‌ தோன்றியது. அந்தப்‌ பெருக்கு 
ஒரு பாம்புபோல்‌ ஒற்றை உடலாக மாறியது. சரிவுகளில்‌ 
நெளிந்திறங்கியது. மேடுகளில்‌ சுழன்று ஏறியது. தேங்கி 
இரண்டாகவோ மூன்றாகவோ ஒழுகி வழி கண்டடைந்து 
நின்று ஒருங்கிணைந்துகொண்டது. 


பிரஃபாச க்்ஷேத்ரத்துக்கான செல்வழி எவர்‌ உள்ளத்தில்‌ 
இருக்கிறது என்பதை உணர முடியவில்லை. செல்லும்‌ 
வழி சரிதானா என்ற ஐயமும்‌ இருந்தது. மூத்தவரான 
சுருதன்‌ எங்கள்‌ குழு மூத்த காவலர்தலைவனை 
அழைத்து “இங்கு நிலப்பகுதியை நன்கு அறிந்த ஒற்றர்‌ 
சிலர்‌ என்‌ அறிதலில்‌ உள்ளனர்‌... பெயர்களை 
தருகிறேன்‌. உடனே அவர்களை அழைத்து வருக!” என்று 
ஆணையிட்டார்‌. ஒற்றர்கள்‌ பலர்‌ அந்நிலத்தில்‌ 
பரவியிருந்தார்கள்‌ என்றாலும்‌ அவர்களிடையே 
ஒருங்கிணைப்பு முற்றாக இல்லாமலாகிவிட்டிருந்தது. 
கிருஷ்ணைக்கு மட்டுமே முறையான தனிப்பட்ட ஒற்றர்‌ 
அமைப்பு இருந்தது. அதில்‌ பலரை சுருதனுக்கு தெரியும்‌. 
அவர்களை கொண்டுவந்து ஃபானுவிடம்‌ சேர்த்து ஓர்‌ 
அமைப்பை உருவாக்க அவர்‌ முயன்றார்‌. 


அவர்‌ அந்தப்‌ பொழுதில்‌ மெல்லமெல்ல தன்‌ கையில்‌ 
ஆட்சியை எடுத்துக்கொள்ள முயல்வதை நான்‌ 
கண்டேன்‌. சாம்பன்‌ ஆட்சிசெய்தபோது அவர்‌ சாம்பனின்‌ 
ஆதரவாளராக, பின்‌ இரண்டாமிடத்தவராக ஆகி ஒரு 
கட்டத்தில்‌ ஆணைகளை பிறப்பிப்பவராக மாறினார்‌. 
கிருஷ்ணையால்‌ வெளியே நிறுத்தப்பட்டார்‌. இப்போது 
கிருஷ்ணையை வெல்ல ஃபானுவை சார்ந்திருக்கிறார்‌. 
ஃபானுவிடம்‌ உரிய கருத்துக்களை அழுத்தமாகச்‌ 
சொன்னார்‌. அப்போது ஃபானுவால்‌ வசைபாடப்பட்டார்‌. 


ஆனால்‌ பின்னர்‌ ஃபானு அங்கே வந்து சேர்ந்தபோது 
அவருடைய உள்ளத்தில்‌ சுருதன்‌ ஆற்றல்கொண்டவர்‌ 
என்னும்‌ எண்ணம்‌ ஏற்பட்டது. சுஃபானு அவையில்‌ 
இருந்து விலகி இரு உடன்பிறந்தாருடன்‌ தனியாகவே 
வந்தார்‌. அந்த இடத்தை கைப்பற்ற சுருதன்‌ முயன்றார்‌. 


காவலர்தலைவன்‌ இரண்டு ஒற்றர்களை 
அழைத்துவந்தான்‌. முதிய ஒற்றரான முத்ரன்‌ சுரூதனை 
வணங்கினார்‌. “முத்ரரே, இன்று துவாரகையின்‌ அரசராக 
விளங்கும்‌ ஃபானுவின்‌ பொருட்டு என்‌ ஆணை இது. 
இந்தப்‌ பாதையைப்‌ பற்றி உமக்குத்‌ தெரிந்ததை சொல்க!” 
என்றார்‌ சுருதன்‌. ன நான்‌ இப்பகுதியில்‌ நெடுங்காலம்‌ 
பணியாற்றியிருக்கிறேன்‌. இந்நிலத்தை நன்றாகவே 
எனக்குத்‌ தெரியும்‌” என்றார்‌ சுருதன்‌. “எனில்‌ கூறுக, 
இப்போது நாம்‌ செல்லும்‌ வழி சரிதானா? இவர்கள்‌ 
தங்களை எப்படி வழிநடத்திக்கொள்கிறார்கள்‌? 
உளம்போன போக்கில்‌ கால்களை செலுத்துகிறார்களா?” 
என்றார்‌. “இல்லை இளவரசே, அதைத்தான்‌ நான்‌ 
விந்தையுடன்‌ நினைத்துக்கொள்கிறேன்‌. வழியை நன்கு 
தேர்ந்து அறிந்திருக்கும்‌ நான்‌ எப்படி தெரிவு செய்வேனோ 
அதே போன்று திசையும்‌ நிலமும்‌ தெரிவு செய்து அவர்கள்‌ 
சென்றுகொண்டிருக்கிறார்கள்‌” என்றார்‌ முத்ரன்‌. 


“எனில்‌ இவர்களை நன்கு அறிந்த எவரோ வழி 
காட்டுகிறார்களா? ஆணைகளை எவரேனும்‌ 
பிறப்பிக்கிறார்களா?” என்று சுருதன்‌ கேட்டார்‌. ”இல்லை. 
இத்திரளின்‌ முகப்புக்குச்‌ சென்று அதை நான்‌ 
கவனித்தேன்‌. எவரும்‌ வழிகாட்டவில்லை. ஆணைகள்‌ 
எதுவும்‌ எழவும்‌ இல்லை. ஆனால்‌ வழி அறிந்த சிலர்‌ 
தன்னியல்பாகவே முன்‌ நிரையை அடைகிறார்கள்‌. 
அவர்கள்‌ உடல்மொழியிலும்‌ அசைவுகளிலும்‌ இருக்கும்‌ 
உறுதி பிறர்‌ அவரை தொடர வைக்கிறது. அவர்கள்‌ இந்த 
நீளுயிரியின்‌ உணர்கொம்புகளாக தங்களை 
மாற்றிக்கொண்டுவிட்டிருக்கிறார்கள்‌” என்றார்‌ முத்ரன்‌. 
“எனில்‌ ஒன்றும்‌ செய்வதற்கில்லை. அத்திசையை 
தொடர்ந்து செல்வது மட்டும்தான்‌ வழி” என்றார்‌ சுருதன்‌. 


னால்‌ ஃபானுவிடம்‌ அதையே மாற்றிச்‌ சொன்னார்‌. 
“நாம்‌ சென்றுகொண்டிருக்கும்‌ வழியை நான்‌ 
கண்காணித்துக்கொண்டிருக்கிறேன்‌, அரசே. உரிய 

ணைகளை திரள்முகப்புக்கு அனுப்பிக்கொண்டும்‌ 
இருக்கிறேன்‌. இதுவரை சரியான திசையிலேயே 
சென்றுகொண்டிருக்கிறோம்‌...” ஃபானு “எவரேனும்‌ 
மாற்றுச்‌ சொல்‌ உரைத்தார்களா?” என்றார்‌. “இல்லை, 
அனைவரும்‌ திரளிலேயே மிதப்பவர்களாக 


வந்துகொண்டிருக்கிறார்கள்‌. கிருஷ்ணைக்கு 
தெரிந்திருக்கும்‌, பிரஃபாச க்ஷேத்ரம்‌ செல்லும்‌ வழிதான்‌ 

என்று.” ஃபானு “எனில்‌ நன்று... நமக்காக ஊழ்‌ 
தெரிவுசெய்த இடம்போலும்‌ இது” என்றார்‌. பின்னர்‌ “இனி 
எவரும்‌ நான்‌ பிழையாக அழைத்துச்‌ செல்கிறேன்‌ என்று 
சொல்லிவிட முடியாதல்லவா? இது மக்களின்‌ தெரிவு” 
என்றார்‌. 


“இல்லை, அவ்வாறல்ல” என்று சுருதன்‌ சொன்னார்‌. “இது 
மக்களின்‌ தெரிவு என்பது நமக்கே தெரியும்‌. மக்கள்‌ இது 
உங்கள்‌ தெரிவென்று நினைக்கிறார்கள்‌. நாம்‌ 
ணையிட்டோம்‌ என பிற மைந்தர்‌ எண்ணுகிறார்கள்‌. 
அவ்வண்ணமே நீடிக்கட்டும்‌. இந்தப்‌ பெருந்திரள்‌ மேல்‌ 
முழுமையான கட்டுப்பாடு உங்களுக்கே என்றிருக்கட்டும்‌. 
அது நமக்கு பலவகையிலும்‌ நன்று... நம்மை பிறர்‌ 
அஞ்சுவார்கள்‌. நாம்‌ இவர்களை 
நடத்திக்கொண்டுசெல்கிறோம்‌ என்பது இதற்குள்‌ மற்ற 
அரசர்களிடம்‌ சென்று சேரும்‌. அவர்கள்‌ நம்மை அரசன்‌ 
என மதிப்பார்கள்‌...” பானு “ஆம்‌, அதுவும்‌ உண்மை” 
என்றார்‌. “ஆகவே முகப்பில்‌ நம்‌ ஆணைமுரசுகள்‌ ஒலிக்க 
ஏற்பாடு செய்திருக்கிறேன்‌. நம்‌ ஆணைமுரசுகளால்‌ 
அவர்கள்‌ செலுத்தப்படுவதாக தோன்றும்‌... அது செல்லும்‌ 
வழியையே முரசுகள்‌ சொல்கின்றன என்று எவருக்கும்‌ 
தெரியப்போவதில்லை” என்றார்‌ சுருதன்‌. 


பாலைநிலத்தினூடாக ஏழு நாட்கள்‌ சென்றோம்‌. பகலில்‌ 
வெயில்‌ ஏறுகையில்‌ ஆங்காங்கே தங்கி, துணியாலும்‌ 
மூங்கில்‌ தட்டிகளாலும்‌ கூரைசாய்வுகள்‌ 
அமைத்துக்கொண்டு அவற்றுக்குள்‌ புகுந்து துயின்றோம்‌. 
கிளம்பிய ஒரு நாளிலேயே அந்நிலத்தில்‌ செல்வதற்கான 
வழிமுறைகளை ஒவ்வொருவரும்‌ கற்றுக்கொண்டார்கள்‌. 
மணலை ஆழமாகத்‌ தோண்டி ஓரிருவர்‌ புகுந்து 
கொள்ளும்‌ அளவுக்கு துளைபோன்ற பள்ளங்களை 
உருவாக்கினர்‌. அப்பள்ளங்களுக்கு மேல்‌ தட்டிகளாலோ 
துணியாலோ கூரையிட்டனர்‌. உள்ளே இறங்கி படுத்துக்‌ 
கொண்டால்‌ பாலையில்‌ எரியும்‌ கொடுவெயிலை 
தவிர்க்க முடிந்தது. நெஞ்சளவு ஆழத்து மண்ணை 
தோண்டிவிட்டால்‌ அடியிலிருக்கும்‌ மண்‌ தண்மை 
கொண்டது என்பதை அறிந்தனர்‌. மென்மையான 
மணலை எங்கே கண்டடைவது என்று உணர்ந்தனர்‌. 


பின்னர்‌ ஒரு நாழிகைக்குள்‌ மொத்தத்‌ திரளும்‌ 
மண்ணுக்குள்‌ புகுந்துவிடும்‌ அளவுக்கு இரண்டு ஆள்‌ 
ஆழமான குழிகளை அமைத்தனர்‌. அதற்குள்‌ 
மூச்சுக்காற்று உள்ளே வரும்படி வாசல்களை அமைக்க 


பழகினர்‌. கூரையாக இட்ட தட்டியின்மீது தடிமனாக 
மணலை அள்ளிப்போட்டுக்கொண்டால்‌ உள்ளிருப்பவர்‌ 
இன்னும்‌ குறைவாகவே வெப்பத்தை உணரமுடியும்‌. சிலர்‌ 
மூங்கில்தட்டியை வளைத்து குழலென அமைத்து அதை 
பாலைமணல்‌ சரிவில்‌ பதித்து உள்ளிருக்கும்‌ மணலை 
எடுத்து எடுத்து அதை உள்ளே செலுத்தி பொந்து ஒன்றை 
உருவாக்கி அதற்குள்‌ இறங்கி உள்ளே 
படுத்துக்கொண்டனர்‌. மணலுக்கு அடியில்‌ பல்லாயிரம்‌ 
பேர்‌ படுத்து துயில வெளியே அனலென எரியும்‌ 
வெயிலும்‌ சுட்டுப்பழுத்த மணல்‌ அலைகளும்‌ 
பரவியிருந்ததை ஒருநாள்‌ பார்த்தேன்‌. வியப்புடன்‌ அது 
பாலைவன எலிகளின்‌ வழிமுறை என்று 
புரிந்துகொண்டேன்‌. 


பாலைவனச்சோலைகள்‌ அரசருக்கும்‌ அரசனின்‌ 
விலங்குகளுக்கும்‌ மட்டும்‌ உரியதாக இருந்தன. 
சோலையை ஒட்டிய இடங்களில்‌ மணல்‌ ஆழம்‌ நீரின்‌ 
தண்மை கொண்டிருந்தது. சோலைக்குள்ளேயே 
அரசருக்கான குடில்களை மண்ணை அகழ்ந்து 
ஆழத்திலேயே அமைத்தனர்‌. ஒருநாள்‌ காலையில்‌ 
அனைவரும்‌ மண்ணுக்குள்‌ அடங்கிய பின்னர்‌ 
ஓசையின்மையை உணர்ந்து எழுந்து சோலையிலிருந்து 
வெளிவந்து சுற்றும்‌ நோக்கிய ஃபானு திகைத்து “என்ன 
நிகழ்கிறது? எங்கு சென்றுவிட்டார்கள்‌ அனைவரும்‌?” 
என்றார்‌. விழிதொடும்‌ தொலைவு வரை ஒவ்வொருவரும்‌ 
கொண்டு வந்த பொருட்கள்‌ மட்டும்‌ சிதறிக்கிடந்தன. 
விலங்குகள்கூட மண்ணுக்குள்‌ சென்றுவிட்டிருந்தன. 
“விட்டுச்சென்றுவிட்டார்களா? எப்படி? எங்கே?” என்று 
ஃபானு பதறிப்போய்‌ கேட்டார்‌. அவருள்‌ என்றுமிருக்கும்‌ 
அச்சம்‌ அது என்று தெரிந்தது. 


“அனைவரும்‌ மணலுக்குள்‌ புகுந்துவிட்டார்கள்‌” என்று 
பிரஃபானு சொன்னார்‌. “மணலுக்குள்ளா? எவ்வாறு?” 
என்று வியப்புடன்‌ ஃபானு கேட்டார்‌. “அது பாலையில்‌ 
வாழும்‌ எலிகளின்‌ நெறி. இங்குள்ள அனைவருமே 
அதைத்தான்‌ செய்கின்றனர்‌. மானுடருக்கு எப்போதுமே 
சிற்றுயிர்கள்தான்‌ வழிகாட்டி” என்று ஃபானுமான்‌ 
சொன்னான்‌. “துவாரகையில்‌ இவர்கள்‌ பறவைகளாக 
வாழ்ந்தனர்‌, இப்போது எலிகளாக்கிவிட்டோம்‌” என்றார்‌ 
ஃபானு. ஃபானுமான்‌ “அவர்கள்‌ சிறகு கொள்ளும்‌ காலம்‌ 
வரும்‌, மூத்தவரே” என்றான்‌. சுருதன்‌ “ஒவ்வொன்றிலும்‌ 
அதற்கான மகிழ்ச்சி உள்ளது” என்றார்‌. “வானில்லாத 
வாழ்க்கை!” என்று ஃபானு சொன்னார்‌. “நாம்‌ 
கதிரவனையே பார்க்காதவர்களாக ஆகிவிட்டோம்‌!” 


தொடங்கிய மறுநாளே பயணப்பொழுது இயல்பாக 
வகுக்கப்பட்டது. பயணம்‌ முழுக்கமுழுக்க இரவில்தான்‌. 
பகலில்‌ முழுமையான ஓய்வு. அந்த ஒழுங்கை உடலும்‌ 
ஓரிரு நாட்களில்‌ கற்றுக்கொண்டது. இரவில்‌ பாலைநிலம்‌ 
குளிர்ந்திருந்தது. குளிர்காற்று வீசியது. விண்ணில்‌ 

ண்மீன்களின்‌ ஒளிப்படலம்‌. கண்‌ அந்த வானொளிக்கு 
பழகியபோது கூழாங்கற்கள்‌ கூட தெளிவாகத்‌ தெரிந்தன. 
விடாய்‌ மிகவில்லை. மூன்று இடங்களில்‌ அமர்ந்து 
உணவு உண்டு புலரிவரை சென்றோம்‌. அந்தத்‌ 
தொலைவை பகலில்‌ கடக்கவே முடியாது. 


புலரிக்கு முன்னரே பகலணையும்‌ இடத்தை 
கண்டுகொண்டோம்‌. இரவெல்லாம்‌ இருளை நோக்கி 
நடந்துவிட்டு வந்தால்‌ புலரிவெளிச்சம்‌ கண்களை 
கூசவைத்து பணியாற்ற முடியாமல்‌ ஆக்குகிறது என்று 
அறிந்தோம்‌. ஆகவே விடிவெள்ளி தோன்றியதுமே 
பயணத்தை நிறுத்திவிட்டு ஒரு சாரார்‌ குழிகளை 
தோண்டத்‌ தொடங்கினோம்‌. ஒரு சாரார்‌ அடுமனை 
கூட்டினர்‌. இருள்‌ விலகிக்கொண்டருக்கையிலேயே 
உணவுண்டு துயில்கொண்டோம்‌. ஒளியில்‌ 
விழித்துக்கொண்டால்‌ இரவின்‌ இருளுக்கு விழி பழக 
பொழுதாகியது. ஆகவே கதிர்‌ நன்கணைந்த பின்னரே 
விழித்தெழுந்தோம்‌. உணவு உண்டபின்‌ நடை 
தொடங்கினோம்‌. இருளிலேயே இருந்த விழிகள்‌ 
கூர்கொண்டபடியே வந்தன. நாங்கள்‌ இருளுக்குள்‌ 
வாழும்‌ உயிர்களென மாறிக்கொண்டிருந்தோம்‌. 


ஸாமி மரத்தின்‌ இலைகளை வெட்டி சருகுகளையும்‌ 
கலந்து சற்றே உப்புநீர்‌ கலந்து ஊறவைத்து அளித்தால்‌ 
சுமைவிலங்குகள்‌ அவற்றை உண்பதை 
கண்டுகொண்டோம்‌. சற்றே மாவும்‌ சேர்த்து அவற்றுக்கு 
அளித்தால்‌ அது போதுமான உணவு. அதன்பின்‌ 
புல்லுக்கோ பிறவற்றுக்கோ தேடல்‌ இருக்கவில்லை. 
வெயிலை முழுமையாகவே தவிர்த்துவிட்டமையால்‌ 
நீரின்‌ தேவை மிகமிகக்‌ குறைந்தது. வியர்வை 
இல்லாமலாகியபோது உணவில்‌ உப்பை குறைத்து நீர்‌ 
அருந்துவதையும்‌ குறைக்க முடிந்தது. மெல்ல இரவின்‌ 
உலகை அறியலானோம்‌. விண்மீன்களால்‌, திசைமாறும்‌ 
காற்றுகளால்‌, சிற்றுயிர்களால்‌ ஆன முற்றிலும்‌ புதிய ஓர்‌ 
உலகம்‌. “கந்தர்வர்களே, தேவர்களே, உடனிருங்கள்‌. 
உங்கள்‌ உலகில்‌ வாழ்கிறோம்‌ நாங்கள்‌!” என்ற 
பாணனின்‌ பாடல்‌ மக்களிடையே அன்றாடமென 
ஒலித்தது. 


[ஙagelநாளடைவில்‌ அப்பயணம்‌ பின்னர்‌ புதிய 


கண்டடைவுகள்‌ இல்லாமல்‌, புதிய துயரங்கள்‌ இல்லாமல்‌, 
ஓர்‌ அன்றாடமென நிகழத்தொடங்கியது. அப்போது 
பூசல்கள்‌ நிகழத்தொடங்கின. சாம்பன்‌ எங்கள்‌ 
அணிநிரைக்கு மிகப்‌ பிந்தி தனியாக 
வந்துகொண்டிருந்தார்‌. பிரத்யும்னனின்‌ படைகளே 
முகப்பில்‌ சென்றன. நடுவில்‌ பானுவின்‌ படைகள்‌ 
சென்றன. பின்னர்‌ ஃபானு முந்த பிரத்யும்னன்‌ 
இரண்டாவதாக வந்தார்‌. மூன்று படைகளும்‌ ஒற்றை 
உடலெனச்‌ செல்லும்‌ அந்தப்‌ பெருக்கின்‌ உள்ளே மூன்று 
பகுதிகளாகவே நீண்டன. “எறும்புபோல. மூன்று தனி 
உடல்கள்‌ வேறு வழியின்றி ஒன்றையொன்று 
கவ்விக்கொண்டது போன்றது எறும்பின்‌ உருவம்‌” என்று 
மூத்தவர்‌ சுருதன்‌ கூறினார்‌. 


பின்னர்‌ ஃபானுவின்‌ படைகளுக்கு இடையே பூசல்கள்‌ 
தொடங்கின. அந்தகர்களும்‌ விருஷ்ணிகளும்‌ 
போஜர்களும்‌ ஹேகயர்களும்‌ ஒருவரை ஒருவர்‌ கசந்தும்‌ 
இளிவரல்‌ செய்தும்‌ விலக்கியும்‌ பேசத்தொடங்கினர்‌. ஏன்‌ 
அந்த உணர்வுகள்‌ ஏற்பட்டன என்பதை நான்‌ கூர்ந்து 
பார்த்துக்கொண்டிருந்தேன்‌. முதலில்‌ தோன்றியது, 
தங்கள்‌ இடர்களுக்கான பொறுப்பை இன்னொருவர்‌ மேல்‌ 
சுமத்துவதில்‌ ஒவ்வொருவருக்கும்‌ இருக்கும்‌ 
ஆர்வத்தாலேயே என்று. விருஷ்ணிகள்‌ செய்த பழியால்‌ 
யாதவர்கள்‌ அனைவரும்‌ உயிர்கொடுக்க வேண்டிவந்தது 
என்று ஹேகய குடிதலைவர்‌ ஒருவர்‌ சொன்னார்‌. 
அச்சொல்‌ அவரிடமிருந்து நோய்‌ என அனைவருக்கும்‌ 
பரவியது. விருஷ்ணிகள்‌ செய்த பிழையல்ல அது, 
ஷத்ரியக்‌ குருதியினராலேயே அது நிகழ்ந்தது. 
விதர்ப்பர்களின்‌ பழி அது என்று விருஷ்ணிகள்‌ 
கூறினார்கள்‌. ஷத்ரியர்களே அனைத்துப்‌ 
போர்முனைகளிலும்‌ முன்னின்றவர்கள்‌ ஆகவே 
அவர்களே கொல்லவும்‌ கொல்லப்படவும்‌ 
தகுதியானவர்கள்‌ என்று விருஷ்ணிகள்‌ மறுமொழி 
கூறினார்கள்‌. 


அந்தகர்கள்‌ விருஷ்ணிகளுக்கு மேலாக துவாரகையின்‌ 
அரசப்பொறுப்புக்கு எப்படி வந்தனர்‌ என்று விருஷ்ணி 
குலத்தலைவர்கள்‌ அலர்‌ தூற்றினர்‌. “மகளிர்‌ வழி 
முடிகொள்பவனைப்‌ போல்‌ இழிந்தவன்‌ எவன்‌?” 
விருஷ்ணிகளின்‌ தலைவன்‌ அமைத்த மாநகரை 
அந்தகர்கள்‌ அழித்துவிட்டனர்‌ என்று வசைபாடினர்‌. 
அந்தகக்‌ குடியின்‌ மைந்தராகிய ஃபானு அரசருக்குரிய 
நிமிர்வு இல்லாமல்‌ முடிவெடுப்பதற்கு 
பிந்தியமையாலேயே துவாரகையின்‌ குடிகளில்‌ 
பெரும்பகுதி உயிரிழக்க நேரிட்டது. அவர்களின்‌ 


களஞ்சியங்களையும்‌ கருவூலச்‌ செல்வங்களையும்‌ கடல்‌ 
கொண்டுசென்றது. இன்று இறந்துகிடக்கும்‌ எங்கள்‌ 
மைந்தர்களை அள்ளி நெஞ்சோடு அணைக்கும்‌ தீயூழ்‌ 
எங்களுக்கு அமைந்ததற்கு வழி வகுத்தவர்‌ அவர்‌. 
அச்சொல்லுடன்‌ ஹேகயர்களும்‌ போஜர்களும்‌ 
இணைந்துகொண்டது அந்தகர்களை கொந்தளிக்கச்‌ 
செய்தது. 


“அந்தகர்கள்‌ ஒருபோதும்‌ அரசாளக்‌ கூடாது என்பது 
எங்கள்‌ குடிக்கூற்று” என்றனர்‌ விருஷ்ணிகள்‌. “இந்நகரை 
நிறுவியவரின்‌ முதல்‌ மைந்தர்‌ அவர்‌” என்றார்கள்‌ 
அந்தகர்கள்‌. “ஆம்‌, ஆனால்‌ தன்‌ அழகாலும்‌ 
ஆணவத்தாலும்‌ அவர்‌ மேல்‌ செல்வாக்கு கொண்ட 
அந்தகக்‌ குலத்து பெண்ணின்‌ வழியாக அவர்‌ 
குருதிமுதன்மை பெற்றார்‌” என்றனர்‌ விருஷ்ணிகள்‌. 
“சத்யபாமையை அரசி அல்ல என்கிறீர்களா?” என்றனர்‌ 
அந்தகர்‌. “அவரை அரசியென குடியவைக்கு வெளியே 
இளைய யாதவர்‌ காட்டியதே இல்லை. அரசியென 
அமைந்தவர்‌ ருக்மிணி” என்றனர்‌ ஷத்ரியர்‌. “ஆகவே 
ருக்மிக்கு முடியை அளித்துவிடுவோமா?” என்று அந்தகர்‌ 
ஏளனம்‌ செய்தனர்‌. 


அப்பூசல்களுக்குப்‌ பின்னால்‌ இருப்பது வெறும்‌ 
சலிப்புதானோ என்று நான்‌ ஐயுற்றேன்‌. அந்தப்‌ 
பயணத்தில்‌ முதலில்‌ வெற்றுடலாக தங்களை 
ஆக்கிகொண்டு, ஒருவரை ஒருவர்‌ இணைத்துக்கொண்டு, 
ஒற்றைப்‌ பேருரு என ஆகி ஒழுகிச்‌ செல்வதே 
ஒவ்வொருவரும்‌ சந்தித்த அறைகூவலாக இருந்தது. 
அவ்வாறு அவர்கள்‌ இயல்பாக மாறினார்கள்‌. எறும்புகள்‌ 
உடலால்‌ பாலம்‌ கட்டி நீர்ப்பெருக்கை கடப்பதுபோல, 
உடலை ஏணியாக்கி படிகளாகி ஏறிச்செல்வதுபோல்‌, 
உடலையே அரண்மனையும்‌ கோட்டையுமாக 
ஆக்கிக்கொள்வதுபோல்‌ பாலையில்‌ திகழ்ந்தனர்‌. 
ஆனால்‌ உடல்‌ முற்றாகப்‌ பழகி தன்னியல்பாக 
அனைத்தையும்‌ செய்யத்‌ தொடங்கியதுமே உள்ளம்‌ 
பிரிந்து தனக்கான இடத்தை தனி வழியை நாடியது. அது 
வெறுப்பினூடாகவே தன்‌ இருப்பை அடையாளம்‌ 
காட்டியது. 


பிறரை வெறுக்கையிலேயே ஒருவர்‌ தனக்கென ஒரு 
தனியிருப்பு உண்டென்பதை உணர்கிறார்‌. தன்னை 
திரளென்று உணர்ந்தவர்‌ பின்னர்‌ யாதவர்‌ என்று 
உணர்கிறார்‌, பின்னர்‌ அந்தகர்‌ என்றோ போஜர்‌ என்றோ 
உணர்கிறார்‌. அவ்வாறு தன்னை குறுக்கிக்கொண்டு 
வந்து தன்னிடம்‌ முடிகிறார்‌. தன்‌ குடித்திறனை, 


அஸ்வத்தாமன்‌ மேலும்‌ அருகே வந்து “பேடியாகிய 
பாண்டு பேடியை அன்றி எவரைப்‌ பெறமுடியும்‌?” 
என்றான்‌. சினத்துடன்‌ தன்னையறியாமலேயே 
அர்ஜுனன்‌ திரும்பியதும்‌ அஸ்வத்தாமன்‌ தன்‌ வில்லை 
எடுத்து “வில்லை எடு கோழையே... இங்கேயே 
முடிவுசெய்துவிடுவோம்‌, பாரத்வாஜ குருமரபின்‌ 
முதன்மை வீரன்‌ எவன்‌ என்று” என்றான்‌. 


அர்ஜுனன்‌ புன்னகையுடன்‌ “அதுதான்‌ உன்‌ அகத்தில்‌ 
எரிகிறதா?” என்றான்‌. சீற்றத்துடன்‌ “ஆம்‌, அதுதான்‌ 
எரிகிறது. எந்தைக்கு இங்கு வருவதுவரை நான்‌ ஒருவன்‌ 
மட்டுமே மைந்தனாக இருந்தேன்‌” என்று கூவினான்‌ 
அஸ்வத்தாமன்‌. “அவர்‌ அகத்தில்‌ நீ இருப்பதைக்கூட 
நான்‌ பெரிதாக எண்ணவில்லை. ஆனால்‌ அவர்‌ 
பாதங்களை இரவும்பகலும்‌ எண்ணிக்கொண்டிருக்க 
உரிமைகொண்டவன்‌ நான்‌. அதில்‌ எனக்கு நிகராக 
இன்னொருவனை ஒருபோதும்‌ ஏற்கமாட்டேன்‌.” 


அர்ஜுனன்‌ தன்னுள்‌ அதுவரை இல்லாதிருந்த சினம்‌ 
நெய்யில்‌ தீ என பற்றிக்கொள்வதை உணர்ந்தான்‌. 
“நானும்தான்‌ எரிந்துகொண்டிருக்கிறேன்‌. உன்‌ குழலில்‌ 
அவரது கைகள்‌ அமைந்த ஒரே காரணத்துக்காகவே உன்‌ 
தலையை நான்‌ வெட்டி எறியவேண்டும்‌. அவரை 
முற்றிலும்‌ சொந்தம்கொண்டு நீ சொன்ன 
இச்சொற்களுக்காகவே உன்‌ குருதியில்‌ என்‌ அம்புகள்‌ 
நனையவேண்டும்‌” என்றபம அவன்‌ தன்‌ வில்லில்‌ 
நாணேற்றினான்‌. அவனுடைய வில்‌ விம்மலோசையுடன்‌ 
எழுந்தது. அவன்‌ கை நாகபடமென வளைந்து 
அம்பறாத்தூணியைத்‌ தொட்டது. 


கெளரவர்களில்‌ இளையவனாகிய பிரமதன்‌ “அண்ணா, 
வேண்டாம்‌. அவர்‌ குருவின்‌ மைந்தர்‌” என்றான்‌. 
மகோதரன்‌ “உனக்கு இதில்‌ என்ன வேலை? விலகு” என்று 
பிரமதனின்‌ தோளை அடித்தான்‌. அதற்குள்‌ 
அஸ்வத்தாமன்‌ தொடுத்த அம்பு அவனை நோக்கி வர 
அதை எதிர்‌ அம்பால்‌ முறித்தபின்‌ அர்ஜுனன்‌ அம்பை 
விடுத்தான்‌. அம்புகள்‌ வானில்‌ பாய்ந்து சண்டையிடும்‌ 
பனங்கிளிகள்‌ போல ஒன்றை ஒன்று முறித்தன. இரு 
நாரைகள்‌ கால்தூக்கி ஆடும்‌ நடனம்‌ போலிருந்தது 
அந்தப்போர்‌. தெறிக்கும்‌ நீர்த்துளிகளைப்போல அம்புகள்‌ 
மின்னிச்சென்றன. அவர்களைச்சுற்றி மண்ணிலும்‌ 
மரத்தடிகளிலும்‌ அம்புகள்‌ தைத்து நின்று நடுங்கின. 


“நீ ஒருபோதும்‌ இந்த அம்பைப்‌ பார்த்திருக்க மாட்டாய்‌ 
பார்த்தா” என்று கூவியபடி அஸ்வத்தாமன்‌ அம்பை 


மூதாதையர்‌ வரிசையை சொல்லிக்கொண்டிருக்கிறார்‌. 
விடியலில்‌ பாலையில்‌ அமர்ந்து வளைகள்‌ 
தோண்டிக்கொண்டிருக்கும்‌ மக்களினூடாக கடந்து 
செல்கையில்‌ ஒவ்வொருவரும்‌ தங்கள்‌ 
குலப்பெருமையை, குடித்தொன்மையை, மூதாதையர்‌ 
மரபையே வெவ்வேறு சொற்களில்‌ 
கூறிக்கொண்டிருப்பதை பார்த்தேன்‌. சிலர்‌ உரக்க 
கூவினர்‌. சிலர்‌ பூசலிட்டனர்‌. சிலர்‌ பாடினர்‌. 
ஒவ்வொருவரும்‌ வெவ்வேறு சொற்களில்‌ அதையே 
கூறிக்கொண்டிருந்தனர்‌. 


ஒருவர்‌ மரபை பிறிதொருவர்‌ சிறுமை செய்தார்‌. அதற்கு 
மறுமொழியாக தங்கள்‌ மரபை கூவிச்சொன்னார்‌. 
அவ்வாறு கூவிச்சொல்லும்‌ பொருட்டு பிறர்‌ தங்களை 
சிறுமை செய்யவேண்டும்‌ என்று எதிர்பார்த்தனர்‌. 
நட்புடன்‌ ஒருவரோடொருவர்‌ 
பேசிக்கொண்டிருந்தவர்கள்கூட தங்கள்‌ பெருமையையே 
கூறிக்கொண்டிருந்தனர்‌. பூசல்கள்‌ பெருகிக்கொண்டே 
இருந்தன. நான்‌ சுருதனிடம்‌ “இங்கு ஒவ்வொருவரும்‌ 
தங்கள்‌ குடிப்பெருமையையே சொல்லி 
சலிட்டுக்கொண்டிருக்கிறார்கள்‌” என்றேன்‌. “அது 
கழட்டும்‌. அதுவே அவர்களை மானுடராக்குகிறது. 
இல்லையேல்‌ வெறும்‌ எறும்புத்திரளென அவர்கள்‌ 
ஆகிவிடுவார்கள்‌” என்று சுருதன்‌ கூறினார்‌. ”இந்தப்‌ 
சல்களெல்லாம்‌ வெறும்‌ நாப்பயிற்சியாகவே 
ருக்கின்றன. எவரும்‌ எவரையும்‌ 
தாக்கிக்கொள்ளாதவரை இதனால்‌ இடரொன்றுமில்லை.” 


“அல்ல, இவர்கள்‌ சொல்லிச்‌ சொல்லி பகைமையை 
பெருக்குகிறார்கள்‌. அப்பகைமையையே மேலும்‌ எண்ணி 
எண்ணி பெருக்கிக்கொள்கிறார்கள்‌. இந்த வெறுமையில்‌ 
அவர்களுக்கு ஆற்றுவதற்கு தொழிலேதும்‌ இல்லை, 
ஆக்குவதற்கும்‌ ஏதுமில்லை. எனவே இங்கு எதிர்மறை 
எண்ணங்களே பெருகுகின்றன. ஒருபோதும்‌ நாம்‌ இதை 
ஒப்ப இயலாது. இவ்வாறு பெருகும்‌ வெறுப்பு உறுதியாக 
போராக வெடிக்கும்‌, ஐயம்‌ தேவையில்லை” என்று நான்‌ 
சொன்னேன்‌. “ஐயம்‌ வேண்டாம்‌, இவர்கள்‌ சொல்லிச்‌ 
சொல்லி உமிழ்ந்துகொண்டிருக்கிறார்கள்‌. செல்லும்‌ 
நிலத்தில்‌ இந்த அடையாளங்கள்‌ எவருக்கும்‌ எஞ்சாது. 
அங்கே இவர்கள்‌ வெறும்‌ கையும்காலும்தான்‌. 
நாடோடிகளுக்கு ஏது குலம்‌?” என்றார்‌ சுருதன்‌. “மாறாக 
பெருக்கில்‌ இறங்கும்போது தெப்பத்தை 
தழுவிக்கொள்வதுபோல இவர்கள்‌ குலங்களை 
பற்றிக்கொள்வார்கள்‌. பூசலிடுவார்கள்‌” என்றேன்‌. 


“என்ன செய்யலாம்‌ அதற்கு?” என்று சுருதன்‌ கேட்டார்‌. 
“அவர்களை தனித்தனியாக பிரிக்க வேண்டும்‌. 
அந்தகர்களுக்கும்‌ விருஷ்ணிகளுக்கும்‌ முதன்மையான 
போராட்டம்‌ நடந்துகொண்டிருக்கிறது. ஹேகயர்களுக்கும்‌ 
போஜர்களுக்கும்‌ தொன்மையான பகையொன்று 
இருக்கிறது. விருஷ்ணிகள்‌ பிற அனைவருடனும்‌ 
போரிட்டுக்கொண்டிருக்கிறார்கள்‌. விருஷ்ணிகளாகவும்‌ 
போஜர்களாகவும்‌ அந்தகர்களாகவும்‌ இவர்கள்‌ ஒருங்கு 
திரள்வதை தடுக்கவேண்டும்‌. இவர்களைக்‌ கலந்து 
ஒவ்வொருவரும்‌ தனித்தனி யாதவர்களாக உணர்வதற்கு 
வழி அமைக்கவேண்டும்‌” என்றேன்‌. “அது 
இயல்வதென்று எண்ணுகிறாயா?” என்றார்‌ சுருதன்‌. 
“குலமில்லையேல்‌ இவர்கள்‌ சிதறிவிடுவார்கள்‌. 
உளமிழந்து பித்தர்களாக மாறிவிடுவார்கள்‌.” 


“இவர்கள்‌ ஒற்றை விசையெனத்‌ திரண்டு 
பணியாற்றுவதற்கு, ஒருவரோடொருவர்‌ ஊக்கி 
நம்பிக்கை கொண்டு இந்நெடுவழிப்‌ பயணத்தை 
மேற்கொள்வதற்கு வழி அமைப்பது அவர்களின்‌ 
குலம்தான்‌. அவர்களை தனித்தனியாக பிரித்தால்‌ 
ஒவ்வொருவரும்‌ உடல்‌ சோர்ந்துவிடுவார்கள்‌. 
அவர்களால்‌ இப்பணியை செய்ய இயலாது. நாம்‌ தங்க 
முடிவெடுத்த ஒரு நாழிகைக்குள்ளேயே ஒவ்வொருவரும்‌ 
வெவ்வேறு பணிக்குழுக்களாக பிரிந்துவிடுகிறார்கள்‌. 
சிலர்‌ மணலை அள்ளுகிறார்கள்‌, சிலர்‌ கூடாரங்களை 
கட்டுகிறார்கள்‌. சிலர்‌ உணவு சமைக்கத்‌ 
தொடங்கிவிடுகிறார்கள்‌. ஓரிரு நாழிகைக்குள்ளேயே 
உணவுண்டு மகளிருடனும்‌ குழந்தைகளுடனும்‌ 
பொந்துகளுக்குள்‌ புகுந்து 
துயிலத்தொடங்கிவிடுகிறார்கள்‌, இதை கலைத்து 
மீண்டும்‌ ஒரு அமைப்பை இப்போது உருவாக்க இயலாது” 
என்றார்‌. 


நான்‌ அதை உண்மையென்று உணர்ந்தேன்‌. ஆனால்‌ 
வேறு வழியில்லை என்று சொன்னேன்‌. “வேறு 
வழியில்லை என்று நானும்‌ சொல்லவருகிறேன்‌. 
அவர்களை கலைத்தால்‌ இப்பணி நிகழாது என்பது 
இருக்கட்டும்‌. கலைப்பதை அவர்கள்‌ எதிர்த்தால்‌ என்ன 
செய்வது? அவர்களை எவரைக்கொண்டு கலைப்பது? 
அவர்களைக்‌ கொண்டே அவர்களை அடக்க முடியுமா 
என்ன? இந்தப்‌ பெருந்திரளில்‌ இன்று ஏவலரும்‌ 
காவலரும்‌ குடிகளும்‌ கலந்து ஒன்றாக இருக்கிறார்கள்‌. 
இங்கு அரசப்படை ஒன்று இல்லை என்பதை 
மறக்கவேண்டியதில்லை” என்றார்‌ சுருதன்‌. நான்‌ ஒன்றும்‌ 
சொல்லாமல்‌ திகைப்புடன்‌ பார்த்துக்கொண்டிருந்தேன்‌. 


பின்னர்‌ நெடுமூச்சுடன்‌ “உண்மை” என்றேன்‌. 


தீயவை நிகழுமென்ற அச்சம்‌ என்னை 
ஆட்டிப்படைத்துக்கொண்டே இருந்தது. எக்கணமும்‌ 
யாதவர்களுக்குள்ளே ஒரு பூசல்‌ வெடிக்கக்கூடும்‌. 
ஒவ்வொருமுறை பேச்சுகள்‌ உச்சத்தை அடையும்போதும்‌ 
இதோ படைக்கலங்களுடன்‌ எழுந்து 
தாக்கப்போகிறார்கள்‌ என்று எண்ணி நான்‌ நடுங்கினேன்‌. 
ஆனால்‌ பொங்கி எழுந்து ஓர்‌ உச்சத்தை அடைந்து ஏதோ 
இறையாணைக்கு கட்டுப்பட்டவர்கள்போல்‌ 
ஒவ்வொருவரும்‌ அடங்கி பின்னகர்வதை கண்டேன்‌. 


பின்னர்‌ நான்‌ அதை புரிந்துகொண்டேன்‌. ஒவ்வொரு 
தரப்பினரிடமும்‌ பூசலை எழுப்புவதற்கான சிலர்‌ 
இருந்தனர்‌. எந்நேரமும்‌ கொதிநிலையில்‌ இருப்பவர்கள்‌, 
ஒரு டல்‌ ர கடுமையான சொற்களால்‌ உடல்‌ 
கொந்தளிக்கும்படி மாற்றுபவர்கள்‌, ஒவ்வொரு 
சொல்லுக்கும்‌ இழிபொருள்‌ கண்டடைபவர்கள்‌. 
எப்போதும்‌ பூசலை அவர்கள்‌ முன்னெடுத்தனர்‌. 
அதற்கென்றே அவர்கள்‌ துணிந்து நின்றனர்‌. அந்தத்‌ 
திரளின்‌ ஒருவகையான உணர்கொம்புகளும்‌ 
நச்சுக்கொடுக்குகளுமாக அவர்கள்‌ இருந்தனர்‌. 
பூசல்களை அவர்களே தொடங்கினர்‌, வளர்த்தனர்‌. பிறகு 
ஒவ்வொருவராக அதில்‌ ஈடுபட அது நுரைத்து 
மேலெழுந்தபோது அதுவரை அப்பூசல்களுக்கு அப்பால்‌ 
இருந்த சிலர்‌ எழுந்து வந்து பூசல்களை கணித்தனர்‌. 


எப்போதும்‌ அவர்களால்தான்‌ பூசல்‌ தீர்த்து 
வைக்கப்பட்டது. அவர்கள்‌ பெரும்பாலும்‌ முதியோர்கள்‌. 
அனைத்திலும்‌ ஆர்வமிழந்து தங்களுக்குள்‌ 
சொற்களோடு தனித்திருப்பவர்கள்‌. 
அவ்விலக்கத்தாலேயே அத்திரள்‌ மேல்‌ ஆணை 
கொண்டவர்களாக ஆனவர்கள்‌. ஓங்கிய குரலில்‌ 
“நிறுத்துங்கள்‌! என்ன இது? அறிவிலிகளே, போரிட்டு 
சாகவா போகிறீர்கள்‌? உங்கள்‌ மைந்தர்களையும்‌ 
பெண்டிரையும்‌ இந்தப்‌ பாலையில்‌ 
சாகவிடப்போகிறீர்களா என்ன?” என்று அவர்கள்‌ 
கூறியதுமே ஒவ்வொருவரும்‌ தங்கள்‌ நிலை உணர்ந்து 
மீண்டனர்‌. முணுமுணுப்புகளுடன்‌, கசப்புச்‌ 
சொற்களுடன்‌, காறித்‌ துப்பியபடியும்‌ முகங்களை 
இளித்து ஒருவருக்கொருவர்‌ பழிப்புக்‌ காட்டியபடியும்‌ 
விலகிச்சென்றனர்‌. 


அப்பூசல்‌ ஓர்‌ எல்லை கடந்த பிறகே அதை அணைப்பவர்‌ 
எழுந்தனர்‌. அந்த எல்லையை அது கடந்த பின்னர்தான்‌ 


அது அணைக்கப்பட இயலும்‌. பூசலில்‌ ஒவ்வொருவரும்‌ 
தங்கள்‌ உள ஆற்றலை வீணடித்த பின்னர்‌ மேலும்‌ எழ 
முடியாது திகைத்து நிற்கும்போதுதான்‌ அதை 
நிறுத்துபவர்களின்‌ சொல்‌ ஏற்கப்பட்டது. அதை 
அத்தீயை அணைக்கும்‌ அம்முதியவர்களும்‌ 
அறிந்திருந்தனர்‌. எண்ணி அறிந்திருக்கவில்லை, 
இயல்பாகவே அப்போதுதான்‌ அவர்கள்‌ உள்ளம்‌ அங்கே 
சென்றது. இந்த அமைப்பு இப்படித்தான்‌ செயல்படும்‌ 
என்ற உணர்வை நான்‌ அடைந்தேன்‌. இந்தக்‌ காடு 
தன்னைத்தானே பற்றவைத்துக்கொள்ளவும்‌ 
அணைத்துக்கொள்ளவும்‌ பயின்றிருக்கிறது. அது 
என்னை சற்று ஆறுதல்படுத்தியது. 

[[/age]பதினாறாவது நாள்‌ பாலையின்‌ மறு எல்லையை 
நெருங்கிக்கொண்டிருந்தோம்‌. விடிவெள்ளி 
எழத்தொடங்கியிருந்தது. தங்குவதற்கான 
மென்மணல்குவைகள்‌ கொண்ட இடம்‌ ஒன்றை 
கண்டடைந்து, அங்கே அமைவதற்கான ஆணையை 
கொம்பொலிகளினூடாக அளித்து, ஒவ்வொருவரும்‌ 
மணலில்‌ நுரை ஊறிப்‌ படிவதுபோல்‌ மெல்லிய 
ஓசையுடன்‌ அடங்கத்‌ தொடங்கியிருந்தனர்‌. வளை 
தோண்டுபவர்கள்‌ அதற்கான தொழிற்கலன்களுடன்‌ 
கூட்டமாகச்‌ சென்றனர்‌. பெண்கள்‌ அடுமனைப்‌ பணிக்கு 
இறங்கினர்‌. குழந்தைகளை உலருணவும்‌ நீரும்‌ அளித்து 
துயில வைத்தனர்‌. 


இரவில்‌ ஓசையில்லாமல்தான்‌ நடந்துகொண்டிருப்போம்‌. 
இருட்டுக்குள்‌ ஒரு கரிய நதி ஒழுகிச்‌ செல்வதுபோல 
என்று தோன்றும்‌. அல்லது மரக்கிளைகளில்‌ காற்று 
செல்வதுபோல. காலையில்‌ அமையப்போகும்‌ இடம்‌ 
கண்டடையப்பட்டதுமே ஓசை எழும்‌. முதலில்‌ அது 
கலைவோசையாக, பின்னர்‌ பேச்சொலிகள்‌ கலந்த 
முழக்கமாக, பின்னர்‌ ஓங்கி ஓங்கி பெருகும்‌ 
ஓசையலைகளாக எழும்‌. பின்னர்‌ மெல்ல அடங்கத்‌ 
தொடங்கும்‌. ஒவ்வொருவரும்‌ உண்டு உறக்கம்‌ நோக்கி 
செல்வார்கள்‌. விரைவிலேயே அங்கே ஒரு பெருந்திரள்‌ 
இருப்பதற்கான சான்றே இல்லாமல்‌ அனைவரும்‌ 
மறைந்துவிட்டிருப்பார்கள்‌. 


அன்று அந்தக்‌ கலைவோசை அடங்கிக்கொண்டே 
செல்கையில்‌ முகப்பு முனையில்‌ உரத்த குரலில்‌ பூசலிடும்‌ 
ஓசை எழுந்தது. சிலர்‌ ஓடினார்கள்‌. சிலர்‌ 
கூச்சலிட்டார்கள்‌. பெண்களும்‌ குழந்தைகளும்‌ 
அழுதனர்‌. நான்‌ எழுந்து என்னருகே நின்ற காவலனிடம்‌ 
“என்ன? என்ன?” என்றேன்‌. அவன்‌ “நோக்கிவருகிறேன்‌, 
இளவரசே” என்று முன்னால்‌ ஓடினான்‌. இன்னொருவன்‌ 
என்னை நோக்கி வந்து “முகப்பில்‌ தென்மேற்கு 
முனையில்‌ அந்தகர்களுக்கும்‌ ஹேகயர்களுக்குமிடையே 
பூசல்‌ எழுந்துள்ளது...” என்றான்‌. “எதன்‌ பொருட்டு?” 
என்றேன்‌. “அறியேன்‌. பூசல்கள்‌...” என்று அவன்‌ 
சொன்னான்‌. 


நான்‌ என்‌ புரவியை ஆற்றுப்படுத்தி அதற்கு ஸாமி 
மரஇலைகளை உப்பு கலந்த மாவுடன்‌ உணவாக 
வைத்துக்கொண்டிருந்தேன்‌. பூசல்‌ அதுவாகவே 
அமைந்துவிடும்‌ என்று எண்ணினேன்‌. அந்த நீண்ட 
பாலைநிலப்‌ பயணத்தில்‌ துவாரகையில்‌ இருந்த 
த்‌ கசப்புகளும்‌ பொருளற்றதாக 

ன்னகர்ந்துவிட்டிருந்தன என்று எனக்கு தோன்றியது. 
துவாரகையே ஏதோ பழைய நினைவெனத்‌ தோன்றியது. 
ஆனால்‌ அங்கு பூசல்‌ ஓங்கிக்கொண்டே இருப்பதை 
உணர்ந்தேன்‌. அதன்‌ பின்‌ அதை தணிக்கும்‌ குரல்கள்‌ 
எழுந்திருக்கலாம்‌. ஓசைகள்‌ நின்றன. செவிகளாலேயே 
அவர்கள்‌ ஒவ்வொருவரும்‌ பிரிந்து விலகி அகல்வதை 
அறிந்து கொண்டிருந்தேன்‌. 


எண்ணியிராக்‌ கணத்தில்‌ அலறலோசை கேட்டு 
திரும்பிப்பார்த்தேன்‌. எவரோ எவரையோ கடுமையாகத்‌ 
தாக்கிவிட்டார்கள்‌ என்று தெரிந்தது. “அந்தகர்கள்‌ 
கொன்றுவிட்டார்கள்‌! போஜர்களை அந்தகர்கள்‌ 
கொன்றுவிட்டார்கள்‌!” ஒரு மின்னல்‌ திரள்‌ மேலே 
பாய்ந்ததுபோல மொத்த யாதவக்‌ குடியும்‌ ஒரு 
திடுக்கிடலை அடைந்தது. பின்னர்‌ என்ன நிகழ்ந்தது 
என்று தெரியவில்லை. ஒவ்வொருவரும்‌ வெறிகொண்டு 
ஒவ்வொருவரையும்‌ தாக்கிக்கொள்ளத்‌ 
தொடங்கினார்கள்‌. படைக்கலங்களாலும்‌ 
தொழிற்கலன்களாலும்‌ போரிட்டனர்‌. அருகிலிருந்த 
அனைத்துப்‌ பொருட்களையும்‌ எடுத்து வீசினர்‌. ஒருவர்‌ 
மேல்‌ ஒருவர்‌ பாய்ந்து பற்களாலும்‌ நகங்களாலும்‌ 
கடித்தனர்‌. 


முதலில்‌ தங்கள்‌ எதிரிகளை அவர்கள்‌ 
தாக்கிக்கொண்டார்கள்‌. அவ்வாறு தாக்குவதை பலமுறை 
அவர்கள்‌ உள்ளத்தில்‌ நிகழ்த்திக்கொண்டிருந்ததனால்‌, 
கனவுகளில்‌ அது பலமுறை நிகழ்ந்துவிட்டிருந்ததனால்‌, 
வெறிகொண்டபோது அது கணந்தோறும்‌ மிகுந்து எழ 
அதை இயல்பாக செய்தார்கள்‌. பாய்ந்து 
குரல்வளைகளைக்‌ கடித்து குருதியுடன்‌ நரம்புகளை 
பிய்த்தெடுத்தார்கள்‌. அறைந்து செவிகளையும்‌ 
மூக்கையும்‌ கடித்து துப்பினார்கள்‌. கைகளை முறுக்கி 
ஒடித்தனர்‌. உயிர்க்குலைகளை கவ்வி கசக்கினர்‌. 
பெரும்பாலானவர்களிடம்‌ கொல்லும்‌ படைக்கலம்‌ 
எதுவும்‌ இல்லை. துவாரகையில்‌ இருந்து கிளம்பும்போது 
மிகக்‌ குறைவாகவே எங்களிடம்‌ படைக்கலங்கள்‌ 
இருந்தன. எளிய யாதவரும்‌ வேளாண்குடியினரும்‌ 
படைக்கலம்‌ பயின்றவர்கள்‌ அல்ல என்பதனால்‌ 
அவர்களுக்கு அவை அளிக்கப்படவில்லை. 


உண்மையில்‌ படைக்கலங்களை 
வைத்திருந்தவர்களுக்கு ஒரு கட்டுப்பாடு இருந்தது. 
வெறி கொண்டு தாக்கியவர்க்ள்‌ எந்த படைக்கலமும்‌ 
இல்லாதவர்கள்‌. அவர்கள்‌ அதை தங்கள்‌ வெறியால்‌ 
ஈடுகட்டினர்‌. ஒரு மனிதன்‌ இன்னொரு மனிதனை 
கொல்ல உள்ளமே போதுமானது என்று அப்போது 
கண்டேன்‌. ஒரு கணத்தில்‌ என்னைச்‌ சூழ்ந்து 
வெறிகொண்ட முகங்களும்‌, பித்தெடுத்த கண்களும்‌, 
வலிப்பெழுந்த உடல்களுமாக நான்‌ அன்றுவரை 
கண்டுவந்த மக்களே பாதாள உலகங்களிலிருந்து எழுந்து 
வந்த பேயுருவங்களாக மாறுவதை கண்டேன்‌. குரு 
மணம்‌ எழுந்தது. அது ஆணையிடும்‌, கவரும்‌, 
பித்தெடுக்க வைக்கும்‌ மணம்‌. தெய்வங்களுக்கு 
திமிரேற்றுவது, மானுடரை பற்றி எரியவைப்பது. குருதி 
மணம்‌ ஒவ்வொருவரையும்‌ விலங்குகளாக்கியது. 
பலிகொள்ளும்‌ தெய்வங்களாக்கியது. 


ஃபானு தன்‌ குடிலிலிருந்து வெளிவந்து “என்ன 
நடக்கிறது? பூசலா? உடனடியாக அமையச்‌ சொல்லுங்கள்‌. 
இங்கு பூலுக்கு ஒப்புதல்‌ இல்லை. பூசல்களில்‌ 
ஈடுபடுவோர்‌ கடுமையாக ஓடுக்கப்படுவார்கள்‌. இது 
எனது ஆணை” என்றார்‌. பிரஃபானு சலிப்புடன்‌ 
“எவரிடம்‌ ஆணையிடுவது?” என்றார்‌. “நமது 
படையினரை அவர்களை அடக்கச்‌ சொல்லுங்கள்‌” 
என்றார்‌ ஃபானு. “அரசே, இப்போது படையென இருப்பது 
கருவூலத்தைக்‌ காத்துவரும்‌ இந்த ஆயிரம்‌ பேர்தான்‌. 
இவர்களை இங்கிருந்து அனுப்பினால்‌ நாம்‌ 
பாதுகாப்பற்றவர்கள்‌ ஆகிவிடுவோம்‌” என்றார்‌ 
பிரஃபானு. 


“என்ன செய்வது? பிறகென்ன செய்வது இப்போது?” 
என்று ஃபானு பதறினார்‌. “அவர்களே அடித்துக்‌ கொன்று 
விலகட்டும்‌. இத்திரளில்‌ எத்தனை பேர்‌ 
செத்துவிழுகிறார்களோ அத்தனை நன்மையென்று 
கொள்வோம்‌. நம்மிடம்‌ இருக்கும்‌ உணவு 
போதாமலாகுமோ என்ற ஐயம்‌ நமக்கு இருந்தது. அவர்கள்‌ 
அவ்விடருக்கு தாங்களே விடை காண்கிறார்கள்‌. இதில்‌ 
உயிரிழப்பவர்கள்‌ நமக்கு உணவை மிச்சம்‌ 
ஆக்குகிறார்கள்‌ என்று கொள்வோம்‌” என்றார்‌. 
“அரசனென இதை பார்த்து நிற்பது பதற வைக்கிறது” 
என்றார்‌ பானு. “அரசர்களை இது பதற வைக்காது. 
குடித்தலைவர்களையே இது பதற வைக்கும்‌” என்று 
பிரஃபானு சொன்னார்‌. 


கூச்சலிட்டும்‌ கொன்றும்‌ அலறியும்‌ செத்தும்‌ 


கொப்பளித்துக்கொண்டிருந்த கும்பல்‌ மிக விரைவிலேயே 
உணர்ச்சிகளை இழந்தது. உடலாற்றல்‌ கூடவே சரிந்தது. 
போர்வீரர்கள்‌ என்பவர்கள்‌ சினமின்றி போராடக்‌ 
கற்றவர்கள்‌. ஆகவே அவர்களால்‌ நெடுநேரம்‌ போரிட 
முடியும்‌. தங்களை ஒற்றைத்திரள்‌ என்று 

க்கிக்கொண்டவர்கள்‌, ஆகவே ஒருவர்‌ களைப்புற 
இன்னொருவர்‌ மேலெழ விசை குறையாது அவர்களால்‌ 
நெடுந்தொலைவு செல்லவும்‌ முடியும்‌. பெருந்திரள்‌ மிக 
விரைவிலேயே உடலாற்றலையும்‌ உணர்வாற்றலையும்‌ 
இழந்தது. பெருந்திரளால்‌ மிகக்‌ குறைவான பொழுதே 
அழிவை உருவாக்க முடியும்‌ என்பதை அப்போது 
கண்டேன்‌. 


ஒரு நாழிகைக்குள்‌ ஒவ்வொருவரும்‌ விலகி அங்கங்கே 
படிந்தனர்‌. புண்பட்டவர்களும்‌ இறந்தவர்களும்‌ 
பிரித்தறிய முடியாதபடி கிடந்தனர்‌. கொன்றவர்களும்‌ 
கொல்லப்பட்டவர்களும்‌ ஒன்றேபோல மணலில்‌ 
வெற்றுடல்களாக விழுந்து கிடந்தனர்‌. விழிதொடும்‌ 
எல்லைவரை நெளிந்துகொண்டிருந்த 
புழுக்கூட்டங்களைப்போல்‌ அத்திரளை பார்த்தேன்‌. 
விருகன்‌ புரவியில்‌ வந்து பாய்ந்திறங்கி “என்ன 
நிகழ்கிறது அங்கே? எதிரிகளா?” என்றார்‌. 
“ஒன்றுமில்லை, நெடும்பொழுதாக அவர்கள்‌ வெறும்‌ 
உடல்களாக வந்துகொண்டிருந்தார்கள்‌. இப்போது 
உள்ளங்களாக வெளிப்பட்டுவிட்டார்கள்‌. மீண்டும்‌ 
உடல்களாக மாறுவார்கள்‌” என்று பிரஃபானு சொன்னார்‌. 


மெல்ல அவர்கள்‌ அடங்கினர்‌. ஒவ்வொருவரும்‌ 
நிலைமீண்டனர்‌. பெருமூச்சுடன்‌ தனிமையுடன்‌. என்ன 
நிகழ்ந்தது என்றே தெரியாத திகைப்புடன்‌. பெண்கள்‌ 
ட்டும்‌ கதறிக்கொண்டிருக்க ஆண்கள்‌ மணலில்‌ 
விண்ணையோ மண்ணையோ வெறித்து நோக்கி 
அமர்ந்திருந்தனர்‌. அன்று அத்திரளில்‌ ஐந்தில்‌ ஒருவர்‌ 
கொல்லப்பட்டனர்‌. அவ்வுடல்களுடன்‌ அங்கே 
தங்கமுடியாதென்பதனால்‌ உடனடியாகக்‌ கிளம்பி அடுத்த 
சோலைக்கு செல்ல ஃபானு ஆணையிட்டார்‌. 
அவ்வெண்ணத்தை அவருக்கு சொன்னவர்‌ பிரஃபானு. 
“இங்கிருந்து நாம்‌ விலகிச்செல்ல வேண்டும்‌. ஒன்று, 
இவ்வுடல்களைவிட்டுச்‌ செல்வதற்காக. இன்னொன்று, 
இங்கிருந்து நம்முடன்‌ எழுந்து வருபவர்கள்‌ மட்டும்‌ 
வந்தால்‌ போதும்‌ என்பதற்காக” என்றார்‌. 


ஃபானு “புண்பட்டவர்கள்‌...” என்று சொல்லத்‌ தொடங்க 
பிரஃபானு “புண்பட்டவர்கள்‌, நடக்க முடியாதவர்கள்‌ 
இங்கேயே கைவிடப்படவேண்டும்‌. அவர்கள்‌ இங்கேயே 


இறந்துபோவது நமக்கு நல்லது. நம்மால்‌ நோயாளிகளை 
சுமந்துகொண்டு பயணம்‌ செய்ய இயலாது. அவர்கள்‌ 
அங்கே வந்து நமக்கு சுமையாக ஆகக்கூடும்‌” என்றார்‌. 
நான்‌ “ஆனால்‌ அவர்கள்‌ நம்மவர்‌” என்றேன்‌. “அங்கே 
துவாரகையில்‌ பேரலையில்‌ பல்லாயிரம்‌ பேர்‌ இறந்தனர்‌. 
அந்த உடல்களை அப்படியே மணலில்‌ 
புதையவிட்டுவிட்டு நாம்‌ கிளம்பினோம்‌. அவர்களில்‌ 
மேலும்‌ சிலர்‌ இறந்தால்‌, கைவிடப்பட்டால்‌ என்ன 
குறைகிறது?” என்று பிரஃபானு கேட்டார்‌. 


உடனே கிளம்பும்படி பானுவின்‌ ஆணை வந்தது. அது 
முரசொலியாக எழுந்ததும்‌ அனைவரும்‌ திடுக்கிட்டனர்‌. 
ஆணைதானா என்று குழம்பினர்‌. உறுதியாக முரசுகள்‌ 
ணையிட்டுக்கொண்டே இருந்தன. அவர்கள்‌ எழுந்து 

ரைகொண்டனர்‌. பொருட்களையும்‌ குழந்தைகளையும்‌ 
எடுத்துக்கொண்டனர்‌. புண்பட்டவர்களும்‌ 
நோயுற்றவர்களும்‌ கூடவே எழுந்து நின்று கூச்சலிட்டனர்‌. 
அவர்களின்‌ உற்றார்கள்‌ அவர்களை அழைத்து 
வருவதற்கு முயன்றனர்‌. ஆனால்‌ அரசப்படையும்‌ 
உடல்நலம்‌ கொண்டவர்களும்‌ விரைந்து விலகிச்செல்ல 
ஆணை எழுந்தது. அவர்கள்‌ விரைந்து செல்ல செல்ல 
மற்றவர்கள்‌ கூச்சலிட்டனர்‌. 


வேறுவழி இருக்கவில்லை. மிக விரைவில்‌ கதிர்‌ 
மேலெழுந்து வெப்பம்கொள்ளத்‌ தொடங்கிவிடும்‌. 
அதன்பின்‌ நடக்க முடியாது. உடனே அடுத்த சோலைக்கு 
சென்றாக வேண்டும்‌ என்பதனால்‌ ஒவ்வொருவரும்‌ 
முடிந்த விரைவில்‌ சென்றனர்‌. அவர்களின்‌ விசையைக்‌ 
கண்ட பின்னர்‌ மற்றவர்கள்‌ தங்கள்‌ உற்றவர்களை 
ஆங்காங்கே அப்படியே விட்டுவிட்டு ஓடிவந்தனர்‌. 
காலொடிந்தவர்கள்‌ தசைகிழிந்தவர்கள்‌ தங்களை 
விட்டுவிட்டு செல்ல வேண்டாம்‌ என்று கைநீட்டி 
கூச்சலிட்டு அழுதனர்‌. “அழைத்துச்‌ செல்லுங்கள்‌, 
தந்தையே!” என்று மைந்தர்கள்‌ அலறினர்‌. “மைந்தா, 
நான்‌ உடன்‌ வருகிறேன்‌!” என்று தந்தையர்‌ கூவினர்‌. 


சற்று நேரத்தில்‌ தொலைவில்‌ இருந்து பார்த்தபோது அங்கு 
உடல்கள்‌ சிதறிக்‌ கிடந்தன. அவ்வுடல்களிலிருந்து 
தவழ்ந்தும்‌ உந்தியும்‌ தங்களை முன்னெழுப்பிக்கொண்ட 
உடல்கள்‌ நெடுந்தொலைவு வரை வழிந்து வந்திருந்தனர்‌. 
தளர்ந்து நடந்து வந்தவர்களின்‌ நிரை எங்களுக்குப்‌ 
பின்னால்‌ வந்துகொண்டிருந்தது. நடைதளராதவர்கள்‌ 
முன்னால்‌ நடந்து சென்றனர்‌. திரும்பிப்‌ பார்த்த பானு 
“குறைந்துகொண்டே வருகிறோம்‌” என்றார்‌. பிரஃபானு 
“ஆம்‌, ஆனால்‌ வருபவர்கள்‌ அனைவரும்‌ உடலூக்கம்‌ 


கொண்டவர்கள்‌” என்றார்‌. 


பிரஃபாச க்ஷேத்ரம்‌ மேலும்‌ இரண்டு நாள்‌ நடையில்‌ வந்து 
சேர்ந்துவிடும்‌ என்று சுருதன்‌ கூறினார்‌. அங்கு சென்று 
சேரும்போது கிளம்பியவரில்‌ மூன்றில்‌ ஒரு பங்கினரே 
இருப்பர்‌. “பசியில்‌, நோயில்‌, பூசலில்‌ இரு பங்கினரை 
இழந்திருக்கிறோம்‌. ஒருவகையில்‌ நன்று. எத்தனை 
குறைவானவர்கள்‌ செல்கிறோமோ அத்தனை 
நிறைவானவர்கள்‌ நாம்‌. நமது செல்வம்‌ அங்கு மேலும்‌ 
பல ஆண்டுகள்‌ வாழ்வதற்குப்‌ போதுமானது. அங்கு 
உணவில்லையென்றாலும்‌ கூட பதினைந்து நாட்களுக்கு 
மேல்‌ நம்‌ உணவைக்கொண்டு அங்கு வாழமுடியும்‌” 
என்றார்‌ பிரஃபானு. 


[i/age1இரவெல்லாம்‌ நடப்பதும்‌ பகலெல்லாம்‌ 
ஓய்வெடுப்பதுமாக எங்கள்‌ பயணம்‌ நீடித்தது. 
நிலக்காட்சி மாறத்தொடங்கியது. அது எங்களுக்கு 
தெளிவுறக்‌ தெரியவில்லை. ஏனென்றால்‌ மிகமிக மெல்ல 
அது மாறிக்கொண்டிருந்தது. வானில்‌ பறவைகளின்‌ 
எண்ணிக்கை மிகுந்தது. பறவைகள்‌ எங்கள்‌ அருகே 
வந்து இறங்கி எழலாயின. பின்னர்‌ நீராவி கொண்ட 
காற்று பச்சிலை மணத்துடன்‌ வந்தது. நிலத்தில்‌ மெல்லிய 
தீற்றல்போல ஆங்காங்கே புற்கள்‌. புல்லை கொறிக்கும்‌ 
சிற்றுயிர்கள்‌. ஒவ்வொன்றாக நாங்கள்‌ புல்வெளியை 
நெருங்குவதை காட்டின. ஆனால்‌ அந்த அறிதல்‌ 
சிலருக்கே இருந்தது. 


குறும்புதர்களும்‌ தழைந்த மரங்களும்‌ கொண்ட புல்நிலம்‌ 
வரத்தொடங்கியபோதும்‌ கூட எங்கள்‌ ஒழுங்கு பெரிதாக 
மாறவில்லை. இரவில்‌ விழித்திருக்கவும்‌ ஊக்கம்‌ 
கொண்டு நடக்கவும்‌ மானுடரும்‌ விலங்குகளும்‌ 
பயின்றுவிட்டிருந்தனர்‌. இரவில்‌ அனைவருக்குமே 
நன்றாக விழிகள்‌ தெரியத்தொடங்கின. இரவு 
பயணத்தின்‌ விசையும்‌ தொடர்ச்சியும்‌ பகலில்‌ 
அமைவதுமில்லை. ஆகவே இரவிலேயே தொடர்ந்து 
செல்லலாம்‌ என்று படைத்தலைவர்கள்‌ முடிவெடுத்தனர்‌. 


பாலைநிலங்களைக்‌ கடந்ததும்‌ புல்வெளிகளில்‌ 
வண்டிகளின்‌ சகடங்கள்‌ அவ்வப்போது சேற்றில்‌ 
பதிந்தன. ஏமெட்டு முறை சகடங்கள்‌ மண்ணில்‌ தாழ்ந்து 
வண்டிகளைத்‌ தாக்கி கொண்டு செல்லவேண்டும்‌ என்ற 
நிலை வந்தபோது ஒரு வழி கண்டுபிடிக்கப்பட்டது. 
மரப்பலகைகளையும்‌ தடிகளையும்‌ விரைந்து அடுக்கி 
ஒரு நீண்ட சாலை போடப்பட்டது. அச்சாலையினூடாக 
வண்டிகள்‌ முன்னால்‌ சென்றன. பின்னர்‌ 


விட்டான்‌. பக்கவாட்டில்‌ சென்று பிறையென வளைந்து 
அவனை நோக்கி வந்தது அந்த அம்பு. அர்ஜுனன்‌ 
திரும்புவதற்குள்‌ அவன்‌ குடுமியை வெட்டிச்சென்றது. 
கெளரவர்கள்‌ சேர்ந்து குரலெழுப்பினர்‌. மீண்டும்‌ 
அஸ்வத்தாமனின்‌ அம்பு வளைந்து வர அர்ஜுனன்‌ 
விலகி ஓடி மறுபக்கமிருந்த சேற்றுப்பரப்பில்‌ குதித்தான்‌. 
வெறியுடன்‌ நகைத்துக்கொண்டு அஸ்வத்தாமன்‌ 
அவனை துரத்திச்சென்று அம்புகளைத்‌ தொடுத்தான்‌. 
ஒவ்வொரு அம்பிலிருந்தும்‌ குதித்து விலகித்‌ தப்பி 
அர்ஜுனன்‌ பின்வாங்கிக்கொண்டே இருந்தான்‌. 
அதுதான்‌ சுனாராஸ்திரம்‌ என்று அர்ஜுனன்‌ அறிந்தான்‌. 
சிட்டுக்குருவிகளைப்போல காற்றையே உதைத்து அவை 
எம்பி வந்தன. 


அஸ்வத்தாமன்‌ விட்ட அம்பு ஒன்று மேலேறி மீன்கொத்தி 
போல செங்குத்தாக இறங்கி அவன்‌ தோளில்‌ பதிந்தது. 
அவன்‌ மேலும்‌ பின்வாங்கிச்சென்றபோது மீண்டுமொரு 
குத்தகாஸ்திரம்‌ அவனை நோக்கி இறங்கியது. அவன்‌ 
குருதிகொட்டும்‌ தோளுடன்‌ விலகிக்கொண்ட கணம்‌ 
அஸ்வத்தாமன்‌ நின்றிருக்கும்‌ மண்ணைக்‌ கண்டான்‌. 
வில்லை வளைத்து அம்பைத்‌ தொடுத்து அந்த 
மண்ணைத்‌ தைத்தான்‌. கால்மண்‌ இளக அஸ்வத்தாமன்‌ 
நிலைதடுமாறி சரியும்போது பெரிய அம்பொன்றால்‌ 
அடித்து அவன்‌ வில்லை ஒடித்தான்‌ அர்ஜுனன்‌. 
திகைத்துப்போய்‌ நிலையழிந்த அஸ்வத்தாமன்‌ சேற்றில்‌ 
குதித்து ஓடி கங்கையை நோக்கிச்‌ சென்றான்‌. அர்ஜுனன்‌ 
கண்களை மறைத்த சினத்துடன்‌ உரக்கச்‌ சீறியபடி அவன்‌ 
கழுத்தைவெட்டுவதற்காக பிறைவடிவ அம்பைச்செலுத்த 
கெளரவர்கள்‌ ஒரே குரலில்‌ “ஆ!” என்று கூவினர்‌. 

ஓவியம்‌: ஷண்முகவேல்‌ 


அக்கணம்‌ நீருக்குள்‌ இருந்து எழுந்த யானைக்குட்டி 
ஒன்று அஸ்வத்தாமனுக்கு குறுக்காகவர அம்பு அதன்‌ 
மேல்‌ பட்டது. பிளிறியபடி அது எழுந்து நீர்‌ சொட்ட 
சேற்றில்‌ ஓடி துதிக்கையை வீசியபடி கோரைப்புல்‌ சரிவில்‌ 
ஏறி புல்வெளியை அடைந்து மீண்டும்‌ அலறியபடி 
ஓடியது. அப்பால்‌ அதன்‌ அலறல்‌ ஓசை 
கேட்டுக்கொண்டிருந்தது. நிஷங்கி “தம்பி வேண்டாம்‌. 
அவன்‌ தோற்றுவிட்டான்‌. அவனை நீ கொன்றுவிட்டாய்‌” 
என்றான்‌. அர்ஜுனன்‌ வில்லைத்தாழ்த்தி தலைகுனிந்து 
நின்றான்‌. “அவனுக்குரியதை அந்த யானை 
பெற்றுக்கொள்ளவேண்டுமென்பது ஊம்‌. நிறுத்து” 


அச்சாலைகளை பெயர்த்து எடுத்து முன்னால்‌ கொண்டு 
சென்றனர்‌. அது வண்டிகள்‌ எங்கும்‌ புதையாமல்‌ 
இயல்பாக உருண்டு செல்ல வழி வகுத்தது. விலங்குகள்‌ 
களைப்படையாமல்‌ இருக்கவும்‌ உதவியது. பின்னர்‌ 
அதற்கும்‌ ஒரு வழி கண்டுபிடித்தனர்‌. பகலில்‌ பாதை 
அமைப்பவர்கள்‌ முன்னரே சென்று நெடுந்தொலைவு 
வரைக்கும்‌ மரப்பாதைகளை அமைத்தனர்‌. அதை 
தொடர்ந்து இரவில்‌ நாங்கள்‌ கிளம்பிச்சென்றோம்‌. 


முதல்‌ சிலநாள்‌ பயணத்திற்குப்‌ பின்னர்‌ அப்பயணத்தை 
ஒவ்வொருவரும்‌ மகிழத்‌ தொடங்கியிருந்தனர்‌. 
அதிலிருந்த அச்சமும்‌ தயக்கமும்‌ ஐயங்களும்‌ அகன்றன. 
ஒவ்வொருவருக்கும்‌ அதில்‌ செய்வதற்கு ஏதோ இருந்தது. 
அந்தியில்‌ ஒரு இடத்தில்‌ படுத்ததுமே இரு பக்கங்களிலாக 
பிரிந்து சென்று பறவைகளை பிடிப்பதற்கு, 
வலைவிரிப்பதற்கு திறன்கொண்டவர்கள்‌ 
உருவானார்கள்‌. பாலைவனப்‌ பறவைகள்‌ கூட்டம்‌ 
கூட்டமாக தங்குமிடங்களை அவற்றின்‌ எச்சங்களைக்‌ 
கொண்டே கண்டுபிடிக்கத்‌ தொடங்கினார்கள்‌. உணவில்‌ 
பெரும்பகுதி பாலைவனப்‌ பறவைகளாலானதாக 


ஆகியது. 


பிரஃபாச க்ஷேத்ரத்திற்கு சென்றபின்னும்‌ பல 
மாதங்களுக்கு எங்களிடம்‌ உணவு எஞ்சியிருக்கிறது 
என்ற செய்தி ஒவ்வொருவரையும்‌ மகிழ வைத்தது. 
பிரஃபாச க்ஷேத்ரத்திலும்‌ வேட்டை விலங்குகள்‌ உண்டு, 
அருகே சிந்து ஓடுவதனால்‌ மீன்‌ பிடிக்கமுடியும்‌. கடலில்‌ 
இருந்தும்‌ மீன்‌ பிடிக்க முடியும்‌ என்ற செய்தி 
ஒவ்வொருவருக்கும்‌ நிறைவளித்தது. 


மரப்பலகைகளை அடுக்கி இரவு தங்குவதற்கான பாடி 
வீடுகளை அமைப்பதும்‌, குடில்களை தட்டிகளாக 
தனித்தனியாக செய்துகொண்டு சிறிய மூங்கில்‌ 
உருளைகளால்‌ சகடங்கள்‌ அமைத்து அவற்றை 
அதன்மேல்‌ ஏற்றி தள்ளிக்கொண்டு செல்வதும்‌, 
தேவையான இடங்களில்‌ நிறுத்தி நான்கு பக்கமும்‌ 
இழுத்து விரிய வைத்து விரைவில்‌ 
குடிலாக்கிக்கொள்வதும்‌ பயிலப்பட்டது. 


பிரஃபாச க்ஷேத்ரத்தை நெருங்கியபோது முடிவிலாது 
அவ்வண்ணமே சென்றுகொண்டிருக்கும்‌ ஒரு 
பெருந்திரளாக நாங்கள்‌ மாறிவிட்டிருந்தோம்‌. முதல்‌ 
புலரியில்‌ பிரஃபாச க்்ஷேத்ரத்திற்கு ஒரு நாழிகைத்‌ 
தொலைவில்‌ வந்தபோது கடற்பறவைகளின்‌ 
தொடர்குரலைக்‌ கேட்டோம்‌. முதலில்‌ என்ன என்று ஏன்‌ 


என்று தெரியாமல்‌ துவாரகை நினைவில்‌ வந்து 
அறைந்தது. துவாரகையின்‌ காட்சிகள்‌ கனவுகள் போல்‌ 
ஓடத்தொடங்கின. பின்னர்தான்‌ அந்நினைவையும்‌ 
கனவையும்‌ எழுப்புவது அந்த ஓசை என்று தெரிந்தது. 
அதன்‌ பின்னரே அது கடற்காகங்களின்‌ 
பெருங்குரலென்று தெளிந்தது. 


அப்போது நான்‌ மூத்தவர்‌ ஃபானுவின்‌ அருகில்‌ 
இருந்தேன்‌. “கடற்காகங்களா?” என்று அவர்‌ மலர்ந்த 
முகத்தோடு என்னை நோக்கி சொன்னார்‌. 
“அருகிலிருக்கிறது கடல்‌ எனில்‌ நாம்‌ பிரஃபாச க்ஷேத்ரம்‌ 
வந்துவிட்டோம்‌ என்றுதான்‌ பொருள்‌.” நான்‌ “இங்கிருந்து 
இன்னும்‌ ஒரு நாழிகைத்‌ தொலைவிலேயே பிரஃபாச 
க்ஷேத்ரம்‌ உள்ளது. பிரஃபாச க்ஷேத்ரத்திலிருந்து 
சிந்துவின்‌ புறநீர்‌ தேக்கத்தின்‌ வழியாகவே நாம்‌ 
கடலுக்குள்‌ செல்ல முடியும்‌” என்று சொன்னேன்‌. “சிந்து 
கடலுக்கு நிகரானது. கடலின்‌ ஒரு கை அது” என்று 
ஃபானு சொன்னார்‌. 


பிரஃபாச க்ஷேத்ரத்தை அடைந்துவிட்டோம்‌ என்ற செய்தி 
அனைவரையும்‌ சென்று அடைந்தபோது 
ஒவ்வொருவரும்‌ மேலும்‌ ஊக்கம்‌ கொண்டனர்‌. 
முதற்புலரியில்‌ பெரும்பாலானவர்கள்‌ நடைதளர்ந்து 
மெல்ல மெல்ல ஊர்ந்துகொண்டிருப்பார்கள்‌. எவரும்‌ 
அறிவிக்காமலேயே அச்செய்தி ஒவ்வொருவரையும்‌ 
சென்று தொட எங்களைச்‌ சூழ்ந்து இருளின்‌ 
அலைகளைன வந்துகொண்டிருந்த பெருந்திரளில்‌ 
ஊக்கம்‌ எழுவதை நான்‌ அசைவெனக்‌ கண்டேன்‌. மெல்ல 
அந்த ஓசை பெருகி அலையலையென எழுந்து 
சூழ்ந்துகொண்டது. 


மலைவெள்ளம்‌ செல்வதுபோல வழி நிறைத்து முன்னால்‌ 
சென்றது மக்கள்‌ திரள்‌. எவராலும்‌ வழிநடத்தப்படாததால்‌ 
ஆணைகள்‌ அனைத்தையும்‌ கடந்து தன்னைத்தானே 
ஒழுங்கமைத்துக்கொண்டதாக அது மாறிவிட்டிருந்தது. 
நெடுங்காலத்திற்கு முன்பெனத்‌ தோன்றிய ஒரு காலத்தில்‌ 
துவாரகையிலிருந்து கிளம்பும்போது அனைத்து 

ணைகளையும்‌ கடந்து மக்கள்‌ தாங்களே பெருகி 
எழுந்ததுபோல அப்போதும்‌ நிகழ்ந்தது. 


விண்ணில்‌ மீன்கள்‌ நிறைந்திருந்தன. தொலைவில்‌ 
விடிவெள்ளி தனித்து மின்னிக்கொண்டிருந்தது. 
கடலிலிருந்து வந்த காற்றில்‌ நீர்வெம்மையை 
உணர்ந்தோம்‌. சிலர்‌ அழுதனர்‌. சிலர்‌ வான்நோக்கி 
கைவிரித்தனர்‌. ஒருவரை ஒருவர்‌ 


தழுவிக்கொண்டார்கள்‌. இன்னமும்‌ எவரும்‌ அந்நிலத்தை 
பார்க்கவில்லை. ஆனால்‌ அங்கே உள்ளம்‌ 
சென்றுவிட்டிருந்தது. தந்தையே, அங்கே ஒருவரேனும்‌ 
அத்தருணத்தில்‌ துவாரகையை நினைவுற்றார்களா 
என்று நான்‌ எண்ணினேன்‌. துவாரகை என்ற சொல்லை 
ஒருவர்‌ சொன்னாலும்‌ உளம்‌ மலர்ந்திருப்பேன்‌. ஆனால்‌ 
ஒருவரும்‌ கூறவில்லை. 


நெஞ்சில்‌ அறைந்துகொண்டு “துவாரகை துவாரகை!” 
என்று கூவவேண்டும்‌ என்று நினைத்தேன்‌. என்‌ 
நரம்புகள்‌ உடைந்துவிடுமளவுக்கு உள்ளம்‌ இறுகி இறுகிச்‌ 
சென்றது. அதன்‌ உச்சியில்‌ மெல்ல தளர்ந்தேன்‌. பின்னர்‌ 
புன்னகைத்தேன்‌. இந்தப்‌ பெருக்கு ஒரு கலத்தில்‌ இருந்து 
இன்னொரு கலத்திற்கு எண்ணை விழுதுபோல ஓஒழுகிச்‌ 
சென்றுகொண்டிருக்கிறது. என்றும்‌ அது அவ்வாறுதான்‌ 
இருந்துள்ளது. நேற்றைக்‌ களைந்து நாளை நோக்கி 
சென்றுகொண்டே இருக்கிறது. காலத்தில்‌ நகர்கையில்‌ நம்‌ 
கண்ணுக்குத்‌ தெரிவதில்லை. இடத்தில்‌ அந்நகர்வு 
நிகழ்கையில்‌ நமக்குத்‌ தெரிகிறது. 


அல்லது ஒரு சிறு பஞ்சுவிதை. காற்றில்‌ பறந்து 
அலைக்கழிந்து சுழன்று சென்று தனக்கான மண்ணில்‌ 
படியவிருக்கிறது. அந்த மண்ணில்‌ அதற்கான உணவும்‌ 
நீரும்‌ இருக்கவேண்டும்‌. அனைத்து அலைக்கழிப்புகளும்‌ 
விலக நான்‌ விழிநீர்‌ கோத்து மெய்ப்பு கொண்டேன்‌. 
“தெய்வங்களே, மூதாதையரே! காத்தருள்க!” என்று 
என்னுள்‌ கூவினேன்‌. 

[10௨26] பிரஃபாச க்ஷேத்ரத்தின்‌ தென்கிழக்கு எல்லையென 
அமைந்த மண்மேட்டை அடைந்து மேலேறத்‌ 
தொடங்கியதும்‌ அனைவரும்‌ தயங்கினர்‌. அதுவரை 
உள்ளம்‌ எழுந்து எழுந்து முன்செலுத்திக்கொண்டிருந்தது. 
மேடேறுவதன்‌ சுமையால்‌ மூச்சு இறுகி உடல்‌ 
களைத்தபோது உள்ளமும்‌ தளர்ந்தது. முன்னால்‌ 
சென்றவர்கள்‌ தயங்க பின்னால்‌ சென்றவர்கள்‌ 
வந்துகொண்டிருக்க அந்தத்‌ திரள்‌ தன்னைத்தானே 
முட்டிச்‌ சுழித்து பக்கவாட்டில்‌ விரித்துக்கொண்டது. 


இருளுக்குள்‌ நீர்‌ வந்து நிறைவதுபோல அம்மேட்டை 
கீழிருந்து நிரப்பி முடி வரை சென்றோம்‌. அதன்‌ 
மேற்குச்சரிவு முழுக்க மக்கள்‌ இடைவெளியில்லாமல்‌ 
நிறைந்திருந்தனர்‌. அதன்‌ உச்சியில்‌ நின்றிருந்த 
உருளைப்பாறை ஒன்றின்மேல்‌ கால்‌ மடித்தமர்ந்து 
ஃபானு மேற்கே தெரிந்த இருண்ட வெளியை 
பார்த்துக்கொண்டிருந்தார்‌. அது அப்போது 
மென்மையான நீராவியாக, பசுந்தழை வாசனையாக 
மட்டுமே தெரிந்துகொண்டிருந்தது. வானின்‌ ஒளியில்‌ 
ஆங்காங்கே இருந்த நீர்ப்படலங்கள்‌ மின்னின. 


இளையோர்‌ ஃபானுவைச்‌ சூழ்ந்து நின்றிருந்தார்கள்‌. 
எவரும்‌ எதுவும்‌ பேசவில்லை. விழிகளால்‌ அங்கே 
தங்களை நிரப்பிக்கொள்ள முயன்றவர்கள்‌ 
போலிருந்தனர்‌. ஃபானு பெருமூச்சுகளாக 
விட்டுக்கொண்டிருந்தார்‌. அவர்‌ உள்ளம்‌ எங்கிருக்கிறது 
என்று எனக்கு புரிந்தது. பிரஃபானு ஃபானுவிடம்‌ “இங்கே 
நாம்‌ நிலைகொண்டது நன்று, மூத்தவரே. இது நாம்‌ 
வளரவிருக்கும்‌ நிலம்‌. ஆனால்‌ இங்கு இப்போது நமக்கு 
என்ன காத்திருக்கிறதென்பதை அறியோம்‌. விழுந்தபின்‌ 
நன்கு நோக்கி உள்ளே நுழைவதே உகந்தது” என்றார்‌. 


அந்தச்‌ சொற்களால்‌ ஃபானு கலைந்து திரும்பிப்‌ 
பார்த்தார்‌. அவருக்கு ஒன்றும்‌ புரியவில்லை என்று 
தோன்றியது. ஃபானுமான்‌ பிரஃபானு சொன்னதை 
மீண்டும்‌ சொன்னான்‌. ஃபானு “ஆம்‌, அது நன்று. 
அவ்வாறே செய்வோம்‌” என்றார்‌. அப்போதும்‌ அவருக்கு 
ஒன்றும்‌ புரிந்திருக்கவில்லை. பிரஃபானு “நிமித்திகர்கள்‌ 
பொழுது கணித்து சொல்லட்டும்‌. முதல்‌ நற்காலை 


நூல்முறைப்படி வைத்து நாம்‌ உள்ளே நுழைவோம்‌. நாம்‌ 
அரசர்‌ என்று இந்நிலத்திற்குள்‌ நுழையவேண்டும்‌. 
இதற்குரிய தெய்வங்கள்‌ நம்மை அவ்வண்ணமே 
அறியவேண்டும்‌” என்றார்‌. 


“ஆம்‌, தெய்வங்கள்‌ அறியவேண்டும்‌” என்றார்‌ ஃபானு. 
“எனில்‌ நிமித்திகர்களை அழைத்து வரச்சொல்கிறேன்‌” 
என்றார்‌ பிரஃபானு. “ஆம்‌, அழைத்து வாருங்கள்‌” என்று 
ஃபானு சொன்னார்‌. ஏவலர்கள்‌ அவ்வாணையை ஏற்று 
தலைவணங்கினர்‌. நான்‌ “இத்திரளில்‌ ஒவ்வொருவரும்‌ 
அடையாளம்‌ அழிந்து கலந்துவிட்டிருக்கின்றனர்‌. 
நிமித்திகர்களை எப்படி தேடுவது?” என்றேன்‌. 
“அனைவரும்‌ சொல்லிழந்து அமைதியாக 
நின்றிருக்கிறார்கள்‌. கூவி அழைத்தால்‌ நிமித்திகர்கள்‌ 
மறுமொழி சொல்வார்கள்‌” என்றார்‌ பிரஃபானு. ஏவலர்‌ 
தலைவணங்கி அப்பால்‌ சென்றனர்‌. 


பொழுது மெல்ல விடிந்து வந்தது. வானில்‌ முகில்கள்‌ 
தெளியத்‌ தொடங்கின. கீழ்ச்சரிவில்‌ சிவப்பு திரண்டது. 
கடலோரங்களில்‌ மட்டுமே தெரியும்‌ ஆழ்சிவப்பு அது. சில 
மலர்களில்‌ மட்டுமே அவ்வண்ணம்‌ தெரியும்‌. கண்கள்‌ 
துலங்கி வந்தன. காட்சி தெளிந்தபோது எங்களைச்‌ சுற்றி 
மானுடத்தலைகளாலான ஏழு குன்றுகள்‌ இருப்பதை 
நாங்கள்‌ கண்டோம்‌. மரங்களோ புல்லோ பாறைகளோ 
தெரியாத மானுட அலைகள்‌. ஓசையற்று செறிந்து 
எழுந்து வான்கீழ்‌ நின்றிருந்தன. 


ஃபானு திரும்பிப்பார்த்து “நமது குடி! நம்‌ மக்கள்‌!” 
என்றார்‌. அவர்‌ முகம்‌ மலர்ந்திருந்தது. கைகளை விரித்து 
“வெல்லும்‌ குடி! அழியாக்‌ குடி!” என்று சொன்னபோது 
அவர்‌ நெஞ்சு விம்முவதை என்னால்‌ உணரமுடிந்தது. 
ஏனோ அந்த உணர்வை அப்போது என்னால்‌ 
பகிர்ந்துகொள்ள இயலவில்லை. அவர்கள்‌ ஒற்றை உடல்‌ 
என ஒருவருக்கொருவர்‌ அழுத்திக்கொண்டு அங்கு 
செறிந்திருந்தார்கள்‌. ஆனால்‌ ஒருவரை ஒருவர்‌ முந்தவும்‌ 
வெல்லவுமே உள்ளங்கள்‌ முயன்றுகொண்டிருந்தன. 
உடல்கள்‌ பருப்பொருளால்‌ ஆனவை என்பதனால்தான்‌ 
அவர்கள்‌ அங்கு தேங்கியிருந்தார்கள்‌. அவர்களுக்குள்‌ 
இருக்கும்‌ உணர்வு அவர்களை ஒன்றாக்கவில்லை. 
ஒவ்வொருவரையும்‌ தனித்தனியாக பிரிக்கிறதென்றே 
எனக்கு தோன்றிக்‌ கொண்டிருந்தது. 

எங்களுக்கு முன்னால்‌ எழுந்த நிலத்தின்‌ மீது காலை 


வெண்முகில்‌ பரவியிருந்தது. நிலத்தில்‌ இருக்கும்‌ 
முகில்களுக்கே உரிய பாற்படலம்‌ போன்ற வெண்மை. 


புல்வெளியிலிருந்து பகல்‌ முழுக்க எழுந்த நீராவி 
குளிர்ந்து நீராக மாறி அதன்‌ மேலேயே படிந்து உருவான 
முகில்‌ அது. அப்பாலிருந்து கடலும்‌ அங்கே நீராவியை 
பொழியக்கூடும்‌. பிரஃபாச க்ஷேத்ரம்‌ முன்னிரவுகளில்‌ 
மூச்சுத்திணற வைக்கும்‌ அளவுக்கு நீராவிப்‌ புழுக்கம்‌ 
கொண்டிருக்கும்‌ என்றும்‌ பின்மாலையிலேயே உடலில்‌ 
வியர்வை ஊறி எரிச்சல்‌ எழும்‌ என்றும்‌ சிற்றுண்ணிகள்‌ 
கடிக்கத்‌ தொடங்கும்‌ என்றும்‌ ஒவ்வொரு நாளும்‌ மழைக்‌ 
கருக்கல்போல வானம்‌ ஒரு பாவனை காட்டி, சிறுதுளிச்‌ 
சாரலை காட்டி மீண்டும்‌ வெளிக்கும்‌ என்றும்‌ நான்‌ 
எண்ணிக்கொண்டேன்‌. அது யமுனைக்கரை 
புல்வெளிகளின்‌ இயல்பு. 


அப்பால்‌ இருக்கும்‌ கடலிலிருந்து நீராவி எழுந்து வானில்‌ 
பறந்துகொண்டே இருக்கும்‌. ஆனால்‌ மழையாகாமல்‌ 
கீழிருந்து காற்று அதை தள்ளி அகற்றும்‌. முதல்‌ 
மமைக்காலத்தில்‌ பெருங்காற்று கடலில்‌ இருந்து 
நிலத்தின்மேல்‌ பரவும்‌. அலைஓசை காதில்‌ விழும்‌. 
கோடையிழியும்‌ மின்னலும்‌ வானை நிறைக்கும்‌. அங்கே 
மமை வஞ்சம்‌ கொண்டதுபோல்‌ மண்ணை அறையும்‌. 
புதர்கள்‌ குமுறிக்கொந்தளிக்கும்‌. புல்லை நிறைத்து நீர்‌ 
பெருகி ஒழுகும்‌. நீர்‌ வடியும்போது கோதப்பட்ட புற்களின்‌ 
மேல்‌ சருகுகள்‌ படிந்திருக்கும்‌. அங்கே விசிறிகள்‌ இன்றி 
வாழமுடியாது. சிற்றுயிர்கள்‌ பெருகி வாழும்‌. ஆகவே 
தூபப்‌ புகை சூழாமல்‌ இருக்கமுடியாது. 


நுரையென புல்‌ பெருகுவதால்‌ ஆநிரைகள்‌ செழிக்கும்‌. 
ஆனால்‌ மானுடர்‌ வெவ்வேறு தோல்நோய்களால்‌ 
துன்புறுவார்கள்‌. சற்றே எச்சரிக்கையுடன்‌ 
இல்லையென்றால்‌ மூச்சு நோயும்‌ குடல்‌ நோயும்‌ பெருகும்‌. 
கொசுக்களும்‌ ஈக்களும்‌ வண்டுகளும்‌ என 
சிற்றுயிர்களால்‌ எப்போதும்‌ சூழப்பட்டிருப்பார்கள்‌. 
உணவுப்பொருட்களை எப்போதும்‌ மூடியே 
வைக்கவேண்டும்‌. ஆறிப்போனவற்றை 
உண்ணக்கூடாது. நான்‌ புன்னகைத்தேன்‌. அங்கே நான்‌ 
முழு வாழ்க்கையையும்‌ முடித்துவிட்டிருந்தேன்‌. தனியாக, 
எனக்குள்‌. திரும்பி சூழ்ந்திருந்த திரளைப்‌ பார்த்தபோது 
ஒரு நாணத்தை அடைந்து விழி திருப்பிக்கொண்டேன்‌. 


வெயில்‌ வெம்மைகொண்டபோது வெண்முகில்‌ திரை 
நிலத்தில்‌ இருந்து மேலெழுந்தது. கடற்காற்றால்‌ மெல்ல 
மெல்ல அகற்றப்பட்டது. வெயில்‌ எழுந்து நிலம்‌ சூடாகும்‌ 
தோறும்‌ மேலே தூக்கப்பட்டது. அந்தப்‌ பெருவிரிவில்‌ 
திரைவிலகி ஒழுகிச்‌ சுருண்டு அகல நிலம்‌ தெளியத்‌ 
தொடங்கிய காட்சி உளம்விரியச்‌ செய்வதாக இருந்தது. 


செழித்து நீலமோ என இலைப்பசுமை கொண்ட புல்‌ 
நிறைந்த வெளி சிற்றலைகளாக விழி தொடும்‌ எல்லை 
வரை நிறைந்திருந்தது. அதற்கப்பால்‌ பச்சை வரம்பென 
மிகப்‌ பெரிய கோட்டை ஒன்று இருந்தது. 


“அது என்ன?” என்று ஃபானு என்னிடம்‌ கேட்டார்‌. 
“தென்னையா? ஈச்சையா?” நான்‌ கூர்ந்து பார்த்தபோது 
அது உயரமற்ற குறுங்காட்டுச்‌ செறிவென்றே தோன்றியது. 
“மூங்கில்களா?” என்றார்‌ ஃபானு. என்னால்‌ 
சொல்லக்கூடவில்லை. “ஒற்றர்களை வரச்சொல்‌” என்றார்‌ 
ஃபானு. சற்று நேரத்தில்‌ வந்து தலைவணங்கிய முதிய 
ஒற்றனிடம்‌ “அது என்ன, அங்கே மறு எல்லையில்‌ 
வேலியிட்டிருப்பது?” என்றார்‌. அவன்‌ “அரசே, அது 
ஒருவகை நாணல்‌. நம்‌ கைகளின்‌ கட்டைவிரலைவிட 
தடிமனான உறுதியான தண்டுகள்‌ கொண்ட நாணல்கள்‌ 
அவை. அக்கரையில்‌ அவைதான்‌ 
இடைவெளியில்லாமல்‌ செறிந்திருக்கின்றன” என்றான்‌. 


“நாணலா?” என்று ஃபானு கேட்டார்‌. “ஆம்‌, அது சற்றே 
உப்பு கலந்த சதுப்பில்‌ மட்டுமே வளர்கிறது. இந்தப்‌ 
புல்வெளிச்‌ சதுப்பிற்கு அப்பால்‌ கடல்நீர்‌ வந்து கலக்கும்‌ 
உப்புச்‌ சதுப்பு உள்ளது. அதற்கு அப்பால்‌ மணலும்‌ 
அதற்கப்பால்‌ கடல்‌ விளிம்பும்‌ உள்ளன. அந்த உப்புச்‌ 
சதுப்பு மிக ஆழமானது. அதில்‌ இறங்கினால்‌ மனிதர்கள்‌ 
முற்றாகவே புதைந்துவிடக்கூடும்‌. நெடுந்தொலைவிற்கு 
கடலையும்‌ இப்புல்வெளியையும்‌ பிரிப்பது அது. 
கடலிலிருந்து வரும்‌ உப்புநீர்த்‌ துளிகளை அச்சதுப்பும்‌ 
நாணலும்‌ தடுத்து விடுவதனால்தான்‌ இப்புல்வெளி 
இத்தனை பசுமைகொண்டு செழித்திருக்கிறது. 
வேறெங்கும்‌ கடலோரமாக இத்தனை பெரிய 
புல்வெளியை நாம்‌ பார்க்க முடியாது” என்றான்‌. 


“ஆம்‌, இந்த நாணல்களைப்பற்றி எவரோ எப்போதோ 
சொன்னார்கள்‌” என்றார்‌ ஃபானு. “அங்கே மணலில்‌ 

மைகள்‌ வந்து முட்டையிடுகின்றன. பாறைகளில்‌ 
சிப்பிகள்‌ செறிந்துள்ளன. ஆழமற்ற புற நீரில்‌ மீன்கள்‌ 
நிறைந்துள்ளன” என்று ஒற்றன்‌ சொன்னான்‌. “சதுப்பில்‌ 
செல்லும்‌ திறன்‌ கொண்ட பன்றிகள்‌ சில சென்று அந்த 
நாணலின்‌ இனிய தண்டுகளை உண்பதுண்டு. 
யானைகளும்‌ அரிதாக அத்தனை தொலைவு 
சென்றுவிடுகின்றன.” 


நான்‌ அக்கணம்‌ என்‌ தலைக்குள்‌ ஒரு குளிர்ந்த ஊசி 
நுழைவதுபோல்‌ உணர்ந்தேன்‌. அந்த நாணல்களைப்‌ 
பற்றித்தான்‌ சூதர்கள்‌ பாடினார்கள்‌, விஸ்வாமித்ரரின்‌ 


தீச்சொல்லால்‌ பிறந்த இரும்புத்‌ தடியின்‌ துகள்கள்‌ 
அலைகளில்‌ மிதந்துசென்று படிந்து முளைத்தவை 
அந்நாணல்கள்‌. கூரிய படைக்கலங்களாகி யாதவக்‌ 
குடியை அழிக்கவிருப்பவை. நான்‌ 
எண்ணிக்கொண்டிருக்கையிலேயே ஒற்றன்‌ சொன்னான்‌ 
“அந்நாணல்கள்‌ மிகமிக உறுதியானவை. ஆனால்‌ 
எடையற்றவை. கூர்முனையாக செதுக்கினால்‌ 
ஆற்றல்மிக்க அம்புகளாக ஆக்கலாம்‌. இவ்விடத்தை 
நாங்கள்‌ முதலில்‌ பார்க்கவந்தபோதே அதை செய்து 
பார்த்தோம்‌. மிகமிகச்‌ சிறப்பானவை.” 


ம ஃபானு அவ்வுணர்வுகளை அறியவில்லை. 
“நிமித்திகர்கள்‌ வரட்டும்‌. இந்நிலத்திற்குள்‌ நாம்‌ 
எழுவதற்கான பொழுதென்ன என்று பார்க்கவேண்டும்‌” 
என்றார்‌. பிரஃபானு “நிமித்திகர்கள்‌ 
வந்துகொண்டிருக்கிறார்கள்‌, மூத்தவரே” என்றார்‌. 
நிமித்திகர்கள்‌ ஏவலரால்‌ அழைத்துவரப்பட்டனர்‌. 
அவர்கள்‌ அங்கேயே புற்பரப்பை ஒதுக்கி அமர்ந்து 
தோலாடையை விரித்து அதன்மேல்‌ கோடு கிழித்து களம்‌ 
வரைந்து கூழாங்கற்களை பரப்பி குறிநோக்கத்‌ 
தொடங்கினார்கள்‌. இடையில்‌ கை வைத்தபடி அவர்கள்‌ 
கணிப்பதை ஃபானு நோக்கி நின்றார்‌. பிற இளையோர்‌ 
அவரைச்‌ சூழ்ந்து நின்றனர்‌. 

வெயில்‌ ஏறிக்கொண்டே வந்தது. வெண்முகில்திரை 
மேலெழ மேலெழ அந்நிலம்‌ மேலும்‌ தெளிவாகத்‌ 
தெரிந்தது. ஒவ்வொரு புல்லிதழும்‌ தனித்தனியாகத்‌ 
தெரியும்படி அது அருகே எழுந்து திரையெனத்‌ 
தொங்கியது. நிலத்திற்குள்‌ நுழையும்‌ தவிப்புடன்‌ 
அரசரின்‌ ஆணைக்காக காத்து நின்றிருந்த யாதவப்‌ 
பெருந்திரள்‌ எழுப்பிய ஓசை வலுத்தபடியே வந்தது. 
அத்திரளே காற்றில்‌ அலைவுறுவதுபோல்‌ அந்த ஓசை 
எழுந்தமைந்தது. 


“இந்த நிலம்‌ மெய்யாகவே உகந்ததுதானா?” என்று 
சுருதன்‌ கேட்டார்‌. எரிச்சலுடன்‌ திரும்பி 
“இல்லையென்றால்‌ என்ன செய்யப்போகிறீர்கள்‌? 
திரும்பிச்செல்லலாமா?” என்று ஃபானு கேட்டார்‌. “அல்ல, 
இது புதையும்‌ சதுப்பென்று தோன்றுகிறது. இதில்‌ 
இப்போது நாம்‌ சிறிய குடில்களை அமைக்க முடியும்‌. 
ஆநிரைகள்‌ இதில்‌ பெருகவும்‌ கூடும்‌. ஆனால்‌ ஒரு 
பெருநகரை இதில்‌ அமைக்க முடியாது” என்றார்‌ சுருதன்‌. 


“எனில்‌ அது மிதக்கும்‌ பெருநகராக அமையட்டும்‌. 
கல்லால்‌ அமைக்கவேண்டியதில்லை, மரத்தால்‌ 


அமைப்போம்‌. அங்கே மரத்தெப்பங்களை அடுக்கி 
அவற்றின்மேல்‌ ஒரு நகரத்தை அமைப்போம்‌. இது நம்‌ 
நிலம்‌. இங்கு எதைக்கொண்டு நகரமைப்பது என்பதை 
பின்னர்‌ முடிவு செய்வோம்‌” என்றார்‌ ஃபானு. பிரஃபானு 
“மூத்தவரே, இது உகந்தது அல்ல என்றால்‌ பிறிதொரு 
இடத்தை தெரிவுசெய்யும்‌ வரை, ஆநிரைகள்‌ பெருகி 
வலுவான யாதவக்‌ குடிகளாக நாம்‌ ஆகும்‌ வரை, 
இங்கிருப்போம்‌. பின்னர்‌ இங்கிருந்து அகன்று சென்று 
பிறிதொரு நகரத்தை வென்றெடுப்போம்‌” என்றார்‌. 


நிமித்திகர்‌ எழுந்து “அரசே, நற்பொழுது இன்னும்‌ ஒரு 
நாழிகை கழிந்து எழுகிறது. அப்போது கதிர்‌ சற்று 
மேலெழுந்திருக்கும்‌. இப்புல்வெளியில்‌ ஈரம்‌ 
உலர்ந்திருக்கும்‌. இதில்‌ பாம்புகள்‌ இருந்திருந்தால்‌ அவை 
தங்கள்‌ வளைகளுக்குள்‌ நுழைந்திருக்கும்‌. நாம்‌ 
புல்வெளிக்குள்‌ நுழையும்‌ தருணம்‌ அதுவே” என்றார்‌. 
ஃபானு “அதற்கு முன்‌ நமது வண்டிகள்‌ இந்நிலத்திற்குள்‌ 
நுழைவதற்கு பாதை அமைக்கப்படவேண்டும்‌” என்றார்‌. 


பிரஃபானு “ஆம்‌, ஆனால்‌ அதற்கு முன்‌ நற்பொழுதில்‌ 
முறையாக ஐம்மங்கலங்களுடன்‌ தாங்கள்‌ இந்நிலத்தில்‌ 
காலடி வைத்து முன்‌ நுழையுங்கள்‌. மங்கலச்சேடியரும்‌ 
இசைச்சூதரும்‌ எழுக! அனைவருக்கும்‌ முன்னால்‌ வேதம்‌ 
ஓதி அந்தணர்‌ செல்க! கங்கை நீர்‌ முதலில்‌ அதன்மேல்‌ 
விழவேண்டும்‌. நாம்‌ இதனுள்‌ நுழைகையில்‌ 
வேதச்சொல்லே முதற்சொல்லென எழவேண்டும்‌. அதுவே 
நம்‌ குடிக்கு உகந்த வழக்கம்‌, நாம்‌ செழிக்கும்‌ வழி” 
என்றார்‌. 


“ஆணை, அந்தணரும்‌ சேடியரும்‌ இசைச்சூதரும்‌ 
ஒருங்கட்டும்‌” என்றார்‌ பானு. “அரசே, தங்கள்‌ 
மணிமுடியும்‌ செங்கோலும்‌ இங்கே 
கொண்டுவரப்பட்டுள்ளன. அவற்றை நீங்கள்‌ 
அணிந்துகொள்ளலாம்‌” என்றார்‌ பிரஃபானு. பானு 
“இப்பொழுதில்‌ அரச உடை என்பது...” என்று தயங்கினர்‌. 
“அரசருக்குரிய அணிப்பொன்‌ மேலாடை ஒன்றையேனும்‌ 
அணிந்துகொள்ளுங்கள்‌. மணிமுடியை சூடி 
செங்கோலை கையிலேந்திக்‌ கொள்ளுங்கள்‌. தங்களை 
பல்லாயிரம்‌ விழிகள்‌ பார்க்கின்றன என்பதை மறக்க 
வேண்டியதில்லை. அவர்கள்‌ தங்கள்‌ நிலமென்றும்‌, இதை 
தாங்கள்‌ ஆளவேண்டும்‌ என்றும்‌ எண்ணவேண்டும்‌. 
அவர்களில்‌ நம்‌ தெய்வங்கள்‌ எழ வேண்டும்‌” என்றார்‌ 
பிரஃபானு. 


மூத்தவர்‌ ஃபானு அங்கே ஒரு பாறையில்‌ அமர்ந்தார்‌. இரு 


ஏவலர்‌ வந்து அவருக்கு பொன்னூல்‌ பட்டாடைகளை 
அணிவித்தனர்‌. மூங்கில்‌ பெட்டிகளிலிருந்து அரச 
அணிக்கோலத்திற்கான நகைகளை அவருக்கு சூட்டினர்‌. 
மணிமுடியும்‌ துவாரகை செங்கோலும்‌ வந்து அருகே 
பிறிதொரு பாறையில்‌ காத்திருந்தன. முதலில்‌ சற்று 
தயங்கினாலும்‌ அணிகொள்கையில்‌ மூத்தவர்‌ ஃபானு 
மகிழ்வதை பார்க்க முடிந்தது. அவர்‌ முகம்‌ மலர்ந்தபடியே 
வந்தது. தோள்கள்‌ எழுந்தன. ஒவ்வொரு அணியாகச்‌ 
சுட்டி அதை அணிவிக்கும்படி ஆணையிட்டார்‌. அவர்கள்‌ 
தவறவிட்டார்கள்‌ எனில்‌ அதை சற்று சுட்டிக்காட்டினார்‌. 
ஒவ்வொன்றையும்‌ அணிந்து அணிசெய்த ஏவலன்‌ 
காட்டிய ஆடியில்‌ தன்னை பார்த்துக்கொண்டார்‌. 


மணிமுடிக்கு காவலாக நானும்‌ சுருதனும்‌ 
நின்றிருந்தோம்‌. அந்தணர்கள்‌ கங்கை நீர்‌ நிறைத்த சிறு 
குடங்களுடன்‌ முன்னால்‌ அணிவகுத்தனர்‌. 
அணிச்சேடியர்‌ மங்கலத்தாலங்களை ஏந்தி நின்றனர்‌. 
இசைச்சூதர்கள்‌ தங்கள்‌ இசைக்கலன்களை இறுக்கி சுதி 
சேர்த்துக்கொண்டனர்‌. ஒவ்வொன்றும்‌ 
ஒருங்கிக்கொண்டிருந்தது. மெல்ல மெல்ல எனக்கும்‌ ஒரு 
நிறைவு எழுந்தது. முறையாக ஒரு புது நிலத்திற்குள்‌ 
செல்லவிருக்கிறோம்‌. ஐயங்களும்‌ தயக்கங்களும்‌ 
விலகவேண்டும்‌. தெய்வங்கள்‌ உடன்‌ நிற்கவேண்டும்‌. 
இங்கு யாதவ அரசு எழவிருக்கிறது. 

நான்‌ வேண்டிக்கொண்டேன்‌. மீண்டும்‌ மீண்டும்‌ அறிந்த 
தெய்வங்களையெல்லாம்‌ அகத்தால்‌ தொழுதேன்‌. 
மூதாதையரை வழுத்தினேன்‌. தந்தையே, அப்போது 
ஒருமுறைகூட தங்களை நினைத்துக்கொள்ளவில்லை. 
மறந்தும்‌ எவர்‌ நாவிலும்‌ தங்கள்‌ பெயர்‌ எழவில்லை. 
தங்களை எண்ணிக்கொள்வதாக ஃபானு கூறவில்லை. 
நிமித்திகரோ அந்தணரோ அமைச்சரோ கூட உங்களைப்‌ 
பற்றி சொல்லவில்லை. எவரும்‌ உண்மையிலேயே 
நினைவுகூரவில்லை. 


முதிய அந்தணர்‌ இருவர்‌ வந்து செங்கோலையும்‌ 
மணிமுடியையும்‌ எடுத்து ஃபானுவுக்கு அணிவித்தனர்‌. 
மணிமுடி சூட்டப்பட்டபோது ஃபானு மூதாதையர்‌ 
பெயர்களை சொல்லும்‌ நீண்ட பாடல்‌ ஒன்றை 
சொன்னார்‌. அதில்‌ உங்கள்‌ பெயர்‌ வருகிறது. ஆனால்‌ 
ஃபானு ஒரு சொல்லென்‌ அதை கடந்து சென்றார்‌. 
செங்கோல்‌ அவருக்கு அளிக்கப்பட்டபோது 
“மூதாதையரே! தெய்வங்களே! காத்தருள்க தேவர்களே!” 
என்றார்‌. அப்போதும்‌ தங்கள்‌ பெயர்‌ வரவில்லை. 


என்றான்‌ சராசனன்‌. 


அஸ்வத்தாமன்‌ தலைகுனிந்து அமர்ந்திருந்தான்‌. 
அர்ஜுனன்‌ தன்‌ வில்லை வீசிவிட்டு தலைகுனிந்து 
சென்று கங்கையில்‌ இறங்கி நீரில்‌ மூழ்கி எழுந்து ஈரம்‌ 
சொட்டச்சொட்ட நடந்து மேலேறினான்‌. அவன்‌ 
சென்றபாதையில்‌ யானையின்‌ குருதி புல்லிதழ்களிலும்‌ 
இலைப்பரப்புகளிலும்‌ சொட்டி சிறிய கட்டிகளாக மாறி 
கருமைகொள்ளத்‌ தொடங்கியிருந்தது. 


துரோணரின்‌ குடிலைக்‌ கண்டதும்‌ அர்ஜுனன்‌ ஒரு கணம்‌ 
நின்றான்‌. அவன்‌ கால்கள்‌ தளர்ந்தன. பின்னர்‌ திரும்பி 
காட்டுக்குள்‌ புதர்களை விலக்கி நடக்கத்தொடங்கினான்‌. 
திசையுணர்வில்லாமல்‌ நடந்துகொண்டே இருந்தபின்‌ 
மலைச்சரிவில்‌ விரிந்து நின்ற அரசமரம்‌ ஒன்றின்கீழ்‌ 
பரவிய சருகுப்பரப்பின்மேல்‌ சென்று 
படுத்துக்கொண்டான்‌. கண்களை மூடிக்கொண்டபோது 
அந்தத்‌ தரை கீழிறங்கி விழுந்துகொண்டே 
இருப்பதைப்போல்‌ தோன்றியது. 


வெண்முரசு விவாதங்கள்‌ 


இப்போது இங்கே நின்று எவ்வளவு இயல்பாக உள்ளம்‌ 
உங்கள்‌ பெயரை வெளியே தள்ளிவிட்டது என்று 
எண்ணி எண்ணி வியக்கிறேன்‌. வேண்டும்‌ என்றே அல்ல. 
நாவில்‌ எழவில்லை. தேவையில்லை என்று ஆனதனால்‌ 
அவ்வண்ணம்‌ சுருங்கி உதிர்ந்துவிட்டிருந்தது. 

ஃபானு மணிமுடி சூடி அந்தப்‌ பாறைமேல்‌ அமர்ந்தார்‌. 
செங்கோலை தோளில்‌ வைத்துக்கொண்டார்‌. ஓர்‌ 
அந்தணர்‌ “ஒரு கன்றும்‌ பசுவும்‌ பின்தொடரட்டும்‌” 
என்றார்‌. “கன்றும்‌ பசுவும்‌!” என்று குரல்கள்‌ எழுந்தன. 
ஒருவர்‌ அப்பால்‌ சென்று “ஒரு கன்றும்‌ பசுவும்‌ வரட்டும்‌. 
வெண்‌ பசு, கரிய மூக்கும்‌ கரிய காம்புகளும்‌ கொண்டது” 
என்றார்‌. பசுவுக்காக பல குரல்கள்‌ சென்றன. பசுக்களை 
குன்றுக்குக்‌ கீழே நிரைவகுத்து நிறுத்தியிருந்தோம்‌. 
அங்கிருந்து பசுக்களை மேலே கொண்டு வர 
வழியெங்கும்‌ செறிந்து இருந்த மக்களைப்‌ பிளந்து 
வழியமைக்க வேண்டியிருந்தது. 


அப்போது அந்த ஓசையை கேட்டேன்‌. முதலில்‌ அது 
என்ன என்று எனக்கு தெரியவில்லை. நான்‌ சூழப்‌ 
பார்த்தபின்‌ அதை அறியமுடியாமல்‌ அருகிலிருந்த 
சிறுபாறைமேல்‌ ஏறிப்‌ பார்த்தேன்‌. தேங்கி நின்றிருந்த 
துவாரகையின்‌ குடிகளில்‌ ஒரு பகுதி முன்விளிம்பு 
உடைந்து ஒரு கையென நீண்டு பிரஃபாச க்ஷேத்ரத்தின்‌ 
புல்வெளிக்குள்‌ ஊடுருவிச்‌ சென்றுகொண்டிருப்பதை 
பார்த்தேன்‌. அதன்‌ முகப்பில்‌ சாம்பனும்‌ அவர்‌ 
இளையோரும்‌ குவிந்த அம்புபோல 
சென்றுகொண்டிருந்த்னர்‌. 


“என்ன ஆயிற்று? என்ன ஆயிற்று?” என்று நான்‌ 
கூவினேன்‌. ஃபானு “என்ன அது ஓசை?” என்று 
கூவினார்‌. ஓடிவந்த சிற்றமைச்சர்‌ “அரசே, அந்தப்‌ 
புல்வெளியில்‌ யானை ஒன்றை சாம்பன்‌ பார்த்தார்‌. அது 
சேற்றில்‌ இடைவரை புதைந்து வெளியே வராமல்‌ 
தவிக்கிறது. தன்னை மறந்து அதை வேட்டையாடிக்‌ 
கொல்லும்பொருட்டு அவர்‌ வேலுடன்‌ பாய்ந்துவிட்டார்‌. 
அவர்‌ உடன்பிறந்தாரும்‌ குடிகளும்‌ தொடர்ந்து 
சென்றார்கள்‌” என்றார்‌. பானு “அறிவிலி!” என்று 
கூவியபடி எழுந்தார்‌. பிரஃபானு “மூத்தவரே, அமர்க! நாம்‌ 
இப்போது ஒன்றும்‌ செய்யமுடியாது” என்றார்‌. 

நான்‌ நோக்கிக்கொண்டிருந்தபோதே அந்த 
உடைவினூடாக அதுவரை தேங்கித்‌ ததும்பி நின்றிருந்த 
துவாரகையின்‌ குடிகள்‌ அனைவரும்‌ பெருகி பிரஃபாச 
க்ஷேத்ரத்தின்‌ விரிந்த புல்வெளிக்குள்‌ நுழைந்தனர்‌. 


மொத்தத்‌ திரளும்‌ நீண்டு நீண்டு பெருக்கென ஆகிச்‌ 
சரிந்து ஒழுகி புல்வெளியில்‌ இறங்கி சிதறிப்‌ பரவி 
நிறைந்துகொண்டிருந்தது. 

[i।agelபிரஃபாச க்ஷேத்ரத்தில்‌ மிக விரைவாக குடில்கள்‌ 
அமைந்தன. அத்தகைய ஒரு நிலத்தில்‌ யாதவர்கள்‌ 
எவரும்‌ அதற்கு முன்‌ குடியேறியதில்லை. பெரும்பாலும்‌ 
அவர்கள்‌ அனைவருமே துவாரகையில்‌ பிறந்து 
வளர்ந்தவர்கள்‌. முதியவர்களோ வடக்கே செழித்த 
புல்வெளிகளிலும்‌, மதுவனம்‌, மதுராபுரி போன்ற அரசு 
நிலைத்த நகர்களிலும்‌ பிறந்தவர்கள்‌. ஒரு கடலோரச்‌ 
சதுப்பு நிலத்தில்‌ குடில்‌ கட்டி நகர்‌ அமைக்கும்‌ பயிற்சியை 
அவர்கள்‌ எங்கிருந்தும்‌ பெற்றிருக்கவில்லை. ஆனால்‌ 
ணையிடாமலேயே ஒவ்வொருவருக்கும்‌ அனைத்தும்‌ 
தெரிந்திருந்தது. நூற்றுக்கணக்கான குலக்கதை 
அடுக்குகளினூடாக அவர்கள்‌ வெவ்வேறு நிலங்களில்‌ 
யாதவர்கள்‌ எவ்வண்ணம்‌ குடியேறினார்கள்‌ என்பதை 
அறிந்திருந்தார்கள்‌. தேவையில்லை என்பதனால்‌ 
மறந்திருந்தார்கள்‌. தேவையென்பதனால்‌ தெய்வம்‌ 
எழுந்ததுபோல்‌ அந்த அறிதல்‌ எழுந்தது. 


சதுப்பு நிலத்தில்‌ இறங்கியதுமே அங்கே பெரும்பாலான 
இடங்களில்‌ இடையளவு சேறு புதைந்து உடல்‌ உள்ளே 
செல்லும்‌ என்பதை அறிந்துகொண்டார்கள்‌. ஆகவே 
எடைமிக்க பொருட்களை அங்கே இறக்கலாகாது என்று 
சொல்வழியாகவே ஆணைகள்‌ பரவிச்சென்றன. 
காளைகளையும்‌ பசுக்களையும்‌ அச்சதுப்பில்‌ 
இறக்குவதென்பது இடர்‌ அளிப்பது என்று உணர்ந்து 
முதியவர்கள்‌ “பசுக்களையும்‌ காளைகளையும்‌ 
பின்னுக்கு கொண்டு செல்லுங்கள்‌. புரவிகளும்‌ 
அத்திரிகளும்கூட பின்னால்‌ இருக்கட்டும்‌. நம்மிடம்‌ 
இருக்கும்‌ எருமைகள்‌ மட்டும்‌ முன்னால்‌ வரட்டும்‌” 
என்றனர்‌. 


அவர்களிடம்‌ எருமைகள்‌ மிகக்‌ குறைவாகவே இருந்தன. 
அவை பாலையின்‌ அந்த வறுபரப்பில்‌ நீரிலாது 
வாழக்கூடியவை அல்ல. எனினும்‌ வரும்பெருக்கில்‌ 
முற்றிலும்‌ எருமை இல்லாமல்‌ ஆகிவிடக்கூடாது 
என்பதற்காகவே எருமைகளை கொண்டுவந்திருந்தனர்‌. 
வியத்தகு முறையில்‌ அவை பாலைநிலத்தின்‌ 
வெம்மையை ஏற்றுக்கொண்டன. குறைவான நீரில்‌ 
உயிர்வாழ்ந்தன. திரளின்‌ உணர்வுகளை புரிந்துகொண்டு 


ஒத்துழைத்தன. இயல்பாக அந்த நெடுந்தொலைவை 
கடந்து வந்தன. 


நாற்பது எருமைகள்‌ முன்னால்‌ அழைத்துவரப்பட்டன. 
அவை புல்‌ செறிந்த சேற்று நிலத்தைக்‌ கண்டதுமே 
மகிழ்ந்து முக்காரையிட்டுக்கொண்டு செவி குவித்து 
முன்னால்‌ செல்ல விரும்பின. குட்டிகளிடம்‌ நிறைய புல்‌, 
நிறைய நீர்‌ என அறிவித்தன. ஆணையிடப்பட்டதும்‌ 
சதுப்பில்‌ இறங்கி வயிற்றை உப்பி தெப்பங்கள்போல 
மாறி உழன்றும்‌ மிதந்தும்‌ சென்றன. 


அவற்றின்‌ உடலில்‌ கட்டப்பட்டிருந்த கயிறுகளைக்‌ 
கொண்டு பலகைகளை இழுத்து சேற்றுப்‌ பரப்பின்மீது 
நீண்ட பாதை ஒன்றை அமைத்தனர்‌. பலகைகள்‌ 
ஒன்றுடன்‌ ஒன்று சேர்த்து கட்டப்பட்டன. அவை 
எடையால்‌ சேற்றில்‌ மூழ்காமல்‌ இருக்க அவற்றுக்கு 
அடியில்‌ பெரிய மூங்கில்கள்‌ குறுக்காக 
அமைக்கப்பட்டன. அம்மூங்கில்களுடன்‌ மேலும்‌ 
மரச்சிம்புகள்‌ இணைக்கப்பட்டன. மேலிருந்து 
பார்த்தபோது ஒரு பெரிய முதுகெலும்பு அச்சேற்று 
நிலத்தில்‌ பதிந்ததுபோல்‌ தோன்றியது. 


“நிலம்‌ முதுகெலும்பு கொண்டுவிட்டது. இனி இது எழுந்து 
நின்றிருக்கும்‌. பேருருக்கொண்டு போர்புரியும்‌. நிலம்‌ 
வெல்லும்‌. புகழ்கூடும்‌!” என்று ஒரு சூதன்‌ சொன்னான்‌. 
யாதவர்கள்‌ அனைவரும்‌ மகிழ்ந்து கூச்சலெழுப்பி 
நகைத்தனர்‌. கால்கள்‌ விரிந்த அந்தப்‌ பாதையை பூரான்‌ 
என்று அழைத்தனர்‌. அதில்‌ ஏறியபோது படகில்‌ செல்லும்‌ 
உணர்வு ஏற்பட்டது. ஆனால்‌ எளிதில்‌ அதற்கு அவர்கள்‌ 
உடல்பழகினர்‌. மானுடரும்‌ விலங்குகளும்‌. 


வண்டிகளும்‌ பசுக்களும்‌ காளைகளும்‌ சுமை 
விலங்குகளும்‌ பெருந்திரளான மக்களும்‌ அதன்மேல்‌ 
ஏறிய போதும்கூட அது சேற்றிலேயே மிதந்து சற்றே 
அசைவு அளித்தாலும்‌ கவிழாமல்‌ நின்றது. அதனூடாக 
மக்கள்‌ சென்று பரவினர்‌. குடில்கள்‌ அமைக்கும்‌ பணியை 
உடனே தொடங்கினர்‌. “சேற்றில்‌ மூங்கில்களை ஓங்கிக்‌ 
குத்தி அடிநிலம்‌ எங்குள்ளது என்று பாருங்கள்‌. எங்கு 
அவை உறுதியாக நிலைகொள்கின்றனவோ அங்கு 
நாட்டுங்கள்‌. அவற்றை வேர்‌ என்றாக்கி குடில்‌ 
அமைக்கலாம்‌” என்றார்‌ முதியவர்‌. 


அதுவரை நான்‌ நான்கு மூங்கில்கள்‌ குத்த இடம்‌ 


இருந்தால்‌ மட்டுமே ஒரு இல்லத்தை அமைக்கமுடியும்‌ 
என்று எண்ணியிருந்தேன்‌. அப்போதுதான்‌ ஒற்றைப்‌ 


பெருமூங்கிலை அழுத்தமாக நட்டு அதை மேலிருந்து 
மரத்தடிகளால்‌ அறைந்து அறைந்து உள்ளே செலுத்தி 
நாட்டிய பின்‌ அதிலிருந்து நாற்புறமும்‌ இணைப்பு 
கொடுத்து சதுப்புக்‌ குடில்களை கட்ட முடியும்‌ என்று 
கண்டேன்‌. 


பெரும்பாலான குடில்கள்‌ ஆணிவேர்‌ மட்டுமே 
கொண்டவை. அவற்றின்‌ எடை சதுப்பில்‌ பரவும்‌ 
பொருட்டு ஒவ்வொன்றுக்கு அடியிலும்‌ பெரிய 
கிடைமூங்கில்கள்‌ அமைக்கப்பட்டன. குடில்கள்‌ 
கட்டப்பட்டு அவை ஒன்றுடன்‌ ஒன்று 
இணைக்கப்பட்டன. அவை வலைபோலப்‌ பரவியபோது 
சேறு அவற்றை தாங்கிக்கொண்டது. அந்தக்‌ குடில்பரப்பே 
ஒரு மாபெரும்‌ பாசிப்படர்வு என்று தோன்றியது. 


முதல்‌ நாளிலேயே அங்கு கரையோரம்‌ பெருகி நின்றிருந்த 
உயரமான நாணல்புதர்கள்‌ பயன்படக்கூடியவை என்று 
ஆயர்கள்‌ கண்டனர்‌. அந்த நாணல்‌ மூங்கில்‌ போலவே 
உள்ளே துளைகொண்டது. மிகமிக உறுதியானது. சிறிய 
மூங்கிலென பயன்படக்கூடியதென்பதை யாதவர்கள்‌ 
கண்டுகொண்டதும்‌ மட்கிய மரத்தடிகளை 
தெப்பங்களாக்கி உள்ளே சென்று அந்த நாணல்களை 
வெட்டிக்‌ குவித்து கயிற்றால்‌ இழுத்துக்‌ கொண்டுவந்து 
முடைந்து தட்டிகளும்‌ பாய்களும்‌ ஆக்கினர்‌. அவற்றைக்‌ 
கொண்டே இல்லங்களுக்கு சுவர்‌ அமைக்கலாம்‌ என்றும்‌ 
கூரை அமைத்து அதன்மேல்‌ மூங்கில்‌ தாள்களையே 
பரப்பி நீரொழுகாது ஆக்கலாம்‌ என்றும்‌ 
கண்டுகொண்டார்கள்‌. 


பின்னர்‌ அந்தப்‌ புல்‌ தண்டுகளை அடுக்கடுக்காக 
சேர்த்துக்‌ கட்டி ஒன்றுடன்‌ ஒன்று இணைத்து பெரிய 
பரப்பென்றாக்கி சதுப்பின்மேல்‌ போட்டால்‌ அது மிதந்து 
கிடக்கும்‌ நிலப்பரப்பென ஆவதை கண்டுபிடித்தனர்‌. 
மூங்கில்வேர்கள்‌ இல்லாமலேயே அந்த மிதக்கும்‌ 
நிலத்தின்மேல்‌ இல்லங்களை அமைக்க முடியும்‌. அந்த 
நாணல்‌ சதுப்பின்‌ ஈரத்தில்‌ மட்குவதில்லை. 
அழுந்தும்போது சதுப்பிலிருந்து நீரை மேலே ஊறிஎழச்‌ 
செய்வதுமில்லை. 


ஒவ்வொருநாளும்‌ புதியன கண்டறியப்பட்டன. புதியவை 
உருவாகி வந்தன. ஐந்து நாட்களுக்குள்‌ பிரஃபாச 
க்ஷேத்ரம்‌ முழுக்க பரவி எழுந்த ஒரு நகரத்தை கண்டேன்‌. 
நாணற்‌ கூரைகளும்‌ நாணல்‌ சுவர்களும்‌ கொண்டது. 
சீரான தெருக்களுக்கு இருபுறமும்‌ மூங்கில்கால்களின்‌ 
மேல்‌ எழுந்து நின்ற இரண்டு அடுக்கு மாளிகைகளின்‌ 


நிரை. அங்காடி ஒன்று. அதனருகே கேளிக்கை களம்‌. 
குடிமூத்தோருக்கும்‌ குலதெய்வங்களுக்குமான 
ஆலயங்கள்‌. அனைத்துமே நாணல்களால்‌ ஆனவை. 


பன்னிரண்டு மூங்கில்களை நாட்டும்‌ இடமிருந்த ஒரு 
இடத்தில்‌ மூன்றடுக்கு மாளிகை எழுந்தது. சாம்பனுக்கும்‌ 
பிரத்யும்னனுக்கும்‌ அநிருத்தனுக்கும்‌ தனித்தனி 
மாளிகைகள்‌ கட்டப்பட்டன. அவை தனி மையங்களாக 
மாறின. அவற்றைச்‌ சுற்றி அவர்களின்‌ 
ஆதரவாளர்களின்‌ குடில்கள்‌ அமைய அவை 
நகரத்திற்குள்‌ தனிநகரங்களாக மாறின. 


நகரத்தைச்‌ சுற்றி இருபது காவல்மாடங்கள்‌ அமைந்தன. 
அவற்றில்‌ இரவுபகலாக வில்லேந்திய காவலர்கள்‌ 
அமர்ந்திருந்தனர்‌. பிரஃபாச க்ஷேத்ரத்தில்‌ பெருகிக்கிடந்த 
லோகநாசிகை என்னும்‌ அந்தப்‌ புல்‌ அம்புக்கு மிக 
உகந்தது என்று கண்டடையப்பட்டது. அதைக்‌ கொண்டு 
நெடுந்தொலைவுக்கு அம்பு செலுத்த முடிந்தது. சிறகு 
கொண்ட பறவைபோல அவை எழுந்து விண்ணில்‌ 
நீந்திச்சென்று இலக்கை அடைந்தன. 


அந்த அம்புகள்‌ யாதவர்களை நம்பிக்கையும்‌ மிதப்பும்‌ 
கொண்டவர்கள்‌ ஆக்கின. எவரும்‌ பிரஃபாச க்ஷேத்ரத்தை 
அணுகிவிட முடியாது என்ற நம்பிக்கை எழுந்தது. 
அந்நகருக்கு ஒரு கோட்டைகூட தேவையில்லை என்றார்‌ 
பிரத்யும்னன்‌. ”இந்த அம்புகளைக்‌ கடந்து கொசுக்களும்‌ 
ஈக்களும்கூட இங்கே வந்துசேர முடியாது” என்றார்‌. 


தெப்பங்கள்போல்‌ மிதந்து கிடந்த பாதைகளினூடாக 
புரவிகள்‌ நனைந்த முரசுத்தோலில்‌ கோல்‌ ஒலிப்பதுபோல்‌ 
குளம்புகள்‌ முழங்க விரைந்தோடின. அங்கே 
விலங்குகளுக்கான புல்லுக்கு குறைவே இல்லை. ஆகவே 
பசுக்களும்‌ எருமைகளும்‌ தின்றுகொண்டே இருந்தன. 
ஓரிரு நாட்களிலேயே அவை வாட்டம்‌ அகன்று மின்னும்‌ 
விழிகள்‌ கொண்டவையாக ஆயின. பசுக்களும்‌ 
எருமைகளும்‌ குடமென அகிடு கனத்தன. கலங்கள்‌ 
நிறைந்து நுரைக்க பால்‌ அளித்தன. 


புல்வெளியில்‌ விலங்குகளை வேட்டையாடி 
கொண்டுவருவது எளிதாக இருந்தது. அங்கே 
விலங்குகள்‌ பெருகிக்கிடந்தன. அவை மானுடர்‌ 
வேட்டையாடுவதை அறிந்திருக்கவில்லை என்பதனால்‌ 
மிகச்‌ சிறிய பொறிகளிலேயே சதுப்பில்‌ மேயும்‌ 
மறிமான்களும்‌ முயல்களும்‌ சிக்கிக்கொண்டன. 
பன்றிகள்‌ இரவில்‌ படையென கிளம்பி வந்தன. ஓரிரு 


நாட்களுக்குள்ளேயே மூன்று வேளையும்‌ பன்றி 
இறைச்சியை உண்ணலாயினர்‌. பாலையில்‌ நடந்த 
மெலிவும்‌ கருகலும்‌ உடல்களிலிருந்து மறைந்தன. 
முகங்களில்‌ மகிழ்ச்சியும்‌ கண்களில்‌ ஒளியும்‌ ஏற்பட்டது. 
யாதவர்கள்‌ புல்வெளிகளில்‌ மட்டுமே மகிழ்ச்சியாக 
இருக்க முடியும்‌ என்று அப்போது கண்டேன்‌. புது நிலம்‌ 
ஒன்றை வென்று கையகப்படுத்துவதே அவர்கள்‌ 
அடையும்‌ முதன்மை மகிழ்ச்சி என்பதையும்‌ அப்போது 
உணர்ந்தேன்‌. கலைகள்‌, கேளிக்கைகள்‌, வெற்றிகள்‌, 
புகழ்‌ எதுவுமே அவர்களுக்கு மெய்யாகவே பொருட்டு 
அல்ல. 


ஒவ்வொரு நாளும்‌ புதிய முறைகள்‌ உருவாகி வந்தன. 
எருமைகளைக்‌ கொண்டு பிற எருமைகளை வெல்லும்‌ 
உத்தி ஒன்றை முதியவரான சக்ரர்‌ வகுத்தார்‌. புணர்வுக்கு 
மணம்‌ எழுப்பிய இளம்‌ எருமை ஒன்றின்‌ 
பின்பக்கத்திலிருந்து எடுத்த மதநீரை நீரில்‌ கரைத்து 
அனைத்து எருமைகள்‌ மேலும்‌ தெளித்து அவற்றை 
பிரஃபாச க்ஷேத்ரத்தின்‌ எல்லைகளில்‌ கட்டி 
வைத்தார்கள்‌. ஒவ்வொரு எருமையைச்‌ சுற்றியும்‌ 
புலரியில்‌ பல ஆண்‌ எருமைகள்‌ நிற்பதைக்‌ கண்டனர்‌. 
அவற்றை கயிறு எறிந்து கொம்புகளில்‌ சுருக்கிட்டு 
துள்ள வைத்து கால்களில்‌ சுருக்கிட்டு வீழ்த்தி 
பிடித்துவந்தனர்‌. 


பின்னர்‌ அவற்றை கட்டி வைத்து பட்டினி இட்டு, நீரும்‌ 
உணவும்‌ இட்டு, உணவுடன்‌ ஆணைகளை இணைத்து 
சில நாட்களிலேயே பழக்கினர்‌. அந்த மதம்‌ எழுந்த ஆண்‌ 
எருமைகளை கொண்டுசென்று சதுப்பில்‌ எடை 
இழுக்கவும்‌ உழவும்‌ பழக்கினர்‌. அவற்றின்‌ விந்து நீரை 
வெளியே எடுத்து நீரில்‌ கலக்கி பிற எருமைகளின்‌ 
உடலில்‌ தெளித்து காட்டில்‌ இரவில்‌ கட்டிவைத்து 
மறுநாள்‌ அழைத்து வந்தபோது கன்னி எருமைகள்‌ 
பெருந்திரளாக பிரஃபாச ச்ஷேத்ரத்திற்கு வந்தன. 


ஒரு மாதத்திற்குள்‌ பிரஃபாச க்ஷேத்ரம்‌ எருமைகளின்‌ 
முக்காரைகளால்‌ நிறைந்தது. எங்கும்‌ எருமைகளின்‌ 
செவியாட்டல்‌, வால்‌ சுழற்றல்‌. அவை அச்சேற்றில்‌ 
திளைத்தன. உண்டு கழித்து அந்த நிலத்தை வளம்‌ 
கொண்டதாக்கின. சேற்றில்‌ செழித்து விளையும்‌ 
செடிகளை கண்டடைந்தனர்‌. சேம்பு முதலிய பல்வேறு 
கிழங்குகள்‌ சேற்றில்‌ மிகச்‌ சிறப்பாக விளையுமென்பதை 
கண்டனர்‌. 


பின்னர்‌ சேற்றுநிலத்தை விளைநிலமாக்கத்‌ 
தொடங்கினர்‌. சேற்றுக்குள்‌ காற்று நுழையாததனாலேயே 
அங்கு செடிகள்‌ வளர்வதில்லை. நாணல்‌ குழாய்த்‌ 
துண்டுகளை நறுக்கி அச்சேற்றில்‌ விட்டு அவை 
புதைந்தபோது உள்ளே காற்று புகுந்து நுரைக்குமிழிகள்‌ 
எழுந்தன. உள்ளிருந்து அழுகலை உண்ணும்‌ சிறு 
வெண்புழுக்கள்‌ பெருகி வந்தன. பின்னர்‌ கிழங்குகளை 
நட்டால்‌ அவை பெருகும்‌ என்று தெரிந்தது. 


சேற்றுக்கு நடுவே இடையளவு ஆழத்தில்‌ நீண்ட 
ஓடைகளை வெட்டி ஆங்காங்கே வெட்டப்பட்ட பெரிய 
குளத்தில்‌ சேர்த்தனர்‌. நீர்‌ வடிந்ததும்‌ சேற்றுப்பரப்பு 
வறண்டு வெடித்தது. அதன்‌ பின்பு அங்கு நடப்பட்ட 
வாழைகள்‌ தளிரெழுப்பி, குளிர்ந்த உடல்‌ எழுப்பி 
தலைக்குமேல்‌ வளர்ந்தன. எருமைகளின்‌ சாணி 
அவற்றுக்கு சிறந்த வளமென ஆயிற்று. பிரஃபாச 
க்ஷேத்ரம்‌ எட்டு மாதங்களுக்குள்‌ மாபெரும்‌ 
வாழைத்தோட்டமென மாறியது. 


சதுப்பு நிலம்‌ வேளாண்மைக்கு உரியதல்ல என்று நான்‌ 
அறிந்திருந்தேன்‌. அதை வேளாண்மை நிலமாக 
ஆக்குவது எப்படி என்பது யாதவ முதியவர்‌ 
ஒவ்வொருவருக்கும்‌ தெரிந்திருந்தது என்பதை 
வியப்புடன்‌ உணர்ந்தேன்‌. முதியவராகிய சம்பூதர்‌ பல 
தலைமுறைகளுக்கு முன்பு யாதவர்களுக்கு நிலம்‌ 
தேடிச்சென்று யமுனை நதிக்கரையிலிருந்த சதுப்பு 
ஒன்றை அடைந்து அதைத்‌ திருத்தி நிலமென்று 
ஆக்கியதைப்பற்றி சொன்னார்‌. அது பின்னர்‌ மதுராபுரி 
என்று ஆகி கோல்‌ கொண்டு முடிசிறந்தது. 


அந்நிலத்தில்‌ இருந்து அவர்கள்‌ உயிரை மீட்டெடுத்ததைப்‌ 
பற்றி கூறும்‌ யமுனாவிலாசம்‌ எனும்‌ காவியம்‌ நீண்ட 
மேய்ச்சல்‌ பாடலாகவே அவர்‌ நினைவில்‌ இருந்தது. 
அதிலிருந்த ஒவ்வொன்றையாக பிரஃபாச க்ஷேத்ரத்தில்‌ 
செய்தனர்‌. மண்ணில்‌ சுண்ணமும்‌ சாம்பலும்‌ சேர்த்தனர்‌. 
மணலையும்‌ கூழாங்கற்களையும்‌ கொண்டுவந் 
கலந்தனர்‌. மூங்கிலை ஆழமாகப்‌ பதித்து எடுத்து கூரிய 
சிறு குழிகளை உருவாக்கினர்‌. 


சதுப்பு நிலத்துக்குள்‌ நூறு தெய்வங்கள்‌ அவி வடிவில்‌ 
குடிகொள்கின்றன. அவை மழை பெய்து நீர்‌ 
பெருகும்போது குமிழிகளாக வெளிக்கிளம்புகின்றன. 
வெயில்‌ மூத்து நிலம்‌ வெடிக்கும்போது அனலாக எழுந்து 
பற்றிக்கொள்வதும்‌ உண்டு. அந்த தெய்வங்களை 
அந்நிலத்திலிருந்து உரிய முறையில்‌ வெளியேற்றுவதே 


மானுடன்‌ அங்கே செய்யவேண்டியது. 


பிரஃபாச க்ஷேத்ரத்தில்‌ எங்கெல்லாம்‌ மாடுகள்‌ மேயாமல்‌ 
ஒழிகின்றனவோ அங்கே அடியில்‌ தீய தெய்வங்கள்‌ 
வாழ்கின்றன என்று பொருள்‌. அங்கே மூங்கில்களை 
அறைந்து ஆழ்ந்த துளைகள்‌ இடப்பட்டன. பக்கவாட்டில்‌ 
பலநூறு துளைகள்‌ கொண்ட சல்லடைமூங்கில்கள்‌ 
அவை. அந்த மூங்கில்களுக்குள்‌ வந்த ஆவி மேலெழுந்து 
தலைக்கு மேல்‌ சென்று மறைந்தது. எப்போதாவது அதில்‌ 
அனல்துளி பட்டால்‌ நீலநிறமாக பற்றிக்கொண்டு சிறிய 
ஒற்றைக்குமிழி என கொப்பளித்து வானில்‌ எழுந்தது. 


அதன்‌ பிறகு வழிபடும்‌ தெய்வங்களை மண்ணுக்குள்‌ 
அனுப்பினார்கள்‌. துளையிடப்பட்ட பலநூறு 
மூங்கில்கள்‌ மண்ணில்‌ அழுத்தப்பட்டன. நெற்றுகளும்‌ 
ஓடுகளும்‌ அம்மண்ணுக்குள்‌ புதைக்கப்பட்டன. அவை 
போதாமலானபோது நெற்றுகள்போல்‌ குழாய்கள்போல்‌ 
மண்ணில்‌ செய்து உலர வைத்து சுட்டு அம்மண்ணில்‌ 
புதைத்தனர்‌. 


“நூற்றெட்டு மாருத மைந்தர்கள்‌ மண்ணுக்குள்‌ குடியேற 
வேண்டும்‌. அவர்கள்‌ உள்ளே வாழும்‌ புழுக்களை, 
வேர்களை புரக்கவேண்டும்‌. அதன்‌ பின்னரே இங்கே 
உயிர்க்குலம்‌ எழும்‌” என்றார்‌ சக்ரர்‌. மாருதர்கள்‌ 
மண்ணுக்குள்‌ வாழத்‌ தொடங்கினர்‌. அவர்கள்‌ அங்கே 
உயிர்‌ பெருக்கினர்‌. மண்ணின்‌ மணம்‌ 
மாறத்தொடங்கியது. அதில்‌ எப்போதுமிருந்த புளித்த 
வாடை அகன்றது. எரியும்‌ சாம்பல்சுவை தோன்றியது. 
மண்ணின்‌ நிறம்‌ ஆழ்ந்த நீலச்‌ சாம்பல்‌ நிறத்தில்‌ இருந்து 
வெளிறி சிவப்பு கொண்டது. 


அங்கு வந்தபோது அச்சதுப்பு நிலமெங்கும்‌ ஒற்றைப்‌ 
புல்லே நிரம்பியிருந்தது. கூரிய அரம்‌ கொண்ட 
குறுவாட்கள்‌ போன்ற இலைகளும்‌ நீர்நிறைந்த தண்டும்‌ 
கொண்டது. பிறிதொரு நிலையுயிர்‌ அங்கே எழமுடியாமல்‌ 
இருந்தது. அந்தப்‌ புல்‌ தன்‌ வேர்களை வளர்த்து மேலே 
கொண்டுவந்து செந்நிறமான புழுக்கூட்டங்களைப்போல 
மிதக்கவிட்டு வெளிக்காற்றில்‌ மூச்சுவிட்டது. வேர்‌ 
அழுந்தும்‌ செடிகள்‌ அங்கே எழமுடியவில்லை. அவற்றின்‌ 
விதைகள்‌ சேற்றுள்‌ வாழ்ந்த நீலநிற அனலால்‌ எரித்து 
அழிக்கப்பட்டன. 

மண்ணுக்குள்‌ மாருதர்கள்‌ சென்றதும்‌ மண்புழுக்கள்‌ 
எழுந்தன. உள்ளிருந்து மண்ணை கொண்டுவந்து மேலே 
குவித்தன. ஒவ்வொரு நாளும்‌ பிரஃபாச க்ஷேத்ரத்தில்‌ 


காலை எழுந்து மண்ணை நோக்கினால்‌ பல்லாயிரம்‌ 
மண்குவைகளை காணமுடிந்தது. உள்ளே மண்புழுக்கள்‌ 
வேர்கள்‌ என நெளிந்து இறங்கின. அவை மாருதர்களின்‌ 
மைந்தர்கள்‌. மாருதர்கள்‌ நிலத்திற்குள்‌ செல்வதற்கான 
வழி அமைப்பவை என்றார்கள்‌ மூத்தவர்கள்‌. 


உள்ளே சென்ற மாருதர்கள்‌ அங்குள்ள அனைத்து 
உயிர்களையும்‌ தொட்டெழுப்பினார்கள்‌. 
ஒவ்வொருநாளும்‌ புதிய செடிகள்‌ மேலெந்து வந்தன. 
அங்கே கோடை காலம்‌ வந்தபோது முதல்‌ முறையாக 
மிதக்கும்‌ நகரம்‌ முழுக்க பலவண்ண மலர்கள்‌ மலர்ந்தன. 
முதல்‌ முறையாக இம்மண்ணில்‌ இளவேனில்‌ 
எழுந்திருக்கிறது” என்று மூத்தவர்‌ ஃபானு கூறினார்‌. 
“இத்தனை வண்ண மலர்கள்‌ இங்கு மலரக்கூடுமென 
எவரும்‌ எண்ணியிருக்கமாட்டார்கள்‌.” 


சூதர்‌ ஒருவர்‌ “மலர்கள்‌ கந்தர்வர்களையும்‌ 
தேவர்களையும்‌ அழைப்பவை. வண்டுகளாகவும்‌ 
தேனீக்களாகவும்‌ வண்ணத்துப்பூச்சிகளாகவும்‌ அவர்கள்‌ 
இங்கு வருவர்கள்‌. தேவர்கள்‌ குடிகொள்ளும்‌ நிலம்‌ 
மானுடர்‌ வாழ்வை பெருக்குவது” என்றார்‌. “தேவர்‌ வருக! 
மூத்தார்‌ வருக! இந்நிலத்தில்‌ எங்கள்‌ குலம்‌ எழுக!” 
என்றார்‌ ஃபானு. 


எங்கிருந்தென்று தெரியாமல்‌ வண்ணத்துப்பூச்சிகள்‌ 
வந்து பிரஃபாச க்ஷேத்ரத்தை நிரப்பின. மலர்களும்‌ 
வண்ணத்துப்பூச்சிகளும்‌ நிறைந்து அந்நிலம்‌ முதல்‌ 
முறையாக வண்ணம்‌ பொலிந்தது. அதன்‌ நடுவே 
சிறுவர்கள்‌ ஓடி விளையாடினார்கள்‌. 
வண்ணத்துப்பூச்சிகளைப்‌ பற்றிய தொன்மையான 
யாதவப்‌ பாடல்கள்‌ அனைத்தும்‌ நினைவிலிருந்து மீண்டு 
வந்தன. யாதவர்‌ வண்ணத்துபூச்சிகளை அந்த அளவுக்கு 
கொண்டாடியிருக்கிறார்கள்‌ என்று அப்போது 
அறிந்தேன்‌. 


அங்கே வந்த சில நாட்களிலேயே ஒவ்வொருவரும்‌ 
சதுப்புக்குள்‌ வாழும்‌ கலையை 
கற்றுக்கொண்டிருந்தார்கள்‌. வாழைத்தண்டுகளை 
இணைத்து பாதையாக்கி சதுப்புகளுக்குள்‌ செல்லவும்‌ 
மிதக்கும்‌ மரங்களை படகுகளாக்கி கழிகளை ஊன்றி 
உளைச்சதுப்புக்கு மேலே நீந்தவும்‌ அவர்கள்‌ 
பழகியிருந்தார்கள்‌. “முதன்முறையாக இந்நிலம்‌ 
புன்னகைக்கிறது. வருக என்கிறது. இங்கு வாழ்வு 
செழிக்கும்‌” என்றார்‌ ஃபானு. 

யானை ஒன்று பிறையம்பால்‌ மத்தகம்‌ பிளக்கப்பட்டு 
இறந்து கிடப்பதை அர்ஜுனன்‌ கண்டான்‌. அது ஒரு 
படுகளம்‌. குருதி தெறித்த கவசக்கால்கள்‌ சூழ்ந்து 
நின்றிருக்க அப்பால்‌ அப்போதும்‌ நடந்துகொண்டிருந்த 
பெரும்போரின்‌ ஓசைகள்‌ கேட்டுக்கொண்டிருந்தன. 
யானை உடலின்‌ கருமையில்‌ மறைந்து வழிந்த குருதி 
சிவந்து சொட்டி மண்ணை நனைத்து ஊறிமறைந்து 
கொண்டிருந்தது. இறுதியாக எஞ்சிய துதிக்கைத்‌ துடிப்பு 
அடங்கியபின்னர்‌ அந்த சிவந்த சிறிய 
அம்புத்துளைகளில்‌ ஈக்கள்‌ சென்றமர்ந்தன. 


“அஸ்வத்தாமா, என்‌ மகனே!” என்ற பெருங்குரல்‌ 
எழுந்தது. அனைவரும்‌ திகைத்து திரும்பிப்பார்க்க 
துரோணர்‌ கைகளை விரித்துக்‌ கதறியபடி ஓடிவந்து வந்த 
விரைவிலேயே முழங்கால்‌ மடித்து விழுந்து அந்த 
யானையின்‌ கனத்த துதிக்கையைத்‌ தூக்கி தன்‌ 
மார்போடணைத்துக்கொண்டார்‌. “மகனே! 
அஸ்வத்தாமா!” என்று கூவியபடி அதைக்கொண்டே தன்‌ 
மார்பை ஓங்கி அறைந்துகொண்டு கதறியழுதார்‌. 
அவ்வலறலைக்‌ கேட்டு கால்கள்‌ தளர்ந்து கையில்‌ இருந்த 
வில்லை கீழே போட்டு மெல்ல பின்னடைந்தான்‌ 
அர்ஜுனன்‌. அவர்‌ சிவந்த கண்களில்‌ கண்ணீர்‌ வழிய 
நிமிர்ந்து நோக்கி விழிகளால்‌ அவனைத்தேடினார்‌. 
அவன்‌ பீமனின்‌ பேருடலுக்குப்பின்‌ மறைய முயன்றும்‌ 
அவரது கண்களை அவன்‌ கண்கள்‌ சந்தித்துவிட்டன. 


உடல்‌ நடுநடுங்க அர்ஜுனன்‌ விழித்துக்கொண்டான்‌. 
சுற்றிலும்‌ இருட்டு பரவியிருக்க அவன்‌ உடலில்‌ 
கொசுக்கள்‌ மொய்த்திருந்தன. அவன்‌ சற்று அசைந்ததும்‌ 
அவை ஆவியெழுவதுபோல மேலெழுந்தன. வாயில்‌ 
புகுந்த கொசுக்களை துப்பிக்கொண்டு கைகால்களைத்‌ 
தட்டியபடி அவன்‌ எழுந்தான்‌. எங்கிருக்கிறான்‌ என்று 
உணர்ந்ததுமே அக்கனவும்‌ நினைவுக்கு வந்தது. 
பெருமூச்சுடன்‌ சற்று நேரம்‌ நின்றபின்‌ திரும்பி நடந்தான்‌. 


காட்டைமுழுக்க மூடித்‌ தழுவியிருந்த இருட்டுக்குள்‌ 
கங்கையின்‌ நீர்ப்பரப்பு இருளுக்குள்‌ தெரியும்‌ 


“எங்கும்‌ மனித வாழ்வு செழிக்க முடியும்‌. பாலை நிலத்தில்‌ 
துவாரகை எழமுடியும்‌ எனில்‌ இந்நிலத்தில்‌ மும்மடங்கு 
செழிப்பும்‌ செல்வமும்‌ கொண்ட பெருநகரொன்று 
எழமுடியும்‌” என்றார்‌ பிரஃபானு. தன்‌ மாளிகையின்‌ 
மூங்கில்‌ முகப்பில்‌ நின்றபடி சுற்றிலும்‌ 
நிகழ்ந்துகொண்டிருந்த இளவேனிற்கால பணிகளை 
பார்த்துக்கொண்டிருந்தார்‌. பணிகளையே 
விளையாட்டென, களியாட்டென 
மாற்றிக்கொண்டிருந்தனர்‌. கைகொட்டி பாடியபடி, 
நடனமிட்டபடி வேலை செய்தனர்‌. 


இளவேனிற்காலத்தில்தான்‌ யாதவர்கள்‌ தேன்‌ எடுக்கும்‌ 
கலையை கற்றனர்‌. பலநூறு தேன்‌ கூடுகள்‌ அங்கே 
அமைக்கப்பட்டன. தேன்கூடுகளிலிருந்து தேன்‌ 
எடுப்பதற்கான வழிமுறைகள்‌ அனைத்தையுமே 
அவர்கள்‌ தங்கள்‌ தொன்மையான குலப்பாடல்களில்‌ 
இருந்தே கற்றுக்கொண்டனர்‌. தேன்‌ கலந்த மதுவை 
தயாரிப்பதும்‌ அங்கு அறிந்ததுதான்‌. “தொன்மையான 
நூல்கள்‌ விதைத்தொகுதிகள்‌. நம்‌ முன்னோர்‌ வாழ்ந்த 
முழு வாழ்வையும்‌ அவற்றிலிருந்து நாம்‌ மீட்டுக்கொள்ள 
முடியும்‌ போலும்‌” என்றார்‌ சுருதன்‌. 


மூத்தவர்‌ ஃபானுவும்‌ உடன்பிறந்தவர்களும்‌ அவருடைய 
மூங்கில்‌ மாளிகையின்‌ உப்பரிகையில்‌ நின்றிருந்தோம்‌. 
அங்கே வந்தபின்‌ துவாரகையில்‌ இருந்த பூசல்களும்‌ 
காழ்ப்புகளும்‌ மறைந்துவிட்டிருந்தன. நான்கு 
மையங்களாகவே அங்கும்‌ இருந்தனர்‌ என்றாலும்‌ 
பகைமை இல்லாமலாகிவிட்டிருந்தது. பகைமைகொள்ள 
எவருக்கும்‌ பொழுது இருக்கவில்லை. கண்டடைதலின்‌, 
வென்றுசெல்லலின்‌ கொண்டாட்டம்‌ வாழ்கையை 
நிறைத்திருந்தது. 


யாதவ மைந்தர்‌ மூவர்‌ கொல்லப்பட்டிருப்பதையே கூட 
அனைவரும்‌ மறந்துவிட்டனர்‌. அங்கு வருவதற்கு 
முன்புவரை இருந்த வாழ்க்கையை பாம்பு சட்டையை 
உரிப்பதுபோல கழற்றி அப்பால்‌ விட்டுவிட்டிருந்தனர்‌. 
அதுவும்‌ நன்றே என்று தோன்றியது. 


அங்கு வந்தபின்‌ அனைவருமே உடல்நிலை 
மேம்பட்டிருந்தனர்‌. அங்கிருந்த வெம்மைமிக்க காற்றும்‌ 
அந்திச்சாரலும்‌ முதல்‌ சில நாட்களுக்குப்‌ பின்‌ 
பழகிவிட்டிருந்தன. கணிகர்‌ ஒருவருக்கு மட்டுமே 
உடல்நிலை சீர்கெட்டிருக்கிறது என்றார்கள்‌. அவருக்கு 
மூச்சிளைப்பும்‌ வெப்பும்‌ இருந்தது. ஆனால்‌ அதை 
எவரும்‌ பொருட்டெனக்‌ கருதவில்லை. அவர்‌ 


தேவையற்றவராக ஆகிவிட்டிருந்தார்‌. அவர்‌ இறந்தாலும்‌ 
நன்றே என்று பொதுவாக அனைவரும்‌ எண்ணினர்‌. 


அங்கே அரசு உருவாகவில்லை. மூத்தவர்‌ பானு 
முடிசூட்டிக்கொள்ளவில்லை. அரசவை கூடவோ 
அமைச்சரும்‌ படைத்தலைவரும்‌ வகுக்கப்படவோ 
இல்லை. சுருதன்‌ வந்த நாள்‌ முதல்‌ அதை 
சொல்லிக்கொண்டிருந்தார்‌. “அரசு என ஒன்று 
உருவாகவேண்டும்‌. அதன்‌ பின்னரே நாம்‌ இங்கே 
வேரூன்றிவிட்டோம்‌ என்று பொருள்‌. முடிகொண்ட 
அரசனின்‌ ஆணைகளின்பம இங்கே ஒவ்வொன்றும்‌ 
நிகழவேண்டும்‌...” 


“இன்று என்ன குறைகிறது?” என்று நான்‌ கேட்டேன்‌. 
“ஒவ்வொருவரும்‌ நலமாகத்தானே இருக்கிறார்கள்‌?” 
சுருதன்‌ “ஆம்‌, ஆனால்‌ எக்கணமும்‌ பூசல்‌ தொடங்கும்‌. 
குற்றங்கள்‌ நிகழும்‌. இங்கே இன்னமும்‌ நிலம்‌ 
பகுக்கப்படவில்லை. அனைவருக்கும்‌ உரியதாகவே நிலம்‌ 
உள்ளது. மக்கள்‌ பெருகும்போது நிலம்‌ பெருகுவதில்லை. 
அதை இன்றே பகுத்தாகவேண்டும்‌... பூசலுக்குப்‌ பின்‌ 
பகுக்க இயலாது” என்றார்‌. 


“அத்துடன்‌ இங்கே இன்னும்‌ குலம்‌ பகுக்கப்படவில்லை. 
அனைவரும்‌ ஆ புரக்கின்றனர்‌. அனைவரும்‌ மண்‌ 
உழுகின்றனர்‌. அனைவரும்‌ வேட்டையாடவும்‌ 
மீன்கொள்ளவும்‌ செல்கிறார்கள்‌. இவ்வண்ணம்‌ அது 
நீடிக்க முடியாது. அதை வகுக்க முனையும்போது 
ஏற்றதாழ்வு உருவாகும்‌. அங்கும்‌ பூசல்கள்‌ எழும்‌.” 


“இதையெல்லாம்‌ ஏன்‌ செய்யவேண்டும்‌?” என்று நான்‌ 
கேட்டேன்‌. “இன்னும்‌ நாம்‌ மக்களிடமிருந்து 
வரிகொள்ளத்‌ தொடங்கவில்லை. நம்‌ கருவூலத்தையே 
செலவிட்டு வருகிறோம்‌. இங்கே இப்போதே வணிகம்‌ 
தொடங்கிவிட்டது. அதற்கு நாம்‌ காப்பு அளிக்கவேண்டும்‌. 
அதற்கு நமக்கு படை வேண்டும்‌. படைபுரக்க செல்வம்‌ 
வேண்டும்‌. செல்வத்தின்பொருட்டு நாம்‌ குடிகளைப்‌ 
பகுத்து நிலத்தை பங்கிட்டாகவேண்டும்‌.” 


“அவ்வண்ணமென்றால்‌ பூசல்களை போக்குவதல்ல 
அரசின்‌ பணி, உருவாக்குவதுதான்‌ என்கிறீர்கள்‌” 
என்றேன்‌. “ஒருவகையில்‌ அது மெய்‌. அரசு தன்‌ குடிகளை 
ளவேண்டும்‌ என்றால்‌ பிரித்தாக வேண்டும்‌. அரசு 
என்பது களிற்றின்‌ கொம்புபோல” என்றார்‌ சுருதன்‌. 


மூத்தவர்‌ ஃபானு மகிழ்ந்ந்திருந்தார்‌. உரக்க நகைத்தார்‌. 


எண்ணியிராக்‌ கணத்தில்‌ கையைத்‌ தாக்கி 
“இளவேனிற்காலக்‌ கொண்டாட்டம்‌ ஒன்று இங்கு 
நிகழட்டும்‌. நாம்‌ இங்கு நிலைகொண்டுவிட்டோம்‌ என்று 
தெய்வங்கள்‌ உணரட்டும்‌. தெய்வங்களுக்கான 
கொடையும்‌ பலியும்‌ களியாட்டும்‌ எழுக!” என்று 
ஆணையிட்டார்‌. 

[i।age]பிரஃபாச க்ஷேத்ரத்தில்‌ இளவேனிற்காலக்‌ 
கொண்டாட்டங்கள்‌ இயல்பாக தொடங்கின. 
ஒவ்வொருவரும்‌ ஆற்றவேண்டியதென்ன என்பதை 
முன்னரே அறிந்திருப்பதுபோல, மகிழ வேண்டியது 
எங்ஙனம்‌ என்று பயின்றிருப்பதைபோல. அரசஆணை 
எழுந்ததுமே மக்கள்‌ ஒருங்கிவிட்டனர்‌. அரசஆணைக்காக 
அவர்கள்‌ முன்னரே காத்திருந்தனர்‌ என்று தோன்றியது. 
இளவேனிலில்‌ அதற்கான ஆணை இருந்தது. 
“கொண்டாடுக, எழுக!” 


இளவேனிற்‌ கொண்டாட்டத்திற்கான மது முன்னரே 
வடிக்கப்பட்டு பெரிய நிலைக்கலங்களில்‌ நுரைத்து 
ஒருங்கியிருந்தது. அங்கு வந்த பின்னர்‌ பலவகையான 
புதிய மதுவகைகளை வடிக்க மக்கள்‌ பழகியிருந்தனர்‌. 
வெல்லத்தை நீரில்‌ ஊறவைத்து புளிக்கவிட்டு நொதித்த 
கலவையை மெல்லிய வெம்மை அளித்து ஆவியாக்கி 
அதை குளிரவைத்து எடுக்கும்‌ மரபான மது அங்கு வந்த 
சில நாட்களிலேயே விற்பனைக்கு வந்துவிட்டது. பின்னர்‌ 
ஒவ்வொருநாளும்‌ அதில்‌ புதிய பொருட்கள்‌ 
சேர்க்கப்பட்டன. சதுப்பில்‌ மலரும்‌ பெருங்குவளை 
மலரின்‌ தேனும்‌ பொடியும்‌ சேர்த்த மது பலராலும்‌ 
விரும்பப்பட்டது. ஒருவகை கொடியின்‌ தண்டு மதுவில்‌ 
நுரையை நிறைத்தது. 


பின்னர்‌ கிழங்குகளிலிருந்தும்‌ அரிசியிலிருந்தும்‌ எரியும்‌ 
அனற்துளி போன்ற கடும்மது வாற்றி எடுக்கப்பட்டது. 
ஊன்‌ புளிக்க வைத்த குமட்டும்‌ கெடுமணம்‌ கொண்டதும்‌ 
பித்தெடுக்கவைப்பதுமான மது ஒன்று அரிதாக சிலரால்‌ 
அருந்தப்பட்டது. பின்னர்தான்‌ பிரஃபாச க்ஷேத்ரத்தின்‌ 
கடலோர எல்லையில்‌ செறிந்திருக்கும்‌ பெருநாணலின்‌ 
இளந்தளிரைப்‌ பிழிந்து சாறெடுத்து அதை மதுவுடன்‌ 
கலக்கலாம்‌ என்று கண்டுபிடித்தனர்‌. அது மதுவின்‌ 
மயக்கை மேம்படுத்தியது. அதை அருந்தினால்‌ 
எண்ணங்களும்‌ கனவுகளும்‌ மட்டுமன்றி கண்முன்‌ 
தெரியும்‌ காட்சிகளும்கூட நொறுங்கி ஆயிரம்‌ பல்லாயிரம்‌ 
சிதறல்களாக மாறிவிடும்‌ என்று கூறினார்கள்‌. 


இளவேனில்‌ தொடங்கியதும்‌ அந்த நாணல்‌ பூக்கத்‌ 
தொடங்கியது. ஓயாது தளிர்விட்டுக்கொண்டே இருக்கும்‌ 


நாணல்‌ அது. சில நாட்களாகவே அவற்றில்‌ தளிர்‌ 
எழாமை கண்டு இளையோர்‌ முதியோரிடம்‌ உசாவினர்‌. 
தளிர்‌ எழவில்லை எனில்‌ மலர்‌ எழப்போகிறது என்றனர்‌ 
மூத்தோர்‌. சதுப்பின்‌ உள்ளிருந்து சிறிய கூரிய துளைகள்‌ 
உருவாகி வந்து வாய்‌ திறந்தன. அவை என்ன என்று 
நோக்கிய இளையோர்‌ சிறு நாணல்களை உள்ளே விட்டு 
வெளியே எடுத்தனர்‌. அவை சிறுவண்டுகள்‌. 
முட்டையிலிருந்து வெளிவந்து சிறகுகொண்டு மெல்ல 
எழுந்து கொண்டிருந்தன. பன்னிரண்டு ஆண்டுகளுக்கு 
ஒருமுறை மலர்வது அந்த நாணல்‌ என்று பின்னர்‌ 
மூத்தவர்‌ வகுத்தனர்‌. பன்னிரண்டு ஆண்டுகளுக்கு 
ஒருமுறை முட்டை பொரித்து வெளிவருபவை அந்த 
வண்டுகள்‌. 


அந்நாணலை அவர்கள்‌ கூர்ந்து நோக்கிக்கொண்டே 
இருந்தனர்‌. அவர்களின்‌ இல்லங்கள்‌ அந்த நாணலால்‌ 
அமைந்தவை. அந்த நிலமே அந்நாணலால்‌ மூடப்பட்டு 
அமைந்தது. அவர்களின்‌ இல்லங்களின்‌ பெட்டிகள்‌, 
கலங்கள்‌, பீடங்கள்‌ நாணலே. நாணல்‌ நாரால்‌ சிறந்த 
மரவுரி ஆடைகளை நெய்து அணிந்தனர்‌. அந்நாணலில்‌ 
நிகழும்‌ ஒவ்வொரு சிறு மாற்றத்தையும்‌ அவர்கள்‌ 
அறிந்திருந்தனர்‌. நாணல்‌ இலைகளின்‌ பல்லாயிரம்‌ 
பச்சை உடைவாட்களுக்கு நடுவிலிருந்து உயரமான 
கொடித்தூண்போல தண்டு எழுந்தது. அதில்‌ 
வெள்ளியாலான மாபெரும்‌ செண்டுபோல்‌ மலர்கள்‌ 
தோன்றின. தூய வெண்ணிற மலர்கள்‌. 


அவற்றில்‌ தேன்‌ குடிப்பதற்கென்று அதுவரை 
அந்நிலத்தில்‌ தோன்றியிராத பலநூறாயிரம்‌ வண்டுகள்‌ 
வந்தன. மின்னும்‌ மணியுடல்‌ கொண்டவை. குருதித்துளி 
போன்றவை. விழிகளென சிறகுகள்‌ விரிந்த 
பட்டாம்பூச்சிகள்‌. சில பட்டாம்பூச்சிகள்‌ 
உள்ளங்கையளவு பெரிய சிறகுகள்‌ கொண்டிருந்தன. 
அந்த மலர்களுக்காகவே பிறந்து அதன்பொருட்டே தவம்‌ 
செய்து அங்கு வந்தவை அவை. தொலைவிலிருந்து 
நோக்கியபோது அப்பால்‌ அலைகொண்ட கடல்‌ 
அருகணைந்து நுரை எழுப்பி நின்றிருப்பதாகவே 
தோன்றச்செய்தது. அதற்கு மேலெழுந்த சிற்றுயிர்கள்‌ 
அலைமேல்‌ துமிகளென, துளிகளென சுழன்றன. காற்று 
நாணல்‌ இலைகளை கொப்பளிக்கச்‌ செய்து 
கடலலைபோல்‌ ஓசையெழுப்பியது. 


மது செய்து விற்கும்‌ அடுமனையாளன்‌ ஒருவன்‌ அந்த 
மலரின்‌ சாறு மேலும்‌ கள்மயக்கு கொண்டதென்பதை 
கண்டுபிடித்தான்‌. யானைகள்‌ அந்த மலரை 


உண்பதற்காகவே நெடுந்தொலைவிலிருந்து தேடிவந்தன. 
பிரஃபாச க்ஷேத்ரத்தில்‌ சதுப்புநிலம்‌ முழுக்க 
யாதவர்களின்‌ குடிகள்‌ அமைந்துவிட்டிருந்தமையால்‌ 
அவை நெடுந்தொலைவிலேயே கடலோரமாக இறங்கி 
மணல்விளிம்பினூடாகவே நாணல்குவையை அடைந்து 
அம்மலரை உண்டன. நாணல்‌ புதருக்குள்‌ கால்விரித்து 
நீந்திச்‌ சென்று துதிக்கையால்‌ அம்மலர்களைப்‌ பற்றி கீழே 
தாழ்த்தி அவை உண்டன. அவை உண்டு சென்ற 
மிச்சங்களை உண்ண எருமைகளும்‌ பன்றிகளும்‌ முட்டி 
மோதின. 


அவன்‌ ஒரு சிறு காவல்மேடையில்‌ நின்று பார்த்தபோது 
யானை முதல்‌ கண்ணுக்குத்‌ தெரியா சிற்றுயிர்‌ வரை 
அனைத்துமே அந்த நாணல்‌ மலரை உண்பதற்கு முட்டித்‌ 
ததும்பிக்கொண்டிருப்பதை கண்டான்‌. அதன்‌ பின்னரே 
அது ஓர்‌ அரிய பொருளென்று அவன்‌ 
கண்டுகொண்டான்‌. அந்த மலரை பறித்துக்‌ 
கொண்டுவந்து அரைத்து சாறெடுத்து வடிகட்டி முதலில்‌ 
தான்‌ வளர்க்கும்‌ முயல்களுக்கு கொடுத்தான்‌. அக்கணமே 
அவை உயிர்‌ துறந்தன. அது கொடுநஞ்சென்று அறிந்த 
பின்னர்‌ மேலும்‌ நீர்க்கவைத்து அவற்றுக்கு அளித்தான்‌. 
ஏழுமுறை நீர்க்கவைத்தபோது அது முயல்களை 
பித்தாக்கியது. 


அவை நிலத்திலிருந்து சுருள்வில்லால்‌ 
இயக்கப்பட்டவைபோல்‌ எழுந்து குதித்தன. ஓடிச்சென்று 
சுவர்களில்‌ முட்டி சுருண்டு விழுந்தன. ஒன்றையொன்று 
கடித்துக்‌ குதறின. உடல்கவ்விக்கொண்டு புரண்டன. 
அவன்‌ அச்சாறை நூறு முயல்களுக்கு அளித்தான்‌. தன்‌ 
தோட்டத்திற்கு வந்து பார்த்தபோது தோட்டமெங்கும்‌ 
பந்துகள்போல்‌ எழுந்து எழுந்து துள்ளிக்கொண்டிருந்த 
முயல்களைக்‌ கண்டு திகைதான்‌. அவை சிறகு 
கொண்டவைபோல வானில்‌ எழ முயன்றன. அவற்றின்‌ 
விழிகள்‌ விரிந்து முத்துக்கள்போல்‌ தெரிந்தன. 


ஓடிச்சென்று தன்னுடன்‌ பணியாற்றுபவனிடம்‌ இரு 
கைகளையும்‌ விரித்து “கண்டுகொண்டேன்‌! 
பெருங்களிப்பை அளிக்கும்‌ அருமருந்தொன்றை 
கண்டுகொண்டேன்‌! மதுக்களில்‌ இது அரசன்‌. 
இந்திரனுக்கு நிகரானவன்‌!” என்றான்‌. அவர்கள்‌ 
திகைப்புடன்‌ “என்ன?” என்றனர்‌. அந்த நஞ்சில்‌ ஒரு 
துளியை தொட்டு ஒருவனின்‌ நாக்குக்கு அடியில்‌ 
வைத்தான்‌. சற்று நேரத்திலேயே அவன்‌ விழிகள்‌ பெரிதாக 
நாக்குழற வாய்கோணலாகி சிரித்து கைநீட்டி 
பொருளில்லாத சொற்கள்‌ பேசி சுழன்று 


ஆடத்தொடங்கினான்‌. மற்றவர்கள்‌ திகைப்புடன்‌ 
அவனை பார்த்தனர்‌. 


“இது போதும்‌! இனி வேறெந்த மதுவும்‌ இங்கு வடிக்க 
வேண்டியதில்லை!” என்றான்‌ முதிய அடுமனையாளன்‌. 
“ஆம்‌, இது ஒன்றே போதும்‌!” என்றனர்‌ பிறர்‌. “இப்போது 
இதை நாம்‌ வெளியே கொண்டுவரவேண்டியதில்லை. 
இன்னும்‌ நாணல்‌ முழுமையாக பூக்கத்‌ தொடங்கவில்லை. 
பல இடங்களில்‌ தண்டுகள்‌ மேலெழுந்துகொண்டே 
இருக்கின்றன. முழுநிலவு எழும்‌ நாளில்‌ இங்கு 
இளவேனில்‌ விழவு எழும்‌. கொண்டாடப்படாவிட்டாலும்‌ 
இளவேனிலில்‌ இங்குள்ள அனைவருக்கும்‌ இதன்‌ சாறு 
வடித்த இனிய மது வழங்கப்படும்‌. இளவேனிலை 
அவர்கள்‌ கொண்டாடுவார்கள்‌” என்றான்‌ முதியோன்‌. 


“அவர்கள்‌ இப்புவியுடன்‌ தங்களைக்‌ கட்டியிருக்கும்‌ 
எடையென்பதை இழப்பார்கள்‌. இங்கு தங்கள்‌ வாழ்வை 
பிணைத்திருக்கும்‌ உறவென்பதை மறப்பார்கள்‌. 
அனைத்து நினைவுகளுக்கும்‌ தடையாக இருக்கும்‌ 
நெறியென்பதை துறப்பார்கள்‌. தேவர்களுக்குரிய 
களியாட்டு மட்டுமே இங்கு எஞ்சியிருக்கும்‌” என்று அவன்‌ 
சொன்னான்‌. “ஆம்‌, தேவமது! தேவமது!” என்று பிறர்‌ 
கூவினார்கள்‌. அவர்கள்‌ ஒரு சிறு குழுவென ஆனார்கள்‌. 
எவருமறியாமல்‌ அந்த மதுவைக்‌ காய்ச்சி வாற்றி சேர்த்து 
வைப்பது என்று முடிவு செய்த்னர்‌. 


அதன்பின்‌ நாணல்பூக்களை தின்பதற்கு வரும்‌ 
யானைகளையும்‌ பன்றிகளையும்‌ விரட்டும்‌ பொருட்டு 
முழவுகளுடன்‌ கடல்நீர்‌ எல்லையிலும்‌ வீரர்கள்‌ 
நிறுத்தப்பட்டனர்‌. இரவும்‌ பகலும்‌ முழவுகள்‌ முழங்கி 
அவ்விலங்குகளை துரத்திக்கொண்டே இருந்தன. 
காற்றிலேயே சுழன்று முழவை அழுக்கும்‌ காற்றாடியுடன்‌ 
இணைக்கப்பட்ட சுழற்கோல்களை ஒருவன்‌ 
கண்டுபிடித்தான்‌. அதன்பின்‌ நாணல்வெளி 
உறுமிக்கொண்டே இருந்தது. நாணல்‌ மலர்கொண்டு 
எழுந்ததும்‌ தெப்பங்களில்‌ சென்று அவற்றை வெட்டிச்‌ 
சேர்த்து கொண்டுவந்தனர்‌. மர உரலில்‌ இட்டு இடித்து 
பிழிந்து சாறெடுத்தனர்‌. ஏழு முறை நீர்க்கவைத்து 
மலர்த்தேனும்‌ கரும்புச்சாறும்‌ கலந்து இனிமையாக்கினர்‌. 
அரித்து தூய்மை செய்தனர்‌. மரத்தாலான 
பெருங்குடுவைகளில்‌ ஊற்றி நொதிக்க வைத்தனர்‌. 


இளவேனிலுக்கு முன்னரே பெண்டிர்‌ ஒவ்வொருவரும்‌ 


அதற்காக அரிய உணவுகளை ஒருக்கி வைத்திருந்தனர்‌. 
இன்கனிகளை உலரச்செய்து தேனிலிட்டு 


ஊறவைத்தனர்‌. உலரவைக்கப்பட்ட ஊனும்‌ 
பருப்புகளும்‌ மூங்கில்குழாய்களுக்குள்‌ இட்டு இறுக 
மூடப்பட்டன. இன்கிழங்குகள்‌, வெல்லப்பொடியிட்டு 
நெய்யுடன்‌ உருட்டப்பட்ட இன்னுருளைகள்‌ என பல 
நாட்கள்‌ இடைவெளியே இல்லாமல்‌ உண்டு 
தீர்ப்பதற்கான உணவு ஒருங்கியிருந்தது. 


இசைக்கலைஞர்கள்‌ தங்கள்‌ முழவுகளையும்‌ 
யாழ்களையும்‌ ஒருக்கினர்‌. அங்கு வந்து சில 
நாட்களிலேயே சூதர்கள்‌ அந்த மூங்கிலின்‌ 
தண்டைப்போல்‌ சிறந்த புல்லாங்குழல்‌ இல்லை என்பதை 
கண்டுகொண்டனர்‌. இயல்பிலேயே அது புல்லாங்குழலாக 
மாறும்‌ தன்மை கொண்டிருந்தது. அதை துளைத்த 
வண்டுகளால்‌ அதற்குள்‌ சென்ற காற்று இசையாக 
மாறியது. மறுபுறம்‌ கடல்‌ இருந்தமையால்‌ ஓயாத காற்றில்‌ 
அந்நாணல்‌ குவையிலிருந்து எப்பொழுதும்‌ பல ஆயிரம்‌ 
புல்லாங்குழல்கள்‌ எழுப்பும்‌ இசை ஒன்றெனத்‌ திரண்டும்‌ 
பல நூறெனப்‌ பிரிந்தும்‌ ஆடிச்சுழன்று ஒன்றிணைந்தும்‌ 
கேட்டுக்கொண்டிருக்கும்‌. 


அதை வெட்டி துளையிட்டு மீட்டிய முதல்‌ சூதன்‌ 
புல்லாங்குழலில்‌ ஒருபோதும்‌ கேட்டிருக்காத ஆழ்‌ 
முழக்கம்‌ கொண்ட இசையொன்றை எழுப்பினான்‌. 
அதன்பின்‌ எளிய புற்குழல்களை ஊத எவருமே 
விரும்பவில்லை. அக்குழலுக்குள்‌ நிறைப்பதற்குத்‌ 
தேவையான மூச்சுக்கான பயிற்சியில்‌ ஈடுபட்டனர்‌. 
மூச்சை தொகுத்து உள்ளே வழங்குவதற்கான சிறு 
குழாய்களை கண்டுபிடித்தனர்‌. ஊதுவாயில்‌ மெழுகால்‌ 
வாய்ப்பொருத்து செய்து ஊதினால்‌ மூச்சு சிதறாமல்‌ 
நிற்குமென்று கண்டுபிடித்தனர்‌. பலநூறு 
புல்லாங்குழல்கள்‌ அந்த இளவேனில்‌ விழாவுக்காக 
ஒருங்கின. 


நாணல்களை வெவ்வேறு தடிமனில்‌ நீளமாக வெட்டி 
அடுக்கி உருவாக்கப்பட்ட இசைக்கலன்கள்‌ அவர்களுக்கு 
செவிக்கினியவையாக இருந்தன. சிட்டுக்குருவிச்‌ 
சிலைப்புமுதல்‌ கூகைக்‌ குழறல்வரை அதில்‌ ஒலியாக 
எழுந்தது. உலோக ஒலியும்‌ முழவொலியும்‌ உருவாகியது. 
அவற்றை வேறொரு நாணல்‌ தலையால்‌ விரைந்து தட்டி 
உருவாக்கப்பட்ட இசை கொஞ்சியது, துள்ளி ஓடியது, 
சிரித்தது. 

வணிகர்கள்‌ புறநீர்‌ பெருக்கினூடாகச்‌ சென்ற 
மென்மரக்குடைவுப்‌ படகுகளில்‌ சிந்துவை அடைந்து 
அதனூடாக தேவபாலபுரம்‌ சென்று அங்கிருந்த அயல்‌ 


வணிகரிடம்‌ புதிய ஆடைகளையும்‌ அருமணிகளையும்‌ 
வாங்கி வந்தனர்‌. பிரஃபாச க்ஷேத்ரத்தில்‌ சந்தைகள்‌ 
அமையவில்லை. “நம்மிடம்‌ இருக்கும்‌ கருவூலத்திற்குக்‌ 
காப்பு என்பது இந்நிலத்திற்குள்‌ வேறெவரும்‌ 
வராமலிருப்பதே” என்று ஃபானு அறிவுறுத்தினார்‌. 
“விற்கவேண்டியற்றை நாம்‌ கொண்டுசென்று விற்போம்‌. 
வாங்குவன நமக்கு கைமாறப்படட்டும்‌. இது அயலவர்‌ 
கால்படாமல்‌ நிலைகொள்ளும்‌ கன்னி நிலமே ஆகுக!” 


பிரஃபாச க்ஷேத்ரத்தில்‌ அகிடுபெருத்த 
மோட்டெருமைகளின்‌ பாவில்‌ இருந்து திரண்டுவரும்‌ 
மஞ்சள்‌ பொற்துகள்போல்‌ ஒளி விடும்‌ தாய நெய்க்கு 
அதற்குள்ளாகவே தேவபாலபுரத்தில்‌ பெருவிருப்பம்‌ 
இருந்தது. விளிம்புபொருத்தி உருக்கி ஒட்டப்பட்ட நூறு 
நெய்க்கலங்களை இருபுறமும்‌ நிகரெடையில்‌ கட்டி 
நீருக்குள்‌ போட்டு முட்டைகளை உடலெங்கும்‌ ஏந்தி வரும்‌ 
மீன்போல தேவபாலபுரத்தை நோக்கி செல்லும்‌ பிரஃபாச 
க்ஷேத்ரத்தின்‌ படகுகளைக்‌ காத்து அங்கே வணிகர்கள்‌ 
நின்றிருந்தனர்‌. தொலைவிலேயே திரண்டு வரும்‌ படகு 
நிரைகளைக்‌ கண்டு அவர்கள்‌ கொடிகளை விசியும்‌ 
கொம்புகளை ஊதியும்‌ “எங்களிடம்‌ வருக! எங்களிடம்‌ 
வருக!” என்று கூவினர்‌. பொற்காசுகளை கையில்‌ அள்ளி 
மேலே தூக்கிப்போட்டு பிடித்து “இங்கே! இங்கே!” என்று 
ஆர்ப்பரித்தனர்‌. 


பிரஃபாச சக்ஷேத்ரத்திலிருந்து கொண்டு வரப்படும்‌ 
புற்சாறு கொண்ட மதுவுக்கும்‌ அங்கே பெருமதிப்பு 
இருந்தது. பீதர்களும்‌ யவனர்களும்‌ அவற்றை விரும்பி 
வாங்கினார்கள்‌. பெரிய கொப்பரைக்‌ காய்களுக்குள்‌ 
அடைக்கப்பட்டு களிமண்‌ மூடியிட்டு இறுக்கி அவை 
கொண்டுவரப்பட்டன. யவன வணிகர்கள்‌ அவற்றை 
வாங்கி தூய்மைப்படுத்தி படிகப்புட்டிகளில்‌ மீண்டும்‌ 
அடைத்து தங்கள்‌ நாட்டுக்கு கொண்டுசென்றனர்‌. 
செல்லும்‌ வழியிலெல்லாம்‌ சிற்றூர்களில்‌ அவை 
மும்மடங்கு நான்மடங்கு ஏழுமடங்கு பன்னிரு மடங்கு 
விலைவைத்து வாங்கப்பட்டன. 


தேவபாலபுரத்திலிருந்து சென்ற செல்வம்‌ பிரஃபாச 
க்ஷேத்ரத்தில்‌ புதிய இல்லங்களாகியது. ஆழ ஊன்றிய 
மரக்கால்களின்‌ மேல்‌ ஏழு அடுக்கு மாளிகைகள்‌ 
எழுந்தன. அவை மென்மரத்தட்டிகளால்‌ 
சுவரிடப்பட்டவை. நாணல்‌ தாள்களால்‌ 
கூரையிடப்பட்டவை. உள்ளே பீதர்நாட்டுப்‌ பட்டு 
திரைச்சீலைகளும்‌ பட்டு விரிக்கப்பட்ட மெத்தை பதிந்த 
பீடங்களும்‌ மஞ்சங்களும்‌ கொண்டிருந்தன. அனைத்து 


அறைகளிலும்‌ இடைவிடாது தூபம்‌ 
எரிந்துகொண்டிருந்தது. அங்கேயே தூபத்திற்கான 
பொருளை உருவாக்கினர்‌. பிரஃபாச தரு என்றும்‌ 
லோகநாசிகை என்றும்‌ அழைக்கப்பட்ட அப்புல்லின்‌ 
இலைகளை நிழலில்‌ காயவைத்து தூபமிடுவதே 
நறுமணமாகியது. 


அது மூக்குச்‌ சவ்வை சற்றே எரிக்கும்‌ மணம்‌ 
கொண்டிருந்தது. புதியவர்கள்‌ அதை முகர்ந்தால்‌ 
தும்மல்கொண்டு விழிநீர்‌ வார்ப்பார்கள்‌. யாதவர்களுக்கு 
அது இயல்பான மணமாக மாறியிருந்தது. அவர்களின்‌ 
கன்றுகளுக்கு மேல்‌ அத்தைலத்தை பூசி காட்டுக்கு 
அனுப்பினார்கள்‌. தொழுவங்களில்‌ 
புகையெழுப்பினார்கள்‌. யாதவர்களின்‌ மணம்‌ என்று 
அது வெளியே கருதப்பட்டது. 


[1ஙage]இளவேனில்‌ ஐந்தாம்‌ நிலவன்று விழவு என்று 
மூத்தவர்‌ ஃபானுவின்‌ அறிவிப்பு எழுந்ததும்‌ பிரஃபாச 
க்ஷேத்ரம்‌ வாழ்த்தொலிகளால்‌ கொந்தளித்தது. 
களிவெறிகொண்ட மக்கள்‌ தெருக்களில்‌ கைவிரித்தபடி 
ஓடினார்கள்‌. கூச்சலிட்டு ஒருவரை ஒருவர்‌ 
தழுவிக்கொண்டார்கள்‌. பிறர்‌ கூடி ஒருவரை காற்றில்‌ 
மேலே எறிந்து பிடித்தார்கள்‌. தரையிலிட்டு 
புரட்டினார்கள்‌. ஆடைகளை கழற்றிவிட்டு 
ஓடவைத்தனர்‌. பின்னர்‌ அது பூசலாகியது. கைக்குக்‌ 
கிடைத்த பொருட்களைக்கொண்டு ஒருவரை ஒருவர்‌ 
தாக்கிக்கொண்டனர்‌. கட்டிப்புரண்டு புழுதியில்‌ 
விழுந்தெழுந்து சண்டையிட்டனர்‌. மீண்டும்‌ சிரித்து 
அதை களியாட்டென மாற்றிக்கொண்டனர்‌. 


அறிவிப்பின்போது தொடங்கிய அந்தக்‌ களிவெறி 
எழுந்தெழுந்து சென்று அன்றிரவு குடி கொண்டாட்டத்தில்‌ 
முடிந்தது. பின்னர்‌ விழவுநாள்‌ வரை குடியும்‌ களிப்பும்‌ 
துயிலும்‌ விழிப்புமென நாட்கள்‌ சென்றன. முந்தையநாள்‌ 
முன்னிரவிலேயே அனைவரும்‌ இல்லங்களுக்குள்‌ 
விழுந்து தூங்கினர்‌. நள்ளிரவில்‌ நான்‌ எழுந்து மாளிகை 
முகப்பில்‌ நின்று பார்த்தபோது பந்தங்கள்‌ எரியும்‌ 
பிரஃபாச க்ஷேத்ரத்தில்‌ யாதவக்‌ குடியிருப்பு முழுக்க 
விலங்குகளின்‌ செருக்கடிப்போசை மட்டுமே 
கேட்டுக்கொண்டிருந்தது. குடிகளில்‌ ஒருவர்‌ கூட 
விழித்திருக்கவில்லை. 


என்னருகே நின்றிருந்த மூத்தவர்‌ சுருதன்‌ 
“துயின்றுகொண்டிருக்கிறார்கள்‌. நாளை முற்புலரி 
எழுகையில்‌ இளவேனில்‌ விழா தொடங்கும்‌. அத்தனை 


வாள்பட்டை போல ஒளிவிட்டது. குடில்களின்‌ 
வெளிச்சத்தை மட்டும்‌ அடையாளமாகக்‌ கொண்டு 
இருளுக்குள்‌ நடந்து குருகுலத்தை அடைந்தான்‌. 
குருகுலத்தின்‌ இடப்பக்கமிருந்த அகன்ற புல்வெளியில்‌ 
பந்த ஒளியும்‌ நிழலாட்டமும்‌ தெரிந்தது. அவன்‌ தயங்கிய 
காலடிகளுடன்‌ அருகே சென்றான்‌. கூட்டத்தின்‌ நடுவே 
இருந்த பந்தவெளிச்சம்‌ மனித நிழல்களை பூதங்களாக்கி 
மரங்களின்‌ மேல்‌ எழச்செய்திருந்தது. மறுபக்கமிருந்த 
பந்தங்களின்‌ ஒளியில்‌ மிகப்பெரிய நிழலாக யானை 
தெரிந்தது. நிழலிலேயே அது எந்த யானை என்று 
தெரிந்து அவன்‌ அகம்‌ அதிர்ந்தது. 


இரு மாதங்கர்கள்‌ யானையின்‌ அருகே நின்று அதன்‌ 
துதிக்கையைத்‌ தட்டி ஆறுதல்‌ சொல்ல முதியமாதங்கர்‌ 
அதன்‌ முன்னங்காலுக்குமேல்‌ புண்ணில்‌ இருந்த கட்டை 
அவிழ்த்துக்கொண்டிருந்தார்‌. யானை அர்ஜுனனைக்‌ 
கண்டதும்‌ வெருண்டு துதிக்கை தூக்கி பிளிறியபடி 
விலகி ஓட முயன்றது. ஒரு மாதங்கன்‌ அவன்‌ அருகே ஓடி 
வந்து “இளவரசே, தாங்கள்‌ அருகே வரவேண்டாம்‌. அவன்‌ 
மிகவும்‌ அஞ்சியிருக்கிறான்‌. எட்டுவயதே ஆன 
விளையாட்டுச்‌ சிறுவன்‌. படைக்கலங்களையோ 
புண்ணையோ இதுவரை அறியாதவன்‌” என்றான்‌. 
அர்ஜுனன்‌ நின்று விட்டான்‌. “புண்‌ பெரிதா?” என்று 
மெல்லிய குரலில்‌ கேட்டான்‌. “இல்லை இளவரசே, 
ஆறுவாரங்களில்‌ புண்‌ முழுதும்‌ ஆறிவிடும்‌. தினம்‌ 
இருவேளை புண்ணை அவிழ்த்து மருந்திட்டால்போதும்‌” 
என்றான்‌ மாதங்கள்‌. 


இன்னொரு மாதங்கர்‌ அருகே வந்து “மதலையாக இருந்த 
நாள்முதல்‌ மானுடரில்‌ இருந்து அன்பை மட்டுமே 
அறிந்திருக்கிறான்‌. அவனைக்‌ காண்பவர்கள்‌ 
அனைவருமே இனிய உணவு அளித்து கொஞ்சவே 
செய்திருக்கிறார்கள்‌. ஒரு மனிதன்‌ தன்னை 
வருத்தியதை அவனால்‌ நம்பமுடியவில்லை. மானுடர்‌ 
அனைவரையுமே அஞ்சி விலகி ஓடுகிறான்‌. புண்ணுடன்‌ 
ஓடிச்சென்று காட்டுக்குள்‌ புதர்களுக்குள்‌ ஒளிந்து 
நடுங்கிக்கொண்டிருந்தான்‌. நாங்கள்‌ குருதித்தடம்‌ 
தேடிச்சென்று அவனைக்‌ கண்டடைந்தோம்‌. 
புதர்களுக்குள்‌ இருந்து வெளிவர மறுத்துவிட்டான்‌. 
மாதங்கர்கள்‌ பகல்‌ முழுக்க அவனிடம்‌ பேசி 
அழைத்துக்கொண்டு வந்தோம்‌” என்றார்‌. 

அர்ஜுனன்‌ “அந்த யானையின்‌ பெயரென்ன?” என்றான்‌. 
“பிறந்ததும்‌ குதிரைக்குட்டிபோல ஒலியெழுப்பியமையால்‌ 
முதுமாதங்கர்‌ இவனுக்கு அஸ்வத்தாமா என்று 


யாதவரும்‌ முழுதணிகோலத்தில்‌ தெருவிலிறங்கி 
கொண்டாடுவார்கள்‌” என்றார்‌. “அது எவ்வண்ணம்‌ 
என்று எனக்கு புரியவில்லை. அவர்கள்‌ எப்போது 
எழுவார்கள்‌? எப்போது அணி செய்துகொள்வார்கள்‌?” 
என்றேன்‌. “இந்நிலத்தில்‌ வண்டுகள்‌ 
துயின்றுகொண்டிருப்பதைப்போல. அவற்றுக்குச்‌ சிறகு 
முளைத்துக்கொண்டே இருக்கிறது” என்றார்‌ சுருதன்‌. 
“ஐந்தாம்‌ நிலவு என்பது மானுடர்‌ வகுப்பது அல்ல. அதை 
வகுப்பது நிலவு. நாம்‌ மட்டுமல்ல இங்குள்ள அனைத்து 
உயிர்களும்‌ அதை அறியும்‌.” 


என்‌ உளம்‌ எழுந்தெழுந்து 
அமைந்துகொண்டிருந்தமையால்‌ நான்‌ அன்றிரவு 
தூங்கவில்லை. மஞ்சத்தில்‌ வெறுமனே விழித்து 
படுத்திருந்தேன்‌. தொலைவில்‌ முரசொலி எழுந்தது. நான்‌ 
எழுந்து வெளிவந்து பார்த்தபோது விடிவெள்ளியை 
கண்டேன்‌. முரசொலி எழுவதற்குள்ளாகவே கடலலை 
ஒன்று பொங்கி எழுந்ததுபோல்‌ யாதவக்‌ குடிகளில்‌ 
இருந்து மக்கள்‌ விழித்தெழுந்த ஓசை முழங்கியது. 
அனைத்து இல்லங்களிலும்‌ புது விளக்குகள்‌ 
முளைத்தன. விளக்குகள்‌ இருளில்‌ அங்குமிங்கும்‌ 
மிதந்தலையத்‌ தொடங்கின. பிரஃபாச க்ஷேத்ரம்‌ எங்கும்‌ 
எரிபற்றி படர்வதுபோல்‌ விளக்கொளி பெருகியது. அங்கு 
மட்டும்‌ ஒரு புலரி எழுந்ததுபோல. விளக்கொளியில்‌ 
எழுந்த நிழல்கள்‌ பல்லாயிரம்‌ பூதங்கள்‌ அங்கு 
இறங்கிவிட்டதுபோல தோன்றச்‌ செய்தன. 


வானம்‌ ஒளிகொண்டு முகில்கள்‌ நிறம்மாறி 
புலரிவெளிச்சம்‌ நகர்‌ மேல்‌ பரவியபோது மிதக்கும்‌ 
கற்பலகைப்‌ பாதைகள்‌ அனைத்திலும்‌ பட்டிலும்‌ 
பொன்னணி செய்த பருத்தியிலும்‌ அணியாடைகள்‌, 
மென்துகில்கள்‌, முகிலாடைகள்‌ அணிந்த யாதவர்கள்‌ 
நிறைந்திருப்பதை கண்டேன்‌. விந்தையென ஒன்று 
நிகழ்ந்தது. சதுப்பில்‌ பல்லாயிரம்‌ பல்லாயிரம்‌ சிறிய 
விழிகள்‌ என துளைகள்‌ திறந்தன. ஒளிரும்‌ சிறகுகள்‌ 
கொண்ட பட்டாம்பூச்சிகள்‌ மேலெழுந்தன. பொன்னிறச்‌ 
சிறகு கொண்டவை. குருதிச்செந்நிறச்‌ சிறகு 
கொண்டவை. விழிகள்‌ மலர்ந்த சிறகுகள்‌ கொண்டவை. 
அவை பெருகிப்பெருகி இளவெயில்‌ ஊறிப்‌ 
பெருகியிருந்த வானை முற்றாகவே நிறைத்தன. 
வண்ணங்களால்‌ கண்குருடாக முடியும்‌ என்று அன்று 
கண்டேன்‌. 


வண்ணத்துப்பூச்சிச்‌ சிறகுகள்‌ நடுவே பெரிய 
வண்ணத்துப்பூச்சிகள்‌ என சிறுவர்களும்‌ சிறுமியரும்‌ 


களித்தனர்‌. அவர்கள்‌ மூங்கில்‌ கூடைகளில்‌ உணவைக்‌ 
கொண்டுசென்று ஒருவருக்கொருவர்‌ அளித்து வாழ்த்து 
தெரிவித்தனர்‌. பெண்கள்‌ முப்பிரி, ஐம்பிரி குழல்களை 
தோளுக்கு மேல்‌ விரித்திட்டு அவற்றில்‌ மலர்சூடி, 
முலைகள்‌ மேல்‌ தொய்யில்‌ எழுதி பறவைகள்போல்‌ 
அங்குமிங்கும்‌ நடந்துகொண்டிருந்தனர்‌. அவர்கள்‌ 
கால்கள்‌ மண்ணில்‌ படவில்லை என தோன்றியது. 
காற்றில்‌ புகையென, வண்டுகளென, வண்ண 
இறகுகளென அவர்கள்‌ தாவிக்கொண்டிருந்தனர்‌. 


ஒவ்வொரு இல்லத்திலிருந்தும்‌ கொம்புகளும்‌ மணி 
ஓசைகளும்‌ எழுந்தன. அவர்கள்‌ கதிரவனையும்‌ 
இந்திரனையும்‌ வழிபடுகிறார்கள்‌ என்று தெரிந்தது. 
மூதாதையருக்குரிய உணவுப்படையல்கள்‌ அங்கு 
நிகழ்ந்தன. இல்லங்களுக்குப்‌ பின்னால்‌ தென்மேற்கு 
மூலையில்‌ சிறுகற்களாக நிறுவப்பட்டிருந்த 
மூதாதையருக்கு முன்னால்‌ ஏழு இலைகள்‌ பரப்பி 
ஊனுணவும்‌ இன்னுணவும்‌ படைத்து வழிபட்டனர்‌. 


நான்‌ புரவியிலேறி பாதையினூடாகச்‌ சென்றபோது 
எனக்கு முன்‌ வந்த அத்தனை முகங்களும்‌ சிரித்து 
மலர்ந்திருந்தன. விழிகளில்‌ உவகை ஒளியென 
ததும்பிக்கொண்டிருந்தது. ஓராண்டுக்கு முன்னர்‌ 
அவர்கள்‌ வாழ்ந்த நிலம்‌ கடல்கொண்டது என்பதையோ 
அவர்களில்‌ மூன்றில்‌ ஒருவர்‌ அங்கு இறந்தார்கள்‌ 
என்பதையோ வரும்‌ வழியில்‌ மீண்டும்‌ மூன்றிலொருவர்‌ 
மறைந்தார்கள்‌ என்பதையோ அவர்கள்‌ எவருமே 
எண்ணியிருப்பதுபோல்‌ தெரியவில்லை. ஊழை மனிதன்‌ 
வெல்வது இக்களியாட்டுகளினூடாகத்தான்‌. 
தெய்வங்களுக்கு முன்‌ ஓர்‌ அறைகூவல்‌. என்னை நீங்கள்‌ 
என்ன செய்யமுடியும்‌ என்று மானுடன்‌ ஊழிடமும்‌ 
தெய்வத்திடமும்‌ கேட்கிறான்‌. 


அவ்வண்ணம்‌ அகன்றிருந்து அவர்களை 
பார்த்துக்கொண்டிருப்பதே பிழை என்று தோன்றியது. 
நானும்‌ அவர்களுடன்‌ கலந்திருக்கவேண்டும்‌. நான்‌ மது 
அருந்த விரும்பினேன்‌. மது ஒன்றே என்னை 
மறக்கச்செய்து என்‌ எண்ணங்களை அவர்களுடன்‌ 
முற்றாக கலக்கும்‌ என்று தோன்றியது. புரவியை 
நிறுத்திவிட்டு அங்கே மது விற்றுக்கொண்டிருந்த 
ஒருவனிடம்‌ மது கோரினேன்‌. “விற்பனைக்கு அல்ல 
இளவரசே, இன்று அத்தனை மதுவும்‌ விலையற்றது. 
விலையை கருவூலத்திலிருந்து முன்னரே 
அளித்துவிட்டனர்‌” என்றான்‌. நான்‌ உடல்நிறைய மது 
அருந்திவிட்டு நகரினூடாகச்‌ சென்றேன்‌. என்‌ புரவியின்‌ 


கால்கள்‌ நிலம்விட்டு மேலெழத்‌ தொடங்கின. 

[1௨26]எல்லாக்‌ கொண்டாட்டங்களையும்போல 
ஆர்வத்துடனும்‌ தயக்கத்துடனும்‌ மெல்ல தொடங்கியது 
இளவேனில்‌ விழா. ஆர்வம்‌ எப்போதும்‌ இருப்பது. 
உவகையை நோக்கிச்‌ செல்லும்‌ உயிரின்‌ விழைவு அது. 
தன்னை மறந்தாடவும்‌, தக்கவைத்துக்கொண்ட 
அனைத்தையும்‌ கைவிடவும்‌, அனைத்திலிருந்தும்‌ 
விடுபடவும்‌, வேறொரு வெளிக்குச்‌ சென்று திளைக்கவும்‌ 
உள்ளம்‌ கொள்ளும்‌ துடிப்பு. ஆனால்‌ அறியாத ஒன்றைப்‌ 
பற்றிய அச்சம்‌ எப்போதும்‌ இருக்கிறது. ஈட்டி, சேர்த்து, 
தக்கவைத்துக்‌ கொண்டிருப்பவற்றின்‌ மேலான பற்று 
தடுக்கிறது. தன்முனைப்பும்‌ தன்னுணர்வும்‌ தன்‌ இடம்‌ 
குறித்த பதற்றமும்‌ நிலைகொள்ள வைக்கிறது. 


எல்லாக்‌ கேளிக்கைகளுக்கும்‌ எவர்‌ முந்தி எழுகிறார்கள்‌ 
என்பதிலிருந்து ஒருவர்‌ அகத்தின்‌ எடையென்ன 
என்பதை உணர முடியும்‌. அகத்தில்‌ எடையே அற்ற 
குழந்தைகள்‌ முதலில்‌ எழுகின்றன. மென்காற்றில்‌ 
பறக்கும்‌ பட்டுக்கொடிகள்போல. இலையசையாதபோதே 
சுழன்றலையும்‌ பஞ்சுப்பிசிறுகள்போல. விழா என்ற 
சொல்‌ எழுவதற்கு முன்னரே அவை கிளம்பிவிடுகின்றன. 
பின்னர்‌ பெண்கள்‌, பின்னர்‌ இளையோர்‌, அதன்‌ 
பின்னர்தான்‌ முதிர்ந்த ஆண்கள்‌. இறுதியில்தான்‌ 
முதியோர்‌. அரசகுடியினரோ அதற்கும்‌ பின்‌ எழ 
வேண்டியவர்கள்‌. அதுவரை கற்பாறையென தங்களை 
நிலைநிறுத்திக்கொள்ள வேண்டியவர்கள்‌. 


பிரஃபாச க்ஷேத்ரத்தின்‌ தெருக்களிலெல்லாம்‌ நுரைத்துத்‌ 
ததும்பி ஆடி மகிழ்ந்துகொண்டிருந்த மக்களை 
தெருக்களில்‌ புரவியில்‌ ஓடியும்‌ காவல்மாடங்களில்‌ ஏறி 
நின்றும்‌ நான்‌ பார்த்துக்கொண்டிருந்தேன்‌. முதலில்‌ 
இளையோரும்‌ பின்னர்‌ பெண்டிரும்‌ பின்னர்‌ ஆடவரும்‌ 
என அவர்கள்‌ வரும்தோறும்‌ அப்பெருந்திரளின்‌ 
வண்ணமே மாறிக்கொண்டிருந்தது. அசைவுகள்‌ மாறின, 
ஓசைகள்‌ மாறுபட்டன. கிளிக்குரல்கள்‌ 
குயில்குரல்களாகி, அகவல்களாகி, முழவோசை என்றாகி, 
முழக்கமாக மாறின. விந்தை என்னவென்றால்‌ சில 
முதியோர்‌ இளமைந்தருக்கு நிகராக எழுந்தனர்‌. சில 
குழந்தைகள்‌ முதியோருடன்‌ ஒட்டிக்கொண்டு 


இறுதியாகவே வந்தன. மானுடரின்‌ வண்ணங்களை 
வரைந்து தெய்வம்‌ சலிப்படைவதே இல்லை. 


அனைத்து தெரு முனம்புகளிலும்‌ பெருங்கலங்களில்‌ மது 
கொண்டுவந்து வைக்கப்பட்டது. மதுவை விலைக்கு 
விற்கலாகாது என்று அரசனின்‌ ஆணை இருந்தமையால்‌ 
குடிகளுக்கு கணக்கின்றி அளிக்கப்பட்டது. மது 
அருந்துவதில்‌ நிரை நேர்‌ தலைகீழாக இருந்தது. முதலில்‌ 
முதியோர்‌ அருந்தினர்‌. பின்னர்‌ ஆடவர்‌. அதன்‌ பின்னர்‌ 
இளையோர்‌. தயங்கியபடி முதிய பெண்கள்‌. சிரித்து 
நாணி கூச்சலிட்டபடி கூட்டமாக வந்து கன்னியர்‌. 
கன்னியர்‌ ஊட்ட சிறுவர்களும்‌ சிறுமியரும்‌ அருந்தத்‌ 
தொடங்கிய பின்னர்‌ அனைத்துத்‌ தளைகளும்‌ கடந்தன. 
மக்கள்‌ விலங்குகள்‌ என, சிறு பூச்சிகள்‌ என, ஒற்றை 
உடல்‌ திரளென மாறினர்‌. 


விழவுகளில்‌ மானுடர்‌ ஒருவரை ஒருவர்‌ புதிதெனக்‌ 
கண்டுகொள்கிறார்கள்‌. வெல்லவும்‌ வெல்லப்படவும்‌ 
ஏதுமில்லாத உறவு. பதியவும்‌ நிலைக்கவும்‌ 
தேவையில்லாத உலவுதல்‌. பஞ்சுத்துகள்கள்போல 
வானில்‌ ஒட்டிக்கொண்டு மெல்ல பறந்திறங்குகின்றனர்‌. 
ஆணும்‌ பெண்ணும்‌ விழவுகளில்‌ மிக இயல்பாக 
உளம்தொட்டுக்‌ கொள்கிறார்கள்‌. 
உடலிணைந்துவிடுகிறார்கள்‌. கள்‌ எல்லா 
எல்லைகளையும்‌ கடக்கச்‌ செய்கிறது. தொன்மையான 
மரபுகள்‌ அனைத்துக்‌ கட்டுகளையும்‌ தளர 
வைக்கின்றன. நாணல்‌ புதர்கள்தோறும்‌ இளையோர்‌ 
தழுவி நின்றிருப்பதை உடல்பிணைத்துக்‌ கிடப்பதை 
கண்டேன்‌. ஒவ்வொரு பொருளிலும்‌ காமம்‌ 
நிறைந்திருந்தது. கள்‌ என்பது என்ன? மரம்‌ கொண்ட 
காமம்‌. இனிமையை காய்ச்சி குறுக்கி எடுக்கும்‌ மது 
என்னும்‌ பித்து இப்புவி கொண்ட காமத்தின்‌ உச்சம்‌ 
அன்றி வேறென்ன? 


நாணல்வெளிக்கு அப்பால்‌ கடலோர மணற்பரப்பில்‌ 
வேனில்விழாவுக்கான இடம்‌ ஒருக்கப்பட்டிருந்தது. 
வண்ணம்‌ பூசப்பட்ட நாணல்தட்டிகளை இழுத்து 
கட்டப்பட்ட நிழல்கூடாரங்களில்‌ மூத்தவர்‌ ஃபானுவும்‌ 
உடன்பிறந்தோரும்‌ கொலுவமரவேண்டும்‌ என்று 
வகுக்கப்பட்டிருந்தது. அங்கே மணல்வெளி தூய்மை 
செய்யப்பட்டது. நாணலை உரித்து நாராக்கி பின்னப்பட்ட 
வண்ணக்‌ கம்பளங்கள்‌ விரிக்கப்பட்டன. நாணலைக்‌ 
கொண்டே வளைவுகளும்‌ தொங்குபட்டங்களும்‌ 
அணித்தூண்களும்‌ ஒருக்கப்பட்டன. 


சாம்பனும்‌ பிரத்யும்னனும்‌ அறிருத்தனும்‌ ஃபானுவுடன்‌ 
ஒற்றை இடத்தில்‌ அமையவேண்டுமென்பது எனது 
எண்ணமாக இருந்தது. அதை நான்‌ முன்னரே 
ஃபானுவின்‌ அவையில்‌ உரைத்தேன்‌. “இப்போது 
இந்நகருக்குள்‌ நான்கு பகுதிகளாக அமைந்திருக்கின்றன 
நமது தலைமைகள்‌ என்பதே நமக்கு நலம்‌ பயப்பது 
அல்ல. இவ்விழவில்‌ தாங்கள்‌ தலைமை 
கொள்ளவேண்டும்‌. தங்கள்‌ தலைமையை அவர்கள்‌ 
ஏற்கிறார்கள்‌ என்பது விழிக்கூடென தெரியவும்‌ 
வேண்டும்‌. அதற்கு அனைவரும்‌ ஓரிடத்தில்‌ கூட 
வேண்டும்‌” என்று நான்‌ சொன்னேன்‌. 


“அதிலென்ன? நான்‌ ஆணையிடுகிறேன்‌” என்றார்‌ 
ஃபானு. பிரஃபானு “நமது ஆணைகளை அவர்கள்‌ 
தலைக்கொள்ளாமல்‌ இருக்கக்கூடும்‌” என்று சொன்னார்‌. 
சுருதன்‌ “நான்‌ அவர்களிடம்‌ சென்று பேசுகிறேன்‌” 
என்றார்‌. “அதில்‌ பயனில்லை” என்று வீரா சொன்னார்‌. 
“அவர்கள்‌ இத்தருணத்தில்‌ அவ்வண்ணம்‌ வந்தமர்ந்தால்‌ 
அதன்‌ பின்‌ இந்நிலத்தில்‌ அவர்கள்‌ தலைமை கொண்டு 
எழவே இயலாது போகும்‌. அவர்கள்‌ வரக்கூடும்‌ என்று 
எனக்கு தோன்றவில்லை” என்றார்‌. “நாம்‌ முயல்வோம்‌” 
என்று நான்‌ கூறினேன்‌. 


இளவேனில்‌ கொண்டாட்டத்தின்போது கடற்கரையில்‌ 
ஃபானு அரசு வீற்றிருக்கையில்‌ உடன்‌ வந்து 
அமர்ந்திருக்கவேண்டும்‌ என்று கோரி உடன்பிறந்தாரை 
பிரத்யும்னனிடமும்‌ சாம்பனிடமும்‌ தூதனுப்ப 
எண்ணினோம்‌. ஆனால்‌ அவர்கள்‌ இளையோர்‌ 
என்பதனால்‌ அவர்களின்‌ சொற்கள்‌ 
செவிகொள்ளப்படுமா என்ற ஐயம்‌ எழுந்தது. ஆகவே 
சாத்யகியை சாம்பனிடமும்‌ கிருதவர்மனை 
பிரத்யும்னனிடமும்‌ அனுப்பினோம்‌. அவர்கள்‌ 
அப்பொறுப்பை உவந்து ஏற்றுக்கொண்டார்கள்‌. 
பிரஃபாச க்ஷேத்ரத்திற்கு வந்த பின்னர்‌ அவர்கள்‌ 
பெரும்பாலான பொழுதை இணைந்து வேட்டையாடிக்‌ 
கழித்தனர்‌. அரசப்பணிகளை செய்ய விழைந்தனர்‌. 


இளவரசி கிருஷ்ணையிடமிருந்து மறுமொழி வந்தது. 
சாத்யகி வந்து அவருடைய மறுமொழியை ஃபானுவின்‌ 
அவையில்‌ சொன்னார்‌. சாம்பன்‌ வந்து பானுவின்‌ 
அருகமர்வதில்‌ தடையேதுமில்லை, ஆனால்‌ அவருடைய 
பீடம்‌ பானுவுக்கு ஒரு படி கூட கீழே அமையமுடியாது, 
முற்றிலும்‌ இணையாக அமையவேண்டும்‌. ஆனால்‌ 
விழவு தொடங்குகையில்‌ தன்னை மூத்தவரின்‌ 
இளையோன்‌ என்று முன்வைப்பதில்‌ சாம்பனுக்கு 


தடையேதுமில்லை. 


அதைக்‌ கேட்டு ஃபானு சீற்றத்துடன்‌ எழுந்து “அரசருக்கு 
இணையாக அரசமர விழைகிறானா அவன்‌?” என்றார்‌. 
பிரஃபானு “மூத்தவரே, மூத்தவரே” என்று சென்று அவர்‌ 
கையை பற்றினார்‌. “உளம்‌ அமையுங்கள்‌. 
இத்தருணத்தில்‌ இவ்வளவேனும்‌ அவர்கள்‌ இறங்கி 
வந்தது நமக்கு நல்லூழ்‌ என்றே கொள்ளுங்கள்‌. அவர்கள்‌ 
வரட்டும்‌” என்றார்‌. சாத்யகி “நான்‌ கிருஷ்ணையிடம்‌ ஆம்‌ 
அவ்வாறே ஆகுமென்று சொல்லளித்துவிட்டு வந்தேன்‌” 
என்றார்‌. “நீங்கள்‌ எவ்வண்ணம்‌ சொல்லளிக்கலாம்‌? 
அரசருக்கு நிகராக தான்‌ அமரவேண்டும்‌ என்று ஒருவர்‌ 
கேட்கும்போது ஆணை அளிக்க உங்களுக்கு என்ன 
உரிமை?” என்றார்‌ வீரா. 


சாத்யகி அச்சொற்களால்‌ உளம்‌ புண்பட்டார்‌. “நான்‌ என்‌ 
கடமையை செய்தேன்‌. இக்குடிக்கு அரசமுடியென ஒன்று 
இருந்தது. இளைய யாதவர்‌ அதை சாம்பனுக்குத்தான்‌ 
அளித்துச்‌ சென்றார்‌. யாதவக்‌ குடியின்‌ நெறியின்படி 
மூத்தவர்‌ ஆளவேண்டுமென்று நானும்‌ கிருதவர்மனும்‌ 
இணைந்து ஃபானுவை அரசமையச்‌ செய்தோம்‌” என்றார்‌. 
ஃபானு சீற்றத்துடன்‌ “ஆனால்‌ அது துவாரகையில்‌. அங்கு 
தந்தையின்‌ சொல்‌ ஒருவேளை நின்று ஆளலாம்‌, 
அவருடைய நகரம்‌ அது. இது நான்‌ உருவாக்கிய நகரம்‌” 
என்றார்‌. சாத்யகி சினத்தை அடக்கி “இதன்‌ கருவூலம்‌ 
இன்னும்‌ உங்கள்‌ தந்தையுடையதே” என்றார்‌. 


“அதை என்ன செய்யவேண்டுமென்கிறீர்கள்‌? 
அவ்வீணர்களிடம்‌ பகிர்ந்துகொள்ளவேண்டும்‌ 
என்கிறீர்களா?” என்று ஃபானு கேட்டார்‌. “நான்‌ 
அவ்வண்ணம்‌ சொல்லவில்லை. நீங்கள்‌ உங்களை 
இயல்பாகவே அரசர்‌ என எண்ணவேண்டாம்‌ என்றேன்‌. 
முடியுரிமையில்‌ அவர்களுக்கும்‌ முறையான பங்கு 
உண்டு. அவர்களிடம்‌ அதை நாம்‌ கோரியே 
பெறவேண்டும்‌. நிகராக அவர்கள்‌ என்ன 
கோருகிறார்களோ அதை நாம்‌ கொடுக்கவும்‌ வேண்டும்‌” 
என்று சாத்யகி சொன்னார்‌. 


வீரா “ஒருபோதும்‌ இதற்கு ஒப்பலாகாது. மக்கள்‌ 
சொற்களால்‌ அல்ல, விழிகளால்தான்‌ 
புரிந்துகொள்கிறார்கள்‌. அரசருக்கு இணையாக சாம்பன்‌ 
அமர்ந்தார்‌ என்றால்‌ இங்கு அரசருக்கு இணையானவர்‌ 
அவர்‌ என்பது நிறுவப்பட்டுவிடும்‌. பின்னர்‌ அதை 
எளிதில்‌ மாற்ற முடியாது” என்றார்‌. சாத்யகி “அவர்கள்‌ 
தனியாக கடற்கரையின்‌ வடமுனைக்குச்‌ சென்று 


அமர்வதாகவே திட்டமிட்டிருந்தார்கள்‌. அதற்காக அங்கே 
தங்களுக்கு வேனிற்பந்தல்‌ அமைக்கவும்‌ 
ஆணையிட்டிருந்தார்‌. உங்கள்‌ அருகே வந்தமரும்படி 
சொல்லி அவர்களை அழைத்து வந்தவன்‌ நான்‌. என்‌ 
கடமை முடிந்தது. அவர்கள்‌ உங்கள்‌ அரியணைக்கு கீழே 
அமரவேண்டுமா என்பதை நீங்களும்‌ அவர்களும்‌ 
இணைந்து முடிவு கொள்ளலாம்‌” என்றார்‌. 


அவர்‌ சென்றதும்‌ பிரஃபானு “ 'ஆயிரம்‌ பேசினாலும்‌ அவர்‌ 
விருஷ்ணி குலத்தவர்‌. அந்தகர்கள்‌ முழுமுற்றான 
முடியுரிமை கொள்வதை அவரால்‌ ஏற்க இயலாது. முடி 
அசுரர்களுக்கோ ஷத்ரியர்களுக்கோ செல்வதை அவர்‌ 
விரும்பவில்லை. ஆனால்‌ அது நம்மிடம்‌ 
உறுதிகொள்வதையும்‌ அஞ்சுகிறார்‌. இரு பக்கமும்‌ இரு 
எதிரிக்காய்களை நிறுத்தி நாற்களத்தில்‌ அரசனை 
கட்டுப்படுத்துவதுபோல ஆடவிழைகிறார்‌” என்றார்‌. 
“நானும்‌ அவ்வண்ணமே எண்ணினேன்‌” என்றார்‌ 
சுருதன்‌. 


பிரத்யும்னனிடம்‌ பேசச்‌ சென்ற கிருதவர்மன்‌ திரும்பி 
வந்து “பிரத்யும்னன்‌ வருவான்‌. அரசனுக்குரிய 
முறைமைகளை உனக்கு செய்வான்‌. ஆனால்‌ 
எந்நிலையிலும்‌ தலைவணங்கவோ தாழவோ மாட்டான்‌. 
இதை அவன்‌ என்னிடம்‌ முறையாக 
அறிவித்திருக்கிறான்‌” என்றார்‌. “அவர்கள்‌ இருவரும்‌ 
பேசி முடிவு செய்திருக்கிறார்கள்‌! பேசி முடிவு 
செய்திருக்கிறார்கள்‌!” என்று ஃபானு கூவினார்‌. 
“பொறுங்கள்‌. அவர்கள்‌ இயல்பாகவே அதை முடிவு 
செய்திருக்கவும்‌ கூடும்‌” என்று நான்‌ சொன்னேன்‌. 
“அவர்கள்‌ இருவருக்கும்‌ ஒரே நோக்கங்கள்‌ இருக்கின்றன. 
ஒரே முடிவுக்கு வருவதும்‌ இயல்பே.” சுருதன்‌ என்னை 
நோக்கி “ஆம்‌, இளையோன்‌ சொல்வதும்‌ மெய்யே” 
என்றார்‌. 


“பிரத்யும்னன்‌ இங்கிருந்து கிளம்பும்‌ எண்ணத்தில்‌ 
இருக்கிறார்‌. அவருடைய தூதர்கள்‌ ர௬ுக்மியிடம்‌ 
பேசிக்கொண்டிருக்கிறார்கள்‌. ௬க்மி அவர்களுக்கு 
அளந்து அளிக்கவிருந்த நிலம்‌ எது என்று இன்னும்‌ 
முடிவு செய்யவில்லை. அங்குள்ள குடிகள்‌ 
பிரத்யும்னனை அரசராக ஏற்க மறுக்கிறார்கள்‌. 
அப்பேச்சுகள்‌ முடிந்து நிலம்‌ முடிவு செய்யப்பட்டதும்‌ 
அவர்‌ இங்கிருந்து கிளம்பிச்செல்வார்‌. அப்போது நாம்‌ 
அவருக்கு முறையாகவே விடைகொடுத்து 
அனுப்புவோம்‌. அவரை நம்‌ நட்பு நாடாகவே பின்னர்‌ 
கருதுவோம்‌. இந்நிலையில்‌ இப்போது பூசல்‌ 


எழவேண்டியதில்லை. அவர்களை நாம்‌ அரசருக்கு 
இணையாகவே இப்போது வைப்பதே முறை” என்றேன்‌. 


கிருதவர்மன்‌ “இது ஒன்றே இயல்வது. இதை 
நிகழ்த்துவதே நன்று” என்றார்‌. “இன்னும்‌ ஒரு நாள்‌ 
இருக்கிறது இளவேனில்‌ விழாவுக்கு. அதற்கு முன்‌ 
இந்நிலைமையை மாற்ற எவராலும்‌ முடிந்தால்‌ அதை 
செய்யலாம்‌” என்றார்‌ பிரஃபானு. “கணிகர்‌ 
உடல்நலமின்றி இருக்கிறார்‌. அவர்‌ இருந்தால்‌ இங்கிருந்து 
சொற்களாலேயே இதை நிகழ்த்தித்‌ தருவார்‌” என்று 
ஃபானு கூறினார்‌. கிருதவர்மன்‌ அந்தச்‌ சொற்களை 
கேட்டதாகக்‌ காட்டாமல்‌ விழிகளை வேறு பக்கம்‌ 
திருப்பிக்கொண்டார்‌. அன்று முழுக்க ஃபானுவின்‌ 
உடன்பிறந்தார்‌ ஒருவருக்கொருவர்‌ பேசிப்‌ பேசி பொழுது 
கழித்தனர்‌. அதன்‌ பின்னர்‌ வேறு எதுவும்‌ 
செய்வதற்கில்லை என்பதனால்‌ அவ்வண்ணமே ஆகுக 
என்று முடிவெடுத்தனர்‌. 


பிரஃபாச க்ஷேத்ரத்தின்‌ கடலோரத்தில்‌ செழித்த 
நாணல்தொகையிலிருந்து சில நாணல்கள்‌ முற்றும்போது 
பொன்னிறம்‌ கொண்டன. அவற்றை ஹிரண்யகுசம்‌ 
என்றனர்‌. அந்நாணல்‌ தண்டுகளை வெட்டிக்கொண்டு 
வந்து நீரில்‌ ஊற வைத்து வளைத்து முடைந்த 
அரியணை ஒன்று அமைக்கப்பட்டது. கைஎட்டும்‌ 
தொலைவுக்கு அப்பால்‌ நின்று பார்த்தால்‌ அது 
பொன்னென்றே விழிமயக்கு காட்டியது. மூன்றடுக்குக்‌ 
கூரை கொண்ட வண்ணப்‌ பந்தலில்‌ அரசமேடையில்‌ 
அதை அமைத்தனர்‌. அதைச்‌ சூழ்ந்து மணலில்‌ நாணல்‌ 
நாரால்‌ செய்யப்பட்ட வண்ன விரிப்புகளைப்‌ போட்டு 
குடிகளும்‌ பிறரும்‌ அமர்வதற்கு இடம்‌ ஒருக்கினர்‌. 


ஃபானுவின்‌ அரியணைக்கு இருபுறமும்‌ அதே உயரத்தில்‌, 
ட்‌ சற்றே சிறிதாக, இரு பீடங்கள்‌ சாம்பனுக்கும்‌ 
ரத்யும்னனுக்கும்‌ அமைக்கப்பட்டன. அவையின்‌ 


முகப்பில்‌ அநிருத்தனுக்கென பீடம்‌ ஒன்று போடப்பட்டது. 
இளையோர்‌ அமர்வதற்கான தனிப்‌ பீடங்கள்‌ இருபுறமும்‌ 
நின்றன. பந்தலுக்கு வெளியே இணைப்பாக அமைந்த 
சிறுபந்தலில்‌ அரசகுடியினரும்‌ மகளிரும்‌ அமரும்‌ 
இடங்கள்‌ ஒருக்கப்பட்டன. அங்கே அரசி 
கிருஷ்ணைக்கான தனிப்‌ பீடம்‌ ஒன்று போடப்பட்டது. 


அப்பீடங்கள்‌ போடப்படுவதை நானே சென்று 
பார்வையிட்டேன்‌. அப்பீடங்கள்‌ அமைப்பதில்‌ ஒவ்வொரு 
தருணத்திலும்‌ ஐயங்களும்‌ குழப்பங்களும்‌ 
எழுந்துகொண்டே இருந்தன. ஒருகணத்தில்‌ இதேதான்‌ 


துவாரகையிலும்‌ நிகழ்ந்தது என்று நினைவுகூர்ந்தேன்‌. 
அங்கு ஒவ்வொரு வெளிநாட்டு அரசர்‌ நகர்புகுகையிலும்‌ 
அவர்களின்‌ அரசமுறைமைகள்‌ என்ன, படிநிலைகள்‌ 
என்ன என்பதை விரிவாக உசாவி அறிந்துகொள்ள 
வேண்டியிருக்கும்‌. அவர்களின்‌ ஒவ்வொரு அமைச்சரும்‌ 
சற்றே மாறுபட்ட படிநிலைகளையே கூறுவார்கள்‌. 
அப்படிநிலைகளை வெளிப்படையாகக்‌ கூறவும்‌ 
தயங்குவார்கள்‌. 


ஏனெனில்‌ அப்படிநிலைகளை அவர்களே 
மாற்றினார்கள்‌ என்றோ அமைத்தார்கள்‌ என்றோ 
தோன்றுவது அவர்கள்மேல்‌ வஞ்சங்களை உருவாக்கும்‌. 
அவர்களிடமிருந்து அச்செய்திகளைப்‌ பெற்று 
முடிவெடுத்து நம்‌ பொறுப்பில்‌ அதைச்‌ செய்து 
பழிகொள்ளமால்‌ முடிப்பதென்பது ஒரு நுண்ணிய 
அரசாடல்‌. பல தருணங்களில்‌ நம்மிடம்‌ அந்தப்‌ 
படிநிலைகளைச்‌ சொன்னவர்களே அரசர்‌ முன்போ 
அவையிலோ முற்றிலும்‌ மாற்றிச்‌ சொல்லி நம்மை 
குற்றம்சாட்டவும்‌ கூடும்‌. 


துவாரகையில்‌ ஒவ்வொரு ஆண்டும்‌ படிநிலையில்‌ மிகச்‌ 
சிறிய மாற்றம்‌ ஒன்று நிகழ்ந்துகொண்டே இருக்கும்‌. 
“இளைய யாதவர்‌ இங்கிருக்கையில்‌ இருக்கும்‌ படிநிலை 
அவர்‌ சென்ற பின்னர்‌ வருவதில்லை. சாம்பன்‌ 
அவரில்லாதபோது மேலெழுந்து இருக்கையில்‌ கீழே 
செல்கிறார்‌. அவர்‌ உளம்‌ மகிழ்ந்திருக்கையில்‌ ருக்மிணி 
மேலெழுகிறார்‌. சலிப்புற்றிருக்கையில்‌ சத்யபாமை 
முதன்மை கொள்கிறார்‌” என்று ஒருமுறை 
விளையாட்டாக ஸ்ரீகரர்‌ சொன்னார்‌. ஆனால்‌ அது 
உண்மை. துவாரகையில்‌ ஒருநாள்கூட 
படிநிலைகளுக்கான போர்‌ முடிந்ததில்லை. பிரஃபாச 
க்ஷேத்ரத்தில்‌ அரண்மனைகளோ கோட்டைகளோ 
படைகளோ இல்லை. அரசர்கள்‌ எவரும்‌ வருவதில்லை. 
இன்னமும்கூட குடிகள்‌ வேர்‌ கொள்ளவில்லை. ஆயினும்‌ 
படிநிலைகளுக்கான பூசல்‌ அதே உணர்வுகளுடனும்‌ 
விசையுடனும்‌ இருந்தது. 


மூத்தவர்‌ ஃபானு அரண்மனையிலிருந்து அணி 
ஊர்வலமாக கடற்கரைக்கு வந்தார்‌. அவருக்குப்‌ 
பின்னால்‌ இளையோர்‌ நிரைவகுத்தனர்‌. 
மங்கலச்சேடியரும்‌ இசைச்சூதரும்‌ முன்னே வர 
அகம்படியினர்‌ தொடர ஃபானு கைகூப்பியபடி 
நுழைந்தார்‌. முன்னரே அங்கு சாம்பனும்‌ பிரத்யும்னனும்‌ 
அநிருத்தனும்‌ வந்து தங்களுக்குரிய பீடங்களில்‌ 
அமர்ந்திருந்தனர்‌. பானு அவை நுழைந்ததும்‌ 


பெயரிட்டிருக்கிறார்‌” என்றான்‌ மாதங்கன்‌. அர்ஜுனன்‌ 
தன்‌ படபடப்பை மறைக்க ஒளியை விட்டு முகத்தை 
விலக்கிக்கொண்டான்‌. இருட்டுக்குள்‌ பதுங்கி நின்று 
அச்சொற்களைக்‌ கேட்டான்‌. “இனியவன்‌. அழகியவன்‌. 
சொல்வதற்குள்ளேயே புரிந்துகொள்ளும்‌ நுண்ணியன்‌. 
நல்லூழால்தான்‌ உயிர்பிழைத்தான்‌. ஒரு விரல்கடை 
மேலே அம்பு தைத்திருந்தால்‌ காலை இழந்திருப்பான்‌. 
இந்த விபத்து அவனுக்கொரு இறப்பு. இன்று மீண்டும்‌ 
பிறந்திருக்கிறான்‌.” 


“நான்‌ என்ன பிழையீடு செய்யவேண்டும்‌ மாதங்கரே?” 
என்றான்‌ அர்ஜுனன்‌. “யானைக்கு இழைத்த தீங்குக்கு 
சிவகுமாரனாகிய கணபதிக்கு முன்‌ காப்புகட்டி 
மூன்றுநாள்‌ உண்ணாநோன்பிருக்கவேண்டும்‌ என்பது 
வழக்கம்‌” என்றான்‌ மாதங்கன்‌. “யானைக்குள்‌ 
குடிகொள்ளும்‌ கஜபதி உங்களை 
ஏற்றுக்கொள்ளவேண்டும்‌. எப்படி இச்செய்தியை 
யானைகள்‌ பகிர்கின்றன என்றறிய முடியாது. ஆனால்‌ 
அவையனைத்துமே இப்போது தங்களை அறுந்த ருக்கும்‌ 
ஓர்‌ அன்னையானை தங்களை 
ஏற்றுக்கொண்டதென்றால்‌ தாங்கள்‌ 
மன்னிக்கப்பட்டீர்கள்‌ என்று பொருள்‌.” 


அர்ஜுனன்‌ நெடுமூச்சுடன்‌ “ஆம்‌, அவ்வாறே செய்கிறேன்‌” 
என்று திரும்பி நடந்தான்‌. அவனுக்குப்பின்னால்‌ 
அஸ்வத்தாமா அச்சத்துடன்‌ உறுமியது. 
மிகத்தொலைவில்‌ இன்னொரு களிறு பதிலுரைத்தது. 
மேலும்‌ அப்பால்‌ இன்னொன்றின்‌ மெல்லிய குரல்‌ 
காற்றில்‌ எழுந்தது. “அஸ்வத்தாமன்‌” அச்சொல்‌ இப்போது 
தன்‌ வாழ்க்கையில்‌ எத்தனை முதன்மையானதாக 
கிவிட்டது என்று எண்ணிக்கொண்டான்‌. 
அப்போதுகூட அஸ்வத்தாமன்‌ மீதான சினம்‌ 
நெஞ்சுக்குள்‌ எரிந்துகொண்டே இருப்பதை உணர்ந்தான்‌. 


அர்ஜுனன்‌ தன்‌ குடிலுக்கு வந்து உணவேதும்‌ 
அருந்தாமல்‌ இருளிலேயே சென்று ஈச்சம்பாயை விரித்து 
படுத்துக்கொண்டான்‌. இரவிலேயே கிளம்பி 
அஸ்தினபுரிக்குச்‌ சென்றுவிடவேண்டும்‌ என்றும்‌ இல்லை 
கங்கையை நீந்திக்கடந்து மறுகரைசென்று அப்படியே 
மறைந்துவிடவேண்டும்‌ என்றும்‌ எண்ணிக்கொண்டான்‌. 
அவ்வாறு செல்வதைப்பற்றி விரிவாக திட்டமிட்டான்‌. 
நூறுமுறை அவ்வழிகளில்‌ சென்று சென்று சலித்தான்‌. 
பின்‌ ஒரு அம்புடன்‌ சென்று துரோணரின்‌ குடில்கதவைத்‌ 
தட்டித்‌ திறந்து கழுத்தைவெட்டிக்கொண்டு குருதிவழிய 
அவர்‌ காலடியில்‌ விழுந்து துடித்தான்‌. அவர்‌ அவனை 


அனைவரும்‌ எழுந்து வணங்கி நின்றனர்‌. சாம்பன்‌ 
மூன்றடி வைத்து முன்‌ சென்று உடைவாளை உருவி 
கால்நோக்கித்‌ தாழ்த்தி பானுவை வணங்கி அழைத்து 
எ பீடத்தில்‌ அமர்த்தினார்‌. பிரத்யும்னன்‌ வாள்‌ 

த்தி அவரை அரியணையில்‌ அமரும்படி 
ன்‌ காட்டினார்‌. ஃபானு அரசப்பந்தலில்‌ நடுவே அமைந்த 
மூங்கில்‌ அரியணையில்‌ அமர்ந்தார்‌. 


ஃபானு அங்கு கிளம்புவது வரை இருந்த 
பதற்றங்களையும்‌ பூசல்களையும்‌ மறந்து அத்திரளையும்‌ 
உடன்பிறந்தாரையும்‌ கண்டு உளம்‌ மகிழ்வு 
கொண்டவராகத்‌ தோன்றினார்‌. அரியணையில்‌ 
அமர்ந்ததும்‌ குடிகளின்‌ வாழ்த்துகளும்‌ மங்கல இசையும்‌ 
முழங்கின. மகளிர்‌ வந்து அவையமர்ந்தனர்‌. கிருஷ்ணை 
முகப்பில்‌ அமர்ந்தார்‌. 

துவாரகையில்‌ அரசர்‌ அவை அமர்கையில்‌ என்னென்ன 
முறைமைகளும்‌ சடங்குகளும்‌ நிகழுமோ 
அவையனைத்தும்‌ அங்கு நிகழ்ந்தன. முதுமூத்தோர்‌ 
எழுவர்‌ சென்று செங்கோலையும்‌ மணிமுடியையும்‌ 
கொண்டு வந்தனர்‌. மூவர்‌ சேர்ந்து மணிமுடியை 
ஃபானுவின்‌ தலையில்‌ சூட்டினர்‌. நால்வர்‌ சேர்ந்து 
செங்கோலை அவரிடம்‌ அளித்தனர்‌. செங்கோல்‌ ஏந்தி 
மணிமுடி சூடி பானு அரியணை அமர்ந்து 
அவைமங்கலம்‌ கொண்டார்‌. 


குடிகள்‌ எழுந்து அரிமலர்‌ தூவி அவரை 
வாழ்த்தினார்கள்‌. முரசுகள்‌ அதிர்ந்தன. குடிகள்‌ 
கைதாக்கி “வெல்க யாதவ குலம்‌! வெல்க முடிமன்னர்‌ 
ஃபானு! ஓங்குக யதுவின்‌ கொடிவழி! ஓங்குக அறக்‌ 
குலம்‌!” என்று வாழ்த்தொலி எழுப்பினர்‌. 


சாத்யகியும்‌ கிருதவர்மனும்‌ அருகருகே அமர்ந்து 
தங்களுக்குள்‌ மெல்லிய குரலில்‌ சிரித்து 
பேசிக்கொண்டிருந்தனர்‌. அவர்களின்‌ உள்ளம்‌ 
இணைந்திருப்பதை அவர்கள்‌ சற்றே 
தொட்டுக்கொண்டிருப்பது காட்டியது. அவர்கள்‌ 
அவ்வப்போது கைகளாலும்‌ தோள்களாலும்‌ ஒருவரை 
ஒருவர்‌ உரசிக்கொண்டனர்‌. அவர்கள்‌ மைந்தரின்‌ 
விளையாட்டைக்‌ கண்டு மகிழ்ந்திருக்கும்‌ தந்தையரின்‌ 
முகம்‌ கொண்டிருந்தனர்‌. அங்கு நிகழும்‌ 
ஒவ்வொன்றையும்‌ கிருதவர்மன்‌ களியாடுகிறார்‌ என்றும்‌ 
சாத்யகி மகிழ்ந்து நகைக்கிறார்‌ என்றும்‌ தோன்றியது. சில 
சமயங்களில்‌ சாத்யகி போதும்‌ என்று பொய்யான 
சீற்றத்துடன்‌ சொல்லி கிருதவர்மனின்‌ கையில்‌ அடித்தார்‌. 


குடிகள்‌ அனைவரும்‌ ஏற்கெனவே மது அருந்தி 
மயக்கத்திலிருந்தனர்‌. முதிய குடியினன்‌ ஒருவன்‌ எழுந்து 
“இங்கு நாம்‌ பேரரசை அமைப்போம்‌! இங்கு எவரும்‌ 
நம்மை அணுக முடியாது. எவர்‌ வந்தாலும்‌ நமது சேற்று 
வெளிக்கு வளமாக மாறுவார்கள்‌!” என்றான்‌. 
இன்னொருவன்‌ “ஆம்‌, குருதி தேவை! இங்கு நாம்‌ 
மண்ணுக்கு வளம்‌ இடுகிறோம்‌! தழையும்‌ சுண்ணமும்‌ 
சாம்பலும்‌ போடுகிறோம்‌. ள்‌ பேரரசு 
நிலைகொள்ளும்‌ நிலங்களில்‌ குருதி சிந்தப்படவேண்டும்‌. 
குருதி உயிர்‌ கொண்டது, அனல்‌ கொண்டது, பல்லாயிரம்‌ 
விதைகள்‌ கொண்டது. இந்நிலத்தில்‌ குருதி சிந்தாதவரை 
நாம்‌ வென்றவர்கள்‌ அல்ல, ஓங்குபவர்கள்‌ அல்ல!” 
என்றான்‌. 


சிரித்தபடி “முதலில்‌ இவன்‌ கழுத்தை வெட்டி குருதி 
சிந்துங்கள்‌ இங்கே!” என்று ஃபானு கைநீட்டி கூவினார்‌. 
அனைவரும்‌ சிரித்தனர்‌. அவன்‌ அச்சிரிப்பை 
தனக்கெதிரான நகையாட்டாக எடுத்துக்கொண்டு 
சீற்றம்கொண்டு “ஆம்‌, நான்‌ சிந்துகிறேன்‌! இங்கு குருதி 
சிந்துகிறேன்‌! எனக்கொரு வாளை கொடுங்கள்‌. இங்கேயே 
இக்கணத்திலேயே சங்கறுத்து விழுகிறேன்‌. என்‌ குருதி 
இந்நிலத்தில்‌ ஊறி இதை உயிர்கொள்ளச்‌ செய்யுமெனில்‌ 
நன்று. இன்று இந்நிலம்‌ செத்த பாம்பென கிடக்கிறது, 
மிதிபடுகிறது, நெளிந்து குழைகிறது. இது படமெடுத்து 
சீறி எழும்‌ காலம்‌ வரவேண்டும்‌. அதற்கு என்‌ முதற்குருதி 
இங்கே விழுந்தால்‌ நன்று எனில்‌ அது நிகழ்க!” என்றான்‌. 


“முதலில்‌ அவனுக்கு ஒரு மொந்தை கள்‌ கொடுங்கள்‌” 
என்று பிரஃபானு சொன்னார்‌. “விழவுகள்‌ தொடங்கட்டும்‌” 
என்று ஃபானு ஆணையிட்டார்‌. முரசுகள்‌ முழங்கி விழவு 
தொடங்கியதை அறிவித்தன. “அரசே, விழவு 
காலையிலேயே தொடங்கிவிட்டது” என்றான்‌ ஒருவன்‌. 
“ஆம்‌, இனி கலைநிகழ்ச்சிகள்‌ மட்டும்தான்‌” என்றார்‌ 
சுருதன்‌. “அதற்கு முன்‌ ஒரு சிறு அறிவிப்பு” என்றபடி 
அடுமனையாளராகிய பத்ரர்‌ எழுந்தார்‌. “இங்கு நமது 
குடியினர்‌ மிகச்‌ சிறந்த மது ஒன்றை 
ஒருக்கியிருக்கிறார்கள்‌. இதோ இங்கிருக்கும்‌ 
இந்நாணற்புல்லின்‌ நுரை போன்ற வெண்மலரின்‌ 
மகரந்தத்தையும்‌ தேனையும்‌ பிழிந்தெடுத்துச்‌ செய்த மது.” 


அனைவரும்‌ உரக்க கூச்சலிட்டனர்‌. “கந்தர்வர்களுக்கும்‌ 
பித்தெழச்‌ செய்வது இது என்று சொல்கிறார்கள்‌. 
இந்நாணல்மதுவை அருந்திய முயல்கள்‌ சிறகுகொண்டு 
பறக்கத்‌ துடித்தன. நாம்‌ அனைவரும்‌ பறப்போம்‌. முதல்‌ 
குவளை மதுவை அருந்தி அரசர்‌ இந்நிகழ்வை 


தொடங்கிவைக்கவேண்டும்‌” என்றார்‌. குடிகள்‌ 
அனைவரும்‌ கூச்சலிட்டனர்‌. தொலைவில்‌ ஒரு 
பொற்குவளையில்‌ அம்மதுவை ஏந்தியபடி ஒருவன்‌ 
வந்தான்‌. அவன்‌ கையிலிருந்து ஒருவன்‌ பறித்து 
இன்னொருவனிடம்‌ அளித்தான்‌. அவன்‌ சிரித்தபடி 
தள்ளாட இன்னொருவன்‌ அதை பறித்தான்‌. 
அலைகளின்மேல்‌ சிறு நெற்றென அந்தக்‌ குவளை 
யாதவக்‌ குடிகளின்‌ தலைக்குமேல்‌ வட்டமிட்டது. எழுந்து 
அமைந்து சுழன்று மூத்தவர்‌ பானுவை நோக்கி 
சென்றது. 


இறுதியாக ஒருவன்‌ தன்‌ தலைக்குமேல்‌ வந்த அதை 
பிடித்துச்‌ சுழற்றி அவரை நோக்கி எறிய அவர்‌ 
வலக்கையால்‌ அதை பிடித்துக்கொண்டார்‌. தலைக்கு 
மேல்‌ அதை தூக்கியபின்‌ “வெல்க யாதவக்‌ குடி!” என்று 
கூவி அதை குடித்தார்‌. “சுவையானது!” என்று முகம்‌ 
மலரக்‌ கூறினார்‌. “அனைவருக்கும்‌ வழங்கப்படட்டும்‌” 
என்றார்‌. பிரத்யும்னனுக்கும்‌ சாம்பனுக்கும்‌ 
குவளைகளில்‌ அந்த மது வழங்கப்பட்டது. சாத்யகியும்‌ 
கிருதவர்மனும்‌ அதை வாங்கி அருந்தினர்‌. பின்னர்‌ 
குடிமூத்தோருக்கு கொடுக்கப்பட்டது. அதன்‌ பின்‌ 
ஒவ்வொருவரும்‌ முட்டி மோதி அதை வாங்கி அருந்தினர்‌. 
அருந்தியவர்கள்‌ மீண்டும்‌ அருந்தினார்கள்‌. சற்று 
நேரத்திலேயே ஒவ்வொருவரும்‌ வியர்த்து விழிமயங்கி 
நாக்குழைந்து உடல்‌ தள்ளாடத்‌ தொடங்கினார்கள்‌. நீர்‌ 
நிறைந்த கலங்கள்போல்‌ தங்களுக்குள்‌ முட்டி 
மோதினார்கள்‌. குழைந்த சுழன்ற சொற்களில்‌ 
பேசிக்கொண்டார்கள்‌. ஒன்றையே திரும்பத்‌ திரும்ப 
சொன்னார்கள்‌. அழுதார்கள்‌, சிரித்தார்கள்‌. கைகளை 
விரித்து எழுந்து எழுந்து பறக்கத்‌ துடித்தார்கள்‌. 
பெருங்காற்றொன்று அவர்களை அள்ளி 
மண்ணிலிருந்து மேலே தூக்குவதுபோல்‌ அவர்கள்‌ 
உடல்கள்‌ ததும்பின. 


சூதர்கள்‌ எழுந்து பாடத்‌ தொடங்கினார்கள்‌. துவாரகை 
பிறந்த கதையை ஒருவன்‌ பாடத்‌ தொடங்க இளைஞன்‌ 
ஒருவன்‌ எழுந்து “நிறுத்து! எதற்கு அந்த இடிந்த பழைய 
நகரத்தை பாடுகிறாய்‌? அது பழைய கதை. புதிய கதை 
இங்கு தொடங்கியிருக்கிறது. பிரஃபாச க்ஷேத்ரத்தை 
பாடுக!” என்றான்‌. “ஆம்‌, பிரஃபாச க்ஷேத்ரத்தை! பிரஃபாச 
க்ஷேத்ரத்தை பாடு!” என்று பல குரல்கள்‌ எழுந்தன. 
“பிரஃபாச க்ஷேத்ரத்தின்‌ கதையை நான்‌ பாடுகிறேன்‌!” 
என்று இன்னொரு சூதன்‌ எழுந்தான்‌. “இந்நகர்‌ 
இப்பாரதவர்ஷம்‌ எனும்‌ நாணலில்‌ ஊறி வந்த ஒரு 


சொட்டு மது. இது களிமயக்கின்‌ நகர்‌. மதுவின்‌ நகர்‌.” 


ந்‌ ஆம்‌!” என்று அனைவரும்‌ கூவினர்‌. 
“விண்ணிலிருந்து தெய்வங்கள்‌ இதை நமக்கு அளித்தன. 
ஒன்பது ஊர்களை அவை படங்களாக வரைந்து நமக்கு 
காட்டின. வைர ஒளிகொண்ட நகரம்‌ ஒன்று. 
பொன்னொளிர்‌ நகரம்‌ ஒன்று. வெள்ளி நகரம்‌ ஒன்று. 
வெண்கலத்தால்‌ விளங்கிய நகரம்‌ ஒன்று. இரும்பால்‌ 
கோட்டை கட்டப்பட்ட நகர்‌ பிறிதொன்று. கல்லால்‌ ஆனது 
ஒன்று. மண்நகர்‌ மற்றொன்று. மரத்தாலானது மற்றொரு 
நகர்‌. இந்நகரா இந்நகரா என்று அவை நம்மை கேட்டன. 
இறுதியில்‌ நாம்‌ இந்நகரை தெரிவு செய்தோம்‌, இந்த 
நாணல்‌ நகரை.” 


“ஏனெனில்‌ இங்கு இனிய மது நிறைந்திருக்கிறது. வைரம்‌ 
அல்ல, பொன்‌ அல்ல, வெள்ளி அல்ல, வெண்கலமோ 
இரும்போ அல்ல, கள்ளே நம்‌ ஆற்றல்‌. கல்லல்ல, 
மண்ணல்ல, மரமல்ல, கள்ளூறும்‌ மூங்கிலே நமது நகர்‌.” 
அவன்‌ பாடி முடிப்பதற்குள்ளாகவே “ஆம்‌! ஆம்‌! என்று 
அனைவரும்‌ கூவினர்‌. ஒருவரை ஒருவர்‌ பிடித்து 
தள்ளிக்கொண்டும்‌ அறைந்துகொண்டும்‌ 
தலைப்பாகைகளையும்‌ மேலாடைகளையும்‌ ஒருவர்மேல்‌ 
ஒருவர்‌ எறிந்தும்‌ கூச்சலிட்டனர்‌. 

[[ஙage]தந்தையே, அந்த ஒரு நாள்‌ ஊழின்‌ தருணம்‌. அது 
ஒரு எண்ணமாக எவ்வாறு தொடங்கியது, பலநூறு 
செயல்களினூடாக எவ்வாறு ஒருங்கிணைந்தது, 
பல்லாயிரம்‌ பேரினூடாக எவ்வண்ணம்‌ தன்னை 
நிகழ்த்திக்கொண்டது என்று துளித்துளியாக என்னால்‌ 
நினைவுகூர இயல்கிறது. ஆனால்‌ அதன்‌ உச்சம்‌ 
இவ்வண்ணம்‌ நிகழ்ந்தது என்பதை எத்தனை 
எண்ணியும்‌ என்னால்‌ இன்றும்‌ நினைவுகூர 
இயலவில்லை. 


எண்ணி நெஞ்சு நடுங்கும்‌ ஓர்‌ நாள்‌. என்‌ நாவினூடாக 
வரும்‌ தலைமுறைகளுக்கு செல்லவேண்டிய ஒரு நாள்‌. 
எனினும்‌ என்னால்‌ அக்கணத்தை சென்றடைய 
முடியவில்லை. இத்தனைக்கும்‌ நான்‌ அதிலிருந்தேன்‌. 
அனைத்தையும்‌ பார்த்துக்கொண்டிருந்தேன்‌. எதையும்‌ 
நிகழ்த்தவில்லை என்பதனால்‌ நான்‌ அனைத்தையும்‌ 
எண்ணிக்கோத்து எடுக்க வாய்ப்புள்ளவன்‌. ஒருவேளை 
அதன்பொருட்டே விட்டுவைக்கப்பட்டவன்‌. 


இத்தனை முயற்சிகளுக்குப்பின்‌ இப்போது 
தெளிவடைந்திருக்கிறேன்‌ எனினும்‌ அத்தருணத்தை 
என்னால்‌ மிகச்‌ சரியாக கூறிவிட இயலாது. ஏனெனில்‌ 
அத்தகைய தருணங்களை எவராலும்‌ சென்றடைய 
இயலாது. கண்ணெதிரே நிகழ்ந்தாலும்‌ அறிய 
முடியாதென ஊழ்‌ நம்முடன்‌ மாயம்‌ காட்டி விளையாடும்‌ 
உச்சத்‌ தருணங்களில்‌ ஒன்று அது. தந்தையே, 
ஒருவகையில்‌ அனைத்துத்‌ தருணங்களும்‌ 
அப்படித்தானோ? இங்கு நிகழும்‌ அனைத்து கணங்களும்‌ 
விதியின்‌ திருப்புமுனைத்‌ தருணங்கள்தானோ? 


நெஞ்சம்‌ மலைக்கிறது. சொற்கள்‌ வெற்றொலிகளென 
மாறிச்‌ சூழ்கின்றன. அனைத்தையும்‌ உதறி மானுடர்‌ 
கரைக்க இயலாத சொல்லின்மைகளுக்குச்‌ செல்லும்‌ அந்த 
ழ்ந்த பாதை என்ன என்று இப்போது தெரிகிறது. நான்‌ 
நின்‌ ன்றிருப்பது இருண்ட குகை ஒன்றின்‌ தொடக்கம்‌. 
ஒற்றை அடியில்‌ அவ்விளிம்பில்‌ நின்றிருக்கிறேன்‌. ஒரு 
சிறு நிலைகுலைவு போதும்‌, அதற்குள்‌ சென்றுவிடுவேன்‌. 
மொழியை முற்றாக இழந்துவிடுவேன்‌. 
சொல்லின்மையின்‌ இருளுக்குள்‌, அதன்‌ ஆழத்திற்குள்‌, 


அடியிலிக்குள்‌ சென்று கொண்டிருப்பேன்‌. அது 
யோகியரும்‌ முனிவரும்‌ சென்றடையும்‌ 
சொல்லின்மையின்‌ எண்புறமும்‌ திறந்த பெருவெளி 
அல்ல. சொல்லின்மை தவிப்புகள்‌ என மாறி எண்புறமும்‌ 
அழுத்தும்‌ எடைமிக்க சிறு கடலடிக்கூடு. 


அன்று உண்டாட்டும்‌ மதுக்களியாட்டும்‌ இயல்பாக 
நிகழ்ந்து உச்சம்‌ கொண்டன. நானும்‌ உண்டேன்‌, 
மகிழ்ந்தேன்‌, களியாடினேன்‌. பெண்டிருடன்‌ 
நடனமாடினேன்‌, பல கன்னியருடன்‌ காமத்திலாடினேன்‌. 
உடல்‌ களைத்து உள்ளம்‌ சோர்ந்து மீண்டு வந்து 
மணற்கரையில்‌ படுத்தபோது இன்னும்‌ இன்னும்‌ என 
எழுந்தேன்‌. மீண்டும்‌ சலித்தேன்‌. நிறைகையில்‌ சலிக்கவும்‌ 
சலிக்கையில்‌ மீளவும்‌ செய்து மானுடனை 
ஆட்டுவிக்கின்றன விழைவுகள்‌. அந்தியில்‌ அதன்‌ 
எல்லை கண்டேன்‌. மீண்டும்‌ அரசவையை ஒட்டி 
நாணலால்‌ அமைக்கப்பட்டிருந்த எண்கோண 
வடிவுகொண்ட கூத்தம்பலத்திற்கு மீண்டேன்‌. 


அங்கே நான்கு இளிவரல்‌ சூதர்கள்‌ என்‌ முன்‌ நகையாட்டு 
நாடகம்‌ ஒன்றை நடத்திக்கொண்டிருந்தனர்‌. 
அவர்களுக்கு முன்‌ கையில்‌ மதுக்‌ கலங்களுடன்‌ 
சாத்யகியும்‌ கிருதவர்மனும்‌ தோள்‌ தொட்டு 
அமர்ந்திருந்தனர்‌. சற்று அப்பால்‌ ஆடை கலைந்து 
பரவியிருக்க, தலைமயிர்‌ குலைந்து முகத்தில்‌ விழ, 
மூக்கினூடாக கள்‌ வழிய, கைகளை பின்னால்‌ ஊன்றி 
ஃபானு பொருளின்றி சிரித்துக்கொண்டு 
அமர்ந்திருந்தார்‌. நேர்‌ எதிர்ப்புறம்‌ பிரத்யும்னன்‌ பேசிச்‌ 
சிரித்து தொடையிலறைந்து கூச்சலிட்டபடி இருந்தார்‌. 
சாம்பன்‌ அங்கில்லை என்பதை கண்டேன்‌. 


உடன்பிறந்தார்‌ எவரெவர்‌ என்று அறியக்கூடவில்லை. 
அத்தனைபேரும்‌ களியாடிச்‌ சலித்துவிட்டிருந்தார்கள்‌. 
களைப்பும்‌ சலிப்பும்‌ நிறைவும்‌ ஒன்றே என ஆன ஓய்ந்த 
நிலை. 


அவையில்‌ யாதவர்கள்‌ வந்தும்‌ எழுந்தும்‌ 
சென்றுகொண்டிருந்தார்கள்‌. இளிவரல்‌ நாடகத்தை 
எவரும்‌ அறிவதுபோல்‌ தெரியவில்லை. இளிவரல்‌ 
சூதர்களோ அவர்களுக்கே என அதை 
நடித்துக்கொண்டிருந்தனர்‌. அவர்கள்‌ பேச்சுக்குரல்கள்‌ 
செவியில்‌ ச. ஆனால்‌ அதிலொன்று செவியில்‌ 
விழுந்ததும்‌ மொத்தச்‌ சொல்லடுக்குகளும்‌ கேட்கத்‌ 
தொடங்கின. அப்போதுதான்‌ உணர்ந்தேன்‌, அவர்கள்‌ 
சியமந்தக மணியைப்பற்றி நடித்துக்கொண்டிருந்தனர்‌. 
நான்‌ அதை கண்டதில்லை. அதைப்பற்றிய கதைகளை 


கேட்டிருந்தேன்‌. அந்தகர்‌ மேல்‌ விருஷ்ணிகளின்‌ 
வெற்றியாகவும்‌ விருஷ்ணிகளும்‌ அந்தகர்களும்‌ 
கொண்ட இணைப்பாகவும்‌ அதை விளக்கும்‌ 
பாடல்களும்‌ கூத்துக்களும்‌ பல உண்டு. 


அங்கே அதை இகழ்ந்து களியாடி நடித்தனர்‌. சியமந்தக 
மணி உண்மையில்‌ மணியே அல்ல. அது பீதர்நாட்டு 
செந்நிற மதுப்புட்டி ஒன்று விழுந்து உடைந்ததன்‌ துண்டு. 
ஒரு வணிகன்‌ அதை சிறிய கழியொன்றில்‌ பொருத்தி 
வைத்திருந்தான்‌. முதுகு அரிக்கும்போது 
அதைக்கொண்டு சொறிந்துகொண்டான்‌. அவன்‌ யாதவ 
நிலம்‌ வழியாகச்‌ சென்றபோது அது கழியிலிருந்து 
உதிர்ந்து கிடந்தது. 


கன்றோட்டும்‌ யாதவர்கள்‌ அப்படி ஒன்றை அதற்கு முன்‌ 
கண்டதில்லை. ஆகவே அவர்கள்‌ அதை 
சூழ்ந்துகொண்டனர்‌. அதை எடுத்து கூர்ந்து பார்த்தனர்‌. 
அது ஒரு மலர்‌ என்று ஒருவன்‌ சொன்னான்‌. இல்லை 
அனல்‌ என்றான்‌ ஒருவன்‌. அதை கொண்டு சென்று 
சருகில்‌ வைத்து ஊதிஊதி பற்றவைக்கப்‌ பார்த்தார்கள்‌. 
அது ஒரு விழி என்று ஒருவன்‌ கூற அதற்கு முன்‌ நின்று 
வெவ்வேறு வகையில்‌ நடித்துப்‌ பார்த்தார்கள்‌. 
இளித்தனர்‌, சொறிந்துகொண்டனர்‌, குதித்தனர்‌, 
மிரட்டினர்‌. அதை ஒருவன்‌ துளி நீரென்று கூற ஒருவன்‌ 
அதை விழுங்க முற்பட்டான்‌. அது உயிரினம்‌ என்று கூற 
அதை குச்சிகளால்‌ குத்தி கிளப்ப முயன்றார்கள்‌. ஒரு 
துளிக்‌ குருதி என்று காட்ட நாய்க்கு முன்‌ காட்டி அதை 
மோப்பம்‌ பிடிக்கச்‌ சொன்னார்கள்‌. 


அந்த ஒவ்வொன்றையும்‌ அவர்கள்‌ செய்து காட்ட 
கூடிநின்றவர்கள்‌ சிரித்து கூத்தாடினர்‌. இறுதியில்‌ அதை 
தங்கள்‌ அரசரும்‌ அந்தகக்‌ குடித்தலைவரும்‌ 
சத்யபாமையின்‌ தந்தையுமான சத்ராஜித்துக்கு 
கொண்டுசென்று பரிசாகக்‌ கொடுத்தனர்‌. அவர்‌ அதைக்‌ 
கண்டதும்‌ பாய்ந்து அஞ்சி அரியணை மேல்‌ 
ஏறிக்கொண்டார்‌. அவர்‌ இளையோனாகிய பிரசேனன்‌ 
அதை எடுத்து கூர்ந்து பார்த்தார்‌. அதன்மேல்‌ சற்று 
உப்பைத்‌ தடவி வாயிலிட்டு மென்று பார்த்தபின்‌ 
சுவையாக இல்லை என்று சத்ராஜித்திடம்‌ சொன்னார்‌. 
அவர்‌ அதை தான்‌ வாங்கி தேன்‌ சேர்த்து வாயிலிட்டு 
சற்றே சுவையாக இருக்கிறது என்றார்‌. அவையிலிருந்த 
ஒவ்வொருவரும்‌ சுவைத்துப்‌ பார்த்தனர்‌. 


பின்னர்‌ அவர்கள்‌ சத்யபாமையை வரச்சொல்லி அது 
என்ன என்று கேட்டனர்‌. சத்யபாமை அதைக்‌ கண்டு 


திகைத்தாள்‌. அதன்பின்‌ அது ஓர்‌ அருமணி என்றும்‌, 
சூரியன்‌ தன்‌ மார்பில்‌ அணிந்திருந்தது என்றும்‌, வானில்‌ 
உலா சென்றபோது அது உதிர்ந்து மண்ணில்‌ கிடந்தது 
என்றும்‌ சொன்னாள்‌. அதை சத்ராஜித்‌ தன்‌ மார்பில்‌ 
அணியலாம்‌ என்றாள்‌. மார்பில்‌ எவ்வாறு அணிவது 
என்று எண்ணி குழம்பினார்கள்‌. அதன்பிறகு அரசர்‌ 
அதை கன்றின்‌ நெற்றியில்‌ கட்டும்‌ கயிற்றில்‌ கட்டி தன்‌ 
மார்பில்‌ அணிந்துகொண்டார்‌. 


ஆனால்‌ அவர்‌ படுத்துக்கொண்டிருந்தபோது அரச 
மருத்துவர்‌ அதை ஒரு | குருதிப்புண்ணென்று எண்ணி 
அதன்மேல்‌ மருந்து பூசினார்‌. அரண்மனைப்‌ பெண்டிர்‌ 
அது அரசரின்‌ கண்‌ என்று எண்ணி ஒரு கையால்‌ அவர்‌ 
கண்களையும்‌ மறுகையால்‌ அதையும்‌ மூடிய பின்னரே 
அவருடன்‌ கூடினார்கள்‌. இளிவரல்‌ முதிர்ந்துகொண்டே 
இருக்க கூடியிருந்தவர்கள்‌ சிரித்துக்‌ குழைந்தனர்‌. 
ஒருவரை ஒருவர்‌ தோளில்‌ அறைந்துகொண்டு 
கூச்சலிட்டு நகைத்தனர்‌. அதை அரசர்‌ தன்‌ ர அன்ன 
ஒருத்திக்கு அளித்தார்‌. அது பெண்ணுறுப்பென்று 
எண்ணி பிரசேனன்‌ அதை புணர முயன்றார்‌. அதை 
நடித்தபோது கிருதவர்மன்‌ சிரித்தபடி எழுந்து ஓடிவிட்டார்‌. 
சாத்யகி ஓடிச்சென்று அவரைப்‌ பிடித்து 
சுழற்றிக்கொண்டுவந்து மணலில்விட்டார்‌. 


பின்னர்‌ அந்த மணிக்கான பூசல்‌ தொடங்கியது. அந்த 
மணி தனக்குத்‌ தேவை என்று சூரசேனர்‌ தன்‌ 
பெயர்மைந்தர்‌ பலராமனையும்‌ கிருஷ்ணனையும்‌ 
தூதனுப்பினார்‌. தரமுடியாது, அதன்பொருட்டு அந்தகக்‌ 
குடியே உயிர்விட ஒருக்கமாக இருப்பதாக சத்ராஜித்‌ 
சொன்னார்‌. அந்த அருமணியை கையில்‌ 
வைத்திருப்பவரை எவராலும்‌ கொல்லமுடியாது என்றார்‌ 
சத்ராஜித்‌. அதை நம்பிய பிரசேனன்‌ அதை 
அணிந்துகொண்டு காட்டுக்குச்‌ சென்று அங்கிருந்த 
சிம்மம்‌ ஒன்றின்‌ பிடரி மயிரை பிடித்து உலுக்கினார்‌. அது 
அவரை அழுத்துக்‌ கொன்றது. 


அந்த சிம்மத்தின்‌ வாயிலிருந்து சியமந்தகத்தை 
ஜாம்பவான்‌ கொண்டுசென்றார்‌. அதை அவர்‌ தன்‌ 
மகளிடம்‌ அளித்தார்‌. அவள்‌ அதை வைத்து 
விளையாடிக்கொண்டிருந்தாள்‌. அவ்வழியாகச்‌ சென்ற 
இளைய யாதவர்‌ அதை பார்த்தார்‌. அந்த அருமணியை 
பெறவிரும்பி விலைபேசினார்‌. தன்‌ மகளை மணந்தால்‌ 
அதை தருகிறேன்‌ என்றார்‌ ஜாம்பவான்‌. கரடிபோல 
மரத்தின்‌ மேல்‌ இருந்த பெண்ணைப்‌ பார்த்து 
அஞ்சினாலும்‌ சியமந்தகத்திற்காக இளைய யாதவர்‌ 


அவளை மணந்துகொண்டார்‌. 


இளிவரல்‌ நாடகங்களுக்கு ஓர்‌ இயல்புண்டு. அவை 
சிரித்து ஊக்கும்தோறும்‌ அதன்‌ நிலை கீழிறங்கும்‌. 
எப்போதுமே இழிந்த நகையாடலுக்கு மிகுதியான சிரிப்பு 
எழும்‌. நடிக்கும்‌ சூதரோ அந்நாடகம்‌ தொடங்கியதுமே 
அரங்கிலிருப்பவர்களுடன்‌ ஒரு உரையாடலை 
தொடுத்துவிட்டிருப்பார்‌. பிற கூத்தும்‌ ஆட்டமும்‌ 
பெரும்பாலும்‌ மேடையில்‌ முழு இசைவு கொண்ட 
உடனேயே அரங்கினரிடமிருந்து விலகி தங்களுக்கென 
ஓர்‌ உலகை உருவாக்கிக்கொள்ளும்‌. அவ்வடிவின்‌ 
முழுமைக்காகவே அவை முயலும்‌. வாழ்விலிருந்து 
எடுத்த ஒரு கட்டமைப்பை திருப்பித்‌ திருப்பி 
சீரமைத்துக்கொண்டே செல்லும்‌. ஆனால்‌ இளிவரல்‌ 
நாடகம்‌ மட்டும்‌ மேலும்‌ மேலும்‌ அரங்கினரை நோக்கி 
வரும்‌. அரங்கினருக்கேற்ப தன்னை மாற்றிக்கொண்டே 
செல்லும்‌. 


அன்று அரங்கிலிருந்த அனைவருமே கள்வெறி 
கொண்டிருந்தனர்‌. சிரித்துக்‌ களியாடி தங்கள்‌ 
தயக்கங்களையும்‌ விலக்கங்களையும்‌ 
களைந்துவிட்டிருந்தனர்‌. உள்ளத்தின்‌ முதல்‌ திரையை 
விலக்கியதுமே கீழ்மைதான்‌ வெளித்தெரிகிறது. மேலும்‌ 
பல திரைகளை விலக்கிய பின்னரே மேன்மை எழுகிறது. 
எனவே அங்கு அரங்கினர்‌ கொண்டிருந்தது அவர்கள்‌ 
தலைமுறைகளாகச்‌ சேர்த்து பேணிக்கொண்ட கீழ்மையும்‌ 
சிறுமையும்தான்‌. ஒருவரை ஒருவர்‌ சீண்டி இழிவுபடுத்தி 
அடித்து துரத்திப்‌ பிடித்து மண்ணில்‌ உருட்டி 
விளையாடிக்கொண்டிருந்தனர்‌. 


அவர்களிடமிருந்து எழுந்து ஆடியிலென நிகழ்ந்து அந்தச்‌ 
சிறுமை சூதரில்‌ பல மடங்காகப்‌ பெருகி அவர்களிடம்‌ 
திரும்பி வந்தது. அவர்கள்‌ அன்று உளவிழிப்புள்ள 
உள்ளங்களுக்கு முன்‌ சொன்னால்‌ ஓரிரு 
சொற்களுக்குள்ளேயே உடைவாள்‌ உருவி கழுத்தை 
வெட்டி வீசத்தக்க கீழ்சொற்களை நாணமில்லாது 
உரைத்தனர்‌. அவை ஒவ்வொன்றும்‌ அனைவராலும்‌ 
மகிழ்ந்து கொண்டாடப்பட்டன. ஒவ்வொன்றுக்கும்‌ 
களிப்பேறிய கூச்சலும்‌ பாராட்டும்‌ எழுந்தன. 


சியமந்தக மணியை விரும்பி சிசுபாலன்‌ அங்கு வந்ததை 
அவர்கள்‌ நடித்தனர்‌. வெண்குடையும்‌ சாமரமுமாக 
அணிப்படகில்‌ வந்திறங்கிய சிசுபாலன்‌ சத்ராஜித்தாலும்‌ 
கூட்டத்தினராலும்‌ அழைக்கப்பட்டு 
கொண்டுசெல்லப்பட்டான்‌. “எங்கள்‌ அரண்மனைக்கு 


நல்வரவு” என்றார்‌ சத்ராஜித்‌. அரசனின்‌ அரண்மனை 
ஒருவர்‌ உள்ளே சென்றால்‌ ஒருவர்‌ வெளியே 
வரவேண்டிய புற்குடிலாக இருந்தது. அதன்‌ 
திண்ணையில்‌ பசுவை கட்டியிருந்தார்கள்‌. “சற்று 
பொறுங்கள்‌, அரசே” என்று சொல்லிவிட்டு பசுவை 
வெளியே கொண்டுவந்து சிசுபாலனை உள்ளே அமர 
வைத்தார்கள்‌. 


பெருங்குவளையில்‌ அவருக்கு கறந்த பாலை 
கொண்டுவந்தனர்‌. “வருபவர்களுக்கு பால்‌ அருந்தக்‌ 
கொடுப்பதில்‌ நாங்கள்‌ எந்தக்‌ கணக்கும்‌ பார்ப்பதில்லை. 
ஏனெனில்‌ ஒருநாள்‌ புளித்த பாலை எப்படியும்‌ 
வெளியேதானே வீசப்போகிறோம்‌” என்று சத்ராஜித்‌ 
சொன்னார்‌. பெண்ணை பார்க்க விரும்புவதாக 
சிசுபாலனின்‌ அமைச்சர்‌ சொன்னார்‌. “இளவரசியை 
அழைத்து வாருங்கள்‌!” என்று சத்ராஜித்‌ ஆணையிட்டார்‌. 
ஆனால்‌ இளவரசி மாட்டுத்‌ தொழுவத்தில்‌ சாணி 
வழித்துக்கொண்டிருந்தாள்‌. முழங்கை வரை சாணியுடன்‌ 
வந்து கைகூப்பி நின்றாள்‌. சிசுபாலன்‌ வாயுமிழ்ந்து 
கண்கலங்கினான்‌. மயங்கி விழுந்த அவன்‌ முகத்தில்‌ 
பசுவின்‌ சிறுநீர்‌ தெளித்து எழுப்பினார்கள்‌. அந்தக்‌ 
கெடுமணத்தில்‌ மீண்டும்‌ வாயுமிழ்ந்து அவன்‌ 
மயக்கமடைந்தான்‌. 


பின்னர்‌ சததன்வா அங்கு வந்து அந்த மணி தனக்கு 
வேண்டும்‌ என்று கேட்டான்‌. அதை அளிப்பதாக 
இருந்தால்‌ சத்யபாமையை மணம்புரிய ஒருக்கம்‌ 
என்றான்‌. அது தன்னிடம்‌ இல்லை என்றார்‌ சத்ராஜித்‌. 
அதை அறியாமல்‌ கிருதவர்மனும்‌ சததன்வாவும்‌ அந்த 
மணிக்காக பூசலிட்டனர்‌. நடுவே இளைய யாதவர்‌ வந்து 
சத்யபாமையையும்‌ மணந்துகொண்டார்‌. சியமந்தகத்தை 
தலையில்‌ சூடி அவையில்‌ கொலுவீற்றிருந்தார்‌. அந்த 
அவைக்கு வந்த பீதர்நாட்டு வணிகர்கள்‌ 
சியமந்தகத்தைக்‌ கண்டு திகைத்தனர்‌. ஒருவரை ஒருவர்‌ 
பார்த்துக்கொண்டனர்‌. ஒருவன்‌ சிரிக்கத்‌ தொடங்க 
இன்னொருவன்‌ மேலும்‌ வெடித்துச்‌ சிரித்தான்‌. 


சததன்வா துவாரகையில்‌ இருந்து அந்த மணியை 
திருடிக்கொண்டு ஓடினான்‌. அவனைத்‌ துரத்தி இளைய 
யாதவர்‌ சென்றார்‌. கிருதவர்மனும்‌ சததன்வாவும்‌ இளைய 
யாதவரும்‌ அந்த மணிக்காக பூசலிட்டனர்‌. சததன்வா 
தோற்று அந்த மணியை திருப்பி இளைய யாதவரிடம்‌ 
கொடுத்துவிடுவதாக சொன்னான்‌. கொடு என்று சொல்லி 
இளைய யாதவர்‌ கைநீட்டினார்‌. கிருதவர்மன்‌ 
கண்ணீர்விட்டு கதறி அழுது தன்‌ குடியின்‌ அருமணியை 


அள்ளி மார்போடணைக்க அவரது கைகளை 
உணர்ந்தபடி உயிர்விட்டான்‌. 


கண்களிலிருந்து கன்னம்‌ வழியாக வழிந்த வெப்பமான 
கண்ணீரை உணர்ந்தபடி இரவெல்லாம்‌ படுத்திருந்தபின்‌ 
விடியற்காலையில்‌ அர்ஜுனன்‌ துயிலில்‌ விழுந்தான்‌. 
துயிலில்‌ இருளில்‌ இருந்து பேருடலுடன்‌ பிளிறியபடி 
எழுந்து வந்த அஸ்வத்தாமா துதிக்கையைத்‌ தாக்கியது. 
அதில்‌ ஒளிவிடும்‌ நீண்ட அம்பு இருந்தது. அம்பு எங்கோ 
பட்டு கணீரென்று ஒலித்தது. அவன்‌ அலறியபடி 
எழுந்துகொண்டபோது துரோணரின்‌ குடிலில்‌ கலங்கள்‌ 
முட்டிய ஒலிகள்‌ கேட்டன. அவ்வொலியிலேயே அது 
துரோணரின்‌ கை என்று உணர்ந்த அவன்‌ அகம்‌ 
அதிர்ந்து அவனை முற்றிலும்‌ எழுப்பிவிட்டுவிட்டது. 


ஒரு கணம்‌ எங்கிருக்கிறோம்‌ என்று அறியாதவனாக 
திகைத்தபின்‌ எழுந்து வெளியேசென்று தொட்டிநீரில்‌ 
முகம்‌ கழுவிவிட்டு வெளியே ஓடினான்‌. துரோணர்‌ 
அஸ்வத்தாமனுடன்‌ கங்கைப்பாதையில்‌ 
நடந்துகொண்டிருந்தார்‌. அவன்‌ தன்னையறியாமலேயே 
ஓடியபின்னர்‌ முந்தையநாள்‌ நிகழ்வுகள்‌ நினைவிலெழ 
நின்றுவிட்டான்‌. காலடியோசை கேட்டுத்‌ திரும்பிய 
துரோணர்‌ புன்னகையுடன்‌ அவனைநோக்கி 
தலையசைத்தார்‌. அவன்‌ அருகே சென்றதும்‌ அவர்‌ 
இயல்பாக பேசத்தொடங்கினார்‌. நேற்று பேசியவற்றின்‌ 
தொடர்ச்சிபோல. 


“கைக்கோள்‌ படைகள்‌ அம்பு, கதை, பட்டீசம்‌, வாள்‌, 
பிராசம்‌, குந்தம்‌, சக்கரம்‌, காசம்‌, கவசம்‌ என்று 
ஒன்பதுண்டு என்கிறது சுக்ரநீதி. அம்பை பறவை என்றே 
நூல்கள்‌ சொல்கின்றன. பிரம்மனின்‌ மைந்தனாகிய 
காசியபபிரஜாபதி தட்சனின்‌ மகள்களான 
பெருநாகங்களை மணந்தார்‌. அவர்களில்‌ தாம்ரை 
என்னும்‌ செந்நிறமான சிறகுகள்‌ கொண்ட நாகத்தில்‌ 
கிரெளஞ்சி, ஃபாசி, ஸ்யோனி, திருதராஷ்ட்ரி, சுகி 
என்னும்‌ நாகப்புதல்வியரை அவர்‌ பெற்றெடுத்தார்‌. 
அவர்களில்‌ ஸ்யோனி வன்வடிவம்‌ கொண்ட 
பருந்துகளையும்‌ கழுகுகளையும்‌ ஈன்றாள்‌. 
திருதராஷ்ட்ரி மென்மையான அன்னப்பறவைகளையும்‌ 
சக்ரவாகங்களையும்‌ ஈன்றாள்‌. இவ்விரு பறவைக்குலமும்‌ 
ஒன்றை ஒன்று கலந்து தங்களை மண்ணிலுள்ள 
பறவைக்குலங்களாக பெருக்கிக்கொண்டன. பிற 
ஒவ்வொரு பறவையிலும்‌ இவ்விரு 
பறவைக்குணங்களும்‌ கலந்திருக்கும்‌ என்கிறது 
புராணம்‌.” 


அளிப்பதை எண்ணி புலம்பினான்‌. இந்திரனும்‌ 
வருணனும்‌ எமனும்‌ குபேரனும்‌ அதன்பொருட்டு ஏழு 
முறை அந்தகக்‌ குடியுடன்‌ போருக்கு வந்திருக்கிறார்கள்‌ 
என்றான்‌. அதை அளித்த பின்னர்‌ முத்தை இழந்த சிப்பி 
போலாகும்‌ யாதவர்‌ குடி என்றான்‌. 


“அதை அளிக்காவிடில்‌ இக்கணமே உன்‌ தலையை 
வெட்டுவேன்‌!” என்று ஆழியை எடுத்தார்‌ இளைய 
யாதவர்‌. தன்‌ இடையிலிருந்து ஒரு பட்டுத்‌ துணியை 
எடுத்து அதை விரித்து இளைய யாதவர்‌ முன்‌ வைத்து 
கைநடுங்கி நின்றான்‌ சததன்வா. குனிந்து அந்தக்‌ 
கல்லைப்‌ பார்த்த இளைய யாதவர்‌ திகைத்து 
சாத்யகியிடம்‌ “இது என்ன?” என்றார்‌. சாத்யகி அதை 
கையில்‌ எடுத்துப்‌ பார்த்து “நானும்‌ இதை இப்போதுதான்‌ 
கூர்ந்து பார்க்கிறேன்‌. இது ஏதோ பீதர்நாட்டுப்‌ பொருள்‌” 
என்றான்‌. இளைய யாதவர்‌ தன்‌ படையில்‌ இருந்த ஒரு 
பீதனிடம்‌ இது என்ன என்றார்‌. “இது மதுப்புட்டி உடைந்த 
துண்டு” என்று அவன்‌ சொன்னான்‌. 


இளைய யாதவர்‌ சீற்றத்துடன்‌ “இதையா சியமந்தகம்‌ 
என்றீர்கள்‌?” என்றார்‌. “ஆம்‌ இளைய யாதவனே, இதுதான்‌ 
சியமந்தகம்‌ என எங்கள்‌ தலைமுறைகளை 

ட்டிவைக்கும்‌ அருமணி” என்றான்‌ சததன்வா. 
“அறிவிலி, இதன்‌ பொருட்டா என்னை 
துவாரகையிலிருந்து இத்தனை தொலைவுக்கு 
படைகொண்டுவரச்‌ சொன்னாய்‌?” என்று கூவி ஆழியை 
எடுத்து சததன்வாவின்‌ தலையை சீவினார்‌ இளைய 
யாதவர்‌. சததன்வா கீழே விழுந்ததுமே கிருதவர்மன்‌ 
கைகூப்பி “நான்‌ ஒரு சொல்லளிக்கிறேன்‌! நான்‌ ஒரு 
சொல்லளிக்கிறேன்‌!” என்றான்‌. 


“இது ஏதோ வணிகனின்‌ கோலிலிருந்து விழுந்தது என்று 
நான்‌ எங்கும்‌ சொல்லமாட்டேன்‌. இதை அருமணி என்றே 
சொல்வேன்‌. எஞ்சிய வாழ்நாள்‌ முழுக்க இதை 
கவர்வதற்காக வஞ்சினம்‌ கொண்டு காத்திருப்பேன்‌. 
இதன்பொருட்டு பகை நோற்பேன்‌” என்று கிருதவர்மன்‌ 
கதறினான்‌. சாத்யகி “எனில்‌ நீ எஞ்சிய வாழ்நாள்‌ முழுக்க 
இந்த மணியை உன்னிடம்‌ இருந்து கவர்ந்ததன்‌ பொருட்டு 
போர்புரிய வேண்டும்‌. எவர்‌ கேட்டாலும்‌ எங்கள்‌ குலத்து 
அருமணிக்காகவே இப்போர்‌ நிகழ்கிறது என்று 
சொல்லவேண்டும்‌” என்றான்‌. “சொல்கிறேன்‌! 
சொல்கிறேன்‌!” என்று கிருதவர்மன்‌ கூறினான்‌. “பகை 
நோற்கிறேன்‌! வஞ்சினம்‌ கொள்கிறேன்‌!” 


“நன்று, எனில்‌ நீ பிழைப்பாய்‌” என்று சாத்யகி கூறினான்‌. 


இளைய யாதவர்‌ “இந்த அருமணியை இக்கணமே தூக்கி 
எங்காவது போட்டுவிடுங்கள்‌. இதைப்பற்றி 
கவிஞர்களைக்கொண்டு பாடல்‌ புனைய வைப்போம்‌. 
அப்பாடல்களில்‌ எல்லாம்‌ மணியை இழந்த வஞ்சத்துடன்‌ 
எரிந்துகொண்டிருக்கும்‌ மாவீரனாக இவனை 
காட்டுவோம்‌. நாம்‌ பெரும்படைகொண்டு இத்தனை 
தொலைவுக்கு இதை துரத்தி வந்த சிறுமையை 
அவ்வாறன்றி மறைக்க இயலாது” என்றார்‌. 


“அன்றி இம்மணி எவர்‌ கையிலேனும்‌ சிக்கினால்‌, இங்கு 
நிகழ்ந்ததென்ன என்று எவரேனும்‌ அறிந்தால்‌ 
பாரதவர்ஷத்தில்‌ அரசர்கள்‌ நம்மை எள்ளி 
நகையாடுவார்கள்‌. அவர்கள்‌ தங்களிடம்‌ வைத்திருக்கும்‌ 
கூழாங்கற்களுக்கெல்லாம்‌ யாதவ மணி என்று 
பெயரிடுவார்கள்‌” என்றார்‌ அக்ரூரர்‌. ”ஆம்‌, நான்‌ எஞ்சிய 
வாழ்நாளெல்லாம்‌ இனி இம்மணியை இழந்தமைக்காக 
வஞ்சம்‌ கொண்டாடுவேன்‌, இது உறுதி!” என்றான்‌ 
கிருதவர்மன்‌. “அவ்வாறே ஆகுக!” என்றபின்‌ “ஓடு” என்று 
கைகாட்டினார்‌ இளைய யாதவர்‌. 


கிருதவர்மன்‌ அங்கிருந்து கிளம்பி அப்பால்‌ சென்று 
“யாதவனே, இந்திரனும்‌ விரும்பும்‌ விண்ணளந்தோன்‌ 
நெஞ்சில்‌ அமைந்திருப்பதற்கு தகுதி கொண்ட 
அருமணியை எங்கள்‌ குலத்திலிருந்து பறித்தாய்‌. 
இதன்பொருட்டு உன்னை பழி கொள்வோம்‌. இது உறுதி! 
இது உறுதி!” என்று வஞ்சினம்‌ உரைத்துவிட்டு தப்பி 
ஓடினான்‌. அருமணியை எடுத்து தன்‌ மடியில்‌ 
வைத்தபின்‌ இளைய யாதவரும்‌ சாத்யகியும்‌ 
நடனமாடிக்கொண்டு துவாரகை திரும்பினார்கள்‌. 


சூழ்ந்திருந்த ஒவ்வொருவரும்‌ 
சிரித்துக்கொண்டிருந்தனர்‌. களிவெறியில்‌ தன்னை 
மறந்திருந்த ஃபானுவுக்கு அவர்கள்‌ ஏன்‌ சிரிக்கிறார்கள்‌ 
என்று புரியவில்லை. “ஏன்‌ சிரிக்கிறீர்கள்‌? என்ன 
ஆயிற்று? ஏன்‌ சிரிக்கிறீர்கள்‌?” என்று மாறி மாறி 
கேட்டுக்கொண்டிருந்தார்‌. பிரத்யும்னன்‌ “நல்ல நாடகம்‌. 
இவனுக்கு நான்‌ இன்னொரு மொந்தை கள்‌ அளிப்பேன்‌” 
என்றார்‌. “எங்கே? இன்னொரு மொந்தை கள்‌ கொண்டு 
வருக!” என்று கூவினார்‌. கிருதவர்மன்‌ சலிப்பும்‌ 
எரிச்சலும்கொண்ட முகத்துடன்‌ இருப்பதாகத்‌ 
தோன்றியது. 

ஆனால்‌ சாத்யகி இரு கைகளையும்‌ பின்னால்‌ ஊன்றி 


உரக்க நகைத்துக்கொண்டிருந்தார்‌. கிருதவர்மனும்‌ சற்றே 
தயக்கத்துடன்‌ அவருடன்‌ இணைந்து நகைத்தார்‌. சாத்யகி 


கண்களில்‌ வழிந்த நீரை துடைத்த பின்‌ “ஆனால்‌ அது 
இளிவரல்‌ அல்ல, உண்மை” என்றார்‌. “அது உண்மை... 
ஆமாம்‌, அது உண்மை... இப்போது சொல்கிறேன்‌ அது 
உண்மை...” கிருதவர்மன்‌ விழிகளைச்‌ சுருக்கியபடி 
“உண்மையில்‌ அந்த அந்த மணி எங்கே?” என்றார்‌. “அது 
போயிற்று... அதை இனி எவரும்‌ பார்க்கமுடியாது. அது 
என்ன என்று எவருக்குமே தெரியாது!” என்று சாத்யகி 
மீண்டும்‌ சிரித்தார்‌. 


கிருதவர்மன்‌ “அது உங்கள்‌ கருவூலத்தில்‌ அல்லவா 
இருக்கிறது?” என்றார்‌. “இல்லை! இல்லை! அஹ்ஹஹா!” 
என்று சாத்யகி வெடித்துச்‌ சிரித்தார்‌. “அதை அப்போதே 
கடலில்‌ தூக்கி வீசிவிட்டார்கள்‌. அது கடலுக்கடியில்‌ 
இருக்கிறது.” கிருதவர்மன்‌ “மெய்யாகவா?” என்றார்‌. 
“தெய்வங்கள்மேல்‌ ஆணை, மூதாதையர்‌ மேல்‌ ஆணை, 
அதுதான்‌ உண்மை” என்றார்‌ சாத்யகி. “பொய்‌ 
கூறவேண்டாம்‌. நான்‌ மெய்யை கேட்கிறேன்‌. அது எங்கே?” 
என்றார்‌ கிருதவர்மன்‌. அவர்‌ முகம்‌ சிவந்திருந்தது. 


அதை சாத்யகி உணரவில்லை. “கேள்‌, இங்குள்ள 
எவரிடம்‌ வேண்டுமென்றாலும்‌ கேள்‌. அப்போதே அதை 
கடலுக்குள்‌ வீசிவிட்டார்கள்‌. ஏனெனில்‌ இந்த இளிவரல்‌ 
கதையில்‌ வருவது போலவே அது வெறும்‌ கல்‌, வெறும்‌ 
கூழாங்கல்‌” என்றார்‌. உரக்க நகைத்து தன்‌ நெஞ்சில்‌ 
அறைந்து “அது அந்தகர்களின்‌ கூழாங்கல்‌. 
அந்தகர்களின்‌ கூழாங்கல்‌ அது!” என்றார்‌. 
“அந்தகர்களை நம்பி அதை அருமணியென 
விருஷ்ணிகள்‌ எண்ணினார்கள்‌. அதன்‌ பின்‌ 
படைகொண்டு சென்றார்கள்‌. வென்று வந்து 
நோக்கினால்‌ அது கூழாங்கல்‌.” 


“எங்கிருக்கிறது அது?” என்று கிருதவர்மன்‌ கேட்டார்‌. 
அவர்‌ விம்மிக்கொண்டிருந்தார்‌. “அதை அரசியர்‌ 
அருவருத்து ஒதுக்கினர்‌. அறியாமைகொண்ட காளிந்தி 
அது கூழாங்கல்‌ என்றே சொல்லிவிட்டார்‌. சுபத்திரை 
அதைத்‌ தூக்கி சாளரம்‌ வழியாக துவாரகையின்‌ 
கடலுக்குள்‌ வீசினார்‌” என்றார்‌ சாத்யகி. கிருதவர்மன்‌ 
திரும்பி ஸ்ரீகரரிடம்‌ “மெய்யாகவே அது இல்லையா? அது 
எங்கே? சொல்க, எங்கிருக்கிறது அது?” என்றார்‌. 
“கடலுக்குள்‌, கடலுக்குள்‌ ஆயிரம்கோடி 
கூழாங்கற்களுக்குள்‌ இன்னொன்று...” என்று சாத்யகி 
நகைத்துக்கொண்டிருந்தார்‌. 


“மெய்யாகவே அந்த மணி எவரிடமும்‌ இல்லையா?” 
என்றார்‌ கிருதவர்மன்‌. பிரஃபானு “ஆம்‌, அதை 


கடலுக்குள்‌ வீசிவிட்டார்கள்‌. காளிந்தி அன்னை 
வீசியதாகச்‌ சொன்னார்கள்‌” என்றார்‌. பிரத்யும்னன்‌ 
“காளிந்தி அன்னை வீசவில்லை. எனது அன்னை 
வீசப்போனபோது எந்தை அதை வீசவேண்டாம்‌ என்றார்‌. 
பின்னர்‌ இளைய அரசி சுபத்திரை எடுத்து அதை 
கடலுக்குள்‌ வீசினார்‌” என்றார்‌. ஒவ்வொருவரையாக 
பார்த்துக்கொண்டிருந்த கிருதவர்மன்‌ உரத்த குரலில்‌ 
“மெய்யாகவே சியமந்தகம்‌ கடலுக்குள்‌ வீசப்பட்டதா?” 
என்றார்‌. 


சாத்யகி சீற்றம்கொண்டார்‌. “பிறகென்ன 
சொல்லிக்கொண்டிருக்கிறோம்‌? கேட்டுப்பார்‌ 
இங்கிருக்கும்‌ யாதவ மைந்தரிடம்‌. மெய்யாகவே 
கடலுக்குள்‌ வீசப்பட்டது. என்‌ குல தெய்வங்கள்‌ மேல்‌ 
ச.” கடலுக்குள்‌ வீசப்பட்டது” என்றார்‌ சாத்யகி. 

ருதவர்மன்‌ “மெய்யாகவா? ஸ்ரீகரரே, மெய்யாகவா?” 
என்றார்‌. ஸ்ரீகரர்‌ “யாதவரே, அதை சுபத்ரை கடலுள்‌ 
வீசியது உண்மை” என்றார்‌. கிருதவர்மன்‌ “கடலுக்குள்‌ 
ஏன்‌ வீசினார்கள்‌?” என்றார்‌. 


சாத்யகி “இத்தனை பொழுதும்‌ இளிவரல்‌ நாடகமாக 
நடித்துக்காட்டினார்களே இன்னமும்‌ உனக்கு 
புரியவில்லையா? அது அருமணி அல்ல, முதுகு 
சொறிவதற்கான கல்‌. அந்தகர்களின்‌ நாட்டிலிருந்து 
யாதவ அரசி கொண்டுவந்த பெண்செல்வம்‌ 
அக்கூழாங்கல்‌. அக்கூழாங்கல்லுக்கு நிகராக 
விருஷ்ணிகள்‌ கொடுத்ததோ அதோ அங்கே ஆயிரம்‌ 
வீரர்களால்‌ காவல்‌ காக்கப்படும்‌ கருவூலம்‌. நல்ல 
வணிகம்‌! இதைப்போல்‌ ஒரு வணிகம்‌ வேறில்லை! கல்‌ 
கொடுத்து பொன்‌ பெறும்‌ வணிகம்‌! ஆஹஹ்ஹஹா! 
கூழாங்கல்‌ கொடுத்து மணிமுடி பெறும்‌ வணிகம்‌! நன்று! 
நன்று!” என்றார்‌. 


“வாயை மூடு!” என்று கிருதவர்மன்‌ கூவினார்‌. சாத்யகி 
“மூடாவிட்டால்‌ என்ன செய்வாய்‌? நான்‌ தூங்கும்போது தீ 
வைப்பாயா? தூங்குபவர்களை எரிக்கும்‌ மாவீரன்‌! 
எவரும்‌ தூங்கவேண்டாம்‌, இவர்‌ எரித்துவிடுவார்‌! 
அஹஹஹ்ஹா!” என்று கூவிச்‌ சிரித்தார்‌. அக்கணத்தில்‌ 
பின்னிருந்து பெரிய கால்‌ ஒன்றால்‌ உதைக்கப்பட்ட 
பந்துபோல சாத்யகியை நோக்கி ஓடிவந்த கிருதவர்மன்‌ 
எட்டி அவர்‌ நெஞ்சில்‌ உதைத்தார்‌. சாத்யகி மல்லாந்து 
விழுந்த அதே கணத்தில்‌ இடையிலிருந்து வாளை உருவி 
அவர்‌ தலையை வெட்டித்‌ துணித்தார்‌. 


சாத்யகியின்‌ தலை நிலத்தில்‌ விழுந்தது. கிருதவர்மன்‌ 


குருதி சுழல வாளை தாக்கி வீசி “கீழ்மக்களே! 
கீழ்மக்களே! அந்தகர்கள்‌ மேல்‌ இழிவை சுமத்துகிறீர்களா? 
அந்தகன்‌ என்று இங்கிருந்தால்‌ எழுக! கொன்றழியுங்கள்‌ 
இந்த விருஷ்ணிகளை! கொன்றழியுங்கள்‌ 
இக்கீழ்மக்களை!” என்று கூவினார்‌. 

[[ஙage]தந்தையே, அங்கு நிகழ்ந்ததை நான்‌ 
எவ்வகையிலும்‌ விளக்கிவிட இயலாது. சற்று 
நேரத்திலேயே அங்கு யாதவர்கள்‌ ஒவ்வொருவரும்‌ 
ஒருவரை ஒருவர்‌ கொன்று கொண்டிருந்தார்கள்‌ என்று 
ஒற்றை வரியில்‌ கூறி முடிப்பதே உகந்ததாக இருக்கும்‌. 
எனினும்‌ எண்ணி எண்ணி எடுத்து, சொல்‌ சொல்லெனக்‌ 
கோத்து, அதை நிகழ்த்தாமல்‌ இருக்க முடியவில்லை. நூறு 
முறை ஆயிரம்‌ முறை என்‌ உள்ளத்தில்‌ அக்காட்சிகளை 
மீண்டும்‌ விரித்துக்கொண்டேன்‌. இங்கு தேடிவரும்‌ 
இந்நீண்ட பயணத்தில்‌ என்‌ உள்ளத்தில்‌ நிகழ்ந்தது அது 
மட்டுமே. 

ஆனால்‌ இன்றுகூட அங்கே என்ன நடந்தது என்று 
என்னால்‌ சொல்லிவிடமுடியாது. அந்த நாணல்மது 
எங்கள்‌ அனைவரையும்‌ முற்றிலும்‌ நிலையழியச்‌ 
செய்திருந்தது. காட்சிகள்‌ உடைந்து உடைந்து இணைந்து 
மீண்டும்‌ சிதறின. கடந்தகாலக்‌ காட்சிகளும்‌ 
கற்பனைகளும்‌ நிகழ்வுகளினூடாக கலந்தன. தந்தையே, 
அங்கே நீங்கள்‌ இருப்பதுபோல நான்‌ கண்டேன்‌. 
அன்னையரும்‌ மைந்தரும்‌ இருப்பதுபோல கண்டேன்‌. 
தேவர்களும்‌ தெய்வங்களும்‌ ஊடே அலைவதுபோல 
கண்டேன்‌. எவர்‌ எவரை கொன்றனர்‌ என்று என்னால்‌ 
இப்போதும்‌ நினைவுகூர முடியவில்லை. நினைவுகள்‌ 
என எழுவன அந்த மாபெரும்‌ பித்துவெளியிலிருந்தே 
ஊறிக்கொப்பளித்து அணைகின்றன. 


சாத்யகியின்‌ தலை துண்டாகி கீழே விழுந்ததை 
கண்டேன்‌. கையில்‌ குருதி சொட்டும்‌ வாளுடன்‌ நின்ற 
கிருதவர்மன்‌ அதை தலைக்குமேல்‌ தூக்கி கூச்சலிட்டார்‌. 
“கொல்லுங்கள்‌. நம்மை இழிவு செய்த 
ஒவ்வொருவரையும்‌ கொன்று அழியுங்கள்‌. 
அந்தகர்களின்‌ கூட்டத்தை கொன்று அழியுங்கள்‌.” நான்‌ 
தலைசுழல குமட்டி வாயுமிழ்ந்தேன்‌. கையூன்றி கண்ணீர்‌ 
வழிய தலைதூக்கி பார்த்தேன்‌. கையில்‌ வாளுடன்‌ 
நின்றிருந்தவர்‌ சாத்யகி. கீழே துண்டான தலையுடன்‌ 
கிருதவர்மன்‌ கிடந்தார்‌. கிருதவர்மனின்‌ கால்கள்தான்‌ 
இழுபட்டு அதிர்ந்துகொண்டிருந்தன. 


அவரைச்‌ சூழ்ந்து எட்டு கைகள்‌ கொண்ட கவந்த உடலும்‌ 


அதன்மேல்‌ இளிக்கும்‌ வாயில்‌ வெண்பற்கள்‌ நிறைந்த 
தலையும்‌ கொண்ட சிலந்தி வடிவமான பாதாளதேவர்கள்‌ 
நால்வர்‌ சுற்றிவந்து நடனமிட்டனர்‌. அவர்களின்‌ 
நிழல்கள்‌ தனியாக நாகங்கள்போல நெளிந்தன. 
வெளவால்கள்‌ போல தலையை கீழே தாழ்த்தி கரிய 
சிறகுகள்‌ கொண்ட இருட்தேவர்கள்‌ காற்றில்‌ 
சுற்றிப்பறந்தனர்‌. தரையெல்லாம்‌ புழுக்கள்‌. 
அவற்றின்மேல்‌ துள்ளித்‌ துள்ளிச்‌ சுழன்றன நெளியும்‌ 
வால்கள்‌ கொண்ட தவளைமுகமான கீழுலகத்து 
இருப்புகள்‌. 


சூழ்ந்திருந்த அனைவரும்‌ முதலில்‌ அதுவும்‌ ஓர்‌ 
ளிவரல்‌ நடிப்பென்பதுபோல்‌ சிரிப்புறைந்த வாயுடன்‌ 
செயலற்று பார்த்துக்கொண்டிருந்தார்கள்‌. மூத்தவர்‌ 
ஃபானுவின்‌ அருகே பெரிய வெண்புழுக்கள்போல 
நெளியும்‌ எட்டு கைகளுடன்‌ ஒரு பெண்‌ நின்று அவரை 
வருடிக்கொண்டிருந்தாள்‌. பிரத்யும்னனின்‌ மேல்‌ சிவந்த 
சீழ்போல வழியும்‌ உடல்கொண்ட ஒரு பெண்‌ துவண்டு 
கிடந்தாள்‌. எங்கள்‌ நடுவே கரிய ஓடை ஒன்று 
சுழித்தோடியது. அது உருவமில்லாமல்‌ 
நெளிந்துகொண்டே சென்ற முடிவிலாத ஒரு புழு. 


அங்கே விரிக்கப்பட்டிருந்த நாணல்‌ கம்பளத்திலிருந்தே 
அவை எழுகின்றன என்பதை கண்டேன்‌. நாணலில்‌ 
அந்த உருவங்களை பின்னி வரைந்திருந்தார்கள்‌. அவை 
புடைத்தெழுந்து உயிர்கொண்டன. எனில்‌ எவரோ 
அவற்றை வேண்டுமென்றே படைத்திருக்கிறார்கள்‌. 

னால்‌ அவை நீர்ப்பாவைகள்்‌ போல 
உருமாறிக்கொண்டும்‌ இருந்தன. ஒன்றுடன்‌ ஒன்று 
இணைந்தும்‌ துண்டுகளாக பிரிந்தும்‌ அவை வெவ்வேறு 
வடிவங்களாயின. உயிர்கொண்டு எழுந்து சீறின, சினந்து 
வால்‌ நெளிந்தன. 


மணலில்‌ விழுந்து அந்த உடல்‌ துடித்து கைகளும்‌ 
கால்களும்‌ இழுத்துக்கொள்வதைக்‌ கண்டு எந்த ஓசையும்‌ 
எழவில்லை. பின்னர்‌ எவரோ வெறிகொண்டு அலறி 
ஓடிவந்து அவ்விசையிலேயே முன்னால்‌ விழுந்து 
“ரிஷபவனத்து மூதாதையே! எந்தையே!” என்று 
கூவினார்கள்‌. எனில்‌ அது சாத்யகிதான்‌. ஆனால்‌ 
அப்பால்‌ பலர்‌ “அந்தகர்‌ கொல்லப்பட்டார்‌! அந்தக 
மூதாதையை விருஷ்ணிகள்‌ கொன்றுவிட்டார்கள்‌!” 
என்று ஓலமிட்டனர்‌. அந்தகர்களின்‌ குடித்தலைவர்கள்‌ 
ஓடிவந்து அப்பிணத்தின்‌ கால்களை பற்றிக்கொண்டனர்‌. 
“எந்தையே! எந்தையே!” என்று கூச்சலிட்டார்கள்‌. 


மறுகணம்‌ அனைவருக்குள்ளும்‌ அந்தச்‌ செய்தி 
சென்றடைந்தது. ஒவ்வொருவரும்‌ அலறிக்கூச்சலிடத்‌ 
தொடங்கினர்‌. எங்கோ எவரோ “அந்தகக்‌ குடி மூத்தார்‌ 
கிருதவர்மன்‌ கொல்லப்பட்டார்‌! விருஷ்ணிகளால்‌ 
அந்தகர்‌ கொல்லப்பட்டார்‌!” என்று கூச்சலிட்டனர்‌. 
ஃபானுமான்‌ பாய்ந்து சுஃபானுவுக்கும்‌ ஃபானுவுக்கும்‌ 
மீதாக தாவி வந்து “கொல்லுங்கள்‌! விருஷ்ணிகள்‌ 
அனைவரையும்‌ கொல்லுங்கள்‌! எந்தை குருதி வீழ்ந்த 
இந்த மண்ணை அந்தக்‌ குருதி கொண்டு கழுவுவோம்‌! 
எழுக! எழுக! எழுக! அந்தகப்‌ படை எழுக!” என்று 
கூவினான்‌. 


ஃபானு தவிப்புடன்‌ “இளையோனே! இளையோனே!” 
என்று கூவுவதற்குள்‌ சாத்யகி தன்‌ வாளைச்‌ சுழற்றியபடி 
முன்னால்‌ பாய்ந்தார்‌. பானுமானும்‌ ஸ்ரீபானுவும்‌ 
சாத்யகியை வெட்ட முயன்றனர்‌. சாத்யகி அவர்களை 
வாளால்‌ தடுத்தார்‌. அதற்குள்‌ அப்பகுதியில்‌ போர்‌ 
தொடங்கிவிட்டிருந்தது. விருஷ்ணிகுலத்‌ தலைவர்‌ 
ஒருவர்‌ “எழுக! விருஷ்ணிகளின்‌ படை எழுக!” என்று 
கூவினார்‌. சாம்பன்‌ “கொல்லுங்கள்‌! கொல்லுங்கள்‌!” 
என்று கூவியபடி தன்‌ கையிலிருந்த நீண்ட 
நாணல்தண்டு வேலைச்‌ சுழற்றியபடி கூட்டத்தின்‌ நடுவே 
பாய்ந்தார்‌. அவரை கிருதவர்மன்‌ எதிர்கொண்டார்‌. 
அவர்கள்‌ நாணல்தண்டுகளை வேல்களாகச்‌ சுழற்றி 
போரிட்டனர்‌. 


தந்தையே, அந்தக்‌ குடிக்களியாட்டு ஓய்ந்த பின்‌ 
மாலையில்‌ அங்கே வில்விளையாட்டும்‌ 
வேல்விளையாட்டும்‌ நடைபெறுவதாக இருந்தது. 
லோகநாசிகையின்‌ நாணல்தண்டு எளிதில்‌ ஓடியாததும்‌ 
விசைமிக்கதுமான வில்கழி. அதன்‌ சிறுதண்டுகள்‌ 
அம்புகள்‌. அவற்றை அங்கே குவித்து வைத்திருந்தனர்‌. 
எவரோ ஓடிச்சென்று அக்குவியலில்‌ இருந்து வில்‌ ஒன்றை 
எடுத்தனர்‌. உடனே குவிந்திருந்த விற்கள்‌ மேல்‌ பாய்ந்து 
ஒவ்வொருவரும்‌ எடுத்துக்கொண்டனர்‌. அவர்கள்‌ 
எவருமே விழிப்புள்ளம்‌ கொண்டிருக்கவில்லை. 
“கொல்லுங்கள்‌! அந்தகர்களை கொல்லுங்கள்‌!” என்று 
அந்தகர்களே கூவிக்கொண்டிருந்தனர்‌. “பேயுருவங்கள்‌! 
பேய்கள்‌ நுழைந்துவிட்டன. கொல்லுங்கள்‌ பேய்களை!” 
என்று சிலர்‌ கூவினர்‌. 


அவர்களுக்குள்‌ இருந்தே அனைத்தும்‌ தோன்றின. 

அந்தகர்களுக்கும்‌ போஜர்களுக்கும்‌ ஹேகயர்களுக்கும்‌ 
விருஷ்ணிகளுக்கும்‌ இடையே நீடுநாட்களாக நொதித்த 
வஞ்சம்‌ அவர்களின்‌ எதிரிகளை உருவாக்கியது. அந்த 


வஞ்சம்‌ அச்சமென்றும்‌ ஐயமென்றும்‌ வெறுப்பென்றும்‌ 
ஆகி இறுகி உருவான தெய்வங்கள்‌ பேருருக்கொண்டன. 
அவை “கொல்‌! கொல்‌! கொல்‌!” என அறைகூவின. எதிரி 
என எழுந்து வந்து கண்முன்‌ நின்றன. 


ஒவ்வொருவரும்‌ செவிவரை இழுத்து அம்புகளை 
தொடுத்தனர்‌. அம்புகளை இழுப்பதில்‌ தெரிகிறது 
உள்ளத்தின்‌ விசை. வெறிகொண்டவர்களே அப்படி 
அம்புகளை இழுக்கமுடியும்‌. சினமும்‌ வஞ்சமும்‌ மட்டுமே 
அந்த வெறியை உருவாக்க முடியும்‌. சிலர்‌ 
உடைவாட்களால்‌ நாணலை வெட்டி அங்கேயே 
இணைத்து வில்லென ஆக்கிகொண்டனர்‌. அம்புகள்‌ என 
நாணல்கள்‌ பறக்கத்தொடங்கின. அவற்றின்‌ விசையும்‌ 
விரைவும்‌ வியப்படைய வைத்தன. பெரும்பாலும்‌ அவை 
குறிதவறவில்லை. அங்கு எவரும்‌ கவசங்கள்‌ 
அணிந்திருக்கவில்லை என்பதனால்‌ அவை நெஞ்சிலும்‌ 
விலாவிலும்‌ புதைந்து மறுபக்கம்‌ வரை பாய்ந்து நின்று 
வால்‌ துடித்தன. 


தந்தையே, அந்த நாணல்‌ அம்புகளை இப்போது 
கூற்றென நினைவுகூர்கிறேன்‌. அவற்றின்‌ மேல்நுனியில்‌ 
இருந்த புல்லிலைகள்‌ சிறகென அமைந்து அவற்றுக்கு 
விசை கூட்டின. அவற்றின்‌ எடை குறைவுமின்றி 
மிகையுமின்றி மிகச்‌ சரியாக அமைந்திருந்தது. அவற்றின்‌ 
கீழ்முனையை ஒரே வீச்சில்‌ சரித்து வெட்டினால்‌ கூரிய 
அம்பு அமைந்தது. அது உலோகம்போல்‌ இறுகி 
எடைகொண்டிருந்தது. கீழே எடைமிகுந்து வால்நுனியில்‌ 
எடையில்லாமலிருந்தமையால்‌ காற்றை அலகால்‌ 
கிழித்து பறக்கும்‌ பறவை என அவை சென்றன. எந்த 
திசைதிரும்பலும்‌ இன்றி காற்றில்‌ மிதந்து சென்று 
இலக்கடைந்தன. உள்ளே நுழைந்து குருதி உண்டன. 


ஒவ்வொருவரும்‌ பிறிதொருவரை கொன்று 
கொண்டிருந்தனர்‌. பிரத்யும்னன்‌ பாய்ந்து சாரகுப்தனின்‌ 
மேலேறி சுஃபானுவை வெட்டி வீழ்த்தினார்‌. சாம்பனும்‌ 
அவருடைய இளையவர்கள்‌ சகஸ்ரஜித்தும்‌ சதாஜித்தும்‌ 
ஃபானுவை எதிர்த்தனர்‌. பானுவை அவர்கள்‌ 
அம்புகளால்‌ அறைந்துகொண்டே இருந்தனர்‌. 
உடலெங்கும்‌ அம்புகள்‌ நின்றிருக்க அவர்‌ முடிசிலிர்த்த 
இலைப்புழுபோல கிடந்து நெளிந்தார்‌. கிருதவர்மனை 
பிரத்யும்னனும்‌ சந்திரஃபானுவும்‌ சூழ்ந்துகொண்டார்கள்‌. 
அவர்‌ நிலத்தில்‌ விழுந்து துடித்தபோது சாத்யகியாக 
தெரிந்தார்‌. 


தந்தையே, அங்கு நிகழ்ந்த அருங்கொலையை 


எவ்வகையிலும்‌ என்னால்‌ விளக்க முடியாது. எல்லா 
கொலைகளுமே பொருளற்றவை. ஆனால்‌ 
பொருளின்மையன்றி வேறேதும்‌ இல்லாத கொலை அது. 
சாம்பன்‌ தன்‌ இளையோரை தானே கொன்றார்‌. 
சித்ரகேதுவையும்‌ வசுமானையும்‌ கழுத்தரிந்து கொன்ற 
பின்‌ அவர்‌ வெடித்துச்‌ சிரிப்பதை நான்‌ கண்டேன்‌. 
பிரஃபானு தன்‌ இளையோன்‌ ஸ்வரஃபானுவை அம்பால்‌ 
கொன்றார்‌. கொன்றபடியே இருந்தனர்‌. இறந்து 
விழுந்தபடியே இருந்தனர்‌. 


விழுந்த உடல்களை எட்டி உதைத்தனர்‌. அவர்களின்‌ 
நெஞ்சிலும்‌ கன்ணிலும்‌ நாணல்வேல்களால்‌ குத்தினர்‌. 
உடல்களில்‌ மிதித்து நின்று வெறிநடனமிட்டனர்‌. 
தந்தையே, சிலர்‌ தங்கள்‌ உடன்பிறந்தாரின்‌ குருதியை 
அள்ளி முகமெங்கும்‌ பூசி சிரித்து வெறிகொண்டாடுவதை 
கண்டேன்‌. சிலர்‌ குருதியை அள்ளி அள்ளி குடிப்பதை 
கண்டேன்‌. பிரகோஷன்‌ தன்‌ நேர்‌ இளையோனும்‌ 
இணைபிரியாது உடனிருந்தவனுமான காத்ரவானின்‌ 
தலையை தலைமுடியைப்‌ பற்றி தூக்கியபடி சிரித்துத்‌ 
தாண்டவமாடுவதை கண்டேன்‌. 


ஒவ்வொருவரும்‌ குருதியை விரும்பினார்கள்‌. 
ஒவ்வொருவரும்‌ சாகவும்‌ விரும்பினர்‌ என்று பட்டது. 
அங்கே எவருமே கவசங்கள்‌ அணிந்திருக்கவில்லை. 
எவருமே தங்களை நோக்கி வரும்‌ படைக்கலங்களை 
தடுக்கும்‌ ஆற்றல்‌ கொண்டிருக்கவில்லை. அதற்கு 
முயலக்கூட அவர்களால்‌ இயலவில்லை. எளிய 
பூச்சிகள்போல செத்து நிலம்பதிந்தனர்‌. அவர்கள்‌ மேல்‌ 
கால்கள்‌ மிதித்துச்‌ சென்றபோது இளித்த வாயில்‌ 
நிலைத்த நகைப்புடன்‌ ஆம்‌ ஆம்‌ என தலையசைத்தனர்‌. 


நான்‌ மட்டும்‌ வேறெங்கோ இருந்தேன்‌. “வேண்டாம்‌! 
வேண்டாம்‌!” என்று கூவிக்கொண்டிருந்தேன்‌. 
“பிரத்யும்னரே, வேண்டாம்‌! அநிருத்தா, விலகுக!” என்‌ 
குரல்‌ அங்கே எழுந்த ஓலங்களில்‌ குமிழியென 
ஓசையில்லாமல்‌ வெடித்தழிந்தது. நான்‌ அங்கிருந்து 
விலகி ஓடி காவல்மாடம்‌ ஒன்றின்‌ மேல்‌ ஏறி அங்கிருந்த 
அறிவிப்பு முரசை வெறிகொண்டவனாக அறைந்தேன்‌. 
“அமைக! அமைக! அசைவழிக!” என்று முரசு ஒலி 
எழுப்பியது. “அடங்குக... அணிசேர்க!” என்று அது 
குமுறியது. நான்‌ கண்ணீருடன்‌ முரசை 
அறைந்துகொண்டிருந்தேன்‌. ஆனால்‌ ஒருவர்‌ கூட அதை 
கேட்கவில்லை. 


ஒருகணத்தில்‌ உணர்ந்தேன்‌, அந்தக்‌ கொலையை அங்கு 


“பறவையில்‌ வாழும்‌ நாகம்‌ அதன்‌ கழுத்துகளில்‌ 
தன்னைக்‌ காட்டுகிறது” என்றார்‌ துரோணர்‌. “பறக்கும்‌ 
நாகங்களே பறவைகள்‌ என்கிறார்கள்‌ முன்னோர்‌. 
பறப்பதனால்‌ அம்புகளும்‌ பறவையினமே. ஆகவேதான்‌ 
அம்பின்‌ கூர்முனை கோணம்‌ எனப்பட்டது. அம்பின்‌ 
அலகு பறவையின்‌ அலகுகளைப்போலவே எண்ணற்ற 
வடிவங்கள்‌ கொண்டது. அவற்றை ஆறுவகையாகப்‌ 
பிரித்திருக்கின்றனர்‌. சிட்டுக்குருவி போல 
சிற்றலகுகொண்டவை நரம்புகளை தாக்கக்கூடியவை. 
காகம்போல அலகுகொண்டவை எளிய 
நேர்த்தாக்குதல்களுக்குரியவை. கொக்குபோல நீள்‌ 
அலகுகொண்டவை எலும்புவரை 
குத்திச்செல்லக்கூடியவை. தசைகளை வாளென 
வெட்டுபவை நாரையின்‌ அலகுகள்‌. குத்தியபின்‌ 
வெளியே எடுக்கமுடியாதவை பருந்தின்‌ அலகுகள்‌. 
வாத்துகளைப்போன்ற அலகுகொண்டவை 
கவ்விக்கொள்பவை.” 


கங்கைக்கரையின்‌ பாதையில்‌ அவர்களின்‌ காலடிகள்‌ 
மட்டும்‌ ஒலித்துக்கொண்டிருந்தன. “பறவையின்‌ 
உடல்போன்றது அம்பின்‌ உடல்‌. அதை தேஹ 
என்கின்றன நூல்கள்‌. அதன்‌ அளவும்‌ எடையும்‌ அம்பின்‌ 
அலகைச்‌ சார்ந்தது. உயர்ந்த புல்லால்‌ ஆனதும்‌ 
இரண்டுமுழம்‌ நீளமுள்ளதும்‌ எடையற்றதுமான அம்பே 
சிறந்தது என்கிறது சுக்ரந்தி. சிட்டுக்குருவியின்‌ அலகு 
கொண்ட அம்புகளுக்கு ஐந்துவிரல்‌ நீளமே போதுமானது. 
வாத்துக்களின்‌ அலகுகொண்ட அம்பு நான்குமுழம்‌ 
நீளமில்லாவிடில்‌ வெட்டாது” என்று சொன்னபடி 
துரோணர்‌ நடந்தார்‌. 


கங்கையில்‌ இறங்கி குடுமியை அவிழ்த்து தோளில்‌ பரப்பி 
நீராவி பரவிய மென்வெம்மைகொண்ட நீரில்‌ 
அலையிளக இறங்கி மூழ்கி எழுந்து தாடியில்‌ நீர்சொட்ட 
துரோணர்‌ தொடர்ந்து சொன்னார்‌ “அம்பின்‌ சிறகுகளை 
பக்ஷம்‌ என்கின்றன நூல்கள்‌. அவற்றிலும்‌ 
பறவைகளின்‌ இலக்கணங்களையே வைத்துள்ளனர்‌. 
சிட்டுக்குருவியின்‌ சிறிய இறகுகள்‌ முதல்‌ கழுகின்‌ 
முறச்சிறகு வரை அனைத்துவகை அம்புப்ப்லிகளும்‌ 
உண்டு. ஈ, கொசு, வண்டு, தட்டாரப்பூச்சி என 
அனைத்துவகை சிறகுகளில்‌ இருந்தும்‌ அம்புகளின்‌ 
சிறகுகளை அடைந்திருக்கிறது வில்லியல்‌. 
ஐந்தடுக்குகள்‌ கொண்ட பீலிகள்‌ உண்டு. எண்கோண 
வடிவு கொண்டவையும்‌ புரிவடிவம்‌ கொண்டவையும்‌ 
உண்டு. அம்பின்‌ சிறகுகளின்‌ இணைவுகளும்‌ 
வடிவுகளின்‌ எல்லையற்றவை.” 


செய்துகொண்டிருந்தது அந்த நாணல்தான்‌. அதுவே 
அரியணையும்‌ பந்தலும்‌ விரிப்பும்‌ ஆயிற்று. அதுவே 
கள்ளென்று அனைவரின்‌ உள்ளத்தையும்‌ நிறைத்தது. 
அதுவே வில்லும்‌ அம்பும்‌ வேலும்‌ என்றாகி அவர்களைக்‌ 
கொன்று குருதி உண்டது. யாதவக்‌ குடியே அங்கே 
முற்றாக அழிந்துகொண்டிருந்தது. எழுந்து பொலிந்த 
நுரைக்குமிழிகள்‌ உடைந்து வற்றி மறைவதுபோல. 
சுருதன்‌ ஃபானுமானை கொன்றார்‌. அவரை வீரா 
கொன்றார்‌. அவரை அநிருத்தன்‌ கொன்றான்‌. 
அநிருத்தனை அவன்‌ தந்தையான பிரத்யும்னனே 
கொன்றார்‌. பிரத்யும்னனை அவருடைய 
இளையோனாகிய பரதசாரு கொன்றான்‌. 


முரசின்‌ மேலேயே கோலை விட்டுவிட்டு நான்‌ 
விழிமலைத்து நோக்கியபோது ஓர்‌ உருமயக்கக்‌ காட்சி 
எனக்‌ கண்டேன்‌, அந்த நாணல்கள்‌ அனைத்துமே 
பாம்புகளாகிவிட்டிருந்தன. அம்புகளும்‌ விற்களும்‌ 
வேல்களும்‌ நாகங்கள்‌. அந்தப்‌ பந்தல்கால்கள்‌ எல்லாமே 
நாகங்கள்‌. நாகங்கள்‌ பின்னி உருவான பந்தல்‌. 
நாகங்களால்‌ ஆன அரியணை. நாகங்கள்‌ கொண்டு 
முடைந்த தரை. அப்பால்‌ நாகங்கள்‌ இலைகளென 
படமெடுத்துச்‌ செறிந்த காடு. நாகங்கள்‌ சீறிப்பறந்தன. 
கொத்தி துளைத்தன. நின்று நெளிந்தன. 
துடித்துத்துடித்து உடல்புகுந்தன. துளைத்து மறுபக்கம்‌ 
வந்து மண்ணை முத்தமிட்டன. 


அப்போது அந்தக்‌ களத்தில்‌ நான்‌ உங்களை கண்டேன்‌, 
தந்தையே. அந்தப்‌ பூசல்நிலத்தின்‌ மறு எல்லையில்‌ 
விற்போர்‌ பார்ப்பதற்காக கட்டப்பட்டிருந்த 
நாணல்மேடையில்‌ நீங்கள்‌ அமர்ந்திருந்தீர்கள்‌. 
உங்களருகே விஸ்வாமித்ரர்‌ இருந்தார்‌. உங்கள்‌ இருவர்‌ 
முகங்களும்‌ நகைப்பில்‌ என பொலிந்திருந்தன. ஒரு 
பெருங்களியாட்டை பார்க்கும்‌ உவகையுடன்‌ அந்த 
கொலைக்கூத்தாட்டத்தை பார்த்துக்கொண்டிருந்தீர்கள்‌. 


[[ஙage]தந்தையே, தொல்புகழ்கொண்ட யாதவ 
நெடுங்குடியில்‌, உங்கள்‌ குருதியில்‌ முளைத்து 
துவாரகையில்‌ பெருகிய மைந்தர்‌ எண்பதின்மரில்‌ இன்று 
நான்‌ ஒருவன்‌ மட்டிலுமே உயிருடன்‌ இருக்கிறேன்‌. 
அங்குள்ள யாதவக்குடி மக்களில்‌ பெண்டிரும்‌ 
குழ்ந்தைகளும்‌ என மிகச்‌ சிலரே எஞ்சினார்கள்‌. 
கொலைக்களியாட்டு முடிந்தபோது அங்கே நிலமெங்கும்‌ 
இடைவெளி இல்லாமல்‌ பரவிக்கிடந்தன உடல்கள்‌. 
எஞ்சிய ஓரிரு வீரர்‌ இறுதி ஆற்றலையும்‌ தொகுத்து 
எழுந்து அப்போதும்‌ போரிட்டுக்கொண்டிருந்தார்கள்‌. 


உதிரிக்‌ குமிழிகள்‌ வெடிப்பதுபோல ஆங்காங்கே சிலர்‌ 
எழுந்தனர்‌. அவர்களை வேறு சிலர்‌ வெட்டி வீழ்த்தினர்‌. 


பின்னர்‌ ஆழ்ந்த அமைதி. அந்த உடற்பரப்பை நான்‌ 
வெறித்து நோக்கிக்கொண்டு அமர்ந்திருந்தேன்‌. அங்கே 
உயிர்‌ ஏதேனும்‌ எஞ்சுமா என்று. ஒருவன்‌ தள்ளாடி 
கையூன்றி எழுந்தான்‌. திகைத்து சுற்றிலும்‌ பார்த்தான்‌. 
கோணலான உதடுகளுடன்‌ சூழ நோக்கி பின்னர்‌ 
வெடித்துச்‌ சிரித்தான்‌. அவ்வோசை கேட்டு அப்பால்‌ 
கிடந்த ஒருவன்‌ எழுந்தான்‌. தன்‌ கையிலிருந்த 
நாணல்வேலை அவனை நோக்கி வீசிவிட்டு விழுந்து 
இறந்தான்‌. நாணல்‌ பாய்ந்தவன்‌ மறுபக்கமாக 
விழுந்தான்‌. மீண்டும்‌ நெடுநேரம்‌. யுகங்களெனக்‌ கழிந்த 
நேரம்‌. 


மீண்டும்‌ ஒருவன்‌ எழுந்தான்‌. அவன்‌ உடலெங்கும்‌ குருதி. 
அவன்‌ சுற்றிச்‌ சுற்றி நோக்கினான்‌. தள்ளாடியபடி 
பிணங்கள்‌ நடுவே நடந்தான்‌. கால்களால்‌ 
ஒவ்வொருவரையாக உதைத்து அழைத்தான்‌. சுற்றி 
நோக்கி கூவினான்‌. அலறலோசை எழுந்து அந்தப்‌ 
பாழ்வெளியை நிறைத்தது. அந்த நிலமே அலறுவது 
போலிருந்தது. சூழ்ந்திருந்த நாணல்கள்‌ இலையசைத்து 
உடல்நெளித்து அவனை பார்த்துக்கொண்டிருந்தன. 
அவன்‌ தலையில்‌ வெறிகொண்டு அறைந்து அறைந்து 
கூச்சலிட்டான்‌. பின்னர்‌ கீழே கிடந்த அம்பொன்றை 
எடுத்து தன்‌ கழுத்தை கிழித்துக்கொண்டு 
அப்பிணக்குவியல்களில்‌ விழுந்து அவற்றை 
அணைத்துக்கொண்டு துடித்து அடங்கினான்‌. 


அவனே இறுதி என ஐயமின்றி தெரிந்தது. அந்தச்‌ 
சடலங்கள்‌ மாலைவெயிலில்‌ வெறித்த சிரிப்புடன்‌, 
அசைவிலா குமிழிகள்‌ என துறித்த விழிகளுடன்‌ 
கைகாலுடல்தலைக்‌ குவியலாக அங்கே கிடந்தன. எஞ்சிய 
மகளிரும்‌ குழந்தைகளும்‌ முன்னரே அலறி ஓடி தங்கள்‌ 
இல்லங்களுக்குள்‌ புகுந்துகொண்டுவிட்டிருந்தார்கள்‌. 
அங்கிருந்து அவர்கள்‌ ஓசையின்றி 
நடுங்கிக்கொண்டிருந்தனர்‌. முற்றாக ஓசையழிந்ததும்‌ 
அவர்களில்‌ ஒருத்தி கதவைத்‌ திறந்து வெளியே வந்தாள்‌. 
அவர்‌ அஸ்தினபுரியின்‌ அரசி கிருஷ்ணை என்று 
கண்டேன்‌. அவிழ்ந்து திரிகளாகத்‌ தொங்கிய குழலை 
அள்ளிச்‌ சுழற்றி முடிந்து கொண்டையாக ஆக்கியபின்‌ 
அவர்‌ திரும்பி தன்‌ குடிலுக்குள்‌ ஒளிந்திருந்தவர்களை 
அழைத்தார்‌. 


உள்ளிருந்து ஒவ்வொருவராக வெளியே வந்தனர்‌. 


குழவிகள்‌ அன்னையருடன்‌ ஒட்டிக்கொண்டிருந்தன. 
சிறுவரும்‌ சிறுமியரும்‌ அன்னையரின்‌ ஆடைகளை 
பற்றிக்கொண்டு அவர்களின்‌ உடலுக்குள்‌ புக 
விழைபவர்கள்போல தங்களை ஆடைகளால்‌ 
மூடிக்கொண்டு அவர்களை நடைபின்னச்‌ செய்தனர்‌. 
கிருஷ்ணை ஆணையிட அவருடன்‌ வந்த சேடி ஒருத்தி 
குடிலுக்குள்‌ இருந்து ஒரு சங்கை எடுத்துவந்து 
ஊதினாள்‌. மீண்டும்‌ மீண்டும்‌ என அந்த ஓசை எழுந்தது. 
அது ஒரு அன்னைப்பறவையின்‌ அகவல்‌ என கேட்டது. 


கதவுகளைத்‌ திறந்து பெண்டிர்‌ வந்துகொண்டே 
இருந்தனர்‌. அவர்கள்‌ ஓர்‌ அணி என திரண்டனர்‌. 
கிருஷ்ணை அவர்களுக்கு தலைமைகொண்டார்‌. 
அவருடைய கையசைவுகளை கொம்பொலியாக 
மாற்றினாள்‌ சேடி. அவர்கள்‌ அந்த கொலைக்களத்தை 
நோக்கினர்‌. எவரும்‌ அதை நோக்கி ஓடவில்லை. தங்கள்‌ 
கொழுநரையோ மைந்தரையோ தேட விழையவில்லை. 
அந்தத்‌ திரளை அவர்கள்‌ அருவருத்ததுபோல, 
அங்கிருந்து விலகிச்செல்ல விழைவதுபோலத்‌ 
தோன்றியது. அவர்களின்‌ நிரை அக்களத்தை முற்றாக 
விலக்கி அப்பால்‌ வளைந்து சிந்துவின்‌ புறநீர்ப்‌ பரப்பு 
நோக்கி சென்றது. 


புறநீர்ப்‌ பரப்பில்‌ வணிகப்படகுகள்‌ சிற்றலைகளில்‌ ஆடி 
நின்றிருந்தன. கிருஷ்ணை ஆணையிட அவர்கள்‌ சீராக 
அவற்றில்‌ ஏறிக்கொண்டனர்‌. அனைவரும்‌ 
ஏறிக்கொண்டதும்‌ படகுகள்‌ கட்டுகளை 
அவிழ்த்துக்கொண்டன. நீரிலேறி துடுப்புகளால்‌ 
அலைதுழாவி அகன்று சென்றன. அவை 
வாத்துக்கூட்டம்‌ என சென்று மறைவதை 
காவல்மாடத்தில்‌ உடல்‌ ஓய்ந்து விழிநீரும்‌ வற்றி நான்‌ 
பார்த்துக்கொண்டிருந்தேன்‌. அவர்கள்‌ சென்ற பின்னர்‌ 
நான்‌ மெல்ல இறங்கி கீழே வந்தேன்‌. 


நான்‌ எண்ணியதுபோல அனைவரும்‌ 
செத்துவிட்டிருக்கவில்லை. ஆழ்ந்த புண்பட்டவர்கள்‌ 
பலர்‌ எஞ்சிய உயிருடன்‌ முனகிக்கொண்டிருந்தார்கள்‌. 
நான்‌ “யார்‌ இருக்கிறீர்கள்‌? யார்‌ எழும்நிலையில்‌ 
இருக்கிறீர்கள்‌?” என்று கூவியபடி ஒரு கழியை ஊன்றி 
பிணங்கள்‌ நடுவே உலவினேன்‌. ஆனால்‌ 
புண்பட்டவர்கள்‌ கள்ளில்‌ மயங்கி இருந்ததனால்‌ தலை 
தூக்கி மறுமொழி உரைக்கும்‌ நிலையில்‌ இல்லை. 


அந்த நாணல்மது ஒவ்வொருவருக்கும்‌ குருதியை 
இளகச்செய்திருந்ததனால்‌ சிறிய புண்ணே நிலைக்காத 


குருதிப்பெருக்கை உருவாக்கி அவர்களை உயிரிழக்கச்‌ 
செய்துகொண்டிருந்தது. குருதி வழிய வழிய அவர்கள்‌ 
நினைவு குழம்பினர்‌. சித்தம்‌ மயங்கியதும்‌ உயிர்வாழ 
வேண்டுமென்ற வேட்கையையும்‌ இழந்தனர்‌. மேலும்‌ 
குருதி வழிந்து மேலும்‌ நினைவழிய வேண்டுமென்றே 
அவர்கள்‌ விரும்புவதுபோல தெரிந்தது. அவர்களின்‌ 
விழிகள்‌ கனவிலென மயங்கியிருந்தன. பலர்‌ முகங்கள்‌ 
இனிய புன்னகையால்‌ ததும்பிக்கொண்டிருந்தன. 


ஒருவர்கூட தன்னை காப்பாற்றும்படி கோரவில்லை. 
ஒருவர்கூட தன்‌ உயிரை காத்துக்கொள்ள 
எழுந்தோடவோ தவழ்ந்து அகலவோ முயலவில்லை. 
கண்ணுக்குத்‌ தெரியாத தெய்வமொன்றுக்கு தன்னை 
பலியென அளிப்பவர்கள்போல்‌ அந்த நிலத்தை 
அடைத்தபடி கிடந்தனர்‌. அங்கே காலமே 
பருவடிவென்றாகிச்‌ சூழ்ந்ததுபோல, ஒவ்வொருவரும்‌ 
தங்களை அதில்‌ மூழ்கடித்து மறைய விரும்புவதுபோல 
தோன்றியது. 


அங்கே எழுந்துகொண்டிருந்த விலங்குகளின்‌ ஓசையை 
அதன்‌ பின்னரே நான்‌ கேட்டேன்‌. வாள்‌ ஒன்றை 
எடுத்துக்கொண்டு சென்று கொட்டில்களிலும்‌ 
தொழுவங்களிலும்‌ இருந்த அனைத்து காளைகளையும்‌ 
பசுக்களையும்‌ எருமைகளையும்‌ புரவிகளையும்‌ 
அத்திரிகளையும்‌ கட்டறுத்துவிட்டேன்‌. யானைகளின்‌ 
சங்கிலிகளை விடுவித்தேன்‌. அவை உறுமிக்கொண்டும்‌ 
கூவிக்கொண்டும்‌ கனைத்துக்‌ கொண்டும்‌ 
அந்நிலத்திலிருந்து எரியனலிலிருந்து பறவைகள்‌ 
அகல்வதுபோல்‌ ஓடி அகன்றன. 


தந்தையே, நான்‌ மேலும்‌ ஒருநாள்‌ அங்கிருந்தேன்‌. 
உணவின்றி நீரின்றி. அதில்‌ ஒருவரேனும்‌ எழுவார்களா 
என வீணில்‌ எதிர்பார்த்தபடி. நாய்களும்‌ நரிகளும்‌ தேடி 
வரத்தொடங்கின. வானிலிருந்து கரிய சிற்றலைகள்‌ என 
சிறகடித்து கழுகுகள்‌ வந்தமர்ந்து எழுந்து பூசலிட்டன. 
நான்‌ அப்பெருநிலத்தில்‌ ஏழு இடங்களில்‌ அனலிட்டேன்‌. 
பிரஃபாச க்ஷேத்ரத்தின்‌ நாணல்‌ மாளிகைகள்‌ மிக 
எளிதாக பற்றி எரியத்தொடங்கின. அந்நாணல்‌ தன்னுள்‌ 
நெய்‌ நிரப்பி வைத்திருப்பது. ஆகவே செந்தழலுடன்‌ சீறி 
வெடித்து எரியத்தொடங்கியது. 


வெம்மையும்‌ அனலும்‌ சூழ என்‌ கண்முன்‌ பிரஃபாச 
க்ஷேத்ரம்‌ தழல்குளம்‌ என்றாயிற்று. அதன்‌ 
செவ்வனல்பரப்புக்கு மேல்‌ நீலத்தழல்‌ அலைகொண்டது. 
வெடித்து வெடித்துச்‌ சீறி தழலுமிழ்ந்தது அந்த 


சாவுப்பரப்பு. என்‌ உற்றார்‌, உடன்பிறந்தார்‌, குடியினர்‌ 
அனைவரும்‌ அங்கு எரிந்துகொண்டிருந்தனர்‌. மாபெரும்‌ 
வேள்வி ஒன்றின்‌ எரிகுளம்‌ என பிரஃபாச க்ஷேத்ரம்‌ 
விண்கீழ்‌ நின்றிருந்தது. அத்தழலைப்‌ பார்த்தபடி 
வணங்கினேன்‌. 


நான்‌ ஏன்‌ உயிருடன்‌ எஞ்சியிருக்கிறேன்‌ என்ற 
திகைப்பை அதன்‌ பிறகுதான்‌ அடைந்தேன்‌. நான்‌ 
உயிருடனிருப்பதே ஒவ்வாததாகத்‌ தோன்றி திடுக்கிடச்‌ 
செய்தது. பின்னர்‌ தெளிந்தேன்‌, நான்‌ வாழ்வது 
இவையனைத்தையும்‌ உங்கள்‌ முன்‌ வந்து 
உரைப்பதற்காக மட்டுமே. நீங்கள்‌ இவற்றை 
கணந்தோறும்‌ நிகழும்‌ காட்சி என்று காணவேண்டும்‌ 
என்பதற்காக. இது நீங்களே வகுத்ததாகக்‌ ட இருக்கலாம்‌. 
அதன்பொருட்டே இத்தனை நெடுந்தொலைவைக்‌ கடந்து 
இங்கு வந்தேன்‌. இதோ உரைத்துவிட்டேன்‌. 


காளிந்தியின்‌ மைந்தனாகிய சோமகன்‌ சொன்னான்‌. 
“தந்தையே, உங்களிடம்‌ பிறிதொன்று எனக்கு 
கூறுவதற்கில்லை. உங்கள்‌ மைந்தன்‌ என கேட்பதற்கும்‌ 
பெறுவதற்கும்‌ ஒன்றுமில்லை. பொறுத்தருளும்படி 
கோரவோ பிழையுணர்ந்துவிட்டேன்‌ என்று 
உரைக்கவோகூட இன்று நான்‌ தகுதி உடையவன்‌ அல்ல. 
என்‌ கடன்‌ முடிந்தது.” 


அவனுடைய சொற்களை இளைய யாதவர்‌ 
விழிதழைந்திருக்க கைகள்‌ மடியில்‌ விரல்கோத்துப்‌ படிய 
அமர்ந்து கேட்டுக்கொண்டிருந்தார்‌. கருவறைத்தெய்வம்‌ 
என, கல்‌ என அங்கிருந்தார்‌. அவருடைய தலையில்‌ 
அந்தப்‌ பீலிவிழி அவனை நோக்கிக்கொண்டிருந்தது. 


அவன்‌ அவரை சற்றுநேரம்‌ நோக்கிக்கொண்டிருந்தான்‌. 
பின்னர்‌ பெருமூச்சுடன்‌ எழுந்து வெளியே சென்றான்‌. 
முற்றத்தைக்‌ கடந்து, சிறுபாதையினூடாக ஊர்மன்றைக்‌ 
கடந்து தண்டகாரண்யத்தின்‌ நடுவே பதினெட்டு 
மலைமுடிகளால்‌ சூழப்பட்ட பள்ளத்தாக்கில்‌ நடுவே 
அமைந்திருந்த மந்தரம்‌ எனும்‌ அச்சிற்றூரை நீத்து 
செளந்தர்யம்‌, செளம்யம்‌ என அமைக்கப்பட்ட இரு 
மலைமுகடுகளுக்கு நடுவே வளைந்தெழுந்து மேலே 
செல்லும்‌ பாதையினூடாக மேலேறிச்‌ சென்று 
மலைமுகட்டில்‌ நின்றான்‌. திரும்பி அந்த ஊரை 
ஒருகணம்‌ பார்த்தான்‌. தன்‌ இடையில்‌ இருந்த கூரிய 
குறுங்கத்தி ஒன்றை எடுத்து தன்‌ கழுத்தில்‌ வைத்து 
விரைந்து இழுத்தான்‌. குருதி இரு செஞ்சரடுகளாக 
பீறிட்டுப்‌ பொழிய தலை மடிந்து மார்பில்‌ முகம்‌ படிய 


முன்னால்‌ சரிந்து விழுந்து துடித்து மெல்ல அடங்கினான்‌. 

[[௱age]மந்தரம்‌ எனும்‌ சிற்றூரில்‌ புறங்காட்டில்‌ அமைந்த 
கரிய சிறு பாறையில்‌ இளைய யாதவர்‌ இரு கைகளையும்‌ 
தலைக்கு பின்‌ கொடுத்து வான்‌ நோக்கி படுத்திருந்தார்‌. 
விண்மீன்கள்‌ நிறைந்த கரிய வானம்‌ அவர்மீது 
வளைந்திருந்தது. விண்மீன்கள்‌ சில துலங்கியும்‌ பல 
வான்‌ என மயங்கியும்‌ அவர்‌ மேல்‌ படர்ந்திருந்தன. சற்று 
அப்பால்‌ சாலமரத்தின்‌ வேர்ப்புடைப்பொன்றில்‌ 
அமர்ந்திருந்த ஸ்ரீகரர்‌ தாழ்ந்த குரலில்‌ உணர்ச்சிகள்‌ 
ஏதுமில்லாத அமைதியுடன்‌ சொன்னார்‌. 

யாதவரே, தங்களைத்‌ தேடி இத்தொலைவு வரை என்னால்‌ 
வர இயலுமென்று நான்‌ எண்ணியிருக்கவில்லை. இந்த 
அகவையில்‌ நான்‌ நெடுந்தாரம்‌ பயணம்‌ செய்ய இயலும்‌ 
என்பதையும்‌, துணை இன்றி பாதையும்‌ அறியாமல்‌ இங்கு 
வந்து சேர்வேன்‌ என்பதையும்‌ எண்ணுகையில்‌ இது ஊழ்‌ 
என்றே உணர்கிறேன்‌. இச்சொற்களை இங்கு நான்‌ வந்து 
சொல்ல வேண்டுமென்று வகுக்கப்பட்டிருக்கிறது. 


தாங்கள்‌ அறிவீர்கள்‌, முன்பு கோகுலத்தில்‌ இதுபோல்‌ ஓர்‌ 
இரவில்‌ நாம்‌ இருவரும்‌ புறங்காட்டில்‌ தனித்திருந்தோம்‌. 
இவ்வண்ணமே தாங்கள்‌ ஒரு பாறையில்‌ படுத்து 
விண்மீன்களை பார்த்துக்கொண்டிருந்தீர்கள்‌. நான்‌ 
அருகிருந்தேன்‌. டு என்னால்‌ நிமிர்ந்து 
பார்க்க இயலவில்லை. உங்களிடம்‌ நான்‌ கேட்டேன்‌ 
“யாதவனே, விண்மீன்களை உன்னால்‌ எத்தனை 
பொழுது விழிவிரித்து பார்க்கமுடியும்‌?” என்று. 
விழிவிலக்காமல்‌ “விடியும்வரை, முடிவிலிவரை” என்று 
நீங்கள்‌ சொன்னீர்கள்‌. 


நான்‌ தவிப்புடன்‌ “என்னால்‌ சற்று நேரம்‌ கூட பார்க்க 
முடியவில்லை. என்‌ உள்ளம்‌ பதைக்கிறது. விண்ணில்‌ 
இருப்பவை முடிவிலா விழிகள்‌ என்று தோன்றுகின்றன. 
அவை அலகிலாது பெருகிய கதிரவன்கள்‌ என்று 
நூலோர்‌ கூறுகிறார்கள்‌. ஆதித்யப்‌ பெருவெள்ளம்‌ என்று 
என்‌ ப ஒருமுறை கூறியபோது என்‌ அகம்‌ 
நடுங்கியது. அதற்குப்‌ பின்‌ ஒருமுறைகூட என்னால்‌ 
விண்ணை நேர்நோக்க இயலவில்லை. சிறுத்து இன்மை 
என்றாகி பொருளிழந்து செல்கிறேன்‌” என்றேன்‌. 


ஒருமுறை வானை நோக்கிவிட்டு விழிதாழ்த்தி நான்‌ 
தொடர்ந்தேன்‌ “இருப்பே நம்மை கோக்கிறது. 
எண்ணங்கள்‌ ஆகிறது. இன்மைபோல்‌ அச்சுறுத்துவது 
பிறிதொன்றும்‌ இல்லை. விண்‌ நோக்கி அதை 
நோக்குகிறேன்‌ எனும்‌ இருப்புணர்வை அறுதியாக தக்க 
வைத்துக்கொண்டு அமைந்திருக்கலாம்‌. நான்‌ நோக்கிக்‌ 
கொண்டிருக்கிறேன்‌ என்ற உணர்வு ஏதேனும்‌ ஒரு 
கணத்தில்‌ அறுபடும்‌ எனில்‌ விண்மட்டுமே எஞ்சும்‌. அது 
சாவு. அதிலிருந்து ஓரிரு கணத்தில்‌ விடுபட்டு 
வெளிவந்துவிட முடியும்‌. அது மறு பிறப்பு. சாவு 
கணநேரமெனினும்‌ சாவுக்குரிய அனைத்து அச்சங்களும்‌ 
பதற்றங்களும்‌ வெறுமையும்‌ கொண்டதே” என்றேன்‌. 


உங்கள்‌ விழிகளில்‌ வானின்‌ ஒளியை கண்டேன்‌. 
“யாதவனே, எவ்வண்ணம்‌ விண்ணை 
நோக்கிக்கொண்டிருகிறாய்‌?” என்றேன்‌. நீங்கள்‌ 
புன்னகைத்து “நான்‌ விண்வடிவாகி குனிந்து மண்ணை 
நோக்கிக்கொண்டிருப்பேன்‌” என்றீர்கள்‌. திகைப்புடன்‌ 
“அதெப்படி? விண்வடிவாக எப்படி மானுடன்‌ தன்னை 
உணர முடியும்‌?” என்று கேட்டேன்‌. “நான்‌ மானுடன்‌ 
அல்ல” என்று சொன்னீர்கள்‌. அக்கணம்‌ என்‌ நெஞ்சு 
நடுங்கியதை நான்‌ உணர்ந்தேன்‌. இன்றும்‌ அதை மீண்டும்‌ 
உணர்கிறேன்‌. என்‌ கைகள்‌ குளிர்ந்து உறைந்துவிட்டன. 


பின்னர்‌ மூச்சை மீட்டுக்கொண்டு சிரித்து “ஆம்‌, நீ 
மானுடன்‌ அல்ல. தொல்லசுரர்‌ குடியில்‌ வந்தவன்‌, 
லவணக்குருதியினன்‌ என்று இங்கு சொல்கிறார்கள்‌” 
என்று நகையாட்டாக மாற்றிக்கொண்டேன்‌. நீங்களும்‌ 
நகைத்து “நான்‌ அசுரன்‌, நான்‌ அரக்கன்‌. நான்‌ இங்குள்ள 
அனைத்துயிரும்‌ ஆனவன்‌. விண்சூழ்‌ தேவர்களும்‌ 
மண்வாழ்‌ உயிர்களும்‌ ஆழத்து இருளிருப்புகளும்‌ நானே. 
நானே பிரம்மம்‌” என்றீர்கள்‌. “வேதமுடிபுபோல 
அனைத்துக்கும்‌ மறுமொழியாகும்‌ ஒற்றைச்‌ சொல்‌ 
வேறேது?” என்று நான்‌ சொன்னேன்‌. நாம்‌ சிரித்தோம்‌. 


ஆனால்‌ உங்களுடன்‌ இருந்த நீண்டகாலத்தில்‌ பலநூறு 
முறை அவ்விண்மீன்களுக்குக்‌ கீழே பள்ளிகொண்டிருந்த 
உங்களை நினைவுகூர்கிறேன்‌. அவ்விண்மீன்களை 
உடலெங்கும்‌ அணிந்து விண்பேருருவெனப்‌ படுத்து 
நீங்கள்‌ கீழே நோக்கிக்‌ கொண்டிருக்கும்‌ கனவு எனக்கு 
ஒருமுறை வந்திருக்கிறது. இத்தருணத்திலும்‌ அதையே 
உணர்கிறேன்‌. இது அத்தருணத்தை மீண்டும்‌ நடிப்பது. 
இதன்‌ பொருட்டே அன்று அது நிகழ்ந்தது. இன்று 
இவ்வண்ணம்‌ இத்தனை தொலைவு நான்‌ வரநேர்ந்தது. 


அரசே, சூதர்‌ சொல்லினூடாகவும்‌ பயணியர்‌ 
பேச்சினூடாகவும்‌ நீங்கள்‌ அறிந்திருக்கலாம்‌. எனினும்‌ 
மீண்டும்‌ உங்கள்‌ அணுக்கன்‌, துவாரகையின்‌ அமைச்சன்‌ 
என நின்று நான்‌ அதை சொல்லவேண்டியுள்ளது. 
உங்கள்‌ குருதியில்‌ ஒரு துளி கூட இன்று இப்புவியில்‌ 
எஞ்சவில்லை. உங்கள்‌ மைந்தர்‌ எண்பதின்மரும்‌ 
இறந்தனர்‌. உங்கள்‌ பெயர்மைந்தர்‌ எண்ணூற்றுவரில்‌ 
ஒருவர்‌ கூட எஞ்சவில்லை. உங்கள்‌ பெயர்சொல்லி 
கைநீர்‌ அள்ளி விட்டு அன்னம்‌ அளிக்க இப்புவியில்‌ 
உங்கள்‌ வழித்தோன்றல்கள்‌ என எவருமில்லை. 


நீங்கள்‌ சமைத்த பெருநகர்‌ துவாரகை மண்ணிலிருந்து 
நழுவி இறங்கி ஆழ்கடலுக்குள்‌ சென்றுவிட்டது. இப்போது 
கடல்‌ பெருகி எழுந்து தோரணவாயில்வரை வந்துள்ளது. 
இன்று பெரும்பாலை நிலத்தின்‌ விளிம்பில்‌ அலைகள்‌ 
வந்து அறைந்துகொண்டிருக்கின்றன. பாதியளவு மூழ்கி 
கடலுக்குள்‌ அத்தோரணவாயில்‌ மட்டும்‌ நின்றிருக்கிறது. 
அங்கு ஒரு மாநகர்‌ இருந்தது என்றும்‌ இரு குன்றுகள்‌ மேல்‌ 
ஒன்றில்‌ பெருவாயில்‌ திறந்து வானை 
அழைத்ததென்றும்‌ பிறிதொன்றின்மேல்‌ இப்புவி 
கண்டதில்‌ பெருநகரொன்று அமைந்திருந்ததென்றும்‌ 
எவரேனும்‌ சொன்னால்‌ அறிவுடையோர்‌ நம்ப இயலாது. 


அந்நகர்‌ உப்பால்‌ கட்டப்பட்டது என்றும்‌ கடலில்‌ 
முற்றாகக்‌ கரைந்து மீண்டும்‌ உப்பென்று 
மாறிவிட்டதென்றும்‌ கதைகள்‌ உருவாகியிருக்கின்றன. 
விதர்ப்பத்திற்கு வந்தபோது ஒரு முதியவன்‌ துவாரகை 
கடல்நுரையால்‌ உருவாக்கப்பட்டது என்றான்‌. இன்னும்‌ 
கடந்து சென்றால்‌ ஒருவேளை அது சொல்லால்‌ 
கட்டப்பட்டது என்று சிலர்‌ சொல்லக்கூடும்‌. மேலும்‌ 
தெற்கே சென்றால்‌ அது வெறும்‌ கனவால்‌ 
கட்டப்பட்டதென்று கூறுபவரும்‌ இருப்பார்கள்‌. 


அங்கே பிரஃபாச சக்ஷேத்ரமும்‌ சிந்துவின்‌ புறநீர்‌ எழுந்து 
மூழ்கி மறைந்துவிட்டது. அச்சதுப்பை 
நீர்ப்பரப்பிலிருந்து காத்த நாணல்சுவர்‌ அழிந்ததும்‌ நீர்‌ 
எல்லைகடந்துவிட்டது. அந்நிலமும்‌ முற்றாகவே நீரில்‌ 
மூழ்கி இருந்ததோ என்றாகிவிட்டது. அங்கே யாதவக்‌ 
குடியினர்‌ வந்து தங்கி ஒரு நகரைப்‌ படைத்து 
கொண்டாடி போரிட்டு அழிந்தார்கள்‌ என்பதற்கு 
விழிச்சான்றுகள்‌ என எவருமில்லை. 


இருக்கலாம்‌, அங்கிருந்து உங்கள்‌ மைந்தர்‌ சாம்பனின்‌ 


அரசி கிருஷ்ணை பெண்டிரும்‌ குழந்தைகளுமாக 
கிளம்பிச்‌ சென்றார்கள்‌. அவர்களின்‌ படகுகள்‌ எங்கு 


சென்றன என்று எவருக்கும்‌ தெரியாது. அவர்கள்‌ 
நாமறிந்த எந்நிலத்திலும்‌ சென்றுசேரவில்லை. அவர்கள்‌ 
கடலூடாக தென்னிலம்‌ சென்றனர்‌ என்று சிலர்‌ 
சொல்கிறார்கள்‌. மேற்கே சோனக நிலம்‌ தேடிச்‌ சென்றனர்‌ 
என்றும்‌ கூறுகின்றனர்‌. எங்கோ அவர்கள்‌ 
நினைவுகொண்டிருக்கலாம்‌. அல்லது 
மறந்துவிட்டிருக்கலாம்‌. 


பிறிதொரு விழிச்சான்றும்‌ உண்டு. கணிகர்‌ என்னும்‌ 
அந்தணர்‌. அவர்‌ பிரஃபாச க்ஷேத்ரத்திற்கு வமான 
முதலே நோயுற்றிருந்தார்‌. அக்களியாட்டு நாளி 
காலையில்‌ அவரால்‌ எழவே முடியவில்லை. ர்‌ 
தன்னை பிரஃபச க்ஷேத்ரத்தில்‌ இருந்து கொண்டுசென்று 
அப்பால்‌ கிழக்கெல்லையாக அமைந்திருந்த குன்றுகளில்‌ 
ஒன்றின்மேல்‌ பாறையின்‌ மேல்‌ வைக்கும்படி கோரினார்‌. 
அவ்வண்ணமே கொண்டுசென்று வைத்தார்கள்‌. விழவு 
தொடங்கும்‌ வரை அவர்‌ அங்கிருந்ததைக்‌ கண்ட 
ஒற்றர்கள்‌ உண்டு. 
விழவு பூசலில்‌ முடிந்து நகர்‌ அழிந்து எரியுண்டு மறைந்த 
பின்‌ அவரும்‌ மறைந்துவிட்டார்‌. அவர்‌ எங்கேனும்‌ 
இருக்கலாம்‌. அனைத்தையும்‌ அவர்‌ 
பார்த்துக்கொண்டிருந்தார்‌ என நினைக்கிறேன்‌. அவர்‌ 
விழிகளை நினைவுகூர்கிறேன்‌. அந்த உச்சிப்பாறையில்‌ 
தவளைபோல்‌ அமர்ந்து அவர்‌ நகரத்தின்‌ அழிவை 
நோக்கி புன்னகை கொண்டிருப்பார்‌. அவருடைய நோய்‌ 
அனைத்தும்‌ நீங்கியிருக்கும்‌. முகம்‌ 
பொலிவுகொண்டிருக்கும்‌. உடலின்‌ ஒடிவுகளும்‌ 
வளைவுகளும்கூட சீராகியிருக்கும்‌. அந்தப்‌ பாறையில்‌ 
இருந்து அவர்‌ நடந்து அகன்றிருந்தால்‌, 
புரவியூர்ந்திருந்தால்‌ வியப்படைய மாட்டேன்‌. 


[ஙage|ஸ்ரீகரர்‌ சொன்னார்‌. யாதவரே, பிரஃபாச 
க்ஷேத்ரத்தில்‌ உங்கள்‌ மைந்தர்கள்‌ போரிட்டு மடிந்தபோது 
நான்‌ அங்கில்லை. என்னை உங்கள்‌ மைந்தர்‌ 
பிரத்யும்னன்‌ தன்‌ மாதுலர்‌ ௬ுக்மியுடன்‌ பேசி அவருக்கு 
சொல்லளிக்கப்பட்ட நிலத்தை பெற்றுத்‌ தரும்படி கோரி 

அனுப்பியிருந்தார்‌. நான்‌ பிரஃபாச க்ஷேத்ரத்தில்‌ இருந்து 
கிளம்பி பாலைநிலத்தைக்‌ கடந்து அவந்திக்கு வந்து 
அங்கிருந்து விதர்ப்பத்திற்கு சென்று 
கொண்டிருக்கும்போதுதான்‌ பிரஃபாச க்ஷேத்ரம்‌ 
பெருங்களியாட்டில்‌ மூழ்கி உட்பூசல்களால்‌ போருக்குச்‌ 
சென்று முற்றழிந்தது என்று கேள்விப்பட்டேன்‌. 


அது எனக்கு வியப்பளிக்கவில்லை. அவ்வண்ணம்‌ 


“சிறகுகள்‌ அம்பின்‌ அலகின்‌ எடையை 
சமன்செய்கின்றன. காற்றில்‌ மிதக்கவைக்கின்றன. 
ஏறவும்‌ இறங்கவும்‌ செய்கின்றன. அசைவின்‌ 
அடிப்படையில்‌ அவை பன்னிரு வகைகளாக 
பிரிக்கப்பட்டிருக்கின்றன...” துரோணர்‌ தொடர்ந்தார்‌. 
“அம்புகளை சுகோண:சுதேஹ:சுபக்ஷ: என்று 
குறிப்பிடுகின்றன நூல்கள்‌. இம்மூன்று இயல்புகளும்‌ 
பொருந்திய அம்புகள்‌ பொருத்தப்பட்டதும்‌ வில்‌ 
மகிழ்கிறது. நன்‌ மகவை இடையில்‌ ஏற்றிக்கொண்ட 
அன்னைபோல. இனிய ஓசையை அடைந்த சொல்போல. 
வேதத்தை ஏற்றுக்கொண்ட அக்னி போல.” 


அவர்‌ சொல்லிக்கொண்டே இருக்க நீரில்‌ நின்றபடி 
அர்ஜுனனும்‌ அஸ்வத்தாமனும்‌ 
கேட்டுக்கொண்டிருந்தனர்‌. அஸ்வத்தாமன்‌ ஒவ்வொரு 
வரிக்கும்‌ அவனையறியாமலேயே தலையை அசைத்துக்‌ 
கொண்டிருந்தான்‌. துரோணர்‌ இருவரையும்‌ 
பார்க்கவில்லை. தன்‌ சொற்களில்‌ மூழ்கியவராக 
சொல்லிக்கொண்டே சென்றார்‌. “அகவே பறவைகளை 
பார்த்துக்கொண்டிருங்கள்‌. தனுர்வேதமே புல்லில்‌ 
இருந்தும்‌ பறவைகளில்‌ இருந்தும்‌ முன்னோர்களால்‌ 
கற்கப்பட்டது. புல்லும்‌ பறவைகளும்‌ அந்த ஞானத்தை 
லட்சம்‌ கோடி வருடங்களாக காற்றில்‌ இருந்து 
கற்றுக்கொண்டன. புல்நுனிகளும்‌ பறவைச்சிறகுகளும்‌ 
காற்றைக்‌ கையாளும்‌ விதங்களில்‌ உள்ளன 
வில்வேதத்தின்‌ அனைத்துப்பாடங்களும்‌.” 


மூதாதையருக்கு நீர்‌ படைத்து வணங்கிவிட்டு 
ஈரமரவுரியுடன்‌ துரோணர்‌ மேடேறிச்செல்ல இருவரும்‌ 
பின்னால்‌ சென்றனர்‌. துரோணர்‌ “வில்வேதமென்பது 
உண்மையில்‌ எதை அறிகிறது? எவ்வழியில்‌ அது 
மீட்பளிக்கிறது? எல்லா ஞானமும்‌ பிரம்மத்தையே அறிய 
முயல்கின்றன. பிரம்மசாக்ஷாத்காரமே ஞானமெனும்‌ 
அம்பின்‌ இலக்கு. வில்வேதமோ காற்றாகி வந்த 
பிரம்மத்தை அறிய முயல்கிறது. காற்றை “நமஸ்தே 
வாயோ த்வமேவ ப்ரத்யக்ஷம்‌ ப்ரம்மாஸி” என்கின்றது 
வேதம்‌. வாயு நேரிலெழுந்த பிரம்மம்‌. “வாயுர்மே ப்ராணே 
ஸ்ரிதஹ. ப்ராணோ ஹ்ருதமே”. அந்த காற்றே உயிராக 
நம்முள்‌ நிறைந்துள்ளது. நம்‌ அகமாக நம்மை ஆள்கிறது. 
அதை வணங்குக!” 


அன்றும்‌ தொடர்ந்த நாட்களிலும்‌ அர்ஜுனனின்‌ அகம்‌ 
அவரது கண்களின்‌ ஆழத்தை நோக்க முயன்றபடியே 
இருந்தது. அவர்‌ ஒருசொல்கூட கேட்கப்போவதில்லை 
என்று தெரிந்தது. ஆனால்‌ எங்கோ ஒரு பார்வையில்‌ ஒரு 


நிகழும்‌ என நான்‌ எங்கோ எதிர்பார்த்திருந்தேன்‌. அதை 
நீங்கள்‌ துவாரகை விட்டுச்‌ சென்றபோதே எதிர்பார்த்தேன்‌. 
துவாரகையின்‌ அழிவால்‌ உறுதி செய்துகொண்டேன்‌. 
ஆனாலும்‌ ஏதேனும்‌ ஒரு நல்லது நடக்கும்‌ என நம்பி 
முயன்றேன்‌. பிரத்யும்னனும்‌ அறிருத்தனும்‌ பிரஃபாச 
க்ஷேத்ரத்தில்‌ இருந்து விலகிச்சென்றால்‌ அந்நகர்‌ 
பிழைக்கும்‌ என நம்பினேன்‌. அவர்களும்‌ 
ஒவ்வொருநாளும்‌ அதற்காக துடித்துக்கொண்டிருந்தனர்‌. 
ஓலைகளும்‌ தூதுகளும்‌ ருக்மிக்கு 
சென்றுகொண்டிருந்தன. அவர்‌ அனைத்தையும்‌ 
வெவ்வேறு சொற்களால்‌ 
தட்டிக்கழித்துக்கொண்டிருந்தார்‌. 

திரும்பி பிரஃபாச க்ஷேத்ரத்திற்குச்‌ செல்வதா அன்றி 
விதர்ப்பத்துக்கே சென்று என்‌ தூதை தொடர்வதா என்ற 
குழப்பத்தை அடைந்தேன்‌. பிரஃபாச க்ஷேத்ரத்தில்‌ என்ன 
நிகழ்ந்தது என்பதை உறுதிப்படுத்திக்கொள்ள 
அவந்தியிலிருந்த துவாரகையின்‌ ஒற்றர்கள்‌ சிலரை 
சந்தித்தேன்‌. யாதவ மைந்தரில்‌ ஒருவர்கூட அங்கு 
எஞ்சவில்லை என்பதை அறிந்தேன்‌. ஒருவர்‌ கூடவா 
என்று மீள மீள கேட்டுக்கொண்டேன்‌. ஆம்‌ ஒருவர்‌ கூட 
என்று ஒற்றர்கள்‌ சொன்னார்கள்‌. நிலமில்லை, 
அரசகுடியினர்‌ ஒருவர்கூட இல்லை. எனில்‌ தூதுக்குப்‌ 
பொருள்‌ என்ன? ஆனால்‌ எனக்குப்‌ பணிக்கப்பட்ட 
செயல்‌ அது. அதை உதற எனக்கு உரிமை உண்டா? 


ஆவதென்ன என்று எனக்கு தெரியவில்லை. நான்‌ 
நாணயம்‌ ஒன்றை தூக்கி வீசி மலரா முத்திரையா என்று 
பார்த்தேன்‌. சங்கு முத்திரை வந்தபோது அதை வைத்து 
முடிவெடுத்தேன்‌. விதர்ப்பத்துக்கு கிளம்பிச்‌ சென்றேன்‌. 
குருக்ஷேத்ரப்‌ போரில்‌ கெளண்டின்யபுரியை ஆண்ட 
பீஷ்மகரும்‌ மைந்தர்களும்‌ கொல்லப்பட்டனர்‌. ௬க்மி 
போஜகடகத்தை விட்டு கெளண்டின்யபுரிக்கே 
தலைநகரை மாற்றிக்கொண்டார்‌. போஜகடகம்‌ இரண்டாம்‌ 
தலைநகராக நீடித்தது. போஜகடகத்தையும்‌ ஒட்டியுள்ள 
நிலத்தையும்‌ பிரத்யும்னனுக்கு அளிப்பதாகவே முதலில்‌ 
பேசப்பட்டது. அது குறைந்து குறைந்து வந்து வரதாவின்‌ 
கரையோர சதுப்புநிலமும்‌ பதினெட்டு ஊர்களும்‌ மட்டும்‌ 
என்று ஆகியது. பின்னர்‌ அதிலும்‌ தடைகளை சொல்லத்‌ 
தொடங்கினார்‌ ருக்மி. 


நான்‌ வரதாவின்‌ படித்துறையை வந்தடைந்து 
அங்கிருந்து நதிக்கரைப்‌ பாதை வழியாக 
கெளண்டின்யபுரிக்கு சென்றுகொண்டிருந்தேன்‌. யாதவ 
இளவரசர்களின்‌ உயிர்நீப்பால்‌ விதர்ப்பம்‌ 


துயர்கொண்டிருக்கும்‌ என்றும்‌ அங்கு குடிகள்‌ தங்கள்‌ 
குடிமைந்தர்‌ அழிவின்பொருட்டு புலைகாப்பார்கள்‌ 
என்றும்‌ நான்‌ எண்ணினேன்‌. ஆனால்‌ செல்லும்‌ 
வழியெங்கும்‌ இளவேனில்‌ கொண்டாட்டங்கள்‌ 
நிகழ்ந்துகொண்டிருந்தன. தெருக்களில்‌ மலராடையும்‌ 
தளிராடையும்‌ அணிந்த மக்கள்‌ அலைமோதினர்‌. எங்கும்‌ 
மதுக்களியாட்டமும்‌ காமக்கொண்டாட்டமும்‌ நிகழ்ந்தது. 
அச்செய்தி வந்து சேரவேயில்லையோ என நான்‌ ஐயம்‌ 
கொண்டேன்‌. 


விதர்ப்பத்தில்‌ இளவேனில்‌ பருவத்தில்‌ காமனை 
உயிர்த்தெழ வைத்து கொண்டாடும்‌ வழக்கம்‌ இருந்தது. 
தளிர்களால்‌ ஆன பல்லக்கில்‌ கரும்பாலான வில்லையும்‌ 
ஐந்து மலர்களால்‌ ஆன அம்புகளையும்‌ வைத்து 
காமனை நிறுவி இளமகளிர்‌ தூக்கிக்கொண்டு சென்று 
புதுப்பெருக்கெடுத்த ஆற்றின்‌ கரைகளில்‌ வைத்து மலர்‌ 
வழிபாடு செய்த பின்னர்‌ நீரில்‌ ஒழுக்குவார்கள்‌. 
அவ்வாறு பல்லக்கு தூக்கிச்செல்லும்‌ பெண்டிர்‌ 
ஆடையணியாது வெற்றுடலுடன்‌ செல்லும்‌ வழக்கம்‌ 
இருந்தது. தொன்மையான அக்கொண்டாட்டம்‌ 
அப்போதும்‌ நிகழ்ந்துகொண்டிருந்தது வியப்பூட்டியது. 


அது பெண்களின்‌ விடுதலைநாள்‌. எங்கும்‌ 

ண்களையே காணவில்லை என்பதை நான்‌ 
உணரவில்லை. ஆற்றங்கரை தோறும்‌ ஆடையற்ற 
பெண்கள்‌ சிரித்துக்‌ கூத்தாடினார்கள்‌. ஆடைகளிலிருந்து 
விடுதலை பெறுவதை பெண்கள்‌ எவ்வளவு 
விரும்புகிறார்கள்‌ என்பதை முன்பு நான்‌ 
அறிந்திருந்தேன்‌ எனினும்‌ அது வியப்பாகவே இருந்தது. 

டைகளால்‌ தாங்கள்‌ சிறையிடப்பட்டிருப்பதாக 
பெண்ணுடல்‌ எண்ணுகிறது. ஆடை களைந்ததுமே 
பெண்ணுடல்களின்‌ அசைவுகளும்‌ அவர்களின்‌ 
கண்களும்‌ மாறிவிடுகின்றன. அவர்களுள்‌ அறியாத்‌ 
தெய்வம்‌ ஒன்று வந்து குடியேறுகிறது. 


வரதா நதிக்கரையில்‌ நான்‌ சென்றுகொண்டிருந்தபோது 
ஆடையில்லாத பெண்கள்‌ எழுவர்‌ கூச்சலிட்டபடி 
ஓடிவந்து என்னை இழுத்துக்கொண்டு சென்று நீரில்‌ 

க்கி வீசினர்‌. சேற்றில்‌ என்னை புரட்டி எடுத்தனர்‌. நான்‌ 
அவர்களிடமிருந்து தப்பும்பொருட்டு புரண்டெழுந்து 
நீர்துழாவி பிறிதொரு கரையில்‌ ஏறி நாணல்‌ காட்டுக்குள்‌ 
புகுந்து சேற்று ஓடைகளினூடாக கெளண்டின்யபுரிக்குள்‌ 
நுழைந்தேன்‌. அங்கே என்னைக்‌ கண்ட காவலர்களிடம்‌ 
என்‌ அடையாளத்தை சொன்னேன்‌. அவர்கள்‌ பலர்‌ 
சிரிப்பை அடக்கிக்கொண்டு என்னை அழைத்துச்‌ 


சென்றனர்‌. 


விதர்ப்பத்தின்‌ அமைச்சர்கள்‌ என்னை வரவேற்றபோது 
எந்த ஆர்வத்தையும்‌ காட்டவில்லை. ஒரு நாட்டின்‌ 
அமைச்சனென எனக்கு அளிக்கவேண்டிய எந்த 
முறைமையும்‌ செய்யப்படவில்லை. எளிய யாதவ 
முதியோனுக்குரிய சொற்களும்‌ முறைமைகளுமே 
இயற்றப்பட்டன. என்னை அவர்கள்‌ கொண்டுசென்று 
சிறுகுடிலொன்றில்‌ தங்க வைத்தனர்‌. அங்கே மேலும்‌ 
செய்திகளை உறுதிப்படுத்திக்கொண்டேன்‌. 
விதர்ப்பத்தின்‌ சிற்றமைச்சர்கள்‌ அனைவருக்குமே 
எல்லாச்‌ செய்திகளும்‌ தெரிந்திருந்தன. எண்பதின்மரில்‌ 
ஒருவர்கூட எஞ்சவில்லை என்று அனைவரும்‌ மீள மீள 
சொன்னார்கள்‌. 


ஆனால்‌ எவரிடமும்‌ சற்றும்‌ துயர்‌ இருக்கவில்லை. 
உண்மையில்‌ அனைவரும்‌ மகிழ்ந்து 
கொண்டாடிக்கொண்டிருந்தனர்‌. உலகியலாளர்களுக்கு 
பிறிதொருவரின்‌ வீழ்ச்சி எத்தனை உவகையை 
அளிக்கும்‌ என்பதை அமைச்சன்‌ என நான்‌ நன்றாக 
அறிந்திருந்தேன்‌ என்றபோதிலும்கூட அது எனக்கு 
வியப்பையும்‌ கசப்பையுமே அளித்தது. மானுடர்‌ பிறர்‌ 
என்பதை எவ்வண்ணமோ தங்களுக்கான 
போட்டியாளர்களாகவே என்ணுகிறார்கள்‌. ஆயினும்‌ 
இறந்தவர்களில்‌ பதின்மர்‌ விதர்ப்பத்தின்‌ மருகர்‌, 
நூற்றுவர்‌ விதர்ப்பத்தின்‌ கொடிவழியினர்‌. அவர்கள்‌ 
விதர்ப்பத்திற்கு பெரும்‌ காவலென அமையும்‌ வாய்ப்பு 
கொண்ட மாவீரர்‌. அதைக்கூட அவர்கள்‌ 
எண்ணவில்லை. 


நான்‌ சென்று மூன்றாவது நாள்தான்‌ ருக்மி என்னை 
அவைக்கு அழைத்தார்‌. அவர்‌ என்னை தன்‌ 
தனியறைக்கு அழைப்பார்‌ என்றுதான்‌ நான்‌ 
எண்ணினேன்‌. ஆனால்‌ அந்தணரும்‌ அமைச்சரும்‌ 
படைத்தலைவரும்‌ குடித்தலைவரும்‌ வணிகரும்‌ என 
ஐம்பேராயம்‌ அமர்ந்த அவைக்கு நான்‌ அழைத்துச்‌ 
செல்லப்பட்டேன்‌. எனக்குரிய ஆடைகள்‌ 
அளிக்கப்படவில்லை. சேற்றில்‌ விழுந்து பழுதுபட்ட என்‌ 
ஆடைகளை நானே துவைத்து காயவைத்து 
அணிந்துகொண்டிருந்தேன்‌. இருமுறை 
அமைச்சருக்குரிய ஆடைகள்‌ எனக்கு 
அளிக்கப்படவேண்டும்‌ என்று நான்‌ கோரியும்கூட ஏவலர்‌ 
எனக்கு அவற்றை கொண்டுவந்து தரவில்லை. 
வெறுந்தலையோடு அவைபுகக்கூடாது என்பதற்காக என்‌ 
அறையிலிருந்த எளிய மரவுரி ஒன்றை எடுத்து என்‌ 


தலைப்பாகையாக கட்டிக்கொண்டேன்‌. என்‌ உடலில்‌ 
அணியேதுமில்லை. அவைநுழைந்தபோது பரிசல்‌ வாங்க 
வந்த இரவலன்போல என்னை உணர்ந்தேன்‌. 


விதர்ப்பத்தின்‌ பேரவைக்குள்‌ என்னை அறிவித்தபோது 
விருஷ்ணிகுலத்து யாதவராகிய ப்ரீகரர்‌ என்று மட்டுமே 
குறிப்பிட்டனர்‌. ஆகவே நான்‌ அவைநுழைந்தபோது 
எவரும்‌ முகமன்‌ உரைக்கவில்லை. வரவேற்கும்‌ பொருட்டு 
எந்த அசைவும்‌ எழவில்லை. அரசன்‌ முன்‌ சென்று நின்று 
நானே கைதூக்கி அவரை வாழ்த்தினேன்‌. 
“விருஷ்ணிகுலத்தவனாகிய என்‌ பெயர்‌ ஸ்ர்கரன்‌. 
பாரதவர்ஷத்தின்‌ பெரும்புகழ்‌ கொண்ட நகரமாகிய 
துவாரகையின்‌ அமைச்சன்‌. இன்று துவாரகை சற்று 
அப்பால்‌ பிரஃபாச க்ஷேத்ரம்‌ என்னுமிடத்தில்‌ 
நிலைகொண்டுள்ளது. அங்கிருக்கும்‌ அரசர்‌ 
ஃபானுவுக்கும்‌ அவருடைய உடன்பிறந்தார்‌ 
எண்பதின்மருக்கும்‌ அமைச்சர்‌ என்று திகழ்கிறேன்‌. 
இளையவர்‌ பிரத்யும்னனின்‌ செய்தியுடன்‌ இந்த 
அவைக்கு வந்துள்ளேன்‌” என்றேன்‌. 


ருக்மி தன்‌ நீண்ட செந்நிறத்‌ தாடிக்குள்‌ கைவிரல்களை 
நுழைத்து நீவியபடி வஞ்சநகைப்பு ஒளிவிட்ட 
விழிகளால்‌ என்னை கூர்ந்து பார்த்தார்‌. நான்‌ சொல்லி 
முடித்ததும்‌ அவருடைய புன்னகை பெரிதாகியது. 
அவையை ஒரு முறை பார்த்துவிட்டு “தாங்கள்‌ 
அமைச்சர்‌ ஆயினும்‌ போதிய செய்திகளை அறியாமல்‌ 
இருக்க வாய்ப்புள்ளது. ஆகவே உரைக்கிறேன்‌. ஒன்று, 
துவாரகை என்னும்‌ நகரம்‌ இன்றில்லை, அது இருந்தது 
என்பதற்கான நூல்‌ சான்றுகளன்றி பிறிது ஏதும்‌ இல்லை. 
இரண்டு, பிரஃபாச க்ஷேத்ரம்‌ என்னும்‌ ஊர்‌ இன்றில்லை. 
அது இருந்தது என்பதற்கான நூல்‌ சான்றும்‌ இல்லை. 
மூன்று, யாதவ மைந்தர்‌ எண்பதின்மர்‌ இன்றில்லை. 
அவர்கள்‌ இருந்தார்கள்‌ என்பதற்கு சான்றென 
மைந்தர்களோ பெயர்‌ மைந்தர்களோகூட இல்லை” 
என்றார்‌. 


நகைப்பு விரிய “ஆகவே நீங்கள்‌ அமைச்சர்‌ என்பதற்கான 
சான்றுகளை இந்த அவைக்கு நீங்கள்‌ அறிவிக்கலாம்‌” 
என்றார்‌. அவையிலிருந்தும்‌ சிரிப்பொலி எழுந்து 
முழக்கமாகச்‌ சூழ்ந்தது. நான்‌ சினத்தை அடக்கி “நான்‌ 
இங்கு சொல்‌ விளையாட வரவில்லை. இங்கிருக்கும்‌ 
அனைவருக்கும்‌ உண்மையென ஒன்று தெரியும்‌, நான்‌ 
பிரத்யும்னனின்‌ தூதனாக இங்கு வந்துள்ளேன்‌. அவர்‌ 
படைதிரட்டும்‌ பொருட்டு முன்பு விதர்ப்பத்திற்கு அளித்த 
கருவூலச்‌ செல்வத்திற்கு விதர்ப்பம்‌ இன்னும்‌ ஈடு 


சொல்லவில்லை. அதற்கிணையாக விதர்ப்பத்தின்‌ நிலம்‌ 
அவருக்கு அளிக்கப்படும்‌ என்று அரசர்‌ தன்‌ வாயால்‌ 
அளித்த சொல்லுறுதி உள்ளது. அதை அவருக்கு 
மீண்டும்‌ நினைவுறுத்துவதே என்‌ பொறுப்பு” என்றேன்‌. 


“நான்‌ அளித்தேனா இல்லையா என்பது பிறிதொன்று. 
னால்‌ அளித்தேன்‌ என்று கொண்டால்கூட அதை 
கொள்வதற்கு இன்று யார்‌ இருக்கிறார்கள்‌? 
பிரத்யும்னனா, அநிருத்தனா, அவன்‌ மைந்தரா? 
அக்குருதியினர்‌ எவரேனும்‌ இன்று உளரா?” என்று ருக்மி 
கேட்டார்‌. “என்‌ உடன்பிறந்தாள்‌ ருக்மணியின்‌ மைந்தர்‌ 
பதின்மரும்‌ இன்றில்லை. அவர்களின்‌ மைந்தர்‌ 
நூற்றுவரும்‌ இல்லை. அவர்களின்‌ பெயர்மைந்தர்களும்‌ 
இல்லை. எவருக்காக நீங்கள்‌ நிலம்‌ நாடி 
வந்திருக்கிறீர்கள்‌?” 
“அரசே, அதை கொள்வது எவர்‌ என்பது நாங்கள்‌ முடிவு 
செய்யவேண்டியது. அந்நிலம்‌ யாதவர்களுக்குரியது. 
எஞ்சிய யாதவர்கள்‌ வந்து தங்குவதற்கான நிலமாக அது 
அமையலாம்‌. மதுராபுரியின்‌ பலராமர்‌ அதை 
கேட்கக்கூடும்‌. நான்‌ வந்த தூது அந்நிலம்‌ 
யாதவர்களுக்குரியது என்பதை உறுதி செய்வதற்காகவே” 
என்றேன்‌. ௬ுக்மி உரக்க நகைத்து “நான்‌ யாதவர்களுக்கும்‌ 
எந்தச்‌ சொல்லுறுதியும்‌ அளிக்கவில்லை. பேச்சு நடந்தது 
எனக்கும்‌ பிரத்யும்னனுக்கும்‌ நடுவேதான்‌. 
பிரத்யும்னனின்‌ கொடிவழியில்‌ வந்த எவரேனும்‌ கேட்கும்‌ 
பொருட்டு நான்‌ காத்திருக்கிறேன்‌. பிறிதெவரும்‌ 
இதைப்பற்றி என்னிடம்‌ பேச வேண்டியதில்லை” என்றார்‌. 


அவருடைய குரல்‌ மாறியது. “விதர்ப்பத்திற்கு 
நிதியளிக்கப்பட்டதென்றால்‌ அது ஊழ்‌. போரில்‌ 
சிதறுண்டு கிடக்கும்‌ பாரதவர்ஷத்தில்‌ விதர்ப்பம்‌ 
தனக்கென படைதிரட்டவும்‌ பெருநகரென 
கெளண்டின்யபுரி மாறவும்‌ உதவும்‌ நிதி அது. 
மையநிலத்தில்‌ பேரரசு ஒன்றை அமைக்க நமக்கு ஊழ்‌ 
ஆணையிடுகிறது. யாதவர்கள்‌ என்று இன்று எவரும்‌ 
இல்லை. இளைய யாதவர்‌ வரட்டும்‌, அல்லது அவரது 
மூத்தவர்‌ வரட்டும்‌. அவர்களிடமும்‌ இதையே சொல்வேன்‌. 
அவர்களிடம்‌ நான்‌ எந்தச்‌ சொல்லையும்‌ 
அளிக்கவில்லை. பிரத்யும்னனிடம்‌ மட்டுமே நான்‌ 
பேசியிருக்கிறேன்‌. பிரத்யும்னனின்‌ குருதியினரிடம்‌ 
மட்டுமே எனக்கு பேச்சு” என்றார்‌. 


“இதுதான்‌ உங்கள்‌ அறுதியான மறுமொழியா?” என்று 
நான்‌ கேட்டேன்‌. “நான்‌ பிறிதொன்று சொல்வதில்லை” 


என்று அவர்‌ சொன்னார்‌. நான்‌ ஏளனத்துடன்‌ சிரித்து 
“உங்கள்‌ சொல்லுக்கு என்ன மதிப்பு? காற்றின்‌ 
நிலைபேறுகூட இல்லாத உள்ளம்‌ கொண்டவர்‌ நீங்கள்‌ 
என்பதை நன்கறிவேன்‌” என்றேன்‌. சீற்றத்துடன்‌ அவர்‌ 
எழுந்து “எவரிடம்‌ பேசுகிறீர்‌ என்று தெரிகிறதா?” என்று 
கூவினார்‌. 


“ஆம்‌, விதர்ப்பத்தின்‌ அரசனிடம்‌ பேசுகிறேன்‌. அரசனின்‌ 
சொல்‌ பாறைபோல்‌ நின்றிருக்கவேண்டும்‌ என்று 
கேட்டிருக்கிறேன்‌. நீங்கள்‌ நீரலைப்‌ பாவை. அதை 
குருக்ஷேத்ரப்‌ போரின்போதே வெளிப்படுத்தினீர்கள்‌. 
உடன்பிறந்தாரையும்‌ தந்தையையும்‌ குருக்ஷேத்ரத்தில்‌ 
பலியிட்டு மண்பெற்றவர்‌. எனினும்‌ உங்களை நம்பி 
அப்பெரும்செல்வத்தை உங்களிடம்‌ கொண்டுவந்த 
பிரத்யும்னன்தான்‌ பழி கூறத்தக்கவர்‌” என்று நான்‌ 
சொன்னேன்‌. “நன்று, இதன்‌ விளைவை நீங்கள்‌ 
அடைந்தாகவேண்டும்‌. ஊழ்‌ உன்னுவது ஒருங்குக!” 
என்று சொல்லிவிட்டு நான்‌ அவைவிட்டு வெளியே 
சென்றேன்‌. 

[age] ஸ்ர்கரர்‌ சொன்னார்‌. நான்‌ விதர்ப்பினியாகிய 
ருக்மிணியைக்‌ கண்டு நிகழ்ந்தவற்றைச்‌ சொல்லி 
மீளலாம்‌ என்று எண்ணினேன்‌. அவர்கள்‌ இதை 
அறிந்திருக்க வேண்டும்‌ என்று தோன்றியது. ஒருவேளை 
அவர்களுக்கு விதர்ப்பத்தின்‌ அரசமைவில்‌ ஏதாவது 
சொல்லுரிமை இருக்கலாம்‌. பிரத்யும்னனின்‌ செல்வத்தை 
கோரும்போது அவருடைய சொல்லும்‌ உடனிருப்பது 
நன்று. பிரத்யும்னனும்‌ அநிருத்தனும்‌ பெயர்மைந்தரும்‌ 
அழிந்திருந்தாலும்கூட துவாரகையின்‌ கருவூலத்தில்‌ 
இருந்து ர௬ுக்மியிடம்‌ அளிக்கப்பட்டு எஞ்சியிருக்கும்‌ 
பகுதிக்கு ருக்மிணி உரிமைகொண்டாடலாம்‌. ருக்மிணி 
ஒரு சிறுவனை பெறுமைந்தனாக குடியில்‌ இருந்து 
எடுத்துக்கொள்ளலாம்‌. அவன்‌ பிரத்யும்னனுக்கும்‌ 
அநிருத்தனுக்கும்‌ நீர்க்கடன்‌ செய்யக்கூடும்‌ எனில்‌ 
அச்செல்வம்‌ அவனுக்குரியது. 


நான்‌ அவ்வெண்ணத்தை அடைந்ததுமே பரபரப்பு 
கொண்டேன்‌. அவையில்‌ ருக்மி பிரத்யும்னனின்‌ 
மைந்தரோ பெயர்மைந்தர்களோ எவரேனும்‌ 
எஞ்சியுள்ளனரா, அவர்கள்‌ எவரேனும்‌ ஒருவர்‌ வந்து 
கேட்டால்‌ அக்கருவூலத்தை அளிக்கிறேன்‌ என்று 
அறைகூவியபோது என்‌ நா தாழ்ந்தது. ஏனெனில்‌ எவர்‌ 
உயிரோடிருக்கிறார்கள்‌ என்று எனக்கு தெரியவில்லை. 
எம்முறைப்படி அதை கோருவதென்பதும்‌ தெளிவாக 
இல்லை. நான்‌ அங்கு வந்தமைக்காகவே, எனக்கு 
பணிக்கப்பட்டதை இயற்றுவதே என்‌ கடமை 
என்பதற்காகவே அப்போது அவைநின்றேன்‌. ஆனால்‌ 
அனைத்து நெறிகளின்படியும்‌ நீர்க்கடன்‌ 
செய்பவர்களுக்குரியது தந்தையின்‌ செல்வம்‌. 


மைந்தர்களும்‌ பெயர்மைந்தர்களும்‌ வழிமைந்தர்களும்‌ 
மறைந்து துயருற்றிருந்தாலும்‌ ருக்மிணி இயற்ற 
வேண்டியதை இயற்றும்‌ உளநிலையிலேயே இருப்பார்‌ 
என்று நான்‌ எண்ணினேன்‌. எவராயினும்‌ இப்புவியில்‌ 
இருந்து வரும்‌ அன்னமும்‌ நீரும்‌ இன்றி விண்புக 
இயலாது. ருக்மிணி விதர்ப்பத்தின்‌ 
இரண்டாம்தலைநகரான போஜகடகத்தில்‌ வரதாவின்‌ 
கரையில்‌ அமைக்கப்பட்டிருந்த சிறு மாளிகையில்‌ 


இருப்பதாக அறிந்தேன்‌. வரதாவின்‌ பெருக்கினூடாக 
படகில்‌ சென்று போஜகடகத்தை அடைந்து அங்கே 
படித்துறையில்‌ இறங்கியபின்‌ அங்கிருந்த காவலனிடம்‌ 
ருக்மிணியை சந்திக்க விரும்பி செய்தி அனுப்பினேன்‌. 


படித்துறையிலேயே காத்திருந்த என்னை ருக்மிணியின்‌ 
ஏவற்பெண்டு வண்டியில்‌ வந்து அழைத்துச்‌ சென்றாள்‌. 
வரதாவில்‌ கோடைகால நீர்ப்பெருக்கு கலங்கி சிவந்து 
சுழித்து சென்று கொண்டிருந்தது. இளையோர்‌ அதில்‌ 
குதித்து நீந்தி மறுகரை சென்று மீண்டு 
வந்துகொண்டிருந்தனர்‌. கரையெங்கும்‌ 
மலர்க்கிளைகளில்‌ மகளிர்‌ அமர்ந்து மயில்கள்போல 
கூவிக்கொண்டிருந்தனர்‌. எங்கும்‌ கூச்சலும்‌ 
சிரிப்புகளுமாக இருந்தது. என்னை அழைத்துச்‌ சென்ற 
சேடி திரையிடப்பட்ட சிறு வண்டியை மாளிகையின்‌ 
முற்றத்தில்‌ நிறுத்தினாள்‌. “வருக!” என்று உள்ளே 
அழைத்துச்‌ சென்றாள்‌. 


மரத்தாலான சிறிய மாளிகை அது. அதன்‌ முகப்பில்‌ 
இருந்த படைக்கலமேந்திய இரு காவலரை தவிர்த்தால்‌ 
அங்கு அரசகுடியினர்‌ தங்கியிருப்பதற்கான சான்றே 
இல்லை. உள்ளே இரண்டு ஏவற்பெண்டுகளுடன்‌ 
ருக்மிணி தனித்து தங்கியிருந்தார்‌. அதை ஒரு தவக்குடில்‌ 
என்றே சொல்ல வேண்டும்‌. முகப்பின்‌ சிற்றறையில்‌ நான்‌ 
அரசிக்காக காத்திருந்தேன்‌. சற்று நேரத்தில்‌ ஏவற்பெண்டு 
உள்ளே வந்து “விதர்ப்பினியாகிய அரசி ருக்மிணி 
வருகை” என்று தாழ்ந்த குரலில்‌ அறிவித்தாள்‌. நான்‌ 
எழுந்து கைகூப்பி நின்றேன்‌. மங்கலத்தாலமேந்திய சேடி 
முதலில்‌ வந்தாள்‌. தொடர்ந்து ருக்மிணி வெண்ணிற 
ஆடை அணிந்து சிற்றடிகளுடன்‌ வந்தார்‌. 


நான்‌ கைதொழுது முகமன்‌ உரைத்தேன்‌. அவற்றை 
கேட்காதவர்போல்‌ பீடத்தில்‌ அமர்ந்தார்‌. என்னை அதன்‌ 
பின்னரே பார்த்தவர்போல விழிமலர்ந்து “நலமா?” என்று 
மெல்லிய குரலில்‌ கேட்டபின்‌ அமரும்படி கைகாட்டினார்‌. 
அமர்ந்ததுமே நான்‌ அங்கு வந்தது எதற்காக என்று 
கூறத்தொடங்கினேன்‌. அவர்‌ அனைத்தையும்‌ முன்னரே 
அறிந்திருந்தார்‌ என்று தெரிந்தது. “தேவி, இத்தருணத்தில்‌ 
பிரத்யும்னனின்‌ தூதை ஏன்‌ தலைக்கொண்டேன்‌ எனில்‌ 
அவர்‌ அதை என்னிடம்‌ சொன்ன ஏழு நாட்களில்‌ 
பிரஃபாச க்ஷேத்ரத்தில்‌ விழவு தொடங்கியது. அவர்‌ அதில்‌ 
உயிரிழந்தார்‌. எனில்‌ அவர்‌ எனக்கிட்ட இறுதி ஆணை 
அது. ஆகவே அதை முற்றாக நிறைவேற்ற நான்‌ 
கடமைப்பட்டவன்‌.” 


“ஆம்‌, அவர்‌ தன்‌ இறப்பை முன்னுணர்ந்து அதை 
கூறாமல்‌ இருந்திருக்கலாம்‌. ஆனால்‌ ஊழ்நெறியை 
வைத்து பார்க்கையில்‌ அவர்‌ சாவுக்கு முன்‌ சொன்ன 
விழைவு அது. ஆகவே ஒவ்வொருவரும்‌ அதை 
தலைக்கொள்ள வேண்டியுள்ளது” என்று நான்‌ 
சொன்னேன்‌. “அச்செல்வத்தைப்‌ பற்றிய அவரது 
பதற்றத்தையும்‌ ஐயத்தையும்‌ அருகமர்ந்து 
பார்த்துக்கொண்டிருந்தேன்‌. தனக்கென ஒரு துண்டு 
நிலமேனும்‌ அச்செல்வத்தைக்‌ கொண்டு 
ஈட்டிக்கொள்ளவேண்டும்‌ என்றும்‌ பிரஃபாச 
க்ஷேத்ரத்திலிருந்து கூடிய விரைவில்‌ அகன்று 
சென்றுவிடவேண்டும்‌ என்றும்‌ அவர்‌ விரும்பினார்‌. 
அதுவே அவருடைய முதன்மை விழைவாக இருந்தது 
என்றும்‌ சொல்வேன்‌.” 


“பிரஃபாச க்ஷேத்ரத்திலேயே அவர்‌ இருக்கலாமே என்று 
நான்‌ சொன்னபோது அவர்‌ அதை மறுத்தார்‌. இல்லை, 
இங்கு ஏதோ தீங்கு நிகழப்போகிறது என்று எனக்கு 
தோன்றுகிறது, நானும்‌ இளையோரும்‌ இங்கிருந்தால்‌ 
அத்தீங்கு நிகழும்‌, அகன்று சென்றால்‌ அது நிகழாது 
என்று தோன்றுகிறது என்றார்‌. எரிச்சலுடனும்‌ 
சீற்றத்துடனும்‌ ஓராண்டு ஆகிவிட்டது, இன்று வரை உரிய 
மறுமொழி எதையும்‌ சொல்லாமல்‌ இருக்கிறார்‌ மாதுலர்‌, 
இம்முறை அவரிடம்‌ உறுதியாகக்‌ கேட்டு வாருங்கள்‌, 
நாங்கள்‌ அளித்த அச்செல்வம்‌ எங்களுக்குரியது, அதை 
அவர்‌ திருப்பி அளித்தே ஆகவேண்டும்‌ என்றார்‌. அவர்‌ 
எங்களுக்கு அளிக்கவிருக்கும்‌ நிலம்‌ எது என்று 
தெரியவேண்டும்‌, இந்த இளவேனிலிலேயே நாங்கள்‌ 
கிளம்பி அங்கு சென்று தங்க எண்ணுகிறோம்‌, இனியும்‌ 
பொறுப்பது இயலாது என்றார்‌.” 


“நான்‌ இளவேனிலில்‌ கிளம்பினால்‌ மக்கள்‌ அத்தனை 
பொழுது நடந்து செல்வதற்குள்‌ முதுவேனிலாகிவிடுமே 
என்றேன்‌. ஆம்‌, அவந்தியை அடைகையில்‌ 
முதுவேனிலாகியிருக்கும்‌. ஒருவகையில்‌ அதுவும்‌ நன்று. 
விதர்ப்பத்தில்‌ வேனிவில்‌ குடியேறுவதே சிறந்தது. 
கோடைகளில்‌ ஆறுகளில்‌ நீர்‌ குறைந்திருக்கும்‌. 
அணைகளையும்‌ பாலங்களையும்‌ நாம்‌ 
அமைத்துக்கொள்ள முடியும்‌. உறுதியான நிலத்தில்‌ 
இல்லங்களையும்‌ குடிலையும்‌ கட்டிக்கொள்ள முடியும்‌ 
என்றார்‌. அவருடைய உள்ளம்‌ அமைந்துவிட்டது என்று 
தெரிந்தது. உரத்த குரலில்‌ கோடைக்குள்‌ நமது சிறுநகர்‌ 
விதர்ப்ப நிலத்தில்‌ எழுந்தாக வேண்டும்‌ என்று அவர்‌ 
சொன்னபோதிருந்த அந்த முகத்தை 
மறக்கமுடியவில்லை.” 


“அரசி, நான்‌ அவரிடம்‌ நிலைமையை விளக்கினேன்‌. 
அரசே, எட்டு முறைக்கு மேல்‌ தூது சென்றும்‌ கூட 
விதர்ப்பத்தின்‌ அரசர்‌ சொல்லொழிகிறார்‌ என்றால்‌ 
அவருக்கு அச்செல்வத்தை திருப்பி அளிப்பதற்கான 
எண்ணமில்லை என்றே தோன்றுகிறது, ஆகவே மீண்டும்‌ 
மீண்டும்‌ தூது செல்வதில்‌ பொருளில்லை என்றேன்‌. 
அவர்‌ ஆம்‌, அதை நானும்‌ அறிவேன்‌ என்றார்‌. குடிகள்‌ 
எதிர்க்கிறார்கள்‌, எந்த இடம்‌ என்று முடிவுசெய்ய 
முடியவில்லை, அண்டை நாட்டரசர்‌ தலையிடுகிறார்கள்‌ 
என்று அவர்‌ சொல்வதெல்லாமே இதை 
ஒத்திப்போடுவதற்கான முயற்சிதான்‌. ஆனால்‌ 
மாதுலருக்கு எதிராக நான்‌ படைகொண்டு செல்ல 
இயலாது. படைகொண்டு செல்லும்‌ இடத்திலும்‌ நாம்‌ 
இல்லை. கேட்டுத்தான்‌ பெற்றாகவேண்டும்‌ என்று 
பிரத்யும்னன்‌ சொன்னார்‌.” 


“அப்போது அவரிடம்‌ தெரிந்த சோர்வை எண்ணுகையில்‌ 
உள்ளம்‌ நெகிழ்கிறது. இம்முறை அவரிடம்‌ கூறுக, அவர்‌ 
எதன்பொருட்டேனும்‌ மறுப்பாரெனில்‌ நான்‌ 
மதுராபுரிக்குச்‌ சென்று என்‌ பெரிய தந்தையிடம்‌ 
முறையிட வேண்டியிருக்கும்‌, மதுராபுரியிலிருந்து 
சூரசேனரும்‌ பலராமரும்‌ நானும்‌ என்‌ இளையோனும்‌ 
படை கொண்டு வந்தால்‌ விதர்ப்பம்‌ அதை எதிர்கொள்ள 
இயலாது, ஆகவே சொல்காக்குமாறு அவரிடம்‌ கூறுக 
என்றார்‌. அந்த வஞ்சினமும்‌ பொருளற்றது என்பதை 
நாங்கள்‌ இருவருமே அறிந்திருந்தோம்‌. ஆனால்‌ அது 
அவருடைய அகத்தின்‌ தவிப்பு” என்றேன்‌. 


“அரசி, இன்று இளவரசர்‌ பிரத்யும்னன்‌ இல்லை, அவர்‌ 
மைந்தன்‌ அறிருத்தன்‌ இல்லை, அவர்‌ மைந்தரும்‌ 
இல்லை. எனினும்‌ அச்செல்வம்‌ நமக்குரியது. அதை 
தாங்கள்‌ பெற்றாகவேண்டும்‌” என்றேன்‌. ருக்மிணியின்‌ 
கண்களில்‌ எந்த உணர்ச்சியும்‌ எழவில்லை. ஆகவே நான்‌ 
அடுத்த கருத்தை நோக்கி சென்றேன்‌. “அரசி, தாங்கள்‌ 
தங்கள்‌ குடியிலோ யாதவக்குடியிலோ ஒரு சிறுவனை 
பெறுமைந்தனாக எடுத்துக்கொள்ளலாம்‌. அவனுக்கு 
அச்செல்வத்தை உரிமையாக்குங்கள்‌. அவனும்‌ அவன்‌ 
குடியினரும்‌ வரும்‌ தலைமுறைகள்‌ தோறும்‌ 
மாண்டவர்களுக்கு நீர்க்கடன்கள்‌ 
அளிக்கவேண்டுமென்று ஒருங்கு செய்யுங்கள்‌. 
இத்தருணத்தில்‌ தாங்கள்‌ ஆற்றவேண்டியது அதுவே” 
என்றேன்‌. 


அரசி தலைகுனிந்து அமர்ந்திருந்தார்‌. நான்‌ “ஒருவேளை 
பிரத்யும்னன்‌ என்னிடம்‌ பணித்ததே இதற்காகத்தான்‌ 


சொல்லின்‌ ஓர்‌ உடற்குறிப்பில்‌ அவர்‌ வெளிப்படுவார்‌ 
என்று அவன்‌ எதிர்நோக்கிக்கொண்டே இருந்தான்‌. 
அம்புப்பயிற்சியில்‌, கானுலாவில்‌, ஸ்வாத்யாயத்தில்‌, 
சேவைகளில்‌ எங்கும்‌ அவன்‌ அகப்புலன்‌ ஒன்று 
விழித்துக்‌ காத்திருந்தது. ஆனால்‌ அவர்‌ முற்றிலும்‌ 
தன்னை உள்ளிழுத்துக்கொண்டுவிட்டிருந்தார்‌. 
கற்பிக்கையில்‌ முற்றிலும்‌ கல்வியாக மட்டுமே மாறிவிடும்‌ 
யோகத்தை அவர்‌ அறிந்திருந்தார்‌. விறகு தழலாக மாறி 
நிற்பதுபோல அவரது ஞானம்‌ மட்டுமே அவன்‌ முன்‌ 
நின்றது. அதில்‌ விறகின்‌ வடிவோ வாசனையோ 
இருக்கவில்லை. 


குறுங்காட்டில்‌ மாலையில்‌ பறவைகளைப்‌ பார்ப்பதற்காக 
துரோணர்‌ அனைவரையும்‌ அழைத்துச்சென்றிருந்தார்‌. 
புதர்களுக்குள்‌ அமர்ந்து ஓசையும்‌ அசைவும்‌ இன்றி 
பறவைகளை கூர்ந்து நோக்கும்படி சொன்னார்‌. 
“வந்தமர்தல்‌, எழுந்துசெல்லல்‌, சமன்செய்து 
அமர்ந்திருத்தல்‌, நேர்படப்பறத்தல்‌, விழுதல்‌, எழுதல்‌, 
வளைதல்‌, மிதந்துநிற்றல்‌, காற்றில்‌ பாய்தல்‌, 
வட்டமிடுதல்‌, சிறகு குலைத்து காற்றை எதிர்கொள்ளல்‌, 
உறவாடல்‌ என்னும்‌ பன்னிரு அசைவுகளால்‌ ஆனது 
பறவை. ஒவ்வொரு பறவையும்‌ அதன்‌ எடைக்கும்‌ 
வடிவுக்கும்‌ ஏற்ப ஒவ்வொரு அசைவையும்‌ 
அடைந்துள்ளது” ஒரு பறவை எழுந்து மறைந்தபின்‌ 
மெல்லிய குரலில்‌ துரோணர்‌ சொன்னார்‌. “ஒவ்வொரு 
அசைவையும்‌ தனித்தனியாக உற்றுநோக்குங்கள்‌. 
பறவையை ஓர்‌ அம்பு என்று பார்ப்பதும்‌ அம்பை ஒரு 
பறவை என்று பார்ப்பதும்‌ தனுர்வேதத்தின்‌ 
கற்றல்முறையாகும்‌.” 


தன்னைத்தான்‌ தொடுத்துக்கொள்ளும்‌ அந்த அம்புகளை 
நோக்கி அவர்கள்‌ புதர்களுக்குள்‌ தவமிருந்தனர்‌. 
பறவைகள்‌ சேக்கேறத்தொடங்கி அந்தி மயங்கியதும்‌ 
துரோணர்‌ எழுந்து “இன்றைய ஸ்வாத்யாயம்‌ இங்கேயே 
ஆகட்டும்‌. உணவை இங்கே கொண்டுவரச்சொல்‌” 
என்றார்‌. அவர்கள்‌ கங்கை தெரியும்படி புல்வெளியில்‌ 
வட்டமாக அமர்ந்துகொண்டனர்‌. “கிளைவிட்டெழும்‌ 
பறவைகள்‌ குரலெழுப்புகின்றன. வில்விட்டு எழும்‌ 
பறவைகள்‌ குரலற்றவை. ஆனால்‌ அவற்றை கேட்க 
முடியும்‌. ஒவ்வொரு அம்புக்கும்‌ ஒலியுண்டு. அதை 
பக்ஷாரவம்‌ என்கின்றது வில்லியல்‌. வில்லில்‌ இருந்து 
கிளம்பிய அம்பை கண்கள்‌ அறியாது. காதுகள்‌ 
அறியமுடியும்‌. சிறகுகளின்‌ ஒலியைக்‌ கேட்பதே 
விற்கலையின்‌ உச்சஅறிவு.” 


போலும்‌” என்றேன்‌. அதற்கும்‌ அவர்கள்‌ மறுமொழி 
கூறவில்லை. “தாங்கள்‌ தங்கள்‌ மூத்தவருடன்‌ முரண்பட 
தயங்குகிறீர்கள்‌ என்று தோன்றுகிறது. ஆனால்‌ தங்கள்‌ 
மூத்தவர்‌ பற்றி எந்த நல்லெண்ணமும்‌ எவரிடமும்‌ 
இல்லை. ஒவ்வொரு தருணத்திலும்‌ 
அலைமோதுபவராகவே அவர்‌ இருந்திருக்கிறார்‌. 
குருக்ஷேத்ரத்தில்‌ ஊசலாட்டத்தால்‌ விலகி நின்றமை ஒரு 
நல்வாய்ப்பு என்றும்‌ இப்பெருஞ்செல்வம்‌ விதர்ப்பத்தை 
முதன்மை நாடாக்கும்‌ என்றும்‌ அவர்‌ கருதுகிறார்‌. 
பாரதவர்ஷம்‌ கலங்கி நிலையழிந்திருக்கும்‌ 
இத்தருணத்தில்‌ கருவூலம்‌ நிறைந்திருப்பது ஆற்றலை 
பெருக்குவதென்று எண்ணுகிறார்‌.” 


“ஆனால்‌ அவர்‌ எண்ணுவதுபோல அது எளிதாக 
நிகழப்போவதில்லை. மதுராபுரி இன்னும்‌ 
ஆற்றலுடனேயே இருக்கிறது. பலராமரின்‌ யாதவப்‌ 
படைகளும்‌ பெரும்பகுதி அழியாமல்‌ எஞ்சுகின்றன. 
பலராமரும்‌ ஆற்றலுடனேயே இருக்கிறார்‌. அவர்‌ 
விழைந்தால்‌ அஸ்தினபுரியின்‌ உதவியையும்‌ 
நாடமுடியும்‌. எனவே யாதவச்‌ செல்வத்துடன்‌ அவர்‌ 
அவ்வளவு எளிதாக சென்றுவிட முடியாது” என்றேன்‌. 
மேலும்‌ கூர்மையாக “அரசி, ஒருவேளை உரிய 
தருணத்தில்‌ உங்கள்‌ மூத்தவர்‌ உதவியிருந்தால்‌ உங்கள்‌ 
மைந்தர்களும்‌ பெயர்மைந்தர்களும்‌ இந்நேரம்‌ உயிருடன்‌ 
இருந்திருக்கக்‌ கூடும்‌. விதர்ப்ப மண்ணில்‌ ஒரு தனியரசு 
அவர்களுக்கு அமைந்திருக்கவும்‌ கூடும்‌. ஒரு நோக்கில்‌ 
முழுப்‌ பழியையும்‌ ஏற்றுக்கொள்ள வேண்டியவர்‌ உங்கள்‌ 
மூத்தவர்தான்‌. அவர்‌ மேல்‌ எந்தப்‌ பரிவும்‌ 
வேண்டியதில்லை” என்றேன்‌. 


ருக்மிணி பெருமூச்சுடன்‌ நிமிர்ந்து அமர்ந்தபோது ஆடை 
சற்றே சரிந்தமைய முகம்‌ தெரிந்தது. அதில்‌ எந்த 
உணர்வும்‌ இல்லை. விழிகள்‌ வெறுமை கொண்டிருந்தன. 
மெல்லிய குரலில்‌ “இருப்பவர்‌ இல்லாதவர்‌ எவருக்காகவும்‌ 
நான்‌ துயருறவில்லை” என்று அவர்‌ சொன்னார்‌. “இதில்‌ 
நான்‌ தலையிடுவதாகவும்‌ இல்லை. இவ்வுலகியல்‌ 
நிகழ்வுகளிலிருந்து முற்றாக விலகிவிடவேண்டும்‌ என்று 
எண்ணினேன்‌, விலகியும்விட்டிருக்கிறேன்‌. இனி திரும்ப 
வந்து எதையும்‌ தொட்டுக்கொள்வதாகவும்‌ இல்லை. நான்‌ 
இனி செய்வதற்கு ஒன்றே உள்ளது.” 


நான்‌ ஊடே புகுந்து “ஆனால்‌ மாண்டவர்களுக்கான 
கடன்கள்‌...” என்று சொல்ல “எச்சமின்றி அழியவேண்டும்‌ 
என அவர்‌ விழையாமல்‌ இவ்வண்ணம்‌ நடந்திருக்குமா?” 
என்றார்‌. நான்‌ திகைத்துவிட்டேன்‌. “அவருடைய 


அவ்விழைவுக்கு எதிராக நான்‌ போரிடவேண்டுமா? 
இவையனைத்தும்‌ நிகழ்ந்தவை அல்ல, 
தெய்வப்பேருருவனால்‌ நிகழ்த்தப்பட்டவை. நான்‌ அதில்‌ 
ஒரு சிறு துளி. என்‌ பணிகளும்‌ முடிந்தன. நான்‌ 
காத்திருக்கும்‌ செய்தி ஒன்று மட்டுமே” என்றார்‌ ருக்மிணி. 
“இதில்‌ தாங்கள்‌ ஆற்றுவது எதுவோ அதை செய்யலாம்‌. 
விளைவுகள்‌ எதுவோ அது நிகழட்டும்‌. ஊழ்‌ வகுத்ததற்கு 
நடுவே புகுந்து கைவிரித்து நின்றிருக்கும்‌ நிலையில்‌ 
நான்‌ இல்லை.” 


னால்‌...” என்று நான்‌ சொல்ல மெல்லிய 
புன்னகையுடன்‌ “அவ்வண்ணமே” என்று சொல்லி 
தலைவணங்கி அவர்‌ எழுந்துகொண்டார்‌. 


[1௨26] நான்‌ வரதாவினூடாக கங்கைக்குச்‌ சென்று அங்கே 
பிறிதொரு படகிலேறி யமுனையை அடைந்து 
மீண்டுமொரு சிறுபடகில்‌ மதுராவுக்கு சென்றேன்‌. 
மூன்றாவது நாள்‌ மதுராவின்‌ துறைமுகத்தில்‌ 
இறங்கியபோது என்‌ உள்ளம்‌ அடங்கி உரைக்கவேண்டிய 
அனைத்தும்‌ சொல்கோக்கப்பட்டுவிட்டிருந்தன. அந்தப்‌ 
பயணத்தில்‌ நான்‌ என்னை பலமுறை 
நம்பிக்கையின்மையின்‌ இருட்டில்‌ இருந்து 
மீட்டுக்கொண்டேன்‌. நானே இயற்றுகிறேன்‌ என்னும்‌ 
மேலும்‌ பெரிய இருட்டிலிருந்து பிடுங்கி 
அகற்றிக்கொண்டேன்‌. 


நான்‌ வருவதை முன்னரே ஒற்றர்களுக்கு 
அறிவித்திருந்தேன்‌. அவர்கள்‌ அனுப்பிய 
பறவைச்செய்தியினூடாக பலராமர்‌ என்‌ வரவை 
அறிந்திருந்தார்‌. என்னை துறைமேடையில்‌ வரவேற்க 
மதுராவின்‌ சிற்றமைச்சர்‌ கர்க்கர்‌ காத்து நின்றிருந்தார்‌. 
அவர்‌ புன்னகை இல்லாமல்‌ என்னை வரவேற்றார்‌. 
நடுப்பகலிலும்‌ இருள்மூடியதுபோல ஓசையழிந்து ஓய்ந்து 
கிடந்த மதுராவின்‌ சாலைகள்‌ வழியாக சென்றோம்‌. 


கர்க்கருடன்‌ துணைமாளிகைக்குச்‌ சென்று உணவருந்தி 
ஓய்வெடுத்தேன்‌. உரிய உடைகளை அணிந்துகொண்டு 
பின்மாலைப்பொழுதில்‌ பலராமர்‌ அவைக்கு சென்றேன்‌. 
அரண்மனையே சோர்ந்து கிடப்பதை கண்டேன்‌. 
தூண்கள்‌ நீர்ப்பாவைகள் போல நெளிவதாக, சுவர்கள்‌ 
அலைகொள்வதாக தோன்றியது. காற்று 
எடைமிகுந்துவிட்டதைப்போல. ஒவ்வொருவரும்‌ 
அடிக்கடி மூச்சை இழுத்து நீளொலியுடன்‌ விட்டனர்‌. 


பலராமர்‌ தன்னுடைய அவையில்‌ அமைச்சர்களும்‌ 


குடித்தலைவர்களும்‌ சூழ அமர்ந்திருந்தார்‌. அவர்‌ முதல்‌ 
நோக்கில்‌ துயர்கொண்டிருப்பதாக தோன்றவில்லை. 
வழக்கம்போல மிகையாக உணவும்‌ மதுவும்‌ உண்டு 
களைத்த விழிகளுடன்‌ உடலை பீடத்தில்‌ தளர்வாக நீட்டி 
அரை உள்ளத்துடன்‌ சொற்களைச்‌ செவிகொண்டு 
அமர்ந்திருப்பதாகவே தோன்றினார்‌. எல்லா 
அவைகளிலும்‌ அவர்‌ துயிலில்‌ இருப்பதாகவே தோன்றும்‌. 


ஆனால்‌ அருகணைந்து வணங்கியபோது அவருடைய 
கண்களை பார்த்தேன்‌. அவை களைத்துச்‌ 
சலித்திருந்தன. கண்களுக்குக்‌ கீழே தசைவளையங்கள்‌ 
கருகி அடுக்கடுக்காக படிந்திருந்தன. வாயைச்‌ சுற்றி 
அழுத்தமான மடிப்புகளும்‌ கோடுகளும்‌ தெரிந்தன. அவர்‌ 
துயரடைந்து, அத்துயரில்‌ நெடுந்தொலைவு சென்று, 
சலித்து கரையொதுங்கிவிட்டார்‌ என்பதை காட்டின 
அவை. மிகுந்த துயர்கொண்டவர்கள்‌ அடையும்‌ 
அச்சலிப்பு நஞ்சு போன்றது. ஒருபோதும்‌ அவர்களை 
அது விடுவதில்லை. 


அப்போது உணர்ந்தேன்‌, நெடுநாட்கள்‌ அவர்‌ உயிருடன்‌ 
இருக்கப்போவதில்லை என்று. அது அவர்‌ உடல்‌ 
நலிந்திருப்பதனால்‌ அல்ல, உள்ளம்‌ உயிர்வாழ்வதற்கான 
விளைவை முற்றாக இழந்துவிட்டதனால்‌. சுடர்‌ 
அகலிலிருந்து பறந்தெழ விரும்பி 
படபடத்துக்கொண்டிருக்கும்போது அணைவது குறைவு. 
தன்னைத்‌ தானே சுருக்கி கரி உமிழ்ந்து சிறுமொட்டென 
அசைவிலாதிருக்கும்‌ நிலையில்‌ அது மீள்வது அரிது. 


அவையினரும்‌ எந்த ஆர்வமும்‌ இல்லாதவர்களாக 
இருந்தனர்‌. பலராமரின்‌ மைந்தர்கள்‌ நிஷதனும்‌ 
உல்முகனும்‌ அவையில்‌ இருந்தனர்‌. விஜயன்‌ என்ற 
பேரில்‌ நிஷதனை மதுராவுக்கு பட்டத்து இளவரசனாக 
முடிசூட்டும்‌ விழவு ஓராண்டுக்கு முன்‌ நிகழ்ந்திருந்தது. 
துவாரகையின்‌ வீழ்ச்சியால்‌ அதை ஒரு எளிய 
அரண்மனைச்‌ சடங்காகவே முடித்துவிட்டிருந்தனர்‌. 
அதன்பின்‌ வசுதேவரும்‌ தேவகியும்‌ ரோகிணியும்‌ 
மதுவனத்திற்கு கிளம்பிச்‌ சென்றுவிட்டிருந்தார்கள்‌. 


நான்‌ முகமன்‌ உரைத்து பீடம்‌ கொண்டேன்‌. முறைமைச்‌ 
சொற்களும்‌ சடங்குகளும்‌ முடிந்த பின்‌ சலிப்பும்‌ சோர்வும்‌ 
நிறைந்த முகத்துடன்‌ பலராமர்‌ என்னைப்‌ பார்த்து 
“என்ன நிகழ்ந்தது?” என்று கேட்டார்‌. நான்‌ 
அனைத்தையும்‌ அவரிடம்‌ கூறினேன்‌. நான்‌ எதன்‌ 
பொருட்டு பிரத்யும்னனின்‌ ஆணையை தலைக்கொண்டு 
அங்கே சென்றேன்‌ என்பதை விளக்கும்போதேனும்‌ 


அவரிடம்‌ சிறு உணர்வெழுச்சி உருவாகும்‌ என்று 
எதிர்பார்த்தேன்‌. 

அவர்‌ மாறாத விழிகளுடன்‌ என்னை 
பார்த்துக்கொண்டிருந்தார்‌. பின்னர்‌ “நீர்க்கடனுக்கு 
எவருமில்லை என்று எண்ணவேண்டியதில்லை. மதுரா 
இங்கிருக்கிறது. என்‌ மைந்தர்கள்‌ இருக்கிறர்கள்‌” 
என்றார்‌. “ஆம்‌” என்று நான்‌ சொன்னேன்‌. “ஆனால்‌ 
அந்தச்‌ செல்வத்தை தனக்குரியது என்று எண்ணி தன்‌ 
மாதுலரிடம்‌ கொடுத்திருக்கிறார்‌ மறைந்த இளவரசர்‌. 
நிறைவேறாத விழைவொன்றுடன்‌ அவர்‌ இறந்தார்‌ என்று 
ஆக வேண்டியதில்லை. அவரை ஒருவன்‌ ஏமாற்றி 
சிறுமைசெய்தான்‌ என்ற சொல்‌ நிலைகொள்ள 
வேண்டியதில்லை. அவர்‌ நிறைவுற்று விண்ணேகட்டும்‌. 
அதன்பொருட்டே இதை சொல்லவந்தேன்‌” என்றேன்‌. 


அதுவும்‌ பலராமரை உணர்வெழுச்சி கொள்ளச்‌ 
செய்யவில்லை. “அதற்கென்ன?” என்று அவர்‌ மீண்டும்‌ 
சலிப்புற்ற குரலில்‌ சொன்னார்‌. அவையை 
கலைக்கப்போவதுபோல மெல்ல அசைசந்தார்‌. 
“துவாரகையின்‌ பெருஞ்செல்வம்‌ அங்கே பிரஃபாச 
க்ஷேத்ரத்தில்‌ கிடக்கிறது. ஃபானு அக்கருவூலத்தை 
உடன்கொண்டு சென்றான்‌ என நான்‌ அறிவேன்‌. இங்கு 
சிலர்‌ அதை கொண்டுவரவேண்டும்‌ என்றார்கள்‌. அது 
தேவையில்லை என்று நான்‌ தடுத்துவிட்டேன்‌. தன்‌ குடி 
முற்றழியட்டும்‌ என அவன்‌ எண்ணாமல்‌ அது நிகழாது. 
தன்‌ நகர்‌ எஞ்சலாகாது என அவன்‌ விழையாமல்‌ கடல்‌ 
எழுந்து வராது. அச்செல்வமும்‌ கடல்கொள்வதே முறை 
என்றேன்‌” என்றார்‌. 


நான்‌ இறுதியாக பிரத்யும்னனை சந்தித்தபோது 
பேசிக்கொண்டிருந்ததை சொன்னேன்‌. 
என்னையறியாமல்‌ என்‌ குரலில்‌ உணர்வெழுச்சி 
ஓங்கியது. “அன்று இளவரசரின்‌ கண்களில்‌ இருந்த அந்த 
நெகிழ்வை இன்னமும்‌ நினைவுகூர்கிறேன்‌. 
இவையனைத்திற்கும்‌ ஒருவரை பழிசாற்ற முடியுமெனில்‌ 
அது ர௬ுக்மியை மட்டுமே. உரிய பொழுதில்‌ அவர்‌ நிலத்தை 
பிரத்யும்னனுக்கு அளித்திருந்தாரெனில்‌ இன்று மைந்தர்‌ 
உயிருடன்‌ இருந்திருப்பார்கள்‌” என்றேன்‌. “அதை 
இனிமேல்‌ பேசவேண்டியதில்லை. அதை அவன்‌ மட்டுமே 
தடுத்திருக்க முடியும்‌. அவன்‌ அகன்றுவிட்டான்‌ என்னும்‌ 
நிலையில்‌ எவரும்‌ எதுவும்‌ செய்திருக்க முடியாது” 
என்றார்‌ பலராமர்‌. 


“அரசே, அழிவை பிரத்யும்னனும்‌ 


அஞ்சிக்கொண்டிருந்தார்‌, அதிலிருந்து விடுபட 
முயன்றார்‌. இறுதியாக அவர்‌ எண்ணியது 
தங்களைத்தான்‌. மதுராவிலிருந்து குலமூதாதை 
பலராமரின்‌ உதவி வரும்‌, அவருடன்‌ சேர்ந்து 
படைகொண்டு வருவேன்‌ என்றுதான்‌ அவர்‌ ௬ுக்மிக்கு 
சொல்லி அனுப்பினார்‌” என்றேன்‌. அச்சொற்களின்‌ 
விளைவை உடனே கண்டேன்‌. ஒருகணத்தில்‌ பலராமரின்‌ 
இரு கைகளும்‌ இறுகுவதை காணமுடிந்தது. பீடத்தின்‌ 
கைப்பிடிகளை இறுகப்பற்றி பற்களைக்‌ கடித்து, 
தாடையை முறுக வைத்தார்‌. சிறிய கண்கள்‌ என்னை 
கூர்ந்து பார்த்தன. 

“ஆம்‌, தாங்கள்‌ கூறியபடி அவர்‌ இயற்றியதே அனைத்தும்‌. 
ஒவ்வொன்றும்‌ இணைந்துதான்‌ அவ்வாறு நிகழ்ந்தன. 
ஊழ்‌ அவ்வாறு வகுக்கிறது என்றால்‌ நாம்‌ 
செய்வதற்கொன்றும்‌ இல்லைதான்‌. எனினும்‌ 
மானுடப்பிழை என்று அதில்‌ இருந்தால்‌ அதற்கு 
மானுடன்‌ பொறுப்பேற்றுத்தான்‌ ஆகவேண்டும்‌” 
என்றேன்‌. “அனைத்தையும்விட மறைவதற்கு முன்‌ 
தந்தையை எண்ணாமல்‌ தன்‌ குலமூதாதை என 
பெரியதந்தையை எண்ணிய மைந்தனின்‌ உணர்வை 
நாம்‌ எண்ணாமலிருக்க முடியுமா என்ன?” 


பலராமர்‌ உறுமினார்‌. நான்‌ மேலும்‌ முன்னகர்ந்தேன்‌. 
“அங்கே தூதுசெல்லும்போது நான்‌ எண்ணியது 
என்னிடமிருக்கும்‌ இறுதிப்‌ படைக்கலம்‌ தங்கள்‌ பெயரே 
என்றுதான்‌. தாங்கள்‌ ர௬ுக்மியின்‌ ஆசிரியர்‌, அவருக்கு 
தந்தையெனும்‌ நிலையில்‌ இருந்தவர்‌. தங்கள்‌ 
மைந்தனுக்கு அளித்த சொல்லில்‌ இருந்து அவர்‌ மீறிச்‌ 
செல்வார்‌ என்றால்‌ அதன்‌ பொருள்‌ என்ன? தங்கள்‌ 
பெயர்‌ அவரை நடுங்கச்‌ செய்யும்‌ என எண்ணினேன்‌. 
ஆனால்‌ ஒரு சிறு இளிவரலையே அவரிடமிருந்து 
பெற்றேன்‌.” 


முறுகிய குரலில்‌ “அறிவிலி!” என்று பலராமர்‌ கூறினார்‌. 
அது ஒரு தொடக்கச்‌ சொல்‌. அவையிலிருந்து ஒரு முதிய 
யாதவர்‌ எழுந்து “நம்‌ மைந்தனுக்கு இழைத்த அத்தீங்குக்கு 
நிகர்செய்யாமல்‌ இங்கே வீணே அமர்ந்திருக்கப்‌ 
போகிறோமா என்ன?” என்றார்‌. பலராமர்‌ “நாம்‌ 
இயற்றக்கூடுவதென்ன?” என்றார்‌. “செல்வம்‌ அல்ல, 
அவனை அவ்வண்ணம்‌ ஒருவன்‌ ஏமாற்றக்கூடும்‌ 
என்றால்‌ நமக்கு பீடு அல்ல” என்றார்‌ அவர்‌. “அவனை 
பழிகொள்வோம்‌. அச்செல்வத்தை அவனிடமிருந்து 
பிடுங்குவோம்‌. அது நமக்கு தேவையில்லை, அதை 
அள்ளி யமுனையில்‌ வீசுவோம்‌. ஆனால்‌ யாதவ 


மைந்தன்‌ ஒருவனிடம்‌ சொல்பிறழ்ந்து செல்வத்தை 
பெற்றுக்கொண்டு வென்றோம்‌ என ஆணவம்‌ கொண்டு 
அவன்‌ அங்கிருந்தால்‌ அதைவிடக்‌ கீழ்மை 
எதுவுமில்லை” என்றார்‌. 


அதுவரை நான்‌ பேசிய எதிலும்‌ ஆர்வம்‌ காட்டாமல்‌ 
அமர்ந்திருந்த அந்த அவை கலைந்து ஓசை எழுப்பத்‌ 
தொடங்கியது. ஒவ்வொருவரும்‌ பேச முயன்றபோது 
முழக்கம்‌ பெருகியது. பலர்‌ கூச்சலிட்டனர்‌. அங்கிருந்த 
சோர்வை அப்படியே வெறியாக மாற்றிக்கொண்டார்கள்‌. 
மெல்ல மெல்ல உணர்வெழுச்சிகள்‌ கூடின. 
“கொல்லவேண்டும்‌ அவனை! அவன்‌ தலையை 
கொண்டுவந்து மதுராவில்‌ வைப்போம்‌!” என்றார்கள்‌. 
“மதுராவில்‌ அல்ல, பிரஃபாச க்ஷேத்ரத்தில்‌ அவன்‌ தலை 
கொண்டுவைக்கப்பட வேண்டும்‌!” என்றார்‌ 
பிறிதொருவர்‌. “யாதவரை எவரும்‌ ஏமாற்றி 
மகிழ்ந்திருக்கப்‌ போவதில்லை என்ற செய்தி சென்று 
சேரட்டும்‌ பாரதவர்ஷமெங்கும்‌!” என்றார்‌ இன்னொருவர்‌. 


அவை கூச்சலிட்டுக்கொண்டே இருந்தது. பலராமர்‌ 
என்னிடம்‌ “அவன்‌ அந்தச்‌ செல்வம்‌ அனைத்தையும்‌ 
அதை செய்ததற்கான பிழையீடான செல்வத்தையும்‌ 
சேர்த்து கொண்டுவந்து இங்கு மதுராவில்‌ என்‌ காலடியில்‌ 
வைத்து வணங்கவில்லை எனில்‌ அவன்‌ தலையை 
மதுராவில்‌ கோட்டைமுகப்பில்‌ தொங்கவிடுவேன்‌ என்று 
சென்று சொல்க!” என்றார்‌. அவை கைவீசி ஆர்ப்பரித்தது. 
“ருக்மி வந்தாகவேண்டும்‌. அடிபணிந்தாகவேண்டும்‌!” 


அக்கணத்தில்‌ ஓர்‌ எண்ணம்‌ எனக்கு எழுந்தது. நான்‌ ஏன்‌ 
இதை செய்கிறேன்‌? இந்தச்‌ செல்வத்தை ருக்மியிடமிருந்து 
மீட்டு நான்‌ செய்யப்போவதுதான்‌ என்ன? அதைவிடப்‌ 
பெருஞ்செல்வம்‌ அங்கே கடலில்‌ மூழ்கிக்கிடக்கிறது. 
உள்ளாழத்தில்‌ எனக்கு தெரிந்திருந்தது, எதையேனும்‌ 
ஒன்றை செய்வதனூடாகவே நான்‌ வாழ்வை 
பொருள்கொள்ளச்‌ செய்யமுடியும்‌ என்று. பெருக்கில்‌ 
செல்லும்‌ பாம்பு சுள்ளியில்‌ தொட்டதுமே உடலே கையாகி 
அள்ளிச்‌ சுற்றிக்கொள்வதுபோல எனக்கு ஏதேனும்‌ ஒன்று 
தேவைப்பட்டது. அவ்வண்ணமே பலராமருக்கும்‌ என்று 
புரிந்துகொண்டேன்‌. அந்த அவையில்‌ இருந்த 
அனைவருக்கும்‌ அப்படியே என்று தெளிந்தேன்‌. 


பிரத்யும்னனைப்‌ பற்றி நான்‌ சொன்னவை எல்லாம்‌ 
ருக்மியிடமும்‌ பின்‌ ர௬ுக்மிணியிடமும்‌ சொன்னபோது 
உருவாக்கி வளர்த்துக்கொண்டவை. அங்கே 
சொல்லச்சொல்ல பெருகியவை. அவை பொய்‌ அல்ல, 


னால்‌ அவற்றுடன்‌ இணைந்திருந்த உணர்வுகள்‌ 

கையானவை. மிகையெல்லாம்‌ பொய்யே. மீண்டும்‌ ஒரு 
போர்‌ நிகழலாம்‌. புரவியின்‌ நோயெல்லாம்‌ அது ஓடினால்‌ 
சீராகிவிடும்‌ என்பார்கள்‌. போரினூடாகவே 
அரசகுடியினரின்‌ சோர்வும்‌ துயரும்‌ இல்லாமலாகுமா 
என்ன? 

[ஙage]மதுராவிலிருந்து மீண்டும்‌ விதர்ப்பத்திற்கே நான்‌ 
கிளம்பினேன்‌. இம்முறை என்னுடன்‌ மதுராவின்‌ இரண்டு 
அமைச்சர்களும்‌ உடன்வந்தனர்‌. யமுனையினூடாக 
படகில்‌ கங்கையை அடைந்து, அங்கிருந்து 
எதிரோட்டத்தை தாங்கும்‌ சிறிய பாய்கொண்ட மென்மரப்‌ 
படகில்‌ வரதாவினூடாக கெளண்டின்யபுரியை 
சென்றடைந்தோம்‌. முன்னரே எங்கள்‌ வருகையை 
ருக்மிக்கு அறிவித்திருந்தோம்‌. ஆகவே எங்களை 
வரவேற்க படகுத்துறையில்‌ விதர்ப்பத்தின்‌ சிற்றமைச்சர்‌ 
ஒருங்கியிருந்தார்‌. 


நாங்கள்‌ சென்றிறங்கியபோது எங்களுக்கு முறையான 
வரவேற்பு அளிக்கப்பட்டது. எங்களை அழைத்துச்சென்ற 
அமைச்சர்‌ ஒரு மாளிகையை அளித்து ஓய்வெடுத்து 
ஆடைமாற்றும்படி பணித்தார்‌. ஆனால்‌ அது எங்கள்‌ 
தகுதிக்கான இடமல்ல என்று அப்போதும்‌ உணர்ந்தேன்‌. 
முறைமை செய்யவேண்டும்‌, ஆனால்‌ தன்‌ 
பொருட்டின்மையை தெளிவுற அறிவுறுத்த வேண்டும்‌ 
என்றும்‌ ருக்மி விரும்புவதை உணர்ந்துகொண்டேன்‌. 
அதை பொருட்டெனக்‌ கருதியதாக 
காட்டிக்கொள்ளவேண்டாம்‌ என்று என்‌ உடன்‌ வந்த 
மதுராவின்‌ அமைச்சர்களிடம்‌ கூறினேன்‌. 


நாங்கள்‌ ஓய்வெடுத்த பின்னர்‌ அந்தியில்‌ எங்களை 
அவைக்கு அழைத்துச்செல்ல ருக்மியின்‌ சிற்றமைச்சர்கள்‌ 
வந்தார்கள்‌. அவர்கள்‌ கவலைகொண்ட முகத்துடன்‌ 
இருப்பதை, தங்களுக்குள்‌ எரிச்சலுடன்‌ 
பேசிக்கொள்வதை நான்‌ உணர்ந்தேன்‌. 
கெளண்டின்யபுரியில்‌ ஏதோ நிறைவின்மை 
கருக்கொண்டிருக்கிறது என்று தெரிந்தது. 
அவைமுகப்பிலேயே எங்களைக்‌ காத்து ருக்மியின்‌ 
மைந்தர்களான ப்‌ ப ருக்மதேஜஸும்‌ 
ருக்மாங்கதனும்‌ ருக்மவரனும்‌ ர௬ுக்மராஜனும்‌ 
நின்றிருந்தனர்‌. அவர்களின்‌ முகங்கள்‌ எங்களிடம்‌ ஏதோ 
சொல்ல விழைவதுபோல தோன்றின. 


அவர்களில்‌ ருக்மாங்கதனும்‌ ர௬ுக்மராஜனும்‌ ருக்மியின்‌ 
உடன்பிறந்தவரான ர௬ுக்மகேதுவின்‌ மைந்தர்கள்‌. 
ருக்மவீரன்‌ ர௬ுக்மியின்‌ இளையோன்‌ ருக்மரதனின்‌ 


மைந்தன்‌. குருக்ஷேத்ரப்‌ போரில்‌ ருக்மியின்‌ தந்தையும்‌ 
கெளண்மின்யபுரியின்‌ அரசருமான பீஷ்மகர்‌ தன்‌ 
மைந்தர்களான ருக்மரதன்‌, ர௬ுக்மகேது, ர௬ுக்மபாகு, 
ருக்மநேத்ரன்‌ ஆகியோருடன்‌ உயிர்துறந்தார்‌. அவர்களில்‌ 
ருக்மபாகு, ௬க்மநேத்ரன்‌ இருவரும்‌ விதர்ப்பத்தின்‌ 
முதன்மையான நிஷாத குடியான விடூபர்களை 
சேர்ந்தவர்கள்‌. விடூபர்கள்‌ ருக்மியிடமிருந்து 
உளமாறுபாடு கொண்டு விலகியிருப்பதாக நான்‌ 
அறிந்திருந்தேன்‌. 


நான்‌ எண்ணியதற்கு மாறாக விதர்ப்பத்தின்‌ அந்தணரும்‌ 
அமைச்சர்களும்‌ படைத்தலைவர்களும்‌ 
பெருவணிகர்களும்‌ குடித்தலைவர்களும்‌ அடங்கிய 
ஐம்பேரவை அது. முன்னரே எங்கள்‌ வருகை அவர்கள்‌ 
அனைவருக்கும்‌ தெரிந்திருந்தது. ஆகவே நாங்கள்‌ 
அவைக்குள்‌ நுழைந்தபோது மெல்லிய ஒரு சலசலப்பாக 
அவர்களின்‌ உணர்வுகள்‌ வெளிப்பட்டன. நான்‌ முகப்பில்‌ 
சென்றுநின்று ர௬ுக்மியை முறைப்படி முகமனுரைத்து 
வணங்கினேன்‌. அவர்‌ எனக்கு வெறும்‌ 
தலையசைப்பையே மறுமுகமனாக உரைத்தார்‌. நாங்கள்‌ 
பீடம்கொண்டதும்‌ நிமித்திகன்‌ அவை நிகழ்வுகளை 
அறிவித்தான்‌. 


எங்கள்‌ வருகைக்கு தொடர்பற்ற நிகழ்ச்சிகள்‌ 
தொடங்கின. நான்‌ பொறுமையிழந்து காத்திருந்தேன்‌. 
ருக்மி எங்கள்‌ வருகை அவர்களுக்கு பொருட்டல்ல 
என்று காட்டவிரும்புகிறார்‌ என்று தெரிந்தது. என்னுடன்‌ 
வந்த அமைச்சர்கள்‌ சிவந்து மூச்சை இழுத்துவிட்டுக்‌ 
கொண்டிருந்தனர்‌. பொறுமை என நான்‌ அவர்களுக்கு 
விழிகாட்டினேன்‌. முதன்மை நிகழ்வுகள்‌ முடிந்து எளிய 
நிகழ்வுகள்‌ சென்றுகொண்டிருந்தபோது நடுவே எங்கள்‌ 
வருகை அறிவிக்கப்பட்டது. ருக்மி அப்போதுதான்‌ 
எங்களை பார்ப்பவர்போல திரும்பி “கூறுக!” என்றார்‌. 


நான்‌ எழுந்து குரலில்‌ அலைவின்மையை 
தக்கவைத்துக்கொண்டு “விதர்ப்பத்தின்‌ அரசே, இன்று 
யாதவர்களின்‌ குடித்தலைவராகவும்‌, மதுராவின்‌ 
அரசராகவும்‌, பாரதவர்ஷத்தின்‌ வெல்லப்படாத 
பெருவீரராகவும்‌ இருக்கும்‌ மூத்த யாதவர்‌ பலராமரின்‌ 
ஆணைப்படி இங்கு வந்துள்ளேன்‌. தாங்கள்‌ பலராமரின்‌ 
மாணவர்‌ என்பதை இங்கு அறிவுறுத்த விரும்புகிறேன்‌. 
விதர்ப்பம்‌ இன்று அஸ்தினபுரிக்கு கப்பம்‌ 
கட்டிக்கொண்டிருக்கும்‌ மகதத்திற்கு கப்பம்‌ 
கட்டிக்கொண்டிருந்த நாடு. அஸ்தினபுரி மதுராவின்‌ நட்பு 
நாடு. ஆகவே விதர்ப்பத்தை மதுராபுரி தனக்கு 


கப்பம்கட்டும்‌ நாடென்று மட்டுமே கருத முடியும்‌. 
அவ்வாறல்ல என்று விதர்ப்பம்‌ கருதுமாயின்‌ அதை 
அஸ்தினபுரியிடம்‌ பேசியே முடிவுசெய்ய வேண்டும்‌” 
என்றேன்‌. 


அவை ஓசையின்றி அமைந்திருந்தது. ௬ுக்மியின்‌ 
விரல்கள்‌ பதறத்‌ தொடங்குவதை கண்டேன்‌. “அரசே, 
தாங்கள்‌ மதுராபுரியின்‌ இணையரசான துவாரகையை 
ப்ள இளைய யாதவர்‌ கிருஷ்ணனின்‌ மைந்தர்‌ 

ரத்யும்னனிடமிருந்து கருவூலத்தில்‌ ஒரு பகுதியை 
முறைப்படி சொல்லளித்து பெற்றுக்கொண்டீர்கள்‌ 
என்பதை மறுக்கமாட்டீர்கள்‌. அந்தக்‌ 
கருவூலச்செல்வத்தையும்‌, அதை நாங்கள்‌ பலமுறை 
nl மறுத்தமைக்குரிய பிழையீட்டுச்‌ செல்வத்தையும்‌ 
இன்னும்‌ ஏழு நாட்களில்‌ படகுகளில்‌ மதுராவுக்கு 
அனுப்பவேண்டும்‌. அந்தச்‌ செல்வத்தை 
ஏற்றுக்கொண்டதாக அரசரின்‌ ஒப்புதலை 
பெற்றாகவேண்டும்‌.” 


ருக்மியின்‌ இறுகிய முகத்தை நோக்கி நான்‌ சொன்னேன்‌ 
“இல்லையெனில்‌ யாதவர்களின்‌ படை வந்து 
விதர்ப்பத்தை சூழ்ந்துகொள்ளும்‌. ஐயம்‌ 
வேண்டியதில்லை. விதர்ப்பம்‌ முற்றழியும்‌. 
கெளண்டின்யபுரியின்‌ ஒவ்வொரு மாளிகையும்‌ 
இடிக்கப்படும்‌. ஒவ்வொரு இளைஞனும்‌ 
கொல்லப்படுவான்‌. வயல்கள்‌ உப்பிடப்படும்‌. 
நீர்நிலைகள்‌ இடித்தழிக்கப்படும்‌. இங்கே எரிபுகையும்‌ 
இடிபாடுகளும்‌ மட்டுமே எஞ்சும்‌” என்றேன்‌. 
“அவ்வழிவிலிருந்து விதர்ப்பம்‌ மீண்டெழ ஏழு 
தலைமுறைகளாகும்‌. ஆகவே ஆற்றவேண்டியதை உடனே 
ஆற்றுக! உரிய முடிவை எடுத்து என்னிடம்‌ தெரிவித்து 
அனுப்புக!” என்றேன்‌. 


அவை உறைந்து சொல்லிழந்து அமர்ந்திருந்தது. ௬க்மி 
ஏற்கெனவே முடிவெடுத்துவிட்டார்‌ என்பது தெரிந்தது. 
ஆயினும்‌ என்‌ குரலிலிருந்த விசை அவரை 
சொல்லெழாது செய்தது. திகைப்புடன்‌ அவையை 
மாறிமாறிப்‌ பார்த்தார்‌. கைகளை ஒன்றுடன்‌ ஒன்று 
சேர்த்து கோத்துகொண்டபோது மரக்கட்டை 
உரசுவதுபோல ஓசை எழுந்தது. சொற்கள்‌ எதுவும்‌ அவர்‌ 
நாவில்‌ எழவில்லை என்பது தெரிந்தது. பின்னர்‌ 
தன்னைத்‌ தானே விசைகூட்டிக்‌ கொண்டு எழுந்து 
கைகளை விரித்து உடைந்த குரலில்‌ “எங்கு எதை 
பேசுகிறீர்கள்‌? எவரை வந்து மிரட்டுகிறீர்கள்‌?” என்று 
கூவினார்‌. அக்குரலை அவரே கேட்டு உணர்வெழுச்சி 


“ஏழுவகை நுட்பங்களால்‌ ஆனது அம்பின்‌ சிறகோசை. 
அம்பு வில்விட்டெழும்‌ஒலி, காற்றைக்கீறும்‌ ஒலி, 
சிறகுப்பீலிகள்‌ மிதக்கும்‌ ஒலி, காற்றில்‌ எழும்‌-விழும்‌ ஒலி, 
அணுகும்‌ ஒலி, புரிசிறகு சுழலும்‌ ஒலி, கடந்துசெல்லும்‌ 
ஒலி. ஒவ்வொரு ஒலியையும்‌ தனித்தனியாகக்‌ 
கேட்கப்பழகவேண்டும்‌. ஓலியைவைத்தே அம்பு 
எத்திசையிலிருந்து எத்தனை விரைவில்‌ 
எந்தக்கோணத்தில்‌ வந்துகொண்டிருக்கிறது என அறிந்து 
அறிந்தகணமே நம்‌ கையில்‌ நம்‌ எதிரம்பு நிகழுமென்றால்‌ 
நம்மை எந்த அம்பும்‌ தீண்டாதென்று அறிக!” 


“ஒலியை அகம்‌ கேட்காமலாக்குவது எது? நம்முள்‌ 
உறையும்‌ வேட்டைமிருகத்துக்கு ஒலி மிகமிக 
இன்றியமையாதது. நாம்‌ ஒலியைக்கேட்டே கூடுதல்‌ 
அஞ்சுகிறோம்‌. ஒலி சார்ந்தே எச்சரிக்கை கொள்கிறோம்‌. 
எனவே ஒலியில்‌ நம்‌ கற்பனையை 
ஏற்றிவைத்திருக்கிறோம்‌. அந்த எடையை ஒலியில்‌ 
இருந்து இறக்கி வைத்துவிடுங்கள்‌. கற்பனை கலவாத 
தூய ஒலியை நம்‌ கணிதபுத்தி எதிர்கொள்ளட்டும்‌. 
ஒலியை அறிதலென்பது வில்வேதத்தின்‌ ஒரு கலை. 
அதை சப்தயோகம்‌ என்கின்றன நூல்கள்‌.” 


இருட்டி வந்தது. உக்ராயுதனும்‌ பீமவேகனும்‌ 
சுளுந்துகளைக்‌ கொளுத்தி நட்டு ஒளியேற்றினர்‌. 
“விலங்குகள்‌ பூச்சிகளைப்‌ பிடிக்கும்‌ கலையைக்‌ கண்டு 
இதை கற்றறிந்தனர்‌ ஞானிகள்‌. தவளை நாநீட்டி 
ஈயைப்பற்றுகிறது. நா கிளம்பும்போதே ஈ எத்தனை 
தொலைவு பறந்திருக்கும்‌ என தவளை 
கணக்கிட்டுவிட்டிருக்கிறது. வில்லவன்‌ காதால்‌ 
காண்பவன்‌. காதுகளைத்‌ திறக்கையில்‌ நம்மைச்‌ 
சூழ்ந்திருக்கும்‌ ஓலிகளாலான பெருவெளியை நாம்‌ 
அறியமுடியும்‌. உயிர்‌ என்றும்‌ பொருள்‌ என்றும்‌ 
அண்மையென்றும்‌ சேய்மை என்றும்‌ அருவென்றும்‌ 
பருவென்றும்‌ நம்மைச்சூழ்ந்திருப்பவை அனைத்துமே 
ஒலிகளாகவும்‌ இருந்துகொண்டிருக்கின்றன.” 


“தாதுகளைத்‌ திறந்து கண்மூடி அமர்ந்திருங்கள்‌” என்றார்‌ 
துரோணர்‌. அவர்கள்‌ கண்களை மூடிக்கொண்டார்கள்‌. 
“ஒலிகளை மட்டும்‌ கேளுங்கள்‌. ஒலிகளுடன்‌ உங்கள்‌ 
சித்தவிருத்தி இணைந்துகொள்ளலாகாது. ஒலிகளை 
காட்சிகளாக ஆக்கிக்கொள்ளலாகாது. ஒலிகள்‌ 
ஒலிகளாக மட்டுமே ஒன்றுடன்‌ ஒன்று இணையமட்டும்‌.” 
அவர்கள்‌ ஒலிகளை கேட்டுக்கொண்டிருந்தனர்‌. மிக 
அப்பால்‌ இளங்களிறான அஸ்வத்தாமா உரக்க 
ஓலமிட்டது. அதைக்கேட்டு காட்டுக்குள்‌ ஏதோ யானை 


கொண்டார்‌. 


“விழுந்துபட்ட துவாரகையா, அழிந்துபட்ட பிரஃபாச 
க்ஷேத்ரமா, எங்கிருந்து கிளம்பி வந்திருக்கிறீர்கள்‌? 
நாய்க்குடை நகரங்கள்‌ அவை. வேரூன்றி கிளைவிரித்து 
பாரதவர்ஷத்தின்‌ பெரு மணிமுடிகளில்‌ ஒன்றாக 
நின்றிருக்கும்‌ விதர்ப்பத்தை நோக்கி இதை சொல்ல 
எப்படி துணிகிறீர்கள்‌? விதர்ப்பம்‌ இனி எவருக்கும்‌ 
எந்நிலையிலும்‌ கப்பம்‌ கட்ட எண்ணவில்லை” என்றார்‌. 
கைகளை ஓங்கி அறைந்து “இங்கு பேசப்பட்ட ஒவ்வொரு 
சொல்லையும்‌ அறைகூவலாகவே கொள்கிறேன்‌. 
இதன்பொருட்டு மதுராபுரியை அழிப்பேன்‌!” என்றார்‌. 


நான்‌ அவரை மறித்து “நீங்கள்‌ கட்டிய கப்பத்தால்‌ 
வீங்கிய மகதத்தின்‌ அரசரை சிற்றுயிரை நசுக்குவதுபோல்‌ 
வென்றவர்கள்‌ யாதவர்கள்‌” என்றேன்‌. ருக்மி பற்கள்‌ 
தெரிய கூச்சலிட்டபடி என்னை நோக்கி கைநீட்டினார்‌. 
“யார்‌ நீ? இங்கு எனக்கு நிகராக நின்று அவை விவாதம்‌ 
செய்வதற்கு தகுதியானவனா? போ, உன்‌ நிலத்தில்‌ 
கன்றோட்டு. சாணி அள்ளு. பால்‌ கறந்து நெய்‌ எடு...” 
என்றார்‌. அவர்‌ உடல்‌ பதறிக்கொண்டிருந்தது. “சென்று 
சொல்‌ உன்‌ அரசரிடம்‌, நான்‌ படைக்கு ஒருக்கம்‌ என்று” 
என்றார்‌. “ஆனால்‌ ஒன்று, நான்‌ வென்றால்‌ மதுராபுரி 
என்ற ஒரு நகர்‌ அதன்பின்‌ இருக்காது. மூன்றாவது 
பேரழிவு யாதவர்களுக்கு காத்திருக்கிறது. யாதவக்‌ 
குடியில்‌ ஒற்றை ஆண்மகன்கூட இல்லாது 
அழிக்கப்படுவான்‌. இனி ஒருபோதும்‌ யாதவர்‌ எங்கும்‌ 
தலையெடுக்க முடியாது செய்வேன்‌. இது என்‌ 
குலதெய்வங்கள்மேல்‌, என்‌ மூதாதையர்மேல்‌ ஆணை!” 


அது போர்வஞ்சினம்‌. ஆனால்‌ அவர்‌ முன்‌ அமர்ந்திருந்த 
அவையிலிருந்து அத்தருணத்தில்‌ வெளிப்படவேண்டிய 
ஓசைகளோ உணர்வுகளோ வெளிப்படவில்லை. அரசன்‌ 
வஞ்சினம்‌ உரைத்தால்‌ எழுந்து நின்று படைக்கலங்களை 
தூக்கி வீசி போர்க்குரல்‌ எழுப்பி அவ்வஞ்சினத்தை 
தாங்களும்‌ ஏற்பதும்‌ மேலும்‌ மேலும்‌ கூச்சலிட்டு 
அவ்வஞ்சினத்தை பன்மடங்காக பெருக்குவதும்‌ 
அவையினரின்‌ இயல்பு மட்டுமல்ல கடமையும்‌ கூட. 
அவையினர்‌ திகைத்த விழிகளுடன்‌ அசைவிலாது 
ஓசையில்லாது அமர்ந்திருந்தனர்‌. ஆனால்‌ தன்‌ 
மிகையுணர்ச்சிகளால்‌ ததும்பிக்கொண்டிருந்த ருக்மி 
அதையும்‌ உணரவில்லை. 


அவை அமைதியாக இருப்பதை நான்‌ வேண்டுமென்றே 
தலைசுழற்றி திரும்பிப்‌ பார்த்தேன்‌. புன்னகையுடன்‌ 


“அரசே, இந்த அவை உங்கள்‌ சொல்லை ஏற்கிறதா?” 
என்றேன்‌. “ஏற்கும்‌! எனது அவை எனது சொல்லை ஏற்றே 
ஆகவேண்டும்‌!” என்றார்‌ ௬க்மி. அப்போதும்‌ அவரால்‌ 
உணரமுடியவில்லை. “அது உங்கள்‌ ஆணைதான்‌. 

னால்‌ உங்கள்‌ உணர்வுகளை இந்த அவை ஏற்கிறதா?” 
என்று மீண்டும்‌ கேட்டேன்‌. “அதை பார்க்கவேண்டியவன்‌ 
நான்‌, நீ அல்ல” என்று ௬ுக்மி கூவினார்‌. “இது எனது 
சொல்‌. சென்று சொல்க, பலராமரிடம்‌! அவர்‌ முதியவர்‌, 
படை நடத்தும்‌ திறனற்றவர்‌, நானோ இன்னும்‌ 
உடலாற்றலுடன்‌, உளவிசையுடன்‌ இருப்பவன்‌.” 


வெறியுடன்‌ இளித்தபடி அவர்‌ சொன்னார்‌. “நான்‌ 
எவரென்று இன்னமும்‌ நீங்கள்‌ உணரவில்லை. 
விதர்ப்பத்தின்‌ முழுப்‌ படையையும்‌ அப்படியே 
பாதுகாத்து வைத்திருக்கிறேன்‌. நாங்கள்‌ குருக்ஷேத்ரப்‌ 
போரில்‌ ஒரு வீரனையும்‌ இழக்கவில்லை. இன்று முழுப்‌ 
படையுடன்‌ இருக்கும்‌ பாரதவர்ஷத்தின்‌ நாடுகளில்‌ 
ஒன்று நாங்கள்‌. இந்த பாரதவர்ஷத்தின்‌ அனைத்து 
அரசுகளையும்‌ வென்று விதர்ப்பம்‌ முடிசூடக்கூடிய 
வாய்ப்பு எங்களுக்கு ஒருங்கி வந்திருக்கிறது. ஆம்‌, 
பிரத்யும்னனின்‌ செல்வம்‌ என்னிடம்‌ இருக்கிறது. அது 
ஊழின்‌ ஆணையால்‌ எனக்கு வந்துசேர்ந்தது. ஊழ்‌ 
ஒருங்கியிருக்கிறது விதர்ப்பம்‌ 
முதன்மைகொள்வதற்காக!” 


“சென்று சொல்க, விதர்ப்பம்‌ ஒரு வெள்ளி நாணயத்தைக்‌ 
கூட எவருக்கும்‌ அளிக்கப்போவதில்லை! அதற்கு மாறாக 
அச்செல்வத்தைக்‌ கொண்டு மேலும்‌ பலமடங்கு படை 
திரட்டப்‌ போகிறேன்‌. மதுரா என்‌ மேல்‌ 
படைகொண்டுவருமா? நன்று, அவர்களிடம்‌ எவ்வளவு 
படை இருக்கிறதென்று எனக்குத்‌ தெரியும்‌. அவர்கள்‌ 
இங்கு வரும்போது மழைக்கால நீர்போல எட்டு 
திசையிலிருந்தும்‌ விதர்ப்பத்திற்கு படைப்பெருக்கு 
வந்துகொண்டிருப்பதை காண்பார்கள்‌.” 
அவ்வெண்ணத்தால்‌ ருக்மி அவரே மகிழ்ந்தார்‌. உரக்க 
நகைத்து கைவீசினார்‌. “விதர்ப்பம்‌ பாரதவர்ஷத்தின்‌ 
மாபெரும்‌ படைவல்லமை கொண்டிருக்கும்‌. 
யாதவர்களின்‌ செல்வத்தால்‌ படைபெருக்கி 
யாதவர்களை வெல்லும்‌.” 


“எங்கள்‌ படை பெருகிக்கொண்டே இருக்கும்‌” என்று 
ருக்மி கைதூக்கி கூவினார்‌. “இன்று எங்களைச்‌ 
சூழ்ந்திருக்கும்‌ அனைத்து அரசுகளும்‌ 
ஆற்றலிழந்திருக்கின்றன. பெரும்பாலான நாடுகளில்‌ 
படைவீரர்கள்‌ காவல்பணியும்‌ இன்றி, ஊதியமின்றி 


இருக்கிறார்கள்‌. இங்கு படைவீரர்களுக்கு பொன்னால்‌ 
ஊதியம்‌ அளிக்கப்படுகிறது என்று ஒரு முரசறைவு 
நிகழ்ந்தால்‌ போதும்‌, ஏழு நாட்களில்‌ விதர்ப்பம்‌ 
படைகளால்‌ நிறையும்‌.” உளவிசையால்‌ அவர்‌ 
அரசமேடையில்‌ இருந்தே இறங்கி என்னை நோக்கி 
வந்துவிட்டார்‌. 

“ஒருவேளை ஊழ்‌ எண்ணுவதும்‌ இதுவே போலும்‌. 
பாரதவர்ஷத்தின்‌ பெருவரர்‌ என்று அறியப்பட்ட 
பலராமரை வென்று, தலைகொய்தேன்‌ என்று இங்குள்ள 
ஷத்ரியர்கள்‌ என்னைப்‌ பற்றி அறியட்டும்‌. அதன்பின்‌ 
போரில்லாமலே காங்கேயத்தை வெல்வேன்‌. 
சைந்தவத்தை அடைவேன்‌. வேசரத்தை கைப்பற்றுவேன்‌. 
அதன்பின்‌ படைகொண்டு சென்று திருவிடத்தையும்‌ 
கொள்வேன்‌. மும்முடிசூடி கடல்சூழ்‌ நாவலந்தீவில்‌ 
அரியணை அமர்ந்திருப்பேன்‌. தெய்வங்கள்‌ 
அருள்கின்றன போலும்‌! மூதாதையரின்‌ ஆணை 
போலும்‌ இது! போர்‌ எழுக! போரில்‌ வென்று விதர்ப்பம்‌ 
பொலிவு கொள்க!” என்று ருக்மி சொன்னார்‌. 


“இதுவே உங்கள்‌ மறுமொழி எனில்‌ இச்சொல்லுடன்‌ நான்‌ 
திரும்பிச்செல்கிறேன்‌” என்று நான்‌ சொன்னேன்‌. 
அப்போது “பொறுங்கள்‌, யாதவரே” என்று அருகிலிருந்த 
பட்டுத்திரைக்கு அப்பால்‌ அரசி ருக்மிணியின்‌ குரல்‌ 
கேட்டது. அவர்கள்‌ போஜகடகத்தில்‌ இருந்து எப்போது 
வந்தார்கள்‌, அங்கு எப்போது வந்து அமர்ந்தார்கள்‌ என்று 
எனக்கு தெரியவில்லை. ஓசையிலாது வந்து அமர்வது 
அவர்களின்‌ வழக்கமும்‌ அல்ல. ஆனால்‌ வெண்ணிற 
ஆடை அணிந்ததுமே அவர்கள்‌ உடல்மொழியில்‌ மாற்றம்‌ 
வந்திருந்ததை முன்னரே உணர்ந்திருந்தேன்‌. 
வெண்ணிறம்‌ முகிலுக்குரியது. வெண்ணிற ஆடை 
அணிந்தவர்களுக்கு அப்பண்புகள்‌ வந்தமைகின்றன 
போலும்‌. 


அரசியின்‌ குரல்‌ அங்கிருந்த அனைவருக்கும்‌ கேட்டது. 
அவையே பட்டுத்திரைச்சீலையில்‌ தெரிந்த நிழலுருவம்‌ 
நோக்கி திரும்பியது. “கூறுங்கள்‌ அரசி, தங்கள்‌ ஆணை 
என்ன?” என்றேன்‌. “இங்கு உரைக்கப்பட்ட 
அனைத்தையும்‌ கேட்டேன்‌. அரசர்‌ எடுக்கும்‌ முடிவுக்கு 
அப்பால்‌ சென்று ஒரு முடிவை கோரும்‌ நிலையில்‌ 
நானில்லை. என்‌ மைந்தன்‌ பிரத்யும்னன்‌ விதர்ப்பத்துக்கு 
அளித்த செல்வத்தை அடையும்‌ உரிமைகொண்டவள்‌ 
நான்‌. ஆனால்‌ அதை நான்‌ கோரவில்லை. ஆகவே அதை 
கோர மதுராவுக்கு உரிமையில்லை” என்றார்‌ ருக்மிணி. 


அவையில்‌ சிலர்‌ “ஆம்‌! உண்மை! மெய்‌!” என்றனர்‌. நான்‌ 
“சற்று பொறுங்கள்‌ அரசி, தாங்கள்‌ சொல்வது முதலில்‌ 
கேட்கும்போது முறையெனத்‌ தோன்றுமெனினும்‌ அது 
பொருளற்றது. தங்களின்‌ மைந்தனின்‌ செல்வத்தை 
கேட்டுப்பெறுவதில்‌ தங்களுக்கு உரிமையுண்டு. ஆனால்‌ 
அவ்வுரிமை ஒன்றின்பொருட்டே. தங்கள்‌ மைந்தருக்கு 
நீர்க்கடன்‌ செய்யும்பொருட்டு தாங்கள்‌ ஒரு சிறுவனை 
பெறுமைந்தனாக எடுத்துக்கொண்டால்‌ மட்டுமே அவன்‌ 
பொருட்டு அச்செல்வத்தை கோரமுடியும்‌. அவ்வாறு 
அல்லவெனில்‌ அவ்வாறு பெறுமைந்தனை எடுத்து 
நீர்க்கடன்‌ முடிக்கும்‌ குடிமூத்தாருக்கே அச்செல்வம்‌ 
சென்று சேரும்‌” என்றேன்‌. 

“நீங்கள்‌ உங்கள்‌ மைந்தனுக்கும்‌ பெயர்மைந்தனுக்கும்‌ 
வழிமைந்தனுக்கும்‌ நீர்க்கடன்‌ செய்ய விரும்பவில்லை 
என்று கூறினீர்கள்‌. அதன்படி அச்செல்வத்தை நீங்கள்‌ 
முற்றிலும்‌ இழந்துவிட்டீர்கள்‌. அதை எவருக்கும்‌ அளிக்க 
உங்களுக்கு உரிமை கிடையாது” என்று நான்‌ கூறினேன்‌. 
“இப்போது அச்செல்வம்‌ யாதவக்‌ குடிக்கே 
திரும்பச்சென்றுவிட்டது. அதை கோரவே நான்‌ 
வந்திருக்கிறேன்‌.” அவையை நோக்கி திரும்பி 
“பிரத்யும்னன்‌ இளைய யாதவரின்‌ மைந்தர்‌ என்பதை 
இந்த அவை மறக்கவேண்டியதில்லை. அச்செல்வம்‌ 
இளைய யாதவரால்‌ ஈட்டப்பட்டது என்பதையும்‌ எவரும்‌ 
மறுக்கப்‌ போவதில்லை. இளைய யாதவரின்‌ குடிக்கே 
அச்செல்வம்‌ சென்று சேரவேண்டும்‌. இளைய யாதவரின்‌ 
குடியில்‌ எஞ்சியிருக்கும்‌ அவரது மூத்தவர்‌ பலராமர்‌. 
அவரும்‌ அவர்‌ மைந்தரும்தான்‌ தன்‌ குடிமைந்தருக்கு 
நீர்க்கடன்‌ செய்யும்‌ குருதி முறைமையை 
கொண்டிருக்கிறார்கள்‌” என்றேன்‌. 


“நன்று, அதை மூத்தவர்‌ கூறியதுபோல போர்க்களத்தில்‌ 
தீர்த்துக்கொள்ளுங்கள்‌” என்று ருக்மிணி சொன்னார்‌. 
“ஆனால்‌ அதன்‌ பொருட்டு இரு நாடுகளும்‌ 
போர்புரியுமெனில்‌ மீண்டும்‌ ஒரு பேரழிவே உருவாகும்‌. 
அப்படி ஒரு அழிவை பாரதவர்ஷத்தின்மேல்‌ மீண்டும்‌ 
சுமத்த எண்ணுகிறாரா மூத்தவர்‌? குருக்ஷேத்ரத்தின்‌ 
அழிவைக்‌ கண்ட பின்னரும்‌ பிறிதொரு போரா?” என்று 
ருக்மிணி கேட்டார்‌. எவரும்‌ எதிர்வினையாற்றவில்லை 
என்றாலும்‌ அங்கிருந்த அத்தனை பேரும்‌ 
அச்சொற்களுடன்‌ அகவொருமை கொள்வதை 
உணரமுடிந்தது. 


“விதர்ப்பம்‌ தூய ஷத்ரியக்குருதி கொண்டதல்ல என்று 
எண்ணுபவர்கள்‌ இருக்கிறார்கள்‌. யாதவர்களோ 


ஷத்ரியர்களாக இன்னும்‌ ஏற்கப்படாதவர்கள்‌. 
யாதவர்களும்‌ விதர்ப்பமும்‌ போரிட்டு அழியுமெனில்‌ 
அத்தொன்மையான ஷத்ரியக்குடிகளே மகிழ்ச்சி 
அடைவார்கள்‌. அவர்களுக்கு அந்த மகிழ்ச்சியை 
அளிப்பதற்காகத்தான்‌ இதை செய்யப்போகிறோமா?” 
என்றார்‌ ருக்மிணி. “ஆம்‌, அதையே நானும்‌ கேட்க 
எண்ணினேன்‌. இந்தப்‌ போரால்‌ எவருக்கு அறுதியாக 
நன்மை?” என்றார்‌ முதிய குடித்தலைவர்‌ ஒருவர்‌. 


“பொறுத்தருளுங்கள்‌ அரசி, போருக்கு அறைகூவியவர்‌ 
உங்கள்‌ மூத்தவர்‌. இதை அவரிடம்‌ சொல்லுங்கள்‌” 
என்றேன்‌. “இருவருக்காகவும்தான்‌ இதை கூறுகிறேன்‌. 
இங்கு அவையிலிருக்கும்‌ விதர்ப்பர்கள்‌ கூறட்டும்‌, 
பிறிதொரு பேரழிவுப்போரை அவர்கள்‌ 
விரும்புகிறார்களா?” என்றார்‌ அரசி. “அவ்வளவு எளிதாக 
என்‌ மூத்தவரை மூத்த யாதவர்‌ வெல்ல இயலாது. 
ஏனெனில்‌ அவர்‌ மூத்த யாதவரின்‌ மாணவர்‌. ஆனால்‌ 
ஒன்று உறுதியாக சொல்லமுடியும்‌, போர்‌ நிகழ்ந்தால்‌ 
மதுராவும்‌ அழியும்‌ விதர்ப்பமும்‌ அழியும்‌” என்று அரசி 
சொன்னார்‌. 


பலர்‌ அவையில்‌ எழுந்தனர்‌. “ஆம்‌, 
தர்ப்பத்தினரும்‌ போரை முழுமையாக 
கண்டுவிட்டோம்‌. நம்‌ அரசரும்‌ இளவரசரும்‌ மறைந்த 
துயரே இன்னும்‌ மறையவில்லை. ஒருபோதும்‌ விதர்ப்ப 
மக்கள்‌ போருக்கு ஒருக்கமில்லை” என்றார்‌ முதிய 
குடித்தலைவர்‌. “எனது ஆணை! எனது ஆணையை 
மீறுகிறதா விதர்ப்பம்‌?” என்றபடி ருக்மி எழுந்தார்‌. “அரசே, 
இதை வாழவைக்கும்‌ பொறுப்பு உங்களுக்கு உள்ளது. 
இதை அழிக்கும்‌ முடிவை நீங்கள்‌ எடுத்தால்‌ அதற்கு 
நாங்கள்‌ உடன்பட முடியாது” என்றார்‌ ஒருவர்‌. 
“அழிப்பதும்‌ வளர்ப்பதும்‌ எனது முடிவு” என்று ருக்மி 
கூவினார்‌. “அது உங்களைப்‌ பற்றிய முடிவு எனில்‌ 
நீங்கள்‌ எடுக்கலாம்‌. விதர்ப்பம்‌ நூற்றெட்டு குடிகளால்‌ 
னது. எங்கள்‌ குடியின்‌ நலனை நாங்கள்‌ 
பேணவேண்டும்‌” என்று இன்னொருவர்‌ சொன்னார்‌. 


சினம்கொண்டு நிலையழிந்து உடைவாளில்‌ கைவைத்து 
“என்னை மறுக்கிறீர்களா?” என்றார்‌ ருக்மி. “ஆம்‌ 
மறுக்கிறோம்‌, விதர்ப்பத்தின்‌ விடூப குடி போருக்கு 
வரப்போவதில்லை” என்றார்‌ முதியவர்‌. “அம்பர்‌ குடியும்‌ 
போருக்கு எழாது” என்றார்‌ இன்னொருவர்‌. ருக்மி 
ருக்மிணியை நோக்கி சீற்றத்துடன்‌ திரும்பி “இதைத்தான்‌ 
நீ விரும்பினாயா? இவர்களை எனக்கெதிராக 
தூண்டிவிடுவதற்காகத்தான்‌ இங்கு வந்தாயா?” என்றார்‌. 


“அல்ல. அவர்கள்‌ எந்த நிலையிலிருக்கிறார்கள்‌ என்று 
எனக்கு முன்னரே தெரியும்‌ என்பதனால்தான்‌ அவைக்கு 
வந்தேன்‌. உங்கள்‌ சொல்‌ இங்கே சிறுமைப்படலாகாது 
என்பதற்காக” என்று ருக்மிணி சொன்னார்‌. 


“எவருடைய ஆதரவும்‌ எனக்கு தேவையில்லை. 
என்னிடம்‌ இருக்கும்‌ கருவூலச்‌ செல்வத்தால்‌ நான்‌ 
படைதிரட்டிக்‌ கொள்கிறேன்‌. ஆனால்‌ அப்படை இங்கே 
கோன்மைகொண்டால்‌ இங்குள்ள ஒவ்வொரு குடியையும்‌ 
அடக்குவேன்‌. குடித்தலைவர்களை கழுவிலேற்றுவேன்‌” 
என்று ருக்மி கூச்சலிட்டார்‌. “மூத்தவரே, அதற்கு முன்‌ 
உங்கள்‌ மைந்தரிடம்‌ உசாவுக!” என்றார்‌ ருக்மிணி. “என்‌ 
மைந்தரா?” என்று ருக்மி திரும்பினார்‌. மூத்தவரான 
ருக்மகன்‌ “தந்தையே, விதர்ப்பம்‌ போருக்கு 
எழவேண்டியதில்லை என்பதே என்‌ எண்ணம்‌. என்‌ 
இளையோரின்‌ எண்ணமும்‌ மற்றல்ல” என்றார்‌. 
ருக்மதேஜஸ்‌ “யாதவர்களுடன்‌ போரிடுவது என்பது நம்‌ 
இயற்கையான துணைவரை பகைத்துக்கொள்வது, அது 
தற்கொலை முயற்சி” என்றார்‌. 


ருக்மாங்கதன்‌ “யாதவர்களுக்கான செல்வத்தை 
அளித்துவிடுவதே உகந்தது. அவர்களுடன்‌ நீண்டநாள்‌ 
படையொத்துழைப்புக்கான புரிதல்சாத்து ஒன்றையும்‌ 
உருவாக்கிக்‌ கொள்ளவேண்டும்‌” என்றார்‌. ர௬ுக்மவீரன்‌ 
“ஆம்‌, அதுவே எங்கள்‌ இருவரின்‌ எண்ணமும்‌” என்றார்‌. 
ருக்மி தளர்ந்து அரசமேடையில்‌ நின்றார்‌. பின்னர்‌ மெல்ல 
நடந்துசென்று அரியணையில்‌ அமர்ந்தார்‌. அவர்‌ உடல்‌ 
சோர்ந்து கைகள்‌ உயிரற்றவை என அமைந்தன. 


ருக்மிணி “மூத்தவரே, தாங்கள்‌ மதுராவை போருக்கு 
அழைத்துவிட்டீர்கள்‌. இன்று உங்கள்‌ குடியினர்‌ 
உங்களுடன்‌ இல்லையென்ற செய்தி வெளியே செல்லும்‌ 
என்றால்‌ அந்த வஞ்சினச்‌ சொல்‌ வீணாகும்‌. அதனால்‌ 
உங்களுக்கு இழிவே சூழும்‌. அவ்வாறு நிகழக்கூடாது 
என்பதற்காகத்தான்‌ இங்கு வந்தேன்‌” என்றார்‌. ௬க்மி 
“என்ன நிகழப்போகிறது? படைகொண்டு வருக என்று 
நான்‌ மதுராவுக்கு அறைகூவிவிட்டேன்‌. என்‌ சொல்லை 
நான்‌ மாற்றபோவதில்லை. மதுரா படைகொண்டு 
வரும்போது இங்கிருக்கும்‌ இக்கோழைகள்‌ சென்று 
வணங்கி அடிபணிவார்கள்‌ என்றால்‌ அவ்வண்ணமே 
ஆகுக! என்‌ மைந்தர்‌ என்னை சிறைபிடித்து அவர்களிடம்‌ 
கையளிப்பார்கள்‌ என்றால்‌ அது நடக்கட்டும்‌” என்றார்‌. 


“ஆனால்‌ அவைச்சிறுமை நிகழ்ந்த பின்‌ நான்‌ ஏன்‌ 
உயிர்வாழவேண்டும்‌...” என்று கூவியபடி எழுந்தார்‌. 


அவருடைய உடலில்‌ ஒரு துடிப்பு எழுந்தது. 
“அவ்வண்ணம்‌ சிறுமைகொள்வதைவிட இந்த 
அவையிலேயே வாளெடுத்து என்‌ சங்கை 
அறுத்துக்கொள்கிறேன்‌” என்றார்‌. “பொறுங்கள்‌” என்று 
ருக்மிணி சொன்னார்‌. “போருக்கு பல வழிகள்‌ உள்ளன, 
நிகரிபோர்‌ அதில்‌ ஒன்று. முன்னரும்‌ நிகழ்ந்ததுதான்‌ இது. 
வஞ்சினம்‌ உரைத்தவர்‌ நீங்கள்‌, அறைகூவியவர்‌ அவர்‌. 
அதை இருவரும்‌ ஒரு நாற்களத்தில்‌ ஆடி 
தீர்த்துக்கொள்ளலாம்‌” என்றார்‌. அவையை 
நோக்கியபின்‌ “மூத்தவரே, இந்தக்‌ கருவூலச்செல்வம்‌ 
குறித்த பூசலை நாற்களத்தில்‌ போர்புரிந்து 
முடித்துக்கொள்ளலாம்‌ என்று நீங்கள்‌ எண்ணுவதாக 
மூத்த யாதவரிடம்‌ கூறுங்கள்‌” 

என்றார்‌. 


“நாற்களத்திலா?” என்று ருக்மி குழப்பமாக கேட்டார்‌. 
“ஆம்‌, அதுவும்‌ போரே. நிகர்ப்போருக்கு நூலொப்புதல்‌ 
உண்டு. அரசர்‌ சூழ அது முறைப்படி நடக்கட்டும்‌. 
குருக்ஷேத்ரப்‌ போருக்குப்‌ பின்‌ மீண்டும்‌ ஒரு 
குருதிப்போருக்கு எவருமே ஒருக்கமல்ல. அங்கு அவர்‌ 
தரப்பின்‌ யாதவக்‌ குடிகளும்‌ அப்படித்தான்‌ 
உணர்வார்கள்‌. ஆகவே அவரை ஒரு நிகர்ப்போருக்கு 
அழையுங்கள்‌. நாற்களத்தில்‌ அமர்ந்து போரிடுங்கள்‌. 
வெல்பவரும்‌ தோற்பவரும்‌ இறுதி முடிவுக்கு வாருங்கள்‌” 
என்றார்‌ ருக்மிணி. “ஆம்‌, அதுவே முறை. நாற்களப்‌ போர்‌ 
போதும்‌. நிகரிப்போர்‌ போதும்‌” என்று மாறி மாறி 
அவையினர்‌ குரல்‌ எழுப்பினர்‌. 


ருக்மி தளர்ந்து அரியணையில்‌ அமர்ந்து தலையை 
அசைத்தார்‌. பெருமூச்சுடன்‌ “ஆம்‌, வேறு வழியில்லை” 
என்றார்‌. ருக்மிணி என்னிடம்‌ “ஸ்ரீகரரே, சென்று மூத்த 
யாதவரிடம்‌ கூறுங்கள்‌ நிகரிப்போர்‌ ஒன்றுக்கு விதர்ப்பம்‌ 
அறைகூவுவதாக” என்றார்‌. “ருக்மி அவையமர்ந்து 
போரிடலாம்‌ என்று எண்ணுகிறார்‌ என்றும்‌ அதற்கு 
யாதவ மூத்தவர்‌ ஒருக்கமா என்று கேட்கிறார்‌ என்றும்‌ 
சென்று சொல்லுங்கள்‌.” எனக்கும்‌ அந்த எண்ணம்‌ 
ஆழ்ந்த ஆறுதலை அளித்தது. “ஆம்‌, அவ்வண்ணமே” 
என்று நான்‌ தலைவணங்கினேன்‌. 

[।agelகெளண்டின்யபுரியிலேயே நாற்களமாடல்‌ 
நிகழலாம்‌ என்றுதான்‌ முதலில்‌ முடிவு செய்யப்பட்டது. 
போருக்கு அழைக்கப்பட்டவருக்கே அதை 
நிகழ்த்துவதற்கான இடத்தை வகுக்கும்‌ உரிமை. 
அதற்கான திட்டங்கள்‌ மதுராவில்‌ இருந்து விரிவாக 
ருக்மிக்கு அனுப்பப்பட்டன. ஆனால்‌ சில நாட்களுக்குப்‌ 
பிறகு ௬ுக்மியிடமிருந்து அந்த நிகழ்வை 
மதுராபுரியிலேயே வைத்துக்கொள்ளலாம்‌ என்றும்‌ அவர்‌ 
தன்‌ அணுக்கர்களுடனும்‌ அகம்படியினருடனும்‌ 
மதுராவுக்கு வந்து சேர்வதாகவும்‌ செய்தி வந்தது. 


பலராமர்‌ தன்‌ ஆசிரியர்‌ அகவை முதிர்ந்தவர்‌ 
என்பதனால்‌ அதுவே முறை என்று கருதுவதாக ருக்மி 

குறிப்பிட்டிருந்தார்‌. அதை கேட்கும்போது 
ரணை ம முறையானதாகவும்‌ 
தோன்றினாலும்கூட அவருக்கு முதலில்‌ அது ஏன்‌ 
தோன்றவில்லை என்பது ஐயத்திற்குரியதாக இருந்தது. 
அதை நான்‌ பலராமர்‌ அவையில்‌ முன்வைத்தேன்‌. 

னால்‌ பலராமர்‌ “எல்லாவற்றையும்‌ ஐயப்படுவது 
அமைச்சர்‌ தொழில்‌. இவ்வாறு ஒவ்வொன்றையும்‌ நாம்‌ 
உட்புகுந்து எண்ணிக்கொண்டிருப்பதில்‌ பொருளில்லை. 
ருக்மி எப்போதுமே எண்ணித்‌ துணிபவன்‌ அல்ல. 
எப்போதுமே உற்றோரின்‌ சொற்களை செவிமடுப்பவனும்‌ 
அல்ல. இப்போது பிந்தியேனும்‌ இவ்வாறு தோன்றியது 
என்று கொள்ளவேண்டியதுதான்‌” என்றார்‌. 


நான்‌ பிறிதொரு முறை ஒற்றர்களைக்‌ கொண்டு 
உசாவியபோது அமைச்சர்‌ ஒருவரின்‌ சொல்படி 
அம்முடிவை ருக்மி எடுத்திருப்பதாக தெரிந்தது. 
அவ்வமைச்சர்‌ புதிதாக ருக்மியின்‌ அவைக்கு வந்து 
சேர்ந்தவர்‌ என்று கூறினார்கள்‌. அவ்வாறெனில்‌ அது 
நன்று என்று எனக்கும்‌ தோன்றியது. பிந்தியேனும்‌ ஓர்‌ 
அமைச்சரின்‌ சொல்கேட்க ர௬ுக்மிக்கு தோன்றியது 
உகந்ததே என்று நான்‌ எண்ணினேன்‌. 
கெளண்மன்யபுரியைப்பற்றி பேசுகையில்‌ மதுராவின்‌ 
பேரவையில்‌ அதை சொன்னேன்‌. பலராமர்‌ “நன்று, 
பெரும்பாலும்‌ இந்த நாற்களமாடலுக்குப்‌ பின்பு அவன்‌ 
இதைப்பற்றி எல்லோருடைய சொற்களையும்‌ 


கேட்டுக்கொள்ளக்கூடும்‌” என்று சிரித்தார்‌. 


பலராமர்‌ அவருடைய வழக்கமான நகையாட்டையும்‌ 
பெருங்கூச்சலுடன்‌ பேசும்‌ இயல்பையும்‌ மீண்டும்‌ 
அடைந்தவராகத்‌ தோன்றினார்‌. பிரஃபாச க்ஷேத்ரத்தின்‌ 
அழிவிற்குப்‌ பின்‌ ஆழ்ந்த சோர்விலிருந்த அவர்‌ 
அதிலிருந்து ஒவ்வொரு திரையாக விலக்கி 
வெளிவந்துகொண்டிருந்தார்‌. அதன்பொருட்டேனும்‌ 
அந்த நாற்களமாடல்‌ நன்று என்று எனக்குத்‌ தோன்றியது. 
ருக்மியால்‌ நாற்களமாடலில்‌ எந்நிலையிலும்‌ பலராமரை 
வெல்ல இயலாது என்று நான்‌ அறிந்திருந்தேன்‌. பலராமர்‌ 
நாற்களமாடலை வாழ்நாள்‌ முழுக்க 
இடைவெளியில்லாமல்‌ செய்து வந்தவர்‌. 


எவர்‌ ஒருவர்‌ தனது உள்ளச்செயல்பாட்டை ஆடல்‌ 
ஒன்றுடன்‌ இணைத்துக்கொள்கிறாரோ அவருக்கு அது 
உள்ளமே ஆகிவிடுகிறது. பலராமருக்குள்‌ எண்ணங்கள்‌ 
இயல்பாக எழுவதே நாற்களமாடலாகத்தான்‌. அதை 
அவர்‌ பேசும்போதும்‌ எண்ணம்‌ ஓட்டும்போதும்‌ 
விரல்களால்‌ நாற்களக்‌ காய்களை நகர்த்துவதில்‌ இருந்தே 
காணமுடியும்‌. படத நாற்களத்தில்‌ அவர்‌ இயல்பாக 
திகழ்வார்‌. ருக்மி அவ்வாறல்ல. எப்போதேனும்‌ 
அவையமர்கையில்‌ மட்டும்‌ விளையாடுபவர்‌. எனில்‌ 
களத்தில்‌ ஒவ்வொன்றையும்‌ எண்ணிச்‌ சூழ்ந்து 
முடிவெடுக்க வேண்டியிருக்கும்‌. பலராமருக்கு கனவில்‌ 
இருந்த கை நீண்டு காய்களை நகர்த்தும்‌. 


ஒருவேளை பலராமர்‌ அவ்வாடலில்‌ தோல்வியுற்றால்‌ கூட 
அது பிரஃபாச க்ஷேத்ரத்தில்‌ மறைந்த செல்வத்தின்‌ 
இன்னொரு பகுதி இழக்கப்பட்டதாகவே முடியும்‌. 
ஈட்டினாலும்கூட பலராமர்‌ அதை தனக்கெனக்‌ 
கொள்ளுவதாக எண்ணவில்லை. துவாரகை இளைய 
யாதவரால்‌ கைவிடப்பட்டது என்ற எண்ணம்‌ 
அவருக்குள்‌ இருந்தது. அவர்‌ மைந்தரின்‌ பொருட்டு 
அதை அகற்ற முயன்றாலும்‌ அதுவே ஓங்கியது. ஆகவே 
அவர்‌ துவாரகையின்‌ அழிவை அதிர்ச்சியாக 
எடுத்துக்கொள்ளவில்லை. பிரஃபாச க்ஷேத்ரத்தின்‌ 
அழிவேகூட அவருக்கு நிலைகுலையச்‌ செய்யும்‌ செய்தி 
அல்ல. அவர்‌ ஆழத்தில்‌ அவற்றை தன்னிடமிருந்து 
கழற்றிவிட்டிருந்தார்‌. 


நான்‌ அந்த நாற்களமாடலுக்கான ஒருக்கங்களைச்‌ 
செய்வதில்‌ ஈடுபட்டேன்‌. மதுராவின்‌ அரசப்பேரவையை 
ஒட்டி நாற்களமாடுவதற்கான பந்தல்‌ அமைக்கப்பட்டது. 
நிமித்திகர்‌ வகுத்த பொழுதில்‌ வேதியர்‌ எரியெழுப்பி 


அவியிட்டு கங்கைநீர்‌ தெளித்து கால்நாட்டுச்‌ சடங்கை 
செய்தனர்‌. எண்கோண வடிவில்‌ எட்டு வாயில்களுடன்‌ 
அப்பந்தல்‌ சிற்பிகளால்‌ எழுப்பப்பட்டது. நடுவே 
ருக்மியும்‌ பலராமரும்‌ அமர்ந்து ஆடுவதற்கான எதிரெதிர்‌ 
பீடங்கள்‌. அருகே ஆட்டத்துணைவருக்கான சிறு 
பீடங்கள்‌. நாற்களம்‌ பரப்பப்பட்ட தாழ்வான பீடம்‌. 
சுற்றிலும்‌ பிற நாட்டு அரசர்களும்‌ அவர்களுக்குப்‌ 
பின்னால்‌ அமைச்சரும்‌ படைத்தலைவர்களும்‌ 
வணிகரும்‌ பிறரும்‌ அமர்ந்து பார்ப்பதற்கான பீடங்கள்‌. 


எட்டு வாயிலுக்கும்‌ வெளியே காத்து நின்றிருக்கும்‌ 
காவல்படைகளுக்கான தங்குமிடங்கள்‌ ஒருங்கின. 
எவருக்கும்‌ நாற்களமாடலுக்கு என்னென்ன தேவை 
என்பது தெரிந்திருக்கவில்லை. ஏனெனில்‌ மதுராவில்‌ 
அதற்கு முன்‌ அவ்வாறொன்று நிகழ்ந்திருக்கவில்லை. 
அரங்கு எண்கோண வடிவில்‌ அமைந்திருக்க வேண்டும்‌ 
என்று நான்‌ சொன்னபோது “ஏன்‌? அதற்கான தேவை 
என்ன?” என்று பலராமர்‌ கேட்டார்‌. “ஷத்ரிய மன்னர்கள்‌ 
வரக்கூடும்‌. அவர்களில்‌ எவரை முதலில்‌ அரங்குக்கு 
அழைத்துச்செல்வது என்பது எப்போதும்‌ இடருடைய 
வினா. ஒரே கணத்தில்‌ சிலரை உள்ளே அழைத்துச்செல்ல 
பல வாயில்கள்‌ இருப்பது நன்று. அது மூப்பிளமை 
குறித்த பூசல்களை தவிர்க்கும்‌ வழி” என்றேன்‌. 


“தாங்கள்‌ அவைநுழையும்போது தங்களைவிடத்‌ 
தாழ்ந்தவர்கள்‌ உடன்நுழைந்தார்கள்‌ என்றும்‌ 
ஏவலர்களும்‌ உடன்‌ வந்தால்‌ ஏவலருடன்‌ உள்ளே 
அழைத்துச்‌ சென்றார்கள்‌ என்றும்‌ அரசர்கள்‌ 

சலிடுவார்கள்‌. அரசர்களுக்கு இவ்வாறு அவைப்பூசல்‌ 
இடுவது தங்களை நிலைநிறுத்திக்கொள்ளும்‌ வழி. ஓர்‌ 
அவைப்பூசல்‌ வழியாகவே தங்கள்‌ முந்தைய நிலையில்‌ 
மாற்றம்‌ வந்துள்ளது என்பதை அவர்கள்‌ அறிவிக்க 
முடியும்‌” என்றேன்‌. “குடித்தலைவர்கள்‌ தங்களுடன்‌ 
இணையாக நடத்தப்படுபவர்‌ எவர்‌ என்று 
நோக்கிக்கொண்டே இருப்பார்கள்‌. அவர்களிடையே 
பூசல்கள்‌ முடிவே அற்றவை.” 


“ஆகவே ஏவலர்க்கும்‌ காவலர்களுக்கும்‌ ஒரு 
வாயிலையும்‌ குடித்தலைவர்களுக்கு இரண்டு 
வாயில்களையும்‌ ஒதுக்கிவிட்டு ஐந்து வாயில்களை 
இணையான அணி செய்யப்பட்ட அரசவாயில்களாக 
அமைத்து ஐந்தினூடாகவும்‌ இணையாக அரசர்களை 
வரவேற்று அவையமரச்‌ செய்யவேண்டும்‌” என்று நான்‌ 
கூறினேன்‌. “இது நாற்களமாடலைவிட சிக்கலானதாக 
இருக்கிறதே!” என்று சொல்லி பலராமர்‌ உரக்க நகைத்தார்‌. 


மறுமொழி எழுப்பியது. வெளவால்கள்‌ கூட்டமாகச்‌ 
சிறகடிக்க தேங்கிய நீர்‌ என காற்று ஒலித்தது. 
மரக்கிளைகள்‌ முனகிக்கொள்ள இலைகளை 
அலைத்துக்கொண்டு காற்று சுழன்றுசென்றது. கலைந்த 
பறவைகள்‌ உதிரிச்சொற்களுடன்‌ காற்றிலேறி மீண்டும்‌ 
அமைந்தன. 


ஒவ்வொரு ஒலியும்‌ வெவ்வேறு இடங்களில்‌ வெவ்வேறு 
அழுத்தங்களில்‌ தனித்து ஒலித்தன. பின்னர்‌ அவை 
ஒன்றோடொன்று கலந்து ஒரு படலமாக ஆயின. 
அப்படலம்‌ பூமியை போர்த்திமூடியிருந்தது. அருகே 
குறுகிய ஒரு குருவிக்குஞ்சும்‌ நெடுந்தொலைவில்‌ 

றிய ஒரு யானையும்‌ புதர்களில்‌ சலசலத்தோடிய 
கீரியும்‌ யாரோ ஒருவரின்‌ தும்மலும்‌ இணைந்து உருவான 
ஒற்றைப்பெரும்‌ படலம்‌ பூமியிலிருந்து எழுந்து அதன்‌ 
ஆவிபோல பரந்துகிடந்தது. 


துரோணர்‌ “ஓம்‌ ஓம்‌ ஓம்‌” என்றபோது அவர்கள்‌ 
கண்களைத்‌ திறந்தனர்‌. “ஒலியை தவம்செய்யுங்கள்‌. 
ஒலியை உள்ளூர உணர்வதை சப்தபுடம்‌ என்கின்றன 
நூல்கள்‌. ஓலிகளால்‌ உலகை அறிவது சப்தஞானம்‌. 
ஒலியைக்‌ கேட்பதை விடுத்து ஒலிப்பரப்பின்‌ 
ஒருதுளியாக நம்‌ அகம்‌ மாறுவதே சப்தயோகம்‌. 
வில்வேதமென்பது மூன்றுவகை யோகங்களால்‌ 
நிகழ்வதாகும்‌. கைகளால்‌ வில்லையும்‌ அம்பையும்‌ 
தொட்டறியும்‌ ஸ்பர்சயோகம்‌. இலக்குகளை கூர்ந்தறியும்‌ 
அக்ஷயோகம்‌. அம்புகளின்‌ ஒலியை அறியும்‌ 
சப்தயோகம்‌. திரியோக சமன்வயி என்று வில்வேதத்தின்‌ 
நூல்‌ ஒன்று தன்னை அழைத்துக்கொள்கிறது.” 


புல்நிரப்பப்பட்ட கூடைகளில்‌ வைக்கப்பட்ட கலங்களில்‌ 
சூடான உணவைச்சுமந்தபம ஏவலர்கள்‌ மேடேறிவந்தனர்‌. 
கீழே அவர்களின்‌ குடில்கள்‌ பந்த ஒளியில்‌ செந்நிற 
திரைச்சித்திரங்கள்‌ போல அலையடித்தன்‌. அனைவரும்‌ 
வட்டமாக அமர்ந்துகொள்ள பாளைத்‌ தொன்னைகளில்‌ 
சூடான அப்பங்களையும்‌ கீரைக்கூட்டையும்‌ சுட்ட 
கிழங்கையும்‌ ஏவலர்‌ பரிமாறினர்‌. துரோணர்‌ 
உணவுத்துதியைச்‌ சொன்னதும்‌ அனைவரும்‌ 
உண்ணத்தொடங்கினர்‌. உண்ணும்‌ ஒலிகள்‌ மட்டும்‌ 
கேட்டுக்கொண்டிருந்தன. உணவின்‌ வெம்மை 
பந்தங்களைச்‌ சுற்றிப்பறந்த பூச்சிகளை அழைக்க அவை 
கனல்‌ஒளிரும்‌ சிறகுகளுடன்‌ பறந்து அருகே வந்து 
தட்டைச்சுற்றிப்பறந்தன. அவர்கள்‌ இடக்கையால்‌ 
வீசியபடி வலக்கையால்‌ உண்டனர்‌. 


பின்னர்‌ குரல்‌ தாழ்த்தி “மெய்யாகவே இவ்வண்ணம்‌ 
எண்ணி எண்ணி தங்கள்‌ மூப்பிளமையை கணித்து 
நோக்கும்‌ எவரேனும்‌ இருக்கிறார்களா?” என்றார்‌. 
“நோக்குங்கள்‌! ஒவ்வொருவராக தங்கள்‌ சொற்களுடன்‌ 
கிளம்பி வருவார்கள்‌” என்று நான்‌ சொன்னேன்‌. 


நாற்களமாடல்‌ நிகழவிருப்பதை அரசர்களுக்கு 
முறைப்படி அறிவித்தோம்‌. தூதுகளும்‌ ஓலைகளும்‌ 
சென்றன. பாரதவர்ஷம்‌ குருக்ஷேத்ரப்‌ போருக்குப்‌ பின்‌ 
உளம்‌ சோர்வுற்றிருப்பதனாலும்‌ பெரும்பாலான 
நாடுகளில்‌ உட்பூசல்களும்‌ குடிப்போர்களும்‌ 
நிகழ்ந்துகொண்டிருப்பதனாலும்‌ பெரும்பாலும்‌ எவருமே 
வர வாய்ப்பில்லை என்றே மதுராபுரியின்‌ 
அமைச்சர்கள்கூட எண்ணினார்கள்‌. ஆனால்‌ பதினெட்டு 
அரசர்கள்‌ உடனே ஆடல்‌ நோக்க வருவதாக 
குறிப்பிட்டார்கள்‌. ஒவ்வொருநாளும்‌ அவ்விழாவிற்கு 
வரும்‌ அரசர்களின்‌ செய்திகள்‌ வந்துகொண்டே 
இருந்தன. 


வழக்கம்போல கலிங்கமும்‌ வங்கமும்‌ தாங்கள்‌ 
இணையாக நடத்தப்படலாகாது, தாங்கள்‌ 
ஒருவருக்கொருவர்‌ மிஞ்சியவர்கள்‌ என்ற செய்தியை 
அனுப்பினார்கள்‌. கேகயனும்‌ கோசலனும்‌ 
தங்களுக்கிடையே இருக்கும்‌ பூசலை தங்கள்‌ அழைப்பு 
ஏற்பு ஓலையிலேயே காட்டியிருந்தார்கள்‌. ஷத்ரியர்கள்‌ 
வருகிறார்கள்‌ என்ற செய்தி அறிந்ததுமே மச்சர்களும்‌ 
நிஷாதர்களுமாகிய பல சிறு அரசர்கள்‌ தாங்களும்‌ 
வருவதாக செய்தி அனுப்பினார்கள்‌. ஒவ்வொருவரும்‌ 
தங்கள்‌ குடிமேன்மையை அந்த ஓலைகளில்‌ 
தெரிவித்திருந்தனர்‌. தாங்கள்‌ தொல்குடி ஷத்ரியர்கள்‌ 
என்றும்‌ பரசுராமரால்‌ முடிசூட்டப்பட்டவர்கள்‌ என்றும்‌ 
பலர்‌ ஓலைகளில்‌ குறிப்பிட்டிருந்தனர்‌. 


பெரும்பாலான ஓலைகளில்‌ குருக்ஷேத்ரப்‌ போரில்‌ 
தங்கள்‌ குடியினர்‌ பங்குபெற்று பெருஞ்செயல்‌ புரிந்து 
புகழ்‌ நிறுத்தியதைப்பற்றிய குறிப்பிருந்தது. குருக்ஷேத்ரப்‌ 
போரில்‌ களத்தில்‌ படைநிரத்தியபோது தங்கள்‌ படை எந்த 
இடத்திலிருந்தது என்பதைக்‌ குறிப்பிட்டு அதன்‌ 
அடிப்படையில்‌ தங்கள்‌ நோக்கை வகுத்திருந்தார்கள்‌ 
சிலர்‌. பலராமர்‌ ஒருகணத்தில்‌ சோர்வுற்று “இது புதிய 
சல்களுக்கு வழிவகுக்கும்‌ என்றே தோன்றுகிறது. 
இவர்களை யார்‌ வரவேற்பது? இதில்‌ என்‌ உள்ளம்‌ 
செல்லாது” என்றார்‌. நான்‌ “மதுவனத்திலிருந்து 
சூரசேனரையும்‌ வசுதேவரையும்‌ வரச்சொல்லலாம்‌. 
அவர்கள்‌ முதியவர்கள்‌. அவர்கள்‌ வாயிலில்‌ நின்று 


வரவேற்றால்‌ அதையே தனக்கு அளிக்கப்படும்‌ 
மதிப்பென்று கருதுவார்கள்‌. பிற வாயில்களில்‌ தங்கள்‌ 
மைந்தர்கள்‌ நின்றால்‌ போதும்‌” என்றேன்‌. 


விழா நெருங்க நெருங்க ஒருக்கங்கள்‌ மேலும்‌ 
கூடிக்கொண்டே சென்றன. வந்து இறங்கும்போதே 
ஒவ்வொருவரையும்‌ தனித்தனியாக வரவேற்க 
வேண்டியிருந்தது. அவர்களுக்கான மாளிகைகள்‌ 
முன்னரே அவர்களுக்கான கொடிகளுடன்‌ 
காத்திருக்கவேண்டும்‌. அவர்களின்‌ அகம்படியினர்‌ 
தனித்தனியாக வரவேற்கப்படவேண்டும்‌. பொதுவாக 
அகம்படியினர்‌ தாங்கள்‌ சரியானபடி 
வரவேற்கப்படவில்லை என அரசரிடம்‌ 
முறையிட்டுக்கொண்டே இருப்பார்கள்‌. அரசர்‌ 
அதன்பொருட்டு சற்று சீற்றம்‌ காட்டினால்‌ தங்களுக்கு 
உரிய இடம்‌ கிடைத்துவிட்டதாக மகிழ்வார்கள்‌, அது பிற 
அகம்படியினர்‌ நடுவே தங்களை 
முன்னிறுத்திக்கொள்ளும்‌ வழி. 


ஒவ்வொரு அரசருக்கும்‌ ஒரு துணையமைச்சர்‌ 
உடனிருந்தேயாகவேண்டும்‌. அத்தனை 
துணைஅமைச்சர்களையும்‌ ஒருங்கிணைக்கும்‌ ஒரு 
அமைச்சர்‌ வேண்டும்‌. அந்த அமைச்சருக்கு முதன்மை 
அமைச்சருடன்‌ தொடர்பிருக்க வேண்டும்‌. எந்த அரசர்‌ 
எந்த அரசரை எப்போது சந்திப்பது என்பது 
வகுக்கப்பட்டிருக்க வேண்டும்‌. அரசர்கள்‌ ஒருவரை 
ஒருவர்‌ சந்திப்பது அமைச்சர்களின்‌ கட்டுப்பாட்டில்‌ 
இருக்கவேண்டும்‌. அவர்கள்‌ ஒருவரை ஒருவர்‌ 
தற்செயலாக சந்தித்துக்கொள்ள நேரக்கூடாது. அது 
தேவையற்ற சொல்லாடல்களுக்கும்‌ பூசலுக்கும்‌ 
வழிவகுக்கும்‌. 


பலராமரின்‌ மைந்தர்‌ உல்முகன்‌ சிரித்து 
“எவ்வண்ணமாயினும்‌ இங்கே மேலும்‌ பத்‌ 
நாற்களமாடலுக்கான அறைகூவல்‌ நிகழாமல்‌ போகாது” 
என்றார்‌. “போர்‌ நிகழாமல்‌ இருந்தால்‌ போதும்‌” என்று 
நான்‌ சொன்னேன்‌. “போர்‌ நிகழாது, மூத்தவரே. 
ஒவ்வொருவரும்‌ குருக்ஷேத்ரத்தை எண்ணி 
அஞ்சிக்கொண்டிருக்கிறார்கள்‌. இன்னும்‌ நூறு 
ஆண்டுகளுக்கு அனைத்துப்‌ போர்களும்‌ இவ்வண்ணம்‌ 
நாற்கள மேடையிலேயே நிகழவிருக்கின்றன. இவர்கள்‌ 
அனைவரும்‌ திரண்டு நாற்கள ஆடலை பார்ப்பதற்காக 
வருவதே அதற்காகத்தான்‌. இதில்‌ முறைமைகளை 
தெரிந்துகொள்வார்கள்‌. தங்கள்‌ நாட்டில்‌ தாங்களும்‌ 
நாற்களமாடலை தொடங்குவார்கள்‌” என்றார்‌ உல்முகன்‌. 


“நோக்குக, பெரும்பாலானவர்கள்‌ தங்கள்‌ முதன்மை 
அமைச்சருடனேயே வருவார்கள்‌!” 


விழாவுக்கு முதலில்‌ வந்த கோசல நாட்டு மன்னன்‌ 
தீர்கயக்ஞன்‌ தன்‌ இரண்டு முதன்மை அமைச்சர்களையும்‌ 
அழைத்து வந்திருந்தார்‌. படகில்‌ மதுராபுரி வந்திறங்கிய 
அவரை வரவேற்க நானே சென்றிருந்தேன்‌. அவர்‌ 
இறங்கியதும்‌ கைகூப்பி அணுகி முகமன்‌ உரைத்து 
வரவேற்றேன்‌. அவர்‌ என்னிடம்‌ “நாங்கள்‌ எந்த 
நாற்களமாடலுக்கும்‌ பொதுவாக செல்வதில்லை. இங்கே 
இளைய யாதவர்‌ மீதான மதிப்பின்‌ பொருட்டே வந்தேன்‌. 
கோசலம்‌ தொன்மையான நாடு. பெரும்புகழ்‌ கொண்ட 
ராமன்‌ பிறந்த மண்‌. மதுராபுரி குலப்பெருமையில்‌ ஒரு 
படி தாழ்ந்ததெனினும்கூட எங்கள்‌ அரசியை இளைய 
யாதவர்‌ மணந்ததனால்‌ நிகரான பெருமையை 
அடைந்தது. ஆகையினால்‌ இங்கு வரலாம்‌ என்று 
முடிவெடுத்தேன்‌” என்றார்‌. 


“மதுரா வாழ்த்தப்பட்டது, வருக!” என்று 
அழைத்துச்சென்றேன்‌. என்னுடன்‌ வந்த உல்முகன்‌ “நான்‌ 
ஒன்றையே நோக்கவிருக்கிறேன்‌, இவர்களில்‌ 
ஒருவரேனும்‌ தங்கள்‌ குலப்பெருமையை இணைக்காது 
ஒரு முகமன்‌ உரைக்கிறார்களா என்று” என்றார்‌. நான்‌ 
“முகமன்‌ என்பதே ஒருவகையில்‌ குலப்பெருமை 
உரைப்பது மட்டும்தான்‌” என்றேன்‌. “மறுமுகமன்‌ என்பது 
அக்குலப்பெருமையை நாம்‌ ஏற்றுக்கொள்கிறோம்‌ எனும்‌ 
சொல்‌” என்றேன்‌. உல்முகன்‌ சிரித்து “கூடவே நம்‌ 
குலப்பெருமையை அவர்கள்‌ பக்கமாக நீட்டிவிடலாம்‌” 
என்றார்‌. 


மதுராபுரி சோர்ந்து, குளிர்ந்து, அங்கே மானுடரே 
இல்லையோ என்று தோன்றும்‌ நிலையில்‌ ஓராண்டுக்கு 
மேலாக கிடந்தது. துவாரகை விழுந்த செய்தி வந்தபோதே 
மதுராபுரியில்‌ அச்சோர்வு நிறைந்தது. கருமுகிலென 
வான்‌ மூடி கரிய பிசின்‌ என மண்ணில்‌ இறங்கி 
ஒவ்வொருவரையும்‌ சிக்கவைத்து அசைவிலாதாக்கியது 
அது. அவர்களின்‌ உடல்‌ அசைவுகளே மிக மெல்ல 
நிகழ்ந்தன. சிரிப்பொலிகள்‌ அணைந்தன. அழுகையும்‌ 
துயரும்‌ நிகழ்ந்து மெல்ல மெல்ல அன்றாடமென ஆகி 
ஒவ்வொருவரின்‌ முகமும்‌ அழுவதற்கே உரியவை என 
ஆகிவிட்டிருந்தன. 

ஒரு துயர்‌ நெடுநாள்‌ நிகழ்கையில்‌ அதை இயல்பெனக்‌ 
கொள்ள மக்களும்‌ நகரும்‌ பழகிவிடுகின்றனர்‌. ஒருவரை 
ஒருவர்‌ சந்திக்கையில்‌, முகமன்‌ உரைக்கையில்‌, 


புன்னகைக்காமல்‌ இருக்க ஒவ்வொருவரும்‌ பழகினர்‌. 
குழந்தைகள்‌ கூவிச்‌ சிரிக்காமல்‌ ஆயினர்‌. பெண்டிர்‌ 
வண்ண அணி ஆடைகளை ஒழிந்தனர்‌. இல்லங்கள்‌ 
முன்‌ கோலமும்‌ தோரணமும்‌ அமைக்கும்‌ வழக்கம்‌ 
மறைந்தது. நகர மையங்களில்‌ எரிந்த விளக்குகள்‌ கூட 
ஒளி குறைந்து இருள்‌ சூழ நின்றன. அந்தியில்‌ மிக 
முந்தியே நகரம்‌ அடங்கியது. காலையில்‌ மிகப்‌ பிந்தியே 
விழித்தது. 
முதற்காலையிலும்‌ பின்மாலையில்‌ வணிகம்‌ சிறப்புற 
நிகழும்‌ பொழுதிலும்கூட நகரிலிருந்து பேரோசை ஏதும்‌ 
எழவில்லை. கோட்டை மேலிருந்து அப்போது நகரத்தை 
பார்த்தால்‌ ஓசையற்ற சிறு எறும்புப்புற்றென அது 
அசைந்துகொண்டிருப்பதாகத்‌ தோன்றும்‌. அல்லது 
வியங்கள்‌ வரையப்பட்ட திரைச்சீலையொன்றின்‌ 
நெளிவென விழிமயக்கம்‌ காட்டும்‌. துவாரகையின்‌ 
அழிவின்‌ துயரிலிருந்த மக்கள்‌ மீள்வதற்கு முன்னரே 
பிரஃபாச சக்ஷேத்ரத்தின்‌ அழிவுச்‌ செய்தி அவர்களுக்கு 
வந்தது. சற்றே விலகிய துயர்‌ எழுந்து மீண்டும்‌ 
அவர்களை மூடிக்கொண்டது. 


மதுராவின்‌ மக்களில்‌ ஒரு சிலருக்கேனும்‌ அங்கிருந்து 
கிளம்பிச்சென்றுவிடும்‌ எண்ணம்‌ இருந்திருக்கலாம்‌. 
முதியவர்‌ சிலர்‌ யாதவர்கள்‌ கன்றோட்டும்‌ வாழ்வில்‌ 
இருந்து விலகி ஷத்ரிய வாழ்க்கையை மேற்கொண்டதை 
தெய்வங்கள்‌ விரும்பவில்லை என்று 
சொல்லிக்கொண்டிருந்தார்கள்‌. அந்த எண்ணம்‌ ஏறத்தாழ 
அனைவரிடமும்‌ இருந்தது. ஆனால்‌ 
பெரும்பாலானவர்கள்‌ மூழ்கும்‌ தெப்பத்துடன்‌ தானும்‌ 
மூழ்குபவர்கள்போல அந்நகரையே 
பற்றிக்கொண்டிருந்தார்கள்‌. ஏனென்றால்‌ அவர்கள்‌ 
பிறிதொன்றை அறிந்திருக்கவில்லை. அவர்கள்‌ அறிந்த 
ஆயர்வாழ்வெல்லாம்‌ நூலிலும்‌ கலைகளிலுமே. 


உளச்சோர்வை மனிதர்கள்‌ பழகி தங்கள்‌ இயல்பென 
கொள்ளத்‌ தொடங்கும்போது அது ஒரு மறைமுக 
இன்பத்தை அளிக்கிறது போலும்‌. சோர்ந்து 
தோள்தளர்ந்து மெல்ல நடந்துசெல்லும்‌ மதுராபுரியின்‌ 
ஒரு குடியினனுக்கு மிக மகிழ்ச்சியான செய்தியை 
சொன்னால்‌ கூட இயல்பாக உவகை கொள்ள அவனுக்கு 
பழக்கமில்லை என்றே தோன்றும்‌. புன்னகைகள்‌ 
உதடுகளில்‌ மட்டுமே நிகழ கண்கள்‌ அப்பால்‌ இரு 
பளிங்குத்‌ துண்டுகளென உணர்வற்றிருக்கும்‌. 


மதுராவில்‌ ஒவ்வொருவருக்கும்‌ ஒரு உறவினரேனும்‌ 


துவாரகையில்‌ உயிர்நீத்திருந்தனர்‌. அங்கிருந்து நீத்தார்‌ 
கரிய நிழல்களென வந்து மதுராபுரியில்‌ 
செறிந்துவிட்டதாக சூதன்‌ ஒருவன்‌ சொன்னான்‌. ஆகவே 
மதுராவின்‌ மக்கள்‌ ஒவ்வொருவரும்‌ தங்களைச்‌ சூழ்ந்து 
பல நிழல்கள்‌ இருப்பதாக உணரத்தொடங்கினர்‌. 
இல்லங்களில்‌ பல நூறு நிழல்கள்‌ ஆடின. நிழல்‌ பெருகி 
ஒன்றுடன்‌ ஒன்று இணைந்து இரவாகியது. ஒருமுறை 
உச்சிப்பொழுதிலேயே முற்றிலும்‌ இருண்டு நகர்‌ ஒன்றும்‌ 
தெரியாமல்‌ ஆகியது. அன்று கலைந்த 
பறவைக்கூட்டமென மதுரா ஓலமிட்டது. 


மதுராவில்‌ நாற்களமாடலுக்கு களம்‌ ஒருங்கிய செய்தி 
மக்களிடம்‌ எந்த விருப்பையும்‌ உருவாக்கவில்லை. 
எவரும்‌ அதை செவி கொடுத்து கேட்கவுமில்லை. அது 
நன்றென்றே தோன்றியது. பந்தல்‌ அமைக்கவும்‌, 
பாதைகள்‌ சீரமைக்கவும்‌, காவலும்‌ ஏவலும்‌ ஒருக்கவும்‌ 
முயலும்தோறும்‌ மக்கள்‌ அவற்றில்‌ இருந்து அகன்று 
செல்வதாகவே தோன்றியது. ஆனால்‌ முந்தையநாள்‌ 
கோசலத்திலிருந்து அரசர்‌ வந்து இறங்கியபோது முதல்‌ 
அசைவு நிகழ்ந்தது. 


சோர்ந்து ஒலியடங்கிக்கிடந்த நகரத்தினூடாக 
அணிசெல்கையில்‌ வாழ்த்தொலி எழாமலிருந்தால்‌ 
கோசலர்‌ தனக்கெதிரான புறக்கணிப்பாக அதை 
எடுத்துக்கொள்ளக்கூடும்‌ என்பதற்காக ஊதியமளித்து 

ங்காங்கே படைவீரர்களை குடிமக்களென நிறுத்தி 
வாழ்த்தொலி எழுப்பச்செய்தோம்‌. அணைந்து கிடந்த 
நகரில்‌ எழுந்த அந்த வாழ்த்தொலி துயிலில்‌ இருந்து 
விழித்துக்கொண்டவனின்‌ குரலென ஒலித்தது. அது 
நகரின்‌ ஆழத்திற்குக்‌ கேட்டது. எங்கிருந்தோ அதற்கு 
எதிரொலி எழுந்தது. 


உச்சிப்பொழுது கடந்து மிதிலையில்‌ இருந்து ஜனகர்‌ 
நகருள்‌ நுழைந்தபோது மதுராவின்‌ குடிகளில்‌ ஒருசாரார்‌ 
சாலையில்‌ வந்து நின்று வாழ்த்தொலி கூவினர்‌. அன்று 
மாலையே மதுராபுரி மாறியது. இல்லங்களுக்கு முன்‌ 
கோலங்கள்‌ எழுந்தன. தளிர்த்தோரணங்களும்‌ 
மலர்த்தோரணங்களும்‌ உருவாயின. வண்ண ஆடை 
அணிந்த மக்கள்‌ சாலைகளில்‌ குவிந்தனர்‌. மன்றுகளில்‌ 
வண்ணத்தலைப்பாகைகளுடன்‌ குடிமக்களை காண 
முடிந்தது. சிரிப்பொலிகளும்‌ விழியொளிகளும்‌ 
தென்பட்டன. மெல்ல மெல்ல நகர்‌ மங்கலம்‌ கொள்ளத்‌ 
தொடங்கியது. 


“நன்று, ஒழிந்த மங்கலம்‌ இன்று மீள்கிறது. அவ்வகையில்‌ 


நன்று” என்று என்னருகே நின்ற அமைச்சர்‌ ஒருவர்‌ 
சொன்னபோது நான்‌ உளச்சோர்வையே அடைந்தேன்‌. 
பிறிதொன்றையே நான்‌ எதிர்பார்த்துக்‌ கொண்டிருந்தேன்‌. 
ஒவ்வாத ஒன்று. ஏனெனில்‌ அக்கொண்டாட்டத்திற்கு 
அடியில்‌ இருப்பது ஒரு கசப்பென்று நான்‌ 
அறிந்திருந்தேன்‌. அது என்‌ உள்ளக்கசப்பா என்று 
எண்ணி அதை தவிர்த்தேன்‌. ஆனாலும்‌ என்‌ உள்ளம்‌ 
காற்றிலா கொடி என துவண்டே கிடந்தது. 


ருக்மி அன்று மாலை மதுராபுரிக்குள்‌ நுழைவதாக 
இருந்தது. கெளண்டின்யபுரியிலிருந்து அவரும்‌ 
அமைச்சரும்‌ கிளம்பிவிட்டதாக செய்தி வந்தது. 
பன்னிரண்டு படகுகள்‌ யமுனைக்குள்‌ நுழைந்தன. 
மதுராவிலிருந்து எட்டு படகுகள்‌ சென்று அவர்களை 
நீரிலேயே கொடி காட்டி வரவேற்று சூழ்ந்து அழைத்து 
வந்தன. ௬ுக்மியின்‌ படகு மதுராவின்‌ படகுத்துறையை 
வந்து அடைந்தபோது நானும்‌ பட்டத்து இளவரசனாகிய 
நிஷதனும்‌ துறைமேடையில்‌ நின்று அவர்களை 
வரவேற்றோம்‌. 


ருக்மி படகில்‌ இருந்து கூப்பிய கையுடன்‌ இறங்கி 
வந்தபோது நான்‌ முன்‌ சென்று தலைகுனிந்து “வருக 
விதர்ப்பரே, இது தங்கள்‌ கால்‌ பழகிய நிலம்‌, மீண்டும்‌ 
தங்கள்‌ கால்‌ பட்டு இது மங்கலம்‌ கொள்க!” என்றேன்‌. 
அவர்‌ உரக்க நகைத்து “ஆம்‌, நான்‌ அறிந்த நிலம்‌. அறிந்த 
ஆசிரியர்‌. நான்‌ நன்கறிந்த ஆடல்கள்‌” என்றார்‌. 
பலராமரின்‌ மைந்தர்கள்‌ நிஷதனும்‌ உல்முகனும்‌ அவரை 
முறைப்படி முகமன்‌ கூறி வரவேற்றனர்‌. நிஷதனின்‌ 
தோளில்‌ தட்டி “எப்படி இருக்கிறீர்கள்‌? 
தந்தையைப்போலவே தோள்பெருத்திருக்கிறீர்கள்‌. கதை 
பழகியிருக்கிறீர்களா?” என்றார்‌. அவர்கள்‌ 
புன்னகைத்தனர்‌. 


அவரை அழைத்துச்சென்று அணித்தேரில்‌ ஏறினோம்‌. 
தேரில்‌ ருக்மி மதுராவின்‌ தெருக்களினூடாகச்‌ 
சென்றபோது குடிமக்கள்‌ இருபுறமும்‌ வந்து கூடி 
வாழ்த்துரைத்தனர்‌. “விதர்ப்பர்‌ வெல்க! ௬க்மி வெல்க!” 
என்ற குரல்களைக்‌ கேட்டு அவர்‌ திகைத்தார்‌. பின்னர்‌ 
உரக்க நகைத்து இருபுறமும்‌ நோக்கி கைதொழுதார்‌. 
மதுராவின்‌ மக்களின்‌ வாழ்த்தென்பது அவர்கள்‌ 
நெடுங்காலம்‌ இருந்த உளச்சோர்விலிருந்து 
வெளிவந்தமையால்‌ என்று எனக்கு தெரிந்திருந்தது. 
அமைச்சர்கள்‌ ஒருவரை ஒருவர்‌ பார்த்துக்கொண்டனர்‌. 
நான்‌ “எவ்வகையில்‌ என்றாலும்‌ அது நன்று” என்றேன்‌. 


நிஷதனும்‌ உல்முகனும்‌ ர௬ுக்மியுடன்‌ சென்றனர்‌. நான்‌ 
படகுத்துறைக்கு மீண்டேன்‌. அமைச்சர்கள்‌ வந்த படகு 
வந்து நின்றது. நான்‌ அங்கு நின்று ஒவ்வொருவரையாக 
வணங்கி முகமன்‌ உரைத்து உரிய தேர்களுக்கு 
அனுப்பிக்கொண்டிருந்தேன்‌. ஒரு தேரிலிருந்து அகன்ற 
தாலத்தில்‌ கணிகர்‌ கொண்டுவரப்படுவதை பார்த்தேன்‌. 
முதலில்‌ அது ஏதோ பொருள்‌ என்று எண்ணினேன்‌. 
கணிகர்‌ என்று கண்டதுமே என்‌ உளம்‌ திகைத்தது. 
பின்னர்‌ புரிந்துகொண்டேன்‌. முன்னரே எனக்கு அது 
மெலிதாக தோன்றியிருந்தது. புதிய அமைச்சராக 
கெளண்டின்யபரியில்‌ சேர்ந்த அமைச்சர்‌ கணிகர்தான்‌. 
நாற்களமாடல்‌ மதுராவில்‌ நிகழவேண்டும்‌ என்று 
அறிவுரைத்தவர்‌ அவரே. 


அதில்‌ அவரது ஆடல்‌ என்ன என்று என்‌ உள்ளம்‌ 
எண்ணியது. எவ்வகையிலும்‌ அது ருக்மிக்கு உகந்ததல்ல 
என்றுதான்‌ தோன்றியது. அப்போதுதான்‌ பிறிதொரு 
எண்ணம்‌ வந்தது. ஒருவேளை இந்த நகரில்‌ ர௬ுக்மிக்கு 
அளிக்கப்பட்ட இந்த வரவேற்பை கணிகர்‌ 
முன்னுணர்ந்திருப்பாரா? அதன்பொருட்டுதான்‌ இந்த 
மாற்றத்தை அவர்‌ உரைத்தாரா? அத்தனை முன்சென்று 
எண்ண எவரால்‌ முடியும்‌? ஆனால்‌ அவரால்‌ இயலும்‌ 
என்றும்‌ தோன்றியது. 

[[ஙage]யுதிஷ்டிரனுக்கும்‌ சகுனிக்கும்‌ இடையே நிகழ்ந்த 
அந்த நாற்களமாடலை சூதர்கள்‌ பாரதவர்ஷமெங்கும்‌ 
ஓயாது பாடிக்கொண்டிருந்தனர்‌. நூறுநூறு முறை 
அதைப்பற்றிய வரிப்பாடல்களை, பழமொழிகளை, 
கவிதைகளை, பகடிகளை நான்‌ கேட்டிருக்கிறேன்‌. 
நாடகமாக, கூத்தாக, இளிவரல்‌ நடிப்பென அதை 
சலிக்காது நிகழ்த்திக்கொண்டிருந்தனர்‌. 
ஒவ்வொருமுறையும்‌ அது புதிதாகத்‌ தோன்றியது. அதன்‌ 
முடிவில்லாத ஆழங்களில்‌ மானுடருடன்‌ ஊழ்‌ ஆடும்‌ 
விளையாட்டின்‌ சில கரவுப்பாதைகள்‌ இருந்தன. எந்த 
ஆட்டமும்‌ மானுடனின்‌ ஆணவத்தையும்‌ திறனையும்‌ 
ஒருபக்கமும்‌ ஊழை மறுபக்கமும்‌ நிறுத்தி ஆடுவதே. 
மானுட வாழ்க்கையை குறுக்கி கையளவாக்கி கண்முன்‌ 
பரப்பி வைப்பதே. 


அஸ்தினபுரியில்‌ நிகழ்ந்தது போரைத்‌ தவிர்க்கும்‌ 
பொருட்டு அமைக்கப்பட்ட நிகரிப்போர்‌. அதுவே பிறகு 
நடந்த முற்றழிவுப்‌ போருக்கான அனைத்து 
அடிப்படைகளையும்‌ வகுத்தளித்தது. உணர்வுகளை, 
வஞ்சினங்களை. குருக்ஷேத்ரப்‌ போரின்‌ முன்‌ வடிவம்‌ 
என அமைந்தது அந்த நாற்களமாடல்‌. அதைப்பற்றி 
பேசும்‌ ஒவ்வொருவரும்‌ குருக்ஷேத்ரப்‌ போரிலிருந்து 
அதற்கு வந்தனர்‌. அதிலிருந்து குருக்ஷேத்ரப்‌ போருக்குச்‌ 
சென்றனர்‌. ஒருமுறை செய்துபார்த்து பிழை 
களைந்தமையால்தான்‌ குருக்ஷேத்ரப்‌ போர்‌ அத்தனை 
கூரியதாக, முற்றழிவுத்தன்மை கொண்டதாக அமைந்தது 
என்றுகூட பாவலர்‌ பாடினர்‌. 


ஆகவே நிகரிப்போர்‌ என்றதுமே நான்‌ அதிர்ச்சியை 
அடைந்தேன்‌. அது எங்கோ எப்படியோ அழிவில்தான்‌ 
சென்று முடியும்‌ என்று எனக்கு தோன்றியது. அல்லது 
அவ்வாறு தோன்றியதனால்‌ நான்‌ அப்போது 
அவ்வகையில்‌ படபடப்படைந்தேன்‌ என்று பின்னர்‌ 
அத்தருணங்களை எண்ணி நோக்குகையில்‌ 
விளக்கிக்கொண்டேன்‌. அது வெறும்‌ அச்சம்‌, நான்‌ அதை 
குருக்ஷேத்ரத்துடன்‌ ஒப்பிட்டுக்கொள்கிறேன்‌, அதில்‌ 
பொருளே இல்லை என எனக்கு நானே 
சொல்லிக்கொண்டேன்‌. ஆனால்‌ தொடர்ந்து ஒரு பதற்றம்‌ 


இருந்துகொண்டிருந்தது. நான்‌ அதை சுமந்து 
அலைந்தேன்‌. என்‌ காலடியோசைபோல அது எனக்குப்‌ 
பின்னால்‌ ஒலித்துக்கொண்டிருந்தது. 


நாற்கள மேடை ஒருங்குவதிலும்‌ பார்வையாளர்களின்‌ 
இருக்கைகள்‌ அமைக்கப்படுவதிலும்‌ விருந்தினர்களை 
ஒவ்வொருவராக வரவேற்று அமரச்செய்வதிலும்‌ என்‌ 
சித்தத்தை திருப்பி அந்தப்‌ பதற்றத்திலிருந்து 
விலகிக்கொள்ள முயன்றேன்‌. ஒன்று உருவாக்கும்‌ 
பதற்றத்தை வெல்வதென்பது அதிலிருந்து 
விலகுவதல்ல. விலகுந்தோறும்‌ பதற்றம்‌ ஆழத்திற்குச்‌ 
சென்று பெரிதாகிறது. சிறுதுளியென மாற்றி அதை 
அகத்திற்கு பழக்கிக்கொள்வதுதான்‌ நல்ல வழி என்று 
நான்‌ கற்றிருந்தேன்‌. ஆகவே நாற்களமாடலை 
ஒருக்குவதே நாற்களமாடல்‌ பற்றிய அச்சத்தை 
அகற்றியது. நாற்கள மேடை கண்ணுக்கு பழகப்பழக 
அது அங்கேயே எப்போதும்‌ இருந்துகொண்டிருக்கும்‌ 
ஒன்று என்று அகம்‌ எண்ணிக்கொண்டது. 


நாற்களமாடலின்‌ நாள்‌ நெருங்க நெருங்க என்‌ பதற்றம்‌ 
நன்கு பழகியது. அதன்‌ ஆழங்கள்‌ தெளியத்‌ தொடங்கின. 
என்னை நான்‌ ஆளமுடியும்‌ என்ற நம்பிக்கையை 
அடைந்தேன்‌. ஆனால்‌ கணிகர்‌ படகிலிருந்து 
இறங்குவதைப்‌ பார்த்ததுமே என்‌ உள்ளம்‌ 
கலைந்துவிட்டது. அரசே, முன்பு துவாரகைக்கு அவர்‌ 
வந்த அன்றே அவர்‌ பேரழிவுடன்‌ வருகிறார்‌ என்று நான்‌ 
முன்னுணர்ந்திருந்தேன்‌. அவரைப்பற்றி 
ஒற்றர்களினூடாகவும்‌ பல்வேறு 
சூதர்பாடல்களினூடாகவும்‌ விரிவாக அறிந்திருந்தேன்‌. 
அவர்‌ அறியாத்‌ தெய்வம்‌ ஒன்றால்‌ மானுடர்மேல்‌ 
ஏவப்பட்டவர்‌ அல்லது அவரே மாற்றுருக்கொண்ட 
பாதாள மூர்த்தி. அழிவினூடாகவே அவர்‌ உயிர்வாழ 
முடியும்‌. எந்த இலக்கும்‌ இன்றி அழிவை சமைப்பவர்கள்‌. 
எந்த நோக்கமும்‌ இன்றி தீமையில்‌ மகிழ்பவர்கள்‌. 
இயல்பிலேயே இருளுக்கு பழகியவர்கள்‌. 
இருள்மூர்த்திகளின்‌ வடிவங்கள்‌. 

காலந்தோறும்‌ அத்தகையோர்‌ பிறந்துகொண்டே 
இருக்கிறார்கள்‌. இப்புவி நெசவில்‌ ஒரு சரடென 
அவர்களும்‌ சேர்ந்திருக்கிறார்கள்‌. அவர்களைப்‌ பார்த்த 
முதற்கணமே ஒவ்வொருவரும்‌ அதை 
உணர்ந்துகொள்கிறார்கள்‌. பேய்களை நாய்கள்‌ 
கண்டுகொள்வதுபோல. ஆனால்‌ ஒருவர்கூட அவர்களை 
விலக்குவதில்லை. அவர்கள்‌ கொண்டிருக்கும்‌ 
விந்தையான ஒரு ஈர்ப்பு ஒவ்வொருவரையும்‌ அவர்களை 


நோக்கி செலுத்துகிறது. அந்த ஈர்ப்பு அச்சத்தால்‌, 
வெறுப்பால்‌, ஆர்வத்தால்‌ ஆனது. நாகப்பாம்பை காணும்‌ 
எலிகள்‌ ஓடுவதில்லை, தவிர்க்க முடியாத ஆர்வத்துடன்‌, 
அச்சத்தால்‌ சிலிர்த்த மயிர்ப்பரப்புடன்‌ மெல்ல மெல்ல 
அணுகி கூர்ந்து பார்க்கின்றன. அசையாமல்‌ மயங்கி 
நின்றிருக்கின்‌ றன. 


அவர்கள்‌ அதை நுட்பமாக 
பயன்படுத்திக்கொள்கிறார்கள்‌. எவ்வாறு கணிகர்‌ 
பயன்படுத்திக்கொண்டார்‌ என்பதை நான்‌ எண்ணி 
எண்ணி வியப்பதுண்டு. துவாரகையில்‌ கணிகர்‌ வந்த 
அன்றே நான்‌ பிரத்யும்னனிடமும்‌ ஃபானுவிடமும்‌ 
சாம்பனிடமும்‌ “அவர்‌ இடரளிப்பவர்‌, எச்சரிக்கையாக 
இருக்கவேண்டியவர்‌” என்று கூறினேன்‌. அவரை 
எப்போதும்‌ கண்காணித்துக்‌ கொண்டிருக்க ஒற்றர்களை 
அனுப்பினேன்‌. ஆனால்‌ அவை இரண்டுமே பயனற்ற 
செயல்கள்‌. கணிகர்‌ எதையுமே மந்தணமாக 
செய்பவரல்ல. ஆகவே அவரை கண்காணிப்பதும்‌ 
உளவறிவதும்‌ முற்றிலும்‌ பொருளற்றவை. கணிகர்‌ 
மீதான எச்சரிக்கை என்பது இயல்பாக ஒவ்வொருவரும்‌ 
அடைவது, அதை மீண்டும்‌ எவரிடமும்‌ 
கூறிக்கொண்டிருக்க வேண்டியதில்லை. 


நேர்மாறாக அந்த எச்சரிக்கையுணர்வால்தான்‌ 
பெரும்பாலானோர்‌ அவரை நோக்கி செல்கிறார்கள்‌. 
அவரையே நினைத்துக்கொண்டிருக்கிறார்கள்‌. ஒன்றை 
நாம்‌ எண்ணிக்கொண்டிருந்தால்‌ ஏதோ ஒருவகையில்‌ 
அது நமது அகத்தில்‌ ஒரு பகுதியாக ஆகிவிடும்‌. அதை 
விரும்பத்‌ தொடங்கிவிடுவோம்‌. பழிச்செயல்களின்‌, 
மீறல்களின்‌ ஆற்றலென்பதே அவ்வாறு உருவாவதுதான்‌. 
கணிகர்‌ கொண்ட வெற்றி என்பது அச்சம்‌ அளிக்கும்‌ 
ஈர்ப்பிலிருந்து எழுவது. முற்றாகவே அவரை ஒருவர்‌ 
புறக்கணித்துவிட முடியுமெனில்‌ அவரால்‌ ஒன்றும்‌ செய்ய 
இயலாது. அவருடைய மாயங்கள்‌ பயனற்றுப்போகும்‌ 
இடம்‌ அது. தீமையை உணரமுடியாத குழந்தைகளும்‌ 
அறிவுகுறைந்தவர்களும்‌ அவரால்‌ எவ்வகையிலும்‌ 
தீங்கடைய மாட்டார்கள்‌. 


கணிகர்‌ பிறருடைய உள்ளத்தில்‌ உறையும்‌ தீங்கையே 
தனது படைக்கலமாகக்‌ கொண்டவர்‌. தன்‌ 
வலைப்பின்னலுக்கான பசையாக அதை அவர்‌ 
தொட்டெடுத்துக்‌ கொள்கிறார்‌. அவருடைய கீழியல்பை 
உணர்ந்ததும்‌ ஒவ்வொருவரும்‌ தங்கள்‌ உள்ளுறையும்‌ 
கீழியல்பை அவரை நோக்கி திருப்புகிறார்கள்‌. 
அக்கீழியல்பு இரண்டுமுனை கொண்டது... ஆணவம்‌, 


கீழிருந்து சருகுகளை அள்ளி எழுந்து வந்த காற்றில்‌ 
ஐந்து பந்தங்களும்‌ ஒரேசமயம்‌ அணைந்தன. 
“பொறுங்கள்‌” என்று துரோணர்‌ இருளுக்குள்‌ சொன்னார்‌. 
வினைவலர்‌ சிக்கிமுக்கிகளை உரசத்தொடங்க அனல்‌ 
மின்னி மின்னி தெறித்தது. துரோணர்‌ உரக்க “அர்ஜுனா, 
என்ன செய்கிறாய்‌?” என்றார்‌. அர்ஜுனன்‌ 
“மன்னிக்கவேண்டும்‌ குருநாதரே. உணவுண்டேன்‌” 
என்றான்‌. “அல்ல, நீ இடக்கையால்‌ என்ன செய்தாய்‌?” 
அர்ஜுனன்‌ தயங்கி “பூச்சிகளை பிடித்துப்‌ போட்டேன்‌” 
என்றான்‌. “பூச்சிகளை எப்படிக்‌ கண்டாய்‌?” சற்றுநேர 
அமைதிக்குப்பின்‌ “அவற்றின்‌ ஒலியைக்‌ கண்டேன்‌” 
என்றான்‌ அர்ஜுனன்‌. 


முதல்‌ பந்தம்‌ எரிந்த ஒளியில்‌ தாடிமயிர்கள்‌ தழலென 
பறக்க ஒளிப்பொட்டுகள்‌ அசைந்த விழிகளுடன்‌ 
துரோணர்‌ கேட்டார்‌ “இவை மிக விரைவாகச்‌ சுழலும்‌ 
பூச்சிகள்‌. இவற்றின்‌ ஒலியைக்கொண்டு எப்படி 
அண்மையை அறிந்தாய்‌?” அர்ஜுனன்‌ “குருவே, தாங்கள்‌ 
சற்றுமுன்‌ சொன்னவற்றை நான்‌ என்‌ நெஞ்சுக்குள்‌ 
பல்லாயிரம்‌ முறை சொல்லிக்கொண்டேன்‌. கண்மூடி 
ஒலிகளைக்‌ கேட்டிருக்கையில்‌ என்னைச்சூழ்ந்து பறந்த 
பூச்சிகளின்‌ ஒலிகள்‌ வழியாக அவற்றைக்‌ 
காணமுயன்றேன்‌” என்றான்‌. துரோணர்‌ மூச்சு ஒலிக்கும்‌ 
ஒலியில்‌ மெல்ல “கண்டாயா?” என்றார்‌. “ஆம்‌” என்றான்‌ 
அர்ஜுனன்‌. துரோணர்‌ தலையை மட்டும்‌ அசைத்தார்‌. 


உணவுண்டபின்‌ துரோணர்‌ எழுந்து மேலும்‌ காட்டுக்குள்‌ 
இருளில்‌ கூட்டிச்சென்று வெளவால்களைக்‌ காட்டினார்‌. 
இருளில்‌ அவை மரங்களை முட்டாமல்‌ வளைந்து 
பறப்பதை சுட்டிக்காட்டி சொன்னார்‌ “விழி என்பது 
பிரக்ஞையின்‌ ஓர்‌ ஊர்தி மட்டுமே. ஊர்தியின்றி தூய 
பிரக்ஞை பறக்க முடியும்‌. அந்நிலையில்‌ இருப்பவை 
இவை. விழிகளால்‌ அவை ஒளியைப்‌ பார்க்கின்றன. 
அகவிழியால்‌ இருளைப்‌ பார்க்கின்றன. அவற்றுக்கு 
அவ்வாற்றலை அளிப்பது அவை பகல்முமுக்கச்‌ செய்யும்‌ 
தலைகீழ்ப்பெருந்தவம்‌. ஒலியைத்‌ தவம்செய்வதென்பது 
ஒளியாலான நம்‌ உலகிலிருந்து நாம்‌ கொள்ளும்‌ 
முழுவிலகல்‌. ஆகவே வில்லவன்‌ இருளில்‌ 
இருக்கவேண்டும்‌. இரவை பயிலவேண்டும்‌.” 


[image] 
ஓவியம்‌: ஷண்முகவேல்‌ 
நள்ளிரவில்‌ அவர்கள்‌ திரும்பிவந்தனர்‌. திரும்பும்போதும்‌ 


தன்னலம்‌. கணிகரின்‌ தீங்கைவிட சற்று கூரிய விசை 
மிகுந்த தீங்கு தன்னிடம்‌ உள்ளது என்று ஒவ்வொரு 
எளிய மனிதனும்‌ நம்புகிறான்‌. ஆகவே அவரை 
வென்றுவிடலாம்‌ என எண்ணுகிறான்‌. மதம்கொண்ட 
எருமைக்களிறுகள்‌ தங்கள்‌ கொம்புகளை உரசி நீளத்தை 
ஒப்பிட்டுக்கொள்வதுபோல. 


கணிகர்‌ அவ்வெண்ணத்தை வளர்க்கிறார்‌. நம்முடைய 
தீங்கைக்‌ கண்டு அவர்‌ அஞ்சுவது போலவும்‌ எச்சரிக்கை 
கொள்வது போலவும்‌ பதுங்கிக்கொள்வது போலவும்‌ 
நடிக்கிறார்‌. அது நம்மை மகிழ்விக்கிறது. நாம்‌ 
அவரைவிட ஆற்றல்‌ கொண்டவர்‌ என்று நம்பும்போது 
அவரை நமது படைக்கலமாக ஆக்கிக்கொள்ளலாம்‌ 
என்ற எண்ணம்‌ வருகிறது. நமது ஏவல்‌ விலங்கென 
அவரை பழக்க முயல்கிறோம்‌. அவரை நாம்‌ 
அணுகுகிறோம்‌. நம்மை அவர்‌ அணுக 
வாய்ப்பளிக்கிறோம்‌. அந்தத்‌ தன்னலத்தால்‌ அவர்‌ 
நம்மை பற்றிக்கொள்ள இடமளிக்கிறோம்‌. 
மென்மையான களிர்க்கொடிக்கு இடமளிக்கும்‌ பெருமரம்‌ 
தன்னை அது சுற்றி இறுக்கி நெரித்து உண்ணப்போவதை 
அப்போது உணர்வதே இல்லை. 


அவர்‌ நாம்‌ அறியாமலேயே நம்மை 
பயன்படுத்தியிருப்பதை, தன்‌ இலக்கை இயல்பாக 
சென்றடைந்துவிட்டிருப்பதை அனைத்தும்‌ முடிந்த பின்‌ 
நாம்‌ உணர்வோம்‌. அல்லது பலர்‌ உணர்வதே இல்லை. 
பிரத்யும்னனும்‌ சாம்பனும்‌ ஃபானுவும்‌ மைந்தர்‌ 
எண்பதின்மரும்‌ அதை உணராமலேயே விண்ணுலகு 
எய்தினர்‌. துரியோதனனும்‌ சகுனியும்கூட 
உணர்ந்திருப்பார்களா என்று ஐயுறுகிறேன்‌. மிக 
வல்லமையான நஞ்சு நஞ்சென்றே தெரியாதது, 
இனிமையானது. அரசே, மிகமிக வல்லமையான நஞ்சு 
நஞ்சென்று அறிவித்துக்கொண்டு நஞ்சென்ற ஈர்ப்பையே 
பயன்படுத்தி கசப்பிலேயே திளைக்க வைப்பது. கொடிய 
நஞ்சு நம்மை கொல்வது, மிகக்‌ கொடிய நஞ்சு நம்மை 
தற்கொலை செய்துகொள்ளச்‌ செய்கிறது. 


கணிகரைப்‌ பார்த்ததுமே அந்த நாற்களம்‌ 
எண்ணியதுபோல்‌ முடியப்போவதில்லை என்ற 
முன்னுணர்வை அடைந்தேன்‌. முன்பு துவாரகையில்‌ 
கணிகர்‌ என்னை வென்றது நான்‌ கணிகரைவிடத்‌ 
திறமையானவன்‌ என்ற எண்ணத்தை என்னில்‌ 
உருவாக்குவதினூடாக என நினைவுகூர்ந்தேன்‌. 
கணிகரை பயன்படுத்தி சாம்பனையும்‌ 
பிரத்யும்னனையும்‌ அச்சுறுத்தி பானுவை அரசனாக 


அவர்கள்‌ ஏற்கச்செய்து துவாரகையில்‌ ஒற்றுமையை 
கொண்டுவரமுடியும்‌ என்று நான்‌ நம்பினேன்‌. இம்முறை 
அதை செய்யக்கூடாது என்று நான்‌ முடிவு செய்தேன்‌. 


அதற்கு ஒரே வழி கணிகரை முற்றாக களத்திலிருந்து 
அகற்றிவிடவேண்டும்‌ என்பதே. அவருக்கு 
எவ்வகையிலும்‌ எதிர்வினையாற்றக்‌ கூடாது. நமது 
எதிர்வினைகளினூடாகவே அவர்‌ செயல்படுகிறார்‌. 
அசைவில்லாத உயிரை வேட்டையாட முடியாத பல்லி 
போன்றவர்‌ அவர்‌. அவரை எதிர்க்காதவர்களை அவர்‌ 
காணவே முடியாது. கணிகர்‌ ஏற்கெனவே ருக்மியின்‌ 
உள்ளத்தில்‌ விதைத்தவை என்ன என்று எனக்கு 
தெரியாது. அவை நாற்கள அவையில்‌ எவ்வாறு 
முளைக்கும்‌ என்பதும்‌ எண்ணற்கு அரியது. ஆகவே 
அவரை முற்றாகத்‌ தோற்கடிப்பது இயல்வதே அல்ல. 


எனினும்‌ எப்படி அவரை அகற்றுவது, அவர்‌ 
உருவாக்கவிருக்கும்‌ பேரழிவை எவ்வண்ணம்‌ தவிர்ப்பது 
என்று நான்‌ எண்ணத்தொடங்கியிருந்தேன்‌. அரசே, 
அவ்வாறு எண்ணத்‌ தொடங்குகையிலேயே அவருடைய 
வெல்ல முடியாத வலையில்‌ நான்‌ 
சிக்கிக்கொண்டிருந்தேன்‌. அதை உணர அனைத்தும்‌ 
நடந்து முடிய வேண்டியிருந்தது. 


[[/age]lபொதுவாக நாற்களமாடல்களில்‌ என்னென்ன 
இடர்கள்‌ உருவாகக்‌ கூடுமென்பதை நான்‌ விரிவாக 
கணித்து ஒரு நீண்ட அட்டவணையை போட்டு 
வைத்திருந்தேன்‌. நாற்களமாடவில்‌ மிகப்‌ பெரிய சிக்கல்‌ 
என்பது அது விளையாட்டென நடிக்கும்‌ போர்‌ என்பது. 
அது போரென்பது அனைவருக்கும்‌ தெரியும்‌. அது 
உருவாக்குவது போரின்‌ விளைவையே. ஆகவே அது 
ஒருபோதும்‌ விளையாட்டாக அமைவதில்லை. 


போரின்‌ சிறப்பென்பது அதில்‌ தோற்றவர்‌ ஒருபோதும்‌ 
தோல்வியை ஒப்புக்கொள்ளாமல்‌ இருக்க இயலாது 
என்பதுதான்‌. இழப்புகள்‌, சிறுமைகள்‌ வழியாக அவர்‌ 
ஊழின்முன்‌ என்பதுபோல நிலம்‌ படிகிறார்‌. அவர்‌ தன்‌ 
தோல்வியை மறுக்கவே இயலாது. வென்றவரை 
எவ்வண்ணமும்‌ மீற இயலாது. போர்‌ முடிவென்பது 
அப்பட்டமானது, மாற்றில்லாதது. ஆனால்‌ 
நாற்களமாடலில்‌ தோற்றவர்‌ ஒவ்வொருமுறையும்‌ 
மெய்யாகவே தான்‌ தோற்கவில்லை என்ற எண்ணத்தை 
அடைகிறார்‌. தான்‌ வஞ்சகமாக வீழ்த்தப்பட்டோம்‌ 
என்றோ எத்‌ நெறிகளில்‌ பிழை 
இருக்கிறதென்றோ அவர்‌ கூறுவார்‌. 


அரசர்களின்‌ முன்‌ தெளிவான ஆட்டநெறிகளின்படி 
ஆடும்‌ ஆட்டத்தில்‌ உடனடியாக எந்த மறுப்பையும்‌ 
தெரிவிக்க இயலாதெனினும்‌ கூட பெரும்பாலான 
நாற்களமாடலில்‌ அரசர்கள்‌ மறுப்பு 
தெரிவித்திருந்தார்கள்‌. பெரும்பாலான 
நாற்களமாடல்களுக்குப்‌ பிறகு அங்கே சிறிய கைகலப்பும்‌ 
பூசலும்‌ நிகழ்ந்திருந்தன. நாற்களமாடல்‌ ஒருபோதும்‌ ஓர்‌ 
ஆட்டத்தில்‌ முடிவடைந்ததே இல்லை. “சூது முடிவற்ற 
ஆடல்‌' என்று ஒரு சொல்‌ உண்டு. 


அதையே மணத்தன்னேற்புக்கும்‌ கூற முடியும்‌. அதுவும்‌ 
ஒரு நிகரிப்போர்‌. அதுவும்‌ கைகலப்பு இல்லாது 
முடிந்ததில்லை. ஆனால்‌ ஒருவர்‌ ஒரு பெண்ணை 
மணந்துகொண்டார்‌ எனில்‌ மேலும்‌ அதைப்பற்றி 
எண்ணி பயனில்லை என்பதனால்‌ அது அங்கேயே 
முடித்துக்கொள்ளப்படுகிறது. அதன்‌ உணர்வுகள்‌ 
மட்டுமே எஞ்சுகின்றன. 


நாற்களத்தில்‌ எந்தப்‌ பூசலாவது முற்றாக 
தீர்க்கப்பட்டிருக்கிறதா என்று நான்‌ பாரதவர்ஷத்தின்‌ 
இருநூறு ஆண்டுகால வரலாற்றை எடுத்து 
ஒவ்வொன்றாக ப்பத்‌ வு நூற்றுக்கும்‌ மேற்பட்ட 
நாற்களமாடல்களில்‌ ஒன்றில்கூட அக்களத்தில்‌ போர்‌ 
முடிந்ததில்லை. ஆனால்‌ ஒத்திப்போடப்பட்டிருந்தது. 
ஒத்திப்போட்டதனாலேயே புதிய சிக்கல்கள்‌ எழுந்து போர்‌ 
தவிர்க்கப்பட்டிருந்தது. போருக்கு எழுந்தவர்களின்‌ 
உணர்வுகள்‌ காலத்தால்‌ கூர்மழுங்கியமையால்‌, 
அவர்களுக்கு அகவை முதிர்ந்தமையால்‌, அவர்களின்‌ 
மைந்தர்கள்‌ அவ்வுணர்வுகளை 
பகிர்ந்துகொள்ளாமையால்‌ போர்‌ தவிர்க்கப்பட்டிருந்தது. 


இங்கு அவ்வண்ணமே நிகழும்‌ என்று எண்ணினேன்‌. 
ருக்மி தன்‌ தோல்வியை ஒப்புக்கொள்ளப்‌ போவதில்லை. 
ஆனால்‌ வேறு வழியிலாது அவர்‌ பிரத்யும்னனிடம்‌ பெற்ற 
செல்வத்தில்‌ ஒரு பகுதியையேனும்‌ திருப்பி அளிப்பார்‌. 
அந்த வெற்றி எவ்வகையிலோ அப்போது யாதவர்களுக்கு 
தேவைப்பட்டது என்று எனக்கு தோன்றியது. 
பிரத்யும்னனுக்கு யாதவர்கள்‌ செய்யும்‌ பிழையீடென அது 
அமையும்‌. எவ்வகையிலோ அது ஒருவகை நீர்க்கடன்‌. 


நான்‌ நிமித்திகர்களை அழைத்து என்‌ அறைக்குள்‌ 
வைத்து வழிகளை ஆராய்ந்தேன்‌. தெளிவாகவே 
அவர்களிடம்‌ கணிகரை தவிர்ப்பது எப்படி என்று 
சொல்லும்படி கோரினேன்‌. அவர்கள்‌ ஒவ்வொருவரும்‌ 
ஒவ்வொன்றை சொல்லிவந்தனர்‌. எவராலும்‌ எதுவும்‌ 


வலுவாக சொல்லமுடியவில்லை. நான்‌ சினத்துடன்‌ “நாம்‌ 
இதை பாரதவர்ஷத்தின்‌ அமைச்சர்கள்‌ பலர்‌ கூடிய 
அவையில்‌ செய்யவிருக்கிறோம்‌ என்பதை 
மறக்கவேண்டியதில்லை. நாம்‌ நெறிமீறுகிறோம்‌ என்று 
தோன்றினால்‌ அதன்பின்‌ நம்‌ சொல்லுக்கு 
மதிப்பிருக்காது” என்றேன்‌. 


அவையில்‌ ஓர்‌ இளைஞன்‌ இருந்தான்‌. இளமையில்‌ 
தேருக்குக்‌ கீழே விழுந்து இடை எலும்பு ஒடிந்த அவனை 
இருவர்‌ தூக்கிவந்தனர்‌. மிக மெலிந்த உருவம்‌. மின்னும்‌ 
எலிக்கண்கள்‌. அவனை கண்டதும்‌ நான்‌ ஓர்‌ அதிர்வை 
அடைந்து விழிவிலக்கிக்கொண்டேன்‌. அங்கே 
சொல்லெழத்‌ தொடங்கியதுமே அவன்‌ அங்கே 
இல்லாதவன்போல்‌ ஆனான்‌. அனைவரும்‌ சொல்லின்றி 
அமைந்தபோது அவன்‌ மிக மெல்ல அசைந்தான்‌. அந்த 
ஓசை நோக்கி நான்‌ திரும்பினேன்‌. 


“இங்கே நெறிவிலக்கு அல்லது நெறிமீறல்‌ வழியாக 
அவரை தவிர்ப்பதெப்படி என்று ஆராய்ந்தனர்‌. அது 
பெரும்பிழை. நாம்‌ நெறிகளில்‌ ஒரு சிறு விலக்கோ 
மீறலோ அளித்தால்‌ அனைத்து நெறிகளையும்‌ நாமே 
அகற்றுவதில்தான்‌ அது சென்று முடியும்‌. சூதாட்டம்‌ 
என்பதே மீறமுடியாத நெறிகளின்மேல்தான்‌ நிகழமுடியும்‌. 
வென்றவனை தோற்றவன்‌ ஏற்பது எந்த 
இயற்கைநெறிகளின்படியும்‌ அல்ல, வகுக்கப்பட்ட 
அவைநெறிகளின்படியே” என்றான்‌. “ஆகவே நாம்‌ 
நெறிகளை இறுக்குவதை மட்டுமே செய்யமுடியும்‌. 
அதனூடாக அவரை விலக்கினால்‌ மட்டுமே நம்‌ நோக்கம்‌ 
நிறைவேறும்‌.” 


நான்‌ அவனை வெறுமனே நோக்கிக்கொண்டிருந்தேன்‌. 
“நாற்களமாடும்‌ அவைக்குள்‌ உடற்குறை கொண்டோர்‌ 
நுழைய முடியாதென வகுக்கும்‌ நெறி ஏதேனும்‌ உண்டா?” 
என்று அவன்‌ உசாவினான்‌. நிமித்திகர்‌ அவன்‌ 
எண்ணத்தை புரிந்துகொண்டனர்‌. “அவ்வாறு நெறி 
ஒன்றும்‌ இன்றில்லை. ஆனால்‌ கணிகர்களும்‌ 
அந்தணர்களும்‌ இனைந்து அவ்வாறு ஒரு நெறியை 
உருவாக்க முடியும்‌. இந்த அவைக்கு நாம்‌ என்ன பொருள்‌ 
அளிக்கிறோம்‌ என்பதைச்‌ சார்ந்தது அது. இதை 
கேளிக்கை என்றோ போர்க்களம்‌ என்றோ வகுத்தால்‌ 
எவருக்கும்‌ விலக்கில்லை. இது மங்கலக்‌ களம்‌ என்றோ 
வழிபாட்டு இடம்‌ என்றோ வகுத்தால்‌ விலக்குகள்‌ உண்டு” 
என்றார்‌ முதிய நிமித்திகர்‌ ஒருவர்‌. 


அக்கணமே அவர்‌ எண்ணியதை புரிந்துகொண்ட 


இன்னொரு நிமித்திகர்‌ “துவாரகையிலும்‌ பிரஃபாச 
க்ஷேத்ரத்திலும்‌ இறந்தவர்களுக்கான நீர்க்கடன்கள்‌ 
இன்னும்‌ நிறைவுறவில்லை. இது நீத்தோர்‌ 
விண்ணடங்குவதற்கு முன்பு நிகழும்‌ களமாடல்‌. ஆகவே 
அவர்களின்‌ நுண்ணுடல்கள்‌ இக்களத்திற்கு வரக்கூடும்‌. 
எனவே இந்தக்‌ களம்‌ நீத்தார்கடன்‌ நிகழும்‌ களமாகவே 
கொள்ளப்படவேண்டும்‌. அது முற்றாக மங்கலம்‌ 
கொண்டிருக்கவேண்டும்‌. ஒரு சிறு மங்கலமின்மை 
இருந்தால்கூட நீத்தார்‌ நிறைவுறாது போகக்கூடும்‌” 
என்றார்‌. 

“ஆகவே மங்கலம்‌ அற்ற எதுவும்‌ அந்த அவையில்‌ 
இருக்கலாகாது” என்று அவர்‌ தொடர்ந்தார்‌. “நீலம்‌ 
அல்லது கரிய ஆடைகள்‌. நீலம்‌ செந்நீலம்‌ கருநீலம்‌ 
கொண்ட மலர்கள்‌. நிறையாக்‌ கலம்‌, நில்லா நாழி, 
உடைந்த கலங்கள்‌, உருகும்‌ பொருட்கள்‌, கைம்பெண்கள்‌, 
குறையுடைய மனிதர்‌ தவிர்க்கப்படவேண்டும்‌.” நான்‌ 
புன்னகைத்து “இது இரு சாராருக்கும்‌ சொல்லப்படட்டும்‌” 
என்றேன்‌. “அந்தணர்களிடம்‌ இதை சொல்க! அவர்கள்‌ 
நாவிலிருந்து இது எழட்டும்‌.” நான்‌ திரும்பி அந்த 
இளைஞனின்‌ விழிகளை பார்த்தேன்‌. ஒருகணம்‌ 
உணர்ந்தேன்‌, அவன்‌ கணிகரின்‌ சிறுவடிவம்‌. 


அது சிறந்த சூழ்கை என்று தெரிந்தது. எவ்வண்ணம்‌ 
அதை கணிகர்‌ எதிர்கொள்ளப்போகிறார்‌? கணிகர்‌ 
ஒருபோதும்‌ மறுக்க முடியாத ஒன்று அவருடைய 
உடற்குறை. உடற்குறைகொண்ட ஒருவரை அழைத்து 
வருவதென்பது ர௬ுக்மியை களத்தில்‌ தோற்கடிப்பதே 
என்று ருக்மியிடம்‌ கூறவேண்டும்‌ என்று நான்‌ 
அந்தணருக்கு ஆணையிட்டேன்‌. ருக்மி அதை 
தலைக்கொள்வார்‌ என நான்‌ அறிந்திருந்தேன்‌. எவரும்‌ 
அதை தவிர்க்கமுடியாது. 


நாற்களமாடலுக்கு முன்‌ ஒவ்வொருவரும்‌ நுண்ணிய 
பதற்றத்துடன்‌ இருந்துகொண்டிருப்பார்கள்‌. ஏனெனில்‌ 
நாற்களம்‌ திறமையால்‌ ஆடப்படுவது எனினும்‌ 
நல்லூழால்‌ முடிக்கப்படுவது. தன்‌ நல்லூழை உய்த்து 
நோக்கும்‌ எவரும்‌ நம்பிக்கையையும்‌ 
நம்பிக்கையின்மையையும்‌ இணையாகவே 
அடைவார்கள்‌. தன்னுடைய வாழ்வென்பது 
நல்லூழாலும்‌ இணையாக தீயூழாலும்‌ நடத்தப்படுவது 
என்பதை அறியாதவர்‌ எவர்‌? ருக்மி 
பதறிக்கொண்டிருப்பார்‌. அத்தருணத்தில்‌ தீயூழை 
கொண்டுவரும்‌ ஒரு சிறு பொருளைக்கூட அவரால்‌ 
தாங்கிக்கொள்ள முடியாது. அவர்‌ கணிகரை அவைக்கு 


அழைத்துவரப்‌ போவதில்லை. இம்முறை கணிகர்‌ 
தோற்பார்‌, தோற்றாக வேண்டும்‌. 


அன்றிரவு முழுக்க மறுநாள்‌ என்ன நிகழுமென்பதை என்‌ 
கற்பனையில்‌ நிகழ்த்திக்கொண்டேன்‌. அங்கே 
நிகழுமென நான்‌ எதிர்பார்க்கும்‌ மிகச்‌ சிறந்தது என்ன? 
பலராமர்‌ ௬க்மியை களத்தில்‌ வெல்வார்‌. அச்செல்வத்தை 
ஒருபோதும்‌ அவர்‌ மதுராவுக்கென 
எடுத்துக்கொள்ளமாட்டார்‌. துவாரகையின்‌ செல்வம்‌ 
நன்றல்ல என்று அவருக்கு தோன்றிவிட்டிருந்தது. 
ஆகவே அதை அவர்‌ பெருங்கொடையாக 
அளிக்கக்கூடும்‌. அதைக்கொண்டு பிரத்யும்னனுக்கும்‌ 
அநிருத்தனுக்கும்‌ பிறருக்கும்‌ நீர்க்கடன்கள்‌ 
செய்வதற்கான மைந்தர்‌ ஏற்பு முறை ஒன்றை 
உருவாக்கக்கூடும்‌. 


செல்வம்‌ அல்ல, வெற்றியே முதன்மையான பெறுபயன்‌. 
அதனூடாக யாதவர்களின்‌ தணிந்த உளவிசை 
மேலெழும்‌. அவர்கள்‌ நம்பிக்கை கொள்வார்கள்‌. 
அவர்களால்‌ எழும்‌ காலத்தை திறனுடன்‌ எதிர்கொள்ள 
இயலும்‌. தீயது என என்ன நிகழும்‌? பலராமர்‌ 
தோற்கக்கூடும்‌. ௬க்மி வெற்றி கொண்டாடி 
அச்செல்வத்துடன்‌ திரும்பக்‌ கூடும்‌. யாதவர்கள்‌ இருளை 
நோக்கி செல்வார்கள்‌. ஆனால்‌ ஏற்கெனவே அவர்கள்‌ 
இருளில்தான்‌ இருந்தனர்‌. ஆக அவர்கள்‌ இழப்பதற்கென 
ஏதுமில்லை. அவ்வெண்ணம்‌ எனக்கு ஆறுதலை 
அளித்தது. 


புலரி விடிந்ததும்‌ நான்‌ நீராடி ஆடை மாற்றி அன்றைய 
எனது தோற்றத்தை புனைந்துகொண்டு நாற்கள 
அவைக்கு சென்றேன்‌. அங்கு ஒவ்வொன்றும்‌ முறையாக 
ஒருங்கியிருக்கின்றனவா என்று பார்த்தேன்‌. 
அவைக்களத்தின்‌ அமைப்பு, அரசர்களுக்குரிய பீடங்கள்‌, 
பார்வையாளர்கள்‌ என அனைத்தையும்‌ மறுமுறை 
சீர்நோக்கினேன்‌. என்‌ அணுக்க ஒற்றனிடம்‌ “மங்கலமற்ற 
எதுவும்‌ இந்த அவைக்குள்‌ வந்துவிடக்கூடாது என்று 
அந்தணரும்‌ நிமித்திகரும்‌ உரைத்தது 
நினைவிருக்கிறதல்லவா?” என்றேன்‌. “ஆம்‌, அனைத்து 
ஏவலருக்கும்‌ செய்திகள்‌ அளிக்கப்பட்டுள்ளன” என்று 
அவன்‌ சொன்னான்‌. நான்‌ தலையசைத்தேன்‌. 


அவனே மேலும்‌ தாழ்ந்த குரலில்‌ “அதற்கான தேவை 
இருக்காது என்று தோன்றுகிறது” என்றான்‌. நான்‌ 
அவனை நோக்க “இன்று காலை கணிகர்‌ இங்கிருந்து 
கிளம்பிச்‌ செல்கிறார்‌” என்றான்‌. நான்‌ “ஏன்‌?” என்று 


கேட்டேன்‌. படபடப்பாக உணர்ந்தேன்‌. “மங்கலம்‌ இல்லாத 
உடலுடன்‌ கணிகர்‌ அவை புக வேண்டியதில்லை என்று 
ருக்மியே அவரிடம்‌ கூறியதாகவும்‌ அவர்‌ அதை 
ஏற்றுக்கொண்டு தன்‌ குடிலுக்கு திரும்பிச்‌ சென்ற பின்னர்‌ 
புலரியில்‌ தான்‌ நகர்விட்டு கிளம்புவதாக ருக்மிக்கு 
செய்தி அளித்ததாகவும்‌ ஏவலர்‌ வழியாக அறிந்தேன்‌. 
ருக்மி அவரை தணிவிக்க மீண்டும்‌ இருமுறை 
தூதனுப்பியும்‌ அவர்‌ ஏற்காமல்‌ 
கிளம்பிக்கொண்டிருப்பதாகவும்‌ கேள்விப்பட்டேன்‌” 
என்றான்‌ ஒற்றன்‌. 


நான்‌ அதில்‌ மகிழ வேண்டும்‌. ஆனால்‌ விந்தையான ஒரு 
அச்சம்தான்‌ எனக்கு ஏற்பட்டது. எனது அச்சத்தை நானே 
அணுவணுவாக பார்த்துக்கொண்டிருந்தேன்‌. கணிகரைப்‌ 
போன்ற ஒருவர்‌ அவ்வண்ணம்‌ எளிதாக அகன்று 
சென்றுவிடமாட்டார்‌ என்று எனக்கு தோன்றியது. 
அவரிடம்‌ ஏதோ ஒன்று எஞ்சியிருக்கும்‌. அத்தனை 
எளிதாக அவர்‌ அகன்று செல்கிறார்‌ என்றால்‌ இங்கு 
எதையோ நட்டுவிட்டுச்‌ செல்கிறார்‌. அந்த விதை 
முளைக்கும்‌ என்பதில்‌ அவருக்கு எந்த ஐயமும்‌ இல்லை. 


நான்‌ என்‌ சித்தத்தை துழாவித்‌ துழாவி அவர்‌ என்ன 
செய்திருக்கக்கூடும்‌ என்று எண்ணிக்கொண்டிருந்தேன்‌. 
பின்னர்‌ பெருமூச்சுடன்‌ இனி ஒன்றும்‌ செய்வதற்கில்லை 
என்று தளர்ந்தேன்‌. அவையை நான்‌ 
ஒருக்கிக்கொண்டிருந்தபோது என்‌ ஒற்றன்‌ வந்து 
கூறினான்‌, கணிகர்‌ நகரிலிருந்து சிறுபடகொன்றில்‌ 
கிளம்பி கங்கையை நோக்கி சென்றுகொண்டிருக்கிறார்‌ 
என்று. நான்‌ “நன்று” என்று நீள்மூச்செறிந்தேன்‌. 

[108௨26] நாற்களப்‌ பந்தலில்‌ இடதுமூலையில்‌ 
நிமித்திகருக்குரிய அறிவிப்புமேடையில்‌ நின்றபடி நான்‌ 
அவையை பார்த்தேன்‌. அனைத்து அரசர்களும்‌ வந்து 
அமர்ந்துவிட்டிருந்தனர்‌. முதலில்‌ குடித்தலைவர்கள்‌, 
பின்னர்‌ சிற்றரசர்கள்‌, தொடர்ந்து இரண்டாம்நிலை 
நாடுகளின்‌ அரசர்கள்‌. இறுதியாக முதன்மை அரசர்கள்‌ 
முறையாக அவைக்குள்‌ நுழைந்தனர்‌. அவர்கள்‌ 
குலத்தொன்மை, அரசின்‌ அளவு ஆகிய இரண்டைக்‌ 
கொண்டும்‌ மதிப்பிடப்பட்டனர்‌. 


ஒவ்வொருவருடைய மதிப்பையும்‌ குருக்ஷேத்ரப்‌ போர்‌ 
மாற்றி அமைத்திருந்ததை கண்டேன்‌. குருக்ஷேத்ரத்தில்‌ 
தோல்வியடைந்த அரசுகள்‌ வென்றவர்களால்‌ 
கைப்பற்றப்பட்டு சிறுநாடுகளாக உடைக்கப்பட்டு 
வென்றவர்களுக்கு கப்பம்‌ கட்டும்‌ நாடுகளாக 
மாறிவிட்டிருந்தன. மூன்று மகதங்கள்‌, ஏழு கலிங்கங்கள்‌, 
நான்கு வங்கங்கள்‌, இரண்டு பிரக்ஜ்யோதிஷங்கள்‌. 
அவர்களிடையே எவர்‌ மெய்யான வங்க அரசர்‌ என்பதில்‌ 
டகர அவர்களின்‌ அமைச்சர்கள்‌ ஒருவரோடொருவர்‌ 

றிக்கொண்டனர்‌. ஆனால்‌ அவர்கள்‌ கப்பம்‌ கட்டும்‌ 
அரசர்களிடம்‌ பணிந்து குழைந்தனர்‌. 


கோசலம்‌, கேகயம்‌, காசி போன்ற நாடுகள்‌ 
தொன்மையான குடிப்பெருமையாலேயே அதுவரை 
அவைகளில்‌ முதன்மையை அடைந்திருந்தன. அவை 
சிற்றரசுகளாக தங்கள்‌ இடத்தை 
ஒத்துக்கொண்டுவிட்டிருந்தன. சால்வன்‌ சிற்றரசர்கள்‌ 
நடுவே அமர்ந்திருந்ததைக்‌ கண்டபோது அவனுடைய 
பாட்டன்‌ மதுரா மேல்‌ படைகொண்டு வந்ததை 
நினைவுகூர்ந்தேன்‌. ஆனால்‌ சிற்றரசே ஆயினும்‌ தவநிலம்‌ 
என்று பெயர்‌ பெற்றிருந்தமையால்‌ மிதிலை 
அவைமுதன்மை பெற்றது. ஜனகர்‌ அனைவராலும்‌ 
வணங்கப்பட்டார்‌. 


அரசர்களின்‌ சிறுசிறு ஆணவ வெளிப்பாடுகளும்‌, 
மூப்பிளமை பூசல்களும்‌, எவருக்கு எவ்வகையில்‌ 
அவைமுதன்மை என்பது பற்றி அவர்களுக்கிடையே 
இருந்த கணிப்புகளும்‌, அது சார்ந்த சூழ்ச்சிகளும்‌ 
காலையில்‌ இருந்தே என்னை பித்துபிடிக்க 


வைத்திருந்தன. ஒவ்வொருவருக்கும்‌ ஒவ்வொன்றைச்‌ 
சொல்லி அவைக்குள்‌ கொண்டுவர வேண்டியிருந்தது. 
நிஷாத குலத்து அரசரான செளமித்ரன்‌ என்னை 
அழைத்து “அமைச்சரே, கீழ்க்குடியினரான மச்சர்களுக்கு 
நிகராக எங்களை நிறுத்தியதற்காக நான்‌ இங்கிருந்து 
கிளம்பிச்செல்கிறேன்‌” என்றார்‌. “என்‌ வண்டிகளை 
ஒருக்கச்‌ சொல்க... நான்‌ இதை பொறுக்கலாகாது.” 
அவருடைய நிஷாத அரசு முன்பு மகதர்களுக்கு கப்பம்‌ 
கட்டிய பலநூறு சிற்றரசர்களில்‌ ஒன்று என்பதை நான்‌ 
அறிந்திருந்தேன்‌. அதை அவர்‌ அங்கே கூறுவது ஏன்‌ 
என்றும்‌ புரிந்தது. 


நான்‌ “மச்சர்களை உங்களுக்கு நிகராக நிறுத்தலாகாது 
என்று எங்களுக்கும்‌ தெரியும்‌. உங்கள்‌ குடிப்பெருமையை 
அறியாதவர்கள்‌ அல்ல யாதவர்கள்‌. ஆனால்‌ அது 
அஸ்தினபுரியின்‌ அரசரின்‌ முதன்மை ஆட்சியாளர்‌ 
வக்ரசீர்ஷரின்‌ விருப்பம்‌. பேரரசர்‌ யுயுத்ஸுவுக்கு அவர்‌ 
அணுக்கமானவர்‌. அவர்‌ அவைக்கு வந்ததுமே 
மச்சரையே உசாவுவார்‌ என்று அவர்‌ கூறினார்‌. 
தங்களுக்கு மாற்று எண்ணம்‌ இருப்பதை நாங்கள்‌ 
வக்ரரிடம்‌ முறையாக தெரிவித்துவிடுகிறோம்‌” என்றேன்‌. 
செளமித்ரன்‌ திகைத்து “மச்சர்கள்‌ எவ்வகையிலோ 
வக்ரரின்‌ அணுக்கத்தை பெற்றுவிட்டார்கள்‌. வக்ரரோ 
அரசி சம்வகையின்‌ உறவினர்‌. இன்று அவர்களிடம்‌ 
நாங்கள்‌ றன்‌ பொருளில்லை. பிறகு இதை நான்‌ 
பார்த்துக்கொள்கிறேன்‌” என்று கூறி உள்ளே சென்றார்‌. 


அவையின்‌ முகப்புவாயிலில்‌ சூரசேனர்‌ நின்று 
தேரிலிருந்து இறங்கும்‌ ஒவ்வொரு அரசரையும்‌ கைகூப்பி 
முகமனுரைத்து வரவேற்றார்‌. பெரிய அரசர்கள்‌ 
அனைவருமே அது அவர்களுக்கு அளிக்கப்பட்ட 
பெருமதிப்பு என்று எடுத்துக்கொண்டார்கள்‌. இன்னொரு 
முகப்பு வாசலில்‌ வசுதேவர்‌ நின்று அனைவரையும்‌ 
வரவேற்றார்‌. முந்தைய நாள்‌ காலையில்தான்‌ 
அவர்களிருவரும்‌ மதுவனத்தில்‌ இருந்து மதுராவுக்குள்‌ 
நுழைந்திருந்தனர்‌. 


அவர்களை இதன்பொருட்டு அங்கிருந்து இத்தனை 
தொலைவு வரவழைக்கவேண்டுமா என்ற ஐயம்‌ 
பலராமருக்கு இருந்தது. அவர்கள்‌ இருவருமே 
துயருற்றிருந்தனர்‌. துயரிலிருந்து வரும்‌ உடல்நலிவும்‌ 
கொண்டிருந்தனர்‌. சூரசேனர்‌ எவரிடமும்‌ 
உரையாடாமலாகி நெடுநாட்களாகியிருந்தது. 
மதுவனத்தில்‌ காட்டின்‌ ஓரத்தில்‌ கட்டப்பட்ட சிறுகுடில்‌ 
ஒன்றில்‌ அவர்‌ ஏழு பசுக்களுடனும்‌ கன்றுகளுடனும்‌ 


தன்னந்தனியாக வாழ்ந்துவந்தார்‌. 


வசுதேவர்‌ பெரும்பாலும்‌ தனிமையிலேயே இருந்தார்‌. இரு 
துணைவியரிடமும்‌ அவர்‌ பேசுவதில்லை என்றனர்‌. 
கன்றுகளை ஓட்டிக்கொண்டு காட்டுக்குள்‌ சென்று 
ஏதேனும்‌ நிழல்‌ மரம்‌ ஒன்றை தெரிவு செய்து அதனடியில்‌ 
பகல்‌ முழுக்க அமர்ந்திருந்தார்‌. நெடுநாட்களுக்கு முன்‌ 
அந்தக்‌ கன்றோட்டும்‌ தொழிலை வெறுத்து சொல்தேர்ந்து 
மதுராவுக்கு கிளம்பிவந்தவர்‌ அவர்‌. கம்சரின்‌ 
அமைச்சரானார்‌, கம்சரின்‌ தங்கையை மணந்தார்‌. 
மதுவனத்திலிருந்து மேய்ச்சல்கழியை வீசிவிட்டுக்‌ 
கிளம்பும்போது கனவுகண்டதுபோல மதுராவை முடிசூடி 
ஆளும்‌, வாய்ப்பையே அடைந்தார்‌. இப்போது சலித்து 
ண்டும்‌ மதுவனத்தின்‌ காடுகளுக்கு சென்றிருக்கிறார்‌. 


“ஒரு வட்டம்‌ முழுமையாகிறது. அதை மீண்டும்‌ 
உடைக்கவேண்டுமா என்ன?” என்று அமைச்சர்‌ 
பூர்ணகோபர்‌ கேட்டார்‌. “நான்‌ அவர்கள்‌ வருவது நலம்‌ 
பயக்கும்‌. அவர்களுக்கு அது நன்றா இல்லையா என்று 
எனக்கு தெரியாது. இங்கிருந்து இளமைந்தர்‌ எவரேனும்‌ 
சென்று அவர்களை பார்க்கலாம்‌. அவர்கள்‌ உகந்த 
நிலையில்‌ இருந்தால்‌ அழைத்து வரலாம்‌” என்றேன்‌. 
அதன்படி உல்முகன்‌ மதுவனத்திற்கு சென்றார்‌. 
அங்கிருந்து அவரே இருவரையும்‌ அழைத்து வந்தார்‌. 


உல்முகன்‌ திரும்பி வந்தபோது நிறைவுகொண்டு 
ததும்பிக்கொண்டிருந்தார்‌. “தந்தையே, இங்கிருந்து 
செல்கையில்‌ அவர்கள்‌ இருவரும்‌ வருவதற்கு 
விரும்புவார்களா என்ற ஐயம்‌ எனக்கு இருந்தது. 
வரமாட்டார்கள்‌ என்றே அனைவரும்‌ சொன்னார்கள்‌. 
மூத்தவர்‌ என்னிடம்‌ எவரேனும்‌ அவர்களை 
அழைத்துவருவதென்றால்‌ உன்னால்தான்‌ முடியும்‌. நம்‌ 
இளமைந்தர்களில்‌ மீசை கருமைகொள்ளாதவன்‌ நீ 
மட்டுமே என்றார்‌” என்றார்‌. “நான்‌ முதலில்‌ முதுதாதை 
சூரசேனரை சென்று பார்த்தேன்‌. தந்தையே தாங்கள்‌ 
மதுராவுக்கு வரவேண்டும்‌, அங்கொரு அரசவிளையாட்டு 
நிகழவிருக்கிறது, மூதரசராக நீங்கள்‌ அங்கு நின்று 
அரசர்களை வரவேற்க வேண்டும்‌ என்றேன்‌.” 


“எனக்கு அவரது இயல்பு முன்னரே தெரியும்‌. தன்னை ஓர்‌ 
யாதவனென உணர்பவர்‌ அவர்‌. கன்றோட்டுகையிலேயே 
மகிழ்பவர்‌. ஆனால்‌ அரசனென்றும்‌ தன்னை கற்பனை 
செய்துகொள்பவர்‌. ஓர்‌ அரசர்‌ என அவரை முன்நிறுத்தும்‌ 
எச்செயலையும்‌ பெருமகிழ்வுடன்‌ எதிர்கொள்பவர்‌. 
ஆயினும்‌ அன்று அந்நிலையில்‌ அவ்வுளத்துடன்‌ 


கற்பித்தபடியே வந்த துரோணர்‌ விடைகொடுக்கும்‌ 
கணத்தில்‌ “பார்த்தா, என்‌ குடிலுக்குள்‌ வா” என்றபின்‌ 
உள்ளே சென்றார்‌. அஸ்வத்தாமனை நோக்கியபின்‌ 
அர்ஜுனன்‌ உள்ளே சென்றான்‌. துரோணர்‌ குடிலின்‌ 
படலை மூடியபின்‌ திரும்பி கனத்த குரலில்‌ “உன்‌ குருவாக 
என்‌ ஆணை இது. நீ என்றென்றும்‌ இதற்குக்‌ 
கட்டுப்பட்டவன்‌” என்றார்‌. “ஆணையிடுங்கள்‌ 
குருநாதரே” என்றான்‌ அர்ஜுனன்‌. “ஒருதருணத்திலும்‌ நீ 
என்‌ மைந்தனை கொல்லலாகாது. எக்காரணத்தாலும்‌” 
என்றார்‌ துரோணர்‌. மறுகணமே “ஆணை” என்றான்‌ 
அர்ஜுனன்‌. துரோணர்‌ நடுங்கும்‌ குரலில்‌ “அவன்‌ 
ஒருவேளை மானுடர்‌ கற்பனைக்கே அப்பாற்பட்ட பெரும்‌ 
அறப்பிழையை செய்தாலும்‌” என்றார்‌. “ஆம்‌, அவ்வாறே” 
என்றான்‌ அர்ஜுனன்‌. 


அவனருகே வந்து சற்று குனிந்து உதடுகள்‌ நடுங்க 
துரோணர்‌ சொன்னார்‌ “நாளை உன்‌ குலத்துக்கும்‌ 
உனக்கும்‌ பெரும்பழியை அவன்‌ அளித்தாலும்‌... உன்‌ 
பிதாமகர்களையும்‌ அன்னையரையும்‌ 
உடன்பிறந்தாரையும்‌ மைந்தர்களையும்‌ உன்‌ 
கண்ணெதிரே அவன்‌ கொன்றாலும்‌ உன்‌ கை அவனை 
கொல்லக்கூடாது.” அர்ஜுனன்‌ “ஆம்‌ குருநாதரே. 
மூதாதையரும்‌ மும்மூர்த்திகளும்‌ ஆணையிட்டாலும்‌ 
அவ்வண்ணமே” என்றான்‌. பெருமூச்சுடன்‌ உடல்தளர்ந்த 
துரோணர்‌ அவன்‌ தலையில்‌ கை வைத்து “மானுடரில்‌ 
உன்னை எவரும்‌ வெற்றிகொள்ளமாட்டார்கள்‌” என்றார்‌. 
பின்பு கதவைத்திறந்தார்‌. 


அர்ஜுனன்‌ வெளியே வந்தபோது கெளரவர்களும்‌ சற்று 
முன்னால்‌ அஸ்வத்தாமனும்‌ குடிலின்‌ வாயிலை 
நோக்கியபடி நிற்பதைக்‌ கண்டான்‌. ஒருகணம்‌ 
திகைத்தபின்‌ அவன்‌ தலைகுனிந்து முன்னால்‌ 
நடந்தான்‌. குடில்வாயிலில்‌ தோன்றிய துரோணர்‌ உரத்த 
குரலில்‌ “கேளுங்கள்‌ இளைஞர்களே! என்‌ 
முதல்மாணவன்‌ இவன்‌. பாரத்வாஜ-அக்னிவேச 
குருகுலங்களில்‌ முதல்வன்‌ இளையபாண்டவனாகிய 
பார்த்தன்‌. ஒருபோதும்‌ இவனுக்கு நிகராக 
இன்னொருவனை நான்‌ வைக்கப்போவதில்லை. 
இவனை இனி என்‌ வடிவமாகவே கண்டு வணங்குங்கள்‌. 
இவனுக்கு எதிராகச்‌ சொல்லப்படும்‌ ஒவ்வொரு சொல்லும்‌ 
என்னை நோக்கியே. இவன்‌ மேலெழும்‌ ஒவ்வொரு 
வில்லும்‌ எனக்கு எதிராகவே” என்று சொல்லி “ஆம்‌, 
அவ்வாறே ஆகுக” என்றார்‌. பின்னர்‌ திரும்பி உள்ளே 
சென்றார்‌. 


இருப்பாரா என்ற ஐயமும்‌ எனக்கிருந்தது. ஆனால்‌ நான்‌ 
அதை சொன்னதுமே மகிழ்ந்து “ஆம்‌, நான்‌ மதுராவுக்கு 
வந்து நெடுநாட்களாகிறது” என்றார்‌. பின்னர்‌ என்‌ 
கையை பற்றிக்கொண்டு “என்‌ விழிகள்‌ மங்கிவிட்டன. 
என்னால்‌ எந்த அரசரையும்‌ பார்த்து அவர்‌ எவர்‌ என்று 
உடனடியாக புரிந்துகொள்ள இயலாது. என்னருகே 
அமைச்சர்‌ ஒருவர்‌ இருந்து அதை அறிவிக்க வேண்டும்‌' 
என்றார்‌. நான்‌ “அதற்கு இரு அமைச்சர்களை தங்கள்‌ 
அருகே நிறுத்துகிறேன்‌” என்றேன்‌” என்றார்‌ உல்முகன்‌. 


“அவர்‌ மீண்டும்‌ என்‌ கையைப்பற்றி “அரசருக்கான 
உடைகள்‌ இப்போது என்னிடம்‌ இல்லை. என்னிடம்‌ 
இருந்த உடைகள்‌ அனைத்தையும்‌ முன்னரே எங்கோ 
விட்டுவிட்டேன்‌. அவை நல்ல நிலையில்‌ இருப்பதற்கான 
வாய்ப்பில்லை' என்றார்‌. “தாங்கள்‌ இப்போது அரசர்‌ 
அல்ல, பேரரசர்‌. தங்களுக்குகந்த அணியாடைகளும்‌ 
நகைகளும்‌ மதுராவில்‌ ஒருக்கப்பட்டுவிடும்‌' என்றேன்‌. 
“நன்று, நானும்‌ அரசர்களைப்‌ பார்த்து 
நெடுநாட்களாகிறது” என்று அவர்‌ கூறினார்‌. மகிழ்ந்து 
சிரித்து “அரசர்கள்‌ உண்மையில்‌ அரசர்களுடன்தான்‌ 
மகிழ்ச்சியாக இருக்க முடியும்‌, கன்றுகளுடன்‌ அல்ல' 
என்றார்‌. அதை சொல்லிக்கொண்டே இருந்தார்‌” என்று 
சொல்லிச்‌ சிரித்து “உதிரக்‌ காத்திருக்கும்‌ கனியை ஊதி 
உதிர்க்கமுடியும்‌ என்று ஒரு சொல்‌ உண்டு” என்றார்‌. 


“மீண்டுவர விழையாத உள்ளங்கள்‌ இல்லை. 
துயரிலிருந்தும்‌ கசப்பிலிருந்தும்‌ தனிமையிலிருந்தும்‌ 
மட்டுமல்ல, சென்ற எல்லா தொலைவுகளிலிருந்தும்‌ 
மனிதர்கள்‌ திரும்பிவரவே எண்ணுகிறார்கள்‌. 
உவகையிலிருந்தும்‌ நிறைவிவிருந்தும்‌ கூட 
நெடுந்தொலைவு சென்றதாக உணர்ந்தால்‌ உடனே 
திரும்ப முயல்கிறார்கள்‌” என்று அமைச்சர்‌ பூர்ணகோபர்‌ 
சொன்னார்‌. உல்முகன்‌ “நான்‌ மூத்த தாதை சூரசேனர்‌ 
வரும்‌ செய்தியை தாதை வசுதேவரிடம்‌ உரைப்பதற்காக 
செல்கிறேன்‌ எனும்‌ முறையில்‌ அவரைச்‌ சென்று 
சந்தித்தேன்‌. சூரசேனரை மதுராவுக்கு அழைத்துச்‌ செல்ல 
தந்தையின்‌ ஆணையுடன்‌ வந்திருப்பதாகவும்‌, 
அதற்கான ஒப்புதலை தாதை வசுதேவரிடமிருந்து பெற 
விரும்புவதாகவும்‌ கூறினேன்‌” என்றார்‌. 


தனக்குத்தானே சிரித்துக்கொண்டு உல்முகன்‌ 
தொடர்ந்தார்‌ “நான்‌ எண்ணியது போலவே 
அச்செய்தியைக்‌ கேட்டதும்‌ வசுதேவர்‌ முகம்‌ சுருங்கியது. 
“அவர்‌ உடல்நிலை எவ்வண்ணம்‌ இருக்கிறது என்று 
எனக்குத்‌ தெரியவில்லை' என்றார்‌. என்‌ மகிழ்வை 


அடக்கிக்கொண்டு “நான்‌ அவரிடமே கேட்டேன்‌, அவர்‌ வர 
விரும்புகிறார்‌. உரிய உடல்நிலையிலும்‌ இருக்கிறார்‌ 
என்றார்‌' என்றேன்‌. “எனில்‌ அழைத்துச்‌ செல்‌' என்றபின்‌ 
கண்கள்‌ கூர்ந்து “என்ன நிகழ்கிறது மதுராவில்‌?” என்றார்‌. 
அதுவே அவர்‌ ஆர்வம்‌ கொண்டிருப்பதை காட்டியது. 
எனக்குள்‌ புன்னகைத்து “தந்தையே, ௬ுக்மிக்கு எதிரான 
போர்‌ ஒன்றை தந்தை அறைகூவினார்‌. அதை 
நாற்களமாடலாக மாற்றிக்கொண்டார்‌” என்றேன்‌.” 


“தாதை வசுதேவர்‌ தலையை அசைத்து தன்‌ 
நிறைவின்மையை வெளிப்படுத்தினார்‌. “நாற்களமாடல்‌ 
என்பது நிகரிப்போரல்ல, பொய்ப்போர்‌. அது 
சிக்கல்களை பெரிதாக்கும்‌, ஒத்திப்போடும்‌, ஒருபோதும்‌ 
தீர்க்காது' என்று அவர்‌ சொன்னார்‌. “ஆம்‌, நானும்‌ 
அதைத்தான்‌ சொன்னேன்‌. நிகரிப்போரெல்லாம்‌ பொய்‌. 
இங்கே தாதை வசுதேவரைப்போல அரசுசூழ்தல்‌ அறிந்த 
ஒருவர்‌ இருந்தால்‌ அவ்வாறே கூறியிருப்பார்‌, அவர்‌ 
இல்லாத குறையை இப்போது உணர்கிறோம்‌ என்றேன்‌. 
தந்தை ஆம்‌ என்றார்‌' என்றேன்‌. அவர்‌ முகம்‌ மலர்ந்தது. 

னால்‌ உடனே முகத்தை திருப்பிக்கொண்டு “நான்‌ 
அனைத்திலிருந்தும்‌ என்னை விடுவித்துக்கொண்டு 
நெடுநாட்களாகிறது. இவை எவற்றிலும்‌ எனக்கு 

ர்வமில்லை. என்‌ இடம்‌ இது. இங்கு நான்‌ இவ்வண்ணம்‌ 
எளிய சிற்றுயிரென மடிந்து மறையவேண்டும்‌ என்று 
விரும்புகிறேன்‌” என்றார்‌.” 


உல்முகன்‌ சிரித்துக்கொண்டே சொன்னார்‌. “நான்‌ அவர்‌ 
சொல்வதை ஏற்றுக்கொண்டேன்‌. “ஆம்‌ தாதையே, துறந்து 
ஏகுவதே அரசமுனிவரும்‌ தவமுனிவரும்‌ 
கடைக்கொள்ளும்‌ வழி” என்றேன்‌. “ஆகவே இதை தங்கள்‌ 
கடமை என்று சொல்லமாட்டேன்‌. ஆனால்‌ ஓர்‌ எளிய 
ஆடல்‌ என்று தாங்கள்‌ அங்கு வரலாமே?” என்றேன்‌. 
வசுதேவர்‌ “என்னை அவன்‌ அழைக்கவில்லையே” 
என்றார்‌. அவர்‌ அதை சொன்னபோது நான்‌ எப்படி 
சிரிக்காமலிருந்தேன்‌ என இன்று எண்ணினாலும்‌ 
புரியவில்லை.” 


“நான்‌ அவருடைய அச்சொல்லுக்காகவே காத்திருந்தேன்‌. 
தந்தையே, உண்மையில்‌ தங்களை 
அழைப்பதற்காகத்தான்‌ நான்‌ வந்தேன்‌. தவம்‌ 
மேற்கொண்ட தாங்கள்‌ வரக்கூடுமா என்ற ஐயம்‌ 
இருப்பதனால்தான்‌ இவ்வளவு நேரம்‌ 
பேசிக்கொண்டிருக்கிறேன்‌” என்றேன்‌. “ஒருமுறை வந்து 
மீளலாம்‌ என்றே தோன்றுகிறது. தந்தைக்கும்‌ துணையாக 
எவராவது வருவது நன்று. தன்னுடன்‌ நான்‌ இருந்தால்‌ 


அவர்‌ இன்னும்‌ நம்பிக்கையாக உணர்வார்‌' என்று 
வசுதேவர்‌ சொன்னார்‌. இருவரையும்‌ கூட்டிக்கொண்டு 
வந்துவிட்டேன்‌.” 


பலராமர்‌ புன்னகைத்து “இருவரும்‌ இதனூடாக தங்கள்‌ 
சோர்வுகளில்‌ இருந்து வெளிவந்தால்‌ நன்றுதானே?” 
என்றார்‌. நான்‌ “இந்நகரில்‌ ஒவ்வொருவரும்‌ தங்கள்‌ 
துயர்களிலிருந்தும்‌ தனிமையிலிருந்தும்‌ 
வெளிவந்துகொண்டிருக்கிறார்கள்‌. இந்த ஆடலின்‌ 
பெறுபயன்‌ என்பது முதன்மையாக இதுவே” என்றேன்‌. 
“ஆம்‌, நானும்‌ அதையே எண்ணினேன்‌. இங்கே 
மெல்லமெல்ல உயிர்‌ திரும்பிக்கொண்டிருக்கிறது. 
புதுமழைக்குப்‌ பின்‌ பசுமை மீள்வதைப்போல” என்றார்‌ 
பலராமர்‌. 


வந்தது முதலே அவர்களிருவருமே அந்த அவைகூடலை 
விரும்புவதை கண்டேன்‌. வந்தவுடனேயே சூரசேனர்‌ 
வசுதேவரை அழைத்துக்கொண்டு சென்று அந்த 
நாற்களப்‌ பந்தலை சுற்றிப்‌ பார்த்தார்‌. அதில்‌ ஒவ்வொரு 
இருக்கையும்‌ எவருக்கென போடப்பட்டிருக்கிறது என்று 
உசாவி அறிந்துகொண்டார்‌. அவர்‌ மிக அரிதாகவே 
மதுவனத்தில்‌ இருந்து வெளியே வந்தார்‌. மதுவனம்‌ ஓர்‌ 
அரசோ நகரமோ அல்ல, ஆகவே அவருக்கு எல்லாமே 
வியப்பூட்டியது. அவர்‌ நன்கறிந்த அனைத்தையும்‌ மறந்து 
மீண்டும்‌ கண்டறிந்து திகைப்பும்‌ வியப்பும்‌ மகிழ்ச்சியும்‌ 
அடைந்தார்‌. “இத்தனை அரசர்கள்‌ ஓரிடத்திற்கு 
வருகிறார்களா? ஓர்‌ ஆடலுக்காகவா?” என்றார்‌. 


வசுதேவருக்கு ஒவ்வொன்றிலும்‌ ஏதேனும்‌ ஒன்று 
சொல்வதற்கு இருந்தது. “மகதனின்‌ அருகே கலிங்கனை 
அமரவைக்கலாகாது. அவர்களுக்குள்‌ நெடுநாட்கள்‌ 
நீண்ட பூசலொன்று உண்டு. இந்த அவையில்‌ அவர்கள்‌ 
இருவரும்‌ வெளிப்படுத்தும்‌ உடல்மொழியிலிருந்து 
ஏதேனும்‌ கசப்புகள்‌ உருவாகக்கூடும்‌” என்றார்‌. “மச்சர்கள்‌ 
அனைவரையும்‌ ஒரே இடத்தில்‌ அமரவைப்பதுபோல்‌ 
இங்கு பீடம்‌ வைக்கப்பட்டுள்ளது. அவ்வாறு 
நிகழக்கூடாது. தனித்தனியாக அவர்கள்‌ 
செயலற்றவர்கள்‌. ஒருங்கு திரண்டால்‌ 
விந்தையானதொரு திமிறலை அடைகிறார்கள்‌” என்றார்‌. 


அவர்களுக்கு மேலும்‌ ஆர்வம்‌ வரும்படி விழா 
ஒருங்கிணைப்புக்கான அனைத்துச்‌ செயல்களிலும்‌ 
அவர்களை ஈடுபடுத்தினேன்‌. ஒற்றர்களில்‌ ஒருசாராரை 
சீராக அவர்களை சந்தித்து நிகழ்வதை சுருக்கி உரைக்க 
சொன்னேன்‌. இரவெல்லாம்‌ இருவரும்‌ விழா 


ஒருங்கமைப்புகளில்‌ முற்றாகவே ஈடுபட்டிருந்தனர்‌. 
அவர்களின்‌ வருகை இன்றி அவ்விழா நிகழ்ந்திருக்காது 
என்று சொல்லும்‌ அளவுக்கு அவர்கள்‌ இருவரும்‌ 
பங்களிப்பாற்றினார்கள்‌. 


பிரக்ஜ்யோதிஷத்தின்‌ இளைய பகதத்தனுக்கும்‌ 
அவருடன்‌ வந்த இளையோனுக்குமிடையே சிறு 
பூசலொன்று உருவாகி அது நாப்பிறழ்ச்‌ சொற்களாக 
வளர்ந்துவிட்டதென்று ஒற்றர்கள்‌ சொன்னதுமே நான்‌ 
சூரசேனரை அவர்களின்‌ மாளிகைக்கு அனுப்பினேன்‌. 
அவர்‌ அங்கு அவர்களை தேடிச்‌ சென்றதுமே இருவரின்‌ 
உளநிலைகளும்‌ மாறிவிட்டன. அவர்‌ இருவரையும்‌ 
அமரவைத்து ஓரிரு நற்சொற்கள்‌ சொன்னதும்‌ அவர்கள்‌ 
தந்தை சொல்லென அதை ஏற்றுக்கொண்டார்கள்‌. 


அவர்கள்‌ மகிழ்ந்ததைவிட பலமடங்கு சூரசேனர்‌ 
மகிழ்ந்தார்‌. ஒரு சொல்லில்‌ அவர்களின்‌ பூசலை 
தீர்த்ததைப்பற்றி பலமுறை என்னிடம்‌ சொன்னார்‌. 
“அரசர்களிடையே நிகழும்‌ பூசல்‌ என்பது ஒரு சிறு 
நோய்க்கொப்புளம்‌ போன்றது. அத்தருணத்திலேயே 
அதை சீர்படுத்திவிடுவது நன்று. இல்லையேல்‌ அது 
பெருகும்‌, உயிர்‌ கவ்வி அழிக்கும்‌” என்றார்‌. 
“பொதுவாகவே நான்‌ சொல்வதை அனைவரும்‌ 
ஏற்றுக்கொள்கிறார்கள்‌. ஏனென்றால்‌ நான்‌ முறையென 
அல்லாதவற்றை சொல்வதில்லை.” 


அந்த நாற்களமாடலுக்கான நெறிகள்‌ அனைத்தையும்‌ 
நான்‌ முன்னரே முறையாக எழுதி அனைவருக்கும்‌ 
அளித்திருந்தேன்‌. அதை அவர்கள்‌ ஒவ்வொருவரும்‌ 
கடைபிடிக்க வேண்டும்‌ என்றும்‌, அதில்‌ மீறல்‌ ஏதேனும்‌ 
நிகழ்ந்தால்‌ அதை முறைப்படி எனக்கு அறிவிக்க 
வேண்டும்‌ என்றும்‌ கூறியிருந்தேன்‌. ஆனால்‌ நெறிகள்‌ 
அனைத்தையுமே சூரசேனரும்‌ வசுதேவரும்‌ தொடர்ந்து 
மாற்றிகொண்டிருந்தனர்‌. அவர்கள்‌ மாற்றுவதை 
உடனடியாக ஏற்றுக்கொண்டு சிறிய இடைவேளைக்குப்‌ 
பின்‌ எது முன்னரே ஏற்கப்பட்டதோ அதை மட்டுமே 
தொடரும்பம நான்‌ அனைவருக்கும்‌ மந்தணமாக 
சொல்லியிருந்தேன்‌. 


அவர்கள்‌ ஆர்வத்தையும்‌ உவகையையும்‌ பார்த்த பின்‌ 
உல்முகன்‌ என்னிடம்‌ “ஒருமுறையேனும்‌ 
தவறுதலாகவேனும்‌ அவர்கள்‌ இளைய தந்தை பெயரை 
சொல்வார்களா என்று நான்‌ முழு இரவும்‌ 
செவிகொண்டிருந்தேன்‌. அவர்கள்‌ அவரை முற்றாக 
மறந்துவிட்டார்கள்‌” என்று சொன்னார்‌. “குற்றவுணர்ச்சி 


தாளமுடியாததனால்‌ அவர்கள்‌ அவரை முற்றாக மறக்க 
முயன்றார்கள்‌” என்று நான்‌ சொன்னேன்‌. “அவர்கள்‌ 
எண்ணியதைவிட இயல்பாகவே அவர்கள்‌ 
மறந்துவிட்டார்கள்‌. பார்வையிலிருந்து ஒருவரை 
விலக்குவது அவரை நம்‌ வாழ்வில்‌ இருந்தும்‌ 
விலக்கிவிடுகிறது.” 


“நம்‌ வாழ்வில்‌ அன்றாடத்திற்கு இருக்கும்‌ இடம்‌ என்ன 
என்று நமக்கே தெரியாது. அன்றாடம்‌ நம்‌ சித்தத்தின்‌ 
பெரும்பகுதியை நிறைக்கிறது, நம்‌ வாழ்வில்‌ 
பெரும்பொழுதை நிறைக்கிறது. அன்றாடத்திற்கு 
அப்பால்‌ நாம்‌ சில கணங்கள்‌ சென்று வருகிறோம்‌. 
கனவுகள்‌ நம்மை ஊடுருவிச்‌ செல்கின்றன. அங்கு 
மட்டுமே இளைய யாதவர்‌ இருப்பார்‌. கனவுகள்‌ 
நிகழ்காலத்தில்‌ இல்லை. நோக்குக, இங்கு வரும்‌ எந்த 
அரசரும்‌ அவர்‌ பெயரை சொல்லப்போவதில்லை! இங்கு 
நிகழும்‌ எந்தச்‌ சடங்கிலும்‌ அவர்‌ நினைவுகூரப்படுவதும்‌ 
இல்லை. அவர்‌ பெயர்‌ வரும்போதுகூட அது மூதாதை 
பெயர்களின்‌ நீண்ட நிரையில்‌ ஒன்றுபோல அத்தனை 
எளிதாக இயல்பாக கடந்து செல்லப்படும்‌” என்றேன்‌. 


“அதைத்தான்‌ நானும்‌ எண்ணிக்கொண்டிருக்கிறேன்‌. 
எனக்கு மட்டும்‌ ஏன்‌ அவர்‌ அவ்வப்போது நினைவுக்கு 
வருகிறார்‌ என்று தெரியவில்லை” என்றார்‌ உல்முகன்‌. 
நான்‌ புன்னகைத்து “அந்நினைவு நமக்கு அவ்வண்ணம்‌ 
வருவதில்‌ இருக்கும்‌ விந்தையால்‌ அதை மீண்டும்‌ 
மீண்டும்‌ நினைவுகூர்கிறோம்‌ போலும்‌. அது 
இயல்பானதே என்று உணர்கையில்‌ கடந்து செல்வோம்‌. 
இளைய யாதவரின்‌ பெயர்‌ நம்மில்‌ எவருக்கும்‌ இன்று 
ஒவ்வா உணர்வையே, பெருந்துயரையோ அளித்து 
மகிழ்ச்சியை குலைப்பதில்லை, அன்றாடத்தின்‌ 
ஒழுங்கை மாற்றி அமைப்பதுமில்லை” என்றேன்‌. 


அரசர்கள்‌ ஒவ்வொருவராக வந்து அவை 
நிறைந்துகொண்டிருந்தது. நிறைவடையும்‌ அவையில்‌ 
ஏற்படும்‌ ஓலி மாறுபாட்டை உணர்ந்தேன்‌. விழிகளால்‌ 
தொட்டுத்தொட்டு அனைவரையும்‌ நோக்கினேன்‌. 
ஏற்கெனவே துணையமைச்சர்களிடம்‌ பட்டியல்‌ வைத்து 
அனைவரையும்‌ வருகை நோக்கச்‌ சொல்லியிருந்தேன்‌. 
வேண்டுமென்றே பிந்திவந்து தானில்லாமல்‌ அவை 
தொடங்கிவிட்டதைச்‌ சொல்லிப்‌ பூசலிடுவோர்‌ எப்போதும்‌ 
உண்டு. அரசர்கள்‌ பொய்ச்சிரிப்புடன்‌ முகமன்களை 
உரைத்தனர்‌. செயற்கையாக உரக்க நகைத்தனர்‌. 
அதைவிட செயற்கையாக நெருக்கத்தை நடித்தனர்‌. 


அஸ்தினபுரியில்‌ இருந்து யுயுத்ஸு வருவாரா என்ற 
ஐயமிருந்தது. அதைவிட அவரை பிற ஷத்ரிய 
மன்னர்கள்‌ எப்படி எதிர்கொள்வார்கள்‌ என்ற தயக்கமும்‌. 
யுயுத்ஸுவை மதுராபுரி அஸ்தினபுரியின்‌ பேரரசராகவே 
ஏற்கிறது என்று வெளிப்படையாக காட்டிவிடவேண்டும்‌, 
அரசர்களுக்கு எந்த ஐயமும்‌ அதில்‌ எழக்கூடாது என்று 
நினைத்தேன்‌. ஆகவே யுயுத்ஸு வருகிறார்‌ என்ற செய்தி 
வந்ததுமே வசுதேவரையும்‌ நிஷதனையும்‌ 
படகுத்துறைக்கே அனுப்பினேன்‌. உ”. அவர்கள்‌ 
அங்கே செல்வதற்குள்ளாகவே பதினெட்டு அரசர்கள்‌ 
தங்கள்‌ அமைச்சர்களை யுயுத்ஸுவை வரவேற்க 
படகுத்துறைக்கு அனுப்பியிருந்தனர்‌. 


யுயுத்ஸு அவைக்களத்திற்கு வந்தபோது வாசல்‌ முகப்பில்‌ 
சூரசேனர்‌ நின்று வரவேற்றார்‌. கலிங்கர்களும்‌ 
மகதர்களும்‌ வங்கர்களும்‌ என பாரதவர்ஷத்தின்‌ 
அனைத்து அரசர்களும்‌ வாயிலுக்கே சென்று 
யுயுத்ஸுவை வரவேற்று அழைத்து வந்தனர்‌. அவருடன்‌ 
ஒரு சொல்‌ பேச, அவர்‌ அருகே அமர அவர்களிடையே 
போட்டியே நடந்தது. அந்த அவை நடுவே வந்து யுயுத்ஸு 
அமர்ந்தபோது அவரே பேரரசர்‌ என்பது அவையினரின்‌ 
முகங்களிலேயே நன்கு தெரிந்தது. யுயுத்ஸுவும்‌ அதை 
உணர்ந்திருந்தார்‌. அவர்‌ ஜனகருக்கு மட்டுமே 
தலைவணங்கினார்‌. 


[10௨௨6]அவைநிறைவு நிகழ்ந்துவிட்டதை உல்முகன்‌ 
என்னிடம்‌ கைகாட்டி தெரிவித்தார்‌. நான்‌ தலையசைத்த 
பின்னர்‌ திரும்பி அவைக்காவலனிடம்‌ அவைநிறைவை 
அறிவித்தேன்‌. பின்னர்‌ இறங்கிச்‌ சென்று அரங்கின்‌ சிறு 
மூலையில்‌ அனைவரையும்‌ பார்க்கும்படி நின்றேன்‌. 
ஒருகணத்தில்‌ இயல்பாக என்‌ பார்வை கணிகர்‌ 
எங்கிருக்கிறார்‌ என்று தேடி சலித்து மறுகணத்தில்‌ அவர்‌ 
அங்கில்லை, கிளம்பிச்‌ சென்றுவிட்டார்‌ என்று தெளிந்து, 
அவ்‌ இன்மையில்‌ துணுக்குற்று, பின்னர்‌ சிறு மகிழ்வை 
அடைந்தது. அவர்‌ அங்கில்லை என்பதில்‌ அவ்வண்ணம்‌ 
மகிழலாமா என்ற எண்ணம்‌ தொடர்ந்து எழுந்தது. அவர்‌ 
வந்து வேறு எதையோ நிகழ்த்திவிட்டுச்‌ சென்றிருக்கிறார்‌. 
அது என்ன? அது ருக்மியின்‌ உள்ளத்தில்‌ நுண்வடிவில்‌ 
இருக்கும்‌. நச்சுவிதை என, அறியா நரம்பின்‌ ஒரு முடிச்சு 
என. ருக்மி அங்கு வரும்போது அது தெரியும்‌. 

நிமித்திகன்‌ மேடையேறி அவைநிறைவை தெரிவித்தான்‌. 
அங்கு கூடியிருக்கும்‌ அனைத்து அரசர்களையும்‌ 
குலமுறை மூப்பு வரிசையில்‌ ஓங்கிய குரலில்‌ 
வரவேற்றான்‌. “அவையோரே, விஷ்ணுவில்‌ இருந்து 


பிரம்மா பிறந்தார்‌. அவரிலிருந்து பிரஜாபதியாகிய அத்ரி 
எழுந்தார்‌. அத்ரியின்‌ மைந்தர்‌ சந்திரன்‌. சந்திரனின்‌ 
மைந்தன்‌ புதன்‌. அவர்களின்‌ கொடிவழி புரூரவஸ்‌, 
ஆயுஷ்‌, நகுஷன்‌, யயாதி என நீண்டு யாதவ 
குடிமூதாதையான யதுவில்‌ நிரப்புற்றது. யதுவின்‌ 
குருதிமரபு சகஸ்ரஜித்‌, சதஜித்‌, ஹேகயன்‌, தர்மன்‌, குந்தி, 
பத்ரசேனர்‌, தனகன்‌, கிருதவீரியன்‌, கார்த்தவீரியன்‌, 
ஜயத்வஜன்‌, தாலஜம்பன்‌, வீதிஹோத்ரன்‌, அனந்தன்‌, 
துர்ஜயன்‌, யுதாஜித்‌, சினி, சத்யகன்‌, ஜயன்‌, குணி, 
அனாமிஸ்ரன்‌, பிரஸ்னி, சித்ரரதன்‌, விடூரதன்‌, சூரன்‌, 
சினி, ஃபோஜன்‌, ஹ்ருதீகன்‌ என வளர்ந்து எங்கள்‌ 
குடிமூதாதையான சூரசேனரை வந்தடைந்தது. அவர்‌ 
மைந்தர்‌ வசுதேவர்‌. அவர்‌ மைந்தராகிய பலராமர்‌ இங்கே 
அவையமர்ந்திருக்கிறார்‌.” 


“இங்கு அவைகொண்டுள்ள அரசர்கள்‌, 
குடித்தலைவர்கள்‌ அனைவருக்கும்‌ தொல்புகழ்கொண்ட 
யாதவக்‌ குடிமரபின்‌ மூதாதையரின்‌ வாழ்த்துக்கள்‌ 
அமைவதாக! குலதெய்வங்கள்‌ இங்கே எழுந்தருள்க! 
அவையோரே, இந்த அவையில்‌ இன்று ஒரு நிகரிப்போர்‌ 
நிகழவிருக்கிறது. போர்புரிபவர்கள்‌ ஆசிரியரும்‌ 
மாணவரும்‌ என திகழ்ந்தவர்கள்‌. அவர்களிடையே 
அன்பும்‌ மதிப்பும்‌ உள்ளது. ஆகவே ஓர்‌ அரசப்பூசலை 
இவ்வண்ணம்‌ நிகரிப்போரில்‌ தீர்த்துக்கொள்ளலாம்‌ 
என்ற எண்ணம்‌ ஏற்பட்டது. இது இருவரில்‌ எவர்‌ 
வென்றார்‌ என்று அறுதியாக அறிவிக்கும்‌ ஆடல்‌. 
வென்றவரின்‌ கோரிக்கையை தோற்றவர்‌ 
ஏற்றுக்கொண்டாகவேண்டும்‌. அதற்கு இங்கு 
அவையமர்ந்திருக்கும்‌ அனைத்து அரசர்களும்‌ 
சான்றாவார்கள்‌.” 


அவையினர்‌ கைதூக்கி “ஆம்‌! ஆம்‌! ஆம்‌!” என்று 
ஓசையெழுப்பினர்‌. “நிகரிப்போருக்கு தொல்நூல்கள்‌ 
அமைக்கும்‌ வழிமுறைப்படியே இந்த அவை 
அமைந்துள்ளது. இங்கு அனைத்து முறைமைகளும்‌ 
கடைபிபுக்கப்படும்‌. அதற்கு இந்த அவையே சான்றும்‌ 
வழிகாட்டியுமாக திகழவேண்டும்‌. அன்பும்‌ அளியும்‌ 
எல்லை மீறாது நிகழும்‌ இந்தப்‌ போர்‌ தெய்வங்களுக்கும்‌ 
மூதாதையருக்கும்‌ இனிதாகுக!” நிமித்திகன்‌ 
தலைவணங்கினான்‌. 


கொம்புகளும்‌ மங்கல இசையும்‌ முழங்க அந்தணர்‌ எழுவர்‌ 
அவைபுகுந்தனர்‌. கங்கை நீர்‌ நிறைந்த 
பொற்கலங்களுடன்‌ வந்து அவையையும்‌ 
அரியணையையும்‌ நீர்கெளித்து வேதம்‌ ஓதி 


தூய்மைப்படுத்தினர்‌. மீண்டும்‌ முரசொலிகள்‌ எழுந்தன. 
இசைச்சூதர்‌ அவைபுகுந்து இரண்டு பிரிவாக விலக 
அணிச்சேடியர்‌ மங்கலத்தாலங்களுடன்‌ வந்து பிரிந்து 
விலகினர்‌. மதுராவின்‌ கருடக்கொடியுடன்‌ ஏவலன்‌ 
ஒருவன்‌ அவையுகுந்தான்‌. தொடர்ந்து வந்த 
அறிவிப்பாளன்‌ வலம்புரிச்‌ சங்கை ஊதி “மதுவனத்தின்‌ 
சூரசேனரின்‌ பெயர்மைந்தர்‌, வசுதேவரின்‌ முதல்‌ மைந்தர்‌, 
மதுராவின்‌ அரசர்‌ பலராமர்‌ வருகை!” என்று 
அறிவித்தான்‌. 


அதை தொடர்ந்து அரசணிக்கோலத்தில்‌ மதுராவின்‌ 
தொன்மையான மணிமுடியைச்‌ சூடி, மேழிவடிவில்‌ 
அமைக்கப்பட்ட செங்கோலை ஏந்தி, சீரான நடையில்‌ 
பலராமர்‌ நடந்து வந்தார்‌. அவருடைய பெரிய 
வெண்ணிற உடலில்‌ நகைகளில்‌ எழுந்த அருமணிகள்‌ 
ஆயிரம்‌ விழிகள்‌ திறந்ததுபோல மின்னின. நீல 
நரம்போடிய வெண்பளிங்குக்‌ கைகளே அவருடைய 
அழகு என சூதர்‌ பாடுவதுண்டு. கண்கள்‌ 
களைத்திருந்தாலும்‌ அவர்‌ உடல்‌ மெருகு 
கொண்டிருந்தது. அவை அவரையே 
நோக்கிக்கொண்டிருந்தது. 


பலராமர்‌ முப்புறமும்‌ திரும்பி அவையை வணங்கினார்‌. 
அவைகூடல்‌ அவருக்கு வழக்கம்போல உவகையை 
அளிக்கவில்லை என்று தெரிந்தது. அவர்‌ முந்தையநாள்‌ 
மிகுதியாக மது அருந்தியிருந்தார்‌. ஆகவே காலையில்‌ 
தலைப்பெருப்பும்‌ கண்கூச்சமும்‌ இருப்பது தெரிந்தது. 
அவையின்‌ ஒளியும்‌ ஒலியும்‌ பெருகிச்சூழ்ந்து அவரை 
எரிச்சலுறச்‌ செய்தன. அவர்‌ பொதுவாக 
தலையசைத்துவிட்டு விழிகளைத்‌ தாழ்த்தி 
நிலம்நோக்கியபடி வந்தார்‌. அவையமர்ந்த அரசர்கள்‌ 
எழுந்து கைதூக்கி அவரை வாழ்த்தினர்‌. 
வாழ்த்தொலிகளும்‌ இசையும்‌ சூழ்ந்து அலைகொள்ள 
அவர்‌ களிக்களத்தில்‌ இடப்பட்ட அவருக்கான பீடத்தில்‌ 
அமர்ந்தார்‌. ஏவலர்‌ வந்து மணிமுடியையும்‌ 
செங்கோலையும்‌ உடைவாளையும்‌ பெற்றுக்கொண்டு 
அருகிருந்த பெரிய மேடையில்‌ வைத்தனர்‌. பலராமரின்‌ 
அருகே ஆட்டத்துணைவனாக நிஷதன்‌ அமர்ந்தார்‌. 


அதன்பின்‌ நிமித்திகன்‌ மேடையேறி “விதர்ப்பத்தின்‌ 
அரசரும்‌, கெளண்டின்யபுரியின்‌ பீஷ்மகரின்‌ மைந்தரும்‌, 
போஜகடகத்தின்‌ தலைவருமான அரசர்‌ ருக்மி 
அவைபுகுகிறார்‌” என்று அறிவித்தான்‌. மீண்டும்‌ 
கொம்போசை எழுந்தது. இசைச்சூதர்கள்‌ முன்னால்‌ வந்து 
விலக, மங்கலச்சேடியர்‌ வந்து மறுபுறம்‌ விலக, 


விதர்ப்பத்தின்‌ கொடியுடன்‌ முதன்மைக்‌ காவலன்‌ 
வந்தான்‌. தொடர்ந்து வலம்புரிச்‌ சங்கு ஊதியபடி ஒரு 
காவலன்‌ முன்னால்‌ வர விதர்ப்பத்தின்‌ மணிமுடியை 
அணிந்து கையில்‌ செங்கோலுடன்‌ ருக்மி அவைபுகுந்தார்‌. 


கணிகரின்‌ சொல்‌ அங்கு என்ன என்பது அப்போது 
தெரிந்தது. பிறிதொரு நாட்டுக்குள்‌ மணிமுடியும்‌ 
செங்கோலுமாக அரசர்கள்‌ நுமையும்‌ வழக்கம்‌ இல்லை. 
அங்கு அவ்வாறு நுழையவேண்டும்‌ என்பது ருக்மிக்கே 
தோன்றியிருக்க வாய்ப்பில்லை. ருக்மி அவைபுகுந்ததும்‌ 
அனைவரும்‌ தன்னியல்பாக அவரை வாழ்த்‌ 
குரலெழுப்பினர்‌. அரசர்கள்‌ முன்பெனவே கைதூக்கி 
அவரை வாழ்த்தினார்கள்‌. அவையெங்கும்‌ வாழ்த்தொலி 
முழங்கிக்கொண்டே இருக்க ருக்மி கைகூப்பி அதை 
ஏற்றுக்கொண்டு வந்து தனக்கான இருக்கையில்‌ 
அமர்ந்தார்‌. அவரிடமிருந்து மணிமுடியையும்‌ 
செங்கோலையும்‌ பெற்றுக்கொண்டு பலராமரின்‌ 
மணிமுடியும்‌ செங்கோலும்‌ வைக்கப்பட்டிருந்த அதே 
மேடையில்‌ அருகே வைத்தனர்‌ விதர்ப்பத்தின்‌ ஏவலர்‌. 


அது அரசக்கோலம்‌ எதுவாயினும்‌ இயல்பாக உருவாக்கும்‌ 
ஏற்பு. பலராமர்‌ சோர்ந்திருந்தமையால்‌ ர௬ுக்மியின்‌ 
முகமலர்வு அவர்களுக்கு மேலும்‌ உவப்பாக 
இருந்திருக்கலாம்‌. அது அவைமுறை அல்ல என்பது 
அப்போது அங்கிருக்கும்‌ எவருக்கும்‌ தோன்றியிருக்காது. 
ஆயினும்‌ அது ருக்மியை மலரவைத்தது. முந்தைய நாள்‌ 
நகர்நுழைந்தபோது குடிகளின்‌ ஏற்பில்‌ அவர்‌ ஏற்கெனவே 
உளம்‌ மயங்கியிருந்தார்‌. அங்கிருக்கும்‌ ஒவ்வொருவரும்‌ 
தன்னை பேரரசராக எண்ணி வரவேற்பதாக கற்பனை 
செய்துகொண்டார்‌. அந்த ஆட்டத்திற்கு அவருடன்‌ 
இருப்பதற்காக கணிகர்‌ அனுப்பிய பேய்‌ அது என்று 
எனக்கு தெரிந்தது. 

[1ாவவ)ருக்மியும்‌ பலராமரும்‌ நாற்களத்தின்‌ இரு 
பக்கங்களிலும்‌ எதிரெதிராக அமர்ந்ததுமே உண்மையில்‌ 
ஆட்டம்‌ தொடங்கிவிட்டது. அதன்‌ பின்‌ நிகழ்ந்த 
ஒவ்வொன்றும்‌ ஆட்டத்தின்‌ பகுதிகளே. அவர்கள்‌ பெரிய 
அணிகளையும்‌ ஆடைகளையும்‌ களைந்து ஏவலரிடம்‌ 
அளித்துவிட்டு இயல்புநிலை அடைந்தனர்‌. நிஷதன்‌ 
பலராமருக்கு வாய்மணம்‌ சுருட்டி கொடுத்தார்‌. அவர்‌ 
அதை வாங்கி வாயிலிட்டு மென்றபடி புன்னகையுடன்‌ 
ருக்மியை பார்த்தார்‌. 


ருக்மி அங்கு அமர்ந்து களத்தை பார்ப்பது வரை இருந்த 
நம்பிக்கையையும்‌ திளைப்பையும்‌ இழந்து உள்ளூர 
அஞ்சிவிட்டதுபோல்‌ அவர்‌ முகம்‌ பதற்றத்தை காட்டியது. 
நாற்களப்‌ பலகையின்‌ விளிம்பில்‌ இரு கைகளையும்‌ 
பற்றியபடி குனிந்து கால்களை 
பார்த்துக்கொண்டிருந்தார்‌. ௬க்மியின்‌ 
களத்துணைவனாக அவருடைய படைத்தலைவன்‌ 
சந்திரசேனன்‌ அமர்ந்தான்‌. நிமித்திகன்‌ என்‌ 
ஆணைக்காக காத்திருந்தான்‌. அவர்கள்‌ இயல்படைய 
நான்‌ காத்திருந்தேன்‌. அவை அவர்களை நோக்கியபடி 
ஓசையின்றி இருந்தது. 


இருவருடைய களத்துணைவர்களும்‌ நாற்களத்தில்‌ 
கருக்களை சீராக நகர்த்தி வைத்தனர்‌. 
தேர்யானைபுரவிகாலாள்‌ படைகளும்‌ அரசனும்‌ அரசியும்‌ 
அமைச்சர்களும்‌ படைத்தலைவர்களும்‌ ஏவலர்களும்‌ 
காவலர்களும்‌ நிரைகொண்டனர்‌. அவர்கள்‌ தாங்கள்‌ 
அறியாத களத்தில்‌, தங்களால்‌ ஆடப்படாத 
ஆட்டத்திற்காக ஒருக்கமாயினர்‌. அந்த ஆடல்‌ பகடை 
இல்லாதது. முழுக்க முழுக்க சூழ்திறனால்‌ ஆடப்படுவது. 
நான்‌ கைகாட்டினேன்‌. நிமித்திகன்‌ மேடையேறி சங்கை 
ஊதியதும்‌ பலராமர்‌ கைகாட்டினார்‌. “தொடங்குக!” 
என்றார்‌. 

போருக்கு அறைகூவப்பட்டவர்‌ என்பதனால்‌ முதல்‌ 
ஆடலுக்கான உரிமை ருக்மிக்கு இருந்தது. ௬க்மி 
கருக்களின்‌ மீது கண்கள்‌ தொட்டுத்‌ தொட்டு நகர 


பதறியபடி அமர்ந்திருந்தார்‌. முதல்‌ கருவை நகர்த்துவது 
பற்றிய முடிவை அவரால்‌ எடுக்க முடியவில்லை. 


அர்ஜுனன்‌ அஸ்வத்தாமனின்‌ விழிகளை நோக்காமல்‌ 
தளர்ந்த கால்களுடன்‌ தன்‌ குடிலை நோக்கிச்‌ சென்றான்‌. 
உவகையில்‌ சிறகுகள்‌ முளைக்கவேண்டிய தருணம்‌. 
ஆனால்‌ உள்ளம்‌ குளிர்ந்து கனத்து உடலை அழுத்தியது. 
அனைத்தையும்‌ இழந்துவிட்டதுபோன்ற 
வெறுமையுணர்வு கண்ணீராக வந்து இமைகளை 
நிரப்பியது. 


வெண்முரசு விவாதங்கள்‌ 


அப்போதே அவ்வாட்டத்தில்‌ எவர்‌ தோற்கப்போகிறார்கள்‌ 
என்பது அனைவருக்கும்‌ தெளிவாக 
தெரிந்துவிட்டிருந்தது. ௬க்மியின்‌ பதறும்‌ விரல்கள்‌ 
ஒவ்வொரு காயாக வண்ணத்துப்பூச்சி மலர்களில்‌ என 
பட்டு பதறி எழுந்து சென்றன. எவரோ ஏளனமாக மெல்ல 
முனகினர்‌. 


பின்னர்‌ ருக்மி ஒரு காயை முன்னால்‌ நீக்கினார்‌. அது 
அமைச்சன்‌. எந்த வகையிலும்‌ அவ்வாட்டத்தை அது 
தொடங்கி வைப்பதல்ல. பலராமர்‌ சற்று குழம்பியபின்‌ 
தானும்‌ ஒரு காயை நகர்த்தினார்‌, அது ருக்மியின்‌ 
நகர்வுக்கு இணையான நகர்வு மட்டுமே. ஆட்டம்‌ 
தொடங்கவில்லை. எவரும்‌ எவரையும்‌ கு 
வைக்கவில்லை. ருக்மி செந்நிறம்‌ பூசப்பட்ட நீண்ட 
மீசையையும்‌ தாடியையும்‌ கையால்‌ 
உருவிக்கொண்டிருந்தார்‌. தனக்குத்தானே தலையசைத்த 
பின்னர்‌ இன்னொரு காயை நகர்த்தினார்‌. அதுவும்‌ 
எவ்வகையிலும்‌ ஒரு சூழ்கையை அமைக்கவில்லை. 
பலராமர்‌ பிறிதொரு காயை நகர்த்தினார்‌. 


ஆட்டம்‌ தொடங்காமலேயே நகர்ந்து கொண்டிருந்தது. 
சூழ்ந்திருந்த அரசர்கள்‌ ஆவலுடனும்‌ நாணேறிய 
வில்லின்‌ இறுக்கத்துடனும்‌ பார்த்துக்கொண்டிருந்தனர்‌. 
இருவரும்‌ மாறிமாறி யானைகளையும்‌ குதிரைகளையும்‌ 
நகர்த்திக்கொண்டிருந்தனர்‌. அது உண்மையில்‌ மொத்தப்‌ 
படையையும்‌ சற்று முன்னகர்த்தி வைப்பதாகவே 
இருந்தது. பலராமர்‌ எண்ணியிராக்‌ கணத்தில்‌ இரு 
படைத்தலைவர்கள்‌ நடுவே இருந்த அரசனை முன்னே 
கொண்டு சென்று ருக்மியின்‌ அரசியை வீழ்த்தினார்‌. 


ருக்மி திகைத்தவர்போல இரு கைகளையும்‌ மேலே 
தூக்கினார்‌, அவருக்கு ஏதோ நெறியின்மை 
இமைக்கப்பட்டதுபோல. பலராமரின்‌ ஆடல்முறை என்ன 
என்று எனக்கு எப்போதும்‌ தெளிவாக தெரிந்திருந்தது. 
அவர்‌ நுண்ணிய சூழ்ச்சிகளை இயற்றுபவரல்ல. முழுச்‌ 
சூழ்கையையும்‌ நினைவில்‌ வைத்துக்கொண்டு அதில்‌ 
ஒரு பகுதியாக ஒவ்வொரு கருநகர்வையும்‌ நகர்த்துவது 
அவரால்‌ இயல்வதும்‌ அல்ல. முழுப்‌ படையையும்‌ 
ஒற்றைக்காய்‌ என்று எண்ணி விசைகொண்டு 
எடைகொண்டு முழுமையாகத்‌ தாக்குவது அவருடைய 
வழக்கம்‌. உருண்டு வரும்‌ மலைச்சரிவுப்‌ 
பெரும்பாறையின்‌ பயணம்‌. 


எதிர்த்து நின்றிருக்கும்‌ ஆடல்‌ அவருடையது என நான்‌ 
அறிந்திருந்தேன்‌. ஆடல்‌ தொடங்கியபின்‌ ஏதோ ஓர்‌ 


இடத்தில்‌ அவர்‌ தாக்கத்‌ தொடங்கினால்‌ அங்கேயே 
தாக்கித்‌ தாக்கி முன்னகர்ந்து ஊடுருவி உள்ளே 
சென்றுவிடுவார்‌. அவ்வழிமுறை பெரும்பாலான 
ஆடல்களில்‌ அவருக்கு வெற்றியை அளித்தது. நாற்களம்‌ 
ஆடுவதில்‌ அந்த முழுமுனைவு எவ்வகையிலும்‌ உகந்தது 
அல்ல. அது கரவின்‌ ஆட்டம்‌. தன்‌ ஆடல்முறையை 
அவ்வண்ணம்‌ முன்வைப்பது எதிரியை 
வரவேற்பதுதான்‌. 


ஆனால்‌ அவருடைய இயல்புக்கு அது ஒத்துவந்தது. 
அவ்வண்ணமே நெடுங்காலம்‌ விளையாடி விளையாடி 
அதற்குரிய வழிமுறைகளும்‌ உளநிலைகளும்‌ 
வாய்த்திருந்தன. கதையின்‌ விசையையும்‌ எடையையும்‌ 
மட்டுமே நம்பி போரிடுபவர்‌ அவர்‌. மற்போரில்‌ 
தோள்வல்லமையை மட்டுமே நம்புபவர்‌. அது 
மதயானையின்‌ வழி என்று நாற்களமாடலில்‌ 
குறிப்பிடப்பட்டது. பெருவண்டு சிலந்தி வலையை 
அறுத்துச்‌ செல்வதுபோல என்று அதை முன்பொரு சூதன்‌ 
பாடியிருந்தான்‌. 


அவருடைய ஆடலைப்பற்றி நன்கறிந்திருந்த 
போதிலும்கூட அதற்கெதிரான ஒரு சூழ்கையை அமைக்க 
ருக்மியால்‌ இயலவில்லை. அதற்கெதிரான மிகச்‌ சிறந்த 
சூழ்கை என்பது அவருக்கெதிரான வலையை 
அமைப்பதல்ல. அவருக்கெதிராக நிகர்விசையை 
செலுத்த எவராலும்‌ முடியாது. அவரது விசையை 
எதையும்‌ தாக்காமல்‌ திசையழிந்து உழல வைப்பதுதான்‌ 
நல்ல சூழ்கை. மதயானை எதையும்‌ முட்டுவதற்கு இலக்கு 
கிடைக்காமல்‌ மத்தகம்‌ உலைய களத்தில்‌ சுற்றியலைய 
வேண்டும்‌. அது பொறுமை இழக்கவேண்டும்‌. எஞ்சிய 
முழு விசையையும்‌ எங்கேனும்‌ தாக்கி வீணடுக்க 
வேண்டும்‌. 


இறுதியில்‌ தளர்ந்து அதுவே எங்கேனும்‌ 
சிக்கிக்கொள்கையில்‌ அதை சூழ்ந்துகொள்ளலாம்‌. 
அல்லது தன்னைத்‌ தானே சிதறடித்துக்கொண்டு 
அவருடைய சூழ்கை வெறும்‌ நாற்கள கருக்களாக 
மட்டுமே மாறும்போது தனித்தனியாக தாக்கி வெல்லலாம்‌. 
மிகக்‌ குறைவானவர்களே பலராமரை 
வென்றிருக்கிறார்கள்‌. இளையவர்‌, சகுனி, யுதிஷ்டிரர்‌. 
ஆனால்‌ அவர்கள்‌ எல்லாருமே மிக மிக எளிதாக அவரை 
வென்றார்கள்‌. வெல்லும்‌ போதும்‌ தோற்கும்‌ போதும்‌ 
அவர்‌ ஆடலை மிக விரைவாக முடித்தார்‌. 


ருக்மியால்‌ எந்த வகையிலும்‌ அவரை எதிர்கொள்ள 


முடியவில்லை. தொடக்கத்திலிருந்தே அந்த ஆடல்‌ 
ஒருபக்கம்‌ ஓங்கி ஒருபக்கம்‌ மேலும்‌ மேலும்‌ தணிந்து 
செல்வதாக இருந்தது. பலராமரின்‌ அரசரும்‌ அரசியும்‌ 
அமைச்சர்களும்‌ படைத்தலைவர்களும்‌ சூழ்ந்து 
ருக்மியின்‌ அமைச்சர்களையும்‌ 
படைத்தலைவர்களையும்‌ ஓர்‌ எல்லைக்கு கொண்டு 
சென்று அறைந்து அகற்றினார்கள்‌. அப்படியே திரும்பி 
மறுஎல்லைக்குச்‌ சென்று அவருடைய அரசனை 
அகற்றினார்கள்‌. ருக்மி உடைந்து உடைந்து சரியும்‌ 
கோட்டைபோல பின்னடைந்து சிதறினார்‌. 


ருக்மி மிச்சமின்றி தோற்றதும்‌ அனைத்துக்‌ 
கருக்களையும்‌ அவ்வண்ணம்‌ வைத்துவிட்டு 
புன்னகையுடன்‌ இரு கைகளையும்‌ தூக்கினார்‌ பலராமர்‌. 
அவையிலிருந்து எவரும்‌ வியப்பொலியும்‌ 
வாழ்த்தொலியும்‌ எழுப்பவில்லை. சிலர்‌ சலிப்புடனும்‌ 
சிலர்‌ எரிச்சலுடனும்‌ வெறுமனே 
பார்த்துக்கொண்டிருந்தனர்‌. மெல்லிய பேச்சொலிகள்‌ 
கேட்டன. நிமித்திகன்‌ அறிவிப்புமேடையேறி கழியைச்‌ 
சுழற்றி கொம்பூதி முதற்சுற்றில்‌ பலராமர்‌ 
வென்றிருப்பதை அறிவித்தான்‌. மீண்டும்‌ கொம்போசை 
எழுந்தது, அடுத்த ஆடல்‌ தொடங்கியது. 


இரண்டாவது சுற்றிலும்‌ பலராமரே தொடக்கத்திலிருந்து 
வென்றுகொண்டிருந்தார்‌. ருக்மியை அனைத்து 
திசைகளிலிருந்தும்‌ முட்டி கொண்டு சென்று ஒரு 
மூலையில்‌ நிறுத்தி அறைந்து வெளியே வீசினார்‌. ஒரு 
நாழிகைக்குள்‌ அந்த ஆட்டம்‌ முடிந்தது. நிமித்திகன்‌ 
மேடையேறி பலராமரின்‌ வெற்றியை அறிவித்தான்‌. 
ருக்மியின்‌ முகம்‌ சிவந்து பழுத்து கண்கள்‌ நீர்மை 
கொண்டிருந்தன. பற்களை இறுகக்‌ கடித்து, தன்‌ 
கைகளை விரித்து நோக்கிக்கொண்டிருந்தார்‌. 


நான்‌ கணிகரை எண்ணிக்கொண்டிருந்தேன்‌. அந்த 
ஆடல்‌ அவ்வண்ணம்தான்‌ முடியும்‌. பலராமரை 
எவ்வண்ணமும்‌ நாற்களத்திலோ கதைக்களத்திலோ 
எதிர்கொள்ள ருக்மியால்‌ இயலாது. நாற்களமாடலில்‌ 
ருக்மி தோற்று யாதவர்களுக்குரிய செல்வம்‌ 
யாதவர்களுக்கே வந்து சேரும்‌ என்றுதான்‌ ருக்மிணி 
அதை சொல்லியிருக்கவும்‌ கூடும்‌. எனில்‌ கணிகர்‌ 
அதிலென்ன செய்தார்‌? ஆட்டத்தை ஏன்‌ இங்கு கொண்டு 
வந்தார்‌? எந்த வகையான எண்ணங்களை விதைத்து 
அவர்‌ ருக்மியை மதுராவுக்கு அனுப்பினார்‌? 


என்‌ எண்ணம்‌ முழுக்க அங்கிலாத கணிகராை சுற்றி 


சென்று கொண்டிருந்தது. அங்கு அவர்‌ மட்டும்தான்‌ 
இருக்கிறார்‌ என்ற எண்ணம்‌ எனக்கு ஏற்பட்டது. பிரஃபாச 
க்ஷேத்ரம்‌ அழிந்தபோது அங்கிருந்து அவர்‌ எவ்வாறு 
அகன்றார்‌? தன்னை ஏன்‌ மலைமேல்‌ கொண்டுவைக்கச்‌ 
சொன்னார்‌? அங்கே அவரை மீட்டுக்கொண்டு செல்ல 
வேறெவரையேனும்‌ ஏற்பாடு செய்திருந்தாரா? பிரஃபாச 
க்ஷேத்ரம்‌ அன்று அழியுமென்று அவருக்கு தெரிந்திருக்க 
வேண்டும்‌. முன்னரே ருக்மியிடம்‌ வரவேண்டும்‌ என்ற 
எண்ணம்‌ அவருக்கு இருந்திருக்க வேண்டும்‌. 


எனில்‌ அவர்‌ ௬ுக்மியை அழிப்பதற்கே 
எண்ணியிருக்கிறார்‌. ஒருகணத்தில்‌ திரை 
விலகியதுபோல்‌ அனைத்தும்‌ தெளிவாக தெரிந்தது. 
ருக்மி அங்கு உயிர்விடப்‌ போகிறார்‌. ஐயமே இல்லை, இது 
அவர்‌ கொலைக்களம்‌. ஆனால்‌ எவ்வண்ணம்‌? அதை 
அறிய ஊழை கடந்து செல்லவேண்டும்‌. அதை நோக்கும்‌ 
அகக்கண்‌ கணிகருக்கு உண்டு. அவர்‌ எல்லையற்ற 
இருட்டை நோக்கும்‌ விழிக்கூர்‌ கொண்டவர்‌. 


அதன்‌ பின்‌ ௬ுக்மியின்‌ முகத்தை பார்த்தபோது என்ன 
நிகழ்ந்துகொண்டிருக்கிறது என்று எனக்கு தெரிந்தது, 
வந்து இறங்கிய கணமே ருக்மியின்‌ ஆணவம்‌ மிகப்‌ 
பெரிதாக ஊதிப்பெருக்கப்பட்டது. அவை நுழைந்தபோது 
மேலும்‌ பெருகியது. அந்த உச்சத்திலிருந்து இழிவுமிக்க 
தோல்வியின்‌ கீழ்ப்படிகளில்‌ சென்று கொண்டிருக்கிறார்‌. 
ஒரு கட்டத்தில்‌ அனைத்து தற்கட்டுகளும்‌ நிலை மீறும்‌. 
இழிந்த எதையோ இயற்றப்போகிறார்‌. விளைவாக 
பலராமர்‌ கையால்‌ அவர்‌ இறக்கவிருக்கிறார்‌. 


ருக்மியின்‌ அரசன்‌ அறைபட்டு களத்திலிருந்து 
வெளியேறினான்‌. அடுத்த நகர்வில்‌ அரசியும்‌ அதற்கு 
அடுத்த நகர்வில்‌ படைத்தலைவரும்‌ வெளியேறினார்கள்‌. 
அமைச்சன்‌ மேல்‌ கையை வைத்தபடி ருக்மி நடுங்கினார்‌. 
க சுற்றில்கூட ஒரு காயில்கூட வெற்றியை அறியாத 
மை மிக்க தோல்வி. அவர்‌ உள்ளே என்ன நிகழ்கிறது? 
ள்‌ உள்ளம்‌ முள்முனையில்‌ திகழ்ந்தது. ஒரு சரடு 
அங்கே முறுகுகிறது. முறுகி முறுகி அது வெடித்து முறிய 
முடிவெடுக்கிறது. சற்றும்‌ எண்ணியிராக்‌ கணத்தில்‌ 
கருக்களை கையால்‌ தட்டி வீசிவிட்டு எழுந்து உரத்த 
குரலில்‌ ருக்மி கூச்சலிட்டார்‌. “இந்தக்‌ களம்‌ ங்கள்‌ 
வெல்லும்‌ பொருட்டு பொய்யாக அமைக்கப்பட்டது! 
இக்களத்தில்‌ அனைத்தும்‌ வஞ்சம்‌!” 
அதை நான்‌ எவ்வண்ணமோ எதிர்பார்த்திருந்தபோதிலும்‌ 
கூட அத்தருணத்தில்‌ என்னை திடுக்கிடச்‌ செய்தது. 


பலராமர்‌ அத்தனை நேரடியான சிறுமைப்படுத்தலை 
வாழ்நாளில்‌ ஒருபோதும்‌ எதிர்கொண்டவர்‌ அல்ல. 
சொல்கூட எழாமல்‌ நடுங்கியபடி “என்ன சொல்கிறாய்‌? 
ருக்மி, என்ன இது?” என்று கைநீட்டினார்‌. “இக்களத்தில்‌ 
ஆடிய கருக்கள்‌ திரும்ப வருகின்றன. நீங்கள்‌ ஆடிய 
கருக்களை உங்கள்‌ மைந்தன்‌ எடுத்து மீண்டும்‌ அருகே 
வைக்கிறான்‌. அவற்றை திரும்ப எடுத்து ஆடுகிறீர்கள்‌” 
என்று ருக்மி கூவினார்‌. 


“இது சூது, இது கீழ்மை... நிகரில்லாத சிறுமை. அவையில்‌ 
இத்தனை அரசர்கள்‌ பார்த்துக்கொண்டிருக்க இது 
நிகழ்ந்தது என்பது கீழ்மையிலும்‌ கீழ்மை! இதையா 
யாதவ மரபென்கிறீர்கள்‌? இதையா யாதவரின்‌ 
அன்னையரின்‌ பெண்டிரின்‌ கற்புக்கும்‌ 
நெறியாக்குவீர்கள்‌? இதை நம்பியா இங்கு என்னை 
அழைத்து வந்தீர்கள்‌?” என்று ருக்மி கூவினார்‌. உடல்‌ 
நடுங்க எழுந்து உரத்த குரலில்‌ “வாயை மூடு, அறிவிலி!” 
என்று பலராமர்‌ கூவினார்‌. “இனி ஒரு சொல்‌ உரைத்தால்‌ 
உன்னை கொல்வேன்‌!” 


“இது கீழ்மை என்று எனக்கு இப்போதுதான்‌ தெரிகிறது. 
சூழ்ச்சி செய்து என்னை வரவழைத்தீர்கள்‌. கீழ்மையான 
சூழ்ச்சி ஒன்றில்லையேல்‌ இங்கு என்னை 
வரவழைத்திருக்கமாட்டீர்கள்‌... என்னிடம்‌ 
சொன்னார்கள்‌ யாதவர்‌ சூழ்ச்சிசெய்வார்கள்‌ என்று. 
யாதவரின்‌ கீழ்மையால்தான்‌ அவர்களின்‌ நகரங்கள்‌ 
அழிந்தன என்றார்கள்‌. தெய்வங்களுக்கே சினமூட்டும்‌ 
சிறுமைசெய்த குலம்‌ இது!” என்றார்‌ ருக்மி. “என்னை 
சிறுமை செய்கிறாய்‌. இதை ஒருபோதும்‌ ஏற்கமாட்டேன்‌!” 
என்று பலராமர்‌ நடுங்கி தாழ்ந்த குரலில்‌ சொன்னார்‌. 
அவரால்‌ பேசவே முடியவில்லை. 


ருக்மி அவரை நோக்கித்‌ திரும்பி காறித்துப்பினார்‌. 
“இத்தனை அரசர்கள்‌ முன்‌ நான்தான்‌ சிறுமை 
செய்யப்படுகிறேன்‌” என்றார்‌. “இதுநாள்‌ வரை உங்களை 
உயர்ந்தவர்‌ என்று நினைத்திருந்தேன்‌. ஆசிரியன்‌ என்று 
அடிபணிந்திருந்தேன்‌. இப்போது தெரிகிறது, கள்வனும்‌ 
கீழ்மகனுமான ஒருவனின்‌ தமையன்‌ அதைவிடக்‌ 
கள்வனாகவும்‌ கீழ்மகனாகவுமே இருக்க இயலும்‌ என்று” 
என்று கைநீட்டி வெறுப்புடன்‌ கூச்சலிட்டார்‌. 


பலராமர்‌ “கீழ்மகனே!” என்று கூவியபடி வலக்‌ கையால்‌ 

ப்‌ சூதுக்களத்தை அறைந்தார்‌. அப்பலகை பிளந்து 
ழே விழுந்து முன்னால்‌ காய்கள்‌ சிதறின. அவர்‌ 

ருக்மியை தோளிலும்‌ கழுத்திலும்‌ பற்றித்‌ தூக்கி அப்பால்‌ 


வீசினார்‌. அவர்‌ நிலத்திலிருந்து காற்றிலெழுந்து சென்று 
தரையில்‌ உடல்‌ அறைபட விழுந்து, புரண்டெழுந்து 
அருகே இருந்த தூாணொன்றைப்‌ பிடுங்கி 
அதைக்கொண்டு பலராமரை அறைய வந்தார்‌. 
“கீழ்மகனே! வஞ்சகனே! சிறுமதியனே!” என்று 
பித்தன்போல கூச்சலிட்டுக்கொண்மருந்தார்‌. அவர்மேல்‌ 
ஏதோ தெய்வம்‌ குடியேறியதுபோல்‌ தோன்றியது. 


பலராமர்‌ பாய்ந்து சென்று அவர்‌ அடிவயிற்றை காலால்‌ 
எற்றினார்‌. அப்படியே துள்ளி எழுந்து அவர்‌ நெஞ்சில்‌ 
ஓங்கி உதைத்தார்‌. பின்‌ அவரை இரு கைகளாலும்‌ தூக்கி 
அவர்‌ முதுகெலும்பை தன்‌ கால்‌ மூட்டில்‌ ஓங்கி அறைந்து 
உடைத்தார்‌. அவரது துடிக்கும்‌ உடலைத்‌ தாக்கி 
அப்பாலிட்டார்‌. ௬க்மி ஓசை எதையும்‌ எழுப்பவில்லை. 
அவர்‌ ஒரு கையும்‌ ஒரு காலும்‌ ஓரிரு முறை 
இழுத்துக்கொண்டு அசைவிழந்தன. 


“என்னை சிறுமை செய்த இக்கீழ்மகனை 
கொன்றிருக்கிறேன்‌. எவருக்கேனும்‌ மாற்றுச்‌ 
சொல்லிருக்கிறதா? உள்ளதா மாற்றுச்சொல்‌? சொல்மாறு 
இருப்பவர்‌ எழுக! அவருடன்‌ இந்தக்‌ களத்திலேயே 
போர்புரிந்து பூசலை தீர்த்துக்‌ கொள்கிறேன்‌!” என்று 
பலராமர்‌ அறைகூவினார்‌. திரண்ட வெண்ணிறக்‌ 
கைகளை மேலே தூக்கி “என்னை எதிர்ப்பவர்‌ 
எவராயினும்‌ மற்போருக்கு எழுக! அன்றி 
கதைப்போருக்கு வருக...” என்று கூவியபடி சுற்றிச்சுற்றி 
அவையை பார்த்தார்‌. 


மகதன்‌ “அரசே, அவன்‌ கூறியது இழிசொல்‌. நாங்கள்‌ 
அனைவரும்‌ பார்த்துக்கொண்டுதான்‌ இருந்தோம்‌. அவன்‌ 
கூறியதுபோல எந்தக்‌ கருவும்‌ திரும்ப 
வைக்கப்படவில்லை. ஆகவே இப்போருக்கு 
அறைகூவியவன்‌ அவன்தான்‌. முதலில்‌ படைக்கலம்‌ 
எடுத்தவனும்‌ அவனே. ஆகவே அவன்‌ கொல்லப்படுவது 
போர்முறைகளுக்கு உகந்ததே” என்றார்‌. “ஆம்‌, அது 
முறையானதே” என்று கோசலன்‌ சொன்னார்‌. பிற 
அரசர்களும்‌ கைதூக்கி “ஆம்‌, முறையானதே இச்செயல்‌!” 
என்றனர்‌. 

பலராமர்‌ ஒருகணம்‌ திரும்பி தரையில்‌ உடல்‌ உடைந்து 
சுருண்டு குழந்தைபோல்‌ கிடந்த ருக்மியை பார்த்தார்‌. 
அவருடைய கைகால்கள்‌ தளர்ந்தன. சற்று 
பின்னடைந்து மூங்கில்‌ தூாணொன்றை பற்றி நின்றார்‌. 
தலையை அசைத்து “அறிவிலி! அறிவிலி!” என்றார்‌. 
வாயில்‌ ஏதோ ஊறியதுபோல காறித்‌ துப்பிக்கொண்டு 


“சிறுமகன்‌! சிறுமகன்‌!” என்றார்‌. அவரை அணுகி அவரது 
மேலாடையை அளிக்க வந்த ஏவலனை புறங்கையால்‌ 
தட்டி அப்பாலிட்டார்‌. துப்பியபடியே அவையிலிருந்து 
வெளியே சென்றார்‌. 


நான்‌ நிமித்திகனிடம்‌ அவை கலைகிறது என்று 
அறிவிக்கலாம்‌ என்று செய்கையால்‌ சொன்னேன்‌. அவன்‌ 
மேடையேறி “அவையோரே, குடித்தலைவர்களே, 
அரசர்களே, இந்த அவையில்‌ இப்போது நாற்களமாடல்‌ 
முடிவுக்கு வருகிறது. இதில்‌ மதுராவின்‌ பலராமர்‌ 
வென்றிருக்கிறார்‌, விதர்ப்பத்தின்‌ ருக்மி 
தோல்வியடைந்திருக்கிறார்‌. திகழ்க நெறிகள்‌! ஓங்குக 
தொல்மூதாதையர்‌ புகழ்‌! செழிக்கட்டும்‌ பாரதவர்ஷம்‌! 
ஆம்‌, அவ்வாறே ஆகுக!” என்று அறிவித்தான்‌. 


விதர்ப்பத்தின்‌ படைத்தலைவர்களும்‌ அமைச்சர்களும்‌ 
சேர்ந்து ருக்மியின்‌ உடலைத்‌ தூக்கி கைகால்களை 
நன்றாக நீட்டி மல்லாந்து படுக்க வைத்தார்கள்‌. இழுபட்டு 
சுளிப்புகொண்ட முகத்துடன்‌ அவர்‌ கிடந்தார்‌. 
இளிவரலுடன்‌ எதையோ 
சொல்லிக்கொண்டிருப்பதுபோல தோன்றியது. ஒருகணம்‌ 
அவர்‌ முகத்தை பார்த்த பின்‌ நான்‌ திரும்பிக்கொண்டேன்‌. 
விதர்ப்பத்தின்‌ அமைச்சரிடம்‌ “அமைச்சரே, இங்குள்ள 
சிற்றமைச்சர்கள்‌ உங்களுக்கு வேண்டியவற்றை 
செய்வார்கள்‌. உரிய முறையில்‌ விதர்ப்பத்தின்‌ அரசரின்‌ 
உடலை நீங்கள்‌ எடுத்துக்கொண்டு செல்லலாம்‌” 
என்றேன்‌. 


“நீங்களே சான்று, இங்குள்ள நெறிகளை மீறி அரசரை 
போருக்கு அறைகூவியவர்‌ அவர்‌. சிறுமைச்‌ சொற்களை 
எதிர்கொள்ள அரசருக்கு இருக்கும்‌ ஒரே வழி போரே. 
ஆகவே அவர்‌ தன்‌ சாவை ஈட்டிக்கொண்டிருக்கிறார்‌” 
என்றேன்‌. “ஆம்‌” என்று அவர்‌ சொன்னார்‌. “இங்கே 
ஷத்ரிய அரசர்கள்‌ அவையென அமைந்து முடிவெடுத்து 
உரைத்த பின்‌ அதற்கு விதர்ப்பம்‌ மாற்றுரைக்க இயலாது. 
மாற்றென எதுவும்‌ உண்டெனில்‌ அதை முடிவுசெய்ய 
வேண்டியவர்கள்‌ எங்கள்‌ இளவரசர்கள்‌” என்றார்‌ 
படைத்தலைவர்‌. “ஆகுக!” என்று நான்‌ 
தலைவணங்கினேன்‌. 


அவைக்களத்தில்‌ இருந்து அரசர்கள்‌ 
வெளியேறிக்கொண்டிருந்தனர்‌. ஏவலருக்கான வாயில்‌ 
வழியாக நான்‌ வெளியே சென்று புதுக்‌ காற்றில்‌ நின்று 
என்‌ உடலில்‌ வியர்வையை ஆற்றிக்கொண்டேன்‌. 
என்னை அணுகிய சிற்றமைச்சர்‌ சாமர்‌ “சூரசேனர்‌ 


தளர்ந்து விழுந்துவிட்டார்‌. அவரை அரண்மனைக்கு 
அனுப்பிவிட்டேன்‌. வசுதேவருக்கும்‌ நெஞ்சுக்களைப்பு. 
அவரையும்‌ அரண்மனைக்கு அனுப்பிவிட்டேன்‌” 
என்றார்‌. 


“அரசர்களில்‌ எவர்‌ இன்று கிளம்புகிறார்கள்‌ என்று 
உசாவுக!” என்றேன்‌. “பெரும்பாலும்‌ அனைவருமே 
நாளையோ மறுநாளோ கிளம்புவதாகவே 
சொன்னார்கள்‌” என்றார்‌. “அது இந்த ஆடல்‌ இங்கே 
முறையாக நிறைவுற்றிருந்தால்‌. இன்றும்‌ நாளையும்‌ 
இங்கே ஆடலும்‌ உண்டாட்டும்‌ ஒருக்கப்பட்டிருந்தன. 
எ இன்றைய சூழலில்‌ அரசர்கள்‌ இங்கே தங்க 
ரும்பமாட்டார்கள்‌” என்றேன்‌. “ஆமாம்‌, 
அவ்வண்ணம்தான்‌ தோன்றுகிறது” என்றார்‌. 
“கிளம்புபவர்கள்‌ அனைவருக்கும்‌ உரியன 
செய்யப்படவேண்டும்‌. நான்‌ வருகிறேன்‌. அதுவரை 
பொறுப்பேற்று நிகழ்த்துக!” என்றேன்‌. 


அவர்‌ சென்றதும்‌ உல்முகன்‌ என்னை நோக்கி வந்தார்‌. 
தணிந்த குரலில்‌ “அமைச்சரே” என்றார்‌. “கூறுக!” 
என்றேன்‌. “ருக்மி கூறியது உண்மை. நாற்களத்தில்‌ காய்‌ 
மாற்றி வைக்கப்பட்டது” என்றார்‌. “என்ன சொல்கிறீர்‌?” 
என்றேன்‌. “அதை நான்‌ பார்த்தேன்‌!” என்றார்‌. “என்ன 
உளறுகிறீர்‌?” என்று கூவினேன்‌. “ஒருமுறை... 
மெய்யாகவே அந்தக்‌ காய்‌ ஒருமுறை மீண்டும்‌ 
வைக்கப்பட்டது” என்றார்‌. நான்‌ மூச்சொலியாக “யார்‌?” 
என்றேன்‌. 


“அருகே அமர்ந்த உதவியாளராகிய மூத்தவர்‌ நிஷதனின்‌ 
கை அவ்வாறு செய்தது. அதை அவர்‌ வேண்டுமென்றே 
செய்தாரா என்று எனக்கு தெரியவில்லை. ஆனால்‌ 
வெளியே சென்ற காய்‌ மீண்டும்‌ களத்திற்கு வந்தது. 
அதை ருக்மி கண்டார்‌. ஆனால்‌ தந்‌ைத தொடர்ந்து 
தாக்கிக்கொண்டிருந்ததனால்‌ சற்று பிந்திதான்‌ அது 
அவர்‌ கண்ணில்‌ இருந்து உள்ளத்திற்குச்‌ சென்றது. அவர்‌ 
அதை கூறும்போது பலமுறை கருநீக்கங்களும்‌ ஆடலும்‌ 
முன்னகர்ந்துவிட்டிருந்தன” என்றார்‌ உல்முகன்‌. 

நான்‌ வாயால்‌ மூச்சுவிட்டுக்கொண்டு நெஞ்சில்‌ சொல்‌ 
அடைத்துக்கொள்ள அதைக்‌ கேட்டு நின்றேன்‌. பின்னர்‌ 
“உங்கள்‌ விழிமயக்காகக்‌ கூட இருக்கலாம்‌” என்றேன்‌. 
“மூத்தவரிடம்‌ கேட்டுப்‌ பாருங்கள்‌. தந்தைக்கு அது 
தெரியாது. அதில்‌ எனக்கு எந்த ஐயமும்‌ இல்லை. மூத்தவர்‌ 
இதை அறியாது செய்திருக்கலாம்‌. அவர்‌ கைபதறிக்‌ 
கொண்டிருப்பதை கண்டேன்‌” என்றார்‌ உல்முகன்‌. 


நாங்கள்‌ பேசிக்கொண்டிருக்கையிலேயே நிஷதன்‌ எங்கள்‌ 
அருகே வந்தார்‌. தலைகுனிந்து நடுங்கிக்கொண்டு 
நின்றார்‌ நான்‌ “கூறுக!” என்றேன்‌. “நீங்கள்‌ எதைப்பற்றி 
பேசிக்கொண்டிருக்கிறீர்கள்‌ என்று எனக்குத்‌ தெரியும்‌. 
ஒருமுறை கரு மாற்றி வைக்கப்பட்டது” என்றார்‌. 
“எவ்வாறு?” என்றேன்‌. “தெரியவில்லை. நான்‌ ஆட்டத்தில்‌ 
விழி நட்டிருந்தேன்‌. ஆடவேண்டிய கருவுக்கு பதிலாக 
ஆடிமுடித்த கருவை வைத்தேன்‌. கைமறதியாக 
வைத்ததுமே அதை உணர்ந்தேன்‌. பிழை செய்துவிட்டேன்‌ 
என்று பதறினேன்‌.” 


“ஆனால்‌ தந்தை வெறிகொண்டு 
தாக்கிக்கொண்டிருந்தார்‌. ஆட்டம்‌ ஏறத்தாழ முடிந்து 
அனைத்தும்‌ நிறைவடையவிருந்தது. ஆகவே அதை 
நான்‌ வெளிப்படுத்தாமல்‌ அப்படியே விட்டுவிடலாம்‌ 
என்று நினைத்தேன்‌. அவையிலும்‌ எவருமே அதை 
பார்க்கவில்லை. ஆட்டம்‌ எல்லா சுற்றிலும்‌ தந்தையே 
வெல்லும்படிதான்‌ நிகழ்ந்துகொண்டிருந்தது. அக்கருவை 
மாற்றிவைத்து திரும்ப ஆடினாலும்‌ தந்தைதான்‌ 
வெல்லப்போகிறார்‌, என்ன மாற்றம்‌ வந்துவிடப்‌ 
போகிறதென்று எனக்கு நானே சொல்லிக்கொண்டேன்‌” 
என்று நிஷதன்‌ தொடர்ந்தார்‌. 


“ருக்மி அதை அறியவில்லை என்று நினைத்தேன்‌. அவர்‌ 
கண்களிலிருந்து சித்தத்திற்குப்‌ போக அவ்வளவு 
பிந்துமென்றும்‌ எனக்கு தெரியவில்லை. அமைச்சரே, 
இப்பிழையை ஆற்றியவன்‌ நான்‌. இதற்கு முழுப்‌ 
பொறுப்பு நான்‌ மட்டுமே. அதற்காக எந்தப்‌ பிழைநிகர்‌ 
செய்யவும்‌ நான்‌ ஒருக்கமே” என்றார்‌ நிஷதன்‌. “என்ன 
நிகழ்ந்தது என்று எங்கும்‌ நான்‌ சொல்கிறேன்‌... சூழ்ச்சி 
என்றோ வஞ்சமென்றோ சொல்லப்பட்டாலும்‌ சரி.” 


“இதை இப்போது நீங்கள்‌ வெளிப்படுத்த 
வேண்டியதில்லை. இது மேலும்‌ சிக்கல்களையே 
உருவாக்கும்‌. இது நம்‌ மூவருக்கும்‌ மட்டுமே இப்போது 
தெரியும்‌. அவை கலைந்துவிட்ட பிறகு இனி இதை 
அவர்கள்‌ தரப்பில்‌ எவர்‌ கூறினாலும்‌ இது 
தோல்வியினால்‌ கூறப்படும்‌ வெற்று அலர்‌ என்றே 
பொருள்படும்‌” என்றேன்‌. “ஆனால்‌ ஒன்றுண்டு, இதை 
எவர்‌ அறிந்தாலும்‌ பலராமர்‌ அறியக்கூடாது. ஒருபோதும்‌ 
அவர்‌ செவியில்‌ இச்செய்தி சென்று சேரக்கூடாது எனில்‌ 
நாம்‌ மூவரும்‌ முற்றிலும்‌ நாவடங்க வேண்டும்‌. 
நான்காவது ஒருவரிடம்‌ இச்சொல்‌ சென்று சேரலாகாது” 
என்றேன்‌. நிஷதன்‌ ஆம்‌ என்று தலையசைத்தார்‌. 

[1௨26] நான்‌ பலராமரின்‌ அறைக்குச்‌ சென்றபோது அங்கே 
அமைச்சர்களும்‌ படைத்தலைவர்களும்‌ 
நிறைந்திருந்தனர்‌. ஏவலன்‌ என்‌ வருகையை அறிவித்து 
எனக்கு நுழைவொப்புதல்‌ அளித்தான்‌. நான்‌ உள்ளே 
சென்று பலராமரை வணங்கினேன்‌. படைத்தலைவர்கள்‌ 
எந்தத்‌ தொடர்பும்‌ இல்லாமல்‌ தங்களுக்குள்‌ மாறி மாறி 
பேசிக்கொண்டிருப்பதாகத்‌ தோன்றியது. பலராமர்‌ எந்த 
சொற்களையும்‌ செவி மடுக்கவில்லை என்பதை 
உணர்ந்தேன்‌. 


நான்‌ நுழைந்ததும்‌ என்னை நிமிர்ந்து பார்த்து “என்ன?” 
என்று கேட்டபோது என்‌ சொற்களையும்‌ அவர்‌ 
கேட்கப்போவதில்லை என்று தோன்றியது. நான்‌ 
முகமனுரைத்த பின்‌ “இது நமது வெற்றி என்றே நாம்‌ 
கொள்ள வேண்டும்‌, அரசே” என்று சொன்னேன்‌. “இந்தச்‌ 
சிறு போரில்‌ நாம்‌ அடைந்த வெற்றி ஒரு தொடக்கமாக 
இருக்கவேண்டும்‌. மதுரா இதுவரை அடைந்த 
தோல்விகளில்‌ இருந்து வெளிவந்து முதல்‌ வெற்றியை 
அடைந்துள்ளது. திருமகளுக்கு ஓர்‌ இயல்புண்டு, திரு 
இருக்கும்‌ இடத்திலேயே திரு மீண்டும்‌ செல்வாள்‌. 

வெற்றிமகள்‌ வெற்றிமகளை சேர்வாள்‌. வெற்றிமகளை 
செல்வமகள்‌ தேடிவருவாள்‌” என்றேன்‌. 


பலராமர்‌ என்னிடம்‌ “மதுராவின்‌ குடிகள்‌ எப்படி 
உணர்கிறார்கள்‌?” என்றார்‌. நான்‌ தயங்கி “அவர்கள்‌ 
வெற்றியை இன்னமும்‌ முழுதுணரவில்லை, ஆனால்‌ 
உணரவைக்க முடியும்‌” என்றவுடன்‌ அவர்‌ கைந்ட்டி 
தடுத்து அருகிருந்த படைத்தலைவரிடம்‌ “விக்ரமரே, 
கூறுக!” என்றார்‌. படைத்தலைவர்‌ என்னிடம்‌ “மக்கள்‌ 
மீண்டும்‌ உளச்சோர்வுக்குள்‌ சென்றுவிட்டார்கள்‌. 
எவ்வகையிலோ அவர்கள்‌ இந்தச்‌ செயலை 
விரும்பவில்லை. இது ஒரு தீய தொடக்கம்‌ என்றே 
நினைக்கிறார்கள்‌” என்றார்‌. “தீய தொடக்கம்‌ என்றால்‌?” 
என்று நான்‌ சீறினேன்‌. “வெற்றி எவ்வண்ணம்‌ தீய 
தொடக்கமாகும்‌?” என்றேன்‌. 


அவர்‌ “அவர்கள்‌ அதை வெற்றி என்று 
நினைக்கவில்லை. ஆசிரியர்‌ கையால்‌ மாணவர்‌ 
கொலையுண்டிருக்கிறார்‌ என்றே நினைக்கிறார்கள்‌” 

அஸ்தினபுரியின்‌ எல்லைக்குள்‌ நுழைந்தபோது ஏற்பட்ட 
உவகையை அர்ஜுனன்‌ வியப்புடன்‌ அறிந்தான்‌. 
அந்நகரம்‌ ஒருபோதும்‌ அவனுக்குப்‌ பிடித்தமானதாக 
இருந்ததில்லை. மிக இளமையில்‌ அன்னையுடன்‌ அந்த 
நகரின்‌ கோட்டைவாயிலைக்‌ கடந்து உள்ளே வந்தபோது 
அங்கே ஒலித்த முரசொலியும்‌ முழவொலியும்‌ 
கொம்புகளின்‌ பிளிறல்களும்‌ இணைந்து அவனை 
பதறச்செய்தன. அதன்பின்‌ பிறந்ததுமுதல்‌ அவன்‌ 
அறிந்திருந்த சதசிருங்கத்துக்‌ காட்டின்‌ அமைதியையே 
அவன்‌ எண்ணிக்கொண்டிருந்தான்‌. அவனை 
ஏற்றிச்சென்ற அந்த ரதம்‌, கைகளைவிசி கூச்சலிட்ட 
மக்கள்திரள்‌, மலர்மழை அனைத்தும்‌ அவனை சினம்‌ 
கொள்ளச்செய்தன. ஒவ்வொரு இடத்திலும்‌ இருந்த 
ஆசாரங்களையும்‌, நெறிகளையும்‌ தருமன்‌ அவனுக்கு 
சொல்லிக்கொண்டே இருந்தான்‌. அதைக்கேட்கும்தோறும்‌ 
அவன்‌ சினம்‌ கூடிவந்தது. 


அந்தப்புரத்தின்‌ அறைகளில்‌ இருந்து தருணம்‌ 
கிடைக்கையில்‌ எல்லாம்‌ அவன்‌ ஓடிப்போகத்‌ 
தொடங்கினான்‌. இடைநாழிகள்‌ வழியாக 
வழிதவறிச்சென்று புதிய அறைகளில்‌ சென்று 
நுழைவான்‌. சூதர்பெண்கள்‌ அமர்ந்து ஓய்வெடுக்கும்‌ 
இடங்களில்‌ நுழைந்து அவர்களை 
வியந்துகூவச்செய்வான்‌. பின்பக்கம்‌ அவர்களின்‌ 
உபகூடங்களுக்குள்‌ சென்று அவர்கள்‌ தங்கும்‌ இடுங்கிய 
சிற்றறைகளை, குளிக்கும்‌ மூடுகுளங்களை, 
உடைமாற்றிக்கொள்ளும்‌ ஈரமான இடைக்கழிகளை, கூடி 
உணவுண்ணும்‌ ஓசைமிக்க அன்னசாலைகளைப்‌ 
பார்ப்பான்‌. ஒவ்வொரு இடத்திலிருந்தும்‌ அவனை 
மீட்டுக்கொண்டு வருவார்கள்‌. அதன்பின்‌ அவனுடன்‌ 
எப்போதுமே சேடிகள்‌ இருக்கத்‌ தொடங்கினர்‌. அவன்‌ 
அவர்களின்‌ விழிகளையே நோக்கிக்கொண்டிருப்பான்‌. 
அவர்கள்‌ சற்று திரும்பும்போது நழுவிச்சென்றுவிடுவான்‌. 
அவனுக்காக அவர்கள்‌ தண்டம்‌ பெற்று அதைச்சொல்லி 
கண்கலங்குகையில்‌ இனிமேல்‌ செல்லக்கூடாதென்றே 
எண்ணுவான்‌. ஆனால்‌ ஒரேநாளில்‌ அந்தப்புரம்‌ 


என்றார்‌. “இது போர்‌” என்று நான்‌ சொன்னேன்‌. “ஆமாம்‌, 
னால்‌ அவர்கள்‌ எவரும்‌ இதை போர்‌ என்று 
னைத்திருக்கவில்லை. இதை ஒரு இனிய 
விளையாட்டாக எண்ணியிருந்தார்கள்‌ என்று 
தோன்றுகிறது. நகரெங்கும்‌ துயர்‌ நிறைந்திருக்கிறது. பலர்‌ 
அழுதுகொண்டும்‌ உரக்க பழி சாற்றி கூவிக்கொண்டும்‌ 
இருக்கிறார்கள்‌” என்றார்‌. 


நான்‌ என்‌ சினத்தை அடக்கிக்கொண்டு “எவரை பழி 
சாற்றுகிறார்கள்‌?” என்றேன்‌. அவர்‌ விழி தாழ்த்தி “நம்‌ 
அரசரை” என்றார்‌. “இதில்‌ அரசர்‌ செய்த பிழை என்ன? 
அவரைச்‌ சிறுமை செய்து அவைமுன்‌ நின்று 
எதிர்த்தவனை அரசர்‌ என்ன செய்ய வேண்டும்‌ 
என்கிறார்கள்‌?” என்றேன்‌. “அவர்‌ விதர்ப்பரை 
சிறைப்பிடித்திருக்க வேண்டும்‌ என்கிறார்கள்‌. 
பொறுத்தருளி திருப்பி அவருடைய நாட்டுக்கே 
அனுப்பியிருக்க வேண்டும்‌ என்கிறார்கள்‌. அது எளிய 
செயல்‌ என்றும்‌ நினைத்தால்‌ செய்திருக்கலாம்‌ என்றும்‌ 
சொல்கிறார்கள்‌. இது கொலைப்பழி விழுந்த நிலம்‌ என்று 
பலர்‌ கூறுவதை கேட்டேன்‌” என்றார்‌. 


“அரசே, குடிகள்‌ ஏற்கெனவே உளச்சோர்வில்‌ 
இருந்தார்கள்‌. அவர்கள்‌ சற்றே வெளிவந்தபோது 
இந்நிகழ்ச்சி நடந்தது. அவர்கள்‌ மீண்டும்‌ 
உளச்சோர்வுக்குள்‌ சென்றுவிட்டிருக்கிறார்கள்‌, 
அவ்வளவுதான்‌. இங்கே நிகழ்ந்த போரில்‌ எந்த நெறியும்‌ 
முறையும்‌ மீறப்படவில்லை. ஆகவே குடிகளின்‌ சோர்வு 
பற்றி நாம்‌ கவலைகொள்ளத்‌ தேவையில்லை” என்றேன்‌. 
“அதை நாம்‌ சொன்னால்‌ போதாது, நம்‌ குடிகளுக்கு 
தெரியவேண்டும்‌” என்றார்‌ பலராமர்‌. “அங்கிருந்த 
அரசர்கள்‌ ஏற்றுக்கொண்டார்கள்‌” என்றேன்‌. 
“அவைச்சான்று அவர்கள்‌. நெறி நிலைகொள்வது 
அவர்களின்‌ சொல்லில்‌. நூல்கள்‌ நினைவுறப்போவது 
அவர்களின்‌ முடிவை.” 


“அரசர்கள்‌ ஏற்றுக்கொள்வார்கள்‌. ஏனெனில்‌ அவர்கள்‌ 
எப்போதும்‌ வலிமையானவர்களுடன்‌ 
நின்றிருப்பவர்கள்‌. நாம்‌ பாரதவர்ஷத்தை ஆளும்‌ 
ஆற்றலுடன்‌ ஓங்கி நின்றிருக்கும்‌ குலம்‌ என்று அவர்கள்‌ 
அறிவார்கள்‌. விதர்ப்பத்தின்‌ ௬க்மி மேல்‌ ஒவ்வாமை 
இல்லாத அரசர்களும்‌ கிடையாது. ஆனால்‌ குடிகள்‌ ஏற்க 
வேண்டும்‌. அவர்களின்‌ உளச்சான்று முன்‌ நாம்‌ நிமிர்ந்து 
நிற்கவேண்டும்‌. நான்‌ அவர்களின்‌ அரசன்‌, அதை மீறி 
நம்‌ மீதே குடிகள்‌ பழி சொல்கிறார்கள்‌ என்பது உண்மை” 
என்றார்‌ பலராமர்‌. “அவர்கள்‌ சொல்வதில்‌ ஒரு பொருள்‌ 


உள்ளது என்றே உணர்கிறேன்‌.” 


“என்ன சொல்கிறீர்கள்‌?” என்று நான்‌ சலிப்புடன்‌ 
கேட்டேன்‌. “ஆசிரியன்‌ தந்தைக்கு நிகரானவன்‌. அந்த 
அவையில்‌ நிஷதன்‌ இதேபோல்‌ நடந்திருந்தால்‌ அவனை 
நான்‌ இவ்வண்ணம்‌ கொன்றிருப்பேனா?” என்றார்‌ 
பலராமர்‌. “கொல்லவேண்டும்‌, கொன்றிருப்பீர்கள்‌” 
என்றேன்‌. “இல்லை, கொல்லமாட்டேன்‌. நன்றாகத்‌ 
தெரியும்‌, கொல்லமாட்டேன்‌. அவன்‌ உடலை தொட்டதுமே 
என்‌ கை தயங்கியிருக்கும்‌. ஆனால்‌ இவன்‌ உடலை 
தொட்டபோது தயங்கவில்லை.” 


“இவன்‌ உடலை எத்தனை முறை தொட்டிருப்பேன்‌. 
இளமைந்தனாக என்னிடம்‌ கதை பயில வந்தான்‌. அன்று 
அவன்‌ தோளைத்‌ தொட்டு நிமிர்த்து காலைப்‌ பிடித்து 
முன்னால்‌ வைத்து எப்படி களத்தில்‌ நிலைநிற்பது என்று 
சொல்லிக்கொடுத்தேன்‌. என்‌ உடனேயே இருந்தான்‌. 
என்னிடம்‌ கதையும்‌ மற்போரும்‌ பயின்றான்‌. என்னுடன்‌ 
மற்போரிட்ட ஒவ்வொருவரையும்‌ நூறு முறை ஆயிரம்‌ 
முறை தழுவியிருப்பேன்‌. இன்று என்‌ கையால்‌ அவனை 
கொல்லும்படி ஆகிவிட்டது.” 


“ஆசிரியர்‌ கையால்‌ மாணவனைக்‌ கொல்வதென்பது 
மைந்தர்‌ கொலைக்கு நிகரானதே. இப்போது 
உணர்கிறேன்‌, பீஷ்மரும்‌ துரோணரும்‌ கிருபரும்‌ ஏன்‌ 
அர்ஜுனனை கொல்லவில்லை என்று. அவர்களால்‌ 
கொன்றிருக்க முடியும்‌. ஐயமறத்‌ தெரிகிறது, 
கொன்றிருக்க முடியும்‌. மாணவன்‌ எழுந்து வந்து தன்முன்‌ 
நிற்கும்போது ஆசிரியன்‌ உளம்‌ கனிந்துவிடுகிறான்‌. 
இளமைந்தனாக அவனை பார்த்த கணங்கள்‌, அவனை 
மடியிலேற்றி அமரவைத்து சொல்லளித்த நாட்கள்‌ 
நினைவிற்கு வருகின்றன. அவன்‌ அவருடைய 
எதிர்காலம்‌. மைந்தனைவிட மாணவனே நம்மை 
நினைத்திருக்கப்போகிறவன்‌. ஆசிரியரால்‌ மாணவனை 
கொல்ல இயலாது. ஆசிரியர்கள்‌ மாணவர்கள்‌ முன்‌ 
விரும்பித்‌ தோற்கிறார்கள்‌. எப்போதும்‌ அதுவே 
நிகழ்கிறது.” 


“அனால்‌ நான்‌ கொன்றிருக்கிறேன்‌.... மைந்தர்கொலை 
புரிந்த தந்தை என இங்கே அமர்ந்திருக்கிறேன்‌. 
பழிகொண்டவனாக உணர்கிறேன்‌. என்‌ குடிகள்‌ பழிப்பது 
இயல்பே” என்றார்‌ பலராமர்‌. நான்‌ “இந்த 
உளச்சோர்விலிருந்து நீங்கள்‌ வெளிவந்தே 

கவேண்டும்‌. இப்போது நீங்கள்‌ சொல்வது அனைத்தும்‌ 
நெறி சார்ந்ததோ, முறை சார்ந்ததோ, அறம்‌ சார்ந்ததோ 


அல்ல. வெறும்‌ உளச்சோர்வு மட்டுமே. சில நாட்களில்‌ 
இச்சோர்விலிருந்து வெளியே செல்வீர்கள்‌. 
இந்நகரிலிருந்து வெளிச்செல்வது அதற்கு உதவும்‌. 
இந்நகர்‌ மீண்டும்‌ தன்‌ சோர்வுடன்‌ வாழட்டும்‌. சில 
நாட்களுக்குப்‌ பின்பு ஏதோ ஒரு திருவிழாவினூடாக இது 
மீண்டு வரும்‌, ஏனென்றால்‌ மானுடத்திரள்‌ 
அனைத்திலிருந்தும்‌ மீண்டு வந்தாகவேண்டும்‌ என்பது 
தெய்வங்களின்‌ ஆணை?” என்றேன்‌. 


நான்‌ திரும்பி படைத்தலைவரிடம்‌ “அரசரிடம்‌ 
தெரிவிக்கவேண்டியவை மட்டுமே அரசரிடம்‌ 
தெரிவிக்கப்படவேண்டும்‌. அரசுசூழ்தல்‌ என்பதன்‌ முதல்‌ 
நெறி அனைத்தையும்‌ அரசர்‌ முன்‌ வைத்து 
பேசவேண்டியதில்லை என்பது” என்றேன்‌. அவர்‌ 
திகைத்து “ஆம்‌” என்றார்‌. முணுமுணுப்பாக 
“பொறுத்தருளவேண்டும்‌” என்றார்‌. என்‌ முகத்தைக்‌ 
கண்டு ஒவ்வொருவரும்‌ தங்களுக்குள்‌ என பார்த்தபடி 
பின்னடைந்தனர்‌. “ஆம்‌, அதைத்தான்‌ நான்‌ 
சொன்னேன்‌” என்றான்‌ ஒருவன்‌. “வெளியே செல்க!” 
என்று அவர்களிடம்‌ சொன்ன பின்‌ “தாங்கள்‌ 
ஓய்வெடுங்கள்‌, அரசே” என்று தலைவணங்கினேன்‌. 


படைத்தலைவர்களும்‌ அமைச்சர்களும்‌ ஒவ்வொருவராக 
வெளியே சென்றனர்‌. பலராமர்‌ என்னிடம்‌ “மெய்யாகவே 
சொல்லுங்கள்‌, இது பழி அல்லவா?” என்றார்‌. “இல்லை” 
என்று நான்‌ உறுதியான குரலில்‌ சொன்னேன்‌. “இளைய 
யாதவர்‌ ஏகலவ்யனை கொன்றதுபோல்‌ ஒரு நிகழ்வு இது. 
அதற்கப்பால்‌ ஒன்றுமில்லை.” பலராமர்‌ “இது 
பிழையல்ல, முறையே என்று நானே ஆயிரம்‌ முறை 
எனக்குள்‌ சொல்லிக்கொள்கிறேன்‌. ஆயினும்‌ என்‌ 
உள்ளம்‌ அதை ஒப்புக்கொள்ள மறுக்கிறது. மீள மீள 
அவ்வாறல்ல அவ்வாறல்ல என்று அது 
சொல்லிக்கொண்டிருக்கிறது” என்றார்‌. 


“மது அருந்துங்கள்‌, ஓய்வெடுங்கள்‌” என்றபின்‌ 
தலைவணங்கி நான்‌ வெளியே வந்தேன்‌. ஏவலனிடம்‌ 
“அவர்‌ விரும்பும்‌ கடுமதுவை மட்டிலாது அளியுங்கள்‌. 
நன்கு ஓய்வெடுக்கட்டும்‌, நீடு துயிலட்டும்‌” என்றேன்‌. சற்று 
அப்பால்‌ என்னை காத்து நின்ற படைத்தலைவர்களிடம்‌ 
சென்று “நகரம்‌ என்ன எண்ணுகிறது என்பதை இப்போது 
அவரிடம்‌ சொன்னவர்‌ யார்‌?” என்றேன்‌. “அவர்தான்‌ 
கேட்டார்‌” என்றார்‌. “அவர்‌ கேட்கலாம்‌. அதைச்‌ சொல்ல 
முடிவெடுத்தவர்‌ எவர்‌? இத்தகைய முடிவை அமைச்சர்‌ 
எடுக்கவேண்டும்‌, படைத்தலைவர்‌ எவ்வாறு 
எடுக்கலாம்‌?” என்றேன்‌. 


“இங்கு எப்போதுமே முறைமைகள்‌ எதுவுமே 
பேணப்படுவதில்லை. அரசரின்‌ அவை நாங்கள்‌ 
விளையாட்டாக எதையும்‌ பேசுமிடமாகவே எப்போதும்‌ 
இருந்துள்ளது. பொழுதுபோகாதபோதுகூட நாங்கள்‌ 
இங்கே வந்து இயல்பாக பேசிக்கொண்டிருப்போம்‌” 
என்றார்‌ படைத்தலைவர்‌. “அது இயல்பான நிலையில்‌. 
அவருடைய பேருள்ளம்‌ அது. இன்று உளம்‌ 
கலங்கியிருக்கும்‌ இத்தகைய நிலையில்‌ அவரிடம்‌ எதை 
சொல்லவேண்டும்‌ என்று முடிவெடுக்க வேண்டியவர்‌ 
அமைச்சர்‌ மட்டுமே” என்றேன்‌. 


“அவர்‌ உளம்‌ கலங்கியிருப்பது எங்களுக்கு 
தெரியவில்லை” என்றார்‌ படைத்தலைவர்‌. 
“தெரியவில்லை என்றால்‌ நீங்கள்‌ எப்படி அவரிடம்‌ 
உரையாடலாம்‌? அவர்‌ உளம்‌ கலங்கி இருப்பது கூட 
தெரியாதவர்கள்‌ எப்படி அவரிடம்‌ நட்பாக இருக்கலாம்‌?” 
என்றேன்‌. அவர்‌ “பொறுத்தருள்க, அவர்‌ இத்தனை தூரம்‌ 
உளம்‌ சோர்ந்து போவார்‌ என்று நாங்கள்‌ 
எதிர்பார்க்கவில்லை” என்றார்‌. “அவரே கேட்டார்‌. 
நகர்மக்கள்‌ என்ன நினைக்கிறார்கள்‌, குடிகளிடம்‌ 
நிலவும்‌ உணர்வென்ன என்று” என்று மீண்டும்‌ 
படைத்தலைவர்‌ சொன்னார்‌. “அரசரிடம்‌ உண்மை 
உரைப்பது இன்றியமையாதது என்று எண்ணினோம்‌” 
என்றார்‌ இன்னொருவர்‌. 


“அறிவிலிகள்‌!” என்றபின்‌ நான்‌ கீழே வந்தேன்‌. 
சிற்றமைச்சர்களை என்‌ அறைக்கு வரவழைத்து 
ருக்மியின்‌ உடலை விதர்ப்பத்திற்கு 
கொண்டுசெல்வதற்கான ஒருக்கங்களை செய்வதற்கு 
ஆணையிட்டேன்‌. ஏற்கெனவே அவருடைய உடலை 
மருத்துவர்கள்‌ தேன்‌ தடவி பதமிட்டு நீண்ட 
மரப்பேழைக்குள்‌ வைத்து மூடி படகில்‌ 
ஏற்றிக்கொண்டிருந்தார்கள்‌ என்று சிற்றமைச்சர்‌ காதரர்‌ 
சொன்னார்‌. ஒற்றர்தலைவர்‌ சம்பகன்‌ “அவர்கள்‌ இன்னும்‌ 
அரைநாழிகைப்பொழுதில்‌ கிளம்பிச்செல்வார்கள்‌” 
என்றார்‌. “ஒருக்கங்கள்‌ என்று பெரிதாக ஏதுமில்லை. 
தங்கள்‌ நாட்டுக்கு செய்தி அனுப்பிவிட்டார்கள்‌.” 


ஒற்றரான கஜராஜன்‌ “அமைச்சரே, ஒவ்வாத செய்தி ஒன்று 
உண்டு. நமது குடிகள்‌ திரளாக கிளம்பிச்சென்று 
அவருக்கு வீர வணக்கம்‌ செய்துகொண்டிருக்கிறார்கள்‌. 
விதர்ப்பத்தின்‌ படகுகள்‌ நின்றிருக்கும்‌ இடத்தில்‌ 
மதுராவின்‌ மக்கள்திரள்‌ செறிந்திருக்கிறது” என்றார்‌. 
“என்ன இது?” என்று நான்‌ கேட்டேன்‌. “அந்த 
உணர்வுகளை புரிந்துகொள்ள முடியவில்லை. 


எவ்வண்ணம்‌ அரசருக்கு எதிராக மக்கள்‌ 
கிளம்பினார்கள்‌ என்று தெரியவில்லை. அவர்களில்‌ 
சிலர்‌ பலராமருக்கு எதிராக முழக்கமும்‌ இடுகிறார்கள்‌. 
ருக்மி ஆடலில்‌ வென்றார்‌ என்றும்‌ அதை சூழ்ச்சியால்‌ 
பலராமர்‌ முறியடித்தமையால்‌ அவர்‌ எதிர்த்து குரல்‌ 
எழுப்பினாரென்றும்‌ அதன்பொருட்டே அவர்‌ 
கொல்லப்பட்டார்‌ என்றும்‌ சொல்லிக்கொள்கிறார்கள்‌” 
என்றார்‌ கஜராஜன்‌. 


நான்‌ திகைத்துவிட்டேன்‌. “இந்தப்‌ பேச்சுகள்‌ எவ்வாறு 
பரவுகின்றன, எவர்‌ இதை கொண்டுசெல்கிறார்கள்‌ 
என்பது புரியவில்லை” என்று கஜராஜன்‌ சொன்னார்‌. 
“ஆனால்‌ இதைத்தான்‌ எங்கும்‌ 
பேசிக்கொண்டிருக்கிறார்கள்‌. உணர்வுகள்‌ 
மிகையாகிக்கொண்டே செல்கின்றன.” “விதர்ப்பத்தின்‌ 
ஒற்றர்கள்‌ இதில்‌ ஏதாவது பங்களிப்பாற்றுகிறார்களா?” 
என்று நான்‌ கேட்டேன்‌. “இல்லை, அவ்வண்ணம்‌ 
விதர்ப்பத்திற்கு ஒற்றர்கள்‌ எவரும்‌ இங்கிருப்பதாக 
தெரியவில்லை” என்று காதரர்‌ சொன்னார்‌. 

“விதர்ப்ப மைந்தர்கள்‌ அதில்‌ ல்‌ காட்டவில்லை. 
அவர்களுடன்‌ வந்தவர்களும்‌ மிகச்‌ சிலர்தான்‌. 
அவர்களும்‌ இந்தச்‌ சாவினால்‌ பெரிய அளவில்‌ 
துயருற்றவர்களாக தெரியவில்லை. உண்மையில்‌ 
அவர்கள்‌ இதை விரும்புகிறார்களோ என்று கூட 
தோன்றுகிறது. நெடுநாட்களாகவே ருக்மி விதர்ப்பத்திற்கு 
ஒரு சுமை என்றே ஆகிவிட்டிருக்கிறார்‌. ௬க்மியின்‌ 
இறப்பினால்‌ அவர்‌ மைந்தர்கள்‌ எழுந்து விதர்ப்பத்திற்கு 
இன்னும்‌ சிறந்த ஆட்சியை அளிக்கக்கூடும்‌. 
விதர்ப்பர்கள்‌ ௬க்மியை எந்த வகையிலும்‌ மதிப்பதாக 
நான்‌ அறிந்ததே இல்லை” என்று கஜராஜன்‌ சொன்னார்‌. 


[[/age]lருக்மியின்‌ உடலை கொண்டு செல்லுமிடத்திற்கு 
நான்‌ நேரில்‌ செல்வதே முறை என்று தோன்றியது. 
அரசமுறைப்படி அவ்வுடலை 
அனுப்பிவைக்காமலிருந்தால்‌ அதுவே சூழ்ச்சி என்றும்‌ 
அறத்தயக்கம்‌ என்றும்‌ அச்சம்‌ என்றும்‌ சொல்‌ பெருக 
வாய்ப்பளிக்கும்‌. என்‌ மாளிகைக்குச்‌ சென்று 
உடைமாற்றிக்கொண்டேன்‌. வெளியே வந்து காத்திருந்த 
சிற்றமைச்சர்களிடம்‌ “நகர்மக்கள்‌ எவரும்‌ 
படகுத்துறைக்கு செல்லக்கூடாது. ஆனால்‌ இதை 
அறிவிப்பாகவோ ஆணையாகவோ 
வெளியிடவேண்டியதில்லை. இயல்பாகவே படைகளை 
நிறுத்தி மக்கள்‌ திரண்டு செல்வதை தடுத்து 
படித்துறையை தனிமைப்படுத்துங்கள்‌” என்று 


ஆணையிட்டேன்‌. “ருக்மிக்கான அரசமுறைமைகள்‌ 
செய்யப்படவேண்டும்‌. அதற்கு சிற்றமைச்சர்‌ காதரர்‌ 
பொறுப்பேற்கட்டும்‌.” 


விரைவுத்தேரில்‌ ஏறி படகுத்துறைக்கு சென்றேன்‌. அங்கே 
ஒரு மேடையில்‌ ௬ுக்மியின்‌ உடல்‌ சந்தனப்‌ 
பலகையாலான நீள்பேழையில்‌ வைக்கப்பட்டிருந்தது. 
தலையருகே விதர்ப்பத்தின்‌ கொடி பறந்தது. ௬ுக்மியூடன்‌ 
வந்த அமைச்சர்களும்‌ படைவீரர்களும்‌ சூழ 
நின்றிருந்தனர்‌. விதர்ப்பத்தின்‌ கொடி பறந்த படகுகள்‌ 
ஒருங்கிக்கொண்டிருந்தன. முன்னரே படகுத்துறையில்‌ 
இருந்த மூன்று கலிங்கப்‌ படகுகள்‌ வெளியேறிய பிறகே 
விதர்ப்பத்தின்‌ படகு நகரமுடியும்‌ என்பதனால்‌ அவர்கள்‌ 
காத்திருந்தார்கள்‌. அனைவருமே எரிச்சலுற்றவர்களாக, 
நிலையழிந்த உடல்மொழி கொண்டவர்களாகத்‌ 
தோன்றினர்‌. 


அங்கு கூடியிருந்த மதுராவின்‌ மக்கள்‌ “ விதர்ப்பர்‌ 
வெல்க! ருக்மி வெல்க! புகழூர்‌ செல்க மாவீரர்‌! நூல்புகழ்‌ 
கொள்க விதர்ப்பர்‌!” என்று கூவிக்கொண்டிருந்தனர்‌. 
எனது கொடி பறந்த தேரைப்‌ பார்த்ததுமே அவர்கள்‌ 
திரும்பி நின்று என்னை நோக்கி கூவி முழக்கமிட்டனர்‌. 
அது எனக்கு எதிரான எதிர்ப்புக்குரல்‌ போலிருந்தது. நான்‌ 
இறங்கி விதர்ப்பத்தின்‌ படைவீரர்களை நோக்கி 
சென்றேன்‌. அவர்கள்‌ என்னைக்‌ கண்டதும்‌ 
குழம்பினார்கள்‌. அவர்களது அமைச்சர்‌ என்னைப்‌ 
பார்த்து தலைவணங்கினார்‌. 


“அரசாணையை அறிவிக்கவே வந்தேன்‌ நான்‌. 
விதர்ப்பத்தின்‌ அரசர்‌ இங்கிருந்து செல்வதற்கு 
அரசருக்குரிய எல்லா முறைமைகளும்‌ செய்யப்படும்‌” 
என்றேன்‌. அவர்‌ ஆமென்று தலைவணங்கினார்‌. 
அவர்கள்‌ அனைவருமே குழம்பிக்கொண்டிருந்தார்கள்‌. 
படகு கரையணைந்தபோது அவர்கள்‌ கலைந்து அதை 
நோக்கி சென்றார்கள்‌. எதிர்த்திசையிலிருந்து பிறிதொரு 
தேரில்‌ உல்முகன்‌ வந்திறங்கினார்‌. அவரைக்‌ கண்டதும்‌ 
ருக்மிக்கான வாழ்த்துக்களில்‌ வெறி கூடியது. 


உல்முகன்‌ என்னை நோக்கிவந்து “என்ன நிகழ்கிறது, 
அமைச்சரே? நகரில்‌ படைகள்‌ இறக்கப்பட்டிருக்கின்றன. 
அனைத்து வழிகளும்‌ படைகளால்‌ 
மூடப்பட்டிருக்கின்றன” என்றார்‌. “மக்கள்‌ திரண்டு இங்கு 
வரவேண்டாம்‌ என்பதற்காக” என்றேன்‌. “மக்கள்‌ 
ருக்மிக்கு வணக்கம்‌ தெரிவித்தால்‌ அதிலென்ன பிழை?” 
என்றார்‌. “எது தேவை என்பதை நான்‌ முடிவு செய்கிறேன்‌” 


என்று நான்‌ சலிப்புடன்‌ சொன்னேன்‌. “ருக்மி எல்லை மீறி 
கொல்லப்பட்டிருக்கிறார்‌ என்பது உண்மை. அதை 
மக்கள்‌ எவ்வகையிலோ உணர்ந்திருக்கிறார்கள்‌. அதை 
ஈடுசெய்ய விரும்புகிறார்கள்‌. மதுராவின்‌ மக்கள்‌ 
இன்னமும்‌ அறம்‌ சார்ந்து உளம்‌ கொண்டிருக்கிறார்கள்‌ 
என்பது நிறைவளிப்பதுதான்‌” என்றார்‌. 


“அது வேறுவகையாக விளக்கப்படலாம்‌” என்று நான்‌ 
சொன்னேன்‌. உல்முகன்‌ “நான்‌ கிளம்பும்போது 
நிஷதனை பார்த்தேன்‌. அவரை தந்தை 
வரச்சொல்லியிருக்கிறார்‌” என்றார்‌. “யார்‌?” என்று 
கேட்டேன்‌. “தந்தை அவரை உடனே பார்க்கவேண்டும்‌ 
என்று சொல்லி அனுப்பியிருக்கிறார்‌.” நான்‌ திகைப்புடன்‌ 
“ஆனால்‌ அரசர்‌ மது அருந்தி ஓய்வெடுப்பதாகத்தானே 
சொன்னார்கள்‌?” என்றேன்‌. “ஆம்‌, 
மதுவருந்தியிருக்கிறார்‌, நிலையழிந்திருக்கிறார்‌, 
பீடங்களிலும்‌ தன்னைத்தானே நெஞ்சிலும்‌ 
அறைந்துகொண்டு அலறி அழுகிறார்‌. 
ஒவ்வொருவரையும்‌ அழைத்துவரச்‌ சொல்லியிருக்கிறார்‌” 
என்றார்‌ உல்முகன்‌. 


“நிஷதன்‌ போயிருக்கலாகாது” என்றேன்‌. “அவரை 
துயில்கொள்ள விட்டிருக்கவேண்டும்‌.” உல்முகன்‌ 
“நிஷதனை அழைத்து மூன்று முறை ஏவலர்‌ வந்த பிறகே 
அவர்‌ சென்றார்‌” என்றார்‌. “அவர்கள்‌ என்ன பேசுவார்கள்‌ 
என்று தெரியவில்லையே” என்று நான்‌ தலையை 
உலுக்கினேன்‌. “நிஷதன்‌ உளம்‌ குலைந்திருக்கிறார்‌, அவர்‌ 
தந்தையிடம்‌ நிகழ்ந்ததை கூறிவிடக்கூடும்‌” என்றார்‌ 
உல்முகன்‌. “என்ன சொல்கிறீர்கள்‌?” என்றேன்‌. 
“தந்தையும்‌ அவரும்‌ ஒரே இயல்பு கொண்டவர்கள்‌. 
அவர்களின்‌ உள்ளத்தில்‌ எந்த மறைசொல்லும்‌ தங்காது. 
அரச மந்தணங்களைக்‌ கூட அவர்கள்‌ இருவரிடமும்‌ 
கூறலாகாது என்பது இந்நகரின்‌ வழக்கங்களில்‌ ஒன்று. 
அதை எந்த அரசரிடம்‌ வேண்டுமென்றாலும்‌ 
சொல்லிவிடுவார்கள்‌” என்றார்‌. 


நான்‌ உடனடியாகக்‌ கிளம்பி அரண்மனைக்கு செல்ல 
விரும்பினேன்‌. ஆனால்‌ அதில்‌ பயனில்லை என்று 
தோன்றியது. நிஷதன்‌ பலராமரை சந்தித்து சட 
உரையாடியிருந்தால்‌ அது இந்நேரம்‌ முடிந்திருக்கும்‌. நான்‌ 
கிளம்பிச்செல்வதற்குள்‌ என்ன வேண்டுமானாலும்‌ 
நிகழ்ந்திருக்கும்‌. இங்கு வந்துவிட்டு ர௬ுக்மியின்‌ உடலை 
படகிலேற்றுவதற்கு முன்‌ நான்‌ சென்றால்‌ அது 
பிழையென்றும்‌ ஆகும்‌. ஒன்றும்‌ செய்வதற்கில்லை. அரச 
முறைமைகளை முடித்துவிட்டுச்‌ செல்வதுதான்‌ ஒரே வழி. 


அமைதியை காட்டியபடி அங்கு நின்றிருந்தேன்‌. ஆனால்‌ 
என்‌ அகம்‌ நிலையழிந்து பதறிக்கொண்டிருந்தது. 
கைகளை உரசிக்கொண்டும்‌ தலையை தடவிக்கொண்டு 
உடலை அங்குமிங்கும்‌ அசைத்துக்கொண்டும்‌ 
பொறுமையிழந்து நின்றேன்‌. 


மையச்சாலையில்‌ இருந்து மதுராவின்‌ 
அணிக்காவல்படையினர்‌ நூற்றெண்மர்‌ 
உடைவாள்களை உருவி ஏந்தியபடி சீர்நடையிட்டு வந்து 
மூன்று நீள்நிரைகளாக நின்றனர்‌. அவர்களின்‌ முகப்பில்‌ 
கவசஉடையணிந்த மூன்று வீரர்கள்‌ மதுராவின்‌ 
கொடிகளுடன்‌ நின்றனர்‌. தொடர்ந்து பன்னிருவர்‌ 
போர்முரசுகளையும்‌ கொம்புகளையும்‌ ஏந்தி 
நின்றிருந்தனர்‌. முகப்பில்‌ வெள்ளிக்கோலுடன்‌ 
படையிசை நடத்துநன்‌ நின்றான்‌. ஆயிரத்தார்‌ 
படைத்தலைவன்‌ ஒருவன்‌ முழுக்கவச உடையில்‌ 
முன்னால்‌ வந்து நின்றான்‌. 


விதர்ப்பத்தின்‌ படகு துறைமேடை அருகே வந்து நின்றது. 
படைத்தலைவன்‌ கையசைக்க கொம்புகளும்‌ முரசுகளும்‌ 
முழங்கின. உடைவாளை உருவியபடி மதுராவின்‌ 
படைவீரர்கள்‌ நடந்துவந்து வாள்தாழ்த்தி ர௬ுக்மிக்கு 
வணக்கம்‌ அறிவித்தனர்‌. மதுராவின்‌ கொடி மும்முறை 
தாழ்த்தப்பட்டு வாழ்த்து அளிக்கப்பட்டது. 
படைத்தலைவன்‌ நெஞ்சில்‌ கைவைத்து வணங்கி 
“விதர்ப்ப மன்னர்‌ ருக்மி விண்ணுலகம்‌ எய்துக!” என்று 
வாழ்த்தினான்‌. பின்னர்‌ அந்தப்‌ படை அவ்வண்ணமே 
பின்னடி எடுத்து வைத்து விலகிச்‌ சென்றது. 


ருக்மியின்‌ உடல்‌ அடங்கிய பேழையை படைவீரர்கள்‌ 
ஏந்திக்கொண்டு படகுக்கு கொண்டுசென்றனர்‌. குடிகளும்‌ 
ஏவலரும்‌ “விதர்ப்பர்‌ வெல்க! மாமன்னர்‌ ருக்மி வெல்க!” 
என்று கண்ணீருடன்‌ கூவி ஆர்ப்பரித்த வாழ்த்தொலிகள்‌ 
நடுவே ர௬ுக்மியின்‌ உடல்‌ படகில்‌ ஏற்றப்பட்டது. 
பாலத்தினூடாக பிறரும்‌ படகில்‌ ஏறிக்கொண்டனர்‌. 
ஒவ்வொருவராக படகில்‌ ஏறி உள்ளே அமர்ந்தனர்‌. 
கலக்காவலன்‌ கொம்போசை எழுப்பினான்‌. துடுப்புகள்‌ 
வெளிவந்து நீரில்‌ அளைய படகு மெல்ல 
அசைவுகொண்டு யமுனைக்கு மேல்‌ சென்றது. அதன்‌ 
மூன்று பாய்களும்‌ விரிந்தபோது விசை கொண்டது. 
அதைச்‌ சூழ்ந்து காவல்‌ படகுகள்‌ சென்றன. 


அனைத்துப்‌ படகுகளும்‌ சென்று மறைவது வரை அங்கு 
வாழ்த்தொலிகள்‌ எழுந்துகொண்டே இருந்தன. நான்‌ 
உல்முகனின்‌ தோளைத்தட்டி “செல்வோம்‌” என்றேன்‌. 


அப்போது தொலைவில்‌ மதுராவின்‌ கொடி பறந்த 
அரசத்தேர்‌ நீரலைகள்‌ மேல்‌ நெற்று என வருவதை 
கண்டேன்‌. “தந்தை!” என்று உல்முகன்‌ சொன்னார்‌. என்‌ 
நெஞ்சு படபடத்தது. நான்‌ அசைவில்லாமல்‌ நோக்கி 
நின்றேன்‌. குடிகளின்‌ வாழ்த்தொலிகள்‌ மேலும்‌ 
வெறிகொண்டன. “விதர்ப்பர்‌ வெல்க! மாமன்னர்‌ ருக்மி 
வெல்க!” அவை எக்கணமும்‌ பலராமருக்கான 
பழிச்சொற்களாக உருமாறக்கூடும்‌ என நான்‌ 
அஞ்சினேன்‌. 


தேர்‌ வந்து நின்று அதிலிருந்து பலராமர்‌ இறங்கி இரு 
கைகளையும்‌ விரித்தபடி ஓடிவந்தார்‌. அவருக்குப்‌ 
பின்னால்‌ நிஷதன்‌ பவல்‌ அழத நான்‌ முன்‌ சென்று 
“அரசே, என்ன இது?” என்றேன்‌. மயக்கில்‌ முகம்‌ 
சிவந்து, கண்களிலும்‌ மூக்கிலும்‌ நீர வழிய, பலராமர்‌ இரு 
கைகளையும்‌ தூக்கி அசைத்தபடி உடைந்த குரலில்‌ 
“எங்கே என்‌ மைந்தன்‌? எங்கே அவன்‌? ருக்மி எங்கே?” 
என்றார்‌. “அரசே, சொல்வதை கேளுங்கள்‌... குடிகள்‌ 
சூழ்ந்திருக்கிறார்கள்‌” என்றேன்‌. “ஸ்ரீகரரே, இந்த அறிவிலி 
காயை மாற்றி வைத்திருக்கிறான்‌. அறியாமல்‌ 
செய்தாலும்‌ அது அங்கே நிகழ்ந்தது. அதைப்‌ பார்த்து 
அவன்‌ உண்மையைத்தான்‌ சொல்லியிருக்கிறான்‌. 
அவனை நான்‌ கொன்றுவிட்டேன்‌. பெரும்பழி 
செய்துவிட்டேன்‌. மைந்தர்கொலை செய்யும்‌ தந்தை என்று 
ஆகிவிட்டேன்‌. என்‌ மைந்தன்‌ எங்கே?” என்றார்‌ பலராமர்‌. 


“உடல்‌ படகில்‌ சென்றுவிட்டது” என்றேன்‌. “ஐயோ! ஐயோ! 
ஐயோ!” என்று பலராமர்‌ தலையில்‌ ஓங்கி ஓங்கி 
அறைந்துகொண்டு கூவினார்‌. “நான்‌ பழி 
செய்துவிட்டேன்‌! கீழ்மகனாகிவிட்டேன்‌!” என்றபடி அவர்‌ 
கால்‌ தளர்ந்து நிலத்தில்‌ விழுந்தார்‌. நான்‌ விழிகாட்டி 
அனைத்துப்‌ படைவீரர்களும்‌ அவரை சூழ்ந்துகொள்ளச்‌ 
செய்தேன்‌. அவரை தொட்டுத்‌ தூக்கி “அரசே, குடிகள்‌ 
பார்த்துக்கொண்டிருக்கிறார்கள்‌” என்றேன்‌. 
“அனைவரும்‌ பார்க்கட்டும்‌. இவ்வுலகமே பார்க்கட்டும்‌. 
நான்‌ பழி சூழ்ந்தவன்‌. என்‌ கைகளால்‌ வளர்த்த 
மைந்தனைக்‌ கொன்ற தந்த நான்‌. கீழ்மகன்‌! கீழ்மகன்‌!” 


என்று அவர்‌ கதறினார்‌. 


“எப்பழி கொண்டேனோ என்‌ நகர்கள்‌ அழிந்தன. என்‌ 
மைந்தர்கள்‌ மறைந்தனர்‌. இப்பழி இனி எங்கு 
விளையுமென்றும்‌ தெரியவில்லை. தெய்வங்களே, 
மூதாதையரே!” என்று அவர்‌ அழுதார்‌. நான்‌ 
நிஷதனிடமும்‌ உல்முகனிடமும்‌ அவரை தூக்கும்படி 
கைகாட்டினேன்‌. அவர்கள்‌ இருவரும்‌ அவர்‌ இரு பக்கமும்‌ 


நின்று கைகளால்‌ தூக்கிக்கொண்டார்கள்‌. அவர்கள்‌ 
இழுத்துக்கொண்டு செல்ல புலம்பி அழுதபடி அவர்‌ 
சென்றார்‌. 


அவனை திணறச்செய்யும்‌. 


சற்று கால்கள்‌ வளர்ந்ததும்‌ அந்தபுரத்தைவிட்டு வெளியே 
சென்று அரண்மனை வளாகத்தை சுற்றிவரத்‌ 
தொடங்கினான்‌. மிகச்சிலமாதங்களிலேயே அரண்மனை 
சலித்து நகரத்தைச்‌ சுற்றிவந்தான்‌. சிலநாட்களிலேயே 
நகரமும்‌ சலித்தது. “என்னுடன்‌ காட்டுக்கு வா, அது 
சலிக்கவே சலிக்காத பேருலகம்‌” என்றான்‌ பீமன்‌. ஆனால்‌ 
சிலநாட்களிலேயே காடும்‌ அவனுக்கு சலித்தது. “பார்த்தா, 
நீ தேடுவது வெற்றிகொள்வதற்கான உலகை. 
வெற்றிகொள்ளப்பட்டதுமே சலித்துப்பொருளிழப்பது 
அது. நான்‌ என்னை அர்ப்பணிக்கும்‌ களங்களை 
நாடுகிறேன்‌. காடு என்‌ தெய்வத்தின்‌ கருவறையின்‌ 
படிக்கட்டு” என்றான்‌ பீமன்‌. 


பீமன்‌ சொன்னது உண்மை என்று அறிந்தது வில்லியல்‌ 
கற்கும்போதுதான்‌. ஒவ்வொருநாளும்‌ கற்கவேண்டியவை 
திறந்துகொண்டே இருந்தன. முடிவற்ற 
போர்க்களங்களின்‌ நிரை. ஒன்றில்‌ வென்ற 
படைக்கலங்கள்‌ எவையும்‌ அடுத்த களத்தில்‌ 
பயனுறவில்லை. வெற்றி மேலும்‌ பெரிய அறைகூவலை 
நோக்கித்‌ தள்ளியது. ஒருகணமும்‌ சித்தம்‌ 
சலிப்புறமுடியாது. கண்ணிமை மூடினால்‌ தலைக்குமேல்‌ 
ரதசக்கரங்கள்‌ உருண்டுசென்றுவிடும்‌. துரோணரிடம்‌ 
கல்விகற்பதற்காக அவன்‌ சென்றபின்‌ ஒருமுறை கூட 
அஸ்தினபுரிக்கு மீண்டுவரவில்லை. ஒருகணம்கூட 
அந்நகரையோ அங்குள்ளவர்களையோ 
நினைக்கவுமில்லை. துரோணர்‌ மட்டுமே 
அவனைச்சூழ்ந்து அவன்‌ வானமாக இருந்தார்‌. அவரது 
சொற்களை அள்ளுவதென்பது மழைத்துளிகளை 
வானிலேயே பற்றிக்கொள்வதுபோல. ஆனால்‌ அவன்‌ 
ஒரு சொல்லையும்‌ கைநழுவவிடவில்லை. 


துரோணரின்‌ சாலைக்கு துரியோதனனும்‌ பீமனும்‌ 
தருமனும்‌ அவ்வப்போதுதான்‌ வந்தனர்‌. பீமனுக்கும்‌ 
துரியோதனனுக்கும்‌ துரோணர்‌ தனுர்வேதத்தின்‌ 
கதைப்போர்‌ நுட்பங்களைக்‌ கற்பித்தார்‌. ஒருபோதும்‌ 
அவர்களிருவரும்‌ சேர்ந்து வரவில்லை. அதை எப்படி 
அறிகிறார்கள்‌ என்ற வியப்பு எழுந்ததுமே அவர்கள்‌ 
ஒருவரை ஒருவர்‌ மிகநன்றாக அறிந்திருப்பார்கள்‌ என்ற 
எண்ணமும்‌ அவனுக்கு உருவாகியது. தருமன்‌ 
பெரும்பாலும்‌ காலையில்‌ வந்து மாலையிலேயே 
திரும்பிச்சென்றான்‌. அவனுக்கு 
அடிப்படைப்போர்க்கலையை மட்டுமே துரோணர்‌ 
கற்பித்தார்‌. அர்ஜுனனிடம்‌ தருமன்‌ “பார்த்தா, நீ 

[[௱age]lநான்‌ பலராமரின்‌ மஞ்சத்தறைக்கு முன்‌ சென்று 
நின்றேன்‌. வாயிலில்‌ அவருடைய இரு மைந்தர்களும்‌ 
நின்றிருந்தனர்‌. நிஷதன்‌ உளம்‌ கலங்கியதுபோல்‌ 
தோள்கள்‌ தொய்ந்து, கைகள்‌ தளர்ந்து, தலைகுனிந்து 
நின்றிருந்தார்‌. உல்முகன்‌ என்னிடம்‌ “தந்தை எவரையும்‌ 
பார்க்க விரும்பவில்லை. நாங்கள்‌ பார்க்க 
விரும்பியபோதுகூட உளம்‌ ஒருங்கவில்லை” என்றார்‌. 
“நான்‌ அவரிடம்‌ சில சொற்கள்‌ சொல்லவேண்டும்‌” என்று 
சொன்னேன்‌. சில கணங்களுக்குப்‌ பின்‌ உல்முகன்‌ “அவர்‌ 
முடிவெடுத்துவிட்டார்‌. எவர்‌ சொல்வதையும்‌ அவர்‌ கேட்க 
விரும்பவில்லை” என்றார்‌. நான்‌ “என்ன முடிவு?” 
என்றேன்‌. அவர்‌ ஒன்றும்‌ சொல்லவில்லை. 


நான்‌ ஏவலனிடம்‌ எனது வருகையை அறிவிக்கும்படி 
கோரினேன்‌. “இளவரசே, என்ன நிகழுமென்று முன்னரே 
கணித்து என்‌ செயல்களை மட்டுப்படுத்திக்கொள்பவன்‌ 
நான்‌. இளமையிலிருந்தே என்‌ முன்‌ நின்றிருப்பது 
ஊழென்பதை உணர்ந்திருக்கிறேன்‌. எப்போதுமே நான்‌ 
செய்யக்கூடியதென்ன, எனக்காக இடப்பட்டிருப்பது 
என்ன என்று மட்டுமே பார்ப்பேன்‌. அவற்றை இயற்றுவது 
மட்டுமே எனது பணி” என்றேன்‌. “இப்போது எனக்கு ஒரு 
பணி உள்ளது என நினைக்கிறேன்‌. அதை இயற்றியே 
கவேண்டும்‌ என்றே முனைவேன்‌.” உல்முகன்‌ “நீங்கள்‌ 
இம்முயற்சியில்‌ வென்றால்‌ மகிழ்வேன்‌” என்றார்‌. 


ஏவலன்‌ வெளியே வந்து “அமைச்சர்‌ மட்டும்‌ தன்னை 
சந்திக்கவேண்டும்‌ என்று அரசர்‌ ஆணையிட்டிருக்கிறார்‌” 
என்றான்‌. நான்‌ உள்ளே சென்றேன்‌. அமைச்சர்‌ மட்டும்‌ 
என்றதனால்‌ உல்முகனும்‌ நிஷதனும்‌ வெளியே 
நின்றுவிட்டார்கள்‌. நான்‌ உள்ளே செல்லும்‌ கணத்தில்‌ 
அவர்களின்‌ பதற்றம்‌ நிறைந்த முகத்தை 
பார்த்துக்கொண்டிருந்தேன்‌. அவர்களின்‌ உணர்வுகளை 
என்னால்‌ வகுக்க முடியவில்லை. உள்ளே தாழ்வான 
மஞ்சத்தில்‌ பலராமர்‌ படுத்திருந்தார்‌. அவர்‌ அருகே 
மருத்துவர்‌ நின்றிருந்தார்‌. நான்‌ அருகே சென்று 
பலராமருக்கு முறைப்படி தலைவணங்கிய பின்‌ 
மருத்துவரை பார்த்தேன்‌. மருத்துவர்‌ அவர்‌ நலமாக 
இருக்கிறார்‌ என்பதற்கு அடையாளமாக தலையை 


அசைத்தார்‌. 


பலராமர்‌ மருத்துவர்‌ வெளியே செல்லலாம்‌ என்று 
கைகாட்டினார்‌. மருத்துவர்‌ சென்றதும்‌ என்னிடம்‌ “நான்‌ 
சில உறுதியான முடிவுகளை எடுத்திருக்கிறேன்‌. அதை 
முறையாக அறிவிக்க விரும்புகிறேன்‌. அதை குறித்து 
உங்களிடம்‌ பேசுவதற்காகவே அழைத்தேன்‌” என்றார்‌. 
நான்‌ தலைவணங்கினேன்‌. “ஸ்ரீகரரே, இங்கு நான்‌ 
ஆற்றவேண்டிய பணிகள்‌ அனைத்தும்‌ முடிந்துவிட்டன. 
என்‌ புவிவாழ்க்கையை நிறைவுறச்‌ செய்யவேண்டும்‌ 
என்ற இடத்தில்‌ இருக்கிறேன்‌. உரிய முறையில்‌ நிறைவுறச்‌ 
செய்யும்‌ வாழ்வே விண்ணவர்க்கும்‌ மூதாதையருக்கும்‌ 
இனியது என்பது மூதாதையர்‌ சொல்‌” என்றார்‌. அவர்‌ 
சொல்ல வருவதென்ன என்று புரிந்து என்‌ நெஞ்சு 
படபடத்தது. 


“பெருஞ்செயல்களினூடாக நிறைவுறும்‌ வாழ்வென்பது 
தெய்வக்கொடை. காலத்தின்‌ முன்‌ படையலென தன்‌ 
உடலை வைப்பதென்பது அதற்கு அடுத்த படி. எனக்கு 
களமரணமோ தவமரணமோ அமையவில்லை. 
தன்னிறப்பேனும்‌ அமைந்தால்‌ விண்புகுவேன்‌” என்றார்‌. 
“அரசே!” என்று நான்‌ சொன்னேன்‌. “துயருற 
வேண்டியதில்லை. என்‌ மைந்தர்‌ தகுதியானவர்‌. 
அவர்கள்‌ என்னுருவே ஆனவர்கள்‌. ஆகவே இங்கே 
மதுராபுரியில்‌ எதுவும்‌ மாறப்போவதில்லை. என்னைவிட 
இளமையான, என்‌ வடிவமேயான ஒருவர்‌ 
ஆள்வதென்பது மக்களுக்கு மிகவும்‌ மகிழ்வளிக்கும்‌” 
என்றார்‌ பலராமர்‌. அவரிடமிருந்த அந்தத்‌ தெளிவை 
அதற்கு முன்‌ கண்டதில்லை. 


“உண்மையில்‌ மதுரா இன்றிருக்கும்‌ சோர்வு 
நிலையிலிருந்து வெளிவருவதற்கு நான்‌ மண்நீங்குவதே 
ஒரே வழி. மதுராவுக்குள்‌ ருக்மி நுழைந்தபோது மக்கள்‌ 
பெருந்திரளாகச்‌ சென்று வரவேற்று ஆர்ப்பரித்தார்கள்‌ 
என்று அறிந்தேன்‌. ௬க்மி மணிமுடி சூடி அவைக்குள்‌ 
நுழைந்தபோதும்‌ மக்கள்‌ கொண்டாடினார்கள்‌. அவன்‌ 
இறப்பிற்காக இன்று துயரம்‌ கொண்டிருக்கிறார்கள்‌. 
பிழைபுரிந்து அவனை கொன்றதற்காக என்‌ மீது கசப்பும்‌ 
வெறுப்பும்‌ கொண்டிருக்கிறார்கள்‌. அது ஏன்‌ என்பதை 
அமர்ந்து எண்ணிப்பார்த்தேன்‌. அவர்களில்‌ பலர்‌ 
நினைவறிந்த நாள்‌ முதலே நான்‌ இங்கு அரசனாக 
இருந்துகொண்டிருக்கிறேன்‌. இங்கு வெற்றி எதுவும்‌ 
நிகழவில்லை. தோல்வி என்றும்‌ எதுவுமே நிகழவில்லை. 
எதுவுமே மாறவில்லை. தீங்கென்று எதுவும்‌ நிகழவில்லை 
எனினும்கூட மாற்றமின்மை மக்களை சலிப்புற 


வைக்கிறது. தீங்கேயானாலும்‌ ஒரு மாற்றம்‌ நிகழலாம்‌ 
என்று அவர்கள்‌ விழைவு கொள்கிறார்கள்‌.” 


“அத்துடன்‌ என்‌ இளையோன்‌ நாடுநீங்க, அவன்‌ 
மைந்தரும்‌ நகரும்‌ முற்றழிந்ததும்‌ இவர்கள்‌ 
ஒவ்வொருவரிடமும்‌ அச்சத்தை உருவாக்கியிருக்கிறது. 
அத்தகைய ஒரு ஊழை மதுராவுக்கும்‌ நான்‌ 
கொண்டுவந்துவிடுவேனோ என்று இவர்கள்‌ 
அஞ்சுகிறார்கள்‌. அது இயல்பே. இளையோனுக்கு என 
ஒரு ஊழ்‌ வகுக்கப்பட்டிருந்தால்‌ அது எனக்கும்‌ உரியதே. 
நாங்கள்‌ இருவரும்‌ ஒன்றின்‌ இரு பக்கங்களாகவே 
இருந்திருக்கிறோம்‌. இங்கு நான்‌ இருந்தால்‌ 
இளையோனைச்‌ சூழ்ந்த தீயூழின்‌ ஒரு பகுதியை இங்கு 
கொண்டு வந்துவிடுவேன்‌ என்று எனக்கே ஐயமாக 
இருக்கிறது. அதற்கு மீள்வழி ஒன்றே. உகந்த முறையில்‌ 
நான்‌ விண்ணேகுவது” என்றார்‌ பலராமர்‌. 


“தங்கள்‌ முடிவு அது என்றால்‌ நான்‌ அதை 
மறுத்துரைக்கப்‌ போவதில்லை” என்று தணிந்த குரலில்‌ 
சொன்னேன்‌. “ஆனால்‌ தங்கள்‌ குடிகளை 
எண்ணிப்பாருங்கள்‌. அவர்கள்‌ இதுநாள்‌ வரை 
நம்பியிருந்தது இளைய யாதவரின்‌ போர்த்திறனையும்‌ 
சூழ்திறனையும்‌. இப்போது அவர்‌ அகன்றிருக்கிறார்‌, 
அவர்‌ நகரும்‌ படையும்‌ அழிந்தன. மைந்தர்கள்‌ 
மறைந்தனர்‌. இன்று எஞ்சியவர்களில்‌ பெரும்பகுதியினர்‌ 
உங்கள்‌ படைத்திறனையும்‌ சூழ்திறனையும்‌ 
நம்பியிருக்கிறார்கள்‌. ஒருவேளை இவ்வண்ணம்‌ நீங்கள்‌ 
எண்ணுவதுகூட தீயூழோ என்று அவர்கள்‌ எண்ணலாம்‌. 
இன்று அவர்கள்‌ கொண்டிருக்கும்‌ சலிப்பும்‌ துயரும்‌ 
பலமடங்கு பெருகவும்‌ கூடும்‌” என்றேன்‌. 


“நானும்‌ அவ்வாறுதான்‌ எண்ணினேன்‌. ஆனால்‌ தேரில்‌ 
துறைமுகத்திலிருந்து இங்கு வருவது வரை இருபுறமும்‌ 
பெருகிக்கொண்டிருந்த மக்களின்‌ முகங்களை 
பார்த்துக்கொண்டிருந்தேன்‌. அவ்வாறில்லை என்று 
எனக்கு உறுதியாகத்‌ தெரிந்த்து. ஒவ்வொரு முகமாக 
எடுத்து எடுத்துப்‌ பார்க்கையில்‌ “செல்க! அகல்க!” என்றே 
அவை சொல்கின்றன” என்றார்‌ பலராமர்‌. “அரசே, 
தெய்வம்‌ என்று தங்களை வழிபட்டவர்கள்‌ அவர்கள்‌” 
என்றேன்‌. “ஆம்‌, அத்தகைய வழிபாட்டை ஒருவன்‌ 
பெறும்போதே உறுதியாகிவிடுகிறது, ஒருநாள்‌ அவர்கள்‌ 
அவனிடம்‌ “போதும்‌, அகன்று செல்க!” என்பார்கள்‌ என்று” 
என்று பலராமர்‌ நகைத்தார்‌. “நூல்களில்‌ பயின்றது, 
மெய்யென்று எழுந்து முன்னால்‌ நின்றிருக்கிறது 
இப்போது.” 


“ஸ்ரீகரரே, மனிதர்களால்‌ தங்களைவிடப்‌ பெரியவர்களை 
நெடுநாள்‌ தாங்க முடிவதில்லை. இலைப்பரப்பு எடை 
தாங்குவதில்லை என்று ஒரு சொல்‌ உண்டு. மானுடர்‌ 
விண்ணோக்கி விரியவும்‌ தளிர்கொள்ளவும்‌ 
விழைகிறார்கள்‌. ஆகவே எடைகளை 
உதிர்த்துவிடுகிறார்கள்‌. இப்புவியில்‌ உள்ள அனைத்து 
இலைகளும்‌ எடைகளை கீழே விடும்பொருட்டே 
வடிவமைக்கப்பட்டிருக்கின்றன. மக்கள்‌ உள்ளங்களும்‌ 
அவ்வாறே. அவர்கள்‌ பெருஞ்செயல்களை, 
மாமனிதர்களை தவிர்ப்பார்கள்‌. தங்கள்‌ இயல்புகளால்‌, 
தங்கள்‌ சிறு ஊழால்‌ தங்கள்‌ அன்றாடத்தை 
சமைத்துக்கொண்டு அதில்‌ திளைப்பார்கள்‌.” 


“நூல்களில்‌ நான்‌ பயின்றதுண்டு, மானுடத்திரளை 
பெருமானுடரே ஆளவும்‌ வழிநடத்தவும்‌ முடியும்‌. 
பெருமானுடரை அவர்கள்‌ அஞ்சவும்‌ வெறுக்கவும்‌ 
செய்வார்கள்‌. அரசுசூழ்தலில்‌ மாற்றமில்லா முரண்பாடு 
இது. அவர்களே தெரிவுசெய்தால்‌ அவர்கள்‌ மிகமிகச்‌ 
சிறியவர்களை, அவர்களைப்‌ போலவே இருப்பவர்களை 
தலைமை என ஏற்பார்கள்‌. அவர்களால்‌ 
அழிக்கப்படுவார்கள்‌” என்று பலராமர்‌ சொன்னார்‌. 

“அ கவேதான்‌ அரசன்‌ தன்னையல்ல தன்‌ புனைவையே 
மக்கள்முன்‌ வைக்கவேண்டும்‌. அதை மக்கள்‌ தங்கள்‌ 
விருப்பம்போல புனைந்துகொள்ள விட்டுவிடவேண்டும்‌. 
அவன்‌ அகன்றிருந்து அவர்களை ஆட்சிசெய்ய 
வேண்டும்‌. உரிய தருணத்தில்‌ அப்புனைவை எஞ்சவிட்டு 
தான்‌ மறைந்துவிடவேண்டும்‌.” 


“இப்புவியில்‌ பெரும்பாலான மானுடர்கள்‌ அன்றாடத்தில்‌ 
திளைக்கும்பொருட்டே உருவாக்கப்பட்டிருக்கிறார்கள்‌. 
அவர்களை பெருமானுடர்‌ எவ்வகையிலோ மேலும்‌ 
சிறுமைகொள்ளச்‌ செய்கிறார்கள்‌, துயருற 
வைக்கிறார்கள்‌. அவர்களின்‌ வாழ்த்துரைகளும்‌ 
வழிபாடுகளும்‌ அச்சத்தால்‌ உருவாகின்றவை, 
அடைக்கலம்‌ கோருபவை. ஆனால்‌ தொடர்ந்து 
அகன்றுகொண்டும்‌ இருக்கிறார்கள்‌. 
அகன்றுசெல்லுந்தோறும்‌ வெறுப்பும்‌ எழுகிறது. 
பேருருக்கொண்டு இவர்கள்‌ நடுவே 
நின்றிருப்பதைப்போல்‌ துயர்‌ வேறில்லை. சில 
தருணங்களில்‌ பெரும்‌ சலிப்பு அது. முதுமையில்‌ 
முதுமை அளிக்கும்‌ சலிப்புடன்‌ இச்சலிப்பும்‌ 
இணைந்துகொள்கிறது. தனிமை இந்நகரில்‌ 
இந்நகரைப்போன்றே விந்தையானது. ஆனால்‌ அதுவே 
என்‌ பீடம்‌.” 


அவர்‌ பெருமூச்சுடன்‌ நெடுநேரம்‌ எண்ணத்தில்‌ 
ஆழ்ந்திருந்தார்‌. பின்னர்‌ “எங்கோ என்‌ இளையோனும்‌ 
தனித்திருக்கிறான்‌. முற்றிலும்‌ தனித்து. ஒரு சொல்லோ 
புன்னகையோ நெருங்க முடியாத தனிமையில்‌. 
ஒருவேளை அவன்‌ இவ்வுடலை உதிர்க்க விரும்பக்கூடும்‌. 
அவன்‌ உடலுதிர்க்காமல்‌ வாழ்வது நான்‌ உயிர்‌ 
வாழ்கிறேன்‌ என்ற எண்ணத்தின்‌ பொருட்டே. எந்தையும்‌ 
அவர்‌ தந்தையும்‌ நானும்‌ இருக்கையில்‌ அவன்‌ உடல்‌ 
உதிர்க்கும்‌ முடிவை எடுக்க முடியாது, நெறிகள்‌ அதை 
ஒப்புவ்தில்லை” என்றார்‌. 


என்‌ உள்ளத்தில்‌ எழுந்த எண்ணத்தை உணர்ந்து “நான்‌ 
தங்களை அழைத்தது அதற்காகவே. எந்தை 
வசுதேவரிடமும்‌ அவர்‌ தந்தை சூரசேனரிடமும்‌ செல்க! 
நான்‌ வடக்கிருந்து உயிர்விட எண்ணியிருப்பதை 
அவர்களிடம்‌ உரையுங்கள்‌” என்றார்‌ பலராமர்‌. “அரசே, 
துயர்மிகுந்த பெரும்‌ பொறுப்பை எனக்கு அளிக்கிறீர்கள்‌” 
என்றேன்‌. “அவர்களிடம்‌ என்‌ சொற்களை கூறுக! 
நேற்றைய நிகழ்வுக்குப்‌ பின்‌ அவர்களும்‌ உளம்‌ சோர்ந்து 
தங்கள்‌ அறைகளுக்கு மீண்டிருக்கிறார்கள்‌. எவரையும்‌ 
சந்திப்பதில்லை. தன்னந்தனிமையில்‌ 
இருந்துகொண்டிருக்கிறார்கள்‌. அவர்கள்‌ ஏற்கெனவே 
இருந்த சோர்விலிருந்து மீள சிறு மின்மினி வெளிச்சத்தை 
நம்பி வெளிவந்தார்கள்‌. அது கைவிட்டதும்‌ மீண்டும்‌ 
தங்கள்‌ இருளுக்கே திரும்பியிருக்கிறார்கள்‌. சென்று 
கூறுக என்‌ எண்ணத்தை!” 


“எவ்வண்ணம்‌ நான்‌ கூற வேண்டும்‌?” என்று நான்‌ 
கேட்டேன்‌. “சூரசேனரிடமும்‌ வசுதேவரிடமும்‌ நான்‌ 
வடக்கிருந்து உயிர்‌ துறப்பதற்கான ஒப்புதலை 
கோரினேன்‌ என்று கூறுங்கள்‌. அவர்களின்‌ 
வாழ்த்துகளை விரும்பினேன்‌ என்று கூறுங்கள்‌” 
என்றார்‌. “அரசே...” என்று நான்‌ அழுதேன்‌. “அதன்‌ 
பொருளென்ன என்று தெரியுமல்லவா?” என்றார்‌. “ஆம்‌” 
என்றேன்‌. அவர்‌ “எனக்கு ஒரு நாள்‌ முன்னதாகவே 
அவர்கள்‌ வடக்கிருந்து அல்லது எரிபுகுந்து அல்லது 
நீர்மூழ்கி மறையவேண்டும்‌” என்றார்‌. நான்‌ “அதை 
அவர்களிடம்‌ கோருகிறேன்‌” என்றேன்‌. 


“நன்று, நீங்கள்‌ செல்லுங்கள்‌. இது நம்‌ இளையோனின்‌ 
பொருட்டு என்று கூறுங்கள்‌. நிகழ்ந்து, பேருருக்கொண்டு, 
அருஞ்செயலாற்றி, எழுயுகங்களுக்கு முன்‌ 
மலைமுடிகளென பொன்னொளி கொண்டு 
நின்றிருக்கும்‌ சொற்களைப்‌ படைத்து 
நிறைவடைந்துவிட்டான்‌ என்‌ இளையோன்‌. இன்று 


அவன்‌ மேற்குக்‌ கோட்டில்‌ கதிர்‌ மறைவதுபோல்‌ 
சென்றுவிட விழைகிறான்‌. நமக்காக காத்திருக்கிறான்‌. 
அவனுக்கு அந்த ஒப்புதலை அளிக்குமிடத்தில்‌ 
நாமிருக்கிறோம்‌. அதை அவர்களிடம்‌ கூறுக!” என்றார்‌ 
பலராமர்‌. 


நான்‌ தலைவணங்கினேன்‌. அவர்‌ கைகூப்பிவிட்டு 
கண்களை மூடிக்கொண்டார்‌. அவர்‌ முகத்தைப்‌ 
பார்த்தபம நான்‌ நின்றேன்‌. அந்த முகத்தில்‌ துயரில்லை, 
மகிழ்வும்‌ இல்லை, முற்றிலும்‌ விடுபட்ட நிலையே 
தெரிந்தது. உதிர்ந்த கனிகள்‌ பொன்னொளிகொண்டு 
மரத்தடியில்‌ கிடப்பதை அவ்வப்போது 
பார்த்திருக்கிறேன்‌. அவற்றில்‌ உயிர்‌ இருக்கும்‌, ஆனால்‌ 
நிறைவடைந்தமையால்‌ மேலும்‌ வளரவேண்டியதில்லை 
என்றோ வெல்ல வேண்டியதில்லை என்றோ 
முடிவெடுத்துவிட்டவை அவை. நான்‌ நெடுநேரம்‌ 
அவரையே பார்த்துக்கொண்டிருந்தேன்‌. 


[[/age]lநான்‌ வெளியே வந்தபோது அங்கு நின்றிருந்த 
உல்முகனும்‌ நிஷதனும்‌ பதற்றத்துடன்‌ என்‌ அருகே 
வந்தனர்‌. நிஷதன்‌ என்‌ கையைப்பற்றி “என்ன 
கூறினார்‌?” என்றார்‌. நான்‌ நிகழ்ந்தவற்றை சுருக்கிக்‌ 
கூறியதும்‌ உளம்‌ உடைந்து விசும்பல்‌ ஒன்று அறியாது 
எழ தளர்ந்து நடந்து அங்கிருந்த சிறுமஞ்சத்தில்‌ 
அமர்ந்துகொண்டார்‌. அவருடைய வெண்ணிறப்‌ 
பெருந்தோள்கள்‌ குலுங்குவதை, விழிநீர்‌ நெஞ்சில்‌ 
விழுவதை பார்த்துக்கொண்டிருந்தேன்‌. மிக 
நெடுங்காலத்துக்கு முன்‌ முதிரா இளமையில்‌ இருந்த 
பலராமரின்‌ அதே உரு. மானுடர்‌ அவ்வண்ணமே மீண்டும்‌ 
மீண்டும்‌ நிகழ்கிறார்கள்‌. பலராமரும்‌ அதைப்போல 
எளிதில்‌ உளமுடைந்து அழுபவரே. 


ஒருகணத்தில்‌ எனக்குள்‌ ஓர்‌ உவகை எழுந்ததை 
மறுக்கவில்லை. பலராமர்‌ மறைந்தால்‌ இளமையான, 

wal மக்கள்‌ என்றென்றும்‌ நினைவில்‌ நிறுத்தி 
மகிழ்கிற, இன்னொரு பலராமர்‌ அவர்களுக்கு 
கிடைக்கப்போகிறார்‌. இந்நகரை தன்‌ கள்ளமின்மையால்‌ 
காத்து நின்றவர்‌, தன்‌ தீரா இளமையால்‌ அதை ஒளியுடன்‌ 
நிறுத்தியவர்‌, பெருமல்லர்‌, திறந்த உளம்‌ கொண்ட 
நல்லாசிரியர்‌. அனைத்துப்‌ பண்புகளையும்‌ 
அவ்வண்ணமே கொண்டவர்‌ நிஷதன்‌ என்பதை 
அறிந்திருந்தேன்‌. பலராமரின்‌ அறையிலிருந்து 
வெளிவரும்‌ கணத்தில்‌ என்னிடம்‌ இருந்த உளச்சோர்வு 
முற்றகன்றது. 


நான்‌ அவர்‌ அருகே சென்று அவர்‌ தோளைத்தட்டி 
“ஊழுக்கு பொறுப்பேற்காதீர்கள்‌, இளவரசே. அரசர்‌ என்று 
அவை அமரவிருக்கிறீர்கள்‌. அதற்குமுன்‌ கற்று பயின்று 
நெஞ்சில்‌ நிறுத்திக்கொண்டிருக்க வேண்டிய பாடம்‌ இது” 
என்றேன்‌. அவர்‌ நிமிர்ந்து என்னை பார்த்தார்‌. “அது 
நல்லூழே. அவர்‌ நிறைவுறட்டும்‌. அவர்‌ பொன்றாப்‌ புகழ்‌ 
பெறுவார்‌. நம்‌ இல்லங்கள்‌ அனைத்திலும்‌ தெய்வமென 
நிலைகொள்வார்‌. எழுயுகங்கள்‌ தோறும்‌ 
விண்ணளந்தோனின்‌ வடிவங்களில்‌ ஒருவர்‌ என்று 
கருதப்படுவார்‌. கலப்பையேந்தி பாரதவர்ஷத்தின்‌ 
ஆலயங்கள்‌ அனைத்திலும்‌ நின்றிருப்பார்‌” என்றேன்‌. 


“இளவரசே, அவரை விண்ணளந்தோன்‌ பள்ளிகொண்ட 
பெரும்பாம்பின்‌ மண்‌ வடிவமென்று சூதர்கள்‌ 
பாடுகிறார்கள்‌. அச்சொல்‌ இங்கு நிலைபெற வேண்டும்‌. 
இங்கு அவர்‌ நோயுற்று, மதுவருந்தி, மெலிந்து 
மறைவதைவிட உகந்தது இதுதான்‌ அல்லவா? இனி 
அவருக்கு எஞ்சியிருக்கும்‌ பேறு என்பது தெய்வநிலை 
அன்றி வேறென்ன?” என்றேன்‌. அவர்‌ தலையசைத்தார்‌. 
“வருக! நாம்‌ சென்று சூரசேனரை பார்ப்போம்‌” என்றேன்‌. 
“நான்‌ வரவேண்டுமா?” என்றார்‌. “நீங்கள்‌ இருவரும்‌ 
வருவது நன்று” என்றேன்‌. உல்முகன்‌ “நானுமா?” 
என்றார்‌. “இருவரும்‌” என்றேன்‌. “இருவரும்‌ வருவதே 
நன்று. இருவரையும்‌ பார்க்கையிலேயே அவர்‌ 
நன்முடிவை எடுக்க முடியும்‌.” 


நாங்கள்‌ மூவரும்‌ ஒரே தேரில்‌ சூரசேனரின்‌ மாளிகையை 
அடைந்தோம்‌. நடுப்பகலிலும்‌ அம்மாளிகை 
இருண்டிருப்பதுபோல்‌ இருந்தது. துயிலில்‌ 
நடப்பவன்போல்‌ வந்த ஏவலன்‌ “மூதரசர்‌ 
துயில்கொண்டிருக்கிறார்‌” என்றான்‌. “நான்‌ 
வந்திருக்கிறேன்‌ என்றும்‌ அவருடைய பெயர்மைந்தர்கள்‌ 
உடனிருக்கிறார்கள்‌ என்றும்‌ கூறுக! அரசச்‌ செய்தி” 
என்றேன்‌. சற்று நேரத்தில்‌ அவன்‌ திரும்பி வந்து “வருக!” 
என்றபின்‌ “அவர்‌ மது அருந்தியிருக்கிறார்‌. உள்ளம்‌ 
நன்னிலையில்‌ இல்லை. இரு நாட்களாகவே உளம்கலங்கி 
விழிநீர்‌ விடுவதும்‌, மீண்டும்‌ தேறி மதுவருந்தி 
மயங்குவதுமாக இருக்கிறார்‌” என்றான்‌. 


நான்‌ ஒன்றும்‌ கூறவில்லை. “அவர்‌ உடல்நிலை 
எவ்வாறுள்ளது?” என்று நிஷதன்‌ கேட்டார்‌. “அவருடைய 
நாடித்துடிப்பு மிகவும்‌ குறைந்து நின்றுவிடுவதுபோல்‌ 
ஆகி மீண்டு கொண்டிருக்கிறது. பசியில்லை. 
இயற்கையான துயிலும்‌ இல்லை” என்றான்‌ ஏவலன்‌. 
சூரசேனரின்‌ அறைக்கு வெளியே சிற்றமைச்சர்‌ 


நின்றுகொண்டிருந்தார்‌. “உள்ளே மருத்துவர்‌ இருக்கிறார்‌” 
என்று அவர்‌ சொன்னார்‌. சற்று நேரம்‌ நாங்கள்‌ 
சொல்லின்றி காத்து நின்றிருந்தோம்‌. 


மருத்துவர்‌ வெளியே வந்து தலைவணங்கி “அவருடைய 
நாடி விரைந்து எழுந்து கொண்டிருக்கிறது. அவரை 
இத்தருணத்தில்‌ நாம்‌ பேணியாகவேண்டும்‌. அவரிடம்‌ 
உளக்குலைவு அளிக்கும்‌ செய்திகளை கூறாதொழிக!” 
என்றார்‌. நிஷதனையும்‌ உல்முகனையும்‌ பார்த்தபின்‌ 
“குலமைந்தர்‌ வந்தது நன்று. குருதியின்‌ எச்சம்போல்‌ 
முதியோரை மகிழ்விப்பது வேறில்லை. ஒரு மகிழ்வான 
தருணம்‌ அவருக்கு அமையட்டும்‌” என்றார்‌. நான்‌ 
புன்னகைத்து “இது மகிழ்வான தருணம்தான்‌” என்றேன்‌. 
அனைவரும்‌ என்னை நோக்க நான்‌ புன்னகைத்தேன்‌. 


என்‌ சொற்களை வகுத்துக்கொண்டேன்‌. மருத்துவ 
ஏவலன்‌ வந்து அழைக்க நாங்கள்‌ அறைக்குள்‌ 
சென்றோம்‌. சூரசேனர்‌ மஞ்சத்தில்‌ தலையணைகளை 
முதுகுக்கு அண்டக்கொடுத்து எழுந்து அமர்ந்திருந்தார்‌. - 
உடல்‌ இருநாட்களுக்கு முன்‌ பார்த்த ஆற்றல்‌ அனைத்தும்‌ 
இழந்து மட்கிய சுள்ளிபோல்‌ தசை தொய்ந்து 
ஓய்ந்திருந்தது. கண்கள்‌ அழுகிய பழங்கள்போல்‌ 
ஒளியிழந்திருந்தன. நான்‌ அவரிடம்‌ “மூத்தவரே, 
வணங்குகிறேன்‌. உங்கள்‌ பெயர்மைந்தனின்‌ செய்தியுடன்‌ 
வந்திருக்கிறேன்‌” என்றேன்‌. “கூறுக!” என்றார்‌. அவர்‌ 
கண்களில்‌ எந்த உணர்ச்சியும்‌ வெளிப்படவில்லை. 


“இச்செய்தியை அவர்‌ உங்களிடம்‌ உரைப்பதற்காக 
என்னை அனுப்பினார்‌. உங்களிடம்‌ உரைத்த பின்‌ இதை 
வசுதேவரிடம்‌ உரைக்க வேண்டும்‌ என்று ஆணை” 
என்றேன்‌. அவர்‌ தலையசைத்தார்‌. “மூதாதையே, 
இக்குடியின்‌ முதற்சுடர்‌ இளைய யாதவரே என்று 
அறிவீர்கள்‌. அவர்‌ உலகை வென்று, சொல்‌ நிறுத்தி, 
புவிநிறைவை அடைந்துவிட்டார்‌. அவர்‌ மண்நீங்காமல்‌ 
இருப்பது ஒருவேளை அவரது மூத்தவரும்‌ தந்தையும்‌ 
முதுதாதையும்‌ மண்ணில்‌ இருப்பதனால்‌ என்று அரசர்‌ 
எண்ணுகிறார்‌. ஏனென்றால்‌ குருதிமூத்தோர்‌ இருக்க 
உடல்துறப்பதை நெறிகள்‌ ஒப்புவதில்லை. அவரை நாம்‌ 
கட்டுப்படுத்தலாகாது என்றும்‌, புகழ்‌ கொண்டு 
நிறைவடைய அவருக்கு ஒப்புதல்‌ அளிக்கவேண்டும்‌ 
என்றும்‌ பலராமர்‌ எண்ணுகிறார்‌. அதன்‌ பொருட்டு 
உண்ணாநோன்பு இருந்து உயிர்விட 
முடிவெடுத்திருக்கிறார்‌. அதற்கு தாங்களும்‌ தங்கள்‌ 
மைந்தர்‌ வசுதேவரும்‌ ஒப்புதலளிக்க வேண்டும்‌ என்று 
கோருகிறார்‌.” 


சூரசேனர்‌ தலை நடுங்க என்னை 
பார்த்துக்கொண்டிருந்தார்‌. நிஷதன்‌ மெல்ல என்‌ தோளை 
தொட்டார்‌. “என்னிடம்‌ என்‌ பெயர்மைந்தன்‌ 
இவ்வண்ணம்‌ ஒரு சொல்லுடன்‌ வந்தது 
நிறைவளிக்கிறது. நான்‌ எளிய யாதவன்‌ அல்ல, அரசன்‌ 
என்பதையே என்னிடம்‌ நானே சொல்லிவந்திருக்கிறேன்‌. 
ஆனால்‌ அதை நானே முழுமையாக 
ஏற்றுக்கொண்டதில்லை என்பதே என்‌ துயர்‌. என்‌ 
மைந்தன்‌ பாரதவர்ஷத்தின்‌ முதன்மைப்‌ பேரரசன்‌ என்று 
எழுந்தபோதும்கூட கன்றோட்டும்‌ எளிய யாதவன்தானோ 
நான்‌ என்று எனக்கு நானே 
உசாவிக்கொண்டிருந்திருக்கிறேன்‌. இப்போது 
தெளிவடைந்தேன்‌, நான்‌ அரசனே. அரசனுக்குரிய 
முறையில்‌ மண்நீங்குவேன்‌” என்றார்‌ சூரசேனர்‌. 


“என்னிடம்‌ அச்சொற்களை நீங்கள்‌ சொல்லும்போது 
என்னுள்‌ அச்சம்‌ எழவில்லை. ஒரு துளியும்‌ இழப்புணர்வு 
எழவில்லை. ஆம்‌ இதுவே உகந்தது, முறையானது என்று 
தோன்றுகிறது. நாளை புலரியில்‌ யமுனையில்‌ மூழ்கி 
உயிர்துறக்க எண்ணுகிறேன்‌. நீர்புகுதலே யாதவர்களுக்கு 
உகந்தது. எரி என்றும்‌ நம்‌ எதிரி, நீராலானவர்‌ நாம்‌. 
யமுனைச்சேற்றில்‌ பிறந்து யமுனையில்‌ மறையும்‌ எளிய 
புழு நான்‌” என்றார்‌ சூரசேனர்‌. “இச்செய்தியை என்‌ 
மைந்தனிடமும்‌ பெயர்மைந்தனிடமும்‌ கூறுக! 
உரியவற்றை ஒருங்குசெய்க!” என்றார்‌. அவர்‌ முகம்‌ 
புன்னகையில்‌ விரிந்திருந்தது. தலைமட்டும்‌ 
உணர்வெழுச்சியால்‌ நடுங்கிக்கொண்டிருந்தது. 


நிஷதனும்‌ உல்முகனும்‌ அவர்‌ கால்தொட்டு 
வணங்கினார்கள்‌. இருவர்‌ தலைமேலும்‌ கைவைத்து 
“பெயர்‌ நிலைக்க வாழ்க! வெற்றி சூழ்க! குடிகளுக்கு 
இனியவராகுக! கொள்வதற்கு இணையாகவே கடந்து 
செல்வதற்கும்‌ துணிவு கூடுக!” என்று அவர்‌ 
வாழ்த்தினார்‌. நான்‌ வணங்கி “தங்கள்‌ ஆணைப்படி 
அனைத்தையும்‌ ஒருக்குகிறேன்‌, அரசே. நெறிகளின்படி 
அரசர்‌ இனிமேல்‌ எவரிடமும்‌ விடைபெற்றுக்கொள்ள 
வேண்டியதில்லை. நீங்களும்‌ எவரிடமும்‌ 
சொல்லிக்கொள்ளவேண்டியதில்லை” என்றேன்‌. “ஆம்‌, 
முடிவெடுத்த கணமே உயிர்‌ விண்ணை நோக்கிவிட்டது. 
இனி இப்புவியில்‌ உறவென்று எவருமில்லை” என்றார்‌ 
சூரசேனர்‌. 

நாங்கள்‌ வெளியே வரும்போது உல்முகனும்‌ நிஷதனும்‌ 
துயரின்‌ எடைகொண்ட ஆழ்ந்த அமைதியில்‌ நடந்தனர்‌. 
அவர்களின்‌ காலடியில்‌ அந்த எடை 


ஓலித்துக்கொண்டிருந்தது. நான்‌ அவர்களிடம்‌ 
கூறுவதற்கு எதுவுமில்லை என்று உணர்ந்தேன்‌. 
காலடியோசைகள்‌ வேறெவரோ எதையோ 
பேசிக்கொள்ளும்‌ ஓசையென ஒலிக்க நாங்கள்‌ 
நடந்தோம்‌. மாளிகை முற்றத்திற்கு வந்து தேரிலேறி 
வசுதேவரின்‌ மாளிகைக்கு சென்றோம்‌. சூரசேனரின்‌ 
மாளிகை போலவே அதுவும்‌ இருண்டு துயிலிலென 
இருந்தது. காவலனிடம்‌ நாங்கள்‌ வசுதேவரை 
பார்க்கவேண்டும்‌ என்று உரைத்தோம்‌. ஏவலன்‌ உள்ளே 
சென்று ஒப்புதல்‌ பெற்று எங்களை அழைத்துச்‌ 
சென்றான்‌. 


வசுதேவர்‌ தன்‌ அறையில்‌ தனியாக நாற்களம்‌ 
விளையாடிக்கொண்டிருந்தார்‌. முதற்பார்வையில்‌ 
அவ்வாறு தோன்றியது எனினும்‌ அவர்‌ 
விளையாடிக்கொண்டிருக்கவில்லை என பின்னர்‌ 
தெளிந்தது. நாற்களத்தில்‌ காய்களை விரித்து வைத்து 
வெறுமனே நோக்கிக்கொண்டிருந்தார்‌. ஒருவேளை 
உள்ளத்தால்‌ ஆடுகிறாரா என்று பார்த்தேன்‌. வெறுமனே 
நோக்கிக்கொண்டிருக்கிறார்‌ என்று தெரிந்தது. எங்களைக்‌ 
கண்டதும்‌ வெறுமை நிறைந்த விழிகளுடன்‌ நிமிர்ந்து 
பார்த்தார்‌. நாங்கள்‌ தலைவணங்கி முகமன்‌ உரைத்தோம்‌. 
அவர்‌ என்னை ஒருகணம்‌ பார்த்த பின்‌ இரு 
பெயர்மைந்தரையும்‌ விழி திறந்து மாறி மாறி 
பார்த்துக்கொண்டிருந்தார்‌. 


நான்‌ பலராமர்‌ கூறியதையும்‌ சூரசேனரிடம்‌ ஒப்புதல்‌ 
பெற்றதையும்‌ உரைத்தேன்‌. அவர்‌ இரு 
பெயர்மைந்தரையும்‌ பார்த்துக்கொண்டே என்‌ 
சொற்களை கேட்டுக்கொண்டிருந்தார்‌. அவர்‌ என்ன 
எண்ணுகிறார்‌ என்று தெரியவில்லை. சொற்கள்‌ சென்று 
சேர்ந்தனவா என்று நான்‌ ஐயம்‌ கொண்டேன்‌. ஆனால்‌ 
அவர்‌ புன்னகையுடன்‌ திரும்பி “நன்னாள்‌ இது, நற்சொல்‌ 
தேடி வந்திருக்கிறது” என்றார்‌. 


“இன்று காலை இந்த நாற்களத்தை விரித்தேன்‌. 
முற்புலரியில்‌ விளக்கு வைத்து இதை பார்க்கலானேன்‌. 
இப்போது எட்டு நாழிகைப்பொழுதுக்கு மேல்‌ 
ஆகிவிட்டது. இதுவரை ஒரு காயைக்கூட நகர்த்த 
முடியவில்லை. கையால்‌ அல்ல, உள்ளத்தாலும்‌. ஆனால்‌ 
என்னால்‌ இந்த நாற்களத்திலிருந்து எழுந்து விலகவும்‌ 
முடியவில்லை. வெறுமனே இதை 
பார்த்துக்கொண்டிருக்கிறேன்‌. அவ்வாறு உணர்ந்ததும்‌ 
இதை என்ன செய்வது என்று தெரியாமல்‌ தயங்கினேன்‌. 
இப்போது ஒரு பெருவாயில்‌ திறந்ததுபோல்‌ உள்ளது. 


ஒவ்வொரு நாளும்‌ மாறிக்கொண்டிருக்கிறாய்‌. தளிர்‌ 
இலையாகும்‌ விரைவுக்கு நிகராக ஏதுமில்லை. 
இளமையின்‌ அனைத்து ஆற்றலும்‌ இளமையைக்‌ 
கடப்பதற்கே என்கிறது சுக்ரநீதி” என்றான்‌. 


அர்ஜுனன்‌ புன்னகைசெய்தபோது “ஏன்‌ சிரிக்கிறாய்‌?” 
என்றான்‌. “நூல்களில்‌ இல்லாத எதையாவது உங்கள்‌ 
சொற்களில்‌ தேடிக்கொண்டிருக்கிறேன்‌ மூத்தவரே” 
என்றான்‌ அர்ஜுனன்‌. “இங்கு நீ கற்பதும்‌ நூலைத்தானே?” 
என்றான்‌ தருமன்‌. “ஆம்‌. ஆனால்‌ நூல்களை நான்‌ 
நூல்களாக நினைவில்கொண்டிருக்கவில்லை. 
நூல்களைப்பற்றிய என்‌ அறிதல்களையே 
கொண்டிருக்கிறேன்‌” என்றான்‌ அர்ஜுனன்‌. “ஆம்‌, அது 
உன்‌ கலை. நெறிநூல்களைப்பொறுத்தவரை 
மிகச்சரியான வார்த்தைகளில்‌ அவற்றை 
நினைவுகூர்பவனே அவற்றைக்‌ கையாளமுமியும்‌. 
நெறிகள்‌ ஏற்கப்படுவது அவை மூதாதையர்‌ சொல்‌ 
என்பதற்காகவே” என்றான்‌ தருமன்‌. அர்ஜுனன்‌ 
உரக்கநகைத்து “அப்படியென்றால்‌ உங்கள்‌ சொற்கள்‌ 
ஏற்கப்படவேண்டுமென்றால்‌ நீங்கள்‌ 
மறைந்தாகவேண்டும்‌” என்றான்‌. தருமன்‌ “இது 
நகைப்புக்குரியதல்ல பார்த்தா” என்றான்‌. 


ஒவ்வொன்றும்‌ மாறியிருக்க அஸ்தினபுரி 
மாறாமலிருந்தது. கோட்டைக்காவலர்கள்‌, 
காவல்மாடங்களின்‌ வண்ணங்கள்‌, கொடிகள்‌, 
முரசுத்தோல்கள்‌, மரங்களின்‌ இலைகள்‌ அனைத்தும்‌. 
அதற்கப்பால்‌ அஸ்தினபுரி மானுடனுடன்‌ உரையாடாது 
விண்ணை நோக்கி விரிந்திருந்தது. அவன்‌ உள்ளே 
நுழைந்தபோது அவனை எதிர்கொள்ள பெருமுரசுகள்‌ 
முழங்கின, பழகிய யானை உறுமுவதுபோல. அதன்‌ 
துதிக்கை அசைவுபோல காவலர்குழு ஒன்று 
எதிர்கொண்டு வரவேற்று உள்ளே அழைத்துச்சென்றது. 
நகருக்குள்‌ நுழைந்து சாலைகள்‌ வழியாகச்‌ சென்றபோது 
நகர்மக்கள்‌ சாளரங்களிலும்‌ உப்பரிகைகளிலும்‌ வந்து 
நின்று அவனை வாழ்த்திக்‌ குரலெழுப்பினர்‌. 
திரும்பிவருகையில்‌ மட்டும்‌ இந்நகரம்‌ எனக்கு 
உவப்பளிக்கிறது என அவன்‌ எண்ணிக்கொண்டான்‌. 
திரும்பி வருவதற்காகவே ஒவ்வொரு முறையும்‌ 
பீஷ்மபிதாமகர்‌ நகர்நீங்கிச்செல்கிறாரா என்று 
தோன்றியதும்‌ புன்னகை புரிந்தான்‌. 


அரண்மனையில்‌ சூதர்கள்‌ இசைக்க மங்கலக்‌ 
கணிகையர்‌ வாழ்த்த அமைச்சர்‌ செளனகர்‌ வந்து 
அவனை வரவேற்றார்‌. “நகருக்கு வருக இளவரசே! 


நான்‌ செய்வதற்கு இது மட்டுமே உள்ளது.” 


நான்‌ தலைவணங்கினேன்‌. வசுதேவர்‌ “நாளை புலரியில்‌ 
தந்தையுடன்‌ இணைந்து நானும்‌ யமுனையில்‌ 
நீர்புகுகிறேன்‌. நானே தந்தையை அழைத்துச்‌ 
செல்கிறேன்‌. இதை முறையாக அரசருக்கும்‌ 
நகர்க்குடிகளுக்கும்‌ அறிவித்துவிடுங்கள்‌” என்றார்‌. 
“ஆணை?” என்று நான்‌ சொன்னேன்‌. “என்‌ 
துணைவியருக்கும்‌ மற்ற குடித்தலைவர்களுக்கும்‌ 
ஓலைகள்‌ செல்லட்டும்‌. அவர்களிடமும்‌ நான்‌ 
சொல்வதற்கென ஏதுமில்லை. இது வெறும்‌ அரசச்செய்தி 
மட்டுமே, அவ்வண்ணமே சொல்லமைக!” என்றார்‌ 
வசுதேவர்‌. 


நிஷதனும்‌ உல்முகனும்‌ அவர்‌ கால்தொட்டு வணங்கி 
வாழ்த்து பெற்றனர்‌. நாங்கள்‌ மீண்டும்‌ முற்றத்திற்கு 
வந்தபோது நான்‌ இடையில்‌ கைவைத்து நின்று வானை 
பார்த்தேன்‌. வெட்டவெளியாக, ஒரு முகில்கணம்கூட 
இல்லாமல்‌ வெறித்து திறந்துகிடந்த வானை நோக்கியபடி 
நெடுநேரம்‌ நின்றிருந்தேன்‌. 


கல்பொருசிறுநுரை - 81 


பகுதி ஏழு : நீர்புகுதல்‌ - 10 


[ந।agelியாதவரே, இச்செய்தியை உரைக்கும்பொருட்டே 
இங்கு வந்துள்ளேன்‌. மதுராவில்‌ உங்கள்‌ மூத்தவர்‌ 
உயிர்நீப்பதை பார்த்த பின்னரே இங்கு வந்தேன்‌. அவர்‌ 
மதுராவின்‌ தென்மேற்கே வடக்கிருப்பதற்கான இடத்தை 
ஒருக்கும்படி ஆணையிட்டார்‌. அமைச்சர்களும்‌ நானும்‌ 
I அதற்குரிய இடத்தை அங்கே கண்டடைந்தோம்‌. 
மித்திகர்கள்‌ வகுத்துக்கொடுத்த இடத்தில்‌ பதினெட்டு 
சிறுகற்களை பிறைவட்டமாக நிறுவி பதினெட்டு 
தலைமுறை மூதாதையரையும்‌ அக்கற்களில்‌ வருகை 
செய்து நிறுவினோம்‌. தர்ப்பைப்‌ புல்‌ விரித்த சிறு மேடை 
அமைக்கப்பட்டது. அச்சோலையைச்‌ சூழ்ந்து எவரும்‌ 
அணுக முடியாதபடி மூங்கில்‌ வேலி அமைக்கப்பட்டு 
படைவீரர்கள்‌ காவலுக்கு நிறுத்தப்பட்டனர்‌. 


பலராமர்‌ வடக்கிருப்பதற்கு கிளம்புவதற்கு 
முந்தையநாள்‌ மூவந்தியில்‌ வசுதேவரும்‌ சூரசேனரும்‌ 
அவர்களின்‌ மாளிகையிலிருந்து கிளம்பினார்கள்‌. அது 
ஒரு விழவாக நிகழக்கூடாதென்றும்‌ அவ்வண்ணம்‌ 
நிகழ்ந்த பின்னரே பிறருக்கு அறிவிக்கப்பட வேண்டும்‌ 
என்றும்‌ கூறியிருந்தமையால்‌ நான்‌ மட்டுமே 
உடனிருந்தேன்‌. நான்‌ முற்றத்தில்‌ காத்திருந்தபோது 
சூரசேனர்‌ எளிய வெண்ணிற ஆடையணிந்து தன்‌ 
மாளிகையிலிருந்து ஏவலனின்‌ தோள்‌ பற்றி இறங்கி 
வந்து முற்றத்தில்‌ நின்றார்‌. நான்‌ வணங்கினேன்‌. 
நாங்கள்‌ பேசிக்கொள்ளவில்லை. 


நாங்கள்‌ வசுதேவருக்காக காத்திருந்தோம்‌. அவர்‌ 
கிளம்பிவிட்டார்‌ என்று செய்தி வந்தது. வசுதேவர்‌ தனது 
தேரில்‌ வெண்ணிற ஆடை அணிந்து, அணிகலன்கள்‌ 
ஏதுமின்றி வந்திறங்கினார்‌. தந்தையை அவர்‌ 
வணங்கினார்‌. சூரசேனர்‌ சொல்லின்றி வாழ்த்தளித்தார்‌. 
இருவரும்‌ அங்கிருந்து சிறு ஊடுவழியினூடாக நடந்து 
யமுனையை சென்றடைந்தனர்‌. வசுதேவர்‌ 
நீர்புகுவதற்கான பொழுதை கணித்திருந்தார்‌. அவர்கள்‌ 
நடந்து யமுனையைச்‌ சென்றடைந்தபோது அந்த 
நற்பொழுது அமைந்திருந்தது. 


யமுனையின்‌ கரையில்‌ மணல்‌ அள்ளி ஏழு குவைகளை 
உருவாக்கி ஏழு தலைமுறை மூதாதைகளை அங்கு 


நிறுவி மலரிட்டு வழிபட்டனர்‌. பின்னர்‌ தன்‌ 
மேலாடையால்‌ கைகளை நன்கு சுற்றி கட்டிக்கொண்டு 
எழுகதிரை நோக்கியபடி கைகூப்பியபடி சூரசேனர்‌ 
நீரிலிறங்கி மறைந்தார்‌. அதை நோக்கிநின்ற வசுதேவர்‌ 
மும்முறை நீரை அள்ளி இறைத்து தந்தையை 
விண்ணேற்றும்‌ நுண்சொற்களை உரைத்தபின்‌ தன்‌ 
மேலாடையால்‌ கால்களையும்‌ கைகளையும்‌ சேர்த்‌ 
சுற்றி கட்டிக்கொண்டார்‌. எழுகதிரை நோக்கியபடி நீரில்‌ 
சென்று யமுனையின்‌ அலைகளில்‌ மூழ்கி மறைந்தார்‌. 


கரையில்‌ நானும்‌ சிற்றமைச்சர்‌ சந்திரசூடரும்‌ மட்டும்‌ 
நின்றிருந்தோம்‌. அவர்கள்‌ இரு குமிழிகள்போல நீரில்‌ 
மறைவதை நான்‌ பார்த்துக்கொண்டிருந்தேன்‌. இருண்ட 
யமுனை நீர்‌ அந்தியில்‌ மேலும்‌ இருண்டிருந்தது. அதில்‌ 
அவ்வண்ணம்‌ இரு குமிழிகள்‌ வெடித்தமைந்ததற்கான 
எந்தத்‌ தடயமும்‌ இல்லை. அவ்வாறு பல்லாயிரம்‌ 
குமிழிகள்‌ வெடித்தழிந்த நீர்ப்பரப்பு அது. முற்றிலும்‌ 
இருண்டு அந்தியாவது வரை நாங்கள்‌ 
பார்த்துக்கொண்டிருந்தோம்‌. பின்னர்‌ மும்முறை நீரள்ளி 
விட்டு “ஆம்‌, அவ்வாறே அகுக!” என வணங்கிவிட்டு 
திரும்பினோம்‌. 


இருள்‌ படிந்துகிடந்த மதுராவின்‌ தெருக்களினூடாக 
நாங்கள்‌ அரண்மனைக்கு மீண்டோம்‌. அரண்மனை 
முகப்பில்‌ அமைச்சர்கள்‌ நின்றிருந்தனர்‌. அவர்களிடம்‌ 
நான்‌ தலைவணக்கத்தால்‌ நிறைவுற்றது என்பதை 
அறிவித்தேன்‌. அனைவவரும்‌ நோக்கை விலக்கி 
மூச்செறிந்தனர்‌. அரண்மனையெங்கும்‌ 
நூற்றுக்கணக்கான விழிகள்‌ எங்களை 
நோக்கிக்கொண்டிருப்பதை உணர்ந்தேன்‌. என்ன 
நிகழ்ந்தது என அனைவரும்‌ அறிந்துகொண்டனர்‌. நான்‌ 
சந்திரசூடரிடம்‌ “அரசமுறை அறிவிப்பை நாளை 
காலையில்‌ வெளியிட்டால்‌ போதும்‌. இரவில்‌ 
மங்கலச்செய்திகளை அறிவிக்கும்‌ முறைமை இல்லை” 
என்றேன்‌. அவர்‌ தலைவணங்கினார்‌. 


பலராமர்‌ அவருடைய தனியறையில்‌ நோன்பில்‌ 
இருந்தார்‌. அறைவாயிலில்‌ நிஷதனும்‌ உல்முகனும்‌ 
நின்றனர்‌. நான்‌ வருவதைக்‌ கண்டதுமே நிஷதன்‌ 
அருகணைந்தார்‌. நான்‌ தலையசைத்து நீர்நிறைவு 
நிகழ்ந்துவிட்டதை அறிவித்தேன்‌. அவர்‌ அப்படியே 
நின்றுவிட்டார்‌. அவர்‌ உடலசைவைக்‌ கண்ட உல்முகனும்‌ 
துயரம்‌ கொண்டு தலைகுனிந்தார்‌. பலராமரிடம்‌ என்‌ 
வருகையை அறிவிக்கும்படி கோரினேன்‌. ஏவலன்‌ 
உள்ளே சென்று அறிவித்து வந்ததும்‌ உள்ளே சென்றேன்‌. 


திறந்த சாளரத்தை நோக்கி மஞ்சத்தில்‌ பலராமர்‌ 
அமர்ந்திருந்தார்‌. நான்‌ அவர்‌ அருகே சென்று வணங்கி 
நின்றேன்‌. அவர்‌ திரும்பிப்‌ பார்க்கவில்லை. சாளரம்‌ 
வழியாக தொலைவில்‌ யமுனையின்‌ நீர்வளைவு 
தெரிந்தது. வானின்‌ ஒளியில்‌ அது கரிய 
ஒளிகொண்டிருந்தது. நான்‌ தாழ்ந்த குரலில்‌ “இரு 
நிறைவுகள்‌, அரசே” என்றேன்‌. “இறையருள்‌ கூடுக!” 
என்று அவர்‌ கூறினார்‌. நான்‌ பிறிதொன்றும்‌ பேசாமல்‌ 
தலைவணங்கினேன்‌. பின்னடி எடுத்துவைத்து வெளியே 
வந்தேன்‌. 


சூரசேனரும்‌ வசுதேவரும்‌ மண்நீங்கிய செய்தியை 
புறாக்களினூடாக மதுவனத்திற்கும்‌ பிற யாதவ 
நிலங்களுக்கும்‌ அனுப்பினர்‌. இரவு முழுக்க 
அச்செய்திகளை அனுப்புவதிலேயே கடந்தது. 
பின்னிரவில்‌ நான்‌ நீன்மஞ்சத்தில்‌ சாய்ந்து விண்மீன்கள்‌ 
செறிந்த வானை பார்த்துக்கொண்டிருந்தேன்‌. மறுநாள்‌ 
முதற்புலரியிலேயே நகரில்‌ முரசுகள்‌ ஒலித்து 
அச்செய்தியை அறிவித்தன. எதிர்பார்த்தது போலவே 
அது பெரிய அலை எதையுமே உருவாக்கவில்லை. 
மக்களின்‌ கசப்பும்‌ வெறுப்பும்‌ குறையவில்லை. 


நகரில்‌ சூரசேனரையோ வசுதேவரையோ புகழ்ந்து 
தன்னியல்பாக எவரும்‌ வாழ்த்துரைக்கவில்லை. அரசு 
சார்பில்‌ காவல்மாடங்கள்‌ அனைத்திலும்‌ முரசுகள்‌ 
முழங்கிக்கொண்டிருந்தன. முச்சந்திகளில்‌ சூதர்கள்‌ 
அரசாணையின்படி நீத்தார்‌ பெருமை சொல்லும்‌ 
பாடல்களை உரக்க பாடினார்கள்‌. ஓரிருவர்‌ வெறுமை 
நிறைந்த கண்களுடன்‌ நின்று பார்த்தார்கள்‌. நகரெங்கும்‌ 
முன்னரே பரவியிருந்த துயர்‌ எந்த வகையிலும்‌ கூடவோ 
குறையவோ இல்லை. நகரினூடாக நானும்‌ சந்திரசூடரும்‌ 
சென்று பலராமரின்‌ வடக்கிருத்தல்‌ இடத்தை 
பார்வையிட்டு மீண்டோம்‌. நகரம்‌ வெற்றொலி 
எழுப்பிக்கொண்டிருப்பதை நான்‌ பார்த்தேன்‌. 


என்‌ தேரை ஓட்டிய பாகன்‌ “மக்களுக்கு துயர்‌ 
பழகிவிட்டது. இனி அவர்களால்‌ இன்பத்தை 
அடையாளம்‌ காணமுடியுமா என்றே ஐயமாக இருக்கிறது” 
என்றான்‌. நான்‌ ஒன்றும்‌ சொல்லவில்லை. சந்திரசூடர்‌ 
என்னிடம்‌ “பட்டெனில்‌ நெளியும்‌ கம்பளி நெளியாது 
என்று என்‌ தந்தை கூறுவதுண்டு” என்றார்‌. நான்‌ அவரை 
வெறுமனே திரும்பிப்‌ பார்த்தேன்‌. அவர்கள்‌ அந்த 
உளநிலையை புரிந்துகொள்ள முயன்றார்கள்‌. அது 
புரிதலுக்கு அப்பாற்பட்டது என்று ஒப்ப அவர்களால்‌ 
இயலவில்லை. நம்மைச்‌ சூழ்ந்துள்ள எதையுமே நாம்‌ 


புரிந்துகொள்வதில்லை, நம்மால்‌ புரிந்துகொள்ள 
முயலாமல்‌ இருக்கவும்‌ முடிவதில்லை. ஆகவே புரிந்த 
அளவைக்கொண்டு வகுத்துக்கொள்கிறோம்‌. மானுடர்‌ 
இப்புவியில்‌ அடையும்‌ எல்லா புரிதல்களும்‌ அவர்களுக்கு 
மட்டுமே பொருந்துபவை. 


வசுதேவருக்கும்‌ சூரசேனருக்கும்‌ விண்ணேற்றச்‌ 
சடங்குகள்‌ நிகழும்‌ பொருட்டு மூன்று நாட்களுக்கு ஒரு 
வேளை உணவும்‌ துயர்கூடலும்‌ அரசு முறையாக 
அறிவிக்கப்பட்டது. ஆலயங்களில்‌ விண்ணேற்றச்‌ 
சுடர்கள்‌ ஏற்றப்பட்டன. மதுவனத்திற்கு செய்தி 
சென்றதுமே அங்கே முறைப்படி அரசுத்துயர்‌ 

ணையிடப்பட்டது. அரசியர்‌ ரோகிணிதேவியும்‌ 
தேவகியும்‌ நீர்புகுவது அறிவிக்கப்பட்டது. சூரசேனரும்‌ 
வசுதேவரும்‌ நீர்‌ புக எண்ணியிருப்பதை முன்னரே 
அவர்களுக்கு தெரிவித்திருந்தோம்‌. அவர்கள்‌ தங்கள்‌ 
மைந்தர்களிடமும்‌ பெயர்மைந்தர்களிடமும்‌ 
விடைகொண்டு உணவொழிந்து யமுனைக்கரையில்‌ 
நோன்பில்‌ இருந்தார்கள்‌. 


யாதவ மூதன்னையருக்குரிய முறைமைப்படி 
முன்புலரியில்‌ அவர்கள்‌ நீர்புகுந்தபோது குடியினர்‌ 
எவரும்‌ உடன்‌ செல்லவில்லை. மூதன்னையர்‌ இருவர்‌ 
மட்டுமே கைபற்றி அவர்களை அழைத்துச்‌ சென்றனர்‌. 
ஒற்றை மரவுரி ஆடை அணிந்த அவர்கள்‌ 
மூதன்னையரை வழிபடும்‌ சொற்களை மெல்ல 
உரைத்தபடி யமுனைக்குச்‌ சென்று கைகூப்பியபடி 
யமுனையில்‌ இறங்கி மூழ்கி அகன்றனர்‌. அவர்கள்‌ 
இருவரும்‌ மறைந்ததும்‌ மூதன்னையர்‌ தங்கள்‌ கைகளில்‌ 
இருந்த சங்குகளை முழக்கினர்‌. யாதவர்கள்‌ அனைவரும்‌ 
தங்கள்‌ இல்லங்களிலிருந்து வெளியே வந்து 
கைமணிகளையும்‌ சங்குகளையும்‌ முழக்கி 
விண்புகுவோர்க்கு வாழ்த்துரைத்தனர்‌. 


யமுனையின்‌ கரைகளில்‌ பறவைகளும்‌ உடன்‌ 
கலைந்தெழுந்து ஓசையிட்டன. அந்த ஓசை வழியாக 
யாதவ ஊர்கள்‌ தோறும்‌ செய்தி பரவ அனைவரும்‌ 
மணிகளையும்‌ சங்குகளையும்‌ முழக்கினர்‌. புலரி 
வெளிச்சம்‌ எழுவ்து வரை இருபுறமும்‌ ஓசை பெருகிப்‌ 
பெருகி அலையடித்துக்கொண்டிருந்தது என்று ஒற்றன்‌ 
சொன்னான்‌. யமுனையே தேம்பி அழுவதுபோல்‌ 
தோன்றியது என்றான்‌. அவர்கள்‌ விண்புகுந்த செய்தியை 
மதுராவில்‌ முரசறைந்து அறிவித்தோம்‌. நீத்தோருக்கான 
கொடிகள்‌ கோட்டைவாயிலில்‌ ஏற்றப்பட்டன. 


முற்புலரியிலேயே பலராமர்‌ எழுந்து நீராடி அனைத்து 
அணிகளையும்‌ களைந்து வெண்ணிற ஆடை அணிந்து 
நின்றார்‌. அவருடைய இரு மைந்தர்களும்‌ வணங்கி 
நின்றனர்‌. அவர்‌ தன்‌ அரசக்கணையாழியைக்‌ கழற்றி 
ஷதனின்‌ கையில்‌ அணிவித்தார்‌. அவர்‌ 
விழிகளிலிருந்து நீர்‌ பெருக கைகளைக்‌ கூப்பியபடி 
நின்றார்‌. பலராமர்‌ இளையவரிடம்‌ “மூத்தவனுடன்‌ இரு” 
என்றார்‌. அமைச்சர்களும்‌ படைத்தலைவர்களும்‌ சூழ்ந்து 
நின்றனர்‌. அனைவரும்‌ விழிநீர்‌ 
வடித்துக்கொண்டிருந்தனர்‌. அவர்‌ கைகூப்பியபடி நடந்து 
வெளியே சென்று முற்றத்தில்‌ நின்றார்‌. திரும்பி தன்‌ 
அரண்மனையை வணங்கிவிட்டு நடந்தார்‌. 


நடந்தே தான்‌ வடக்கிருக்கப்‌ போகும்‌ இடத்திற்கு சென்றார்‌ 
பலராமர்‌. உடன்‌ ஓர்‌ அமைச்சரும்‌ நானும்‌ மட்டுமே 
சென்றோம்‌. அவர்‌ தன்‌ வடக்கிருத்தலிடத்தை அடைந்து 
மூதாதையருக்கு பூசெய்கை செய்தபின்‌ தர்ப்பைப்‌ புல்‌ 
இருக்கைமேல்‌ அமர்ந்து ஊழ்கத்தில்‌ ஆழ்ந்ததும்‌ நாங்கள்‌ 
வணங்கி அவரிடமிருந் லகினோம்‌. அவர்‌ அங்கே 
ஏழு நாட்கள்‌ உணவும்‌ நீரும்‌ ஒழித்து ஊழ்கத்திலிருந்தார்‌. 
தொலைவிலிருந்தே அவரை பார்த்துக்கொண்டிருந்தோம்‌. 
ஏழாவது நாள்‌ அவர்‌ உடல்‌ அசைவிழந்தது என்று கண்ட 
மருத்துவர்‌ அருகே சென்று கைதொட்டு நோக்கி 
தலையசைத்தார்‌. 


நான்‌ கையசைத்ததும்‌ செய்தி பரவி அரண்மனையை 
அடைந்தது. அரண்மனையில்‌ கொம்பொலி எழுந்தது. 
தொடர்ந்து பலராமர்‌ விண்புகுந்ததை அறிவித்து 
முரசுகள்‌ முழங்கின. பலராமரின்‌ துணைவி ரேவதி தன்‌ 
அணுக்கச்சேடியர்‌ இருவருடன்‌ அன்று அந்திப்பொழுதில்‌ 
யமுனைக்குச்‌ சென்று நீருள்‌ புகுந்து உயிர்‌ 
மாய்த்துக்கொண்டார்‌. அவர்கள்‌ இருவருக்கும்‌ 
கோட்டைமுகப்பில்‌ கொடிகள்‌ ஏறின. ஆலய 
கோபுரங்களில்‌ விண்ணூர்‌ விளக்குகள்‌ ஏற்றப்பட்டன. 


பலராமர்‌ வடக்கிருக்கத்‌ தொடங்கியதும்‌ மதுராவின்‌ 
உளநிலை மாறியது. அவர்கள்‌ குற்றஉணர்வு 
கொண்டவர்கள்போல்‌ துயரை பெருக்கிக்கொண்டனர்‌. 
ஒவ்வொருவரும்‌ தெருக்களில்‌ வந்து நின்று நெஞ்சில்‌ 
அறைந்து அழுதனர்‌. பலர்‌ ஆங்காங்கே விழுந்து 
கிடந்தனர்‌. நகரெங்கும்‌ பரவியிருந்த கடுந்துயரை வெறும்‌ 
விழிகளாலேயே பார்க்க முடிந்தது. பலராமர்‌ 
உயிர்விடுவதற்கு முன்னரே பல முதியவர்களும்‌ தங்கள்‌ 
இல்லங்களில்‌ வடக்கிருந்து உயிர்விட்டனர்‌. நகரில்‌ 
முதியவர்களின்‌ தொடர்சாவு நிகழ்ந்துகொண்டிருந்தது. 


ஒவ்வொரு நாளும்‌ நூற்றுக்கணக்கான உடல்கள்‌ 
நகரிலிருந்து தெற்கே கொண்டுசெல்லப்பட்டு 
எரியூட்டப்பட்டன. 


அவர்‌ உயிரிழந்த செய்தி வந்ததுமே மேலும்‌ பல நூறுபேர்‌ 
நீர்புகுந்து உயிர்‌ நீத்தனர்‌. மறுநாளும்‌ அதற்கு 
மறுநாளும்கூட அந்த நீர்புகுதல்‌ 
தொடர்ந்துகொண்டிருந்தது. நீர்புகுபவர்களின்‌ 
எண்ணிக்கை ஒவ்வொரு நாளும்‌ கூடிக்கூடி வந்தது. 
நீர்புகுகிறார்கள்‌ என்னும்‌ செய்தியே பிறரை அதற்கு 
தாண்டியது. “நகரில்‌ முதியவர்கள்‌ எவருமே 
இல்லாமலாகிவிட்டார்கள்‌” என்று அமைச்சர்‌ கூறினார்‌. 
“இந்த நகர்‌ தன்னைத்தானே அழித்துக்கொள்கிறது” 
என்று இன்னொரு அமைச்சர்‌ கூறினார்‌. “சில 
தருணங்களில்‌ பறவைகளும்‌ மீன்களும்‌ இவ்வண்ணம்‌ 
தங்களை முற்றழித்துக்கொள்வதுண்டு” என்றார்‌ 
படைத்தலைவர்‌. 


நீர்புகுபவர்களின்‌ எண்ணிக்கை கூடிவரும்‌ செய்தியை 
அறிந்து நான்‌ பதற்றம்‌ கொண்டேன்‌. அகவை மூத்த 
வேதியரான சுலஃபரிடம்‌ நானும்‌ அமைச்சர்களும்‌ சென்று 
அதைப்பற்றி உசாவினோம்‌. அவர்‌ மெல்லிய 
புன்னகையுடன்‌ “பாம்பு தன்‌ சட்டையை 
உரித்துக்கொள்வது போலத்தான்‌ இது. அவர்கள்‌ 
உயிர்நீத்து முடித்ததுமே இந்நகர்‌ துயரிலிருந்து 
எழுந்துவிடும்‌. மீண்டும்‌ புதிதென பிறந்துவிடும்‌. 
அஞ்சவேண்டியதில்லை, நலமே நிகழும்‌” என்றார்‌. 
“காட்டெரி நோயுற்ற மரங்களை அழிக்கிறது” என்று 
அவருடன்‌ இருந்த இன்னொரு அந்தணரான கல்பர்‌ 
சொன்னார்‌. 


அதற்கேற்ப ஏழு நாட்களுக்குள்‌ நீர்புகுவோரின்‌ 
எண்ணிக்கை குறைந்து வந்தது. பின்னர்‌ இல்லை 
என்றாயிற்று. மேலும்‌ ஏழு நாட்கள்‌ அவர்களுக்கான 
நீத்தார்‌ கடன்களும்‌ நீர்சடங்குகளும்‌ நிகழ்ந்தன. 
அந்நாட்கள்‌ முழுக்க மதுராவெங்கும்‌ துயரே 
நிறைந்திருந்தது. பின்னர்‌ நகர்‌ அதிலிருந்து 
விடுபடுவதை நான்‌ கண்டேன்‌. பதினாறாம்நாள்‌ 
நோன்பொழியும்‌ சடங்குகளும்‌ இணைந்த விருந்தும்‌ 
தொடங்கின. நீத்தார்‌ ஒவ்வொவருக்கும்‌ பதினாறு 
நாட்கணக்கில்‌ அவ்வாறு சடங்குகள்‌ 
அளிக்கப்பட்டமையால்‌ பெரும்பாலும்‌ ஒவ்வொரு 
நாளும்‌ மதுராவில்‌ விருந்துகள்‌ நடைபெற்றன. 


முதலில்‌ தயங்கியும்‌ துயருற்றும்‌ அவ்விருந்துகளுக்குச்‌ 


சென்றவர்கள்‌ மெல்ல மெல்ல அதை உண்டு மகிழத்‌ 
தொடங்கினார்கள்‌. அடுமனையாளர்கள்‌ ஒவ்வொரு 
நாளும்‌ வெவ்வேறு வகையாக சமைத்தனர்‌. உணவு 
பற்றிய பேச்சுகள்‌ நகரில்‌ நிறைந்தன. இன்பங்களில்‌ 
எளியதும்‌ தலையாயதும்‌ உணவே, மானுடர்‌ 
எத்தருணத்திலும்‌ கடக்க முடியாத பற்றும்‌ அதுவே என்று 
கண்கூடாக கண்டேன்‌. சில நாட்களுக்கு முன்‌ 
அரசரையும்‌ தங்கள்‌ ஒவ்வொரு இல்லத்திலும்‌ 
முதியவரையும்‌ இழந்த மதுராவின்‌ குடிகள்‌ 
தெருமுனைகளில்‌, அங்காடிகளில்‌ எங்கும்‌ 
உணவைப்பற்றியே பேசிக்கொண்டிருப்பதை கண்டேன்‌. 


அவர்களில்‌ பலர்‌ பல மாதங்களாக உளச்சோர்வால்‌ 
எதையும்‌ உண்ணாமல்‌ இருந்தவர்கள்‌. பல வீடுகளில்‌ 
முறையான சமையலே இல்லாமல்‌ இருந்தது. இனிப்பும்‌ 
நல்லுணவும்‌ தவிர்த்து வாழ்வதை தங்களுக்கு எதிரான 
ஊழ்மேல்‌ தங்கள்‌ கசப்பை வெளிப்படுத்துவதாக 
அவர்கள்‌ எடுத்துக்கொண்டார்கள்‌. தங்களையே 
வெறுத்துக்கொள்ளும்‌ வழி அது. சென்றவர்‌ செல்ல 
இருப்பவர்‌ இருக்கும்‌ குற்றவுணர்வுக்கான வடிகாலே 
உண்ணாநோன்பு. அந்த பலநாள்‌ நோன்பின்‌ 
மறுபக்கமென அவர்கள்‌ உணவு நோக்கி 
திரும்பினார்கள்‌. புதிய புதிய உணவுகள்‌, விந்தையான 
இனிப்புகள்‌, ஊன்வகைள்‌, கனிவகைகள்‌. 


அரசே, பத்து நாட்களில்‌ புதுமழை பெய்து தளிர்த்து 
பசுமை எழுவதுபோல மதுராபுரியின்‌ மக்கள்‌ 
அனைவரும்‌ ஒளியுடல்‌ கொண்டனர்‌. முகங்கள்‌ 
மெருகேறின. நகரெங்கும்‌ சிரிப்பொலிகளும்‌ உரத்த 
பேச்சொலிகளும்‌ எழுந்தன. மேலும்‌ ஓரிரு நாட்களில்‌ 
மதுரா நீத்தார்‌ அனைவரையும்‌ முற்றாக மறந்தது. புதிய 
எதிர்பார்ப்புகளும்‌ புதிய கொண்டாட்டங்களும்‌ 
தொடங்கின. சந்தைகளில்‌ பொருட்கள்‌ வந்து 
நிறைந்தன. மக்கள்‌ பல மாதங்களாக எதையும்‌ 
வாங்காமலிருந்தமையால்‌ அத்தனை பொருட்களும்‌ 
வந்ததுமே விற்றொழிந்தன. ஆகவே மேலும்‌ மேலும்‌ 
வணிகர்கள்‌ வந்து குவிந்தனர்‌. 


உணவுக்கு அடுத்தபடியாக மக்களை மகிழ்விப்பவை 
பொருட்கள்‌ என்று கண்டேன்‌. பொருட்கள்‌ அல்ல, 
பொருட்களை உரிமைகொள்ளுதல்‌, வென்றெடுத்தல்‌. 
அங்காடிகள்‌ உயிர்கொண்டபோது சூதர்களும்‌ 
பாணர்களும்‌ விறலியரும்‌ வந்தனர்‌. கலை எழுந்தது. 
நகரெங்கும்‌ ஆடல்களும்‌ பாடல்களும்‌ நாடகங்களும்‌ 
நடந்தன. மானுடனின்‌ மூன்றாவது பேரின்பம்‌ அது. 


இங்குள்ள அத்தனை குறைகளையும்‌ நிறைப்பது கலை, 
இடைவெளிகளை நீர்‌ நிறைப்பதுபோல. கலை உருவான 
பின்‌ துயரென்பதே இல்லை. இருத்தலை 
இனிப்பாக்குவதில்‌ கலைக்கு நிகர்‌ பிறிதில்லை. 


அந்தணர்‌ கல்பர்‌ அரசரிடம்‌ “இதுவே நல்ல நிமித்தம்‌, 
இந்திரவிழவுக்கு ஆணையிடுக!” என்றார்‌. “இந்திரவிழவு 
யாதவர்களுக்கு தடை செய்யப்பட்ட ஒன்றாயிற்றே?” 
என்று நான்‌ சொன்னேன்‌. “எனில்‌ அதை மழைக்காலத்‌ 
தொடக்கம்‌ என்று கொண்டாடுவோம்‌. மழை 
இந்திரனுக்குரியது மட்டுமல்ல, யாதவருக்கும்‌ உகந்ததே. 
ழவு எதுவாயினும்‌ அன்று காமன்‌ கொண்டாடப்பட 
வேண்டும்‌, இந்திரன்‌ கொண்டாடப்பட வேண்டும்‌. 
காமமும்‌ மதுவும்‌ இந்நகரில்‌ கட்டவிழ வேண்டும்‌. புதிய 
தலைமுறை கருக்கொள்ள வேண்டும்‌” என்றார்‌ கல்பர்‌. 


அவ்வண்ணம்‌ ன ச நகரெங்கும்‌ 
முரசுகள்‌ முழங்கி மழைக்கொண்டாட்டத்தை 
அறிவித்தபோது நான்‌ என்‌ மாளிகையின்‌ முகப்பில்‌ 
நின்று அதை கேட்டுக்கொண்டிருந்தேன்‌. முரசொலிகள்‌ 
ஓய்ந்ததும்‌ மும்மடங்கு பேரோசையுடன்‌ மக்களின்‌ குரல்‌ 
எழுந்தது. அவர்கள்‌ தெருக்களில்‌ வந்து நடனமிட்டனர்‌. 
பட்டு மேலாடைகளையும்‌ தலைப்பாகைகளையும்‌ தூக்கி 
வானில்‌ வீசி கொண்டாடினர்‌. சந்தனப்‌ புழுதியையும்‌ 
குங்குமத்தையும்‌ மஞ்சள்பொடியையும்‌ ஒருவர்‌ மீது 
ஒருவர்‌ அள்ளி வீசி நடனமிட்டனர்‌. 


நகரெங்கும்‌ மலர்வனத்தில்‌ காற்று புகுந்ததுபோல 
வண்ணங்கள்‌ கொந்தளிப்பதை கண்டேன்‌. “நன்று, 
வாழ்க! துயரென்றும்‌ உவகை என்றும்‌ கண்கட்டி மாயம்‌ 
காட்டும்‌ ஊழே உனக்கு அனைத்து வாழ்த்துகளும்‌ 
நிறைக! பொலிக!” என்று கூறிக்கொண்டேன்‌. என்‌ 
சால்வையை எடுத்து அணிந்துகொண்டு 
மதுராவிலிருந்து கிளம்பினேன்‌. உங்களை நாடி வந்தேன்‌. 
நீங்கள்‌ அறிந்திருக்கலாம்‌, அன்றி அறியாமலிருக்கலாம்‌. 
ஆனால்‌ முறைப்படி கூறுவது என்‌ கடன்‌. அரசே, நான்‌ 
சூதர்பாடல்களினூடாக இங்கே வந்தேன்‌. 


ஸ்ரீகரர்‌ சொல்லிமுடித்த பின்‌ அமர்ந்திருந்தார்‌. இளைய 
யாதவர்‌ அங்கில்லாதவராக தெரிந்தார்‌. சொல்லுக்கென 
எதிர்பார்க்காமல்‌ ஸ்ரீகரர்‌ எழுந்து தலைவணங்கி 
ஒருசொல்‌ உரைக்காமல்‌ திரும்பி நடந்தார்‌. 
விண்மீன்களைப்‌ பார்த்தபடி நடந்து மந்தரம்‌ என்னும்‌ 
அச்சிற்றூரை விட்டு விலகினார்‌. மூன்று நாட்கள்‌ நடந்து 
தண்டகாரண்யத்தை அடைந்து ஒரு மலை முடியில்‌ 


நின்று சூழ நோக்கியபோது தொலைவில்‌ தனக்கான சிறு 
குகை ஒன்றை கண்டடைந்தார்‌. அதை அடைந்து உள்ளே 
ஒடுக்கிக்கொண்டு படுத்து உணவும்‌ நீரும்‌ நீத்து ஏழு 
நாட்களில்‌ உயிர்துறந்தார்‌. 


இரண்டாண்டுகளில்‌ முதல்முறையாக வந்திருக்கிறீர்கள்‌” 
என்றார்‌. “ஆம்‌, மூன்றுநாட்கள்‌ குருநாதர்‌ 
பேசாநோன்புகொண்டிருக்கிறார்‌. அவரே என்னை 
சென்றுவரும்படி ஆணையிட்டார்‌” என்றான்‌ அர்ஜுனன்‌. 
“முறைப்படி தங்கள்‌ பெரியதந்தையைச்‌ சந்தித்து 
வணங்கிச்செல்லலாமே” என்றார்‌ செளனகர்‌. அர்ஜுனன்‌ 
“ஆம்‌, அவரைச்‌ சந்திக்க நானும்‌ விழைகிறேன்‌” என்றான்‌. 


இடைநாழியில்‌ நடக்கையில்‌ செளனகர்‌ நகரில்‌ 
என்னென்ன நடந்தது என்று சொல்லிக்கொண்டிருந்தார்‌. 
நகுலசகதேவர்களை கிருபரின்‌ படைக்கலச்சாலைக்கு 
அனுப்பியிருந்தனர்‌. இளையகெளரவர்கள்‌ ஐவரும்‌ 
அவர்களுடன்‌ சென்றனர்‌. செளனகர்‌ புன்னகையுடன்‌ 
“கெளரவர்கள்‌ நூற்றொருவர்‌ என்பதை 
நினைவில்கொள்ளுங்கள்‌ இளவரசே. சூதர்மகளான 
பிரகதியில்‌ தங்கள்‌ பெரியதந்தைக்குப்‌ பிறந்த ஒரு 
மைந்தனும்‌ இருக்கிறான்‌. அவன்‌ பெயர்‌ யுயுத்சு” என்றார்‌. 
“அவனை நான்‌ பார்த்ததே இல்லையே” என்று அர்ஜுனன்‌ 
புன்னகையுடன்‌ சொன்னான்‌. 


“காந்தார அரசியரின்‌ கடும்சினத்தை அஞ்சி சூதஅரசியை 
வடக்குவாயிலருகே தனி அரண்மனைக்கு 
அனுப்பிவிட்டார்‌ விதுரர்‌. இசைநிகழ்வுகளுக்கு மட்டும்‌ 
அவர்கள்‌ மூடுரதத்தில்‌ இங்கே வந்துசெல்வார்கள்‌. 
அவர்களுக்குப்பிறந்த மைந்தனே பாண்டவ 
கெளரவர்களில்‌ வயதில்‌ இளையவன்‌” என்றார்‌ 
செளனகர்‌. “யுயுத்சுவை எங்கே கல்விக்கு 
அனுப்புவதென்று சூதஅரசியார்‌ என்னிடம்‌ கேட்டார்‌. 
சூதர்களுக்குரிய இசைக்கோ புரவிப்பயிற்சிக்கோ 
அவனை அனுப்புவதில்‌ அவர்களுக்கு இசைவில்லை. 
அவன்‌ பேரரசரின்‌ மைந்தன்‌. அவ்வண்ணமே அவன்‌ 
வாழவேண்டும்‌ என்றார்‌. ஆனால்‌ காந்தார அரசியர்‌ 
ஒருபோதும்‌ அவனை அரசகுலத்தவனாக 
ஏற்கமாட்டார்கள்‌ என்று அவர்‌ அறிந்திருந்தார்‌. 
பேரரசரிடம்‌ அதைச்‌ சொல்லவேண்டும்‌ என்று என்னிடம்‌ 
கோரினார்‌.” 


“என்ன செய்தீர்கள்‌?” என்று அர்ஜுனன்‌ புன்னகையுடன்‌ 
கேட்டான்‌. “சென்ற கொற்றவைபூசனைக்கு மைந்தனுடன்‌ 
வரும்படி சூதஅரசியிடம்‌ சொன்னேன்‌. 
கொற்றவைபூசனைக்கு மட்டுமே பேரரசரும்‌ காந்தார 
அரசியர்‌ அனைவரும்‌ எழுந்தருள்கிறார்கள்‌. பலிமுடிந்து 
பூசனைநிகழ்ந்துகொண்டிருக்கையில்‌ சூதஅரசியை 
வந்திறங்கும்படி சொன்னேன்‌. அவர்‌ வந்ததை எவரும்‌ 
அறியவில்லை. மைந்தனை நானே அழைத்துச்சென்று 

(11/௨28]1மணிப்பூரக நாட்டிலிருந்து நள்ளிரவில்‌ எவரிடமும்‌ 
கூறாமல்‌ கிளம்பி, மூங்கில்‌ செறிந்த சாலையினூடாக 
காட்டுக்குள்‌ புகுந்து, கிழக்கு ஒன்றையே இலக்கெனக்‌ 
கொண்டு பன்னிரண்டு இரவுகள்‌ பகல்கள்‌ பயணம்‌ 
செய்து, நாகநாட்டின்‌ எல்லையை அர்ஜுனன்‌ 
சென்றடைந்தான்‌. காண்டீபம்‌ ஒன்றே துணையென 
அவனுடன்‌ இருந்தது. 

தனிமை அவன்‌ உடலை எடையென அழுத்தி, 
உள்ளத்தில்‌ வெறுமை என நிறைந்திருந்தது. ஒவ்வொரு 
எண்ணத்தையும்‌ பொருளின்மைக்கு கொண்டுசென்று 
நிறுத்தியது. ஒவ்வொரு நினைவையும்‌ உணர்வின்றி 
வெறும்‌ செய்தியாக மாற்றியது. ஒவ்வொரு முகத்தையும்‌ 
படித்தறிய முடியாத மொழியின்‌ சொற்களென ஆக்கியது. 


ஆனால்‌ அத்தனிமையை வெல்லும்பொருட்டு எங்கேனும்‌ 
சென்று மனிதர்களுடன்‌ தங்கினால்‌ முதல்‌ ஓரிருநாள்‌ 
களியாட்டிற்கும்‌ அன்பாடலுக்கும்‌ பிறகு அவன்‌ மீண்டும்‌ 
தனிமையை உணரத்தொடங்கினான்‌. அவன்‌ பேசும்‌ 
ஒவ்வொரு சொல்லும்‌ பொருளற்று வெற்றொலியாக 
மாறின. அவனுடைய கையசைவுகள்‌ ஒவ்வொன்றும்‌ 
அவனை உந்தி விலக்குவதுபோல்‌ இருந்தன. 


மீண்டும்‌ மீண்டும்‌ அங்கே தன்னை நிறுத்திக்கொள்ள, 
அவ்விடத்தை பற்றிக்கொள்ள அவன்‌ முயலும்தோறும்‌ 
அவ்வசைவுகள்‌ அனைத்தும்‌ அங்கிருந்து விலகத்‌ 
துடிப்பவையாக மாறின. ஒவ்வொரு கையசைவும்‌ செல்க 
என்று விலக்குவதுபோல, அகல்க என்று உந்தித்‌ 
தள்ளுவதுபோல, இல்லை என்று மறுப்பதுபோல, நீயல்ல 
என்று சுட்டுவதுபோல தோன்றும்‌ மாயத்தை அவன்‌ 
பலமுறை வியந்தான்‌. 


பிரக்ஜ்யோதிஷத்திலும்‌ காமரூபத்திலும்‌ நூறுநூறு 
சிற்றூர்களிலிருந்து அவன்‌ கிளம்பிச்‌ சென்றான்‌. 
ஒவ்வொரு ஊரிலும்‌ நுழைவதற்குமுன்‌ அவன்‌ 
அக்குடிகளை எதிர்த்து போரிட்டான்‌. அவர்களை 
வென்று அவர்களுக்கு அரசன்‌ என்றும்‌ தலைவன்‌ 
என்றும்‌ ஆனான்‌. அவர்கள்‌ கொண்ட பேரிடர்களை 
தீர்த்து அவர்களால்‌ வழிபடப்படும்‌ தெய்வம்‌ என்று 


மாறினான்‌. அவர்களின்‌ முற்றங்களில்‌ நிலைக்கல்லென 
தலைமுறைகள்‌ தோறும்‌ நின்றிருக்கும்‌ 
குடித்தெய்வமென்று வழிபடப்பட்டான்‌. அதற்குள்‌ அவன்‌ 
அங்கே உளம்‌ விலகிவிட்டிருந்தான்‌. கனி உதிர்வதுபோல 
அவ்வூரிலிருந்து அகன்றான்‌. 


தன்னுள்‌ இருக்கும்‌ இத்தனிமை நஞ்சென தன்னைச்‌ 
சூழ்ந்து ஒரு வளையத்தை உருவாக்குகிறது, அதைக்‌ 
கடந்து எவரும்‌ தன்னை அணுக முடியவில்லை என்று 
அவன்‌ உணர்ந்தான்‌. அதை கலைப்பதற்கு என்ன வழி 
என தொடக்கத்தில்‌ பலமுறை பல கோணங்களில்‌ 
எண்ணிப்‌ பார்த்தான்‌. எங்கும்‌ அவன்‌ தன்னை 
அர்ஜுனன்‌ என்று சொல்லிக்கொள்ளவில்லை. 
அர்ஜுனன்‌ புகழ்பாடும்‌ சூதர்களின்‌ அரங்கில்கூட அவன்‌ 
இமையசையாமல்‌ நோக்கி வெறுமனே அமர்ந்திருந்தான்‌. 


தன்னை பலவாறாக உருமாற்றிக்கொண்டான்‌. தான்‌ 
பயின்ற நிகரற்ற உருமாற்றக்‌ கலையினூடாக ஆட்டனாக, 
நாடோடியாக, மலைமகனாக, ஆணிலியாக, பெண்ணாக, 
முனிவனாக மாறினான்‌. காண்பவர்‌ கருத்தையும்‌ 
முற்றிலும்‌ நிறைத்து தன்னை நிறுவிக்கொள்ளும்‌ 
பிறிதுருவை அவன்‌ அடைந்தபோதிலும்‌ கூட, 
அதற்கேற்ப தன்‌ எண்ணங்களை, செயலை 
மாற்றிக்கொள்ளும்போதும்‌ கூட, அவன்‌ அகத்தே 
மாறாமல்‌ எஞ்சியிருந்தான்‌. 


காமரூபத்தைக்‌ கடந்து மணிப்பூரகத்தின்‌ எல்லையை 
அவன்‌ அடைந்தபோது முதல்முறையாக அவனுள்‌ 
வைரமென இறுகி உடைக்கமுடியாததாக மாறிவிட்டிருந்த 
தனிமை விரிசலிட்டது. அவ்வெல்லையில்‌ அமைந்த 
ஆற்றை தன்‌ வெல்லப்படாத வில்லுடன்‌, சூழலை 
அறியாத உள்ளத்தின்‌ அகநோக்குடன்‌ அவன்‌ 
கடந்தபோது மூங்கில்குவைக்கு அப்புறமிருந்து “நில்‌! யார்‌ 
நீ?” என்று ஒரு குரல்‌ கேட்டது. 


அவன்‌ நிமிர்ந்து பார்த்தபோது தன்‌ முன்‌ தன்னுடைய 
இளைய உருவம்‌ நின்றிருப்பதைக்‌ கண்டு திகைத்தான்‌. 
முதலில்‌ அது ஒரு மாயத்‌ தோற்றம்‌ என்று எண்ணினான்‌. 
கந்தர்வர்களோ தேவர்களோ ஆடும்‌ விளையாட்டு. 
கூர்ந்து நோக்கியபடி “நான்‌ பாண்டவனாகிய அர்ஜுனன்‌. 
நெடுநிலம்‌ கடந்து கிழக்கே சென்றுகொண்டிருக்கிறேன்‌” 
என்று அவன்‌ சொன்னான்‌. 


“நீர்‌ எவராயினும்‌ இவ்வெல்லை கடந்து எங்கள்‌ 
நிலத்திற்குள்‌ நுழைவதற்கு ஒப்புதல்‌ இல்லை” என்றான்‌ 


எதிரில்‌ நின்றவன்‌. “இது எங்கள்‌ பாதுகாக்கப்பட்ட நிலம்‌. 
இங்கு ஷத்ரியரோ அசுரரோ நுழைவது 
ஏற்கப்படுவதில்லை.” அர்ஜுனன்‌ “நான்‌ எவரிடமும்‌ 
ஒப்புதல்‌ கோருவதில்லை” என்று சொன்னான்‌. “ஒப்புதல்‌ 
கோரி இந்நிலத்திற்குள்‌ நுழைவது உங்களுக்கு நன்று” 
என்றான்‌ அவன்‌. 

அர்ஜுனன்‌ எரிச்சலடைந்தான்‌. “என்‌ பெயரை நீ முன்னர்‌ 
அறிந்திருக்க வாய்ப்பில்லை” என்று சொன்னபோது 
அந்த எரிச்சலையே அவன்‌ விலகிநின்று நோக்கினான்‌. 
அவன்‌ துறந்தலைவதாக எண்ணிக்கொண்டிருந்தான்‌, 
உண்மையில்‌ எதையும்‌ துறக்கவில்லை, பெயரிலிருந்து 
தொடங்குகின்றன அனைத்தும்‌. குலம்‌, குடி, முடி, புகழ்‌ 
எல்லாம்‌. அனைத்தையும்‌ இழுத்துக்கொண் 
சென்றுகொண்டிருக்கிறேன்‌. நான்‌ பறவை என 
நினைத்தேன்‌, வீட்டைச்‌ சுமந்தலையும்‌ ஆமைதான்‌ 
போலும்‌. 


“நன்கறிவேன்‌” என்று அவன்‌ ஏளனத்துடன்‌ 
சொன்னான்‌. “இளைய பாண்டவராகிய அர்ஜுனனின்‌ 
கதையை இங்கே ஏதேனும்‌ சூதர்‌ சொல்லாத நாளில்லை.” 
அவன்‌ ஏளனத்தால்‌ மேலும்‌ சீற்றம்‌ அடைந்து “உன்‌ 
பெயரென்ன?” என்று அர்ஜுனன்‌ கேட்டான்‌. அவன்‌ 
மாயத்தோற்றமல்ல மெய்யுருவே என்று 
தெளிந்திருந்தான்‌. தன்‌ உருவமே தன்‌ முன்‌ எப்படி 
அவ்வாறு எழமுடியுமென்று அப்போதும்‌ அவனுக்கு 
புரிந்திருக்கவில்லை. 


“என்‌ பெயர்‌ பப்ருவாகனன்‌. மணிப்பூரகத்தின்‌ அரசரின்‌ 
மகள்‌ என்‌ அன்னை சித்ராங்கதை” என்று அவன்‌ 
சொன்னான்‌. அர்ஜுனன்‌ திகைத்து அவனை நோக்கி 
சொல்லிழந்து நின்றான்‌. பின்னர்‌ “நீ என்‌ மகன்‌” 
என்றான்‌. “நீங்களே அவ்வாறு கூறிய பின்னரே அதை 
நான்‌ சொல்லவேண்டும்‌. என்‌ அன்னையால்‌ 
அவ்வாறுதான்‌ எனக்கு கூறப்பட்டிருக்கிறது” என்றான்‌ 
பப்ருவாகனன்‌. 


அர்ஜுனன்‌ உரக்க நகைத்து “ஆம்‌. இதை எவ்வாறு 
எண்ணாமல்‌ போனேன்‌? உன்னிடம்‌ சொல்‌ கெளிவதற்கு 
முன்னரே நான்‌ இங்கிருந்து கிளம்பிச்‌ சென்றுவிட்டேன்‌” 
என்றான்‌. “ஆம்‌, அஸ்தினபுரிக்கு எங்களை அழைத்துச்‌ 
செல்வதாகவும்‌ அரசமர்த்துவதாகவும்‌ சொல்‌ 
அளித்துவிட்டுச்‌ சென்றீர்கள்‌. என்‌ அன்னை அதற்காக 
காத்திருந்தார்‌.” 


“ஆம்‌, அபல நானே அங்கே முடிசூடவில்லை. என்‌ 
குருதியில்‌ நீயேனும்‌ எஞ்சவேண்டும்‌ என்று 
விழைந்தேன்‌...” என்றான்‌ அர்ஜுனன்‌. “நான்‌ இங்கே 
உங்கள்‌ மைந்தன்‌ என இல்லை” என்று பப்ருவாகனன்‌ 
சொன்னான்‌. “இந்த நீண்ட இடைவெளிக்குப்‌ பின்‌ இங்கு 
நீங்கள்‌ வருவதற்கு எந்தத்‌ தேவையும்‌ இல்லை. இந்த 
எல்லைக்குள்‌ ஷத்ரியர்கள்‌ எவரையும்‌ நாங்கள்‌ 
ஒப்புவதில்லை” என்றான்‌. 


அர்ஜுனன்‌ “ஷத்ரியன்‌ என்றல்ல, அனைத்தையும்‌ 
துறந்து அலையும்‌ எளிய நாடோடியாகவே நான்‌ 
வந்திருக்கிறேன்‌” என்றான்‌. “ஷத்ரியர்களின்‌ மாயங்கள்‌ 
எல்லையற்றவை. படைகொண்டு வந்து அவர்கள்‌ நிலம்‌ 
வெல்கிறார்கள்‌. பெண்களை வென்று தங்கள்‌ 
மைந்தர்களை உருவாக்கி நிலத்தை 
கவர்ந்துகொள்கிறார்கள்‌. நட்பு கொள்கிறார்கள்‌, 
பகைமைகளை மூட்மவிடுகிறார்கள்‌, தெய்வங்களை 
அளித்து நம்மை கவர்கிறார்கள்‌, நம்‌ தெய்வங்களை 
எடுத்து தங்கள்‌ தெய்வங்களாக்கி நம்மை 
அடிமைப்படுத்துகிறார்கள்‌.” 


“ஷத்ரியர்களால்‌ தொடப்பட்ட எக்குடியும்‌ தங்கள்‌ 
தனித்தன்மையுடன்‌ நீடித்ததில்லை. ஷத்ரியர்களைத்‌ 
தொட்ட எக்குடியும்‌ நீடித்ததில்லை. எந்நிலத்தில்‌ ஏதேனும்‌ 
ஒரு வடிவில்‌ ஷத்ரியன்‌ கால்‌ பட்டதோ அந்நிலம்‌ தன்‌ 
தனித்தன்மையையும்‌ தன்னுரிமையையும்‌ இழக்காமல்‌ 
இருந்ததில்லை. ஆகவே எங்கள்‌ நிலத்தில்‌ நுழைந்த 
ஒவ்வொரு ஷத்ரியனையும்‌ கொல்வது என்று 
முடிவெடுத்திருக்கிறோம்‌” என்றான்‌ பப்ருவாகனன்‌. 


அர்ஜுனன்‌ புன்னகைத்து “நன்று! அது உங்கள்‌ 
அரசநிலைப்பாடு. ஆனால்‌ பிற அரசநிலைப்பாடுகளை 
ஏற்கும்‌ நிலையில்‌ நான்‌ இல்லை. எப்போதும்‌ எவருக்கும்‌ 
ஆணையிடும்‌ நிலையிலும்‌ இல்லை, எவர்‌ ஆணையை 
பெற்றுக்கொண்டதும்‌ இல்லை” என்றான்‌. பப்ருவாகனன்‌ 
“உங்கள்‌ காண்டீபத்தை நம்பி அதை சொல்கிறீர்கள்‌. 
நன்று, அக்காண்டீபம்‌ பாரதப்‌ பெரும்போரை பதினெட்டு 
நாட்கள்‌ நடத்தியது” என்றான்‌. தன்‌ மூங்கில்வில்லைத்‌ 
தூக்கி “இவ்வில்லுடன்‌ நான்‌ வந்திருந்தால்‌ ஒருநாளில்‌ 
போர்‌ முடிந்திருக்கும்‌” என்று சிரித்தான்‌. 


அர்ஜுனன்‌ “எனில்‌ அதை எடு. உன்‌ திறனை எனக்குக்‌ 
காட்டு” என்றான்‌. சொல்லி முடிப்பதற்குள்‌ பப்ருவாகனன்‌ 
எய்த அம்பு அவனை மயிரிழையில்‌ கடந்து சென்றது. 
உடலில்‌ அமைந்திருந்த அம்பறியும்‌ திறனால்‌ அவன்‌ 


திரும்பிக்கொண்டமையால்‌ அவன்‌ மேலாடையை 
மட்டுமே அது கிழித்தது. அர்ஜுனன்‌ தன்‌ காண்டீபத்தை 
கணத்தில்‌ நாணேற்றி அம்பால்‌ அவனை அறைந்தான்‌. 
அவனும்‌ அதைப்போலவே கண்‌ அறியா விரைவில்‌ 
ஒழிந்தான்‌. 


மூங்கில்‌ புதர்களுக்குள்‌ அவனுடைய தோழர்கள்‌ 
விற்களுடன்‌ தோன்றினர்‌. அவர்கள்‌ வில்தாழ்த்தி 
பப்ருவாகனனும்‌ அர்ஜுனனும்‌ நிகழ்த்தும்‌ அந்தப்‌ 
போரை பார்த்து நின்றனர்‌. அம்புகளால்‌ 
அவர்களிருவரும்‌ அந்தத்‌ தூய உரையாடலை 
நிகழ்த்தினர்‌. எழுந்தும்‌ வளைந்தும்‌ நெளிந்தும்‌ 
குழைந்தும்‌ நடமிடும்‌ இரு நாவுகள்‌. நடுவே பறக்கும்‌ புள்‌ 
என சொற்கள்‌. கூர்கொண்டவை, மின்னுபவை, விம்மி 
அணைபவை. 


அர்ஜுனன்‌ வேறெந்த வகையிலும்‌ இன்னொரு 
மானுடனுடன்‌ தான்‌ உரையாடியதே இல்லை என்று 
அப்போது உணர்ந்தான்‌. தனக்கு நிகராக எதிர்நின்று 
போரிடும்‌ ஒருவரையே தன்னால்‌ புரிந்துகொள்ள 
முடிகிறது. அவர்கள்‌ அகத்தை கடக்க முடிகிறது. 
ஏனெனில்‌ அப்போது வேறு வழியின்றி அவராக மாறி 
நின்று தன்னுடனும்‌ போரிட வேண்டியிருக்கிறது. 
எய்வதும்‌ ஒழிவதும்‌ ஒருவரே. கொல்வதும்‌ சாவதும்‌ 
ஒருவரே. 


சொற்களால்‌ எப்போதும்‌ தன்னை மறைத்துக்கொண்டே 
இருந்திருக்கிறோம்‌ என அவன்‌ எண்ணினான்‌. சொற்கள்‌ 
பொருள்கள்‌ கொள்ளும்‌ மாற்றுருக்கள்‌ அன்றி வேறல்ல. 
அம்புகளோ எவ்வுருவிலும்‌ அம்புகளாகவே 
நிலைகொள்பவை. அம்புக்கு இலக்கென ஒன்றே 
இருக்கமுடியும்‌. அதன்‌ விசையும்‌ வடிவும்‌ ஒளியும்‌ 
விம்மலும்‌ அந்த இலக்கின்பொருட்டு மட்டுமே. இலக்கை 
தவறிய மறுகணமே அது பொருளற்றுவிடுகிறது. 


அம்புகள்‌ இருவருக்கிடையே காற்றை நிறைத்திருந்தன. 
அம்புகளாலான ஒரு படலத்தால்‌ அவர்கள்‌ இருவரும்‌ 
இணைந்திருந்தனர்‌. கூரியவை, பிறைவடிவு 
கொண்டவை, இலைகள்‌ என நாக்குகள்‌ என ஆனவை. 
அனலென நீரென மாறியவை, காக அலகென்றும்‌ வாத்து 
அலகென்றும்‌ கொக்கு அலகென்றும்‌ உருக்கொள்பவை. 
எரிதழலென்றும்‌ மலர்ச்செண்டென்றும்‌ 
உருக்கொள்பவை. சுழல்பவை, முழங்குபவை, 
துள்ளுபவை, வளைந்து இறங்குபவை, 
சூழ்ந்துகொள்பவை, உறுமுபவை. ஆயினும்‌ அவை 


மாற்றுப்‌ பொருளற்றவை. ஒன்றெனில்‌ ஒன்றே ஆனவை. 


அப்போர்‌ ஏழு நாழிகைப்‌ பொழுது நிகழ்ந்தது. அர்ஜுனன்‌ 
பப்ருவாகனன்‌ என்றாகி அர்ஜுனனுடன்‌ போரிட்டான்‌. 
இளந்தோள்‌ பெற்றான்‌. நம்பிக்கை நிறைந்த 
உளமானான்‌. ஒளி நிறைந்த விழிகளை அடைந்தான்‌. 
புன்னகை மாறாத முகம்‌ கொண்டான்‌. 
நினைப்பதற்கெல்லாம்‌ இனிய நினைவுகளே 
உடையவனானான்‌. அழுத்தும்‌ தனிமையிலிருந்து 
விடைபெற்றான்‌. சூழ்ந்திருக்கும்‌ ஒவ்வொருவரிடமும்‌ 
சென்று படிந்து அவர்களையும்‌ தானாக்கி தன்னை 
சூழவைக்கும்‌ இனிய இளமையை அடைந்தான்‌. 


பப்ருவாகனன்‌ அவன்‌ தந்தையென முதிர்ந்தபடி 
சென்றான்‌. அம்புகளால்‌ அவன்‌ அர்ஜுனனை ஏழுமுறை 
தோளிலும்‌ நெஞ்சிலும்‌ அறைந்தான்‌. அவன்‌ அம்பை 
பார்க்கமுடியாமல்‌ செய்யும்‌ அந்தர்த்தான முறையில்‌ 
அர்ஜுனனை சுற்றிச்சுற்றி பார்க்கச்‌ செய்தான்‌. 
அம்புகளை முழக்கமிடச்‌ செய்யும்‌ ஆக்ரோஷம்‌ என்னும்‌ 
முறையில்‌ அர்ஜுனன்‌ தன்‌ அம்புகளை வீணமுக்கச்‌ 
செய்தான்‌. எழுந்து பின்னால்‌ சென்று திரும்பவரும்‌ 
பரோக்ஷகம்‌ என்னும்‌ முறையில்‌ அர்ஜுனனை அவன்‌ 
வீழ்த்தினான்‌. 


அர்ஜுனன்‌ சிரித்தபடி எழுந்து நின்று தன்‌ மைந்தனை 
பார்த்தான்‌. மைந்தனிலிருந்து பெற்ற இளமையுடன்‌ 
அர்ஜுனனாக இருந்து அடைந்த முதுமையை இணைத்து 
விசைகூட்டிக்‌ கொண்டான்‌. ஏழு அம்புகளால்‌ 
பப்ருவாகனனை அவன்‌ வீழ்த்தினான்‌. எட்டாவது 
அம்பை அவன்‌ நெஞ்சுக்குக்‌ குறி வைத்து “உன்னை 
நான்‌ கொல்ல விரும்பவில்லை. உன்‌ அன்னையை 
பார்க்க விரும்புகிறேன்‌” என்றான்‌. 


பப்ருவாகனனைச்‌ சூழ்ந்திருந்த அவன்‌ குடியினர்‌ 
விற்களைத்‌ தூக்கி “மணிபூரகம்‌ தலை தாழ்த்துகிறது” 
என்று அறிவித்தனர்‌. அர்ஜுனன்‌ காண்டீபத்தை கீழே 
இட்டு ஓடிச்சென்று மைந்தனை அள்ளி தன்‌ தோளுடன்‌ 
சேர்த்து இறுக்கி அவன்‌ தலையில்‌ முத்தமிட்டு தோளில்‌ 
அறைந்து கூவிச்‌ சிரித்து கொண்டாடினான்‌. பின்னர்‌ 
மறைந்த மைந்தரின்‌ மணத்தை அவன்‌ உடலில்‌ 
உணர்ந்து விம்மி அழத்தொடங்கினான்‌. 


“என்ன? என்ன, தந்தையே?” என்று பப்ருவாகனன்‌ 
கேட்டான்‌. “உன்‌ தமையர்‌... உன்‌ உடன்பிறந்தார்‌” 
என்றான்‌ அர்ஜுனன்‌. அரவானையும்‌ அபிமன்யூவையும்‌ 


சுருதகீர்த்தியையும்‌ ஒரே தருணத்தில்‌ 
எண்ணிக்கொண்டமையால்‌ அவன்‌ நெஞ்சு 
வெடித்துவிடுவதுபோல இறுகியது. மூச்சுவிட முடியாமல்‌ 
அவன்‌ திணறினான்‌. இருமலும்‌ திணறலுமாக நிலத்தில்‌ 
விழுந்தான்‌. பப்ருவாகனன்‌ அவனை 
தாங்கிக்கொண்டான்‌. 


அவனை மைந்தன்‌ ப ற்‌ எக்‌ 
அருந்தி மீண்ட அர்ஜுனன்‌ விழிநீர்‌ வழிய மீண்டும்‌ 
மைந்தனை அள்ளி அணைத்துக்கொண்டான்‌. 
“அஸ்தினபுரியிலிருந்து தொலைவில்‌ நீ வாழ்ந்தமையால்‌ 
இன்று எனக்கு இப்பேறு வாய்த்தது. மீண்டும்‌ மைந்தனின்‌ 
மணத்தை முகர்ந்து நிறைவுற்றேன்‌” என்றான்‌. “போர்‌ 
நிறைவுற்ற பின்‌ நீங்கள்‌ வந்திருக்கலாமே?” என்றான்‌ 
பப்ருவாகனன்‌. “நான்‌ வந்திருக்கக்கூடாது. மைந்தன்‌ 
என்று எண்ணி நான்‌ உளம்‌ மகிழலாகாது” என்று 
அர்ஜுனன்‌ சொன்னான்‌. 


மரவ பப்ருவாகனனுடன்‌ இணைந்து அவன்‌ 
மணிப்பூரகத்திற்குள்‌ நுழைந்தான்‌. அந்நாடு அவன்‌ 
முன்பு விட்டுச்சென்ற அதே வடிவில்‌ இருந்தது. 
மூங்கில்கால்களின்‌ மேல்‌ இல்லங்கள்‌ நின்றன. கன்றுகள்‌ 
நிறைந்த கொட்டில்களில்‌ புல்லெரித்த புகை எழுந்தது. 
ஒளிமாறா முகம்‌ கொண்ட மனிதர்கள்‌ அவனை சிறிய 
விழிகளைச்‌ சுருக்கி பார்த்தனர்‌. எங்கும்‌ ஒளிகொண்ட 
பசுமை. 


அவன்‌ தன்‌ முதுமையை, நினைவுச்சுமையை, 
தனிமையின்‌ எடையை இழந்து மீண்டும்‌ அங்கு வந்த 
இளமைக்கால அர்ஜுனன்‌ ஆனான்‌. சிரித்தபடி புரவியில்‌ 
பாய்ந்து சென்றான்‌. அரண்மனை முற்றத்தில்‌ அவன்‌ 
வருகையைக்‌ காத்து நின்றிருந்த சித்ராங்கதை அவன்‌ 
விட்டுச்சென்ற அதே இளமையில்‌ இருப்பதாகத்‌ 
தோன்றியது. அவள்‌ கைநீட்டி ஓடிவந்து அவனை 
தழுவிக்கொண்டபோது தன்‌ தோள்களிலும்‌ இளமை 
நிறைந்திருப்பதை அர்ஜுனன்‌ உணர்ந்தான்‌. 


மலைக்குடிகளுக்குரிய முறைமையின்மையின்‌ 
விடுதலையில்‌ அங்கு அனைவரும்‌ திளைத்தனர்‌. 
சித்ராங்கதை அனைவர்‌ முன்னாலும்‌ அவனை 
ஆரத்தழுவி அவன்‌ தோள்களிலும்‌ கைகளிலும்‌ 
முத்தமிட்டுக்கொண்டே இருந்தாள்‌. அங்கிருந்த ஏவலரும்‌ 
காவலரும்‌ வந்து அவனை தொட்டுப்‌ பார்த்தனர்‌. 
முதுபெண்டிர்‌ அவன்‌ கைகளையும்‌ தோள்களையும்‌ 
முத்தமிட்டனர்‌. அவனை தங்களை நோக்கி இழுத்தனர்‌. 


அவனைத்‌ தழுவி உள்ளே அழைத்துச்‌ சென்று பீடத்தில்‌ 
அமரச்செய்து அவன்‌ காலடியில்‌ அமர்ந்து சித்ராங்கதை 
சிரித்துக்கொண்டிருந்தாள்‌. ஷத்ரியர்குலப்‌ பெண்கள்‌ 
நெடும்பிரிவுக்குப்‌ பின்னால்‌ சந்திக்கையில்‌ கண்ணீர்‌ 
சிந்துவார்கள்‌ என்று அர்ஜுனன்‌ எண்ணிக்கொண்டான்‌. 
எந்நிலையிலும்‌ சித்ராங்கதை விழிநீர்‌ சிந்துவதில்லை 
என்றும்‌ தோன்றியது. அருகணையும்‌ வரை 
சித்ராங்கதையின்‌ அகவை அவனுக்குத்‌ தெரியவில்லை. 
கண்களைச்‌ சுற்றியும்‌ வாயைச்‌ சுற்றியும்‌ இளம்பாளை 
வரிகள்‌ என சுருக்கங்கள்‌. ஆனால்‌ அதே சிரிக்கும்‌ சிறிய 
கண்கள்‌. 


பப்ருவாகனனை அழைத்து அவள்‌ “இவன்‌ உங்கள்‌ 
மைந்தன்‌, உங்கள்‌ வடிவானவன்‌” என்றாள்‌. 
“என்னைவிட மேம்பட்டவன்‌, எனக்கிருந்த தளைகள்‌ 
ஏதுமற்றவன்‌. அவ்வண்ணமே அவன்‌ இலங்குக!” என்று 
அர்ஜுனன்‌ அவனை வாழ்த்தினான்‌. சித்ராங்கதை 
“உங்கள்‌ வெற்றிகளை அவன்‌ அடையவேண்டும்‌” 
என்றாள்‌. “வேண்டாம்‌, இழப்பில்லாது வெற்றியே 
இல்லை. வெற்றிகள்‌ சுருங்கிக்கொண்டே செல்ல 
இழப்புகள்‌ பெருகுகின்றன” என்றான்‌ அர்ஜுனன்‌. 


பப்ருவாகனனுடனும்‌ சித்ராங்கதையுடனும்‌ மூன்று மாதம்‌ 
அந்நிலத்தில்‌ அவன்‌ இருந்தான்‌. புரவிகளிலேறி 
அந்நிலத்தில்‌ இருவரும்‌ துரத்திக்கொண்டு சென்றனர்‌. 
லோகதடாகத்தில்‌ நீராழத்திற்குள்‌ தலைக்குமேல்‌ கோடி 
விரல்களென பிசையும்‌ நீர்வளரிகளின்‌ வேர்களை 
உலைத்தபடி நீந்தி விளையாடினர்‌. இலைத்தீவுகளுக்கு 
மேல்‌ பறவைகளுடன்‌ அந்திச்‌ சேக்கேறினர்‌. உண்டு 
குடித்து விளையாடி களிகூர்ந்தனர்‌. 


ஒருகணத்தில்‌ அவன்‌ அங்கிருந்து கிளம்பியாக 
வேண்டும்‌ என்று உணர்ந்தான்‌. ஒருநாள்‌ இலைத்தீவில்‌ 
படுத்திருந்த மைந்தனை அவன்‌ 
நோக்கிக்கொண்டிருக்கையில்‌ விந்தையானதோர்‌ 
நடுக்கை உணர்ந்தான்‌. அவன்‌ மைந்தன்‌ மேல்‌ 
பெரும்பற்று கொள்ளத்‌ தொடங்கியிருந்தான்‌. 
மைந்தனையே எண்ணிக்கொண்டிருந்தான்‌. மைந்தன்‌ 
அவன்‌ கனவில்‌ வரத்தொடங்கியிருந்தான்‌. ஒவ்வொரு 
முறையும்‌ கனவில்‌ மைந்தனுடன்‌ அவன்‌ பாம்பையும்‌ 
பார்த்தான்‌. 


அர்ஜுனன்‌ துயில்கொண்டிருந்த மைந்தனை மெல்ல 
புரட்டினான்‌. குளிர்ந்த நீர்வளரிப்பரப்பின்மேல்‌ 
பலகையிட்டு பப்ருவாகனன்‌ படுத்திருந்தான்‌. 


அப்பலகைக்கு அடியில்‌ செந்நிறப்‌ புழு என நெளிந்தது 
நாகம்‌. அவன்‌ கழி தேடுவதற்குள்‌ அது பாய்ந்து நீரில்‌ 
குதித்து நெளிந்து மூழ்கி மறைந்தது. அர்ஜுனன்‌ 
நடுங்கிக்கொண்டே அமர்ந்திருந்தான்‌. 


அதை அவன்‌ சித்ராங்கதையிடம்‌ சொன்னான்‌. 
“நாகர்களின்‌ பழி என்னை தொடர்கிறது. அது என்மேல்‌ 
வஞ்சநிறைவுகொள்ளும்‌. என்‌ மைந்தன்‌ 
நாகர்களிடமிருந்து காக்கப்படவேண்டும்‌.” அவள்‌ அவன்‌ 
கையைப்‌ பிடித்து “இதெல்லாம்‌ வீண்‌ ஐயம்‌. இங்கே 
நாங்கள்‌ பாம்புகளுடன்‌ சேர்ந்தே வாழக்‌ கற்றவர்கள்‌” 
என்றாள்‌. 


“என்‌ பா. இது. ஒருபோதும்‌ தன்‌ நாட்டின்‌ எல்லைக்கு 
வெளியே என்‌ மைந்தன்‌ நிலம்வெல்ல செல்லக்கூடாது. 
ஒருபோதும்‌ நாகர்களின்‌ மண்ணுக்குள்‌ நுழையக்கூடாது. 
தன்‌ வில்லை தன்‌ குடியை காப்பதற்கன்றி தன்‌ 
புகழுக்காகவோ தனக்கு பெண்ணோ பொருளோ 
கொள்வதற்காகவோ பயன்படுத்தக்கூடாது” என்று 
அர்ஜுனன்‌ சொன்னான்‌. 


“உங்கள்‌ சொற்கள்‌ அவனுக்கு இறையாணை. அவை 
அவனுடைய தந்தைவழிச்‌ செல்வமென்றே 
கொள்ளப்படும்‌” என்றாள்‌ சித்ராங்கதை. “ஆனால்‌ 
நீங்கள்‌ தேவையின்றி அஞ்சுகிறீர்கள்‌.” அர்ஜுனன்‌ 
“இல்லை, நீ நாகங்களை அறியமாட்டாய்‌. வெளியே வரும்‌ 
பாம்புகள்‌ அல்ல அவை. உள்ளுறையும்‌ நஞ்சுகளும்‌ கூட. 
புனத்தில்‌ சுருண்டுள்ளது பாம்பு. அதற்கு முன்‌ 
முட்டைக்குள்‌ சுருண்டிருந்தபோது கற்றுக்கொண்ட 
ழ்துயிலில்‌ இருக்கிறது. அது எக்கணமும்‌ எழும்‌. அது 
கழலாகாது” என்றான்‌. 


அங்கிருக்கையில்‌ ஒவ்வொரு நாளும்‌ கணமுமென 
அவன்‌ பப்ருவாகனனின்‌ இடத்தை 
குலைத்துக்கொண்டிருந்தான்‌ என உணர்ந்தான்‌. 
ஒருமுறை அவன்‌ சந்தைக்குள்‌ நுழைகையில்‌ ஒரு 
முதியவன்‌ திரும்பி நோக்கி பப்ருவாகனனை நோக்கி 
“இவன்‌ பாண்டவனாகிய அர்ஜுனனின்‌ மைந்தன்‌. 
நேற்றும்‌ வந்து இங்கு பொன்பொருட்களை வாங்கிச்‌ 
சென்றான்‌” என்று சொன்னான்‌. பப்ருவாகனனின்‌ 
பின்னால்‌ வந்து கொண்டிருந்த அர்ஜுனன்‌ குதிரையின்‌ 
கடிவாளத்தை இழுத்து நிறுத்தினான்‌. 


பப்ருவாகனன்‌ சிரித்துக்கொண்டு அவனுடன்‌ பேசி 
பொன்னுக்குரிய பணத்தை அளித்து கடந்து சென்றான்‌. 


அக்கணம்‌ அவன்‌ மூட்டைக்குள்‌ இருந்த நாகத்தை 
கண்டுவிட்டான்‌. பப்ருவாகனன்‌ “வருக, தந்தையே!” 
என்றான்‌. அர்ஜுனன்‌ அவனிடம்‌ “உன்னை இதற்கு முன்‌ 
எவரேனும்‌ பாண்டவ மைந்தன்‌ என்று 
கூறியிருக்கிறார்களா?” என்றான்‌. “இல்லை, இங்கு 
குடிப்பெயரும்‌ முதற்பெயரும்‌ சொல்வதே வழக்கம்‌. 
அவன்‌ அயல்நாட்டு வணிகன்‌. முதன்முறையாக 
இவ்வண்ணம்‌ அழைக்கப்படுகிறேன்‌” என்று மலர்ந்த 
முகத்துடன்‌ பப்ருவாகனன்‌ சொன்னான்‌. 


அர்ஜுனன்‌ ஒன்றும்‌ சொல்லவில்லை. தனக்குத்தானே 
எண்ணம்‌ சூழ்ந்தபடி தனித்திருந்தான்‌. அன்று மாலை 
அங்கிருந்து கிளம்ப வேண்டுமென்று முடிவெடுத்தான்‌. 
இரவில்‌ ஓசையில்லாமல்‌ எழுந்து தன்‌ காண்டீபத்தை 
எடுத்துக்கொண்டு கதவை திறந்தான்‌. வெளியிலிருந்து 
கரிய எருமை என குளிர்காற்று வந்து அறையை 
நிறைத்தது. சித்ராங்கதை விழித்துக்கொண்டாள்‌. 
ஆனால்‌ அவனை பார்க்காதவள்போல படுத்திருந்தாள்‌. 


“நான்‌ செல்கிறேன்‌, மீண்டும்‌ வரமாட்டேன்‌” என்று 
அர்ஜுனன்‌ சொன்னான்‌. “நான்‌ இங்கிருந்தால்‌ உன்‌ 
மைந்தனுக்கு நாகப்பழி சூழும்‌. ஆகவே செல்கிறேன்‌. 
அவன்‌ நீடுவாழவேண்டும்‌, நூறாண்டிருந்து 
நிறையவேண்டும்‌ என்று வாழ்த்துகிறேன்‌” என்றபின்‌ “நீ 
நில்‌ என ஒரு சொல்‌ சொன்னால்‌ செல்லமாட்டேன்‌. அதை 
சொல்லும்‌ உரிமை உனக்கு உண்டு” என்றான்‌. 


அவன்‌ காத்திருந்தான்‌. பின்னர்‌ “வாழ்க!” என்று சொல்லி 
வில்லுடன்‌ வெளி முற்றத்திற்குச்‌ சென்று 
ஊரெல்லையைக்‌ கடந்து காட்டுக்குள்‌ சென்றான்‌. மேலும்‌ 
கிழக்காக செல்லத்‌ தொடங்கினான்‌. 


ஒவ்வொரு முறை ஒவ்வொரு ஊரிலிருந்து 
கிளம்புகையிலும்‌ அவனுடைய உளநிலை கிழக்கு 
நோக்கி செல்க என்பதாக இருந்தது. அது ஏன்‌ என்று 
அவனால்‌ உய்த்துணர முடியவில்லை. கிழக்கு அவன்‌ 
தந்தையின்‌ திசை என்பதனால்‌, கிழக்கைச்‌ சொல்லியே 
அவன்‌ வளர்க்கப்பட்டான்‌ என்பதனால்‌, ஒளியை 
நோக்கி செல்பவனாகவே தன்னை எப்போதும்‌ 
உணர்ந்திருந்தான்‌ என்பதனால்‌. 

கிழக்கை அறிய அவனுக்கு எப்போதுமே இடர்‌ 
இருந்ததில்லை. அவன்‌ உடலிலேயே கிழக்குணர்வு 
இருக்கும்‌. எக்காட்டிலும்‌ எவ்விருளிலும்‌ மிகச்‌ சரியாக 
அவனால்‌ கிழக்கு நோக்கி நடக்க முடிந்தது. கிழக்கு 


அவன்‌ காதில்‌ நேராக விழிமூடி அமர்ந்திருந்த பேரரசியை 
நெருங்கிச்செலும்படி சொன்னேன்‌. அவன்‌ 
யாரெனக்கேட்டால்‌ பேரரசரின்‌ குருதி, பிரகதியின்‌ 
மைந்தன்‌ என்று சொல்லும்படி சொன்னேன்‌. அவ்வாறு 
சொன்னால்‌ பேரரசி அவனுக்குப்‌ பிடித்தமான 
வெண்குதிரைப்பாவை ஒன்றை அளிப்பார்கள்‌ 
என்றேன்‌.” 


அர்ஜுனன்‌ நின்றுவிட்டான்‌. “மைந்தன்‌ இயல்பாக 
பேரரசியை நெருங்கி அருகே சென்று அவரது 
பட்டாடையைப்‌ பற்றிக்கொண்டான்‌. அவர்கள்‌ குனிந்து 
அவன்‌ கைகளைத்‌ தொட்டதும்‌ மைந்தன்‌ என உணர்ந்து 
தன்னருகே இழுத்துக்கொண்டு அணைத்து 
முத்தமிட்டார்கள்‌. உடனே அவர்‌ முகம்‌ மாறுவதைக்‌ 
கண்டேன்‌. அவர்‌ அவனில்‌ பேரரசரின்‌ வாசனையைக்‌ 
கண்டுகொண்டார்‌. நீ யார்‌ என்று கேட்டதும்‌ மைந்தன்‌ 
நான்‌ சொன்னதையே சொன்னான்‌. பிறகாந்தார அரசியர்‌ 
திகைக்க பேரரசி அவனை மார்புறத்தழுவிக்கொண்டு 
“கெளரவர்கள்‌ பெருகுக” என்று சொல்லி முத்தமிட்டார்‌. 
அவர்‌ முத்தமிட்டதுமே பிற அரசியரும்‌ முகம்‌ மலர்ந்து 
அவனை அள்ளிக்கொண்டனர்‌. முத்தங்கள்‌ நடுவே 
அவன்‌ அமர்ந்திருந்தான்‌” என்று சிரித்த செளனகர்‌ 
“ஆயினும்‌ ஒருகணம்கூட சூத அரசியை நோக்கி முகம்‌ 
திருப்பவில்லை அந்த அரசியர்‌” என்றார்‌. 


அர்ஜுனன்‌ உரக்க நகைத்து “முத்தை எடுத்தபின்‌ 
முத்துச்சிப்பி குப்பைதான்‌ என்பார்களே” என்றான்‌. “ஆம்‌, 
அதுதான்‌ உண்மை. பேரரசரின்‌ ஆற்றலையும்‌ 
அன்பையும்‌ கொண்ட மைந்தர்கள்‌ உள்ளனர்‌. அவரில்‌ 
நிறைந்துள்ள இசையை அடைந்தவன்‌ யுயுத்சுவே என்று 
பேரரசி சொன்னதாக அறிந்தேன்‌. மைந்தன்‌ இப்போது 
பெரும்பாலும்‌ அந்தப்புரத்திலேயே இருக்கிறான்‌. 
இளையபாண்டவர்களுடன்‌ கிருபரின்‌ குருகுலத்தில்‌ 
அவனுக்கு ஷத்ரியர்களுக்குரிய கல்வி 
அளிக்கப்படுகிறது” என்றார்‌ செளனகர்‌. 


புஷ்பகோஷ்டத்தில்‌ அணுக்கச்சேவகராகிய விப்ரர்‌ 
அர்ஜுனனைக்‌ கண்டதும்‌ புன்னகையுடன்‌ 
எழுந்துவந்தார்‌. “இளவரசே, நேற்றுகூட தங்களைப்பற்றி 
பேரரசர்‌ கேட்டார்‌. தங்களை அழைத்துவரச்சொல்லலாமா 
என்று கேட்டேன்‌. இல்லை, கல்வியில்‌ மூழ்குவது போன்ற 
பேரின்பம்‌ ஏதுமில்லை. அந்த நல்லூழ்‌ என்‌ மைந்தனுக்கு 
அமையட்டும்‌ என்றார்‌” என்றார்‌. அர்ஜுனன்‌ “என்ன 
செய்கிறார்‌?” என்று கேட்டான்‌. “இசைதான்‌. வேறென்ன?” 
என்றார்‌ விப்ரர்‌. உள்ளே எழுந்த யாழின்‌ இசையை 


அவனை மாபெரும்‌ காந்தமென இழுத்தது. அங்கு எதோ 
ஒன்று இருக்கக்கூடும்‌. அவனை முற்றாக தன்னுள்‌ 
இழுத்து கரைத்து எச்சமின்றி ஆக்கக்கூடியது. 


அத்தனிமையை மீண்டும்‌ உணர்ந்தான்‌. அது 
தன்னுணர்வு முதிர்ந்து உருவாகும்‌ எடை. அதை 
உதிர்க்காமல்‌ தனிமையிலிருந்து தப்ப இயலாது. அதை 
உதிர்க்கும்‌ இடம்‌ அன்றி பிறிதொன்றும்‌ தான்‌ 
தேடுவதற்கில்லை என எண்ணிக்கொண்டிருந்தான்‌. 
பின்னர்‌ உணர்ந்தான்‌, அவன்‌ சென்றுகொண்டிருந்தது 
நாகநாடு நோக்கி. அங்கே என்‌ கடன்‌ கழிந்து என்‌ 
மைந்தன்‌ விடுபடுவான்‌ என்றால்‌ அதுவே எஞ்சும்‌ கடமை 
என்று சொல்லிக்கொண்டான்‌. 

[image]அர்ஜுனன்‌ சிற்றோடைக்கரையில்‌ நீர்மருத 
மரத்தின்‌ வேரில்‌ உடல்‌ சாய்த்து கால்‌ நீட்டி 
படுத்திருந்தான்‌. அவன்‌ கால்களைத்‌ தொட்டு ஆறு 
ஓடிக்கொண்டிருந்தது. அதில்‌ மிதந்து வந்த இலைகளும்‌ 
சற்று ஆர்வம்‌ கொண்ட மீன்களும்‌ அவன்‌ விரல்களைத்‌ 
தொட்டு அவ்வப்போது 
விழிப்புணர்த்திக்கொண்டிருந்தன. அவன்‌ தன்னை 
இழந்து அமைந்திருந்த வெறுமைக்குள்‌ ஒரு 
நோக்குணர்வை அடைந்தான்‌. கை இயல்பாக நீண்டு 
காண்டீபத்தை தொட்டது. 


அவன்‌ தன்‌ உடலெங்கும்‌ நிறைந்திருந்த விழிகளால்‌ 
அந்த எழுவரையும்‌ பார்த்துவிட்டான்‌. ஏழு நாகர்குலத்து 
இளைஞர்கள்‌ கைகளில்‌ விற்களும்‌ அவற்றில்‌ தொடுத்து 
நாணிறுக்கி நீட்டி குறிபார்த்த நச்சுஅம்புகளுமாக 
நுண்ணிதின்‌ அணுகி வந்துகொண்டிருந்தனர்‌. 
அவர்களின்‌ விழிகள்‌ அவனை நோக்கி கூர்ந்திருந்தன. 
அவர்களுக்குரிய காணா விழி ஒன்றால்‌ ஒருவரை 
ஒருவர்‌ பார்த்துக்கொண்டிருந்தனர்‌. அனைவரும்‌ ஒரே 
அசைவை அடைந்தனர்‌. ஒரே கணத்தில்‌ 
சிலிர்த்துக்கொண்டனர்‌. ஒரே கணத்தில்‌ சொடுக்கினர்‌. 
ஒரு பாம்பின்‌ உடல்‌ வளையம்போல்‌ அவர்கள்‌ 
இருந்தனர்‌. 


அர்ஜுனன்‌ தன்‌ உடலைத்‌ திரட்டி ஒரு கணத்தில்‌ 
சுழன்றெழுந்து அமர்ந்தான்‌. அவர்கள்‌ அனைவரையும்‌ 
நேருக்கு நேர்‌ பார்த்தான்‌. அதை எதிர்பாராத அவர்கள்‌ 
திகைத்ததுபோல்‌ நின்றனர்‌. அவன்‌ கை காண்டீபத்தை 
தொட்டுக்கொண்டிருந்தது. அவர்களில்‌ தலைமை என 
நின்ற இளைஞனின்‌ விழிகளை மிக அருகில்‌ பார்த்து 
அர்ஜுனன்‌ புன்னகைத்தான்‌. அதைக்‌ கண்டு அஞ்சி 
ஒருகணம்‌ அவன்‌ பின்னடைந்தான்‌. அவன்‌ உடலில்‌ 
அப்பின்னடைவு நிகழவில்லை. உள்ளத்தில்‌ நிகழ்ந்த 
அப்பின்னடைவு விழிகளில்‌ தெரிந்தது. 


பின்னர்‌ அவன்‌ தன்னை முழுக்க திரட்டிக்கொண்டு 
மெல்லிய உறுமலோசை ஒன்றை எழுப்பியபடி அவனை 
நோக்கி அம்பெய்தான்‌. அதே கணத்தில்‌ மற்ற அம்புகளும்‌ 
எழுந்தன. அர்ஜுனன்‌ தன்னுடலை பாம்பென ஏழு 


நெளிவுகளுக்குள்ளாக்கி அவனை நோக்கி வந்த ஏழு 
அம்புகளையும்‌ தவிர்த்து காண்டீபத்தை எடுக்க 
முயன்றான்‌. ஆனால்‌ அவன்‌ கைக்கு அப்பால்‌ அது 
நீர்மருத மரத்தின்‌ தடித்த வேரென மாறியதுபோல்‌ 
மண்ணுடன்‌ படிந்து கிடந்தது. முழு மரத்தின்‌ 
எடையையும்‌ தான்‌ கொண்டுவிட்டதுபோல. பேருருக்‌ 
கொண்ட புவியால்‌ மறுபக்கம்‌ பற்றி 
இழுக்கப்பட்டதுபோல. 


அவன்‌ காண்டீபத்தை பற்றித்‌ தூக்க முழு விசையாலும்‌ 
முயன்றான்‌, அதை அவனால்‌ அசைக்கவே 
முடியவில்லை. கற்பாறைபோல்‌, அங்கே நிழலென 
வரையப்பட்டதுபோல்‌ அது கிடந்தது. அவர்கள்‌ மீண்டும்‌ 
நாணேற்றி மீண்டும்‌ அம்புகளை தொடுத்த பின்னரும்‌ 
அவனால்‌ வில்லை அசைக்க முடியவில்லை. அவனால்‌ 
வில்லை எடுக்க முடியவில்லை என்பதை தலைவன்‌ 
கண்டுகொண்டான்‌. அம்பை செலுத்த வேண்டாம்‌ என்று 
அவன்‌ கைகாட்ட மற்றவர்கள்‌ வில்‌ தாழ்த்தினர்‌. 


அவர்கள்‌ அவனை பார்த்தபடி நின்றனர்‌. அர்ஜுனன்‌ 
வில்லை எடுப்பதற்கு மீண்டும்‌ முழு ஆற்றலோடு 
முயன்றான்‌. அவன்‌ இடக்கையும்‌ இடக்காலும்‌ 
உயிரற்றவைபோல்‌ தளர்ந்திருந்தன. மேலும்‌ உந்தியபோது 
அவன்‌ சரிந்து காண்டீபத்தின்‌ மேலேயே விழுந்தான்‌. 
தலைவன்‌ கைகாட்ட நாகர்கள்‌ எழுவரும்‌ ஒரே கணத்தில்‌ 
பாய்ந்து அவன்‌ மேல்‌ விழுந்தனர்‌. பதினான்கு கைகள்‌ 
அவனை பாம்புகள்போல்‌ பற்றிக்கொண்டன. அவன்‌ 
உடலின்‌ நுண்ணிய பகுதிகள்‌ அனைத்தையும்‌ ஒரே 
கணத்தில்‌ அழுத்தி அவனை செயலிழக்கச்‌ செய்தனர்‌. 


அவனை புரட்டிப்போட்டு கைகளை சேர்த்து பின்னால்‌ 
காட்டுக்கொடிகளால்‌ இறுகக்‌ கட்டினர்‌. கால்களைக்‌ கட்டி 
மீண்டும்‌ புரட்டி மலர்த்திப்‌ போட்டனர்‌. அவர்களின்‌ 
தலைவன்‌ அர்ஜுனனின்‌ முகத்தை கூர்ந்து பார்த்தான்‌. 
அவர்களின்‌ மயிரற்ற முகங்கள்‌ குளிராலும்‌ வெயிலாலும்‌ 
வெந்து சுருங்கி விழிகள்‌ உள்ளடங்கி இருந்தன. 
தலைவன்‌ வெறியுடன்‌ தன்‌ வெறுங்கையால்‌ 
அர்ஜுனனின்‌ முகத்திலிருந்த மீசையின்‌ மயிர்களை 
பிடுங்கி பறிக்கத்தொடங்கினான்‌. அர்ஜுனன்‌ திமிறி 
புரண்டபோது அவன்‌ முகத்தில்‌ ஓங்கி அறைந்து காறி 
துப்பினான்‌. தலைமயிரைப்பற்றி மண்ணில்‌ பலமுறை 
அறைந்தான்‌. பிறகு எழுந்து நின்று அவனை காலால்‌ 
உதைத்தான்‌. 


அர்ஜுனன்‌ அசைவழிந்தபோது தலைவனும்‌ அவனைத்‌ 


தொடர்ந்து வந்த அறுவரும்‌ சேர்ந்து அர்ஜுனனின்‌ 
தாடியையும்‌ மீசையையும்‌ முழுக்கவே கைகளால்‌ பிடுங்கி 
எடுத்தனர்‌. முகமெங்கும்‌ குருதி வழிய, உடலில்‌ மெல்லிய 
துடிப்புடன்‌ அவன்‌ அங்கே கிடந்தான்‌. தலைவன்‌ 
அவனை காலால்‌ ஓங்கி ஓங்கி உதைத்தான்‌. பின்னர்‌ 
அவன்‌ நீண்ட தலைமயிரை தன்‌ கையில்‌ பற்றி சுற்றித்‌ 
தூக்கி இழுத்துக்கொண்டு நடந்தான்‌. அவர்கள்‌ 
கூச்சலிட்டபடி அவனை தொடர்ந்தனர்‌. அவன்‌ உடல்மேல்‌ 
எச்சில்‌ துப்பினர்‌. 

அர்ஜுனனின்‌ உடல்‌ காட்டின்‌ கற்கள்‌ மீதும்‌, முட்கள்‌ 
மீதும்‌, வேர்‌ முடிச்சுகள்‌ மீதும்‌ முட்டி புரண்டு எழுந்து 
அதிர்ந்து அவர்களுடன்‌ சென்றது. அவர்களில்‌ ஒருவன்‌ 
இடக்கையால்‌ காண்டீபத்தை எடுத்துக்கொண்டு அவன்‌ 
பின்னால்‌ வந்தான்‌. அதைக்‌ கொண்டு அவன்‌ 
தழைகளையும்‌ புற்களையும்‌ அறைந்தான்‌. அர்ஜுனன்‌ 
அவன்‌ கையிலிருந்த காண்டீபத்தை திகைப்புடன்‌ 
பார்த்துக்கொண்டிருந்தான்‌. அவன்‌ உள்ளம்‌ எந்தச்‌ 
சொல்லுமின்றி மலைத்ததுபோல்‌ இருந்தது. 
நெடுநேரத்திற்குப்‌ பின்னரே என்ன என்ன என்று அவன்‌ 
அகம்‌ அரற்றத்‌ தொடங்கியது. என்ன நிகழ்ந்து 
கொண்டிருக்கிறது? இதுதான்‌ இறுதியா? இவ்வண்ணமா? 


அவர்கள்‌ அவனை காட்டினூடாக இழுத்துக்கொண்டு 
நாகர்களின்‌ சிறுகுடிக்கு சென்றனர்‌. அவர்களின்‌ ஓசை 
கேட்டு அங்கிருந்து ஓடி வந்த நாகர்‌ குலத்து முதியவர்கள்‌ 
அவனைப்‌ பார்த்ததுமே சூழ்ந்துகொண்டு கால்களால்‌ 
மாறி மாறி மிதிக்கத்‌ தொடங்கினார்கள்‌. அவனை 
நசுக்கிவிட விழைபவர்கள்போல்‌ வெறிகொண்டு 
கூச்சலிட்டபடி மிதித்தனர்‌. அவன்மேல்‌ பெண்கள்‌ காறி 
உமிழ்ந்தனர்‌. சிறுவர்கள்‌ கூட எட்டி மிதித்தனர்‌. 


பின்னர்‌ அவன்‌ இழுத்துக்‌ கொண்டுசெல்லப்பட்டு 
நாகர்களின்‌ சிற்றூரின்‌ முற்றத்தில்‌ போடப்பட்டான்‌. 
அவன்‌ ஆடை களையப்பட்டது. பகல்‌ முழுக்க வெறும்‌ 
உடலாக அவன்‌ அங்கு கிடந்தான்‌. நாகர்குலக்‌ 
குழந்தைகள்‌ அவன்‌ அருகே வந்து விளையாடின. அவன்‌ 
செவியிலும்‌ கண்களிலும்‌ மண்ணை அள்ளி போட்டன. 
அவன்‌ உடலில்‌ முட்களால்‌ குத்தின. அவன்‌ மேல்‌ ஏறி 
அமர்ந்து கூச்சலிட்டன. அப்பாலிருந்த ஓடையிலிருந்து 
மண்ணையும்‌ சேற்றையும்‌ அள்ளி வந்து அவன்‌ மேல்‌ 
வீசின. அவர்கள்‌ இழிவுச்சொற்களை கூவியபடியே 
இருந்தனர்‌. 


நான்கு நாகர்குலக்‌ குழந்தைகள்‌ அவன்‌ காலை ஒரு 


கயிற்றால்‌ கட்டி அங்கிருந்த கழுதை ஒன்றின்‌ வாலில்‌ 
கட்டினர்‌. கழுதையை அவர்கள்‌ முள்ளால்‌ குத்தி 
துரத்திவிட அவன்‌ உடலை இழுத்தபடி அது 
அச்சிற்றூரின்‌ முற்றத்தில்‌ பதறிக்‌ கனைத்து சுற்றி 
வந்தது. அவன்‌ உடலில்‌ தோல்‌ உரிந்து குருதியில்‌ 
மண்ணும்‌ புழுதியும்‌ ஓட்டிக்கொண்டிருந்தன. அவர்களில்‌ 
ஒரு குழந்தை உள்ளே சென்று சாம்பலை அள்‌ 
அதன்மேல்‌ போட்டது. 


குழந்தைகளை அதட்டி நீக்கி ஒரு பெண்‌ அவனை 
தலைமயிர்‌ பற்றி இழுத்து வந்து திரும்ப முற்றத்தில்‌ 
போட்டாள்‌. அவன்‌ வாயைத்‌ திறந்து உள்ளே புளித்த 
காடி ஒன்றை ஊற்றினாள்‌. அவர்கள்‌ உண்ட எச்சில்‌ 
உணவுகள்‌ அனைத்தையும்‌ கலந்த அந்தக்‌ காடியை 
அவன்‌ விடாயுடனும்‌ பசியுடனும்‌ அருந்தினான்‌. கால்கள்‌ 
தள்ளாட அவனை நோக்கி வந்த களிமகன்‌ ஒருவன்‌ 
அவன்‌ முகத்திலும்‌ வாயிலும்‌ சிறுநீர்‌ கழித்தான்‌. 
அர்ஜுனன்‌ அருவருப்புடன்‌ புரண்டபோது அவன்‌ 
வசைபாடியபடி அவனை இழுத்துச்சென்று அவ்வூரார்‌ 
அனைவரும்‌ மலம்கழிக்கும்‌ குழி ஒன்றுக்குள்‌ தூக்கி 
போட்டான்‌. புளித்து நாறிய மலத்தில்‌ அவன்‌ புரண்டு 
கிடந்தான்‌. மேலே நின்று களிமகன்‌ இழிசொல்‌ கூறி 
கூச்சலிட்டான்‌. 


அந்தி இருண்டு கொண்டிருந்தது. இரவு சரிந்த பின்னர்‌ 
அவர்களின்‌ முற்றத்தில்‌ ஏழு எண்ணைப்‌ பந்தங்கள்‌ 
நடப்பட்டு நடுவே தோல்பீடங்கள்‌ போடப்பட்டன. 
அவற்றில்‌ குடிமூத்தார்‌ வந்து அமர்ந்தனர்‌. தோலாடை 
அணிந்து மலை எருதின்‌ வாலால்‌ ஆன தலையணி சூடி 
கழுத்தில்‌ நாகபடம்‌ வைத்தது போன்ற 
கல்மணிமாலைகளுடன்‌ அவர்கள்‌ மன்று 
தலைக்கொண்டனர்‌. சூழவும்‌ அவர்களின்‌ மைந்தர்களும்‌ 
பெயர்மைந்தர்களும்‌ அமர்ந்தனர்‌. பெண்டிர்‌ வலப்பக்கம்‌ 
நிரை வகுத்திருந்தனர்‌. 


அவர்கள்‌ அர்ஜுனனை மேலே எடுத்து அவன்‌ மேல்‌ நீரை 
அள்ளி அறைந்து வீசி கழுவிய பின்‌ இழுத்துவந்து 
முற்றத்தின்‌ முன்‌ போட்டனர்‌. ஊர்த்தலைவர்‌ எழுந்து 
வந்து அவன்‌ முகத்தில்‌ உமிழ்ந்த பின்‌ காலால்‌ பல முறை 
உதைத்தார்‌. முடிபற்றி தூக்கி நிறுத்தினார்‌. இருவர்‌ அவன்‌ 
கால்களை அழுந்த பிடித்துக்கொண்டனர்‌. 
ஊர்த்தலைவர்‌ “கூறுக, உன்‌ பெயரென்ன?” என்றார்‌. 
அர்ஜுனன்‌ மறுமொழி எதுவும்‌ உரைக்கவில்லை. “கூறு, 
உன்‌ பெயரென்ன?” என்று அவர்‌ மீண்டும்‌ உரக்க 
கேட்டார்‌. பலமுறை கேட்ட பின்னும்‌ அவன்‌ மறுமொழி 


சொல்லவில்லை. 


அவர்‌ அருகிருந்த ஒரு இளைஞனிடம்‌ “அவர்கள்‌ 
மொழியில்‌ கூறு” என்றார்‌. அவன்‌ மழுங்கிய 
செம்மொழியில்‌ “உன்‌ பெயரென்ன?” என்றான்‌. பின்னர்‌ 
காமரூபத்தின்‌ மொழியில்‌ “உன்‌ பெயர்‌ என்ன? நீ எக்குடி?” 
என்று கேட்டான்‌. “பெயரும்‌ குலமும்‌ கூறாதொழிந்தால்‌ 
இங்கு நீ இன்னும்‌ இடர்படுவாய்‌. உயிருடன்‌ எஞ்ச 
இயலாது” என்றான்‌. அர்ஜுனன்‌ ஒரு சொல்லும்‌ 
உரைக்கவில்லை. அவர்களில்‌ ஒருவன்‌ சீற்றம்கொண்டு 
தன்‌ கழுத்தை அறுப்பதை எதிர்பார்த்திருந்தான்‌. 


குடித்தலைவர்‌ மீண்டும்‌ எழுந்து வந்து அவனை 
மிதித்தார்‌. அவன்‌ மேல்‌ உமிழ்ந்து “கூறுக, உன்‌ 
பெயரென்ன?” என்று மீண்டும்‌ மீண்டும்‌ கேட்டார்‌. அவன்‌ 
விழிகளை சந்தித்த பின்‌ அவன்‌ கூறப்போவதில்லை 
என்பதை உணர்ந்து சினத்துடன்‌ நடுங்கியபடி சில 
கணங்கள்‌ நின்றார்‌. பின்னர்‌ கைகட்டியபடி சென்று தன்‌ 
இருக்கையில்‌ அமர்ந்து கொண்டார்‌. இருவர்‌ கைதூக்க 
பெண்கள்‌ குரவையிடத்‌ தொடங்கினர்‌. சிறுவர்களும்‌ 
அக்குரவையில்‌ கலந்துகொண்டனர்‌. நூற்றுக்கணக்கான 
நரிகள்‌ அவனைச்‌ சுற்றி எழுந்து ஓசையிட்டது 
போலிருந்தது. 


ஒரு நாக வீரன்‌ தன்‌ இடையிலிருந்த தோலால்‌ ஆன 
வாளுறையை எடுத்து உள்ளிருந்து கூரிய கத்தியை 
உருவினான்‌. அதை தன்‌ கையிலேயே ஒருமுறை 
தீட்டிக்கொண்டு அர்ஜுனனை அணுகினான்‌. அவன்‌ 
தலைமுடிபற்றி தூக்கி நிறுத்தினான்‌. இரு இளைஞர்கள்‌ 
அருகிலிருந்த ஓடையிலிருந்து மரக்குடைவுக்‌ கலத்தில்‌ 
நீரள்ளி வந்தனர்‌. அதை அவன்‌ தலையில்‌ ஊற்றி 
மீண்டும்‌ நீராட்டினர்‌. அவன்‌ தலை மயிரை பற்றி 
இழுத்துச்‌ சென்று அங்கே வடகிழக்கு திசையில்‌ 
பதிக்கப்பட்டிருந்த ஏழு மாநாகங்களுக்கு முன்‌ அவனை 
மண்டியிட வைத்தனர்‌. மாநாகங்களைச்‌ சுற்றி பந்தங்கள்‌ 
கொளுத்தப்பட்டன. 


குரவை ஒலிகள்‌ வலுத்தன. ஒருவன்‌ அவன்‌ பின்னால்‌ 
நின்று அர்ஜுனனின்‌ தலைமயிரைப்‌ பிடித்து தலையை 
மேலே தூக்கிக்கொண்டான்‌. அவன்‌ கழுத்துக்குழாய்‌ 
புடைத்து மேலெழுந்தது. பந்தங்களின்‌ ஒளியில்‌ 
அர்ஜுனனின்‌ உடல்‌ ஈரத்தால்‌ மின்னிக்கொண்டிருந்தது. 
நாக வீரன்‌ அந்தக்‌ கத்தியை அவன்‌ கழுத்தில்‌ வைத்து 
நாகர்களுக்கான வாழ்த்துச்சொற்களை 
முணுமுணுத்தான்‌. கத்தியின்‌ ஒளி அவன்‌ முகத்தில்‌ 


பட்டது. இந்தக்‌ கத்திதானா? பல்லாயிரம்‌ அம்புகளில்‌, 
வாள்களில்‌, வேல்முனைகளில்‌ இருந்து இது 
எவ்வகையில்‌ வேறுபட்டது? இல்லை, இது அல்ல. 


அவனை பார்த்துக்கொண்டிருந்த நாகர்குடித்‌ தலைவர்‌ 
ஏதோ நினைவுகூர்ந்தவர்போல கைகாட்டி நிறுத்தி 

அருகணைந்து அவனை விலகச்சொல்லி அர்ஜுனனைப்‌ 
பிடித்து அவன்‌ கட்டுகளை அவிழ்த்து அவனைத்‌ தூக்கி 
“நீ நாகர்களில்‌ குருதியுறவு உடையவனா?” என்றார்‌. 
அவன்‌ மறுமொழி சொல்லவில்லை. “நான்‌ ஒரு குரலை 
கேட்டேன்‌. மிக அண்மையில்‌ என்‌ செவியருகே... நாகன்‌ 
ஒருவன்‌ சொன்னான்‌, நீ அவன்‌ தந்தை என்று... உனக்கு 
நாகமைந்தன்‌ இருந்தானா? உயிர்நீத்து முன்னோர்வடிவு 
கொண்டானா?” 


அர்ஜுனன்‌ நெஞ்சு விம்ம முனகலோசையை 
று அவன்‌ தலை குனிய விழிகளில்‌ இருந்து 
நீர்‌ வழிந்தது. “சொல்‌, உனக்கு நாகர்மைந்தன்‌ 
இருந்தானா? அவன்‌ இங்குள்ளான்‌. உன்‌ பொருட்டு 
துயர்கொள்கிறான்‌” என்றார்‌ குடித்தலைவர்‌. “என்னை 
கொல்லுங்கள்‌... என்னை கொல்லுங்கள்‌” என்று 
அர்ஜுனன்‌ சொன்னான்‌. “அவன்‌ பெயர்‌ என்ன? சொல்‌, 
அவனுக்காக நாங்கள்‌ இங்கே படையலிடவேண்டும்‌” 
என்றார்‌ குடித்தலைவர்‌. 


“அரவான்‌, அவன்‌ பெயர்‌ அரவான்‌” என்று அர்ஜுனன்‌ 
சொன்னான்‌. பின்னர்‌ உரத்த ஒலியுடன்‌ கதறி 
அழத்தொடங்கினான்‌. “அவனிடமிருந்து எனக்கு 
விடுதலை இல்லை. என்‌ மைந்தரிடமிருந்து நான்‌ 
விடுதலை பெறப்போவதே இல்லை. என்னை 
கொல்லுங்கள்‌... அளிகூர்ந்து என்னை 
கொன்றுவிடுங்கள்‌” என்று கூவினான்‌. அவர்கள்‌ 
திகைத்துப்போய்‌ நோக்கி நின்றனர்‌. 


குடித்தலைவர்கள்‌ அப்பால்‌ சென்று கூடிநின்று அறியாத 
மொழியில்‌ விரைந்து பேசிக்கொண்டனர்‌. பின்னர்‌ 
குடித்தலைவர்‌ ஏதோ ஆணையிட்டுவிட்டு நாகபடம்‌ 
கொண்ட குடிக்கோலை தூக்கிக்கொண்டு தன்‌ 
குடிலுக்குள்‌ சென்றுவிட்டார்‌. பிறர்‌ அமைதியாக 
அவனைப்‌ பார்த்து அமர்ந்திருந்தனர்‌. அர்ஜுனன்‌ “என்‌ 
மைந்தன்‌ குரலை நான்‌ கேட்கவில்லை... மூத்தவரே, என்‌ 
மைந்தன்‌ குரலை நான்‌ கேட்கச்செய்யுங்கள்‌” என்று 
அலறினான்‌. 


நாகர்‌ குலத்து இளைஞர்கள்‌ அவனை தாக்கி நிறுத்தி 


உந்தி கொண்டுசென்றனர்‌. இரவு முழுக்க 
காடுகளினூடாக அவனை நடக்க வைத்து 
கூட்டிச்சென்றனர்‌. அவர்களின்‌ நிலத்தின்‌ எல்லையாக 
அமைந்த ஓடை ஒன்றை அடைந்து அதில்‌ அவனை 
இறக்கி மறுபுறம்‌ கொண்டு சென்றனர்‌. அவன்‌ கட்டுகளை 
அவிழ்த்து அவனை அங்கே விட்டுவிட்டு அவர்களில்‌ 
ஒருவன்‌ “நீ உன்‌ மைந்தனால்‌ காக்கப்பட்டாய்‌” என்றான்‌. 
இன்னொருவன்‌ “மூதாதை என மைந்தனின்‌ காவல்‌ 
உனக்குள்ளது, நீ நல்லூழ்‌ கொண்டவன்‌. செல்க!” 
என்றான்‌. அவர்கள்‌ அவனுக்கு ஒரு தோலாடையை 
வீசினர்‌. 


அவர்கள்‌ ஓடையில்‌ இறங்கி அப்பால்‌ சென்று 
மறைந்தனர்‌. அர்ஜுனன்‌ அவர்கள்‌ விட்டுச்‌ சென்ற அதே 
இடத்திலேயே அமர்ந்திருந்தான்‌. பின்னர்‌ எழுந்தபோது 
தன்‌ இடக்காலும்‌ இடக்கையும்‌ முற்றிலும்‌ 
செயலற்றிருப்பதை கண்டான்‌. வலக்காலும்‌ 
வலக்கையும்கூட ஆற்றல்‌ இழந்து நனைந்து 
துணிச்சுருள்கள்போல்‌ இருந்தன. ஆடையை இடையில்‌ 
சுற்றிக்கொண்டு வலக்காலால்‌ உந்தி வலக்கையால்‌ 
மரக்கிளைகளைப்‌ பற்றியபடி தளர்ந்து அவன்‌ நடந்தான்‌. 
வழியில்‌ ஒரு நீரோடையில்‌ விழுந்து புரண்டு மண்ணை 
அள்ளி உடலெங்கும்‌ பூசி நீராடினான்‌. 


பசி உடலெங்கும்‌ பரவத்தொடங்கியது. ஆனால்‌ அங்கு 
கிழங்குகள்‌ எதுவும்‌ கிடைப்பதாகத்‌ தெரியவில்லை. 
மூங்கில்‌ காடுகளில்‌ கனிகளும்‌ காய்களும்‌ இல்லை. 
பறவைகள்‌ செறிந்திருந்தன. ஆனால்‌ அவற்றை ஒரு 
அம்பு செய்து எய்து வீழ்த்த அவனால்‌ முடியாதென்று 
தோன்றியது. முயல்வோம்‌ என்று ஒரு நாணலைப்‌ 
பிடுங்கி அம்பென எய்தான்‌. அவன்‌ கையில்‌ இருந்து 
நடுங்கியது அவன்‌ எண்ணியிராத திசை நோக்கி 
சென்றது. 


அவன்‌ ஒரு கணத்தில்‌ உளம்‌ உடைந்து விம்மி 
அழத்தொடங்கினான்‌. அப்படியே சரிந்து நிலத்தில்‌ 
அமர்ந்து முழங்கால்‌ மேல்‌ தலைவைத்து அழுதான்‌. 
நெடுநேரம்‌ அழுது மீண்டபோது உளம்‌ சற்று 
தெளிந்திருந்தது. கையூன்றி எழுந்து மூங்கில்களையும்‌ 
மரங்களையும்‌ பற்றியபடி மீண்டும்‌ நடந்தான்‌. 
தொலைவில்‌ புகை மணத்தை உணர்ந்தான்‌. அங்கு 
நாகர்கள்‌ இருப்பார்களோ என்று எண்ணினான்‌. ஆனால்‌ 
அதற்கு மேல்‌ அஞ்சுவதற்கு ஒன்றுமில்லை என்று 
தோன்றியது. 


அவன்‌ தன்‌ உடலை இழுத்துக்கொண்டு சென்றான்‌. தேர்‌ 
ஏறிய நாகம்‌ நசுங்கிய பாதியை நசுங்காத பாதியால்‌ 
உந்திக்கொண்டு செல்வதுபோல. அங்கு சிற்றோடை 
ஒன்றின்‌ கரையில்‌ பறவைகளை தோலுரித்து மூங்கில்‌ 
கழியில்‌ குத்தி தீயில்‌ வாட்டிக்கொண்டிருந்த கரிய உடல்‌ 
கொண்ட ஒருவனை பார்த்தான்‌. அவன்‌ நிறமே அவன்‌ 
நாகனல்ல, காமரூபத்தவனும்‌ அல்ல என்று காட்டியது. 


அர்ஜுனன்‌ உடலைத்‌ திரட்டி முழு மூச்சு செலுத்தி உந்தி 
அவனை நோக்கி சென்றான்‌. அவ்வோசை கேட்டு அவன்‌ 
திரும்பிப்‌ பார்த்தான்‌. கன்னங்கரியவன்‌. கண்கள்‌ வெண்‌ 
சிப்பிகள்போல்‌ தெரிந்தன. அவனைப்‌ பார்த்ததுமே 
திடுக்கிட்டவன்போல்‌ எழுந்தான்‌. கைநீட்டி உரக்க 
“இளைய பாண்டவரே!” என்றான்‌. அர்ஜுனன்‌ 
திகைப்பில்‌ தன்‌ வலுவிழந்த கால்‌ அதிர்ந்து துள்ள 
தொய்ந்த இடதுகை பாம்பென நெளிய நின்றான்‌. அவன்‌ 
அர்ஜுனனின்‌ அருகில்‌ வந்து “முற்றிலும்‌ 
மாறியிருக்கிறீர்கள்‌. முகமெங்கும்‌ குருதிப்புண்‌. ஆயினும்‌ 
தங்கள்‌ விழிகளால்‌ தங்களை கண்டுகொண்டேன்‌. 
தாங்கள்‌ இளைய பாண்டவர்தான்‌” என்றான்‌. 


“ஆம்‌” என்றான்‌ அர்ஜுனன்‌. “நான்‌ இதுவரை தங்களை 
பார்த்ததில்லை. தங்களைப்‌ பற்றிய கதைகளை மட்டுமே 
கேட்டிருந்தேன்‌. என்‌ பெயர்‌ மலையன்‌. தெற்கே முக்கடல்‌ 
முனம்பு அருகே ஸ்ரீபதம்‌ என்னும்‌ சிற்றூரை சேர்ந்தவன்‌. 
பாணர்‌ குலத்தவன்‌” என்றான்‌. “அரசே, நான்‌ உங்கள்‌ 
தொல்குடியின்‌ கதைகளை கேட்டு வளர்ந்தவன்‌. அதைப்‌ 
பாடி இவ்விரிநிலமெங்கும்‌ அலைபவன்‌. நான்‌ 
உங்களைத்‌ தேடியே இங்கு வந்தேன்‌. உங்களிடம்‌ 
சொல்வதற்கு எனக்கு ஒரு செய்தி உண்டு.” 


அர்ஜுனன்‌ வெறுமனே பார்த்துக்கொண்டிருந்தான்‌. 
மலையன்‌ உளளஎழுச்சியுடன்‌ “நான்‌ விழிகளால்‌ பார்த்தது 
அது. நான்‌ விழிகளால்‌ பார்த்தமையினாலேயே அதை 
உங்களிடம்‌ சொல்லும்‌ பொறுப்பு எனக்கு 
இருக்கிறதென்றும்‌, இந்த மாபெரும்‌ நாடகத்தில்‌ நான்‌ 
நடிக்க வேண்டிய இடம்‌ அது என்றும்‌, அதன்‌ பொருட்டே 
புவியில்‌ பிறந்திருக்கிறேன்‌ என்றும்‌ புரிந்துகொண்டேன்‌. 
நீங்கள்‌ எங்கு சென்றிருப்பீர்கள்‌ என்று 
எண்ணிப்பார்த்தேன்‌. கிழக்கே அன்றி வேறெங்கும்‌ செல்ல 
முடியாது என்று தோன்றி நானும்‌ கிழக்கு நோக்கி 
வந்தேன்‌. இதோ சந்தித்துவிட்டேன்‌” என்றான்‌. 


“கூறுக!” என்று அர்ஜுனன்‌ சொன்னான்‌. “அரசே, 
இச்செய்தியை அறிக! சாந்தீபனி குருநிலையின்‌ 


முதன்மை ஆசிரியரும்‌, விருஷ்ணிகுலத்து இளைய 
யாதவரும்‌, துவாரகையின்‌ அரசருமான கிருஷ்ணன்‌ 
விண்புகுந்தார்‌” என்று அவன்‌ சொன்னான்‌. சற்றுநேரம்‌ 
அர்ஜுனன்‌ வெறுமையில்‌ அமர்ந்திருந்தான்‌. பின்னர்‌ 
மூச்சொலியுடன்‌ அசைந்து “எப்போது?” என்று குழறலான 
குரலில்‌ கேட்டான்‌. 


“இன்றைக்கு சரியாக நாற்பத்திரண்டு நாட்களுக்கு 
முன்பு” என்று மலையன்‌ சொன்னான்‌. “எனில்‌ நேற்று 
நாற்பத்தோராவது நாள்‌, அல்லவா?” என்றான்‌ 
அர்ஜுனன்‌. “ஆம்‌, நேற்று காலை எழுகதிர்‌ நான்காம்‌ 
சாமத்தில்‌ அவர்‌ மறைந்து மிகச்‌ சரியாக நாற்பத்தொரு 
நாளாகிறது” என்றான்‌ மலையன்‌. அர்ஜுனன்‌ “அவர்‌ 
விண்‌ புகுந்த தருணம்‌, அதே பொழுது” என்று தனக்குள்‌ 
சொல்லிக்கொண்டான்‌. “அதனால்தானா?” என்று அவன்‌ 
முனகினான்‌. சுட்டுவிரலால்‌ மண்ணைத்‌ தொட்டு 
“அவ்வண்ணமே” என்றான்‌. 


“அரசே, அவர்‌ விண்புகுந்தபோது நான்‌ அவருடன்‌ 
இருந்தேன்‌. அதை தங்களிடம்‌ கூறவே நான்‌ ஊழால்‌ 
பணிக்கப்பட்டிருக்கிறேன்‌” என்று மலையன்‌ 
சொன்னான்‌. 


அர்ஜுனன்‌ கேட்டான்‌. 


இசைக்கூடத்தில்‌ ஏழு சூதர்கள்‌ யாழும்‌ குழலும்‌ 
இசைத்துக்கொண்டிருக்க பீடத்தில்‌ சாய்ந்தவராக 
திருதராஷ்டிரர்‌ கிடந்தார்‌. அவர்‌ அருகே தரையில்‌ 
அமர்ந்திருந்த சிறுவன்தான்‌ யுயுத்சு என அர்ஜுனன்‌ 
உய்த்துணர்ந்துகொண்டான்‌. ஓசையின்றிச்‌ சென்று 
அவன்‌ அமர்ந்துகொண்டதும்‌ யுயுத்சு பெரிய விழிகளால்‌ 
நோக்கி வெட்கி உடல்வளைத்து புன்னகைசெய்தான்‌. 
சூதர்கள்‌ இசையை நிறைவுசெய்து எழுந்து வணங்கி 
பரிசில்‌ பெற்றுச்சென்றதும்‌ செளனகர்‌ சென்று 
“இளையபாண்டவர்‌ வந்திருக்கிறார்‌” என்றார்‌. “பாண்டு! 
அவனைத்தான்‌ சற்றுமுன்‌ நினைத்தேன்‌. இந்தப்பாடல்‌ 
எனக்கு அவனாகவே அகத்தில்‌ பதிந்திருக்கிறது” என்று 
திருதராஷ்டிரர்‌ கைகளை விரித்தார்‌. அர்ஜுனன்‌ அருகே 
சென்று பாதங்களை வணங்குவதற்குள்‌ அப்படியே 
மார்புடன்‌ அணைத்து மேலே தூக்கிக்கொண்டார்‌. 
அவனுடைய தலையையும்‌ தோள்களையும்‌ முத்தமிட்டு 
முகர்ந்தார்‌. 

“இவன்‌ வாசனையே மாறிவிட்டது. கல்வியின்‌ வாசனை.” 
மீண்டும்‌ முகர்ந்தபின்‌ உரக்க நகைத்து “இல்லை, 
துரோணாசாரியாரின்‌ வாசனையா அது?” என்றார்‌ 
திருதராஷ்டிரர்‌. செளனகர்‌ சிரித்துக்கொண்டு “ஒவ்வொரு 
அம்புவழியாகவும்‌ மைந்தர்‌ வளர்கிறார்‌ அல்லவா?” 
என்றார்‌. “ஆம்‌... வளர்ந்துவிட்டான்‌. 
வில்லாளியாகிவிட்டான்‌. எங்கே உன்‌ விரல்களைக்‌ 
காட்டு” என்றார்‌. விரல்களைப்பற்றி “கணுவற்ற 
விரல்கள்‌... யாழில்‌ விளையாடும்‌ விரல்களைப்போல. 
வில்லும்‌ ஒரு யாழ்‌” என்றபின்‌ திரும்பி “யுயுத்சு, இதோ 
உன்‌ தமையன்‌...” என்றார்‌. அர்ஜுனன்‌ யுயுத்சுவை 
நோக்கி சிரிக்க அவன்‌ பார்வையைத்‌ திருப்பிக்கொண்டு 
வளைந்தான்‌. “உன்‌ இளையவன்‌. 
இசைகற்கவேண்டியவன்‌. ஷத்ரியன்‌ மைந்தனாதலால்‌ 
வில்கற்கச்செல்கிறான்‌. அவன்‌ நாடாள்வான்‌ என்று 
நிமித்திகர்‌ சொல்கிறார்கள்‌” என்றார்‌. 


வாயிலில்‌ நிமித்தச்சேவகன்‌ வந்து வணங்கி “முதல்‌ 
அமைச்சர்‌ விதுரர்‌” என்றான்‌. திருதராஷ்டிரர்‌ 
அமர்ந்துகொண்டு “வரச்சொல்‌” என்றார்‌. “பேரமைச்சரே, 
என்ன புதிய இக்கட்டு? என்னைக்காண ஏன்‌ இளையவன்‌ 
வருகிறான்‌?” என்றார்‌. “மாளவத்தின்‌ இளையமன்னர்‌ 
மகேந்திரசிம்மன்‌ மறைந்தபின்னர்‌ அவர்‌ மைந்தர்‌ 
இந்திரசேனன்‌ பட்டத்துக்கு வந்திருக்கிறார்‌ அரசே. 
அவரிடமிருந்து பட்டமேற்பு விழாவுக்கான அழைப்புடன்‌ 

[1ஙage]மலையன்‌ சொன்னான்‌. நான்‌ 
தென்னிலத்திலிருந்து வடக்கு நோக்கி வருந்தோறும்‌ 
கதைகள்‌ பெருகின. தலைகீழ்‌ பெருமரம்‌ ஒன்றை 
பார்ப்பதுபோல என்று எனக்கு தோன்றியது. அங்கே 
தென்னிலத்தில்‌ பல்லாயிரம்‌ கிளைகள்‌ விரித்து, 
சில்லைகள்‌ செறிந்து, இலைகள்‌ செழித்து, 
கணமொழியாது தளிர்விட்டு, கொடிச்சுருள்‌ நீட்டி 
பரவிக்கொண்டே இருக்கின்றன கதைகள்‌. 


இங்கு வடக்கே அவை வேர்கொண்டிருக்கின்றன. 
வடக்கில்‌ எங்கோ ஒரு சிறு ஊற்றில்‌ இருந்து அவை 
தொடங்கி பெருகிவளர்கின்றன என்ற எண்ணம்‌ எனக்கு 
இருந்தது. இங்கு வருந்தோறும்‌ அவ்வேர்கள்‌ பல்லாயிரம்‌ 
கிளைவேர்களாக சல்லிவேர்களாக பிரிந்து, கணம்‌ கணம்‌ 
என பரவி, மண்‌ கவ்வி நீர்‌ உறிஞ்சி, உயிர்‌ 
பெருக்கிக்கொண்டிருப்பதை கண்டேன்‌. எவ்வண்ணம்‌ 
இக்கதைகளின்‌ கிளைவிரிவை ஒருவன்‌ அள்ளிவிட 
இயலாதோ அவ்வண்ணமே இவற்றின்‌ வேர்ச்செறிவையும்‌ 
கண்டுவிட இயலாது. 


ஒன்றுடன்‌ ஒன்று முரண்படும்‌ கதைகள்‌ ஒன்றை ஒன்று 
வளர்க்கும்‌ கதைகள்‌ என மாறும்‌ விந்தையை இதில்தான்‌ 
பார்க்க முடிகிறது. ஒன்றையொன்று மறுக்கும்‌ கதைகள்‌ 
ஒற்றைப்பேருண்மையை ஏந்தியிருப்பதைக்‌ கண்டு 
திகைக்க முடிகிறது. இந்தக்‌ கதைவெளியில்‌ 
ஒவ்வொருவரும்‌ தீயோரும்‌ நல்லோருமென 
தென்படுகிறார்கள்‌. தீயோர்‌ நல்லோரென 
உருமாறுகிறார்கள்‌, நல்லோர்‌ இயல்பாக தெரிகிறார்கள்‌. 
அது இயல்பென்றும்‌ அதுவே வாழ்வென்றும்‌ தன்னை 
காட்டுகிறது கதையின்‌ முடிவில்லாத மாயம்‌. 


முதலில்‌ இக்கதைகளின்‌ சிடுக்கெடுத்து, ஒழுங்கு 
அமைத்துக்கொண்டு, மையம்‌ ஒன்றை எடுக்க 
முயன்றேன்‌. அவ்வாறு முயலுந்தோறும்‌ 
மையமின்மையில்‌ சிக்கி நானே பலவாறாக சிதைந்து 
பரவினேன்‌. ஒரு தருணத்தில்‌ இக்கதைகளினூடாக 
சென்று கொண்டிருக்கும்‌ நான்‌ ஒருவனல்ல, பிளந்து 
பிளந்து பல்லாயிரம்‌ மானுடத்திரள்‌ என்றானவன்‌ என்று 
உணர்ந்தேன்‌. ஓரிடத்தில்‌ நான்‌ சொல்லும்‌ கதைக்கும்‌ 


இன்னொரு இடத்தில்‌ நான்‌ சொல்லும்‌ கதைக்கும்‌ 
இடையே எந்தத்‌ தொடர்பும்‌ இல்லாததுபோல்‌ தோன்றியது. 
பின்னர்‌ ஒருகணத்தில்‌ நான்‌ எண்ணுவதற்கும்‌ 
மறுகணத்தில்‌ நான்‌ எண்ணுவதற்குமிடையே 
தொடர்பில்லையோ என்று ஐயுற்றேன்‌. 


அவ்வண்ணம்‌ என்னை தொகுத்துக்கொள்ளும்‌ 
பொருட்டு இக்கதைகளின்‌ மையமொன்றை 
எடுத்துக்கொள்ள முயன்றேன்‌. இதன்‌ முடிவில்லா 
கிளைபிரிதல்களுக்கு ஓர்‌ ஒழுங்கையும்‌ நெறியையும்‌ 
கண்டடைய முயன்றேன்‌. இதன்‌ அத்தனை வளர்ச்சியும்‌ 
பின்னலும்‌ செறிவும்‌ வாடலும்‌ கருகலும்‌ மலர்களென 
கனிகளென விதைகளென ஆவதற்காகவே என்று ஒரு 
பயன்நோக்கை உருவாக்கிக்கொள்ள என்‌ 
எண்ணத்திறன்‌ அனைத்தையும்‌ செலவிட்டேன்‌. 
இக்கதைகளுடன்‌ நான்‌ போரிட்டுக்கொண்டிருந்தேன்‌. 
கை பன்‌ கொண்ட கார்த்தவீரியனுடன்‌, 
துளியிலிருந்து பெருகும்‌ ரத்தபீஜாசுரனுடன்‌, பாதி 
வல்லமையை தன்னுடையதெனக்‌ கொள்ளும்‌ 
பாலியுடன்‌. 


ஒரு புள்ளியில்‌ திகைத்து செயலற்றேன்‌. இக்கதைகளை 
இவ்வண்ணம்‌ அசுரப்பேருருவாக 
அரக்கப்பெருவிசையாக மாற்றுவது நானே என்று 
உணர்ந்த பின்‌ என்‌ முயற்சிகளை முற்றாக கைவிட்டேன்‌. 
இது இவ்வண்ணமே என்றுமிருக்கும்‌, பெருகும்‌, 
உருமாறும்‌, அழிவின்மை கொண்டு முடிவின்மை நோக்கி 
செல்லும்‌. இதில்‌ சிக்கி இந்த மாபெரும்‌ வலைப்பின்னவில்‌ 
ஒரு துளி என்றாவதே இதை கேட்பவருக்கு 
அளிக்கப்பட்டுள்ள ஊழ்‌ என்று உணர்ந்தேன்‌. 
அவ்விடுதலைக்குப்‌ பின்‌ எளியவனானேன்‌. 
இக்கதைகளில்‌ எது என்‌ அருகே இருக்கிறதோ, எது என்‌ 
உணர்வுகளை தொடுகிறதோ அதனுடன்‌ என்னை 
இயல்பாக இணைத்துக்கொண்டேன்‌. அத்தருணத்தில்‌ 
இருந்து என்‌ வாழ்க்கையை நோக்கி வளர்ந்தேன்‌. இன்று 
இக்கதைகளின்‌ ஒரு பகுதி நான்‌. 


இளைய பாண்டவரே, நான்‌ தண்டகாரண்யத்தை 
கடந்தபோது அங்கு எங்கோ ஒரு ஊரில்‌ இளைய யாதவர்‌ 
தன்னந்தனிமையில்‌ தங்கியிருப்பதாக கேள்விப்பட்டேன்‌. 
சூதர்‌ சொல்லில்‌ அச்செய்தி ஒரு மந்தணமாக, ஆனால்‌ 
எங்குமுள்ளதாக திகழ்ந்தது. ஆனால்‌ அதற்கு முன்னரே 
அவர்‌ மண்நீத்துவிட்டார்‌ என்றும்‌, அவர்‌ குடி முற்றழிந்தது 
என்றும்‌ கதைகள்‌ எனக்கு வந்தன. துவாரகை 
கடற்கோளால்‌ அழிந்ததென்றும்‌, முழு நகரும்‌ 


மண்ணிலிருந்து நழுவி கடலுக்குள்‌ இறங்கி மூழ்கி 
ஆழத்திற்கு சென்று மறைந்ததென்றும்‌ கூறினார்கள்‌. 


கதைகள்‌ இவ்வாறு கூறின. அப்போது இளைய யாதவர்‌ 
தன்‌ மைந்தர்‌ எண்பதின்மருடன்‌ துவாரகையின்‌ 
பொன்னுருக்கிச்‌ செய்த பேரவையில்‌ அமர்ந்து 
அவையாடிக்கொண்டிருந்தார்‌. அப்போது சிறுபறவைகள்‌ 
கலைந்து பறக்கும்‌ ஓசையை அவர்களில்‌ சிலர்‌ 
கேட்டார்கள்‌. பின்னர்‌ பெரும்பறவைகள்‌ பூசலிட்டு 
பறந்து சென்றன. பின்னர்‌ புரவிகளும்‌ யானைகளும்‌ 
ஓசையிட்டன. இளைய யாதவரின்‌ சொற்களில்‌ 
செவியொன்றே புலனாக மூழ்கி அமர்ந்திருந்த மைந்தரும்‌ 
அவையினரும்‌ அவற்றை கேட்கவில்லை. 


கடலோசை பெருகிப்பெருகி வந்தது. பேரலை ஒன்று 
வந்து துறைமுகத்தை அறைந்தது. அவையின்‌ 
அனைத்துச்‌ சாளரங்களினூடாகவும்‌ பெருகி வந்த நீர்‌ 
அவர்களை அறைந்தது. அலை துவாரகையை 
மூழ்கடித்து மேலெழுந்தது. நகரை கடல்‌ ஒரு மாபெரும்‌ 
மீன்‌ என வாய்திறந்து விழுங்கியது. இளைய யாதவரின்‌ 
சொற்கள்‌ முறியவில்லை, அவர்கள்‌ விழிகளே 
செவிகளாக கேட்டிருந்தனர்‌. நகரை கடல்கொண்டதையே 
அவர்கள்‌ அறியவில்லை. அச்சொற்கள்‌ நீர்க்குமிழிகளாக 
மாறி அவர்களைச்‌ சூழ்ந்து பறந்தன. 


யாதவர்‌ அனைவரும்‌ மீன்களென உருமாறி 
கடலாழத்திற்குள்‌ சென்று மறைந்தனர்‌. இளநீல உடலும்‌ 
பீலிமுடியும்‌ கொண்ட பெருமீனாக மாறி இளைய யாதவர்‌ 
அலை அமைந்த ஆழத்திற்கு தன்‌ குலத்தினரை 
இட்டுச்சென்றார்‌. அங்கு அவரைத்‌ தொடர்ந்து சென்ற 
யாதவக்‌ குடிகள்‌ துவாரகையின்‌ நீராழத்து வடிவம்‌ ஒன்று 
அங்கு முன்னரே அமைந்திருப்பதை கண்டனர்‌. ஒளிரும்‌ 
பவளங்களாலான கோட்டைகள்‌. சாலைகள்‌, 
அரண்மனைகள்‌, அணிமாளிகைகள்‌, கலைக்கூடங்கள்‌, 
ஆலயங்கள்‌ அங்கிருந்தன. அவர்கள்‌ அங்கு குடியேறினர்‌. 
ஆழத்து துவாரகையொன்று அங்கு அமைந்தது. அங்கு 
அவர்கள்‌ பெருகி செழிக்கலாயினர்‌. 


பிறிதொரு கதையில்‌ துவாரகை உருவானது 
சொல்லப்பட்டது. மதுராவில்‌ இருந்து தனக்கென 
நிலம்தேடி கிளம்பிய இளைய யாதவர்‌ நடந்து 
நெடும்பாலையைக்‌ கடந்து கடல்நோக்கி எழுந்த அந்நிலத்‌ 
துருத்தின்மேல்‌ வந்து நின்றார்‌. பாரதவர்ஷத்திலேயே 
அலைக்கொந்தளிப்பு மிகுந்த கடற்கரை அது. வருணன்‌ 
அடங்காச்‌ சீற்றத்துடன்‌ என்றும்‌ தென்படும்‌ முனம்பு. 


அங்கு கடற்பயணிகள்‌ அணுகுவதில்லை. அத்திசை 
நோக்கி இளைய யாதவர்‌ வந்தபோது உடன்‌ வந்த 
அக்ரூரர்‌ “இந்நிலம்‌ மனிதர்‌ வாழ்வதற்கு உகந்ததல்ல. 
இங்கு வருணன்‌ பெரும்‌ சீற்றம்‌ கொண்டவன்‌. இது அவன்‌ 
காக்கும்‌ அருநிலம்‌” என்றார்‌. 


“அச்சீற்றம்‌ ஏனென்று பார்க்க வேண்டும்‌. நாகம்‌ 
வழக்கத்தைவிட சீற்றம்‌ கொண்டிருந்தால்‌ அது 
நாகமணியை காக்கிறது என்பார்கள்‌. இங்கு வருணன்‌ 
பொன்றாப்‌ பெருஞ்செல்வம்‌ எதையோ தன்னுள்‌ 
கரந்துள்ளான்‌” என்றார்‌ இளைய யாதவர்‌. 
“இந்நிலத்தைக்‌ கடப்பது எனில்‌ வருணனை போருக்கு 
அழைப்பதாகவே பொருள்‌” என்று அக்ரூரர்‌ கூறினார்‌. 
“இம்முனம்பு அரசர்களுக்கும்‌ அசுரர்களுக்கும்‌ ஓர்‌ 
அறைகூவலாகவே என்றும்‌ இருந்துள்ளது. நம்‌ 
குடிமூதாதையான கார்த்தவீரியன்‌ இங்கு வந்து 
வருணனை போருக்கு அழைத்திருக்கிறார்‌. அவரது 
இரண்டாயிரம்‌ கைகளையும்‌ நொறுக்கி சிறுவண்டென 
அப்பால்‌ வீசிச்சென்றன வருணனின்‌ நீர்க்கைகள்‌.” 


“நரகாசுரனும்‌ ஹிரண்யாக்ஷனும்‌ ஹிரண்யகசிபுவும்‌ 
இலங்கையர்கோன்‌ ராவணனும்‌ இன்னும்‌ மாபெரும்‌ வீரர்‌ 
பலரும்‌ வந்து வருணனை எதிர்கொண்டு தோற்றுச்‌ 
சென்ற இடம்‌ இது. இங்கு மானுடரோ அரக்கரோ அசுரரோ 
வருணனை எதிர்கொள்ள இயலாது. வருணனுடன்‌ 
போரிடும்‌ படைக்கலம்‌ ஏதும்‌ மானுடரிடம்‌ இல்லை” 
என்றார்‌ அக்ரூரர்‌. இளைய யாதவர்‌ புன்னகைத்து 
“பொறுங்கள்‌, நீங்கள்‌ இங்கிருங்கள்‌. நான்‌ சென்று 
பொருதி நோக்குகிறேன்‌” என்றார்‌. “நீங்கள்‌ தனியர்‌, 
இன்னமும்‌ சிறுவர்‌, போரிடும்‌ வல்லமை பெற்றவருமல்ல” 
என்றார்‌ அக்ரூரர்‌. 


தன்‌ இடையிலிருந்த புல்லாங்குழலை கையில்‌ எடுத்தபடி 
இளைய யாதவர்‌ அம்முனம்பு நோக்கி செல்ல அக்ரூரர்‌ 
“படைக்கலமில்லாது பொருதச்‌ செல்கிறீர்கள்‌, இளவரசே. 
அளியற்ற அசுரன்‌ என்றும்‌, ஆயிரம்‌ கோடி கைகள்‌ 
கொண்ட அரசன்‌ என்றும்‌, அனைத்து உயிருக்கும்‌ 
அமுதளித்து வேதச்சொல்லுடன்‌ அவி பெற்று 
தெய்வமானவன்‌ என்றும்‌ வருணனை நூல்கள்‌ 
சொல்கின்றன” என்றார்‌. “ஆம்‌, அத்துடன்‌ அணையாப்‌ 
பேரோசை கொண்டவன்‌ என்றும்‌ சொல்கின்றன” என்று 
சொல்லி புன்னகைத்து இளைய யாதவர்‌ 
தன்னந்தனியாக நடந்து மறைந்தார்‌. 


அம்முனம்புக்குச்‌ சென்று அதன்‌ உச்சியென நின்றிருந்த 


இரட்டைப்பாறையில்‌ ஒன்றின்மேல்‌ நின்றார்‌. தன்‌ 
இடையிலிருந்த புல்லாங்குழலை எடுத்து இனிய இசை 
ஒன்றை மீட்டத்தொடங்கினார்‌. சுழன்று சுழன்று எழுந்து 
உளம்‌ மயக்கிய அந்த மெல்லிய இசையை வருணன்‌ 
கேட்டான்‌. மேலும்‌ அதை கூர்ந்து கேட்கும்‌ பொருட்டு 
அவன்‌ செவி கூரலானான்‌. அவன்‌ உளமடங்கும்தோறும்‌ 
கடல்‌ அலையடங்கி அமைதி கொண்டது. நீலப்பளிங்குப்‌ 
பரப்பென மாறியது. இன்னொரு மலையுச்சியில்‌ 
வருணன்‌ வந்தமர்ந்து குழலிசையை கேட்டான்‌. 


தொலைவில்‌ நின்றிருந்த அக்ரூரரும்‌ பிறரும்‌ கடல்‌ 
உறைந்துவிட்டதை கண்டனர்‌. வருணன்‌ 
அடிபணிந்துவிட்டானா என்று திகைத்தனர்‌. இசை 
முடிந்ததும்‌ கண்மயங்கி விழிநிறைந்து எழுந்த வருணன்‌ 
“கூறுக இளையோனே, நீ விரும்பும்‌ பரிசில்‌ என்ன?” 
என்றான்‌. “தேவா, இங்கு உன்‌ சிறகுகளுக்குள்‌ நீ ஒளித்து 
வைத்திருக்கும்‌ அருமணி எதுவோ அது. இங்கு நான்‌ ஒரு 
நகர்‌ அமைக்கவேண்டும்‌” என்றார்‌ இளைய யாதவர்‌. 
“அவ்வண்ணமே ஆகுக!” என்றான்‌ வருணன்‌. 


கடல்‌ சுருட்டி மேலெழுந்து வந்த பேரலை ஒன்று நிலத்தை 
அறைய கரையெங்கும்‌ முத்துக்களும்‌ பவளங்களும்‌ 
அருமணிகளும்‌ மழையென கொட்டின. 
வலம்புரிச்சங்குகள்‌ கூழாங்கல்லென இறைந்து கிடந்தன. 
பெரும்‌ பொற்பாறைகள்‌ உருண்டு வந்து விழுந்தன. 
“கொள்க! கொள்க!” என்று வருணன்‌ கூறினான்‌. “இங்கே 
ஒரு நகரை நான்‌ அமைப்பேன்‌. பாரதவர்ஷத்தின்‌ 
கையிலேந்திய செங்கோலென அது அமையும்‌” என்று 
இளைய யாதவர்‌ சொன்னார்‌. “அவ்வண்ணமே ஆகுக!” 
என்று வருணன்‌ வாழ்த்தினான்‌. 


“ஆயின்‌ ஒன்று உணர்க! அந்நகரில்‌ ஒருகணமும்‌ 
ஒழியாமல்‌ உவகையின்‌ ஓசை என நல்லிசை 
கேட்டுக்கொண்டிருக்க வேண்டும்‌. ஒருகணம்‌ அந்த இசை 
அறுபடுமெனில்‌ என்‌ அலைகள்‌ எழுந்துவந்து அந்நகரை 
அறைந்து மூடி அள்ளி ஆழத்திற்கு கொண்டு செல்லும்‌. 
எதுவும்‌ எஞ்சாது” என்று வருணன்‌ கூறினான்‌. 
“அவ்வண்ணமே” என்று இளைய யாதவர்‌ 
சொல்லளித்தார்‌. அவர்‌ எழுந்து வந்தபோது அக்ரூரரும்‌ 
பிறரும்‌ ஓடிவந்து தழுவிக்கொண்டனர்‌. அவர்‌ 
தலைமுடியெங்கும்‌ வருணன்‌ சொரிந்த அருமணிகள்‌ 
மின்னிக்கொண்டிருந்தன. 


அந்தப்‌ பெருஞ்செல்வத்தால்‌ துவாரகை 
அமைக்கப்பட்டது. அந்நகரில்‌ ஒவ்வொரு கணமும்‌ 


பல்லாயிரம்‌ இடங்களில்‌ இசை முழங்கிக்கொண்டிருந்தது. 
நள்ளிரவிலும்‌ முன்புலரியிலும்கூட இசை 
முழங்கிக்கொண்டிருந்தது. உலகில்‌ உள்ள அனைத்து 
இசைச்சூதர்களும்‌ அங்கே வந்தனர்‌. அவர்களுக்கு 
அள்ளி அள்ளிக்‌ கொடுக்க அங்கு கருவூலங்கள்‌ 
திறந்தன. வணிகர்களும்‌ கடலோடிகளும்‌ இரவெல்லாம்‌ 
இசை கேட்டனர்‌. பகல்‌ முழுக்க நகர்மக்கள்‌ இசை 
கேட்டனர்‌. 


ஊழ்கத்தின்‌ இசை, இறைவழிபாட்டின்‌ இசை, 
களியாட்டின்‌ இசை, துயர்‌ மன்றாட்டின்‌ இசை, 
போரெழுகையின்‌ இசை என ஐவகை இசைகளும்‌ அங்கு 
கேட்டுக்கொண்டிருந்தன. துளைகளிலும்‌ விரிசல்களிலும்‌ 
காற்று எழுப்பும்‌ இசை, நீர்‌ சொட்டும்‌ இசை, 
முட்டிக்கொள்ளும்‌ உலோகங்கள்‌ எழுப்பும்‌ இசை, 
வண்டுகளின்‌ இசை, குயில்களின்‌ இசை என்னும்‌ 
ஐவகை இயற்கை இசைகளும்‌ எழுந்தன. யாழ்‌, குழல்‌, 
முழவு, மூச்சு, குரல்‌ என்னும்‌ ஐவகை மானுட இசைகளும்‌ 
அவற்றுடன்‌ ஊடுகலந்தன. அவை அனைத்தையும்‌ 
ஒருங்கிணைக்கும்‌ முதல்‌ சுதியென இளைய யாதவரின்‌ 
குழலிசை அமைந்தது. 


இளைய யாதவரின்‌ குழலிசைக்கு தனி மாணவர்கள்‌ 
எவருமில்லை. ஆனால்‌ அதை கேட்ட 
ஒவ்வொருவரிடமும்‌ அது கொஞ்சமேனும்‌ 
எஞ்சியிருந்தது. ஒவ்வொருவரிடமும்‌ அது தனக்குரிய 
முறையில்‌ முளைத்து வெளிப்பட்டது. துவாரகையின்‌ 
முழவோசையிலும்‌ முரசொலியிலும்கூட இளைய 
யாதவரின்‌ குழலிசையின்‌ பண்ணே வெளிப்படுகிறது 
என்றனர்‌ சூதர்‌. அங்குள்ள பெருஞ்சுவர்களில்‌ செவி 
பதித்தால்கூட இசையை கேட்கமுடிந்தது. 


எந்நேரமும்‌ இசையும்‌ உவகையும்‌ துவாரகையில்‌ 
இருந்தன. முடிவில்லாத செல்வங்கள்‌ அதன்‌ 
கருவூலத்தில்‌ இருந்தன. புன்னகைக்கும்‌ வாயில்‌ 
வெண்பற்கள்போல பளிங்கு மாளிகைகள்‌ நகரில்‌ 
செறிந்திருந்தன. பட்டும்‌ அருமணிகளும்‌ கொண்டு 
அமைக்கப்பட்ட இல்ல முகப்புகள்‌. உலகின்‌ 
அழகியவையும்‌ அரியவையும்‌ குவிந்த அங்காடிகள்‌. 
அழகியரும்‌ இளையோரும்‌ உலவும்‌ தெருக்கள்‌. அங்கே 
வந்து சேரும்‌ அயல்நிலத்துச்‌ சூதன்‌ திகைத்து 
விழிமலைத்து சொல்லிழந்து ஒருநாள்‌ அலைந்த 
பின்னரே ஒரு சொல்லை தன்னுள்‌ இருந்து எடுத்தான்‌. 
பின்‌ அங்கிருந்து கிளம்பும்வரை அவன்‌ நா ஓடும்‌ 
காளையின்‌ கழுத்து மணி நாவென 


ஒலித்துக்கொண்டிருந்தது. அங்கிருந்து சென்ற பின்னர்‌ 
அந்நினைவுகளை கனவில்‌ பெருக்கி அவன்‌ 
அதைப்பற்றி அன்றி பிறிதெதையும்‌ பேசாதவன்‌ 
ஆனான்‌. 


விண்தொட புகழ்‌ நிறுத்தியிருந்த துவாரகை தன்‌ 
பொன்றாப்‌ பெரும்‌ செல்வத்தாலே, எதிர்க்க எவருமிலாத 
பேராற்றலினாலே, காலப்போக்கில்‌ 
அசைவிழக்கலாயிற்று. அறுவடை மட்டுமே நிகழும்‌ வயல்‌ 
அது என்றனர்‌ சூதர்‌. மண்பெருக்கி பொன்பெருக்கி 
மைந்தர்பெருக்கி சொல்பெருக்கி புகழும்‌ பெருக்கியபின்‌ 
தன்‌ கடன்‌ முடிந்தது என்று இளைய யாதவர்‌ 
அந்நகரிலிருந்து அகன்றார்‌. 


பெருந்தந்தையரை அவ்வண்ணம்‌ காட்டிலிருந்து 
விலக்குவது சிம்மங்களின்‌ இயல்பு. மைந்தர்‌ 
எண்பதின்மரும்‌ தங்கள்‌ தந்தையை வெல்லவும்‌ 
கடக்கவும்‌ முயன்றனர்‌. தங்கள்‌ தந்தையின்‌ 
அரியணையில்‌ அமர கனவு கண்டனர்‌. “எனில்‌ 
அவ்வாறே ஆகுக!” என்று இளைய யாதவர்‌ நகர்‌ 
நீங்கினார்‌. அவ்வாறு செல்லும்போது அங்கு எழுந்த 
ஒவ்வொரு ஓசையிலும்‌ பட்டு நூலென ஊடுருவி 
ஒன்றாக்கித்‌ தைத்திருந்த அவருடைய குழலிசையும்‌ 
உடன்சென்றது. அவர்‌ சென்ற மறுநாளே அதை 
அங்குள்ள இசைச்சூதர்‌ உணரலாயினர்‌. 
பெருமுரசுகளிலும்‌ மெல்லிய யாழிசையிலும்‌ சுதிப்பிழை 
தொடங்கியது. 


ஆனால்‌ சுதிப்பிழைக்கு ஒரு தனி இயல்புண்டு. தேர்ந்த 
இசை வல்லுநர்களுக்கு மட்டுமே அது செவிக்கு 
தட்டுப்படும்‌. அவர்களில்‌ சிலருக்கு மட்டுமே செவி கடந்து 
சுவைக்கு பிடிபடும்‌. அது பெருகி அனைவர்‌ செவிக்கும்‌ 
தெரியவருகையில்‌ அது தீர்க்க முடியாத ஒன்றாக 
மாறிவிட்டிருக்கும்‌. துவாரகையில்‌ அனைத்து 
இசைக்கலன்களும்‌ சுதி பிழைக்கலாயின. சுதி என்பது 
ஒவ்வொரு இசையும்‌ பிறிதொன்றுடன்‌ தன்னை 
பிணைத்துக்கொள்ளும்‌ முறைமை. ஒரு சுதிவிலகல்‌ 
பல்லாயிரம்‌ இசைக்கலன்களை பிறவற்றுடன்‌ 
இணையாமல்‌ தனித்து ஒலிக்கச்‌ செய்துவிடுகிறது. 
அப்பிழை மேலும்‌ பல்லாயிரம்‌ இசைக்கலங்களை 
பிறழவைக்கிறது. பிறழ்வு கணம்‌ கணமென 
பெருகிக்கொண்டிருக்கிறது. 


சுதியொருமைபோல அமையக்‌ கடினமானதும்‌ பிறழ 
எளிமையானதும்‌ பிறிதொன்றில்லை. ஏனென்றால்‌ அது 


மானுடர்‌ உருவாக்கும்‌ இசைவு. மானுடர்‌ உருவாக்கும்‌ 
ஒவ்வொன்றும்‌ எழுவதற்கு அரிதும்‌ வீழ்வதற்கு எளிதும்‌ 
ஆகும்‌. ஏனென்றால்‌ அவ்வெழுச்சி தெய்வங்களுக்கு 
எதிரானது. அதனாலேயே அடைந்த கணமே ஆணவம்‌ 
என அடைந்தோனில்‌ நிழல்‌ வீழ்த்துவது. அதை 
வீழ்த்துவது தெய்வங்களின்‌ ஆணையை 
தலைக்கொண்ட காலம்‌. 


ஒரு தருணத்தில்‌ துவாரகையில்‌ அனைத்து 
இசைக்கலங்களும்‌ தனித்தனியாக ஒலிக்கத்‌ தொடங்கின. 
தனித்தொலிக்கும்‌ இசைக்கலம்‌ கந்தர்வர்களே 
மீட்டுவதாயினும்‌ இசையொருமை அற்றது. பிறிதொரு 
கந்தர்வன்‌ மீட்டும்‌ இசைக்கலத்துடன்‌ 
முரண்படும்போதுகூட செவிக்கு ஒவ்வா ஓசை என்று 
மாறுவது. துவாரகை பொருட்களின்‌ ஓசைகளின்‌, 
காற்றின்‌ உறுமல்களின்‌, தீயின்‌ முனகல்களின்‌, நீரின்‌ 
குழறல்களின்‌, கடலின்‌ அலறல்களின்‌ நகரமாக மாறியது. 
அங்கு முதற்சுவை பிறழ்ந்தபோதே இசைச்சூதரில்‌ 
முதல்வர்‌ அகன்றுவிட்டிருந்தனர்‌. பின்னர்‌ 
ஒவ்வொருவராக அகன்று செல்லத்தொடங்கினர்‌. 


ஒரு கட்டத்தில்‌ அங்கு இசை மீட்டத்தெரிந்த ஒருவர்‌ கூட 
எஞ்சவில்லை. இசைக்கலன்களை குரங்குகள்‌ 
மீட்டுவதுபோல்‌ இயக்கிக்கொண்டிருந்த இளையோர்‌ 
சிலரும்‌, சித்தம்‌ பிறழ்ந்த முதியோரும்‌ மட்டுமே இருந்தனர்‌. 
ஆயினும்‌ அந்நகரில்‌ இருந்த கட்டடங்கள்‌ அந்த ஓசையை 
எவ்வண்ணமோ தொகுத்து இசையென்றாக்கின. அவை 
அவ்வோசைக்கு தொலைவிலிருந்து கேட்கையில்‌ 
உருவாகும்‌ ஓர்‌ ஒழுங்கையும்‌ இனிமையையும்‌ 
கூட்டிக்கொண்டிருந்தன. 


அந்நாளில்‌ ஒருமுறை நிலம்‌ நடுங்கி அதில்‌ ஒரு கட்டடம்‌ 
உடைந்து மண்ணில்‌ சேர்ந்தது. அத்தருணத்தில்‌ அங்கு 
ஒலித்துக்கொண்டிருந்த இசை முழுமையாக 
நின்றுவிட்டது. மறுகணமே கடல்‌ ஒற்றைப்‌ பேரலையென 
பெருகி வந்து அந்நகரை அறைந்து சுருட்டி இழுத்து தன்‌ 
ஆழத்திற்கு கொண்டு சென்றது. இளைய யாதவரின்‌ 
மைந்தரும்‌ சுற்றமும்‌ முற்றழிந்தனர்‌. 


அவர்கள்‌ விழித்த விழிகளுடன்‌ நீரில்‌ மூழ்கி ஆழத்திற்கு 
சென்றபோது அங்கு கடலாழத்தில்‌ அதுவரை யாதவ 
நிலத்தில்‌ அந்நெடுங்காலம்‌ முழங்கிய இசை முழுக்க 
கடலால்‌ இழுத்து உள்வாங்கப்பட்டு அழுத்திச்‌ சுருக்கி 
சிறிதாக்கப்பட்டு முத்தென 
சுடர்விட்டுக்கொண்டிருப்பதை கண்டனர்‌. மண்ணில்‌ 


இருக்கும்‌ பேருருவங்கள்‌ அனைத்தும்‌ அறுதியாக 
கடலாழத்திற்குச்‌ சென்று சிறுகுமிழிகளாக 
அழுத்தப்பட்டிருந்தன. ஏனென்றால்‌ காலம்‌ அசைவிலாது 
தேங்கிய இடம்‌ அது ஒன்றே. ஒழுகாத இசை நிலைத்து ஒரு 
பொருளென்று ஆயிற்று. கண்ணுக்குச்‌ சுடர்ந்தது, 
கைத்தொடுகைக்கு குளிர்ந்தது. 


மலையன்‌ சொன்னான்‌. கதைகள்‌ அவ்வண்ணம்‌ 
பெருகிக்கொண்டே இருந்தன. இன்னொரு கதையில்‌ 
யாதவ இளையோர்‌ துவாரகையை கடல்கொண்ட 
பின்னர்‌ பிரஃபாச க்ஷேத்ரத்திற்கு சென்றனர்‌. மைந்தர்‌ 
அங்கே அடைக்கலம்‌ கூடியிருப்பதாக அறிந்து இளைய 
யாதவர்‌ தன்‌ தவம்‌ முறித்து அங்கே சென்றார்‌. அவர்கள்‌ 
துவாரகையின்‌ கோன்மைக்கென போரிட்டு நகரை 
இழந்து அங்கு வந்து சேர்ந்திருந்தனர்‌. அங்கும்‌ 
போரிட்டுக்கொண்டிருந்தனர்‌. அவர்கள்‌ அனைவரையும்‌ 
ஓர்‌ அவையில்‌ அமரவைத்து ஒற்றைச்‌ சொல்லளித்து ஓர்‌ 
அரசனை அமைத்துச்‌ செல்லலாம்‌ என்று அவர்‌ 
எண்ணினார்‌. 


எண்பதின்மரையும்‌, யாதவ குலங்களையும்‌, பிற 
குடியினரையும்‌ ஒருங்கிணைத்து அவைகூடி 
அமரசெய்து, தான்‌ அரியணை அமர்ந்து, அவர்‌ 
மைந்தரிடம்‌ பேசலானார்‌. அவர்‌ தன்‌ முதற்சொல்லை 
எடுப்பதற்குள்ளாகவே அவர்‌ மைந்தர்கள்‌ அவரை 
நோக்கி கூச்சலிடத்‌ தொடங்கினர்‌. ஒவ்வொருவருக்கும்‌ 
அவர்மேல்‌ உளக்குறைகள்‌ இருந்தன, தங்களுக்கான 
கோரிக்கைகள்‌ இருந்தன, பிறர்மேல்‌ குற்றச்சாட்டுகள்‌ 
இருந்தன. அனைவரும்‌ எழுந்து நின்று ஒன்றிணைந்து 
கூச்சலிட்டபோது கடற்பறவைகளின்‌ சதுப்புநிலக்‌ கூச்சல்‌ 
என ஓசை எழுந்தது. 


“என்‌ சொல்‌ கேளுங்கள்‌! என்‌ சொல்‌ கேளுங்கள்‌! அமைக! 
அமைக!” என்று இளைய யாதவர்‌ 
கூவிக்கொண்டிருந்தார்‌. அவருடைய ஒரு சொல்லையும்‌ 
கேட்க அவர்கள்‌ சித்தமாக இல்லை. ஒருவருக்கொருவர்‌ 
கையிலிருந்த பொருட்களை வீசிக்கொண்டனர்‌. பின்னர்‌ 
எழுந்து ஓடி படைக்கலங்களை எடுத்தனர்‌. அவர்களில்‌ 
ஒருவன்‌ அங்கு நின்ற நாணல்‌ ஒன்றை அம்பென்றாக்கி 
தன்‌ தந்தையின்‌ நெஞ்சு நோக்கி செலுத்தினான்‌. அது 
அவர்‌ இடநெஞ்சில்‌ பட்டு தைத்து நின்றது. அதிலிருந்து 
குருதி வழிந்தது. 


அக்குருதி நிலத்தில்‌ விழுந்த ஒவ்வொரு துளியில்‌ 
இருந்தும்‌ பேருருவ அரக்கன்‌ ஒருவன்‌ எழுந்தான்‌. 


வெறியெழுந்த கண்களும்‌ வெறித்த வாயும்‌ எட்டு 
பெருங்கைகளும்‌ கொண்ட அரக்கர்கள்‌ எழுந்தபடியே 
இருந்தனர்‌. அவர்கள்‌ குருதிசிந்தி தங்களை 
பெருக்கிக்கொண்டனர்‌. ஆயிரம்‌ பல்லாயிரம்‌ கரிய 
பேருருவர்களாக எழுந்த அவர்கள்‌ அங்கிருந்த 
நாணற்புற்களை பிடுங்கியபோது அவை 
உலக்கைகள்போல்‌ ஆயின. அவர்கள்‌ யாதவர்கள்‌ 
ஒவ்வொருவரையும்‌ அறைந்து கொன்றனர்‌. 
அவர்களைக்‌ கிழித்து குருதி உறிஞ்சி ஊன்‌ உண்டனர்‌. 
நெஞ்சிலறைந்து கூச்சலிட்டு, வெண்பற்கள்‌ காட்டி 
வெறிநகைப்பு கொண்டு அமலையாடினர்‌. 


வெள்ளெலும்புகள்‌ மட்டுமென்றாகி அங்கே எஞ்சினர்‌ 
யாதவர்‌. அவர்கள்‌ நடுவே மேலும்‌ மேலும்‌ ஊன்‌ தேடி 
அலைந்தனர்‌ அந்த அரக்கர்‌. ஒருவரோடொருவர்‌ 
மோதிக்கொண்டு கூச்சலிட்டனர்‌. இளைய யாதவர்‌ அங்கு 
நின்று குருதி வழியும்‌ நெஞ்சை வலக்கையால்‌ 
பொத்தியபடி அவர்களை பார்த்தார்‌. பின்னர்‌ மெல்ல 
நடந்து சென்று கடல்‌ புகுந்து மறைந்தார்‌. தன்‌ 
குருதியிலிருந்து மேலும்‌ பேரரக்கர்கள்‌ எழுந்தால்‌ 
அவர்கள்‌ இப்புவியை அழித்துவிடுவார்கள்‌ என அவர்‌ 
உணர்ந்தார்‌. அவரைத்‌ தொடர்ந்து நிழலுருவங்களென 
அசைந்து சென்று அந்தப்‌ பேரரக்கர்களும்‌ கடலில்‌ 
மூழ்கிமறைந்தனர்‌. 


கதைகள்‌ பெருகிக்கொண்டே இருக்கின்றன. 
ஆயிரம்முறை கதைகளில்‌ மண்மறைந்த இளைய 
யாதவர்‌ அங்கே மந்தரம்‌ என்னும்‌ ஊரில்‌ சாவுக்கென 
நோன்பிருக்கிறார்‌ என்று கேள்விப்பட்டேன்‌. 
தண்டகாரண்யத்தில்‌ நான்‌ கண்ட முதுசூதன்‌ 
ஒருவனிடமிருந்து அங்கு செல்வதற்கான வழியை ஒரு 
பாடலென அறிந்து உளம்பதித்துக்‌ கொண்டபின்‌ 
அத்திசை நோக்கி செல்லலானேன்‌. 


இன்று தூதர்கள்‌ வந்திருக்கிறார்கள்‌” என்றார்‌ செளனகர்‌. 
திருதராஷ்டிரர்‌ “அதற்கென்ன? நம்‌ பிரதிநிதி ஒருவரை 
அனுப்பவேண்டியதுதானே? தீர்க்கவியோமரையோ 
சோமரையோ அனுப்பலாமே” என்றார்‌. 


விதுரர்‌ உள்ளே வந்ததும்‌ முதலில்‌ அவரது கண்‌ தன்‌ 
விழிகளைத்தான்‌ சந்தித்தது என அர்ஜுனன்‌ 
உணர்ந்தான்‌. அவர்‌ சற்றுப்‌ பதற்றத்துடன்‌ விழிகளை 
விலக்கிக்கொண்டதைக்‌ கண்டு வியப்புடன்‌ 
எண்ணியபோதுதான்‌ பழைய நினைவுகள்‌ வந்தன. 
விதுரர்‌ மேல்‌ கொண்ட அந்த வெறுப்பின்‌ தடம்கூட 
அவனுள்‌ இருக்கவில்லை. ஏன்‌ என்று 
எண்ணிக்கொண்டான்‌. அவன்‌ உள்ளத்தில்‌ குந்தியும்‌ 
மிகவிலகி எங்கோ சென்றுவிட்டிருந்தாள்‌. ஆனால்‌ 
அஸ்தினபுரிவிட்டு விலகிச்சென்றது அவன்தான்‌. அவர்‌ 
இன்னும்‌ அதே நகரில்‌ அதே அரண்மனையில்தான்‌ 
இருக்கிறார்‌. அர்ஜுனன்‌ புன்னகைசெய்துகொண்டான்‌. 


விதுரர்‌ திருதராஷ்டிரரை முறைப்படி வணங்கியபின்‌ 
மீண்டும்‌ ஒருகணம்‌ அர்ஜுனனை நோக்கிவிட்டு 
“மாளவத்தில்‌ இருந்து புதிய அரசரின்‌ பட்டமேற்புக்கு 
அழைப்பு வந்துள்ளது” என்றார்‌. “ஆம்‌, அதை செளனகர்‌ 
சொன்னார்‌. நம்‌ அமைச்சர்களில்‌ ஒருவரை 
அனுப்பவேண்டியதுதானே?” என்றார்‌ திருதராஷ்டிரர்‌. 
“அரசே, வந்திருப்பவர்‌ அங்குள்ள மிக இளைய 
அமைச்சர்‌. அமைச்சர்களில்‌ அவரது இடமென்ன என்று 
ஒற்றர்களிடம்‌ கேட்டேன்‌. பன்னிரண்டாவது இடம்‌” 
என்றார்‌ விதுரர்‌. “அதிலென்ன இருக்கிறது? 
அவருக்குத்தான்‌ அஸ்தினபுரியின்‌ தாசிகளைப்‌ 
பிடித்திருந்ததோ என்னவோ?” என்று திருதராஷ்டிரர்‌ 
நகைத்தார்‌. “அரசே, அவர்களின்‌ இரண்டாம்நிலை 
அமைச்சர்‌ மகதத்துக்குச்‌ சென்றிருக்கிறார்‌. 
கலிங்கத்துக்கும்‌ வங்கத்துக்கும்‌ சென்றவர்கள்‌ கூட 
இவரை விட உயர்ந்த படியில்‌ உள்ள அமைச்சர்களே” 
என்றார்‌ விதுரர்‌. 


“ஏன்‌ நமக்கு அவன்‌ அப்படி ஓர்‌ அவமதிப்பைச்‌ 
செய்யவேண்டும்‌?” என்று திருதராஷ்டிரர்‌ கேட்டார்‌. 
“நமக்கும்‌ அவர்களுக்கும்‌ என்ன பகை?” அர்ஜுனன்‌ 
அசைய திருதராஷ்டிரர்‌ திரும்பி “மைந்தா, நீ உன்‌ 
அன்னையைப்‌ பார்க்கவில்லை அல்லவா? செல்க. 
மீண்டும்‌ மாலை சந்திப்போம்‌” என்றார்‌. அர்ஜுனன்‌ 
வணங்கி வெளியே சென்றான்‌. விப்ரர்‌ அன்னையைப்‌ 
பார்த்துவிட்டு மாலையில்‌ வாருங்கள்‌ இளவரசே. 
மாலையில்‌ அரசர்‌ எந்த அலுவலகப்‌ பணியையும்‌ 

[।age]மலைச்சாரலில்‌ நான்‌ சந்தித்த அந்த முதிய சூதரின்‌ 
பெயர்‌ செளம்யர்‌. வெள்ளிமலை அடுக்குகள்‌ வான்‌ 
தொட எழுந்த வடக்குதிசைகொண்ட நிலத்தை சார்ந்தவர்‌. 
கோமதி ஆறு இமையமலையிலிருந்து தரையிறங்கும்‌ 
இடத்தில்‌ அமைந்தது தன்‌ சிற்றூர்‌ என்று சொன்னார்‌. 
மாகத குலத்தவர்‌. என்னைப்போலவே இக்கதைகளில்‌ 
தானும்‌ சிக்கிக்கொண்டவர்‌. கதையில்‌ படிந்து, 
கதையென்று தானுமாகி, அதன்‌ கருவி என்று தன்னை 
அளித்து, அதனால்‌ இயக்கப்படுபவராக 
அலைந்துகொண்டிருந்தவர்‌. 


தண்டகாரண்யத்தில்‌ நீரூற்று ஒன்றின்‌ அருகே 
எழுந்துநின்றிருந்த ஆலமரத்தின்‌ அடியில்‌ அந்தியில்‌ _ 
சருகுகூட்டி தீயிட்டு அமர்ந்திருந்த அவர்‌ அருகே நானும்‌ 
அமர்ந்திருந்தேன்‌. குளிர்‌ சுற்றிக்கொண்டிருந்தது, 
அணுகவில்லை. அனலுக்கு விழிப்புகொண்ட 
பறவைகள்‌ தலைக்குமேல்‌ ஓசையிட்டன. செளம்யர்‌ 
அப்பத்திற்கான மாவு பிசைந்துகொண்டிருந்தார்‌. நான்‌ 
அவரிடம்‌ “செளம்யரே, நீங்கள்‌ இளைய யாதவரை 
பார்த்தீரா?” என்று கேட்டேன்‌. “ஆம்‌, பார்த்தேன்‌. 
அங்கிருந்துதான்‌ கிளம்பி வந்துகொண்டிருக்கிறேன்‌” 
என்று அவர்‌ சொன்னார்‌. 


“அவரை பார்த்ததில்‌ எதை உணர்ந்தீர்‌?” என்று நான்‌ 
கேட்டேன்‌. “இன்னும்‌ ஏழு நாட்களில்‌ அவர்‌ விண்புகுவார்‌. 
மாகதர்களின்‌ காலக்கணக்குகள்‌ பிறழ்வதில்லை” 
என்றார்‌. “எவ்வண்ணம்‌ நீங்கள்‌ இந்நிமித்தம்‌ 
உரைக்கிறீர்கள்‌?” என்று நான்‌ கேட்டேன்‌. அவர்‌ 
“முன்னோர்களின்‌ வழி, சொல்கொண்டு உளத்துடன்‌ 
விளையாடுவது, கணக்கு கொண்டு சொல்லுடன்‌ 
விளையாடுவது” என்றார்‌. “கணக்கை கைதொட்டு 
அறியவே களம்‌. தொடும்‌ கைகளினூடாக உள்ளம்‌ கடந்த 
ஆழம்‌ உலகை அறிகிறது.” 


வடபுலத்து மாகதர்களுக்கு அவர்களுக்குரிய 
நிமித்தமுறைகள்‌ உள்ளன. பன்னிரு இலைகளைப்‌ 
பறித்து மண்ணில்‌ வைத்து ஒன்றில்‌ கையூன்றி 
ஊழ்கத்திலாழ்ந்து இலைகளை தொட்டுத்‌ தொட்டு கை 
செலுத்தி விழி திறக்கையில்‌ அமைந்திருக்கும்‌ 


கையிலிருந்து அந்தக்‌ கணிப்பை அவர்கள்‌ 
நிகழ்த்துகிறார்கள்‌. அது கணிப்பல்ல, அவர்கள்‌ 
உள்ளத்திலிருந்து எழும்‌ ஓர்‌ கனவுதான்‌. அக்கனவை 
மீட்டவே அப்பன்னிரு இலைகளையும்‌ 
பயன்படுத்துகிறார்கள்‌. பாலைநிலமெனில்‌ பன்னிரு 
கற்களை, இல்லங்களுக்குள்‌ எனில்‌ பன்னிரு 
பொருட்களை. 


பன்னிரண்டு என்று என்‌ உள்ளத்தை வகுத்துக்கொள்ள 
வேண்டும்‌. பன்னிரு களங்களை பன்னிரு முறைகளில்‌ 
தொட்டு இணைகையில்‌ உருவாகும்‌ முடிவின்மையே 
ஊழின்‌ களம்‌. ஆனால்‌ அது அறுதியாக பன்னிரண்டுக்கு 
கட்டுப்பட்டது என்பதனால்‌ கைதொட்டுவிடவும்‌ 
இயல்வது. “எவ்வண்ணமும்‌ பகுத்துக்கொள்ளலாம்‌. 
பன்னிரண்டு என்பது தொல்மூதாதையரின்‌ எண்‌, 
அவ்வளவுதான்‌” என்று அவர்‌ சொன்னார்‌. 


“ஆகவே எங்கள்‌ கணக்குகளின்படி பன்னிரண்டு 
வகையான கதைகளே இப்புவியில்‌ உள்ளன. 
பன்னிரண்டு வகையான தத்துவங்கள்‌, பன்னிரண்டு 
வகையான உணர்ச்சிகள்‌, பன்னிரண்டு வகையான 
மெய்மைகள்‌. கதைகளினூடாக கதைகளைத்‌ தொட்டு 
நான்‌ செல்கிறேன்‌. அறிந்த கதைகளிலிருந்து அறியாக்‌ 
கதை எவ்வாறு எழ முடியும்‌ என்று உணர்கிறேன்‌. இங்கு 
நிகழ்ந்தவை அனைத்தும்‌ கதையென்றால்‌ 
நிகழ்பவையும்‌ கதையே. இன்றுள்ளவை நேற்றைய 
நிகழ்வுகள்‌. இன்றைய நிகழ்வுகள்‌ நாளைய கதைகள்‌. 
நாளைய நிகழ்வுகள்‌ இன்றைய கதைகளும்‌ இன்றைய 
நிகழ்வுகள்‌ நேற்றைய கதைகளும்‌ என பின்னால்‌ 
செல்லவும்‌ கூடும்‌” என்று அவர்‌ கூறினார்‌. 


“நீங்கள்‌ இலை தொட்டு அறிந்ததென்ன?” என்று நான்‌ 
கேட்டேன்‌. “இளைய யாதவர்‌ விண்புகுவார்‌. அவருக்கு 
நிகழவிருப்பது வீரனுக்குரிய இறப்பல்ல, 
யோகியருக்குரிய இறப்பல்ல, பெருந்தந்தையருக்குரிய 
இறப்பும்‌ அல்ல. அது எளியோருக்கும்‌ சிறியோருக்குமான 
இறப்பு. இறப்பின்‌ பொருளின்மையை அனைத்து 
கோணங்களிலும்‌ வெளிப்படுத்தும்‌ ஓர்‌ இறப்பு” என்று 
அவர்‌ கூறினார்‌. “அவரை கதைகள்‌ ஒரு நீலக்கொண்டை 
வானம்பாடி என்றே சொல்கின்றன. மின்னும்‌ உடலும்‌ 
இனிய இசையும்‌ அழகிய கண்களும்‌ எங்கும்‌ 
நிலைகொள்ளா இயல்பும்‌ கொண்டது. 
பறவைகளுக்குரிய இறப்பே அவருக்கும்‌” என்றார்‌. 


நான்‌ அதிர்ச்சியுடன்‌ “ஏன்‌?” என்றேன்‌. “அதை எவரும்‌ 


அறியமுடியாது. ஆயிரம்‌ பல்லாயிரம்‌ தலைமுறைகளாக 
அதை எண்ணி எண்ணி வியப்பார்கள்‌” என்று அவர்‌ 
சொன்னார்‌. “ஏன்‌?” என்று நான்‌ மீண்டும்‌ திகைப்புடன்‌ 
கேட்டேன்‌. “ஏனெனில்‌ ஒவ்வொரு செயலிலும்‌ 
எல்லையில்லாத உட்பொருட்களை இயற்றி 
அறியமுடியாமையின்‌ எல்லை வரை கொண்டு 
சென்றவர்‌ அவர்‌” என்றார்‌. “அதனால்‌ என்ன?” என்று 
நான்‌ மீண்டும்‌ கேட்டேன்‌. “அது அவ்வண்ணமே. 
தெய்வங்கள்‌ மனிதனை நோக்கி புன்னகைக்கின்றன. 
தெய்வங்களை நோக்கி தெய்வங்களே வாய்விட்டு 
சிரிக்கின்றன” என்று அவர்‌ கூறினார்‌. 


நான்‌ நெடுநேரம்‌ அதை எண்ணிக்கொண்டு கைகளை 
மார்பில்‌ கட்டிக்கொண்டு அமர்ந்திருந்தேன்‌. சுள்ளிகளை 
மேலும்‌ சேர்த்து தீ பெருக்கி அதில்‌ கோதுமை மாவை 
வாட்டி ஒருவகை அப்பமாக்கிய செளம்யர்‌ அதை 
இரண்டாகக்‌ கிழித்து ஒரு பகுதியை எனக்களித்து “நலம்‌ 
நிறைக, அன்னம்‌ நிறைவடைக!” என்றார்‌. நான்‌ அதை 
வாங்கிக்கொண்டு “மாகதரே, அவ்வண்ணம்‌ ஒரு 
பொருளிலா நிகழ்வு நடப்பதற்கு முன்நீட்சி என்றோ ஏது 
என்றோ ஒன்று இங்குண்டா?” என்றேன்‌. “விளைவுகள்‌ 
அனைத்தும்‌ முன்நிகழ்வுகள்‌ கொண்டவை. 
அனைத்துக்கும்‌ முன்நீட்சி உண்டு என்பதனால்‌ அவை 
நீண்டு நீண்டு முடிவிலி வரை செல்கின்றன.” 


“மாகதரே கூறுக, இந்நிகழ்வுக்கான முன்‌ நிகழ்வென்ன?” 
என்று நான்‌ கேட்டேன்‌. அவர்‌ அங்கேயே பன்னிரு 
கூழாங்கற்களை அடுக்கி விரித்து கைதொட்டு 
ஊழ்கத்திலாழ்ந்து விழித்து தொட்ட கல்லை நோக்கி 
கணித்து ஒரு கதையை சொன்னார்‌. 


(1 ஷ6]முன்பு ஆசுரநிலத்தில்‌ ஹிரண்யவாகா ஆற்றின்‌ 
கரையில்‌ அமைந்த ஹிரண்யபதம்‌ என்னும்‌ நாட்டை 
நிஷாதகுலத்தவனாகிய கருடகுலத்து ஹிரண்யதனுஸ்‌ 
என்னும்‌ அரசன்‌ ஆண்டுவந்தான்‌. அவன்‌ துணைவி 
சுவர்ணை. அவர்களின்‌ மைந்தனாகப்‌ பிறந்த 
பெருவில்லவனின்‌ பெயர்‌ ஏகலவ்யன்‌ என்று மாகதர்‌ 
சொல்லத்தொடங்கினார்‌. அவனுக்கு முற்பிறப்பின்‌ 
தொடர்ச்சியென விற்கலை வந்தது. அவன்‌ குடியில்‌ 
அவனுக்கு நிகரான வில்லவர்‌ எவரும்‌ எழுந்ததில்லை. 
அவனை அவர்கள்‌ தங்கள்‌ தொல்மூதாதையான 
ஹிரண்யகசிபுவின்‌ மறுவடிவம்‌ என வழிபட்டார்கள்‌. 


ஹிரண்யதனுஸ்‌ மகதத்திற்கு கப்பம்‌ கட்டும்‌ நிஷாத 
அரசர்களில்‌ ஒருவர்‌. நிஷாத குடியில்‌ ' நிலைகொள்க!' 


எனும்‌ ஆணையே வீரர்களில்‌ திகழ்கிறது. “வென்று 
செல்க, விரிக!” என்ற ஆணை அவர்களில்‌ எழுவதில்லை. 
அந்த ஆணை எழுந்த உள்ளம்‌ கொண்டவன்‌ ஏகலவ்யன்‌. 
விற்கலைகளில்‌ தேர்ந்த ஆசிரியர்‌ ஒருவரை தேரும்‌ 
பொருட்டு அவன்‌ சூதர்களிடமும்‌ நிமித்திகர்களிடமும்‌ 
உசாவினான்‌. அவர்கள்‌ துரோணரின்‌ பெயரை 
கூறினார்கள்‌. இளைய பாண்டவன்‌ அர்ஜுனனும்‌ 
பெருவில்லவனாகிய அஸ்வத்தாமனும்‌ வில்‌ பயிலும்‌ 
களம்‌ அது என்றனர்‌. 


அங்கு செல்வதற்காக தந்தையிடம்‌ விடைபெற்று 
ஏகலவ்யன்‌ கிளம்பினான்‌. அஸ்தினபுரியை அடைந்து 
துரோணரின்‌ குருநிலைக்குச்‌ சென்று உரிய 
காணிக்கைகளுடன்‌ அவர்‌ முன்‌ பணிந்து “நான்‌ 
நிஷாதன்‌. ஆசுரநாட்டு கருடகுலத்து அரசன்‌ 
ஹிரண்யதனுஸின்‌ மைந்தன்‌. என்‌ பெயர்‌ ஏகலவ்யன்‌” 
என்றான்‌. “தங்கள்‌ பாதங்களைப்‌ பணியும்‌ உரிமையை 
அளிக்கவேண்டும்‌” என்று கோரினான்‌. ஆனால்‌ தான்‌ 
அஸ்தினபுரி அரசர்களுக்கு கட்டுப்பட்ட ஆசிரியர்‌ 
என்றும்‌, ஷத்ரியர்களுக்கு மட்டுமே விற்கலை 
அளிக்கவேண்டும்‌ என்பது தனது நெறி என்றும்‌ 
துரோணர்‌ கூறினார்‌. 


துரோணர்‌ “நிஷாதனே, திறன்‌ ஒவ்வொன்றும்‌ கடன்‌ நூறு 
கொண்டதே. ஷத்ரியர்கள்‌ படைக்கலம்‌ ஏந்துபவர்கள்‌ 
என்பதனால்‌ அவர்களுக்குரிய நெறிகளும்‌ 
வரையறைகளும்‌ நூல்களால்‌ வகுக்கப்பட்டுள்ளன. 
அந்நெறிகளை ஏற்று அவ்வரையறைகளுக்குள்‌ நிற்கும்‌ 
வஞ்சினத்தை எடுத்துக்கொண்ட ஷத்ரியர்களுக்கே 
போர்க்கலை அளிக்கப்படவேண்டும்‌. அவர்களை 
ஆளவும்‌ வழிகாட்டவும்‌ தண்டிக்கவும்‌ வலுவான அரசு 
தேவை. இல்லையேல்‌ வேங்கப்புலிக்‌ கூட்டத்தை 
ஊருக்குள்‌ உலவவிட்டதுபோல அழிவே மிகும்‌. 
நிஷாதனாகிய உன்னுடைய குலநெறிகளும்‌ 
அரசுமுறைகளும்‌ வேறு. ஆகவே நான்‌ உனக்கு கற்பிக்க 
இயலாது” என்றார்‌. 


“நீ வேடன்‌. விற்கலை தேர்ந்த வேடன்‌ 
காட்டுவிலங்குகளை முற்றழித்துவிடக்கூடும்‌. உன்‌ குடி 
பல்லாயிரம்‌ வேடர்‌ குடிகளில்‌ ஒன்று. முதன்மை 
விற்கலை பயின்றால்‌ நீ பிற குடிகளை அழிக்கக்கூடும்‌. 
பேரரசென திரண்டு எழுந்து ஷத்ரிய அரசுகளை 
வெல்லக்கூடும்‌. வேதங்களுக்கு கட்டுப்படாத உனது வில்‌ 
வேத எதிர்ப்பை கைக்கொள்ளக்‌ கூடும்‌. உபவேதங்களில்‌ 
ஒன்றாகிய தனுர்வித்தையை வேத மறுப்பாளனுக்கு 


கற்றுக்கொடுக்கலாகாது என்பது அதன்‌ முதல்நெறி 
என்று அறிக!” என்று துரோணர்‌ சொன்னார்‌. 


அவன்‌ மீண்டும்‌ மன்றாடி நின்றான்‌. “நால்வேதத்தை 
ஏற்பாய்‌ என்று இங்கே நிலம்தொட்டு ஆணையிடு, 
உனக்கு கலையளிக்கிறேன்‌” என்றார்‌. “நான்‌ என்‌ 
குடிக்கும்‌ குடிகாக்கும்‌ அசுரவேதத்திற்கும்‌ 
கட்டுப்பட்டவன்‌, பிறிதொன்றை ஏற்கவியலாது” 
என்றான்‌ ஏகலவ்யன்‌. “எனில்‌ நீ அசுரகுருவிடமே 
விற்கலை பயிலவேண்டும்‌. சுக்ராச்சாரியாரின்‌ கொடிவழி 
வந்த ஆசிரியர்களை தேடிச்செல்க!” என்றார்‌ துரோணர்‌. 
“நான்‌ உங்கள்‌ சொல்லுக்கு கட்டுப்படுவேன்‌ என்று 
சொல்லளிக்கிறேன்‌” என்றான்‌ ஏகலவ்யன்‌. “நான்‌ உன்‌ 
வேதத்தைவிட உயர்ந்தவனா?” என்றார்‌ துரோணர்‌. 
“மண்ணில்‌ புழுக்கள்‌ என நாங்கள்‌ எங்கள்‌ வேதத்தில்‌ 
முளைத்து அதில்‌ திகழ்ந்து அதில்‌ முடிபவர்கள்‌” 
என்றான்‌. “எனில்‌ நான்‌ மற்றொன்று சொல்ல இயலாது” 
என்றார்‌ துரோணர்‌. 


ஏகலவ்யன்‌ உளம்சோராமல்‌ அக்குருநிலையின்‌ 
தொலைவில்‌ நின்ற ஒரு மரத்தின்‌ மீது ஏறி அமர்ந்து 
துரோணர்‌ தன்‌ மாணவர்களுக்கு அளிக்கும்‌ பயிற்சிகளை 
அகன்றிருந்து கண்டு உளம்பதித்துக்‌ கொண்டான்‌. 
பின்னர்‌ தானே அதை செய்து பயின்று 
தேர்ந்தவனானான்‌. அவன்‌ அர்ஜுனனுக்கு நிகரான வில்‌ 
திறனை அடைந்துவிட்டான்‌ என்று சொல்‌ பரவியது. 
துரோணர்‌ அவனை தேமச்சென்றார்‌. “உன்‌ ஆசிரியர்‌ 
யார்‌?” என்று கேட்டார்‌. “நீங்களே. உங்களிடமே 
விற்தொழிலை கற்றுக்கொண்டேன்‌” என்று அவன்‌ 
கூறினான்‌. 


“எனில்‌ எனக்கு ஆசிரியக்கொடை அளி” என்று அவர்‌ 
கேட்டார்‌. “எதுவும்‌ கோருக!” என்று அவன்‌ சொன்னான்‌. 
“உனது கட்டைவிரல்‌ வேண்டும்‌” என்று துரோணர்‌ 
கேட்டார்‌. அக்கணமே அதை வெட்டி அவன்‌ 
ஆசிரியக்கொடை என அளித்தான்‌. ஏகலவ்யனின்‌ 
அன்னை சுவர்ணை மைந்தனின்‌ துண்டான விரலை 
எடுத்து தன்‌ நெஞ்சோடணைத்துக்‌ கொண்டாள்‌. 
“வெட்டுண்ட என்‌ மைந்தனின்‌ பொருட்டு” என்று கூவி 
அவள்‌ துரோணருக்கும்‌ அஸ்தினபுரிக்கும்‌ 
தீச்சொல்லிட்டாள்‌. அச்சொல்லை நிலைநிறுத்தும்‌ 
பொருட்டு அக்கணமே தன்‌ சங்கரிந்து விழுந்து 
உயிர்விட்டாள்‌. 


“எந்த மைந்தனுக்காக நீர்‌ இதை செய்தீரோ அந்த 


மைந்தனுக்காக புத்திரசோகத்தில்‌ நீர்‌ உயிர்துறப்பீர்‌. எந்த 
மாணவனுக்காக இப்பழியை ஆற்றினீரோ அந்த 
மாணவனின்‌ வில்திறத்தாலேயே நீர்‌ இறப்பீர்‌. ஷத்ரிய 
வீரருக்குரிய இறப்பை அடையும்‌ நல்லூழும்‌ 
உமக்கிருக்காது. வாழையடி வாழையாக வரும்‌ 
தலைமுறைகளின்‌ எள்ளும்‌ நீரும்‌ உமக்கு கிடைக்காது. 
உமது மைந்தன்‌ சொற்களாலேயே நீர்‌ பழிக்கப்படுவீர்‌” 
என்றாள்‌ சுவர்ணை. 


அவ்வண்ணமே துரோணர்‌ தன்‌ மைந்தனின்‌ விழிமுன்‌ 
தான்‌ மைந்தனுக்கு மேலாக எண்ணிய மாணவனாலேயே 
கொல்லப்பட்டார்‌. அவர்‌ மைந்தன்‌ சாவில்லாதவன்‌ 

னான்‌, ஆகவே தலைமுறைகளென நீளும்‌ 
நீர்க்கொடை பெறாதவராக ஆனார்‌ துரோணர்‌. 
அஸ்தினபுரியின்‌ மைந்தர்கள்‌ அனைவரும்‌ 
களம்பட்டனர்‌. எஞ்சிய ஒருவனோ வில்‌ தொட ஆற்றல்‌ 
இல்லாத வீண்பிறவியென அமைந்தான்‌. 


செளம்யர்‌ தொடர்ந்து சொன்னார்‌. குறைபட்ட 
கைகொண்ட ஏகலவ்யன்‌ தன்‌ குடிக்கு தலைமகன்‌ 
என்றானான்‌. தன்‌ அன்னை சுவர்ணையின்‌ 
நவகண்டச்சிலை முன்‌ நின்று “இன்று முதல்‌ 
இக்குலத்தின்‌ அரசன்‌ நான்‌. அசுரகுலமாகிய நாம்‌ மலரோ 
இலையோ கிளையோ தடியோ அல்ல, நாம்‌ வேர்‌. 
பறவையோ மிருகமோ மீனோ பாம்போ அல்ல. 
என்றுமழியாத புழுக்கள்‌. இதோ என்‌ ஆணை, இன்று 
முதல்‌ நமது வில்வேதம்‌ நான்கு விரல்‌ கொண்டது. நம்‌ 
குலத்துக்கு நானே குருநாதனுமாவேன்‌” என்றான்‌. 


அவ்விரல்‌ குறைந்த நிலையில்‌ கடும்பயிற்சி எடுத்து 
மீண்டும்‌ பெருவில்லவன்‌ என்று மாறினான்‌. 
வில்லவர்கள்‌ என்று தன்‌ குடியில்‌ ஆயிரம்‌ பேரை 
திரட்டிக்கொண்டான்‌. அவர்கள்‌ அனைவருமே 
வலக்கையின்‌ கட்டை விரலை அகற்றிக்கொண்டனர்‌. 
நான்கு விரல்‌ அம்பெடுத்துத்‌ தொடுக்கும்‌ ஒரு கலை அது. 
சதுராங்குலி வித்தை என்றே அது அறியப்படலாயிற்று. 
அவ்வில்லவர்கள்‌ ஒரே நாணில்‌ ஏழு அம்புகளை 
தொடுக்கும்‌ சப்தசரம்‌ என்னும்‌ விற்திறன்‌ 
கொண்டவர்கள்‌. நிகரற்ற பொறுமை கொண்டவர்கள்‌. 
நிலத்தோடு நிலம்‌ படிந்து படுத்து அந்நிலையிலேயே 
அம்பெய்யும்‌ ஆற்றல்‌ கொண்டவர்கள்‌. ஆகவே 
அவர்களை மறு அம்பெய்து வீழ்த்துவது எளிதல்ல. 


அவர்கள்‌ புகழறிந்த மகத மன்னன்‌ ஜராசந்தன்‌ 
அவர்களை தன்‌ படையில்‌ சேர்த்துக்கொண்டான்‌. 


ஹிரண்யதனுஸின்‌ மைந்தனாகிய ஏகலவ்யன்‌ 
ஜராசந்தனின்‌ படையில்‌ முதன்மைப்‌ படைவீரன்‌ 
ஆனான்‌. அவன்‌ ஜராசந்தனின்‌ தாய்‌ ஜரையுடன்‌ 
குலமுறை உறவு கொண்டவன்‌. அவனுடைய 
அத்தைமுறை கொண்டவள்‌ கம்சரின்‌ இரண்டாவது 
அரசியான பிராப்தி. அஸ்தினபுரிக்கும்‌ யாதவர்களுக்கும்‌ 
எதிராக ஏகலவ்யனின்‌ சினத்தை தூண்டி நிலைநிறுத்த 
ஜராசந்தன்‌ முயன்றான்‌. ஆகவே இளைய யாதவரால்‌ 
கம்சர்‌ கொல்லப்பட்டபோது மதுராவை விட்டு நீங்கிய 
கம்சரின்‌ அரசியரை வரவேற்க ஜராசந்தன்‌ ஏகலவ்யனை 
அனுப்பினான்‌. மெலிந்து சோர்ந்து கந்தலாடை அணிந்து 
பசித்து வந்த தன்‌ அத்தையைக்‌ கண்ட ஏகலவ்யன்‌ 
உளம்கொதித்து அங்கேயே வில்தூக்கி மதுராவை 
அழிப்பேன்‌ என்று வஞ்சினம்‌ உரைத்தான்‌. அசுர 
அரசிகள்‌ மகதத்தை அடைந்தபோது மறுபக்கம்‌ 
ஏகலவ்யனின்‌ படை நான்கு பக்கமும்‌ சூழ்ந்து கொண்டு 
மதுராவை தாக்கத்‌ தொடங்கியது. 


அஸ்தினபுரியில்‌ பீஷ்மர்‌ இருக்கும்வரை மதுராவை 
மகதம்‌ தாக்காது என எண்ணியிருந்தார்‌ இளைய யாதவர்‌. 
ஆகவே யாதவர்கள்‌ படைவல்லமையுடன்‌ 
இருக்கவில்லை. ஏழு நாட்களில்‌ மதுராவை ஏகலவ்யன்‌ 
பிடித்துக்கொண்டான்‌. வசுதேவர்‌ தன்‌ மனைவியருடன்‌ 
யமுனைவழியாக தப்பி ஓடி மதுவனத்தை 
சென்றடைந்தார்‌. ஏகலவ்யன்‌ படைகள்‌ பதினைந்து 
நாட்கள்‌ மதுராவை சூறையாமன. ஏகலவ்யன்‌ ஆயிரம்‌ 
படகுகளுடன்‌ இரு துறைமுகங்களையும்‌ அழித்தான்‌. 
கன்றுகளை எல்லாம்‌ கொன்று அவன்‌ படைகள்‌ 
உண்டன. மதுராவின்‌ அனைத்து வீடுகளையும்‌ அவன்‌ 
எரித்தான்‌. அதற்கு மதுராவின்‌ நெய்க்களஞ்சியத்தையே 
பயன்படுத்திக்கொண்டான்‌. 


ஏழு நாட்கள்‌ மதுரா நின்றெரிந்தது. மதுராவின்‌ 
தெருக்களில்‌ மக்களின்‌ சடலங்கள்‌ குவிந்து 
கிடந்தமையால்‌ குதிரைகள்‌ கூட நடக்கமுடியாமலாயின. 
மதுராவின்‌ மண்‌ ரத்தமும்‌ சாம்பலும்‌ கலந்து 
கருமைகொண்டது. மறுநாள்‌ ஏகலவ்யனின்‌ படைகள்‌ 
ஆயிரம்‌ படகுகளில்‌ வந்து மதுவனத்தை தாக்கின. 
கொந்தளிக்கும்‌ யமுனைப்பெருக்கில்‌ அலைபாயும்‌ 
படகுகளில்‌ இருந்தபடி அம்புகளை எய்து கரையில்‌ 
நிற்பவர்களின்‌ கண்ணுக்குள்‌ அம்பைச்‌ செலுத்தும்‌ 
வில்லாளிகள்‌ அவர்கள்‌. அலைபாயும்‌ படகுகளில்‌ நின்ற 
அவர்களை யாதவர்களின்‌ அம்புகள்‌ ஒன்றுகூட சென்று 
தொடவில்லை. 


அன்று இளைய யாதவர்‌ வடக்கே சாந்தீபனி 
குருநிலையில்‌ கல்வி கற்கும்‌ பொருட்டு சென்றிருந்தார்‌. 
மதுராவிலிருந்த பலராமர்‌ எஞ்சிய யாதவர்களைத்‌ திரட்டி 
அனைத்துக்‌ கன்றுகளையும்‌ சேர்த்துக்கொண்டு 
மதுவனத்தின்‌ மறுபக்கத்துக்கு காட்டுக்குள்‌ சென்றார்‌. 
அடர்ந்த காட்டுக்குள்‌ செல்ல யாதவர்கள்‌ 
கற்றிருக்கவில்லை. அவர்களின்‌ ஆநிரைகளை 
பசுமையை மீறி கொண்டுசெல்வதும்‌ கடினமாக இருந்தது. 
குழந்தைகளுடனும்‌ உடைமைகளுடனும்‌ அவர்கள்‌ 
காட்டுமரங்கள்‌ நடுவே திணறியும்‌ விழுந்தும்‌ அழுதபடி 
சென்றனர்‌. 


ஏகலவ்யனின்‌ படையினர்‌ மதுவனத்தில்‌ புகுந்து 
அத்தனை வீடுகளையும்‌ எரியூட்டினர்‌. அதைக்‌ கண்டு 
யாதவர்கள்‌ நெஞ்சில்‌ அறைந்துகொண்டு கதறி 
அழுதனர்‌. முதியவர்களை மதுவனத்தில்‌ விட்டுவிட்டு 
வந்திருந்தனர்‌. போர்நெறிப்படி அவர்களை 
ஏகலவ்யனின்‌ படைகள்‌ ஒன்றும்‌ செய்யாதென்று 
எண்ணினார்கள்‌. ஆனால்‌ அவர்கள்‌ அனைவரையும்‌ 
எரியும்‌ வீடுகளுக்குள்‌ தூக்கி வீசிவிட்டன ஏகலவ்யனின்‌ 
படைகள்‌. 


யமுனைக்கரைக்‌ காட்டைக்‌ கடந்து தெற்குப்‌ 
பெருநிலத்தின்‌ காடுகளை அடைந்ததும்‌ பலராமர்‌ ஏழு 
தூதுவர்களை தொடர்ந்து வரும்‌ ஏகலவ்யனிடம்‌ 
அனுப்பி தீர்வு கோரி மன்றாடினார்‌. யாதவர்களின்‌ 
இறுதிக்‌ குழந்தையையும்‌ கொன்ற பின்னரே 
ஹிரண்யபதத்துக்கு மீளவிருப்பதாக ஏகலவ்யன்‌ 
சொன்னான்‌. தூது சென்றவர்களின்‌ காதுகளையும்‌ 
மூக்கையும்‌ வெட்டிவிட்டு திருப்பியனுப்பினான்‌. 
செய்வதறியாது யாதவர்கள்‌ காடுகளுக்குள்‌ திகைத்தனர்‌. 


அப்போது தன்னந்தனியனாக இளைய யாதவர்‌ அங்கே 
வந்து சேர்ந்தார்‌. யாதவ குலமே அவரை நோக்கி 
தந்தைமுன்‌ அஞ்சிய குழவி என கைநீட்டி 
பாய்ந்தோடியது. இளைய யாதவர்‌ சொன்னார்‌ 
“ஏகலவ்யனை நான்‌ அறிந்துள்ளேன்‌. அவன்‌ வஞ்சினம்‌ 
உரைத்திருக்கிறான்‌ என்றால்‌ இறுதிக்குருதித்‌ துளி 
எஞ்சுவதுவரை அதை நிறைவேற்றவே முயல்வான்‌. 
மகதம்‌ அணுகமுடியாத இடத்துக்குச்‌ செல்வதே நாம்‌ 
செய்யக்கூடுவது. முடிந்தவரை இந்நிலத்தை 
விலகிச்செல்வோம்‌. யாதவர்களாகிய நமக்கு புல்லிருக்கும்‌ 
நிலமெல்லாம்‌ உணவிருக்கும்‌. அவ்வண்ணம்‌ அவர்கள்‌ 
அகன்று சென்று உருவாக்கியதே துவாரகை. 


அஸ்தினபுரியின்‌ வளர்ச்சி கண்டு பிரக்ஜ்யோதிஷத்தின்‌ 
அரசனாகிய பகதத்தன்‌ அச்சமும்‌ பொறாமையும்‌ 
கொண்டிருந்தான்‌. அந்நகர்‌ மீது படைகொண்டு 
செல்லவேண்டும்‌ என்று விழைந்தான்‌. ஆனால்‌ அவன்‌ 
குடிகளும்‌ அவன்‌ பதினெட்டு துணைநாடுகளும்‌ அதற்கு 
ஒப்பவில்லை. துணைநாடுகளின்‌ படைகொண்டு 
சென்றாலன்றி அஸ்தினபுரியை வெல்லவும்‌ இயலாது. 
அவனுடைய அமைச்சர்களில்‌ ஒருவனாகிய நிமலன்‌ 
“அவர்களை நாம்‌ படைகொண்டு தாக்க 
வேண்டுமென்றால்‌ அவர்கள்‌ நம்மை தாக்கவைப்பதே 
முதலில்‌ செய்யவேண்டியது” என்று கூறினான்‌. 
“அவர்களுக்கு சினமூட்ட வேண்டும்‌. அவர்களே நம்மை 
தாக்கினார்கள்‌ எனில்‌ நாம்‌ அவர்களை தாக்குவதும்‌ 
வெல்வதும்‌ முற்றழிப்பதும்‌ அரசமுறை என்றாகிவிடும்‌” 
என்றான்‌. 


பிரக்ஜ்யோதிஷத்தின்‌ படைகள்‌ கங்கையில்‌ செல்லும்‌ 
அஸ்தினபுரியின்‌ படைகளை தடுக்கலாயின. 
அஸ்தினபுரியின்‌ வணிகர்களை சிறைப்படுத்தி 
பொருட்களை கவர்ந்தன. ஓர்‌ எல்லையில்‌ 
பொறுமையிழந்து கர்ணனின்‌ தலைமையில்‌ 
அஸ்தினபுரியின்‌ படை பிரக்ஜ்யோதிஷத்தின்‌ 
படைநிலைகளுக்கு எதிராக எழவிருக்கிறது என்று 
தெரிந்தது. “கானுறைவு முடிந்து பாண்டவர்கள்‌ _ 
மீண்டிருக்கும்‌ பொழுது இது. இத்தருணத்தில்‌ அர்ஜுனன்‌ 
அஸ்தினபுரிக்கு உதவினால்‌ நாம்‌ அழிந்தோம்‌. ” என்றான்‌ 
நிமலன்‌. “நம்மில்‌ ஒரு கிளை யாதவர்களை 
தாக்கவேண்டும்‌. அவர்களைக்‌ காக்க அர்ஜுனன்‌ சென்றே 
ஆகவேண்டும்‌” என்றான்‌ 


பிரக்ஜ்யோதிஷத்தின்‌ ஆணை ஹிரண்யபதத்தின்‌ அரசன்‌ 
ஏகலவ்யனுக்கு அனுப்பப்பட்டது. ஏகலவ்யனை யாதவர்‌ 
அதற்கு முன்‌ எட்டு களங்களில்‌ சந்தித்திருந்தனர்‌. 
இறுதியாக பலராமரின்‌ தலைமையில்‌ எழுந்த மதுராவின்‌ 
படை ஹிரண்யபதத்தை தாக்கியபோது ஏகலவ்யன்‌ 
காட்டுக்குள்‌ தப்பியோடியிருந்தான்‌. அந்த வஞ்சினம்‌ 
அவனில்‌ எரிந்துகொண்டிருந்தது. அவன்‌ தன்‌ 
பெருவில்லவர்‌ பன்னிரண்டாயிரம்‌ பேரை 
திரட்டிக்கொண்டு மதுவனத்தை நோக்கி சென்றான்‌. 
மதுவனத்தின்‌ ஆயர்கள்‌ அஞ்சி ஓடி காடுகளுக்குள்‌ 
புகுந்தனர்‌. அவர்களின்‌ பசுக்குலங்களை 
கொன்றழித்தான்‌. மதுவனத்தின்‌ மீது எரி படரவிட்டான்‌. 


அங்கிருந்த ஆயிரம்‌ படகுகளில்‌ அவன்‌ வீரர்கள்‌ மதுரா 
நோக்கி வந்தனர்‌. அப்போது அங்கு பலராமர்‌ இல்லை. 


ஏகலவ்யனை ஓடுக்கிவிட்டோம்‌ என நம்பி அவர்‌ தன்‌ 
திசைப்பயணத்திற்காக வடபுலம்‌ சென்றிருந்தார்‌. 
மதுராவைத்‌ தாக்கிய ஏகலவ்யன்‌ அதன்‌ கோட்டைகளை 
உடைத்தான்‌. நகரத்திற்குள்‌ அவன்‌ அம்புகள்‌ 
நச்சுப்பறவைகளென வந்து விழுந்து உயிர்‌ குடித்தன. 
மதுரா நகர்‌ எரியூட்டப்பட்டது. அதன்‌ கருவூலங்கள்‌ 
கொள்ளையடிக்கப்பட்டன. மதுராவின்‌ ஏழாயிரம்‌ 
படைவீரர்களும்‌ கொல்லப்பட்டனர்‌. 


அங்கிருந்து ஏகலவ்யன்‌ துவாரகை நோக்கி சென்றான்‌. 
முடிந்தவரை விரைவில்‌ துவாரகை நோக்கி 
செல்லவேண்டும்‌ என்றும்‌, துவாரகையிலிருந்து வரும்‌ 
இளைய யாதவரின்‌ படையை நடுப்பாலையிலேயே 
சந்திக்கவேண்டும்‌ என்றும்‌, ஏகலவ்யனுக்கு 
ஆணையிடப்பட்டிருந்தது. உபப்லாவ்யத்தில்‌ இருந்து 
அர்ஜுனனை தன்னை துரத்தி வரச்செய்து 
பாலைநிலத்தில்‌ நெடுந்தொலைவு கொண்டுவந்து சிக்க 
வைக்கவேண்டும்‌ என்றும்‌ அஸ்தினபுரி தாக்கப்படும்‌ 
செய்தி கேட்டாலும்‌ பதினெட்டு நாட்கள்‌ அவன்‌ 
திரும்பிவரலாகாது என்றும்‌ நிமலன்‌ வகுத்திருந்தான்‌. 


ஏகலவ்யனின்‌ படை மதுராவை தாக்குவதை அறிந்து 
உபப்லாவ்யத்தில்‌ இருந்து படைகளுடன்‌ வந்த 
அர்ஜுனன்‌ அங்கே எரியூட்டப்பட்ட நகரைக்‌ கண்டு 
திகைத்தான்‌. ஏகலவ்யன்‌ மதுராவை அழித்துவிட்டு 
துவாரகை நோக்கி செல்வதை அறிந்து அவர்களை 
துரத்திச்சென்றான்‌. ஆனால்‌ ஏகலவ்யனை அர்ஜுனன்‌ 
நெருங்குவதற்குள்ளாகவே இளைய யாதவர்‌ 
எதிர்கொண்டார்‌. அந்தப்‌ போர்‌ நடுப்‌ பாலையில்‌ 
நிகழ்ந்தது. 

ஏகலவ்யனை எதிர்க்க துவாரகையிலிருந்து படை 
திரட்டிக்கொண்டு வந்து பாலைவனத்திற்குள்‌ 
நிலைகொள்வது என்பது துவாரகையை கைவிடுவது 
போன்றது. கடல்படையெடுப்பாளர்கள்‌ அந்நகரை 
சுற்றிவந்துகொண்டிருந்த காலம்‌ துவாரகை அன்று 
அத்தனை எதிரிகளும்‌ சூழ்ந்திருந்த இடர்நிலையில்‌ 
இருந்தது. படைகளுடன்‌ துவாரகையில்‌ காத்திருந்து 
ஏகலவ்யனை அருகே வரவிடுவது என்பது துரத்திவரும்‌ 
அர்ஜுனனை பாலையில்‌ நெடுந்தொலைவு வரச்செய்து 
சிக்க வைப்பது. ஆகவே இளைய யாதவர்‌ வெறும்‌ 
நூறுபடைவீரர்களுடன்‌ ஏகலவ்யனை எதிர்க்க 
கிளம்பினார்‌. 


அவர்கள்‌ பாலைநிலத்தில்‌ கால்களில்‌ அகலமான 


மேற்கொள்வதில்லை” என்றார்‌. “வருகிறேன்‌” என்றான்‌ 
அர்ஜுனன்‌. யுயுத்சு ஒரு சேவகனுடன்‌ வெளியே வர 
அர்ஜுனன்‌ திரும்பி அவன்‌ அருகே குனிந்து “உன்‌ பெயர்‌ 
யுயுத்சுவா?” என்றான்‌. “ஆம்‌” என்றபடி அவன்‌ 
நெளிந்தான்‌. “ஆம்‌ மூத்தவரே என்று சொல்லவேண்டும்‌. 
நான்‌ உன்‌ தமையன்‌” என்றபடி அவன்‌ தலையின்‌ 
குழல்கற்றையைப்‌ பிடித்தான்‌ அர்ஜுனன்‌. 


“ஆம்‌ மூத்தவரே” என்று மிகத்தாழ்ந்த குரலில்‌ சொல்லி 
யுயுத்சு வெட்கிச்சிரித்து தலைகுனிந்தான்‌. “நீ என்ன 
வில்லியலா படிக்கிறாய்‌?” என்றான்‌ அர்ஜுனன்‌. 
“இல்லை” என்றான்‌ யுயுத்சு. சிறுவர்களுக்கே 
உரியவகையில்‌ அகவிரைவால்‌ திக்கும்‌ சொற்களுடன்‌ 
“நான்‌... நான்‌ அங்கே பெரிய அம்பை... இப்படியே 
கையால்‌ பிடித்து... பிடித்து” என்றான்‌. “அம்பைப்‌ 
பிடிப்பதுதான்‌ வில்லியல்‌... நீ வீரனாகிவிட்டாய்‌” 
என்றான்‌ அர்ஜுனன்‌. “நான்‌ யானையை அம்பால்‌ 
அடிப்பேன்‌” என்றான்‌ யுயுத்சு கைகளை விரித்து. “பெரிய 
அம்பால்‌ அடிப்பேன்‌” எம்பிக்குதித்து “அவ்வளவு பெரிய 
அம்பு!” என்றான்‌. 


“வா, யானையை அம்பால்‌ அடிப்போம்‌” என்று 
அர்ஜுனன்‌ அவனை அப்படியே தூக்கிக்கொண்டான்‌. 
“நாளைக்கு! நாளைக்கு!” என்று அவன்‌ கூவியபடி 
கால்களை உதைத்து கீழே குதிக்க முயன்றான்‌. 
“இப்போதே யானையைப்‌ பார்ப்போம்‌...” என்றபடி 
அர்ஜுனன்‌ அவனைத்‌ தூக்கிக்கொண்டு படியிறங்கி 
ரதத்தில்‌ ஏறிக்கொண்டான்‌. “யானை வேண்டாம்‌... 
யானை நாளைக்கு” என்று யுயுத்சு கூவியபடி ரதத்தின்‌ 
சட்டத்தைப்பிடித்துக்கொண்டான்‌. “வடக்குக்‌ 
கொட்டிலுக்குச்‌ செல்‌” என்றான்‌ அர்ஜுனன்‌. “நாளைக்கு 
நாளைக்கு” என்று யுயுத்சு அழத்தொடங்கினான்‌. 


“அங்கே பீமன்‌ அண்ணா இருக்கிறார்‌” என்றான்‌ 
அர்ஜுனன்‌. “அவர்‌ யானைகளைப்‌ பிடித்து 
நிறுத்திவிடுவார்‌...” யுயுத்சு கண்ணீர்‌ வழிந்த முகத்துடன்‌ 
அப்படியா என்று பார்த்தான்‌. “உனக்கு பமன்‌ 
அண்ணாவை பிடிக்குமா?” என்றான்‌ அர்ஜுனன்‌. “ஆம்‌” 
என்று அவன்‌ தலையை அசைத்தான்‌. அர்ஜுனன்‌ 
அவன்‌ கண்ணீரைத்‌ துடைத்தான்‌. “மூத்தவர்‌ எனக்கு 
நிறைய அப்பங்கள்‌...” என்று யுயுத்சு மீண்டும்‌ அகளஎழுச்சி 
கொண்டான்‌. கைகளை விரித்து “மூத்தவரின்‌ கைகள்‌ 
பெரியதாக... அப்பங்களை நிறைய தின்று... ஆனால்‌ 
நான்‌ மூன்று அப்பங்கள்‌...” அவன்‌ பத்து விரல்களையும்‌ 
விரித்துக்காட்டினான்‌. “மூன்று அப்பங்களை நானே 


செயற்கைக்குளம்பு அணிந்த விரைவுப்புரவிகளில்‌ வந்து 
ஏகலவ்யனின்‌ படைவீரர்களை எதிர்கொண்டனர்‌. 
இளைய யாதவர்‌ செய்த ஒரு சூழ்ச்சியால்‌ ஏகலவ்யன்‌ 
பாலைநிலத்தில்‌ சிக்கிக்கொண்டான்‌. பாலைநிலத்தில்‌ 
வரும்‌ படைகள்‌ நீர்‌ நோக்கவும்‌ திசையறியவும்‌ 
பறவைகளை கூர்ந்து கணிக்கும்‌ முறைமையை 
கடைப்பிடிப்பதே வழக்கம்‌. அந்திப்பறவைகள்‌ 
எத்திசையில்‌ செல்கின்றனவோ அங்குதான்‌ 
பாலைவனச்சோலைகள்‌ அமைந்திருக்கும்‌. இளைய 
யாதவர்‌ துவாரகையிலிருந்து பயிற்றுவித்துக்‌ கொண்டு 
வந்த பறவைகளை ஏகலவ்யனின்‌ படைகளுக்கு 
குறுக்காக அனுப்பினார்‌. அவை அவன்‌ படைகளை 
தலைவழியாக கடந்து அப்பால்‌ சென்று விழிமறைந்ததும்‌ 
மண்ணிலிறங்கி மீண்டும்‌ அங்கிருந்த துவாரகையின்‌ 
படையினரின்‌ கூண்டுகளுக்குள்‌ சென்று நீரருந்தி 
உணவுகொண்டன. 


பறவைகளின்‌ செலவைக்‌ கண்டு அத்திசையில்‌ 
பாலைவனச்சோலை இருக்கிறதென்று வழிகாட்டிகள்‌ 
கணிக்க ஏகலவ்யன்‌ தன்‌ படைகளைத்‌ திருப்பி அங்கே 
கொண்டுசென்றான்‌. இரவு எழும்‌ வரை சென்றும்‌ 
சோலையோ நீரோ தென்படாமல்‌ அவன்‌ படைகள்‌ 
சோர்ந்தன. மறுநாள்‌ புலரியில்‌ அவர்கள்‌ கிளம்பியபோது 
மீண்டும்‌ அதேபோல பயிற்றுவிக்கப்பட்ட பறவைகள்‌ 
திசைமாற்றி அழைத்துச்சென்றன. மூன்று நாட்கள்‌ 
அவ்வண்ணம்‌ திசைமாற்றி பாலைவனத்தில்‌ 
அலைக்கழிக்கப்பட்ட ஏகலவ்யன்‌ படைகள்‌ தளர்ந்து 
செயலிழந்து மணலில்‌ உழன்றன. 


அவர்களை தான்‌ விரும்பிய இடத்திற்கு இளைய யாதவர்‌ 
அழைத்து வந்தார்‌. அங்கு உரிய தருணத்திற்காக அவர்‌ 
காத்திருந்தார்‌. அவர்‌ எதிர்பார்த்திருந்தது போலவே 
மணல்புயல்‌ எழுந்து அவர்களை சூழ்ந்துகொண்டபோது 
அதை திரையென்றாக்கி அதனூடாக இளைய யாதவரின்‌ 
நூறு வில்லவர்கள்‌ நச்சு தடவிய அம்புகளுடன்‌ 
ஏகலவ்யனின்‌ படையை சூழ்ந்துகொண்டனர்‌. விழி 
கட்டப்பட்டவர்களை கொன்று குவிப்பதுதான்‌ அங்கே 
நிகழ்ந்தது. ஏகலவ்யனின்‌ படைகள்‌ முற்றழிந்தன. 


புயல்‌ தணிந்தபோது புண்பட்டு மண்ணில்‌ புதைந்து 
கிடந்த ஏகலவ்யனை தேடிப்பிடித்து பின்கை கட்டி 
அழைத்து வந்தனர்‌ இளைய யாதவரின்‌ வீரர்கள்‌. 
அவர்களுடன்‌ நாற்பத்தெட்டு நிஷாத வீரர்களும்‌ 
சிறையுண்டனர்‌. ஏகலவ்யன்‌ “நான்‌ பிரக்ஜ்யோதிஷத்தின்‌ 
படைத்தலைவன்‌. அரசமுறைப்படி போர்புரிய 


படைகொண்டு வந்தவன்‌. இங்கு நிகழ்ந்தது போரல்ல, 
சூழ்ச்சி மட்டுமே” என்றான்‌. “எனினும்‌ 
போர்த்தலைவனுக்குரிய நெறிமுறைகளை நாடுகிறேன்‌. 
உரிய முறையில்‌ நான்‌ களப்பலியாக வேண்டும்‌. 
இறுதிச்சடங்குகள்‌ நடத்தப்பட வேண்டும்‌” என்றான்‌. 


இளைய யாதவர்‌ “உன்‌ உடற்குறையை நீ 
உளக்குறையென்று ஆக்கிக்கொண்டாய்‌. மதுராவிலும்‌ 
மதுவனத்திலும்‌ நீ செய்தது போரல்ல, உன்‌ வஞ்சத்தை 
எளியவரிடம்‌ தீர்த்துக்கொண்டாய்‌. இதோ நெறிபிழைத்து 
தோற்கடிக்கப்பட்டாய்‌ என்று உன்‌ வாயால்‌ சொன்னாய்‌. 
அது இனிமேல்‌ நீயும்‌ உன்‌ குடியும்‌ நெறிகளை 
கடைப்பிடிக்க போவதில்லை என்பதற்கான 
அறிவிப்புதான்‌. நாங்கள்‌ முளைத்தெமும்‌ குலம்‌. 
தொடர்ந்து வரும்‌ தாக்குதல்களால்‌ எங்கள்‌ இளம்பயிர்‌ 
அழியலாகாது. எனவே இனி எவரும்‌ எங்கள்மேல்‌ 
படைகொண்டுவர எண்ணமுடியாதபடி உன்‌ அழிவு 
நிகழவேண்டும்‌” என்றார்‌. 


ஏகலவ்யன்‌ “கொல்ல உங்களுக்கு உரிமை உண்டு 
யாதவரே, நான்‌ மண்புகுவதை தடுக்கும்‌ உரிமை இல்லை” 
என்றான்‌. இளைய யாதவர்‌ “நீ மண்புகக்கூடாது. 
மண்ணில்‌ வேரென உறையும்‌ உன்‌ முன்னோருடன்‌ நீ சேர 
நான்‌ விடமாட்டேன்‌” என்றார்‌. தன்‌ வாளை உருவி அவன்‌ 
தலையை வெட்டி வீழ்த்தினார்‌. அந்தத்‌ தலை தனியாக 
துவாரகைக்கு கொண்டுசெல்லப்பட்டு கடலில்‌ 
வீசப்பட்டது. உடல்‌ பாலைநிலத்தில்‌ பறவைகளுக்கு 
உணவாக அளிக்கப்பட்டது. ஒரு துளியும்‌ மண்ணை 
அடையவில்லை. அச்செயல்கள்‌ அனைத்தையும்‌ நிஷாத 
வீரர்கள்‌ பார்க்கும்படி செய்யப்பட்டனர்‌. அவர்கள்‌ அதை 
சென்று அறிவிக்கவேண்டும்‌ என பாலைநிலத்தைக்‌ 
கடந்து ஊர்திரும்பச்‌ செய்யப்பட்டனர்‌. 


“அக்கொலை அதற்கு முன்‌ நிகழ்ந்தவற்றின்‌ தொடர்ச்சி. 
அந்நிகழ்வுகள்‌ அதற்கு முன்‌ நிகழ்ந்தவற்றால்‌ 
மூட்டப்பட்டவை. அது ஒரு நீள்சரடு. ஒருவேளை அதை 
இங்கு இவ்வண்ணம்‌ முற்றறுத்து நிறுத்த அவர்‌ 
விழைகிறார்‌ போலும்‌” என்றார்‌ செளம்யர்‌. 

[।age]lமலையன்‌ சொன்னான்‌. நான்‌ மலையேறி இறங்கி 
செளம்யர்‌ சொன்ன அடையாளங்களினூடாக சென்று 
தண்டகாரண்யத்தின்‌ நடுவே பதினெட்டு 
மலைமுடிகளால்‌ சூழப்பட்ட பள்ளத்தாக்கில்‌ 
செளந்தர்யம்‌, செளம்யம்‌ என அமைக்கப்பட்ட இரு 
மலைமுகடுகளுக்கு நடுவே மண்மடிந்து மலைச்சரிவு 
என்றாகி இறங்கி வந்து வளைந்தெழுந்து மேலே செல்லும்‌ 
கணவாயினூடாக$ செல்லும்‌ பாதை சென்றடையும்‌ 
இடத்தில்‌ அமைந்திருந்த மந்தரம்‌ எனும்‌ ஆயர்சிற்றூரை 
அடைந்தேன்‌. அங்கு இளைய யாதவர்‌ தங்கியிருக்கிறாரா 
என்று உசாவினேன்‌. அங்கு எவருக்கும்‌ அவ்வண்ணம்‌ 
எவரையுமே தெரியவில்லை. முதலில்‌ நான்‌ பெற்றது ஒரு 
பிழைச்‌ செய்தியாக இருக்குமோ என்ற ஐயத்தை 
அடைந்தேன்‌. பின்னர்‌ அவ்வண்ணம்‌ இருக்க 
வழியில்லை என்று உணர்ந்து மேலும்‌ பல வினாக்களை 
கேட்டேன்‌. 


அங்கிருந்த தயை என்னும்‌ சிறுமி பாணர்களும்‌ பிறரும்‌ 
வந்து சந்தித்துச்‌ செல்லும்‌ முனிவர்‌ ஒருவர்‌ 
இங்கிருக்கிறார்‌ என்றும்‌, அவர்‌ தவம்‌ இயற்றுவதில்லை, 
மைந்தருடன்‌ விளையாடி புற்கு குழலிசைத்தும்‌ 
தனித்தமர்ந்தும்‌ பொழுது கழிக்கிறார்‌ என்றும்‌ 
சொன்னாள்‌. “அவர்தான்‌! அவரை சந்திக்கவே நான்‌ 
வந்தேன்‌!” என்று சொன்னேன்‌. ஒரு சிறுவன்‌ “நான்‌ 
அழைத்துச்‌ செல்கிறேன்‌! நான்‌ அழைத்துச்‌ செல்கிறேன்‌!” 
என்று துள்ளினான்‌. “என்‌ பெயர்‌ ருத்ரன்‌, எனக்கு 
அவரை தெரியும்‌” என்றான்‌. ஏராளமான குழந்தைகள்‌ 
“நான்‌ அழைத்துச்‌ செல்கிறேன்‌” என்று கூச்சலிட்டார்கள்‌. 
“சரி, எல்லோரும்‌ சேர்ந்து அழைத்துச்‌ செல்லுங்கள்‌!” 
என்று நான்‌ சொன்னேன்‌. 


அவர்கள்‌ சிறு பறவைகள்போல கூச்சலிட்டபடி எனக்கு 
முன்னால்‌ துள்ளித்‌ துள்ளி ஓடினார்கள்‌. பறவைச்‌ 
சுழல்போல அவ்வூரின்‌ நடுவிலிருந்த சிறிய புற்குடிலை 
வளைத்துக்கொண்டு உள்ளே நுழைந்தார்கள்‌. “உள்ளே 
அவர்‌ இல்லை!” என்று ஒருவன்‌ கூறினான்‌. “எனக்குத்‌ 
தெரியும்‌, அவர்‌ காட்டுக்குள்‌ இருக்கிறார்‌. காட்டுக்குள்‌ 
இருக்கும்‌ இடம்‌ எனக்குத்‌ தெரியும்‌” என்று இன்னொரு 


சிறுவன்‌ கூறினான்‌. “நான்‌ அழைத்துச்‌ செல்கிறேன்‌! 
நான்‌ அழைத்துச்‌ செல்கிறேன்‌!” என்று நூறு குரல்கள்‌ 
வெவ்வேறு சுதியில்‌ கூவின. 


நான்‌ தொடர்வதற்குள்ளாகவே பலர்‌ காட்டுக்குள்‌ 
ஊடுருவி ஓடத்தொடங்கினர்‌. “ஓட வேண்டாம்‌, 
மெதுவாகச்‌ செல்லுங்கள்‌” என்று நான்‌ கூறினேன்‌. 
அவர்களுக்கு இணையாக என்னால்‌ புதர்களில்‌ 
ஊடுருவிச்செல்ல இயலவில்லை. முன்னால்‌ 
சென்றவர்கள்‌ நின்று திரும்பி வந்தனர்‌. பின்னால்‌ 
சென்றவர்கள்‌ முந்திச்‌ செல்ல மீண்டும்‌ அவர்கள்‌ 
முன்னால்‌ சென்றனர்‌. அந்தி வானில்‌ பறவைக்கூட்டம்‌ 
பறக்கும்‌ துகிலெனச்‌ சுழல்வதைப்போல அவர்கள்‌ 
அலைவுகொண்டனர்‌. புதர்களினூடாக 
கீரிக்கூட்டம்போல ஊடுருவினர்‌. புதர்களுக்குமேல்‌ 
தவளைகள்‌ என எழுந்து குதித்தனர்‌. 


அந்தக்‌ குறுங்காடே மலர்கள்‌ பூத்துச்‌ செறிந்து வண்ணம்‌ 
கொண்டிருந்தது. அவ்வாறு முழுக்‌ காடே மலர்‌ எனப்‌ 
பூப்பதை நான்‌ அதற்குமுன்‌ பார்த்ததில்லை. கடல்‌ ஒன்று 
வண்ண நுரைகொண்டு அலைகொள்வதுபோல 
பூங்குலைகள்‌ செறிந்த கிளைகள்‌ உலைந்தன. பூம்பொடி 
உதிர்ந்து அக்காட்டின்‌ தரையே பொன்னிற விரிப்பாகக்‌ 
கிடந்தது. அதன்‌ மேல்‌ கால்வைப்பதே பிழையென்று 
தோன்றும்‌ அளவுக்கு மென்மையான மலர்ப்பொடி 
பரவியிருந்தது. கால்வைத்த இடமெங்கும்‌ சிறுபூச்சிகள்‌ 
எழுந்து ரீங்கரித்து பறந்தன. பலநூறு சிறு பறவைகள்‌ 
அமர்ந்தும்‌ எழுந்தும்‌ கொத்திக்கொண்டிருந்தன. 
எங்களைக்‌ கண்டு காற்றில்‌ சிறகடித்து எழுந்து 
மலர்களை மழைத்துளிகள்போல உதிரச்செய்தன. 


தலைக்குமேல்‌ குருதிச்செந்நிறமும்‌ வெண்ணிறமும்‌ 
பொன்னிறமும்‌ என மலர்கள்‌ பூத்த கிளைகள்‌ தழைந்து 
சலிப்புற்று நின்றன. பொன்மஞ்சள்‌ நிறமே 
ஓங்கியிருந்தமையால்‌ செந்நிறமும்‌ வெண்ணிறமும்‌ 
அதன்‌ வேறுவேறு நிலைகள்‌ என்று ஆகி பேரோவியம்‌ 
ஒன்று கண்முன்‌ விரிந்தது. ஒரு சிறு காற்று கடந்து 
சென்றபோது மலர்களும்‌ பொடிகளும்‌ உதிர்ந்து 
அவ்வண்ணம்‌ திரையென்றாகி என்‌ முன்‌ நெளிந்தது. 
குழந்தைகள்‌ அம்மலர்ப்பொடியில்‌ குதித்து 
விளையாடின. துள்ளி கிளைகளைப்பற்றி உலுக்கி மலர்‌ 
உதிரச்‌ செய்தன. அம்மலர்களிலிருந்து வண்டுகள்‌ 
முழங்கி எழுந்தன. 


ஒவ்வொரு மரமும்‌ ஒரு யாழென்று தோன்றியது. 


தொட்டதும்‌ நரம்பதிரும்‌ இசையை தேக்கி வைத்த ஆழம்‌ 
கொண்டவை. விரலுக்காக காத்திருப்பவை. இசைக்கு 
முந்தைய கணத்தில்‌ இறுகி நின்றிருப்பவை. எனில்‌ 
இந்தப்‌ பாறைகள்‌ அனைத்தும்‌ முழவுகளா? தேன்‌ 
உண்ணும்‌ பறவைகள்‌ காற்றில்‌ சிறகடித்து நின்றன. 
அவற்றின்‌ துளித்துளிப்‌ பேச்சொலிகள்‌. உலையும்‌ 
கிளையிலிருந்து வண்டொலியுடன்‌ உதிர்ந்த மலரொன்று 
ரீங்கரித்தபடி மண்சேர்ந்தது. அதிலிருந்து எழுந்த வண்டு 
மீண்டும்‌ சென்று கிளையில்‌ அமைந்தது. 


வண்ணமும்‌ ஒளியும்‌ மணமும்‌ இளங்காற்றின்‌ 
தண்மையும்‌ ஒன்றென்றே ஆன அச்சூழல்‌ என்னை 
பித்தெழச்‌ செய்தது. ஒரு கனவிலன்றி வேறெங்கும்‌ 
அப்படி ஒரு நிலத்தை காண இயலாது. கற்பனையில்‌ 
திளைத்து மெய்யுலகு மறைந்து வேறெங்கோ மொழி 
உருவாக்கிய நிலத்தில்‌ வாழும்‌ கவிஞனென்று என்னை 
உணர்ந்தேன்‌. மெய்யாகவே அந்த மயக்கம்‌ அப்போது 
உருவாயிற்று. அது ஒரு காடா அன்றி எதேனும்‌ 
தொல்நூலின்‌ அணிகொண்ட சொற்கள்‌ சமைத்த 
கற்பனையில்‌ நான்‌ கடந்துவிட்டேனா? மரமெல்லாம்‌ 
மலராகும்‌ ஒரு நிலம்‌ இப்புவியில்‌ இருக்க இயலுமா 
என்ன? 


அக்காடே ஒரு மாபெரும்‌ மலரென்றாகிவிட்டது. ஒரு 
சிறுவண்டென அதற்குள்‌ நுழைந்து திசை மறந்தேன்‌. 
உடலெல்லாம்‌ பூம்பொடி மூடியது. என்‌ ஆடைகள்‌, 
தலைமுடி, கைகால்கள்‌ அனைத்திலும்‌ செம்மஞ்சள்‌ நிறப்‌ 
ப பொன்னென்றாகி பொன்னில்‌ மூழ்கித்‌ திளைத்து 

சன்றுகொண்டிருந்தேன்‌. என்‌ முன்னால்‌ கடந்து சென்ற 
கீரியொன்று பூம்பொடியால்‌ பொன்னென்றாகியிருந்தது. 
மரக்கிளை ஒன்றிலிருந்து தொங்கி இறங்கிய குரங்கு 
பொன்னிறப்‌ பூம்பொடியால்‌ மூடப்பட்டிருந்தது. 
பூம்பொடியின்மேல்‌ பாம்புகள்‌ சென்ற தடங்கள்‌ பொன்‌ 
வடுக்களாக தெரிந்தன. 


“அங்கே! அங்கே!” என்று ருத்ரன்‌ கூறினான்‌. “எங்கே?” 
என்றேன்‌. “அங்கே... அங்கே புல்லாங்குழல்‌ கேட்கிறது! 
அங்கிருக்கிறார்‌!” என்றான்‌ ருத்ரன்‌. அவன்‌ 
கைகாட்டியதும்‌ அனைவரும்‌ அமைதியாயினர்‌. 
ஓசைகள்‌ முற்றடங்கியபோது அங்கிருந்த கிளிக்‌ 
கொஞ்சல்களும்‌ வண்டு மிழற்றல்களும்‌ கலந்து காற்றின்‌ 
ஓசையின்‌ மேல்‌ ஏறி என்னைச்‌ சூழ்ந்தன. அவை 
அனைத்தினூடாகவும்‌ கலந்து அனைத்தையும்‌ 
இணைத்து அடிப்படை சுதியென்றாகி 
ஒலித்துக்கொண்டிருந்த குழலிசையை நான்‌ கேட்டேன்‌. 


அங்கு நின்று செவியே உயிரென்றாகி அதை 
கேட்டுக்கொண்டிருந்தோம்‌. 


அந்த ஓசை சுழன்று சுழன்று வந்தது. சிலந்தியின்‌ 
பட்டுநூல்‌ வலை என வடிவம்கொண்டு அசைந்தது. 
புகைச்சுருளா, தளிர்முனையா, நீர்த்துளி நடுக்கா? 
வழிந்து பொன்‌ கம்பியென இழுபட்டது. வழுக்கி 
வழுக்கிச்‌ சென்று சுருண்டெழுந்தது. உயிர்‌ நாடகங்கள்‌ 
அனைத்தையும்‌ அவ்விசையில்‌ பார்த்தேன்‌. 
சிறுபுழுவென நெளிந்து நெளிந்து பின்‌ அசைவிழந்து 
தன்னை தன்னாலேயே சிறையிட்டுக்கொண்டு 
தவமிருந்து சிறகு கொண்டு எழுந்து காற்றில்‌ பறந்து 
அலைவு கொண்டு மறைந்து மீண்டும்‌ எழுந்தது. முட்டை 
உடைத்து எழுந்து வந்தன விழிவெறித்த பல்லிகள்‌. 
கருக்குடம்‌ உடைந்து ஈரம்‌ சிலிர்க்க எழுந்து நின்றன 
கன்றுகள்‌. நீரில்‌ சேற்றில்‌ துடிதுடித்து திளைத்தன 
பல்லாயிரம்கோடி புழுக்கள்‌. 


கருவறை கிழித்து வெளிவந்து கண்‌ திறந்து உலகைப்‌ 
பார்த்து திகைக்கும்‌ கன்றின்‌ மயங்கல்‌. பெரும்‌ பசி 
கொண்டு உடல்‌ துள்ள அன்னை மடி தேடிய 
நாய்க்குட்டியின்‌ துடிப்பு. சிறகு முளைத்த பின்‌ 
கூண்டிலிருந்து தவிக்கும்‌ குஞ்சின்‌ தவிப்பு. புழுக்கள்‌ 
வாய்கவ்வி நெளிந்தும்‌ பூச்சிகள்‌ சிறகிணைத்துப்‌ 
பறந்தும்‌, நாகங்கள்‌ பிணைந்தும்‌, நாரைகள்‌ கழுத்து 
பிணைத்து ஆடியும்‌, மான்கள்‌ தழுவிக்கொண்டும்‌, 
எருமைகள்‌ கொம்புமுட்டியும்‌, யானைகள்‌ 
மலைப்பாறைகள்‌ என மத்தகம்‌ அறைந்துகொண்டும்‌ 
இயற்றும்‌ காதல்‌. விழி மெல்ல சரியும்‌ பறவையின்‌ சாவு. 
வால்நுனி அணையும்‌ நாகத்தின்‌ மறைவு. மரத்தில்‌ 
சாய்ந்து நின்றிருக்கும்‌ யானையின்‌ இறுதித்‌ துதிக்கை 
அசைவு. விரல்கள்‌ ஒவ்வொன்றாக விரிந்து விடுபடும்‌ 
விலங்கின்‌ விழிவெறிப்பு. எரிந்தெழுதல்‌ 
அணைந்தமைதல்‌. அலைகொள்ளல்‌ அடங்கியமைதல்‌. 
வீழ்தல்‌ மறைந்து எழுதல்‌. முடிவின்மை என நிகழும்‌ 
தனிக்கணங்கள்‌. 


என்ன நிகழவில்லை அங்கு என்று எனக்கு சொல்லத்‌ 
தெரியவில்லை. இளைய பாண்டவரே, நான்‌ கேட்டது 
இசைதானா என்றும்‌ எனக்கு தெரியவில்லை. அது இங்கு 
இவையனைத்தையும்‌ நிகழ்த்தும்‌ ஒன்றின்‌ செவியுணர்‌ 
வெளிப்பாடு. இவையனைத்துமாகிய அது தானன்றி 
மாறி தன்னை தூய ஒலியென்றாக்கி காட்டுவது. ஒரு 
தருணம்‌ உண்மையில்‌ நான்‌ கேட்டது ஒரு சிறு துளி 
மட்டும்தானா? அதை நான்‌ செவிகளால்‌ கேட்கவே 


இல்லையா? அலைகடலில்‌, பேரருவியில்‌, சுழற்காற்றில்‌, 
எரிமலை வெடிப்பில்‌ நிகழும்‌ அதுவேதானா? அறியேன்‌. 
அங்கு நான்‌ கேட்டதை என்றோ ஒரு நாள்‌ ஒரு 
காவியமென எழுதுவேன்‌. அதன்‌ சதுப்பில்‌ ஒரு சிறு 
பட்டாம்பூச்சியெனச்‌ சென்று பதிந்து தடமாகி மறைவேன்‌. 


முடிவிலாது வெல்பவன்‌ இசைக்கலைஞன்‌. முடிவிலாது 
தோற்பவனே இசைஞானி. அங்கு விண்ணெழுந்து 
விண்ணெழுந்து சரியும்‌ ஒரு கோடி கைகளை கண்டேன்‌. 
தொட்டுத்‌ தொட்டு நழுவும்‌ நோக்குகளை கண்டேன்‌. 

ண்‌ விண்‌ என சொல்லி அமையும்‌ மண்‌ பொருட்கள்‌ 
அனைத்தையும்‌ கண்டேன்‌. தன்னை தானென உணர்ந்து 
தருக்கி, தானே என தனையுணர்ந்து இறங்கி ஊசலாடும்‌ 
முடிவிலியை கண்டேன்‌. இங்கு இவையென்றாகி 
நிறைந்திருப்பதும்‌, இவையெங்கிலும்‌ நிறைந்து 
எஞ்சுவதும்‌, இவையனைத்திலும்‌ படிய இயலாதாகி 
பிறிதொரு வெளியில்‌ நின்றிருப்பதும்‌, இங்கிருந்து 
எழுந்து சென்று தொடத்‌ தக்கதும்‌, இங்கிருக்கும்‌ 
அனைத்தையும்‌ துறந்தால்‌ மட்டுமே அறியத்‌ தக்கதும்‌ 
ஆகிய ஒன்று. 


இசை அகநிகழ்வு. அகம்‌ புறத்தை மீட்டுவது. மீட்டப்பட்ட 
புறம்‌ பெருகி அகத்தை ஆள்வது. அந்த இசை 
பொறியுணரும்‌ சுவைகளனைத்துமாகி அங்கெல்லாம்‌ 
நிறைந்தது. எரிந்தது, இருண்டது, நாறியது, கசந்தது, 
முழங்கியது. பின்பு குளிர்ந்தது, ஒளிர்ந்தது, இனித்தது, 
இசைத்தது. இசை அலையடிப்பது, நிலை கொள்ளாதது, 
சென்று மீள்வது, நிகழ்கையிலேயே இருப்பு கொள்வது. 
அங்கோ நிகழாது அமைந்திருக்கும்‌ இசை ஒன்றை 
கண்டேன்‌. அருமணி நிகழ்வும்‌ இருப்பும்‌ ஒன்றே என 

வதுபோல. அங்கு இசையென தன்னை 
வெளிப்படுத்திய ஒன்று பிறிதொன்றை நோக்கி நீயும்‌ 
நானே என்றது. ஆம்‌, நானே நீ என்றது அது. 


(ரர வஊ:]நான்‌ என்னை உணர்ந்தபோது இசை அங்கு 
நின்றுவிட்டிருந்தது. என்னைச்‌ சுற்றி அக்குழந்தைகள்‌ 
அனைவரும்‌ ஆங்காங்கே அசைவிலாது 
அமர்ந்திருந்தனர்‌. ருத்ரன்‌ தன்னிலை கொண்டு “அங்கே” 
என்று கைகாட்டினான்‌. “ஆம்‌” என்று நான்‌ 
தலையசைத்தேன்‌. அவன்‌ “வருக: என்று கைகாட்டி 
என்னை மட்டும்‌ அழைத்துச்‌ சென்றான்‌. பிற மைந்தர்‌ 
அப்போதும்‌ எஞ்சும்‌ இசையில்‌ அங்கேயே 
ஆழ்ந்திருந்தனர்‌. நாங்கள்‌ நடந்து அனலெனப்‌ பூத்த 
சிறுபுதர்களை விலக்கி, மலர்களிலிருந்து மலர்களுக்குச்‌ 
சென்று, மலர்களில்‌ புதைந்து, மலர்களில்‌ எழுந்து, 


மலர்களில்‌ நீந்தி முன்னால்‌ சென்றோம்‌. 


சிற்றோடை ஒன்றை நோக்கிச்‌ சரிந்த மலைச்சரிவில்‌ 
சிறுமலர்ச்செடிகள்‌ பூத்து பொன்னிறப்‌ பெருவிரிப்பு என 
விரிந்திருந்தன. அதன்மேல்‌ இளைய யாதவர்‌ அந்தப்‌ 
புற்குழலை தன்‌ நெஞ்சில்‌ வைத்து இரு கைகளையும்‌ 
தலைக்குமேல்‌ அணையென வைத்து மல்லாந்து 
படுத்திருப்பதை பார்த்தேன்‌. அவர்‌ தலையில்‌ 
அம்மயிற்பீலி இளங்காற்றில்‌ நலுங்கிக்கொண்டிருந்தது. 
அக்குழல்‌ தன்‌ இசை அனைத்தையும்‌ 
வெளிப்படுத்திவிட்டதுபோல்‌ மயங்கி அமைந்திருந்தது. 
அவர்‌ உடலில்‌ எங்கும்‌ அசைவில்லை. இடது கால்‌ 
பாதத்தை மட்டும்‌ மெல்ல சுழற்றிக்கொண்டிருந்தார்‌. 


அக்காலில்‌ கட்டைவிரல்‌ நகம்‌ மட்டும்‌ கருமை 
கொண்டிருப்பதை கண்டேன்‌. குறையற்ற முழுமை 
கொண்ட அவர்‌ உடலில்‌ அது ஒன்றே குறையென்று 
தெய்வங்களால்‌ அமைக்கப்பட்டதென்று முன்னரே 
அறிந்திருந்தேன்‌. அத்தருணத்தில்‌ அது அவர்‌ அழகின்‌ 
உச்சமென்று தோன்றியது. புற்சுவை உணர்ந்து தன்னில்‌ 
மயங்கிய மானின்‌ அரைவிழியென ஈரக்கரிய ஒளி 
கொண்டிருந்தது அது. ஒருகணம்‌ நோக்குகையில்‌ 
புதருக்குள்‌ நின்று மேயும்‌ மானொன்றின்‌ விழியென்றே 
அது அசைந்தது. 


எழுகதிரொளி அவர்‌ தலைக்குப்‌ பின்னால்‌ இருந்தது. 
அங்கிருந்து மரங்களினூடாக வந்த வெளிச்சத்தில்‌ 
அவருடைய நிழல்‌ காலடி நிலத்தில்‌ விழுந்து நுடங்கிக்‌ 
கிடந்தது. அது முதலில்‌ நிழலென்று தோன்றியது. 
பின்னர்‌ அது ஓர்‌ உருவென்று கண்டேன்‌. இடையொடுந்து 
முற்றாக மடிந்த ஒரு மானுட உடல்‌. முதியவர்‌, அந்தணர்‌. 
மின்னும்‌ கண்கள்‌ கொண்டவர்‌. அவர்‌ இளைய 
யாதவரைப்‌ பார்த்தபடி அங்கே அமர்ந்திருந்தார்‌. அவர்‌ 
முகத்திலும்‌ பேரழகு மிக்க ஊழ்கப்‌ புன்னகை இருந்தது. 


“அது யார்‌?” என்று நான்‌ கேட்டேன்‌. கைசுட்டி “அவர்‌ 
காலடியில்‌ அமர்ந்திருப்பவர்‌?” என்று மீண்டும்‌ கேட்டேன்‌. 
“அவர்‌ நேற்று இங்கே வந்தார்‌. இரண்டு சூதர்கள்‌ அவரை 
ஒரு தாலத்தில்‌ வைத்து கொண்டுவந்தனர்‌. அவர்‌ 
முனிவருடன்‌ அக்குடிலிலேயே தங்கினார்‌. அவர்கள்‌ ஒரு 
சொல்லும்‌ பேசிக்கொள்ளவில்லை. ஒருவரை ஒருவர்‌ 
பார்த்தபடி இதேபோல அமர்ந்திருந்தார்கள்‌” என்று 
ருத்ரன்‌ சொன்னான்‌. “இங்கே எப்படி வந்தார்‌?” என்றேன்‌. 
ருத்ரன்‌ “ஆம்‌, எப்படி வந்தார்‌?” என்றான்‌. “அவரிடம்‌ 
சென்று வணங்க விழைகிறேன்‌” என்றேன்‌. “ஆனால்‌ 


அவ்வூழ்க நிறைவை நான்‌ ஊடுருவலாமா என்று 
தயங்குகிறேன்‌.” 


அச்சொற்களை நான்‌ முடிப்பதற்குள்‌ தொலைவிலிருந்து 
நீள்‌அம்பொன்று வந்து அவர்‌ இடநெஞ்சில்‌ பாய்ந்து 
தைத்து நின்றது. கண்விரைவால்‌ கணமென அதை 
காணமுடிந்தது. சித்தமுணர்வதற்குள்‌ அவர்‌ உடலில்‌ 
சிற்றலைபோல்‌ மெல்லிய துடிப்பொன்று எழுந்து 
அடங்கியது. “என்ன? என்ன?” என்று நான்‌ கேட்டேன்‌. 
“அம்பு!” என்று ருத்ரன்‌ சொன்னான்‌. “அம்பா? யார்‌?” 
என்றேன்‌. அவன்‌ ஓடத்தொடங்கியிருந்தான்‌. நானும்‌ 
புதர்களை விலக்கி அவரை நோக்கி ஓடினேன்‌. அணுகி 
அவ்விசையிலேயே விழுந்து மண்டியிட்டு அவரை 
தொட்டேன்‌. அவர்‌ உடலிலிருந்து உயிர்‌ அகன்றிருந்தது. 


அவர்‌ முகத்தில்‌ அனைத்தும்‌ அறிந்ததுபோல்‌ இளநகை 
குடிகொண்டிருந்தது. சிரித்துக்கொண்டே எழுந்து 
அனைத்தையும்‌ களியாட்டென மாற்றிவிடுவார்‌ 
என்பதுபோல்‌. அந்த அம்பு அவர்‌ விலாவின்‌ நடுவே 
புகுந்து ஆழப்‌ புதைந்து நெஞ்சக்குலையை 
தைத்திருந்தது. அது தைத்த அக்கணத்திலேயே அவர்‌ 
உயிர்துறந்திருந்தார்‌. சுடர்‌ அணைவதுபோல்‌, 
கனியுதிர்வதுபோல்‌ மிகமிக எளிதான ஒரு நிகழ்வு. 
இருத்தலுக்கும்‌ இன்மைக்கும்‌ நடுவே காலம்‌ என்று ஒன்று 
இல்லை என்று ஒரு தொல்கூற்று உண்டு. பாண்டவரே, 
காலமின்மையில்‌ நிகழ்ந்தது அவரது இறப்பு. 


அப்பாலிருந்து இரு வேடர்கள்‌ ஓடிவந்தனர்‌. அவர்மேல்‌ 
அம்பு தொடுத்த முதிய வேடன்‌ அருகணைந்து 
“மானுடன்‌!” என்றான்‌. “யார்‌?” என்று பின்னால்‌ வந்த 
இளைஞன்‌ கேட்டான்‌. “அது மானின்‌ விழியல்ல, இங்கே 
ஒருவன்‌ படுத்திருந்திருக்கிறான்‌!” என்று முதியவன்‌ 
சொன்னான்‌. நான்‌ எழுந்ததும்‌ அவர்கள்‌ இருவரும்‌ 
என்னை அம்பு எடுத்து குறிவைத்தனர்‌. என்‌ கையில்‌ 
படைக்கலம்‌ எதுவும்‌ இல்லை என்று கண்டதும்‌ “நாங்கள்‌ 
த என்று எண்ணினோம்‌. மானுக்காகவே அம்பு 
தொடுத்தோம்‌. மானுடர்‌ என்று அறிந்திருக்கவில்லை” 
என்றான்‌. 


இளையவன்‌ “சிறுவன்‌ உடனிருக்கிறான்‌. இங்கே அருகே 
ஊர்‌ இருக்கிறது. இங்கு நிற்கவேண்டாம்‌, ஓடிவிடுவோம்‌” 
என்றான்‌. இருவரும்‌ திரும்பி விரைந்து அகன்று ஓடினர்‌. 
அவர்கள்‌ இருவருமே வலக்கையில்‌ நான்கு விரல்‌ 
மட்டுமே கொண்டிருந்தனர்‌. நான்‌ அவர்களை 
திகைப்புடன்‌ நோக்கிக்கொண்டிருந்தேன்‌. அவர்கள்‌ 


புதர்களில்‌ மீன்கள்‌ நீரில்‌ மூழ்குவதுபோல்‌ மறைந்தனர்‌. 
பின்னாலிருந்து சிறுவர்கள்‌ ஓடிவந்தனர்‌. 
“இறந்துவிட்டார்‌!” என்று ஒருவன்‌ கூவினான்‌. “நான்‌ 
முதலிலேயே பார்த்தேன்‌... நான்‌ முதலிலேயே பார்த்தேன்‌” 
என்றான்‌ இன்னொருவன்‌. “வேடர்கள்‌ வருவதையே நான்‌ 
பார்த்தேன்‌!” என்று இன்னொருவன்‌ கூவினான்‌. “நான்‌ 
பார்த்தேன்‌! நான்‌ பார்த்தேன்‌!” என்று கூச்சல்களுடன்‌ 
அவர்கள்‌ பூசலிட்டனர்‌. 


“ஊருக்குள்‌ சென்று கூறுக...” என்று நான்‌ சொன்னேன்‌. 
“நான்‌ சொல்கிறேன்‌... நான்‌ சொல்கிறேன்‌” என்று 
கூவியபடி அவர்கள்‌ ஓடினர்‌. இறுதியாக ஒரு சிறுவன்‌ 
திரும்பி என்னிடம்‌ மழலைக்குரவில்‌ திக்கலுடன்‌ “நான்‌ 
நான்‌ நான்‌ போய்‌ சொல்லுவேன்‌” என்று கைசுட்டி 
காட்டினான்‌. அவனும்‌ அவர்களைத்‌ தொடர்ந்து 
ஓடினான்‌. ருத்ரன்‌ “அவர்‌ இங்கே உயிர்விட 
வந்திருப்பதாக பலமுறை சொல்லியிருக்கிறார்‌. ஆகவே 
எவருக்கும்‌ இதில்‌ திகைப்பில்லை” என்றான்‌. 


நான்‌ அப்போதுதான்‌ உளமுணர்ந்து “அவர்‌ எங்கே?” 
என்றேன்‌. “இங்கிருந்த உடல்மடிந்த முதியவர்‌? எங்கே 
அவர்‌?” சுற்றிலும்‌ திரும்பித்‌ திரும்பி நோக்கி புதருக்குள்‌ 
அவர்‌ மல்லாந்து விழுந்திருப்பதை கண்டேன்‌. அவர்‌ 
அந்த அம்பு வந்ததைக்‌ கண்ட அதிர்ச்சியில்‌ 
உயிர்துறந்திருந்தார்‌. கைகள்‌ இருபுறமும்‌ விலகி 
விரிந்திருக்க முகம்‌ ஊழ்கப்‌ புன்னகையுடனே 
உறைந்திருந்தது. நான்‌ திரும்பி இளைய யாதவரை 
பார்த்தேன்‌. இருவர்‌ முகத்திலும்‌ ஒரே புன்னகை 
இருப்பதாகத்‌ தோன்றியது. 


என்‌ உளமயக்கா அது? ஆனால்‌ ருத்ரன்‌ “அம்பு 
படுவதற்கு முன்பு நான்‌ ஒன்றை கண்டேன்‌” என்றான்‌. 
நான்‌ திரும்பிப்‌ பார்த்தேன்‌. “அந்த முதியவர்‌ கரிய 
வண்டுபோல வந்து அவர்‌ கட்டைவிரலின்‌ கரிய நகத்தில்‌ 
அமர்ந்து அப்படியே உள்ளே சென்று மறைந்தார்‌. 
அதன்பின்‌ அந்தக்‌ கரிய நகம்‌ மேலும்‌ ஒளிவிட்டது” 
என்றான்‌. நான்‌ பொருள்‌ விளங்கா வெறிப்புடன்‌ 
அவனை நோக்கிக்கொண்டு நின்றேன்‌. தொலைவில்‌ 
மந்தரம்‌ என்னும்‌ அச்சிற்றூருக்குள்‌ சங்கொலி எழுந்து 
இளைய யாதவரின்‌ இறப்பை அறிவித்தது. 


தின்று... பெரியவனாகி...” மூக்கை கையால்‌ 
துடைத்தபின்‌ “அவ்வளவு அப்பங்கள்‌... மூன்று 
அப்பங்கள்‌” என்றான்‌. அவன்‌ உலகில்‌ மூன்றுதான்‌ 
மிகப்பெரிய எண்‌ என்று அர்ஜுனன்‌ அறிந்தான்‌. 


ரதம்‌ வடக்குக்கோட்டையை நெருங்கியது. யுயுத்சு 
இயல்பாக அர்ஜுனன்‌ மடியில்‌ ஏறி அமர்ந்து அவன்‌ 
கைகளைப்பிடித்துக்கொண்டு “நகுலன்‌ என்னை 
அடிக்கிறான்‌. அவனை நான்‌ கூட்டிக்கொண்டு 
போகமாட்டேன்‌. சகதேவன்‌ சிவப்பாக இருக்கிறான்‌. 
அவன்‌... அவன்‌... அவன்‌...” என்று பேசிக்கொண்டே 
வந்தான்‌. வடக்குவாயிலில்‌ யானை ஒன்று பிளிறும்‌ ஒலி 
கேட்டது. பாகர்களின்‌ குரலும்‌ பலர்‌ கூச்சலிட்டபடி 
ஓடுவதும்‌ தெரிந்தது. அர்ஜுனன்‌ ரதத்தை நிறுத்தும்படி 
சொன்னான்‌. அவனைக்‌ கடந்து ஓடிய ஒரு பாகனை 
நிற்கச்சொல்லி “என்ன ஓசை அங்கே?” என்றான்‌. 


அவன்‌ வணங்கி “மீண்டும்‌ இளைய யானை ஒன்று 
சினம்கொண்டிருக்கிறது இளவரசே” என்றான்‌. 
அக்கணமே அனைத்தும்‌ தெளிவடைந்ததுபோல 
உணர்ந்தாலும்‌ அர்ஜுனன்‌ “எந்த யானை?” என்றான்‌. 
“இளம்யானை. பத்து வயதே ஆகிறது 
இரண்டாண்டுகளுக்கு முன்பு அதை கங்கைக்கரை 
காட்டில்‌ கானுலாவுக்குக்‌ கொண்டுசென்றனர்‌. அப்போது 
வில்வித்தை பயில்பவர்களில்‌ எவருடைய அம்போ 
அதன்‌ மேல்‌ தைத்துவிட்டது. புண்‌ ஆறுவாரங்களில்‌ 
ஆறிவிட்டாலும்‌ அதன்‌ பின்‌ யானை 
அகம்திரிந்துவிட்டது. முன்பு இனியசிறுவனாக இருந்தது. 
இப்போது எப்போதும்‌ சினத்துடன்‌ இருக்கிறது. இதற்குள்‌ 
இரண்டுபாகன்களை அடித்து இடையை ஓஒடித்துவிட்டது. 
மாதங்கர்களுக்குத்‌ தெரிந்த அனைத்து மருத்துவமும்‌ 
செய்துவிட்டார்கள்‌. பலவகையில்‌ அதை 
அமைதிப்படுத்தி பயிற்சிகொடுக்க முயல்கிறார்கள்‌. அது 
அடங்கமறுக்கிறது.” 


கூச்சல்கள்‌ உரக்க ஒலித்தன. “சாலைக்குச்‌ செல்கிறது! 
சாலைக்கு!” என்ற கூச்சல்‌ கேட்டது. அறுபட்ட சங்கிலிகள்‌ 
உடலில்‌ தொங்கி ஆட அஸ்வத்தாமா 
வடக்குக்கோட்டைவாயிலுக்கு அப்பாலிருந்த 
யானைமுற்றத்தில்‌ ஏறிவருவதை அர்ஜுனன்‌ கண்டான்‌. 
துதிக்கையைச்‌ சுழற்றியபடி தலைகுலுக்கி சினத்துடன்‌ 
வந்த யானை அந்த விரிந்த வெளியில்‌ நின்று எப்பக்கம்‌ 
செல்வது என்று தெரியாமல்‌ தடுமாறி துதிக்கையை வீசி 
திரும்பித்‌ திரும்பி நோக்கியது. பின்னாலிருந்து 
கூவியபடி வந்த பாகன்களைக்‌ கண்டதும்‌ தலையைக்‌ 

[।agelமலையன்‌ சொன்னான்‌. அரசே, இளைய 
யாதவரின்‌ விண்புகுதல்‌ செய்தியை புறவுலகுக்குச்‌ 
சொல்லும்‌ கடமையை ஊழ்‌ எனக்கு அளித்தது. சான்றாக 
அவருடைய காதில்‌ கிடந்த குண்டலங்களையும்‌ 
கையிலிருந்த கணையாழியையும்‌ எடுத்துக்கொண்டேன்‌. 
அவற்றிலிருந்த அருமணிகள்‌ அனைத்திலும்‌ உள்ளே 
சங்கும்‌ ஆழியும்‌ பொறிக்கப்பட்டிருந்தன. அவற்றை 
கண்ணெதிரில்‌ தூக்கிப்பார்க்கும்‌ எவருக்கும்‌ அது 
எவருடையதென்பது ஐயமில்லாது தெரியும்‌. 


செல்லும்‌ வழியெங்கும்‌ நான்‌ சூதரிடமும்‌ வணிகரிடமும்‌ 
அச்செய்தியை உரைத்துக்கொண்டே இருந்தேன்‌. ஆகவே 
ஒற்றர்கள்‌ வழியாக நான்‌ செல்லும்‌ இடத்திற்கெல்லாம்‌ 
அச்செய்தி முன்னரே சென்று சேர்ந்திருந்தது. நான்‌ சான்று 
காட்டி அதை உறுதிப்படுத்த மட்டுமே வேண்டியிருந்தது. 
என்னை யாதவ ஒற்றர்கள்‌ பிடித்துக்கொண் 
படகினூடாக மதுரா நகருக்கு கொண்டு சென்றனர்‌. 


யமுனையில்‌ படகிறங்கி நகர்புகுந்து தெருக்களினூடாக 
வருகையில்‌ அங்கு துயரம்‌ நிறைந்திருப்பதை கண்டேன்‌. 
ஆனால்‌ பொன்றாப்‌ பெருந்துயர்‌ அல்ல அது. 
எதிர்பார்த்திருந்த ஒன்று நிகழ்கையில்‌ எழும்‌ நிறைவு 
கலந்த துயர்‌. அது அசைவில்லாதது, மற்ற 
துயர்களைப்போல ஓங்கி தணிந்து 
அலைகொள்வதில்லை. இல்லத்து மாமுதியவர்கள்‌ 
விழுகையில்‌ அதை கண்டதுண்டு. மங்கலச்‌ சாவு என்று 
அதை சொல்வார்கள்‌. 


அது அவ்வண்ணமே நிகழும்‌ என வாழ்வை 
அறிந்தமைந்தமையால்‌ எழுவது. அல்லது நெடுங்காலம்‌ 
தங்களைச்‌ சூழ்ந்திருந்த ஒன்று அகல்கையில்‌ ஏற்படும்‌ 
விடுதலை உணர்வு. உண்மையில்‌ சாவல்ல மனிதர்களை 
அலைக்கழிப்பது, சாவின்‌ பொருளின்மைதான்‌. 
இளமையில்‌ நிகழும்‌ சாவு துணுக்குறச்‌ செய்கிறது. அது 
ஒரு பொருளில்லா விடுகதை. முதுமைச்சாவு தன்‌ 
பொருளை தானே விளக்குவது. ஆகவே முடிவுகொண்ட 
பாடல்‌ போன்றது. 


நான்‌ செல்கையில்‌ மதுராவின்‌ அரண்மனையின்‌ 


சிற்றவையில்‌ நிஷதன்‌ தன்‌ இளையோருடன்‌ 
அமர்ந்திருந்தார்‌. அவையில்‌ என்னை கொண்டுசென்ற 
ஒற்றன்‌ என்‌ வருகையை அறிவித்தான்‌. நான்‌ உள்ளே 
சென்று என்‌ ஊரையும்‌ குலத்தையும்‌ பெயரையும்‌ 
அறிவித்து நிகழ்ந்தனவற்றை சுருக்கமான சொற்களால்‌ 
கூறினேன்‌. கூறிக்‌ கூறி ஒரு செய்யுள்போல்‌ அதை 
யாத்திருந்தேன்‌. அவை முறைமைப்படி “இளைய யாதவர்‌ 
விண்புகுக! வெல்க விருஷ்ணி குலம்‌! வெல்க யாதவப்‌ 
பெருங்குலம்‌!” என்று ஓசையிட்டது. 


ஆனால்‌ நிஷதனும்‌ உல்முகனும்‌ இயல்பாகவே இருந்தனர்‌. 
இருவர்‌ முகங்களிலும்‌ அதிர்ச்சியோ துயரோ 
தென்படவில்லை. நிஷதன்‌ சற்று அசைந்து அமர்ந்து 
“தெய்வங்களும்‌ மூதாதையரும்‌ அருள்க! இதை இந்த 
அவை பல நாட்களாக எதிர்பார்த்திருந்தது” என்றார்‌. 
“துயரத்திற்குரியது, எனினும்‌ இயன்றே ஆவது. 
இவ்வண்ணம்‌ இது நிகழவேண்டும்‌ என்பதே ஊழ்‌ எனில்‌ 
அவ்வாறே.” 


அமைச்சர்‌ ஒருவர்‌ “முறைப்படி இதை நகருக்கு 
அறிவிக்கலாமல்லவா?” என்றார்‌. “நகர்‌ முன்னரே 
அறிந்திருக்கிறது. நாம்‌ அளிக்க வேண்டியது அரச 
உறுதிப்பாட்டை மட்டுமே. அரசமுறையாக பதினாறு நாள்‌ 
துயரத்திற்கும்‌, நாற்பத்தியோராவது நாள்‌ விண்ணேற்றச்‌ 
சடங்குகளுக்கும்‌ ஆணையிடுக! அனைத்தையும்‌ ஒருங்கு 
செய்க!” என்றார்‌ நிஷதன்‌. “ஆணை?” என்று அமைச்சர்‌ 
தலைவணங்கினார்‌. 


பின்னர்‌ அங்கு நிகழ்ந்ததெல்லாம்‌ அரசுசூழ்தல்‌ மட்டுமே. 
எவ்வண்ணம்‌ அத்துயர்‌ அறிவிக்கப்படவேண்டும்‌, 
அரசகுடியினரில்‌ எவருக்கெல்லாம்‌ அத்துயர்‌ 
அறிவிக்கப்படவேண்டும்‌, அதற்கான சொற்கள்‌ மற்றும்‌ 
முறைமைகள்‌ என்னென்ன, விருஷ்ணி குலத்தில்‌ 
எவரெவருக்கெல்லாம்‌ செய்திகள்‌ செல்லவேண்டும்‌, எந்த 
அடுக்கில்‌ அனுப்பப்படவேண்டும்‌ என்பவை 
பேசப்பட்டன. நான்‌ சிறு பீடத்தில்‌ கைகளைக்‌ கட்டி 
அமர்ந்து அதை கேட்டுக்கொண்டிருந்தேன்‌. முதலில்‌ என்‌ 
உள்ளம்‌ எரிந்தது, கொந்தளித்தது, பின்‌ அடங்கியது, 
இறுதியில்‌ நான்‌ புன்னகைத்துக்‌ கொண்டிருந்தேன்‌. 


“மதுராவிலிருந்து இளைய யாதவரின்‌ எட்டு 
அரசியருக்கும்‌ முறைப்படி செய்தி 
அறிவிக்கப்படவேண்டும்‌” என்று நிஷதன்‌ கூறினார்‌. 
“அவர்கள்‌ முன்னரே அறிந்திருப்பார்கள்‌ எனினும்‌ 
உறுதிப்பாட்டை அறிவிக்க விருஷ்ணி குலத்தவராகிய 


நாம்‌ கடமைகொண்டுள்ளோம்‌. அவருடைய 
கொடிவழியில்‌ இனி எஞ்சியிருப்பவர்கள்‌ நாங்கள்‌ 
இருவருமே. மைந்தரென நீர்க்கடன்‌ 
செய்யவேண்டியவர்களும்‌ நாங்களே” என்றார்‌. 


நான்‌ அங்கிருந்து அஸ்தினபுரிக்குச்‌ செல்லலாம்‌ என்று 
எண்ணியிருந்தேன்‌. ஆனால்‌ மதுராவிலிருந்தே 
அஸ்தினபுரிக்கு அமைச்சர்‌ ஒருவர்‌ செய்தியுடன்‌ 
அனுப்பப்பட்டார்‌. எட்டு அரசியரையும்‌ தனித்தனியாக 
சென்று பார்த்து செய்தி சொல்ல வேண்டுமென்ற 
எண்ணமும்‌ எனக்கு இருந்தது. அதற்கான தேவையும்‌ 
இல்லை என்று தெரிந்தது. எனது பணி அறிவித்தல்‌ 
அல்ல, உறுதிப்படுத்தலே. அதை நான்‌ செய்துவிட்டேன்‌. 


இளைய யாதவரின்‌ கணையாழியையும்‌ 
குண்டலங்களையும்‌ நிஷதனின்‌ அவையில்‌ 
ஒப்படைத்துவிட்டு அன்றே அங்கிருந்து கிளம்பினேன்‌. 
இனியென்ன என்ற எண்ணம்‌ எழுந்து சலிப்புற்றேன்‌. 
மதுராவின்‌ தெருக்களில்‌ வருகையில்‌ ஏதோ சூதன்‌ 
“வில்லேந்திய விஜயனும்‌ தேரோட்டியாகிய கிருஷ்ணனும்‌' 
என்ற சொல்லை பாடினான்‌. அக்கணம்‌ எனக்கு 
தெரிந்தது, என்‌ ஊழ்‌ என்னை செலுத்துவது எங்கே 
என்று. உங்களைக்‌ கண்டு இச்செய்தியை 
சொல்லவேண்டும்‌ என்ற முடிவை அப்போதுதான்‌ 
எடுத்தேன்‌. அங்கிருந்து நேராக இங்கு வந்தேன்‌. 


நான்‌ வரும்‌ வழியிலேயே தொடர்ந்த செய்திகள்‌ 
வந்தடைந்தன. இளைய யாதவரின்‌ எட்டு அரசியரும்‌ நீர்‌ 
புகுந்தும்‌ எரிபுகுந்தும்‌ உயிர்‌ துறந்தனர்‌. ஷத்ரிய 
அரசியரான ருக்மிணியும்‌, நக்னஜித்தியும்‌, 
லக்ஷ்மணையும்‌, மித்ரவிந்தையும்‌, பத்ரையும்‌ தங்கள்‌ 
நகர்களில்‌ ஷத்ரிய முறைப்படி எரிபுகுந்தனர்‌. 
தென்புலத்தில்‌ சிதைகூட்டி, எரி எழச்செய்து, 
மங்கலத்தோற்றத்துடன்‌ மலர்‌ மாலை சூடி கைகூப்பி 
எரிபுகுந்து விண்‌ எழுந்தனர்‌. 


முறைப்படி அவர்களின்‌ ஆடைகளும்‌ அவர்கள்‌ தங்கள்‌ 
கொழுநருடையதென்று கொண்டிருந்த 
நினைவுப்பொருட்களும்‌ அச்சிதையிலேயே 
வைக்கப்பட்டன. “சதி அன்னை விண்புகுந்தார்‌!” என்று 
சூழ்ந்திருந்த வீரர்களும்‌ குடியினரும்‌ புகழொலி 
எழுப்பினர்‌. அனல்‌ அணைந்த பின்னர்‌ அவர்கள்‌ 
அணிந்திருந்த மாலைகள்‌ வாடாமல்‌ சிதையில்‌ எஞ்சின. 
அவர்கள்‌ அணிந்திருந்த பொற்கலங்கள்‌ உருகாமல்‌ 
ஒளிகொண்டு கண்டெடுக்கப்பட்டன. அச்சிதையின்‌ 


கன்னிமூலையில்‌ சதிக்கல்‌ நாட்டப்பட்டு அங்கே அவை 
கொண்டுசென்று வைக்கப்பட்டன. 


அவர்களின்‌ நகரிலிருந்து பெருந்திரளென குடிகள்‌ 
சென்று எரிபுகுந்த அன்னையரை வணங்கி வாழ்த்து 
கொண்டனர்‌. சிறுமியரை அன்னையர்‌ கொண்டுவந்து 
அங்கு பணிந்து வணங்கச்செய்து அச்சிதையிலிருந்து 
எடுத்த சாம்பலை நெற்றியிலும்‌ வகிடிலும்‌ அணிவித்து 
நெறிச்சூளுரை கொண்டனர்‌. அரசகுடிப்‌ பெண்டிர்‌ 
அனைவரும்‌ வந்து அங்கே முழுநாள்‌ 
உண்ணாநோன்பிருந்து வழிபட்டனர்‌. 


ஏழு நாட்கள்‌ விண்‌ நீங்கிய அன்னைக்கு பூசனையும்‌ 
வழிபாடும்‌ நடந்தது. ஏழாம்‌ நாள்‌ பேருண்டாட்டும்‌ 
களியாட்டும்‌ ஆணையிடப்பட்டது. அங்கே துயர்‌ 
மறைந்து கொண்டாட்டம்‌ எழுந்தது. வண்ணக்‌ 
கொடிகளும்‌ தோரணங்களும்‌ மங்கல இசையும்‌ 
சிரிப்பொலிகளும்‌ பெருகி நகரங்கள்‌ அதிரத்‌ தொடங்கின. 
ருக்மிணியின்‌ விதர்ப்பத்திலும்‌, நக்னஜித்தியின்‌ 
கோசலத்திலும்‌, மித்ரவிந்தையின்‌ அவந்தியிலும்‌, 
லக்ஷ்மணையின்‌ மத்ரநாட்டிலும்‌, பத்ரையின்‌ 
கேகயத்திலும்‌ நாடெங்கும்‌ அவ்விழா 
கொண்டாடப்பட்டது. 


நீர்புகும்‌ மரபு கொண்ட தொல்குடிகளின்‌ அரசியராகிய 
யாதவகுலத்து சத்யபாமையும்‌, களிந்தமச்சர்‌ குலத்து 
காளிந்தியும்‌ யமுனையிலும்‌, நிஷாதகுலத்து அரசி 
ஜாம்பவதி கங்கையிலும்‌ மூழ்கி உயிர்நீத்தனர்‌. 
தொல்முறைப்படி எளிய வெண்ணிற ஆடை அணிந்து, 
மங்கல அணிகள்‌ சூடி, மலர்மாலைகள்‌ அணிந்து 
கைகூப்பியபடி அவர்கள்‌ நீரில்‌ இறங்கி மூழ்கி 
மறைந்தனர்‌. அப்போது அவர்களின்‌ அணுக்கச்சேடியர்‌ 
மட்டுமே உடன்‌ சென்றனர்‌. நீர்மறைந்தவர்‌ பெருக்கில்‌ 
குமிழிகளாக மறைந்த பின்னர்‌ கரையில்‌ நின்றவர்கள்‌ 
தங்கள்‌ கையிலிருந்த கலங்களை முழக்கி ஓசை 
எழுப்பினர்‌. அதை கேட்ட அவர்களின்‌ குடியினர்‌ தங்கள்‌ 
கலங்களை முழக்கியபடி “நீர்மகள்‌ விண்புகுக! 
மூதன்னையர்‌ அருள்க!” என்று வாழ்த்தொலி 
எழுப்பினர்‌. 


அவ்வோசை யாதவ நகர்கள்‌ தோறும்‌ பரவிச்சென்றது. 
யமுனையின்‌ இரு கரைகளும்‌ அவ்வாழ்த்தொலியால்‌ 
முழங்கின. ஏழு நாட்கள்‌ அங்கு துயர்‌ 
கொண்டாடப்பட்டது. அன்னையர்‌ நீர்புகுந்த இடங்களில்‌ 
ஆற்றுக்கரையோரம்‌ அவர்களுக்கு நடுகல்‌ நிறுவப்பட்டு 


அருகே ஆலமரக்கன்று நடப்பட்டது. குடிப்பெண்கள்‌ 
வந்து ஏழு நாட்கள்‌ நீரும்‌ அன்னமும்‌ அளித்து மலரிட்டு 
வணங்கினார்கள்‌. 


ஏழாவது நாள்‌ அவர்களின்‌ விண்ணேற்றத்திற்கான 
சடங்குகள்‌ நிகழ்ந்தன. யாதவகுடிப்‌ பெண்கள்‌ 
அன்றுவரை ஒருவேளை உணவுண்ணும்‌ நோன்பு 
கொண்டிருந்தனர்‌. ஏழாம்‌ நாள்‌ இன்னுணவு உண்டு மலர்‌ 
மாலை சூடி புத்தாடை அணிந்து தெருக்களில்‌ இறங்கி 
கொண்டாடினர்‌. “உடன்நீத்த அன்னையர்‌ வாழ்க! 
விண்புகுக மூதன்னையர்‌!” என்று யாதவநிலம்தோறும்‌ 
வாழ்த்தொலிகள்‌ எழுந்தன. 


இளைய யாதவருக்கான நாற்பத்தொன்றாவது நாள்‌ 
நீர்ச்சடங்கு யாதவ ஊர்கள்தோறும்‌ அறிவிக்கப்பட்டது. 
நாற்பத்தொரு நாளும்‌ ஆண்களுக்கு ஒருவேளை நோன்பு 
என மரபு. ஆனால்‌ அவரது குடியாகிய விருஷ்ணிகள்‌ 
அன்றி எவரும்‌ அதை முறையாக கடைபிடிக்கவில்லை 
என்று அறிந்தேன்‌. போஜர்களும்‌ ஹேகயர்களும்‌ 
அந்தகர்களும்‌ அவரை தங்களவர்‌ என்றே 
எண்ணவில்லை. ஒரு வெற்றுச்சடங்காகவே அந்நோன்பு 
நிகழ்ந்தது. 

இளைய யாதவர்‌ அரசியல்‌ நீத்ததுமே 
பெரும்பாலானவர்கள்‌ அவரை மறந்துவிட்டிருந்தனர்‌. 
அவர்‌ இறந்துவிட்டார்‌ எனும்‌ செய்தி மீள மீள பல முறை 
வந்து அவர்களின்‌ உணர்வுகளை 
பழக்கிவிட்டிருந்தமையால்‌ மெய்யாகவே உயிர்நீத்தார்‌ 
என்ற செய்தி எவரிலுமே எத்துயரையுமே 
உருவாக்கவில்லை. நீரில்‌ ஒரு குமிழி உடைந்து 
மறைவதுபோல்‌ அவர்‌ குடிகளின்‌ நினைவிலிருந்து 
அகன்றுவிட்டிருந்தார்‌. பல ஊர்களில்‌ 
திருமணநிகழ்வுகளும்‌ பிற மங்கலநிகழ்வுகளும்‌ 
இயல்பாக நடைபெற்றன. 


நான்‌ சூதர்களிடமிருந்து செய்திகளை பெற்றுக்கொண்டு 
கிழக்கு நோக்கி வந்துகொண்டிருந்தேன்‌. பின்னர்‌ 
கிழக்கில்‌ தங்கியிருக்கையில்‌ நகர்களினூடாக வந்த 
வணிகனொருவனை கண்டேன்‌. அவன்‌ இளைய யாதவர்‌ 
மறைந்த செய்தி மக்களால்‌ ஏற்கெனவே 
மறக்கப்பட்டுவிட்டது என்று கூறினான்‌. இன்று 
தொல்கதைகளில்‌ இருக்கும்‌ ஒரு தெய்வ உருவகம்‌ 
என்பதற்கப்பால்‌ எவருக்கும்‌ அவரைப்பற்றி ஏதேனும்‌ 
தெரிந்திருக்குமா என்பதே ஐயம்தான்‌ என்றான்‌. 


“இளையோருக்கு அவர்‌ வெறும்‌ கதை மட்டுமே. 
முதியவருக்கோ அவர்‌ மீது உளக்குறைகளும்‌ 
கசப்புகளும்‌ இருந்தன. மக்கள்‌ குருக்ஷேத்ரப்‌ 
பெரும்போரை உருவாக்கி, பல்லாயிரவரை 
கொன்றழித்து, பாரதவர்ஷத்தின்‌ ஷத்ரியர்களை 
ஆற்றலிழக்கச்‌ செய்து, தன்‌ குடியை நிலைநிறுத்த 
முயன்ற ஒரு யாதவ அரசன்‌ என்பதற்கு அப்பால்‌ 
அவரைப்பற்றி எக்கருத்தும்‌ கொண்டிருக்கவில்லை. 
அவர்‌ செய்த அப்பழியால்‌ தெய்வங்கள்‌ முனிந்து அவர்‌ 
குலத்தை முற்றழித்தன என்று முதியவர்‌ ஒருவர்‌ 
ஊர்மன்றில்‌ கூறியபோது அங்கிருந்த பிற முதியவர்‌ 
அனைவரும்‌ அதை ஏற்பதை கண்டேன்‌” என்று அந்த 
வணிகன்‌ சொன்னான்‌. 


இன்று அவரைப்பற்றி பாரதவர்ஷம்‌ அவ்வாறே 
எண்ணிக்கொள்கிறது என்று தோன்றுகிறது. அவர்‌ 
உரைத்த நூல்‌ ஒன்று வேதமுடிபுக்கொள்கை கொண்டோர்‌ 
நடுவே புழங்குகிறது என்றார்கள்‌. வேதமுடிபுக்‌ 
கொள்கையுடையவர்கள்‌ அவ்வண்ணம்‌ பல நூல்களை 
கொண்டிருக்கிறார்கள்‌. “கன்னளவே உயரமாக 
சுவடிகளை அடுக்கி அவற்றை பயின்று முடிப்பவனே 
முதல்‌ வேதமுடிபுக்கொள்கையினன்‌. அவற்றை ஒட்டி 
தானே ஒன்று எழுதி முடிப்பவன்‌ அக்கொள்கையை 
கடந்தவனாகிறான்‌” என்று சூதரிடையே இளிவரல்‌ 
உண்டு. அந்த நூலடுக்குகளில்‌ ஒன்றென அவருடைய 
வேதமும்‌ மறைந்துவிட்டிருக்கக்‌ கூடும்‌. எஞ்சுவது 
ஒன்றுமில்லை. 


“ஆம்‌ அரசே, எஞ்சுவது ஒரு துளியுமில்லை. எஞ்சுவது 
என்பது எப்போதும்போல்‌ ஒரு நினைவு. அந்நினைவோ 
நினைக்கப்படுபவரால்‌ நினைக்க நினைக்க 
புனையப்படுவதன்றி மெய்யல்ல. இப்புவியில்‌ மெய்யென 
திகழ்வதெல்லாம்‌ பொய்யென 
புரிந்துகொள்ளப்படுகின்றன. கண்முன்‌ இருந்து மெய்‌ 
மறைந்த பிறகு பொய்‌ எஞ்சியிருக்கிறது” என்று 
மலையன்‌ கூறினான்‌. 


அர்ஜுனன்‌ கூப்பிய கைகளுடன்‌ அதைக்‌ கேட்டு 
அமர்ந்திருந்தான்‌. அவன்‌ விழிநீர்விடவில்லை. அவன்‌ 
உடல்‌ மெய்ப்பாடென எதையும்‌ காட்டவில்லை. விழிகள்‌ 
தழைந்து நிலம்நோக்கி இருந்தன. ஒருசொல்லும்‌ 
உரைக்கவில்லை. பின்னர்‌ நீள்மூச்சுடன்‌ நிமிர்ந்து 
விண்ணை நோக்கி வலக்கை சுட்டுவிரலால்‌ மண்ணைத்‌ 
தொட்டு “ஆம்‌, அவ்வாறே ஆகுக!” என்றான்‌. 


[1௨26] நாக நிலத்தின்‌ எல்லையிலிருந்து அர்ஜுனன்‌ 
நேராக அஸ்தினபுரி நோக்கி கிளம்பினான்‌. கிளம்பிய 
பின்‌ மெல்லிய ஓர்‌ அமைதியின்மை என அச்செய்தி 
அவனில்‌ வேரோடியது. மெல்லமெல்ல அவனை 
ஆட்கொண்டது. பித்தனென்றாக்கியது. செல்லச்‌ செல்ல 
அவன்‌ உள்ளம்‌ கொந்தளிப்படைந்தது. 


முதல்‌ சில நாட்கள்‌ எங்கும்‌ நிற்கவோ அமரவோ 
படுக்கவோ முடியாதபடி அவன்‌ உணர்வுகள்‌ 
அலைகொண்டன. “எவ்வாறு! எவ்வாறு! எவ்வாறு! 
எவ்வாறு!' என்று அவன்‌ ஆழம்‌ கரைகளில்‌ வந்து 
அலையறைந்து கொண்டிருந்தது. எவ்வாறு 
நிகழக்கூடும்‌! எவ்வாறு அது இயலக்கூடும்‌! எவ்வாறு 
அது மறையக்கூடும்‌! மறையுமெனில்‌ நிகழ்ந்தவை 
முற்றிலும்‌ பொருளற்றவை. ஒவ்வொன்றும்‌ 
பொருளற்றவை. 


பின்னர்‌ மெல்ல அவன்‌ உள்ளம்‌ அடங்கலானான்‌. நீண்ட 
பயணத்தின்‌ சலிப்பே உள்ளத்தையும்‌ அமையச்செய்தது. 
ஆழ்ந்த துயரை சென்றடைந்தது அவன்‌ அகம்‌. 
“அவ்வண்ணமே! ஆம்‌, அவ்வண்ணமே! அவ்வண்ணமே!” 
என்று அவன்‌ உள்ளம்‌ மாறியது. இங்கு வந்த 
அனைவரும்‌ அவ்வண்ணமே ஆயினர்‌. ராகவராமனின்‌ 
வெற்றி தொல்கவிஞனின்‌ கவிப்பொருள்‌ என்றாகியது. 
அவன்‌ காவியத்தலைவன்‌ என்று சொல்லில்‌ 
நின்றிருக்கிறான்‌. அன்றி இங்கெதுவும்‌ 
நிலைகொள்வதில்லை. 


எனில்‌ எதற்கு எழுகிறார்கள்‌? ஏன்‌ அனல்‌ பெருக்கி 
பேருருக்‌ கொள்கிறார்கள்‌? அலை நிகழ்த்துகிறார்கள்‌, 
விண்‌ வெடித்துச்‌ சென்று மறைகிறார்கள்‌. பேருருவர்கள்‌ 
எழுந்து எழுந்து மறைய இப்புவி இவ்வண்ணமே 
இருக்குமெனில்‌ அவர்கள்‌ பேருருவர்கள்தானா? 
அலைகடலில்‌ ஆயிரம்‌ பல்லாயிரம்‌ அலைகளுக்கு 
ஒருமுறை பேரலை எழுந்து வரும்‌ என்பார்கள்‌. 
கரைநிற்பவரின்‌ அச்சமே சிற்றலையிவிருந்து 
பேரலையை பெரிதாக்கி காண்கிறது. கடலுக்கு 
அனைத்தும்‌ ஒன்றே. 


பின்னர்‌ அவன்‌ தெளிவுற்றான்‌. “இனி! இனி! இனி! என்று 
அவன்‌ உளம்‌ மாறியது. சென்று இயற்றவேண்டிய 
பணியை அது குறிக்கிறது. வென்று ஒரு நாட்டை 
இளைய யாதவர்‌ தனக்களித்தது ஒருவேளை இதற்காக 
இருக்கலாம்‌. ஐந்தாவது வேதம்‌ நிலைகொள்ள வேண்டும்‌. 
புதுநெறி புவி தழைக்க வேண்டும்‌. அதற்கு எழவேண்டும்‌ 


அஸ்தினபுரியின்‌ செங்கோல்‌. அதற்கென்றே நான்‌ 
திரும்பிச்செல்கிறேன்‌. ஆணையிடும்‌ பொருட்டு, நிறுவும்‌ 


பொருட்டு. 


ஆனால்‌ அப்போது அச்சமூட்டும்‌ ஓர்‌ எண்ணமாக 
உணர்ந்தான்‌, இளைய யாதவரின்‌ ஐந்தாம்‌ வேதத்தின்‌ 
ஒரு சொல்கூட அவன்‌ நினைவுக்கு வரவில்லை. 
பதற்றத்துடன்‌ துமாவுந்தொறும்‌ சொற்கள்‌ முற்றகன்று 
சென்றன. மீண்டும்‌ மீண்டும்‌ உள்ளத்தின்‌ அடுக்குகளைத்‌ 
துழாவி, சலித்து, கண்ணீருடன்‌ அவன்‌ பின்னடைந்தான்‌. 
ஒரு சொல்கூட எஞ்சவில்லை. முற்றாக தானும்‌ 
மறைந்துவிட்டிருந்தது. 


இனி வாழ்வதில்‌ பயனில்லை என்று தோன்றியது. 
அங்கேயே ஏதாவது குகையில்‌ அமர்ந்து 
உயிர்விடவேண்டும்‌. அதுவே இனி உகந்த செயல்‌. 
அறியப்படாதவனாக, எஞ்சாதவனாக. எஞ்சுவதைப்‌ 
பற்றிய எண்ணங்கள்‌ எல்லாமே பொய்யானவை. 
எஞ்சாதொழிவதிலேயே இன்றிமையாத ஒழுங்கு உள்ளது. 
அவன்‌ தனக்குரிய குகையொன்றைத்‌ தேடி அந்த வறண்ட 
காட்டில்‌ அலைந்தான்‌. பின்னர்‌ மலையுச்சியில்‌ நின்று 
வெளவால்கள்‌ அந்தியில்‌ எழும்‌ திசையை கண்டான்‌. 
அதை நோக்கிச்‌ சென்று அங்கே ஒரு சுண்ணக்கல்‌ 
குகையை கண்டடைந்தான்‌. 


குகைக்குள்‌ சென்று, அதன்‌ இருட்டில்‌ தவழ்ந்து, 
தனக்கென்றே அமைக்கப்பட்டிருந்த சிறு படமொன்றில்‌ 
அமர்ந்தான்‌. கைகளை மடிமேல்‌ முழுவிடுகை 
முத்திரையில்‌ வைத்து, மூக்கு நுனியில்‌ விழி சேர்த்து, 
உளம்‌ குவித்து அமர்ந்தான்‌. உணவும்‌ நீரும்‌ 
ஒழிந்தமையால்‌ ஏழு நாட்களில்‌ தன்‌ உயிர்‌ பிரியுமென்று 
எண்ணிக்கொண்டான்‌. ஏழு நாட்களில்‌ என்‌ அலைகள்‌ 
ஓய்ந்து நான்‌ விடுபடுவேன்‌ எனில்‌ விண்புகுவேன்‌. 


உணவை ஒழிப்பதுபோல்‌ எண்ணம்‌ ஒழிவதற்கு சிறந்த 
வழி வேறில்லை. அது அடுப்பிலிருந்து விறகை 
விலக்குவதுபோல. உண்ணா நோன்பிருந்தவர்கள்‌ உளம்‌ 
அடங்கி விண்‌ ஏகுவதை அவன்‌ கண்டிருந்தான்‌. 
என்னால்‌ இயலவேண்டும்‌. இயன்றாகவேண்டும்‌. இனி 
வெல்வதற்கென எஞ்சுவது அது மட்டுமே. அதில்‌ 
தோற்றால்‌ அடைந்தவை எல்லாம்‌ தோல்விகளே. 


அந்த எண்ணமே தன்‌ இயலாமை குறித்த பதற்றமாக, 
துயராக எழுந்தது. அவன்‌ மூன்று நாட்கள்‌ அங்கு 
அமர்ந்திருந்தான்‌. மூன்று நாளும்‌ உள்ளம்‌ முழு 


விழிப்புநிலையிலேயே இருந்தது. மூன்றாவது நாள்‌ 
வெளியே பேச்சுக்குரல்களை கேட்டான்‌. கொடியேணியை 
உச்சிப்பாறையிலிருந்து கட்டித்தொங்கவிட்டு அதனூடாக 
இறங்கி வந்து மலைத்தேன்‌ எடுத்துக்கொண்டிருந்த 
நிஷாதர்களின்‌ பேச்சு அது என உணர்ந்தான்‌. 


மெல்லிய சொற்கசங்கல்களாக அவர்களின்‌ உரையாடல்‌ 
கேட்டது. அவர்களில்‌ ஒருவன்‌ கூறினான்‌. “அஞ்சுவதற்கு 
என்ன உள்ளது இங்கே? மறம்‌ ஓங்கி அறம்‌ அழிகையில்‌ 
நான்‌ நிகழ்ந்துகொண்டே இருப்பேன்‌ என்று பரம்பொருள்‌ 
மானுடனுக்கு ஒரு சொல்லளித்திருக்கிறது அல்லவா?” 


மேலிருந்து அறுந்து மண்ணில்‌ வந்து அறைந்து 
விழுந்ததுபோல்‌ அர்ஜுனன்‌ விழித்துக்கொண்டான்‌. 
எழுந்து இருளில்‌ தடுக்கி விழுந்து எழுந்து ஓடி 
குகையிலிருந்து வெளிவந்து அவ்வேடர்களை 
பார்த்தான்‌. இருவரும்‌ இளையவர்கள்‌. “என்ன 
சொன்னீர்கள்‌?” என்று கூவினான்‌. “சற்று முன்‌ ஒரு 
பாடல்வரியை சொன்னீர்கள்‌... அது என்ன?” 


அவர்களில்‌ மூத்தவன்‌ “முனிவரே, நீங்கள்‌ யார்‌? 
இக்குகைக்குள்ளா இருந்தீர்கள்‌?” என்றான்‌. “சற்றுமுன்‌ 
நீங்கள்‌ கூறியதென்ன? அவ்வரியை எங்கு பெற்றீர்கள்‌?” 
என்றான்‌. “இது எங்கோ சூதர்‌ ஒருவரால்‌ கூறப்பட்டது 
எங்கள்‌ முதியவர்கள்‌ இதை அடிக்கடி கூறுவதுண்டு” 
என்றான்‌ முதியவன்‌. 


அர்ஜுனன்‌ “இது ஒரு புது வேதத்தின்‌ வரி என்பதை 
அறிவீர்களா?” என்றான்‌. “ஆம்‌, இதன்‌ ஒரு 
வரியையேனும்‌ அறியாத எவரும்‌ இங்கில்லை. யாரோ 
பாடிக்கொண்டே இருக்கிறார்கள்‌. ஏனென்றால்‌ இது 
பாடுவதற்கு எளியது, இனியது. நானே ஒவ்வொரு நாளும்‌ 
கடமையை செய்க, பயனை அளிப்பது படைத்தவனின்‌ 
கடன்‌ என்று கூறிக்கொள்வதுண்டு” என்றான்‌ 
முதியவன்‌. 


அர்ஜுனன்‌ ஒரு கணத்தில்‌ ஐந்தாம்‌ வேதத்தின்‌ 
ஒவ்வொரு சொல்லையும்‌, ஒலியையும்‌ கன்‌ 
நினைவிலிருந்து மீட்டெடுத்துக்கொண்டான்‌. இரு 
கைகளையும்‌ தலைக்குமேல்‌ கூப்பி கண்ணீருடன்‌ 
அங்கிருந்து திரும்பி நடந்தான்‌. சிரித்துக்கொண்டும்‌ 
தலையசைத்து தனக்குத்தானே பேசிக்கொண்டும்‌ நடந்து 
அருகிருந்த சிறு நகரின்‌ விடுதியை அடைந்தான்‌. அங்கு 
கிடைத்த உணவை உண்டு அதன்‌ ஓரமாக மரவுரியை 
விரித்து படுத்துக்கொண்டான்‌. 


அங்கு வணிகர்கள்‌ கூடி அமர்ந்தனர்‌. நடுவே விழியிலாத 
சூதன்‌ ஒருவன்‌ அமர்ந்து புற்குழல்‌ இசைக்கத்‌ 
தொடங்கினான்‌. முதற்சுருள்‌ எழுந்தபோதே அர்ஜுனன்‌ 
திகைத்து எழுந்து அமர்ந்தான்‌. அவன்‌ அசைவைக்‌ 
கண்டு அனைவரும்‌ திரும்பிப்பார்த்தனர்‌. சூதன்‌ குழல்‌ 
தாழ்த்தி “கூறுக, முனிவரே!” என்றான்‌. “இதை எங்கு 
கற்றீர்‌?” என்றான்‌. “இது என்‌ ஆசிரியராகிய முதுசூதர்‌ 
பாசர்‌ பயணியாகிய சூதர்‌ ஒருவரிடமிருந்து கற்றது” 
என்றான்‌ சூதன்‌. 


“அவர்‌ எங்கு கற்றார்‌? இந்த இசை நான்‌ நன்கு அறிந்தது. 
இங்கு அனைத்தையும்‌ நிகழ்த்திய இசை இது” என்றான்‌ 
அர்ஜுனன்‌. “என்‌ ஆசிரியரின்‌ ஆசிரியர்‌ இதை 
விழியிழந்த இளங்குமரன்‌ ஒருவனிடம்‌ இருந்து கற்றார்‌. 
நாவும்‌ செவியும்‌ விழியும்‌ அற்றவன்‌. இசையொன்றினால்‌ 
மட்டுமே உலகுடன்‌ பேசுபவன்‌. அவன்‌ பெயர்‌ முரளி. 
யாதவ அரசகுடியில்‌ பிறந்தவன்‌, யமுனைக்கரையில்‌ 
புற்குடிலொன்றில்‌ தனிமையில்‌ தங்கியிருக்கிறான்‌. 
அவனைத்‌ தேடி சூதர்கள்‌ சென்றுகொண்டிருக்கிறார்கள்‌. 
அவனிடமிருந்து அந்த இசை எங்கும்‌ பரவுகிறது” 
என்றான்‌ சூதன்‌. 


“சூதரே, நீங்கள்‌ எங்கிருந்து இதை கற்றீர்‌?” என்று 
அர்ஜுனன்‌ கேட்டான்‌. “நான்‌ தென்திசையைச்‌ 
சேர்ந்தவன்‌. என்‌ பெயர்‌ கந்தன்‌. இதை மேற்குப்புலத்தைச்‌ 
சார்ந்த யவனச்சூதராகிய பாசரிடமிருந்து கற்றேன்‌” என்று 
அவன்‌ சொன்னான்‌. “இவன்‌ என்‌ மாணவன்‌” என்று 
அருகிருந்தவனை சுட்டிக்காட்டி “இவன்‌ கிழக்கு நிலத்தை 
சேர்ந்தவன்‌” என்றான்‌. 


இசைக்குமாறு கைகாட்டி அர்ஜுனன்‌ மல்லாந்து 
படுத்தான்‌. அவனைச்‌ சூழ்ந்து குழலிசை எழுந்து 
பரவியது. அது ஐந்தாம்‌ வேதத்தின்‌ சொற்களில்‌ 
பரவியிருப்பதை அவன்‌ அறிந்தான்‌. அவ்விசையில்‌ 
ஐந்தாம்‌ வேதத்தின்‌ சொற்கள்‌ ஊடுருவியிருந்தன. 
கண்ணீர்‌ வழிய புன்னகைத்தபடி அவன்‌ அதை 
கேட்டுக்கொண்டிருந்தான்‌. பெருநதியில்‌ சிறு துரும்பென 
அதில்‌ மிதந்து சென்றுகொண்டிருந்தான்‌. 


[**கல்பொருசிறுநுரை நிறைவு]** 


குலுக்கியபடி அவர்களை நோக்கிச்‌ சென்றது. அவர்கள்‌ 
கூச்சலிட்டு சிதறி ஓடினர்‌. அவர்களில்‌ ஒருவன்‌ இரண்டு 
மரங்கள்‌ முதுக்குப்பின்னால்‌ வர அவற்றில்‌ முட்டி 
ஒருகணம்‌ திகைத்து நின்றுவிட்டான்‌. 


யானை பாய்வதை அர்ஜுனன்‌ அப்போதுதான்‌ 
பார்த்தான்‌. மத்தகத்தைக்‌ குனிந்து உடலைக்குறுக்கி ஒரு 
பாறை உருண்டு செல்வதுபோல சென்ற அது அவனை 
அந்த மரத்துடன்‌ வைத்து முட்டியது. அவனுடைய 
அலறல்‌ ஏதோ அறியாத மிருகத்தின்‌ குரல்போல ஒலித்து 
அடங்கியது. அவன்‌ அப்போதே இறந்திருப்பான்‌ 
என்பதை யானை அவன்‌ கையை துதிக்கையால்‌ 
சுழற்றித்‌ தூக்கியபோது தெரிந்தது. வைக்கோல்பாவை 
போல அவன்‌ அதன்‌ துதிக்கையில்‌ இழுபட்டான்‌. 
அவனைத்‌ தூக்கி மேலாடையைப்‌ போல தன்‌ தோளில்‌ 
போட்டது அஸ்வத்தாமா. அவ்வுடல்‌ நழுவிச்சரிய தன்‌ 
காலால்‌ இருமுறை எத்தியது. பின்னர்‌ இடையை 
வளைத்துத்‌ தூக்கி தன்‌ சிறிய தந்தங்கள்‌ மேல்‌ 
வைக்கமுயன்றது. உடல்‌ நழுவிச்சரிந்தபோது சினம்‌ 
கொண்டு சின்னம்‌ விளித்தபடி திரும்பி ஓடி அங்கிருந்த 
மரத்தை முட்டியது. 


அதற்குள்‌ நான்கு கொம்பன்‌ யானைகள்‌ மேல்‌ 
ஏறியபாகர்கள்‌ வடங்களுடன்‌ அதைச்‌ சூழ்ந்தனர்‌. 
முதலில்‌ வந்த பெரிய யானை தன்‌ துதிக்கையால்‌ அதை 
ஓங்கி அறைந்ததும்‌ அஸ்வத்தாமா பின்னால்‌ சென்று 
சரிந்து விழுந்துவிட்டது. பின்னர்‌ பிளிறியபடி 
மகாமுற்றத்தைக்‌ கடந்து ரதத்தை நோக்கி ஓடிவந்தது. 
யானைகள்‌ அதை வலைபோலச்‌ சூழ்ந்துகொண்டு 
துரத்திவந்தன. குதிரைகள்‌ அஞ்சி காலெடுத்துவைக்க 

ரதம்‌ குலுங்கியது. யுயுத்சு அஞ்சுகிறானா என்று 
அர்ஜுனன்‌ குனிந்து நோக்கினான்‌. அவன்‌ கையை நீட்டி 
சுட்டிக்காட்டி “யானை!” என்றபின்‌ அர்ஜுனன்‌ 
மோவாயைத்‌ தொட்டுத்‌ திருப்பி “அதை 
துரத்திவருகிறார்கள்‌” என்று விளக்கினான்‌. “அது 
பாகனைக்‌ கொன்றுவிட்டது” என்றான்‌ அர்ஜுனன்‌. “ஆம்‌, 
பாகன்‌ அலறினான்‌” என்றான்‌ யுயுத்சு. 


யானை நெருங்கியபோது அதன்‌ உடலின்‌ தசைகள்‌ 
குலுங்குவதும்‌ விரைவுநடையில்‌ சுருங்கிவிரியும்‌ கரிய 
தோலும்‌ நன்கு தெரிந்தது. அர்ஜுனன்‌ தன்‌ வில்லை 
எடுத்துக்கொண்டான்‌. அப்போது மகாமுற்றத்தின்‌ 
மறுமுனையில்‌ இருந்து பெரிய கபிலநிறப்புரவியில்‌ பீமன்‌ 
விரைந்து வருவதை அர்ஜுனன்‌ கண்டான்‌. யுயுத்சு 
எம்பிக்குதித்து கைகளை விரித்து “பீமன்‌! மூத்தவர்‌!” 

[[௱age]மதுரையில்‌ பாண்டியன்‌ ஆழிநெடுவேலெறிந்த 
இளவழுதியின்‌ அவைக்கு வடபுலத்தில்‌ இருந்து வந்த 
பாணன்‌ கன்னங்கரிய உடலும்‌, வெண்ணிறமான 
பற்களும்‌ வெள்ளை விழிகளும்‌ கொண்டிருந்தான்‌. தன்‌ 
பெயர்‌ சீர்ஷன்‌ என்று அவன்‌ சொன்னான்‌. அவனை 
அவைக்காவலர்‌ அறிவித்தபோது தன்‌ புலவரவையில்‌ 
அமர்ந்திருந்த பாண்டியன்‌ “அழைத்து வருக!” என்று 
ஆணையிட்டான்‌. 


அவன்‌ அவைக்கு ஒவ்வொருநாளும்‌ வடபுலத்திலிருந்து 
பாணரும்‌ புலவரும்‌ வந்துகொண்டிருந்தனர்‌. ஆகவே 
மெல்லிய ஆவலே அவனிடமிருந்தது. ஆனால்‌ வந்த 
பாணனின்‌ தோற்றம்‌ அவனை வியப்படையச்‌ செய்தது. 
“வருக, பாணரே” என்று அவன்‌ வரவேற்றான்‌. 
அவைப்பீடம்‌ அளித்து “உங்கள்‌ வருகையால்‌ 
முத்துக்களின்‌ நிலம்‌ மகிழ்கிறது” என்று முகமன்‌ 
உரைத்தான்‌. “அஸ்வக குலத்து சபரியின்‌ மைந்தனான 
என்‌ பெயர்‌ சீர்ஷன்‌. நான்‌ தொல்குடிப்‌ பாணன்‌. வடக்கே 
இமைக்கணக்காடு என்‌ குருநிலை” என்றான்‌. 


அவனுடைய தோற்றத்தை பாண்டியன்‌ நோக்குவதை 
உணர்ந்து “அரசே, என்‌ முன்னோர்‌ தென்புலத்திலிருந்து 
வடக்கே சென்றவர்கள்‌ என்று என்‌ அன்னைவழித்‌ 
தொல்கதைகளில்‌ இருந்து அறிந்திருக்கிறேன்‌. 
ஏழ்பனைநாட்டு மருதூர்‌ சாத்தன்‌ பெரும்பாணன்‌ மகன்‌ 
இளநாகன்‌ என்பவர்‌ தொல்நாளில்‌ தெற்கே 
கடல்கொண்ட நிலத்திலிருந்து மாமதுரை நகரினூடாக 
வடபுலம்‌ சென்றார்‌. அவருடைய குருதிவழியினன்‌ நான்‌” 
என்றான்‌. 


அவையிலிருந்த புலவர்கள்‌ திகைத்தனர்‌. அமைச்சர்‌ 
குன்றூர்‌ பெருஞ்சாத்தனார்‌ எழுந்து “பாணரே, 
அப்பெயரை மீண்டும்‌ ஒருமுறை கூறுக!” என்றார்‌. அவன்‌ 
“ஏழ்பனைநாட்டு மருதூர்‌ சாத்தன்‌ பெரும்பாணன்‌ மகன்‌ 
இளநாகன்‌ என்‌ மூதாதை” என்றான்‌. “இங்கு 
ஏழ்பனைநாட்டு மருதூர்‌ சாத்தன்‌ பெரும்பாணன்‌ மகன்‌ 
கூத்தன்‌ கொடிவழியினராகிய கண்ணுதலார்‌ 
அமர்ந்திருக்கிறார்‌” என்று பெருஞ்சாத்தனார்‌ சொன்னார்‌. 
அனைத்து விழிகளும்‌ அங்கே திரும்பின. 


ஏழ்பனைநாட்டு மருதூர்‌ குன்றன்‌ மகன்‌ கண்ணுதலார்‌ 


எழுந்து நின்று “அவர்‌ உள்ளே வரும்போதே நான்‌ நோக்கி 
சொல்லிழந்துவிட்டேன்‌, அமைச்சரே. அவர்‌ என்னுடைய 
ஆடிப்பாவை எனத்‌ தோன்றுகிறார்‌” என்றார்‌. அதை 
அனைவரும்‌ உணர்ந்துவிட்டிருந்தனர்‌. மூச்சொலிகளும்‌ 
வியப்பொலிகளும்‌ எழுந்தன. பெருஞ்சாத்தனார்‌ “ஐயமே 
தேவையில்லை. இதுவே சான்று” என்றார்‌. அவையினர்‌ 
“ஆம்‌! ஆம்‌!” என்றனர்‌. 

“அறிக பாணரே, என்‌ மூதாதையான தென்குன்றூர்‌ 
பெருஞ்சாத்தனார்‌ முன்பு ஏழுதெங்குநாட்டு 
சேந்தூர்க்கிழான்‌ தோயன்பழையன்‌ என்பவனிடம்‌ 
அமைச்சராக இருந்தார்‌. அவருடைய குறிப்புகளில்‌ 
அங்கே உமது மூதாதையான ஏழ்பனைநாட்டு மருதூர்‌ 
சாத்தன்‌ பெரும்பாணன்‌ மகன்‌ இளநாகன்‌ பாடிச்சென்ற 
இளிவரல்செய்யுள்‌ உருவான கதை உள்ளது. 
அச்செய்யுள்‌ இன்றும்‌ சொல்சொல்லென அழியாது 
திகழ்கிறது. ஏழுதெங்குநாட்டு சேந்தூர்க்கிழான்‌ 
தோயன்பழையன்‌ இன்று அவ்விளிவரலால்தான்‌ 
நினைக்கப்படுகிறார்‌” என்றார்‌ பெருஞ்சாத்தனார்‌. 


அவையிலிருந்து சிரிப்பொலியும்‌ வியப்பொலியும்‌ 
எழுந்தது. பெருஞ்சாத்தனார்‌ “அந்நிலம்‌ இன்றில்லை. 
அந்த மக்கள்‌ குடிபெயர்ந்து அடையாளமிழந்து 
மறைந்துவிட்டனர்‌. பாடியோனும்‌ இன்றி 
பாடப்பட்டோனும்‌ இன்றி பாடுநிலமும்‌ இன்றி 
அச்செய்யுள்‌ மட்டும்‌ நின்றுள்ளது. விதையில்‌ மரமென 
அனைத்தும்‌ அதில்‌ அடங்கியிருக்கிறது” என்றார்‌. 
பாண்டியன்‌ சிரித்து “பாடுக அச்செய்யுளை!” என்றான்‌. 
ஒரு அவைப்பாணன்‌ எழுந்து தன்‌ கிணையை மீட்டி 
ஆழ்ந்த குரலில்‌ பாடினான்‌. 


கொற்றக்‌ குடையோய்‌ கொற்றக்‌ குடையோய்‌ 
புதுமழை கலித்த வெண்குடை அன்ன 

பொல்லா பெருநிழல்‌ கொற்றக்குடையோய்‌! 
இன்சோறு மணப்ப சூழ்ந்தெழு ஞமலியின்‌ 
பெருநிரை அன்ன பாணர்‌ குழுமி 

தினைப்புனம்‌ புக்க புன்செவிக்‌ காரான்‌ 

ஓட்டுதல்‌ எனவே பெருஞ்சொல்‌ ஒலிக்கும்‌ 
மாண்புகழ்‌ சிறப்பின்‌ பழையன்‌ முடிமேல்‌ 

கவிகை செய்யா கொற்றக்குடையோய்‌ 

வாழிய அம்ம நின்திறம்‌ இனிதே. 

சீர்ஷன்‌ சிரித்து “இதே பாடல்‌ சில மாற்றங்களுடன்‌ 
எங்கள்‌ மொழியிலும்‌ உள்ளது, என்‌ தொல்மூதாதையே 
யாத்தது என்றான்‌. “பாடுக!” என்றான்‌ பாண்டியன்‌. 


சீர்ஷன்‌ தன்‌ யாழை விரல்தொட்டு மீட்டி பாடினான்‌. 
“வெண்ணிறமான காளான்‌ கொற்றக்குடையாகிறது 
அதன்கீழே உணவின்‌ மணம்‌ எழுகிறது. 
நாய்கள்போல வாயூறி சூழ்கின்றனர்‌ தவளைச்சூதர்‌ 
வயலில்‌ புகுந்த எருமையை விரட்டுவதுபோல 
கூச்சலிட்டு பாடுகின்றனர்‌. 

கூழாங்கல்மேல்‌ அமர்ந்திருக்கும்‌ தவளை அரசன்‌ 
நான்‌ நான்‌ நான்‌ என்று கொக்கரிக்கிறான்‌. 

அப்பால்‌ சுருண்டிருக்கும்‌ பாம்புக்கு கேட்கும்படியாக.” 


அவை உரக்கச்‌ சிரித்து ர்ப்பரித்தது. பாண்டியன்‌ முகம்‌ 
மலர்ந்து “கூறுக தர நீங்‌ கள்‌ விழைவது என்ன?” 
என்றான்‌. 


“தென்நிலத்தின்‌ தலைவனே, நான்‌ மாபலி, அனுமன்‌, 
விபீஷணன்‌, பரசுராமன்‌, கிருபர்‌, அஸ்வத்தாமா எனும்‌ 
நிரையில்‌ நீடுவாழியாக இருந்துவரும்‌ 
கிருஷ்ணதுவைபாயன மகாவியாசனின்‌ மாணவராகிய 
உக்ரசிரவஸ்‌ என்னும்‌ சூததேவரின்‌ மாணவர்நிரையில்‌ 
வந்தவன்‌. சூததேவரான உக்ரவாக்‌ என்னை தன்‌ 
மாணவனாக்கி சொல்லளித்தார்‌. வழிவழியாக வந்த 
மரபின்படி ஒரு பெருநிகழ்வை நிகழ்த்தி அதன்‌ 
சான்றென அமையும்பொருட்டு இங்கே தென்னிலம்‌ தேடி 
வந்தேன்‌” என்றான்‌ சீர்ஷன்‌. 


அவை உளக்கூர்‌ கொண்டது. “இங்கே கடல்கொண்ட 
தென்மதுரைக்கும்‌ அப்பால்‌ அஷ்டகுலாசலங்கள்‌ என 
நூல்கள்‌ கூறும்‌ எட்டு மாமலைகளில்‌ ஒன்று உள்ளது. 
மந்தரம்‌, கயிலாயம்‌, விந்தியம்‌, நிடதம்‌, நீலம்‌, ஏமகூடம்‌, 
கந்தமாதனம்‌, மாகேந்திரம்‌ என்னும்‌ அவை எட்டில்‌ 
பரதகண்டத்தின்‌ தென்முனையில்‌ அமைந்திருந்தது 
மாகேந்திர மலை. அங்கு அன்னை சிவை எவ்விழியும்‌ 
தொடா இளங்குமரியென ஒற்றைக்‌ காலில்‌ நின்று தன்‌ 
இறைவனுக்காக தவம்‌ செய்தாள்‌. பிறிதொரு காலை 
ஊன்றினால்‌ பிறிதொன்று எண்ணியதாக ஆகும்‌ என 
அவள்‌ கருதினாள்‌. ஒன்றன்றி பிறிது உளத்தெழாது 
அங்கே மலைமேல்‌ எழுந்த இளங்குருத்தென நின்றாள்‌. 


அவள்‌ தவம்‌ கண்டு அங்கே விண்ணில்‌ எழுந்தார்‌ 
முதலிறைவன்‌. அவள்‌ காதலைக்‌ கண்டு புன்னகைத்து 

ம்‌ என்றார்‌. அவ்வொலியில்‌ இருந்து எழுந்தது 
இப்புவியிலேயே இனிய மொழி. அதை தன்‌ செவியின்‌ 
மீன்வடிவக்‌ குழையென அணிந்து எக்கணமும்‌ 
ஒழியாமல்‌ தன்னருகே அது ஒலிக்கச்‌ செய்தார்‌ 
விழிநுதலோன்‌. ஓமென்னும்‌ முதற்சொல்லில்‌ எழுந்து 
முளைத்து பெருகியது அம்மொழி. தம்‌ அமிழ்து என 
விழிநுதலோன்‌ உணர்ந்த அந்த மொழி தமிழ்‌ என்று 
அழைக்கப்பட்டது. என்றுமுள தொல்மொழி எழில்‌ 
குறையாமல்‌ வாழ்க! 


முக்கண்‌ முதல்வன்‌ அகத்திய முனிவருக்கும்‌ அவருடைய 
மாணவர்களுக்கும்‌ வெள்விடைமேல்‌ அமர்ந்து 
காட்சியளித்து ஐந்திறம்‌ என்னும்‌ பெருநூலை 
நுண்சொல்வடிவில்‌ அருளிய இடம்‌ அது. அகத்தியரும்‌ 
மாணவர்களும்‌ தமிழாய்ந்து இலக்கணம்‌ அமைத்த 
மலைமுடி. அங்கே பரசுராமர்‌ ஷத்ரியர்களை அழித்த பழி 
தீர வந்தமர்ந்து ஊழ்கம்‌ செய்து தூய்மை அடைந்தார்‌ 
என்கின்றன வடநூல்கள்‌. அது கடற்கோளால்‌ நீருள்‌ 
மறைந்தது. அம்மலையால்‌ தடுக்கப்பட்ட பெருநீர்‌ மேலும்‌ 
மேலும்‌ எல்லை கடந்து வந்து ஏழ்பனைநாட்டையும்‌ 
ஏழ்தெங்குநாட்டையும்‌ மூழ்கடித்து இறுதியாக மதுரையை 
உண்டது. 


அரசே, சூதர்கதைகளின்படி மாபெரும்‌ குருக்ஷேத்ரப்‌ போர்‌ 
முடிந்தபின்‌ மகாவியாசர்‌ குருக்ஷேத்ரக்‌ களத்துக்கு 
சென்றார்‌. காலையொளியில்‌ அச்செம்மண்வெளி 
குருதியால்‌ கருமைகொண்டு கிடப்பதை கண்டார்‌. அங்கே 
நடந்துகொண்டிருந்தது மானுடத்தின்‌ மீதான மாபெரும்‌ 
வெற்றியின்‌ உண்டாட்டு என உணர்ந்தார்‌. அதன்பின்‌ 
வியாசர்‌ குருக்ஷேத்ரத்தை விட்டு விலகிச்செல்வதையே 
தன்‌ இலக்காகக்‌ கொண்டு பாரதவர்ஷமெங்கும்‌ 
அலைந்தார்‌. பனிமுடிகள்‌ சூழ்ந்த இமையத்தின்‌ 
சரிவுகளிலும்‌ மழையும்‌ வெயிலும்‌ பொழிந்துகிடந்த 
தென்னக நிலவெளிகளிலும்‌ வாழ்ந்தார்‌. கற்கக்கூடிய 
நூல்களையெல்லாம்‌ கற்றார்‌. 
மறக்கமுடிந்தவற்றையெல்லாம்‌ மறந்தார்‌. 


அறுதியாக அவர்‌ வந்து சேர்ந்த இடம்‌ மூன்று கடல்களின்‌ 
அலைகளும்‌ இணைந்து நுரைத்த குமரிமுனை. இங்கே 
அவர்‌ வந்தபோது கடல்‌ பின்வாங்கி பாறைகளை மேலே 
நீட்டி அவருக்கு வழியமைத்தது. கடலுக்குள்‌ இருந்து 
மாகேந்திர மலையின்‌ உச்சி மேலெழுந்து வந்தது. அங்கே 
நெடுந்தவக்‌ குமரியன்னையின்‌ ஒற்றைக்காலமு படிந்த 


பாறையுச்சியில்‌ அலைகளை நோக்கி 
அமர்ந்திருந்தபோது அவர்‌ தன்னுள்‌ மோதும்‌ மூன்று 
கடல்களை கண்டுகொண்டார்‌. நூறுநூறாயிரம்‌ 
சொற்களுக்கு அப்பாலும்‌ அவருடலில்‌ எஞ்சியிருந்த 
மீன்மணம்‌ கண்டு கீழே நீல நீரலைகளில்‌ மீன்கணங்கள்‌ 
விழித்த கண்களுடன்‌ வந்து நின்று அலைமோதின. 
கண்களை மூடி அவர்‌ யோகத்திலமர்ந்தபோது மீன்கள்‌ 
ஒவ்வொன்றாக விலக, அவருக்குள்ளிருந்து மறைந்த 
அத்தனை சொற்களும்‌ சென்ற வெளியில்‌ நிறைந்த “மா” 
என்ற முதற்சொல்லை கண்டடைந்தார்‌. 


அவ்வண்ணம்‌ அவர்‌ சொல்லை அடைந்த நாள்‌ 
ஆடிமாதம்‌ எழுநிலவு முழுமையுறும்‌ நாள்‌. அதை 
குருபூர்ணிமை என்றும்‌ வியாசபூர்ணிமை என்றும்‌ 
எங்கள்‌ குருமரபு கொண்டாடுகிறது. அன்று 
பரதகண்டத்தின்‌ எட்டு எல்லைகளிலும்‌, அத்தனை 
குருநிலைகளிலும்‌ எங்கள்‌ ஆசிரியனின்‌ அழியாச்‌ சொல்‌ 
ஓதப்படுகிறது. அதில்‌ பன்‌ ரண்டு ஆண்டுகளுக்கு 
ஒருமுறை வரும்‌ குருபூர்ணிமை நிறைநாள்‌. அன்று 
தொல்மலைகள்‌ எட்டிலும்‌ சென்று அழியாப்‌ 
பெருங்காவியத்தை முற்றோதுவது எங்கள்‌ வழக்கம்‌. 


“அதன்படி நான்‌ தென்திசைக்கு வந்துள்ளேன்‌. 
மாகேந்திரமலையின்‌ உச்சிக்குச்‌ சென்று அங்கே அதை 
ஓத எண்ணியுள்ளேன்‌” என்று சீர்ஷன்‌ சொன்னான்‌. 
பெருஞ்சாத்தனார்‌ “அந்நிலம்‌ கடல்கொண்டது என்றும்‌ 
அந்த மலை நீருள்‌ உள்ளது என்றும்‌ நீர்தான்‌ சொன்னீர்‌” 
என்றார்‌. “ஆம்‌, ஆனால்‌ இன்னும்‌ நான்கு நாளில்‌ 
குருபூர்ணிமையில்‌ என்‌ ஆசிரியனின்‌ சொல்‌ கேட்க அந்த 
மலை கடலுக்குள்‌ இருந்து எழும்‌” என்றான்‌ சீர்ஷன்‌. “நீர்‌ 
ஏதோ கதைகளை நம்பி வந்துள்ளீர்‌” என்றார்‌ 
பெருஞ்சாத்தன்‌. 


“என்‌ ஆசிரியர்கள்‌ வந்துள்ளனர்‌. நான்‌ அதன்பொருட்டு 
பணிக்கப்பட்டுள்ளேன்‌. எனக்கு இங்கிருந்து தோணியும்‌ 
துழைவோரும்‌ அளிக்கப்படவேண்டும்‌. இல்லையேல்‌ 
நானே செம்படவர்களைக்‌ கண்டு அவர்களையும்‌ 
அழைத்துக்கொண்டு கடல்புகுவேன்‌” என்று சீர்ஷன்‌ 
சொன்னான்‌. “என்‌ கடமை அது, என்‌ சொல்‌ என்னை 
வழிநடத்தும்‌.” 


மேலும்‌ பெருஞ்சாத்தனார்‌ பேசுவதற்குள்‌ பாண்டியன்‌ 
கையமர்த்தி “அவர்‌ விழைவதை அளிப்போம்‌. அவர்‌ 
சொல்லுக்கு மாமலை நீருள்‌ இருந்து எழுமென்றால்‌ அவர்‌ 
தன்‌ சொல்லை அதற்கு உரைக்கட்டும்‌” என்றான்‌. 


“இம்முறை நானும்‌ வருகிறேன்‌. நம்‌ அவையோரில்‌ 
ரும்பியவர்‌ உடன்வருக! தென்கடலுள்‌ உறையும்‌ 

இந்நிலத்தின்‌ மூதாதை வடிவை காணும்‌ பேறு 

எனக்கிருக்குமென்றால்‌ அவ்வாறே ஆகுக!” 


[1௨261] அன்றே மதுரையிலிருந்து பாண்டியன்‌ 
ஆழிநெடுவேலெறிந்த இளவழுதியும்‌ அவன்‌ அமைச்சர்‌ 
தென்குன்றூர்‌ பெருஞ்சாத்தனாரும்‌ அவையினரும்‌ 
கிளம்பி தென்குமரிநிலம்‌ நோக்கி சென்றனர்‌. அங்கே 
பெருமணல்‌ பரப்பில்‌ பாடிவீடமைத்து தங்கினர்‌. முக்கடல்‌ 
அலை வந்து அறைந்து உருவான மணல்மேட்டின்மீது 
தாழைப்புதர்கள்‌ மண்டியிருந்தன. அங்கே கடற்சீற்றம்‌ 
மிகுதியென்பதனாலும்‌, பாறைகள்‌ முதலைப்பற்கள்‌ என 
எழுந்து நின்று உயிர்கொள்பவை என்பதனாலும்‌ 
மீனவர்கள்‌ எவரும்‌ படகோட்டுவதில்லை. சூழவும்‌ 
நெடுந்தொலைவுக்கு ஊர்கள்‌ எவையுமில்லை. 


தன்னந்தனிமையில்‌ நீள்நிலத்து முனையில்‌ பாண்டியன்‌ 
காய்சினவழுதி கட்டிய சிறிய கல்லாலயம்‌ 
அமைந்திருந்தது. சுட்டுவிரலில்‌ தொட்டு கடல்நோக்கி 
நீட்டிய பனித்துளிபோல என்று பாணர்‌ பாடும்‌ ஆலயம்‌ 
அது. அதன்‌ கருவறையில்‌ குமரியன்னை வைர மூக்குத்தி 
ஒளிவிட சிற்றாடை கட்டி சிறுமியென நின்றிருந்தாள்‌. 
பாண்டியனும்‌ அமைச்சரும்‌ புலவர்குழாமும்‌ அங்கே 
அன்னையை வணங்கி நோன்பிருந்தனர்‌. 


குருநிலவு நாளில்‌ மூன்று படகுகளிலாக அவர்கள்‌ 
கடலுக்குள்‌ சென்றார்கள்‌. அவர்கள்‌ கிளம்பும்போது 
மாலைவெளிச்சம்‌ அணைந்துகொண்டிருந்தது. 
கடற்பறவைகள்‌ செம்முகில்களின்மேல்‌ நீந்துவனபோல 
சென்றுகொண்டிருந்தன. இருண்டுவந்த கடல்‌ 
அலையில்லாது கருங்கல்பரப்பென தெரிந்தது. 
அலையறையும்‌ பாறைகள்‌ நீர்த்தடம்‌ காய்ந்து நிறம்‌ 
மாறிக்கொண்டிருந்தன. 


அவர்களின்‌ படகைச்‌ செலுத்தியவன்‌ பதினாறண்டு 
அகவை நிறைந்தவனாகிய கீரன்‌ குலத்து கண்ணன்‌. 
இளமையின்‌ அழகு கொண்ட கண்களும்‌ மின்னும்‌ கரிய 
உடலும்‌ கொண்டிருந்தான்‌. அமைச்சர்‌ ஆணைப்படி 
அருகிருந்த மீனவச்சிற்றூரில்‌ இருந்து வந்தவன்‌. அவன்‌ 
தாய்மாமனாகிய குட்டன்‌ கீரத்தன்‌ “இந்தக்‌ கடலில்‌ 
மீன்படு வழிகள்‌ மட்டுமே எங்களுக்கு தெரியும்‌. இவன்‌ 
ஒளிபடு வழிகளை தேடிச்செல்பவன்‌. அரசே, நீங்கள்‌ 
தேடும்‌ இடம்‌ ஒருவேளை இவனுக்குத்‌ தெரிந்திருக்கும்‌” 
என்றான்‌. 


துடுப்பை தன்‌ உளமாக்கி படகை தன்‌ உடலென்று 
ஆக்குமளவுக்குப்‌ பழகியிருந்தான்‌ கண்ணன்‌ கீரத்தன்‌. “நீ 
கடலுக்குள்‌ பாறைமுகடுகளை கண்டுள்ளாயா?” என்று 
அமைச்சர்‌ தென்குன்றூர்‌ பெருஞ்சாத்தன்‌ கேட்டார்‌. 
“இக்கடலின்‌ ஆழத்தில்‌ உறைவன முடிவில்லாதவை” 
என்று அவன்‌ சொன்னான்‌. “நான்‌ நகரங்களையே 
கண்டிருக்கிறேன்‌.” 


அரசன்‌ ஆழிநெடுவேலெறிந்த இளவழுதி வியந்து 
“நகரங்களையா?” என்றான்‌. “ஆம்‌ அரசே, உங்கள்‌ 
தொல்மூதாதை நெடுவேலெறிந்த சினம்‌ பொறாது ஆழி 
எழுந்து மூடிய தொல்நகர்களில்‌ ஒன்று” என்று அவன்‌ 
சொன்னான்‌. “அதன்‌ பெயர்‌ கபாடபுரம்‌.” பாண்டியன்‌ 
“அக்கதைகளை நீ அறிவாயா?” என்றான்‌. “ஆம்‌, 
நவின்றும்‌ உள்ளேன்‌” என்றான்‌ கண்ணன்‌ கீரத்தன்‌. 


“நீ நூலறிந்தவனா?” என்று அரசன்‌ திகைப்புடன்‌ 
கேட்டான்‌. “ஆம்‌, நானே கற்றுக்கொண்டேன்‌” என்று 
அவன்‌ சொன்னான்‌. “முத்துச்சிப்பிக்குமேல்‌ கடல்‌ 
வரிவடிவில்‌ எழுதிய செய்தியையும்‌ என்னால்‌ படித்தறிய 
முடியும்‌.” அரசன்‌ “நீ அறிந்துள்ளாயா மகேந்திர மலை 
எழுவதை?” என்றான்‌. “நான்‌ இருமுறை கண்டுள்ளேன்‌. 
ஒருமுறை அதன்மேல்‌ சென்றும்‌ உள்ளேன்‌” என்றான்‌ 
கண்ணன்‌ கீரத்தன்‌. “எங்களை அங்கு அழைத்துச்‌ 
செல்க!” என்று அரசன்‌ சம்பவம்‌ “கடல்‌ ஒப்புதல்‌ 
அளித்தால்‌ அழைத்துச்‌ செல்கிறேன்‌. நீரின்‌ கதவுகளை 
நாம்‌ தட்டுவோம்‌. கடலரசன்‌ திறக்கட்டும்‌” என்று 
கண்ணன்‌ கீரத்தன்‌ சொன்னான்‌. 


வானில்‌ நிலவு தோன்றியதும்‌ கடல்‌ கொந்தளிக்க 
தொடங்கியது. படகு அனைவரையும்‌ தூக்கி தனக்குள்‌ 
வீசிச்‌ சுழற்றியது. அலைகள்‌ மேலும்‌ மேலும்‌ பெரிதாக 
எழுந்தன. நீர்வளைவு ஒருகணம்‌ மலையென அருகே 
ஓங்கி தெரிந்தது. மறுகணம்‌ அவர்கள்‌ அந்த மலைமேல்‌ 
இருந்தனர்‌. வீழ்ந்து எழுந்து வீழ்ந்து எழுந்து வானிலென 
அலைந்தனர்‌. அடியில்‌ நீர்ப்பரப்பு பாறை என 
அறைந்தது. கலம்‌ உடைந்து சிம்புகளாக 
தெறித்துவிடுமென அச்சம்‌ தோன்றியது. மறுகணம்‌ 
படகுக்கு அடியில்‌ வெறும்‌ காற்றே இருந்தது. அது 
அடியிலி நோக்கி விழுந்துகொண்டிருந்தது. 


தங்கள்‌ படகிலிருந்து மற்ற படகுகளை பார்த்தவர்கள்‌ 
மத்தகமும்‌ துதிக்கையும்‌ எழுந்த பேரலைகள்‌ 

அப்படகுகளை தாக்கிச்‌ சுழற்றி வீசிப்‌ பிடித்து எறிந்து 
ஆடியதை கண்டனர்‌. சுற்றி வளைத்தன மாநாகங்கள்‌. 


படமெடுத்துச்‌ சீறி வெண்நுரை நாக்கு காட்டின. 
பல்லாயிரம்‌ புரவிகள்‌ பிடரி பறக்க குளம்புக்‌ கால்கள்‌ 
தூக்கி தாவி அவர்கள்மேல்‌ பாய்ந்து சென்றன. அவர்கள்‌ 
ஒவ்வொருவரும்‌ தங்களை கயிறுகளால்‌ 
பாய்மரங்களுடன்‌ இறுக கட்டிக்கொண்டனர்‌. 
அலையுமிழ்ந்த நீர்‌ அவர்கள்‌ மேல்‌ அறைந்து சிதறியது. 


அலைக்கொந்தளிப்புக்கு மேல்‌ முழுநிலவு 
செந்நிறவட்டமென வந்து நின்றது. அது 
சுடர்கொள்ளும்தோறும்‌ அலைகளின்‌ வெறி கூடிவந்தது. 
அவர்களின்‌ உடல்களில்‌ நீரின்‌ அறையாலேயே வீக்கம்‌ 
எழுந்தது. நீர்‌ அறைந்து செவியும்‌ உதடுகளும்‌ 
கிழியமுடியும்‌, பற்கள்‌ உடைந்து உதிரமுடியும்‌ என 
அவர்கள்‌ அறிந்தனர்‌. நீரின்‌ ஓலம்‌ செவிகளை 
நிறைத்திருந்தது. அவர்களின்‌ நோக்கும்‌ நீரால்‌ 
நிறைந்திருந்தது. உள்ளெழுந்த அச்சமும்‌ நீரின்‌ 
வடிவிலேயே அமைந்திருந்தது. 


அரசனை அங்கே கொண்டுவந்திருக்கலாகாதோ என்ற 
எண்ணத்தை அமைச்சர்‌ அடைந்தார்‌. அனால்‌ 
பாண்டியன்‌ தன்‌ படகின்‌ அமரமுனையில்‌ நின்று கடலை 
கூர்ந்து நோக்கிக்கொண்டிருந்தான்‌. படகு 
ஊசலாடியபோது அவன்‌ கயிற்றில்‌ கட்டி 
சுழற்றப்பட்டவனாக வானில்‌ பறந்தலைந்தான்‌. ஆனால்‌ 
அவன்‌ கால்கள்‌ நிலைதடுமாறவில்லை. அவன்‌ உடலின்‌ 
நிகர்நிலை பெயரவுமில்லை. 


அவன்‌ தொன்மையான பரதவக்‌ குடியினன்‌ என்று 
அமைச்சர்‌ எண்ணிக்கொண்டார்‌. கடலை அவன்‌ 
கால்கள்‌ அறிந்திருக்கும்‌. அவனுக்குள்‌ நிறைந்துள்ள 
குருதி கடலின்‌ நீருடன்‌ ஒத்திசையக்‌ கற்றிருக்கும்‌. அவன்‌ 
முன்னோர்களில்‌ ஒருவன்‌ கடலை அம்பெறிந்து 
வென்றான்‌. அச்சினம்‌ பொறாது கடல்‌ எழுந்து பஃறுளி 
ஆற்றோடு பன்மலை அடுக்கத்து குமரிக்கோட்டையும்‌ 
மாமதுரை நகரையும்‌ உண்டது. அவன்‌ கடலின்‌ 
மைந்தன்‌, கடலுடன்‌ போரிட்டு எழுந்தவன்‌. 


பின்னர்‌ கடல்‌ ஓயலாயிற்று. அலைகள்‌ ஒன்றை ஒன்று 
இழுத்துக்கொண்டு திரும்பிச்‌ சென்றன. 
நோக்கியிருக்கவே கடல்‌ முற்றமைதி கொண்டது. காற்று 
வீசி அவர்களின்‌ குழலையும்‌ உடைகளையும்‌ உலரச்‌ 
செய்தது. கடலில்‌ அலையெழுந்ததா என்ற ஐயமெழும்‌ 
அளவுக்கு அமைதி நிலவியது. ஒரு சொல்‌ ஒரு முனகல்‌ 
இல்லாமல்‌ நீர்ப்பரப்பு கிடந்தது. நிலவின்‌ ஒளி 
அதன்மேல்‌ பரவி நெளிந்துகொண்டிருந்தது. 


தொலைவில்‌ ஏதோ எழுந்து நின்றிருந்தது. 
நிழலுருவாகவே அது தெரிந்தது. அதற்குள்‌ 
ஒவ்வொருவரும்‌ மெய்ப்புகொண்டிருந்தனர்‌. பாண்டியன்‌ 
கைகூப்பியபடி படகில்‌ நின்றான்‌. “அதோ” என்றான்‌ 
கண்ணன்‌ கீரத்தன்‌. துடுப்பிடுவோர்‌ படகை செலுத்த அது 
மெல்ல அணுகியது. 


அந்த மலைமுடி ஆலயக்கோபுரம்‌ போன்ற அமைப்பு 
கொண்டிருந்தது. அதன்மேல்‌ விழுந்த நிலவொளியில்‌ 
அதில்‌ பல ஆலயக்கோபுரங்கள்‌ இருப்பது தெரிந்தது. 
அணுக அணுக அவை மேலும்‌ கூர்கொண்டு தெரிந்தன. 
அக்கோபுரங்கள்‌ அனைத்திலும்‌ குடமுகடுகள்‌ இருந்தன. 
எண்கோணவடிவில்‌ எட்டுபுறங்களிலும்‌ இணையாகச்‌ 
சரிந்திறங்கும்‌ வடிவம்‌. வழிந்த நீரில்‌ நிலவொளி கரைந்து 
பொன்பூச்சென தெரிந்தது. 


அருகணைந்தபோது மிகத்‌ தெளிவாக பார்க்க முடிந்தது. 
சிற்பங்களேதுமற்ற கோபுரவடிவங்கள்‌ அவை. 
பதினெட்டு பெரிய கோபுரங்கள்‌. நூற்றெட்டு சிறு 
கோபுரங்கள்‌. நடுவே ஒற்றைக்கோபுரம்‌ மையமென 
எழுந்து நின்றது. பாறைவிளிம்பில்‌ படகை முட்டி 
நிறுத்தினர்‌. முதலில்‌ கண்ணன்‌ கீரத்தன்‌ தாவி அங்கே 
சென்றான்‌. படைவீரர்கள்‌ உடன்‌ தாவி இறங்கி அந்தப்‌ 
பாறையை கூர்நோக்கினர்‌. அங்கே மீன்களோ 
கடலுயிரிகளோ ஏதுமில்லை. அதன்‌ பின்‌ அவர்கள்‌ 
கைகாட்ட படகிலிருந்து பலகையை பாலமென 
அமைத்தனர்‌. 


பாண்டியன்‌ கைகூப்பியபடி அதனூடாக இறங்கி 
அப்பாறைமேல்‌ கால்வைத்து குனிந்து தொட்டு 
சென்னிசூடினான்‌. பிறகு பெருஞ்சாத்தனாரும்‌ பிறரும்‌ 
ஒவ்வொருவராக இறங்கி தொட்டு வணங்கி நின்றனர்‌. 
சீர்ஷன்‌ “இந்த இடம்தான்‌” என்றான்‌. “எப்படி அறிவீர்‌?” 
என்று பாண்டியன்‌ கேட்டான்‌. “என்‌ முன்னோர்களின்‌ 
சொற்கள்‌” என்றான்‌ சீர்ஷன்‌. “பூனையின்‌ செவிகள்‌ என 
எழுந்த கற்கோபுரங்கள்‌ குவிந்து கூர்ந்து 
ஒலிகூர்ந்திருக்கும்‌ பெரும்பாறை முகடு. இங்கே ஒரு 
எண்கால்‌ மண்டபத்தில்‌ அன்னை ஒருகால்தவம்‌ செய்த 
பாறைச்சுவடு உண்டு.” 


கண்ணன்‌ கீரத்தன்‌ “இங்குளது அது” என்றான்‌. அவர்கள்‌ 
அவன்‌ சுட்டிய திசையில்‌ நடந்தனர்‌. இருண்ட 
வாசல்களுடன்‌ மண்டபங்கள்‌ ஒழிந்து கிடந்தன. படிகள்‌ 
ஏறிச்சென்றன. அமிழ்ந்து சென்ற குகைகளில்‌ இறங்கி 
மறைந்தன. எங்கும்‌ சொல்‌அதிரும்‌ அமைதி. உள்ளத்தை 


அழுத்திச்‌ சுருக்கி இறுக்கி முத்தென்றாக்கிவிடும்‌ 
பேரெடை கொண்டது. அவர்களின்‌ காலடியோசைகள்‌ 
மெல்லிய முணுமுணுப்புகளாக கேட்டன. நிலவின்‌ 
ளியில்‌ அக்கல்மண்டபங்கள்‌ பொன்னென்று இருந்தன. 
நீருக்கடியில்‌ கிடந்து சற்றே உருவழிந்திருந்த அவை 
உருகி வழிந்துகொண்டிருப்பவை என்று தோன்றின. 


எட்டு தூண்களால்‌ ஏந்தப்பட்ட எண்கோண 
மண்டபத்தின்மேல்‌ கவிழ்ந்த தாமரை வடிவிலான 
கல்மலர்க்கூரை. கீழே இயற்கையான பாறையில்‌ 
பதிந்திருந்த காலடித்தடம்‌. சீர்ஷன்‌ அதனருகே 
அமர்ந்தான்‌. அவனுக்கு முன்‌ பாண்டியன்‌ அமர்ந்தான்‌. 
பிறர்‌ அரசனுக்குப்‌ பின்னால்‌ அமர்ந்தனர்‌. சீர்ஷன்‌ தன்‌ 
யாழ்மேல்‌ மெல்ல விரலை மீட்டிக்கொண்டிருந்தான்‌. 
அவன்‌ சொற்களுக்காக பிறர்‌ காத்திருந்தனர்‌. நிலவின்‌ 
ஒளியில்‌ அவன்‌ தலைமுடி மின்னியது. அவன்‌ முகத்தில்‌ 
ஒளியலைகள்‌ நெளிந்தன. 


சீர்ஷன்‌ சொன்னான்‌ “அரசே, இப்பெருங்காவியம்‌ எங்கள்‌ 
குருவழியின்‌ முதல்வரான மகாவியாசர்‌ 
கிருஷ்ணதுவைபாயனரால்‌ இயற்றப்பட்டது. 
அவருடைய மாணவர்களான வைசம்பாயனரும்‌ 
பைலரும்‌ ஜைமினியும்‌ சுமந்துவும்‌ இக்காவியத்தை 
முழுமையடையச்‌ செய்தனர்‌. ஆனால்‌ இக்காவியத்தின்‌ 
முடிவை இயற்றியவர்‌ எங்கள்‌ ஆசிரியரான சூததேவர்‌.” 


“உக்ரசிரவஸ்‌ என்னும்‌ பெயர்‌ கொண்ட சூதமாமுனிவர்‌. 
லோமஹர்ஷணர்‌ என்னும்‌ சூதர்குலத்து 
பெருங்கவிஞரின்‌ மைந்தராகப்‌ பிறந்தவர்‌. 
நைமிஷாரண்யத்தில்‌ நூற்றெட்டுமுறை இப்பெருநூலை 
அவர்‌ சொல்குறையாது முனிவர்களுக்கு சொன்னார்‌. 
அவ்வண்ணம்‌ இப்பெருநிலத்தில்‌ என்றுமழியாமல்‌ இதை 
நிலைநாட்டினார்‌. இதை நாடெங்கும்‌ 
சொல்லிநிறுத்தும்பொருட்டு ஒரு குருநிரையை 
உருவாக்கினார்‌. அவ்வழியில்‌ வந்தவன்‌ நான்‌.” 


“முன்பு அஸ்தினபுரியில்‌ சர்ப்பசத்ரயாகம்‌ என்னும்‌ 
பெருவேள்வி நடந்தது. அதில்தான்‌ 
இப்பெருங்காவியத்தை முதல்‌ வியாசர்‌ அருளிச்செய்தார்‌. 
அங்கே இதை முடித்துவைக்கும்‌ பணியை தேவர்கள்‌ என்‌ 
ஆசிரியரான சூததேவரிடம்‌ அளித்தனர்‌. அங்கு அவர்‌ 
இதன்மேல்‌ முழுச்‌ சொல்லுரிமையை அடைந்தார்‌. அவர்‌ 
புகழ்‌ நீடுவாழ்க!” என்று சீர்ஷன்‌ சொன்னான்‌. யாழை 
மீட்டியபடி பாடலானான்‌. 


என்று கூவினான்‌. பீமனின்‌ குதிரை யானையை 
மறித்தது. பீமன்‌ குதிரையிலிருந்து இறங்கி யானையின்‌ 
முன்‌ கால்களை விரித்து நின்றான்‌. அவன்‌ உடலின்‌ 
ஒவ்வொரு தசையிலும்‌ தெரிந்த தன்னுறுதியை 
அர்ஜுனன்‌ கண்டான்‌. யானை அப்பால்‌ நின்றுவிட்டது. 
அதற்குப்பின்னால்‌ வந்த யானைகளில்‌ ஒன்று 
பிளிறியபோது அது நான்கடி முன்னால்‌ வைத்து மீண்டும்‌ 
காதுகளை பின்னால்‌ சரித்து துதிக்கையை நீட்டி 
மோப்பம்‌ பிடித்தபடி நின்றது. 


பீமன்‌ அசையாமல்‌ நின்றுகொண்டிருந்தான்‌. யானை 
அவனை நோக்கியபடி நின்று தலையைக்‌ குலுக்கியது. 
அச்சுறுத்துவது போல நான்கடி முன்னால்‌ வந்தது. 
அவன்‌ அசையாதகதைக்‌ கண்டு பின்பக்கமாகத்‌ 
திரும்பியது. முன்னால்‌ வந்த பெரிய கொம்பனைக்‌ 
கண்டதும்‌ அஞ்சி உரக்கக்‌ குரலெழுப்பியது. பெரிய 
யானைமேல்‌ இருந்த பாகர்கள்‌ வடங்களை அஸ்வத்தாமா 
மேல்‌ வீசினார்கள்‌. வடம்‌ விழுந்ததும்‌ யானை அதை 
உதறுவதற்காக உடலை உலுக்கியபடி அசைந்ததும்‌ 
அடுத்த வடம்‌ விழுந்தது. வடங்கள்‌ தன்மேல்‌ 
விழுந்துவிட்டன என்று உணர்ந்ததும்‌ அஸ்வத்தாமா 
மத்தகம்‌ தாழ்த்தி துதிக்கையை தரையில்‌ ஊன்றியது. 

ஓவியம்‌: ஷண்முகவேல்‌ 


பீமன்‌ மீண்டும்‌ புரவியில்‌ ஏறி அவர்களை நோக்கி 
வந்தான்‌. அருகே வந்து “நீ இளையவனை 
தூக்கிக்கொண்டு வந்தாய்‌ என்று அரண்மனையில்‌ 
சொன்னார்கள்‌. நான்‌ பின்னால்‌ வந்தேன்‌” என்றான்‌. 
யுயுத்சு “மூத்தவரே, அந்த யானையை அடியுங்கள்‌... ஓங்கி 
அடியுங்கள்‌” என்றான்‌. பீமன்‌ புன்னகையுடன்‌ அவன்‌ 
கையைப்பிடித்து காற்றில்‌ சுழற்றித்தூக்கி தன்‌ 
குதிரைமுன்‌ வைத்துக்கொண்டான்‌. கூவிச்சிரித்தபடி 
யுயுத்சு பீமனைப்பற்றிக்கொள்ள “அரண்மனைக்கு வா 
பார்த்தா. அன்னை உன்னை எதிர்பார்த்திருக்கிறாள்‌” 
என்று பீமன்‌ குதிரையைத்‌ தட்டினான்‌. 


அவர்கள்‌ அரண்மனையை அடைந்தபோது அங்கே 
தருமன்‌ அவர்களுக்காகக்‌ காத்து நின்றிருந்தான்‌. 
“பார்த்தா, நீ நேராக அன்னையைச்‌ சென்று 
பார்த்திருக்கவேண்டும்‌. அதுதான்‌ முறை” என்றான்‌. 
அர்ஜுனன்‌ “ஆம்‌ மூத்தவரே. முறை அதுதான்‌” என்றான்‌. 
அவன்‌ தன்னை நகையாடுகிறானா என்ற ஐயத்துடன்‌ 

[।agelஅஸ்தின புரியில்‌ ஜனமேஜயனின்‌ சர்ப்பசத்ர 
வேள்வியில்‌ ஆயிரங்கால்‌ பந்தலில்‌ கிருஷ்ண 
துவைபாயன மகாவியாசரின்‌ மாணவர்களில்‌ 
நாலாமவரான சுமந்து இறுதிச்சுவடியை படித்தார்‌. 
“பாரதனே, ஆற்றலும்‌ அறிவும்‌ நுண்ணுணர்வும்‌ 
நம்பிக்கையும்‌ செல்வத்தால்‌ விளைவன. செல்வம்‌ 
அழியும்போது அவையும்‌ அழிகின்றன. தனஞ்சயா, 
உலகத்திற்கு அடிப்படையான இவையனைத்துக்கும்‌ 
காலமே முதற்பொருள்‌ என்று உணர்க! காலம்‌ இவற்றை 
ஆக்கி பின்‌ அழிக்கிறது. ஒருவன்‌ இணையற்ற 
ஆற்றலுடன்‌ திகழ்வதும்‌ அனைத்தையும்‌ இழந்து 

றிதொருவருக்கு அடிபணிய நேர்வதும்‌ காலத்தின்‌ 
ஆணையின்படியே.” 


“அர்ஜுனா, நீ கொண்டிருந்த அம்புகள்‌ அனைத்தும்‌ 
காலத்தின்‌ விழைவுக்கு ஏற்ப உன்னிடம்‌ தோன்றி தங்கள்‌ 
வினைமுடித்து மீண்டுவிட்டன. காலம்‌ விழைகையில்‌ 
மீண்டும்‌ அவை பிறிதொருவர்‌ கையில்‌ வந்து தோன்றும்‌. 
நீங்களும்‌ காலத்தின்‌ கருவிகளே. உங்கள்‌ வினை 
முடிந்தது என்று கருதுக! கொண்டவை அனைத்தையும்‌ 
கைவிட்டு வீடுபேறடைக! பொன்றாப்‌ புகழ்‌ உங்களுக்கு 
அமையும்‌ வழி இதுவே. அர்ஜுனனுக்கு கிருஷ்ண 
துவைபாயன மகாவியாசன்‌ சொன்ன மொழி இது. அவன்‌ 
அதை தலைக்கொண்டான்‌. காண்டீபத்தை தன்‌ 
உள்ளத்திலிருந்தும்‌ ஒழிந்தான்‌. பின்னர்‌ அஸ்தினபுரி 
நோக்கி சென்றான்‌. அவனுள்‌ யாதவனாகிய 
கிருஷ்ணனின்‌ பெருமை மட்டுமே எஞ்சியிருந்தது.” 


இறுதியாக அமைந்த பதினெட்டு வாழ்த்துச்செய்யுட்களை 
சீரான குரலில்‌ படித்து முடித்தபின்‌ சுமந்து சுவடிகளை 
அடுக்கி செம்பட்டு நூலால்‌ சுற்றிக்‌ கட்டி தன்‌ முன்‌ இருந்த 
மரப்பலகையில்‌ வைத்தார்‌. அவருடைய மாணவன்‌ 
ஒருவன்‌ அதை எடுத்து தனக்கு அருகிலிருந்த சிறு 
வெண்கலப்பேழைக்குள்‌ வைத்தான்‌. சுமந்து கைகூப்பி 
”இவ்வண்ணமே ஆயிற்று. கிருஷ்ண துவைபாயன 
மகாவியாசனால்‌ இயற்றப்பட்டதும்‌ 
இமையமலைகளைப்போல்‌ என்றுமென 
நிலைகொள்வதும்‌, கங்கைப்பெருக்கு என கைவிரித்து 
வளர்வதும்‌, கடல்‌ அலைபோல ஓயாது கொந்தளிப்பதும்‌, 
வான்‌ என முடிவிலாது விரிவதுமான இக்காப்பியம்‌ இங்கு 


நிறைவடைகிறது” என்றார்‌. 


அவையில்‌ இருந்த ஒவ்வொருவரும்‌ அசைவு 
கொண்டனர்‌. ஜனமேஜயன்‌ அரியணையில்‌ இருந்து 
எழுந்து கைகூப்பி வியாசரையும்‌ அவையையும்‌ 
வணங்கினார்‌. வெளியே கொம்பொலிகள்‌ எழுந்தன. 
அவை ஒன்றிலிருந்து ஒன்றென தொடுத்துக்கொண்டு 
நகரெங்கும்‌ பரவ திசைகளில்‌ இருந்து வாழ்த்தொலிகள்‌ 
பெருகி அவர்களை சூழ்ந்துகொண்டன. ஜனமேஜயன்‌ 
“நான்‌ அறியவேண்டியன ஏதும்‌ இனியில்லை. இங்கு 
இவ்வண்ணம்‌ அழியாச்‌ சொல்‌ 
நிறைவுகொள்ளும்பொருட்டே என்‌ உள்ளத்தில்‌ 
அறியாமை எழுந்தது என உணர்கிறேன்‌. இதுவும்‌ என்‌ 
முந்தையோரின்‌ நல்வாழ்த்தே” என்றார்‌. 


“இக்காவியநிறைவை தெய்வங்கள்‌ வாழ்த்தும்பொருட்டு 
இவ்வேள்வி உருமாற்றப்படவேண்டும்‌. 
திசைத்தேவர்களும்‌ இந்திரனும்‌ பிரம்மனும்‌ இங்கு 
எழவேண்டும்‌. உண்டும்‌ குடித்தும்‌ ஆடியும்‌ பாடியும்‌ 
இந்நகர்‌ இந்நாளை கொண்டாடவேண்டும்‌. இங்கே இது 
நிறுவப்பட்டது என்பதற்குச்‌ சான்றென கற்தூண்‌ 
நிறுவப்படவேண்டும்‌. என்‌ கொடிவழியினர்‌ இந்நாளை 
கொண்டாடவேண்டும்‌. இன்று ஆஷாடமாதம்‌ எழுநிலவு 
முழுமைகொள்ளும்‌ நாள்‌. இது வியாசபூர்ணிமை என்று 
ஆகுக! இதை நூல்தொட்டு பயில்வோர்‌ ஒவ்வொருவரும்‌ 
குருபூர்ணிமை என்றே கொண்டாடுக!” என்றார்‌. 


“மைந்தா” என்று வியாசர்‌ அழைத்தார்‌. “அதை 
முடிவுசெய்யவேண்டியவர்‌ ஆஸ்திகர்‌. அவர்‌ கூறட்டும்‌” 
என்றபின்‌ “நிறைவுற்றீர்களா, ஆஸ்திகரே?” என்று 
கேட்டார்‌. அவர்‌ உதடுகளில்‌ செவி வைத்து கூர்ந்து கேட்டு 
அதை உரக்க திரும்பி கூவினார்‌ வைசம்பாயனர்‌. 
அவையினர்‌ அனைவரும்‌ ஆஸ்திகனை நோக்கி 
திரும்பினர்‌. ஆஸ்திகன்‌ அதுவரை கண்மூடி 
கைகூப்பியபடி அமர்ந்திருந்தான்‌. விழிதிறந்து “யாயாவர 
வைதிக குலத்தில்‌ உதித்தவரும்‌ கஸ்யப கோத்திரத்தைச்‌ 
சேர்ந்தவருமாகிய ஜரத்காரு ரிஷியின்‌ மைந்தனும்‌ 
நைஷ்டிக பிரம்மசாரியுமான ஆஸ்திகனின்‌ சொல்‌ இது. 
இக்காவியம்‌ முழுமை கொள்ளவில்லை. எஞ்சும்‌ சில 
சொற்கள்‌ உள்ளன என்று தோன்றுகிறது” என்றான்‌. 
அவையில்‌ கலைந்த ஓசை எழ வியாசர்‌ “கூறுக!” என்றார்‌. 
“இப்பெருங்காவியத்தின்‌ பாட்டுடைத்தலைவன்‌ 


விண்மறைந்தான்‌. அது பேரெழிலுடன்‌ கூறப்பட்டுள்ளது. 
காவியத்தின்‌ கதை அங்கே முடிவடைகிறது. எனினும்‌ 


காவிய நிறைவு என்பது இது அல்ல. பெருங்காவியம்‌ 
அலைகொண்டு கொப்பளிக்கலாம்‌. ஒன்பது 
உணர்வுகளையும்‌, எட்டு வழிகளையும்‌, ஆறு 
தத்துவங்களையும்‌, ஐந்து நிலங்களையும்‌, நான்கு 
அறங்களையும்‌, மூன்று ஊழையும்‌, இருமையையும்‌ 
ஒருமையையும்‌ வெறுமையையும்‌ அது கூறலாம்‌. 
எனினும்‌ அனைத்தும்‌ உருகி ஒன்றென ஆகி அமைதியில்‌ 
இறுதிச்சுவை அடைந்தாகவேண்டும்‌. சாந்தம்‌ அமையாது 
காவியம்‌ நிறைவுறுவதில்லை” என்றான்‌ ஆஸ்திகன்‌. 
“அனைத்து வண்ணங்களும்‌ இணைந்து 
வெண்மையென்றாவதுபோல. வெண்மையே அறத்தின்‌ 
நிறம்‌.” 


வியாசர்‌ “ஆம்‌, இதை அவையில்‌ ஒருவர்‌ கூறுவார்‌ என்று 
நான்‌ எண்ணினேன்‌. நெடுங்காலம்‌ வாழ்ந்துவிட்டேன்‌. 
என்‌ கண்முன்‌ நான்கு தலைமுறைகள்‌ தோன்றி 
மறைந்தன. இந்நீள்வாழ்வே வாழ்வை கண்டு கண்டு 
ஒவ்வொன்றும்‌ கரைந்து பொருளிழந்து மறைவதை 
உணர்ந்து என்‌ உளமடங்கக்கூடும்‌ என்பதனால்‌ எனக்கு 
அருளப்பட்டதாக இருக்கலாம்‌. ஆயினும்‌ இது என்‌ 
மைந்தரின்‌ கதை என்பதனால்‌, துயரமும்‌ பேரழிவும்‌ 
வெறுமையும்‌ அவர்கள்‌ அடைந்தது என்பதனால்‌, 
இதிலிருந்து என்னால்‌ முற்றாக விலக இயலவில்லை. 

கவே உளமடங்கி இதன்‌ இறுதி அமைதியை என்னால்‌ 
அடையவும்‌ இயலவில்லை” என்றார்‌. “உண்மை, 
என்னுள்‌ காற்றில்‌ அலையும்‌ சுடர்‌ என்றே உள்ளம்‌ 
அமைந்திருக்கிறது. சுடர்‌ நிலைத்த ஒருகணம்‌ 
திகழவில்லை என்பதனால்‌ இக்காவியம்‌ 
முழுமையடையவில்லை.” 


அவையிலிருந்த ஒவ்வொருவரும்‌ திகைத்தவர்போல்‌ 
அவர்கள்‌ இருவரையும்‌ பார்த்துக்கொண்டு 
அமர்ந்திருந்தனர்‌. வியாசர்‌ “இனி என்னால்‌ ஒரு 
சொல்லும்‌ உரைக்க இயலாது. வியாசவனத்தில்‌ இருந்து 
இங்கு வருகையில்‌ அதை உணர்ந்தேன்‌, என்‌ இறுதிச்‌ 
சொல்லையும்‌ படைத்துவிட்டேன்‌ என்று. அதை 
இக்காவியநிறைவு என்று எண்ணிக்கொண்டேன்‌. நான்‌ 
அடைந்தது என்‌ சொல்நிறைவின்‌ வெறுமையை 
மட்டுமே” என்றார்‌. “இனி இதில்‌ ஒரு சொல்லைக்‌ கூட 
சேர்க்க என்னால்‌ இயலாது. இதை இன்னொருமுறை 
செவிகொள்ளவே என்‌ உளம்‌ அமையாது. இதுவே ஊழ்‌ 
போலும்‌. இக்காவியம்‌ முழுமையடையாமல்‌ 
நிற்கவேண்டும்‌ எனில்‌ அவ்வாறே ஆகுக!” என்றார்‌. 


“முடிவடையாமையும்‌ பேருருவங்களின்‌ வடிவே” என்று 


வியாசர்‌ தொடர்ந்தார்‌. “இவ்வண்ணமே இது 
நின்றிருக்கவேண்டும்‌ என்பது இறையாணை போலும்‌. 
மாகிஷ்மதி, மகோதயபுரம்‌, துவாரகை, இந்திரப்பிரஸ்தம்‌ 
போன்ற பெரு நகரங்களைப்பற்றி ஒரு கூற்றுண்டு. 
அவை மானுட ஆணவத்தின்‌ உச்ச வெளிப்பாடுகள்‌. 
ஆணவத்திற்கு முடிவு இல்லை என்பதனால்‌ அவை கட்டி 
முடிக்கப்படவே இல்லை. முடிவை 
அணுகுவதற்குள்ளாகவே அவை மறுபுறம்‌ தங்கள்‌ 
அழிவை தொடங்கிவிட்டிருந்தன, முழு வடிவு 
நிகழாமலேயே மறைந்தன. இதுவும்‌ அவ்வண்ணம்‌ ஓர்‌ 
ஆணவமே என்று தோன்றுகிறது.” 


ஸ்திகன்‌ “அவ்வாறல்ல வியாசரே, நீங்கள்‌ இயற்றிய 
இக்காவியம்‌ கேட்டறிந்த கதைகளால்‌ ஆனதல்ல. உங்கள்‌ 
நெஞ்சக்குருதியைத்‌ தொட்டு எழுதியதனாலேயே இது 
அழிவின்மை கொள்ளும்‌. உங்கள்‌ சார்புகளையும்‌, 
நம்பிக்கைகளையும்‌, நெறிகளையும்‌, 
கொள்கைகளையும்‌ கடந்து இது 
நிகழ்ந்திருப்பதனாலேயே முடிவிலாது தன்னை 
காட்டிக்கொண்டிருக்கும்‌. ஆசிரியனைக்‌ கடந்து, அவனை 
வென்று, அவனை உண்டு தன்னுள்‌ ஒரு துளியென்று 
ஆக்கிக்கொண்டு பேருருவம்‌ கொண்டெழும்‌ நூலே 
தெய்வங்களுக்குரியதென ஆவது. இது அத்தகைய 
பெருங்காவியம்‌ என்பதில்‌ ஐயமில்லை” என்றான்‌. 


“இது இப்புவியில்‌ நிகழ்ந்த விண்வடிவன்‌ ஒருவனின்‌ 
கதை என்பதனால்‌ அழியாச்‌ சொல்லென நிற்கும்‌. 
அவனுடைய ஐந்தாவது வேதம்‌ திகழ்ந்திருப்பதனால்‌ 
என்றும்‌ ஞானத்தில்‌ அமைந்த முனிவராலும்‌ செயலில்‌ 
உழலும்‌ மானுடராலும்‌ பயிலப்படும்‌. இது கேட்போர்‌ 
ஒவ்வொருவரும்‌ உட்புகுந்து நடிக்கும்‌ மாபெரும்‌ நாடகம்‌. 
சொல்கொண்டவர்‌ ஒவ்வொருவரும்‌ தங்கள்‌ 
சொற்களையும்‌ எழுதிச்சேர்க்கும்‌ முடிவிலாப்‌ பெருநூல்‌. 
இதன்‌ நடிகர்கள்‌ கோடானுகோழுபேர்‌ இன்னும்‌ 
பிறக்கவில்லை. இதன்‌ ஆசிரியர்கள்‌ இன்னும்‌ 
காலத்தில்கூட கருக்கொள்ளவில்லை. இது உங்கள்‌ 
கைகளில்‌ இருந்து பரதகண்டத்தின்‌ கைகளுக்கு 
சென்றுவிட்டது. அந்த விண்பேருருவ ஆசிரியனால்‌ அது 
இனி இயற்றப்படும்‌. ஆகவே பாரதம்‌ என்றே இது 
பெயர்பெறும்‌. ஆம்‌, அவ்வாறே ஆகுக!” என்றான்‌ 
ஆஸ்திகன்‌. 

வியாசர்‌ சலிப்புடன்‌ தலையசைத்து “இல்லை. இந்நீடு 
தவத்திலிருந்து நான்‌ உணர்ந்தது ஒன்று உள்ளது, 
அவ்வண்ணம்‌ ஒரு முழுநிறைவு என்னில்‌ 


எந்நிலையிலும்‌ ஏற்படாது. அதை நான்‌ முன்னரே 
உணர்ந்திருக்க வேண்டும்‌. முன்பொருமுறை ஒரு 
நதியைக்‌ கடக்கையில்‌ என்‌ மைந்தனுக்கு வழிவிட்ட 
காமம்‌ எனக்கு வாயில்களை மூடியது. அன்றே நான்‌ என்‌ 
எல்லையை அறிந்திருக்கவேண்டும்‌. கங்கை என்‌ 
காவியத்தின்‌ ஆழம்‌ நானறியாதது என்று எனக்கு 
காட்டியது, அன்றே நான்‌ தெளிந்திருக்கவேண்டும்‌” 
என்றார்‌. 


ஆஸ்திகன்‌ “முனிவரே, அந்தக்‌ காமத்தால்‌ எழுதப்பட்டது 
இந்தக்‌ காவியம்‌. காமமோஹிதம்‌ என்ற சொல்‌ இதில்‌ 
பயின்று வந்து அதை காட்டுகிறது. விடுவதனால்‌ அல்ல, 
அனைத்தையும்‌ அள்ளிப்‌ பற்றுவதனால்தான்‌ 
காவியங்கள்‌ உருவாகின்றன. கடப்பதனால்‌ அல்ல, 
உழல்வதனாலேயே அவை மெய்மையை 
சென்றடைகின்றன. கூர்வதனால்‌ அல்ல, 
விரிவதனாலேயே தங்கள்‌ வடிவத்தை நிகழ்த்துகின்றன. 
அவ்வண்ணம்‌ நிகழ்ந்த காவியம்‌ இது” என்றான்‌. 


கையசைத்து அவனைத்‌ தடுத்து “ஆம்‌, அவ்வண்ணம்‌ 
விரிந்தேன்‌. ஆகவேதான்‌ இறுதி என்னும்‌ அமைதி நோக்கி 
குவிய என்னால்‌ இயலவில்லை” என்றார்‌ வியாசர்‌. “நான்‌ 
இனி இங்கிருப்பதில்‌ பொருளென ஏதுமில்லை. நான்‌ 
எழும்பொழுது வந்துவிட்டது” என்று வைசம்பாயனரை 
நோக்கி கைகாட்டினார்‌. அவரை “பொறுங்கள்‌, 
ஆசிரியரே” என்று ஆஸ்திகன்‌ தடுத்தான்‌. வியாசர்‌ 
பெருமூச்சுடன்‌ அவன்‌ சொற்களுக்காகக்‌ காத்தார்‌. 


“தாங்கள்‌ நீடுவாழி என்றொரு நற்சொல்‌ உண்டு. 
நீடுவாழிகள்‌ தெய்வங்களால்‌ முடிவிலா புவிவாழ்க்கை 
அருளப்பட்டவர்கள்‌. என்றாவது இக்காவியம்‌ 
முழுமையாக படிக்கப்படுமெனில்‌, எவராவது இதை 
முழுக்க சுருக்கிவிட முடியுமெனில்‌, பிறிதொருவர்‌ இதன்‌ 
மையமென்ன என்று கண்டடைந்து கூறிவிட 
முடியுமெனில்‌ அன்று நீங்கள்‌ விண்புகுவீர்கள்‌. அதுவரை 
இங்கு மீளமீள நிகழ்வதும்‌, ஒவ்வொருமுறையும்‌ 
புதிதெனத்‌ திகழ்வதுமான மானுட வாழ்க்கை எனும்‌ 
பிரம்மத்தின்‌ அலைகளைப்‌ பார்த்தபடி இங்கிருப்பீர்கள்‌” 
என்றான்‌ ஆஸ்திகன்‌. 


“மெய்‌, உங்களால்‌ அந்த இறுதி அமைதலை இயற்றிவிட 
இயலாது” என்று ஆஸ்திகன்‌ தொடர்ந்து கூறினான்‌. 
“ஆனால்‌ மாணவர்கள்‌ ஆசிரியரின்‌ நாவுகள்‌ என்றே 
அறியப்படுகிறார்கள்‌. உங்கள்‌ மாணவர்கள்‌ எவரேனும்‌ 
இதன்‌ முடிவை எழுதலாம்‌. எவர்‌ தகுதியுடையவர்கள்‌ 


என்று நீங்கள்‌ கூறுக!” வியாசர்‌ “அல்ல, அவ்வாறு கூற 
நான்‌ தகுதியுடையவன்‌ அல்ல. என்‌ மாணவர்களான 
வைசம்பாயனரும்‌ சுமந்துவும்‌ ஜைமினியும்‌ பைலரும்‌ 
உக்ரசிரவஸும்‌ இந்நூலை என்னுடன்‌ இணைந்து 
உருவாக்கியிருக்கின்றனர்‌” என்றார்‌. 


“அவர்கள்‌ ஒவ்வொருவரும்‌ தங்கள்‌ சொற்களை 
இக்காவியத்தில்‌ விதைகள்‌ என வைத்திருக்கிறார்கள்‌. 
இவர்களின்‌ கனவுகளில்‌ சென்று நான்‌ திகழ்ந்தேன்‌. 
அங்கிருந்துகொண்டு நான்‌ செல்லமுடியாத திசைகளை 
பார்த்தேன்‌. என்‌ நாவால்‌ சொல்லமுடியாதவற்றை 
சொன்னேன்‌. இவர்கள்‌ ஒவ்வொருவரும்‌ என்னிலிருந்து 
கிளைத்து காடுகளென பெருகவிருப்பவர்கள்‌” என்றார்‌ 
வியாசர்‌. “ஆம்‌, அவர்களில்‌ ஒருவரால்‌ இதன்‌ முடிவு 
எழுதப்படக்கூடும்‌. எவர்‌ என நான்‌ வகுத்துரைக்க 


இயலாது.” 


வேத வேள்வித்‌ தலைவரான வைசம்பாயனரை நோக்கி 
“முனிவரே, நீர்‌ இந்த வேள்விக்கு தலைவர்‌. சொல்க, 
இப்போது என்ன செய்வது?” என்று ஜனமேஜயன்‌ 
கேட்டார்‌. “நான்‌ அறியேன்‌. இங்கே இம்முடிவை எடுக்கும்‌ 
நிலையில்‌ நான்‌ இல்லை” என்று வைசம்பாயனர்‌ 
சொன்னார்‌. “இங்குள அவைமுனிவர்‌ முடிவெடுக்கட்டும்‌. 
எம்முடிவும்‌ எனக்கு உகந்ததே.” 


அரங்கிலிருந்த முனிவர்களில்‌ மூத்தவரான கணாதர்‌ 
“தொன்றுமுதல்‌ இங்கிருக்கும்‌ வழிமுறை ஒன்றே. சொல்‌ 
தேர்ந்தவன்‌ உடலில்‌ அது அனலென உறையும்‌ 
என்கிறார்கள்‌. அவன்‌ விழிகளில்‌ ஒளியென, நாவில்‌ 
சுடர்‌ என, கைகளில்‌ மின்‌ என, நெஞ்சில்‌ வெம்மை என 
உறையும்‌. இங்கு வியாச மகாபாதரின்‌ நான்கு 
மாணவர்களும்‌ வந்து தங்கள்‌ வெறும்‌ கையால்‌ 
நெய்யூற்றி சமித்‌ அமைக்கப்பட்ட வேள்விக்குளத்தை 
தொடட்டும்‌. நால்வரில்‌ எவர்‌ தொடுகையில்‌ அது அனல்‌ 
கொள்கிறதோ அவரால்‌ அவ்விறுதிப்‌ பகுதி 
எழுதப்படட்டும்‌” என்றார்‌. “ஆம்‌, அது தொன்றுதொட்டு 
வரும்முறைதான்‌” என்று ம்க்‌ கூறினான்‌. 
“அனலே சான்று என்பதே தொல்நெறி.” 


செங்கல்‌ அடுக்கி நான்கு வேள்விக்குளங்கள்‌ 
ஒருக்கப்பட்டபோது வியாசர்‌ “இன்னொரு மாணவன்‌ 
எனக்குள்ளான்‌. அவன்‌ சூதன்‌. அவனுக்கும்‌ 
வேள்விக்குளம்‌ அமைக்கவேண்டும்‌” என்றார்‌. “சூதன்‌ 
அவியளிக்கலாமா?” என்று எவரோ கேட்க 
வைசம்பாயனர்‌ “இது பூதவேள்வி. நாற்குலமும்‌ 


அவியளிக்கலாகும்‌” என்றார்‌. “சூதன்‌ எங்கே?” என்று 
குரலெழுந்தது. “உக்ரசிரவஸ்‌ எங்கே?” எவரோ “அவர்‌ 
இங்கு வரவே இல்லை” என்றனர்‌. “இந்நகரில்‌ அவர்‌ இன்று 
நுழைந்திருக்கிறார்‌” என்று அமைச்சர்‌ சொன்னார்‌. 
“எனில்‌ சென்று அவரை அழைத்து வருக!” என்று 
ஜனமேஜயன்‌ ஆணையிட்டார்‌. 


அப்போது வேள்விப்பந்தலின்‌ முகப்பில்‌ ஓசை எழுந்தது. 
வியாசர்‌ முகம்‌ மலர்ந்து “அவன்தான்‌!” என்றார்‌. அவை 
கலைந்து திரும்பி நோக்கியது. வேள்விப்பந்தலுக்குள்‌ 
சூததேவர்‌ நுழைந்தார்‌. நெடிய கரிய உருவம்‌ 
கொண்டவராகவும்‌, நீண்ட கைகளை அசைத்து 
நடப்பவராகவும்‌ இருந்தார்‌. புலித்தோலாடை உடுத்து 
கழுத்தில்‌ கல்மாலை அணிந்திருந்தார்‌. தோளில்‌ உடுக்கும்‌ 
கோலும்‌ தொங்கியது. சடைத்திரிகளை தோல்நாடாவால்‌ 
கட்டி பின்னாலிட்டிருந்தார்‌. உரத்த குரலில்‌ 
“லோமஹர்ஷண முனிவரின்‌ மைந்தனும்‌ கிருஷ்ண 
துவைபாயன மகாவியாசரின்‌ மாணவனுமாகிய 
உக்ரசிரவஸ்‌” என்று தன்னை அறிவித்துக்கொண்டார்‌. 


வைசம்பாயனரும்‌ ஜைமினியும்‌ சுமந்துவும்‌ பைலரும்‌ 
எழுந்து அவரை முகம்‌ மலர்ந்து வரவேற்றனர்‌. 
வைசம்பாயனர்‌ சென்று அவரை கைபற்றி 
அழைத்துச்சென்று வியாசரின்‌ முன்‌ நிறுத்தினார்‌. 
வியாசரின்‌ முன்‌ குனிந்து அவர்‌ கால்களைத்‌ தொட்டு 
வணங்கினார்‌ சூததேவர்‌. அவர்‌ தலைமேல்‌ கைவைத்து 
வியாசர்‌ வாழ்த்தினார்‌. அவர்‌ முகம்‌ கனிந்து அழுகைக்குச்‌ 
செல்வதுபோல்‌ ஆகியது. சுருங்கிய வாய்‌ பதைத்தது. 
விழிகளில்‌ இருந்து நீர்‌ வழிந்தது. வைசம்பாயனர்‌ அதை 
மெல்ல துடைத்தார்‌. சூததேவர்‌ வியாசரின்‌ காலடியில்‌ 
அமர்ந்தார்‌. வியாசர்‌ அவர்‌ தலைமேலேயே தன்‌ கையை 
வைத்திருந்தார்‌. 


ஐந்து புதிய வேள்விக்குண்டங்களில்‌ சமித்துகள்‌ 
அடுக்கப்பட்டன. வைசம்பாயனரும்‌ ஜைமினியும்‌ 
சுமந்துவும்‌ பைலரும்‌ எழுந்து அவைக்கு கை கூப்பி 
நான்கு வேள்விக்குண்டங்களில்‌ சென்று அமர்ந்தனர்‌. 
நெய்யில்‌ குளிர்ந்து அமைந்திருந்த விறகுகள்‌ மேல்‌ 
ஒவ்வொருவரும்‌ தங்கள்‌ வலக்கை சுட்டுவிரலால்‌ 
தொட்டனர்‌. அவர்கள்‌ உதடுகளில்‌ வேள்விச்சொற்கள்‌ 
எழுந்தன. நான்கு எரிகுளங்களுமே பற்றிக்கொண்டு 
நீலச்சுடர்‌ விட்டு எழுந்தன. நான்கும்‌ சுடர்‌ கொள்வதைக்‌ 
கண்டு அவையமர்ந்திருந்த ஒவ்வொருவரும்‌ 
திகைத்தனர்‌. 


வியாசரின்‌ அருகே அமர்ந்திருந்த சூததேவர்‌ அங்கிருந்தே 
உரக்க “என்‌ நாவிலும்‌ சொல்லிலும்‌ திகழும்‌ 
சொல்லன்னையே, சென்று அந்தச்‌ சுடரை எழுப்புக!” 
என்று சொன்னார்‌. அக்கணமே நெய்குளிர்ந்து 
அமைந்திருந்த ஐந்தாவது வேள்விக்குளம்‌ 
பற்றிக்கொண்டது. அவையெங்கும்‌ வியப்பொலிகள்‌ 
எழுந்தன. வேள்விக்காவலனாகிய ஜனமேஜயன்‌ 
“வேள்வித்தலைவர்‌ முடிவு கூறுக!” என்றார்‌. 
வைசம்பாயனர்‌ “மானுடர்‌ கூறுவதற்கு ஒன்றுமில்லை. 
அவரே தகுதியானவர்‌” என்றார்‌. 


ஆஸ்திகன்‌ “சூததேவரே, இக்காவியத்தை நீங்கள்‌ 
முடித்துவையுங்கள்‌” என்றான்‌. “இந்தப்‌ 
பெருங்காவியத்தை எழுத எழுத கற்று இந்நாநிலமெங்கும்‌ 
நான்‌ சொல்லி அலைந்தேன்‌. அன்னையர்‌ நாவின்‌ 
குழவிக்கதைகள்‌, வேடர்கதைகள்‌, ஆயர்கதைகள்‌, 
கடற்கதைகள்‌, வணிகர்களின்‌ கதைகள்‌, அசுரரும்‌ 
அரக்கரும்‌ சொல்லும்‌ கதைகள்‌ என 
எண்புறத்திலிருந்தும்‌ கதை கொண்டு சேர்த்து நான்‌ 
செழுமை செய்தேன்‌. இக்காவியம்‌ இவ்வண்ணம்‌ 
முழுமையுறவேண்டும்‌ என்று எண்ணினேன்‌. எளியோர்‌ 
அளிக்க அறிஞர்‌ யாக்கும்‌ கதைகளே காவியங்களென 
நிலைகொள்ள வேண்டும்‌. எடுத்த இடத்திற்கே அவை 
ஒளியூட்டப்பட்டு சென்று சேரவேண்டும்‌” என்றபின்‌ 
சூததேவர்‌ வணங்கி மேடையில்‌ சென்று அமர்ந்தார்‌. 


ஏழு கற்றுச்சொல்லிகள்‌ அவரைச்‌ சுற்றி ஓலையுடன்‌ 
அமர்ந்தனர்‌. அவர்கள்‌ தங்கள்‌ எழுத்தாணிகளை 
ஓலைமேல்‌ வைத்து நிகழவிருக்கும்‌ கணத்திற்காக 
காத்திருந்தனர்‌. சூததேவர்‌ வியாசர்‌ அமர்ந்திருந்த திசை 
நோக்கி தலைவணங்கினார்‌. வேள்வி அனலை வணங்கி 
அவையையும்‌ அரசரையும்‌ வணங்கினார்‌. கண்மூடி 
அமர்ந்து “ஓம்‌!” என்ற ஒலியை எழுப்பினார்‌. இரு 
கைகளையும்‌ விரித்து அவருடைய தொல்குலத்து 
முறைப்படி நீள்விரலால்‌ உள்ளங்கையைத்‌ தொட்டு 
யோகமுத்திரை அமைத்து “மகாவியாசரின்‌ சொல்கேட்டு 
பாண்டவர்கள்‌ ஐவரும்‌ பிரியா துணைவியுடன்‌ 
விண்புகுந்த கதை இது” என்று சொல்லத்தொடங்கினார்‌. 

[10826]அஸ்தினபுரியின்‌ கிழக்குக்கோட்டை வாயிலில்‌ 
பாண்டவர்‌ ஐவருடைய கொடிகளும்‌ அருகருகே பறந்தன. 
அதை அந்நகருக்குள்‌ நுழைந்த அயல்வணிகர்கள்‌ 
சிறுகுழுக்களாக கூடிநின்று சுட்டிக்காட்டி வியப்புடன்‌ 
பேசிக்கொண்டனர்‌. அந்நகருக்கு அவர்கள்‌ 
வரத்தொடங்கிய நெடுங்காலமாகவே அவ்வண்ணம்‌ ஐவர்‌ 
கொடிகளும்‌ சேர்ந்து பறந்ததில்லை. உத்கலத்தில்‌ இருந்து 
வந்த பெருவணிகரான குபேரரும்‌ அவருடைய 
தோழர்களும்‌ அக்கூட்டம்‌ ஒன்றில்‌ நின்று அவர்கள்‌ 
பேசிக்கொள்வதை கேட்டனர்‌. 


“அவர்கள்‌ ஐவரும்‌ அஸ்தினபுரியில்‌ ஒன்றிணைந்து 
இருந்தால்‌ அஸ்தினபுரி அழியும்‌, அன்றி அவர்களுடைய 
தொல்குடி முற்றழியும்‌ என்றொரு தீச்சொல்‌ உண்டு” என்று 
சூதன்‌ ஒருவன்‌ சொன்னான்‌. “இளமையில்‌ அவர்கள்‌ 
வாரணவதம்‌ எனும்‌ ஊரில்‌ தங்கள்‌ அன்னையுடன்‌ 
சென்று தங்கியிருக்கையில்‌ துரியோதனனால்‌ அவர்கள்‌ 
தங்கியிருந்த மாளிகை எரியூட்டப்பட்டது. அதிலிருந்து 
தப்பும்‌ பொருட்டு அவர்கள்‌ ஐந்து மைந்தருடன்‌ வந்த 
வேட்டுவ அன்னையொருத்திக்கு ஊனளித்து அவளை 
அரக்கு மாளிகையில்‌ கண்டல்‌ அர்ப்‌ 
நிலவறையினூடாக ஒளிந்து விலகிச்‌ சென்றனர்‌. எரிந்து 
பொசுங்கி அழிந்த அம்மைந்தரும்‌ அன்னையும்‌ இறக்கும்‌ 
தருவாயில்‌ அந்தத்‌ தீச்சொல்லை விடுத்தனர்‌.” 


“மலைக்குறத்தியின்‌ சொற்கள்‌ எரியென்றே எழுந்தன. 
“உங்கள்‌ அன்னையுடன்‌ துணைவியருடன்‌ மைந்தருடன்‌ 
கூடிவாழும்‌ குடிவாழ்வு இனி ஒருபோதும்‌ உங்களுக்கு 
அமையாது. அவ்வண்ணம்‌ கூடியமையும்‌ நாளில்‌ 
நீங்களும்‌ இதுபோல்‌ முற்றழிவீர்கள்‌. உங்கள்‌ நகர்‌ 
உடனழியும்‌. எரி அறிக இச்சொல்‌!” என்று அந்த அன்னை 
உரைத்தாள்‌. தன்‌ மைந்தர்‌ ஊனுருகி எரிவதைக்‌ கண்டு 
மேலும்‌ வெறிகொண்டு நெஞ்சிலறைந்து “உங்கள்‌ 
மைந்தர்கள்‌ ஒருவர்‌ எஞ்சாமல்‌ அனைவரும்‌ 
இவ்வண்ணமே எரியுண்டு அழிவார்கள்‌... அறிக 
மண்ணுள்‌ வாழும்‌ எங்கள்‌ மூதாதையர்‌!' என்று அவள்‌ 
தீச்சொல்லிட்டாள்‌.” 


“அவ்வண்ணமே ஆயிற்று” என்று சூதன்‌ சொன்னான்‌. 
“அச்சொல்‌ அவர்களை தொடர்ந்தது. அவர்கள்‌ 


இந்திரப்பிரஸ்த மாநகரை அமைத்தனர்‌. அங்கே அரசாள 
இயலவில்லை. கான்வாழ்க்கையே அவர்களுக்கு 
அமைந்தது. அவர்கள்‌ காட்டில்‌ தங்கியிருந்த 
இடங்களிலெல்லாம்‌ காட்டெரி எழுந்து சுழன்றது. 
ஏழுமுறை அவர்கள்‌ காட்டிலிருந்து தப்பினர்‌. தீங்கு 
தொடர்வதை உணர்ந்தபின்‌ நிமித்திகன்‌ ஒருவனை 
உசாவி அவ்வண்ணம்‌ ஒரு தீச்சொல்‌ அவர்கள்‌ மேல்‌ 
இடப்பட்டிருப்பதை அறிந்தனர்‌. அதன்‌ பின்னர்‌ அவர்கள்‌ 
ஐவரும்‌ எந்நகரிலும்‌ சேர்ந்திருந்ததில்லை.” 


“எப்போதும்‌ ஐவரில்‌ ஒருவர்‌ நகர்‌ நீங்கி பயணம்‌ 
செய்துகொண்டிருப்பார்‌. சிலர்‌ திசைவெல்ல 
கிளம்பியிருப்பார்கள்‌. சிலர்‌ தனிமையூழ்கத்திற்கு 
கானேகியிருப்பர்‌. இந்நகரில்‌ இருந்தாலும்‌ ஒருவர்‌ 
புராணகங்கைக்குள்‌ காட்டிலேயே இருப்பார்‌. அவை 
கூடுகையிலும்‌ ஒருவர்‌ இல்லாமலிருப்பது அவர்களின்‌ 
வழக்கம்‌. அதன்‌ வழியாக அத்தீச்சொல்லை அத்தனை 
நெடுங்காலம்‌ தங்களை அணுகாது அகற்றி 
நிறுத்தியிருந்தனர்‌” என்றான்‌ சூதன்‌. “அறிந்திருப்பீர்கள்‌, 
அவர்களின்‌ மைந்தர்கள்‌ அனைவருமே எரியுண்டு 
மறைந்தனர்‌. அவர்களில்‌ இன்னும்‌ 
எரிந்துகொண்டிருக்கிறது அப்பெருந்துயர்‌.” 


“எனில்‌ இப்போது இந்நகர்‌ எரிகொள்ளுமா?” என்று 
ஒருவன்‌ கேட்டான்‌. “அவர்கள்‌ ஐவரும்‌ நகர்‌ 
திரும்பியிருக்க வாய்ப்பில்லை. அவ்வாறு இருந்தால்கூட 
அவையில்‌ ஒருவர்‌ குறைந்திருப்பார்‌, 
புராணகங்கைக்குள்‌ இருப்பார்‌” என்றான்‌ சூதன்‌. 
ஒவ்வொருவரும்‌ ஒவ்வொன்றை சொல்லத்‌ தொடங்கினர்‌. 
“மூத்தவர்‌ யுதிஷ்டிரன்‌ நைமிஷாரண்யக்‌ காட்டில்‌ 
ஊழ்கத்தில்‌ இருந்தார்‌ என்று சொன்னார்கள்‌. 
இளையவர்கள்‌ நான்கு திசைகளுக்கும்‌ சென்றார்கள்‌ 
என்று அறிந்தேன்‌” என்றார்‌ ஒருவர்‌. “ஆம்‌, சகதேவன்‌ 
தென்திசைக்கும்‌ நகுலன்‌ மேற்குக்கும்‌ பீமன்‌ வடக்குக்கும்‌ 
சென்றனர்‌. அர்ஜுனன்‌ காண்டீபத்துடன்‌ கிழக்கை 
நாடினார்‌” என்றார்‌ இன்னொருவர்‌. “அனைவருமே 
மீண்டுவிட்டனரா?” என்றார்‌ ஒருவர்‌. “அவ்வண்ணமே 
கொடிகள்‌ கூறுகின்றன” என்றார்‌ ஒரு முதிய வணிகர்‌. 


குபேரரும்‌ அவர்‌ தோழர்களும்‌ கோட்டை வாயிலிலேயே 
கூடாரநிழல்களில்‌ அமர்ந்து அதைப்‌ பற்றி 
பேசிக்கொண்டர்கள்‌. “பாண்டவர்கள்‌ நகரில்‌ 
இருக்கிறார்கள்‌ என்றால்‌ அவர்களை நாம்‌ 
சந்திக்கவேண்டும்‌” என்றார்‌ குபேரர்‌. “பிறிதொருமுறை 
அவர்களை நாம்‌ சந்திக்கவே முடியாமலாகலாம்‌ என்று 


தருமன்‌ யுயுத்சுவிடம்‌ “உன்னை உன்‌ அன்னையிடம்‌ 
கொண்டுசென்று சேர்க்க சேவகர்களிடம்‌ 
சொல்லியிருக்கிறேன்‌. செல்க” என்றான்‌. யுயுத்சு 
வணங்கிவிட்டு இடைநாழியில்‌ ஏறிக்கொண்டான்‌. “வா...” 
என்றபடி தருமன்‌ நடக்க பீமனும்‌ அர்ஜுனனும்‌ உடன்‌ 
சென்றனர்‌. 


“அந்த யானையைப்‌ பழக்க செய்யமுடிந்தவற்றை 
எல்லாம்‌ செய்துவிட்டார்கள்‌. அது எப்போதும்‌ 
சீற்றத்துடன்‌ இருக்கிறது. அதற்குள்‌ 
பெருங்குரோதம்கொண்ட ஏதோ காட்டுதெய்வம்‌ 
குடியேறிவிட்டது என்கிறார்கள்‌” என்றான்‌ தருமன்‌. 
“ஆனால்‌ அதற்கும்‌ ஒரு பயன்‌ இருக்கிறது. நம்மை 
அவமதித்த மாளவமன்னன்‌ இந்திரசேனனுக்கு அந்தக்‌ 
களிறை பரிசாக அளிக்க விதுரர்‌ ஆணையிட்டிருக்கிறார்‌. 
பரிசுடன்‌ துணைத்தளபதி விக்ரமர்‌ இன்று கிளம்புகிறார்‌.” 
புன்னகையுடன்‌ “யானை சென்றுசேர்ந்த மறுநாளே நம்‌ 
பரிசின்‌ பொருள்‌ அவர்களுக்குத்‌ தெரிந்துவிடும்‌” 
என்றான்‌. 

“ஆனால்‌ என்றோ ஒருநாள்‌ அது தன்‌ 
ஆறாப்பெருஞ்சினத்துடன்‌ நம்‌ களத்துக்குத்‌ திரும்பி 
வரும்‌” என்றான்‌ அர்ஜுனன்‌. “ஏன்‌?” என்றான்‌ தருமன்‌. 
“அதுவே இயற்கையின்‌ நெறி” என்று அர்ஜுனன்‌ 
சொன்னபோது தருமன்‌ விளங்காமல்‌ திரும்பி 
நோக்கினான்‌. ஆனால்‌ ஒன்றும்‌ சொல்லவில்லை. 


வெண்முரசு விவாதங்கள்‌ 


தோன்றுகிறது. ” முதியவரான சுவர்ணர்‌ “நாம்‌ ஏன்‌ 
அவர்களை சந்திக்கவேண்டும்‌? அவர்களுக்கும்‌ நம்‌ 
வணிகத்திற்கும்‌ என்ன தொடர்பு?” என்றார்‌. 
“வணிகத்திற்கு எல்லா செய்திகளும்‌ 
தொடர்புடையவையே. நாம்‌ அவர்களை சந்தித்தால்‌ 
அச்செய்தியே பல அரசுகளில்‌ நமக்கு அவைநுழையவும்‌ 
அரசர்முன்‌ நின்று பேசவும்‌ வாய்ப்பளிக்கும்‌. 
வணிகர்களுக்கு அரசத்தொடர்புபோல நலம்பயப்பது 
வேறில்லை” என்றார்‌ குபேரர்‌. 


“ஆனால்‌ அவர்கள்‌ இங்குள்ளனரா என எவ்வண்ணம்‌ 
அறிவது?” என்றார்‌ மரகதர்‌. “கொடிகள்‌ 

ட்டு றன வே என்றார்‌ குபேரர்‌. “கொடிகளில்‌ 
பொருளில்லை என்றல்லவா பேசிக்கொள்கிறார்கள்‌?” 
என்றார்‌ மரகதர்‌. “ஆம்‌, எவ்வண்ணம்‌ அதை 
உறுதிப்படுத்துவது?” என்று முதுவணிகரான சுவர்ணர்‌ 
கேட்டார்‌. “ஒன்று செய்யலாம்‌. அது வணிகர்களின்‌ 
வழக்கமான முறை. ஏதேனும்‌ ஓர்‌ அரிய பரிசுடன்‌ 
அரசரின்‌ அவைக்கு செல்வோம்‌. அரண்மனைக்குள்‌ 
பாண்டவ ஐவரில்‌ எவரெல்லாம்‌ இருக்கிறார்‌ என்று 
பார்ப்போம்‌” என்றார்‌ குபேரர்‌. “எவர்‌ இருந்தாலும்‌ நமக்கு 
நன்றே. இன்று தெய்வ உருவங்கள்‌ என கதைகளில்‌ 
வாழ்பவர்கள்‌ பாண்டவர்கள்‌. அவர்களை நாம்‌ 
விழிநோக்கி சொல்லெடுத்தோம்‌ என்பதே நமக்கு தகுதி 
என்றாகும்‌.” 


[18௨26]1]மறுநாள்‌ காலையிலேயே அவர்கள்‌ அரசருக்குரிய 
பரிசுடன்‌ கிளம்பி அஸ்தினபுரியின்‌ அரண்மனைக்கு 
சென்றனர்‌. உத்கலத்தில்‌ இருந்து அவர்கள்‌ 
பரிசளிக்கவென்றே கொண்டுவந்திருந்த மரகதத்தாலான 
காளைச்‌ சிலை அது. அவர்கள்‌ நல்லாடை அணிந்து, 
தலைப்பாகைகளில்‌ தங்கள்‌ குலமுத்திரை பொறித்த 
பொன்வில்லைகளைச்‌ சூடி, நகரினூடாக பட்டு மஞ்சலில்‌ 
சென்றனர்‌. மஞ்சல்‌ சுமப்பவர்களை 
கோட்டைமுகப்பிலேயே அமர்த்திக்கொண்டார்கள்‌. 
நகருக்குள்‌ சூதர்களை அனுப்பி தங்களுக்கு கட்டியம்‌ 
கூற முதுசூதனை ஏற்படுத்தினர்‌. வெள்ளிக்கோலுடன்‌ 
முன்னால்‌ சென்ற முதுசூதன்‌ அவர்களின்‌ 
குலப்பெருமையை அறிவித்து வழிபெற்று சென்றான்‌. 


மஞ்சலின்‌ அருகே அவர்களுடன்‌ நடந்தபடி 
சூதனொருவன்‌ அஸ்தினபுரியை சுட்டிச்சுட்டி 
விளக்கிக்கொண்டு வந்தான்‌. அஸ்தினபுரி 
பாரதவர்ஷத்தின்‌ தலைமை ஊர்‌ என மாறிவிட்டிருந்தது. 
முன்பு அங்கு மாமன்னர்‌ ஹஸ்தியால்‌ உருவாக்கப்பட்ட 


ஒரு சிறு நகரமே இருந்தது. உயரமற்ற மரத்தாலான 
மாளிகைகளும்‌, இடுங்கலான தெருக்களும்‌, சிறிய 
சதுக்கங்களும்‌, நெரிசலான சந்தையிடங்களும்‌ கொண்ட 
ஒரு தொல்நகரம்‌. அங்கிருந்த தொல்குடிகளும்‌ தங்கள்‌ 
குடிப்பெருமை அன்றி பிறிதொன்று அறியாதவர்கள்‌. 
தொழிலோ வணிகமோ தேராதவர்கள்‌. ஆனால்‌ ஆணவம்‌ 
கொண்டவர்கள்‌. பெருமிதமே தங்கள்‌ செல்வம்‌ என்று 
எண்ணியவர்கள்‌. 

அஸ்தினபுரி அன்று குன்றாது குறையாது நீர்நிறைந்து 
நின்றிருக்கும்‌ குளம்‌ போலிருந்தது. அம்மக்களின்‌ 
பேச்சுக்கள்‌ பெரும்பாலும்‌ முறைமைச்‌ சொற்கள்‌. 
அவர்களின்‌ பாவனைகளும்‌ மாறாதவை. அவர்களின்‌ 
முகங்கள்கூட வழிவழியாக ஒன்றே. முதிய வணிகர்கள்‌ 
ஒவ்வொரு முறை வருகையிலும்‌ எல்லா நகரங்களும்‌ 
மாறிக்கொண்டே இருக்க அஸ்தினபுரி மட்டும்‌ 
அவ்வண்ணமே இருப்பதை கண்டனர்‌. எவரும்‌ அங்கே 
இறப்பதே இல்லை என்று ஒரு நம்பிக்கை 
சிலரிடமிருந்தது. அங்குள்ள ஓசைகளில்கூட எந்த 
மாற்றமும்‌ இருப்பதில்லை. 


அவர்கள்‌ அனைவருமே அந்நகர்விட்டு செல்லும்படி 
அமைந்தது. அங்கு நிகழ்ந்த மாபெரும்‌ போரில்‌ அவர்கள்‌ 
ஒவ்வொருவரின்‌ குடியிலும்‌ பலர்‌ களம்பட்டனர்‌. 
களம்பட்டவர்கள்‌ அங்கு எழுந்த பெருந்தீயில்‌ 
உண்ணப்பட்டனர்‌. அவர்களுக்கு உரிய முறையில்‌ 
இறுதிக்கடன்‌ செலுத்துவதற்காக உடலோ சாம்பலோ 
கிடைக்கவில்லை. உ” அந்நிலத்தையே ஓர்‌ 
உடலாகக்கொண்டு பொதுவாக நீர்க்கடன்கள்‌ 
செலுத்தப்பட்டன. அதில்‌ நிறைவுறாத நீத்தோர்‌ 
அங்கிருந்து கிளம்பி வந்து அஸ்தினபுரியில்‌ தம்‌ 
உறவினர்களை பற்றிக்கொள்ளத்‌ தொடங்கினார்கள்‌. 
நகரெங்கும்‌ நீத்தோரின்‌ நுண்ணுடல்கள்‌ செறிந்தன. 


உண்ண ஊண்கலம்‌ முன்‌ அமர்கையில்‌ அருகே 
கண்ணுக்கு தெரியாத பிறரும்‌ இருப்பதை தந்தையர்‌ 
உணர்ந்தனர்‌. அள்ள எடுத்த கையை அவர்கள்‌ பசியுடன்‌ 
பற்றிக்கொள்வதுபோல தோன்ற அன்னத்தை தாலத்தில்‌ 
இட்டு நடுங்கி விழிநீர்‌ உகுத்தனர்‌. இரவுகளில்‌ 
அவர்களின்‌ கதவுகளைத்‌ தட்டி அன்னையே! 
அன்னையே! என்று மைந்தர்கள்‌ அழைத்தனர்‌. 
புரவிகளும்‌ பசுக்களும்‌ உருவிலிகளைக்‌ கண்டு 
திகைத்து குரலெழுப்பின. கதவுகள்‌ திறந்து மூடின. 
இருண்ட அறைகளுக்குள்‌ இருந்து மெல்லிய 
விசும்பலோசைகள்‌ எழுந்தன. புலரியில்‌ கதவை 


திறக்கையில்‌ முற்றத்தில்‌ பூழியில்‌ காலடித்தடங்கள்‌ 
தெரிந்தன. 


அவர்கள்‌ அஞ்சி நிமித்திகர்களிடம்‌ உசாவினர்‌. பூசகர்கள்‌ 
சொன்ன சடங்குகளை செய்தனர்‌. கணியர்களைக்‌ 
கொண்டு மாற்றுச்சடங்குகளை இயற்றினர்‌. அன்னமும்‌ 
நீரும்‌ அளிக்கப்பட்டது. தெய்வங்கள்‌ கொடை பெற்றன. 
அந்தணர்‌ பொருள்‌ கொடுக்கப்பட்டனர்‌. எவற்றாலும்‌ 
நீத்தார்‌ நிறைவுறவில்லை. 


நீத்தாருக்கு அணுக்கமானவர்‌ துர்வாசரே என்று 
அவர்களுக்கு முதிய நிமித்திகர்‌ சொன்னார்‌. சாவும்‌ 
பிணியும்‌ நோயும்‌ துயரும்‌ என புவியாளும்‌ மூத்தவளுக்கு 
அணுக்கமானவர்‌, அவளை வழிபடுபவர்‌ என்பதாலேயே 
அவர்‌ கெடுமணம்‌ கொண்ட உடலர்‌ ஆகி துர்வாசர்‌ என்று 
பெயர்‌ பெற்றார்‌. குடித்தலைவர்‌ பன்னிருவர்‌ கொண்ட 
குழு ஒன்று நெடுந்தொலைவு தேடிச்சென்று துர்வாச 
முனிவரை அணுகி பணிந்து அவரிடம்‌ “மாற்றுவழி 
என்ன? எங்களவர்‌ மீள நாங்கள்‌ இயற்றவேண்டியது 
என்ன? சொல்லி எங்களை காத்தருள்க!” என்று 
உசாவியது. 


“அவர்கள்‌ வந்துகொண்டுதான்‌ இருப்பார்கள்‌. 
அவர்களை உங்களால்‌ எவ்வகையிலும்‌ நிறைவு செய்ய 
இயலாது. ஏனெனில்‌ அவர்கள்‌ வந்திருப்பது தங்கள்‌ 
கொடிவழியினரின்‌ எள்ளும்‌ நீரும்‌ பெறுவதற்காக 
மட்டுமல்ல. தாங்கள்‌ இறந்த அந்தப்‌ போரினால்‌ 
உண்மையில்‌ என்ன பயன்‌ என்னும்‌ அழியா வினாவை 
அவர்கள்‌ ஒவ்வொருவரும்‌ கொண்டிருக்கிறார்கள்‌. 
எதன்பொருட்டு அது நிகழ்ந்தது என அறியத்‌ 
துடிக்கிறார்கள்‌. அப்பொருளின்மையே அவர்களை 
கொந்தளிக்கச்‌ செய்கிறது. நீங்கள்‌ எவரேனும்‌ 
அப்பொருளின்மைக்கு அவர்கள்‌ ஏற்கும்‌ 
மறுமொழியைக்‌ கூற முடிந்தால்‌ அவர்கள்‌ 
நிறைவுறுவார்கள்‌” என்றார்‌ துர்வாசர்‌. 


திகைப்புடன்‌ “அப்பெரும்போருக்கான மறுமொழியை 
நாங்கள்‌ எவ்வாறு கூற முடியும்‌? அது எவ்வாறு 
ஒருங்கிணைந்தது ஏன்‌ நிகழ்ந்தது எவ்வண்ணம்‌ 
முடிந்தது என்று எவரும்‌ அறியார்‌” என்றனர்‌ குடியினர்‌. 
“ஆம்‌, அது இந்நிலத்தில்‌ நிகழ்ந்த மாபெரும்‌ பொருளிலா 
ஆடல்‌. அதில்‌ இனி வரும்‌ தலைமுறைகள்‌ பொருளேற்றம்‌ 
செய்யும்‌. அப்பொருள்‌ சொல்தோறும்‌ பெருகும்‌. அது 
முடிவிலி வரை உருப்பெருக்கும்‌” என்று துர்வாசர்‌ 
கூறினார்‌. “இனி எழும்‌ யுகங்களில்‌ எங்கோ என்றோ 


மானுடர்‌ மேலும்‌ பல போர்களினூடாக இப்போருக்கு 
பொருள்கொள்ள முடியும்‌. இதுவே இப்புவியில்‌ இன்னும்‌ 
பலமுறை நிகழ்ந்து இதன்‌ பொது நெறிகள்‌ 
தெரியவரக்கூடும்‌. அதுவரை இந்நீத்தார்‌ 
அடங்கப்போவதில்லை.” 


“முனிவரே, அருள்க! நாங்கள்‌ என்னதான்‌ செய்வது?” 
என்று அவர்கள்‌ அழுது பணிந்தனர்‌. “அவ்வினா 
அஸ்தினபுரியை மையம்‌ கொண்டது. அவர்களால்‌ 
அவ்வினாவுடன்‌ அஸ்தினபுரியிலிருந்து வெளிவர 
இயலாது. குருக்ஷேத்ரத்திற்கும்‌ அஸ்தினபுரிக்கும்‌ 
அவர்கள்‌ குறுங்காற்றுகளென சென்றுகொண்டே 
இருப்பார்கள்‌. நீங்கள்‌ அஸ்தினபுரியை கைவிட்டு 
விலகிச்‌ செல்லுங்கள்‌. புது நிலம்‌ தேடுங்கள்‌. புது 
வாழ்வை தொடங்குங்கள்‌. அங்கே புது மைந்தர்‌ எழட்டும்‌. 
அவர்களிடம்‌ நீத்தார்‌ பற்றி எதுவும்‌ 
கூறவேண்டியதில்லை. நீங்கள்‌ அவர்களுக்கு அளிக்கும்‌ 
நீர்க்கடன்களை இறுதிக்கடனென அஸ்தினபுரியிலேயே 
அளித்து, கங்கையிலேயே அவர்களை நினைவுதுறந்து 
விட்டுச்செல்க!” என்று துர்வாசர்‌ சொன்னார்‌. 


“அவர்களின்‌ பெயர்‌ உங்களிடம்‌ எஞ்சலாகாது. அவர்கள்‌ 
பயன்படுத்திய பொருள்‌ எவையும்‌ இருக்கலாகாது. 
அவர்களைப்பற்றிய சொல்‌ எதுவும்‌ உங்களிடம்‌ 
நீடிக்கலாகாது. உங்களின்‌ உள்ளத்திலிருந்து அவர்கள்‌ 
ஒழிவார்கள்‌ எனில்‌ நீங்கள்‌ விடுதலை கொள்வீர்கள்‌. இது 
ஒன்றே வழி” என்றார்‌ துர்வாசர்‌. அவ்வண்ணம்‌ 
அஸ்தினபுரியின்‌ தொல்குடியினர்‌ நகரை நீத்து 
அந்நீத்தாருக்கான இறுதி நீர்க்கடன்களை 
கங்கையிலேயே செலுத்திவிட்டு அவ்வண்ணமே கிளம்பி 
வேறு திசைகளுக்குச்‌ சென்று மறைந்தனர்‌. 


அவ்வொழிந்த நகரில்‌ உலகெங்கிலுமிருந்து பிறர்‌ 
குடியேறினர்‌. அவர்கள்‌ புது வேதம்‌ விடுத்த அழைப்பை 
ஏற்று வந்தவர்கள்‌. உழவர்கள்‌, ஆயர்கள்‌, வணிகர்கள்‌, 
வீரர்கள்‌. அவர்களுக்கு இங்கிருந்த பழைய நகர்‌ 
உவப்பாக இருக்கவில்லை. ஒவ்வொருவரும்‌ ஒவ்வொரு 
நிலத்திலிருந்து வந்தவர்கள்‌. ஆகவே யவனர்கள்‌ 
மேற்கின்‌ செம்பாறையின்‌ தன்மையிலும்‌, திருவிடர்கள்‌ 
தெற்கின்‌ கல்லின்‌ அழகுடனும்‌, கிழக்கினர்‌ மூங்கில்‌ 
பின்னலாலும்‌, நடுநிலத்தோர்‌ மரத்தின்‌ அடுக்குகளாலும்‌ 
தங்கள்‌ இடங்களை அமைத்தனர்‌. இந்நகர்‌ முற்றாக 
மாறியது. தெருக்கள்‌, இல்லங்கள்‌ அனைத்தும்‌ 
பிறிதொன்றாயின. 


இதன்‌ தொல்மொழி மறைந்தது. இங்கு பேசப்படும்‌ இந்த 
மொழி இங்கு முன்பு வாழ்ந்த அஸ்தினபுரியின்‌ 
தொல்குடிகள்‌ எவருக்கும்‌ தெரியாதது. இது இங்கு 
வந்தவர்களின்‌ மொழிகள்‌ கலந்து உருவான ஒன்று. 
கங்கையின்‌ புதுமழைப்‌ பெருக்கில்‌ கரையோரம்‌ 
ஒதுங்கும்‌ நுரைபோன்றது. நூறு பாறைகளில்‌ அடிபட்டு, 
நூறாயிரம்‌ அலைகளால்‌ திரட்டப்பட்டு உருவாகி வந்தது. 
அதில்‌ அத்தொன்மொழியின்‌ சொற்கள்‌ பெரும்பாலும்‌ 
ஏதுமில்லை. இன்று இங்கே அவர்களில்‌ ஒருவர்‌ 
எஞ்சியிருப்பாரெனில்‌ அவர்‌ உளம்‌ பதைத்து பித்தனென 
அலைந்துகொண்டிருப்பார்‌. 


உண்மையில்‌ இப்போதுகூட இந்நகர்களின்‌ தெருக்களில்‌ 
அத்தகைய பித்தர்களை நாம்‌ பார்க்க முடியும்‌. அவர்கள்‌ 
பிறிதொரு காலத்தில்‌ வாழ்கிறார்கள்‌. அவர்கள்‌ 
ஒவ்வொருவரைச்‌ சுற்றியும்‌ எந்த வெளிச்சத்திலும்‌ 
பலநூறு நிழல்கள்‌ விழுவதை பார்க்கலாம்‌. இங்கு 
வாழ்ந்து குருக்ஷேத்ரத்தில்‌ களம்பட்டவர்களின்‌ 
நுண்ணுடல்கள்‌ அவை. நீத்தோர்‌ இங்கு வருகையில்‌ 
இப்பித்தர்களை மட்டுமே அடையாளம்‌ காண்கின்றனர்‌. 
அவர்களை மட்டுமே மொய்த்துக்கொள்கின்றனர்‌. 
அவர்களுடன்‌ உரையாடுகின்றனர்‌. அவர்களை பித்தாக 
ஆக்குகின்றனர்‌. இங்குள்ள பிறரை அந்த நுண்ணுடலர்‌ 
அறியார்‌. அவர்களுடன்‌ பேச அவர்கள்‌ முயல்வதில்லை. 


இந்நகரில்‌ ஒரு நம்பிக்கை உள்ளது, இங்கு பேசப்பட்ட 
அத்தொல்மொழியை எவரும்‌ மறந்தும்‌ பேசலாகாது. 
விளையாட்டுக்கெனவோ, வேறேதும்‌ தொழில்‌ பற்றியோ 
அம்மொழியில்‌ ஓரிரு சொற்களை ஒருவர்‌ சொன்னார்‌ 
என்றாலே அவருடைய நிழல்‌ பெருகத்தொடங்குவதை 
பார்க்கலாம்‌. அச்சொற்கள்‌ இந்நகரெங்கும்‌ முட்டி மோதி 
அலைந்துகொண்டிருக்கும்‌ நுண்ணுடலர்‌ 
அனைவரையும்‌ அழைத்து அவர்களின்‌ அருகே 
கொண்டுவந்துவிடுகின்றன. அவர்கள்‌ ஊனில்‌ 
ஈக்களென பற்றிக்கொள்கிறார்கள்‌. அவர்களிடமிருந்து 
மீள்வது எளிதல்ல. ஏனென்றால்‌ அவர்கள்‌ மேலும்‌ 
மேலும்‌ தங்கள்‌ சொற்களால்‌ நம்‌ சித்தத்தை 
நிரப்பிவிடுவார்கள்‌. 


எப்பொழுதேனும்‌ களிமண்‌ பலகையிலோ 
மரப்பட்டையிலோ ஓலையிலோ எழுதப்பட்ட அந்தத்‌ 
தொல்‌ஆவணங்களை படிப்பதற்காக வணிகமன்று 
கூடியிருக்கும்‌ என்றால்‌ அவ்வண்ணம்‌ நிழலுருக்கள்‌ 
பெருகாமல்‌ இருக்கும்‌ பொருட்டு அவ்வறையின்‌ 
தென்மேற்கு மூலையில்‌ சுடர்‌ கொளுத்தி வைத்து அருகே 


ஒரு கிளியை நிறுத்துவார்கள்‌. அக்கிளி சூதர்களால்‌ 
பயிற்றுவிக்கப்பட்டது. அது அந்த நீத்தார்‌ 
தொன்மொழியின்‌ சில சொற்களை திரும்பத்‌ திரும்ப 
சொல்லிக்கொண்டிருக்கும்‌. அக்கிளியைச்‌ சுற்றி கிளியின்‌ 
நிழல்கள்‌ பெருகியிருக்கும்‌. அப்பணி முடிந்ததும்‌ 
அக்கிளியை கூண்டுடன்‌ எடுத்துச்‌ சென்று நகருக்கு 
வெளியே திறந்துவிடுவார்கள்‌. அக்கிளியை 
மொய்த்திருக்கும்‌ நுண்ணுடலர்களும்‌ கிளியுடனே 
நகரிலிருந்து வெளியே செல்வார்கள்‌. 


இந்நகரம்‌ இறந்தவர்களால்‌ நிறைந்திருக்கிறது. இங்கு 
வாழ்பவர்களைவிட நூற்றெட்டு மடங்கு நீத்தார்‌ 
இருக்கிறார்கள்‌ என்பது சூதர்‌ கூற்று. ஆனால்‌ அந்நீத்தார்‌ 
இன்று வாழ்பவர்களுடன்‌ ஒரு சொல்லும்‌ பேச முடியாது, 
ஒருவகையிலும்‌ தங்கள்‌ இருப்பை உணர்த்த இயலாது 
என்பதனால்‌ அவர்கள்‌ நமக்கு இல்லாதவர்களே. 
ஒன்றுடன்‌ ஒன்று ஊடுருவாமல்‌ இரு பேருலகங்கள்‌ 
இங்கே திகழ்கின்றன. 


வணிகர்களே, அந்த நுண்ணுடலர்கள்‌ இந்நகரின்‌ இந்தப்‌ 
புதிய மாளிகைகளையும்‌ தெருக்களையும்‌ அறிவதே 
இல்லை. அவர்கள்‌ இங்கே நுண்வடிவில்‌ இருக்கும்‌ 
அப்பழைய மாளிகைகளில்‌ வாழ்கிறார்கள்‌. அவை 
இல்லாமலாகிவிட்டனவா? இல்லை, எவையுமே இங்கு 
முற்றாக மறைவதில்லை என்று உணர்க! 
உச்சிப்பொழுதிலோ முழுநிலவு நடுவான்‌ 
அடைகையிலோ சில தருணங்களில்‌ இந்த நகரின்‌ 
மாளிகைகளின்‌ நிழல்களை பாருங்கள்‌. அவை 
அப்பழைய நகரின்‌ மாளிகைகளின்‌ நிழல்கள்‌ என்று 
காண்பீர்கள்‌. 


அஸ்தினபுரியின்‌ நகரினூடாகச்‌ சென்ற குபேரரும்‌ 
தோழர்களும்‌ அதன்‌ புதிய பளிங்கு அரண்மனையை 
சென்றடைந்தனர்‌. கட்டியங்காரன்‌ அவர்களை 
அறிவித்தான்‌. அவர்களை நோக்கி வந்த 
காவலர்தலைவரிடம்‌ உத்கலத்தின்‌ பெருவணிகர்களாகிய 
தாங்கள்‌ அஸ்தினபுரியின்‌ அரசரை காண விழைவதாக 
கூறினர்‌. காவலர்தலைவர்‌ “இன்று இங்கு அரசு 
கொண்டிருப்பவர்‌ பேரரசர்‌ யுயுத்ஸு. அவரது துணைவி 
பேரரசி சம்வகை இந்நகரத்தை ஆள்கிறார்‌. உங்கள்‌ 
வணக்கத்தையும்‌ கோரிக்கைகளையும்‌ 
ஏற்றுக்கொள்ளவேண்டியவர்கள்‌ அவர்களே” என்றார்‌. 


“அல்ல, நாங்கள்‌ இந்நகரின்‌ மெய்யான 
மணிமுடிக்குரியவராகிய யுதிஷ்டிரனை 


பார்க்கும்பொருட்டு வந்துள்ளோம்‌. அவருக்கும்‌ அவரது 
நான்கு தம்பியருக்கும்‌ பேரரசி திரெளபதிக்குமான 
பரிசுப்பொருட்களுடன்‌ உத்கலத்திலிருந்து வந்தோம்‌” 
என்றார்‌ குபேரர்‌. “அவர்கள்‌ எவரையும்‌ தாங்கள்‌ சந்திக்க 
இயலாது. வருகையர்‌ எவரும்‌ தன்னை 
சந்திக்கவேண்டியதில்லை என்பது அரசரின்‌ ஆணை” 
என்றார்‌ காவலர்தலைவர்‌. 


“நாங்கள்‌ இந்நகருக்கு தொடர்ந்து 
வந்துகொண்டிருக்கிறோம்‌. ஒவ்வொரு முறையும்‌ 
அரசரையும்‌ அரசியையும்‌ கண்டு வணக்கம்‌ தெரிவித்து 
பரிசில்‌ வழங்கிக்கொண்டிருக்கிறோம்‌. பாண்டவ ஐவரை 
பார்ப்பதற்கும்‌ மூதரசி திரெளபதியை 
வணங்குவதற்குமான வாய்ப்பு இப்போது 
அமைந்துள்ளது. கோட்டை முகப்பில்‌ கொடி பறக்கிறது. 
ஐவரும்‌ இங்குள்ளார்கள்‌ என்று அறிந்து வந்தோம்‌” 
என்றார்‌ மரகதர்‌. 


காவலர்தலைவர்‌ புன்னகைத்து “உண்மையில்‌ ஐவரும்‌ 
இங்கில்லை. பீமசேனன்‌ புராணகங்கைக்குள்‌ காட்டிற்குள்‌ 
சென்றுவிட்டார்‌. கொடி பறப்பது அவருடைய தரப்பு என 
சகதேவன்‌ நின்று பேசுவார்‌ என்பதனால்தான்‌. பேரரசி 
திரெளபதி எந்த அவையிலும்‌ கலந்துகொள்வதில்லை. 
அவர்‌ இங்கு நோன்பு மாடத்தில்‌ இருக்கிறார்‌. இன்று 
அந்தியில்‌ அரசரும்‌ அரசியும்‌ பாண்டவ மூத்தோர்‌ 
நால்வரையும்‌ சந்திக்கிறார்கள்‌. அது குடியவையும்‌ ஐவர்‌ 
அவையும்‌ கூடும்‌ நிகழ்வு. அதில்‌ சில முடிவுகள்‌ 
எடுக்கப்படவுள்ளன?” என்றார்‌. 


குபேரர்‌ “தாங்கள்‌ அனைத்தையும்‌ அறிந்தவர்‌” என்றார்‌. 
காவலர்தலைவர்‌ மிகைச்சொல்லர்‌ என்று 
உணர்ந்துகொண்டிருந்தார்‌. காவலர்தலைவர்‌ மகிழ்ந்து 
“இந்நகரம்‌ மீளுருவாக்கப்பட்டு ஏழு ஆண்டுகள்‌ 
ஆகின்றன. இதன்‌ பட்டத்து இளவரசராகிய பர்க்ஷித்‌ 
இதுவரை மருத்துவர்களால்‌ பேணப்பட்டு 
அகத்தளத்திலேயே வளர்க்கப்பட்டார்‌. அவருக்கு 
அரசகுண்டலம்‌ அணிவிக்கும்‌ நிகழ்வு 
முடிவுசெய்யப்படுகிறது. பட்டத்து இளவரசராக அவரை 
அமர்த்திவிட்டு பாண்டவர்கள்‌ இங்கிருந்து மீண்டும்‌ 
கிளம்பவிருக்கிறார்கள்‌ என்று பேசப்படுகிறது” என்றார்‌. 


குபேரர்‌ “இன்று அந்தியில்‌ நிகழும்‌ அந்தப்‌ பேரவைக்கு 
உத்கலத்து குலவணிகர்களின்‌ தரப்பென்று நாங்கள்‌ 
பங்கெடுக்க இயலுமா?” என்றார்‌. “தங்கள்‌ 
கணையாழியுடன்‌ குலமுறைப்‌ பெயர்களையும்‌ எழுதி 


சிற்றமைச்சர்‌ விசாகரிடம்‌ அளியுங்கள்‌. அவரிடமிருந்து 
தங்களுக்கு அழைப்பு வந்தால்‌ கலந்துகொள்ளலாம்‌” 
என்றார்‌ காவலர்தலைவர்‌. குபேரர்‌ காவலர்தலைவருக்கு 
ஐந்து கழஞ்சு பொன்நாணயத்தை வழங்கினார்‌. அவர்‌ 
புன்னகைத்து தலைவணங்கி வாழ்த்துரைத்தார்‌. 


குபேரர்‌ தலைமையில்‌ வணிகர்கள்‌ விசாகரை 
அணுகினர்‌. விசாகர்‌ சிறு பதற்றத்தில்‌ இருந்தார்‌. குபேரர்‌ 
கணையாழியைக்‌ காட்டி தங்களை அறிமுகம்‌ 
செய்துகொண்டு “நாங்கள்‌ அரசவைநுழைவை 
விழைகிறோம்‌” என்றார்‌. “வணிகர்களுக்கு எதற்கு 
அவைநிகழ்வு?” என்றார்‌ விசாகர்‌. “பதினெட்டு அகவை 
நிறைகையில்‌ இங்கு பரீக்ஷித்‌ மீண்டும்‌ அரசு கொள்வார்‌ 
என்பது உண்மையா என்று அறிய விரும்புகிறோம்‌. 
எங்கள்‌ வணிகத்திட்டங்களை அதன்‌ அடிப்படையிலேயே 
வகுக்கமுடியும்‌” என்றார்‌ குபேரர்‌. விசாகர்‌ “ஆம்‌, அரசர்‌ 
யுயுத்ஸுவும்‌ அரசி சம்வகையும்‌ ஆள்வது இளவரசர்‌ 
பரீக்ஷித்தின்‌ பொருட்டே” என்றார்‌. 


“அதற்கு இங்கே மாற்றுக்‌ கருத்து எதுவும்‌ உண்டா?” 
என்றார்‌ குபேரர்‌. “இங்கு அரசி சம்வகைக்கு எதிராக 
எண்ணுவதே தலை போகும்‌ செயல்‌” என்றார்‌ விசாகர்‌. 
“நன்று, நாங்கள்‌ இங்கு அனைத்து சந்தைகளும்‌ 
உயிர்த்துடிப்புடன்‌ இருக்கவேண்டும்‌ என்று மட்டுமே 
எண்ணிக்கொள்கிறோம்‌. வணிகர்களாகிய நாங்கள்‌ 
எதையும்‌ விரும்புபவர்கள்‌ அல்ல. எங்கள்‌ பரிசில்களை 
இன்று பேரவையில்‌ அளிக்கவிருக்கிறோம்‌. எங்கள்‌ 
குலமுறையை பொறித்த ஓலை, முத்திரைக்‌ கணையாழி 
ஆகியவற்றை அளிக்கிறோம்‌” என்றார்‌ குபேரர்‌. “ஆய்ந்து 
தங்களை அழைப்போம்‌” என்று விசாகர்‌ சொன்னார்‌. 
அவருக்கும்‌ ஐந்து கழஞ்சு பொன்‌ கொடுத்து 
தலைவணங்கி அவர்கள்‌ விடைபெற்றனர்‌. 

[18௨261]அஸ்தினபுரியின்‌ பேரங்காடியை ஒட்டி 
உத்கலத்திலிருந்து வரும்‌ வணிகர்களுக்காக 
அவர்களால்‌ பணம்‌ சேர்த்து கட்டப்பட்ட அந்நான்கடுக்கு 
மரமாளிகை “ரிஷபம்‌” அமைந்திருந்தது. அதன்‌ மேல்‌ 
உத்கலத்தின்‌ வணிகக்‌ கூட்டமைப்பின்‌ எருதுக்கொடி 
பறந்தது. மாளிகை முகப்பில்‌ குபேரனின்‌ சிலையும்‌ 
அக்கூட்டமைப்பின்‌ நாற்பத்திரண்டு உறுப்பினர்களின்‌ 
குறிப்பாக நாற்பத்திரண்டு எனும்‌ எழுத்தும்‌ 
அமைந்திருந்தன. வணிகர்களின்‌ புரவிகளையும்‌ 
வண்டிகளையும்‌ பேணுவதற்காக அங்கே பின்புறம்‌ மிக 
விரிந்த முற்றம்‌ ஒன்றும்‌ புரவிக்கொட்டில்‌ ஒன்றும்‌ 
அமைக்கப்பட்டிருந்தது. அவ்விலங்குகளைப்‌ பேணும்‌ 
சூதர்களுக்குரிய சிறு குடியிருப்புகளும்‌ இருந்தன. 


மாளிகையின்‌ முற்றத்தில்‌ நூறு பல்லக்குகளும்‌ ஐம்பது 
புரவித்தேர்களும்‌ வந்து நின்று செல்லும்‌ அளவிற்கு 
இடமிருந்தது. மாளிகைக்குள்‌ நூறு படுக்கையறைகளும்‌, 
அனைவரும்‌ கூடி அமரும்‌ பெருங்கூடமொன்றும்‌, 
உணவுக்கூடமொன்றும்‌ இருந்தன. அனைவருக்குமான 
அடுமனை சற்று அப்பால்‌ பிறிதொரு கட்டடமாக 
அமைந்திருந்தது. அங்கு குடியிருந்தவர்கள்‌ 
அனைவருமே அந்திக்குள்‌ தங்கள்‌ வணிகங்களை 
முடித்துவிட்டு உணவருந்தி ஓய்வாக 
பேசிக்கொண்டிருந்தார்கள்‌. அவர்களில்‌ மிகச்‌ சிலரே 
பரத்தையர்‌ மனைகளுக்கும்‌, சூதர்களங்களுக்கும்‌, 
மதுவிடுதிகளுக்கும்‌ சென்றனர்‌. எஞ்சியோர்‌ உத்கலத்தின்‌ 
மாளிகையிலேயே பாதுகாப்பாக தங்க விரும்பினர்‌. 


பொற்பணங்களையும்‌ அரும்பொருட்களையும்‌ தங்கள்‌ 
அறைகளிலேயே பாதுகாப்பாக பூட்டி வைத்துவிட்டு, 
தங்கள்‌ மொழியறிந்த தங்கள்‌ குடிச்சூழலிலேயே அமர்ந்து 
உரையாடுவதில்‌ அவர்கள்‌ இன்பம்‌ அடைந்தனர்‌. அதில்‌ 
அவர்களின்‌ வணிகத்துக்குரிய செய்திகள்‌ 
வந்துகொண்டே இருப்பது வழக்கம்‌. கூடுதலாக 
சூதர்களை வரவழைத்து கதை கேட்பதும்‌ உண்டு. பெரிய 
கூடம்‌ தரையில்‌ கம்பளி விரிப்பு விரிக்கப்பட்டு, அதன்‌ 
மேல்‌ தலையணைகளும்‌ சாய்வு மணைப்பலகைகளும்‌ 
போடப்பட்டு, நூற்றுக்கு மேற்பட்டவர்கள்‌ இயல்பாக 
அமர்ந்து பேசும்படி இருந்தது. வணிகர்கள்‌ தங்களுக்குள்‌ 
மிகத்‌ தாழ்ந்த குரலில்‌ வணிகம்‌ பேசி 


பழகியிருந்தமையால்‌ நூறு பேருக்குமேல்‌ அங்கு 
பேசிக்கொண்டிருந்தாலும்கூட மெல்லிய முழக்கமாகவே 
ஓசை வெளியே கேட்டது. 


குபேரரும்‌ அவருடன்‌ வந்த உத்கலத்து வணிகர்களும்‌ 
அங்கிருந்து அவர்கள்‌ கண்டடைந்த புதிய வணிகன்‌ 
மிருத்திகனுடன்‌ பேசிக்கொண்டிருந்தார்கள்‌. அவன்‌ 
உத்கலத்திலிருந்து அஸ்தினபுரிக்கு வந்தவனாகவும்‌ 
அஸ்தினபுரியிலேயே தொடர்ந்து தங்கி அங்கேயே 
வேரூன்றிவிட்டு அங்கிருந்து பொருட்களை வாங்கி 
அஸ்தினபுரிக்கு வரும்‌ உத்கல வணிகர்களுக்கு 
விற்பவனாகவும்‌ இருந்தான்‌. இடைநிலையாளனாக 
பெரும்‌ செல்வம்‌ சேர்த்து அங்கு இல்லமும்‌ 
மனையாட்டியும்‌ மைந்தரும்‌ ஏவலருமாக 
பெருவணிகனாக நிலைகொண்டிருந்தான்‌. உத்கலத்தில்‌ 
இருந்து தன்னுடைய உடன்பிறந்தாரையும்‌ தங்கை 
மைந்தரையும்‌ அஸ்தினபுரிக்கு வரவழைத்திருந்தான்‌. 


மிருத்திகன்‌ அஸ்தினபுரியின்‌ அனைத்து 
அங்காடிகளையும்‌ வணிகர்களையும்‌ தெரிந்தவனாகவும்‌ 
அவற்றை வணிகர்களுக்குரிய முறையில்‌ 
கூறுபவனாகவும்‌ இருந்தான்‌. வணிகர்கள்‌ சூதர்களை 
பணம்‌ கொடுத்து வரலாறுகளையும்‌ கதைகளையும்‌ 
சொல்லவைத்து கேட்டு தெரிந்துகொள்வதில்‌ 
எப்போதுமே ஆர்வம்‌ கொண்டிருந்தனர்‌. 
செல்லுமிடத்தைப்‌ பற்றிய அனைத்துக்‌ கதைகளையும்‌ 
செல்வதற்கு முன்னரே சூதர்களிடம்‌ 
கேட்டுக்கொள்வார்கள்‌. அங்குள்ள அரசியல்‌ சூழலும்‌ 
வணிகச்‌ சூழலும்‌ பாதுகாப்பும்‌ கதைகளினூடாகவே 
அவர்களுக்கு தெரியவரும்‌. அதற்கப்பால்‌ பிறிதொரு 
வணிகனிடமும்‌ அவர்கள்‌ கதை கேட்பார்கள்‌. சூதர்கள்‌ 
சொல்லாத செய்திகள்‌ வணிகர்‌ கதைகளில்‌ இருக்கும்‌. 
வணிகர்களால்‌ அறிய முடியாத கற்பனைகளும்‌ 
கணிப்புளும்‌ சூதர்களிடம்‌ இருக்கும்‌. 


மிருத்திகன்‌ அஸ்தினபுரி மீண்டெழுந்த கதையை 
விரித்துரைத்தான்‌. அங்கு நெடுங்காலம்‌ சாலையெங்கும்‌ 
சுங்கம்‌ தவிர்க்கப்பட்டது. கோட்டைக்குள்‌ நுழையும்‌ ஓர்‌ 
இடத்தில்‌ மட்டும்‌ சுங்கம்‌ கொள்ளப்பட்டது. 
சாலையெங்கும்‌ சுங்கம்‌ தவிர்க்கப்பட்டதனாலேயே 
அரசமுத்திரை கொண்டவர்கள்‌ பலர்‌ சுங்கம்‌ கொள்வதும்‌, 
கொண்ட சுங்கம்‌ தலைநகருக்கு வந்து சேர்வதிலுள்ள 
இடர்பாடுகளும்‌ களையப்பட்டன. சுங்கம்‌ 
தவிர்க்கப்படுகிறது என்ற செய்தியே மேலும்‌ மேலும்‌ 
வணிகர்கள்‌ வருவதற்கு வழி வகுத்தது. விற்பதற்கு 

“கலிங்கர்களுக்கு முன்‌ இந்நகருக்கு கூர்மபுரி என்று 
பெயர்‌” என்றார்‌ சூதரான அருணர்‌. “கூர்மகுலத்து 
மன்னர்கள்‌ நூற்றுவர்‌ இந்நகரை ஆண்டிருப்பதாக 
இங்குள்ள காச்சபாமர்கள்‌ என்னும்‌ பழங்குடியினர்‌ 
சொல்கிறார்கள்‌. அவர்களின்‌ மொழியில்‌ இது 
காச்சபாமனூரு எனப்படுகிறது. வம்சதாராவின்‌ பெருக்கு 
வந்துசேரும்‌ கடல்முனையில்‌ இருக்கும்‌ இந்த நகரம்தான்‌ 
கலிங்கக்கடற்கரையிலேயே தொன்மையானது. 
ஒருகாலத்தில்‌ மிகஉயர்ந்த கயிறுகளுக்காக ர அல்வ்கறு 
இங்கே வந்துகொண்டிருந்தன.” 


அவர்களின்‌ படகில்‌ இரண்டு பாய்கள்தான்‌ இருந்தன. 
அதைச்‌ செலுத்துபவர்களில்‌ இருவர்‌ பெரிய 
கயிற்றுமூட்டைகளின்மேல்‌ படுத்து 
துயின்றுகொண்டிருக்க ஒருவர்‌ கழி ஏந்தி தொடுவானை 
நோக்கி அமர்ந்திருந்தார்‌. அவர்களைச்சுற்றி ஏராளமான 
சிறியபடகுகள்‌ வாத்துக்கூட்டங்கள்‌ போல 
கயிற்றுப்பொதிகளுடன்‌ அலைகளில்‌ எழுந்தாடி 
வந்துகொண்டிருந்தன. எழுந்தமர்ந்த கழிகளுடன்‌ அவை 
உணர்கொம்புகளை உபா வரும்‌ நத்தைகள்‌ 
போலத்தெரிந்தன. இரவெல்லாம்‌ பாடிக்கொண்டிருந்த 
படகோட்டிகள்‌ காலையில்‌ துயிலத்‌ தொடங்கி இன்னும்‌ 
விழித்திருக்கவில்லை. 


ராஜமகேந்திரபுரியில்‌ இருந்து வணிகர்களுடன்‌ கிளம்பிய 
இளநாகன்‌ மலைப்பாதைகள்‌ பொட்டல்நிலச்சாலைகள்‌ 
வழியாக ஒன்பது மாதம்‌ பயணம்‌ செய்தான்‌. பாறைகள்‌ 
உடைந்து சிதறிப்பரந்த ஆந்திரநிலத்தின்‌ வறண்ட 
பொட்டல்களில்‌ எங்கும்‌ மானுடவாழ்க்கை இருப்பதாகவே 
தெரியவில்லை. விரிந்துகிடக்கும்‌ வெந்து சிவந்த வெறும்‌ 
மண்வெளியில்‌ பாறைகளின்‌ வடிவங்களை 
பாடல்களாக நினைவிலிருந்து எடுத்து உரக்கச்‌ சொல்லி 
அடையாளம்‌ கண்டு செல்லும்‌ வண்டிநிரை 
மிகத்தொலைவில்‌ பெரிய அரசமரம்‌ ஒன்றின்மேல்‌ 
மஞ்சள்நிறமான கொடி பறந்துகொண்டிருப்பதைக்‌ 
கண்டதும்‌ ஆர்ப்பரிக்கும்‌. கூச்சலுடன்‌ அதைநோக்கி 
வணிகர்‌ வண்டிகள்‌ செல்லும்‌. 


மட்டுமின்றி கொள்வதற்கும்‌ வணிகர்கள்‌ 
வரத்தொடங்கியபோது அஸ்தினபுரியின்‌ சந்தைகள்‌ 
மையங்களாக மாறின. 


“ஒரு பேராறு பாறையொன்றில்‌ முட்டி வழி 
திரும்பிச்செல்வதுபோல அஸ்தினபுரியில்‌ 
பாரதவர்ஷத்தின்‌ வணிகம்‌ நிகழ்ந்துகொண்டிருக்கிறது” 
என்று அவன்‌ சொன்னான்‌. “இங்கு எடைமிக்க 
பெரும்பொருட்களை கொண்டுவருவதற்கான வழிகள்‌ 
இல்லை. கங்கையில்‌ இருந்து இறங்கி இவ்வளவு தூரம்‌ 
வரவேண்டியிருந்தது. முதலில்‌ அது இங்கு சந்தைகள்‌ 
வளர்வதற்கான இடர்பாடாக மாறும்‌ என்ற எண்ணம்‌ 
அனைவருக்குமே இருந்தது. அஸ்தினபுரியின்‌ சந்தைகள்‌ 
விரிவாகக்கூடும்‌ என்று சென்ற தலைமுறையில்‌ 
எவரிடமேனும்‌ சொல்லியிருந்தால்‌ 
புன்னகைத்திருப்பார்கள்‌. இப்போது இங்கு ஆட்சி 
செய்யும்‌ சம்வகை ஒவ்வொன்றையும்‌ முற்கண்டு 
அதற்குரிய வழி கண்டு உறுதியுடன்‌ அதை நிறைவேற்றும்‌ 
ஆற்றல்‌ கொண்ட பேரரசி. அவர்‌ நிகழ்த்திய மாயம்‌ இது.” 


“இன்று இங்கு நிகழும்‌ வணிகம்‌ என்ன என்று அறிந்தால்‌ 
திகைப்பீர்கள்‌” என்று அவன்‌ தொடர்ந்தான்‌. “இங்கு 
விற்கப்பட்டு வாங்கப்படும்‌ பொருட்கள்‌ எவையும்‌ இங்கு 
வருவதே இல்லை. அவை கங்கைக்கரையிலேயே 
படகுகளில்‌ அமைந்துள்ளன. கங்கையை ஓட்டி 
அஸ்தினபுரி நிறுவியுள்ள பன்னிரண்டு 
படகுத்துறைகளில்‌ நீரில்‌ நின்றிருக்கும்‌ படகுகள்‌ 
அனைத்தும்‌ இங்கே சந்தைகளில்‌ விற்கப்பட்டு 
வாங்கப்படும்‌ பொருட்கள்‌ நிறைந்தவை. ஒருநாளில்‌ 
இந்த அங்காடிகளில்‌ பல்லாயிரம்‌ படகுகளில்‌ பொருட்கள்‌ 
விற்பனையாகின்றன. 


அவை முதலில்‌ வாய்ச்சொற்களாகவே விற்கப்பட்டு 
வாங்கப்பட்டன. ஆனால்‌ கண்ணுக்கு முன்‌ தெரியாத 
ஒன்றை விற்றுபெற்றால்‌ அது வணிகம்‌ என்று 
ஆவதில்லை. ஆகவே கடற்சோழிகளும்‌ சிறு சங்குகளும்‌ 
அப்படகுகளாக மாறின. அச்சிப்பிகளிலும்‌ சங்குகளிலும்‌ 
படகுகளின்‌ பெயர்களும்‌ அடையாளங்களும்‌ 
பொறிக்கப்பட்டுள்ளன. இங்கு ஒரு படகு நிறைய பீதர்‌ 
நாட்டு பட்டையோ யவன மதுவையோ வாங்கினால்‌ 
உங்களுக்கு அச்சங்கு அல்லது சோழிதான்‌ 
அளிக்கப்படும்‌. அதை பிறிதொருவருக்கு நீங்கள்‌ மேலும்‌ 
விலை வைத்து விற்று பொருள்‌ ஈட்டலாம்‌. 


“ஈட்டுபொருள்‌ இங்கு பிழையென கருதப்படுவதில்லை. 


முன்பெல்லாம்‌ ஒரு வணிகத்தில்‌ ஒருவன்‌ பொருள்‌ 
ஈட்டினால்‌ அது எவ்வகையிலோ அரசனுக்கு எதிரானது 
என்ற எண்ணம்‌ ஆட்சியர்களுக்கு இருந்தது. அவர்கள்‌ 
அவனை துரத்திப்‌ பிடித்து அந்த ஈட்டுபொருளில்‌ 
பெரும்பகுதியை தாங்கள்‌ எடுத்துக்கொள்ளும்‌ வழக்கம்‌ 
இருந்தது. இன்று ஈட்டுபொருள்‌ ஒருவனின்‌ 
திறமைக்கான சான்றென்று கருதப்படுவதனால்‌ இங்கு 
சொல்வணிகமே பெரும்பாலும்‌ தழைக்கிறது. இந்த 
வணிக நிலையில்‌ ஏறி நின்று இந்நகரை பார்த்தால்‌ 


இங்கே எறும்புகள்போல பலநூறுபேர்‌ ஒருவருக்கு ஒருவர்‌ 
முட்டி சொல்பேசி திரும்புவதை காணலாம்‌. அவை 


ஒவ்வொன்றும்‌ வணிகச்செயல்பாடுகள்‌. பொன்னும்‌ 
மணியுமென கைமாறப்படுபவை.” 


அவர்கள்‌ அவனுடைய சொற்களை திகைப்புடன்‌ 
கேட்டுக்கொண்டிருந்தனர்‌. “இத்தகைய வணிகத்தில்‌ 
நம்பிக்கை மீறல்‌ பெரும்‌ இடர்‌. ஒரு வணிகன்‌ விற்கும்‌ 
சங்கு பொய்யானதாக இருக்கலாம்‌. வாங்குபவன்‌ 
ஒருமுறை தன்‌ ஆட்களைக்கொண்டு நோக்கி உறுதி 
செய்ய முடியுமெனினும்கூட அதில்‌ ஒருவனை 
ஏமாற்றுவதற்கு எல்லா வழிகளும்‌ உள்ளன. அந்த 
ஏமாற்றுக்கு அரசு எந்நிலையிலும்‌ தண்டனை அளிக்கும்‌ 
எனும்‌ உறுதிப்பாடு தேவை. அதை அரசி வழங்குகிறார்‌. 
அஸ்தினபுரியின்‌ எல்லைக்குள்‌ அறிந்து செய்யப்படும்‌ 
தவறுக்கு அதை செய்தவனும்‌ உடன்நின்றவனும்‌ 
பாரதவர்ஷத்தில்‌ எங்கு சென்றாலும்‌ 
தண்டிக்கப்படுவார்கள்‌.” 


ஓரிருமுறை அவ்வாறு இங்கு சிலரை ஏமாற்றிவிட்டு 
தப்பிச்சென்றவர்கள்‌ தெற்கே விஜயபுரியிலும்‌ மேற்கே 
யவன நாட்டிலும்கூட துரத்திச்சென்று 
கண்டுபிடிக்கப்பட்டு சிறைபிடித்துக்‌ கொண்டுவந்து 
இங்கே கழுவில்‌ ஏற்றப்பட்டிருக்கிறார்கள்‌. தீங்கு செய்யும்‌ 
வணிகனின்‌ முழுக்‌ குடியும்‌ அவனுடன்‌ 
தண்டிக்கப்படவேண்டும்‌ என்ற ஆணை இங்குள்ளது. 
முன்பு யவன நாட்டிலிருந்து பிடித்துக்‌ 
கொண்டுவரப்பட்ட வணிகன்‌ கழுவேற்றப்பட்டான்‌. 
அவனுடைய குலக்குழுவைச்‌ சேர்ந்த நாற்பத்திரண்டு 
வணிகர்களுக்கும்‌ வணிக உரிமை மறுக்கப்பட்டது. 
அவர்களின்‌ பொன்னும்‌ பொருளும்‌ பிடுங்கப்பட்டு 
நாடுகடத்தப்பட்டனர்‌. 


அச்செய்தி இங்குள்ள அனைத்து வணிகர்களுக்கும்‌ 


தெளிவுற சென்று சேர்ந்தது. இன்று ஒரு வணிகன்‌ 
சற்றேனும்‌ பிழை புரிந்தால்‌ அவனது குலக்குழுவினர்‌ 


அனைவரும்‌ சேர்ந்து அவனைப்‌ பற்றி 
இழுத்துக்கொண்டு வந்து இந்த சந்தை காக்கும்‌ தலைமை 
ட்சியாளர்களிடம்‌ அளித்துவிடும்‌ வழக்கம்‌ உள்ளது. 
ழை நிகழாது என்று அரசு உறுதியளிக்குமெனில்‌ 
சொல்லே பணம்‌ என்றாகிறது. அதன்பின்‌ பொருள்‌ 
என்பது கையில்‌ வரவேண்டியதில்லை. 


இன்று அது மேலும்‌ வளர்ந்துள்ளது. இன்று 
உத்கலத்திலோ மகதத்திலோ கலிங்கத்திலோ உள்ள 
பொருட்களைக்கூட இங்கே வாங்கி 
விற்றுக்கொண்டிருக்கிறார்கள்‌. இங்குள்ள ஒரு 
பொருளுடன்‌ அந்த வணிகத்தை 
இணைத்துக்கொண்டால்‌ போதும்‌. பிழை செய்பவனுக்கு 
எதிராக அஸ்தினபுரியின்‌ தண்டம்‌ எழும்‌. சம்வகையின்‌ 
சொல்லும்‌ கையும்‌ செல்லாத இடமேதும்‌ பாரதவர்ஷத்தில்‌ 
இல்லை என்பதனால்‌ அனைவரும்‌ அஞ்சுகிறார்கள்‌. 
எந்த அரசனையும்‌ இங்கு அரசவைக்கு வந்து 
சொல்லளிக்கும்படி ஆணையிட அவர்களால்‌ முடியும்‌. 


இன்று பாரதவர்ஷத்தில்‌ நிகழும்‌ வணிகத்தில்‌ பாதிக்கு 
மேல்‌ இந்த ஒரு நகரில்‌ நிகழ்ந்துகொண்டிருக்கிறது. இங்கு 
குவியும்‌ செல்வம்‌ இதை மேலும்‌ மேலும்‌ ஆற்றல்‌ 
கொண்டதாக ஆக்குகிறது. இதன்‌ வெற்றிகளில்‌ 
முதன்மையானதென்று நான்‌ எண்ணுவது இந்நகருக்குள்‌ 
படைவீரர்கள்‌ மிகக்‌ குறைவு என்பதே. கண்ணுக்குத்‌ 
தெரியும்‌ திசைகள்‌ எங்கும்‌ படைவீரர்கள்‌ நின்றிருப்பது 
வணிகர்களை சோர்வுறச்‌ செய்யும்‌. எப்போதுமே 
படைவீரர்களை அஞ்சும்‌ தன்மை வணிகர்களுக்கு 
உண்டு. வணிகர்களை பொறாமையுடன்‌ நோக்குவதும்‌ 
படைவீரர்களின்‌ இயல்பு. பெருஞ்செல்வம்‌ ஈட்டுகிறார்கள்‌ 
வணிகர்கள்‌, ஆகவே அவர்கள்‌ பிழையானவர்கள்‌ 
என்றே படைவீரர்‌ நினைப்பார்கள்‌. அவர்கள்‌ 
சந்தித்துக்கொண்டால்‌ எவ்வகையிலும்‌ பணம்‌ 
பறிக்கப்படும்‌. தவிர்க்கவே முடியாது. 


அஸ்தினபுரியை காக்கும்‌ அனைத்துப்‌ படைகளும்‌ ஒரு 
முரசறைவில்‌ வரும்‌ தொலைவில்‌ அஸ்தினபுரியை 
சூழ்ந்துள்ள வெவ்வேறு படைநிலைகளில்‌ உள்ளன. 
அஸ்தினபுரிக்கு வரும்‌ பாதைகளில்‌ எங்கும்‌ நீங்கள்‌ 
படைகளை பார்க்க இயலாது. ஆனால்‌ ஒரு சிறு 
கொம்பொலியில்‌ அரைநாழிகையில்‌ பெரும்படைகள்‌ 
வந்து அனைத்து இடங்களையும்‌ நிறைத்துவிடவும்‌ 
முடியும்‌. ஆகவே முற்றாகவே காக்கப்பட்டும்‌ 
படு பாம்‌ எந்த அறிதலும்‌ இல்லாமலே 
இந்நகர்‌ இருக்கிறது. அன்னைப்‌ புலி தன்‌ மைந்தரை 


விளையாடவிட்டு தான்‌ பார்க்காததுபோல்‌ திரும்பி 
அமர்ந்திருக்கும்‌. அதன்‌ வால்‌ மைந்தருடன்‌ வந்து 
விளையாடி நெளிந்து கொண்டிருக்கும்‌. அதைப்போல 
சம்வகை இந்நகரை ஆட்சி செய்கிறார்‌. 


இந்நகரில்‌ பாண்டவர்கள்‌ முற்றாக கையொழிந்து 
யுயுத்ஸுவிடம்‌ முடிப்பொறுப்பை அளித்துச்‌ சென்றது 
ஒருவகையில்‌ நன்று. அவர்கள்‌ படைவென்று இந்நகரை 
இந்நிலத்தை கொண்டவர்கள்‌. ஆனால்‌ அவர்கள்‌ மேல்‌ 
இங்குள்ள ஒவ்வொரு குடியும்‌ கசப்பும்‌ உளப்பழியும்‌ 
கொண்டிருக்கிறது. அவர்களின்‌ களவெற்றி 
கள்ளமுள்ளது என்று எவ்வண்ணமோ சூதர்களால்‌ 
சொல்லிச்‌ சொல்லி நிறுத்தப்படுகிறது. பீஷ்மரின்‌ 
துரோணரின்‌ குருதி இங்கு பழி தேடி அலைகிறது என்று 
மூத்த குடிகள்‌ எண்ணுகின்றனர்‌. இந்நகரை தந்தையென 
அமைந்து காத்த துரியோதனன்‌ பிழைப்‌ போரில்‌ 
கொல்லப்பட்டார்‌ என்பதும்‌ சூதர்‌ நாவில்‌ ஒவ்வொரு 
நாளும்‌ இங்கே உரைக்கப்படுகிறது. 

இங்கிருந்து அவர்கள்‌ அகன்றதும்‌ தாங்கள்‌ 
அப்பழியிலிருந்து விடுபட்டோம்‌ என்ற உணர்வை 
இங்குள்ளோர்‌ அடைந்திருக்கிறார்கள்‌. அதன்பொருட்டே 
அவர்களும்‌ நகர்நீங்கினார்கள்‌ என்று கூறப்படுகிறது. 
இந்நகரின்‌ இப்பெருவளர்ச்சிக்கும்‌, இன்று அது 
பாரதவர்ஷத்தின்‌ தலைமையென திகழ்வதற்கும்‌ 
அடிப்படையாக அமைந்துள்ளது இதுவே. பாண்டவர்கள்‌ 
இங்குள்ள மக்களின்‌ அன்றாடச்‌ சொல்‌ என இல்லை. 
அவர்கள்‌ இங்கே தொல்கதைகளில்‌ மட்டுமே 
வாழ்கிறார்கள்‌. 


இன்னும்‌ ஓரிரு தலைமுறைகளில்‌ இன்றிருக்கும்‌ 
படைவல்லமைகூட இந்நகருக்கு தேவைப்படாது. 
ஏனெனில்‌ பாரதவர்ஷத்தின்‌ அனைத்து நாடுகளின்‌ 
வணிகமும்‌ அஸ்தினபுரியின்‌ சந்தைகளை நம்பி 
அமையும்‌. ஓர்‌ அரசன்‌ படைகொண்டு வந்து இந்நகரை 
கைப்பற்றுவான்‌ எனில்‌ பாரதவர்ஷத்தின்‌ மாபெரும்‌ 
வணிகவலையின்‌ மையத்தை அழித்தவனாவான்‌. 
தனக்குத்தானே அழிவை தேடிக்‌ கொண்டவன்‌. ஆகவே 
பாரதவர்ஷமே இணைந்து இந்நகரை 
பாதுகாக்கவேண்டிய நிலைமை உருவாகும்‌. 


இனி ஒருமுறைகூட எவருக்கு எதிராகவும்‌ 
வாளெடுக்காமல்‌ இந்நகர்‌ வாழ முடியும்‌ என்கிறார்கள்‌. 
இன்றேகூட இந்நகரில்‌ குற்றங்கள்‌ பெரும்பாலும்‌ இல்லை. 
ஏனென்றால்‌ இங்கே வறுமையும்‌ இல்லை. குற்றங்கள்‌ 


நிகழுமெனில்‌ அவை கண்டுபிடிக்கப்பட்டு 
எவ்வகையிலும்‌ தண்டிக்கப்படும்‌ என்று உறுதி 
செய்யப்பட்டுள்ளது. எனவே உள்ளத்தாலும்‌ குற்றம்‌ 
இழைக்கப்படுவதில்லை. குற்றமில்லாத முறையில்‌ பணம்‌ 
ஈட்டி குலம்‌ பெருக்குவதற்கான எல்லா வாய்ப்புகளும்‌ 
அளிக்கப்படுகின்றன. ஆகவே இன்று திருட்டையும்‌ 
வழிக்கொள்ளையையும்‌ குடித்தொழிலாகக்‌ 
கொண்டிருந்தவர்கள்கூட வணிகத்திற்கும்‌ 
வேளாண்மைக்கும்‌ வந்துகொண்டிருக்கிறார்கள்‌. 


“ஒரு தலைமுறைக்குள்‌ இங்கு எவ்வகையிலும்‌ 
படைக்கலம்‌ எடுப்பவர்‌ இல்லாதாகிவிடுவார்கள்‌. 
குற்றங்கள்‌ குறைந்துவரும்போது படைகளின்‌ தேவையும்‌ 
குறையும்‌. இங்கே ஒருநாள்‌ வாள்‌ முற்றாக கைவிடப்படும்‌. 
அடுத்த தலைமுறை அதை எடுத்து ஒரு 
தொல்பொருளென விளையாடும்‌ என்று ஒரு சூதன்‌ 
பாடினான்‌. அது நிகழக்கூடும்‌” என்றான்‌ மிருத்திகன்‌. 
“நான்‌ வாழ விழையும்‌ உலகம்‌ அதுவே. பொன்‌ 
அனைத்துப்‌ படைக்கலங்களையும்‌ மழுங்கச்‌ 
செய்துவிடும்‌ என்ற சொல்‌ ஒன்று உண்டு. நான்‌ எண்ணும்‌ 
பொன்னுலகு அதுவே.” 


“எவ்வண்ணம்‌ இது நிகழ்ந்தது?” என்று குபேரர்‌ கேட்டார்‌. 
“எவ்வண்ணம்‌ இது நிகழ்ந்தது? எப்போது இதை 
கையுதறிச்‌ செல்லலாம்‌ என்று பாண்டவர்கள்‌ 
முடிவெடுத்தார்கள்‌?” மிருத்திகன்‌ “அவர்கள்‌ இங்கே 
வாழமுடியவில்லை. இந்நகரில்‌ நிறைந்துள்ள நீத்தோர்‌ 
அவர்களை ஒருகணமும்‌ உளம்‌ அமைய விடவில்லை. 
குறிப்பாக பீமனும்‌ அர்ஜுனனும்‌ ஒருகணம்கூட 
இந்நகரில்‌ உளம்‌ ஒட்டவே இல்லை. திசைவென்று 
பொருள்‌ கொண்டுவந்து தங்கள்‌ மூத்தவருக்கு அளித்த 
மறுகணமே இங்கிருந்து அவர்கள்‌ விடுபட்டுவிட்டார்கள்‌” 
என்றான்‌. 


“திசைப்பயணத்திற்கு முன்னரே அவர்கள்‌ 
அவ்வுளநிலையில்தான்‌ இருந்தனர்‌. திசைப்பயணம்‌ 
அவர்களுக்கு ஒரு வாய்ப்பாக அமைந்தது. அது 
முடிந்ததும்‌ மீண்டும்‌ கிளம்பினர்‌. நகுலனும்‌ 
சகதேவனும்கூட இங்கிருந்து விடைகொள்ளும்‌ 
உளநிலையை சென்றடைந்தார்கள்‌. இந்நகரின்‌ மீது 
ஆறாப்‌ பற்றுடன்‌ இதை தழுவிக்கொண்டிருந்தவர்‌ 
யுதிஷ்டிரன்‌ மட்டும்தான்‌. ஏனெனில்‌ இந்நகரின்‌ 
ஒவ்வொரு இடத்தையும்‌ எண்ணி எண்ணி சமைத்தவர்‌ 
அவர்‌. ஆகவே ஒவ்வொரு நாளும்‌ இதைவிட்டு 
கிளம்புவதைப்‌ பற்றிய கனவுடன்‌ எழுந்து இந்நகர்‌ 


பற்றிய பெருங்கவலையுடன்‌ துயிலச்சென்றார்‌ என்று 
சூதர்கள்‌ கூறுகிறார்கள்‌” என்றான்‌ மிருத்திகன்‌. 


திசைப்பயணம்‌ அவர்களுக்கு ஒரு விடுதலையாக 
அமைந்தது. அதற்கு வழிவகுத்தது அஸ்தினபுரியின்‌ 
குருகுலத்தில்‌ விண்நீத்தவர்‌ அனைவருக்குமாக 
நீத்தார்கடன்‌ அளிக்கும்‌ பொருட்டு ஓராண்டு 
நிறைவின்போது நடந்த நீர்ச்சடங்கு. அன்று 
இந்நகர்க்குடிகள்‌ விட்டுச்சென்றுகொண்டிருந்தனர்‌. 
ஆகவே சிறிய அளவில்‌, பிறர்‌ அறியாமல்‌ அதை 
செய்தனர்‌. இங்குள்ள அந்தணர்‌ 
குடிபெயர்ந்துவிட்டிருந்தமையால்‌ புறநாட்டு 
அந்தணரைக்கொண்டு அது நிகழ்த்தப்பட்டது. 


யுதிஷ்டிரன்‌ நிமித்திகர்களையும்‌ கணிகர்களையும்‌ 
அழைத்து அதற்குரிய நாளை முடிவு செய்தார்‌. 
குருக்ஷேத்ரப்‌ போர்‌ தொடங்கிய நாளிலிருந்து ஓர்‌ 
ஆண்டு, அதே திதி, அதே இலக்கினத்தில்‌ அந்நிகழ்வு 
வகுக்கப்பட்டது. நகர்துறந்து சென்றவர்கள்‌ மீண்டும்‌ 
அஸ்தினபுரியின்‌ எல்லைக்குள்‌ நுழையலாகாது. ஆகவே 
இந்நாட்டு எல்லைக்கு வெளியே கங்கைக்கரையில்‌ 
அதற்கென இடம்‌ பார்க்கப்பட்டது. அங்கு 
மூங்கில்களாலும்‌ ஈச்சையோலைகளாலும்‌ 
மரப்பட்டைகளாலும்‌ பாடிவீடுகள்‌ அமைக்கப்பட்டன. 


அந்த பலிநகருக்கு இங்கிருந்து அரசகுடியினர்‌ 
அனைவரும்‌ தேர்களில்‌ கிளம்பி சென்று சேர்ந்தார்கள்‌. 
நாடெங்கிலுமிருந்து சூதர்களும்‌ அந்தணர்களும்‌ அங்கு 
சென்றனர்‌. சடங்குகளை நிகழ்த்தும்‌ நிமித்திகர்கள்‌ 
முன்னரே அங்கு சென்று முற்சடங்குகளை 
செய்துகொண்டிருந்தார்கள்‌. சிறுகச்சிறுக அது 
பெருநிகழ்வென ஆகியது. அந்நிகழ்வை இங்குளோர்‌ 
அன்றி பிறர்‌ அறியவில்லை. சூதர்பாடல்களினூடகவே 
இன்று அது நினைவுகூரப்படுகிறது. ஆகவே மெய்யும்‌ 
கற்பனையும்‌ கலந்து கதையாகிவிட்டிருக்கிறது. 


இந்நகரிலிருந்து நெடுங்காலத்திற்கு முன்‌ மறைந்த 
பிதாமகர்‌ கிருஷ்ண துவைபாயன மகாவியாசர்‌ 
அன்றுதான்‌ அங்கே வந்தார்‌. நான்‌ அவரை பார்த்தேன்‌, 
னால்‌ அவர்‌ கிருஷ்ண துவைபாயனரா என்று 
என்னால்‌ கூற முடியவில்லை. கிருஷ்ண துவைபாயனர்‌ 
முதியவர்களுக்கும்‌ முதியவர்‌. அன்று வந்தவர்‌ கிருஷ்ண 
துவைபாயனரின்‌ குருமரபின்‌ ஒரு மாணவராக 
இருக்கலாம்‌. ஆனால்‌ கிருஷ்ண துவைபாயனர்‌ என்றே 
அவருக்கு அனைத்து முறைமைகளும்‌ செய்யப்பட்டன. 


அவர்‌ நூற்றி ஐம்பது அகவைக்குமேல்‌ கடந்தவர்‌ 
என்றார்கள்‌. அத்தனை நெடுங்காலம்‌ மானுடர்‌ வாழ 
இயலுமா என்று எனக்குத்‌ தெரியவில்லை. அவர்‌ 
நோக்குக்கு எண்பது அகவை ஆனவர்‌ போலத்தான்‌ 
தோன்றினார்‌. 


நெடுங்காலம்‌ முன்பு, திருதராஷ்டிரரும்‌ பாண்டுவும்‌ 
மைந்தர்களாக இருக்கையில்‌ இந்நகர்விட்டுச்‌ சென்றவர்‌ 
வியாசர்‌. அன்று முதல்‌ இங்கு எவ்வண்ணமோ அவர்‌ 
இருந்துகொண்டிருக்கிறார்‌ என்று பேச்சு இருந்தது. 
சூதர்கதைகளில்‌ அவரே இங்கு வந்து ஒவ்வொன்றையும்‌ 
நிகழ்த்தினார்‌ என்று சொல்லப்படுவதுண்டு. பாண்டவர்‌ 
உளங்கலங்கி நின்றிருக்கையில்‌ எல்லாம்‌ அவர்‌ தோன்றி 
வழிகாட்டி நெறியுரைத்தார்‌. எங்கிருந்தோ அவருடைய 
சொல்‌ என கவிதைகள்‌ வந்தபடியே இருந்தன. அவை 
நகரில்‌ என்றும்‌ பாடப்பட்டன. 


போர்‌ முடிந்த களத்திற்கு வியாசர்‌ வந்துசென்றார்‌ என்று 
கதைகள்‌ கூறப்பட்டன. அங்கே அவர்‌ ஊழ்கத்தில்‌ 
அமர்ந்தார்‌ என்றும்‌ மாண்டவர்கள்‌ அனைவரையும்‌ தன்‌ 
சொல்வல்லமையால்‌ எழுப்பி அவர்களிடம்‌ 
நடந்தவற்றை நேரில்‌ கேட்டு தெரிந்துகொண்டார்‌ என்றும்‌ 
கூறினார்கள்‌. அவர்‌ அஸ்தினபுரிக்குள்‌ அப்போது 
நுழையவில்லை. ஓராண்டு நிறைவின்போது அவர்‌ 
நகர்நுழைந்தது இளவரசர்‌ பர்க்ஷித்தை பார்ப்பதற்காகவே 
என்றனர்‌. அவருடைய குருதிவழியில்‌ எஞ்சிய சிறுவிதை 
அவர்‌. அவரைத்‌ தொட்டு வாழ்த்த அவர்‌ விழைந்தார்‌. 


அந்நாட்களில்தான்‌ துவாரகையிலிருந்து பரீக்ஷித்‌ 
அஸ்தினபுரிக்கு கொண்டுவரப்பட்டிருந்தார்‌. அதை 
குடிகளுக்கு அறிவிக்கவில்லை. குடித்தெய்வங்களின்‌ 
ஆலயங்களில்‌ நிகழ்ந்த பூசனைகளிலிருந்தே இளவரசர்‌ 
நகர்வந்திருக்கக்கூடும்‌ என்று குடிகள்‌ உய்த்துணர்ந்தனர்‌. 

னால்‌ சென்றுகொண்டிருந்த குடிகள்‌ அதை 
செவிகொள்ளவில்லை, வந்துகொண்டிருந்தோர்‌ அதை 
பொருட்படுத்தவுமில்லை. 


உண்மையில்‌ அவ்வண்ணம்‌ ஒருவர்‌ இங்கிருக்கிறார்‌ 
என்று அனைவருக்கும்‌ தெரிந்திருந்தாலும்‌ எவரும்‌ 
அவரை பார்த்ததில்லை. அஸ்தினபுரியின்‌ குருதிமரபில்‌ 
எஞ்சும்‌ ஒரே துளியான அவ்‌ இளவரசன்‌ முன்னரே 
இறந்துவிட்டார்‌ என்று ஒரு சிலர்‌ சொன்னார்கள்‌. அவர்‌ 
உடல்‌ முத்துச்சிப்பியில்‌ வைத்து துவாரகைக்கு கொண்டு 
செல்லப்பட்டது என்றும்‌ அங்கே அவர்‌ வளர்ந்த பிறகு 
திரும்ப கொண்டுவரப்பட்டார்‌ என்றும்‌ ஒரு சிலர்‌ 


கூறினார்கள்‌. மறைந்த இளவரசர்‌ அபிமன்யுவின்‌ 
மைந்தர்‌ அல்ல அவர்‌ என்றும்‌ நிஷாத இளவரசிக்கு 
முன்னரே கரு இருந்தது என்றும்‌ ஒரு பேச்சு இங்கே 
புழங்கியது. இன்று அதையெல்லாம்‌ எண்ணுபவர்களே 
இங்கில்லை. 


பரீக்ஷித்தின்‌ உடலில்‌ தோல்‌ வளரவே இல்லை. 
உரிக்கப்பட்ட வெற்றுத்தசை போன்ற உடலுடன்‌ அவர்‌ 
வளர்ந்தார்‌. அது அர்ஜுனன்‌ மேல்‌ நாகர்‌ குலத்து சிறுவன்‌ 
இளந்தட்சன்‌ விடுத்த தீச்சொல்லின்‌ விளைவு என்றனர்‌. 
அவை அனைத்தும்‌ கதைகள்‌ என்றும்‌ அவ்வண்ணம்‌ 
ஒரு இளவரசனே இல்லை என்றும்‌, இந்நாட்டின்‌ மீது பிறர்‌ 
படையெடுக்கலாகாது என்பதற்காக அது 
உருவாக்கப்பட்டது என்றும்‌, திசைவென்று அர்ஜுனன்‌ 
மீள்கையில்‌ அவருடன்‌ நாகநாட்டிலிருந்தோ 
மணிபூரகத்திலிருந்தோ மைந்தர்கள்‌ 
கொண்டுவரப்படுவார்கள்‌ என்றும்‌, அவர்களுக்கு 
முடிசூட்டப்படும்‌ என்றும்‌ இன்னொரு செய்தி இருந்தது. 


ஒருநாள்‌ எவரும்‌ அறியாமல்‌ நகரில்‌ நுழைந்து மஞ்சலில்‌ 
அரண்மனைக்குச்‌ சென்ற வியாசர்‌ அரசரால்‌ அழைத்துச்‌ 
செல்லப்பட்டு அகத்தளத்தில்‌ மருத்துவர்களால்‌ 
வளர்க்கப்பட்ட பரீக்ஷித்தை பார்த்தார்‌. அம்மைந்தன்‌ 
கைக்குழவிபோல தோலிலாது வெளிறிய உடலுடன்‌, 
விழிமங்கல்‌ கொண்டு தென்பட்டான்‌. செம்பட்டை 
தலைமயிருடன்‌, வெட்டுக்கிளியென நடுங்கும்‌ உடலுடன்‌ 
சிறு கலத்தில்‌ ஊற்றப்பட்ட தேனுக்குள்‌ கிடந்தான்‌. 


“வியாசர்‌ அவனை தன்‌ கைகளால்‌ தொட்டு “வளர்க!” 
என்று வாழ்த்துரைத்தார்‌. அவர்‌ விரல்கள்‌ அப்போது 
நடுங்கின. பெருவீரர்களின்‌ கதைகளைச்‌ சொன்ன 
நாவால்‌ அவர்‌ அம்மைந்தனை வாழ்த்துகையில்‌ 
தெய்வங்கள்‌ எண்ணியது என்ன? தெய்வங்கள்‌ 
மானுடரைப்பற்றி ஏதேனும்‌ எண்ணிக்கொள்வதுண்டா? 
ஆனால்‌ அதன்‌ பின்னரே அக்குழவி வளர்ந்து மைந்தன்‌ 
என்று ஆகியது என்கிறார்கள்‌. அவர்‌ அவ்வாழ்த்துக்குப்‌ 
பின்‌ நகரிவிற்‌ கிளம்பி புறத்தே அமைக்கப்பட்டிருந்த 
வியாசவனத்திற்குச்‌ சென்றார்‌. அங்கே தங்கியிருந்தார்‌. 
அங்கிருந்தே பலிநகருக்கு வந்துசேர்ந்தார்‌” என்றான்‌ 
மிருத்திகன்‌. 

[10௨26] உத்கலத்து வணிகர்களுக்கான குடியிருப்பின்‌ 
பெருங்கூடத்தில்‌ குபேரருக்கு மிருத்திகன்‌ முன்பு அந்த 
பலிச்சடங்கின்போது நிகழ்ந்தவற்றை சொன்னான்‌. நான்‌ 
வணிகச்‌ செய்திகளுக்காக அன்றி எங்கும்‌ 
செல்வதில்லை. பெருவிழவுகளையும்‌ 
களியாட்டுகளையும்‌ எப்போதும்‌ தவிர்த்து 
வந்திருக்கிறேன்‌. வணிகர்கள்‌ அவற்றை முற்றாக 
தவிர்க்கவேண்டும்‌ என்றும்‌, வணிகத்திற்காக அன்றி பிற 
எதற்காகவும்‌ அங்கு செல்லலாகாது என்றும்‌, என்‌ 
மூதாதையர்‌ எனக்கு சொல்லியிருக்கிறார்கள்‌. 


ஏனென்றால்‌ விழவுக்களியாட்டுகள்‌ உழைக்கும்‌ 
மக்களுக்குரியவை. உழைப்பிலிருந்து அவர்கள்‌ ஓய்வு 
பெறுவதற்குரியவை. அவர்கள்‌ ஈட்டும்‌ செல்வம்‌ சிறிது. 
கவே அவர்களால்‌ களியாட்டை ஓரளவுக்குமேல்‌ 
எடுத்து மகிழவும்‌ இயலாது. ஆனால்‌ களியாட்டுக்குச்‌ 
செல்லும்‌ வணிகன்‌ தன்‌ செல்வம்‌ அனைத்தையும்‌ 
இழந்துவிடக்கூடும்‌. அவன்‌ உள்ளத்தில்‌ தன்‌ வாழ்வு 
வீணானதென்றும்‌ களியாட்டொன்றே வாழ்வில்‌ 
உண்மையானதென்றும்‌ எண்ணம்‌ விழுந்துவிட்டால்‌ 
அவன்‌ பின்‌ பெண்ணிலும்‌ சூதிலும்‌ மதுவிலும்‌ தன்‌ 
முழுச்‌ செல்வத்தையும்‌ இழப்பான்‌. 
களியாட்டு நிகழும்‌ இடங்களில்‌ இறங்கி நின்றிருக்கும்‌ 
கந்தர்வர்களும்‌ யக்ஷர்களும்‌ கின்னரர்களும்‌ பல்வேறு 
தேவர்களும்‌ தங்கள்‌ இரை என உரிய மானுடரை 
கொள்கிறார்கள்‌. தேன்‌ இருக்கும்‌ மலரை வண்டுகள்‌ 
அறிவதுபோல்‌ செல்வம்‌ இருக்கும்‌ மானுடரை 
அத்தேவர்கள்‌ அறிகிறார்கள்‌. அவன்‌ உள்ளத்தில்‌ 
விழைவை எழுப்புகிறார்கள்‌. குன்றாத 
நிறைவின்மையை செலுத்திவிடுகிறார்கள்‌. “இங்கில்லை, 
எங்கோ அனைத்தும்‌ உள்ளது கிளம்புக!” என்ற ஒற்றை 
எண்ணம்‌ மட்டுமே அவனில்‌ எஞ்சியிருக்கச்‌ 
செய்கிறார்கள்‌. பின்‌ அவன்‌ வாழ்வதில்லை. 


ஆயினும்‌ அவ்விழவுக்கு நான்‌ சென்றேன்‌. ஏனெனில்‌ 
அரண்மனையிலிருந்து எனக்கு ஆணை வந்தது. 
அந்நிகழ்வுக்குரிய அனைத்தையும்‌ 
ஒருக்கிக்கொண்டிருந்தனர்‌. கான்வாழ்வுக்குப்பின்‌ 
யுதிஷ்டிரன்‌ நகர்புகுந்து சில நாட்களே ஆகியிருந்தன. 


அவர்‌ இளையோர்‌ வெவ்வேறு இடங்களில்‌ 
அஸ்தினபுரியின்‌ எல்லைகளை உறுதிசெய்தும்‌, 
படைகளை ஒருங்கமைத்தும்‌ 
பணியாற்றிக்கொண்டிருந்தனர்‌. அரண்மனையில்‌ 
பழையவர்கள்‌ சென்று புதியவர்கள்‌ பழகாமல்‌ குழப்பம்‌ 
நிலவியது. என்‌ உதவியை அமைச்சர்‌ சுரேசர்‌ கேட்டார்‌. 


தேவைப்படும்‌ எல்லா பொருட்களையும்‌ பலிநகருக்கு 
கொண்டுவரவேண்டும்‌ என்றும்‌, அத்துடன்‌ 
பாண்டவர்கள்‌ கெளரவர்கள்‌ என இரு தரப்பிலிருந்தும்‌ 
விண்புகாது எஞ்சிய அனைத்து அரசியரையும்‌ அங்கு 
அழைத்து வரவேண்டும்‌ என்றும்‌ எனக்கு கூறப்பட்டது. 
போருக்குப்‌ பின்‌ அஸ்தினபுரிக்கும்‌ கெளரவர்களின்‌ 
அரசியருக்குமான தொடர்புகள்‌ முற்றாக 
அறுந்துவிட்டிருந்தன. மச்சர்கள்‌, நிஷாதர்கள்‌, அசுரர்கள்‌ 
என புறக்குடி அரசிகளில்‌ ஏராளமானவர்கள்‌ மறுமணம்‌ 
செய்துகொண்டுவிட்டிருந்தனர்‌. சிறுகுடி ஷத்ரியர்களில்‌ 
ஓராண்டு நிறைவுக்குப்‌ பின்‌ மறுமணம்‌ செய்ய பலர்‌ 
காத்திருந்தனர்‌. மறுமணம்‌ செய்யும்‌ வழக்கமில்லாத 
குடிகளில்‌ அரசியர்‌ தங்கள்‌ அரண்மனையின்‌ 
இருளுக்குள்‌ கைம்மை நோன்புக்குள்‌ ஒடுங்கியிருந்தனர்‌. 


கெளரவர்களின்‌ அனைத்து நினைவுகளையுமே 
அஸ்தினபுரி முற்றாக இழந்துவிட்டிருந்தது. 
அந்நாடுகளுடன்‌ தொடர்பில்‌ இருந்தவர்கள்‌ வணிகர்கள்‌ 
மட்டுமே. ஆகவே அவர்களில்‌ எவர்‌ எஞ்சியிருக்கிறார்கள்‌, 
எவருடன்‌ எவ்வாறு தொடர்புகொள்வது என்று அரசி 
சம்வகைக்கு தெரிந்திருக்கவில்லை. அதன்பொருட்டே 
அச்செயல்களை ஒருங்கிணைக்கும்படி நான்‌ 
அழைக்கப்பட்டேன்‌. எனக்கு மொழிகள்‌ தெரியும்‌, எல்லா 
நாடுகளிலும்‌ என்‌ வணிகக்குழுவினர்‌ இருந்தனர்‌. 
அவர்களுடன்‌ ஓலைத்தொடர்பிலும்‌ இருந்தேன்‌. 


அனைத்து அரசியரும்‌ அங்கு கூடவேண்டும்‌ என்பது 
எவருடைய ஆணை என்றே தெரியவில்லை. அது 
தென்னிலத்திலிருந்து வந்த ஏதோ நிமித்திகன்‌ 
கூறியதென்று அறிந்தேன்‌. அவ்வரசியர்‌ எஞ்சும்‌ 
நினைவறுத்து முழு நீர்க்கடன்‌ முடித்து கங்கையிலிருந்து 
தங்கள்‌ ஊர்களுக்கு திரும்பிச்‌ சென்றால்‌ 
அஸ்தினபுரிக்குள்‌ உலவிக்கொண்டிருக்கும்‌ அனைத்து 
நுண்ணுடலர்களும்‌ விண்புகுவர்‌ என்று அந்நிமித்திகன்‌ 
கூறியிருந்தான்‌. அன்று இந்நகரில்‌ அவ்வண்ணம்‌ 
நீத்தாரை அகற்றும்பொருட்டு நூறுநூறு சடங்குகள்‌ 
நடந்துகொண்டிருந்தன. சுரேசர்‌ அதை 
ஒருங்கிணைத்தார்‌, அரண்மனையிலேயே பலருக்கும்‌ 


அங்கே பனையோலைவேயப்பட்ட கொட்டகைக்குள்‌ 
மண்ணுருவங்களாக ஐந்து அருகர்கள்‌ ஊழ்கத்தில்‌ 
அமர்ந்த அறச்சாலை ஒன்றிருக்கும்‌. அருகே ஆழத்தில்‌ நீர்‌ 
நலுங்கும்‌ கிணறு. மரத்தாலான பெரிய சகடத்துடன்‌ 
இணைக்கப்பட்ட தோலுறையால்‌ நீரை இறைப்பதற்காக 
கயிற்றுக்கு மறுநுனியில்‌ காத்து நின்றிருக்கும்‌ 
கொம்பில்லாத ஒற்றைக்காளை. கல்தொட்டியில்‌ அள்ளி 
ஊற்றப்பட்டிருக்கும்‌ குளிர்ந்த நீர்‌. கருங்கல்மேல்‌ 
வைக்கப்பட்ட மரச்சட்டங்கள்‌ மேல்‌ ஏறியமர்ந்திருக்கும்‌ 
சிறிய வைக்கோல்போர்கள்‌. காளைகளைக்‌ 
கட்டுவதற்காக அரசமரத்தடியில்‌ அறையப்பட்ட 
கட்டுத்தறிகள்‌. கொட்டகைக்கு முன்னால்‌ பெரிய 
பந்தலில்‌ அமர்வதற்காக கல்பீடங்கள்‌ 
போடப்பட்டிருக்கும்‌. 


அறச்சாலையை எப்போதும்‌ ஒரு சிறிய குடும்பம்தான்‌ 
நடத்திக்கொண்டிருக்கும்‌. அவர்களுக்கு வணிகர்கள்‌ 
வருவதென்பது ஒரு களியாட்டம்‌. கொட்டகைக்குள்‌ 
இருந்து சிறுவர்களும்‌ அறச்சாலையை நம்பிவாழும்‌ 
நாடோடிகளும்‌ கூச்சலிட்டபடி ஓடிவந்து 
வண்டியைப்பற்றிக்கொண்டு “எந்த ஊர்‌? எந்தகுலம்‌?” 
என்று கேட்பார்கள்‌. வரும்போதே பெரிய குடங்களில்‌ 
குளிர்ந்த நீர்மோருடன்‌ வருபவர்களும்‌ உண்டு. 
வண்டிகளை அவிழ்த்து காளைகளை நீர்காட்டி 
கட்டியதும்‌ வணிகர்கள்‌ கொட்டகைகளில்‌ கல்பீடங்களில்‌ 
கால்சலித்து அமர்ந்துகொள்வார்கள்‌. அவர்களுக்கு 
குளிர்மோரும்‌ பழையசோறும்‌ கொண்டுவருவார்கள்‌ 
அறச்சாலையினர்‌. 


அறச்சாலை நாடோடிகளில்‌ சிலர்‌ உடனே 
நூலேணிவழியாக அரச மரத்தின்‌ உச்சிக்கிளையில்‌ 
இருக்கும்‌ சிறிய ஏறுமாடத்திற்குச்‌ சென்று 
எண்ணைப்பந்தத்தைக்‌ கொளுத்தி வானை நோக்கி 
எரியம்புவிட்டு அங்கே கட்டிவைக்கப்பட்டிருக்கும்‌ 
பெருமுரசை அறையத்தொடங்குவார்கள்‌. சற்று நேரத்தில்‌ 
உடைந்துசிதறிய கற்குவியல்களாகத்‌ தெரியும்‌ மலையின்‌ 
மடிப்புகளுக்குள்‌ மறுமொழியாக முரசுகள்‌ 
ஒலிக்கத்தொடங்கும்‌. வணிகர்கள்‌ நீராடி உணவருந்தி 
ஓய்வெடுத்து எழும்போது தொலைவில்‌ முழவுகளை 
ஒலித்தபடி மலையிறங்கி வருபவர்களைக்‌ காணமுடியும்‌. 
கழுதைகளிலும்‌ அத்திரிகளிலும்‌ 
ஒற்றைக்காளைகளிலும்‌ தலைச்சுமையாகவும்‌ 
மலைப்பொருட்கள்‌ வந்துகொண்டிுருக்கும்‌. 
சற்றுநேரத்திலேயே அங்கே பெரிய சந்தை கூடிவிடும்‌. 


அது தெரிந்திருக்கவில்லை. 


அந்நிகழ்வுக்கென அனைத்து நாடுகளிலிருந்தும்‌ 
பலிப்பொருள்கள்‌ அஸ்தினபுரிக்கு வந்தன. அவற்றை 
அமைச்சர்‌ சுரேசரும்‌ அவருடைய துணையமைச்சர்களும்‌ 
ஒருங்கமைத்தனர்‌. அவை சீர்‌ நோக்கப்பட்டு, பயன்‌ 
வகுக்கப்பட்டு, அடையாளமிட்டு எண்ணனளிக்கப்பட்டு, 
வெவ்வேறு சிற்றமைச்சர்களின்‌ பொறுப்பில்‌ 
கங்கைக்கரைக்கு அனுப்பப்பட்டன. நான்‌ எனது 
துணைவணிகர்களுடன்‌ கெளரவக்‌ குடியினரான 
இளவரசியர்‌ அனைவரின்‌ ஊர்களுக்கும்‌ ஓலை அனுப்பி 
என்‌ குடியினரான வணிகர்கள்‌ வழியாக அந்த 
இளவரசியர்‌ எங்கிருக்கிறார்கள்‌, எவ்வாறு 
இருக்கிறார்கள்‌ என்று அறிந்தேன்‌. அவர்களில்‌ கைம்மை 
நோன்பு நோற்பவர்களின்‌ செய்திகளை மட்டும்‌ 
சுரேசருக்கு அளித்தேன்‌. 


அதன்படி அவர்கள்‌ அனைவருக்கும்‌ 
பரிசுப்பொருட்களுடன்‌ அஸ்தினபுரியின்‌ தூதர்கள்‌ 
சென்று அழைப்பு விடுத்தனர்‌. அவர்களில்‌ ஷத்ரியர்கள்‌ 
சிலர்‌ தங்கள்‌ அரசியரை அனுப்ப மறுத்துவிட்டனர்‌. 
மச்சர்களில்‌ சிலருக்கு அவ்வாறு அனுப்பும்‌ மரபில்லை 
என்றிருந்தது. 


காசிநாட்டிலிருந்து ஒற்றர்கள்‌ திரும்பி வந்து பானுமதியும்‌ 
அசலையும்‌ அஸ்தினபுரிக்கு மீண்டுவர விரும்பவில்லை 
என்று கூறினார்கள்‌. அவர்கள்‌ அங்கேயே இளமைந்தன்‌ 
ஒருவனை துரியோதனனின்‌ பெயருக்குரியவனாக 
எடுத்து அவனைக்கொண்டு நீர்க்கடன்களை செய்தனர்‌. 
“காசிநாடு துரியோதனனை ஒருபோதும்‌ மறக்காது, 
வஞ்சத்தையும்‌ இழக்காது. அதை யுதிஷ்டிரனிடம்‌ சொல்‌” 
என்று அசலை கூறியதாக ஒற்றன்‌ சொன்னான்‌. 


எஞ்சியோர்‌ ஒவ்வொருவராக வரத்தொடங்கினர்‌. 
அவர்கள்‌ நகர்நுழைய வேண்டியதில்லை என்றும்‌ 
கங்கைக்கரையில்‌ அமைக்கப்பட்டிருந்த 
படகுத்துறையிலிருந்து நேராக அந்த பலிநகருக்கு 
சென்றுவிடலாம்‌ என்றும்‌ கூறப்பட்டது. அவர்கள்‌ 
எவருக்கும்‌ அரசமுறைப்படியான வரவேற்போ பிற 
முகமனுரைகளோ தேவையில்லை என்று வகுத்தனர்‌. 


ஒவ்வொருவராக வந்திறங்கிய அந்நிகழ்வு சோர்வை 
அளித்தது. படகுகளில்‌ இருந்தும்‌ தேர்களில்‌ இருந்தும்‌ 
இறங்கிய ஒவ்வொரு அரசியும்‌ ஒவ்வொரு வகையில்‌ 
உருமாறி வேறெங்கோ சென்று வேறெவரோ 


ஆகிவிட்டிருந்தனர்‌. உடல்களினூடாகவே மானுடர்‌ 
நெடுந்தொலைவு செல்லமுடியும்‌. அங்கு கூடியிருந்த 
எவருக்கும்‌ அவர்களை முன்னர்‌ தெரிந்திருக்கவில்லை. 
அவர்களைப்‌ பற்றிய நூல்களிலிருந்து அவர்களின்‌ 
இளமையையும்‌ அழகையும்‌ அறிந்திருந்தார்கள்‌. 
அரசகுடியின்‌ ஏவலர்களும்‌ மூத்த காவலர்களும்‌ சிலர்‌ 
அவர்களை கண்டிருந்தார்கள்‌. அவர்களால்‌ 
வந்திறங்கியவர்களை அடையாளம்‌ காண 
முடியவில்லை. 


பலர்‌ ஓராண்டுக்குள்‌ முதுகிழவிகள்‌ என 
ஆகியிருந்தார்கள்‌. உடல்‌ வற்றி உலர்ந்து, முகமெங்கும்‌ 
சுருக்கங்கள்‌ படர்ந்து, கண்கள்‌ மட்கி ஒளியிழந்திருக்க, 
சிறுநடுக்கத்துடன்‌, சொல்லெழா அமைதியுடன்‌ 
ஒவ்வொருவரும்‌ ஏற்கெனவே இறந்தவர்‌ போலிருந்தனர்‌. 
இறந்தோர்‌ இருப்பவரை எவ்வண்ணம்‌ துயருறுத்த 
முடியும்‌ என்பதற்கான விழிக்காட்சிகளாக அவர்கள்‌ 
இலங்கினர்‌. அவர்களைக்‌ கண்ட ஒவ்வொருவரும்‌ 
சொல்லிழந்தனர்‌. அவர்களில்‌ பலர்‌ போரை 
சொல்லென்றே அறிந்தவர்கள்‌, வந்து குடியேறியவர்கள்‌. 
அவ்வரசியரினூடக அவர்கள்‌ போர்‌ என்பது 
உண்மையில்‌ என்ன என்று உணர்ந்தனர்‌. 


பலிநகரின்‌ முகப்பிலிருந்த துறைமேடையில்‌ 
நின்றிருந்தேன்‌. பலிநகரில்‌ இருந்து வந்து நின்ற தேர்கள்‌ 
எனக்குப்‌ பின்னால்‌ அணிவகுத்தன. நான்‌ படகிலிருந்து 
இறங்கிய அரசியர்‌ ஒவ்வொருவரையும்‌ பார்த்து வணங்கி 
தேரிலேற்றி அவர்கள்‌ தங்கும்‌ குடில்களுக்கு 
அனுப்பிக்கொண்டிருந்தேன்‌. மெல்லிய குரலில்‌, 
முகபாவனைகளினூடாகவே அவர்களிடம்‌ பேசினேன்‌. 
இவ்வுலகுடன்‌ உரையாடுவதை அவர்களில்‌ பலர்‌ 
நிறுத்திவிட்டிருந்தனர்‌. அவர்களை நோக்க நோக்க 
அந்திக்குள்‌ நான்‌ உளம்‌ கலங்கி கைதளர்ந்துவிட்டேன்‌. 
அங்கிருந்து கிளம்பிச்சென்றுவிடவேண்டும்‌ என்றும்‌ அது 
எனக்குரியதல்ல என்றும்‌ எனக்குத்‌ தோன்றியது. 
களியாட்டுகளில்‌ நம்மிடம்‌ அணையும்‌ தெய்வம்‌ அல்ல 


இது. இது பிறிதொன்று. 


இது இங்குள்ள அனைத்தையும்‌ பொருளற்றதாக்குகிறது. 
தனிமை கொள்‌, துறந்து செல்‌ என்று நமக்கு 
ஆணையிடும்‌ தெய்வம்‌ இது. இதிலிருந்து 
தப்பிவிடவேண்டும்‌ என்று எனக்கு நானே 
சொல்லிக்கொண்டேன்‌. ஒவ்வொரு நாளும்‌ என்‌ 
அறைக்குச்‌ சென்றபின்‌ என்‌ குடில்‌ முழுக்க மலர்களையும்‌ 
உணவுப்பொருட்களையும்‌ பொன்னையும்‌ 


நிரப்பிவைத்து நெடுநேரம்‌ பார்த்துக்கொண்டு 
ஊழ்கத்தில்‌ அமர்ந்து என்‌ உள்ளத்தில்‌ மங்கலம்‌ 
நிறைத்து அதன்‌ பின்னரே துயில்கொண்டேன்‌. ஆயினும்‌ 
என்‌ கனவுகளுக்குள்‌ வெறித்த பார்வையும்‌ வற்றிய 
உடலும்‌ இறந்தவர்களின்‌ முகபாவனையுமாக எழுந்து 
வந்துகொண்டே இருந்தனர்‌ அப்பெண்டிர்‌. 


அஸ்தினபுரியிலிருந்து விலகிச்சென்று அயலூர்களில்‌ 
குடியேறியிருந்த ஷத்ரியகுடியின்‌ கைம்பெண்கள்‌ தங்கள்‌ 
மைந்தருடன்‌ வந்தனர்‌. அவர்கள்‌ அஸ்தினபுரிக்குள்‌ 
நுழைவதில்லை என்று வஞ்சினம்‌ 
கொண்டிருந்தமையால்‌ கங்கையினூடாக நேராக 
பலிநகருக்கு வந்தனர்‌. அஸ்தினபுரியின்‌ கொடியோ 
அடையாளமோ இல்லாமல்‌ காட்டில்‌ கட்டப்பட்டிருந்த 
குடில்களில்‌ அவர்கள்‌ தங்கினர்‌. 


மூன்று நாட்களில்‌ அவர்கள்‌ அனைவரும்‌ வந்து 
குடில்களை நிறைத்தனர்‌. மூன்றாவது நாள்‌ நான்‌ 
குடில்முற்றத்தில்‌ நின்றுகொண்டிருந்தபோது புரவியில்‌ 
வந்த ஒற்றன்‌ கிருஷ்ண துவைபாயன மகாவியாசர்‌ 
வந்துகொண்டிருப்பதாக சொன்னான்‌. முதற்கணம்‌ அது 
கிருஷ்ண துவைபாயனர்‌ அல்ல, அவ்வடிவு கொண்டு 
வந்த பிறிதெவரோ ஒருவர்‌ என்ற எண்ணமே எனக்கு 
ஏற்பட்டது. ஏனெனில்‌ அனைத்து முனிவர்களுக்கும்‌ 
அவர்களின்‌ அழியாத்‌ தொடரென மாணவர்‌ நிரை 
இருந்தது. கிருஷ்ண துவைபாயனருக்கும்‌ அவ்வண்ணம்‌ 
ஒரு நிரை இருக்கும்‌ என்று எண்ணினேன்‌. 


ஏழு அந்தணர்களை மங்கலங்களுடன்‌ வாயிலில்‌ சென்று 
நிற்கச்சொன்னேன்‌. வாழ்த்துரைக்க சேடியரையும்‌ 
ஒருக்கினேன்‌. நான்‌ புத்தாடை அணிந்துகொண்டு 
முகப்புக்குச்‌ சென்று நின்றேன்‌. தேரில்‌ வருபவர்‌ எத்தனை 
அகவை நிறைந்தவர்‌ என்று எனக்குத்‌ தெரியவில்லை. 
நெடுநேரம்‌ கடந்தும்‌ தேர்‌ வரவில்லை. “என்ன ஆயிற்று? 
படகுத்துறையிலிருந்து அரைநாழிகைக்குள்‌ 
வந்துவிடலாமே?” என்று நான்‌ கேட்டேன்‌. “அவர்‌ வருவது 
வியாசவனத்தில்‌ இருந்து. அங்கு நேற்றே வந்துவிட்டார்‌” 
என்றார்கள்‌. “அவ்வண்ணமென்றாலும்‌ இத்தனை 
பொழுதாகாதே?” என்றேன்‌. 


“இல்லை. நெடுந்தொலைவு வரும்‌ தேரின்‌ அசைவை 
அவர்‌ உடல்‌ தாங்காது. ஆகவே மெல்லவே வருகிறார்‌” 
என்றார்கள்‌. “மஞ்சலிலா?” என்றேன்‌. “இல்லை, அவர்‌ 
நெடுந்தொலைவைக்கூட நடந்தே செல்ல பழகியவர்‌. தன்‌ 
மாணவர்களுடன்‌ நடந்தே வருகிறார்‌” என்றான்‌ 


காவலன்‌. “நடந்தா?” என்று திகைத்தேன்‌. “சீரான 
விரைவில்‌ விட்டில்போல வந்துகொண்டே இருக்கிறார்‌” 
என்றான்‌. “அவர்‌ நூறாண்டு அகவை கடந்தவர்‌ 
அல்லவா?” என்றேன்‌. “ஆம்‌, ஆனால்‌ உடல்‌ வலுவாகவே 
உள்ளது.” 


சற்று நேரத்தில்‌ கொம்பொலி எழுந்தது. வெண்கொடி 
ஒன்று தோன்றியது. அதை ஏந்திய புரவிவீரன்‌ அணுகி 
வந்தான்‌. அதைத்‌ தொடர்ந்து ஒரு சிறுகுழு நடந்து 
வந்தது. முகப்பில்‌ இரு மாணவர்களைத்‌ தொடர்ந்து 
சற்றே வளைந்த மெல்லிய உடலுடன்‌ நரைத்த தாடி 
தொங்கும்‌ முதியவர்‌ ஒருவர்‌ வந்தார்‌. நான்‌ 
நோக்கிக்கொண்டருந்தபோது மிக நெடுங்காலத்துக்கு 
முன்னாலிருந்து, சென்றுவிட்ட ஒரு யுகத்திலிருந்து 
அவர்கள்‌ வந்துகொண்டே இருந்தனர்‌. துவாபர 
யுகத்திலிருந்து கலியுகத்திற்குள்‌ 
நுழைந்துகொண்டிருந்தார்‌ வியாசர்‌. 


அவர்‌ அருகே வந்து விரைவு குறைந்ததும்‌ அந்தணர்‌ 
முன்னால்‌ சென்று வேதமோதி கங்கை நீர்‌ தெளித்து 
அவரை வரவேற்றனர்‌. கணிகையரும்‌ இசைச்சூதரும்‌ 
மங்கல இசை முழங்கி வாழ்த்துரைத்து வரவேற்றனர்‌. 
அவ்வண்ணம்‌ அங்கே எவரும்‌ வரவேற்கப்படவில்லை. 
வீரர்கள்‌ “பிதாமகர்‌ கிருஷ்ண துவைபாயனர்‌ வாழ்க! 
சொல்‌ நிலைகொண்ட முதல்‌ வியாசன்‌ வாழ்க! வெல்க 
குருகுலம்‌! வெல்க வேதப்பெருஞ்சொல்‌!” என்று 
வாழ்த்துரைத்தனர்‌. 

நான்‌ கைகூப்பி நின்றிருந்தேன்‌. அவருக்கு இருபுறமும்‌ 
அவருடைய மாணவர்கள்‌ நடந்துவந்தனர்‌. அவருடைய 
முதன்மை மாணவர்களும்‌ உபவியாசர்களுமான 
வைசம்பாயனர்‌, ஜைமினி, சுமந்து, பைலர்‌ ஆகியோர்‌ 
வரவில்லை. அவர்‌ களைத்திருந்தாலும்‌ இயல்பாகவே 
இருந்தார்‌. ஆனால்‌ அவர்‌ அங்கிருப்பவர்களை, 
அச்சூழலை அறிந்தவர்போலத்‌ தெரியவில்லை. அவர்‌ 
உள்ளம்‌ வேறெங்கோ இருப்பதாகத்‌ தோன்றியது. அவர்‌ 
எவரையும்‌ பார்க்கவில்லை என்று விழிகள்‌ 
காட்டியமையால்‌ அவர்‌ பித்தரோ என்ற எண்ணமும்‌ 


எழுந்தது. 


நான்‌ அருகே சென்று வணங்கி “அஸ்தினபுரியின்‌ 
பலிநகர்‌ தங்கள்‌ வருகையால்‌ தூய்மை அடைகிறது, 
மூதாதையே. இங்கு அரசரும்‌ பிறரும்‌ 
வந்துகொண்டிருக்கிறார்கள்‌. தங்கள்‌ அருள்கொள்ள 
விழைகிறார்கள்‌” என்றேன்‌. அவர்‌ எவ்வுணர்ச்சியும்‌ 


இன்றி “வெல்க! நிறைவுறுக!” என்றார்‌. அவர்‌ 
தங்கும்பொருட்டு அப்பலிநகரத்தில்‌ கிழக்காக ஒரு 
சிறுசோலையில்‌ குடில்கள்‌ உருவாக்கப்பட்டிருந்தன. ஒரு 
குடிலில்‌ அவரும்‌ அவர்‌ மாணவர்களும்‌ தங்கினர்‌. 
அவருடன்‌ வந்த ஏவலரும்‌ பிறரும்‌ பிற குடில்களில்‌ 
தங்கினர்‌. 

ஒவ்வொரு நாளும்‌ மூவேளை அங்கு அனல்‌ ஓம்பப்படும்‌ 
என்றனர்‌. அதற்குரிய அனைத்தையும்‌ நான்‌ ஒருங்கு 
செய்தேன்‌. முதலில்‌ அவர்‌ வந்தது எனக்கு விந்தையாக 
இருந்தது. மைந்தர்கள்‌, பெயர்‌ மைந்தர்கள்‌, 
குடிமைந்தர்கள்‌ என பெருநிரையே களம்பட்ட பின்னர்‌ 
அவ்வண்ணம்‌ ஒருவர்‌ மெய்யாகவே உயிருடன்‌ இருக்க 
முடியுமென்பதும்‌, அங்கு அவர்களின்‌ நீர்க்கடனுக்காக 
அவர்‌ வரமுடியும்‌ என்பதும்‌ திகைப்பூட்டியது. ஆனால்‌ 
துயர்‌ இன்பம்‌ இரண்டுக்கும்‌ அப்பாற்பட்டவராக, 
பிறிதொரு உலகிலிருந்து சற்றே திரைவிலக்கி 
எட்டிப்பார்ப்பவராக அவர்‌ தோன்றினார்‌. 


அன்று உச்சிப்பொழுதில்‌ திருதராஷ்டிரரும்‌ காந்தாரியும்‌ 
படகில்‌ வந்திறங்கினார்கள்‌. அவர்கள்‌ கங்கைக்கரை 
காடொன்றில்‌ குடில்‌ அமைத்து தங்கியிருந்தார்கள்‌. 
அவர்களிடம்‌ அந்த முழு நீர்க்கடன்‌ குறித்து செய்திகள்‌ 
கூறப்பட்டபோது அதன்‌ தேவை என்ன என்று 
அவர்களுக்கு புரியவில்லை என்றார்கள்‌. இருமுறையும்‌ 
அந்தணர்கள்‌ சென்று அவர்கள்‌ வர ஒப்பவில்லை. 
பின்னர்‌ சுரேசர்‌ நேரில்‌ சென்று விளக்கிய பின்னரே 
அவர்கள்‌ அழைப்பை ஏற்றுக்கொண்டார்கள்‌. 


சுரேசர்‌ அவரிடம்‌ “இக்காட்டில்‌ பதினொரு மாதகாலம்‌ 
தவம்‌ செய்தும்‌ உங்களுக்கு உயிர்‌ நீக்கும்‌ ஆணையை 
தெய்வங்கள்‌ வழங்கவில்லை. உங்களை இங்கிருந்து 
அழைத்துச்‌ செல்லாமல்‌ அவர்கள்‌ தவிர்ப்பது ஏன்‌ என்று 
எண்ணிப்பார்த்திருக்கிறீர்களா?” என்று கேட்டபோது 
காந்தாரி திகைத்து கைகூப்பினார்‌. “உங்கள்‌ கடன்‌ இங்கு 
எஞ்சியிருக்கிறது. ஒருவேளை இந்த ஆண்டுநிறைவில்‌ 
அதை நீங்கள்‌ தீர்க்கக்கூடும்‌. அதன்பொருட்டே 
தெய்வங்கள்‌ காத்திருக்கின்றன” என்றார்‌. காந்தாரி 
உடனே சொல்லளித்துவிட்டார்‌. 


அஸ்தினபுரியிலிருந்து சென்ற வீரர்கள்‌ அவர்களை 
காட்டிலிருந்து கங்கையில்‌ படகிலேற்றி அழைத்து 
வந்தனர்‌. அவர்கள்‌ இருவரும்‌ அந்த ஒற்றைப்பாய்‌ 
படகிலிருந்து இறங்கியபோது அங்கு வரவேற்கவோ 
வாழ்த்துரைக்கவோ எவரும்‌ இருக்கவில்லை. பலிக்கடன்‌ 


கொடுக்க வருபவர்களில்‌ அரசமுடி இல்லாத எவருக்கும்‌ 

எந்த முறையான வரவேற்பும்‌ வேண்டியதில்லை என்பதே 

முன்னர்‌ வகுக்கப்பட்டதாக இருந்தது. அதைக்‌ கடந்து 

வியாசருக்கு மட்டுமே நான்‌ அவ்வரவேற்பை அளித்தேன்‌. 

அவர்‌ சொல்‌ மகுடம்‌ அணிந்து காவியம்‌ எனும்‌ 
அரியணையில்‌ அமர்ந்திருப்பவர்‌ என்று 

பண்ற கொ 


அவ்வண்ணம்‌ ஏன்‌ எனக்குத்‌ தோன்றியது என்று எனக்கு 
தெரியவில்லை. அதை ஆணையிட்ட பின்னர்‌ சுரேசரிடம்‌ 
என்ன சொல்வதென்று எண்ணி அவ்வரியை நான்‌ 
கண்டடைந்தேன்‌. எங்கோ எவரோ அதை 
சொல்லியிருந்தார்கள்‌. ஆனால்‌ அவ்வரியை 
அடைந்ததுமே நான்‌ நிறைவுற்றேன்‌. “நன்று, உகந்த 
ஒன்றை செய்துவிட்டேன்‌” என்று எண்ணினேன்‌. 
மகாவியாசரை நான்‌ சந்தித்தது என்‌ வாழ்வின்‌ நிறைவு 
என்றே எண்ணுகிறேன்‌. 


காந்தாரியும்‌ திருதராஷ்டிரரும்‌ சிறிய ஒற்றைப்புரவித்‌ 
தேரில்‌ பலிநகருக்குள்‌ வந்தனர்‌. திருதராஷ்டிரர்‌ உடல்‌ 
மெலிந்து காட்டு வாழ்வின்‌ சுவடுகளுடன்‌ இருப்பார்‌ 
என்று நான்‌ எண்ணினேன்‌. மாறாக அவர்‌ அதே 
பெருந்தோள்களும்‌ விரிந்த கரிய பேருடலும்‌ 
கொண்டிருந்தார்‌. கரிய தசை திரண்ட கைகளை தேரில்‌ 
இருபுறமும்‌ விரித்து, கால்‌ நீட்டி, தலையை சற்றே சரித்து 
ஓசைகளை செவிகொண்டு அமர்ந்திருந்தார்‌. 


மாறாக காந்தாரி மிக மெலிந்து வெண்ணிற 
நிழலுருபோல தோன்றினார்‌. அவர்‌ அணிந்திருந்த 
மரவுரியும்‌ நைந்திருந்தது. கன்னங்கள்‌ குழிந்து உடல்‌ 
வற்றி ஒரு சிறுமியைப்போல்‌ தோன்றினார்‌. 
நீலத்துணியால்‌ கண்களை கட்டியிருந்தார்‌. முன்பு அவர்‌ 
வெண்ணிறப்‌ பேருருவாக இருந்தார்‌ என்று 
கேட்டிருந்தேன்‌. எனில்‌ அப்போது இருந்த உருவில்‌ ஐந்தில்‌ 
ஒரு மடங்குதான்‌ இப்போது இருக்கிறார்‌ என்று 
தோன்றியது. அவர்களை எதிர்கொண்டு, சொல்லின்றி 
வணங்கி, அவர்களுக்குரிய குடிலில்‌ கொண்டு தங்க 
வைத்தேன்‌. 


அன்று அந்தியில்‌ று குந்தியும்‌ காட்டிலிருந்து 
சிறுபடகில்‌ ஒற்றை வீரன்‌ ஒருவனால்‌ 
அழைத்துவரப்பட்டனர்‌. குந்தி எந்த மாற்றமும்‌ இல்லாமல்‌ 
கானுக்குச்‌ சென்ற அதே வடிவில்‌ அவ்வண்ணமே 
இருப்பதாக என்‌ அருகே நின்ற முதிய வீரன்‌ சொன்னார்‌. 
விதுரர்‌ நீண்ட தாடியும்‌ தோளில்‌ புரண்ட 


சடைமுடிகளுமாக உடல்‌ வற்றி கூன்விழுந்து முதிய 
முனிவர்‌ போலிருந்தார்‌. 


ஒவ்வொருவராக வந்தணைந்துகொண்டிருந்தனர்‌. 
அனைவரும்‌ வந்துவிட்டார்கள்‌ என்ற செய்தியை நான்‌ 
அஸ்தினபுரிக்கு அனுப்பினேன்‌. அங்கிருந்து முதலில்‌ 
தேரில்‌ சுரேசரும்‌ அமைச்சர்களும்‌ வந்தனர்‌. தொடர்ந்து 
ஐந்து வெவ்வேறு தேர்களிலாக பாண்டவர்கள்‌ வந்தனர்‌. 
அவர்கள்‌ இறுகிய முகம்‌ கொண்டவர்களாக, 
எண்ணங்களில்‌ தனித்தவர்களாக, துயர்கொண்ட 
அசைவுகளும்‌ ஓசையற்ற சொற்களும்‌ 
கொண்டவர்களாக இருந்தனர்‌. வெவ்வேறு ஊர்களில்‌ 
இருந்து அவர்கள்‌ வந்தனர்‌. யுதிஷ்டிரனுக்கு மட்டும்‌ 
வேதியர்‌ நீர்தெளித்து வேதமோதி வாழ்த்துரைத்தனர்‌. 
வீரர்‌ வாள்தாழ்த்தினர்‌. 


தொடர்ந்து தன்‌ தேரில்‌ திரெளபதி வந்தார்‌. பெரிய 
கொண்டை தோளில்‌ சரிந்திருக்க, நெஞ்சில்‌ கைகளைக்‌ 
கட்டி தலைகுனிந்து அமர்ந்திருந்தார்‌. மூதன்னை 
போலிருந்தாலும்‌ அவருடைய நிகர்நிலை கொண்ட 
தோள்களும்‌, நிமிர்ந்த உடலும்‌, ஒழுகுவது போன்ற 
நடையும்‌ விந்தையான ஒரு தெய்வத்தன்மையை 
காட்டின. அவரை முன்னரே அவ்வப்போது ஓரிருமுறை 
பார்த்திருந்தாலும்‌ கூட தொடர்ச்சியாக அவ்வண்ணம்‌ 
பார்க்கையில்‌ முதன்முறையாகக்‌ காண்கிறேன்‌ என்று 
எண்ணத்‌ தோன்றியது. 


இறுதியாக சம்வகையும்‌ யுயுத்ஸுவும்‌ தேரில்‌ வந்தனர்‌. 
சம்வகை பெருத்த பேருடலும்‌ இறுகிய முகமும்‌ எவரையும்‌ 
நோக்காது அனைவரையும்‌ அறிந்திருக்கும்‌ விழிகளும்‌ 
கொண்டிருந்தார்‌. அரசியருக்கான உடலும்‌ நடையும்‌ 
அவர்கள்‌ குலத்தால்‌ வருவதல்ல, இயல்பால்‌ வருவது 
என்று அப்போது அறிந்தேன்‌. யுயுத்ஸு யுதிஷ்டிரனைப்‌ 
போலவே கூன்விழுந்த உடலும்‌ தணிந்த தலையும்‌ ஐயுற்று 


அசைவுகொண்டிருந்த கண்களுமாக இருந்தார்‌. 


அனைவரும்‌ வந்திறங்கியபோது அந்திக்கான 
கொம்புகள்‌ முழங்கின. அந்திப்பொழுதின்‌ வேள்விச்‌ 
சடங்குகள்‌ அங்கே தொடங்கின. இளமைந்தன்‌ அங்கு 
வரவில்லை. அவனை கொண்டுவரும்‌ பொருட்டு ஒரு 
தனியான தேர்‌ ஒருங்கிக்கொண்டிருப்பதாகவும்‌ மறுநாள்‌ 
புலரியில்‌ அவன்‌ அங்கு வந்து சேரும்படி பயணம்‌ 
ஒருக்கப்பட்டிருப்பதாகவும்‌ கூறப்பட்டது. உண்மையில்‌ 
அந்நீர்க்கடனே பரீக்ஷித்தின்‌ கையால்‌ நீத்தோருக்கு 
அன்னம்‌ அளிக்கும்பொருட்டும்‌, குந்திக்கும்‌ 


திருதராஷ்டிரருக்கும்‌ காந்தாரிக்கும்‌ விதுரருக்கும்‌ 
மைந்தனை காட்டும்‌ பொருட்டும்தான்‌ 
அமைக்கப்பட்டிருந்தது என நான்‌ நினைத்தேன்‌. 

[18௨261]அன்று முன்விடியலில்தான்‌ இளவரசரை 
பலிநகருக்கு கொண்டுவந்தார்கள்‌. அவரை கொண்டு 
வருவதற்கென்று விந்தையானதோர்‌ தேர்‌ 
அமைக்கப்பட்டிருந்தது. அகன்ற தேர்பீடத்தில்‌ 
வெண்கலத்தாலான தொட்டி ஒன்றில்‌ நீர்‌ நிறைக்கப்பட்டு 
அதற்குள்‌ மிதந்து கிடந்த பிறிதொரு கலம்மீது அவர்‌ 
இருந்த பீடம்‌ விடப்பட்டிருந்தது. அது அசைவில்‌ 
நீர்க்கலத்தின்‌ நான்கு மூலைகளிலும்‌ 
முட்டிக்கொள்ளாமல்‌ இருக்கும்பொருட்டு எல்லாத்‌ 
திசைகளிலும்‌ இழுத்துக்‌ கட்டப்பட்டிருந்தது. 
தோற்பட்டையாலான தொட்டில்களில்‌, மூங்கில்கள்‌ 
தொங்கவிடப்படும்‌ பட்டுத்துணி மஞ்சல்களில்‌ 
முதியவர்களை உடல்‌ அலுப்பின்றி கொண்டு செல்வதை 
அதற்கு முன்‌ பார்த்திருக்கிறேன்‌. நீரில்‌ மிதக்கும்‌ ஒரு 
கலத்தை தேரில்‌ அமைப்பதைப்பற்றி அதற்கு முன்‌ 
எண்ணிப்பார்த்ததுகூட இல்லை. அந்த எண்ணம்‌ வந்த 
சிற்பி எவரென்றே எண்ணி வியக்கத்தோன்றியது. 


அந்தத்‌ தேர்‌ வந்து அருகணைந்து நிற்கும்‌ வரை அது 
ஏதோ பெரிய பொருள்‌ ஒன்றை கொண்டுவரும்‌ 
சுமைத்தேர்‌ என்ற எண்ணம்‌ எனக்கு இருந்தது. அதை 
வரவேற்க சுரேசரும்‌ பிற அமைச்சர்களும்‌ பலிநகரின்‌ 
முகப்புவாயிலிலேயே நின்றனர்‌. வாழ்த்தொலிகள்‌ 
எதுவும்‌ எழவில்லை. அந்தக்‌ கலத்திலிருந்து மிக 
மெதுவாக மிதக்கும்‌ கலத்தை வெளியே எடுத்தார்கள்‌. 
அப்போதுதான்‌ அதில்‌ என்‌ முழங்கையைவிட சற்றே 
பெரிய மெலிந்த சிற்றுடல்கொண்ட சிறுவன்‌ ஒருவன்‌ 
மிதப்பதுபோல தேனில்‌ கிடப்பதைப்‌ பார்த்தேன்‌. அவர்‌ 
உடலில்‌ தோலே இல்லை. ஆங்காங்கே சில இடங்களில்‌ 
தோல்‌ முளைத்து கறைபோல பரவியிருப்பதையே காண 
முடிந்தது. விரல்கள்‌ கைகால்கள்‌ எல்லாமே 
வெண்ணிறமாக தளிர்போல சுருண்டு கூம்பியிருந்தன. 


சிறுவன்‌ ஒருவனின்‌ கை நகங்கள்‌ அத்தனை சூம்பி, 
பாளைக்குள்‌ இருந்து எடுக்கப்பட்ட தளிர்‌ போலிருப்பதை 
அப்போதுதான்‌ முதன்முறையாக பார்க்கிறேன்‌. கால்‌ 
நகங்கள்‌ நீண்டு சுருண்டு வளர்ந்திருந்தன. அந்தக்‌ கலம்‌ 
மீது மெல்லிய பட்டொன்றைப்‌ போர்த்தி தேரிலிருந்து 
தூக்கிக்கொண்டு சென்றார்கள்‌. அவர்‌ 
கொண்டுசெல்லப்பட்ட பிறகுதான்‌ அவருக்கு ஆடை 


எதுவும்‌ அணிவிக்கப்படவில்லை என்பதும்‌, 
வெற்றுடலாகவே அத்தனை தொலைவு வந்திருக்கிறார்‌ 
என்பதும்‌ தெரிந்தது. நான்‌ திகைத்து நின்றிருக்க என்‌ 
அருகே நின்றிருந்த முதிய படைவீரர்‌ “கதைகளில்‌ 
எஞ்சும்‌ அந்த நாகச்சிறுவன்‌ இளந்தட்சன்‌ 
இவ்வண்ணம்தான்‌ தோலுரிந்து சிறுகுழவியாக 
இருந்தான்‌ என்பார்கள்‌” என்றார்‌. நான்‌ அவரை 
திரும்பிப்பார்த்துவிட்டு ஒன்றும்‌ சொல்லாமல்‌ கடந்து 
சென்றேன்‌. 


எனக்குரிய சிறு குடிலை அடைந்து அன்றைய செய்திகள்‌ 
அனைத்தையும்‌ ஒழுங்குபடுத்தி ஓலைச்சுவடிகளில்‌ 
எழுதி அடுக்கினேன்‌. இயற்றவேண்டியவை, இயற்றியவை 
ஆக இரு சுவடிக்கட்டுகளையும்‌ தனித்தனியாக இரு 
பெட்டிகளில்‌ போட்டு மூடிவைத்தபோது மெல்ல உள்ளம்‌ 
அடங்கிவிட்டிருந்தது. புலர்காற்றின்‌ குளிரை 
உணர்ந்தபடி கைகளைக்‌ கோத்து பீடத்தில்‌ கண்மூடி 
அமர்ந்திருந்தேன்‌. அப்போது முதற்புலரிக்கான சங்கொலி 
எழுந்தது. அதற்கெனக்‌ காத்திருந்ததுபோல்‌ 
பலிநகரெங்கும்‌ ஓசைகள்‌ முழங்கின. நான்‌ எழுந்து என்‌ 
மரவுரியையும்‌ தாளிக்குழம்பு செப்பையும்‌ 
எடுத்துக்கொண்டு விரைந்து சிற்றடிகளுடன்‌ 
ஓடிச்சென்று கங்கையை அடைந்தேன்‌. 


இருண்டு குளிர்ந்து மென்படலமாக ஆவி எழ 
இருளொளியுடன்‌ ஓடிக்கொண்டிருந்த கங்கையின்‌ கரை 
முழுக்க மக்கள்‌ நீராடிக்கொண்டிருந்தனர்‌. மரத்தாலான 
படிக்கட்டுகளினூடாக இறங்கிச்‌ சென்று எண்ணாமல்‌ 
முழுக்கிட்டு சிறுதாளிக்‌ குழம்பை தேய்த்துக்‌ குளித்து 
மரவுரியால்‌ தலை துவட்டிகொண்டு வந்து ஆடைகளை 
அணிந்துகொண்டேன்‌. தலைப்பாகையும்‌ அணிகளும்‌ 
அணிந்தபின்‌ விரைந்த சிற்றடிகளுடன்‌ அரசரின்‌ 
அவைக்கு சென்றேன்‌. தன்‌ குடிலுக்கு வெளியே 
யுதிஷ்டிரன்‌ அமர்ந்திருக்க அவரைச்‌ சுற்றி 
அமைச்சர்களும்‌ படைத்தலைவர்களும்‌ 
அமர்ந்திருந்தனர்‌. சுரேசர்‌ நின்று ஏதோ அவருக்கு 
உரைத்துக்கொண்டிருந்தார்‌. நான்‌ அணுகி ஓசையின்றி 
தலை தாழ்த்தி வணங்கி அதற்கு அப்பால்‌ நின்றேன்‌. 


சுரேசர்‌ பலிச்சடங்குகளுக்கான அனைத்து 
முறைமைகளும்‌ தொடங்கிவிட்டதை யுதிஷ்டிரனுக்கு 
உரைத்தார்‌. யுதிஷ்டிரன்‌ நிகழட்டும்‌ என்பதுபோல்‌ 
கைகாட்டினார்‌. அந்த அவையில்‌ அர்ஜுனன்‌ இல்லை 
என்பதை கண்டேன்‌. பீமன்‌ சற்று அப்பால்‌ கைகளை 
மார்பில்‌ கட்டிக்கொண்டு வேறெங்கோ நோக்கி 


மலைத்தானியங்கள்‌, பருப்புகள்‌, தேன்‌, கஸ்தூரி, 
கோரோசனை, மூலிகைகள்‌, தோல்கள்‌, உலர்ந்த ஊன்‌ 
என பலவகையான மலைப்பொருட்களை 
வாங்கிக்கொண்டு உப்பையும்‌ இரும்புக்கருவிகளையும்‌ 
துணிகளையும்‌ விற்பார்கள்‌. சிறிய 
வணிகப்பொருட்களுக்காக முட்டிமோதும்‌ மக்களை 
இளநாகன்‌ வியப்புடன்‌ நோக்கி நிற்பான்‌. பீதர்களின்‌ 
வெண்களிமண்‌ சம்புடங்களை நாலைந்து 
புலித்தோல்களைக்‌ கொடுத்து பெற்றுக்கொண்டார்கள்‌. 
எலும்புப்பிடிகொண்ட குத்துவாட்களுக்காகவும்‌ 
இரும்பாலான ஈட்டிமுனைகளுக்காகவும்‌ ஆண்கள்‌ 
விலைபேசாது பொருட்களைக்‌ கொடுத்தனர்‌. நிகர்மதிப்பு 
என்பதே அச்சந்தைகளில்‌ இல்லை என்பதை இளநாகன்‌ 
அறிந்தான்‌. மக்கள்‌ தாங்கள்‌ விரும்புவதைப்பெற 
எதையும்‌ கொடுத்தனர்‌. எனவே குறைவாகப்‌ 
பொருட்களைக்‌ கொண்டுவருவதே அதிக பொருளீட்டும்‌ 
வழியாக இருந்தது. 


வண்ணஆடைகளைச்்‌ சூழ்ந்து நின்று கண்களும்‌ பெரிய 
பற்களும்‌ பளபளக்க நோக்கிய மக்களைப்‌ பார்த்தாவாறு 
சந்தைகளில்‌ சுற்றிவந்தான்‌ இளநாகன்‌. கழுத்திலும்‌ 
கைகளிலும்‌ சங்குபோழ்ந்த வெண்வளையங்களை 
நெருக்கமாக அடுக்கிய கரியமக்கள்‌. பெரிய உதடுகளும்‌ 
ஈரக்கருங்கல்‌ போல ஒளிவிடும்‌ கண்களும்‌ 
கொண்டவர்கள்‌. மரப்பட்டைத்‌ துண்டுகளைக்‌ கோத்து 
ஆடைகளாக அணிந்தவர்கள்‌. சிறியவிதைகளை 
மணிகளாகக்‌ கோத்த மாலைகளை மட்டுமே ஆடையாக 
அணிந்த கரியமலைக்குடிகளை அங்கே கண்‌ 
இளநாகன்‌ திகைத்து விழிகளை விலக்கிக்கொண்டான்‌. 
இடையில்‌ அமர்ந்த குழந்தைகளுடன்‌ உரக்கப்‌ 
பேசிநகைத்தபடி ஆடையற்ற பெண்கள்‌ சந்தைகளில்‌ 
சுற்றிவந்துகொண்டிருந்தனர்‌. 


சந்தை ஒவ்வொருநாளும்‌ விரிந்துகொண்டே சென்றது. 
இரவுகளில்‌ சந்தைமுற்றத்திலேயே திறந்த வானின்‌ கீழ்‌ 
படுத்துக்கொண்டு முழவுகளை இசைத்து 
பாடிக்கொண்டிருந்தனர்‌. முதல்கதிர்‌ அங்கெல்லாம்‌ 
முன்னதாகவே எழுந்தது. பறவையொலிகள்‌ கூடும்போதே 
சந்தையும்‌ எழுந்துகொண்டது. மலைகளில்‌ இருந்து 
தலைச்சுமையாக பெரிய குடங்களில்‌ மஹுவாமலரிட்டு 
காய்ச்சப்பட்ட மலைக்கள்‌ இறங்கி வந்தது. சுவையற்ற 
வெறும்‌ நீர்போன்று இருந்த அதை பெரிய கலங்களில்‌ 
நிரையாக வைத்து சந்தைகளில்‌ விற்றனர்‌. சுரைக்காய்‌ 
அகப்பைகளில்‌ அதை அள்ளி மூங்கில்‌ 
கோப்பைகளிலும்‌ இலைத்தொன்னைகளிலும்‌ 


நின்றிருந்தார்‌. நகுலனும்‌ சகதேவனும்‌ மட்டுமே 
யுதிஷ்டிரனின்‌ அருகே இருந்தனர்‌. அவர்கள்‌ எவரும்‌ 
எந்த ஆர்வத்தையும்‌ காட்டவில்லை. யுதிஷ்டிரன்‌ 
இறுதியாக “மைந்தன்‌ இறுதியாக வந்தால்‌ போதும்‌, 
மிகுதியாக அவனை விழிமுன்‌ நிறுத்தவேண்டாம்‌” 
என்றார்‌. “ஆம்‌, வெயில்‌ அளவாகவே படவேண்டும்‌ 
என்பது மருத்துவர்‌ கூற்று” என்றார்‌ சுரேசர்‌. 


நான்‌ அங்கிருந்து விலகி கங்கைக்கரைக்கு சென்றேன்‌. 
என்‌ எண்ணங்கள்‌ குழம்பியிருந்தன. ஈட்டுவது 
இதெல்லாமென்றால்‌ எதன்பொருட்டு போரிடுகிறோம்‌ 
என்ற எண்ணம்‌ எழுந்தது. ஷத்ரியர்கள்‌ அனைவரையும்‌ 
போருக்குப்‌ பின்‌ அவ்வெண்ணம்‌ பீடிக்கிறது. பசி 
கெட்டபின்‌ வணிகன்‌ அதை சென்றடைகிறான்‌. 
மைந்தருக்கு நிலத்தை அளித்தபின்‌ வேளான்‌ 
அவ்வெண்ணத்தை கொள்கிறான்‌. ஆனால்‌ 
அவ்வெண்ணங்களால்‌ எவரும்‌ எதையும்‌ 
துறப்பதில்லை. அது தன்‌ பிடியை விட்டாலும்‌ நாம்‌ 
விட்டுவிடுவதில்லை. அடைதலுக்காக வாழ்நாளெல்லாம்‌ 
போரிடுகிறோம்‌. விடுதல்‌ அதைவிட நூறுமடங்கு 
கடினமானது என அறிவதில்லை. 


கங்கைக்கரையில்‌ அந்தணர்கள்‌ நிரைநிரையாக 
அமர்ந்து வேள்விக்குரிய சடங்குகளை 
தொடங்கிவிட்டிருந்தனர்‌. இறந்தோருக்குரிய அன்னம்‌ 
சமைப்பதற்குரிய சிற்றடுப்புகளும்‌ மென்விறகுகளும்‌ 
பசுங்கலங்களும்‌ ஒருங்கியிருந்தன. ஏவலர்களும்‌ 
காவலர்களும்‌ சற்று தள்ளி அழைப்புக்கு அணுகும்‌ 
ணையுடன்‌ முனைப்புகொண்டு 
ன்றுகொண்டிருந்தனர்‌. சுரேசர்‌ ஒவ்வொன்றையும்‌ 
முன்னரே உய்த்துணர்ந்து முழுமையாகவே 
ஒருக்கியிருந்தார்‌. அன்று பலிச்சடங்கு என காகங்களுக்கு 
எப்படித்‌ தெரிந்தது என்று தெரியவில்லை. சூழ்ந்திருந்த 
காட்டுக்குள்‌ அவை துயிலெழுந்து 
ஓசையிட்டுக்கொண்டிருந்தன. 


நான்‌ திருதராஷ்டிரரை சந்திக்கும்பொருட்டு சென்றேன்‌. 
அவருக்கு ஒருக்கப்பட்டிருந்த குடில்‌ தெற்கு எல்லையில்‌ 
அமைந்திருந்தது. அதன்‌ முன்‌ குருகுலத்தின்‌ கொடியோ 
அவருக்கான அரசஅடையாளங்களோ எதுவும்‌ இல்லை. 
வானப்பிரஸ்தம்‌ சென்றவர்களுக்கு அடையாளங்கள்‌ 
அளிக்கப்படுவதில்லை. நான்‌ குடில்முன்‌ சென்றபோது 
திருதராஷ்டிரர்‌ வெளியே வந்து சிறு மூங்கில்‌ பீடத்தில்‌ 
அமர்ந்திருக்க அவருடைய ஏவலனாகிய சங்குலன்‌ 
அவருடைய குழல்களை பின்னால்‌ அள்ளி 


தோல்சரடொன்றால்‌ கட்டிக்கொண்டிருந்தான்‌. அவர்‌ 
முகம்‌ உணர்வற்றதுபோல இருந்தாலும்‌ உதடுகள்‌ ஏதோ 
சொற்களை மெல்வதுபோல்‌ அசைந்துகொண்டிருந்தன. 
கைவிரல்களை முறுக்கி தளர்த்தி உடல்‌ தசைகளை 
தளரவைத்து மெல்ல ததும்பிக்கொண்டிருந்தார்‌. 


அவர்‌ நிலையழிந்திருக்கிறார்‌ என்று எனக்குத்‌ 
தோன்றியது. நான்‌ அருகே சென்று தலைவணங்கி “நான்‌ 
உத்கலத்து செளரிய குடியினனும்‌ பெருவணிகர்‌ 
மாகேசரின்‌ மைந்தனும்‌ அஸ்தினபுரியில்‌ வணிகம்‌ 
செய்பவனுமாகிய மிருத்திகன்‌. பெருவணிகன்‌. இங்கு 
அனைத்தையும்‌ ஒருக்கும்‌ பொறுப்பிலிருப்பவன்‌. 
அடிபணிகிறேன்‌” என்று கூறினேன்‌. திருதராஷ்டிரர்‌ 
சொல்லின்றி கையால்‌ என்னை வாழ்த்தினார்‌. சங்குலன்‌ 
என்னிடம்‌ “அரசர்‌ எப்போது செல்லவேண்டும்‌ என்று 

ணை?” என்றான்‌. “அவ்வண்ணம்‌ ஆணை 
ஒன்றில்லை. அரசருக்கு ஆணையிட இங்கு எவர்‌? 
அனைவரும்‌ சென்று அமரவேண்டும்‌ என்பதே சுரேசரின்‌ 
கோரிக்கை” என்றேன்‌. 


“அங்கே அனைத்தும்‌ ஒருங்கிக்கொண்டிருக்கின்றன. 
அனைவரும்‌ வந்தமர்ந்த பின்னர்‌ பலிநிகழ்வு 
தொடங்கும்‌. ஏனெனில்‌ இங்கு மூப்பிளமையோ 
முறைமையோ பார்க்கப்படுவதில்லை” என்றேன்‌. அவன்‌ 
அவருடைய சடைக்கற்றைகளை கட்டுவதை 
பார்த்துக்கொண்டிருந்தேன்‌. திருதராஷ்டிரரின்‌ தாடியிலும்‌ 
சடைத்திரிகள்‌ கலந்திருந்தன. அவருடைய குழல்‌ 
காகச்சிறகென பளபளப்பு கொண்டிருந்ததை ஒரு 
காலத்தில்‌ எந்தையுடன்‌ இளையோனாக இந்நகருக்கு 
வந்தபோது பார்த்திருக்கிறேன்‌. எவ்வண்ணம்‌ அப்படி 
உயிரிழந்து மட்கிய வேர்கள்போல்‌ சடைபெற்றது என்று 
வியந்துகொண்டேன்‌. கூந்தல்‌ ஓர்‌ அடையாளம்‌ போலும்‌. 


உள்ளிருந்து விழியின்மை நடையில்‌ தெரிய காந்தாரி 
வெளியே வந்தார்‌. அவருடைய நீள்கூந்தலும்‌ அதேபோல 
சடைபுரிகளாக மாறிவிட்டிருந்தது. அவரது கைகளில்‌ 
நகங்கள்‌ வளர்ந்து குருவிகளின்‌ அலகுகள் போல்‌ 
உள்நோக்கி சுருண்டிருந்தன. காந்தாரி திருதராஷ்டிரரின்‌ 
அருகே அமர்ந்து மூச்சிரைக்க “இங்கே இளைய யாதவர்‌ 
வருகிறாரா?” என்றார்‌. நான்‌ “இல்லை, அவர்‌ எங்குளார்‌ 
என்று எவருக்கும்‌ தெரியவில்லை” என்று சொன்னேன்‌. 
“ஆம்‌, அவ்வாறு அறிந்தேன்‌. அவர்‌ இங்கே 
பணிமுடித்துவிட்டார்‌” என்று காந்தாரி கூறினார்‌. பின்னர்‌ 
ஒருகணம்‌ கழித்து “குந்தி வந்திருக்கிறாளா?” என்றார்‌. 
“ஆம்‌, விதுரரும்‌ குந்தியும்‌ வந்து பிறிதொரு குடிலில்‌ 


தங்கியிருக்கிறார்கள்‌” என்றேன்‌. 


திருதராஷ்டிரர்‌ திரும்பி “விதுரனை நான்‌ ஒருமுறை 
பார்க்கவேண்டும்‌” என்றார்‌. “அவர்‌ பலிக்களத்திற்கு 
வருவார்‌. பலிநிகழ்வுக்குப்‌ பின்‌ தாங்கள்‌ இருவரும்‌ 
சந்திக்கும்படி ஒருங்கிணைக்கிறோம்‌” என்று நான்‌ 
சொன்னேன்‌. “அவனிடம்‌ சென்று சொல்‌, அவன்‌ 
பொருட்டு நான்‌ விழிநீர்‌ சிந்தினேன்‌ என்று” என்று 
திருதராஷ்டிரர்‌ கூறினார்‌. நான்‌ “ஆணை” என்றேன்‌. 
“அவனுக்கு நிறைவு அமையவேண்டும்‌ என்று 
வேண்டிக்கொள்கிறேன்‌. என்‌ துயரை எண்ணியே அவன்‌ 
வருந்துவான்‌” என்றார்‌ திருதராஷ்டிரர்‌. 


நான்‌ எழுந்து தலைவணங்கி சங்குலனிடம்‌ தாழ்ந்த 
குரலில்‌ “முடிந்த விரைவில்‌ அரசரையும்‌ அரசியையும்‌ 
நீர்முகப்புக்கு கொண்டு வருக!” என்றேன்‌. ”பெண்டிர்‌ 
நீர்முகப்புக்கு வரும்‌ வழக்கமுண்டா?” என்று அவன்‌ 
மெதுவான குரலில்‌ கேட்டான்‌. “ஆம்‌, இது சமஸ்தபலி 
என்றார்கள்‌. அவர்கள்‌ பலியிடவேண்டியதில்லை, 
ஆனால்‌ நீர்முகப்புக்கு வரலாம்‌” என்று நான்‌ கூறினேன்‌. 
அவன்‌ “ஆம்‌” என்றான்‌. 


பின்னர்‌ மீண்டும்‌ பலிமுகப்புக்கு வந்தபோது அங்கே 
அமைச்சர்களும்‌ ஏவலர்களும்‌ பிறரும்‌ 
கூடிக்கொண்டிருப்பதை கண்டேன்‌. திருதராஷ்டிரர்‌ 
மைந்தர்களின்‌ விதவைகள்‌ தங்கள்‌ சேடியருடன்‌ 
நிரையாக வந்து கங்கையின்‌ மணல்‌ கரைகளில்‌ 
அமர்ந்தனர்‌. அவர்கள்‌ வெண்ணிற ஆடையோ 
இளங்கறுப்பு நிற ஆடையோ அணிந்‌ ருந்தனர்‌. 
அவற்றை தலைக்குமேல்‌ வளைத்து முகத்தை 
மூடிக்கொண்டு சிறு சிறு குவியல்களென தலைகுனிந்து 
அமர்ந்திருந்தனர்‌. 

ஒரு கணத்தில்‌ அங்கு நின்று பார்க்கையில்‌ என்‌ நெஞ்சு 
விம்மி அடைத்தது. எத்தனை கைம்பெண்கள்‌! 
ஒவ்வொருவரும்‌ வாழும்‌ தனி நரகம்‌. அவர்கள்‌ வாழும்‌ 
உலகம்‌ எத்தகையது? அங்கே அன்பு என்பதும்‌ பற்று 
என்பதும்‌ எவ்வண்ணம்‌ பொருள்படும்‌? அறமென்றும்‌ 
கடமையென்றும்‌ அவர்களுக்கு இவ்வுலகம்‌ எதை 
உணர்த்தும்‌? 


அப்போர்‌ நெடுங்காலம்‌ கடந்தது போலாகிவிட்டது. 

ஒன்றன்மேல்‌ ஒன்றென காலம்‌ அதன்மேல்‌ நிகழ்வுகளை 
அடுக்கிக்கொண்டிருக்கிறது. ஒவ்வொன்றையும்‌ நகர்த்தி 
பின்னால்‌ கொண்டு செல்கிறது அது. ஒவ்வொன்றுக்கும்‌ 


நடைமுறை சார்ந்த எளிய விளக்கங்களை அளித்து 
மேலும்‌ மேலும்‌ பொருளின்மை கொள்ளச்‌ செய்கிறது. 
காலம்‌ மழுங்கடிக்காத எதுவும்‌ இப்புவியில்‌ இல்லை. 
பெருமலைகள்‌ கூட கரைந்துகொண்டிருக்கின்றன. 
ஆனால்‌ அங்கு நின்று பார்க்கையில்‌ அத்துயர்‌ 
அவ்வண்ணமே இறுகி காலத்தை அறியாத வைரக்‌ 
கல்லென மாறிவிட்டிருப்பதை கண்டேன்‌. 


எந்த அறிவிப்புமில்லாமல்‌ தொலைவில்‌ குந்தியும்‌ 
விதுரரும்‌ வருவதை கண்டேன்‌. அங்கே எவரும்‌ 
எவரையும்‌ வரவேற்கலாகாது என்பதனால்‌ 
பெரும்பாலானவர்கள்‌ அவர்களை திரும்பிப்‌ 
பார்த்துவிட்டு வணக்கம்போல்‌ சற்றே உடலசைவு 
காட்டினர்‌. விதுரர்‌ எவரையும்‌ பார்க்காமல்‌ இரு 
கைகளையும்‌ நெஞ்சோடு கூப்பி தலைகுனிந்து நடந்து 
வந்தார்‌. குந்திதேவி வெண்ணிற ள்‌ அணிந்து அதை 
முற்றாக முகத்தின்‌ மேல்‌ இழுத்துவிட்டுக்கொண்டு 
சிற்றடிகளுடன்‌ உடல்‌ குறுக்கி வந்தார்‌. 


இருவருமே மெலிந்து சிறுத்து சிறு பறவைகள்‌ 
போலாகிவிட்டிருந்தனர்‌. சிறகிலாத சிறுகாலெடுத்து 
வைத்து நடக்கும்‌ பறவைகள்போல்‌. அவர்களின்‌ 
காலடிகள்‌ மண்ணில்‌ படுகின்றனவா என்றே ஐயமாக 
இருந்தது. காற்று சருகுகளைப்போல்‌ அவர்களை 
தள்ளிக்கொண்டு வருவதாக பட்டது. சுரேசர்‌ அவர்களை 
அணுகி அவர்கள்‌ அமரவேண்டிய இடத்தை காட்டினார்‌. 
அவர்கள்‌ அமர்ந்து கொண்டனர்‌. விதுரர்‌ கங்கையை 
நோக்க குந்தி நிலம்நோக்கி அமர்ந்தார்‌. 


பின்னர்‌ யுதிஷ்டிரனும்‌ சகதேவனும்‌ நகுலனும்‌ நடந்து 
வந்தனர்‌. யுதிஷ்டிரன்‌ தோளில்‌ புரண்ட குழலுடன்‌, 
கைகூப்பி தோள்‌ குறுக்கி தலைகுனிந்து நடந்துவந்தார்‌. 
நகுலனும்‌ சகதேவனும்‌ கூட நிலம்‌ நோக்கியே 
நடந்துவந்தனர்‌. அவர்களுக்குப்‌ பின்னால்‌ யுயுத்ஸுவும்‌ 
சம்வகையும்‌ நடந்துவந்தனர்‌. எவரும்‌ அரசஉடையோ 
அணிகளோ முத்திரைகளோ அணிந்திருக்கவில்லை. 
அவர்கள்‌ வந்து சுற்றி அனைவரையும்‌ தொழுத பின்னர்‌ 
தங்களுக்கு விரிக்கப்பட்டிருந்த தர்ப்பைப்புல்‌ பாய்மேல்‌ 
அமர்ந்தனர்‌. 

திரெளபதி தன்‌ அணுக்கச்சேடியுடன்‌ வந்து தனியாக 
மணற்பரப்பின்மேல்‌ அமர்ந்தார்‌. அங்குள்ள எவரையுமே 
அவர்‌ உணர்ந்ததுபோல தெரியவில்லை. என்னிடம்‌ 
முதிய அந்தணர்‌ ஒருவர்‌ “காசிமன்னரின்‌ மகள்கள்‌ 
வரவில்லையா?” என்றார்‌. “இல்லை, அவர்கள்‌ அங்கேயே 


நீர்க்கடன்கள்‌ செய்வதாக சொல்லிவிட்டார்கள்‌” என்று 
நான்‌ சொன்னேன்‌. “ஆம்‌, துரியோதனனுக்கும்‌ 
துச்சாதனனுக்கும்‌ நீர்க்கடன்‌ செய்ய அவர்கள்‌ ஒரு 
மைந்தனை எடுத்து வளர்க்கிறார்கள்‌ என்று அறிந்தேன்‌” 
என்றார்‌. நான்‌ “ஆம்‌” என்றேன்‌. 


யுதிஷ்டிரன்‌ குந்திதேவியைப்‌ பார்த்து ஏதேனும்‌ 
உணர்ச்சியை அடைவார்‌ என்று நான்‌ எண்ணினேன்‌. 
ஆனால்‌ இயல்பாக ஒருமுறை குந்தியை பார்த்தபின்‌ 
அவர்‌ வெற்றுவிழிகளுடன்‌ திரும்பிக்கொண்டார்‌. 
அவருடன்‌ வந்த நகுலனும்‌ சகதேவனும்கூட எந்த 
உணர்ச்சியையும்‌ காட்டவில்லை. அது ஒரு 
ஒவ்வாமையை உருவாக்கியது. ஆனால்‌ மீண்டும்‌ 
குந்தியை பார்த்தபோது மைந்தரை குந்தி பார்த்ததாகவே 
தெரியவில்லை என்று தோன்றியது. குந்தியில்‌ அவர்கள்‌ 
உணர்வெதையும்‌ உருவாக்கவில்லை என்பதே 
அவர்களிலும்‌ எதிரொலிக்கிறது போலும்‌. விதுரரும்‌ 
அவர்களை பொருட்டென எண்ணவில்லை. முற்றிலும்‌ 
அயலவர்களாக அவர்கள்‌ அங்கிருந்தார்கள்‌. 


நான்‌ அர்ஜுனனும்‌ பீமனும்‌ தனித்தனியாக 
நடந்துவருவதை பார்த்தேன்‌. அவர்களை குந்தி 
பார்க்கிறாரா, குந்தியை அவர்கள்‌ எவ்வண்ணம்‌ 
எதிர்கொள்கிறார்கள்‌ என்று பார்த்துக்கொண்டிருந்தேன்‌. 
தொலைவிலேயே அவர்கள்‌ குந்தியை 
பார்த்துவிட்டாலும்கூட முகத்தில்‌ எந்த உணர்வும்‌ 
எழவில்லை. அருகணைந்து அமைச்சர்கள்‌ காட்டிய 
இடங்களில்‌ அமர்ந்தபோதுகூட முற்றிலும்‌ அயலவர்கள்‌, 
ஒருவரோடொருவர்‌ எந்த உறவும்‌ இல்லாதவர்கள்‌ என்றே 
இருந்தனர்‌. 


உண்மையிலே அவ்வண்ணம்தானா? 
மானுடருக்கிடையே உறவென்று ஏதுமில்லையா? 
தெய்வங்கள்‌ அறிந்த உண்மை அது. உறவென 
அறிந்ததும்‌, அதிலிருந்து கிளைத்த விழைவுகளும்‌, 
வெறுப்புகளும்‌, அலைக்கழிவுகளும்‌ நடுவே வந்து 
அவ்வண்ணமே சென்றவைதானா? அந்த இடம்‌ 
அவ்வாறு நடந்துகொள்ளச்‌ செய்கிறதா? அங்கே 
தலைக்குமேல்‌ இருந்த காற்று பெரும்பாறையாக 
மாறிவிட்டதைப்போல்‌ சாவு நின்றிருந்தது. அதன்முன்‌ 
எதுவும்‌ எப்பொருளும்‌ கொள்வதில்லை. 


நான்‌ திருதராஷ்டிரரும்‌ காந்தாரியும்‌ வரும்போது 
அவர்கள்‌ எப்படி எதிர்கொள்ளப்போகிறார்கள்‌ என்று 
பார்க்க விரும்பினேன்‌. விதுரரை திருதராஷ்டிரர்‌ 


உணர்வுடன்‌ உசாவியதை எண்ணிக்கொண்டபோது 
அவர்கள்‌ ஒருவரையொருவர்‌ பார்த்து நெகிழக்கூடும்‌, 
தழுவிக்கொள்ளக்கூடும்‌, ஓரிரு அன்புச்சொற்களேனும்‌ 
கூறிக்கொள்ளக்‌ கூடும்‌ என்று எதிர்பார்த்தேன்‌. சாவின்‌ 
முனையிலும்‌ கடந்தெழும்‌ ஓர்‌ உறவேனும்‌ இப்புவியில்‌ 
எஞ்சியிருக்கவேண்டும்‌ என்று எண்ணிக்கொண்டேன்‌. 


திருதராஷ்டிரர்‌ காந்தாரியின்‌ கைபற்றி சங்குலனால்‌ 
தோள்பற்றி நடத்தப்பட்டு எடைமிக்க காலடிகளை 
எடுத்து வைத்து மணலில்‌ மெதுவாக வருவதை 
பார்த்தேன்‌. தலையை சற்றே சரித்து வந்தவர்‌ 
அருகணைந்ததும்‌ அவரிடம்‌ சங்குலன்‌ விதுரர்‌ பற்றி 
கூறுவதை கண்டேன்‌. அவர்‌ தலை திருப்பி செவிகளால்‌ 
பார்ப்பதுபோல விதுரர்‌ இருந்த திசையை அறிந்தார்‌. 
பின்னர்‌ இயல்பாக திரும்பிக்கொண்டார்‌. 


விதுரர்‌ அவரை பார்த்தபோதும்‌ அவர்‌ உடலில்‌ எந்த 
மெய்ப்பாடும்‌ நிகழவில்லை. என்ன நிகழ்கிறது என்று 
எனக்கு தெரியவில்லை. விதுரர்‌ சரியாக 
அறிமுகப்படுத்தப்படவில்லையா, எப்படி அவரிடம்‌ 
தெரிவிப்பது? நான்‌ அவர்‌ அருகே அணுகி தலைவணங்கி 
“அரசே, நான்‌ பெருவணிகன்‌ மிருத்திகன்‌. தங்கள்‌ 
இளையவர்‌ விதுரர்‌ அங்குள்ளார்‌. தாங்கள்‌ விழைந்தால்‌ 
அருகணையச்‌ செய்கிறேன்‌” என்றேன்‌. வேண்டியதில்லை 
என்பதுபோல்‌ திருதராஷ்டிரர்‌ கையை அசைத்தார்‌. நான்‌ 
அதை எதிர்பார்த்திருந்தேன்‌ எனினும்‌ ஏமாற்றம்‌ 
அடைந்தேன்‌. தலைவணங்கி பின்னகர்ந்தேன்‌. 


சடங்குகளை நிகழ்த்தி வைக்கும்‌ அந்தணர்‌ எழுவர்‌ வந்து 
அறிவிக்க பலியளிப்போர்‌ ஒவ்வொருவராகச்‌ சென்று 
மணல்மேடுகளில்‌ அமைக்கப்பட்டிருந்த சிறு அடுப்புகள்‌ 
முன்‌ அமர்ந்தனர்‌. ஏவலர்கள்‌ உதவ அனைவருக்கும்‌ 
அனல்‌ அளிக்கப்பட்டது. அடுப்புகளை பற்றவைத்து 
அதில்‌ பசுங்கலம்‌ வைத்து எள்ளுடன்‌ அன்னம்‌ 
சமைத்தனர்‌. திருதராஷ்டிரரும்‌ பாண்டவர்களும்‌ 
இளமைந்தர்கள்‌ பலரும்‌ அதை செய்வதை மணல்மேல்‌ 
அமர்ந்து குந்தியும்‌ பிற அன்னையரும்‌ 
நோக்கியிருந்தனர்‌. 


நான்‌ மணல்மேட்டில்‌ நின்று நோக்கியபோது 
நூற்றுக்கணக்கான அடுப்புகள்‌ மணல்மேட்டில்‌ எரிவதை 
பார்த்தேன்‌. புகை எழுந்து மென்மையான பெரிய 
இறகுபோல காற்றில்‌ அலைந்தது. பின்னர்‌ அது ஒரு 
தூண்‌ என ஆகி விண்ணை தொட்டது. கங்கைக்காற்றில்‌ 
கரைந்து அப்பகுதியெங்கும்‌ எரிமணத்தை நிரப்பியது. 


காகங்கள்‌ கரைந்தபடி வந்து மணற்பரப்புகள்‌ மேல்‌ 
அமர்ந்தும்‌ எழுந்தும்‌ கூச்சலிட்டுக்கொண்டிருந்தன. அந்த 
ஓசை மட்டுமே கேட்டுக்கொண்டிருந்தது. 

அன்னம்‌ சமைக்கப்பட்டதும்‌ அவர்கள்‌ அனைவரும்‌ 
கைகூப்பியபடி எழுந்து சென்று கங்கைக்கரையில்‌ 
அமர்ந்துகொண்டனர்‌. சடங்குகளை செய்விப்போர்‌ 
அவர்கள்‌ முன்‌ அமர்ந்து தொன்மையான 
நுண்சொற்களைச்‌ சொல்லி அவர்களின்‌ கைகளில்‌ 
தர்ப்பைப்புல்லால்‌ கணையாழி அணிவித்தனர்‌. 
அன்னத்தை இலையில்‌ பரப்பி ஏழு உருளைகளாகப்‌ 
பிரித்து அவற்றில்‌ அருகம்புல்‌ வைத்து, நீத்தோர்‌ 
பெயர்களை உரைத்து வணங்கி எழுந்து, பின்நோக்காமல்‌ 
நீரிலிறங்கி, மூழ்கி ஒழுகும்‌ பெருக்கிலிட்டனர்‌. 
நீர்ப்பெருக்கில்‌ பல்லாயிரம்‌ மீன்கள்‌ எழுந்து துள்ளி 
அவ்வன்னத்தை உண்டன. மேலிருந்து பல்லாயிரம்‌ 
கூழாங்கற்கள்‌ நீரில்‌ விழுந்துகொண்டிருப்பதைப்போல 
தோன்றியது. நீர்‌ கலங்கி கலங்கி துள்ளிய மீன்கள்‌ 
வெள்ளிக்‌ கீற்றுகளென தெரிந்து மெல்ல அடங்கின. 


அதன்‌ பின்னரே இளவரசர்‌ பரீக்ஷித்‌ கங்கைக்கரைக்கு 
கொண்டுவரப்பட்டார்‌. அவர்‌ வந்த அந்தக்‌ கலத்துடன்‌ 
அப்படியே சுமந்து அவரை கொண்டுவந்தனர்‌. 
கங்கைக்கரையில்‌ மணலில்‌ அக்கலத்தை இறக்கி அவரை 
பட்டுத்துணியால்‌ உறையிடப்பட்ட கைகளால்‌ பற்றி 
மேலே எடுத்தனர்‌. மணற்பரப்பில்‌ விரிக்கப்பட்ட இலைக்கு 
முன்‌ அவரை அமரச்செய்தனர்‌. மும்முறை அன்னத்தை 
அவர்‌ தொட்டு வணங்கச்செய்து அவ்விலையுடன்‌ எடுத்து 
நீரிலிட்டனர்‌. நீர்த்துளிகள்‌ சிலவற்றை மும்முறை அவர்‌ 
தலையில்‌ தெளித்துவிட்டு மீண்டும்‌ கலத்திற்கே 
கொண்டுசென்றார்கள்‌. 


குந்தி எழுந்து வரக்கூடும்‌ என்று எண்ணினேன்‌. அல்லது 
அவர்‌ மைந்தனை கொண்டுவரச்‌ சொல்லக்கூடும்‌. 
னால்‌ அவர்‌ ஒருகணம்கூட திரும்பிப்பார்க்கவில்லை. 
ருதராஷ்டிரரும்‌ காந்தாரியும்‌ அவரை அறியவில்லை. 
விதுரரையே நான்‌ பார்த்துக்கொண்டிருந்தேன்‌. அவரிடம்‌ 
ஏதோ ஒன்று நிகழும்‌ என்று. ஏன்‌ அவரிடம்‌ அதை 
எதிர்பார்த்தேன்‌ என்று எனக்கு புரிந்ததே இல்லை. 


ஈர உடைகளுடன்‌ ஒவ்வொருவராக மேலே வந்தனர்‌. 
அனைவரும்‌ அந்தப்‌ பெருமணலில்‌ அமர்ந்தனர்‌. 
யுதிஷ்டிரன்‌ எழுந்து கைகூப்பி முகவுரைகள்‌ இன்றி 
“பிறிதொரு பெரும்‌ சடங்கினூடாக செய்யவேண்டிய 
கடமை இது. அதை என்‌ இளமைந்தனுக்கு பதினெட்டு 


அகவை நிறைகையில்‌ இங்கு முடிசூடி அமர்ந்திருப்பவர்‌ 
இயற்றட்டும்‌. இப்பொழுது அவன்‌ இங்கு தன்‌ மூத்தாருக்கு 
நீர்க்கடன்‌ அளிக்கும்‌ இத்தருணத்தில்‌ அவையோர்‌ முன்‌ 
நின்றிருக்கவேண்டும்‌ என்பதற்காக த்‌ வந்தோம்‌. 
அஸ்தினபுரியின்‌ தொன்மையான குருதிவழியில்‌ 
எஞ்சியிருக்கும்‌ மைந்தன்‌ அவன்‌. இக்குடியினர்‌ 
அனைவரின்‌ வாழ்த்தும்‌ தெய்வங்களின்‌ அருளும்‌ 
அவனை நீடுவாழச்‌ செய்யட்டும்‌. ஆம்‌, அவ்வாறே ஆகுக!” 
என்றார்‌. 


அங்கிருந்தோர்‌ வாழ்த்துரைத்தனர்‌. நான்‌ நெஞ்சு 
படபடக்க குந்தியை பார்த்துக்கொண்டிருந்தேன்‌. 
திடீரென்று திருதராஷ்டிரர்‌ உரக்க கனைத்தார்‌. “என்‌ 
மைந்தனை இங்கே கொண்டுவருக!” என்றார்‌. கலத்துடன்‌ 
மைந்தனை அவர்‌ அருகே கொண்டுசென்றனர்‌. அவர்‌ 
கைநீட்ட சங்குலன்‌ அக்கையைப்‌ பிடித்து மைந்தன்‌ மேல்‌ 
வைத்தான்‌. “நலம்‌ பெறுக, மைந்தா! அன்னம்‌ உன்னை 
வாழ்த்தட்டும்‌. உன்‌ உடல்‌ பெருகுக! அரசு, மனையாட்டி, 
செல்வம்‌, புகழ்‌ என்னும்‌ நான்கு சிறப்புகளும்‌ அமைக! 
உன்‌ குருதிவழி பெருகுக!” என்று அவர்‌ எடைமிக்க 
குரலில்‌ வாழ்த்தினார்‌. அவர்‌ கண்களிலிருந்து நீர்‌ வழிந்து 
சொட்டியது. 


காந்தாரி “என்‌ மடியில்‌ படுக்க வையுங்கள்‌” என்றார்‌. 
அவர்‌ மடியில்‌ ஒரு பட்டு விரிக்கப்பட்டு அதில்‌ 
மைந்தனை படுக்கவைத்தனர்‌. காந்தாரி தன்‌ மெல்லிய 
கைகளால்‌ மைந்தனை வருடினார்‌. அவர்‌ தலையில்‌ 
கையை வைத்து வாழ்த்தினார்‌. சுரேசர்‌ குந்தியிடம்‌ 
சென்று “மைந்தன்‌ வந்துள்ளான்‌” என்றார்‌. குந்தி 
தலைகுனிந்து நிலம்‌ நோக்கி அமர்ந்திருந்தார்‌. சுரேசர்‌ 
சற்றுநேரம்‌ காத்தபின்‌ கொண்டு செல்க என்று 
கைகாட்டினார்‌. 


பரீ்க்ஷித்தை மீண்டும்‌ கலத்தில்‌ இட்டு 
கொண்டுசென்றனர்‌. “அஸ்தினபுரியின்‌ இளவரசர்‌ 
வெல்க! வெல்க குருகுலம்‌! வெல்க ஹஸ்தியின்‌ குடி! 
வெல்க அமுதகலக்கொம” என்று கூடியிருந்தவர்கள்‌ 
வாழ்த்தினர்‌. 

(10826]பலி நிகழ்வுகளுக்குப்‌ பின்னர்‌ கங்கையின்‌ 
பெருமணல்‌ பரப்பில்‌ அனைவரும்‌ உண்டாட்டுக்கு 
அமர்ந்தனர்‌. நீத்தோரை வழுத்தி நிறையுணவு உண்டு 
செல்வது என்பது தொல்மரபு. உண்டாட்டுக்குரிய 
ஓசைகளோ முகமன்களோ இல்லாமல்‌ அனைவரும்‌ 
அமைதியாக தங்களுக்குரிய இடங்களில்‌ அமர்ந்தனர்‌. 
ஏழு வகை கலவைச்‌ சோறுகள்‌ அன்று 
சமைக்கப்பட்டிருந்தன. ஷத்ரியர்களுக்கும்‌ 
தொழிற்குடியினருக்கும்‌ உரிய உணவு தனியாகவும்‌, 
அந்தணருக்குரிய உணவு அவர்களாலேயே தனியாகவும்‌ 
சமைக்கப்பட்டது. கைம்பெண்களுக்குரிய நோன்புணவு 
தனியாக அவர்களின்‌ ஏவலர்களால்‌ பிறிதொரு இடத்தில்‌ 
சமைக்கப்பட்டது. அவர்கள்‌ உண்பதற்குரிய இடமும்‌ 
மறைவாகவே அமைக்கப்பட்டிருந்தது. 


ஷத்ரியர்களுக்கு மூன்று வகை ஊன்‌ உணவுகளும்‌, 
நான்கு வகை காய்‌உணவுகளும்‌ இருந்தன. 
அடுமனைகளிலிருந்து பெரிய மூங்கில்‌ கூடைகளில்‌ 
அன்னத்தை நிறைத்து மூங்கில்‌ வைத்து காவடிகளாக்கி 
கொண்டுவந்து இறக்கிவைத்து மரக்குடுவைகளில்‌ 
அள்ளி ஒவ்வொருவருக்கும்‌ 
பாளைத்தொன்னைகளிலும்‌ இலைத்தட்டுகளிலும்‌ 
பரிமாறினர்‌. அன்று காலையிலிருந்தே எவரும்‌ உணவு 
உண்ணவில்லை என்பதனால்‌ பலரும்‌ ஆவலுடன்‌ அதை 
வாங்கி உண்டனர்‌. அமர்ந்தபோதிருந்த அமைதி அன்னம்‌ 
வந்ததும்‌ கலைந்தது. உண்ணும்போது 
மகிழ்ச்சிக்குரல்கள்‌ எழுந்தன. 
நான்‌ உணவு முறையாக பரிமாறப்படுகிறதா என்று 
பார்த்தபடி நடந்தேன்‌. அந்தணர்‌ பலரும்‌ உரக்க 
பேசிக்கொண்டிருந்தனர்‌. ஒரு அந்தணர்‌ இன்னொரு 
அந்தணரை சந்திக்கும்போது இயல்பாகவே ஒரு பூசல்‌ 
தொடங்கிவிடுகிறது. பெரும்பாலும்‌ அது நூல்களில்‌ 
ஓரிரு சொற்களைச்‌ சுற்றி மட்டுமே அமைந்திருக்கும்‌. எது 
சரியான சொல்வடிவம்‌, எது பிழையற்ற நூல்‌ என்பது 
அவர்களால்‌ ஒவ்வொருமுறையும்‌ பேசப்பட்டது. 
அப்பூசலை அவர்களால்‌ முடிக்க இயலாது. ஏனெனில்‌ 
அப்படி ஒரு மாறாத நூல்‌ இல்லை. அவர்கள்‌ தங்கள்‌ 
ணவங்களையும்‌ கசப்புகளையும்‌ அந்த நூலைச்‌ 
சார்ந்துள்ள பூசல்களினூடாகவே தீர்த்துக்கொண்டனர்‌. 


உணவின்‌ முன்‌ நூலை மறந்து அவர்கள்‌ முகம்‌ மலர்ந்து 
பூசலின்றி ஒன்றாயினர்‌. 


அரசகுடியினர்‌ வெவ்வேறு இடங்களில்‌ தனித்திருந்தனர்‌. 
ம்‌ குந்தியும்‌ மணல்மேட்டில்‌ முற்றிலும்‌ 
தனிமையில்‌ இருப்பதை கண்டேன்‌. விதுரர்‌ கைகளை 
மடியில்‌ வைத்து கங்கை நோக்கி அமர்ந்திருந்தார்‌. குந்தி 
அருகே அமர்ந்திருந்தாலும்‌ நெடுந்தொலைவில்‌ என்றும்‌ 
தோன்றினார்‌. அவர்கள்‌ ஒரு சொல்லும்‌ 
ஒருவருக்கொருவர்‌ பேசிக்கொள்வதில்லை என்பதை 
பிறரும்‌ உணரத்தொடங்கியிருந்தனர்‌. பெரும்பாலும்‌ 
விதுரர்‌ கையசைவுகளால்‌, முகபாவனைகளால்‌ 
குந்தியிடம்‌ தேவையானவற்றை சொன்னார்‌. 
விதுரருக்குரிய எளிய பணிவிடைகளையெல்லாம்‌ 
குந்தியே செய்தார்‌. 


நான்‌ குந்தி பாண்டவர்களை பார்க்கிறாரா என்று 
பார்த்தேன்‌. ஒருமுறைகூட அவர்‌ மைந்தரை ஏறிட்டுப்‌ 
பார்க்கவில்லை என்றே தோன்றியது. பார்க்காமல்‌ 
இருக்கும்‌ பொருட்டு உடலையும்‌ முகத்தையும்‌ 
இறுக்கிக்கொள்ளவும்‌ இல்லை. பலமுறை பீமனும்‌ 
அர்ஜுனனும்‌ குந்தியின்‌ கண்களுக்கு பட்டனர்‌. அவர்கள்‌ 
அவரிடம்‌ எந்த விளைவையும்‌ உருவாக்கவில்லை. 
அவர்கள்‌ முற்றிலும்‌ அயலவர்‌ என்றே அவருக்கு 
தோன்றினார்கள்‌ என்பது விந்தையாக இருந்தது. 
னால்‌ மெல்ல மெல்ல அதற்கு நான்‌ 
பழகிக்கொண்டுமிருந்தேன்‌. 


நான்‌ இடையில்‌ கைவைத்து நின்று நெடுநேரம்‌ 
குந்திதேவியை நோக்கிக்கொண்டிருந்தேன்‌. அது 
தனக்குத்தானோ பிறருக்கோ காட்டிக்கொள்ளும்‌ 
நடிப்பல்ல. மெய்யாகவே மைந்தர்‌ அவருக்கு 
ஒருபொருட்டே அல்ல என்று ஆகிவிட்டிருக்கிறார்கள்‌ 
என்று உணருந்தோறும்‌ சீற்றம்கொண்டேன்‌. பின்பு ஏக்கம்‌. 
பின்பு கசப்பு. அதனூடாக வெறுமை ஒன்றுக்கு 
சென்றுசேர்ந்தேன்‌. இன்றும்‌ அவ்வெறுமையை ஒரு 
பருப்பொருள்‌ என அருகே உணர்கிறேன்‌. 


பாண்டவர்கள்‌ அன்னையிடம்‌ சென்று 
உரையாடவில்லை. யுதிஷ்டிரன்கூட தன்‌ அன்னையை 
நோக்கி செல்லவில்லை. அவர்கள்‌ அங்கு முற்றிலும்‌ 
அயலவர்போல, அச்சடங்குக்கென வந்திருக்கும்‌ வேற்று 
நிலத்தவர்‌ போலிருந்தார்கள்‌. அங்கிருக்கும்‌ எவரையுமே 
அவர்களுக்கு தெரியவில்லை என்ற எண்ணம்‌ 
ஏற்பட்டது. பலமுறை உணவுக்‌ காவடிகளுடன்‌ 


மண்குடுவைகளிலும்‌ ஊற்றி விற்றார்கள்‌. 


“அது கள்ளே அல்ல. மஹுவா என இவர்கள்‌ சொல்லும்‌ 
மதூக மலர்‌ ஒரு விஷச்செடி. அதை அருந்தும்போது 
மலைத்தெய்வங்கள்‌ நம்முள்‌ குடியேறுகின்றன” என்றார்‌ 
வணிகரான பிருஹதர்‌. மஹுவாவைக்‌ குடித்த 
மலைக்குடிகளில்‌ சிலர்‌ கண்களில்‌ நீர்வழிய 
சிரித்துக்கொண்டு எங்கே செல்வதென்றறியாமல்‌ 
சுற்றிவந்தனர்‌. சிலர்‌ கைகளை ஆட்டி சொன்னதையே 
சொன்னபடி சந்தை நடுவே நின்றிருந்தனர்‌. கதறி 
அழுதபடி சிலர்‌ மண்ணில்‌ முகம்புதைத்து படுத்தனர்‌. ஓர்‌ 
இளைஞன்‌ கருங்கல்தூண்‌ ஒன்றை 
கெட்டியாகப்பற்றிக்கொண்டு தலையை முடியாது 
முடியாது என்று ஆட்டிக்கொண்டிருக்க இரு பெண்கள்‌ 
அவனைப்‌ பிடித்து இழுத்தபடி அழுதனர்‌. இளைஞன்‌ 
திடீரென்று பிடியை விட்டுவிட்டு வலிப்புவந்து வாயில்‌ 
நுரைதள்ள துடிக்கத்‌ தொடங்கினான்‌. 


மஹுவா சுவையற்றிருந்தது. குடித்துமுடித்ததும்‌ 
ஊமத்தை வேரின்‌ வாசனை வாயில்‌ எதிர்த்து வந்தபடியே 
இருந்தது. இளநாகன்‌ சந்தையில்‌ 
நடந்துகொண்டிருந்தபோது மொத்தச்சந்தையும்‌ கவிழும்‌ 
மரக்கலம்போல சரிந்து தெரியத்தொடங்கியது. 
விழுந்துவிடுவோம்‌ என்று அவன்‌ தன்னை 
சமன்படுத்திக்கொள்ள மறுபக்கம்‌ சாய்ந்தான்‌. ஏன்‌ 
இப்படி சந்தையே சரிகிறது என்று வியந்தபோது 
அவனுக்குச்‌ சிரிப்பு வந்தது. அனைவரும்‌ சாய்ந்தே 
நடந்தார்கள்‌. காகங்கள்‌ உலர்ந்த ஊன்‌ விற்கும்‌ 
கடைகளுக்குள்‌ சாய்ந்தே பறந்தன. அவனை 
நோக்கியவர்கள்‌ சிரித்தபடி சாய்ந்து நடந்துசென்றனர்‌. 


இளநாகன்‌ உரக்க தமிழில்‌ பாடத்தொடங்கினான்‌. 
பல்வேறுபாடல்களைக்‌ கலந்து 
பாடிக்கொண்டிருக்கிறோம்‌ என உணர்ந்தாலும்‌ அவனால்‌ 
நிறுத்தமுடியவில்லை. திடீரென்று மொத்தச்சந்தையும்‌ 
தலைகீழாகியது. அவன்‌ கால்களுக்குக்‌ கீழே வானம்‌ 
தெரிந்தது. விழுந்துவிடாமலிருக்க அவன்‌ அருகில்‌ 
இருந்த ஒரு கூடையைப்பிடித்துக்கொண்டான்‌. அது 
மண்ணில்‌ வலுவாக ஒட்டியிருந்தது. அவன்‌ 
தலைக்குமேல்‌ பறக்கும்‌ கால்களுடன்‌ மனிதர்கள்‌ 
நடந்துசென்றார்கள்‌. 

மூன்றாம்நாள்‌ வணிகர்கள்‌ கிளம்பிச்சென்றபோதுதான்‌ 


அவன்‌ விழித்துக்கொண்டான்‌. வணிகர்கள்‌ அவனை 
நகையாடிக்கொண்டே இருந்தனர்‌. “களவும்‌ கற்று மறத்தல்‌ 


அவ்வழியாக பீமன்‌ சென்றார்‌. அர்ஜுனன்‌ ஒருமுறை 
கங்கை நீர்‌ விளிம்பினூடாக வந்து குனிந்து நீரள்ளி 
முகம்‌ கழுவி கடந்துசென்றார்‌. யுதிஷ்டிரன்‌ தம்பியருடன்‌ 
அமர்ந்திருக்கும்‌ இடத்திலிருந்து இயல்பாகத்‌ திரும்பி 
அன்னையை பார்த்திருக்க முடியும்‌. ஆனால்‌ அவர்கள்‌ 
எவரும்‌ அவரை பார்க்கவில்லை. 


நான்‌ உணவுண்பவர்களை நோக்கி சென்றேன்‌. அங்கே 
பலியிட வந்தவரும்‌ பிறரும்‌ உணவு 
உண்டுகொண்டிருப்பதை அகன்று நின்று பார்த்தபோது 
எழுந்த வியப்பு எளிதல்ல. அவர்கள்‌ இரு வேளை 
உணவொழிந்திருந்தனர்‌. ஆனால்‌ உணவையே 
கண்டிராதவர்கள் போல, பிறிதொருமுறை உணவு 
கிடைக்காது என்பதுபோல, அவ்வுணவுக்காகவே 
பலநாட்கள்‌ காத்திருந்தவர்கள்போல அள்ளி அள்ளி 
உண்டனர்‌. பலருக்கு விக்கல்‌ எடுத்தது. அருகிலிருந்தோர்‌ 
நீர்க்குவளைகளை எடுத்துக்கொடுத்தனர்‌. அன்னம்‌ 
கொண்டுபோனவர்களை கைநீட்டி தட்டுகளில்‌ போடக்‌ 
கோரினார்கள்‌. கைம்பெண்களும்‌ துயருற்ற 
அன்னையரும்கூட உணவை வாரி வாரி உண்பதை 
பார்த்தேன்‌. 


சற்று முன்‌ எழுந்த கசப்பு எரிச்சலாக, சினமாக மாறியது. 
அவர்கள்‌ மேல்‌ அல்ல, என்‌ மேல்‌. உடலுருக்கொண்டு 
அங்கு நின்றிருப்பதன்‌ மேலேயே கசப்பும்‌ வெறுப்பும்‌ 
கொண்டேன்‌. ஆனால்‌ கங்கைக்கரைக்‌ காற்று என்னை 
உடலாறச்‌ செய்தபோது உள்ளமும்‌ ஆறியது. உண்மை, 
மானுடர்‌ அப்படித்தான்‌. நீர்க்கடனுக்குப்‌ பின்‌ கூட்டுணவு 
உண்ணவேண்டும்‌ என்று ஏன்‌ வகுத்தனர்‌? சாவின்‌ முன்‌ 
அமர்ந்து உண்பதில்‌ ஒரு மீள்கை உள்ளது. ஓர்‌ 
அறைகூவல்‌ உள்ளது. மானுடர்‌ இதை மட்டுமே 
செய்யமுடியும்‌. இதைத்தான்‌ செய்யவேண்டும்‌. 
அங்கிருப்பவர்களில்‌ பலர்‌ அன்றிரவு உறுதியாக 
காமத்திலும்‌ ஈடுபடுவார்கள்‌. சாவுக்கு எதிராக 
நின்றிருப்பவை அவை இரண்டு மட்டுமே. 


தனிமையில்‌ நடந்து விலகிச்சென்றபோது காந்தாரியும்‌ 
திருதராஷ்டிரரும்‌ தனித்தமர்ந்திருப்பதை பார்த்தேன்‌. 
அவர்கள்‌ அருகே எவருமில்லை. காந்தாரி சுற்றிலும்‌ 
பார்த்துக்கொண்டிருந்ததிலிருந்து அவர்களை எவரும்‌ 
அறியவில்லை என்று தோன்றியது. நான்‌ ஓடி அருகே 
சென்றேன்‌. விழி கட்டப்பட்டிருந்த காந்தாரி என்‌ 
ஓசைகளுக்காகத்‌ திரும்பி “யாரங்கே? யாரங்கே? 
பசித்திருக்கிறார்‌, பசி பொறுக்காது 
ஓசையிட்டுக்கொண்டிருக்கிறார்‌” என்றார்‌. 


திருதராஷ்டிரர்‌ இரு கைகளாலும்‌ மணலை ஓங்கி ஓங்கி 
அறைந்து தலையை சுழற்றியபடி 
உறுமிக்கொண்டிருந்தார்‌. “இதோ! இதோ 
கொண்டுவருகிறேன்‌” என்று சொல்லி நான்‌ ஓடினேன்‌. 
அதற்குள்‌ பீமன்‌ பெரிய உணவுக்கூடை ஒன்றை இரு 
கைகளில்‌ ஏந்தி ஓடிவருவதை கண்டேன்‌. 
அக்கூடையிலிருந்த ஊனுணவை திருதராஷ்டிரர்‌ அருகே 
வைத்து தன்‌ பெரிய கையால்‌ சோற்றை அள்ளி உருட்டி 
கவளத்தை அவர்‌ கையில்‌ அளித்தார்‌. அவர்‌ அதை 
வாங்கிய பின்‌ “பீமா, நீயா?” என்றார்‌. “ஆம்‌ தந்தையே, 
தங்களுக்காக” என்றார்‌ பீமன்‌. 


“கொடு” என அவர்‌ அதை வாங்கி பெரும்பசியுடன்‌ 
உண்ணுவதை நான்‌ பார்த்தேன்‌. ஒருகணத்தில்‌ 
அதுவரையில்‌ இருந்த அனைத்து 
அலைக்கழிப்புகளிலிருந்தும்‌ சீற்றங்களிலிருந்தும்‌ 
விடுபட்டேன்‌. என்‌ உடலின்‌ எல்லாத்‌ தசைகளும்‌ 
எளிதாயின. முகத்தில்‌ ஒரு புன்னகை மலர்ந்தது. தனித்து 
மெல்லடி வைத்து நடந்து பாண்டவர்கள்‌ 
உணவுண்டுகொண்டிருந்த இடத்தை நோக்கி சென்றேன்‌. 
என்‌ அருகே வந்துகொண்டிருந்த ஏவலன்‌ திரும்பி 
அவர்களை பார்த்த பின்‌ “தன்‌ நூறு மைந்தரைக்‌ கொன்ற 
கையால்‌...” என்றான்‌. “ஆம்‌, பசி!” என்றேன்‌. 


அவன்‌ திரும்பிப்‌ பார்த்துவிட்டு “பசிதான்‌!” என்றான்‌. 
“வைஸ்வாநரன்‌! இப்புவியை ஆளும்‌ மெய்யான 
தெய்வம்‌! இங்கு அறம்‌, நெறி, அளி, அறிவு 
அனைத்தையும்‌ ஆள்பவன்‌” என்று நான்‌ சொன்னேன்‌. 
அவன்‌ மீண்டும்‌ திரும்பிப்‌ பார்த்துவிட்டு “ஆனால்‌ இதில்‌ 
வியப்பதற்கேதுமில்லை. அனைத்து இல்லங்களிலும்‌ 
முதியவர்கள்‌ இப்பமத்தான்‌ இருக்கிறார்கள்‌” என்றான்‌. 
“அன்னத்திற்கு மேல்‌ அனைத்தும்‌ சூட்டப்படுகின்றன. 
காலத்தின்‌ போக்கில்‌ அன்னத்திலிருந்து அனைத்தும்‌ 
உதிர்ந்துவிடுகின்றன. அன்னம்‌ அன்னத்தை மட்டுமே 
அறியும்‌” என்று நான்‌ சொன்னேன்‌. 


[1௨26] உண்டாட்டு தொடர்ந்து நடந்துகொண்டிருந்தது. 
நான்‌ கங்கைமணல்மேட்டை நோக்கி நடந்தேன்‌. சுரேசர்‌ 
என்னை அருகழைத்து “மகாவியாசர்‌ இங்கு வருகிறார்‌” 
என்றார்‌. அப்போதுதான்‌ அவரை நான்‌ 
நினைவுகூர்ந்தேன்‌. “அவர்‌ நீர்ப்பலி நோக்க 
வரவில்லையே?” என்றேன்‌. “ஆம்‌, அவர்‌ 
மங்கலப்பணியில்‌ இருப்பதனாலும்‌ துறவு 
பூண்டிருப்பதனாலும்‌ நீர்க்கடன்‌ போன்றவற்றில்‌ 
ஈடுபடுவதில்லை. ஆனால்‌ தன்‌ மைந்தரையும்‌ 


குடியினரையும்‌ பார்க்க விழைந்தார்‌. ஆகவே இங்கு 
கொண்டுவந்து கொண்டிருக்கிறார்கள்‌” என்றார்‌ சுரேசர்‌. 


“இங்குள உளநிலை அவரை மகிழ்விக்குமா என்று 
தெரியவில்லை” என்று நான்‌ சொன்னேன்‌. “இன்று இங்கு 
பிதாமகர்‌ என்று இருப்பவர்‌ அவரே. அரசரும்‌ அவர்‌ 
மைந்தர்கள்‌ அனைவரும்‌ அவரிடம்‌ நீடுவாழும்‌ சொல்‌ 
பெற்றால்‌ இந்தச்‌ சடங்கு இங்கு நிறைவுறும்‌” என்று சுரேசர்‌ 
சொன்னார்‌. “அவர்‌ வந்தது இறையாணை என்றே 
தோன்றுகிறது. இனி இங்கல்லாது எங்கும்‌ அவர்‌ 
எவரையும்‌ சந்திக்க இயலாது.” 


“உணவுண்டு அனைவரும்‌ ஒருங்கு கூடட்டும்‌. 
கங்கைக்கரையில்‌ உணவால்‌ எச்சில்படாத 
பரப்பொன்றிருக்கிறது. அனைவரையும்‌ அங்கு செல்லச்‌ 
சொல்வோம்‌” என்று நான்‌ சொன்னேன்‌. “ஆம்‌, அதுவே 
உகந்தது” என்றபின்‌ சுரேசர்‌ ஏவலரை அழைத்து 
அம்மணற்பரப்பில்‌ இருக்கும்‌ அனைத்து கற்களையும்‌ 
முட்களையும்‌ விலக்கி தூய்மைப்படுத்தும்படி 
ணையிட்டார்‌. உண்டாட்டு 

கழ்ந்துகொண்டிருக்கையிலேயே வீரர்கள்‌ அப்பகுதியை 

சீரமைத்தனர்‌. 


அதற்குள்‌ இரவு எழத்தொடங்கிவிட்டது. அன்று 
கருநிலவுநாள்‌. கரிய வானில்‌ விண்மீன்கள்‌ 
தோன்றத்தொடங்கின. கங்கையின்‌ நீர்ப்பரப்பு 
விண்ணின்‌ மெல்லிய ஒளியை ஏற்று கருமையாக 
கொப்பளித்தது. அலைகளில்‌ இருந்து எழுந்த ஒளி 
நீருக்கு மேல்‌ காற்றுப்‌ பரப்பையும்‌ ததும்ப வைத்தது. 
நுண்ணிய சிற்றுயிர்கள்‌ நீர்ப்பரப்பின்மேல்‌ சுழன்று 
பறந்தன. கங்கையை பார்த்தபடி நின்றபோது அது 
ஒழுக்கொழிந்து நிலைகொண்டுவிட்டதுபோல 
தோன்றியது. 


உண்டாட்டு முடிவை அறிவிக்கும்‌ விதமாக கொம்பொலி 
எழுந்தது. நிமித்திகர்‌ ஒருவர்‌ உண்டு முடித்தவர்‌ 
அனைவரும்‌ பெருங்களத்தில்‌ கூடவேண்டும்‌ என்றும்‌ 
அங்கு வியாச மாமுனிவர்‌ வந்து அனைவருக்கும்‌ 
வாழ்த்துரைக்கப்‌ போகிறார்‌ என்றும்‌ கூறினார்‌. 
“சொல்நிறைவு கொண்ட முனிவரான குருகுலத்தின்‌ 
பிதாமகரிடம்‌ சொல்பெற்று மீளும்‌ நற்பேறு இங்கு 
அமைந்துள்ளது. இறையருள்‌ கூடுக! ஆம்‌, அவ்வாறே 
ஆகுக!” என்று அவர்‌ அறிவித்தார்‌. 


ஆனால்‌ எவரிடமும்‌ அவ்வறிவிப்பு உளஎழுச்சி எதையும்‌ 


உருவாக்கவில்லை. எவரும்‌ ஆவல்கூட 
கொள்ளவில்லை. அவர்கள்‌ வியாசரை ஒரு 
தொல்கதைமானுடர்‌ என்றே அறிந்திருந்தார்கள்‌. 
உண்மையில்‌ அவர்‌ முதியவர்‌ என்பதே பலர்‌ உள்ளத்தில்‌ 
பதியவில்லை. வசிட்டர்‌, விஸ்வாமித்ரர்போல அவரும்‌ 
வழிவழியென தொடரும்‌ முனிவர்‌ நிரையில்‌ 
இன்றிருக்கும்‌ ஒருவர்‌ என அவர்கள்‌ 
எண்ணியிருக்கலாம்‌. 


ஒவ்வொருவராக எழுந்து மணற்பரப்பை நோக்கி சென்று 
அமரத்தொடங்கினர்‌. அனைவரும்‌ தோளோடு தோள்‌ 
முட்டும்‌ அளவுக்கு நெருங்கி அமர்ந்திருந்தாலும்‌ 
ஒவ்வொருவரும்‌ தனித்தனியாகவே அமர்ந்திருந்தார்கள்‌ 
என்று தோன்றியது. அவர்கள்‌ ஒருவருக்கொருவர்‌ 
பேசிக்கொள்ளவில்லை. ஒருவர்‌ இன்னொருவருக்கு 
இடம்‌ காட்டவோ, அமர்க என்று இன்முகம்‌ காட்டவோ, 
முகமன்‌ உரைக்கவோ இல்லை. முடுக்கப்பட்ட 
பாவைகளென அமைந்திருந்தன அவர்களின்‌ 
அசைவுகள்‌. உணவுண்கையில்‌ அவர்களிடமிருந்த 
உயிர்த்தன்மை மறைந்து மீண்டும்‌ நிழலுருக்களாக 
மாறிவிட்டிருந்தனர்‌. 


சுரேசர்‌ ஆணையிட விளக்குகளைப்‌ பொருத்தி 
அப்பகுதியெங்கும்‌ வைத்தனர்‌. கங்கைக்காற்றில்‌ அவை 
அணையாமலிருக்க தொன்னைகளால்‌ 
அணைவைத்தனர்‌. கங்கைவிளிம்பினூடாக நான்‌ 
செல்கையில்‌ அக்கோணத்தில்‌ சுடர்களே தெரியவில்லை. 
செவ்வொளியில்‌ முகங்களும்‌ தோள்களும்‌ மட்டும்‌ 
தெரிந்தன. 


யுதிஷ்டிரனும்‌ நகுலனும்‌ சகதேவனும்‌ சென்று மணல்மேல்‌ 
அமர்ந்தனர்‌. பீமனும்‌ அர்ஜுனனும்‌ வந்தனர்‌. அர்ஜுனன்‌ 
அங்கு வந்து ஒருகணம்‌ நோக்கியபின்‌ விலகி 
சென்றுவிட்டார்‌. குந்தியும்‌ விதுரரும்‌ வந்து அமர்ந்தனர்‌. 
திருதராஷ்டிரர்‌ உண்டு முடித்த நிறைவுடன்‌ சற்றே உடல்‌ 
தளர்ந்திருந்தார்‌. காந்தாரியிடம்‌ மெல்லிய குரலில்‌ ஏதோ 
சொல்லிக்கொண்டிருந்தார்‌. அவர்‌ துயில்கொள்ள 
விரும்புகிறார்‌ என்பது தெரிந்தது. 


சற்று அப்பால்‌ கொம்பொலி கேட்டது. வியாசர்‌ 
அவருடைய மெலிந்த சிறு கால்களால்‌ மணலை மிதித்து 
சுண்டுப்புழுபோல மெல்லிய தாவல்களாக நடந்து 
வந்தார்‌. அவருடைய மாணவர்கள்‌ சிலர்‌ உடன்‌ வந்தனர்‌. 
சம்வகையும்‌ யுயுத்ஸுவும்‌ எதிர்கொண்டு சென்று அவரை 
அழைத்துவந்தனர்‌. வியாசர்‌ வந்ததும்‌ அங்கிருந்த 


அனைவரும்‌ எழுந்து நின்று தலைவணங்கி “மூதாதை 
வாழ்க! வெல்க குருகுலம்‌! வெல்க அழியாச்‌ சொல்‌!” 
என்று அவரை வாழ்த்தினர்‌. ஆனால்‌ அவ்வாழ்த்தே ஒரு 
முறைமைச்சொல்‌ என உணர்ச்சியேதும்‌ இன்றி ஒலித்தது. 
யுதிஷ்டிரன்‌ அவருடைய மேலாடையைக்‌ கலைத்த 
காற்றை நோக்கி முகம்‌ சுளித்தார்‌. 


மணலை நீவி தர்ப்பைப்புல்‌ பாய்‌ விரிக்கப்பட்ட பீடத்தில்‌ 
வியாசரை வரவேற்று கொண்டுசென்று அமரவைத்தனர்‌. 
சம்வகையும்‌ யுயுத்ஸுவும்‌ அவரை கால்‌ தொட்டு வணங்க 
அவர்‌ மிக மெல்லிய குரலில்‌ வாழ்த்துரைத்தார்‌. 
யுதிஷ்டிரனும்‌ நகுலனும்‌ சகதேவனும்‌ வாழ்த்து பெற்றனர்‌. 
ஒவ்வொருவருக்கும்‌ அவர்‌ எந்த உணர்ச்சியும்‌ இல்லாமல்‌ 
ஒரே போன்ற அசைவுகளால்‌ வாழ்த்து கூறினார்‌. 
மெய்யாகவே அவர்‌ அவர்களை உணர்கிறாரா என்ற 
ஐயம்‌ எனக்கு ஏற்பட்டது. 


பீமன்‌ வாழ்த்து பெற்றபின்‌ வியாசரின்‌ அருகிலேயே 
நின்றிருந்தார்‌. என்னிடம்‌ முதிய காவலர்‌ “பிதாமகரின்‌ 
அருகே நின்றிருக்கிறார்‌ பீமசேனன்‌. அது நன்றல்ல, 
விலகச்‌ சொல்லுங்கள்‌” என்றார்‌. “ஏன்‌?” என்று நான்‌ 
கேட்டேன்‌. “அவர்‌ மைந்தர்‌ நூற்றுவரைக்‌ கொன்ற 
மைந்தர்‌ அல்லவா அவர்‌?” என்றார்‌. நான்‌ ”தந்தை அவர்‌ 
கையால்‌ உணவுண்டார்‌” என்றேன்‌. “ஆம்‌, ஆனால்‌ அது 
பசி” என்று அவர்‌ சொன்னார்‌. “இது பிறிதொன்று... 
நாமறியாதது” என்று நான்‌ சொன்னேன்‌. 


யுயுத்ஸு சுரேசரிடம்‌ அர்ஜுனன்‌ எங்கே என்று கேட்பதை 
நான்‌ வாயசைவாக பார்த்தேன்‌. நான்‌ அருகே சென்று 
“அவர்‌ விலகிச்சென்றுவிட்டார்‌” என்றேன்‌. “எங்கு 
சென்றான்‌? அழைத்து வாருங்கள்‌” என்று யுதிஷ்டிரன்‌ 
சொன்னார்‌. “பிதாமகரின்‌ வாழ்த்துக்களைப்‌ பெறாமல்‌ 
எங்கே சென்றான்‌, அறிவிலி?” நான்‌ திரும்பி 
அர்ஜுனனை தேடிச்‌ செல்லப்‌ போனேன்‌. என்னை 
மறித்து “வேண்டாம்‌” என்று வியாசர்‌ சொன்னார்‌. “அவன்‌ 
இங்குதான்‌ இருப்பான்‌” என்று யுதிஷ்டிரன்‌ சொன்னார்‌. 


வியாசரின்‌ முகத்தில்‌ எவ்வுணர்ச்சியும்‌ இல்லை. “ஐவரும்‌ 
இணைந்து அமரவேண்டியதில்லை. அரிய பயணம்‌ 
ஒன்றுக்கு நீங்கள்‌ ஐவரும்‌ ஒன்றிணைந்தால்‌ போதும்‌” 
என்று அவர்‌ கூறினார்‌. அவர்‌ உணர்வது என்ன 
என்பதை புரிந்துகொள்ளமுடியாமல்‌ பாண்டவர்கள்‌ 
ஒருவரை ஒருவர்‌ பார்த்துக்கொண்டார்கள்‌. 


குடிகள்‌ அனைவரும்‌ வரிசையாக வந்து அவரிடம்‌ கால்‌ 


தொட்டு வணங்கி வாழ்த்து பெற்றுச்‌ சென்றனர்‌. 
இளமைந்தரைக்‌ கொண்டுவந்து அவரை 
வணங்கச்செய்தனர்‌. அவர்‌ கைகளைத்‌ தூக்கி 
அவர்களின்‌ தலையில்‌ வைத்து 
வாழ்த்திக்கொண்டிருந்தார்‌. ஊன்சிலை, 
மானுடத்தெய்வம்‌. சொற்கள்‌ இவ்வண்ணம்‌ மானுடரை 
நெடுந்தொலைவுக்கு கொண்டுசெல்லமுடியுமா என்ன? 


அனைவரும்‌ சென்று அமர்ந்தபோது அதுவரை 
மெழுகென உயிரின்மை கொண்டிருருந்த அவருடைய 
முகத்தில்‌ மெல்லிய புன்னகை ஒன்று எழுந்தது. 
எதையோ எண்ணிக்கொள்பவர்போல. முதியவர்‌ 
அப்போது சிறுகுழவியென ஆனார்‌. “நான்‌ இங்கு நிகழ்ந்த 
போர்வெற்றியைக்‌ குறித்து ஒரு காவியம்‌ 
எழுதியிருக்கிறேன்‌. குடிமரபுகளில்‌ தொடங்கி 
இப்போர்வெற்றி வரை வந்து நிறையும்‌ பெருங்காவியம்‌ 
அது. இங்கு நிகழ்ந்ததென்ன என்று வரும்‌ 
தலைமுறைகள்‌ அறியவேண்டும்‌. பெற்றதும்‌ இழந்ததும்‌ 
பதிவென்று இருக்கவேண்டும்‌.” 


ஆனால்‌ எவரிடமும்‌ எந்த ஆர்வமும்‌ வெளிப்படவில்லை. 
“நான்‌ ஒவ்வொன்றையும்‌ எழுதிக்கொண்டே இருந்தேன்‌. 
என்‌ கண்ணெதிரே நிகழும்‌ ஒன்றை எதிர்காலத்தில்‌ 
நின்று நோக்கிக்கொண்டிருந்தேன்‌” என்று வியாசர்‌ 
சொன்னார்‌. 


“கேட்ட கதைகளிலிருந்தும்‌ உய்த்தறிந்ததில்‌ இருந்தும்‌ 
தெய்வங்கள்‌ அளித்ததிலிருந்தும்‌ அழியாப்‌ 
பெருநூல்களிலிருந்தும்‌ நான்‌ எடுத்துக்‌ கோத்து இதை 
க்கினேன்‌. இங்கு சில பகுதிகளை படிக்கலாம்‌ என்று 
னைக்கிறேன்‌” என்றார்‌. “எங்கள்‌ நல்லூழ்‌, பிதாமகரே” 
என்று யுதிஷ்டிரன்‌ கூறினார்‌. கூட்டமே மெல்ல 
பெருமூச்சுவிட்டதுபோல தோன்றியது. 


வியாசர்‌ கைகாட்ட அவருடைய மாணவர்‌ “ஜய” என்ற 
அப்பெருங்காப்பியத்தின்‌ முதல்‌ இரு பகுதிகளை 
படித்தார்‌. காசியபப்‌ பிரஜாபதியின்‌ குருதியில்‌ இருந்து 
பெருநாகங்கள்‌ பெற்றெடுத்த தேவர்கள்‌, அசுரர்கள்‌, 
மானுடர்களின்‌ குடிமரபைப்‌ பற்றி. அவை ஒன்றுடன்‌ 
ஒன்று ஊடியும்‌ முயங்கியும்‌ உருவாக்கிய ஆடலைப்பற்றி. 


சலிப்பூட்டும்‌ அந்தத்‌ தொல்கதையை 
கேட்டுக்கொண்டிருந்தேன்‌. இருள்‌ சூழ்ந்து அப்பகுதியே 
வானில்‌ மறைந்தது. அங்கே எரிந்த நெய்விளக்குகளின்‌ 
சிறுசுடர்களில்‌ முகங்கள்‌ அனல்துண்டுகள்போல 


சிவப்பாகத்‌ தெரிந்தன. அவை அனைத்திலும்‌ ஒரே 
உணர்வே திகழ்ந்தது, சலிப்பு. காலம்‌ உருவாக்கும்‌ 
அறுதியான உணர்வு ஒன்றே, அச்சலிப்பு. அதை 
அகற்றத்தான்‌ அத்தனை கதைகளும்‌ 
உருவாக்கப்படுகின்றனவா? 


அங்கிருந்து அகன்று சென்றுவிடவேண்டும்‌ என்று 
தோன்றியது. அக்காவியத்தின்‌ ஒரு வரியையேனும்‌ கேட்க 
நான்‌ விழையவில்லை. ஆனால்‌ என்‌ செவிகள்‌ அதை 
கேட்டுக்கொண்டிருந்தன. என்‌ உள்ளம்‌ அதை நோக்கி 
குவிந்திருந்தது. 


“இந்திரன்‌ முதலான தேவர்கள்‌ மெய்யறிந்தவரும்‌ 
படைப்புச்‌ செயலாற்றுபவரும்‌ இனியவருமான 
பிரம்மனின்‌ சொற்களைக்‌ கேட்டு அதை 
தலைமேற்கொண்டனர்‌. அவர்கள்‌ ஒன்றாக 
அழிப்பவரும்‌, பாற்கடலில்‌ துயில்பவருமாகிய 
விஷ்ணுவை நாடிச்‌ சென்றார்கள்‌. ஆழியும்‌ சங்கும்‌ 
ஏந்தியவரும்‌, கதைப்படை கொண்டவரும்‌, மஞ்சளாடை 
அணிந்த கரியமேனியரும்‌, தாமரை மலரென உந்தி 
சுழித்தவரும்‌, அசுரர்களை அழிப்பவரும்‌, விரிந்து 
அகன்ற விழிகளை உடையவரும்‌, பிரம்மனுக்கு 
தந்தையும்‌, தேவர்களுக்கு அரசனும்‌, அளவிலா 
ஆற்றல்கொண்டவரும்‌, ஸ்ரீவத்ஸம்‌ என்னும்‌ மணிமார்பு 
உடையவரும்‌, ஐம்புலன்களை ஆள்பவரும்‌, 
முனிவர்களால்‌ வணங்கப்படுபவருமான பரமபுருஷரை 
வணங்கினர்‌. “புவியை தாய்மைசெய்ய தாங்கள்‌ 
மண்நிகழவேண்டும்‌, தலைவா?” என்று இந்திரன்‌ தொழுது 
வேண்டிக்கொண்டான்‌. தேவர்களும்‌ “ஆம்‌, 
அடிபணிகிறோம்‌' என்றார்கள்‌. கண்‌ மலர்ந்து 
புன்னகைத்த விண்ணவன்‌ “ஆம்‌, அவ்வாறே ஆகுக!” 
என்றார்‌.” 

[i/age]lவியாசரின்‌ மாணவர்‌ ஓலையிலிருந்து படித்துச்‌ 
சென்றார்‌. “எப்போதும்‌ எவ்வுயிர்க்கும்‌ நன்மையே 
செய்துகொண்டிருந்த பிரதீபன்‌ என்னும்‌ அரசன்‌ 
கங்கையின்‌ பிறப்பிடத்திற்குச்‌ சென்று அங்கே 
நெடுங்காலம்‌ தவமியற்றிக்கொண்டிருந்தான்‌. அந்த 
அரசமுனிவன்‌ வேதம்‌ உரைத்துக்கொண்டிருக்கையில்‌ 
அழகிய முகமும்‌ தேவதைக்குரிய எழிலுடலும்‌ கொண்ட 
பெண்ணுருவை அடைந்த கங்காதேவி நீரிலிருந்து 
கரையேறி அவனுடைய வலத்தொடைமேல்‌ 
வந்தமர்ந்தாள்‌.” 


“தந்தையே!” என்று கரடு தட்டிய குரலில்‌ அழைத்தபடி 
முன்னால்‌ சரிந்த திருதராஷ்டிரர்‌ “எனக்குப்‌ 
புரியவில்லை, தந்தையே. என்‌ அறிவின்மையை நீங்கள்‌ 
பொறுத்தருள வேண்டும்‌. நான்‌ கல்லாதவன்‌. அகமும்‌ 
இருண்டவன்‌. இந்தப்‌ பேரழிவின்‌ கதையை தாங்கள்‌ ஏன்‌ 
எழுதவேண்டும்‌? உங்கள்‌ குருதியில்‌ பிறந்த குழந்தைகள்‌ 
விழைவு-பகை-வஞ்சங்களால்‌ பூசலிட்டு அழிந்ததை 
எழுதுவதில்‌ உங்களுக்கு என்ன பெருமை?” என்றார்‌. 


அத்தனைபேர்‌ உள்ளத்திலும்‌ எழுந்த வினா அது 
என்பதை, முகங்களில்‌ தெரிந்த உயிரசைவிலிருந்து நான்‌ 
அறிந்தேன்‌. வியாசர்‌ பெருமூச்சுவிட்டார்‌. “இந்தக்‌ 
கேள்வியைத்தான்‌ நான்‌ என்னிடம்‌ கடந்த பல 
மாதங்களாக மீண்டும்‌ மீண்டும்‌ 
கேட்டுக்கொண்டிருந்தேன்‌. என்‌ மனம்‌ 
கொந்தளித்துக்கொண்டிருந்தது. என்னால்‌ எங்கும்‌ 
அமரமுடியவில்லை. எங்கும்‌ மக்கள்‌ இந்தப்‌ போரைப்‌ 
பற்றியே பேசுவதை கண்டேன்‌. சூதர்கள்‌ பாடல்‌ முழுக்க 
இப்போர்‌ பரவி வளர்வதை அறிந்தேன்‌. நாம்‌ 
விரும்பினாலும்‌ விரும்பாவிட்டாலும்‌ இந்தப்‌ போர்‌ 
மானுடகுலத்தின்‌ நினைவில்‌ என்றென்றும்‌ இருக்கத்தான்‌ 
போகிறது. ஏன்‌? இந்தப்‌ போர்‌ ஒவ்வொரு மானுடர்‌ 
மனத்திலும்‌ நிகழும்‌ போர்‌ அல்லவா?” 


வியாசர்‌ பெருமூச்சுடன்‌ சிறிது நேரம்‌ அமைதியாக 
இருந்தார்‌. பிறகு தொடர்ந்தார்‌. “கங்கையை நோக்குக! 
பெருங்காப்பியம்‌ என்பது கங்கைபோல. அது 
இமையமலைமுடிகளில்‌ ஏன்‌ உருவாகிறது? அங்கே 
காலமில்லாது உறைந்த வெண்பனி அடுக்குகளில்‌ 


எங்கோ ஒரு சிறு நிலைகுலைவு உருவாகிறது. ஒரு 
விரிசல்‌ எழுகிறது. உடைவு என ஆகி சரிவென விழுந்து 
ஊற்றென உருகி வழிகிறது. துணையாறுகளும்‌ 
சிற்றாறுகளும்‌ பல்லாயிரம்‌ ஓடைகளும்‌ கலந்து 
பெரும்பெருக்காக மாறி கடலில்‌ கலக்கிறது. கடலை 
மலை அறியும்‌ வழி அது. கடல்‌ மலையை 
பெற்றுக்கொள்வதும்‌ கூட.” 


வியாசர்‌ தனக்குள்‌ உலவத்‌ தொடங்கிவிட்மருந்தார்‌. “நான்‌ 
கங்கோத்ரியின்‌ முதல்‌ ஊற்று. பெயரில்லாத பல்லாயிரம்‌ 
சூதர்கள்‌ மழையின்‌ துளிகள்‌. இந்தக்‌ காவியம்‌ தன்‌ 
பாதையை தானே கண்டடைந்தபடி முன்னகர்கிறது. 
அதை ஒருபோது வியப்புடனும்‌, மறுபோது 
எக்களிப்புடனும்‌, பிறிதொருபோது செயலற்ற 
வெறுமையுடனும்‌ நான்‌ பார்த்து நிற்கிறேன்‌. கங்கை மீது 
காற்று பரவும்போது தோன்றும்‌, அனைத்துமறிந்த கை 
ஒன்று நீர்ச்சுவடி மீது எழுதிச்‌ செல்வதாக. புரியாத 
மொழியாலான எழுத்துக்களின்‌ அலைவரிகள்‌. 
மறுகணம்‌ தோன்றும்‌, காவியம்‌ கங்கைபோல என்றும்‌ 
மாறாத பொருளாழத்துடன்‌ அப்படியே 
ஓடிக்கொண்டிருப்பதாக. அதன்‌ மீது காலத்தின்‌ விரல்கள்‌ 
புதுப்புதுக்‌ கற்பனைகளை கணம்தோறும்‌ 
எழுதிக்கொண்டிருக்கின்றன. நீர்மேல்‌ எழுத்து. ஆம்‌, 
நீர்மேல்‌ எழுத்து!” 


“ஆனால்‌ நீர்‌ அறியும்‌ தன்‌ மீது எழுதப்பட்ட 
அனைத்தையும்‌. நீரின்‌ பெருவெளி அறியும்‌ சொற்களின்‌ 
முடிவிலியை.” வியாசர்‌ மீண்டும்‌ தன்‌ மெளனத்திற்கு 
திரும்பினார்‌. யுதிஷ்டிரன்‌ அந்தச்‌ சொல்லின்மையில்‌ 
ஊளடுருவி எழுந்து “பிதாமகரே, தங்கள்‌ காவியத்தில்‌ அறம்‌ 
மறம்‌ என்னும்‌ பாகுபாட்டுக்கு என்ன அளவையை 
கொண்டுள்ளீர்கள்‌?” என்றார்‌. வியாசர்‌ சற்று எரிச்சல்‌ 
அடைந்தவர்போல ஒரு கணம்‌ தயங்கி “மானுடரின்‌ 
வாழ்வறிவைத்தான்‌” என்றார்‌. 


“என்ன அறமும்‌ மறமும்‌!” என்று திருதராஷ்டிரர்‌ 
தலையை அசைத்தார்‌. “வெல்பவன்‌ அறத்தோன்‌, 
தோற்றவன்‌ மறத்தோன்‌. இதுதான்‌ என்றும்‌ உலகநெறி. 
இதுமட்டும்தான்‌.” சலிப்புடன்‌ கையசைத்து “அத்தனை 
எளிதல்ல, மைந்தா” என்றார்‌ வியாசர்‌. திருதராஷ்டிரர்‌ 
“போதும்‌, தந்தையே. சொற்களால்‌ என்‌ செவி 
நிறைந்துவிட்டது. என்‌ மைந்தன்‌ தொடை உடைந்து 
கிடந்தான்‌... என்‌ மைந்தர்கள்‌ களம்பட்டனர்‌. அது ஒன்றே 
மெய்‌. நான்‌ எத்தனை தவம்‌ செய்தாலும்‌, எத்தனை 
முதிர்ந்து ஒடுங்கினாலும்‌ துளியும்‌ குன்றாத மெய்‌ அது” 


என்று கூவினார்‌. 


பீமன்‌ உடலில்‌ ஓர்‌ அசைவு எழுந்தது. யுதிஷ்டிரனின்‌ 
கண்கள்‌ அவரை தொட்டு மீண்டன. அவற்றில்‌ குற்றம்‌ 
சாட்டும்‌ பாவனை இருந்தது. பீமன்‌ உரக்க “ஆம்‌, 
தந்தையே! நான்தான்‌ உமது மகனை கொன்றவன்‌. 
தீச்சொல்லிடுக என்னை!” என்றார்‌. திருதராஷ்டிரர்‌ 
வாழ்த்துவதுபோல வலக்கையை தாக்கி காட்டினார்‌. 


“நான்‌ அறத்தின்‌ முடிவிலா வழிச்சிக்கல்களையே 
இக்காவியத்தில்‌ பேசுகிறேன்‌” என்றார்‌ வியாசர்‌. அப்பால்‌ 
நின்ற அர்ஜுனன்‌. “அறமா? இங்கு நடந்தது ஒரு 
தற்கொலை! ஆணவத்தாலும்‌ பொறாமையாலும்‌ ஒரு 
குலம்‌ தன்னைத்தானே கொன்றுகொண்டது. பிணத்துக்கு 
அணி செய்ய முயலவேண்டாம்‌, பிதாமகரே” என்றார்‌. 


வியாசர்‌ அதை கேளாதவர்போல “எனது காவியம்‌ 
வெற்றியை பாடுகிறது என்பது உண்மை. அதற்குப்‌ 
பின்னால்‌ உள்ள தோல்விகளையும்‌, சரிவுகளையும்‌ 
சொல்கிறது. தோல்விக்குப்‌ பின்னால்‌ உள்ள 
பெருமைகளை பாடுகிறது. அன்புக்குள்‌ வாழும்‌ 
வெறுப்பையும்‌, வஞ்சத்தின்‌ ஊற்றுமுனையாகிய 
அன்பையும்‌ சொல்கிறது. ஆக்கமும்‌ அழிவும்‌ 
கூடிமுயங்கும்‌ வாழ்வையே என்‌ காவியம்‌ கூறுகிறது. 
மானுட வாழ்வு எனும்‌, ஒரு போதும்‌ புரிந்து கொள்ள 
முடியாத பெருக்கைப்‌ பற்றியே நான்‌ எழுதியுள்ளேன்‌. 
அந்தப்‌ பெருக்கை வழிநடத்துவது விண்பேரறம்‌. 
அப்பேரறத்தின்‌ காட்சி இங்குள்ள வாழ்வின்‌ ஒவ்வொரு 
துளியிலும்‌ தெரியக்கூடும்‌. என்‌ காவியம்‌ காட்டுவது 
அதையே” என்றார்‌. 


“இனி என்ன பயன்‌ அதனால்‌?” என்றார்‌ அர்ஜுனன்‌. 
“கைம்பெண்களுக்கும்‌ தந்தையில்லா மைந்தருக்கும்‌ 
எவருமில்லா பெற்றோர்களுக்கும்‌ உங்கள்‌ அறம்‌ என்ன 
வழிகாட்டப்‌ போகிறது?” வியாசர்‌ “முடிந்தது குருக்ஷேத்ரப்‌ 
போர்‌ மட்டுமே. அறத்துக்கும்‌ மறத்திற்குமான போர்‌ 
ஒருபோதும்‌ முடிவுறுவதில்லை. நாம்‌ கற்றதை நம்‌ 
வழித்தோன்றல்களுக்கு பயன்படும்படி நாம்‌ அளிக்க 
வேண்டாமா?” என்றார்‌. 


அர்ஜுனன்‌ சிரித்தார்‌. “பிதாமகரே, இந்த வயதிலும்‌ 
தாங்கள்‌ நம்பிக்கையுடன்‌ இருப்பது வியப்பு தருகிறது. 
நான்‌ அறிந்த மெய்மை ஒன்றே ஒன்றுதான்‌. மனிதவாழ்வு 
என்பது ஒரு பெரும்‌ சரிவு. இழந்துகொண்டே 
இருப்பதுதான்‌ வாழ்க்கை. அடையும்‌ ஒவ்வொன்றிற்கும்‌ 


நன்று” என்றான்‌ இளநாகன்‌. வறண்டநிலத்து 
வணிகர்கள்‌ மலையடிவாரம்‌ வரை வந்து 
திரும்பிக்கொள்ள அங்கிருந்து அவன்‌ 
மலைவணிகர்குழு ஒன்றுடன்‌ காடுகளுக்குள்‌ 
நுழைந்தான்‌. காட்டை வகுந்து சென்ற பாதைகளில்‌ 
நடந்து மரங்களுக்குள்‌ புதைந்து பதுங்கியிருந்த 
சின்னஞ்சிறு வேடர்குடிகளை அடைந்தான்‌. அவர்களிடம்‌ 
ஃபாங்கமும்‌, மஹுவாவும்‌, மூலிகைகளும்‌, புலிப்பல்லும்‌, 
தோல்களும்‌ வாங்கிக்கொண்டார்கள்‌. 


நீள்தாடியும்‌ பயணத்தால்‌ மெலிந்து கருகிய உடலுமாக 
அவன்‌ வம்சதாராவின்‌ கரையில்‌ அருணரைச்‌ 
சந்தித்தான்‌. அவர்‌ படகில்‌ அமர்ந்து யாழை தன்‌ மடியில்‌ 
வைத்திருந்தார்‌. அவன்‌ அருகே சென்று “வடபுலச்‌ சூதரே, 
அஸ்தினபுரியின்‌ கதையைப்‌ பாடுங்கள்‌” என்றான்‌. 
“யாழ்‌ வீணே பாடாது இளைஞரே” என்றார்‌ அவர்‌. “நீர்‌ 
தமிழ்நிலத்தார்‌ என உய்த்தறிகிறேன்‌.” இளநாகன்‌ தன்‌ 
ஊரையும்‌ குலத்தையும்‌ சொல்லி “நான்‌ உங்கள்‌ 
குலத்தைப்பற்றி தமிழில்‌ ஒரு பாடலைப்‌ பாடுகிறேன்‌. 
அதைப்பயின்றுகொள்ளும்‌, நீர்‌ திருவிடத்தைக்‌ கடந்தால்‌ 
அப்பாடலே உம்மை ஆற்றுப்படுத்தும்‌” என்றான்‌. 
மகிழ்ந்து போன அருணர்‌ “பாடுக பாணரே” என்றார்‌. 


இளநாகன்‌ பாடியபாடலுக்கு நிகராக அவர்‌ 
அஸ்தினபுரியின்‌ கதையைச்‌ சொன்னார்‌. “அகத்தில்‌ 
பேராற்றல்கொண்டவர்கள்‌ பெரிய இலக்குகள்‌ 
கொண்டிருக்கவேண்டும்‌ பாணரே. இல்லையேல்‌ அந்த 
வெற்றிடத்தை முழுக்க பெரும்‌ பகைமை வந்து 
நிரப்பிக்கொள்ளும்‌. மானுடனின்‌ ஆன்மாவின்‌ 
இறுதித்துளியையும்‌ நெய்யாக்கி நின்றெரிவது பகைமை. 
பகைமையையும்‌ வஞ்சத்தையும்‌ கொண்டே ஊழ்‌ தன்‌ 
அனைத்து ஆடல்களையும்‌ நிகழ்த்துகிறது.” இளநாகன்‌ 
தன்‌ தலையை கைகளில்‌ ஏந்தி நெடுநேரம்‌ 
அமர்ந்திருந்தபின்‌ எழுந்து பெருமூச்சுவிட்டான்‌. 


எட்டுநாட்கள்‌ வம்சதாரா வழியாகவே அவர்கள்‌ வந்தனர்‌. 
வம்சதாராவின்‌ கரைகளில்‌ இருந்த எல்லா துறைகளில்‌ 
இருந்தும்‌ கயிறுதான்‌ படகுகளில்‌ ஏறிக்கொண்டிருந்தது. 
தேங்காய்நார்‌ கயிறு அல்ல அது என்று இளநாகன்‌ 
கண்டான்‌. கயிறு பளிங்குவெண்மையுடன்‌ இருந்தது. 
“கற்றாழைநாரை கைகளால்‌ சீவி எடுத்து நீரில்‌ கழுவி 
உலரச்செய்து இந்தக்‌ கயிற்றைச்‌ செய்கிறார்கள்‌. 
உப்புநீரிலும்‌ மட்காதிருக்கும்‌ வல்லமைகொண்டது இது. 
பீதர்கள்‌ இந்த நாரை வாங்க கலிங்கபுரிக்கே 
வந்துகொண்டிருந்தனர்‌. இப்போது பீதர்கள்‌ 


நாம்‌ ஆயிரம்‌ மடங்கு விலை தருகிறோம்‌. நாம்‌ தரும்‌ 
ஒவ்வொன்றுக்கும்‌ இளமையில்‌ ஆயிரம்‌ பங்கு எடை. 
நாமோ இளமையைத்‌ தந்து பட்டறிவுகளை 
பெற்றுக்கொள்கிறோம்‌. காலம்‌ முடுகி அணையத்‌ 
தொடங்குகையில்‌, தொலைவில்‌, கனவுவெளியென 
இளமை ஒளிபெற்று விரிந்து கிடக்கிறது. ஏக்கம்‌ மிகுந்த 
கண்ணீருடன்‌ இந்தக்‌ கரையில்‌ நின்றபடி நாம்‌ 
புண்களையும்‌, உதவாத நாணயங்களையும்‌ எண்ணிக்‌ 
கொண்டிருக்கிறோம்‌...” 


“பிதாமகரே” என்று யுதிஷ்டிரன்‌ தணிந்த, உறுதியான 
குரலில்‌ கூறினார்‌. “தாங்கள்‌ காவியத்தை படியுங்கள்‌. என்‌ 
வழியாக பேரறம்‌ ஆடிய விளையாட்டு என்னவென்று 
கூறுங்கள்‌...” வியாசர்‌ பெருமூச்சுடன்‌ தொடரும்படி 
கைகாட்ட மாணவர்‌ படிக்கத்‌ தொடங்கினார்‌. சூழ்ந்திருந்த 
அனைவரும்‌ விழிகளில்‌ ஈரப்படலம்‌ தெரிய 
உணர்வுகளில்‌ முகத்தசைகள்‌ நெளிய அதை 
கேட்டுக்கொண்டிருந்தார்கள்‌. 


சொல்லொழுக்கின்‌ நடுவே மெல்லிய குரலில்‌ ஒரு 
முதுமகள்‌ “பிதாமகரே” என்றாள்‌. வியாசர்‌ “யார்‌?” 
என்றார்‌. “என்‌ மைந்தரை நான்‌ பார்க்கவியலுமா?” 
என்றாள்‌ அவள்‌. “அவர்கள்‌ விண்புகுந்துவிட்டனர்‌, 
மகளே” என்றார்‌ வியாசர்‌. அக்கணம்‌ ஒரு பெண்‌ எழுந்து 
ஓடிவந்து தன்‌ நெஞ்சில்‌ அறைந்துகொண்டு வீறிட்டாள்‌. 
“என்‌ குழந்தைகள்‌! அவர்களை நான்‌ பார்க்கவேண்டும்‌. 
நான்‌ இறந்த பிறகாவது அவர்களை பார்க்கவேண்டும்‌.” 
கதறியபடி அவள்‌ தரையில்‌ சரிந்தாள்‌. மார்பில்‌, 
வெறியுடன்‌ ஓங்கி அறைந்துகொண்டு கதறியமுதாள்‌. 


விரிந்த தலையுடன்‌ பெண்கள்‌ நாலாபக்கமிருந்தும்‌ 
எழுந்து வியாசரை நோக்கி ஓடிவந்தனர்‌. அவர்கள்‌ 
அலறினார்கள்‌. “என்‌ மைந்தரை காட்டுக, பிதாமகரே! 
உங்கள்‌ சொல்தவத்தால்‌ என்‌ மைந்தரை காட்டுக!” என்று 
அலறினார்கள்‌. வியாசர்‌ “என்ன சொல்கிறீர்கள்‌ என்று 
தெரிந்துதான்‌ சொல்கிறீர்களா?” என்றார்‌. முதிய பெண்‌ 
ஓடிவந்து வியாசரின்‌ காலில்‌ விழுந்தாள்‌. காதுகளும்‌ 
மார்புகளும்‌ நீண்டு தொங்கின. வெண்ணிறத்‌ தலைமயிர்‌ 
விரிந்து, சுருக்கம்‌ பரவிய வெற்று முதுகில்‌ ஈரமாக 
ஒட்டியிருந்தது. 


“மாமுனிவரே, ஒன்பது பிள்ளைகளையும்‌ பதினேழு 
பெயரர்களையும்‌ பறிகொடுத்த பெரும்பாவி நான்‌! என்‌ 
மைந்தரை காணமுடியும்‌ என்று சூதர்‌ சொன்னதை 
நம்பியே வந்தேன்‌. எவ்வண்ணமோ என்‌ குழந்தைகள்‌ 


மீண்டு வந்துவிடுவார்கள்‌ என்று நம்பினேன்‌. ஏதோ ஒரு 
மாயம்‌ நடக்கும்‌ என்று எண்ணியிருந்தேன்‌. தந்தையே, 
என்‌ கனவை வீணடுத்துவிடாதீர்கள்‌. என்னை 
கைவிட்டுவிடாதீர்கள்‌” என்று அவள்‌ கதறி அழுதாள்‌. 
“எங்கள்‌ குழந்தைகளை நாங்கள்‌ பார்க்கவேண்டும்‌, 
உத்தமரே!” என்று குரல்கள்‌ வீறிட்டன. அழுகைகளும்‌ 
புலம்பல்களும்‌ நான்கு திசைகளிலிருந்தும்‌ வந்து 
பெருகின. 


“நான்‌ என்ன செய்யமுடியும்‌? நான்‌ வெறும்‌ கவிஞன்‌, 
தாயே!” என்றார்‌ வியாசர்‌ தளர்ந்த குரலில்‌. “பிதாமகரே, நீர்‌ 
அறிவீர்‌. எங்கள்‌ குழந்தைகள்‌ எங்கே?” ஒரு பெண்‌ 
கூவினாள்‌. “அவர்கள்‌ வீரருக்குரிய விண்ணுலகில்‌ 
இருக்கிறார்கள்‌. வீரர்களுக்குரிய களியாட்டுகளுடன்‌, 
வீரர்களுக்குரிய பெருமைகளுடன்‌” என்றார்‌ வியாசர்‌. 
“நீங்கள்‌ எப்படி கண்டீர்கள்‌?” என்று அந்தப்‌ பெண்‌ 
கேட்டாள்‌. “நான்‌ கவிஞன்‌. சொற்களை பருவடிவு விட்டு 
ஊழ்கவடிவம்‌ கொள்ளவைக்கும்‌ பேறு பெற்றவன்‌. 
ஊழ்கவடிவாக அனைத்துலகங்களையும்‌ தொட்டு 
விரியும்‌ என்‌ அகம்‌. நான்‌ கண்டேன்‌, என்னை 
நம்புங்கள்‌.” 


“பிதாமகரே!” என்று ஒரு கிழவி அலறினாள்‌. “எங்கள்‌ 
குழந்தைகளை எங்களுக்கு காட்டுங்கள்‌. நீங்கள்‌ 
கூறுவது உண்மையென்றால்‌ காட்டுங்கள்‌! அறத்தின்‌ மீது 

ணை!” வியாசர்‌ அவளுக்கு மறுமொழி சொல்ல 

ரும்புவதற்குள்‌ “காட்டுங்கள்‌! காட்டுங்கள்‌!” என்று 
ஓலமிட்டது நதிக்கரை. “ஒரு கணம்‌ பிதாமகரே, கனிவு 
காட்டுங்கள்‌. ஒரு கணம்‌” ஒரு பெண்‌ கதறியழுதாள்‌. 
வியாசர்‌ மாறி மாறி பார்த்து பதைக்கும்‌ கைகளால்‌ ஏதோ 
சொல்ல முயல அவர்கள்‌ நெஞ்சில்‌ அறைந்து 
அலறிக்கூச்சலிட்டனர்‌. மணலில்‌ விழுந்து கைகளால்‌ 
அறைந்துகொண்டு அழுதனர்‌. 


கங்கையில்‌ ஒரு மீன்‌ துள்ளி விழுந்தது. அலைகள்‌ கரிய 
வளையங்களாக பரவின. வியாசர்‌ கைகளை தாக்கினார்‌. 
“சரி, காட்டுகிறேன்‌! அவர்களைப்‌ பார்ப்பது உங்களுக்கு 
உளஅமைதியைத்‌ தருமா? தங்கள்‌ புகழுலகில்‌ அவர்கள்‌ 
ஒளியுடன்‌ இருப்பதைக்‌ கண்டால்‌ உங்கள்‌ தீ 
அணையுமா?” என்றார்‌. “ஒரு கணம்‌ என்‌ குழந்தையை 
பார்த்தால்‌ போதும்‌, பிதாமகரே! வேறு எதுவும்‌ 
வேண்டாம்‌!” என்று ஒரு பெண்‌ கதறினாள்‌. 


நான்‌ குந்தியை பார்த்தேன்‌. அவர்‌ அங்கிருப்பதாகத்‌ 
தோன்றவில்லை. திரெளபதியும்‌ எங்கோ அந்த 


உணர்வலைகளுக்கு அப்பாலெனத்‌ திகழ்ந்தார்‌. 
பாண்டவர்களின்‌ முகங்களில்‌ உணர்வுகள்‌ 
கொந்தளித்தன. ஏக்கம்‌, துயர்‌, சீற்றம்‌ என. யுதிஷ்டிரன்‌ 
கைகளைக்‌ கூப்பி நின்றார்‌. 


வியாசர்‌ கங்கையை நோக்கி திரும்பினார்‌. அழுத்தமான 
குரலில்‌ அவர்‌ கூறிய சொற்களை நான்‌ 
உதடசைவுகளைக்கொண்டே உணர்ந்தேன்‌. “கங்கையே, நீ 
என்‌ மூதாதை. என்‌ சித்தம்‌ உன்‌ பெருக்கு. என்‌ சொற்தவம்‌ 
மெய்யானது எனில்‌ நீ என்‌ காவியமாகி விரிக! ஓம்‌, 
அவ்வாறே ஆகுக!” 


என்‌ உள்ளம்‌ கூர்கொண்டது. விழிகூர்ந்து கங்கையை 
பார்த்தேன்‌. கங்கைமீது நிலவொளிபோல ஒரு துலக்கம்‌ 
தோன்றியது. அது அலைகளாக விரிவடையத்‌ 
தொடங்கியது. மெல்ல ஒளி கூடியபடியே வந்தது. 
ஒளிபெற்ற படிகவெளியாக அது ஆயிற்று. நீரின்‌ 
பொன்னிற ஆழம்‌ தெரிந்தது. அங்கு நெடுந்தொலைவில்‌ 
நிலா ஒன்று சுடர்ந்தது. பளிங்கு மாளிகைகள்‌ நிரம்பிய 
பெருநகரம்‌ ஒன்று கனவுபோல தெரிந்தது. அது 
அஸ்தினபுரம்‌ என்பதை நான்‌ வியப்புடன்‌ அறிந்தேன்‌. 


தெருக்களில்‌ பொற்பல்லக்குகள்‌ நகர்ந்தன. புரவிகள்‌ 
வெண்ணிற முகில்கள்போல ஓடின. அங்கிருந்து 
பொன்னொளி சுடரும்‌ பாதை ஒன்று கிளம்பி மேலே 
வந்தது. அதன்‌ வழியாக மெதுவாக நடந்து ஒருவர்‌ 
வந்தார்‌. ஒளிசிதறும்‌ வைரமுடியும்‌, 
மணிக்குண்டலங்களும்‌ பொற்கவசமும்‌ அணிந்திருந்தார்‌. 
கையில்‌ பொற்கதாயுதம்‌. அது துரியோதனன்‌ என்பதை 
நான்‌ மார்பை அடைத்த வியப்புடன்‌ அறிந்தேன்‌. 


துரியோதனனின்‌ முகம்‌ பொலிவு நிரம்பியதாக இருந்தது. 
கண்களில்‌ மகிழ்ச்சி சுடர அவர்‌ நீர்‌ மீது எழுந்து நின்றார்‌. 
திருதராஷ்டிரர்‌ உரத்த குரலில்‌ “மகனே! துரியோதனா!” 
என்று வீறிட்டார்‌. மதயானையின்‌ பிளிறல்‌ போலிருந்தது 
அது. அவருக்கு எப்படி தெரிகிறது அந்தக்‌ காட்சி? 
இதெல்லாம்‌ என்‌ உளமயக்குதானா? காந்தாரி “மைந்தா! 
மைந்தா!” என்று கைகளை விரித்தார்‌. 


கவசகுண்டலங்கள்‌, செஞ்சூரியக்கதிர்கள்‌ என ஒளிவிட 
கர்ணன்‌ வந்து துரியோதனனின்‌ அருகே நின்றார்‌. 
துச்சாதனன்‌ புன்னகை தவழும்‌ இனிய முகத்துடன்‌ 
எழுந்தார்‌. சகுனியும்‌, துரோணரும்‌, பீஷ்மரும்‌ வந்தனர்‌. 
துர்முகனும்‌ துர்மதனும்‌ முகப்பில்‌ வர இளைய 
கெளரவர்கள்‌ வந்தனர்‌. லட்சுமணனும்‌ துருமசேனனும்‌ 


அழைத்துவர கெளரவ மைந்தர்கள்‌ வந்தனர்‌. 
சாரிசாரியாக அவர்கள்‌ வந்தபடியே இருந்தனர்‌. 


கையில்‌ பாசாயுதத்துடன்‌ உயர்ந்த கரிய உடலை மெல்ல 
ஆட்டியவனாக யானைக்குட்டிபோல கடோத்கஜன்‌ நடந்து 
வந்தான்‌. அவன்‌ மைந்தன்‌ பார்பாரிகன்‌ அருகே 
பிறிதொரு களிறு என நடந்துவந்தான்‌. அபிமன்யுவும்‌ 
பிரதிவிந்தியனும்‌, சுதசோமனும்‌, சதானீகனும்‌, 
சுருதகீர்த்தியும்‌, சுருதசேனனும்‌ வந்தனர்‌. நிர்மித்ரனும்‌ 
யெளதேயனும்‌ சர்வதனும்‌ அரவானும்‌ எழுந்து வந்தனர்‌. 
கூட்டம்‌ கூட்டமாக அலைகளில்‌ இருந்து பாவைகள்‌ என 
நெளிந்து நெளிந்து ஓருருவம்‌ ஆயிரமெனப்‌ பெருக 
அவர்கள்‌ வந்தபடியே இருந்தனர்‌. 


இமைத்தால்கூட அந்தக்‌ காட்சி நழுவிவிடும்‌ என்று 
பயந்தவன்போல பார்த்துக்கொண்டிருந்தேன்‌. அந்த 
முதுமகள்‌ திடீரென்று “மகனே!” என்று கூவியபடி நீரை 
நோக்கி ஓடினாள்‌. எங்கும்‌ வீறிட்ட அலறல்கள்‌ வெடித்துப்‌ 
பரவின. பெண்களும்‌ முதியவர்களும்‌ கூட்டம்‌ கூட்டமாக 
நீரை நோக்கி ஓடினர்‌. “நில்லுங்கள்‌! நில்லுங்கள்‌!” என்று 
வியாசர்‌ கூவினார்‌. கூட்டம்‌ கூட்டமாக பெண்கள்‌ நீரில்‌ 
விழுந்தனர்‌. கங்கை நீர்‌ ஆயிரம்‌ வாய்களைப்‌ பிளந்து 
அவர்களை விழுங்கியது. 


“அர்ஜுனா! நிறுத்து அவர்களை. அர்ஜுனா!” என்ற 
வியாசரின்‌ குரல்‌ அங்கிருந்த கூச்சல்களில்‌ மறைந்தது. 
உடல்‌ தவிக்க முன்னும்‌ பின்னும்‌ ஆடியபடி வியாசர்‌ 
கூவினார்‌. கையில்‌ காண்டீபத்துடன்‌ கண்ணீர்‌ வழிய 
அர்ஜுனன்‌ வெறுமனே நின்றார்‌. “அர்ஜுனா... அர்ஜுனா” 
என்று கைநீட்டி அலறினார்‌ வியாசர்‌. “அவர்கள்‌ 
போகட்டும்‌, பிதாமகரே. அவர்களுக்கு இனிமேலாவது 
அமைதி கிடைக்கட்டும்‌” என்றார்‌ அர்ஜுனன்‌. 


“இது என்ன அறிவின்மை! நில்லுங்கள்‌ நில்லுங்கள்‌! 
போகாதீர்கள்‌!” வியாசர்‌ கண்ணீருடன்‌ கூவினார்‌. 
மறுகணம்‌ காட்சி அணைந்து, கங்கை இருண்டது. 
“அர்ஜுனா, அவர்கள்‌ உன்‌ குடிமக்கள்‌. அவர்களைக்‌ 
காப்பது உன்‌ கடமை” என்று வியாசர்‌ சொன்னார்‌. 
“இல்லை, பிதாமகரே! அவர்கள்‌ சாவின்‌ குடிமக்கள்‌. 
தங்கள்‌ மைந்தர்களுடனும்‌ கணவர்களுடனும்‌ அவர்கள்‌ 
சென்று சேரட்டும்‌. பிதாமகரே, அபிமன்யுவையும்‌ 
அரவானையும்‌ பார்த்தபோது ஒரு கணம்‌ என்‌ கால்கள்‌ 
தவித்தன. ஏன்‌ நான்‌ ஓடவில்லை என 
வியந்துகொள்கிறேன்‌. உயிர்விழைவா? அல்ல, ஆணவம்‌. 
எளிய பாமர மக்களுக்கு இருக்கும்‌ உணர்ச்சிகள்‌ கூட 


இல்லாதவன்‌ நான்‌.” 


“பார்த்தா! உனக்குத்‌ தெரியாது” என்றபடி வியாசர்‌ 
சொன்னார்‌. “நான்‌ அறிவிலி! நான்‌ அறிவிலி! பெரும்‌ 
பிழை செய்துவிட்டேன்‌.” என்று விம்மினார்‌. இரையுண்ட 
பாம்புபோல கங்கை அமைதியாக விரிந்து கிடந்தது. 
அதன்‌ கருமையை நோக்கியபடி நான்‌ கைகூப்பி 
நின்றிருந்தேன்‌. 

“தந்தையே!” என்றார்‌ திருதராஷ்டிரர்‌. “அவர்கள்‌ அங்கு 
தங்கள்‌ குழந்தைகளுடன்‌ வாழ்வதைவிட மேலானதா 
இங்கு நடமாடும்‌ பிணங்களாக வாழ்வது? என்னை 
யாராவது பிடித்து அங்கு இட்டுச்‌ சென்றிருக்கலாகாதா?” 
வியாசர்‌ திரும்பி அவரிடம்‌ “எப்படி சொல்வேன்‌, 
குழந்தைகளே? நீங்கள்‌ பார்த்தது என்‌ காவியத்தின்‌ ஓர்‌ 
உருவெளித்தோற்றம்‌ மட்டுமே. கங்கை என்‌ காவியமாக 
ஆயிற்று. காவியம்‌ நாம்‌ எண்ணுவதன்‌ ஒரு பாவை 
மட்டுமே” என்றார்‌. 


அர்ஜுனன்‌ “அப்படியானால்‌ இங்கே தெரிந்தவர்கள்‌ 
எவர்‌?” என்றார்‌. வியாசர்‌ மெல்ல அடங்கினார்‌. ”அவர்கள்‌ 
என்‌ காவியத்தில்‌ வாழும்‌ வடிவமே இங்கு தெரிந்தது. 
காவியத்துக்கு அப்பால்‌ இவர்கள்‌ எங்குள்ளனர்‌ என 
நான்‌ அறியேன்‌.” அவர்‌ கண்களில்‌ கண்ணீர்‌ 
ஒளிவிட்டது. பெருமூச்சுடன்‌ கங்கையையே பார்த்தார்‌. 


பெருமூச்சுடன்‌ “காவியத்தில்‌ நாம்‌ பார்ப்பது வானை 
பிரதிபலிக்கும்‌ மேற்பரப்புகளை மட்டுமே. ஆழத்தில்‌ 
இருண்ட பேருருலகங்கள்‌ விரிந்து கிடக்கின்றன. அங்கு 
கோடிகோடி மானுடர்‌ உறைகின்றனர்‌. அவர்களுடைய 
கூறப்படாத துயரங்கள்‌, பகிரப்படாத கனவுகள்‌. அங்கு 
எந்த ஒளியும்‌ சென்று சேர்வதில்லை. காலத்தின்‌ 
விரல்நுனி அங்கு துயில்பவர்களை ஒரு போதும்‌ தீண்டப்‌ 
போவதில்லை. காவிய ஆழம்‌ ஓர்‌ அணிச்சொல்லின்‌ 
மின்மினிகூட வழிதவறிச்‌ செல்லமுடியாத பேரிருள்‌...” 
என்றார்‌ வியாசர்‌. 


பீமன்‌ “பிதாமகரே, இக்கங்கையின்‌ ஆழத்தில்‌ 
இருந்துதான்‌ இவையனைத்தையும்‌ தொடங்கிய 
முதல்நஞ்சு எனக்கு அளிக்கப்பட்டது” என்றார்‌. 
“அந்நஞ்சும்‌ உங்கள்‌ காவியத்தில்‌ இருந்தா எனக்கு 
வந்தது?” வியாசர்‌ ஒன்றும்‌ சொல்லவில்லை. நடுங்கும்‌ 
தலையுடன்‌, கைகளை கூப்பியபடி கங்கையை 
பார்த்துக்கொண்டிருந்தார்‌. “கூறுக, பிதாமகரே!” என்றார்‌ 
பீமன்‌. வியாசர்‌ கண்களை மூடி 


நடுங்கிக்கொண்டிருந்தார்‌. 


என்‌ மனம்‌ நடுங்கி உறைந்தது. என்னால்‌ கங்கையை 
பார்க்கமுடியவில்லை. கரிய வாள்போல அது கிடந்தது. 
அதன்‌ ஆழத்தில்‌ நிழல்‌ நிழலாக கரைந்திறங்குவது 
என்ன? என்னுள்‌ தேங்கிய வெறுமையை எல்லாம்‌ 
பெருமூச்சாக மாற்றி வெளித்தள்ள முயன்றேன்‌. மார்பு 
ஓழியவேயில்லை. நான்‌ திரும்பி காட்டை நோக்கி 
நடந்தேன்‌. இருளில்‌ திமிறிப்‌ புணர்ந்த மரங்கள்‌ காற்றில்‌ 
உறுமும்‌ காடு. அங்கு நிழல்கள்‌ ததும்பின. பெயரற்ற 
அடையாளமற்ற தவிப்பு மட்டுமேயான நிழல்கள்‌. 


வெண்முரசு விவாதங்கள்‌ 
தளம்‌ 

[।agelஅஸ்தினபுரியின்‌ அவை 
கூடத்தொடங்கியிருப்பதை முரசுகள்‌ அறிவித்தன. 
பெருவணிகர்கள்‌ சிறு குழுவாக அரசமுற்றத்தில்‌ 
தேரிலிருந்து இறங்கி, காவலருக்கு தங்கள்‌ முத்திரைக்‌ 
கணையாழிகளைக்‌ காட்டி ஒப்புதல்‌ பெற்று, அவைக்கு 
சென்றனர்‌. வெவ்வேறு வணிகர்குடிகளும்‌ 
வேளாண்குடிகளும்‌ ஆயர்குடிகளும்‌ தங்கள்‌ குலத்தை 
அறிவிக்கும்‌ கொடியை ஏந்திய இளையோன்‌ ஒருவன்‌ 
முன்னால்‌ செல்ல, இன்னொருவன்‌ கொம்பூதி 
வருகையை அறிவிக்க, தங்கள்‌ குலமுறைப்படி 
ஆடைகளும்‌ தலையணிகளும்‌ அணிந்து சிறு 
குழுக்களாக சென்றனர்‌. 


குடித்தலைவர்கள்‌ பட்டிலும்‌ மென்மயிரிலும்‌ 
தோலிலுமான ஆடைகளை அணிந்திருந்தார்கள்‌. 
மலைக்கழுகின்‌ இறகோ இருவாய்ச்சிப்‌ பறவையின்‌ 
இறகோ மலையணிலின்‌ வாலோ முகப்பில்‌ நிறுத்தப்பட்ட, 
தோலாலும்‌ மரத்தாலுமான தலையணிகளை 
சூடியிருந்தார்கள்‌. குலமுத்திரைகள்‌ மரத்திலும்‌ 
வெண்கலத்திலும்‌ வெள்ளியிலும்‌ செய்து 
பொருத்தப்பட்ட கோல்களை ஏந்தியிருந்தனர்‌. 
முதியவர்கள்‌ இளையவர்களின்‌ தோளில்‌ கைவைத்து 
மெதுவாக நடந்து சென்றனர்‌. முற்றமெங்கும்‌ பல வண்ண 
அசைவுகளாக அவர்கள்‌ பெருகியிருந்தனர்‌. 


உத்கலத்தின்‌ குபேரரின்‌ தலைமையில்‌ அவருடைய 
குழுவினர்‌ முற்றத்தில்‌ மஞ்சலில்‌ இருந்து இறங்கினர்‌. 
குழத்தலைவர்களைப்‌ பார்த்த பின்‌ “இவர்கள்‌ தங்கள்‌ 
தொல்குடி அடையாளங்களுடன்‌ இங்கு நீடிக்கிறார்களா?” 
என்று குபேரர்‌ கேட்டார்‌. “இல்லை. இவர்களில்‌ பலர்‌ 
இக்குடி அடையாளங்களுக்கு உரியவர்களே அல்ல. 
இவ்வண்ணம்‌ கூறுவதற்கு ஒரு குடியோ 
கொடியடையாளமோ இல்லாதிருந்தமையாலேயே தங்கள்‌ 
ஊரிலிருந்து கிளம்பி இத்தனை தொலைவு வந்தவர்கள்‌. 
அடையாளம்‌ உடையவன்‌ நிலத்தை உதறுவதில்லை. 
நிலத்தை உதறுபவனுக்கு அடையாளம்‌ மறைகிறது. 
இவர்கள்‌ இங்கே வந்து வேரூன்றி, மண்ணும்‌ 
மாளிகையும்‌ அடைந்து, தனிக்‌ கருவூலமும்‌ 
காவல்படையும்‌ கொண்டு, குடி பெருக்கியபோது குலம்‌ 
தேவைப்பட்டது. அதை உருவாக்கிக்கொண்டார்கள்‌” 


என்றான்‌ மிருத்திகன்‌. 


“அது இயல்பாக உருவாகி வந்தது. இங்கே ஓராண்டு 
முழுக்க அடையாள உருவாக்கம்தான்‌ நிகழ்ந்தது. உன்‌ 
அடையாளத்தை நான்‌ ஏற்கிறேன்‌, என்‌ அடையாளத்தை 
நீ ஏற்றுக்கொள்‌ என்னும்‌ வணிகம்‌ நிகழ்ந்தது. 
இவர்களில்‌ பெரும்பாலானவர்கள்‌ தங்களின்‌ ஏதேனும்‌ 
ஒரு அடையாளத்தை குலமுத்திரையாக 

க்கிக்கொண்டார்கள்‌. சான்றாக அதோ முன்னால்‌ 
கரடித்தோல்‌ சால்வை அணிந்து மலைக்கழுகின்‌ இறகு 
சூடிய தலையணியுடன்‌ கரடிக்கோல்‌ தலைகொண்ட 
குடிக்கோலை ஏந்தி சச ஜாம்பவ 
குலத்தவர்‌. அவர்களை நான்‌ அறிவேன்‌.” 


“பிரக்ஜ்யோதிஷத்துக்கு அப்பால்‌ உள்ள ஊஷரம்‌ 
என்னும்‌ ஊரை சேந்தவர்கள்‌. காமரூபத்தின்‌ 
எல்லையில்‌, பெருக்கெடுக்கும்‌ பிரம்மபுத்திரையின்‌ 
கரையில்‌ அமைந்திருக்கும்‌ சிற்றூர்‌ அது. அங்கு இவர்கள்‌ 
சதுப்பு நிலத்தில்‌ பரவி வேளாண்மை செய்து 
குடியிருப்புகளை அமைத்திருந்தனர்‌. ஆண்டுதோறும்‌ 
திசைமாறும்‌ பிரம்மபுத்திரையின்‌ வெள்ளத்தில்‌ 
அவர்களின்‌ ஊர்‌ மொத்தமாகவே அழிந்துபட்டபோது 
அங்கிருந்து பிரக்ஜ்யோதிஷத்துக்குள்‌ வந்தனர்‌. குடியேறி 
வந்தவர்களை கீழ்க்குடிகளாக அமர்த்தும்‌ 
தொல்வழக்கத்தின்படி அவர்கள்‌ அங்கே 
நிலமற்றவர்களாகவும்‌ இல்லமற்றவர்களாகவும்‌ பிறருக்கு 
அடிமையும்‌ ஏவலும்‌ செய்து வாழ்ந்தனர்‌.” 


“அஸ்தினபுரியில்‌ புதிய வேதம்‌ எழுந்துவிட்டதை 
சூதர்கள்‌ சொன்னதும்‌ அங்கிருந்த முதியவர்‌ அங்கிருந்து 
கிளம்பிச்செல்லலாமா என்ற ஆணையை தங்கள்‌ 
தெய்வங்களிடம்‌ கேட்டார்‌. ஏழு தெய்வங்களும்‌ அவர்‌ 
மகள்‌ உருவில்‌ தோன்றி “செல்க! பொலிக!” என்று 
ஆணையிட்டன. அவர்‌ அதை கூறியதும்‌ அங்கிருந்த 
பன்னிரண்டு குடிமரபுகளில்‌ எட்டு கிளையினர்‌ கிளம்ப 
ஒத்துக்கொண்டனர்‌. எஞ்சியோர்‌ அங்கேயே நீடித்தனர்‌. 
அவர்கள்‌ எண்மரும்‌ வழிப்பயணத்துக்கான 
பொருட்களை மட்டுமே எடுத்துக்கொண்டு 
பிரக்ஜ்யோதிஷத்திலிருந்து கிளம்பி நீண்ட நடையாக 
வந்து கங்கையில்‌ இறங்கி படகுகளில்‌ யமுனைக்குள்‌ 


புகுந்து இங்கு வந்தனர்‌.” 

“இந்நகர்‌ கட்டப்பட்டுக்கொண்டிருந்த காலம்‌ அது. 
அவர்கள்‌ இங்கே முழுதுளத்துடன்‌ வரவேற்கப்பட்டனர்‌. 
குடிமுறைமைகள்‌ ஏதும்‌ அவர்களுக்கு 


வகுக்கப்படவில்லை. அவர்களே இங்கு தங்களை 
வேளாண்குடிகளாக நிலைநிறுத்திக்கொண்டார்கள்‌. ஒரு 
சில ஆண்டுகளுக்குள்ளேயே அனைவரும்‌ 
இல்லங்களைக்‌ கட்டி வேரூன்றினார்கள்‌. அப்போது 
அவர்களுக்கு குடி தேவைப்பட்டது. அவர்கள்‌ இங்கு 
வந்தபோது தங்கும்பொருட்டு கொடுக்கப்பட்ட நிலத்தில்‌ 
முன்பு ஒரு கரடி வேட்டையாடி கொல்லப்பட்டதனால்‌ 
அதற்கு ஜாம்பவனம்‌ என்று பெயர்‌ இருந்தது. ஆகவே 
அக்குடித்தலைவர்‌ தன்னை ஜாம்பவர்‌ என்று 
அழைத்துக்கொண்டார்‌. அந்தக்‌ குலம்‌ ஜாம்பவ குலம்‌ 
என்றாயிற்று” என்றான்‌ மிருத்திகன்‌. 


“சிலர்‌ தங்கள்‌ குடும்பத்திற்குரிய பெயர்களையே தங்கள்‌ 
குலமாக மாற்றிக்கொண்டார்கள்‌. சிலர்‌ 
வணிகத்தின்பொருட்டு தமக்கு அளிக்கப்பட்ட 
கொடியடையாளங்களை குலமாக 
அமைத்துக்கொண்டனர்‌. சிலருடைய 
குடியடையாளங்கள்‌ அவர்களுடைய பூசகர்களுக்கோ 
மூத்தோர்களுக்கோ தெய்வங்கள்‌ கனவில்‌ வந்து 
சொன்னதாக இருந்தன. இங்கு வாழ்ந்த மக்கள்‌ 
விட்டுச்சென்ற குல அடையாளங்களை தாங்கள்‌ 
எடுத்துக்கொண்டனர்‌ சிலர்‌. அத்தனை குல 
அடையாளங்களும்‌ அரசரால்‌ ஏற்கப்பட்டன.” 


“அவ்வண்ணம்‌ இங்கே குடிபெருகியது. செல்வம்‌ 
ஈட்டியவர்கள்‌ ஓராண்டிலேயே அரசவையில்‌ இடம்‌ 
வகுக்கப்பட்ட பெருங்குலத்தார்‌ ஆயினர்‌. ஆனால்‌ 
ஒவ்வொருவரும்‌ ஆயிரம்‌ ஆண்டு பெருமையை 
சொல்லிக்கொள்கிறார்கள்‌. குடிப்பெருமையையும்‌ 
குலப்பெருமையையும்‌ கூறாத எந்தக்‌ குடியையும்‌ இங்கே 
பார்க்க முடியாது. இன்று அதன்பொருட்டு அவர்கள்‌ 
ஒருவருக்கொருவர்‌ பூசலிடுவார்கள்‌. ஒருவரை பிறர்‌ 
சுட்டிக்காட்டத்‌ தொடங்கினால்‌ ஓர்‌ எல்லையில்‌ மூத்த 
ஒருவர்‌ எழுந்து அனைவர்‌ நாவையும்‌ அடக்குவார்‌. 
அவ்வண்ணமே அப்பேச்சு நிற்கும்‌.” மிருத்திகன்‌ உரக்கச்‌ 
சிரித்து “ஆம்‌, ஒருவர்‌ ஆடையை இன்னொருவர்‌ 
அவிழ்க்கும்‌ விளையாட்டுதான்‌ அது” என்றான்‌. 


“எங்கும்‌ அதுதான்‌ கதை. இங்கு இப்போது 
தொடங்கியிருக்கிறது. இன்னும்‌ சில ஊர்களில்‌ சில 
நூறாண்டுகளாகியிருக்கின்றன. மகதமும்‌ வங்கமும்‌ 
கலிங்கமும்‌ விலக்கல்ல” என்றார்‌ குபேரர்‌. “இவர்கள்‌ 
இங்கு மூத்த குடிகள்‌ எனில்‌ சிறுகுடிகள்‌ யார்‌? 
இல்லப்பணி எடுக்கவும்‌ அடிமையென நிற்கவும்‌ 
எவ்வண்ணமேனும்‌ சிலர்‌ வேண்டுமல்லவா?” என்றார்‌ 


வருவதில்லை” என்றார்‌ அருணர்‌. 


“ஏன்‌?” என்று இளநாகன்‌ கேட்டான்‌. “கலிங்கபுரியின்‌ 
துறைமுகப்பில்‌ மணல்‌ சேர்ந்துகொண்டே இருக்கிறது. 
அதற்கு ஏற்ப பீதர்கலங்கள்‌ பெரியதாகிக்கொண்டே 
செல்கின்றன” என்றார்‌ அருணர்‌. “இங்கிருந்து சிறிய 
கப்பல்களில்‌ வாங்கிச்சென்று ராஜமகேந்திரபுரிலும்‌ 
தாம்ரலிப்தியிலும்‌ கொண்டுசென்று விற்கிறார்கள்‌. 
கலிங்கபுரி சென்ற காலங்களின்‌ துயரம்மிக்க நினைவாக 
எஞ்சியிருக்கிறது.” 


கடலை நெருங்குவதனாலா அந்த வெம்மை என்று 
இளநாகன்‌ சிந்தித்தான்‌. அவன்‌ தலைக்குள்‌ இருந்து 
வியர்வை பெருகி கழுத்திலும்‌ முதுகிலும்‌ வழிந்தது. 
புருவத்தில்‌ சொட்டி நின்றாடியது. தலைப்பாகையை 
அவிழ்த்து முகத்தைத்‌ துடைத்துக்கொண்டான்‌. 
படகோட்டி திரும்பி சிரித்துக்கொண்டு 
வானைச்சுட்டிக்காட்டி “மழை!” என்றான்‌. இளநாகன்‌ 
தலைதாக்கி நோக்கியபோது வெளிறி வெயில்‌ 
நிறைந்துக்கிடந்த கண்கூசும்‌ வானையே கண்டான்‌. 
“மழை வந்துகொண்டிருக்கிறது. இப்போது அங்கே 
கிழக்குக்‌ கடலில்‌ இருக்கிறது” என்றான்‌ படகோட்டி. 


“கடலோரங்களில்‌ மழை மிக எளிதில்‌ வந்து சூழும்‌. 
அதிலும்‌ கலிங்கம்‌ மழைப்புயல்களின்‌ நாடு” என்றார்‌ 
அருணர்‌. “இங்குள்ளவர்கள்‌ மழைப்புயலை காளி 
என்றுதான்‌ சொல்கிறார்கள்‌. வானம்‌ 
கருமைகொள்ளும்போது முற்றத்தில்‌ இலை விரித்து 
சிறிய ஊன்பலிகொடுத்து காளியை வணங்குகிறார்கள்‌. 
வளத்தையும்‌ அழிவையும்‌ ஒருங்கே அளிக்கும்‌ 
அன்னையிடம்‌ கருணையுடன்‌ வரும்படி கோரும்‌ சடங்கு 
அது.” 


பறவைகள்‌ கூட்டம்கூட்டமாக கடலில்‌ இருந்து 
கரைநோக்கிவந்துகொண்டிருப்பதை இளநாகன்‌ 
கண்டான்‌. படகோட்டிகள்‌ தேன்மெழுகிட்ட பாய்களை 
விரித்து கயிற்றுப்பொதிகளை மூடி இறுக்கிக்‌ 
கட்டினார்கள்‌. பாய்களை எல்லாம்‌ கீழிறக்கிவிட்டார்கள்‌. 
நதியின்‌ நீரில்‌ வானில்‌ சென்றுகொண்டிருக்கும்‌ 
பறவைகளின்‌ படிமம்‌ வெண்ணிறமான மீன்கூட்டம்‌ 
செல்வதுபோலத்‌ தெரிந்தது. “அவை கடற்பறவைகள்‌... 
பெருமழை வரும்‌ என்றால்‌ மட்டுமே அவை கரைதேரும்‌” 
என்றான்‌ படகோட்டி. “நாம்‌ அதற்குள்‌ கலிங்கபுரியை 
அடைந்துவிடுவோமா?” என்று இளநாகன்‌ கேட்டான்‌. 
வானைநோக்கியபின்‌ “முடியாது” என்று படகோட்டி 


மரகதர்‌. “இந்நிலம்‌ உருவாகி வருகையில்‌ வந்த குடிகள்‌ 
அனைவருமே மூத்த குடிகள்‌. நிலம்‌ உருவாகி 
நிலைகொண்டபின்‌ பிழைப்பு தேடி வந்தவர்களுக்கு 
நிலம்‌ அளிக்கப்படவில்லை. அவர்கள்‌ முந்தைய 
குடிகளுக்கு ஏவல்‌ குடிகள்‌ என்றாயினர்‌. அவர்கள்‌ 
இவ்வடுக்கில்‌ கீழ்க்குடியினர்‌” என்றான்‌ மிருத்திகன்‌. 


“ஆம்‌, அது எங்கும்‌ அவ்வாறுதான்‌” என்று குபேரர்‌ 
கூறினார்‌. “இன்னொரு தொல்குடி இங்கு வரவேண்டும்‌ 
என்றால்‌ தங்கள்‌ தொன்மைக்கான சான்றுகளுடன்‌, 
செல்வத்துடன்‌, அரசருக்குரிய முறையான காணிக்கைப்‌ 
பொருட்களுடன்‌ வந்து வணங்கவேண்டும்‌. தங்கள்‌ 
குடிக்கு அவையொப்புதல்‌ பெற்ற பின்னரே அவர்கள்‌ 
இங்கு நிலைகொள்ள முடியும்‌. அப்போதுகூட இங்குள்ள 
தொல்குடியினர்‌ அவர்களை ஏற்க மறுத்து 
தத்துவம்‌ அவர்கள்‌ தங்கள்‌ படைவல்லமையால்‌, 

சல்வத்திறனால்‌, தங்களை உயர்குடிகள்‌ என்று 
நிறுவிக்கொள்ளும்‌ வரையில்‌ அவர்களை இங்குள்ளோர்‌ 
ஏற்க மாட்டார்கள்‌.” 


“நான்‌ கூற வருவது என்னவெனில்‌ அமர்ந்தவர்கள்‌ 
பின்னர்‌ வந்தவர்களை கீழ்க்குடியினராக 
நிற்கவைத்திருக்கிறார்கள்‌, அமர இடம்‌ அளிப்பதில்லை 
என்பதைத்தான்‌. சான்று இந்தக்‌ கரடிக்குடியினர்தான்‌. 
இவர்கள்‌ இங்கு நிலைபெற்றுவிட்ட பின்னர்‌ போரில்‌ 
நலமழிந்த பிரக்ஜ்யோதிஷம்‌ வணிகமும்‌ இழந்து வீழ்ச்சி 
அடையத்தொடங்கியது. பிரக்ஜ்யோதிஷத்தில்‌ 
இவர்களுடன்‌ வர மறுத்த நான்கு குடிகளும்‌ வறுமை 
தாளாமல்‌ மூன்று ஆண்டுக்குப்‌ பின்‌ இங்கு வந்தனர்‌. 
தங்கள்‌ குருதியினர்‌ இங்கே வேரூன்றியிருப்பதை அறிந்து 
அவர்கள்‌ இவர்களை நாடி வந்தபோது அவர்களை 
இங்கிருந்தோர்‌ ஏற்கவில்லை. தாங்கள்‌ விட்டு வந்த 
தங்கள்‌ குருதியினரை இன்று தங்களைவிடத்‌ 
தாழ்ந்தவர்களாக எண்ணுகிறார்கள்‌.” 


“இங்கு நிலைபெற்றுவிட்டவர்களுக்கு ஸ்தவிரர்‌ என்று 
பெயர்‌ சொல்லப்படுகிறது. பிந்தி வந்தவர்கள்‌ அமூலர்‌ 
எனப்படுகிறார்கள்‌. வேரற்றவர்கள்‌. அமூலர்‌ 
தங்களைவிடத்‌ தாழ்ந்தவர்கள்‌, தங்களுக்கு ஏவல்பணி 
எடுக்க கடமைப்பட்டவர்கள்‌ என்று இவர்களே 
வகுத்துக்கொண்டார்கள்‌. வந்தவர்களுக்கும்‌ வேறு 
வழியில்லை. ஒரு சில ஆண்டுகளிலேயே அவர்கள்‌ 
இவர்களை விட தாழ்ந்த குடியினராக இங்கு 
கதைகளாலும்‌ மரபுகளாலும்‌ நிலைநிறுத்தப்பட்டார்கள்‌. 
பெருங்குடியினரிடம்‌ இணையாக அமர்ந்து 


உரையாடவோ, மன்றில்களில்‌ குரல்‌ எழுப்பவோ, 
மணம்கொள்ளவோ, விருந்துகளில்‌ உடன்‌ அமரவோ, 
இல்லங்களில்‌ முகப்புக்கு அப்பால்‌ சென்று தொடவோ, 
ஒரு குவளையை பகிர்ந்துகொள்ளவோ 
உரிமையற்றவர்கள்‌ ஆனார்கள்‌” என்றான்‌ மிருத்திகன்‌. 


“ஆனாலும்‌ அவர்கள்‌ ஒரே குருதியினர்‌ அல்லவா?” என்று 
இளைஞனான சங்கமன்‌ கேட்டான்‌. “ஆம்‌, குருதி ஒன்றே. 
பலர்‌ தாய்மாமன்‌ மருகன்‌ உறவு கொண்டவர்கள்‌. சிலர்‌ 
நேரடியாகவே உடன்பிறந்தவர்கள்‌. ஒரே அன்னை 
வயிற்றில்‌ ஒரே தந்தைக்குப்‌ பிறந்தவர்களில்‌ மூத்தவர்‌ 
தாழ்ந்த குடியாகவும்‌ இளையவர்‌ மேற்குடியாகவும்‌ மாறி, 
இளையவர்‌ மூத்தவரிடம்‌ தனக்கு எதிராக நேர்நின்று 
பேசலாகாது என்று ஆணையிடும்‌ விந்தையை இங்கு 
பார்க்கலாம்‌” என்றான்‌ மிருத்திகன்‌. 


குபேரர்‌ உரக்க நகைத்து “உலகிலுள்ள அனைத்துக்‌ 
குடியினரும்‌ ஒரு குடியினரே என்று தொல்குடிகளில்‌ 
பாடல்‌ ஒன்று உண்டு” என்றார்‌. “அதற்கு அவர்கள்‌ என்ன 
கதை சொல்கிறார்கள்‌?” என்றார்‌ மரகதர்‌. “அதற்கான 
கதையை உருவாக்கி அளிப்பதற்குத்தான்‌ இங்கு சூதர்கள்‌ 
இருக்கிறார்கள்‌” என்று மிருத்திகன்‌ கூறினான்‌. 
“சூதர்களின்‌ கதைப்படி அவர்கள்‌ கடலோரத்தில்‌ 
வேளாண்மை செய்து துயருற்றிருந்தார்கள்‌. அப்போது 
இந்திரனை வணங்கி தங்கள்‌ மீட்புக்குரிய வழி என்ன 
என்று கேட்டார்‌ குடிமூத்தவர்‌. இந்திரன்‌ அவர்களுக்கு 
பன்னிரண்டு பசுக்களைக்‌ கொடுத்து “இப்பசுக்கள்‌ 
செல்லும்‌ வழியே நீங்கள்‌ செல்லுங்கள்‌, இவை எங்கு 
சென்று தங்கள்‌ மேய்ச்சலை கண்டடைகின்றனவோ 
அங்கே உங்களுக்கும்‌ வேர்பரப்ப நிலம்‌ கிடைக்கும்‌” என்று 
ஆணையிட்டார்‌.” 


“பன்னிரண்டு குடிகளும்‌ அவ்வண்ணமே 
காமரூபத்திலிருந்து கிளம்பி வந்தனர்‌. வரும்‌ வழியில்‌ 
அவர்களுக்கு உணவோ உறைவிடமோ அமையவில்லை. 
கொடுமழையிலும்‌ வெயிலிலும்‌ மரத்தடிகளில்‌ தங்கி, 
தளிர்களையும்‌ கிடைத்த காய்கறிகளையும்‌ சிறுபூச்சி 
புழுக்களையும்‌ பிடித்து உண்டு அவர்கள்‌ நடந்து 
வந்தார்கள்‌. ஒருகட்டத்தில்‌ உண்ண உணவென்று 
எதுவுமே இல்லாதாயிற்று. அவர்களில்‌ ஒருவர்‌ 
“அருகேதான்‌ பிரக்ஜ்யோதிஷம்‌ என்ற நாடுள்ளது. அங்கு 
போனால்‌ குடி நிலைகொள்ள முடியும்‌. ஆனால்‌ அங்கு 
செல்வதுவரை நமக்கு உணவு தேவை. நம்‌ குழந்தைகள்‌ 
இப்போதே பசிக்கு அழுகின்றன. இப்போது நம்மிடம்‌ 
உணவு என உள்ளவை இப்பசுக்களே. இப்பசுக்களைக்‌ 


கொன்று உண்டால்‌ அங்கு செல்வது வரை நாம்‌ சாகாமல்‌ 
வாழமுடியும்‌” என்றார்‌.” 


“குடித்தலைவர்‌ பதறிப்போய்‌ “கூடவே கூடாது. இவை 
இறைவனால்‌ அருளப்பட்டவை. பசுவைக்‌ 
கொல்வதென்பது பெரும்பழி” என்றார்‌. “ஆனால்‌ 
உயிர்வாழும்பொருட்டு செய்வன எதற்கும்‌ பழியில்லை” 
என்றார்‌ முதல்வர்‌. “உயிர்விட்டாலும்‌ செய்யக்கூடாதன 
சில உண்டு” என்றார்‌ குடித்தலைவர்‌. அப்பூசல்‌ வலுத்தது. 
எட்டு குடிகள்‌ பட்டினியில்‌ உயிர்‌ துறந்தாலும்‌ பசுவை 
கொல்லமாட்டோம்‌ என்று உறுதி கொண்டனர்‌. நான்கு 
குடிகள்‌ தங்கள்‌ பசுக்களைக்‌ கொன்று உண்டபின்‌ 
பிரக்ஜ்யோதிஷத்திலேயே சென்று குடியமரலாம்‌ என்று 
முடிவு செய்தனர்‌. பசுவைக்‌ கொன்று உண்டவர்கள்‌ 
பிரக்ஜ்யோதிஷத்தில்‌ சதுப்பு நிலத்தை அடைந்தனர்‌. 
பசுவை கொல்லாமல்‌ இருந்தவர்கள்‌ 
பிரக்ஜ்யோதிஷத்தைக்‌ கடந்து பசுவைத்‌ தொடர்ந்தனர்‌. 
பசு வழிகாட்ட தங்களுக்குரிய நிலத்தை தேடி வந்து 
அஸ்தின புரியை கண்டனர்‌.” 


“பசுவின்‌ அருளால்‌ அஸ்தினபுரியில்‌ அவர்கள்‌ குலம்‌ 
செழித்தது. பிரக்ஜ்யோதிஷத்திற்குள்‌ சென்றவர்கள்‌ 
பசுவின்‌ பழி கொண்டவர்கள்‌. அங்கே அவர்கள்‌ 
வறுமையுற்றனர்‌. அவர்கள்‌ உழும்‌ நிலத்தில்‌ மழை 
பொழிவதில்லை. வெள்ளம்‌ எழுந்து இல்லங்கள்‌ அழியும்‌. 
நோய்‌ வந்து கால்நடைகள்‌ மறையும்‌. இந்திரனின்‌ 
தீச்சொல்‌ அவர்கள்‌ மேல்‌ விழுந்துள்ளது. ஆகவே 
அவர்கள்‌ செல்லுமிடமெங்கும்‌ மழை பொய்க்கும்‌. 
அவர்களுக்கு நிலமும்‌ புல்வெளியும்‌ அளிக்கப்பட்டாலும்‌ 
அங்கு இந்திரனின்‌ சினம்‌ இருப்பதனால்‌ அவர்களால்‌ 
செழிக்க முடியாது. இந்திரனின்‌ அருள்கொண்டவர்களை 
ஒட்டியே அவர்கள்‌ வாழமுடியும்‌. அவர்கள்‌ பிறருக்கு 
ஏவல்‌ செய்தே வாழவேண்டியவர்கள்‌.” 


குபேரர்‌ நகைத்து “சிறு வேறுபாடுகளுடன்‌ அத்தனை 
குலமுறைகளுக்கும்‌ இக்கதையே கூறப்படுகிறது” 
என்றார்‌. அவர்கள்‌ வாயிற்காவலனுக்கு 
கணையாழியைக்‌ காட்டி உள்ளே சென்றனர்‌. “நேற்று 
வியாசர்‌ இங்கு வந்ததைப்‌ பற்றி சொன்னீர்கள்‌. 
அதன்பின்‌ அவர்‌ அஸ்தினபுரிக்கு வரவில்லையா?” 
என்று குபேரர்‌ கேட்டார்‌. “இல்லை, அவர்‌ 
கங்கைக்கரையில்‌ இருந்தே நேராக வடபுலம்‌ நோக்கி 
சென்றுவிட்டார்‌. பின்‌ எங்கிருக்கிறார்‌ என்று செய்தியே 
இல்லை” என்றான்‌ மிருத்திகன்‌. “பாண்டவ 
இளையவர்களும்கூட அங்கிருந்தே திசைவெல்லும்‌ 


பயணத்திற்கு சென்றுவிட்டனர்‌. இந்நகருக்குத்‌ 
திரும்பியவர்‌ யுதிஷ்டிரன்‌ மட்டுமே.” 


அவையில்‌ ஒவ்வொருவரும்‌ அவரவருக்குரிய 
குலமுறைப்படி அமரச்செய்யப்பட்டனர்‌. அந்தணரும்‌ 
ஷத்ரியர்களும்‌ அவர்களுக்கான வெண்ணிறமும்‌ 
செந்நிறமும்‌ கொண்ட பட்டு விரிக்கப்பட்ட பீடங்களில்‌ 
அமரவைக்கப்பட்டனர்‌. ஆயர்களுக்கு மஞ்சள்‌ 
நிறத்திலும்‌, வேளாண்குடிகளுக்கு பச்சை நிறத்திலும்‌, 
வணிகர்களுக்கு பொன்னிறத்திலும்‌ பீடங்கள்‌ 
அளிக்கப்பட்டன. காவலர்களுக்கு இறுதி நிரையும்‌ நீல 
வண்ண இருக்கைகளும்‌ ஒதுக்கப்பட்டிருந்தன. மெல்லிய 
ஓசைகளுடன்‌ அவைக்கூடம்‌ நிரம்பிக்கொண்டிருந்தது. 


“யுதிஷ்டிரனால்‌ அமைக்கப்பட்டது இந்தப்‌ பெரிய 
அவைக்கூடம்‌. இது ஆயிரம்‌ தூண்கள்‌ கொண்டது. 
பொன்பூச்சுள்ள பித்தளைப்‌ பட்டைகளால்‌ 
மூடப்பட்டதனால்‌ இதற்கு ஹிரண்யமண்டபம்‌ என்று 
பெயர்‌” என்றான்‌ மிருத்திகன்‌. “ஆனால்‌ அரசர்‌ இங்கே 
பெரிய நிகழ்ச்சிகள்‌ எதையும்‌ நடத்தவில்லை. இதை 
உருவாக்கியதுமே அவர்‌ ஆட்சியில்‌ ஆர்வமிழந்து 
கானேகிவிட்டார்‌. இக்கூடத்தில்‌ அரசமர்ந்து ஆட்சி 
செய்தது பெரும்பாலும்‌ பேரரசி சம்வகைதான்‌.” 


அதன்‌ மையத்தில்‌ போடப்பட்டிருந்த அரசமேடையில்‌ 
அரசருக்கும்‌ அரசிக்கும்‌ அரியணைகள்‌ 
போடப்பட்டிருந்தன. “இப்போது இங்கு அவை 
அமரப்போவது யார்‌?” என்று குபேரர்‌ கேட்டார்‌. “வேறெவர்‌, 
யுதிஷ்டிரன்தான்‌. யுதிஷ்டிரன்‌ முடிதுறந்து போன 
இடத்தில்‌ அவரது தொடர்ச்சியாகத்தான்‌ யுயுத்ஸு அவை 
அமர்ந்திருக்கிறார்‌” என்றான்‌ மிருத்திகன்‌. “ஆனால்‌ 
யுயுத்ஸ? ஹஸ்தியின்‌ அரியணையில்‌ ஒருமுறைகூட 
அமர்ந்ததில்லை. யுதிஷ்டிரனின்‌ மேலாடையோ 
தலைப்பாகையோதான்‌ அவ்வரியணையில்‌ 
வைக்கப்படும்‌. அருகே சிறிய அரியணையில்‌ அமர்ந்து 
யுயுத்ஸு முடிசூடியிருப்பார்‌.” 


“பேரரசி சம்வகையும்‌ தேவயானியின்‌ அரியணையில்‌ 
அமர்வதில்லை. தனியான அரியணையையும்‌ தனக்கான 
மணிமுடியையும்‌ அவரே உருவாக்கிக்கொண்டார்‌” 
என்றான்‌ மிருத்திகன்‌. “ஆனால்‌ யுதிஷ்டிரன்‌ முடிதுறந்து 
சென்றவர்‌” என்றார்‌ குபேரர்‌. “முடிதுறப்பதற்கென்று 
அவர்‌ எந்தச்‌ சடங்குகளையும்‌ செய்யவில்லை. அது ஒரு 
உளநிலையாகவே அவரிடம்‌ இருக்கிறது. ஆகவே அவர்‌ 
இன்னும்‌ அஸ்தினபுரியின்‌ அரசரே” என்றான்‌ 


மிருத்திகன்‌. “அஸ்தினபுரியின்‌ அரசரென குடிகள்‌ 
அவரை நினைக்கலாம்‌. அவர்‌ உள்ளத்தால்‌ 
முடிதுறந்ததனால்‌ அக்கணமே அவர்‌ அஸ்தினபுரியின்‌ 
அரசராக அல்லாமல்‌ ஆகிவிட்டார்‌” என்றார்‌ குபேரர்‌. 
“அவர்‌ உள்ளத்தால்‌ துறந்தாரா என எவருக்குத்‌ தெரியும்‌?” 
என்று மிருத்திகன்‌ சொன்னான்‌. 


அவர்கள்‌ காத்திருக்க யுதிஷ்டிரனின்‌ நட்புநாடுகளின்‌ 
அரசர்களின்‌ அரசவைத்‌ தூதர்கள்‌ ஒவ்வொருவரக வந்து 
அவை அமர்ந்தனர்‌. மகதம்‌, வங்கம்‌, கலிங்கம்‌, அங்கம்‌, 
சிந்து என அனைத்து நாடுகளிலிருந்தும்‌ அரசத்‌ 
தூதர்கள்‌ வந்திருந்தனர்‌. அவர்களை சூழ பார்த்தபின்‌ 
“இன்று முதன்மையான அரசநிகழ்வொன்று 
நடக்கப்போகிறது” என்றான்‌ மிருத்திகன்‌. “ஆனால்‌ 
அதற்கான அறிவிப்போ ஒருக்கங்களோ நிகழவில்லை” 
என்று குபேரர்‌ சொன்னார்‌. “ஆம்‌, இதை பெருநிகழ்வாக 
அன்றி ஓர்‌ அரசமுறைச்‌ செயலாக மட்டுமே 
நிகழ்த்தவிருக்கிறார்கள்‌ போலும்‌” என்றான்‌ மிருத்திகன்‌. 


கொம்பொலியும்‌ குழலும்‌ எழுந்தன. கொம்பூதியைத்‌ 
தொடர்ந்து அஸ்தினபுரியின்‌ அமுதகலக்‌ கொடியுடன்‌ 
ஒரு வீரன்‌ அவைக்குள்‌ நுழைந்தான்‌. 
மங்கலத்தாலமேந்திய சேடியரும்‌ இசைச்சூதரும்‌ வர 
தொடர்ந்து யுயுத்ஸுவும்‌ சம்வகையும்‌ கைகூப்பியபடி 
அவை புகுந்தனர்‌. கொடியுடன்‌ வந்த வீரன்‌ அதை 
அவையில்‌ நாட்டி தலைவணங்கி அகன்றான்‌. அந்தணர்‌ 
கங்கை நீர்‌ தெளித்து வேதம்‌ ஓதி அவர்களிருவரையும்‌ 
வாழ்த்தினர்‌. யுயுத்ஸு கைகூப்பியபின்‌ சென்று 
அரியணையின்‌ அருகே நின்றான்‌. சம்வகை அரசிக்குரிய 
அரியணை அருகே நின்றாள்‌. அதில்‌ அவர்கள்‌ அமர்ந்து 
செங்கோல்‌ கொள்ளவில்லை. 


மீண்டும்‌ கொம்போசை எழுந்தது. ஒற்றை வீரன்‌ அவை 
புகுந்து “குருகுலத்துக்‌ கொடிவழி வந்த யுதிஷ்டிரன்‌ 
அவை புகுகிறார்‌” என்று சுருக்கமாக அறிவித்தான்‌. 
யுயுத்ஸுவும்‌ சம்வகையும்‌ கைகூப்பி நிற்க யுதிஷ்டிரன்‌ 
கைகளைக்‌ கூப்பி தலைகுனிந்து நடந்துவந்தார்‌. அவர்‌ 
இடையில்‌ மரவுரி அணிந்து, குழலை ஒரு நாணலால்‌ 
கட்டியிருந்தார்‌. உடலில்‌ அணிகளேதுமில்லை. 
காதுகளிலிருந்து குண்டலங்களும்‌ கழற்றப்பட்டிருந்தன. 
அரசருக்குரிய கணையாழியும்‌ அவர்‌ விரல்களில்‌ 
இல்லை. நரைத்த குழல்‌ சடை கொண்டிருந்தது. ஈரமான 
புரிகள்‌ அவருடைய தோளில்‌ விழுந்து கிடந்தன. 
தாடியிலும்‌ சடைத்திரிகள்‌ இருந்தன. 


அவர்‌ தோள்களைக்‌ குறுக்கி கைகூப்பி சிற்றடி 
எடுத்துவைத்து வந்து இருமுறை அவையை 
வணங்கினார்‌. “இவரை இப்படியே நான்‌ முன்பு 
பார்த்திருக்கிறேன்‌” என்றார்‌ குபேரர்‌. “யுதிஷ்டிரனை நீர்‌ 
முன்னர்‌ பார்த்திருக்கலாம்‌” என்றான்‌ மிருத்திகன்‌. 
“இல்லை, நான்‌ பார்த்தது வேறு ஒருவரை. ஆம்‌, கெளதம 
முனிவர்‌! கெளதம முனிவரின்‌ அதே தோற்றம்‌!” என்று 
குபேரர்‌ கூறினார்‌. “நன்று, அவர்‌ கெளதம முனிவரை மிக 
வளைந்த நெடும்பாதைகளூடாகச்‌ சென்று 
அடைந்துவிட்டார்‌” என்று அருகிலிருந்த முதியவர்‌ 
சிரித்தார்‌. 


தொடர்ந்து அர்ஜுனனும்‌ பீமனும்‌ வந்தனர்‌. அர்ஜுனன்‌ 
தோள்‌ மெலிந்து, உடல்‌ சுருங்கி, சிறுவனைப்போல்‌ 
ஆகிவிட்டிருந்தான்‌. கைகள்‌ இரு சுள்ளிகள்போல்‌ 
இருந்தன. கன்னம்‌ ஒடுங்கி, கண்கள்‌ குழிந்து, நரைத்த 
சடைகள்‌ பின்னால்‌ ஒரு துணியால்‌ கட்டப்பட்டிருக்க, 
அணிகள்‌ ஏதுமின்றி அலைந்து திரியும்‌ நாடோடி 
போலிருந்தான்‌. “யாரது?” என்று எவரோ கேட்டார்கள்‌. 
“பார்த்தன்‌, விஜயன்‌, அர்ஜுனன்‌” என்று எவரோ 
சொன்னார்கள்‌. அவை முழுக்க வியப்பும்‌ பெருமூச்சும்‌ 
எழுந்தன. 


“அவரா? அவரேதானா?” என்றார்‌ ஒருவர்‌. “காண்டீபத்தை 
கைவிட்டுவிட்டார்‌ என்றார்கள்‌” என்றது ஒரு குரல்‌. 
“காண்டீபத்தையா?” என்றார்கள்‌ பலர்‌. “காண்டீபம்‌ 
அவரை கைவிட்டுவிட்டது. இளைய யாதவர்‌ விண்புகுந்த 
அக்கணமே அது தன்‌ அனைத்து ஆற்றல்களையும்‌ 
ல மண்ணில்‌ விழுந்துவிட்டது. ஒரு நிழலென 
எடுக்கமுடியாமல்‌ மண்ணில்‌ படிந்துவிட்டது.” ஒரு 
வணிகன்‌ “காண்டீபமில்லாத விஜயன்‌ பொருளிலாச்‌ 
சொல்போல்‌ என்று ஒரு சூதன்‌ பாடினான்‌” என்றான்‌. 
இன்னொருவன்‌ “உயிர்‌ நீத்த உடல்போல. இனி அவருக்கு 
புவியில்‌ எஞ்சுவது எதுவுமில்லை” என்றான்‌. 


அவர்கள்‌ பேச்சு சொல்‌ துலங்கா முழக்கமென எழுந்து 
தலைக்குமேல்‌ ஓங்காரமாக மாறியது. பீமன்‌ பேருடலுடன்‌ 
இரு கைகளையும்‌ அசைத்து யானைபோல்‌ 
நடந்துவந்தான்‌. “அவர்‌ உடல்‌ பெருத்திருக்கிறது. மேலும்‌ 
பெருந்தோள்‌ கொண்டவராக டத பதவ பல்‌ றார்‌” 
என்றார்‌ மரகதர்‌. “அதுவும்‌ பிறிதொரு கையறுநிலைதான்‌. 
பிற அனைத்தையும்‌ கைவிட்டுவிட்டார்‌. பயணம்‌ 
செய்வதையும்‌ மானுடரை சந்திப்பதையும்‌ கூட. இன்று 
அவரிடம்‌ எஞ்சியிருப்பது உண்பது மட்டுமே. ஒரு 
நாளைக்கு எட்டு பொழுது உண்கிறார்‌ என்கிறார்கள்‌” 


என்றான்‌ மிருத்திகன்‌. 


நகுலனும்‌ சகதேவனும்‌ இரு வயோதிகர்களாக நடந்து 
அவை புகுந்தபோது அவையிலிருந்த அனைவரும்‌ 
அமைதியாயினர்‌. ஒருவர்‌ “அவர்கள்‌ நகுலனும்‌ 
சகதேவனும்தானே?” என்றார்‌. “நூல்களில்‌ கதைகளில்‌ 
நாம்‌ அறிந்தவர்கள்‌. இத்தருணத்தில்‌ சூடிய 
அனைத்தையும்‌ இழந்திருக்கிறார்கள்‌” என்றார்‌ குபேரர்‌. 
மிருத்திகன்‌ “நகுலனை பேரழகன்‌ என்பார்கள்‌. 
இத்தருணத்தில்‌ அனைத்தையும்‌ இழந்து, தசை வற்றி, 
விழிகளின்‌ ஒளியை இழந்த இரு முதியவர்கள்‌. 
ஆடிப்பாவைகள்போல்‌ ஒருவருக்கொருவர்‌ துயர்‌ 
பெருக்குபவர்கள்‌” என்றான்‌. 


“ஆனால்‌ இன்று ஐவரும்‌ சேர்ந்து அவை 
அமர்ந்திருக்கிறார்கள்‌. ஐவரும்‌ சேர்ந்து அவை 
அமர்ந்தால்‌ அது விண்புகுவதற்காகத்தான்‌ 
இருக்கவேண்டும்‌ என்பது வியாசரின்‌ ஆணை என்று ஒரு 
சொல்‌ உண்டு” என்றார்‌ ஒரு முதியவர்‌. “மெய்யாகவா? 
இங்கு இன்று விண்புகுபயணம்‌ 
தொடங்கப்போகிறார்களா?” என்றார்‌ குபேரர்‌. “அவ்வாறு 
ஒரு பேச்சு அடிபடுகிறது. இளைய யாதவரின்‌ இறப்புச்‌ 
செய்தியைக்‌ கேட்டே அவர்கள்‌ இங்கு வந்திருக்கிறார்கள்‌. 
இன்று அரச முடிவுகள்‌ அறிவிக்கப்படும்‌, இன்றுடன்‌ 
அவர்கள்‌ அஸ்தினபுரியைத்‌ துறந்து செல்வார்கள்‌ என்று 
சொல்லப்படுகிறது” என்றார்‌ முதியவர்‌. 


வெண்முரசு விவாதங்கள்‌ தளம்‌ 

[[ஙage]முரசுகளும்‌ கொம்புகளும்‌ முழங்கி ஓய்ந்தன. 
அவைநடைமுறைகளை அறிவிக்கும்பொருட்டு 
பட்டுத்தலைப்பாகையும்‌ மேலாடையும்‌ அணிந்த 
இளம்நிமித்திகன்‌ அறிவிப்பு மேடையில்‌ ஏறினான்‌. 
வெள்ளிக்கோலை இருபுறமும்‌ சுழற்றி தலைவணங்கி, 
உரத்த குரலில்‌ அவன்‌ அஸ்தினபுரியின்‌ குடிவரிசையை 
கூறினான்‌. “பிறவா இறவா பரம்பொருள்‌ என விஷ்ணு. 
விஷ்ணுவிலிருந்து பிரம்மன்‌ தோன்றினான்‌. 
பிரம்மனிலிருந்து அத்ரி. அத்ரியிலிருந்து சந்திரன்‌. 
சந்திரனிலிருந்து புதன்‌, புதனிலிருந்து 
சந்திரகுலத்தோன்றல்‌ புரூரவஸ்‌ பிறந்தார்‌” என்று அவன்‌ 
சொன்னான்‌. 


“ஆயுஷ்‌, நகுஷன்‌, யயாதி, புரு, ஜனமேஜயன்‌, 
பிராசீனவான்‌, பிரவீரன்‌, நமஸ்யு, வீதபயன்‌, சுண்டு, 
பஹுவிதன்‌, ஸம்யாதி, ரஹோவாதி, ரெளத்ராஸ்வன்‌, 
மதிநாரன்‌, சந்துரோதன்‌, துஷ்யந்தன்‌, பரதன்‌, 
சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌, ஹஸ்தி என்னும்‌ மங்காப்‌ புகழ்கொண்ட 
அரசர்களின்‌ பெயர்கள்‌ என்றும்‌ வாழ்வதாக!” கோலைச்‌ 
சுழற்றி “மாமன்னன்‌ ஹஸ்தியின்‌ மைந்தனான 
அஜமீடனின்‌ வழிவந்த ர௬ுக்்‌ஷன்‌, சம்வரணன்‌, குரு 
ஆகியோரின்‌ புகழ்‌ ஒருநாளும்‌ குன்றாதிருப்பதாக! 
குருவம்சத்தின்‌ பெருமை அழியாமல்‌ திகழ்வதாக!” 


“குலமூதாதை குருவுக்குப்‌ பின்‌ எழுந்த ஜஹ்னு, சுரதன்‌, 
விடூரதன்‌, சார்வபெளமன்‌, ஜயத்சேனன்‌, ரவ்யயன்‌, 
பாவுகன்‌, சக்ரோத்ததன்‌, தேவாதிதி, ௬க்ஷன்‌, பீமன்‌ என 
நீளும்‌ மாமன்னர்களின்‌ வரிசையில்‌ எழுந்த ஒளிமிகுந்த 
விண்ணவனாகிய பிரதீபரின்‌ புகழ்‌ வெல்க! பிரதீபரின்‌ 
மைந்தர்‌ சந்தனுவும்‌ அவர்‌ மைந்தர்‌ விசித்திரவீரியனும்‌ 
புகழ்‌ குன்றாது நிலைகொள்க! விசித்திரவீரியனின்‌ 
மைந்தர்கள்‌ பாண்டுவும்‌ திருதராஷ்டிரரும்‌ 
விண்ணிலிருந்து நம்மை வாழ்த்துக! வீரப்‌ பேருலகில்‌ 
இருந்து மாமன்னர்‌ துரியோதனன்‌ இக்குடியை 
காத்தருள்க!” அவையில்‌ ஒரு மெல்லிய 
முணுமுணுப்போசை சிற்றலைபோல எழுந்து 
அமைந்தது. 


அக்குடிவரிசை அங்கு ஒரு கொடியென 


பறந்துகொண்டிருந்தது. அங்கு பறந்த அனைத்துக்‌ 
கொடிகளும்‌ மட்கி மறைகின்றன, மலர்கள்போல. புதிய 
கொடிகள்‌ விரைந்து எழுகின்றன. அரும்புகளென. 
அழியா மலர்போல அந்தக்‌ கொடிவரிசை அங்கு 
பறந்துகொண்டிருக்கிறது என்று குபேரர்‌ உணர்ந்தார்‌. 
இன்னும்‌ நெடுங்காலம்‌ அவ்வண்ணம்‌ அது பறக்கும்‌ 
என்னும்‌ எண்ணம்‌ தனக்கு ஒரு நம்பிக்கையையும்‌ 
ஊக்கத்தையும்‌ நிறைவையும்‌ அளிப்பதை கண்டார்‌. 
கைகளை மடியில்‌ கட்டிக்கொண்டு நிமித்திகன்‌ 
முகத்தையே பார்த்துக்கொண்டிருந்தார்‌. 


“அவையிீரே, இங்கே நிலம்‌ துறந்து சென்ற அரசர்‌ 
யுதிஷ்டிரனும்‌ இளையோர்‌ நால்வரும்‌ வருகை 
தந்துள்ளனர்‌. அரசி திரெளபதியும்‌ அவைகொள்வார்‌. 
அனைத்துக்‌ குடிகளும்‌ கூடியிருக்கும்‌ இந்தக்‌ 
குடிப்பேரவையில்‌ அரசர்‌ இறுதியாக முடிவெடுத்து சில 
உரைக்கவிருக்கிறார்‌. இக்குடி இங்கு நீடூழி வாழவும்‌ 
அவர்களின்‌ கொடிவழிகள்‌ செழிக்கவும்‌ நலம்‌ நிகழவும்‌ 
இவற்றை அவர்‌ முன்வைக்கிறார்‌. நலம்‌ திகழ்க!” 
என்றான்‌ நிமித்திகன்‌. i அவ்வாறே ஆகுக!” என்று 
அவை கைகளைத்‌ தூக்கி வாழ்த்துரைத்தது. 


அந்த ஓசை எழுந்து அடங்கிய கார்வையில்‌ அமைதி 
வந்து நிறைந்தது. அங்கு சொல்லப்பட்ட அனைத்தையும்‌ 
அவர்கள்‌ அறிந்திருந்தனர்‌. அது முறையாக 
நிகழத்தொடங்குகையில்‌ பொறுமையின்மையும்‌ 
துயரமும்‌ அவர்களுக்குள்‌ எழுந்தன. அவர்கள்‌ 
அங்கிருந்து கிளம்பிச்‌ சென்று தாங்கள்‌ அறிந்த 
அன்றாடத்திற்குள்‌ நுழைய விரும்பினர்‌. அவர்களின்‌ 
உடல்களில்‌ அந்தத்‌ ததும்பல்‌ இருந்துகொண்டே இருந்தது. 
அவைக்கூடத்திலிருந்தவர்களின்‌ உடலில்‌ அந்த அசைவு 
சிற்றலை எனத்‌ தெரிந்தது. 


உள்ளிருந்து மெல்லிய அசைவொலி கேட்டது 
அனைவரும்‌ திரும்பிப்‌ பார்த்தனர்‌. தனியாக எளிய 
மரவுரி ஆடை அணிந்து, கட்டிய கூந்தல்‌ தோளில்‌ 
சரிந்திருக்க, அணிகளோ அகம்படியோ எதுவுமின்றி 
திரெளபதி வந்து பெண்களுக்குரிய பகுதியில்‌ சிறு 
பீடத்தில்‌ அமர்ந்தாள்‌. அங்கிருந்த பெரும்பாலோருக்கு 
அவள்‌ திரெளபதி என்றே தெரிந்திருக்கவில்லை. 
ஒருவருக்கொருவர்‌ “திரெளபதி! பாஞ்சாலி!” என்று 
மெல்லிய குரலில்‌ சொல்லிக்கொண்டார்கள்‌. 
வியப்பொலிகளை வெளியிட்டார்கள்‌. அதன்‌ பின்னரே 
பிறர்‌ மீண்டும்‌ கூர்ந்து பார்த்தார்கள்‌. 


“இந்த அவையில்‌ நிகழ்ந்ததா?” என்று எவரோ கேட்டார்‌. 
“இல்லை, பிறிதொரு அவை. அது முற்றாக 
கலைக்கப்பட்டு இந்த அவை கட்டப்பட்டது.” எவரோ 
“கொற்றவை!” என்றனர்‌. “எரியமர்ந்த பீடம்‌ என உருகி 
மாற்றுருக்‌ கொண்டுள்ளது இந்நகர்‌.” அந்தக்‌ கலைசல்‌ 
ஒலி அடங்க சற்று நேரம்‌ பிடித்தது. நிமித்திகன்‌ மீண்டும்‌ 
அவையை வணங்கி “இந்த அவை சிறப்புறுக! இங்கே 
மூத்தோரும்‌ குடித்தலைவரும்‌ அரசர்களும்‌ 
அமர்ந்திருக்கையில்‌ அறமே உரைக்கப்படுக! தேவர்களும்‌ 
நீத்தோரும்‌ தெய்வங்களும்‌ சான்றென அமைக! ஆம்‌, 
அவ்வாறே ஆகுக!” என்று சொல்லி கைக்கோலைச்‌ 
சுழற்றி இறங்கினான்‌. 


யுதிஷ்டிரன்‌ மெல்லிய தள்ளாடும்‌ நடையுடன்‌ தன்‌ 
பீடத்தில்‌ இருந்து எழுந்து அரசமேடைக்கு வந்தார்‌. 
கைகூப்பியபடி அவர்‌ நின்றபோது அவையில்‌ 
மூச்சொலிகளே எழுந்தன. யுதிஷ்டிரன்‌ முதிர்ந்த குரலில்‌ 
“குடியினரே, இங்கு இந்த அவையில்‌ நின்றிருக்கையில்‌ 
நான்‌ நெடுங்காலம்‌ வாழ்ந்துவிட்டேன்‌ என்று 
உணர்கிறேன்‌” என்றார்‌. “ஒரு பிறவிக்குள்‌ ஏழு பிறவி 
எடுப்பவனே முக்தி அடைகிறான்‌ என்று ஒரு சொல்‌ 
உண்டு. ஆறு பிறவிகள்‌ வழியாக நான்‌ வந்துவிட்டேன்‌ 
என உணர்கிறேன்‌. இளமையில்‌ இந்நகருக்கு வருவதற்கு 
முன்‌ அங்கே சதசிருங்கத்தில்‌ எந்தையுடன்‌ எத்துயரும்‌ 
அறியாத சிறுவனாக வாழ்ந்தேன்‌. அவருடைய இறப்பு 
என்‌ முதற்சாவும்‌, இரண்டாம்‌ பிறப்புமாகும்‌.” 


அவையிலிருந்தவர்களுக்கு அவர்‌ சொன்னவை 
சென்றடையவில்லை என்பது அவர்கள்‌ வெறுமனே 
நோக்கி அமர்ந்திருந்ததில்‌ தெரிந்தது. அவர்கள்‌ எவருமே 
யுதிஷ்டிரனை இளமையில்‌ கண்டவர்கள்‌ அல்ல. 
யுதிஷ்டிரன்‌ சொன்னார்‌ “முற்பிறவிக்கு என நான்‌ 
அடிக்கடி அங்கே சென்று மீள்கிறேன்‌. இப்போது அகவை 
நிறையும்போது மீண்டும்‌ மீண்டும்‌ தெளிவாக, ஒரு புல்‌ 
ஒரு நீரலை குறையாமல்‌ கனவுகளில்‌ எழுகிறது 
அந்நிலம்‌. அங்கே தெளிந்த விழிகளுடன்‌ எந்தை 
என்றுமிருக்கிறார்‌. சில நாட்களுக்கு முன்‌ நான்‌ கண்ட 
கனவில்‌ அவர்‌ தன்‌ உடலெங்கும்‌ மைந்தரைச்‌ சுமந்தபடி 
தலையில்‌ மலைத்தேனின்‌ அடைகளை நாரில்‌ கட்டி 
எடுத்துக்கொண்டு நடந்தார்‌. அவர்‌ உடலெங்கும்‌ தேன்‌ 
வழிந்துகொண்டிருந்தது. அவர்‌ முகம்‌ மகிழ்ச்சியில்‌ 
தேவர்களுக்குரிய மலர்வை கொண்டிருந்தது. 
அவையோரே, மானுட வாழ்வென்பது ஒரு பெருங்கனவு. 
அக்கனவு மெல்லமெல்ல கலைவதையே ஞானமென்றும்‌ 
வீடுபேறென்றும்‌ சொல்கிறோம்‌.” 


புன்னகைசெய்தான்‌. 


நதிநீரில்‌ தெரிந்த உருளைக்கல்‌ பரப்பில்‌ அசைவு 
தெரிவதைக்‌ கண்டு அதிர்ந்த இளநாகனின்‌ சித்தம்‌ 
அவையனைத்தும்‌ ஆமைகள்‌ என்று கண்டுகொண்டது. 
நீரின்‌ தரைப்பரப்பு போல முழுமையாகவே நிறைந்து 
அவை கரைநோக்கிச்‌ சென்றுகொண்டிருந்தன. கரையில்‌ 
தெரிந்த கூழாங்கல்சரிவு ஆமைகளாலானது என்று 
அதன்பின்னரே அவன்‌ கண்டறிந்தான்‌. “இத்தனை 
மைகள்‌ எங்கிருந்து வருகின்றன?” என்றான்‌. “அவை 
எங்கள்‌ தெய்வங்களால்‌ அனுப்பப்படுபவை. கடலில்‌ 
இருந்து வந்தபின்‌ கடலுக்கே 
திரும்பிச்சென்றுவிடுகின்றன. அவை இங்கு 
வருவதனால்தான்‌ இந்த நகரம்‌ கூர்மபுரி என்று 
அழைக்கப்படுகிறது” என்றான்‌ படகோட்டு. 


ஆமைகளின்‌ ஓட்டுமுதுகுகளின்‌ விதவிதமான 
வடிவங்களை நோக்கிக்கொண்டு மலைத்து 
அமர்ந்திருந்தான்‌ இளநாகன்‌. “அவை ஒவ்வொன்றின்‌ 
முதுகிலும்‌ ஒவ்வொரு சொல்‌ எழுதப்பட்டிருக்கிறது 
என்பது பீதர்களின்‌ நம்பிக்கை. அவர்களில்‌ உள்ள 
பூசகர்கள்‌ அச்சொற்களை வாசிக்கமுடியும்‌ என்கிறார்கள்‌. 
அச்சொற்கள்‌ இணைந்து சொற்றொடர்களாகவும்‌ 
பெருநூலாகவும்‌ ஆகும்‌ என்று ஒரு பீதவணிகன்‌ 
சொன்னான்‌.” அருணர்‌ ஆமைகளை நோக்கி 
புன்னகைத்தார்‌. “கடலுக்குள்‌ நிறைந்திருக்கும்‌ 
மாகாவியமொன்றின்‌ சொற்களில்‌ சில சிதறி கரைக்கு 
வருகின்றன. முட்டையிட்டு தங்களை 
பெருக்கிக்கொள்கின்றன. தன்னைத்தானே 
வளர்த்துக்கொள்ளும்‌ அழியாப்பெருநூல்‌. அதில்‌ 
எழுதப்பட்டிருப்பது என்ன?” 


“முடிவற்ற சொற்களால்‌ சொல்லப்படவேண்டிய 
ஒன்றுதான்‌ உள்ளது” என்று இளநாகன்‌ சொன்னான்‌. 
“பிரம்மம்‌.” அருணர்‌ “ஆம்‌” என்று நகைத்தார்‌. படகோட்டி 
மேலே சுட்டிக்காட்டினான்‌. வானில்‌ மேகக்குவியல்‌ 
ஒன்றின்‌ விளிம்பு தெரிந்தது. இளநாகன்‌ அத்தனை 
கன்னங்கரிய மழைமேகத்தை பார்த்ததே இல்லை. 
மின்னல்கள்‌ இல்லாத இடியோசை இல்லாத கரிய குழம்பு 
போல அது வழிந்து வானை மூடிக்கொண்டிருந்தது. 
சற்றுநேரத்தில்‌ ஒலிகளெல்லாம்‌ மாறுபடுவதை 
இளநாகன்‌ கேட்டான்‌. நீரின்‌ வண்ணம்‌ ஆழ்ந்தது. 
காற்றின்‌ நிறம்‌ மங்கலடைந்து பாயின்‌ வெண்மையில்‌ 
நீலம்‌ ஏறியது. குளிர்‌ ஏறிக்கொண்டே சென்றது. ஆனால்‌ 
காற்று வீசவில்லை. காதுமடல்களிலும்‌ மூக்கு நுனியிலும்‌ 


இந்நகரில்‌ வந்து கல்வி கற்று இளையோருடன்‌ கூடி 
பிறிதொரு வாழ்க்கை வாழ்ந்தேன்‌. அவ்வாழ்வும்‌ இனிதே. 
வாரணவதத்தில்‌ மீண்டும்‌ இறந்தேன்‌. சிதையில்‌ 
எரிந்தேன்‌. குகை வழியாக மீண்டும்‌ பிறந்தேன்‌. மீண்டும்‌ 
கானக வாழ்க்கை. அது மூன்றாம்‌ பிறப்பு. 
அஸ்தினபுரிக்கு வந்து இந்திரப்பிரஸ்தத்தை அடைந்தது 
நான்காம்‌ பிறப்பு. இந்திரப்பிரஸ்தத்தில்‌ ஒரு சிறுபோது 
அரச வாழ்க்கை. சூதில்‌ தோற்றபோது மீண்டும்‌ இறந்தேன்‌. 
நூறுமடங்கு கொடிய இறப்பு அது. உலகமே தன்மேல்‌ 
காழ்ப்புகொள்வதை உணர்ந்தவனைப்போல தனியனும்‌ 
துயருற்றவனும்‌ வேறில்லை. தானே தன்மேல்‌ 
காழ்ப்புகொண்டிருப்பதை உணர்பவன்‌ கீழினும்‌ கீழோன்‌. 
கொடிய சாவு அது, அவையோரே. நூறு சிம்மங்களால்‌ 
கிழிக்கப்படுவது, ஆயிரம்‌ கழுகுகளால்‌ கொத்திச்‌ 
சிதறடிக்கப்படுவது. 


நகரிழந்து கானேகியது ஐந்தாம்‌ பிறப்பு. மெய்தேடி, 
உள்ளுறையும்‌ பொய்யை மீளமீள அறிந்து ஒரு நீண்ட 
அலைவு. அறியா நிலங்களில்‌ நாளும்‌ இறந்துபிறக்கும்‌ 
ஒரு பயணம்‌. மீண்டு வந்து உபப்பிலாவ்யத்தில்‌ அரசுசூடி 
அமர்ந்து பெரும்போரை நிகழ்த்தினேன்‌. களத்தில்‌ 
ரியோதனன்‌ இறந்த அன்று நானும்‌ உடனிறந்தேன்‌. 
ர்க்கடன்‌ முடித்து இந்நகரில்‌ நுழைந்தபோது ஆறாம்‌ 
முறையாக பிறந்தேன்‌. பிறவி ஒவ்வொன்றிலும்‌ துயர்‌ 
மகிழ்வு எனும்‌ இரு நிலைகளின்‌ உச்சங்களை 
அடைந்திருக்கிறேன்‌. நம்பிக்கையும்‌ 
நம்பிக்கையின்மையும்‌ என்னுள்‌ கூர்கொண்டு 
முழுமைகொண்டு அலைக்கழித்திருக்கின்றன. 
விண்ணுறை ஒளித்தெய்வங்களையும்‌ 
இருளிறைகளையும்‌ அருகருகே பார்த்திருக்கிறேன்‌. நான்‌ 
வாழ்க்கையை வாழ்ந்து சலித்துவிட்டேன்‌. 


இதுவரை என்னை ஆறு முறை உருக்கி மறுபடியும்‌ 
வார்த்திருக்கிறேன்‌. ஏழாவது முறை என்னை உருக்கி 
மீண்டும்‌ புதிய அச்சில்‌ ஊற்றிக்கொண்டாலொழிய 
எனக்கு மீட்பில்லை. உகந்த வாழ்வென்பது “போதும்‌ இது” 
என்று தனக்குத்தானே சொல்லிக்கொள்ளும்போது 
நிறைவடைவது என்பார்கள்‌. நான்‌ அவ்வண்ணம்‌ 
போதும்‌ போதும்‌ என்று எனக்குள்‌ பலமுறை 
சொல்லிக்கொண்டாலும்‌ கூட ஒவ்வொரு முறையும்‌ 
மெய்யாகவே அது எனக்கு போதவில்லை என்றும்‌ 
அறிந்திருந்தேன்‌. போதும்‌ என நான்‌ தெய்வங்களிடம்‌ 
சொல்லும்போது என்னை இங்கு நிறுத்தி வைப்பதற்காக 
எதையேனும்‌ அவர்கள்‌ எடுத்துப்போடுவார்கள்‌ என்றும்‌ 
அதை பற்றிக்கொண்டு மீண்டும்‌ வாழ்ந்துவிடுவேன்‌ 


என்றும்‌ நான்‌ நம்புவது எனக்கு தெரிந்திருந்தது. 
ஏனென்றால்‌ அது வாழ்வின்‌ மாயம்‌. 


“இங்கு மண்ணாளும்‌ தலைமை, நோயிலா உடல்‌, பெருகி 
இனிக்கும்‌ உறவுகள்‌ என திருமகள்‌ அருளும்‌ அனைத்தும்‌ 
அளிக்கப்பட்டாலும்‌ கூட, அவற்றை முழுதறிந்து 
திளைத்தாலும்‌ கூட வாழ்பவனுக்கு இங்குள்ள வாழ்க்கை 
போதுமென்று தோன்றுகையிலேயே அவ்வாழ்க்கை 
நிறைவுறுகிறது. போதும்‌ என்று முழுதுளத்தாலும்‌ 
தோன்றவேண்டும்‌. எச்சமென துளியும்‌ இருக்கலாகாது. 
என்‌ வாழ்க்கையில்‌ இப்போதுமட்டும்தான்‌ அவ்வண்ணம்‌ 
உணர்கிறேன்‌. இதை நூறுமுறை விலகி நின்று எட்டு 
திசைகளிலிருந்தும்‌ நோக்கி நோக்கி அவ்வண்ணமே 
அவ்வண்ணமே என உறுதிசெய்துவிட்டேன்‌.” 


அங்குளோர்‌ அவர்‌ என்ன சொல்கிறார்‌ என்று புரிந்தும்‌ 
புரியாமலும்‌ பார்த்துக்கொண்டிருந்தார்கள்‌. “அவர்‌ 
விட்டுச்செல்லப்‌ போகிறார்‌” என்று குபேரர்‌ சொன்னார்‌. 
“ஆம்‌, அது அறிந்ததுதானே?” என்று மிருத்திகன்‌ 
சொன்னான்‌. “அவரால்‌ இந்நகரை ஆள முடியாது என 
நன்கறிந்திருக்கிறார்‌, அவர்‌ எண்ணியதைவிட இது மிகப்‌ 
பெரியதாக ஆகிவிட்டது” என்று எவரோ சொன்னார்கள்‌. 
“அவர்‌ இளையோரின்‌ துணையுடன்‌ வாழ்ந்தவர்‌. இன்று 
இளையோர்‌ ஆற்றலிழந்துள்ளனர்‌.” எவரோ எங்கோ 
“நம்மை விட்டுச்செல்வதை நாம்‌ துறப்பது 
அறிவுடைமை” என்றார்‌. சிரிப்பொலிகள்‌ எழுந்தன. 


மேடையில்‌ யுதிஷ்டிரன்‌ தொடர்ந்து சொன்னார்‌ “இந்நகர்‌ 
என்‌ இளவல்‌ யுயுத்ஸுவின்‌ ஆட்சியில்‌ சிறப்புறுகிறது. 
அவன்‌ துணைவி அரசி சம்வகையால்‌ அன்னையென 
பேணப்படுகிறது. இங்கு என்‌ கொடிவழி சிறக்க வேண்டும்‌. 
என்‌ இளையோனின்‌ குருதிவழியில்‌ எழுந்த மைந்தன்‌ 
பரீக்ஷித்‌ இங்குளான்‌. அவன்‌ குருதியில்‌ எழும்‌ 
மைந்தர்கள்‌ இந்நகரை ஆள்வார்கள்‌. பொலிவுற்று 
இன்னும்‌ நெடுங்காலம்‌ இது இங்கிருக்கும்‌. இது 
நீடுவாழ்க!” அவையினர்‌ கோல்களைத்‌ தூக்கி “வெல்க 
அஸ்தினபுரி! சிறப்புறுக அமுதகலக்கொடி!” என்று 
ஏற்றுரை எழுப்பினர்‌. 


“இங்கு அவையில்‌ இரு செய்திகளை முறையாக நான்‌ 
அறிவிக்க விரும்புகிறேன்‌” என்றார்‌ யுதிஷ்டிரன்‌. 
“ஏற்கெனவே அச்செய்தி இங்கு அனைவரும்‌ அறிந்ததே. 
அரசுமுறையாக அறிவிக்கப்பட்டு உரிய சடங்குகளும்‌ 
செய்யப்பட்டுவிட்டன. ஆனால்‌ இங்கே அவற்றை நான்‌ 
என்‌ வாயால்‌ அறிவிக்கவேண்டியிருக்கிறது. ஏனென்றால்‌ 


என்‌ குலத்தின்‌ முடிவை நான்‌ இங்கே தெய்வங்கள்‌ 
மூதாதையர்‌ சான்றோர்‌ கேட்க உரைத்தாகவேண்டும்‌. நான்‌ 
இங்கிருந்து கிளம்புவதற்கான சடங்குகளில்‌ அதுவே 
முதன்மையானது.” 


“அவையோரே, என்‌ தந்தையரில்‌ ஒருவரும்‌, 
அஸ்தினபுரியின்‌ பேரரசர்‌ திருதராஷ்டிரருக்கும்‌ 
பாண்டுவுக்கும்‌ இளையவரும்‌, கிருஷ்ண துவைபாயன 
மகாவியாசரின்‌ மைந்தருமான விதுரர்‌ ஆறு 
ஆண்டுகளுக்கு முன்பு கங்கைவாயிலாகிய ரிஷிகேசம்‌ 
என்னுமிடத்தில்‌ சதகுண்டம்‌ என்னும்‌ காட்டில்‌, சதயூப 
முனிவரின்‌ குருநிலையில்‌ உயிர்துறந்தார்‌. ப்‌ 
அவையினரில்‌ உணர்ச்சிகளென ஏதும்‌ 
எழவில்லையாயினும்‌ முறைப்படி “பேரறிவர்‌ வெல்க! 
நிலைகொள்க விதுரர்‌ புகழ்‌!” என்று வாழ்த்தொலிகள்‌ 
எழுப்பியபடி எழுந்து நின்றனர்‌. 


வாழ்த்தொலிகள்‌ ஓய்ந்து அவை மீண்டும்‌ அமர்வது 
வரை யுதிஷ்டிரன்‌ எந்த உணர்வையும்‌ 
வெளிக்காட்டாமல்‌ கைகூப்பி நின்றார்‌. அவை 
அமைதியடைந்ததும்‌ அவர்‌ மீண்டும்‌ 
சொல்லத்தொடங்கினார்‌. “நான்‌ கான்வாழ்வில்‌ 
இருந்தபோது விதுரரிடமிருந்து அஸ்தினபுரிக்கு வந்த 
செய்தி எனக்கு அனுப்பப்பட்டது. விதுரர்‌ தன்‌ காலம்‌ 
முடிந்ததென்று உணர்ந்து என்னை சந்திக்கவேண்டும்‌ 
என்று அழைத்தார்‌. நானும்‌ எப்படியோ அதை 
எதிர்பார்த்திருந்தேன்‌. நான்‌ உபகெளதமர்களாகிய என்‌ 
தவத்துணைவருடன்‌ அக்காட்டிற்கு சென்றேன்‌.” 


அன்னையும்‌ விதுரரும்‌ எளிய புற்குடிலில்‌ இருந்தனர்‌. 
விதுரர்‌ நான்‌ செல்வதற்கு எட்டு நாட்களுக்கு முன்னரே 
உணவும்‌ நீரும்‌ ஒழித்து வடக்குநோன்பில்‌ இருந்தார்‌. 
மெல்லிய துடிப்புபோல அவரிடம்‌ சிறிதளவே உயிர்‌ 
எஞ்சியிருந்தது. நான்‌ சென்று சொல்லில்லாது அவர்‌ 
காலில்‌ வணங்கினேன்‌. அவர்‌ மிக மெலிந்து உதிரும்‌ 
தருணத்தில்‌ இருந்தார்‌. என்‌ அன்னை அங்கிருந்தார்‌. 
என்னை அவர்‌ விழிகளாலும்‌ அறியவில்லை. எனக்கும்‌ 
அவர்‌ முற்றிலும்‌ அயலவராகத்‌ தோன்றினார்‌. நாங்கள்‌ 
ஒரு சொல்லும்‌ பேசிக்கொள்ளவில்லை. அவரை 
என்னிடம்‌ ஒப்படைப்பதுபோல நான்‌ சென்றதுமே அவர்‌ 
குடிலில்‌ இருந்து வெளியே சென்று ஒரு மரத்தடியில்‌ 
அமர்ந்தார்‌. நான்‌ உள்ளே தர்ப்பைப்‌ படுக்கைமேல்‌ கிடந்த 
விதுரரின்‌ அருகே அமர்ந்தேன்‌. 


வடக்கிருந்து உயிர்நீப்பவர்கள்‌ இறுதியை அருகே 


காணும்போது ஒரு நிறைவை அடைகிறார்கள்‌. அதை 
நான்‌ விதுரரிடம்‌ கண்டேன்‌. விதுரர்‌ என்னிடம்‌ “மைந்தா, 
நான்‌ மண்நீங்கப்‌ போகிறேன்‌. விடைகொடு” என்றார்‌. 
நான்‌ “அவ்வண்ணமே ஆகுக!” என்றேன்‌. “இன்னும்‌ 
சிலகாலம்‌ கழித்து எங்கோ இளைய யாதவர்‌ மண்‌ 
நீங்குவார்‌. அவர்‌ இங்கிருந்து செல்கையில்‌ துவாபர யுகம்‌ 
முற்றிலும்‌ முடிகிறது. கலியுகம்‌ அக்கணமே 
பிறந்துவிடுகிறது. ஒருகணம்‌ கூட கலியுகத்தில்‌ 
வாழலாகாது என்பதே எனது விழைவு. ஆகவே 
இம்முடிவை நான்‌ எடுத்தேன்‌” என்றார்‌. நான்‌ “நிறைவுறுக, 
தந்தையே!” என்று தலைவணங்கினேன்‌. 


அவர்‌ என்‌ கையை பற்றிக்கொண்டு “உண்ணாநோன்பில்‌ 
உடல்‌ நலிந்திருக்கிறேன்‌. இப்போது என்னால்‌ எழுந்து 
நடக்க முடியாது. இந்தத்‌ தவநிலையின்‌ தெற்கு மூலையில்‌ 
இருக்கும்‌ பேராலமரத்தின்‌ அடியில்‌ என்னை கொண்டு 
அமர லை என்றார்‌. நான்‌ அவர்‌ கைபிழுத்து அந்தப்‌ 
பேராலமரத்தின்‌ அடியில்‌ அமர்த்தினேன்‌. அவர்‌ 
என்னிடமங்கே ஒரு சிறுகல்லில்‌ யமனை நிறுவும்படி 

ணையிட்டார்‌. நான்‌ கிடைக்கல்‌ மேல்‌ நிலைக்கல்லாக 
யமதேவனை நிறுவினேன்‌. அருகே அவர்‌ ஊழ்க 
நிலையில்‌ அமர்ந்தார்‌. தன்‌ கைகளை துறத்தல்‌ 
முத்திரையில்‌ மடியில்‌ வைத்துக்கொண்டார்‌. “என்னைத்‌ 
தொட்டவாறு இரு. என்‌ உடலில்‌ இருந்து ஒளி அகன்றதும்‌ 
கையை எடுத்துக்கொள்‌” என்றார்‌. 


நான்‌ அவர்‌ அருகே அமர்ந்து அவர்‌ உடலை 
தொட்டுக்கொண்டிருந்தேன்‌. நெய்குறையும்‌ அகலில்‌ சுடர்‌ 
என அவர்‌ உடலில்‌ ஒளி குறைந்து வந்ததை கண்டேன்‌. 
மரத்தின்‌ மேலிருந்து ஒரு காகம்‌ இறங்கி வந்து அவர்‌ 
தோளில்‌ அமர்ந்தது. அப்போது ஒரு சிறு துடிப்புடன்‌ 
அவர்‌ உடலில்‌ எஞ்சிய உயிரின்‌ ஒளி முற்றாக அகன்றது. 
ஊன்சிலை என அவர்‌ மாறினார்‌. நான்‌ கையை 
எடுத்துக்கொண்டேன்‌. அக்கணத்தில்‌ என்னில்‌ நிகழ்ந்தது 
என்ன என்று எனக்கு தெரியவில்லை. அதை சொல்லாக 
ஆக்க நான்‌ முயலப்‌ போவதுமில்லை. ஆனால்‌ இப்போது 
இங்கு நின்று அனைத்தையும்‌ கடந்துவிட்டேன்‌, இனி 
ஏதும்‌ இல்லை என்று சொல்லும்‌ இவ்வுளநிலையை 
அப்போதுதான்‌ முதல்முறையாக அடைந்தேன்‌. அவர்‌ 
அருகே நானும்‌ ஊழ்கத்தில்‌ சற்றுநேரம்‌ அமர்ந்திருந்தேன்‌. 
என்‌ தவத்துணைவர்‌ என்னைத்‌ தேடி வந்தனர்‌. 
அவர்களிடம்‌ விதுரர்‌ விண்ணேகிய செய்தியை 
சொன்னேன்‌. விதுரரின்‌ உடலை என்ன செய்வது 
என்னும்‌ வினா எங்களுக்குள்‌ எழுந்தது. அவர்‌ 


இல்லறத்தார்‌ என்பதனால்‌ முறைப்படி 
எரியூட்டவேண்டும்‌. அவர்‌ குருதியில்‌ பிறந்த மைந்தர்கள்‌ 
நீர்க்கடன்‌ செய்யவேண்டும்‌. ஆனால்‌ அவர்‌ 
மைந்தர்களையும்‌ மைந்தர்கள்‌ அவரையும்‌ துறந்து 
நீண்ட நாட்கள்‌ ஆகிவிட்டிருந்தன. அவர்‌ மைந்தர்கள்‌ 
மதுராவிலும்‌ மதுவனத்திலும்‌ இருந்தனர்‌. அவர்கள்‌ 
தங்களை யாதவர்களாகவே 
மாற்றிக்கொண்டுவிட்டிருந்தனர்‌. மைந்தன்‌ என என்னை 
நிறுத்தி அக்கடன்களை நான்‌ செய்யலாகும்தான்‌. அவர்‌ 
இல்லறத்தாருக்குரிய நோன்புகள்‌, கடன்கள்‌ எதையும்‌ 
இயற்றியவர்‌ அல்ல. அவரை இல்லறத்தார்‌ என்று 
கொண்டு எரியூட்டினால்‌ அவர்‌ விண்புகாது போகக்கூடும்‌ 
என்றேன்‌. 


அவர்‌ முறைப்படி துறவும்‌ பூணவில்லை. முனிவருக்குரிய 
வாழ்க்கையையும்‌ அமைத்துக்கொள்ளவில்லை. 
அமைச்சர்‌ பொறுப்பிலிருந்து விலகிய பின்னர்‌ தன்‌ 
அகம்செலுத்திய வழியில்‌ கட்டின்றி அலைபவராகவே 
இருந்திருக்கிறார்‌. ஆகவே அவரை முனிவருக்குரிய 
முறையில்‌ ஊழ்க அமர்வில்‌ மண்ணில்‌ புதைப்பதும்‌ 
முறையானது அல்ல. அந்த ஐயம்‌ எழுந்ததும்‌ நாங்கள்‌ 
சென்று சதயூபரிடமே அவர்‌ உடலை என்ன செய்வது 
என்று கேட்டோம்‌. 


சதயூபர்‌ சொன்னார்‌. “விதுரர்‌ தான்‌ எவர்‌ என அறிவார்‌. 
அவர்‌ தன்னை யமனுக்குரிய திசையில்‌ ஆலமரத்தின்‌ 
அடியில்‌ அமரச்செய்தது அதனால்தான்‌. அவர்‌ 
இல்லறத்தாரோ துறவியோ அல்ல எனில்‌ பரிவிரஜர்‌ என்ற 
நிலையில்‌ இருப்பவர்‌. அலைந்து திரிபவர்‌, அமராதவர்‌, 
இடங்களை முற்றொழிந்து செல்பவர்‌. ஆகவே அவரை 
அவ்வண்ணமே அந்த மரத்தடியிலேயே விட்டுவிடுவதே 
நன்று. அவர்‌ பறவைகளைப்போல இயல்பாக காட்டில்‌ 
உதிர்ந்து பறவைகளுக்கும்‌ விலங்குகளுக்கும்‌ 
சிற்றுயிர்களுக்கும்‌ உணவாவார்‌. அதுவே 
பரிவிரஜர்களுக்கு உகந்த இறுதியாகும்‌.” 


நாங்கள்‌ விதுரரை வணங்கி அவ்வண்ணமே அந்த 
ஆலமரத்தடியில்‌ விட்டுவிட்டு மீண்டோம்‌. அன்னையைப்‌ 
பற்றி அப்போதுதான்‌ உணர்ந்தேன்‌. அவர்‌ எங்கே என்று 
கேட்டேன்‌. நான்‌ குடிலுக்குள்‌ நுழைந்ததுமே அவர்‌ 
வெளியே சென்று மேற்குத்திசை நோக்கி 
சென்றுவிட்டதாகச்‌ சொன்னார்கள்‌. அன்னையைத்‌ 
தொடர்ந்து செல்லவேண்டும்‌ என்று விரும்பினேன்‌. 
விரக்தரைத்‌ தொடர்வது பழி சேர்ப்பது என்று சதயூபர்‌ 
என்னிடம்‌ சொன்னார்‌. ஆகவே நான்‌ அவரை 


பின்தொடர முற்படவில்லை. ஆனால்‌ ஏழாம்‌ நாள்‌ 
மலைக்குறவர்கள்‌ வழியாக அன்னை திருதராஷ்டிரரும்‌ 
காந்தாரியும்‌ வாழ்ந்த சுகிர்தம்‌ என்னும்‌ காட்டுக்குச்‌ 
சென்றுவிட்டதை அறிந்தேன்‌. 


அஸ்தினபுரிக்கு முறையாக விதுரரின்‌ மறைவை 
அறிவித்துவிட்டு நான்‌ அங்கேயே சதயூபரின்‌ 
குருநிலையில்‌ காத்திருந்தேன்‌. அவர்‌ விதுரரின்‌ 
தோற்றத்தைப்‌ பற்றி சொன்னார்‌. மாண்டவ்யர்‌ என்னும்‌ 
முனிவரின்‌ கதை அது. மாண்டவ்யர்‌ கொடுங்காட்டில்‌ 
ஒரு குகையில்‌ தனியாக சொல்லொடுங்கு தவம்‌ 
செய்கையில்‌ அரசனால்‌ துரத்தப்பட்டு தப்பியோடும்போது 
அவ்வழி வந்த திருடர்கள்‌ நிதிக்குவையை அவர்‌ அருகே 
வைத்துவிட்டு விலகி ஓடினர்‌. துரத்திவந்த அரசன்‌ அவரே 
திருடன்‌ என நினைத்து அவரைப்‌ பிடித்து உசாவினான்‌. 
தன்‌ நோன்பை உடைக்க விழையாத மாண்டவ்யர்‌ ஒரு 
சொல்லும்‌ உரைக்கவில்லை. ஆகவே அவன்‌ அவரை 
கழுவிலேற்றினான்‌. 


உடலில்‌ ஏற்றப்பட்ட ஆணியுடன்‌ மாண்டவ்யர்‌ 
விண்ணுலகு புகுந்தார்‌. அங்கே யமனைக்‌ கண்டு 
அவ்வண்ணம்‌ பெருந்துயர்‌ தனக்கு அமைந்தது ஏன்‌ 
என்று கேட்டார்‌. முற்பிறவியில்‌ அவர்‌ சிற்றுயிர்களைப்‌ 
பிடித்து நாணலில்‌ கோத்து விளையாடியமையால்‌ என்று 
யமன்‌ வத்‌ சொன்னான்‌. ஆனால்‌ அவ்வாறு தான்‌ 
செய்தது பன்னிரு அகவைக்கு முன்பு என்றும்‌, பன்னிரு 
அகவை வரை செய்யும்‌ செயல்கள்‌ நேரடிப்‌ ப 
அளிப்பவை அல்ல என்று இந்திரநீதி சொல்கிறது 
என்றும்‌ ஆணிமாண்டவ்யர்‌ சொன்னார்‌. ஆம்‌ ஆம்‌ ஆம்‌ 
என்று இந்திரனின்‌ உலகில்‌ முரசு எழுந்தது. 


“துயருற்ற யமன்‌ இந்திரனிடம்‌ அப்பிழைக்கு நிகர்செய்ய 
தான்‌ என்ன செய்யவேண்டும்‌ என்று உசாவினான்‌. 
அவன்‌ மண்ணில்‌ பிறந்து அத்துயரை தானும்‌ 
அடையவேண்டும்‌ என்று இந்திரன்‌ சொன்னான்‌. 
அதன்படியே யமன்‌ அரண்மனைச்‌ சேடி சிவையின்‌ 
வயிற்றில்‌ கிருஷ்ண துவைபாயன மகாவியாசரின்‌ 
குருதியில்‌ விதுரராகப்‌ பிறந்தான்‌. சூதன்‌ என்னும்‌ 
சுடுசொற்களைக்‌ கேட்டு வளர்ந்தார்‌. விரும்பிய 
பெண்ணை இழந்தார்‌. மணந்த பெண்ணுக்கு 
நிறைவளிக்கவில்லை என்று உணர்ந்து துயருற்றார்‌. 
அவ்வண்ணம்‌ நூற்றெட்டு முறை இவ்வாழ்வில்‌ அவர்‌ 
கழுவிலேற்றப்பட்ட வலியை அறிந்தார்‌. திரெளபதி 
அவைச்சிறுமை செய்யப்பட்டபோதும்‌, பீஷ்மரும்‌ 
துரோணரும்‌ கெளரவ மைந்தர்களும்‌ 


கொல்லப்பட்டபோதும்‌ கழுவில்‌ அமர்ந்து துடித்தார்‌. 
வலிநிறைவு அடைந்து விண்புகுந்தார்‌. அவர்‌ வெல்க!' 
என்று சதயூபர்‌ சொன்னார்‌. 


“விதுரரின்‌ உடலை மலைக்கழுகுகளும்‌ 
கழுதைப்புலிகளும்‌ சா. இணைந்து விருந்தென 
உண்டன. பின்னர்‌ சி றுபறவைகள்‌ உண்டன. இறுதியாக 
எறும்புகளும்‌ வண்டுகளும்‌ உண்டன. 
வெள்ளெலும்புகள்‌ அங்கே கிடந்தன. ஏழு நாட்கள்‌ 
தொடர்ந்து மழை பொழிந்தது. மழை ஓய்ந்தபோது 
அவ்வெலும்புகளும்‌ மறைந்துவிட்டிருந்தன. அவர்‌ 
அமர்ந்திருந்த இடத்தில்‌ இளநீல மலர்களுடன்‌ சிறிய 
செடிகள்‌ முளைத்திருப்பதைக்‌ கண்டேன்‌” என்றார்‌ 
யுதிஷ்டிரன்‌. “அங்கிருந்து கிளம்புகையில்‌ சதயூபர்‌ 
சொன்னார்‌. அவ்வண்னம்‌ யமன்‌ இங்கு வந்தது நன்று. 
விண்ணின்‌ மலைமும என நின்ற அறம்‌ இங்கே 
மண்ணில்‌ துலாக்கோல்‌ முள்‌ என அலைவுறுவதை 
நேரில்‌ கண்டு மீண்டான்‌.” 


வெண்முரசு விவாதங்கள்‌ தளம்‌ 

[।agelஅஸ்தின புரியின்‌ அவைக்கூடத்தில்‌ 
அமர்ந்திருந்தவர்கள்‌ பொறுமையிழந்தவர்களாக உடலை 
அசைத்துக்கொண்டிருந்தனர்‌. ஏவலர்களிடமும்‌ அந்தப்‌ 
பொறுமையின்மை இருந்தது. சம்வகை அவையை 
நோக்கியபடி நின்றாள்‌. யுயுத்ஸு அங்கிலாதவன்‌ 
போலிருந்தான்‌. இளையோர்‌ நால்வரும்‌ நிலம்நோக்கி 
உடல்‌ அசைவிலாது உறைந்திருக்க அமர்ந்திருந்தனர்‌. 


யுதிஷ்டிரன்‌ சொன்னார்‌. “அவையோர்‌ அறிக, கங்காமுகம்‌ 
எனப்படும்‌ ரிஷிகேசத்தில்‌ அமைந்த சிருங்கபாதம்‌ 
என்னும்‌ மலையடிவாரத்தில்‌ குருகுலத்தின்‌ பிதாமகரும்‌ 
விசித்திரவீரியரின்‌ மைந்தருமான எந்தை 
திருதராஷ்டிரரும்‌ காந்தாரத்து சுபலரின்‌ மகளும்‌, 
அஸ்தினபுரியின்‌ அரசியும்‌, என்‌ உடன்பிறந்தாரின்‌ 
அன்னையுமான காந்தாரிதேவியும்‌, யாதவ போஜகுலத்து 
குந்திபோஜரின்‌ மகளும்‌, எங்கள்‌ அன்னையுமான 
குந்திதேவியும்‌ ஆறாண்டுகளுக்கு முன்பு காட்டெரியில்‌ 
சிக்கி உயிர்துறந்தனர்‌.” 


அவையில்‌ இருந்தவர்கள்‌ “மாமன்னர்‌ திருதராஷ்டிரர்‌ 
வெல்க! குருகுலத்து மூத்தோன்‌ விண்புகுக! காந்தாரத்து 
அரசி நிறைவுறுக! யாதவ அரசி நிறைவுறுக!” என்று கூவி 
தங்கள்‌ கைக்கோல்களைத்‌ தூக்கி வாழ்த்துரை 
எழுப்பினர்‌. கைகளைக்‌ கூப்பி எந்த 
உணர்ச்சியுமில்லாமல்‌ அதை கேட்டுக்கொண்டிருந்தார்‌ 
யுதிஷ்டிரன்‌. ஓசை அடங்கியதும்‌ அவர்‌ 
பேசத்தொடங்கினார்‌. 


“விதுரரின்‌ உயிர்நீப்புக்குப்‌ பின்பு சதயூபரின்‌ 
குருநிலையில்‌ நான்‌ இரண்டு மாதங்கள்‌ தங்கியிருந்தேன்‌. 
என்‌ அன்னை அருகே திருதராஷ்டிரரின்‌ 
காட்டிலிருப்பதை அறிந்திருந்தேன்‌. நான்‌ என்ன 
செய்யவேண்டும்‌ என்று தெரியவில்லை. அன்னையைச்‌ 
சென்று பார்க்கவேண்டும்‌ என்றும்‌ அவர்‌ என்னிடம்‌ 
சொல்ல ஏதேனும்‌ எஞ்சியிருக்கிறதா, நான்‌ 
ஆற்றவேண்டியவை குறித்த ஆணையேதேனும்‌ உள்ளதா 
என்று அறியவேண்டும்‌ என்றும்‌ விரும்பினேன்‌. ஆனால்‌ 
செல்லவும்‌ துணிவு வரவில்லை. அன்னைக்கும்‌ 
எங்களுக்குமிடையே நெடுந்தொலைவு 
உருவாகிவிட்டிருந்தது. அத்தொலைவை 


இவ்வுலகிலுள்ள எவ்வுணர்வைக்கொண்டும்‌ கடந்துவிட 
முடியாது.” 


அப்போது திருதராஷ்டிரரின்‌ காட்டிலிருந்து ஓர்‌ ஒற்றன்‌ 
வந்து செய்தியை அறிவித்தான்‌. திருதராஷ்டிரர்‌ 
காந்தாரியுடன்‌ வாழும்‌ காடு அனல்கொண்டிருக்கிறது. 
அவர்கள்‌ அதில்‌ சிக்கிக்கொண்டிருக்கலாம்‌. நான்‌ உடனே 
கிளம்பி அவர்களை மீட்கவேண்டும்‌ என்று முனைப்பு 
கொண்டேன்‌. சதயூபர்‌ தன்‌ குடிலில்‌ இருந்து வெளியே 
வந்து தொலைவில்‌ இருந்து எழுந்த 
பறவைக்குரல்களையும்‌ எரிபுகையின்‌ மணத்தையும்‌ 
கொண்டு கணித்து “அந்நெருப்பை நீங்கள்‌ 
சென்றடையவே முடியாது. அது மலையிறங்கி வரும்‌ 
நெருப்பு. மிக விரைவாக வரும்‌. இரு கைகளை விரித்து 
சூழ்ந்துகொள்ளும்‌. அதிலிருந்து அவர்கள்‌ 
எவ்வகையிலும்‌ தப்பமுடியாது” என்றார்‌. 


நான்‌ அதில்‌ துயர்கொள்ளவில்லை. எவ்வுணர்வையும்‌ 
அடையவில்லை. அங்கே நிகழ்ந்தது என்ன என்பதை 
மறுநாள்‌ அங்கிருந்து வந்த சங்குலன்‌ சொன்னான்‌. 
எந்தையின்‌ உடற்காவலனாகவும்‌ அணுக்கனாகவும்‌ 
அஸ்தினபுரியில்‌ திகழ்ந்தவன்‌ அவன்‌. காட்டிலும்‌ 
அவனே அவர்களுடன்‌ இருந்தான்‌. தந்தைக்குரிய 
உணவை வேட்டையாடிக்‌ கொண்டுவந்து 
அளிப்பதிலிருந்து இரவில்‌ அவருக்காக தர்ப்பை மஞ்சம்‌ 
அமைப்பது வரை அனைத்தையும்‌ அவனே செய்தான்‌. 


குந்திதேவி தனித்து காட்டினூடாக அங்கே வந்ததைப்‌ 
பற்றி சங்குலன்‌ சொன்னான்‌. ஒருநாள்‌ உச்சிப்பொழுதில்‌ 
காட்டில்‌ அசைவு எழக்‌ கண்டதுமே கையில்‌ வில்லம்புடன்‌ 
அவன்‌ எழுந்துசென்று நோக்கினான்‌. செடிகளை 
ஊடுருவி அணுகியது குந்திதேவி எனக்‌ கண்டதும்‌ 
அருகணைந்து வணங்கினான்‌. குந்திதேவியை 
அழைத்துச்சென்று காந்தாரியிடம்‌ சேர்த்தான்‌. 
காந்தாரியின்‌ அருகில்‌ திருதராஷ்டிரர்‌ இருந்தார்‌. விதுரர்‌ 
விண்புகுந்தார்‌ என்று திருதராஷ்டிரரிடம்‌ குந்திதேவிதான்‌ 
சொன்னார்‌. “அவர்‌ விண்புகுவதை காகங்கள்‌ எனக்கு 
அறிவித்தன” என்றார்‌. 


திருதராஷ்டிரர்‌ ஓசையின்றி கண்ணீர்‌ வடித்தபடி 
அமர்ந்திருந்தார்‌. காந்தாரியும்‌ அமைதியாக விழிநீர்‌ 
சிந்தினார்‌. ஆனால்‌ குந்திதேவி எவ்வுணர்வையும்‌ 
காட்டவில்லை. அவர்கள்‌ அத்துயரால்‌ 
இணைந்தவர்களாக ஒன்றாக அங்கிருந்தனர்‌. அதன்பின்‌ 
குந்திதேவி காந்தாரிதேவியின்‌ குடிலிலேயே 


தங்கியிருந்தார்‌. அவர்களிருவருக்கும்‌ தேவையான 
பணிவிடைகளை செய்தார்‌. காலையில்‌ மூவரும்‌ 
கங்கைக்கரைக்குச்‌ சென்று ஆற்றைப்‌ பார்த்தபடி 
அமர்ந்திருந்தனர்‌. அந்தியில்‌ மலைகளில்‌ 
கதிரணைவதை பார்த்துக்கொண்டிருந்தனர்‌. இரவில்‌ 
ஒன்றாக, ஒரு சொல்லும்‌ பேசாமல்‌ அமர்ந்திருந்தனர்‌. 


அவர்கள்‌ வாழ்ந்த காடு கோடையில்‌ கருகத்‌ 
தொடங்கிவிட்டிருந்தது. அங்கே பெரும்பகுதி 
தலைக்குமேல்‌ எழுந்த நாணல்கள்தான்‌. முதல்‌ மழையில்‌ 
செழித்து கோடையில்‌ வறண்டு காய்வன. காற்றில்‌ அவை 
சலசலக்கும்‌ ஓசை கேட்டுக்கொண்டிருந்தது. 
புல்விதைகள்‌ பறந்து சுழன்ற காற்றுவெளியில்‌ முகம்‌ 
சுளித்து அமர்ந்திருந்த திருதராஷ்டிரர்‌ சங்குலனிடம்‌ 
“எரியெழுகையில்‌ இவை அழியும்‌, விதைகள்‌ 
அழிவதில்லை. அவை மண்ணுக்கு அடியில்‌ வாழும்‌' 
என்றார்‌. “மேலே எரி எழுவதென்பது உள்ளிருப்பவை 
முளைப்பதற்கான வழியொருக்குவதற்காக மட்டுமே. 
புகை வானில்‌ சென்று தொட்டு முகில்களிடம்‌ 
சொல்கிறது, களமொருங்கிவிட்டது என்று.” 


சங்குலன்‌ அவர்‌ பேசுவதை கேட்டுக்கொண்டிருந்தான்‌. 
அவர்‌ அவ்வாறு மிகையாகப்‌ பேசுபவர்‌ அல்லர்‌. 
புல்லுக்குத்‌ தெரிந்திருக்கிறது, அது ஆயிரம்மேனி 
விதைபெருக்கினால்‌ அரைமேனியே பொலியும்‌ என்று. 
ஒவ்வொரு உயிருக்கும்‌ எஞ்சுவதென்ன என்னும்‌ 
தெளிவிருக்கிறது. அவை துயர்கொள்வதில்லை” என்று 
அவர்‌ சொன்னார்‌. “எழுந்து அழிந்து எழுந்து 
முடிவில்லாமல்‌ அவை தங்களுக்கு பிரம்மம்‌ அளித்த 
ஆணையை நடிக்கின்றன. அதுவே உயிர்களின்‌ கடன்‌.” 
இரு கைகளையும்‌ விரித்து “பறக்கும்‌ 
இவ்விதைகளுக்குமேல்‌ புல்லுக்கு என்ன உரிமையும்‌ 
உறவும்‌ உள்ளது? கொண்டுசெல்லும்‌ காற்றுக்கும்‌ 
அவற்றின்‌ பயணமென்ன என்று தெரியுமா?” என்றார்‌. 


அன்று காலையில்‌ திருதராஷ்டிரர்‌ கங்கையில்‌ நீராடச்‌ 
சென்றபோது மூக்கைச்‌ சுளித்து தலையை சரித்து ஒரு 
திசையை பார்த்தார்‌. பின்னர்‌ காற்றில்‌ மீண்டும்‌ மீண்டும்‌ 
மூக்கை வைத்தபின்‌ சங்குலனை அருகழைத்து 
“அக்காட்டிற்குமேல்‌ மலைகளின்‌ இடுக்கில்‌ புல்லில்‌ 
அனலெழுந்துள்ளது” என்றார்‌. “அந்த அனல்‌ மேலிருந்து 
கீழிறங்கி வந்துகொண்டிருக்கிறது. உச்சிப்பொழுதுக்குள்‌ 
அது இங்கே வந்துவிடும்‌.” சங்குலன்‌ பதறி “உடனே 
கிளம்பிவிடுவோம்‌” என்றான்‌. “இல்லை, நேற்றே எனக்கு 
என்‌ மூதாதையர்‌ ஆணையை அளித்துவிட்டனர்‌. நான்‌ 


உணரமுடிந்த குளிர்‌ பின்னர்‌ மூச்சுக்குள்‌ நுழைந்து 
உடல்சிலிர்க்கச்‌ செய்தது. 

மழை மிகப்பெரிய துளிகளாக நீரில்‌ விழுந்தது. 
மழைத்துளி விழுந்து நீர்ப்பரப்பில்‌ பள்ளம்‌ விழுவதை 
இளநாகன்‌ முதன்முதலாகக்‌ கண்டான்‌. தெறித்த 
துளிகளே படகை வந்தடைந்தன. சிலகணங்களில்‌ மழை 
படகை முழுமையாக சூழ்ந்துமூடிக்கொண்டது. அருவி 
ஒன்றின்‌ நேர்க்கீழே நிற்பதுபோலிருந்தது. திசைகளற்ற, 
மேல்கீழற்ற நீர்‌. இளநாகன்‌ முழுமையான தனிமையை 
உணர்ந்தான்‌. நீருக்குள்‌ மூழ்கி அடியாழத்திற்குச்‌ 
சென்றுவிட்டவனைப்போல. அவனறிந்த உலகம்‌ மேலே 
எங்கோ மறைந்துவிட்டதைப்போல. 


மழைக்குள்‌ கலங்கரை விளக்கின்‌ ஒளிச்சட்டம்‌ நீண்ட 
வாள்‌ போல வானில்‌ சுழன்று சென்றது. நீர்த்தாரைகள்‌ 
செம்பளிங்குவேர்களாக ஒளிவிட்டு அணைந்து சற்று 
நேரம்‌ கழித்து மீண்டும்‌ பற்றிக்கொண்டன. 
படித்துறையை அடைந்தபோது படகுகளில்‌ இருந்த 
விளக்குகளைக்கொண்டே அவற்றைக்‌ காணமுடிந்தது. 
விரைவிழந்து சென்று துறைமேடையை அணுகியதும்‌ 
நீருக்குள்‌ எழும்‌ மீன்களைப்போல கரிய உடல்கொண்ட 
வினைவலர்‌ வந்து அதைப்பற்றி இழுத்துக்கட்டினர்‌. 
“இறங்குவோம்‌” என்றார்‌ அருணர்‌. “மழையிலா?” என்று 
ஒரு கணம்‌ இளநாகன்‌ தயங்கினான்‌. “இங்கே மழை 
வெயில்‌ போல ஓர்‌ அன்றாடப்பொழிவு” என்றார்‌ 
அருணர்‌. 

ஓவியம்‌: ஷண்முகவேல்‌ 


மழைக்குள்‌ இறங்கியதும்‌ குளிர்ந்த நீரில்‌ உடல்‌ 
வெம்மையை இழந்து நடுங்கத்‌ தொடங்கியது. மழைநீர்‌ 
கொப்பளித்து வழிந்த படிக்கட்டுகள்‌ நீரால்‌ ஆனவை 
போலிருந்தன. மேலே நகரத்தின்‌ உயரமற்ற கோட்டைமேல்‌ 
மீன்நெய்விளக்குகளின்‌ ஒளிகள்‌ செந்நிறமாக மழையில்‌ 
கலங்கிவழிந்துகொண்டிருந்தன. மழைக்குள்ளேயே 
மனிதர்கள்‌ உடலைக்குறுக்கியபடி இயல்பாக 
நடமாடிக்கொண்டிருக்க மழையில்‌ நனைந்த எருமைகள்‌ 
அசைபோட்டுக்கொண்டு அசையாமல்‌ நின்றன. “கடலடி 
நகரம்‌ ஒன்றில்‌ மீனாக மாறி உலவுவதுபோலிருக்கிறது” 
என்றான்‌ இளநாகன்‌. 


வணிகவீதியில்‌ நடக்கும்போது இளநாகன்‌ “இந்நகரம்‌ 


இங்கிருப்பேன்‌. இந்த எரியில்‌ உயிர்துறப்பேன்‌” என்றார்‌. 


சங்குலனும்‌ அனல்மணத்தை உணர்ந்துகொள்ளத்‌ 
தொடங்கினான்‌. காட்டில்‌ இருந்து பறவைகள்‌ கலைந்து 
எழுந்து விண்ணில்‌ கூவியபடி சுழன்று அகன்று செல்லும்‌ 
ஓசைகள்‌ கேட்டன. முட்டையிட்ட பறவைகளும்‌ சிறகு 
முளைக்காத குஞ்சுகள்‌ கொண்ட பறவைகளும்‌ தவித்து 
கூவின. புல்லை வகுந்தபடி நாகங்கள்‌ அப்பால்‌ 
சென்றன. எலிகள்‌ கூட்டமாகச்‌ சென்று கங்கை நீரில்‌ 
பாய்ந்து தளதளத்து நீந்தி சதுப்புகளை நோக்கி 
சென்றன. எறும்புகள்‌ மண்ணுக்குள்‌ சென்று மறைந்தன. 
எரிபுகை கொடி என எழுந்து விண்ணைத்‌ தொட்டு 
நின்றது. 


திருதராஷ்டிரர்‌ காந்தாரியிடமும்‌ குந்தியிடமும்‌ “இன்று 
உச்சிப்பொழுதுக்குள்‌ இங்கு அனல்‌ எழும்‌” என்றார்‌. 
காந்தாரி “ஆம்‌' என்றார்‌. குந்திதேவி “அனல்‌ நன்று' 
என்றார்‌. திருதராஷ்டிரர்‌ சங்குலனிடம்‌ “மைந்தா, 
அருகணைந்து என்‌ கால்தொட்டு வணங்கு. உன்னை 
நான்‌ வாழ்த்துகிறேன்‌” என்றார்‌. கண்ணீருடன்‌ சங்குலன்‌ 
அவருடைய காலைத்‌ தொட்டு வணங்கினான்‌. அவர்‌ 
தலைமேல்‌ தொட்டு வாழ்த்தி “அனலில்‌ இருந்து தப்பும்‌ 
வழி ஒன்றே, கங்கையில்‌ பாய்ந்துவிடு... நீர்‌ வழியாகவே 
நீந்திச்‌ சென்று சதயூபரின்‌ குடில்களை அடைந்து இங்கு 
நிகழ்ந்ததை சொல்‌” என்றார்‌. சங்குலன்‌ “ஆணை: என்று 
வணங்கினான்‌. 


“நீ இங்கிருந்து சென்ற பின்னர்‌ மூன்று மங்கையரை 
மணம்கொள்ள வேண்டும்‌, உனக்கு முப்பது மைந்தர்‌ 
பிறப்பார்கள்‌. உன்‌ கொடிவழிகள்‌ செழிக்கும்‌” என்றார்‌ 
திருதராஷ்டிரர்‌. “நீ எனக்கு ஆற்றிய ஒவ்வொன்றையும்‌ 
அரசனாக அல்ல, தந்தையாக நின்று 
பெற்றுக்கொள்கிறேன்‌. குலமூத்தோனாக நின்று உன்‌ 
கொடிவழிகளுக்கும்‌ துணை என அமைவேன்‌. உன்‌ 
குடியின்‌ ஒவ்வொரு நலத்திற்கும்‌ வாழ்த்துரைப்பேன்‌. 
உன்‌ மரபினர்‌ என்னை உங்கள்‌ முற்றங்களில்‌ 
மூதாதையென நிறுவி வழிபடுக!” என்றார்‌. அவன்‌ 
விழிநீர்‌ சொட்ட கால்தொட்டு வணங்கினான்‌. “செல்க!” 
என்றார்‌ திருதராஷ்டிரர்‌. 


அப்போது அக்குடிலின்‌ மண்திண்ணையில்‌ 
செவ்வண்ணப்‌ பறவை ஒன்று வந்தமைந்தது. அவர்‌ 
ஓசை கேட்டு திரும்பி “அது என்ன பறவை?” என்றார்‌. 
'செவ்வண்ணத்தில்‌ ஒரு சிறு குருவி என்றான்‌ சங்குலன்‌. 
“அது அனல்பறவை. எங்களுக்கான அழைப்பு 


வந்துவிட்டது. நன்று. செல்க!” என்றார்‌. சங்குலன்‌ 
தலைவணங்கி “ஆணை” என்று கூறி அங்கிருந்து 
கிளம்பி கங்கையை நோக்கி வந்தான்‌. தொலைவில்‌ 
அனலும்‌ புகையும்‌ எழுந்து சூழ்வதை அவன்‌ கண்டான்‌. 
கங்கைக்கரை அருகே ஒரு பேராலமரத்தின்மேல்‌ ஏறி 
அவன்‌ பார்த்தபோது அவர்கள்‌ வாழ்ந்த காடு 
செந்தழலால்‌ ஆனதாக இருந்தது. தொலைவில்‌ இருந்து 
பார்த்தபோது அது கோடையில்‌ மலர்‌ பூத்து 
பொலிந்திருக்கிறது என்றே தோன்றியது. 


சங்குலன்‌ கீழிறங்கி வரும்போதே எரியெழுந்த 
காட்டின்மேல்‌ மழை இறங்கத்‌ தொடங்கிவிட்டிருந்தது. 
அங்கு மட்டும்‌ வானம்‌ உருகி மண்ணில்‌ இறங்கியதுபோல 
தோன்றியது. சூழ்ந்திருந்த கோடை வெம்மைக்குள்‌ 
அத்திசையிலிருந்து வந்த புகைக்காற்றில்‌ நீராவியும்‌ 
குளிரும்‌ இருந்தன. 


அவையினர்‌ “திருதராஷ்டிரர்‌ வெல்க! குருகுல மைந்தர்‌ 
வெல்க! மும்முடி சூடிய அரசர்‌ வெல்க! விண்புகுக 
பெருந்தோளர்‌! சிறப்புறுக பெருந்தந்தை! 
பிரஜாபதிகளுடன்‌ அமர்க விசித்திரவீரியரின்‌ மைந்தர்‌! 
இளையோனுடன்‌ தோள்‌ தழுவுக இணையிலா பேரன்பர்‌! 
மைந்தருடன்‌ குலவுக பெருங்களிறு! கெளரவர்கள்‌ 
வாழ்க! வாழ்க துரியோதனன்‌! வாழ்க துச்சாதனன்‌! 
வாழ்க நூற்றுவர்ப்பெருங்குலம்‌!” என்று வாழ்த்தினர்‌. 
காந்தாரிக்கும்‌ குந்திக்கும்‌ விதுரருக்கும்‌ வாழ்த்துரைகள்‌ 
எழுந்தன. 


“சங்குலன்‌ சதயூபரின்‌ குருநிலைக்கு நீர்வழியாக 
வந்தான்‌. எனக்குரிய செய்தியை உரைத்துவிட்டு வடக்கு 
நிலம்‌ நோக்கி சென்றான்‌” என்று யுதிஷ்டிரன்‌ 
தொடர்ந்தார்‌. ”நான்‌ என்‌ தவத்தை 
முடிவுசெய்தாகவேண்டும்‌ என்று விரும்பினேன்‌. ஆகவே 
சதயூபரின்‌ குருநிலையிலேயே கடுநோன்பு ஆற்றி 
ஒடுங்கியிருந்தேன்‌. தவநிறைவு அடைந்த பின்னர்‌ 
என்னை இங்கிருந்து செல்ல ஒப்புதல்‌ அளிக்கும்‌ ஒரு 
செய்திகாக காத்திருந்தேன்‌. அவ்வண்ணமே இளைய 
யாதவர்‌ விண்புகுந்த செய்தி என்னை வந்தடைந்தது. 
அதன்‌ பின்னரே நான்‌ அஸ்தினபுரிக்குத்‌ திரும்ப 
முடிவெடுத்தேன்‌. என்‌ இளையோருக்கு செய்தியை 
அனுப்பும்படி யுயுத்ஸுவுக்கு தெரிவித்தேன்‌. நான்‌ 
அஸ்தினபுரியின்‌ அரசன்‌ அல்ல என்பதனால்‌ இந்நகரின்‌ 
எந்தப்‌ படகுகளையும்‌ வண்டிகளையும்‌ ஏற்காமல்‌ நடந்து 
இந்நகர்‌ நோக்கி வந்துகொண்டிருந்தேன்‌. 


நான்‌ வரும்‌ வழியெங்கும்‌ சிற்றூர்களிலெல்லாம்‌ இளைய 
யாதவரின்‌ விண்புகுதலை மக்கள்‌ 
கொண்டாடிக்கொண்டிருந்தனர்‌. இளஞ்சிறுவர்களுக்கு 
நீலவண்ணம்‌ பூசி, மஞ்சளாடை அணிவித்து, பீலி சூட்டி, 
குழல்‌ கையில்‌ அளித்து தங்கள்‌ இல்லமுற்றங்களில்‌ 
விளையாடவிட்டனர்‌. அவர்களுக்கு வெண்ணையை 
உண்பதற்கு அளித்தனர்‌. வெண்ணையை உருட்டி 
அம்மைந்தரை எறிந்து துரத்தி விளையாடினர்‌. 
மலர்மாலைகளால்‌ மைந்தரை அழுத்தும்‌ கைகளைக்‌ 
கட்டி கொண்டுவந்து உரலில்‌ பிணைத்தும்‌ நகையாடினர்‌. 
எங்கும்‌ சிரிப்பும்‌ கூச்சலுமாக இருந்தது. ஒரு விண்புகுதல்‌ 
அவ்வண்ணம்‌ திருவிழாவாகக்‌ கொண்டாடப்பட்டதை 
நான்‌ முன்பு அறிந்ததே இல்லை. 


இந்நகரை நான்‌ தனியாக அணுகியபோது என்‌ 
இளையோன்‌ அர்ஜுனன்‌ எனக்காக கோட்டைக்கு 
வெளியே சாலையில்‌ காத்து நின்றிருந்தான்‌. அவன்‌ 
முன்னரே அனைத்தையும்‌ அறிந்திருந்தான்‌. இளைய 
யாதவர்‌ விண்புகுந்த முறையைப்‌ பற்றி அவன்‌ எனக்கு 
விரித்துரைத்தான்‌. இருபுறமும்‌ நின்றிருந்த 
கொன்றைகள்‌ பூத்து பொன்‌ சொரிந்தன. பொன்பொடி 
பரவிய தரையில்‌ இளைய யாதவரின்‌ 
விண்ணெழுகையைச்‌ சொல்லியபடி நாங்கள்‌ நடந்தோம்‌. 
அப்போது எவனோ ஒரு பாணன்‌ “**பரித்ராணாய 
சாதூனாம்‌ விநாசாய ச துஷ்க்ருதாம்‌ 
தர்மசம்ஸ்தாபனார்த்தாய சம்பவாமி யுகே யுகே” என்று 
பாடிக்கொண்டிருப்பதை கேட்டேன்‌. என்‌ உடல்‌ மெய்ப்பு 
கொண்டது. கண்ணீருடன்‌ கைகூப்பி நின்றேன்‌. 


அதன்பின்‌ இந்நகருள்‌ வரும்‌ வழியெல்லாம்‌ அவ்வரியே 
வெவ்வேறு நாவுகளிலிருந்து ஒலித்துக்கொண்டிருந்தது. 
“நல்லவர்களைக்‌ காக்க அல்லவர்களை அழிக்க அறம்‌ 
நிலைநிறுத்த மீண்டும்‌ மீண்டும்‌ பிறப்பெடுப்பேன்‌.' 
கடலில்‌ இருந்து ஓர்‌ அலை எழுந்து வந்து நிலத்தை. 
அறைந்தது. இங்கு இருந்த அனைத்தையும்‌ இடித்துத்‌ 
தள்ளியது. ஒரு கல்மேல்‌ இன்னொன்று இல்லாமல்‌ 
ஆக்கிவிட்டு மீண்டது. அதன்‌ ஆணைப்படி நாம்‌ மீண்டும்‌ 
கட்டியுள்ளோம்‌. இதைக்‌ காப்பது கடலின்‌ பொறுப்பு. 
அலை ஓயாத பெருங்கடலுக்கு வணக்கம்‌. 


“பராசரரின்‌ புராணசம்ஹிதையில்‌ விண்ணில்‌ மாலவன்‌ 
உறையும்‌ பாற்கடல்‌ பெருமுரசென ஓயாது 
அலையெழுந்து அறைந்து கொண்டிருந்தது என்று 
சொல்லப்படுகிறது. வெண்பெருமுரசு. அவ்வலைகள்‌ 
அமுதை திரட்டிக்கொண்டே இருக்கின்றன. இங்கு 


சொல்லென்று நாம்‌ உணர்வது அதன்‌ ஓசையை, 
அறமென்று நாம்‌ அறிவது அதன்‌ அலைகளை, 
மெய்மையென்று சுவைப்பது அதன்‌ அமுதின்‌ 
இனிமையை. அமுதின்‌ ஆழியில்‌ அவன்‌ மீண்டும்‌ 
சென்றமைக! அறிதுயிலில்‌ அவன்‌ அமிழ்க! அவன்‌ 
கனவில்‌ புடவிகள்‌ எழுந்து நிகழ்க! ஆம்‌, அவ்வாறே 
ஆகுக!” என்றார்‌ யுதிஷ்டிரன்‌. 


அவையில்‌ இருந்தவர்கள்‌ எழுந்து “வெல்க யாதவர்‌ புகழ்‌! 
நிலைகொள்க ஆழியன்‌ சொல்‌! எழுக அவன்‌ படை! 
திகழ்க அவன்‌ உரைத்த வேதம்‌!” என்று கூவினர்‌. 
“அழியாச்‌ சொல்‌ வெல்லட்டும்‌! உலகுபுரக்கும்‌ வேதம்‌ 
வெல்லட்டும்‌! நிலைகொள்க பெருநெறி! வெல்க 
என்றுமுள மெய்யறிதல்‌!” 


யுதிஷ்டிரன்‌ மீண்டும்‌ கைகூப்பி “இறுதியாக ஒன்றை 
அறிவிக்க விழைகிறேன்‌. என்‌ பெயர்மைந்தன்‌ பர்க்ஷித்‌ 
இங்கு அவை புகுவான்‌. இனி இந்நகர்‌ அவனுக்குரியது. 
அவனுக்கு ஏழு அகவை ஆகிறது. இன்னும்‌ பதினொரு 
ஆண்டில்‌ பதினெட்டாவது அகவை நிறைகையில்‌ இங்கு 
அவன்‌ முடிசூடி அமர்வான்‌. இப்போது அவனை இங்கே 
குடித்தலைமைக்குரிய மைந்தனாகவும்‌ அஸ்தினபுரியின்‌ 
பட்டத்து இளவரசனாகவும்‌ அறிவிக்கிறேன்‌” என்றார்‌. 


“பதினொரு ஆண்டுகளுக்குப்‌ பின்‌ இங்கே நிகழவிருக்கும்‌ 
அந்த விழாவை இங்குள்ள மூத்தவரும்‌ சான்றோரும்‌ 
அந்தணரும்‌ அறிவரும்‌ படிவரும்‌ இணைந்து 
சிறப்பிக்கவேண்டும்‌ என்று இப்போதே கோருகிறேன்‌. 
அப்போது நாங்கள்‌ இருக்கப்போவதில்லை. நாங்கள்‌ 
இன்று அந்தி எழுகையிலேயே இங்கிருந்து 
நகர்நீங்குகிறோம்‌. இந்நகரில்‌ என்றும்‌ இளைய யாதவரின்‌ 
அழியாச்‌ சொல்‌ திகழவேண்டும்‌. யயாதி, குரு, ஹஸ்தி, 
பீஷ்மர்‌ முதல்‌ துரியோதனன்‌ ஈறாக குருகுலத்தின்‌ 
மூதாதையர்‌ பேணப்படவேண்டும்‌. என்றும்‌ நெறிகளும்‌ 
முறைகளும்‌ வழுவாதொழுக வேண்டும்‌.” 


“நாங்கள்‌ நகர்நீங்கும்‌ முடிவுடனேயே இந்நகருக்குள்‌ 
நுழைந்தோம்‌. இப்பிறவியில்‌ இனி நாங்கள்‌ 
செய்வதற்கொன்றுமில்லை. எழுயுகத்தில்‌ நாங்கள்‌ இங்கு 
நடித்த வாழ்க்கை ஒரு அழியாத பாடமென்று அமைக! 
இதை நம்‌ மைந்தர்கள்‌, வருந்தலைமுறையினர்‌ ஆய்ந்து 
தெளிக! இது அரங்கொழியும்‌ பொழுது” என்று 
யுதிஷ்டிரன்‌ சொன்னார்‌. “எவருமறியாது உடலிலிருந்து 
உயிர்‌ என இறுதி நகர்நீங்கல்‌ நிகழவேண்டும்‌ என்று நூல்‌ 
சொற்கள்‌ கூறுவதனால்‌ இக்கணமே எங்களுக்கு விடை 


கொடுங்கள்‌. நான்‌ விண்புகுவதற்குரிய பயணம்‌ அது. 
மானுடனாக நின்று என்‌ குடிகளுக்கும்‌ 
கொடிவழியினருக்கும்‌ நான்‌ அளிக்கும்‌ இறுதி வாழ்த்து 
இது. நலம்‌ பெறுக! ஆம்‌, அவ்வாறே ஆகுக!” என்றார்‌ 
யுதிஷ்டிரன்‌. 


குடியினர்‌ விழிநீருடன்‌ கைகூப்பி “அறச்செல்வர்‌ வாழ்க! 
யுதிஷ்டிரன்‌ வாழ்க! பாண்டுவின்‌ மைந்தன்‌ வாழ்க! 
ஒழு த த த பம த வறிய வய மய 
சூடிய சக்ரவர்த்தி வாழ்க!” என்று வாழ்த்துரைத்தனர்‌. 
அலையலையாக அவ்வாழ்த்து ஒலித்துக்கொண்டிருக்க 
பாண்டவர்கள்‌ மேடையில்‌ தோன்றி அவையினரை 
வணங்கினர்‌. “பெருந்தோள்‌ பீமன்‌ வெல்க! வெல்வேல்‌ 
விஜயன்‌ வாழ்க! நகுல சகதேவர்கள்‌ வெல்க!” என அவை 
வாழ்த்து கூவிக்கொண்டே இருந்தது. 


முரசொலியும்‌ கொம்பொலியும்‌ எழுந்தன. 
அஸ்தினபுரியின்‌ அமுதகலக்கொடியுடன்‌ வீரன்‌ ஒருவன்‌ 
உள்ளே வந்தான்‌. தொடர்ந்து மங்கலச்சேடியர்‌ 
தாலங்களுடன்‌ இரு நிரைகளாக வந்தனர்‌. 
இசைச்சூதர்கள்‌ முழக்கமிட்டபடி தொடர்ந்து வந்தனர்‌. 
அவர்களுக்குப்‌ பின்னால்‌ மூன்று அந்தணர்களால்‌ 
கங்கை நீர்‌ தெளித்து தூய்மைப்படுத்தப்பட்ட 
வழியினூடாக பர்க்ஷித்‌ மெல்ல நடந்து மேடைக்கு 
வந்தான்‌. அவனை தொட்டும்‌ தொடாமலும்‌ தாங்கியபடி 
இரு ஏவலர்‌ பின்னால்‌ வந்தனர்‌. 


அவனைக்‌ கண்டதும்‌ அவையினர்‌ “இளவரசர்‌ வாழ்க! 
குருகுலத்து தளிர்‌ வெல்க!” என்று வாழ்த்துரைத்தனர்‌. 
ன யத்‌ பரீக்ஷித்தின்‌ தோற்றத்தையே அவர்களின்‌ 

ழிகள்‌ வியப்புடனும்‌ அதிர்ச்சியுடனும்‌ 
பார்த்துக்கொண்டிருந்தன. ஆகவே குரல்கள்‌ 
செயற்கையாக உரக்க ஒலித்தன. பர்க்ஷித்தால்‌ நடக்க 
முடியவில்லை, ஆங்காங்கே நின்று நடந்தான்‌. அவன்‌ 
கால்கள்‌ நடப்பதற்கு உரியவை அல்ல என்று 
தோன்றியது, அவை குழந்தைகளின்‌ உள்ளங்கைகள்‌ 
போலவே தோன்றின. 


யுயுத்ஸு மைந்தனை தலைவணங்கி கைபற்றி அழைத்து 
வந்து அங்கிருந்த பொன்னாலான அரியணையில்‌ 
அமரவைத்தான்‌. மைந்தன்‌ சற்று உயரமாக 
வளர்ந்திருந்தான்‌. ஆனால்‌ வெளிறி அகழ்ந்தெடுத்த 
கிழங்கு போலிருந்தான்‌. அவன்‌ உடலில்‌ அப்போதும்‌ 
தோல்‌ முழுமையாக வளர்ந்திருக்கவில்லை. ஆங்காங்கே 
பாசி படிந்ததுபோல்‌ செந்நிறமும்‌ பச்சை நிறமும்‌ 


இருந்தது. சிறிய உதடுகளும்‌ கைகளும்‌ 
நடுங்கிக்கொண்டிருந்தன. நீலக்‌ கண்களில்‌ நோக்கும்‌ 
தெளியவில்லை. அவன்‌ ஒரு நீர்த்துளிபோல, 
எத்தருணத்திலும்‌ உதிர்ந்துவிடுபவன்போல தெரிந்தான்‌. 


யுயுத்ஸுவும்‌ சம்வகையும்‌ கைகாட்ட ஏழு குலமூத்தோர்‌ 
பெரிய தாலத்தில்‌ பட்டத்து இளவரசர்‌ மணிமுடியை 
கொண்டுவந்து அவனுக்கு அணிவித்தனர்‌. குடிமூத்தோர்‌ 
இளவரசனுக்குரிய செங்கோலை அவனிடம்‌ கொடுத்தனர்‌. 
அந்தணர்கள்‌ அரிமலரிட்டு வாழ்த்தி கங்கை நீர்‌ தெளித்து 
அவனுக்கு முழுக்காட்டு செய்தனர்‌. சடங்கு 
சுருக்கமாகவும்‌ விரைவாகவும்‌ நடந்தது. அவை 
வாழ்த்துரைத்துக்‌ கொண்டே இருந்தது. 
அவையிலிருந்தோர்‌ அனைவரும்‌ அரிமலரிட்டு 
வாழ்த்தியபின்‌ பரீக்ஷித்‌ எழுந்து அவையினரை 
வணங்கினான்‌. நெடுநேரம்‌ அரியணையில்‌ 
அமர்ந்திருக்க இயலாதென்பதனால்‌ மும்முறை 
அவையை வணங்கி ஏவலர்‌ கைபற்றி மெல்ல நடந்து 
அவை நீங்கினான்‌. 


யுதிஷ்டிரன்‌ மீண்டுமொருமுறை அவையை வணங்கி 
திரும்பி வெளியே சென்றார்‌. அவருடன்‌ இளையோரும்‌ 
அகன்றனர்‌. அவையில்‌ கலைவொலி எழுந்தது. 
“நகர்நீங்குகையில்‌ அவர்கள்‌ அரசியையும்‌ உடன்‌ 
அழைத்துச்‌ செல்கிறார்களா?” என்று குபேரர்‌ கேட்டார்‌. 
“பெண்டிரை அவ்வாறு அழைத்துச்‌ செல்லும்‌ 
வழக்கமில்லை. ஆனால்‌ 
காட்டுப்பயணங்களுக்கெல்லாம்‌ அரசி 
உடன்சென்றிருக்கிறார்‌. ஆகவே செல்லக்கூடும்‌” என்று 
மிருத்திகன்‌ சொன்னான்‌. நிமித்திகன்‌ மேடைக்கு வந்து 
அவை கலைவதை அறிவித்தான்‌. நிரைநிரையாக 
அனைவரும்‌ எழுந்து வாயில்களை நோக்கி 
சென்றார்கள்‌. ஆனால்‌ முற்றத்தை நோக்கி சென்று 
தங்கள்‌ தேர்களை நாடவில்லை. அங்கேயே தயங்கி நின்று 
ஒருவரோடொருவர்‌ பேசிக்கொண்டார்கள்‌. 


குபேரர்‌ அங்கு நின்றிருந்த முதுநிமித்திகரிடம்‌ 
“விண்ணேகும்‌ பயணத்தில்‌ ஐவரும்‌ அரசியை அழைத்துச்‌ 
செல்கிறார்களா?” என்றார்‌. “ஆம்‌, அவர்‌ முடி சூடி 
நாடாண்டவர்‌. அரியணை அமர்ந்து செங்கோல்‌ 
ஏந்தியவர்‌. அரசருக்குரிய நெறிகளையே கடைபிடிக்க 
வேண்டும்‌” என்றார்‌ நிமித்திகர்‌. “பிற அரசியர்‌?” என்று 
மிருத்திகன்‌ கேட்டான்‌. “அவர்கள்‌ அரசியருக்குரிய 
நெறிகளுக்குள்‌ நிற்பவர்கள்‌. பாண்டவரின்‌ பிற 
துணைவியர்‌ அவரவர்‌ நாடுகளில்‌ இருப்பார்கள்‌. 


கொழுநர்‌ விண்ணேகிய பிறகு கைம்மை நோன்பு நோற்று 
வாழ்வை நிறைவு செய்வார்கள்‌. முதலரசி மட்டும்‌ 
அவருடன்‌ விண்‌ வரைக்கும்‌ செல்வார்‌” என்றார்‌. 


“அவர்கள்‌ எப்போது கிளம்புகிறார்கள்‌?” என்று மரகதர்‌ 
கேட்டார்‌. “அதை அவர்களே அறிவித்துவிட்டனர்‌, இன்று 
அந்தியில்‌” என்றார்‌. “அந்தி நற்பொழுது அல்ல” என்றார்‌ 
குபேரர்‌. “அது உலகச்செயல்களுக்கு. அவை இருபுறம்‌ 
கொண்டவை. இது ஒருபுறம்‌ மட்டுமே கொண்ட செயல்‌” 
என்றார்‌ நிமித்திகர்‌. அங்கே நின்றிருந்தவர்கள்‌ 
குழப்பங்களும்‌ கொந்தளிப்புகளும்‌ நிறைந்தவர்களாகத்‌ 
தெரிந்தனர்‌. ஒரு முதியவர்‌ அருகே வந்து “நிமித்திகரே, 
மெய்யாகவே இளைய யாதவர்‌ விண்புகுந்துள்ளாரா?” 
என்றார்‌. “ஏன்‌ ஐயம்‌?” என்றார்‌ நிமித்திகர்‌. “அவர்‌ 
இறவான்‌ அல்லவா? அவருக்கே இறப்பென்றால்‌ இங்கே 
எதற்குத்தான்‌ வாழ்வு?” என்று அவர்‌ கேட்டார்‌. “இங்கே 
அவையில்‌ அவர்‌ இறக்கவில்லை என்னும்‌ சொல்‌ 
அளிக்கப்படும்‌ என்று நம்பியே நான்‌ வந்தேன்‌.” 


“இறவாத ஒன்றே உள்ளது” என்றார்‌ நிமித்திகர்‌. “அது 
இளைய யாதவரின்‌ சொல்‌. அவர்‌ அளித்த ஐந்தாம்‌ 
வேதத்தின்‌ மணிமகுடம்‌ அது. அது 
படைக்கலமாகும்போது கூர்முனை. மரமாகும்போது 
மலர்த்தேன்‌.” முதியவர்‌ நிறைவின்மையுடன்‌ “அவர்‌ 
எவ்வண்ணம்‌ இறக்கமுடியும்‌? அது இயல்வதா என்ன?” 
என்றார்‌. நிமித்திகர்‌ புன்னகைத்தார்‌. “அவர்‌ 
இறக்கவில்லை, அவர்‌ இங்கிருக்கிறார்‌. நான்‌ அவரை 
உணர்கிறேன்‌. அவர்‌ எழுவார்‌. நான்‌ அழைத்தால்‌ அவர்‌ 
வருவார்‌” என்று முதியவர்‌ உணர்வெழுச்சியால்‌ கலங்கிய 
விழிகளுடன்‌ சொன்னார்‌. 


வெண்முரசு விவாதங்கள்‌ தளம்‌ 

[[/age]அவைக்கூடுகை முடிந்ததுமே எந்த 
முறைமையையும்‌ பேணாமல்‌, எவரிடமும்‌ ஒரு 
சொல்லாலோ விழியசைவாலோகூட விடைகொள்ளாமல்‌, 
அவையிலிருந்தே யுதிஷ்டிரனும்‌ இளையோரும்‌ 
திரெளபதியும்‌ நகர்நீங்கினர்‌. அரண்மனையில்‌ எவரும்‌ 
துயர்கொள்ளவில்லை. எவரும்‌ வழியனுப்பவில்லை. 
உடன்‌ செல்லவும்‌ எவருமில்லை. அந்நிலமே அவர்களை 
முற்றாக மறந்து வேறெங்கோ திகழ்ந்துகொண்டிருந்தது. 


அரண்மனையின்‌ தெற்குவாயில்‌ வழியாக தெற்குக்‌ 
கோட்டைமுகப்புக்கு தனிப்பாதை இருந்தமையால்‌ 
அவர்கள்‌ செல்வதை எவரும்‌ பார்க்கவில்லை. தெற்குக்‌ 
கோட்டைக்கு அப்பால்‌ நீத்தோர்‌ நிலம்‌ வழியாக 
குறுங்காட்டுக்குள்‌ நுழைந்து அவர்கள்‌ கங்கைக்‌ 
கரைநோக்கி சென்றனர்‌. செல்லும்‌ வழியெங்கும்‌ அவர்கள்‌ 
ஒரு சொல்லும்‌ பேசிக்கொள்ளவில்லை. 


மறுநாள்‌ முதற்காலையில்‌ யுதிஷ்டிரனும்‌ இளையோரும்‌ 
தேவியும்‌ அஸ்தினபுரியின்‌ கங்கைப்படித்துறையில்‌ 
அமைந்திருந்த அம்பையன்னையின்‌ ஆலயத்தை 
சென்றடைந்தனர்‌. முதற்காலைப்‌ பொழுதில்‌ அங்கே 

சகர்‌ மட்டுமே இருந்தார்‌. நெடுங்காலம்‌ சிற்றாலயமாக 

ருந்த அதை அரசி சம்வகையின்‌ ஆணையின்படி 
எடுத்துக்‌ கட்டியிருந்தனர்‌. கல்லாலான ஆலயம்‌ 
மூன்றடுக்கு கோபுரமும்‌ பதினெண்கால்‌ 
முகப்புமண்டபமும்‌ சுற்றம்பலமும்‌ கொண்டதாக 
இருந்தது. அவ்வளைவுக்குள்ளேயே குகனடியாரின்‌ 
சிற்றாலயமும்‌ இருந்தது. 


அஸ்தினபுரியின்‌ புதிய குடிகளுக்கு அம்பையன்னை 
எவரென்று தெரிந்திருக்கவில்லை. சூதர்களால்‌ 
அவர்களுக்கு சொல்லப்பட்ட கதை பலவாறாகத்‌ திரிந்து 
பிறிதொன்றாக அவர்களின்‌ உள்ளத்தில்‌ 
அமைந்திருந்தது. காசிநாட்டு அரசனின்‌ மகளாக 
தீத்தழலில்‌ பிறந்த அன்னை கங்கையின்‌ அலைகளுக்கு 
அடியில்‌ வாழ்ந்த ஏழு அசுரர்களை அழித்து மீண்டும்‌ 
தீத்தழலாகவே ஆனாள்‌ என்று அக்கதை சொன்னது. 
பெண்குழந்தை பிறந்தால்‌ ஓராண்டு அகவைநிறைவு 
நாளில்‌ அதை அங்கே கொண்டுவந்து, நாவில்‌ முப்புரி 
வேலால்‌ எழுதி படையலிட்டு, கொடை அளித்‌,து 


வணங்கி மீளும்‌ வழக்கமிருந்தது. அஸ்வினிமாதம்‌ 
எழுநிலவு எட்டாம்நாள்‌ அங்கே திருவிழா 
கொண்டாடப்பட்டது. 


காலையில்‌ செவ்விளக்கொளியில்‌ செம்பட்டாடை 
அணிந்து செம்மலர்மாலை சூடி மும்முடி தலையில்‌ 
எழுந்திருக்க, முப்புரிவேல்‌ ஏந்தி அன்னை 
அமர்ந்திருந்தாள்‌. எரிகழல்‌ அணிந்த வலக்கால்‌ சற்றே 
முன்னகர்ந்திருந்தது. அதன்கீழிருந்த பீடத்தில்‌ தலை 
அக்காலடிக்குக்‌ கீழே அமையும்படி அஸ்தினபுரியின்‌ 
அரசனின்‌ உருவம்‌ செதுக்கப்பட்டிருந்தது. அது 
விசித்திரவீரிய மன்னரின்‌ வடிவில்‌ அமைந்திருந்தது. 
அன்னையின்‌ வெள்ளிவிழிகளில்‌ சுடர்கள்‌ ஒளிவிட்டு 
அசைந்தன. 


யுதிஷ்டிரன்‌ குகனடியாரை வணங்கிவிட்டு அன்னையின்‌ 
கருவறைக்கு முன்‌ வந்து நின்றார்‌. அன்னையின்‌ 
தழலாடும்‌ விழிகளை நோக்கியபோது மெல்லிய 
முனகலோசை ஒன்று அவரிடமிருந்து எழுந்தது. 
கைகளை தலைக்குமேல்‌ கூப்பி எட்டுறுப்பும்‌ நிலம்பட 
விழுந்து வணங்கினார்‌. எழுந்து திரும்பி நோக்காமல்‌ 
கங்கையை நோக்கி சென்றார்‌. பீமனும்‌ அர்ஜுனனும்‌ 
நகுலனும்‌ சகதேவனும்‌ இறுதியாக திரெளபதியும்‌ 
வணங்கி அவரைத்‌ தொடர்ந்து சென்றனர்‌. அன்னை 
அவர்களை அறியாத பிறிதொரு அசையாத காலத்தில்‌ 
விழிதுலக்கி அமர்ந்திருந்தாள்‌. 


[10௨261]அவர்கள்‌ கங்கைக்‌ கரையோரமாக நடந்து 
கங்கையின்‌ தோற்றுவாயான கங்கோத்ரியை 
நாற்பத்தியாறு நாட்களில்‌ சென்றடைந்தனர்‌. 
அப்பயணத்தில்‌ அவர்கள்‌ ஒருமுறைகூட 
ஒருவருக்கொருவர்‌ பேசிக்கொள்ளவில்லை. ஒருவர்‌ 
விழிகளை பிறிதொருவர்‌ பார்க்கவில்லை. ஒருவர்‌ உடன்‌ 
வருவதை பிறர்‌ அறியலாகாது என்றும்‌, ஒவ்வொருவரும்‌ 
தங்கள்‌ உள்ளத்தை முழுத்‌ தனிமையுடன்‌ 
வைத்திருக்கவேண்டும்‌ என்பதும்‌ நகர்நீங்குதலின்‌ நெறி. 


மரவுரி ஆடை அணிந்து, மண்ணில்‌ படுத்து, மலை 
உணவுகளை உண்டு, ஆற்று நீரள்ளிக்‌ குடித்து, 
அனைத்து நாளொழுங்குகளையும்‌ துறந்து, கால்‌ 
வெடிக்க, தலைமயிர்‌ சடைகொள்ள, உடல்‌ ஒளியிழந்து 
பொடி படிய சென்ற அவர்கள்‌ காட்டுவிலங்குகள்‌ 
போலவே மாறிவிட்டிருந்தனர்‌. காட்டுவிலங்குகளுக்குரிய 
உடல்‌ அசைவுகளும்‌ புலன்கூர்மையும்‌ சொல்லில்லா 
விழிகளும்‌ அவர்களுக்கும்‌ அமைந்துவிட்டிருந்தன. 


உள்ளுணர்வால்‌ அவர்கள்‌ வழி உணர்ந்தனர்‌. 
மணத்தாலும்‌ விழியாலும்‌ தங்கள்‌ உணவை தாங்களே 
தேடிக்கொண்டனர்‌. இரவுகளில்‌ ஒற்றைப்புலன்‌ 
விழித்திருக்க துயின்றனர்‌. ஒரு சொல்லின்றி காலையில்‌ 
விழித்தெழுந்தனர்‌. 

அஸ்தினபுரியிலிருந்து கிளம்பியபோதே அவர்கள்‌ 
தங்களுக்குள்‌ பேசிக்கொள்வதை நிறுத்தியிருந்தனர்‌. 
பின்னர்‌ விழிதொட்டுக்கொள்வதை முற்றாகத்‌ 
தவிர்த்தனர்‌. உள்ளத்தில்‌ கொந்தளித்த சொற்கள்‌ ஒழுகி 
வற்றி வறண்டபோது முயன்றாலும்‌ பேசிக்கொள்ள 
முடியாதவர்களாக மாறினார்கள்‌. உடல்‌ 
அசைவுகளாலன்றி ஒருவருக்கொருவர்‌ 
தொடர்புறுத்திக்கொள்ள இயலாதவர்களாக ஆயினர்‌. 


முன்னரே அவர்களிடமிருந்து அரசகுடிப்பிறப்பும்‌ 
நகர்வாழ்வும்‌ அகன்றுவிட்டிருந்தது. ஆத்மாவின்‌ மேல்‌ 
எடையென ஆகி அமையும்‌ புகழ்ச்‌ சிறப்பும்‌, 
பேரெடையாகும்‌ தன்னுணர்வும்‌ மறைந்தன. அதன்பின்‌ 
எளிய இருப்புணர்வொன்றே எஞ்சியிருந்தது. அதுவும்‌ 
அகன்றபின்‌ அவர்கள்‌ உடலுறுப்புகளை ஒன்றெனக்‌ 
கோக்கும்‌ உயிருணர்வொன்றே கொண்டவர்களாக 
மாறினார்கள்‌. 


அவர்களை எவரும்‌ அடையாளம்‌ காணவில்லை. 
பெரும்பாலும்‌ காட்டுவிலங்குகளைப்போல 
முற்காலையிலும்‌ எழும்‌ அந்தியிலும்‌ மட்டுமே அவர்கள்‌ 
பயணம்‌ செய்தனர்‌. பகற்பொழுதில்‌ வெயிலில்‌ 
குறுங்காடுகளுக்குள்‌ புதர்களுக்குள்‌ சுருண்டு 
உறங்கினர்‌. சொல்நீத்த உள்ளங்களில்‌ கனவுகளும்‌ 
எழவில்லை. திகழ்வதில்‌ மறைவன வெளிப்படும்‌ கனவும்‌ 
மறைந்தபோது அவர்கள்‌ திகழ்வதை அவர்களின்‌ 
திகழ்கணம்‌ மட்டுமே அறிந்தது. 


கங்கோத்ரியில்‌ அமைந்த வசிட்டரின்‌ குருநிலைக்கு 
அவர்கள்‌ சென்றுசேர்ந்தபோது தொலைவில்‌ அவர்கள்‌ 
வருவதை பறவை அறிவிப்புகளினூடாகவே வசிட்டர்‌ 
உணர்ந்துகொண்டார்‌. மாணவர்களுடன்‌ 
சொல்லாடிக்கொண்டிருந்த அவர்‌ குருநிலையிலிருந்து 
எழுந்து வந்து பார்த்தபோது அவர்களின்‌ 
நிழல்களிலிருந்தே அவர்கள்‌ யார்‌ என்று 
புரிந்துகொண்டார்‌. 


அக்குருநிலைக்குள்‌ நுழைய விரும்பாமல்‌ அவர்கள்‌ 
வெளியே இருந்த ஆலமரத்தின்‌ அடியில்‌ தங்கியிருந்தனர்‌. 


முழுக்க இடிந்து கிடப்பதுபோலிருக்கிறது” என்றான்‌. 
மிகப்பெரும்பாலான கட்டிடங்கள்‌ இடிந்த சுவர்கள்‌ மீது 
மரத்தாலும்‌ மண்ணாலும்‌ வேறு சுவர்களை எழுப்பி 
கட்டப்பட்டிருந்தன. பனையோலைக்கூரைகளில்‌ இருந்து 
அருவிபோல மழை கொட்ட உள்ளே பெருந்திரி 
விளக்குகளின்‌ ஒளியில்‌ பெரும்பாலும்‌ உலர்ந்த 
மீன்களும்‌ சிப்பிஊனும்‌ எளிய மரவுரிகளும்‌ 
பனையோலைக்கூடைகளும்‌ மரப்பொருட்களும்தான்‌ 
விற்பனைக்காக பரப்பப்பட்டிருந்தன. நனைந்து வழிந்த 
வெண்புரவி ஒன்றில்‌ உடல்குறுக்கி அமர்ந்த காவல்‌ வீரன்‌ 
விளக்கொளி சுடர்ந்த நுனி கொண்ட வேலுடன்‌ 
கடந்துசென்றான்‌. நகரின்‌ ஓசைகள்‌ அனைத்தையும்‌ 
மழை முற்றிலுமாக மூடியிருந்தது. 


நகரச்சாலை பேராறுபோல முழங்கால்வரை செந்நீர்‌ வழிய 
நெளிந்துகொண்டிருந்தது. பனந்தடிகளை ஊன்றி மேலே 
கூரையிட்டு மரப்பட்டைகளால்‌ சுவர்கள்‌ அமைக்கப்பட்ட 
வீடுகள்‌. “இங்கே வீட்டுச்சுவர்களில்‌ மழைநீர்‌ நிற்காது 
ஒழுகவேண்டுமென்று மீன்மெழுகையும்‌ 
தேன்மெழுகையும்‌ பூசுவதுண்டு. வெயில்காலத்தில்‌ 
வீடுகளெல்லாம்‌ உருகிவழியும்‌ மணம்‌ எழும்‌” என்றார்‌ 
அருணர்‌. இருபக்கமும்‌ இருந்த மாளிகைகள்‌ 
அனைத்துமே உயரமற்றவை. அவற்றின்‌ முகப்பில்‌ 
பந்தவெளிச்சத்தில்‌ வேலுடன்‌ காவல்நின்றிருந்தவர்கள்‌ 
தங்களுக்குள்‌ பேசிக்கொண்டிருக்கும்‌ ஒலி கேட்காமல்‌ 
அவர்கள்‌ மீன்கள்போல வாய்திறந்து மூடுவதாகத்‌ 
தோன்றியது. 


“இப்போது கடல்பொங்கி நகருள்‌ நுழைந்தால்கூட அதை 
மழையென்றே எண்ணுவார்கள்‌” என்றான்‌ இளநாகன்‌. 
“சொல்லாதீர்‌ பாணரே. அடிக்கடி இங்கே 
கடல்நுழைவதுண்டு. உமது சொல்‌ கவிஞனின்‌ சொல்‌” 
என்று அருணர்‌ நகைத்தார்‌. “இருநூறாண்டுகளுக்கு முன்‌ 
இந்நகர்மேல்‌ பேரலை ஒன்று எழுந்து வந்து மூடியதாம்‌. 
பெரும்பாலான மாளிகைகள்‌ அன்றே இடிந்துவிட்டன. 
இங்கிருந்தவர்களும்‌ மறைந்தனர்‌. மீண்டும்‌ 
நூறாண்டுகள்‌ கழித்துத்தான்‌ இந்நகர்‌ 
உயிர்கொண்டெழுந்தது. சரிந்த மரத்தில்‌ முளைத்த 
காளான்‌. கிழக்கின்‌ முதற்கதிரை ஏந்துவதற்காக 
வைக்கப்பட்ட பொற்கலம்‌ என்று கவிஞர்‌ பாடிய 
கலிங்கபுரி அன்றே மறைந்துவிட்டது” என்றார்‌ அருணர்‌. 
மழை அலையலையாக வந்து அறைவதைத்தான்‌ 


இளநாகன்‌ தென்னகத்தில்‌ கண்டிருக்கிறான்‌. வானின்‌ 
உறுமலும்‌ மின்னலுமின்றி அவன்‌ மழையைக்‌ 


அங்கு வந்த வசிட்டர்‌ “வருக, உங்கள்‌ வருகைக்காக சில 
நாட்களாக இங்கு காத்திருக்கிறேன்‌!” என்றார்‌. “நீங்கள்‌ 
இங்கு வந்துசேரும்‌ தருணத்தில்‌ இயற்றவேண்டியதென்ன 
என்பதை எழுபதாண்டுகளுக்கு முன்‌ எனது ஆசிரியர்‌ 
என்னிடம்‌ உரைத்தார்‌. உங்களுக்கான சொற்களுடன்‌ 
இங்கு அமைந்தேன்‌” என்றார்‌. “நாங்கள்‌ இனி எந்த 
இல்லத்திற்குள்ளும்‌ குருநிலைக்குள்ளும்‌ நுழைவதாக 
இல்லை” என்றார்‌ யுதிஷ்டிரன்‌. “ஆம்‌, ஆகவேதான்‌ நானே 
இங்கு வந்தேன்‌” என்றார்‌ வசிட்டர்‌. 


பாண்டவர்கள்‌ அவர்‌ அருகே அமர்ந்தனர்‌. வசிட்டரின்‌ 
மாணவர்கள்‌ அவர்களுக்கு உணவும்‌ நீரும்‌ 
கொண்டுவந்து அளித்தனர்‌. “உங்களிடம்‌ எஞ்சியிருக்கும்‌ 
வினா ஏதேனும்‌ இருந்தால்‌ கேட்கலாம்‌” என்றார்‌ வசிட்டர்‌. 
அவர்கள்‌ அமைதியாக இருந்தனர்‌. “நான்‌ இங்கே 
தனித்தமர்கிறேன்‌. ஒவ்வொருவராக வந்து என்முன்‌ 
அமர்ந்து சுட்டுவிரலால்‌ நிலம்தொட்டு அவ்வினாவை 
என்‌ செவிகளுக்கு மட்டுமென உரைக்கலாம்‌” என்றார்‌ 
வசிட்டர்‌. 


சகதேவன்‌ எழுந்து அவர்‌ அருகே வந்து கைவிரலால்‌ 
மண்ணைத்‌ தொட்டு மெல்லிய குரலில்‌ “முனிவரே, ஊழ்‌ 
என இங்கே திகழ்வது, தனக்கென ஏதேனும்‌ இலக்கு 
உள்ளதா? ஒவ்வொருவரின்‌ ஊழ்‌ என்றிருப்பது 
ஒட்டுமொத்தமாக எதில்‌ சென்று அமைகிறது?” என்றான்‌. 
அவர்‌ புன்னகைத்தார்‌. அவன்‌ எழுந்து அகன்றபின்‌ 
நகுலன்‌ வந்து “ஆசிரியரே, இங்குள்ள இயற்கையின்‌ ஒரு 
பகுதியா நாம்‌? அன்றி மானுடர்க்கு ஏதேனும்‌ தனித்த 
நோக்கத்தை தெய்வங்கள்‌ வகுத்துள்ளனவா?” என்றான்‌. 


அர்ஜுனன்‌ சற்றுநேரம்‌ தயங்கி பின்பு அருகணைந்து 
“அறுதியாக அறிவதற்கு ஒன்றே உள்ளது. ஒன்றன்பின்‌ 
ஒன்றென அறிவின்‌ அலைகள்‌ இங்கே 
எழுந்துகொண்டிருக்கின்றன. ஒன்று பிறிதை வென்று 
எழுந்து அமைகிறது. அறிவென தன்னை 
வெளிப்படுத்தும்‌ ஒரு முழுமை உள்ளதா? அன்றி 
இவ்வலைகளே அதுவா?” என்றான்‌. பீமன்‌ “உத்தமரே, 
உறவுகளின்‌ இந்த வலைப்பின்னலில்‌ மானுடன்‌ 
கொள்ளும்‌ உணர்வுகள்‌ அனைத்தையும்‌ 
அறுத்துக்கொண்டால்‌ எஞ்சுவதென்ன? அன்னம்‌ 
அன்னத்துடன்‌ கொள்ளும்‌ உறவு மட்டும்தானா?” 
என்றான்‌. 


யுதிஷ்டிரன்‌ “அறமென மண்ணில்‌ ஒன்று 
நிலைநிற்கக்கூடுமா? ஒருபோதும்‌ அறம்‌ 


நிலைகொள்ளாதென்றால்‌ அறமென்ற ஒன்றுக்கான 
இப்போர்களும்‌ பூசல்களும்‌ என்ன 
பொருள்கொள்கின்றன?” என்றார்‌. “இங்கே புதிய வேதம்‌ 
ஒன்று எழுந்தது. ஆனால்‌ அது எதையும்‌ தலைகீழாக 
புரட்டிவிடவில்லை என்று தெரிகிறது. பேருருவனாக 
தெய்வம்‌ எழுந்து வந்து சொன்னால்கூட எதுவும்‌ 
மாறிவிடாதென்றால்‌ வேதங்கள்‌ எதன்‌ பொருட்டு?” 


திரெளபதி அமைதியாக அமர்ந்திருந்தாள்‌. “கேளுங்கள்‌, 
தேவி” என்றார்‌ வசிட்டர்‌. திரெளபதி மிக அருகே வந்து 
நிலம்தொட்டு “முனிவரே, சருகுகள்‌ உதிரும்‌ நெறி 
புரிகிறது, தளிர்களும்‌ ஒடிந்து சரியும்‌ புயலை ஏன்‌ 
எழுப்புகின்றன தெய்வங்கள்‌? எனில்‌ தளிர்களை அழகும்‌ 
இளமையும்‌ கொண்டு படைத்த தெய்வங்கள்‌ வீண்செயல்‌ 
புரிகின்றனவா?” என்றாள்‌. அவள்‌ குரல்‌ சற்றே இடறியது. 
அவள்‌ அழக்கூடும்‌ என்று வசிட்டர்‌ நினைத்தார்‌. ஆனால்‌ 
அவள்‌ “ஒரு தளிர்‌ மண்ணில்‌ விழும்போது அது வளர்ந்து 
கிளையாகி மலராகி காயாகி கனியாகி விதைபெருக்கி 
உருவாக்கவிருந்த அந்தக்‌ காடு எங்கே செல்கிறது?” 
என்றாள்‌. 


வசிட்டர்‌ “இவ்வினாக்களுக்கான விடைகள்‌ முன்னரே 
ஒருங்கியிருக்கின்றன” என்றார்‌. “நான்‌ சொல்வதற்கு 
ஒன்றும்‌ இல்லை. இதோ எழுந்து நின்றிருக்கும்‌ இந்தக்‌ 
குன்றின்‌ பெயர்‌ தேவப்பிரஸ்தம்‌. இதன்‌ உச்சியில்‌ 
விண்ணவர்கள்‌ வந்திறங்குகிறார்கள்‌ என்று 
முனிவர்களால்‌ சொல்லப்பட்டுள்ளது. எண்திசைக்‌ 
காவலர்களாகிய அக்னியும்‌ இந்திரனும்‌ ஈசானனும்‌ 
குபேரனும்‌ நிருதியும்‌ வருணனும்‌ வாயுவும்‌ யமனும்‌, 
அழியாச்‌ சுடர்களான சூரியனும்‌ சந்திரனும்‌ அங்கு 
தங்களுக்குரிய நாட்களில்‌ வருகிறார்கள்‌. ஆதித்யர்களும்‌ 
வசுக்களும்‌ அதை காவல்‌ காக்கிறார்கள்‌” என்றார்‌. 


நீங்கள்‌ இதன்மேல்‌ ஏறி உச்சிக்குச்‌ சென்று உங்கள்‌ 
நிறைவை அடையலாம்‌. நிறைவெனில்‌ அது இதுகாறும்‌ 
நீங்கள்‌ வாழ்ந்த முழு வாழ்க்கையையும்‌ 
பொருளுள்ளதாக ஆக்கும்‌ ஒரு முடிவு. இதுவரை நிகழ்ந்த 
அனைத்தையும்‌ ஒன்றோடொன்று இணைத்து ஒற்றைக்‌ 
கதையென மாற்றுவது. உங்கள்‌ பிறப்பிலிருந்து 
தொடங்கி இதுகாறும்‌ வருவது போலவே 
அத்தருணத்திலிருந்து தொடங்கி பின்னும்‌ 
செல்லமுடியும்‌. பிறப்பின்‌ தருணத்தில்‌ விடுபட்ட ஒன்று 
இங்கே நிறைவடையும்‌. பிறப்பில்‌ எழுந்த ஒன்று தன்னை 
தான்‌ வென்று முழுதமையும்‌. 


அறிக, உங்கள்‌ வினாக்களுக்கு இங்கே விடை கிடைக்கும்‌. 
ஆனால்‌ அந்த விடைகளை ஒருவருக்கொருவர்‌ 
சொல்லிக்கொள்ள வேண்டியதில்லை. விளக்கத்‌ 
தொடங்கினால்‌ அது சொல்லொழுங்காகும்‌, 
எண்ணக்கட்டமைப்பாகும்‌. சொல்லென்றும்‌ 
எண்ணமென்றும்‌ ஆன எதுவும்‌ இணையான 
மறுப்பையும்‌ கொண்டிருக்கும்‌. ஓயாத அலைவுறுதலும்‌ 
தொடங்கும்‌. ஆகவே அடைந்ததை உங்களுக்குள்‌ 
செலுத்துங்கள்‌. உங்கள்‌ உயிர்‌ என மூச்சென அது 
உங்களுக்குள்‌ மட்டும்‌ இருக்கட்டும்‌. 

தேவப்பிரஸ்தம்‌ எனும்‌ மலைமேல்‌ ஏறி முடிவரை 
செல்வதற்கு வகுக்கப்பட்ட வழிகள்‌ இல்லை. 
ஒவ்வொருவரும்‌ தங்களுக்குரிய வழியை தாங்களே 
கண்டடைந்து செல்லவேண்டியுள்ளது. மேலே 
செல்பவர்கள்‌ செல்லும்‌ வழியில்‌ ஏதேனும்‌ ஒரு படியில்‌ 
உடல்‌ களைத்தோ, உளம்‌ தளர்ந்தோ, ஆத்மா சலிப்புற்றோ 
நின்றுவிடுவதுண்டு. இதில்‌ ஏறத்‌ தொடங்குபவர்கள்‌ 
லட்சத்தில்‌ ஒருவரே உச்சி வரை சென்றடைய முடியும்‌ 
என்பார்கள்‌. 


இம்மலையின்‌ ஐந்து தளங்களில்‌ முதலில்‌ எழுவது 
அன்னத்தாலானது. தொடர்ந்து எழுவது பிராணனால்‌ 
ஆனது. அடுத்தது உள்ளத்தால்‌ ஆனது. மேலும்‌ 
உயரத்தில்‌ விஞ்ஞானமும்‌ அதற்கும்‌ அப்பால்‌ ஆனந்தமும்‌ 
உள்ளது எனப்படுகிறது. உடல்‌, மூச்சு, உள்ளம்‌, 
நுண்நிலை, பெருநிலை என்னும்‌ ஐந்தையும்‌ கடந்தவர்‌ 
அறியும்‌ வெறுமையின்‌ முழுமை இதன்‌ உச்சி. ஐந்தையும்‌ 
அடைந்தும்‌ துறந்தும்‌ இப்பயணம்‌ அமையவேண்டும்‌. 
இது அறிதலின்‌ பயணம்‌ அல்ல, அறிந்தவற்றை துறத்தல்‌. 


“இதன்‌ நெறிகளில்‌ முதன்மையானது, ஒருவர்‌ 
பிறிதொருவரின்‌ இருப்பை உணரலாகாது, முற்றிலும்‌ 
தனித்து மேலே செல்லவேண்டும்‌ என்பது. ஒருவர்‌ 
பிறிதொருவரை திரும்பிப்‌ பார்த்தால்‌, ஒரு சொல்‌ 
உரையாடினால்‌, அவருடன்‌ உள்ள அனைத்து 
எண்ணங்களையும்‌ துயர்களையும்‌ எடைகளையும்‌ 
தானும்‌ கொண்டவராவார்‌. அதன்‌ பின்‌ அவன்‌ தன்னுடன்‌ 
அவரையும்‌ சுமந்துகொண்டு மேலேறவேண்டும்‌. நீங்கள்‌ 
ஐவரும்‌ ஒருவர்‌ மேல்‌ ஒருவர்‌ கொண்ட பற்றை 
அறுக்காவிடில்‌ ஐவரும்‌ ஐவரையும்‌ சுமந்துகொண்டு 
ஏறவேண்டியிருக்கும்‌. அவ்வெடை உங்கள்‌ இடையை 
முறிக்கும்‌. அதன்‌ வழிகளில்‌ சரிந்து விழுந்து 
மறைவீர்கள்‌.” 


“ஆம்‌, நான்‌ கிளம்புகிறேன்‌” என்று யுதிஷ்டிரன்‌ எழுந்தார்‌. 
பீமனும்‌ அர்ஜுனனும்‌ நகுலனும்‌ சகதேவனும்‌ எழுந்தனர்‌. 
சற்று தயங்கி அமர்ந்தபின்‌ திரெளபதியும்‌ எழுந்தாள்‌. 
“இன்றே, இப்போதே கிளம்புக!” என்றார்‌ வசிட்டர்‌. “அங்கே 
செல்வதற்கான நுழைவாயிலை நான்‌ காட்டுகிறேன்‌. 
வருக!” அவர்‌ எழுந்துகொண்டு நடக்க அறுவரும்‌ 
அவரை தொடர்ந்து சென்றார்கள்‌. 


வசிட்டர்‌ அவர்களை அடிவாரத்தில்‌ மலைவளைவை 
சுற்றிச்‌ சுழன்று சென்ற ஒற்றையடிப்‌ பாதையினூடாக 
அழைத்துச்‌ சென்றார்‌. அவர்கள்‌ எந்த விழைவும்‌ 
மறுப்பும்‌ அற்றவர்களாக வெற்றுவிழிகளுடன்‌ அவரை 
தொடர்ந்து சென்றனர்‌. “இந்தப்‌ பாதை விலங்குகள்‌ 
சென்று சென்று உருவானது. இங்கு மானுடர்‌ நடமாட்டம்‌ 
இல்லை. இவ்வழியே எவரேனும்‌ நடப்பது என்பது என்‌ 
ஆசிரியர்‌ என்னை அழைத்துச்‌ சென்று காட்டிய 
நாளுக்குப்‌ பின்‌ இப்பொழுதுதான்‌ என்று 
எண்ணுகிறேன்‌” என்றார்‌ வசிட்டர்‌. 


அப்பாதை தேய்ந்து மறைந்து உருளைக்கற்களும்‌ 
குட்டை முட்புதர்களும்‌ நிறைந்த பரப்பாக மாறியது. 
அதனூடாக காலெடுத்து வைத்து மிக மெல்ல நடந்து 
வசிட்டர்‌ செல்ல அவர்கள்‌ அவரைத்‌ தொடர்ந்து 
நீள்நிரையாக நடந்தனர்‌. “இங்குள்ளது ஒரு குகையின்‌ 
வாயில்‌. அக்குகையினூடாக சென்று மறுபக்கம்‌ உள்ள 
திறப்பை அடையவேண்டும்‌. அங்கிருந்து இந்த 
மலைக்குமேல்‌ செல்வதற்கான வழி உள்ளது. இது 
கர்ப்பபதம்‌ என்று அழைக்கப்படுகிறது. 
கருவறையினூடாக மீண்டும்‌ பிறந்து செல்வது இது. இது 
உங்களை மேலெடுத்துச்‌ செல்லும்‌, கீழே வீழ்த்தும்‌, சுழல 
வைத்து உடல்‌ பிதுங்க வைத்து கொண்டுசெல்லும்‌. இது 
உங்களை வீழ்த்தும்‌ இடத்திலிருந்து உங்கள்‌ பயணம்‌ 
நிகழவேண்டும்‌.” 


அவர்‌ அக்குகை வாயிலை அடைந்தார்‌. அங்கிருந்த 
முகப்புக்கல்‌ ஒன்றைக்‌ கண்டு அவர்கள்‌ நின்றனர்‌. 
இரண்டுஆள்‌ உயரம்‌ கொண்ட பெரும்பாறை ஒன்றால்‌ 
அக்குகை மூடப்பட்டிருந்தது தெரிந்தது. அக்கல்லை 
எவராலும்‌ புரட்ட முடியாது என்று எண்ணி பீமன்‌ 
மலைத்திருக்கையில்‌ வசிட்டர்‌ அக்கல்லின்‌ அடியிலிருந்த 
பிறிதொரு கல்லை எளிதாக உருட்டி அகற்றினார்‌. 
அக்கல்லால்‌ தாங்கப்பட்டிருந்த பெரும்பாறை உருண்டு 
உரசல்‌ ஒலியுடன்‌ அப்பால்‌ விழுந்து மலைப்பள்ளத்தை 
நோக்கி யானைபோல்‌ சென்றது. 


“நுழைக!” என்று உரத்த குரலில்‌ வசிட்டர்‌ கூறினார்‌. 
அவர்கள்‌ அஞ்சியவர்கள்போல்‌ ஒருகணம்‌ நின்றபின்‌ 
பாய்ந்து உள்ளே நுழைந்தனர்‌. பீமன்‌ முதலில்‌ உள்ளே 
செல்ல அர்ஜுனனும்‌ திரெளபதியும்‌ தொடர்ந்தனர்‌. 
பின்னர்‌ நகுலனும்‌ சகதேவனும்‌ உள்ளே செல்ல 
இறுதியாக யுதிஷ்டிரன்‌ உள்ளே சென்றார்‌. வசிட்டர்‌ 
உருட்டி எடுத்த சிறு கல்லை அதே இடத்தில்‌ வைத்தார்‌. 
பிறிதொரு பெரும்பாறை மேலிருந்து அசைவு கொண்டு 
உருண்டு வந்து அச்சிறு கல்லில்‌ முட்டி நின்று 
அக்குகையை முற்றாக மூடிக்கொண்டது. 


[1082௨] உள்ளிருந்த இருட்டில்‌ அவர்கள்‌ விழியிலாது 
நின்றனர்‌. பின்னர்‌ விழிகளுக்குள்ளிருந்து எண்ணத்தின்‌ 
வெளிச்சம்‌ வந்து புறவுலகை துலங்கச்செய்தது. 
சித்தப்பிரகாசத்தின்‌ தடத்தினூடாக அவர்கள்‌ 
அக்குகைக்குள்‌ சென்றனர்‌. அக்குகை ஒன்றிலிருந்து 
ஒன்று தொடுத்துக்கொண்ட பல பகுதிகளாலானதாக 
இருந்தது. அடுத்த அறைக்குள்‌ முதல்‌ பேரறைக்குள்‌ _- 
இருந்த மையிருள்‌ மறைந்து எங்கிருந்தோ ஒளி விழுந்து 
சுவர்கள்‌ துலங்கிக்கொண்டிருந்தன. உள்ளே குளிர்ந்த 
காற்று சுண்ண மணத்துடன்‌ நிறைந்திருந்தது. 
அங்கிருந்த ஒலியின்மை ஒரு பருப்பொருள்போல 
சூழ்ந்திருந்தது. 

அர்ஜுனன்‌ குகைக்குள்‌ சுவர்களில்‌ ஓவியங்கள்‌ 
இருப்பதை பார்த்தான்‌. நீலம்‌ சிவப்பு வெண்மை மஞ்சள்‌ 
என வண்ணங்களைக்‌ கொண்டு வரையப்பட்ட 
ஓவியங்கள்‌. அவை ஒன்றுடன்‌ ஒன்று ஊடுபாவென 
பின்னப்பட்டு ஒரு ஓவியத்தை இன்னொன்றிவிருந்து 
பிரித்துப்பார்க்க முடியாதபடி ஒற்றைப்பெரும்படலமாக 
இருந்தன. ஓர்‌ ஓவியப்பரப்பு பல்லாயிரம்‌ ஓவியங்களின்‌ 
துளிகளால்‌ ஆனதாக இருந்தது. அவற்றினூடாக 
மலைத்த சித்தத்துடன்‌, பதறி தொட்டலையும்‌ 
விழிகளுடன்‌, வெறுமனே நோக்கிச்‌ செல்லவே இயன்றது. 


அவற்றில்‌ அவன்‌ அறிந்த அனைத்தும்‌ இருந்தன. 
மானுடர்‌, விலங்குகள்‌, சிற்றுயிர்கள்‌, நாகங்கள்‌, செடிகள்‌, 
மரங்கள்‌, மலர்கள்‌. சூரியனும்‌ சந்திரனும்‌. ஆநிரைகளும்‌ 
மான்களும்‌ கூட்டம்‌ கூட்டமாக மேய்ந்தன. அவற்றை 
புலிகள்‌ வேட்டையாடின. பருந்துகளும்‌ கழுகுகளும்‌ 
மேலே பறந்தன. மலைகள்‌ பனிமும சூடி சூழ்ந்திருந்தன. 
குளங்களும்‌ ஆறுகளும்‌. அவன்‌ தொலைவில்‌ 
அலையலையென நின்ற கடலையும்‌ கண்டான்‌. 
கடலுக்குள்‌ மீன்கள்‌ நீந்தின. எட்டுக்‌ கைகள்‌ கொண்ட 
நீராளிகள்‌, பேருருவ ஓங்கில்கள்‌. 


மனிதர்கள்‌ வாழும்‌ சிற்றூர்கள்‌ வண்டிகள்‌ செல்லும்‌ 
வழிகளாலும்‌ ஆறுகளாலும்‌ இணைக்கப்பட்டிருந்தன. 
சாலைகளில்‌ வண்டிகளும்‌ ஆறுகளில்‌ படகுகளும்‌ 
சென்றன. ஊர்களைச்‌ சூழ்ந்த வயல்வெளிகளில்‌ 
உழவர்கள்‌ ஏரோட்டினர்‌. பெண்கள்‌ குனிந்து 
நாற்றுநட்டனர்‌. ஆநிரைகள்‌ மேய ஆயர்கள்‌ குழலூதினர்‌. 
திருவிழாக்களின்‌ அணித்தேர்களில்‌ தெய்வங்கள்‌ 
அமர்ந்திருக்க முகபடாம்‌ அணிந்த யானைகள்‌ 
நிரைகொண்டன. 


ஏழுநிலை மாடங்களால்‌ ஆன தெருக்களும்‌ ஓங்கிய 
காவல்நிலைகள்‌ கொண்ட கோட்டைகளும்‌ கொண்ட 
நகரங்கள்‌. அங்காடிகள்‌, ஆலயங்கள்‌, அரண்மனைகள்‌. 
அரசர்கள்‌ தெருக்களில்‌ ஊர்வலமாகச்‌ சென்றனர்‌. 
காடுகளில்‌ யானை மேலேறி வேட்டையாமினர்‌. 
யானைகளும்‌ புரவிகளும்‌ தேர்களுமாக படைகள்‌ 
கிளம்பிச்சென்றன. கொம்புகளும்‌ முரசுகளுமாக 
சூதர்கள்‌ முகப்பில்‌ சென்றனர்‌. போர்க்களக்‌ காட்சிகள்‌ 
மனிதர்களை நூலெனக்கொண்டு நெசவுசெய்யப்பட்ட 
துணிப்பரப்பென விரிந்திருந்தன. 


மிகப்‌ பெரிய ஓவியவெளி. அத்தகைய ஒன்றை 
உருவாக்க முடியுமென்பதே திகைப்பூட்டியது. அதை 
ஒற்றை உள்ளம்‌ உருவாக்கியிருக்க முடியாது. 
பல்லாயிரவர்‌ அவரவர்‌ கற்பனைகளை 
வரைந்திருக்கவேண்டும்‌. சிதல்‌ புற்றுகட்டுவதுபோல 
அந்த ஓவியத்துளிகள்‌ பலநூறாண்டுகளாக இணைந்து 
இணைந்து அவ்வண்ணம்‌ ஒரு பெருவெளியாக 
மாறியிருக்கவேண்டும்‌. அந்த ஓவியப்பரப்பு ஒரு 
திரையென விலகி பிறிதொன்றை காட்டும்‌ என அவன்‌ 
உள்ளம்‌ கற்பனை செய்தது. 


விழி பதறிச்‌ சென்ற அப்பயணத்தில்‌ ஏதோ ஒரு கணத்தில்‌ 
அவன்‌ அதில்‌ தன்னை அடையாளம்‌ கண்டான்‌. 
அக்கணமே தொட்டுத்‌ தொட்டு தங்கள்‌ ஐவரின்‌ 
உருவத்தையும்‌ பார்த்தான்‌. திரெளபதி அதற்கப்பால்‌ 
தெரிந்தாள்‌. பின்பு அன்னை, மனைவியர்‌, மைந்தர்கள்‌, 
நண்பர்‌, பகைவர்‌ என அனைவரையும்‌ கண்டான்‌. 
பீஷ்மரும்‌ துரோணரும்‌ தெரிந்தனர்‌. 
பெருந்தோள்களுடன்‌ திருதராஷ்டிரரும்‌ பால்ஹிகரும்‌ 
தெரிந்தனர்‌. மூதாதையர்‌ முகங்கள்‌. மைந்தரைச்‌ சுமந்த 
பாண்டு, மானை வேட்டையாடும்‌ விசித்திரவீரியர்‌, 
கங்கையைப்‌ புணர்ந்த சந்தனு, மடியில்‌ கங்கையுடன்‌ 
பிரதீபர்‌... 


அப்பால்‌ நீர்நிலையில்‌ தன்‌ முகம்‌ நோக்கி அமர்ந்திருக்கும்‌ 
சித்ராங்கதன்‌, நோயுற்ற தேவாபி, சிம்மத்துடன்‌ 
விளையாடும்‌ பரதன்‌, பொன்னேர்‌ உழும்‌ குரு, 
பெருந்தோள்கொண்டு யானையுடன்‌ மற்போரிடும்‌ 
ஹஸ்தி, இளமையில்‌ முதுமையுடன்‌ புரு, பறக்கும்‌ 
ஊர்வசியைப்‌ பற்ற லட்‌ ட்டிய புரூரவஸ்‌, தேவயானியும்‌ 
சர்மிஷ்டையும்‌ இருபுறமும்‌ நின்றிருக்க எங்கோ நோக்கி 
நின்றிருக்கும்‌ யயாதி. அங்கே அனைவரும்‌ இருந்தனர்‌. 
அவர்களைப்‌ பற்றிய அனைத்தும்‌ தெளிந்தன. ஒன்றை 
நோக்கினால்‌ பிறிதொன்று மறைந்தது. அனைத்தையும்‌ 
நோக்கினால்‌ ஒட்டுமொத்தமான வண்ணஅலையே 
தெரிந்தது. 


அவன்‌ விழிகள்‌ அவனை அறியாமலேயே தேடியவரை 
அவன்‌ கண்டுகொண்டான்‌. ஆழி வெண்சங்கு ஏந்தி, பீலி 
முடி சூடி குழலூதி நின்றிருந்த ட யாதவரைக்‌ கண்டு அவன்‌ 
நின்றான்‌. எந்த உணர்வுமில்லாமல்‌ சற்று நேரம்‌ அதை 
நோக்கிக்கொண்டிருந்தான்‌. யாதவரின்‌ கே நான்கு 
பசுக்கள்‌ அவர்‌ குழலிசைக்கு விழிமயங்கியிருந்தன. 
ஐந்தாவதாக ஒரு கன்று அவர்‌ காலடியில்‌ நின்று மேலே 
நோக்கியது. அவர்‌ வேறெங்கோ 
நோக்கிக்கொண்டிருந்தார்‌. அவரைச்‌ சூழ்ந்து அரக்கரும்‌ 
அசுரரும்‌ நாகரும்‌ நிஷாதரும்‌ என பல்வேறு குடிகள்‌ 
நின்றிருந்தனர்‌. வானில்‌ இந்திரனும்‌ சூரியனும்‌ 
தெளிந்திருந்தனர்‌. அந்தப்‌ பரப்பெங்கும்‌ நூறுநூறு 
முகங்களுடன்‌ அவரே திகழ்ந்தார்‌. 


அவர்‌ விழிதொட அலைகொண்ட கடல்‌ என அங்கு 
நிகழ்ந்த போரின்‌ பேரோவியம்‌. வென்றவர்களும்‌ 
தோற்றவர்களும்‌ அழிந்தவர்களும்‌ நின்றவர்களும்‌ அங்கு 
இருந்தனர்‌. ஒருவர்கூட எஞ்சாது அனைவரும்‌ 
திகழ்ந்தனர்‌. ஆனால்‌ அவர்களுடன்‌ தொடர்பற்றவர்கள்‌ 
பல்லாயிரவர்‌ அங்கிருந்தனர்‌. அறியப்படாதவர்‌. 
அவர்கள்‌ ஒருவரோடொருவர்‌ பின்னி இருந்தனர்‌. 
ஒற்றைப்‌ பாசிப்படர்வென மானுட உடற்திரள்‌. 


அவர்களில்‌ எழப்போகிறவர்களும்‌, பிறவிகாத்து 
பெருவழியில்‌ எங்கோ இருப்பவர்களும்‌ உண்டென்று 
அர்ஜுனன்‌ அறிந்தான்‌. தான்‌ அறிந்த நிகழ்வுகள்‌ 
அப்பெரும்படலத்தின்‌ ஒரு சிறு துளியே என்றும்‌ 
அறியாத பல்லாயிரம்‌ மடங்கு நிகழ்வுகள்‌ அதை 
வகுத்தன என்றும்‌ உணர்ந்தான்‌. தன்னை தாங்கி 
நின்றிருந்த பெரும்பாலான உடல்களும்‌ தோள்களும்‌ 
தான்‌ ஒருமுறைகூட பார்த்திராதவை என்று கண்டான்‌. 
தன்‌ உடலை தொட்டுக்கொண்டிருந்தவர்கள்‌ 


அவர்களுடன்‌ தொட்டுக்கொண்டு சரடென மேலே 
சென்றவர்கள்‌ பெயராகவோ முகமாகவோ 
சொல்லாகவோகூட அவனால்‌ அறியப்படாதவர்கள்‌. 


அடுத்த அறையில்‌ அவன்‌ ராகவராமனை கண்டான்‌. 
அவன்முன்‌ எழுந்த பத்துதலைகொண்ட அரக்கர்கோன்‌. 
அஞ்சனை மைந்தன்‌, வாலியும்‌ சுக்ரீவனும்‌. கதையென 
அறிந்த ஒவ்வொன்றும்‌. டர அவன்‌ அறிந்தவை 
அங்கிருந்தவற்றில்‌ துளியினும்‌ துளியே. அங்கு 
ராகவராமனுக்கு நிகராக நூற்றுக்கணக்கானவர்கள்‌ 
இருந்தனர்‌. அவர்களும்‌ ஒளியுடன்‌ திகழ்ந்தனர்‌. 
ஓவியப்பரப்பை தங்களைச்‌ சுற்றிச்‌ சுழித்தனர்‌. அவர்கள்‌ 
எவர்‌? அத்தகையோரை பாடாமலொழியுமா காவியங்கள்‌? 
எனில்‌ ஒரு சொல்லும்‌ இன்றி அவர்கள்‌ எங்கு சென்றனர்‌? 


இருளிலிருந்து இருளுக்கென நடக்கையில்‌ தன்‌ தலைக்கு 
மேல்‌ எழுந்த குகைச்சுவர்கள்‌ மட்டும்‌ உள்ளிருந்து எழுந்த 
ஒளியால்‌ என துலக்கப்பட்டிருப்பதை கண்டான்‌. மேலும்‌ 
மேலுமென மடிப்பு நிமிர எழுந்து வந்த அறையில்‌ 
உலகளக்க எழுந்த குறியோனை, சிம்மமுகத்து 
அண்ணலை பார்த்துக்கொண்டே சென்றான்‌. 
புவிமகளை தோளில்‌ வைத்து நின்றிருக்கும்‌ 
பன்றிமுகப்பெருமான்‌. ஆமை என மீன்‌ என. ஆனால்‌ 
கண்டவை கடலில்‌ துமியே. நூறுநூறாயிரம்‌ முகங்களில்‌ 
எழுந்திருந்தவன்‌ ஒருவனோ என்று மயங்கியது உள்ளம்‌. 


நாகப்பேருரு என, பருந்து என, சிட்டுக்குருவி என, 
எண்கால்‌ சிலந்தி என, எறும்பு என, விழிவெறித்த 
புழுவென, அணுவடிவச்‌ சிற்றுயிர்‌ என, மலையென 
எழுந்த கடலுயிர்‌ என தோன்றித்தோன்றி 
நிறைந்திருந்தான்‌. ஆயிரம்கோடி உயிர்களில்‌ 
ம்‌ தரங்க! ச பிறந்தெழுந்து விளையாடி 
ண்டவன்‌. பல்லாயிரம்கோடி மொழிகளில்‌ 
பல்லாயிரம்கோடி வேதங்களை செய்தவன்‌. வேதங்களை 
அழித்தவன்‌. வேதமென்றாகி வேதம்கடந்தவன்‌. 
கோடிகோடி வேதங்களின்‌ மெய்ப்பொருளை அழிக்கும்‌ 
மாபெரும்‌ பொருளின்மையின்‌ பொருள்‌. 


இருளில்‌ காலெடுத்து வைத்து, இருளை மிதித்து, மேலும்‌ 
இருளில்‌ புதைந்து எழுந்தெழுந்து வந்த அறைகளுக்கு 
சென்றான்‌. இருளில்‌ புதைந்து கிடந்த அவ்வறைகள்‌ 
இன்னும்‌ அடைகாக்கப்படாத முட்டைகள்‌ என்று 
தோன்றின. விலங்குகளும்‌ மானுடரும்‌ கலந்த 
உருவங்கள்‌. நாகர்கள்‌ நாகினிகள்‌. சிறகெழுந்த 
சிம்மங்கள்‌. சீறி எழுந்த பாம்புப்பல்லிகள்‌. 


எட்டுகால்மானுடர்‌, முதலைமானுடர்‌, பூச்சிமானுடர்‌. 
எண்ணிநோக்கவே முடியாத உயிருடல்கள்‌. சித்தம்‌ 
செயலறச்‌ செய்யும்‌ வடிவக்‌ கொந்தளிப்பு. என்றோ எவரோ 
வரைந்தது. அன்று மானுடன்‌ தானும்‌ முழுதுருப்‌ பெறாது 
இருந்திருக்கவேண்டும்‌. ஒவ்வொரு உயிரிலும்‌ நுழைந்து 
ஒவ்வொரு உடலையும்‌ நடித்து அவன்‌ தன்னை 
நிகழ்த்தியிருக்கவேண்டும்‌. 


மேலும்‌ முன்னால்‌ சென்றபோது அவன்‌ கண்ட 
ஓவியங்களிலிருந்த முழுமையும்‌ தெளிவும்‌ 
இருக்கவில்லை. ஒவ்வொரு உருவமும்‌ சற்றே 
உருப்பெற்று, மறுபகுதி சிதைந்து பிறிதொன்றுடன்‌ 
கலந்திருந்தது. கோடுகளும்‌ வண்ணங்களும்‌ தங்களைத்‌ 
தாங்களே அழித்துக்கொண்டு விளையாடின. மேலும்‌ 
தொல்காலம்‌. அன்று மானுடர்‌ தேவரிடமிருந்தும்‌ 
விலங்குகளிடமிருந்தும்‌ திரண்டு உருப்பெற்று 
வந்துவிட்டிருக்கவில்லை. அந்த ஓவியவெளி மேல்‌ 
பதறிப்‌ பதறிச்‌ சென்ற விழிகளுக்குள்‌ ஓர்‌ உருவம்‌ 
தட்டுப்பட அவன்‌ உளமழிந்து நின்றான்‌. 


விலங்குகளும்‌ மானுடரும்‌ வேறுபாடின்றி மறைந்த 
அப்பெருவெளியில்‌ ஆழிவெண்சங்கு ஏதும்‌ இன்றி, 
ஆனால்‌ பீலி முடி சூடி, “ட ஒருவன்‌ மலைப்பாதை 
ஒன்றில்‌ அமர்ந்து சேய்மை வானை 
நோக்கிக்கொண்டிருந்தான்‌. அவன்‌ கால்கள்‌ 
சிம்மங்களுடையவை போலிருந்தன. அவன்‌ தலையில்‌ 
காளைகளுக்குரிய கொம்புகள்‌ இருந்தன. அவன்‌ 
புன்னகை மட்டும்‌ அர்ஜுனன்‌ நன்கறிந்ததாக இருந்தது. 


வெண்முரசு விவாதங்கள்‌ தளம்‌ 

1ா௨26]குகையின்‌ இருள்‌ மேலும்‌ செறிந்து பருவடிவென, 
பசை என, படலம்‌ என, உடலை உந்தி பின்‌ தள்ளும்‌ 
விசையென மாறியது. ஒவ்வொருவரும்‌ அவ்விருளை 
எதிர்த்து போரிடுபவர்கள்போல கைகளை முன்னால்‌ 
நீட்டி, முழு விசையால்‌ உடலை அழுத்திச்‌ செலுத்தி, அதை 
துளைத்து ஒவ்வொரு அடியாக முன்‌ வைத்து நடந்தனர்‌. 
ஒவ்வொரு அடிவைப்பிலும்‌ மேலும்‌ திசையின்மைக்கு 
சென்றனர்‌. மெல்ல மெல்ல அவர்களின்‌ உள்ளம்‌ 
விசையழிந்தது. செல்வதும்‌ நிற்பதும்‌ பின்னடைவதும்‌ 
ஒன்றே என்று ஆன அந்த இருளில்‌ அவர்கள்‌ உணர்ந்த 
பொருளின்மை உடலை அசைவிழக்கச்‌ செய்தது. 


அப்போது யுதிஷ்டிரன்‌ ஒரு மெல்லிய முனகலோசையை 
கேட்டார்‌. அது ஒரு நாயின்‌ ஓசையென்று தெரிந்தது. 
அவர்‌ உரத்த குரலில்‌ நாயை நோக்கி ஓர்‌ ஓசையை 
எழுப்பினார்‌. மானுடர்‌ நாயுடன்‌ பேசுவதற்காக 
உருவாக்கிய மொழி அது. சொல்லற்றது. 
சீழ்க்கையாகவும்‌, உதடசைவாகவும்‌, 
தனிச்சொற்களாகவும்‌ ஒலிக்கக்கூடியது. நாய்‌ நின்று 
செவிகூர்வதை உணர முடிந்தது. பின்னர்‌ இருட்டில்‌ இரு 
மின்மினிகள்போல்‌ அதன்‌ விழிகள்‌ தெரிந்தன. மூக்கு 
கூர்ந்து மெல்ல காலடி வைத்து அவர்களை நோக்கி 
வருவதை யுதிஷ்டிரன்‌ காலடி ஓசையால்‌ 
தெரிந்துகொண்டார்‌. 


யுதிஷ்டிரன்‌ அது தன்னருகே வரும்பொருட்டு 
அழைத்துக்கொண்டே இருந்தார்‌. நாய்‌ அவரது மணத்தை 
அறிந்ததும்‌ முனகல்‌ மெல்லிய குரைப்பாகியது. 
யுதிஷ்டிரன்‌ தான்‌ கட்டுண்டு கிடப்பதாகக்‌ காட்டும்‌ 
ஓசையை எழுப்பினார்‌. நாய்‌ குரைத்தபடி பாய்ந்து வந்து 
அவர்‌ மேல்‌ முட்டியது. அவர்‌ காலை முகர்ந்து சுற்றி வந்து 
துள்ளியது. வாலைச்‌ சுழற்றியபடி எழுந்து எழுந்து அவர்‌ 
கையை முத்தமிட்டது. அதன்‌ கொஞ்சலோசை சிறு 
குழவிகள்‌ தன்னை தாக்கிக்கொள்ளும்‌ பொருட்டு 
எழுப்பும்‌ குரல்‌ போலிருந்தது. 


யுதிஷ்டிரன்‌ அதன்‌ தலையில்‌ கையை வைத்து 
காதுகளுக்கு நடுவே வருடினார்‌. அதன்‌ காதுகளைப்‌ 
பிடித்து நீவிவிட்டார்‌. தாடைக்கு அடியில்‌ கையை 
வைத்து சுரண்டுவதுபோல்‌ வருடினார்‌. அது மகிழ்ந்து 


கண்டதுமில்லை. ஆனால்‌ கலிங்கபுரியின்‌ மழை ஆழ்ந்த 
ஊழ்கமந்திரம்‌ போல குன்றாமல்‌ குறையாமல்‌ 
நின்றொலித்து நீடித்தது. “இப்போது பொழுதென்ன?” 
என்று அவன்‌ அருணரிடம்‌ கேட்டான்‌. “நாம்‌ வந்த 
நேரத்தை வைத்துநோக்கினால்‌ பின்மதியம்‌... ஆனால்‌ 
வானமில்லாதபோது பகலென்ன இரவென்ன?” என்றார்‌ 
அருணர்‌. விளக்கொளி செந்நிறமாகப்‌ பரவிய 
சாளரங்களுடன்‌ ஒரு பல்லக்கு சென்றது. 
“மெல்லியதோலால்‌ ஆன அச்சாளரங்களுக்குள்‌ 
நீர்புகுவதில்லை” என்றார்‌ அருணர்‌. 


அவர்கள்‌ நீர்த்திரையை விலக்கி விலக்கி நடந்து 
சத்திரத்தை அடைந்தனர்‌. பனைத்தூண்களின்மீது 
எழுந்த பெரிய ஓலைக்கூரை கொண்ட கட்டடத்தின்‌ 
முன்னால்‌ அத்திரிவண்டிகள்‌ அவிழ்த்துப்‌ 
போடப்பட்டிருந்தன. வலப்பக்கம்‌ கொட்டகைக்குள்‌ 
நின்ற அத்திரி ஒன்று குரல்‌எழுப்பியது. அவர்கள்‌ உள்ளே 
நுழைந்தபோது அங்கே மிகச்சில வணிகர்களைத்தான்‌ 
கண்டனர்‌. பாணர்கள்‌ எவருமிருக்கவில்லை. 
அனைவரும்‌ வரிசையாகப்‌ போடப்பட்ட 
கயிற்றுக்கட்டில்களில்‌ மரவுரிப்போர்வை போர்த்தி 
படுத்திருந்தனர்‌. 


வாசலில்‌ நின்றபடி “பயணிகள்‌... சூதர்கள்‌” என்றார்‌ 
அருணர்‌. உள்ளிருந்து கைவிளக்கை அணையாமல்‌ 
பொத்தியபடி வந்த தடித்த நடுவயதுப்பெண்மணி “வருக 
சூதர்களே... தங்களிடம்‌ உலர்ந்த ஆடைகள்‌ இல்லை 
என்று எண்ணுகிறேன்‌” என்றாள்‌. “ஆம்‌, இல்லை” 
என்றார்‌ அருணர்‌. “வருக, எங்களிடம்‌ சில 
மரவுரியாடைகள்‌ உள்ளன?” என்று அவள்‌ 
அழைத்துச்சென்றாள்‌. உள்ளறைகளில்‌ விளக்குகள்‌ 
எரிந்தன. தூண்நிழல்கள்‌ கூரைமேல்‌ வளைந்தாடின. 
“இது தென்கிழக்குமழை. நாலைந்துநாள்‌ நீடிக்கும்‌” 
என்றாள்‌ அவள்‌. “என்பெயர்‌ காஞ்சனை. நானும்‌ என்‌ 
மைந்தர்களும்‌ இச்சத்திரத்தை நடத்துகிறோம்‌.” 


உலர்ந்த மரவுரியாடை அணிந்து தலைதுவட்டிவிட்டு 
உணவுக்கூடத்திற்குச்‌ சென்று அமர்ந்துகொண்டபோது 
குளிரத்‌ தொடங்கியது. சற்றுநேரத்தில்‌ உடல்‌ நடுங்கி 
அதிர்ந்தது. காஞ்சனையின்‌ மைந்தன்‌ பெரிய மண்கலம்‌ 
நிறைய பனைவெல்லமிட்ட கொதிக்கும்‌ 
தினைக்கஞ்சியை கொண்டுவந்து கொடுத்தான்‌. அதன்‌ 
வாசனையில்‌ அறிந்த பசியை இளநாகன்‌ எப்போதுமே 
அறிந்ததில்லை. அதில்‌ முற்றாத 
பனங்கொட்டைத்துருவலைப்போட்டிருந்தனர்‌. மென்று 


அப்படியே தரையில்‌ படுத்து நான்கு கால்களையும்‌ மேலே 
தூக்கி அசைத்தது. அவர்‌ அதன்‌ அடிவயிற்றை நீவினார்‌. 
அவர்‌ உடலில்‌ தன்‌ உடலை உரசிக்கொண்டு பக்கவாட்டில்‌ 
சென்றது. முன்னால்‌ ஓடிச்‌ சென்று, உடலை பக்கவாட்டில்‌ 
நிறுத்தி, வாலை விரைப்பாக்கி துடிக்க வைத்தபடி 
அவரை நோக்கி வந்தது. பின்னர்‌ அவரை முகர்ந்துவிட்டு 
முன்னால்‌ ஓடியது. அங்கு நின்று குரல்‌ எழுப்பிய பின்‌ 
மீண்டும்‌ அருகே வந்து கையை முத்தமிட்டது. 


அது அளித்த ஓசைகளையும்‌, அதன்‌ காலடிகள்‌ படிந்த 
இடத்தையும்‌, கூர்ந்து நோக்கி அதனூடாக யுதிஷ்டிரன்‌ 
அக்குகையிலிருந்து வெளிவந்தார்‌. அவரைத்‌ தொடர்ந்து 
அர்ஜுனனும்‌ பீமனும்‌ நகுலனும்‌ சகதேவனும்‌ 
திரெளபதியும்‌ வந்தனர்‌. தொலைதூரத்தில்‌ சிறு 
கையளவு வெளிச்ச வட்டம்‌ தெரிந்தது. ஒரு நிலவு 
எழுந்ததுபோல. பின்னர்‌ அது பெரிதாகியபடி வந்தது. 
அதன்‌ வெளிச்சத்தில்‌ அக்குகையின்‌ சுவர்கள்‌ 
தெரியத்தொடங்கின. தசைகள்போல அச்சுவர்கள்‌ ஈரமும்‌ 
நெகிழ்வும்‌ கொண்டிருந்தன. 


குகைப்பாதை ஒருவர்‌ மட்டுமே நகர்ந்து செல்லும்‌ 
அளவுக்கு சிறியதாகியது. பின்னர்‌ படுத்து 
முழங்கைகளால்‌ ஊர்ந்து மட்டுமே செல்லும்‌ அளவுக்கு 
குறுகியதாகியது. சுவர்களிலிருந்து வழுப்புள்ள சேறு 
அவர்கள்‌ மேல்‌ படிந்ததால்‌ புழுக்களைப்போல அந்தச்‌ 
சிறு பாதையினூடாக தவழ்ந்துதான்‌ செல்ல முடிந்தது. 
பின்னர்‌ அப்பாதை சரிந்து செங்குத்தாக கீழிறங்கத்‌ 
தொடங்கியது. வழுக்கிச்‌ சென்றமையால்‌ அவ்விசையை 
கட்டுப்படுத்த யுதிஷ்டிரனால்‌ முடியவில்லை. 


வழுக்கி வழுக்கி அப்பாதையினூடாகச்‌ செல்கையில்‌ சிறு 
சிறு கல்நீட்சிகளில்‌ சிக்கி அவருடைய ஆடை 
முற்றகன்றது. தலை ஒரு சிறுதுளையில்‌ சென்று 
அறைந்து அதை திறக்க பிதுங்கி கலங்கிய சேறும்‌ 
நீருமாக தலைகீழாக வெளியே விழுந்தார்‌. அவருக்கு 
மேல்‌ பீமனும்‌ விழுந்தான்‌. அவர்‌ எழுந்து தன்‌ உடலை 
உதறி நின்றபோது ஆடையற்ற உடலில்‌ இருந்து சேறு 
வழிந்தது. அந்தச்‌ சேறு உடனே உலர்ந்து 
அரக்கென்றாகியது. அதை கிழித்து தன்னை 
பிடுங்கிக்கொண்டே வெளியேற முடிந்தது. 


உடலை உதறிக்கொண்டு யுதிஷ்டிரன்‌ சற்று அப்பால்‌ 
நின்று துள்ளித்‌ துள்ளி குரைத்துக்கொண்டிருந்த நாயை 
நோக்கி சென்றார்‌. நாயின்‌ உடலில்‌ சேறில்லை என்பதை 
அப்போதே கண்டார்‌. அது தன்‌ உடலை உதறி காதுகளை 


அடித்துக்கொண்டு அவரை முகர்ந்து பார்த்து பின்‌ ஓசை 
எழுப்பி அவரை அழைத்துக்கொண்டு முன்னால்‌ 
சென்றது. பீமனும்‌ எழுந்து அவருக்குப்‌ பின்னால்‌ 
வந்தான்‌. அர்ஜுனனும்‌ நகுலனும்‌ சகதேவனும்‌ இறுதியாக 
திரெளபதியும்‌ வந்து விழுந்தனர்‌. ஆடையற்ற உடலுடன்‌ 
சேறு படிந்து மண்சிலைகளென அவர்கள்‌ அப்பாதையில்‌ 
நடந்து மேலே சென்றனர்‌. 


அது முட்களும்‌ கூழாங்கற்களும்‌ நிறைந்த 
மலைஏற்றமாக இருந்தது. ஒவ்வொரு காலடிக்கும்‌ 
வெவ்வேறு விலங்குகள்‌ நடமாடிய வழிகள்‌ பிரிந்து 
பின்னிக்‌ கிடந்தன. ஒருமுறை வழிதவறினால்‌ கூட 
மீண்டு வழிக்கு வருவதற்கு பல நாட்களாகும்‌. யுதிஷ்டிரன்‌ 
அந்த நாயை மட்டுமே நோக்கினார்‌. அது முகர்ந்து வழி 
தேடிச்செல்ல அதை தொடர்ந்து சென்றார்‌. அது பல 
இடங்களில்‌ சுற்றுவழிகளில்‌ செல்கிறதோ என்று 
தோன்றினாலும்கூட தன்‌ அகம்‌ சுட்டிய வழிகளை நோக்கி 
திரும்பவில்லை. இயல்பாகவே திரெளபதியும்‌ பிறரும்‌ 
அவரைத்‌ தொடர்ந்து வந்தனர்‌. 


முடிவிலாது சுருளவிழ்ந்துகொண்டிருந்தது அந்தப்‌ 
பாதை. செல்லுமிடத்திற்கே மீண்டும்‌ 
சென்றுகொண்டிருப்பதுபோல. எங்குமே செல்லவில்லை 
என்பதுபோல. திரெளபதி வழியில்‌ கால்‌ தளர்ந்து ஒரு 
பாறையில்‌ அமர்ந்துவிட்டாள்‌ என்று தெரிந்தது. பீமன்‌ 
நின்று அவளை பார்த்தான்‌. பின்னர்‌ ஓடிச்சென்று 
அவளை அணுகி கையை நீட்டினான்‌. திரெளபதி அவன்‌ 
கையை விலக்கி “செல்க!” என்றாள்‌. “இல்லை, நீயில்லாது 
செல்லப்போவதில்லை” என்றான்‌ பீமன்‌. 


“என்‌ எடையையும்‌ நீங்கள்‌ சுமக்கவேண்டும்‌” என்று 
அவள்‌ சொன்னாள்‌. “நீ என்றும்‌ எனக்கு சுமையாக 
ஆனதில்லை” என்றான்‌ பீமன்‌. “செல்க, செல்க, எனக்காக 
நீங்கள்‌ எதையும்‌ இழக்கவேண்டியதில்லை” என்றாள்‌ 
திரெளபதி. “உன்னை இழந்து நான்‌ 
பெறுவதொன்றுமில்லை” என்று பீமன்‌ சொன்னான்‌. 
“எழுக, உன்னை நான்‌ தூக்கிக்கொள்கிறேன்‌!” 
என்றபோது அவன்‌ புன்னகை புரிந்தான்‌. “நம்‌ 
இளமையில்‌ உன்னைச்‌ சுமந்தபடி கங்கையில்‌ 
நீந்தினேன்‌.” அவள்‌ முகம்‌ மலர்ந்து “ஆம்‌” என்றாள்‌. “நம்‌ 
முதல்‌ சந்திப்பில்‌.” 

அந்த இனிமையால்‌ இருவருமே 
எடைகொண்டவர்களானார்கள்‌. பீமன்‌ கால்‌ தளர்ந்து 
அவளருகே அமர்ந்தான்‌. “எடை நான்‌ நினைத்ததைவிட 


மிகுதி” என்றான்‌. அவளால்‌ கையையே அசைக்க 
முடியவில்லை. “துயருக்குத்தான்‌ எடைமிகுதி என 
எண்ணியிருந்தேன்‌” என்றாள்‌. “சென்றகாலத்து இன்பம்‌ 
பலமடங்கு எடைகொண்டது” என்றான்‌ பீமன்‌. “இனி நாம்‌ 
செல்ல இயலாது. நம்‌ மீட்பு இதுவரை மட்டுமே” என்று 
பீமன்‌ கூறினான்‌. “எனில்‌ இந்த இடமே நன்று” என்றாள்‌ 
திரெளபதி. “இங்கே இனிய காற்று 
வீசிக்கொண்டிருக்கிறது. முடிவிலி வரையென்றாலும்‌ 
இங்கிருப்பது நன்றே.” 


அந்த இனிமையில்‌ திளைத்தபடி தேவர்கள்‌ என முகம்‌ 
மலர்ந்து அவர்கள்‌ கைகளை தொட்டுக்கொண்டு அங்கே 
அமர்ந்திருந்தனர்‌. திரெளபதி தன்‌ குழல்முடிச்சில்‌ இருந்து 
ஒரு மலரை வெளியே எடுத்தாள்‌. “இது என்னவென்று 
தெரியுமா?” என்றாள்‌. “இது கல்யாண செளகந்திகம்‌” 
என்று பீமன்‌ வியப்புடன்‌ சொன்னான்‌. “இதை நீ 
கொண்டுவந்தாயா என்ன?” 


“ஆம்‌, என்‌ உடைமைகளை துறக்கவேண்டும்‌ என்று 
எண்ணி ஒவ்வொன்றாக அகற்றியபோதெல்லாம்‌ இதை 
மட்டும்‌ எடுத்து வைத்துக்கொண்டேன்‌. இங்கு 
வரும்பொருட்டு கிளம்பியபோதும்‌ இறுதியாக இதை 
வைத்திருந்தேன்‌. நூறுமுறை வச எண்ணினேன்‌. 
என்னால்‌ இதை வீச முடியாதென்று அறிந்தேன்‌. அந்தக்‌ 
குகையினூடாக வந்தபோது என்‌ ஆடையனைத்தும்‌ 
அகன்றது. ஆனால்‌ எழுந்தபோது என்‌ குழற்சுருளில்‌ இது 
எஞ்சியிருந்தது” என்றாள்‌ திரெளபதி. “இதன்‌ 
எடையால்தான்‌ நான்‌ நடை தளர்ந்தேன்‌.” 


அவர்களைச்‌ சூழ்ந்து பொன்னிற வானம்‌ இறங்கி 
வந்தமைந்தது. அவர்கள்‌ பொன்னொளிரும்‌ உடல்‌ 
கொண்டவர்களானார்கள்‌. “நீங்கள்‌ என்னை தேரில்‌ 
வைத்து இழுத்த நாளை நினைவுறுகிறேன்‌” என்று 
திரெளபதி நாணத்துடன்‌ சொன்னாள்‌. பீமன்‌ உரக்க 
நகைத்தான்‌. அக்கணம்‌ முதல்‌ அவர்கள்‌ வாழ்ந்த 
காலத்தின்‌ இனிய காதற்கணங்களை மட்டுமே தொடுத்து 
உருவாக்கிய ஒரு காலத்தில்‌ அவர்கள்‌ அங்கிருந்தனர்‌. 
அக்கணங்களில்‌ பல்லாயிரத்தில்‌ ஒன்றுமட்டுமே புறத்தே 
நடந்தது, எஞ்சியவை எல்லாமே அகத்தில்‌ பொலிந்தவை 
என்று அவர்கள்‌ உணர்ந்தனர்‌. 


நகுலன்‌ யுதிஷ்டிரனின்‌ அருகே வந்து “மூத்தவரே, 
திரெளபதி விழுந்துவிட்டாள்‌, அதைக்‌ கண்டு பீமசேனன்‌ 
திரும்பிவிட்டார்‌” என்றான்‌. யுதிஷ்டிரன்‌ அச்சொற்களை 
கேட்கவில்லை, அவ்வண்ணம்‌ ஒருவர்‌ தன்‌ அருகே 


வந்ததையே உணரவில்லை. அவருக்கு முன்னால்‌ நாய்‌ 
வாலைச்‌ சுழற்றி துள்ளி, திரும்பிப்பார்த்து முனகி, 
அழைத்து வழிகாட்டிச்‌ சென்றது. நகுலன்‌ சீற்றத்துடன்‌ 
“அவரை விட்டுவிட்டு எவ்விண்ணுலகையும்‌ நாம்‌ ஈட்ட 
இயலாது” என்றான்‌. யுதிஷ்டிரன்‌ திரும்பாமல்‌ 
நடப்பதைக்‌ கண்டு “என்‌ விண்ணுலகில்‌ அவர்‌ 
இருப்பார்‌” என்றபடி திரும்பிச்சென்றான்‌. 


நின்று நகுலனைப்‌ பார்த்தபின்‌ ஒரு சொல்லும்‌ கூறாமல்‌ 
சகதேவன்‌ உடன்‌ சென்றான்‌. செல்லும்‌ வழியில்‌ அவர்கள்‌ 
கைகோத்துக்கொண்டனர்‌. தோள்‌ தொட்டனர்‌. உடல்‌ 
இணைந்தனர்‌. ஓருடலாக மாறி நின்றபோது அவர்களைச்‌ 
சூழ்ந்தது ஒரு பொன்னொளி. பிறந்த கணம்‌ முதல்‌ 
தொடர்ந்திருந்த தவிப்பொன்று அகல அவர்கள்‌ 
ஆகமெல்லாம்‌ தித்திக்க நின்று ததும்பினர்‌. 
கருவறைக்குள்‌ ஓருடலென இருந்த புதைவுக்கு 
மீண்டனர்‌. அங்கே முடிவிலாத கனவுகளால்‌ ஆனதாக 
இருந்தது காலம்‌. 


முற்றிலும்‌ மணல்‌ நிரம்பி பல்லாயிரம்‌ சுவடுகள்‌ மட்டுமே 
ஆகிக்கிடந்த வழியினூடாக யுதிஷ்டிரன்‌ நடக்க பின்னால்‌ 
வந்த அர்ஜுனன்‌ “மூத்தவரே, நானும்‌ செல்கிறேன்‌. 
அவர்கள்‌ நால்வரும்‌ அங்கு விழுந்துகிடக்கையில்‌ மேலும்‌ 
சென்று நான்‌ அடைவதென்ன?” என்றான்‌. அவன்‌ 
திரும்பி நடந்ததைக்கூட யுதிஷ்டிரன்‌ அறியவில்லை. 
“மூத்தவரே, நாம்‌ அடைந்தபோதெல்லாம்‌ 
இழந்திருக்கிறோம்‌. இழந்தவையே மேலானவை என்று 
அடைந்தபின்‌ உணர்ந்திருக்கிறோம்‌” என்றான்‌. 
அதன்பின்‌ “என்‌ அறம்‌ இதுவே” என்று திரும்பி நடந்தான்‌. 


அவன்‌ திரும்பிச்சென்ற பாதை வழி பிரிந்து அவனை 
தனித்து அழைத்துச்‌ சென்றது. அவன்‌ அங்கே நிலத்தில்‌ 
ஒரு மயிற்பீலி கிடப்பதை கண்டான்‌. நெஞ்சு விம்ம 
ஓடிச்சென்று அதை எடுத்தான்‌. அவன்‌ செவியில்‌ ஒரு 
குழலோசை எழுந்தது. எண்புறமும்‌ 
பொன்னொளிமுகில்கள்‌ வந்து சூழ்ந்துகொண்டன. 
“சர்வதர்மான்‌ பரித்யஜ்ய மாமேகம்‌ சரணம்‌ விரஜ!” 
என்னும்‌ விண்முழக்கத்தை அவன்‌ கேட்டான்‌. 


யுதிஷ்டிரன்‌ சென்ற பாதை சுழன்று மலைமேல்‌ ஏறியது. 
காற்று குளிர்கொள்ளத்‌ தொடங்கியது. உடலைக்‌ குறுக்கி 
நடுங்கியபம அவர்‌ நடந்தார்‌. காற்றில்‌ 
வெண்பனித்துருவல்கள்‌ பொழிந்தன. கரிய நாய்‌ 
வெண்ணிறப்‌ பனிப்பொருக்கால்‌ மூடப்பட்டது. உடலை 
உதறிக்கொண்டு கருமை மீண்டு உடனே மீண்டும்‌ 


வெண்ணிறமாகியது. தரையில்‌ வெண்பனி நுரையென, 
பொருக்கென படிந்திருந்தது. அதில்‌ கால்கள்‌ புதைந்து 
புதைந்து எழ யுதிஷ்டிரன்‌ சென்று கொண்டிருந்தார்‌. 


சூழ்ந்திருந்த திசைகள்‌ அனைத்தும்‌ வெண்மையாக 
மாறின. வானும்‌ வெண்ணிறம்‌ கொண்டிருந்தது. 
வெண்மையன்றி பிற வண்ணங்கள்‌ ஏதும்‌ 
அங்கிருக்கவில்லை. கண்களே வண்ணங்களை 
இழந்துவிட்டிருந்தன. அவர்‌ திரும்பிப்பார்க்கையில்‌ 
தனது கால்தடம்‌ மட்டும்‌ நீள்சரடு என விழுந்துகிடப்பதை 
கண்டார்‌. நாய்‌ களைத்து அவருக்குப்‌ பின்னால்‌ மூக்கு 
தாழ்த்தி, வாலை காலிடுக்கில்‌ செருகிக்கொண்டு தளர்ந்த 
நடையுடன்‌ வந்துகொண்டிருந்தது. 


தன்‌ உடலை இறுதி எண்ணத்துளியால்‌ உந்தி அவர்‌ 
முன்னால்‌ கொண்டு சென்றார்‌. ஏறுகிறோமா 
இறங்குகிறோமா என்று தெரியவில்லை. நின்று 
கொண்டிருக்கிறோமா நடக்கிறோமா என்பதற்கும்‌ 
அத்தொலைவிலா வெளியில்‌ வேறுபாடு இருக்கவில்லை. 
சென்றுகொண்டிருப்பது என்பது தன்‌ உள்ளத்தில்‌ மட்டும்‌ 
நிகழ்கிறதா, அது ஒரு ஆழ்கனவு நிலையா என்று அவர்‌ 
எண்ணினார்‌. முற்றிலும்‌ தன்னை அந்த விழிக்கு 
அளித்துவிடுவதன்றி செய்யக்கூடுவது ஒன்றில்லை. 


அவர்‌ நடந்துகொண்டிருக்கையில்‌ ஒவ்வொன்றும்‌ 
சுருங்கி உட்புகுந்து மறைந்தன. நெடுநேரத்திற்குப்‌ பின்‌ 
அவர்‌ தன்னிலை உணர்ந்தபோது இங்குளேன்‌ என்னும்‌ 
உணர்வாக மட்டுமே எஞ்சியிருந்தார்‌. அதை அவர்‌ 
நோக்கியதுமே அதுவும்‌ அகன்று வேறெங்கோ வேறு 
எவருடையதோ என நின்றது. அந்தப்‌ பனிவெளியில்‌ 
தாமரைக்கூம்புக்குள்‌ என தன்னுள்‌ எஞ்சிய சிறு 
வெம்மை. அதுவும்‌ மறைந்து மறைந்து மீண்டது. 


தொலைவில்‌ பொன்னிற மலைமுடி ஒன்றை கண்டார்‌. 
அந்த மலையை கூர்செதுக்கியதுபோல. வானில்‌ 
கதிரவன்‌ இல்லை. வான்‌ ஒளி கொண்டிருக்கவும்‌ 
இல்லை, ஆயினும்‌ அந்த மலைமுடி பொற்சுடரெனத்‌ 
தெரிந்தது. அசையாது நிற்கும்‌ அகலின்‌ தழல்‌. அவர்‌ 
அதை நோக்கி சென்றுகொண்டிருந்தார்‌. செல்லச்செல்ல 
அது பெரிதாகவோ சிறிதாகவோ மாறவில்லை. அவர்‌ 
அணுகவோ அகலவோ இல்லை என உணர்ந்தார்‌. 


நெடும்பொழுது அவர்‌ அதை நோக்கி 
சென்றுகொண்டிருந்தார்‌. பின்னர்‌ அவர்‌ உணர்ந்தார்‌ 
அந்த நாய்‌ அவருக்கு நெடுந்தொலைவு 


பின்னடைந்திருந்தது. முற்றாக அவரை 
கைவிட்டதுபோல்‌. திரும்பிப்பார்த்தபோது தனது 
காலடிகள்‌ பனியில்‌ இல்லை என்பதை கண்டார்‌. அவை 
பனிமூடி மறைந்திருக்கவில்லை, அங்கு எப்போதும்‌ 
எக்காலடியும்‌ விழுந்ததில்லை என, வெண்தளிர்‌ 
பரப்பெனத்‌ தெரிந்தது பனிநிலம்‌. 


அவர்‌ முன்னகர்ந்து சென்றார்‌. எப்போதோ அந்த ஒளிரும்‌ 
பொன்மலையின்‌ மேலேயே அவர்‌ 
ஏறிக்கொண்டிருப்பதை உணர்ந்தார்‌. முகத்தருகே தூக்கி 
பார்த்தபோது அவரது கைகள்‌ பொன்னிறமாகத்‌ 
தெரிந்தன. தழலென தன்‌ உடல்‌ சுடர்வதை அவர்‌ 
கண்டார்‌. அவர்‌ உடலுக்குள்‌ இருந்து பொன்னொளி 
தோலினூடாக கசிந்து சூழச்‌ சுடர்ந்தது. 


மலையின்‌ உச்சியை அவர்‌ அடைந்தபோது அங்கு 
எவரும்‌ இருக்கவில்லை. அங்கு ஒருவர்‌ மட்டுமே நிற்க 
இடமிருந்தது. ஏறிய பின்‌ ஒரு கால்‌ வைப்பதற்கு மட்டுமே 
அதன்‌ முனையில்‌ இடமிருந்தது என உணர்ந்தார்‌. 
மறுகால்‌ விண்வெளியில்‌ தவித்தது. தன்னை 
நிகர்நிலைப்படுத்திக்கொண்டு ஒரு காலில்‌ அவர்‌ 
நின்றார்‌. கைகளை பறப்பவர்போல்‌ விரித்து 
வைத்துக்கொண்டார்‌. 


விண்ணில்‌ முகில்‌ நிரைகள்‌ இல்லை. விண்ணென்பதே 
இல்லை. மெல்லிய வெண்பரப்பென பத்து திசைகளிலும்‌ 
அவரைச்‌ சூழ்ந்து இருந்தது வெண்வெளி. அது மிக 
மெல்லிய ஓசையை எழுப்பிக்கொண்டிருந்தது. 
பனிநொறுங்குவதுபோன்ற ஓசை. அது குரலாகியது. 
அவர்‌ செவிகளில்‌ எவரோ சொன்னார்கள்‌. “அக்காலை 
எடுத்துவிடு. விண்‌ உனக்கு திறக்கும்‌.” 


அவர்‌ சித்தமின்றி அவ்வண்ணமே நின்றிருந்தார்‌. 
“கனியின்‌ இறுதிக்‌ காம்பு அது. எடு அக்காலை. உதிர்க 
விண்நோக்கி!” என்றது அக்குரல்‌. “இல்லை, என்னை 
இதுகாறும்‌ கூட்டிவந்த அந்த நாயை விட்டுவிட்டு 
இக்காலை நான்‌ எடுக்க இயலாது” என்று யுதிஷ்டிரன்‌ 
சொன்னார்‌. “அது நின்றுவிட்டது, அதற்கு இங்கு வர ஊழ்‌ 
இல்லை” என்றது அக்குரல்‌. “இல்லை, அது 
வரவிழைகிறது. பனியில்‌ உந்தி ஏறிக்கொண்டிருக்கிறது.” 


“அது ஒரு விலங்கு. கானகத்தெய்வங்கள்‌ தன்‌ குடிக்கு 
அளித்த நெறிகளை உதறி மானுடருடன்‌ 
இணங்கியமையால்‌ இழிவடைந்தது. நன்றியெனும்‌ 
சரடால்‌ மானுடருக்கு அடிமையாகப்‌ பிணைக்கப்பட்ட 


கீழ்மை கொண்டது” என்றது அக்குரல்‌. “மானுடனாக, 
அறச்செல்வனாக, ஊழ்கநிறைவு கொண்டவனாக நீ 
செல்லும்‌ இடங்களுக்கு அது ஒருபோதும்‌ செல்ல 
முடியாது.” யுதிஷ்டிரன்‌ “இது என்னுடைய கடமை, அதன்‌ 
தகுதி இங்கு ஒரு பொருட்டு அல்ல” என்றார்‌. 

“இந்த இடத்தில்‌ நன்று தீதில்லை. அறமும்‌ அல்லதும்‌ 
இல்லை. இரண்டின்மையின்‌ உச்சம்‌ இது. இங்கே மீண்டும்‌ 
கடமையைச்‌ சுமந்து நின்றிருக்கப்‌ போகிறாயா?” என்றது 
குரல்‌. “தெய்வங்களேயானாலும்‌ மீறமுடியாதவை சில 
உண்டு, அறம்‌ அதில்‌ ஒன்று” என்று யுதிஷ்டிரன்‌ 
சொன்னார்‌. “நான்‌ அதன்பொருட்டு உயிர்துறக்கச்‌ 
சித்தமானவனாகவே இதுவரை வாழ்ந்திருக்கிறேன்‌.” 


“ஆம்‌, நீ மானுடனாக அடைந்த துயரங்கள்‌ 
அனைத்தினூடாகவும்‌ இங்கு வந்திருக்கிறாய்‌” என்றது 
அக்குரல்‌. “நான்‌ அடைந்த அனைத்துத்‌ துயர்களையும்‌ 
சென்ற அத்தனை பாதைகளையும்‌ என்‌ இளையோரும்‌ 
அடைந்துள்ளனர்‌. ஆனால்‌ அறுவரில்‌ நான்‌ மட்டுமே 
இங்கு வந்திருக்கிறேன்‌. அது ஏன்‌?” என்றார்‌ யுதிஷ்டிரன்‌. 
“உன்‌ வாழ்நாளெல்லாம்‌ அறமென்று ஒன்றில்‌ ஆழ்ந்த 
நம்பிக்கை கொண்டிருந்தாய்‌. ஆகவே அன்றாடச்‌ 
செயல்கள்‌ அனைத்திலும்‌ நிலையற்றவனாக, 
உசாவுபவனாக, துயர்கொண்டவனாக, தனித்தவனாக 
இருந்தாய்‌. நிலையற்றவர்கள்‌, உசாவுபவர்கள்‌, 
துயர்கொண்டவர்கள்‌, தனியர்கள்‌ தெய்வத்திற்கு 
இனியவர்கள்‌.” 


“அறத்தின்பொருட்டு துயருறுபவனை நம்பியே அறம்‌ 
மண்ணில்‌ வாழ்கிறது. மானுடன்‌ கொள்ளும்‌ 
உணர்வுகளில்‌ குற்றவுணர்வுக்கு நிகரான தூய்மையும்‌ 
மாண்பும்‌ கொண்டது பிறிதில்லை. வாழ்நாளெல்லாம்‌ நீ 
கொண்ட அந்த குற்றவுணர்வின்பொருட்டே 
விண்ணகத்தால்‌ வாழ்த்தப்படுகிறாய்‌” என்றது அக்குரல்‌. 
“எனில்‌ என்மேல்‌ நம்பிக்கை கொண்டு தொடர்ந்து வந்த 
அந்த நாயின்றி நான்‌ விண்ணேக முடியாது. இதுவரை 
என்னை கொண்டுவந்து சேர்த்த ஒன்றை இக்கணத்தில்‌ 
உதறுவேன்‌ என்றால்‌ விண்ணகத்திலும்‌ நான்‌ 
மகிழ்ந்திருக்கமாட்டேன்‌” என்றார்‌ யுதிஷ்டிரன்‌. 


“ஆனால்‌ இங்கு ஒருவர்‌ ஒற்றைக்‌ கால்‌ வைப்பதற்கே 
இடமுள்ளது” என்று விண்‌ அவரிடம்‌ சொன்னது. “ஆம்‌. 
அது இங்கு வரட்டும்‌. நான்‌ இறங்கிக்கொள்கிறேன்‌” 
என்றார்‌ யுதிஷ்டிரன்‌. “இறங்கியவர்கள்‌ இதில்‌ மீண்டும்‌ 
ஏற முடியாது. மீண்டும்‌ ஏழு பிறவிகள்‌ எடுத்து, ஏழு 


துயர்ப்பரப்புகளில்‌ உழன்று, ஏழு வகையான தவங்கள்‌ 
இயற்றியே இங்கு வந்துசேர முடியும்‌” என்றது வான்‌. 
“ஆகுக, ஒருவன்‌ தன்னை இழந்து அடைவதுதான்‌ 
என்ன? குறையுணர்வுடன்‌ நான்‌ இதை எய்தலாகாது. என்‌ 
ஊழ்‌ தகைவுகொள்ளவில்லை என்று கொள்கிறேன்‌” 
என்று யுதிஷ்டிரன்‌ கூறினார்‌. 


“நன்று, எனில்‌ நீ இறங்கிக்கொள்ளலாம்‌. அந்நாய்‌ அங்கு 
நின்றிருந்தால்‌ அதை மேலேற்றுக!” என்றது ஆழ்குரல்‌. 
யுதிஷ்டிரன்‌ கீழிறங்கிப்‌ பார்த்தபோது நாக்கு தொங்க, 
மூச்சிரைத்தபடி மேலேறி வந்த நாய்‌ அவரைக்‌ கண்டு 
வாலாட்டியது. அவர்‌ கை நீட்டி அதன்‌ கழுத்தை பற்றித்‌ 
தூக்கி மேலெடுத்தார்‌. “செல்க, கரியோனே! விண்‌ உனக்கு 
உரித்தாகுக!” என்று அதைத்‌ தூக்கி அம்மலைமுடியின்‌ 
முனையில்‌ விட்டார்‌. 


நாய்‌ அங்கு சென்றதுமே பேருருக்கொண்டு எழுந்து கரிய 
முகில்‌ உருவமாக நூற்றெட்டு கைகளும்‌ ஆயிரத்தெட்டு 
முகங்களும்‌ கொண்டு விண்நிறைத்து நின்றது. 
“யுதிஷ்டிரனே, நீ இதுகாறும்‌ நம்பிய அறத்தின்‌ 
காவலனாகிய நான்‌ காலதேவன்‌. என்னை சாவின்‌ 
தெய்வமாகிய யமன்‌ என்றும்‌, நீத்தோருலகின்‌ 
தலைவனாகிய தென்றிசையோன்‌ என்றும்‌ அறிக! நீ 
இனிய மைந்தன்‌. நீ என்னை நம்பியதனால்‌ உன்னை 
நம்பும்‌ பொருட்டு பணிக்கப்பட்டேன்‌. எழுக, விண்ணகம்‌ 
திறந்துள்ளது உனக்கு!” என்று இடியோசை 
முழக்கமிட்டது. 

“எந்தையே, துறந்து செல்லவேண்டும்‌ என்ற விழைவு 
இறுதியில்‌ அக்குகைக்குள்‌ நுழையும்வரை என்னுள்‌ 
இருந்தது. அதற்குள்‌ நான்‌ அறிந்தது நான்‌ துறப்பவன்‌ 
அல்ல என்றே. பெரும்பற்றினாலானவன்‌ நான்‌. 
துறப்போர்‌ அறத்தையும்‌ துறக்கலாகும்‌. நான்‌ 
அறம்துறக்க ஒப்பாதவன்‌, ஆகவே எதையும்‌ துறக்க 
இயலாதவன்‌. என்‌ உடன்பிறந்தாரும்‌ சுற்றமும்‌ 
உடன்சூழும்‌ விண்ணுலகொன்றை மட்டுமே 
விரும்புகிறேன்‌. அவர்களை விட்டுவிட்டு இந்த 
மலைமுடியிலேறி நான்‌ அடையப்போவதென்ன?” 


“உன்னை உணர்ந்துளாய்‌, நன்று. நீ சென்றமரவிருக்கும்‌ 
இடம்‌ தவத்தோரும்‌ தந்தையரும்‌ இருக்கும்‌ உலகு அல்ல, 
பேரன்னையருடன்‌ சென்றமைவாய்‌ நீ” என்றார்‌ 
காலப்பேருருவன்‌. “என்‌ இளையோர்‌ என்னை 
விண்ணிலும்‌ சூழ்ந்திருக்கவேண்டும்‌. என்னை நம்பி 
கைபிடித்தவள்‌ உடனமர வேண்டும்‌. என்‌ உறவும்‌ 


சுற்றமும்‌ சூழ நான்‌ அங்கிருக்கவேண்டும்‌. என்‌ தந்தை 
பாண்டுவை நான்‌ காணவேண்டும்‌. அன்னை மாத்ரியை, 
குந்தியை, என்‌ மைந்தர்கள்‌ அனைவரையும்‌ நான்‌ 
தழுவிக்கொள்ளவேண்டும்‌. என்‌ மூத்தவர்‌ கர்ணன்‌ 
என்னை வாழ்த்தி நெஞ்சோடணைக்க வேண்டும்‌.” 


“தந்தையே, புவியில்‌ நான்‌ பகைமையும்‌ அச்சமும்‌ ஐயமும்‌ 
விலக்கமும்‌ கொண்ட அனைவரும்‌ என்னுடன்‌ 
இருக்கவேண்டும்‌. பீஷ்மரும்‌ துரோணரும்‌ நான்‌ 
வணங்கும்‌ பாதங்களுடன்‌ எழவேண்டும்‌. எந்தை 
திருதராஷ்டிரரும்‌ அவர்‌ மைந்தர்‌ நூற்றுவரும்‌, அவர்‌ 
குடியினர்‌ ஆயிரத்தவரும்‌ என்னுடன்‌ இருக்கவேண்டும்‌. 
மாதுலர்‌ சகுனியும்‌ அவர்‌ இளையோரும்‌ மைந்தர்களும்‌ 
அங்கிருக்கவேண்டும்‌. ஒருவர்‌ குறையலாகாது. ஒருவர்‌ 
குறைந்தாலும்‌ அவ்வுலகை நான்‌ ஏற்கமாட்டேன்‌” என்று 
யுதிஷ்டிரன்‌ கூறினார்‌. 

இருண்ட வானில்‌ காலதேவனின்‌ தோற்றம்‌ முகிலெனக்‌ 
கரைந்து மறைந்தது. மின்னல்கள்‌ வெட்டின, இடியோசை 
திசைகளனைத்தையும்‌ நிறைத்தது. “ஆம்‌, அவ்வாறே 
ஆகுக!” என்றது விண்‌. 


வெண்முரசு விவாதங்கள்‌ தளம்‌ 

[ஙage]lஜனமேஜயனின்‌ வேள்விப்பந்தலில்‌ சூததேவராகிய 
உக்ரசிரவஸ்‌ தன்‌ ஏடுகளை படித்து முடித்து மூடி வைத்து 
அவற்றின்‌ மேல்‌ வலக்கையின்‌ சுட்டுவிரல்தொட்டு 
அமர்ந்து ஊழ்கத்தில்‌ ஆழ்ந்தார்‌. வேள்விப்பந்தலில்‌ 
முற்றமைதி நிலவியது. வேள்விச்சுடர்‌ 
எரிந்துகொண்டிருந்தது. 


வியாசர்‌ தன்‌ அமைதியை கலைத்தார்‌. அறியாக்‌ காற்றில்‌ 
பெருமரம்‌ சற்றே நலுங்குவதுபோல அவர்‌ அசைய அவர்‌ 
உதடுகளில்‌ செவி வைத்து சொற்களைக்‌ கேட்டு 
வைசம்பாயனர்‌ அவைக்கு அறிவித்தார்‌. “ஆம்‌, இதுவே 
இப்பெருங்காவியத்தின்‌ நிறைவாகும்‌. மானுடர்‌ 
உணர்ந்தவை அனைத்தையும்‌ கூறுவது. மானுடர்‌ சென்ற 
வழிகள்‌ அனைத்தையும்‌ ஆராய்வது. மானுடருக்கு 
தெய்வங்கள்‌ அளித்தவை அனைத்தையுமே தொட்டுச்‌ 
செல்வது. இது மானுட விழைவுகளின்‌, அச்சங்களின்‌, 
பிழைகளின்‌ கதை. மானுட வெற்றிகளின்‌, 
கடத்தல்களின்‌, நிறைவுகளின்‌ கதை.” 


“இது இந்த முக்கடல்‌ சூழ்‌ பாரதப்பெருநிலம்போல என்றும்‌ 
இங்கிருக்கும்‌. இது அக்கடல்களைப்‌ போலவே ஓயாது 
அலையடிக்கும்‌. இது பனிபடு வடமலை எழுந்த 
இந்நிலத்தின்‌ மேல்‌ ஒரு வைர மகுடமென 
நிலைகொள்ளும்‌. அப்பனிமலைகளைப்‌ போலவே 
அனைத்திற்கும்‌ அழியாச்‌ சான்றென அமையும்‌. ஆம்‌, 
அவ்வாறே ஆகுக!” அவருடைய சொற்கள்‌ ஒலித்ததும்‌ 
வேள்விப்பந்தலுக்குள்‌ ஒரு செம்பருந்து உள்ளே 
நுழைந்து வேள்விமரத்தின்‌ மேல்‌ சிறகு மடித்து 
அமர்ந்தது. அந்தணரும்‌ முனிவரும்‌ “இந்திரனே, உன்‌ 
வருகையே சான்று!” என்று குரலெழுப்பினர்‌. 


நடுங்கும்‌ கைகளை நெஞ்சுடன்‌ கோத்து வியாசர்‌ 
சொன்னார்‌. இச்சொற்களில்‌ நான்‌ சிக்கியது நெடுங்காலம்‌ 
முன்பு. எவ்வண்ணம்‌ என்று நினைவுறுகிறேன்‌. என்‌ 
இளையோனாகிய பீஷ்மன்‌ என்னை காண வந்தான்‌. 
அவன்‌ அன்று ஒரு முடிவை எடுக்கவேண்டிய நிலையில்‌ 
இருந்தான்‌. தன்‌ இளையோன்‌ விசித்திரவீரியனுக்காக 
காசிநாட்டு இளவரசியரை கவர்ந்து வரவேண்டும்‌ என்று 
எண்ணி அது அறமா என்று தயங்கி அலைபாய்ந்தான்‌. 
விடைதேடி என்னை அணுகினான்‌. 


குடித்தபோது பனைவெல்லம்‌ நெஞ்சுக்குள்‌ உருகி மூக்கில்‌ 
நிறைந்தது. குடித்துமுடித்தபின்னர்‌ ஏப்பத்தில்‌ அந்த 
வாசனை கிளர்ந்தபடியே இருந்தது. 


மீண்டும்‌ முதற்கூடத்துக்கு வந்தபோது அவர்களுக்கான 
கயிற்றுக்கட்டிலில்‌ மரவுரியும்‌ நார்த்தலையணையும்‌ 
வைக்கப்பட்டிருந்தது. வணிகர்கள்‌ உரக்கப்‌ 
பேசிக்கொண்டிருந்தனர்‌. அருகமரபுக்குரியவகையில்‌ 
தலைமுடியை மழுங்க மழித்து நீள்காது வடித்திருந்த 
ஒருவர்‌ “அழியாதது, என்றுமிருப்பது என்று இவற்றை 
அறிபவன்‌ முதலில்‌ உணர்வது தன்னுடைய அழிவையே. 
அருகமரபு அதையே முதல்ஞானமாக முன்வைக்கிறது. 
இத்தனை சொற்களுக்கு அப்பாலும்‌ நீங்கள்‌ 
அறிந்துகொள்ளாதது அது வைசேடிகரே. புடவியின்‌ 
அகாலஇருப்பை தன்‌ காலத்தைக்கொண்டே மானுட 
அகம்‌ உணர்ந்துகொள்ளமுடியும்‌” என்றார்‌. 


அப்பால்‌ நீண்டகுழலை தோளில்‌ அவிழ்த்துப்போட்டு 
கரியதாடியுடன்‌ இருந்தவர்தான்‌ வைசேடிகர்‌ என்று 
இளநாகன்‌ எண்ணிக்கொண்டான்‌. “எது அழியக்கூடியது 
சாரங்கரே? எதுவும்‌ அழிவதில்லை, அனைத்தும்‌ 
உருமாறுகின்றன என்று உணர்வதே வைசேடிக 
மெய்யியலின்‌ முதல்படி. இவ்வுடலை எரித்தால்‌ 
சாம்பலாகும்‌. காற்றில்‌ பறக்கும்‌. நீரில்‌ கரையும்‌. 
மண்ணில்‌ கலக்கும்‌. வேர்களில்‌ உரமாகும்‌. காயாகக்‌ 
காய்த்து கனியாகக்‌ கனிந்து உணவாக ஊறி இன்னொரு 
உடலாகும்‌. எங்கு செல்கிறது அது? இங்குள 
அனைத்திலிருந்தும்‌ அது எழுகிறது. இங்குள 
அனைத்திலும்‌ மீண்டு செல்கிறது. பருப்பொருளுக்கு 
அழிவில்லை.” 


“ஆனால்‌ உயிர்‌?” என்று இருளுக்குள்‌ எவரோ கேட்டனர்‌. 
“உயிரென்பது ஒரு அறிதலே. வெற்றிலையும்‌ சுண்ணமும்‌ 
பாக்கும்‌ கலந்து செந்நிறம்‌ பிறப்பதுபோல 
இப்பருப்பொருட்களின்‌ கூட்டால்‌ உயிர்‌ பிறக்கிறது. 
வெற்றிலைச்சாற்றை உமிழ்ந்து அது வெயிலில்‌ 
காய்ந்தால்‌ அச்செந்நிறம்‌ எங்கே செல்கிறது? அது 
பிறிதொன்றாக மாறிவிடுகிறது. உயிரென்பது உடலின்‌ 
ஒரு நிலை. இன்னொரு உடலின்‌ அறிதல்‌. உயிர்‌ என்றால்‌ 
என்ன என்று நான்‌ கேட்டேனென்றால்‌ நீங்கள்‌ சொல்லும்‌ 
அனைத்து விடைகளும்‌ உயிரை இன்னொரு உயிரான 
நாம்‌ அறியும்‌ முறைகளைப்பற்றியதாகவே இருக்கும்‌.” 


“முன்பொருநாள்‌ கடலோடி ஒருவன்‌ ஆழ்கடலில்‌ கலம்‌ 
உடைந்து நீந்தி மணிபல்லவம்‌ என்னும்‌ தீவுக்குச்‌ 


என்னிடம்‌ அவன்‌ கேட்டான்‌ “மூத்தவரே, ஒரு 
ஷத்ரியனின்‌ முதற்கடமை எது? எதன்பொருட்டு 
அவனுடைய பிற அனைத்துப்‌ வன்க என்ப 
பொறுத்தருளப்படும்‌?” நான்‌ சொன்னேன்‌ “ஷத்ரியனின்‌ 
ஒரே கடமை நாட்டுக்காகவும்‌ குடிகளுக்காகவும்‌ 
வாழ்வதே. முற்றளித்து அவன்‌ செய்யும்‌ அனைத்தும்‌ 
தெய்வங்களால்‌ ஏற்கப்படும்‌.” அன்று என்‌ குடிலுக்கு 
வெளியே கட்டப்பட்டிருந்த கந்தினி என்னும்‌ பசுவை 
சித்ரகர்ணி என்னும்‌ சிம்மம்‌ கவர்ந்துசென்றது. என்‌ 
மாணவனாகிய சுதன்‌ கையில்‌ நீரள்ளி சிம்மத்துக்கு 
தீச்சொல்லிட முற்பட்டான்‌. அப்போது நான்‌ அவனைத்‌ 
தடுத்து “பசுவைக்‌ கொல்வதுதான்‌ சிம்மத்தின்‌ உயிரறம்‌. 
ஆகவே அதற்கு பசுக்கொலை பழி கிடையாது” என்றேன்‌. 


அன்று மாலை கெளசிக சதுர்புஜன்‌ என்னும்‌ சூதன்‌ 
என்னை தேடிவந்தான்‌. அவன்‌ என்‌ முன்‌ அமர்ந்து ஒரு 
பாடலை பாடினான்‌. என்னை பார்க்கவருகையில்‌ அவன்‌ 
கங்கைக்கரையில்‌ நீத்தார்சடங்குகள்‌ செய்யும்‌ 
ஹரிதகட்டம்‌ என்னும்‌ படித்துறைக்கு அப்பால்‌ ஒரு 
கடம்பமரத்தடியில்‌ நின்றிருக்கையில்‌ ஒரு சிம்மம்‌ பசு 
ஒன்றை கிழித்து உண்டு நிலமறைந்து ஓசையிட்டதை 
கேட்டான்‌. அவன்‌ அக்கணத்தில்‌ எழுந்த 
சொல்லைக்கொண்டு எழுதிய கவிதை அது. முதற்கவி 
வான்மீகியின்‌ குருமரபைச்‌ சேர்ந்தவன்‌ அவன்‌. அவர்‌ 
பறவையை வீழ்த்திய வேடனைக்‌ கண்டு உளமுருகிப்‌ 
பாடிய கவிதையின்‌ மாற்றொலி என அது ஒலித்தது. 
அப்போது உணர்ந்தேன்‌, நான்‌ பேருருக்கொண்டு 
வளரவிருக்கும்‌ ஒன்றை தொடங்கிவைத்துவிட்டேன்‌ 
என்று. 


நான்‌ சொன்னது நெறி. நூல்களை நவிலும்‌ எவரும்‌ 
சொல்லக்கூடுவது. அதை அத்தனை ஐயமின்றி நான்‌ 
சொன்னதுமே விண்ணகம்‌ ஒருமுறை புரண்டுவிட்டது. 
அந்த ஒரே கணத்தில்‌ என்னுள்‌ வாழ்ந்த அத்தனை 
சொற்களும்‌ உறுதியான பொருளை இழந்துவிட்டன. 
நிலையழிந்திருந்தேன்‌. கானகத்தில்‌ அலைந்தேன்‌. 
பின்னர்‌ ஒருநாள்‌ என்‌ காட்டிலேயே சித்ரகர்ணி என்னும்‌ 
சிம்மம்‌ இறந்துகிடப்பதை பார்த்தேன்‌. அதை 
கழுதைப்புலிகள்‌ கிழித்து உண்டன. குட்டிக்கழுதைப்புலி 
ஒன்று முதிர்ந்த சிம்மத்தின்‌ இதயத்தை கவ்விக்‌ கிழித்து 
உண்பதை கண்டேன்‌. செயலும்‌ விளைவும்‌ என 
தொடரும்‌ அம்முடிவிலியை அன்று நேரில்‌ அறிந்தேன்‌. 


அந்த கழுதைப்புலிக்‌ குட்டியின்‌ பெயர்‌ குஹ்யசிரேயஸ்‌. 
அது என்னிடம்‌ சொன்னது “நான்‌ விதைக்குள்‌ வாழும்‌ 


அழியா நெருப்பு. இங்குள்ள அனைத்தையும்‌ உண்டு 
வளர்வேன்‌. நான்‌ விராடன்‌. நானே வைஸ்வாநரன்‌. 
எனக்குள்‌ என்‌ குலத்தின்‌ தலைமுறைகள்‌ வாழ்கின்றன.” 
அந்த முதல்‌ வரியிலிருந்தே இந்தப்‌ பெருநூலை நான்‌ 
இயற்றலானேன்‌. ஆயிரம்‌ ஆயிரமென பாடல்கள்‌ 
என்னிலிருந்து எழுந்தன. அவை என்னிலிருந்து சென்று 
நாடெங்கும்‌ பரவி என்னிடமே மீண்டன. அவ்வாறு மீண்டு 
வந்தவற்றை மட்டுமே நான்‌ வைத்துக்கொண்டேன்‌. 


பின்பு குருக்ஷேத்ரப்‌ போர்‌ முடிந்தபின்‌ அக்களத்திற்கு 
சென்றேன்‌. அங்கே என்‌ இளையோன்‌ வடக்குநோக்கி 
படுத்திருந்தான்‌. அவன்‌ அருகே அனைவரும்‌ 
துயில்கொண்டிருந்தனர்‌. நான்‌ அவனருகே சென்று 
காலடியில்‌ நின்றேன்‌. அவன்‌ விழித்து என்னை 
பார்த்தான்‌. (இளையோனே, நான்தான்‌” என்றேன்‌. அவன்‌ 
வாழ்த்து சொன்னான்‌. “இளையோனே, அன்று நீ 
வியாசவனத்திற்கு வந்தநாளில்‌ தொடங்கியது இது, 
அல்லவா?' என்றேன்‌. “ஆம்‌, உங்கள்‌ கவிதையை 
முன்னரே கேட்டுவிட்டேன்‌. குஹ்யசிரேயஸ்‌ என்‌ 
நெஞ்சைக்‌ கிழித்து உண்டது” என்றான்‌. 


“நான்‌ ஐயமின்றி சொன்ன அச்சொல்லில்‌ இருந்து 
தொடங்கிய அழிவு இது இளையோனே, இங்கே இனி 
அறம்சார்ந்த எச்சொல்லையும்‌ ஐயமின்றி அறுதியாகச்‌ 
சொல்லமுடியாது என்று ஆக்கவிழைகிறேன்‌” என்றேன்‌. 
அதன்பொருட்டே பெருங்காவியமொன்றை 
க்குகிறேன்‌.” அவன்‌ புன்னகை புரிந்தான்‌. நான்‌ 
ரும்பி வருகையில்‌ குஹ்யசிரேயஸை பார்த்தேன்‌. 
என்னை நோக்கி வந்து வணங்கியது. “இளையோனே, 
குருதியால்‌ நிறைந்துள்ளாயா?' என்றேன்‌. “உண்ணும்‌ 
விலங்கின்‌ குருதியால்‌ நிறைகையிலேயே நான்‌ 
நிறைவடைகிறேன்‌” என்று அது சொன்னது. மீண்டும்‌ 
“விதைக்குள்‌ வாழும்‌ அழியா நெருப்பு. இங்குள்ள 
அனைத்தையும்‌ உண்டு வளர்வேன்‌. நான்‌ விராடன்‌. 
நானே வைஸ்வாநரன்‌. எனக்குள்‌ என்‌ குலத்தின்‌ 
தலைமுறைகள்‌ வாழ்கின்றன” என்றது. 


வியாசர்‌ தொடர்ந்தார்‌. “நாராயணம்‌ நமஸ்கிருத்ய” என்று 
சொல்லி தொடங்கிய இக்காவியம்‌ என்னை தன்‌ 
இடையிலேற்றிக்கொண்டு பறந்தது. சென்ற 
ஆண்டுகளில்‌ ஒவ்வொரு நாளும்‌ இக்காவியத்தில்‌ 
வாழ்ந்திருக்கிறேன்‌. தெய்வங்கள்‌ ஆத்மாவிற்கு உடலை 
அருளென்றும்‌ தீச்சொல்லென்றும்‌ அளிக்கின்றன. 
உடலினூடாகவே திகழவும்‌, வெளிப்படவும்‌, எய்தவும்‌ 
இயல்கிறது. உடலே முற்றிலும்‌ திகழவும்‌, முழுமையாக 


வெளிப்படவும்‌, இறுதியாக எய்தவும்‌ தடையாக 
அமைகிறது. இக்காவியமும்‌ அவ்வாறே. இதை 
உதறுகையிலேயே இதிலிருந்து விடுபடுகிறேன்‌. 
இதனூடாக எய்திய அனைத்தையும்‌ இதில்‌ சேர்த்து 
இதிலிருந்து நான்‌ விலகிக்கொள்கிறேன்‌. 


இனி ஒருபோதும்‌ இந்நூலில்‌ ஒரு சொல்லையும்‌ நான்‌ 
செவிகொள்ளப்போவதில்லை. ஒரு சொல்லையும்‌ என்‌ 
நா உரைக்கப்போவதில்லை. இக்காவியம்‌ இருக்கும்‌ வரை 
மண்ணில்‌ எனது இருப்பும்‌ உண்டென்பது தெய்வங்கள்‌ 
எனக்கு அருளியது. ஆகவே அழிவிலி என்றும்‌ நீடுவாழி 
என்றும்‌ நான்‌ அறியப்படுகிறேன்‌. அதனால்‌ இக்காவியம்‌ 
எண்ணப்படும்‌, உரைக்கப்படும்‌, எழுதப்படும்‌ 
எவ்விடத்திலும்‌ எவ்வண்ணமும்‌ நான்‌ திகழப்‌ 
போவதில்லை. எங்கு ஒருவன்‌ இக்காவியத்தினூடாக 
கடந்து வந்து, இதை முற்றாக மறந்து, ஒரு சொல்‌ 
எச்சமின்றி ஊழ்கத்தில்‌ அமர்கிறானோ அவன்‌ 
அருகிலேயே நான்‌ அமர்ந்திருப்பேன்‌. 


இக்காவியம்‌ ஒரு மாபெரும்‌ சொல்வலை. இதன்‌ நடுவே 
நச்சுக்கொடுக்குகளுடன்‌ எட்டுகாலில்‌ அமர்ந்திருப்பது 
நானல்ல, அவன்‌. சிக்குந்தோறும்‌ விடுவிக்கும்‌ 
முயற்சியிலேயே மேலும்‌ சிக்குறுகிறார்கள்‌. அவனுக்கு 
பலியாகிறார்கள்‌. நான்‌ இதை கடப்பவர்களுக்குரியவன்‌. 
தான்‌ அறிந்த ஒவ்வொன்றாலும்‌ இதை 
ஆராய்பவர்களுக்கு பிறிதொன்றென வெளிப்படுவேன்‌. 
தன்‌ அறிவின்மையை இதன்மேல்‌ சேணமென, 
கடிவாளமெனப்‌ போடுபர்களுக்கு மேலும்‌ அரியவனாக 
வெளிப்படுவேன்‌. நான்‌ மெய்யாக வெளிப்படுவது இதன்‌ 
அறியவொண்ணாமையை அறிந்தவர்களுக்கு மட்டுமே. 


இந்நூல்‌ இன்னும்‌ வளரும்‌ இதன்‌ விழுதுகளே 
மரங்களாகும்‌. தனி மரம்‌ காடென்றாகும்‌ வியப்பை இதில்‌ 
மானுடர்‌ உணர்வார்கள்‌. நிலமறிந்தவை அனைத்தும்‌ 
இதில்‌ எழும்‌. வானறிந்தவை அனைத்தும்‌ இதில்‌ வந்து 
சேரும்‌. மழைக்கால ஏரி என நாள்தோறும்‌ விரியும்‌. 
நவில்தோறும்‌ வளரும்‌. அத்தனைக்கும்‌ அப்பால்‌ இது 
மாற்றமில்லாததாக நீடிக்கவும்‌ செய்யும்‌. ஆசிரியனைக்‌ 
கொன்று வெளிவரும்‌ நூல்‌ இரக்கமற்றது, அது 
தெய்வங்களால்‌ மானுடம்‌ மீது ஏவப்பட்டது என்று 
உணர்க! 

இது அறிதலின்‌ உச்சமென அமையும்‌ நூல்‌. அறிதலின்‌ 


உச்சம்‌ அறிதொறும்‌ அறியாமை கண்டற்றால்‌ என்பதால்‌ 
இது அழிவிலாத அறியமுடியாமையின்‌ வெளிப்பாடென 


நிலைகொள்ளும்‌. இப்பல்லாயிரம்‌ சொற்களினூடாக 
நான்‌ ஒருவனை அறிய முயன்றேன்‌. இப்புவி கண்ட 
புதிர்களில்‌ அவனே முதன்மையானவன்‌. அறிந்து 
அறிந்து வகுத்து வகுத்து ஆயிரம்‌ பல்லாயிரம்‌ 
பாடல்களினூடாகச்‌ சென்று எங்கு தொடங்கினேனோ 
அங்கேயே அவ்வண்ணமே நின்றிருக்கிறேன்‌ என்று 
அறுதிச்சொல்லினூடாக அறிந்தேன்‌. 


என்றும்‌ அவ்வண்ணமே அணுகும்‌ அனைவருக்கும்‌ 
இனியவனாகவும்‌, அணுக அணுக அகல்பவனாகவும்‌, 
அறிவோருக்கு தன்னை அளிப்பவனாகவும்‌, அறிய 
ஒண்ணாமையில்‌ அமைந்திருப்பவனாகவும்‌ அவன்‌ 
இருப்பான்‌. ஆழிவெண்சங்கினூடாக அவனை 
அணுகுவோர்‌ அறிகிறார்கள்‌. அழகிய பீலி 
நலுங்கலினூடாக அவனை அணுகுவோர்‌ அவனில்‌ 
மகிழ்கிறார்கள்‌. அவன்‌ சொற்களினூடாக செல்பவர்‌ 
தங்கள்‌ சொற்களை கண்டடைகிறார்கள்‌. அவன்‌ 
செயல்களினூடாக செல்பவர்‌ தங்கள்‌ செயலை 
முடிக்கிறார்கள்‌. அவனை முற்றாக அடிபணிவோர்‌ 
அவனால்‌ ஆட்கொள்ளப்படுகிறார்கள்‌. இந்நூல்‌ 
இவ்வண்ணம்‌ இங்கு திகழ்க! ஆம்‌, அவ்வாறே ஆகுக! 


[1௨26] வியாசர்‌ கூறி முடித்ததும்‌ ஜனமேஜயனின்‌ 
அவையிலிருந்த அனைவரும்‌ வாழ்த்தொலி 
எழுப்பினார்கள்‌. வாழ்த்தொலிகள்‌ அலையலையாக 
எழுந்துகொண்டே இருந்தன. மெல்ல அவை 
அடங்கியதும்‌ “அவையோரே, இந்த சர்ப்பசத்ர வேள்வி 
இங்கு நிறைவுறுக! தேவர்கள்‌ மகிழ்க! மூதாதையர்‌ 
நிறைவுறுக! அழியா நாகங்கள்‌ பெருகுக! அவ்வண்ணமே 
ஆகுக!” என்று வியாசர்‌ தன்‌ இரு கைகளையும்‌ தாக்கி 
வாழ்த்தினார்‌. அவையிலிருந்தோர்‌ அனைவரும்‌ தங்கள்‌ 
அருகே நிலத்தை தொட்டு “வாழ்க ஐந்தாம்வேதம்‌! வெல்க 
அழியாச்‌ சொல்‌! நிலைகொள்க ஆசிரியன்‌ புகழ்‌!” என்று 
வணங்கினர்‌. 


வைதிகர்களும்‌ குடித்தலைவர்களும்‌ எடுத்துக்கொடுக்க 
ஜனமேஜயன்‌ மீண்டும்‌ முடிகொண்டு கோல்சூடி 
அரியணையில்‌ அமர்ந்தார்‌. அவர்‌ ஆணைப்படி 
வைசம்பாயனர்‌ முன்னமர அந்தணர்கள்‌ 
வேள்விச்செயலை தொடங்கினர்‌. அவிகுளங்கள்‌ அனல்‌ 
கொண்டன. வேள்விப்புகை எழுந்து மானுடஅறிவின்‌ 
வெண்கொடியென விண்ணில்‌ நின்றது. தூய அறிவென 
வானில்‌ கரைந்தது, வானே ஆயிற்று. 


வேள்வி முடிந்து பெருவிருந்து அங்கு நிகழ்ந்தது. 


அஸ்தினபுரியின்‌ குடிகள்‌ அனைவரும்‌ திரண்டெழுந்து 
அந்த ஊண்பந்தல்களில்‌ அன்னம்‌ உண்டு திளைத்தனர்‌. 
விடுதலை பெற்று மீண்ட தட்சன்‌ அங்கே ஒரு சிறுகல்லை 
மும்முறை கொத்தியபின்‌ ஒரு சிறு துளைக்குள்‌ சென்று 
மறைந்தான்‌. அங்கே அவன்‌ குடியினர்‌ பண்டு தோண்டிய 
பாதைகள்‌ இருந்தன. அவன்‌ மூதாதை ஒருவர்‌ 
விட்டுவிட்டுச்‌ சென்ற நாகமணியின்‌ அருகே அவன்‌ 
சென்று நின்று படமெடுத்தான்‌. அவன்‌ நிழல்‌ நூறென 
ஆயிரமென பல்லாயிரமென பெருகியது. 
அவையெல்லாம்‌ நாகங்களாயின. கணமாயிரம்‌ 
மறுகணம்‌ பல்லாயிரம்‌ என நாகர்கள்‌ அங்கே 
எழுந்துகொண்டிருந்தனர்‌. 


நாகம்‌ தொட்ட கூழாங்கல்லை ஓர்‌ இளைஞன்‌ மிதித்தான்‌. 
அவனில்‌ ஒரு சிறு அனல்துளியென காமம்‌ எழுந்தது. 
தன்னுடன்‌ வஞ்சத்தையும்‌ பொறாமையையும்‌ அது 
இட்டுக்கொண்டு வந்தது. அவ்வனல்‌ பற்றிக்கொண்டதும்‌ 
களியாட்டுகள்‌ தொடங்கின. காமம்‌ போரின்றி 
அமையதென்பதனால்‌ அங்கு தடை செய்யப்பட்டிருந்த 
குருக்ஷேத்ரப்‌ போரின்‌ கதைகள்‌ எழுந்து வந்தன. ஒரு 
தலைமுறைக்கு மேலாக அவர்கள்‌ மறந்துவிட்டதாக 
எண்ணிக்கொண்டிருந்த அப்பெரும்போரின்‌ 
நுண்ணோவியங்கள்‌ ஒவ்வொன்றும்‌ தெளிந்து விரிந்தன. 


அக்கதைகள்‌ பாடல்களாக காற்றை நிறைத்தன. 
நடனங்களாக தெருவெங்கும்‌ நடந்தன. பாணரும்‌ சூதரும்‌ 
மாகதரும்‌ பாடினர்‌. கூத்தரும்‌ ஆட்டரும்‌ விறலியரும்‌ 
ஆடினர்‌. பின்னர்‌ அனைவரும்‌ பாடி ஆடலாயினர்‌. 
அஸ்தினபுரியே மாபெரும்‌ நாடகமேடையென்றாகி 
அத்தனை குடிகளும்‌ அதில்‌ களியாட்டமிட்டனர்‌. இனிய 
ஆடல்கள்‌ முதலில்‌ எழுந்தன. பீமனின்‌ மற்போர்கள்‌, 
மலர்ப்பயணம்‌, அர்ஜுனனின்‌ வில்வெற்றிகள்‌, அவன்‌ 
எய்திய காதல்கள்‌. அவர்கள்‌ அனைவரும்‌ அர்ஜுனனும்‌ 
பீமனும்‌ ஆயினர்‌. அவர்களின்‌ காதலியரும்‌ ஆயினர்‌. 


பின்னர்‌ வஞ்சமும்‌ தீமையும்‌ அழிவுமே களியாட்டாயின. 
வாரணவதத்தில்‌ மாளிகை எரிந்தது. பாஞ்சால நாட்டில்‌ 
வில்‌ முறிந்தது. இந்திரப்பிரஸ்தத்தில்‌ துரியோதனன்‌ நீரில்‌ 
விழுந்தான்‌. அவைச்சிறுமை கொண்டு திரெளபதி 
வஞ்சம்‌ உரைத்தாள்‌. கானக வாழ்வில்‌ தேவர்களை 
நேருக்குநேர்‌ கண்டனர்‌ பாண்டவர்‌. மும்முறை தூது 
சென்றான்‌ ஆழிவெண்சங்கு ஏந்திய ஆசிரியன்‌. எழுந்தது 
குருக்ஷேத்ரப்‌ பெரும்போர்‌. தந்தையரும்‌ ஆசிரியரும்‌ 
ஒருபுறம்‌ நிற்க காண்டீபம்‌ ஏந்தி நின்ற பெருவீரன்‌. 
அவனுக்கு தேர்‌ தெளித்த வேதமுதல்வன்‌. 


அவர்கள்‌ அக்கதையை ஆயிரம்‌ முறை தங்களுக்குள்‌ 
எவரோ சொல்லிக்கொண்டிருந்ததை அறிந்தனர்‌. அதில்‌ 
ஒரு சொல்லைக்கூட தாங்கள்‌ மறந்ததில்லை என்று 
உணர்ந்தனர்‌. அதில்‌ வாழ்கையிலேயே இங்கு வாழ்வதன்‌ 
எச்சங்கள்‌ அனைத்தும்‌ நிரம்புகின்றன என்று 
உணர்ந்தனர்‌. அஸ்தினபுரியின்‌ தெருக்களெங்கும்‌ 
அக்கதையே நிரம்பியிருந்தது. 
அப்பெருங்காவியத்திலிருந்து சூதர்கள்‌ பாடல்களை 
பாடிப்பாடி அங்கே புத்தம்‌ புதியதென நிலைநாட்டினர்‌. 


[18௨261]அரசனாலும்‌ அந்தணராலும்‌ வணங்கப்பட்டு 
விடைபெற்ற வியாசரை அவருடைய மாணவர்கள்‌ 
மஞ்சலில்‌ சுமந்து கொண்டுசென்று தேரில்‌ ஏற்றினர்‌. 
குடிகளின்‌ வாழ்த்தொலிகள்‌ சூழ வியாசர்‌ நகரிலிருந்து 
கிளம்பிச்சென்றார்‌. அவர்‌ சென்ற பாதை முழுக்க குடிகள்‌ 
அந்தத்‌ தேர்த்தடத்தை தொட்டு வணங்கினர்‌. அந்தப்‌ 
பொடியை எடுத்து தங்கள்‌ மைந்தரின்‌ நெற்றியிலிட்டு 
சொல்‌ வளரவேண்டும்‌ என்று வாழ்த்தினர்‌. 


வியாசர்‌ வியாசவனத்திற்கு செல்லவில்லை என்றும்‌ 
அங்கிருந்து பிறிதெங்கோ சென்றுவிட்டாரென்றும்‌ 
கூறப்பட்டது. வியாச மாணவர்கள்‌ நால்வரும்‌ அவரின்றி 
திரும்பி வந்தனர்‌. அவர்‌ எங்கிருந்தார்‌ எங்கு சென்றார்‌ 
என்பதை அவர்கள்‌ கூற மறுத்துவிட்டனர்‌. 
வைசம்பாயனர்‌ அஸ்தினபுரியின்‌ அமைச்சரென 
தொடர்ந்தார்‌. சுமந்து வியாசவனத்திலேயே இருந்தார்‌. 
ஜைபினியும்‌ பைலரும்‌ வடபுலமும்‌ தென்புலமும்‌ 
சென்றனர்‌. 


வேள்வி முடிந்த ஏழாம்‌ நாள்‌ சூததேவராகிய உக்ரசிரவஸ்‌ 
நைமிஷாரண்ய காட்டிற்கு சென்றார்‌. உக்ரசிரவஸ்‌ 
மட்டுமே அப்பெருங்காவியத்தின்‌ முழுச்‌ சொல்லையும்‌ 
தன்னுள்‌ வைத்திருந்தார்‌. அவர்‌ இறுதியாக 
அந்நகரிலிருந்து செல்கையில்‌ அந்நகரே ஒரு நாடக 
அரங்கென அக்காவியத்தை நடத்திக்கொண்டிருப்பதை 
கண்டார்‌. ஒருபால்‌ துரியோதனன்‌ பீமனால்‌ 
தொடையறைந்து கொல்லப்பட்டான்‌. பிறிதொரு 
இடத்தில்‌ கர்ணன்‌ அர்ஜுனனால்‌ வீழ்த்தப்பட்டான்‌. 
பிறிதொரு இடத்தில்‌ அஸ்வத்தாமனும்‌ கிருபரும்‌ 
அர்ஜுனனுடன்‌ போரிட்டுக்கொண்டிருந்தனர்‌. பீஷ்மரை 
இளையோர்‌ எதிர்கொண்டனர்‌. 


அஸ்தினபுரியை விட்டு நீங்குகையில்‌ கிழக்குக்‌ 
கோட்டைவாயிலில்‌ நின்ற உக்ரசிரவஸ்‌ தான்‌ அறிந்த 
அனைத்தும்‌ அங்கே நிகழ்ந்துகொண்டிருப்பதை 


கண்டார்‌. நோக்க நோக்க அது வளர்ந்து 
உருமாறிக்கொண்டிருப்பதை அறிந்தார்‌. விழியை 
வலப்பக்கம்‌ திருப்பியபோது காந்தாரி வஞ்சமகளெனத்‌ 
திகழ்வதையும்‌ இடப்பக்கம்‌ திருப்பியபோது அவளே 
பேரன்னையென அருள்வதையும்‌ பார்த்தார்‌. குந்தி 
வலப்பக்கம்‌ மூதன்னையென்றும்‌ இடப்பக்கம்‌ 
விழைவின்வடிவென்றும்‌ தெரிந்தாள்‌. சகுனியின்‌ 
பகடையிலமைந்த தெய்வம்‌ எழுந்து நின்று 
வெறியாட்டமாடியது. இந்திரப்பிரஸ்தத்தின்‌ 
ஆடிமாளிகையில்‌ தேவர்கள்‌ களியாட்டமிட்டனர்‌. 


உக்ரசிரவஸ்‌ புன்னகையுடன்‌ இறங்கி கோட்டை 
முற்றத்தை அடைந்து குறுங்காட்டினூடாக தனித்து 
நடந்து சென்றார்‌. ஒவ்வொரு சொல்லாக தான்‌ கற்ற 
அக்காவியத்தை தன்னுள்‌ மீட்டிக்கொண்டிருந்தார்‌. 
பன்னிரு நாட்கள்‌ காட்டினூடாகச்‌ சென்று அவர்‌ 
நைமிஷாரண்யத்தின்‌ விளிம்பை அடைந்தபோது 
அவ்விரவில்‌ மரத்தழைப்புக்குள்‌ பந்தங்களின்‌ ஒளியைக்‌ 
கண்டு அருகணைந்தார்‌. அங்கே நாகர்களின்‌ ஒரு 
தெய்வக்கொடை நடந்துகொண்டிருந்தது. 


மன்றுமேடையில்‌ பதிட்டை செய்யப்பட்டிருந்த 
நாகச்சிலைகளுக்கு மஞ்சள்‌ பூசி நீல மலர்மாலைகள்‌ 
அணிவித்து கமுகுப்பூ சாமரம்‌ அமைத்து பூசகர்‌ பூசை 
செய்தனர்‌. இரண்டு பெரிய யானங்களில்‌ நீல நீர்‌ 
நிறைத்து விலக்கிவைத்து அவற்றை நாகவிழிகள்‌ என்று 
உருவகித்து பலியிட்டனர்‌. நாகசூதர்‌ இருவர்‌ முன்வந்து 
நந்துனியை மீட்டி நாகங்களின்‌ கதைகளை 
பாடத்தொடங்கினர்‌. பாடல்‌ விசையேறியபோது அவர்கள்‌ 
நடுவே அமர்ந்திருந்த நாகர்குலத்து முதுமகளின்‌ உடவில்‌ 
நாகநெளிவு உருவாகியது. அவள்‌ கண்கள்‌ இமையா 
விழிகளாக ஆயின. அவள்‌ மூச்சு பாம்புச்சீறலாகியது. 


“காலகனின்‌ மகளாகிய நான்‌ மானசாதேவி. ஜகல்கெளரி, 
சித்தயோகினி, நாகபாகினி. எந்தை தட்சன்‌ உயிர்‌ 
பெற்றான்‌. வளர்கின்றன நாகங்கள்‌. செழிக்கின்றது 
கீழுலகம்‌” என அவள்‌ சீறும்‌ குரலில்‌ சொன்னாள்‌. இரு 
தாலங்களிலும்‌ இருந்த நீல நீர்‌ பாம்புவிழிகளாக 
மாறுவதை நாகர்கள்‌ கண்டனர்‌. நந்துனியும்‌ துடியும்‌ 
முழங்க அவர்கள்‌ கைகூப்பினர்‌. அப்பால்‌ மரத்தின்மேல்‌ 
அமர்ந்து அதை கண்ட உக்ரசிரவஸ்‌ நாகம்‌ புற்றுக்குள்‌ 
நுழைகையில்‌ தலையை வாயிலில்‌ முதலில்‌ வைத்து 
உடலை வளைத்து உள்ளிழுப்பதுபோல அந்தக்‌ காவியம்‌ 
தன்னுள்‌ நுழைவதை உணர்ந்தார்‌. 


நைமிஷாரண்யத்தில்‌ செளனகரும்‌ அவர்‌ மாணவர்களும்‌ 
தவம்‌ செய்துகொண்டிருந்தனர்‌. புலரியில்‌ அங்கே வந்து 
சேர்ந்த சூததேவரிடம்‌ செளனகர்‌ “கூறுக சூதரே, 
வியாசரின்‌ பெருங்காவியத்தின்‌ முழு வடிவை 
அறிந்திருக்கிறீரா?” என்றார்‌. “ஆம்‌, அறிவேன்‌” என்றார்‌ 
சூததேவர்‌. “எனில்‌ கூறுக!” என்று அவர்கள்‌ அமர்ந்தனர்‌. 
உக்ரசிரவஸ்‌ “இந்தத்‌ தொல்கதையை அழிவற்றதென்று 
அந்தணர்‌ சொல்கிறார்கள்‌. முன்பு நைமிஷாரண்யத்தில்‌ 
இருந்த அந்தணர்கள்‌ என்‌ தந்தையாகிய 
லோமஹர்ஷணரிடம்‌ இக்கதையை கேட்டனர்‌. அவர்‌ 
அவர்களிடம்‌ இக்கதையை சொன்னார்‌. நான்‌ 
அவர்களிடம்‌ கேட்டபம சொல்வேன்‌” என்றார்‌. 


உக்ரசிரவஸ்‌ மாநாகங்களின்‌ கதையிலிருந்து 
தொடங்கினார்‌. “முதற்றாதை தட்சரின்‌ மகளும்‌ 
பெருந்தாதை கஸ்யபரின்‌ மனைவியுமான அன்னை 
கத்ரு விண்ணையும்‌ மண்ணையும்‌ ஆயிரத்தெட்டு முறை 
சுற்றிக்கிடக்கும்‌ மாபெரும்‌ கருநாகம்‌. அவள்‌ கண்கள்‌ 
தண்ணொளியும்‌ குளிரொளியும்‌ ஆயின. அவள்‌ நாக்கு 
நெருப்பாக மாறியது. அவள்‌ மூச்சு வானை நிறைக்கும்‌ 
பெரும்‌ புயல்களாகியது. அவள்‌ தோலின்‌ செதில்களே 
விண்ணகத்தின்‌ மேகத்திரள்களாயின. அவள்‌ 
சருமத்தின்‌ ஒளிப்புள்ளிகளே முடிவற்ற விண்மீன்‌ 
தொகைகளாக ஆயின. அவள்‌ அசைவே புடவியின்‌ 
செயலாக இருந்தது. அவளுடைய எண்ணங்களே 
இறைவல்லமை என இங்கு அறியப்படலாயிற்று. அவள்‌ 
வாழ்க!” 


வெண்முரசு விவாதங்கள்‌ தளம்‌ 

[[௱age]தென்குமரிக்‌ கடலுக்குள்‌ ஆழத்தில்‌ இருந்து எழுந்து 
ஒளிகொண்டு நின்றிருந்த மகேந்திரமலையின்‌ முடிமேல்‌, 
ஒரு காலூன்றி ஓங்குதவம்‌ செய்த கன்னியின்‌ 
அடிச்சுவட்டில்‌ அமர்ந்து, அஸ்வக குலத்து சபரியின்‌ 
மைந்தனான சீர்ஷன்‌ எனும்‌ சூதன்‌ கிருஷ்ண 
துவைபாயன வியாசரின்‌ புகழை பாடினான்‌. பின்னர்‌ 
நூற்றெட்டு பாடல்களில்‌ அவர்‌ யாத்த 
அப்பெருங்காப்பியத்தின்‌ விதைவடிவை பாடி 
முடித்தான்‌. 

பாண்டியன்‌ ஆழிநெடுவேலெறிந்த இளவழுதியும்‌ அவன்‌ 
அமைச்சர்‌ தென்குன்றூர்‌ பெருஞ்சாத்தனாரும்‌ புலவர்‌ 
பிறரும்‌ அதைக்‌ கேட்டு அமர்ந்திருந்தனர்‌. துடுப்பை 
ஊன்றி தன்‌ உடல்‌ எடையை அதில்‌ சாய்த்து விழிமயங்கி 
கண்ணன்‌ கீரத்தன்‌ அதை கேட்டுக்கொண்டிருந்தான்‌. 
“ஐந்தாம்‌ வேதமென்று எழுந்த இதை முழுதறிந்தோன்‌ 
வேதப்பொருளறிந்தோன்‌, ஆம்‌, அவ்வாறே ஆகுக!” என்று 
சீர்ஷன்‌ பாடி முடித்தான்‌. 

விளக்கும்‌ கைமலர்வுடன்‌ 

யோகபீடத்தில்‌ அமர்ந்திருப்பவரும்‌ 

இடதுகையை இடது கால்முட்டின்மேல்‌ வைத்தவரும்‌ 
கல்விக்கருவூலமும்‌ 

அந்தணரால்‌ சூழப்பட்டவரும்‌ 

மலர்ந்த உள்ளத்தவரும்‌ 

தாமரையென ஒளிர்பவரும்‌ 

புனிதமான கதைகொண்டவருமாகிய 

வேதவியாசரை 

வீடுபேறின்‌ பொருட்டு வணங்குகிறேன்‌ 

மாபாரதக்‌ கதை என்னும்‌ நெய்விளக்கில்‌ 


மெய்மையெனும்‌ சுடர்‌ கொளுத்தி 


இவ்வுலகை துலக்குபவரும்‌ 

மலர்ந்த தாமரையின்‌ இதழ்கள்போல 
அழகிய கண்கள்‌ கொண்டவரும்‌ 
எல்லையற்ற அறிவுடையவருமாகிய 
வியாசரை வணங்குகிறேன்‌ 
ஆழியின்‌ ஓரலையும்‌ 

ஆழியென்றே ஆனவரும்‌ 

அலகில்‌ வெளியென்றும்‌ 

வானுறை முகிலென்றும்‌ 

பொழியும்‌ மழையென்றும்‌ 

பெருகும்‌ ஆறென்றும்‌ 

என்‌ இல்லத்து கிணறென்றும்‌ 

என்‌ கைக்குவை நீரென்றும்‌ 

ஆகி உலகுபுரப்பவரை 

மண்படிந்து வணங்குகிறேன்‌ 


என்று வேதவியாசரை அவன்‌ வாழ்த்தி யாழை விலக்கி 
தலைதாழ்த்தி நிலம்‌ தொட்டு வணங்கினான்‌. 


பாண்டியன்‌ “இப்பெருங்காவியம்‌ என்‌ அவையில்‌ 
உங்களால்‌ முழுதுற உரைக்கப்படவேண்டும்‌, சூதரே” 
என்றான்‌. “ஆம்‌, அது என்‌ கடமை” என்றான்‌ சீர்ஷன்‌. 
அமைச்சர்‌ பெருஞ்சாத்தனார்‌ “இக்காவியத்திற்கு 
சாற்றுகவி என எவை உள்ளன? எந்தெந்த அவைகளில்‌ 
இது நிலைநாட்டப்பட்டுள்ளது?” என்றார்‌. “இது 
முழுமைப்பெருநூல்‌ என தேவர்களால்‌ ஏற்கப்பட்டது. 
அக்கதையை சொல்கிறேன்‌” என்றான்‌ சீர்ஷன்‌. 


ஊஊ) நைமிஷாரண்யத்தில்‌ சூததேவராகிய உக்ரசிரவஸ்‌ 
நூற்றெட்டுமுறை இப்பெருங்கதையை முனிவர்களுக்கு 
கூறி முடித்தார்‌. பாரதவர்ஷத்தின்‌ அனைத்து 
திசைகளிலிருந்தும்‌ அவர்‌ அதை கூறுவதை செவிச்‌ 
செய்தியாக அறிந்து உசாவி வந்த முனிவர்களின்‌ அவை 


சென்றான்‌. அந்த மாயத்தீவுக்குச்‌ செல்லும்‌ 
முதல்மானுடன்‌ அவன்‌. அங்கே அவன்‌ 
தாவரங்களுக்காக, த பறவைகளுக்காக, 
மிருகங்களுக்காகத்‌ தேடினான்‌. பாறைகள்‌ மட்டுமே 
இருந்த அந்தத்‌ தீவில்‌ உயிர்கள்‌ இல்லை என்று எண்ணி 
ஏங்கி அவன்‌ மடிந்தான்‌. அவனை அழைத்துச்செல்ல 
வந்த தேவர்களிடம்‌ “உயிர்களில்லா வெளிக்கு என்னை 
கொண்டுவருமளவுக்கு நான்‌ செய்த வினை என்ன?” 
என்றான்‌. “இங்கே உயிர்களில்லை என நீ எப்படி 
எண்ணினாய்‌? இங்குள்ள பாறைகள்‌ அனைத்தும்‌ நீ 
அறியாத இயல்புகொண்ட உயிர்களே. உயிர்‌ என நீ 
கொண்ட அறிதலின்‌ எல்லையால்‌ நீ இறந்தாய்‌. வினை 
என்பது அறியாமையே” என்றனர்‌ லத்‌ 
வணிகர்களே, உயிரென்பது பருப்பொருளில்‌ நாமறியும்‌ 
ஒரு நிலை மட்டுமே.” 


“அவ்வண்ணமே நாமறியும்‌ இப்பருப்பொருள்வெளி 
என்பதும்‌ ஓர்‌ அறிதல்மட்டுமே என உணரும்போதே 
அறிதலின்‌ பயணம்‌ தொடங்குகிறது. இங்குள்ள 
ஒவ்வொன்றும்‌ சொற்கள்‌. அச்சொற்களால்‌ 
சுட்டப்படுவதாக நிற்பதே பரு. அதையே பதார்த்தம்‌ 
என்கின்றது வைசேடிக மெய்யியல்‌. தென்மொழியாகிய 
தமிழிலேயே அதற்கு மிகச்சரியான சொல்லாட்சி உள்ளது. 
பொருள்‌ என்னும்‌ சொல்லுக்கு அவர்கள்‌ அர்த்தம்‌ 
என்றும்‌ வஸ்து என்றும்‌ பொருள்கொள்கிறார்கள்‌” 
வைசேடிகர்‌ சொன்னார்‌. “பருப்பொருள்‌ வெளி 
கோடானுகோடி பதார்த்தங்களால்‌ ஆனது.” 


“அம்முடிவின்மையை ஒன்றொன்றாய்த்‌ தொட்டு அறிய 
முடிவில்லா காலமும்‌ அகமும்‌ தேவை. ஆகவே அவற்றை 
நாம்‌ அறிவதில்‌ உள்ள நெறிகளை மட்டுமே 
வகுத்துக்கொள்கிறது வைசேடிகமெய்யியல்‌. 
பொருண்மை, குணம்‌, செயல்‌, பொதுத்தன்மை, 
தனித்தன்மை, இணைவுத்தன்மை என்னும்‌ ஆறு 
வெளிப்பாடுகளால்‌ இப்பருவெளி நம்மை 
வந்தடைகிறது. இங்குள்ள ஒவ்வொரு பொருளும்‌ 
இவ்வெளிப்பாடுகளில்‌ காட்டும்‌ 
சிறப்புத்தன்மையாலேயே தன்னை 
தனித்துக்காட்டுகிறது. ஆகவேதான்‌ எங்கள்‌ மெய்யியலை 
வைசேடிகம்‌ என்கிறோம்‌.” 


“பருப்பொருள்‌ முதலியற்கையால்‌ ஆனது என்று 
சொல்லும்‌ சாங்கியர்களும்‌ உங்களவர்களா?” என்று ஒரு 
குரல்‌ கேட்டது. “இல்லை. அவர்கள்‌ முதற்பொருளை 
உணர்ந்தவர்கள்‌. ஆனால்‌ தெளிந்தவர்கள்‌ அல்ல. 


அவர்‌ முன்‌ எப்போதும்‌ அமர்ந்திருந்தது. மடியில்‌ 
கைவைத்து விழி மூடி அமர்ந்து மலை 
ஊற்றுகளனைத்தையும்‌ தன்னிலிருந்து 
வெளிப்படுத்தும்‌ பாறைபோல்‌ அவர்‌ இந்த அழியாப்‌ 
பெருங்கதையை கூறினார்‌. 


குலக்கதைகளும்‌, குமக்கதைகளும்‌, ஊர்க்கதைகளும்‌, 
போர்க்கதைகளும்‌, நெறிக்கதைகளும்‌, அறக்கதைகளும்‌ 
வந்து கலந்துகொண்டே இருப்பது அக்காவியம்‌. 
உணர்வுகளும்‌, அறிதல்களும்‌, நெறிகளும்‌, மீறல்களும்‌ 
கொண்டு மழைக்கால கங்கைபோல்‌ கட்டற்றதாக 
பெருகுவது. தென்மழைபோல ஒவ்வொரு விதையையும்‌ 
மரமாக்கும்‌ க்‌ கொண்டது. அதை கேட்டவர்கள்‌ 
அறியாமையின்‌ தெளிவை இழந்தனர்‌. அறிவின்‌ 
அலைதலை தொடங்கினர்‌. அதை உணர்ந்தவர்கள்‌ 
அறிவின்‌ நிமிர்வை இழந்து அமைதலின்‌ தெளிவை 
அடைந்தனர்‌. 


நூற்றெட்டு முறை கூறப்படும்‌ காவியம்‌ 
தெய்வங்களுக்குரியதாகிறது. நூற்றெட்டாவது 
முறையாக அக்கதையை சூததேவர்‌ கூறி முடித்ததும்‌ 
அவர்‌ அருகே அமர்ந்திருந்த சிறு கிளி மகிழ்ந்து 
சிறகடித்து எழுந்து சுழன்று மீண்டும்‌ அமர்ந்தது. அவர்‌ 
கைகூப்பி “இம்மண்ணில்‌ என்றுமழியா முழுமைக்‌ 
காவியம்‌ என்று இது அமைக! இதை தேவர்கள்‌ அவி என 
கொள்க! ஆம்‌, அவ்வாறே ஆகுக!” என்றார்‌. 


ஆனால்‌ “இல்லை! இல்லை!” என்று கிளி குரல்‌ 
கொடுத்தது. அவையில்‌ அமர்ந்திருந்த முனிவர்களும்‌ 
பிறரும்‌ திகைத்து திரும்பிப்பார்த்தனர்‌. “என்ன 
சொல்கிறாய்‌?” என்று சூததேவர்‌ கேட்டார்‌. “இது முழுமைக்‌ 
காவியம்‌ அல்ல” என்று கிளி கூறியது. “நீ எவ்வண்ணம்‌ 
அறிந்தாய்‌?” என்று அவர்‌ கேட்டார்‌. “உங்கள்‌ ஆசிரியரின்‌ 
குடியை சேர்ந்தவள்‌ நான்‌. உங்கள்‌ நெஞ்சில்‌ இருந்து 
ஒலிப்பவள்‌” என்றது கிளி. 


அவர்‌ அதை திகைத்து பார்த்தார்‌. அக்கிளிக்கான 
சொற்கள்‌ தன்‌ அகத்திலிருந்து ஊறி அதை 
சென்றடைகின்றன என்று அவர்‌ அறிந்திருந்தார்‌. “கூறுக 
கிளிமகளே, இதன்‌ குறையென்ன?” என்றார்‌. “இது 
இன்னும்‌ முடிவடையவில்லை” என்று அக்கிளி கூறியது. 


அமர்ந்திருந்த முனிவர்கள்‌ “இவ்வண்ணம்‌ ஒரு குரல்‌ 
எழுவதற்கான தருணம்‌ தெய்வத்தால்தான்‌ 
அமைக்கப்பட முடியும்‌. அதை தடுக்க இயலாது. 


இக்காவியம்‌ முழுமையடையவில்லை என்றே 
கொள்ளவேண்டும்‌” என்றனர்‌. “என்ன செய்வது?” 
என்றார்‌ உக்ரசிரவஸ்‌. “நீங்கள்‌ உங்கள்‌ சொல்லால்‌ 
விண்ணவரை அமழைக்கமுடியும்‌. விண்ணும்‌ மண்ணும்‌ 
அறிந்தவராகிய நாரதர்‌ வந்து உரைக்கட்டும்‌. கிளி 
சொன்ன இச்சொல்லின்‌ பொருளென்ன என்று” என்றனர்‌ 
முனிவர்‌. 


உக்ரசிரவஸ்‌ மண்‌ தொட்டு ஊழ்க நுண்சொல்லுரைக்க 
அங்கு நாரதர்‌ தோன்றினார்‌. “திசையாளும்‌ முனிவரே 
கூறுக, இக்காவியம்‌ நிறைவுற்றதா?” என்று சூததேவர்‌ 
கேட்டார்‌. ”இது பெருங்காவியம்‌. இப்புவியில்‌ இன்று 
இதற்கு ஈடில்லை. என்றும்‌ அவ்வாறே திகழும்‌. எனினும்‌ 
இது இப்போது நிறைவடையவும்‌ இல்லை” என்று நாரதர்‌ 
கூறினார்‌. “எவ்வண்ணம்‌ என்று அறியேன்‌, இதை நான்‌ 
வடமலையுடன்‌ ஒப்பிட்டுச்‌ சொல்கிறேன்‌” என்றார்‌. 


உக்ரசிரவஸ்‌ தனது மாணவர்களை நிலமெங்கும்‌ 
அனுப்பினார்‌. அஸ்தினபுரியில்‌ அமைச்சராகத்‌ திகழ்ந்த 
வைசம்பாயனர்‌ யயாதியில்‌ தொடங்கும்‌ அஸ்தினபுரியின்‌ 
மூதாதையரின்‌ கதைகள்‌ அனைத்தையும்‌, யதுகுலத்தவர்‌ 
கதைகள்‌ முழுமையையும்‌ இணைத்து கொடிவழிகளின்‌ 
ஓவியத்தை சொல்லாக்கி அக்காவியத்திற்கு முற்கதை 
ஒன்றை எழுதி காவியமாக ஆக்கியிருப்பதாக அறிந்தார்‌. 
தானே நேரில்‌ சென்று அவரை வணங்கினார்‌. 
அக்காவியத்தை கேட்டு வாங்கி வந்து பயின்றார்‌. 


மீண்டும்‌ அந்த அவையில்‌ வைசம்பாயனர்‌ கதையுடன்‌ 
காவியத்தை தொடங்கினார்‌. அவர்‌ அதை கூறி முடித்து 
“இக்கதை இங்கு நிறைவுறுக! இது முழுமைக்‌ காவியம்‌ 
என்றாகுக! இதை தேவர்கள்‌ அவியெனக்‌ கொள்க!” 
என்றபோது “அல்ல! அல்ல!” என்றது கிளி. திகைப்புடன்‌ 
அமர்ந்திருந்த உக்ரசிரவஸ்‌ பின்னர்‌ நாரதரை 
வரவழைத்து உசாவினார்‌. 


“ஆம்‌, இப்போது இது பேருரு கொண்டுள்ளது. 
ஒவ்வொன்றும்‌ குலத்தொடர்முறையின்‌ பெரும்‌ 
சரடொன்றில்‌ கோக்கப்படுகையில்‌ பெரும்பொருளும்‌ 
பொருளின்மையும்‌ கொள்கின்றன. ஒவ்வொன்றும்‌ இங்கு 
நிகழ்ந்தவை என்றும்‌, நிகழ்ந்த ஆகவேண்டியவை 
என்றும்‌ தோன்றுகின்றன. எனினும்‌ இன்னும்‌ இது 
நிறைவடையவில்லை” என்றார்‌ நாரதர்‌. 


அதன்‌ பின்‌ உக்ரசிரவஸ்‌ தன்‌ மாணவர்களை அனுப்பி 
பாரதவர்ஷம்‌ முழுக்க தேடியபோது ஜைமினி வேதப்‌ 


பொருளனைத்தையும்‌ அப்பெருங்காவியத்தின்‌ 
நிகழ்வுகளினூடாக ஆராய்ந்து மெய்யறிதல்களை 
தொகுத்து எழுதிய பெருநூல்‌ ஒன்றைப்பற்றி அறிந்தார்‌. 
தானே நேரில்‌ சென்று வணங்கி அந்நூலை 
அவரிடமிருந்து பெற்றுக்கொண்டார்‌. அதையும்‌ 
அக்காவியத்துடன்‌ இணைத்து அவர்‌ 
நைமிஷாரண்யத்தில்‌ உரைத்தார்‌. 


னால்‌ கூறி முடித்து உளநிறைவுடன்‌ 
“இப்பெருங்காவியம்‌ நிறைவடைவதாக! தெய்வங்கள்‌ 
படைத்த மலைகள்போல்‌ தன்னில்‌ நிறைவு கொள்க!” 
என்றார்‌. கிளி “அல்ல! அல்ல!” என்று சிறகடித்து எழுந்து 
சுழன்று அமர்ந்தது. அங்கே அகல்சுடரில்‌ எழுந்த நாரதர்‌ 
“ஆம்‌, இன்று இக்காவியம்‌ உலகியலையும்‌ 
மெய்யியலையும்‌ ஒருங்கு சொல்லும்‌ 
பெருநூலாகியுள்ளது. தெய்வங்கள்‌ மகிழும்‌ களம்‌ இது. 
எனினும்‌ இது முழுமை கொள்ளவில்லை” என்றார்‌. 


மீண்டும்‌ தன்‌ மாணவர்களை நிலமெங்கும்‌ அனுப்பிய 
உக்ரசிரவஸ்‌ உபவியாசரான சுமந்து அந்நூலில்‌ 
திரண்டுவரும்‌ தொல்நெறிகள்‌ அனைத்தையும்‌ 
ஒருங்கிணைத்து அதற்கான தருணங்களுடன்‌ பொருத்தி 
ஒரு நூலை யாத்திருப்பதாக அறிந்தார்‌. நேரில்‌ சென்று 
வணங்கி அந்நூலை பெற்றுக்கொண்டார்‌. 


நெறிநூல்கள்‌ இணைந்ததும்‌ ஒவ்வொரு 
தருணத்திலிருந்தும்‌ பாலில்‌ திரண்டு வரும்‌ வெண்ணை 
என நெறிகள்‌ கொண்டதாக அக்காப்பியம்‌ மாறியது. 
அதை நைமிஷாரண்யத்தில்‌ கூறி முடித்து அவை 
வணங்கி உக்ரசிரவஸ்‌ சொன்னார்‌ “நிறைவுற்றதாகுக 
இந்நூல்‌! கடலென அலை கொண்டிருக்கையிலும்‌ தன்‌ 
எல்லைக்குள்‌ தான்‌ நின்றிருக்கும்‌ முழுமை என்றாகுக!” 


அப்போதும்‌ “அல்ல! அல்ல!” என்று கிளி எழுந்தமர்ந்தது. 
நாரதர்‌ தோன்றி “எளியோர்‌ நூல்‌ பயில்வது நெறிகளை 
கற்பதற்காகவே. நிகழ்வுகள்‌ நெறிகளை அளிப்பதல்ல, 
அவை நெறியின்மைகளுக்கு செல்லவும்‌ கூடும்‌, 
எளியோருக்காக ஒவ்வொரு தருணத்திலும்‌ உகந்த 
நெறிகள்‌ இங்கு கூறப்பட்டமையால்‌ இது அனைவருக்கும்‌ 
உரிய நூலாகும்‌. இந்நெறிநூல்களைத்‌ தவிர்த்து இவற்றை 
படிப்பவர்‌ அறிஞர்‌, இது அறிஞர்களுக்குள்ள நூலும்‌ 
ஆகும்‌” என்றார்‌. 


“நிகழ்வுகளை தெய்வத்தின்‌ நாற்களக்‌ கருக்களாகக்‌ 
காண்போர்‌ யோகியர்‌. அவர்களுக்கும்‌ இந்நூல்‌ உகந்ததே. 


இது இவ்வண்ணம்‌ ஆகியது என்றாலும்‌ ஒரு குறையை 
நான்‌ காண்கிறேன்‌. இன்னும்‌ இதில்‌ எஞ்சுவது ஏதோ 
உள்ளது” என்றார்‌. திகைத்து செயலற்று அமர்ந்திருந்த 
சூததேவர்‌ நீள்மூச்சுடன்‌ மீண்டு தன்‌ மாணவர்களை 
மீண்டும்‌ நிலமெங்கும்‌ அனுப்பினார்‌. 


அவர்கள்‌ வடக்கே ஒரு மலைச்சாரலில்‌ அமர்ந்து 
உபவியாசரான பைலர்‌ எழுதிக்கொண்டிருந்த 
நூலைப்பற்றி அறிந்து சொன்னார்கள்‌. அது 
அப்பெருங்கதையில்‌ இருந்து கிளை விரியும்‌ 
முனிவர்களின்‌, தேவர்களின்‌ கதைகளாலான நூல்‌. 
சூததேவர்‌ அங்கே சென்று பைலரை வணங்கி அந்நூலை 
கொண்டுவந்து பயின்று தன்‌ பெருநூலுடன்‌ 
சேர்த்துக்கொண்டார்‌. 


நான்குமுறை விரிவுபடுத்தப்பட்ட அப்பெருநூலை 
நைமிஷாரண்யத்தில்‌ கூறி முடித்து அவர்‌ விரல்தொட்டு 
“இது நான்குமுறை நிறைவுற்றது. நான்குமுறை 
செறிவுற்றது. நான்கு அரண்களால்‌ காக்கப்படுவது. 
நான்கு போகிகளால்‌ தூக்கப்படும்‌ பல்லக்கு. இது 
இவ்வண்ணமே ஆகுக! இது நிறைவுறுக” என்றார்‌. 


கிளி “இல்லை! இல்லை!” என்று எழுந்தது. அதன்‌ 
சிறகசைவைப்‌ பார்த்து அவர்‌ திகைத்து அமர்ந்திருந்தார்‌. 
நாரதர்‌ “ஆம்‌, இது நிறைவுற்ற நூலென்றே என்‌ ஞானம்‌ 
அறிகிறது. என்‌ உளமும்‌ ஆம்‌ என்கிறது. எனினும்‌ 
ஆழத்தில்‌ ஒன்று எஞ்சியிருக்கிறது என்ற குரல்‌ 
ஒலிக்கிறது” என்றார்‌. 


சூததேவர்‌ உளம்‌ சலித்தவராக 
நைமிஷாரண்யத்திலிருந்து கிளம்பி தெருக்கள்‌ தோறும்‌ 
பாடி இரந்து, பொருள்‌ கொண்டு உண்டு, விடுதிகளிலும்‌ 
மரத்தடிகளிலும்‌ துயின்று அலைந்தார்‌. வேசரநாட்டில்‌ 
ஒரு வயல்கரையில்‌ தன்‌ சுரைக்காய்க்குடுவை 
வீணையுடன்‌ அமர்ந்திருந்தபோது, சற்று அப்பால்‌ 
வயலிலிருந்து சேற்றுக்‌ கைகளை உதறியபடி கரையேறி 
வந்து, ஓடையில்‌ நீரில்‌ கைகழுவிய பின்னர்‌, 
வரப்புகளில்‌ சிதறி அமர்ந்து தாங்கள்‌ கொண்டுவந்த 
கலவை உணவை உண்ணத்தொடங்கிய உழவரை 
கண்டார்‌. 


அவர்கள்‌ உண்டபடி ஒருவரோடொருவர்‌ நகையாடி 
சிரித்துக்‌ கொண்டிருக்கையில்‌ அவர்களில்‌ ஒருவன்‌ 
யுதிஷ்டிரனின்‌ அவைக்கு வந்த கீரியின்‌ கதையை 

கூறினான்‌. ஒரு கீரி தன்‌ உடலில்‌ பாதியை தங்கமாக 


ஆக்கிக்கொண்டது. யுதிஷ்டிரனின்‌ அவைக்கு வந்து 
தன்னை அடகுவைக்க முயன்றது. பாதிப்‌ பொன்‌ 
என்பதனால்‌ பாதி விலை அளிக்கக்‌ கோரியது. மீதி 
பொன்னல்ல என்பதனால்‌ விலையே இல்லை என்றார்‌ 
யுதிஷ்டிரன்‌. தன்னை முழுக்க பொன்னாக்கும்‌ பொருட்டு 
அது அலைந்தது. 


அது முற்றிலும்‌ பிறிதொரு கதையாக இருந்தது. சூததேவர்‌ 
திகைத்தெழுந்து அதை கேட்டுக்கொண்டிருந்தார்‌. 
“இக்கதையை எங்கு கேட்டீர்கள்‌?” என்று அவர்‌ 
அவர்களிடம்‌ கேட்டார்‌. “இவ்வண்ணம்தான்‌ நடந்தது, 
எங்கள்‌ முன்னோர்‌ கூறிய கதை இது” என்றனர்‌ உழவர்‌. 


அங்கிருந்து அவர்‌ செல்லும்போது ஆய்ச்சியர்‌ சிலர்‌ தயிர்‌ 
கடைந்தபடி பேசிக்கொண்டிருப்பதை கேட்டார்‌. 
திரெளபதி இளமையில்‌ தன்‌ சுட்டுவிரலால்‌ முடிசுழிக்கும்‌ 
பழக்கத்தை கொண்டிருந்தாள்‌. அவ்வழக்கம்‌ தீயதென்று 
அவள்‌ அன்னை விலக்கினாள்‌. முடிசுழிப்பவர்‌ தன்னில்‌ 
தான்‌ ஆழ்ந்திருப்பவர்‌, அவர்‌ பிறிதொன்று அறிய 
இயலாது, முடி உனக்கு அழிவை கொண்டுவரும்‌ என்று 
சொல்லி ஆசிரியர்‌ விலக்கினார்‌. ஆனால்‌ 
அவ்வழக்கத்தை திரெளபதி விடவில்லை. 


பின்னர்‌ அவையில்‌ ஆடை களையப்பட்டு, சிறுமை 
கொண்டு நின்று, அழுது வஞ்சினம்‌ உரைத்து 
கானேகுகையில்‌ அந்தத்‌ திரளில்‌ நின்ற தொல்குடிகளில்‌ 
முதுமகளொருத்தி “முடிசுழித்ததால்‌ கூந்தல்‌ முடியாத 
நிலையை வந்தடைந்தாள்‌” என்றாள்‌. அதைக்‌ கேட்டு 
திரெளபதி திரும்பிப்பார்த்து தன்‌ ஊழை எண்ணி ஏங்கி 
கண்ணீர்‌ வடித்தாள்‌ என்றாள்‌ ஓர்‌ ஆய்ச்சி. 
இன்னொருத்தி “ஆமாம்‌, முடிசுற்றி முடிசுற்றி 
திரெளபதியும்‌ கெட்டாள்‌, தொடைதுள்ளி தொடைதுள்ளி 
துரியோதனனும்‌ கெட்டான்‌” என்றாள்‌. 


சூததேவர்‌ அந்த ஆய்ச்சியரிடம்‌ சென்று “அன்னையே, 
இக்கதையை எங்கு கேட்டீர்கள்‌?” என்றார்‌. “இது என்‌ 
அன்னை எனக்கு சொன்னது” என்று அவர்களில்‌ 
இளையோள்‌ சொன்னாள்‌. “உன்‌ அன்னையை எனக்கு 
காட்டு” என்று சூததேவர்‌ சொன்னார்‌. அச்சிறுமகளுடன்‌ 
சென்று அவ்வன்னையை கண்டார்‌. “அன்னையே கூறுக, 
இந்தக்‌ கதையை நீங்கள்‌ எவ்வண்ணம்‌ அறிந்தீர்கள்‌?” 

ய்ச்சி “இது என்‌ அன்னை எனக்கு சொன்னது, எங்கள்‌ 
நாவழியில்‌ திகழ்வது” என்றாள்‌. 


“அன்னையே, என்‌ முதலாசிரியர்‌ ஒரு சொல்லும்‌ 


எஞ்சாமல்‌ பெருநூல்‌ யாத்தவர்‌. அவருடைய 
மாணவர்களாகிய நாங்களோ மேலும்‌ மேலும்‌ 
சொல்சேர்த்து ஆழிபோல்‌ குறையாததாக வளராததாக 
இந்நூலை ஆக்கியிருக்கிறோம்‌. எங்களுக்குத்‌ தெரியாதது 
உங்களுக்கு தெரிந்திருக்கும்‌ என நான்‌ எப்படி 
நம்பமுடியும்‌?” என்றார்‌. “ஆழி மழையால்‌ குன்றுகிறது, 
ஆறுகளால்‌ கூடுகிறது. தானே அளித்து தானே 
பெற்றுக்கொண்டிருக்கிறது” என்று ஆய்ச்சி சொன்னாள்‌. 


“இக்கதைப்பெருக்கு எங்கள்‌ அனைவருக்கும்‌ உரியது. 
இது எளியோர்‌ நாவினூடாக கணம்‌ கணமென 
பெருகிக்கொண்டேதான்‌ இருக்கும்‌. அறிஞர்களும்‌ 
பாணர்களும்‌ தொழுது பின்வந்தாகவேண்டியவர்கள்‌.” 
என்றாள்‌ ஆயர்குலத்து அன்னை. சூததேவர்‌ தன்‌ 
ணவம்‌ புண்பட்டு “நான்‌ அறியத்தக்க 
ஒன்றின்பொருட்டு அடிபணியக்‌ கடமைப்பட்டவன்‌. 
னால்‌ அவ்வறிவு என்னை வென்று எழுந்து 
ளைமலர்ந்ததாக இருக்கவேண்டும்‌” என்றார்‌. 


“எனில்‌ ஒன்று கேட்கிறேன்‌, கூறுக! இளைய யாதவரென 
எழுந்த ல்‌ வி்‌ ஏந்திய அண்ணலின்‌ குருதி 
இப்புவியில்‌ நீடிக்கிறதா?” என்றாள்‌ ஆய்ச்சி. 
“நூல்களனைத்தும்‌ கூறியதன்படி அவர்‌ வானில்‌ ஒரு 
நீலப்பறவை பறந்துசென்றணைந்ததுபோல தடமில்லாது 
மறைந்தார்‌” என்றார்‌ சூததேவர்‌. “தெய்வமே ஆனாலும்‌ 
மானுடனாகப்‌ பிறந்தால்‌ நீர்க்கடனின்றி 
விண்புகலாகுமா?” என்றாள்‌ அன்னை. “இயலாது” 
என்றபின்‌ சூததேவர்‌ சொல்லிழந்தார்‌. 


ஆய்ச்சி கேட்டாள்‌ “கூறுக, அண்ணவின்‌ குழல்‌ எங்கு 
சென்றது?” சூததேவர்‌ “அது அவர்‌ விழியிலா மைந்தர்‌ 
முரளியின்‌ மாணவர்நிரை வழியாக 
சென்றுகொண்டிருக்கிறது” என்றார்‌. புன்னகைத்து 
ஆய்ச்சி கேட்டாள்‌ “எனில்‌ பீலி எங்கு சென்றது?” 
சூததேவர்‌ திகைத்தார்‌. “பீலி எங்கு செல்லும்‌?” என்று 
ஆய்ச்சி மீண்டும்‌ கேட்டாள்‌. சூததேவர்‌ “அடிபணிகிறேன்‌ 
அன்னையே, கூறுக!” என்றார்‌. “அது கோகுலத்திலேயே 
என்றுமிருக்கும்‌. பமுனைக்கரையிலேயே திகழும்‌. 
ராதையிலன்றி வேறெங்கும்‌ இப்பெருங்கதை 
நிறைவுறாது” என்றாள்‌. 


அடிபணிந்து வணங்கி சொல்பெற்று சூததேவர்‌ 
கோகுலத்திற்கு சென்றார்‌. யமுனையில்‌ அவர்‌ 
படகிறங்கியபோது பீலிமுடி சூடிய இளஞ்சிறுமி மின்னும்‌ 
கரிய நிற உடலுடன்‌ விரிந்த ஒளிர்விழிகளுடன்‌ சிரித்தபடி 


ஓடிவருவதைக்‌ கண்டு கைகூப்பி நின்றார்‌. அவளை 
நோக்கி கைநீட்டியபடி நடைநிலைக்காத ஆண்குழந்தை 
ஆடையற்ற கரிய உடலில்‌ மண்பொடி படிந்திருக்க, 
தலையில்‌ சுருட்டிக்‌ கட்டிய மென்குழலில்‌ மயிற்பீலி 
நலுங்க ஓடிவந்து குப்புற விழுந்து கையூன்றி எழுந்து 
மீண்டும்‌ துரத்தியது. 


சிரித்து கைகூப்பி துள்ளிய அச்சிறுமியிடம்‌ “அரசி, உன்‌ 
பெயர்‌ என்ன?” என்று சூததேவர்‌ கேட்டார்‌. “ராதை, என்‌ 
அன்னை பெயரும்‌ ராதை” என்று அவள்‌ சொன்னாள்‌. 
“இம்மைந்தன்‌ பெயர்‌ என்ன?” என்றார்‌. “இவன்‌ பெயர்‌ 
கிருஷ்ணன்‌. இவன்‌ அன்னை பெயரும்‌ ராதையே” 
என்றாள்‌. சூததேவர்‌ மெல்லிய நடுக்குடன்‌ கைகூப்பி 
நின்றார்‌. பின்‌ “அவன்‌ மூதன்னை யார்‌? அவன்‌ 
கொடிவழி எது?” என்றார்‌. “சூதரே, துவாரகையின்‌ 
இளவரசி மயூரியன்னையின்‌ மகள்‌ ராதையின்‌ மகள்‌ 
ராதையே இவன்‌ அன்னை” என்றாள்‌ ராதை. சூததேவர்‌ 
அவ்விளமைந்தனின்‌ சிறுகாலடி படிந்த நிலத்தில்‌ தன்‌ 
தலையை வைத்து வணங்கி விழிநீர்‌ உகுத்தார்‌. 


சூததேவர்‌ அங்கே யமுனைக்கரையில்‌ நின்றிருந்த 
நீலக்கடம்பின்‌ அடியில்‌ சென்று அமர்ந்தார்‌. அங்கே 
கல்பீடத்தின்‌ மேல்‌ யமுனையில்‌ இருந்து எடுத்த ஒரு 
நீளூருளை நீலக்கல்லாக யாதவமைந்தனாகிய 
கிருஷ்ணன்‌ நிறுவப்பட்டிருந்தான்‌. அருகே சற்று பெரிய 
வெண்ணிற உருளைக்கல்லாக ராதை. நீலக்‌ கல்மேல்‌ ஒரு 
மயிற்பீலி சூட்டப்பட்டிருந்தது. ராதையின்மேல்‌ ஒரு 
வெண்மலர்‌. முன்னால்‌ புற்குழல்‌ வைக்கப்பட்டிருந்தது. 
நீலக்கடம்பு பூத்து மலர்கள்‌ அக்கற்களின்மேல்‌ 
உதிர்ந்துகொண்டிருந்தன. 


சூததேவர்‌ அங்கே அமர்ந்து யமுனையை 
பார்த்துக்கொண்டிருந்தார்‌. பிறந்து சொல்லறிந்த கணம்‌ 
முதல்‌ அவர்‌ உணர்ந்த ஆணவத்தை முற்றழித்து சுருங்கி 
இன்மையென்றாகி மறைந்து மீண்டும்‌ எழுந்தார்‌. அவர்‌ 
கோகுலத்தில்‌ எவரையும்‌ சந்திக்கவில்லை. அங்கிருந்து 
கிளம்பி பதினெட்டு ஆண்டுகள்‌ பாரதப்‌ பெருநிலம்‌ 
முழுக்க தானும்‌ அலைந்தார்‌. தன்‌ மாணவர்களை 
நிலம்தோறும்‌ அனுப்பினார்‌. மக்கள்‌ கூறும்‌ அனைத்துக்‌ 
கதைகளையும்‌ கேட்டு தெரிந்துவரச்‌ சொன்னார்‌. 
அவையனைத்தையும்‌ தொகுத்து உரிய இடங்களில்‌ 
அமைத்து அப்பெருங்காவியத்தை முழுமை செய்தார்‌. 


மீண்டும்‌ அவர்‌ அதை நைமிஷாரண்யத்தில்‌ கூறியபோது 
இனி ஒன்றும்‌ இல்லை என்ற எண்ணம்‌ அவருக்கு 


ஏற்பட்டது. இப்புவியில்‌ இனி ஒருதுளிகூட எஞ்சியிருக்க 
வாய்ப்பில்லை என்று தனக்கே சொல்லிக்கொண்டார்‌. 
“இது நிறைவுறுக! பிரம்மம்போல பெருகும்போதும்‌ 
குறையாதது என்றே ஆகுக!” என்று அவர்‌ கூறுகையில்‌ 
“இல்லை! இல்லை!” என்று கூறியது அக்கிளி. 


அவர்‌ துயரடைந்து பார்த்துக்கொண்டிருக்க அனலில்‌ 
தோன்றிய நாரதர்‌ “ஆம்‌, இனி இப்புவியில்‌ சொல்லவும்‌ 
கேட்கவும்‌ ஏதுமில்லை. எனினும்‌ இக்காவியத்தில்‌ ஏதோ 
ஒன்று எஞ்சுகிறது என்று எனக்குள்‌ குரலொன்று 
சொல்கிறது. இது பிரம்மம்‌ என்றே ஆகவேண்டுமெனில்‌ 
அதுவும்‌ தேவை” என்றார்‌. 


உளம்‌ சோர்ந்து அங்கிருந்து கிளம்பிய சூததேவர்‌ 
பதினெட்டாண்டுகள்‌ கதையை பாரதவர்ஷமெங்கும்‌ 
சொல்லி அலைந்து மீண்டும்‌ நைமிஷாரண்யத்திற்கு 
வந்தார்‌. அங்கு அவர்‌ வந்தபோது முற்காலை. பறவைகள்‌ 
துயிலெழுந்துகொண்டிருந்தன. கிளிகள்‌ 
அக்காவியத்தின்‌ வரிகளை கூறுவதை கண்டார்‌. 
அக்காடு முழுக்க பல்லாயிரம்‌ பறவைகளால்‌ அது 
பாடப்பட்டது. சொற்கள்‌ ஒவ்வொன்றும்‌ பறவை 
மொழிக்கு மாற்றப்பட்டிருந்தன. 


அதை கேட்டபடி மெய்ப்புகொண்டு விழிநீர்‌ மல்கி மண்‌ 
தொட்டு அவர்‌ சொன்னார்‌. “இக்காவியமே 
மண்ணிலெழுந்த நூல்களில்‌ முதல்முழுமை கொண்டது. 
நிகர்‌ வைக்க பிரம்மம்‌ அன்றி பிறிதொன்றிலாதது!” அவர்‌ 
தோளில்‌ இருந்த கிளி எழுந்து சிறகடித்து “ஆம்‌! ஆம்‌! 
ஆம்‌!” என்றது. அவர்‌ முன்‌ தோன்றிய நாரதர்‌ “மெய்‌! 
மெய்‌! மெய்‌!” என்றார்‌. காட்டிலிருந்த பறவைகள்‌ 
அனைத்தும்‌ “ஆகுக! ஆகுக! ஆகுக!” என்றன. 


“ஆகுக! ஆகுக! ஆகுக!” என்றது வளி. “ஆகுக! ஆகுக! 
குக!” என்றது ஒளி. “ஆகுக! ஆகுக! ஆகுக!” என்றது 
லம்‌. “ஆகுக! ஆகுக! ஆகுக!” என்றது நீர்‌. “ஆகுக! ஆகுக! 
ஆகுக!” என்றது வான்‌. அவ்வண்ணம்‌ இ 
தெய்வங்களால்‌ ஏற்கப்பட்டது என்றான்‌ சீர்ஷன்‌. 


[10826] நிலவு பரந்த கடலில்‌ இருந்து அலைகளெழத்‌ 
தொடங்கின. அதன்‌ ஓசை வலுத்துச்‌ சூழ்ந்தது. கண்ணன்‌ 
கீரத்தன்‌ “முரசெழுகை” என்றான்‌. “நிலவில்‌ இக்கடல்‌ ஒரு 
மாபெரும்‌ வெண்முரசென்றாகிறது. என்றும்‌ மாறா 
ஒற்றைச்‌ சொல்லை உரைத்துக்கொண்டிருக்கிறது” 
என்றான்‌. 


“கிளம்புவோம்‌” என்று சொல்லி சீர்ஷன்‌ யாழுடன்‌ 
எழுந்தான்‌. அவர்கள்‌ மீண்டும்‌ படகில்‌ 
ஏறிக்கொண்டார்கள்‌. அலைகள்‌ எழுந்து கொந்தளித்தன. 
“இப்பெருநூல்‌ என்றுமுள தென்மொழிக்கும்‌ 
மாற்றப்படவேண்டும்‌” என்று பாண்டியன்‌ 

ட இளவழுதி கூறினான்‌. “சிப்பியில்‌ 

ஆழியின்‌ மாழியை படிக்கக்‌ கற்ற ஒருவனால்‌ அது 

கழ்க!” என்றான்‌ சீர்ஷன்‌. “மீனவனின்‌ சொல்‌ 

மீனவனில்‌ பெருகுக!” 


படகுகள்‌ பேரலைகளில்‌ ஏறி அமைந்து ஏறி விழுந்து 
அகன்று செல்ல மகேந்திரமலை மெல்ல அலைகளால்‌ 
மூடப்பட்டு உள்ளே சென்றது. கடல்‌ அவர்களை ஏந்தி 
அலைக்கழித்தது. கண்ணன்‌ கீரத்தன்‌ துடுப்பிட்டு 
கரைநோக்கி கொண்டுசென்றான்‌. கன்னி காத்திருக்கும்‌ 
முக்கடல்‌ முனை எழுந்து அவர்களை நோக்கி வந்தது. 


வெண்முரசு விவாதங்கள்‌ தளம்‌ 

[[ஙage]lதென்னிலத்தில்‌ இருந்து மீள்கையில்‌ சீர்ஷன்‌ 
ஆஸ்திகமுனிவரின்‌ நாகர்நிலத்துக்கு சென்றான்‌. 

கவேசரதேசக்கில்‌, கருநீல நதியோடும்‌ கிருஷ்ணை 

நதிக்கரையில்‌, புஷ்கரவனத்தில்‌ அமைந்திருந்த 

நாகர்குலத்து அன்னை மானசாதேவியின்‌ 
லயத்தையும்‌, அருகே அன்னைக்கு ஜரத்காரு 

முனிவரில்‌ பிறந்த மைந்தன்‌ ஸ்திகனுக்கு அமைந்த 

டக்க த்து வழிப! டுவிட்டு வடக்கு நோக்கி 

சென்றான்‌. 


அன்று சிறப்புநாள்‌ ஏதுமில்லை என்றாலும்‌ 
மானசாதேவியின்‌ ட. பலநூறு அடியவர்கள்‌ 
வேசரநாடெங்கிலு ருந்து வந்திருந்தனர்‌. 
கமுகுப்பாளையாலான நாகபட முடியை சூடி, இளநீல 
ஆடை அணிந்து, அன்னையின்‌ பெயர்சொல்லி பாடி 
ஆடியபடி, கால்நடையாக வந்தவர்கள்‌. நாகபட 
முனைகொண்ட கோலேந்திய குடித்தலைவர்கள்‌. 
இளஞ்சிவப்பாடை சுற்றி நாகாக்ஷ்மாலை அணிந்த 
பெண்கள்‌. அவர்கள்‌ அரிசிப்பொடியும்‌ மஞ்சள்பொடியும்‌ 
இட்டு நாகவடிவளான அன்னையை வணங்கினர்‌. 
அருகமர்ந்த நாகச்சுருளுடல்‌ கொண்ட மைந்தனுக்கும்‌ 
வழிபாடு செய்தனர்‌. 


வணங்கிவிட்டு அருகிருந்த அம்பலத்தில்‌ அன்னம்‌ 
உண்ண அமர்ந்தபோது “அருகென தழைப்பதே 
ஆலெனப்‌ பெருகும்‌. ஆலெனப்‌ பெருகுவது அருகென 
உறையவும்‌ அறிந்திருக்கும்‌” என்று அங்கிருந்த 
நாகமுதியவர்‌ சொன்னார்‌. “இன்று பாரதவர்ஷமெங்கும்‌ 
மானசாதேவி அன்னைக்கு நூற்றெட்டு ஆலயங்கள்‌ 
உள்ளன. அவை நாகஸ்தலங்கள்‌ என்று 
அறியப்படுகின்றன. அவற்றில்‌ ஒன்பதில்‌ பதினெட்டில்‌ 
நூற்றெட்டில்‌ சென்று வழிபடுவதை 
நோன்பெனக்கொண்டவர்கள்‌ நாகர்கள்‌. நாகரில்லா 
நிலம்‌ இன்று பரதகண்டத்தில்‌ எங்கும்‌ இல்லை.” 


னால்‌ இங்கு வருபவர்கள்‌ நாகர்கள்‌ மட்டுமல்ல” 
என்றார்‌ இன்னொரு நாகர்குலத்து முதியவர்‌. 
“நாகர்களுடன்‌ பிற குடியினர்‌ நிகழ்த்திய போர்கள்‌ 
முடிந்துவிட்டன. இன்று இப்பெருநிலத்தில்‌ குடிகள்‌ 


மூவாமுதலா பேருலகின்‌ பொருண்மையை அவற்றில்‌ 
எது அறியற்பாலதோ அதைக்கொண்டல்லவா 
அறியவேண்டும்‌? கரும்பாறையை உடைத்தால்‌ 
தூளாகிறது. நீரை உடைத்தால்‌?” வைசேடிகர்‌ சொன்னார்‌. 
“நீர்‌ நம்‌ கண்ணுக்குத்தெரியாத அணுக்களாக ஆகிறது. 
அவ்வணுக்களின்‌ படர்தலைத்தான்‌ நாம்‌ ஈரம்‌ 
என்கிறோம்‌.” 


“ஒன்றின்‌ மிகச்சிறிய அலகே அணு. அதற்குமேல்‌ 
பகுக்கமுடியாதது எதுவோ அதுவே அணு. இங்குள்ள 
ஒவ்வொரு பருப்பொருளும்‌ அதன்‌ நுண்ணணுக்களால்‌ 
ஆனது. நீர்‌ நீரின்‌ அணுக்களால்‌. நெருப்பு நெருப்பின்‌ 
அணுக்களால்‌. அவற்றின்‌ தனித்தன்மைகள்‌ 
அனைத்தும்‌ அந்த அணுக்களின்‌ இயல்புகளாக 
உள்ளவைதான்‌. அணுக்கள்‌ ஆறு நெறிகளால்‌ ஆடும்‌ 
ஆடலே இப்புடவி.” 


இருளுக்குள்‌ எவரோ அசைந்து அமர்ந்தனர்‌. அவருக்குள்‌ 
ஓடும்‌ வினா அந்த அசைவில்‌ தெரிந்தது. பலர்‌ 
குறட்டைவிட்டுக்கொண்டிருந்தனர்‌. “வணிகர்களே, அணு 
அண்டமாவதெப்படி என உங்கள்‌ அகம்‌ திகைக்கிறது. 
பாருங்கள்‌, இதோ இந்தக்‌ கூடத்தில்‌ விளக்கொளியில்‌ 
புகைபோலப்‌ பறக்கும்‌ நுண்ணிதின்‌ நுண்ணிய 
நீர்த்துமிகளே அதோ வெளியே விண்ணையும்‌ 
மண்ணையும்‌ மூடிப்பொழிந்துகொண்டிருக்கின்றன. 
அதற்கப்பால்‌ முடிவிலாது 
கொந்தளித்துக்கொண்டிருக்கின்றன” என்றார்‌ 
வைசேடிகர்‌. இருளில்‌ அக்கணத்தில்‌ அனைத்தையும்‌ 
முழுமையாகக்‌ கண்டுவிட்டதுபோல இளநாகன்‌ உடல்‌ 
சிலிர்த்துக்கொண்டது. 


வெண்முரசு விவாதங்கள்‌ 


மழைக்கால நீரோடைகளென ஒன்றுடனொன்று 
கலக்கின்றன. ஒன்றை ஒன்று வளர்க்கின்றன. 
நாகர்களில்லாத வழிபாடுகளேதும்‌ இன்றில்லை. 
ஆழிவண்ணனின்‌ படுக்கையென, அனல்வண்ணனின்‌ 
ஆரம்‌ என, அன்னையின்‌ மேகலை என 
அனைத்திடங்களிலும்‌ நாங்களே திகழ்கிறோம்‌. 
வென்றவர்கள்‌ நாங்களே.” 


சீர்ஷன்‌ மேலும்‌ வடக்கே சென்று விஜயபுரியில்‌ 
வணிகர்களுடன்‌ தங்கும்போது நாகர்குலத்தில்‌ எழுந்த 
அருகப்பேருருவனைப்‌ பற்றி கேட்டறிந்தான்‌. 
“ரிஷபதேவரில்‌ தொடங்கும்‌ அகம்வென்ற 
பெருவீரர்களின்‌ நிரையில்‌ இருபத்து ஒன்றாமவரான 
நமிநாதர்‌ ராகவராமனின்‌ குலத்தில்‌ எழுந்தார்‌. இருபத்தி 
இரண்டாமவரான நேமிநாதர்‌ ஆழியேந்திய அண்ணலின்‌ 
யாதவக்குடியில்‌ தோன்றின்‌! பக்கி மூன்றாமவரான 
பார்ஸ்வநாதர்‌ நாகர்களின்‌ குருதியில்‌ பிறந்தார்‌” என்று 
முதுவணிகர்‌ ஒருவர்‌ சொன்னார்‌. “ஐம்புலன்‌ வென்றவர்‌. 
அமுதனைத்தையும்‌ நஞ்சென்றாக்கி இப்புவியிருப்பைக்‌ 
கடந்து மெய்யிருப்பை அடைந்தவர்‌.” 


“அன்னை மானசாதேவியின்‌ குருதிவழியில்‌ வந்த 
வாமையை காசிநாட்டரசர்‌ அஸ்வசேனர்‌ மணந்தார்‌. 
அவர்‌ வயிற்றில்‌ பிறந்தவர்‌ பார்ஸ்வநாதர்‌. அருகத்‌ 
தவநெறி ஓங்கி பாரதவர்ஷத்தை தன்‌ ஆயிரம்‌ கைகளால்‌ 
தழுவிக்கொண்டிருக்கிறது” என்றார்‌ முதுவணிகர்‌. 
“இன்று பாரதவர்ஷமெங்கும்‌ குடிப்போர்களும்‌ 
முடிப்போர்களும்‌ நின்றுவிட்டன. நிலையரசர்களுக்கும்‌ 
எழுமரசர்களுக்கும்‌ நடுவே என்றும்‌ இலங்கும்‌ 
எல்லையென்ன என்பது வரையறுக்கப்பட்டுவிட்டது. 
போரிலாதபோது வணிகம்‌ செழிக்கும்‌. வணிகர்‌ 
செழிப்பதனால்‌ வணிகர்களின்‌ மெய்மைவழி 
சிறக்கிறது.” 


சீர்ஷன்‌ அவருடன்‌ சென்று விஜயபுரியின்‌ வடக்கே 
மலைப்பாறை ஒன்றில்‌ செதுக்கப்பட்ட பார்ஸ்வநாதரின்‌ 
பேருருவச்‌ சிலையை பார்த்தான்‌. அசோகமரத்தடியில்‌, 
காலடியில்‌ பத்மாவதி யக்ஷி பணிந்து அமைந்திருக்க 
ஊழ்கத்தில்‌ நின்றிருந்த பேருருவரின்‌ தலைக்குமேல்‌ 
ஏழுதலை நாகம்‌ படமெடுத்து குடைபிடித்திருந்தது. 
விழிமூடி நின்றிருந்த மாமத்தகம்‌ 
தொடுவான்கோட்டிலென எழுந்திருந்தது. அங்கே 
டையில்லா மண்படிந்த மேனியராகிய 
அருகநெறியினர்‌ கூடி பெருமானை வாழ்த்தி 
வணங்கிக்கொண்டிருந்தனர்‌. 


[1௨2] விஜயபுரியில்‌ இருந்து வடக்கே செல்கையில்‌ 
மையச்சாலையில்‌ இருந்து சற்றே வழிதவறி 
வேளாண்சிற்றூர்களினூடாக சீர்ஷன்‌ அலைந்தான்‌. 
நெடுவழிக்‌ களைப்புடன்‌ அந்தியில்‌ ஒரு சிற்றூரை 
அடைந்தான்‌. அவ்வூரின்‌ மூங்கில்வேலிக்கு வெளியே 
நின்று “அன்னையரே, அயலவன்‌, நெடுவழியன்‌. 
அந்திக்கிடக்கை நாடிவந்தேன்‌” என்றான்‌. உள்ளிருந்து 
வந்த முதியவர்‌ அவனைப்‌ பார்த்ததும்‌ கைகூப்பி “வருக, 
பாணனே! இச்சிற்றூருக்கு சொல்‌ தருக!” என்று 
அழைத்துச்‌ சென்றார்‌. 

இரவுணவாக பால்சேர்த்து சமைத்த கஞ்சியும்‌ 
இன்கிழங்குப்‌ புழுக்கும்‌ உண்டு, அவர்களின்‌ விருந்தினர்‌ 
குடிலின்‌ சிறுதிண்ணையில்‌ உடல்‌ ஓய மல்லாந்து படுத்து, 
அரைநிலவு எழுந்த வானை பார்த்துக்கொண்டிருந்தான்‌ 
சீர்ஷன்‌. ஊர்‌ அடங்கிவிட்டிருந்தது. தொலைவில்‌ 
தொழுவத்து மாடுகளின்‌ கழுத்துமணி ஓசை மட்டும்‌ 
கேட்டுக்கொண்டிருந்தது. சூழ்ந்திருந்த காட்டிலிருந்து 
சீவிடுகளின்‌ ஓசை எழுந்தது. அவன்‌ துளித்துச்‌ 
சொட்டவிழைவன என எழுந்த விண்மீன்களை 
பார்த்துக்கொண்டிருந்தான்‌. 

அப்போது சிறுமதலை ஒன்று அழுதது. அதன்‌ அன்னை 
மெல்ல தட்டியபடி தாலாட்டு பாடத்‌ தொடங்கினாள்‌. 
வண்டென ரீங்கரித்த மெல்லோசை மெல்ல திரண்டு 
சொல்லாகி பொருள்‌ கொண்டது. 


“உலகறிந்து எழுந்தவர்‌ ஒருங்குணர்ந்து உய்ந்திடும்‌ ஒரு 
பொருள்‌ ந்‌” என்றழைத்த சிறுகரிச்சான்‌ பைதலே, பாடுக 
மைநீலம்‌ விலக்கி மணித்தளிர்‌ விழித்துக்கொள்ள 
மால்திகழ்‌ பெருஞ்சோலை அறிந்த குழலிசையின்‌ 
இனிமையை. அவன்‌ நீலமலர்க்‌ காலடி படிந்த பூம்பொடிப்‌ 
பொன்பரப்பே கூறுக, நீ கொண்ட மெய்விதிர்ப்பின்‌ 
குளிரை. மணிக்கழுத்து மரகதப்‌ புறாத்‌ தொகையே 
சாற்றுக அவன்‌ மயிற்பீலி நலுங்கலில்‌ எழுந்த நீலவிழி 
நகைப்பை. 


கானுறைவோய்‌! கடலுறைவோய்‌! வானுறைவோய்‌! 
வளியுறைவோய்‌! எங்குளாய்‌ இலாதவனாய்‌? இறையோய்‌! 
இங்குளாய்‌! கண்ணானாய்‌! காண்பதானாய்‌! 
கருத்தானாய்‌! காலமானாய்‌! கடுவெளியானாய்‌! 
கடந்தோய்‌! கருநீலத்‌ தழல்மணியே! வானெழுந்த 
சுடரொளியே! காட்சியில்‌ கண்ணே, கண்ணில்‌ கருத்தே, 
கருத்தில்‌ மெய்யே, மெய்யென்றானவனே, 
மெய்கடந்துறைபவனே. 


மெல்லிய குரலில்‌ அந்தப்‌ பாடலை அவள்‌ 
பாடிக்கொண்டிருந்தாள்‌. அங்கு வீசிய காற்றே குளிர்ந்து 
துளித்து அச்சொற்களென்றானதுபோல. அங்கிருந்த 
இருளின்‌ முழுப்பே ஒளிகொண்டதுபோல. மானுடர்பாடும்‌ 
குரலுக்கு அவ்வினிமை எவ்வண்ணம்‌ அமைந்தது என 
அவன்‌ வியந்தான்‌. அன்றி, மானுடர்க்கன்றி 
அவ்வினிமை மண்ணில்‌ அளிக்கப்பட்டுள்ளதா என 
உளம்பொங்கினான்‌. 


[image] 


பாலாழியின்‌ சுழிப்பென்றெழுந்த ஆழியே, அதிலெழுந்த 
முத்தெனும்‌ வெண்சங்கே காத்தருள்க! விழிகொண்ட 
நீலப்பீலியே, ஏழு துளைகொண்ட பொன்மூங்கிலே, 
கொன்றை மலர்ந்தெழுந்த பட்டாடையே காத்தருள்க! 
இசையில்‌ விழிமயங்கிய கன்றே, எழுந்து குடையான 
அரவே, சூழ்ந்து அலைகொண்ட காற்றே காத்தருள்க என்‌ 
கண்ணனை. சுடரை ஒளி என சூழ்ந்துகொள்க! 


இரண்டென்று எழுந்த மயக்கே, இங்கு இன்று 
இவ்வண்ணமென்று அமைந்த சழக்கே, இனியென்று 
ஏதென்று எதற்கென்று எழுந்த துயரே, யானென்று 
எனதென்று எழுந்த பெருக்கே, தனியென்று சூழென்று 
அலைக்கும்‌ கணக்கே, மெய்யென்று பொய்யென்று 
அழைக்கும்‌ திசையே, வாழ்வென்று சாவென்று காட்டும்‌ 
பசப்பே, காத்தருள்க என்‌ மகவை! கதிரை காத்தமைவது 
இருளின்‌ பொறுப்பென்று உணர்க! 


சிறுதண்டை சுழன்ற மென்கால்மலரே, சற்றென விலகி 
விரிமலரின்‌ முதலிதழோ எனத்‌ தோன்றும்‌ பெருவிரலே, 
இளம்பாளை தளிரென்ற பாதப்பரப்பே, அதிலெழுந்த 
ஆழிச்சங்குச்‌ சுழியே, அமுதுண்ணும்‌ களிப்பில்‌ நெளியும்‌ 
சிறுகுமிழ்‌ விரல்களே, அமைக என்‌ தலைமேல்‌! அமைக 
இப்புவிமேல்‌! அமைக திருமகள்‌ மடிமேல்‌! அமைக 
இக்ககனவெளிமேல்‌! அமைக காப்பென்று அமைக! 

செவ்விதழ்‌ சிறுதளிர்மேல்‌ பால்துளி எழுந்த நகைப்பு. 
முகிழ்த்த வேதமுதற்சொல்‌. இது அறிதற்கொண்ணாது 
ஆயிரம்கோடி அருந்தவ முனிவரை அகற்றும்‌ 
பெருஞ்சுடர்‌. அள்ளி முலையோடணைத்து சின்னஞ்சிறு 
பண்டி தடவி சிரித்துக்‌ குழையவைக்கும்‌ அன்னையர்‌ 
கைவிரல்‌ கணையாழியின்‌ சிறு மின்னொளிச்சுடர்‌. 
களியாடும்‌ கன்னியர்‌ தோழியர்‌ கையிலெடுத்து 


கழற்சியாடும்‌ மாமலை. 


முலைக்கண்‌ முனையில்‌ சொட்டிநின்றிருக்கும்‌ 
கொழும்பால்‌ வெண்துளி தயங்க, அன்னை குனிந்து 
நோக்கிக்‌ கனியும்‌ விழிமுனை ஒளிகொள்ள, 
சிறுகுமிண்வாய்‌ விலக்கி கைவிரித்து சுட்டுவிரல்‌ தூக்கி 
எதையும்‌ சுட்டாமல்‌ ஒலித்த முதற்சொல்‌. சொல்லென்று 
திரளாத இன்பறவைச்‌ சிற்றொலி. அன்னை நெஞ்சறிந்த 
பொருளனைத்தும்‌ சென்றமையும்‌ குளிர்மலைமுடி. 


கைத்தளிர்‌ விரித்து ஆடுக செங்கீரை! கால்மலர்‌ கொண்டு 
ஆடுக செங்கீரை! சின்னஞ்சிறு நகையொலியுடன்‌ 
இணையும்‌ விழிச்சுடரொளித்துளியுடன்‌ ஆடுக 
செங்கீரை! இச்சிறுகுடிலின்‌ முன்‌ இளங்கதிரெழும்‌ 
புலர்காலையில்‌ முதல்மலர்மணம்‌ சூழும்‌ மென்காற்றில்‌ 
ஆடுக செங்கீரை! 

ஆயர்குடிபிறந்த அழகே, இச்சிற்றில்‌ நிறைக்கும்‌ 

உ பெருக்கின்‌ அலையே, எழுதிசை தொட்டு 
முதிசை முட்டி மீண்டு புவியாள ஆடுக! 

இன்மையென்ற ஒருமுனையும்‌ இருத்தலென்னும்‌ 

மறுமுனையும்‌ தொட்டுத்தொட்டு ஆடுக! பொருளென்று 

அங்கும்‌ மயக்கென்று இங்கும்‌ ஆகி விளையாடுக! 


கூரைமூங்கிலில்‌ கட்டிய கொடிவள்ளிக்‌ கயிற்றில்‌ 
பிணைத்த அன்னை பழஞ்சேலை குவிப்பில்‌ கால்மேல்‌ 
கால்வைத்து, நெஞ்சில்‌ சிறுகை சேர்த்து விழிமயங்குக! 
இத்துணியில்‌ எழுகின்றது அன்னையின்‌ அடுமனை 
புகைமணம்‌. அவள்‌ உடல்கொண்ட வியர்வை வாடை. 
கண்வளர்க கண்ணே, அதிலுள்ளன அன்னையின்‌ 
விழிநீர்‌ வெம்மையும்‌ நெடுமூச்செறிந்த வெதுப்பும்‌. 
பறக்கும்‌ கருவறையே தொட்டிலென்றறிக! அங்கே நீ 
காணும்‌ கனவுகளில்‌ உடன்‌ வந்தாடும்‌ அந்த 
மழலைச்சிறுமியே உன்‌ அன்னையென்றுணர்க! 


சிறுதொட்டிலாடி அமைக! சொல்லுரைத்து செயல்காட்டிச்‌ 
சென்ற அரசே, இங்கு சொல்லவிந்து செயலமைந்து 
மயங்குக! உன்‌ சிறுகைவிரல்கள்‌ தளர்க! உன்‌ தளிர்க்கால்‌ 
சரிந்தமைக! நீள்பீலி நெடுவிழிகள்‌ வளர்க! உன்‌ 
முடியிலெழுந்த பீலிவிழி மட்டும்‌ இமையாதாகுக! 
கண்ணே, இப்புடவிமேல்‌ உன்‌ நோக்கு ஒருகணமும்‌ 
அணையாதாகுக! 


[image] 


கொட்டும்‌ கைகொண்டு குவிக்கும்‌ கைகள்‌ பற்றி 
அன்னை சொல்லும்‌ மழலைக்குச்‌ சப்பாணி கொட்டி 
அருள்க! தொட்டு இதழொற்றி, மீண்டும்‌ தொட்டு 
விழியொற்றி, விடாய்மீளாது அன்னை கொள்ளும்‌ 
தவிப்புக்கு சப்பாணி கொட்டி அருள்க! விழிவிரித்து 
மகிழ்ந்து, தன்‌ விழியெண்ணி அஞ்சி, அன்னை 
கொள்ளும்‌ அலைவுக்கு சப்பாணி கொட்டி அருள்க! 


கூட்டுச்‌ சிறுகுருவிக்‌ குஞ்சின்‌ சிறகென எழுந்தசைக உன்‌ 
கைகள்‌! துள்ளி வாய்விரித்து கூவிக்‌ கரைக உன்‌ 
இதழ்மலர்கள்‌! விடாயென்றும்‌ பசியென்றும்‌ விம்மி எழுக 
உன்‌ சிற்றுடல்‌! முலையுண்டு, அன்னை உளமுண்டு, 
ஆழத்து கனவுண்டு, கடந்த வெளியுண்டு, 
உடற்கூடென்று இங்குதிர்த்து விண்ணென்றாகி 
எழச்செய்க! ஆயர்குலத்தெழுந்த ஆழியனே, உன்‌ 
நெஞ்சிலெழுக அன்னை அனலனைத்தும்‌ அணைக்கும்‌ 
அலகிலா பெருவெள்ளக்‌ குளிர்க்கடல்‌! 


பாய்ந்து எழுந்து மென்தளிர்‌ கைகளால்‌ சூழ கழுத்தை 
அணைத்து, இதழ்நீர்‌ குளிர்ந்து கன்னம்தொட முத்தமிடுக! 
உன்‌ மூச்சுக்காற்றுபட்டு செவிமடல்‌ சிலிர்க்க அன்னை 
அறிக சொல்லிச்‌ சொல்லி நால்வேதமும்‌, வேதம்கடந்த 
சொல்லும்‌, வேறுஆயிரம்‌ மெய்நூல்களும்‌ ஆற்றிய 
பிழைசுட்டி நின்றிருக்கும்‌ அறியா முழுமையை! 

பால்‌ உலர்ந்த கன்னங்களுக்கு ஆயிரம்‌ முத்தம்‌. குழைந்த 
தோள்களின்‌ மென்மடிப்புகளுக்கு பல்லாயிரம்‌ முத்தம்‌. 
சிறுபண்டிச்‌ சுழிக்கு பல்லாயிரம்‌ பல்லாயிரம்‌ முத்தம்‌. 
தொடைத்தசையின்‌ அடுக்குகளுக்கு, தண்டை இறுகிய 
கணுக்கால்களுக்கு, இதழ்ப்பாத மென்மைக்கு முத்தங்கள்‌ 
பல்லாயிரமாயிரம்‌. 


அன்னை சிரிக்கும்‌ முகம்கண்டு துள்ளும்‌ சிற்றுடலுக்கு 
கோடி முத்தம்‌. நெற்றிப்பரப்பில்‌ கலைந்து விழுந்த 
கருங்குருவி மெல்லிறகுபோன்ற குழலிழைக்கு கோடி 
முத்தம்‌. சிரிப்பில்‌ நீண்ட இதழ்களுக்கு, கன்னத்து 
நீள்குழிகளுக்கு, காதிலாடும்‌ முத்துச்சிறுதுளி 
குழைகளுக்கு கோடி முத்தம்‌. கண்ணெழுந்த ஒளியே, உன்‌ 
சிறுமார்பில்‌ சொட்டிய வாய்த்துளியின்‌ ஈரத்திற்கு 
பல்லாயிரம்கோடி முத்தம்‌. 


முத்தம்போல்‌ பொருளற்ற பிறிதொன்றுண்டோ? ஒற்றி 
ஒற்றி வெறிகொள்ளுதல்‌. பருகப்பருகத்‌ தீராத இன்கடல்‌. 
செய்வதற்கொன்றிலாதோள்‌ செய்து செய்து கலிதீர்க்கும்‌ 
வீண்செயலன்றி அது வேறென்ன? உண்ணாது 
உண்ணுதல்‌, ஒன்றாது ஒன்றுதல்‌ அன்றி முத்தம்‌ 
என்பதுதான்‌ என்ன? உடல்கடந்தெழும்‌ 
உள்ளப்பெருக்கை உடலால்‌ வெளிப்படுத்தலன்றோ 
அது? ஆனால்‌ மானுடருக்கு வேறென்ன 
அளிக்கப்பட்டுள்ளது? 


மெல்ல வருக சிற்றடியே! ஒன்று ஒற்றி பிறிதொன்று, 
காற்றில்‌ வைத்து மற்றொன்று ஊன்றி, இக்கணம்‌ 
இக்கணம்‌ என்று தள்ளாடி அருகணைக என்‌ அரசே! 
கைதட்டி அழைத்து, களிப்பேறி நகைத்து அன்னையரும்‌ 
செவிலியரும்‌ அருகே சூழ அடிவைத்து அடிவைத்து 
அகிலத்தை ஆள வருக! 


ஒற்றிய சிற்றடித்‌ தடங்கள்‌ பதிக என்‌ அடுமனைச்‌ 
சாணிமெழுக்கில்‌. என்‌ கூடத்து பட்டுக்கோரைப்பாயில்‌. 
என்‌ மஞ்சத்து ஆடையில்‌. விடாய்திகமும்‌ மார்பில்‌. 
ஆழிவண்ணத்து அழகனே, அவை பதிக என்‌ தலையில்‌. 
என்‌ தலைகொண்ட அனலில்‌. என்‌ ஆயிரம்கோடி 
மூதாதையரின்‌ பெயர்களில்‌. 


இது குருவிச்சிற்றடி. தொட்டுத்தொட்டு எழுந்தமையும்‌ சிறு 
எழுத்துக்களின்‌ நிரை. இது காலடியின்‌ 
பதுங்கிய பஞ்சுத்‌ தொடுகை. இது சிறுநாய்க்குட்டியின்‌ 
நான்குகால்‌ தடம்‌. நாலில்‌ ஒன்று நிரைபிழைக்க எழுந்து 
விழுந்து, கண்ணில்‌ ஒளிதுள்ள, வாலில்‌ உவகைசுழல 
எழும்‌ உயிர்த்துடிப்பு. இது கன்றுக்‌ காலடியின்‌ துள்ளல்‌. 
முரசுக்‌ கழிமுழையின்‌ தாளம்‌. 

வருக கரியோனே! நீர்வெம்மை நிறைகாற்றின்‌ 
அசைவென்று. தென்மூலை வானோசையின்‌ சிறுமுரளல்‌ 
என. ஆய திருப்பி காட்டிய ஒளிச்சுழல்போல 
அதிராதெழுந்தமைந்த சிறுமின்னல்‌ என. 
இலையசையாது ஊழ்கமியற்றி காடு காத்திருக்கும்‌ 
முதுவேனில்‌ பெருமழையே வருக! 


யிரம்‌ பல்லாயிரம்‌ தவளைகள்‌ வாழ்த்துரைக்க 
பொழியும்‌ விரிவானே வருக! ஆயிரம்‌ கோடி சிற்றுயிர்கள்‌ 
இசைமுழக்கி எதிரேற்கும்‌ குளிர்ப்பொழிவே வருக! 
ஓசையிட்டுப்‌ பெருகியணைந்து, மண்ணறைந்து 


சூழத்தழுவி, துளிகோடிப்‌ பெருகி, வீழ்கடலென்றாகி, 
வான்மூடி மண்மூடி நீரொன்றே என்றாகி நின்றிருக்கும்‌ 
பேரளியே வருக! 


நிலவெழுந்த முகில்நிரையில்‌ ஒளிர்வதென்ன நகைப்பு? 
கருமுகிலை பொன்னாக்கும்‌ ஒளியென்ன ஒளி? 
இங்கெழுந்த விழியொளியே அங்கெழுந்து 
அம்புலியென்றானதோ? நோக்குக விழியோனே, கைவீசி 
அள்ள முயல்க அங்கே பூத்தெழுந்த அப்பொன்மலரை! 


தேய்வதொன்று, வளர்வதொன்று, திகழ்வதொன்று 
வானில்‌. தேய்விலாது வளர்ந்தெழுந்து எந்நாளும்‌ 
திகழ்வதொன்று என்‌ கையில்‌. ஒளிர்வதொன்று, 
மறைவதொன்று, முகில்திரை விலக்கி எழுவதொன்று, 
மண்ணெல்லாம்‌ மிளிர்வதொன்று அவ்விண்ணில்‌. 
ஒளிர்வதொன்று, என்‌ ஆடையில்‌ மறைவதொணன்று, 
முந்தானை நுனிவிலக்கி எழுவதொன்று, இப்புற்குடிலும்‌ 
சூழ்காடும்‌ புவியும்‌ பொலிய மிளிர்வதொன்று என்‌ 
மடியில்‌. 


விழிப்பீலி சுடர்கொள்ள, வீழ்நிழல்‌ அசையாதமைய 
நோக்குக அந்நிலவை! தண்காற்றில்‌ மெய்ப்படைந்த 
தளிருடல்‌ மடிவெம்மை கொண்டு ஒடுங்க, 
தண்டைச்சிறுகால்‌ ஒன்றின்மேல்‌ ஒன்று அமைய, 
வளையணிந்த கையிரண்டும்‌ வயிற்றின்மேல்‌ 

ண்டிருக்க, காலமில்லா கனவொன்றில்‌ காணுக 
ட்டு மற னை விழிப்புற்று புன்னகைத்து, 
அண்ணாந்து முகவாய்‌ தொட்டுத்திருப்பி சுட்டுக 
அன்னைக்கு அவள்‌ முதல்‌ நிலவை! 


அள்ளி மணல்கூட்டி, அதன்மேல்‌ வரியிட்டு, நீ அமைத்த 
இந்நகர்தான்‌ அத்தனை அழகு. மென்மணல்மேல்‌ படிந்த 
உன்‌ சிறுவிரல்‌ கோடுகள்‌ பேரழகு. இடைக்கிண்கிணி 
வெள்ளிச்சரடு மண்மேல்‌ விழுந்து இழுபட 
கால்மடித்தமர்ந்து, தன்னுள்‌ தான்பேசி தலையாட்டி, 
தன்னைத்‌ தானே ஏற்று தருக்கி, தான்‌ படைத்ததை தள்ளி 
நின்று நோக்கி தானே மகிழ்ந்து, நீ அமைக்கும்‌ இந்த 
மணல்நகரம்‌ நிகரற்ற அழகு. 


சுற்றிவந்து அமர்ந்தெழுந்து, மண்‌ அள்ளி பொத்தி 
அழுத்தி அமைத்து, விழும்போது சலிப்புற்று, விடாமல்‌ 
மீண்டும்‌ அமைத்து, மெல்ல அகழ்ந்து உள்ளறைகள்‌ 
அமைத்து, இலைபறித்து கொண்டுவந்து சரிவில்‌ 
பொருத்தி, உச்சிமுகடில்‌ மலர்கொண்டுவந்து சூட்டி நீ 
சமைத்த சிற்றில்மேல்‌ சுற்றிச்‌ சுழன்றுசெல்லும்‌ 


சிறுகாற்றும்‌ சரிந்தாடும்‌ கிளைநிழலும்‌ சிதறொளியும்‌ 
காட்டுவதொன்றுண்டு கண்ணே, படைக்கும்போது நீ 
அழகன்‌. 


கட்டிய சிற்றிலைக்‌ கடந்து அப்பால்‌ நின்று நோக்கி 
கைதாக்கி கூவி ஆர்ப்பரித்து ஓடிவந்து கால்தட்டி வீழ்த்தி 
நீ விளையாடும்‌ கோலம்‌ கண்டு திகைக்கின்றனர்‌ 
தோழியர்‌. உன்‌ தோழர்‌ உடன்சேர்ந்து களியாடுகின்றனர்‌. 
திண்ணைமேல்‌ நின்று தன்‌ நெஞ்சோடு கைசேர்த்து 
அன்னை அறிந்த அழியாமெய்‌ ஒன்றுண்டு அரசே, 
அழிக்கையில்‌ நீ பேரழகன்‌. 


செவிநூறு நிறைய, தொழுக்கன்று உவகைகொண்டு 
துள்ள, தோழர்‌ துணையாகிவர சிறுபறை 
முழக்கிச்செல்க! தோல்வட்டம்‌ அதிர துள்ளிக்‌ கூத்தாடுக 
இணைக்கோல்கள்‌! இயைக இருகால்‌ நடனம்‌! 
இணைந்தெழுந்தாடுக உன்‌ தோழர்‌ கூட்டம்‌! 


நோயெழும்‌ மழைமுன்காலம்‌. நனைந்த மண்ணிலிருந்து 
நச்சு ஆவியெழும்‌ பருவம்‌. உன்‌ கால்தொட்டுச்‌ செல்லும்‌ 
பாதைகளிலெல்லாம்‌ மருந்தென மண்குழைக! உன்‌ 
பறையோசை கேட்டு செவிமடல்‌ மடித்து நின்றிருக்கும்‌ 
கன்றுகளெல்லாம்‌ அமுதெனச்‌ சொரிக! பல்லாயிரம்கோடி 
நாவுகளுடன்‌ சூழ்ந்திருக்கும்‌ மரங்களெல்லாம்‌ கேளாச்‌ 
சொல்லுரைத்து வாழ்த்துக! வாழ்த்துக வெளிவானம்‌! 
வாழ்த்துக கண்ணே உன்னை அன்னை உளம்‌! 


முகில்கணம்‌ முழங்குக! முழங்குக மாமலைகள்‌! முழங்கி 
அலைகொள்க ஆழிப்பெருவெளி! எளியோருக்கென 
எழுந்த புதுவேதம்‌ சொல்பெருக ஓங்குக உன்‌ 
பறையோசை! முட்டை விரிய ஈரச்சிறகு உதறி எழுந்த 
சிறுகிளிக்குஞ்சு செவ்வலகு விரித்துச்‌ சொல்லட்டும்‌ 
“ஆகுக, ஆழிவண்ணா? என்று. சிறுவளைவிட்டு 
முகம்நீட்டி ஒளிநோக்கும்‌ முயல்குட்டி உரைக்கட்டும்‌ 
“அவ்வண்ணமே, அணிச்சங்கனே” என்று. 
தேவர்க்கிறைவனே, பனிக்குடம்‌ உடைத்து எழுந்து 
தள்ளாடி நின்று நாநீட்டி இளமூக்கை நக்கி கன்று 
உரைக்கட்டும்‌ “ஆம்‌, அலைமலர்கண்ணா” என்று. 

துவாபரம்‌ கலியை முட்ட, ஆர்ப்பரித்த மாந்தர்‌ 
அலைகொண்டு சூழ, விண்ணெலாம்‌ கண்ணென்றாகி 


விழியிமையார்‌ நிறைய, சொல்லெல்லாம்‌ பொருள்மாறும்‌ 
பெருங்களத்தில்‌, பொருளெல்லாம்‌ உதிர்ந்தழியும்‌ 


குருதிப்பெருவெளியில்‌, எழுந்த பெருஞ்சொல்‌ அன்று 
திகழ்ந்த மணித்தேரே உருள்க! அறவாழியென்றே உருள்க 
உன்‌ அணிச்சகடங்கள்‌ நான்கும்‌! 


ஏந்தாத படையாழி, இசைக்காத வேய்குழல்‌, ஒருபோதும்‌ 
உலையாத பொற்பட்டு திகழ்ந்த தேர்த்தட்டே, போருழன்ற 
பெருஞ்சகடே, அழியாத சொல்லெழுந்த அணிமன்றே 
உருள்க! செங்குருதிமேல்‌, துயர்கள்மேல்‌, சாவின்மேல்‌ 
உருள்க! அமுதின்மேல்‌ அழிவின்மைமேல்‌ உருள்க! 
உருள்க பெருந்தேரே, இப்புவியின்மேல்‌ சுடராழியென்றே 
உருள்க! 


வெண்பனி மாமலைமேல்‌ உருள்க! கங்கைமேல்‌, 
காவிரிமேல்‌ உருள்க! சிந்துவின்மேல்‌, 
பிரம்மபுத்திரையின்மேல்‌ உருள்க! விந்தியன்மேல்‌ 
சஹ்யன்மேல்‌ உருள்க! அணித்தேரே, அறத்தேரே, 
அழியாவேதத்‌ திருத்தேரே, மாநதியின்மேல்‌, 
துங்கையின்மேல்‌, கிருஷ்ணையின்மேல்‌, 
கோதையின்மேல்‌ உருள்க! அலைகொண்ட கடல்சூழ 
தவம்கொள்ளும்‌ கன்னியின்‌ காலடியில்‌ சென்றமைக! 
கண்ணே, தென்முனைமேல்‌ சென்றமைக! முந்தையோர்‌ 
சென்றமைந்த ஆழிப்பேராழத்தைச்‌ சுட்டும்‌ 
சிறுவிரல்நுனிமேல்‌ அமைக! அங்கமைக கண்ணா, 
என்றும்‌ அவ்வண்ணமே அமைக! ஆம்‌, அவ்வாறே ஆம்‌. 


ஒரு வயிற்றில்‌ தோன்றி, ஒரு நெஞ்சில்‌ முலையுண்டு, 

ஒருடலில்‌ திகழ்ந்து, ஓ ஓரம்பில்‌ மறைந்து, ஓராயிரம்‌ 
கோடியெனப்‌ பருகிய கண்ணனுக்கே சரண்‌. கருதோறும்‌ 
எழுந்து, முலைதோறும்‌ அமுதுண்டு, மடிதோறும்‌ 
திகழ்ந்து, மண்ணெல்லாம்‌ நிறைந்த மன்னனுக்கே சரண்‌. 
ஆழிவெண்சங்கு அழகனுக்கே சரண்‌. 


அன்னையின்‌ சொல்‌ தேய்ந்து மீண்டும்‌ 
இன்னொலியென்றாகியது. இருள்வெம்மையில்‌ 
விழிமயங்கும்‌ புவிக்குஞ்சின்மேல்‌ பெருஞ்சிறகணைத்து 
அமர்ந்த அன்னைப்பெரும்பறவையின்‌ ஓசை என. அது 
ஓய்ந்த பின்னரும்‌ சீர்ஷன்‌ அது சென்றடைந்த 
இடத்திலேயே இருந்தான்‌. அங்கே அவன்‌ இரு கரிய 
குழவிச்சிற்றடிகளை கண்டான்‌. அவற்றை தன்‌ தலைசூடி 
கைகூப்பி உள்ளமெல்லாம்‌ இனிக்க, உடலே தித்தித்து 
தவிக்க “மாமழைக்கண்ணா, உனக்கே சரண்‌” என்றான்‌. 


[வெண்முரசு நாவல்நிரை நிறைவு] 


வெண்முரசு விவாதங்கள்‌ தளம்‌ 


வண்ணக்கடல்‌ - 49 


பகுதி எட்டு : கதிரெழுநகர்‌ 
[1] 


கலிங்கக்‌ கடலோரமாக இருந்த ஆலயநகரமான 
அர்க்கபுரிக்கு அருணரும்‌ இளநாகனும்‌ பின்னிரவில்‌ 
வந்துசேர்ந்தனர்‌. அர்க்கபுரிக்குச்சென்ற பயணிகளுடன்‌ 
நடந்து கடற்காற்று சுழன்று வீசிக்கொண்டிருந்த 
சிறுநகரின்‌ இருண்ட தெருக்கள்‌ வழியாக நடந்தனர்‌. 
கருங்கற்களால்‌ கட்டப்பட்ட உயரமற்ற சுவர்களின்மேல்‌ 
கற்பலகைகளைக்‌ கூரையாக்கி எழுப்பப்பட்ட வீடுகள்‌ 
நிரைவகுத்த சாலைகளிலும்‌ கற்பலகைகள்‌ 
பதிக்கப்பட்டிருந்தன. கற்களில்லாத நிலம்‌ முழுக்க 
மணலே தெரிந்தது. கற்பாதையின்மேல்‌ மணல்‌ 
கடற்காற்றில்‌ ஆவியெழுவதுபோல சுழன்று 
பறந்துகொண்டிருந்தது. 


பயணிகளுக்கான சத்திரத்தில்‌ தங்கிய இளநாகன்‌ 
சாளரங்களின்‌ இடுக்குகள்‌ வழியாக பீரிட்டுவந்த 
காற்றிலும்‌ மணல்துகள்கள்‌ இருப்பதைக்‌ கண்டான்‌. 
“பூமியின்‌ அணுக்கள்‌” என்று சொல்லி அருணர்‌ 
நகைத்தார்‌. “வைசேடிகர்கள்‌ பொதுவாக 
சாங்கியர்களிடம்‌ மட்டுமே பூசலிடுகிறார்கள்‌. 
வேதாந்திகளிடம்‌ சற்றே குன்றிவிடுகிறார்கள்‌.” இளநாகன்‌ 
“அவர்கள்‌ சொல்வது தர்க்கபூர்வமானது என்றே 
எண்ணுகிறேன்‌” என்றான்‌. “இளம்பாணரே, இவர்களின்‌ 
சிந்தனைகள்‌ பலநூறு வருடம்‌ பழையவை. பேசிப்பேசி 
தீட்டப்பட்டவை. அவற்றைக்‌ கேட்கையில்‌ அவை 
உண்மை என்ற எண்ணமே நம்மைப்போன்றவர்களுக்கு 
ஏற்படும்‌” என்றார்‌ அருணர்‌. 


“அவை தேவையில்லை என்கிறீர்களா?” என்றான்‌ 
இளநாகன்‌. “சிந்தனையை தேவையில்லை என்று 
சொல்வது எப்படி? அவை நிகழ்ந்துகொண்டேதான்‌ 
இருக்கும்‌. இந்த மணல்காற்றைப்போல. 
கண்ணுக்குப்பட்ட அனைத்துடனும்‌ 
மோதிக்கொண்டிருக்கும்‌. ஆனால்‌ மெய்மை என்பது 
அவற்றால்‌ தீண்டப்படுவதா என்றுதான்‌ எனக்கு ஐயமாக 
இருக்கிறது?” “அவை பொய்‌ என்கிறீர்களா?” என்று 
இளநாகன்‌ கேட்டான்‌. “பொய்‌ என்று சொல்லமாட்டேன்‌. 
மெய்யின்‌ துளிகள்‌ அவை. ஒரு துளி மெய்‌ கையில்‌ 


கிடைத்ததும்‌ மானுடர்‌ 
குதித்துக்கொண்டாட்டமிடுகிறார்கள்‌. அதைக்கொண்டு 
எஞ்சிய மெய்யை அறிந்துவிடலாமென 
எண்ணுகிறார்கள்‌. ஆனால்‌ எஞ்சிய மெய்‌ அதற்கு 
மாற்றானதாகவே எதிரே வருகிறது. எனவே 
எஞ்சியவற்றை மறுப்பதில்‌ ஈடுபடுகிறார்க்ள்‌. 
அவர்களின்‌ ஞானம்‌ தேங்கி அகங்காரம்‌ 
பேருருவம்கொள்ளத்‌ தொடங்குகிறது” என்றார்‌ அருணர்‌. 
“மெய்மை என்பது மாற்றிலாததாக, முழுமையானதாக 
இருக்கும்‌. அதை அறிந்தவனுக்கு விவாதிக்க 
ஏதுமிருக்காது என்றே எண்ணுகிறேன்‌.” 


ஏழு மாதங்களுக்கு முன்‌ கலிங்கபுரியில்‌ இருந்து படகில்‌ 
கிளம்பி ௬ஷிகுல்ய நதிக்கரையில்‌ இருந்த 
துறைநகரமான மணிபுரம்சென்று அங்கிருந்து 
வண்டிச்சாலையில்‌ சிற்றூர்கள்‌ வழியாக பயணம்செய்து 
சிவிகை ஏரிக்கரையை அடைந்தனர்‌. கடலின்‌ 
குழந்தைபோல நீல அலைகளுடன்‌ 
திசைநிறைத்துக்கிடந்த சிவிகையில்‌ படகிலேறி 
கரையோரச்‌ செம்படவர்‌ கிராமங்கள்‌ வழியாகப்‌ பயணம்‌ 
செய்தனர்‌. சிவிகையின்‌ மேல்‌ நாணல்‌ அடர்ந்த சிறிய 
தீவுகள்‌ வெண்காளான்‌ பூத்ததுபோல நாரைகளும்‌ 
கொக்குகளும்‌ சூழ்ந்து தங்கள்‌ தலைகீழ்‌ நிழல்களுடன்‌ 
வானில்‌ மிதக்கும்‌ கோளங்கள்‌ போலத்‌ தோன்றின. நடுவே 
இருந்த பெரிய தீவில்‌ இருந்த இந்திரபஸ்த ஆலயத்தில்‌ 
தங்கினார்கள்‌. 


சகர்‌ துருவரும்‌ அவர்‌ மனைவியும்‌ மட்டுமே அங்கே 
இருந்தனர்‌. “முன்பு இது கடலாகவே இருந்தது” என்றார்‌ 
துருவர்‌. “கலிங்கநாட்டின்‌ தலைநகரமான சிசுபாலபுரி 
இன்று இவ்வேரியின்‌ வட எல்லையில்‌ உள்ளது. முன்பு 
அது மேற்கே தயை நதியின்‌ கரையில்‌ இருந்தது. 
இன்றையமன்னரின்‌ மூதாதையான ஆதிசிசுபாலரால்‌ 
அமைக்கப்பட்ட பெருநகரம்‌ அது. அதைப்பற்றி அறிந்து 
கடலுக்கு அப்பாலிருந்த ரக்தபானு என்ற அசுரமன்னன்‌ 
தன்‌ ஆயிரம்‌ மரக்கலங்களுடன்‌ படையெடுத்துவந்தான்‌. 
சிசுபாலபுரியை நேரடியாகத்‌ தாக்கச்சென்றால்‌ மக்கள்‌ 
படகிலேறித்‌ தப்பிவிடுவார்கள்‌ என்பதனால்‌ தன்‌ 
மரக்கலங்களை இந்த இடத்தில்‌ இருந்த ஆழமான 
கடல்வாய்க்குள்‌ கொண்டுவந்து நாணல்காடுகளுக்குள்‌ 
ஒளித்துவைத்தான்‌.” 
“ஆனால்‌ தாக்குதலுக்கு அவன்‌ ஆணையிட்டபோது 
படகுகள்‌ அசையவில்லை. அவற்றுக்குக்‌ கீழே நீர்‌ 
கடலுக்குள்‌ திரும்பிச்சென்றுகொண்டிருந்தது. 


நூறுபாய்களையும்‌ விரித்தும்‌ அவனால்‌ கப்பல்களை 
அசைக்கமுடியவில்லை. அவனுடைய நிமித்திகர்‌ 
குறிதேர்ந்து சிசுபாலமன்னரின்‌ குலதெய்வமான 
ரத்னாகரை என்னும்‌ கடல்தெய்வம்‌ அவர்களைக்‌ 
கட்டிவைத்திருப்பதாகச்‌ சொன்னார்கள்‌. உடனே தன்‌ 
படைகளை கப்பல்களில்‌ இருந்து படகுகளில்‌ இறங்கி 
சிசுபாலநகரியை நோக்கிச்செல்ல ரக்தபானு 

ணையிட்டார்‌. அவர்கள்‌ நகருக்குள்‌ சென்றபோது 
அங்கே கைவிடப்பட்ட மரவீடுகளைத்தவிர எதுவுமே 
இல்லை. அனைவரும்‌ படகுகளில்‌ ஏறி காட்டுக்குள்‌ 
சென்றுவிட்டிருந்தனர்‌. 


சினம்கொண்ட ரக்தபானு நகரைக்‌ கொளுத்தி அழிக்க 
ஆணையிட்டான்‌. நகர்நடுவே இருந்த பேராலயம்‌ 
பெருங்கடல்களின்‌ அரசனாகிய வருணனுடையது. 
அதை எரித்து அழித்துவிட்டு படைகள்‌ திரும்பிவந்து 
கப்பல்களில்‌ ஏறிக்கொண்டன. மீண்டும்‌ கடலுக்குச்‌ 
செல்ல ரக்தபானு ஆணையிட்டபோது இருபக்கமிருந்தும்‌ 
நிலம்‌ எழுந்துவந்து கடலைப்பிரித்து ஏரியாக ஆக்கியது. 
உள்ளே அகப்பட்டுக்கொண்ட கப்பல்கள்‌ மணலில்‌ 
தரைதட்டி அமிழ்ந்தன. கப்பல்களைக்‌ கைவிட்டு 
படகுகளில்‌ கடலில்‌ இறங்கிய ரக்தபானுவை அலைகள்‌ 
நாநீட்டி உண்டன?” என்றார்‌ துருவர்‌. “அதன்பின்னர்தான்‌ 
சிசுபாலபுரி கடலோரமாக வடக்கே அமைந்தது. 
சிலிகையில்‌ இருந்து தயை ஆறுவழியாகச்‌ சென்று 
மகாநதியை அடையலாம்‌. அதன்‌ வழியாகச்செல்லும்‌ 
படகுகள்‌ அர்க்கபுரிக்கும்‌ சிசுபாலபுரிக்கும்‌ செல்கின்றன.” 


படகில்‌ மகாநதிவழியாகச்‌ செல்லும்போது அருணர்‌ 
“அர்க்கபுரிக்குச்‌ செல்வோம்‌” என்றார்‌. “இது சூரியன்‌ 
உச்சத்தில்‌ இருக்கும்‌ சைத்ர மாதம்‌. அர்க்கார்ப்பண விழா 
தொடங்கவிருக்கிறது. இதோ நதியில்‌ செல்லும்படகுகளில்‌ 
இருக்கும்‌ மக்கள்‌ பெரும்பாலும்‌ அர்க்கபுரிக்குத்தான்‌ 
செல்கிறார்கள்‌.” இளநாகன்‌ அவர்களை நோக்கி 
“எப்படித்தெரியும்‌?” என்றான்‌. “அவர்கள்‌ கைகளில்‌ 
இலைவிரித்த செங்கரும்பும்‌ தாளுடன்‌ மஞ்சள்கிழங்கும்‌ 
மாந்தளிர்களும்‌ கொன்றைமலர்களும்‌ புதுக்கலங்களும்‌ 
இருக்கின்றன. அவர்கள்‌ சூரியநோன்புக்காகவே 
செல்கிறார்கள்‌” என்றார்‌ அருணர்‌. “அனைவருமே 
வேளாண்குடிமக்கள்‌. தங்கள்‌ வயல்சூழ்ந்த ஊர்களில்‌ 
இருந்து படகுகள்‌ வழியாக கடல்நோக்கிச்‌ செல்கிறார்கள்‌.” 
“விஷுவ ராசியில்‌ சூரியன்‌ நுழையும்‌ முதல்நாளை விஷு 


என்கிறார்கள்‌. விஷுவராசியில்‌ சூரியன்‌ 
உத்தராயணத்துக்கும்‌ தட்சிணாயணத்துக்கும்‌ சரியான 


மையத்தில்‌ இருக்கிறான்‌. அந்நாளில்‌ 
ஐந்துமங்கலங்களுக்கு முன்‌ முதல்கண்‌ விழித்து கையில்‌ 
மஞ்சள்‌ காப்புகட்டி அர்க்கநோன்பைத்‌ 
தொடங்குவார்கள்‌. பரணி நட்சத்திரத்தின்‌ மூன்றாம்‌ 
பாதம்‌ முதல்‌ கிருத்திகை நட்சத்திரம்‌ வரை 
அனலோணனுக்குரிய நாட்கள்‌. அப்போது அர்க்கபுரிக்குச்‌ 
சென்று அங்குள்ள செங்கதிரோன்‌ ஆலயத்தில்‌ கடல்நீராடி 
வழிபட்டு மீள்வது நெறி” என்றார்‌ அருணர்‌. 
“அர்க்கபுரியை வேதரிஷிகளும்‌ வாழ்த்தியிருக்கிறார்கள்‌. 
கிழக்கே எழும்‌ சூரியனின்‌ முதல்‌ கதிர்‌ பாரதவர்ஷத்தில்‌ 
டும்‌ இடம்‌ இதுவென சோதிடவேதாங்க ஞானிகள்‌ 
கண்டடைந்தனர்‌.” 


“பாரதஞானமரபின்‌ முதல்‌ சோதிடநூலான 
பிரஹதாங்கப்பிரதீபம்‌ சூரியதேவரால்‌ இயற்றப்பட்டது. 
அவர்‌ வாழ்ந்தது கலிங்கத்தில்‌ என்கிறார்கள்‌. சூரியனின்‌ 
மைந்தர்‌ அவர்‌. அவர்‌ கதிரோனின்‌ முதற்கதிர்‌ தொடும்‌ 
இடத்தை இக்கடற்கரையில்‌ தொட்டுக்காட்டினார்‌. அங்கே 
அவர்‌ நட்ட நடுகல்லையே நெடுங்காலம்‌ மக்கள்‌ 
சூரியனாக வழிபட்டனர்‌. பின்னர்‌ முதல்‌ 
கலிங்கமன்னராகிய ஆதிசிசுபாலர்‌ அங்கே சுதையாலான 
கோயில்‌ ஒன்றைக்‌ கட்டி ஏழுகுதிரைகளுடன்‌ சூரியனை 
எழுந்தருளவைத்தார்‌. அவரது மைந்தர்களின்‌ 
காலகட்டத்தில்‌ அவ்வாலயம்‌ விரிவாக்கம்‌ 
செய்யப்பட்டது. இன்று பாரதவர்ஷத்திலேயே பெரிய 
சூரிய ஆலயங்கள்‌ இரண்டு. மூலஸ்தான நகரியில்‌ உள்ள 
பேராலயமே அளவில்‌ பெரிது. இது சிறப்பில்‌ 
முதன்மையானது.” 


பெரியபடகொன்று அருகில்‌ வந்தது. “சூதர்களே, தாங்கள்‌ 
அர்க்கபுரிக்கா செல்கிறீர்கள்‌?” என்று தலைப்பாகை 
அணிந்த ஒருவர்‌ கேட்டார்‌. “ஆம்‌. உங்களின்‌ வழிதான்‌” 
என்றார்‌ அருணர்‌. “எங்கள்‌ படகுக்கு வருக பாணர்களே. 
உங்கள்‌ சொற்களால்‌ எங்கள்‌ அகமும்‌ ஒளிபெறட்டும்‌” 
என்றார்‌ அவர்‌. “மகாநதிக்கரையின்‌ பீஜமூலம்‌ என்னும்‌ 
சிற்றூரின்‌ வேளாண்‌ குலத்தலைவனாகிய என்‌ பெயர்‌ 
விபாகரர்‌.” அருணர்‌ எழுந்து “அவ்வண்ணமே” என்றார்‌. 
“சொற்கள்‌ அவற்றைக்‌ கேட்பவர்களை 
நாடிச்செல்கின்றன, பக்தர்களை நாடிச்செல்லும்‌ 
தெய்வங்கள்‌ போல” என்றபடி அந்தப்படகில்‌ 
கால்வைத்து ஏறினார்‌. இளநாகனும்‌ ஏறிக்கொண்டான்‌. 


அப்படகில்‌ முழுக்கமுழுக்க கிராமத்தினர்‌ 
நிறைந்திருந்தனர்‌. பலவயதினரான பெண்கள்‌ 
கரியமுகத்தில்‌ மின்னும்‌ வெள்ளி அணிகளுடன்‌ 


வண்ணம்‌்பூசப்பட்ட மரவுரிச்சேலைகளுடன்‌ மடியில்‌ 
சிவந்த புதுக்கலங்களை வைத்து அமர்ந்திருந்தார்கள்‌. 
சிறுகுழந்தைகள்‌ பெரிய விழிகளுடன்‌ அன்னையரின்‌ 
தொடைகளைத்‌ தொட்டபடி நின்றும்‌ மடியில்‌ அமர்ந்தும்‌ 
நோக்கினர்‌. வெயிலில்‌ நின்று பழுத்துச்சுருங்கிய 
முகம்கொண்ட முதியவர்கள்‌ கைகூப்பினர்‌. “கண்கண்ட 
தெய்வத்தை, கதிரோனை பாடுக சூதரே” என்றார்‌ 
விபாகரர்‌. அருணர்‌ தன்‌ யாழை இறுக்கி சுதிசேர்த்து 
பாடத்தொடங்கினார்‌. 


“பிரம்மத்திலிருந்து விஷ்ணுவும்‌ விஷ்ணுவிலிருந்து 
பிரம்மனும்‌ பிரம்மனில்‌ இருந்து மர்சியும்‌ மரீசியிலிருந்து 
காசியப பிரஜாபதியும்‌ பிறந்தனர்‌. காசியபருக்கு 
தட்சனின்‌ மகளான அதிதியில்‌ ஆதித்யர்களும்‌ 
வசுக்களும்‌ ர௬ுத்ரர்களும்‌ பிறந்தார்கள்‌. அவர்களில்‌ 
முதன்மையானவர்கள்‌ பன்னிரு ஆதித்யர்கள்‌. தாதா, 
ட்ப்பதிம்‌ மித்ரன்‌, சுக்ரன்‌, வருணன்‌, அம்சன்‌, பகன்‌, 

வஸ்வான்‌, பூஷா, சவிதா, த்வஷ்டா, விஷ்ணு என்பது 
அவர்களின்‌ பெயர்கள்‌. விவஸ்வாவின்‌ மைந்தனே 
உயிர்த்துளியாக முளைத்த வைஸ்வாநரன்‌. இன்று இதோ 
என்னில்‌ இருந்து அவனைப்பாடும்‌ வைஸ்வாநரன்‌ 
வாழ்க!” 


“ஒன்பதாயிரம்‌ யோஜனை நீளமுள்ளது சூரியனின்‌ ரதம்‌. 
அவன்‌ சக்கரம்‌ பன்னிரு ஆரங்கள்‌ கொண்ட 
காலவடிவம்‌. காயத்ரி, பிருஹதி, உஷ்ணிக்‌, ஜகதி, 
திருஷ்டுப்பு, அனுஷ்டுப்பு, பக்தி என்னும்‌ ஏழு 
குதிரைகள்‌ ஏழு நடைகளில்‌ அதை 
இழுத்துச்செல்கின்றன. நான்குவேதங்களும்‌ அவன்‌ 
நெஞ்சின்‌ கவசங்களாக ஒளிவிடுகின்றன. கந்தர்வர்கள்‌ 
அவன்‌ ஊர்வலத்தில்‌ மங்கல இசை பெய்து முன்‌ 
ஏந்திச்செல்கிறார்கள்‌. அப்சர கன்னியர்‌ 
மங்கலத்தாலமேந்துகிறார்கள்‌. அரக்கர்கள்‌ அவன்‌ 
நிழலாகச்‌ சென்று காவல்காக்கிறார்கள்‌. அவன்‌ ரதத்தை 
பெருநாகங்கள்‌ ஒருக்குகின்றன. அவன்‌ கடிவாளத்தில்‌ 
யக்ஷர்கள்‌ அமர்ந்திருக்கிறார்கள்‌. பாலர்களும்‌ 
கில்யர்களும்‌ அவன்‌ கொடியேந்துகிறார்கள்‌. 
அழிவற்றவனாகிய அவனே பிரம்மத்தின்‌ வடிவமாக 
நின்று இவ்வுலகைப்‌ புரக்கிறான்‌.” 


அர்க்கபுரியில்‌ இளநாகன்‌ இரவில்‌ சற்றுநேரம்தான்‌ 
கண்ணயர்ந்திருப்பான்‌, அவனுடன்‌ வந்த 
வேளாண்குடிகள்‌ சத்திரத்தின்‌ கூடம்‌ முழுக்க படுத்து 
அகக்கிளர்ச்சியுடன்‌ பேசிக்கொண்டே இருந்தது 
நெடுநேரம்‌ கேட்டுக்கொண்டிருந்தது. விபாகரர்‌ “சூதரே, 


தாங்கள்‌ துயிலவில்லையா?” என்றார்‌. “இல்லை” என்றார்‌ 
அருணர்‌. “வெங்கதிரோனை வென்றவர்‌ என எவரும்‌ 
உண்டா?” என்றார்‌ விபாகரர்‌. “ஆம்‌, முன்பு இலங்கையை 
ஆண்ட அரக்கர்குலத்தரசன்‌ இராவணனால்‌ சூரியன்‌ 
வெல்லப்பட்டான்‌” என்றார்‌ அருணர்‌. அங்கே 
பேசிக்கொண்டிருந்தவர்கள்‌ அனைவரும்‌ 
அமைதியாயினர்‌. “அக்கதையை நான்‌ கேட்டதேயில்லை” 
என்றார்‌ விபாகரர்‌. 


“கேளுங்கள்‌ வேளிர்களே. தன்னைப்படைத்த 
காசியபபிரஜாபதியிடம்‌ சென்று இளஞ்சூரியன்‌ கேட்டான்‌ 
“எந்தையே, ஒளியே என்‌ அழகும்‌ ae உள்ளது. 
ஒளியாலேயே நான்‌ அறியப்படுகிறேன்‌, ஒளிக்காகவே 
நான்‌ துதிக்கப்படுகிறேன்‌. இவ்வொளி குறையாதிருக்க 
நான்‌ என்ன செய்யவேண்டும்‌?” அவர்‌ சொன்னார்‌ 
“மைந்தா, தோன்றியதெல்லாம்‌ அழியும்‌. உன்னைப்போல 
பல்லாயிரம்‌ கோடி ஆதித்யர்கள்‌ 
தோன்றிமறைந்திருக்கிறார்கள்‌. அவர்களைப்‌ பிறப்பித்த 
பல்லாயிரம்‌ கோடி பிரஜாபதிகளும்‌ அப்பிரஜாபதிகளைப்‌ 
பிறப்பித்த பிரம்மன்களும்‌ மறைந்திருக்கிறார்கள்‌. 
தோன்றாதது பிரம்மம்‌ ஒன்றே. குன்றாததும்‌ மறையாததும்‌ 
அதுவே. ஒளிவிடும்‌ இளையவனின்‌ தலையை வருடி 
காசியபர்‌ சொன்னார்‌ “பிரம்மத்தின்‌ நிழலே காலம்‌. அதன்‌ 
படிமங்களே தேய்வும்‌ குறைவும்‌ இறப்பும்‌. அவற்றை 
வெல்லவே முடியாது.” 


“சூரியக்குழந்தை அதை ஏற்கவில்லை. “நான்‌ குன்றவோ 
மறையவோ விரும்பவில்லை தந்தையே. ஒருவனை 
வாழச்செய்வது எது என்று மட்டும்‌ சொல்லுங்கள்‌, 
அதையே நான்‌ செய்கிறேன்‌” என்றது. 'மைந்தா 
வாழச்செய்வது வாழ்த்துக்களே. ஒருவனை 
அகங்கனிந்து வாழ்த்தும்‌ ஒருகுரல்‌ 
ஒலித்துக்கொண்டிருக்கையில்‌ மட்டும்‌ தேய்வும்‌ குறைவும்‌ 
இறப்பும்‌ விலகி நிற்கின்றன.” சூரியன்‌ “அப்படியென்றால்‌ 
என்னை ஒவ்வொரு கணமும்‌ அகம்கனிந்து 
வாழ்த்தும்குரல்கள்‌ எழுந்துகொண்டிருந்தால்‌ நான்‌ 
அழிவற்றவன்‌ அல்லவா?” என்றான்‌. “ஆம்‌ அவ்வண்ணம்‌ 
நிகழுமென்றால்‌” என்றார்‌ காசியபர்‌. அவ்வண்ணமே 
ஆகும்‌” என்று சொல்லி சூரியன்‌ விண்ணிலெழுந்தான்‌” 
அருணர்‌ சொன்னார்‌. 


“விண்பாதையில்‌ ரதமேறிவந்த சூரியன்‌ தன்‌ அகத்தை 
கனிவாலும்‌ கருணையாலும்‌ நிறைத்தான்‌. கொடை 
என்னும்‌ ஒற்றைச்சொல்லன்றி தன்‌ அகத்தில்‌ 
எச்சொல்லும்‌ எழாமலாக்கினான்‌. அச்சொல்‌ அவனில்‌ 


பல்லாயிரம்‌ கோடி ஒளிக்கரங்களாக எழுந்தது. அவனை 
நோக்கி எழுந்த ஒவ்வொரு உயிர்த்துளியையும்‌ 
பருப்பொருளையும்‌ அவன்‌ தன்‌ கரங்களால்‌ தொட்டான்‌. 
மண்ணில்‌ பூத்துவிரிந்த ஒவ்வொரு மலரையும்‌ அவன்‌ 
தொட்டு வண்ணம்‌ கொள்ளச்‌ செய்தான்‌. ஒவ்வொரு 
இலையையும்‌ வருடி பசுமைகொள்ளச்‌ செய்தான்‌. 
ஒவ்வொரு சிறுபூச்சியும்‌ தன்‌ சிறகுகளை 
ளிகொள்ளச்செய்யும்‌ அவன்‌ கைகளை அறிந்தது. 
ருள்‌ வாழும்‌ மீன்களும்‌ மண்ணுக்குள்‌ வாழும்‌ 
புழுக்களும்‌ அவன்‌ கொடையால்‌ வாழ்ந்தன. 
வேளிர்களே, இப்புவியில்‌ ஒவ்வொருவரையும்‌ தேடிவந்து 
கொடுக்கும்‌ கரங்கள்‌ கொண்டவன்‌ அவன்‌ ஒருவனே.” 


“அதோ, இருளில்‌ “ரீ என்றொலிக்கும்‌ பூச்சி. அது 
சூரியனை தவம்‌ செய்கிறது. இந்நேரம்‌ தண்டின்‌ 
உறைக்குள்‌ இருந்து மெல்லவெளிவரும்‌ குருத்து அவன்‌ 
கனிந்த புன்னகையை எண்ணிக்கொள்கிறது. 
அடைகாக்கும்‌ முட்டைக்குள்‌ வாழும்‌ குஞ்சுக்கு அவன்‌ 
ஒளியை கனவாக ஊட்டுகின்றது தாய்ப்பறவை. 
அன்னையின்‌ குருதிவழியாக அவன்‌ செம்மையை 
அறிந்து புன்னகைசெய்கிறது கருக்குழந்தை. அவன்‌ 
ஒளிமுகத்தை அறியாமல்‌ எவ்வுயிரும்‌ 
மண்ணுக்குவருவதில்லை. இரவு என்பது சூரியனுக்கான 
தவம்‌. பகலென்பது சூரியனைக்‌ கொண்டாடுதல்‌. 
சூரியக்கொடை இப்பூமி: இங்கே ஒவ்வொருகணமும்‌ 
அவனை ஏத்தும்‌ உயிர்க்குலங்களின்‌ பலகோடிக்‌ குரல்கள்‌ 
எழாமலிருந்ததில்லை.” 


“ஆகவே அவன்‌ தேய்ந்ததே இல்லை. 
அள்ளிக்கொடுக்கும்தோறும்‌ அவன்‌ நிறைந்தான்‌. 
எரியும்தோறும்‌ பொலிந்தான்‌. அவன்‌ பிறந்தபின்‌ 
ஆயிரம்கோடி இந்திரர்கள்‌ வந்துசென்றனர்‌. 
பல்லாயிரம்கோடி வருணர்களும்‌ குபேரர்களும்‌ 
எமன்களும்‌ பிறந்துமறைந்தனர்‌. பிரம்மம்‌ அவனை 
நோக்கி புன்னகைசெய்கிறது. அழிவின்மையென்பது 
அவனே என்று தேவர்கள்‌ மகிழ்ந்தாடுகின்றனர்‌. 
பிரம்மத்தின்‌ கைக்குழந்தையை முனிவர்கள்‌ 
ஒவ்வொருநாளும்‌ மூன்றுவேளை வணங்குகிறார்கள்‌. 
அவன்‌ செங்கதிரால்‌ விளைகின்றது மண்‌. 
அம்மண்ணின்‌ அவிகளை உண்டு வானக தேவர்கள்‌ 
வாழ்கிறார்கள்‌.” 


புலஸ்தியகுலத்தில்‌ விஸ்ரவசுவின்‌ மைந்தனாக 
சுமாலியின்‌ மகள்‌ கைகசியின்‌ வயிற்றில்‌ பிறந்த ராவண 
மகாப்பிரபு அரக்கர்குலத்தின்‌ முதன்மைப்பெருவீரனாக 


இருந்தான்‌. அவன்‌ குபேரனை வென்று அவனுடைய 
புஷ்பகவிமானத்தைக்‌ கைப்பற்றினான்‌. மயனை 
வென்று அவனைக்கொண்டு தனக்கொரு தலைநகரை 
உருவாக்கினான்‌. அந்த இலங்கைபுரியில்‌ வருணனையும்‌ 
எமனையும்‌ காவல்தெய்வங்களாக்கினான்‌. இந்திரன்‌ 
அவனுக்கு அஞ்சி ஒளிந்துகொண்டான்‌. 
இறுதிவெற்றிக்காக அவன்‌ சூரியனை வெல்ல 
எண்ணினான்‌. 


சூரியனின்‌ முதல்கதிர்‌ எழும்‌ அர்க்கபுரிக்கு வந்த 
ராவணன்‌ காலையில்‌ தன்‌ கதையுடன்‌ கடலருகே 
நின்றான்‌. கீழ்த்திசையில்‌ தன்‌ கோடிகோடி 
பொற்கரங்களை விரித்து செம்பிழம்பாக எழுந்த 
சூரியனின்‌ ஒளியால்‌ அவனும்‌ பொன்னுருவானான்‌. 
சூரியனின்‌ ஏழுவண்ணக்குதிரைகளின்‌ குளம்படிகள்‌ 
மலரிதழ்கள்‌ நலுங்காமல்‌ இளந்தளிர்பொதிகள்‌ 
அவிழாமல்‌ தடாகத்து நீர்ப்படலம்‌ அசையாமல்‌ 
ஒவ்வொரு பருப்பொருளிலும்‌ ஊன்றிச்சென்றன. 
மலர்கள்‌ வெடித்துப்புரியவிழ்ந்து மணம்‌ எழுப்பி “மண்‌ 
மண்‌” என்றன. கோடானுகோடி பூச்சிகள்‌ ஒளிகொண்டு 
சுழன்றெழுந்து “காற்று காற்று” என்றன. சிறகுகள்‌ விரித்த 
பறவைகள்‌ “வான்‌! வான்‌!” என்றன. மேகங்கள்‌ ஒளியுடன்‌ 
செஞ்சாமரங்களாகி “வெளி! வெளி!” என்றன. பல்லாயிரம்‌ 
நதிக்கரைகளில்‌ பலலட்சம்‌ முனிவர்களின்‌ தவம்‌ கனத்த 
கைகள்‌ நீரள்ளி வீழ்த்தி “எங்கோ வாழ்‌!” என்றன. 

ஓவியம்‌: ஷண்முகவேல்‌ 


தன்னருகே நின்றிருந்த அமைச்சர்‌ பிரஹஸ்தரிடம்‌ 
ராவணன்‌ சொன்னான்‌. “இதோ 
அரக்கர்குலத்தலைவனாகிய ராவணேசன்‌ 
வந்திருக்கிறேன்‌. திசையானைகளை நொறுக்கிய மார்பும்‌ 
திசைமூர்த்திகளை வென்ற கைகளும்‌ மகேசனின்‌ 
மாமேருவை அசைத்த தோள்களும்‌ கொண்டு இதோ 
நிற்கிறேன்‌. சூரியனை என்‌ பாதம்‌ பணிந்து என்‌ 
வெற்றியை ஏற்று மேல்செல்லும்படிச்‌ சொல்‌. இல்லையேல்‌ 
அவன்‌ தன்‌ ஒளிக்கரங்களுடன்‌ என்னுடன்‌ 
போருக்கெமட்டும்‌.' 


“தன்‌ ரதக்காலின்‌ முன்‌ நிற்கும்‌ அரக்கனை சூரியன்‌ 
குனிந்து நோக்கி தன்னருகே நின்ற துவாரபாலகர்களான 
தண்டி, பிங்கலன்‌ இருவரிடமும்‌ “அவனுக்கென்ன தேவை 
என்று கேளுங்கள்‌” என்றான்‌. தண்டி 'விண்ணரசே, 


அவன்‌ தங்கள்‌ மீதான வெற்றியைக்‌ கோருகிறான்‌'” 
என்றான்‌. “அவ்வண்ணமே அளித்தேன்‌. அவன்‌ வாழ்க? 
என்று அருள்‌ செய்து “எழுக புரவி” என்றான்‌ 
ஒளிவடிவோன்‌. பிரஹ்ஸ்தர்‌ வந்து வணங்கி “அரசே 
தாங்கள்‌ சூரியனை வெற்றிகொண்டுவிட்டீர்கள்‌” 
என்றான்‌. கைகளை விரித்து கதையைச்‌ சுழற்றி 
வென்றேன்‌ விண்ணொளியை!'? என்றுகூவியபடி அவன்‌ 
இலங்கைநகரம்‌ மீண்டான்‌” அருணர்‌ சொன்னார்‌ 


இருளுக்குள்‌ நகைப்பொலிகள்‌ எழுந்தன. விபாகரர்‌ 
“ஆம்‌, அவன்‌ கொடைமடம்‌ மட்டுமே கொண்டவன்‌. தன்‌ 
அழிவை ஒருவன்‌ கோருவானென்றால்‌ அதையும்‌ 
அளிப்பவன்‌. ஆகவே அழிவற்றவன்‌” என்றார்‌. “சூரியனே 
வாழ்க! பெருங்கருணையின்‌ ஒளிகொண்டவனே வாழ்க! 
அழிவற்றவனே வாழ்க!” என்று கூடியிருந்தவர்கள்‌ 
வாழ்த்தொலி எழுப்பினர்‌. இளநாகன்‌ கண்களை 
மூடியபோது விழிகளுக்குள்‌ எழுந்த ஒளியைக்‌ கண்டான்‌. 
ஒவ்வொருநாளும்‌ வந்து முடிவிலாது அளிப்பவன்‌ 
அவனுடைய கேளாதளிக்கும்‌ கொடையினாலேயே 
எளியவனாகிவிட்டனா என்ன? ஆனால்‌ அவன்‌ 
அளியை அறியாத எவ்வுயிரேனும்‌ மண்ணிலிருக்க 
முடியுமா என்ன? அவன்‌ சூரியனைப்பற்றிய பழந்தமிழ்‌ 
பாடலொன்றை எண்ணிக்கொண்டான்‌. அவன்‌ தந்தை 
நீர்க்கரையில்‌ நிறுத்தி கைகூப்பச்சொல்லி கதிரைக்காட்டி 
கற்றுத்தந்த பாடல்‌. 

காலையில்‌ இருள்‌ அகல்வதற்குள்ளேயே அனைவரும்‌ 
எழுந்துவிட்டனர்‌. துயிலவேயில்லை என்ற எண்ணம்‌ 
இளநாகனுக்கு ஏற்பட்டது. அருகே படுத்திருந்த அருணர்‌ 
எழுந்து பின்பக்கம்‌ கிணற்றடியில்‌ 
பல்தேய்த்துக்கொண்டிருந்தார்‌. விளக்குகள்‌ 
கடற்காற்றுக்காக ஆழ்ந்த பிறைகளுக்குள்‌ 
வைக்கப்பட்டிருக்க அவற்றின்‌ ஒளி பெரிய 
முக்கோணங்களாக எதிர்ச்சுவற்றில்‌ விழுந்து சுடர்ந்தது. 
ஒளிப்பட்டைகளைத்‌ தாண்டி ஓடி விரைந்து 
காலைக்கடன்களை முடித்துக்கொண்டபோது அருணர்‌ 
வேளிர்களுடன்‌ கிளம்பிவிட்டிருந்தார்‌. 


கடற்கரையில்‌ கூட்டம்கூட்டமாக மக்கள்‌ கலங்களுடனும்‌ 
சனைப்பொருட்களுடனும்‌ 
சன்றுகொண்டிருந்தார்கள்‌. கடலின்‌ ஓசை மிக அருகே 
கேட்க அலைநுரை இருளுக்குள்‌ தெரியும்‌ கடலின்‌ 
புன்னகை என அப்பால்‌ தெரிந்தது. சிறுகுழந்தைகள்‌ 
சிணுங்கி அழுது கடற்காற்றுக்கு முகத்தை 
அன்னையரின்‌ தோள்களில்‌ புதைத்துக்கொண்டன. 


சிறுவர்கள்‌ உடைகள்‌ சிறகுகளாக படபடக்க கூவியபடி 
அன்னையரின்‌ கைப்பிடியில்‌ நின்று குதித்தனர்‌. 
கடற்கரை மணவில்‌ கால்கள்‌ புதைய, ஆடைகளை 
கைகளால்‌ பற்றியபடி நடந்தவர்கள்‌ வாய்க்குள்‌ சென்ற 
மணல்துகள்களை துப்பிக்கொண்டிருந்தனர்‌. 


மணல்மேட்டில்‌ ஏறியதுமே அப்பால்‌ பெரிய 
சக்கரங்களுடன்‌ ரதவடிவில்‌ அமைக்கப்பட்டிருந்த 
சூரியனின்‌ செங்கல்கோயில்‌ தெரிந்தது. அதைச்சுற்றி 
பந்தங்களேதும்‌ இல்லை என்றாலும்‌ கடல்நீர்ப்பரப்பின்‌ 
வெளிச்சத்தில்‌ நிழலுருவங்களாக பல்லாயிரம்‌ மக்களை 
காணமுடிந்தது. அருகே செல்லச்செல்ல கோயில்‌ 
பெரிதாகியபடியே வந்தது. அங்கே கூடியிருந்தவர்கள்‌ 
ஒருவரை ஒருவர்‌ கூவி அழைத்தபடி அங்குமிங்கும்‌ 
அலைந்துகொண்டிருந்தனர்‌. மேலும்‌ 
நெருங்கியபோதுதான்‌ அவர்கள்‌ அனைவரும்‌ 
மணல்வெளியில்‌ சிறிய கல்லடுப்புகளைக்‌ கூட்டி 
அவற்றில்‌ கலங்களை வைத்துக்கொண்டிருக்கிறார்கள்‌ 
என்று தெரிந்தது. விறகுகளையும்‌ 
பூசைப்பொருட்களையும்‌ அவர்கள்‌ 
பகிர்ந்துகொண்டார்கள்‌. நடுவே ஓடிய குழந்தைகளை 
கடிந்து கூவினார்கள்‌. ஆண்களை பெண்கள்‌ கூச்சலிட்டு 
வேலை ஏவினர்‌. ஆண்கள்‌ தடுமாறி அங்குமிங்கும்‌ 
அலைமோதினர்‌. 


இளநாகன்‌ அருணருடன்‌ சென்று வெண்ணிற 
நுரையிதழ்களுடன்‌ கிடந்த இருண்ட கடலில்‌ இறங்கி 
நீராடினான்‌. காலைநதிகள்போல வெம்மையுடன்‌ இராமல்‌ 
கடல்‌ குளிர்ந்து உடலை நடுங்கச்செய்தது. ஈர ஆடையுடன்‌ 
கோயிலை நோக்கி ஓடியபோது சிலகணங்களிலேயே 
தலையும்‌ உடலும்‌ காய்ந்தன. கோயில்‌ முகப்பை 
அடைந்தபோது உடைகளும்‌ காய்ந்து பறக்கத்‌ 
தொடங்கின. 


கடலுக்கு புறம்காட்டி ஓங்கி நின்றிருந்த பேராலயத்தின்‌ 
சிறிய மதில்சுவர்‌ வாயிலில்‌ கலிங்கமன்னர்களின்‌ 
இலச்சினையாகிய கால்தூக்கிய சிம்மங்கள்‌ இருபக்கமும்‌ 
எழுந்து நின்றன. வாயிலின்‌ கற்கதவம்‌ புது 
மாந்தளிர்களாலும்‌ கொன்றை மலர்களாலும்‌ 
அணிசெய்யப்பட்டிருந்தது. உள்ளே பன்னிரு ஆரங்கள்‌ 
கொண்ட ஆலயத்தேரின்‌ சக்கரங்களுக்கும்‌ 
செஞ்சந்தனமும்‌ மஞ்சளும்‌ பூசப்பட்டு மலர்மாலை 
சூட்டப்பட்டிருந்தது. கருவறைக்குள்‌ இருளில்‌ 
வைதிகபூசகர்‌ மலரணி செய்துகொண்டிருந்தார்‌. 


கருவறைக்கு நேர்‌ முன்னால்‌ இருந்த கல்மண்டபத்தில்‌ 
பெரிய உலோகக்‌ குழியாடி அமைக்கப்பட்டிருந்தது. 
வலப்பக்கம்‌ மங்கலவாத்தியங்களுடன்‌ பாணர்களின்‌ 
நிரை நின்றிருக்க இடப்பக்கம்‌ வைதிகர்கள்‌ 
நிறைகுடங்களும்‌ மாவிலையும்‌ தர்ப்பையுமாக நின்றனர்‌. 
லயமுகப்பின்‌ அர்த்தமண்டபத்தில்‌ மலர்‌, பொன்‌, 
மணி, அரிசி, ஆடி, கனிகள்‌, நிறைகுடம்‌, வெண்சங்கு என 
எட்டுமங்கலங்கள்‌ பரப்பி வைக்கப்பட்டிருந்தன. 


அனைவரும்‌ உதயவேளைக்காகக்‌ காத்திருந்தனர்‌. 
உதயம்‌ நிகழும்‌ கணமே அவர்களுக்குத்‌ தெரிந்திருந்தது 
என்று அவர்களின்‌ செயல்கள்‌ காட்டின. நிமித்திகர்‌ 
ஒருவர்‌ கையைத்‌ தூக்கியதும்‌ பாணர்கள்‌ தங்கள்‌ 
வாத்தியங்களை தூக்கிக்கொண்டனர்‌. கிழக்குச்சரிவில்‌ 
முதல்‌ மேகம்‌ செந்நிறத்தீற்றல்‌ கொண்டபோது கடற்கரை 
முழுக்க ஓங்காரம்போல ஓசையெழுந்தது. அத்தனை பேர்‌ 
அங்கே பரவியிருப்பதை இளநாகன்‌ அப்போதுதான்‌ 
கண்டான்‌. 


மேகங்கள்‌ பற்றிக்கொண்டே இருந்தன. ஒன்றிலிருந்து 
ஒன்றுக்கு செம்மை பரவி 
பொன்னிறமாகிக்கொண்டிருந்தது. சற்றுநேரத்தில்‌ 
கிழக்குவெளியே பொன்னுருகிப்பரவியது போலாயிற்று. 
நிமித்திகர்‌ கையைத்‌ தூக்கிய கணத்தில்‌ கடலின்‌ 
நீராலான தொடுவான்‌ கோட்டில்‌ சூரியனின்‌ முதல்கதிர்‌ 
எழுந்தது, உலோகக்குழியாடியின்‌ மையத்தில்‌ 
அக்கதிர்விழுந்து அது அனல்போல சுடர்ந்தது. அருணர்‌ 
தன்னை தொட்டபோதுதான்‌ இளநாகன்‌ 
கட்த திம்‌ ல்க த்‌ நோக்கினான்‌. ஆடியின்‌ ஒளி 
முந்து கருவறையில்‌ சூரியனின்‌ சிலை 
பொன்னிறமாகச்‌ சுடர்ந்தது. 


சூதர்களின்‌ வாத்தியங்களும்‌ வேதகோஷமும்‌ எழுந்து 
சூழ்ந்தன. பல்லாயிரம்‌ தொண்டைகள்‌ “எங்கோ வாழ்‌!” 
என்று வாழ்த்திய ஒலி கடலோசையை விஞ்சியது. 
எட்டுகைகளில்‌ இருமேல்கைகளிலும்‌ மலர்ந்த 
தாமரைகள்‌ ஏந்தியிருந்த சிலை சமபங்கமாக நின்ற 
கோலத்தில்‌ தெரிந்தது. கைகளில்‌ தூபம்‌ மணி 
கமண்டலம்‌ விழிமாலை அஞ்சல்‌அளித்தல்‌ 
முத்திரைகளுடன்‌ நின்ற சூரியதேவனின்‌ சிலை 
ஒளிகொண்டபடியே வந்தது. வெண்மலர்மாலைகள்‌ 
சூட்டப்பட்டிருந்தன. மஞ்சள்நிறமலர்கள்‌ பாதங்களில்‌ 
பரப்பப்பட்டிருந்தன. ஒளி எழுந்து கண்களைக்‌ கூச 
வைத்தது. 


கருவறை தீபத்தில்‌ இருந்து கொளுத்தப்பட்ட தீயை பூசகர்‌ 
கொடுக்க அதைக்கொண்டு முதல்‌ அடுப்பு 
பற்றவைக்கப்பட்டது. ஒன்றிலிருந்து ஒன்றாக நெருப்பு 
பெருகிச்செல்ல எண்ணைவிறகுகளில்‌ தழல்கள்‌ எழுந்து 
கதிர்‌ஒளியில்‌ மலரிதழ்கள்‌ போல ஆடின. கலங்களில்‌ 
நீர்விட்டு புத்தரிசியும்‌ வெல்லமும்‌ போட்டு 
பொங்கலிட்டனர்‌. புதுக்கலங்களுக்கு முன்னால்‌ 
விரிக்கப்பட்ட மஞ்சள்மரவுரியில்‌ கொன்றைமலரும்‌ 
மந்தாரமலரும்‌ மஞ்சள்கிழங்கும்‌ கணுக்கரும்பும்‌ 
படைக்கப்பட்டிருந்தன. 


அனைத்து வாத்தியங்களும்‌ ஓய்ந்தன. நீண்ட 
வெண்தாடியும்‌ தோளில்‌ புரண்ட நரைகுழலும்‌ விரிந்த 
கருவிழிகளும்‌ கன்னங்கரிய மேனியும்‌ கொண்ட 
குலப்பாடகர்‌ ஒருவர்‌ எழுந்து நின்று கைகளை விரித்து 
உரத்தகுரலில்‌ பாடத்தொடங்கினார்‌. 


மென்மொட்டுகளை விரியச்செய்பவனே 
என்னை எஎழுப்புக! 
என்னை எழுப்புக தேவா என்னை எழுப்புக! 


நீர்க்குமிழிகளில்‌ வானத்தை விரிப்பவனே 
என்னை வாழ்த்துக! 
என்னை வாழ்த்துக தேவா என்னை வாழ்த்துக! 


வெண்புழுக்களை ஊடுருவிச்செல்பவனே 
என்னை அறிக! 
என்னை அறிக தேவா என்னை அறிக! 


வேர்களில்‌ வெம்மையாகச்‌ செல்பவனே 
என்னைக்‌ காத்தருள்க! 
என்னைக்‌ காத்தருள்க தேவா என்னைக்காத்தருள்க! 


மேகங்களை பொன்னாக்குபவனே 
என்னை விடுவித்தருள்க! 

என்னை விடுவித்தருள்க தேவா என்னை 
விடுவித்தருள்க! 


சூரியவட்டத்திலிருந்து கரைநோக்கி ஒரு 
பொன்னிறப்பாதை எழுவதை இளநாகன்‌ நோக்கி 
நின்றான்‌. கைகூப்பி நின்ற கூட்டத்திலிருந்து 
வாழ்த்தொலி ஒரேசமயம்‌ பொங்கி எழுந்தது. கலங்களை 
நிறைத்து பொங்கியது அன்னத்தின்‌ நுரை. 


வெண்முரசு விவாதங்கள்‌ 

கங்கை வழியாகவும்‌ மாலினி வழியாகவும்‌ அங்கநாட்டின்‌ 
சிற்றூர்களில்‌ இருந்தெல்லாம்‌ மக்கள்‌ படகுகளில்‌ 
சம்பாபுரிக்கு வந்து இறங்கிக்கொண்டே இருந்தனர்‌. 
சைத்ரமாதத்துக்‌ கொடும்வெயில்‌ காரணமாக எல்லா 
படகுகளிலும்‌ ஈச்சைமரத்தட்டிகளாலும்‌ 
மூங்கில்தட்டிகளாலும்‌ கூரையிட்டிருந்தனர்‌. அவற்றில்‌ 
செறிந்திருந்த மக்கள்‌ கைகளைத்‌ தட்டிக்கொண்டு 
சூரியதேவனை துதித்துப்பாடிக்கொண்டிருந்தனர்‌. 
அவற்றில்‌ பறந்த கொடிகளில்‌ அங்கநாட்டுக்குரிய 
யானைச்சின்னமும்‌ மறுபக்கம்‌ இளஞ்சூரியனின்‌ 
சின்னமும்‌ பொறிக்கப்பட்டிருந்தது. பாடிக்கொண்டு 
சென்ற படகுகள்‌ ரீங்காரமிட்டுச்செல்லும்‌ வண்டுகள்‌ 
போலத்‌ தோன்றின. 


தேரோட்டியான அதிரதன்‌ மாலினியில்‌ 
பெண்குதிரைகளான உண்ணியையும்‌ ரஸ்மியையும்‌ 
இறக்கி குளிப்பாட்டிக்கொண்டிருந்தார்‌. கால்கள்‌ மூழ்க 
நீரில்‌ நின்றிருந்த குதிரைகள்‌ நீரில்‌ மிதந்துவந்த 
சருகுகளையும்‌ மலர்களையும்‌ கண்டு விழிகளை உருட்டி 
வெருண்டு மூச்சுவிட்டு காதுகளைக்‌ குவித்து நோக்கி 
பின்‌ கழுத்தை வளைத்தன. அதிரதன்‌ அவற்றின்‌ நீண்ட 
கழுத்தைத்‌ தட்டி ஆறுதல்படுத்தினார்‌. உஷ்ணி திரும்பி 
தன்‌ நீலமோடிய கனத்த நாக்கால்‌ அவர்‌ கைகளை 
நக்கியது. நீரை அள்ளி அதன்‌ பிடரியில்‌ விட்டபோது 
சிலிர்த்துக்கொண்டு பின்னால்‌ நகர்ந்தபின்‌ 
வாலைத்தாக்கி மஞ்சள்பச்சை நிறமாக சிறுநீர்‌ கழித்தது. 
நீரில்‌ அதிரதனுக்குப்பிடித்தமான வாசனை பரவியது. 
ஆற்றுமேட்டில்‌ நின்ற அத்திமரத்தடியில்‌ கர்ணன்‌ 
அர்க்கனையும்‌ மிகிரனையும்‌ பிடித்தபடி தோன்றினான்‌. 
இரண்டு புரவிகளும்‌ வரும்‌ வழியில்‌ கவ்விக்கொண்ட 
புல்லை தலையாட்டி மென்றபடி கனத்த குளம்புகளை 
எருமைகளும்‌ பசுக்களும்‌ குதிரைகளும்‌ மிதித்து 
படிகளாக ஆக்கிய மண்சரிவில்‌ எடுத்து வைத்து 
இறங்கிவந்தன. உஷ்ணியின்‌ சிறுநீர்‌ வாசத்தை அறிந்த 
அர்க்கன்‌ மூக்கைச்‌ சுளித்தபடி மெல்ல கனைத்து 
நீரிலிறங்கி அதைநோக்கிச்‌ சென்றது. உஷ்ணி 


நீருக்குள்ளேயே காலைத்தூக்கி அதை உதைப்பதுபோல 
வீசிவிட்டு விலகிச்சென்றது. மிகிரன்‌ இறங்கி வந்து நீரில்‌ 
வாய்வைத்து இழுத்துக்குடிக்கத்‌ தொடங்கியது. “நீ ஏன்‌ 

வருகிறாய்‌? நானே வந்திருப்பேனே?” என்றார்‌ அதிரதன்‌. 


கர்ணன்‌ “விழா தொடங்கவிருக்கிறது, குதிரைகளை 
உடனே கொண்டுவரும்படி ஸ்தானிகர்‌ வீட்டுக்கே வந்து 
சொன்னார்‌” என்றான்‌. “அன்னை உடனே இவற்றையும்‌ 
கொண்டுவரச்சொன்னார்கள்‌.” அதிரதன்‌ அர்க்கனையும்‌ 
மிகிரனையும்‌ கடிவாளத்தைப்பற்றி நீரில்‌ இறக்கினார்‌. “நீ 
சென்று உன்‌ களமாடல்களைச்‌ செய்‌. நான்‌ இவற்றை 
கொண்டுவருகிறேன்‌” என்றார்‌. “இல்லை தந்தையே, 
நானும்‌ குளிப்பாட்டுகிறேன்‌” என்றபடி கர்ணன்‌ நீரில்‌ 
இறங்கினான்‌. “குதிரைகளை நீராட்டுவதுபோல்‌ இனிய 
பணி பிறிதில்லை.” அதிரதன்‌ நகைத்து “உண்டு, 
குழந்தைகளை நீராட்டுவது” என்றார்‌. கர்ணனின்‌ 
முதுகை உஷ்ணி தன்‌ நாக்கால்‌ நக்க அவன்‌ “ஆ” என 
அலறியபடி துள்ளிவிட்டான்‌. “அவள்‌ நாக்கில்‌ அரம்‌ 
இருக்கிறது. ஆகவேதான்‌ நக்குவதற்காக அலைகிறாள்‌” 
என்று அதிரதன்‌ சிரித்தார்‌. 


குதிரைகள்‌ பிடரியில்‌ நீர்‌ விழுவதை மட்டும்‌ 
விரும்பவில்லை. நீர்‌ விழ விழ குடைந்து 
உதறிக்கொண்டே இருந்தன. அதிரதன்‌ படகுகளை 
நோக்கிக்கொண்டு “வந்துகொண்டே இருக்கிறார்கள்‌. 
ஒவ்வொரு வருடமும்‌ கூட்டம்‌ கூடியபடியேதான்‌ 
செல்கிறது” என்றார்‌. “கூட்டம்‌ கூடக்கூட வணிகர்கள்‌ 
வருகிறார்கள்‌. வணிகர்கள்‌ வருவதனால்‌ மேலும்‌ கூட்டம்‌ 
வருகிறது.” கர்ணன்‌ படகுகளை ஏறிட்டுநோக்கி 
“அங்கநாடே சம்பாபுரிக்கு வந்துவிடும்போலிருக்கிறது” 
என்றான்‌. “ஆம்‌. இங்கே சித்திரையில்‌ மட்டும்தான்‌ 
வேளாண்மைப்பணிகள்‌ இல்லை. மழை 
இல்லாமலிருப்பதனால்‌ படகுப்பயணமும்‌ எளிது. 
திறந்தவெளிகளில்‌ இரவு துயில்வதும்‌ ஆகும்‌” என்றார்‌ 
அதிரதன்‌. 


கர்ணன்‌ நீர்விட்டு நனைத்தபின்‌ குதிரைகளை 
வைக்கோலால்‌ உரசித்தேய்த்து கழுவினான்‌. 
குதிரைகளின்‌ முடி சரிந்திருக்கும்‌ திசைநோக்கியே 
தேய்ப்பதென்பது சற்றுப்பழகவேண்டிய கலை. எத்தனை 
பழகினாலும்‌ அதில்‌ பிழைவரும்‌. ஒவ்வொரு 
குதிரைக்கும்‌ சுழி ஒவ்வொரு வகையானது. 
அதிரதனிடமிருந்த நான்கு குதிரைகளையும்‌ கர்ணன்‌ 
குட்டிகளாக இருந்த நாள்முதல்‌ அறிந்திருந்தான்‌. அவை 
அவனுடன்‌ சேர்ந்தே வளர்ந்தவை. 


குதிரைகள்‌ அடிவயிற்றில்‌ நீர்‌ வழிய தலைகளை 
உலுக்கியபடி மேலேறின. அவற்றை புதர்களில்‌ 
கட்டிவிட்டு அதிரதன்‌ நீரில்‌ இறங்கி நீராடினார்‌. கர்ணன்‌ 
நீரில்‌ பாய்ந்து சற்றுதூரம்‌ நீந்திவிட்டுத்‌ திரும்பிவந்தான்‌. 
“மாலினியின்‌ நீரில்‌ ஒரு சேற்றுவாசனை இருக்கிறது. 
கங்கையில்‌ அது இல்லை” என்றான்‌. “கங்கையில்‌ 

வருவது கைலாயத்தின்‌ நீர்‌ என்கிறார்கள்‌. மாலினி 
மழைந்ரைத்தான்‌ கொண்டுவருகிறது” என்று அதிரதன்‌ 
சொன்னார்‌. “நான்‌ இளவயதில்‌ கங்கையை 
நீந்திக்கடந்திருக்கிறேன்‌.” கர்ணன்‌ சிரித்து “அதை 
என்னிடம்‌ பலநூறு முறை சொல்லியிருக்கிறீர்கள்‌” 
என்றான்‌. “ஆமாம்‌. குகர்கள்‌ அன்றி பிறர்‌ கங்கையை 
நீந்திக்கடக்க முடியாது. நான்‌ யமுனையில்‌ படகுகளை 
ஓட்டிப்பழகியிருந்தமையால்‌ எனக்கு நீச்சலில்‌ நல்ல 
பழக்கம்‌ இருந்தது.” 

“நீங்கள்‌ யமுனைக்கரையில்‌ உத்தரமதுராபுரியில்‌ 
இருந்தீர்கள்‌ அல்லவா?” என்றான்‌ கர்ணன்‌. “ஆம்‌... 
அங்குதான்‌ நீ பிறந்தாய்‌. மதுராபுரியில்‌ கம்சர்‌ பட்டத்துக்கு 
வந்தபோது குடிகள்‌ பலர்‌ ஊரைவிட்டே 
புறப்பட்டுச்சென்றனர்‌. நானும்‌ வந்துவிட்டேன்‌. 
குதிரைத்தொழில்‌ தெரிந்த சூதனுக்கு எங்கும்‌ சோறு 
உண்டு” என்றார்‌ அதிரதன்‌. “நான்‌ யமுனையை 
நினைத்துக்கொள்வதுண்டு... மாலினி அளவு பெரிய 
நதியா?” என்றான்‌ கர்ணன்‌. “இதைவிட ஐந்துமடங்கு 
பெரியது. நீர்‌ கருமையாக இருப்பதனால்‌ காளிந்தி என்று 
பெயர்‌.” கர்ணன்‌ அருகே நீந்தி வந்து “நாம்‌ அங்கே 
செல்லமுடியுமா தந்தையே?” என்றான்‌. “உன்‌ நாடு 
அங்கம்‌. நீ வளர்ந்தபின்‌ எங்குவேண்டுமானாலும்‌ 
செல்லலாம்‌” என்றார்‌ அதிரதன்‌. 


நீராடி தலைதுவட்டிக்கொண்டிருக்கையில்‌ “நான்‌ 
இளைஞனாக இருக்கையில்‌ மூன்றுமுறை இங்கே 
சூரியவிழாவின்‌ ரதப்போட்டிகளில்‌ வென்றிருக்கிறேன்‌” 
என்றார்‌ அதிரதன்‌. கர்ணன்‌ “அன்னை சொன்னார்கள்‌. 
அந்தப்போட்டிகளில்‌ எப்போதும்‌ எட்டு ரதங்கள்‌ 
மட்டும்தான்‌ பங்கெடுத்தன என்று...” என்று 
புன்னகையுடன்‌ சொன்னான்‌. “ஏன்‌ எட்டு ரதங்கள்‌ 
பங்கெடுத்தால்‌ அது போட்டி இல்லையா? அவளா 
சொல்வது எதுபோட்டி எது போட்டி அல்ல என்று? 
அந்தப்போட்டிகளில்‌ வென்று நான்‌ அடைந்த பொன்‌ 
மோதிரங்கள்தான்‌ அவளிடமிருக்கும்‌ ஒரே 
பொன்நகைகள்‌... அவற்றைத்தான்‌ இதோ இன்றுகூட 
அவள்‌ விழாவுக்கு போட்டுக்கொண்டு 
போகப்போகிறாள்‌...” 


கர்ணன்‌ சிரித்துக்கொண்டு “நான்‌ வேடிக்கைக்காகச்‌ 
சொன்னேன்‌ தந்தையே” என்றான்‌. “என்ன வேடிக்கை? 
அவள்‌ சொல்வதைத்தான்‌ நீயும்‌ கேட்கிறாய்‌... இங்கே 
ஷத்ரியர்கள்தான்‌ ரதப்போட்டி நடத்துகிறார்கள்‌. நாங்கள்‌ 
சூதர்கள்‌ எங்களுக்காக சிறிய அளவில்‌ 
நடத்திக்கொள்கிறோம்‌. அதிலென்ன பிழை? அதில்‌ 
நகைக்க என்ன இருக்கிறது?” என்றார்‌. கோபத்துடன்‌ 
உஷ்ணியின்‌ தொடையில்‌ ஓங்கி அறைந்து “போ, 
மூடக்குதிரையே. இந்நேரத்தில்தான்‌ உனக்கு 
புல்தின்னவேண்டியிருக்கிறதா?” என்றார்‌. 


அவர்‌ இருபெண்குதிரைகளுடன்‌ முன்னால்செல்ல 
கர்ணன்‌ பிற குதிரைகளுடன்‌ பின்னால்‌ சென்று “நான்‌ 
நகையாடலுக்காகச்‌ சொன்னேன்‌ தந்தையே” என்றான்‌. 
“இது நகையாடல்‌ அல்ல. இது அவமதிப்பு. எனக்கு 
மட்டுமல்ல, சூதர்குலத்துக்கே அவமதிப்பு” அதிரதன்‌ மூச்சு 
சீற கண்கள்‌ கலங்க கூவினார்‌. “சூரியவிழாவின்‌ 
சூதர்களின்‌ ரதப்போட்டியை மன்னரே அழைத்துப்‌ 
பாராட்டினாரே அது பொய்யா? எனக்கு அவர்‌ அளித்த 
பொன்னூல்சால்வை அப்படியே பெட்டிக்குள்‌ இருக்கிறது. 
எடுத்துக்‌ காட்டட்டுமா உனக்கு?” 


கர்ணன்‌ அவர்‌ தோளைச்சுற்றி கைபோட்டு தன்னுடன்‌ 
அணைத்துக்கொண்டான்‌. “என்ன சினம்‌ தந்தையே? 
என்னிடமா சினம்‌?” என்று சொல்லி அவர்‌ காதில்‌ தன்‌ 
மூக்கால்‌ உரசினான்‌. அவர்‌ அவன்‌ தலையை தன்‌ 
கையால்‌ சுற்றி “நீ புரிந்துகொள்ளக்கூடியவன்‌. 
நாமெல்லாம்‌ ஆண்கள்‌. அந்த சமையலறைக்கிழவிக்கு 
என்ன தெரியும்‌? ஆண்களைப்பற்றி 
எப்படிப்பேசுவதென்று தெரியவேண்டாமா?” என்றார்‌. 
“நான்‌ வேடிக்கைக்காகத்தான்‌ சொன்னேன்‌” என்றான்‌ 
கர்ணன்‌. “ஆம்‌, அது தெரிகிறது எனக்கு. நீ என்னை 
கேலிசெய்யமாட்டாய்‌. ஆனால்‌ அவள்‌ சொன்னது 
அத்தனையும்‌ நஞ்சு... நான்‌ இப்போது சென்றதுமே 
அவளை இழுத்து நிறுத்தி கேட்கத்தான்‌ போகிறேன்‌.” 


“கேட்போம்‌... கிழவிகளை நாம்‌ வெறுமனே விடக்கூடாது” 
என்றான்‌ கர்ணன்‌. அதிரதன்‌ ஓரக்கண்ணால்‌ ஐயத்துடன்‌ 
பார்த்தார்‌. “ஆம்‌ தந்தையே, கூப்பிட்டுக்‌ கேட்போம்‌” 
என்றான்‌ கர்ணன்‌. அதிரதன்‌ “அவள்‌ அப்படியெல்லாம்‌ 
ஒப்புக்கொள்ள மாட்டாள்‌. பெரிய காளி...” என்றார்‌. 
கர்ணன்‌ மெல்ல “நமக்குள்‌ என்ன? சொல்லுங்கள்‌ 
தந்தையே, அந்தப்போட்டி எப்படி நடந்தது?” என்றான்‌. 
“எப்படி என்றால்‌?” என்றார்‌ அதிரதன்‌. “போட்டியில்‌ 
அனைவருமே உங்கள்‌ நண்பர்கள்‌ அல்லவா?” என்று 


கர்ணன்‌ கேட்டான்‌. “ஆம்‌, நண்பர்கள்தான்‌.” “அவர்கள்‌ 
எப்படி நீங்கள்‌ வெல்வதை ஒப்புக்கொண்டார்கள்‌?” 
அதிரதன்‌ சற்று தயங்கி “அவர்கள்‌ வெல்வதை நான்‌ 
அடுத்தவருடம்‌ ஒப்புக்கொள்ளவேண்டும்‌ என்பதுதானே 
பேச்சு?” என்றார்‌. இருவர்‌ விழிகளும்‌ சந்தித்தன. கர்ணன்‌ 
சிரிப்பை அடக்கமுயன்றான்‌. அதிரதன்‌ பீரிட்டு நகைக்கத்‌ 
தொடங்க அவனும்‌ சேர்ந்தே நகைத்தான்‌. 


இருவரும்‌ நகைத்தபடியே வருவதை வீட்டின்‌ முன்‌ நின்ற 
ராதை பார்த்தாள்‌. “கர்ணா, உன்னைத்தான்‌ 
தேடிக்கொண்டிருந்தேன்‌. எங்கு சென்றாய்‌?” என்று 
கூவினாள்‌. “நீ எப்போது தேடாமலிருந்தாய்‌?” என்றார்‌ 
அதிரதன்‌ மெல்ல. கர்ணன்‌ நகைத்தான்‌. “என்ன 
நகைப்பு? தந்தையும்‌ மைந்தனும்‌ தோள்தழுவி வந்தால்‌ 
என்ன சொல்வார்கள்‌?” என்று கடுகடுத்தாள்‌. “என்ன 
சொல்வார்கள்‌? இந்த நாட்டிலேயே உயரமான 
மைந்தனைப்பெற்றிருக்கிறான்‌ என்பார்கள்‌. 
பன்னிரண்டு வயதுச்சிறுவன்‌ தந்தையைவிட உயரமாக 
இருப்பது எப்படி என்று நிமித்திகரிடம்‌ கேட்பார்கள்‌... 
அதாவது...” என்று தொடங்கிய அதிரதனை ராதை 
“போதும்‌... ஸ்தானிகரின்‌ ஆள்‌ வந்து கூவிவிட்டுச்‌ 
சென்றான்‌. குதிரைகள்‌ இன்னும்‌ அரைநாழிகைக்குள்‌ 
கோயில்முன்‌ சென்றுசேரவில்லை என்றால்‌ 
குதிரைக்காரரை கொண்டுசென்று அங்கே தண்டில்‌ 
கட்டுவோம்‌ என்றான்‌.” 


“குதிரைக்காரர்கள்‌ மேல்‌ இளம்தாசிகள்‌ 
பயணம்செய்வார்கள்‌ என்றால்‌ நல்லதுதானே?” என்றார்‌ 
அதிரதன்‌. “வயதானபிறகு என்ன பேச்சு இது? அவன்‌ 
சிறுவன்‌ அல்ல. உங்கள்‌ தலைக்குமேல்‌ 
உயர்ந்துவிட்டான்‌” என்றபின்‌ “வேலையை முடித்துவிட்டு 
விரைந்து வாருங்கள்‌. நான்‌ இனிப்புக்கூழ்‌ 
செய்திருக்கிறேன்‌” என்றவாறு ராதை உள்ளே சென்றாள்‌. 
“என்ன பெண்‌ இவள்‌? உன்னைப்போன்ற பேரழகனை 
மைந்தனாகப்‌ பெற்று என்ன பயன்‌? இன்றுவரை 
ஒருநாள்கூட உன்னிடம்‌ அவள்‌ அன்பாக ஒரு சொல்‌ 
சொல்லி நான்‌ கேட்டதில்லை. ஊனுணவு கிடைத்த நாய்‌ 
போலத்தான்‌ எப்போதுமிருக்கிறாள்‌. எவரோ எக்கணமும்‌ 
வந்து பிடுங்கிக்கொண்டு சென்றுவிடுவார்கள்‌ என்று 
ஐயுறுபவள்போல.” 


“உண்மையிலேயே அந்த ஐயம்‌ அன்னைக்கு இருக்கிறது 
தந்தையே” என்றான்‌ கர்ணன்‌. “சினமெழுந்தால்‌ 
அவர்கள்‌ என்னிடம்‌ சொல்வதே அவர்களை நான்‌ 
விட்டுவிட்டுச்‌ சென்றுவிடுவேன்‌ என்றுதான்‌...” என்றான்‌. 


அதிரதன்‌ ஓரக்கண்ணால்‌ அவனைப்பார்த்தார்‌. 
அவனுக்கு அவனுடைய பிறப்பு பற்றி என்ன தெரியும்‌ 
என்று எண்ணிக்கொண்டார்‌. ராதை எதையாவது 
உளறிவைத்துவிட்டாளா என்ன? “ஆம்‌, அவள்‌ 
முதியவயதில்‌ அல்லவா உன்னைப்பெற்றாள்‌?” என்றார்‌. 
கர்ணன்‌ கண்கள்‌ கனிந்தன. “ஆம்‌, அறிவேன்‌. 
அன்னைக்கு என்னை காலனோ கள்வனோ 
கொண்டுசென்றுவிடுவார்கள்‌ என்றே எப்போதும்‌ ஐயம்‌. 
அவர்கள்‌ விழியும்‌ அகமும்‌ என்மீதிருந்து விலகவே 
விலகாது.” 


குதிரைகள்‌ நன்றாகக்‌ காய்ந்திருந்தன. அவற்றை 
தறிகளில்‌ கட்டி இருவரும்‌ இரு பக்கங்களிலாக அமர்ந்து 
நாய்த்தோலால்‌ உடலை உருவித்தேய்க்கத்‌ தொடங்கினர்‌. 
குதிரை தோலை சிலிர்த்துக்கொண்டு அசையாமல்‌ 
நின்றது. உண்ணி நாக்கால்‌ கொட்டிலின்‌ மரச்சட்டத்தை 
நக்கத்‌ தொடங்கியது. “எத்தனை குதிரைகள்‌ தேவை 
இவர்களுக்கு?” என்றான்‌ கர்ணன்‌. “இந்தநாள்‌ 
பரத்தையருக்குரியது. அவர்கள்‌ இப்போது 
கலிங்கத்திலிருந்தும்‌ மச்சநாட்டிலிருந்தும்கூட 
வந்துகொண்டிருக்கிறார்கள்‌... குதிரையில்‌ ஏறி 
அரசகுலத்தவருக்கு நிகராகச்‌ செல்வதென்றால்‌ அது 
எளியநிகழ்வா என்ன?” 


“நெடுங்காலம்‌ முன்பு இந்த நாடு வெறும்‌ தர்ப்பைமண்டிய 
சதுப்பாக இருந்தது. பலியின்‌ மைந்தனான அங்கன்‌ 
என்னும்‌ இளவரசர்‌ தான்‌ ஆள்வதற்கான நாட்டைத்‌ தேடி 
கங்கை வழியாக வரும்போது இந்த சதுப்பில்‌ ஒரு 
மான்கூட்டம்‌ குட்டிகளுடன்‌ நிற்பதைக்‌ கண்டார்‌. 
குட்டிகளுடன்‌ நிற்கும்‌ மான்கூட்டம்‌ சிறிய ஓசை 
கேட்டாலே அஞ்சி ஓடும்‌. ஆனால்‌ மன்னரின்‌ படைவரும்‌ 
ஒலி கேட்டும்‌ மான்கூட்டம்‌ ஓடாமல்‌ தலைதூக்கி 
நோக்கியபடி நின்றது. இந்தமண்‌ வளம்‌ மிக்கது, ஆகவே 
இங்கே உயிர்கள்‌ எந்த அச்சமும்‌ இன்றி வாழ்கின்றன 
என்று நினைத்த அரசர்‌ படகுகளை கரையடுக்கச்‌ செய்து 
இறங்கினார்‌. அங்கேயே தர்ப்பைகளால்‌ குடில்கள்‌ கட்டி 
குடியேறினார்‌. மாலினியின்‌ அன்றைய பெயர்‌ சம்பா. 
சம்பாநதிக்கரையில்‌ இருந்தமையால்‌ இது சம்பாபுரி 
என்று சொல்லப்பட்டது.” 


கர்ணன்‌ இளமைமுதல்‌ நூற்றுக்கணக்கான முறை கேட்ட 
ககை. அதிரதன்‌ மிகச்சில கதைகளையே மீண்டும்‌ 
மீண்டும்‌ சொல்வார்‌. ஒரேவகையான சொற்களில்‌ 
ஒரேவகையான உணர்ச்சிகளுடன்‌. ஆனால்‌ அவருக்கு 
அவனிடம்‌ பேசிக்கொண்டிருப்பது விருப்பமானது. 


அந்தப்‌ பேச்சு அறிவுசார்ந்ததாக இருக்கவேண்டுமென்றும்‌ 
அவர்‌ எண்ணினார்‌. “பெண்களுக்கு என்ன தெரியும்‌? 
எந்நேரமும்‌ சமையலறைப்பேச்சு... நாம்‌ 
பேசிக்கொண்டிருப்போம்‌” என்பார்‌. “அங்கனால்‌ 
அமைக்கப்பட்டமையால்‌ இது அங்கநாடு 
என்றழைக்கப்பட்டது. அங்கனுக்கு மைந்தர்‌ 
இல்லாமையால்‌ புத்ரகாமேஷ்டியாகம்‌ செய்தார்‌. 
அந்தவேள்வியில்‌ படைக்கப்பட்ட இனிப்புணவை 
அவரும்‌ பட்டத்தரசி சுனீதையும்‌ உண்டனர்‌. அவர்களுக்கு 
வேனன்‌ என்னும்‌ மைந்தர்‌ பிறந்தார்‌.” 


“வேனன்‌ தீய நடத்தை கொண்டவராக இருந்தார்‌. ஆகவே 
அங்கன்‌ அகம்‌ நொந்து காட்டுக்குச்‌ சென்றுவிட்டார்‌. எட்டு 
மாதம்‌ அவர்‌ திரும்பி வராமலானபோது மக்கள்‌ 
வேனனை அரசராக்கினர்‌. வேனன்‌ தன்‌ தீயநடத்தையால்‌ 
மக்களை கொடுமைப்படுத்தினார்‌. மக்கள்‌ 
சூரியதேவனை வணங்கி வேண்டிக்கொண்டனர்‌. 
சூரியதேவனின்‌ சினத்தால்‌ ஒருநாள்‌ வேனனின்‌ 
அரண்மனை தீப்பற்றி எரிந்தழிந்தது. அதில்‌ துயின்ற 
வேனன்‌ தன்‌ எட்டு மனைவியருடன்‌ சாம்பலானார்‌. 
அங்கனின்‌ குலவரிசையைச்‌ சேர்ந்த நூற்றெட்டு 
மன்னர்கள்‌ அங்கநாட்டை ஆண்டனர்‌. அவர்களில்‌ 
அங்கஃபூ, திரவிரதர்‌, தர்மரதர்‌, ரோமபாதர்‌, லோமபாதர்‌, 
சதுரங்கர்‌, பிருலாக்ஷர்‌, பிருஹத்ரதர்‌, பிருஹன்மனஸ்‌, 
ஜயத்ரதர்‌, விஜயர்‌, திடவிரதர்‌, ஆகிய மன்னர்கள்‌ 
அதிராத்ர வேள்வியும்‌ ராஜசூயவேள்வியும்‌ செய்தவர்கள்‌.” 


அதிரதர்‌ புன்னகையுடன்‌ “நான்‌ இந்நாட்டுக்கு வந்து 
பத்தாண்டுகளே ஆகின்றன. ஆனால்‌ அத்தனை 
மன்னர்களின்‌ பெயரையும்‌ என்னால்‌ ஒரேமூச்சில்‌ 
சொல்லமுடியும்‌. வேறெந்த ரதமோட்டியும்‌ 
சொல்லமுடியாது. ஏனென்றால்‌ வரலாறு 
இன்றியமையாதது என்று எனக்குத்தெரியும்‌. மனிதர்கள்‌ 
இருவகை. வரலாற்றை அறிந்தவர்கள்‌ அறியாதவர்கள்‌” 
என்றார்‌. “இந்தப்பெயர்களை உன்னாலும்‌ முழுமையாக 
சொல்லமுடியும்‌ என்று நினைக்கிறேன்‌” கர்ணன்‌ “ஆம்‌ 
தந்தையே” என்றான்‌. “ஞானம்‌ எப்போதும்‌ நம்முடன்‌ 
இருக்கவேண்டும்‌. இன்று என்னை இந்நகரின்‌ சிறந்த 
தேரோட்டி என்று சொல்கிறார்கள்‌ என்றால்‌ அதற்கு 
வழிவகுத்தது என்‌ ஞானமே” அதிரதர்‌ சொன்னார்‌. 


உருவிவிடப்பட்ட குதிரை கால்களை 
உதைத்துக்கொண்டும்‌ தும்மிக்கொண்டும்‌ 
விலகிச்சென்றது. அதன்‌ கபிலநிற உடல்‌ மாந்தளிர்‌ போல 
மின்னிக்கொண்டிருந்தது. கர்ணன்‌ உஷ்ணியை 


அழைத்தான்‌. உஷ்ணி ஆவலுடன்‌ தாடையை 
அசைத்துக்கொண்டு அருகே வந்து நின்றது. அவர்கள்‌ 
அதை உருவிவிடத்தொடங்கினர்‌. ராதை அப்பால்‌ வந்து 
நின்று “கிளம்புகிறீர்களா இல்லையா? என்‌ மைந்தனை 
பேசிப்பேசியே உணவருந்தவிடாமல்‌ செய்கிறீர்கள்‌” என்று 
கூவினாள்‌. கர்ணன்‌ திரும்பி புன்னகைசெய்து 
“அங்கநாட்டு வரலாற்றைச்‌ சொல்கிறார்‌” என்றான்‌. 
“என்ன வரலாறு? குடுக்கைக்குள்‌ போய்விட்ட காசு போல 
சில மன்னர்களின்‌ பெயர்கள்‌... அதைத்தான்‌ 
காலம்முழுக்க சொல்லிக்கொண்டிருக்கிறாரே... நீ வந்து 
உணவருந்து. அவர்‌ அந்தப்பெயர்களை குதிரைக்கே 
சொல்லிக்கொடுக்கட்டும்‌” என்றாள்‌ ராதை. 


அதிரதன்‌ மிகமெல்ல “அறிவின்‌ மதிப்பு தெரியாதவள்‌... 
அவள்‌ தந்தை சமையற்காரர்‌ தெரியுமா? 
சமையல்செய்பவனுக்கு என்ன ஞானம்‌ இருந்திருக்கும்‌?” 
என்றார்‌. “அங்கே என்ன சொல்வீர்கள்‌ என்று 
எனக்குத்தெரியும்‌. நான்‌ சமையற்காரன்‌ மகள்‌. 
குதிரைமேய்ப்பவனை விட அது ஒன்றும்‌ குறைந்தது 
அல்ல... கர்ணா, நீ வருகிறாயா இல்லையா?” கர்ணன்‌ 
“இதோ?” என்று எழுந்து “இதற்குமேல்‌ தாளாது தந்தையே” 
என்று மெல்லியகுரலில்‌ சொன்னபின்பு சென்றான்‌. 


அவன்‌ கையைக்‌ கழுவிவிட்டு உள்ளே செல்ல அவள்‌ 
“கையைக்‌ கழுவினாயா, இல்லை குதிரைமுடியுடன்‌ 
உள்ளே வந்துவிட்டாயா?” என்று கடுகடுத்தாள்‌. 
கைகளை விரித்துக்காட்டியபின்‌ கர்ணன்‌ தரையில்‌ 
அமர்ந்துகொண்டான்‌. “தரையிலா அமர்கிறாய்‌? இதோ 
மணைப்பலகை... எழுந்திரு” என்றாள்‌ ராதை. “எதற்கு 
மணை? நான்‌ தரையிலேயே வசதியாக 
அமர்ந்துகொள்கிறேனே” என்றான்‌ கர்ணன்‌. “எழுந்திரு... 
நீ தரையில்‌ அமர்ந்து உண்ணலாகாது...” என்று 
மணைப்பலகையை கொண்டுவந்து போட்டு 
அதட்டினாள்‌. “நீங்கள்‌ நாயைப்‌ பழக்குவதுபோல 
என்னிடம்‌ பேசுகிறீர்கள்‌” என்றபடி மணையில்‌ 
அமர்ந்துகொண்டான்‌. 


அவள்‌ இனிப்புக்கூழை அவனுக்கு 
இலைத்தொன்னையில்‌ கொண்டுவந்து வைத்தாள்‌. “ஏன்‌ 
இலைத்தொன்னை செய்கிறீர்கள்‌? கலத்திலேயே 
உண்ணுகிறேனே?” என்றான்‌ கர்ணன்‌. “கலம்‌ 
எச்சிலாகக்கூடியது. நீ அதில்‌ உண்ணலாகாது...” கர்ணன்‌ 
கூமை கையிலெடுக்க “அன்னத்தை வாழ்த்தாமலா 
உண்கிறாய்‌? என்ன பழக்கம்‌ இது?” என்றாள்‌. “நான்‌ 
என்ன ஷத்ரியனா பிராமணனா? மந்திரம்‌ சொல்லி 


உண்பதற்கெல்லாம்‌ நேரமில்லை” என்றான்‌ கர்ணன்‌. 
“சொல்வகதைக்கேள்‌. மந்திரம்‌ சொன்னபின்‌ 
உண்டால்போதும்‌ நீ” என்று ராதை சினத்துடன்‌ 
சொன்னாள்‌. கர்ணன்‌ “இங்கே உண்பது குதிரைக்கலை 
கற்பதற்கு நிகர்‌” என்று சொல்லி விரைந்து மந்திரத்தைச்‌ 
சொல்லி கூழை குடிக்கத்தொடங்கினான்‌. 


ராதை அவன்‌ முன்‌ அமர்ந்து அவனை நோக்கினாள்‌. 
“சூரியவிழாவில்‌ ஏராளமான பெண்கள்‌ வருவார்கள்‌” 
என்று அவள்‌ சொன்னபோது கர்ணன்‌ அவள்‌ கண்களை 
நோக்க அவள்‌ பார்வையை விலக்கிக்‌ கொண்டாள்‌. 
“இந்த ஊரில்‌ பெண்கள்‌ கடிவாளமிழந்து 
அலைகிறார்கள்‌. நீ சிறியவன்‌ என்றாலும்‌ இங்குள்ள 
இளைஞர்களை விட உயரமானவன்‌... 
அந்தப்பெண்கள்‌...” என்று எதையோ சொல்லவந்த 
அவள்‌ நிறுத்திக்கொண்டாள்‌. “நான்‌ 
அந்தப்பெண்களுடன்‌ பேசக்கூடாது, அவ்வளவுதானே?” 
என்றான்‌ கர்ணன்‌. “சரி சரி, உணவுண்ணும்‌ நேரத்தில்‌ 
என்ன பேச்சு? உண்டுமுடித்து கிளம்பு” என்றாள்‌ ராதை. 


வெளியே குரல்கள்‌ கேட்டன. “வந்துவிட்டார்கள்‌... இந்த 
மூடரிடம்‌ எத்தனைமுறை சொல்வேன்‌” என்று ராதை 
பதறி வெளியே ஓடினாள்‌. கர்ணன்‌ பின்னால்‌ சென்றான்‌. 
நான்கு வீரர்கள்‌ இடையில்‌ வாட்களும்‌ கைகளில்‌ 
வேல்களுமாக வந்திருந்தனர்‌. நடுவே நின்ற குதிரையில்‌ 
அமர்ந்திருந்தவன்‌ “குதிரைகள்‌ ஏன்‌ இன்னும்‌ 
வரவில்லை என்று கேட்டார்‌ ஸ்தானிகர்‌. 5 இங்கே என்ன 
செய்கிறாய்‌?” என்று சினத்துடன்‌ கூவினான்‌. “உன்னிடம்‌ 
சாட்டையால்தான்‌ உரையாடவேண்டும்‌... மூடா” என்று 
சவுக்கை தூக்கினான்‌. தாக்கப்படுகையில்‌ 
அனைத்துச்சூதர்களும்‌ செய்வதுபோல அறியாமலேயே 
மார்பின்மேல்‌ கைகளைக்‌ கட்டிக்கொண்டு தலையை 
குனிந்துகொண்டார்‌ அதிரதன்‌. 


“நூற்றுடையோரே” என்று கர்ணன்‌ உரக்கக்‌ கூவினான்‌. 
சாட்டையைத்‌ தழைத்து குதிரைவீரன்‌ 
திரும்பிப்பார்த்தான்‌. கர்ணன்‌ அவன்‌ விழிகளை 
நோக்கியபடி அசையாமல்‌ நின்றான்‌. அவன்‌ தலை 
குடிலின்‌ கூரைவிளிம்புக்குமேல்‌ இருந்தமையால்‌ சற்று 
குனிந்திருந்தான்‌. குதிரைவீரன்‌ தன்‌ வீரர்களின்‌ 
கண்களை நோக்கியபின்‌ “இவன்‌ உன்‌ மைந்தனா?” 
என்றான்‌. “ஆம்‌ வீரரே... வசுஷேணன்‌ என்று பெயர்‌. 
நாங்கள்‌ அன்பாக கர்ணன்‌ என்று அழைக்கிறோம்‌.” 
அவன்‌ இன்னொருமுறை நோக்கியபின்‌ “குதிரைகள்‌ 
உடனே ஆலயவளாகத்துக்கு வந்தாகவேண்டும்‌” 


என்றுகூறி தன்‌ குதிரையைத்‌ தட்டி முன்னால்‌ செல்ல 
அவன்‌ வீரர்கள்‌ பெருநடையாக அவனுக்குப்பின்‌ 
சென்றனர்‌. 

“மைந்தா, என்ன செய்துவிட்டாய்‌? நீ சூதன்‌. 
சூதர்களுக்குரிய முறையில்‌ நடந்துகொள்ளாவிட்டால்‌ நீ 
இங்கே வாழமுடியாது” என்று சொன்னபடி அதிரதன்‌ 
அவனை நோக்கி ஓடிவந்தார்‌. “நூற்றுக்குடையோரிடம்‌ 
பூசலிடுமளவுக்கு நாம்‌ வல்லவர்கள்‌ அல்ல... அவர 
வஞ்சம்‌ நம்மை என்ன செய்யுமென்றே தெரியவில்லை.” 
ராதை உரக்க “என்ன செய்யும்‌? நம்‌ மைந்தனை அவனால்‌ 
ஒன்றும்‌ செய்யமுடியாது. அவன்‌ சூரியனின்‌ மைந்தன்‌...” 
என்றாள்‌. கர்ணன்‌ திரும்பி நோக்கி “அப்படியா? நான்‌ 
அதிரதரின்‌ மைந்தன்‌ என்றல்லவா எண்ணினேன்‌? 
உங்கள்‌ கற்பு குறைவுபட்டதா?” என்று சிரித்தான்‌. 


அதிரதன்‌ “ஏதோ நிமித்திகன்‌ சொல்லியிருக்கிறான்‌. 
கூடை தானியத்தை அப்படியே தூக்கிக்‌ 
கொடுத்துவிட்டாள்‌... இன்னொரு கூடை தானியம்‌ 
கொடுத்திருந்தால்‌ நீ விஷ்ணுவின்‌ அவதாரம்‌ என்றே 
சொல்லியிருப்பான்‌” என்றார்‌. “சீ, மூடா. உமக்கென்ன 
தெரியும்‌? சுவடிகளை நோக்கி குறிசொன்னபோது அந்த 
நிமித்திகர்‌ பரவசத்தால்‌ புல்லரித்ததை நான்‌ இப்போதும்‌ 
நினைவுகூர்கிறேன்‌. மைந்தனின்‌ பாதங்களை 
சென்னியில்‌ சூடி அவர்‌ அழுதார்‌.” 


“அது நல்ல தானியமாக இருக்காது. அதை எண்ணி 
அழுதிருப்பார்‌” என்றார்‌ அதிரதன்‌. ராதை சினத்துடன்‌ 
கீழே கிடந்த மூங்கில்குடுவையை எடுத்து “மூடா, நீதான்‌ 
என்‌ பெருஞ்சுமை... செத்து ஒழி” என்று கூவி அதிரதன்‌ 
மேல்‌ எறிந்தாள்‌. “ஊர்வழியாகச்‌ செல்லும்‌ அத்தனை 
நிமித்திகர்களும்‌ நேராக இங்கே வந்துவிடுவார்கள்‌. முதல்‌ 
நிமித்திகர்‌ அடுத்தவரிடம்‌ சொல்லியனுப்புவார்‌ போலும்‌. 
அனைவருமே அய்யய்யோ இவன்‌ சூரியபுத்திரன்‌ 
அல்லவா என்று கூவுவார்கள்‌. இவள்‌ உடனே ஓடிப்போய்‌ 
தானியத்தை அள்ளத்தொடங்கிவிடுவாள்‌” என்றார்‌. 


“ஆம்‌ சூரியபுத்திரனேதான்‌... எல்லா இலக்கணங்களும்‌ 
உள்ளன?” என்றாள்‌ ராதை. அதிரதன்‌ “சூரியமைந்தன்‌ 
சூதர்குலத்திலா பிறக்கவேண்டும்‌?” “முத்து சிப்பியில்தான்‌ 
பிறக்கும்‌” என்றாள்‌ ராகை. “நீ முத்துச்சிப்பியா? நத்தை 


மாதிரி இருக்கிறாய்‌” ராதை மீண்டும்‌ குனிந்து எதை 
எறியலாம்‌ என்று பார்க்க அதிரதன்‌ வெளியே சென்று 
முற்றத்தில்‌ நின்று “என்‌ மீது பட்டால்‌ அக்கணமே 
குதிரைச்சவுக்கை உருவிவிடுவேன்‌” என்றார்‌. கர்ணன்‌ 
“போதும்‌, சூதர்கலகம்‌ கள்ளில்‌ முடியும்‌ என்பார்கள்‌. 
கள்ளை வரும்போது வாங்கிவருகிறோம்‌” என்றான்‌. 

சம்பாபுரியின்‌ சூரியனார்‌ கோயிலின்‌ முன்னால்‌ 
வண்ணங்கள்‌ அலையடிக்கும்‌ கடல்‌ என மக்கள்‌ 
கூடியிருந்தனர்‌. பெருங்கூட்டத்தின்‌ ஓசை அனைத்து 
இல்லங்களின்‌ அறைகளுக்குள்ளும்‌ சொல்லற்ற 
பெருமுழக்கமாக நிறைந்திருந்தது. சம்பாபுரியின்‌ 
அனைத்துத்தெருக்களும்‌ மாலினியிலிருந்தும்‌ 
கங்கையிலிருந்தும்‌ தொடங்கி நகர்‌ நடுவே இருந்த 
சூரியனார்‌ ஆலயத்தையே சென்றடைந்தன. 


மாபெரும்‌ சிலந்திவலை ஒன்றின்‌ நடுவே 
அமைந்ததுபோன்ற சூரியனார்கோயில்‌ மரத்தாலான 
ரதம்போல ஏழடுக்கு கோபுரத்துடன்‌ கூட்டத்தின்‌ நடுவே 
எழுந்து நின்றது. அதன்‌ சக்கரங்களின்‌ அச்சுக்கும்‌ 
கீழேதான்‌ யானைகள்‌ தெரிந்தன. மரத்தால்செய்யப்பட்ட 
சூரியனின்‌ ஏழு குதிரைகளும்‌ கால்களைத்‌ தூக்கி 
கூட்டத்தின்‌ மேல்‌ பாய்ந்துசெல்பவை போலத்‌ தோன்றின. 
கோயிலின்‌ படிக்கட்டுகள்‌ முழுக்க வேலேந்திய வீரர்கள்‌ 
கவசங்கள்‌ காலையொளியில்‌ மின்ன நின்றிருந்தனர்‌. 
விழாமுற்றத்தில்‌ தோளோடுதோள்‌ செறிந்து நின்றிருந்த 
மக்கள்திரள்‌ அசைவிழந்து அங்கேயே 
ததும்பிக்கொண்டிருக்க ஆற்றுத்துறைகளில்‌ வந்துநின்ற 
படகுகளில்‌ இருந்து மக்கள்‌ மேலும்‌ மேலும்‌ 
இறங்கிவந்துகொண்டே இருந்தனர்‌. 

ஓவியம்‌: ஷண்முகவேல்‌ 


குதிரைகளுடன்‌ கூட்டத்தை ஊடுருவுவதற்குரிய வழி 
குதிரைகளை முன்னால்‌ விடுவதுதான்‌ என்று கர்ணன்‌ 
சொன்னான்‌. உஷ்ணி மனிதர்களிடம்‌ எப்போதுமே 
அன்பானவள்‌. தன்‌ நீளமுகத்தை கூட்டத்தில்‌ ஒட்டி 
நின்றிருக்கும்‌ இரு புயங்கள்‌ நடுவே செலுத்தி மெல்ல 
மூச்சுவிடும்போது மரவுரியாடையில்‌ ஊசி 
நுழைவதுபோல எளிதாக அவளுக்கு வழிகிடைக்கும்‌. 
அவ்வழியாக பிறகுதிரைகளை அனுப்பிவிட்டு பின்னால்‌ 
கர்ணன்‌ அதிரதன்‌ இருவரும்‌ சென்றனர்‌. 


காவல்மேடையில்‌ நின்ற ஒரு வீரன்‌ உரக்க “அடேய்‌ 
மூடச்சூதா, குதிரையின்‌ கடிவாளத்தைப்பிடி நாயே. அது 
கட்டின்றி ஓடினால்‌ உன்னை தூணில்‌ கட்டிவைத்து 
தோலை உரிப்பேன்‌” என்று அதிரதனை நோக்கிக்‌ 
கூவினான்‌. அதிரதன்‌ “பிடித்திருக்கிறேன்‌ வீரரே... இதோ 
பிடித்திருக்கிறேன்‌” என்றார்‌. 


சூரியனார்‌ கோயில்முன்‌ படிவரைக்கும்‌ மக்கள்‌ 
நெருக்கியடித்துக்கொண்டிருக்க இடதுபக்கம்‌ 
குதிரைக்கொட்டகைகள்‌ இருந்தன. அவர்கள்‌ அத்தனை 
விரைவுபடுத்தியிருந்தபோதிலும்‌ அங்கே அப்போதுதான்‌ 
குதிரைகள்‌ வந்துகொண்டிருந்தன. குதிரைகளை 
வீரர்கள்‌ கடிவாளத்தைப்பற்றி கொண்டுசென்று 
தறிகளில்‌ கட்டிக்கொண்டிருந்தனர்‌. குதிரைச்சூதர்கள்‌ 
அவற்றின்‌ அருகிலேயே சம்மட்டிகளுடன்‌ நின்றிருந்தனர்‌. 
அதிரதன்‌ குதிரைகளைக்‌ கொண்டுசென்றதும்‌ 
அங்கிருந்த நூற்றுக்குடையோன்‌ சினத்துடன்‌ நோக்கி 
“நான்குமுறை ஆளனுப்பினால்தான்‌ நீ வருவாய்‌ 
இல்லையா?” என்று சவுக்கை ஓங்கினான்‌. அதிரதன்‌ 
கைகளை முன்னால்கொண்டுவந்து உடலைக்குறுக்கி 
“பொறுங்கள்‌ வீரரே, பொறுங்கள்‌” என்றார்‌. 
“குதிரைகளைக்‌ கொண்டு கட்டு. காலையில்‌ அவற்றை 
நீராட்டி உருவிவிட்டாயா இல்லை கள்மயக்கில்‌ 
உறங்கிவிட்டாயா?” என்றான்‌ நூற்றுவர்தலைவன்‌. 
“குளிப்பாட்டிவிட்டேன்‌ வீரரே” என்று அதிரதன்‌ சொல்லி 
குதிரைகளைக்‌ கொண்டுசென்று கட்டினார்‌. 


பெருமுரசுகள்‌ ஒலிக்கத்‌ தொடங்கின. 
சூரியனார்கோயிலின்‌ வலப்பக்கத்தில்‌ இருந்து இருபது 
யானைகள்‌ நிரையாக வர மக்கள்திரள்‌ கூச்சலிட்டபடி 
அழுந்தி ததும்பி விலகியது. யானைகள்‌ கரிய கரங்கள்‌ 
தானியப்பரப்பை அள்ளி ஒதுக்குவதுபோல கூட்டத்தை 
விலக்கி விரிந்த முற்றத்தை மீட்டெடுத்தன. அவை 
வளைந்த கோட்டைமதில்போல நின்று மீண்டும்‌ மக்கள்‌ 
அங்கே வராமல்‌ காத்தன. ஒதுங்கிய மக்களின்‌ 
மறுஎல்லை முற்றத்தின்‌ அனைத்து விளிம்புகளிலும்‌ 
அலையடித்து ஏறியது. குதிரைக்கொட்டகைக்குள்‌ ஏறிய 
மக்களை வீரர்கள்‌ வேல்களால்‌ உந்தி வெளியே 
தள்ளினார்கள்‌. 


முரசுகளும்‌ கொம்புகளும்‌ பெருமுழக்கமாக ஒலிக்கத்‌ 
தொடங்கின. மக்கள்த்திரளின்‌ வாழ்த்தொலி எழுந்து 
அகதைமூடியது. முழுதணிக்கோலத்தில்‌ வந்த 
பட்டத்துயானையின்‌ மீது அங்கநாட்டரசன்‌ சத்யகர்மன்‌ 
மணிமுடியும்‌ செங்கோலுமாக அமர்ந்திருந்தான்‌. 


அவனுக்குமேல்‌ வெண்கொற்றக்குடை நிழல்‌ கவிக்க 
அதன்‌ பொன்மணிகள்‌ குலுங்கின. தொடர்ந்து வந்த 
யானைகளின்‌ மீது அம்பாரிகளில்‌ அரசியர்‌ மூவர்‌ 
அணிசூடி அமர்ந்திருந்தனர்‌. யானைகள்‌ வந்து 
முற்றத்தில்‌ மண்டியிட்டதும்‌ அரசனும்‌ அரசியரும்‌ 
இறங்கினர்‌. வாழ்த்தொலி எழுப்பிக்கொண்டிருந்த 
மக்களை வணங்கிவிட்டு சூரியனார்கோயிலுக்குள்‌ 
சென்றனர்‌. 


“இன்னும்‌ சற்றுநேரத்தில்‌ மன்னர்‌ அவைமேடைக்கு 
வருவார்‌. பரத்தையர்‌ அணிநிகழ்வு தொடங்கும்‌” என்று 
ஒரு நூற்றுக்குடையோர்‌ சொன்னார்‌. “நான்‌ 
மச்சநாட்டிலிருந்து வருகிறேன்‌... ஷத்ரியனாகிய 
என்பெயர்‌ விகர்த்தனன்‌. இங்கே பரத்தையரை ரதமேற்றும்‌ 
நிகழ்ச்சி நடக்கிறதென்றார்கள்‌” என்றார்‌ ஒரு கிழவர்‌. 
“பாரதவர்ஷத்தில்‌ வேறெங்கும்‌ பரத்தையர்‌ விழாவில்‌ 
ரதமேறும்‌ வழக்கம்‌ இல்லை” என்றார்‌. குதிரைக்கொட்டில்‌ 
காவலர்‌ “ஆம்‌. இங்கு மட்டுமே உள்ளது. மாமன்னர்‌ 
லோமபாதர்‌ உருவாக்கிய விழாச்சடங்கு அது. 
பரத்தையருக்கு இந்நகரம்‌ அளிக்கும்‌ நன்றிக்கடன்‌ அது.” 


அதிரதன்‌ “வீரரே, அந்த வரலாற்றை நான்‌ அறிவேன்‌... 
தாங்கள்‌ விரும்பினால்‌ சொல்கிறேன்‌” என்றார்‌. “நீர்‌ 
சூதரா?” என்றார்‌ விகர்த்தனர்‌. “ஆம்‌, ஆனால்‌ 
குதிரைக்காரச்‌ சூதன்‌” என்றார்‌ அதிரதன்‌ 
“குதிரைக்காரர்களும்‌ கதைசொல்லத்‌ 
தொடங்கிவிட்டீர்களா? சரி சொல்லும்‌” என்றார்‌ 
விகர்த்தனர்‌. அதிரதன்‌ பெருமிதத்துடன்‌ 
அங்கிருப்பவர்களை கண்சுழற்றி நோக்கிவிட்டு 
“அங்கநாடு பலியின்‌ மைந்தரான அங்கனின்‌ காலம்‌ 
முதலே அன்னம்‌ குறையாதது என்று புகழ்பெற்றிருந்தது. 
பசித்தவர்கள்‌ தேடிவரும்‌ நாடென்று இதை சூதர்கள்‌ 
பாடினார்கள்‌” என்று தொடங்கினார்‌. 


“முன்பு அங்கநாட்டை மன்னர்‌ லோமபாதர்‌ 
ஆண்டுவந்தபோது அங்கநாட்டில்‌ அன்னசாலைகளில்‌ 
பயணிகளுக்கு அன்னதானம்‌ செய்யப்பட்டு வந்தது. 
ஒருநாள்‌ நள்ளிரவில்‌ பலநாள்‌ பசியுடன்‌ பிராமணன்‌ 
ஒருவன்‌ வந்து அன்னசாலைமுன்‌ நின்றான்‌. 
“பயணியாகிய பிராமணனுக்கு அன்னமிடுங்கள்‌” 
என்றான்‌. அன்னசாலைக்‌ காவலன்‌ அன்று 
மதுவருந்தியிருந்தமையால்‌ அன்னமில்லை என்று 
சொல்லி கதவை மூடிவிட்டான்‌. 
மழைபெய்துகொண்டிருந்த நேரம்‌. ஆகவே அத்தனை 
வீடுகளும்‌ மூடப்பட்டிருந்தன. பசிக்களைப்புடன்‌ நடந்த 


பிராமணன்‌ அரண்மனை வாயிலுக்கும்‌ சென்றான்‌. 
அங்கே காவலர்‌ அவனை வெளியே தள்ளிவிட்டனர்‌.” 


அதிரதன்‌ தொடர்ந்தார்‌ “பசி தாளமுடியாத பிராமணன்‌ 
அங்கே ஒரு நாய்‌ உண்டுகொண்டிருந்த ஊன்மிச்சிலை 
பிடுங்கி உண்டான்‌. பசி நீங்கியதும்‌ தன்‌ நெறியை தானே 
மீறியதை உணர்ந்து “இனி இந்த நாட்டில்‌ வாழ்பவர்கள்‌ 
அந்தணர்‌ அல்ல” என்று தீச்சொல்லிட்டுவிட்டு 
கங்கையில்‌ குதித்து உயிர்துறந்தான்‌. மறுநாள்‌ 
காலையில்‌ அக்னிகாரியம்‌ செய்ய எரிகுளம்‌ எழுப்பிய 
மறையவர்கள்‌ மூன்று நெருப்பும்‌ எழவில்லை என்பதைக்‌ 
கண்டனர்‌. அவர்கள்‌ அனைவரும்‌ அங்கநாட்டில்‌ 
அவர்கள்‌ ஈட்டிய அனைத்தையும்‌ விட்டுவிட்டு 
கங்கையில்‌ நீராடி உடையையும்‌ களைந்து இலைகளை 
அணிந்துகொண்டு அங்கநாட்டை விட்டு விலகிச்‌ 
சென்றனர்‌.” 


“அதன்பின்‌ அங்கநாட்டில்‌ மேகங்கள்‌ பொய்த்தன. மழை 
நின்று மண்‌ வறண்டது. லோமபாதர்‌ நாடெங்கும்‌ சென்று 
அந்தணரை அழைத்துவந்தார்‌. அவர்கள்‌ 
அங்கநாட்டுக்குள்‌ நுழைந்தபின்‌ எரியை 
எழுப்பமுடியவில்லை. அமைச்சர்‌ உத்தானகர்‌ 
நிமித்திகர்களை வரவழைத்து நோக்கியபோது 
மண்ணின்‌ பாவங்களால்‌ தீண்டப்படாத தூய பிராமணன்‌ 
ஒருவனின்‌ பாதங்கள்‌ படுமென்றால்‌ மட்டுமே 
அங்கநாட்டில்‌ மழைவிழும்‌ என்று சொன்னார்கள்‌. 
நிமித்திகர்‌ கணித்துச்‌ சொன்ன அந்த பிராமண 
இளைஞனின்‌ பெயர்‌ ரிஷ்யசிருங்கன்‌. விபாண்டகரின்‌ 
தவச்சாலையில்‌ அவன்‌ வாழ்ந்துவந்தான்‌.” என்றார்‌ 
அதிரதன்‌. 


“தாசியப குலத்தைச்‌ சேர்ந்தவரும்‌ காமவிலக்கு 
நெறிகொண்டு தவம்செய்துவந்தவருமான விபாண்டக 
முனிவர்‌ தன்‌ தவம்‌ கலைக்கவந்த ஊர்வசியைக்‌ கண்டு 
காமம்‌ கொண்டமையால்‌ பிறந்தவன்‌ அவன்‌. 
விபாண்டகர்‌ தான்‌ அடைந்த காமத்தை அவன்‌ 
ஒருபோதும்‌ அறியலாகாது என்று எண்ணி வளர்த்தார்‌. 
மானின்‌ விழிகொண்டிருந்த அவனை நான்குபக்கமும்‌ 
மலைகளையும்‌ புயல்களையும்‌ சிம்மங்களையும்‌ 
விஷநாகங்களையும்‌ காவல்‌ நிறுத்தி மானுடர்‌ எவரும்‌ 
காணாமல்‌ தவச்சாலையில்‌ மான்களுடன்‌ இன்னொரு 
மானாக வளர்த்தார்‌ . அவனுக்கு மான்களே பாலூட்டின. 
வேதங்களை மட்டுமே மொழியென அறிந்திருந்தான்‌. 
தந்தையை மட்டுமே அவன்‌ மானுடராகக்‌ 
கண்மருந்தான்‌.” 


“ரிஷ்யசிருங்கரை அழைத்துவருவதற்காக வைசாலி 
என்னும்‌ தாசியை தன்‌ படைகளுடன்‌ லோமபாதர்‌ 
காட்டுக்கு அனுப்பினார்‌. அவர்கள்‌ கங்கை வழியாக 
நாற்பத்தொரு நாள்‌ படகில்‌ சென்று காட்டுக்குள்‌ 
பன்னிருநாட்கள்‌ பயணம்செய்து விபாண்டகரின்‌ 
குருகுலம்‌ இருந்த காட்டைச்‌ சென்றடைந்தனர்‌. 
பாண்டகரின்‌ எல்லைகளை அவர்களால்‌ கடக்க 
முடியாதென்பதனால்‌ அவள்‌ பெண்மானின்‌ 
கோரோசனையை உடலில்‌ பூசிக்கொண்டு காட்டின்‌ 
விளிம்பில்‌ நின்றாள்‌. அந்த வாசனையை அறிந்த 
ண்மான்கள்‌ அங்கே வந்தன. அவற்றைத்‌ 


துரத்திக்கொண்டு ரிஷ்யசிருங்கனும்‌ அங்கே வந்தான்‌.” 


“வைசாலி புலஸ்திய ரிஷி எழுதிய காமநூலான 
தேஹிதானுபவத்தை கற்றுத்தேர்ந்தவள்‌. அவள்‌ தன்‌ 
மனங்கவர்‌ கலையால்‌ ரிஷ்யசிருங்கரை தன்னிடம்‌ 
வரவழைத்தாள்‌. மானுடரையே காணாதிருந்த அவருக்கு 
அவள்‌ காமத்தின்‌ சுவையை அளித்தாள்‌. வெளியே 
விரிந்திருக்கும்‌ பேருலகம்‌ காமத்தாலானது என்று 
அவரை நம்பவைத்தாள்‌. அவர்‌ புல்கற்றையைக்‌ கண்டு 
பின்னால்‌ வரும்‌ இளமான்‌ போல அவளுடன்‌ வந்தார்‌.” 


“இவரே நல்ல கதைசொல்லிதான்‌ போலிருக்கிறது” 
என்றார்‌ விகர்த்தனர்‌. “எல்லாம்‌ கேள்விஞானமே” என்று 
அதிரதன்‌ மகிழ்ந்த புன்னகையுடன்‌ அடக்கமாகச்‌ 
சொன்னார்‌. “ரிஷ்யசிருங்கர்‌ அங்கநாட்டில்‌ 
காலெடுத்துவைத்தபோது மன்னரின்‌ 
வேள்விச்சாலையில்‌ எரிகுளத்தில்‌ தென்னெரி தானாகவே 
பற்றிக்கொண்டது. அந்தப்புகை சென்று மேகங்களைத்‌ 
தொட்டதும்‌ வானம்‌ உடைந்து மழை 
பெருகிவிழத்தொடங்கியது. குளங்கள்‌ நிறைந்தன. 
கழனிகள்‌ செழித்தன. ரிஷ்யசிருங்க மாமுனிவர்‌ 
மன்னரின்‌ மகளான சாந்தையை மணந்தார்‌. அவருக்கு 
சதுரங்கர்‌ பிறந்தார்‌. அங்கநாட்டுக்‌ களஞ்சியங்களும்‌ 
தொட்டில்களும்‌ நிறைந்தன.” 


“தன்‌ வருகைநோக்கம்‌ முடிந்ததும்‌ ரிஷ்யசிருங்கர்‌ 
விபாண்டகரின்‌ தவச்சாலைக்கே திரும்பிச்சென்றார்‌” 
என்றார்‌ அதிரதன்‌. “அந்த தாசியின்‌ பணிக்காக அவர்கள்‌ 
குலத்துக்கு லோமபாதர்‌ அரச மரியாதைகளை 
வழங்கினார்‌. அவர்கள்‌ பல்லக்கில்‌ ஏறவும்‌ ஆலயங்களில்‌ 
முதல்முகப்பில்‌ நின்று வழிபடவும்‌ சூரியனார்விழாவில்‌ 
ரதமேறி நகர்வலம்‌ வரவும்‌ உரிமை அளிக்கப்பட்டது.” 
விகர்த்தனர்‌ “அந்த தாசி என்ன ஆனாள்‌?” என்றார்‌. 
“அவள்‌ எல்லா தாசிகளையும்‌ போல மூப்படைந்து 


நோயுற்று இறந்திருப்பாள்‌. இதென்ன வினா?” என்று 
நூற்றுவர்தலைவர்‌ நகைத்தார்‌. 


“உன்‌ மைந்தன்‌ வந்தானே, அவன்‌ எங்கே?” என்றான்‌ 
நூற்றுவர்தலைவன்‌. “இதோ நிற்கிறான்‌ வீரரே” என்று 
அதிரதன்‌ கர்ணனை அழைத்து அருகே நிற்கச்செய்தார்‌. 
“இவன்‌ பெயர்‌ என்ன?” அதிரதன்‌ பணிந்து 
“வசுஷேணன்‌... நாங்கள்‌ கர்ணன்‌ என்று 
அழைக்கிறோம்‌” என்றார்‌. “உன்னைவிட உயரமாக 
இருக்கிறான்‌... இவனுக்கு என்ன வயதாகிறது?” என்றான்‌ 
நூற்றுவர்தலைவன்‌. “இப்போது பன்னிரண்டு ஆகிறது...” 
என்றார்‌ அதிரதன்‌. “பன்னிரண்டா? இருபது 
வயதானவன்‌ போலிருக்கிறானே. அடேய்‌, நீ சம்மட்டியை 
ஏந்துவாயா?” கர்ணன்‌ ஆம்‌ என தலையசைத்தான்‌. 
“இம்முறை ரதத்தை நீயே ஓட்டு” என்றான்‌ 
நூற்றுவர்தலைவன்‌. 


திகைத்து “வழக்கமாக நான்‌ ஓட்டுவேன்‌” என்றார்‌ 
அதிரதன்‌ பணிவுடன்‌. “நீ இங்கே நில்‌... உன்‌ மைந்தன்‌ 
இளைஞனாக இருக்கிறானே” என்று நூற்றுவர்தலைவன்‌ 
சொல்லி “டேய்‌, உன்‌ சம்மட்டியுடன்‌ வந்து குதிரையருகே 
நில்‌” என்றான்‌. அதிரதன்‌ “அவனால்‌ நன்றாக ரதமோட்ட 
முடியாது. இன்னமும்‌ சிறுவன்‌...” என்றார்‌. “அவன்‌ உடல்‌ 
இளைஞனைப்போலிருக்கிறதே... ஓட்டட்டும்‌” என்று 
சொன்ன நூற்றுவர்தலைவன்‌ “டேய்‌, ரதமோட்டும்போது 
மெதுவாகச்‌ செல்‌. விழாவில்‌ ரதம்சரிவது பெரிய தீக்குறி. 
உன்‌ முதுகுத்தோல்‌ உரிந்துவிடும்‌... புரிந்ததா?” என்றான்‌. 
கர்ணன்‌ தலையை அசைத்தான்‌. “சம்மட்டியை ஏதோ 
போர்வில்லை பிடித்திருப்பதுபோல அல்லவா 
பிடித்திருக்கிறான்‌? சூதனுக்கு இத்தனை உயரம்‌ எதற்கு?” 
என்றார்‌ விகர்த்தனர்‌. 

மன்னரும்‌ பட்டத்தரசியும்‌ ஆலயத்தை விட்டு வெளியே 
வர மீண்டும்‌ வாழ்த்தொலிகள்‌ உரக்க எழுந்தன. அவர்கள்‌ 
நடந்துசென்று அவைமேடையில்‌ போடப்பட்டிருந்த 
சிம்மாசனங்களில்‌ அமர்ந்தனர்‌. மேடையில்‌ நின்றிருந்த 
ஸ்தானிகர்‌ கைகளைக்‌ காட்டியதும்‌ மறுபக்கம்‌ 
மூங்கில்மேல்‌ அமைக்கப்பட்டிருந்த உயரமான திறந்த 
மேடையில்‌ சூதர்கள்‌ எழுவர்‌ கையில்‌ வாத்தியங்களுடன்‌ 
தோன்றினார்கள்‌. முழவுகளை மீட்டியபடி சீரான 
அசைவுகளுடன்‌ ஆடி அரங்குசூழ்ந்தனர்‌. அவ்வொலியில்‌ 
மெல்லமெல்ல அங்கிருந்த மொத்தக்கூட்டமும்‌ 
விழிவெளியாக மாறியது. 


முத்திரைகள்‌ மட்டுமேயான நடனமாக இருந்தது அந்த 


நாடகம்‌. முதலில்‌ ஏழு நடிகர்கள்‌ மான்செவி 
முத்திரைகாட்டி முகம்‌ சுளித்து நோக்கி துள்ளித்துள்ளி 
அரங்குக்கு வந்தனர்‌. ஓசைகேட்ட திசைநோக்கி 
வெருண்டு நோக்கி கழுத்துவளைத்தனர்‌. பின்னர்‌ துள்ளி 
ஓடி செவிகூர்ந்தனர்‌. அவர்களைத்‌ துரத்தியபடி கையில்‌ 
தர்ப்பையுடன்‌ மான்தோலாடையும்‌ தலையில்‌ 

புரிமான்‌ கொம்பும்‌ மார்பில்‌ மலர்மாலையும்‌ அணிந்த 
ரிஷ்யசிருங்கன்‌ வந்தான்‌. அம்மான்க௧ளை நோக்கி 
அவர்கள்‌ ஓடுவதென்ன என்று கேட்டான்‌. அப்போது 
வைசாலி இடையொசிய நடைதளர நீண்ட கூந்தல்‌ 
காற்றிலாட ஆடைநெகிழ்ந்து உடலொளி எழ வந்து 
அவன்‌ முன்‌ நின்றாள்‌. தன்‌ காலின்‌ சலங்கைகளைக்‌ 
குலுக்கி அவனை நோக்கிச்‌ சிரித்தாள்‌. 


அவன்‌ வெருண்டு விலகியோடினான்‌. பின்னர்‌ நின்று 
இவ்வொலியை நான்‌ அறிவேன்‌, இதை நான்‌ 
கேட்டிருக்கிறேன்‌ என்றான்‌. ஓடையின்‌ நீரொலியா? 
புள்ளொலியா? வாகைநெற்றொலியா? இல்லை, இது என்‌ 
கனவில்‌ நான்‌ கேட்ட ஒலி. அவன்‌ திரும்பிவந்து அவள்‌ 
பாதங்களை நோக்கிக்‌ குனிந்தான்‌. தாமரை மொட்டுகள்‌ 
தரைக்கு வந்ததென்ன? முயல்களுக்கு எங்ஙனம்‌ வந்தது 
செந்நிறம்‌? அவன்‌ அவள்‌ கால்களை நோக்கி விழிகளை 
ஏறிட்டான்‌. சிவந்தும்‌ சிரித்தும்‌ விழிமயங்கியும்‌ 
சொல்குழைந்தும்‌ வியர்த்தும்‌ வெருண்டும்‌ அவள்‌ 
அவனை எதிர்கொண்டாள்‌. 


மலைவாழைத்தண்டுகள்‌ வெம்மைகொண்டதெப்படி? 
இளம்பிடியின்‌ துதிக்கை வெண்ணிறமானதெப்படி? 
மலைப்பாம்புகள்‌ இரண்டு ஒட்டி நெளியும்‌ நடனம்‌. 
கங்கைப்பளிங்குப்பாறைகள்‌ இணைந்திருக்கும்‌ 
அமைதி. நதியோடிய பாறைவளைவின்‌ குழைவு. அவன்‌ 
அவளை வியந்து நோக்கி ஒவ்வொன்றுக்கும்‌ தன்னுள்‌ 
சொற்களைக்‌ கண்டடைந்தான்‌. மென்மணல்‌ குழைவு. 
மழைமணல்கீற்று. வெண்பனிக்குமிழி. 
அல்லிவட்டச்சிறுகுழி. செந்தாமரை மொட்டுக்கள்‌. 
ஒளிரும்‌ கருவண்டுகள்‌. பொன்மூங்கில்‌ தண்டுகள்‌. 
மாணைக்கொடியின்‌ மங்கலச்செம்மை. துள்ளும்‌ 
பொன்னிற மீன்கள்‌. ஊமத்தைமலர்கள்‌. 
இளமான்விழிகள்‌ பத்து. பொற்குடக்‌ கழுத்து. 
நீள்வட்டச்செந்நிலா. குங்குமச்சிமிழில்‌ வெண்மணி 
வரிசை. நீலக்குவளையில்‌ ஆடும்‌ நீர்த்துளிகள்‌. 
குருத்துப்பாளையின்‌ இளவரிகள்‌. தாழைமலரின்‌ 
பொற்கீற்று. கருமைகொண்ட தழல்நெளிவு! 


“நீ யார்‌?” என்று அவன்‌ கேட்டான்‌. “உங்களைப்போல ஒரு 


இளமுனிவன்‌” என்றாள்‌ அவள்‌. “உன்‌ முகத்தின்‌ ஒளி 
எப்படி வந்தது? உன்‌ கூந்தலின்‌ நறுமணம்‌ எது? உன்‌ 
உடலின்‌ மென்மையை எப்படி அடைந்தாய்‌? உன்‌ உடலில்‌ 
தாமரைகள்‌ எப்படி பூத்தன? உன்னைக்கண்டு ஏன்‌ 
தென்றல்‌ சுற்றிவருகிறது? மானுட உடலை 
மலராக்கிக்கொண்ட தவம்தான்‌ என்ன?” என்று அவன்‌ 
கேட்டான்‌. 


“இளமுனிவரே, உண்டும்‌ உயிர்த்தும்‌ கண்டும்‌ கேட்டும்‌ 
தொட்டும்‌ அறிவதற்கே ஐம்புலன்கள்‌ 
அளிக்கப்பட்டுள்ளன. அறியாததை அறிய அதுவே 
இயற்கை அளித்த வழி” என்று சொல்லி அவள்‌ 
நகைத்தாள்‌. ஆம்‌ என்று தலையசைத்து அவன்‌ அவளை 
அறியத்தொடங்கினான்‌. இரு தாமரைகள்‌ 
காற்றிலாடுவதுபோல இரு பறவைகள்‌ 
காற்றிலாடுவதுபோல இரு மான்கள்‌ 
கழுத்துபிணைப்பதுபோல இரு யானைகள்‌ 
துதிக்கைசுற்றுவதுபோல இரு பாம்புகள்‌ 
ஒன்றாவதுபோல அவர்கள்‌ மேடையில்‌ இணைந்து 
அசைந்தனர்‌. 


கூட்டம்‌ ஒற்றைவிழியாக ஒரே சித்தமாக மாறி நின்றிருக்க 
ஸ்தானிகரின்‌ கொடி அசைந்தது. ரதமோட்டிகள்‌ தங்கள்‌ 
குதிரைகளுடன்‌ சென்று வடக்குமூலையில்‌ 
நிரைவகுத்தனர்‌. அணித்தேர்கள்‌ ஒவ்வொன்றாகக்‌ 
கொண்டுவந்து நிறுத்தப்பட அவற்றில்‌ 
குதிரைகளைப்பூட்டினர்‌. உஷ்ணியையும்‌ அர்க்கனையும்‌ 
ஒருபக்கத்திலும்‌ ரஸ்மியையும்‌ மிகிரனையும்‌ 
மறுபக்கத்திலும்‌ கர்ணன்‌ கட்டினான்‌. அமரத்தில்‌ 
ஏறியமர்ந்துகொண்டு சவுக்கால்‌ மெல்ல குதிரைகளை 
தட்டினான்‌. நுகம்‌ ஏறியதுமே குதிரைகள்‌ 
பொறுமையிழந்து கால்களால்‌ மண்ணைத்தட்டி குனிந்து 
மூச்சு சீறின்‌. 


“நீங்கள்‌ செய்தது எளிய மானுடத்தவம்‌ முனிகுமாரரே. 
நான்‌ செய்தது புல்லும்‌ புழுவும்‌ மீனும்‌ பறவையும்‌ 
மிருகமும்‌ மனிதரும்‌ தேவரும்‌ தெய்வங்களும்‌ செய்யும்‌ 
தவம்‌. இதை காமம்‌ என்றனர்‌ முன்னோர்‌. காமமே 
மண்ணை அழகாக்குகிறது. விண்ணை ஒளியாக்குகிறது. 
எண்ணங்களை இனிதாக்குகிறது. ஆன்மாவை 
எளிதாக்குகிறது. அந்தத்‌ தவத்தைச்‌ செய்யுங்கள்‌. அது 
நம்மை வீடுபேறுகொள்ளச்செய்யும்‌” என்றாள்‌ அவள்‌. 
அவன்‌ அவளை வணங்க அவள்‌ அவன்‌ செவியில்‌ 
காமனின்‌ மந்திரத்தைச்‌ சொன்னாள்‌. அவன்‌ கைகூப்பி 
அதைத்‌ தவம்செய்ய வலப்பக்கம்‌ வெண்குதிரை 


மீதேறியவனாக கையில்‌ ச மன்மதன்‌ 
தோன்றினான்‌. மறுபக்கம்‌ அன்னம்‌ மீதேறி ரதி வந்தாள்‌. 


மதனனின்‌ அம்புகள்‌ அவன்‌ உடலில்‌ மலர்களாக விரிய 
அவன்‌ வசந்தம்‌ வந்த காடானான்‌. அதில்‌ தென்றலாக 
அவள்‌ பரவினாள்‌. அவர்கள்‌ தழுவி இணைந்து நடமிட்டு 
சென்று மறைந்தனர்‌. இருபக்கத்திலிருந்தும்‌ 
மான்கூட்டங்கள்‌ எழுந்து துள்ளிவந்தன. மயில்கள்‌ வந்து 
தோகைவிரித்தன. நாகங்கள்‌ நெளிந்து பிணைந்தாடின. 
காமத்தின்‌ பெருங்களியாடல்‌ அரங்கில்‌ நிறைந்தது. 
நிமித்திகன்‌ தோன்றி “அனங்கனின்‌ அங்கம்‌ விழுந்த 
அங்கமண்‌ வாழ்க. சூரியனின்‌ பெருந்தேரோடும்‌ நகரம்‌ 
வாழ்க. சூரியமுடி சூடும்‌ அங்கமன்னர்‌ வாழ்க” என்றான்‌. 


“வாழ்க வாழ்க வாழ்க” என்று முற்றம்‌ வாழ்த்தொலிகளால்‌ 
நிறைந்தது. ஸ்தானிகர்‌ மேடையேறி தன்‌ 
வெள்ளிக்கோலைத்‌ தூக்கி மும்முறை அசைக்க 
மகாமுற்றம்‌ ஒரு பெருமுரசாக ஒலித்து எழுந்தது. பட்டும்‌ 
பொன்னும்‌ மணியும்‌ மலரும்‌ அணிந்த பரத்தையர்‌ 
நகைத்துக்கொண்டும்‌ கூவிக்கொண்டும்‌ ஓடிவந்து 
ரதங்களில்‌ ஏறிக்கொண்டனர்‌. “விரைக! விரைக!” என்று 
அவர்கள்‌ கூச்சலிட்டனர்‌. ரதங்கள்‌ கிளம்பி மக்கள்‌ விலகி 
உருவான பாதையில்‌ சகடங்கள்‌ ஒலிக்க விரைந்தோடின. 


கர்ணனின்‌ ரதத்தில்‌ ஏறிக்கொண்ட பரத்தையர்‌ அவன்‌ 
தோளைத்‌ தழுவி அவன்‌ குடுமியை அவிழ்த்து அவன்‌ 
காதுகளைப்பிடித்து இழுத்து கூவிச்சிரித்தனர்‌. “செல்‌! 
செல்‌!” என்றனர்‌. “அவன்‌ சிறுவனமு... மீசையே 
முளைக்கவில்லை” என்றாள்‌ ஒருத்தி. “மீசை எதற்கு?” 
என்றாள்‌ இன்னொருத்தி. அவர்கள்‌ சிரித்து 
கைகொட்டினர்‌. ஒரு இளம்பரத்தை கர்ணனின்‌ 
தோள்களில்‌ கால்தூக்கி வைத்து அமர்ந்துகொண்டாள்‌. 
அவன்‌ சம்மட்டியை அசைத்ததும்‌ புரவிகள்‌ குளம்புகளை 
வீசி ஓடிச்சென்றன. பரத்தையர்‌ தங்கள்‌ கைகளை வீசியும்‌ 
மேலாடைகளை பறக்கவிட்டும்‌ கூவினர்‌. இருபக்கமும்‌ 
நின்ற இளையோர்‌ கைகளை வீசி எதிர்க்குரலெழுப்பினர்‌. 
அவர்கள்‌ மேல்‌ மலர்களை அள்ளி வீசினர்‌. மலர்களை 
பிடித்து திருப்பி வீசினர்‌ பரத்தையர்‌. 


ரதங்கள்‌ வந்து நின்றதும்‌ பரத்தையர்‌ குதித்து கைகளைக்‌ 
கொட்டி சிரித்துக்கூவியபடி ஓடிச்செல்ல வேறுபரத்தையர்‌ 
வந்து ரதத்தில்‌ ஏறிக்கொண்டார்கள்‌. “சூதரே, விரைக 
விரைக' என்று கூச்சலிட்டு அவன்‌ குடுமியைப்பிடித்து 
ஆட்டினர்‌. புரவிகள்‌ கனைத்து தலைதாக்கி விரைந்து 
சென்றபோது பக்கவாட்டில்‌ கூட்டம்‌ பிதுங்கி 


அலையடிக்க முன்னால்‌ நின்றிருந்த ஒருவன்‌ தடுமாறி 
ரதத்தின்‌ முன்‌ விழுந்தான்‌. கர்ணன்‌ 
கடிவாளங்களைப்பிடித்து இழுத்து அதேவிரைவில்‌ தன்‌ 
கால்களால்‌ பின்கட்டையை மிதித்து ரதத்தை 
நிறுத்தினான்‌. சகடமும்‌ கட்டையும்‌ ஒலிக்க ரதம்‌ நின்றது. 
புரவிகள்‌ தலைதூக்கி கால்களைத்‌ தூக்கி மிதித்து 
பக்கவாட்டில்‌ திரும்பி கனைத்தன. பின்னால்‌ வந்த 
ரதங்கள்‌ ஒன்றுடன்‌ ஒன்று முட்டி நின்றன. 

மீண்டும்‌ கர்ணன்‌ ரதத்தை எடுத்தபோது கூட்டம்‌ 
கைகளை விரித்துக்‌ கூவி ஆர்ப்பரித்தது. அவன்‌ 
ரதத்தைக்‌ கொண்டுவந்து நிறுத்தியபோது பரத்தையர்‌ 
அவனைத்‌ தழுவி முத்தமிட்டு விலகிச்சென்றனர்‌. 
பன்னிருமுறை அவன்‌ முற்றத்தைச்‌ சுற்றிவந்தான்‌. 
ஒவ்வொருமுறையும்‌ மக்கள்‌ அவனைக்கண்டு கூவி 
ஆர்ப்பரித்து வாழ்த்தினர்‌. வெயில்‌ சரிந்து 
சிவக்கத்தொடங்கியது. கள்வெறியும்‌ களிவெறியும்‌ 
கொண்ட இளையோர்‌ களைப்படைந்து ஆங்காங்கே 
விழுந்துவிட்டனர்‌. இறுதிச்சுற்றில்‌ தேரில்‌ முதுபரத்தையர்‌ 
சிலரே இருந்தனர்‌. 


ரதங்கள்‌ நிலையடைந்ததும்‌ ஸ்தானிகர்‌ தன்‌ கொடியை 
அசைத்தார்‌. நூற்றுவர்க்குடையோர்‌ ஒருவர்‌ வந்து 
“சூதர்கள்‌ சென்று பரிசில்களைப்‌ 
பெற்றுக்கொள்ளுங்கள்‌” என்றார்‌. அதிரதன்‌ ஓடிவந்து 
கர்ணனின்‌ ரதத்தைப்பிடித்துக்கொண்டு “உனக்கு அரசர்‌ 
சிறப்புப்‌ பரிசில்‌ அளிப்பார்‌. ஐயமே இல்லை. இன்று 
உன்னை அங்கநாடே வாழ்த்தியது” என்றார்‌. கர்ணன்‌ 
சம்மட்டியை சுருட்டி கையில்‌ வைத்துக்கொண்டு 
நடந்தான்‌. “செல்‌... நீ யார்‌ என்று அவர்‌ கேட்டால்‌ 
அதிரதன்‌ மைந்தன்‌ என்று சொல்‌. எனக்கு எட்டு வருடம்‌ 
முன்பு அரசரின்‌ பரிசாக ஒரு மோதிரம்‌ 
கிடைத்திருக்கிறது. ரதமோட்டியதற்காக அளிக்கப்பட்டது. 
அதையும்‌ சொல்‌... போ” என்று தோளைப்பிடித்துத்‌ 
தள்ளினார்‌ அதிரதன்‌. 


அவைமேடையில்‌ அரசனும்‌ தேவியரும்‌ எழுந்து 
நின்றனர்‌. முதலில்‌ காவியச்சூதரும்‌ இசைச்சூதரும்‌ 
நடிகர்களும்‌ நடிகப்பரத்தையரும்‌ சென்று 
அரசரிடமிருந்து பரிசில்‌ பெற்றுச்சென்றனர்‌. அதன்‌ பின்‌ 
அணிப்பரத்தையரும்‌ அரண்மனை வாத்தியக்காரர்களும்‌ 
பரிசில்பெற்றனர்‌. தலைக்கோலிகளுக்கும்‌ 
முதுபரத்தையருக்கும்‌ பரிசில்‌ அளித்ததும்‌ அரசன்‌ 
கைகூப்பி வணங்கி அவைமேடையிலிருந்து இறங்கிச்‌ 
சென்றான்‌. அவனுடைய சந்தன மிதியடியை ஒரு 


தாலத்தில்‌ வைத்து மேடையில்‌ வைத்தனர்‌. 
குதிரைச்சூதர்கள்‌ மேடையேறியபோது அந்தத்‌ தாலத்தில்‌ 
இருந்த மிதியடியால்‌ பரிசில்களைத்‌ தொட்டு 
அவர்களுக்கு அளித்தனர்‌. அவர்கள்‌ அதை வாங்கி 
கண்களில்‌ ஒற்றிக்கொண்டு இறங்கினர்‌. 
கர்ணன்‌ மேடையேறியபோது ஸ்தானிகர்‌ “உன்‌ 
புரவித்திறன்‌ நன்று. உனக்கு சிறப்புப்‌ பயிற்சி அளிக்க 
ணையிடுகிறேன்‌” என்றபின்‌ பொன்மோதிரமொன்றை 
த்து பாதுகையால்‌ தொட்டபின்‌ அவனுக்கு 
த அவன்‌ அதை வாங்கிக்கொண்டு ஒரு சொல்‌ 
பேசாமல்‌ தலைகுனிந்து திரும்பி நடந்தான்‌. அவன்‌ 
வந்ததும்‌ அதிரதன்‌ பாய்ந்து மோதிரத்தைப்‌ 
பிடுங்கிக்கொண்டு “சொன்னேனே? மோதிரம்தான்‌. 
பொன்‌ மோதிரம்‌... கேட்டீரா விகர்த்தனரே, இத்துடன்‌ என்‌ 
வீட்டில்‌ மூன்று பொன்‌ மோதிரங்கள்‌ உள்ளன” என்றார்‌. 


விகர்த்தனர்‌ “நல்ல பெண்ணாகப்‌ பாருங்கள்‌ சூதரே” 
என்றார்‌. அதிரதன்‌ “பெண்ணா, இவனுக்கு பன்னிரண்டு 
வயதே ஆகிறது. இளமையிலேயே மிக உயரமானவன்‌. 
பாரதவர்ஷத்திலேயே உயரமானவன்‌ இவன்‌ என்று ஒரு 
நிமித்திகர்‌ சொன்னார்‌. அஸ்தினபுரியின்‌ பிதாமகரான 
பீஷ்மர்கூட இவனைவிட உயரம்‌ சற்றுக்குறைவாம்‌.” 
“அத்தனை உயரம்‌ சூதனுக்கு எதற்கு? அது அவனுக்கு 
ஷத்ரியர்களின்‌ பகையை மட்டுமே கொண்டுவரும்‌” 
என்றார்‌ விகர்த்தனர்‌. 


கூட்டம்‌ கலைந்த விரைவு கர்ணனை வியக்கச்செய்தது. 
புரவிகளை அவிழ்த்து தொட்டிக்குக்‌ கொண்டுசென்று நீர்‌ 
காட்டிக்கொண்டிருந்தபோதே பெருங்களமுற்றம்‌ ஒழியத்‌ 
தொடங்கியது. “கள்வெறியில்‌ அனைவரும்‌ 
விழுந்துவிட்டார்கள்‌” என்றார்‌ அதிரதன்‌. “வா... அங்கே 
ராதை இதற்குள்‌ உன்னை தேடத்தொடங்கியிருப்பாள்‌.” 
கர்ணன்‌ “நான்‌ கங்கைக்குச்‌ சென்று நீராடிவிட்டு 
வருகிறேன்‌ தந்தையே” என்றான்‌. “மாலினியில்‌ 
நீராடுவோமே...” “இல்லை. இன்று கங்கையில்‌ 
நீராடவிழைகிறேன்‌” என்றான்‌ கர்ணன்‌. “சரி நான்‌ 
புரவிகளுடன்‌ செல்கிறேன்‌. நீ உடனே வந்துவிடு” என்றார்‌ 
அதிரதன்‌. “இல்லை தந்தையே. நான்‌ புரவிகளை நீராட்டி 
அழைத்துவருகிறேன்‌” என்றான்‌ கர்ணன்‌. அதிரதன்‌ 
அவனை சற்று குழப்பமாக நோக்கியபின்‌ தலையசைத்து 
“அந்த மோதிரத்தை எங்காவது விட்டுவிடாதே” என்றார்‌. 


அதிரதன்‌ சென்றபின்‌ அவன்‌ புரவிகளுடன்‌ 
கங்கைகரைக்குச்‌ சென்றான்‌. களைத்துப்போன புரவிகள்‌ 


மெல்ல காலடி எடுத்துவைத்து நடந்தன. நீர்க்கரை 
முழுக்க ஆயிரக்கணக்கான சிறுகுடில்கள்‌ முளைத்து 
அவற்றில்‌ எல்லாம்‌ விளக்குகள்‌ ஏற்றப்பட்டிருந்தன. 
சமைப்பதற்காக அடுப்புகளை 
கூட்டத்தொடங்கியிருந்தனர்‌. கங்கைநீரில்‌ தலைகள்‌ 
நிறைந்திருந்தன. சம்பாபுரியின்‌ பெரும்படித்துறையில்‌ 
நிலையழிந்து ஆடிய படகுகளை நோக்கியபடி கர்ணன்‌ 
அமர்ந்திருந்தான்‌. இருள்‌ நன்றாக மூடியபின்‌ எழுந்து 
திரும்பி நடந்தான்‌. களைப்பில்‌ உடலின்‌ எடை பலமடங்கு 
கூடிவிட்டதுபோலத்‌ தோன்றியது. புரவிகள்‌ இருளில்‌ 
மெல்ல காலடி எடுத்துவைத்து நடந்தன. 


எதிரே தன்‌ மைந்தனை இடையில்‌ அமரச்செய்து வந்த 
வேளாண்‌ பெண்‌ ஒருத்தி அவனைக்கண்டு புன்னகை 
செய்தாள்‌. “மைந்தனின்‌ பெயரென்ன?” என்றான்‌ 
கர்ணன்‌. “அஸ்வன்‌” என்று அவள்‌ சொன்னாள்‌. 
“நீளாயுளுடன்‌ இருப்பான்‌” என்று வாழ்த்திய கர்ணன்‌ 
அந்த மோதிரத்தை அதன்‌ கையில்‌ வைத்து தலையைத்‌ 
தொட்டு புன்னகை புரிந்தபின்‌ நடந்துசென்றான்‌. அவள்‌ 
திகைப்புடன்‌ பின்பக்கம்‌ பார்த்து நிற்பதை அவன்‌ 
உணர்ந்தான்‌. 


வெண்முரசு விவாதங்கள்‌ 

ராதை திண்ணையில்‌ அகல்விளக்கை ஏற்றிவைத்து 
உணவை வைத்துக்கொண்டு காத்திருந்தாள்‌. அதிரதன்‌ 
“அவன்‌ வருவான்‌... இன்று அவன்‌ மேல்‌ எத்தனை 
கண்கள்‌ பட்டிருக்கும்‌ தெரியுமா? கண்ணேறு என்பது 
சுமை. அது நம்மை களைப்படையச்செய்யும்‌. நான்‌ 
முன்பு ரதப்போட்டியில்‌ வென்றபோது கண்ணேறின்‌ 
சுமையால்‌ என்னால்‌ நான்குநாட்கள்‌ நடக்கவே 
முடியவில்லை” என்றார்‌. “வாயை மூடாவிட்டால்‌ 
அடுப்புக்கனலை அள்ளிவந்து கொட்டிவிடுவேன்‌” 
என்றாள்‌ ராதை. “அன்றெல்லாம்‌ நீ என்னிடம்‌ 
அன்பாகத்தான்‌ இருந்தாய்‌” என்றபடி அவர்‌ 
கயிற்றுக்கட்டிலில்‌ படுத்துக்கொண்டு கண்களை 
மூடிக்கொண்டார்‌. 


அவரது சீரான மூச்சொலி கேட்கத்தொடங்கியது. இரவின்‌ 
ஒலிகள்‌ மாறிக்கொண்டே இருந்தன. அவள்‌ வழியையே 
நோக்கிக்கொண்டு அசையாமல்‌ அமர்ந்திருந்தாள்‌. 
விளக்கில்‌ எண்ணை தீர்ந்தபோது எழுந்துசென்று 
எண்ணை விட்டுவந்தாள்‌. மெல்லிய குளம்படிகள்‌ மிகத்‌ 
தொலைவில்‌ கேட்டதும்‌ அவள்‌ நெஞ்சைத்தொட்டு 
கொற்றவைக்கு நன்றி சொல்லிவிட்டு எழுந்து நின்றாள்‌. 
அவள்‌ கைவிளக்கு எழுப்பிய நிழல்கள்‌ பின்னால்‌ ஆட 
குதிரைகளின்‌ முகங்கள்‌ தெரிந்தன. 
றற குப்பின ல்‌ கர்ணன்‌ எண்ணத்தில்‌ 
மூழ்கியவன்‌ போல நடந்துவந்தான்‌. 


அவன்‌ கொட்டிலில்‌ குதிரைகளைக்‌ 
கட்டிக்கொண்டிருந்தபோது அவள்‌ அவன்‌ வந்த 
வழியையே கூர்ந்து நோக்கினாள்‌. அவனுக்குப்பின்னால்‌ 
அவள்‌ பலமுறை பார்த்ததுதான்‌ அது. அவள்‌ நெஞ்சு 
படபடத்தது. அதன்பின்‌ அவள்‌ இருளுக்குள்‌ நெளிந்து 
சென்ற பெரிய அரசநாகத்தின்‌ உடலைப்‌ பார்த்தாள்‌. 
கர்ணன்‌ குதிரைகளைக்‌ கட்டிவிட்டு வந்து “உணவை 
எடுத்து வைத்துவிட்டு துயின்றிருக்கலாமே?” என்றான்‌. 
“இந்த இருளில்‌ என்ன செய்கிறாய்‌? ஊரெங்கும்‌ 
குடித்துவிட்டு கிடக்கிறார்கள்‌. நீ இன்னமும்‌ சிறுவன்‌. 
மனம்போனபடி வாழும்‌ வயது உனக்கு ஆகவில்லை...” 


என்று ராதை கடுகடுத்தாள்‌. “இரவில்‌ இந்தப்பாதையில்‌ 
நாகங்கள்‌ உலவுகின்றன. சரி, நீ பார்த்து நடந்து வந்தாய்‌. 
குதிரைகள்‌ எதையாவது மிதித்தால்‌ என்ன ஆகும்‌? 
நம்மை முக்காலியில்‌ கட்டி சாட்டையால்‌ அடிப்பார்கள்‌.” 


“உணவு இருக்கிறதா?” என்றான்‌ கர்ணன்‌. “இப்போது 
வந்து கேட்டால்‌ உணவுக்கு எங்கே போவது? எந்நேரம்‌ 
வந்தாலும்‌ உனக்கு சமைத்த உணவு ஒருக்கமாக இருக்க நீ 
என்ன இந்த நாட்டுக்கு அரசனா? சூதன்‌ சூதனாக 
இருக்கவேண்டும்‌. உயரம்‌ இருப்பதனால்‌ நீ ஒன்றும்‌ 
ஷத்ரியன்‌ ஆகிவிடப்போவதில்லை” என்று முகத்தை 
சுருக்கியபடி அவள்‌ சொன்னாள்‌. கர்ணன்‌ 
பெருமூச்சுடன்‌ “உணவு இல்லை என்றால்‌ 
படுத்துக்கொள்கிறேன்‌” என்றான்‌. 
“படுத்துக்கொள்கிறாயா? ஏன்‌ படுக்கமாட்டாய்‌? நான்‌ 
இந்த இரவில்‌ பூச்சிக்கடியில்‌ விளக்கை 
வைத்துக்கொண்டு விழித்து அமர்ந்திருப்பதெல்லாம்‌ 
உனக்கு ஒரு பொருட்டே அல்ல” என்று அவள்‌ மீண்டும்‌ 
வசையாடத்‌ தொடங்கினாள்‌. கர்ணன்‌ “சரி 
அப்படியென்றால்‌ உணவை எடுங்கள்‌” என்றான்‌. 


“சற்று நேரம்‌ பொறு... நான்‌ சென்று அப்பத்தை சுட்டு 
எடுக்கிறேன்‌. முன்னதாகச்‌ சுட்டால்‌ த்‌ 
பருப்புக்கூட்டையும்‌ சூடு செய்து தருகிறேன்‌” என்றாள்‌. 
“சூடெல்லாம்‌ செய்யவேண்டாம்‌... அப்படியே 
சாப்பிடுகிறேன்‌” என்றான்‌ கர்ணன்‌. “நான்‌ சொன்னதை 
நீ கேட்டால்‌ போதும்‌. எந்தக்காலத்தில்‌ நீ நான்‌ 
சொன்னதைக்‌ கேட்டிருக்கிறாய்‌? அன்னை என்ற மதிப்பு 
இருந்தால்‌ அல்லவா? என்னை நீ ஒரு 
வேலைக்காரியாகத்தான்‌ நினைக்கிறாய்‌” ராதை 
பேசிபடியே சென்று அடுப்பைப்‌ பற்றவைத்து குழலால்‌ 
ஊதத்தொடங்கினாள்‌. கரி செந்நிறம்‌ கொள்ளும்போது 
குடிலுக்குள்‌ ஒளியெழுந்தது. அவள்‌ 
காலைவெளிச்சத்தில்‌ நிற்பவள்‌ போலத்‌ தோன்றினாள்‌. 


“உனக்கு ஏதோ மோதிரம்‌ கொடுத்தார்களாமே... எங்கே 
அது?” என்றாள்‌ ராதை. “அதை நான்‌ ஓர்‌ ஏழைக்‌ 
குழந்தைக்குக்‌ கொடுத்துவிட்டேன்‌” என்று கர்ணன்‌ 
சொன்னான்‌. ராதை திரும்பி நோக்கி “ஏழையா?” 
என்றாள்‌. “ஆம்‌” என்றான்‌ கர்ணன்‌. “உன்‌ தந்தை இங்கே 
துள்ளிக்கொண்டிருந்தாரே. நாளை அவரது தோழர்களை 
வரச்சொல்லியிருக்கிறாராம்‌. மோதிரத்தைக்‌ 
காட்டுவதற்கு” என்றாள்‌. கர்ணன்‌ ஒன்றும்‌ 
சொல்லவில்லை. “ஏழை என்றால்‌ 
கொடுக்கவேண்டியதுதான்‌” என்றாள்‌ ராதை. “நீ அதை 


கொண்டுவந்திருந்தால்தான்‌ வியந்திருப்பேன்‌” . 
எரிதணலில்‌ அவள்‌ கோதுமை அப்பங்களை 
சுட்டுக்கொண்டிருந்தாள்‌. மரங்களில்‌ எழும்‌ 
காளான்குடை போல அப்பம்‌ அனலில்‌ வெந்து உப்பி 


எழுந்தது. 


அடுப்பில்‌ அகன்ற பானையில்‌ சூடாகிக்கொண்டிருந்த 
பருப்புக்குழம்பை எடுத்துக்கொண்டுவந்து அவள்‌ அவன்‌ 
அருகே வைத்து அப்பங்களை இலைத்தொன்னையில்‌ 
போட்டாள்‌. அவன்‌ சாப்பிடத்தொடங்கினான்‌. “நீ 
எதற்காக ரதமோட்டச்செல்கிறாய்‌?” என்றாள்‌ ராதை. 
“உனக்கு ரதமோட்டும்‌ வயதாகவில்லை என்று 
சொல்லவேண்டியதுதானே?” கர்ணன்‌ “அது 
நூற்றுக்குடையோரின்‌ ஆணை. தந்தை அதை 
மீறமுடியாது” என்றான்‌. “ஏன்‌ மீறினால்‌ என்ன? வாய்‌ 
கிடையாது. குரல்‌ எழுவது முழுக்க இங்கே குடிலுக்குள்‌ 
வந்தால்தான்‌. ஒரே கதையை நாள்தோறும்‌ 
சொல்லிக்கொண்டு... இதெல்லாம்‌ 
எனக்குப்பிடிக்கவில்லை. தந்தையும்‌ மைந்தனும்‌ 
தெருவில்‌ கொஞ்சுவதைக்‌ கண்டு எந்த தீவிழியாவது 
பட்டுவிட்டால்‌ அதன்‌ பின்‌ கணிகனுக்கும்‌ 
நிமித்திகனுக்கும்‌ யார்‌ அள்ளிக்கொடுப்பது?” 


“போதும்‌” என்றான்‌ கர்ணன்‌.ராதை சினம்கொண்டு 
“போதுமா? ஐந்து அப்பத்தைச்‌ சுடவா நான்‌ இங்கே 
அமர்ந்திருந்தேன்‌... சாப்பிடுகிறாயா இல்லையா?” என்று 
கூவினாள்‌. கர்ணன்‌ சலிப்போசையுடன்‌ மீண்டும்‌ 
அமர்ந்துகொண்டான்‌. “பரத்தையருக்கெல்லாம்‌ எதற்காக 
விழா? வணிகர்கள்‌ அவர்களுக்கு 
அள்ளிக்கொடுக்கிறார்கள்‌. தேனும்‌ நெய்யுமாக 
உண்கிறார்கள்‌. பட்டு அணிகிறார்கள்‌. பரத்தையருக்கு நீ 
தேரோட்டப்போனதை நினைத்து என்னால்‌ இங்கே 
அமர்ந்திருக்கவே முடியவில்லை. என்‌ உடலே 
எரிந்துகொண்டிருந்தது” கர்ணன்‌ “தேரோட்டுவதென்றால்‌ 
அனைவருக்கும்தான்‌ ஓட்டவேண்டும்‌” என்றான்‌ 


“நீ அரசனுக்கு ஓட்டு. இந்த அற்ப அங்கநாட்டரசனுக்கு 
உன்னை சாரதியாகக்‌ கொள்ளும்‌ தகுதி இல்லை. நீ 
மகதத்துக்கு போ. அங்கே பிருகத்ரத மன்னருக்கு 
பெருவல்லமை கொண்ட இளவரசன்‌ பிறந்திருக்கிறான்‌ 
என்கிறார்கள்‌. ஜராசந்தன்‌ எட்டு கைகள்‌ கொண்டவன்‌ 
என்று சூதர்கள்‌ இங்கே பாடினார்கள்‌. கொடிமரம்போல 
உயரமாக இருக்கிறானாம்‌. அவனைப்போன்ற 
இளவரசனுடன்‌ நீ சென்று சேர்ந்துகொள்‌. இந்த 
அங்கநாட்டில்‌ உன்னை எவருக்குத்‌ தெரியும்‌?” கர்ணன்‌ 


“என்ன தெரிந்துகொள்ளவேண்டும்‌?” என்றான்‌. 
“உன்னருகே நின்றால்‌ உன்‌ தோள்வரைக்குமாவது 
மன்னனுக்கு உயரம்‌ இருக்கவேண்டாமா?” என்றாள்‌ 
ராதை. 


கர்ணன்‌ தன்‌ கட்டிலில்‌ பாயை விரித்து மல்லாந்து 
படுத்துக்கொண்டு கண்களை மூடிக்கொண்டான்‌. “நீ 
விடிகாலையில்‌ எழவேண்டியதில்லை. குதிரையை உன்‌ 
தந்தையே நீராட்டுவார்‌. களைப்பிருந்தால்‌ அப்படியே 
துயில்கொள்‌” என்றாள்‌ ராதை. கர்ணன்‌ பேசாமல்‌ 
படுத்திருந்தான்‌. அவன்‌ துயின்றுவிட்டானா என்று 
பார்த்துவிட்டு ராதை மெல்ல உள்ளே சென்று விளக்கை 
அணைத்துவிட்டுப்‌ படுத்தாள்‌. 

விண்மீன்கள்‌ செறிந்த வானையே நோக்கிக்கொண்டு 
கர்ணன்‌ படுத்திருந்தான்‌. அவன்‌ அகம்‌ 
விம்மிக்கொண்டே இருந்தது. எந்த எண்ணமும்‌ 
சிந்தனையாக திரளவில்லை. ஒன்றுடன்‌ ஒன்று 
முட்டிக்கொண்டு நதிநீரில்‌ செல்லும்‌ மரத்தடிகள்‌ போல 
அவை சென்றன. சற்றுநேரத்தில்‌ வானை 
நோக்குவதுதான்‌ அமைதியின்மையை அளிக்கிறது 
என்று உணர்ந்தான்‌. அகம்‌ விரிந்து விரிந்து 
எல்லையில்லாமல்‌ பரவியது. எழுந்து அமர்ந்து கொண்டு 
குனிந்து தரையை நோக்கினான்‌. அப்போது அகம்‌ 
குவிந்து இரும்புக்குண்டு போல எடைகொண்டது. 


தலைநிமிர்ந்தபோது குடிலின்‌ படியில்‌ ராதை 
அமர்ந்திருப்பதைக்‌ கண்டான்‌. சிலகணங்கள்‌ அவள்‌ 
விழிகளை நோக்கியபின்‌ அவன்‌ தலைகுனிந்தான்‌. 
அவள்‌ ஏதாவது கேட்பாள்‌ என அவன்‌ நினைத்தான்‌. 
ஆனால்‌ அவள்‌ அசைவில்லாமல்‌ அப்படியே 
அமர்ந்திருந்தாள்‌. தன்‌ அமைதியின்மை எப்படி 
அவளுக்குத்‌ தெரிகிறது என்று அவன்‌ வியந்தான்‌. 
அத்தனை அணுக்கமாக அவள்‌ அவனுடன்‌ 
வந்துகொண்டிருக்கிறாள்‌ என்றால்‌ அவளறியாத 
எதுவுமே அவனுக்கிருக்க வாய்ப்பில்லை. அவன்‌ 
நிமிர்ந்து “இன்று அரசர்‌ அவரது பாதுகையால்‌ எனக்கு 
பரிசில்‌ அளித்தார்‌” என்றான்‌. 


“சூதர்களுக்கு அவ்வாறு அளிப்பது வழக்கம்‌” என்று 
ராதை சொன்னாள்‌. “அரசரின்‌ பாதுகம்‌ பட்ட பரிசிலே 
கிடைத்துவிட்டது என்று உன்‌ தந்தை மகிழ்ந்து 
கொண்டாடிக்கொண்டிருந்தாரே!” கர்ணன்‌ அவரை 
திரும்பி நோக்கினான்‌. அவர்‌ வாய்திறந்து மூக்கின்‌ 
முடிகள்‌ தெரிய உரக்க குறட்டை விட்டு 


துயின்றுகொண்டிருந்தார்‌. “அவரைப்போல இருக்க 
விழைகிறேன்‌ அன்னையே. என்னால்‌ இயலவில்லை” 
என்றான்‌. அவள்‌ பெருமூச்சுவிட்டாள்‌. “என்னை 
அவர்கள்‌ அடேய்‌ என அழைக்கும்போது என்‌ அகம்‌ 
நாகம்போல சீறி எழுகிறது. என்னைநோக்கி ஒருவன்‌ 
கையை ஓங்கினால்‌ அக்கணமே என்‌ கைகளும்‌ 
எழுந்துவிடுகின்றன” என்றான்‌ கர்ணன்‌. “தந்தையும்‌ 
பிறரும்‌ அவர்களை நோக்கி கையோங்கப்படுகையில்‌ 
அவர்களை அறியாமலேயே கைகளை மார்போடு கட்டி 
குனிந்து நிற்கிறார்கள்‌. என்‌ நெஞ்சு விரிந்தெழுகிறது.” 


ராதை ஒன்றும்‌ சொல்லவில்லை. கர்ணன்‌ “நான்‌ ஏன்‌ 
இப்படி இருக்கிறேன்‌ என்று தெரியவில்லை அன்னையே. 
என்‌ உயரமே என்னை சூதனாக அல்லாமல்‌ ஆக்குகிறது. 
நான்‌ இன்னும்‌ வளர்வேன்‌. அப்போது என்னை நோக்கி 
மேலும்‌ குதிரைச்சவுக்குகள்‌ எழும்‌” என்றான்‌. ராதை 
“ஆம்‌” என்றாள்‌. பின்பு “நீ எங்கிருந்தாலும்‌ 
அன்னையையும்‌ தந்தையையும்‌ மறந்துவிடக்கூடாது 
மைந்தா” என்றாள்‌. கர்ணன்‌ திடுக்கிட்டு அவளை 
இருட்டுக்குள்‌ நோக்கி “உங்களை மறப்பதா?” என்றான்‌. 
“இப்புவியில்‌ என்றும்‌ எனக்கு முதல்‌ தெய்வம்‌ 
நீங்கள்தான்‌. நான்‌ வாழும்‌ வரை கண்விழித்து 
எழுகையில்‌ உங்கள்‌ முகமே என்‌ அகத்தில்‌ எழும்‌.” 


ராதை மெல்ல இருட்டுக்குள்‌ விசும்பினாள்‌. “ஏன்‌ 
இந்தப்பேச்சு? என்னை நீங்கள்‌ அறியமாட்டீர்களா?” 
என்றான்‌ கர்ணன்‌. “அறிவேன்‌. உன்‌ சொல்‌ சூரியனின்‌ 
சொல்‌. இதோ இந்தக்‌ கிழவரையும்‌ ஒருநாளும்‌ மறக்காதே. 
உன்‌ அருளை முற்றிலும்‌ பெற நாங்கள்‌ 
தகுதியற்றவர்கள்‌. ஆனால்‌ சூரியக்கதிரை பெற 
புல்லுக்கும்‌ உரிமை உண்டு அல்லவா?” என்றாள்‌ ராதை. 
“அவர்‌ என்‌ மூதாதையரின்‌ வடிவம்‌. இவ்வாழ்நாளில்‌ 
அவரது பாதங்களையன்றி பிறிதொன்றை என்‌ சென்னி 
சூடாது” என்றான்‌ கர்ணன்‌. ராதை தலைகுனிந்து 
அமர்ந்திருந்தபின்‌ கண்களை அழுத்திக்கொண்டாள்‌. 
“ஏன்‌ அன்னையே? என்ன எண்ணுகிறீர்கள்‌? ஏன்‌ இந்தத்‌ 
துயரம்‌?” 


“உனக்காகத்தான்‌ மைந்தா. நீ மாமனிதன்‌. இந்தப்‌ புவி 
யுகங்களுக்கொருமுறைதான்‌ உன்னைப்போன்ற 
ஒருவனை பெறுகிறது என்று நிமித்திகர்கள்‌ 
சொன்னார்கள்‌. எல்லா மாமனிதர்களும்‌ கண்ணீர்‌ 
வழியாகவே கடந்துசெல்கிறார்கள்‌. நான்‌ கேட்ட 
கதைகளெல்லாம்‌ அப்படித்தான்‌. பார்கவ ராமரும்‌ ராகவ 
ராமரும்‌ கண்ணீரையே அறிந்தனர்‌. சமந்த பஞ்சகம்‌ 


பார்கவரின்‌ விழிநீர்‌. சரயூநதி ராகவரின்‌ கண்ணீர்‌.” 
அவள்‌ மூச்சை இழுத்து தன்னை 
திடப்படுத்திக்கொண்டாள்‌. “உன்‌ கண்ணீர்‌ எங்கே 
தேங்கும்‌ என்று எனக்குத்தெரியவில்லை. தெரிந்தால்‌ 
இப்போதே அங்கே சென்று ஒரு குடில்கட்டி வாழ்வேன்‌.” 


கர்ணன்‌ அவளையே நோக்கிக்கொண்டு 
அமர்ந்திருந்தான்‌. அவளுடைய கடுகடுப்பென்பது ஒரு 
வேடம்‌ என அவனுக்குத்தெரியும்‌. அவளுடைய 
ஆழத்துக்குள்‌ எவரும்‌ சென்றுவிடக்கூடாதென்பதற்காக 
அவள்‌ அதை தன்னைச்சுற்றி அமைத்திருந்தாள்‌. 
நினைவறிந்த நாள்முதல்‌ அவள்‌ அவனை அருகே 
அழைத்ததில்லை. அணைத்ததோ உணவூட்டியதோ 
கதைசொன்னதோ இல்லை. அவன்‌ எப்போதும்‌ 
அதிரதனின்‌ தோளில்தான்‌ இருந்தான்‌. அவர்தான்‌ 
அவனுக்கு திரும்பத்திரும்ப ஒரே கதைகளை 
சொல்லிக்கொண்டிருந்தார்‌. குதிரைக்கொட்டிலில்‌ 
கொண்டு சென்று குதிரைமேல்‌ அமரச்செய்தார்‌. சவுக்கை 
கையில்‌ கொடுத்து நுகம்‌ உடைந்த ரதங்களின்‌ அமரத்தில்‌ 
அமரவைத்து விளையாடச்செய்தார்‌. 


அவள்‌ அவனை எப்போதும்‌ எதற்கும்‌ வசைபாடினாள்‌. 
அவனுடன்‌ பேசுவதற்காகவும்‌ விளையாடுவதற்காகவும்‌ 
அதிரதனை கண்டித்தாள்‌. ஆனால்‌ 
வசையாடும்போதுகூட அவள்‌ விழிகள்‌ அவனுடைய 
இருதோள்களைத்தான்‌ மாறிமாறித்தொட்டு 
அலைபாய்ந்துகொண்டிருக்கும்‌. அவன்‌ அருகே 
சென்றால்‌ ஏதோ ஒன்றைச்‌ சொல்லி வசைபாடியபடூ 
அவன்‌ உடலைத்‌ தொடுவாள்‌. “அழுக்காகத்தான்‌ 
இருப்பாயா? போ, போய்க்குளி” என்பாள்‌. “குதிரையைத்‌ 
தொட்டபின்‌ அப்படியே வீட்டுக்குள்‌ வராதே என்றால்‌ 
கேட்கமாட்டாயா?” என்று சீறுவாள்‌. சற்று வளர்ந்தபின்‌ 
அவன்‌ அறிந்தான்‌. எப்போதும்‌ எதையும்‌ கேட்டுப்பெறும்‌ 
நிலையில்‌ அவன்‌ இருந்ததில்லை, அவை முன்னரே 
அவனுக்காக அவளால்‌ ஒருக்கப்பட்டிருக்கும்‌. 
ஒருபோதும்‌ அவன்‌ தன்‌ அகத்தை அவளுக்கு 
விளக்கநேர்ந்ததில்லை. அவன்‌ சொல்வதற்குள்ளாகவே 
அவள்‌ அறிந்திருந்தாள்‌. 


கர்ணன்‌ “அன்னையே, மாமனிதர்கள்‌ என்பவர்கள்‌ ஏன்‌ 
கண்ணீர்‌ விடநேர்கிறது?” என்றான்‌. ராதை சிலகணங்கள்‌ 
இருளை நோக்கி இருந்துவிட்டு “அவர்கள்‌ 
மனிதர்களைவிட மிகப்பெரியவர்கள்‌ மைந்தா. 
மனிதர்கள்‌ எலிகளைப்போல. வளைகளுக்குள்‌ பிற 
எலிகளுடன்‌ கூடியும்‌ ஊடியும்‌ வாழ்கிறார்கள்‌. 


மாமனிதர்கள்‌ மத்தகம்‌ எழுந்த பெருங்களிறுகள்‌. 
அவர்களுக்கு இவ்வுலகம்‌ மிகச்சிறியது” என்றாள்‌. பின்‌ 
பெருமூச்சுவிட்டு “ஆகவேதான்‌ அவர்கள்‌ 
வெளியேறிச்சென்றுகொண்டே இருக்கிறார்கள்‌. பரசுராமர்‌ 
பாரதம்‌ முழுக்கச்சுற்றினார்‌. ராகவராமர்‌ காட்டுக்குள்‌ 
அலைந்தார்‌” என்றாள்‌. 


“ஆகவேதான்‌ நானும்‌ சென்றுவிடுவேன்‌ என 
அஞ்சுகிறீர்கள்‌ இல்லையா?” என்றான்‌ கர்ணன்‌. “ஆம்‌, நீ 
சென்றுவிடுவாய்‌ என்பதில்‌ ஐயமே இல்லை. ஆனால்‌ நீ 
இன்னமும்‌ சிறுவன்‌. உன்‌ உடல்‌ வளர்ந்திருக்கும்‌ அளவு 
உள்ளம்‌ வளரவில்லை. உனக்கு நல்ல கல்வியை 
அளிக்கவும்‌ எங்களால்‌ இயலவில்லை” என்றாள்‌ ராதை. 
“இன்னும்‌ சற்றுப்பொறு. நீ வெளியேறவேண்டிய நேரம்‌ 
வரும்வரை காத்திரு... அதைத்தான்‌ அன்னை உன்னிடம்‌ 
சொல்வேன்‌.” 


“அன்னையே, நான்‌ ஆபத்துகளில்‌ 
அகப்பட்டுக்கொள்வேன்‌ என்றா அஞ்சுகிறீர்கள்‌?” 
என்றான்‌ கர்ணன்‌. ராதை “இல்லை மைந்தா. உனக்கு 
எந்நிலையிலும்‌ ஆபத்துகள்‌ வராது. நடைபழகும்‌ 
குழந்தைக்குப்பின்னால்‌ பதறிய கைகளை 
விரித்துக்கொண்டு அன்னை செல்வது போல உன்‌ 
பின்னால்‌ என்றும்‌ அறத்தேவதை வருவாள்‌. உன்னை 
குனிந்து நோக்கி உன்‌ தந்தை சூரியதேவன்‌ 
புன்னகைசெய்வார்‌” என்றாள்‌. “நான்‌ அஞ்சுவது நீ 
அவமதிக்கப்படுவாய்‌ என்றுதான்‌. உன்‌ பொருட்டல்ல. 
எங்கள்‌ பொருட்டு. நாங்கள்‌ எளிய சூதர்கள்‌. 
தலைமுறைதலைமுறையாக குதிரைச்சாணத்தின்‌ 
வாசனை படிந்த உடல்கொண்டவர்கள்‌.” 


“அன்னையே, உங்கள்‌ பொருட்டு நான்‌ 
அவமதிக்கப்படுவேன்‌ என்றால்‌ அதுவே எனக்கு என்‌ 
தெய்வங்கள்‌ அளிக்கும்‌ மாபெரும்‌ வெகுமதி. அத்தனை 
எளிதாக பெற்றோருக்கான கடனில்‌ ஒரு துளியையேனும்‌ 
திருப்ப முடியும்‌ என்றால்‌ அதைவிட என்ன வேண்டும்‌? 
ஆனால்‌ என்‌ முன்‌ எந்தையை ஒருவன்‌ அவமதிப்பதை 
இனி நான்‌ பொறுக்கமுடியாது” என்றான்‌ கர்ணன்‌. ராதை 
ஒன்றும்‌ சொல்லாமல்‌ புன்னகை செய்தாள்‌. பின்னர்‌ 
திரும்பி வாயை சப்புக்கொட்டியபடி திரும்பிப்படுத்த 
அதிரதனை நோக்கி முகம்‌ விரிந்து நகைத்து, 
“எளியசூதன்‌. அவனுடன்‌ விளையாடுகிறது காலம்‌. 
அவன்‌ பெயரையும்‌ முடிவின்மை வரை இப்பாரத வர்ஷம்‌ 
நினைக்கவேண்டுமென விழைகின்றன தெய்வங்கள்‌” 
என்றாள்‌. 


கர்ணன்‌ திரும்பி தந்தையைப்‌ பார்த்துவிட்டு பேசாமல்‌ 
அமர்ந்திருந்தான்‌. இருவரும்‌ இருளுக்குள்‌ நெடுநேரம்‌ 
இருந்தனர்‌. அரண்மனைக்‌ கோட்டைவாயிலில்‌ 
விடியலுக்கான சங்கு முழங்கியது. சூரியனார்கோயிலின்‌ 
மணியோசை சேர்ந்தெழுந்தது. “நான்‌ நீராடி வருகிறேன்‌” 
என்றான்‌ கர்ணன்‌. “துயிலவில்லையா?” என்று ராதை 
கேட்டாள்‌. “துயில்‌ வரவில்லை. நீராடிவந்து 
உணவுண்டால்‌ துயில்‌ வரலாம்‌” என்று எழுந்து 
மரவுரியை எடுத்துக்கொண்டு கர்ணன்‌ நடந்தான்‌. தான்‌ 
காலெடுத்து வைக்கும்‌ பாதையாக விரிந்தது அவள்‌ 
விழிகளே என உணர்ந்தான்‌. 


கங்கைக்கரை மரத்தடி ஒன்றில்‌ அவன்‌ 
ஒளித்துவைத்திருந்த மூங்கில்‌ வில்லையும்‌ 
அம்பறாத்தூணியையும்‌ எடுத்துக்கொண்டான்‌. 
கருக்கிருட்டுக்குள்‌ மரங்கள்‌ காற்றில்‌ உலையும்‌ ஒலி 
எழுந்துகொண்டிருந்தது. கரிச்சானின்‌ முதற்குரல்‌ கேட்டு 
வானை நோக்கினான்‌. எங்கோ முதல்பறவை சிறகடித்து 
இரவு உதிரத்தொடங்குவதை உணர்ந்தது. கால்‌ தளர்ந்த 
நடையுடன்‌ அவன்‌ கங்கையின்‌ கரையை அடைந்தான்‌. 
நீரில்‌ இறங்கத்தோன்றாமல்‌ கரையில்‌ நின்று இருளுக்குள்‌ 
மங்கலான ஒளியலைகளாகச்‌ சென்றுகொண்டிருந்த 
கங்கையை நோக்கிக்கொண்டிருந்தான்‌. நடுப்பெருக்கில்‌ 
பாய்களை விரித்து பெரும்படகுகள்‌ செந்நிறவிழிகள்‌ 
நீரில்‌ பிரதிபலிக்க ஒன்றுடன்‌ ஒன்று முட்டும்‌ 
வாத்துக்கூட்டங்கள்‌ போல நிரைத்துச்‌ செறிந்து 
சென்றுகொண்டிருந்தன. 


பின்னர்‌ ஒரு வேப்பங்குச்சியை ஓடித்துக்கொண்டு 
படித்துறையில்‌ இறங்கி பல்துலக்கிவிட்டு நீரில்‌ 
இறங்கினான்‌. இளவெம்மை கொண்டிருந்த 
கரையோரத்து நீரில்‌ மூழ்கி கைவீசி நீந்தி குளிர்ந்த கனத்த 
நீர்‌ ஓடும்‌ மைய ஒழுக்கை அடைந்து திரும்பி நீந்தி 
வந்தான்‌. மூழ்கி ஆழத்தில்‌ ஓடிக்கொண்டிருந்த 
ஓசையற்ற நீரிருளைக்‌ கண்டு நெடுந்தூரம்‌ சென்று பின்‌ 
எழுந்து திரும்ப வந்தான்‌. நீரில்‌ நீந்தும்தோறும்‌ 
நெஞ்சுக்குள்‌ செறிந்திருந்தவை கரைந்து செல்வதை, 
உடல்‌ எடையிழப்பதை அறிந்தான்‌. சற்றுநேரத்தில்‌ நீரில்‌ 
விளையாடும்‌ உடல்‌ மட்டுமேயாக அவன்‌ இருந்தான்‌. 


மூச்சுவாங்க நீர்‌ வழியும்‌ உடலுடன்‌ அவன்‌ படிக்கட்டை 
அடைந்து ஏறியபோது இருளே உடலாக ஆனவன்‌ போல 
படிக்கட்டின்‌ மீது ஒருவன்‌ நிற்பதைக்‌ கண்டான்‌. அவன்‌ 
“இந்த முன்னிருளில்‌ ஒரு மானுடனை இங்கே காண்பேன்‌ 
என்றே எண்ணவில்லை” என்றான்‌. கர்ணன்‌ 


புன்னகையுடன்‌ “நீர்‌ மானுடரல்லவா?” என்றான்‌. அவன்‌ 
சிரித்தபடி தன்‌ கைகளை விரிக்க மாபெரும்‌ காகம்‌ ஒன்று 
சிறகு விரிப்பது போல அடுக்கடுக்காக கரங்கள்‌ விரிந்தன. 
“என்பெயர்‌ சஹஸ்ரபாகு” என்றான்‌. “கருக்கிருட்டின்‌ 
தெய்வம்‌ நான்‌” 


கர்ணன்‌ “நான்‌ அங்கநாட்டு தேரோட்டி அதிரதனின்‌ 
மைந்தன்‌ வசுஷேணன்‌” என்றான்‌. “இக்கணமே 
இங்கிருந்து விலகிச்செல்‌. நான்‌ ஒளியின்‌ அரசனின்‌ 
வருகையை அறிவிப்பவன்‌. அவனுடைய பாதையை 
நான்‌ தூய்மைசெய்யும்போது மானுடர்‌ எவரும்‌ 
காணலாகாது என்பதற்காகவே கருக்கிருட்டை 
உருவாக்குகிறேன்‌. உன்‌ விழிகள்‌ என்றும்‌ 
இவ்விருளிலேயே நிலைக்கச்செய்ய என்னால்‌ முடியும்‌” 
என்றான்‌ சஹஸ்ரபாகு. “நான்‌ எவருடைய 
எல்லையையும்‌ மீறவிரும்பவில்லை. ஆனால்‌ என்‌ 
பாதங்கள்‌ தொட்ட மண்ணை இன்னொருவர்‌ 
ஆணைக்கேற்ப விட்டுவிட்டு விலகமாட்டேன்‌.” 


“என்னுடன்‌ போருக்கெழுக!” என்று கூவியபடி 
சஹஸ்ரபாகு மேலும்‌ கைகளை விரித்து இருளில்‌ 
எழுந்தான்‌. இருளுக்குள்‌ பரவிய கரிய கைகள்‌ 
முடிவில்லாமல்‌ பெருகின. கர்ணன்‌ தன்‌ வில்லை எடுத்து 
நாணேற்றி அம்பு தொடுத்து எதிர்த்து நின்றான்‌. 
அவனைச்சூழ்ந்திருந்த இருள்‌ மேலும்‌ செறிந்து நிறைய 
முற்றிலும்‌ விழிகளை இழந்து அகம்‌ ஒன்றேயாக அங்கே 
நின்றான்‌. சஹஸ்ரபாகுவின்‌ சிறகோசையை மட்டுமே 
இலக்காகக்‌ கொண்டு அம்புகளைத்‌ தொடுத்தான்‌. 
இருளாக வந்த சகஸ்ரபாகுவின்‌ கைகள்‌ அவனை 
அறைந்து தெறிக்கச்செய்தன. விழுந்த கணமே புரண்டு 
எழுந்து மீண்டும்‌ அம்புகளை விட்டான்‌. 


அவன்‌ தொடுத்த அம்புகள்‌ கரிய உடலில்‌ தைத்து 
செங்குருதியாக வழிவதைக்‌ கண்டான்‌. 
அம்புதேடிச்சென்ற வலக்கை ஒழிந்த தூளியைக்‌ 
கண்டதும்‌ அவன்‌ அருகே இருந்த நாணலைப்பிடுங்கி 
அம்புகளாக்கினான்‌. குருதி வழியும்‌ சஹஸ்ரபாகுவின்‌ 
உடல்‌ மேலும்‌ செந்நிறம்‌ கொண்டது. பின்பு அச்செந்நிறம்‌ 
ஒளிகொண்டது. குருதி பெருகப்பெருக அவன்‌ ஒளி 
ஏறியபடியே வந்தது. அச்செவ்வொளியில்‌ அவன்‌ 
ஆடைகளும்‌ குழலும்‌ பொன்னிறம்‌ கொண்டன. 
பொன்வடிவாக மாறி ஆயிரம்‌ பொற்கரங்களை விரித்து 
“என்னை ஹிரண்யபாகு என்றும்‌ சொல்வார்கள்‌” 
என்றான்‌. 


கர்ணன்‌ கைகளைக்கூப்பி “எந்தையே” என்றான்‌. 
உடலெங்கும்‌ தைத்த அம்புடன்‌ சூரியன்‌ “மைந்தருடன்‌ 
தந்தை ஆடும்‌ சிறந்த ஆடல்‌ போரே” என்றான்‌. வில்லை 
நிலம்‌ தாழ்த்தி கர்ணன்‌ சூரியதேவனை வாழ்த்தினான்‌. 
வானம்‌ பொன்வெளியாக விரிந்திருக்க பின்னால்‌ 
கங்கையில்‌ அவ்வொளி எதிரொளித்து பொற்பெருக்காக 
வழிவதை அவன்‌ அறிந்தான்‌. “இந்தக்‌ குருதி போல 
இனிதாவது ஏதுமில்லை” என்றான்‌ சூரியன்‌. “எந்தையே, 
தங்களை நோக்கி விழிநிறைக்கும்‌ பெரும்பேறை 
அடைந்தேன்‌” என்றான்‌ கர்ணன்‌. 


“இது ஹிரண்யவேளை எனப்படுகிறது. இக்கணம்‌ நான்‌ 
தொடும்‌ அனைத்தும்‌ பொன்னாகும்‌. என்‌ மைந்தனாகிய 
உனக்கு நான்‌ இப்பரிசை அளிக்கிறேன்‌” என்று சூரியன்‌ 
திரும்பி அங்கே கிடந்த ஒரு கனத்த கருங்கல்லை 
நோக்கினான்‌. அக்கணமே அது பொன்னொளியுடன்‌ 
சுடரத்‌ தொடங்கியது. “இந்தப்பொன்னால்‌ ஒரு ரதத்தையே 
செய்யமுடியும்‌. இதைக்கொண்டு நீ உன்‌ வாழ்க்கையை 
நிறைவடையச்செய்யலாம்‌. கொள்க!” என்றான்‌. 


கர்ணன்‌ அதை ஒரு கணம்‌ நோக்கியபின்‌ புயங்கள்‌ 
தெறிக்க குதிகால்கள்‌ அதிர அதைத்தூக்கிக்‌ கொண்டு 
படிகளில்‌ இறங்கி அங்கே நின்றிருந்த படகொன்றில்‌ 
வைத்து அதன்‌ கயிற்றை அவிழ்த்தான்‌. படகு 
அலைகளில்‌ ஆடியபடி செல்லத்தொடங்கியது. கர்ணன்‌ 
நீரைத்தொட்டு “கங்கையே, வாழ்நாளெல்லாம்‌ பிறர்‌ 
பசியைப்பற்றி மட்டுமே எண்ணுபவன்‌ ஒருவன்‌ 
இன்றுகாலை உன்னில்‌ நீராடுவானென்றால்‌ அவன்‌ 
கையில்‌ இதைக்கொண்டுசென்று கொடு. இதை அளித்த 
கர்ணன்‌ அந்த மாமனிதனின்‌ பாதங்களில்‌ மும்முறை 
பணிந்தெழுந்து இதை அவனுக்குக்‌ 
காணிக்கையாக்கினான்‌ என்று சொல்‌. ஆணை! ஆணை! 
வ்‌ என்று சொல்லி ஒரு துளி எடுத்து சென்னியில்‌ 

ட்டுக்கொண்டு திரும்பினான்‌. “எந்தையே, 
பெருஞ்செல்வத்தைக்‌ கொண்டு நிறைவடையும்‌ வழி இது 
ஒன்றே.” 


சூரியன்‌ புன்னகை புரிந்தபோது அவன்‌ பொன்னொளி 
வெள்ளிப்பெருக்காக மாறியது. “ஆம்‌, நீ என்‌ மைந்தன்‌. நீ 
இதை மட்டுமே செய்யமுடியும்‌” என்றான்‌. புன்னகையுடன்‌ 
படிகளில்‌ இறங்கி வந்து சூரியன்‌ கர்ணனின்‌ தோள்களில்‌ 
கையை வைத்தான்‌. கர்ணன்‌ உடலும்‌ ஒளிகொண்ட 
படிகம்‌ போல சுடரத்‌ தொடங்கியது. 


சூரியன்‌ “உன்‌ நாவில்‌ பிறிதொன்று எழாதென்று 


அறிவேன்‌. நீ நான்‌ கொண்ட சிறப்பெல்லாம்‌ 
மானுடவடிவமென்றானவன்‌” என்று சொல்லி கர்ணனை 
ஆரத்தழுவிக்கொண்டான்‌. “ஒவ்வொரு கணமும்‌ 
உன்னை வாழ்த்தும்‌ ஒரு சொல்‌ எங்கோ 
எழுந்துகொண்டிருக்கும்‌. எனவே ஒருபோதும்‌ நீ 
தோல்வியடையமாட்டாய்‌” என்று அவன்‌ செவிகளில்‌ 
சொன்னான்‌. வைரம்‌ வழியாக ஒளி 
கடந்துசெல்வதுபோல அத்தழுவலில்‌ அவன்‌ மைந்தன்‌ 
உடலினூடாக கங்கையை சுடரச்செய்து, மறுகரை 
மரங்களை பசும்பேரொளியாக்கி, மேகங்களை 
பளிங்குவெளியாக்கி, எழுந்து மறைந்தான்‌. 


கர்ணனின்‌ கூந்தலில்‌ இருந்து வழிந்து செவிமடல்களில்‌ 
சொட்டி நின்ற இரு நீர்த்துளிகள்‌ ஒளிகொண்டு 
வைரக்குண்டலங்களாக மாறின. அவன்‌ மார்பில்‌ 
படிந்திருந்த ஈரம்‌ பொற்கவசமாக மாறியது. அவன்‌ தன்‌ 
கைகளைத்‌ தூக்கி நோக்கியபோது அவை செந்தாமரை 
இதழ்கள்‌ போலச்‌ சிவந்திருப்பதைக்‌ கண்டான்‌. 
திகைப்புடன்‌ சுற்றுமுற்றும்‌ நோக்கி அவையனைத்தும்‌ 
கனவா என்று எண்ணினான்‌. காலையொளியின்‌ 
முழுமையில்‌ திளைத்து நின்றன மரக்கூட்டங்களும்‌ 
நாணல்கொண்டைகளும்‌ புதர்மலர்களும்‌ 
கூழாங்கற்களும்‌ நீரலைகளும்‌. 

ஓவியம்‌: ஷண்முகவேல்‌ 

அவன்‌ குனிந்து கங்கையின்‌ நீரைக்‌ கண்டான்‌. அதில்‌ 
காதுகளில்‌ மணிக்குண்டலங்களும்‌ மார்பில்‌ 
பொற்கவசமும்‌ கொண்ட அவனுடைய தோற்றம்‌ 
தெரிந்தது. அவன்‌ தலைமுடியில்‌ இருந்து விழுந்த 
நீர்த்துளியில்‌ அந்த நீர்ப்பாவை புன்னகையுடன்‌ 
அசைந்து நெளிந்தது. 


வெண்முரசு விவாதங்கள்‌ 

பகுதி எட்டு : கதிரெழுநகர்‌ 

காலையில்‌ கர்ணன்‌ அதிரதனுடன்‌ அமர்ந்து 
குதிரைகளை உருவிவிட்டுக்கொண்டிருக்கும்போது 
அரண்மனையிலிருந்து ரதசாலைக்‌ காவலரான 
சத்ரபாகுவே நேரில்‌ குதிரையில்‌ வந்தார்‌. அவருடன்‌ எட்டு 
வீரர்களும்‌ வந்தனர்‌. அணுகி வரும்‌ குதிரைகளின்‌ 
குளம்படிச்சத்தம்‌ கேட்ட அதிரதன்‌ “குதிரைகளின்‌ 
காலோசையிலேயே அவற்றை உணரத்தெரிந்தவனே 
அஸ்வசாஸ்திரம்‌ தெரிந்தவன்‌. இப்போது வரும்‌ 
குதிரைகளை என்‌ அகக்கண்ணாலேயே என்னால்‌ 
காணமுடியும்‌” என்றார்‌. 


“இடமுகமும்‌ வலமுகமும்‌ சற்றே வேறுபட்டிருக்கும்‌ 
பிரமரம்‌ ஓடும்போது பெருங்கழியும்‌ சிறுகழியும்‌ மாறிமாறி 
முட்டும்‌ முரசென ஒலிக்கும்‌. பூரணானந்தம்‌ நெற்றியில்‌ 
இருசுழிகளும்‌ தலைநடுவே ஒரு சுழியும்‌ உடையது. இது 
வருகையில்‌ ஒற்றைக்கழியால்‌ முரசை 
ஒலிப்பதுபோலிருக்கும்‌. நான்கு குளம்புகள்‌ இரண்டாக 
மாறிச்செல்வதுபோல கண்ணுக்குத்தோன்றும்‌. 
விண்ணவர்‌ விரும்பும்‌ அரசப்புரவிகள்‌ இவ்வகையைச்‌ 
சேர்ந்தவை” என்றார்‌. கர்ணன்‌ முதல்முறை 
கேட்பவனைப்போல தலையை அசைத்தான்‌. 


ற்றல்‌ கொண்ட சூரியன்‌ முதுகெலும்பில்‌ 

கொண்டது. இதன்‌ காலடியோசை முரசில்‌ கோலை 
ம அழுத்தியதுபோல்‌ ஒலிக்கும்‌. எடைதூக்கும்‌ 
வலுக்கொண்ட இப்புரவியை மற்போர்‌ வீரர்‌ விரும்புவர்‌. 
இரு கன்னங்களிலும்‌ ஒற்றைச்சுழிகொண்ட 
சர்வநாமத்தை வண்டிகளிலேயே கட்டுவார்கள்‌. நான்கு 
கால்களின்‌ ஓசைகளையும்‌ தனித்தனியாகக்‌ 
கேட்கமுடியும்‌. வலப்பக்கக்‌ கன்னத்தில்‌ 
ஓற்றைச்சுழிகொண்ட சிவம்‌ இறைவாகனங்களை 
இழுக்கத்தக்கது. அதன்‌ ஓசை மிகமெல்லவே கேட்கும்‌. 
காலடிகள்‌ நடுவே சீரான இடைவெளி இருக்கும்‌. 
செவிகளுக்கடியில்‌ சுழிகள்‌ கொண்ட இந்திராக்ஷம்‌ 
கொட்டிலை வளம்பெறச்செய்வது. இது எப்போதும்‌ 
தாவியே செல்லும்‌.” 


“இப்போது சென்றுகொண்டிருப்பவை சூரியவகை புரவி 
ஒன்று, சர்வநாமப்புரவிகள்‌ எட்டு. ஆகவே தலைவர்‌ 
ஒருவர்‌ எட்டு சேவகர்களுடன்‌ செல்கிறார்‌. பெரும்பாலும்‌ 
அவர்‌ கங்கைக்கரைக்குச்‌ செல்கிறார்‌ என 
எண்ணுகிறேன்‌” என்று அதிரதன்‌ 
சொல்லிக்கொண்டிருக்கையிலேயே புரவிகள்‌ 
அவர்களின்‌ வீட்டுக்குமுன்‌ வந்து நிற்க சேவகர்கள்‌ 
கைவேல்களுடன்‌ இறங்கினர்‌. அதிரதன்‌ உடல்‌ நடுநடுங்க 
வாய்குழற “நம்‌ இல்லத்துக்குத்தான்‌ வந்திருக்கிறார்கள்‌. 
ஆம்‌, நான்‌ எண்ணினேன்‌. நீ அரசர்‌ அளித்த பரிசை 
கொடையளித்திருக்கலாகாது...” என்றார்‌. பதறும்‌ குரலில்‌ 
விரைவாக “எவர்‌ கேட்டாலும்‌ நீ வாயே 
திறக்கவேண்டியதில்லை. என்னை அவர்கள்‌ 
எவ்வகையில்‌ தண்டித்தாலும்‌ நீ வாளாவிருக்கவேண்டும்‌” 
என்றார்‌. கர்ணன்‌ “தந்தையே” என்றான்‌. “இது என்‌ 
ஆணை” என்றார்‌ அதிரதன்‌. 


ஒருவீரன்‌ முன்னால்‌ வந்து “இது ரதமோட்டி அதிரதனின்‌ 
இல்லமா?” என்றான்‌. அதிரதன்‌ “ஆம்‌, வீரரே. அரசின்‌ 
பணிசெய்யும்‌ எளியவன்‌ நான்‌. எப்பிழையும்‌ 
செய்யாதவன்‌. நெறிகளையும்‌ செங்கோலையும்‌ 
அஞ்சுபவன்‌” என்றார்‌. “நேற்று சூரியரதம்‌ ஓட்டியவன்‌ 
உன்‌ மைந்தன்‌ என்றார்கள்‌. இவனா அவன்‌?” அதிரதன்‌ 
“ஆம்‌, இவன்தான்‌. பரிசிலை என்னிடம்‌ கொண்டுவந்து 
தந்தான்‌. சற்று கடன்‌ இருந்தமையால்‌ நான்‌ அதை உடனே 
விற்றுவிட்டேன்‌. அவன்‌ தடுத்ததையும்‌ நான்‌ 
பொருட்படுத்தவில்லை” என்றார்‌. குதிரைமேல்‌ இருந்த 
சத்ரபாகு “டேய்‌ சூதமைந்தா, உன்னைக்கூட்டிவரும்படி 
அரசரின்‌ ஆணை” என்றார்‌. அதிரதன்‌ “மாவீரரே, 
உடையோரே, அந்த மோதிரத்தை விற்றவன்‌ அடியேன்‌” 
என்றார்‌. 


“எந்த மோதிரம்‌?” என்றான்‌ வீரன்‌ குழப்பமாக 
சத்ரபாகுவை நோக்கியபடி. “டேய்‌, அரசர்‌ வேட்டைக்குச்‌ 
செல்கிறார்‌. இவன்‌ அவரது ரதத்தை ஓட்டவேண்டுமென 
விழைகிறார்‌” என்றார்‌ சத்ரபாகு. அதிரதன்‌ 
வாயைத்திறந்து மாறிமாறி நோக்கி “ஆனால்‌ அவன்‌... 
அவன்‌ வயது...” என பேசத்தொடங்க குதிரையை 
உதைத்துத்‌ திருப்பியபடி “இது அரசாணை?” என்றார்‌ 
சத்ரபாகு. கர்ணன்‌ “நான்‌ இதோ கிளம்புகிறேன்‌ 
தளகர்த்தரே” என்று சொல்லிவிட்டு குடிலுக்குள்‌ சென்று 
தன்‌ மேலாடையை எடுத்தான்‌. அரையிருளில்‌ வந்து 
நின்ற ராதையின்‌ விழிகளை ஒருகணம்‌ சந்தித்துவிட்டு 
“வருகிறேன்‌” என்றான்‌. வெளியே வந்து ரஸ்மியில்‌ 
ஏறிக்கொண்டு அவர்களுடன்‌ சென்றான்‌. 


அங்கநாட்டின்‌ அரண்மனையின்‌ பெருமுற்றத்தை 
அடைந்ததும்‌ சத்ரபாகு குதிரையில்‌ இருந்து இறங்கி 
“சூதமைந்தனுக்கு அரசரின்‌ ரதத்தைக்‌ காட்டுங்கள்‌. 
இன்னும்‌ சற்றுநேரத்தில்‌ அரசர்‌ வருவார்‌. அதற்குள்‌ 
அவரது ரதம்‌ ஒருங்கியிருக்கவேண்டும்‌” என்றார்‌. கர்ணன்‌ 
அரசரதத்தை நோக்கிச்‌ சென்று அதன்‌ அச்சாணியையும்‌ 
குடத்தையும்‌ நோக்கினான்‌. அதனருகே நின்றிருந்த 
குதிரைக்காவலன்‌ “இரண்டுமே பிரமர 
இனத்துக்குதிரைகள்‌ இளையவரே” என்றான்‌. கர்ணன்‌ 
தலையை அசைத்தான்‌. 


அரண்மனைக்கூடத்தில்‌ மங்கல வாத்தியங்களும்‌ 
வாழ்த்தொலிகளும்‌ எழுந்தன. சத்ரபடங்களும்‌ 
சூரியபடங்களுமாக நான்கு வீரர்கள்‌ வெளியேவர 
கோலேந்தி வந்த நிமித்திகன்‌ “பிரஜாபதியான 
தீர்க்கதமஸின்‌ குலத்தில்‌ வந்தவரும்‌, சுதேஷ்ணையின்‌ 
குருதிவழிகொண்டவரும்‌, மாமன்னர்‌ பலியின்‌ 
கொடிவழியினரும்‌, மாமன்னர்‌ திடவிரதரின்‌ மைந்தரும்‌ 
பதினாறு மகாஜனபதங்களில்‌ ஒன்றாகிய அங்கநாட்டின்‌ 
பேரரசருமான சத்யகர்மா எழுந்தருள்கிறார்‌” என்று கூவ 
வெண்சங்குகளும்‌ கொம்புகளும்‌ ஒலித்தன. அரசன்‌ 
முற்றத்தை அடைந்தபோது காவல்மேடைகளின்‌ 
பெருமுரசுகள்‌ அதிரத்தொடங்கின. 


அரசனின்‌ மெய்க்காவல்படைத்‌ தலைவரான பிருகதர்‌ 
கர்ணன்‌ நின்றிருந்த அரசரதமருகே வந்து நின்று 
அவனை நோக்கி “நேற்று ரதமோட்டியவன்‌ நீ அல்லவா?” 
என்றார்‌. பணிந்து வணங்கி “ஆம்‌ உடையோரே” என்றான்‌ 
கர்ணன்‌. “இன்று நாம்‌ சிம்ம வேட்டைக்குச்‌ செல்கிறோம்‌. 
உன்‌ திறனைக்‌ காட்டு” என்றார்‌ பிருகதர்‌. “செல்லும்‌ 
சாலை மேடுபள்ளமானது. ரதம்‌ நலுங்காமல்‌ 
ஓடவேண்டும்‌. சென்றமுறை ஓட்டிய ரதசாரதிக்கு என்ன 

யிற்று தெரியுமா?” கர்ணன்‌ பேசாமல்‌ நின்றான்‌. “ரதம்‌ 
ந்து மன்னர்‌ விழுந்தார்‌. அந்தச்சாரதியை கால்களைக்‌ 
கட்டி ரதத்தின்‌ பின்னால்‌ இழுத்தபடி திரும்ப நகரம்‌ வரை 
ஓட்டிவந்தோம்‌. அவன்‌ உடலில்‌ தோல்‌ என்பதே 
இல்லாமலாயிற்று. பன்னிரண்டுநாள்‌ துடித்து உடல்‌ 
வெடித்து சீழ்கட்டி இறந்தான்‌.” 


தலைப்பாகையும்‌ மணியாரமும்‌ அணிந்திருந்த 
சத்யகர்மா நேராக ரதத்தை நோக்கி வந்தான்‌. பிருகதர்‌ 
தலைவணங்கி “நல்ல நேரம்‌ அரசே” என்றார்‌. ரதத்தில்‌ 
அமர்ந்துகொண்ட சத்யகர்மா “செல்‌!” என 
ணையிட்டான்‌. இருபக்கமும்‌ உப்பரிகைகளில்‌ வந்து 
ன்றமக்கள்‌ மலரும்‌ மஞ்சளரிசியும்‌ தூவி வாழ்த்தி கூவ 


அரசவீதிகள்‌ வழியாகச்‌ சென்ற ரதம்‌ கோட்டை 
முகப்பிலிருந்த கொற்றவை ஆலயம்‌ முன்பு சென்று 
நின்றது. அரசன்‌ இறங்கி கொற்றவையை வணங்கி 
நெற்றியில்‌ குருதிக்குறி தீட்டி வந்து ரதத்தில்‌ 
அமர்ந்துகொண்டான்‌. 


அங்கநாடு கங்கைக்கரையை நோக்கிச்‌ சரிந்து வந்த 
நிலம்‌. கங்கைக்கரையில்‌ மரத்தாலான பெரிய 
காற்றாடிகள்‌ கனத்த இரட்டைத்தூண்களில்‌ நின்றபடி 
கங்கைவழியாகச்‌ சென்ற காற்றில்‌ கிரீச்சிட்டபடி சுழன்று 
இரவெல்லாம்‌ நீரை அள்ளி ஓடைக்குத்‌ 
தள்ளிக்கொண்டிருந்து விடிந்தபின்‌ காற்று தணிய 
தாங்களும்‌ சோர்வடைந்து மெல்லச்‌ சுற்றி 
ஒசையிட்டுக்கொண்டிருந்தன. இருபக்கமும்‌ 
செம்மண்ணில்‌ ஊறி மேலெழுந்த ஓடைகள்‌ வழியாகச்‌ 
சென்றிருந்த நீர்‌ காலையில்‌ வற்றி படிகமணிமாலை 
போல சிறிய தொடர்‌ தேக்கங்களாக வானம்‌ ஒளிர்ந்து 
கிடந்தது. 


அந்நீரோடைகள்‌ சென்று புகுந்த தோட்டங்களில்‌ 
கோடையில்‌ வெள்ளரி பயிரிட்டிருந்தார்கள்‌. ஏறிச்சென்ற 
கொடிகள்‌ பந்தலில்‌ அடர்ந்துபரவி பச்சை 
முதலைக்குட்டிகள்‌ போல பாகற்காய்களை 
கொண்டிருந்தன. காலையில்‌ எழுந்துவந்த காகங்களும்‌ 
சிட்டுக்குருவிகளும்‌ பச்சை இலைகளுக்குள்‌ எழுந்தும்‌ 
அமர்ந்தும்‌ கூவிக்கொண்டிருந்தன. அரசரதத்தைக்‌ கண்டு 
தோட்டங்களில்‌ மண்வெட்டிகளுடன்‌ நின்றவர்கள்‌ 
எழுந்து கைகூப்பி வாழ்த்தொலி எழுப்பினர்‌. 


கங்கையிலிருந்து விலகும்தோறும்‌ தோட்டங்கள்‌ 
குறைந்தன. ஏற்றக்கிணறுகளுக்கு சுற்றும்‌ செடிகளும்‌ 
மரங்களும்‌ செறிந்த தோட்டங்கள்‌ கொண்ட ஊர்களும்‌ 
மெல்ல பின்னகர்ந்தபின்பு சாலை இறுகிய 
செம்மண்ணில்‌ கூழாங்கற்கள்‌ செறிந்ததாக மாறியது. 
ரதசக்கரங்கள்‌ கடகடவென ஒலிக்க குதிரைகள்‌ வியர்வை 
வழிய மூச்சிரைத்து நுரை உமிழ்ந்தன. தேர்ந்த 
ரதமோட்டியால்‌ மட்டுமே அவ்வழியாக ரதத்தைக்‌ 
கொண்டுசெல்லமுடியும்‌ என்று கர்ணன்‌ உணர்ந்தான்‌. 
சாலையிலேயே உருண்டுகிடந்த பெரிய உருளைக்கற்கள்‌ 
மீது சக்கரங்கள்‌ ஏறாமல்‌ திருப்பித்திருப்பி அவன்‌ 
ஓட்டிச்சென்றான்‌. பின்னால்‌ அமர்ந்திருந்த அரசன்‌ உரக்க 
“விரைவு... விரைந்துசெல்‌ மூடா. நீ என்ன 
மாட்டுவண்டியா ஓட்டுகிறாய்‌? விரைவாக ஓடவில்லை 
என்றால்‌ உன்‌ முதுகைச்‌ சாட்டையால்‌ கிழிப்பேன்‌” என்று 
கூச்சலிட்டுக்கொண்டே இருந்தான்‌. 


மெல்ல சாலை மறைந்தது. இருபக்கமும்‌ கருகிய 
பாறைகள்‌ மட்டும்‌ பரவியமர்ந்திருந்த சிவந்த மேட்டுநிலம்‌ 
ஆங்காங்கே வெயிலில்‌ செந்தழல்‌ போல மின்னிய காய்ந்த 
புல்கூட்டங்களுடன்‌ தெரிந்தது. குதிரைகள்‌ தலையைத்‌ 
தூக்கி மூக்கால்‌ வாசனை பிடித்து மிரண்டு கனைத்தபடி 
கால்களை பின்னால்‌ தூக்கி வைக்க ரதம்‌ பின்னகர்ந்தது 
. கர்ணன்‌ கடிவாளத்தை இழுத்து ரதத்தை நிறுத்த 
சத்யகர்மா இறங்கிக்‌ கொண்டான்‌. பின்னால்‌ வந்த 
மூன்று ரதங்களையும்‌ நிறுத்தி குதிரைகளை தறியில்‌ 
கட்டினர்‌. குதிரைகள்‌ உடலைச்சிலித்துக்கொண்டே 
இருந்தன. ரதங்களில்‌ இருந்து யானைத்தோல்‌ 
கூடாரங்களை இறக்கி கீழே பரப்பினர்‌. ஒரு ரதத்தில்‌ 
உணவுப்பொருட்களும்‌, மதுபுட்டிகளும்‌ இருந்தன. 


சத்ரபாகு அருகே வந்து வணங்கி “இதுதான்‌ எல்லை 
அரசே” என்றார்‌. சத்யகர்மா தலையை அசைத்து 
கண்களால்‌ ஆணையிட பின்னால்‌ வந்த குதிரைகளில்‌ 
இருந்து வீரர்கள்‌ இறங்கி இரும்பாலான கவசங்களை 
அவனுக்கு அணிவித்தனர்‌. தன்‌ வில்லையும்‌ 
அம்பறாத்தூணியையும்‌ தோளில்‌ ஏற்றிக்கொண்டு 
“செல்வோம்‌” என்றான்‌. அவனைச்சூழ்ந்து சத்ரபாகுவும்‌ 
பிற மெய்க்காவல்‌ வீரர்களும்‌ சென்றனர்‌. அவர்கள்‌ 
கூர்ந்த விழிகளும்‌ சித்தம்‌ குவிந்த கால்களுமாக 
நடந்துசென்று அப்பால்தெரிந்த பாறைகளுக்கு 
மறுபக்கம்‌ மறைந்தனர்‌. 


கர்ணனிடம்‌ இன்னொரு தேரோட்டி “இதற்குமேல்‌ புரவிகள்‌ 
செல்வதில்லை சூதரே. யானைகளும்‌ இங்கே 
அச்சம்கொள்கின்றன. நடந்துசென்றுமட்டுமே 
வேட்டையாட முடியும்‌” என்றான்‌. கர்ணன்‌ குதிரைகளின்‌ 
அருகே நின்றுகொண்டான்‌. வெயில்‌ ஏறி ஏறி வந்து உடல்‌ 
வியர்வையில்‌ நனைந்தது. அப்பகுதியெங்கும்‌ நிழலே 
இருக்கவில்லை. வெயிலொளி கூடியபோது 
செம்மண்ணின்‌ நிறம்‌ மங்கலாகியது. மண்ணையும்‌ 
விண்ணையும்‌ நோக்கமுடியாமல்‌ கண்கள்‌ கூசியது. 
குதிரைகள்‌ ஏன்‌ நிலையழிந்திருக்கின்றன என்று 
அவனுக்கு தெரியவில்லை. அவை விழிகளை 
உருட்டியபடி உடல்‌ சிலிர்த்து மூச்சு சீறியபடியே இருந்தன. 


குதிரைகள்‌ அனைத்தும்‌ ஒரே சமயம்‌ வெருண்டு 
கனைத்தபடி கால்களைத்‌ தூக்கிய பின்புதான்‌ கர்ணன்‌ 
தொலைவில்‌ கேட்ட ஓசைகளை புரிந்துகொண்டான்‌. 
சிம்மங்களின்‌ கர்ஜனை. அருகே நின்றிருந்த சூதன்‌ 
அச்சத்துடன்‌ “பல சிம்மங்கள்‌ உள்ளன போலத்‌ 
தோன்றுகிறது” என்றான்‌. கர்ணன்‌ ஒன்றும்‌ 


சொல்லவில்லை. மிக அருகே செம்புக்கலம்‌ ஒன்றை 
சரல்மண்ணில்‌ இழுத்தது போல ஒரு சிம்மத்தின்‌ 
பெருங்குரல்‌ எழுந்தது. சூதர்கள்‌ மூவரும்‌ 
அவிழ்த்துப்போடப்பட்ட ரதங்களில்‌ ஏறிக்கொள்ள 
குதிரைகள்‌ திரும்பி கட்டுத்தறியில்‌ சுற்றிவந்தன. 
குதிரைகளின்‌ உடம்பு மயிர்சிலிர்த்து நடுங்குவதையும்‌ 
அவற்றின்‌ விழிகள்‌ உருள்வதையும்‌ கர்ணன்‌ கண்டான்‌. 
ஆனால்‌ சிம்மக்குரல்‌ அகன்று சென்றது. 


குதிரைகளை தட்டிக்கொடுத்துக்கொண்டு கர்ணன்‌ 
நின்றான்‌. சூதர்கள்‌ இறங்கி “என்ன ஆயிற்று? 
நெடுந்தொலைவுக்குச்‌ சென்றுவிட்டார்களா என்ன?” 
என்றார்கள்‌. மிகத்தொலைவில்‌ சிம்மங்களின்‌ குரலும்‌ 
மனிதக்குரல்களும்‌ மெலிதாகக்‌ கேட்டன. அந்த 
மெல்லியஓசையினாலேயே அவை மேலும்‌ 
அச்சமூட்டுவதாக இருந்தன. மீண்டும்‌ நெடுநேரம்‌ எந்த 
ஓசையும்‌ எழவில்லை. வெயில்‌ உச்சம்‌ கொண்டபோது 
குதிரைகள்‌ விடாய்‌ எழுந்து நாக்கை நீட்டி இருமல்போல 
ஒலியெழுப்பின. “அந்தப்பக்கம்‌ ஊற்று உள்ளது. ஆனால்‌ 
எப்படிச்‌ செல்லமுடியும்‌? ஊற்றருகேதான்‌ எப்போதும்‌ 
சிம்மங்கள்‌ கிடக்கும்‌?” என்றான்‌ சூதன்‌. 


கர்ணன்‌ மரத்தாலான குடங்களை இருபக்கமும்‌ 
காவடியாகக்‌ கட்டிக்கொண்டு அத்திசைநோக்கிச்‌ 
சென்றான்‌. ஊற்று இருக்கும்‌ இடத்தை எளிதாகவே 
கண்டுகொள்ளமுடிந்தது. அதைநோக்கிச்செல்லும்‌ 
நூற்றுக்கணக்கான குளம்புத்தடங்களும்‌ நகத்தடங்களும்‌ 
செம்மண்ணில்‌ பதிந்திருந்தன. பாறை இடுக்குகள்‌ 
வழியாகச்‌ சென்ற சிறிய பாதை பலமுறை சுழன்று 
இறங்கிச்சென்று செக்கச்சிவந்த புண்போலத்‌ தெரிந்த 
குட்டையை அடைந்தது. பாறையிடுக்குகளில்‌ இருந்து 
ஊறி ஓடிவரும்‌ நீரின்‌ ஓசையைக்‌ கேட்கமுடிந்தது. அந்த 
ஊற்றுகளால்‌ அப்பகுதியின்‌ பாறைகள்‌ எல்லாமே 
குளிர்ந்திருக்க அங்கே காற்று இதமான குளிருடன்‌ 
வீசியது. 


பாறையிடுக்குகளில்‌ வேர்நீட்டி நின்றிருந்த 
அத்திமரங்களும்‌ மகிழமரங்களும்‌ அப்பால்‌ எழுந்து 
விரிந்து நின்ற இளைய ஆலமரமும்‌ அவ்விடத்தை மேலும்‌ 
குளிர்கொண்டவையாக ஆக்கின. வேர்களில்‌ 
கால்வைத்து இறங்கி குட்டையைச்‌ சூழ்ந்திருந்த 
செம்மண்களிம்பை நோக்கிச்‌ சென்றபோது கர்ணன்‌ 
ஏதோ உள்ளுணர்வால்‌ ஏறிட்டு நோக்கினான்‌. 
குட்டையின்‌ மறுபக்கம்‌ ஆலமரத்தின்‌ அடியில்‌ பிடரி 
விரிந்த ஆண்‌ சிம்மம்‌ ஒன்று படுத்திருந்தது. கர்ணனின்‌ 


உடல்‌ சிலிர்த்தது. அவன்‌ சிம்மத்தையே நோக்கியபடி 
அசைவிழந்து நின்றான்‌. அது தன்‌ 
முகத்தைச்சுற்றிப்பறந்த ஈக்களை விரட்டுவதற்காக 
தலையை சிலுப்பியது. அதன்‌ மயிர்செறிந்த காதுகள்‌ 
முன்னால்‌ கூர்ந்திருந்தன. 

கர்ணன்‌ அசைவில்லாமல்‌ நின்றான்‌. சிம்மம்‌ அவன்மேல்‌ 
ஆர்வமிழந்ததுபோல வாய்திறந்து கனத்த நாவை மடித்து 
கொட்டாவி விட்டபடி மல்லாந்து படுத்து 
நான்குகால்களையும்‌ மேலே தூக்கி முதுகை மண்ணில்‌ 
அரக்கிக்கொண்டு மறுபக்கமாகத்‌ திரும்பிப்‌ படுத்தது. 
அவன்‌ மெல்ல சதுப்பில்‌ இறங்கி குடத்தை நீரில்‌ 
முக்கினான்‌. நீர்‌ நிறையும்‌ ஒலி கேட்டு சிம்மம்‌ எழுந்து 
காதுகளைக்‌ கூர்ந்து சிப்பி போன்ற கண்களால்‌ அவனை 
நோக்கியது. அதன்‌ வால்‌ பின்பக்கம்‌ சுழன்றது. பின்பு 
அப்படியே மீண்டும்‌ படுத்துக்கொண்டது. 
நீர்க்குடங்களுடன்‌ திரும்பி நடக்கும்போது கர்ணனின்‌ 
விழிகள்‌ முதுகில்‌ இருந்தன. சிறிய சருகோசையும்‌ அவன்‌ 
உடலை விதிர்க்கச்செய்தது. 


மரத்தொட்டியில்‌ நீரை ஊற்றி குதிரைகளுக்குக்‌ 
கொடுத்தான்‌. மீண்டும்‌ நீருக்காக வந்தபோது சிம்மத்தை 
காணவில்லை. பிறகுதான்‌ புதர்க்குவைக்கு அப்பால்‌ அது 
ஒருக்களித்து படுத்துக்கிடப்பதைக்‌ கண்டான்‌. அதன்‌ 
வயிறு ஏறி இறங்க காதுகள்‌ அசைந்தன. அவனை அது 
அறியுமென அவ்வசைவு காட்டியது. மும்முறை நீரை 
ஊற்றியதும்‌ சூதன்‌ “நான்‌ சென்று சற்று நீர்‌ 
அருந்திவருகிறேன்‌” என்றபடி காவடியை எடுத்தான்‌. 
“அங்கே ஆலமரத்தடியில்‌ ஓர்‌ ஆண்சிம்மம்‌ கிடக்கிறது” 
என்றான்‌ கர்ணன்‌. அவன்‌ திகைத்து வாய்‌ திறந்து சற்று 
நேரம்‌ கழித்து “ஆண்‌ சிம்மமா?” என்றான்‌. கர்ணன்‌ ஆம்‌ 
என தலையசைத்தான்‌. 


அவன்‌ தோளில்‌ இருந்த குடங்கள்‌ ஆடத்தொடங்கின. 
அடைத்த குரலில்‌ “இங்கா?” என்றான்‌. “ஆம்‌” என்றான்‌ 
கர்ணன்‌ புன்னகையுடன்‌. குடத்தை அப்படியே 
விட்டுவிட்டு ஓடிச்சென்று தேரில்‌ ஏறிக்கொண்டான்‌. 
“குதிரைகள்‌ நடுங்கிக்கொண்டே இருப்பதைக்‌ கண்டு 
நான்‌ அப்போதே ஐயப்பட்டேன்‌” என்றான்‌ இன்னொரு 
சூதன்‌. அப்பால்‌ பேச்சொலி கேட்டது. அவர்கள்‌ எழுந்து 
நோக்க வில்லுடன்‌ வீரர்கள்‌ ஓடிவந்தனர்‌. அவர்கள்‌ 
உடம்பெங்கும்‌ புழுதியும்‌ குருதியும்‌ கலந்திருந்தன. 
கர்ணன்‌ “என்ன ஆயிற்று? அரசர்‌ எங்கே?” என்றான்‌. 
அவர்களால்‌ பேசமுடியவில்லை. நெடுந்தொலைவுக்கு 
ஓடிவந்தவர்களாகத்‌ தெரிந்தனர்‌. ஒருவன்‌ கைகளை 


ஆட்டி மூச்சுவாங்கி “அங்கே... மூன்றுபாறை உச்சியில்‌... 
அரசர்‌...” என்றான்‌. இன்னொருவன்‌ “எதிர்பாராதபடி மிக 
அருகே வந்துவிட்டன” என்றான்‌. 


“சிம்மங்களா?” என்றான்‌ கர்ணன்‌. “ஆம்‌... நிறைய 
சிம்மங்கள்‌ பன்னிரண்டுக்குமேல்‌ இருக்கும்‌... அவை 
தளகர்த்தர்‌ சத்ரபாகுவையும்‌ ஐவரையும்‌ 
கொன்றுவிட்டன. அரசர்‌ பாறை உச்சியில்‌ தப்பி 
ஏறிவிட்டார்‌. நாங்கள்‌ திரும்பி ஓடிவந்தோம்‌. 
எங்களிடமிருந்த அம்புகளெல்லாம்‌ தீர்ந்துவிட்டன. ஒரே 
ஒரு சிம்மம்‌ மீது மட்டுமே அம்புகள்‌ பட்டன...” கர்ணன்‌ 
அவர்களில்‌ ஒருவனின்‌ வில்லை பிடுங்கிக்கொண்டான்‌. 
தேரில்‌ இருந்த நிறைந்த அம்பறாத்தூணியை எடுத்தபடி 
ஓடினான்‌. “எங்கே ஓடுகிறான்‌ சூதன்‌?” என யாரோ 
கேட்டார்கள்‌. “மூடச்சூதன்‌, வீரத்தைக்காட்டி 
உயிர்விடப்போகிறான்‌!” 


செம்மண்பாதை பாறைகளின்‌ இடுக்குகள்‌ வழியாக 
வளைந்து திரும்பிச்‌ சென்றது. அவன்‌ காய்ந்த 
புல்லிதழ்கள்‌ காலை அறுக்க தாவித்தாவிச்சென்றான்‌. 
 .. பசுங்குடைகள்‌ போல நின்ற சாலமரங்களும்‌, 
நீரோடைகள்‌ செல்லுமிடத்தில்‌ சிறிய கூட்டமாகத்‌ தெரிந்த 
உயரமற்ற பாயல்‌ மரங்களும்‌ அன்றி அங்கே பசுமையே 
தெரியவில்லை. எருமைக்கூட்டங்கள்‌ போல விரவிய 
சிறிய பாறைகளுக்கு அப்பால்‌ அடுப்புக்கல்‌ போல 
செங்குத்தாக உயர்ந்து நின்ற மூன்று 
பெரும்பாறைகளைக்‌ கண்டான்‌. அவற்றை நோக்கி 
அவன்‌ ஓடத்தொடங்கினான்‌. 


அருகே செல்லும்போதே அவன்‌ சிம்மங்களின்‌ 
அறைகூவலைக்‌ கேட்டுவிட்டான்‌. ஓடியபடியே வில்லில்‌ 
நாணேற்றிக்கொண்டான்‌. மூன்றுபாறைகளுக்கு அருகே 
அவன்‌ இரண்டு சிம்மங்களைக்‌ கண்டான்‌. இரண்டுமே 
பெண்‌ சிம்மங்கள்‌. அவற்றில்‌ ஒன்று பெரும்பாறையை 
ஒட்டியிருந்த ஒரு சிறுபாறைமேல்‌ ஏறி நின்று மேலும்‌ 
தொற்றி ஏற முயன்றுகொண்டிருந்தது. இன்னொன்று 
தரையில்‌ நின்று வாலைச்சுழற்றி மேலே நோக்கி 
முழங்கிக்கொண்டிருந்தது. அவன்‌ நெருங்கும்போது 
பாறைக்கு அப்பாலிருந்து சிவந்த பிடரியுடன்‌ ஒரு 
ஆண்சிம்மம்‌ எழுந்து அவனை நோக்கியது. 


கர்ணன்‌ நின்று சிம்மங்களில்‌ இருந்து விழிகளை 
விலக்காமலேயே காலால்‌ காய்ந்த தைலப்புல்லை 
சரித்துப்பிடித்துக்கொண்டு அதன்‌ நடுவே இருந்த 
பாறைக்கல்லில்‌ அம்புகளில்‌ ஒன்றை எடுத்து உரசினான்‌. 


புல்‌ பற்றிக்கொண்டு புகைந்து எழுந்ததும்‌ அவனுக்கு மிக 
அருகே புல்லுக்குள்‌ வயிறு பதித்து அவனைத்‌ தாக்க 
வந்துகொண்டிருந்த பெண்சிங்கம்‌ ஒன்று பேரொலியுடன்‌ 
எழுந்து வால்‌ சுழற்றி தாவி விலகிச்செல்வதை கண்டான்‌. 
தைலப்புல்லை வேருடன்‌ பிடுங்கி அந்த நெருப்பில்‌ 
பற்றவைத்து அம்பில்‌ கோத்து அவன்‌ அந்த 
ண்சிங்கத்தை நோக்கி தொடுத்தான்‌. அது வெருண்டு 
ன்னங்கால்களில்‌ அமர்ந்தபின்‌ உரத்த 
அறைதலோசையுடன்‌ பாய்ந்து மறுபக்கம்‌ குதித்தது. 


அவன்‌ காலடியில்‌ தைலப்புல்‌ புகையுடன்‌ எரிந்து படரத்‌ 
தொடங்கியது. புல்கற்றைகளைப்‌ பிடுங்கி பற்றவைத்து 
தொடுத்தபம அவன்‌ நெருங்கிச்சென்றான்‌. அவன்‌ 
அணுகுவகதைக்‌ கண்டு சிம்மங்கள்‌ பற்களைக்‌ காட்டி 
முகம்‌ சுளித்துச்‌ சீறி பின்வாங்கிச்சென்றன. 
அப்போதுதான்‌ அவன்‌ பாறை இடுக்குகளில்‌ மேலுமிரு 
சிம்மங்களை கண்டான்‌. புகையுடன்‌ வந்து அருகே 
விழுந்த நெருப்பைக்‌ கண்டு அவை கர்ஜித்தபடி 
பாறைகள்‌ மேல்‌ ஏறிக்கொண்டன. அவன்‌ 
அணுகியபோது அவை அவனை எச்சரிக்கும்பொருட்டு 
சேர்ந்து உரக்கக்‌ குரலெழுப்பின. அவன்‌ 
நெருங்கிக்கொண்டே இருந்தபோது திரும்பி பாறைகளில்‌ 
தாவி பக்கவாட்டில்‌ விலகிச்‌ சென்றன. 


வேலமரங்கள்‌ செறிந்த முப்பாறையின்‌ அடிவாரத்தை 
அடைந்தபோது கர்ணன்‌ அங்கே ஆழமான 
சுனையைச்சுற்றி செம்மண்சரிவில்‌ மூன்று சடலங்களைக்‌ 
கண்டான்‌. கிழிந்து சிதறிய உடைகளுடன்‌, உடல்‌ திறந்து 
குடல்கள்‌ நீளமாக இழுபட்டுக்கிடக்க, செம்மண்ணில்‌ 
ஊறி கருமை கொள்ளத்‌ தொடங்கிய குருதியுடன்‌ அவை 
கிடந்தன. கைகள்‌ இயல்பல்லாத கோணங்களில்‌ ஓடிந்தும்‌ 
மடிந்தும்‌ இருக்க விழிகள்‌ திறந்து வாய்‌ அகன்று அவை 
ஏதோ சொல்லவருபவை போலிருந்தன. அந்தச்சுனை 
வட்டவடிவில்‌ மிகத்தெளிந்த நீருடன்‌ நிழல்களாடக்‌ 
கிடந்தது. சுற்றிலும்‌ உயரமில்லாத முட்செடிப்புதர்கள்‌ 
இடைவெளி விட்டு நின்றிருந்தன. அவற்றுக்கு அடியில்‌ 
மேலும்‌ இரு சடலங்கள்‌ இழுக்கப்பட்டிருப்பதைக்‌ 
கண்டான்‌. 


கர்ணன்‌ சுற்றும்‌ எழுந்த புல்நெருப்பின்‌ புகை நடுவே 
நின்று விழிகளை ஓட்டி நோக்கினான்‌. அவன்‌ 
உள்ளுணர்வு அவனை விதிர்க்கச்செய்த கணம்‌ மிக 
அருகே பாறைக்கு அப்பாலிருந்து அந்த ஆண்சிங்கம்‌ 
அவன்‌ மேல்‌ பாய்ந்தது. அவன்‌ விலகிக்கொண்டு தன்‌ 
வில்லால்‌ அதை ஓங்கி அடித்தான்‌. அடி அதன்‌ முகத்தில்‌ 


பட அவன்‌ சமநிலை இழந்து கால்களை ஊன்றி திரும்பி 
நின்றான்‌. அது பின்னங்கால்களில்‌ அமர்ந்து கைகளை 
வீசியபடி சீறி பற்களைக்‌ காட்டியது. 


அது மீண்டும்‌ பாய்வதற்குள்‌ அவன்‌ அருகே எரிந்த 
புல்பத்தையை தூக்கி அதன்‌ மேல்‌ வீசினான்‌. அது 
வெருண்டு பாய்ந்து விலகி ஓடியது. சிலகணங்கள்‌ 
சுற்றிலும்‌ நோக்கியபின்‌ கர்ணன்‌ பெரும்பாறைக்குமேல்‌ 
தொற்றி ஏறி “அரசே!” என்று கூவினான்‌. “ஆம்‌, 
இங்கிருக்கிறோம்‌” என பாறைகளின்‌ உச்சியில்‌ இருந்து 
சத்யகர்மா குரல்‌ கேட்டது. “இறங்கி வரலாம்‌... சிம்மங்கள்‌ 
சென்றுவிட்டன” என்றான்‌ கர்ணன்‌ . இன்னொரு குரல்‌ 
“சத்ரபாகு உயிருடன்‌ இருக்கிறாரா?” என்றது. “இல்லை, 
அவர்‌ கொல்லப்பட்டுவிட்டார்‌” என்று கர்ணன்‌ 
கூவினான்‌. அப்போது ஒரு கணத்தில்‌ அத்தனை 
சடலங்களிலும்‌ இருந்த பொதுத்தன்மை அவன்‌ கருத்தில்‌ 
எழுந்தது. அனைத்துமே கழுத்து முறிக்கப்பட்டிருந்தன. 


பாறையின்‌ விரிசல்களில்‌ தொற்றியபடி சத்யகர்மாவும்‌, 
மெய்க்காவலர்‌ தலைவர்‌ பிருகதரும்‌ எட்டு மெய்க்காவல்‌ 
வீரர்களும்‌ இறங்கி வந்தனர்‌. சத்யகர்மா வந்தபடியே “மிக 
அண்மையில்‌ வந்து சூழ்ந்துகொண்டன. 
பாறைகளுக்குள்‌ இத்தனை சிம்மங்கள்‌ இருக்குமென 
எண்ணவேயில்லை” என்றான்‌. கீழே குதித்து குனிந்து 
சடலங்களை நோக்கி “இவர்களை அவை பிடித்தமையால்‌ 
நாங்கள்‌ தப்பமுடிந்தது” என்றான்‌. பிருகதர்‌ கர்ணனிடம்‌ 
“நீ தேரோட்டி அல்லவா?” என்றார்‌. “ஆம்‌” என்றான்‌ 
கர்ணன்‌. “சூதன்‌ அல்லவா?” என்று அவர்‌ மீண்டும்‌ 
கேட்டார்‌. “ஆம்‌” என்றான்‌ கர்ணன்‌. 


வீரர்களிடம்‌ திரும்பி “இச்சடலங்களை சிம்மங்கள்‌ 
உண்டால்‌ அவை மானுடஊனின்‌ சுவையை 
அறிந்தவையாகிவிடும்‌. அவற்றை பிறகு நாம்‌ 
வெல்லமுடியாது” என்று பிருகதர்‌ சொன்னார்‌. 
“சடலங்களை அவற்றுக்கு எட்டாதபடி பாறைமேல்‌ ஏற்றி 
வையுங்கள்‌” என்று ஆணையிட்டு சடலங்களை குனிந்து 
நோக்கி “அனைத்துமே கழுத்து 
முறிக்கப்பட்டிருக்கின்றன. ஓர்‌ அறைக்குமேல்‌ தாங்க 
மனிதத்தலையால்‌ முடிவதில்லை” என்றார்‌. கர்ணன்‌ 
நிலத்திலும்‌ மரங்களிலுமாக தைத்துநின்ற அம்புகளை 
பிடுங்கி அம்பறாத்தூணிகளை நிறைத்தான்‌. 


சத்யகர்மா அங்கிருந்த பாறை ஒன்றில்‌ 
அமர்ந்துகொண்டான்‌. புல்‌ எரிந்த தீ விலகிச்சென்று 
அப்பால்‌ சிறிய புழுதிக்காற்றுபோல தெரிந்தது. சத்யகர்மா 


தன்‌ கால்களை நீட்டிக்கொண்டு “விரைந்து ஏறியபோது 
என்‌ கால்கள்‌ உரசிப்புண்ணாகிவிட்டன” என்றான்‌. 
“நல்லவேளையாக இவர்கள்‌ சுனைக்குள்‌ விழவில்லை. 
நீர்‌ தெளிந்தே இருக்கிறது...” அவன்‌ சொல்வதை 
புரிந்துகொண்ட பிருகதர்‌ நீரில்‌ இறங்கிச்சென்று தன்‌ 
இடையில்‌ இருந்த தோல்பையில்‌ நீரை அள்ளிக்கொண்டு 
வந்து அரசனிடம்‌ கொடுத்தார்‌. அவன்‌ நீரை 
குடித்துமுடித்து பையை நீட்டினான்‌. 


சடலங்களை மேலே கொண்டுசென்று வைத்துவிட்டு 
வந்த வீரர்கள்‌ கீழே குதித்ததும்‌ பிருகதர்‌ “கண, சஸ்த்ர 
ஹஸ்த!” என்று உரக்க ஆணையிட்டார்‌. அவர்கள்‌ தங்கள்‌ 
விற்களையும்‌ அம்பு நிறைத்த தூளிகளையும்‌ 
எடுத்துக்கொண்டு உடல்‌ விரைத்து நின்றனர்‌. கர்ணனும்‌ 
வில்லை எடுத்துக்கொள்ள குனிந்தபோது பிருகதர்‌ க 
ஆயுதத்தை எடுக்கவேண்டியதில்லை. நீ சூதன்‌” என்றார்‌. 
கர்ணன்‌ வில்லை கீழே போட்டான்‌. “விலகி நில்‌” என்றார்‌ 
பிருகதர்‌. அவன்‌ வில்லில்‌ இருந்து விலகி நின்றான்‌. 


அவனை சுருங்கிய விழிகளுடன்‌ கூர்ந்து நோக்கி “நீ 
ஆயுதக்கலையை எப்படிக்‌ கற்றாய்‌?” என்றார்‌. 
“சூத்திரர்கள்‌ தாங்களாகவே படைக்கலத்‌ தொழிலைக்‌ 
கற்றுக்கொள்ளலாம்‌ என்று நெறியிருக்கிறது தலைவரே. 
நான்‌ கங்கைக்கரை மரமொன்றை என்‌ குருவாகக்‌ 
கொண்டு கற்றுக்கொண்டேன்‌” என்றான்‌ கர்ணன்‌. 
“இக்கட்டுகளில்‌ சூத்திரர்கள்‌ பிராமணர்களையும்‌ 
ஷத்ரியர்களையும்‌ காக்கவேண்டுமென்றும்‌ நெறி 
சொல்கிறது. அவ்வண்ணமே செய்தேன்‌.” 


“ஆக நெறிநூல்களும்‌ உனக்குத்தெரியும்‌” என்றார்‌ 
பிருகதர்‌ வெறுப்பில்‌ சுருங்கிய முகத்துடன்‌. அவரது வில்‌ 
எழுந்து அதில்‌ அவரது கைகள்‌ இயல்பாக அம்பேற்றின. 
தன்னைச்சுற்றி விற்களில்‌ எல்லாம்‌ அம்புகள்‌ ஏறும்‌ 
அசைவுகளை கர்ணன்‌ கண்டான்‌. “அரச நெறிநூல்களில்‌ 
முதன்மையானது பிருஹத்சத்ரரின்‌ சத்ரசாமர வைபவம்‌. 
அதன்படி அரசனின்‌ உயிரை ஒரு சூத்திரன்‌ 
காப்பாற்றுவான்‌ என்றால்‌ அக்கணமே அவனை 
கொன்றுவிடவேண்டும்‌. அரசனின்‌ உயிரை 
காப்பாற்றியவனாக அவன்‌ அறியப்பட்டால்‌ 
அவ்வரசனின்‌ பெருமை குன்றும்‌. அந்தச்‌ சூத்திரனை பிற 
சூத்திரர்கள்‌ தங்கள்‌ தலைவனாக ஏற்றுக்கொள்வார்கள்‌. 
அவன்‌ காலபோக்கில்‌ நிலத்தை வென்று தன்னை 
ஷத்ரியனாக அறிவித்துக்கொள்வான்‌. அரசனுடன்‌ 
போருக்கு எழுவான்‌.” 


கர்ணன்‌ அவர்‌ விழிகளை நோக்கினான்‌. அவை இடுங்கி 
உள்ளே சென்றிருந்தன. கழுத்தில்‌ நீலநரம்பு 
எழுந்திருந்தது. அவன்‌ திரும்பி அரசனை நோக்கினான்‌. 
அவன்‌ எழுந்து வில்லை நாணேற்றிக்கொண்டு 
புன்னகையில்‌ சற்றே இழுபட்ட உதடுகளுடன்‌ நிற்பதைக்‌ 
கண்டான்‌. கர்ணன்‌ தன்‌ உடலை இலகுவாக்கிக்‌ கொண்டு 
“நான்‌ என்‌ கடமையை மட்டுமே செய்தேன்‌...” என்று 
பொதுவாகச்‌ சொன்னான்‌. பிருகதர்‌ கைகாட்ட வீரர்கள்‌ 
வில்லில்‌ அம்புடன்‌ காலெடுத்துவைத்து அவனைச்‌ 
சூழ்ந்துகொண்டனர்‌. “நான்‌ அரசரின்‌ அறத்தை நம்பி 
இங்கே நிற்கிறேன்‌” என்று கர்ணன்‌ மீண்டும்‌ சொன்னான்‌. 
“சூதனே, அரசன்‌ நெறிகளால்‌ ஆக்கப்பட்டவன்‌. 
நெறிகளை மீறும்‌ மன்னனை அவை அழிக்கும்‌” என்றார்‌ 
பிருகதர்‌. 


அவரது கை அசைந்த அக்கணத்தில்‌ கர்ணன்‌ 
வலப்பக்கமாக பாயும்‌ அசைவை அரைக்கணம்‌ அளித்து, 
அதைநோக்கி அத்தனை வீரர்களின்‌ அம்புகளும்‌ 
திரும்பிய மறுகணம்‌ இடப்பக்கம்‌ பாய்ந்து, ஒரு 
வீரனைப்பிடித்து அவனுடன்‌ பின்னால்‌ சரிந்து 
மல்லாந்து விழுந்து உருண்டு அவனைத்‌ தன்‌ 
கவசமாக்கிக்கொண்டான்‌. அவ்வீரனின்‌ உடலில்‌ மூன்று 
அம்புகள்‌ பாய அவன்‌ அலறினான்‌. கர்ணன்‌ 
அவ்வீரனின்‌ கையிலிருந்த வில்லுடன்‌ அம்புகளை 
அள்ளியபடி சிறிய பாறை ஒன்றுக்கு அப்பால்‌ பாய்ந்து 
முற்றிலும்‌ தன்‌ உடலை மறைத்துக்கொண்டான்‌. அவன்‌ 
முன்‌ நின்ற வீரர்கள்‌ அவனுடைய வில்வன்மையை 
மதிப்பிட முடியாதவர்களாக திகைத்து முட்டிமோத, 
அவர்களின்‌ அர்த்தமற்ற சில அம்புகள்‌ பாறையை 
மெல்லிய உலோக ஒலியுடன்‌ முட்டி உதிர, 
சிலகணங்களுக்குள்‌ அவர்கள்‌ நெஞ்சு துளைக்கப்பட்டு 
நிலத்தில்‌ வீழ்ந்தார்கள்‌. 

அம்பு பட்ட நெஞ்சுடன்‌ பிருகதர்‌ பாறை ஒன்றில்‌ விழுந்து 
கைநீட்டி “அரசே!” என்று கூவினார்‌. சத்யகர்மா தன்‌ 
வில்லுடன்‌ எழுந்தோடி இடையளவு எழுந்து நின்ற பாறை 
ஒன்றுக்கு அப்பால்‌ பதுங்கிக்கொண்டு கர்ணனை 
நோக்கி அம்புகளை தொடுத்தான்‌. காற்றில்‌ சீறி வரும்‌ 
ஒலியிலேயே அம்புகளை அறிந்த கர்ணன்‌ இயல்பாக 
உடலை வளைத்து தப்பியபடி நான்கு அம்புகளில்‌ 
சத்யகர்மாவின்‌ வில்லையும்‌ அம்பறாத்தூணியையும்‌ 
உடைத்தெறிந்து இடைக்கச்சையையும்‌ 
தலைப்பாகையையும்‌ கிழித்தான்‌. அம்புடன்‌ எழுந்து 
முன்வந்து “அரசரே, எழுந்து நில்லுங்கள்‌. நீங்கள்‌ 
உயிர்தப்பமுடியாது” என்றான்‌. “திரும்பி அந்த 


தடாகத்தைப்‌ பாருங்கள்‌. உங்களை நான்‌ நன்றாகவே 
பார்க்கிறேன்‌” என்றான்‌. 

ஓவியம்‌: ஷண்முகவேல்‌ 


சத்யகர்மா திடுக்கிட்டு திரும்பி நீர்ப்பரப்பில்‌ தெரிந்த 
கர்ணனின்‌ படிமத்தை பார்த்தான்‌. அவன்‌ விழிகளும்‌ 
கர்ணன்‌ விழிகளும்‌ தொட்டுக்கொண்டன. மறுகணம்‌ 
சத்யகர்மா திகைத்து தன்‌ வில்லை கீழே போட்டான்‌. 
கைகால்கள்‌ பதற உடைந்த குரலில்‌ “நீ யார்‌?” என்றான்‌. 
கர்ணன்‌ வாய்‌ திறப்பதற்குள்‌ “நீ சூதன்‌ அல்ல... இதோ 
இந்த நீர்ப்படிமத்தில்‌ நீ மணிக்குண்டலங்களும்‌ 
பொற்கவசமும்‌ அணிந்திருக்கிறாய்‌” என்று அச்சத்துடன்‌ 
கூவினான்‌. 


கர்ணன்‌ “நான்‌ சூரியனின்‌ மைந்தனாகிய கர்ணன்‌” 
என்றான்‌. “நீ என்‌ அரசுக்குள்‌ எப்படி வந்தாய்‌?” என்று 
சத்யகர்மா பதறிய குரலில்‌ கூவினான்‌. “இது உங்கள்‌ அரசு 
அல்ல. இதோ உங்கள்‌ வில்‌ என்‌ பாதங்களில்‌ கிடக்கிறது. 
உங்கள்‌ அரசை நான்‌ வென்றுவிட்டேன்‌” என்றான்‌ 
கர்ணன்‌. “சூதன்‌ நாடாள்வதா? இங்கே ஷத்ரியகுலம்‌ 
அற்றுப்போகவில்லை... நீ என்னைக்‌ கொல்லலாம்‌. 
ஆனால்‌ இங்கு ஐம்பத்தாறு ஷத்ரிய தேசங்கள்‌ உள்ளன” 
என்று சத்யகர்மா கூவினான்‌. 


“அற்பா, என்னிடம்‌ தோற்றதுமே அம்பால்‌ உன்‌ கழுத்தை 
அறுத்துக்கொண்டிருந்தால்‌ நீ வீரன்‌. அற்பனாகிய உன்‌ 
நாட்டை நான்‌ விரும்பவில்லை” என்றபின்‌ வில்லுடன்‌ 
கர்ணன்‌ திரும்பி நடந்தான்‌. தேர்‌ அருகே வந்து அங்கே 
நின்ற வீரர்களிடம்‌ “செல்லுங்கள்‌. முப்பாறை அருகே 
உங்கள்‌ அரசர்‌ நின்றிருக்கிறார்‌” என்றபின்‌ புரவியில்‌ 
ஏறிக்கொண்டு கற்கள்‌ தெறிக்க விலகிச்சென்றான்‌. 

அஸ்தினபுரியின்‌ கோட்டைமுகப்புக்கு அவர்களின்‌ 
ஒற்றைக்காளை வண்டி வந்தபோது அதிகாலை. இருள்‌ 
விலகாத குளிர்ந்த வேளையில்‌ பொறுமையிழந்து 
கழுத்து அசைக்கும்‌ காளைகளின்‌ மணியோசைகளும்‌, 
சக்கரங்களில்‌ அச்சு உரசும்‌ ஓசைகளும்‌, மெல்லிய 
பேச்சொலிகளுமாக மாட்டுவண்டிகள்‌ நுகக்குடங்களும்‌ 
பின்கட்டைகளும்‌ உரச காத்து நின்றிருந்தன. நுகத்தில்‌ 
இருந்து இறங்கி கால்களை உதறிக்கொண்ட கர்ணன்‌ 
திரும்பிப்பார்த்தபோது மறு எல்லை தெரியாமல்‌ 
வண்டிகளில்‌ எரிந்த விளக்கொளிப்புள்ளிகள்‌ 
தெரிந்தன. அனைத்துவண்டிகளும்‌ இரவெல்லாம்‌ 
புழுதிபடிந்த சாலைகள்‌ வழியாக வந்தவை. 
காளைகளின்‌ வியர்வை நெடி நிறைந்த காற்று 
அசைவில்லாமல்‌ அவர்களைச்‌ சூழ்ந்திருந்தது. 


வண்டிக்குள்‌ வைக்கோலில்‌ அமர்ந்திருந்த ராதை 
கர்ணனிடம்‌ “வெள்ளி எழுந்துவிட்டதா?” என்றாள்‌. 
கர்ணன்‌ “இல்லை” என்றான்‌. ராதை “அது மூன்றுமுழம்‌ 
எழுந்ததும்தான்‌ கோட்டைவாயில்‌ திறக்கும்‌” என்றபின்‌ 
முனகியபடி கால்களை நீட்டிக்கொண்டாள்‌. வண்டியின்‌ 
முன்பக்கம்‌ ஓடித்துச்‌ சுருட்டப்பட்டது போல அதிரதன்‌ 
துயின்றுகொண்டிருந்தார்‌. ராதை புன்னகையுடன்‌ 
“ரதத்தட்டில்‌ மடிந்து தூங்கி பழகியிருக்கிறார்‌” என்றாள்‌. 
கர்ணன்‌ அவரது காலை மெல்ல இழுத்து நுகத்தின்மேல்‌ 
நீட்டி வைத்தான்‌. அவர்‌ “வணங்குகிறேன்‌ வீரரே” 
என்றபடி மீண்டும்‌ கால்களை மடித்து கைகளை 
நெஞ்சில்‌ கட்டிக்கொண்டார்‌. 


கர்ணன்‌ அஸ்தினபுரியின்‌ கோட்டைமுகப்பை ஏறிட்டு 
நோக்கினான்‌. அமுதகலச முத்திரைபொறிக்கப்பட்ட 
பெரிய கதவுகள்‌ மூடியிருக்க கோட்டைமேல்‌ எரிந்த 
பந்தங்கள்‌ காற்றில்‌ சிதறிச்சிதறி தீக்கிழிசல்களாகப்‌ 
பறந்தன. கோட்டைக்காவலர்கள்‌ செந்தழல்‌ ஒளிரும்‌ 
வேல்நுனிகளுடன்‌ நடைமாற்றிக்கொண்டனர்‌. அப்பால்‌ 
யானைகளின்‌ பிளிறல்கேட்டது. அங்கிருந்த 
அனைவரும்‌ கோட்டை வாயிலையே நோக்கிக்‌ 
கொண்டிருந்தனர்‌. சிலவண்டிகளில்‌ குழந்தைகள்‌ 


விழித்துக்கொண்டு அழ அன்னையரின்‌ குரல்கள்‌ 
கேட்டன. வண்டிகளுடன்‌ வந்த நாய்‌ ஒன்று தன்‌ 
வண்டியருகே வந்த இன்னொருநாயை மேலுதடு 
வளைத்து சீறி முன்னால்‌ வந்து எச்சரிக்க அதன்‌ 
உரிமையாளன்‌ அதை மெல்ல அதட்டி அருகழைத்தான்‌. 


பிரம்ம முகூர்த்தத்தில்‌ கருக்கிருட்டு மேலும்‌ அடர்ந்தது. 
வானின்‌ பகைப்புலத்தில்‌ உருவம்‌ கொண்டிருந்த 
மரங்களும்‌ வீடுகளும்‌ கரைந்து மறைய கண்கள்‌ 
பார்வையை இழப்பது போல அனைத்தும்‌ 
இருண்டுகொண்டே சென்றன. அஞ்சி எழுந்த பறவைக்‌ 
குஞ்சு ஒன்று எழுப்பிய குரல்‌ மிக அருகே ஒலித்தது. 
அனைவரும்‌ காத்து நின்றனர்‌. இருளில்‌ அவர்கள்‌ 
செவிப்புலன்களில்‌ குவிந்த பிரக்ஞைகள்‌ மட்டுமாக 
இருந்தனர்‌. வண்டிகளில்‌ இருந்து ஓசை 
எழுந்தபோதுதான்‌ கர்ணன்‌ விடிவெள்ளியைக்‌ 
கண்டான்‌. அது அசைவற்று வானில்‌ நின்றது. ஆனால்‌ 
பார்த்துக்கொண்டிருக்கையிலேயே அது மூன்றுமுழம்‌ 
மேலே வந்திருந்தது. 


காஞ்சனம்‌ மிக அப்பால்‌ இனிய ரீங்காரமாக 
ஓசையெழுப்பியதும்‌ பலநூறு குரல்கள்‌ “ஒளியே காக்க!' 
என்று முனகின. இருளுக்குள்‌ ஆயிரக்கணக்கான கைகள்‌ 
ஒளிக்காக வணங்கின. அரண்மனைப்‌ பெருமுரசு 
ஒலிக்கத்தொடங்கியதும்‌ காவல்மாடத்துப்‌ 
பெருமுரசுகளும்‌ இடித்தொடர்‌ என தொடர்ந்து முழங்கின. 
கோட்டைமேல்‌ இருந்த பெருமுரசு ஒலித்ததும்‌ 
அனைவரும்‌ கயிறுகளை இழுக்க காளைகள்‌ 
கால்மாற்றிக்கொண்ட அசைவு வண்டிகள்‌ 
உயிர்கொள்வதைப்போல்‌ தெரிந்தது. மனித அகத்தின்‌ 
ஆவலையும்‌ தயக்கத்தையும்‌ பொறுமையின்மையையும்‌ 
ஜடப்பொருள்களான வண்டிகள்‌ வெளிப்படுத்துவதை 
கர்ணன்‌ வியப்புடன்‌ நோக்கிக்கொண்மருந்தான்‌. 


கோட்டைமேலிருந்த கண்டாமணியான சுகர்ணம்‌ 
ஒலித்ததும்‌ கோட்டைக்கு அப்பால்‌ இயந்திரங்கள்‌ 
சங்கிலிகளை இழுக்க கவந்த வாயின்‌ உதடுகள்‌ போல, 
ஒற்றைப்பெரும்‌ சொல்‌ என கோட்டைவாயில்கள்‌ 
திறந்தன. கோட்டைக்கு அப்பால்‌ தேங்கியிருந்த பந்த 
வெளிச்சம்‌ அந்த வாயின்‌ செந்நிற நாக்கு என்றே 
தோன்றியது. கொம்பு ஏந்திய வீரன்‌ ஒருவன்‌ ஒரு சிறிய 
மேடைக்குமேல்‌ ஏறி நின்று அதை முழக்கினான்‌. பெரிய 
பறவை ஒன்றின்‌ இனிய அகவல்‌ போல அது 
ஒலித்தடங்கியதும்‌ கோட்டைவாயிலில்‌ தோன்றிய 
காவலர்கள்‌ கைகாட்ட வண்டிகள்‌ அசைந்து 


முன்னகர்ந்தன. 


வண்டிகள்‌ ஓசையிட்டபடி உள்ளே செல்ல, காவலர்கள்‌ 
ஒவ்வொரு வண்டியாக நோக்கி அவற்றின்‌ முகப்பில்‌ 
முத்திரை பொறிக்கப்பட்ட சிறிய துணியைக்‌ கட்டி 
உள்ளே அனுப்பினர்‌. எளிய வினாக்களுக்கு ஒவ்வொரு 
வண்டியோட்டியும்‌ விடை சொன்னார்கள்‌. அதிரதன்‌ 
அப்போதும்‌ வண்டிக்குள்‌ துயின்றுகொண்டிருக்க ராதை 
தலைநீட்டி “உள்ளே செல்லும்போது என்ன 
கேட்கிறார்கள்‌?” என்றாள்‌. “எங்கு செல்கிறோமென்று 
கேட்கிறார்கள்‌ என நினைக்கிறேன்‌” என்றான்‌ கர்ணன்‌. 
“அங்கநாட்டுசூதன்‌, இங்கே தேரோட்டியாக வேலைதேடி 
வந்திருக்கிறேன்‌ என்று மட்டும்‌ சொல்‌” என்றாள்‌. கர்ணன்‌ 
தலையசைத்தான்‌. 


சிங்கவேட்டையில்‌ இருந்து அவன்‌ புரவியில்‌ குடில்முன்‌ 
வந்து இறங்கியதைக்‌ கண்டதுமே ராதை ஏதோ 
நடந்திருக்கிறதென்று உய்த்து அறிந்துகொண்டாள்‌. 
விரைந்து அவனருகே வந்து “எவரேனும்‌ 
கொல்லப்பட்டார்களா?” என்றாள்‌. திண்ணையில்‌ இருந்த 
அதிரதன்‌ “யார்‌? யாரைக்கொன்றார்கள்‌?” என்று உரக்கக்‌ 
கூவியபடி வந்தார்‌. “நீ சென்று நம்‌ உடைமைகள்‌ 
அனைத்தையும்‌ கட்டி எடுத்துக்கொள்‌ கிழவா” என்று 
ராதை ஆணையிட “எதற்கு?” என்றார்‌ அதிரதன்‌. “நான்‌ 
சொன்னதைச்‌ செய்‌... போ” என்று அவள்‌ கைநீட்டிச்‌ 
சொன்னதும்‌ “யாரைக்‌ கொன்றார்கள்‌ என்று 
தெரியாமல்‌...” என்று முனகியபடி அதிரதன்‌ உள்ளே 
சென்றார்‌. 


கர்ணன்‌ விரைந்து நடந்ததைச்‌ சொன்னான்‌. ராதை 
“அவர்கள்‌ திரும்பி வந்துசேர இன்னும்‌ சற்றுநேரமாகும்‌. 
அதற்குள்‌ நாம்‌ கங்கையைக்‌ கடந்து மச்சர்நாட்டுக்குள்‌ 
நுழைந்துவிடவேண்டும்‌” என்றாள்‌. “ஆம்‌ அன்னையே, 
நாம்‌ இனி இங்கிருக்க முடியாது” என்றான்‌ கர்ணன்‌. 
ராதை உள்ளே ஓடிச்சென்று மூலையில்‌ அடுக்கி 
வைக்கப்பட்டிருந்த பானைகளை எடுத்து இறக்கி 
பொருட்களை எடுக்கத்‌ தொடங்கினாள்‌. 
மரவுரியாடைகளையும்‌ தோல்‌ கச்சைகளையும்‌ 
மூட்டையாகக்‌ கட்டிக்கொண்டிருந்த அதிரதன்‌ 
“பானைகளை என்ன செய்வது?” என்றார்‌. “பானைகளா? 
அவை ஏதும்‌ தேவை இல்லை. ஆடைகள்‌ மட்டும்‌ 
போதும்‌” என்றாள்‌ ராதை. “நாம்‌ எங்கே செல்கிறோம்‌?” 
என்றார்‌ அதிரதன்‌. “சொல்கிறேன்‌... நீ கிளம்பு” என்று 
ராதை சினத்துடன்‌ சொன்னாள்‌. 


“எதற்கு சினமென்றே புரியவில்லை” என்று சொல்லி 
அதிரதன்‌ வெளியே சென்று புரவிகளை அவிழ்க்கத்‌ 
தொடங்கினார்‌. வெளியே தோல்மூட்டையுடன்‌ ஓடிவந்த 
ராதை “என்ன செய்கிறாய்‌ மூடக்கிழவா?” என்று 
கூவினாள்‌. “குதிரைகளையும்‌ சேணங்களையும்‌ நாம்‌ 
குதிரைமேலாளரிடம்‌ கொண்டுசென்று 
ஒப்படைக்கவேண்டுமல்லவா? அவற்றை நாம்‌ 
கொண்டுசென்றுவிட்டோம்‌ என்று எண்ணினால்‌ 
நம்மைப்‌ பிடித்து தண்டிப்பார்கள்‌.” ராதை பொறுமை 
இழந்து “கிளம்புகிறாயா இல்லையா?” என்றாள்‌. 
“குதிரைகள்‌?” என அதிரதன்‌ வாய்‌ திறந்தார்‌. 
“குதிரைகளை அவர்கள்‌ பார்த்துக்கொள்வார்கள்‌... நீ 
உடனே கிளம்பு.” உடனே அவளுக்கு மறு எண்ணம்‌ 
தோன்றி “அவற்றை அவிழ்த்துவிடு கர்ணா” என்றாள்‌. 


கர்ணன்‌ குதிரைகளை அவிழ்த்துவிட்டதும்‌ அவை 
ஒருமுறை சுற்றிவந்தபின்‌ பசுமை நோக்கிச்‌ சென்றன. 
“அய்யோ, குதிரைகள்‌ எங்காவது சென்றுவிடும்‌” என்று 
அதிரதன்‌ பின்னால்‌ ஓடப்போனார்‌. “கிழவா, நீ 
வருகிறாயா இல்லையா?” என்று ராதை கூவினாள்‌. 
“அவர்கள்‌ நம்மைத்‌ தேடிவந்தால்‌ குதிரைக்குளம்புகளை 
தேடிச்செல்வார்கள்‌. அது நமக்கு இன்னும்‌ சற்று நேரத்தை 
அளிக்கும்‌...” என்று கர்ணனிடம்‌ சொன்னாள்‌. “யார்‌?” 
என்று கேட்ட அதிரதனை அவள்‌ பொருட்படுத்தவில்லை. 


கங்கைக்கு வந்து படகில்‌ ஏறிக்கொள்வது வரை ராதை 
பதற்றமாகவே இருந்தாள்‌. அதிரதன்‌ “குதிரைகளை 
அவிழ்த்துவிடுவது பெருங்குற்றம்‌. சேணங்கள்‌ மதிப்பு 
மிக்கவை” என்று சொன்னார்‌. எவரும்‌ தன்னை 
பொருட்படுத்தவில்லை என்று கண்டதும்‌ 
“அந்தப்பிழையை நான்‌ செய்யவில்லை” என்றபடி 
படகின்‌ முனையில்‌ நின்ற குகனின்‌ அருகே சென்று 
அமர்ந்துகொண்டு தன்‌ தாம்பூலப்பையை விரித்து 
வெற்றிலையையும்‌ பாக்கையும்‌ எடுத்து குகனிடம்‌ 
வேண்டுமா என்று கேட்டு பகிர்ந்துகொண்டு மெல்லத்‌ 
தொடங்கினார்‌. சம்பாபுரியின்‌ துறை மரக்கூட்டங்களும்‌ 
மாளிகைமுகடுகளுமாக மிதந்து விலகிச்சென்றது. 


படகு நீரில்‌ சென்றதும்‌ கர்ணன்‌ “நாம்‌ தென்னாட்டுக்குச்‌ 
சென்றுவிடலாம்‌ அன்னையே” என்றான்‌. “இங்கு 
ஷத்ரியர்நாடுகள்‌ எதிலும்‌ நம்மை விடமாட்டார்கள்‌. 
ஷத்ரியனைக்‌ கொன்ற சூதன்‌ அக்கணமே 
கொல்லப்பட்டாகவேண்டும்‌ என்பது அவர்களின்‌ நெறி. 
நம்மைத்‌ தொடர்ந்து ஒற்றர்கள்‌ வருவார்கள்‌.” ராதை 
பெருமூச்சுடன்‌ படகின்‌ பலகையில்‌ சாய்ந்து 


அமர்ந்துகொண்டு “இல்லை, நாம்‌ அஸ்தினபுரிக்குச்‌ 
செல்கிறோம்‌” என்றாள்‌. கர்ணன்‌ “அஸ்தினபுரிக்கா?” 
என்றான்‌. “அன்னையே, தாங்கள்‌ அறியாமல்‌ 
பேசுகிறீர்கள்‌. அங்கம்‌ அஸ்தினபுரியின்‌ நட்புநாடுகளில்‌ 
ஒன்று. சமந்தர்களும்கூட” என்றான்‌. 


“ஆம்‌, அறிவேன்‌. ஆனால்‌ அங்கே உனக்கு ஓர்‌ 
இடமுண்டு” என்றாள்‌. கர்ணன்‌ அவள்‌ விழிகளை 
நோக்கி “ஏன்‌?” என்றான்‌. அவள்‌ தன்‌ ஆடையில்‌ இருந்து 
ஒரு பொன்மோதிரத்தை எடுத்து அவனிடம்‌ அளித்து 
“இது அஸ்தினபுரியின்‌ அரசமுத்திரை கொண்டது. இது 
உன்‌ இடத்தை அங்கே அளிக்கும்‌” என்றாள்‌. கர்ணன்‌ 
அந்த மோதிரத்தை வாங்கிக்கொண்டு அவள்‌ விழிகளை 
நோக்கி “இது எப்படி உங்களிடம்‌ வந்தது?” என்றான்‌. “நீ 
இளையவனாக இருக்கையில்‌ உன்னைப்‌ பார்க்கவந்த 
ஒரு நிமித்திகர்‌ இதை அளித்தார்‌.” கர்ணன்‌ வெறுமனே 
நோக்கி அமர்ந்திருந்தான்‌. “நீ எப்போதும்‌ 
அஸ்தினபுரியின்‌ ஒற்றர்களால்‌ சூழப்பட்டிருந்தாய்‌” 
என்றாள்‌ ராதை. 


கர்ணன்‌ உதடுகளைப்‌ பிரித்ததுமே “இனிமேல்‌ 
ஒருசொல்லும்‌ நாம்‌ பேசிக்கொள்ளவேண்டியதில்லை” 
என்றாள்‌ ராதை. “ஆணை அன்னையே” என்று சொல்லி 
அந்த மோதிரத்தை கர்ணன்‌ தன்‌ கச்சையில்‌ 
வைத்துக்கொண்டான்‌. “அஸ்தினபுரியில்‌ உனக்காகக்‌ 
காத்திருப்பவை என்ன என்று அறியாமல்‌ நீ அங்கு 
செல்லவேண்டாமென எண்ணினேன்‌. ஆனால்‌ உன்னை 
ஷத்ரியர்கள்‌ எவரும்‌ பொறுத்துக்கொள்ளமாட்டார்கள்‌ 
என இன்று அறிந்தேன்‌. உனக்கு அஸ்தினபுரியன்றி வேறு 
இடமில்லை. இம்முத்திரைமோதிரமே உனக்குக்‌ 
காப்பாகட்டும்‌” கர்ணன்‌ தலையசைத்தான்‌. 


அவர்களின்‌ வண்டி கோட்டைமுகப்பை அடைந்ததும்‌ 
ஒரு காவலன்‌ காளையின்‌ கழுத்துக்கயிற்றைப்‌ 
பிடித்துக்கொண்டு “எங்கிருந்து வருகிறீர்கள்‌? எங்கே 
செல்கிறீர்கள்‌?” என்றான்‌. வண்டியுடன்‌ நடந்த கர்ணன்‌ 
வணங்கி “அங்கதேசத்துச்‌ சூதர்கள்‌. இங்கே 
தேரோட்டிகளாக பணிபுரிய வந்திருக்கிறோம்‌. என்‌ தந்தை 
அதிரதன்‌. நான்‌ வசுஷேணன்‌” என்றான்‌. “செல்க” என 
அவன்‌ கைகாட்ட வண்டி உள்ளே செல்ல அதன்‌ 
பின்சட்டத்தைப்பற்றியபடி கர்ணன்‌ நுழைந்தான்‌. 
கோட்டையின்‌ பெருங்கதவ எல்லையை அவன்‌ 
கடந்ததும்‌ அவனுக்குப்பின்னால்‌ பெருந்தீ 
எழுந்ததுபோல கண்க௯ூசும்‌ செவ்வெளிச்சம்‌ எழுந்தது. 
பெருங்குரலெழுப்பியபடி பறவைகள்‌ கலைந்தெழுந்தன. 


கூச்சலிட்டபடி காவலர்கள்‌ அங்குமிங்கும்‌ ஓடினார்கள்‌. 


“என்ன? என்ன?” என்று கேட்டபடி காவலர்‌ இருவர்‌ 
அவனைக்கடந்து ஓடிச்சென்றனர்‌. “சூரிய வெளிச்சம்‌! 
பிரம்மமுகூர்த்தத்திலேயே சூரியன்‌ எழுந்திருக்கிறான்‌” 
என்றான்‌ ஒருவன்‌. “சூரியனா? அதெப்படி?” என்று யாரோ 
கூவ “எப்படி என்று நிமித்திகர்‌ சொல்வார்கள்‌. எழுந்து 
வானில்‌ ஒளிவிடுவது சூரியன்‌... வேண்டுமென்றால்‌ 
சென்று பார்‌” என்றான்‌ இன்னொருவன்‌. 
அவனைக்கடந்து ஓடிச்சென்றவர்கள்‌ கூடி நின்று 
வானைநோக்கி கூச்சலிட்டனர்‌. கர்ணன்‌ திரும்பி 
நோக்கியபோது வானில்‌ உருகி எரியும்‌ பொன்னிறமான 
முழுவட்டமாக சூரியன்‌ எழுந்து மேகச்சாமரங்களுடன்‌ 
நின்றிருந்ததைக்‌ கண்டான்‌. 


“ஆம்‌, சூரியனேதான்‌” என்று குரல்கள்‌ கூவின. 
“இவ்வேளையில்‌ எப்படி எழுந்தான்‌ அர்க்கன்‌? யார்‌ 
அவனை துயிலெழுப்பியது?” என்று ஒரு சூதர்‌ கூவிச்‌ 
சிரித்தார்‌. நகருக்குள்‌ முகமுற்றத்திலும்‌ அப்பால்‌ தெரிந்த 
மாளிகைகளின்‌ உப்பரிகைகளிலும்‌ அத்தனை மக்களும்‌ 
கூடி சூரியனை நோக்கி திகைப்பும்‌ களிப்புமாக கூவி 
பேசிக்கொண்டனர்‌. குழந்தைகளைத்‌ தூக்கி வந்து 
சூரியனைக்‌ காட்டினர்‌. “ஒரே கணத்தில்‌ எப்படி சூரியன்‌ 
இத்தனை மேலெழ முடியும்‌?” என்றார்‌ ஒருவர்‌. அவருடன்‌ 
சென்ற இன்னொருவர்‌ “இது சைத்ரமாதம்‌. சூரியனுக்குரிய 
காலம்‌ இது” என்றார்‌. “நிமித்திகரே, இப்படி 
நிகழ்ந்ததுண்டா?” என எவரோ கூவ ஒருவர்‌ 
“உத்தராயணம்‌ தொடங்கும்‌ நாள்‌ இது. சூரியன்‌ 
முன்னதாகவே எழுவதும்‌ பிந்தி அணைவதும்‌ வழக்கம்‌. 
ஆனால்‌ பிரம்ம முகூர்த்தத்தில்‌ சூரியன்‌ எழுவது 
நூல்களிலும்‌ இல்லை” என்றார்‌. 


அஸ்தினபுரியின்‌ சாலைகள்‌ முழுக்க மக்கள்‌ நெருங்கி 
தோளோடு தோள்‌ ஒட்டி நின்று 
வானைநோக்கிக்கொண்டிருக்க வண்டியோட்டிகள்‌ 
வண்டிகளை ஓட்டியபடியே திரும்பிப்பார்த்தனர்‌. வீரர்கள்‌ 
குதிரைகளில்‌ வந்து “வண்டியை சாலைகளில்‌ 
நிறுத்தாதீர்‌... வழிவிட்டு விலகி நில்லுங்கள்‌” என்று 
கூவினர்‌. மரக்கூட்டங்களில்‌ இரவணைந்திருந்த 
அனைத்துப்பறவைகளும்‌ சிறகடித்தெழுந்து வானில்‌ 
கூட்டமாகச்‌ சுழன்றன. அந்த அற்புதத்தைப்பற்றி 
பேசப்பேச அது வளர்ந்துகொண்டே இருந்தது 
அவர்களுக்குள்‌. சற்றுநேரத்தில்‌ நகரம்‌ பெரும்‌ 
போர்க்களம்போல ஒலியெழுப்பிக்‌ கொந்தளித்துக்‌ 
கொண்டிருந்தது. 


ராதை வண்டியின்‌ பின்பக்கமாக சூரியனை 
நோக்கியபடியே வந்தாள்‌. அவள்‌ முகம்‌ செவ்வொளியில்‌ 
பற்றி எரிவதுபோலத்‌ தெரிந்தது. ஓசைகேட்டு எழுந்த 
அதிரதன்‌ “நான்‌ எங்கே வந்திருக்கிறோம்‌? விடிவதற்குள்‌ 
அஸ்தினபுரி வந்துவிடும்‌ என்றார்களே” என்றார்‌. 
“அஸ்தினபுரி நாளைதான்‌ வரும்‌. படுத்துக்கொள்‌” என்று 
ராதை எரிச்சலுடன்‌ சொல்ல அப்படியே அதை 
பொருள்கொண்டு அதிரதன்‌ மீண்டும்‌ படுத்துக்கொண்டு 
“சாலைகளில்‌ இப்படி நின்றால்‌ எப்படி போய்ச்சேர்வது?” 
என்றபடி மரவுரியை எடுத்துப்‌ போர்த்திக்கொண்டார்‌. 


கர்ணன்‌ நகரத்தை நோக்கியபடியே நடந்தான்‌. 
இருபக்கமும்‌ எழுந்த ஏழடுக்கு மாளிகைகளின்‌ 
தாமரைமொட்டு போன்ற வெண்குவை மாடங்களில்‌ 
கொடிகள்‌ பறந்துகொண்டிருந்தன. கல்பதிக்கப்பட்ட 
அகன்ற தெருக்களின்‌ இருபக்கமும்‌ மழைநீர்‌ 
வழிந்தோடுவதற்கான ஓடைகள்‌. வழிப்பந்தங்கள்‌ 
எரிவதற்கான பெரிய கல்தூண்கள்‌. தலைக்குமேல்‌ 
எழுந்து நின்ற காவல்மாடங்களில்‌ நிலவுவட்டங்கள்‌ 
எனத்‌ தெரிந்த பெருமுரசுகள்‌. கவச உடைகள்‌ ஒளிர 
அவற்றில்‌ நின்றிருந்த வீரர்களின்‌ முகங்கள்‌ 
சிரித்துக்கொண்டிருந்தன. ஒவ்வொரு குதிரையும்‌ 
அக்கணம்‌ பிறந்துவந்ததுபோல இருந்தது. 
சங்கிலிகளைத்‌ தூக்கிக்கொண்டு ஓய்வாக நடந்து சென்ற 
யானைகள்‌ முதுகெலும்புப்‌ புடைப்பே தெரியாமல்‌ 
பருத்து உருண்டிருந்தன. 


கர்ணன்‌ ஒவ்வொரு முகமாகப்‌ பார்த்துக்கொண்டே 
நடந்தான்‌. அனைவரும்‌ அந்த வான்நிகழ்வின்‌ 
களியாட்டத்தில்‌ இருந்தனர்‌. கண்முன்‌ எழுந்துவந்த 
தெய்வத்தை நோக்குவதுபோல பொருளில்லாமல்‌ 
கூவியபடி சிரித்தபடி நிலைகொள்ளாமல்‌ உடலை 
அசைத்தும்‌ கைகளை விசியும்‌ எக்களித்தனர்‌. எங்கும்‌ 
உவகையன்றி ஏதும்‌ கண்ணுக்குப்படவில்லை. ஆனால்‌ 
தன்னுள்‌ கூண்டுக்குள்‌ அலைமோதும்‌ புலி போல அகம்‌ 
தவிப்பதையே அவன்‌ உணர்ந்தான்‌. ஏன்‌? எதனால்‌? 
இந்நகரில்‌ ஒருபோதும்‌ நான்‌ மகிழ்ச்சியை 
அடையமுடியாது. இது என்‌ மண்‌ அல்ல. இங்கே என்‌ 
அகம்‌ சிறகுமடித்து அமரவேபோவதில்லை. ஆனால்‌ ஏன்‌? 


கண்களை இயல்பாகத்‌ திருப்பியபோதுதான்‌ அவன்‌ 
அந்த மாபெரும்‌ கைவிடுபடைப்பொறியைக்‌ கண்டான்‌. 
ஒருகணம்‌ அதிர்ந்த அவன்‌ சித்தம்‌ அதன்பின்னரே அது 
என்ன என்று கண்டுகொண்டது. நூறு பேரம்புகள்‌ 
இறுகிய இரும்புவில்லில்‌ ஏற்றப்பட்டு உடல்தெறிக்கக்‌ 


வான்நோக்கிக்‌ காத்திருந்தன. அப்பால்‌ இன்னொரு 
கைவிடுபடைப்பொறி மேலும்‌ நூறு அம்புகளுடன்‌. 
கிழக்கு வாயிலுக்குள்‌ கண்ணெட்டும்‌ தொலைவுவரை 
கூரிய முனைகள்‌ ஒளிவிட ஆயிரக்கணக்கான அம்புகள்‌ 
செறிந்த கைவிடுபடைப்பொறிகள்‌ வீற்றிருந்தன. 


சற்றுநேரம்‌ கழித்து மெல்லிய புன்னகையுடன்‌ கர்ணன்‌ 
எளிதாகிக்‌ கொண்டான்‌. இந்நகரம்‌ எதை அஞ்சுகிறது? 
எதற்கு எதிராக படைகொண்டு நின்றிருக்கிறது? 
வானுக்கு எதிராகவா? முடிவிலியில்‌ இருந்து இறங்கிவரும்‌ 
எதிரி. ஊழ்‌ என்று அதைத்தான்‌ சொல்கிறார்கள்‌ போலும்‌. 
மீண்டும்‌ அந்த கைவிடுபடைப்பொறிகளை 
நோக்கியபோது அவன்‌ உள்ளம்‌ வியப்பால்‌ 
விரிந்துகொண்டே சென்றது. யார்‌ என்று அறியாத, 
எங்கிருந்து வருகிறான்‌ என்றறியாத எதிரிக்காக 
இப்போதே அம்பு நாணிலேறிவிட்டிருக்கிறது. அது 
தெய்வங்களாக இருக்கலாம்‌. மூதாதையராக இருக்கலாம்‌. 
தந்தையராகவும்‌ குருநாதர்களாகவும்‌ 
உடன்பிறந்தாராகவும்‌ இருக்கலாம்‌. ஆனால்‌ கொலை 
ஆன்மாவின்‌ களத்தில்‌ செய்யப்பட்டுவிட்டது. குருதி 
காலத்தின்‌ பரப்பில்‌ சிந்தப்பட்டுவிட்டது. சூழ்ந்திருக்கும்‌ 
பருவெளி அங்கே சென்றுசேரவேண்டும்‌ என்பது மட்டுமே 
இனி நிகழவேண்டியது. 


எதிரே வீரர்கள்‌ உரக்க “விலகுங்கள்‌... வழிவிடுங்கள்‌” 
என்று கூவியபடி புரவிகளில்‌ வந்தனர்‌. நேர்முன்னால்‌ 
வந்த அரசரதத்தில்‌ நின்றபடி வந்த கரிய சிறுவன்‌ 
விழிகளை கர்ணன்‌ விழிகள்‌ சந்தித்தன. மக்கள்‌ 
சூரியனைப்பார்த்த பரவசத்தில்‌ அரசரதத்தை கருத்தில்‌ 
கொள்ளவில்லை. அவனும்‌ சூரியனையே நோக்கியபடி 
சென்றான்‌. முன்னால்‌ சென்ற வண்டியோட்டி 
“இளையபாண்டவராகிய அர்ஜுனர்‌. 
துரோணாச்சாரியாரிடம்‌ வில்வேதம்‌ பயில்கிறார்‌” 
என்றான்‌. கர்ணன்‌ திரும்பி நோக்கிய கணம்‌ அர்ஜுனன்‌ 
விழிகளும்‌ வந்து அவனைத்‌ தொட்டுச்சென்றன. 


கர்ணன்‌ அகம்‌ சற்று அசைந்தது. மிக அண்மையான 
ஒருவனை, முன்னர்‌ எப்போதோ கண்டு மறந்த 
ஒருவனை கண்டதுபோல உணர்ந்த அதேகணம்‌ 
அதிரதன்‌ எழுந்து கைநீட்டி “ராதை, நம்‌ மைந்தன்‌ அதோ 
அரசரதத்தில்‌ செல்கிறான்‌!” என்று அர்ஜுனனை 
கைகாட்டினான்‌. “நான்‌ சொன்னேனே, அவன்‌ ஏதோ 
அரசகுமாரன்‌ என்று? அவனை அஸ்தினபுரியில்‌ 
அரசத்தேரில்‌ ஏற்றிக்கொண்டு செல்கிறார்கள்‌” என்றான்‌. 
“கனவு கண்டிருப்பாய்‌ கிழவா, பேசாமல்‌ உறங்கு” 


என்றாள்‌ ராதை. அதிரதன்‌ குழப்பத்துடன்‌ கர்ணனை 
நோக்கியபடி “இங்குதான்‌ தான்‌ வருகிறானா? 
அப்படியென்றால்‌ அவன்‌ யார்‌?” என்றான்‌. “அது 
அஸ்தினபுரியின்‌ இளவரசர்‌ அர்ஜுனர்‌” என்றாள்‌ ராதை. 
“அப்படியா? அதை நானும்‌ சிந்தித்தேன்‌. உயரம்‌ 
குறைவாக இருக்கிறான்‌. நம்‌ மைந்தனின்‌ தோள்விரிவும்‌ 
இல்லை” என்றார்‌ அதிரதன்‌. 


சூரியனின்‌ ஒளி விரைந்து செந்நிறத்தை 
இழந்துகொண்டிருக்க அனைத்து நிழல்களும்‌ செம்மை 
இழந்து கருமைகொண்டன. அவர்கள்‌ முதல்‌ 
காவல்மாளிகையை அடையும்போது வெண்வைரம்‌ 
ஒளிகொண்டதுபோல கண்கூசச்‌ சுடர்விட்டது நகரம்‌. 
மெல்லமெல்ல இயல்புநிலையை நோக்கி திரும்பியது. 
அகளழுச்சியுடன்‌ பேசியபடி மக்கள்‌ திரள்‌ கலைய, 
கலத்திலிட்டு குலுக்கப்பட்ட பாலில்‌ எஞ்சிய 
வெண்ணைத்திவலைகள்‌ ஓட்டியிருப்பது போல சிறிய 
குழுக்கள்‌ தெருக்களில்‌ எஞ்சின. அவர்களில்‌ சிலர்‌ 
திரும்பி கர்ணனை சிறிய அதிர்ச்சியுடன்‌ நோக்கி அவன்‌ 
கடந்துசென்றதும்‌ ஏதோ பேசிக்கொண்டனர்‌. அவனை 
எதிர்கொண்ட எல்லா விழிகளிலும்‌ முதற்கணம்‌ ஒரு 
சிறிய துணுக்குறல்‌ நிகழ்ந்ததை கர்ணன்‌ கண்டான்‌. 


கர்ணன்‌ காவல்‌ வீரனிடம்‌ தேர்ச்சூதர்களுக்கான 
தெருவுக்கு வழி கேட்டு கோட்டையின்‌ தெற்கு வாயில்‌ 
நோக்கி சென்றான்‌. வணிகர்தெருக்களுக்கு அப்பால்‌ 
விஸ்வகர்மர்‌ சாலைகளும்‌ அவற்றுக்கு அப்பால்‌ 
இசைச்சூதர்களின்‌ தெருக்களும்‌ இருந்தன. 
இசைச்சூதர்களின்‌ நான்கு தெருக்கள்‌ கூடும்‌ முனையில்‌ 
சிற்றாலயம்‌ ஒன்றின்‌ முன்னால்‌ மஞ்சள்‌ உடைகளுடன்‌ 
சூதர்கள்‌ முழவுகளும்‌ யாழ்களுமாக கூட்டமாக 
நின்றிருந்தனர்‌. ஆலயத்துக்குள்‌ சூதர்களின்‌ 
குருதெய்வமான ஹிரண்யாக்ஷர்‌ மண்ணால்‌ 
செய்யப்பட்ட கரியமேனியுடன்‌ கையில்‌ யாழுடன்‌ 
அமர்ந்திருந்தார்‌. அவரது இருவிழிகளும்‌ பொன்னால்‌ 
செய்யப்பட்டு பதிக்கப்பட்டிருந்தன. அவருக்கு 
மலர்மாலைகள்‌ சூட்டப்பட்டு இருபக்கமும்‌ நெய்தீபங்கள்‌ 
ஏற்றப்பட்டிருந்தன. 

மூன்றுவயதான சூதக்குழந்தை ஒன்றுக்கு யாழ்தொடும்‌ 
சடங்கு நடந்துகொண்டிருந்தது. கரிய சிற்றுடல்‌ கொண்ட 
குழந்தை மஞ்சள்பட்டு அணிந்து செம்பட்டு கச்சை கட்டி 
குடுமியில்‌ மலர்‌ அணிந்து தர்ப்பைப்புல்மேல்‌ 
அமர்ந்திருக்க முதியசூதர்‌ அதன்‌ கைகளில்‌ தர்ப்பையை 
கட்டிக்கொண்டிருந்தார்‌. முன்னால்‌ விரிக்கப்பட்ட 


வாழையிலைகளில்‌ பொரியும்‌, மலரும்‌, கனிகளும்‌ 
பரப்பப்பட்டிருந்தன. மூன்று நிறைகுடங்களில்‌ நீர்‌ 
மஞ்சள்‌ கலந்து வைக்கப்பட்டிருந்தது. பழைய யாழ்‌ 
ஒன்றை முறுக்கி நாண்‌ நிறைத்துகொண்டிருந்தார்‌ 
ஒருவர்‌. பெரிய கட்டுக்குடுமி வைத்த முதியநாவிதர்‌ 
ஒருவர்‌ குந்தி அமர்ந்து படிகக்கல்லில்‌ தன்னுடைய 
கத்தியைத்‌ தீட்டிக்கொண்டிருந்த ஒலி சிட்டுக்குருவியின்‌ 
குரல்‌ போல சிக்‌ சிக்‌ என ஒலித்தது. 


கர்ணன்‌ வண்டியை நிறுத்திவிட்டு வணங்கியபடி அருகே 
சென்றான்‌. ஒரு வயோதிகர்‌ அவனை நோக்கித்‌ 
திரும்பியதும்‌ அவர்‌ விழிகளிலும்‌ முதல்‌ அதிர்வு 
எழுந்தது. பிற விழிகளும்‌ அவனை நோக்கின. கர்ணன்‌ 
“நான்‌ அங்கநாட்டு குதிரைச்சூதர்‌ அதிரதனின்‌ மைந்தன்‌ 
வசுஷேணன்‌...” என்றபின்‌ ஆலயத்தை நோக்கி 
வணங்கினான்‌. முதியவர்‌ “அஸ்தினபுரிக்கு வருக 
சூதர்களே. இது எங்கள்‌ குலத்துக்குரிய மூத்தார்‌ தெய்வம்‌ 
சுவர்ணாக்ஷர்‌. இங்குதான்‌ எய்‌ வப்‌ சடங்குகளை 
நாங்கள்‌ செய்கிறோம்‌. இன்று மிக அரிதாகவே 
செய்யப்படும்‌ அங்குலிச்சேதனச்‌ சடங்கு நடக்கிறது” 
என்றார்‌. 

“நானே பெரியவரை நேரில்‌ அறிந்திருக்கிறேன்‌. என்‌ 
முதுதாதரின்‌ வயது அவருக்கு. நூற்றிருபது வயது 
வாழ்ந்தார்‌. அவரது இயற்பெயர்‌ தீர்க்கசியாமர்‌. 
பீஷ்மபிதாமகருக்கே அவர்தான்‌ குருநாதர்‌. பேரரசரையும்‌ 
அவர்தான்‌ பயிற்றுவித்தார்‌. அவரது இறுதிநாளுக்கு 
பேரரசரே சூதர்குடிலுக்கு வந்திருந்தார்‌... அவரது சிதை 
எரிந்தபோது பொன்னிறமான புகை எழுந்தது. 
பொற்சிறகுகளுடன்‌ வந்த தேவர்கள்‌ அவரை 
விண்ணுக்குக்‌ கொண்டுசென்றனர்‌. அங்கே அவருக்கு 
பொன்னாலான விழிகள்‌ அமைந்தன. கலைமகளை 
அவ்விழிகளால்‌ நோக்கியபடி அவள்‌ சபையில்‌ 
அமர்ந்திருக்கிறார்‌. அவருக்கு விண்ணுலகில்‌ 
சுவர்ணாக்ஷர்‌ என்று பெயர்‌” என்றார்‌ வயோதிகர்‌. 


பிற சூதர்கள்‌ அனைவரும்‌ திகைத்த விழிகளுடன்‌ 
அவனையே நோக்கிக்கொண்டிருந்தனர்‌. கர்ணன்‌ 
வழிகேட்க வாயெடுக்கையில்‌ சூதக்குழந்தை கர்ணனை 
நோக்கி முகத்தை ஏறிட்டது. அதன்‌ விழிகள்‌ இரு 
கூழாங்கற்கள்‌ போல ஒளியற்றிருப்பதை கர்ணன்‌ 
கண்டான்‌. அது அவனை நோக்கி தன்‌ விரல்களைச்‌ சுட்டி 
தெய்வச்சிலைகளுக்குரிய புன்னகையுடன்‌ “பொற்கவசம்‌! 
மணிக்குண்டலம்‌!” என்றது. கர்ணன்‌ திகைத்து 
சுற்றுமுற்றும்‌ நோக்கினான்‌. 

வயோதிகர்‌ “பிறப்பிலேயே விழியிழந்த குழந்தை. ஆனால்‌ 
அவன்‌ நாவிலும்‌ விரல்களிலும்‌ கலைமகள்‌ 
குடியிருக்கிறாள்‌. அவன்‌ தவழ்ந்துசென்று தொட்டதுமே 
யாழ்‌ பாடத்தொடங்கிவிட்டது. குலகுருவான 
தீர்க்கசியாமரே அவன்‌ வடிவில்‌ வந்திருக்கிறார்‌ என்று 
நிமித்திகர்கள்‌ சொன்னார்கள்‌. ஆகவே அவனுக்கும்‌ 
தீர்க்கசியாமன்‌ என்றே பெயரிட்டோம்‌. 
மூன்றுவயதானதால்‌ இன்று அவனுக்கு அங்குலிச்சேதனச்‌ 
சடங்கைச்‌ செய்கிறோம்‌” என்றார்‌. கர்ணன்‌ என்ன 
என்பதுபோல நோக்க அவர்‌ “அவன்‌ 
கட்டைவிரல்களுக்கும்‌ பிறவிரல்களுக்கும்‌ நடுவே உள்ள 
தசை கழிக்கப்படும்‌. அதன்பின்‌ அவனால்‌ பேரியாழை 
முற்றறிய முடியும்‌” என்றார்‌. 

“இன்று விண்ணவர்கள்‌ வாழ்த்தும்‌ நாள்‌ என்றனர்‌ 
நிமித்திகர்‌” என ஒருவர்‌ அகஎழுச்சியுடன்‌ முன்னால்‌ 
வந்து திக்கும்‌ குரலில்‌ சொன்னார்‌. “இன்று 
இம்மைந்தனுக்காகவே பிரம்மமுகூர்த்ததில்‌ சூரியன்‌ 
எழுந்திருக்கிறான்‌. நூற்றைம்பதாண்டுகளுக்கு முன்‌ 
தீர்க்கசியாமர்‌ யாழ்தொட்ட நாளில்‌ பகலில்‌ முழுநிலவு 
எழுந்திருக்கிறது என்கின்றன நூல்கள்‌. 
பார்த்தீர்களல்லவா? இதோ இங்கே யாழ்தொடவிருப்பது 
எங்கள்‌ குலத்தின்‌ மாமுனிவர்களில்‌ ஒருவர்‌, ஐயமே 
இல்லை.” இன்னொருவர்‌ “அவனுக்கு சான்றாக 
விண்ணில்‌ எழுந்திருக்கிறான்‌ அர்க்கன்‌” என்றார்‌. 


குழந்தை மீண்டும்‌ கர்ணனை நோக்கி பார்வையற்ற 
விழிகள்‌ உருள “சூரியன்‌!” என்றது. வயோதிகர்‌ “அவன்‌ 
சொற்களை நம்மால்‌ அறியவே முடியாது இளைஞரே” 
என்றார்‌. கர்ணன்‌ “குதிரைச்சூதர்களின்‌ தெரு 
எங்கிருக்கிறது?” என்றான்‌. அவர்களில்‌ ஒருவர்‌ வந்து 
கைசுட்டி வழிசொன்னார்‌. அவன்‌ வணங்கிவிட்டு வந்து 
காளையின்‌ கழுத்தைப்பற்றிக்கொண்டான்‌. திரும்பி 
நோக்கியபோது ஒளியற்ற விழிகளால்‌ அவனை நோக்கி 
கைநீட்டி விழியிழந்த விழிகளால்‌ சுட்டி “கதிர்‌” என்றது. 

குதிரைச்சூதர்‌ தெரு தெற்கே சூதர்களின்‌ பயிற்சி 
முற்றத்துக்கு மேற்காக இருந்தது. மரப்பட்டைக்கூரை 
கொண்ட சிறுவீடுகள்‌ தோள்தொட்டு நிரை 
வகுத்திருந்தன. ஒவ்வொரு குடிலைச்சுற்றியும்‌ 
கொட்டில்களில்‌ குதிரைகள்‌ நின்றிருக்க அவற்றுக்கு 
உடல்‌ உருவிவிட்டபடி முதியசூதர்கள்‌ அமர்ந்திருந்தனர்‌. 
இளைய சூதர்கள்‌ தங்கள்‌ குதிரைகளை 
பயிற்சிகொடுப்பதற்கு 
அழைத்துச்சென்றுகொண்டிருந்தனர்‌. 


சிவந்தமண்‌ குதிரைக்குளம்புகளால்‌ புழுதிக்குளமாக 
ஆக்கப்பட்டிருந்த பெருங்களமுற்றத்தில்‌ 
நூற்றுக்கணக்கான குதிரைகள்‌ 
சுற்றிவந்துகொண்டிருந்தன. செம்புழுதி தொடர 
வெண்மேகக்குவை போல வந்த ஒரு குதிரைக்கூட்டம்‌ 
குளம்படிகள்‌ அதிர கடந்துசென்றபோது அவற்றின்‌ 
வியர்வைத்துளிகள்‌ சிதறி அவர்கள்‌ மேல்‌ பட்டன. 
தொடர்ந்து செம்மேகக்கூட்டம்‌ போல ஒரு கபிலநிறக்‌ 
குதிரைத்திரள்‌. ஓசைகளைக்கேட்டு அதிரதன்‌ வெளியே 
பார்த்து பரவசத்துடன்‌ கைகூப்பினார்‌. “இறை 
எழுந்ததுபோல்‌ இருக்கிறதே! அற்புதமான குதிரைகள்‌!” 
என்றபடி இறங்கினார்‌. “மாமரக்காடு பூத்தது 
போன்றிருக்கிறதே...” என்று மலர்ந்த முகத்துடன்‌ 
சொன்னார்‌. 


அவர்கள்‌ குதிரைவெளியை தாண்டிச்சென்றபோதும்‌ 
குதிரைகள்‌ வந்தபடியே இருந்தன. கடிவாளத்தை 
மென்றபடி வந்த குதிரைகள்‌ அவர்களின்‌ 
அயல்வாசனையை உணர்ந்து திரும்பி நோக்கி 
மூக்கைச்சுளித்து சீறின்‌. மைந்தர்களுடன்‌ பேசியபடி 
குதிரைகளுடன்‌ சென்ற சூதர்களில்‌ ஒருவர்‌ “யார்‌?” 
என்றார்‌. “நாங்கள்‌ அங்கநாட்டவர்‌. குலமூத்தாரை 
காணச்செல்கிறோம்‌” என்றார்‌ அதிரதன்‌. அவர்‌ கைநீட்டி 
குலமூத்தாரின்‌ இல்லத்தைச்‌ சுட்டிக்காட்டினார்‌. 
கடந்துசென்ற சிறுவன்‌ ஒருவன்‌ தன்‌ தந்தையிடம்‌ “அந்த 
அண்ணா மிக உயரம்‌ இல்லையா தந்தையே?” என்று 
கேட்க அவர்‌ தாழ்ந்த குரலில்‌ ஏதோ சொன்னார்‌. 

குலமூத்தாரான பிரீதர்‌ அவரது வீட்டு முன்முற்றத்தில்‌ 
குட்டிக்குதிரை ஒன்றை சூதர்கள்‌ இருவர்‌ 
சோதனையிடுவதை பார்த்துக்கொண்டு அமர்ந்திருந்தார்‌. 
கபிலநிறமான குட்டி கடிவாளத்தையோ சேணத்தையோ 
அறியாதது. அதன்‌ கழுத்தில்‌ கட்டப்பட்டிருந்த 
பட்டையையே அது விரும்பாமல்‌ துள்ளிக்குதித்து 
சுற்றிவந்து நான்கு கால்களில்‌ இழுத்து மூக்கைவிடைத்து 
கழுத்து இறுகி நின்றது. “நன்று... குதிரையின்‌ 
தரமென்பது முதற்கடிவாளத்தை அது எதிர்க்கும்‌ 
விதத்தைக்கொண்டே முடிவாகிறது” என்றார்‌ பிரீதர்‌. 
அவரது பேச்சைக்கேட்க சூதர்களின்‌ அகம்‌ 
திரும்பியபோது அவர்களின்‌ பிடி தளர குதிரைக்குட்டி 
துள்ளிப்பாய்ந்தது. பட்டையைப்பற்றியிருந்த சூதர்‌ 
தடுமாறி குப்புற விழ இன்னொருவர்‌ முழுபலத்தாலும்‌ 
இழுத்துக்கொண்டே ஓடினார்‌. சற்று நேரத்தில்‌ அவரது 
பிடியும்‌ விலக குதிரைக்குட்டி துள்ளிக்குதித்து 
பின்னங்கால்களை காற்றில்‌ உதறியபின்‌ குளம்புகள்‌ 
மண்ணில்‌ மழைத்துளி விழுவதுபோல்‌ ஒலிக்க 
புதர்க்குவைகளைத்‌ தாவிக்கடந்து வால்சுழற்றி 
மறைந்தது. 


பிரீதர்‌ நகைத்தபடி “முதல்‌ வடுவை அளித்துவிட்டது. 
நன்று! நன்று!” என்றபின்‌ திரும்பி அவர்களை 
பார்த்ததுமே திகைத்து எழுந்து வணங்கி 
“வணங்குகிறேன்‌ இளவரசே” என்றார்‌. கர்ணன்‌ தயங்கி 
“என்னை பிழையாக புரிந்துகொண்டிருக்கிறீர்கள்‌ 
குலமூத்தாரே. நான்‌ சூதன்‌. அங்கநாட்டு குதிரைச்சூதரான 
அதிரதனின்‌ மைந்தன்‌” என்றான்‌. பிரீதர்‌ 
அதற்குள்ளாகவே தெளிந்து “முதற்கணம்‌ தாங்கள்‌ 
இளையபாண்டவர்‌ என்றே எண்ணிவிட்டேன்‌. அவர்‌ 
தங்கள்‌ அளவு உயரமும்‌ இல்லை. தோள்களும்‌ தங்களை 
விடச்‌ சற்று சிறியது” என்றார்‌. “உங்கள்‌ மைந்தனா?” 
என்று அதிரதனிடம்‌ கேட்டார்‌. “ஆம்‌, எனக்கும்‌ என்‌ 
மனைவி ராதைக்கும்‌ பிறந்தவன்‌. இவன்‌ பெயர்‌ 
வசுஷேணன்‌. இளமைமுதலே நாங்கள்‌ இவனை கர்ணன்‌ 
என அழைக்கிறோம்‌” என்றார்‌ அதிரதன்‌. 


ராதை மெல்லியகுரலில்‌ “இந்த முத்திரைமோதிரத்தை 
தங்களிடம்‌ காட்ட விழைகிறோம்‌ குலமூத்தாரே” என்று 
சொல்லி மோதிரத்தை எடுத்து நீட்டியதும்‌ பிரீதரின்‌ முகம்‌ 
மாறியது. மீண்டும்‌ கர்ணனைப்‌ பார்த்துவிட்டு 


மோதிரத்தை வாங்கி அதை இருமுறை உற்று நோக்கினார்‌. 
அதிரதன்‌ “அதிரதன்‌ என்று சொன்னால்‌ அங்கநட்டில்‌ 
அறிவார்கள்‌. நீங்களும்‌ ஒருவேளை கேட்டிருக்கலாம்‌. 
நான்‌ மும்முறை ரதப்போட்டியில்‌ வென்றிருக்கிறேன்‌. 
அங்கநாட்டரசரே எனக்கு மோதிரம்‌ பரிசாக 
அளித்திருக்கிறார்‌. அப்பரிசிலை நாங்கள்‌ 
வைத்திருக்கிறோம்‌. காட்டுகிறேன்‌” என்று ராதையிடம்‌ 
“எடு அதை” என்றார்‌. ராதை அவரை சீறி நோக்க அவர்‌ 
பார்வையை திருப்பிக்கொண்டார்‌. 


பிரீதர்‌ “நீங்கள்‌ என்‌ இல்லத்திலேயே தங்கி 
இளைப்பாறலாம்‌. நான்‌ உங்களை இன்றே 
அரண்மனைக்கு அழைத்துச்செல்கிறேன்‌. 
அரண்மனையில்‌ இருந்து உங்களுக்கு வீடு 
அளிப்பார்கள்‌ என நினைக்கிறேன்‌” என்றார்‌. “ஆம்‌, 
என்னுடைய ரதத்திறனை ஒற்றர்கள்‌ வழியாக 
அரண்மனை அறிந்திருக்கும்‌” என்றார்‌ அதிரதன்‌. பிரீதர்‌ 
புன்னகைத்தபின்‌ கர்ணனை நோக்கி “நீராடி வந்தால்‌ 
நான்‌ உணவுக்குச்‌ சொல்கிறேன்‌” என்றார்‌. 


குலத்தலைவரின்‌ பெரிய இல்லத்துக்குள்‌ சென்று அவரது 
சேவகன்‌ காட்டிய அறையில்‌ தங்கள்‌ மூட்டைகளை 
வைக்கும்போது அதிரதன்‌ “என்னைப்பற்றி அவருக்குத்‌ 
தெரிந்திருக்கிறது. அவரது மொழியும்‌ பார்வையும்‌ 
மாறிவிட்டிருக்கிறது” என்றார்‌. ராதை உற்று நோக்கிவிட்டு 
“நான்‌ சமையலறைக்குச்‌ சென்று அங்கேயே 
நீராடிக்கொள்கிறேன்‌...” என்று திரும்பிச்சென்றாள்‌. 
“என்னை இவர்கள்‌ மதிப்பது கிழவிக்குப்பிடிக்கவில்லை. 
நானே பலமுறை உன்னிடம்‌ சொல்லியிருக்கிறேன்‌. 
ரதப்போட்டியில்‌ வென்று பெறும்‌ மோதிரங்கள்‌ மதிப்பு 
மிக்கவை. நீ அந்த மோதிரத்தை கொடையளித்திருக்கக்‌ 
கூடாது” என்றார்‌ அதிரதன்‌ “ஆம்‌ தந்தையே, 
திறனுடையவருக்கு சென்றவிடமெல்லாம்‌ சோறு 
என்பதை இப்போதுதான்‌ அறிந்தேன்‌” என்றான்‌ கர்ணன்‌. 
அதிரதன்‌ அஹ்‌ அஹ்‌ அஹ்‌ என்று உடல்‌ 
குலுங்கச்சிரித்தார்‌. நரைத்து தொங்கிய மீசையை 
நீவியபடி “எங்கே குதிரையுண்டோ அங்கே சூதனுக்கு 
இடமுண்டு” என்றார்‌. 


அவர்கள்‌ நீராடி வரும்‌ போது குதிரைக்குட்டி உடல்‌ 
முழுக்க மண்ணும்‌ வியர்வை வாசனையுமாக இல்லத்தின்‌ 
முன்‌ வீட்டுக்குள்‌ நோக்கியபடி நின்றிருந்தது. அதை 
நோக்கி புன்னகை செய்து “ஏன்‌ திரும்பிவந்தது?” என்று 
கேட்டான்‌. பிரதர்‌ நகைத்தபடி “இவ்வயதில்‌ ஒரு முடிவை 
ஏன்‌ எடுக்கிறோம்‌ என தெரியுமா என்ன?” என்றார்‌. அது 


வாலைச்சுழற்றி காலால்‌ தரையைத்‌ தட்டி குனிந்து 
தரையில்‌ கிடந்த ஒரு மாவிலையை வாயில்‌ கவ்‌ 
இருமுறை மென்றுவிட்டு துவர்ப்பை உணர்ந்து கீழே 
போட்டு நாக்கை நீட்டி தலையை ஆட்டியது. பிரீதர்‌ 
நகைத்து “தான்‌ ஒரு சின்னக்குழந்தை, தனக்கு மாவிலை 
கசக்குமென்றுகூட தெரியாது என்று நடிக்க 
விரும்புகிறது...” என்று அதனருகே சென்று அதன்‌ 
கழுத்தை தடவினார்‌. உடனே அது பூனைபோல தன்‌ 
மொத்த உடலையும்‌ அவர்மேல்‌ உரசியபடி பக்கவாட்டில்‌ 
நகர்ந்தது. “குட்டிகள்‌ சிலசமயம்‌ வளரவிரும்புகின்றன. 
சிலசமயம்‌ குட்டியாகவே நீடிக்க விரும்புகின்றன” என்றார்‌ 
பிரீதர்‌. 


அதிரதன்‌ தலைப்பாகையை நன்றாகச்‌ சுற்றிக்கட்டிவிட்டு 
உலோக ஆடியில்‌ தன்‌ படிமத்தை திரும்பத்திரும்ப 
நோக்கினார்‌. நெற்றியில்‌ தன்‌ குலக்குறியை வரைந்து 
அதை பலமுறை சீரமைத்தார்‌. “செல்வோம்‌ அதிரதரே” 
என்றார்‌ பிரதர்‌. “ஆம்‌, செல்வோம்‌” என்றபடி அதிரதன்‌ 
தன்‌ சால்வையை எடுத்துப்போட்டுக்கொண்டார்‌. “நான்‌ 
இளவயதில்‌ தோலால்‌ ஆன மிதியடிகளை 
அணிவதுண்டு. இங்கு வரும்‌ வழியில்‌ 
எடுக்கமறந்துவிட்டேன்‌” என்றார்‌. பிரீதர்‌ “இங்கே வேறு 
மிதியடிகள்‌ கிடைக்கும்‌” என்றார்‌. “ஆம்‌, 
வாங்கிக்கொள்ளலாம்‌. கொம்புப்பிடிபோட்ட 
சவுக்குகளை இங்குள்ள குதிரைச்சூதர்‌ சிலர்‌ 
வைத்திருப்பதைக்‌ கண்டேன்‌. எனக்கும்‌ ஒன்று 
வேண்டும்‌.” 


அரண்மனைக்குச்செல்லும்‌ வழி முழுக்க அதிரதன்‌ 
கர்ணனின்‌ கைகளைப்‌ பற்றி தாழ்ந்த குரலில்‌ 
அறிவுரைகள்‌ சொல்லிக்கொண்டே வந்தார்‌. 
“அரசர்களிடம்‌ எவ்வளவு பணிகிறாயோ அவ்வளவுக்கு நீ 
அவர்களால்‌ விரும்பப்படுவாய்‌. சூதர்களும்‌ 
சூத்திரர்களும்‌ அவர்கள்‌ நடக்கும்‌ மண்‌. குழிந்து 
வளையும்‌ மண்‌ அவர்களின்‌ காலுக்கு இதமானது. 
அவர்கள்‌ உன்னை நகையாடும்போது மட்டுமே ந்‌ 
நகைக்கவேண்டும்‌. அவர்கள்‌ ஒருவரோடொருவர்‌ 
பேசும்போது நீ அங்கில்லை என்றே அவர்கள்‌ எண்ண 
வேண்டும்‌.” 


“ஷத்ரியர்களின்‌ விழிகளை ஒருபோதும்‌ சந்திக்காதே. நீ 
அவர்களிடம்‌ பேசுகையிலும்‌ அவர்கள்‌ உன்னிடம்‌ 
பேசுகையிலும்‌ உன்‌ விழிகள்‌ குனிந்தே இருக்கட்டும்‌. 
ஒருபோதும்‌ மறந்தும்‌ மறுப்பாக ஏதும்‌ சொல்லிவிடாதே. 
அவர்கள்‌ சொல்வது எதுவாக இருப்பினும்‌ முதலில்‌ 


அதை ஒத்துக்கொள்‌. மிகப்பிழையாக அவர்கள்‌ ஏதேனும்‌ 
சொல்லிவிட்டால்‌ அவர்களுக்கு கீழே இருப்பவர்‌ எவரோ 
அவரிடம்‌ தனியாக அப்பிழையைச்‌ சுட்டிக்காட்டு” 
என்றார்‌ அதிரதன்‌. 


மைந்தனின்‌ தோளைத்‌ தொட்டு அதிரதன்‌ தொடர்ந்தார்‌ 
“மறுக்கப்படுவது ஷத்ரியர்களை சினம்‌ 
கொள்ளச்செய்கிறது. பிழையாக நீ மறுத்தாயென்றால்‌ 
கூட அது தவறாகாது. உன்னை எள்ளிநகையாடி 
சிறுமைப்படுத்தி மகிழவே அத்தருணத்தை 
பயன்படுத்திக்கொள்வார்கள்‌. சரியாக மறுத்தாயென்றால்‌ 
அது நீ அவர்களை வென்றதாகவே அவர்களுக்குப்‌ 
பொருள்‌ படும்‌. உன்னை உடனே வென்று செல்ல 
அவர்களின்‌ ஆணவம்‌ படம்‌ விரித்தெழும்‌. உன்னை 
அவர்கள்‌ எதுவும்‌ செய்யமுடியும்‌. உன்‌ தலையை வெட்டி 
காலுக்குப்‌ பந்தாக்கிக்கொள்ள முடியும்‌ என்பதை 
மறக்காதே. அவர்களிடம்‌ பேசும்போது ஒருபோதும்‌ 
அவர்களை எதிர்த்து எதையும்‌ நினைக்காதே. 
அவர்களை இழிவாக எண்ணிக்கொள்ளாதே. 
அவர்களைக்‌ கடந்து எதையுமே சிந்திக்காதே.” 


அதிரதன்‌ தொடர்ந்தார்‌ “மனித உடலில்‌ அவர்களின்‌ 
சிந்தனைகள்‌ புதரசைவில்‌ காற்றுபோல இயல்பாக 
வெளிப்படுகின்றன என்பார்கள்‌ முன்னோர்‌. உடல்‌ 
நம்மை காட்டிவிடும்‌. உள்ளத்தை எந்த அளவுக்கு 
மறைக்க முயல்கிறோமோ அந்த அளவுக்கு உடல்‌ 
இன்னும்‌ தெளிவாக அதைக்‌ காட்டும்‌. அத்துடன்‌ 
ஷத்ரியர்‌ எப்போதும்‌ சூத்திரர்களைப்‌ பார்த்துக்கொண்டே 
இருக்கிறார்கள்‌. பணிவின்‌ மொழி என்ன என 
அவர்களுக்கு நன்றாகவே தெரியும்‌. மிக எளிதில்‌ 
அவர்கள்‌ அகம்‌ ஒப்பிட்டு அறிந்துவிடும்‌. அவர்கள்‌ முன்‌ 
நாம்‌ ஆடையின்றி நின்றுகொண்டிருக்கிறோம்‌ என்பதை 
ஒருபோதும்‌ மறவாதே. நம்‌ உடலை ஊடுருவி 
ஆன்மாவைக்‌ காண அவர்களால்‌ இயலும்‌.” 


“அவ்வண்ணம்‌ நினைக்காமலிருக்க ஒரே வழி நாம்‌ 
உண்மையிலேயே நம்‌ தலைவர்களை விரும்புவதுதான்‌. 
அவர்களை அகம்நிறைந்து மதிப்பதுதான்‌. நம்‌ 
ன்மாவிடம்‌ நாம்‌ மீண்டும்‌ மீண்டும்‌ 
சொல்லிக்கொள்ளவேண்டும்‌. நான்‌ இவரை மதிக்கிறேன்‌, 
இவரை விரும்புகிறேன்‌, இவரை வழிபடுகிறேன்‌ என்று. 
இவரது பாதங்கள்‌ என்‌ மேல்‌ படுவதை என்‌ வீடுபேறென 
நினைக்கிறேன்‌, இவரது தண்டங்களை அருளென்று 
கொள்கிறேன்‌, இவரால்‌ இழிவுபடுத்தப்பட்டால்‌ அதை 
என்‌ புகழென்றே எண்ணுவேன்‌ என்று நினை. அதுவே 


சூதன்‌ புகழ்பெறுவதற்கான வழி” அதிரதன்‌ சொன்னார்‌. 


“ஆன்மா ஒரு குதிரை என்பதை மறவாதே. குதிரையிடம்‌ 
சில சொற்களை திரும்பத்திரும்ப சொல்லி அதன்‌ 
ஆன்மாவுக்கு அச்சொற்களை பழக்குகிறோம்‌. 
எச்சொல்லுக்கும்‌ அப்பாற்பட்ட காட்டின்‌ துளி ஒரு 
குதிரைக்குட்டி. ஆனால்‌ மீளவே முடியாத 
கட்டளைச்சொற்களை அது தன்‌ ஆன்மாவில்‌ 
கடிவாளமாக அணிந்துகொண்டு நம்மை அதன்‌ மேல்‌ ஏற 
ஒப்புக்கொடுக்கிறது. அதைப்போல நான்‌ சூதன்‌, என்‌ 
பணி தலைவனுக்கு சேவை செய்தல்‌, என்‌ வீடுபேறு 
அவனுடைய நிறைவிலேயே உள்ளது என்று உன்‌ 

ன்மாவை ஒப்புக்கொள்ள வைத்தால்‌ நீ 
வெற்றிபெற்றாய்‌.” 


அரண்மனையின்‌ கோட்டைவாயிலில்‌ நின்று 
தலைதூக்கி நோக்கி அதிரதன்‌ சொன்னார்‌ “இது 
அஸ்தினபுரி. பாரதவர்ஷத்தின்‌ தலைநகர்‌. அங்கநாடு 
குதிரைக்கு நீர்‌ வைக்கும்‌ தொட்டி என்றால்‌ இது 
பெருங்கடல்‌. இங்கே உனக்கொரு இடம்‌ அமையும்‌ 
என்றால்‌ அதை விட உன்‌ எளிய தந்தைக்கு நீ அளிக்கும்‌ 
பெருங்கொடை பிறிதில்லை என்றுணர்‌.” நடுங்கும்‌ 
கைகளைக்‌ கூப்பி “ஹஸ்தியின்‌ பெருநகரம்‌. அதிகாரம்‌ 
கருவறையில்‌ அமர்ந்திருக்கும்‌ ஆலயம்‌. நாம்‌ அதன்‌ 
எளிய பக்தர்கள்‌” என்றார்‌. ஒரு படைவீரனிடம்‌ பிரீதர்‌ 
பணிந்து தங்களைப்பற்றிச்‌ சொன்னார்‌. அவன்‌ 
தலையாட்டிவிட்டுச்‌ சென்றான்‌. 


புஷ்பகோஷ்டத்தில்‌ அவர்கள்‌ குதிரைமுற்றத்தின்‌ 
மூலையில்‌ காத்து நின்றனர்‌. பிரீதர்‌ கைகளை மார்புடன்‌ 
கட்டி உடல்‌ வளைத்து நின்றார்‌. அதிரதன்‌ கையசைவால்‌ 
கர்ணனிடம்‌ 'இன்னும்‌ சற்று உடலை வளை, இன்னும்‌ 
சற்று குனி” என்று சொல்லிக்கொண்டே இருந்தார்‌. 
கர்ணன்‌ உடலை முடிந்தவரை குனித்துக்கொண்டான்‌. 
இடைநாழிவழியாக சென்ற அலுவலர்கள்‌ அவர்களை 
அரைக்கணத்தில்‌ நோக்கிச்‌ சென்றனர்‌. காவலர்‌ 
அவர்களை கூர்ந்து நோக்கிச்‌ சென்றனர்‌. ஆனால்‌ 
அனைத்து நோக்கிலும்‌ சூதர்களுக்கு அவர்களின்‌ 
கண்களுக்கு அப்பால்‌ இடமில்லை என்பது தெரிந்தது. 
முதலில்‌ அவர்கள்‌ பேசிய அதே படைவீரன்‌ முற்றிலும்‌ 
அடையாளமறியா விழிகளுடன்‌ வந்து மீண்டும்‌ “யார்‌?” 
என்றபோது அதை கர்ணன்‌ மீண்டும்‌ உறுதியாக 
அறிந்தான்‌. 


வீரன்‌ சென்று செய்தியறிவித்தபின்னரும்‌ நெடுநேரம்‌ 


அவர்கள்‌ காத்து நின்றனர்‌. உள்ளிருந்து மாமன்னரின்‌ 
அணுக்கச்சேவகனாகிய விப்ரர்‌ வருவதைக்‌ கண்டதும்‌ 
பரதர்‌ “விப்ரர்‌, அணுக்கச்சேவகர்‌. நமக்கு அவர்தான்‌ 
தலைவர்‌” என்று மெல்லியகுரலில்‌ சொன்னார்‌. ஆனால்‌ 
விப்ரர்‌ அவர்களைக்‌ கடந்து சிந்தனையிலாழ்ந்தபடி 
சென்றார்‌. அவர்‌ சென்று மறைவதுவரை பிரதர்‌ 
கைகளைக்கூப்பியபடியே நின்றார்‌. அவர்‌ மறைந்ததும்‌ 
கர்ணன்‌ கைகளைத்‌ தாழ்த்தினான்‌. “மூடா, கைகளைத்‌ 
தாழ்த்தாதே. எப்போதும்‌ அவ்வெல்லையில்‌ ஆடிபோன்ற 
உலோகப்பரப்பு ஒன்று இருக்கும்‌. அதில்‌ நம்மை அவர்கள்‌ 
பார்ப்பார்கள்‌. முதுகுக்குப்பின்‌ நாம்‌ என்ன செய்கிறோம்‌ 
என்பதைக்கொண்டே நம்மை அளவிடுவார்கள்‌” என்று 
அதிரதன்‌ சொன்னார்‌. 


விப்ரர்‌ மெல்ல நடந்து வந்து அவர்களைக்‌ கண்டதும்‌ 
ஒருகணம்‌ திகைத்து “யார்‌ இந்த இளைஞன்‌?” என்றார்‌. 
பிர்தர்‌ “அடியவன்‌ இவரை அழைத்துவந்தேன்‌. இவர்கள்‌ 
நம்‌ ஒற்றர்தலைவர்‌ சித்ரகரின்‌ முத்திரை மோதிரத்தை 
வைத்திருக்கிறார்கள்‌. இவர்‌ பெயர்‌ அதிரதன்‌. இவரது 
மைந்தனாகிய இவனை வசுஷேணன்‌ என்று 
அழைக்கிறார்கள்‌” என்றபின்‌ முத்திரைமோதிரத்தை 
நீட்டினார்‌. விப்ரர்‌ சில கணங்கள்‌ நோக்கி சொல்லின்றி 
நின்றபின்‌ “இவனுடைய அன்னை?” என்றார்‌. “என்‌ 
மனைவி ராதை. இப்போது குலத்தலைவர்‌ குடிலில்‌ 
இருக்கிறாள்‌” என்றார்‌ அதிரதன்‌. “அவள்‌ பெற்ற 
மைந்தனா?” என்று விப்ரர்‌ மீண்டும்‌ கேட்டார்‌. “ஆம்‌ 
உடையவரே” என்றார்‌ அதிரதன்‌. 


“இந்த முத்திரை மோதிரம்‌ இருந்தால்‌ மன்னரை நேரில்‌ 
பார்க்கவேண்டுமென்றே பொருள்‌” என்றார்‌ விப்ரர்‌. 
“மாமன்னரிடம்‌ என்ன சொல்லப்போகிறீர்கள்‌ என்று 
கெளிவிருக்கிறதா?” அதிரதன்‌ “அடியவர்கள்‌ என்ன 
கேட்கப்போகிறோம்‌ உடையவரே? மூன்றுவேளை 
உணவும்‌ ஒடுங்க ஒரு குடிலும்‌ தேவை என்று கேட்போம்‌. 
குதிரைவேலைசெய்பவர்கள்‌ நாங்கள்‌. குதிரைகளை 
கொடுத்தால்‌ குழந்தைகள்‌ போலக்‌ காப்போம்‌” என்றார்‌. 
விப்ரர்‌ குழப்பத்துடன்‌ மோதிரத்தையும்‌ கர்ணனையும்‌ 
நோக்கி “உம்‌” என்றார்‌. 


அப்பாலிருந்து ஓர்‌ நடுவயதுச்சேடி வருவதை கர்ணன்‌ 
கண்டான்‌. “யாதவப்‌ பேரரசியின்‌ சேடி மாலினி... 
உங்களை நோக்கியே வருகிறார்கள்‌” என்றார்‌ விப்ரர்‌. 
மாலினி கர்ணனை விழிகொட்டாமல்‌ நோக்கியபடி 
அருகே வந்து பின்‌ விப்ரரை நோக்கி “இவர்கள்தான்‌ 
அங்கநாட்டிலிருந்து வந்தவர்களா?” என்றாள்‌. “ஆம்‌, 


முத்திரைமோதிரம்‌ கொடுக்கப்பட்டிருக்கிறது” என்றார்‌ 
விப்ரர்‌. 
“இவர்கள்‌ மாமன்னரைச்‌ சந்திக்கட்டும்‌. இவர்‌ 
மாமன்னரின்‌ ரதமோட்டிகளில்‌ ஒருவராக 
பணிபுரியவேண்டுமென பேரரசி ஆணையிட்டிருக்கிறார்‌. 
இவ்விளைஞர்‌ நாளை முதல்‌ கிருபரின்‌ 
படைக்கலச்சாலையில்‌ பயிலவேண்டும்‌ என்றும்‌ 

ணை?” என்று மாலினி சொல்வதற்குள்‌ விப்ரர்‌ 

கைப்புடன்‌ “கிருபரின்‌ படைக்கலச்சாலையிலா?” 
என்றார்‌. “ஆம்‌. நாளும்‌ அரண்மனைக்கு வந்து அவரே 
இளையபாண்டவர்களை அழைத்துக்கொண்டு 
கிருபரின்‌ படைக்கலச்சாலைக்குச்‌ செல்லவேண்டும்‌. 
அங்கே அவருக்கு ஷத்ரியர்களுக்குரிய பயிற்சிகள்‌ 
அளிக்கப்படவேண்டும்‌.” மாலினி ஒருகணம்‌ 
குரலைத்தாழ்த்தி “அனைத்துப்பயிற்சிகளும்‌” என்றாள்‌. 
விப்ரர்‌ “ஆணை” என்று தலைவணங்கினார்‌. 


அவள்‌ மீண்டும்‌ ஒருமுறை கர்ணனை நோக்கிவிட்டு 
திரும்பிச்சென்றாள்‌. விப்ரரின்‌ உடல்மொழி 
மாறிவிட்டிருப்பதை கர்ணன்‌ கண்டான்‌. “வருக 
இளைஞரே” என்று அழைத்து அதிரதனிடமும்‌ 
பிரீதரிடமும்‌ “நீங்களும்‌ வருக” என்றார்‌. அவர்கள்‌ நீண்ட 
இடைநாழியில்‌ நடந்து சென்று திருதராஷ்டிரரின்‌ 
இசைக்கூட வாயிலை அடைந்ததும்‌ விப்ரர்‌ “இங்கே 
நில்லுங்கள்‌. நான்‌ சென்று அறிவித்ததும்‌ நீங்கள்‌ உள்ளே 
செல்லலாம்‌” என்றார்‌. அவர்‌ சென்று சொல்லிவிட்டு வந்து 
“உள்ளே வருக” என்று சொல்லி ஆற்றுப்படுத்தி 
அழைத்துச்சென்றார்‌. 

உள்ளே இசைக்கூடத்தில்‌ யாழிசைத்துக்கொண்டிருந்த 
இரண்டு சூதர்களுக்கு முன்னால்‌ அமர்ந்திருந்த 
திருதராஷ்டிரரின்‌ உயரத்தையும்‌ தோள்களின்‌ 
விரிவையும்‌ கண்டு கர்ணன்‌ திகைத்து நின்றான்‌. 
இசைக்கு ஏற்ப அவரது கைகள்‌ 
அசைந்துகொண்டிருந்தன. எங்கிருந்து 
ஒலிப்பதென்றறியாமல்‌ அந்தக்கூடம்‌ முழுக்க இசை 
நிறைந்திருந்தது. இசை ஓய்வதுவரை அவர்கள்‌ காத்து 
நின்றனர்‌. அந்த இசை ஏதோ இறைஞ்சுவதுபோல 
ஒலித்தது. திரும்பத்திரும்ப ஒற்றை வரியில்‌ அது 
எதையோ கேட்டது, மன்றாடியது, பிடிவாதம்‌ பிடித்தது. 


இசை ஓய்ந்ததும்‌ சூதர்கள்‌ வணங்கி யாழை நீக்கி 


வைத்தனர்‌. திருதராஷ்டிரர்‌ மெல்லிய குரலில்‌ 
பாராட்டினார்‌. சூதர்கள்‌ எழுந்து அவரை வணங்க அருகே 


நின்றிருந்த சேவகன்‌ அளித்த பரிசுகளை திருதராஷ்டிரர்‌ 
அவர்களுக்கு அளிக்க சூதர்கள்‌ தொழுதுபெற்று 
விலகினர்‌. விப்ரர்‌ அவர்களிடம்‌ மெல்லியகுரலில்‌ “அருகே 
சென்று முறைப்படி வணங்குங்கள்‌” என்றார்‌. 


“குதிரைச்சூதர்‌ பிரீதர்‌” என விப்ரர்‌ அறிவிக்க பிரீதர்‌ 
திருதராஷ்டிரரின்‌ அருகே சென்று சூதர்களுக்குரிய 
முறையில்‌ ஒருமுழம்‌ இடைவெளிவிட்டு “அடியவன்‌ 
சென்னி அடிபணிகிறது பேரரசே” என்றார்‌. 
திருதராஷ்டிரர்‌ கைகளை நீட்டி “உமது மைந்தனா 
முத்திரை மோதிரத்துடன்‌ வந்தவன்‌?” என்றார்‌. அதிரதன்‌ 
முன்னகர்ந்து அடிபணிந்து “அடியேன்‌ ரதமோட்டியான 
அதிரதன்‌ அங்கநாட்டிலிருந்து வந்தவன்‌. 
ரதமோட்டுதலில்‌ பரிசுகள்‌ பெற்றவன்‌. இவன்‌ என்‌ 
மைந்தன்‌ வசுஷேணன்‌. மாமன்னரின்‌ பாதப்பொடி 
அவன்‌ தலையில்‌ படவேண்டும்‌” என்றார்‌. 


திருதராஷ்டிரர்‌ கைகளை நீட்டி “எங்கே? எங்கே அவன்‌?” 
என்றார்‌. கர்ணன்‌ சென்று ஒரு முழம்‌ தூரம்‌ விட்டு அவர்‌ 
கால்களுக்கருகே நிலம்‌ தொடக்‌ குனிந்ததும்‌ அவர்‌ 
திகைத்தவரைப்போல “நீ குண்டலங்கள்‌ 
அணிந்திருக்கிறாயா?” என்றார்‌. “இல்லை அரசே” 
என்றார்‌ விப்ரர்‌. “குனிந்தபோது குண்டலங்கள்‌ அசையும்‌ 

வலியைக்‌ கேட்டேன்‌. ஆம்‌...” என்றபடி அவர்‌ கைகளை 

ட்டி அவனைத்‌ தொட்டார்‌. தொடுகையில்‌ அவன்‌ உடல்‌ 
சற்று குன்றியது, பின்பு அவன்‌ தன்னையறியாமலேயே 
கண்ணீர்‌ விடத்தொடங்கினான்‌. அதைக்‌ கட்டுப்படுத்த 
முயன்றபோது அவன்‌ தொண்டையில்‌ இருந்து ஓர்‌ ஒலி 
எழுந்தது. 


அவன்‌ விசும்பல்‌ ஒலியைக்‌ கேட்ட திருதராஷ்டிரர்‌ ஒரு 
கணம்‌ அசைவற்றபின்‌ அப்படியே அவனைப்பற்றி 
தூக்கி நெஞ்சோடணைத்துக்கொண்டார்‌. அவன்‌ அவரது 
தோளளவு இருந்தான்‌. அவனை இறுக்கி தலையின்‌ 
குழலை முகர்ந்தபடி “இளையோன்‌... இளமையின்‌ 
வாசனை?” என்றார்‌. “விப்ரரே, இவன்‌...” என்று ஒருகணம்‌ 
தயங்கி “இவன்‌ இந்நாட்டின்‌ அரசமைந்தர்களுக்கு 
நிகரானவன்‌. இது என்‌ ஆணை?” என்றார்‌. விப்ரர்‌ 
கைகளைக்‌ குவித்து “ஆணை?” என்றார்‌. 


பரவசத்துடன்‌ அவன்‌ உடலை நீவிக்கொண்டே இருந்தார்‌ 
திருதராஷ்டிரர்‌. அவனுடைய கைகளை நீவி “யாரிடம்‌ 
வில்வித்தை பழகுகிறாய்‌?” என்றார்‌. அதிரதன்‌ “அவன்‌ 
எளிய சூதமைந்தன்‌ பேரரசே. அவை சம்மட்டி பிடிக்கும்‌ 
கைகள்‌” என்றார்‌. திருதராஷ்டிரர்‌ உரக்க நகைத்து 


“சம்மட்டியா?” என்றார்‌. “மூடா, உன்‌ மைந்தன்‌ 
கண்ணைமூடி வானில்‌ பறக்கும்‌ பறவையை 
வீழ்த்துபவன்‌. இவை சவ்யசாஜியின்‌ கைகள்‌. இவன்‌ 
கையின்‌ பெருவிரலை என்றாவது தொட்டு 
நோக்கியிருக்கிறாயா நீ?” என்றார்‌. அதிரதன்‌ திகைத்து 
“அடியேன்‌ எப்போதும்‌ பற்றும்‌ விரல்கள்‌ அவை அரசே” 
என்றார்‌. 


திருதராஷ்டிரர்‌ அவன்‌ தோள்களைத்‌ தழுவி கைகளை 
மீண்டும்‌ பிடித்தார்‌. “உன்‌ குருநாதர்‌ யார்‌?” என்றார்‌. 
கர்ணன்‌ உதடுகளை இறுக்கி தன்னை மீட்டு எடுத்து 
தொண்டை அடைத்த மெல்லியகுரலில்‌ “குரு என 
நினைத்து கங்கைக்கரை மரம்‌ ஒன்றை முன்வைத்து 
நானே பயின்றேன்‌” என்றான்‌. திருதராஷ்டிரர்‌ மீண்டும்‌ 
அவனைத்‌ தழுவி “ஆம்‌, வில்லாளிகள்‌ வித்தையுடன்‌ 
மண்ணுக்கு வருகிறார்கள்‌” என்றார்‌. “மைந்தா, உனக்கு 
வில்‌ அடிபணியும்‌. ஆனால்‌ நீ கதையும்‌ பயிலவேண்டும்‌. 
என்றாவது ஒருநாள்‌ கதைப்போரில்‌ நாம்‌ 
கைகோர்க்கவேண்டும்‌. பாரதவர்ஷத்தின்‌ மாவீரன்‌ 
ஒருவனிடம்‌ நானும்‌ கைகோர்த்தேன்‌ என்று சூதர்கள்‌ 
பாடவேண்டுமல்லவா?” என்றார்‌. “ஆகா!” என்று 
கைகளைத்‌ தூக்கி “அதை என்னால்‌ இப்போதே 
உணரமுடிகிறது... விப்ரரே, இவன்‌ என்னைவிடவும்‌ 
உயரமானவன்‌. பீஷ்மபிதாமகருக்கு நிகரானவன்‌” 
என்றார்‌. 


வாயிற்சேவகன்‌ வந்து தலைவணங்கி “விதுரர்‌” என்றான்‌. 
திருதராஷ்டிரர்‌ தலையசைக்க அவன்‌ வெளியே 
சென்றதும்‌ விதுரர்‌ உள்ளே வந்தார்‌. அவர்‌ வரும்போதே 
அனைத்தையும அறிந்திருப்பதை கால்களின்‌ தயக்கமும்‌ 
உடலின்‌ சரிவுமே காட்டின. அவர்‌ விழிகள்‌ தன்‌ மீதே 
நிலைத்திருப்பதை கர்ணன்‌ கண்டான்‌. அவன்‌ 
விழிகளைச்‌ சந்தித்ததும்‌ விதுரரின்‌ விழிகள்‌ தடாகத்துச்‌ 
சிறுமீன்கள்‌ போல திடுக்கிட்டு விலகிக்கொண்டன. 


திருதராஷ்டிரர்‌ நகைத்தபடி “வா வா, உன்னைத்தான்‌ 
எண்ணிக்கொண்டிருந்தேன்‌. வில்லுக்கு விஜயன்‌ 
மட்டுமல்ல விதுரா. இதோ இன்னொருவன்‌. கங்கைக்கரை 
மரத்திலிருந்தே வில்வேதம்‌ பயிலும்‌ மாவீரன்‌” என்றார்‌. 
விதுரர்‌ மெல்ல உதட்டை மட்டும்‌ வளைத்து “வீரம்‌ 
அனைத்து விவேகங்களுடனும்‌ இணையமட்டும்‌” என்றார்‌. 
திருதராஷ்டிரர்‌ “இவன்‌ நீ மார்புறத்தழுவிக்கொள்ளும்‌ 
இன்னொரு மைந்தன்‌. அஸ்தினபுரியை மூதாதையர்‌ 
வாழ்த்திக்கொண்டே இருக்கிறார்கள்‌. நம்‌ தோள்கள்‌ 
நிறைந்தபடியே உள்ளன?” என்றார்‌. விதுரர்‌ சங்கடம்‌ 


தெரியும்‌ உடலசைவுடன்‌ “ஆம்‌” என்றார்‌. 


“மைந்தா, உன்‌ மூத்தாரான பேரமைச்சரை வணங்கு” 
என்றார்‌ திருதராஷ்டிரர்‌. “அவரை என்றும்‌ உன்‌ 
தந்தையின்‌ இடத்தில்‌ வைத்திரு” என்றார்‌. கர்ணன்‌ 
திகைத்து திருதராஷ்டிரரை நோக்கினான்‌. அவரது கரிய 
பெருமுகம்‌ சற்று கோணலாகத்‌ திரும்பியிருக்க 
பார்வையற்ற விழிகள்‌ உருள அச்சிரிப்பு குழந்தையின்‌ 
சிரிப்பு போலிருந்தது. கர்ணன்‌ விதுரரை ஏறிட்டு 
நோக்கிவிட்டு சென்று விதுரரை அணுக அவரது உடல்‌ 
மிகமெல்லிய அசைவாகப்‌ பின்னடைந்தது. கர்ணன்‌ 
அவர்‌ காலைத்தொட்டு வணங்க அவர்‌ ஒரு சொல்லும்‌ 
சொல்லாமல்‌ கையைத்‌ தூக்கி வாழ்த்தினார்‌. பின்னர்‌ 
விப்ரரிடம்‌ “நான்‌ அரசரிடம்‌ பேசவேண்டும்‌ விப்ரரே” 
என்றார்‌. 


விப்ரர்‌ செல்லலாம்‌ என தலையசைக்க பிரீதரும்‌ 
அதிரதனும்‌ தலைவணங்கி வெளியேறினர்‌. 
“விடைகொள்கிறேன்‌ அரசே” என்று குனிந்த கர்ணனை 
திருதராஷ்டிரர்‌ “நலமும்‌ வெற்றியும்‌ புகழும்‌ திகழ்க!” என 
வாழ்த்தி “இவன்‌ குனியும்போதெல்லாம்‌ குண்டலங்கள்‌ 
அசையும்‌ மெல்லியஒலியைக்‌ கேட்கிறேன்‌. வியப்புதான்‌” 
என்றார்‌. விதுரர்‌ “இன்று நிகழ்ந்த விசித்திரமான 
வான்நிகழ்வு இந்த யுகத்தில்‌ இதுவரை நிகழ்ந்ததில்லை 
என்கிறார்கள்‌ நிமித்திகர்கள்‌. பிரம்மமுகூர்த்ததில்‌ 
சூரியன்‌ எழுவதென்பது ஒரே ஒருமுறைதான்‌ 
எக்‌ ளத என்று பிரஹதாங்கப்பிரதீபம்‌ 
சொல்கிறது...” என்று பேசத்தொடங்க அவர்கள்‌ 
ஓசையின்றி வெளியேறினார்கள்‌. 


இடைநாழியில்‌ செல்கையில்‌ விப்ரர்‌ “நீங்கள்‌ 
செல்வதற்குள்‌ அரண்மனை ஆணைகள்‌ வரும்‌. 
அதிரதரே, நீங்கள்‌ மாமன்னரின்‌ பன்னிரு 
ரதமோட்டிகளில்‌ ஒருவராக அமர்த்தப்பட்டிருக்கிறீர்கள்‌. 
உங்களுக்கான இல்லமும்‌ பிறவும்‌ இன்றே 
ஒருங்கமைக்கப்படும்‌. நாளை முதல்‌ இளையோன்‌ 
அரண்மனைக்கு வந்து இளவரசர்கள்‌ நகுல 
சகதேவர்களை அழைத்து துக்கொண்டு கிருபரிடம்‌ 
செல்லட்டும்‌” என்றார்‌. பிரீதர்‌ தலைவணங்கி “ஆணை” 
என்றார்‌. 


மீண்டும்‌ முற்றத்துக்கு வந்தபோது ரதமோட்டி ஒருவன்‌ 
வந்து வணங்கி “தங்களை இல்லத்துக்குக்‌ கொண்டு 
விடும்படி விப்ரரின்‌ ஆணை” என்றான்‌. பணிவுடன்‌ 
விலகி “ஏறிக்கொள்ளுங்கள்‌ குலமூத்தாரே” என்றான்‌ 


கர்ணன்‌. “தாங்கள்‌ ஏறுக இளையோரே” என்று பணிந்த 
குரலில்‌ பிரீதர்‌ சொல்லி விலகி கைகளைக்‌ காட்டினார்‌. 


வெண்முரசு விவாதங்கள்‌ 

பிரம்மமுகூர்த்தத்திற்கு முன்னதாகவே எழுந்து 
கர்ணனைத்‌ துயிலெழுப்புவது அதிரதன்‌ வழக்கம்‌. “நீ 
இன்று கிருபரின்‌ மாணவன்‌. சூதர்குலத்தில்‌ இருந்து 
கிருபரின்‌ மாணவனாகச்‌ செல்லும்‌ முதல்‌ சிறுவன்‌ நீ... 
உன்னால்தான்‌ சூதர்குலத்துக்கு இந்த மதிப்பு கிடைத்தது. 
நீ என்‌ மைந்தன்‌ என்பதனால்‌ உன்னை இன்று இந்த 
இடத்தில்‌ வைத்திருக்கிறார்கள்‌. இது என்வாழ்நாள்‌ 
முழுக்க நான்‌ ஈட்டிய நற்பெயருக்கான பரிசு. நீ செய்யும்‌ 
ஒவ்வொரு பிழைக்கும்‌ நான்‌ 
பொறுப்பேற்றுக்கொள்ளவேண்டியிருக்கும்‌... கிளம்பு. 
ஒருநாளும்‌ சீடனுக்காக குரு காத்திருக்கக்‌ கூடாது” என்று 
சொல்லி அவனை மேற்குவாயில்‌ ஏரியில்‌ நீராட 
அழைத்துச்செல்வார்‌. 


“இந்நகரத்தில்‌ இதன்‌ நகரதெய்வங்கள்‌ அனைத்தும்‌ 
துயின்றுகொண்டிருக்கும்‌ வேளை இது. அவர்கள்‌ 
பெருமுரசின்‌ ஒலியால்‌ விழிமலரும்போது நீ அவர்கள்‌ 
முன்‌ தூயவனாக நின்றிருக்கவேண்டும்‌. இந்நகரம்‌ 
உன்னில்‌ அன்புடன்‌ இருக்கிறது. மண்ணில்‌ 
எந்தச்சூதனும்‌ பெறமுடியாத இடத்தை இதுவே 
உனக்களித்தது என்பதை மறவாதே” என்று 
சொல்லிக்கொண்டே அவரும்‌ நீராட வருவார்‌. 
“அஸ்தினபுரியின்‌ அரசர்களுக்காக வாழ்வதும்‌ வீழ்வதும்‌ 
உன்‌ கடன்‌ என்று கொள்‌!” 


கருமையின்‌ ஒளியுடன்‌ அலையழடித்துக்கிடக்கும்‌ ஏரியில்‌ 
நீராடுகையில்‌ “பிரம்ம முகூர்த்தத்துக்குப்‌ பின்‌ நீராடும்‌ 
சூதனை தெய்வங்கள்‌ பொறுத்துக்கொள்வதில்லை 
என்று நான்‌ இளவயதாக இருக்கையில்‌ என்‌ ஆசிரியர்கள்‌ 
சொல்வார்கள்‌. பிரம்ம முகூர்த்தம்‌ என்பது என்ன? 
இவ்வுலகத்‌ தோற்றமென்பது மாயை. சூரியனால்‌ 
எழுதப்படும்‌ ஓவியம்‌ அது. இரவில்‌ அதை அவன்‌ 
கலைத்துவிட்டுச்‌ செல்கிறான்‌. அதிகாலையில்‌ அவன்‌ 
ஒவ்வொன்றாக மீண்டும்‌ வரைந்து எழுப்புகிறான்‌. 
மேகங்களுடன்‌ வானும்‌ நீரொளியுடன்‌ கடலும்‌ 
பசுமையொளியுடன்‌ மண்ணும்‌ உருவாகி வருகின்றன. 
மானுடரின்‌ சித்தமும்‌ அவ்வாறே ஒவ்வொருநாளும்‌ 


இரவில்‌ முற்றிலும்‌ அழிந்து காலையில்‌ புதியதாகப்‌ 
பிறந்தெழுகிறது.” 


“வானும்‌ கடலும்‌ மண்ணும்‌ உருவாகிவரும்போதே 
சித்தமும்‌ மனமும்‌ ஆன்மாவும்‌ உருவாகின்றன. அவை 
உருவாகும்‌ கணத்தில்‌ துயின்றுகொண்டிருப்பவன்‌ 
அவற்றில்‌ முழுமையை அடையவே முடியாது. 
கடந்தகாலமென்பது நேற்றைய மோரிலிருந்து இன்றைய 
பாலுக்குள்‌ விடப்படும்‌ உறை மட்டுமே. இன்றை அது 
திரியச்செய்கிறது. மாலையில்‌ புளித்து 
நுரைக்கச்செய்கிறது. பிரம்மமுகூர்த்தத்தில்‌ படைப்பின்‌ 
முதற்கணத்துக்கு முன்னரே எழுந்து வெறும்கலத்தை 
நன்றாகக்‌ கழுவித்‌ தூய்மையாக்குபவன்‌ சூரியனின்‌ 
கொடையை சிந்தாமல்‌ பெறுகிறான்‌.” 


அவரைவிடப்‌ பெரிய உடல்கொண்டிருந்தாலும்‌ 
கர்ணனை தன்‌ கைகளாலேயே நீராட்ட விரும்பினார்‌. 
அவன்‌ நீரில்‌ மூழ்கி கரையேறும்போது “இன்னொரு 
முறை மூழ்கி எழு!” என்று சொல்லி அவன்‌ குழலைத்‌ 
தொடுவார்‌. அவன்‌ நார்ச்சுருளால்‌ உடலைத்‌ 
தேய்த்துக்கொள்கையில்‌ இயல்பாகப்‌ பேசியபடி அதை 
வாங்கி அவன்‌ முதுகைத்‌ தேய்ப்பார்‌. அவரே நீரள்ளி 
அவன்‌ மேல்‌ ஊற்றுவார்‌. “தூய்மை என்பது என்ன என்று 
என்‌ ஆசிரியர்‌ சொல்வார்‌. தூய்மை என்பது விடுதலை. 
நேற்றிலிருந்து விடுதலை. கடந்த காலத்தில்‌ இருந்து 
விடுதலை. தூய்மை செய்துகொண்டதுமே நாம்‌ 
புதியதாகப்‌ பிறந்துவிடுகிறோம்‌. அப்படியென்றால்‌ 
பிறப்பதென்பதே ஒரு குளியல்தான்‌.” 


திரும்பிவரும்போதும்‌ அவர்‌ பேசிக்கொண்டே இருப்பார்‌. 
அனைவரிடமும்‌ பேசிக்கொண்டே இருக்கும்‌ 
இயல்புடையவர்‌ என்றாலும்‌ அவர்‌ அவனிடம்‌ 
பேசும்போது தன்னை மேலும்‌ மேலும்‌ 
பெருக்கிக்கொண்டே செல்வார்‌. “என்‌ குருநாதர்‌ 
சொல்வதுண்டு. பிராமணர்களின்‌ ஆற்றல்‌ சொல்லில்‌. 
ஷத்ரியர்களின்‌ ஆற்றில்‌ தோளில்‌. சூதர்களின்‌ ஆற்றல்‌ 
அவர்களின்‌ செவியில்‌ என்று. கேட்டுக்கொண்டே இரு. 
ஒரு சொல்‌ கூட உன்னைக்‌ கடந்துசெல்லக்கூடாது என 
எண்ணிக்கொள்‌. நீ கற்பவை கதிர்கள்‌. யானை உண்ட 
கவளத்தின்‌ மிச்சிலை உண்ணும்‌ எறும்புகள்‌ அடையும்‌ 
விருந்து. யானையின்‌ கால்கள்‌ நடுவே ஊரும்‌ 
எறும்புகளுக்கு தலைக்குமேல்‌ அத்தனை பெரிய உருவம்‌ 
நடந்து செல்வது தெரிவதே இல்லை. அவை அதை 
அறியாததனாலேயே பேருவகையுடன்‌ இருக்கின்றன. 
சூதனுக்கு அறியாமையே பெரும்‌ கவசம்‌. அறிவு 


அக்கவசத்துடன்‌ அவன்‌ ஏந்தும்‌ சிறிய வாள்‌ மட்டுமே.” 


ஒவ்வொருநாளும்‌ முதற்கதிர்‌ எழுவதற்குள்ளாகவே 
கர்ணன்‌ சென்று அரண்மனை வாயிலில்‌ இறங்குவான்‌. 
அரண்மனை ரதசாலைக்குச்‌ சென்று அங்கு 
ஒருக்கப்பட்டிருக்கும்‌ ரதத்தைக்கொண்டுவந்து 
அந்தப்புரத்தின்‌ பெருமுற்றத்தில்‌ காத்து நிற்பான்‌. 
மாலினி நகுலனையும்‌ சகதேவனையும்‌ கொண்டுவந்து 
அவனுடைய ரதத்தில்‌ ஏற்றியதும்‌ கிளம்பி இருள்‌ 
விலகாத தெருக்களினூடாக கிருபரின்‌ குருகுலம்‌ 
நோக்கிச்‌ செல்வான்‌. ஆடிப்பாவைகள்‌ போலத்‌ தெரியும்‌ 
இரு குழந்தைகளும்‌ அரைத்துயிலிலேயே வந்து பீடத்தில்‌ 
அமர்ந்ததும்‌ ஒருவர்மீதொருவர்‌ சாய்ந்து துயில்‌ 
கொள்வார்கள்‌. அவன்‌ ரதபீடத்தில்‌ அமர்ந்து திரும்பி 
நோக்கி புன்னகை செய்வான்‌. இருவருமே துயிலில்‌ 
ஆழ்ந்ததும்‌ எச்சில்‌ வழியும்‌ வாயுடன்‌ இருபக்கமாக 
டம ரதத்தின்‌ குலுக்கலில்‌ அவ்வப்போது 
ழித்து திரும்பவும்‌ துயில்கொள்வார்கள்‌. 
கிருபரின்‌ குருகுலமுகப்பில்‌ இளம்கெளரவர்களை 
கொண்டுவந்த ரதங்கள்‌ நின்றிருக்கும்‌. ரதம்‌ நின்றதும்‌ 
கர்ணன்‌ இருவரையும்‌ தூக்கி மண்ணில்‌ 
நிற்கச்செய்வான்‌. இருவரும்‌ ஒரே போல திகைத்து 
விழித்துக்கொண்டு விடிவெள்ளி எழுந்த வானையும்‌ 
குளிர்காற்று வீசும்‌ சூழலையும்‌ நோக்கி மிரள விழித்து, 
பின்‌ வாயை துடைத்துக்கொள்வார்கள்‌. முதல்நாள்‌ 
அவர்களை அவன்‌ கிருபரிடம்‌ கூட்டிச்சென்றபோது 
நகுலன்‌ “குருநாதரே, இன்று எனக்கு உடல்நலமில்லை. 
என்‌ கால்கள்‌ வலிக்கின்றன” என்றான்‌. புன்னகையுடன்‌ 
“ஏன்‌?” என்றார்‌ கிருபர்‌. நகுலன்‌ “இவர்‌ புதிய ரதமோட்டு... 
புரவிகள்‌ மேல்‌ கட்டின்றி ஓட்டுகிறார்‌. ரதத்தில்‌ வந்தபோது 
என்‌ முழங்கால்‌ முன்பலகையில்‌ முட்டிக்கொண்டது” 
என்று தன்‌ முழங்காலைக்‌ காட்டினான்‌. “ஆம்‌ குருநாதரே, 
என்‌ முழங்காலிலும்‌ முட்டியது” என்று சகதேவனும்‌ தன்‌ 
முழங்காலைக்‌ காட்டினான்‌. 


கிருபர்‌ சிரித்தபடி குனிந்து “ஆம்‌, மூட்டில்‌ 
அடிபட்டிருக்கிறது. அதை சரிசெய்தபின்னர்‌ நாம்‌ 
பயிற்சிகளைத்‌ தொடங்குவோம்‌. சுசரிதரே!” என்று தன்‌ 
முதன்மைச்சீடனை அழைத்தார்‌. அவர்‌ வந்து பணிந்து 
நிற்க “இளவரசர்களை முற்றத்தைச்‌ சுற்றி எட்டுமுறை 
ஓடவையுங்கள்‌. மூட்டுகளின்‌ வலி குறைந்தபின்‌ நாம்‌ 
பயிற்சிகளைத்‌ தொடங்குவோம்‌” என்றார்‌. திரும்பி 
கர்ணனிடம்‌ “உனது பெயர்தான்‌ வசுஷேணன்‌ என 
நினைக்கிறேன்‌” என்றார்‌. கர்ணன்‌ அவர்‌ பாதங்களை 


வணங்கி “ஆம்‌ குருநாதரே. அங்கநாட்டு அதிரதனின்‌ 
மைந்தன்‌ நான்‌” என்றான்‌. “அரண்மனையின்‌ ஆணை 
வந்தது. இக்குருகுலம்‌ பேரரசரின்‌ ஆணையையே 
நெறியாகக்‌ கொண்டது” என்றார்‌ கிருபர்‌. 


சுசரிதர்‌ இரு இளவரசர்களையும்‌ இடையில்‌ கச்சை 
கட்டச்செய்து மகாமுற்றம்‌ நோக்கி கூட்டிச்சென்றார்‌. 
அவர்களின்‌ விழிகள்‌ கர்ணன்‌ விழிகளை ஒருகணம்‌ 
சந்தித்தபோது இருவரும்‌ பார்வையை விலக்கி 
தலைகுனிந்து செல்ல கர்ணன்‌ புன்னகைசெய்தான்‌. 
கிருபரும்‌ அவர்களை நோக்கிச்‌ சிரித்து “ஒவ்வொரு 
பறவையும்‌ கூட்டின்‌ வெம்மையை இத்தனை நாள்தான்‌ 
அடையவேண்டுமென நெறியிருக்கிறது. மேலும்‌ சிலநாள்‌ 
கூட்டில்‌ இருந்துவிட்ட பறவைகள்‌ பிறகொருபோதும்‌ 
இயல்பாகப்‌ பறப்பதில்லை” என்றார்‌. கர்ணன்‌ 
“அன்னையின்‌ மடியிலேயே இருப்பதை விட வேறென்ன 
வேண்டும்‌?” என்றான்‌. 


ரதங்களில்‌ வந்து இறங்கிய இளம்கெளரவர்கள்‌ 
ஒவ்வொருவராக வணங்கி களம்‌ சென்றபின்‌ “இங்கே 
உன்னை அரண்மனையில்‌ இருந்து 
அனுப்பியிருக்கிறார்கள்‌ என்பது அனைவருக்கும்‌ 
வியப்பளிக்கும்‌ செய்தி. இக்குருகுலம்‌ அஸ்தினபுரியின்‌ 
அரசுக்குக்‌ கட்டுப்பட்டது” என்ற கிருபர்‌ மிக இயல்பாக 
“எந்நிலையிலும்‌ உன்‌ கைகள்‌ அஸ்தினபுரிக்கு 
கட்டுப்பட்டவையே என உன்‌ குலநெறி வகுத்துள்ளது 
என்று நினைக்கிறேன்‌” என்றார்‌. “அல்லது நீ அந்தச்‌ 
சூளுரையை எடுத்திருக்கிறாய்‌.” 


கர்ணன்‌ “இல்லை குருநாதரே” என்றான்‌. கிருபர்‌ வியந்து 
திரும்பிநோக்கி “நீ அஸ்தினபுரியின்‌ அரசமரபுக்கு 
எவ்வகை உறவு?” என்றார்‌. கர்ணன்‌ “எவ்வுறவும்‌ 
இல்லை” என்றான்‌. அவர்‌ சிலகணங்கள்‌ அவனையே 
நோக்கியபின்‌ “மாமன்னரே ஆணையிட்டிருக்கிறார்‌ 
என்றால்‌ நான்‌ சொல்வதற்கேதும்‌ இல்லை” என்றார்‌. 
“நான்‌ நெறிகளுக்குக்‌ கட்டுப்பட்டவன்‌ என்பதை நீ 
உணர்ந்துகொள்வாய்‌ என எண்ணுகிறேன்‌. இது 
ஷத்ரியர்களுக்குரிய குருகுலம்‌. அவர்களுடன்‌ உன்னை 
இணையாகச்‌ சேர்த்து நிறுத்திக்‌ கற்பிப்பது என்னால்‌ 
இயலாது. உனக்கு நான்‌ தனியாக கற்பிக்கிறேன்‌” 
என்றபின்‌ “உன்‌ விரல்களைக்‌ கண்டேன்‌. நீ 
விற்கலையை முன்னரே கற்றிருக்கிறாய்‌. எவரிடம்‌ 
கற்றாய்‌?” என்றார்‌. 


கர்ணன்‌ சொன்னதை இமைக்காமல்‌ நோக்கியபின்‌ 


“ஐந்துவகை குருநாதர்களில்‌ ஆன்மாவை 
நான்காவதாகச்‌ சொல்கிறார்கள்‌. ஏனென்றால்‌ 
கல்லுக்குள்‌ அனல்‌ உறங்குவதுபோல ஆன்மாவுக்குள்‌ 
ஞானம்‌ குடிகொள்கிறது. அதை அறியும்‌ ஒருவன்‌ தன்‌ 
தவம்‌ மூலம்‌ ஆன்மாவிலிருந்தே அனைத்தையும்‌ 
கற்றுக்கொள்ளமுடியும்‌. ஆன்மாவையே 
குருவாக்கியவனுக்கு பிற குருநாதர்கள்‌ எதையும்‌ 
கற்றுத்தரவேண்டியதில்லை” என்றார்‌ கிருபர்‌. “இந்த 
வில்லை எடுத்து விண்ணில்‌ செல்லும்‌ ஒரு பறவையை 
வீழ்த்திக்காட்டு” என்றார்‌. 

கர்ணன்‌ கிருபரை வணங்கியபின்‌ வில்லை எடுத்து 
கணத்தில்‌ நாணேற்றி அந்த இருண்ட வானில்‌ இளைய 
கெளரவன்‌ ஒருவனால்‌ செலுத்தப்பட்ட நீண்ட அம்பை 
அடித்து வீழ்த்தினான்‌. அம்புகள்‌ மண்ணில்‌ வந்து 
தைத்ததும்‌ கிருபர்‌ அவனை நோக்கித்‌ திரும்ப கர்ணன்‌ 
“அம்பும்‌ ஒரு பறவை அல்லவா குருநாதரே?” என்றான்‌. 
கிருபர்‌ “ஆம்‌, சுபக்ஷ, சுகோண, சுதேஹ என்று அம்பைச்‌ 
சொல்கிறது வில்வேதம்‌” என்றபின்‌ “அம்பை ஏன்‌ 
வீழ்த்தவேண்டுமென எண்ணினாய்‌?” என்றார்‌. “இது 
கருக்கல்கரையும்‌ வேளை. முதலில்‌ விண்ணிலெழும்‌ 
பறவைகள்‌ குஞ்சுக்கு இரைதேடச்‌ 
சென்றுகொண்டிருக்கும்‌ அன்னையராகவே இருக்கும்‌...” 
என்றான்‌ கர்ணன்‌. கிருபர்‌ சிலகணங்கள்‌ அவனை 
நோக்கியபின்‌ “நீ கற்கவேண்டியது வில்வித்தை அல்ல. 
வில்வேதம்‌ மட்டுமே. என்னுடன்‌ இருந்துகொண்டிரு” 
என்று சொல்லிவிட்டு திரும்பிச்சென்றார்‌. 


அன்று திரும்புகையில்‌ நகுலனும்‌ சகதேவனும்‌ 
அவர்களாகவே ரதத்தட்டில்‌ ஏறி அமர்ந்துகொண்டனர்‌. 
கர்ணன்‌ அவர்களை நோக்காமல்‌ அமரத்தில்‌ ஏறி 
அமர்ந்து கடிவாளத்தைச்‌ சுண்டி ரதத்தை செலுத்தினான்‌. 
ரதம்‌ சாலைகள்‌ வழியாகச்‌ செல்லும்போது இரு 
சிறுவர்களும்‌ ஒன்றுமே பேசாமல்‌ அமர்ந்திருந்ததை 
அவன்‌ புன்னகையுடன்‌ கருத்தால்‌ 
நோக்கிக்கொண்டிருந்தான்‌. ரதம்‌ கொற்றவை 
ஆலயத்தருகே வளைந்தபோது சற்று விரைவிழந்தது. 
நகுலன்‌ “சூதரே” என்றான்‌. கர்ணன்‌ “சொல்லுங்கள்‌ 
இளவரசே” என்றான்‌. “மூட்டில்‌ கட்டை பட்டுவிட்டது 
என்று சொல்லலாம்‌ என்று இவன்தான்‌ என்னிடம்‌ 
சொன்னான்‌” என்றான்‌ நகுலன்‌. சகதேவன்‌ சினம்‌ 
கொண்டு “நீதான்‌ சொன்னாய்‌! நீதான்‌ சொன்னாய்‌!” 
என்று சொல்லி நகுலனை அடித்தான்‌. 


“நீதான்‌ சொன்னாய்‌! சூதரே இவன்தான்‌ சொன்னான்‌” 


என்று நகுலன்‌ கூவ இருவரும்‌ மாறிமாறி கூவி 
சண்டையிடத்‌ தொடங்கினர்‌. கர்ணன்‌ ரதத்தை நிறுத்தி 
“நிறுத்துங்கள்‌” என கனத்த குரலில்‌ சொன்னதும்‌ 
இருவரும்‌ திகைத்து கைகளை எடுத்துக்கொண்டனர்‌. 
நகுலன்‌ மெல்லிய குரலில்‌ “இவன்தான்‌” என்றான்‌. 
“இருவருமே சொன்னீர்கள்‌” என்றான்‌ கர்ணன்‌. சகதேவன்‌ 
கண்ணீர்‌ மல்க குரலைத்‌ தாழ்த்தி “இனிமேல்‌ 
சொல்லமாட்டோம்‌” என்றான்‌. கர்ணன்‌ புன்னகையுடன்‌ 
“இனிமேல்‌ சொன்னால்‌ இருவரையும்‌ தூக்கி ரதத்தின்‌ 
மேலே போட்டுக்கொண்டு ஓட்டுவேன்‌” என்றான்‌. அதற்கு 
மீண்டும்‌ “இவன்தானே சொன்னான்‌?” என்றான்‌ 
சகதேவன்‌. “நீதான்‌ சொன்னாய்‌ வெள்ளைப்பூனை” 
என்று நகுலன்‌ கூவினான்‌. “போதும்‌” என கர்ணன்‌ 
மீண்டும்‌ குரலெழுப்ப நகுலன்‌ “இனிமேல்‌ சொல்ல 
மாட்டோம்‌” என்றான்‌. “நீங்கள்‌ சொல்லமாட்டீர்கள்‌ 
இளவரசே, நீங்கள்‌ நல்ல குழந்தை” என்றான்‌ கர்ணன்‌. 
“நான்‌?” என சகதேவன்‌ ஆவலுடன்‌ கேட்டான்‌. “இருவரும்‌ 
நல்ல குழந்தைகள்‌...” என்றான்‌ கர்ணன்‌. “சரி, இருவரும்‌ 
சண்டை போடாமல்‌ அமர்ந்திருக்கவேண்டும்‌...” என்று 
சொல்லி ரதத்தை கிளப்பினான்‌. 


அரண்மனை முற்றத்தில்‌ ரதம்‌ நின்றபோது நகுலன்‌ 
இருகைகளையும்‌ விரித்து தூக்கும்படி சொன்னான்‌. 
அவனைத்‌ தூக்கிக்கொண்டதும்‌ சகதேவனும்‌ கைகளை 
நீட்டினான்‌. கர்ணன்‌ இருவரையும்‌ இரு புயங்களில்‌ 
தூக்கிக்கொள்ள அவர்கள்‌ உரக்க நகைத்தனர்‌. “ஸ்வேதா, 
இவர்‌ பீமன்‌ அண்ணாவை விட உயரமானவர்‌” என்றான்‌ 
சகதேவன்‌. “ஆம்‌... இவரது கைகள்‌ நீளமானவை” 
என்றான்‌ நகுலன்‌. கர்ணன்‌ “உங்கள்‌ பெயர்தான்‌ 
ஸ்வேதனா?” என்றான்‌. “ஆம்‌. அவன்‌ கருமையாக 
இருப்பதனால்‌ சாரதன்‌. என்‌ நிறம்‌ வெள்ளையாக 
இருப்பதனால்‌ நான்‌ ஸ்வேதன்‌... எங்கள்‌ அன்னை 
அவ்வண்ணம்தான்‌ அழைக்கிறாள்‌” என்றான்‌ 
சகதேவன்‌. “நான்‌ ஆடியில்‌ என்னைப்பார்த்தால்‌ அவன்‌ 
தெரிகிறான்‌. அவன்‌ கெட்டவன்‌. ஆகவே நான்‌ ஆடியில்‌ 
பார்ப்பதே இல்லை...” 


அவர்களை அரண்மனை இடைநாழியில்‌ நின்ற மாலினி 
வந்து வாங்கிக்கொண்டாள்‌. “என்ன கற்றீர்கள்‌ 
இளவரசே?” என்று அவள்‌ கேட்க நகுலன்‌ “காலில்‌ ரதம்‌ 
இடிக்கவேயில்லை...” என்றான்‌. சகதேவன்‌ அவள்‌ 
தலையை பிடித்துத்‌ திருப்பி “என்‌ காலிலும்‌ 
இடிக்கவேயில்லை தெரியுமா?” என்றான்‌. கைகளைத்‌ 
தூக்கி “நாளைக்கும்‌ இடிக்கவே இடிக்காது... அதனால்‌ 
நான்‌ நாளைக்கு முற்றத்தில்‌ ஓடவே மாட்டேன்‌” என்றான்‌. 


மாலினி திரும்பி கர்ணனை நோக்கி புன்னகை 
செய்துவிட்டுச்சென்றாள்‌. நகுலன்‌ “காட்டுக்குள்‌ 
செல்லும்போது குழந்தைகளை ஓடவே சொல்லக்கூடாது. 
ஓடினால்‌ குழந்தைகளுக்கு கால்கள்‌ வலிக்கும்‌ தெரியுமா? 
அவை எல்லாம்‌ சின்னக்குழந்தைகள்தானே?” என்று 
சொல்லிக்கொண்டே சென்றான்‌. 


கர்ணன்‌ திரும்பி ரதம்‌ நோக்கிச்செல்லும்போது 
உப்பரிகையில்‌ ஒரு வெண்ணிற அசைவைக்‌ கண்டு 
விழிதூக்கினான்‌. முகத்தை மூடிய வெண்ணிற 
ஆடையுடன்‌ உப்பரிகை வழியாக நடந்து செல்பவள்தான்‌ 
யாதவப்பேரரசி என்று அந்த அசைவிலேயே 
கண்டுகொண்டான்‌. அவன்‌ அவளைப்பற்றி 
எண்ணிக்கொண்டே ரதத்தில்‌ சென்றான்‌. அன்று 
ராதையிடம்‌ “இன்று நான்‌ யாதவப்‌ பேரரசியைப்‌ 
பார்த்தேன்‌. வெண்ணிற ஆடையில்‌ உப்பரிகை வழியாகச்‌ 
சென்றார்கள்‌” என்றான்‌. ராதை ஆவலுடன்‌ “அழகியா?” 
என்றாள்‌. “அவர்களின்‌ ஆடைமூடிய பக்கவாட்டு 
முகத்தையே நோக்கினேன்‌. நிமிர்ந்த உயரமான தோற்றம்‌ 
கொண்டவர்கள்‌...” என்றான்‌. 


ராதை “பேரழகி என்று சொல்கிறார்கள்‌ இங்கே.... 
அவர்களின்‌ அழகை மைந்தர்களில்‌ எவரும்‌ 
அடையவில்லை என்கிறார்கள்‌” என்றாள்‌. அதிரதன்‌ 
உரக்க “இந்த அஸ்தினபுரியில்‌ அவர்கள்தான்‌ 
உண்மையில்‌ அரசி. இங்கே வீரர்கள்‌ அனைவரும்‌ 
அவர்களின்‌ பெயர்‌ சொன்னாலே பணிகிறார்கள்‌” 
என்றார்‌. “பாரதவர்ஷத்தின்‌ சக்ரவர்த்தினி அவர்கள்தான்‌ 
என்று ஒரு சூதன்‌ பாடியதும்‌ வீரர்கள்‌ 
வாழ்த்துக்கூவியபடி செம்புநாணயங்களை அள்ளி 
அவனுக்குப்போட்டார்கள்‌...” என்றார்‌. ராதை “ஆம்‌ அது 
எவருக்குத்தெரியாது?” என்றாள்‌. அதிரதன்‌ ஆர்வத்துடன்‌ 
அருகே வந்து “ஆனால்‌ காந்தார அரசியை அனைவருமே 
வெறுக்கிறார்கள்‌. இங்கே இரு அரசியரின்‌ மைந்தர்களில்‌ 
எவர்‌ அரியணை ஏறுவதென்று ஒரு பூசல்‌ இருக்கிறது 
தெரியுமா?” என்றார்‌. 


ராதை “வெளியே போ கிழவா. நான்‌ என்‌ மைந்தனிடம்‌ 
பேசிக்கொண்டிருக்கிறேனல்லவா?” என்று சீற அதிரதன்‌ 
“சமையற்காரிக்கெல்லாம்‌ என்ன அரசியல்‌ தெரியும்‌” 
என்று முணுமுணுத்தபடி வெளியே சென்றார்‌. ராதை 
“மறுமுறை அவர்களைப்‌ பார்க்கையில்‌ அவர்களின்‌ 
பாதங்களைத்‌ தொட்டு வணங்கு. அல்லது அப்பாதங்கள்‌ 
பட்ட மண்ணைத்‌ தொட்டு சிரத்தில்‌ வைத்துக்கொள்‌” 
என்றள்‌. கர்ணன்‌ “ஏன்‌?” என்றான்‌. “அவர்கள்‌ 


கொற்றவையின்‌ வடிவம்‌” என்றாள்‌ ராதை. 


கர்ணன்‌ எழுந்துகொண்டு “அன்னையே நான்‌ 
இப்பிறவியில்‌ உங்களிருவரின்‌ பாததூளியன்றி எதையும்‌ 
அணியமாட்டேன்‌” என்றான்‌. ராதை சினத்துடன்‌ “நான்‌ 
சொல்வதை நீ கடைப்பிடிக்கவேண்டும்‌...” என்றாள்‌. 
“இன்னொருவரை பணியும்படி நீங்கள்‌ ஆணையிட்டால்‌ 
அதை நான்‌ ஏற்கமுடியாது. இன்னொருவரைப்‌ 
பணியும்போது உங்களை மட்டுமே பணிவதன்‌ 
பேரின்பத்தை இழந்தவன்‌ ஆவேன்‌” என்றபின்‌ எழுந்து 
வெளியே சென்றான்‌. 


மறுநாள்‌ இரு இளவரசர்களையும்‌ ரதத்தில்‌ 
ஏற்றிக்கொள்கையில்‌ நகுலன்‌ “மூத்தவரே, இன்றைக்கும்‌ 
நான்‌ ஓடவேண்டுமா?” என்று ஏக்கத்துடன்‌ கேட்டான்‌. 
“இல்லை, இன்றைக்கு ஓடச்சொல்லக்கூடாது என்று நான்‌ 
சுசரிதரிடம்‌ சொல்லிவிடுகிறேன்‌” என்றான்‌. சகதேவன்‌ 
“அன்னை உங்களை சூதரே என்று அழைக்கக்கூடாது 
என்று சொன்னார்கள்‌. மூத்தவரே என்றுதான்‌ 
அழைக்கவேண்டும்‌ என்றார்கள்‌. நீங்கள்‌ மூத்தவர்தானே? 
அதனால்தானே நீங்கள்‌ அவ்வளவு உயரமாக 
இருக்கிறீர்கள்‌?” என்றான்‌. சகதேவன்‌ “நீங்கள்‌ வில்‌ 
தொடுப்பதை நான்‌ பார்த்தேன்‌...” என்றபின்‌ எழுந்து 
கைகளை விரித்து “அவ்வளவு பெரிய அம்பு” என்று 
சொல்லி ரதத்தின்‌ ஆட்டத்தில்‌ தண்டில்‌ மண்டையை 
மோதிக்கொண்டான்‌. 


கர்ணனின்‌ கண்கள்‌ அலைந்து இடைநாழிகளைத்‌ 
துழாவி மீண்டன. எதைத்தேடுகிறேன்‌ என்று அவன்‌ 
உள்ளூர எண்ணிக்கொண்டான்‌. யாதவப்பேரரசியையா? 
அவர்களை ஏன்‌ அவன்‌ நோக்கவேண்டும்‌? அவளை 
முதலில்‌ பார்த்ததும்‌ அவனுள்‌ எழுந்த அந்த படபடப்புக்கு 
என்ன பொருள்‌? எங்கோ அவன்‌ அவளை 
எண்ணிக்கொண்டிருக்கிறான்‌. அவன்‌ அகம்‌ அறிந்த 
உண்மை ஒன்றுண்டு, அவள்‌ அவனை அறியாமல்‌ 
நோக்கிக்கொண்டிருக்கிறாள்‌. அவனுக்குச்‌ சுற்றும்‌ 
சதுரங்கக்காய்களை நீக்கிக்கொண்டிருப்பவள்‌ 
அவள்தான்‌. மாலையில்‌ அவர்களைக்‌ கொண்டு 
விடும்போதும்‌ அவன்‌ விழிகளால்‌ துழாவினான்‌. 
ஒவ்வொருநாளும்‌ அந்தப்‌ பரபரப்பு இருந்தது. ஆனால்‌ 
அதன்பின்‌ அவன்‌ அவளைப்பார்க்கவில்லை. 


பின்பு அவ்வரண்மனையே அவளாக மாறியது. அதன்‌ 
சாளரங்கள்‌ அனைத்தும்‌ விழிவிரித்து அவனை 
நோக்கின. அதன்‌ வாயில்கள்‌ இதழ்திறந்து 


அவனைநோக்கி ஏதோ கூறின. அதன்‌ ஓசைகள்‌ 
அவனிடம்‌ அறியாத மொழியில்‌ பேசிக்கொண்டிருந்தன. 
அவ்வரண்மனையைக்‌ காண்பதே அவன்‌ நெஞ்சை 
கோல்கொண்ட முரசென ஒலிக்கச்செய்தது. ஒவ்வொரு 
நாளும்‌ அவ்வரண்மனையின்‌ முற்றத்தை எண்ணியபடி 
காலையில்‌ கண்விழித்தான்‌. கனத்து குளிரும்‌ 
கால்களுடன்‌ அங்கே வந்து ரதத்துடன்‌ காத்து நின்றான்‌. 
“மூத்தவரே!” என்று கூவியபடி உருவும்‌ நிழலும்‌ ஒருங்கே 
வருவதுபோல வந்த இரட்டையரை அள்ளி ரதத்தில்‌ 
ஏற்றும்போது எங்கோ தன்னை எவரோ 
நோக்கிக்கொண்டிருப்பதை உணர்ந்தான்‌. 


அன்று அவன்‌ ரதமுற்றத்தை அடைந்தபோது அங்கே 
முன்னரே மூடுதிரையிட்ட அரசரதம்‌ ஒன்று நின்றிருந்தது. 
இரண்டு காவல்‌ வீரர்கள்‌ வேலுடன்‌ நிற்க அப்பால்‌ 
இன்னொரு ரதம்‌ நின்றது. தன்‌ ரதத்துடன்‌ வந்த கர்ணன்‌ 
சற்றுத்‌ தயங்கி முற்றத்தின்‌ ஓரமாக நின்றுகொண்டான்‌. 
மூடுதிரையிடப்பட்ட ரதத்தில்‌ மார்த்திகாவதியின்‌ 
யாதவர்களுக்குரிய சிம்மக்கொடி பறந்துகொண்டிருந்தது. 
நெஞ்சு படபடக்க கர்ணன்‌ கைகளைக்‌ கட்டிக்கொண்டு 
காத்து நின்றான்‌. உள்ளே இடைநாழியில்‌ மங்கல 
இசையும்‌ வாழ்த்தொலிகளும்‌ எழுந்தன. முதற்கோலி 
முன்னால்‌ வந்து தன்‌ வெள்ளிக்கோலைத்‌ தூக்கி 
“யாதவப்‌ பேரரசி வருகை” என்று அறிவித்ததும்‌ 
கோட்டைமேலிருந்த பெருமுரசம்‌ மெல்ல அதிர்ந்தது. 
கொம்பும்‌ சங்கும்‌ பிளிறியடங்கின. 


மங்கலப்பரத்தையரும்‌ அணுக்கச்சேடியரும்‌ இருபக்கமும்‌ 
வர குந்தி வரும்‌ ஆடையோசையை கர்ணன்‌ கேட்டான்‌. 
விழிகளைத்‌ தூக்கி அவன்‌ நோக்கியபோது இரு 
வெண்பாதங்கள்‌ பட்டுமிதியடிகளைக்‌ கவ்வியபடி 
வருவதைக்‌ கண்டான்‌. அவற்றுக்குமேல்‌ பட்டாடையின்‌ 
பொன்னூல்விளிம்பு உலைந்து குலைந்து நெளிந்தது. 
மான்விழிகள்‌ என ஒளிவிட்ட பத்து நகங்களும்‌ அவனை 
நோக்கி புன்னகைத்தன. மண்ணைத்‌ தொட்டுத்தொட்டு 
ஆசியளித்துச்‌ சென்றன அவை. படிகளில்‌ இறங்கி 
முற்றத்து செங்கல்பரப்பில்‌ நடந்து பட்டுமெத்தையிட்ட 
ரதத்தின்‌ படிகளில்‌ ஏறி செம்பட்டுத்திரைச்சீலைக்குள்‌ 
மறைந்தன. ரதம்‌ குலுங்கித்‌ திரும்பியபோது அவன்‌ 
நீள்மூச்சுடன்‌ அம்பு சென்ற வில்லென தளர்ந்தான்‌. 


“மூத்தவரே!” என்றுகூவியபடி இளவரசர்கள்‌ 
இடைநாழியைக்‌ கடந்து அவனை நோக்கி ஓடிவந்தனர்‌. 
அவன்‌ அவர்களைத்தூக்கி ரதத்தட்டில்‌ அமரச்செய்தான்‌. 
அவர்களுக்குப்பின்னால்‌ வந்த வெண்மஞ்சள்‌ நிறமான 


பேருடல்‌ கொண்டவன்‌ தன்‌ ரதத்தை அணுகியபின்‌ 
திரும்பி அவனையே நோக்கினான்‌. அவர்கள்‌ விழிகள்‌ 
சந்தித்ததும்‌ அவன்‌ திரும்பி ரதத்தில்‌ ஏறிக்கொண்டான்‌. 
கர்ணன்‌ தன்‌ ரதத்தைக்‌ கிளப்பினான்‌. 

“அதுதான்‌ எங்கள்‌ மூத்தவர்‌ பீமசேனர்‌. உலகிலேயே 
ஆற்றல்மிக்க தோள்கள்‌ கொண்டவர்‌” என ஆரம்பித்த 
நகுலனின்‌ கைகளைப்‌ பிடித்து தடுத்து சகதேவன்‌ முந்தி 
வந்து “அவர்‌... அவர்‌ அவ்வளவு பெரியவர்‌” என்றான்‌. 
நகுலன்‌ இடைமறித்து “யானையையே அவர்‌ அடித்து 
வீழ்த்திவிடுவார்‌. கதாயுதத்தை...” என சொல்ல 
அவனைப்‌ பிடித்துத்‌ தள்ளிய சகதேவன்‌ “போடா... 
போடா... யானையை இல்லை... குதிரையை... பெரிய 
குதிரையை” என்றான்‌. “போடா, யானையை. நான்‌ 
பார்த்தேன்‌” என்று நகுலன்‌ அவனை அடித்தான்‌. 
“சண்டைகூடாது” என்று கர்ணன்‌ உரக்கச்‌ சொல்ல 
நகுலன்‌ “இவன்தான்‌ பொய்‌ சொல்கிறான்‌ மூத்தவரே” 
என்றான்‌. “போடா, நீதான்‌” என்றான்‌ சகதேவன்‌. 
“இருவரும்‌ உண்மைதான்‌ சொல்கிறீர்கள்‌” என்றான்‌ 
கர்ணன்‌ சிரித்துக்கொண்டே. 


“மூத்தவர்‌ பீமசேனர்‌ அங்கே வடக்கே பால்ஹிகநாட்டில்‌ 
கதைபயிலச்‌ செல்கிறார்‌” என்றான்‌ நகுலன்‌. சகதேவன்‌ 
“பால்ஹிகநாட்டில்‌ இருந்து அவர்‌ எங்களுக்கு மூன்று...” 
என்று கையைக்‌ காட்டி அவ்விரல்களை நோக்கியபின்‌ 
அதை தலையை ஆட்டி அழித்து “...இல்லை நான்கு 
பெரிய யானைக்குட்டிகளை கொண்டுவந்து தருவார்‌” 
என்றான்‌. “அவர்‌ எப்போது பால்ஹிக நாட்டுக்குச்‌ 
சென்றார்‌?” என்றான்‌ கர்ணன்‌ “நாங்கள்‌ 
சின்னக்குழந்தைகளாக இருக்கும்போது” என்றான்‌ 
நகுலன்‌. “அதன்பின்‌ இப்போதுதான்‌ வருகிறார்‌... 
இனிமேல்‌ நாங்கள்‌ பெரியவர்களாக ஆனபின்னர்தான்‌ 
வருவார்‌.” சகதேவன்‌ “பானைகளை கொண்டுவருவார்‌” 
என்றான்‌. 


தன்‌ முகம்‌ புன்னகையில்‌ மலர்ந்திருப்பதை கர்ணன்‌ 
சற்றுக்கழித்துதான்‌ உணர்ந்தான்‌. உடனே மேலும்‌ 
நகைத்துக்கொண்டு புரவியின்‌ மீது சவுக்கால்‌ தட்டினான்‌. 
அறியாமலேயே தன்‌ நாவில்‌ எழுந்த சொற்கள்‌ எப்போதோ 
அங்கநாட்டில்‌ பஞ்சமகாதேவி பூசையன்று கேட்டவை 
என்று அறிந்தான்‌. “மும்மூர்த்திகளின்‌ தலைகள்மேல்‌ 
வைக்கப்பட்ட ஒளிரும்‌ பாதங்களே, பிரம்மம்‌ என்று 
உங்களைச்‌ சொல்கிறார்கள்‌ ஞானியர்‌.' பின்‌ அந்த 
ஈரடிகளின்‌ முன்னும்‌ பின்னுமாகச்‌ சென்று அந்த 
வரிகளை முழுக்க நினைவில்‌ மீட்டுக்கொண்டான்‌. “நீ 


துர்க்கை! நீ லட்சுமி! நீ சரஸ்வதி! நீ சாவித்ரி! நீயே ராதை! 
அன்னையே, அகிலத்தை ஒளிபெறச்செய்யும்‌ ஐந்துமுகம்‌ 
கொண்ட அணையா விளக்கல்லவா நீ?” 


கிருபரின்‌ குருகுலத்தில்‌ அவர்‌ அருகே நின்று அவர்‌ 
கற்பிப்பதை கண்டுகொண்டிருக்கையிலும்‌ அவனுள்‌ 
அச்சொற்களே ஓடிக்கொண்டிருந்தன. சுசரிதர்‌ 
நகுலனுக்கும்‌ சகதேவனுக்கும்‌ வாளேந்தக்‌ 
கற்றுக்கொடுத்துக்கொண்டிருந்தார்‌. இருவரும்‌ அவர்‌ 
சொல்வதை சுருங்கிய விழிகளுடன்‌ நோக்கி நின்றனர்‌. 
கர்ணன்‌ அருகே சென்றான்‌. இளையவர்கள்‌ சுசரிதரை 
கண்களைச்‌ சுருக்கி நோக்கியபடி அரைமண்டியில்‌ 
நின்றனர்‌. 

“அங்குஷ்டம்‌, குல்‌ஃபம்‌, பாணி, பாதம்‌ என நான்கும்‌ 
ஒன்றுடன்‌ ஒன்று இணைந்துள்ள நிலையை சமபதம்‌ 
என்கிறார்கள்‌. சமபதத்தில்‌ உடல்‌ இரு எடையும்‌ 
முற்றிலும்‌ நிகராக உள்ள தராசுத்தட்டின்‌ முள்‌ போல 
நிற்கிறது. அந்நிலையில்‌ மானுடனால்‌ அதிகநேரம்‌ 
நிற்கமுடியாது” என்றார்‌ சுசரிதர்‌. “ஏன்‌?” என்றான்‌ 
சகதேவன்‌. “ஏனென்றால்‌ சமபதத்தில்‌ இயல்பாக நிற்கும்‌ 
உயிர்களே மண்ணில்‌ இல்லை” என்றார்‌ சுசரிதர்‌. “ஏன்‌?” 
என்று சகதேவன்‌ மீண்டும்‌ கேட்டான்‌. “அது உடலின்‌ 
இயல்பல்ல என்பதனால்தான்‌” என்று சுசரிதர்‌ 
சொன்னார்‌. “ஏன்‌?” என்று சகதேவன்‌ மீண்டும்‌ கேட்க 
சுசரிதர்‌ “அவ்வாறு நூலில்‌ சொல்லப்பட்டிருக்கிறது” 
என்றார்‌. “ஏன்‌ நூலில்‌ அவ்வாறு 
சொல்லப்பட்டிருக்கிறது?” என்றான்‌ சகதேவன்‌. 


கர்ணன்‌ புன்னகையுடன்‌ அருகே வந்து குனிந்து 
“ஏனென்றால்‌ மானுடனின்‌ அகம்‌ பலதிசைகளிலும்‌ 
பீரிட்டுக்‌ கொண்டிருக்கிறது. ஆகவே தராசுத்தட்டு 
அலைபாய்ந்துகொண்டே இருக்கிறது. ஒவ்வொரு 
திசைவேகத்தையும்‌ தன்‌ சித்தத்தால்‌ அடக்கியபடியே 
மானுடன்‌ சமபதத்தில்‌ நிற்கிறான்‌. அவன்‌ அகம்‌ 
அவ்வாறு அகத்தை அடக்கியிருக்கையில்‌ மட்டுமே 
சமபதம்‌ நீடிக்கும்‌. அகம்‌ சற்றே விலகினாலும்‌ உடல்‌ 
அதைக்‌ காட்டும்‌” என்றான்‌. “வாளை எடுங்கள்‌ 
இளவரசே!” 


இருவரும்‌ வாள்களை எடுத்துக்கொண்டார்கள்‌. 
“சமபதத்தில்‌ நில்லுங்கள்‌” என்று அவன்‌ சொல்ல 
இருவரும்‌ சமபதத்தில்‌ வாளை முன்னால்‌ நீட்டி நின்றனர்‌. 
“வாள்நுனியை மட்டும்‌ கருத்தில்கொள்ளுங்கள்‌... 

நீங்கள்‌ எண்ணும்‌ திசை எதுவோ அத்திசை நோக்கி 


உங்கள்‌ வாள்‌ அசைவகதைக்‌ காண்பீர்கள்‌” என்றான்‌ 
கர்ணன்‌. அவர்கள்‌ அசையாமல்‌ நிற்க அப்பால்‌ ரதம்‌ 
ஒன்று வரும்‌ ஒலி கேட்டது. அவர்கள்‌ இருவரின்‌ 
வாள்களும்‌ ஒரேசமயம்‌ அத்திசை நோக்கித்‌ திரும்பின. 
நகுலன்‌ “மூத்தவர்‌, பீமசேனர்‌!” என்றான்‌. அதேகணம்‌ 
கர்ணன்‌ அவன்‌ வாளை தன்‌ வாளால்‌ அமத்தான்‌. 
“ஒவ்வொரு விழிவிலகலும்‌ உயிரைப்பறிக்கும்‌” என்றான்‌. 


நகுலன்‌ தன்‌ வாளைச்சுழற்றி கர்ணனின்‌ வாளைத்‌ தாக்க 
சகதேவனும்‌ வீசியபடி முன்னால்‌ வந்தான்‌. கர்ணன்‌ 
இருவாள்களையும்‌ தன்‌ வாளால்‌ தடுத்துக்கொண்டு 
முன்னேறினான்‌. கர்ணன்‌ தனக்குப்பின்னால்‌ பீமன்‌ 
வந்துவிட்டதை உணர்ந்து திரும்புவதற்குள்‌ பீமன்‌ உரக்க 
“டேய்‌ சூதா... நிறுத்து...” என்று கூவினான்‌. கையில்‌ 
வாளுடன்‌ கர்ணன்‌ திகைத்து நிற்க அப்பால்‌ பயிற்சியில்‌ 
இருந்த இளங்கெளரவர்களும்‌ கிருபரும்‌ திரும்பி 
நோக்கினர்‌. “சுசரிதரே, இளையவர்களை 
அழைத்துச்செல்லுங்கள்‌” என்‌ 
பல்லைக்கடித்துக்கொண்டு சொன்ன பீமன்‌ “நீ சூதன்‌ 
அல்லவா?” என்று கர்ணனிடம்‌ கேட்டான்‌. 


கர்ணன்‌ “ஆம்‌” என்றான்‌. பீமனின்‌ கண்கள்‌ 
நீர்ப்படலத்துடன்‌ சிவந்திருந்தன. அவன்‌ கழுத்தின்‌ 
நரம்புகள்‌ இழுபட்டு தோள்தசைகள்‌ உருண்டு 
அசைந்தன. “நீசா, ஷத்ரியர்களுக்கு எதிராக வாளேந்த 
எப்படித்‌ துணிந்தாய்‌?” என்றான்‌ பீமன்‌. கிருபர்‌ “பீமா, 
வேண்டாம்‌. நில்‌! நான்‌ சொல்வதைக்கேள்‌!” என்று 
கூவியபடி ஓடிவந்தார்‌. “கர்ணா, நீ எதிர்க்காதே... என்‌ 
ஆணை” என்றார்‌. 


“இது எளிய பயிற்சிதான்‌ வீரரே” என்று கர்ணன்‌ 
சொல்வதற்குள்‌ பீமன்‌ “சீ, இழிபிறவியே, எந்த நெறிநூல்‌ 
உனக்கு வழிகாட்டியது?” என்றான்‌. கர்ணன்‌ “இது வெறும்‌ 
பயிற்சி என்பதனால்‌...” என்று மீண்டும்‌ சொல்வதற்குள்‌ 
பீமன்‌ கர்ணனின்‌ முகத்தில்‌ ஓங்கியறைந்தான்‌. 
நிலைதடுமாறிச்‌ சரிந்து உடனே அனிச்சையாகச்‌ சுழன்று 
எழுந்த கர்ணனின்‌ வாள்‌ ஒளிர்ந்து எழ “கர்ணா, என்‌ 
ட டு எதிர்க்காதே” என்று கூவியபடி அருகே வந்தார்‌ 
ருபர்‌. 

பீமன்‌ மீண்டும்‌ கர்ணனை ஓங்கி அறைந்தான்‌. 


உதட்டிலும்‌ பற்களிலுமாகப்‌ பட்ட அடியின்‌ விசையில்‌ 
கர்ணன்‌ மண்ணில்‌ பின்னால்‌ சாய்ந்து விழுந்தான்‌. 
“இழிமகனே, இனி நீ ஷத்ரியர்‌ முன்னால்‌ 
படைக்கலத்துடன்‌ நிற்பதைக்கண்டால்‌ அக்கணமே உன்‌ 
தலையை வெட்டி வீசுவேன்‌. சென்று சம்மட்டியை 
எடுத்துக்கொள்‌... போடா” என்று சொன்னபடி எட்டி 
கர்ணனின்‌ மார்பில்‌ உதைத்தான்‌ பீமன்‌. மண்ணில்‌ சிரம்‌ 
பட மல்லாந்து விழுந்து கிடந்த கர்ணனின்‌ முகத்தின்மேல்‌ 
காறித்துப்பிவிட்டு பீமன்‌ திரும்பி நடந்தான்‌. 


கிருபர்‌ அவன்‌ பின்னால்‌ ஓடியபடி “இளவரசே, இவர்‌ 
இங்கே பயிலவேண்டுமென்பது மாமன்னரின்‌ ஆணை” 
என்றார்‌. சினத்துடன்‌ திரும்பிய பீமன்‌ “அப்படியென்றால்‌ 
மாமன்னரிடம்‌ நான்‌ போரிடுகிறேன்‌. அவர்‌ கையால்‌ சிரம்‌ 
உடைந்து இறக்கிறேன்‌. ஆனால்‌ இந்த இழிமகன்‌ இனி 
இங்கே பயிலலாகாது. இனி இவன்‌ ஷத்ரியர்களுக்கு 
இணையாக நின்று வாளேந்தலாகாது. இது என்‌ 

ணை...” என்றபின்‌ சென்று தன்‌ ரதத்தில்‌ 
ஏறிக்கொண்டான்‌. 


வெண்முரசு விவாதங்கள்‌ 

அதிகாலையில்‌ கங்கைக்குச்‌ சென்றுகொண்டிருந்த 
துரோணரின்‌ இருபக்கமும்‌ அர்ஜுனனும்‌ 
அஸ்வத்தாமனும்‌ நடந்துகொண்டிருக்க அவர்களுக்கு 
சற்றுப்பின்னால்‌ கர்ணன்‌ நடந்துசென்றான்‌. 
“ஸ்மிருதிகள்‌ என்பவை 
நினைத்திருக்கப்படவேண்டியவை. ஏனென்றால்‌ 
நினைத்திருக்கப்பட்டால்‌ மட்டுமே அவை நீடிக்கின்றன. 
மண்ணில்‌ எவருமே நினைத்திருக்காவிட்டாலும்‌ 
நீடிக்குமென்றால்‌ மட்டுமே அவை சுருதிகள்‌ எனப்படும்‌” 
துரோணர்‌ சொன்னார்‌. “பதினெண்மர்‌ மானுடருக்கு 
ஸ்மிருதிகளை அருளியிருக்கிறார்கள்‌. முதல்‌ நெறிநூல்‌ 
முதல்மூர்த்தியான விஷ்ணுவால்‌ ஆக்கப்பட்டது 
என்பார்கள்‌. அத்ரி, ஹரிதர்‌, யாக்ஞவால்கியர்‌, அங்கிரஸ்‌, 
யமன்‌, ஆபஸ்தம்பர்‌, சம்விரதர்‌, காத்யாயனர்‌, 
பிரஹஸ்பதி, பராசரர்‌, வியாசர்‌, சங்கர்‌, லிகிதர்‌, தக்ஷர்‌, 
கெளதமர்‌, சதபதர்‌, வசிஷ்டர்‌ எனும்‌ வரிசையில்‌ இறுதி 
ஸ்மிருதி மனுவால்‌ ஆக்கப்பட்டது.” 


“ஸ்மிருதிகளனைத்தும்‌ சொல்வது ஒன்றே. அதை அறம்‌ 
எனலாம்‌. சொல்லும்‌ கோணங்களும்‌ செல்லும்‌ 
வழிகளுமே மாறுபடுகின்றன என்பார்கள்‌. ஒவ்வொரு 
யுகத்துக்கும்‌ உரிய ஸ்மிருதிகள்‌ வேறு. மாறுவதனாலேயே 
ஸ்மிருதிகள்‌ வாழ்கின்றன, மாறாத தன்மையால்‌ 
சுருதிகள்‌ வாழ்கின்றன. ஸ்மிருதிகளை சுருதிகளுக்கு 
நிகராக்குபவன்‌ மாறா இருளை அடைகிறான்‌” துரோணர்‌ 
சொன்னார்‌. “ஸ்மிருதிகள்‌ ஆடலுக்காக வகுக்கப்பட்ட 
களங்கள்‌. அவை ஆடலை நெறிப்படுத்துகின்றன. 
ஆடலுக்குப்பின்‌ அவை அழிக்கப்பட்டாகவேண்டும்‌.” 
கங்கையை அடைந்ததும்‌ அவர்‌ நின்று விட அர்ஜுனன்‌ 
அவர்‌ கையில்‌ இருந்த மரவுரியாடையை 
வாங்கிக்கொண்டான்‌. அவர்‌ இருகைகளையும்‌ கூப்பி 
வணங்கினார்‌. 


அவர்‌ நீரில்‌ இறங்கியதும்‌ அர்ஜுனன்‌ தானும்‌ நீரில்‌ 
இறங்கினான்‌. அஸ்வத்தாமன்‌ இறங்கி தந்தையின்‌ 
அருகே நின்றுகொண்டான்‌. கர்ணன்‌ படிகளில்‌ 
கால்வைக்காமல்‌ பக்கவாட்டில்‌ நாணல்புதர்கள்‌ வழியாக 


இறங்கி நீர்‌ விளிம்பை அடைந்து நீரில்‌ கால்படாமல்‌ 
கால்மடித்து அமர்ந்துகொண்டான்‌. மூழ்கி எழுந்து நீர்‌ 
சொட்ட நின்று கைகளில்‌ நீர்‌ இறைத்து நுண்சொல்‌ 
உரைத்து மூதாதையரையும்‌ தெய்வங்களையும்‌ 
வணங்கியபின்‌ மீண்டும்‌ மூழ்கி எழுந்த துரோணர்‌ 
முந்தைய சொற்களின்‌ தொடர்ச்சியாக 
பேசத்தொடங்கினார்‌. 


“உயிர்க்குலங்களுக்குள்‌ உள்ளுறைந்திருக்கும்‌ 
பிரம்மத்தின்‌ ஆணைகளை அறிந்து 
மானுடவாழ்க்கையை ஆளும்‌ நெறிகளை 
வகுத்தளித்தனர்‌ ஸ்மிருதிகளை இயற்றிய முன்னோர்‌. 
பறவைகளிலிருந்தும்‌ பூச்சிகளில்‌ இருந்தும்‌ 
மிருகங்களிலிருந்தும்‌ புழுக்களிலிருந்தும்‌ நெறிகள்‌ 
கண்டடையப்படுகின்றன. ஒவ்வொரு காலத்திலும்‌ 
ஸ்மிருதிகள்‌ மாறிக்கொண்டிருப்பது அதனால்தான்‌. 
முன்பு கிருதயுதகத்தில்‌ மானுடருக்கு அளிக்கப்பட்டவை 
பறவைகளின்‌ ஸ்மிருதிகள்‌. அவர்கள்‌ உணவுண்ணவும்‌ 
கூடுகட்டவும்‌ இரவணையவும்‌ மட்டுமே மண்ணுக்கு 
வந்தனர்‌. அவர்கள்‌ வாழ்ந்த வானம்‌ இடங்களென்றும்‌ 
திசைகளென்றும்‌ பிரிக்கப்படாததாக இருந்தது. மானுடர்‌ 
அவர்களின்‌ சிறகுகளினாலேயே அளவிடப்பட்டனர்‌. 
அவர்கள்‌ விண்ணிலெழும்‌ உயரத்தினாலேயே 
மதிக்கப்பட்டனர்‌.” 


“திரேதாயுகத்தில்‌ பூச்சிகளிலிருந்து நெறிகள்‌ 
எடுக்கப்பட்டன. சிறகுகள்‌ குறுகினாலும்‌ அவர்களும்‌ 
வானில்தான்‌ இருந்தனர்‌. இசையே அவர்களின்‌ 
மொழியாக இருந்தது. சேற்றிலும்‌ அழுகலிலும்‌ பிறந்து 
புழுக்களாக நெளிந்தாலும்‌ தவம்‌ செய்து அவர்கள்‌ 
ஒளிரும்‌ சிறகுகளைப்‌ பெற்றனர்‌. ஆயிரம்‌ கண்களுடன்‌ 
விண்ணிலெழுந்து முடிவிலியில்‌ திளைத்தனர்‌. உறவின்‌ 
பெருவல்லமை அவர்களைக்‌ காத்தது. அன்று மானுடர்‌ 
ஒற்றைப்பெரும்‌ பிரக்ஞையாக இப்பூமியை மும்முறை 
சூழ்ந்து நிறைந்திருந்தனர்‌.” 


துரோணர்‌ தொடர்ந்தார்‌ “இந்த துவாபரயுகத்தில்‌ 
மிருகங்களிடமிருந்து நெறிகள்‌ 
கண்டடையப்பட்டுள்ளன. ஒவ்வொரு மிருகமும்‌ 
மண்ணை தன்னுடையதென 
எல்லைவகுத்துக்கொண்டிருக்கிறது. நிறைவில்லாது 
சுற்றிவந்து தன்‌ எல்லைகளைக்‌ காக்கிறது, பிற 
எல்லைகளுக்குள்‌ நுழைவதைக்‌ கனவுகாண்கிறது. 
மிருகங்களின்‌ கண்கள்‌ பிறமிருகங்களை கூர்ந்தறியும்‌ 
திறன்கொண்டவை. அவற்றின்‌ நகங்கள்‌ பிற 


மிருகங்களுடன்‌ சமராடுவதற்குரியவை. அவற்றின்‌ 
கால்கள்‌ வெல்லவும்‌ தப்பவும்‌ வடிவம்‌ கொண்டவை. 
மிருகம்‌ மிருகத்தின்‌ மீதான அச்சத்தாலேயே தன்‌ 
அகத்தையும்‌ புறத்தையும்‌ அடைந்திருக்கிறது. ஆனால்‌ 
தன்‌ தனிமையில்‌ அமர்ந்து அது வானை நோக்கி 
ஏங்குகிறது. சிறகுகளை கனவுகாண்கிறது.” 


“கலியுகத்தின்‌ நெறிகள்‌ புழுக்களிலிருந்து 
கண்டடையப்பட்டுள்ளன. எதில்‌ பிறந்தார்களோ 
அதையே உண்டு அதிலேயே மடிவார்கள்‌ மனிதர்கள்‌. 
ஒருவரை ஒருவர்‌ தழுவிக்கொண்டு ஒற்றைப்பேருடலாக 
நெளிந்தாலும்‌ எவரும்‌ பிறரை அறியமாட்டார்கள்‌. 
சிறியதை பெரியது உண்ணும்‌. பசியெடுத்தால்‌ மைந்தரை 
பெற்றோரும்‌ பெற்றோரை மைந்தரும்‌ உண்பார்கள்‌. 
விழியிருந்தாலும்‌ அவர்களால்‌ வானைப்பார்க்கவே 
முடியாது” துரோணர்‌ சொன்னார்‌. நீராடி முடித்து 
மரவுரியால்‌ தலைதுவட்டிவிட்டு அர்ஜுனன்‌ கையில்‌ 
கொடுத்துவிட்டு நடந்தார்‌. மரவுரியை விரைந்து நீரில்‌ 
தோய்த்துப்‌ பிழிந்துகொண்டு துரோணர்‌ பின்னால்‌ 
ஓடினான்‌ அர்ஜுனன்‌. புதருக்குள்‌ இருந்து எழுந்து 
அவரைத்‌ தொடர்ந்து சென்றான்‌ கர்ணன்‌. 


அவனை அங்கு வரச்சொன்னவள்‌ ராதை. கிருபரின்‌ 
குருகுலத்தில்‌ பீமனின்‌ ரதம்‌ சகட ஒலியுடன்‌ தெருவிற்குச்‌ 
சென்றபின்னர்தான்‌ கர்ணன்‌ எழுந்தான்‌. 
இரும்புக்குண்டுகளை உடலில்‌ 
கட்டித்தொங்கவிடப்பட்டதுபோல கால்களைத்‌ 
தூக்கிவைத்து தளர்ந்து நடந்தான்‌. எவர்‌ விழிகளையும்‌ 
பார்க்காமல்‌ வெளியே சென்று ரதசாலையை அடைந்து 
கால்களாலேயே செலுத்தப்பட்டு நடந்தான்‌. கிருபரோ 
பிறரோ அவனை நோக்கி வரவில்லை. மக்கள்‌ நெரிந்து 
கொண்டிருந்த அஸ்தினபுரியின்‌ சாலைகள்‌ வழியாக 
நடந்துவந்து வடக்குவாயிலை அடைந்திருப்பதைக்‌ 
கண்டான்‌. நெடுமூச்சுடன்‌ வெளியே சென்று 
காந்தாரத்தினரின்‌ குடில்நிரைகள்‌ வழியாகச்‌ சென்று 
புராணகங்கைக்குள்‌ நுழைந்தான்‌. 


நான்குநாள்‌ அவன்‌ புராணகங்கையின்‌ காட்டுக்குள்‌ 
சென்றுகொண்டே இருந்தான்‌. எங்கிருக்கிறோமென 
உணராதவனாக, ஓடைகளிலும்‌ சுனைகளிலும்‌ முகம்‌ 
தெரியும்போதெல்லாம்‌ அமிலத்தைக்‌ கழுவுபவன்‌ போல 
நீரை அள்ளி அள்ளிவிட்டு முகத்தைக்‌ கழுவிக்கொண்டு 
சென்றபடியே இருந்தான்‌. நான்காம்நாள்‌ 
இளங்கதிர்வேளையில்‌ காட்டுச்சுனை ஒன்றில்‌ குனிந்து 
முகம்‌ கழுவிக்கொண்டபோது அவன்‌ தன்‌ 


நீர்ப்படிமத்தைக்‌ கண்டான்‌. விண்மீன்கள்‌ எனச்சுடர்ந்த 
தன்‌ மணிக்குண்டலங்களையும்‌ பொன்னொளிர்ந்த 
கவசத்தையும்‌ திகைப்புடன்‌ நோக்கி பின்னகர்ந்தான்‌. 
பின்‌ மீண்டும்‌ வந்து அதை நோக்கி ஊழ்கத்திலென 
அமர்ந்திருந்தான்‌. 

அன்று இரவு அவன்‌ தன்‌ இல்லத்துக்குத்‌ திரும்பிவந்த 
போது அகல்விளக்கின்‌ சுடர்முத்துடன்‌ திண்ணையில்‌ 
அமர்ந்திருந்த ராதையைக்‌ கண்டான்‌. அவன்‌ 
ஒன்றும்பேசாமல்‌ அவளருகே அமர்ந்துகொண்டான்‌. 
அவள்‌ எழுந்து சென்று அவனுக்கு அப்பங்களையும்‌ 
கீரைப்பருப்புக்‌ கூட்டையும்‌ எடுத்துவந்தாள்‌. அவன்‌ 
ஒருசொல்கூட பேசாமல்‌ உண்டுவிட்டு திண்ணையிலேயே 
படுத்துக்கொண்டான்‌. ராதை வந்து அவன்‌ தலைமாட்டில்‌ 
அமர்ந்தாள்‌. அவன்‌ கண்களை மூடி அவளை 
உணர்ந்துகொண்டிருந்தான்‌. 


“கருமணம்‌ மாறாத உன்னை 
குளிப்பாட்டிக்கொண்டிருந்தேன்‌” என்று ராதை இருளில்‌ 
மெல்ல பேசத்தொடங்கினாள்‌. “காலையிளவெயில்‌ 
உன்மேல்‌ பட்டுச்‌ சுடர்ந்தபோது உன்‌ மீது பரவிய 
நீர்த்துளிகள்‌ காதுகளில்‌ ஒளிக்குண்டலங்கள்‌ போல்‌ 
தோன்றின. மார்பில்‌ சுடரெழும்‌ கவசங்களாக இருந்தன. நீ 
அவற்றுடன்‌ பிறந்தவன்‌.” கர்ணன்‌ பெருமூச்சுவிட்டான்‌. 
“உன்னை நீராட்டும்போதெல்லாம்‌ அதைக்‌ 
கண்டிருக்கிறேன்‌. நீ சூதனல்ல, விண்ணுலாவும்‌ 
சூரியனின்‌ மைந்தன்‌. ஆகவே ஷத்ரியன்‌.” 


கர்ணன்‌ சொல்லமுற்படுவதற்குள்‌ ராதை சொன்னாள்‌ “நீ 
துரோணரிடம்‌ சென்று சேர்ந்துகொள். உனக்கு வில்வேதம்‌ 
கற்பிக்கும்‌ நல்லூழ்‌ அவருக்கிருக்குமென்றால்‌ அவர்‌ 
உனக்கு யப்‌ னால்‌ ஒன்றை 
உணர்ந்துகொள்‌. உனக்குரிய ஆசிரியன்‌ உன்னைக்‌ 
கண்டடைவான்‌. வில்‌ உன்‌ கையில்‌ முழுமை பெறும்‌. 
அதில்‌ எனக்கு ஐயமே இல்லை.” கர்ணன்‌ 
பெருமூச்சுவிட்டான்‌. “நாளையே கிளம்பு” என்றாள்‌ 
ராதை. 


அன்று இரவு அவன்‌ துரோணரின்‌ குருகுலத்தில்‌ அவரது 
குடில்வாயிலில்‌ வந்து அமர்ந்துகொண்டான்‌. 
அவனுடைய சித்தத்தின்‌ அழைப்பை தன்‌ கனவுக்குள்‌ 
கண்டு அவர்‌ எழுந்துகொண்டார்‌. குடிலின்‌ படலைத்‌ 
திறந்து வெளியே வந்து வாயிலில்‌ நின்று கண்கள்‌ 
இருளில்‌ மின்ன அவனை நோக்கினார்‌. கர்ணன்‌ தன்‌ இரு 
கைகளையும்‌ விரித்து “கல்வியை ஈயுங்கள்‌ ஆசிரியரே!” 


என மெல்லிய குரலில்‌ சொன்னான்‌. துரோணர்‌ 
அசைவில்லாமல்‌ அங்கேயே நின்றிருந்தார்‌. அவரது 
குழல்கற்றை காற்றில்‌ பறந்துகொண்டிருந்தது. அவன்‌ 
தன்‌ விரித்த கரங்களுடன்‌ அசையா நிழலென 
அமர்ந்திருந்தான்‌. 

அவர்‌ திரும்பி உள்ளே செல்லப்போனார்‌. பின்னர்‌ 
திரும்பி அருகே வந்து “நீ யார்‌?” என்றார்‌. “நான்‌ 
அங்கநாட்டு குதிரைச்சூதர்‌ அதிரதனின்‌ மைந்தன்‌, என்‌ 
பெயர்‌ வசுஷேணன்‌?” என்றான்‌ கர்ணன்‌. “இங்கே நான்‌ 
ஷத்ரியர்களுக்கு மட்டுமே வில்வித்தை கற்பிக்கிறேன்‌” 
என்று சொல்லிவிட்டு துரோணர்‌ திரும்பினார்‌. கர்ணன்‌ 
“நான்‌ சூதனின்‌ உடலுக்குள்‌ வாழும்‌ ஷத்ரியன்‌ 
குருநாதரே” என்றான்‌. துரோணரின்‌ உடலில்‌ 
காற்றுச்சுடரென ஓர்‌ அசைவு சென்றுமறைந்தது. 
சினத்துடன்‌ திரும்பி “மூடா, உனக்கெதற்கு வில்வேதம்‌? 
அதைக்கொண்டு நீ செய்யப்போவதென்ன?” என்றார்‌. 


“என்‌ ஆன்மா எரிந்துகொண்டிருக்கிறது குருநாதரே. 
அவமதிப்பை அடைந்த ஆண்மை கொண்டவன்‌ அறியும்‌ 
நரகத்துக்கு நிகரென எதையும்‌ தெய்வங்கள்‌ 
படைக்கவில்லை.” துரோணர்‌ உரக்க “ஆம்‌, 
ஒவ்வொருவருக்கும்‌ அவர்களுக்குரிய நரகத்தைப்‌ 
படைத்தே மண்ணுக்கனுப்புகின்றன தெய்வங்கள்‌. 
அந்நரகத்தில்‌ இருந்து மானுடன்‌ எதனாலும்‌ தப்ப 
முடியாது. உன்‌ சிதையில்‌ நீ எரிந்தடங்கியாகவேண்டும்‌ 
என்பதே உன்‌ விதி... செல்‌” என்றார்‌. அவரது உடல்‌ 
பதறிக்கொண்டிருந்தது. “அவமதிக்கப்பட்டவனுக்கு 
இன்பம்‌ இல்லை, வெற்றி இல்லை, ஞானமும்‌ வீடுபேறும்‌ 
இல்லை. மூடா, அவன்‌ அடையும்‌ அனைத்தும்‌ அந்த 
அடியற்ற இருண்ட பிலத்தில்‌ விழுந்து 
மறைந்துகொண்டே இருக்கும்‌... போ, இனி என்‌ கண்முன்‌ 
வராதே” என்றபின்‌ குடிலுக்குள்‌ 
திரும்பிச்செல்லமுயன்றார்‌. 


“குருநாதரே, இனி என்னால்‌ ஒருகணமேனும்‌ 
துயிலமுடியாது. என்‌ முகத்தில்‌ வழிந்த அவமதிப்பின்‌ 
எச்சிலை பல்லாயிரம்‌ முறை கழுவிவிட்டேன்‌. அது 
அங்கே கற்செதுக்கு போல பதிந்துவிட்டது. ஆறாப்புண்‌ 
என என்‌ அகம்‌ சீழ்கட்டி அழுகிக்கொண்டிருக்கிறது. 
இவ்வுடலையே ஒரு பெரும்‌ மலக்குவியலாக 
உணர்கிறேன்‌. ஒருவன்‌ தன்‌ உடலையே 
அருவருப்பானென்றால்‌ அவனால்‌ எப்படி உணவுண்ண 
முடியும்‌? எப்படி மைந்தர்களையும்‌ மலர்களையும்‌ 
தீண்டமுடியும்‌? எப்படி நான்‌ என தன்‌ நெஞ்சைத்‌ தொட்டு 


எண்ண முடியும்‌? குருநாதரே, உடலெனில்‌ உடல்‌, 
உயிரெனில்‌ உயிர்‌, ஏழ்பிறவிக்கடனெனில்‌ அது, தங்கள்‌ 
பாதங்களில்‌ வைக்கிறேன்‌. என்னை ஏற்றருளுங்கள்‌. 
என்னை விடுவியுங்கள்‌.” 


துரோணர்‌ சிலகணங்கள்‌ அசைவின்றி நின்றுவிட்டு 
பெருமூச்சுடன்‌ திரும்பியபோது அவரது குரல்‌ 
மாறிவிட்டிருந்தது. ஏளனத்தில்‌ வளைந்த உதடுகளுடன்‌ 
“மூடா, அந்த அவமதிப்பில்‌ இருந்து நீ வில்வேதத்தால்‌ 
மீளமுடியுமா என்ன? நான்குவேதங்களையும்‌ கற்றாலும்‌ 
இவ்வுலகையே வென்றாலும்‌ அந்த அவமதிப்பின்‌ 
நாற்றம்‌ உன்‌ ஆன்மாவிலிருந்து நீங்குமா?” என்றார்‌. 
கர்ணன்‌ கண்ணீர்‌ வழியும்‌ விழிகளுடன்‌ தலைதாக்கி 
நோக்கினான்‌. துரோணர்‌ “நீங்காது. நான்‌ சொல்கிறேன்‌ 
கேள்‌, ஒருபோதும்‌ நீங்காது. நீ செய்யக்கூடுவது ஒன்றே. 
சென்று இக்காட்டில்‌ ஒரு சிதை கூட்டு. எரிதழலில்‌ ஏறு. 
சாம்பலும்‌ வெள்ளெலும்புகளுமாக எஞ்சு. உன்‌ ஆன்மா 
விண்ணிலெழும்போது மட்டுமே நீ விடுதலை 
அடைவாய்‌” என்றார்‌. 


அடைத்த குரலைச்‌ செருமியபடி துரோணர்‌ சொன்னார்‌ 
“ஏனென்றால்‌ இவையனைத்தும்‌ இம்மண்ணில்‌ 
எழுந்தவை. மண்ணின்‌ அனைத்து மலினங்களையும்‌ 
எரித்து நீறாக்க நெருப்பால்‌ மட்டுமே முடியும்‌.” கர்ணன்‌ 
“ஆம்‌” என்று எழுந்தான்‌. “உன்‌ உடல்‌ எரிந்து 
நிணமுருகும்போது உன்மேல்‌ இந்த விதியைச்‌ சுமத்தியவர்‌ 
எவரோ அவர்‌ மீது ஆயிரம்பிறவியின்‌ தீச்சொல்‌ சென்று 
விழும்‌... அவர்கள்‌ விதைத்தவற்றை அவர்கள்‌ 
நூறுமேனி அறுவடைசெய்வார்கள்‌. செல்க!” என்றார்‌ 
துரோணர்‌. கர்ணன்‌ திகைத்து திரும்பி “குருநாதரே, அது 
நிகழலாகாது” என்றான்‌. “ஏன்‌?” என்றார்‌ துரோணர்‌. 
கர்ணன்‌ தலைகுனிந்து “எவர்‌ மேலும்‌ தீச்சொல்லாக நான்‌ 
மாற விரும்பவில்லை” என்றான்‌. 


துரோணர்‌ கையைத்‌ தூக்கி ஏதோ சொல்லவந்தபின்‌ 
தாழ்த்திக்கொண்டார்‌. கர்ணன்‌ திரும்பிச்செல்வதை 
நோக்கிக்கொண்டிருந்தார்‌. பின்னர்‌ “வசுஷேணா, நில்‌!” 
என்றார்‌. “உன்னை நான்‌ மாணவனாக ஏற்கிறேன்‌” 
என்றார்‌. கர்ணன்‌ திரும்பி மலர்ந்த முகத்துடன்‌ 
நோக்கினான்‌. “நீ இங்கே இருக்கலாம்‌. சூதர்களுக்கு நான்‌ 
நேரடியாக கற்பிக்க முடியாது. என்‌ சொற்களை நீ 
கேட்டறிவதற்குத்‌ தடையில்லை” என்றார்‌. கர்ணன்‌ அவர்‌ 
அருகே வந்து அவரது பாதங்களைத்‌ தொட்டு 
வணங்கினான்‌. 


மறுநாள்‌ துரோணர்‌ தன்‌ மாணவர்களைக்‌ கூட்டி 
தென்நெருப்பை வளர்த்து அதைச்சுற்றி அவர்களை 
அமரச்செய்தார்‌. எரியைச்‌ சான்றாக்கி கர்ணன்‌ 
“எந்நிலையிலும்‌ அஸ்தினபுரியின்‌ முடிக்கும்‌ கோலுக்கும்‌ 
என்‌ வில்‌ குடிமை செய்யும்‌. ஆணை! ஆணை! ஆணை!” 
என்று சூளுரைத்தான்‌. “இனி இக்குருகுலத்தின்‌ சூதனாக 
இவன்‌ இருப்பான்‌. குருகுலத்தின்‌ அனைத்து 
ஏவல்பணிகளையும்‌ செய்ய இவன்‌ கடமைப்பட்டவன்‌. 
நான்‌ சொல்லும்‌ அனைத்துச்‌ சொற்களையும்‌ 
செவிமடுக்கும்‌ உரிமையை இவனுக்களிக்கிறேன்‌” 
என்றார்‌ துரோணர்‌. 


குடிலை அடைந்ததும்‌ துரோணர்‌ ஈர ஆடைகளைக்‌ 
களைந்து உலர்ந்தவற்றை அணிந்தபடியே 
பேசிக்கொண்டிருந்தார்‌. “யோகநூல்‌ 
அஷ்டமனோகுணங்களால்‌ ஆனதே இப்புடவி 
என்கின்றது. பரத்வம்‌, அபரத்வம்‌, சங்கியா, பரிமாணம்‌, 
பிரதக்த்வம்‌, சம்யோகம்‌, விபாகம்‌, வேகம்‌ என்பவை 
அவை. புறஇருப்புதான்‌ நாம்‌ பொருட்களில்‌ அறியும்‌ 
முதல்‌ இயல்பு. அகஇருப்பு என்பது அதன்‌ நீட்சி. 
அவையே பரம்‌, அபரம்‌ என்றாகின்றன. 
பொருள்றிரையை நம்‌ சித்தம்‌ தொடும்போது 
எண்ணிக்கை உருவாகிறது. அவற்றை நம்‌ விழியும்‌ 
கையும்‌ தொட்டறிவதே பரிணாமம்‌. அவை முடிவிலியில்‌ 
இருந்துகொண்டிருப்பதே பிரதக்த்வம்‌. அவை இணைவது 
சம்யோகம்‌, பிரிவது விபாகம்‌, அவைகொள்ளும்‌ 
அசைவே வேகம்‌.” 


“புறப்பொருளாக விரிந்துள்ள இப்புடவி இந்த எட்டு 
இயல்புகளால்‌ ஆனது. இவ்வெட்டையும்‌ மானுடனின்‌ 
அகஇயல்புகள்‌ என்று யோகம்‌ வகுக்கிறது. ஆனால்‌ 
வில்வேதம்‌ ஒன்பது மனோகுணங்களை வகுக்கிறது” 
என்றார்‌ துரோணர்‌. “அந்த ஒன்பதாவது மனோகுணம்‌ 
என்ன என்று சொல்லமுடியுமா?” உடையை அணிந்தபடி 
அவர்‌ வந்து திண்ணையில்‌ அஸ்வத்தாமன்‌ போட்ட 
மரவுரியில்‌ அமர்ந்துகொண்டார்‌. அர்ஜுனன்‌ அவரது 
பாதங்களை மரவுரியால்‌ துடைத்தபடி வெறுமனே 
நோக்கினான்‌. அஸ்வத்தாமன்‌ ஓரக்கண்ணால்‌ 
அர்ஜுனனை நோக்கியபின்‌ “தெரியவில்லை தந்தையே” 
என்றான்‌. கர்ணனை நோக்காமல்‌ “பிறரும்‌ சொல்லலாம்‌” 
என்றார்‌ துரோணர்‌. 


முற்றத்தில்‌ அமர்ந்திருந்த கர்ணன்‌ மெல்லியகுரலில்‌ 
“அஃபாவம்‌” என்றான்‌. துரோணர்‌ புன்னகையுடன்‌ 
தாடியை நீவியபடி “ம்ம்‌?” என்றார்‌. “இன்மையும்‌ ஒரு 


மனோகுணம்‌. அதுவும்‌ பருப்பொருளின்‌ இயல்பாக 
வெளியே திகழும்‌.” துரோணர்‌ தலையை அசைத்து 
“எப்படி அதை அறிந்தாய்‌?” என்றார்‌. கர்ணன்‌ 
“கங்கைக்கரையின்‌ நாணல்காட்டில்‌ பன்றி கிடந்த இடம்‌ 
நாணலால்‌ ஆன குகைபோல ஆகி தொலைவில்‌ 
நிற்கையில்‌ இருண்ட பன்றியாகவே தெரிவதைக்‌ 
கண்டிருக்கிறேன்‌” என்றான்‌. துரோணர்‌ 
அஸ்வத்தாமனிடம்‌ “அறியப்படும்‌ அனைத்தும்‌ இங்கே 
உள்ளன. இயற்கையைவிட பெரிய குரு எவருமில்லை. 
விழிகளையும்‌ செவிகளையும்‌ திறந்துகொள்ளுங்கள்‌” 
என்றபின்‌ கண்களை மூடிக்கொண்டார்‌. 


அர்ஜுனன்‌ ஓசையின்றி எழுந்து சமையல்‌ குடில்‌ நோக்கிச்‌ 
சென்று அடுப்பில்‌ துரோணருக்கான உணவை 
ஒருக்கத்தொடங்கினான்‌. கர்ணன்‌ எழுந்து சென்று 
விறகுச்சுள்ளிகளைக்‌ கொண்டுவந்து சமையல்குடிலுக்கு 
அருகே குவித்தான்‌. அர்ஜுனன்‌ கர்ணனின்‌ விழிகளைச்‌ 
சந்திப்பதை தவிர்த்து விரைவாக 
பணியாற்றிக்கொண்டிருக்க அவன்‌ சித்தம்‌ தன்‌ 
ஒவ்வொரு அசைவையும்‌ தொடர்வதை கர்ணன்‌ 
உணர்ந்துகொண்டிருந்தான்‌. வெளியே வந்த அர்ஜுனன்‌ 
“பாளை” என்று சுருக்கமாகச்‌ சொல்லிவிட்டு உள்ளே 
செல்ல கர்ணன்‌ திரும்பி குறுங்காட்டுக்குள்‌ ஓடி 
அங்குநின்ற பாக்குமரத்தில்‌ பழுத்துநின்ற பாளையை 
கயிற்றை வீசிப்பிடித்து வெட்டி எடுத்துக்கொண்டு 
ஓடிவந்தான்‌. அதைக்‌ கழுவி தொன்னையாக்கி அதில்‌ 
கொதிக்கும்‌ வஜ்ரதானிய கஞ்சியை அள்ளி வைத்தான்‌ 
அர்ஜுனன்‌. 


அஸ்வத்தாமன்‌ தந்தையின்‌ மிதியடிகளைத்‌ துடைத்து 
எடுத்து வைத்தபின்‌ அவரது வில்லையும்‌ அம்புகளையும்‌ 
எடுத்துவைத்தான்‌. துரோணர்‌ விழிதிறந்ததும்‌ அர்ஜுனன்‌ 
பணிந்து நிற்க அவர்‌ கையசைத்தார்‌. திரும்பி கர்ணனை 
நோக்கியபின்‌ அர்ஜுனனிடம்‌ “சூதமைந்தன்‌ 
உணவருந்தட்டும்‌” என்றார்‌. அர்ஜுனன்‌ விழிகள்‌ 
கர்ணனை வந்து தொட்டுச்சென்றன. அவன்‌ குடிலுக்குள்‌ 
சென்று பாளைத்தொன்னையில்‌ கஞ்சியை எடுத்து 
வெளியே வைத்தான்‌. கர்ணன்‌ விரைந்து அதைக்குடித்து 
ஓடைநீரில்‌ கைகளையும்‌ வாயையும்‌ கழுவி விட்டு 
வந்தபோது துரோணர்‌ கஞ்சியைக்‌ குடித்துவிட்டு 
குடிலுக்கு முன்‌ கயிற்றுக்கட்டிலில்‌ கால்களை நீட்டி 
படுத்திருந்தார்‌. உணவருந்திவிட்டு வந்த அஸ்வத்தாமன்‌ 
அவர்‌ அருகே அமர்ந்து சுவடி ஒன்றை வாசிக்க 
அர்ஜுனன்‌ அவருக்கு விசிறியால்‌ 
வீசிக்கொண்டிருந்தான்‌. 


கர்ணன்‌ அப்பால்‌ மகிழமரத்தடியில்‌ காத்து நின்றான்‌. 
துரோணர்‌ கண்விழித்து அவனை நோக்கி “என்‌ 
கால்நகங்கள்‌ வளர்ந்துவிட்டன” என்று சொல்லிவிட்டு 
கண்களை மூடிக்கொண்டார்‌. கர்ணன்‌ முகம்‌ மலர்ந்து 
அருகே வந்து மண்ணில்‌ மண்டியிட்டு கூரிய 
அம்பொன்றை எடுத்து அவரது கால்களின்‌ நகங்களை 
வெட்டத்தொடங்கினான்‌. நீரோடையில்‌ 
கல்விழுந்ததுபோல அஸ்வத்தாமனின்‌ வாசிப்பு 
ஒருகணம்‌ வளைந்து செல்வதை கர்ணன்‌ உணர்ந்தான்‌. 
ஒருகால்‌ நகத்தைவெட்டியபின்‌ அம்புநுனியால்‌ 
கூர்மையாக்கி வாயால்‌ ஊதி தூள்களைக்‌ 
களைந்து1விட்டு அடுத்த காலை குழந்தையை 
எடுப்பதுபோல எடுத்து மார்பருகே வைத்துக்கொண்டு 
அவன்‌ நிமிர்ந்தபோது அர்ஜுனனின்‌ சினம்நிறைந்த 
விழிகள்‌ அவன்‌ விழிகளை சந்தித்துச்‌ சென்றன. அவன்‌ 
திகைப்புடன்‌ அஸ்வத்தாமனை நோக்க அவன்‌ 
விழிகளிலும்‌ அம்புநுனிகளைக்‌ கண்டான்‌. 


கர்ணன்‌ வந்த முதல்நாள்‌ துரோணர்‌ மதிய 
உணவுக்குப்பின்‌ கண்ணயர்ந்ததும்‌ கர்ணன்‌ எழுந்து 
காட்டுக்குள்‌ சென்றபோது அர்ஜுனன்‌ அவன்‌ பின்னால்‌ 
வந்தான்‌. கைகளைத்‌ தூக்கியபடி “நில்‌!” என நெருங்கி 
வந்து “யார்‌ நீ?” என்றான்‌. “நான்‌...” என கர்ணன்‌ 
சொல்லத்தொடங்க “நீ எளிய சூதன்‌ அல்ல. உன்னை 
நான்‌ முதலில்‌ கண்ட கணத்தை நினைவுகூர்கிறேன்‌. உன்‌ 
தலைக்குப்பின்‌ சூரியவட்டம்‌ மணிமுடிபோல 
அமர்ந்திருந்தது. அவ்வொளியில்‌ நீ காதுகளில்‌ 
மணிக்குண்டலங்களும்‌ மார்பில்‌ பொற்கவசமும்‌ 
அணிந்தவன்‌ போலிருந்தாய்‌” என்றான்‌ அர்ஜுனன்‌. 
கர்ணன்‌ பணிந்த குரலில்‌ “நான்‌ சூதன்‌. என்‌ அகம்‌ 
வில்வேதத்தை நாடுவதனால்‌ இங்கு வந்தேன்‌” என்றான்‌. 


“இல்லை, நீ சூதனல்ல. உன்னைக்‌ காணும்‌ எவரும்‌ 
அதைச்‌ சொல்லமுடியும்‌. சொல்‌, உன்‌ நோக்கம்‌ என்ன?” 
என்றான்‌ அர்ஜுனன்‌. கர்ணன்‌ “மன்னிக்கவேண்டும்‌ 
இளவரசே” என்று சொல்லத்தொடங்க அர்ஜுனன்‌ “நீ 
ஏதோ இளவரசன்‌ அல்லது கந்தர்வன்‌. உன்‌ நோக்கம்‌ 
என்ன? ஏன்‌ சூதனென்று சொல்கிறாய்‌? சொல்‌! 
இல்லையேல்‌...” என்று சினத்துடன்‌ முன்னால்‌ வந்தான்‌. 
கர்ணன்‌ அவன்‌ விழிகளை நோக்கி “பாரதவர்ஷத்தின்‌ 
நிகரற்ற வீரனாவதற்காக...” என்றான்‌. அர்ஜுனன்‌ 
திகைத்து விரிந்த வாயுடன்‌ நிற்க கர்ணன்‌ கசப்பு 
நிறைந்த புன்னகையுடன்‌ “ஆம்‌, அதற்காக 
மட்டும்தான்‌...” என்றபடி திரும்பி நடந்துசென்றான்‌. 


அதன்பின்‌ ஒருமுறைகூட அர்ஜுனன்‌ அவன்‌ கண்களை 
நோக்கிப்‌ பேசியதில்லை. ஆனால்‌ ஒவ்வொரு கணமும்‌ 
கண்ணாலும்‌ கருத்தாலும்‌ அவனையே 
நோக்கிக்கொண்டிருந்தான்‌. துயிலிலும்‌ அர்ஜுனனின்‌ 
பார்வையை கர்ணன்‌ தன்மேல்‌ உணர்ந்தான்‌. 
அப்பார்வையை நோக்கியபடி மெல்ல நடந்து அவனருகே 
சென்றபோது அவனுடைய கனவுக்குள்‌ தான்‌ இருப்பதை 
உணர்ந்தான்‌. அர்ஜுனனின்‌ உடலின்‌ ஓவ்வொரு 
மயிர்க்காலும்‌ ஒவ்வொரு அசைவும்‌ அவன்‌ முகத்தின்‌ 
அத்தனை உணர்வசைவுகளும்‌ தன்னுள்‌ 
பல்லாயிரம்கோடி சித்திரங்களாக பதிந்திருப்பதை 
கர்ணன்‌ உணர்ந்தான்‌. அர்ஜுனன்‌ எண்ணும்போதே 
அவன்‌ வில்லை எடுப்பதை அவன்‌ அறிந்தான்‌. அவன்‌ 
வில்குலைக்கும்போதே அவன்‌ தொடவிருக்கும்‌ அம்பை 
அவன்‌ சித்தம்‌ தொட்டது. அம்புக்கு முன்‌ அவ்விலக்கை 
அவன்‌ விழிகள்‌ தொட்டன. தானறியாத எதுவும்‌ 
அவனுள்‌ நிகழமுடியாதென்று உணர்ந்தபோதே 
ஒன்றையும்‌ அறிந்துகொண்டான்‌, அவனறியாத ஏதும்‌ 
தனக்குள்ளும்‌ இல்லை. 


டிப்பாவைகள்‌ போல ஒருவரை ஒருவர்‌ 
நோக்கிக்கொண்டிருந்தனர்‌ அவர்கள்‌. ஒருவர்‌ 
வாழ்க்கையை இன்னொருவர்‌ அகத்தே நடித்தனர்‌. 
ஒருவர்‌ விழிகள்‌ இன்னொருவர்‌ விழிகளைத்‌ 
தொட்டதுமே அவை ஊடுருவிச்செல்லும்‌ தடையின்மை 
இருவரையும்‌ அச்சுறுத்த பதறி விலகிக்கொண்டனர்‌. 
துரோணர்‌ அர்ஜுனனுக்கு பயிற்சி அளிக்கையில்‌ 
அப்பால்‌ நின்றிருக்கும்‌ கர்ணனும்‌ ஒவ்வொரு 
சொல்லையும்‌ அசைவையும்‌ எண்ணத்தையும்‌ 
கற்றுக்கொண்டிருந்தான்‌. அவன்‌ அருகே வந்து நின்ற 
அஸ்வத்தாமன்‌ “அவனைவிட நீ கற்றுக்கொள்கிறாய்‌” 
என்றான்‌. கர்ணன்‌ திகைப்புடன்‌ திரும்பி நோக்கி “நான்‌ 
பார்த்துக்கொண்டிருக்கிறேன்‌” என்றான்‌. அஸ்வத்தாமன்‌ 
மேலும்‌ விரிந்த புன்னகையுடன்‌ “எதிரியே நம்மை 
முற்றறிந்தவன்‌” என்றான்‌. 


“எதிரியா? நான்‌ எளிய சூதன்‌” என்றான்‌ கர்ணன்‌. “நீ 
சூதன்‌ அல்ல. எளியவனும்‌ அல்ல. என்றோ ஒருநாள்‌ 
அவனை கொலைவேலுடன்‌ களத்தில்‌ 
எதிர்கொள்ளப்போகிறவன்‌ நான்தான்‌ என 
எண்ணியிருந்தேன்‌. இப்போது அறிகிறேன்‌, அது நீதான்‌. 
அவன்‌ தலை களத்தில்‌ விழுமெனில்‌ அது உன்‌ 
அம்பினாலேயே.” கர்ணன்‌ மூச்சுத்திணற “இல்லை” 
என்றான்‌. அஸ்வத்தாமன்‌ புன்னகையுடன்‌ “ஆம்‌, 
அதுதான்‌ ஊழ்‌” என்றான்‌. “இல்லை, நான்‌ அதற்கென 


வரவில்லை...” என்றான்‌. “ஆம்‌ நான்‌ அதை அறிவேன்‌. 
உன்னைப்பற்றி நான்‌ கிருபரின்‌ குருகுலத்தில்‌ 
கேட்டறிந்தேன்‌. நீ ஷத்ரியனாக வாழ விழைகிறாய்‌. ஒரு 
மண்ணைவென்று முடிசூடி மன்னர்நிரையில்‌ நிற்க 
விழைகிறாய்‌. ஆனால்‌ அவ்விழைவை உன்னுள்‌ நட்டு 
வளர்க்கும்‌ ஊழ்‌ நினைப்பது பிறிதொன்று...” 


துரோணர்‌ திரும்பி அஸ்வத்தாமனை அழைக்க அவன்‌ 
புன்னகையுடன்‌ எழுந்து சென்றான்‌. அர்ஜுனன்‌ வந்து 
சற்று அப்பால்‌ வில்லுடன்‌ நின்றுகொண்டான்‌. கர்ணன்‌ 
அவன்‌ நிற்பதை உணர்ந்தபடி நோக்கி நின்றான்‌. 
அர்ஜுனன்‌ எதிர்பாராதபடி “துரோணாசாரியாரின்‌ 
முதல்மாணவன்‌ நானே என்று அவர்‌ 
சூளுரைத்திருக்கிறார்‌. எனக்கு அளிப்பவற்றை முழுக்க 
உனக்கு அளிக்கமாட்டார்‌” என்றான்‌. கர்ணன்‌ 
திரும்பியபோது அர்ஜுனன்‌ தூரத்தில்‌ விழிநாட்டி 
கண்களைச்‌ சுருக்கி நின்றிருந்தான்‌. “இளவரசே, 
குருநாதர்‌ ஒரு கனிமரம்‌. நாம்‌ மூவரும்‌ அதில்‌ 
அமர்ந்திருக்கிறோம்‌... அதிலிருந்து எழுந்து 
எத்தனைதொலைவுக்குச்‌ சிறகடிக்கிறோம்‌ என்பது நம்‌ 
ஆற்றலைப்‌ பொறுத்தது. பார்ப்போம்‌” என்றான்‌. 


அர்ஜுனன்‌ சினத்துடன்‌ திரும்பி “ஒருநாள்‌ உன்‌ 
தலையை நான்‌ களத்தில்‌ உருட்டுவேன்‌” என்றான்‌. 
கர்ணன்‌ புன்னகையுடன்‌ “அஸ்தினபுரியில்‌ நாணேற்றி 
நிறுத்தப்பட்ட கைவிடுபடைப்பொறிகள்‌ நாமனைவரும்‌. 
அத்தனை அம்புகளும்‌ எதிர்காலம்‌ நோக்கியே 
நிலைகொள்கின்றன இளவரசே” என்றான்‌. அர்ஜுனன்‌ 
அச்சொற்களை முற்றிலும்‌ வாங்கிக்கொண்டு திரும்பி 
அவனை நோக்கினான்‌. “இப்போது உணர்கிறேன்‌, 
என்னை நிகரற்ற வில்லாளியாக்கும்‌ பொருட்டு 
உருவாக்கப்பட்டவன்‌ நீ” என்றான்‌. கர்ணன்‌ 
புன்னகையுடன்‌ “ஆம்‌, நானும்‌ அதையே உணர்கிறேன்‌” 
என்றான்‌. 


துரோணர்‌ விழித்தெழுந்து “ஓம்‌” என்று சொல்லி கைகளை 
நோக்கியபடி அக்கணமே பேசத்தொடங்கினார்‌ 
“அஷ்டகரணங்கள்‌ அறிவாயில்களை நூல்கள்‌ 
வகுத்துரைக்கின்றன. மனம்‌, புத்தி, சித்தம்‌, அகங்காரம்‌, 
சங்கல்பம்‌, நிச்சயம்‌, அபிமானம்‌, அவதாரணம்‌. நாமறியும்‌ 
உண்மை என்பது ஒன்றன்பின்‌ ஒன்றாக எட்டு 
நிலங்களைக்‌ கடந்து வரும்‌ நீரோடை போன்றது. நாம்‌ 
உண்ணும்‌ ஒவ்வொரு வாய்‌ நீரிலும்‌ எட்டுநிலங்களின்‌ 
உப்பு கரைந்துள்ளது.” மூவரும்‌ செவிகளாகி நிற்க 
துரோணர்‌ எழுந்து மரவுரியை தோளில்‌ இட்டு இடையில்‌ 


கச்சையை இறுக்கியபடி குறுங்காட்டை நோக்கிச்‌ 
சென்றார்‌. 


“இதோ என தொட்டறிவது மனம்‌. அறிந்தவற்றை 
அடுக்குவது புத்தி. அடுக்கியதை தொகுத்துக்கொள்வது 
சித்தம்‌. அதில்‌ வேண்டியதை குறித்துக்கொள்வது 
அகங்காரம்‌. அதைக்கொண்டு வருவதை வகுப்பது 
சங்கல்பம்‌. அதற்கெனக்‌ கொள்ளும்‌ உறுதியே நிச்சயம்‌. 
அதன்மூலம்‌ எழும்‌ தன்முனைப்பே அபிமானம்‌. இவ்வேழு 
கரணங்களாலும்‌ நம்முள்‌ வந்த உண்மையை நமது 
உண்மையாக நாம்‌ ஆக்கிக்கொள்வதை அவதாரணம்‌ 
என்கின்றன நூல்கள்‌.” குறுங்காட்டில்‌ எட்டு நீரோடைகள்‌ 
ஓசையின்றி ஒளியாக வழிந்து சென்றுகொண்டிருந்த 
இடத்தை அடைந்து நின்றார்‌. 


“வில்லெடுங்கள்‌!” என்றார்‌ துரோணர்‌. மூவரும்‌ 
வில்லெடுத்து நாணேற்றியதும்‌ “விழிதூக்காமல்‌ மேலே 
செல்லும்‌ பறவைகளில்‌ ஒன்றை வீழ்த்துக!” என்றார்‌. 
நீரோடையில்‌ தெரிந்த பறவைநிழல்களைக்‌ கண்டு 
குறிபார்த்து மூவரும்‌ அம்புகளைத்‌ தொடுத்தனர்‌. 
கர்ணனின்‌ அம்புமட்டும்‌ பறவையுடன்‌ கீழே வந்து 
விழுந்தது. விழுந்த வேகத்தில்‌ கழுத்து ஒடிந்த நாரை 
இருமுறை எம்பியபின்‌ அடங்கியது. துரோணர்‌ திரும்பி 
அர்ஜுனனிடம்‌ “என்ன பிழை செய்தாய்‌ என்று 
அறிவாயா?” என்றார்‌. அர்ஜுனன்‌ திகைப்பு நிறைந்த 
விழிகளுடன்‌ நின்றான்‌. “சூதமைந்தா, நீ சொல்‌!” என்றார்‌ 
துரோணர்‌. 

ஓவியம்‌: ஷண்முகவேல்‌ 


கர்ணன்‌ “மேலே செல்லும்‌ பறவைகளின்‌ நிழல்‌ 
ஓடைகளில்‌ வரிசையாகத்‌ தெரிந்துசெல்லும்‌ முறையை 
வைத்து மூவருமே அவற்றின்‌ பறத்தல்‌ விரைவை 
கணித்தோம்‌. ஆனால்‌ ஐந்து ஓடைகளில்‌ ஒன்றில்‌ 
ஓடுவது கலங்கல்‌ நீர்‌. அது நீர்ப்படிமத்தை சற்றே 
வளைத்துக்காட்டும்‌. அச்சிறு வேறுபாடு வானின்‌ 
வெளியில்‌ நெடுந்தொலைவு. அதை அவர்கள்‌ கணிக்க 
மறந்துவிட்டனர்‌” என்றான்‌. 


துரோணர்‌ புன்னகையுடன்‌ “ஆம்‌, அதன்பெயரே 
அவதாரணப்பிழை” என்றார்‌. “மனம்‌ எனும்‌ அறிதலில்‌ 
இருந்து சங்கல்பம்‌ எனும்‌ பிழை. புத்தியில்‌ இருந்து 
நிச்சயம்‌ எனும்‌ பிழை. அகங்காரத்தில்‌ இருந்து 


அபிமானம்‌ என்னும்‌ பிழை. சித்தத்தில்‌ இருந்து 
அவதாரணம்‌ என்னும்‌ பிழை. நான்கு 
அறிவாயில்களுடன்‌ அவை உருவாக்கும்‌ நான்கு 
பிழைகளையும்‌ சேர்த்து கரணங்கள்‌ எட்டு என்றவன்‌ 
மெய்ஞானி. இளையோரே, இப்புடவி என்பதே ஒரு 
மாபெரும்‌ பிழைத்தோற்றமன்றி வேறல்ல.” 


“அம்புடன்‌ களம்நிற்பவன்‌ தான்‌ ஒரு மாபெரும்‌ 
கனவிலிருப்பதை உணர்வான்‌. விரிகனவை 
எதிர்கொள்கிறது கூர்கனவு. கனவைப்‌ பகுக்க கனவின்‌ 
விதிகளையே கண்டறிந்தனர்‌ வில்வேத ஞானியர்‌. 
அவர்கள்‌ வாழ்க!” துரோணர்‌ அந்த நாரையை 
கைகாட்டிவிட்டு காட்டுக்குள்‌ நடந்து சென்றார்‌. 
அஸ்வத்தாமன்‌ மட்டும்‌ அவர்‌ பின்னால்‌ சென்றான்‌. 


வெண்முரசு விவாதங்கள்ச்‌ 

இறந்த நாரையை தாக்கிக்கொண்டு கர்ணன்‌ நடக்க 
அர்ஜுனன்‌ பின்னால்‌ சென்றான்‌. மலைச்சரிவில்‌ அதை 
ஒரு பாறைமேல்‌ வைத்துவிட்டு கர்ணன்‌ 
கைகளைக்கூப்பி சரமமந்திரத்தைச்‌ சொன்னான்‌ “இந்த 
உடலுக்குரிய ஆன்மாவே, என்‌ செயலைப்‌ 
பொறுத்தருள்க. இக்கொலையினால்‌ நான்‌ அடையும்‌ 
பாவத்தை அறத்துக்காக நான்‌ இயற்றும்‌ நற்செயல்களால்‌ 
மும்மடங்கு ஈடுகட்டுகிறேன்‌. என்‌ அம்புகளுக்குக்‌ 
கூர்மையும்‌ என்‌ விழிகளுக்கு ஒளியும்‌ என்‌ நெஞ்சுக்கு 
உறுதியுமாக உன்‌ அருள்‌ என்னைச்‌ சூழ்வதாக. ஆம்‌, 
அவ்வாறே ஆகுக!” பறவையைத்‌ தொட்டு வணங்கிவிட்டு 
அவன்‌ மெல்ல பின்னகர்ந்து வந்து நின்றான்‌. 


அர்ஜுனன்‌ மெல்லியகுரலில்‌ “உன்திறனை ஏற்கிறேன்‌, 
அதை சிலநாட்களிலேயே நான்‌ கடந்தும்‌ செல்வேன்‌” 
என்றான்‌. “ஆனால்‌ நீ என்‌ குருநாதருக்கு பாதசேவை 
செய்வதை ஏற்கமாட்டேன்‌. இனி உன்‌ கரங்கள்‌ அவர்‌ 
பாதங்களைத்‌ தொடுமென்றால்‌ அதை வெட்டி எறிவேன்‌” 
என்றான்‌. கர்ணன்‌ திரும்பி அவனை நோக்கி “அதை 
நீங்கள்‌ குருநாதரிடம்‌ சொல்லவேண்டும்‌. அவரது 
ஆணையை நான்‌ மறுக்க முடியாது” என்றான்‌. 
அர்ஜுனன்‌ உரக்க “அவர்‌ அருகே நீ வரலாகாது. அவர்‌ 
ஆணையிடும்‌ இடத்தில்‌ நீ இருக்கலாகாது” என்றான்‌. 
கர்ணன்‌ திடமாக “இளவரசே, நான்‌ இங்கே அவரிடம்‌ 
மாணவனாக இருக்கிறேன்‌. அவரது சொற்களை 
கேட்குமிடத்திலேயே நான்‌ இருக்கமுடியும்‌” என்றான்‌. 


அர்ஜுனன்‌ திரும்பி கண்களில்‌ நீருடன்‌ முகம்‌ சுழித்து 
பற்கள்‌ தெரிய “சூதா, நீசப்பதரே, இனி நீ குருநாதரின்‌ 
அருகே வந்தால்‌ உன்னை அங்கேயே கொல்வேன்‌...” 
என்றான்‌. “ஆம்‌, அதைச்‌ செய்ய நீங்கள்‌ முயலலாம்‌” 
என்று மெல்லிய ஏளனப்புன்னகையுடன்‌ கர்ணன்‌ 
சொன்னான்‌. “நீ சூதன்‌... உன்னை என்‌ 
படைகளைக்கொண்டு கட்டி இழுத்துச்சென்று 
கழுவிலேற்றுவேன்‌... இக்கணமே அதைச்செய்ய என்னால்‌ 
முடியும்‌” என்றான்‌ அர்ஜுனன்‌. “ஆம்‌, முடியும்‌ இளவரசே. 
அதற்கான காரணத்தையும்‌ உங்களால்‌ குருநாதரிடம்‌ 


சொல்லமுடியும்‌” என்றான்‌ கர்ணன்‌. “ஆனால்‌, 
அப்படியொரு பொய்யைச்‌ சொன்னபின்னர்‌ உங்கள்‌ 
அம்பில்‌ அறம்‌ திகழுமென்றால்‌ அவ்வண்ணமே 
ஆகட்டும்‌!” 


என்னசெய்வதென்றறியாமல்‌ அர்ஜுனன்‌ உடல்‌ தவித்து 
பின்பு கால்களைத்‌ தூக்கிவைத்து திரும்பி 
விலகிச்சென்றான்‌. சற்று நடந்தபின்‌ திரும்பி வெறியுடன்‌ 
“மூடா, உன்னைக்கொல்ல எனக்குக்‌ காரணம்‌ தேவை. 
ஆனால்‌ உன்‌ தந்தையைக்‌ கழுவிலேற்றலாம்‌. அதற்கான 
காரணத்தை அவனே ஒவ்வொருநாளும்‌ 
உருவாக்கிக்கொள்வான்‌” என்றான்‌. கர்ணன்‌ 
உடலெங்கும்‌ அதிர்ந்தெழுந்த கடும்‌ சினத்துடன்‌ தன்‌ 
வில்லை எடுத்தபோது அதன்‌ நாண்‌ அதிர்ந்தது. 
உரத்தகுரலில்‌ “பேடியின்‌ மகனே, என்‌ அன்னைக்கோ 
தந்தைக்கோ சிறு தீங்கிழைக்கப்பட்டால்கூட இந்த 
குருகுலமுற்றத்தில்‌ உன்‌ தலையை வெட்டி வீழ்த்தி என்‌ 
காலால்‌ உருட்டுவேன்‌” என்றான்‌. 


தன்னிலையிழந்த அர்ஜுனன்‌ குனிந்து தன்‌ 
மரப்பாதுகையை எடுத்து கர்ணன்‌ மேல்‌ வீசினான்‌. “சீ, 
விலகு இழிமகனே. நீயா என்னுடன்‌ வில்கோர்ப்பது?” 
என்றான்‌. தன்னருகே வந்த பாதுகையை விலகித்‌ 
தவிர்த்துவிட்டு கர்ணன்‌ பற்களைக்‌ கடித்து கைநீட்டி 
“ஆம்‌ நான்தான்‌. நான்‌ கர்ணன்‌. சூதன்மகன்‌. நான்‌ 
உன்னை அறைகூவுகிறேன்‌. நீ ஆண்மகன்‌ என்றால்‌ 
வந்து என்னுடன்‌ வில்முகம்‌ கொள்‌. நீ தோற்றாயென்றால்‌ 
இதோ நீ வீசிய இந்தப்‌ பாதுகையை உன்‌ தலையில்‌ ஏந்தி 
என்னிடம்‌ பொறுத்தருளக்‌ கோர வேண்டும்‌... 
இல்லையேல்‌ நீ பேடியின்‌ மைந்தன்‌ மட்டுமல்ல, 
பேடியும்கூட” என்றான்‌. 


அர்ஜுனன்‌ சிலகணங்கள்‌ அசையாமல்‌ நோக்கி 
நின்றான்‌. அவன்‌ விழிகளைக்‌ கண்ட கர்ணன்‌ 
அவ்வெறுப்பின்‌ வெம்மையைக்‌ கண்டு ஒரு கணம்‌ 
அஞ்சினான்‌. அது அவனைப்பற்றிய அச்சமல்ல என்றும்‌ 
மானுட உள்ளத்தில்‌ வெறுப்பெனக்‌ குடியேறும்‌ அந்த 
மாபெரும்‌ தெய்வத்தைப்பற்றிய அச்சம்‌ என்றும்‌ 
மறுகணம்‌ அறிந்தான்‌. “உன்‌ அறைகூவலை 
ஏற்றுக்கொள்கிறேன்‌. உன்னைக்‌ கொல்லாமல்‌ அல்லது 
சாகாமல்‌ இத்தருணத்தை என்னால்‌ கடக்கமுடியாது” 
என்றான்‌ அர்ஜுனன்‌. “நீ வந்த நாள்முதல்‌ நான்‌ 
ஒருபோதும்‌ முழுமையாகத்‌ துயின்றதில்லை. 
எண்ணக்கொதிப்பின்றி தனிமையில்‌ அமர்ந்ததுமில்லை. 
இன்றே அந்தப்‌ பெருவதை முடிவுக்கு வரட்டும்‌!” 


“இடம்‌?” என்றான்‌ கர்ணன்‌. “இதே இடம்‌. மதியம்‌ குருநாதர்‌ 
துயின்றபின்னர்‌” என்றான்‌ அர்ஜுனன்‌. “ஆம்‌, அறிக 
தெய்வங்கள்‌” என்றான்‌ கர்ணன்‌. இருவரும்‌ 
அச்சொற்களைக்‌ கேட்டதுமே ஒரு மெல்லிய சிலிர்ப்பை 
அடைந்தனர்‌. தெய்வங்கள்‌ அறிகின்றனவா? மாபெரும்‌ 
அடிமரங்களென மண்ணில்‌ காலூன்றி தலைக்குமேல்‌ 
ஓங்கி மேகங்களில்‌ தலையுரச தெய்வங்கள்‌ அவர்களைச்‌ 
சூழ்ந்து நிற்கின்றனவா? அவற்றின்‌ பார்வைக்கு முன்‌ 
இரு சிற்றுயிர்களென அவர்கள்‌ களமாடுகிறார்களா 
என்ன? 


அதை அச்சமென்று சொல்வதா என்று கர்ணன்‌ மீண்டும்‌ 
மீண்டும்‌ சிந்தித்தான்‌. அச்சமில்லை. அச்சமென்றால்‌ 
இறப்புக்கு, அவமதிப்புக்கு, இழப்புக்கு அஞ்சவேண்டும்‌. 
இல்லை, இதுவும்‌ அச்சம்தான்‌. ஆனால்‌ ஏனென்றறியாத 
அச்சம்‌. இருத்தலின்‌ அடியிலா ஆழத்தைக்‌ காண்கையில்‌, 
இன்மையின்‌ முடிவிலியை எதிர்கொள்கையில்‌, சிந்தனை 
காலப்‌ பெருவெறுமையைச்‌ சென்று முட்டுகையில்‌, 
தனிமையில்‌ உருவாகும்‌ அச்சம்‌. உயிரென்பதால்‌, 
மானுடனென்பதால்‌ எழும்‌ அச்சம்‌. தன்‌ 
சின்னஞ்சிறுமையை உணரும்போது எழும்‌ உணர்வு. 


அந்த அச்சத்திலிருந்து விடுபட்டதும்‌ அங்கே சொன்ன 
சொற்களில்‌ வந்து விழுந்தது சித்தம்‌. ஒவ்வொரு 
சொல்லும்‌ அனல்கோளமென அவன்‌ மேல்‌ வந்து 
விழுந்து அகம்பதறச்செய்தது. அக்கணமே வில்லுடன்‌ 
எழுந்து அவன்‌ தலையை வெட்டி உருட்டவேண்டுமென்று 
வெறியூட்டியது. அவற்றிலிருந்து எண்ணத்தை 
விலக்கும்தோறும்‌ அவற்றை நோக்கியே சென்று 
விழுந்துகொண்டிருந்தான்‌. ஒவ்வொரு முறையும்‌ அந்த 
வலி கூடிக்கூடி வந்தது. ஒரு கட்டத்தில்‌ அந்த வலியை 
விரும்பியே அகம்‌ அங்கே சென்றுகொண்டிருக்கிறதா 
என்று எண்ணினான்‌. வதைகளைப்போல ஈர்ப்பு மிக்க 
வேறேதுமில்லை. துன்பத்தை சுவைக்கும்‌ ஏதோ ஒரு 
புலன்‌ உயிர்களின்‌ அகத்தில்‌ குடியிருக்கிறது. நக்கிநக்கி 
புண்ணை விரிவாக்கிக்கொள்கிறது விலங்கு. அனலை 
நாடியே சென்று விழுகின்றன பூச்சிகள்‌. 


கண்களை மூடி அமர்ந்திருக்கையில்‌ தசையும்‌ எலும்பும்‌ 
வலிகொண்டு தெறிப்பதைப்போலவே அகமும்‌ 
வலிப்பதை அறியமுடிந்தது. பற்களைக்‌ கடித்து 
கைகளை முட்டிபிடித்து இறுக்கி அவ்வலியை 
அறிந்தான்‌. வலியை உயிர்கள்‌ விழைகின்றன. மானுடமே 
வலியை விரும்புகிறது. ஏனென்றால்‌ வலி அகத்தையும்‌ 
புறத்தையும்‌ குவியச்செய்கிறது. சிதறிப்பரந்துசெல்லும்‌ 


அனைத்தையும்‌ தன்னை மையம்‌ கொள்ளச்செய்கிறது. 
வலிகொண்டவன்‌ பொருளின்மையை உணரமுடியாது. 
வெட்டவெளியில்‌ திகைக்கமுடியாது. வெறுமையில்‌ 
விழமுடியாது. அவனுக்குத்‌ தனிமையில்லை. வலி 
பொருளும்‌ மையமும்‌ சாரமும்‌ அருளுமாக அவனுடன்‌ 
இருந்துகொண்டிருக்கும்‌. வலியை வாழ்த்துகிறேன்‌. 
வலியாகி வந்திருக்கும்‌ இந்த வஞ்சப்பெருந்தெய்வத்தை 
வணங்குகிறேன்‌... 


வலியின்‌ ஒரு கட்டத்தில்‌ அதை உதறி திமிறிமேலெழுந்து 
மூச்சிழுக்கையில்‌ வரவிருக்கும்‌ அக்கணம்‌ ஓங்கி நிற்கக்‌ 
கண்டான்‌. அந்த அச்சத்தை சிலந்திவலையில்‌ விழுந்த 
இரும்புக்குண்டு போல உணர்ந்தான்‌. இதோ, இன்னும்‌ 
சற்றுநேரத்தில்‌. அவ்வச்சத்தை சிலகணங்களுக்குமேல்‌ 
எதிர்கொள்ளமுடியாது. உடனே திரும்பி அந்த வலியை 
நோக்கிச்‌ சென்றான்‌. வலியில்‌ மூழ்கி நீந்தித்‌ திளைத்து, 
வலியை பீடமாக்கி அமர்ந்து தவம்செய்து, வலியின்‌ 
பெரும்பாறையைச்‌ சுமந்து நசுங்கி, வலியின்றி 
பிறிதொன்றிலாதாகி, வலி வலி வலி என்னும்‌ 
சொல்லேயாகி, வலித்தமர்ந்து எழுந்து விழிசிவந்து 
உலகை நோக்கினான்‌. சொற்களைப்போல கூரியவை 
எவை? கருணையின்மையின்‌ அக்கொடூரத்தெய்வம்‌ 
சொற்களில்‌ மட்டுமே அமரக்கூடியது.... 


அன்று பகலெல்லாம்‌ கடும்‌ வெம்மையும்‌ புழுக்கமும்‌ 
இருந்தது. உடல்கள்‌ உருகி வழிவதுபோல வியர்வை 
வழிந்தது. துரோணர்‌ முன்னதாகவே வகுப்பை 
முடித்துக்கொண்டு படுத்துக்கொள்ள அர்ஜுனன்‌ 
மயிலிறகு விசிறியால்‌ விசிறினான்‌. துரோணர்‌ 
துயிலத்தொடங்கியதும்‌ திரும்பி கர்ணனின்‌ விழிகளை 
ஒருகணம்‌ நோக்கிவிட்டு எழுந்து தன்‌ வில்லை மெல்ல 
எடுத்துக்கொண்டு விலகிச்சென்றான்‌. சிலகணங்கள்‌ 
கழித்து கர்ணன்‌ தன்‌ வில்லை எடுத்துக்கொண்டு 
அவனைத்‌ தொடர்ந்தான்‌. காட்டில்‌ இருந்து குருகுலம்‌ 
நோக்கிச்‌ சரிந்துவந்த மண்ணில்‌ அவர்கள்‌ 

ஏறிச்சென்றனர்‌. சிலகணங்களுக்குப்பின்‌ கர்ணன்‌ 
வியப்பூட்டும்‌ உண்மையொன்றை அறிந்தான்‌. அந்த 
அச்சமும்‌ வலியும்‌ முற்றிலும்‌ 
விலகிச்சென்றுவிட்டிருந்தன. இனிய எதிர்பார்ப்பு ஒன்று 
மட்டுமே நெஞ்சில்‌ நிறைந்திருந்தது. அவன்‌ 
எதிர்கொள்ளப்போகும்‌ முதல்‌ எதிரி. அவன்‌ 
செய்யப்போகும்‌ முதல்போர்‌... 


அவர்கள்‌ மீண்டும்‌ அந்த மலைச்சரிவுக்கு வந்து 
நின்றனர்‌. கீழே ஓடிக்கொண்டிருந்த எட்டு ஓடைகளில்‌ நீர்‌ 


மதியவெயிலில்‌ வெண்தழல்களாக நெளிந்தது. வானில்‌ 
பறவைகள்‌ எவையும்‌ பறக்கவில்லை, ஆனால்‌ அப்பால்‌ 
மரக்கூட்டங்களில்‌ அவை வழக்கத்துக்கு மாறாகக்‌ 
கலைந்து எழுந்து அமர்ந்து 
கூச்சலிட்டுக்கொண்டிருந்தன. காற்று நீராவியால்‌ கனத்து 
அசைவின்றி இருந்தது. அர்ஜுனன்‌ தன்‌ மான்தோல்‌ 
மேலாடையைக்‌ கழற்றி கீழே வீசினான்‌. 
இடைக்கச்சையை இறுகக்‌ கட்டிக்‌ கொண்டு கூந்தலை 
தோல்பட்டையால்‌ சுற்றிக்கொண்டான்‌. 
அச்செயல்கள்மூலம்‌ அவன்‌ தனக்குள்‌ உறுதியை 
நிறைத்துக்கொள்வதாக கர்ணன்‌ எண்ணினான்‌. 
அவனுக்கும்‌ முதல்போர்‌ அதுவாக இருக்கும்‌, 
அவனுடைய முதல்‌ எதிரி. 


அர்ஜுனனுடைய அசைவுகளை கூர்ந்து 
நோக்கிக்கொண்டு கால்பரப்பி நின்றிருந்த கர்ணன்‌ 
விந்தையான ஓர்‌ உணர்வை அடைந்தான்‌. எதிரில்‌ 
நின்றிருப்பதும்‌ அவனே. அக்கரிய தோள்கள்‌, இறுகிய 
சிறு வயிறு, சிறுமயிர்க்கற்றை பரவிய நடுமார்பு. தன்னுள்‌ 
எழுந்த புன்னகையை உணர்ந்ததுமே அவனுள்‌ 
அக்கணம்‌ வரை இருந்த பரபரப்பும்‌ அகன்றது. மறுகணம்‌ 
பெரும்‌ வெறுமை ஒன்றை உணர்ந்தான்‌. களத்தைக்‌ 
காண சித்தம்பெற்ற சதுரங்கக்‌ காயின்‌ வெறுமை. சூழ்ந்து 
நின்றிருக்கும்‌ தெய்வங்கள்‌ எவை? பசுமைகொண்ட 
மண்ணாக, சுழன்றுசெல்லும்‌ காற்றாக, ஒலிக்கும்‌ நீராக, 
பறவைக்குரலாக, மேகக்குவைகளாக அவர்கள்‌ 
நோக்கிக்கொண்டிருந்தனர்‌. 


அர்ஜுனன்‌ தன்‌ வில்லை எடுத்துக்கொண்டு வந்து 
களத்தில்‌ நிற்க எதிரே கர்ணன்‌ நின்றான்‌. இருவரும்‌ 
கால்களைச்‌ சற்று வளைத்து ஸ்வஸ்திகம்‌ செய்து மண்‌ 
தொட்டு வணங்கி பின்னகர்ந்தபோது கர்ணனின்‌ 
பின்பக்கத்திலிருந்து குளிர்ந்த காற்று வந்து அவர்களின்‌ 
குழல்களையும்‌ கச்சை நுனிகளையும்‌ அசைத்தபடி 
கடந்துசென்றது. அர்ஜுனன்‌ கொக்கு போல இயல்பாகக்‌ 
காலெடுத்துவைத்து பின்னகர்ந்தான்‌. கால்முனைகளை 
ஊன்றி முட்டுகளை இறுக்கி வைசாகத்தில்‌ அர்ஜுனன்‌ 
நிற்க கர்ணன்‌ அவன்‌ விழிகளை நோக்கியபடி தன்‌ 
கால்களை அன்னப்பறவைபோல அகற்றி மண்டலத்தில்‌ 
நின்றான்‌. இருவர்‌ விழிகளும்‌ ஒன்றுடனொன்று 
பின்னிக்கொண்டன, இரு ஆன்மாக்களும்‌ ஒன்றைஒன்று 
ஆழத்தில்‌ தொட்டுக்கொண்டன. அர்ஜுனன்‌ வில்‌ 
நாணேறிய ஒலியைக்‌ கேட்டதுமே கர்ணனின்‌ வில்‌ 
நாணேற்றிக்கொண்டது. 


கர்ணன்‌ அர்ஜுனனின்‌ பாதங்களின்‌ ஒழுங்கையும்‌ 
அவன்‌ தோள்களின்‌ இறுக்கத்தையும்‌ நோக்கியபடி 
மெல்ல காலெடுத்துவைத்து சுற்றிவந்தான்‌. அவர்களைச்‌ 
சூழ்ந்திருந்த ஒளியின்‌ நிறம்‌ மாறியது. அர்ஜுனனின்‌ 
அம்புநுனியில்‌ மின்னிய வெண்சுடர்‌ 
பொன்னிறமாயிற்று. அவன்‌ கூந்தல்பிசிறுகள்‌ செந்நிறக்‌ 
கொடித்தளிர்ச்‌ சுருள்களாக மாறின. அர்ஜுனன்‌ தன்‌ 
கைத்தசை ஒன்றை அசைக்க எண்ணிய அக்கணமே 
அதை அறிந்த கர்ணன்‌ கைத்தசையும்‌ அசைய இரு 
வில்களும்‌ பொறுமையிழந்து அசைந்துகொண்டன. 
அலையமூத்த குளிர்காற்றில்‌ சிறிய ஒளிப்பிசிறுகளாக 
விழுந்தது புல்விதைகள்‌ என கர்ணன்‌ முதலில்‌ 
எண்ணினான்‌. அவை உடல்முடிகளின்மீது 
ஒளித்துகள்களாக அமைந்தபோதுதான்‌ மழை என 
உணர்ந்தான்‌. 


மிக அப்பால்‌ வானம்‌ உறுமியது. அந்த எதிரொலி 
எங்கெங்கோ ஒலித்து ஒலித்து அடங்க மிக அருகே உரத்த 
ஓசையுடன்‌ இடி எழுந்தது. தன்‌ தலைக்குப்பின்னால்‌ 
சூரியன்‌ இருந்தமையால்‌ அர்ஜுனனின்‌ 
தலைக்குப்பின்னால்‌ வானவில்‌ ஒன்று எழுவதை 
கர்ணன்‌ கண்டான்‌. இருவரும்‌ அக்கணத்தின்‌ 
இருபக்கங்களிலாக மிகமெல்ல நடனமிட்டனர்‌. ஒருவரை 
ஒருவர்‌ நிரப்பி, ஒருவரை ஒருவர்‌ பெருக்கி. பகையற்ற, 
வஞ்சங்களற்ற, சொற்களற்ற, இருப்பேயற்ற ஒரு கணம்‌. 
விம்மலோசையுடன்‌ வந்த அர்ஜுனனின்‌ அம்பை 
உடலைத்திருப்பி தவிர்த்தகணம்‌ கர்ணனின்‌ அம்பு 
சென்று அர்ஜுனனை கொடியென வளையச்செய்தது. 
அக்கணம்‌ உடைந்து நூறுநூறாயிரம்‌ கணங்களாக, 
யுகங்களாக சிதறிப்பரவியது. 


விம்மிக்கொண்டே இருந்த விற்களில்‌ இருந்து எழுந்த 
அம்புகள்‌ இருவரையும்‌ கடந்துசென்று மண்ணில்‌ ஊன்றி 
அதிர்ந்தன. ஒவ்வொரு அம்பும்‌ ஒரு சொல்லாக இருந்தது. 
வஞ்சமென, பகையென, காழ்ப்பென, பொறாமையென 
சொல்சுமந்த அம்புகள்‌ அனைத்தும்‌ சென்று முடிந்தபின்‌ 
பொருளின்‌ சுமையற்ற அம்புகள்‌ ஒலியற்ற சொற்களென 
பறந்துகொண்டிருந்தன. ஊடும்‌ பாவுமென ஓடும்‌ 
தறிபோல அவர்களை இணைத்து ஒரு படலமென அவை 
வெளியை நிறைத்தன. ஓவ்வொரு அம்பும்‌ 
இன்னொருவர்‌ சித்தத்தை அடைந்தது. சித்தத்தைச்‌ 
சுமந்தெழுந்து பறந்தது. பின்‌ அவர்கள்‌ நடுவே 
அம்புப்படலமாக அவர்களின்‌ சித்தம்‌ 
பருவடிவுகொண்டிருந்தது. அதற்கு இருபக்கமும்‌ 
யாருடையதோ என இரு தனியுடல்கள்‌ 


நடனமிட்டுக்கொண்டிருந்தன. 


அந்தக்‌ களிமயக்கில்‌ அவர்கள்‌ காலத்தை மறந்தனர்‌. 
அம்புமேல்‌ அம்பாக, சொல்மேல்‌ சொல்லாக 
அவர்களறிந்த ஞானமெல்லாம்‌ எழுந்து திகழும்‌ தருணம்‌. 
உடலால்‌ ஆளப்பட்ட வில்‌ உடலை ஆளும்‌ தருணம்‌. 
இதுவதுவுதுவென விரிந்த வெளி முழுக்கச்‌ சுருங்கி 
இறுகி அவர்களைச்‌ சூழ்ந்து அதிரும்‌ வேளை. வாழ்வும்‌ 
இறப்பும்‌ விழைவும்‌ துறப்பும்‌ வெற்றியும்‌ வீழ்ச்சியும்‌ என 
அறிந்த ஒவ்வொன்றும்‌ பொருளிழந்து வெளித்த 
வெளியில்‌ இருவர்‌ மட்டும்‌ நின்று ஒருவரை ஒருவர்‌ 
முடிவிலாது நோக்கிக்கொண்டிருந்தனர்‌. 


பீமனின்‌ குரல்‌ வெடித்தெழுவது வரை அவர்கள்‌ அவன்‌ 
வருவதை அறியவில்லை. “பார்த்தா, நிறுத்து... நிறுத்து 
சூதா!” என்று கூவியபடி மேடேறிவந்த பீமன்‌ தன்‌ கீழே 
கிடந்த பெரிய கல்‌ ஒன்றை எடுத்து வீச அதை சுழன்று 
தவிர்த்த கர்ணனை நோக்கி ஓடிவந்து அதே விசையால்‌ 
ஓங்கி அறைந்து வீழ்த்தினான்‌ பீமன்‌. முழங்கும்‌ குரலில்‌ 
வெறுப்பில்‌ சுருங்கிய முகத்துடன்‌ “நீசப்பிறவியே, 
உன்னை நான்‌ எச்சரித்தேன்‌. ஷத்ரியரிடம்‌ வில்கோர்க்கும்‌ 
தகுதி உனக்கெப்படி வந்தது?” என்றான்‌. தன்‌ வில்லை 
எடுத்தபடி எழுந்த கர்ணன்‌ “தன்னை அறைகூவும்‌ 
எவருடனும்‌ மானுடன்‌ போரிடலாமென்பது நெறி, மூடா!” 
என்றான்‌. 


“இழிமகனே, உன்னிடம்‌ நெறிநூலை 
விவாதிக்கவேண்டுமா நான்‌? போ, சென்று குதிரைநெறி 
கற்றுக்கொள்‌... போடா!” என்று கையை ஓங்கியபடி பீமன்‌ 
முன்னால்‌ வந்தான்‌. அர்ஜுனன்‌ “மூத்தவரே, அவனை 
அறைகூவியவன்‌ நான்‌” என்றான்‌. சினந்து திரும்பி 
“வாயை மூடு மூடா. சூதனை எதற்கு போருக்கு 
அறைகூவுகிறாய்‌? அவன்மேல்‌ உனக்கு சினமிருந்தால்‌ 
கழுவிலேற்ற ஆணையிடு... அவன்‌ குலத்தையே 
கருவறுக்கச்‌ சொல்‌. சூதனிடம்‌ வில்கோர்க்கவா நீ 
வில்வேதம்‌ கற்றாய்‌?” என்றான்‌. அர்ஜுனன்‌ மேலும்‌ ஏதோ 
சொல்ல வர “பேசாதே, இன்னொரு சொல்‌ பேசினால்‌ உன்‌ 
தலையை பிளப்பேன்‌” என்று பீமன்‌ கூவினான்‌. 


கர்ணன்‌ தன்‌ வில்லை எடுப்பதற்குள்‌ “நில்லுங்கள்‌!” என 
துரோணரின்‌ குரல்‌ கேட்டது. சரிவில்‌ அஸ்வத்தாமன்‌ 
மேலேறி ஓடிவந்தான்‌. “நிறுத்துங்கள்‌... குருநாதரின்‌ 
ணை” என்றான்‌. அவனுக்குப்பின்னால்‌ துரோணரும்‌ 
கெளரவர்களும்‌ ஓடிவந்தனர்‌. துரோணர்‌ “வில்லை கீழே 
போடுங்கள்‌. இது யாருடைய போர்‌? யார்‌ அறைகூவியது?” 


என்றார்‌. அர்ஜுனன்‌ “நான்‌ அறைகூவினேன்‌ குருநாதரே, 
இவ்விழிமகன்‌ உங்கள்‌ மாணவனாக அமைய நான்‌ 
ஒருபோதும்‌ ஒப்பமாட்டேன்‌” என்றான்‌. விழிகள்‌ கரைய 
இடறிய குரலில்‌ “எனக்கு நிகராக இவனும்‌ தங்கள்‌ பாதம்‌ 
தீண்டுவதைப்‌ பார்ப்பதை விட உயிர்துறக்கவே 
விழைவேன்‌” என்றான்‌. அவன்‌ விழிகளைக்‌ கண்ட 
துரோணர்‌ ஏதோ சொல்லவருவதுபோல கர்ணனை 
நோக்கினார்‌. 


கர்ணன்‌ திடமான குரலில்‌ “இளையபாண்டவரே, இதோ 
என்‌ வில்‌. இவ்வில்லால்‌ நான்‌ உங்கள்‌ 
ஷத்ரியகுலத்தையே அறைகூவுகிறேன்‌. சூதனாகிய நான்‌ 
வில்லேந்தி உன்‌ நாட்டை கைப்பற்றுகிறேன்‌. என்னை 
ஷத்ரியன்‌ என்று அறிவிக்கிறேன்‌. முடிந்தால்‌ நீயும்‌ உன்‌ 
தம்பியரும்‌ என்னை எதிர்கொள்ளுங்கள்‌... என்னை 
கொல்லமுடிந்தால்‌ கொல்லுங்கள்‌” என்று சொல்லி தன்‌ 
வில்நாணை அடித்து விம்மலோசையை எழுப்பினான்‌. 
“கையில்‌ வில்லேந்தக்‌ கற்றவன்‌ அதை ஏந்தும்‌ 
தகுதிகொண்டவன்‌ என்பதே பிரஹஸ்பதி ஸ்மிருதி 
சொல்லும்‌ நெறி. அது பொய்‌ என்றால்‌ குருநாதர்‌ 
சொல்லட்டும்‌.” 


அனைவர்‌ கண்களும்‌ துரோணரை நோக்க அவர்‌ “ஆம்‌, 
பிரஹஸ்பதி ஸ்மிருதியின்‌ ஆணை அதுவே” என்றார்‌. 
கெளரவர்கள்‌ உரக்க “ஆகா' என குரலெழுப்பினர்‌. பீமன்‌ 
உதடுகள்‌ ஏளனமாக வளைந்தன. “ஆம்‌, அப்படி ஒரு 
நெறி உள்ளது. குலசேகரனாகிய எவனும்‌ வில்லேந்தி 
மண்கொள்ளமுடியும்‌. மண்ணைக்‌ காக்கமுடிந்தால்‌ 
அவன்‌ ஷத்ரியனே” என்றான்‌. “ஆனால்‌ முதல்‌ விதி 
அவன்‌ குலமுடையவனாக இருக்கவேண்டும்‌. குலமிலிக்கு 
எவ்வுரிமையும்‌ இல்லை. சொல்‌ உன்‌ குலமென்ன?” 
கர்ணன்‌ “நான்‌ சூதர்குலத்தைச்‌ சேர்ந்தவன்‌. அதிரதனின்‌ 
மைந்தன்‌” என்றான்‌. 


“அவ்வண்ணமென்றால்‌ இதோ ஓடும்‌ நீரைத்‌ தொட்டுச்‌ 
சொல்‌, உன்‌ தந்தை அதிரதன்‌ என்று. நீர்‌ உனக்குச்‌ 
சான்றுரைக்கட்டும்‌” என்றான்‌ பீமன்‌. கர்ணன்‌ கையில்‌ 
எழுந்து நின்ற வில்‌ தாழ்ந்தது. கால்கள்‌ பதற அவன்‌ 
துரோணரை நோக்கினான்‌. அவன்‌ உலர்ந்த உதடுகள்‌ 
மெல்லப்பிரியும்‌ ஒலி அனைவருக்கும்‌ கேட்டது. “சொல்‌, 
நீரைத்தொட்டுச்‌ சொல்‌. உன்‌ தந்தை சூதனாகிய 
அதிரதனே என்று” என்று கூவினான்‌ பீமன்‌. கர்ணன்‌ தன்‌ 
கால்கள்‌ மண்ணில்‌ வேரூன்றியது போல நின்றான்‌. 
“இல்லை என்றால்‌ உன்‌ குலம்‌ என்ன? உன்‌ தந்தை யார்‌?” 
என்றான்‌ பீமன்‌. அதே சினத்துடன்‌ திரும்பி “குருநாதரே, 


ஒரு குலமிலிக்கு வில்வேதம்‌ கற்பிக்க உங்கள்‌ நெறிகள்‌ 
ஒப்புகின்றனவா?” என்றான்‌. துரோணர்‌ விழிகளைத்‌ 
தாழ்த்தி நின்றார்‌. 

“கீழ்மகனே, உன்‌ தந்தையின்‌ பெயரைச்சொல்லி வில்லை 
எடு...” என்று பீமன்‌ மீண்டும்‌ சொன்னதும்‌ கர்ணன்‌ 
தோள்கள்‌ தளர்ந்தன. விழப்போகிறவன்‌ போல மெல்லிய 
அசைவொன்று அவன்‌ உடலில்‌ கூடியது. 
திரும்பிச்செல்வதுபோல ஓர்‌ அசைவு துரோணர்‌ உடலில்‌ 
எழுந்தது. மறுகணம்‌ அவர்‌ திரும்பி கர்ணனை நோக்கி 
கைநீட்டி “இனியும்‌ ஏன்‌ இங்கே நிற்கிறாய்‌? மூடா, போ! 
சென்று சிதையேறு! இந்த இழிபிறவியை எரித்தழித்து 
விண்ணடை... இதற்குமேல்‌ என்ன வேண்டுமென்‌ இங்கே 
நிற்கிறாய்‌? இதைவிட வேறென்ன கிடைக்குமென 
எண்ணினாய்‌?” என்று கூவினார்‌. அவரது நீட்டிய கை 
பதறியது. “நீ உன்னை ஆக்கிய தெய்வங்களாலேயே 
இழிவுசெய்யப்பட்டவன்‌. உன்னை இழிவுசெய்து 
அவர்கள்‌ தங்களை இழிமகன்களாக்கிக்‌ கொண்டார்கள்‌. 
சென்று நெருப்பில்குளி... போ!” என்று கூவியபின்‌ 
திரும்பி சரிவில்‌ ஓடுபவர்‌ போல இறங்கிச்‌ சென்றார்‌. 
அஸ்வத்தாமன்‌ அவருக்குப்பின்னால்‌ ஓடினான்‌. 


வில்லை கீழே போட்டுவிட்டு கர்ணன்‌ அங்கேயே 
நின்றான்‌. பீமன்‌ “அனைவரும்‌ குருகுலத்துக்குச்‌ 
செல்லுங்கள்‌” என்று கெளரவர்களை நோக்கி 

ணையிட்டான்‌. அவர்கள்‌ கர்ணனை நோக்கியபின்‌ 
தலைகுனிந்து விலகி நடந்தனர்‌. “பார்த்தா, வா” என்று 
அர்ஜுனன்‌ தோளைப்பிடித்தான்‌ பீமன்‌. அர்ஜுனன்‌ உடல்‌ 
திமிறுவது போல அசைந்தது. “வா!” என்று அழுத்தமான 
மெல்லியகுரலில்‌ அழைத்து அவனை தள்ளிக்கொண்டு 
சென்றான்‌ பீமன்‌. 

ஓவியம்‌: ஷண்முகவேல்‌ 


கர்ணனை நோக்கிவிட்டு தலைகுனிந்து சென்ற 
அர்ஜுனன்‌ “அவன்‌ இங்கே பயிலட்டும்‌. அவனை நான்‌ 
களத்தில்‌ எதிர்கொள்கிறேன்‌” என்றான்‌. “பேசாதே!” என்று 
பீமன்‌ உறுமினான்‌. “அவனை நான்‌ அஞ்சவில்லை” 
என்றான்‌ அர்ஜுனன்‌. “மூடா!” என்று அவனை ஓங்கி 
அறைந்தான்‌ பீமன்‌. மண்ணில்‌ விழுந்து 
கன்னத்தைப்பற்றியபடி அர்ஜுனன்‌ திகைத்து நோக்க 
“மூடா! மூடா !மூடா!” என்று பீமன்‌ உடலே நரம்புகளால்‌ 
இறுகப்பின்னப்பட்டிருக்க, பல்லைக்‌ கடித்தபடி 


சொன்னான்‌. 

நீந்தும்‌ நெளியும்‌ வளையும்‌ துடிக்கும்‌ பல்லாயிரம்‌ கோடிப்‌ 
புழுக்களே, இப்புவியின்‌ வலியனைத்தையும்‌ 
அறிபவர்கள்‌ நீங்கள்‌. வலியறியும்‌ அக்கணமே 
வாழ்வென்றானவர்கள்‌. மிதித்து மிதித்துச்‌ செல்லும்‌ 
உயிர்க்குலங்களுக்குக்‌ கீழே நெளிந்து நெளிந்து வாழ்ந்து 
இறந்து பிறந்து இறந்து நீங்கள்‌ அறிந்ததென்ன? 


சொல்லாத நாக்கு. உணர்வறியா நரம்பு. அறையாத 
சாட்டை. சுடாத தழலாட்டம்‌. ஒழுகாத நீர்நெளிவு. 
முளைக்காத கொடித்தளிர்‌. கவ்வாத வேர்நுனி. சுட்டாத 
சிறுவிரல்‌. எழாத நாகபடம்‌. கொல்லாத விஷம்‌. புழுவாகி 
வந்ததுதான்‌ என்ன? 


நீந்தி நெளிந்து வளைந்து துடிக்கும்‌ பல்லாயிரம்கோடிப்‌ 
புழுக்களே, இப்புவியின்‌ உயிரானவர்கள்‌ நீங்கள்‌. 
விழியின்மையில்‌, செவியின்மையில்‌, 
சிந்தையின்மையில்‌, இன்மையில்‌ திளைத்துத்‌ திளைத்து 
நீங்களறியும்‌ முடிவின்மையும்‌ 
நெளிந்துகொண்டிருக்கிறது. 


ஆழத்தில்‌ காத்திருக்கிறீர்கள்‌. குடல்மட்டுமேயான 
பெரும்பசியாக. பறப்பவையும்‌ நடப்பவையும்‌ 
நீந்துபவையும்‌ அனைத்தும்‌ வந்துவிழும்‌ உதரத்தின்‌ 
ஆழ்நெருப்பு. 


எரியும்‌ ஈரம்‌. நிலைத்த பயணம்‌. பருவடிவக்‌ கிரணம்‌. 
தன்னைத்‌ தான்‌ தழுவி நெளியும்‌ உங்களால்‌ 
உண்ணப்படுகின்றன அனைத்தும்‌. உங்களையே நீங்கள்‌ 
உண்கிறீர்கள்‌. வளைந்து சுழிக்கும்‌ கோடுகளால்‌ 
பசியெனும்‌ ஒற்றைச்‌ சொல்லை எழுதி எழுதி 
அழிக்கிறீர்கள்‌. 


வைஸ்வாநரனே, உன்‌ விராடவடிவுக்குமேல்‌ குமிழிகளாக 
வெடித்தழிகின்றன நகரங்கள்‌, நாடுகள்‌, ஜன பதங்கள்‌. 
வந்து, நிகழ்ந்து, சென்று, சொல்லாகின்றன 
மானுடக்கோடிகள்‌. சொல்‌ நெளிந்துகொண்டிருக்கிறது. 
தன்னைத்‌ தான்‌ சுழித்து. சுழி நீட்டி கோடாக்கி. ஒன்று 


கோடியாகி கோடி ஒன்றாகி எஞ்சுவது இருப்பதுவேயாகி. 
ஈரத்தில்‌ நெளிகிறது சொற்புழுவெளியின்‌ பெருங்கனல்‌. 


“ஓம்‌! ஓம்‌! ஓம்‌!” மீட்டிமுடிந்த முழவு அதிர்ந்து அடங்கியது. 
சிவந்த விழிகளுடன்‌ ரெளம்யர்‌ எவரையும்‌ பார்க்காமல்‌ 
சிலகணங்கள்‌ விழித்தபின்‌ கண்களை மூடிக்கொண்டார்‌. 
சில கணங்கள்‌ கழித்தே இளநாகன்‌ 
தன்னைச்சூழ்ந்திருந்த காட்டின்‌ முழக்கத்தைக்‌ கேட்டான்‌. 
பெருமூச்சுடன்‌ கால்களை நீட்டிக்கொண்டு அருகே எரிந்த 
தழல்குவையின்‌ வெம்மையை உடலில்‌ 
வாங்கிக்கொண்டான்‌. மெல்ல முனகியபடி ரெளம்யர்‌ 
தழலின்‌ செவ்வெளிச்சத்துக்கு அப்பால்‌ விரிந்த 
இருளுக்குள்‌ மூழ்கி விலகினார்‌. 


நீள்மூச்சுடன்‌ பூரணர்‌ முன்னகர்ந்து எரியும்‌ தாடியுடன்‌ 
ஒளியிலெழுந்தார்‌. இளநாகன்‌ அவரை 
நோக்கிக்கொண்டு அசைவிலாது கிடந்தான்‌. 
அர்க்கபுரியில்‌ அருணரைப்பிரிந்து அவன்‌ 
சிசுபாலபுரிக்கு வந்து அங்கிருந்து கரைவணிகர்களுடன்‌ 
மேதினிபுரிக்கு வந்தான்‌. வழியெங்கும்‌ மஹுவாவின்‌ 
பித்து நிறைந்த கள்ளை அருந்திக்கொண்டே இருந்தான்‌. 
குமட்டும்‌ மலர்வாசனை மெல்லமெல்ல நறுமணமாகியது. 
அவன்‌ உடலில்‌ ஊறி குருதியில்‌ ஓடி வியர்வையிலும்‌ 
அது நிறைந்தது. அதன்‌ பின்‌ எங்கும்‌ எப்போதும்‌ 
அவனுக்கு அதுவே கிடைத்தது. அவனைக்‌ கண்டதுமே 
இலைத்தொன்னையில்‌ மஹுவாவை ஊற்றி “செல்‌” 
என்று சொல்லி அனுப்பினர்‌. 


“இத்தனை எளிதாகக்‌ குடைசாயக்கூடியதா இவ்வுலகு?” 
என்று அவன்‌ பொங்கி இருமி நகைத்தான்‌. அவனுடன்‌ 
இருந்த ரெளம்யரை அவன்‌ உத்தர தோசாலியில்‌ 
கண்டுகொண்டிருந்தான்‌. “இளைஞனே, இப்புவி என்பது 
என்ன? விண்ணில்‌ பறந்துசென்றுகொண்டிருந்த ஒரு 
பெரும்‌ யானையின்‌ தசைத்துண்டு இது. தெய்வங்களின்‌ 
போரில்‌ வெட்டுண்டு கீழே விழுந்து வெட்டவெளியில்‌ 
நின்றது. அவர்கள்‌ போர்‌ முடிந்து இதை நோக்கும்போது 
இது பூசணம்‌ நிறைந்து புழுத்து அடர்ந்து நெளிவதைக்‌ 
கண்டனர்‌.” இருமி கோழையைத்‌ துப்பி அவர்‌ சிரித்தார்‌ 
“புழுவெளி! ஆஹ்‌!” 


ஆசுரநாட்டுக்கான பயணத்தில்‌ பூரணர்‌ அவர்களுடன்‌ 
சேர்ந்துகொண்டார்‌. “பாடுக பாடல்‌. வென்றவனின்‌ 
மறத்தையும்‌ வீழ்ந்தவனின்‌ திறத்தையும்‌ தெய்வங்களின்‌ 
அறத்தையும்‌. பாட்டெல்லாம்‌ கள்ளே. கள்ளெல்லாம்‌ 
கதையே” என்று சொல்லி பூரணர்‌ நகைத்தார்‌. 


“புழுக்களனைத்தையும்‌ தின்ற ஒரு பெரும்புழுவின்‌ 
கதையை நான்‌ அறிவேன்‌. இறுதிப்புழுவையும்‌ 
தின்றபின்‌ அது திகைத்து நின்றது. 
உண்ணப்புழுவில்லாமல்‌ முடிவிலாது கிடந்த அது தன்‌ 
வாலை தான்‌ விழுங்கியது. ஓம்‌ ஓம்‌ ஓம்‌!” 


பொருளின்மையின்‌ விளிம்பில்‌ நின்று இப்பாலும்‌ 
அப்பாலுமென தத்தளிக்கும்‌ பாடல்களையே ரெளம்யர்‌ 
பாடினார்‌. வெறும்‌ வார்த்தைகள்‌. எதையும்‌ சுட்டாத 
விவரணைகள்‌. பிறந்து அக்கணமே காற்றில்‌ கரைந்து 
மறைந்தது. தெளியத்தெளிய மதுவருந்தியபடி 
மலைக்குடிகள்‌ வாழ்ந்த காடுகளின்‌ வழியாகச்‌ 
சென்றனர்‌. “சித்தம்‌ ஒரு பெரும்புழு. அதை 
உலரவிடக்கூடாது. வற்றும்தோறும்‌ கள்ளூற்றுவோம்‌” 
என்று ரெளம்யர்‌ கூவ பெரிய மரக்குடுவையில்‌ 
மஹுவாக்கள்ளை வைத்திருந்த மலைக்குடிப்பெண்‌ 
வாயைப்பொத்தி நகைத்தாள்‌. “புழுக்களே, 
சிறகின்மைக்காக குடியுங்கள்‌. காலின்மைக்காக 
குடியுங்கள்‌. சொல்லின்மைக்காக குடியுங்கள்‌. 
எஞ்சுவதேதுமில்லாதவர்களே அந்த விடுதலையை 
மஹுவாவால்‌ கொண்டாடுங்கள்‌!” 


காட்டுச்சாலையின்‌ ஓரம்‌ தெரிந்த பாறையின்மேல்‌ சுள்ளி 
அடுக்கி கல்லுரசி நெருப்பிட்டு சூழ்ந்து அமர்ந்ததும்‌ 
ரெளம்யர்‌ பாடத்தொடங்கினார்‌. “வென்றவனைப்பாடும்‌ 
சூதர்களே, உங்கள்‌ சொற்களில்‌ பொன்‌ விளைக. உங்கள்‌ 
மனைவியரில்‌ மைந்தர்‌ விளைக. உங்கள்‌ கன்றுகளில்‌ 
அமுது எழுக. உங்கள்‌ நிலங்களில்‌ பசுமை நிறைக. 
வீழ்ந்தவனைப்பாடும்‌ சூதர்களே, உங்கள்‌ சொற்களில்‌ 
குருதி விளைக. உங்கள்‌ மனைவியரில்‌ வஞ்சம்‌ கருவுறுக. 
உங்கள்‌ கன்றுகளில்‌ குருதி ஊறுக. உங்கள்‌ நிலங்களில்‌ 
நடுகற்கள்‌ எழுக!” 


“வென்றவனையும்‌ வீழ்ந்தவனையும்‌ தழுவி நின்றாடும்‌ 
வெற்றுக்‌ காலத்தைப்‌ பாடும்‌ சூதர்களே, உங்கள்‌ 
சொற்களில்‌ இருள்‌ நிறைக. உங்கள்‌ மனைவியரில்‌ 
மறதியும்‌ கன்றுகளில்‌ காயும்‌ நிலங்களில்‌ பாழும்‌ 
விளைக. உங்கள்‌ கள்குடங்களோ என்றும்‌ 
வற்றாதிருப்பதாக! ஆஹாஹ்ஹா!” ரெளம்யர்‌ வெடித்து 
நகைத்துக்கொண்டு நடுநடுங்கும்‌ கைகளை விரித்தார்‌. 
காறித்துப்பி தவழ்ந்துசென்று தன்‌ முழவை எடுத்தார்‌. 
“காலரூபிகளே, கனிவறியா புழுக்களே! இதோ என்‌ 
பாடல்‌!” 


இளநாகன்‌ தன்னை நோக்கி இறங்கி வந்த 


விண்மீன்களை நோக்கினான்‌. அவை இறங்கி தாழ்ந்து 
மிக அருகே வந்தன. அவன்‌ பொங்கிப்பொங்கி 
நகைத்துக்கொண்டு அவற்றை கையால்‌ 
அள்ளப்போனான்‌. அவை ஒளிரும்‌ புழுக்களென்று 
அறிந்தான்‌. கரியசதைச்சதுப்பின்‌ அழுகலில்‌ அவை 
நெளிந்து திளைத்தன. சிரித்துக்கொண்டு அவன்‌ 
அவற்றை அள்ளப்போக அவை விலகின. அவன்‌ மேலும்‌ 
மேலும்‌ கைநீட்ட அவன்‌ படுத்திருந்த பூமி பெரும்‌ 
படகுபோலச்‌ சரிந்தது. 


அவன்‌ நகைத்தபடி அதைச்‌ சரித்துச்‌ சரித்துக்கொண்டு 
செல்ல அது முற்றிலும்‌ கவிழும்‌ கணத்தில்‌ அவனுக்கு மறு 
எல்லையில்‌ நெடுந்தொலைவில்‌ இடி என ஓர்‌ முழவோசை 
விழுந்தது. அவனிருந்த பூமி அதிர்ந்தது. மேலும்‌ மேலும்‌ 
முழவொலிகள்‌ பெரிய கற்பாறைகள்‌ போல 
விழுந்துகொண்டே இருந்தன. அவற்றின்‌ அதிர்வை ஏற்று 
ஏற்று பூமி சமன்‌ பட்டது. அப்பால்‌ அந்த முழவோசைகள்‌ 
பெரிய மலைபோல எழுந்து நின்றன. அதன்‌ 
அடிவாரத்தில்‌ நெருப்பிட்டு பூரணர்‌ அமர்ந்திருந்தார்‌. 
அவன்‌ எழுந்து அவர்‌ அருகே சென்று புன்னகைத்தான்‌. 
அமர்ந்துகொள்‌ என அவர்‌ கைகாட்டினார்‌. அவன்‌ 
புன்னகை செய்தான்‌. 


“இது மகாபலி ஆண்ட மண்‌ என்கிறார்கள்‌” என்றார்‌ 
a “ஆசுரநாடு என இதை புராணங்கள்‌ 
சால்கின்றன. மகாபலியின்‌ மகோதயபுரம்‌ இங்குதான்‌ 
இருந்தது என்கிறார்கள்‌. இன்று ரிக்ஷக மலையிலும்‌ 
அதைச்சுற்றிய காடுகளிலுமாக நூற்றெட்டு 
மலைக்குடிகள்‌ வாழ்கின்றன. அவர்களனைவருக்கும்‌ 
முதல்மூதாதையென மகாபலி குடிமையங்கள்‌ தோறும்‌ 
மண்ணுருவாக அமர்ந்திருக்கிறார்‌. ஆவணிமாதம்‌ 
திருவோண நாளில்‌ அவருக்கு ஊனும்‌ மஹுவாக்‌ 
கள்ளும்‌ படைத்து குலம்கூடி வணங்குகிறார்கள்‌.” 


“மகாபலி மண்ணின்‌ ஆழத்தை நிறைத்து 
விரிந்திருப்பதாக அவர்கள்‌ சொல்வார்கள்‌. மண்ணை 
அகழ்ந்துசென்றால்‌ அவரது பாறையாலான உடலில்‌ 
சென்று தொடமுடியும்‌. மாபெரும்‌ கிழங்குபோல அவர்‌ 
மண்ணுக்கடியில்‌ முடிவில்லாது விரிந்துகிடக்க அவரது 
உடலில்‌ இருந்தே அனைத்து மரங்களும்‌ பாறைகளும்‌ 
மலைகளும்‌ முளைத்தெழுந்திருக்கின்றன. மரங்களில்‌ 
செம்மலர்களாகவும்‌ பாறைகளில்‌ செம்பாசியாகவும்‌ 
மலைகளில்‌ செம்முகில்களாகவும்‌ எழுவது அவரது 
குருதி. மரங்களின்‌ கனிகளும்‌ பாறையின்‌ ஊற்றும்‌ 
மேகங்களின்‌ மழையும்‌ அவரது கருணை.” 


இளநாகன்‌ விழுந்துகொண்டே இருப்பதாக உணர்ந்தான்‌. 
இருள்‌ பசைபோல அவனை உள்ளிழுத்துச்‌ சூழ்ந்து 
அழுத்தி மேலே பொழித்து விழுங்கி விழுங்கிக்கொண்டு 
சென்றது. கல்லால்‌ ஆன மடியொன்றில்‌ அவன்‌ 
விழுந்தான்‌. அது தசையின்‌ வெம்மைகொண்டிருந்தது. 
அவன்‌ புரண்டு அதில்‌ முகம்புதைத்துக்கொண்டபோது 
“தூங்கு குழந்தாய்‌” என்னும்‌ குரலைக்‌ கேட்டான்‌. தெரிந்த 
குரல்‌. “நீங்கள்‌ யார்‌ எந்தையே?” என்றான்‌. “நான்‌ 
ஏழ்பனைநாட்டு மருதூர்‌ சாத்தன்‌ பெரும்பாணன்‌” 
என்றது குரல்‌. 


மறுநாள்‌ வெயிலெழும்போதே அவர்களும்‌ எழுந்தனர்‌. 
மலைச்சுனையில்‌ நீராடி குடுவையில்‌ எஞ்சிய 
மஹுவாவை அருந்தி காட்டுக்கிழங்குகளையும்‌ 
காய்களையும்‌ பறித்து உண்டு நடக்கத்‌ தொடங்கினர்‌. 
ரெளம்யர்‌ தன்னுள்‌ ஆழ்ந்து தலைகுனிந்து நடக்க 
பூரணர்‌ சொல்லிக்கொண்டே வந்தார்‌ “ஆசுரநாட்டின்‌ 
எல்லைக்குள்‌ ஷத்ரியர்‌ நுழையமுடியாது. அவர்களின்‌ 
கால்கள்‌ இங்கே படுமென்றால்‌ இங்குள்ள அனைத்துப்‌ 
பூச்சிகளுக்கும்‌ விஷக்கொடுக்குகள்‌ முளைக்கும்‌, 
அனைத்து நதிகளிலும்‌ விஷம்‌ பெருக்கெடுக்கும்‌, 
காற்றில்‌ விஷமூச்சு பறக்கும்‌ என்கிறார்கள்‌.” 


“மண்ணில்‌ நுழைந்த மகாபலி மாமன்னரின்‌ ஆணை 
அது” என்றார்‌ பூரணர்‌. “விண்ணெழுந்து செல்பவர்கள்‌ 
மானுடரின்‌ மூதாதையர்‌. அசுரகுலத்து மூதாதையர்‌ 
சருகுகள்போல விதைகள்‌ போல மண்புகுகிறார்கள்‌. 
ட அவர்களுக்கில்லை. வேர்களும்‌ 
புழுக்களும்‌ வாழும்‌ லகமே அவர்களுக்குள்ளது. 
எனவே நெருப்பல்ல, நீரே அவர்களின்‌ தூதன்‌. 
வேள்வித்தீயில்‌ அவர்கள்‌ அவியிடுவதில்லை. ஓடும்‌ 
நீரில்‌ பலியை கரைக்கிறார்கள்‌. துயரெழுந்தால்‌ 
விண்நோக்கி அவர்கள்‌ கைவிரிப்பதில்லை, மண்மேல்‌ 
முகம்பொத்தி வீழ்ந்துவிடுகிறார்கள்‌. ஆசுரம்‌ விண்ணற்ற 
நாடு. வானவர்‌ குனிந்து அஞ்சிநோக்கும்‌ பெருங்காடு.” 


மகாபலியின்‌ கதையை பூரணர்‌ சொன்னார்‌. “ஆழத்தில்‌ 
நெளியும்‌ புழுக்கள்‌ அன்றொருநாள்‌ மண்ணிலிறங்கி 
வந்த ஒருவனைக்‌ கண்டன. கோடிக்‌ குவிநுனிகள்‌ அவன்‌ 
உடலைத்‌ தொட்டும்‌ வருடியும்‌ முகர்ந்தும்‌ அவனை 
அறிந்தன. “யார்‌ நீ?” என்றான்‌ புழுக்களின்‌ விராட ரூபன்‌. 
“நான்‌ மண்ணிலிறங்கிய இன்னொரு புழு. இனி உங்கள்‌ 
பேருலகில்‌ முடிவிலிவரை நெளிவேன்‌” என்றான்‌ அவன்‌. 
“உன்‌ பெயரென்ன? இங்கு எவரும்‌ உயிருடன்‌ 
வருவதில்லை? உணவை உண்ணும்‌ வாய்‌ 


எங்களுக்கில்லை' என்றான்‌ விராடன்‌. 


“என்‌ பெயர்‌ பலி. என்‌ எல்லையற்ற வல்லமையால்‌ 
என்னை மகாபலி என்றனர்‌ மண்ணோர்‌ என்று அவன்‌ 
சொன்னான்‌. “பிரம்மனில்‌ பிறந்த மரீசியின்‌ 
மைந்தனாகிய காசியபபிரஜாபதிக்கு திதியில்‌ 
பிறந்தவர்கள்‌ தைத்யர்கள்‌. எங்களை அசுரர்கள்‌ 
என்றனர்‌ விண்ணோர்‌. அசுரகுலத்து உதித்த 
ஹிரண்யகசிபுவின்‌ மைந்தர்‌ பிரஹலாதர்‌. அவரது 
மைந்தர்‌ விரோசனரின்‌ மைந்தன்‌ மகாபலியாகிய நான்‌. 
அசுரகுலத்தின்‌ பேரரசன்‌. விண்ணோர்‌ அஞ்ச 
மண்ணாண்டவன்‌. மூத்தோர்‌ கண்ட சொற்களெல்லாம்‌ 
என்‌ மாண்பு கூறவே என்றானவன்‌. மகாபலி தன்‌ 
கதையைச்‌ சொல்ல விராடன்‌ முடிவிலா நெளிவாகக்‌ 
கேட்டிருந்தான்‌. 


பூரணர்‌ சொன்னார்‌ “சாக்ஷுஷ மன்வந்தரத்தில்‌ 
மகோதயபுரத்தை தலைநகராக்கி ஆண்ட அசுரகுலத்து 
மாமன்னனை மகாபலி என்றனர்‌. அசுரகுலத்து 
பேராசான்‌ சுக்ரர்‌ அவன்‌ அவையிலமர்ந்தார்‌. நூறு 
மலைகளை கோட்டைகளாகக்‌ கொண்ட மகோதயபுரம்‌ 
பொன்னாலான மாளிகைகளில்‌ மணிகளே 
ஒளிவிளக்குகளாக அமைய விண்ணவர்‌ வந்து 
இமையாவிழியால்‌ நோக்குவதாக இருந்தது. இந்திரனின்‌ 
அமராவதி அதன்‌ முன்‌ மணிமுன்‌ உப்பென 
ஒளியிழந்தது.” 


சுக்ரரின்‌ நெறியுறுத்தலை ஏற்று நூறு அஸ்வமேத 
வேள்விகளைச்‌ செய்தான்‌ மாமன்னன்‌ மகாபலி. அந்நூறு 
வேள்விகளின்‌ செல்வத்தையும்‌ குவித்து விஸ்வஜித்‌ 
என்னும்‌ பெருவேள்வியைச்‌ செய்து முடித்தான்‌. அவனை 
இந்திரனுக்கு நிகரானவனாக அரியணை அமர்த்தினார்‌ 
சுக்ரர்‌. வேள்விதெய்வம்‌ நெருப்பிலெழுந்து அவனுக்கு 
இந்திரனின்‌ வியோமயானத்துக்கு நிகரான உக்ரயானம்‌ 
என்னும்‌ ரதத்தையும்‌ வஜ்ராயுதத்தையும்‌ வெல்லும்‌ 
உக்கிரம்‌ என்னும்‌ வில்லையும்‌ ஒருபோதும்‌ 
அம்பொழியாத இரு அம்பறாத்தூணிகளையும்‌ 
காலைச்சூரியனின்‌ ஒளிகொண்ட பிரபை என்னும்‌ 
கவசத்தையும்‌ அளித்தது. 


அவன்‌ தாதனாகிய பிரஹலாதன்‌ எப்போதும்‌ வாடாத 
சோபை என்னும்‌ மலர்மாலையையும்‌ குரு சுக்ரர்‌ 
பர்ஜன்யம்‌ என்னும்‌ பெருசங்கையும்‌ பிரம்மன்‌ அக்ஷம்‌ 
என்னும்‌ ஒளிமிக்க மணிமாலையையும்‌ அளித்தார்கள்‌. 
அவற்றைச்‌ சூடி அவன்‌ அரியணையமர்ந்தபோது அவன்‌ 


அழகைக்கண்டு அவன்‌ அன்னை உடலெங்கும்‌ விழிநீர்‌ 
வழிய ஒரு மாமலையாக மண்ணில்‌ எழுந்தாள்‌. 
அவள்மேல்‌ ஆயிரம்‌ அருவிகள்‌ ஓசையிட்டிறங்கின. 


விஷ்ணுவிடம்‌ முரண்பட்டு தேவர்கள்‌ வலிகுன்றியிருந்த 
காலத்தைக்‌ கண்டறிந்த சுக்ரர்‌ தேவருலகை வெல்ல 
மகாபலியிடம்‌ சொன்னார்‌. நால்வகைப்‌ படைகளுடன்‌ 
மேகப்படிக்கட்டில்‌ ஏறிச்சென்று மகாபலி விண்ணவரை 
போரில்‌ வென்று இந்திரபுரியை வென்றான்‌. அவனை 
பிரஹலாதரும்‌ சுக்ரரும்‌ சேர்ந்து மணிமுடியும்‌ 
செங்கோலும்‌ அளித்து இந்திரனின்‌ சிம்மாசனத்தில்‌ 
அமரச்செய்தனர்‌. அறமழிந்தால்‌ அசையும்‌ இந்திரனின்‌ 
அரியணை அவன்‌ அமர்ந்தபின்‌ காலத்தை அறியாத 
பெரும்பாறைபோல்‌ அமர்ந்திருந்தது. 


மகாபலியின்‌ சினத்துக்குத்‌ தப்பிய இந்திரனும்‌ 
தேவர்களும்‌ விண்ணகத்தின்‌ எல்லைகளுக்கே ஓடினர்‌. 
செவ்வொளி சிந்தும்‌ பிரபையை மார்பிலணிந்து 
இடியோசை எழுப்பும்‌ உக்கிரமெனும்‌ வில்லை ஏந்தி 
உக்ரயான தேரில்‌ ஏறி பர்ஜன்யமெனும்‌ சங்கை ஊதியபடி 
மகாபலி அவர்களை துரத்திவந்தான்‌. தப்ப வழியில்லாத 
தேவர்கள்‌ மும்மூர்த்திகளையும்‌ கூவியழைத்து அழுதனர்‌. 
பின்‌ தங்கள்‌ அன்னையாகிய அதிதியை அழைத்தபடி 
கைகூப்பினர்‌. தேவமாதாவாகிய அதிதி ஒரு 
பெட்டைக்கோழியாகி வெளியை நிறைக்கும்‌ 
வெண்பெருஞ்சிறகுகளால்‌ தன்‌ மைந்தரை அள்ளி 
அணைத்து உள்ளே வைத்துக்கொண்டாள்‌. 


அவள்‌ முன்‌ வந்து நின்று மகாபலி அறைகூவினான்‌. 
“இக்கணமே தேவர்களை விடவில்லை என்றால்‌ உன்‌ 
சிறகுகளை வெட்டுவேன்‌” என்று முழங்கிய அவன்‌ 
குரலைக்கேட்டு எரிகடல்‌ எனச்‌ சுடர்ந்த செந்நிற அலகைக்‌ 
குனித்து விண்மீன்‌ விழிகளால்‌ நோக்கி அதிதி தன்‌ 
இறகொன்றை உதிர்த்தாள்‌. பல்லாயிரம்கோம யோசனை 
தொலைவுக்கு விரிந்தகன்ற வெண்முகிலென விழுந்த 
அந்த இறகின்‌ காற்று பெரும்புயலாக மகாபலியைச்‌ 
சுழற்றிக்கொண்டு வந்து மண்ணில்‌ வீழ்த்தியது. 


மைந்தருக்கு இரங்கிய அன்னை அதிதி தன்‌ கணவரான 
காசியபபிரஜாபதியிடம்‌ மகாபலியை வெல்லும்‌ 
மைந்தனைப்‌ பெறவேண்டும்‌ என்று கேட்டாள்‌. 
“மகாபலியை வெல்பவன்‌ விண்ணுருவோன்‌ மட்டுமே. 
அவன்‌ உன்‌ மைந்தனாகுக' என்றது திசைகளாகி 
விரிந்துகிடந்த காசியபரின்‌ இடிக்குரல்‌. அவ்வண்ணம்‌ 
அதிதி கருவுற்று ஒரு சிறு வெண்முட்டையை ஈன்றாள்‌. 


அதைத்‌ திறந்து வெண்ணிறச்‌ சிற்றுருகொண்ட மைந்தன்‌ 
வெளிவந்தான்‌. மூன்றடி உயரமே இருந்த அவனை 
குனிந்து நோக்கி புன்னகைத்து அன்னை வாமனன்‌ 
என்றழைத்தாள்‌. 


தன்னை வெல்ல ஒருமைந்தன்‌ பிறந்திருப்பதை சுக்ரர்‌ 
கணித்த சுவடிகளிலிருந்து அறிந்தான்‌ மகாபலி. 
மண்ணிலிறங்கி தன்‌ அன்னை பூத்து நிறைந்திருக்கும்‌ 
இந்த மலையடிவாரத்தை அடைந்து சுக்ரர்‌ முன்னிற்க 
இறப்பை வெல்லும்‌ மிருத்யுஞ்சய வேள்வியை 
தொடங்கினான்‌. தன்‌ அரியணையை, செங்கோலை, 
தல்‌ பதன்‌ நாட்டை, உறவுகளை, வெற்றியை, புகழை 
அவ்வேள்வியில்‌ மூதாதையருக்கு பலியாக்கினான்‌. 
இறுதியில்‌ எடுத்த தர்ப்பையால்‌ தானெனும்‌ உணர்வை 
பலியாக்கும்கணம்‌ அங்கே கூனுடலும்‌ குறுநடையும்‌ 
சிறுகுடையுமாக வந்த பிராமணன்‌ ஒருவனைக்‌ 
கண்டான்‌. 


'நாடிலாதவன்‌. குடியிலாதவன்‌. நிற்கவோர்‌ 
மண்ணிலாதவன்‌. நால்வேதமறிந்த வைதிகன்‌. எனக்கு 
கொடையளித்து வேள்வி நிறைவுசெய்க” என்றான்‌ 
வாமனன்‌. வேள்விநிறைவுசெய்யும்‌ அக விரைவில்‌ 
“எதுவேண்டுமென்றாலும்‌ சொல்‌” என்று மகாபலி உரைக்க 
“என்‌ குற்றடி தொட்டளக்கும்‌ மூவடி மண்‌ அளிப்பாயாக!” 
என்றான்‌ வாமனன்‌. “அவ்வண்ணமே ஆகுக!” என்று 
சொல்லி நிறைகுடுவை நீருடனும்‌ தர்ப்பையுடனும்‌ 
கிழக்கு நோக்கி நின்றான்‌ மகாபலி. நீட்டிய வாமனனின்‌ 
கையில்‌ நீரூற்றி “அளித்தேன்‌ மூன்றடி மண்ணை” 
என்றான்‌. 


கிழக்கு நோக்கி நின்று கைகூப்பிய வாமனன்‌ “ஓம்‌” என்று 
ஒலித்தான்‌. அவ்வொலி பல்லாயிரம்‌ இடியோசையென 
எழுந்து திசைசூழ இமயமுடியென அவன்‌ உடல்‌ எழுந்து 
விண்முட்டுவதை மகாபலி கண்டான்‌. “ஓம்‌' என 
மேகங்கள்‌ ஒலிக்க அவன்‌ சிரம்‌ வானாகி விரிவதை 
அறிந்தான்‌. “ஓம்‌” எனும்‌ ஒலி தன்னுள்ளே ஒலிக்க அவன்‌ 
வெளியாகி நிறைவதை உணர்ந்தான்‌. 'முதலடியால்‌ 
மண்ணளந்தேன்‌. அடுத்த அடியால்‌ விண்ணளந்தேன்‌. 
இதோ என்‌ மூன்றாம்‌ அடி. அதைவைக்க இடமெங்கே?? 
என்ற குரலை தன்‌ ஆப்த மந்திரம்‌ போல ஆழத்தில்‌ 
கேட்டான்‌. 

ஓவியம்‌: ஷண்முகவேல்‌ 


“பரம்பொருளே, இச்சிரம்‌ மட்டுமே இனி என்னுடையது” 
என்று மகாபலி முழந்தாளிட்டு தலைகவிழ்த்தான்‌. 
அதிலமர்ந்த பாதங்களுக்கு அப்பால்‌ குரல்‌ ஒன்று 
கேட்டது “முழுமையின்‌ தொடுகை இது. இனி 

ண்ணுலகம்‌ உனக்குரியது.' கைகூப்பி மகாபலி 
சொன்னான்‌ “நான்‌ என்‌ மூதாதையர்‌ உறங்கும்‌ 
மண்ணுக்குள்‌ புகவே விழைகிறேன்‌.” அவன்‌ தலைமேல்‌ 
அழுந்திய வானம்‌ “அவ்வாறே ஆகுக” என்றது. அவன்‌ 
இருளில்‌ அமிழும்‌ ஒளிக்கதிர்‌ என மண்ணுக்குள்‌ 
மூழ்கிச்சென்றான்‌. 


“ஆயிரம்கோடிப்‌ புழுக்கள்‌ துதிக்கை மட்டுமான 
யானைகளென அவனை வாழ்த்தின. அவனுடலைத்‌ 
தழுவிய பல்லாயிரம்‌ கோடி வேர்கள்‌ அவன்‌ உடலின்‌ 
மயிர்க்கால்கள்‌ தோறும்‌ இறங்கி அவன்‌ குருதியை 
உண்டன. அவற்றில்‌ எல்லாம்‌ அவன்‌ அகம்‌ அனலாக 
ஊறி ஏறி தண்டுகளில்‌ வெம்மையாகி மலர்களில்‌ 
வண்ணமாகி கனிகளில்‌ சுவையாகியது. தன்‌ 
கோடானுகோடிமைந்தரின்‌ கால்களை காலம்தோறும்‌ 
மார்பில்‌ ஏந்திக்கொண்டிருக்கும்‌ பெரும்பேறு 
பெற்றவனானான்‌ மகாபலி.” 


அன்று மாலை அவர்கள்‌ ஓங்கிய மரங்கள்‌ சூழ்ந்த 
அஹோரம்‌ என்னும்‌ மலைக்கிராமத்தைச்‌ 
சென்றடைந்தனர்‌. மரவுரியில்‌ ஓடிய தையல்நூல்‌ என 
புதர்களை ஊடுருவிச்சென்ற சிறுபாதையின்‌ ஓரம்‌ 
நின்றிருந்த மரத்தின்‌ பட்டையில்‌ ஒரு 
செதுக்கடையாளத்தைக்‌ கண்ட ரெளம்யர்‌ சுட்டிக்காட்ட 
பூரணர்‌ அதை நோக்கியபின்‌ “அவ்வழியில்‌ ஒரு 
மலைக்குடி உள்ளது” என்றார்‌. “அவர்கள்‌ அயலவரை 
ஏற்பார்களா?” என்றான்‌ இளநாகன்‌. “பாணரை ஏற்கா 
பழங்குடி இல்லை” என்ற பூரணர்‌ மேலும்‌ 
அடையாளத்தை நோக்கி முன்னால்‌ நடந்தார்‌. 


பன்னிரு அடையாளங்களுக்குப்பின்‌ அவர்கள்‌ 
அஹேோரத்தின்‌ முகப்பில்‌ நடப்பட்ட குடிமரத்தைக்‌ 
கண்டனர்‌. பன்றித்தலைகளும்‌ மலர்க்கொடிகளும்‌ 
பின்னிச்செல்வதுபோல செதுக்கப்பட்ட தேவதாருவின்‌ 
தடி பாதையோரமாக நடப்பட்டிருந்தது. அதனருகே நின்ற 
ரெளம்யர்‌ தன்‌ முழவை எடுத்து மீட்டத்தொடங்கினார்‌. 
அப்பால்‌ மலைக்குடியின்‌ அருகே மரத்தின்‌ மீது 
கட்டப்பட்ட ஏறுமாடத்தில்‌ முழவொலி எழுந்தது. பின்‌ 
ஊருக்குள்‌ முழவொலித்தது. 


தோலாடைகளும்‌ கல்மாலைகளும்‌ அணிந்து, 


உடலெங்கும்‌ நீறுபூசி, நெற்றியில்‌ முக்கண்‌ வரைந்த 
மூன்று மலைக்குபுமக்கள்‌ புதர்களுக்குள்‌ எழுந்து 
அவர்களை நோக்கினர்‌. அவர்களில்‌ முதியவர்‌ 
அவர்களிடம்‌ ஆசுரமொழியில்‌ “யார்‌ நீங்கள்‌?” என்றார்‌. 
ரெளம்யர்‌ “புழுக்கள்‌” என்றார்‌. முதியவர்‌ 
புன்னகைசெய்து “வருக!” என்றார்‌. பிற இருவரும்‌ அருகே 
வந்து வணங்கி அவர்களை ஊருக்குள்‌ 
கொண்டுசென்றனர்‌. 


அந்த மலைக்குடியின்‌ அனைத்துக்‌ குடில்களும்‌ 
மரங்களுக்குமேல்‌ அமைந்திருந்தன. வீடுகளை 
இணைத்தபடி சுற்றிவந்த கயிற்றுப்பாலங்கள்‌ வானத்துத்‌ 
தெருக்களென தோன்றின. மாலையில்‌ மேய்ச்சலில்‌ 
இருந்து திரும்பிய செம்மறியாடுகளை பரணில்‌ ஏற்றி 
கயிற்றால்‌ இழுத்து மேலேற்றி மரங்களுக்குமேல்‌ 
அமைக்கப்பட்டிருந்த தொழுவங்களுக்குக்‌ 
கொண்டுசென்றுகொண்டிருந்தனர்‌. குடில்களுக்குக்‌ கீழே 
தூபச்சட்டியில்‌ தைலப்புற்களை 
அடுக்கிக்கொண்டிருந்தனர்‌ சிலர்‌. தலைக்குமேல்‌ எழுந்த 
குழந்தைகள்‌ கைகளைத்‌ தூக்கி கூச்சலிட்டன. 


அசுரர்களின்‌ நூற்றெட்டு குலங்களில்‌ ஒன்றான 
வராககுலத்தின்‌ தந்தர்‌ குடியின்‌ தலைவராகிய பூதரின்‌ 
குடிலில்‌ அன்றிரவு அவர்கள்‌ தங்கினர்‌. குடில்களுக்கு 
நடுவே எழுப்பப்பட்ட உயர்ந்த மண்பீடத்தில்‌ களிமண்‌ 
குழைத்துச்செய்த பேருருவாக மகாபலி படுத்திருந்தார்‌. 
அவர்‌ உடலின்‌ மீது பசும்புற்கள்‌ முளைத்து நரம்புகள்‌ 
என வேர்கள்‌ அவர்மேல்‌ பின்னிச்‌ செறிந்திருந்தன. 


அந்தி எழுந்ததும்‌ அவர்‌ முன்‌ எண்ணைப்பந்தம்‌ ஏற்றி 
ஊனுணவும்‌ கள்ளும்‌ படைத்து வணங்கினர்‌. பூதரின்‌ 
குடில்முன்‌ மரப்பலகை முற்றத்தில்‌ அமர்ந்து உணவுண்டு 
மதுவருந்திக்கொண்டிருந்தபோது இளநாகன்‌ மரங்கள்‌ 
வழியாக விரிந்துபின்னிய சாலையில்‌ 
ஓடிவிளையாடிக்கொண்டிருந்த குழந்தைகளை 
புன்னகையுடன்‌ நோக்கிக்கொண்டிருந்தான்‌. 
அவர்களிருந்த மலைவிளிம்புக்கு அப்பால்‌ 
பெரும்பள்ளமாக இறங்கிச்சென்ற மலைச்சரிவு இருளில்‌ 
மறைந்து பின்‌ ஒரு மலையாக எழுந்து மரங்கள்‌ சூடி 
பெரும்பாறைகளை ஏந்தி நின்றது. 


இளநாகன்‌ அந்த மலையில்‌ ஒரு மெல்லிய உறுமல்‌ 
கேட்டதைப்போல்‌ உணர்ந்தான்‌. அவன்‌ நோக்கியிருக்க 
உச்சிமலைப்பாறை ஒன்று அசைந்து கீழிறங்கி நின்றது. 
திகைத்து அவன்‌ எழுந்தபோது பூதர்‌ நகைத்து “அது 


மண்ணுக்குள்‌ எங்கள்‌ முதல்மூதாதை மகாபலி 
அசைந்தெழும்‌ அதிர்வு” என்றார்‌. குளிர்ந்த காற்று ஒன்று 
அவர்களைக்‌ கடந்துசென்றபோது “அது அவரது 
நெட்டுயிர்ப்பு. எங்கள்‌ நூற்றெட்டு குலங்களின்‌ 
ஆயிரத்தெட்டு குடிகளும்‌ அளித்த பலியை அவர்‌ உண்டு 
மகிழ்கிறார்‌” என்றார்‌. 


இளநாகன்‌ “ஆம்‌, மைந்தர்களை சிலநாள்‌ தாதையர்‌ 
உணவூட்டுகிறார்கள்‌. பின்னர்‌ மைந்தர்கள்‌ 
முடிவிலிவரை அவர்களுக்கு உணவூட்டுகிறார்கள்‌” 
என்றான்‌. பூதர்‌ நகைத்து “எந்தை இம்மண்ணுக்குள்‌ 
பரவி விரிந்திருக்கிறார்‌. மிக ஆழத்தில்‌ எங்கோ அவர்‌ 
இருக்கிறார்‌. ஆனால்‌ அவரை மிக அருகே உணரும்‌ 
தருணமொன்றுண்டு. உறவாலும்‌ சுற்றத்தாலும்‌ 
தேற்றமுடியாத, ஒளியாலும்‌ காற்றாலும்‌ நீராலும்‌ 
ஆற்றமுடியாத, எச்சொற்களும்‌ தொட்டுவிடமுடியாத 
பெருந்துயரை ஒருவன்‌ அடைந்தான்‌ என்றால்‌ அவன்‌ 
இந்தமண்ணில்‌ முகம்‌ சேர்த்து படுக்கும்போது எந்தையின்‌ 
குரலைக்‌ கேட்பான்‌” என்றார்‌. 


“மாற்றிலாத பெருந்துயர்‌ மனிதனை புழுவாக்குகிறது. 
தன்னைத்தான்‌ தழுவிச்‌ சுருளச்செய்கிறது. நெளிதலும்‌ 
குழைதலும்‌ துடித்தலுமே இருத்தலென்றாக்குகிறது. 
பல்லாயிரம்பேர்‌ நடுவே தனிமை கொள்கிறான்‌. தழலாக 
நீராக தவிக்கும்‌ விரலாக அவன்‌ ஆகிறான்‌. அவன்‌ குரல்‌ 
அவிகிறது. வெட்டவெளியும்‌ ஒளியும்‌ அவனை 
வதைக்கின்றன. ஒளிந்துகொள்ளவும்‌ 
ஒடுங்கிக்கொள்ளவும்‌ அவன்‌ தவிக்கிறான்‌. புதைந்து 
மறைய அவன்‌ விழைகிறான்‌.” 


இளநாகன்‌ “அத்தகைய பெருந்துயர்‌ எது மூத்தாரே?” 
என்றான்‌. “பெருந்துயர்கள்‌ மூன்று. நோய்‌, இழப்பு, 
அவமதிப்பு” என்றார்‌ பூதர்‌. “அவற்றில்‌ முதலிரண்டும்‌ 
காலத்தால்‌ ஆற்றப்படுபவை. காலமே காற்றாகி வந்து 
வீசி எழுப்பிக்கொண்டிருக்கும்‌ கனல்‌ போன்ற 
பெருந்துயர்‌ அவமதிப்பே.” குவளையில்‌ எஞ்சிய 
மஹுவாமதுவை நாவில்‌ விட்டுவிட்டு பூதர்‌ 
பெருமூச்சுவிட்டார்‌. “அத்தகைய பெருந்துயர்‌ கொண்ட 
ஒருவன்‌ ஒருமுறை இவ்வழிச்சென்றான்‌. உயிருடன்‌ 
தோல்‌ உரித்து வீசப்பட்ட சாரைப்பாம்பு போல அவன்‌ 
விரைந்தான்‌. பின்பு மண்ணில்‌ விழுந்து புழுவெனச்‌ 
சுருண்டுகொண்டான்‌.” 


“அப்போது எந்தை மண்கீறி எழுந்து ஒரு சாலமரமாக 
அவனருகே நின்று அவன்‌ தலைமேல்‌ தன்‌ கைகளை 


வைத்தார்‌. கலங்கியழியும்‌ கண்களுடன்‌ அவன்‌ நிமிர்ந்து 
அந்தக்‌ கைகளைப்‌ பற்றிக்கொண்டான்‌. அவன்‌ 
நெஞ்சுலைய எழுந்த விம்மலால்‌ இக்கானகம்‌ விதிர்த்தது. 
எந்தையின்‌ பெருஞ்சொல்‌ பாறையுருளும்‌ ஓசையாக 
எழுந்து மலையடுக்குகளில்‌ எதிரொலித்தது. அவன்‌ 
கண்களைத்‌ துடைத்துக்கொண்டு எழுந்து தென்திசை 
நோக்கிச்‌ சென்றான்‌” பூதர்‌ சொன்னார்‌. “அவனை 
வழியில்கண்டு ய எங்கள்‌ குலத்தவரிடம்‌ அவன்‌ 
பெயர்‌ கர்ணன்‌ என்றான்‌.” 


வெண்முரசு விவாதங்கள்‌ 

ஹிரண்யவாகா நதியின்‌ கரையில்‌ இருந்த ஹிரண்மயம்‌ 
என்ற ஊருக்கு இளநாகன்‌ பூரணருடன்‌ சென்று 
கொண்டிருந்தான்‌. ரெளம்யர்‌ வழியிலேயே பிரிந்து 
சென்றுவிட அவனுடன்‌ பூரணர்‌ மட்டுமே இருந்தார்‌. ஆசுர 
வனதேசத்தின்‌ தலைநகரமான ஹிரண்மயம்‌ பற்றி 
வராகதந்தர்‌ குடித்தலைவரான பூதர்தான்‌ முதலில்‌ 
சொன்னார்‌. “நீலமலைக்கு தெற்கே நிஷதமலைக்கு 
வடக்கே இன்றிருக்கும்‌ ஹிரண்மயம்‌ ஒருகாலத்தில்‌ 
மேகங்களால்‌ சூழப்பட்டு விண்ணில்‌ 
மிதந்துகொண்டிருந்தது. நெடுங்காலம்‌ முன்பு 
அசுரகுலத்து மூதாதையரான ஹிரண்யாக்ஷனும்‌ 
ரண்யகசிபுவும்‌ இணைந்து நாடாண்டபோது 
அவர்களுக்காக மயன்‌ உருவாக்கிய பெருநகர்‌ அது.” 


ஆயிரம்‌ அரச மாளிகைகளும்‌ ஆயிரம்‌ அரசபாதைகளும்‌ 
ஐந்தாயிரம்‌ குடித்தெருக்களும்‌ ஆயிரம்‌ காவல்‌ 
மாடங்களும்‌ கொண்டது. அதன்‌ மையத்தில்‌ 
அசுரர்களின்‌ அன்னைதெய்வமான திதியின்‌ ஆலயம்‌ 
இருந்தது. அதைச்சுற்றி அசுரகுல மூதாதையான 
ருத்திராசுரன்‌, பஸ்மாசுரன்‌, மகிஷாசுரன்‌, நரகாசுரன்‌ 
ஆகியோருக்கான ஆலயங்கள்‌ அமைந்திருந்தன. 


நூறு அஸ்வமேத வேள்விகளாலும்‌, அந்நூறு 
வேள்விகளின்‌ செல்வத்தைக்கொண்டு செய்யப்பட்ட 
விஸ்வஜித்‌ வேள்வியாலும்‌ அந்நகரை மண்ணிலிருந்து 
மேலெழச்செய்தார்கள்‌ ஹிரண்யாக்ஷனும்‌ 
ஹிரண்யகசிபுவும்‌. ஒவ்வொரு அஸ்வமேதவேள்வி 
முடியும்போதும்‌ நகரம்‌ மண்ணிலிருந்து 
அடித்தளங்களுடன்‌ பத்தடி மேலெழுந்தது. முதலில்‌ 
அதிலிருந்து மண்ணுக்கு இறங்க படிக்கட்டுகளைக்‌ 
கட்டினார்கள்‌. பின்னர்‌ மர ஏணிகளை அமைத்தனர்‌. 
பின்னர்‌ அவை நூலேணிகளாயின. பின்னர்‌ அசுரர்கள்‌ 
தங்களால்‌ அதிலிருந்து இறகுபோல 
பறந்திறங்கமுடிவதை கண்டுகொண்டனர்‌. அவர்கள்‌ 
கைகளை விரித்து விண்ணில்‌ பறக்கத்தொடங்கினர்‌. 
மானுடநகரங்களுக்கு மேலாக அசுரர்கள்‌ 
பறந்தலைந்தனர்‌. இரவில்‌ அவர்கள்‌ பறவைகள்‌ 


கூடணைவதுபோல ஹிரண்மயத்தில்‌ இருந்த தங்கள்‌ 
இல்லம்சேர்ந்தனர்‌ என்றார்‌ பூதர்‌. 

ஹிரண்யவாகா நதிக்கரையில்‌ அந்நகரம்‌ 
இன்றுமிருப்பதாக பூதர்‌ சொன்னார்‌. தன்‌ இளமையில்‌ 
அந்நகருக்குச்‌ சென்றிருப்பதாகவும்‌ அங்கே 
பொன்மயமான பெருமாளிகைகளைக்‌ கண்டதாகவும்‌ 
சொன்னார்‌. “அப்படியென்றால்‌ அதைக்‌ காண்பதே 
அடுத்த இலக்கு” என்றார்‌ பூரணர்‌. ரெளம்யர்‌ 
“சென்றகாலத்து நகரங்களைக்‌ காண்பதில்‌ எனக்கு 
ஆர்வமில்லை. மதுவிளையும்‌ வாழும்‌ நகரங்களையே 
நான்‌ விழைகிறேன்‌” என்றார்‌. 


பூதர்‌ குறித்தளித்த குறிகளை மலைப்பாறைகளிலும்‌ 
ஓடைகளிலும்‌ மரங்களிலும்‌ தேர்ந்து அவர்கள்‌ 
யானைகள்‌ சென்று உருவான காட்டுப்பாதையில்‌ 
நடந்தனர்‌. இரவில்‌ மரங்களில்‌ துயின்றும்‌ பகலில்‌ 
காட்டுணவும்‌ ஓடைநீரும்‌ உண்டும்‌ சென்று 
ஹிரண்யவாகா நதியைக்‌ கண்டனர்‌. பாறைகளில்‌ 
அறைந்து நுரையெழுப்பிச்‌ சென்றுகொண்டிருந்த 
ஆற்றின்‌ கரையில்‌ நாணல்கள்‌ அடர்ந்த சதுப்பை ஒட்டி 
வடக்கு நோக்கிச்‌ சென்றனர்‌. செல்லும்‌ வழியில்‌ பூரணர்‌ 
ஹிரண்மயத்தின்‌ தொல்கதையை சொல்லிக்கொண்டு 
வந்தார்‌. 

பேரன்னை திதிக்கு காசியரில்‌ பிறந்த இரட்டையர்‌ 
ஹிரண்யாக்ஷனும்‌ ஹிரண்யகசிபுவும்‌. மயானருத்ரர்கள்‌ 
விண்ணில்‌ உலவும்‌ மூவந்திநேரத்தில்‌ அன்னை திதி 
அவர்களைக்‌ கருவுற்றாள்‌. ஆகவே எல்லையற்ற 
ஆற்றலும்‌ ஆறாப்பெருஞ்சினமும்‌ கொண்டவர்களாக 
அவர்கள்‌ பிறந்துவந்தனர்‌. காசியப பிரஜாபதி விண்ணில்‌ 
ஆயிரம்‌ பொன்னிறக்‌ குதிரைகளை திசையெங்கும்‌ 
செலுத்தி ஆற்றிய அஸ்வமேதவேள்வியில்‌ 
பொன்னிருக்கையில்‌ அமர்ந்திருக்கும்போது அவ்விரு 
மைந்தர்களும்‌ பிறந்தமையால்‌ அவர்களுக்கு காசியபர்‌ 
ஹிரண்யாக்ஷன்‌ ஹிரண்யகசிபு என்று பெயரிட்டார்‌. 


அவர்களின்‌ பிறப்பைக்‌ கண்டு அசுரகுலத்து மூதாதையர்‌ 
மண்ணில்‌ பெருமரங்களாக எழுந்து காற்றில்‌ 
கிளைகளை அசைத்து மலர்தூவினர்‌. அவர்களுக்கு 
வஜ்ராங்கன்‌ என்னும்‌ தம்பியும்‌ சிம்ஹிகை என்னும்‌ 
தங்கையும்‌ பிறந்தனர்‌. சிம்ஹிகை விப்ரசித்தியை 
மணந்தாள்‌. மைந்தர்கள்‌ அன்னையின்‌ முலையுண்டு 
ஆற்றல்‌ கொண்டு வளர்ந்தனர்‌. மழைக்கால மேகம்‌ 
பெருகுவதுபோல அவர்களின்‌ உடல்‌ பெருகிப்பரவியது. 


அக்காலத்தில்‌ அசுரர்கள்‌ மண்ணில்‌ மரங்களைப்போல 
வேரூன்றி ஆழத்தில்‌ ஓடும்‌ நீரையும்‌ நெருப்பையும்‌ 
உறிஞ்சி உடலாக்கும்‌ வல்லமை கொண்டிருந்தனர்‌. 
கோடானுகோடிப்‌ புழுக்களாக மண்ணுக்குள்‌ 
நெளிந்துகொண்டிருக்கும்‌ அசுரகுலத்து மூதாதையர்‌ 
அவர்கள்‌ வேர்களைத்‌ தழுவிப்பின்னி அவர்களை 
வாழ்த்தினர்‌. நீரையும்‌ நெருப்பையும்‌ கலந்து அவர்கள்‌ 
மலர்களையும்‌ தளிர்களையும்‌ படைத்துக்கொண்டனர்‌. 
மண்ணில்‌ இரு பேராலமரங்களாக விரிந்து கிளைபரப்பி 
ஆயிரமாண்டுகாலம்‌ தவம்செய்த ஹிரண்யாக்ஷனும்‌ 
ஹிரண்யகசிபுவும்‌ நிகரற்ற தோள்வலிமை கொண்டனர்‌. 
அவர்களின்‌ கரங்கள்‌ கிளைகளாக விரிந்தன. விரல்கள்‌ 
விழுதுகளாகப்‌ பரவின. அவர்கள்‌ குலத்தில்‌ 
அவர்களைப்போலவே ஆற்றல்கொண்ட பல்லாயிரம்‌ 
அசுரவீரர்கள்‌ தோன்றினர்‌. 


தங்கள்‌ பெரும்படையுடன்‌ ஹிரண்யாக்ஷன்‌ 
ஹிரண்யகசிபு இருவரும்‌ மண்ணுலகை முழுதும்‌ 
வென்றனர்‌. ஐம்பத்தாறு மன்னர்களின்‌ மணிமுடிகளை 
அவ்வரசர்களின்‌ தலைகளுடன்‌ கொய்துவந்து அடுக்கி 
அதன்மேல்‌ தங்கள்‌ அரியணையை அமைத்தனர்‌. 
ஹிரண்யாக்ஷன்‌ வருணனின்‌ தலைநகரமான 
சிரத்தாவதியை அடைந்து அவனை போருக்கு 
அறைகூவினான்‌. அஞ்சிநடுங்கிய வருணனை 
காட்டுக்கொடிகளால்‌ தன்‌ தேர்க்காலில்‌ கட்டி 
இழுத்துவந்து தன்‌ நகருக்குள்‌ ஒரு குளிர்நதியாக 
ஓடும்படி ஆணையிட்டான்‌. சூரியனை வென்று அவனை 
தன்‌ நகர்மேல்‌ ஒளியாக நிறையவேண்டுமென்று 
ஆணையிட்டான்‌. இந்திரனும்‌ யமனும்‌ அவன்‌ நகரில்‌ 
காவலர்களாக நின்றனர்‌. 


விண்ணையும்‌ மண்ணையும்‌ வென்று நிகரற்றவனாக 
அலைந்த ஹிரண்யாக்ஷன்‌ ஒருமுறை விண்கடல்மேல்‌ 
ஒளித்தேரில்‌ செல்லும்போது எதிரில்‌ இருண்ட பெருஞ்சுழி 
ஒன்றைக்‌ கண்டான்‌. அவன்‌ விழிகளுக்கு அது ஒரு 
பெரும்பன்றி என்று தோன்றியது. அதன்‌ சுழிமையம்‌ 
பன்றியின்‌ கண்கள்‌ போல மதம்பரவிய இருளொளியாக 
மின்னியது. 


அமைச்சன்‌ சுவாகன்‌ அது முன்பு சுவாயம்புவமனுவின்‌ 
காலகட்டத்தில்‌ பூமி நிலையழிந்து விண்வெள்ளத்தில்‌ 
மூழ்கி மறைந்து பானபோது பிரம்மனின்‌ கோரிக்கையை 


ஏற்று பகு * எழுந்து வந்த பெருமாளே என்று 
சொன்னான்‌. 'பன்றிவடிவெடுத்த முதற்பொருள்‌ பூமியை 


தன்‌ ஆற்றல்மிக்க மூக்கால்‌ தோண்டி எடுத்து 


ஒளிநோக்கிக்‌ காட்டியது. அதில்‌ அழிந்துபட்ட 
உயிர்க்குலங்கள்‌ மீண்டும்‌ முளைத்தெழ பூமிக்கோளம்‌ 
சிலிர்த்துக்கொண்டது. இப்பன்றியின்‌ ஆற்றல்‌ 
எல்லையற்றது. ஒளியனைத்தையும்‌ பெறும்‌ 
அன்னையின்‌ கருவறை வாயிலே இருளின்‌ சுழி' 
என்றான்‌ சுவாகன்‌. 


“நான்‌ வேட்டைக்கு வந்தவன்‌. மிருகத்தைக்‌ கண்டு அஞ்சி 
விலகுவது ஆண்மையல்ல. இக்கணமே இதை 
வெல்வேன்‌. அன்றி வீழ்வேன்‌” என்று சொல்லி தன்‌ 
கதையைச்‌ சுழற்றியபடி அப்பன்றியை எதிர்கொண்டான்‌ 
ஹிரண்யாக்ஷன்‌. அதை நெருங்கியபோது ஆயிரம்‌ கோடி 
இடியோசைகள்‌ என பன்றி தன்‌ வயிற்றுக்குள்‌ உறுமியது. 
அதன்‌ கரிய முடிமுட்கள்‌ சிலிர்த்தெழுந்தன. 
மதவிழிகளின்‌ சுழிக்குள்‌ ஓர்‌ ஒளி மின்னி அணைந்தது. 
கூவியபடி அதன்மேல்‌ பாய்ந்த ஹிரண்யாக்ஷன்‌ 
அவ்விழிகளே பெருவெளியாக எழுவதைக்‌ கண்டான்‌. 
அவ்விழிச்சுழியின்‌ முடிவிலா ஆழத்துக்குள்‌ சென்று 
மறைந்தான்‌. “ஓம்‌!” என்ற ஒலியுடன்‌ பன்றி மீண்டும்‌ தன்‌ 
பெருந்தவத்துக்குள்‌ அமிழ்ந்தது. 

ஹிரண்யாக்ஷன்‌ மறைந்த செய்தியை ஹிரண்யகசிபு 
அறிந்து உடன்பிறந்தானைக்‌ கொன்றது யாரென்று 
நிமித்திகம்‌ நோக்கி அறிந்தான்‌. விண்ணும்‌ மண்ணுமான 
பெருமாளே வென்றவன்‌ என்றறிந்து எவ்வண்ணம்‌ 
அவனைத்‌ தடுப்பது?” என்று அசுரகுரு சுக்ராசாரியாரிடம்‌ 
கேட்டான்‌. “அழைப்பவருக்கு அருள எழுவது அவன்‌ 
தொழில்‌. அவன்‌ அறிதுயில்‌ கலைக்கும்‌ அழைப்பெதுவும்‌ 
உன்‌ நாட்டில்‌ எழாவிட்டால்‌ அவன்‌ வரமுடியாது” என்றார்‌ 
சுக்ரர்‌. தன்‌ தேசத்தில்‌ எவரும்‌ நாராயண நாமத்தைச்‌ 
சொல்லலாகாது என்று ஹிரண்யகசிபு ஆணையிட்டான்‌. 
அசுரகுலத்து மெய்ஞான நூல்களையே அனைவரும்‌ 
கற்கவேண்டும்‌ என்றான்‌. ஒருவருக்கும்‌ ஒருகுறையும்‌ 
இன்றி மண்ணையும்‌ விண்ணையும்‌ அவன்‌ ஆண்டான்‌. 


பன்றிவடிவெடுத்து தன்‌ தமையனைக்‌ கொன்ற 
லீலையை ஹிரண்யகசிபு அறிந்தான்‌. அழியா வரம்‌ கோரி 
இருள்நிறைந்த வனத்துக்குள்‌ ஆயிரம்‌ விழுதுகள்‌ ஆடும்‌ 
ஒரு பேராலமரமாக மாறி அவன்‌ ஊழ்கத்திலமர்ந்தான்‌. 
அவன்‌ உடலெங்கும்‌ பூக்கள்‌ நிறைந்தன. கனிகள்‌ எழுந்து 
கிளைதொய்ந்தன. அவற்றில்‌ பறவைக்குலங்கள்‌ 
கூடணைந்து பல்லாயிரம்‌ மொழிகள்‌ பேசின. 
இலைநாநுனிகளால்‌ ஒற்றை மந்திரத்தைச்‌ சொல்லி 
அவன்‌ தன்னுள்‌ ஆழ்ந்திருந்தான்‌. 


அத்தவத்தால்‌ கனிந்த பிரம்மன்‌ அவனுக்கு 
வரமளித்தான்‌. அழியா வரம்‌ பெறும்‌ வல்லமை 
மானுடர்க்கும்‌ அசுரருக்கும்‌ இல்லை என்றான்‌ பிரம்மன்‌. 
அவ்வண்ணமென்றால்‌ மானுடனோ மிருகமோ 
என்னைக்‌ கொல்லலாகாது என்று வரம்‌ கேட்டான்‌ 
ஹிரண்யகசிபு. வீட்டிலோ வீதியிலோ தன்‌ இறப்பு 
நிகழலாகாது. பகலிலோ இரவிலோ தன்‌ உயிர்‌ 
பிரியலாகாது என்றான்‌. அவ்வாறே ஆகுக என்று வரம்‌ 
அளித்தான்‌ பிரம்மன்‌. 


ஹிரண்யகசிபு ஹிரண்மயத்தில்‌ இல்லை என்றறிந்த 
தேவர்கள்‌ இந்திரன்‌ தலைமையில்‌ கூடி 
படைகொண்டுவந்தனர்‌. மண்‌ தொடாது காற்றில்‌ மிதந்து 
நின்ற நகரைச்சூழ்ந்து தங்கள்‌ அம்புகளால்‌ தாக்கினர்‌. 
ஹிரண்மயத்தின்‌ கோட்டைகள்‌ இடிந்தன. சோலைகள்‌ 
கருகின. மாடக்கூடங்களின்‌ முகடுகள்‌ எரிந்தன. “ஓம்‌ 
ஹிரண்யாய நம:' என்று கூவியபடி அசுரர்கள்‌ விண்ணில்‌ 
பறந்து தேவர்களை தாக்கினர்‌. ஏழுநாட்கள்‌ நடந்த 
பெரும்போரில்‌ அசுரர்கள்‌ தேவர்களை வென்று 
துரத்தினர்‌. தோற்றோடிய இந்திரன்‌ தன்‌ வஜ்ராயுதத்தால்‌ 
தாக்கி ஹிரண்யகசிபுவின்‌ அரசி கயாதுவை மயக்கி 
அவளைத்‌ தன்‌ தேரில்‌ ஏற்றிக்கொண்டு விண்ணுலகம்‌ 
சென்றான்‌. 


விண்ணுலகில்‌ சென்ற ரதத்தில்‌ நின்று கதறிய 
கயாதுவின்‌ குரல்‌ கேட்டு அங்கே வந்த நாரதர்‌ 
இந்திரனைத்‌ தடுத்தார்‌. “இவள்‌ இன்று 
கருவுற்றிருக்கிறாள்‌. கருவுற்றமிருகத்தை 
வேட்டையாடுதலே அறமல்ல என நூல்கள்‌ 
விலக்குகின்றன. இவளை நீ சிறைப்பிடித்தது 
பெரும்பிழை' என்றார்‌. முனிவருக்கு இணங்கி இந்திரன்‌ 
கயாதுவை அவரிடம்‌ கையளித்தான்‌. நாரதர்‌ “மகளே, நீ 
உன்‌ கணவனிடம்‌ செல்‌' என்றார்‌. “என்‌ நகரத்திலிருந்து 
நான்‌ சிறைபிடிக்கப்பட்டு கொண்டுவரப்பட்டேன்‌. 
என்னை என்‌ தலைவன்‌ வந்து மீட்டழைத்துச்‌ செல்லலே 
முறை” என்று கயாது சொன்னாள்‌. “உன்‌ கணவன்‌ தவம்‌ 
விட்டு மீளும்‌ வரை நீ என்‌ குடிலில்‌ தங்குக” என்று 
சொல்லி நாரதர்‌ வைகுண்ட வனத்தில்‌ இருந்த தன்‌ 
தவச்சாலைக்கு அவளை அழைத்துச்சென்றார்‌. 


நாரதரின்‌ குடிலில்‌ கயாதுவின்‌ வயிற்றில்‌ பிரஹலாதன்‌ 
பிறந்தான்‌. இளமையின்‌ ஒளிகொண்ட மைந்தனை 
கையிலேந்திய நாரதர்‌ அவனுக்கு விஷ்ணுவின்‌ ஆயிரம்‌ 
பெயர்களைக்‌ கற்பித்தார்‌. மைந்தனுக்கு 
ஏழுவயதிருக்கையில்‌ தவம்‌ விட்டெழுந்த ஹிரண்யகசிபு 


தன்‌ நகரத்தை அடைந்து செய்தியை அறிந்து 
சினம்கொண்டு விண்ணகம்‌ புகுந்தான்‌. அவன்‌ 
வருவதைக்கண்டு இந்திரனும்‌ தேவர்களும்‌ 
ஓடிமறைந்தனர்‌. ஹிரண்யகசிபு இந்திரனின்‌ 
அமராவதியை தன்‌ கதையாலேயே அடித்து நொறுக்கி 
கற்குவியல்களாக ஆக்கினான்‌. சுதர்மை எனும்‌ சபையை 
உடைத்தழித்தான்‌. நந்தவனம்‌ என்னும்‌ தோட்டத்தை 
தீவைத்துக்‌ கருக்கினான்‌. 


ஹிரண்யகசிபு பட்டத்தரசி கயாதுவையும்‌ மைந்தன்‌ 
பிரஹலாதனையும்‌ மீட்டு ஹிரண்மயத்துக்கு 
அழைத்துவந்தார்‌. கயாது மீண்டும்‌ கருவுற்று 
சம்ஹ்லாதனையும்‌ அனுஹ்லாதனையும்‌, சிபியையும்‌, 
பாஷ்கலனையும்‌ பெற்றாள்‌. மைந்தரால்‌ பொலிந்த 
ஹிரண்யகசிபு தானே நிகரற்றவன்‌ என்று எண்ணி 
அரியணை அமர்ந்தார்‌. மேலும்‌ நூறு 
அஸ்வமேதங்களையும்‌ விஸ்வஜித்‌ வேள்விகளையும்‌ 
செய்து தன்‌ நகரத்தை விண்ணில்‌ எழுப்பி மேகங்கள்‌ 
நடுவே நிறுத்தினார்‌. 


கல்விமுடித்து பிரம்மசரியநெறியை முழுமைசெய்து 
அரண்மனை மீண்ட பிரஹலாதன்‌ தன்‌ தந்தையின்‌ 
காலடி தொட்டு வணங்கியபோது 'நீ கற்றவற்றை எல்லாம்‌ 
ஒற்றைச்‌ சொல்லில்‌ சொல்‌' என்றார்‌ ஹிரண்யகசிபு. 
'நால்வேதங்களும்‌ ஆறுமதங்களும்‌ 
ஆறுமுழுநோக்குகளும்‌ மூன்று தத்துவங்களும்‌ ஓம்‌ நமோ 
நாராயணாய என்ற சொற்களில்‌ அடங்கும்‌' என்றான்‌ 
பிரஹலாதன்‌. திகைத்தெழுந்த ஹிரண்யகசிபு “என்‌ 
நகரில்‌ என்‌ பெயரன்றி இன்னொரு பெயர்வாழ்த்து 
ஒலிக்கலாகாது என்று சொல்லியிருக்கிறேன்‌. என்‌ 

ணையை எப்படி நீ மீறலாம்‌?” என்று கூவினார்‌. 
'மெய்யறிவை எவரும்‌ ஆணையிட்டு தடுக்கமுடியாது 
தந்தையே” என்றான்‌ பிரஹலாதன்‌. 


அசுரகுருநாதர்கள்‌ அனைவரையும்‌ அழைத்து 
அசுரஞானம்‌ அனைத்தையும்‌ மைந்தனுக்குக்‌ கற்பிக்க 
ஹிரண்யகசிபு ஆணையிட்டார்‌. நீரிலும்‌ நெருப்பிலும்‌ 
நின்று தவம்செய்தும்‌ முள்ளில்‌ அமர்ந்து தவம்செய்தும்‌ 
பிரஹலாதன்‌ அனைத்து நூல்களையும்‌ 
கற்றுத்தேர்ந்தான்‌. ஏழாண்டுகால கல்விக்குப்பின்‌ 
மைந்தனை சபைக்கு வரவழைத்து “நீ கற்றதென்ன?? 
என்று ஹிரண்யகசிபு கேட்டார்‌. “ஓம்‌ நமோ நாராயணாய 
என்ற சொல்லில்‌ அனைத்தையும்‌ அடக்குவதே எளிது” 
என்று மைந்தன்‌ விடை சொன்னான்‌. “என்னுடன்‌ 
சபைகூடி நீ அறிந்தவற்றைச்‌ சொல்லி நிறுவு' என்று 


தந்தை மைந்தனுக்கு ஆணையிட்டார்‌. 


“அசுரகுலத்துப்‌ பேரறிஞர்கள்‌ ஆயிரம்பேர்‌ கூடிய 

ஈனசபையில்‌ மைந்தனும்‌ தந்தையும்‌ எதிரெதிர்‌ 

டங்களில்‌ அமர்ந்தனர்‌. அசுரமெய்ஞானத்தின்‌ 
முதல்ஞானி நான்குவேதங்களுக்கும்‌ அதிபதியாகிய 
பிரஹஸ்பதி. பிரம்மனின்‌ அனல்வடிவமாக எழுந்த 
மைந்தர்‌ அங்கிரசுக்கும்‌ வசுதைக்கும்‌ பிறந்த எட்டு 
மைந்தர்களில்‌ அசுர மெய்ஞானத்தை அறிந்து புகழ்‌ 
கொண்டவர்‌ பிரஹஸ்பதி. அதை அவர்‌ தன்‌ 
மாணவர்களாகிய சுக்ரருக்கும்‌ கணாதருக்கும்‌ கற்பித்தார்‌. 
அவர்கள்‌ தங்கள்‌ மாணவர்களாகிய பரமேஷ்டிக்கும்‌ 
பிருகுவுக்கும்‌ அதைக்‌ கற்பித்தனர்‌. அவர்கள்‌ தங்கள்‌ 
மாணவர்களான ஜாபாலிக்கும்‌ பஞ்சசிகனுக்கும்‌ 
கற்பித்தனர்‌. அசுரஞானம்‌ அழியாத குருமரபு வழியாக 
இன்றும்‌ வாழ்கிறது” பூரணர்‌ சொன்னார்‌. 


அசுரஞானத்தை பிரஹஸ்பத்யம்‌ என்றும்‌ ஜடவாதம்‌ 
அல்லது பூதவாதம்‌ என்றும்‌ சொல்வார்கள்‌. இப்புடவி 
ஐந்து அடிப்படைப்‌ பருப்பொருட்களால்‌ ஆனது என்பதே 
ஜடவாதம்‌. மண்‌, நீர்‌, காற்று, தீ, வானம்‌ என்னும்‌ ஐந்தும்‌ 
ஐந்து பெருநிகழ்வுகள்‌” என்றார்‌ பூரணர்‌. இவ்வைந்தின்‌ 
முடிவற்ற முயங்குநிலைகளே இப்புடவியை 
இயற்றியுள்ளன என்பதும்‌ இவ்வைந்துக்கும்‌ அப்பால்‌ 
ஆறாவதாக ஒன்றில்லை என்பதும்‌ ஜடவாதத்தின்‌ 
அறிதல்கள்‌. இவ்வியக்கத்தின்‌ அனைத்து 
வினாக்களுக்கும்‌ ஜம்பொருளிணைவிலேயே 
விடைதேடவேண்டும்‌ என்றும்‌ ஆறாவதாக ஒன்றை 
உருவகிப்பது அறியமுடியாமையை முன்வைப்பதே 
என்றும்‌ பிரஹஸ்பதி கூறினார்‌. 


பொருண்மையின்‌ ஐந்துநிலைகளையே ஐம்பூதங்கள்‌ 
என்கிறோம்‌. பருவுடலால்‌ தொடப்படுவதும்‌, 
பலநூறாயிரம்‌ இணைவுகளின்‌ சமநிலையால்‌ ஆனதும்‌, 
அடைந்த தன்னிலையில்‌ மாற்றமற்றிருக்கும்‌ 
விழைவுகொண்டதும்‌ ஆன பொருள்நிலையே மண்‌. 
விண்ணிலும்‌ வெளியிலும்‌ உள்ள கோடானுகோடி 
பொருள்நிலைகளில்‌ இப்புவி மட்டுமே நாமறிவதாக 
உள்ளது. ஆகவே இதை இம்மொழியில்‌ மண்‌ என்கிறோம்‌. 


முகுவதும்‌, நிறைவதும்‌, வழிவதுமான அனைத்தையும்‌ 

ர்‌ என்கிறோம்‌. விண்ணிலுள்ள முடிவிலாப்‌ 
பெருவெள்ளங்களைப்பற்றி வேதங்கள்‌ சொல்கின்றன. 
மண்ணிலுள்ள ரசங்களனைத்தும்‌ நீரே. விண்ணிலுள்ள 
வழிதல்களனைத்தும்‌ நீரே. இன்மையை நிறைக்கும்‌ 


விரைவே நீர்‌. சூழ்ந்துகொள்ளும்‌ விசையே நீர்‌. 
கரைத்தழிக்கும்‌ விழைவே நீர்‌. அது ஒளியை தன்னுள்‌ 
நிறைத்துக்கொள்கிறது. மண்ணை நிறைக்கவும்‌ 
கரைக்கவும்‌ முயல்கிறது. 


வீசுவதெல்லாம்‌ காற்றே. பெருகுவதும்‌ சுருங்குவதும்‌ 
வழிவதும்‌ சீறுவதும்‌ அதன்‌ இயல்புகள்‌. மண்ணிலுள்ள 
அனைத்து வாயுக்களும்‌ காற்றே. விண்ணிலுள்ள 
அனைத்து வீசுதல்களும்‌ காற்றே. காற்று வானை 
நிறைக்கும்‌ விழைவு கொண்டது. இன்மையை 
பொறுக்காதது. அது ஒளியை அறியாதது. மண்ணையும்‌ 
நீரையும்‌ நெருப்பையும்‌ அள்ளி விளையாடுவது. 
வாசனையாக அவற்றை தன்‌ மேல்‌ சூடிக்கொண்டு 
செல்வது. 


எரிவதெல்லாம்‌ தீயே. அனைத்திலும்‌ உறையும்‌ 
வெம்மையே தீ. மண்ணிலுள்ள அனைத்திலும்‌ அனல்‌ 
உறைகிறது. கற்பாறைகளிலும்‌ மலர்க்குருத்துகளிலும்‌ 
தசைத்துளிகளிலும்‌ உள்நின்றெரிகிறது. வானில்‌ 
செம்பெருக்காக அது நிறைந்து வழிகிறது. வானகத்தை 
நிறைத்துள்ள ஒளிகள்‌ அனைத்தும்‌ அனலே. 
அவ்வனலின்‌ பொறிகள்‌ சிதறிப்பரந்துருவாகின்றன 
அனைத்துலகங்களும்‌. அனைத்துக்குள்ளும்‌ கொதிக்கும்‌ 
வெம்மையென அது வாழ்கிறது. 


நான்கு பருப்பொருட்களும்‌ நான்காகப்‌ 
பகுக்கப்பட்டிருப்பது அவற்றுக்கிடையே இடைவெளி 
விழமுடியும்‌ என்பதனாலேயே. அவ்விடைவெளியை 
நிறைக்கும்‌ வெளியே வானம்‌. வானம்‌ 
பருப்பொருட்களுக்கு விளிம்புவகுத்து வடிவம்‌ 
கொடுக்கிறது. நாற்பெரும்‌ பருக்களும்‌ அமர மேல்கீழற்ற 
பீடமாகிறது. அனைத்தும்‌ அமர்ந்த பின்‌ எஞ்சியிருக்கும்‌ 
இடத்தில்‌ தான்‌ அமர்ந்துகொண்டு தன்னை 
நிறைத்துக்கொள்கிறது. எனவே முடிவிலி என தன்னை 
அறிகிறது. 


இங்குள்ளவை அனைத்தும்‌ பருப்பொருட்களின்‌ 
இணைவு, பிரிவு, நிலைநிற்றல்‌ என்னும்‌ மூன்று 
செயல்களின்‌ விளைவாக உருவாகின்றன. ஜடவாத 
மெய்ஞானத்தில்‌ அமர்ந்த முனிவராகிய பிருகு அதை 
இவ்வாறு கூறுகிறார்‌. “பருப்பொருள்‌ அழிவற்றது. 
உயிர்க்குலங்கள்‌ அவற்றிலிருந்து பிறக்கின்றன. 
பருப்பொருட்களின்‌ விதிகளால்‌ அவை வாழ்கின்றன. 
இறந்து பருப்பொருட்களில்‌ மறைகின்றன” என்றார்‌ 
ஹிரண்யகசிபு. அவர்‌ சபை அதை ஆம்‌ ஆம்‌ ஆம்‌ என 


ஒப்புக்கொண்டு வாழ்த்தியது. 


ஐந்து பருப்பொருட்களையும்‌ ஐந்து புலன்கள்‌ 
அறிகின்றன. தீ கண்ணால்‌ அறியப்படுகிறது. வானம்‌ 
காதால்‌ அறியப்படுகிறது. காற்று நாசியால்‌ 
அறியப்படுகிறது. நீர்‌ உடலால்‌ அறியப்படுகிறது. மண்‌ 
சுவையால்‌ அறியப்படுகிறது. அப்பருப்பொருட்களில்‌ 
புலன்களறியும்‌ தனித்தன்மைகளே அவை. அதைப்போல 
உயிர்‌ உயிரையும்‌ ஆன்மா ஆன்மாவையும்‌ அறிகிறது. 
அவையனைத்தும்‌ பருப்பொருட்களின்‌ சில 
தனியியல்புகள்‌ மட்டுமே. 


அசுரமெய்ஞானம்‌ இரண்டு பெருங்கிளைகள்‌ கொண்டது. 
ஸ்வபாவ வாதம்‌, யாதஸ்ச்சிகவாதம்‌. தன்னியல்புவாதம்‌ 
ஐந்துபருப்பொருட்களும்‌ அவற்றின்‌ தன்னியல்பை 
சாரமாகக்‌ கொண்டு திகழ்பவை என்கிறது. 
பருப்பொருளின்‌ அனைத்து இயக்கங்களும்‌ அவற்றில்‌ 
உள்ளுறைந்துள்ள இயல்புகளின்‌ விளைவாகவே 
நிகழ்கின்றன என விளக்குகிறது. தற்செயல்வாதமோ 
இவையனைத்தும்‌ என்றோ எங்கோ நிகழ்ந்த ஒரு 
தற்செயல்‌ நிகழ்வின்‌ தொடரியக்கமாக 
சென்றுகொண்டிருக்கும்‌ தற்செயல்களே என்கிறது. 


“இவ்விரு ஞானமுறைமைகளையும்‌ ஆக்கிய ரிஷிகள்‌ 
கேட்ட வினாவையே இங்கே முன்வைக்கிறேன்‌. ஐந்து 

தங்களும்‌ ஊடும்பாவுமாக ஓடிப்‌ பின்னி விரிக்கும்‌ 
இப்பிரபஞ்சம்‌ பெருவெளியில்‌ எங்குள்ளது நீ சொல்லும்‌ 
பிரம்மம்‌? அப்பிரம்மத்தை நீ அறியும்‌ வடிவான 
நாராயணன்‌ எங்கே?” என்று ஞானசபையில்‌ 
ஹிரண்யகசிபு வினவினார்‌. “உண்டெனில்‌ எங்கே 
உள்ளான்‌? இப்பின்னலில்‌ அவன்‌ ஆற்றும்‌ பணி என்ன? 
அவனன்றி இது நிகழாதென்றால்‌ அதன்‌ நெறி என்ன?” 
சூழ்ந்திருந்த அசுரகுருநாதர்கள்‌ “ஆம்‌ ஆம்‌ ஆம்‌” என்று 
அதை ஒப்புக்கொண்டு குரலெழுப்பினர்‌. 


கைகூப்பி சபையை வணங்கிய பிரஹலாதன்‌ 
சொன்னான்‌ “நான்‌ தற்செயல்வாதத்தை நிராகரிக்கிறேன்‌ 
தந்தையே. அதை ஏற்போமென்றால்‌ எதற்கும்‌ 
பொருளில்லாமலாகும்‌. ஞானமென்று 
ஒன்றில்லாமலாகும்‌. நாம்‌ இங்கு பேசுவதே வீண்‌ 
என்றாகும்‌. அது அறிஞர்களின்‌ பாதை அல்ல. 
தன்னியல்புவாதமே என்‌ அறிதலின்‌ முதல்படி. இங்கு 
வ்வொன்றிலும்‌ அதன்‌ தன்னியல்பு உள்ளுறைகிறது. 
ருக்குள்‌ நீரியல்பும்‌ நெருப்புக்குள்‌ நெருப்பியல்பும்‌ 
உண்டென நாம்‌ அறிவோம்‌. ஆம்‌, பருப்பொருளின்‌ 


சாரமென்பது அதிலுறையும்‌ தன்னியல்பே.” 


“ஆனால்‌ நாம்‌ அதை தன்னியல்பு என்று வகுப்பது 
எதைக்கொண்டு? நாமறியும்‌ அவற்றின்‌ இயல்புகள்‌ 
மாற்றமில்லாதவை என்பதைக்‌ கொண்டு அல்லவா? 
ஆனால்‌ ஒவ்வொரு பருப்பொருளும்‌ தன்‌ 
தன்னியல்பைக்கொண்டு ஏதோ ஒன்றை 
நிகழ்த்திக்கொண்டிருக்கிறது. நீர்‌ நீர்மையை நிகழ்த்த எரி 
எரிதலை நிகழ்த்துகிறது. தன்னியல்புகளின்‌ இணைவும்‌ 
பிரிவுமாக நிகழ்ந்தோடும்‌ இச்செயல்பாட்டின்‌ 
நோக்கமென்ன? திசை என்ன?” பிரஹலாதன்‌ கேட்டான்‌. 


“சபையோரே, ஒவ்வொன்றிலும்‌ உறையும்‌ அந்த 
நோக்கத்தை நான்‌ நியதி என்கிறேன்‌. நியதி ஒருபோதும்‌ 
தானே உருவாவதில்லை. அதை உருவாக்கும்‌ சித்தம்‌ 
ஒன்று அதற்குப்பின்னால்‌ உண்டு. இந்த ஞானசபை 
விவாதத்தின்‌ நியதிகளால்‌ ஆனது. அதை 
உருவாக்கியவர்‌ அசுரஞானத்தின்‌ முதல்குருவான 
பிரஹஸ்பதி. நீர்‌ குளிரும்‌ நெருப்பு சுடும்‌. நெருப்பை நீர்‌ 
அணைக்கும்‌. நீரை நெருப்பு ஆவியாக்கும்‌. அத்தகைய 
கோடானுகோடி நியதிகளாக ஒவ்வொரு 
பொருளுக்குள்ளும்‌ பிரம்மத்தின்‌ விருப்பு 
உறைந்துள்ளது.' 

'மூத்தோரே, பிரம்மம்‌ என்பது என்ன? எண்வகை 
அறியமுடியாமைகளால்‌ மட்டுமே சொல்லப்பட 
சாத்தியமானது அது. மானுடஞானம்‌ ஒருபோதும்‌ அதை 
அறியமுடியாது. ஹிரண்மயத்தில்‌ வாழும்‌ ஈயும்‌ எறும்பும்‌ 
ஹிரண்யகசிபுவின்‌ ஆணையால்‌ வாழ்பவை. ஆனால்‌ 
அவற்றால்‌ அவரது கோலையும்‌ முடியையும்‌ 
அரியணையையும்‌ ஒருபோதும்‌ அறிந்துகொள்ள 
முடியாது” பிரஹலாதன்‌ சொன்னான்‌. “நாமறிவது 
பொருட்களின்‌ உள்ளே வாழும்‌ பிரம்மத்தின்‌ ஆணையை 
மட்டுமே.” 


தன்‌ இடையில்‌ இருந்து ஒரு சிற்றோலையை எடுத்து 
அருகே இருந்த சேவகனை அழைத்து அளித்தான்‌ 
பிரஹலாதன்‌. சிலகணங்களிலேயே அமைச்சர்‌ பத்ரபாகு 
அவைக்கு ஓடிவந்தார்‌. “சபையினரே, இவ்வோலை சிறு 
நறுக்கு. இதில்‌ பொறிக்கப்பட்டிருக்கும்‌ அரசாணையே 
சேவகனை விரையச்‌ செய்தது. அமைச்சரை 
அவைபுகச்செய்தது. அது இவ்வோலையின்‌ தன்னியல்பு 
அல்ல. ஓலையின்‌ உள்ளடக்கம்‌ என்பது அதில்‌ 
எழுதப்பட்டிருக்கும்‌ வாசகமும்‌ அதன்‌ கீழே இடப்பட்ட 
முத்திரையுமே. இங்குள்ள ஒவ்வொரு பொருளும்‌ 


பிரம்மத்தின்‌ ஆணையும்‌ முத்திரையும்‌ கொண்டவையே. 


'சான்றோரே, இப்பிரபஞ்சமே பிரம்மத்தின்‌ 

ணையபொறிக்கப்பட்ட சிற்றோலை மட்டுமே. பிரபஞ்ச 
சாரமென்றிருக்கும்‌ பிரம்மம்‌ என்பது தன்னைத்‌ தான்‌ 
நிகழ்த்தும்‌ ஓர்‌ ஆணை மட்டுமே என்றால்‌ 
இவையனைத்திலும்‌ உறையும்‌ அவ்வாணையும்‌ 
பிரம்மமே. கடலும்‌ ஒரு நீர்த்துளியே. அது இது உது என 
சிந்தையால்‌ நாம்‌ தொட்டறியும்‌ அனைத்தும்‌ பிரம்மமே. 
அவ்வறிதலும்‌ பிரம்மமே. அவ்வறிவும்‌ அதுகுடிகொண்ட 
நம்‌ சித்தமும்‌ பிரம்மமேயாகும்‌.' கைகூப்பி “அஹம்‌ 
பிரம்மாஸ்மி” என்றான்‌ பிரஹலாதன்‌. 


தந்தையும்‌ மைந்தனும்‌ அறுபத்துமூன்று 
நியாயமுறைகளில்‌ தங்கள்‌ அறிதலை முன்வைத்து 
விவாதித்தனர்‌. ஹிரண்யகசிபு சொன்ன 
ஒவ்வொன்றையும்‌ பிரஹலாதன்‌ வென்று முன்‌ 
சென்றான்‌. பகல்‌ முழுக்க நீண்ட அவ்விவாதம்‌ 
மாலையை நெருங்கியும்‌ முடியவில்லை. 
அறுபத்துமூன்றாவது நியாயமான தூம-ஹிம 
நியாயத்தையும்‌ பிரஹலாதன்‌ வென்றபோது சபையினர்‌ 
சொல்லிழந்து அமர்ந்திருந்தனர்‌. 'புகையா பனியா 
என்பது அண்மையாலும்‌ உடலாலும்‌ அறியப்படுவது. 
தோலாடைபோர்த்தி தொலைவிலிருப்பவருக்கு அவை 
ஒன்றே. ஆனால்‌ பனி துளித்த நீரை உண்ணும்‌ 
சிற்றுயிர்களுக்கு அந்த ஐயமே எழுவதில்லை. அவை 
தங்கள்‌ விடாயாலேயே புகையைக்‌ கடந்து பனியை 
அறியும்‌” என்றான்‌ பிரஹலாதன்‌. 


சினத்துடன்‌ தலையை அசைத்த ஹிரண்யகசிபு “இது 
வெறும்‌ மனமயக்கு. அறியாமை வாதத்தை 
முன்வைப்பதற்கு மாற்றாக அறிவிறத்தல்வாதத்தை 
முன்வைத்தல்‌ மட்டுமே' என்றார்‌. “இதுவே வேதத்தின்‌ 
இறுதிமெய்மை. இதை வேதாந்தம்‌ என்றனர்‌ அறிவோர்‌” 
என்றான்‌ பிரஹலாதன்‌. 'அப்பமயென்றால்‌ 
இங்குள்ளவை அனைத்தும்‌ பிரம்மம்‌ உறைபவையா?' 
என்றார்‌ ஹிரண்யகசிபு. “ஆம்‌, ஈபேோவாஸ்யம்‌ இதம்‌ 
சர்வம்‌” என்றான்‌ பிரஹலாதன்‌. தன்‌ 
அரியணையிலிருந்து எழுந்து அருகே வந்த 
ஹிரண்யகசிபு “இதோ இங்குள்ள இந்தத்‌ தூணுக்குள்‌ 
உள்ளதா உனது பிரம்மம்‌?” என்றார்‌. 


ஆம்‌, தந்தையே. அந்தத்‌ தூணிலும்‌ தங்கள்‌ 
மலர்மாலையிலிருந்து உதிர்ந்து காலடியில்‌ கிடக்கும்‌ 
அத்துரும்பிலும்‌ உள்ளது அளவிறந்த அகால 


பரப்பிரம்மம்‌” என்றான்‌ பிரஹலாதன்‌. “சொல்‌, 
இதிலுறையும்‌ பிரம்மத்தின்‌ சேதி என்ன?” என்று மீசையை 
நீவியபடி ஏளனமாக நகைத்துக்கொண்டே நடந்து அதை 
அணுகினான்‌ ஹிரண்யகசிபு. பிரஹலாதன்‌ “அதை 
பிரம்மமே அறியும்‌. முக்காலப்பிரிவினையை 
முழுமையறிவால்‌ வென்று சென்ற முனிவர்களும்‌ 
அறிவார்கள்‌” என்றான்‌. 


உரக்க நகைத்து ஹிரண்யகசிபு கேட்டார்‌ 
'ஞானிகளுக்குரிய மொழிகளைச்‌ சொன்னாய்‌. நீ 
ஞானியல்லவா? நீ வழிபட்டறிந்த நாராயணநாமம்‌ 
உன்னை ஞானியாக்கியுள்ளதல்லவா? உன்‌ ஞானத்தை 
அகழ்ந்து சொல்‌, இந்தத்‌ தூணில்‌ பொறிக்கப்பட்டுள்ள 
பிரம்மத்தின்‌ ஆணை என்ன?” அக்கணம்‌ தன்‌ 
அகம்திறந்து காலத்தின்‌ மூன்றுபட்டையையும்‌ ஒரே 
நோக்கில்‌ கண்ட பிரஹலாதன்‌ கூவினான்‌ “தந்தையே, 
அதிலிருப்பது தங்கள்‌ இறப்பு. விலகுங்கள்‌.” 
ஹிரண்யகசிபு வெடித்து நகைத்து 'இறப்பா? எனக்கா?” 
என்றபடி அந்தத்‌ தூணை தன்‌ கதாயுதத்தால்‌ 
அறைந்தார்‌. 


பூரணர்‌ சொன்னார்‌ “அந்தத்‌ தூணிலிருந்து சிம்மமுகமும்‌ 
மானுட உடலும்‌ கொண்டு பேருருவம்‌ ஒன்று எழுந்ததாகச்‌ 
சொல்கிறது புராண மாலிகை. அனல்‌ வண்ணம்‌ 
கொண்டது. தழலென தாடிபறப்பது. இடியோசையென 
முழங்கி கூர்‌உகிர்கள்‌ காட்டி அவரை சிறுமகவென 
அள்ளி எடுத்துக்கொண்டது. அது இரவும்‌ பகலுமல்லாத 
அந்தி நேரம்‌. தெருவும்‌ சபையும்‌ சந்திக்கும்‌ 
வாசல்நடையில்‌ அமர்ந்து வெறுங்கரங்களால்‌ அவர்‌ 
உதரத்தைக்‌ கிழித்து குடல்மாலையை அணிந்து 
முழங்கியது. அதன்‌ அனல்வெம்மையில்‌ சபையின்‌ 
அனைத்துத்‌ தூண்களும்‌ உருகி வழிந்தன.” 

“அப்பேருருவம்‌ விண்ணுடைய பெருமானே என்று 
அவையோர்‌ அறிந்தனர்‌ என்கின்றன புராணங்கள்‌. 
ஹிரண்யகசிபு மண்மறைந்ததும்‌ ஹிரண்மயத்தை 
விண்ணில்‌ நிறுத்தியிருந்த ஹிரண்யகசிபுவின்‌ 
தவவல்லமையும்‌ அசுரகுலத்தின்‌ மெய்ஞானமும்‌ 
சிதைந்தன. ஹிரண்மயம்‌ மண்ணில்‌ விழுந்து 
சிதறியழிந்தது ஹிரண்யவாகாவின்‌ கரையில்‌. 
அச்சிதறல்களை அசுரகுலத்தில்‌ வந்த 


நூற்றெட்டுகுடிகளும்‌ சென்று வணங்குகின்றனர்‌” பூரணர்‌ 
சொன்னார்‌. 


“ஹிரண்யகசிபுவுக்குப்பின்‌ அவன்‌ மைந்தன்‌ 
பிரஹலாதன்‌ மகோதயபுரம்‌ என்னும்‌ நகரை அமைத்து 
அசுரர்களுக்கு அரசனானான்‌. ஆனால்‌ மெய்ஞானத்தை 
மட்டுமே உகந்த அவன்‌ நெஞ்சம்‌ அசுரர்களை 
ஆளத்தலைப்படவில்லை. தன்‌ பெரியதந்தை 
ஹிரண்யாக்ஷனின்‌ மைந்தன்‌ அந்ததனை 
அரசனாக்கியபின்‌ பதரிஆஸ்ரமத்துக்குச்‌ சென்று அவன்‌ 
தவம்செய்து முழுமை பெற்றான்‌. பிரஹலாதனின்‌ 
மைந்தர்கள்‌ விரோசனன்‌, கும்பன்‌, நிகும்பன்‌ என மூவர்‌. 
அந்தகனுக்குப்பின்‌ விரோசனன்‌ அசுரர்களின்‌ 
மன்னரானான்‌. விரோசனனின்‌ மைந்தனே 
பெரும்புகழ்கொண்ட மகாபலி.” 


“ஹிரண்யாக்ஷன்‌, ஹிரண்யகசிபு, பிரஹலாதன்‌, 
சம்லாதன்‌, அனுஹ்லாதன்‌, சாகி, பாஷ்கலன்‌, 
விரோசனன்‌, கும்பன்‌, நிகும்பன்‌, பலி, பாணன்‌, 
மகாகாளன்‌, விப்ரசித்தி, சம்பரன்‌, நமுசி, புலோமா, 
விஸ்ருதன்‌, அசிலோமன்‌, கேசி, துர்ஜயன்‌, அயசிரஸ்‌, 
அஸ்வசிரஸ்‌, அஸ்வன்‌, சங்கு, மகாபலன்‌, கர்கன்‌, 
மூர்த்தா, வேகவான்‌, கேதுமான்‌, ஸ்வர்பானு, அஸ்வபதி, 
விருஷபர்வன்‌, அசகன்‌, அஸ்வக்ரீவன்‌, சூக்ஷமன்‌, 
துகுண்டன்‌, ஏகபாத்‌, ஏகசக்ரன்‌, விரூபாக்ஷன்‌, 
ஹராகரன்‌, சந்திரன்‌, குபடன்‌, கபடன்‌, பரன்‌, சரபன்‌, 
சலபன்‌, சூரியன்‌, சந்திரமஸ்‌ என்னும்‌ அசுரமன்னர்களை 
வாழ்த்துவோம்‌. அழியாத அசுரமெய்ஞானத்தை 
வாழ்த்துவோம்‌. அவர்கள்‌ புகழ்‌ என்றுமிருப்பதாக. ஓம்‌! 
ஓம்‌! ஓம்‌!” பூரணர்‌ தலைமேல்‌ கைகூப்பி வணங்கினார்‌. 


வெண்முரசு விவாதங்கள்‌ 

ஹிரண்மயத்தின்‌ மேல்‌ மழை பெய்து ஓய்ந்து 
துளிசொட்டும்‌ தாளம்‌ பரவியிருந்தது. செந்நிறவெள்ளம்‌ 
காற்றில்‌ பறக்கும்‌ பட்டுச்சேலைபோல நெளிந்து 
சுழித்துக்கொண்டிருந்த ஹிரண்யவாகா ஆற்றின்‌ 
கரையோரமாக ஏழுநாட்கள்‌ நடந்து வந்து ஓர்‌ இடத்தில்‌ 
காட்டின்‌ செறிவினால்‌ முற்றிலும்‌ தடுக்கப்பட்டு 
இளநாகனும்‌ பூரணரும்‌ நின்றுவிட்டனர்‌. மீண்டும்‌ வந்த 
தொலைவெல்லாம்‌ சென்று வேறுவழி தேடவேண்டும்‌ 
என்று இளநாகன்‌ சொன்னான்‌. “இளைஞரே, நீர்‌ இன்னும்‌ 
வாழ்க்கையை அறியவில்லை. முற்றிலும்‌ வழிமுட்டி 
நிற்கையில்‌ ஏற்படும்‌ பதற்றம்‌ எப்போதும்‌ தவறான 
முடிவையே எடுக்கச்செய்கிறது. ஏதேனும்‌ ஒருவழி 
திறக்கும்‌ என்று காத்து சிலநாட்கள்‌ இருக்கலாம்‌. அப்படி 
காத்திருப்பதில்‌ ஓர்‌ அழகு உள்ளது. அதை தெய்வங்கள்‌ 
விரும்பும்‌” என்றார்‌ பூரணர்‌. 


இளநாகன்‌ வாதாடியதை பூரணர்‌ 
பொருட்படுத்தவில்லை. “இங்கே ஊழ்‌ என்ன 
நினைக்கிறதென்பதை பார்ப்போமே” என்றார்‌. 
இரண்டுநாட்கள்‌ அங்கேயே காத்திருந்தனர்‌. இளநாகன்‌ 
உச்சிப்பாறை ஒன்றின்மேல்‌ ஏறி பார்த்துவிட்டு 
“இவ்வழியாக மேலே செல்லமுடியாது. ஆழ்ந்த 
சதுப்புநிலம்‌ உள்ளது. ஆற்றிலிறங்குவதும்‌ முடியாது. 
கரைமுழுக்க முதலைகள்‌ தெரிகின்றன” என்றான்‌. 
“தெய்வங்கள்‌ விளையாடுகின்றன” என்று சிரித்த பூரணர்‌ 
ஒரு மூங்கிலை வெட்டி அதை புல்லாங்குழலாக ஆக்கி 
வாசிக்க முயன்றார்‌. ஓசை எழாது போக அது ஏன்‌ என்று 
துளைகளில்‌ கைவைத்துப்‌ பார்த்து ஆராய்ந்தார்‌. “மேலும்‌ 
இங்கிருப்பது வீண்‌. நாம்‌ வானரங்கள்‌ அல்ல” என்றான்‌ 
இளநாகன்‌. 


அதைக்கேளாத பூரணர்‌ மூங்கிலிலேயே தன்‌ சித்தத்தை 
நாட்டி முழுநாளும்‌ இருந்தார்‌. பின்மதியத்தில்‌ அதில்‌ 
இசையெழுந்தது. “இசை!” என்று அவர்‌ கூவினார்‌. 
“ஹிரண்யவாகா நதிக்கரை மூங்கில்களே, இதோ 
உங்களில்‌ ஒருவருக்கு வாய்‌ திறந்திருக்கிறது. உங்கள்‌ 
தலைமுறைகள்‌ அறிந்தவற்றை எல்லாம்‌ பாடுங்கள்‌” 


என்றார்‌. அதன்பின்‌ எந்நேரமும்‌ அவரது குழல்‌ 
பாடிக்கொண்டே இருந்தது. “இது எப்போது ஓயும்‌?” என்று 
இளநாகன்‌ கேட்டான்‌. “இப்போதுதான்‌ ஒரு மூங்கில்‌ 
பாடத்‌ தொடங்கியிருக்கிறது. காடே எஞ்சியிருக்கிறதே!” 
என்றார்‌ ட இளநாகன்‌ சலிப்புடன்‌ ஒரு 
மரத்தின்மேல்‌ ஏறி அமர்ந்துகொண்டு பெருகிச்சென்ற 
ஆற்றையே நோக்கிக்கொண்டிருந்தபோது அதில்‌ ஒரு 
படகைக்‌ கண்டான்‌. 


“படகு! படகு!” என அவன்‌ கூவியபடி கீழிறங்கி 
ஓடிவந்தான்‌. பாறைமேல்‌ அமர்ந்திருந்த பூரணர்‌ “அதில்‌ 
இத்தனை துள்ள என்ன இருக்கிறது? படகு என்றால்‌ அது 
ஹிரண்மயத்துக்கு மட்டுமே செல்லும்‌. வேறெந்த இடமும்‌ 
இங்கில்லை” என்றார்‌. இளநாகன்‌ கரையில்‌ நின்று 
கூச்சலிட்டு துள்ளினான்‌. பூரணர்‌ அவர்‌ துளைபோட்டு 
வைத்திருந்த இன்னொரு பெரிய மூங்கிலை எடுத்து 
உரக்க சீழ்க்கையடித்தார்‌. படகில்‌ சென்ற ஒருவன்‌ 
அவர்களை கண்டுகொண்டான்‌. படகு நெருங்கி வந்தது. 
அதிலிருந்த மலைக்குடியைச்சேர்ந்த முதியவர்‌ 
அவர்களை நோக்கி கைநீட்டினார்‌. படகு அணுகி 
நீரிலேயே நின்றது. 


முதியவர்‌ “இங்கிருந்து படகிலேற முடியாது 
அயலவர்களே. கரைமுதலைகள்‌ படகை தாக்கக்கூடும்‌. 
அந்தப்‌ பாறைமேல்‌ ஏறி மறுபக்கமாக இறங்கி வருக” 
என்றார்‌. இளநாகன்‌ பாய்ந்து முன்னால்‌ ஓடினான்‌. 
அவன்‌ கால்சறுக்கி விழ பூரணர்‌ அமைதியாக நடந்து 
பாறைமேல்‌ ஏறி படகில்‌ இறங்கினார்‌. இளநாகன்‌ காலை 
நொண்டியபடி பாறைமேல்‌ ஏறி படகில்‌ 
இறங்கிக்கொண்டதும்‌ “இந்தக்காட்டில்‌ இருந்து மீளவே 
முடியாதென எண்ணிக்கொண்டேன்‌ பூரணரே” என்றான்‌. 
“மீளாவிட்டாலும்தான்‌ என்ன என நான்‌ 
எண்ணிக்கொண்டேன்‌. அதுவே வேறுபாடு” என்றார்‌ 
பூரணர்‌. “அயலவர்களே, நீங்கள்‌ செல்வழி எது?” என்று 
முதியவர்‌ கேட்டார்‌. பூரணர்‌ ஹிரண்மயத்துக்குச்‌ 
செல்வதைப்பற்றி சொன்னார்‌. 


மகிஷகுலத்தைச்‌ சேர்ந்த குடித்தலைவரான அவர்‌ 
தன்னை சம்பர்‌ என்று அறிமுகம்‌ செய்துகொண்டார்‌. 
அவரும்‌ படகிலிருந்த பிற மூவரும்‌ ஹிரண்மயத்து 
தெய்வங்களுக்கு குடிப்பலி ஒன்றை 
நிறைவேற்றுவதற்காக சென்றுகொண்டிருந்தனர்‌. 
“ஹிரண்மயம்‌ மண்ணில்‌ விழுந்து நூற்றுப்‌ 
பன்னிரண்டாயிரம்‌ ஆண்டுகளாகின்றன என்பது 
எங்கள்‌ குலக்கணக்கு. அதன்‌ பின்‌ இந்தக்‌ காட்டில்‌ 


நூற்றுப்பன்னிரண்டு ஆலமரக்‌ குலங்கள்‌ பிறந்து 
அழிந்திருக்கின்றன” என்றார்‌ சம்பர்‌. “ஹிரண்மயம்‌ 
மண்ணில்‌ விழுந்த அதிர்வில்‌ நூறு குளங்கள்‌ இங்கே 
உருவாயின. அவற்றில்‌ நாங்கள்‌ எங்கள்‌ 
முன்னோர்களுக்கான நீர்க்கடன்களை செய்கிறோம்‌.” 


படகு ஹிரண்யவாகாவின்‌ நடுப்பெருக்கிலேயே சென்றது. 
கரையோரமாக பாறைகளும்‌ முதலைகளும்‌ உண்டு 
என்றார்‌ சம்பர்‌. “படகு கவிழுமென்றால்‌ கணநேரம்கூட 
உயிர்தரிக்க இயலாது. நீருக்குள்‌ வளர்ந்துள்ள 
நீர்க்கொடிகள்‌ மேலும்‌ வஞ்சம்‌ மிக்கவை.” இளநாகன்‌ 
பூரணரிடம்‌ “இவர்கள்‌ வராவிட்டால்‌ நாம்‌ வந்திருக்கவே 
முடியாது” என்றான்‌. கப்ரு நம்முன்‌ இவர்களை 
கொண்டுவருவதற்காகவே அங்கே காடு செறிந்திருந்தது” 
என்றார்‌ பூரணர்‌. இளநாகன்‌ பதற்றம்‌ விலகிய 
உவகையில்‌ “விடையில்லா வினாக்களுக்கு ஊழ்‌ போல 
எளிய விளக்கம்‌ வேறில்லை” என்று நகைத்தான்‌. 


ஆறு கிடைமட்டமாக விழும்‌ அருவி என்று தோன்றியது 
இளநாகனுக்கு. அதன்‌ மேல்‌ படகு சுழல்‌ காற்றில்‌ 
பறந்துசெல்லும்‌ சருகுபோலச்‌ சென்றது. நதிக்குள்‌ இறங்கி 
கூந்தலை நீரிலாடவிட்டு நின்றிருந்த பெரிய ஆலமரம்‌ 
ஒன்றின்‌ அருகே சென்று படகு அணைந்தது. அதன்‌ 
கொடிகளைப்பற்றி கிளையில்‌ ஏறி மரத்தின்‌ வழியாகச்‌ 
சென்று உலர்ந்த நிலத்தில்‌ இறங்கி மேலே சென்றனர்‌. 
அடர்ந்த புதர்களை கத்தியால்‌ வெட்டி வழி செய்து 
அவர்கள்‌ முன்னால்‌ செல்ல இளநாகனும்‌ பூரணரும்‌ 
தொடர்ந்தனர்‌. 


காடு முழுக்க நீராவி நிறைந்து மூச்சடைக்கச்செய்தது. 
புருவங்கள்‌ மழை ஓய்ந்த கூரைவிளிம்பு போல 
சொட்டின. காடெங்கும்‌ தவளைக்கூச்சல்‌ 
நிறைந்திருந்தது. யானைக்காது போல 
செம்புள்ளிகளுடன்‌ அகன்று நின்ற இலைகளில்‌ 
அமர்ந்திருந்த செவ்வண்ணத்தவளையின்‌ கழுத்து 
எழுந்து எழுந்து அதிர்வதை அவன்‌ கண்டான்‌. 
பச்சைப்பாம்புகள்‌ இலைத்தண்டுகளுடன்‌ பிணைந்து 
விழியசையாமல்‌ நின்றிருந்தன. 


பின்னர்‌ மழைகொட்டத்தொடங்கியது. காட்டின்‌ ஓலத்தை 
அருவி ஒன்று நெருங்கி வருகிறதென அவன்‌ பிழையாக 
விளங்கிக்கொண்ட கணத்திலேயே ஈர 
வைக்கோல்கட்டுகளை அள்ளி அவர்கள்மேல்‌ குவித்து 
மலையென எழுப்பியதுபோல மழை அவர்களை 
மூடியது. இலைகள்‌ கொந்தளிக்க கிளைகள்‌ சுழன்றாட 


பாறையிடுக்குகளில்‌ வெண்ணிறமாக நீர்‌ 
பெருகிக்கொட்ட வான்நீர்ப்பெருக்கு பொழிந்தது. 
மரங்களின்‌ தடிகளில்‌ அலையலையாக நீர்‌ வழிந்து 
அவற்றை ஓடும்‌ பாம்புகள்‌ போலக்‌ காட்டியது. 
அதேவிரைவில்‌ மழை நின்று காடு நீர்சொட்டும்‌ ஒலியாக 
மாறியது. இலைப்பரப்புகள்‌ பளபளத்து நீர்‌ உதிர்த்து 
அசைந்தன. நீர்த்துளிகளை அள்ளி இலைகள்‌ மேல்‌ 
வீசியது காற்று. 


அப்பால்‌ தெரிந்த ஏதோ ஒன்றை சுட்டிக்காட்டி சம்பர்‌ 
“ஹிரண்மயம்‌” என்றார்‌. இளநாகன்‌ எதையும்‌ 
காணவில்லை. “எங்கே?” என்று அவன்‌ கேட்டான்‌. 
அதற்குள்‌ பூரணர்‌ கண்டுவிட்டார்‌. அவரது 
வியப்பொலியை இளநாகன்‌ கேட்டு மேலும்‌ பதற்றம்‌ 
கொண்டான்‌. அவன்‌ விழிகள்‌ ஈரம்‌ ஒளிவிட்ட 
இலைவெளியை துழாவின. அதன்பின்‌ அவன்‌ மிக 
அருகே அதைக்‌ கண்டுகொண்டான்‌. மஞ்சள்நிறமான 
மென்பாறையாலான வட்டவடிவமான ஒரு கட்டடத்தின்‌ 
அடித்தளம்‌. அவன்‌ அதைத்‌ தொட்டு சுற்றிவந்தான்‌. 
அக்கட்டடத்தின்‌ எல்லா பக்கமும்‌ முழுமையாக 
மூடியிருந்தது. “இதற்குள்‌ செல்லும்‌ வழி எங்கே?” என்று 
கேட்டதுமே அவன்‌ அறிந்துகொண்டான்‌, அது ஒரு 
மாபெரும்‌ தூணின்‌ அடிப்பக்கம்‌ என. 


“அசுரர்குலத்தவர்‌ மனிதர்களை விட நூறு மடங்கு பெரிய 
உடல்கொண்டவர்கள்‌ இளைஞரே” என்றார்‌ சம்பர்‌. 
“ஆகவே இங்குள்ள ஒவ்வொன்றும்‌ நூறுமடங்கு பெரியது. 
யானைக்கூட்டத்தின்‌ காலடியில்‌ திரியும்‌ 
எறும்புகளெனவே நாம்‌ இங்கு நம்மை உணர முடியும்‌.” 
சொட்டும்‌ மரங்கள்‌ செறிந்த பசுமைக்குள்‌ இன்னொரு 
பெருந்தூணின்‌ அடிப்பகுதியை இளநாகன்‌ கண்டான்‌. 
அத்தகைய நூற்றுக்கணக்கான தூண்களுக்கு நடுவே 
பிரம்மாண்டமான கற்பலகைகள்‌, உத்தரங்கள்‌ 
பாதிமண்ணில்‌ புதைந்து பரவிக்கிடந்தன. 

ஓவியம்‌: ஷண்முகவேல்‌ 


அருகே மண்ணில்‌ பாதி புதைந்து கொடிகள்‌ படர்ந்து 
காலில்‌ மிதிபட்டது பெருஞ்சிலை ஒன்றின்‌ மூக்கு என்று 
அறிந்து கீழே குதித்தான்‌. அவன்‌ கால்கள்‌ 
பதறத்தொடங்கின. எங்கு கால்வைத்தாலும்‌ அங்கே 
உடைந்த சிற்பங்களின்‌ உறுப்புகளே தெரிந்தன. சரிந்த 
அடிமரம்‌ போலத்தெரிந்த ஒன்று ஒரு முழங்கை. 


இரண்டாள்‌ உயரமான சிதல்குவியலென செடிகள்‌ 
மூடித்தெரிந்தது ஒரு கொண்டை. நீர்தேங்கிய 
கல்குளமெனத்‌ தெரிந்தது பெருஞ்சிலை ஒன்றின்‌ உந்தி. 


இளநாகன்‌ ஓடத்தொடங்கினான்‌. பூரணர்‌ “பாணரே, 
நில்லுங்கள்‌... நில்லுங்கள்‌” என்று கூவிக்கொண்டிருக்க 
அவன்‌ காட்டுச்செடிகளும்‌ கொடிகளும்‌ அடர்ந்த அந்த 
பாறைச்சிற்பங்களுக்குமேல்‌ தாவித்தாவி சென்றான்‌. 
கைகளை விரித்து சொல்லிழந்து விம்மினான்‌. 
கால்வழுக்கி விழுந்து உடலெங்கும்‌ சேறுடன்‌ மீண்டும்‌ 
ஓடினான்‌. பின்‌ மூச்சிரைக்க உடலில்‌ பட்ட அடிகளால்‌ 
எலும்புகள்‌ தெறிக்க அவன்‌ நின்றான்‌. அவன்‌ முன்‌ ஒரு 
சிறு தடாகம்‌ போல ஒற்றைக்கண்‌ ஒன்று 
மல்லாந்திருந்தது, அதன்‌ விழிவளைவில்‌ ஈரம்‌ 
பளபளத்தது. கன்னச்சரிவினூடாக அவன்‌ நடந்து 
சென்று மேலெழுந்து நின்ற கூர்மூக்கின்‌ கீழ்வளைவில்‌ 
தொற்றி ஏறி நுனிமூக்கில்‌ நின்று அப்பால்‌ தெரிந்த 
மறுவிழியை நோக்கினான்‌. கீழே உதடுகள்‌ மேல்‌ புதர்‌ 
அடந்திருந்தது. பளபளப்பான கல்திண்ணை என 
நெற்றிமேடு ஈரத்தில்‌ ஒளிவிட்டது. 


அந்தப்பெருங்கனவு தன்னை என்னசெய்கிறதென்று 
போதம்‌ தெளியத்தெளிய அவனுக்கு துலங்கி வந்தது. 
அவன்‌ அகம்‌ அளவுகளால்‌ ஆனது. சிறிதென்றும்‌ 
பெரிதென்றும்‌ அண்மையென்றும்‌ சேய்மையென்றும்‌ 
அவ்வளவுகளையே அது புறம்‌ என 
அறிந்துகொண்டிருக்கிறது. அந்த இடம்‌ அனைத்தையும்‌ 
சிதறடித்துவிட்டது. விழுந்துகிடந்த பெண்சிலை ஒன்றின்‌ 
இடமுலை மண்ணில்‌ புதைந்த மாளிகையொன்றின்‌ 
மாடக்குவை போலிருந்தது. அவள்‌ பொன்னிற முகம்‌ 
அப்பால்‌ எழுந்து தெரிய மூக்கின்‌ துளை ஒன்றுக்குள்‌ 
இரு சிறு நரிக்குட்டிகள்‌ ஒண்டியிருப்பதைக்‌ கண்டான்‌. 
மூக்கின்‌ வளைவில்‌ அமர்ந்துகொண்டு தன்‌ தலையை 
கைகளால்‌ தாங்கிக்கொண்டான்‌. தலை 
சுழல்வதுபோலவும்‌ குமட்டலெழுவதுபோலவும்‌ இருந்தது. 
அக்கணம்‌ அங்கிருந்து விடுபட்டு தன்‌ இயல்பான 
அளவைகளால்‌ ஆன உலகுக்குத்‌ திரும்பிவிடவேண்டும்‌ 
என்று அகம்‌ தவித்தது. ஒருமுறை உலுக்கிக்கொண்டால்‌ 
அக்கனவிலிருந்து நனவுநோக்கி எழுந்து பிளந்து 
வெளியேறிவிடலாமென்று பட்டது. 


கீழே நின்று சம்பர்‌ நகைத்தார்‌. “இளையவரே, இங்கு வந்து 
மனம்பிறழ்ந்து வெளியேற முடியாமல்‌ மறைந்தவர்கள்‌ 
பலர்‌. எதையும்‌ நோக்காமல்‌ எங்கள்‌ தெய்வங்களை 
மட்டுமே வணங்கி மீள்வதே எங்கள்‌ வழக்கம்‌” என்றார்‌. 


பூரணர்‌ “பாணரே, ஏன்‌ அனைத்தையும்‌ பார்க்கிறீர்கள்‌? 
ஒன்றை மட்டும்‌ பாருங்கள்‌. அதிலிருந்து அனைத்தையும்‌ 
அகத்தே கட்டி எழுப்புங்கள்‌. யானைகளை கைகளில்‌ 
எடுத்து விளையாடும்‌ அசுரர்குல மைந்தர்களை நீங்கள்‌ 
கண்டுவிடுவீர்கள்‌” என்றார்‌. 


இளநாகன்‌ அவர்கள்‌ பேசுவதை பொருளில்லாமல்‌ 
கேட்டுக்கொண்டிருந்தான்‌. “பாணரே, இறங்கி வாருங்கள்‌, 
அனைத்திலிருந்தும்‌” என்றார்‌ பூரணர்‌. அவன்‌ 
இறங்கிச்சென்று அவருடன்‌ நடந்தான்‌. தலையை 
அசைத்தபடி பெருமூச்சுகளாக விட்டபடி அவன்‌ 
தள்ளாடிக்கொண்டிருந்தான்‌. கண்களை மூடியபோது 
பேருருவ முகம்‌ ஒன்று விழிதிறந்து இதழ்விரித்து 
அவனை நோக்கியது. அவன்‌ அதிர்ந்து நின்றுவிட்டான்‌. 
“முகங்கள்‌ உயிர்கொள்ளும்‌. எனக்கும்‌ நிகழ்ந்தது” என்று 
பூரணர்‌ நகைத்தார்‌. 


“மஞ்சள்பாறைகளினால்‌ ஆன நகர்‌ இது பாணரே. 
ஆகவேதான்‌ இது ஹிரண்மயம்‌ என 
அமழைக்கப்பட்டிருக்கிறது. இங்கே ஹிரண்யசிருங்கம்‌ 
என்னும்‌ மஞ்சள்‌ பாறைகளாலான மலைத்தொடர்‌ 
இருந்திருக்கிறது. அந்த மலைகள்‌ அனைத்தையும்‌ 
குடைந்து குடைந்து இப்பெருநகரை 
உருவாக்கியிருக்கிறார்கள்‌ இங்கு வாழ்ந்த மக்கள்‌. 
பல்லாயிரம்‌ வருடம்‌ அவர்கள்‌ சிதல்கள்‌ புற்றெழுப்புவது 
போல இந்நகரை அமைத்துக்கொண்டே 
இருந்திருக்கிறார்கள்‌. அவர்களின்‌ அகம்‌ முழுக்க 
இந்நகராகவே வெளிப்பட்டிருக்கிறது.” 


“இதன்‌ அளவைக்கொண்டு நோக்கினால்‌ இங்கே 
லட்சக்கணக்கானவர்கள்‌ பல்லாயிரமாண்டுகாலம்‌ 
வாழ்ந்திருக்கவேண்டும்‌. அவர்களுக்கு இதை 
அமைப்பதன்றி வேறு தொழிலே இருந்திருக்காது. 
இந்நகருக்கு எதிரிகளே இல்லை என எண்ணுகிறேன்‌. 
நகரின்‌ கட்டடங்கள்‌ மலைமலையாக இருந்திருக்கின்றன. 
ஆனால்‌ சுற்றிலும்‌ கோட்டை என ஏதும்‌ 
தென்படவில்லை” சுற்றிலும்‌ நோக்கியபடி பூரணர்‌ 
செம்மொழியில்‌ சொன்னார்‌. 


“ஏன்‌ இத்தனை பெரிய கட்டடங்கள்‌? இத்தனை பெரிய 
சிலைகள்‌?” என்று இளநாகன்‌ கேட்டான்‌. பூரணர்‌ “சம்பர்‌ 
சொன்னது ஒருவகையில்‌ சரி. அவர்கள்‌ மாபெரும்‌ 
மக்கள்‌. உடலால்‌ அல்ல, உள்ளத்தால்‌. சென்றகால 
மக்கள்‌ அமைத்த எதுவுமே சிறியதாக இல்லை 
என்பதைப்பாருங்கள்‌. தங்களால்‌ முடிந்தவரை 


பெரியதை அமைக்கவே அவர்கள்‌ எப்போதும்‌ 
முயல்கிறார்கள்‌. நான்‌ பல தொல்நகரங்களை 
கண்டிருக்கிறேன்‌. அவையனைத்தும்‌ பெரியவை. 
அவற்றை அமைத்த மக்களின்‌ உடலளவால்‌ அவை 
வடிவமைக்கப்படவில்லை, உள்ளத்தளவுக்கேற்ப 
உருவாகி வந்தன. எவையும்‌ கட்டிமுடிக்கப்படவுமில்லை. 
அவற்றை கட்டிக்கொண்டிருக்கையிலேயே அவர்களின்‌ 
வரலாறு முடிந்துவிட்டது” என்றார்‌. 


இளநாகன்‌ பெருமூச்சுடன்‌ “ஆம்‌, தென்மதுரைக்கு 
அப்பால்‌ இன்னொரு தென்னகர்‌ இருந்தது என்பார்கள்‌. 
அங்கே இருந்த குமரியன்னையின்‌ பெருஞ்சிலை சரிந்து 
விழுந்து அந்நகர்‌ அழிந்தது என்கின்றன தொல்‌ நூல்கள்‌. 
இன்று கடலுக்குள்‌ அச்சிலை விழுந்து கிடக்கிறது. 
முத்துக்குளிக்க அங்கே இறங்கும்‌ பரதவர்‌ அன்னையின்‌ 
கண்களில்‌ இருந்து உதடுக்கு நீந்திச்செல்வார்களாம்‌” 
என்றான்‌. “வெறும்‌ பழங்கதை என எண்ணினேன்‌. இன்று 
அச்சிலை அங்கே உள்ளது என்று உறுதி கொள்கிறேன்‌.” 


சம்பர்‌ இடிந்து சரிந்து கிடந்த மாபெரும்‌ கல்வளையங்கள்‌ 
மேல்‌ ஏறிச்சென்றார்‌. அது பற்பலமாடங்கள்‌ கொண்ட ஒரு 
கட்டடத்தின்‌ குவியலென இளநாகன்‌ 
அறிந்துகொண்டான்‌. மேலே செல்லச்செல்ல 
ஹிரண்மயத்தை கீழே விரிவுக்காட்சியாகக்‌ 
காணமுடிந்தது. பூரணர்‌ சொன்னதைக்கொண்டு 
நோக்கியபோது அந்நகரின்‌ அமைப்பு மேலும்‌ 
தெளிவடைந்தது. அந்த பன்னிரு அடுக்கு மாடம்‌ நகரின்‌ 
மையத்தில்‌ இருந்தது. அதைச்சுற்றி நூற்றுக்கணக்கான 
மாடங்கள்‌ சரிந்து நொறுங்கிக்‌ கிடந்தன. 
ஹிரண்யவாகாவின்‌ பெருக்கு பலமுறை சூழ்ந்து 
வற்றியமையால்‌ அனைத்தும்‌ மென்சதுப்புக்குள்‌ பாதி 
புதைந்திருந்தன. சரிந்து கிடந்த சிற்பங்கள்‌ பெரும்பாலும்‌ 
படைக்கலங்களைக்‌ கையில்‌ ஏந்தி நின்றிருந்தவை 
என்று தெரிந்தது. 


விண்ணிலிருந்து விழுந்த மாநகர்‌ விண்ணில்‌ மேகம்‌ 
போல எடையற்றதாக இருந்தது. மண்ணிலிறங்கியதுமே 
எடையற்றவற்றுக்கு அளவுகள்‌ பொருட்டாக 
இருந்திருக்காது. இந்த மாபெரும்‌ யக்ஷியை ஒரு 
தென்றல்‌ காற்று பறக்கவைத்திருக்கும்‌. இந்த யானையை 
அங்கு ஒரு அசுரக்குழந்தை அசைத்திருக்கும்‌. மண்ணுக்கு 
வந்ததும்‌ அவை அசைவிழந்தன. காலம்‌ அவற்றுக்குமேல்‌ 
பெருகிச்சென்ற வண்டலில்‌ அவை மெல்ல 
அமிழ்ந்துகொண்டிருக்கின்றன. அங்கு நின்றபோது நீரில்‌ 
மூழ்குவது போல அவை மண்ணில்‌ மூழ்குவதைக்‌ 


காணமுடியும்‌ என்று தோன்றியது. மண்ணுக்குள்‌ 
அள்ளிப்பற்றும்‌ வேர்கள்‌ அவற்றை 
இழுத்துக்கொண்டிருக்கின்றன. மெல்ல அவை 
மண்ணின்‌ அடியாழத்தை அடையும்‌. பிறகொருபோதும்‌ 
அவற்றை மானுடர்‌ பார்க்கப்போவதில்லை. 


ஆனால்‌ மொழியில்‌ அந்நகர்‌ இருந்துகொண்டிருக்கும்‌ 
என இளநாகன்‌ எண்ணிக்கொண்டான்‌. 
சூதர்பாடல்களில்‌ எவையும்‌ மூழ்கி மறைவதில்லை. 
அனைத்தும்‌ மிதந்துகொண்டிருக்கும்‌ ஓர்‌ அலைப்பரப்பு 
அது. அடித்தட்டு என ஏதுமில்லாதது. அல்லது 
அடித்தட்டுக்குச்‌ சென்றுவிட்டவற்றால்‌ மட்டுமேயான 
மேல்பரப்பு. சொல்லலைகள்‌ தாலாட்டுகின்றன. அங்கே 
எவற்றுக்கும்‌ எடையில்லை. ஏனென்றால்‌ அனைத்தும்‌ 
அங்கு நீர்நிழல்களே. அங்கே இந்தப்‌ பேருருவ அரக்கனை 
அந்த முதலை கவ்வ முடியும்‌. அந்த உடைந்த 
மதனிகையை கிளி கொத்திச்செல்லமுடியும்‌. அவன்‌ 
அந்தப்பொருளில்லாத சிந்தனைகளைக்‌ கண்டு 
திடுக்கிட்டான்‌. உடைந்தும்‌ சிதைந்தும்‌ கிடப்பவை 
அகத்தையும்‌ அதேபோல சிதறச்செய்யும்‌ மாயம்தான்‌ 
என்ன! 


அந்தப்‌ பெரிய மாளிகை இடிபாட்டின்‌ மறுபக்கம்‌ காடு 
மேலும்‌ அடர்ந்திருந்தது. சம்பர்‌ தங்கள்‌ தெய்வங்களின்‌ 
லயம்‌ இருக்கும்‌ இடத்தை சுட்டிக்காட்டினார்‌. அது ஒரு 
ய பெரும்பாறை. இருளுக்குள்‌ செறிந்த இருளென 
அது நின்றுகொண்டிருந்தது. அதன்‌ உடலின்‌ குளிரை 
அங்கிருந்தே உணரமுடிந்தது. சம்பர்‌ “அசுரர்களுக்கும்‌ 
முன்னால்‌ இங்கு வாழ்ந்த எங்கள்‌ மூதாதையரால்‌ 
அமைக்கப்பட்டது இவ்வாலயம்‌. அசுரர்களால்‌ அவர்கள்‌ 
வழிபடப்பட்டனர்‌. இன்று நாங்கள்‌ வழிபடுகிறோம்‌. 
ஒவ்வொரு குலமும்‌ வருடத்தில்‌ ஒருமுறையேனும்‌ இங்கு 
வந்து அன்னைக்கு மலரும்‌ நீரும்‌ அளித்து பலிகொடுத்து 
வணங்கவேண்டும்‌ என்பது நெறி” என்றார்‌. 


அவர்கள்‌ இறங்கிச்சென்று சரிந்த கல்வடிவங்கள்‌ நடுவே 
நீர்‌ ஓடி உருவான பாதை வழியாக அந்தக்‌ 
கரும்பாறையை அடைந்தனர்‌. அங்கே ஆலயமேதும்‌ 
இளநாகன்‌ கண்களுக்குப்படவில்லை. சம்பர்‌ 
“இப்பாறைக்குள்‌ அமைந்திருக்கிறது அன்னையின்‌ 
ஆலயம்‌...” என்றபடி புதர்கள்‌ நடுவே அமர்ந்தார்‌. 
அப்போதுதான்‌ இயற்கையாக உருவான குகைபோல 
இடைவரை உயரம்‌ கொண்ட ஒரு குடைவு 
அந்தப்பாறையில்‌ இருப்பதை இளநாகன்‌ கண்டான்‌. 
உள்ளே இருள்‌ நிறைந்திருந்தது. சம்பர்‌ “அன்னைக்கு 


பெயர்‌ இல்லை. ஏனென்றால்‌ அன்னையை எங்கள்‌ 
மூதாதையர்‌ நிறுவியபோது மொழி என ஒன்று 
உருவாகியிருக்கவில்லை. அதன்‌ பின்‌ உருவான எந்த 
மொழியையும்‌ தன்‌ மேல்‌ சூட அன்னை மறுத்துவிட்டாள்‌” 
என்றார்‌. 


“மிகச்சிறிய ஆலயம்‌” என்றான்‌ இளநாகன்‌. 
சிக்கிமுக்கியை உரசி பஞ்சை எரியச்செய்து அரக்குபூசிய 
சுளுந்தை கொளுத்தியபடி சம்பர்‌ “ஆம்‌. அன்று எங்கள்‌ 
மூதாதையர்‌ மிகச்சிறியவர்களாக இருந்தனர்‌. இன்றைய 
மனிதர்களில்‌ நூறிலொருபங்கு உயரம்‌ கொண்டவர்கள்‌ 
அவர்கள்‌. அவர்கள்‌ தங்கள்‌ குலங்களும்‌ குடிகளுமாக 
உள்ளே சென்று வழிபடுமளவுக்கு பெரியதாக இருந்தது 
இவ்வாலயம்‌” என்று சொன்னபடி ஒளியை உள்ளே 
காட்டினார்‌. உள்ளே நன்றாகக்‌ குனிந்து செல்லும்படி 
இருந்தது. சம்பர்‌ சுளுந்தை ஆட்டிக்காட்டினார்‌. உள்ளே 
இருந்த கல்வடிவங்களை இளநாகன்‌ கண்டான்‌. மடியில்‌ 
மகவை வைத்து அமர்ந்திருக்கும்‌ அன்னை போல 
மழுங்கலாக கருங்கல்லில்‌ செதுக்கப்பட்ட மிகச்சிறிய 
வடிவம்‌. அச்சிலைக்குக்‌ கீழே அதே கல்லால்‌ 
செய்யப்பட்டவை போல பன்னிரண்டு சிறிய 
குழந்தைச்சிலைகள்‌ கால்குவித்து 
அமர்ந்திருப்பதுபோன்ற வடிவில்‌ இருந்தன. 


சிலைகளின்‌ கருங்கல்‌ பந்த ஒளியில்‌ உலோகம்‌ போல 
மின்னியது. “எங்கள்‌ மூதாதையர்‌ 
சின்னஞ்சிறியவர்களாக இருந்தாலும்‌ நம்மை விட நூறு 
மடங்கு எடைகொண்டவர்கள்‌” என்றார்‌ சம்பர்‌. 
“இந்தச்சிலைகளைக்‌ கண்டால்‌ அவற்றை அறியலாம்‌. 
கைக்குள்‌ அடங்கக்கூடிய இந்தச்சிறிய மைந்தர்‌ 
சிலைகளை நாம்‌ இருவர்‌ சேர்ந்தாலும்‌ 
தூக்கிவிடமுடியாது” அவர்‌ உள்ளே சென்று 
அந்தப்பந்தத்தை நாட்டினார்‌. மெல்லமெல்ல அக்கற்கள்‌ 
சுடர்விடத்‌ தொடங்கின. சம்பர்‌ பந்தத்தை வெளியே 
கொண்டுவந்தார்‌. சிலைகளின்‌ ஒளியே குகைக்குள்‌ 
நிறைந்திருந்தது. 


சம்பர்‌ அன்னைக்கு நன்னீராட்டி மலர்மாலை சூட்டி 
முன்னால்‌ வாழையிலை விரித்து அதில்‌ பொரியுணவும்‌ 
மூங்கில்குவளையில்‌ தேனும்‌ படைத்தார்‌. 
சொற்களேதுமின்றி கையசைவுகளாலேயே பூசனை 
செய்தார்‌. அவருடன்‌ வந்தவர்கள்‌ கைகூப்பி நின்றனர்‌. 
இளநாகனும்‌ பூரணரும்‌ வணங்கினர்‌. பூசனை முடிந்து 
சம்பர்‌ வெளியே வந்ததும்‌ ஒவ்வொருவராக உள்ளே 
சென்று வணங்கினர்‌. “எங்கள்‌ குலத்தவரன்றி பிறர்‌ 


உள்ளே நுழையலாகாது. எவரும்‌ அன்னையை 
தீண்டலாகாது” என்றார்‌ சம்பர்‌. “காட்டுமிருகங்கள்‌ 
இக்குகைக்குள்‌ செல்லாது. ஏனென்றால்‌ இப்புவியின்‌ 
ஆழத்தை நிறைத்திருக்கும்‌ அணையாப்பெருநஞ்சால்‌ 
ஆனது அவள்‌ உடல்‌.” 


“அன்னையை நீராட்டிய நீர்‌ கடும்‌ நஞ்சு. அந்நீர்‌ வழியும்‌ 
இடங்களில்‌ எல்லாம்‌ செடிகள்‌ கருகுவதை நாளைக்‌ 
காலையில்‌ காணலாம்‌. அன்னையின்‌ முன்‌ வைத்த 
உணவும்‌ தேனும்‌ நஞ்சாகிவிடும்‌. அன்னையை நெருங்கி 
அவளைத்‌ தொடும்‌ கைகளும்‌ நஞ்சேறும்‌. அவளை 
அணுகியமையாலேயே என்‌ உடலில்‌ நாளை 
கொப்புளங்கள்‌ வெடித்தெழும்‌. என்‌ நாவும்‌ 
கண்ணிமைகளும்‌ வெந்து புண்ணாகும்‌. ஒருமாதம்‌ 
பசும்பால்‌ மட்டும்‌ அருந்தி நான்‌ மீண்டெழும்போது என்‌ 
உடலின்‌ தோல்‌ வெந்து உரிந்து விலகி புதுத்தோல்‌ 
முளைத்திருக்கும்‌. கைநகங்கள்‌ நீலமாகி உதிர்ந்து 
முளைக்கும்‌. முடி முழுக்க உதிர்ந்து மீண்டு வரும்‌. நான்‌ 
மீண்டும்‌ பிறந்தவனாவேன்‌” என்றார்‌ சம்பர்‌. 


“இதைப்போன்ற ஓர்‌ அன்னைவடிவத்தை நான்‌ 
தென்தமிழ்நாட்டில்‌ கண்டிருக்கிறேன்‌” என்று இளநாகன்‌ 
சொன்னான்‌. “பாரதவர்ஷம்‌ முழுக்க தொன்மையான 
அன்னைவடிவங்கள்‌ பல்லாயிரக்கணக்கில்‌ உள்ளன?” 
என்றார்‌ பூரணர்‌. “மகவுடன்‌ அமர்ந்த அன்னையையே 
பழங்குடிகள்‌ வணங்குகிறார்கள்‌. மானுடன்‌ கண்ட முதல்‌ 
தெய்வம்‌ அன்னையே. அவளையே முதற்பேராற்றல்‌ 
என்று அவன்‌ அறிந்தான்‌” என்றார்‌ பூரணர்‌. 
“வெல்லமுடியாதவள்‌, ஏனென்றால்‌ எதிர்க்காதவள்‌. 
ஆற்றல்‌ மிக்கவள்‌, ஏனென்றால்‌ எப்போதும்‌ எஞ்சுபவள்‌. 
மனிதர்களை எறும்புகளாக்கும்‌ இந்தப்பெருநகர்‌ கூட 
அவள்‌ உள்ளங்கையின்‌ சிறு கூழாங்கல்லுக்கு நிகர்‌.” 


ஹிரண்மயத்தில்‌ இருந்து வெளியேறும்போது சம்பர்‌ பேசா 
நோன்பு கொண்டிருந்தார்‌. அவர்கள்‌ ஹிரண்யவாகாவின்‌ 
கரையை அடையும்போதே அவருக்கு கடும்‌ வெப்புநோய்‌ 
வந்திருந்தது. இரு கைகளையும்‌ நெஞ்சுடன்‌ சேர்த்து 
கட்டிக்கொண்டு உடலைக்‌ குறுக்கி 
நடுங்கிக்கொண்டிருந்தார்‌. படகை அடைந்தபோது 
அவரால்‌ நடக்க முடியவில்லை. அவர்‌ ஒருமுறை 
மெல்லத்‌ தள்ளாடியபோது இளநாகன்‌ அவர்‌ கைகளைப்‌ 
பற்றப்போனான்‌. ஒரு வீரன்‌ தொடவேண்டாம்‌ என்று 
விலக்கினான்‌. ஓர்‌ மூங்கிலை வெட்டி அதை இருவர்‌ 
பிடித்துக்கொண்டு செல்ல அவர்‌ அதைப்பற்றிக்கொண்டு 
நடந்தார்‌. படகில்‌ ஏறிக்கொண்டதும்‌ அவர்‌ முனகியபடி 


படுத்துக்கொள்ள அவரது விழிகள்‌ செக்கச்சிவப்பாக 
இருப்பதைக்‌ கண்டு இளநாகன்‌ திகைத்தான்‌. 


படகு திரும்பியதும்‌ படகோட்டிகளில்‌ ஒருவன்‌ “தாங்கள்‌ 
எங்கு செல்லவேண்டும்‌ அயலவரே?” என்றான்‌. பூரணர்‌ 
“எங்கு உணவும்‌ மதுவும்‌ கிடைக்கிறதோ அதுவே 
சூதர்களின்‌ ஊர்‌” என்றார்‌. அவன்‌ நகைத்துக்கொண்டு 
“அப்படியென்றால்‌ எங்கள்‌ குலத்தவரின்‌ எந்த ஊரும்‌ 
உங்கள்‌ ஊரே” என்றான்‌. “அடுத்த ஊர்‌ ஹிரண்யகட்டம்‌ 
என அமைக்கப்படுகிறது. அங்கே உங்களுக்குப்‌ 
பிரியமான அனைத்தும்‌ உண்டு.” பூரணர்‌ 
சிரித்துக்கொண்டு “சூதர்களின்‌ தேவைகளை 
தெய்வங்களும்‌ நிறைவேற்றிவிடமுடியாது... சூதர்கள்‌ 
தெய்வங்களையே கோரக்கூடியவர்கள்‌” என்றார்‌. 


ஹிரண்யவாகா விரைவழியத்‌ தொடங்கியது. வலப்பக்கம்‌ 
பெரிய மரத்தடிகளை நீருள்‌ நிறுத்தி எழுப்பப்பட்ட 
படகுத்துறை தெரிந்தது. படகை அங்கே கொண்டு சென்று 
நிறுத்திய வீரர்கள்‌ “இது ஹிரண்யபதம்‌ என்னும்‌ நகரம்‌. 
எங்களில்‌ ஒருவராயினும்‌ இதன்‌ மன்னர்‌ மகதத்தின்‌ 
சிற்றரசர்களில்‌ ஒருவர்‌. படைநிறைவும்‌ கருவூலநிறைவும்‌ 
கொண்டவர்‌” என்றான்‌. இளநாகன்‌ அவர்களை வணங்கி 
கண்மூடி நடுங்கிச்சுருண்டுகிடந்த சம்பரைத்‌ தொழுது 
படித்துறையில்‌ இறங்கினான்‌. படகு ஆற்றின்‌ 
எதிரோட்டத்தை தாவிக்கடக்கத்‌ தொடங்கியது. பூரணர்‌ 
தன்‌ யாழுடன்‌ படித்துறையில்‌ நின்று “உருவாகி வரும்‌ 
ஒரு வணிகநகரம்‌” என்றார்‌. இளநாகன்‌ “ஆம்‌, இன்னும்‌ 
பெரும்படகுகள்‌ வரவில்லை” என்றான்‌. 


படைவீரன்‌ ஒருவன்‌ “அயலவரே, நீங்கள்‌ யார்‌?” 
என்றான்‌. இளநாகன்‌ “இங்கே சூதர்களும்‌ 
வரத்தொடங்கவில்லை” என்றான்‌. பூரணர்‌ தங்களை 
சூதர்கள்‌ என்று அறிமுகம்செய்துகொண்டு அங்குள்ள 
சத்திரத்துக்கு வழிகேட்டார்‌. முதல்‌ வீரனுக்கு உதவியாக 
மேலும்‌ ஐவர்‌ வந்து சேர்ந்துகொண்டனர்‌. அவர்கள்‌ 
சத்திரம்‌ என்றால்‌ என்ன என்பதைப்பற்றியே 
அறிந்திருக்கவில்லை. பலவகையில்‌ பேசி 
விளங்கச்செய்து அங்குவரும்‌ அயலவர்கள்‌ எப்படி 
வரவேற்கப்படுவார்கள்‌ என்று பூரணர்‌ 
தெரிந்துகொண்டார்‌. அனைத்து அயலவர்களும்‌ 
நேரடியாக அரண்மனைக்கே அழைத்துச்செல்லப்பட்டு 
அரசனுடன்‌ தங்கவைக்கப்படுவார்கள்‌ என்று 
தெரிந்துகொண்டார்‌. திரும்பி “மலைக்குடித்தலைவரா 
அரசரா என்று அவர்‌ தன்னைப்பற்றி இன்னும்‌ 
முடிவுசெய்யவில்லை பாணரே” என்றார்‌. 


இளநாகன்‌ தொடக்கம்‌ முதலே தன்னை 
உறுத்திக்கொண்டிருந்தது எது என்று கண்டான்‌. 
அவர்கள்‌ அனைவருமே வலக்கையில்‌ நான்கு விரல்கள்‌ 
மட்டும்‌ கொண்டிருந்தனர்‌. கட்டைவிரல்‌ 
வெட்டப்பட்டிருந்தது. இளநாகன்‌ “வீரர்களே, 
கட்டைவிரலை வெட்டிக்கொள்ளும்‌ குலவழக்கத்தை 
இங்குதான்‌ காண்கிறேன்‌” என்றான்‌. “ஏகலவ்ய அரசில்‌ 
மட்டுமே காணப்படும்‌ வழக்கம்‌ இது அயலவரே. நாங்கள்‌ 
நான்குவிரலால்‌ ஆன வில்லியல்‌ ஒன்றை 
கற்றுத்தேர்ந்துள்ளோம்‌” என்றான்‌ வீரர்தலைவன்‌. 

ஹிரண்யபதத்தின்‌ சந்தையில்‌ மலைக்குடிகள்‌ கெழுமி 
தோளோடு தோள்முட்டி நெரித்து கூச்சலிட்டு 
மலைப்பொருட்களை விற்று படகுப்பொருட்களை 
வாங்கிக்கொண்டிருந்தனர்‌. விற்பவர்களுக்கு மேலாக 
வாங்குபவர்கள்‌ கூவிக்கொண்டிருந்தனர்‌. 
விற்பதற்காகவோ வாங்குவதற்காகவோ அவர்கள்‌ 
கூவவில்லை, அங்கே இருப்பதை உணரும்‌ 
கிளர்ச்சிக்காகவே கூவினர்‌. விளையாடும்‌ 
பறவைகளைப்போல. 


காட்டின்‌ தனிமைசூழ்ந்த இருளுக்குள்‌ வாழும்‌ 
மலைமக்களுக்கு சந்தை என்பது அவர்களின்‌ உடல்‌ 
ஒன்றிலிருந்து பலவாக பெருகிப்‌ பரவும்‌ நிகழ்வு. ஊற்று 
வெள்ளப்பெருக்காவதுபோல. சந்தைக்கு வரும்‌ 
மலைக்குடிமகன்‌ தன்‌ உடல்‌ பல்லாயிரம்‌ கைகளாக 
பல்லாயிரம்‌ தலைகளாகப்‌ பெருகி எழுந்துவிட்டதை 
உணர்ந்தான்‌. தன்‌ குரல்‌ அருவி போல பேரொலி 
எழுப்புவதைக்‌ கேட்டான்‌. அந்தக்‌ களியாட்டத்தில்‌ 
தன்னை மறந்து கலந்துவிடுவதற்காகவே அவன்‌ 
மஹுவாக்‌ கள்ளை மூக்குவரை அருந்தி ததும்பினான்‌. 
அவ்வப்போது தானெனும்‌ உணர்வு எழுந்தபோது சிலர்‌ 
இரு கைகளையும்‌ மேலே தூக்கி கூச்சலிட்டபடி 
எம்பிக்குதித்தனர்‌. நீரிலிருந்து துள்ளி எழும்‌ மீன்கள்‌ என 
தம்மை உணர்ந்தபின்‌ நீரிலேயே வீழ்ந்து 
மூழ்கிச்சென்றனர்‌. 


ஏகலவ்யன்‌ கைக்குழந்தையாக இருக்கையிலேயே 
அன்னையுடன்‌ சந்தைக்கு வரத்தொடங்கியிருந்தான்‌. 
அது சந்தை என அறிவதற்குள்ளாகவே அந்த இடம்‌ 
களியாட்டத்துக்குரியது என்று அவன்‌ அறிந்திருந்தான்‌. 
அவனையும்‌ அன்னையையும்‌ மூங்கில்‌ பல்லக்கில்‌ ஏற்றி 
இருவர்‌ சுமந்துகொண்டு வருவார்கள்‌. அன்னைக்காக 
போடப்பட்ட மூங்கில்‌ பந்தலில்‌ அவள்‌ அமர்ந்திருப்பாள்‌. 
அருகே வேல்களுடன்‌ பெண்கள்‌ காவலிருப்பார்கள்‌. 
வணிகர்கள்‌ வந்து அன்னைக்கு நகரத்து வண்ண 
ஆடைகளையும்‌ மின்னும்‌ அணிகளையும்‌ 
புதியகருவிகளையும்‌ காட்டுவார்கள்‌. அன்னை 


அவளுக்குப்பிடித்தவற்றை வாங்கிக்கொண்டு கைகாட்ட 
அவளுடன்‌ வந்திருக்கும்‌ வீர்ர்கள்‌ அவற்றுக்குரிய 
விலையை அளிப்பார்கள்‌. 

ஏகலவ்யனின்‌ தந்தை சோனர்‌ சந்தைக்கு அப்பால்‌ இருந்த 
பெரிய சதுக்கத்தில்‌ ஒன்பது அன்னையரின்‌ ஆலயங்கள்‌ 
நடுவே இருந்த முன்றிலில்‌ தன்‌ பீடத்தில்‌ அமர்ந்திருப்பார்‌. 
பின்னால்‌ நிற்கும்‌ அடைப்பக்காரன்‌ இடைவெளி 
இல்லாமல்‌ வெற்றிலையைச்‌ சுருட்டி அவருக்கு 
அளித்தபடியே இருப்பான்‌. வலப்பக்கம்‌ குலமூத்தாரான 
சீதர்‌ அமர்ந்திருப்பார்‌. ஒவ்வொரு சந்தைநாளிலும்‌ 
நூற்றுக்கணக்கான வழக்குகள்‌ தந்தைக்கு முன்‌ வரும்‌. 
இரு தரப்பும்‌ அழுதுகொண்டும்‌ ஆவேசமடைந்தும்‌ 
தங்கள்‌ வாதங்களைச்‌ சொல்ல அவர்‌ தாம்பூலம்‌ 
மென்றபடி அரைக்கண்மூடி கேட்டுக்கொண்டிருப்பார்‌. 


அவர்‌ இரு தரப்பையும்‌ பேசவிட்டுக்‌ கேட்டு வினாக்கள்‌ 
தொடுத்து விசாரித்துவிட்டு குலமூத்தாரிடம்‌ ஓரிரு 
சொற்கள்‌ பேசிக்‌ கலந்துவிட்டு தீர்ப்பளிப்பார்‌. அவர்‌ 
தீர்ப்பைச்‌ சொன்னதும்‌ அவர்‌ அருகே நின்றிருக்கும்‌ 
முழவுக்காரன்‌ தன்‌ முழவை அறைந்து ஒலியெழுப்பி 
அந்தத்தீர்ப்பை உரக்கக்‌ கூவி அறிவிப்பான்‌. இருசாராரும்‌ 
தலைவணங்கி தீர்ப்பை ஏற்று பின்னகர்ந்ததும்‌ அடுத்த 
வழக்குக்காரர்‌ வாழையிலையில்‌ வெற்றியையும்‌ பாக்கும்‌ 
வைத்து பணிந்து வழங்கி தன்‌ தரப்பை சொல்லத்‌ 
தொடங்குவார்‌. 


ஏகலவ்யன்‌ சந்தைக்கு வந்ததுமே அன்னை மடியில்‌ 
இருந்து இறங்கத்தான்‌ முயன்றுகொண்டிருப்பான்‌. அவள்‌ 
அவனை அதட்டியும்‌ செல்லமாக அடித்தும்‌ 
தடுத்துக்கொண்டே இருப்பாள்‌. “தந்தையிடம்‌ 
செல்கிறேன்‌” என்று அவன்‌ சிணுங்கிக்கொண்டே இருக்க 
ஒரு கட்டத்தில்‌ அவள்‌ “சரி செல்‌” என எரிச்சல்‌ கொண்டு 
இறக்கிவிடுவாள்‌. அது அவள்‌ தன்‌ விருப்புக்குரிய 
வண்ண ஆடைகளை நோக்கும்‌ தருணமாகவே இருக்கும்‌. 
ஏகலவ்யன்‌ இறங்கி கால்களாலான காட்டுக்குள்‌ 
நுழைவான்‌. 


மரக்காட்டுக்குள்‌ நுழைவதை விட அவனுக்கு அது 
கிளர்ச்சியளித்தது. ஒவ்வொரு கணமும்‌ மாறிக்கொண்டே 
இருக்கும்‌ அதன்‌ அடர்வும்‌ விலகலும்‌, தலைக்குமேல்‌ வீசும்‌ 
கைகளின்‌ சுழற்சிகளும்‌, ஓயாத ஓசைகளும்‌. அவனை 
ஏதேனும்‌ வீரன்‌ தேடிப்பிடித்து கையில்‌ தூக்கிச்‌ சுழற்றி 
தலையில்‌ ஏற்றிக்கொள்வான்‌. அப்போது அதுவரை 
தெரிந்த காடு காலுக்கடியில்‌ இறங்கி மிதக்கும்‌ நெற்றுகள்‌ 


அலையரழிக்கும்‌ நீர்ப்படலமாக ஆகிவிடும்‌. 


அவன்‌ சந்தையை ஒருமுறைகூட தவறவிட்டதில்லை. 
சற்றே கால்கள்‌ வளர்ந்தபோது அவனைப்போன்ற 
சிறுவர்களுடன்‌ கூடிச்சிரித்து குறுங்காட்டில்‌ 
வேட்டையாடிய பொருட்களுடன்‌ சந்தைக்கு வந்து விற்று 
தனக்குப்பிடித்தவற்றை வாங்கத்‌ தொடங்கினான்‌. 
வண்ணமரவுரிகளும்‌ மென்மையான ஆடைகளும்‌ 
செதுக்கப்பட்ட மரப்பாவைகளும்‌ செம்புப்பொருட்களும்‌ 
குத்துவாட்களும்‌ வாளுறைகளும்‌ விரைவிலேயே 
சலித்துவிட்டன. அவன்‌ ஆர்வம்‌ அம்புகளுக்கும்‌ 
வில்லுக்கும்‌ திரும்பியது. அவன்‌ அறிந்த வில்வித்தை 
முழுக்க அந்தச்‌ சந்தையில்‌ கிடைத்த கருவிகள்‌ 
வழியாகவே. ஒவ்வொரு வில்லையும்‌ அடுத்த 
சந்தைக்குள்‌ அவன்‌ முற்றிலும்‌ பயின்று தேறியிருப்பான்‌. 


அவனுடைய வில்திறன்‌ சந்தையில்‌ விரைவிலேயே 
முதன்மையான கேளிக்கையாக ஆகியது. சந்தை 
கூடியதுமே அவனைத்தான்‌ அனைவரும்‌ 
கேட்டுக்கொண்டிருப்பார்கள்‌. ஹிரண்யவாகா நதியில்‌ 
அலைகளில்‌ மிதந்துசென்ற நூறு நெற்றுகளை அவன்‌ 
நூறு அம்புகளால்‌ அடித்த அன்று அவன்‌ 
குலத்தைச்சேர்ந்த ஆயிரம்‌ கைகள்‌ அவனைத்‌ தூக்கி 
தலைக்குமேல்‌ வீசிப்‌ பிடித்து ஆரவாரமிட்டன. அதன்பின்‌ 
எப்போதும்‌ கைகளில்‌ மிதந்துதான்‌ அவன்‌ சதுக்கத்தை 
அடைந்தான்‌. நீருக்குள்‌ சென்ற மீன்களை அம்புகளால்‌ 
துளைத்து மிதக்கச்செய்தான்‌. அரசமரத்தின்‌ இலைகளில்‌ 
ஒன்றை மட்டும்‌ அம்பெய்து கொய்துவந்தான்‌. 


வானில்‌ வீசப்பட்ட மூன்று நெற்றுகளை ஒற்றை அம்பில்‌ 
அவன்‌ அடித்து வீழ்த்திய அன்று அவனைச்‌ 
சுற்றியிருந்தவர்களின்‌ ஆரவாரம்‌ மெல்ல அடங்கி 
அமைதி நிலவியது. திகைத்த விழிகள்‌ மீன்கூட்டங்கள்‌ 
போல அவனைச்சூழ்ந்து இமைத்து ஒளிவிட்டன. 
மூச்சொலிகள்‌ மட்டும்‌ எழுந்தன. அவன்‌ குலமூத்தாரான 
பரமர்‌ அவனை அணைத்து அவன்‌ குடுமித்தலையில்‌ 
முத்தமிட்டு “நீ நம்‌ குலத்தின்‌ நிகரற்றவீரன்‌. 
பாரதவர்ஷத்தின்‌ மாபெரும்‌ வில்லாளிகளில்‌ ஒருவன்‌... 
இறைவிளையாட்டால்‌ இங்கு வந்து பிறந்திருக்கிறாய்‌” 
என்றார்‌. 


அவனை அப்படியே தூக்கி தோளிலேற்றி ஒன்பது 
அன்னையர்‌ அமர்ந்த ஆலயத்தின்‌ முகப்பில்‌ கொண்டு 
சென்று நிறுத்தி அன்னையின்‌ காலடியின்‌ பொன்னிற 
மண்ணை எடுத்து அவன்‌ நெற்றியில்‌ இட்டு 


“அன்னையே, எங்கள்‌ குலக்கொழுந்துக்கு நீயே காப்பு” 
என்றார்‌ பரமர்‌. அதை ஏற்று பல்லாயிரம்‌ தொண்டைகள்‌ 
அவனுக்காக வேண்டிக்கொண்டன. அவனுக்காக 
அன்னையின்‌ பாதங்களில்‌ கனிகளும்‌ மலர்களும்‌ 
படைக்கப்பட்டன. 


சந்தையில்‌ அஸ்தினபுரியின்‌ வணிகன்‌ ஒருவனிடம்‌ 
மூன்று நாணும்‌ ஆறு அம்புத்தடமும்‌ கொண்ட வில்‌ 
ஒன்றை முதன்முறையாகப்‌ பார்த்தபோதுதான்‌ அவன்‌ 
திகைத்தான்‌. அதை கையில்‌ எடுத்தபோதே பெரும்‌ 
எடையுடன்‌ பிடியிலிருந்து நழுவி காலில்‌ விழுந்து 
கட்டைவிரலை நசுக்கியது. வலியுடன்‌ காலை எம்பியபடி 
அவன்‌ அதை கீழே போட்டான்‌. அதை வைத்திருந்த 
வணிகன்‌ நகைத்துக்கொண்டு “அது இரும்பாலானது. 
எளிய இரும்பல்ல, தூய வெட்டிரும்பு. உறையடுப்பில்‌ 
உருக்கி நெடுநாள்‌ குளிரச்செய்து அதைச்‌ செய்கிறார்கள்‌” 
என்றான்‌. “அதன்‌ நாணும்‌ தோலால்‌ ஆனதல்ல. 
இரும்பாலானது. கை தவறினால்‌ கழுத்தை 
அறுத்துவிடும்‌. இதன்‌ பெயர்‌ திரிகரம்‌.” 


ஏகலவ்யன்‌ மீண்டும்‌ அதை கையிலெடுத்துப்பார்த்தான்‌. 
“இதை யார்‌ வாங்குகிறார்கள்‌?” என்றான்‌. 
“மலைக்குடித்தலைவர்கள்‌ வாங்கி அணிகள்‌ போல 
வைத்துக்கொள்கிறார்கள்‌. இதைக்கற்க அவர்களுக்கு 
ஆசிரியர்கள்‌ இல்லை. இங்கே மலைக்குடிகளில்‌ 
ஏகலவ்யன்‌ என்ற வில்வீரன்‌ இருக்கிறான்‌ என்றார்கள்‌. 
அவனுக்காகவே கொண்டுவந்தேன்‌” என்றான்‌. 
ஏகலவ்யன்‌ “என்‌ பெயர்‌ ஏகலவ்யன்‌” என்றான்‌. 
“எடுத்துக்கொள்ளுங்கள்‌ இளவரசே... இது 
உங்களுக்குரியது...” என்றான்‌ வணிகன்‌. ஏகலவ்யன்‌ 
அதை வாங்கி கையிலெடுத்துக்கொண்டதும்‌ 

பின்னால்‌ வணிகர்களில்‌ ஒருவன்‌ “அதை குடிலில்‌ மாட்டி 
வைத்துக்கொள்ளலாம்‌. பேய்கள்‌ நெருங்காது” என்றான்‌. 
வணிகர்கள்‌ நகைத்தனர்‌. 


ஏகலவ்யன்‌ அதை அந்த மாதம்‌ முழுக்க 
ஒவ்வொருநாளும்‌ காலைமுதல்‌ இரவுவரை பயின்றான்‌. 
அதைப்பயில முயன்ற அவன்‌ தோழர்களில்‌ ஒருவனின்‌ 
கட்டைவிரலை அதன்‌ நாண்‌ அறுத்துவீசியது. 
இன்னொருவனின்‌ கழுத்து நரம்பு அறுபட்டு அவன்‌ கீழே 
விழுந்து குருதி வழியத்‌ துடித்து இறந்தபோது பிறர்‌ அஞ்சி 
“வேண்டாம்‌ இளவரசே, இதில்‌ நகர்க்குடிகளின்‌ ஏதோ 
தீயதெய்வம்‌ குடியிருக்கிறது...” என்றார்கள்‌. ஆனால்‌ 
ஏகலவ்யன்‌ அதன்பின்‌ ஒருகணமும்‌ அதையன்றி 
பிறிதொன்றை எண்ணமுடியாதவன்‌ ஆனான்‌. 


களைத்துச்‌ சோர்ந்து அப்படியே விழுந்து இரவு 
துயில்கையில்‌ அவனருகே அது கிடந்தது. காலையில்‌ 
கனியாத தெய்வமென அவனருகே அது விழித்திருந்தது. 


அதன்‌ ஒவ்வொரு நாணிலும்‌ அம்பேற்றி மரங்களில்‌ 
காய்த்த கனிகளை வீழ்த்தி அவை நிலம்‌ தொடுவதற்குள்‌ 
அடுத்த அம்பினால்‌ அடித்து மீண்டும்‌ மரத்துக்கே 
ஏற்றினான்‌ ஏகலவ்யன்‌. அதை வந்துகண்ட அவன்‌ 
தந்தை ஹிரண்யதனுஸ்‌ விழியிமைப்பு மறந்து நின்றபின்‌ 
“இவன்‌ மண்மறைந்த அ. ஒருவன்‌ 
அமைச்சர்களே” என்றார்‌. அவர்கள்‌ “ 
ஹிரண்யாக்ஷனின்‌ விழிவிரைவும்‌ ரண்யகசிபுவின்‌ 
நாண்‌ விரைவும்கொண்டவன்‌” என்றார்கள்‌. ஆனால்‌ 
அவன்‌ அறிந்திருந்தான்‌, அந்த வில்‌ தன்னை நோக்கி 
விடுக்கும்‌ அறைகூவலை. ஒவ்வொருநாளும்‌ இரவு 
வென்றுவிட்டோமென விழிமயங்கி காலையில்‌ இல்லை 
அனைத்துமே எஞ்சியுள்ளன என்று 
விழித்துக்கொண்டான்‌. 


மறுசந்தைக்கு அவ்வணிகன்‌ வந்திருந்ததைக்‌ கண்டு 
ஏகலவ்யன்‌ மூச்சிரைக்க அவன்‌ முன்‌ வந்து நின்று 
கண்ணீருடன்‌ “சொல்லுங்கள்‌ வணிகரே, இவ்வில்லை 
நான்‌ பயில்வது எப்படி?” என்றான்‌. அவன்‌ “நான்‌ 
வணிகன்‌ மட்டும்தான்‌ இளவரசே. இவ்வில்லை 
அஸ்தினபுரியில்‌ வாங்கினேன்‌. தாங்கள்‌ இதன்‌ மூன்று 
நாணிலும்‌ தொடர்ச்சியாக அம்பேற்றுவதாக 
சொன்னார்களே?” என்றான்‌. “இல்லை, அதுவல்ல 
வித்தை. அந்தச்‌ சிறிய தேர்ச்சிக்காக இதை 
அமைத்திருக்கமாட்டார்கள்‌...” என்றான்‌. “மூன்று 
தனிவிற்களாகவும்‌ மூன்று தனி அம்புகளாகவுமே இவை 
எனக்கு இன்று உள்ளன... இவற்றின்‌ பொருள்‌ அது 
அல்ல.” வணிகன்‌ கைகூப்பி “நான்‌ அறியேன்‌ இளவரசே” 
என்றான்‌. 


அன்றுமாலை ஏகலவ்யன்‌ ஊர்‌ திரும்பவில்லை. 
ஹிரண்யவாகா நதியின்‌ படகொன்றில்‌ வணிகர்கள்‌ 
அறியாமல்‌ ஏறி பொதிகளுக்குள்‌ ஒளிந்துகொண்டான்‌. 
மறுநாள்‌ காலை மச்சநாட்டின்‌ சுஹரிதம்‌ என்னும்‌ நகரை 
வந்தடைந்தான்‌. மச்சநாட்டரசர்‌ விராடரின்‌ தம்பியான 
மதிராக்ஷன்‌ ஆண்ட சுஹரிதம்‌ கங்கைக்குச்செல்லும்‌ 
பெரும்படகுகள்‌ வந்தணையும்‌ துறை கொண்டிருந்தது. 
சுஹரிதத்தின்‌ படகுத்துறையில்‌ அலைந்து தன்‌ 
அணிகளில்‌ ஒன்றை விற்று உணவுண்டபின்‌ ஏகலவ்யன்‌ 
தலைநகரான விராடபுரிக்குச்‌ செல்லும்‌ படகில்‌ 
ஏறிக்கொண்டான்‌. சுபர்ஸை ஆற்றின்‌ கரையில்‌ 


மாபெரும்‌ படகுத்துறையுடன்‌ அமைந்திருந்த 
விராடபுரியில்‌ அவன்‌ கையில்‌ திரிகரம்‌ என்னும்‌ அந்த 
வில்லை ஏந்தி நடந்தபோது பார்த்தவர்கள்‌ திகைத்து 
வழிவிட்டனர்‌. 


மச்சர்களின்‌ விராடபுரி அப்போதுதான்‌ துறையும்‌ 
சந்தைகளுமாக எழுந்து வந்துகொண்டிருந்த நகரம்‌. அது 
எப்போதும்‌ மகதத்தை அஞ்சிக்கொண்டிருந்தமையால்‌ 
நகரைச்சுற்றி கற்களாலும்‌ மண்ணாலும்‌ பெரிய 
கோட்டையை கட்டி எழுப்பிக்கொண்டிருந்தனர்‌. 
நதிமுகத்தில்‌ கொடிகள்‌ பறக்கும்‌ காவல்மாடங்களுடன்‌ 
இருந்த கோட்டை மறுபக்கம்‌ சிற்பிகளாலும்‌ 
மண்வேலைக்காரர்களாலும்‌ 
கட்டப்பட்டுக்கொண்டிருந்தது. உள்ளே மாளிகைகளும்‌ 
பெரும்பாலும்‌ புதியதாக கட்டப்பட்டவையாகவும்‌, 
கட்டிமுடிக்கப்படாதவையாகவும்தான்‌ இருந்தன. 
நதிவழியாக வந்த மரத்தடிகளை அடுக்கி 
ரதப்பாதைகளை அப்போதுதான்‌ 
அமைத்துக்கொண்டிருந்தனர்‌. எங்கும்‌ வேலேந்திய 
வீரர்கள்‌ கடுமையான நோக்குடன்‌ சுற்றிவந்தனர்‌. 


ஏகலவ்யன்‌ கையில்‌ வில்லுடன்‌ நகரத்தை சுற்றிவந்தான்‌. 
விராடபுரிக்கு நிஷாதர்கள்‌ அயலவர்கள்‌ அல்ல என்று 
தெரிந்தது. மலைப்பொருட்களை விற்பதற்கும்‌ 
பொருட்களை வாங்குவதற்கும்‌ அவனைப்போன்றே 
தோற்றமளித்த நிஷாதர்கள்‌ பலர்‌ வந்திருந்தனர்‌. 
சாம்பல்பூசிய உடலும்‌ தோலாடையும்‌ நெற்றியில்‌ எழுதிய 
முக்கண்ணுமாக அவர்கள்‌ தெருக்களில்‌ சுற்றிவந்தனர்‌. 
அப்பங்கள்‌ விற்பவர்களிடம்‌ வாங்கி உண்டபடியும்‌ யவன 
மது விற்கப்படும்‌ கடைகள்‌ முன்‌ அமர்ந்து 
குடித்துக்கொண்டு கரியபற்களைக்‌ காட்டி விக்கி விக்கி 
நகைத்தபடியும்‌ இருந்தனர்‌. 


விராடபுரியின்‌ சதுக்க மையத்தில்‌ உயர்ந்த தூண்‌ ஒன்றில்‌ 
சுழன்றுகொண்டிருந்த கூண்டு ஒன்று 
அமைக்கப்பட்டிருந்தது. அதன்‌ வெளியே பன்னிரு 
பாவைக்கிளிகள்‌ இருந்தன. கூண்டுக்குள்‌ மூன்று 
பாவைக்கிளிகள்‌ நிழலாகத்‌ தெரிந்தன. வெளியே தெரிந்த 
பாவைக்கிளியை அம்பால்‌ வீழ்த்துபவர்களுக்கு பத்து 
பொற்காசுகளும்‌ உள்ளே இருக்கும்‌ கிளிகளை 
வீழ்த்துபவர்களுக்கு நூறு பொற்காசுகளும்‌ 
OT என்ற அறிவிப்பு அங்கே 
வைக்கப்பட்டிருந்தது. எப்போதும்‌ எவரோ அதை 
வேடிக்கையாக வெல்ல முயன்று பிறரது நகைப்புக்கு 
ஆளாகியபடியே இருந்தனர்‌. 


அந்தத்‌ தூணருகே வந்து நின்று ஏறிட்டு நோக்கிய 
ஏகலவ்யன்‌ அது அம்புப்பயிற்சிக்கான பாவைத்தாண்‌ 
என புரிந்துகொண்டான்‌. அங்கே வெல்பவர்களை 
உருவாகி வந்துகொண்டிருந்த விராடநாட்டின்‌ படைக்குச்‌ 
சேர்த்துக்கொள்வதற்கான அமைப்பு அது என்று அவன்‌ 
அறியவில்லை. நாணொலி எழுப்பி அவன்‌ வில்லைத்‌ 
தூக்கியதும்‌ அப்பகுதிகளில்‌ நின்றிருந்த வீரர்கள்‌ 
நகைத்தபடி ஏறிட்டு நோக்கினர்‌. “நிஷாதச்சிறுவன்‌ 
அவற்றை மாமரத்துக்கனிகள்‌ என 
நினைத்துக்கொண்டான்போல” என ஒரு குரல்‌ எழுந்தது. 
“அவன்‌ கையிலிருப்பது திரிகரம்‌... அதை எளியோர்‌ 
ஏந்தமுடியாது” என மூத்தவர்‌ ஒருவர்‌ சொல்ல பலர்‌ 
ஆவலுடன்‌ எழுந்தனர்‌. 


கூண்டுக்கு வெளியே இருந்த பன்னிரு 
பாவைக்கிளிகளும்‌ சிதறடிக்கப்பட்டு மரச்சிம்புகளாகச்‌ 
சிதறி மண்ணில்‌ விழுந்தபோது கூட்டம்‌ ஆரவாரமிட்டபடி 
வந்து சூழ்ந்துகொண்டது. “அவனா!” என்ற வியப்புகள்‌ 
யார்‌? யார்‌?” என்ற திகைப்புகள்‌. ஏகலவ்யன்‌ அடுத்த 
அம்பை எடுத்து குறி நோக்கியபோது “நிஷாதன்‌ 
அத்துமீறிச்செல்கிறான்‌!” என்றது ஒரு குரல்‌. ஆனால்‌ 
அதை எவரும்‌ ஏற்று ஒலியெழுப்பவில்லை. கூண்டுக்குள்‌ 
நுழைந்த அம்பு பாவைக்கிளி ஒன்றை உடைத்து எடுத்து 
மறுபக்கம்‌ சென்றபோது பெரும்‌ ஆரவாரம்‌ எழுந்தது. 
இரண்டாவது கிளியை அது உடைத்தபோது குரல்கள்‌ 
அமைந்தன. மூன்றாவது கிளி சிதறியபோது 
அவனைச்சுற்றி களிமண்‌ பாவைகள்‌ போல மக்கள்‌ 
சொல்லிழந்து நின்றிருந்தனர்‌. 

ஓவியம்‌: ஷண்முகவேல்‌ 


பின்னர்‌ ஓசைகள்‌ வெடித்துக்கிளம்பின. 
அவனைச்சூழ்ந்துகொண்ட வீரர்கள்‌ அவன்‌ 
ஈட்டியிருக்கும்‌ பெரும்‌ செல்வத்தைப்பற்றி 
சொன்னார்கள்‌. அதைப்‌ பெறுவதற்காக அவனைக்‌ 
கூட்டிக்கொண்டு பெருங்கூட்டமாக விராடரின்‌ 
அரண்மனை நோக்கிச்‌ சென்றனர்‌. அவன்‌ சென்று 
சேர்வதற்குள்ளாகவே அவனைப்பற்றிக்‌ கேட்டறிந்து 
விராடரே அரண்மனையின்‌ முகப்புமண்டபத்துக்கு 
வந்திருந்தார்‌. உச்சியில்‌ குடுமியை தோல்பட்டையால்‌ 
கட்டி, கரிய உடம்பெங்கும்‌ சாம்பல்பூசி, தோலாடை 
அணிந்து மெல்லிய கைகால்களுடன்‌ வந்த 
சிறுவனைக்கண்டு விராடர்‌ திகைத்தார்‌. அவர்‌ அருகே 


நின்றிருந்த அமைச்சர்‌ “இது பயின்றுவரும்‌ கலையல்ல 
அரசே, சிலருக்கு கலையை தெய்வங்கள்‌ 
கையில்கொடுத்து மண்ணுக்கு அனுப்புகின்றன” 
என்றார்‌. 

“இளையோனே, உனக்குரிய பொற்பரிசிலை அளிப்பதில்‌ 
மச்சநாடு பெருமைகொள்கிறது. உன்‌ பெயரென்ன? 
குலமென்ன?” என்றார்‌ விராடர்‌. “ஹிரண்யபதத்தின்‌ 
கருடகுலத்தின்‌ தலைவரான சோனரின்‌ மைந்தன்‌ நான்‌. 
என்‌ பெயர்‌ ஏகலவ்யன்‌” என்றான்‌ அவன்‌. “உன்‌ பரிசிலை 
நீயே பெற்றுக்கொள்கிறாயா?” என்றார்‌ விராடர்‌. 
ஏகலவ்யன்‌ பொருள்‌ விளங்காமல்‌ நோக்க, 
அம்புகளைத்தவிர்த்த அனைத்திலும்‌ அவன்‌ 
மலைமகனாகிய சிறுவனே என்று உணர்ந்த விராடர்‌ 
புன்னகையுடன்‌ “இது பெரும்பரிசில்‌... உன்னால்‌ 
அத்தனை பொன்னை தாக்கவும்‌ முடியாது” என்றார்‌. 
ஏகலவ்யன்‌ அதற்கும்‌ பொருளில்லாமல்‌ விழித்த 
விழிகளுடன்‌ நின்றிருந்தான்‌. 


“இளையோனே, இப்பரிசிலுடன்‌ நீ இந்நாட்டில்‌ தங்கலாம்‌. 
மச்சர்‌ அரசின்‌ படைத்தலைவர்களில்‌ ஒருவனாக நீ 
இருந்தால்‌ அதை இந்நகரும்‌ என்‌ அரசும்‌ கொண்டாடும்‌” 
என்றார்‌ விராடர்‌. “என்‌ தந்தை மகதத்தின்‌ சிற்றரசர்‌. 
அவருக்கு ஹிரண்யதனுஸ்‌ என்று அங்கே அவைப்பெயர்‌. 
அவர்‌ ஒப்புக்கொள்ளாத எதையும்‌ நான்‌ செய்யமுடியாது” 
என்றான்‌ ஏகலவ்யன்‌. விராடர்‌ முகம்‌ மாறியது. “ஆம்‌, ன்‌ 
இங்கு சேர்ந்தால்‌ அதை மகதம்‌ ஒப்பாது. மகதமும்‌ 
நாங்களும்‌ ஏழுதலைமுறைகளாக போர்‌ புரிகிறோம்‌. உன்‌ 
தந்தையின்‌ ஆணையை மீறி இங்கே நீ இருந்தால்‌ 
அவரையே நீ களத்தில்‌ சந்தித்தலும்‌ ஆகும்‌” என்றார்‌. 
அந்த இக்கட்டுகளை எல்லாம்‌ ஏகலவ்யன்‌ 
விளங்கிக்கொள்ளாமல்‌ அதே விழித்த நோக்குடன்‌ அங்கு 
நின்றவர்களை மாறி மாறி நோக்கினான்‌. 


“இளையோனே, நீ விழைவது என்ன?” என்றார்‌ விராடர்‌. 
“இவ்வில்லை எனக்குக்‌ கற்பிப்பவர்‌ எவர்‌ என 
அறியவிழைகிறேன்‌... தங்கள்‌ அரசின்‌ வில்வேத 
அறிஞர்களில்‌ எவரேனும்‌ என்னை மாணவராக 
ஏற்பார்கள்‌ என்றால்‌ இங்கிருந்து கற்கவே விழைகிறேன்‌” 
என்றான்‌ ஏகலவ்யன்‌. விராடரின்‌ அருகே நின்றிருந்த 
அவரது வில்வித்தை ஆசிரியரான தீர்க்கநாசர்‌ 
“இளையோனே, இது திரிகரம்‌ என்னும்‌ வில்‌. இதன்‌ 
மூன்றுநாண்களையும்‌ ஒரேசமயம்‌ கையாள்வதென்பது 
எவராலும்‌ இயலாதது. நீ இதை கையாள்வதைக்‌ கண்டே 
நான்‌ திகைத்துப்போயிருக்கிறேன்‌” என்றார்‌. 


“இதை எவரிடம்‌ நான்‌ கற்கமுடியும்‌ மூத்தாரே?” என்று 
ஏகலவ்யன்‌ கேட்டான்‌. தீர்க்கநாசர்‌ “நானறியேன்‌. 
பாரதவர்ஷத்தின்‌ மாபெரும்‌ வில்ஞானிகள்‌ ஐவர்‌. 
பரசுராமர்‌, சரத்வான்‌, பீஷ்மர்‌, அக்னிவேசர்‌, துரோணர்‌. 
அவர்களுக்குத்‌ தெரிந்திருக்கும்‌” என்றார்‌. “அவர்கள்‌ 
எங்கிருக்கிறார்கள்‌?” என்று ஏகலவ்யன்‌ கேட்டான்‌. 
“இளையோனே, அவர்களில்‌ பரசுராமரும்‌ சரத்வானும்‌ 
புராணங்களில்‌ வாழ்பவர்கள்‌. அவர்கள்‌ உண்மையில்‌ 
இருக்கிறார்களா என்றே சொல்லமுடியாது. 
அக்னிவேசகுருகுலம்‌ உத்தரகங்காபதத்தில்‌ உள்ளது. 
பீஷ்மரும்‌ துரோணரும்‌ அஸ்தினபுரியில்‌ வாழ்கிறார்கள்‌.” 
ஏகலவ்யன்‌ உடனே “அஸ்தினபுரி எங்கிருக்கிறது?” 
என்றான்‌. 


விராடர்‌ புன்னகைசெய்து “அஸ்தினபுரி இங்கிருந்து 
நெடுந்தொலைவு. நீ தனியாக அத்தனைதாரம்‌ 
செல்லமுடியாது. உன்‌ நாட்டுக்கு திரும்பிச்செல்‌. உன்‌ 
கைகளும்‌ கால்களும்‌ வளர்ந்தபின்‌ தந்தையிடம்‌ ஒப்பம்‌ 
பெற்று உரிய காணிக்கைகளுடன்‌ சென்று துரோணரைப்‌ 
பார்த்து கற்றுக்கொள்‌” என்றார்‌. “நான்‌ இன்றே 
அஸ்தினபுரிக்குச்‌ செல்கிறேன்‌” என்று ஏகலவ்யன்‌ 
திரும்பி நடக்கத்‌ தொடங்கினான்‌. 


“இன்றா? இன்று நீ எங்கள்‌ பரிசில்களை ஏற்று 
இங்கிருக்கவேண்டும்‌” என்றார்‌ விராடர்‌. “நான்‌ இப்போதே 
கிளம்புகிறேன்‌” என்று ஏகலவ்யன்‌ வில்லுடன்‌ 
திரும்பிவிட்டான்‌. விராடர்‌ “நில்‌! இளையோனே, உன்‌ 
பரிசிலை பெற்றுக்கொள்‌” என்று கூவினார்‌. விராடரின்‌ 
கருவூல அமைச்சர்‌ மரப்பெட்ட கத்தில்‌ 
பொற்கழஞ்சுகளைக்‌ கொண்டு வந்து வைக்க அவன்‌ 
வழக்கமான பொருள்‌ உருவாகாத விழித்த பார்வையுடன்‌ 
அவற்றை நோக்கியபின்‌ ஒரு கைப்பிடி மட்டும்‌ 
அள்ளிக்கொண்டு கிளம்பினான்‌. 


“இப்பரிசில்‌ உனக்குரியது” என்றார்‌ விராடர்‌. ஏகலவ்யன்‌ 
பேசாமல்‌ மண்டபப்‌ படிகளில்‌ இறங்க “நீ வந்து 
கேட்பதுவரை இவை இங்கேயே இருக்கும்‌” என்றார்‌. 
ஏகலவ்யன்‌ கூட்டத்தை நோக்கிச்சென்றபோது உலர்ந்த 
புல்வெளியை கனல்துளி எரித்துச்செல்வது போல வழி 
உருவானது. நேராக அவன்‌ மீண்டும்‌ விராடபுரியின்‌ 
படித்துறைக்கே வந்தான்‌. படகிலேறிக்கொண்டு 
“அஸ்தினபுரிக்குச்‌ செல்க” என்றான்‌. படகிலிருந்த 
வணிகன்‌ “இப்படகு மகதத்துக்குச்‌ செல்வது 
இளையோனே. அங்கிருந்து கலிங்கத்துக்கு” என்றபோது 
கைப்பிடிப்பொன்னை அப்படியே நீட்டி “அஸ்தினபுரிக்கு” 


என்று ஏகலவ்யன்‌ மீண்டும்‌ சொன்னான்‌. 


நான்குநாட்களுக்குப்பின்‌ அவன்‌ அஸ்தினபுரியின்‌ 
படித்துறைக்கு வந்திறங்கினான்‌. அங்கேயே பீஷ்மர்‌ 
நகரில்‌ இல்லை, எங்கென்றறியாமல்‌ வழக்கமான 
கானுலா சென்றுள்ளார்‌ என்றறிந்தான்‌. 
மறுசொல்லாகவே துரோணரின்‌ குருகுலத்தை 
அறிந்துகொண்டு ஒரு கணம்‌ கூட அஸ்தினபுரியை 
ஏறிட்டு நோக்காமல்‌ திரும்பி கங்கைக்கரைவழியாக 
நடந்து சென்றான்‌. 


மாலைவெயிலில்‌ குருகுலத்தை நோக்கி அவன்‌ 
செல்லும்போது எதிரே தோளில்‌ வில்லுடன்‌, நடுங்கும்‌ 
உடலும்‌ துடிக்கும்‌ உதடுகளும்‌ கலங்கிய கண்களுமாக 
வந்த ஒருவனைக்‌ கண்டான்‌. அவன்‌ சூழ்ந்துள்ள 
எதையும்‌ பார்க்காமல்‌ எங்கிருக்கிறோமென உணராமல்‌ 
சென்றான்‌. அவன்‌ உடல்‌ தன்‌ உடலைக்கடந்துசென்ற 
கணத்திலேயே அவன்‌ உடல்‌ 
கொதித்துக்கொண்டிருப்பதை ஏகலவ்யனால்‌ 
உணரமுடிந்தது. ஒரு இறுகியநாண்‌ விம்முவதுபோல ஓர்‌ 
ஒலி கேட்டதாக அவனுக்குத்‌ தோன்றியது. 


அவன்‌ சென்றபோது அவனருகே புதர்களில்‌ நீரோடை 
ஒன்று செல்லும்‌ ஓசையைக்‌ கேட்ட ஏகலவ்யன்‌ குனிந் 
நாசியை சுளித்து வாசமெடுத்தான்‌. பெரிய அரசநாகம்‌ 
ஒன்று நெளிந்துசெல்லும்‌ அம்புபோல 
அவனுக்குப்பின்னால்‌ சென்றுகொண்டிருப்பதைக்‌ 
கண்டான்‌. அவனை அது தீண்டப்போகிறது என 
நினைத்து ஏகலவ்யன்‌ திரும்பினான்‌. அதற்குள்‌ அவன்‌ 
நெடுந்தொலைவு சென்றிருந்தான்‌. அந்த அரசநாகம்‌ 
அவனை பாதுகாக்கவே தொடர்ந்து செல்கிறது என்று 
எண்ணிக்கொண்டான்‌. விழித்த வெண்விழிகளுடன்‌ 
அவன்‌ சென்ற திசையை நோக்கி சிலகணங்கள்‌ 
நின்றபின்‌ அவன்‌ நடந்தான்‌. 


இருளத்தொடங்கும்போது இருவர்‌ கைகளில்‌ வில்லுடன்‌ 
அவனெதிரே வந்தனர்‌. ஒருவன்‌ “நிஷாதனே, கெளரவ 
இளவரசனாகிய என்‌ பெயர்‌ வாலகி. இவன்‌ சித்ராயுதன்‌. 
எங்கள்‌ தோழன்‌ கர்ணன்‌ என்பவன்‌ 
இவ்வழிச்செல்வதைக்‌ கண்டாயா?” என்றான்‌. ஏகலவ்யன்‌ 
“ஆம்‌, ஒருவன்‌ தீப்புண்பட்ட பன்றிபோலச்‌ சென்றான்‌ 
இவ்வழியே...” என்றான்‌. “அவன்தான்‌!” என்றபடி 
அவர்கள்‌ விரைந்தனர்‌. 


மேலும்‌ சற்றுநேரத்தில்‌ மூன்று கெளரவர்கள்‌ வந்து 


கர்ணனைப்பற்றிக்‌ கேட்டுவிட்டு ஓடினர்‌. ஏகலவ்யன்‌ 
செல்லும்‌ வழி முழுக்க கர்ணனைப்பற்றியே 
எண்ணிக்கொண்டு சென்றான்‌. நெடுந்தொலைவில்‌ வந்த 
அவனைப்‌ பார்ப்பதற்குள்ளாகவே அவன்‌ கண்ணீரை 
தான்‌ அறிந்துவிட்டிருந்ததை உணர்ந்து ஒருகணம்‌ 
நின்றுவிட்டான்‌. பெருந்துயர்‌ கொண்டவனின்‌ உடல்‌ 
அத்துயராகவே மாறிவிடுவதன்‌ விந்தை அவன்‌ அகத்தை 
பாம்பைக்கண்ட புரவி என விரைத்து நின்று 
நடுங்கச்செய்தது. 


ஏகலவ்யன்‌ தன்‌ எதிரே புரவிகளில்‌ கரிய இளவரசன்‌ 
ஒருவனும்‌ பேருடல்‌ கொண்ட இன்னொரு இளவரசனும்‌ 
வருவதைக்‌ கண்டு புதர்களுக்குள்‌ மறைந்தான்‌. 
அவர்களின்‌ புரவிகள்‌ பெருநடையிட்டு வந்து அவனைக்‌ 
கடந்துசென்றபோது மூக்கை சுளித்து ஒருகணம்‌ 
தயங்கின. பேருடல்கொண்டவன்‌ “ஜூ” என்றதும்‌ புரவி 
முன்னால்‌ ஓடியது. கரிய இளவரசன்‌ தலைகுனிந்து 
அமர்ந்திருப்பதை ஏகலவ்யன்‌ கண்டான்‌. ஏகலவ்யன்‌ 
மீண்டும்‌ ஓர்‌ அக அசைவை அறிந்தான்‌. அந்தக்‌ 
கரியவனும்‌ கடும்துயர்கொண்டிருந்தான்‌. அவனுடைய 
தோள்களிலும்‌ கைகளிலும்‌ எல்லாம்‌ துயர்‌ 
நிறைந்திருந்தது, இலைநுனியில்‌ தேங்கிய மழைத்துளி 
போல. அத்துயரை அவன்‌ குதிரையும்‌ தன்னுடவில்‌ 
நிறைத்துக்கொண்டிருந்தது. 


ஏகலவ்யன்‌ துரோணரின்‌ குருகுலத்தை அடைந்தபோது 
இருளாகிவிட்டது. அவன்‌ குருகுலத்துக்குள்‌ 
நுழைந்தபோது எங்கோ ஓர்‌ யானை உரக்கக்‌ 
குரல்கொடுக்க நாலைந்து யானைகள்‌ விடையிறுத்தன. 
“சிறுத்தை நுழைந்திருக்கிறது போலும்‌... பார்‌” என்று 
யாரோ சொன்னார்கள்‌. பந்தங்களுடனும்‌ விற்களுடனும்‌ 
வீரர்கள்‌ வருவதைக்‌ கண்டதும்‌ ஏகலவ்யன்‌ இயல்பாக 
ஒரு மரத்திலேறி உச்சிக்குச்‌ சென்று மறைந்தான்‌. 
அவர்கள்‌ நாற்புறமும்‌ நோக்கி “இல்லையே” என்றார்கள்‌. 
“யானை சிறுத்தை என்றுதான்‌ சொன்னது. நான்‌ 
நன்றாகவே அதன்‌ மொழியை அறிவேன்‌” என்றான்‌ 
ஒருவன்‌. அவர்கள்‌ குடில்களை அடைந்து தரையை 
கூர்ந்து நோக்கினார்கள்‌. அவர்களின்‌ பந்தங்கள்‌ 
வழியாகவே அந்த இடத்தை நன்கறிந்துகொண்டான்‌. 
அவர்கள்‌ சென்றபின்‌ ஏகலவ்யன்‌ மெல்ல இறங்கி 
வந்தான்‌. ஓசையற்ற காலடிகளுடன்‌ முற்றத்தை அணுகி 
நான்குபக்கமும்‌ நோக்கிவிட்டு மண்திண்ணையில்‌ ஏறி 
சாளரம்‌ வழியாக உள்ளே நோக்கினான்‌. உள்ளே 
படுத்திருந்த கரிய சிற்றுரு கொண்ட மனிதரைக்‌ 


கண்டதுமே அவன்‌ அகம்‌ அவரை அறிந்துகொண்டது. 
முகம்‌ மலர்ந்து கைகூப்பியபடி முகமும்‌ மார்பும்‌ 
தொடைகளும்‌ மண்ணில்பதிய அவன்‌ விழுந்து 
வணங்கினான்‌. அவன்‌ உடல்‌ மழைக்கால நதிப்பரப்பு 
போல சிலிர்த்துக்கொண்டே இருந்தது. மெல்ல 
எழுந்தமர்ந்தபோது தன்‌ கண்களில்‌ இருந்து கண்ணீர்‌ 
பெருகி மார்பை நனைப்பதை உணர்ந்தான்‌. கைகளால்‌ 
துடைக்கத்‌ துடைக்க கண்ணீர்‌ ஊறி வழிந்தபடியே 
இருந்தது. நெஞ்சை அடைத்து அடக்கமுயன்ற மூச்சின்‌ 
தடையை மீறி வெளிவந்த விசும்பல்‌ ஒலியைக்‌ கேட்டு 
அவன்‌ உடலே அதிர்ந்தது. 


பின்‌ பெருமூச்சுடன்‌ எழுந்து துடைக்கமறந்த 
விழிநீர்த்தாரைகளுடன்‌ சாளரம்‌ வழியாக நோக்கினான்‌. 
குடிலின்‌ ஓரத்தில்‌ அவனிடமிருந்ததுபோன்ற திரிகரம்‌ 
என்னும்‌ வில்‌ சாய்த்து வைக்கப்பட்டிருந்தது. அதனருகே 
வெண்ணிற உடல்கொண்ட சிறுவன்‌ ஒருவன்‌ 
ஈச்சம்பாயில்‌ மரத்தலையணை 
வைத்துப்படுத்திருந்தான்‌. அவனுடைய சீரான மூச்சொலி 
கேட்டுக்கொண்டிருந்தது. அப்போதுதான்‌ ஏகலவ்யன்‌ 
துரோணர்‌ துயிலவில்லை என்பதை உணர்ந்தான்‌. 
அவரது உடல்‌ துயிலுக்குரிய நெகிழ்வுடன்‌ 
இருக்கவில்லை. நீரில்‌ ஊறி விரைத்த சடலம்‌ போல அவர்‌ 
அசைவற்று இறுகிக்‌ கிடந்தார்‌. இருளுக்குள்‌ கூர்ந்து 
நோக்கிய ஏகலவ்யன்‌ அவரது கண்கள்‌ திறந்து 
கூரையைநோக்கிக்கொண்டிருப்பதைக்‌ கண்டான்‌. அவர்‌ 
விழிகள்‌ இலையில்‌ தேங்கி தத்தளிக்கும்‌ 
மழைநீர்த்திவலை போல அலைபாய்ந்தன. 


வெண்முரசு விவாதங்கள்‌ 

துரோணர்‌ நள்ளிரவில்‌ எழுந்து வெளியே வந்ததுமே 
ஏகலவ்யனை நோக்கினார்‌. வில்லாளிக்குரிய 
நுண்ணுணர்வால்‌ அவன்‌ முற்றத்துக்கு வந்ததுமே அவர்‌ 
அறிந்திருந்தார்‌. சாளரம்‌ வழியாக அவன்‌ முகம்‌ 
தெரிந்ததையும்‌ தன்னெதிரே இருந்த இரும்புநாழியின்‌ 
வளைவில்‌ கண்டுவிட்டிருந்தார்‌. அந்தச்சிறுவன்‌ 
யாரென்று அரைக்கணம்‌ எண்ணிய அவரது சித்தத்தை 
அதற்குள்‌ சுழன்றடித்த சுழல்காற்றுகள்‌ 
அள்ளிக்கொண்டு சென்றன. பின்னர்‌ 
தன்னுணர்வுகொண்டதும்‌ அவர்‌ வெளியே அவன்‌ 
அமர்ந்திருப்பதை உணர்ந்து எழுந்து வந்து கதவைத்‌ 
திறந்தார்‌. அவன்‌ எழுந்து கைகூப்பி நின்றான்‌. அவர்‌ 
பார்வையிலும்‌ உடலிலும்‌ அசைவேதும்‌ எழவில்லை. 
“யார்‌ நீ?” என்றார்‌. 


ஏகலவ்யன்‌ பணிந்து “நான்‌ நிஷாதன்‌. ஆசுரநாட்டு 
கருடகுலத்து அரசன்‌ ஹிரண்யதனுஸின்‌ மைந்தன்‌. என்‌ 
பெயர்‌ ஏகலவ்யன்‌” என்றான்‌. “ம்ம்‌?” என்று துரோணர்‌ 
கேட்டார்‌. “தங்கள்‌ பாதங்களைப்‌ பணியும்‌ உரிமையை 
அளிக்கவேண்டும்‌” என்றான்‌ ஏகலவ்யன்‌. துரோணர்‌ 
பேசாமல்‌ நின்றார்‌. ஏகலவ்யன்‌ குனிந்து அவர்‌ 
பாதங்களைத்‌ தொடப்போனபோது விலகி “நில்‌! எதற்காக 
வந்தாய்‌?” என்றார்‌. ஏகலவ்யன்‌ தன்‌ வில்லை 
எடுத்துக்காட்டி “இதை தங்களிடம்‌ கற்கவந்தேன்‌” 
என்றான்‌. “இது மலைவேடர்களுக்குரியதல்ல... நீ 
செல்லலாம்‌” என்றார்‌ துரோணர்‌. “உத்தமரே...” என 
ஏகலவ்யன்‌ தொடங்க “மூடா, வில்வேதம்‌ தேர்ந்தவர்கள்‌ 
மட்டுமே தீண்டத்தக்கது இது... செல்‌!” என்று துரோணர்‌ 
உரக்கச்‌ சொன்னார்‌. முதல்‌ பார்வைக்குப்பின்‌ அவர்‌ 
அவனை நோக்கி ஒருகணம்கூட பார்வையை 
திருப்பவில்லை. 


ஏகலவ்யன்‌ வில்லின்‌ நாணை இழுத்தபோது அவர்‌ 
உடலில்‌ அந்த ஒலி எழுப்பிய அசைவைக்‌ கண்டான்‌. 
அவனுடைய முதல்‌ அம்பு காற்றிலெழுந்ததும்‌ அடுத்த 
அம்பு அதைத்‌ தைத்தது. மூன்றாவது அம்பும்‌ முதலிரு 
அம்புகளுடன்‌ மண்ணிலிறங்கியது. “ம்ம்‌” என்று 


துரோணர்‌ உறுமினார்‌. “மலைவேடனுக்கு இதுவே 
கூடுதல்‌. செல்‌!” என்றார்‌. “உத்தமரே, இந்த வில்லின்‌ 
தொழில்‌ இதுவல்ல என அறிவேன்‌. மூன்று அம்புகளும்‌ 
ஒரே சமயம்‌ எழும்‌ வித்தை இதிலுள்ளது. அதை நான்‌ 
கற்கவேண்டும்‌. தாங்கள்‌ அதை எனக்கு 
அருளவேண்டும்‌” என்றான்‌. துரோணர்‌ சினத்துடன்‌ 
“வேடனுக்கு எதற்கு வில்வேதம்‌? இனி ஒரு கணமும்‌ நீ 
இங்கிருக்கலாகாது... செல்‌!” என்றார்‌. 


“நான்‌ வித்தையுடன்‌ மட்டுமே இங்கிருந்து செல்வேன்‌. 
இல்லையெனில்‌ இங்கேயே மமவேன்‌” என்றான்‌ 
ஏகலவ்யன்‌. துரோணர்‌ பல்லைக்கடித்து “சி” என்றபின்‌ 
உள்ளே சென்று கதவைமூடிவிட்டார்‌. ஏகலவ்யன்‌ 
அங்கேயே அமர்ந்திருந்தான்‌. காலையில்‌ அஸ்வத்தாமன்‌ 
எழுந்ததும்‌ அவனைப்பார்த்துவிட்டான்‌. இரவில்‌ நடந்த 
உரையாடலை அவன்‌ கேட்டிருந்தான்‌ என்பதை 
அவனுடைய பார்வையிலேயே ஏகலவ்யன்‌ உணர்ந்தான்‌. 
துரோணர்‌ எழுந்து வெளியே வந்ததும்‌ அஸ்வத்தாமன்‌ 
அவர்‌ பின்னால்‌ சென்றான்‌. ஏகலவ்யன்‌ 
இடைவெளிவிட்டு அவர்களைத்‌ தொடர்ந்தான்‌. 


ஒரு சொல்கூடப்பேசாமல்‌ தலைகுனிந்து துரோணர்‌ 
நடந்தார்‌. அவர்‌ நீராடி எழுந்து திரும்பும்போதும்‌ 
ஏகலவ்யன்‌ பின்னால்‌ இருந்தான்‌. அவர்‌ குடிலுக்கு 
மீண்டதும்‌ அஸ்வத்தாமன்‌ அவருக்கு உணவை 
எடுத்துவைத்தான்‌. அவர்‌ அந்த தாலத்தையே சற்றுநேரம்‌ 
நோக்கிவிட்டு எழுந்துகொண்டார்‌. அஸ்வத்தாமன்‌ 
ஓடிச்சென்று அவருக்கு புலித்தோலை 
எடுத்துப்போட்டான்‌. அவர்‌ அதன்‌ மேல்‌ 
அமர்ந்துகொண்டு கண்களை மூடிக்கொண்டார்‌. 


அவர்மீது காலைவெளிச்சம்‌ பரவியது. அவரது 
நரையோடிய கூந்தலும்‌ தாடியும்‌ ஒளிவிட்டன. அப்பால்‌ 
கைகளைக்‌ கட்டியபடி அஸ்வத்தாமன்‌ அவரையே 
நோக்கியபடி நின்றுகொண்டிருந்தான்‌. நேர்முன்னால்‌ 
ஏகலவ்யன்‌ காலைமடக்கி நாய்போல அமர்ந்து அவரை 
நோக்கிக்கொண்டிருந்தான்‌. காலையொளி எழும்‌ 
தடாகம்போலிருந்தார்‌ துரோணர்‌. அவரது சருமம்‌ 
செவ்வொளிகொண்டிருந்தது. ஆனால்‌ உதடுகள்‌ 
நடுங்குவதையும்‌ கைவிரல்கள்‌ அதிர்வதையும்‌ 
ஏகலவ்யன்‌ கண்டான்‌. மூடிய கண்களுக்குள்‌ கருவிழி 
உருண்டுகொண்டே இருந்தது. 


சற்றுநேரத்தில்‌ தலையை அசைத்து அவர்‌ 
பல்லைக்கடித்து தன்‌ கைகளை நோக்கியபின்‌ எழுந்து 


நேராக காட்டுக்குள்‌ சென்றார்‌. அஸ்வத்தாமன்‌ அவர்‌ 
பின்னால்‌ செல்ல ஏகலவ்யன்‌ தொடர்ந்து சென்றான்‌. 
அவர்‌ விரைந்த நடையுடன்‌ காட்டுக்குள்‌ 
சென்றுகொண்டே இருந்தார்‌. புதர்களை 
ஊடுருவிச்சென்று அடர்ந்த இலைத்தழைப்புக்குள்‌ 
நுழைந்து தர்ப்பைக்காடு நோக்கிச்‌ சென்றார்‌. அருகே 
கங்கை பெருகிச்சென்றுகொண்டிருக்க தர்ப்பைக்காட்டில்‌ 
காற்றும்‌ அலைகளுடன்‌ ஒழுகியது. 

துரோணர்‌ தர்ப்பைக்காட்டுக்குள்‌ சென்று புல்லில்‌ முகம்‌ 
அழுத்தி குப்புறப்படுத்துக்கொண்டார்‌. அவர்‌ 
முழுமையாகவே புல்லுக்குள்‌ மறைய அவர்‌ இருக்குமிடம்‌ 
ஒரு வெற்றிடமாகவே தெரிந்தது. சிறிய மைனாக்கள்‌ 
இரண்டு புதருக்குள்‌ இருந்து எழுந்து அவரை நோக்கி 
வந்து சுற்றிச்சுற்றிப்‌ பறந்து குரலெழுப்பின. பின்னர்‌ 
அப்பால்‌ கிளையில்‌ சென்று அமர்ந்துகொண்டன. 
ஏகலவ்யன்‌ அங்கே நின்றபடி அவரையே 
நோக்கிக்கொண்டிருந்தான்‌. அவனருகே நின்ற 
அஸ்வத்தாமன்‌ அவனை ஒரு கணம்‌ கூட 
திரும்பிநோக்கவில்லை. அவ்வப்போது 
ஓலியெழுப்பியபடி காற்று வந்து அஸ்வத்தாமனின்‌ 
ஆடையைச்‌ சுழற்றி கடந்துசென்றது. 


துரோணர்‌ “அன்னையே” என்று முனகியபடி 
புரண்டுபடுத்தார்‌. அஸ்வத்தாமன்‌ பல்லைக்கடித்து ஒரடி 
எடுத்துவைத்தபின்‌ அப்படியே நின்றான்‌. “அன்னையே!” 
என்று துரோணர்‌ மீண்டும்‌ குரலெழுப்பினார்‌. 
வரும்வழியில்‌ வில்லுடன்‌ ஓடியவனைத்தான்‌ 
ஏகலவ்யன்‌ எண்ணிக்கொண்டான்‌. அவன்‌ உடலில்‌ 
தைத்த அந்த விஷ அம்புதான்‌ இவருடவிலும்‌ என்று 
எண்ணிக்கொண்டான்‌. அதை எடுத்து குளிர்ந்த 
பச்சிலைச்சாறால்‌ அந்தப்புண்ணை ஆற்றமுடிந்தால்‌ 
நன்று. அவனுடைய மலைக்குடிகளில்‌ ஆழ்ந்த 
புண்ணையும்‌ ஆற்றும்‌ குலமருத்துவர்கள்‌ உண்டு. அவன்‌ 
தன்‌ கற்பனைகளில்‌ அவரது கலைந்த தலையை தன்‌ 
மடிமேல்‌ எடுத்து வைத்துக்கொண்டான்‌. அவரது 
கால்களை தன்‌ மார்போடணைத்துக்கொண்டான்‌. “என்‌ 
உயிரை எடுத்துக்கொள்ளுங்கள்‌ குருநாதரே, தங்கள்‌ 
வலியனைத்தையும்‌ எனக்களியுங்கள்‌ உத்தமரே” என்று 
கூவிக்கொண்டான்‌. 


மாலைவரை அங்குதான்‌ கிடந்தார்‌ துரோணர்‌. இரவு 
கனத்துவர அஸ்வத்தாமன்‌ திரும்பி 
அவனைநோக்கியபின்‌ சிலகணங்கள்‌ தயங்கிவிட்டு 
குருகுலத்தை நோக்கிச்‌ சென்றான்‌. மீண்டு வரும்போது 


அவன்‌ கையில்‌ ஒரு பந்தம்‌ இருந்தது. அதைக்கொண்டு 
அவன்‌ ஒரு சிறிய நெருப்பை உருவாக்கினான்‌. 
ஏகலவ்யன்‌ அந்தத்‌ தழலை நோக்கிக்கொண்டு அப்படியே 
நின்றிருந்தான்‌. அந்தத்‌ தழல்செம்மையில்‌ தர்ப்பையின்‌ 
இதழ்களும்‌ தழல்கள்‌ போலத்‌ தெரிந்தன. அதன்‌ மீது 
அவர்‌ எரிந்துகொண்டே இருப்பதாகத்‌ தோன்றியது. 
நெருப்பு கனலாகியது. அஸ்வத்தாமன்‌ அதனருகே 
வில்லுடன்‌ நின்றுகொண்டே இருக்க 

ஏகலவ்யன்‌ அசைவில்லாது நின்றிருந்தான்‌. 
காலைக்குளிர்‌ எழுந்தது. விடிவெள்ளி கட்டித்‌ 
தொங்கவிடப்பட்டதுபோல தெரிந்தது. கரிச்சான்‌ 
காட்டுக்குள்‌ இருந்து ஓலித்தபடி காற்றில்‌ எழுந்து 
இருளில்‌ நீந்தியது. 


துரோணர்‌ எழுந்து அவர்கள்‌ இருவரையும்‌ பார்க்காதவர்‌ 
போல கங்கை நோக்கிச்‌ சென்றார்‌. தர்ப்பைத்துகள்களும்‌ 
மண்ணும்‌ படிந்த கரிய குறிய உடலுடன்‌ அவர்‌ ஒரு 
நிஷாதனைப்போலத்‌ தோன்றினார்‌. அவரைக்‌ கண்ட 
முதற்கணமே எழுந்த அக எழுச்சிக்கான காரணம்‌ அதுவா 
என ஏகலவ்யன்‌ எண்ணினான்‌. அவர்‌ ஒரு பிராமண 
குருநாதரல்ல, ஆசுரநாட்டின்‌ ஒரு குலமூத்தார்‌ என அவன்‌ 
அகம்‌ எண்ணிக்கொண்டதா? அவனைக்‌ கண்டதும்‌ 
அவரது அகமும்‌ அதைத்தான்‌ நினைத்ததா? அவன்‌ 
அவரைப்‌ பின்‌ தொடர்ந்து சென்றான்‌. அவனுக்கு 
முன்னால்‌ அஸ்வத்தாமன்‌ சென்றுகொண்டிருந்தான்‌. 


துரோணர்‌ நீரில்‌ இறங்கியதும்‌ எங்கு வந்தோம்‌ என்ன 
செய்கிறோம்‌ என திகைத்தவர்‌ போல சிலகணங்கள்‌ 
அசையாமல்‌ நின்றார்‌. குனிந்து நீரைநோக்கினார்‌. 
நீரிலாடும்‌ அவரது படிமத்தின்‌ விழிகள்‌ 

ஏகலவ்யன்‌ விழிகளை சந்தித்தன. அலையிலாடிய அவர்‌ 
முகம்‌ எதையோ சொல்ல வாயெடுப்பதுபோல, 
புன்னகையில்‌ வாயும்‌ கன்னமும்‌ விரிவதுபோலத்‌ 
தோன்றியது. ஏகலவ்யன்‌ அவனை அறியாமலேயே 
புன்னகைசெய்தான்‌. 


சினந்து திரும்பிய துரோணர்‌ “நான்‌ உன்னிடம்‌ 
சொன்னேனே, உனக்கு என்னால்‌ கற்பிக்கமுடியாதென்று. 
சென்றுவிடு... இக்கணமே சென்றுவிடு” என உரத்த 
உடைந்த குரலில்‌ கூவினார்‌. “நீசா, நிஷாதா, நீ வில்வேதம்‌ 
கற்று என்ன செய்யப்போகிறாய்‌? 
குரங்குவேட்டையாடப்போகிறாயா?” அவர்‌ 
மூச்சிரைப்பதை, நீட்டிய அவரது கரம்‌ நடுங்குவதை 
ஏகலவ்யன்‌ கண்டான்‌. “உன்‌ நாடு மகதத்தின்‌ சிற்றரசு. நீ 
நிஷாதன்‌. அஸ்தினபுரியின்‌ எதிரி நீ. அஸ்தினபுரியின்‌ 


ஊழியனாகிய நான்‌ உனக்கு கற்பிக்கமுடியாது.” 


“உத்தமரே, நான்‌ தங்கள்‌ ஆணைக்கு கட்டுப்படுகிறேன்‌. 
தாங்கள்‌ சொல்லும்‌ ஒவ்வொன்றையும்‌ என்‌ வேதமாகவே 
கொள்கிறேன்‌” என்றான்‌ ஏகலவ்யன்‌. “சீ! இழிபிறவியே, 
உன்னிடம்‌ நான்‌ சொல்கோர்ப்பதா? விலகு. உனக்கு நான்‌ 
அளிக்கும்‌ ஞானம்‌ என்றேனும்‌ அஸ்தினபுரிக்கும்‌ 
ஷத்ரியர்களுக்கும்‌ எதிராகவே எழும்‌... ஒருபோதும்‌ 
உனக்கு நான்‌ கற்பிக்கமுடியாது” என்றார்‌ துரோணர்‌. 


ஏகலவ்யன்‌ கூப்பிய கைகளுடன்‌ கலங்கி வழிந்த 
கண்களுடன்‌ நின்றான்‌. அவனை நடுங்கும்‌ தலையுடன்‌ 
நோக்கிய துரோணர்‌ குனிந்து கங்கையில்‌ ஒரு கைப்பிடி 
நீரை அள்ளி “இதோ கங்கையில்‌ ஆணையிடுகிறேன்‌. 
உனக்கு நான்‌ குருவல்ல... போ” என்றார்‌. ஏகலவ்யன்‌ 
திகைத்து அந்த நீர்ப்படிமத்தை நோக்கினான்‌. அதற்குள்‌ 
ஒளிவிடும்‌ ஓர்‌ வில்லை அவனை நோக்கி நீட்டியபடி 
அவர்‌ நின்றுகொண்டிருந்தார்‌. 


அவன்‌ அவரை நோக்கி “உத்தமரே” என்றான்‌. “போ! போ!” 
என்று துரோணர்‌ மீண்டும்‌ கூவினார்‌. “செல்கிறேன்‌ 
குருநாதரே... இனி தங்கள்‌ முன்‌ வரமாட்டேன்‌. என்‌ 
பிழைகளை பொறுத்தருள்க!” என்று சொல்லி நிலம்‌ 
தொட்டு வணங்கி ஏகலவ்யன்‌ திரும்பி கங்கைமேட்டில்‌ 
ஏறி தர்ப்பை மண்டிய கரைக்குள்‌ நுழைந்தான்‌. 


நெடுநேரம்‌ அவன்‌ சென்றுகொண்டே இருந்தான்‌. 
எங்குசெல்கிறோம்‌ என்ற உணர்வே இல்லாதவன்‌ போல. 
பின்பு மூச்சுவாங்க நின்றபோது அவன்‌ தனக்குள்‌ 
துயரமோ வஞ்சமோ இல்லை என்பதை, ஒரு வியப்பு 
மட்டுமே இருப்பதை உணர்ந்தான்‌. அப்படியே ஒரு 
சாலமரத்தடியில்‌ சென்று அமர்ந்துகொண்டான்‌. கங்கை 
அசைவேயற்றதுபோல கிடந்தது. அதன்மேல்‌ பாய்கள்‌ 
புடைத்த படகுகள்‌ மேகங்கள்‌ போல அசைவறியாது 
சென்றுகொண்டிருந்தன. தலைக்குமேல்‌ காற்றிலாடும்‌ 
மரங்களின்‌ இலைத்தழைப்பை, பறவைக்குரல்களை 
கேட்டுக்கொண்டிருந்தான்‌. பின்னர்‌ அப்படியே படுத்து 
கண்களை மூடிக்கொண்டு துயிலத்‌ தொடங்கினான்‌. 


துயின்று எழுந்தபோது மதியமாகிவிட்டிருந்தது. பசியை 
உணர்ந்தவனாக அவன்‌ எழுந்து கீழே நின்ற ஒரு 
நாணலைப்‌ பிடுங்கி வீசி ஒரு பறவையை வீழ்த்தினான்‌. 
அம்பை கல்லில்‌ உரசி நெருப்பெழச்செய்து அதை வாட்டி 
உண்டான்‌. கைகழுவுவதற்காக கங்கைக்குச்‌ சென்று 
குனிந்தபோது தன்‌ நிழல்‌ நீளமாக விழுந்துகிடப்பதை 


வியப்புடன்‌ நோக்கியபடி எழுந்தான்‌. நிழல்‌ அவனுடைய 
அசைவைக்‌ காட்டவில்லை. அலைகளின்‌ வளைவுகள்‌ 
சீர்பட்டதும்‌ அவன்‌ அப்படிமத்தைக்‌ கண்டான்‌, அது 
துரோணர்தான்‌. கனிந்த புன்னகையுடன்‌ அவர்‌ அவனை 
நோக்கினார்‌. அவனும்‌ புன்னகையுடன்‌ மிகமெல்ல 
“குருநாதரே” என்றான்‌. 


அவர்‌ மூன்றுவிரல்களைக்‌ காட்டி ஏதோ சொன்னார்‌. 
அவன்‌ “குருநாதரே” என்று சொன்னதுமே அவர்‌ 
சொல்லவருவதைப்‌ புரிந்துகொண்டான்‌. “ஆ 

குருநாதரே!” என்று கூவியபடி துள்ளி ஓடி டே ரின்‌ 
வில்லை எடுத்தான்‌. விரல்களுக்கிடையே மூன்று 
அம்புகளை எடுத்துக்கொண்டு in பெரிய 
நாணையும்‌ சுட்டுவிரலால்‌ நடுநாணையும்‌ சிறுவிரலால்‌ 
சிறுநாணையும்‌ பற்றி மூன்றையும்‌ ஒரேசமயம்‌ இழுத்து 
அதேகணம்‌ வில்லை வலக்காலால்‌ மிதித்து வளைத்து 
மூன்றுநாணிலும்‌ மூன்று அம்புகளையும்‌ ஏற்றி ஒரே 
விரைவில்‌ தொடுத்தான்‌. மூன்று அம்புகளும்‌ அவற்றின்‌ 
எடைக்கும்‌ நீளத்திற்கும்‌ ஏற்ப ஒன்றின்‌ பின்‌ ஒன்றாகச்‌ 
சென்றன. 

ஓவியம்‌: ஷண்முகவேல்‌ 


சற்று தயங்கியபின்‌ மீண்டும்‌ அம்புகளைத்‌ தொடுத்து 
வில்லை பக்கவாட்டில்‌ சாய்த்து மேலே தெரிந்த கனி 
ஒன்றை நோக்கி விட்டான்‌. கனமான முதல்‌ அம்பு சென்று 
கனியை வீழ்த்தியது. கனி சற்றுத்‌ தள்ளி 
பறந்துகொண்டிருக்கையிலேயே இரண்டாம்‌ அம்பு அதை 
மேலும்‌ முன்கொண்டு சென்றது. மூன்றாம்‌ அம்பு மேலும்‌ 
முன்னால்‌ கொண்டு சென்றது. 


மீண்டும்‌ அம்புகளைச்‌ செலுத்தி ஒரே இலக்கை மூன்று 
தொலைவுகளில்‌ மூன்று காலங்களில்‌ மூன்று 
அம்புகளால்‌ அடிக்கும்‌ வித்தையைத்‌ தேர்ந்துவிட்டு 
ஏகலவ்யன்‌ வில்லைத்தாழ்த்தி வானைநோக்கி 
தலையைத்‌ தூக்கி அவனுடைய குலத்துக்குரிய 
வெற்றிக்குரலை எழுப்பினான்‌. விடாய்‌ அறிந்து ஓடிவந்து 
கங்கைநீர்‌ நோக்கிக்‌ குனிந்தபோது நீருக்குள்‌ 
புன்னகையுடன்‌ தன்னை நோக்கிய துரோணரைக்‌ 
கண்டான்‌. 


ஊர்கள்‌ வழியாக மூன்று மாதகாலம்‌ பயணம்செய்து 
ஹிரண்யவாகாவை அடைந்து அதன்‌ வழியாக அவன்‌ 


ஹிரண்யபதத்துக்கு மீண்டபோது அவன்‌ கலைந்த 
தலையும்‌ அழுக்குடையுமாக பித்தன்போல தனக்குள்‌ 
பேசிக்கொண்டிருந்தான்‌. அவனுடைய குலத்தைச்சேர்ந்த 
ஒரு வீரன்தான்‌ அவனை முதலில்‌ அடையாளம்‌ 
கண்டுகொண்டான்‌. திகைத்து வாய்திறந்து நின்ற அவன்‌ 
திரும்பி இருகைகளைவிீசி கூச்சலிட்டபடியே ஓடினான்‌. 


சிலகணங்களுக்குள்‌ சந்தைவெளியே அவனைச்சுற்றிக்‌ 
கூடிவிட்டது. எவராலும்‌ பேசமுடியவில்லை. அவன்‌ 
பாதங்கள்‌ மண்ணில்‌ பதிகின்றனவா என்றுதான்‌ 
அவர்கள்‌ விழிகளனைத்தும்‌ பார்த்தன. அவன்‌ 
கங்கையில்‌ விழுந்து முதலைகளால்‌ 
உண்ணப்பட்டுவிட்டான்‌ என்று ஹிரண்யபதத்தில்‌ 
எண்ணியிருந்தனர்‌. அவனுக்கான அனைத்து 
இறுதிச்சடங்குகளும்‌ செய்யப்பட்டுவிட்டிருந்தன. 


திரும்பி வந்த அவனை குலழூத்தார்‌ 
எதிர்கொண்டழைத்து ஒன்பது அன்னையரின்‌ 
ஆலயத்தில்‌ அமரச்செய்து, வெட்டப்பட்ட கோழியின்‌ 
புதுக்குருதியால்‌ அவனை முழுக்காட்டி , ஹிரண்யவாகா 
நதியின்‌ நீரால்‌ அவனை ஒன்பதுமுறை நீராட்டி 
அவனுக்கு ஹிரண்யாஸ்திரன்‌ என்று புதியபெயரிட்டு 
குலத்துக்குள்‌ மீட்டனர்‌. அவனைத்‌ தூக்கிக்கொண்டு 
முழவுகளும்‌ முரசுகளும்‌ கொம்புகளும்‌ முழங்க 
நடனமிட்டபடி மாளிகைக்கு கொண்டுசென்றனர்‌. 


ஒற்றைமைந்தனை இழந்ததாக எண்ணிய அவன்‌ தந்தை 
அவன்‌ மறைந்த மறுநாளே படுக்கையில்‌ விழுந்து 
மெலிந்து உருமாறியிருந்தார்‌. அவன்‌ வந்த செய்தியைக்‌ 
கேட்டதும்‌ அவன்‌ அன்னையின்‌ முகம்‌ சுருங்கி கண்கள்‌ 
அதிர்ந்தன. அவள்‌ திடமான காலடிகளுடன்‌ 
ஹிரண்யவாகா கரைக்கு வந்தாள்‌. ஆலயத்து முகப்பில்‌ 
அமர்ந்திருந்த அவனைக்‌ கண்டதும்‌ ஏனோ அவள்‌ 
திகைத்து வாய்பொத்தி நின்றுவிட்டாள்‌. மைந்தனை 
நெருங்கவோ தீண்டவோ ஒருசொல்லேனும்‌ பேசவோ 
அவள்‌ முற்படவில்லை. அவள்‌ விழிகள்‌ சற்று சுருங்கின, 
பின்னர்‌ திரும்பி நடந்துவிட்டாள்‌. அவள்‌ குடியில்‌ 
பெண்கள்‌ அழுவதில்லை. 


அவனுடைய தந்தையை கட்டிலில்‌ இருந்து 
தூக்கிக்கொண்டுவந்து திண்ணையில்‌ 
அமரச்செய்திருந்தனர்‌. அவனைக்‌ கண்டதும்‌ அவர்‌ 
நடுங்கும்‌ கைநீட்டி ஓசையின்றி அழுதார்‌. அவரது உடல்‌ 
அதிர்ந்துகொண்டிருந்தது. அருகே சென்று அவர்‌ 
பாதங்களைப்‌ பணிந்த மைந்தனை அவர்‌ குலுங்கி 


அழுதபடி மெலிந்த கைகளால்‌ மார்புடன்‌ 
அணைத்துக்கொண்டார்‌. அவனிடம்‌ அவர்‌ “எங்கு 
சென்றாய்‌?” என்றார்‌. “குருநாதரைத்தேமு” என்று அவன்‌ 
சொன்னான்‌. “கண்டுவிட்டாயா?” என்று அவர்‌ கேட்டார்‌. 
“ஆம்‌, அவரை என்னுடன்‌ அழைத்துவந்துவிட்டேன்‌” 
என்றான்‌ ஏகலவ்யன்‌. அவர்‌ திகைப்புடன்‌ அங்கே நின்ற 
மற்றவர்களை நோக்கினார்‌. அவர்களும்‌ 
திகைத்துப்போயிருந்தார்கள்‌. 


மீண்டு வந்தவன்‌ சென்றவன்‌ அல்ல என்று அவன்‌ 
தந்தை ஐயுற்றார்‌. அவனுள்‌ அறியாத வேறேதோ ஆன்மா 
குடியேறி வந்திருக்கிறது என்று அனைவருமே 
எண்ணினார்கள்‌. அவன்‌ ஒருநாள்‌ கூட மாளிகையில்‌ 
தங்கவில்லை. தன்‌ பழைய தோழர்கள்‌ எவரையும்‌ 
தன்னிடம்‌ நெருங்கவிடவில்லை. அன்னையிடமும்‌ 
தந்தையிடமும்‌ ஓரிரு சொற்களை மட்டுமே சொன்னான்‌. 
அவன்‌ விழிகள்‌ அலைந்துகொண்டே இருக்க காற்றில்‌ 
பறந்தெழ விழையும்‌ துணிபோலத்தான்‌ அப்போது 
அவர்களுடன்‌ இருந்தான்‌. 


எந்நேரமும்‌ அவன்‌ ஹிரண்யவாகா நதிக்கரையின்‌ 
குறுங்காட்டிலேயே இருந்தான்‌. அவன்‌ தனக்குத்தானே 
பேசிக்கொண்டு வில்பயிற்சி செய்துகொண்டிருக்கிறான்‌ 
என்றனர்‌ அவன்‌ தோழர்கள்‌. அவனுடன்‌ கண்ணுக்குத்‌ 
தெரியாத எவரோ இருக்கிறார்‌, அவரை அவன்‌ நீருக்குள்‌ 
பார்க்கிறான்‌ என்றார்கள்‌. அவனைக்காண அவன்‌ 
குலத்தவர்‌ கூடி வந்து மரங்களில்‌ மறைந்து நின்று 
பார்த்து மீண்டனர்‌. அவனைப்பற்றிய பேச்சே 
காடுகளெங்கும்‌ இருந்தது. 


முதலில்‌ அவனைப்பற்றிய வியப்பும்‌ அச்சமும்‌ இருந்தது. 
பின்னர்‌ அவனை அவ்வண்ணமே அனைவரும்‌ 
எடுத்துக்கொண்டனர்‌. ஹிரண்யபதம்‌ தன்‌ வழக்கமான 
தாளத்துக்குத்‌ திரும்பியது. அவன்‌ ஆடியில்‌ 
தன்னைக்கண்ட குருவிபோல மீளமுடியாத வளையம்‌ 
ஒன்றுக்குள்‌ சென்றுவிட்டான்‌ என்று அவன்‌ தந்தை 
உணர்ந்தார்‌. ஆனால்‌ அவன்‌ மானுடர்‌ எவருக்கும்‌ 
கைவராத வில்திறன்‌ கொண்டிருந்தான்‌. பறக்கும்‌ 
பறவையின்‌ அலகில்‌ இருக்கும்‌ சிறிய புழுவை மட்டும்‌ 
அம்பால்‌ பறித்தெடுக்க அவனால்‌ முடிந்தது. அவன்‌ 
அனுப்பிய அம்பு கங்கை நீரில்‌ மிதந்த மீன்களில்‌ 
பன்னிரண்டு மீன்களை கோர்த்து எடுத்து மேலே வந்து 
மிதந்தது. அம்பினால்‌ அவன்‌ செய்யமுடியாதது 
ஏதுமில்லை என்றனர்‌ குலப்பாடகர்‌. 


அவனுக்காக செய்யப்பட்ட பூசனைகளும்‌ 
ஒழிவினைகளும்‌ பயனற்றனவாயின. 
மலைத்தெய்வங்கள்‌ அவனுடலவில்‌ கூடியிருந்த 
வில்தெய்வத்திடம்‌ தோற்று பின்வாங்கின. அவனுக்கு 
அம்பும்‌ வில்லும்‌ சலிப்படையும்‌ நாளுக்காக 
ஹிரண்யதனுஸ்‌ காத்திருந்தார்‌. ஒவ்வொருநாளும்‌ 
அவனுடைய விரைவு கூடிக்கூடிச்செல்வதைக்கண்டு 
அவரது குலமூத்தார்‌ அவன்‌ அம்பில்‌ 
தேர்ச்சிகொள்ளும்போதே அவனை ஆளும்‌ அந்த 
கண்ணுக்குத்தெரியாத தெய்வம்‌ விலகிச்செல்லும்‌ 
என்றனர்‌. 


நாட்கள்‌ மாதங்கள்‌ வருடங்கள்‌ என காலம்‌ 
செல்லச்செல்ல அவன்‌ தன்‌ வில்லுடன்‌ மட்டுமே 
வாழ்ந்தான்‌. உடலெங்கும்‌ மண்ணும்‌ அழுக்குமாக, நீண்டு 
வளைந்த நகங்களும்‌ மட்கிய சடைமுடிக்கற்றைகளுமாக 
காட்டிலேயே இருந்தான்‌. அவன்‌ பார்வையிலும்‌ 
தெய்வங்களுக்குரிய கடந்த நோக்கு குடியேறியது. அவன்‌ 
இதழ்களில்‌ தெய்வங்களுக்குரிய அனைத்தையும்‌ அறிந்த 
மானுடரை எண்ணாத பெரும்புன்னகை விரிந்தது. 


ஒவ்வொருநாளும்‌ அவனைப்பற்றிய செய்திகளை 
அவன்‌ தோழர்கள்‌ வந்து ஹிரண்யதனுஸிடம்‌ 
சொல்லிக்கொண்டிருந்தனர்‌. அவர்‌ அமைதியிழந்து 
சினமும்‌ கொந்தளிப்பும்‌ கொண்டவரானார்‌. காலையில்‌ 
தன்‌ அவைக்கு வந்த அரசியிடம்‌ “உன்‌ மைந்தன்‌ அரசு 
சூழ்தலைக்‌ கற்கவேண்டிய காலம்‌ வந்துவிட்டது. இன்று 
அவனை பித்தன்‌ என்று நம்‌ குலமூத்தாரின்‌ சபை 
எண்ணுகிறது. அவனை விலக்கிவிட்டு இன்னொரு 
குலமைந்தனை என்‌ வழித்தோன்றலாக நீராட்டவேண்டும்‌ 
என்று அவர்கள்‌ எண்ணுகிறார்கள்‌” என்றார்‌. 


தவிப்புடன்‌ “எக்கணமும்‌ அதை என்னிடம்‌ வந்து 
முறைப்படி அறிவிப்பார்கள்‌. அவர்களின்‌ ஆணையை 
என்னால்‌ மீறமுடியாது” என்றார்‌. “அவன்‌ 
நான்குவருடங்களில்‌ ஒருநாள்‌ கூட இங்கே வந்ததில்லை. 
நம்‌ முகத்தை ஏறிட்டுநோக்கியதில்லை. நம்‌ குலமும்‌ 
நகரும்‌ இங்கிருப்பதையே அவன்‌ அறிந்திருக்கிறானா 
என்று ஐயமாக இருக்கிறது...” 


அரசி தலைகுனிந்து சாளரம்‌ வழியாக வெளியே நோக்கி 
அமர்ந்திருந்தபின்‌ பெருமூச்சுடன்‌ “அவர்கள்‌ சொல்வது 
முறைதானே?” என்றாள்‌. ஹிரண்யதனுஸ்‌ திகைத்து 
“என்ன சொல்கிறாய்‌? அவன்‌ நம்‌ மைந்தன்‌” என்று 
கூவினார்‌. “ஆம்‌, ஆனால்‌ நம்‌ மைந்தனைவிட நமது 


குலம்‌ நமக்கு முதன்மையானது. இவன்‌ பித்தன்‌ என்பதில்‌ 
என்ன ஐயம்‌? இவனிடம்‌ இக்குலத்தின்‌ தலைக்கோலை 
எந்த நம்பிக்கையில்‌ நீங்கள்‌ அளிக்கமுடியும்‌?” என்றாள்‌. 


மேலும்‌ சினத்துடன்‌ ஏதோ சொல்லவந்த ஹிரண்யதனுஸ்‌ 
மறுகணம்‌ அவள்‌ சொன்னதன்‌ முழுப்பொருளையும்‌ 
உள்வாங்கி தளர்ந்து நின்றபின்‌ சென்று பீடத்தில்‌ 
அமர்ந்துகொண்டார்‌. அவர்‌ விழிகளில்‌ இருந்து 
நீர்வழியத்தொடங்கியது. உதடுகளை அழுத்தியபடி அவர்‌ 
ஏதோ சொல்லமுற்பட்டு கையை மட்டும்‌ அசைத்தார்‌. 
அவர்‌ நெஞ்சிலோடும்‌ எண்ணங்களை அரசி சொல்‌ 
சொல்லாக அறிந்துகொண்டாள்‌. 


“அவர்களின்‌ ஆணைப்படி செய்யுங்கள்‌” என்று அரசி 
மீண்டும்‌ சொன்னாள்‌. “அவன்‌ இறந்துவிட்டிருந்தால்‌ 
எத்தனை துயர்‌ இருந்திருக்கும்‌. நம்‌ தெய்வங்கள்‌ நம்‌ மீது 
அருளுடன்‌ இருக்கின்றன. இதோ கண்ணெதிரே நம்‌ 
மைந்தன்‌ உயிருடன்‌ இருந்துகொண்டிருக்கிறான்‌. 
அதுவே நமக்குப்போதும்‌.” ஹிரண்யதனுஸ்‌ துயரத்துடன்‌ 
தலையை ஆட்டி “இதற்கு அவன்‌ இறந்திருக்கலாம்‌. 
இறப்பின்‌ துயரிலிருந்து நாம்‌ மீண்டிருப்போம்‌, இவனை 
இப்படிப்‌ பார்க்கும்‌ துயரத்தில்‌ இருந்து நமக்கு மீட்பே 
இல்லை” என்றார்‌. அரசி பெருமூச்செறிந்தாள்‌. 


“நாம்‌ இக்கட்டில்‌ இருக்கிறோம்‌. நேற்றுமாலை மகதத்தில்‌ 
இருந்து தூதர்‌ கிளம்பிவிட்டார்‌ என்றார்கள்‌. தளபதி 
அஸ்வஜித்தே நேரில்‌ வருகிறார்‌ என்றால்‌ அது 
சிறியசெய்தி அல்ல” என்றார்‌ ஹிரண்யதனுஸ்‌. “அவர்‌ 
என்னிடம்‌ குருதிதொட்டு வில்மேல்‌ வைத்து 
ஆணையிடும்படி கோருவார்‌. மகதத்தின்‌ ஆணையை 
ஹிரண்யபதம்‌ மீறமுடியாது. ஆசுரம்‌ ஒரு செத்த யானை. 
இதை இன்று எறும்புகள்‌ எடுத்துச்செல்கின்றன... நம்‌ 
முன்னோர்கள்‌ விண்ணவர்களை ஆண்டகாலத்தில்‌ 
அம்புகூட்டத்தெரியாமல்‌ நிலக்காடுகளில்‌ வாழ்ந்த 
பேதைகள்‌ நமக்கு ஆணைகளுடன்‌ மலையேறி 
வருகிறார்கள்‌.” 


“அவரது நோக்கம்‌ என்ன?” என்று அரசி கேட்டாள்‌. 
“மகதம்‌ உலைமேல்‌ வைத்த நீர்க்கலம்‌ போல 
கொதித்துக்கொண்டே இருக்கிறது என்கிறார்கள்‌ 
ஒற்றர்கள்‌. ஒவ்வொருநாளும்‌ ஒவ்வொரு செய்தி 
வந்துகொண்டிருக்கிறது. மாமன்னர்‌ பிருஹத்ரதர்‌ 
முதுமை எய்திவிட்டார்‌. அவரது மைந்தர்‌ ஜராசந்தருக்கு 
இளவரசுப்பட்டம்‌ கட்ட விழைகிறார்‌. அதற்கு அங்கே 
அரசசபையில்‌ எதிர்ப்பிருக்கிறது” என்றார்‌ 


ஹிரண்யதனுஸ்‌. “ஏன்‌?” என்று அரசி எழுந்து அருகே 
வந்தாள்‌. “அவர்தானே மணிமுடிக்குரிய முதல்‌ மைந்தர்‌?” 
என்றாள்‌. ஹிரண்யதனுஸ்‌ “ஆம்‌, ஆனால்‌ என்றும்‌ 
எங்கும்‌ குலம்நோக்கும்‌ முறைமை என ஒன்றிருக்கிறதே?” 
என்றார்‌ . 


“அவர்‌ காசிநகரத்து அரசிக்கு பிரஹத்ரதரின்‌ குருதியில்‌ 
பிறந்தவர்‌ அல்லவா?” என்றாள்‌ அரசி. “ஆம்‌. ஆனால்‌ 
அவரை வளர்த்தவள்‌ நம்‌ குலத்தைச்சேர்ந்த ஜராதேவி. 
அவளுடைய குடிப்பெயராலேயே அவர்‌ ஜராசந்தன்‌ என்று 
அமழைக்கப்படுகிறார்‌. அசுரகுலத்துக்‌ குடிப்பெயர்‌ 
கொண்ட ஒருவனை ஏற்கமுடியாதென்று அங்கே 
ஷத்ரியர்‌ சொல்கிறார்கள்‌. ஷத்ரிய 
இளவரசியருக்குப்பிறந்த பிருஹத்ரதரின்‌ பிற 
மைந்தர்கள்‌ மூவர்‌ இணைந்து 
போர்தொடுக்கவிருக்கிறார்கள்‌. வைதிகர்‌ சிலரும்‌ 
அவர்களுடன்‌ சேர்ந்துகொண்டிருக்கிறார்கள்‌. 
ஆகவேதான்‌ நம்முடைய நூற்றெட்டு குலங்களும்‌ 
தன்னுடன்‌ இருக்கவேண்டும்‌ என்று ஜராசந்தர்‌ 
விரும்புகிறார்‌” என்றார்‌ ஹிரண்யதனுஸ்‌. 


“ஆம்‌, அதுதானே முறை. அவர்‌ எவ்வகையிலானாலும்‌ 
நம்‌ குலத்துக்குக்‌ கடன்பட்டவர்‌. நாம்‌ அவரது குலம்‌” 
என்றாள்‌ அரசி. “ஆனால்‌ மகதத்தில்‌ ஜராசந்தர்‌ 
ஆட்சிக்குவருவதை அஸ்தினபுரி விரும்பவில்லை. 
ஜராசந்தர்‌ ஆற்றல்மிக்கவர்‌, அவருக்கு நூற்றெட்டு 
அசுரர்குலத்து ஆதரவும்‌ இருக்குமென்றால்‌ அவரை 
வெல்லமுடியாது என்று அஸ்தினபுரியை ஆளும்‌ விதுரர்‌ 
எண்ணுகிறார்‌. ஒருமாதம்‌ முன்னரே ஜராசந்தருக்கு 
ஆதரவாக ஹிரண்யபதத்தின்‌ படைகள்‌ செல்லக்கூடாது 
என்று சொல்லி ஆணை வந்திருக்கிறது.” 


“ஆணையா?” என்றாள்‌ அரசி. “ஆம்‌, ஆணைபோல. 
ஆசுரநிலத்தின்‌ தனிமையை அஸ்தினபுரி மதிக்கிறது 
என்றும்‌ தொல்புகழ்கொண்ட ஹிரண்யாக்ஷரின்‌ நாடு 
அவ்வண்ணமே திகழவேண்டும்‌ என்றும்‌ விதுரர்‌ 
எழுதியிருந்தார்‌. அதன்பொருள்‌ நாம்‌ மகதத்துக்கு 
படைகளனுப்புவது அஸ்தினபுரிக்கு எதிராகப்‌ 
போர்தொடுப்பதாகும்‌ என்பதுதான்‌. ஆகவேதான்‌ நான்‌ 
மகதத்துக்கு ஓலை அனுப்ப சற்று தயங்கினேன்‌. 
அதனால்‌ ஜராசந்தர்‌ அவரது தளபதியையே நேரில்‌ 
அனுப்புகிறார்‌...” 


“நாம்‌ செய்யவேண்டியது ஒன்றே. மகதத்தின்‌ தூதரை நம்‌ 
குலக்குடியினர்‌ அனைவரும்‌ கூடிய அவையில்‌ 


வரவேற்போம்‌. அவர்‌ தன்‌ தூதை அங்கே சொல்லட்டும்‌. 
அங்கிருக்கும்‌ குலமூத்தார்‌ என்ன சொல்கிறார்களோ 
அதை நாம்‌ செய்வோம்‌” என்றாள்‌ அரசி. “ஆம்‌, அதுவே 
சிறந்த வழி...” என பெருமூச்சுவிட்ட ஹிரண்யதனுஸ்‌ 
தெளிந்து “எப்போதுமே சரியான வழியை சொல்கிறாய்‌... 
நீ இல்லையேல்‌ நான்‌ இந்த முடியை தலையில்‌ 
ஏந்தியிருக்கமாட்டேன்‌” என்றார்‌. 


அவள்‌ புன்னகையுடன்‌ “நம்‌ மைந்தன்‌ படைகளை 
நடத்துவான்‌ என்று அங்கே அவையில்‌ சொல்லுங்கள்‌. 
அவர்கள்‌ அவனிடம்‌ சென்று அதைக்கோருவார்கள்‌. 
அவன்‌ ஏற்காவிட்டால்‌ அவர்களே அவனை குலநீக்கம்‌ 
செய்வார்கள்‌. நம்‌ மைந்தனை நாமே குலநீக்கம்‌ 
செய்தபழிக்கு ஆளாகவேண்டாம்‌” என்றாள்‌. 


“அதுவும்‌ சிறந்த வழிதான்‌” என்று சொன்ன 
ஹிரண்யதனுஸ்‌ எழுந்து வெளியே தெரிந்த 
இளவெயிலை நோக்கியபடி “நம்‌ மைந்தன்‌ ஒருவேளை 
வில்லுடன்‌ போர்முகப்பில்‌ நிற்பான்‌ என்றால்‌ அதன்பின்‌ 
மகதமும்‌ அஸ்தினபுரியும்‌ நம்மைக்‌ கண்டு அஞ்சும்‌... 
ஒருவேளை ஹிரண்யபதம்‌ இந்த பாரதவர்ஷத்தையே 
ஆளும்‌” என்றார்‌. 


அரசி மெல்லிய புன்னகையுடன்‌ “மைந்தர்களைப்‌ 
பெற்றவர்களின்‌ கனவுகள்‌ முடிவதே இல்லை” என்றாள்‌. 
“ஆம்‌, கனவுகள்தான்‌. இவனை மடியில்‌ இருத்தி நான்‌ 
கண்ட கனவுகளை நினைக்கையில்‌ எனக்கே வெட்கம்‌ 
வந்து சூழ்கிறது” என்றார்‌ ஹிரண்யதனுஸ்‌. அவள்‌ முகம்‌ 
கனிந்து “அனைத்தும்‌ நிகழும்‌. தெய்வங்கள்‌ நம்முடன்‌ 
இருக்கும்‌” என்றாள்‌. 


வெண்முரசு விவாதங்கள்‌ 

அஸ்தினபுரியின்‌ படை ஒன்று ஆசுரநாட்டுக்குக்‌ 
கிளம்பியிருக்கும்‌ செய்தியை ரண்யதனுஸின்‌ 
ஒற்றர்கள்‌ வந்து தெரிவித்தபோது அவர்‌ நம்பமுடியாமல்‌ 
“படையா?” என்றார்‌. திரும்பி தன்‌ குலமூத்தார்‌ ஹரிதரை 
நோக்கிவிட்டு “படையா வருகிறது?” என்று மீண்டும்‌ 
கேட்டார்‌. “ஆம்‌ அரசே, படைகள்‌ என்றுதான்‌ நேரில்கண்ட 
ஒற்றன்‌ பருந்துச்‌ செய்தி அனுப்பியிருக்கிறான்‌” என்றார்‌ 
துறைக்காப்பாளர்‌. “அவ்வளவு தொலைவுக்கு ஒரு 
படைச்செலவை எப்படி அவர்கள்‌ உடனடியாக நிகழ்த்த 
முடியும்‌? நடுவே பாஞ்சாலம்‌ இருக்கிறது. எட்டு 
சிறியநாடுகள்‌ இருக்கின்றன” என்றார்‌ ஹிரண்யதனுஸ்‌. 


அரசி சுவர்ணை மெல்லியகுரலில்‌ “படைகளை 
போருக்குக்‌ கொண்டுவந்தால்தானே அந்தத்‌ தடைகள்‌? 
அவர்கள்‌ வேட்டைக்கென வரலாமே?” என்றாள்‌. 
அச்சொல்லைக்‌ கேட்டதுமே அனைத்தையும்‌ 
புரிந்துகொண்ட ஹிரண்யதனுஸ்‌ உள எழுச்சியால்‌ 
இருக்கையில்‌ இருந்து எழுந்து நின்றுவிட்டார்‌. “ஆம்‌, 
அதுவே அவர்களின்‌ வழிமுறை” என்றார்‌. 
அரசகுடிகளின்‌ பயணத்துக்கும்‌ 
வேட்டைச்செலவுகளுக்கும்‌ தூதுக்குழுக்களுக்கும்‌ 
நாடுகளின்‌ எல்லைகள்‌ திறந்து வழிகொடுக்கவேண்டும்‌ 
என்ற நெறி கங்காவர்த்தத்தின்‌ ஷத்ரியர்கள்‌ நடுவே 
இருந்தது. “அவர்கள்‌ கங்கை வழியாகவே வந்துவிட 
முடியும்‌... சிலநாட்களிலேயே ரண்யவாகாவை 
அடைவார்கள்‌” என்று ஹரிதர்‌ சொன்னார்‌. 


“ஆனால்‌ வேட்டையாட வருபவர்கள்‌ நம்முடன்‌ 
போரிடமுடியாது” என்று துறைக்காவலரான சித்ரகர்‌ 
சொன்னார்‌. “அவர்கள்‌ போரிட வரவில்லை” என்று 
சுவர்ணை சொன்னாள்‌. “அவர்கள்‌ இங்குள்ள காட்டில்‌ 
வேட்டையாடிவிட்டுத்‌ திரும்பிச்செல்வார்கள்‌. நம்முடன்‌ 
அரசியல்‌ எதையும்‌ பேசமாட்டார்கள்‌. நம்மை அவர்கள்‌ 
சந்திப்பதுகூட நிகழாதுபோகலாம்‌. அவர்களின்‌ தூதர்‌ 
ஒருவர்‌ மட்டுமே நம்மைச்‌ சந்திப்பார்‌.” அனைவரும்‌ 
அவளையே நோக்கினர்‌. ஹிரண்யதனுஸ்‌ 
“அப்படியென்றால்‌ ஏன்‌ இத்தனைதொலைவுக்கு 


அவர்கள்‌ வரவேண்டும்‌?” என்றார்‌. 


“அவர்கள்‌ இங்கு வேட்டையாடுவதே அவர்களின்‌ 
வலிமையை நமக்குக்‌ காட்டிவிடும்‌. நூறுபேர்கொண்ட 
சிறிய குழு வந்து சென்றதுமே நம்முடைய வீரர்கள்‌ 
அனைத்து ஊக்கத்தையும்‌ இழந்துவிடுவார்கள்‌. நாம்‌ 
மலைக்குடிமக்கள்‌. வில்‌ நமக்கு பசியைப்போல. நம்‌ 
கையையும்‌ வாயையும்‌ அது இணைக்கிறது. அவர்களின்‌ 
வில்‌ அவர்களின்‌ பேராசை போல. அது அவர்களை 
ஒருகணமும்‌ அமரவிடாமல்‌ இட்டுச்செல்கிறது. நாம்‌ 
அவர்களுடன்‌ பொருதமுடியாது என நம்மிடம்‌ 
சொல்கிறார்கள்‌. ர முற்றிலும்‌ வெல்ல 
வெறும்‌ நூறு வில்வீரர்களே போதும்‌ என்கிறார்கள்‌. 
தேர்ச்சி கொண்ட நூற்றுவரே இங்கு வருவார்கள்‌. அதில்‌ 
அரசிளங்குமரர்களோ முதன்மைத்‌ தளபதிகளோ 
இருக்கமாட்டார்கள்‌” என்றாள்‌ சுவர்ணை. 


அவள்‌ சொல்லச்சொல்ல அனைத்தையும்‌ தெளிவாக 
கண்முன்‌ கண்டு ஹிரண்யதனுஸ்‌ சிந்தையழிந்து 
தளர்ந்து பீடத்தில்‌ அமர்ந்துவிட்டார்‌. ஹரிதர்‌ “நாம்‌ 
என்னசெய்வது அரசி?” என்றார்‌. “நாம்‌ 
செய்வதற்கொன்றே உள்ளது. அதே நாளில்‌ 
இப்பகுதிக்காட்டில்‌ எங்காவது ஓரிடத்தில்‌ மகதத்தின்‌ ஒரு 
படைப்பிரிவும்‌ வேட்டையாடட்டும்‌” என்றாள்‌. 
ஹிரண்யதனுஸ்‌ முகம்‌ மலர்ந்து எழுந்து “ ஆம்‌, அதுவே 
சிறந்த வழி... உடனே ஓலை அனுப்புவோம்‌” என்றார்‌. 
“நாம்‌ அவர்களை அழைக்கவேண்டாம்‌. அது அவர்களை 
நாம்‌ உதவிக்கழைப்பதாகப்‌ பொருள்படும்‌. இங்கே 
அஸ்தினபுரியின்‌ படைகள்‌ வேட்டையாட வரும்‌ 
செய்தியை மட்டும்‌ அனுப்புவோம்‌. அவர்கள்‌ இங்கு 
வரவிரும்புகிறார்களா என்று கேட்போம்‌. வருவார்கள்‌” 
என்றாள்‌ அரசி. 


அன்றே ஹிரண்யபதத்தில்‌ இருந்து எட்டுபேர்கொண்ட 
தூதர்‌ குழு கங்கைவழியாக மகதத்துக்குச்‌ சென்றது. 
அங்கிருந்து பறவைத்‌ தூது வருவதற்காக 
ஹிரண்யதனுஸ்‌ ஒவ்வொருகணமும்‌ அகம்‌ பதறக்‌ 
காத்திருந்தார்‌. மறுநாள்‌ காலையில்‌ அஸ்தினபுரியின்‌ 
வேட்டைக்குழுவினரின்‌ நான்குபடகுகள்‌ கங்கைவழியாக 
ஹிரண்யவாகாவுக்குள்‌ நுழைந்துவிட்டன என்று 
செய்திவந்தது. அன்றுமதியம்‌ மகதத்தில்‌ இருந்து வந்த 
செய்தி மன்னர்‌ பிருஹத்ரதர்‌ இறக்கும்நிலையில்‌ 
இருக்கிறார்‌ என்றும்‌ தலைநகரில்‌ தெருக்களெங்கும்‌ 
படைகளும்‌ மக்களும்‌ பதற்றமாக அலைந்து 
கொண்டிருக்கிறார்கள்‌ என்றும்‌ சொன்னது. 


மாலையில்‌ அஸ்தினபுரியின்‌ படைகள்‌ நகரை 
நெருங்குகின்றன என்ற செய்தி வந்தது. இரவு மகதத்தில்‌ 
இருந்து வந்த செய்தி மதுராவின்‌ அரசர்‌ கம்சர்‌ தன்‌ 
முழுப்படையுடன்‌ மகதபுரிக்குள்‌ நுழைந்துவிட்டார்‌. 
அவர்‌ இளவரசர்‌ ஜராசந்தருக்கு உதவியாக 
வந்திருக்கிறார்‌. அங்கமும்‌ வங்கமும்‌ விலகி நிற்கின்றன. 
அஸ்தினபுரியும்‌ கலிங்கமும்‌ நிகராற்றலுடன்‌ இருபக்கமும்‌ 
நின்றிருப்பதனால்‌ மகதத்தின்‌ மணிமுடியை ஜராசந்தர்‌ 
கைப்பற்றுவது உறுதி என்றது. ஹிரண்யதனுஸ்‌ 
தலையில்‌ கைவைத்துக்கொண்டு மஞ்சத்தில்‌ 
சாய்ந்துவிட்டார்‌. 


அரசி “அஸ்தினபுரியின்‌ படைகள்‌ வரட்டும்‌. நாம்‌ 
எதையும்‌ அறியாததுபோலிருப்போம்‌. அவர்கள்‌ 
சென்றதும்‌ மகதத்தின்‌ பெரும்படை ஒன்று இங்கே வந்து 
வேட்டையாடிச்செல்லட்டும்‌” என்றாள்‌. “அவர்கள்‌ 
நம்முடன்‌ இருப்பதை உணர்ந்தால்‌ நம்‌ வீரர்கள்‌ 
ஊக்கமடையக்கூடும்‌” என்றாள்‌. “ஆம்‌, இப்போது 
வேறுவழியேதுமில்லை” என்றபடி ஹிரண்யதனுஸ்‌ 
பெருமூச்சுவிட்டபின்‌ “நாம்‌ ஏன்‌ இத்தனை விரைவில்‌ 
ஊக்கமழிகிறோம்‌?” என்றார்‌. அரசி அவரை ஒருகணம்‌ 
நோக்கியபின்‌ “நம்‌ மூதாதையரின்‌ நகரம்‌ மண்ணில்‌ 
விழுந்து உடைந்து சிதறிவிட்டது. நாம்‌ பொருளற்ற சிறு 
துண்டுகள்‌ மட்டுமே” என்றாள்‌. திடுக்கிட்டு அவளை 
நோக்கியபின்‌ ஹிரண்யதனுஸ்‌ பார்வையை 
விலக்கிக்கொண்டார்‌. 


பெரிய பாய்களை விரித்து நாரைக்கூட்டம்‌ போல வந்த 
அஸ்தினபுரியின்‌ படகுகள்‌ ஹிரண்யவாகா வழியாக 
வந்து முன்னதாகவே காட்டுக்கரையோரமாக 
நின்றுவிட்டன. அவற்றில்‌ ஒரு சிறியபடகு மட்டும்‌ 
இளந்தளபதி விஸ்ருதனின்‌ தலைமையிலான 
ஏழுபேர்கொண்ட தூதுக்குழுவுடன்‌ ஹிரண்யபதத்தின்‌ 
துறையை அணுகியது. அவர்கள்‌ திருதராஷ்டிர 
மாமன்னர்‌ அளித்த பரிசில்‌ அடங்கிய பேழையுடன்‌ 
வந்திறங்க ஹிரண்யபதத்தின்‌ பெருமுரசு முழங்கியது. 
அவர்களின்‌ வருகையை முன்னரே அறிந்திருந்த நகரம்‌ 
அஞ்சி உடல்‌ சிலிர்க்கும்‌ வனமிருகம்‌ போலிருந்தது. 
சந்தைவெளியில்‌ கூடியிருந்தவர்கள்‌ ஓசையடங்கி 
வந்தவர்களை நோக்கினர்‌. 


அசுரத்‌ தொல்குலத்தின்‌ மூன்று குலப்பெரியவர்கள்‌ 
ஹரிதர்‌ தலைமையில்‌ முழவுகளும்‌ கொம்புகளும்‌ முழங்க 
அவர்களை எதிர்கொண்டழைத்துச்‌ சென்று 
ஹிரண்யதனுஸின்‌ மாளிகையை அணுகினர்‌. 


வந்திருந்த தளபதிகளில்‌ தன்னைக்‌ காண 
வந்திருப்பவனே இளையவன்‌ என்பதை ஹிரண்யதனுஸ்‌ 
முன்னரே அறிந்திருந்தார்‌. இருப்பினும்‌ அவரே 
மாளிகைமுகப்புக்கு தன்‌ முதற்கோலுடன்‌ வந்து 
அஸ்தினபுரியின்‌ தூதரை தலைவணங்கி கோல்தாழ்த்தி 
வரவேற்று உள்ளே அழைத்துச்சென்றார்‌. 


தூதனுக்காக ஹிரண்யபதத்தின்‌ குலச்சபை மாளிகை 
நடுவே இருந்த திறந்த அங்கணத்தில்‌ கூடியிருந்தது. 
மரத்தாலான மணைகளில்‌ குடித்தலைவர்களும்‌ 
வனக்காவலர்‌ தலைவர்களும்‌ 
துறைக்காவலர்தலைவர்களும்‌ பதினெட்டு பூசகர்களும்‌ 
அமர்ந்திருக்க எதிரே உயரமான மரப்பீடத்தில்‌ 
ஹிரண்யதனுஸ்‌ அமர்ந்தார்‌. அவருக்கு நிகரான பீடம்‌ 
தூதனுக்கு அளிக்கப்பட்டது. முகமன்‌ சொல்லி 
வாழ்த்துரைத்து தூதனை அமரச்சொன்னார்‌ 
ரண்யதனுஸ்‌. அவை அவனையும்‌ 
அஸ்தினபுரியையும்‌ வாழ்த்தி ஒலித்தது. ஆசுரநாட்டு 
முறைப்படி செந்நிறமான மலர்மாலையையும்‌ 
புலித்தோலால்‌ ஆன தலையணியையும்‌ அவனுக்கு 
அணிவித்து முதுபூசகர்‌ வாழ்த்தினார்‌. அவன்‌ 
ஹிரண்யதனுஸை வணங்காமல்‌ அமர்ந்துகொண்டான்‌. 


பெரிய மரக்குடுவையில்‌ கொண்டுவரப்பட்ட 
ஈச்சங்கள்ளை மூங்கில்‌ குடுவைகளில்‌ ஊற்றி முதலில்‌ 
அரசனுக்கு அளித்தபின்‌ தூதனுக்கு அளித்தனர்‌. 
விஸ்ருதன்‌ அதை ஒரு மிடறு அருந்திவிட்டு வைத்தான்‌. 
“ஹிரண்யபதத்தின்‌ அரசரும்‌ 
நிஷாதகுலத்தலைவருமாகிய ஹிரண்யதனுஸை 
அஸ்தினபுரியின்‌ மாமன்னர்‌ திருதராஷ்டிரர்‌ 
வாழ்த்துகிறார்‌. அமைச்சர்‌ விதுரரும்‌ வாழ்த்துக்களை 
தெரிவிக்கிறார்‌. அஸ்தினபுரியின்‌ நட்புநாடாக என்றும்‌ 
ஹிரண்யபதம்‌ நீடிக்குமென விழைவதாக விதுரர்‌ 
தெரிவிக்கிறார்‌. அந்த அன்பின்‌ அடையாளமாக 
இப்பரிசை அவர்‌ கொடுத்தனுப்பியிருக்கிறார்‌” என்றான்‌ 
விஸ்ருதன்‌. 

அஸ்தினபுரியின்‌ அமுதகலச இலச்சினைகொண்ட ஒரு 
கங்கணத்தை திருதராஷ்டிர மன்னர்‌ அனுப்பியிருந்தார்‌. 
அதில்‌ பன்னிரு செவ்வைரங்கள்‌ பதிக்கப்பட்டிருந்தன. 
விஸ்ருதன்‌ முறைமைச்சொற்களைப்‌ பயின்று 
நினைவிலிருந்து சொல்வதைப்போல சொன்னான்‌. 
ஹிரண்யதனுஸ்‌ சொன்ன முறைமைச்சொற்களுக்கு 
கூத்துக்கலைஞன்‌ போல உடல்மொழி காட்டி 
எதிர்வினைசெய்தான்‌. அவன்‌ மெல்ல 


பதறிக்கொண்டிருப்பதைக்‌ கண்ட அவையினர்‌ 
அனைவரும்‌ அவனுக்கு அதுவே முதற்தூது என்று 
உணர்ந்துகொண்டனர்‌. 


அவன்‌ அவையில்‌ பேசிக்கொண்டிருக்கையிலேயே 
அஸ்தினபுரியின்‌ படை ஹிரண்யபதத்தின்‌ காட்டுக்குள்‌ 
வேட்டையை தொடங்கிவிட்ட செய்தியை காவலன்‌ வந்து 
ஹிரண்யதனுஸ்‌ காதில்‌ சொன்னான்‌. அவர்‌ 
அதைக்கேட்டு முகம்‌ சினத்தால்‌ சிவக்க தன்‌ இரு 
கைகளையும்‌ இறுகப்பற்றிக்கொண்டு அதைக்‌ கடந்தார்‌. 
அவரது ஒப்புதலைப்‌ பெற்று அதை அவன்‌ சென்று 
சொல்வதுவரைக்கும்கூட அவர்கள்‌ காத்திருக்கவில்லை 
என்பதை அவையினர்‌ அனைவருமே அறிந்ததை அங்கே 
உருவான உடலசைவு காட்டியது. அதை விஸ்ருதனும்‌ 
உணர்ந்துகொண்டான்‌ என்று அவன்‌ 
பார்வையைக்கொண்டே ஹிரண்யதனுஸ்‌ அறிந்தார்‌. 


அந்த இறுக்கத்தை தன்‌ புன்னகைநிறைந்த சொற்களால்‌ 
கலைத்த சுவர்ணை “தூதர்‌ மிக இளையோராக 
இருக்கிறார்‌. பெருந்திறன்‌ கொண்டவராகவும்‌ 
இருந்தாலொழிய இப்பெரும்பொறுப்பை 
அளித்திருக்கமாட்டார்கள்‌. இப்போதே அவர்‌ நம்மிடம்‌ 
வந்தது மகிழ்வளிக்கிறது. அவர்‌ இன்னும்‌ நெடுங்காலம்‌ 
அஸ்தினபுரியில்‌ பெரிய பதவிகளில்‌ இருப்பார்‌. 
அப்பொறுப்புகள்‌ அனைத்தையும்‌ நமக்கு 
உகந்தமுறையில்‌ அவர்‌ கையாள்வார்‌ என 
நினைக்கிறேன்‌” என்றாள்‌. அந்த நேரடிப்‌ புகழ்மொழியால்‌ 
தடுமாறிய விஸ்ருதன்‌ “ஆம்‌, அது என்‌ கடமை” என்று 
சொல்லி உடனே அது சரியான சொல்லாட்சியா அல்லவா 
என்ற ஐயத்தில்‌ ஆழ்ந்தான்‌. 

அஸ்தினபுரியின்‌ தூதருக்காக வெளியே 
ஊண்முற்றத்தில்‌ பெருவிருந்து 
ஒருங்குசெய்யப்பட்டிருந்தது. ஊண்நிறைவை சேவகன்‌ 
வந்து சொன்னதும்‌ சித்ரகர்‌ எழுந்து வணங்கி 
“அஸ்தினபுரியின்‌ தூதர்கள்‌ எங்களுடன்‌ விருந்துண்டு 
எங்களை மகிழ்விக்கவேண்டும்‌” என்றார்‌. விஸ்ருதன்‌ 
“ஆம்‌... அவ்வாறே” என புன்னகையுடன்‌ சொன்னபடி 
சால்வையை இழுத்துப்‌ போட்டுக்கொண்டு எழுந்தான்‌. 


அக்கணம்‌ அந்த அசைவைக்கண்டு ஹிரண்யதனுஸ்‌ 
கடும்‌ கசப்பை தன்னுள்‌ உணர்ந்தார்‌. இந்த 
இளையமூடன்‌ தான்‌ எந்த ஆட்டத்தில்‌ காய்‌ என்று 
அறியாமல்‌ அத்தருணத்தில்‌ தன்னை ஓர்‌ அரசனாக 
எண்ணிக்கொள்கிறான்‌. இன்று இந்த தூதுக்கு 


அனுப்பப்பட்டமையை பின்னெப்போதாவது 
உணரநேர்ந்தால்‌ தன்‌ தோலெல்லாம்‌ உரிந்துபோகும்‌ 
அளவுக்கு நாணிக்கூசுவான்‌ என்று எண்ணினார்‌. 
மூடர்களை வைத்து விளையாடும்‌ அறிவாணவம்‌ 
அதைவிட கூசச்செய்தது அப்போது. 


ஆனால்‌ விஸ்ருதன்‌ நிமிர்ந்த தலையுடன்‌ 
புன்னகைச்சொற்களுடன்‌ ஒவ்வொருவரையாக 
வணங்கி முறைமை காட்டி நடந்தான்‌. சுவர்ணையின்‌ 
விழிகள்‌ ஹிரண்யதனுஸ்‌ விழிகளை ஒருகணம்‌ வந்து 
தொட்டுச்சென்றன. ஊண்முற்றத்தில்‌ ஏழுவகை 
ஊனுணவுகளும்‌ மூன்றுவகை கள்ளும்‌ 
விளம்பப்பட்டிருந்தன. பழச்சாற்றில்‌ வேகவைக்கப்பட்ட 
காட்டுக்கோழியையும்‌ அனவில்‌ சுடப்பட்ட 
மானிறைச்சியையும்‌ விஸ்ருதனுக்குப்‌ பரிமாறியபோது 
அவன்‌ முகத்தில்‌ இளையோருக்கே உரிய மகிழ்ச்சி வந்து 
நிறைவதை அவனால்‌ தடுக்கமுடியவில்லை. சித்ரகரின்‌ 
கண்‌ வந்து ஹிரண்யதனுஸ்‌ கண்ணைத்‌ தொட்டு 
மீண்டது. 


விஸ்ருதன்‌ மெல்லமெல்ல அவனுடைய 
கட்டுப்பாடுகளை எல்லாம்‌ இழந்துகொண்டே இருந்தான்‌. 
பெரிய அரசுகளில்‌ சிறிய பொறுப்பில்‌ இருக்கும்‌ 
எவரையும்போல அங்கே நிகழ்வன அனைத்துக்குமுள்ள 
அறியப்படாத பக்கங்களை தான்‌ அறிந்திருப்பதாக 
அவன்‌ நடிக்கத்‌ தொடங்கினான்‌. எளிய வினாக்களுக்குக்‌ 
கூட மிகப்பெரிய மந்தணச்செய்தியை 
மறைத்துவைத்திருப்பவன்‌ போல புன்னகைசெய்து 
“அதைப்பற்றி நான்‌ ஏதும்‌ முறைசார்ந்து 
சொல்லமுடியாது” என்றான்‌. வாய்த்தவறுதலாகச்‌ 
சொல்வதுபோல அரண்மனைவம்பு ஒன்றைச்‌ சொல்லி 
அதைச்‌ சொல்லிவிட்டமைக்காக திகைத்து அது 
எவர்செவிக்கும்‌ செல்லவேண்டியதில்லை என்று 
கோரினான்‌. 


அவனுடைய பாவனைகளை அங்கிருந்த எளிய 
குடித்தலைவர்களும்‌ பூசகர்களும்‌ நம்பி உடல்பதறும்‌ 
திகைப்புடனும்‌ அடக்கமுடியா உவகையுடனும்‌ 
கேட்டுக்கொண்டிருந்தனர்‌. அவர்கள்‌ ஒவ்வொருவர்‌ 
அகத்திலும்‌ அச்செய்தியை எப்படி தங்கள்‌ உயர்மட்டத்‌ 
தொடர்புகள்‌ காரணமாக தாங்கள்‌ மட்டுமே 
அறிந்திருப்பதாக பிறரிடம்‌ சொல்வது என்ற எண்ணம்‌ 
ஓடிக்கொண்டிருப்பதை ஹிரண்யதனுஸ்‌ உணர்ந்தார்‌. 
எளியமக்கள்‌, அவர்களுக்குத்‌ தேவை எளியமுறையில்‌ 
புரிந்துகொள்ளத்தக்க உயர்மட்ட அரசியல்‌. அதை 


இத்தகைய அடித்தளத்தவர்‌ சமைத்து அளித்தபடியே 
இருக்கிறார்கள்‌. 


விஸ்ருதன்‌ குரலைத்தாழ்த்தி “அங்கே நிகழ்வனவற்றை 
சிலரே புரிந்துகொள்ளமுடியும்‌. காந்தாரத்து அரசியின்‌ 
மைந்தர்‌ இப்போது கதாயுத்தம்‌ கற்க யாதவநாட்டுக்குச்‌ 
சென்றிருக்கிறார்‌ என்கிறார்கள்‌. யாதவ அரசி ஒவ்வொரு 
கணமும்‌ காய்களை நகர்த்துகிறார்‌. ஆனால்‌ காந்தாரத்து 
அரசி அனைத்துச்‌ செய்திகளையும்‌ திரட்டிவிட்டார்‌. 
நாளை யாதவ அரசி தன்‌ மைந்தனுக்கு முடியுரிமை 
கோரினாரென்றால்‌ அவருடைய மைந்தர்களின்‌ குருதித்‌ 
தந்தை யார்‌ என்று அவர்‌ கேட்பார்‌” என்றான்‌. 


“யார்‌?” என்று ஒரு கிழவர்‌ கண்களைச்‌ சுருக்கியபடி 
கேட்டார்‌. “மகிஷவர்த்தனத்தைச்‌ சேர்ந்த ஓர்‌ இடையன்‌ 
என்கிறார்கள்‌. அவன்‌ ஆயிரம்‌ எருமைக்கு 
உரியவனாகையால்‌ அவனை தருமன்‌ என்றார்கள்‌. 
அப்பெயரையே இந்த இளவரசருக்கு 
வைத்திருக்கிறார்கள்‌. இதெல்லாம்‌ அரண்மனையில்‌ 
சிலரே அறிந்த செய்திகள்‌. ஆனால்‌ நாளை இவை சபை 
ஏறும்‌. அப்போது பாரதவர்ஷமே நடுங்கும்‌” என்றான்‌ 
விஸ்ருதன்‌. கூடியிருந்தவர்கள்‌ அகக்கிளர்ச்சியுடன்‌ 
முகம்‌ கன்ற சிரித்துக்கொண்டனர்‌. 


விருந்து நிகழ்ந்துகொண்டிருக்கும்போதே 
வேட்டைபற்றிய செய்திகள்‌ வந்துகொண்டிருந்தன. 
அஸ்தினபுரியின்‌ படைகள்‌ காட்டுக்குள்‌ சென்று 
யானைகளைக்‌ கலைத்து மலைக்குடிகளின்‌ 
ஊர்களுக்குள்‌ செலுத்துவதாக முதற்செய்தி வந்தது. 
மான்களையும்‌ காட்டுப்பன்றிகளையும்‌ வெறுமனே 
கொன்று தூக்கி ஹிரண்யவாகாவில்‌ போடுகிறார்கள்‌ 
என்றும்‌ வானில்‌ பறக்கும்‌ பறவைகளை அம்பெய்து 
ஊர்களுக்குள்‌ வீழ்த்துகிறார்கள்‌ என்றும்‌ அடுத்த செய்தி 
வந்தது. அஞ்சிய மலைக்குடிகள்‌ ஹிரண்யபதம்‌ நோக்கி 
வந்துகொண்டிருக்கிறார்கள்‌ என்று மீண்டும்‌ செய்தி 
வந்தது. 


உணவும்‌ தாம்பூலமும்‌ முடிந்தபின்னர்‌ விஸ்ருதனும்‌ 
அவன்‌ வீரர்களும்‌ படகிலேறி ஹிரண்யவாகாவின்‌ 
ஒழுக்கில்‌ சென்றனர்‌. “மூடன்‌!” என்று ஹிரண்யதனுஸ்‌ 
கசப்புடன்‌ சொன்னார்‌. “ஆம்‌, அவன்‌ மூடனாக இருந்தால்‌ 
மட்டும்‌ போதாது, மூடனாகத்‌ தெரியவும்‌ வேண்டும்‌ என 
விதுரர்‌ எண்ணியிருக்கிறார்‌” என்றாள்‌ சுவர்ணை. 
சித்ரகர்‌ “ஆனால்‌ அவர்‌ கொடுத்தனுப்பிய பரிசில்‌ மதிப்பு 
மிக்கது” என்றார்‌. “ஆம்‌, அதையே நானும்‌ 


எண்ணிக்கொண்டிருந்தேன்‌” என்றார்‌ ஹிரண்யதனுஸ்‌. 
அரசி “அது வெறும்பரிசல்ல. அது வைரக்கங்கணம்‌. 
அதை நீங்கள்‌ அணியாமலிருக்கமுடியாது. அதில்‌ 
அஸ்தினபுரியின்‌ இலச்சினை உள்ளது. நீங்கள்‌ 
அணியவில்லை என்றால்‌ அதை அவர்கள்‌ 
அவமதிப்பாகக்‌ கொள்ளலாம்‌” என்றாள்‌. 


அன்றுமாலையே அவர்‌ திகைக்கும்படியான செய்தியுடன்‌ 
ஒரு வீரன்‌ ஓடிவந்தான்‌. “அஸ்தினபுரியின்‌ படை 
திகைத்து நிற்கின்றது அரசே” என்று அவன்‌ சிரிப்பும்‌ 
பதற்றமுமாகச்‌ சொன்னான்‌. ஹிரண்யதனுஸ்‌ அவன்‌ 
சொற்கள்‌ விளங்காமல்‌ ஏறிட்டு நோக்கினார்‌. 
“அஸ்தினபுரிப்படை வேட்டைநாய்களைக்கொண்டு 
காட்டைக்‌ கலைத்தபடி புதர்கள்‌ வழியாகச்‌ சென்றார்கள்‌. 
அவர்களின்‌ நாய்கள்‌ இங்குள்ளவை அல்ல. 
காந்தாரத்தில்‌ இருந்து கொண்டுவரப்பட்ட ஓநாய்களை 
இங்குள்ள நாய்களுடன்‌ கலந்து உருவாக்கப்பட்டவை. 
மாந்தளிர்நிறமும்‌ மயிரடர்ந்த வாலும்‌ பெரிய செவிகளும்‌ 
கூர்நாசியும்‌ கொண்ட அவற்றின்‌ குரல்‌ செம்புக்கலத்தை 
அடித்ததுபோல ஒலிப்பது. அவ்வொலி கேட்டு 
யானைக்கூட்டங்களே வெருண்டு ஓடின” என்றான்‌ 
அவன்‌. 


“வேட்டைநாய்கள்‌ செம்படவன்‌ வலை போல விரிந்து 
காட்டைத்‌ தழுவி அரித்துச்செல்பவை. அவற்றில்‌ ஒன்று 
காட்டுக்குள்‌ சென்றுகொண்டிருந்தபோது அங்கே ஒரு 
மரத்தடியில்‌ வில்பயின்றுகொண்டிருந்த நம்‌ இளவரசரை 
நோக்கி குரைத்தபடி கடிக்கச்சென்றிருக்கிறது. அவர்‌ ஒரே 
நாணில்‌ ஏழு சிற்றம்புகளை அதன்‌ வாய்க்குள்‌ செலுத்தி 
அதை வாய்மூடமுடியாமல்‌ செய்துவிட்டார்‌. ஓசையிழந்த 
நாய்‌ திரும்பி ஓடி தன்‌ படைகளிடம்‌ சேர்ந்திருக்கிறது.” 


“முதலில்‌ அதற்கு என்ன நிகழ்ந்தது என அவர்களுக்குப்‌ 
புரியவில்லை. ஆனால்‌ அவர்களில்‌ இருந்த வில்லவன்‌ 
ஒருவன்‌ அதன்‌ வாயில்‌ நாணலால்‌ ஆன சிற்றம்புகள்‌ 
நிறைந்திருப்பதைக்‌ கண்டான்‌. நாய்‌ ஒற்றை அம்பிலேயே 
தன்‌ வாயை மூடிவிடும்‌, எனவே ஒரே நாணில்தான்‌ 
அத்தனை அம்புகளையும்‌ விட்டிருக்க முடியும்‌ என்று 
அவன்‌ சொன்னபோது அவர்கள்‌ மெய்சிலிர்த்துவிட்டனர்‌. 
அது எப்படி கூடும்‌, அத்தகைய விற்கலையை அறிந்ததே 
இல்லையே என்று அவர்கள்‌ வியந்தனர்‌. அச்சத்தை 
வென்று அந்த வில்லவனை பார்த்தேயாகவேண்டுமென 
முடிவெடுத்தனர்‌.” 


“மீண்டும்‌ நாயை அதன்‌ வழியே அனுப்பி அந்த அம்புகள்‌ 


எழுந்த இடத்துக்கு வந்துசேர்ந்தனர்‌. அங்கே உடலெங்கும்‌ 
புழுதியும்‌ கிழிந்து மட்கிய தோலாடையும்‌ 
சடைமுடிக்கற்றைகளுமாக நின்றிருந்த நம்‌ இளவரசரைக்‌ 
கண்டு அவர்களின்‌ தலைவன்‌ குழம்பினான்‌. அவரை 
யாரோ முனிவரென அவன்‌ எண்ணினான்‌. அவரை 
நோக்கி அவன்‌ தன்‌ வில்லை எடுத்தகணமே இளவரசர்‌ 
ஒற்றை நாணில்‌ மூன்று அம்புகளைச்‌ செலுத்தி அவன்‌ 
இருகுண்டலங்களையும்‌ குடுமியையும்‌ வெட்டி 
வீழ்த்தினார்‌. அத்தனைபேரும்‌ அஞ்சி குரலெழுப்பியபடி 
தங்கள்‌ விற்களையும்‌ அம்புகளையும்‌ வீசிவிட்டு 
மண்ணில்‌ முழந்தாளிட்டு நெற்றி மண்பட வணங்கினர்‌.” 


“இளவரசரிடம்‌ அவர்களின்‌ தலைவன்‌ “இளையோரே, 
தாங்கள்‌ யார்‌?” என்று கேட்டான்‌. 'ஆசுரநாட்டைச்சேர்ந்த 
ஹிரண்யபதத்தின்‌ அரசரும்‌ கருடகுலத்தின்‌ 
தலைவருமான ஹிரண்யதனுசின்‌ மைந்தன்‌ நான்‌. 
என்பெயர்‌ ஏகலவ்யன்‌” என்று அவர்‌ விடையிறுத்தார்‌. 
'நிஷாத இளவரசே, தங்கள்‌ வில்வேத ஆசிரியர்‌ யார்‌?” 
என்று அவன்‌ கேட்க இளவரசர்‌ “என்‌ ஆசிரியர்‌ 
வில்ஞானியாகிய துரோணர்‌” என்றார்‌” என்று வீரன்‌ 
சொல்ல “உண்மையாகவா? அப்படியா சொன்னான்‌? 
அதை கேட்டவர்‌ யார்‌?” என்று ஹிரண்யதனுஸ்‌ 
கூவினார்‌. 


“நம்‌ வீரர்கள்‌ காட்டின்‌ மரங்களுக்குமேல்‌ 
இலைத்தழைப்புக்குள்‌ அமர்ந்து அனைத்தையும்‌ 
அறிந்துகொண்டிருந்தனர்‌ அரசே” என்றான்‌ வீரன்‌. 
“துரோணரின்‌ மாணவர்‌ என்றே நம்‌ இளவரசர்‌ 
சொன்னார்‌.” ஹிரண்யதனுஸ்‌ அரசியை நோக்கிவிட்டு 
“அவன்‌ சிலமாதங்கள்கூட அங்கிருக்கவில்லையே” 
என்றார்‌. சுவர்ணை “அதைத்தான்‌ அவன்‌ சொன்னான்‌, 
குருநாதரை தன்னுடன்‌ கொண்டு வந்திருப்பதாக... 
அவரது ஞானவடிவத்தை அவர்‌ அவனுடன்‌ 
அனுப்பியிருக்கக்கூடும்‌” என்றாள்‌. “அதெப்படி?” என்று 
ஹிரண்யதனுஸ்‌ கேட்க “அது நிகழ்ந்திருக்கிறது, 
அவ்வளவுதான்‌” என்றாள்‌ அரசி. 


ee பெயரைக்கேட்டதும்‌ அஸ்தினபுரியின்‌ 
ரர்கள்‌ கைகளைக்‌ கூப்பி சொல்லிழந்து 
நின்றுவிட்டனர்‌” என்றான்‌ வீரன்‌. “அத்துடன்‌ அவர்கள்‌ 
இளவரசை வணங்கி காட்டிலிருந்து திரும்பிச்சென்றனர்‌. 
கங்கைக்கரை நோக்கி அவர்கள்‌ செல்வதை நம்‌ வீரர்கள்‌ 
கண்டனர்‌.” சற்று நேரத்தில்‌ அடுத்த வீரன்‌ வந்து “அரசே, 
அஸ்தினபுரியின்‌ படை திரும்பிச்செல்கிறது. படகுகள்‌ 
ஹிரண்யவாகாவில்‌ பாய்விரித்துவிட்டன” என்றான்‌. 


“இளவரசன்‌ எங்கே? அவனை அழைத்துவாருங்கள்‌” 
என்று ஹிரண்யதனுஸ்‌ இருகைகளையும்‌ தூக்கி 
கூவினார்‌. “நகரம்‌ விழவுகொள்ளட்டும்‌. முழவும்‌ முரசும்‌ 
ஒலிக்கட்டும்‌. கள்வெறியும்‌ களிவெறியும்‌ எழட்டும்‌!” 
வீரர்கள்‌ காட்டுக்குள்‌ ஏகலவ்யனை தேடிச்சென்றனர்‌. 
பந்தங்களின்‌ செவ்வொளி பரந்த சந்தைமுற்றத்தில்‌ 
கள்பீப்பாய்கள்‌ உருண்டு வந்து எழுந்து வாய்திறந்து 
நுரை எழுப்பின. ஊன்‌ தீயில்‌ வேகும்‌ இன்மணம்‌ 
எழுந்தது. நகைப்பொலியும்‌ களிப்பொலியும்‌ சேர்ந்த 
இரைச்சல்‌ கரியதோல்பரப்பாக தலைக்குமேல்‌ பரந்திருந்த 
வானை அதிரச்செய்தது. 


முன்னிரவில்‌ திரும்பிவந்த வீரர்கள்‌ “அரசே, இளவரசர்‌ 
அங்கே காட்டுக்குள்‌ ஒரு மரப்பொந்தில்‌ 
அமர்ந்திருக்கிறார்‌. திரும்பி வர அவர்‌ விரும்பவில்லை” 
என்றார்கள்‌. அரசி “அவன்‌ அங்கேயே இருக்கட்டும்‌. 
அவன்‌ எக்குலம்‌ யாருடைய மைந்தன்‌ என்று 
சொன்னானே, அதுவே போதும்‌” என்றாள்‌. 
இரவெழுந்தோறும்‌ களியாட்டம்‌ கூடிக்கூடி வந்தது. 
முழவொலி ஹிரண்யவாகாவின்‌ காற்றுவழியாகச்‌ 
சென்று தொலைதூரத்து ஊர்களிலெல்லாம்‌ கேட்டது. 


பின்னிரவில்‌ மகதத்தில்‌ பிரஹத்ரதர்‌ மறைந்தார்‌ என்றும்‌ 
ஜராசந்தர்‌ முடிசூட்டிக்கொண்டார்‌ என்றும்‌ 
பறவைச்செய்தி வந்தது. “எரிபனை! எரிபனை 
எழுப்புங்கள்‌” என்று ஹிரண்யதனுஸ்‌ ஆணையிட்டார்‌. 
காய்ந்து இலைதொய்ந்து நின்றிருந்த முதிய 
குடைப்பனை ஒன்று வெட்டிக்கொண்டுவரப்பட்டு 
ஹிரண்யவாகாவின்‌ கரையில்‌ நடப்பட்டது. அதன்‌ மேல்‌ 
மீன்நெய்யும்‌ ஊன்‌ நெய்யும்‌ பூசப்பட்ட மரவுரிகள்‌ 
சுற்றப்பட்டன. எண்ணை நிறைந்த விதைகளைக்‌ 
கோத்து அதன்மேல்‌ கட்டினார்கள்‌. அதைச்சுற்றி 
முழவுகளும்‌ கொம்புகளும்‌ துடிகளுமாக நகரமே வந்து 


கூடி கூச்சலிட்டது. 


குலமூத்த முதியவர்‌ ரம்பர்‌ வந்து வணங்கி நடுங்கும்‌ 
குரலில்‌ “காசியபனின்‌ குலத்து உதித்தவனே, 
சூரபதுமனின்‌ மைந்தனே, அக்னிமுகனே உன்‌ குடிகள்‌ 
வணங்குகிறோம்‌. உன்‌ குருதி உன்‌ முன்‌ பணிகிறது. 
மைந்தர்‌ நடுவே எழுக! எங்களை உன்‌ தழல்கரங்களால்‌ 
வாழ்த்துக!” என்று சொல்லி எரிபனைக்குத்‌ தீயிட்டபோது 
மெல்ல தயங்கி எழுந்த தழல்‌ வெறிகொண்டு நெய்யை 
உண்டு மேலெழுந்தது. “வான்‌ திரையில்‌ 
பற்றிக்கொள்கிறது தீ” என்று ஒருவன்‌ கூவினான்‌. 
செந்நிறத்‌ தழல்கோபுரம்‌ என எரிபனை எழுந்தது. அதன்‌ 


நிழல்‌ நீருக்குள்‌ நெளிந்தது. தன்‌ காலடியில்‌ எம்பிக்‌ 
கைவிரித்து கூச்சலிட்ட சிறுமைந்தர்கள்‌ நடுவே 
அசுரசக்ரவர்த்தியும்‌ வானளாவ நின்றாமனான்‌. 

ஓவியம்‌: ஷண்முகவேல்‌ 


அனைவரும்‌ ஆடிக்கொண்டிருக்கையில்‌ சுவர்ணை 
மட்டும்‌ தனியாக இருளில்‌ நடந்து காட்டுக்குள்‌ சென்றாள்‌. 
அவளுடைய கால்கள்‌ நன்கறிந்திருந்த பாதையில்‌ 
பாம்புகளும்‌ கீரிகளும்‌ ஓடிக்கொண்டிருந்த இருளுக்குள்‌ 
சென்று ஏகலவ்யன்‌ இருந்த மரப்பொந்தை அடைந்தாள்‌. 
அவன்‌ அதன்‌ சிறிய முகப்பில்‌ கால்களை மடித்து 
அமர்ந்து ஆழத்தில்‌ தெரியும்‌ நெருப்பை 
நோக்கிக்கொண்டிருந்தான்‌. அவள்‌ வந்து அவனை 
நோக்கியபடி நின்றாள்‌. அவள்‌ வந்ததை 
வில்லாளனாகிய அவன்‌ நெடுந்தூரம்‌ முன்னரே 
அறிந்திருந்தாலும்‌ தலையைத்‌ தூக்காமல்‌ விழி 
திருப்பாமல்‌ அமர்ந்திருந்தான்‌. 

ஏதோ ஒரு கணத்தில்‌ இருவரும்‌ ஒரே பெருமூச்சின்‌ 
இருமுனைகளில்‌ நின்றபடி தங்களை உணர்ந்தகணம்‌ 
விழிகள்‌ சந்தித்துக்கொண்டன. ஏகலவ்யனின்‌ உடல்‌ 
சற்று அசைந்தது. அவன்‌ எழுந்து 
விலகிச்செல்லப்போவதுபோலத்‌ திரும்பினான்‌. 
சுவர்ணை “அதோ தெரியும்‌ நெருப்பில்‌ உன்‌ குலமூதாதை 
அக்னிமுகன்‌ எழுந்தருளியிருக்கிறான்‌ என்கிறார்கள்‌” 
என மெல்லிய குரலில்‌ சொன்னாள்‌. ஏகலவ்யன்‌ 
தலைகுனிந்தே நின்றான்‌. 


“மைந்தா, தன்‌ முகத்தில்‌ இருந்தும்‌ பெயரில்‌ இருந்தும்‌ 
ஞானத்தில்‌ இருந்தும்‌ விடுதலைபெறக்கூடும்‌. எவரும்‌ 
தன்‌ குருதியில்‌ இருந்து விடுதலைபெறமுடியாதென்று 
அறி” என்றாள்‌ சுவர்ணை. “மானுடர்‌ தன்னை 
தனித்தறிவதையே மாயை என்கிறது சுக்ரநீதி. ஒரு 
சிதலோ காகமோ மானோ யானையோ அப்படி 
ஒருபோதும்‌ உணர்வதில்லை. நீ மட்டும்‌ சென்றடையும்‌ 
முழுமை என்று ஒன்றில்லை என்றறியாமல்‌ நீ முழுமை 
அடைவதுமில்லை” என்றாள்‌. 


ஏதோ சொல்வதற்காக ஏகலவ்யன்‌ முகத்தைத்‌ தூக்க 
“ஆம்‌, உன்னுள்‌ எழும்‌ ஞானத்துக்கான தவிப்பு உனக்குள்‌ 
மட்டும்‌ எழுவதே. நீ மட்டும்‌ அறிவதே உன்‌ ஞானம்‌. 
ஆனால்‌, காட்டில்‌ ஒரே ஒரு மரத்தையே வானம்‌ 


மின்விரலால்‌ தீண்டுகிறது. காடே வெந்து 
வீடுபேறடைகிறது” என்றாள்‌. ஏகலவ்யன்‌ ஒளிரும்‌ 
விழிகளுடன்‌ திரும்பி அவளை நோக்கினான்‌. 


வெண்முரசு விவாதங்கள்‌ 

ஹிரண்யவாகா நதிக்கரையின்‌ காட்டில்‌ சுவர்ணை தன்‌ 
மைந்தன்‌ ஏகலவ்யன்‌ முன்‌ இருளில்‌ அமர்ந்து 
சொல்லலானாள்‌. விழிகள்‌ இருளில்‌ இரு கருங்கல்‌ 
உடைவுமுனைகள்‌ போல மின்னித்தெரிய 

ஏகலவ்யன்‌ கைகளை முழங்காலில்‌ கோர்த்துக்‌ கொண்டு 
அமர்ந்து அதைக்‌ கேட்டுக்‌ கொண்டிருந்தான்‌. 


“மைந்தா, வேர்க்கிளையில்‌ எழுந்து இலைக்கிளை 
விரித்து மண்ணையும்‌ விண்ணையும்‌ நிறைத்த நம்‌ 
முதுமூதாதையரான அசுரர்‌ குலத்து வரலாற்றை நீ அறிக. 
மண்ணிருக்கும்‌ வரை, மண்ணில்‌ நீர்‌ இருக்கும்‌ வரை, 
நீரை அறியும்‌ வேர்‌ இருக்கும்‌ வரை, அழியாதது அசுரர்‌ 
குலம்‌. காட்டுத்தீயில்‌ காடழியும்‌, வேரழியாது என்றறிக. 
உயிர்க்குலங்கள்‌ அழியும்‌. மண்ணின்‌ ஆழத்தில்‌ அழியா 
நினைவென புழுக்களில்‌ என்றும்‌ 
நெளிந்துகொண்டுதான்‌ இருக்கும்‌. தேவர்கள்‌ விண்ணில்‌ 
இருந்து மண்ணுடன்‌ விளையாடுவர்‌. நாம்‌ 
மண்ணிலிருந்து விண்ணுடன்‌ ஆடுவோம்‌” என்றாள்‌ 
சுவர்ணை. 


“ஆதிமுதல்‌ நாகமான தட்சகனுக்கு மகளாகப்‌ பிறந்தவள்‌ 
கித்‌. கரியபெருநாகமான அவள்‌ எரிவிண்மீன்‌ என 
மின்னும்‌ செவ்விழிகளும்‌ முடியா இரவென நீண்டு 
ஆயிரம்கோடிச்‌ சுருள்களாக வெளியை நிறைத்த 
பேருடலும்‌ கொண்டவள்‌. அவள்‌ காசியபபிரஜாபதியை 
மணந்து பெற்றவர்கள்‌ அசுரகுலத்தின்‌ முதல்மூதாதையர்‌. 
ஆகவே அவர்களை தைத்யர்கள்‌ என்று சொல்வது மரபு. 
அவர்களில்‌ பெரும்புகழ்கொண்டவர்‌ தாரகர்‌. வித்யூபதம்‌ 
என்னும்‌ வான்நகரை படைத்து அங்கே ஆட்சிசெய்த 
தாரகர்‌ தேவர்களை வென்று அடக்கினார்‌. எனவே 
தேவசேனாபதியான கொல்வேல்‌ குமரனால்‌ 
அழிக்கப்பட்டார்‌.” 


“மண்ணாகி மறைந்த தாரகாசுரரின்‌ மைந்தர்கள்‌ மூவர்‌. 
தாராக்ஷர்‌, கமலாக்ஷர்‌, வித்யூமாலி. தாரகாசுரரின்‌ 
மறைவுக்குப்பின்‌ அவரது பொன்னகரமான வித்யூபதம்‌ 
சிதைந்து மண்ணில்‌ விழுந்து அழிந்தது. அவருடைய 


மைந்தர்களான தாராக்ஷர்‌, கமலாக்ஷர்‌, வித்யூமாலி 
மூவரும்‌ ஆயிரம்‌ வருடம்‌ காமகுரோதமோகங்களை 
அடக்கி கடுந்தவம்‌ செய்தனர்‌. மும்மலங்களையும்‌ சுருக்கி 
ஒரு கடுகளவாக்கி கடுகை அணுவளவாக்கி அதை 
தங்கள்‌ ஆன்மாவில்‌ அடக்கி பிரம்மனை நோற்றனர்‌. 
எழுந்துவந்த நான்முகனிலிருந்து படைப்பின்‌ 
விதிகளனைத்தையும்‌ கற்றனர்‌.” 


“பிரம்மனின்‌ மைந்தனாகிய மயனை வரவழைத்து 
தங்களுக்கென ஒளிநகர்‌ ஒன்றை அமைக்க 

ணையிட்டனர்‌. “எவ்வகை நகர்‌?” என்றான்‌ மயன்‌. 
“என்றுமழியாதது” என்றார்கள்‌ மூவரும்‌. மயன்‌ 
அவர்களுக்காக திரிசிருங்கம்‌ என்னும்‌ விண்ணில்‌ 
பறக்கும்‌ மலைகளின்‌ மூன்று சிகரங்களுக்குமேல்‌ 
திரிபுரம்‌ என்னும்‌ மாநகரை அமைத்தான்‌. ஆயிரம்‌ 
கோபுரங்களும்‌ ஐம்பதாயிரம்‌ மாளிகைகளும்‌ ஐந்துலட்சம்‌ 
இல்லங்களும்‌ ஐந்து கோட்டைகளும்‌ ஐம்பது 
அணிமுகப்புகளும்‌ கொண்ட நிகரற்ற அந்த மாநகர்‌ 
நன்மையனைத்தையும்‌ உள்ளே இழுக்கும்‌ வாயில்களும்‌ 
தீமையனைத்துக்கும்‌ தானே மூடும்‌ கரியகதவங்களும்‌ 
கொண்டிருந்தது.” 


“மூன்று மலையுச்சிகளில்‌ மூன்று பிரிவுகளாக 
அமைக்கப்பட்ட அந்நகரின்‌ முதல்புரம்‌ காரிரும்பால்‌ 
ஆனது. லோகபுரி என்றழைக்கப்பட்ட அதை வித்யூமாலி 
ஆட்சிசெய்தார்‌. வெள்ளியாலான இரண்டாவது புரம்‌ 
ரஜதபுரி என்றழைக்கப்பட்டது. அதை கமலாக்ஷர்‌ ஆட்சி 
செய்தார்‌. பொன்னிழைத்து எழுப்பப்பட்ட மூன்றாவது 
புரமான சுவர்ணபுரி தாராக்ஷரால்‌ ஆட்சி செய்யப்பட்டது. 
அசுரகுலங்கள்‌ அந்த விண்ணகரங்களில்‌ எடையற்ற 
உடலுடன்‌ காலையில்‌ பொன்னிறம்கொண்டும்‌ இரவில்‌ 
வெண்ணிறம்‌ கொண்டும்‌ வாழ்ந்தனர்‌. ஒன்பது 
அன்னைதெய்வங்களின்‌ ஆலயங்கள்‌ அங்கே 
அமைந்தன. அவை ஒன்பது செந்நிற விண்மீன்கள்‌ 
போல பகலிலும்‌ இரவிலும்‌ வானில்‌ சுடர்விடக்கண்டனர்‌ 
மண்வாழ்‌ மக்கள்‌.” 


“மயன்‌ அந்நகரங்களை பாதுகாக்கும்‌ பொறி ஒன்றை 
அமைத்திருந்தார்‌. அம்மூன்று புரங்களும்‌ என்றும்‌ 
தனித்தனியாகவே விண்ணில்‌ மிதந்தலைய வேண்டும்‌, 
ஒருபோதும்‌ அவை ஒன்றையொன்று முட்டக்கூடாது. 
ஆயிரம்‌ வருடங்களுக்கொருமுறை அவை ஒன்றாக 
இணைந்து ஒரே ஒருகணம்‌ ஒற்றைப்பெருநகராக ஆகும்‌. 
அப்போது மட்டுமே உடன்பிறந்தார்‌ ஒருவரை ஒருவர்‌ 
சந்திக்கவேண்டும்‌. ஒருவரை ஒருவர்‌ அவர்கள்‌ 


விழிகண்டு மனம்தொட்டு மகிழ்ந்த மறுகணமே நகரங்கள்‌ 
மீண்டும்‌ பிரிந்து தனித்தனியாக மிதந்தலையும்‌. அவை 
ஒன்றாக இருக்கையில்‌ மட்டுமே அதை எவரும்‌ 
வெல்லமுடியும்‌ என்றார்‌ மயன்‌. தனித்தனியாக 
இருக்கையில்‌ எவர்‌ அதிலொன்றைத்‌ தாக்கினாலும்‌ பிற 
இருநகரங்களும்‌ எதிரியைவிட மும்மடங்கு பெரிதாகி 
அவரைச்‌ சூழ்ந்துகொள்ளும்‌.” 


“சுவர்ணபுரியிலமர்ந்த தாராக்ஷர்‌ விண்ணுலகையும்‌ 
வென்று தன்‌ அரசாக்க உளம்கொண்டார்‌. அவரது 
படைகள்‌ வெளி நிறைத்து மழையெழுந்ததுபோல 
மின்னியும்‌ இடித்தும்‌ ஒலித்தும்‌ ஓங்கியும்‌ தேவர்நாட்டை 
சூழ்ந்து அமராவதியை அழித்தன. எண்ணரிய 
செல்வங்கள்‌ மண்டிய இந்திரனின்‌ கருவூலத்தை 
உரிமைகொண்டன. ஐராவதமும்‌ வியோமயானமும்‌ 
நந்தகியும்‌ பாரிஜாதமும்‌ தாராக்ஷருக்குரியவை ஆயின. 
தப்பி ஓடிய இந்திரனும்‌ சுற்றமும்‌ சென்று சிவன்‌ 
காலடிகளில்‌ சரணடைந்தனர்‌. “எங்களைக்‌ காத்தருள்க 
தேவா” என்றனர்‌.” 


“முக்கண்‌ தழலெரிய மூலத்திசையில்‌ ஒரு செம்பிழம்பாக 
எழுந்த ஆதிசிவன்‌ தாராக்ஷரிடம்‌ “எல்லைகளை எவரும்‌ 
முடிவிலாது விரிக்கமுடியாது அசுரனே, திரும்பிச்சென்று 
உன்‌ திரிபுரத்தை மட்டும்‌ ஆட்சிசெய்‌' என்று 
ணையிட்டார்‌. “அரசன்‌ என்பவன்‌ ஆணைகளை 
ஏற்காதவன்‌” என்று தாராக்ஷர்‌ மறுமொழியுரைத்தார்‌. “நீ 
அசுரன்‌, நான்‌ விண்ணாளும்‌ தெய்வம்‌. என்‌ சொல்‌ 
முக்காலத்தையும்‌ ஆளும்‌” என்றார்‌ சிவன்‌. “ஆம்‌, ஆனால்‌ 
நான்‌ வாழ்வது மண்ணுக்குள்‌ நெளியும்‌ புழுக்களின்‌ 
வேர்களின்‌ அகாலவெளியில்‌. என்‌ தெய்வங்கள்‌ 
முலைகளும்‌ வயிறுகளும்‌ கண்களும்‌ 
கருணைச்சிரிப்புகளுமாக கோயில்‌ கொண்ட 
மூதன்னையர்‌ மட்டுமே” என்றார்‌ தாராக்ஷர்‌.” 


“சினமெழுந்து “எடு உன்‌ படைக்கலத்தை' என்று கூவி 
சிவன்‌ தன்‌ மும்முனைவேலை எடுக்க தன்‌ 
அனல்வில்லுடன்‌ தாராக்‌ஷரும்‌ எழுந்தார்‌. அவர்கள்‌ 
இடியோசையில்‌ வான்‌ அதிர, திசைகள்‌ மின்னல்களால்‌ 
கிழிந்து துடிதுடிக்க விண்நிறைத்துப்‌ போர்‌ புரிந்தனர்‌. 
தாராக்ஷரை சிவனால்‌ வெல்லமுடியாதென்று உணர்ந்த 
அவர்‌ தேவி அவருக்கு தந்திரம்‌ உரைத்தாள்‌. அதன்படி 
சிவன்‌ மயனை அழைத்து விண்ணில்‌ மாகேஸ்வரம்‌ 
என்னும்‌ நகரை எழுப்பி அங்கே தன்‌ பாடிவீடுகளை 
அமைத்தார்‌. அங்கே தேவர்கள்‌ அனைவரும்‌ கூடி 
பெரும்போருக்கு ஒருக்கம்‌ கொண்டனர்‌. முப்புரம்‌ 


ஒன்றாகும்‌ ஒற்றைப்பெருங்கணத்திலேயே அதை 
அழிக்கமுடியுமென்றறிந்த சிவன்‌ நாரதரின்‌ உதவியை 
நாடினார்‌.” 


“விண்ணுலாவியான நாரதர்‌ மூன்று அரசர்களின்‌ 
இல்லங்களுக்கும்‌ சென்று தேவியரைச்‌ சந்தித்து அவர்கள்‌ 
நெஞ்சில்‌ ஆசையை உருவாக்கினார்‌. தாராக்ஷரின்‌ 
அரசியான சுரபி தன்‌ கொழுநரிடம்‌ அமராவதியை 
வென்ற அவர்‌ முப்புரத்தையும்‌ ஏன்‌ ஒருகுடைக்கீழ்‌ 
அ வ்‌ கேட்டாள்‌. அவளை இகழ்ந்து பேசி 

லக்கினாலும்‌ ஒவ்வொருநாளும்‌ அவள்‌ சினந்தும்‌ 
நயந்தும்‌ அழுதும்‌ தொழுதும்‌ அவரிடம்‌ அதையே 
சொல்லிக்கொண்டிருந்தமையால்‌ மெல்ல 
அகத்திரிபடைந்தார்‌. அவ்வண்ணமே கமலாக்ஷரின்‌ 
அரசி பிரபையும்‌ வித்யூமாலியின்‌ துணைவி விரூபையும்‌ 
அவர்கள்‌ உள்ளத்தை திரிபடையச்செய்தனர்‌.” 


“முப்புரத்தையும்‌ ஒன்றாக இணைக்கவேண்டுமென 
தாராக்ஷர்‌ தன்‌ தம்பியருக்கு தூதனுப்பினார்‌. இனி 
மூன்றுபுரமும்‌ தன்னாலேயே ஆளப்படும்‌ என்றார்‌. 
அவர்கள்‌ சினந்தெழுந்து அவருடன்‌ போருக்கு வந்தனர்‌. 
மூன்று பேரரசர்களும்‌ வில்குலைத்து ரதங்களில்‌ ஏறி 
விண்ணில்‌ பறந்து போரிட்டனர்‌. அசுரகுலத்தவரின்‌ 
போரில்‌ விண்வெளி குருதியால்‌ நனைந்து சிவந்து 
வழிந்தது. மண்ணிலுள்ள ஆறுகளெல்லாம்‌ 
குருதிப்பெருக்காயின. கோடானுகோடி இலைநுனிகளில்‌ 
கொழுத்து சொட்டிய குருதிகளால்‌ அரளியும்‌ தெச்சியும்‌ 
காந்தளும்‌ என ஆயிரம்‌ செந்நிற மலர்கள்‌ விரிந்தன. 
வெட்டுண்டு விழுந்த நிணங்கள்‌ செக்கச்சிவந்த 
மலைகளாக இன்றும்‌ குவிந்து இறுகிக்கிடக்கின்றன.” 


“மாகேஸ்வரத்தில்‌ சிவனும்‌ தேவர்களும்‌ தருணம்‌ 
நோக்கியிருந்தனர்‌. மூன்று உடன்பிறந்தாரும்‌ 
போரிட்டுக்கொண்டிருக்கையில்‌ மூன்று நகரங்கள்‌ 
ஒன்றுடன்‌ ஒன்று முட்டிக்கொண்டதை அவர்கள்‌ 
அறியவில்லை. “இதோ இதோ?” என தேவர்‌ துந்துபி எழுப்பி 
அறைகூவினர்‌. “இக்கணம்‌ இக்கணம்‌” என்று அரியும்‌ 
அயனும்‌ எக்களித்தனர்‌. மந்தரமலைத்தொடரை 
மண்ணில்‌ இருந்து விண்ணுக்குத்‌ தூக்கி வில்லாக்கி 
பாதாளத்தின்‌ அரசனாகிய வாசுகியை எடுத்துநாணாக்கி 
மயன்‌ அமைத்த சூரியசந்திரர்களைப்போன்ற சக்கரங்கள்‌ 
கொண்ட ரதத்தில்‌ ஏறி வந்த சிவன்‌ தன்‌ 
நெற்றிக்கண்ணின்‌ நெருப்பை அம்பிலேற்றி தொடுத்து 
முப்புரங்களையும்‌ எரித்தழித்தார்‌. மூன்று 
அசுரப்பேரரசர்களும்‌ தங்கள்‌ சுற்றமும்‌ படையும்‌ சூழ 


எரிந்தழிந்தனர்‌.” 


“எரிந்தது முப்புரம்‌... ஒப்புரவெனும்‌ பாடத்தை 
அசுரர்குலத்துக்களித்த அதன்‌ கதையை இன்றும்‌ 
பாடுகின்றனர்‌ நம்குடிப்பாடகர்கள்‌” என்றாள்‌ சுவர்ணை 
“தந்தையை எரியில்‌ இழந்த தாராக்ஷரின்‌ மைந்தரான 
அசுரேந்திரர்‌ மண்ணுக்கு வந்து நர்மதை நதிக்கரையின்‌ 
காட்டுக்குள்‌ எளிய குடில்களை அமைத்துக்கொண்டு 
வேட்டையாடி தன்‌ குடிகளுடன்‌ வாழ்ந்தார்‌. அவரது 
துணைவி மங்கலகேசி நல்லறத்தில்‌ அவரை வென்றவள்‌. 
இருவருக்கும்‌ மகளாக சுரசை என்னும்‌ திருநாமத்துடன்‌ 
பிறந்தவள்‌ அசுரகுலத்து மூதன்னை மாயை. நம்‌ 
ஊர்முகப்பில்‌ கையில்‌ மகவுடன்‌ நூறு மைந்தர்‌ 
சூழ்ந்திருக்க கோயில்கொண்டிருப்பவள்‌ அவளே.” 


“இளமையிலேயே சுரசையை அசுரகுலத்து முதற்குரு 
சுக்ரரிடம்‌ கல்விகற்கும்பொருட்டு அனுப்பினார்‌ 
அசுரேந்திரர்‌. அவளுக்கு மாயை என்று 
மறுபிறவிப்பெயரிட்டு ஏற்றுக்கொண்டார்‌ சுக்ரர்‌. 
விண்ணெனும்‌ மாயையையும்‌ மண்ணெனும்‌ 
உண்மையையும்‌, அறிவெனும்‌ பொய்யையும்‌ 
அறிதலெனும்‌ மெய்யையும்‌, அடைதலெனும்‌ கனவையும்‌, 
ஆதலெனும்‌ நனவையும்‌ முறைப்படி ஆசிரியரிடமிருந்து 
அவள்‌ கற்றுத்தேர்ந்தாள்‌. அன்னையறியாத ஞானமென 
ஒன்றிலாமலாயிற்று. அவள்‌ கருப்பையில்‌ 
குடிகொண்டிருந்த வேட்கை அவளை பேரழகியாக்கிற்று.” 


“சீர்குலைந்துகிடந்த தன்‌ குலத்தை மீட்டெடுக்க அன்னை 
உளம்‌ கொண்டாள்‌. குளிர்ந்த பசுங்காடு வடிவில்‌ 
அவளைச்‌ சூழ்ந்திருந்த அழிவற்ற முதற்காசிய 
பிரஜாபதியிடமிருந்தே விதைகொண்டு கருவுற்று 
கருநிறமும்‌ எரிவிழியும்‌ தடந்தோளும்‌ தாள்தோய்‌ 
கரங்களும்‌ சுரிகுழலும்‌ அரிகுரலும்‌ கொண்ட 
சூரபதுமரைப்‌ பெற்றாள்‌. சிங்கமுகன்‌ யானைமுகன்‌ 
என்னும்‌ இரு இளையோரும்‌ அஜமுகி என்னும்‌ 
தங்கையும்‌ அவள்‌ வயிற்றில்‌ பிறந்தனர்‌. அசுரகுலத்தின்‌ 
அனைத்து அன்னையரின்‌ வயிறுகளையும்‌ ஒன்றாக்கி 
அத்தனை மைந்தர்களையும்‌ குருதிதொட்டு 
உடன்பிறந்தாராக்கி தன்‌ முதல்மைந்தன்‌ சூரபதுமரை 
லட்சம்‌ கைகள்‌ கொண்டவராக மாற்றினாள்‌ மாயாதேவி.” 


“சூரபதுமர்‌ தன்‌ அன்னையையே குருவாகக்‌ கொண்டு 
மெய்யறிதல்‌ பெற்று சுடலையமர்ந்த சிவனை தவம்‌ 
செய்து அனைத்து ஆற்றல்களையும்‌ அடைந்தார்‌. அழியா 
வரம்‌ கேட்ட சூரபதுமரிடம்‌ சிவன்‌ “அசுரகுலத்தரசே, 


விண்ணவரான தேவர்களுக்கு காமகுரோதமோகங்கள்‌ 
இல்லை. ஆகவே அவர்களுக்கு அழியாவரம்‌ 
அளிக்கப்பட்டிருக்கிறது. அசுரர்களை ஆள்வது 
பேராசையும்‌ பெருஞ்சினமும்‌ பேரன்பும்‌ 
பெருங்கொடையும்‌ என்றறிக. அவற்றை 
இழப்பாயென்றால்‌ அழிவின்மையை அளிக்கிறேன்‌” 
என்றார்‌. “இறைவா, ஆயிரம்‌ பல்லாயிரம்‌ ஊழிக்காலம்‌ 
என்‌ மூதாதையரை ஆக்கிய நற்குணங்களை இழந்து 
அழிவின்மையைப்பெற்று நான்‌ என்ன செய்வேன்‌? 
எக்குணங்கள்‌ புல்லுக்கும்‌ புழுவுக்கும்‌ உள்ளதோ 
அக்குணங்களெல்லாம்‌ எனக்கும்‌ வேண்டும்‌” என்றார்‌ 
சூரபதுமர்‌.” 


“சிவன்‌ அவையனைத்தும்‌ உன்னிலும்‌ திகழ்க' என்றார்‌. 
“அவ்வண்ணமென்றால்‌ என்னை ஐம்படைத்தாலி 
கழற்றப்படாத, மழலைச்சொல்‌ மாறாத மைந்தனன்றி 
எவரும்‌ கொல்லலாகாது என்று வரம்‌ தருக' என்றார்‌ 
சூரபதுமர்‌. “அவரது படைகளில்‌ அன்னையர்‌ மட்டிலுமே 
அமைக.” ஆதிசிவன்‌ “அவ்வாறே ஆகுக!” என்று அருளி 
மறைய அந்தி வெளிச்சம்‌ எஞ்சுவதுபோல விண்சரிவில்‌ 
அவரது இறுதிப்புன்னகையே நிலைத்திருந்தது. வரம்‌ 
பெற்று மீண்ட சூரபதுமர்‌ மாயாதேவியின்‌ பாதம்‌ பணிந்து 
அவள்‌ ஆணைப்படி மூதாதையரை முழுக்க அழைத்து 
குலவேள்வி ஒன்றுசெய்து தன்‌ தம்பியரை பெருக்கினார்‌. 
தானடைந்த அனைத்தும்‌ தம்பியருக்கும்‌ உரியதே 
என்றார்‌.” 


“மும்மூர்த்திகளும்‌ நாணொலி கேட்டு அஞ்சும்‌ 
இந்திரஞாலமென்னும்‌ வில்‌ கொண்ட சூரபதுமர்‌ 
விண்ணேறிச்சென்று இந்திரனை வென்று 
அழிவின்மையின்‌ அரியணையில்‌ அமர்ந்தார்‌. 
மாயையின்‌ கால்தொட்டு வணங்கி மூவுலகங்களையும்‌ 
வெல்லக்கிளம்பிய சூரபதுமர்‌ மேகப்படிக்கட்டுகளில்‌ 
ஏறிச்சென்று அமராவதியை அடைந்தார்‌. அவரைக்‌ 
கண்டதும்‌ இந்திரனும்‌ இந்திராணியும்‌ குயில்களாக மாறி 
விண்ணின்‌ ஆழத்தில்‌ பறந்து மறைந்தனர்‌. மீண்டும்‌ 
அமராவதியும்‌ இந்திரனின்‌ சுவர்ணபுரி என்னும்‌ 
மாளிகையும்‌ அசுரர்வயமாகியது. தேவர்களை வென்று 
அடைந்த பெருஞ்செல்வத்தால்‌ தென்னாட்டில்‌ 
தென்குமரிக்‌ கடலுக்குள்‌ மகேந்திரமலைச்‌ சிகரத்தின்மேல்‌ 
வீரமாகேந்திரம்‌ என்னும்‌ பெருநகரை அமைத்தார்‌. நூறு 
கோட்டைகள்‌ சூழ்ந்த ஆயிரம்‌ வாயில்கள்‌ கொண்ட 
ஐம்பதாயிரம்‌ காவல்மாடங்களும்‌ ஐந்து லட்சம்‌ மாளிகை 
மாடங்களும்‌ கொண்ட அப்பெருநகரைப்போன்ற 
ஒன்றை மண்ணவரும்‌ விண்ணவரும்‌ முன்பு 


கண்டதில்லை. அங்கே தன்‌ தம்பியர்‌ யானைமுகத்துத்‌ 
தாருகனும்‌ சிங்கமுகனும்‌ இருபக்கமும்‌ நின்று 
தொண்டுசெய்ய இந்திரனையும்‌ வெல்லும்படி ஆட்சி 
செய்தார்‌.” 


“தன்‌ முதுதந்தை தாரகரும்‌ தாராக்‌ஷரும்‌ அமர்ந்த 
அவ்வரியணையில்‌ தானும்‌ அமர்ந்து மண்ணுக்குள்‌ தீ 
நெளியும்‌ ஆழத்தில்‌ வாழ்ந்த அவர்களை உவகை 
கொள்ளச்செய்தார்‌. அவர்களின்‌ புன்னகையால்‌ 
மண்ணிலெழுந்த காடுகளில்‌ வெண்மலர்கள்‌ விரிந்து 
காடு சிரித்தது.” 


“திசைத்தேவர்கள்‌ நால்வரும்‌ சூரபதுமரிடம்‌ 
தோற்றோடினர்‌. திசைநான்கும்‌ அவனுடைய 
மயில்சின்னம்‌ கொண்ட பொன்னிறக்‌ கொடியே பறந்தது. 
மயனின்‌ மகளாகிய பதுமகோமளையை மணந்த 
சூரபதுமருக்கு பானுகோபன்‌, அக்னிமுகன்‌, ஹிரணியன்‌, 
வச்சிரபாகு என்னும்‌ மைந்தர்கள்‌ பிறந்தனர்‌. தன்‌ தம்பி 
சிங்கமுகனுக்கு ஆசுரம்‌ என்னும்‌ மாநகரை அமைத்தார்‌ 
சூரபதுமர்‌. அவர்‌ விபுதை என்னும்‌ அரசியை மணந்து 
மகாசூரன்‌ என்னும்‌ மைந்தனுக்குத்‌ தந்தையானார்‌. 
தாருகனுக்கு மாயாபுரம்‌ என்னும்‌ நகரை அமைத்தார்‌. 
தாருகன்‌ சவுரிதேவியை மணந்தார்‌. அதிசூரன்‌ என்னும்‌ 
வீரமைந்தனைப்பெற்றார்‌.” 


“விண்ணவரை தன்‌ ஏவலராகக்‌ கொண்டு மூவுலகையும்‌ 

ண்டார்‌ சூரபதுமர்‌. வருணன்‌ அவருக்காக கடல்களில்‌ 

ன்பிடித்தான்‌. இந்திரன்‌ அவருக்காக காடுகளில்‌ 

வேட்டையாடி ஊன்கொண்டுவந்து அளித்தான்‌. எமன்‌ 
அவருடைய அரண்மனை யானைகளை மேய்த்தான்‌. 
அஸ்வினிதேவர்கள்‌ குதிரைகளை மேய்த்தனர்‌. வாயு 
அவரது அரண்மனை வாயிலில்‌ காவல்‌ இருந்தான்‌. 
சோமன்‌ அவருடைய அரண்மனையில்‌ நீர்‌ இறைத்தான்‌. 
அக்னி அவரது சமையற்காரனாக இருந்தான்‌. சூரியனும்‌ 
சந்திரனும்‌ அவர்‌ அரண்மனையை இரவும்‌ பகலும்‌ 
ஒளியாக்கினர்‌. அவரது பாதங்களை தேவர்கள்‌ பணிந்து 
ஏவல்செய்தனர்‌.” 


“அறம்‌ நீர்‌, அது பள்ளங்களை நிறைக்கிறது. மறம்‌ அழல்‌. 
அது தொட்டதனைத்தையும்‌ தானாக்கிக்‌ கொள்கிறது. 
வெற்றியிலிருந்து வெற்றிக்குச்‌ சென்ற சூரபதுமர்‌ 
அசுரர்குலமன்றி அனைவர்‌ கருவாயில்களையும்‌ 
மூடும்படி ஆணையிட்டார்‌. மண்ணில்‌ மானுடர்‌ 
பெருகாதழிய விண்ணில்‌ தேவர்களுக்கு அவி 
கிடைக்காதாயிற்று. மழைபொய்த்த காட்டின்‌ மரங்களாக 


தேவர்கள்‌ ஆயினர்‌. அன்னை மாயை மைந்தரிடம்‌ அது 
அறமல்ல என்றுரைத்த சொல்லை அவர்கள்‌ 
செவிகொள்ளவில்லை. பெண்ணையும்‌ நீரையும்‌ 
காற்றையும்‌ கடலையும்‌ எவரும்‌ உரிமைகொள்ளலாகாது 
என்று அன்னை சொன்னாள்‌. மூவுலகிலுமுள்ள 
அனைத்தும்‌ முற்றரசாகிய, வீரமாகேந்திரத்துக்கே உரியது 
என்றார்‌ சூரபதுமர்‌.” 


“விண்ணவர்‌ சென்று சிவனிடம்‌ முறையிட அவர்‌ தன்‌ 
மைந்தனிடம்‌ செல்லும்படி அவர்களுக்கு 
ஆணையிட்டார்‌. தேவர்குலத்தின்‌ விழிநீர்‌ தன்‌ வாயிலை 
நனைப்பதுகண்டு சிவனின்‌ இளமைந்தன்‌ தன்‌ 
சின்னஞ்சிறு வடிவேலேந்தி சிறுசேவடி எடுத்துவைத்து 
போருக்கெழுந்தான்‌. அவன்‌ மழலையழகு கண்டு 
விண்ணிலும்‌ மண்ணிலும்‌ வாழ்ந்த அத்தனை 
அன்னைதெய்வங்களும்‌ படைக்கலம்‌ ஏந்தி அவன்‌ 
பின்னால்‌ அணிவகுத்துவந்தனர்‌. தென்கடல்‌ ஓரத்தில்‌ 
திருச்சீரலைவாய்‌ படைவீட்டில்‌ அன்னையர்‌ கூடினர்‌. 
அந்தப்‌ பெரும்படை கிளம்பி வந்து வீரமாகேந்திரத்தைச்‌ 
சூழ்ந்தது.” 


“பொங்கும்‌ சினத்துடன்‌ விண்பிளக்கும்‌ ஒலியெழுப்பி 
தன்‌ வில்லும்‌ வாளுமேந்தி கோட்டைமுகப்பிற்கு வந்த 
சூரபதுமர்‌ தன்‌ முன்‌ ஐம்படைத்தாலி கொண்ட மார்பும்‌ 
கிண்கிணி ஒலிக்கும்‌ கழலும்‌ அரைநாணும்‌ 
சிறுகுடுமியுமாக வந்து நின்ற குழந்தையையும்‌ அவன்‌ 
பின்னால்‌ நிரை வகுத்து நின்ற அன்னையரையும்‌ கண்டு 
திகைத்தார்‌. அவ்வன்னையரில்‌ தன்‌ குலத்து 
மூதன்னையரும்‌ நிறைந்திருக்கக்‌ கண்டு செயலிழந்தார்‌. 
போர்ச்சங்கை ஊதி முருகன்‌ வீரமாகேந்திரத்தை நோக்கி 
படைகொண்டெழுந்தார்‌.” 


“தம்பியரும்‌ தானைத்தலைவர்களும்‌ அணிவகுத்து 
தன்பின்‌ வர சூரபதுமர்‌ இளமைந்தனுடன்‌ போரிட்டார்‌. 
முன்னர்‌ வகுக்கப்பட்ட ஊழ்‌ வந்து களத்தை 
கைகொண்டது. தம்பியரும்‌ மைந்தரும்‌ தலையறுந்து 
களம்படக்‌ கண்ட சூரபதுமர்‌ ஆயிரம்‌ தடக்கைகளும்‌ நூறு 
தலைகளுமாக பெருகி எழுந்து வேலனை எதிர்த்தார்‌. 
அவர்‌ தலைகளை வெட்டி வீழ்த்தி கரங்களைக்‌ 
கொய்தெறிந்து களத்தில்‌ வீழ்த்தினான்‌ சிவமைந்தன்‌. 
அவரது குருதி வழிந்து ஓடிய ஆறு தென்பாரதநாட்டில்‌ 
தாமிரநிறம்‌ கொண்ட பேராறாக மலையிறங்கி 
சுழித்தோடியது.” 


“வீரமாகேந்திரத்தை இடிமின்னல்களால்‌ தாக்கி அழித்தது 


தெய்வக்குழந்தை. மலையுச்சியில்‌ மேகங்களைச்சூடி 
நின்ற மகாநகரம்‌ இடிந்து புழுதியும்‌ பேரோசையுமாக 
தன்மீது தானே விழுந்தது. அவ்வதிர்வில்‌ 
மகேந்திரமலையின்‌ பெரும்பாறைகள்‌ உருண்டு கடலில்‌ 
விழுந்து அலைகளாகி கரைகளை அறைந்தன. தன்னை 
தானே நீரில்‌ அமிழச்செய்து குமரிக்கடலுக்குள்‌ மறைந்தது 
மகேந்திரமலை.” 


“கரைநின்ற மானுடர்கள்‌ கண்மாளா மாபெரும்‌ 
திமிங்கலமொன்று நீரிலாழ்வதைக்‌ கண்டனர்‌. அதன்‌ 
இறுதி மூச்சு ஆயிரம்‌ மடங்கு பெரிய பளிங்குப்‌ பனை 
போல வானிலெழுந்து நின்றொளிர்ந்ததையும்‌ பின்னர்‌ 
அந்த நீர்மரம்‌ உடைந்து மழையென 
பொழிந்தமிழ்ந்ததையும்‌ பார்த்தனர்‌. அவர்களின்‌ 
விழிகளில்‌ எஞ்சிய அக்காட்சி பின்‌ கனவாகி 
கவிதையாகி காவியமாகியது. அங்கே தென்கடலின்‌ 
கரையில்‌ அக்கனவு கல்லாகி இன்றும்‌ நின்றிருக்கிறது.” 

ஓவியம்‌: ஷண்முகவேல்‌ 


“அசுரர்‌ குலம்‌ அன்றே அழிந்தது. இமயத்தில்‌ எழுந்த 
அதன்‌ பெருமை குமரியில்‌ முடிந்தது” என்றாள்‌ 
சுவர்ணை. “அதோ, கீழே அனல்வடிவாக 
நின்றாடிக்கொண்டிருப்பவன்‌ சூரபதுமரின்‌ மைந்தன்‌ 
அக்னிமுகன்‌. செந்தழல்‌ நிறம்‌ கொண்டவன்‌. 
தழல்கரிப்பிழம்பென குழல்‌ பறப்பவன்‌. சுப்ரமணியனின்‌ 
வேல்‌ அவன்‌ நெஞ்சைப்பிளந்தபோது ஒரு குரல்‌ 
எழுந்தது. 'இறைவேலால்‌ அழியும்‌ பேறுபெற்றாய்‌. 
விண்ணுலகடைவாம்‌” என்று. “என்‌ குலத்தோர்‌ மகிழ்ந்து 
கொண்டாடும்‌ விழாவிலெல்லாம்‌ எழுந்தாடும்‌ வரம்‌ 
மட்டும்‌ போதும்‌, விண்ணுலகை வேண்டேன்‌” என்றான்‌ 
அக்னிமுகன்‌. இன்று நம்‌ குலத்தோர்‌ எங்கெல்லாம்‌ 
முழவும்‌ கொம்பும்‌ கள்ளும்‌ ஊனுமாக விழாக்‌ 
கொண்டாடுகிறார்களோ அங்கெல்லாம்‌ தழல்கரங்களை 
நீட்டி கரிக்குழல்‌ பறக்க அவன்‌ நின்றாடுகிறான்‌.” 


ஏகலவ்யன்‌ கீழே தெரிந்த அக்னிமுகனை 
நோக்கிக்கொண்டிருக்க அவன்‌ கண்களுக்குள்‌ அந்த 
செம்புள்ளிகளை அவள்‌ கண்டாள்‌. “மைந்தா, நான்‌ 
முன்னரே அறிவேன்‌. நம்‌ குலத்தை ஆற்றல்‌ மிக்கதாக 
ஆக்குவது நிகரற்ற வப்‌ க்க வெல்லவும்‌ கொள்ளவும்‌ 
பெருகவும்‌ நீளவும்‌ நாம்‌ கொள்ளும்‌ பேராசையே நம்மை 
அழிவற்றவர்களாக்குகிறது. திரும்பி வந்த உன்னில்‌ 


குடியிருந்தது தெய்வமோ பேயோ அல்ல, நம்குலத்து 
மூதாதையரின்‌ அழியா வேட்கையே என்று நான்‌ 
அறிந்தேன்‌. அது உன்னை வெல்லற்கரிய வீரனாக 
ஆக்கும்‌, உலர்காட்டில்‌ விழுந்த எரித்துளியாக 
எழச்செய்யும்‌ என்று நான்‌ மட்டுமே உணர்ந்திருந்தேன்‌. 
ஆகவே நான்‌ காத்திருந்தேன்‌.” 


அவனை நோக்கி மெல்லிய குரலில்‌ மந்திரமென அவள்‌ 
சொன்னாள்‌ “இதோ, இன்று நீ எழுந்துவிட்டாய்‌. உன்‌ 
கரங்களால்‌ உலர்ந்த காட்டின்‌ விளிம்பைத்‌ 
தீண்டிவிட்டாய்‌. நீ அதை அறிந்திருக்க மாட்டாய்‌. 
ஆனால்‌ அவர்கள்‌ அறிவார்கள்‌. அவர்கள்‌ இப்போதே 
எச்சரிக்கை கொள்வார்கள்‌. உன்னை கட்டுப்படுத்தவும்‌ 
அழிக்கவும்‌ திரண்டெழுவார்கள்‌.” அவள்‌ குரல்‌ மேலும்‌ 
தழைந்து அவள்‌ உதடுகளில்‌ இருந்து காற்றிலேறாமல்‌ 
நேராக அவன்‌ செவிகளை அடைந்தது “மைந்தா, உன்‌ 
மூதாதையரை ஆக்கிய முதற்பெரும்‌ விசைகளே 
அவர்களை அழித்தன. கட்டற்றுப்‌ பொங்கியெழும்‌ 
உயிராற்றலே அசுரம்‌ எனப்படுகிறது. அவ்விசையே 
எல்லையற்ற விழைவாக, கட்டற்ற சினமாக, கருத்தற்ற 
எழுச்சியாக அவர்களில்‌ நிகழ்ந்தது.” 


“மைந்தா, அவற்றுக்கு நிகராக அவர்களை அழித்தது 
கரையற்ற அன்பும்‌, அளவற்ற கொடையும்‌, மதியற்ற 
கருணையும்‌ என்று அறிக. படைமடத்தால்‌ வீழ்ந்த அசுரர்‌ 
சிலரே. கொடைமடத்தால்‌ வீழ்ந்தவரோ பற்பலர்‌.” அந்த 
இடத்தில்‌ தன்‌ சொற்களனைத்தும்‌ முடிந்துவிட்டதை 
உணர்ந்து அவள்‌ ஒருகணம்‌ திகைத்தாள்‌. எழுந்து 
“இக்குடியின்‌ அனைத்து அன்னையரின்‌ நாவிலும்‌ 
முலையிலும்‌ கருக்குழியிலும்‌ மூதன்னை மாயாதேவி 
வாழ்கிறாள்‌ என்பார்கள்‌. இச்சொற்களை சொன்னவள்‌ 
அவள்‌. இவ்வண்ணமே அவள்‌ சூரபதுமருக்கும்‌ 
சொல்லியிருக்கக்‌ கூடும்‌” என்றபின்‌ கை தூக்கி 
“நீடுவாழ்‌!” என வாழ்த்தி இருளில்‌ நடந்து சென்று 
மறைந்தாள்‌. 


ஏகலவ்யன்‌ நெடுநேரம்‌ அங்கே அமர்ந்திருந்தான்‌. 
தேனீக்கள்போல அவள்‌ சொற்கள்‌ அவனைச்சூழ்ந்து 
பறந்துகொண்டிருந்தன. இருளில்‌ களிகொண்டு 
கூத்தாடிய அக்னிமுகனை விட்டு அவன்‌ விழிகள்‌ 
அசையவில்லை. குளிர்சூழ்ந்த காலையில்‌ நகரின்‌ 
ஒலிகளெல்லாம்‌ அடங்கின. ஏகலவ்யன்‌ எழுந்து 
மெல்லிய காலடிகளுடன்‌ நடந்து நகருக்குள்‌ வந்தான்‌. 
ஹிரண்யவாகா நதிக்கரையில்‌ வற்றிய ஏரியின்‌ 
மீன்கூட்டம்‌ போல அவன்‌ குடி சிதறிக்கிடந்து துயின்றது. 


நடுவே செவ்வைரக்கற்களாலான குளம்‌ போல 
அக்னிமுகனின்‌ பீடம்‌ கிடந்தது. 

அஸ்தினபுரியின்‌ கொடிபறக்கும்‌ சிறிய படகு 
ஹிரண்யவாகாவின்‌ அலைகளில்‌ ஏறி அமிழ்ந்து சிறிய 
வாத்துபோல ஹிரண்யபதத்தின்‌ படித்துறையில்‌ 

வந்து நின்றது. அதிலிருந்து நரையோடிய குழலை 
குடுமியாகக்‌ கட்டி நரைகலந்த தாடியுடன்‌ கரிய 
உடல்கொண்ட மனிதர்‌ இறங்கி துறைமேடையில்‌ 
நின்றார்‌. இடையில்‌ கட்டப்பட்ட மான்தோல்‌ ஆடையில்‌ 
ஒருபிடி தர்ப்பையைச்‌ செருகியிருந்ததைக்‌ கண்டு அவர்‌ 
பிராமணரோ என எண்ணிய துறையின்‌ வினைவலர்‌ 
மணிக்குண்டலங்களையும்‌ மார்பில்‌ கிடந்த 
செம்மணியாரத்தையும்‌ கண்டு ஷத்ரியரோ என்றும்‌ 
ஐயுற்றனர்‌. 


துறைத்தலைவன்‌ அவரைக்‌ கண்டு பணிந்து “அடியேன்‌ 
வினைவலர்த்தலைவன்‌ தாம்ரன்‌. தாங்கள்‌ யாரென நான்‌ 
அறியலாமா?” என்றான்‌. “அஸ்தினபுரியின்‌ படைக்கல 
ஆசிரியராகிய என்‌ பெயர்‌ துரோணர்‌. நான்‌ பரத்வாஜரின்‌ 
மைந்தன்‌. அக்னிவேசகுருகுலத்தைச்‌ சேர்ந்தவன்‌” 
என்றார்‌ அவர்‌. தாம்ரன்‌ அவரது பாதங்களைப்‌ பணிந்து 
“ஆசாரியார்‌ எழுந்தருளும்‌ பேறுகொண்டது இந்த 
பழையநகரம்‌. வருக!” என்று அழைத்துக்கொண்டு 
அரண்மனை நோக்கிச்‌ சென்றான்‌. ஒரு வினைவலனை 
துரோணர்‌ வரும்‌ செய்தியை அரசருக்கு அறிவிக்கும்படி 
சொல்லி அனுப்பினான்‌. 


செல்லும்‌ வழியிலேயே அவர்‌ யாரென அனைவரும்‌ 
அறிந்துகொண்டனர்‌. பெரு அணிநிரை என 
அவருக்குப்பின்‌ ஹிரண்யபதத்தின்‌ மக்கள்‌ திரண்டு 
வந்தனர்‌. யாரோ ஒருவர்‌ “துரோணர்‌, நம்‌ இளவரசரின்‌ 
ஆசிரியர்‌...” என்றார்‌. “நம்‌ இளவரசரை வாழ்த்த 
வந்திருக்கிறார்‌” என்றது இன்னொரு குரல்‌. அந்தத்‌ திரள்‌ 
அரண்மனை முற்றத்தை அடைந்தபோது 
ஹிரண்யதனுஸ்‌ கைகளை தலைக்குமேல்‌ கூப்பியபடி 
இருபக்கமும்‌ சித்ரகரும்‌ பத்மரும்‌ துணைவர வந்து 
பாதங்களைப்‌ பணிந்து முகமன்‌ சொல்லி வரவேற்றார்‌. 
“இந்நகரம்‌ இன்று அணிகொண்டது. எங்கள்‌ குலம்‌ 
பெருமைகொண்டது” என்றார்‌. துரோணரை வரவேற்று 


தன்‌ அவைக்களத்துக்கு கொண்டு சென்றார்‌. 


கருடகுடியின்‌ அனைத்துக்‌ குலமூத்தார்களும்‌ தங்கள்‌ 
குடிக்கோல்களுடன்‌ புலித்தோலாடை அணிந்து 
செங்கழுகின்‌ இறகுசூடிய தலையணியுடன்‌ வந்து 
துரோணரை வணங்கினர்‌. ஹிரண்யதனுஸ்‌ அவரை 
புலித்தோல்‌ விரிக்கப்பட்ட உயர்ந்த பீடத்தில்‌ 
அமரச்செய்து பாதங்களை நறுநீரால்‌ கழுவச்செய்து 
இன்சுவை நீரும்‌ உணவும்‌ அளித்தார்‌. ஆனால்‌ அரசி 
சுவர்ணை வந்து மெல்லியகுரலில்‌ “குருநாதருக்கு 
நல்வரவு” என்று சொல்லிவிட்டு விலகி 
நின்றுகொண்டாள்‌. துரோணர்‌ வந்தது ஏகலவ்யனை 
வாழ்த்தத்தான்‌ என்று குலமூத்தார்‌ மெல்லியகுரலில்‌ 
மாறிமாறி பேசிக்கொண்டனர்‌. 


துரோணர்‌ வந்தது முதல்‌ இறுக்கமான முகத்துடன்‌ 
மிகச்சில சொற்கள்‌ மட்டுமே பேசி எவர்‌ கண்களையும்‌ 
சந்திக்காமல்‌ இருந்தார்‌. தாம்பூலம்‌ அணிந்ததும்‌ 
மெல்லியகுரலில்‌ “நான்‌ என்‌ மாணவன்‌ ஏகலவ்யனைப்‌ 
பார்க்க விழைகிறேன்‌” என்றார்‌. “அவன்‌ இங்கில்லை 
குருநாதரே. மேலைக்காட்டிலேயே வாழ்கிறான்‌. தங்கள்‌ 
வரவை அறிவித்து அழைத்துவரச்சொல்லி வீரனை 
அனுப்பியிருக்கிறேன்‌” என்றார்‌ ஹிரண்யதனுஸ்‌. 
சற்றுநேரத்தில்‌ ஏகலவ்யன்‌ மூச்சிரைக்க ஓடி 
அரண்மனைக்கு வந்தான்‌. “என்‌ மைந்தன்‌ 
அரண்மனைக்கு வந்து நான்கு வருடங்களாகின்றன 
குருநாதரே. தங்கள்‌ அருளால்‌ அவன்‌ மீண்டு 
வந்திருக்கிறான்‌...” என்று விழிநீருடன்‌ சொன்னார்‌ 
ஹிரண்யதனுஸ்‌. 


அரண்மனை வாயிலில்‌ நின்று மூச்சிரைத்த ஏகலவ்யன்‌ 
உள்ளே ஓடிவந்து தன்‌ ஐந்து உடல்முகப்பும்‌ மண்ணில்‌ 
படிய விழுந்து வணங்கினான்‌. துரோணர்‌ “நலம்பெறுக! 
எழு” என்று சொல்லும்‌ வரை அங்கேயே கிடந்தான்‌. 
எழுந்தபோது அவன்‌ விழிகளில்‌ இருந்து கண்ணீர்‌ 
வழிந்து மார்பில்‌ படிந்திருந்த மண்ணைச்‌ சேறாக்கி 
கோடுபோல வழிந்தது. சடைபிடித்த தாடியில்‌ 
நீர்த்துளிகள்‌ ஒட்டியிருந்து மின்னின. உதடுகள்‌ துடிக்க 
நடுங்கும்‌ கைகளைக்‌ குவித்து அவற்றின்மேல்‌ தன்‌ 
நெற்றிசேர்த்து தோள்களைக்‌ குறுக்கி அமர்ந்திருந்தான்‌. 
விசும்புவதுபோன்ற ஒலியுடன்‌ அவன்‌ உடல்‌ 
அவ்வப்போது அதிர்ந்தது. 


“நீ என்‌ மாணவன்‌ என்று சொன்னதாக அஸ்தினபுரியின்‌ 
வீரர்கள்‌ வந்து உரைத்தனர்‌” என்றார்‌ துரோணர்‌. 


“உன்னை நான்‌ திருப்பி அனுப்பினேன்‌. நீ என்‌ 
மாணவனல்ல என்றேன்‌. உன்‌ நிகரற்ற வீரம்‌ என்னிடம்‌ 
பயின்றதையே காட்டுகிறது என்றனர்‌. எனவேதான்‌ 
கிளம்பி வந்தேன்‌.” ஏகலவ்யன்‌ மலர்ந்த முகத்துடன்‌ “ஆம்‌ 
குருநாதரே, நான்‌ தங்கள்‌ மாணவன்‌. என்‌ கலை 
தங்களுடையதே” என்றான்‌. “அதைக்‌ காட்டு” என்றார்‌ 
துரோணர்‌ புருவங்களைச்‌ சுருக்கியபடி. 


ஏகலவ்யன்‌ திரும்பிநோக்கினான்‌. கை நீட்டி அங்கிருந்த 
மூங்கில்தட்டியின்‌ இரு நரம்புகளைக்கிழித்தெடுத்து 
ஒன்றை வானில்‌ வீசி அதே விரைவில்‌ நிமிர்ந்தே 
நோக்காமல்‌ மறுநரம்பை வீசினான்‌. முதல்‌ நரம்பை 
இரண்டாம்‌ நரம்பு கிழித்து இரண்டும்‌ வந்து அவர்கள்‌ 
முன்‌ விழுந்தன. துரோணர்‌ “அஸ்த்ரபுடம்‌” என்று 
சொன்னார்‌. “ஆம்‌, நான்‌ மட்டுமே அதை உனக்குக்‌ 
கற்பித்திருக்கமுடியும்‌. இன்று என்‌ மாணவன்‌ 
அர்ஜுனனுக்கு மட்டுமே அதை நான்‌ கற்பித்திருக்கிறேன்‌” 
என்றார்‌. “நீ இதை எப்படிக்‌ கற்றாய்‌?” 


ஏகலவ்யன்‌ “அன்று நான்‌ தங்களைச்‌ சந்தித்து 
மீண்டபோது தங்கள்‌ படிமம்‌ என்னுடன்‌ வந்தது 
குருநாதரே. அது என்னை வழிநடத்தியது. நான்‌ 
கோருவதனைத்தையும்‌ எனக்குக்‌ கற்பித்தது. தாங்கள்‌ 
அறிந்த அனைத்தையும்‌ நான்‌ அவ்வண்ணம்‌ 
அறிந்துகொண்டேன்‌” என்றான்‌. “தங்களை 
பிரியலாகாதென்பதற்காக நான்‌ ஒவ்வொரு கணமும்‌ 
நதிக்கரையிலேயே வாழ்ந்தேன்‌. தங்கள்‌ விழிதொடும்‌ 
தொலைவுக்கப்பால்‌ தங்கள்‌ மொழிதொடும்‌ 
தொலைவுக்கப்பால்‌ நான்‌ ஒரு முறைகூட 
விலகிச்செல்லவில்லை.” 


துரோணர்‌ திகைத்தவர்‌ போல சில கணங்கள்‌ 
அமர்ந்திருந்தபின்‌ “ஒருமுறை நீ கூழாங்கல்‌ ஒன்றை 
நோக்கி நாணலை எறிந்தபோது நான்‌ கூழாங்கல்லின்‌ 
சிறியமுனையையே தாக்கவேண்டும்‌ என்று 
சொன்னேனா?” என்றார்‌. “அப்போது உன்னருகே 
வெண்சிறகுகள்‌ கொண்ட இரு காட்டுவாத்துகள்‌ 
நின்றிருந்தன. அப்பால்‌ மரக்கிளையில்‌ இரு காகங்கள்‌ 
நோக்கியிருந்தன. தொலைவில்‌ ஒரு சந்தையில்‌ எவரோ 
புதிய மீன்‌ புதிய மீன்‌ என்று கூவினர்‌.” துரோணரின்‌ 
முகமும்‌ உடலும்‌ பதறிக்கொண்டிருந்தன. 

“ஆம்‌, ஆம்‌ குருநாதரே. நெடுங்காலம்‌ முன்பு. அந்த நாளை 


நான்‌ நன்கு நினைவுறுகிறேன்‌. அன்றுதான்‌ நீங்கள்‌ என்‌ 
தோளைத்‌ தொட்டீர்கள்‌. உங்கள்‌ பேரன்புப்‌ 


புன்னகையை கண்டு நான்‌ கண்ணீர்‌ விட்டு அழுதேன்‌” 
என்றான்‌ ஏகலவ்யன்‌. “அப்படியென்றால்‌ நீங்கள்தான்‌ 
எனக்குக்‌ கற்பித்தீர்கள்‌. இங்கே வந்தீர்கள்‌... இங்கே 
வந்தீர்களல்லவா குருநாதரே?” துரோணர்‌ 
பெருமூச்சுவிட்டு “ஆம்‌, கனவில்‌” என்றார்‌. “பலமுறை 
வந்திருக்கிறேன்‌. பலமுறை உன்னை 
ஆரத்தழுவியிருக்கிறேன்‌. உச்சி முகர்ந்திருக்கிறேன்‌. 
உன்னைப்போல்‌ ஒரு மாணவனைப்‌ பெற்ற 
நல்லூழுக்காக விழிநீர்‌ சிந்தியிருக்கிறேன்‌. நீயே என்‌ 
முதல்‌ மாணவன்‌ என்றிருக்கிறேன்‌.” 


அவையினர்‌ பேரொலி எழுப்பினர்‌. ஹிரண்யதனுஸ்‌ தன்‌ 
நெஞ்சில்‌ கைவைத்து விம்மி அழுதார்‌. சுவர்ணை கூரிய 
விழிகளை துரோணர்‌ மேல்‌ நாட்டி அசையாமல்‌ 
நின்றிருந்தாள்‌. “தங்கள்‌ வாழ்த்துக்களால்‌ நானும்‌ என்‌ 
மூதாதையரும்‌ பெருமைபெற்றோம்‌ குருநாதரே. 
மண்ணுக்குள்‌ என்‌ மூத்தார்‌ மகாபலியும்‌ 
ஹிரண்யகசிபுவும்‌ இப்போது 
மெய்சிலிர்த்துக்கொள்கிறார்கள்‌. அதோ, அந்த 
மரங்களெல்லாம்‌ காற்றில்‌ உலைவது அதனால்தான்‌” 
என்றான்‌ ஏகலவ்யன்‌. சுவர்ணை “மைந்தா, உன்‌ 
குருநாதருக்கு இந்த நாட்டின்‌ அனைத்து நிலத்திலும்‌ 
மூன்றில்‌ ஒருபங்கை குருகாணிக்கையாகக்‌ கொடு” 
என்றாள்‌. 


அவளைத்‌ திரும்பி நோக்கிய ஹிரண்யதனுஸ்‌ 
“குருகாணிக்கையை நாமா சொல்வது? ஆசிரியரே 
சொல்லட்டும்‌” என்றார்‌. சுவர்ணை “மைந்தா, 
காணிக்கையை உன்‌ நாவால்‌ சொல்லிவிடு” என 
வழக்கத்துக்கு மீறிய உரத்தகுரலில்‌ சொன்னாள்‌. 

ரர னம்சனு ம்‌ சினந்து திரும்பி நோக்கி 
“பெண்புத்தியைக்‌ காட்டாதே. சபை நடுவே பெண்கள்‌ 
பேசுவதற்கு ஏன்‌ ஷத்ரியர்‌ ஒப்புக்கொள்வதில்லை என்று 
இப்போது தெரிகிறது... குருநாதர்‌ அவரது காணிக்கையை 
அவர்நாவாலேயே சொல்லட்டும்‌” என்றார்‌. 


துரோணர்‌ “ஆம்‌, நான்‌ காணிக்கை பெறாமல்‌ உன்‌ கல்வி 
முழுமைபெறாது. நான்‌ கோரும்‌ காணிக்கையை நீ 
அளிக்கவேண்டும்‌” என்றார்‌. “கேளுங்கள்‌ குருநாதரே, 
நீங்கள்‌ எதைக்கோரினாலும்‌ அக்கணமே அளிப்பேன்‌. 
ணை! ஆணை! ஆணை!” என்றான்‌ ஏகலவ்யன்‌. 
துரோணர்‌ “நான்‌ கோருவது...” என்று தயங்க “என்‌ 
மைந்தன்‌ தாங்கள்‌ கோருவதை அளிப்பான்‌ குருநாதரே” 
என்றார்‌ ஹிரண்யதனுஸ்‌. அவையினரும்‌ உரத்த 
ஒருமைக்குரலில்‌ “ஆம்‌ ஆம்‌ ஆம்‌” என்றனர்‌. 


துரோணர்‌ “சென்றவாரம்‌ என்‌ முதல்மாணவனாக நான்‌ 
அறிவித்த அர்ஜுனன்‌ என்முன்‌ வந்தான்‌” என்றார்‌ 
துரோணர்‌. “அவனன்றி எனக்கு வேறு முதல்மாணவர்‌ 
உள்ளனரா என்று கண்ணீருடன்‌ கேட்டான்‌. அவன்‌ 
மட்டுமே அறிந்த போர்க்கலைகளை எல்லாம்‌ எப்பம நான்‌ 
பிறிதொருவனுக்குக்‌ கற்பித்தேன்‌ என்று கேட்டான்‌. நான்‌ 
எவருக்கும்‌ கற்பிக்கவில்லை என்றேன்‌. மலைவேடன்‌ 
ஒருவனுக்கு நீங்கள்‌ வில்வித்தை கற்பித்தீர்கள்‌, 
வில்வேதத்தின்‌ உச்சங்களில்‌ ஒன்றாகிய சப்தசரம்‌ 
என்னும்‌ வித்தையை அவன்‌ அறிந்திருக்கிறான்‌. என்‌ 
வீரர்களே அதற்குச்‌ சான்று என்று சொல்லி அவன்‌ 
கூவினான்‌. அவன்‌ உடன்பிறந்தார்‌ இருவரும்‌ அவனருகே 
நின்றிருந்தனர்‌.” 


“என்‌ முதல்‌ மாணவன்‌ அவனே என்றும்‌, அவனுக்கு 
மட்டுமே என்‌ அம்புகள்‌ அனைத்தையும்‌ கற்பிப்பேன்‌ 
என்றும்‌ அஸ்தினபுரியின்‌ உறவினருக்கும்‌ 
தொண்டருக்கும்‌ மட்டுமே வில்வித்தை கற்பிப்பேன்‌ 
என்றும்‌ ஆணையிட்டவன்‌ நான்‌. அச்சொற்களைக்‌ 
கேட்டு திகைத்துச்‌ சோர்ந்து நின்றேன்‌. அவனுடன்‌ வந்த 
அவனுடைய தமையனாகிய பீமன்‌ நீயும்‌ உன்‌ குலமும்‌ 
மகதத்தின்‌ சிற்றரசர்கள்‌ என்றும்‌ அஸ்தினபுரிக்கு எதிராக 
வெல்லமுடியா வில்லொன்றை நான்‌ 
ஒருக்கிவிட்டதாகவும்‌ சொல்லி என்னைக்‌ கடிந்தான்‌. 
உண்ணும்‌ நீர்மேல்‌ இட்ட ஆணையை மீறிய நீர்‌ எப்படி 
எங்கள்‌ குருநாதராக முடியும்‌ என்று கூவினான்‌.” 


“பொறுத்தருள்க குருநாதரே... நான்‌ அறியாமல்‌ 
செய்தபிழை” என்றான்‌ ஏகலவ்யன்‌. “ஆம்‌, என்‌ கனவில்‌ 
நானும்‌ அப்பிழையைச்‌ செய்தேன்‌” என்றார்‌ துரோணர்‌. 
“அதைச்‌ சீர்செய்யவே நான்‌ வந்தேன்‌. என்‌ 
முதல்மாணவன்‌ என்றும்‌ அர்ஜுனனே. அஸ்தினபுரிக்கு 
எதிராகவும்‌ அர்ஜுனன்‌ வில்லுக்கு எதிராகவும்‌ என்‌ கலை 
பயின்ற ஒரு வில்‌ நிற்பதை நான்‌ ஒப்ப மாட்டேன்‌” 
என்றார்‌ துரோணர்‌. “குருநாதரே, அவன்‌ ஒருபோதும்‌ 
அர்ஜுனன்‌ முன்‌ நிற்கமாட்டான்‌, மகதத்தை 
ஏற்கமாட்டான்‌. அவ்வுறுதிகளை இப்போதே 
குருகாணிக்கையாக அளிப்பான்‌” என்று சுவர்ணை 
கூவினாள்‌. “மைந்தா, அந்தக்‌ குடுவை நீரை எடுத்து உன்‌ 
கைகளில்‌ விட்டு அவ்வாக்குறுதியை குருநாதருக்கு 
அளி!” 


“நீ சற்று பேசாமல்‌ இரு” என்று சினத்துடன்‌ 
ஹிரண்யதனுஸ்‌ கூவினார்‌. “குருநாதரே, தாங்கள்‌ தங்கள்‌ 
குருகாணிக்கையை கோருங்கள்‌. இதோ என்‌ மைந்தன்‌, 


என்‌ நிலம்‌, என்‌ குலம்‌.” துரோணர்‌ நிமிர்ந்து ஏகலவ்யனை 
உற்று நோக்கி “உன்‌ வலதுகையின்‌ கட்டைவிரலை 
எனக்கு குருகாணிக்கையாகக்‌ கொடு!” என்றார்‌. 
ஹிரண்யதனுஸ்‌ தீப்பட்டது போல பாய்ந்தெழுந்து 
“குருநாதரே!” என்றார்‌. ஆனால்‌ அக்கணத்திலேயே 
ஏகலவ்யன்‌ “அணை குருநாதரே” என்றபடி அருகே நின்ற 
வீரன்‌ ஒருவனின்‌ வாளை எடுத்து தன்‌ கட்டைவிரலை 
ஓங்கி வெட்டி தெறித்த துண்டை எடுத்து 
இருகைகளாலும்‌ துரோணர்‌ முன்‌ நீட்டினான்‌. 


சபைமுற்றத்தில்‌ பசுங்குருதியின்‌ நெடி எழுந்தது. 
ஊற்றுபோல குருதி தெறித்து முற்றமெங்கும்‌ சொட்டி 
முத்துக்களாக உருண்டது. துரோணர்‌ திரும்பி 
நோக்காமல்‌ அந்த விரலை தன்‌ இடக்கை விரலால்‌ 
தொட்டு விட்டு எழுந்து “என்றும்‌ புகழுடன்‌ இரு. உன்‌ 
விற்கலை வளரட்டும்‌” என்றார்‌. ஹிரண்யதனுஸ்‌ 
உரத்தகுரலில்‌ “நில்லுங்கள்‌ குருநாதரே. நீங்கள்‌ செய்தது 
எந்த அறத்தின்பாற்படும்‌? இதென்ன ஷத்ரிய அறமா? 
பணிந்தவனைத்‌ துறத்தலா ஷத்ரிய அறம்‌? இல்லை 
பிராமண அறமா? அளித்த ஞானத்தை திருப்பிக்கோரும்‌ 
பிராமணன்‌ போல்‌ இழிமகன்‌ எவன்‌?” என்றார்‌. 


“இது கடன்பட்டோனின்‌ அறம்‌ அரசனே” என்று பற்களை 
இறுகக்‌ கடித்து கழுத்து நரம்புகள்‌ அதிர துரோணர்‌ 
சொன்னார்‌. “பிராமணனோ ஷத்ரியனோ 
அல்லாதவனின்‌ அறம்‌.” ஹிரண்யதனுஸ்‌ குரல்‌ 
உடைந்தது. கண்ணீருடன்‌ “ஏன்‌ இதைச்செய்தீர்கள்‌? 
சொல்லுங்கள்‌ குருநாதரே, இப்பெரும்‌ பழியை 
இம்மண்ணில்‌ சொல்லுள்ள அளவும்‌ சுமப்பீர்களே? 
இப்பெரும்‌ விலையை அளித்து நீங்கள்‌ 
அடையப்போவதென்ன?” என்றார்‌. 


“நானறிந்த நரக வெம்மையில்‌ என்‌ மைந்தன்‌ 
வாடலாகாது. அது ஒன்றே என்‌ இலக்கு. அதை 
நிகழ்த்துவது எதுவோ அதுவே என்‌ அறம்‌... நான்‌ 
புறந்தள்ளப்பட்ட பிராமணன்‌. மண்ணாளாத ஷத்ரியன்‌. 
நாளை என்‌ மைந்தன்‌ அப்படி வாழலாகாது. அவனுக்குக்‌ 
கீழே அரியணையும்‌ மேலே வெண்குடையும்‌ 
இருக்கவேண்டும்‌. எந்தச்சபையிலும்‌ அவன்‌ எழுந்து 
நின்று பேசவேண்டும்‌. இதோ இந்தத்‌ தோள்களில்‌ 
இத்தனை வருடங்களாக இருந்துகொண்டிருக்கும்‌ 
ஒடுக்கம்‌ அவன்‌ தோள்களில்‌ வரக்கூடாது. ஆம்‌, 
அதற்காக நான்‌ எப்பழியையும்‌ சுமப்பேன்‌. எந்நரகிலும்‌ 
ஏரிவேன்‌” துரோணர்‌ உதடுகளைச்‌ சுழித்து நகைத்தார்‌. 
“நான்‌ அறியாத நரகத்தழல்‌ இனியா என்னை நோக்கி 


வரவிருக்கிறது?” 


திரும்பி வாயிலை நோக்கிச்‌ சென்ற துரோணரை 
சுவர்ணையின்‌ குரல்‌ தடுத்தது. “நில்லுங்கள்‌ உத்தமரே” 
என்றாள்‌ அவள்‌. அவர்‌ திரும்பி அவளுடைய ஈரம்‌ 
நிறைந்து ஒளிவிட்ட விழிகளைப்‌ பார்த்தார்‌. அவர்‌ உடல்‌ 
குளிர்க்காற்று பட்டதுபோல சிலிர்த்தது. “இங்கு நீர்‌ செய்த 
பழிக்காக என்‌ குலத்து மூதன்னையர்‌ அனைவரின்‌ 
சொற்களையும்‌ கொண்டு நான்‌ தீச்சொல்லிடுகிறேன்‌. 
எந்த மைந்தனுக்காக நீர்‌ இதைச்‌ செய்தீரோ அந்த 
மைந்தனுக்காக புத்திரசோகத்தில்‌ நீர்‌ உயிர்துறப்பீர்‌. எந்த 
மாணவனுக்காக இப்பழியை ஆற்றினீரோ அந்த 
மாணவனின்‌ வில்திறத்தாலேயே நீர்‌ இறப்பீர்‌. ஷத்ரிய 
வீரருக்குரிய இறப்பை அடையும்‌ நல்லூழும்‌ 
உமக்கிருக்காது.” துரோணர்‌ உடல்‌ நடுங்கத்‌ தொடங்கியது. 


சுவர்ணை உரக்கக்‌ கூவினாள்‌ “மீளாப்‌ பெருநரகத்தில்‌ 
உமது மைந்தனை நீரே அனுப்பியவராவீர்‌. வாழையடி 
வாழையாக வரும்‌ தலைமுறைகளின்‌ எள்ளும்‌ நீரும்‌ 
உமக்குக்‌ கிடைக்காது. உமது மைந்தன்‌ சொற்களாலேயே 
நீர்‌ பழிக்கப்படுவீர்‌.” துரோணர்‌ கண்களில்‌ நீருடன்‌ 
கைகூப்பி “தாயே!” என்றார்‌. “ஆம்‌, இச்சொற்கள்‌ 
என்றுமழியாதிருக்கட்டும்‌. இச்சொற்களை தெய்வங்களும்‌ 
மீறாதிருக்கட்டும்‌. அதன்பொருட்டு இங்கே 
இச்சொற்களையே என்‌ இறுதிச்சொற்களாக்குகிறேன்‌. 
நவகண்டம்‌! நவகண்டம்‌! நவகண்டம்‌!” 


அவையினர்‌ குரல்கேட்டு உணர்ந்து எழுவதற்குள்‌ அவள்‌ 
தன்‌ கையில்‌ தோன்றிய ஒளிரும்‌ குறுங்கத்தியால்‌ தன்‌ 
கழுத்தை வெட்டிக்கொண்டு மூச்சும்‌ குருதியும்‌ 
கொப்புளங்களாகத்‌ தெறிக்க கைகால்கள்‌ 
இழுத்துக்கொள்ள தள்ளாடி முன்னால்‌ 
சரிந்துவிழுந்தாள்‌. “சுவர்ணை! என்‌ தாயே!” என்று 
கூவியபடி ஹிரண்யதனுஸ்‌ ஓடிச்சென்று அவளை 
அள்ளி மார்புடன்‌ சேர்த்துக்கொண்டார்‌. அவர்‌ உடலில்‌ 
அவளுடைய கொழுங்குருதி வழிந்தது. அவையினர்‌ 
அவர்களைச்சுற்றி சூழ்ந்துகொள்ள ஏகலவ்யன்‌ 
அங்கேயே அப்படியே குனிந்து குருதி சொட்டிய 
கட்டைவிரல்‌ வெட்டுடன்‌ அமர்ந்திருந்தான்‌. 

சித்ரகர்‌ மெல்லிய குரலில்‌ “உத்தமரே, உங்கள்‌ பணி 
முடிந்தது... நீங்கள்‌ செல்லலாம்‌” என்றார்‌. தாள்ளாடிய 
நடையுடன்‌ வெளியே முற்றத்திற்கு இறங்கி 
கூடிநின்றிருந்த கூட்டம்‌ நடுவே நடந்து 
சந்தைமுற்றத்தைக்‌ கடந்து ஹிரண்யவாகா 


நதிக்கரையை அடைந்தார்‌ துரோணர்‌. அவர்‌ வருவதைக்‌ 
கண்ட படகுக்காரர்கள்‌ ஏறிக்கொண்டார்கள்‌. அவர்‌ 
படகை நெருங்கி நீரில்‌ மிதந்த அதன்‌ 
கயிற்றைப்பற்றியபடி நடந்தபோது நீரைக்‌ குனிந்து 
நோக்கினார்‌. அதில்‌ எழுந்த தன்‌ படிமத்தைக்‌ கண்டு 
பேரச்சத்துடன்‌ குழறிக்கூவியபடி கைகள்‌ 
இழுத்துக்கொள்ள பின்னால்‌ ஓடி சேற்றில்‌ மல்லாந்து 
விழுந்தார்‌. அவர்‌ உடலில்‌ வவிப்பு கூடியது. 


அவரைத்‌ தூக்கி படகில்‌ படுக்கச்செய்தனர்‌. அவர்‌ வாயில்‌ 
வழிந்த நுரையுடன்‌ தலையை ஆட்டியபடி பலகையில்‌ 
கிடந்தார்‌. கண்களில்‌ இருந்து நீர்‌ வழிந்து காதுகளை 
நிறைத்துக்கொண்டே இருந்தது. பற்கள்‌ கடித்த உதடுகள்‌ 
குருதி வழிய கிழிந்திருந்தன. ரதம்‌ ஏறிச்சென்ற நாகம்‌ 
போல அவர்‌ நெளிந்துகொண்டே இருந்தார்‌. பாய்விரித்து 
நதியில்‌ எழுந்தது படகு. 


அன்று மாலையே பதினெட்டு குலமூதாதையரும்‌ 
அன்னையரும்‌ கூடி முழவுகளும்‌ கொம்புகளும்‌ 
குழல்களும்‌ இசைக்க வாழ்த்தொலிகளுடன்‌ 
சுவர்ணையை ஹிரண்யவாகா நதிக்கரைக்குக்‌ 
கொண்டுசென்று புதைத்தனர்‌. அவளுடைய முகம்‌ 
மண்ணில்‌ புதைந்து மறையக்கண்டதும்‌ “மூதன்னை 
வாழ்க! பேரன்னை மண்புகுக!” என்று அனைவரும்‌ 
கண்ணீருடன்‌ வாழ்த்தொலி எழுப்பிக்‌ கூவினர்‌. 
அன்னைக்கு முதற்பிடி மண்ணிட்ட ஏகலவ்யன்‌ 
தலைகுனிந்து அசைவிழந்து நின்றிருந்தான்‌. 


மூன்றாம்‌ நாள்‌ அன்னைக்கு அவளைப்‌ புதைத்த 
மேட்டின்மேல்‌ தன்‌ கழுத்தை தான்‌ வெட்டி நிற்கும்‌ 
நவகண்டச்சிலை ஒன்றை அமைத்து பூசனைசெய்தனர்‌ 
குலப்பூசகர்‌. எரிபந்தம்‌ நாட்டி கள்ளும்‌ ஊனும்‌ படைத்து 
செம்மலர்‌ மாலை சூட்டி குறுமுழவை மீட்டி அவள்‌ புகழ்‌ 
பாடி அவளே என்றும்‌ குலத்துக்குக்‌ காப்பாகி 
நிற்கவேண்டும்‌ என வேண்டினர்‌. மூதன்னை 
மாயையுடன்‌ அவளும்‌ அருகமர்ந்து 
அருள்பொழியவேண்டுமென்று கோரினர்‌. 


அவளுடைய பன்னிரண்டாம்‌ நாள்‌ பட்டினி நோன்பு 
வரை ஏகலவ்யன்‌ ஒருசொல்‌ கூட பேசாமல்‌ மாளிகையின்‌ 
திண்ணையில்‌ தனித்து தலைகுனிந்து அமர்ந்திருந்தான்‌. 
அவனை அனைவரும்‌ தவிர்த்தே சென்றனர்‌. பட்டினி 
நோன்பு முடிந்து அவைமுற்றத்தில்‌ முழுக்குலமும்‌ கூடி 
புளித்த கஞ்சியை பகிர்ந்து அருந்தியபோது இடக்காலும்‌ 
கையும்‌ செயலிழந்து படுக்கையில்‌ வீழ்ந்து கிடந்த 


ஹிரண்யதனுஸை இருவர்‌ தூக்கி அமரச்செய்தனர்‌. 
கண்ணீர்‌ வழிந்து மார்பில்‌ சொட்ட அவர்‌ கஞ்சியைக்‌ 
குடித்தார்‌. 


அப்போது குளித்து ஈரம்‌ சொட்டும்‌ குழலுடன்‌ கனத்த 
மரவுரி உடையுடன்‌ ஏகலவ்யன்‌ உள்ளே வந்தான்‌. அவன்‌ 
கையில்‌ பெரிய மூன்றுநாண்கொண்ட வில்‌ இருந்தது. 
“இன்றுமுதல்‌ இக்குலத்தின்‌ அரசன்‌ நான்‌. அசுரகுலமாகிய 
நாம்‌ மலரோ இலையோ கிளையோ தடியோ அல்ல, நாம்‌ 
வேர்‌. பறவையோ மிருகமோ மீனோ பாம்போ அல்ல. 
என்றுமழியாத புழுக்கள்‌. இதோ என்‌ ஆணை, 
இன்றுமுதல்‌ நமது வில்வேதம்‌ நான்குவிரல்‌ கொண்டது. 
நம்‌ குலத்துக்கு நானே குருநாதனுமாவேன்‌” என்றான்‌. 


[image] 
ஓவியம்‌: ஷண்முகவேல்‌ 


அக்கணமே அங்கிருந்த அத்தனை இளையோரும்‌ தங்கள்‌ 
கத்திகளை எடுத்து வலக்கையின்‌ கட்டைவிரலை வெட்டி 
முற்றத்திலிட்டனர்‌. பொருளிழந்த ஒற்றைவிழியுடன்‌ 
கட்டைவிரல்கள்‌ குருதி வழிய மண்ணில்‌ 
விழுந்துகிடந்தன. குருதி பொங்கிய கைகளைத்‌ தூக்கிய 
கருடகுடியினர்‌ “மூதாதையர்‌ வாழ்க! அழியாப்புகழ்‌ 
அசுரகுலம்‌ வாழ்க!” என்று கூவினர்‌. 

பகுதி பத்து : மண்நகரம்‌ 
[1] 


இளநாகன்‌ நிஷாதகுலப்‌ பாடகரான மிருண்மயருடன்‌ 
சர்மாவதியின்‌ கரையிலிருந்த நிஷாதநாட்டின்‌ 
தலைநகரான மிருத்திகாவதிக்கு வந்துசேர்ந்தபோது 
அங்கே வசந்தகாலத்‌ திருவிழாவான மிருத்திக லீலை 
நடந்துகொண்டிருந்தது. அவனுடன்‌ ஆசுரநாடுவரை 
வந்த பூரணர்தான்‌ அவ்விழாவைப்பற்றிச்‌ சொன்னார்‌. 
“சிராவண மாதம்‌ திருவோண நட்சத்திரத்தில்‌ நூற்றெட்டு 
மலைக்குடிகளும்‌ கூடும்‌ அவ்விழாவில்‌ நூற்றெட்டு 
தொல்குடிகளும்‌ ஒற்றை உடலாக ஆகின்றன. 
இளையவர்களிடம்‌ விளையாட அசுர கணத்து 
மூதாதையர்‌ அனைவரும்‌ உருக்கொண்டு எழுந்து 
வருவார்கள்‌” என்றார்‌. 


“மூதாதையரா?” என்று இளநாகன்‌ கேட்டான்‌. “ஆம்‌, அது 
தெய்வங்கள்‌ கூடும்‌ விழா. நிஷாதர்களின்‌ 
கதைகளின்படி சென்ற யுகத்தில்‌ சர்மாவதியில்‌ 
பெருவெள்ளம்‌ வந்து வடிந்தபின்‌ வருடத்தில்‌ ஒருநாள்‌ 
அங்கே தெய்வங்கள்‌ மட்டுமே கூடினர்‌. அன்று 
அவர்களைப்‌ பார்ப்பதற்கு மலர்கள்‌ விழிகளாக விரிந்த 
மரங்களுக்கு மட்டுமே அனுமதி இருந்தது. பின்னர்‌ 
குலமூத்தாரும்‌ அன்னையரும்‌ ஏற்கப்பட்டனர்‌. 
அன்னையர்‌ இளையோரையும்‌ ஒப்புக்கொண்டனர்‌. 
இன்று நிஷாதர்களின்‌ அத்தனை இளையோரும்‌ தங்கள்‌ 
தோழியரைக்‌ கண்டுகொள்ளும்‌ விழா அது” என்றார்‌ 
பூரணர்‌. 


“பாண்டியநாட்டிலும்‌ சோழநாட்டிலும்‌ இவ்விழாவை 
ஆடிப்பெருக்கு என்று கொண்டாடுகிறார்கள்‌ என்று 
கேட்டிருக்கிறேன்‌” என்றார்‌ பூரணர்‌. “ஆம்‌, 
பெருந்தென்னகத்து நதிகளில்‌ ஆடியில்‌ மழைபெய்து 
புதுநீர்‌ பெருகி வருவதை ஊர்கூடிக்‌ 
கொண்டாடுகிறார்கள்‌. பூவாடை அணிந்து சந்தனச்சேறு 
பூசி இளைஞர்களும்‌ கன்னியரும்‌ 
புதுப்புனலாடுவார்கள்‌. ஆற்றங்கரைகளில்‌ அமர்ந்து 
ஆறுவகை அன்னம்‌ சமைத்து உண்டு ஆடலும்‌ பாடலும்‌ 
கண்டு மகிழ்வார்கள்‌. ஆனால்‌ மலைச்சேரநாட்டு 
பேராறுகளில்‌ ஆடிக்கு முன்னரே நீரெழுந்துவிடும்‌. 


மலைச்சேறுடன்‌ பெருநீர்‌ கொந்தளித்தோடும்‌. 
அந்நதிகளில்‌ எவரும்‌ நீராடவும்‌ முடிவதில்லை. ஆகவே 
அந்தப்‌ புதுப்புனல்‌ வடிந்து ஆறுகளின்‌ கரைகளில்‌ 
புதுமணல்‌ விரியும்‌ ஆவணிமாதத்தை அங்கே 
புதுமணல்காணும்‌ பெருவிழாவாகக்‌ 
கொண்டாடுகிறார்கள்‌” என்றான்‌ இளநாகன்‌. 


பூரணரும்‌ இளநாகனும்‌ மிருத்திகாவதியை அடைந்து 
அங்கே பன்னிருநாட்கள்‌ தங்கியிருந்தனர்‌. 
நான்குவிரல்கள்‌ கொண்டு வில்குலைத்து நாணேற்றி 
அம்புகளை விண்ணில்‌ நிறைக்கும்‌ கருடகுலத்தவரின்‌ 
திறன்‌ கண்டு “இம்மண்ணில்‌ இவர்களுக்கு நிகராக 
வில்லாளிகளே இல்லை!” என்று வியந்தான்‌ இளநாகன்‌. 
“ஆம்‌, இன்று இம்மண்ணில்‌ எவரும்‌ மிருத்திகாவதி 
என்றால்‌ வெல்லமுடியாத வில்லாளிகளின்‌ நிலமென்றே 
அறிகிறார்கள்‌. பிறர்‌ வில்லை அறிகிறார்கள்‌. 
வில்மூதாதையான ஏகலவ்யனை வில்லே அறிந்தது” 
என்றார்‌ பூரணர்‌. 

மிருத்திகாவதியின்‌ துறையில்‌ இருந்து கிளம்பி 
சேறுநுரைத்த ஆற்றைக்கடந்து சூக்திமதிக்கரையின்‌ 
காடுகளில்‌ அமைந்த வால்மீக நாட்டை அடைந்தனர்‌. 
ஆதிகாவியத்தை இயற்றிய வால்மீகியின்‌ குலத்தவரின்‌ 
நாடு அது என்றார்‌ பூரணர்‌. கருடனின்‌ மைந்தனாகிய 
வால்மீகியில்‌ இருந்து தோன்றிய அந்த 
மலைவேடர்க்குலம்‌ செம்பருந்தை தங்கள்‌ 
குலமுத்திரையாகக்‌ கொண்டிருந்தது. ஆதிகவியின்‌ 
குலத்தவரான மலைவேடர்களால்‌ ஆளப்பட்ட சித்ராவதி 
என்னும்‌ மலையூரில்‌ தங்கியிருந்த போது பூரணர்‌ 
நோயுற்றார்‌. காலையில்‌ தன்‌ குடிலில்‌ எழுந்த இளநாகன்‌ 
அருகே அவர்‌ உடல்‌ துள்ளி நடுங்கிக்கொண்டிருப்பதைக்‌ 
கண்டான்‌. அவன்‌ அவர்‌ உடலைத்‌ தொட்டபோது 
கம்பிளிப்போர்வைக்குள்‌ வெம்மை நிறைந்திருந்தது. 


“இன்று காலை ஒரு கனவுகண்டேன்‌” என்றார்‌ பூரணர்‌. 
“இனிய கனவு. இளமைமுதலே என்‌ கனவில்‌ வருபவை 
வெண்மேகங்கள்‌. சிறகுகள்‌ விரித்து அவை பறந்து 
வருவதைக்‌ கண்டிருக்கிறேன்‌. யானைகள்‌ போல திரண்டு 
நிற்பதையும்‌ பனிமலைமுடிகள்‌ போல 
விரிந்திருப்பதையும்‌ கண்டிருக்கிறேன்‌. இன்று அவை 
அனைத்துக்கும்‌ கண்கள்‌ விரிந்திருப்பதைக்‌ கண்டேன்‌. 
நீலநிறவிழிகள்‌. கருணை கொண்ட புன்னகையுடன்‌ 
என்னை நோக்கின அவை” என்றார்‌. “நான்‌ மருத்துவரை 
அழைத்து வருகிறேன்‌” என இளநாகன்‌ எழுந்தான்‌. 
“இல்லை, என்‌ பயணம்‌ தொடங்கிவிட்டது. நீ தொடர்ந்து 


செல்‌” என்றார்‌ பூரணர்‌. 


“பூரணரே...” என ஏதோ சொல்ல வாயெடுத்தான்‌ 
இளநாகன்‌. “இனிய நினைவுகள்‌. நான்‌ தென்தமிழகத்து 
மூதூர்‌ மதுரைக்கு அருகே ஒரு மலைப்பாதையில்‌ கண்ட 
அழகிய விறலியை நேற்று நினைத்துக்கொண்டேன்‌. 
துள்ளும்‌ விழிகளும்‌ மாறாப்புன்னகையும்‌ கொண்டவள்‌. 
அவள்‌ இன்று எங்கோ என்னை 
எண்ணிக்கொண்டிருக்கிறாள்‌ என்று தோன்றியது” என்ற 

ரணர்‌ நகைத்து “பெண்கள்‌ காதலர்களை நினைப்பதே 

ல்லை. அவள்‌ இந்நேரம்‌ தன்‌ மைந்தர்களை 
எண்ணிக்கொண்டிருப்பாள்‌. காதலைப்போல கலையும்‌ 
தன்மைகொண்டது மேகம்‌ மட்டுமே” என்று சொல்லி 
கண்களை மூடிக்கொண்டார்‌. 


இளநாகன்‌ ஓடிச்சென்று மருத்துவரை 
அழைத்துவரும்போது பூரணர்‌ கண்களை மூடி 
புன்னகையுடன்‌ படுத்திருந்தார்‌. தெய்வச்சிலைகளில்‌ 
மட்டுமே தெரியும்‌ அப்புன்னகையைக்‌ கண்டதுமே 
இளநாகன்‌ புரிந்துகொண்டான்‌. மருத்துவர்‌ குனிந்து 
அவரைத்‌ தொட்டுப்பார்த்துவிட்டு “கிளம்பிவிட்டார்‌” 
என்றார்‌. இளநாகன்‌ கனமான எதையோ தன்னுள்‌ 
உணர்ந்தான்‌. மருத்துவர்‌ திரும்பி அவனை நோக்கி 
“தங்கள்‌ தந்தைக்குரிய கடன்களை இங்கே சூக்திமதியில்‌ 
செய்யலாம்‌. மூதாதையரை முடிவிலிக்குக்‌ 
கொண்டுசெல்லும்‌ புண்ணியப்பெருக்கு அவள்‌” 
என்றார்‌. “நான்‌ அவர்‌ மைந்தனல்ல” என்றான்‌ 
இளநாகன்‌. “அவ்வண்ணமெனில்‌ மைந்தனாக உங்களை 
தர்ப்பையைத்‌ தொட்டு அமைத்துக்கொள்ளுங்கள்‌. 
நீர்க்கடன்‌ செலுத்த எவருக்கும்‌ உரிமை உண்டு” என்றார்‌ 
மருத்துவர்‌. 


பூரணருக்கு நீர்க்கடன்‌ செலுத்தியபின்‌ இளநாகன்‌ 
காடுகள்‌ வழியாக வடமேற்காகப்‌ பயணம்‌ செய்‌ 
வேத்ராவதியின்‌ பெருக்கைக்‌ கடந்து அடர்காடுகள்‌ 
வழியாகச்‌ சென்று சர்மாவதியின்‌ சதுப்புச்‌ சமவெளி 
நோக்கிச்சென்றான்‌. அந்தப்பாதையில்‌ கிருதகட்டம்‌ 
என்னும்‌ மலைக்கிராமத்தில்‌ மிருண்மயரை சந்தித்தான்‌. 
பிடரிமூடி கனத்துத்‌ தொங்கும்‌ கரிய சடைக்கற்றைகளும்‌ 
அனல்போன்ற செவ்விழிகளும்‌ வெண்பற்கள்‌ ஒளிவிடும்‌ 
கன்னங்கரிய முகமும்‌ கொண்டிருந்த மிருண்மயர்‌ 
தன்னை நிஷாதர்களின்‌ குலக்கதைப்பாடகன்‌ என்று 
அறிமுகம்‌ செய்துகொண்டார்‌. “இன்றுமாலை இங்கே என்‌ 
மக்கள்‌ கூடிய சிற்றவையில்‌ நான்‌ பாடவிருக்கிறேன்‌. 
தெற்கே தமிழ்நிலத்துப்‌ பாணன்‌ ஒருவன்‌ என்னைக்‌ 


கேட்பதை எண்ணி என்‌ மூதாதையர்‌ மகிழ்வார்கள்‌” 
என்றார்‌. 


அன்றிரவு கிருதகட்டத்தின்‌ முன்றிலில்‌ 
மரவுரிப்போர்வைகளைப்‌ போர்த்தியபடி கூடிய 
நிஷாதர்கள்‌ நடுவே அமர்ந்து தன்‌ குறுமுழவை 
இருவிரல்களால்‌ மீட்டி மிருண்மயர்‌ பாட்டுடன்‌ கதை 
சொன்னார்‌. வெண்விழிகள்‌ மலர்ந்த கருமுகங்களை 
ஏந்தி நிஷாதர்களின்‌ குழந்தைகள்‌ அதைக்‌ 
கேட்டிருந்தனர்‌. “என்றுமுள்ளது மண்‌. 
மண்ணிலுறங்குகின்றன மூன்று விழைவுகள்‌. 
இருத்தலெனும்‌ விழைவு. கரும்பாறைகளின்‌ 
அசைவின்மையாக, மலைச்சிகரங்களின்‌ 
ஓலியின்மையாக, சமவெளிகளின்‌ வெறுமையாக 
அதுவே வீற்றிருக்கிறது. அன்னை பூமியின்‌ அழியா 
முதல்விழைவை வாழ்த்துவோம்‌” என்றார்‌ மிருண்மயர்‌. 


“அன்னை மண்ணின்‌ இரண்டாம்‌ விழைவு வளர்தல்‌. 
அவ்விழைவே மண்ணுக்குள்‌ புழுக்களாகியது. 
விதைகளுக்குள்‌ உயிராகியது. ஆழ்நீரோட்டமாக 
ஊ௱றிப்பரந்து நதிகளாக எழுந்து மண்‌ நிறைத்தது. 
பாசிப்பூசணங்களாகவும்‌, கொடிகளாகவும்‌, 
செடிகளாகவும்‌, மரங்களாகவும்‌ மண்ணைச்‌ சூழ்ந்தது. 
மீன்கள்‌, பாம்புகள்‌, நாய்கள்‌, பானைகள்‌ என 
உயிர்க்குலங்களாகப்‌ பரந்தது. அன்னையின்‌ மூன்றாம்‌ 
விழைவு பறத்தல்‌. காற்றில்‌, அக்காற்றேற்றுத்‌ துடிக்கும்‌ 
இலைகளில்‌, பறக்கும்‌ விதைகளில்‌, மிதக்கும்‌ சிறகுகளில்‌, 
உருமாறும்‌ முகில்களில்‌ வெளிப்படுகிறது அது. அவள்‌ 
அழியாவிழைவுகள்‌ வாழ்க!” 


“அன்னையின்‌ மூன்று விழைவுகளையும்‌ கொண்டு 
உருவெடுத்தவன்‌ மானுடன்‌. இருத்தலும்‌ வளர்தலும்‌ 
பறத்தலும்‌ அவன்‌ இயல்புகளாயின. பறந்தவர்‌ தேவர்கள்‌. 
வளர்ந்தவர்‌ அசுரர்கள்‌. எஞ்சியவர்களை அன்னை தன்‌ 
மடியில்‌ அமரச்செய்து பேரன்புடன்‌ தழுவி உச்சிமுகர்ந்து 
“அமர்க” என்று சொன்னாள்‌. நிஷீத என்று அவள்‌ 
சொன்ன அச்சொற்களால்‌ அவர்கள்‌ நிஷாதர்கள்‌ 
என்றறியப்பட்டனர்‌. அழியாத நிஷாதர்குலம்‌ வாழ்க! 
அவர்கள்‌ என்றும்‌ அமர்ந்திருக்கும்‌ வளம்‌ மிக்க 
அன்னையின்‌ மடி வாழ்க!” என்று மிருண்மயர்‌ 
சொன்னதும்‌ கூடியிருந்தவர்கள்‌ கைகளைத்‌ தூக்கி 
“என்றும்‌ வாழ்க!” என்று கூவினர்‌. 


“நிஷாதர்களின்‌ முதல்பேரரசர்‌ காலகேயரை 
வாழ்த்துவோம்‌. அவரது புகழ்மிக்க மைந்தர்‌ 


குரோதஹந்தரை வாழ்த்துவோம்‌. அவர்களின்‌ வழிவந்த 
நிஷாதர்களின்‌ பெருமன்னர்‌ நிஷாதநரேசரின்‌ 
பாதங்களை வணங்கும்‌ நம்‌ படைக்கலங்களை 
வணங்குவோம்‌” என்றதும்‌ நிஷாதர்கள்‌ 
படைக்கலங்களைத்‌ தூக்கி பெருங்குரலெழுப்பினர்‌. 
அதன்பின்‌ பன்றியூனும்‌ ஈச்சங்கள்ளும்‌ தினையப்பமும்‌ 
தேனும்‌ கொண்ட உண்டாட்டு நிகழ்ந்தது. நிஷாதகுலத்து 
இளைஞர்களும்‌ இளம்பெண்களும்‌ ஊனும்‌ கள்ளும்‌ 
அருந்தி கையில்‌ வேலும்‌ கோலும்‌ ஏந்தி இரவெல்லாம்‌ 
நடனமிட்டனர்‌. 


உண்டு மகிழ்ந்து நிலவை நோக்கி குளிர்காற்றில்‌ 
படுத்திருக்கையில்‌ இளநாகன்‌ கேட்டான்‌ “தங்கள்‌ 
பெயரின்‌ பொருள்‌ என்ன மிருண்மயரே?” 
கனைத்துக்கொண்டு திரும்பிய மிருண்மயர்‌ 
“மிருண்மயம்‌ என்றால்‌ மண்ணாலானது என்று பொருள்‌. 
மானுடன்‌ மண்ணில்‌ முளைத்தவன்‌, மண்ணாலானவன்‌, 
மண்ணில்‌ மறைபவன்‌. மிருண்மயமாவதே மானுடர்‌ 
அறியும்‌ விடுதலை” என்றார்‌. உரக்க நகைத்து “நீங்கள்‌ 
விண்ணைக்‌ கனவுகண்டு மண்ணில்‌ அமிழ்கிறீர்கள்‌. 
நாங்கள்‌ மண்ணை அறிந்து மண்ணில்‌ அடங்குகிறோம்‌” 
என்றார்‌. மிருண்மயம்‌ என்று 
சொல்லிக்கொண்டிருக்கையில்‌ நெஞ்சில்‌ குளிர்ந்த 
கற்பாறை ஒன்று தாக்கியதுபோன்ற ஓர்‌ அதிர்வை 
இளநாகன்‌ உணர்ந்தான்‌. 


“என்ன?” என்றார்‌ மிருண்மயர்‌. “இல்லை, அச்சொல்‌ 
என்னைத்‌ தாக்கியது” என்றான்‌ இளநாகன்‌. “ஏன்‌ என்று 
தெரியவில்லை. என்‌ கைகால்கள்‌ நடுங்குகின்றன. என்‌ 
மெய்சிலிர்த்திருக்கிறது.” மிருண்மயர்‌ ஒன்றும்‌ 
சொல்லவில்லை. இளநாகன்‌ “நான்‌ அடைந்த 
வழிகாட்டிகளின்‌ பெயர்களெல்லாம்‌ நிரையாக என்‌ முன்‌ 
வருகின்றன. பெருங்காவியம்‌ ஒன்றின்‌ ஒற்றை வரி என” 
என்றான்‌. மிருண்மயர்‌ புன்னகையுடன்‌ “அனைத்தையும்‌ 
காவியமாக்காமல்‌ உம்மால்‌ மண்நிகழ முடியாது. நீர்‌ 
பாணர்‌” என்றார்‌. 


“நான்‌ சர்மாவதிக்கரையில்‌ இருக்கும்‌ மிருத்திகாவதிக்குச்‌ 
செல்வதாக இருக்கிறேன்‌” என்றான்‌ இளநாகன்‌. “ஆம்‌, 
நானும்‌ அங்குதான்‌ செல்கிறேன்‌. நானே உம்மை 
அழைத்துச்செல்கிறேன்‌” என்றார்‌ மிருண்மயர்‌. 
“மிருத்திகாவதி அழியாத பெருநகரம்‌. அது 
மண்ணாலானது என்று அதற்குப்பொருள்‌. முன்பு 
அசுரகுலத்து மகிஷராலும்‌ பின்னர்‌ நிஷாதகுலத்து 
நிர்பயராலும்‌ ஆளப்பட்டது. இன்று பாரதவர்ஷத்தில்‌ 


பன்னிரு மிருத்திகாவதிகள்‌ உள்ளன. முதல்பெருநகர்‌ 
அதுவே!” 


மிருத்திகாவதி மலைக்கிராமங்களைப்‌ போலன்றி 
மண்ணாலேயே கட்டப்பட்டிருந்தது. கூரைகளும்‌ 
மண்பாளங்களால்‌ ஆனவையாக இருந்தமையால்‌ 
மண்ணே விழைவுகொண்டு குழைந்து எழுந்து ஒரு 
நகரானது போல தோற்றமளித்தது. மண்‌ நிறம்‌ கொண்ட 
மக்களனைவரும்‌ மண்படிந்த மரவுரிகளே 
அணிந்திருந்தமையால்‌ தொலைவிலிருந்து 
பார்க்கையில்‌ மண்ணின்‌ ஒரு பாவனை என்றே 
அந்நகரை கருதமுடிந்தது. நெடுந்தொலைவிலேயே 
நகரின்‌ ஓசைகளும்‌ மட்கிய மண்ணின்‌ வாசனையும்‌ 
எழுந்து வந்தடைந்தன. 


நகரின்‌ விலாவை ஓட்டிச்சென்றது சர்மாவதி. 
கங்கைவரை செல்லும்‌ படகுகள்‌ கிளம்பும்‌ முதல்‌ 
படகுத்துறையில்‌ எடையற்ற சிறிய படகுகள்‌ ஒன்றுடன்‌ 
ஒன்று பிணைக்கப்பட்டு நாரில்‌ கோக்கப்பட்ட மீன்களின்‌ 
கொத்து போல ஆடிக்கொண்டிருந்தன. படகுத்துறையை 
ஒட்டி உயரமற்ற தன்வ மரங்களும்‌ பாபுல மரங்களும்‌ 
பரவிய பெரிய சந்தைவெளியும்‌ அதன்‌ வலப்பக்கம்‌ 

மியன்னையின்‌ களிமண்ணால்‌ ஆன சிற்றாலயமும்‌ 
இருந்தை “சர்மாவதி என்னும்‌ பெயரே இந்நதியில்‌ ஓடும்‌ 
தோணிகள்‌ கொண்டுசெல்லும்‌ தோலாலும்‌ மரவுரியாலும்‌ 
அமைந்தது” என்றார்‌ மிருண்மயர்‌. 


“இதன்‌ ஊற்றுமுகத்தில்‌ இருக்கும்‌ ஹேகயநாடும்‌ 
அவந்தியும்‌ எல்லாம்‌ ஆயர்களின்‌ அரசுகள்‌. அங்கிருந்து 
வரும்‌ மாட்டின்‌ தோல்களும்‌ மலையிறங்கி வரும்‌ 
மரத்தின்‌ பட்டைகளும்‌ இங்குதான்‌ 
பதப்படுத்தப்படுகின்றன. ஆகவேதான்‌ இந்த ஆறு 
சர்மாவதி என்று அழைக்கப்படுகிறது. ஒவ்வொரு நாளும்‌ 
ஆயிரம்‌ படகுகள்‌ தோல்பொதிகளுடன்‌ சர்மாவதி 
வழியாக கங்கையைச்‌ சென்றடைகின்றன. நிஷாதநாடு 
முழுக்க பெருந்தொழிலாக இருப்பது மரவுரியாடை 
அமைத்தலே. சர்மாவதியின்‌ இருகரைகளிலும்‌ 
நூற்றுக்கணக்கான சிற்றூர்களின்‌ படித்துறைகளில்‌ 
இருந்து படகுகள்‌ மரவுரிப்‌ பொதிகளை ஏற்றிக்கொண்டு 
செல்கின்றன” மிருண்மயர்‌ சொன்னார்‌. 


செல்லும்‌ வழியெங்கும்‌ சிறிய நீர்க்குட்டைகளில்‌ 
காட்டுமரங்களில்‌ இருந்து உரித்தெடுத்துக்கொண்டு வந்த 
பட்டைகளை ஊறப்போட்டருந்தனர்‌. 
செந்நிறக்குருதிக்குளங்களைப்‌ போலிருந்த 


குட்டைகளைச்‌ சுற்றி காகங்கள்‌ கரைந்து எழுந்து 
சிறகடித்துக்கொண்டிருந்தன. மரவுரிகளை 
தலைச்சுமையாக ஏற்றிக்கொண்ட மலைமக்கள்‌ 
மலைமடிப்புகளில்‌ சுழன்று இறங்கும்‌ கற்பாதை வழியாக 
யானைவிலாவில்‌ ஊரும்‌ உண்ணிகள்‌ என 
வந்துகொண்டிருந்ததை இளநாகன்‌ கண்டான்‌. 
அவர்களின்‌ சுமைகளில்‌ இருந்து உதிர்ந்த 
மரப்பட்டைகள்‌ மட்கிப்‌ படிந்த பாதையெங்கும்‌ 
தைலமணம்‌ நிறைந்திருந்தது. 


அழுகிய மரப்பட்டைகளை கோல்கொண்டு தள்ளி 
மேலெடுத்து அவற்றை நீர்‌ உலர நிழலில்‌ விரித்துப்‌ 
போட்டிருந்தனர்‌. சிறுகுடில்களின்‌ முன்னால்‌ 
தோள்திரண்ட ஆண்கள்‌ அமர்ந்து பட்டைகளை 
கல்பீடங்களில்‌ வைத்து உழலைத்தடிகளால்‌ அடித்துத்‌ 
துவைத்து குவித்தனர்‌. அவற்றை பெண்களும்‌ 
சிறுவர்களும்‌ எடுத்துச்சென்று மரப்பீடத்தில்‌ இட்டு 
இரும்புச்சீப்பால்‌ சீவிச்சீவி சக்கை களைந்து செந்நிற 
நூல்களாக ஆக்கிக்‌ குவித்தனர்‌. அவற்றை மீண்டும்‌ 
அள்ளிவந்து நீரோடைகளில்‌ போட்டு மிதித்து கழுவி 
எடுத்து உதறி நிழல்களில்‌ கட்டப்பட்டிருந்த கயிறுகளில்‌ 
தொங்கவிட்டனர்‌. இளஞ்செந்நிற மரவுரிநார்கள்‌ குதிரை 
வால்முடி போல ஒளியுடன்‌ காற்றிலாடின. 


“மரவுரி நெய்தல்தான்‌ மிருத்திகாவதியின்‌ முதல்தொழில்‌” 
என்றார்‌ மிருண்மயர்‌. “கங்காவர்த்தம்‌ முழுக்க 
அணியப்படும்‌ மரவுரியில்‌ பெரும்பகுதி நிஷாத 
நாட்டிலிருந்தே செல்கிறது. ஆயினும்‌ இங்கே 
செல்வமேதும்‌ சேரவில்லை. வணிக அறத்துடன்‌ 
மன்னனின்‌ மறமும்‌ இணையாமல்‌ செல்வம்‌ 
சேர்வதில்லை.” மரவுரியை நெய்யும்‌ தறிகளின்‌ ஓசை 
நிறைந்த சிறிய மண்வீடுகளைக்‌ கடந்து அவர்கள்‌ 
சென்றனர்‌. “மிருத்திகாவதி அதோ தெரிகிறது” என்றார்‌ 
மிருண்மயர்‌. “எங்கே?” என்றான்‌ இளநாகன்‌. “அதோ” 
என்று அவர்‌ சுட்டியபின்னரே மண்ணுடன்‌ மண்ணாகத்‌ 
தெரிந்த நகரை அவன்‌ அறிந்தான்‌. 


நெடுந்தொலைவிலேயே முழவின்‌ ஓசை கேட்கத்‌ 
தொடங்கியது. மிருத்திகாவதியை அணுகும்‌ சாலைகளில்‌ 
எருமைகள்‌ பூட்டப்பட்ட வண்டிகள்‌ சேற்றில்‌ 
களகளாவென ஒலித்தபடி மெல்ல அசைந்துசெல்ல 
அவற்றில்‌ நிறைந்திருந்த இளம்பெண்கள்‌ 
கடந்துசெல்லும்‌ ஒவ்வொரு வண்டியையும்‌ நோக்கி 
கைகளை வீசி கூச்சலிட்டு சிரித்து வாழ்த்துரைத்தனர்‌. 
முழங்கால்வரை புதையும்‌ மழைச்சேறுமண்டிய 


அந்தச்சாலையில்‌ எருமைகளன்றி பிற விலங்குகள்‌ 
செல்லமுடியாது என்று இளநாகன்‌ கண்டான்‌. எருமைகள்‌ 
இழுக்கும்‌ வண்டிகளில்‌ சக்கரங்களின்‌ இடத்தில்‌ 
மென்மரத்தாலான பெரிய உருளைகள்‌ இருந்தமையால்‌ 
அவை சேற்றில்‌ மிதந்து உருண்டு சென்றன. 


மிருத்திகாவதியை நெருங்கும்போது கூட்டம்‌ கூடியபடியே 
வந்தது. நகரில்‌ எழுந்த விழவொலி வானில்‌ எழுந்து 
கேட்க அதைக்கேட்டு பாதைகளை நிறைத்துச்‌ 
சென்றுகொண்டிருந்தவர்களும்‌ கூச்சலிட்டனர்‌. 
நகரத்துக்குள்‌ நுழையும்‌ வழிகளில்‌ எல்லாம்‌ சிறிய 
மூங்கில்தட்டிக்கூரையிடப்பட்ட கொட்டகைகளில்‌ 
பயணிகளுக்கு இன்கூழ்‌ கொடுத்துக்கொண்டிருந்தனர்‌. 
நான்குவகை கிழங்குகளையும்‌ மூன்றுவகை 
தானியமாவுகளையும்‌ ஒன்றாகப்போட்டு வேகவைத்து 
வெல்லம்‌ சேர்த்து காய்ச்சப்பட்ட கூழை கொதிக்கக்‌ 
கொதிக்க அள்ளி கமுகுப்பாளை தொன்னைகளில்‌ 
அளித்தனர்‌. இளநாகன்‌ முதலில்‌ கிடைத்த கூழிலேயே 
வயிறு நிறைந்து “இனி நாளைக்கே உணவு” என்றான்‌. 
மிருண்மயர்‌ நகைத்தபடி “நான்குநாளுக்குத்‌ 
தாங்கச்சொன்னால்‌ வயிறு கேட்பதில்லையே” என்றார்‌. 


மிருத்திகாவதியின்‌ தெருக்களை அடைந்ததுமே 
வண்டிகளில்‌ இருந்து குதித்த இளம்பெண்கள்‌ 
கூவிச்சிரித்தபடி ஓடி பாதையோரத்து சிறுகுடில்களில்‌ 
நுழைந்து உடைகளைக்‌ கழற்றிவிட்டு மாந்தளிர்களும்‌ 
ஈச்சைத்தளிர்களும்‌ பலவகையான மலர்களுடன்‌ சேர்த்து 
நெருக்கமாகக்‌ கட்டப்பட்டு வைக்கப்பட்டிருந்த 
பூவாடைகளை அணிந்துகொண்டனர்‌. எங்கும்‌ பூவாடை 
அணிந்த இளையோர்‌ சிரித்துக்கூவியும்‌ கைகளை 
அசைத்து நடனமிட்டுக்கொண்டும்‌ சென்றனர்‌. ஒருவரை 
ஒருவர்‌ துரத்தி ஓடினர்‌. சற்றுநேரத்திலேயே அவர்களின்‌ 
களியாட்டத்துக்கான காரணமென்ன என்று இளநாகன்‌ 
கண்டுகொண்டான்‌. சாலையோரங்களில்‌ சிறிய 
கலங்களில்‌ ஃபாங்கத்தின்‌ உலர்ந்த சருகுகளை அனலில்‌ 
போட்டு புகைஎழுப்பிக்கொண்டிருந்தனர்‌. நகர்‌ முழுக்க 
பனிப்படலம்போல அந்தப்புகை நிறைந்து 
கனத்திருந்தது. 


“இனிய புகை. தாய்ப்பாலின்‌ நிறமும்‌ இனிய 
ஊன்மணமும்‌ கொண்டது” என்றார்‌ மிருண்மயர்‌. 
சற்றுநேரத்தில்‌ இளநாகன்‌ சிரிக்கத்தொடங்கினான்‌. 
அவன்‌ கால்கள்‌ இறகுகளால்‌ ஆனவைபோல காற்றை 
அளைந்தன. கைகளை விரித்தபோது சிறகுகள்‌ போல 
காற்றை ஏற்று அவை அவனை மேலே தூக்கின. ஆனால்‌ 


சூழ்ந்திருந்த காற்று குளிர்ந்த நீர்‌ போல கனத்து அவன்‌ 
உடலை அழுத்தியது. மூச்சுக்குள்‌ நுழைந்து நெஞ்சுக்குள்‌ 
பாறாங்கல்‌ போல அமர்ந்திருந்தது. அவன்‌ கைகளையும்‌ 
கால்களையும்‌ துழாவி முன்னகரவேண்டியிருந்தது. சூழ 
நிறைந்திருந்த அத்தனைபேரும்‌ அதேபோல காற்றில்‌ 
நீந்திக்கொண்டிருந்தனர்‌. ஒலிகளுக்கும்‌ அவர்கள்‌ 
உதடுகளுக்கும்‌ தொடர்பிருக்கவில்லை. அனைத்து 
ஒலிகளும்‌ வானிலிருந்து மெல்லிய மழைச்சாரலாக 
கொட்டிக்கொண்டிருந்தன. அந்த மழைச்சாரலை 
கண்ணால்‌ பார்க்கமுமந்தது. 


இளநாகன்‌ அவனும்‌ மலராடை அணிந்து சர்மாவதியின்‌ 
கரையில்‌ அமர்ந்திருப்பதைக்‌ கண்டான்‌. அவனுக்கு 
யாரோ இன்கூழ்‌ கொடுத்தார்கள்‌. அவன்‌ வாங்கி வாங்கி 
குடித்துக்கொண்டே இருந்தான்‌ குடிக்கும்தோறும்‌ பசி 
அதிகரித்துக்கொண்டே சென்றது. ஒரு கட்டத்தில்‌ உடம்பு 
முழுக்க சுரைக்காய்க்குடுவை போல வெற்றிடமாகி 
பசிப்பதுபோலவும்‌ கூழை ஊற்றி அதை 
நிறைத்துவிடவேண்டும்‌ என்றும்‌ தோன்றியது. கூட்டம்‌ 
கூட்டமாக ஆண்களும்‌ பெண்களும்‌ சிரித்துக்கொண்டு 
வண்ணமீன்கள்‌ போல பூவாடைகள்‌ அசைய பறந்து 
சென்றனர்‌. முழவுகளை மீட்டியபடி சிலர்‌ 
நடனமிட்டுச்செல்ல நீலநிறக்கொப்புளங்களாக முழவின்‌ 
தாளம்‌ அவர்களின்‌ தலைக்குமேல்‌ வெடித்து வெடித்து 
அழிந்தது. 


பார்வையால்‌ அந்த வெளியை துழாவியபடி ஆடி 
நின்றிருந்த இளநாகன்‌ ஒரு கணத்தில்‌ தன்‌ உடல்‌ அஞ்சி 
அதிர தெருவிலிருந்து சந்தைவெளி நோக்கி வந்த 
ஹிரண்யாக்ஷனைக்‌ கண்டான்‌. பொற்கதிர்‌ விரியும்‌ 
மாபெரும்‌ மணிமுடியும்‌ செம்பருந்துச்‌ சிறகென விரிந்த 
அணிப்புயங்களும்‌ சூடி மணிமாலைகளும்‌ ஆரங்களும்‌ 
பரவிய மார்புடன்‌ தோள்வளையும்‌ கங்கணங்களும்‌ 
ஒளிவிட்ட கரிய கரங்களுடன்‌ குருதிவழியும்‌ 
வேங்கைவாய்‌ திறந்து “ஏஏஏஏ!” என்று கூவியபடி அவன்‌ 
பாய்ந்து நடனமிட்டுச்‌ சுழன்றாடி வந்துகொண்டிருக்க 
அவனுக்குப்பின்னால்‌ முழவுகளும்‌ கொம்புகளும்‌ 
முரசுகளும்‌ மீட்டியபடி ஒருகூட்டம்‌ களிவெறி நடனமிட்டு 
வந்தது. 

ஓவியம்‌: ஷண்முகவேல்‌ 
ஹிரண்யாக்ஷனின்‌ விழிகள்‌ இரண்டும்‌ பொன்னால்‌ 


ஆனவையாக இருந்தன. அவனுக்கு அப்பால்‌ 
ஹிரண்யகசிபு செங்கனல்‌ என எரியும்‌ விழிகள்‌ 
கொண்டிருந்தான்‌. செம்மணிகள்‌ சுடரும்‌ முடியுடன்‌ 
தோளில்‌ கதாயுதத்தை ஏந்தி நடனமிட்டு வந்தான்‌. 
அவனுக்குப்பின்னால்‌ வெண்ணிற முடியும்‌ 
வெண்சிறகுப்‌ புயங்களுமாக பிரஹலாதன்‌. தொடர்ந்து 
பச்சைநிற முடியும்‌ பசுந்தளிராடையுமாக மண்மறைந்த 
மகாபலி. நீலநிறமுடியும்‌ நீலம்‌ எழுந்த ஆடையுமாக 
பாணாசுரன்‌. 


சர்மாவதியை நெருங்கும்போது அங்கே 
நூற்றுக்கணக்கான அசுரர்களைக்‌ கண்டு இளநாகன்‌ 
நிலைமறந்து நின்றுவிட்டான்‌. நூறு கரங்கள்‌ கொண்ட 
துர்க்கமன்‌. தழலெழுந்தது போல பிடரி சிலிர்த்த 
சிம்ஹிகன்‌. முட்புதர்போல கருங்குழல்‌ எழுந்த வராகன்‌. 
அவனருகே பன்னிரு தலைகளுடன்‌ நூற்றெட்டு 
பெருங்கரங்கள்‌ விரித்து பெரும்‌ சிலந்தியைப்போல வந்த 
சூரபதுமன்‌. கூர்‌ உகிர்கள்‌ விரித்தாடிய தம்பி சிங்கமுகன்‌, 
யானைமுகம்‌ கொண்ட தாருகன்‌, சுழன்றாடி வந்த 
அஜமுகி. தீப்பந்தமென தழலெழுந்தாட வந்த 
அக்னிமுகன்‌. ஒளிவிடும்‌ ஆடிகளில்‌ சூரியனை அள்ளி 
அணிந்த பானுகோபன்‌. விழியொளிர்ந்த தாராக்ஷன்‌. 
தாமரை மாலை அணிந்த கமலாக்ஷன்‌. மின்னலைப்‌ 
பற்றியிருந்த வித்யூமாலி. 


குகைவாய்‌ விட்டெழும்‌ புலிகள்‌ போல அசுரர்கள்‌ 
வந்துகொண்டே இருந்தனர்‌. வெண்பற்கள்‌ விரிந்த கவந்த 
வாய்‌ திறந்த பகாசுரன்‌, தழல்‌ நின்றெரிந்த 
உள்ளங்கைகளை விரித்துச்‌ சுழன்றாடிய பஸ்மாசுரன்‌, 
இடையைச்சுற்றி முழவுகளைக்‌ கட்டி அவற்றை முழக்கி 
நடமிட்டு வந்த சண்டாசுரன்‌, மூன்றுயானைமுகங்கள்‌ 
கொண்ட கஜாசுரன்‌, எருமைத்தலைகொண்ட மகிஷன்‌, 
பெரும்பாறைகளை தோளிலேற்றி பந்தாடிவந்த 
ஜடாசுரன்‌, காக்கைச்சிறகுகளை முடியும்‌ இறகுமாகச்‌ சூடி 
கரிய நாசியுடன்‌ வந்த காகாசுரன்‌, வண்டின்‌ 
ஒளிவண்ணங்களும்‌ சிறகுகளும்‌ கொண்ட மது, குருதி 
சொட்டும்‌ நீள்நாக்குகளுடன்‌ செந்நிற குடல்மாலைகள்‌ 
அணிந்து ஆர்ப்பரித்துவந்த நரகாசுரன்‌. 


குருதித்துளிகள்‌ சொட்டிச்சிதற ஆடிவந்த ரக்தபீஜனை 
இளநாகன்‌ கண்டான்‌. விண்மீன்கள்‌ ஒளிவிடும்‌ 
மணிமுடியும்‌ நீலப்பட்டாடையும்‌ அணிந்த தாரகாசுரன்‌ 
தொடர்ந்து வந்தார்‌. ஆர்ப்பரித்து வேலேந்தி வந்தனர்‌ 
சம்லாதனும்‌ அனுஹ்லாதனும்‌ சாகியும்‌ பாஷ்கலனும்‌ 
விரோசனனும்‌. இணைந்து கைபிணைத்து சுழன்று 


வந்தனர்‌ கும்பனும்‌ நிகும்பனும்‌. மகாகாளன்‌, விப்ரசித்தி, 
சம்பரன்‌, நமுசி, புலோமா, விஸ்ருதன்‌, அசிலோமன்‌, கேசி, 
துர்ஜயன்‌, அயசிரஸ்‌, அஸ்வசிரஸ்‌, அஸ்வன்‌, சங்கு, 
மகாபலன்‌, கர்கன்‌, மூர்த்தா, வேகவான்‌, கேதுமான்‌, 
சுவர்பானு, அஸ்வபதி, விருஷபர்வன்‌, அசகன்‌, 
அஸ்வக்ரீவன்‌, சூக்ஷன்‌, துகுண்டன்‌, ஏகபாத்‌, ஏகசக்ரன்‌, 
விரூபாக்ஷன்‌, ஹராகரன்‌, சந்திரன்‌, கபடன்‌, பரன்‌, 
சரபன்‌, சலபன்‌, சூரியன்‌, சந்திரதமஸ்‌ என்‌ அவர்கள்‌ 
பெருகி வந்தபடியே இருந்தனர்‌. 


இறுதியில்‌ ஐம்பது அசுரர்களால்‌ தூக்கப்பட்ட 
விருத்திராசுரன்‌ முதுமையில்‌ சுருங்கிய கரிய முகமும்‌ 
மண்ணைத்‌ தொட்டிழைந்த நீள்‌ சடைகளும்‌ 
தலைக்குமேல்‌ உயர்ந்த பெரும்‌ சூலாயுதமும்‌ 
கழுத்திலணிந்த மண்டையோட்டு மாலையுமாக வந்தார்‌. 
அவருக்கு வலப்பக்கம்‌ நீண்ட வெண்ணிறத்‌ தாடிபறக்கும்‌ 
சுக்ரர்‌ வந்தார்‌. இடப்பக்கம்‌ அசுரசிற்பியான மயன்‌ கரிய 
தாடியும்‌ கையில்‌ உளியும்‌ ஏடுமாக வந்தார்‌. 


விழித்துத்‌ தெறித்த விழிகள்‌. இளித்து விரிந்த வாய்க்குள்‌ 
எழுந்த வெண்பற்கள்‌. ஒளிரும்‌ மணிமுடிகள்‌. 
அணியாடைகள்‌. அவர்கள்‌ இசைக்கேற்ப ஆட தாளம்‌ 
நீலமும்‌ மஞ்சளும்‌ சிவப்புமாக ஒளிவிடும்‌ 
வண்ணங்களில்‌ நீண்ட நாடாக்களைப்போல அவர்கள்‌ 
நடுவே பறந்து சுழன்றாடியது. அவர்கள்‌ நெருங்க 
நெருங்க இளநாகன்‌ உடல்‌ சிறுத்துக்கொண்டே சென்றது. 
அவன்‌ மண்ணோடு மண்ணாக ஆகி வானை 
நோக்குவதுபோல அவர்களைப்‌ பார்க்க அவர்களின்‌ 
கால்கள்‌ காட்டு அடிமரங்கள்‌ போல அவனைச்சூழ்ந்தன. 
மேகங்களில்‌ செல்பவர்கள்‌ போல வண்ண உடைகள்‌ 
பறந்தாட அவர்கள்‌ கடந்து சென்றனர்‌. இளநாகன்‌ அஞ்சி 
உடலை ஒடுக்கிக்‌ குறுகிக்கொண்டு கண்களை மூடி 
நடுங்கினான்‌. 


அவனை மிருண்மயர்‌ பிடித்து உலுக்கியபோது 
விழித்துக்கொண்டான்‌. அவரை முதலில்‌ அவன்‌ 
அடையாளம்‌ காணவில்லை. அவரது முகம்‌ திரையில்‌ 
வரையப்பட்ட சித்திரம்‌ போல அசைந்தது. “பாணரே 
எழுங்கள்‌!” என்று அவர்‌ அவனை உலுக்கினார்‌. அவன்‌ 
அவரது குரலை அடையாளம்‌ கண்டதும்‌ அவரை 
பாய்ந்து பிடித்துக்கொண்டு “சூதரே!” என்று கூவினான்‌. 
உடனே அவன்‌ வயிறு குமட்டி மேலெழுந்தது. அவன்‌ கக்கி 
முடிப்பது வரை அவர்‌ அவனை தாங்கியிருந்தார்‌. பின்பு 
“நன்று... வந்து சற்று இன்நீர்‌ அருந்துங்கள்‌...” என்றார்‌. 


அவர்‌ தோளைப்பற்றிக்கொண்டு நடந்து அங்கே பெரிய 
மரத்தொட்டியில்‌ ஒருவன்‌ பரிமாறிக்கொண்டிருந்த 
சுக்குபோட்ட தேன்‌ கலந்த நீரை அருந்தியபோது கண்கள்‌ 
சற்று தெளிவடைந்தன. “சூதரே, நான்‌ அசுரர்களைக்‌ 
கண்டேன்‌” என்றான்‌ இளநாகன்‌. “ஆம்‌, அவர்கள்‌ 
உடலின்மையில்‌ இருந்து இன்று மீண்டெழுகிறார்கள்‌” 
என்றார்‌ மிருண்மயர்‌. இளநாகன்‌ திரும்பி நோக்கியபோது 
அருகே சென்றுகொண்டிருந்த ஓர்‌ அசுரவேடத்தைக்‌ 
கண்டான்‌. மென்மரத்தால்‌ செய்யப்பட்டு பொன்வண்ணம்‌ 
பூசப்பட்ட உயர்ந்த மணிமுடியும்‌ மரத்தாலான நகைகளும்‌ 
அணிந்து செந்நிறம்‌ பூசப்பட்ட முகத்தில்‌ பெரிய 
கண்களை வரைந்திருந்தான்‌. பன்றிப்பல்லை 
வீரப்பல்லாக வாயில்‌ பொருத்தி ஆட்டுத்தோலால்‌ 
செய்யப்பட்ட நீண்ட நாக்கை தொங்கவிட்டிருந்தான்‌. 
கமுகுப்பாளையாலும்‌ மூங்கிலாலுமான பெரிய 
இடையாடையுடன்‌ உயரமான மூங்கிலை காலாகக்‌ 
கொண்டு தலைக்குமேல்‌ எழுந்து கையில்‌ நீண்ட 
வேலுடன்‌ நடனமாடியபடி சென்றான்‌. 


“மானுடன்‌ தெய்வங்களை ஏந்துகிறான்‌. சற்று நேரத்தில்‌ 
அந்த தெய்வம்‌ அவனை ஏந்திச்செல்கிறது” என்றார்‌ 
மிருண்மயர்‌. “அதோ செல்பவன்‌ மானுட உடலேறி 
மண்காண வந்த நாகத்தலைகொண்ட குரோதவசன்‌. 
அதோ வருணசபைவிட்டு வந்த தசாவரன்‌. அதோ 
அகத்தியர்‌ வயிற்றில்‌ செரித்த வாதாபி. அதோ வான்‌ 
நோக்கி காகளம்‌ முழக்கும்‌ துந்துபி. இன்று சர்மாவதியின்‌ 
கரையில்‌ அனைத்து அசுரமாவீரர்களும்‌ 
மண்ணிறங்கிவிட்டிருக்கிறார்கள்‌. இன்று அவர்களின்‌ 
நாள்‌. மண்ணின்‌ வயிற்றில்‌ இருந்து ஒளிச்சிறகுகள்‌ 
கொண்டெழுகின்றன ஈசல்படைகள்‌.” 


சேறுபரவிய சந்தைவெளியில்‌ அவர்கள்‌ ஓடினர்‌. 
திரும்பும்‌ திசையெங்கும்‌ பேருருவ அசுரர்கள்‌ 
நடனமிட்டுச்சென்றுகொண்டிருந்தனர்‌. உயர்ந்து ஆடும்‌ 
மணிமுடிகளைச்சூழ்ந்து பூவாடை அணிந்த 
இளையோர்‌.அனைவரும்‌ அந்தத்‌ தாளத்தால்‌ 
இணைக்கப்பட்டு ஒற்றையுடலாக ஒற்றை உளமாக 
மாறிவிட்டிருந்தனர்‌. அவர்கள்‌ சர்மாவதி நதியை 
அடைந்ததும்‌ தாளம்‌ உச்சத்தை அடைந்து 
வெறிகொண்டெழுந்தது. புயல்புகுந்த காடுபோல எங்கு 
நோக்கினாலும்‌ அசைவுகள்‌ சுழன்றடித்தன. 
வண்ணங்கள்‌ கொப்பளித்தன. 


பூசகர்களில்‌ ஒருவர்‌ பெரிய மூங்கில்‌ குழல்‌ ஒன்றை ஊத 
ஆயிரக்கணக்கான தொண்டைகள்‌ எழுப்பிய 


வாழ்த்தொலி காற்றை அதிரச்செய்தது. 
சர்மாவதிக்கரையில்‌ நதியிலிருந்து அள்ளிய சேற்றை 
அள்ளிக்குவித்து தரித்ரி தேவியின்‌ சிலை ஒன்றைச்‌ 
செய்திருந்தனர்‌. ஐந்து ஆள்‌ உயரம்‌ கொண்ட 
வண்டல்குவியலின்‌ பெருங்கோளம்‌ சூல்வயிறாக 
மண்ணில்‌ அமர்ந்திருந்தது. வளைந்த 
பெருந்தொடைகள்‌ நடுவே யோனிமுகம்‌ எழுசுடர்‌ வடிவில்‌ 
செந்நிற வாய்‌ திறந்திருக்க உள்ளிருந்து மகவொன்றின்‌ 
தலை மட்டும்‌ வெளிவந்திருந்தது. மென்மரத்தாலான 
பன்னிரு பெருங்கைகளில்‌ கமண்டலமும்‌ வாளும்‌ 
கதையும்‌ வில்லும்‌ சூலமும்‌ கேடயமும்‌ பாசமும்‌ 
அங்குசமும்‌ வஜ்ராயுதமும்‌ அன்னகலசமும்‌ ஏந்தி 
அஞ்சலும்‌ அருளும்‌ காட்டி அன்னை அமர்ந்திருந்தாள்‌. 


விழிமலர்ந்து இதழ்விரித்து அமர்ந்திருந்த அன்னையை 
நோக்கி கூவி ஆர்த்தபடி அணுகி அவள்‌ பாதங்களில்‌ 
தலையை வைத்தபின்‌ சர்மாவதி நதியில்‌ குதித்தார்கள்‌ 
அசுரர்கள்‌. ஒவ்வொரு அசுரராக நீரில்‌ குதித்து மூழ்கி 
மறைந்தபின்‌ விருத்திராசுரனும்‌ குதித்து மூழ்கினான்‌. 
பூவாடை அணிந்து நின்றவர்கள்‌ அனைவரும்‌ 
அன்னையை வணங்கியபின்‌ நீரில்‌ பாய்ந்து மூழ்கினர்‌. 
தவளைக்கூட்டங்கள்‌ நீரில்‌ பாய்வதுபோல அவர்கள்‌ 
நீரில்‌ விழுந்துகொண்டே இருந்தனர்‌. 


வேடங்களையும்‌ பூவாடைகளையும்‌ நீரிலேயே கழற்றி 
ஒழுக்கிவிட்டு அனைவரும்‌ வெற்றுடலுடன்‌ 
கலங்கிச்சென்ற நீரில்‌ மூழ்கியும்‌ எழுந்தும்‌ நீந்தியும்‌ 
திளைத்தனர்‌. இளநாகன்‌ ஓடிச்சென்று நீரில்‌ 
விழுந்ததும்தான்‌ நீர்‌ குளிர்ந்தும்‌ கனமாகவும்‌ இருப்பதை 
உணர்ந்தான்‌. மலையில்‌ இருந்து வந்த கலங்கல்‌ நீர்‌ 
சந்தனக்குழம்பு போலிருந்தது. ஆனால்‌ சேறு கோடையில்‌ 
வெந்த மண்‌ புதுமழையில்‌ எழுப்பும்‌ வாசம்‌ 
கொண்டிருந்தது. மூழ்கி விழிதிறந்தபோது ஒளிவிடும்‌ 
சருகுகள்‌ தங்கத்தகடுகள்‌ போல சுழன்று செல்வதை, 
குமிழிகள்‌ பொற்குண்டுகளாக மிளிர்ந்து எழுவதைக்‌ 
கண்டான்‌. நீருக்குள்‌ அனைத்து உடல்களும்‌ 
பொற்சிலைகள்‌ போலிருந்தன. 


இளநாகன்‌ மூச்சுவாங்க நீந்தி கரைசேர்ந்து 
சேற்றுப்பரப்பை அடைந்தான்‌. அங்கே 
பொன்னிறச்சேற்றில்‌ மெய்யுடல்களுடன்‌ படுத்துப்‌ 
புரண்டுகொண்டிருந்த உடல்கள்‌ சேறு உயிர்கொண்டு 
உடல்கொண்டு எழுந்தவை போலிருந்தன. அவன்‌ 
கால்தளர்ந்து விழுந்த இடத்தருகே இருந்த 
சேற்றுவடிவான பெண்ணுடல்‌ அவனுடன்‌ 


ஒட்டிக்கொண்டது. சேறு கையாகி அவனை அணைத்தது. 
சேறு தன்‌ தோள்களாலும்‌ தொடைகளாலும்‌ 
இதழ்களாலும்‌ யோனியாலும்‌ அவனை 
அள்ளிக்கொண்டது. 


“உன்‌ பெயரென்ன?” என்று இளநாகன்‌ கேட்டான்‌. 
“அஸ்தினபுரத்தவளான என்‌ பெயர்‌ அவிலை” என்று 
அவள்‌ சொன்னாள்‌. இளநாகன்‌ “அஸ்தின புரியா? 
குருகுலத்தோர்‌ ஆளும்‌ நகரா?” என்றான்‌. “இல்லை, 
அதைவிடத்‌ தொன்மையான நகரம்‌. அதை விட 
நூறுமடங்குப்‌ பெரியது. விண்ணிலிருந்து விழுந்து 
உடைந்து காட்டை நிறைத்துப்‌ பரவிக்கிடக்கிறது” என்று 
அவள்‌ சொன்னாள்‌. 


வெண்முரசு விவாதங்கள்‌ 


வண்ணக்கடல்‌ - 68 


பகுதி பத்து : மண்நகரம்‌ 
[2] 


அதிகாலையிலேயே நகரை சுற்றிவிட்டு அரண்மனையை 
ஒட்டிய களமுற்றத்துக்கு வந்த துச்சாதனன்‌ 
துரியோதனனிடம்‌ பணிந்து “களம்‌ அமைந்துவிட்டது 
மூத்தவரே” என்றான்‌. “நாளை படைக்கலப்பயிற்சிக்கு 
நாள்குறித்திருக்கிறார்‌ பிதாமகர்‌” என்றான்‌. “இப்போது 
அங்கே கொற்றவையை பதிட்டை செய்து குருதிப்பலி 
கொடுத்து களபூசை செய்துகொண்டிருக்கிறார்கள்‌.” 


கதைப்பயிற்சியை நிறுத்தி மெல்லிய மூச்சுடன்‌ 
“நாளைக்கா?” என்று துரியோதனன்‌ கேட்டான்‌. “ஆம்‌, 
விழாவில்‌ இந்நகரத்து மக்கள்‌ மட்டும்‌ 
கலந்துகொண்டால்போதும்‌ என பிதாமகர்‌ எண்ணுகிறார்‌ 
என்றார்கள்‌. முன்னரே நாள்‌ குறித்தால்‌ செய்திபரவி 
வேற்றுநாட்டவர்‌ குவிந்துவிடுவார்கள்‌ என்றாராம்‌.” 
துரியோதனன்‌ புன்னகையுடன்‌ “சூதர்களும்‌ ஒற்றர்களும்‌ 
நிறைந்த இந்நகரில்‌ பாரதவர்ஷத்தின்‌ அனைத்து 
தேசத்தின்‌ விழிகளும்‌ சூழ்ந்துள்ளன” என்றான்‌. 


துச்சாதனன்‌ புன்னகைசெய்து “இந்நிகழ்வில்‌ 
விரும்பத்தகாதது எதுவோ நிகழுமென எண்ணுகிறார்‌ 
பிதாமகர்‌ என்று தோன்றுகிறது” என்றான்‌. மீண்டும்‌ 
கதாயுதத்தை எடுத்தபடி துரியோதனன்‌ “ம்‌?” என்றான்‌. 
“இந்தச்‌ சிலவருடப்‌ பயிற்சிகள்‌ முடிவதற்குள்ளாகவே 
அனைத்து பகைமைகளும்‌ முனைகொண்டுவிட்டன 
அல்லவா?” என்றான்‌ துச்சாதனன்‌. துரியோதனனின்‌ 
கனத்த தசைகள்‌ நெளிவதை எப்போதும்போல 
பெருவிருப்புடன்‌ நோக்கியபடி “அஸ்தினபுரியில்‌ என்றும்‌ 
பேசப்படும்‌ பேச்சென்பது நமது சினங்களும்‌ 
வஞ்சங்களும்‌ மட்டுமே” என்றான்‌. 


துரியோதனன்‌ ஒன்றும்‌ சொல்லாமல்‌ கதாயுதத்தை 
சுழற்றிக்கொண்டிருந்தான்‌. “நான்‌ இந்திரவிழா 
முற்றத்தில்‌ களத்தைச்‌ சென்று நோக்கினேன்‌” என்று 
சொன்ன துச்சாதனன்‌ சற்று தயங்கி “வேங்கையின்‌ வாய்‌ 
போன்றிருக்கிறது அந்த மண்ணின்‌ நிறம்‌” என்றான்‌. 
கதாயுதத்தை சுழற்றிய துரியோதனன்‌ அதை நிலத்தில்‌ 
வைத்த உலோக ஒலி கேட்டது. அவன்‌ திரும்ப 


அதைத்தூக்கியபடி புன்னகைசெய்தான்‌. 


பயிற்சி முடிந்து நீராடி வெண்பட்டாடை அணிந்து 
துரியோதனன்‌ அரண்மனைக்கு வெளியே வரும்போது 
நகரம்‌ பெருமுரசு போல முழங்கிக்கொண்டிருப்பதைக்‌ 
கேட்டான்‌. “நிமித்திகர்‌ செய்தியை 
அறிவித்துக்கொண்டிருக்கிறார்கள்‌” என்று துச்சாதனன்‌ 
மெல்லிய குரலில்‌ சொன்னான்‌. “ஆம்‌, முரசொலியைக்‌ 
கேட்டேன்‌” என்றான்‌ துரியோதனன்‌. பின்பு முற்றத்தில்‌ 
இறங்கி கையசைத்து சூதனை வரவழைத்து “எடு 
ரதத்தை” என்றான்‌. 


வெண்புரவிகளுடன்‌ துரியோதனனின்‌ அரச ரதம்‌ வந்து 
நின்றதும்‌ ஏறிக்கொண்டு “நகரைச்சுற்றிவா” என்று 

ணையிட்டான்‌. துச்சாதனன்‌ அவனருகே நின்று 
“களமாடுதல்‌ இங்கே பலமுறை நடந்துள்ளது. 
இவ்விழாவையும்‌ எளிமையாகவே நிகழ்த்தவேண்டுமென 
பிதாமகர்‌ எண்ணுகிறார்‌” என்றான்‌. துரியோதனன்‌ 
புன்னகையுடன்‌ “அவர்‌ அஞ்சுவது 
அழைக்கப்படாமலேயே வந்துசேரும்‌ விருந்தாளியை...” 
என்றான்‌. 


காவல்மாடம்‌ ஒன்றின்‌ கீழே யானைமேல்‌ அமர்ந்த 
நிமித்திகன்‌ உரத்தகுரலில்‌ செய்தியை 
அறிவித்துக்கொண்டிருந்தான்‌. அவன்‌ பட்டுத்துணியில்‌ 
எழுதப்பட்ட திருமுகத்தை வாசித்து முடித்ததும்‌ 
பெருமுரசம்‌ அதிர்ந்தது. கூடி நின்ற மக்கள்‌ 
திகைத்தவர்கள்‌ போல சில கணங்கள்‌ சொல்லற்று 
நின்றனர்‌. பின்பு அவர்களனைவரும்‌ ஒரே குரலில்‌ 
சேர்ந்துபேசும்‌ ஒலி எழுந்தது. அவர்கள்‌ முகங்கள்‌ எதிலும்‌ 
மகிழ்வோ களியாட்டமோ இல்லை என்பதை 
துரியோதனன்‌ கண்டான்‌. விரும்பத்தகாத செய்தி 
ஒன்றை* கேட்ட நிலைகொள்ளாமையையே வெறித்த 
விழிகளும்‌ அலையடித்த உடல்களும்‌ சுளித்த முகங்களும்‌ 
காட்டின. 


துரியோதனனின்‌ ரதத்தைக்‌ கண்டதும்‌ கூட்டம்‌ உருகிய 
மெழுகு உலர்ந்து இறுகுவதுபோல அமைதியடைந்தது. 
அவர்கள்‌ நெருங்கியபோது அனைவரும்‌ பிரிந்து பரவி 
தலைவணங்கி நின்றனர்‌. துரியோதனன்‌ 
நிற்கச்சொல்கிறானா என்று நோக்கியபின்‌ ரதமோட்டி 
ரதத்தை முன்செலுத்தினான்‌. அக்கூட்டமே 
அங்கில்லாதது போலிருந்தன துரியோதனனின்‌ 
பார்வையும்‌ உடலும்‌. எப்போதும்‌ எந்த இடத்திலும்‌ 
அவ்விடத்துக்கு முற்றிலும்‌ அப்பால்‌ மலைச்சிகரங்கள்‌ 


போல எழுந்து நிற்பவன்‌ அவன்‌ என துச்சாதனன்‌ 
வியந்து எண்ணிக்கொள்வதுண்டு. 


நகரெங்கும்‌ மக்கள்‌ உப்பரிகைகளிலும்‌ 
தெருவோரங்களிலும்‌ நின்று பதற்றமடைந்த 
நாரைக்கூட்டம்‌ போல கைகளை அசைத்து 
ஓசையிட்டுக்கொண்டிருந்தனர்‌. துரியோதனன்‌ 
தலையைத்‌ திருப்பாமல்‌ மெல்லியகுரலில்‌ “அங்கே என்ன 
நடக்கிறது?” என்றான்‌. அவன்‌ நாவும்‌ உடலும்‌ விழிகளும்‌ 
பேசும்‌ மொழியை அறிந்திருந்த துச்சாதனன்‌ கண்களைத்‌ 
துழாவி அரசப்பெருவீதியில்‌ இருந்து பிரியும்‌ சிறுவீதியில்‌ 
ரதம்‌ ஒன்று நிற்பதைக்‌ கண்டான்‌. “தருமன்‌ ரதமிறங்கி 
மக்களிடம்‌ பேசிக்கொண்டிருக்கிறான்‌ மூத்தவரே” 
என்றான்‌. 


துரியோதனன்‌ “அதை நான்‌ அறிவேன்‌. மக்களில்‌ எவர்‌ 
அவனிடம்‌ கூடுதல்‌ ஆர்வத்துடன்‌ 
பேசிக்கொண்டிருக்கிறார்கள்‌?” என்றான்‌. துச்சாதனன்‌ 
பார்த்துவிட்டு “மக்கள்‌...” என்றான்‌. “படைவீரர்கள்‌ 
விலகி நின்று நோக்கிக்கொண்டிருக்கிறார்கள்‌.” 
துரியோதனன்‌ புன்னகை புரிந்தான்‌. “பொதுமக்களிலும்‌ 
அவனிடம்‌ பேசிக்கொண்டிருப்பவர்கள்‌ 
பெரும்பாலானவர்கள்‌ முதியவர்கள்‌” என்றான்‌ 
துச்சாதனன்‌. “அர்ஜுனன்‌ வந்திருந்தால்‌ 
இளையவர்களும்‌ கூடியிருப்பார்கள்‌.” 


அவர்கள்‌ வடக்குவாயிலை நோக்கிச்‌ சென்றனர்‌. 
தொலைவிலேயே அங்கு பாகர்கள்‌ அனைவரும்‌ 
எதற்காகவோ கூவிச்‌ சிரித்துக்கொண்டிருப்பதைக்‌ 
காணமுடிந்தது. யாரோ ஒருவன்‌ சிரித்தபடி ஓடிவந்து 
அவர்களின்‌ ரதத்தைக்‌ கண்டதும்‌ சைகை காட்ட ஓசை 
அடங்கியது. “இரண்டாவது பாண்டவன்‌ 
அங்கிருக்கிறான்‌ மூத்தவரே” என்றான்‌ துச்சாதனன்‌. 
துரியோதனன்‌ ஒன்றும்‌ சொல்லவில்லை. “ஒன்று 
அடுமனையில்‌. இல்லையேல்‌ யானைக்கொட்டிலில்‌. 
சூதர்களும்‌ பாகர்களும்‌ சேர்ந்து ஓர்‌ அரசை அமைத்தால்‌ 
அவனே அரசன்‌.” துரியோதனன்‌ திரும்பாமலேயே 
புன்னகை புரிந்தான்‌. 


அவர்களின்‌ ரதம்‌ அணுகியதும்‌ 
யானைக்கொட்டில்களுக்குப்‌ பொறுப்பாளரான கனகர்‌ 
ஓடிவந்து ரதமருகே நின்று வணங்கினார்‌. துரியோதனன்‌ 
அவர்‌ பக்கம்‌ பார்வையைத்‌ திருப்பாமல்‌ அமர்ந்திருக்க 


துச்சாதனன்‌ “யானைகள்‌ எவையேனும்‌ 
நோயுற்றிருக்கின்றனவா?” என்றான்‌. “இல்லை 


இளவரசே... அனைத்தும்‌ நலமாகவே உள்ளன?” என்றார்‌ 
கனகர்‌. “நாளை களத்துக்கு வரும்‌ யானை எவை?” 
என்றான்‌ துச்சாதனன்‌. “நூறு களிறுகளை பிதாமகர்‌ 
சுட்டியிருக்கிறார்‌. சாமரகர்ணியும்‌ காலகேயனும்‌ 
அங்காரகனும்‌ தீர்க்கநாசனும்‌ சுஜாதனும்‌ பட்டமணிந்து 
வரும்‌ முதற்களிறுகள்‌” என்றார்‌ கனகர்‌. 


“களமிறங்கப்போகும்‌ களிறுகளுக்கருகே 
களமிறங்கவிருக்கும்‌ எவரும்‌ செல்லலாகாது” என்றான்‌ 
துச்சாதனன்‌. கனகரின்‌ உடலில்‌ சிறிய மாறுதல்‌ 
நிகழ்ந்தது. “ஆணை?” என்றார்‌. துச்சாதனன்‌ “உம்‌” என்று 
சொல்ல சாரதி ரதத்தைக்‌ கிளப்பினான்‌. ரதம்‌ புழுதிபடிந்த 
பெரியசாலைக்கு வந்து தெற்கு வாயில்‌ நோக்கித்‌ 
திரும்பியது. “களத்துக்குச்‌ செல்லவா மூத்தவரே?” 
என்றான்‌ துச்சாதனன்‌. “வேண்டாம்‌. 
மாதுலரைப்பார்த்துவருவோம்‌” என்றான்‌ துரியோதனன்‌. 
“ஆணை?” என்று சொன்ன துச்சாதனன்‌ “ம்‌” என சாரதிக்கு 
ஆணையிட்டான்‌. 


துரியோதனன்‌ ரதம்‌ நின்றதும்‌ அதை உப்பரிகையிலேயே 
கண்டுவிட்ட சகுனி இறங்கி கூடத்துக்கே வந்து 
கைவிரித்து எதிர்கொண்டு “அறிவிப்பு இன்று 
வந்துவிடுமென ஒற்றர்கள்‌ சொன்னார்கள்‌. 
அப்போதுமுதலே நோக்கியிருந்தேன்‌” என்றார்‌. 
“நகரைச்சுற்றிவந்தேன்‌” என்றான்‌ துரியோதனன்‌. சகுனி 
புன்னகையுடன்‌ “மக்கள்‌ நிலையழிந்திருப்பார்களே?” 
என்றார்‌. துரியோதனன்‌ ஏறிட்டு நோக்க “சென்ற 
பதினைந்தாண்டுகளாகவே அவர்கள்‌ 
அஞ்சிக்கொண்டிருக்கிறார்கள்‌. ஒவ்வொரு நாளும்‌ அந்த 
அச்சம்‌ கூடிக்கூடி வருகிறது. ஏதோ நிகழவிருக்கிறது 
என்ற அச்சத்தின்மீதுதான்‌ எளிய மக்கள்‌ எப்போதும்‌ 
அமர்ந்திருக்கிறார்கள்‌” என்று சொல்லி “வருக” என்று 
மாடத்துக்கு அழைத்துச்சென்றார்‌. 


உப்பரிகையில்‌ அமர்ந்ததும்‌ அங்கே சகுனி ஏன்‌ 
எப்போதும்‌ அமர்ந்திருக்கிறார்‌ என்பதை துச்சாதனன்‌ 
மீண்டும்‌ அறிந்து வியந்துகொண்டான்‌. அங்கிருந்து 
நோக்கியபோது நகரின்‌ கிழக்கு தெற்குக்‌ கோட்டை 
முகப்புகளும்‌ மூன்று அரசவீதிகளும்‌ 
கண்ணுக்குத்தெரிந்தன. சகுனி அமர்ந்தபடி “இத்தனை 
அச்சத்துக்குப்‌ பிறகும்‌ ஏதும்‌ நிகழாமல்‌ போகுமென்றால்‌ 
அனைவரும்‌ ஏமாற்றம்‌ கொள்வார்கள்‌ என 
நினைக்கிறேன்‌” என்று மெல்ல நகைத்தார்‌. 


தேன்‌ கலந்து சுக்கு போட்டுக்‌ குளிரச்செய்த இன்னீரை 


சேவகன்‌ கொண்டுவந்து வைத்தான்‌. துரியோதனன்‌ 
“என்ன நிகழுமென எண்ணுகிறீர்கள்‌?” என்றான்‌. 
“அர்ஜுனனுக்கும்‌ அஸ்வத்தாமனுக்கும்‌ ஒரு விற்போர்‌ 
நிகழலாம்‌. ஆனால்‌ அது எப்படி நிகழவேண்டுமென 
துரோணர்‌ இன்றே வகுத்துவிட்டிருப்பார்‌. அர்ஜுனன்‌ 
வெல்வான்‌” என்றார்‌ சகுனி. “உனக்கும்‌ இரண்டாவது 
பாண்டவனுக்கும்‌ ஒரு கதாயுத்தம்‌ நிகழும்‌. அது 
நிகர்நிலையில்‌ முடியும்‌.” உதடு கோணிய புன்னகையுடன்‌ 
“பிறிதொருவகையில்‌ அது நிறைவடைய முடியாது” 
என்றார்‌. “ஆம்‌” என்றான்‌ துரியோதனன்‌. 


“அவ்வண்ணமென்றால்‌ பாண்டவர்களுக்கும்‌ 
கெளரவர்களுக்கும்‌ இடையேயான சமநிலை 
இந்தப்போரில்‌ குலையும்‌” என்றார்‌ சகுனி. துரியோதனன்‌ 
விழி தூக்கினான்‌. “நீயும்‌ பீமனும்‌ நிகர்‌. கெளரவர்களுக்கு 
பாண்டவர்கள்‌ நிகர்‌. ஆனால்‌ இவ்வரசகுலத்து வீரர்களில்‌ 
எவரும்‌ அர்ஜுனனுக்கு நிகரல்ல அல்லவா?” 
துரியோதனன்‌ தலையசைத்தான்‌. “களத்தில்‌ 
அர்ஜுனனின்‌ வில்விரைவை வெளிப்படுத்தும்‌ 
பயிற்சிகளை விரிவாக ஒருங்குசெய்திருப்பார்‌ பிதாமகர்‌. 
உறுதி” என்றார்‌ சகுனி. சிலகணங்கள்‌ நிலையற்று 
அமர்ந்திருந்துவிட்டு துரியோதனன்‌ எழுந்தான்‌. ல்‌ 
நாளையுடன்‌ நாம்‌ ஒருபடி கீழே இறக்கப்பட்டுவிடுவோம்‌ 
மாதுலரே.” 


“பீஷ்மர்‌ அஞ்சுவது அதைத்தான்‌. மைந்தரின்‌ 
களம்புகுதல்விழாவை நிகழ்த்துவது பற்றி துரோணர்‌ 
சென்று சொன்னபோது பிதாமகர்‌ மூன்றுமுறை 
வெவ்வேறு காரணங்கள்‌ சொல்லி ஒத்திப்போட்டார்‌. 
மூன்றாம்‌ முறை யாதவ அரசி செளனகரை அழைத்து 
அவளுடைய கூரிய சொற்களை பீஷ்மரிடம்‌ 
அனுப்பினாள்‌. பீஷ்மரின்‌ நல்லாசியுடன்‌ களம்புகுதல்‌ 
நிகழ்ச்சியை அவள்‌ அவளுடைய தாய்வீடான 
மார்த்திகாவதியில்‌ நிகழ்த்துவதாகவும்‌ அவர்‌ வந்தமர்ந்து 
தன்‌ மைந்தர்களை வாழ்த்தவேண்டும்‌ என்றும்‌ அவள்‌ 
சொன்னாள்‌. அதிலுள்ள பொறியை பிதாமகர்‌ உடனே 
உணர்ந்துகொண்டார்‌. மைந்தர்களுக்கு களம்புகுதல்‌ 
சடங்கை நிகழ்த்தக்கூட அஸ்தினபுரியில்‌ அனுமதி 
இல்லை என்ற செய்தியாகவே அது மாறும்‌.” 


சகுனி தொடர்ந்தார்‌ “ஆனால்‌ அரசு சூழ்தலில்‌ எப்போதும்‌ 
பிதாமகரை எவரும்‌ கடந்து சென்றதில்லை. இன்றைய 
அரசர்‌ திருதராஷ்டிர மன்னரே என்றும்‌ அவரே 
முடிவெடுக்கவேண்டும்‌ என்றும்‌ சொல்லி அதை 
மன்னரின்‌ அவைக்களத்துக்கு அனுப்பினார்‌. 


திருதராஷ்டிரர்‌ என்னமுடிவெடுப்பார்‌ என்று 
பிதாமகருக்குத்‌ தெரியும்‌. அவர்‌ களம்கூடவே 
ணையிடுவார்‌. அது கெளரவர்கள்‌ பாண்டவர்களுக்கு 
அளிக்கும்‌ கனிவாகவே கொள்ளப்படும்‌.” 
புன்னகையுடன்‌ சகுனி சொன்னார்‌ “அவ்வண்ணமே 
நிகழ்ந்தது. நான்‌ சென்று அவரிடம்‌ சொன்னேன்‌, 
இக்களத்தில்‌ சமநிலை வெளிப்படாது, அர்ஜுனனே 
முன்னிலைப்படுவான்‌ என்று. மகிழ்ந்து கைவிரித்து 
அவ்வாறெனில்‌ அதுவே நிகழட்டும்‌. நம்‌ 
இளையமைந்தன்‌ நம்‌ கண்முன்‌ வென்று 
நிற்பதைப்போல நமக்கு பெருமை ஏது என்றார்‌.” 


“நேற்று என்னை பிதாமகர்‌ அழைத்தார்‌” என்றார்‌ சகுனி. 
“உன்னிடம்‌ பேசவேண்டியதை எல்லாம்‌ என்னிடம்‌ 
சொன்னார்‌. எந்தப்பூசலும்‌ வெளித்தெரியாமல்‌ இந்தக்‌ 
களமறிதலை நிகழ்த்தி முடிக்கவேண்டும்‌ என்றார்‌. 
மகதத்தில்‌ ஜராசந்தன்‌ முடிசூட்டிக்கொண்டிருக்கிறான்‌. 
அவன்‌ குலத்து அசுரர்களும்‌ நிஷாதர்களும்‌ அவனை 
சூழ்ந்திருக்கிறார்கள்‌. கம்சன்‌ அவனுடைய 
வலக்கரமாகவும்‌ காசிமன்னன்‌ இடக்கரமாகவும்‌ 
இருக்கின்றனர்‌. இருவருமே நம்மால்‌ புண்பட்டவர்கள்‌. நம்‌ 
ஆற்றலில்‌ விரிசல்‌ என்பது அவர்களை நம்பிக்கை 
கொள்ளச்‌ செய்யும்‌. அஸ்தினபுரியின்‌ நலனுக்கு அது 
நல்லதல்ல என்றார்‌. அதற்கு நானே 
பொறுப்பேற்றுக்கொள்ளவேண்டும்‌ என்றார்‌.” 


“ஆனால்‌...” என ஏதோ சொல்ல வந்த துரியோதனனை 
கையமர்த்தி “ஆம்‌, பிதாமகர்‌ என்‌ விழிகளை நோக்கிச்‌ 
சொல்லும்‌ எச்சொல்லும்‌ எனக்கு ஆணையே. நான்‌ அதை 
மீறமுடியாது” என்றார்‌ சகுனி. “ஆகவே இந்தக்‌ 
களம்புகுதலில்‌ நாம்‌ அடங்கித்தான்‌ 
செல்லவேண்டியிருக்கிறது. நாம்‌ நேருக்குநேர்‌ மோதும்‌ 
நிலையில்‌ இல்லை என்பதும்‌ உண்மை. இதை 
எவ்வகையிலும்‌ நாம்‌ 
மறுத்துக்கொள்ளவேண்டியதில்லை.” பெருமூச்சுடன்‌ 
துரியோதனன்‌ அமர்ந்து கைகளைக்‌ 
கோர்த்துக்கொண்டான்‌. பின்பு சினத்துடன்‌ 
“அவ்வாறெனில்‌ ஒரே வழிதான்‌... நான்‌ பீமனை களத்தில்‌ 
கொல்கிறேன்‌” என்றான்‌. “அது இப்போது உன்னால்‌ 
முடியாது மருகனே” என்றார்‌ சகுனி. 


சினம்‌ பற்றி ஏற கைகளை ஓங்கி ஒன்றுடன்‌ ஒன்று 
அறைந்தபடி துரியோதனன்‌ எழுந்தான்‌. “ஏன்‌? என்னை 
புயவல்லமை இல்லாத பேதை என்கிறீர்களா? அவன்‌ 
முன்‌ நான்‌ தோற்றுவிடுவேன்‌ என்கிறீர்களா?” சகுனி 


அவனுடைய பெரிய கைகளை நோக்கி புன்னகை செய்து 
“திரைவிலக்கி உன்னிடம்‌ திருதராஷ்டிர மாமன்னர்‌ 
எழுவதைக்‌ காண்பது உவகை அளிக்கிறது” என்றார்‌. 
“ஆனால்‌ உனக்கு விழியிருக்கிறது... அவன்‌ தோள்கள்‌ 
உன்னைவிடப்‌ பெரியவை. அவன்‌ கால்கள்‌ 
உன்னைவிடவும்‌ விரிந்தவை. இன்றையநிலையில்‌ 
அவனை வெல்ல உன்னால்‌ இயலாது. நிகர்நிலையில்‌ 
போரைமுடிப்பதே நமக்கு நல்லது.” துரியோதனன்‌ 
மீண்டும்‌ தன்‌ கைகளை ஓங்கி அறைந்துகொண்டான்‌. 
உறுமியபடி அறைக்குள்‌ ஒருமுறை சுற்றிவந்தான்‌. 


“நான்‌ சொல்வது உண்மை. உண்மையை உன்னிடம்‌ 
நானாவது சொல்லவேண்டுமல்லவா?” என்றார்‌ சகுனி. 
துரியோதனன்‌ பற்களைக்‌ கடித்து சுருங்கிய விழிகளுடன்‌ 
நோக்கியபின்‌ திரும்பி படிகளில்‌ இறங்கி கூடத்தைக்‌ 
கடந்து ஓடினான்‌. துச்சாதனன்‌ எழுந்தான்‌ “அவரை 
சினப்படுத்திவிட்டீர்கள்‌ மாதுலரே” என்றான்‌. “ஆம்‌, 
இல்லையேல்‌ அவன்‌ பீமனிடம்‌ தோற்கவும்‌ கூடும்‌. போர்‌ 
கொலை நோக்கு கொண்டிருக்கட்டும்‌. அப்போதுமட்டுமே 
உன்‌ தமையனால்‌ பீமனை எதிர்கொள்ள முடியும்‌” 
என்றார்‌ சகுனி. “ஏனென்றால்‌ பீமனின்‌ ஆற்றலை தன்‌ 
வஞ்சத்தாலும்‌ சினத்தாலும்‌ மட்டுமே துரியோதனன்‌ 
நிகர்கொள்வான்‌.” 


வெளியே துரியோதனனின்‌ ரதம்‌ 
கிளம்பிச்சென்றுவிட்டிருந்தது. இன்னொரு புரவியில்‌ 
துச்சாதனன்‌ அரண்மனைக்குச்‌ சென்றபோது 
துரியோதனன்‌ மீண்டும்‌ பயிற்சிக்களத்தில்‌ கதையைச்‌ 
சுழற்றிக்கொண்டிருப்பதைக்‌ கண்டான்‌. கரியநெருப்பின்‌ 
தழல்கள்‌ போல அவன்‌ உடலின்‌ தசைகள்‌ நெளிந்தன. 
“புராணப்புகழ்கொண்ட அசுரர்களுக்கு நிகரானவன்‌ 
அவன்‌. எரிந்துகொண்டிருப்பது வரைதான்‌ அவனுக்கு 
ஆற்றல்‌. அவன்‌ உயிர்விசையே காமமும்‌ குரோதமும்‌ 
மோகமும்தான்‌” என்று சகுனி சொன்னதை அவன்‌ 
நினைத்துக்கொண்டான்‌. நெருப்பைப்போலவே 
துரியோதனன்‌ மூச்சொலி எழுந்தது. 

ஓவியம்‌: ஷண்முகவேல்‌ 

இல்லை நாகமா? ஏதேனும்‌ பாதாளநாகங்கள்தான்‌ அவன்‌ 
வடிவில்‌ வந்திருக்கின்றனவா? சூதன்‌ ஒருவன்‌ பாடியதை 


துச்சாதனன்‌ நினைவுகூர்ந்தான்‌. விண்ணில்‌ உலவும்‌ 
மாநாகங்களான ராகுவும்‌ கேதுவும்தான்‌ துரியோதனன்‌ 


தோளில்‌ இரு பெருங்கரங்களாக வந்துள்ளன என்றான்‌ 
அவன்‌. சினம்‌ கொண்டு துரியோதனன்‌ எழும்போது 
அவ்விரு கரங்களும்‌ புடைத்து எழுந்து ஒன்றுடன்‌ ஒன்று 
மோதிக்கொள்ளும்‌ பேரொலியைக்‌ கேட்கையில்‌ அது 
உண்மையோ என்று துச்சாதனன்‌ அச்சம்‌ கொண்டான்‌. 
கொலைவல்ல பெருங்கரங்கள்‌ எதற்காக மண்ணுக்கு 
வந்தன? எதற்காகக்‌ காத்திருக்கின்றன? 


பகல்‌ முழுக்க துரியோதனன்‌ தன்‌ பயிற்சிக்களத்திலேயே 
இருந்தான்‌. ஓய்வெடுக்கையில்‌ பலகையில்‌ படுத்து 
கண்களை மூடிக்கொண்டான்‌. அவன்‌ உதடுகள்‌ 
எதையோ சொல்லிக்கொண்டிருப்பதுபோல அசைந்தன. 
இமைகளுக்குள்‌ விழிகள்‌ விழப்போகும்‌ நீர்த்துளிகள்‌ 
போல தத்தளித்தபடியே இருந்தன. அவனருகே 
நின்றிருந்த துச்சாதனன்‌ அவனிடம்‌ ஒரு சொல்‌ பேசவும்‌ 
அஞ்சினான்‌. ஆணைகளுக்காக வந்த அனைவரையும்‌ 
அவன்‌ மெல்ல அழைத்துச்சென்று ஓரிரு சொற்கள்‌ பேசி 
அனுப்பினான்‌. அன்னை துரியோதனனை 
பார்க்கவேண்டுமென சேவகனை அனுப்பியபோதுகூட 
“அவர்‌ அந்நிலையில்‌ இல்லை” என்று சொல்லி 
அனுப்பினான்‌. 


இரவு இருள்வதுவரை துரியோதனன்‌ 
பயிற்சிக்களத்திலேயே இருந்தான்‌. பின்னர்‌ 
நீராடிவிட்டுச்சென்று மஞ்சத்தில்‌ படுத்துக்கொண்டான்‌. 
சற்றுநேரத்திலேயே அவனுடைய குறட்டை ஒலி 
கேட்கத்தொடங்கியது. துச்சாதனன்‌ அவன்‌ 
காலடியிலேயே தன்‌ மஞ்சத்தை ஓசையில்லாமல்‌ விரித்து 
படுத்துக்கொண்டு எண்ணங்கள்‌ மெல்ல விசையழிந்து 
ஒன்றுடன்‌ ஒன்று கலந்து மூழ்கிக்கொண்டிருப்பதை 
உணர்ந்தபோதே துரியோதனன்‌ ஏதோ முனகியபடி 
எழுந்துகொண்டான்‌. மஞ்சத்தில்‌ சிலகணங்கள்‌ 
அமர்ந்திருந்துவிட்டு அவன்‌ எழுந்து சென்று 
உப்பரிகையில்‌ உலவத்தொடங்கினான்‌. 


இருண்ட தூண்‌ ஒன்றுக்கு இப்பால்‌ நின்றபடி 
நோக்கிக்கொண்டிருந்தான்‌ துச்சாதனன்‌. விழுங்கிய 
இரையை உடைத்து நொறுக்க விழைபவை போல 
நெளிந்தன கரிய பெருநாகங்கள்‌. காமம்‌ கொண்டவை 
போல தழுவிக்கொண்டன. வன்மம்‌ எழுந்தவை போல 
பின்னி முறுகின. சினமெழுந்து ஓங்கி முட்டிக்கொண்டன. 
புண்பட்டவை போல வலியில்‌ முறுகியும்‌ இறுகியும்‌ 
நெளிந்தன. தளர்ந்து நிலம்‌ நோக்கியபின்‌ மீண்டும்‌ சீறி 
எழுந்தன. 


இரவெல்லாம்‌ அங்கே நின்று தமையனை 
நோக்கிக்கொண்டிருந்தான்‌ துச்சாதனன்‌. காஞ்சனத்தின்‌ 
ஒலி எழுந்ததும்‌ துரியோதனன்‌ நின்று கீழ்வானை 
நோக்கினான்‌. அங்கே ஒளியேதும்‌ 
தோன்றியிருக்கவில்லை. காஞ்சனம்‌ எழுந்ததுமே நகரம்‌ 
சினம்‌ கொண்டு எழுந்த களிறுபோல இருளாகவே எழுந்து 
கொண்டதை கேட்டான்‌. பெருமுரசு வரிசைகளின்‌ 


ஒலியை மீறி நகரத்தின்‌ ஒலி எழுந்தது. இருளுக்குள்‌ 
நூற்றுக்கணக்கான தீபங்கள்‌ விழிதிறப்பதைக்‌ 


காணமுடிந்தது. 


நேற்று விழா அறிவிப்பைக்‌ கேட்டபோது இருந்த 
அனைத்து ஐயங்களையும்‌ தவிப்புகளையும்‌ 
இரவுமுழுக்க பேசியும்‌ எண்ணியும்‌ மக்கள்‌ கடந்து 
விட்டார்கள்‌ என்று துச்சாதனன்‌ எண்ணிக்கொண்டான்‌. 
இனி இன்று நடப்பதெல்லாம்‌ அவர்களுக்கு 
திருவிழாக்கொண்டாட்டங்கள்‌ மட்டுமே. இதில்‌ நகரமே 
அழிந்தாலும்‌ அதுவும்‌ கொண்டாட்டத்தின்‌ பகுதியே. 
போரும்‌ மக்களுக்கு ஒரு திருவிழாதான்‌ என்று சகுனி 
சொன்னதை துச்சாதனன்‌ நினைவுகூர்ந்தான்‌. 
சாமானியரின்‌ எதிரி சலிப்பு மட்டுமே என்பது சகுனியின்‌ 
விருப்பமான சொற்றொடர்களில்‌ ஒன்று. 


கிழக்கு சிவப்பதற்குள்ளேயே அரங்கேற்றக்‌ களத்தில்‌ 
அஸ்தினபுரத்துக்‌ குடிமக்கள்‌ ரதங்களிலும்‌, 
குதிரைகளிலும்‌, மூடுவண்டிகளிலும்‌ வந்து குவிய 
ஆரம்பித்த ஒலி மழைபோல வந்து அரண்மனையை 
சூழ்ந்து கொண்டது. அரண்மனையில்‌ முந்தையநாள்‌ 
இரவே எழுந்த பரபரப்பு பெருகிப்பெருகி அதன்‌ 
உச்சத்தில்‌ ஒவ்வொருவரும்‌ பிறரை மறந்து தங்கள்‌ 
வேகங்களில்‌ விரைய முழுமுற்றான ஓர்‌ ஒழுங்கின்மை 
எங்கும்‌ நிறைந்திருந்தது. அரண்மனைகள்‌ ஏழுபுரவிகள்‌ 
க ரதங்கள்‌ போல ஓடிக்கொண்டிருப்பதாகத்‌ 
தான்றியது. 


துச்சாதனன்‌ துரியோதனனிடம்‌ களநிகழ்வுக்கு 
ஒருக்கமாகும்படி சொல்லவிழைந்தான்‌. ஆனால்‌ 
அவனால்‌ தன்‌ உடலுக்குள்‌ இருளில்‌ மறைந்துவிட்டிருந்த 
தன்‌ குரலை கண்டுபிடிக்க முடியவில்லை. பெருமூச்சு எழ 
அதை தன்‌ உடலுக்குள்ளேயே பரவவிட்டு 
மறைத்துக்கொண்டான்‌. துரியோதனன்‌ கருமையில்‌ 
இருந்து செந்நிற கூர்நுனிகளுடன்‌ எழுந்து வந்த 
மேகங்களை நோக்கியபடி நின்றிருந்தான்‌. 


அப்போது சிரிப்பொலிகள்‌ கேட்டன. துச்சாதனன்‌ தன்‌ 


அமைதியில்‌ இருந்து மீள்வதற்குள்‌ குண்டாசியும்‌ 
சேனானியும்‌ அபராஜிதனும்‌ இடைநாழிவழியாக ஓடி 
வந்து உப்பரிகைக்குள்‌ பாய்ந்தனர்‌. “நில்‌... இல்லையேல்‌ 
உன்‌ தலை உருளும்‌!” என்று கூவியபடி வந்த 
குண்டாசியின்‌ கையில்‌ ஒரு மூங்கில்‌ இருந்தது. முன்னால்‌ 
ஓடிய அபயன்‌ துரியோதனனைக்‌ கண்டு திகைத்து நிற்க 
குண்டாசி ஓடிவந்து “பிடிபட்டான்‌ திருடன்‌!” என்று 
கூவியபின்‌ அபயனின்‌ அமைதியைக்‌ கண்டு திகைத்து 
துரியோதனனை நோக்கி “நான்‌ காவலன்‌, இவன்தான்‌ 
திருடன்‌... அரண்மனையில்‌ புகுந்து...” என்று தடுமாறி 
சொல்லத்‌ தொடங்கினான்‌. அதேகணம்‌ உள்ளே 
பாய்ந்துவந்த யுயுத்ஸு “நான்‌ வந்துவிட்டேன்‌” என்று 
கிளிக்குரலில்‌ கூவிவிட்டு துரியோதனனைக்‌ கண்டு 
“நான்‌ வந்தேன்‌” என மெல்லிய குரலில்‌ சொன்னான்‌. 


துரியோதனனின்‌ முகம்‌ புன்னகையில்‌ விரிந்தது. 
அரக்குப்பாவை அனலில்‌ உருகுவதுபோல என்று 
துச்சாதனன்‌ எண்ணிக்கொண்டான்‌. “அனைவரும்‌ 
களமாடலுக்கு ஒருங்கிவிட்டீர்களா?” என்று சொல்லி 
துரியோதனன்‌ குனிந்து குண்டாசியின்‌ தலையை 
வருடினான்‌. அவன்‌ வெட்கத்துடனும்‌ பெருமிதத்துடனும்‌ 
மற்றவர்களை நோக்கிவிட்டு “ஆம்‌, மூத்தவரே... 
பட்டாடை அணிந்ததும்‌ ரதத்தில்‌ 
ஏறிச்சென்றுவிடுவோம்‌...” என்றான்‌. அபயன்‌ “பட்டாடை 
அணியப்போகிறேன்‌” என்றான்‌. யுயுத்ஸு “நான்‌ 
பட்டாடை பட்டாடை!” என்று கையை விரித்து 
திக்கினான்‌. 


துரியோதனன்‌ யுயுத்ஸுவை அப்படியே தூக்கிச்‌ சுழற்றி 
தன்‌ தோள்மேல்‌ வைத்துக்கொண்டான்‌. 
கெளரவர்களிலேயே அவன்‌ மட்டும்தான்‌ சிறிய 
உடல்கொண்டிருந்தான்‌. அபயன்‌ எம்பி எம்பி குதித்து 
“பாவை... பாவை போலிருக்கிறான்‌” என்றான்‌. 
“அனைவரும்‌ சென்று பட்டாடை அணிந்து வாருங்கள்‌” 
என்றான்‌ துரியோதனன்‌. “மூத்தவரே, நீங்கள்‌ இன்று 
கதாயுதப்போர்‌ புரிவீர்கள்‌ அல்லவா?” என்றான்‌ 
குண்டாசி. “ஆம்‌” என்றான்‌ துரியோதனன்‌. “நீங்களும்‌ 
களம்‌ ஏறவேண்டும்‌.” மேலே இருந்த யுயுத்ஸு கைகளை 
விரித்து “நான்‌ நான்‌ நான்‌ கதை கதையை...!” என்றான்‌. 
“போடா, நீ பாவை... உனக்கு கதை கிடையாது” என்றான்‌ 
குண்டாசி. “உண்டு... உண்டு” என்றான்‌ யுயுத்ஸு. 
“உண்டு... நீயும்‌ கதைப்போர்‌ செய்யலாம்‌...” என்று 
சொல்லி அவனை துரியோதனன்‌ இறக்கிவிட்டான்‌. 


“அனைவரும்‌ செல்க!” என்று சொன்ன துச்சாதனன்‌ 


“மூத்தவரே, களம்புகும்‌ நேரமாகிறது. உதயம்‌ முதல்‌ 
அஸ்தமனம்‌ வரை முகூர்த்தம்‌... இன்னும்‌ 
ஒருநாழிகைக்குள்‌ விழுந்துவிடும்‌” என்றான்‌. 
துரியோதனன்‌ தலையை அசைத்தான்‌. அவன்‌ 
படியிறங்கி நீராட்டறைக்குச்‌ சென்றபோது துச்சாதனன்‌ 
ஓடிச்சென்று பிற கெளரவர்களை உடைமாற்றி 
அணிகொள்ளும்படி சொல்லிவிட்டு தான்‌ நீராடி 
நீலப்பட்டாடை அணிந்து வந்து துரியோதனனின்‌ 
அணியறை வாயிவில்‌ நின்றான்‌. சேவகர்களால்‌ 
அணிசெய்யப்பட்டுக்கொண்டிருந்த துரியோதனன்‌ 
“நேரமாயிற்றா?” என்றான்‌. “ஆம்‌, மூத்தவரே” என்றான்‌ 
துச்சாதனன்‌. 


துரியோதனன்‌ வெளியே வந்தபோது துச்சாதனன்‌ 
தன்னை அறியாமலேயே கைகூப்பினான்‌. 
இளஞ்சிவப்புப்‌ பட்டாடையை இடைக்கச்சமாக 
அணிந்து, பொற்பின்னல்கள்‌ கொண்ட வெண்ணிற 
உத்தரீயத்தை தோளில்‌ போட்டு, குழலை நேர்க்குடுமியாக 
நெற்றியில்‌ கட்டி, அதில்‌ மணியாரம்‌ சுற்றி, காதில்‌ 
தாரகுண்டலங்களும்‌ மார்பில்‌ செம்மணி ஆரமும்‌ 
ஒளிவிட தோள்வளைகளும்‌ கங்கணங்களும்‌ அணிந்து 
வந்த துரியோதனன்‌ ஓவியப்பாவையில்‌ எழுந்த தெய்வம்‌ 
போலிருந்தான்‌. “ரதங்கள்‌ ஒருக்கமாயினவா?” என்று 
அவன்‌ கேட்டபோது துச்சாதனன்‌ “ஆம்‌, மூத்தவரே... 
இதோ?” என்றான்‌. 


ரதங்கள்‌ நகர்வழியாகச்‌ சென்றபோது நகரமே பால்‌ 
பொங்கி நுரைத்த கலம்‌ போல நிறைந்து வெளியே 
ததும்பிக்கொண்டிருப்பதை துச்சாதனன்‌ கண்டான்‌. 
ரதசாலைகளில்‌ ஒளிரும்‌ வேலேந்திய வீரர்கள்‌ 
கொம்புகளை ஊதி மக்களை விலக்கி 
வழியமைத்தமையால்‌ மட்டும்தான்‌ செல்லமுடிந்தது. 
காவலர்களின்‌ குதிரைகள்‌ மக்கள்‌ கூட்டத்தில்‌ சுழலில்‌ 
சிக்கிய சருகுகள்‌ போல அலைக்கழிந்தன. 


மெல்ல மெல்ல துரியோதனன்‌ மீண்டும்‌ 
அமைதியிழப்பதை துச்சாதனன்‌ கண்டான்‌. ரதத்தில்‌ 
அவனருகே நின்றபோது துரியோதனன்‌ உடலில்‌ இருந்து 
அனல்‌ எழுந்து தன்மேல்‌ படுவதைப்போல உணர்ந்தான்‌. 
தமையனை சற்று குளிர்விக்கும்‌ என்பதற்காக “மக்கள்‌ 
மகிழ்கிறார்கள்‌ மூத்தவரே” என அவன்‌ சொன்னான்‌. 
“ஆம்‌, அனைவரும்‌ நான்‌ இன்று களத்தில்‌ விழுந்து 
மாள்வேன்‌ என எண்ணுகிறார்கள்‌...” என்றான்‌ 
துரியோதனன்‌ கசப்புடன்‌ சிரித்து. “தலைக்குமேல்‌ 
எழுந்தவை இடிந்துவிழுவதைப்பார்ப்பதுபோல 


எளியவனை கிளர்ச்சி கொள்ளச்செய்யும்‌ காட்சி 
ஏதுமில்லை.” 

காஞ்சனம்‌ எழுவதற்கு முன்னரே நீராடி ஈரம்‌ சொட்டிய 
குழலுடன்‌ தருமன்‌ அரண்மனை இடைநாழியின்‌ 
கருங்கல்தளம்‌ வழியாக நடந்து உப சாலைக்குள்‌ 
சென்றான்‌. அங்கே இலக்குப்பலகையில்‌ அம்பு தைக்கும்‌ 
ஒலி கேட்டது. அவன்‌ உள்ளே நுழைந்தபோதுதான்‌ 
துரோணர்‌ வில்லை தாழ்த்தியிருந்தார்‌. அவன்‌ 
வருகையை அவர்‌ அறிந்திருந்தாலும்‌ பொருட்டாக 
எண்ணவில்லை. “நம்‌ கையிலிருந்து எழும்‌ அம்பு தன்‌ 
தன்மையை ஒருபோதும்‌ உணரலாகாது. நம்‌ ஆன்மா 
அதனுடன்‌ பறந்துகொண்டிருக்கவேண்டும்‌” என்றார்‌. 
“காற்றில்‌ பறக்கும்‌ அம்பில்‌ அந்த வில்லாளி 
வாழ்ந்துகொண்டிருக்கிறான்‌ என்பார்கள்‌” என்றபடி 
மான்‌ தோலால்‌ முகத்து வியர்வையை ஒற்றிக்கொண்டார்‌. 


அர்ஜுனன்‌ உடலெங்கும்‌ வியர்வை வழிய வந்து அவர்‌ 
பாதங்களைப்‌ பணிந்தபின்‌ வில்லை கொண்டுசென்று 
கொக்கியில்‌ மாட்டினான்‌. “முன்பு ஒரு கதை 
சொல்வார்கள்‌. வில்லில்‌ இருந்து அம்பைத்‌ தொடுத்த 
வில்லாளி ஒருவனின்‌ தலையை அக்கணமே ஒருவாள்‌ 
கொய்தெறிந்தது. அந்தத்‌ தலை கொய்யப்பட்ட கணம்‌ 
தீயது. விண்ணகம்‌ கொண்டுசெல்லாதது. அம்பு மேலும்‌ 
பல கணங்கள்‌ கழித்துத்தான்‌ இலக்கை எட்டியது. 
அந்தக்கணம்‌ மிக உயர்ந்தது. அவ்வீரனின்‌ இறப்பை 
அம்பு தைத்த கணத்தைக்கொண்டே மதிப்பிடவேண்டும்‌, 
அவன்‌ விண்ணகம்‌ செல்வான்‌ என்றனர்‌ நிமித்திகர்‌. 
அதை அவர்கள்‌ பக்த அறிய அழைத்து சொல்தேர்ந்து 
வினவியபோது, ஆம்‌ ஆ ம்‌ ன இறப்புக்கு 
அப்பால்‌ இருந்த ன ரா ன்‌ பெருவெளி.. 


தருமன்‌ துரோணரை வணங்கினான்‌. அவர்‌ மெல்லிய 
தலையசைப்பால்‌ அவ்வணக்கத்தை ஏற்றுக்கொண்டு 
மேலும்‌ பேசினார்‌. “வில்லாளியின்‌ ஆன்மா 
விண்ணுலகுக்குச்‌ செல்வது ஓர்‌ அம்பின்‌ வடிவில்‌ 
என்கின்றன நூல்கள்‌. நிறைவடைந்த போர்வீரனின்‌ 
ஆன்மா வெண்ணிறமாக எழுகிறது. சினம்‌ எஞ்சியிருக்க 
இறந்தவன்‌ செந்நிறத்தில்‌ எழுகிறான்‌. வஞ்சம்‌ 
எஞ்சியிருப்பவன்‌ கரிய சிறகுள்ள அம்புகளாக 


எழுகிறான்‌. வில்லாளி வில்லில்‌ இருந்து 
தொடுக்கப்பட்டுவிட்ட அம்பு. அவனுடைய இயல்பான 
முடிவை நோக்கி அவன்‌ சென்றுகொண்டிருக்கும்‌ 
காற்றுவெளியே ஊழ்‌ எனப்படும்‌.” 


அவர்‌ அர்ஜுனனிடம்‌ பேசும்போது தனக்குத்தானே 
பேசிக்கொண்டிருப்பதாகவே தருமன்‌ 
எண்ணிக்கொள்வான்‌. சொற்களாக மட்டுமே அவர்‌ 
அங்கிருப்பதாகத்‌ தோன்றும்‌. இத்தனை வருடங்களில்‌ 
விழித்திருக்கும்‌ கணமெல்லாம்‌ அவர்‌ அவனுக்கு 
கற்பித்துக்கொண்டிருக்கிறார்‌. ஆனால்‌ முதன்மையான 
எதையோ விட்டுவிட்டதுபோல இறுதிக்கணத்தில்‌ 
விரைந்து சொல்லிக்கொண்டிருக்கிறார்‌. தருமன்‌ 
புன்னகை செய்தான்‌. களத்தில்‌ அவன்‌ தோற்றுவிடுவான்‌ 
என்றா அவர்‌ எண்ணுகிறார்‌? 


ஆனால்‌ துரோணர்‌ பேசிக்கொண்டிருப்பதைக்‌ 
கேட்டபோது அவர்கள்‌ இருவர்‌ நெஞ்சிலும்‌ அன்றைய 
களம்‌ பற்றிய எண்ணமே இல்லை என்று தருமன்‌ 
உணர்ந்தான்‌. “எந்த வில்‌ தொடுத்தாலும்‌ அம்புக்கு 
வானில்‌ ஓர்‌ எல்லை உள்ளது. அந்த எல்லை 
மானுடனுக்கு பிரம்மம்‌ அளித்தது. வில்வேதம்‌ 
சொல்கிறது, மும்மூர்த்திகளின்‌ அம்புகளுக்கும்‌ எல்லை 
உண்டு என. எல்லையற்ற அம்பு என்பது பிரம்மமே. 
ஏனெனில்‌ அது தன்னைத்‌ தானே அம்பாக்கி 
தொடுத்துவிட்டிருக்கிறது.” 

அஸ்வத்தாமன்‌ அணிக்கோலத்தில்‌ வந்து நின்றான்‌. 
துரோணர்‌ அவனை நோக்கியபடி “ஆம்‌, இன்று 
களம்புகுதல்‌ அல்லவா? நீ அணிக்கோலம்‌ 
பூணவேண்டும்‌” என்று சொல்லி குனிந்து நிலம்தொட்டு 
வணங்கி அர்ஜுனன்‌ தலையைத்‌ தொட்டு “புகழுடன்‌ 
இரு” என்று வாழ்த்தியபின்‌ நடந்து சென்றார்‌. 
அஸ்வத்தாமன்‌ தருமனை நோக்கி மிகுந்த 
முறைமையுடன்‌ தலைவணங்கி தந்தையுடன்‌ சென்றான்‌. 


தருமன்‌ அங்கிருந்த மரப்பீடத்தில்‌ அமர்ந்துகொண்டான்‌. 
கச்சையை அவிழ்த்தபடி அர்ஜுனன்‌ “மூத்தவரே, தங்கள்‌ 
அகம்‌ நிலையழிந்திருக்கிறதென எண்ணுகிறேன்‌” 
என்றான்‌. “நான்‌ நேற்று முழுக்க துயில்கொள்ளவில்லை” 
என்றான்‌ தருமன்‌. “ஏன்‌?” என்று அர்ஜுனன்‌ இயல்பாக 
கேட்டான்‌. “என்‌ உள்ளுணர்வு சொல்கிறது, இந்தப்‌ 
பயிற்சிக்களம்‌ என்றோ எங்கோ ஒரு பெரும்‌ 
போர்க்களமாக ஆகப்போகிறது என்று. தம்பி, 
ஆயுதங்களுக்கு தங்களுக்கென ஒரு திட்டம்‌ உண்டு 


என்று எனக்கு படுகிறது. அவை தங்களுக்குள்‌ குரலின்றி 
உரையாடிக்கொள்கின்றன. அவை நமக்குள்‌ 
குரோதங்களையும்‌ பேராசைகளையும்‌ ஐயங்களையும்‌ 
நிரப்புகின்றன. நம்மை ஒரு பெரிய சமர்களம்‌ நோக்கி 
மெளனமாக இட்டுச்செல்கின்றன.” 


“தத்துவத்தில்‌ இருந்து நீங்கள்‌ கவிதை நோக்கி வந்து 
விட்டீர்கள்‌ மூத்தவரே” என்றபடி அர்ஜுனன்‌ உச்சியில்‌ 
குடுமியாகக்‌ கட்டியிருந்த குழலைக்‌ கலைத்து தோளில்‌ 
பரப்பிக்கொண்டான்‌. சால்வையை எடுத்துப்‌ 
போட்டுக்கொண்டு “நான்‌ நீராடச்‌ செல்கிறேன்‌” என்றான்‌. 
“தம்பி, உண்மையிலேயே உனக்குத்‌ தெரியவில்லையா? 
இங்கே நிகழவிருப்பது வெறும்‌ பயிற்சிதானா? அதற்கு 
ஏன்‌ இத்தனை வன்மம்‌? என்னைப்பார்த்துச்‌ சொல்‌, 
சுயோதனனின்‌ கண்களைச்‌ சந்தித்து பேசமுடிகிறதா 
உன்னால்‌?” 


அர்ஜுனன்‌ சினத்துடன்‌ திரும்பி “ஆம்‌, எந்தப்‌ பயிற்சியும்‌ 
போர்தான்‌. அதை அறியாத ஷத்ரியன்‌ இல்லை. ஆனால்‌ 
இந்தப்பயிற்சியில்‌ அவர்களுக்கு ஒன்று தெரிந்துவிடும்‌. 
நம்‌ வல்லமைக்கு முன்னால்‌ அவர்கள்‌ எதிர்நிற்க 
முடியாது. அப்படி ஒரு கனவு அவர்களிடமிருக்கும்‌ 
என்றால்‌ அது இன்று மாலையோடு கலைந்து விடும்‌” 
என்றான்‌. “தங்களுக்கு படைக்கலம்‌ என்றாலே என்ன 
என்று தெரியவில்லை மூத்தவரே. ஆகவேதான்‌ 
அஞ்சுகிறீர்கள்‌. தங்கள்‌ நெஞ்சில்‌ இருப்பது எந்த 
அறக்குழப்பமும்‌ அல்ல. வெறும்‌ அச்சம்‌ மட்டுமே.” 
பெருமூச்சுடன்‌ தருமன்‌ தலைகுனிந்து மண்ணைப்‌ 
பார்த்தான்‌. “என்‌ வில்லிலும்‌ பீமசேனரின்‌ தோளிலும்‌ 
ஐயம்‌ கொள்கிறீர்களா அண்ணா?” என்றான்‌ அர்ஜுனன்‌. 
தருமன்‌ நிமிர்ந்து “இல்லை தம்பி. உங்களுக்கிணையாக 
அவர்கள்‌ தரப்பில்‌ எவருமே இல்லை என்று நான்‌ 
அறிவேன்‌. ஆனால்‌...” அர்ஜுனனின்‌ கண்களைப்‌ 
பார்த்து சஞ்சலம்‌ கொண்டு தவித்த கண்களுடன்‌ தருமன்‌ 
சொன்னான்‌ “நான்‌ அஞ்சுவது தோல்வியை அல்ல. 
இறப்பையும்‌ அல்ல. ஆயுதங்களைத்தான்‌ நான்‌ 
அஞ்சுகிறேன்‌ தம்பி. அவை மனிதன்‌ மீது படர்ந்திருக்கும்‌ 
பாதாளத்தின்‌ ஆற்றல்‌ என்று தோன்றுகிறது.” 


நடுக்கமோடிய குரலில்‌ தருமன்‌ சொன்னான்‌ “இரும்பு 
எத்தனை குரூரமான உலோகம்‌! மண்ணின்‌ ஆழத்தில்‌ 
இருந்து அது கிளம்பி வருகிறது. எதற்காக? அதன்‌ 
நோக்கம்தான்‌ என்ன? இத்தனை வருடங்களில்‌ அந்த 
உலோகம்‌ குடித்த குருதி எத்தனை ஏரிகளை 


நிறைக்கப்போதுமானது!” அவன்‌ குனிந்து தன்‌ 
தலையைப்‌ பிடித்துக்கொண்டான்‌. “என்‌ அகம்‌ 
நடுங்கிவிட்டிருக்கிறது இளையவனே. மனிதனை 
ஆள்வது விண்ணின்‌ ஆற்றல்கள்‌ அல்ல. மண்ணின்‌ 
ஆழத்தின்‌ வன்மமான இரும்புதான்‌. வேறெதுவும்‌ அல்ல. 
அதுதான்‌ வரலாற்றை தீர்மானிக்கிறது. தர்ம 
அதர்மங்களை வரையறை செய்கிறது.” 


“நீங்கள்‌ சற்று பழரசம்‌ பருகி ஓய்வெடுக்கலாம்‌” என்றான்‌ 
அர்ஜுனன்‌ சிறிய ஏளனத்துடன்‌. “இந்த அச்சத்துக்குள்‌ 
இருப்பது உங்கள்‌ விழைவுகள்‌ மட்டுமே. உள்ளூர நீங்கள்‌ 
துரியோதனனை அஞ்சுகிறர்கள்‌. உங்கள்‌ அரியணையை 
அவனிடமிருந்து பெறமுடியாமலாகுமோ என்ற ஐயம்‌...” 
தருமன்‌ புண்பட்டு “இளையவனே!” என்றான்‌. 
அர்ஜுனன்‌ அதை கவனிக்காமல்‌ “நீங்கள்‌ அதை 
மறைக்க வேண்டாம்‌ மூத்தவரே. ஆழத்தின்‌ இச்சைகள்‌ 
மீதுதான்‌ நாம்‌ அதிகமான சொற்களைப்‌ போடுகிறோம்‌. 
இன்று பயிற்சிக்களத்திற்கு வாருங்கள்‌. என்‌ அம்புகளின்‌ 
டலை கவனியுங்கள்‌. உங்கள்‌ அச்சம்‌ இன்றோடு 
லகும்‌” என்றான்‌. 


அர்ஜுனன்‌ செல்வதை பொருளற்று 
பார்த்துக்கொண்டிருந்த தருமன்‌ பெருமூச்சு விட்டான்‌. 
அரண்மனைமுகப்பில்‌ காஞ்சனம்‌ ஒலித்தது. 
பெருமுரசொலி வழியாக உருண்டு உருண்டு நெருங்கி 
வந்த காலத்தை அவன்‌ அச்சத்துடன்‌ கண்டான்‌. 
இடைநாழி வழியாக தவிப்புடன்‌ நடந்துசென்று தன்‌ 
அறைக்குள்‌ நுழைந்தான்‌. பட்டுநூலில்‌ கட்டி 
வைக்கப்பட்டிருந்த ஏடுகளை பொருளின்றி 
புரட்டிக்கொண்டிருந்தபின்‌ எழுந்து சென்று 
சதுரங்கப்பலகையை விரித்துக்கொண்டு காய்களைப்‌ 
பரப்பி தனக்குத்தானே ஆட ஆரம்பித்தான்‌. 

ட்டவிதிகள்‌ வரையறை செய்யப்பட்ட இந்த ஆட்டம்‌ 
வெளியே உள்ள மகத்தான சதுரங்கத்தில்‌ இருந்து 
என்னை மீட்கிறது என்று தனக்குத்தானே 
சொல்லிக்கொண்டான்‌. தன்னைத்தானே இருமுறை 
வென்றபோது அவன்‌ முகத்தில்‌ மெல்லிய புன்னகை 
விரிந்தது. 


புலரிக்கான முரசுகள்‌ ஒலிக்கத்‌ தொடங்கின. 
தொலைவில்‌ களமுற்றத்தின்‌ பெருமுரசம்‌ முழங்க 
ரம்பித்தது. அரண்மனையின்‌ பெருமுற்றத்தில்‌ காத்து 
ன்றிருந்த ரதங்களில்‌ ஏறி ஒவ்வொருவராக களம்‌ 
நோக்கிச்‌ செல்ல ஆரம்பித்தார்கள்‌. முதலில்‌ சேவகர்கள்‌. 
பின்னர்‌ அதிகாரிகள்‌. பின்னர்‌ அமைச்சர்கள்‌. பின்பு 


அரசகுலப்பெண்டிர்‌. இறுதியாக குருகுலத்து 
இளவரசர்கள்‌ சென்றனர்‌. தருமன்‌ செம்பட்டாடையும்‌ 
இளமஞ்சள்‌ மேலாடையும்‌ மகர கங்கணமும்‌ 
தோரணமாலையும்‌ அணிந்து முற்றத்துக்கு வந்தான்‌. 
உள்ளிருந்து விதுரர்‌ இரு அமைச்சர்களும்‌ பார்கவரும்‌ 
உடன்‌ வர மெல்லிய குரலில்‌ உரையாடியபடியே வந்தார்‌. 
தருமன்‌ அவரை தலை வணங்கியபோது “எங்கே பீமனும்‌ 
அர்ஜுனனும்‌?” என்றார்‌. தருமன்‌ “பிமன்‌ நீராடிவிட்டு 
சற்று முன்னர்தான்‌ வந்தான்‌. அர்ஜுனன்‌ இதோ 
வந்துவிடுவான்‌” என்றான்‌. 


“பீமன்‌ இரவு ஓய்வெடுத்தானா?” என்றார்‌ விதுரர்‌. தருமன்‌ 
பேசாமல்‌ நின்றான்‌. “படைக்கலப்பயிற்சியும்‌ 
எடுத்திருக்கமாட்டான்‌. அடுமனையில்‌ இருந்திருப்பான்‌” 
என்றார்‌ விதுரர்‌ சுருங்கிய கண்களுடன்‌. “ஆம்‌, 
அமைச்சரே. அவனை எவரும்‌ வழிநடத்தமுடியவில்லை” 
என்றான்‌ தருமன்‌. “அவர்‌ மாருதர்‌. காற்றை எவர்‌ 
வழிநடத்தமுடியும்‌?” என்று பார்கவர்‌ சொல்ல விதுரர்‌ 
சினத்தில்‌ சுருங்கிய முகத்துடன்‌ அவரை நோக்கிவிட்டு 
“இன்று நிகழவிருப்பது பயிற்சி அல்ல, போர்‌” என்றார்‌. 


பீமன்‌ இடைநாழி வழியாக நீர்த்துளிகள்‌ பரவிய 
பேருடலுடன்‌ எந்த அணிகளும்‌ இல்லாமல்‌ 
புலித்தோலாலான அந்தரீயம்‌ மட்டும்‌ அணிந்து வந்தான்‌. 
அவனை எதிர்பாராத வீரர்களும்‌ சூதர்களும்‌ பதறி 
வாழ்த்தொலி எழுப்ப முயல அவன்‌ கைகாட்டி நிறுத்தி 
“கிளம்புவோமே” என்றான்‌. “மந்தா, நீ அணிகலன்கள்‌ 
அணியவேண்டாமா?” என்றான்‌ தருமன்‌. “மூத்தவரே, 
நடக்கவிருப்பது மற்போர்‌... அதற்குரிய ஆடைகளை 
அணிந்திருக்கிறேன்‌...” என்றபின்‌ சிரித்து “எனக்கும்‌ 
சேர்த்து பெரியதந்தையார்‌ அணிகலன்கள்‌ 
சூடியிருக்கிறார்‌” என்றான்‌. 


வாழ்த்துக்களும்‌ மங்கல இசையும்‌ எழ அர்ஜுனன்‌ 
விரைந்து வந்தான்‌. இளநீலப்‌ பட்டாடையும்‌ அணிகளில்‌ 
ஒளிவிட்ட நீலவைரங்களுமாக அவன்‌ விண்மீன்கள்‌ 
செறிந்த வானம்‌ என தோன்றினான்‌. விதுரர்‌ “களமுரசு 
ஒலிக்கத்‌ தொடங்கிவிட்டது. நகரத்தெருக்களெங்கும்‌ 
மக்கள்‌ நெரிகிறார்கள்‌. உடனே கிளம்பினால்‌ மட்டுமே 
சென்றுசேரமுடியும்‌” என்றார்‌. முற்றத்தில்‌ குந்தியின்‌ 
மூடுரதம்‌ நிற்பதைக்‌ கண்டதும்‌ விதுரர்‌ சற்று தயங்கி 
நின்றார்‌. இடைநாழியில்‌ வாழ்த்தொலிகளும்‌ மங்கல 
இசையும்‌ கேட்டன. நகுலனும்‌ சகதேவனும்‌ 
மஞ்சள்பட்டாடையும்‌ மணிநகைகளுமாக ஓடிவந்து 
பீமன்‌ மேல்‌ பாய்ந்து கட்டிக்கொண்டனர்‌. “மூத்தவரே, 


நான்‌ இன்று வாட்போரிடப்போகிறேன்‌...” என்று நகுலன்‌ 
கூவினான்‌. “ஆம்‌, நான்‌ வாட்போர்‌! நானும்‌ வாட்போர்‌” 
என்றான்‌ சகதேவன்‌. அப்பால்‌ குந்தி வருவதைக்‌ கண்டு 
விதுரர்‌ தலைவணங்கி நின்றார்‌. 


வெண்ணிற ஆடையால்‌ முகம்‌ மறைத்த குந்தி வந்து 
நின்றபோது தருமன்‌ அருகே சென்று தலைவணங்கி 
“களம்புகவிருக்கிறோம்‌ அன்னையே, வாழ்த்துங்கள்‌” 
என்றான்‌. குந்தி தன்‌ கையை அவன்‌ தலைமேல்‌ வைத்து 
“பீடு பெறுக!” என்று வாழ்த்தினாள்‌. பீமனும்‌ 
அர்ஜுனனும்‌ அவளை வணங்கினர்‌. அவள்‌ மூடுரதத்தில்‌ 
ஏறிக்கொண்டதும்தான்‌ விதுரர்‌ தலையைத்‌ தூக்கினார்‌. 
ரதம்‌ கிளம்பிச்சென்றதும்‌ விதுரர்‌ ஊழ்கத்தில்‌ இருந்து 
விழித்தவரின்‌ முகத்துடன்‌ மெல்லிய குரலில்‌ “நாமும்‌ 
செல்வோம்‌” என்றார்‌. 


ஐவரும்‌ ஒரே ரதத்தில்‌ நகரத்தெருக்கள்‌ வழியாகச்‌ 
சென்றனர்‌. தெருக்களெங்கும்‌ ததும்பிய கூட்டம்‌ 
அவர்களைக்‌ கண்டு கைகளை விரித்து எம்பிக்குதித்து 
ஆர்ப்பரித்து வாழ்த்தொலி எழுப்பியது. 
வாழ்த்தொலிகளும்‌ முழவொலியும்‌ முரசொலியும்‌ சேர்ந்து 
அலையடிக்க அதன்‌ மேலேயே ரதம்‌ ஊசலாடிச்செல்வது 
போலிருந்தது. அப்பால்‌ செம்மண்‌ விரிந்த களமுற்றம்‌ 
கண்ணில்‌ பட்டதுமே தருமன்‌ உடல்‌ சிலிர்த்தது. புதுநிலம்‌ 
கண்ட புரவி போல அவன்‌ தயங்கி பின்னால்‌ நகர 
அர்ஜுனன்‌ அவன்‌ தோளை மெல்லத்‌ தொட்டு 
“தலைநிமிர்ந்து செல்லுங்கள்‌ மூத்தவரே, 
அஸ்தினபுரத்தின்‌ அதிபர்‌ யாரென இன்று 
தெரிந்துவிடும்‌” என்றான்‌. களம்‌ மாபெரும்‌ 
குருதிக்குளமென தருமனுக்குத்‌ தோன்றியது. அதற்கு 
மக்கள்திரளால்‌ கரை அமைந்திருந்தது. 


நீள்வட்டமாக விரிந்திருந்த களத்தின்‌ மேற்கு எல்லையில்‌ 
கிழக்கு நோக்கி பொன்மூங்கில்களாலும்‌ 
மரப்பட்டைகளாலும்‌ அமைக்கப்பட்டு 
பட்டுத்திரைகளாலும்‌ பாவட்டாக்களாலும்‌ 
அலங்கரிக்கப்பட்டிருந்த அரசமண்டபத்தின்‌ நடுவே 
இருந்த அரியணையில்‌ வேதகோஷங்கள்‌ முழங்க 
வாழ்த்தொலிகள்‌ அதிர, திருதராஷ்டிரர்‌ வந்து 
அமர்ந்ததும்‌ அரங்கவெளியைச்‌ சுற்றி 
அமைக்கப்பட்டிருந்த பார்வையாளர்‌ மேடைகளிலிருந்து 
வாழ்த்தொலிகள்‌ பொங்கி எழுந்தன. மலர்களும்‌ 
மஞ்சளரிசியும்‌ அலைகளாக எழுந்து அரியணைமேல்‌ 
பொழிந்தன. திருதராஷ்டிரருக்கு இடப்பக்கம்‌ சகுனி 
அமர்ந்துகொள்ள பின்புறமாக சஞ்சயன்‌ நின்றான்‌. 


வலப்பக்கம்‌ பீஷ்மர்‌ வெண்தாடியுடனும்‌ பொற்சரிகை 
வேலைப்பாடுகள்‌ செய்த தூய வெள்ளாடையுடனும்‌ 
வந்து அமர்ந்தார்‌. அவருக்கு அப்பால்‌ விதுரருக்கும்‌, பிற 
அமைச்சர்களுக்கும்‌ இருக்கைகள்‌ போடப்பட்டிருந்தன. 


சற்று அப்பால்‌ பெண்களுக்கென அமைக்கப்பட்டிருந்த 
தனி மண்டபத்தில்‌ அரசியாகிய காந்தாரியும்‌ 
அவளைச்சூழ்ந்து காந்தாரத்து அரசியரும்‌ அமர்ந்தனர்‌. 
வெண்திரையால்‌ முகத்தை மூடிக்கொண்ட குந்தி 
அரசியர்‌ மண்டபத்தின்‌ வலது ஓரத்தில்‌ அமர்ந்தாள்‌. 
அவளருகே மாலினி நின்றிருந்தாள்‌. இரு 
மண்டபங்களுக்கும்‌ நடுவே இருந்த பெரிய பந்தலில்‌ களம்‌ 
காணும்‌ இளவரசர்களும்‌ அவர்களின்‌ சேவகர்களும்‌ 
நின்றிருந்தனர்‌. துரோணர்‌ இறுதி ஆணைகளை 
அளித்துவிட்டு கிருபருடன்‌ மேலேறிச்சென்று 
அரங்கபூசனைமேடைமேல்‌ நின்றார்‌. ஒவ்வொருவரையும்‌ 
மக்கள்‌ திரள்‌ வாழ்த்தொலி எழுப்பி வரவேற்றது. 
மக்களின்‌ ஒலிகளைக்கேட்டு மகிழ்ந்த திருதராஷ்டிரர்‌ இரு 
கைகளையும்‌ கூப்பியபடி மலர்ந்த முகத்துடன்‌ 
அமர்ந்திருந்தார்‌. 

சங்குகளும்‌ முரசுகளும்‌ அதிர்ந்து அமைதிகொள்ள 
நிமித்திகன்‌ ஒளிரும்‌ செம்பட்டுத்‌ தலைப்பாகையும்‌ 
மஞ்சள்‌ ஆடையும்‌ அணிந்தவனாக எழுந்து 
கோல்பீடத்தில்‌ ஏறி உரத்த குரலில்‌ “ஜய விஜயீபவ! 
மங்கலம்‌ நிறைக!” என்றான்‌. “சந்திரனின்‌ மைந்தரும்‌, 
மாமன்னர்‌ ஹஸ்தியின்‌ கொடிவழி வந்தவரும்‌ 
குருகுலத்துத்‌ தோன்றலும்‌ மாமன்னர்‌ விசித்திரவீரியரின்‌ 
மைந்தரும்‌ அஸ்தினபுரத்தின்‌ மாமன்னருமாகிய 
திருதராஷ்டிரரை இந்த பாரதவர்ஷமும்‌ என்னைப்போல்‌ 
சிரம்‌ பணிவதாக!” என்றான்‌. வாழ்த்தொலிகள்‌ எழுந்து 
அமைந்தன. பீஷ்ம பிதாமகரையும்‌, சகுனியையும்‌ 
வாழ்த்தியபின்‌ அரங்குக்கு வந்திருந்த குடிமக்களுக்கு 
வாழ்த்து சொன்னான்‌. “இங்கே எங்கள்‌ இளவரசர்களைப்‌ 
பயிற்றுவித்து போர்வீரர்களாக ஆக்கியிருக்கும்‌ 
முதற்குருநாதர்களான கிருபரையும்‌ துரோணரையும்‌ 
எங்கள்‌ சிரங்கள்‌ பாதம்‌ தொட்டுப்‌ பணிவதாக!” என்று 
அவன்‌ சொன்னபோது கூட்டம்‌ ஆமோதித்து 
குரலெழுப்பியது. படைக்கலக்கல்வியில்‌ 
முழுமையடைந்த குருவம்ச இளவரசர்களின்‌ திறனை 
குடிகள்‌ அனைவரும்‌ காண அவ்விழா ஏற்பாடு 
செய்யப்பட்டிருப்பதாக அறிவித்தான்‌. “தேவர்களும்‌ 
மூதாதையரும்‌ வந்து சூழ்க! மண்மறைந்த வீரர்கள்‌ 
அனைவரும்‌ வந்து விழியாகி நிற்கட்டும்‌. நம்‌ இளையோர்‌ 
வீரத்தால்‌ இம்மண்ணை, இக்கணத்தை, இனிவரும்‌ 


காலங்களை அணிசெய்யட்டும்‌!” 


“அவையோரே. மூன்றுவயதுமுதல்‌ பிரம்மசரியக்‌ 
கங்கணம்‌ கட்டி, குலத்தையும்‌ குடியையும்‌ உற்றாரையும்‌ 
உறவுகளையும்‌ துறந்து ஆசிரியர்‌ அடிகளில்‌ அமர்ந்து 
அவர்கள்‌ கற்ற கல்வி இன்று நிறைவுறுகிறது. நாளை 
கொற்றவை ஆலயத்தின்‌ முகப்பில்‌ நிகழும்‌ பூசனையில்‌ 
அவர்களுக்கு வீரகுண்டலங்களும்‌ படைக்கச்சைகளும்‌ 
முதற்பேராசிரியராகிய துரோணரால்‌ வழங்கப்படுகையில்‌, 
அஸ்தினபுரியை ஆளும்‌ மாவீரர்களின்‌ அடுத்த 
தலைமுறை எழும்‌. அவர்களின்‌ படைக்கலங்கள்‌ இங்கு 
அறம்‌ துலங்கச்செய்யும்‌. செல்வம்‌ பெருகச்செய்யும்‌. 
இன்பம்‌ நிலைக்கச்செய்யும்‌. ஆம்‌, அவ்வாறே ஆகுக!” 
கூடியிருந்த பெருங்கூட்டம்‌ “ஆம்‌! ஆம்‌! ஆம்‌!” என்று 
ஒலியெழுப்பியது. 


திருதராஷ்டிரர்‌ கையசைத்ததும்‌ பெருமுரசம்‌ மீண்டும்‌ 
முழங்கி அமைந்தது. கிருபரின்‌ களத்தின்‌ ஆசிரியரான 
சுசரிதர்‌ களத்துக்கு வந்து “அவையினரே, இங்கு 
மூப்புமுறைப்படி குருபூசனையுடன்‌ 
படைக்கலப்பயிற்சியை தொடங்குகிறோம்‌. வாழ்க!” 
என்று சொல்லி கையசைத்தார்‌. தருமன்‌ குடிமக்களின்‌ 
வாழ்த்தொலிகள்‌ அதிர களத்துக்கு வந்து, அரங்கின்‌ 
தென்மேற்கு மூலையில்‌ கொற்றவையைக்‌ 
குடியமர்த்தியிருந்த அரங்க பூசனை மேடை மீது 
வெள்ளையாடையும்‌ வெண்ணிறமான தாடியுமாக நின்ற 
துரோணரை அணுகி அவரது பாதங்களில்‌ 
செம்மலர்களை அள்ளிப்‌ போட்டு மும்முறை 
வணங்கினான்‌. அவர்‌ அவனை வாழ்த்தி நெற்றியில்‌ 
கொற்றவையின்‌ குருதிக்குறியை தொட்டணிவித்தார்‌. 
கிருபரையும்‌ வணங்கி வாழ்த்துபெற்று அவன்‌ 
இறங்கிவந்து நின்றான்‌. 


துரியோதனன்‌ வணங்கியபடி களத்தில்‌ நுழைந்தபோது 
கடலோசைபோல இடையறாது கேட்ட வாழ்த்தொலிகள்‌ 
தொடர்ந்து துச்சாதனனும்‌ விகர்ணனும்‌ அரங்குக்கு 
வந்தபோதும்‌ வேகம்‌ தாழாமல்‌ முழங்கின. ஆனால்‌ 
தோலாடை மட்டும்‌ அணிந்தவனாக பீமன்‌ அரங்குக்கு 
வந்தபோது பிற எவருக்குமே எழாத அளவுக்கு 
வாழ்த்தொலி முழக்கங்கள்‌ கேட்டன. களிவெறி கொண்ட 
நகரத்து இளைஞர்கள்‌ மலர்களை வானில்‌ வீசியபடி 
எழுந்து நின்று கைவீசி ஆர்ப்பரித்தனர்‌. அர்ஜுனன்‌ 
நுழைந்தபோது பெண்கள்‌ கூட்டத்திலும்‌ மகிழ்ச்சிக்‌ 
குரல்களும்‌ ஆரவாரச்‌ சிரிப்புகளும்‌ ஒலித்தன. 


துரியோதனன்‌ கண்கள்‌ பீமனின்‌ உடல்மேலேயே 
நிலைத்திருந்ததை தருமன்‌ ஓரக்கண்ணால்‌ கவனித்து 
திரும்பியபோது அர்ஜுனனின்‌ பொருள்பொதிந்த 
புன்னகைத்த கண்கள்‌ அவனை வந்து தொட்டன. 
நிமித்திகன்‌ ஒவ்வொரு இளவரசனாக அறிமுகம்‌ செய்து 
முடித்ததும்‌ திருதராஷ்டிரர்‌ கையை அசைக்க போர்‌ 
முரசங்கள்‌ முழங்கின. அரங்கில்‌ மெல்ல ஒலிகள்‌ அடங்கி 
அமைதி பரவியது. கொடிகளும்‌ தோரணத்துணிகளும்‌ 
காற்றிலாடும்‌ ஒலி மட்டும்‌ குதிரைகள்‌ 
நாக்கைச்சுழற்றுவதுபோலக்‌ கேட்டது. 


முதலில்‌ விகர்ணனும்‌ மகாதரனும்‌ புரிந்த கதைப்போர்‌ 
அஸ்தினபுர வீரர்களுக்கு வெறும்‌ குழந்தை 
விளையாட்டாகவே இருந்தது. சிரித்தபடி அவர்களை 
குரல்கொடுத்து ஊக்கினார்கள்‌. பிறகு சகதேவனும்‌ 
துர்முகனும்‌ வேல்களால்‌ போர்‌ புரிந்தார்கள்‌. நகுலனும்‌ 
தனுர்த்தரனும்‌ வாள்களுடன்‌ அரங்குக்கு வந்தபோது 
பார்வையாளர்‌ மத்தியில்‌ விளையாட்டுமனநிலை 
அடங்கி ஆர்வம்‌ பரவியது. தனுர்த்தரன்‌ உயரமான 
மெல்லிய உடலும்‌ நீண்ட கரங்களும்‌ கொண்டவன்‌. 
வாட்போரில்‌ அது எப்போதுமே உகந்தது. நகுலன்‌ அழகிய 
சிறுவன்‌ போலிருந்தான்‌. அந்தக்‌ காரணத்தினாலேயே 
போரில்‌ யார்‌ வெல்லவேண்டுமென பார்வையாளர்‌ 
உடனடியாக முடிவெடுத்துவிட்டதாகப்‌ பட்டது. இருவரும்‌ 
கூர்ந்த பார்வைகள்‌ எதிரியை அளவிட சுற்றிச்‌ சுற்றி 
வந்தனர்‌. கொத்த யத்தனிக்கும்‌ நாகங்கள்‌ போல 
வாள்நுனிகள்‌ நீண்டும்‌ பின்வாங்கியும்‌ அசைந்து ஒரு 
கணத்தில்‌ கணீரென்ற ஒலியுடன்‌ மோதிக்‌ கொண்டன. 


இரு பாம்புகளின்‌ சண்டை போலிருந்தது அது. 
பாம்புகளின்‌ நாக்குகள்‌ போல வாள்கள்‌. அவர்களின்‌ 
மெல்லிய உடல்கள்‌ மென்மையான கூரிய 
அசைவுகளுடன்‌ நடனம்‌ போல ஒருவர்‌ அசைவுக்கு 
மற்றவர்‌ அசைவு பதிலாக அமைய சுழன்று வந்தன. 
மெதுவாக தனுர்த்தரனின்‌ விரைவு ஏறி ஏறி வர, நகுலன்‌ 
மூச்சு சீற பின்வாங்கியபோது தனுர்த்தரனின்‌ வாள்நுனி 
அவன்‌ தோள்களில்‌ கீறிச்சென்றது. நகுலனின்‌ 
கரியநிறத்தோளில்‌ ஒரு சிவந்த கோடு விழுந்து உதிரம்‌ 
ஊறி மார்பில்‌ வழிந்ததைக்‌ கண்ட கூட்டம்‌ வருத்தஒலி 
எழுப்பியது. 


தன்‌ குருதியைக்‌ கண்ட நகுலன்‌ சீறி முன்சென்று 
வெறியுடன்‌ தாக்க ஆரம்பித்தபோது தனுர்த்தரனின்‌ கரம்‌ 
தளர்ந்து அவன்‌ வாள்‌ பலமுறை நகுலனின்‌ வாளில்‌ 
பட்டு தெறித்து விலகியது. நகுலன்‌ வெகுவாக 


முன்னேறிச்‌ செல்வதைக்‌ கண்ட கூட்டம்‌ ஆரவாரித்தது. 
நகுலனின்‌ வாள்‌ தனுர்த்தரனின்‌ வாள்கரத்தை எட்ட 
முயன்ற ஒரு கணத்தில்‌ என்ன நடந்தது என 
எவருமறியாதபடி நகுலனின்‌ வாள்‌ தெறித்து ஒளியுடன்‌ 
சுழன்று சென்று மண்ணில்‌ விழுந்தது. தனுர்த்தரனின்‌ 
வாள்‌ அவன்‌ கழுத்தை தொட்டு நின்றது. 


மேலாடையால்‌ முகத்தைத்‌ துடைத்தபடி அரங்கை விட்டு 
இறங்கும்போது தனுர்த்தரன்‌ ”உன்‌ உதிரத்தை உன்‌ அகம்‌ 
நோக்கிய அக்கணமே நீ தோற்றுவிட்டாய்‌” என்றான்‌. 
நகுலன்‌ ”ஆம்‌ அண்ணா, என்னை மறந்துவிட்டேன்‌” 
என்றான்‌. சுசரிதர்‌ அருகே வந்து “வாளுடன்‌ அரங்கில்‌ 
நின்ற முதற்‌ கணமே உன்‌ தோல்வி 
தீர்மானிக்கப்பட்டுவிட்டது நகுலா” என்றார்‌. “அவன்‌ உன்‌ 
கண்களை மட்டுமே பார்த்தான்‌. உன்‌ பார்வையோ அவன்‌ 
வாளில்‌ இருந்தது.” 


தொடர்ந்து இளம்‌ கெளரவர்களின்‌ கதைப்போர்கள்‌ 
நடந்தன. அவர்கள்‌ அனைவரும்‌ ஒருவரைப்போல 
ஒருவர்‌ இருந்தமையால்‌ ஆடிப்பாவைகளே 
போர்புரிவதாகத்‌ தோன்றியது. அக்காரணத்தாலேயே 
எவருடைய வெற்றியையும்‌ முன்னரே 
சொல்லமுடியவில்லை. வெற்றிபெற்றவனும்‌ 
தோற்றவனும்‌ இணைந்து சென்று துரோணரையும்‌ 
கிருபரையும்‌ வணங்கி வாழ்த்துபெற்று பந்தலுக்கு 
மீண்டனர்‌. பந்தலிலேயே உணவருந்தியபடி அவர்கள்‌ 
அமர்ந்திருக்க இடைவெளியே இல்லாமல்‌ போர்ப்பயிற்சி 
நடந்தது. கூடியிருந்த கூட்டம்‌ அக்காரப்பானகத்தையும்‌ 
இன்கள்ளையுமே உணவாகக்‌ கொண்டு புயல்‌ காற்றில்‌ 
பறக்கும்‌ கொடிகளைப்போல ஒருகணமும்‌ துவளாமல்‌ 
துடித்துக்கொண்டிருந்தது. 


பீமன்‌ களத்துக்கு வந்தபோது அவைக்களமெங்கும்‌ 
முழுமையான அமைதி ஏற்பட்டது. அத்தனை விழிகளும்‌ 
துரியோதனனை நோக்கின. துரியோதனன்‌ மெல்ல தன்‌ 
நகைகளைக்‌ கழற்றி தம்பியர்‌ கையில்‌ தந்துவிட்டு 
தனக்கென கலிங்கநாட்டு சிற்பியால்‌ வடிவமைக்கப்பட்ட 
மிகப்பெரிய கதையை கையில்‌ எடுத்துக்கொண்டான்‌. 
கிருபரின்‌ பார்வையைச்‌ சந்தித்த துரோணர்‌ 
தலையசைக்க கிருபர்‌ கைகளைத்‌ தூக்கி 
“இளையபாண்டவருக்கும்‌ இளைய கெளரவராகிய 
துச்சாதனருக்கும்‌ இப்போது கதைப்போர்‌ நிகழும்‌” 
என்றார்‌. துரியோதனன்‌ திகைத்து கைகளைத்‌ தூக்க 
கிருபர்‌ அவன்‌ விழிகளை நோக்கி “இது களத்துக்கு 
ஆசானாகிய என்‌ ஆணை?” என்றார்‌. துரியோதனன்‌ தன்‌ 


கதையை தாழ்த்தினான்‌. துச்சாதனன்‌ அவனை நோக்கி 
அசைவில்லாமல்‌ நிற்க பெருமூச்சுடன்‌ துரியோதனன்‌ 
கதையை துச்சாதனன்‌ கையில்‌ கொடுத்தான்‌. 


பீமன்‌ தன்‌ அருகே நின்ற மகாபாகுவின்‌ கதையை வாங்கி 
ஒருமுறை சுழற்றிப்பார்த்துவிட்டு அரங்கிலேறினான்‌. 
பெரிய கரங்களில்‌ கலிங்க கதாயுதத்துடன்‌ துச்சாதனன்‌ 
அரங்கிலேறி அவன்‌ முன்‌ நின்றான்‌. முதலில்‌ 
ஆர்வமழிந்து குரல்‌ கலைந்த அவையினர்‌ துச்சாதனன்‌ 
உடலையும்‌ அவன்‌ கையில்‌ சிறு பாவைபோலிருந்த 
கனத்த கதையையும்‌ கண்டதும்‌ மீண்டும்‌ எழுச்சி 
கொண்டனர்‌. பேச்சொலிகளும்‌ பேசுபவர்களை அதட்டும்‌ 
ஒலிகளும்‌ எழுந்தன. 


இருவரும்‌ நிலம்‌ தொட்டு வணங்கி கதைகளை நீட்டியபடி 
களம்‌ நடுவே நின்றனர்‌. காட்டில்‌ உடலெல்லாம்‌ மண்ணை 
அள்ளிப்பூசி ஒளிரும்‌ சிறு கண்களுடன்‌ கனத்த 
பாதங்கள்‌ தூக்கிவைத்து கரிய பெருந்தசைகள்‌ திமிறி 
அதிர மோதிக்‌ கொள்ளும்‌ கொம்பன்‌ யானைகள்‌ போல 
அவர்கள்‌ சுற்றி வந்தார்கள்‌. யானை முகத்து மதம்‌ போல 
அவர்கள்‌ உடலிலிருந்து வியர்வை வழிந்தது. தருமன்‌ 
இருவரின்‌ தோள்களின்‌ தசைநெளிவை மட்டும்‌ 
நோக்கியபடி கைகளை மார்பில்‌ கட்டி நின்றான்‌. 
சுழற்சியின்‌ ஒரு கணத்தில்‌ துச்சாதனனின்‌ விழிகளைச்‌ 
சந்தித்தபோது அவன்‌ நெஞ்சு நடுங்கியது. 


முதலில்‌ யானைபோலப்‌ பிளிறியபடி துச்சாதனன்‌ 
கதாயுதத்தை வீசிப்‌ பாய்ந்தான்‌. பீமனின்‌ கதை அதில்‌ 
பேரொலியுடன்‌ மோதியபோது அந்த அதிர்வை 
அங்கிருந்த அனைவரின்‌ வயிறுகளும்‌ உணர்ந்தன. 
புயல்காற்றில்‌ சுழன்றுபறக்கும்‌ ஆலமரக்கிளைகள்‌ போல 
அவர்கள்‌ கரங்கள்‌ காற்றில்‌ வீசின. அரக்கர்களால்‌ தூக்கி 
வீசப்பட்ட மலைப்பாறைகள்‌ போல கதாயுதங்களின்‌ 
தலைகள்‌ காற்றில்‌ சுழன்று தீப்பொறி பறக்க முட்டித்‌ 
தெறித்து சுழன்று வந்து மீண்டும்‌ முட்டின. 
துச்சாதனனின்‌ முதல்‌ அடி பீமனின்‌ கதையில்‌ பட்டதுமே 
அவன்‌ பயிற்சிக்காக கதைசுழற்றவில்லை என்பதை 
தருமன்‌ உணர்ந்துகொண்டான்‌. அதை பீமனும்‌ 
உணர்ந்துகொண்டதை அவன்‌ உடலசைவுகளில்‌ வந்த 
மாறுதல்‌ காட்டியது. 


பீமனின்‌ அடிகளின்‌ வலிமை துச்சாதனனின்‌ கதையில்‌ 
இல்லை என்பதை தருமன்‌ அறிந்தான்‌. ஆனால்‌ 
துச்சாதனனின்‌ ஓர்‌ அசைவு கூட வீணாகவில்லை. 
அடிக்கும்‌ கணம்‌ தவிர மற்ற தருணங்களில்‌ அவன்‌ 


கைகளின்‌ ஆற்றல்‌ கதைமீது செலுத்தப்படவேயில்லை. 
மலரைச்சுற்றிப்பறக்கும்‌ கருவண்டு போல கதை 
இயல்பாகச்‌ சுழன்றது. கதையின்‌ சுழற்சிக்கு ஏற்ப அவன்‌ 
கால்கள்‌ மிக அளவாக இடம்‌ மாறின. 
சென்றவருடங்களில்‌ ஒவ்வொருநாளும்‌ அவன்‌ இந்த 
கணத்துக்காக பயின்றிருக்கிறான்‌ என்று தருமன்‌ 
எண்ணிக்கொண்டான்‌. மீண்டும்‌ மீண்டும்‌ அந்த 
கதைக்கோளம்‌ பீமனின்‌ தலையையே நாடிவந்தது. 
பேராவலுடன்‌, வெறியுடன்‌, உறுதியுடன்‌, அதற்கெனவே 
பிறந்ததுபோல. 


நேரம்செல்லச்செல்ல பீமனின்‌ சக்தி மழைக்கால 
மலையருவி போல பெருகியபடியே இருந்தது. மறுபக்கம்‌ 
துச்சாதனனின்‌ உள்ளிருந்து அவன்‌ ஆத்மாவின்‌ இறுதி 
எழுச்சியும்‌ விசையாக மாறி வெளிவந்தது தெரிந்தது. 
போர்‌ முடிவேயில்லாமல்‌ நீண்டு நீண்டு சென்றது. 
ஆரம்பகணங்களில்‌ இருந்த பதற்றமெல்லாம்‌ விலகிய 
பார்வையாளர்கள்‌ இருவரில்‌ எவர்‌ வெல்வார்கள்‌ என 
வாதுகூட்ட ஆரம்பித்தார்கள்‌. ஒரு கட்டத்தில்‌ தருமன்‌ 
மேகங்கள்‌ நடுவே மின்னல்‌ என 
அவர்களுக்கிடையேயான வெளியில்‌ தெறிக்கும்‌ 
அனல்பொறிகளை மட்டுமே பார்த்துக்கொண்டிருந்தான்‌. 
கதைகள்‌ மோதும்‌ இடியோசை அவனைச்சூழ்ந்து 
ஓலித்துக்கொண்டிருந்தது. 


அரச மண்டபத்தில்‌ திருதராஷ்டிரருக்கு போரை விளக்கிக்‌ 
கொண்டிருந்த சஞ்சயன்‌ பேச்சை நிறுத்தி விட, கனத்த 
தலையை கரங்களில்‌ தாங்கியபடி விழியற்ற மன்னர்‌ 
பெருமூச்சுவிட்டு இடைவிடாத உலோக ஒலிகளை 
கேட்டுக்‌ கொண்டிருந்தார்‌. ஒலிகள்‌ வழியாக அவருக்குள்‌ 
மேலும்‌ உக்கிரமாக ஒரு போர்‌ நிகழ்வதை அவர்‌ உடல்‌ 
காட்டியது. யானைகள்‌ மூழ்கித்திளைக்கும்‌ கரிய 
ஏரிப்பரப்பு போலிருந்தது திருதராஷ்டிரரின்‌ உடல்‌. 
பெண்கள்‌ அவையிலும்‌ நூறு நாகங்கள்‌ படமெடுத்து 
நிற்பதைப்போல பெருமூச்சுகள்‌ ஒலித்துக்‌ 
கொண்டிருந்தன. 

இருவர்‌ கால்களும்‌ தழைந்தன. இருவர்‌ உடலிலும்‌ 
புழுதியைக்‌ கரைத்து வியர்வை வழிந்தது. 


துச்சாதனனின்‌ கதை பின்னால்‌ சுழன்று முன்னால்‌ வந்த 
கணத்தில்‌ பீமன்‌ அதை ஓங்கி அறைந்தான்‌. கதை 


இரண்டாக உடைந்து அவன்‌ கையிலிருந்து விழுந்தது. 
கைகளை விரித்து துச்சாதனன்‌ திகைத்து நிற்க பீமன்‌ 
கதாயுதத்தைத்‌ தூக்கி அவன்‌ நெற்றியை மெல்லத்‌ 
தொட்டு புன்னகைசெய்து “போ” என்றான்‌. துச்சாதனன்‌ 
சிவந்த விழிகளும்‌ மூச்சிரைப்புமாக நின்றான்‌. “செல்க, 
இளையவனே?” என்றான்‌ பீமன்‌ மேலும்‌ விரிந்த 
புன்னகையுடன்‌. “இத்தனை நேரம்‌ என்‌ முன்‌ 
நின்றமைக்காக உன்னை பாராட்டுகிறேன்‌. நீ மாவீரன்‌!” 
துச்சாதனனின்‌ இறுகிய தோள்கள்‌ மெல்ல நெகிழ்ந்தன. 
“நீ செய்த பிழைகள்‌ என்னென்ன என்றறிய 
விரும்பினால்‌ நாளை என்‌ அவைக்களத்துக்கு வா!” 
என்றான்‌ பீமன்‌. மறுசொல்‌ சொல்லாமல்‌ தலைகுனிந்து 
துச்சாதனன்‌ களத்தைவிட்டு விலகினான்‌. ஆர்ப்பரித்த 
கூட்டத்தை நோக்கி கதைதாழ்த்தி வணங்கினான்‌ பீமன்‌. 


வெண்முரசு விவாதங்கள்‌ 

துரியோதனன்‌ அவைக்களத்துக்கு கதையுடன்‌ 
வந்தபோது துரோணர்‌ சகுனியை களமிறங்கும்படி 
சொன்னார்‌. புன்னகையுடன்‌ வந்த சகுனி 
துரியோதனனுடன்‌ அரைநாழிகைநேரம்‌ 
தண்டுகோர்த்தான்‌. அவன்‌ கதை உடைந்து சிதறியபோது 
துரியோதனன்‌ தன்‌ கதையை அவன்‌ தலையைத்‌ 
தொடும்படி வைத்து எடுத்துக்கொண்டான்‌. பின்னர்‌ 
தம்பியர்‌ துச்சகன்‌, துச்சலன்‌, ஜலகந்தன்‌, சமன்‌ ஆகிய 
நால்வரும்‌ அவனை நான்கு திசைகளிலும்‌ 
கதைகொண்டு தாக்கினர்‌. அவன்‌ அவர்கள்‌ கதைகளை 
ஒரேசமயம்‌ விண்ணில்‌ தெறிக்கச்செய்தான்‌. அதன்பின்‌ 
விந்தன்‌, அனுவிந்தன்‌, சுபாகு, விகர்ணன்‌, கலன்‌, 
சத்வன்‌, சித்ரன்‌ ஆகிய எழுவரும்‌ அவனை 
எதிர்கொண்டு அரைநாழிகைக்குள்‌ தோற்று விலகினர்‌. 
தலைதாழ்த்தி வணங்கி துரியோதனன்‌ மீண்டான்‌. 


துரோணர்‌ மேடையில்‌ எழுந்து நின்று தன்‌ கைகளைத்‌ 
தூக்கியதுமே அங்கிருந்த அனைவரும்‌ என்ன 
நிகழவிருக்கிறதென்பதை உணர்ந்துகொண்டனர்‌. 
அதைத்தான்‌ அவர்கள்‌ எதிர்நோக்கியிருந்தனர்‌ என்பது 
அங்கே எழுந்த பேரொலியிலிருந்து தெரிந்தது. தருமனின்‌ 
பதற்றத்தை அது உச்சம்நோக்கி கொண்டுசென்றது. 
பின்பு அறியாத ஒரு கணத்தில்‌ மெல்லிய சரடு ஒன்று 
அறுபடுவதுபோல அந்தப்‌ பதற்றம்‌ முற்றாக விலக அவன்‌ 
அகம்‌ காற்றில்‌ சுழன்றேறும்‌ பட்டம்போல விடுதலை 
கொண்டது. அதை உணர்ந்ததும்‌ அது ஏன்‌ என்ற 
வியப்பும்‌ அதன்‌ காரணத்தை அறியவே முடியாதென்ற 
எண்ணமும்‌ எழுந்தன. 


துரோணர்‌ மூன்று பக்கமும்‌ கையைதாக்கிக்காட்டி, 
“அஸ்தினபுரியின்‌ மாமன்னரையும்‌ பிதாமகரையும்‌ 
பணிகிறேன்‌. பெருங்குடிகளை வணங்குகிறேன்‌. இதோ 
என்‌ முதல்‌ மாணவன்‌ அர்ஜுனன்‌ அரங்கில்‌ 
தோன்றவிருக்கிறான்‌. இந்த பாரதவர்ஷம்‌ இன்றுவரை 
கண்டிராத வில்லவன்‌ அவன்‌. இப்போது இப்புவியில்‌ 
அவனுக்கு நிகராக எவருமில்லை. இனி எப்போதும்‌ 
வில்லுக்கு விஜயன்‌ என்று அவன்‌ பெயரையே நம்‌ 


தலைமுறைகள்‌ சொல்லவிருக்கின்றன” என்றார்‌. களம்‌ 
வாழ்த்தொலிகளுடன்‌ கொந்தளித்தது. 


“இங்கே அவன்‌ வில்தொழில்‌ மேன்மைகளைக்‌ 
காணுங்கள்‌. இந்நாளுக்குப்பின்‌ அவனுக்கு எதிரிகள்‌ 
இருக்கமாட்டார்கள்‌. ஆகவே அவன்‌ தன்‌ 
கொலைவில்லுடன்‌ தேரேறி புகும்‌ களங்களே இனி 
இருக்காது” என்றார்‌. அதைக்‌ கேட்டு திருதராஷ்டிரர்‌ 
கைகளை விரித்து நகைத்தார்‌. தருமன்‌ தன்‌ உள்ளம்‌ 
துள்ளிக்கொண்டிருப்பதை அறிந்தான்‌. அறியாமலேயே 
எழுந்து நின்று கைவீசி ஆடிவிடுவோம்‌ என அஞ்சினான்‌. 


குடுமியாகக்‌ கட்டப்பட்ட கரிய தலைமயிரில்‌ நீர்த்துளிகள்‌ 
போலச்‌ சுடரும்‌ மணிச்சரங்கள்‌ அசைய, கைகளில்‌ 
பொற்கங்கணத்தின்‌ பதிக்கப்பட்ட வைரங்கள்‌ ஒளிவிட, 
தோலுறையிட்ட கரங்களைக்‌ கூப்பியபடி, இளங்குதிரை 
என அர்ஜுனன்‌ களம்‌ நடுவே வந்தபோது எங்கும்‌ 
வாழ்த்தொலிகளும்‌ மகிழ்ச்சிக்‌ குரல்களும்‌ எழுந்தன. 
அவன்‌ அரங்கபூசைக்கான மேடையில்‌ ஏறி 
கொற்றவையையும்‌ கிருபரையும்‌ வணங்கினான்‌. 
துரோணரை அவன்‌ கால்தொட்டு வணங்கியபோது 
கூட்டத்தில்‌ பலர்‌ கண்ணீர்‌ விட்டதை தருமன்‌ கண்டான்‌. 


சஞ்சயனின்‌ வாய்‌ அசைவதையும்‌ திருதராஷ்டிரர்‌ 
பரவசத்துடன்‌ கைகளைத்‌ தூக்கி தலையை 
அசைப்பதையும்‌ கண்டபோதுதான்‌ அக்காட்சியின்‌ 
மகத்துவம்‌ அவனுக்கே தெரிந்தது. பாரதவர்ஷத்தின்‌ 
வரலாறு என்றென்றும்‌ நினைத்திருக்கக்கூடிய தருணம்‌. 
நிகழ்வை விட சொல்‌ வல்லமை மிக்கதா என்ன? ஆம்‌, 
நிகழ்வன வெறும்‌ பருப்பொருளில்‌ முடிந்துவிடுகின்றன. 
பொருளும்‌ உணர்வும்‌ சொல்லாலேயே ஏற்றப்படுகின்றன. 
சஞ்சயனின்‌ சொற்களைக்‌ கேட்க வேண்டுமென 
தருமனின்‌ உள்ளம்‌ விழைந்தது. 


அர்ஜுனன்‌ துரோணரிடமிருந்து வில்லையும்‌ 
அம்பறாத்தூணியையும்‌ வாங்கிக்கொண்டு படியிறங்கி 
அரங்கு நடுவே நின்று நிலம்‌ தொட்டுத்‌ தொழுது 
மெதுவாகச்‌ சுழன்று, எதிர்பாராத நொடியில்‌ விட்ட அம்பு 
சீறி மேலெழுந்து, செஞ்சுடராக தீப்பற்றி எரிந்தபடி 
பாய்ந்து போய்‌ வானில்‌ பெரிய ஒலியுடன்‌ வெடித்து 
அதிலிருந்து நட்சத்திரங்கள்‌ போல சுடர்கள்‌ தெறித்தன. 
கூட்டம்‌ ஆரவாரமிட்டது. எரிந்தபடியே கீழே வந்த அந்த 
அம்பின்‌ எச்சத்தை அடுத்த அம்பு சென்று தொட்டு 
அணைத்து நீர்த்துளிகளாகத்‌ தெறித்தது. 
கூட்டத்திலிருந்து ஆர்ப்பரிப்பு எழுந்தது. 


அர்ஜுனனின்‌ அம்புகள்‌ வானில்‌ பறவைகள்‌ போல 
முட்டி மோதியும்‌ இணைந்தும்‌ பிரிந்தும்‌ விளையாடின. 
முதல்‌ அம்பை வானிலேயே அடுத்த அம்பால்‌ அடித்து 
அதை மீண்டுமொரு அம்பால்‌ அடித்து அம்புகளால்‌ 
விண்ணில்‌ ஒரு மாலை கோர்த்துக்‌ காட்டினான்‌. சுவர்மீது 
எய்யப்பட்ட அம்பு திரும்பி தெறித்தபோது மறு அம்பு 
அதன்‌ கூர்முனையில்‌ தன்‌ கூர்முனை தைத்து அதை 
வீழ்த்தியது. மண்ணில்‌ பாய்ந்து இறங்கிச்சென்ற கனத்த 
இரும்பு அம்பின்‌ பின்பகுதியின்‌ துளைவழியாக 
மண்ணின்‌ ஊற்று பீரிட்டது. தொலைவில்‌ வாய்‌ திறந்து 
மூடிக்கொண்டிருந்த இயந்திரப்பன்றியின்‌ வாய்க்குள்‌ 
தேனிக்கூட்டம்‌ போல நூற்றுக்கணக்கான அம்புகள்‌ 
சென்று நிறைந்தன. 

பெண்கள்‌ மண்டபத்தில்‌ இரு கன்னங்களிலும்‌ 
கைவைத்து கண்ணீர்‌ வழிய குந்தி அர்ஜுனனைப்‌ 
பார்த்திருப்பதை தருமன்‌ கண்டான்‌. ஒரு கணம்‌ அவன்‌ 
நெஞ்சில்‌ நெய்யில்‌ அனல்‌ என பொறாமை எழுந்து 
அமைந்தது. அவள்‌ அகத்தைத்‌ தொட்ட ஒரே ஆண்‌ 
அர்ஜுனன்‌ மட்டுமே என தருமன்‌ என்றும்‌ 
அறிந்திருந்தான்‌. பீமனே அவளுக்கு அனைத்துக்கும்‌ 
உதவியான மைந்தன்‌. தருமனை அவள்‌ தன்‌ 
வழிகாட்டியாக வைத்திருந்தாள்‌. நகுலசகாதேவர்கள்‌ 
அவளுக்கு வளரவே வளராத குழந்தைகள்‌. அவளுக்குள்‌ 
இருந்த பெண்‌ தேடிக்கொண்டிருந்த ஆண்‌ 
அர்ஜுனன்தான்‌. தன்‌ அகம்‌ நிறைக்கும்‌ காதலனை 
மகளிர்‌ மைந்தனில்‌ மட்டுமே கண்டுகொள்ள முடியும்‌. 
அது அவன்‌! 


அவள்‌ ஒருபோதும்‌ அவனை அணுகவிட்டதில்லை. 
அவள்‌ உடலை அர்ஜுனன்‌ தொடுவதை தருமன்‌ 
கண்டதே இல்லை. அவன்‌ விழிகளை நோக்கி பேச 
அவளால்‌ முடிந்ததில்லை. மிகமிக ஆழத்தில்‌ உள்ள 
ஒன்றை அவள்‌ அவனிடமிருந்து ஒவ்வொரு கணமும்‌ 
மறைத்துக்கொண்டிருந்தாள்‌. அதற்கெனவே தன்னை 
விலக்கிக்கொண்டிருந்தாள்‌. ஆனால்‌ அப்போது 
அனைத்து போதங்களும்‌ நழுவ குந்தி பேதைபோல 
கண்ணீர்விட்டுக்கொண்டிருந்தாள்‌. அதை காந்தாரத்து 
அரசியர்‌ முதலில்‌ ஓரக்கண்ணால்‌ நோக்கினர்‌. அவள்‌ 
அவர்களை பொருட்படுத்தவே இல்லை என்று 
உணர்ந்தபின்‌ ஏளனம்‌ நிறைந்த முகத்துடன்‌ நோக்கினர்‌. 
மாலினி அதைக்கண்டு பலமுறை மெல்ல குந்தியைத்‌ 
தொட்டாள்‌. ஆனால்‌ அவள்‌ அதையும்‌ அறியவில்லை. 


பயிற்சியாளர்களுக்கான பந்தலின்‌ நடுவே துரியோதனன்‌ 


யானை போல தோள்களை அசைத்தபடி மூடியைத்‌ 
தள்ளும்‌ நீராவி நிறைந்த கலம்‌ போல கனன்று நின்றான்‌. 
அவனருகே நின்ற துச்சாதனனின்‌ விழிகள்‌ வந்து 
தருமனை தொட்டுச்சென்றன. தருமன்‌ முதல்முறையாக 
அவன்‌ விழிகளை நேருக்குநேர்‌ சந்தித்தான்‌. துச்சாதனன்‌ 
பார்வையை விலக்கிக்கொண்டான்‌. அவன்‌ தன்‌ 
பார்வையால்‌ நிலைகுலைந்துவிட்டதை அறிந்த தருமன்‌ 
களத்தை நோக்கி புன்னகை புரிந்தான்‌. 


அர்ஜுனனின்‌ சரங்கள்‌ பறவைமாலை போல விண்ணில்‌ 
பறந்து தரையில்‌ விழும்போது ஒன்றன்‌ மீது ஒன்றாகத்‌ 
தைத்து ஒரு கம்பமாக மாறி நின்றாடின. அடுத்த அம்பு 
எழுந்து பறந்து காற்றிலாடி நின்ற ஒரு நெற்றை 
உடைத்தபின்‌ சுழன்று அவனிடமே வந்தது. அதை அவன்‌ 
மீண்டும்‌ தொடுத்தான்‌. விரைவாக அவன்‌ அந்த அம்பை 
மீளமீள அனுப்ப அவனுக்கும்‌ அப்பாலிருந்த 
இலக்குகளுக்கும்‌ நடுவே ஒரு நீள்வட்ட 
வெள்ளிவட்டக்கோடு போல அந்த அம்பு தெரிந்தது. 
ஏவப்பட்ட தெய்வம்‌ போல அது அர்ஜுனனுக்கு 
பணிவிடை செய்தது. அவன்‌ வில்லைத்‌ தாழ்த்தியபோது 
அவனுடைய இலக்குகளாக இருந்த நெற்றுகள்‌ 
அனைத்தும்‌ அவன்‌ காலடியில்‌ குவிந்துகிடந்தன. 


பெருமிதப்புன்னகையுடன்‌ துரோணர்‌ எழுந்தார்‌. 
ஆரவாரிக்கும்‌ கூட்டத்தை நோக்கி கைகளை விரித்தபடி 
அவர்‌ ஏதோ சொல்லவந்தபோது தெற்கு முனையில்‌ 
மக்களால்‌ ஆன வளையத்தை உடைத்தபடி வில்லுடன்‌ 
உள்ளே வந்து நின்ற கர்ணனைக்‌ கண்டு சொல்மறந்தார்‌. 
கர்ணன்‌ தோலுறைக்கரங்களும்‌ நிறைந்த அம்புநாழியும்‌ 
மார்புக்குக்‌ குறுக்காக மான்‌ தோல்‌ உத்தரீயமும்‌ இடுப்பில்‌ 
பட்டுக்கச்சையும்‌ அணிந்திருந்தான்‌. விரிந்த தோஸில்‌ 
சரிந்த சுருள்குழலும்‌ இளம்‌ மீசையும்‌ ஓங்கிய உடலுமாக 
வந்து களம்‌ நடுவே நின்று நாணொலி எழுப்பினான்‌. 
அவனை நோக்கி விரைந்த வீரர்கள்‌ அவன்‌ வில்லோசை 
கேட்டு தயங்கினர்‌. அஸ்தினபுரியின்‌ மக்கள்‌ அனைவரும்‌ 
அவனை அறிந்திருந்தனர்‌. மெல்ல கூட்டமெங்கும்‌ 
பரவிய அமைதியில்‌ கர்ணனது கால்களின்‌ 
இரும்புக்கழலின்‌ மெல்லிய ஒலி கேட்டது. 


கர்ணனை அர்ஜுனன்‌ ஒரு கையில்‌ வில்லும்‌ இன்னொரு 
கையில்‌ அம்புமாக பாயும்‌ தருணத்தில்‌ உறைந்தது போல 
பார்த்து நின்றான்‌. துச்சாதனன்‌ மெல்லிய குரலில்‌ 
துரியோதனனிடம்‌ பேசிக்கொண்டிருக்கும்‌ ஒலி பட்டு 
கசங்குவதுபோலக்‌ கேட்டது. அவனுக்கு நிகரான 
பேரழகனை அதுவரை பார்த்ததில்லை என்று தருமன்‌ 


எண்ணிக்கொண்டான்‌. முன்பு பார்த்த போதெல்லாம்‌ 
அவனுள்‌ ஏதோ ஒன்று எழுந்து விழிகளையும்‌ 
சிந்தனையையும்‌ அடைத்தது. கண்களை விலக்கி 
அக்கணமே அவனைப்பற்றிய எண்ணங்களையும்‌ 
திருப்பிக்கொள்வான்‌. உயரமின்மை போலவே உயரமும்‌ 
அழகற்றது. ஒத்திசைவின்மையை உருவாக்குவது. 
வியக்கவைக்கும்‌ உயரமிருந்தும்‌ அளந்து 
செதுக்கியதுபோன்ற அங்கங்கள்‌ கொண்டவர்‌ என 
அவன்‌ எண்ணியிருந்தது பிதாமகர்‌ பீஷ்மரை மட்டுமே. 

னால்‌ நாகப்பழம்போல மின்னும்‌ கன்னங்கரிய 
தோலும்‌, இந்திரந்லம்‌ சுடரும்‌ விழிகளும்‌ சினத்திலும்‌ 
கருணை மாறா புன்னகையும்‌ கொண்ட கர்ணன்‌ 
மானுடன்தானா என்று வியக்கச்செய்யும்‌ பேரழகு 
கொண்டிருந்தான்‌. விழிகள்‌ தோள்முதல்‌ தோள்வரை 
மார்பு முதல்‌ இடைவரை அலைந்துகொண்டே இருந்தன. 
அழகன்‌ அழகன்‌ அழகன்‌ என அகம்‌ அரற்றிக்கொண்டே 
இருந்தது. 


கர்ணன்‌ அரங்கு நடுவே நின்று உரத்த குரலில்‌ “பார்த்தா 
கேள்‌, நீயே உலகின்‌ பெரும்‌ வில்லாளி என்று உன்‌ 
ஆசிரியர்‌ சொன்னால்‌ ஆகாது. அதை வித்தை 
ரல டம்‌ அவைச்சான்றோர்‌ ஒப்பவேண்டும்‌. 
இதோ நீ செய்த அத்தனை வில்தொழில்களையும்‌ 
உன்னைவிட சிறப்பாக நான்‌ செய்யச்‌ சித்தமாக 
இருக்கிறேன்‌...” என்றான்‌. எவரும்‌ பேசுவதற்கு முன்னரே 
வில்‌ வளைத்து அம்புகளை ஏவத்‌ தொடங்கினான்‌. 
அம்பெடுக்கும்‌ கையை காணக்கூட முடியாத விரைவை 
தருமன்‌ அப்போதுதான்‌ கண்டான்‌. அம்புகள்‌ எழுந்து 
ஒன்றை ஒன்று விண்ணிலேயே தொட்டுக்கொண்டு உடல்‌ 
கோர்த்துச்‌ சுழன்றன. அம்புகள்‌ செல்லச்செல்ல 
அச்சுழற்சியின்‌ விரைவு கூடியது. விண்ணில்‌ 
அம்புகளினாலான ஒரு சுழி உருவாகியது. பெரிய 
சக்கரம்போல அது அங்கே நின்றது. 


அர்ஜுனனின்‌ தோள்கள்‌ தொய்வடைவதையும்‌ வில்‌ 
அவனை அறியாமலேயே கீழிறங்குவதையும்‌ தருமன்‌ 
கண்டான்‌. அதுவரை கர்ணனின்‌ தோற்றமும்‌ வித்தையும்‌ 
அளித்த களிப்பில்‌ பொங்கிக்கொண்டிருந்த அவன்‌ அகம்‌ 
அக்கணமே சுருங்கி அமைந்தது. உடனே இருண்டு 
கனக்கத்தொடங்கி சிலகணங்களில்‌ அதன்‌ எடை 
தாளாமல்‌ அவன்‌ மெல்ல பீடத்தில்‌ அமர்ந்துவிட்டான்‌. 


பின்வரிசையிலிருந்து ஏதோ இளைஞன்‌ திடீரென 


வெறிபிடித்தவன்‌ போல எழுந்து கர்ணனுக்கு வாழ்த்து 
கூறி கூவ, அந்தக்காட்சியில்‌ மெய்மறந்திருந்த கூட்டம்‌ 


அதைக்கேட்டு திகைத்தது. சிலகணங்களில்‌ அரங்கு 
மொத்தமாக வாழ்த்துக்கூக்குரல்‌ எழுப்ப ஆரம்பித்தது. 
பின்பு அதுவரை கேட்காத உக்கிரம்‌ கொண்ட 
வாழ்த்தொலிகளால்‌ கண்டாமணிக்குள்‌ இருப்பது போல 
செவி ரீங்கரித்தது. தருமன்‌ “இவன்‌ எங்கே கற்றான்‌?” 
என்று தனக்குத்தானே சொல்லிக்கொள்ள அருகே இரு 
கைகளையும்‌ கட்டி இறுகிய தாடையுடன்‌ நின்றிருந்த 
பீமன்‌ “அவனைப்போன்றவர்களுக்கு ஆசிரியர்‌ 
தேவையில்லை மூத்தவரே. தேவை என்றால்‌ தெய்வங்கள்‌ 
இறங்கி வரும்‌” என்றான்‌. 


கர்ணன்‌ புன்னகையுடன்‌ கூட்டத்தை நோக்கி 
கையசைத்து அமைதியை உருவாக்கிவிட்டு தன்‌ 
வில்லைத்‌ தூக்கி உரக்க “பார்த்தா, இது என்‌ அறைகூவல்‌. 
நீ விரனென்றால்‌ என்னுடன்‌ விற்போருக்கு வா!” 
என்றான்‌. அப்பால்‌ கூட்டத்தில்‌ ஒருவன்‌ உரத்த குரலில்‌ 
“ஆடிப்பாவைகளின்‌ போர்‌! விதியே, தெய்வங்களே!” 
என்று கூவ மார்பில்‌ கட்டப்பட்டிருந்த பீமனின்‌ கைகள்‌ 
தோல்‌ உரசிக்கொள்ளும்‌ ஒலியுடன்‌ இருபக்கமும்‌ 
விழுந்தன. சினத்துடன்‌ அவன்‌ கூவியவனை நோக்கித்‌ 
திரும்பினான்‌. 


பெண்கள்‌ மண்டபத்தில்‌ கலவர ஒலிகள்‌ எழுந்ததைக்‌ 
கண்டு தருமன்‌ “என்ன? என்ன அங்கே?” என்றான்‌. 
குந்தியைச்சூழ்ந்து சேடிகள்‌ நின்று குனிந்து ஏதோ 
செய்தனர்‌. சேவகன்‌ ஓடிவந்து “அரசி வெயில்‌ தாளாமல்‌ 
சற்று தளர்ந்து விழுந்துவிட்டார்கள்‌. ஒன்றுமில்லை. நீர்‌ 
கொடுத்ததும்‌ விழித்துக்கொண்டார்கள்‌” என்றான்‌. 
“அவர்கள்‌ அரண்மனைக்குச்‌ செல்லட்டும்‌” என்றான்‌ 
தருமன்‌. “ஆணை” என்று சேவகன்‌ ஓடிச்சென்றான்‌. 
இன்னொருசேவகன்‌ வந்து “அவர்கள்‌ போக 
விரும்பவில்லை” என்றான்‌. பீமன்‌ 
“எப்படிப்போகமுடியும்‌?” என்றான்‌. தருமன்‌ “மந்தா, 
என்ன சொல்கிறாய்‌?” என்றான்‌. பீமன்‌ இல்லை என 
தலையாட்டினான்‌. 


மேடையில்‌ இருந்து இறங்கி இரு கரங்களையும்‌ 
விரித்தபடி கிருபர்‌ கர்ணனுக்கும்‌ அர்ஜுனனுக்கும்‌ நடுவே 
வந்து நின்றார்‌. “இரட்டையர்‌ போருக்கு மரபு சில 
நிபந்தனைகளை விதித்துள்ளது இளைஞனே. 
நிகரானவர்கள்‌ மட்டுமே கைகோர்த்தும்‌ படைக்கலம்‌ 
கோர்த்தும்‌ போர்‌ புரிய முடியும்‌. இவன்‌ சந்திரகுலத்தவன்‌. 
குருவம்சத்துப்‌ பாண்டுவின்‌ மைந்தன்‌. யாதவ அரசி 
குந்தியின்‌ மகன்‌....” என்றவர்‌ கையை நீட்டி உரக்க “நீ 
யார்‌? உன்‌ பெயர்‌ என்ன? உன்குலம்‌ என்ன? உன்‌ 


ஆசிரியர்‌ பெயர்‌ என்ன?” என்றார்‌. 


கர்ணன்‌ உடல்‌ வழியாகச்சென்ற துடிப்பை 
தொலைவிலிருந்தே தருமனால்‌ காணமுடிந்தது. அவன்‌ 
நிமிர்ந்த தோள்கள்‌ தழைய வில்‌ நிலம்‌ நோக்கித்‌ 
தாழ்ந்தது. தருமன்‌ எழுந்து கைதாக்கி கிருபரை நோக்கி 
ஏதோ சொல்ல வாயெடுப்பதற்குள்‌ அவன்‌ அருகே இருந்து 
துரியோதனன்‌ இரு கைகளையும்‌ ஓங்கி அறைந்தபடி 
உரத்த குரலில்‌ “நில்லுங்கள்‌!” என்று கூவினான்‌. 
சினத்துடன்‌ கைவிரித்துச்‌ சிரித்துக்கொண்டு முன்னால்‌ 
சென்று உரக்க “நல்ல மரபு குருநாதரே. போர்க்களத்தில்‌ 
இலச்சினை மோதிரத்தைக்‌ காட்டாத எவரிடமும்‌ மோத 
ஷத்ரியன்‌ மறுத்துவிடலாம்‌!” என்றான்‌. கிருபர்‌ திகைத்து 
“இளவரசே!” என்று ஏதோ சொல்ல முற்பட துரியோதனன்‌ 
திரும்பி தரோணரை நோக்கினான்‌. 


“குருநாதரே, உங்கள்‌ சொற்களை திருத்திக்‌ 
கொள்ளுங்கள்‌. அர்ஜுனன்‌ பாரதவர்ஷத்தின்‌ 
வில்லாளியல்ல, இந்த அரண்மனையிலேயே பெரிய 
வில்லாளி, அவ்வளவுதான்‌” என்று அவன்‌ 
சொன்னதைக்கேட்டு கூட்டத்தில்‌ இருந்து சிதறிய 
சிரிப்பொலி எழுந்தது, “இது ரணகளமல்ல சுயோதனா. 
களத்தில்‌ எவருக்கும்‌ உரிய பாடத்தை கற்பிக்கும்‌ தகுதி 
என்‌ சீடனுக்கு உண்டு. இது அரங்கேற்றக்‌ களம்‌. அரச 
மரியாதை இல்லாத எவரும்‌ இங்கு அரங்கேற முடியாது” 
என்றார்‌ துரோணர்‌ . 


அர்ஜுனன்‌ தன்‌ வில்லைத்தூக்கி நாணை ஒலித்தபடி 
“அவன்‌ எவராக இருப்பினும்‌ நான்‌ இதோ போருக்குச்‌ 
சித்தமாகிறேன்‌...” என்று கூவி களம்‌ நடுவே வந்தான்‌. 
கர்ணனை நோக்கி “எடு உன்‌ வில்லை!” என்றான்‌. 
அக்கணம்‌ பந்தலில்‌ இருந்து தாவி களத்தில்‌ குதித்த பீமன்‌ 
அங்கே நின்றிருந்த ஒரு வீரனிடமிருந்து 
குதிரைச்சவுக்கை பிடுங்கியபம கர்ணனை 
நோக்கிச்சென்று அதை அவன்‌ முகத்தை நோக்கி 
வீசினான்‌. கர்ணனின்‌ உடல்‌ அதிர்ந்து அவன்‌ தோள்கள்‌ 
ஒடுங்கின. மூச்சுத்திணறுபவன்போல அவன்‌ வாய்‌ 
திறந்தது. “சூதன்மகனே, போ! உன்‌ இடம்‌ 
குதிரைக்கொட்டில்‌. உன்‌ படைக்கலம்‌ சவுக்கு. சென்று 
உன்‌ பணியைச்செய்‌. ஷத்ரியர்களிடம்‌ போருக்கு வராதே 
இழிபிறவியே” என்று கூவினான்‌. 


களத்தை நிறைத்திருந்த மொத்தமக்கள்திரளும்‌ அவண்‌ 
சொன்ன ஒவ்வொரு சொல்லையும்‌ கேட்டது. பல்லாயிரம்‌ 
உடல்கள்‌ அம்பு பாய்ந்த குதிரை போல திகைத்து நின்று 


சிலிர்த்தன. சிலகணங்களுக்குப்பின்‌ பல்லாயிரம்‌ 
பெருமூச்சுகள்‌ ஒலித்தன. பல்லாயிரம்‌ தோள்கள்‌ 
தொய்ந்து கைகள்‌ தளர்ந்தன. நீர்‌ நிறைந்த விழிகளைத்‌ 
தூக்கி துரோணரை நோக்கிய கர்ணன்‌ உலர்ந்து ஒட்டிய 
உதடுகளை முழு ஆற்றலாலும்‌ பிரித்து விலக்கி ஏதோ 
சொல்லப்போனான்‌. அவன்‌ தொண்டையில்‌ சொல்‌ 
குளிர்ந்து இறுகி கனத்து அசைவிழந்திருந்தது. 


துரோணர்‌ கைகளை நீட்டி “சூதன்‌ மகனே, உன்‌ 
குருதிக்குலத்தை விடுவோம்‌. உன்‌ குருகுலம்‌ என்ன? 
உன்னை மாணவனாக ஏற்றுக்கொண்ட ஆசிரியர்‌ யார்‌? 
எவர்‌ பெயரை சபையில்‌ சொல்ல உனக்கு ஒப்புதல்‌ 
அளிக்கப்பட்டிருக்கிறது?” என்றார்‌. கர்ணன்‌ தலை 
அவனை அறியாமல்‌ இல்லை என ஆடியது. “சீ, நீசா! 
நாணமில்லையா உனக்கு? குலமும்‌ கல்வியும்‌ இல்லாத 
வீண்மகனாகிய நீ எந்தத்‌ துணிவில்‌ களம்புகுந்தாய்‌? 
எந்த நம்பிக்கையில்‌ ஷத்ரியனை நோக்கி 
அறைகூவினாய்‌?” என்று அவர்‌ கூவினார்‌. 


பீமன்‌ உரக்க நகைத்து “உன்‌ மேல்‌ குதிரை மலம்‌ 
நாறுகிறது அற்பா. உன்‌ அம்புகளும்‌ குதிரைமலம்‌ 
பட்டவை... சென்று நீராடி வா... இப்பிறவி முழுக்க 
மும்முறை நீராடு. அடுத்த பிறவியில்‌ வில்லுடன்‌ வா... 
போ!” என்றான்‌. கர்ணன்‌ திரும்பி பீஷ்மரை 
நோக்கியபோது வில்‌ காலடியில்‌ நழுவ 
அவனையறியாமலேயே அவனுடைய இரு கைகளும்‌ 
மேலே எழுந்தன. ஒருகணம்‌ அவன்‌ விழிகள்‌ பீஷ்மரின்‌ 
விழிகளைச்‌ சந்தித்தன. பீஷ்மர்‌ எழுந்து உரக்க “என்ன 
நடக்கிறது இங்கே? அவைக்களத்தில்‌ நாம்‌ அறநூல்களை 
விவாதிக்கவிருக்கிறோமா என்ன?” என்றார்‌. நீட்டப்பட்ட 
கர்ணனின்‌ கைகள்‌ சரிந்தன. அவன்தலை 
முதல்முறையாகக்‌ குனிந்தது. இமைகள்‌ இருமுறை அதிர 
விழிநீர்த்துளிகள்‌ ஒளியுடன்‌ சொட்டின. அவன்‌ 
வெளியேறுவதற்காகத்‌ திரும்பினான்‌. 


“நில்‌!” என்று துரியோதனன்‌ உரக்கக்‌ கூவினான்‌. 
இருகைகளையும்‌ விரித்துக்கொண்டு “பிதாமகரே, 
குருநாதரே, இவன்‌ மாவீரன்‌. சிம்மம்‌ தன்‌ 
வல்லமையாலேயே காட்டரசனாகிறது. இவன்‌ 
நுழையமுடியாத எந்த சமர்களமும்‌ இப்புவியில்‌ இருக்க 
இயலாது” என்றான்‌. 


பீஷ்மர்‌ “சுயோதனா, ஷத்ரியன்‌ போரில்‌ எக்குலத்தையும்‌ 
எதிர்கொள்ளலாம்‌. ஆனால்‌ அவைக்களத்தில்‌ 
ஒருவனுடன்‌ போர்‌ புரிந்தாலே அவனை தனக்கு நிகராக 


ஏற்றவனாகிறான்‌. இந்தச்‌ சூதன்‌ அர்ஜுனனிடம்‌ 
போரிட்டால்‌ அக்கணமே அவனும்‌ அரசகுலத்தவனே. 
அதன்‌ பின்‌ அவன்‌ ஒரு படைதிரட்ட முடியும்‌. மண்ணை 
கைப்பற்ற போர்‌ தொடுக்க முடியும்‌. தன்‌ நாட்டில்‌ 
பிறிதொரு மண்ணுரிமையை ஒருபோதும்‌ அரசன்‌ 
உருவாக்கக்‌ கூடாது. உருவாகிவந்தால்‌ அக்கணமே அதை 
வேருடன்‌ பிழுதெறியவேண்டும்‌” என்றார்‌. சற்று தளர்ந்த 
குரலில்‌ “எந்த அரசுரிமைப்போரும்‌ எளிய மக்களை 
வீணாகக்‌ கொன்று குவிப்பதாகவே முடியும்‌. 
அஸ்தினபுரியில்‌ அப்படி ஒரு போர்‌ நிகழ நான்‌ 
ஒருபோதும்‌ ஒப்பமாட்டேன்‌” என்றார்‌. 


துரியோதனன்‌ “இவன்‌ மண்ணுரிமை கேட்பான்‌ என 
அஞ்சுகிறீர்கள்‌ இல்லையா? இதோ இங்கேயே இவனுக்கு 
நான்‌ மண்ணுரிமை அளிக்கிறேன்‌... அமைச்சரே” என்று 
திரும்பினான்‌. விதுரர்‌ எழுந்து அருகே வந்து “இளவரசே” 
என்றார்‌. “இவனை இக்கணமே நான்‌ மன்னன்‌ ஆக்க 
விழைகிறேன்‌” என்றான்‌ துரியோதனன்‌. “அங்கநாட்டு 
அரசன்‌ சத்யகர்மன்‌ கப்பம்‌ முடக்கினான்‌ என அவனுக்கு 
ஓலை அனுப்பியிருக்கிறோம்‌...” என்றார்‌ விதுரர்‌. “ஆம்‌, 
அப்படியென்றால்‌ அங்கநாடு... தம்பி” என்றான்‌ 
துரியோதனன்‌. “மூத்தவரே” என்றான்‌ துச்சாதனன்‌. 
“மூவேதியரும்‌ குலமூதாதையரும்‌ கங்கை நீரும்‌ அரிசியும்‌ 
மலரும்‌ இப்போதே இங்கு வரட்டும்‌” என்றான்‌ 
துரியோதனன்‌. துச்சாதனன்‌ தலைவணங்கியபின்‌ 
திரும்பி ஓடினான்‌. துரியோதனன்‌ உரத்த குரலில்‌ தன்‌ 
மார்பில்‌ கையால்‌ முட்டியபடி “இம்முடிவை எதிர்க்கும்‌ 
எவர்‌ இருந்தாலும்‌ அது என்‌ தந்தையாகவே இருப்பினும்‌ 
இப்போதே என்னிடம்‌ போருக்கு வரச்‌ சித்தமாகட்டும்‌” 
என்று அறைகூவினான்‌. 


“இளவரசே, என்ன செய்கிறீர்கள்‌” என்று கிருபர்‌ 
கூவினார்‌. “எது என்‌ தெய்வங்களால்‌ 
ஆணையிடப்படுகிறதோ அதை. குருநாதரே, நாளை 
நான்‌ விண்ணகம்‌ செல்வேன்‌ என்றால்‌ அது 
இச்செயலுக்காகவே” என்றான்‌ துரியோதனன்‌. துரோணர்‌ 
“சுயோதனா, நீ ஷத்ரியன்‌. உன்னிடமிருந்து பிராமணன்‌ 
மட்டுமே கொடை பெறமுடியும்‌. அவன்‌ ஷத்ரியன்‌ 
என்றால்‌ நாட்டை வென்றடையவேண்டும்‌” என்றார்‌. 
அக்கணமே ஒரு காலை மடித்து கர்ணன்‌ முன்‌ அமர்ந்த 
துரியோதனன்‌ “இதோ, இந்த மாவீரன்‌ முன்‌ 
அஸ்தினபுரியின்‌ இளவசரானாகிய நான்‌ தோற்கிறேன்‌. 
மாமன்னன்‌ ஹஸ்தியின்‌ குலம்‌ இவன்‌ முன்‌ பணிகிறது. 
இனி என்றென்றும்‌ நாங்கள்‌ இவனிடம்‌ 
தோற்றவர்களாகவே அறியப்படுவோம்‌” என்றான்‌. 


கர்ணன்‌ உடல்‌ சிலிர்த்து இரு கைகளையும்‌ கூப்பி 
கண்களை மூடியபடி அசையாமல்‌ நின்றான்‌. அவனால்‌ 
அங்கு நிகழ்வது எதையுமே அறியமுடியவில்லை என்று 
தோன்றியது. தருமன்‌ தன்‌ மார்பில்‌ கண்ணீர்‌ 
கொட்டுவதை, தானும்‌ கைகளைக்‌ கூப்பியிருப்பதை 
அறிந்தான்‌. துச்சாதனன்‌ திரும்ப கி்‌ 
அவனுடன்‌ மஞ்சளரிசியும்‌ மலரும்‌ நிரம்பிய 
தட்டுகளையும்‌ அபிஷேக நீர்க்குடங்களையும்‌ ஏந்திய 
வைதிகர்கள்‌ வந்தனர்‌. விதுரர்‌ ஒன்பது பொற்குடங்களில்‌ 
கங்கைநீருடன்‌ வந்த சேவகர்களை களத்துக்குக்‌ 
கொண்டுவந்தார்‌. விகர்ணன்‌ அவனே ஓர்‌ அரியணையை 
தலைக்குமேல்‌ தூக்கி வந்து களத்தில்‌ போட்டான்‌. 
வைதிகர்களில்‌ மூவர்‌ அங்கே ஒரு குழியைத்‌ தோண்டி 
செங்கல்‌ அடுக்கி எரிகுளம்‌ அமைக்க இருவர்‌ 
அரணிக்கட்டையைச்‌ சுழற்றி நெருப்பை எழுப்பினர்‌. 
வைதிகர்‌ சூழ்ந்து அமர்ந்துகொண்டு வேதமோதத்‌ 
தொடங்கினர்‌. சூதர்கள்‌ மங்கல வாத்தியங்களுடன்‌ 
வந்தனர்‌. அணிப்பரத்தையரும்‌ சேடியரும்‌ விரைந்து 
குழுமினர்‌. 


துரியோதனன்‌ இரு கரங்களையும்‌ விரித்து சென்று 
கர்ணனின்‌ தோள்களைப்‌ பற்றித்‌ தழுவிக்‌ கொண்டான்‌. 
“விண்ணவர்‌ அறிக! மூதாதையர்‌ அறிக! இந்தக்‌ கணம்‌ 
முகல்‌ நீ என்‌ நண்பன்‌. என்‌ உடைமைகளும்‌ உயிரும்‌ 
மானமும்‌ உனக்கும்‌ உரியவை! என்‌ வாழ்க்கையில்‌ எந்தத்‌ 
தருணத்திலும்‌ உனக்கில்லாத வெற்றியும்‌ செல்வமும்‌ 
புகழும்‌ எனக்கில்லை“ என்றான்‌. கர்ணன்‌ பட்டு கிழிபடும்‌ 
ஒலியுடன்‌ விம்மியபடி, அன்னையை அடைக்கலம்‌ புகும்‌ 
குழந்தைபோல துரியோதனனை அள்ளி 
அணைத்துக்கொண்டு அவன்‌ தோள்களில்‌ 
முகம்புதைத்தான்‌. தழுவல்‌ தளர்ந்து அவன்‌ மெல்ல 
சரியப்போக துரியோதனன்‌ அவனைத்‌ தூக்கி தன்‌ 
மார்புடன்‌ சேர்த்துக்கொண்டான்‌. தருமன்‌ தன்‌ 
எல்லைகள்‌ அழிய கைகளில்‌ முகம்‌ சேர்த்து 
கண்ணீர்விட்டு அழுதான்‌. 


வைதிகர்‌ மூவர்‌ கர்ணன்‌ மேல்‌ நீர்‌ தெளித்து 
ட ப அரியணையையும்‌ கங்கைநீரால்‌ 
தப்படுத்தி அவனை அதில்‌ அமர வைத்தனர்‌. 
ரன உடல்‌ நடுங்கிக்கொண்டிருப்பதையும்‌ 
சிலைத்திருப்பதையும்‌ அனைவரும்‌ கண்டனர்‌. 
அரண்மனைக்‌ கருவூலத்தில்‌ இருந்து எடுத்துவரப்பட்ட 
மணிமுடி ஒன்றை அமைச்சர்‌ செளனகர்‌ தங்கத்தட்டில்‌ 
கொண்டுவந்து நீட்ட அதை துரியோதனன்‌ எடுத்து 
கர்ணனின்‌ தலையில்‌ வைத்தான்‌. உரக்க “இவன்‌ 


இன்றுமுதல்‌ என்‌ தமையன்‌. என்‌ தம்பியரனைவருக்கும்‌ 
மூத்தோன்‌. வசுஷேணனாகிய கர்ணன்‌ இதோ மண்ணும்‌ 
விண்ணும்‌ சான்றுரைக்க அங்கநாட்டுக்கு அரசனாக 
மணிமுடிசூடுகிறான்‌. தேவர்கள்‌ அருள்க! 
குலதெய்வங்கள்‌ அருள்க!” என்று கூவினான்‌. சேடியர்‌ 
குரவையிட சூதர்களின்‌ மங்கல வாத்தியங்கள்‌ ஒலித்தன. 
கூடிநின்றவர்கள்‌ மஞ்சளரிசியும்‌ மலரும்‌ அள்ளி வீசி 
வாழ்த்தினர்‌. 

நெடுநேரமாக அங்கே உள்ளமும்‌ விழிகளும்‌ மட்டுமாக 
இருந்த கூட்டம்‌ உடலும்‌ குரலும்‌ பெற்று வாழ்த்தொலி 
எழுப்பியது. “அங்கநாட்டரசர்‌ கர்ணதேவர்‌ வாழ்க! 
அங்கநாட்டரசர்‌ வசுஷேணர்‌ நீணாள்‌ வாழ்க!” வைதிகர்‌ 
பொற்குடங்களில்‌ ததும்பிய கங்கை நீரை கர்ணனின்‌ 
தலைமேல்‌ ஊற்றி அரசநீராட்டு செய்தனர்‌. பின்னர்‌ 
அங்கே எரிந்த ஆகவனீய நெருப்புக்கு அவனைக்‌ 
காவலாக்கி ஏழுகணுக்கள்‌ கொண்ட பொன்மூங்கிலை 
அவன்‌ கையில்‌ அளித்தனர்‌. சிறிய செவ்விதழ்களை 
விரித்த மலர்‌ போல தழைந்தாடிய ஆகவனீயாக்னியின்‌ 
முன்‌ கர்ணன்‌ அமர்ந்துகொண்டான்‌. வைதிகர்‌ வேதம்‌ 
ஓதி அளித்த ஏழுவகை அவிப்பொருட்களை 
நெருப்பிலிட்டு வேதமந்திரங்களைச்‌ சொல்லி 
வணங்கினான்‌. முதுவைதிகர்‌ வேதமோதி 
வேள்விநெருப்பின்‌ சாம்பலைத்‌ தொட்டு அவன்‌ 
நெற்றியில்‌ மங்கலக்‌ குறியணிவித்தார்‌. 

ஓவியம்‌: ஷண்முகவேல்‌ 


ஒளிவிடும்‌ மணிமுடியுடன்‌ அவன்‌ எழுந்தபோது 
மேகவாயிலைத்‌ திறந்து வந்த மாலைச்சூரியனின்‌ 
பொன்னொளிக்கதிர்‌ அவன்‌ மேல்‌ மட்டும்‌ விழுந்தது. 
அவன்‌ காதுகளில்‌ இரு நீர்த்துளிகள்‌ 
வைரக்குண்டலங்களாக ஒளிவிடுவதை, அவன்‌ மார்பில்‌ 
வழிந்த மஞ்சள்நீர்‌ பொற்கவசம்‌ என மின்னுவதை 
அங்கிருந்தோர்‌ கண்டனர்‌. வாழ்த்துரைக்கவும்‌ மறந்து 
கூப்பியகரங்களுடன்‌ அவர்கள்‌ விழிமலைத்து நின்றனர்‌. 
சன்னதமெழுந்தவர்‌ என உடல்‌ துடிக்க முன்னால்‌ வந்த 
முதுசூதர்‌ ஒருவர்‌ தன்‌ கிணையை அகவிரைவெழுந்த 
ரல்களால்‌ மீட்டி உரக்கப்பாடினார்‌. “இதோ கைலாய 
முடிமேல்‌ கதிரவன்‌ எழுந்தான்‌! அரியணை அமர்ந்தான்‌ 
கர்ணன்‌! கருணைகொண்டவனின்‌ கருவூலத்தை 
நிறைக்கும்‌ தெய்வங்களே இங்கு வருக! எளியவரின்‌ 


கண்ணீரை அறிந்தவன்‌ மேல்‌ வெண்குடைவிரிக்கும்‌ 
அறங்களே இங்கு வருக! கொடுப்பதை மட்டுமே 
அறிந்தவன்‌ தான்‌ பெற்றுக்கொண்ட ஒரே தருணத்துக்கு 
நீங்களே சான்றாகுக!” என்றார்‌. கூட்டம்‌ கைகளைத்‌ 
தூக்கி “வாழ்க! வாழ்க!” என்றது. பல்லாயிரம்‌ விழிகளில்‌ 
இருந்து கண்ணீர்‌ சொட்டும்‌ அதற்கிணையான ஒரு 
தருணம்‌ அஸ்தினபுரியில்‌ இனி நிகழாது என்று தருமன்‌ 
எண்ணிக்கொண்டான்‌. 


கர்ணன்‌ அந்த பொன்மூங்கிலை ஏந்தி மீண்டும்‌ 
அரியணையில்‌ அமர்ந்தான்‌. அர்ஜுனன்‌ பந்தலுக்கு 
மீண்டு வந்து தருமனின்‌ அருகே நின்றான்‌. எதையும்‌ 
பார்க்காமல்‌ தலைகுனிந்து தன்‌ காலடி மண்ணிலேயே 
விழிநாட்டியிருந்தான்‌. தருமன்‌ பொன்னுருகி வழிந்த 
அந்தி வெயிலில்‌ கருவறையிலமர்ந்த சூரியதேவனைப்‌ 
போல ஒளிவிட்டுக்கொண்டிருந்த கர்ணனையே 
நோக்கிக்கொண்டிருந்தான்‌. அழகன்‌ அழகன்‌ அழகன்‌ 
என ஓடிக்கொண்டிருந்த சொற்சரடை மீண்டும்‌ கேட்டான்‌. 
அத்தனைக்கும்‌ நடுவே அச்சொற்கள்‌ தன்னுள்‌ 
ஓடிக்கொண்டிருப்பதை அறிந்து திகைத்தான்‌. 
பொற்சிம்மாசனத்தை அழகாக்கும்‌ பேரழகு கொண்ட 
இன்னொரு மன்னன்‌ இனி மண்ணில்‌ 
பிறக்கப்போவதில்லை. தெய்வங்களே, எவருடன்‌ 
சதுரங்கம்‌ டு நீங்கள்‌? எளிய 
மானுடர்களிடமா? இல்லை இவை உங்கள்‌ எல்லைகளை 
நீங்களே அறியும்‌ தருணங்களா? 


அரசமேடையில்‌ இருந்து திருதராஷ்டிரரும்‌ பீஷ்மரும்‌ 
சகுனியும்‌ இறங்கி அருகே வந்தனர்‌. திருதராஷ்டிரரை 
கைபற்றி அழைத்துவந்த சஞ்சயன்‌ “அரசே, இதோ 
அங்கநாட்டுக்கு விண்ணவர்‌ தேர்ந்த அரசர்‌ கர்ணதேவர்‌” 
என்றான்‌. திருதராஷ்டிரர்‌ தலையை ஆட்டி உரக்க 
நகைத்து “ இன்றுமுதல்‌ அவன்‌ என்‌ முதல்மைந்தன்‌. டேய்‌, 
எழுந்து என்‌ காலைப்பணி. என்றும்‌ என்‌ சொற்களுக்கு 
கடன்பட்டிரு” என்றார்‌. கர்ணன்‌ எழுந்து அவர்‌ 
பாதங்களைப்‌ பணிய அவர்‌ அவனை தன்‌ பெரிய 
கரங்களால்‌ அள்ளி மார்புடன்‌ சேர்த்து 
அணைத்துக்கொண்டு “அழியாப்‌ புகழுடன்‌ இரு! வீரனை 
வெல்ல விதியால்‌ முடியாதென்று இவ்வுலகுக்குக்‌ காட்டு! 
என்றார்‌. அவன்‌ தோள்களை கைகளால்‌ ஓங்கி அறைந்து 
“வில்‌ ஒரு பொய்யான படைக்கலம்‌. நீ கதை பழகு. நாம்‌ 
ஒருமுறையேனும்‌ களம்‌ நிற்கவேண்டும்‌” என்றார்‌. 


மக்களின்‌ வாழ்த்தொலிகளால்‌ அந்திவெளிச்சம்‌ 
பொற்பட்டுத்திரை போல 


அலையடித்துக்கொண்டிருப்பதாகத்‌ தோன்றியது. பீஷ்மர்‌ 
கர்ணனை அணுகியபோது அவன்‌ திருதராஷ்டிரரின்‌ 
பிடியில்‌ இருந்து விலகி கைகூப்பி நின்றான்‌. 
“அங்கநாட்டரசனாகிய ஷத்ரியனே, இன்று நீ பெற்றுள்ள 
நாடு உன்‌ ஆன்மா தன்‌ முழுமையைப்‌ பெறுவதற்கான 
வழி என்று உணர்ந்துகொள்‌. முனிவருக்கு 
தவச்சாலையும்‌ வைதிகனுக்கு வேள்விச்சாலையும்‌ 
போன்றது ஷத்ரியனுக்கு நாடு. இனி உன்‌ நலன்‌, உன்‌ 
புகழ்‌, உன்‌ வெற்றி எதுவும்‌ உனக்குப்‌ பொருட்டாக 
இருக்கலாகாது. உன்‌ குடிமக்களுக்கு நீ தந்தை. 
அவர்களைப்‌ பேணுவதன்றி உனக்கு பிறிதொரு கடனும்‌ 
இல்லை” என்றார்‌. கர்ணன்‌ அவரது பாதங்களைத்‌ 
தொட்டு வணங்கியபோது அவர்‌ “வெற்றியும்‌ நிறைவும்‌ 
திகழ்க” என்று வாழ்த்தினார்‌. 

கிருபரும்‌ துரோணரும்‌ வந்து கர்ணனை மலரும்‌ 
அரிசியுமிட்டு வாழ்த்தினர்‌. கிருபர்‌ “வெற்றி நிறைக!” 
என்று வாழ்த்தி “அரசனும்‌ அரசும்‌ முறைமைகளால்‌ 
மட்டும்‌ ஆனவை. ஒருபோதும்‌ முறைமைகளை 
மீறாமலிரு” என்றார்‌. துரோணர்‌ அவனை வாழ்த்தி 
“முள்மேலிருப்பவனே நல்ல மன்னன்‌ என்கிறது 
பிரஹஸ்பதியின்‌ நூல்‌. அவ்வண்ணமே ஆகுக! 
அறம்பிழைக்காமலிரு!” என்றார்‌. சகுனி கர்ணனை 
கைவிரித்து ஆரத்தழுவிக்கொண்டு 
“தலைமுறைகள்தோறும்‌ அங்கநாடு அஸ்தினபுரி 
என்னும்‌ ரதத்தின்‌ சகடமாக அமையட்டும்‌” என்றார்‌. 
கர்ணன்‌ “ஆம்‌” என்றான்‌. 


அப்போது குதிரைக்கொட்டிலுக்குச்‌ செல்லும்‌ பாதை 
வழியாக குதிரைச்சாணம்‌ படிந்த அழுக்கு உடையும்‌ 
கையில்‌ சவுக்குமாக அதிரதன்‌ பதறியபடி ஓடி வந்து 
கைகளை விரித்து “கருணை காட்டுங்கள்‌! உடையோரே, 
அவனைக்‌ கொன்றுவிடாதீர்கள்‌!” என்று கூவினார்‌. 
அவரது கரிய மெலிந்த உடலையும்‌ கண்ணீரையும்‌ கண்ட 
துச்சாதனன்‌ முன்னால்‌ சென்று “யார்‌ நீர்‌?” என்றான்‌. 
அதிரதன்‌ அவன்‌ கால்களை நோக்கி கைகூப்பியபடி 
குனிந்து “என்‌ மைந்தனை விட்டு விடுங்கள்‌ 
உடையவர்களே... இளமைத்துடிப்பால்‌ பிழையாக 
பேசிவிட்டான்‌. அவனைக்‌ கொன்றுவிடாதீர்கள்‌... 
என்னை சிறையிலடையுங்கள்‌. என்னை 
சாட்டையாலடியுங்கள்‌. எல்லாம்‌ என்‌ பிழை... அவனை 
விட்டுவிடுங்கள்‌” என்று உரத்த குரலில்‌ கதறி 
கைகூப்பினார்‌. 


“யார்‌ அது?" என்று பீஷ்மர்‌ கேட்டார்‌. கர்ணன்‌ “இவர்‌ என்‌ 


தந்தை. அங்கநாட்டு ரதமோட்டியான அதிரதர்‌” என்றான்‌. 
“மைந்தா, இளைய கெளந்தேயருடன்‌ நீ 
போர்புரியவிருப்பதாகச்‌ சொன்னார்கள்‌... உன்னைக்‌ 
கொன்றுவிடுவார்கள்‌. வா, இப்போதே நாம்‌ இங்கிருந்து 
சென்றுவிடுவோம்‌” என்று அதிரதன்‌ கர்ணனின்‌ 
கைகளைப்பற்றிக்கொண்டு அழுதார்‌. “தந்தையே, 
இந்நாளில்‌ உங்கள்‌ மைந்தனை வாழ்த்துங்கள்‌” என்று 
கூறியபடி கர்ணன்‌ நெற்றியும்‌ மார்பும்‌ தோள்களும்‌ 
இடையும்‌ காலும்‌ என ஐந்து உறுப்புகளும்‌ புழுதியில்‌ பட 
அவர்‌ முன்‌ விழுந்து அவரது புழுதியும்‌ சேறும்‌ படிந்த 
முதிய கால்களை வணங்கினான்‌. அவர்‌ பதறி கைகளை 
நெஞ்சுடன்‌ சேர்த்து நின்று நடுநடுங்கினார்‌. அவரது 
பாதப்புழுதியை எடுத்து தன்‌ நெற்றியில்‌ அணிந்தபடி 
எழுந்த கர்ணன்‌ “பிதாமகரே, என்றும்‌ நான்‌ இவரது 
மைந்தனாகவே அறியப்படுவேன்‌. இவரது 
பாவபுண்ணியங்களுக்கே மரபுரிமை கொள்வேன்‌” 
என்றான்‌. 


தன்னருகே நின்ற அர்ஜுனனின்‌ மெல்லிய விம்மல்‌ 
ஓசையை தருமன்‌ கேட்டான்‌. திரும்பி நோக்கியபோது 
அவன்‌ விழிநீரையும்‌ கண்டான்‌. அதே கணம்‌ திரும்பி 
அர்ஜுனனை நோக்கிய பீமன்‌ இரு கரங்களையும்‌ சேர்த்து 
அறைந்துகொண்டு உரக்க “பிடரி மயிர்‌ சூடிய நாய்‌ 
சிம்மமாகிவிடாது சுயோதனா” என்றான்‌. 
கொம்புகுலைத்து எழும்‌ மதகளிறு போல துரியோதனன்‌ 
சினத்துடன்‌ திரும்பி “இந்தச்‌ சொற்களுக்கு நிகராக 
என்றோ ஒருநாள்‌ நீயும்‌ உன்‌ உடன்பிறந்தாரும்‌ களத்தில்‌ 
குருதியை அளிப்பீர்கள்‌. இது என்‌ மூதாதையர்‌ மேல்‌ 
ணை!” என்றான்‌. “ஆம்‌, அவ்வாறெனில்‌ களத்தில்‌ 
காண்போம்‌” என்ற பீமன்‌ திரும்பி “மூத்தவரே, 
கிளம்புங்கள்‌...” என்று தருமனின்‌ கையைப்பற்றி 
எழுப்பினான்‌. தருமன்‌ ஏதோ சொல்ல வர “நாம்‌ இனி 
இங்கிருக்கவேண்டியதில்லை... வாருங்கள்‌. 
இளையவனே நீயும்‌ வா” என்று அர்ஜுனனின்‌ 
தோளையும்‌ பற்றி இழுத்துக்கொண்டு சென்றான்‌. 


தனக்குப்பின்பக்கம்‌ கர்ணனுக்கு வாழ்த்துக்கூறி எழுந்த 
பேரொலியை தருமன்‌ கேட்டான்‌. அது அவனை 
அறைந்து வெளியே துரத்துவது போலக்‌ கேட்டது. “நான்‌ 
அவனை வாழ்த்தியிருக்க வேண்டும்‌ மந்தா” என்றான்‌ 
தருமன்‌. “ஏன்‌? அவன்‌ சூதமைந்தன்‌. அர்ஜுனனுக்கு 
எதிராக ஒரு படைக்கலம்‌ கிடைத்த களிப்பில்‌ 
நாடகமாடுகிறான்‌ சுயோதனன்‌...” என்றான்‌ பீமன்‌. 
அர்ஜுனன்‌ “மூத்தவரே, அவனை நினைத்து 
கலங்காதீர்கள்‌. அவன்‌ அளிக்கும்‌ தைரியத்தில்‌ 


துரியோதனன்‌ நம்மை எதிர்க்கலாம்‌. ஆனால்‌ என்றாவது 
அவனை நான்‌ களத்தில்‌ கொன்று வீழ்த்துவேன்‌” 
என்றான்‌. 


தருமன்‌ நின்று “ஆம்‌ தம்பி, நாம்‌ வெல்வோம்‌...” என்றான்‌. 
“இன்று எனக்கு அது தெரிந்தது. சுயோதனன்‌ கர்ணனை 
நம்பி அத்துமீறுவான்‌. அறம்‌ பிழைப்பான்‌. அதன்‌ 

ளைவாக நம்மிடம்‌ தோற்பான்‌. ஆனால்‌...” அர்ஜுனன்‌ 
எதிர்பார்ப்புடன்‌ நின்றான்‌. “தன்‌ அறத்தால்‌ 
இச்சூதன்மகன்‌ நம்மை நிரந்தரமாக வென்று செல்வான்‌ 
தம்பி” என்றான்‌ தருமன்‌. பார்வையை விலக்கி 
தலைகுனிந்து அவன்‌ சொன்னான்‌ “இன்று அந்த 
முதுசூதன்‌ சம்மட்டியுடன்‌ களத்துக்கு வந்தபோது அவன்‌ 
இடத்தில்‌ என்னை வைத்து நடித்துக்கொண்டிருந்த நான்‌ 
ஆழத்தில்‌ கூசிச்சுருங்கினேன்‌. ஆனால்‌ அவன்‌ ஒருகணம்‌ 
கூட அவரை நிராகரிக்கவில்லை. இந்தப்‌ பேரவையில்‌ 
அவன்‌ பாததூளியை தலையிலணிய சற்றும்‌ 
தயங்கவில்லை. அஸ்தினபுரியின்‌ இளவரசனாக 
அறிவிக்கப்பட்டவன்‌ சூதனின்‌ மைந்தனாக தன்னை 
முன்வைத்தான்‌. அக்கணத்தில்‌ விண்ணில்‌ தேவர்கள்‌ 
அவன்‌ மேல்‌ மலர்‌ சொரிந்து விட்டார்கள்‌.” 


வெண்முரசு விவாதங்கள்‌ 


வண்ணக்கடல்‌ - 71 
நிறைபொலி 


சூதரே, மாகதரே, பாடுங்கள்‌! தேடுபவர்கள்‌ எப்போதும்‌ 
கண்டடைந்துவிடுகிறார்கள்‌. ஏனென்றால்‌ அவர்களின்‌ 
வினாவிலேயே விடையும்‌ அடங்கியுள்ளது. காட்டாற்று 
வெள்ளம்போல வினா அவர்களை இட்டுச்செல்கிறது. 
சரிவுகளில்‌ உருட்டி அருவிகளில்‌ வீழ்த்தி சமவெளிகளில்‌ 
விரித்து கொண்டுசென்று சேர்க்கிறது. பெருங்கடலைக்‌ 
காணும்போது று தோன்றிய இடமெதுவென 
அறிந்துகொள்கிறார்கள்‌. 


இப்பிரபஞ்சவெளியில்‌ உண்மையில்‌ வினாக்களே 
இல்லை, ஒற்றைப்பெரும்‌ விடை மட்டுமே உள்ளது. 
வினாக்கள்‌ என்பவை அதன்‌ பல்லாயிரம்‌ கரங்கள்‌ 
மட்டுமே. அவை ஒவ்வொரு கணமும்‌ 
துழாவிக்கொண்டிருக்கின்றன. அவற்றின்‌ 
தளிர்முனைகள்‌ உரியவர்களை கண்டுகொண்டு மெல்லச்‌ 
சுற்றிவளைத்துக்கொள்கின்றன. அவர்களுக்கு பின்‌ 
மீட்பில்லை. 


சூதரே, மாகதரே, அவன்‌ ஏழ்பனைநாட்டு மருதூர்‌ சாத்தன்‌ 
பெரும்பாணன்‌ மகன்‌ இளநாகன்‌ எனப்பட்டான்‌. 
தொல்மதுரை மூதூரிலிருந்து அவன்‌ கிளம்பினான்‌ 
என்கிறார்கள்‌. தனித்தவன்‌, பல்லாயிரம்‌ பேர்‌ 
உடனிருக்கையிலும்‌ தான்‌ என்று மட்டுமே உணர்ந்தவன்‌. 
தான்‌ தேடுவதென்ன என்று தனக்குத்தானே கூட 
ஒருமுறையேனும்‌ சொல்லிக்கொள்ளாதவன்‌. 


குருதிவாசம்‌ ஏற்ற வேங்கை போல அவன்‌ 
பாரதவர்ஷமெனும்‌ பெருங்காட்டில்‌ நுழைந்தான்‌. 
வலசைப்பறவை போல தன்‌ சிறகுகளாலேயே 
கொண்டுசெல்லப்பட்டான்‌. அவன்‌ தங்கிய ஒவ்வொரு 
ஊரும்‌ அவனை வெளித்தள்ளியது. அப்பால்‌ 
வெறும்பெயராக எழுந்த ஒவ்வொரு ஊரும்‌ அவனை 
அழைத்தது. 


அவன்‌ தானறிந்தவற்றை எல்லாம்‌ அக்கணமே 
கழற்றிவிட்டுச்‌ செல்பவனாக இருந்தான்‌. தான்‌ 
தேடுவதைத்தவிர எதையும்‌ தக்கவைக்காதவனாக 
இருந்தான்‌. எனவே ஒவ்வொரு கணமும்‌ 
வெறுமைகொண்டபடியே இருந்தான்‌. ஒற்றைக்குறி 


பொறிக்கப்பட்ட அம்பு அவன்‌. அவன்‌ குறித்த பறவை 
அவன்‌ கிளம்புவதைக்‌ கண்டு புன்னகையுடன்‌ கனிந்து 
தன்‌ முட்டைக்குள்‌ நுழைந்துகொண்டு தவமிருந்தது. 
உடல்கொண்டு சிறகுகொண்டு கூரலகு கொண்டு 
வெண்ணிறச்‌ சுவரை உடைத்து வெளிவந்து விழிதிறந்து 
இன்குரல்‌ எழுப்பியது. அது செல்லவேண்டிய 
தொலைவை எண்ணி மென்சிறகை 
அமடித்துக்கொண்டது. 


தமிழ்நிலமும்‌ திருவிடமும்‌ வேசரமும்‌ கலிங்கமும்‌ கடந்து 
அவன்‌ வந்தான்‌. ஆசுரமும்‌ நிஷாதமும்‌ கண்டு அவன்‌ 
சென்றான்‌. காலைக்காற்றால்‌ சுவடின்றி அழிக்கப்பட்டன 
அவனுடைய பாதைகள்‌. அவன்‌ அகமோ பறவை சென்ற 
வானம்‌ என தடமின்றி விரிந்திருந்தது. இனிய 

ளிகொண்ட சிறிய சிலந்திபோல அவன்‌ ஒளியே என 

ண்ட வலைநூல்களில்‌ ஒன்றைப்பற்றி ஊசலாடி 
பிறிதொன்றில்‌ தொற்றிக்கொண்டான்‌. அந்த மாபெரும்‌ 
வலைநடுவே விழிதிறந்து விஷக்கொடுக்குடன்‌ 
அமர்ந்திருந்தது முதல்முடிவற்ற அந்த விடை. அது 
வாழ்க! 


சூதரே, மாகதரே, அவன்‌ தேடிச்சென்ற அதற்கு 
அஸ்தினபுரி என்று பெயரிட்டிருந்தான்‌. அஸ்தினபுரி ஓர்‌ 
வண்ணக்கூடு. பாரதவர்ஷமெங்கும்‌ பல்லாயிரம்‌ சூதர்கள்‌ 
தங்கள்‌ தூரிகையால்‌ அதை தொட்டுத்தொட்டு 
சொற்திரையில்‌ தங்கள்‌ சித்திரங்களை 
வரைந்துகொண்டிருந்தனர்‌. அதோ அங்கே 
கிருஷ்ணவேணிக்கரையின்‌ அக்கிராமத்துமேடையில்‌ 
கர்ணன்‌ இன்னும்‌ பிறக்கவில்லை. இங்கே மாளவத்தின்‌ 
மலையடிவாரத்துச்‌ சத்திரத்தில்‌ அவன்‌ களம்பட்டு 
நடுகல்லாகி நிற்கிறான்‌. திருவிடத்து ஆலயமுகப்பில்‌ 
மகாப்பிரஸ்தானம்‌ சென்று விண்ணேறும்‌ தருமனை 
மகிஷநாட்டில்‌ குந்தி கருவுற்றிருக்கிறாள்‌. 


அஸ்தினபுரமென்று ஒன்றில்லை என்கிறான்‌ ஒரு 
கவிஞன்‌. அது மானுடக்‌ கற்பனையில்‌ 
மலர்ந்துகொண்டே இருக்கும்‌ பூவனம்‌ மட்டுமே 
என்கிறான்‌. ஐயத்துடன்‌ எழுந்து இன்னொரு கவிஞன்‌ 
ரதங்களோடிய களமுற்றத்தில்‌ விழுந்திருக்கும்‌ 
சகடச்சுவடுகளினாலான பெருங்கோலமொன்றைக்‌ 
காண்கிறேனே அது என்ன என்கிறான்‌. எஞ்சுவது 
பொருளற்ற சுவடுகளே, சுவடுகள்‌ சொல்லாகும்போது 
காவியம்‌ பிறக்கிறது என்று இன்னொரு கவிஞன்‌ 
சொல்கிறான்‌. 


நேற்று இன்று நாளையென்றில்லாத வெளியில்‌ என்றும்‌ 
நிகழ்ந்துகொண்டிருக்கிறது அஸ்தினபுரம்‌. கொடிகளைப்‌ 
பறக்கவிடும்‌ காற்றைப்போல கதைகளை 
உயிர்பெறச்செய்யும்‌ காலத்தை வாழ்த்துவோம்‌ 
என்கிறான்‌ சொல்கடந்து புன்னகையைச்‌ சென்றடைந்த 
முதுசூதன்‌. அவன்‌ மங்கிய விழிகளிலும்‌ சுருக்கங்கள்‌ 
விரியும்‌ புன்னகையிலும்‌ தெய்வங்கள்‌ தோன்றுகின்றன. 
தெய்வங்களே, நீங்கள்‌ மானுடரை நோக்கி 
சிரிப்பதென்ன? உங்கள்‌ எண்ணச்சுழவில்‌ நீந்தித்‌ 
திளைத்து மூழ்கும்‌ எளிய உயிர்களை ஒருநாளும்‌ நீங்கள்‌ 
அறியப்போவதில்லை. 


சூதரே, மாகதரே, அவ்வண்ணமென்றால்‌ இளநாகன்‌ 
சென்ற இடம்‌ எது? அவன்‌ கண்ட அஸ்தினபுரி எது? 
பாரதவர்ஷத்தில்‌ நூற்றியொரு அஸ்தினபுரிகள்‌ உள்ளன 
என்கிறது சூதர்சொல்‌. ஒன்றிலிருந்து இன்னொன்று 
பிறக்கிறது. யுகங்களுக்கொரு அஸ்தினபுரி 
பிறந்துகொண்டிருக்கிறது. ஒவ்வொரு சட்டையையும்‌ 
கழற்றிவிட்டு அஸ்தினபுரி நெளிந்து 
சென்றுகொண்டிருக்கிறது. உதிர்க்கப்பட்டவை 
காலத்தைச்‌ சுமந்தபடி வானை நோக்கி கிடக்கின்றன. 


[image] 
ஓவியம்‌: ஷண்முகவேல்‌ 


சந்திரகுலத்து அரசன்‌ சுகேதுவின்‌ வழிவந்த 
பிருஹத்ஷத்ரனின்‌ மைந்தன்‌ அமைத்த அஸ்தினபுரிக்கு 
அப்பால்‌ காட்டுமரங்களைச்‌ சூடிக்‌ கிடக்கிறது 
இக்ஷுவாகு வம்சத்து சுவர்ணையின்‌ மைந்தன்‌ ஹஸ்தி 
கட்டிய அஸ்தினபுரம்‌. நூறுமடங்கு பெரிய அந்நகரத்துக்கு 
அப்பால்‌ வேர்களால்‌ கவ்வப்பட்டு விரிந்திருக்கும்‌ 
அஸ்தினபுரம்‌ அதைவிட நூறுமடங்கு பெரியது. அதை 
அமைத்தவர்கள்‌ காசியபரின்‌ மைந்தர்களான 
ஹஸ்திபதன்‌ ஹஸ்திபிண்டன்‌ ஹஸ்திபத்ரன்‌ என்னும்‌ 
மூன்று பெருநாகங்கள்‌. 

அதற்கும்‌ அப்பால்‌ கிடக்கிறது ஹஸ்திசோமையின்‌ 
சேற்றுப்படுகைக்குள்‌ தெய்வங்கள்‌ அமைத்த மேலும்‌ 
நூறுமடங்கு பெரிய சோமநகரம்‌ என்னும்‌ அஸ்தின புரம்‌. 
அதற்கும்‌ ஆழத்தில்‌ உள்ளது ஹஸ்திமுகன்‌ என்னும்‌ 
பாதாளத்து அரசன்‌ அமைத்த அஸ்தினபுரம்‌ என்னும்‌ 
பெருநகரம்‌. அதன்‌ முற்றமளவுக்குத்தான்‌ சோமநகரம்‌ 
பெரிது. சூதர்களே, அதற்கும்‌ அடியில்‌ துயிலும்‌ 
அஸ்தினபுரங்கள்‌ எண்ணற்றவை. 


அஸ்தினபுரம்‌ என்பது ஒளிவிடும்‌ நீர்த்துளி. ஓர்‌ 
இலைநுனியில்‌ ததும்பி சுடர்ந்து மண்வண்ணங்களும்‌ 
வான்நீலமும்‌ காட்டி திரண்டு திரண்டு திரண்டு 
முழுமையின்‌ கணத்தில்‌ உதிர்ந்து அடுத்த இலைமேல்‌ 
விழுகிறது. அதற்கடுத்த இலை அதன்‌ கீழே கைநீட்டி 
நின்றிருக்கிறது. அஸ்தினபுரி ஒரு துளி விண்‌. ஒரு துளி 
கடல்‌. ஒரு துளி பிரம்மம்‌. அச்சொல்‌ என்றும்‌ வாழ்க! 


சூதரே, மாகதரே, ஏழ்பனைநாட்டு மருதூர்‌ சாத்தன்‌ 
பெரும்பாணன்‌ மகன்‌ இளநாகன்‌ சென்ற அஸ்தினபுரி 
எது? அதை பிறர்‌ சென்றடையமுடியாது. ஒவ்வொருவரும்‌ 
அவரவருக்குரிய அஸ்தினபுரியையே 
சென்றடைகின்றனர்‌. செல்லும்‌ வழியில்‌ சிறகுதிர்ந்து 
விழுபவரும்‌ அதிலேயே உதிர்கின்றனர்‌. செல்லாது 
கருவறையிலேயே தங்கிவிட்டவர்களும்‌ அதையே 
உணர்கின்றனர்‌. 


சூதரே, மாகதரே, காமகுரோதமோகங்களின்‌ 
பெருவெளியை வாழ்த்துவோம்‌! தெய்வங்கள்‌ ஆடும்‌ 
சதுரங்கக்‌ களத்தை வாழ்த்துவோம்‌. மானுடரின்‌ 
அழியாப்பெருங்கனவை வாழ்த்துவோம்‌. ஆம்‌, அவ்வாறே 
ஆகுக! 


[வண்ணக்கடல்‌ முழுமை ] 


வெண்முரசு விவாதங்கள்‌ 


நீலம்‌ - 1 


பகுதி ஒன்று: 1. திருப்பல்லாண்டு 


“உலகறிந்து எழுந்தவர்‌ ஒருங்குணர்ந்து உய்ந்திடும்‌ ஒரு 
பொருள்‌ ந்‌” என்று சிறுகரிச்சானின்‌ முதற்குரல்‌ எழ 
விழித்தெழுந்து மைந்லம்‌ விலக்கி மணித்தளிர்‌ 
சிலிர்த்துக்கொண்டது மால்திகழ்‌ பெருஞ்சோலை. 
முகைப்பொதியவிழ்ந்த பல்லாயிரம்‌ இதழிமைகளைத்‌ 
திறந்து வானை நோக்கியது. இன்நறும்‌ வாசம்‌ எழுப்பி 
பெருமூச்சுவிட்டுக்கொண்டது. 


'கானுறைவோய்‌! கடலுறைவோய்‌! வானுறைவோய்‌! 
வளியுறைவோய்‌! எங்குளாய்‌ இலாதவனாய்‌?” என்றது 
அன்னை நீர்க்காகம்‌ தன்‌ குஞ்சுகளை 
நெஞ்சுமயிர்ப்பிசிறில்‌ பொத்தியணைத்து, கருங்கூர்வாய்‌ 
திறந்து. 'இறையோய்‌! இங்குளாய்‌!' என்றன மரங்களில்‌ 
விழித்தெழுந்த பிற காகங்கள்‌. 


சோலைக்குள்‌ பல்லாயிரம்‌ பறவைச்சிறகுகள்‌ 
முதல்துடிப்பைப்‌ பெற்றன. பல்லாயிரம்‌ 
சிறுமணிவிழிகளில்‌ இமைகள்‌ கீழிறங்கி பிறக்கவிருக்கும்‌ 
ஒளியை கண்டுகொண்டன. சிறகசைவில்‌ கிளையசைய 
மலர்ப்பொடிகள்‌ தளிர்களில்‌ உதிர்ந்தன. “இங்குளாய்‌! 
அங்குளாய்‌! எங்குளாய்‌ எந்தாய்‌?” என்றுரைத்தது 
மணிக்கழுத்து மரகதப்புறாத்‌ தொகை. 


“கண்ணானாய்‌! காண்பதானாய்‌! கருத்தானாய்‌! 
காலமானாய்‌! கடுவெளியானாய்‌! கடந்தோய்‌! கருநீலத்‌ 
தழல்மணியே!' என்றது நாகணவாய்க்கூட்டம்‌. 
சோலையின்‌ மேல்‌ விரிந்த வானில்‌ மேகங்கள்‌ நாணத்தின்‌ 
ஒளி கொண்டன. உச்சிமரங்களின்‌ நுனித்தளிர்கள்‌ முதல்‌ 
அமுதத்துளி உண்டு ததும்பி முறுக்கவிழ்ந்தன. 
பறவைச்சிறகுகள்‌ தாங்கள்‌ மேகங்களால்‌ ஆனவை 
என்றறிந்து கொள்ளும்‌ பெருங்கணம்‌. 


'ஞாலப்பெருவிசையே. ஞானப்பெருவெளியே. 
யோகப்பெருநிலையே இங்கெழுந்தருளாமே” என்றது 
நீலமாமயில்கூட்டம்‌. விழிதிறந்த விரிதோகைகள்‌ என்றோ 
கண்ட பெருங்கணம்‌ ஒன்றில்‌ அவ்வண்ணமே திகைத்து 
விழித்துச்‌ சமைந்து தோகைத்‌ தலைமுறைகளில்‌ 
யுகயுகமென வாழ்ந்து காத்திருந்தன. சொடுக்கிய 
நீள்கழுத்துக்களில்‌ மின்னிமறைந்த பசுநீல 


மணிவெளிச்சம்‌ அக்காட்சியை தான்‌ அறிந்திருந்தது. 


“இதுவே நீ! இவையே நீ” என்றது 
நீலமணிக்குருவி..குருத்துகளில்‌ இருந்து தண்ணொளி 
இலைகளுக்குச்‌ சொட்டி பரவித்‌ ததும்பி வழிந்தது. நீலம்‌ 
பசுமைகொள்ளத்தொடங்கியபோது 
கண்விழித்தெழுந்துவந்தது பறக்கும்‌ வேய்ங்குழல்‌. 
“கண்ணா வாராயோ! கண்ணா வாராயோ!” என்றது. 
சோலையெங்கும்‌ பின்‌ அச்சொல்லே நிறைந்தது 


இனியவளே, உன்‌ ஆயர்குடி இல்லத்தின்‌ அழகிய சிற்றில்‌ 
அறைக்குள்‌ புல்பாய்மீது தலையணையை 
மார்போடணைத்து அன்னையின்‌ மீது இடக்காலைத்‌ 
தூக்கிப்போட்டு நீ துயின்றுகொண்டிருக்கிறாய்‌. உன்‌ 
சிறுசெவ்விதழ்களில்‌ இருந்து வழியும்‌ மதுரத்தை நீ இனி 
ஒரு துளியும்‌ வீணாக்கலாகாது தோழி. இதோ 
புதுவசந்தத்தின்‌ மலர்ப்பொடியும்‌ குளிர்த்துளிகளும்‌ 
புள்ளொலியும்‌ சுமந்து உன்‌ சாளரவாயிலை 
மெல்லத்திறந்து வந்து உன்னருகே அமர்கிறேன்‌. 


[image] 
ஓவியம்‌: ஷண்முகவேல்‌ 


மண்ணிலினி ஒரு போதும்‌ நிகழமுடியாத பேரழகி நீ. 
ஆயர்குலச்‌ செல்வி, அழகால்‌ நீ இப்புவிக்கே பேரரசி. 
பொன்னுருகி வழிந்த உன்‌ நெற்றி வகிட்டின்‌ நுனியில்‌ 
அசையும்‌ குறுங்குழல்‌ சுருள்களை நீவுகின்றேன்‌. உன்‌ 
மூக்கின்‌ மலர்வளைவை முத்த மிடுகிறேன்‌. 
உன்மேலுதட்டின்‌ பூமயிர்‌ பரப்பில்‌ என்‌ மூச்சு பரவுகிறது. 
உன்‌ மொட்டு விரியா இதழ்களை சுவைக்கிறேன்‌. கன்னி, 
உன்‌ அழகிய கழுத்தின்‌ மூன்று பொன்‌ வரிகளையும்‌ என்‌ 
விரல்களால்‌ வருடி அறிகிறேன்‌. 


அங்கெலாமில்லை என்பதுபோல்‌ தளிர்‌ விரல்‌ விரித்து 
விழுந்து கிடக்கும்‌ உன்‌ இடக்கையின்‌ கைவெண்மையில்‌ 
எழுந்த அவன்‌ சங்குக்கு முத்தம்‌. பொன்பதக்கத்தில்‌ ஓடிய 
பொன்வரிகளுக்கு முத்தம்‌. உன்‌ இடக்கையைத்‌ தூக்கி 
இவ்வுலகை வாழ்த்து. தேவி, சக்கரம்‌ திகழும்‌ உன்‌ அழகிய 
வலக்கை இங்குளான்‌ என்று உன்‌ 
நெஞ்சிலமர்ந்திருக்கிறது. நாளை அவனை 
சிறுசெல்லக்கோபம்‌ கொண்டு அடிக்கவிருப்பது அது. 
இவ்வுலகில்‌ காமத்தைப்‌ படைத்தளித்து விளையாடும்‌ 
கயவனை நீயன்றி வேறுயார்தான்‌ தண்டிப்பது? 


முத்தத்தால்‌ மட்டுமே அறியமுடிபவளே. உன்‌ 
முத்தங்களை எல்லாம்‌ சேர்த்து வை. இளவியர்வையின்‌ 
மணம்‌ பரவிய உன்‌ முகிழா இளமுலைக்குவைகளை 
நான்‌ அறிகிறேன்‌. மலர்க்காம்பு நாணம்‌ கொண்டு 
மலருக்குள்‌ மறைவதுண்டோ தோழி? என்‌ நாவால்‌ தீண்டி 
அவற்றை விழிப்புறசெய்கிறேன்‌. இதோ, பொற்குவை 

வுடை மேல்‌ எழுந்தன இரு இளநீல சிவக்குறிகள்‌. 
தேவி, உன்‌ மென்வயிற்றுக்‌ குழைவில்‌ விழுந்தால்‌ 
அப்பொன்நதியின்‌ சுழியில்‌ மறைந்து எந்த யுகத்தில்‌ 
விழித்தெழுவேன்‌? 


உன்‌ நீலச்சுடர்‌ அல்குலுக்குள்‌ மட்டும்‌ நான்‌ உன்‌ 
மைந்தனாகிறேன்‌. அது கரந்திருக்கும்‌ பெருநதிகளின்‌ 
ஊற்றுமுகங்கள்‌ இன்னும்‌ தவம்‌ முடிக்கவில்லை. 
ஒன்றையொன்று தழுவி உறங்கும்‌ உன்‌ இளந்தொடைகள்‌ 
தங்கள்‌ கனவில்‌ இன்னும்‌ சற்று திளைக்கட்டும்‌. அவை 
ஓடும்‌ தொலைவுகள்‌ அப்பால்‌ காத்திருக்கின்றன. 
வெள்ளிச்சரமணிந்த உன்‌ பாதங்கள்‌ வைரமுடிசூடிய 
பேரரசியரின்‌ முகங்கள்‌. தேவி, அப்பாதங்களை தலையில்‌ 
சூடுபவன்‌ யாரென்றறிவாயா?. 


நானறிவேன்‌, ஆனால்‌ சொல்ல மாட்டேன்‌. உன்‌ சிற்றில்‌ 
பருவத்தில்‌ மண்பறந்தமைக்காக என்னை 
வசைபாடினாயல்லவா? உன்‌ ஊஞ்சலை நான்‌ 
ஆட்டியதையும்‌ மறந்தாயல்லவா? பொய்யில்லை, நான்‌ 
அறிவேன்‌. நானறியாத ஏதும்‌ இம்மண்ணில்‌ இல்லை. 
ஏனென்றால்‌ இங்குள்ள அனைத்தையும்‌ தீண்டும்‌ 
வரம்பெற்றவன்‌ நான்‌. 


புவனமுழுதாளும்‌ பெரும்பொற்புள்ளவளே, நான்‌ 
தீண்டிய மலர்களே தெய்வங்களுக்கு. நான்‌ தழுவிய 
பெண்களே மாமன்னர்களுக்கு. இதோ உன்னை 
அவனுக்காகக்‌ கனியச்செய்கிறேன்‌. ஊதி ஊதி 
பொன்னை கருக்கி நகையாக்குவதைப்போல. 
அவனுக்காக மலர்களை விரியவைத்து கனிகளைச்‌ 
சிவக்கவைத்து நதிகளைச்‌ சிலிர்க்கவைத்துவிட்டுத்தான்‌ 
வந்திருக்கிறேன்‌. 


கோபியர்களின்‌ தாயே, என்‌ பெயர்‌ தென்றல்‌. நான்‌ 
நில்லாதவன்‌. நின்றது உன்‌ அழகைக்‌ கண்டு மட்டுமே. 
அதனால்‌ இதோ கண்ணுக்குத்தெரியாதவனாகிய நான்‌ 
பேரழகனானேன்‌. 


இன்னமும்‌ துயிலுதியோ இளநங்காய்‌? இனியும்‌ வேளை 
வருமென்று எண்ணினாயா? எத்தனை பிறவிப்படிகளில்‌ 


ஏறி ஏறி இங்கு வந்துசேர்ந்திருக்கிறாயென்று அறிவாயா? 


ஆம்‌, இன்னும்‌ அரைநாழிகைவேளை. அதற்குப்பின்‌ 
உனக்குத்‌ துயிலே இல்லை. பிரம்மன்‌ படைத்தவற்றில்‌ 
யுகங்களுக்கு ஒரு கனி மட்டுமே விண்ணை நோக்கி 
உதிர்கிறது. உன்‌ புளிப்பும்‌ துவர்ப்பும்‌ மறைந்துவிட்டன 
தோழி. மதுரமாகி நிறைந்துகொண்டிருக்கிறாய்‌. 


என்ன பெயரிட்டனர்‌ உனக்கு? ராதை! இளையவளே, 
அப்பெயரை உனக்கிட்டமைக்காக உன்‌ அன்னைக்கும்‌ 
உன்‌ தந்தைக்கும்‌ அவர்களின்‌ ஏழுதலைமுறைக்கும்‌ 
இதோ விண்ணுலகை அளிக்கிறேன்‌. 
அப்பெயரிட்டநாளில்‌ அங்கிருந்த அனைவருக்கும்‌ 
விண்ணுலகை அளிக்கிறேன்‌. அவனுக்கு அப்பெயரன்றி 
வேறில்லை என்றால்‌ உனக்கு இப்பெயரன்றி வேறேது? 
ராதை, இக்கணம்‌ நீ உன்‌ துயிலில்‌ தாண்டிய யுகங்கள்‌ 
எத்தனை என்றறிவாயா? 


ஒருபோதும்‌ ஆணுக்கு அவன்‌ நியாயம்‌ செய்ததில்லை 
தோழி. சூல்கொள்ளும்‌ வயிற்றையும்‌ அமுதூறும்‌ 
முலைகளையும்‌ அவன்‌ ஆணுக்கு அளிக்கவில்லை. 
உண்ணப்படுவதற்கான உதடுகளையும்‌ 
பருகப்படுவதற்கான புன்னகையையும்‌ 
அளிக்கவில்லை. கனிவதன்‌ மூலமே கடப்பதன்‌ 
கலையை கற்பிக்கவில்லை. அளிப்பதன்‌ வழியாக 
அடைந்து நிறைவுறும்‌ அறிவையும்‌ கொடுக்கவில்லை.. 


விண்சுருங்கி அணுவாகும்‌ பெருவெளியை 
வெறும்சிறகால்‌ பறந்துசெல்ல ஆணையிட்டான்‌ 

ணிடம்‌. சென்றடைந்தோரெல்லாம்‌ கண்டது 
கடுவெளியே அதுவாகி எழுந்து நின்ற கழலிணைகளை 
மட்டுமே. பெண்களுக்கோ பெற்றெடுத்து முலைசேர்த்தால்‌ 
மட்டுமே போதுமென்று வைத்தான்‌ பாதகன்‌! 
அப்பிழையாலே அவன்‌ தானும்‌ ஆணாகப்‌ 
பிறக்கவேண்டுமென்றானான்‌. 


பெண்மையின்‌ முழுநிறையே, மலரிதழ்‌ ததும்பித்திரண்டு 
ஒளிரும்‌ பனித்துளி போன்றது கன்னிமை. நீ அழியா 
பெருங்கன்னி. பெறாத கோடிப்‌ பிள்ளைகளால்‌ 
இப்புவியை நிறைக்கவிருக்கும்‌ பேரன்னை! நீ வாழ்க! 
உன்‌ பெயர்‌ இனி யுகயுகங்களுக்கு வாழும்‌. அடி, 
ஆயர்குலச்சிறுக்கி! பிரம்மகணத்தில்‌ அவன்‌ பெயர்‌ 
அழிந்த பின்னும்‌ அரைக்கணம்‌ உன்‌ பெயர்‌ வாழும்‌. 


நாதமுறையும்‌ அவன்‌ உதடுகளுக்கான உன்‌ இதழ்களுக்கு 


பல்லாண்டு பல்லாண்டு பல்லாண்டு பல்லாயிரத்தாண்டு. 
வேதமுறையும்‌ அவன்‌ உதடுகளுக்கான உன்‌ 
முலைக்கண்களுக்கு பல்லாண்டு பல்லாண்டு 
பல்லாயிரத்தாண்டு. கீதமுறையும்‌ அவன்‌ 
உதடுகளுக்கான உன்‌ நாபிக்கமலத்துக்கு பல்லாண்டு 
பல்லாண்டு பல்லாயிரத்தாண்டு. 


ஆழிமுதல்வன்‌ விரும்பிய பாற்கடலே, உனக்கு 
பல்லாண்டு பல்லாண்டு பல்லாயிரத்தாண்டு. 


ராதை, அமுதமாகி வந்தவளே, இனி உன்‌ பெயர்‌ பிரேமை 
என்றும்‌ ஆகக்‌ கடவதாக! இக்கணம்‌ எழுந்தமர்க 
கண்ணே. அதோ அவன்‌ பெயர்‌ சொல்லி ஆர்க்கின்றது 
குயில்கூட்டம்‌. 


veNmurasudiscussions 


நீலம்‌ - 2 
பகுதி ஒன்று: 2. மணிநீல மலர்க்கடம்பு 


உடல்தீண்டாது உளம்தீண்டாது உயிர்தீண்டி எழுப்பியது 
எது? செவிநுழையாது சிந்தையறியாது சித்தமறிந்தது 
எது? விதைவிட்டெழுந்த முளை போல அணிமலர்‌ பாயில்‌ 
எழுந்தமர்ந்து மெய்ப்பு கொண்ட தன்‌ உடலை தன்‌ 
இருகைகளாலேயே தழுவிக்கொண்டு எண்ணமிழந்து 
அமர்ந்திருந்தாள்‌. “இங்குளேன்‌!” என்ற ஒரு சொல்லாக 
மீண்டு வந்தாள்‌. பனிவிழும்‌ வனத்தடாகம்‌ போல தன்‌ 
உடல்‌ சிலிர்த்துக்கொண்டே இருப்பதை உணர்ந்தாள்‌. 


தன்னுள்தானே நுழைந்து மீண்டுமொரு விதையாக 
ஆகவிழைபவள்‌ போல கால்களை மடித்து மார்போடு 
இறுக்கி கைகளால்‌ வரிந்து முறுக்கி முட்டுகளின்மேல்‌ 
முகம்சேர்த்து அமர்ந்துகொண்டாள்‌. 
இன்னதென்றறியாமல்‌ எண்ணி எண்ணி ஏங்கி மறுகிய 
இளநெஞ்சம்‌ ஏக்கத்தின்‌ சொல்வடிவாக “ஏனுளேன்‌?” 
என்றுணர்ந்து உருகிவழிந்து கண்ணீரின்‌ வெளியாக 
ஒளிகொண்டது. காற்றிலாடிய அச்சொல்மேல்‌ அமர்ந்து 
“இங்குளேன்‌! ஏனுளேன்‌!' என்று குரலின்றி கூவியது 
தாபத்தைச்‌ சொல்லத்தெரியாத பெண்குயில்‌. 


ஆவணிமாதத்து எட்டாம்‌ கருநிலா நாளின்‌ புலரியில்‌ 
யமுனைநதிக்கரையிலமைந்த பர்சானபுரியின்‌ 

யர்குடித்தலைவர்‌ ரிஷபானுவின்‌ இல்லத்தில்‌ அவரது 
ஒரேமகள்‌ ராதை கண்ணீர்‌ விட்டுக்கொண்டிருந்தாள்‌. 
கண்ணீரின்‌ இனிமையை பெண்களன்றி யாரறிய 
முடியும்‌? ஒவ்வொரு துளியும்‌ தித்திக்கும்‌ கன்னிமையின்‌ 
விழிநீரை அவள்‌ முதல்முதலாக அறிந்தாள்‌. சொல்லில்‌ 
நிறையும்‌ மதுரகவிப்பொருள்‌ போல மென்மயிர்‌ வகிடு 
முதல்‌ உள்ளங்கால்‌ வெண்மை வரை நிறைந்தது 
கண்ணீர்‌. வேய்ங்குழலை நிரப்பி வழியும்‌ இசையென 
வழிந்தது. 


மெல்லிய விசும்பல்‌ ஒலி அரையிருளில்‌ எழக்கேட்டு 
கண்விழித்த அன்னை புரண்டு தன்‌ உடலொட்டிப்‌ 
படுத்திருந்த அவள்‌ விலகிவிட்டிருப்பதை உணர்ந்து 
“என்னடி?” என்று சொல்லி கைநீட்டி அவளை மீண்டும்‌ 
அருகணைக்க முயன்றாள்‌. அவள்‌ கைதொடுகையை 
அரைக்கணம்‌ முன்னரே உணர்ந்து விதிர்த்து அவள்‌ 
விலகிக்கொண்டாள்‌. “ஏனடி?” என்றபடி அன்னை 


எழுந்தமர்ந்து அவள்‌ முகத்தைப்‌ பார்த்தாள்‌. சிவந்து 
கனன்ற அவள்‌ முகத்தைக்‌ கண்டு “காய்ச்சலோடி?” என்று 
மீண்டும்‌ கைநீட்டி அவள்‌ நெற்றியை தொடவந்தாள்‌. 
தொடப்படுவதற்குள்ளாகவே ராதை 
அத்தொடுகையிலிருந்து அகம்‌ விலகப்பெற்றாள்‌. 


அன்னையின்‌ தொடுகையை என்‌ அகம்‌ விலக்கும்‌ 
விந்தைதான்‌ என்ன? இனி அவள்‌ இடைமேல்‌ 
கால்வைத்து ஒருபோதும்‌ நான்‌ துயிலப்போவதில்லை. 
ஆழ்துயிலில்‌ நான்‌ அயர்கையில்‌ அவள்‌ தோளில்‌ என்‌ 
வாய்நீர்‌ சொட்டப்போவதில்லை. அவள்‌ கை என்‌ 
குழல்கோதுகையில்‌ கனவுக்குள்‌ 
புன்னகைக்கப்போவதில்லை. இளங்காலைக்குளிரில்‌ 
அவள்‌ முந்தானையை இழுத்து நான்‌ சுருண்டு அவள்‌ 
கனத்த தொய்முலைகளை காற்றுக்கு 
விடப்போவதில்லை. அம்மா, உன்‌ மகள்‌ சென்ற 
கணத்தில்‌ உன்னிலிருந்து உதிர்ந்துவிட்டிருக்கிறாள்‌. 


பிறிதொரு பெரும்பேதமைக்குள்‌ வாழ்ந்திருந்த அன்னை 
ஏதுமறியாதவளாய்‌ அவள்‌ கழுத்தையும்‌ 
கன்னங்களையும்‌ தொட்டுநோக்கினாள்‌. 
“வெம்மையேதும்‌ இல்லையேடி” என்றாள்‌. “ஆவணி 
மாதத்து இளமழை ஆகாதென்றேனே? சாளரவாயிலை 
மூடலாகாதென்று அடம்பிடித்தாய்‌. படுத்துக்கொள்‌. 
மஞ்சளும்‌ மிளகும்‌ சேர்த்து இளஞ்சூடாக பசும்பால்‌ 
கொண்டு வருகிறேன்‌” என்றாள்‌. மகளின்‌ 
அகன்றவிழிகள்‌ மேலும்‌ கருமை கொண்டிருப்பதை 
அவள்‌ கண்டாள்‌. “கண்ணெல்லாம்‌ கருமை 
கொண்டிருக்கிறது. இது உள்காய்ச்சலேதான்‌” என்று 
சொல்லி எழுந்தாள்‌. “என்ன செய்கிறதென்று 
சொல்லத்தான்‌ என்னடி?” 


யார்‌ நீ? என்‌ ஆலயத்துக்‌ கருவறை முற்றம்‌ வரை 
தயக்கமின்றி வருகிறாயே. விலகு. இங்கே 
பீடம்கொண்டவன்‌ மலரும்‌ மலராடையும்‌ அணியும்‌ 
முடியும்‌ அற்றவனாக நின்றிருக்கும்‌ அதிகாலைவேளை 
இது. அவனுக்காக இரவுக்காற்று பரப்பிவைத்த 
மென்மணல்‌ பரப்பின்‌ கதுப்பில்‌ எளிய முதியவளே உன்‌ 
பாதம்‌ படியலாகாது. உள்ளங்கை ஒளிமணியை 
தொலைதூரத்து விண்மீன்போலப்‌ பார்க்கும்‌ உன்‌ 
பேதைவிழிகளை, அன்னமிட்டு அன்னமிட்டு அன்னமய 
உடலை மட்டுமே தொட்டறியும்‌ உன்‌ நரம்போடிய 
கைகளை, என்‌ பெயர்‌ சொல்கையில்‌ மட்டும்‌ 
இசைக்கருவியாகும்‌ உன்‌ உதடுகளை வெறுக்கிறேன்‌. 
விலகிச்செல்‌, இவ்வாலயத்தில்‌ ஒருவருக்கே இடம்‌. 


கொல்லையில்‌ கட்டுக்கயிற்றை இழுத்து மெழுகுமூக்கை 
நீட்டி கத்தும்‌ கன்றின்‌ குரலாக என்‌ அகம்‌ ஆனதென்ன? 
முல்லைமொக்கு எழுந்த காந்தள்‌ மலர்நுனி போன்ற 
காம்புகளுடன்‌ கனக்கும்‌ அகிடுகளேயான பசுக்களின்‌ 
பதில்குரலும்‌ என்‌ அகமே ஆவதெப்படி? பர்சானபுரி 
எழுந்துவிட்டது. நூறு தொழுவங்களில்‌ பசுக்கள்‌ 
நாதமெழுப்புகின்றன. அவற்றின்‌ அடியில்‌ 
மண்டியிட்டமர்ந்து வெண்ணை தொட்ட கைகளைக்‌ 
கொண்டு காம்பு பற்றிக்‌ கறக்கும்‌ ஆயர்கள்‌ என்‌ குடியின்‌ 
வேதத்தை எழுப்புகிறார்கள்‌. கழுத்துமணிகளின்‌ 
இசையில்‌ கண்விழித்த பால்மழலைகளின்‌ அழுகைகள்‌ 
கலக்கின்றன. இங்கிருக்கிறேன்‌, எவரோ மறந்து விட்டுச்‌ 
சென்ற வைரம்‌ போல. 


அப்பால்‌ யமுனைநதிக்கரையின்‌ சோலைகளில்‌ இன்று 
அத்தனை பறவைகளும்‌ கிளர்ச்சி கொண்டிருக்கின்றன. 
இளந்தூறல்‌ பரவிய மென்வெளிச்சத்தில்‌ பொங்கிப்‌ 
பொங்கி எழுகிறது புள்வேதம்‌. 
மையல்கொண்டிருக்கின்றது மணிப்பொழில்‌. அங்கே 
கேட்கும்‌ அத்தனை பறவைக்குரல்களையும்‌ 
ஒன்றொன்றாய்‌ தொட்டுத்‌ தொட்டு மீள்கிறேன்‌. 
ஒவ்வொரு சொல்லும்‌ அதுவே. ஒரு சொல்லும்‌ 
அவனல்ல. தனித்து கனத்து என்‌ தாபம்‌ திரும்பிவந்து 
தன்‌ கூடணைஙந்து நெட்டுயிர்த்து வாயில்‌ மூடும்‌ கணம்‌ 
தேன்மாமரத்தின்‌ கிளையில்‌ வந்தமர்ந்த குயில்‌ அவன்‌ 
பெயரைச்‌ சொன்னதைக்‌ கேட்டேன்‌. அக்கணமே 
இறந்தேன்‌. 


“அம்மா!” என்று அலறியபடி அடுமனைக்குள்‌ ஓடிவந்து 
தன்னை அணைத்துக்கொண்ட மகளின்‌ நடுங்கும்‌ சிறிய 
உடலை தன்‌ மார்போடு சேர்த்து குனிந்து அவள்‌ 
நீலப்பெருவிழிகளைக்‌ கண்டதுமே கீர்த்திதை 
புன்னகைத்தாள்‌. “ஒன்றுமில்லையமு... ஒன்றுமே 
இல்லை. அஞ்சாதே” என்று சொல்லி அவள்‌ நெற்றியில்‌ 
முத்தமிட்டாள்‌. “வா, என்‌ கண்ணே...” என்று கைகள்‌ 
பற்றி கூடத்துக்கு அழைத்துச்‌ சென்றாள்‌. “பேதையே, 
இதற்கா இத்தனை விழிநீர்‌? மலர்க்கிளையை காற்று 
அசைப்பதுபோன்றதல்லவா இது?” 


டிச்சென்று ஒருகைப்பிடி கன்னிப்பசுஞ்சாணி எடுத்து 
நரில்கரைதக இல்லத்தின்‌ தென்மேற்கு மூலையை 
மெழுகினாள்‌. பச்சரிசி மாவெடுத்து நீரில்‌ கரைத்து 
“பெருகுக! வளர்க! வாழ்க!” என்று மும்முறை சொல்லி 
கோலமிட்டு அதன்மேல்‌ மரத்தாலான மணையிட்டு 
அவளை அமரச்செய்தாள்‌. அத்தனை தெய்வங்களையும்‌ 


இப்பால்‌ நிறுத்த ஓர்‌ உலக்கையை அவள்‌ முன்‌ 
வைத்தாள்‌. அப்பால்‌ தான்‌ மட்டுமே தெய்வமாக 
அமர்ந்திருந்த அவளை நோக்கி “தென்கடல்‌ முனைநின்ற 
தெய்வத்திருவே வாழ்க!” என வாழ்த்தி வணங்கியபின்‌ 
முதிய உடல்‌ குலுங்க கண்ணீரும்‌ சிரிப்புமாக ஓடிச்சென்று 
தன்‌ பூசனைத்தட்டை எடுத்து முற்றத்திற்கு வந்து நின்று 
அதை தூபக்கரண்டியால்‌ தட்டி ஒலியெழுப்பினாள்‌. 
அக்கணமே ஆயர்ச்சேரி உவகையில்‌ நகைத்துக்குலுங்கத்‌ 
தொடங்கியது. 


தேன்கொண்டு கூடுதிரும்பும்‌ தேனீத்களைப்போல 
ஆயர்பெண்டிர்‌ அக்காரமாவும்‌, அரிசிப்பொரியும்‌ 
மஞ்சள்நீரும்‌ மலர்களுமாக அவள்‌ வீட்டை 
நோக்கிவரத்தொடங்கினர்‌. கன்றுகளை கறந்துகட்டி 
திரும்பிவந்த ரிஷபானு நகையொலியும்‌ 
நகைப்பொலியுமாக தன்‌ இல்லத்தைச்‌ சூழ்ந்திருந்த 
பெண்களைக்‌ கண்டு திகைத்து நின்றார்‌. அவரை 
நோக்கி ஓடிவந்த கீர்த்திதை அருகே வந்ததும்‌ 
நெடுங்காலம்‌ முன்பு தான்‌ மறந்துவிட்டுவந்த நாணத்தை 
திரும்பப்பெற்று முகம்சிவந்து மூச்சிரைக்க 
நின்றுவிட்டாள்‌. “என்ன? என்ன?” என்றார்‌ ரிஷபானு. 
“நம்‌ மகள்‌ இல்லம்‌ நிறைத்தாள்‌” என்றாள்‌ கீர்த்திதை. 
அதைச்சொன்ன அக்கணமே அவர்களிருவரும்‌ அவள்‌ 
தங்கள்‌ கைகளில்‌ இருந்து நழுவிவிட்டதை உணர்ந்து 
கண்ணீர்‌ துளிர்த்தனர்‌. 


நெடுமூச்சுடன்‌ உயிர்த்தெழுந்த கீர்த்திதை “இரு தரப்பு 
மூதன்னையரையும்‌ முறைப்படி அறிவிக்கவேண்டும்‌. 
தாய்மாமன்களை அழைக்க தங்கள்‌ தம்பியரே 
செல்லவேண்டும்‌” என்றாள்‌. “ஆம்‌” என்று சொல்லி 
ரிஷபானு புன்னகைத்தார்‌. “வாருங்கள்‌” என்று 
அழைத்துச்சென்று உள்ளறையில்‌ மரப்பெட்டியில்‌ 
தாழைமடலிட்டு மூடிவைத்திருந்த பொன்னூல்‌ நெய்த 
பட்டுப்பாகையை எடுத்து அவரிடம்‌ அளித்து “தலையில்‌ 
கட்டிக்கொள்ளுங்கள்‌” என்றாள்‌. “கன்றோட்டும்‌ 
சிறுகோலே செங்கோலாக, இன்று ஒருநாள்‌ விண்ணவரும்‌ 
வணங்கும்‌ அரசனாக ஆனீர்‌” என்றாள்‌. 


பொற்பட்டுத்‌ தலைப்பாகை சுற்றி, கங்கணமும்‌ 
குண்டலங்களும்‌ அணிந்து மார்பில்‌ மலர்மாலை துவள 
தன்‌ இல்லத்துத்‌ திண்ணையில்‌ சித்திரப்பட்டுப்பாய்‌ 
விரித்து கால்மேல்‌ கால்போட்டு அமர்ந்துகொண்டார்‌ 
ரிஷபானு. செய்திகேட்ட அவர்‌ தம்பியர்‌ ரத்ன பானுவும்‌, 
சுபானுவும்‌, பானுவும்‌ தாங்களும்‌ பட்டுத்‌ 
தலைப்பாகையும்‌ மலர்மாலையும்‌ அணிந்தவர்களாக 


வந்து வணங்கினர்‌. எவரையும்‌ குறித்து நோக்காது மிதந்த 
விழிகளுடன்‌ செருக்கி தலைதாக்கி “அடேய்‌, இன்று எது 
முறைமையோ அதையெல்லாம்‌ நிகழ்த்துங்கள்‌. 
தேவையென்றால்‌ எனக்குரிய அத்தனை பசுக்களையும்‌ 
எடுத்துக்கொள்ளுங்கள்‌” என்று ரிஷபானு 

ணையிட்டார்‌. தோள்குறுக்கி வணங்கி 
“அவ்வண்ணமே” என்றனர்‌ தம்பியர்‌. 


பர்சானத்தின்‌ சரிவுக்கு அப்பாலிருந்த 
பத்ரவனத்திலிருந்து கீர்த்திதையின்‌ தங்கை கீர்த்திமதி 
அங்கிருந்தே மூச்சிரைக்க ஓடிவந்தாள்‌. நாணத்தை 
முற்றிலுமிழந்தவளாக திண்ணையில்‌ அமர்ந்திருந்த 
ரிஷபானுவை நோக்கி வாய்விட்டுச்‌ சிரித்து 
“அரியணையில்‌ அல்லவா அமர்ந்திருக்கிறீர்கள்‌ 
அத்தான்‌! என்கண்ணே பட்டுவிடப்போகிறது!” என்றாள்‌. 
இரு கைகளையும்‌ தலைக்குமேல்‌ கூப்பியபடி 
இல்லத்திற்குள்‌ ஓடிச்சென்று தென்மேற்கு மூலையில்‌ 
கொலுக்கொண்ட செல்வத்தை நோக்கியதும்‌ தீச்சுட்டவள்‌ 
போல ஒரு கணம்‌ துடித்து “உன்னை முதலில்‌ காணக்‌ 
கொடுத்துவைத்தவள்‌ அவளல்லவா கண்ணே?” என்று 
ஏங்கினாள்‌. அருகணைந்த தமக்கையை 
ஓடிச்சென்றணைத்து “உனக்குமட்டும்‌ தெய்வங்கள்‌ 
அள்ளிக்கொடுக்கின்றன அக்கா!” என்று சொன்னதுமே 
அகம்வெந்து கண்ணீர்‌ விட்டாள்‌. 


“நீயே இப்படிச்‌ சொல்கிறாய்‌. இவள்‌ மாமியர்‌ வந்தால்‌ 
என்னை என்னதான்‌ சொல்லமாட்டார்கள்‌?” என்றாள்‌ 
கீர்த்திதை. “உன்னை என்ன சொன்னாலும்‌ தகும்‌. 
எல்லாவற்றையும்‌ ஒருத்தியே வைத்துக்கொண்டால்‌ அது 
என்ன நியாயம்‌?” என்று தமக்கையை பிடித்துத்‌ தள்ளி 
சிவந்த முகத்துடன்‌ சொன்னாள்‌ கீர்த்திமதி. உரத்தகுரலில்‌ 
“முப்போகம்‌ விளையும்‌ பொன்வயலை நீயே வேலியிட்டு 
வைத்திருக்கிறாய்‌, பாதகத்தி” என்று சொன்னபடி உள்ளே 
வந்தனர்‌ மேனகையும்‌ ஷஷ்தியும்‌. “இப்போதுதான்‌ 
உங்களைப்பற்றிச்‌ சொன்னேன்‌. எங்கே மற்றவர்கள்‌?” 
என்றாள்‌ கீர்த்திமதி. “தாத்ரியும்‌ கெளரியும்‌ 
வந்துகொண்டிருக்கிறார்கள்‌. நாங்கள்‌ முந்தி 
ஓடிவந்தோம்‌. தாதகி குழந்தையுடன்‌ வருகிறாள்‌” 
என்றாள்‌ மேனகை. 


“அய்யோடி, தனியாகவா அமரச்சொன்னாய்‌? அவள்‌ 
தோழிகளை அருகமரச்செய்யவேண்டாமா? 
இதைக்கூடவா சொல்லிக்கொடுக்கவேண்டும்‌ உனக்கு? 
என்றைக்குத்தான்‌ அறிவு வரப்போகிறது?” என்றாள்‌ 
ஷஷ்தி. மேனகை “பொன்னகை போடாமலா என்‌ 


செல்லத்தை அமரச்செய்தாய்‌? இதற்காகவே உன்னை 
அறையவேண்டும்‌. என்‌ பொன்மகள்‌ அருகே வராதே, 
விலகு” என்றபடி ராதையின்‌ அருகே சென்றாள்‌. 
“அமர்ந்திருப்பதன்‌ அழகை இதுபோல்‌ இனியொருவர்‌ 
நிகழ்த்திவிடுவார்களா என்ன இவ்வுலகில்‌? என்‌ 
தெய்வமே” என்றாள்‌ மேனகை. 


அருகே சென்ற மாமியர்‌ இமைதாழ்ந்து பாதிமூடிய 
விழிகளுடன்‌ இருந்த அவளைக்‌ கண்டு பேச்சிழந்து 
கைகூப்பினர்‌. “மதுரம்‌ நிறைந்த பொற்கலம்‌” என்றாள்‌ 
மேனகை. அச்சொல்‌ கிளையில்‌ அமராத பறவை போல 
அங்கிருந்த அமைதியின்‌ மேல்‌ தவித்தது. உள்ளே 
ஓடிவந்த தாத்ரியும்‌ கெளரியும்‌ “எங்கே? எங்கே என்‌ 
கொன்றைமலர்க்குண்டு?” என்றபடி வந்து அருகே நின்று 
கால்தளர்ந்து தமக்கையரின்‌ தோள்பற்றிக்கொண்டனர்‌. 
உள்ளும்‌ புறமும்‌ பெண்கள்‌ ஒலித்து நிறைந்திருந்த 
சிற்றிலில்‌ முற்றிலும்‌ தனிமையில்‌ இருந்த அவளை 
மட்டும்‌ நோக்கி நின்றனர்‌. 


பத்மவனத்தில்‌ இருந்து ரிஷபானுவின்‌ அன்னை சுகதை 
வந்தாள்‌. அவள்‌ கால்கழுவிக்கொண்டு உள்ளே 
நுழையும்போதே இரு கைகளிலும்‌ இனிப்புகளுடன்‌ 
கீர்த்திதையின்‌ அன்னை முகாரையும்‌ வந்தாள்‌. 
பெருஞ்செல்வத்தை பதுக்கிவைத்த வணிகன்‌ 
அயலூரானை என இரு கிழவியரும்‌ ஒருவரை ஒருவர்‌ 
நோக்கிக்கொண்டனர்‌. இவ்வளவு போதும்‌ என்று ஓர்‌ 
சிறுநகை பரிமாறினர்‌. உள்ளே வந்ததுமே முகாரை “என்‌ 
கண்ணே, இன்று அதிகாலையிலேயே குயில்‌ பாடியதே 
இதனால்தானா?” என்றாள்‌. அவள்‌ கைகூப்பி 
தென்மேற்கு மூலையை நெருங்குவதற்குள்ளாகவே 
சுகதை கடந்துசென்று “உலக்கையருகே ஓர்‌ உரலை 
வைக்கவேண்டுமென்றுகூட நானேதான்‌ 
சொல்லவேண்டுமா பெண்களே?” என்றாள்‌. 


லலிதையும்‌, விசாகையும்‌, சுசித்ரையும்‌, 
செண்பகலதையும்‌, ரங்கதேவியும்‌ வளையலோசைகயும்‌ 
வெட்கிய சிரிப்போசையுமாக வந்தனர்‌. பட்டுப்பாவாடை 
ஒலி அவர்களின்‌ கிசுகிசுப்பொலியுடன்‌ இணைந்தும்‌ 
விலகியும்‌ மாயம்‌ காட்ட, பேசிப்பேசி அசையும்‌ தலைக்கு 
இருபக்கமும்‌ ஒளிமணிக்குழைகள்‌ கன்னம்‌ தொட்டு 
கன்னம்‌ தொட்டு ஆடிக்கொண்டே இருந்தன. சுதேவியும்‌, 
துங்கவித்யையும்‌, இந்துலேகையும்‌ அவர்களுக்குப்‌ 
பின்னால்‌ கொலுசுகள்‌ ஒலிக்க ஓடிவந்து தோள்தொட்டு 
சேர்ந்துகொண்டனர்‌. மெல்லுதடுகளுக்கு மேல்‌ 
இளவியர்வை பனித்திருக்க உள்ளே வந்து தங்கள்‌ 


தோழியைக்‌ கண்டு “யாரிவள்‌?” என்று திகைத்தனர்‌. 


“ஒன்பதிலேயே ஒருத்தி அமரமுடியுமா என்ன?” என்றாள்‌ 
தாத்ரி மெல்லியகுரவில்‌. “மாமி, நம்‌ ஆயர்குடிகளில்‌ 
இதற்குமுன்‌ அவ்வண்ணம்‌ ஆகியிருக்கிறதா?” முகாரை 
“ஆனதில்லை. ஆனால்‌ இந்தமரம்‌ எளிதில்‌ 
தீப்பற்றுவதென்று நினைக்கிறேன்‌” என்றபின்‌ குனிந்து 
நகைத்து “குன்றாப்‌ பெருந்தாபம்‌ கொண்டவளாக 
இருப்பாள்‌” என்றாள்‌. சமையற்கட்டுமுழுக்க 
பெண்களின்‌ சிரிப்பொலி எழுந்தது. சினத்துடன்‌ 
முகத்தை நொடித்து சுகதை “வீண்சொல்‌ பேசவேண்டாம்‌ 
பெண்களே. என்‌ மடமகளுக்கு ஒன்றும்‌ தெரியாது” 
என்றாள்‌. “அவளுக்குத்‌ தெரியாததை அந்த 
மாமரத்துக்குயில்‌ சொல்லிக்கொடுக்கும்‌” என்றாள்‌ 
ஒருத்தி. மீண்டும்‌ சிரிப்பொலி நிறைந்தது. 


நீங்களெல்லாம்‌ யார்‌ பெண்களே? உங்கள்‌ விழிகள்‌ 
பார்க்கும்‌ எதையும்‌ எப்போதுமே பார்த்திராத எனக்கும்‌ 
உங்களுக்கும்‌ என்ன உறவு? அன்னையர்‌ என்கிறர்கள்‌. 
மாமியர்‌ என்கிறீர்கள்‌. தோழிகள்‌ என்கிறீர்கள்‌. இந்த 
மண்ணில்‌ எனக்கு உறவென்று ஏதுமில்லை என்றான 
பின்‌ எந்த ராதையை நீங்கள்‌ 
பேசிக்கொண்டிருக்கிறீர்கள்‌? ஆயர்மடமகள்‌ என்கிறீர்கள்‌. 
போஜர்‌ குலக்கொழுந்து என்கிறீர்கள்‌. அவள்‌ யார்‌? 


“மன்று சூழ்ந்து மந்தணம்‌ பேசியது போதும்‌ பெண்களே. 
மங்கையை கூட்டிச்சென்று நதிக்கரை மலர்க்கிளை 
ஒன்றை ஒடித்து கையில்‌ எடுத்துக்கொள்ளச்‌ 
சொல்லவேண்டுமென்று உங்களில்‌ எவருக்குமே 
தெரியாதா? நீங்களெல்லாம்‌ வீடுநிறைத்து பின்‌ 
மடிநிறைத்தவர்கள்‌ அல்லவா?” என்றாள்‌ 
முதுபெரும்செவிலியான நந்திதை. “ஆம்‌, அது 
முறைமை” என்றாள்‌ சுகதை. “பொறுத்தருள்க 
அன்னையே. அத்தனைபேரும்‌ 
பித்துகொண்டிருக்கிறோம்‌” என்றாள்‌ கீர்த்திமதி. 


முதுதந்தையர்‌ மகிபானுவும்‌ இந்துவும்‌ 
பெரியதலைப்பாகை அணிந்து கோலூன்றி வந்து 
சேர்ந்தனர்‌. தாய்மாமன்கள்‌ பத்ரகீர்த்தியும்‌ மகாகீர்த்தியும்‌ 
அவர்களை கைப்பிடித்து படியேற்றி பட்டுப்பாய்விரித்த 
திண்ணையில்‌ அமரச்செய்தனர்‌. பொற்தலைப்பாகை 
அவர்களின்‌ கால்களில்‌ பட வணங்கிய ரிஷபானுவின்‌ 
சூடான கண்ணீரை அவர்கள்‌ உணர்ந்தனர்‌. அவர்‌ 
இழந்ததென்ன என்றறிந்திருந்த முதுதாதையர்‌ 
முதுமைகனிந்த கண்கள்‌ சுருங்க நகைத்து “மூடா, 


மின்னல்தாக்கிய மரம்போல விண்ணவர்க்கு உகந்தது 
எது?” என்றனர்‌. 


மாமியரை மணந்த மாமன்கள்‌ குசனும்‌ கசனும்‌ வந்தனர்‌. 
அவர்களுடன்‌ காட்டில்‌ ஆநிரை மேய்க்கச்சென்றிருந்த 
ராதையின்‌ தமையன்‌ பஸ்ரீதமன்‌ ஓசையின்றி வந்து 
எவராலும்‌ அறியப்படாமல்‌ முற்றத்து மாமரத்தின்‌ கீழே 
நின்று அக்கூட்டத்தின்‌ பேச்சொலிக்குள்ளும்‌ ஓயாது 
ஒலித்துக்கொண்டிருந்த குயிலை 
கேட்டுக்கொண்மருந்தான்‌. மீண்டுமொரு பெண்குரல்‌ 
சலசலப்பு இல்லத்துக்குள்‌ எழுந்தது. அவன்‌ பெருமூச்சு 
விட்டு கால்மாற்றி நின்றான்‌. 


சேமக்கலத்தை கரண்டியால்‌ தட்டியபடி முதுசெவிலி 
நந்திதை முன்னால்‌ செல்ல லலிதையும்‌, விசாகையும்‌, 
சுசித்ரையும்‌, செண்பகலதையும்‌, ரங்கதேவியும்‌ 
தொடர்ந்தனர்‌. நடுவே பொற்பட்டுச்சால்வையால்‌ 
முற்றிலும்‌ முகமும்‌ உடலும்‌ மூடிக்கொண்டு ராதை 
நிலம்நோக்கி நடந்துசென்றாள்‌. சுதேவியும்‌ 
துங்கவித்யையும்‌ இந்துலேகையும்‌ அவளுக்குப்பின்னால்‌ 
காதோடு இதழ்‌ தொடச்‌ சிரித்துச்‌ சிரித்து அகச்சொல்‌ 
பேசிச்சென்றனர்‌. அன்னையரும்‌ மாமியரும்‌ என 
முதுபெண்டிர்‌ அவர்களைத்‌ தொடர்ந்து சென்றனர்‌. 


இந்த மண்ணுக்குமா நான்‌ அயலாகிவிட்டேன்‌? இதன்‌ 
மேல்‌ படும்‌ என்‌ ஒவ்வொரு காலடியும்‌ 
சிலிர்த்துக்கொள்வதென்ன? நான்‌ செல்லும்பாதையில்‌ 
அத்தனை மலர்மரமும்‌ என்னை நோக்கிக்‌ கைநீட்டி 
ஏங்குவதேன்‌? ஒவ்வொன்றையும்‌ தொட்டு தொட்டுச்‌ 
சலித்து விலகிக்கொள்கிறது என்‌ விழி. 
கண்ணுக்குத்தெரியாத கோடிமலர்கள்‌ என்‌ ஒவ்வொரு 
மயிர்க்காலிலும்‌ மலர்ந்திருப்பதை உணர்கிறேனே? எவர்‌ 
நடந்து செல்வதற்கான பாதை நான்‌? 

ஓவியம்‌: ஷண்முகவேல்‌ 


யமுனையின்‌ ஒளியை இலைகளின்‌ அடியில்‌ 
காண்கிறேன்‌. இந்த மதுவனத்தின்‌ அத்தனை 
இலைகளிலும்‌ யமுனை ஓடிக்கொண்டிருப்பதை 
இன்றுதான்‌ அறிந்தேன்‌. உயர்ந்த செம்மண்‌ மேட்டில்‌ இந்த 
இளங்காலையில்‌ அத்தனை பெரிய பொற்தழல்‌ எப்படி 
எழுந்தது? அது பூத்துலைந்த நீலக்கடம்பு. அத்தனை 
மரங்களிலும்‌ அறிந்த நாள்முதல்‌ நான்‌ விரும்பியது இந்த 


மரத்தைமட்டுமே. ஒவ்வொருநாளும்‌ நான்‌ வந்தமர்ந்து 
நீர்ப்பெருக்கை நீள்விழிகளால்‌ நோக்கியிருந்தது இதன்‌ 
அடியில்‌ மட்டுமே. மலர்‌ உதிர்த்தும்‌ குளிர்தென்றல்‌ வீசியும்‌ 
என்னை பல்லாயிரம்‌ முறை வாழ்த்தியது இந்த முதுமரம்‌. 
இதன்‌ அழகிய சிறுமலர்களை என்‌ காதுகளில்‌ எத்தனை 
முறை குண்டலங்களாக அணிந்திருப்பேன்‌. 


“மகளே, இந்தச்‌ சோலைமரங்களில்‌ உனக்கு உகந்த 
ஒன்றின்‌ சிறுகிளையை ஒடித்து எடுத்துக்கொள்‌. 
வாழ்நாளெல்லாம்‌ காதலிலும்‌ தாய்மையிலும்‌ உன்னுடன்‌ 
துணையாக அது இருக்கும்‌” என்றாள்‌ முதுபெரும்‌ 
செவிலி. ராதை ஒருகணமும்‌ தயங்காமல்‌ சென்று அந்த 
முதுகடம்பின்‌ கீழ்க்கிளை ஒன்றை ஒடித்துக்கொண்டாள்‌. 
“ஆ!” என்றாள்‌ முதுபெரும்‌ செவிலி. “அனல்‌ ஓடும்‌ காதல்‌ 
நெஞ்சம்‌ கொண்டவர்கள்‌ தேரும்‌ மலர்மரமல்லவா அது!” 
யமுனைநதிக்கரையில்‌ பெண்கள்‌ கூட்டம்‌ ஒருவரை 
ஒருவர்‌ தழுவி நகைத்தது. 


மலர்க்கிளையை கையிலேந்தி திரும்பிய ராதை அப்பால்‌ 
விரைவழிந்த கரையோர நீர்மீது பூத்து நிறைந்து 
காற்றிலாடிய நீலக்குவளை மலர்வெளியின்‌ மீது சென்ற 
சிறுபடகொன்றைக்‌ கண்டாள்‌. முகம்‌ மறைய 
தலைப்பாகையைத்‌ தாழ்த்தி அணிந்து குனிந்தமர்ந்த 
ஒருவர்‌ அதை துடுப்பிட்டு செலுத்திக்கொண்டிருக்க 
படகின்‌ பலகைமேலிருந்த மூங்கில்கூடையொன்றுக்குள்‌ 
சிற்றசைவொன்று தெரிந்தது. மூடிய வெண்பட்டை 
உதைத்து நழுவவிட்டு வெளிவந்து 
செவ்விரல்குருத்துக்களை நெளித்து காற்றில்‌ துழாவின 
அன்று பிறந்த சிறுமகவொன்றின்‌ கால்கள்‌. 
மலர்வெளியை ஒளிகுன்றச்செய்தது மணிநீலம்‌. 


வெண்முரசு விவாதங்கள்‌ 

பகுதி ஒன்று: 3. முகிழ்முலை கனிதல்‌ 


முதற்கரிச்சான்‌ காலையை உணர்வதற்குள்‌ சிற்றில்‌ 
மூலையில்‌ புல்பாயில்‌ எழுந்தமர்ந்த ராதை தன்‌ 
சுட்டுவிரலால்‌ தோழியைத்‌ தீண்டி “ஏடி, லலிதை” 
என்றழைத்தாள்‌. அவிழ்ந்த கருங்கூந்தல்‌ நெற்றியில்‌ 
புரள, அழிந்து பரவிய குங்குமம்‌ கொண்ட 
பொன்னுதலுடன்‌ துயில்‌ ததும்பும்‌ விழிகளால்‌ நோக்கி 
“என்னடி?” என்று லலிதை முனகினாள்‌. “என்னுடன்‌ 
வருகிறாயா?”என்று மெல்லியகுரலில்‌ ராதை கேட்டாள்‌. 


“எங்கே?” என லலிதை திடுக்கிட்டு எழுந்தமர்ந்தாள்‌. 
சிற்றகல்‌ ஒளியில்‌ செம்மை மின்னிய முகத்தைக்‌ கண்டு 
“என்னடி இது? கூந்தல்‌ நீவி முடைந்திருக்கிறாய்‌? ஆடை 
திருத்தி அணிகள்‌ ஒருக்கியிருக்கிறாய்‌. எங்கே 
கிளம்புகிறாய்‌? அய்யோ!” என்று பதறினாள்‌. “நான்‌ 
அம்மைந்தனை தேடிச்செல்லவிருக்கிறேன்‌” என்றாள்‌ 
ராதை. லலிதை திகைத்து “எந்தக்குழந்தையை?” 
என்றாள்‌. “இன்று மாலை முதுதாதை சொல்வதைக்‌ 
கேட்டேன்‌. அந்த கருநீலக்குழந்தை சென்ற இடத்தை 
அறிந்தேன்‌” ராதை சொன்னாள்‌. 


லலிதை மூச்சிழுத்து இளமுலைகளைக்‌ கையால்‌ அழுத்தி 
“பிச்சி போல்‌ பேசுகிறாய்‌! இவ்விடியல்‌ கருக்கலில்‌ எப்படி 
அத்தனை தொலைவு செல்லமுடியும்‌?” என்றாள்‌. “நான்‌ 
சென்றாகவேண்டும்‌. சற்றுமுன்‌ என்‌ கனவில்‌ அந்த 
செவ்விதழ்‌ பாதம்‌ விரிந்த நீலக்கழல்களை மீண்டும்‌ 
கண்டேன்‌” என்று ராதை சொன்னாள்‌. “நீ வரவில்லை 
என்றால்‌ நானே செல்கிறேன்‌. என்‌ உள்ளம்‌ அப்போதே 
கிளம்பி பாதிவழிசென்றுவிட்டது” என்று செம்பட்டு 
மேலாடையை கையில்‌ எடுத்தாள்‌. 


“குடிநிறைத்த குமரி பன்னிரு நாட்களுக்கு வெளியே 
செல்லவே கூடாதடி. சேமக்கல ஒலியும்‌ காவல்பெண்டிர்‌ 

ணையும்‌ காப்புமலர்க்கிளையும்‌ கொண்டு 

ராடச்செல்வதற்கு மட்டுமே நெறி ஒப்புகிறது... 
அன்னையோ மாமியோ அறிந்தால்‌ அக்கணமே பிரம்பை 
எடுத்துவிடுவார்கள்‌” என்று லலிதை 
கூறிக்கொண்டிருக்க ராதை தன்‌ சதங்கைக்குமேல்‌ 
மென்துகிலைச்‌ சுற்றினாள்‌. கைவளைகளுக்குமேல்‌ 
மேலாடையைச்‌ சுற்றினாள்‌. 


“என்ன செய்கிறாயடி பிச்சி?” என்றாள்‌ லலிதை. 
“வளையலோசையும்‌ சதங்கை மணியோசையும்‌ இங்கு 
எவரையும்‌ எழுப்பவேண்டியதில்லை” என்றாள்‌ ராதை. 
“ஒவ்வொன்றாக கழற்றுவதற்கு இங்கே ஒளியில்லை” 
என்றபின்‌ தன்னைச்சுற்றித்‌ துயிலும்‌ தோழியர்‌ 
பாய்களுக்கு நடுவே சேற்றில்‌ நடக்கும்‌ நீர்க்கொக்கு போல 
நீளக்கால்‌ எடுத்துவைத்து கடந்துசென்றாள்‌. 


“அய்யோ... நான்‌ என்ன செய்வேன்‌” என்று புலம்பிய 
லலிதை அவளைப்போலவே அணிகளில்‌ துணிசுற்றி 
காலெடுத்துவைத்து பின்னால்‌ வந்தாள்‌. “இத்தனை 
களவும்‌ என்று நீ கற்றாய்‌? நீ யாரென்றே என்‌ அகம்‌ 
திகைக்கிறதே” என்றவள்‌ அடுமனையின்‌ மேடையில்‌ 
இருந்த வெண்ணைக்கலங்களின்‌ விளிம்புநெய்யை 
வழித்து கதவின்‌ தாழில்‌ பூசி அதை ஓசையின்றி 
மெல்லத்திறந்த ராதையை நோக்கி நெஞ்சில்‌ 
கைசேர்த்தாள்‌. 


வண்ணச்சிறகெழுந்தது போல்‌ மேலாடைபறக்க 
வெளியிருளின்‌ முன்‌ நின்ற ராதையை நோக்கி 
“வேண்டாமடி. கருக்கிருட்டில்‌ பெண்டிர்‌ 
செல்லக்கூடாதென்பர்‌ மூதன்னையர்‌” என்று அவள்‌ 
கைகளைப்பற்றிக்கொண்டாள்‌. “இருட்டிலும்‌ எனக்கு 
விழி தெளிகிறது. இதோ முற்றத்து மரத்தின்‌ ஒவ்வொரு 
இலையையும்‌ காண்கிறேன்‌” என்று அவள்‌ இருளுக்குள்‌ 
காலெடுத்து வைத்தாள்‌. “பெண்கள்‌ செய்யக்கூடாத 
செயலடி இது” என்றாள்‌ லலிதை. “நான்‌ பெண்ணே 
அல்ல” என்று ராதை சிரித்த ஒலி இருளில்‌ 
புள்சிலம்பியது போலக்‌ கேட்டது. 


“நில்லமு... தனியாக உன்னை எப்படி விடுவேன்‌” என்று 
லலிதை பின்னால்‌ ஓடினாள்‌. “மாயவரும்‌ பேயவரும்‌ 
உலவும்‌ விடிகாலை என்பார்களே” என்று அரற்றியபடி 
அவளைத்‌ தொடர்ந்து மூச்சிரைக்க விரைந்தாள்‌. 
“என்னை ஆட்கொண்டிருக்கும்‌ பெருமயல்‌ கண்டு 
மாயவர்‌ அஞ்சுவர்‌. பேயவர்‌ உடன்‌ வந்து நடமிடுவர்‌...” 
என நகைத்தபடி ராதை பசுஞ்சாணி மணக்கும்‌ 
ஆயர்க்குடில்கள்‌ இருளில்‌ நிரைவகுத்து அமைந்த 
தெருவில்‌ இலைவருடிச்செல்லும்‌ இளங்காற்று போலச்‌ 
சென்றாள்‌. “சிறகு முளைத்தபின்‌ எந்தப்பறவையும்‌ 
கூடுகளில்‌ அமர்ந்திருப்பதில்லை தோழி.” 

பசுக்களின்‌ மடி நிறைக்கும்‌ தெய்வங்களின்‌ பெயர்களை 
நாவுக்குள்‌ சொல்லி ஊழ்கத்திலிருக்கும்‌ மூதன்னையர்‌ 
போல பனிசொட்டும்‌ இலைநுனிகளுடன்‌ இருளுக்குள்‌ 


மூழ்கிநின்ற பெருமரங்கள்‌ அரணிட்ட 
யமுனைப்பாதையில்‌ சென்று இருளுக்குள்‌ கனிவே 
ஒளியாக ஓடிக்கொண்டிருந்த நதிக்கரையை 
அடைந்தனர்‌. “இவ்வழியேதான்‌” என்று கைசுட்டிய ராதை 
அத்திசை நோக்கி பாய்ந்து சுழித்தோடிச்‌ சென்றாள்‌. 


“எங்கே? எங்கென்று சொல்லடி” என்றாள்‌ லலிதை. 
“இவ்வழியே நான்‌ செல்வதுபோலக்‌ கனவுகண்டேன்‌. என்‌ 
முன்‌ தென்றலில்‌ ஏறி மலர்கள்‌ சென்றுகொண்டிருந்தன. 
நீலம்பூத்து விழி நிறைந்த யமுனையின்‌ கரையோரமாக. 
கடம்பு மலர்க்கம்பளம்‌ விரிந்த பாதையின்‌ வழியாக. 
அங்கே ஓர்‌ ஆயர்ச்சிறுகுடியில்‌ அன்னையின்‌ 
முலைவெம்மையில்‌ ஒடுங்கி உறங்கும்‌ 
நீலச்சிறுமணியைக்‌ கண்டேன்‌” என்றாள்‌ ராதை. 
“நீலக்கடம்பு பூத்து நின்றிருக்கும்‌ நடுமுற்றம்‌. அதன்‌ 
வலப்பக்கம்‌ இரட்டை மருதமரங்கள்‌ நிழல்‌ விரித்து 
நின்றிருக்கும்‌.” 


லலிதை “அய்யோ! என்ன செய்வேன்‌. ஏதோ 
அறிவின்மையில்‌ இப்பிச்சியுடன்‌ இத்தனை 
தொலைவுக்கு வந்துவிட்டேனே...' என்று ஏங்கினாள்‌. 
திரும்பிச்செல்லலாமா என ஒரு கணம்‌ எண்ணி 
நோக்கியபின்‌ அப்பால்‌ அகன்று சென்ற ராதையை 
நோக்கி “நில்லடி! நில்லடி அங்கே!” என்று கூவியபடி 
ஓடினாள்‌. 


நீர்த்துளி கனத்த மலர்க்கிளைகளை நகைத்தபடி 
துள்ளிக்குதித்து கையால்‌ அடித்து சிதறவைத்துச்‌ 
சிரித்துக்‌ கூவினாள்‌. சிறுமலர்களைப்பற்றி உருவி 
எடுத்து தன்‌ தலையில்‌ தானே தூவி உடல்குறுக்கி 
சிலிர்த்துக்கொண்டாள்‌. புதரில்‌ தலையெடுத்த 
இளமானைக்‌ கண்டு கூவிநகைத்து துரத்திச்சென்று 
அள்ளித்தழுவிக்‌ கொண்டாள்‌. ஒளிவிட்டு சாலையைக்‌ 
கடந்த கருநாகத்தை ஓடிச்சென்று எடுத்து தன்‌ 
கழுத்திலணிந்துகொண்டாள்‌. “ராதை! ராதை!” என்று 
அரற்றுவதன்றி ஒன்றும்‌ செய்ய இயலாதவளாக உடன்‌ 
சென்றுகொண்டிருந்தாள்‌ லலிதை. “பிச்சி ஆகிவிட்டாயா? 
தோழி, சற்று நில்‌! நான்‌ சொல்வதைக்கேள்‌” என்று 
கூவினாள்‌. 


ராதை உரக்க நகைத்து “பிச்சியாவதென்ன, 
பேய்ச்சியாவதென்ன, இங்குள ஏதுமாவதென்ன. நான்‌ 
அங்குளேன்‌. அருகுளேன்‌. எஞ்சுகிலேன்‌. ஏதுமிலேன்‌” 
என்றபின்‌ கைவிரித்து ஓடத்தொடங்கினாள்‌. அவள்‌ 
பின்னால்‌ ஓடிச்சென்று அவள்‌ கையைப்பற்றி இழுத்து 


“ராதை, நம்‌ இல்லம்‌ திரும்புவோம்‌ வா” என்றாள்‌ லலிதை. 
“நீ யார்‌?” என்று அவள்‌ கையை உருவிக்கொண்டு 
சினந்து கேட்டாள்‌. “என்‌ கைவளை உடைய பற்றி இழுக்க 
உனக்கேது உரிமை?” கண்ணீர்‌ வழிய “ராதை ராதை 
ராதை” என்றாள்‌ லலிதை. 


கிழக்கின்‌ இளங்கதிர்களால்‌ யமுனை ஒளிப்பெருக்காக 
மாறியபோது குசவனத்தையும்‌ கொன்றைவனத்தையும்‌ 
செண்பகவனத்தையும்‌ கடந்து அவர்கள்‌ ஆயர்குடிகள்‌ 
வாழும்‌ சிற்றூரைச்‌ சென்றடைந்தனர்‌. சற்றுமுன்‌ 
விழித்தெழுந்த ஊரெங்கும்‌ கன்றுகள்‌ முலைக்குத்‌ தாவும்‌ 
குரலும்‌ அன்னைப்பசுக்கள்‌ அருகழைக்கும்‌ மறுகுரலும்‌ 
கேட்டுக்கொண்டிருந்தன. கொதிக்கும்‌ எண்ணையில்‌ நீர்‌ 
விழும்‌ ஒலிபோல பால்கறக்கும்‌ ஒலிகள்‌ எழுந்தன. 
ஒலித்து ஒலித்து நிறைந்து நுரைத்து ஞானத்தின்‌ 
அமைதிகொண்டன சிறுபாற்குடங்கள்‌. உள்ளே சென்று 
பெருங்கலத்தில்‌ ஓழிந்தபின்‌ முக்தியின்‌ வெறுமையை 
அள்ளிக்கொண்டன. அவற்றை கணவர்‌ கைகளில்‌ 
இருந்து வாங்கி உள்ளே கொண்டுசென்ற ஆய்ச்சியர்‌ 
முற்றத்தில்‌ விரைந்தோடும்‌ இரு பெண்களை நோக்கி 
“யாரிவர்‌? இவ்வேளையில்‌?” என வியந்து நின்றனர்‌. 


இரவுக்காற்று வீசிப்படிந்த மென்மணல்‌ அலைகள்மேல்‌ 
காலடித்தடம்‌ பதிய ராதை விரைந்தாள்‌. வெண்மலர்‌ 
வீழ்ந்து கிடந்த அப்பாதத்தடங்களை மிதிக்கலாகாதென்ற 
உள்ளுணர்வால்‌ சற்றே விலகி ஓடினாள்‌ லலிதை. அந்த 
ஊர்‌ கோகுலம்‌ என்றும்‌ அங்கே முன்பொருமுறை 
கன்றுஅணையும்‌ விழவுக்கு தோழியர்‌ சூழ தான்‌ 
வந்திருப்பதையும்‌ உணர்ந்தாள்‌. ஊர்நடுவே எழுந்த 
இரண்டடுக்குக்‌ கூரைகொண்ட புல்வீடு ஊர்த்தலைவர்‌ 
நந்தகோபனுடையது என்று அவள்‌ உணர்ந்தபோது 
ராதை அதை நோக்கித்தான்‌ செல்கிறாள்‌ என்றும்‌ 
அறிந்தாள்‌. 


“இதுதான்‌. இங்குள்ள ஒவ்வொரு கூழாங்கல்லையும்‌ 
நான்‌ கண்டேன்‌. ஒவ்வொரு மலரின்‌ நோக்கும்‌ என்னை 
அறிந்துள்ளது. ஒவ்வொரு இலைநுனிச்‌ சொல்லும்‌ என்‌ 
பெயர்‌ சொல்கிறது” என்றாள்‌ ராதை. பிறிதொரு 
இல்லமென்னும்‌ நாண்‌ சற்றுமில்லாது மரப்படிகளில்‌ ஏறி 
பசுஞ்சாணி மெழுகப்பட்ட திண்ணையில்‌ கால்வைத்து 
வெள்ளிச்சதங்கைகளும்‌ வெண்சங்குவளையல்களும்‌ 
ஒலிக்க உள்ளே சென்றாள்‌. 


வாசலிலேயே நின்ற லலிதை அவ்விடத்தை அவளும்‌ 
எங்கோ கண்டதாக உணர்ந்து மெய்விதிர்த்தாள்‌. 


அன்னைப்பசு நக்கிநக்கித்‌ துவட்டிய ஈரநாத்தடம்‌ படிந்த 
மென்மயிர்‌ உடலுடன்‌ அதிகாலையில்‌ சிலிர்த்து 
நின்றிருக்கும்‌ சிறு கன்றென குளிர்வானிலிருந்து எழுந்த 
தென்றலில்‌ புல்பரப்புகள்‌ படிந்து நின்றிருந்தது 
கோகுலம்‌. அண்ணாந்து அன்னையின்‌ அடிவயிற்றை 
நக்கும்‌ இளம்கன்று என இலைகளால்‌ வானைத்‌ 
துழாவியது நீலக்கடம்பு. அப்பால்‌ சொல்லாக்‌ காதல்‌ 
தேங்கிய விழிகள்‌ என இலைகள்‌ பளபளத்து நின்றன 
இரட்டை மருதுகள்‌. அதிகாலைப்‌ பசுஞ்சாணி 
தெளிக்கப்பட்ட முற்றத்தில்‌ ஓரிரு வெண்மலர்களுடன்‌ 
ஒரு பொற்தகடென பழுத்த இலை ஒன்று விழுந்து 
கிடந்தது. 


அஞ்சி வளையும்‌ மணிமயில்‌ கழுத்தென ஒரு நொடி. 
சிலிர்த்துத்‌ தோகை நடுங்கும்‌ மறு நொடு. மலர்‌ உதிரும்‌ 
கிளையசைவென ஒரு நொடி. வானிலெழும்‌ 
புள்சிறகென மறு நொடி. வெளித்த வெறும்‌ வானமென 
ஒரு நொடி. பெருகும்‌ மேகவெள்ளமென மறு நொடு. 
ஒளியென ஒரு நொடி. அதிலோடும்‌ ஓங்காரமென மறு 
நொடி. காலமே, இங்கே சுழித்துச்‌ சுழித்து நீ நின்றிருந்தால்‌ 
அங்கே பிரம்மம்‌ எவ்வண்ணம்‌ தன்னை நிகழ்த்தும்‌? 


மோனம்சூடி அமர்ந்திருந்தது கோகுலம்‌. ஓசைகளை 
எல்லாம்‌ தானாக்கிக்‌ கொண்டு எழுந்தது பேரமைதி. 
இலைகள்‌ சலசலக்கும்‌ அமைதி. கன்று ஒன்று 
அன்னையே என்னும்‌ அமைதி. கலம்‌ ஒன்று 
முட்டிக்கொள்ளும்‌ அமைதி. மத்துக்கள்‌ 
வெண்ணையைத்‌ திரட்டும்‌ அமைதி. எங்கோ ஓர்‌ 
அன்னை தன்‌ மகவைக்‌ கொஞ்சும்‌ அமைதி. அமைதியில்‌ 
மிதந்தசைந்தன புல்கூரை கவிழ்ந்த இல்லங்கள்‌. 
அமைதியின்மேல்‌ வழிந்து நிறைந்தது 
காலையிளவெயில்‌. அமைதியின்‌ மேல்‌ சிறகடித்தன்‌ 
சிறுபுட்கள்‌. 


தென்றல்‌ விரிந்த மென்மணல்‌ பரப்பில்‌ 
எழுதப்பட்டிருந்தன பறவைமென்விரல்‌ மந்திரங்கள்‌. 
ஒளிச்சரடான சிலந்தி வலையில்‌ சுழன்று சுழன்று 
சுழன்று தவித்துக்கொண்டிருந்தது சிறுமலரிதழ்ச்‌ சருகு. 
ஏன்‌ என்றது தொலைதூரக்காகம்‌. ஆம்‌ ஆம்‌ என்றது 
அண்மையிலொரு சிட்டு. இங்கே இங்கே என்றது 
முற்றத்தில்‌ வந்து சிறகடுக்கி அமர்ந்து 
மஞ்சள்பட்டையிட்ட சிறுமணி விழிகளால்‌ நோக்கிய 
மைனா. இங்கு நிகழ்ந்துகொண்டிருப்பதென்ன? 
எந்தப்பெருநாடகத்தின்‌ துளியில்‌ அமர்ந்திருக்கிறேன்‌ 
அன்னை இடையமர்ந்து விழவு காணச்சென்ற 


விழிதெளியா கைம்மகவென? 


உள்ளே சென்ற ராதையின்‌ உடைவண்ணம்‌ இருளில்‌ 
மூழ்கியதை கண்டாள்‌. நடுங்கும்‌ காலடிகளுடன்‌ 
அவளும்‌ உள்ளே சென்றாள்‌. அரையிருளில்‌ 
தரையிலிட்ட புல்பாயில்‌ மரவுரி விரிப்பின்‌ மீது 
ஒருக்களித்து விழிவளர்ந்தது வானாளும்‌ விரிநீலம்‌. 
ஓடும்‌ கால்கள்‌ என ஒன்றிலிருந்து ஒன்று தாவி எழுந்து 
நின்றன செவ்வல்லியிதழ்ப்‌ பாதங்கள்‌. முக்குற்றி 
மலரிதழே நகங்கள்‌. தெச்சிப்பூங்‌ கொத்தே விரல்கள்‌. 
பாதங்களும்‌ புன்னகைக்குமோ? மெல்ல உட்குவிந்து 
முகம்‌ சுளித்து செல்லம்‌ சிணுங்குமோ? கட்டைவிரல்‌ 
விலகி உடல்‌ நெளித்து நாணுமோ? நீலக்குவளை 
மலர்க்குழாயென கணுக்கால்‌. கரண்டையில்‌ எழுந்த 
சிறுமடிப்பு. நீலம்‌ செறிந்த முட்டுக்கள்‌. இப்புவியாள இரு 
பாதங்களே போதுமே. ஏன்‌ முழுதாக வந்தாய்‌? 


ராதை அருகமரும்போதுதான்‌ தன்னுள்நிறைந்த 
மயக்கத்தில்‌ விழிகரைந்துகிடந்த யசோதை விழித்து 
நோக்கினாள்‌. செவ்வரியோடிய பெரிய விழிகளால்‌ 
திகைத்து ஒன்றுடன்‌ ஒன்று ஒட்டியிருந்த உலர்ந்த 
இதழ்கள்‌ மெல்லப்பிரிய ஏதோ கேட்கவந்து 
நின்றுவிட்டாள்‌. ராதை பிறிதொன்றையும்‌ அறியா 
பேதைவிழி கொண்டவளாக மைந்தனை நோக்கி 
குனிந்தாள்‌. உலர்ந்த பாலாடை என முதற்தோல்‌ படிந்த 
சிறுதொடைகள்‌ கவ்விப்‌ பற்றிய சிறுகிண்கிணி 
மென்குருத்து. மடிந்த மென்வயிறு. மேலே குவிந்த 
இருமார்பின்‌ தேன்சொட்டுகள்‌. முட்டைக்குள்‌ விழித்த 
கிளிக்குஞ்சின்‌ இருமணிவிழிகள்‌. 


ஒன்றெனச்‌ சொல்லி நீட்டிய பட்டுநகம்‌ எழுந்த வலக்கைச்‌ 
சுட்டுவிரல்‌ சுட்டியதை அருந்தவச்சொல்லெனக்‌ கரந்ததோ 
மடிந்த நான்குவிரல்களின்‌ நகம்‌ அழுந்திய வெண்‌ 
கைமலர்‌? இங்கென மரவுரியிலமர்ந்தது இடக்கை. 
மணிக்கட்டின்‌ மடிப்புகள்‌. மேல்கையின்‌ கதுப்புகள்‌. 
இதழ்பிரித்து வெளியே எடுத்த புல்லிமலர்த்‌ தோகை 
அடுக்கென விரல்கொத்து. இங்கு இவ்விழிகளறியும்‌ 
இவ்வுலகுக்கப்பால்‌ எங்கு நின்று எதையுணர்வேன்‌? தங்கி 
நின்று தயங்கி நின்று துளித்தாடும்‌ இச்சிறு உயிர்த்துளி 
உலைந்தாடி உதிர்ந்துவிடும்‌ கண்ணே. போதும்‌, 
இவ்வழகுக்குமேல்‌ ஒரு துளியழகையும்‌ தாளாது 
இப்புவியென்றறிந்தபின்‌ இவ்வளவோடு அமைந்தாயா? 


அமுது எனச்‌ சொல்லிக்‌ குவிந்திருந்தது கொழுங்கன்னம்‌. 
முலை என்று அமைந்திருந்தது செம்மணி 


வாய்மலர்க்குமிழ்‌. அம்‌ என கீழுதடு அழுந்த, மு என்று 
மேலுதடு வளைந்து மேலே குவிந்திருக்க அத்தனை 
குழந்தைவாயும்‌ சொல்லும்‌ அச்சொல்லிலா நீயும்‌ 
வந்தமைந்திருக்கிறாய்‌? அய்யோ, நீயுமொரு 
குழந்தையேதானா? சுட்டுவிரலால்‌ சற்றே தொட்டு 
வைத்ததுபோன்ற சிறு மூக்கு. பொன்னகையில்‌ 
கொல்லன்‌ ஊதிஊதியிட்ட இருசிறுதுளைகள்‌. 
மூச்சிலாடும்‌ கழுத்தின்‌ கதுப்பு. மூடிய இமைகளுக்குள்‌ 
கனவிலாடும்‌ விழிகள்‌ நெளிந்தமையும்‌ சிறுநடனம்‌. 
நடக்கும்‌ யானைகளை மூடிய நீலப்பட்டுக்‌ கம்பளங்கள்‌. 
கருங்குழல்‌ நுரைச்சுருள்கள்‌ விழுந்துகிடக்கும்‌ 
நீலஎழில்நுதல்‌. காற்றசைக்கும்‌ குழல்பிசிறுகள்‌ 
நெளிந்தாடி நெளிந்தாடி கொன்று படைத்து உண்டு 
உலகாண்டன. 


படிந்த சிறுபண்டியின்‌ செவ்வரிக்கு நூறுமுறை 
இறப்பேன்‌. மடிந்த சிறுபுயங்களில்‌ விழுந்த கோடுக்கு 
ஆயிரம்‌ முறை இறப்பேன்‌. பிரிந்த செவ்விதழ்களுக்குள்‌ 
பால்விழுது தங்கிய ஈறுநுனி மொட்டுக்கு பல்லாயிரம்‌ 
முறை இறப்பேன்‌. கண்நீலக்கருமணியே உன்‌ 
மூக்குவளைவின்‌ இந்த அழுந்தலுக்காக கோடிமுறை 
இறப்பேன்‌. இவ்வழகின்‌ முழுமுனையின்‌ இப்பால்‌ 
இங்கிருந்து இவ்வுடல்கொண்டிருக்கும்‌ பெரும்பாவத்தை 
இறந்திறந்து களைகிறேன்‌. உன்னை அள்ளி உண்டு 
நானாக்குகிறேன்‌. உன்னைத்தழுவி என்னுள்‌ 
செலுத்திக்கொள்கிறேன்‌. வாய்திறந்தொரு 
கருஞ்சுழிப்பெருவெளியாக எழுக. உன்‌ உணவாகி 
உன்னுள்‌ மறைகிறேன்‌. இருத்தலென்றறியும்‌ 
இப்பெரும்வதையில்‌ இருந்து இருளில்‌ உதிர்கிறேன்‌. 
ஆதலென்றாகும்‌ அப்பெருங்களியில்‌ ஏதும்‌ 
எஞ்சாமலாகிறேன்‌. சொல்வெளி திகைத்து 
பொருள்வெளி மலைத்து இப்புவியில்‌ திரண்டதோர்‌ 
பித்துப்பெருவெளியின்‌ விளிம்பில்‌ நின்று கண்ணீர்‌ 
துளிக்கிறேன்‌. 


செவ்விதழ்க்‌ கீழ்நுனியில்‌ வழிந்து திரண்டு நின்றிருந்த 
ஒரு துளி அமுதை ராதை தன்‌ சுட்டுவிரல்‌ நுனியால்‌ 
தொட்டு மெய்விதிர்த்து கண்பனித்தாள்‌. உலைக்கனலில்‌ 
வைத்து ஊதிக்காய்ச்சிய பொற்சிலை எனச்‌ சிவந்து மூச்சு 
சீறி அதை தன்‌ செவ்விழிகளால்‌ நோக்கினாள்‌. உலகேழும்‌ 
எரித்து விண்ணேமும்‌ மிளிரச்செய்து ஊழியிருள்‌ 
நிறைக்கும்‌ அவ்வொளித்தழலை தன்‌ இதழ்களில்‌ 
வைத்து “இன்றிருந்தேன்‌, இனியுள்ளேன்‌” என்று 
நெடுமூச்செறிந்தாள்‌. அங்கிறந்து எங்கோ பிறந்து அங்கு 
மீண்டு இங்கெவள்நான்‌ என்று திகைத்தாள்‌. ஓங்கி 


உள்ளறைந்த பேரலை ஒன்றில்‌ திகைத்தபின்‌ முன்‌ 
துடித்தெழுந்து இரு கைகளாலும்‌ 
அந்நீலச்சிறுபாதங்களை அள்ளி ஆழ்த்தி கொதித்த 
முலைக்குவை முகப்பில்‌ வைத்துக்கொண்டு 
கண்மூடினாள்‌. அவள்‌ கன்னத்தின்‌ எ அர 
கண்ணீர்த்துளி உலர்ந்து மறைந்தது. 


“உன்னை நான்‌ கனவில்‌ கண்டேன்‌” என்று யசோதை 
கனவிலுரையாடுபவள்‌ போலச்‌ சொன்னாள்‌. 
“உன்னையல்ல, மணலில்‌ பதிந்து சென்றிருந்த உன்‌ 
பாதங்களை. நீ நடக்கவில்லை, நடனமிட்டுச்‌ 
சென்றிருந்தாய்‌. அதன்‌ மேல்‌ வெண்மலர்கள்‌ 
உதிர்ந்துகிடந்தன.” ராதையின்‌ கழுத்திலும்‌ கன்னத்திலும்‌ 
மயிர்சிலிர்ப்பின்‌ புள்ளிகள்‌ எழுந்தன. “இன்றுகாலை 
கோலமிடுகையில்‌ என்‌ முற்றத்திலும்‌ அப்பாதத்‌ தடங்கள்‌ 
விழுந்திருப்பதைக்‌ கண்டேன்‌.” லலிதை தொழுதபடி 
கால்தளர்ந்து அமர்ந்து “அவள்‌ பெயர்‌ ராதை. 
பர்சானபுரியின்‌ ஆயர்குடித்தலைவர்‌ ரிஷபானுவின்‌ 
மகள்‌” என்றாள்‌. “மண்ணில்‌ பிறிதொருத்தி 
இப்பேரெழிலை இனி கொள்ளமுடியாது. நீ வாழ்க!” 
என்றாள்‌ யசோதை. 

ஓவியம்‌: ஷண்முகவேல்‌ 


உடல்‌ எத்தனை மகத்தானது. அவனுக்காக 
அழகுகொள்ளும்‌ வரம்‌ அதற்கு அளிக்கப்பட்டிருக்கிறது. 
நிலையிழந்தாடும்‌ உள்ளமே இரங்கத்தகுந்தவள்‌ நீ. இங்கே 
நான்‌, இதோ நான்‌, இவ்வண்ணமே நான்‌ என இருத்தலே 
அறிவிப்பாகத்‌ திகழ்ந்துகொண்டிருக்கும்‌ வரம்‌ 
உனக்கில்லை. உள்ளி உள்ளி ஓராயிரம்‌ தவம்செய்தாலும்‌ 
ஓதி நூல்‌ ஒருகோடி அறிந்தாலும்‌ இவ்வுடலறிந்ததை 
அகம்‌ அறியுமா என்ன? உன்னை என்‌ கண்களால்‌ 
அறிகிறேன்‌. என்‌ உதடுகளால்‌, கைகளால்‌, 
கன்னங்களால்‌ அறிகிறேன்‌. உன்னை அறிந்து உருகித்‌ 
துளிக்கின்றன என்‌ மார்பி ல்‌ பூத்த மலர்க்குவைகள்‌. 
எங்கோ விழுந்து திகைத்து விழிமலைத்துக்‌ கிடக்கிறது 
என்‌ இளநெஞ்சம்‌. 


வெண்முரசு விவாதங்கள்‌ 


நீலம்‌ - 4 


பகுதி இரண்டு**: 1.** சொல்லெழுதல்‌ 

கன்றுகளின்‌ கழுத்துமணியோசைகள்‌ சூழ்ந்த 
பர்சானபுரியின்‌ ஊர்மன்றில்‌ நின்றிருந்த 
கல்லாலமரத்தின்‌ அடியில்‌ மரப்பீடத்தின்மேல்‌ 
புலித்தோலைப்‌ போட்டு அமர்ந்துகொண்டு ஆயர்குடியின்‌ 
முதுதாதை மகிபானு தன்‌ தொல்குடியின்‌ கதையைச்‌ 
சொன்னார்‌. எதிரே இருந்த ஏகநம்‌ஷையின்‌ 
சிற்றாலயத்துக்குள்‌ நெய்ச்சுடர்‌ நின்றெரிய, கருநாகத்‌ 
தொகை போலெழுந்த பதினாறு கைகளிலும்‌ கொலை 
ஆயுதங்களுடன்‌ செவ்வைரக்‌ கண்கள்‌ ஒளிவிட 
வெண்பல்‌ வாய்திறந்து வெறிக்கோலம்‌ கொண்டு 
நின்றிருந்தாள்‌ அன்னை. அவள்முன்‌ 
படைக்கப்பட்டிருந்த செம்மலர்களும்‌ அரிசிப்பொரியும்‌ 
காற்றில்‌ பறந்து முற்றத்தில்‌ வீழ்ந்துகிடந்தன. 
மன்றுமுன்னால்‌ குளிருக்கு மரவுரிகளைப்‌ 
போர்த்தியமர்ந்த மூதன்னையரின்‌ மடிவெம்மையில்‌ 
ஒண்டி அமர்ந்து திரண்ட நீள்விழிகளுடன்‌ குழந்தைகள்‌ 
கதை கேட்டிருந்தன. தரையிலிட்ட பாய்களில்‌ அமர்ந்த 
பெண்களும்‌ கால்களை கட்டிக்கொண்டு அமர்ந்திருந்த 
ஆண்களும்‌ அறியும்தோறும்‌ அறியவிரும்பும்‌ 
தொல்கதையை ஒவ்வொரு சொல்லாக மீண்டும்‌ 
கேட்டனர்‌. கால்நீட்டி அமர்ந்திருந்த முதியவர்கள்‌ அந்த 
மன்றில்‌ முன்பிருந்து அக்கதையைச்‌ சொன்ன 
அத்தனைபேரின்‌ சொற்களும்‌ அங்கே நிறைந்த 
குளிர்காற்றில்‌ இருப்பதாக உணர்ந்தனர்‌, 


“ஒற்றைப்பெருஞ்சொல்லால்‌ உலகுபடைத்த உத்தமரான 
அத்ரி பிரஜாபதிக்கும்‌ அனசூயைக்கும்‌ பிறந்த 
மைந்தர்கள்‌ மூவர்‌ முதன்மையானவர்கள்‌. சந்திரன்‌, 
துர்வாசர்‌, தத்தாத்ரேயர்‌ ஆகியோரை ஆயர்குடிகள்‌ 
வணங்குகின்றன. சந்திரனிலிருந்து புதன்‌ பிறந்தான்‌. 
புதனிலிருந்து புரூரவஸ்‌. ஆயுஷ்‌ நகுஷன்‌ யயாதி என்று 
குலமுறை தொடர்ந்து அறம்திகழ்ந்தது இம்மண்ணில்‌. 
மூதாதை யயாதியை வாழ்த்துவோம்‌. அவரது குருதி நம்‌ 
வனங்களில்‌ வேங்கையும்‌ கொன்றையுமாக மலர்க. 
அவரது கண்ணீர்‌ நமது வனங்களில்‌ கடம்பும்‌ 
மருதமுமாக மலர்க. அவரது சொற்கள்‌ நம்‌ 
எண்ணங்களில்‌ வேரோடி இலை தழைத்து எழுக!” 
மகிபானு கைகூப்பி வணங்கினார்‌. 


“யயாதி மாமன்னர்‌ மணந்தவள்‌ அசுரர்குலத்தரசி 
தேவயானி. தேவயானிக்கு மணிவயிறு வாய்த்தவர்‌ நம்‌ 
குலமூதாதை யது. யதுவின்‌ குருதி முளைத்த 
குலமென்பதனால்‌ நாம்‌ யாதவர்‌. தந்தை சொல்லேற்று 
யது தன்‌ கோலூன்ற நிலம்தேடி வந்து கோடையில்‌ 
மெலிந்தோடிய பர்ணசா ஆற்றின்‌ கரையில்‌ அமைத்த 
நன்னாடே முதல்‌ யாதவ மண்‌ என்பார்கள்‌. ஒவ்வொரு 
குடியில்‌ இருந்தும்‌ பன்னிரு வருடங்களுக்கொருமுறை 
பர்ணசா நதிக்கரைக்குச்‌ சென்று ஊற்று தோண்டி நீராடி 
யதுவின்‌ கால்பட்ட மண்ணெடுத்‌ 
கைப்பிடிக்குவையாக்கி மலரும்‌ ரம்‌ கொடுத்து 
வணங்கி மீளும்‌ மரபுகொண்டவர்‌ யாதவர்‌. நானும்‌ 
அவ்வண்ணம்‌ சென்று என்‌ கடன்‌ கழித்துள்ளேன்‌” 
என்றார்‌ மகிபானு. 


ச முதுகுரல்‌ அவர்பின்‌ எழுந்த கரியவானின்‌ 
விண்மீனுடன்‌ சேர்ந்து நடுங்கி ஒலித்தது. குலத்தோரே 
கேளுங்கள்‌, யாதவமுதல்மன்னன்‌ யதுவுக்கு சஹஸ்ரஜித்‌, 
குரோஷ்டன்‌, நளன்‌, ரிபு என மைந்தர்‌ நால்வர்‌. 
சஹஸ்ரஜித்துக்கு சதஜித்‌ என்னும்‌ மைந்தன்‌ பிறந்தான்‌. 
சதஜித்துக்குப்‌ பிறந்தவர்கள்‌ மகாபயன்‌, வேணுஹயன்‌, 
ஹேகயன்‌ என்ற மூவர்‌. ஏகவீரன்‌ என்று நம்‌ 
மன்றுதோறும்‌ அமர்ந்து மலர்கொள்பவர்‌ ஹேகயரே. 
யாதவப்பெருங்குலம்‌ வேலேந்தி வென்றதும்‌ கோலேந்தி 
அமர்ந்ததும்‌ குடிசொல்லி நின்றதும்‌ சொல்நிறுத்திச்‌ 
சென்றதும்‌ ஹேகயசக்ரவர்த்தியின்‌ காலத்திலேயே. 
யாதவர்சொல்‌ உள்ளவரை வாழும்‌ நம்குலத்து 
முதல்மன்னர்‌ கார்த்தவீரியர்‌ பிறந்ததும்‌ 
ஹேகயகுலத்திலேயே என்றறிக. ஆயிரம்‌ 
தோள்கொண்டான்‌ அணையாப்பெரும்‌ புகழைப்‌ 
பாடுகின்றன யாதவர்‌ நிலத்தில்‌ துளைகொண்ட 
மூங்கில்களெல்லாம்‌. அவன்‌ வாழ்க! 


ஹேகயப்‌ பெருங்குலம்‌ ஐந்து ஜனபதங்களாகப்‌ பிரிந்து 
விதிஹோத்ரர்கள்‌, ஷார்யதர்கள்‌, போஜர்கள்‌, அவந்தியர்‌, 
துண்டிகேரர்கள்‌ என்னும்‌ அரசுகளாகியது. ஐந்து 
விரல்களாலும்‌ யமுனாவர்த்தத்தை அள்ளிப்பற்றி தான்‌ 
கொண்டது யமுனை. அமர்ந்திருக்கும்‌ ஆமையே 
அவர்களின்‌ குலமுத்திரையாக ஆகியது. அவர்களின்‌ 
கலங்களில்‌ நெய்யும்‌ உள்ளங்களில்‌ வாய்மையும்‌ 
நிறைந்தன. ஆக்னேயர்கள்‌ என அவர்களை அரசர்கள்‌ 
வணங்கினர்‌. எங்களை அரசர்கள்‌ அறியவேண்டாம்‌. 
வைதிகர்‌ அறியவேண்டாம்‌. ஷத்ரியர்‌ எங்களை 
எண்ணவும்‌ வேண்டாம்‌. அவிகொள்ள வந்து நிற்கும்‌ 
தெய்வங்களனைத்தும்‌ எங்களை அறியும்‌ என்றனர்‌ 


யாதவர்‌. 


மாகிஷ்மதியை ஆண்ட கார்த்தவீரியனுக்கு 
ஜயத்துவஜன்‌, சூரசேனன்‌, விருஷபன்‌, மது, ஊர்ஜிதன்‌ 
என மைந்தர்கள்‌ ஐவர்‌. மதுவுக்குப்‌ பிறந்தவர்‌ விருஷ்ணி. 
இனியவர்களே, விருஷ்ணியின்‌ மைந்தர்கள்‌ 
விருஷ்ணிகுலம்‌ எனப்பட்டனர்‌. விருஷ்ணிக்கு சுமித்ரன்‌, 
யுதாஜித்‌, வசு, சார்வபெளமன்‌ என மைந்தர்‌ நால்வர்‌. 
யுதாஜித்தின்‌ உடல்‌ விரிந்த முளைகளையே 
விருஷ்ணிகுலம்‌ என்றனர்‌ சான்றோர்‌. ஸினி, சத்யகன்‌, 
சாத்யகி, ஜயன்‌, குணி, அனமித்ரன்‌, பிருஸ்னி, சித்ரரதன்‌, 
விடூரதன்‌, என நீர்கண்ட நிலமெங்கும்‌ தழைக்கும்‌ புல்‌ என 
எழுந்தது விருஷ்ணிகுலம்‌. 


விருஷ்ணிகுலத்து விடூரதர்‌ கருநீர்‌ யமுனையின்‌ கரைசேர்‌ 
மாநகர்‌ மதுரையை ஆண்டார்‌. ஹேகயகுலத்து ஏகவீரர்‌ 
அமைத்த அந்நகர்‌ ஆயிரம்‌ யாதவப்பெருங்குலங்களால்‌ 
நெய்பெய்து எழுப்பப்படும்‌ வேள்வித்தீ என பெருகிக்‌ 
கொண்டிருந்தது. நெய்யை நாடிய தெய்வங்களெல்லாம்‌ 
எரியில்‌ எழுந்து வந்து மதுரா மதுரா என்றே நா துடித்தன. 
ஆக்னேயபுரி என்றும்‌ கோபாலபுரி என்று மதுபுரி என்றும்‌ 
மாயாபுரி என்றும்‌ கவிஞர்‌ அதை வாழ்த்தினர்‌. 


விருஷ்ணிகுலத்து விடூரதரின்‌ கோல்‌ நின்ற நகர்‌ வேதச்‌ 
சொல்நின்ற நெடுங்களம்‌ என விண்ணவர்க்கு 
உவப்பானதாக இருந்தது. என்‌ குலமே, இங்கமர்ந்து 
எளியேனின்‌ கல்லாச்‌ சொல்தேர்ந்து சொல்லத்தக்கதோ 
யாதவகுலப்பெருமை? கார்மேகத்தை தன்‌ கேள்‌ 
என்னலாம்‌ கருங்குருவி. அதன்‌ குரல்‌ இடியோசைக்கு 
நிகர்கொள்ளுமா என்ன? 


விடூரதரின்‌ கொடிவழி வந்தமைந்தர்‌ ஹ்ருதீகர்‌. 
ஹ்ருதீகரின்‌ மைந்தர்‌ தேவபிதூஷர்‌ பெற்ற சூரசேனரே 
மதுராவுக்கு உரிமைகொண்டவர்‌. மைந்தர்களே, 
மண்ணாள்வோன்‌ ஒருகையில்‌ அனலும்‌ மறு கையில்‌ 
புனலும்‌ கொண்டிருக்கவேண்டும்‌ என்கின்றன நூல்கள்‌. 
எரிதலும்‌ அணைதலுமாக அவன்‌ நின்றாகவேண்டும்‌. 
படர்தலும்‌ குளிர்தலுமாக அவன்‌ சொல்‌ 
அமைந்தாகவேண்டும்‌. மண்ணில்‌ வாழ்கின்றாள்‌ 
பேராசையின்‌ தெய்வமான திருஷ்ணை. 
அன்னைப்பெரும்பசுவின்‌ கருணைவிழிகளிலேயே 
அனலென குடியேறும்‌ பேராற்றல்‌ கொண்டவள்‌ அவள்‌. 
மண்ணை ஒருகண்ணால்‌ நோக்கும்‌ மன்னன்‌ 
மறுகண்ணால்‌ தன்‌ மூதாதையரின்‌ சொல்லையும்‌ 
நோக்கியாகவேண்டும்‌. 


யாதவகுடிசெய்த பாவத்தால்‌ அறம்பிழைத்தார்‌ 
விடூரதரின்‌ மெய்த்தம்பி குங்குரர்‌. விடூரதரின்‌ 
கொடிவழியை மதுராவிலிருந்து துரத்தி நகரை 
படைகொண்டு பற்றிக்கொண்டார்‌. குங்குரரின்‌ கொடிவழி 
வஹ்னி, புலோமன்‌, கபோதரோமன்‌, தும்புரு, துந்துபி, 
தரித்ரன்‌, வசு, நாகுகன்‌, ஆகுகன்‌ என வளர்ந்தது. 
ஆகுகரின்‌ மைந்தர்கள்‌ உக்ரசேனரும்‌ தேவகரும்‌. 
உக்ரசேனர்‌ மதுராபுரியின்‌ மணிமுடி சூடினார்‌. தேவகர்‌ 
உத்தரமதுராபுரிக்கு அரசரானார்‌. 


விதர்பநாட்டு வேடர்குலமன்னர்‌ சத்யகேதுவின்‌ மகள்‌ 
பத்மாவதியை மணந்தார்‌ உக்ரசேனர்‌. அவள்‌ வயிற்றில்‌ 
பிறந்தவர்‌ மதுராபுரியின்‌ முடிகொண்டுள்ள கம்சதேவர்‌. 
இளையோரே, அடித்தளத்தில்‌ அளவுபிழைத்த மாளிகை 
கோபுரத்தில்‌ கோணலையே காட்டும்‌ என்றறிக. மூத்தோர்‌ 
நெறிமீறும்‌ முதலடியிலேயே முற்றழிவின்‌ முதற்சொல்லும்‌ 
சொல்லப்பட்டுவிட்டது. வாழும்‌ மானுடரைச்சுற்றி 
நிறைந்திருக்கின்றது மூதாதையரின்‌ மூச்சு. 
அறிந்தவற்றை மீறலாகும்‌, அறியாமல்‌ இங்கிருக்கும்‌ 
அவர்களை எவர்‌ மீறிச்செல்ல முடியும்‌? 


விருஷ்ணிகுலத்து சூரசேனரின்‌ மைந்தர்‌ வசுதேவர்‌ 
தந்‌ைத சொல்‌ கேளாது தன்‌ விருப்பே வழிகாட்ட 
மதுராபுரிக்குச்‌ சென்று உக்ரசேனரின்‌ அமைச்சரானார்‌. 
அவர்‌ தங்கை பிருதை மார்த்திகாவதியின்‌ போஜர்குலத்து 
குந்திபோஜரின்‌ மகளாகச்‌ சென்றாள்‌. வசுதேவரை 
தன்னுடன்‌ வைத்து விருஷ்ணிகுலத்தை 
வென்றெடுக்கலாமென்று எண்ணினார்‌ கம்சர்‌. குந்தியை 
மணந்து போஜர்களையும்‌ வென்றால்‌ 
யாதவகுலங்களனைத்தையும்‌ ஆளும்‌ முதன்மை 
கொள்ளலாமென்று திட்டமிட்டார்‌. 


குந்திதேவியோ அஸ்தினபுரியின்‌ அரசியாகச்‌ சென்றாள்‌. 
அஸ்தினபுரியுடன்‌ பகைமைகொண்டு மகதத்தின்‌ அரசர்‌ 
ஜராசந்தனிடம்‌ சென்று கம்சர்‌ பணிந்தார்‌. ஜராசந்தரின்‌ 
ஆசைமனைவியர்‌ பெற்ற ஆஸ்தி, பிராப்தி என்னும்‌ இரு 
அரசமகளிரை மணந்து மகதத்தின்‌ பெரும்படைகளை 
அழைத்துவந்து மதுராபுரியை நிறைத்தார்‌. 


யாதவர்களின்‌ தொல்நகரில்‌ இன்று மகதர்களின்‌ 
வேல்கள்‌ மின்னி நிறைந்துள்ளன. நம்குடி மூதாதையர்‌ 
பெயர்களை மகத நாட்டு வீரர்கள்‌ விரல்சுட்டி அதட்டி 
அருகழைப்பதை நான்‌ கேட்டேன்‌. மண்ணிலெவருக்கும்‌ 
மிடிமைசெய்யா நம்‌ முதுகுடி மூத்தோர்‌ நாணித்‌ 
தலைகுனிந்து நகர்‌ நீங்கும்‌ கண்ணீர்த்துளிகளை 


கண்டேன்‌. விண்ணிலமர்ந்த ஹேகயரும்‌ கார்த்தவீரியரும்‌ 
எழுப்பிய நீள்மூச்சின்‌ வெம்மையை என்‌ உடலெங்கும்‌ 
அறிந்தேன்‌. 


உத்தர மதுராபுரியையும்‌ ஒருங்கிணைத்து மதுராபுரியை 
விரித்தெடுக்க விழைந்தார்‌ கம்சர்‌. தேவகரின்‌ 
மைந்தர்களான தேவானன்‌, உபதேவன்‌, சுதேவன்‌, 
தேவரக்ஷகன்‌ என்னும்‌ நான்கு பெருவீரர்கள்‌ 
இருக்கையில்‌ போர்மூலம்‌ அது நிகழாதென்றறிந்தார்‌. 
ஆகவே தேவகியை தன்‌ அமைச்சர்‌ வசுதேவருக்கு 
மகற்கோள்‌ எடுப்பதொன்றே வழி என்று எண்ணி 
தூதனுப்பினார்‌. தூதனை வணங்கி “மதுராபுரியின்‌ மண்‌ 
வேண்டுமா என்று என்‌ மகளே சொல்லட்டும்‌” என்று 
சொல்லியனுப்பினார்‌ தேவகர்‌. 


அறத்தை வெல்லும்‌ ஆசை கொண்ட கம்சரை அஞ்சிய 
தேவகர்‌ தன்‌ மகளுக்கு தன்மண ஏற்பு நிகழ்வை 
அமைத்திருந்தார்‌. பதினெட்டு யாதவகுலங்களுக்கும்‌ 
அழைப்பிருந்தமையால்‌ நானும்‌ என்‌ மூன்று 
தோழர்களும்‌ அவ்விழவுக்குச்‌ சென்றிருந்தோம்‌. ஷத்ரிய 
மன்னர்களும்‌ விழாவுக்கு வரவேண்டுமென்று 
தூதர்களை நாடெங்கும்‌ அனுப்பியிருந்தார்‌ தேவகர்‌. 
யமுனையின்‌ பெருக்கில்‌ கொடிகள்‌ அசையும்‌ 
அணிப்படகுகள்‌ பாய்‌ புடைத்து வந்துகொண்டே 
இருந்தன. உத்தரமதுராபுரியின்‌ தெருக்களிலெங்கும்‌ ஒரே 
பேச்சுதான்‌ நிகழ்ந்துகொண்டிருந்தது. தங்கையின்‌ 
திருமணத்துக்கு மதுராபுரியின்‌ கம்சதேவருக்கு 
அழைப்பில்லை. 


நாங்கள்‌ தங்கிய ஆக்னேய சத்திரத்திலும்‌ இரவெல்லாம்‌ 
அதுவே பேச்சாக இருந்தது. இளவரசி தேவகிக்கும்‌ 
விருஷ்ணிகுலத்து வசுதேவருக்கும்‌ காதலிருந்ததாக ஒரு 
செய்தி நகரில்‌ உலவுவதாக சித்ரபதத்தில்‌ இருந்து வந்த 
யாதவராகிய தாமசர்‌ சொன்னார்‌. “தாசிகள்‌ சொல்லும்‌ 
செய்திகளை நம்பியா அரசு சூழ்வது?” என்று நான்‌ 
சினந்து கேட்டேன்‌. “இளவரசிக்கு வசுதேவரை 
பிடித்திருந்தால்‌ தேவகர்‌ ஏன்‌ அதை மறுக்கவேண்டும்‌?” 
என்றேன்‌. “முதுயாதவரே, வசுதேவர்‌ இன்று கம்சரின்‌ 
கையிலிருக்கும்‌ சிறு பாவை மட்டுமே” என்றார்‌ தாமசர்‌. 


சினம்கொண்டெழுந்து “விருஷ்ணிகுலத்தின்‌ கொழுந்து 
ஒருபோதும்‌ வாடுவதில்லை யாதவரே” என்று நான்‌ 
கூவினேன்‌. “விடூரதரின்‌ கொடிவழிவந்தவர்‌, சூரசேனரின்‌ 
மைந்தர்‌ எவருக்கும்‌ அடிமைசொல்லமாட்டார்‌. அவர்‌ 
வந்து தேவகியை கைப்பிடித்துக்‌ கொண்டு சென்றால்‌ 


அவரது கொடிக்கீழே யாதவகுலங்கள்‌ அணிவகுக்கும்‌. 
மதுராபுரியின்‌ கொடியன்றி வேறேதும்‌ யமுனையில்‌ 
பறக்காது” என்றேன்‌. ஆனால்‌ அங்கிருந்த எவரும்‌ என்‌ 
குரலை ஏற்கவில்லை என்று அவர்களின்‌ அமைதியைக்‌ 
கண்டு அறிந்துகொண்டேன்‌. பத்ரவனத்தின்‌ 
நெய்வணிகரான ரிஷபாக்ஷர்‌ “விரைவில்‌ எரியும்‌ மரம்‌ 
விறகாவதில்லை” என்றபோது அனைவரும்‌ 
தலையசைத்தனர்‌. 


மறுநாள்‌ மணநிகழ்வுக்காக நகர்மன்றுக்குச்‌ 
சென்றபோதுதான்‌ ஏறுதழுவலையே மணநெறியாக 
தேவகர்‌ அறிவித்திருப்பதை அறிந்தேன்‌. ரிஷபாக்ஷர்‌ 
“இப்போது அறிந்துகொள்ளுங்கள்‌ முதுயாதவரே. 
நூல்கற்று நெறிதேரும்‌ வசுதேவர்‌ ஒருபோதும்‌ 
மணமன்றில்‌ வந்து நின்றுவிடலாகாதென்றே 
இந்நெறியை வைத்துள்ளார்‌ தேவகர்‌” என்றார்‌. 
அங்கிருந்த அத்தனை நெஞ்சங்களிலும்‌ ஓடியது 
அவ்வெண்ணமே என்று முகங்கள்தோறும்‌ சென்றமர்ந்து 
எழுந்த என்‌ விழிகள்‌ அறிந்தன. மன்று அமர்ந்து அவை 
நோக்கி வியந்துகொண்டேன்‌, அங்குள்ள 
ஒவ்வொருவரும்‌ விழைவதெதை என்று. இளையோரே, 
எப்போதும்‌ மக்கள்‌ விழைவது இயலாதது நிகழ்வதையே. 


மன்றுநின்றது மாகாளை ஒன்று. மின்னும்‌ கூர்முனை 
பொருத்திய கொம்புகளுடன்‌ மலையிறங்கி வந்த 
பெரும்பாறை போன்ற கரிய காளைக்களிறு. 
தோரணங்களாடிய அவைமேடையில்‌ தேவகர்‌ தன்‌ 
அரசியுடன்‌ வந்தமர்வதை அமைச்சரும்‌ 
படைத்தலைவரும்‌ கொலுக்கொள்வதை வேதநாதத்தை 
மங்கலப்பேரொலிகளை முறைமைச்சொற்களை 
வாழ்த்தொலிகளை எதையும்‌ கருதாமல்‌ அவ்வெருதை 
மட்டுமே நோக்கி அமர்ந்திருந்தேன்‌. அதன்‌ 
சின்னஞ்சிறுவிழிகளில்‌ தேங்கிய மதத்தைக்‌ கண்டபோது 
காதலின்‌ விரைவெழுந்து வசுதேவர்‌ வந்து 
நின்றுவிடலாகாதே என்று அஞ்சினேன்‌. மைந்தரே, நூறு 
மதஏறுகளை களம்பற்றி வென்றவன்‌ நான்‌. 
அவ்வெருதுக்கு நிகரான ஒன்றைக்‌ கண்டதில்லை. 


செருக்கடித்து முன்காலால்‌ மண்கிளறி தலைசாய்த்து 
விழி உருட்டி மூச்சு சீறி நின்றது. பெருவெள்ளமெழுந்த 
யமுனை போல அதன்‌ உடல்‌ ஆங்காங்கே 
சிலிர்த்துக்கொண்டது. அதன்‌ கொம்பில்‌ 
கட்டப்பட்டிருந்தது தேவகியின்‌ 
கழுத்திலணியப்படவேண்டிய மஞ்சள்நூல்‌ 
மணிமங்கலம்‌. சுற்றிலும்‌ பட்டு விதானங்களுக்குக்‌ கீழே 


அமைந்த அணியிருக்கைகளில்‌ இளமன்னர்‌ 
அமர்ந்திருந்தனர்‌. அங்கனும்‌ வங்கனும்‌ கங்கனும்‌ 
கலிங்கனும்‌ மாவலியும்‌ தேவலனும்‌ என ஷத்ரியர்‌ 
பதினெண்மர்‌ அங்கு வந்திருந்தனர்‌. நூற்றெட்டு 
யாதவகுடித்தலைவர்‌ வந்திருந்தனர்‌. இளையோர்‌ 
தசைபுடைத்த கைகளால்‌ மீசையை வருடி எருதை 
நோக்கி நின்றனர்‌. 


அன்றுதான்‌ துவள்கொடி போல்‌ உடல்கொண்ட 
தேவகியை நான்‌ முதலில்‌ பார்த்தேன்‌. நீளச்செம்முகத்தில்‌ 
அகன்றகருவிழிகள்‌ அடைகாக்கும்‌ கருங்குருவி போல 
வெண்விழிகள்‌ மேல்‌ சிறகுசரித்திருப்பதை கண்டதுமே 
அவள்‌ உள்ளத்தை அறிந்துகொண்டேன்‌. 
அவையமர்ந்ததுமே அவள்‌ மன்றுமுழுக்க விழிதுழாவி 
பின்‌ தலைகுனிந்து நெட்டுயிர்த்ததைக்‌ கண்டு அவள்‌ 
தேடுவது எவரை என்றும்‌ உணர்ந்துகொண்டேன்‌. அவர்‌ 
அங்கிருக்கவேண்டும்‌ என்று நானும்‌ 
வேண்டிக்கொண்டேன்‌. 


ஆனால்‌ உத்தரமதுராபுரியைச்சுற்றி தன்‌ 
முழுப்படைகளையும்‌ நிறுத்தி நீரிலும்‌ நிலத்திலும்‌ 
மதுராபுரியின்‌ பாதைகளனைத்தையும்‌ மூடியிருந்தார்‌ 
தேவகர்‌. எதிர்ப்படும்‌ ஒவ்வொரு வீரனின்‌ விழிகளிலும்‌ 
படைக்கல முனைகளிலும்‌ இருந்த தேடலை 
நினைவுகூர்ந்தேன்‌. நலம்‌ திகழ்க என்று என்‌ நெஞ்சுக்கு 
நானே சொல்லி அமர்ந்திருந்தேன்‌. அரியணையில்‌ 
அமர்ந்திருந்த தேவகர்‌ விழிசரித்து அருகே வணங்கிய 
அமைச்சர்களுக்கு ஆணைகளை இட்டுக்கொண்டே 
இருப்பதைக்‌ கண்டேன்‌. 


நிமித்திகன்‌ எழுந்து யாதவகுலமுறையைக்‌ 
கிளத்தினான்‌. மண்வாழ்த்தும்‌ நீர்வாழ்த்தும்‌ 
குடிவாழ்த்தும்‌ கோன்வாழ்த்தும்‌ சொல்லி மணமன்றின்‌ 
முறைமைகளை அறிவித்தான்‌. எருது கொள்ளலே 
மணநெறி என்று அவன்‌ சொன்னதும்‌ அவை பேரொலி 
எழுப்பி அதை வரவேற்றது. மணம்கொள்ள வந்தவர்கள்‌ 
மேலாடைகளைந்து கச்சிறுக்கி களம்‌ வந்து நின்றனர்‌. 
ஆனால்‌ மேடைமுகப்பு திறந்து காளை வெளிவந்ததும்‌ 
களம்வந்தவர்களில்‌ பலர்‌ பின்‌ நடந்தனர்‌. அவர்களைக்‌ 
கண்டு அவையினர்‌ எக்காளமிட்டு கூவிநகைத்தனர்‌. 


மதவிழிகளால்‌ மன்றை நோக்கி கனத்த குளம்புகளை 
மெல்ல எடுத்துவைத்து சரிந்த பெருந்திமில்‌ மெல்ல 
குலைந்தசைய கழுத்துத்‌ தசைவளைவுகள்‌ உலைந்து 
உலைந்தாட செம்மண்‌ பரவிய களத்திற்கு வந்து கூரொளி 


மின்னிய கொம்புகளைத்‌ தாழ்த்தி அசையாமல்‌ நின்றது 
எருது. அதன்‌ மூச்சின்‌ ஒலியை அனைவரும்‌ கேட்டனர்‌. 
அதன்‌ உடல்‌ சிலிர்ப்பை அனைவரும்‌ கண்டனர்‌. 
சிரிப்புகள்‌ அடங்கி அஞ்சிய விழிகளாக ஆயிற்று 
ஆயர்ப்பெருஞ்சபை. 


எருது முன்னெழுந்தோறும்‌ அங்கனும்‌ வங்கனும்‌ அஞ்சி 
பின்வாங்குவதைக்‌ கண்டேன்‌. மாளவன்‌ தன்‌ கைகளை 
முன்னால்‌ நீட்டி மெல்லச்சென்று விலாவணைய 
நாகமென சீறித்‌ திரும்பி அவனை கொம்பிலெடுத்து 
குலைத்து வீசியது எருது. சிறுத்தைகள்‌ போல பாய்ந்து 
அதன்மேல்‌ விழுந்தனர்‌ இளையோர்‌. கருநாகப்பின்னல்‌ 
போல கைகள்‌ அதசைச்சுற்றிக்கொண்டன. இளையோரே, 
அவர்கள்‌ கால்கள்‌ காற்றில்‌ சுழல அலறி எழுந்து 
சிதறிவிழுந்ததையே அங்கிருந்தோர்‌ கண்டோம்‌. இடிந்த 
வீட்டின்‌ உத்தரங்களும்‌ தூண்களும்போல கிடந்த 
அரசர்கள்‌ மீது குளம்புதூக்கி வைத்து குதித்து வந்து 
நாற்புறமும்‌ நோக்கி சீறிச்செருக்கடித்து மண்‌ 
தோண்டிப்பறக்கவைத்து நின்றது காளை. 


தேவகரின்‌ அவைப்பெண்டிர்‌ தங்கள்‌ நெஞ்சங்களை 
கைகொண்டு பற்றி திகைத்து அமர்ந்திருந்தனர்‌. 
இளவரசியர்‌ சுருதேவியும்‌ யசோதையும்‌ சுருதிஷ்ரவையும்‌, 
ஸ்ரீதேவியும்‌, உபதேவியும்‌ ஸ்வரூபையும்‌ பெருமூச்சு 
விட்டு மெல்ல அமைந்தனர்‌. நடுவே தேவகி கண்ணீர்‌ 
வழிய அவைக்களத்தை நோக்கி அமர்ந்திருந்தாள்‌. 
இளையோரே, அன்று அப்பெண்டிரின்‌ கைகவரும்‌ 
ஆண்மகனே அவை நிற்கவில்லை என்றுதான்‌ 
அனைவரும்‌ எண்ணினர்‌. 


அப்போது தேவகரின்‌ சேடியர்‌ நடுவிருந்து செம்மஞ்சள்‌ 
ஆடையணிந்த முதுசேடி ஒருத்தி எழுந்து மன்றுநோக்கி 
ஓடிவரக்கண்டோம்‌. உடனே அவை அறிந்துகொண்டது 
அது கம்சதேவர்‌ என்று. அவைக்கொலுவமர்ந்த தேவகர்‌ 
எழுந்து கைநீட்டி ஆணையிட்டுக்‌ கூவ அதற்குள்‌ 
மேலாடை களைந்து இடைக்கச்சை இறுக்கி கம்சர்‌ 
களம்வந்து நின்றுவிட்டார்‌. திகைத்து எழுந்து நின்ற 
தேவகரின்‌ விரித்த கரங்கள்‌ அசைவிழந்தன. கம்சர்‌ 
தொடைகளை ஓங்கி அறைந்த ஒலிகேட்டு பெருங்காளை 
சினந்து சீறி தலைதாழ்த்தியது. அதன்‌ பின்னங்கால்‌ 
மண்ணைக்‌ கிளற குறியவால்‌ சுழன்று சுழித்து நின்றது. 


காளை பாய்வதற்குள்‌ கம்சர்‌ பாய்ந்து அதன்‌ 
கொம்புகளைப்‌ பற்றிக்கொண்டார்‌. தன்‌ வலக்காலை 
அதன்‌ முன்னிரு கால்களுக்கு நடுவே செலுத்தி உந்தி 


நிலையழியச்செய்து மண்ணில்‌ சரித்தார்‌. பேரொலியுடன்‌ 
மண்ணை அறைந்து விழுந்து நான்குகால்களையும்‌ 
உதைத்துத்‌ துடித்த காளையின்‌ கொம்பிலிருந்த 
மங்கலநாணை பறித்தெடுத்து எழுந்து நின்று தன்‌ 
தோள்களை ஓங்கியறைந்து “இது என்‌ நண்பன்‌ 
வசுதேவனுக்காக நான்‌ வென்ற மங்கலநாண்‌! இதை 
எதிர்ப்பவன்‌ எவனும்‌ இக்கணமே இங்கு களமிறங்கலாம்‌!” 
என்றார்‌. வங்கன்‌ கைதாக்கி “வாழ்க மதுராதிபன்‌!” என்று 
கூவ பிற மன்னர்களும்‌ வாழ்த்துரை எழுப்பினர்‌. 


தேவகரின்‌ படைப்பிரிவிலிருந்து மூன்றுகுதிரைகள்‌ 
இழுத்த விரைவுத்தேர்‌ படையரணை உடைத்து உள்ளே 
வந்தது. சூதனைப்போல்‌ தலைக்கச்சை அணிந்து 
ரதத்தில்‌ நின்ற வசுதேவரைக்‌ கண்டதும்‌ 
அவைப்பெண்டிர்‌ நடுவிலிருந்து தேவகி இறங்கி 
ஓடிவந்து அவர்‌ கைகளைப்பற்றிக்கொண்டாள்‌. 
ரதமோட்டி வந்த ஸினி வாள்‌ சுழற்றி முன்‌ சென்று 
அவையமர்ந்த இளவரசியரை கூட்டிவந்து ரதத்தில்‌ 
ஏற்றிக்கொண்டார்‌. படைக்கலமேந்தி ஓடிவந்த வீரர்களை 
வீழ்த்தி விரைந்துசென்ற கம்சர்‌ அமரத்தில்‌ ஏறிக்கொள்ள 
தேவகியைத்‌ தூக்கி தேர்த்தட்டில்‌ ஏற்றிக்கொண்டு 
வசுதேவர்‌ நின்றார்‌. 


சினந்தெழுந்து குதிரைகளில்‌ ஏறி வந்தனர்‌ இளவரசர்கள்‌. 
பறந்தெழுந்த அம்புகளையும்‌ வேல்களையும்‌ விலக்கி 
துள்ளி ஆர்ப்பரித்த ஊர்மக்கள்‌ குரல்‌ நடுவே தேரை 
ஓட்டிச்சென்றார்‌ கம்சர்‌. அவருக்குப்பின்னால்‌ நூறு 
விரைவுத்தேர்கள்‌ வில்லாளிகளுடன்‌ துரத்திச்செல்ல 
வில்லேந்தி நாணொலித்து முன்னால்‌ எழுந்தனர்‌ 
தேவகரின்‌ மைந்தர்‌. மன்றிலிருந்து எழுந்தோடி 
காவல்கோபுரமொன்றில்‌ ஏறிச்சென்று 
அவ்விரைவாடலை நான்‌ கண்டேன்‌. மண்ணில்பரந்த 
செம்மேகமென புழுதி சுருண்டெழ அதன்‌ மேல்‌ சகடங்கள்‌ 
அதிர அச்சுகள்‌ கூவ கொடிகள்‌ துடிதுடிக்க நிலம்நடுங்கி 
ஊரிடிந்து சரியும்‌ பேரொலி எழுப்பி உருண்டோடிச்‌ 
சென்றன தேர்கள்‌. 


[image] 

ஓவியம்‌: ஷண்முகவேல்‌ 

கம்சரின்‌ குதிரைகளின்‌ உடலில்‌ அம்புகள்‌ தைத்து குருதி 
வழிந்தது. அவரது கொழுத்த பெருந்தோளில்‌ ஒரு அம்பு 


தைத்து நின்றது. வலக்கையால்‌ கடிவாளம்‌ பற்றி 
இடக்கையால்‌ அவர்‌ விட்ட அம்புகள்‌ பட்டு ரதங்களில்‌ 


ஓடிய வீரர்கள்‌ உதிர்ந்து விழுந்து துடித்தனர்‌. அவர்கள்‌ 
மேல்‌ சகடங்கள்‌ ஏறிச்சென்றன பிற ரதங்கள்‌. பின்னர்‌ 
புழுதியடங்கியபோது உடைந்த ரதங்களும்‌ துடிக்கும்‌ 
குதிரைகளும்‌ மட்டுமே அங்கே எஞ்சியிருந்தன. 


உத்தரமதுராபுரியில்‌ இருந்து யமுனைக்கரையோரமாகவே 
சென்றனர்‌ வசுதேவரும்‌ கம்சரும்‌. படையரண்களை 
உடைத்து சோலைகளைக்‌ கடந்து மதுராபுரியின்‌ புறநகர்ச்‌ 
சோலையை அடைந்து செம்மண்‌ படிந்த சிறுசாலையில்‌ 
ஏறிச்சென்றபோது அங்கு நிகழ்ந்ததென்று ஒரு கதை 
சொல்லப்படுகிறது. இளையோரே, எல்லையாளும்‌ 
ஏகநம்ஷையின்‌ சிற்றாலயத்தில்‌ வெறியாட்டெழுந்து 
கைவிரித்து கனன்றாடி வெளியே ஓடிவந்த முதுமகள்‌ 
ஒருத்தி கம்சரை நோக்கி கைசுட்டி “குலமுறை அறியா 
குருடா! உன்‌ மண்ணாள வேண்டியவன்‌ மருகன்‌ 
அல்லவா! உன்‌ தங்கை வயிற்றில்‌ பிறப்போன்‌! 
எட்டாமவன்‌! உன்‌ உயிர்குடித்து தலைமுறைப்‌ 
பழிதீர்ப்பான்‌! என்றுமழியா பெரும்புகழ்பெறுவான்‌!” 
என்று கூவிச்‌ சுழன்று ஆடி தளர்ந்து விழுந்தாள்‌. 
தேர்த்தட்டில்‌ அமர்ந்திருந்த கம்சதேவர்‌ அவ்வெறி 
விழிகளை அருகே கண்டு அஞ்சி சொல்லற்றார்‌. ரதம்‌ 
அரண்மனைக்குச்‌ சென்றதுமே நிமித்திகரை அழைத்து 
அதன்‌ நெறியும்‌ பொருளும்‌ என்ன என்று கேட்டார்‌. 
“அரசே, நீங்கள்‌ யாதவப்பெண்ணுக்குப்‌ பிறந்தவர்‌ அல்ல. 
பசுக்குலத்தின்‌ அரசுரிமை பெண்வழியே 
செல்வதென்றறிக. குங்குரரின்‌ கோலுக்குரியவள்‌ 
தேவகரின்‌ மகளே. அவள்‌ மணிவயிற்றுதிக்கும்‌ 
மைந்தனுக்குரியதே மதுராபுரியின்‌ பட்டம்‌” என்றார்‌ 
நிமித்திகர்‌. 


“அதன்பின்னர்‌ தேவகியையும்‌ வசுதேவரையும்‌ எவரும்‌ 
பார்த்ததில்லை” என்றார்‌ முதுயாதவராகிய மகிபானு. 
“அவர்கள்‌ மதுராபுரியின்‌ சிறையிருளில்‌ வாழ்கிறார்கள்‌ 
என்று சொல்கிறார்கள்‌. தேவகி எட்டு மைந்தரைப்‌ பெற்று 
எட்டையும்‌ தன்‌ கையால்‌ கொன்றபின்னரே அவளை 
கம்சர்‌ விடுவிப்பார்‌ என்கிறார்கள்‌ மதுராபுரிக்கு 
நெய்கொண்டுசெல்லும்‌ ஆயர்கள்‌. ஏழுமைந்தர்களை 
கொன்றுவிட்டார்‌ என்றும்‌ எட்டாவது மைந்தன்‌ 
கருவிலிருக்கிறான்‌ என்றும்‌ சந்தைக்கு வந்த மதுராபுரி 
வணிகன்‌ சொன்னதை நானே கேட்டேன்‌.” 


இலைநுனிகளில்‌ இருந்து பனிசொட்டத்தொடங்கியது. 
கன்றுமணிகளின்‌ தாளத்துடன்‌ அவ்வொலி 
இணைந்துகொண்டது. பெருமூச்சுவிட்டு அசைந்தமர்ந்த 


மகிபானு “மண்ணில்‌ மாளாப்பெருந்துயரம்‌ என்றும்‌ 
நிகழ்ந்துகொண்டிருக்கிறது இளையோரே. ஆனால்‌ 
அன்னையரின்‌ விழிநீருக்கு அவையேதும்‌ 
இணையில்லை. மன்னவர்‌ ஆள்வதும்‌ அறங்கள்‌ 
திகழ்வதும்‌ தெய்வங்கள்‌ எழுவதும்‌ அன்னை விழிநீரின்‌ 
ஈரத்தில்‌ வேரூன்றியே” என்றபின்‌ திரும்பி கோயில்‌ 
நோக்கி கைகூப்பி “தாயே, தாங்குபவளே, நீ 
முனியாதவரை இங்கு வாழும்‌ எளிய மானுடம்‌!” என்று 
சொல்லி கையூன்றி எழுந்தார்‌. 


வெண்முரசு விவாதங்கள்‌ 

பகுதி இரண்டு**: 2.** பொருளவிழ்தல்‌ 


யமுனைக்கரையில்‌ சரிவில்‌ வேரிறக்கி, விழுதுகளால்‌ 
நீர்வருடி, தன்‌ முகத்தை தான்நோக்கி நின்றிருந்த 
ஆலமரத்தடியில்‌ ஆயர்குடிப்பெண்கள்‌ கூடி 
நீராடிக்கொண்டிருக்க வேர்ப்புடைப்பில்‌ அமர்ந்து 
அவர்கள்‌ தந்த நறுஞ்சுண்ண வெற்றிலையைச்‌ சுருட்டி 
வாயிலிட்டு மென்று சுவையூறிச்‌ சொக்கி முகம்‌ வியர்த்த 
முதுசெவிலி சொன்னாள்‌ “அஞ்சுபவன்‌ உள்ளத்தில்‌ 
ஐந்து பேய்கள்‌ குடியேறுகின்றன பெண்களே. ஐயமும்‌, 
தனிமையும்‌, விழிப்பும்‌, குரூரமும்‌, நிறைவின்மையும்‌ என 
அவற்றை அவன்‌ அறிவான்‌. தன்னைத்தானே 
அஞ்சுபவனிடமோ ஐந்து பேய்களையும்‌ 
தேர்க்குதிரைகளாகக்‌ கட்டி விரையும்‌ ஆறாவது 
பெரும்பேய்‌ குடியேறுகிறது. அதை ஆணவம்‌ 
என்கின்றனர்‌ சான்றோர்‌. அது தொட்டவனை 
தான்கொண்டு செல்வது. பட்டகுடியை 
பாழ்நிலமாக்கியபின்னரே விலகுவது.” 


விண்ணிலிருந்து நோக்கும்‌ தெய்வங்களுக்கு கீழே 
விரிந்திருக்கும்‌ நதிகளும்‌ மலைகளும்‌ நாடுகளும்‌ 
நகரங்களும்‌ கொண்ட விரிநிலம்‌ ஒரு பெரும்‌ ஆடுகளம்‌. 
அதைச்சுற்றி அமர்ந்து அவர்கள்‌ சிரித்து அறைகூவியும்‌ 
தொடைதட்டி எக்களித்தும்‌ காய்நகர்த்தி களிகொண்டு 
விளையாடுகிறார்கள்‌. கைநீட்டி காய்‌ அமைக்கும்‌ 
தெய்வத்தின்‌ கரங்களுக்குத்‌ தெரிவதில்லை கீழே 
கண்ணீரும்‌ குருதியுமாக கொந்தளித்து அமையும்‌ 
மானுடச்சிறுவாழ்க்கை. எங்கோ ஒரு ௧௬ அமைக்க நீண்ட 
தெய்வத்தின்‌ கை நிழல்‌ மதுராபுரியின்‌ மேல்‌ 
கருமேகமாகப்‌ படர்ந்தது. காலம்‌ கருமைகொண்டது. 
கனவுகளுக்குள்‌ இருள்‌ சுழித்தது. 


ஏகநம்ஷையின்‌ ஆலயத்தில்‌ சன்னதம்‌ வந்தெழுந்த 
முதுமகள்‌ சொன்னதைக்கேட்டு கம்சதேவர்‌ நாகத்தைக்‌ 
கண்ட குதிரைபோல உடல்‌ நடுங்கி மெய்சிலிர்த்து 
அமர்ந்துவிட்டார்‌. அவளைத்‌ தொடர்ந்தோடிவந்த 
பூசகர்கள்‌ அவள்‌ கைகளைப்‌ பற்றி இழுத்து 
அமரச்செய்து மன்னரைப்‌ பணிந்து பொறுத்தருளும்படி 
கோரினர்‌. பொருளின்மை ஒளிவிட்ட பெரிய 
விழிகளுடன்‌ மெல்ல உறுமி குதிரைகளை மெல்லத்தட்டி 


ரதத்தை திடுக்கிட்டு எழச்செய்து முன்னகர்ந்தார்‌ அரசர்‌. 
செல்லும்‌ வழியெங்கும்‌ ஒரு சொல்லும்‌ சொல்லாமல்‌ 
கூழாங்கல்‌ பதித்ததுபோன்ற விழிகளுடன்‌ 
அமர்ந்திருந்தார்‌. அரண்மனை முற்றத்தை அடைந்ததும்‌ 
நீள்மூச்சுடன்‌ விழித்தெழுந்து கடிவாளத்தை சேவகன்‌ 
கையில்‌ கொடுத்து ஒரு கணமும்‌ திரும்பாமல்‌ நடந்து 
உள்ளே சென்றார்‌. 


வளையோரே, அறிவிலாதோர்‌ அக்கணமே அச்சம்‌ மூலம்‌ 
அனைத்தையும்‌ அறிந்திருப்பர்‌. அறிவுடையோர்‌ 
அறிவின்மூலம்‌ அறிந்துகொள்வர்‌. அறிவிருந்தும்‌ 
அறியாமை கொண்டவனோ அறியவேமுடியாதவன்‌. 
தேவகியின்‌ கரம்பற்றி இறங்கி அரண்மனை 
இடைநாழியில்‌ நடந்த வசுதேவரிடம்‌ அவள்‌ 
வியர்த்துக்குளிர்ந்த கைகளால்‌ புயம்பற்றி விரிந்த 
விழிகளில்‌ ஈரம்‌ பரக்க “என்ன எண்ணுகின்றார்‌ 
தமையனார்‌?” என்றாள்‌. “அஞ்சாதே. அச்சொல்லில்‌ அவர்‌ 
நிலையழிந்துவிட்டார்‌. என்‌ சொல்லில்‌ அவரை நிலை 
நிறுத்துகிறேன்‌” என்றார்‌ வசுதேவர்‌. “என்‌ அகம்‌ 
நடுங்குகிறது இறைவ” என்றாள்‌ தேவகி. “இந்நகரும்‌ 
இங்குள அரசும்‌ என்‌ சொல்லில்‌ அமைந்தவை 
என்றுணர்க. இன்று மாலையே உன்‌ தமையன்‌ வந்து 
உன்னிடம்‌ பேசுகையில்‌ அதை உணர்வாய்‌” என்றார்‌ 
வசுதேவர்‌. 


மந்தண அறைபுகுந்த மன்னர்‌ தன்‌ நெஞ்சுடன்‌ 
தனித்திருந்தார்‌. நிகழ்ந்ததை அறிந்து அருகணைந்த 
அமைச்சன்‌ கிருதசோமன்‌ வணங்கி “சொல்நிகழ்ந்தது 
நல்லூழென்றே அடியேன்‌ எண்ணுகிறேன்‌ அரசே. 
ஆவதென்ன என்று நோக்க அனைவருக்கும்‌ ஒரு 
வாய்ப்பு அது” என்றான்‌. காய்ச்சல்‌ பரவிய கண்களுடன்‌ 
நோக்கிய கம்சர்‌ “சொல்லும்‌ அமைச்சரே, இன்று நான்‌ 
செய்யவேண்டியதென்ன?” என்றார்‌ “அன்னையில்‌ 
எழுந்த சொல்‌ மெய்யே. யாதவகுலமுறைப்படி பெண்வழி 
செல்வதே மண்‌. இந்த மண்ணும்‌ இதன்‌ மணிமுடியும்‌ 
உங்கள்‌ தங்கைக்குரியவையே. அவள்‌ கருவிலெழும்‌ 
மைந்தர்‌ இம்மண்ணைக்‌ கொள்வதே நெறி. மதுராபுரியின்‌ 
மக்களின்‌ அக விழைவே அன்னையின்‌ சொல்லேறி 
வந்தது” என்றான்‌ கிருதசோமன்‌. 


“இக்கணமே அவளைக்‌ கொல்கிறேன்‌. உயிர்போனபின்‌ 
அவள்‌ வயிற்றில்‌ எப்படி முளைக்கும்‌ என்‌ குலமறுக்கும்‌ 
கர௬ு?” என்று உடைவாளை உருவியபடி எழுந்தார்‌ கம்சர்‌. 
“அரசே, அன்னை சொல்‌ பொய்க்காது. இம்மண்ணை 
உங்கள்‌ தமக்கையின்‌ எட்டாவது மைந்தன்‌ ஆள்வது 


நிகழ்ந்தாகவேண்டும்‌” என்றான்‌ கிருதசோமன்‌. ”அவள்‌ 
இறந்தால்‌ அவள்‌ ஆறு தங்கையரின்‌ கருவில்‌ மைந்தர்‌ 
பிறக்கலாம்‌.” திகைத்து “என்ன சொல்கிறீர்‌ அமைச்சரே?” 
என்று விழிமலைத்தார்‌ கம்சர்‌. கிருதசோமன்‌ “அரசே, 
மைந்தர்‌ பிறக்கட்டும்‌. அன்னை கருவிட்டு இறங்கி 
அவர்கள்‌ நம்‌ கைகளுக்கே வரட்டும்‌. ஏழு மைந்தரை 
கருமணம்‌ காய்வதற்குள்ளேயே கொல்வோம்‌. எட்டாவது 
மைந்தனுக்கு பிறந்த அன்றே மணிமுடி சூட்டுவோம்‌. 
அவன்‌ தலையை அக்கணமே கொய்து அம்மணிமுடியை 
நீங்கள்‌ வென்றெடுங்கள்‌. மன்னனைக்‌ கொன்று 
மணிமுடி கொய்தல்‌ ஷாத்ர நெறியே ஆகும்‌. நெறிப்படியும்‌ 
முறைப்படியும்‌ அம்மணிமுடிக்கு நீங்களே 
உரிமைகொள்ளலாம்‌” என்றான்‌. 


அமைச்சனை ஆரத்தழுவி “ஆம்‌, அதுவே முறை! அதுவே 
நான்‌ செல்லும்‌ நெறி!” என்று கூவிச்சிரித்தார்‌ கம்சர்‌. 
படைத்தலைவன்‌ சுபூதனை அழைத்து தேவகியையும்‌ 
வசுதேவனையும்‌ கற்சிறையில்‌ அடைக்க 
ஆணையிட்டார்‌. “இவ்வுலகொரு சிறைக்கூடம்‌ 
என்பார்கள்‌ சூதர்கள்‌. சிறைக்கூடத்தையே உலகாக்க 
நூல்கற்றவனால்‌ முடியும்‌ என்று நான்‌ சொன்னதாகச்‌ 
சொல்‌” என்று சொல்லி கம்சர்‌ புன்னகைத்தார்‌. சுபூதன்‌ 
வணங்கி “கற்றகல்வியில்‌ கல்பெயர்க்கும்‌ கலை 
இல்லையேல்‌ அவர்‌ காலம்‌ முழுக்க அங்குதான்‌ இருப்பார்‌ 
அரசே” என்றான்‌. தொடையில்‌ அறைந்து கூவி 
நகைத்தார்‌ கம்சர்‌. 


கற்சிறைக்குள்‌ செல்லும்‌ வரை வசுதேவர்‌ “நான்‌ 
அரசரைப்‌ பார்க்கவேண்டும்‌. அவரிடம்‌ ஒரு சொல்லேனும்‌ 
பேசவேண்டும்‌” என்று கூவிக்கொண்டிருந்தார்‌. 
இரும்புக்கதவுகள்‌ கூவியபடி மூடிக்கொள்ள இரும்புக்‌ 
குறடுகள்‌ ஒலிக்கும்‌ காவலர்‌ காலடிகளே 
புறவுலகென்றானதை உணர்ந்தபோது உடைந்து 
முழங்காலில்‌ முகம்‌ சேர்த்து அமர்ந்து அழுதார்‌. அவர்‌ 
அருகே அமர்ந்த தேவகி “சிறை எனக்குப்‌ புதிதல்ல வீரரே. 
கன்னிச்சிறையில்‌ இருந்தேன்‌. கொழுநரின்‌ சிறைக்கு 
வந்துள்ளேன்‌. அன்னைச்சிறை வழியாகச்‌ சென்று 
சிதையேறினாலும்‌ என்‌ வாழ்க்கை முழுமை உடையதே” 
என்றாள்‌. 


நீர்வழியும்‌ கண்களால்‌ அவளை ஏறிட்டு நோக்கிய 
வசுதேவர்‌ “இக்கணத்தில்‌ திரைவிலகி அனைத்தையும்‌ 
காண்கிறேன்‌ அரசி. நான்‌ கற்றறிந்த மூடன்‌. அறிவிலிக்கு 
நூல்கள்‌ அறியாமையை மட்டுமே அளிக்கின்றன” 
என்றார்‌. “அறிதலும்‌ அறியாமையும்‌ கொண்டு வாழ்வை 


ஆடமுடியுமா என்ன? இது தெய்வங்களின்‌ ஆடற்களம்‌. 
இதில்‌ வெல்லலும்‌ தோற்றலும்‌ இல்லை. விதியறிந்து 
அமைதலொன்றே விவேகமாகும்‌” என்று அவள்‌ 
சொன்னாள்‌. நீளமுகமும்‌ நீலச்செண்பக விழிகளும்‌ 
கொண்ட மெலிந்த பெண்ணின்‌ தோளில்‌ தன்‌ கைகளை 
வைத்து “அறியவேண்டியதை எல்லாம்‌ 
அறிந்திருக்கிறாய்‌. என்‌ அறியாமையையும்‌ ஏற்றருள்க. 
இன்று உன்‌ முன்‌ முழுதமைகிறேன்‌. நான்‌ உன்‌ 
சிறுமைந்தன்‌” என்றார்‌ வசுதேவர்‌. 


அன்றிரவு அவள்‌ தன்‌ மெல்லிய கரங்களால்‌ அவரைத்‌ 
தொட்டபோது அட்டை போல உடல்‌ சுருங்கிக்கொண்டார்‌. 
அவளுடைய கைக்கொடிகள்‌ அவர்‌ உடலைச்‌ 
சூழ்ந்தபோது “வேண்டாம்‌ தேவி, இந்தக்‌ கற்சிறையில்‌ 
நான்‌ உன்னைத்‌ தொட்டால்‌ என்‌ அகத்தில்‌ ஓர்‌ 

ண்மகன்‌ கூசிச்சிறுக்கிறான்‌” என்றார்‌. 
”சிறையிலெனில்‌ சிறையில்‌. நாம்‌ கைப்பிடித்தது 
இதற்காக அல்லவா? எங்கோ காலவெளியில்‌ நம்‌ ஊனும்‌ 
குருதியும்‌ பெய்யப்படுவதற்காகக்‌ காத்திருக்கும்‌ நம்‌ 
குழந்தைகளுக்காக” என்று அவள்‌ சொன்னாள்‌. 
“நம்மைச்‌ சிறையிட்டிருக்கும்‌ வீணனின்‌ ஆணையை 
அல்லவா நிறைவேற்றுகிறோம்‌?” என்று வசுதேவர்‌ 
விம்மினார்‌. 


அவள்‌ அவர்முகத்தில்‌ முகம்சேர்த்து, “அன்னையின்‌ 
குரலெழுந்த முதுமகள்‌ சொன்னது அரசனை நோக்கி என 
ஏன்‌ எண்ணவேண்டும்‌? அது எனக்கான ஆணை என்றே 
நான்‌ கொள்கிறேன்‌. எட்டு மைந்தரைப்பெற்று என்‌ கடன்‌ 
தீர்க்க இப்பிறவியை அடைந்திருக்கிறேன்‌” என்று அவள்‌ 
சொன்னாள்‌. “எத்தனை கொடியதென்றாலும்‌ ஒரு 
பிறவியில்‌ செய்யவேண்டியதென்ன என்று 
அறியமுடிந்தவர்‌ நல்லூழ்‌ கொண்டவரே. இலக்கறிந்த 
பறவைக்கு திசைதடுமாற்றம்‌ இல்லை...” அவர்‌ அவள்‌ 
கைகளைப்பற்றி “உன்‌ சொற்களில்‌ திகழும்‌ இந்த 
ஒளியை ஒரு நூலிலும்‌ நான்‌ கண்டதில்லை” என்றார்‌. 


ஆனால்‌ தன்‌ வயிற்றில்‌ கருநிலைத்ததை அறிந்ததுமே 
அவள்‌ பிறிதொருத்தியானாள்‌. நாள்தேர்ந்து 
திதிகணித்துக்‌ காத்திருந்தவள்‌ அதை உணர்ந்ததும்‌ 
கால்பின்ன ஓடிவந்து அவர்‌ அருகே விழுந்தமர்ந்து 
மூச்சிரைக்க “என்னுள்‌ உயிர்நிறைந்திருக்கிறது 
யாதவரே!” என்றாள்‌. முகம்‌ வியர்க்க உடல்‌ அதிர அவர்‌ 
கைகளைப்பற்றிக்கொண்டு “நான்‌ இங்கிருக்க மாட்டேன்‌. 
என்‌ மைந்தனை அவ்வரக்கன்‌ கை தொட ஒப்பமாட்டேன்‌. 
என்னை எப்படியேனும்‌ தப்பவைத்து கொண்டு 


செல்லுங்கள்‌!” என்று விம்மி அழுதாள்‌. துடிக்கும்‌ 
உதடுகளும்‌ விரிந்த மழைக்கண்களுமாக வெறுமொரு 
பேதையாக “என்‌ மைந்தனை இழந்து உயிர்கொள்ள 
மாட்டேன்‌. எவர்‌ கால்களிலும்‌ விழுகிறேன்‌. 
எந்நெறியையும்‌ கடக்கிறேன்‌. எவ்விழிவையும்‌ ஏற்கிறேன்‌. 
என்‌ மைந்தன்‌ ஒருவனன்றி இப்புவியில்‌ 
எனக்கேதுமில்லை” என்றாள்‌. 


செயலற்று அவளை நோக்கி “என்ன சொல்கிறாய்‌ அரசி? 
நாம்‌ அவ்வரக்கன்‌ கைவெள்ளையில்‌ வைத்து கூர்ந்து 
நோக்கும்‌ இரு சிறு பூச்சிகள்‌ மட்டுமே. நாம்‌ 
செய்வதற்கேதுமில்லை” என்றார்‌. “சீ, நீயுமொரு 
ஆண்மகனா? இச்சொல்லை என்‌ விழிநோக்கிச்‌ சொல்லி 
அமர்ந்திருக்கவா அன்னை வயிற்றில்‌ பிறந்தாய்‌ 
இழிமகனே?” என்று தேவகி சீறினாள்‌. “ஏதேனும்‌ செய்‌. 
கொல்‌. இல்லையேல்‌ செத்து அழி. இங்கிருக்காதே. என்‌ 
குருதியில்‌ ஊறும்‌ மைந்தனுக்கு தந்தையாக 
இருப்பதென்றால்‌ இச்சிறையின்‌ கற்சுவரை உன்‌ 
தலையால்‌ முட்டி உடை. உன்‌ குலதெய்வங்களை இங்கே 
அழைத்து கொண்டு வந்து நிறுத்து” என்று கூவினாள்‌. 


கருமுதிர அவள்‌ பித்தெழுந்தவளானாள்‌. கேட்கும்‌ 
குறடொலியை எல்லாம்‌ வாளுடன்‌ வரும்‌ ஒலியாக 
அறிந்து உடல்நடுங்கி தோள்‌ ஒடுங்கி மூலையில்‌ 
செறிந்துகொண்டாள்‌. நிழல்களை நோக்கிக்‌ கைநீட்டி 
கூவி அலறினாள்‌. தன்‌ கைத்தொடுகையிலேயே 
விதிர்த்தெழுந்து பெருங்குரலில்‌ கதறினாள்‌. இரவும்‌ 
பகலும்‌ துயிலிழந்தவளாக சுற்றிவந்தாள்‌. அவள்‌ 
தோள்கள்‌ தொய்ந்து தோல்‌ வெளிறியது. வாய்‌ உலர்ந்து 
விழிகள்‌ கருகின. நடுங்கும்‌ கைவிரல்களால்‌ உணவை 
அள்ளி உண்ணமுடியாதவளானாள்‌. மெலிந்த 
தொண்டையால்‌ நீரும்‌ பருகமுடியாதவளானாள்‌. 
பொருளற்ற சொற்துளிகள்‌ சொட்டி உதிரும்‌ வாயுடன்‌ 
கலுழ்ந்து வழியும்‌ விழிகளுடன்‌ எங்கும்‌ 
அமரமுடியாதவளாக எங்குமிருந்தாள்‌. எதையும்‌ 
நோக்காத விழிகளால்‌ சுவர்‌ துளைத்து நோக்கி 
தவமிருந்தாள்‌. கலைந்து எழுந்து குனிந்து தன்‌ வீங்கிய 
வயிறை நோக்கி இது என்ன என்று திகைத்தாள்‌. 

ஓவியம்‌: ஷண்முகவேல்‌ 


குருதிவாசனை அறிந்து வசுதேவர்‌ கண்விழித்தெழுந்த 
இரவில்‌ இருளுக்குள்‌ முனகியபடி அமர்ந்திருந்த 


தேவகியை உணர்ந்தார்‌. நெய்விளக்கை ஏற்றி 
கையிலெடுத்து அருகே சென்று குனிந்து “தேவி” 
என்றபோது அவள்‌ “தின்றுவிட்டேன்‌! குருதிச்சுவை 
அறிந்தேன்‌! தின்றுவிட்டேன்‌!” என்று பேதைமொழி 
சொல்லி வறண்ட விழிகளால்‌ நோக்கி பல்காட்டி 
நகைத்தாள்‌. அடிவயிற்றில்‌ உதைபட்டவள்‌ போல 
கைகால்கள்‌ அகல குருதியின்‌ வெந்நா வந்து அவர்‌ 
காலைத்‌ தீண்டியது. அலறியபடி நெளிந்து தாவி அவர்‌ 
கைகளைப்பற்றிக்கொண்டு “என்‌ குழந்தையை 
காப்பாற்றுங்கள்‌ யாதவரே. அவ்வரக்கன்‌ அவனைக்‌ 
கொல்ல விடாதீர்‌!” என்று கூவியபடி உடல்‌ வலிப்பு 
கொண்டு அதிரத்தொடங்கினாள்‌. 


ஓசைகேட்டு சேவகன்‌ ஓடிச்சென்று செய்தி சொல்ல 
மருத்துவச்சிகள்‌ இரும்புக்கதவு திறந்து உள்ளே வந்தனர்‌. 
மார்கழி மாதத்து கடுங்குளிரில்‌ விரைத்துப்‌ போயிருந்த 
கல்திண்ணையில்‌ அமர்ந்தபடி தேவகியின்‌ வலியின்‌ 
ஒலியைக்‌ கேட்டு வசுதேவர்‌ கண்ணீர்‌ உகுத்தார்‌. 
மைந்தனின்‌ முதல்குரல்‌ எழுந்ததும்‌ கதறியபடி கல்லில்‌ 
முகம்‌ சேர்த்து கருக்குழந்தை போல்‌ ஒடுங்கிக்கொண்டார்‌. 
குருதிப்பூச்சைத்‌ துடைத்து மென்பட்டில்‌ பொதிந்து 
மூங்கில்கூடையில்‌ இட்டு மைந்தனை அவர்கள்‌ 
கொண்டுசென்றனர்‌. எழுந்தமர்ந்து ஒரு கணம்‌ 
அம்முகத்தை நோக்கவேண்டுமென்று அவர்‌ 
எண்ணியபோது வலக்கையும்‌ வலக்காலும்‌ 
இழுத்துக்கொள்ள வாய்கோணி எச்சில்‌ வழிய 
குளிர்திண்ணையில்‌ திளைத்து பின்‌ நினைவழிந்தார்‌. 


மறுநாள்‌ தேவகியின்‌ குரல்கேட்டு விழித்துக்கொண்டார்‌. 
வனநீலி எழுந்த பூசகி போல்‌ உடல்‌ முறுக்கி 
தொண்டைபுடைக்க இருகைகளாலும்‌ கருங்கல்தரையை 
ஓங்கியறைந்து அவள்‌ ஓலமிட்டாள்‌. களிம்பேறிய 
செம்புச்சிலைபோல்‌ அவள்‌ உடல்‌ பசுமைபூத்திருப்பதை 
அறைக்கு வெளியே கதவில்‌ பாதிமறைந்து நின்று அவர்‌ 
கண்டார்‌. அக்கணமே இறந்து அங்கே 
கிடக்கவேண்டுமென்று ஏங்கினார்‌. அவள்‌ கண்கள்‌ முன்‌ 
சென்று நின்றால்‌ பசிகொண்ட வேங்கைபோல தன்னை 
உடல்கிழித்து குதறி வீசுவாள்‌ என்றெண்ணினார்‌. அவள்‌ 
சொல்லொன்று தன்‌ மேல்‌ பட்டால்‌ தன்‌ ஏழுதலைமுறை 
மூதாதையர்‌ இருள்வெளிக்கு இழிவார்கள்‌. அவள்‌ ஒரு 
நோக்கு தன்னைத்‌ தொட்டால்‌ தன்‌ தெய்வங்கள்‌ இடிபட்ட 
பசுமரமென நின்றெரியும்‌. 


செவிலியர்‌ அவள்‌ வீங்கிய சிறுமுலைகளைப்‌ பிழிந்து 
பாலெடுத்தனர்‌. வெண்சங்குக்‌ கிண்ணத்தில்‌ பாலுடன்‌ 


ஊறிக்‌ கொட்டியது கொழுங்குருதி. கண்ணீர்‌ வழிந்து 
நனைந்த மேலாடையில்‌ ஊறி வந்தன குருதி வட்டங்கள்‌. 
சொட்டி வடிந்தொடியும்‌ புயல்மழைக்கிளை என அவள்‌ 
தொய்ந்து அமைந்த கல்தரையில்‌ எண்ணித்‌ தயங்கி 
வழிந்து வந்தது கண்ணில்லாத செந்நிறப்புழு போன்ற 
குருதி. மூடிய விழிகள்‌ அதிர்ந்து அதிர்ந்து அமைய 
துடித்து அடங்கிய தொண்டைக்குழிக்குள்‌ நின்றது அவள்‌ 
இடாது அம்மைந்தன்‌ சூடாது விண்ணின்‌ நாதவெளியில்‌ 
தங்கிவிட்ட அவன்‌ பெயர்‌. 


இனி அது நிகழலாகாதென்றே வசுதேவர்‌ 
எண்ணியிருந்தார்‌. ஆனால்‌ விழித்தெழுந்த அவளோ 
துள்ளும்‌ உவகையுடன்‌ ஓடிவந்து அவரை 
அணைத்துக்கொண்டாள்‌. கண்பூத்துச்‌ சிரித்து 
“அறிந்தீர்களா? என்‌ மைந்தன்‌ நேற்று என்‌ 
கனவிலெழுந்து வந்தான்‌. செந்நிற சிறுமலர்‌ போல. 
அவன்‌ கொழுங்கன்னம்‌ குழிந்த சிற்றிதழ்‌ நகையை நான்‌ 
கண்டேன்‌. அவனை அணைத்து என்‌ நெஞ்சோடு 
சேர்த்தபோது என்‌ நெஞ்சுக்குள்‌ இறுகிய செம்பளிங்குக்‌ 
கட்டி ஒன்று உடைந்து உருகி வழிவதாக உணர்ந்தேன்‌. 
அவனுக்கு நானிட்ட சுமுகன்‌ என்னும்‌ பெயரை அவன்‌ 
கண்கள்‌ வாங்கிக்கொண்டன. அவ்விழிகளை குனிந்து 
நோக்கி இரவெல்லாம்‌ அவனை 
அழைத்துக்கொண்டிருந்தேன்‌. பெயரற்று என்‌ மடியில்‌ 
வந்தவன்‌ சுமுகனல்லவா நான்‌ என்று என்னிடம்‌ 
சொல்லி புன்னகை புரிவதைக்‌ கண்டேன்‌” என்றாள்‌. 
திகைத்து அவள்‌ தோளைத்‌ தழுவி “ஆம்‌, அரசி, நானும்‌ 
அவனைக்‌ கண்டேன்‌” என்றார்‌ வசுதேவர்‌. 


தன்‌ வயிறொழிந்ததை அரசி அறியவேயில்லை. 
எப்போதேனும்‌ ஒரு நாள்‌ அவள்‌ அதை உணர்ந்து “எங்கே 
என்‌ மைந்தன்‌? யாதவரே, எங்கே என்‌ வயிற்றின்‌ 
நிறைவு?” என பதறியோடி அருகே வருகையில்‌ அவளை 
மெல்ல அணைத்து “நம்‌ மூதாதையரைத்‌ தேடி அவன்‌ 
சென்றிருக்கிறான்‌ அரசி. நாளை எழுந்தருள்வான்‌” 
என்று கண்களில்‌ படர்ந்த ஈரத்துடன்‌ சொல்வார்‌ 
வசுதேவர்‌. மீண்டும்‌ மீண்டும்‌ அவள்‌ நிறைந்து 
ஒழிந்துகொண்டிருப்பதை அவளறியவே இல்லை. 
குன்றா கருவுடன்‌ எட்டு வருடங்கள்‌ சிறையிலேயே அகம்‌ 
நிறைந்து இருந்தாள்‌. களிப்பும்‌ கனவும்‌ சிரிப்பும்‌ 
நாணமுமாக கலையாப்‌ பெருங்‌ கனவொன்றுக்குள்‌ 
அவள்‌ வாழ்ந்தாள்‌. 


காலமொன்றே பெருஞ்சிறை என்றறிந்தார்‌ வசுதேவர்‌. 
காலமில்லா வெளியில்‌ சுவர்கள்‌ பொருளிழந்து 


திகைத்து நின்றன. அவள்‌ உத்தரமதுராபுரியின்‌ 
நந்தவனத்தில்‌ உலவினாள்‌. யமுனையின்மேல்‌ 
படகோட்டினாள்‌. குழந்தையும்‌ குமரியுமாக வாழ்ந்தாள்‌. 
அவள்‌ உடல்‌ உவகையால்‌ நிறைந்து பேரழகு கொண்டது. 
முகம்‌ முழுக்கதிர்‌ விரியும்‌ சந்திரவட்டம்‌ ஆயிற்று. 
கண்களில்‌ இளங்காலையின்‌ ஒளி எழுந்தது. சிரிப்பில்‌ 
புதுமலர்களின்‌ வண்ணம்‌ மலர்ந்தது. கன்றின்‌ துள்ளல்‌ 
கொண்டாள்‌. நீரோடையின்‌ நெளிவு கொண்டாள்‌. 
மலர்க்கொடியின்‌ அசைவு கொண்டாள்‌. தென்றல்‌ எடுத்து 
விளையாடும்‌ மயிலிறகு போல அங்கெல்லாம்‌ 
பறந்தலைந்தாள்‌. 


அவரிடம்‌ “ஏன்‌ முகம்‌ கனத்திருக்கிறீர்கள்‌ யாதவரே? 
விருஷ்ணிகுலத்து வேந்தனின்‌ தந்தை துயருறலாமா?” 
என்று அவள்‌ சிரித்து தோள்சேர்ந்து கேட்கையில்‌ 
“இல்லை, துயரே இல்லை அரசி” என்று வசுதேவர்‌ 
சொன்னார்‌. “நம்‌ மைந்தன்‌ வளர்ந்துகொண்டிருக்கிறான்‌. 
கண்வளர்ந்து முகம்‌ வளர்ந்து கை வளர்ந்து 
கால்வளர்ந்து கனவு வளர்ந்து அவன்‌ எழுகிறான்‌. 
கைதொட்டு அவன்‌ அசைவை நான்‌ அறிகிறேன்‌. அவன்‌ 
புன்னகையை கனவில்‌ காண்கிறேன்‌” என்று அவள்‌ 
சொன்னாள்‌. 


“அவன்‌ கன்னங்கரியவன்‌. ஆகவே கிருஷ்ணன்‌ என்று 
அவனுக்குப்‌ பெயரிட்டேன்‌. ஆனால்‌ அப்பெயரை 
அத்தனை பேரும்‌ அழைப்பார்களே என்று ஏங்கினேன்‌. 
எனவே நான்‌ அவனுக்குக்‌ கண்ணனென்று 
பெயரிட்டேன்‌. கைகளும்‌ கால்களும்‌ சிரிப்பும்‌ சொல்லும்‌ 
என அவன்‌ எதுவாக இருந்தாலென்ன? என்‌ கண்ணுக்கு 
அவன்‌ கண்‌ மட்டுமே. கண்ணாகி வந்தவனுக்கு 
கண்ணன்‌ என்றல்லாமல்‌ பெயருண்டா என்ன?” 
என்றாள்‌ பெண்ணென்றான பெருசுமைகொண்ட பேதை. 


அனைத்துத்‌ தடைகளையும்‌ மீறி வசுதேவர்‌ 
அழத்தொடங்க “அய்யோ, என்ன அழுகை இது? 
மைந்தனை நினைத்தால்‌ இவ்வழுகை என்றால்‌ 
மடிநிறைத்து அவனை எடுத்தால்‌ எப்படி அழுவீர்‌? 
யாதவரே, மானுடனாகப்‌ பிறந்தமைக்கே பொருள்‌ 
அளிக்கும்‌ பொற்கணங்கள்‌ வழியாகச்‌ செல்லப்போகிறீர்‌. 
வாழும்‌ ஒவ்வொரு கணமும்‌ ஒரு மணிமுத்தாக 
அம்முத்துக்கள்‌ வழியாகச்‌ செல்லப்போகிறது 
கண்ணனென்ற சொல்லெனும்‌ கருஞ்சரடு. 
அம்மணிமாலையை அணிந்து இவ்வுலகை 
ஆளவிருக்கும்‌ மாமன்னர்‌ நீர்‌” என்றாள்‌. பொருளிழந்து 
வழியும்‌ சொற்களில்‌ மட்டும்‌ குடியேறும்‌ பேரழகைக்‌ 


கண்டு அவர்‌ கண்ணீருடன்‌ நகைத்தார்‌. 


“இளையோரே, இன்னொரு நறுவெற்றிலை சுருளெடுத்து 
எனக்களியுங்கள்‌. நானறியேன்‌ அங்கு நிகழ்ந்தவை 
என்னவென்று. இம்மாதம்‌ அஷ்டமி ரோகிணியில்‌ 
அன்னை மணிவயிறு ஒழிந்தாள்‌. அக்கருவை 
கைதொட்டு எடுத்தவள்‌ நான்‌. கருக்குருதி பூசிய 
நீலப்பட்டுடலை என்‌ கண்ணாலும்‌ கருத்தாலும்‌ 
கடந்துறையும்‌ மெய்யாலும்‌ மெய்யிறந்த நுண்ணாலும்‌ 
அறிந்தேன்‌. உலகாளும்‌ செம்பாதங்களை என்‌ 
சென்னியில்‌ சூடினேன்‌. இளவெத்நீரால்‌ 

ம்பட்டுச்சுருளை நனைத்து அவனைத்‌ துடைத்தேன்‌. 

லமணியின்‌ சுடர்‌ எழுந்து இருளறைக்குள்‌ 
ஒளியெழக்கண்டேன்‌. மூங்கில்‌ கூடையில்‌ வெண்பட்டு 
விரித்து அவனைப்‌ படுக்கவைத்து சேடியரிடம்‌ 
கையளித்தேன்‌. மறுநாள்‌ நானறிந்தேன்‌. மதுரையின்‌ 
மாமன்னர்‌ எட்டாவது மகவையும்‌ கொன்றுவிட்டார்‌ 
என்று.” 


மூச்சொலிகள்‌ எழ நீர்‌ விட்டெழுந்து நெஞ்சுபொத்தி 
நின்றனர்‌ ஆயர்குலமகளிர்‌. பொக்கை வாய்‌ காட்டிச்‌ 
சிரித்து செவிலி சொன்னாள்‌ “அவன்‌ ஆடலை அறிந்தவர்‌ 
இங்குளரோ பெண்களே? மன்னனின்‌ கைவாள்‌ போழ்ந்து 
எரிசிதைக்கனுப்பிய உடல்‌ ஒரு பெண்மகவு 
என்கிறார்கள்‌ அரண்மனைச்‌ சேடியர்‌” என்றாள்‌. “யாரந்த 
மகவு?” என்றனர்‌ ஆய்ச்சியர்‌. “அந்த நீலமைந்தன்‌ 
எங்குளான்‌?” என்று எழுந்து ஈரம்‌ சொட்ட அவள்‌ அருகே 
வந்தனர்‌. “நானொன்றறியேன்‌. இனி ஒருமுறை 
அப்பாதங்களை நோக்கி விழிதெளிக்கும்‌ வாழ்நீளமும்‌ 
எனக்கில்லை. ஒரு நோக்கு கண்டதனாலேயே இப்பிறவிக்‌ 
கடல்நீந்த புணை பற்றியவளானேன்‌” என்றாள்‌ செவிலி. 


வெண்முரசு விவாதங்கள்‌ 

பகுதி இரண்டு: 3. அனலெழுதல்‌ 


வண்ணத்தலைப்பாகை வரிந்து சுற்றிய தலையும்‌ 
கம்பிளிமேலாடையும்‌ கையில்‌ வலம்புரிக்குறிக்கோலும்‌ 
தோளில்‌ வழிச்செலவுமூட்டையுமாக பரிநிமித்திகன்‌ 
பர்சானபுரிக்குள்‌ வந்தான்‌. அவன்‌ விறலி தோளில்‌ 
தொங்கிய தூளியில்‌ விரலுண்ணும்‌ விழிவிரிந்த 
கைம்மகவை வைத்திருந்தாள்‌. 


அவர்கள்‌ முன்னால்‌ அணிக்கம்பளமிட்ட முதுகும்‌ 
மலர்ச்செண்டு விரிந்த தலையும்‌ நெட்டிமாலையணிந்த 
கழுத்துமாக மணியோசையும்‌ அணியோசையும்‌ எழுப்பி 
தலையாட்டி வந்தது நிமித்தப்பரி. பர்சான புரியின்‌ 
இளங்கன்றுகள்‌ குதிரைவாசனை அறிந்து மூக்கு தூக்கி 
சீறி குளம்பொலி எழுப்பின. திகைத்த பசுக்கள்‌ 
பெருவிழிகளை உருட்டி மூக்கைச்சுளித்து கன்றுகளை 
நோக்கி குரல்கொடுத்தன. 


“இன்று இவ்வூர்‌” என்றான்‌ பரிநிமித்திகன்‌. “இந்த மண்‌ 
வாழ்க!” குளம்போசை எழ வலதுகால்‌ எடுத்துவைத்து 
ஊர்‌ மன்றுநடுவே வந்து நின்றது நிமித்தப்பரி. 
“ஆயர்குடியில்‌ பசுக்குலம்‌ செழிக்கட்டும்‌. அறவோர்‌ 
ங்களில்‌ நெய்க்கலம்‌ நிறையட்டும்‌. மன்றமர்ந்த 
நிமித்திகன்‌ மடிநிறையட்டும்‌. அவன்‌ சொல்நிறையட்டும்‌. 
அச்சொல்‌ விழுந்த மண்பொலிந்து மலர்விரியட்டும்‌!” 
என்று நிமித்திகன்‌ தன்‌ குறுமுழவை ஒலித்து 
குரலெழுப்பினான்‌. 


அந்தியிறங்கத்தொடங்கிய வேளை ஆயர்கள்‌ தங்கள்‌ 
பசுக்களைத்‌ திரட்டி அணிநிரைத்து கோல்கொண்டு 
வழிநடத்தி சிற்றோடைகளைக்‌ கடந்து மலைச்சரிவில்‌ 
இறங்கி ஊர்திரும்பிக்கொண்மருந்தனர்‌. மலர்க்குச்ச 
வால்கள்‌ ஒன்றாகச்‌ சுழன்றன. குளம்புகளின்‌ 
தாளப்பெருக்கை ஏற்று தாளமிட்டன மலைப்பாறை 
உருளைகள்‌. நாநீட்டி தலைதாழ்த்தி கன்றுகளை 
அழைத்தன கனிந்த முலைகள்‌. 


மாலைக்கறவைக்காக பாற்குடங்களை ஏந்திய ஆய்ச்சியர்‌ 
தொழுவுக்குச்‌ சென்று இள வைக்கோல்‌ கூளம்‌ பரப்பி 
இதம்‌ செய்தனர்‌. பிரிந்து நின்ற இளங்கன்றுகள்‌ 
அன்னையரின்‌ வாசனை அறிந்து குரலெழுப்பின. 


பசுக்களுடன்‌ வந்த கொசுக்கூட்டம்‌ பாடும்‌ மேகம்போல 
ஊரைச்சூழ்ந்துகொள்ள தூமக்கலன்களில்‌ இதழ்விரிந்த 
கனல்‌ மேல்‌ குங்கிலியமும்‌ அகிலும்‌ தைலப்புல்சுருளும்‌ 
இட்டு சிற்றூரின்‌ எட்டுமூலைகளிலும்‌ வைத்து அதை 
நீலப்புகையால்‌ மூடினர்‌. மேலாடைக்குள்‌ மறைந்த 
கல்நகை போல மேகத்திற்குள்‌ திகழ்ந்தது பர்சானபுரி. 


திண்ணையில்‌ இருந்த முதிய ஆயர்கள்‌ கோலூன்றி 
கால்நீட்டி வைத்து மன்றுக்கு வந்து நிமித்திகனைச்‌ 
சூழ்ந்துகொண்டனர்‌. இடையில்‌ கைக்குழந்தை ஏந்திய 
மூதாய்ச்சியர்‌ மரவுரியால்‌ தோள்போர்த்து வந்தமர்ந்தனர்‌. 
இன்சுவைப்‌ பாற்கஞ்சியும்‌ சுட்டகிழங்கும்‌ அக்காரச்‌ 
சுக்குநீரும்‌ கொண்டு வந்து கொடுத்தனர்‌ இள ஆய்ச்சியர்‌ 
இருவர்‌. ”ஊர்‌ புகுந்தாய்‌ நற்சொல்‌ விடுத்தாய்‌. நீயும்‌ உன்‌ 
குலமும்‌ வாழ்க. உன்‌ சொற்கள்‌ இங்கே வேர்கொள்க” 
என்று வாழ்த்தினர்‌. 

உணவுண்டு இளைப்பாறி மன்றமர்ந்த நிமித்திகன்‌ 
கார்காலம்‌ வரும்‌ வழியும்‌ கன்றுகளின்‌ நலமும்‌ குறித்து 
கணித்துச்‌ சொன்னான்‌. “எங்கிருந்து வருகிறீர்‌ 
நிமித்திகரே?” என்று ஆயர்முதுமகள்‌ ஒருத்தி கேட்க 
திகைத்து அவளை நோக்கி சிலகணங்கள்‌ 
விழிமலைத்துவிட்டு “மதுராபுரியிலிருந்து செல்பவன்‌ 
நான்‌ அன்னையே. எந்நகரையும்‌ நீங்குகையில்‌ 
அங்குள்ள எல்லைத்தெய்வங்களை வாழ்த்தி மறுமுறை 
அங்கே வருவோமென்று சொல்லுரைத்து 
காலெழுபவர்கள்‌ நாங்கள்‌. இம்முறை மதுராபுரியின்‌ 
எல்லை கடக்கையில்‌ தெய்வங்களை எண்ணாமல்‌ 
எவ்விழிகளையும்‌ நோக்காமல்‌ கச்சை இறுக்கி 
காலெடுத்து வைத்தோம்‌. இனி அந்நகரில்‌ எளியேனும்‌ 
என்‌ குலமும்‌ ஒருபோதும்‌ நுழையப்போவதில்லை” 
என்றான்‌. 


அவன்‌ சொல்வதன்‌ பொருளுணர்ந்து அங்கிருந்தோர்‌ 
உடல்சிலிர்த்து நீள்மூச்செறிந்தனர்‌. காற்றிலேறிய 
சொற்கள்‌ சில அவர்களுக்கும்‌ வந்து சேர்ந்திருந்தன. 
“அறம்‌ அழிந்த மதுராபுரியில்‌ நடுமதியத்திலும்‌ நீள்நிழல்‌ 
திகழ்கிறது ஆயர்களே. அதை நான்‌ என்‌ விழிகளால்‌ 
கண்டேன்‌” என்றான்‌ பரிநிமித்திகன்‌. “அன்னைப்‌ 
பெரும்பசுக்கள்‌ குருதித்துளிகளை கறக்கக்‌ கண்டேன்‌. 
சுழன்றெழும்‌ பெருங்காற்றிலும்‌ கொடிகள்‌ 
துவண்டிருக்கக்‌ கண்டேன்‌. நள்ளிரவின்‌ இருளுக்குள்‌ 
எவர்‌ கையும்‌ தொடாமலேயே பெருமுரசுகள்‌ விம்மி 
அதிர்வதைக்‌ கேட்டேன்‌.” அங்கிருந்த ஒவ்வொரு 
விழியையும்‌ மாறிமாறி நோக்கி அவன்‌ சொன்னான்‌ 


“ஆவதும்‌ அழிவதும்‌ தெய்வங்கள்‌ கைகளிலே. ஆனால்‌ 
அழிவை அளிக்கும்‌ தெய்வங்களை தவம்செய்து 
தன்னிடம்‌ வரவழைப்பார்‌ தீயோர்‌. அதை மாமதுரை 
நகரில்‌ நான்‌ கண்டேன்‌.” 


தங்கை தேவகிக்கு அஷ்டமிரோகிணி நாளில்‌ பிறந்த 
மகவை எடுத்துவர படைத்தலைவன்‌ சுபூதனிடம்‌ 
ஆணையிட்ட கம்சர்‌ கொலைக்கூடத்துக்கு மணிமுடியும்‌ 
உடைவாளுமாக தானே வந்து அமர்ந்துகொண்டார்‌. 
அவரது எட்டு தம்பியர்‌ நியகுரோதனும்‌, சுநாமனும்‌, 
கங்கணனும்‌, சங்குவும்‌, சுபூவும்‌, ராஷ்ரபாலனும்‌, 
பத்முஷ்டியும்‌, சுமுஷ்டியும்‌ அவரைச்சுற்றி அமர 
அமைச்சன்‌ கிருதசோமன்‌ கைகட்டி அருகே நின்றான்‌. 
சுபூதன்‌ கொண்டுவந்த மூங்கில்கூடையில்‌ சிறுகையை 
வாயிலிட்டு கால்மடித்து தோள்‌ ஒடுக்கித்‌ துயின்றது 
சிறுமகவு. “அஷ்டமி ரோகிணியில்‌ பிறந்த எட்டாம்‌ 
மகவிது” என்றான்‌ சுபூதன்‌. ”ஏழு மைந்தரின்‌ குருதி 
விழுந்த இக்கூடத்திலேயே இம்மகவும்‌ சாகட்டும்‌. 
உடன்பிறந்தோர்‌ விண்ணில்‌ ஒன்றாகட்டும்‌” என்று கம்சர்‌ 
நகைக்க உடன்பிறந்தோர்‌ நகைகூட்டி 
இணைந்துகொண்டனர்‌. 


“எட்டாம்‌ மகவு மதுராபுரியின்‌ முடிசூடும்‌ என்றது 
எல்லைப்பெருந்தெய்வம்‌. அச்சொல்லே ஆகட்டும்‌ அரசே” 
என்றான்‌ கிருதசோமன்‌. “அதைக்‌ கொன்று 
குருதிகொண்டு அம்முடியை நீங்கள்‌ கொள்ளுங்கள்‌. 
தெய்வத்தின்‌ சொல்லை அதற்கே திருப்பியளிப்போம்‌.” 
சிரித்து தொடைதட்டி “அவ்வண்ணமே ஆகுக!” என்றார்‌ 
கம்சர்‌. அணிப்பெருந்தாலத்தில்‌ மதுராவின்‌ மணிமுடியும்‌ 
செங்கோலும்‌ கொண்டுவரப்பட்டது. கூடையிலிருந்து 
மகவை எடுத்து குருதிக்கறை படிந்த பலிபீடத்தில்‌ 
வைத்து சுபூதன்‌ விலகி நின்றான்‌. பலிபீடத்தின்‌ தண்மை 
தன்‌ உடலில்‌ பட்டதும்‌ துடித்து விழித்து கைகால்களை 
காற்றில்வீசி, உடலதிர, சிறுமுகம்‌ செம்மை கொண்டெரிய, 
செந்நிறப்புண்‌ போன்ற வாய்திறந்து வீரிட்டழுதது மகவு. 


அமைச்சன்‌ கிருதசோமன்‌ மணிமுடியை கொண்டுசென்று 
சிறுமகவின்‌ தலையருகே வைக்க உடைவாளை 
ஒளியுடன்‌ உருவி கையிலெடுத்து அதன்‌ அருகே 
சென்றார்‌ கம்சர்‌. கால்களை உதைத்து உதைத்து 
பலிபீடத்தில்‌ மேலெழுந்த சிறுகுழவி தலையால்‌ 
மணிமுடியைத்‌ தட்டி மறுபக்கம்‌ மண்ணில்‌ விழச்செய்தது. 
வாள்‌ தாழ்த்திய கம்சர்‌ சினந்து கைநீட்டி “பிடி 
அக்குழவியை!” என்று கூவி அருகணைவதற்குள்‌ 
மேலுமிருமுறை காலுதைத்து மேலெழுந்து 


பலிபீடத்திலிருந்து மணிமுடிமேல்‌ தலையறைந்து 
விழுந்து மெல்லிய விக்கல்‌ ஒலியுடன்‌ துடித்து இறந்தது 
குழந்தை. கிருதசோமன்‌ ஓடிச்சென்று குழந்தையின்‌ 
துடிக்கும்‌ உடலை விலக்கி குருதி சொட்டும்‌ புலிவாய்‌ 
பற்கள்‌ போல வைரங்கள்‌ பதித்த மணிமுடியை கையில்‌ 
எடுத்தான்‌. 

ஓவியம்‌: ஷண்முகவேல்‌ 


சுபூதன்‌ குழந்தையின்‌ சிற்றுடலைத்‌ தூக்கி 
“இறந்துவிட்டது அரசே” என்றான்‌. “மணிமுடி சூடாமலா?” 
என்று கம்சர்‌ திகைத்து கூவி வாளுடன்‌ திரும்பினார்‌. 
“நிமித்திகரை அழையுங்கள்‌... அழையுங்கள்‌!” என்று 
கூவியபடி இடைநாழியில்‌ உடல்பதறி ஓடினார்‌. தம்பியர்‌ 
“நிமித்திகர்கள்‌! நிமித்திகர்கள்‌!” என்று கூச்சலிட்டபடி 
அவர்‌ பின்னால்‌ விரைந்தனர்‌. மணியோசையெழ 
வாளை வீசிவிட்டு மந்தண அவை புகுந்து மஞ்சத்தில்‌ 
சரிந்து மூச்சிரைக்க “இக்கணமே அறிந்தாகவேண்டும்‌. 
என்ன நிகழ்கிறது இங்கே? தெய்வமெழுந்து சொன்ன 
சொல்‌ எப்படிப்‌ பொய்யாகும்‌?” என்று கம்சர்‌ கூவினார்‌. 


அறைபுகுந்த நிமித்திகர்‌ எழுவர்‌ நாளும்‌ பொழுதும்‌ 
கணித்து “அரசே, அஷ்டமிரோகிணி நாளில்‌ தங்கள்‌ 
தங்கையின்‌ கருவில்‌ பிறந்தவன்‌ மைந்தன்‌. எட்டு 
மங்கலங்களும்‌ அமைந்த மணிவண்ணன்‌” என்றனர்‌. 
“சங்கு சக்கரம்‌ அமைந்த கரத்தன்‌. தாமரையிதழ்‌ 
விழிமலரன்‌. மார்பில்‌ திருவாழும்‌ மணிமுத்திரை 
கொண்டோன்‌. சான்றோர்‌ தலையில்‌ சூடும்‌ அருமலர்‌ 
அடியன்‌” என்றனர்‌. “அம்மைந்தன்‌ இந்நகரை ஆள்வது 
உறுதி. அது தெய்வத்தின்‌ சொல்‌.” 


விழிமலைத்து வாய்திறந்து கம்சர்‌ அமர்ந்திருக்க 
அமைச்சன்‌ “அவ்வண்ணமெனில்‌ இக்குழந்தை எது? 
எங்குவந்தது இது?” என்று கூவினான்‌. “இதன்‌ 
வலக்கையில்‌ அனல்குறி உள்ளது. இடக்கையில்‌ 
முப்புரிவேல்குறி திகழ்கிறது. மண்வந்து மறைந்த 
கொற்றவை இவள்‌. யோகமாயை என ஆயர்குலம்‌ 
என்றும்‌ வழிபடும்‌ இறைவடிவம்‌” என்றனர்‌ நிமித்திகர்‌. 
துடித்தெழுந்து தோள்தட்டி கம்சர்‌ கூவினார்‌ “எங்கே அந்த 
மைந்தன்‌? என்னைக்‌ கொன்று என்‌ 
நாடுகொள்ளப்போகும்‌ என்‌ குலத்தின்‌ விஷநீல 
வேர்க்கொடுக்கு எங்கே? இக்கணமே அவன்‌ என்‌ முன்‌ 
வரவேண்டும்‌. எழுக மதுராவின்‌ 


நால்வகைப்படைகளும்‌!” 


கொலைப்படைக்கலங்கள்‌ ஏந்தி எட்டுத்திசை நோக்கி 
எழுந்தனர்‌ தம்பியர்‌ எண்மர்‌. நியகுரோதனும்‌, சுநாமனும்‌, 
கங்கணனும்‌, சங்குவும்‌, சுபூவும்‌, ராஷ்ரபாலனும்‌, 
பத்முஷ்டியும்‌, சுமுஷ்டியும்‌ எழுப்பிய படைக்குரல்‌ கேட்டு 
அஞ்சி மதுராவின்‌ காவல்தெய்வங்கள்‌ ஆலயபீடங்களில்‌ 
அஞ்சியநாக்குகள்‌ தொண்டைக்குழிகளில்‌ என 
ஒட்டிக்கொண்டன. ”அறம்‌ நினையவேண்டாம்‌. நூல்நெறி 
நினையவேண்டாம்‌. குலமூத்தோர்‌ சொல்‌ நினையவும்‌ 
வேண்டாம்‌. அஷ்டமிரோகிணியிற்பிறந்த அத்தனை 
மைந்தரையும்‌ கொன்று மீள்க!” என்றார்‌ கம்சர்‌. “ஆம்‌, 
இன்றே குருதியில்‌ ஆடி அமைகிறோம்‌!” என்று கூவிக்‌ 
கிளம்பினர்‌ தம்பியர்‌. 


சிறைக்கதவைத்‌ திறந்து உள்ளே சென்று கல்மஞ்சத்தில்‌ 
கண்‌ துயிலாது கிடந்த தேவகியையும்‌ வசுதேவரையும்‌ 
கண்டு கம்சர்‌ கூவினார்‌. “சொல்லிவிடுங்கள்‌, எங்கே 
உங்கள்‌ எட்டாமவன்‌? இதோ படைக்கலம்‌ கொண்டு 
சென்றிருக்கின்றனர்‌ என்‌ சொல்தவறா தம்பியர்‌ எண்மர்‌. 
பசியாறா புலிநாக்குபோல செங்குருதி நக்கி நக்கித்‌ 
திளைக்கின்றன அவர்களின்‌ உடைவாள்நுனிகள்‌. 
நீங்கள்‌ எண்ணும்‌ ஒவ்வொரு கணமும்‌ மதுராவில்‌ ஒரு 
இளமைந்தன்‌ உயிர்துறக்கிறான்‌. பசுங்குருதி 
வாசனையை இந்தக்‌ காற்றில்‌ உணருங்கள்‌. அன்னையர்‌ 
அழுகுரலை செவிகூருங்கள்‌. சொல்லுங்கள்‌ எங்கே 
மதுராவின்‌ இளவரசன்‌?” 


கம்சரின்‌ காலில்‌ விழுந்து தேவகி கதறியழுதாள்‌. 
“மைந்தரை விட்டுவிடு மூத்தோனே. என்‌ மைந்தன்‌ 
இருக்குமிடத்தை நானறியேன்‌. அதை எவ்வண்ணமேனும்‌ 
கேட்டுச்‌ சொல்கிறேன்‌. அவனை உன்‌ கைகளுக்கு 
அளிக்கிறேன்‌. அவன்‌ குருதிகொண்டு உன்‌ பழி 
தீர்த்துக்கொள். அறியாச்சிறுபாலகரையும்‌ 
அவரைப்பெற்ற அன்னையரையும்‌ கொன்று குலப்பழி 
கொள்ளாதே!” “தந்தையைக்‌ கொன்று நான்‌ பெற்ற மண்‌ 
இது இளையோளே. மருகனைக்‌ கொன்றுதான்‌ நான்‌ 
இதை ஆளவேண்டுமென்பது ஊழென்றால்‌ 

தவன்‌ அன்பாகப்‌ பன்‌ எங்கே உன்‌ மைந்தன்‌? அவன்‌ 
தலையில்‌ இம்மணிமுடியை வைத்து அத்தலையை 
வெட்டி நான்‌ என்‌ கால்களில்‌ வைத்தாகவேண்டும்‌... 
அதன்பின்‌ அம்மணிமுடியைச்‌ சூடி இப்பாரதவர்ஷத்தை 
ஆள்வேன்‌ நான்‌.” 


“பாவத்தில்‌ நனைந்த அரியணைகள்‌ அசைவின்றி 


அமைந்த கதையே இல்லை கம்சா” என்றார்‌ வசுதேவர்‌. 
“பாவத்தின்‌ துளிபடாத அரியணை எங்கே 
அமைந்துள்ளது சொல்லும்‌ மைத்துனரே” என்று கம்சர்‌ 
நகைத்தார்‌. “என்‌ தந்தையைக்‌ கொன்று இதை நான்‌ 
அடைந்தபோது என்‌ வலக்கரத்தருகே நூலேந்தி நின்றவர்‌ 
நீரல்லவா?” தலைகுனிந்து “ஆம்‌, அப்பெரும்பழிக்காகவே 
என்‌ கைகளில்‌ ஏழுமைந்தரை ஏந்தி உனக்களித்த 
ஏலாப்பெருந்துயரை அடைந்தேன்‌. இனி இவ்வாழ்வுள்ள 
கணம்‌ வரை கண்ணீரின்றி துயிலமுடியாத 
நினைவுச்சுமையை கொண்டேன்‌. ஏழுபிறவிகள்‌ இங்கே 
பிறந்திறந்து பிறந்திறந்து அவர்களுக்கு நீர்க்கடன்‌ 
செய்யவேண்டியவனானேன்‌...” என்று சொல்லி 
கண்ணீருடன்‌ தலைகுனிந்தார்‌ வசுதேவர்‌. 


“எட்டாம்‌ மைந்தன்‌ இருக்குமிடத்தை நீர்‌ அறிவீர்‌. அதைச்‌ 
சொல்லாவிட்டால்‌ அதோ நகரெங்கும்‌ வாள்போழ்ந்து 
குருதிப்பிண்டமாக மண்ணில்‌ விழும்‌ அத்தனை 
இளமகவுகளின்‌ பழியும்‌ உம்மைச்சேரும்‌. ஏழாயிரம்‌ 
பிறவிதோறும்‌ கங்கையையும்‌ யமுனையையும்‌ 
அள்ளியள்ளி இறைத்தாலும்‌ அழியாது உமது 
பெரும்பாவம்‌” என்றார்‌ கம்சர்‌. “எழுந்து வந்து 
இச்சாளரத்தருகே நின்று கேளும்‌. அன்னையர்‌ 
அழுகுரல்களில்‌ ஒலிப்பதென்ன என்று அறிவீர்‌” என்றார்‌. 
தன்‌ கனத்த கைகளால்‌ வசுதேவரின்‌ தோள்பற்றித்‌ தூக்கி 
சாளரத்தருகே தள்ளி “கேளும்‌... உம்‌ செவிநிறையட்டும்‌! 
கேளும்‌!” என்றார்‌. 


நாகம்‌ ஏறிய புள்மரமென ஒலித்த நகரை வசுதேவர்‌ 
உணர்ந்தார்‌. அன்னையர்‌ குரல்களில்‌ அவரது 
பதினான்கு தலைமுறையினரும்‌ தீச்சொல்‌ பெறுவதைக்‌ 
கேட்டார்‌. காற்றுவெளியில்‌ தவிக்கும்‌ சூரசேனரை, 
தேவபிதாஷரை, ஹ்ருதீகரை, ஸ்வயம்போஜரை, 
பிரதிஷத்ரரை, ஷார்மரை, சூரசேனரை, விடூரதரை, 
சித்ரரதரை, பாஜமானரை, பீமரை, சத்வதரை, 
புருகோத்ரரை, புருவாஷரை, மதுவை அறிந்தார்‌. 
அவர்கள்‌ “மைந்தா, வசுதேவா!' என்று அலறிக்கூவும்‌ 
பெருங்குரலைக்‌ கேட்டு மெய்விதிர்த்தார்‌. 


கண்ணீர்‌ மார்பில்‌ வழிய கைகூப்பி திரும்பி கம்சரிடம்‌ 
“ஆம்‌, இதோ அனல்நின்று அழிகின்றனர்‌ என்‌ 
மூதாதையர்‌. அழியாப்பெருநரகத்தில்‌ நான்‌ 
காலமில்லாது நின்றெரிவேன்‌. ஆனால்‌ என்‌ மைந்தனுக்கு 
நான்‌ எதை அளிக்கமுடியும்‌? மண்ணில்லாதவன்‌. ஒரு 
கன்றுகூட இல்லாத யாதவன்‌. கற்ற சொல்‌ 
ஒவ்வொன்றையும்‌ மறந்தவன்‌. சேர்த்த நற்பேறென 


ஒன்றில்லாதவன்‌. என்‌ எளியபெயரை அவன்‌ 
சூடும்போது உடன்வைத்து நான்‌ கொடுப்பதென்ன? 
இதோ இப்பெருந்துயரை அளிக்கிறேன்‌. அவனுக்காக 
அவன்‌ தந்தை எழுநூறு பிறவிக்காலம்‌ 
அணையாச்சிதையில்‌ எரியச்சித்தமானான்‌ என்று அவன்‌ 
அறியட்டும்‌. அவனுக்களிக்க அதுவன்றி என்னிடம்‌ 
வேறில்லை” என்றார்‌. 


திகைத்து பின்‌ சினம்வெறித்து சீறிப்பல்காட்டி கம்சர்‌ 
கூவினார்‌ “நீர்‌ சொல்லவில்லை என்றாலும்‌ இன்னும்‌ 
சிலநாட்களில்‌ உம்‌ மைந்தன்‌ அழிவான்‌. 
அஷ்டமிரோகிணியில்‌ ஆயர்குலத்துதித்த ஒரு மைந்தனும்‌ 
வாழப்போவதில்லை. உம்‌ மைந்தன்‌ தன்‌ தோழர்களின்‌ 
குருதியில்‌ நீந்தி மூதாதையரைச்‌ சென்றடைவான்‌.” 
ஓடிவந்து அவன்‌ கால்களைப்பற்றி “மூத்தவரே, என்‌ 
குழந்தைகளை விட்டுவிடுங்கள்‌” என்று கூவி உடல்‌ 
விதிர்த்து தேவகி மூர்ச்சை கொண்டாள்‌. அவள்‌ 
தலையை தன்‌ காலால்‌ உதைத்து “இவள்‌ பழிசுமந்து 
பட்டமரமாக வேண்டாமெனில்‌ சொல்லும்‌ எங்கே அவன்‌?” 
என்றார்‌ கம்சர்‌. 


நெடுமூச்செறிந்து கைகூப்பி “இன்று உம்‌ சொற்களில்‌ 
அறிகிறேன்‌ அரசே. என்‌ மைந்தன்‌ 
குருதிப்பெருவெள்ளத்தில்‌ நீந்திக்களிக்கவே இப்புவிப்‌ 
பிறந்தவன்‌. அவன்‌ பிறப்பதற்குள்ளாகவே அவன்‌ ஆடும்‌ 
களங்கள்‌ அமைந்துவிட்டன. படைக்கலங்கள்‌ 
கூர்கொண்டுவிட்டன. அவன்‌ ஒழுக்கும்‌ குருதி 
அன்னத்தில்‌ இருந்து சிவந்து அனலாக எழுந்து விட்டது” 
என்றார்‌ வசுதேவர்‌. “குருதியில்‌ திரட்டிய மெய்மையை 
இம்மண்ணில்‌ நாட்டிவிட்டுச்‌ செல்வதற்காக வந்தவன்‌ 
அவன்‌.” 


ஒருகணத்தில்‌ அகச்சுமை அனைத்தையும்‌ உதிர்த்து 
வசுதேவர்‌ புன்னகை செய்தார்‌. “இத்தனை குருதியில்‌ 
பிறந்த அவனே இந்த யுகத்தின்‌ அதிபன்‌. அவனாடும்‌ 
டலென்ன என்று அவனே அறிவான்‌. தன்னை 

கழ்த்தத்‌ தெரிந்த தலைவன்‌ அவன்‌. இதோ, உம்‌ 
நெஞ்சில்‌ அச்சமாகவும்‌ உம்‌ தம்பியர்‌ படைக்கலங்களில்‌ 
வஞ்சமாகவும்‌ அங்கே நகருறையும்‌ அன்னையர்‌ 
கண்களில்‌ கண்ணீராகவும்‌ அவர்‌ தந்தையர்‌ நெஞ்சில்‌ 
பழியாகவும்‌ விளைபவன்‌ அவனே.” 


பித்துகொண்டவர்‌ போல பல்காட்டி நகைத்து எழுந்து இரு 
கைகளையும்‌ நீட்டி கூவினார்‌ “பொன்முடிகொண்டு 
பிறக்கவில்லை. பெரும்புகழ்கொண்டு பிறக்கவில்லை. 


பொல்லாப்பழிகொண்டு பிறந்திருக்கிறான்‌! பாலாடி 
பழியாடி பலநூலில்‌ பகடையாடி பசுங்குருதியாடி எழுக 
என்‌ தெய்வம்‌! எழுக! எழுக என்‌ தெய்வம்‌! எழுக!” 
கைதட்டி நடனமிட்டு கூவிநகைத்து கம்சரைச்‌ 
சுற்றிவந்தார்‌. திகைத்து சிறைவிட்டோடும்‌ 
அரசருக்குப்பின்னால்‌ வந்து கைநீட்டி “வாளேந்திய 
பேதை! ஆனால்‌ அவன்‌ காலடியில்‌ நெஞ்சுபிளந்து 
படைக்கும்‌ பெரும்பேறுபெற்றோன்‌! வாழ்க! உன்‌ பெயர்‌ 
என்றும்‌ இப்புவியில்‌ வாழும்‌!” என்று அவர்‌ கூவி 
நகைத்தார்‌. 


ஆயர்குடிகளே, யானைமத்தகம்‌ பிளந்த கால்களுடன்‌ 
மலைப்பாறை ஏறிச்சென்ற சிம்மத்தின்‌ தடம்‌ கண்டு 
திரும்பிய வெள்ளாட்டின்‌ விழிகளை என்‌ முகத்தில்‌ 
பாருங்கள்‌. சுவைத்த முலைக்காம்பின்‌ குமிண்வடிவம்‌ 
எஞ்சியிருக்கும்‌ உதடுகள்‌ சிலைக்க தலைகொய்யப்பட்ட 
மைந்தரை கண்டுவந்தவன்‌ நான்‌. அன்னை இடையமர 
விரித்த கால்கள்‌ விரைத்திருக்க விழிமலைத்து 
குருதியாடிக்கிடக்கும்‌ உடல்களைக்‌ கண்டு அம்மண்ணில்‌ 
விழுந்து அள்ளியள்ளி தலையிலிட்டு ஆறாப்பழி 
கொண்டவன்‌ நான்‌. 


புன்மயிர்‌ மென்தலைகள்‌. கொழுவிய பால்கன்னங்கள்‌. 
சந்தனத்துளியென மூக்குகள்‌. பட்டு மொட்டெழுந்த 
பண்டிகள்‌, சிறுதளிர்விரல்கள்‌. பெருவிரல்‌ நெளித்த 
பாதங்கள்‌... பாலாடைபடிந்த பைதல்‌ விழிகள்‌. கொய்த 
காய்க்காம்பில்‌ பால்சீறும்‌ கள்ளிச்செடி போல கதறி 
மண்சேர்ந்த அன்னையர்‌ கைபதறி அள்ளிய மண்‌ 
சிலிர்ப்பதைக்‌ கண்டேன்‌. நான்‌ கண்டவற்றுக்காகவே 
என்னை கழுவேற்றுங்கள்‌ தெய்வங்களே! 


இங்கு இனி மீளமாட்டேன்‌. இம்மண்ணை இனி எண்ண 
மாட்டேன்‌. என்‌ குலமகள்‌ வயிற்றில்‌ பிறந்த மைந்தன்‌ என்‌ 
சொல்‌ ஏந்தி மீண்டு வருவான்‌. அன்றும்‌ மதுராபுரி 
குருதிக்கொடை கொடுத்துக்கொண்டிருக்கும்‌. 
துலாத்தட்டுகளால்‌ ஆனது இப்புவியென்று எனக்குக்‌ 
கற்பித்த எந்தை வாழ்க! வாளுக்கு அஞ்சி வாழும்‌ அறம்‌ 
மறந்தவர்‌ ஒவ்வொரு கணத்தையும்‌ மீண்டும்‌ 
உணர்ந்தாகவேண்டும்‌. குருதியால்‌ குருதியை 
கண்ணீரால்‌ கண்ணீரை பழியால்‌ பழியை 
நிகர்த்தாகவேண்டும்‌. 

ஆயர்க்குடி ஆன்றோரே! இங்கு இம்மேடையிலமர்ந்து 


சொல்கிறேன்‌, எளிய நிமித்திகன்‌. இம்மண்ணில்‌ ஒரு 
சொல்லும்‌ வீணாவதில்லை. ஒரு துளிக்கண்ணீரும்‌ 


வெறுமே உலர்ந்தழிவதில்லை. ஓம்‌! ஓம்‌! ஓம்‌! 


வெண்முரசு விவாதங்கள்‌ 


நீலம்‌ -7 


பகுதி மூன்று**: 1.** பெயரறிதல்‌ 


பெயரிடப்படாத ஆயிரம்‌ மைந்தர்கள்‌ 
அதிகாலைச்சூரியனின்‌ செம்பொன்னொளியில்‌ 
தும்பிகளாகவும்‌ வண்டுகளாகவும்‌ 
வண்ணத்துப்பூச்சிகளாகவும்‌ தேன்சிட்டுகளாகவும்‌ 

ளிரும்‌ சிறகுகள்‌ கொண்டெழுந்தனர்‌. ஒளிப்பெருக்கில்‌ 

ந்தித்‌ திளைத்து, இளங்காற்றிலேறி பறந்து, 
பசுந்தளிர்களின்‌ குளிரிலாடி, மலர்ப்பொடிகள்‌ சூடி 
கோகுலத்தை நோக்கிச்‌ சென்றனர்‌. நீலக்கடம்பின்‌ 
மலர்க்கொத்துகளிலும்‌ இணைமருதத்தின்‌ 
இளந்தளிர்களிலும்‌ குடியேறி இசைத்து 
காற்றில்நிறைந்தனர்‌. வண்ணச்சிறகடித்து ஒளி 
துழாவினர்‌. முதற்காலை ஒளியில்‌ முற்றத்தில்‌ வந்து 
நின்ற யசோதை “எந்தையே! எழில்வெளியே” என்று தன்‌ 
கைகளைக்‌ கூப்பி கண்நெகிழ்ந்தாள்‌. 


தட்சிணவனத்தில்‌ இருந்து அவள்‌ அன்னை 
படாலைதேவி வெண்கயிர்‌ நுரைக்‌ கூந்தலில்‌ நீராட்டின்‌ 
நீர்த்துளிகள்‌ சொட்ட பழுத்த இலைபோல்‌ செம்மஞ்சள்‌ 
ர முதுமுகத்தில்‌ நிறைந்தெழுந்த சிரிப்புடன்‌ 

ர௬ுள்விலகா சிறுபாதையில்‌ ஓடிவந்தாள்‌. “இன்று 
விடிந்தது ஈரேழுலகும்‌. என்‌ கண்ணே! உன்‌ தெய்வத்துக்கு 
இன்று பெயர்‌ அமைகிறது!” என்று கூவியபடி மலரும்‌ 
கனியும்‌ நிறைந்த கூடையை கொண்டுவந்து அவள்‌ 
சிற்றில்திண்ணையில்‌ வைத்தாள்‌. “அவன்‌ 
பெயர்சொல்லி எழும்‌ முதற்குரல்‌ என்னுடையதென்று 
நான்‌ நேற்று கனவுகண்டேன்‌. வான்நிறைந்த வள்ளல்‌ 
பெயர்களைச்‌ சொல்லிச்‌ சொல்லி கரிச்சானைத்‌ 
துயிலெழுப்பி காலையை அறிவிக்க வைத்தேன்‌” என்று 
மூச்சிரைத்தாள்‌. 


வெண்பளிங்குக்‌ கொண்டை காதோரம்‌ சரிய மறுபக்கச்‌ 
சாலையில்‌ ஓடிவந்தாள்‌ நந்தனின்‌ அன்னை வரியாசி 
தேவி. “என்‌ நிறைமூச்சில்‌ ஒலித்தடங்கும்‌ ஒருபெயரென்ன 
என்றறியும்‌ பெருநாள்‌ இது! கண்துயிலாது 
காத்திருந்தேன்‌. கருமை கனிந்து இந்நாள்‌ நிகழ்ந்ததை 
அறிந்திலேன்‌!” என்று கூவியபடி பொரிமலரும்‌ 
தேனுருளையும்‌ நறுநெய்யும்‌ கனிச்சாறும்‌ கொண்ட 
கூடையுடன்‌ ஓடிவந்து திண்ணையிலமர்ந்தாள்‌. “இன்று 


என ஒருநாள்‌ இனி நிகழாதென்கிறது என்‌ கைதொட்ட 
நூல்களெல்லாம்‌. நன்று நிகழ்ந்தது என்று தெய்வங்கள்‌ 
புள்வடிவாகக்‌ கூவுவதைக்‌ கேட்டு ஓடிவந்தேன்‌” 
என்றாள்‌. 


மாந்தளிர்‌ தோரணமும்‌ மலர்க்குவைத்‌ தொங்கல்களும்‌ 
ஆடிய முற்றத்தில்‌ ஆறுவண்ண மணற்கோலமிட்டு 
அணிசெய்திருந்தான்‌ நந்தன்‌. இரவெல்லாம்‌ துயிலாது 
அவனும்‌ அவன்‌ தம்பியர்‌ உபநந்தனும்‌ அபிநந்தனும்‌ 
சனந்தனும்‌ நந்தனனும்‌ கோகுலத்தின்‌ அத்தனை 
பாதைகளிலும்‌ யமுனைமணலை கொண்டுவந்து 
நிறைத்தனர்‌. அத்தனை மரக்கிளைகளிலும்‌ 
மலர்த்தோரணம்‌ அமைத்தனர்‌. அத்தனை ஆநிரைகளின்‌ 
கொம்புகளையும்‌ வண்ணக்கிளைகளாக்கினர்‌. 
அத்தனை பசுக்களும்‌ மணிமாலை சூடன. அத்தனை 
காளைகளும்‌ சங்குமாலை அணிந்தன. நெற்றிச்சுட்டியும்‌ 
நெட்டிமாலையும்‌ கால்மணியும்‌ கழுத்தணியும்‌ அணிந்த 
கன்றுகள்‌ துள்ளிக்குதித்து வால்‌ சுழற்றிச்‌ சுழன்றன. 
பட்டுச்சால்வை போர்த்தி தலைகொள்ளா 
பாகையணிந்து குண்டலம்‌ ஒளிவீச “இன்றுநான்‌ 
இவ்வுலகாள்வோன்‌!” என்று வந்தார்‌ யசோதையின்‌ 
தந்தை சுமுகர்‌. “இவ்வுலகில்‌ நிகரற்றோன்‌ இனியெவன்‌?” 
என்று நரைமீசை கோதி நரைகூந்தலில்‌ மலர்சூடி 
கைக்கோல்‌ கொண்டு பல்லக்கிலேறிவந்தார்‌ 
நந்தனைப்பெற்ற பர்ஜன்யர்‌. அவர்‌ முன்‌ 
மலர்க்கோலேந்தி “வழிவிடுங்கள்‌! வழிவிடுங்கள்‌! 
குலமூத்தார்‌ குடிவாழ்த்தி வணங்குங்கள்‌!” என்று கூவி 
வந்தனர்‌ ஆயர்கள்‌ எழுவர்‌. 

முதற்சங்கு ஒலித்ததும்‌ கோல்தொட்ட முரசென்றாயிற்று 
கோகுலம்‌. அன்னையர்‌ எழுந்து மைந்தரை எழுப்பினர்‌. 
பிள்ளைகள்‌ எழுந்து யமுனைக்கு ஓடி நீர்ப்பெருக்கில்‌ 
மீன்களெனத்‌ துள்ளி விழுந்தனர்‌. நறுங்கூந்தல்‌ 
எண்ணையும்‌ உடல்பூச மலர்ப்பொடியுமாக கோகுலத்து 
இளமங்கையர்‌ நீலக்காலை விரிந்த பாதையில்‌ 
நீராடச்சென்றனர்‌. அவர்கள்‌ சிரித்து பேசிச்சென்ற 
சொற்கள்‌ சோலைகளில்‌ எழுந்த கிள்ளைமொழிகளுடன்‌ 
கலந்தன. யமுனையின்‌ வெண்மணற்பரப்பில்‌ பதிந்த 
பாதங்கள்மேல்‌ உதிர்ந்தன 
பொற்புன்னைமலர்த்துகள்கள்‌. “இன்று! ஆம்‌ இன்று!” என 
அலையடித்து அலையடித்து கரைதழுவிக்‌ 
குமிழியிட்டோடியது காளிந்தி. 


விண்சாமரங்கள்‌ விரிந்தெழுந்தன. வெண்குளிர்மலர்கள்‌ 


செம்மைகொண்டெரிந்தன. நீலத்தடாகங்கள்‌ விழிமலர 
பச்சைவனத்‌ தோகைவிரித்து எழுந்தது கோகுலம்‌. ஆயிரம்‌ 
மலரிதழ்களில்‌ பல்லாயிரம்‌ மணிச்சிறகுகளில்‌ 
ஒளிவிட்டெழுந்தனர்‌ ஆதித்யர்கள்‌. கோடிச்சிறகுகள்‌ 
கொண்ட பெரும்பறவை ஒன்று கிழக்கிலெழுந்து விரிந்து 
நின்றது. ஒளியின்‌ இசையைக்‌ கேட்டன தும்பிகள்‌. 
ஒளியின்‌ இனிமையை சுவைத்தன முட்டைக்குஞ்சுகள்‌. 
ஒளியின்‌ வாசத்தில்‌ எழுந்தன கூட்டுப்புழுக்கள்‌. 
ஒளியின்‌ தண்மையில்‌ சுருண்டன வளைநாகங்கள்‌. 


ன த்க்‌ ஆயர்குடிகள்‌ தேன்‌ சொட்டு 
நோக்கிச்செல்லும்‌ எறும்புக்கூட்டங்கள்‌ என 
மலர்க்கூடைகளும்‌ மதுரக்கலங்களும்‌ ஏந்தி அணிகளும்‌ 
ஆடைகளும்‌ மணிகளும்‌ மாலைகளும்‌ அணிந்து 
நந்தனின்‌ இல்லத்தை நோக்கிச்‌ சென்றனர்‌. காற்றிலாடிச்‌ 
சூழ்ந்த வண்ணங்களில்‌ மூழ்கிச்சுழன்றது சிற்றில்‌. 
பெண்களின்‌ சிரிப்பொளியால்‌ உள்ளறையின்‌ இருள்‌ 
விலகியது. அவர்களின்‌ வளைகுலுங்கி சுண்ணச்சுவர்‌ 
அதிர்ந்தது. “எங்கே எங்கள்‌ குலமுத்து? எங்கே ஆயர்‌ 
குடிவிளக்கு? எங்கே எம்‌ கனவுகளை ஆளவந்த 
கள்வன்‌?”என்றெழுந்தன இளங்குரல்கள்‌. 


மண்ணளந்து விண்ணளந்து மாவெளியளந்து 
தன்னளந்து தனித்தோன்‌ கையளவு உடல்கொண்டு 
வந்தமைந்த சிறுதொட்டிலைச்சுற்றிச்‌ சூழ்ந்து நின்று 
களிவெறியெழுந்து கூவினர்‌ பெண்கள்‌. செம்பஞ்சுக்‌ 
கைகளின்‌ பொன்னிற அலைகளில்‌ ஆடியாடி 
உலைந்தது நீலமலர்மொட்டு. வானிலெழுந்தது. 
வளைந்து அமிழ்ந்து கொதிக்கும்‌ செவ்வுதடுகளால்‌ எற்றி 
அலைப்புண்டது. நீலவிழிக்கூட்டம்‌ நடுவே ஒரு 
கருநீலப்பெருவிழியென ஒளி மின்னி நின்றது. 
களிவெறிகொண்டு சிவந்த வெண்விழிகள்‌ ஒற்றி ஒற்றிச்‌ 
சிவந்தன சிறு செம்மலர்ப்பாதங்கள்‌. தொட்டகைகள்‌ 
சிலிர்க்க தொடாத கைகள்‌ தவிக்க கோடித்தவிப்புகளின்‌ 
பாலாழி நடுவே பைந்நாகப்பாய்‌ மேல்‌ என 
பட்டுச்சுருள்மேல்‌ கை விரித்து கண்மலர்ந்து கிடந்தது 
கனிநீலம்‌. 

ஓவியம்‌: ஷண்முகவேல்‌ 
“பெண்களே, கைவிலக்குங்கள்‌. கண்மைச்‌ சிமிழென என்‌ 


கைம்மகவை தொட்டுத்தொட்டுக்‌ கரைத்துவிடாதீர்‌” 
என்று கைவீசி குரல்கொடுத்தாள்‌ படாலைதேவி. 


கண்ணேறுகமிக்க கரிகுழைத்துவந்த மூதன்னை வரியாசி 
கை திகைத்து நிற்க கூவிச்சிரித்து “உன்‌ கருமேக 
வண்ணனுக்கு சந்தனமும்‌ குங்குமமும்‌ கரைத்து 
கண்ணேற்றுக்‌ குறியிடுக” என்றார்கள்‌ 
ஆயர்குலப்பெண்கள்‌. ”அவனுக்குப்‌ பசிக்கும்‌ நேரம்‌ இது 
பெண்களே, சற்று விலகுங்கள்‌” என்றாள்‌ யசோதை. 
”வந்த நாள்முதல்‌ அவன்‌ அருந்தியது உன்‌ 
முலையல்லவா? இங்கு ஆயர்குடியில்‌ அவனுக்காக 
ஊறும்‌ முலைகளில்‌ அவன்‌ அருவியாடலாமே” என்றாள்‌ 
ஆயர்முதுமகள்‌ அனசூயை. 


திண்ணையில்‌ அமர்ந்திருந்த நந்தன்‌ “ஒருகணமும்‌ 
ஓயாமல்‌ சிரிப்பதற்கு என்‌ சிறுமைந்தன்‌ அங்கே 
என்னதான்‌ செய்கிறான்‌?” என்றான்‌. ஆயர்குலப்பாடகன்‌ 
மந்தன்‌ அவனருகே குனிந்து “அன்னை அமுதுண்டு 
அறிதுயிலில்‌ இருக்கிறான்‌ அனைத்தையும்‌ 
ஆட்டுவிக்கும்‌ சிறுக்கன்‌. அவனைச்‌ சூழ்ந்து நின்று 
கடல்மொண்டு நீராடிக்‌ களிக்கின்றனர்‌ பெண்கள்‌” என்று 
சொல்லி நகைத்தான்‌. நகைமுகங்கள்‌ சூழ்ந்து 
வல்‌ எகக் மட்டுமே பொருளாகும்‌ சொற்களை 
கூவிக்கொண்டிருந்த கோகுலத்தின்‌ மீது இளவெயிலில்‌ 
சிறகடித்து துள்ளிச்சுழன்றனர்‌ பெயரிலாத பிள்ளைகள்‌ 
ப அவர்களை நோக்கி விழிமலர்ந்து கை 
ரித்து உதடுநீண்டு புன்னகைத்து எழ முயன்று தன்‌ 
உடலுணர்ந்து அழுதது ஆயர்ச்சிறு மகவு. 


மைந்தனின்‌ அழுகை ஒலிகேட்டு “என்ன? ஏன்‌ 
அழுகிறான்‌ என்‌ தலைவன்‌?” என்று பதறி 
உள்ளறைக்குள்‌ சென்றான்‌ நந்தன்‌. முலை தவித்து 
முந்திவந்த அன்னையர்‌ ஐவர்‌ அவனை அள்ளி 
அணைத்து மார்போடு சேர்த்து “என்ன வேண்டும்‌? 
மன்னனுக்கில்லாத ஏதுண்டு இவ்வுலகில்‌? என்‌ 
செல்வனுக்கு என்ன வேண்டும்‌?” என்றனர்‌. முட்டி பிடித்த 
சிறுகைகளை விரைத்து கால்களை உதைத்து காற்றில்‌ 
உடல்‌ வளைத்து எம்பி எம்பி அழுதான்‌ ஆயர்குலத்து 
மைந்தன்‌. “என்னிடம்‌ கொடுங்கள்‌” என்று ஓடிவந்து 
அவனை வாங்கி முலைசேர்த்தாள்‌ யசோதை. முகம்‌ 
திருப்பி தலையசைத்து கால்களை உதைத்து அழும்‌ 
குழந்தையை சூழ்ந்து கொண்டது ஆய்ச்சியர்கூட்டம்‌. 


“விலகுங்கள்‌... என்‌ மைந்தன்‌ மேல்‌ ப கம்‌ 
படட்டும்‌” என்று கூவினாள்‌ படாலை. மயிற்பீலி விசிறி 
கொண்டு வந்து வீசினாள்‌ வரியாசி. அழுகை வலுத்து 
வலுத்துச்சென்றபோது கோகுலமே தவித்துச்‌ சூழ்ந்து 
நின்றது. சிற்றெறும்பு கடித்ததோ? சிறுக்கியரின்‌ நகம்தான்‌ 


பட்டதோ? சிறுவயிறு வலித்ததோ? சீறும்‌ விழிக்கோள்‌ 
கொண்டதோ என்று ஒவ்வொரு வாயும்‌ ஒவ்வொன்றைச்‌ 
சொல்லின. “அன்னை அணைத்தும்‌ அடங்காத அழுகை 
உண்டோடி? அவனுக்கென்ன வேண்டும்‌ என்று அவனே 
அறிவான்‌. கண்ணீர்‌ விட்டு காத்திருப்பதன்றி நான்‌ 
செய்வதேது?” என்று தவித்துச்‌ சொன்னாள்‌ யசோதை. 


சோலைக்‌ கிளிக்கூட்டம்‌ மணிவிளைந்த வயலில்‌ 
இறங்கியது போல யமுனைக்கரை பாதையினூடாக 
வந்தது இளமங்கைக்குழாம்‌ ஒன்று. “யார்‌ அவர்கள்‌, 
இத்தனை பேர்‌?” என்றாள்‌ முதுஆய்ச்சி ஒருத்தி. 
“பர்சானபுரியின்‌ இளமங்கையர்‌. மைந்தனைப்பார்க்க 
அவர்களில்‌ ஒருத்தி அன்று வந்திருந்தாள்‌” என்றாள்‌ 
இளஆய்ச்சி. “மலர்க்கூட்டம்‌ மிதந்துவரும்‌ 
மலைப்புதுவெள்ளம்‌ போலிருக்கிறார்கள்‌” என்றான்‌ 
ஆயர்க்குடிப்பாவலன்‌ மந்தன்‌. “இல்லை விண்மீன்‌ 
கூட்டம்‌ விழுந்த நதிப்பெருக்கோ?” என்றான்‌ அவன்‌ 
இணைப்பாடகன்‌ உபமந்தன்‌. 


லலிதையும்‌ விசாகையும்‌ சுசித்ரையும்‌ சம்பகலதையும்‌ 
ரங்கதேவியும்‌ சுதேவியும்‌ இந்துலேகையும்‌ சிரித்தபடி 
மூச்சிரைக்க முதலில்‌ ஓடிவந்தனர்‌. பின்னால்‌ 
மண்டலியும்‌ மணிகுண்டலையும்‌ மாதவியும்‌ 
சந்திரலலிதையும்‌ மாதவியும்‌ மதனாலசையும்‌ 
மஞ்சுமேதையும்‌ சசிகலையும்‌ சுமாத்யையும்‌ 
மதுரசேனையும்‌ கமலையும்‌ கமலலதிகையும்‌ மாதுரியும்‌ 
சந்திரிகையும்‌ பிரேமமஞ்சரியும்‌ மஞ்சுகேசியும்‌ 
வண்ணப்பட்டாடைகள்‌ காற்றில்‌ சுழன்று பறக்க 
காற்றிலேறி வரும்‌ வண்ணத்துப்பூச்சிக்கூட்டம்‌ போல ஓடி 
வந்தனர்‌. 

லசிகையும்‌ காதம்பரியும்‌ சசிமுகியும்‌ சந்திரலேகையும்‌ 
பிரியம்வதையும்‌ மதோன்மதையும்‌ சூழ 
கனவிலெழுந்தவள்‌ போல வந்தவள்‌ பெயர்‌ ராதை 
என்றான்‌ நந்தன்‌. பர்சானபுரியின்‌ ரிஷபானுவின்‌ 
செல்வி. “காணுமெதையும்‌ காணாத கண்கள்‌. 
காணாதவற்றை எல்லாம்‌ கண்டறியும்‌ கண்கள்‌. அவள்‌ 
கண்களறிபவை கண்களுக்குரியவை அல்ல” என்றான்‌ 
மந்தன்‌. “யாழ்தேரும்‌ விரலுடன்‌ பிறந்தமையால்‌ நான்‌ 
வாழ்த்தப்பட்டேன்‌. சொல்தேரும்‌ நாவு 
கொண்டிருப்பதனால்‌ நான்‌ முழுமை பெற்றேன்‌. 
கண்ணே, என்‌ சொல்லே, கருத்தே, நான்‌ கற்ற கவியே, 
இக்கணத்தை இப்புவியின்‌ அழியாக்‌ காலத்தில்‌ நிறுத்து!” 
என்று கூவினான்‌. 


மதுமாவதியும்‌ வாசந்தியும்‌ ரத்னாவலியும்‌ மணிமதியும்‌ 
கஸ்தூரியும்‌ சிந்தூரியும்‌ சந்திரநவதியும்‌ மாதிரையும்‌ 
பின்னால்‌ வந்தனர்‌. மலரொழுகும்‌ நீர்ப்பெருக்கில்‌ பின்‌ 
தொடரும்‌ வண்ணநிழல்கள்‌. “அவள்‌ கால்படா மண்‌ 
தவிக்கிறது. அவள்‌ கைபடாத மலர்க்கிளைகள்‌ 
தவிக்கின்றன. அவள்‌ விழிபடாத முகங்கள்‌ 
ஏங்குகின்றன. விழியறியா வனவெளியில்‌ பூத்த 
தனிமலரோ அவள்‌ புன்னகை?” என்றான்‌ மந்தன்‌. 
“தானன்றி பிறரில்லா பாலைவெறும்‌ விரிவில்‌ 
நடக்கிறாள்‌. ஒற்றைத்‌ தனிப்பறவை கீழ்வானில்‌ 
கூடணையச்செல்வதுபோலச்‌ செல்கிறாள்‌. 
பிரேமையெனும்‌ ஒரு சொல்லை மானுட உருவம்‌ 
கொள்ளச்செய்தான்‌ மதனன்‌. தன்‌ தொழிலில்‌ முழுமை 
கொண்டு எரிந்தணைந்து உருவழிந்தான்‌.” 


“என்னவென்று தெரியவில்லை பெண்களே. இத்தனை 
நேரம்‌ அறிந்தறிந்து விழிவளர்ந்தான்‌. இப்போது ஓயாது 
கலுழ்கின்றான்‌. அவன்‌ தேடுவதெதை என்று தெரியாமல்‌ 
தவிக்கின்றோம்‌” என்றாள்‌ வரியாசி. லலிதை “இவள்‌ 
கைதொட்டால்‌ அவன்‌ குளிர்வான்‌ அன்னையே” 
என்றாள்‌. திகைத்து நோக்கிய வரியாசியை நோக்கி 
“நேற்றுமுதல்‌ இவள்‌ தன்‌ பெயர்‌ தேவகி என்கிறாள்‌. 
விழிநோக்கி பேசாமல்‌ நிலம்‌ நோக்கி அமர்ந்திருக்கிறாள்‌” 
என்றாள்‌. “நேற்று அந்தி மயங்கியதை இன்று காலை 
விடிந்தது என்று சொல்லி மலர்சூடிக்‌ கிளம்பினாள்‌. 
நாங்கள்‌ தோழியர்‌ அவளை அணைத்துத்‌ தடுத்து 
இப்போது கொண்டுவந்து சேர்த்திருக்கிறோம்‌” என்றாள்‌ 
சுசித்ரை. 


ஒரு சொல்லும்‌ கேளாதவளாய்‌ ஒரு முகமும்‌ 
அறியாதவளாய்‌ ராதை உள்ளே சென்று யசோதை அருகே 
அமர்ந்து கைநீட்டி மைந்தனை வாங்கிக்கொண்டாள்‌. 
விக்கியணைந்த அழுகையுடன்‌ மைந்தன்‌ புரண்டு அவள்‌ 
மேலாடையை தன்‌ கைகளால்‌ பற்றிக்கொண்டான்‌. 
“அய்யோடி! இதென்ன நகைப்பு? இவளுக்காகத்தான்‌ 
இவ்வழுகையா?” என்றாள்‌ ஆய்ச்சியரில்‌ ஒருத்தி. 


“பிள்ளையைக்‌ கொடு பெண்ணே” என்று படாலைதேவி 
அவனை வாங்க அவள்‌ நெற்றிக்கூந்தல்‌ 
முடியைப்பற்றிக்கொண்டு அவளிடம்‌ வந்தான்‌. அவள்‌ 
சிரித்து தலைகுனிய “கூந்தலிழை பற்ற 
கற்றுக்கொடுக்கவேண்டியதில்லை கள்வனுக்கு” 
என்றாள்‌ இன்னொரு ஆய்ச்சி. முகம்சிணுங்கி 
கால்நெளித்த மைந்தனை “அய்யய்யோ... இல்லை... 
இல்லை என்‌ செல்லமே. நீ உன்‌ அரசியிடமே இரு என்‌ 


அரசே” என ராதையிடமே திருப்பியளித்து சிரித்தாள்‌ 
மூதன்னை. 


விழிகளாலேயே முத்தமிட்டு முத்தமிட்டு முத்தங்களே 
கணங்களாகி காலமாகி முடிவிலியாகி முன்‌ 
சென்றொடுங்கிய முள்முனையில்‌ அமர்ந்திருந்தாள்‌ 
ராதை. அவளைச்சுற்றி பெயர்சூட்டு விழாமங்கலம்‌ 
நிகழ்ந்துகொண்டிருந்தது. “ஆயர்குடிப்பிறந்த இவன்‌ 
பெயர்‌ நந்தகுமாரன்‌” என்றார்‌ பர்ஜன்யர்‌. “என்பெயரை 
இதோ அடைந்தேன்‌” என்று சொல்லி சிறகதிரச்‌ சுழன்று 
சென்றான்‌ பெயரிலியாக வந்த மைந்தர்களில்‌ ஒருவன்‌. 
“இல்லை, என்‌ மைந்தனுக்கு நான்‌ அபிஜித்‌ என்று 
பெயரிடுவேன்‌” என்றாள்‌ வரியாசி கைதூக்கி. “ஆம்‌ 
அப்பெயர்‌ எனக்கு! அப்பெயர்‌ எனக்கு” என்று கூவி 
அதைச்‌ சூடிச்சென்றான்‌ காற்றுவெளியில்‌ வந்த 
இன்னொரு மைந்தன்‌. 


அனிஷனை, வனவிகாரியை, வங்கனை, வங்க 
விகாரியை, வனவாரியை, விரஜனை, தாமோதரனை, 
தர்சனை, துருபதனை, கனசியாமனை, கிரிதரனை, 
கோபாலனை, கோபேஸ்வரனை, கோவிந்தனை, 
ஹரியை, ஹரிஹரனை, ஜகமோகனனை, ஜஸ்பாலனை, 
கேசவனை, கிசோரகனை, மாதவனை, மதுசூதனனை, 
முரளிதரனை, முகுந்தனை, மனமோகனனை, மகேசனை, 
மனோகரனை, முரஹரியை, நந்தனனை, ரசவிஹாரியை, 
ரசேஸ்வரனை, சாகேதனை, ஸ்ரீகாந்தனை, சித்தாந்தனை, 
சியாமசுந்தரனை, வனமாலியை, வனபரந்தரனை, 
வசுபதியை, வாசுதேவனை, விரஜலாலனை, 
விரஜமோகனனை, ஐயனை, யதுநாதனை, 
யதுநந்தனனை, யதுராஜனை, யதுவீரனை என ஆயிரம்‌ 
பெயர்களை அள்ளி அள்ளிச்‌ சூடிச்சென்றனர்‌ 
விண்ணில்‌ வந்த மைந்தர்‌. 


மழைவிழும்‌ மலைப்பாறை போல ஒளிர்ந்து பொழியும்‌ 
பெயர்களால்‌ மூழ்கடிக்கப்பட்டு பெயர்களுக்கு அப்பால்‌ 
இருந்துகொண்டிருந்தான்‌ கரியோன்‌. “எத்தனை 
பெயர்களடி? இத்தனை பெயரிட்டழைத்தால்‌ அவன்‌ 
எவரை நோக்கி எதை ஏற்பான்‌?” என்றாள்‌ மூதன்னை 
ஒருத்தி. “கன்னங்கரியோன்‌ என்பதைக்‌ காட்டிலும்‌ 
இவனுக்குப்‌ பெயர்‌ உண்டோடி? இவனை கிருஷ்ணன்‌ 
என்கிறேன்‌” என்று சொல்லி யசோதை அவனை அள்ளி 
தன்‌ நெஞ்சோடணைத்துக்கொண்டாள்‌. இருகைகளையும்‌ 
கால்களையும்‌ அசைத்து அள்ளத்துடிப்பவன்‌ போல 
எம்பிய மைந்தனின்‌ நீலமலர்முகத்தின்‌ 
சிறுசெவ்விதழ்கள்‌ நீண்டு எழுந்தது சிரிப்பு. “சிரிக்கிறான்‌! 


தெய்வங்களே, மூதாதையரே, அவன்‌ பெயரென்ன என்று 
அவனே சொல்லிவிட்டான்‌” என்று யசோதை கூவினாள்‌. 


“மைந்தர்கள்‌ எவருக்கும்‌ பெயரில்லை மாதரசியே. அவை 
அன்னையரும்‌ தந்தையரும்‌ தங்கள்‌ பேரன்புக்குச்‌ 
சூட்டிக்கொள்ளும்‌ பெயர்கள்‌ மட்டுமே” என்றான்‌ யாழ்‌ 
மீட்டிய மந்தன்‌. மைந்தனை தந்தை வழி மூதாதை 
பர்ஜன்யரின்‌ மடியில்‌ அமர்த்தி தாய்வழி மூதாதை சுமுகர்‌ 
தளிர்வெற்றிலை மூன்றை ஒன்றுமேல்‌ ஒன்றடுக்கி 
அவன்‌ இளங்காதில்‌ அமைத்து உவகையில்‌ நெளிந்த 
வாய்குவித்து “கிருஷ்ணா! கிருஷ்ணா! கிருஷ்ணா!” 
என்று அழைத்தார்‌. விரிந்த மணிவிழிகள்‌ அவ்வொலி 
கேட்டு சரிந்து குவிய ஆயர்குடிகளனைவரும்‌ கைகள்‌ 
கொட்டி “கரியோய்‌! கருமணியே! கருவெளியின்‌ 
உந்திப்பெருஞ்சுழியே!” என்று கூவி ஆர்த்தனர்‌. 


மூதன்னையர்‌ வரியாசியும்‌ படாலையும்‌ மைந்தனை 
அள்ளி முகம்சேர்த்து “கிருஷ்ணா! கிருஷ்ணா!” என்று 
சொல்லி மூச்சிழுத்து மைந்தனின்‌ மெல்லுடலில்‌ தவழ்ந்த 
கருவறை வாசத்தை கனவுகளில்‌ 
நிறைத்துக்கொண்டனர்‌. நடுங்கும்‌ கைகளில்‌ மைந்தனை 
வாங்கிய பர்ஜன்யர்‌ அழிவின்மை என்பதோர்‌ 
அலைவந்து தன்னை அறைவதை உணர்ந்து 
உடல்நடுங்கினார்‌. “எனக்கு... என்‌ கைகளுக்கு” என்று 
ஒவ்வொருவரும்‌ முட்டி கைநீட்டி வாங்கி முகம்‌ சேர்த்து 
வானளந்தனர்‌. 


பித்தெழுந்த பெருமெளனத்துடன்‌ அமர்ந்திருந்த 
ராதையின்‌ மடியில்‌ லலிதை மைந்தனை வைத்தாள்‌. 
“உன்‌ மைந்தனடி தேவகி” என்றாள்‌. குனிந்து தன்‌ மடியில்‌ 
விரிந்து கிடந்த மணியொளியை நோக்கினாள்‌ ராதை. 
கண்நீலப்புள்ளிகள்‌ மட்டுமே ஒன்றாகி ஒரு கண்ணாகிக்‌ 
கிடந்தது என்றுணர்ந்து அள்ளி தன்‌ முகம்‌ சேர்த்து ஆவி 
உருகிக்‌ குளிர்ந்து சொட்டும்‌ அகக்குரலில்‌ “கண்ணா!” 
என்றழைத்தாள்‌. “ஆம்‌ அதுவே நான்‌” என்று 
அசைவிழந்து அவள்‌ கூந்தலிழை பற்றியது அது. 


வெண்முரசு விவாதங்கள்‌ 

பகுதி மூன்று**: 2.** பெயராதல்‌ 


யர்‌ சிறுமகளே, உனக்கிருக்கும்‌ ஆயிரம்‌ பணிகளை 
உதறிவிட்டு அதிகாலையிலேயே எழுந்து எங்கு 
ஓடிச்சென்றுவிட்டாய்‌? கைதுழாவி, கூந்தல்‌ 
அலைதுழாவி நீ குளிராடும்‌ யமுனைப்படித்துறையின்‌ 
புன்னைமலர்ப்படலம்‌ இன்னும்‌ கலையவில்லை. உன்‌ 
வெண்பஞ்சுப்‌ பாதம்‌ மெத்திட்டு மெத்திட்டு ஓடிவரும்‌ 
பனிசுமந்த புல்பரப்பும்‌ உன்‌ ஈரப்பாவாடை உடல்‌ ஒட்டி 
இழுபட்டு மந்தணம்‌ பேசிச்செல்லும்‌ இருள்‌ படிந்த சிறு 
வழியும்‌ காத்திருக்கின்றன. அதோ உன்‌ தொழுவங்களில்‌ 
அன்னை மடிக்கீழே கன்றுகள்‌ உனக்காக வால்‌ தூக்கி 
நாசிகூர்கின்றன. 


அரசி, உன்‌ கரம்தொட்டு வருடி கறந்தெடுக்கும்‌ 
புதுப்பால்நுரை எழும்‌ பொன்னொளிர்‌ சிறுகலம்‌ 
வெறுமையள்ளி வற்றிருக்கிறது. அதை நிறைக்கும்‌ 
அமுதம்‌ விண்‌ நிறைந்த பாற்கடலில்‌ அலைததும்பி 
எழுந்து அன்னைப்‌ பசுவின்‌ அகிடுகளில்‌ துளிவிட்டு 
ததும்பி நின்றிருக்கிறது. எங்கே சென்றிருக்கிறாய்‌? 
இளங்காலை இருள்‌ விலகும்‌ முன்னரே கன்னியர்‌ இல்லம்‌ 
விட்டுச்செல்வது முறையா? நில்‌ நில்‌, உன்னுடன்‌ 
துணைவருகிறேன்‌. என்னை சேர்த்துக்கொள்‌, உன்‌ 
இடையாடையில்‌ ஆடுகிறேன்‌. உன்‌ மலர்க்குழலை 
உலைக்கிறேன்‌. உன்‌ மங்கல மணத்தை நீ செல்லும்‌ 
வழியெல்லாம்‌ நிறைக்கிறேன்‌! 


விடிவதற்குள்ளேயே ராதை கோகுலத்தை 
அடைந்துவிடுவாள்‌. அவள்‌ வந்தபின்னரே கருக்கல்‌ 
துயில்மயக்கம்‌ விலகி யசோதையும்‌ கண்விழிப்பாள்‌. 
மொட்டலர்ந்த வல்லியை, முழுக்குருடர்‌ தொட்டறியும்‌ 
எல்லியை, தொட்டில்‌ விட்டெடுத்து தன்‌ 
மொட்டுமுலைகள்‌ மேல்‌ அள்ளி அணைத்து ராதை 
முதல்முத்தம்‌ ஈந்த பின்னரே அன்னைதரும்‌ முத்தம்‌ 
அவனைத்‌ தீண்டும்‌. “உன்‌ குடியில்‌ உனக்கு வேலையென 
ஒன்றில்லையோடி? உன்‌ தாய்தந்தை உன்னை 
தேடுவதில்லையோ?” என்பாள்‌ யசோதை. 
“ஆயர்குலமகள்‌ வாழும்‌ குடி ஒன்றை தாங்குபவள்‌ 
அல்லவா? உன்‌ வாசலில்‌ கோலமிட்டுவிட்டுத்தான்‌ 
வந்திருக்கிறாயா?” 


கருமை ஒளிரும்‌ மைந்தனை கைநிறைய 
அள்ளியிருக்கையில்‌ எவ்வினாவும்‌ ராதையை 
தொடுவதில்லை. நீலமெழுந்த மெல்லுடலின்‌ இசையைக்‌ 
கேட்பாள்‌. ள்‌ குமிண்சிரிப்பை உண்பாள்‌. 
பால்மணக்கும்‌ மூச்சின்‌ வண்ணங்களில்‌ 
கண்ணளைவாள்‌. செல்லக்கழலின்‌ சிற்றொலியை தோள்‌ 
விரித்து அணைப்பாள்‌. சிறுகால்களின்‌ உதைகளை 
முகர்வாள்‌. அங்கெலாம்‌ அவனிருப்பான்‌, அவளோ 
அங்கிருப்பதேயில்லை. அன்னை விழி நோக்காத 
சிறுமகவுதான்‌ அவளும்‌ என்றெண்ணிக்கொள்வாள்‌ 
யசோதை. கனவில்‌ மலர்‌ எழுந்ததுபோலத்தான்‌ அவளும்‌ 
புன்னகைத்துக்‌ கொள்கிறாள்‌. 


பாலருந்தும்‌ வெண்சங்கை உதைத்துக்‌ கவிழ்க்கிறான்‌. 
வீசிய சிறுகைபட்டும்‌ உருண்டோடுகிறது விளையாட்டுச்‌ 
சிறுசக்கரம்‌. தன்‌ வயிற்றை தான்‌ தொட்டு புடவியை 
அறிகிறான்‌. தன்‌ கைகளை ஆட்டி ஆட்டி காலத்தை 
சூழவைக்கிறான்‌. மார்பமைந்த தேவி வந்து மலர்‌ காட்ட 
இகழ்‌ விரித்து கண்ணொளிர்ந்து சிரிக்கிறான்‌. 
ஒற்றைக்கால்தாக்கி மூவுலகை அளக்கிறான்‌. 
மற்றைக்கால்‌ அசைத்து விண்ணிலெழ முயல்கிறான்‌. 
அரைக்கணமும்‌ பசி தாளாது சிவந்து துடித்தழுகிறான்‌. 
“கச்சவிழ்க்கும்‌ கணம்கூட அளிக்க மாட்டாயா? 
ஊழிப்பெரும்பசியா உனக்கு? உலகேழும்‌ உண்டுதான்‌ 
அமைவாயா?” யசோதை ஒருமுலையை அவன்‌ 
வாயிலூட்டி ஊற்று சீறும்‌ மறுமுலைக்கண்ணை 
கைகளால்‌ பற்றிக்கொள்கிறாள்‌. கட்டை விரல்‌ நெளித்து 
கண்சொக்கி கடைவாய்‌ வழிய அவன்‌ அருந்தும்‌ அமுத 
வெளியாகிறாள்‌. 


பாதிவயிறானதும்‌ தலைதிருப்பி கையசைத்து வாய்‌ 
நிறைத்து வெண்கடல்‌ வழிய சிரித்து பொருளாகா 
பெருஞ்சொல்‌ ஒன்றைச்‌ சொல்கிறான்‌. அவன்‌ நீலமுகம்‌ 
மீது ஊற்றெழுந்து வழிகிறது அவள்‌ நெஞ்சுருகும்‌ 
இளநீல கொழுங்குருதி. அடுக்கு மலர்போல மடிந்த 
மென்தொடையில்‌ மெல்ல அடித்து “என்ன விளையாட்டு? 
குடிக்கிறாயா, இல்லை காற்றுக்கே கொடுத்துவிடவா?” 
என்று அதட்டுகிறாள்‌ அன்னை. தலைதிருப்பி ராதையை 
நோக்கிச்‌ சிரித்து கைநீட்டி கால்களால்‌ மடியை உதைத்து 
எம்புகிறான்‌. அவனை அள்ளி எடுத்து அன்னையின்‌ 
பாலுடன்‌ அமுதும்‌ வழியும்‌ குளிர்ந்த வாயை கன்னம்‌ 
சேர்த்துக்கொள்கிறாள்‌. காலுதைத்து எம்பி 
எம்பிக்குதித்து “இங்கு இங்கு” என்கிறான்‌. 


உதடுகுவித்து “முத்தம்‌. முத்தம்‌ கொடு... முத்தம்கொடு என்‌ 


முத்தே” என்று அவள்‌ கேட்க கண்‌ மின்னச்‌ சிரித்து 
கைகளை விரித்து ஆட்டி “அம்மு அம்மு” என்று 
துள்ளுகிறான்‌. கழுத்தின்‌ மென்சதை மடிப்புகளுக்குள்‌ 
தோளின்‌ இடுக்குகளுக்குள்‌ ஊறிவழிந்திருக்கிறது 
ஆயர்குலத்து அன்னையரின்‌ ஆயிரம்‌ தலைமுறை 
குருதிப்பால்‌ சரடு. “பால்குடித்தாயா? பாற்கடலில்‌ 
நீந்தினாயா? பழிகாரா? எத்தனைபேருடன்‌ ஒரே 
கணத்தில்‌ விளையாடுவாய்‌?” என்று ராதை அவன்‌ 
வாய்மலர்வை தன்‌ விரல்நுனியால்‌ துடைத்தாள்‌. 
இடைவளைத்து புரண்டு அன்னையை நோக்கி கைநீட்டி 
அவளும்‌ வேண்டும்‌ என்றான்‌. “ஒற்றைக்‌ கணத்தில்‌ 
ஒருத்திதான்‌ உன்னை அள்ளமுடியும்‌ என்‌ சிறு மூடா” 
என்று சிரித்தாள்‌ யசோதை. 


உலர்சாணி அடைகளை அடுக்கிய உறையடுப்பில்‌ 
வெண்கலப்‌ பானையை ஏற்றி வேப்பந்தளிரும்‌ 
மகிழம்பூவும்‌ இட்டு காய்ச்சிய வெந்நீரை மலர்மணக்கும்‌ 
ஆவியெழ அள்ளி வாயகன்ற பாத்திரத்தில்‌ வளாவி 
வைத்தாள்‌ ராதை. கஸ்தூரிமஞ்சள்‌ கலந்து இடித்த 
செம்பயறுப்பொடியை சிறு சம்புடத்தில்‌ எடுத்து அருகே 
வைத்து கால்நீட்டி அமர்ந்துகொண்டாள்‌ யசோதை. 
சந்தன எண்ணையிட்டு நீவி மெழுகிய சிறுமேனியை 
கைவழுக்க விரல்‌ நழுவ அள்ளி மடியிலிட்டு தலைவருடி 
தோள்‌ வழித்து கால்களில்‌ படுக்கவைத்தாள்‌. 
முழங்காலில்‌ குப்புறப்படுத்து காலுதைத்து கைநீட்டி நீந்தி 
மேலெழமுயல்பவனின்‌ செல்லச்சிறு புட்டங்களில்‌ 
கைகளால்‌ மெல்லத்தட்ம “எங்கே செல்கிறாய்‌? ஒரு 
கணமும்‌ அசைவறாமலிருக்க நீயென்ன மாமதுரை 
கோட்டைமேலெழுந்த வெற்றிக்கொடியா? யாதவர்களின்‌ 
வேள்விக்குண்டத்திலெழுந்த தென்னெருப்பா? அடங்கு. 
இல்லையேல்‌ அடிவாங்கி அழுவாய்‌” என்றாள்‌ யசோதை. 


இளவெந்நீரை அள்ளி விடுகையில்‌ நீலத்தாமரையிதழில்‌ 
நீர்மணிகள்‌ உருண்டோடும்‌. செம்மஞ்சள்‌ பொடி 
தேய்க்கையில்‌ நீலத்தில்‌ பொன்வழியும்‌. தலைமேல்‌ நீர்‌ 
விழுகையில்‌ வாய்திறந்து மூச்சடக்கி எம்பி 
கைநீட்டுகிறான்‌. நீரோடும்‌ சிறுமேனி கைநழுவி விடுமோ 
என்று யசோதை அள்ளிப்பற்ற சிறுபுயத்தின்‌ மென்‌ 
தசைகள்‌ அழுந்தக்‌ கண்டு கால்களைப்‌ 
பற்றிக்கொள்கிறாள்‌ ராதை. “கண்களுக்குள்‌ பொடி 
விழுவதற்காகவே முகம்‌ திருப்புகிறான்‌ சதிகாரன்‌. 
கண்ணீரில்லாமல்‌ இவன்‌ குளித்துமுடிப்பதேயில்லையடி” 
என்றாள்‌ யசோதை. கதறி கைகால்‌ உதைத்து 
வெண்கலக்கிண்ணியை மணியோசை 
கொள்ளச்செய்கிறான்‌. நீர்செம்பை உதைத்து 


ஓடவைக்கிறான்‌. தீத்தழல்‌ போல கைகளில்‌ பற்றி எழுந்து 
படர்கொழுந்தாடி நெளிகிறான்‌. மென்துகிலால்‌ மெல்லப்‌ 
பொத்தி எடுத்தணைத்து தலைதுவட்டுகையில்‌ 
அக்கணமே பசி எழுந்து அன்னைமுலையைப்‌ 
பற்றிக்கொள்கிறான்‌. 


பாலருந்தி கைநெளித்து மெல்லக்‌ கண்வளர்கிறான்‌. 
அருகே முழந்தாளிட்டு அமர்ந்து ராதை மண்மகள்‌ 
நினைத்தேங்கும்‌ அவன்‌ மலர்செம்பாதங்களை 
துடைக்கிறாள்‌. மென்தசை மலர்மடிப்புகளை 
ஒவ்வொன்றாக நீவி விரித்து ஒற்றி எடுக்கிறாள்‌. 
தாழைமலர்ப்பொடிசேர்த்து இடித்தெடுத்த 
நறுஞ்சுண்ணத்தூளை மெல்ல தளிர்‌ மேலிட்டு 
பூசுகிறாள்‌. அவள்‌ சிவந்த மெல்விரல்கள்‌ தீண்டுகையில்‌ 
முலைக்கண்‌ விட்டு வாயெடுத்து இதழோரம்‌ கோடுவிழ 
இமையிதழ்‌ மயிர்கள்‌ ஒட்டிப்படிந்திருக்க கண்மூடிச்‌ 
சிரிக்கிறான்‌. கண்ணீர்‌ மல்கி குனிந்து அவன்‌ பூம்பாதம்‌ 
கையிலெடுத்து இதழ்சேர்ப்பவள்‌ அக்கணம்‌ 
முழுமைகொண்டு மறுகணத்தில்‌ மீண்டும்‌ பிறந்தாள்‌. 


“துயிலும்போதன்றி அவனுக்கு திலகமிட எவராலும்‌ 
இயலாது” என்றாள்‌ யசோதை. “நீலச்சிறுமுகத்துக்கு 
பொன்னிறத்தில்‌ பொட்டிடுவேன்‌. என்‌ ஆயர்குடிகளில்‌ 
பொன்னிறத்தில்‌ கண்ணேறு களைபவன்‌ இவன்‌ 
ஒருவனே” என்றாள்‌. அரைத்துயிலில்‌ மெல்ல விரிந்த 
கைமுடிச்சுக்குள்‌ இருந்தது அன்னையின்‌ கூந்தலிழை 
ஒன்று என்று கண்டு ராதை மெல்ல அதை விலக்கி 
புன்னகைத்தாள்‌. “கூந்தலிழை பற்றுவதை 
அவ்வுலகிலேயே கற்றுவந்திருக்கிறான்‌ கள்வன்‌” என்று 
அன்னை சொல்ல கண்பொங்கி அவளும்‌ சிரித்தாள்‌. 
துயில்கொள்ளும்‌ மைந்தனருகே மயிற்பீலி விசிறியுடன்‌ 
கண்மலர்ந்து கருத்தழிந்து அமர்ந்திருந்தாள்‌. 
ராதையின்‌ இடையமர்ந்து அவள்‌ கைசுட்ட கண்ணோட்டி 
கண்டவையே அவன்‌ அறிந்தவை அனைத்தும்‌. சிறகுகள்‌ 
பறக்கும்‌ இதழ்கள்‌ என்றும்‌ மலரிதழ்கள்‌ பறக்கத்துடிக்கும்‌ 
வண்ணச்சிறகுகள்‌ என்றும்‌ அவன்‌ அறிந்தான்‌. 
மரங்களில்‌ விரிந்த பல்லாயிரம்‌ செவிகளை, மான்களில்‌ 
சிலிர்த்தசையும்‌ இரு இலைகளை, தும்பியின்‌ 
துதிக்கைச்சுருளை, யானையின்‌ சிறகுகளை, 
பத்க்‌ வால்குஞ்சங்களை, ஆநிரைகளின்‌ 
முதுகளை, வீடு பறக்கும்‌ வானை, மேகம்‌ உறைந்த 
மலைத்தொடர்களை, யமுனையின்‌ அனல்‌ நெளிவை, 
சுடர்விளக்கின்‌ குளிரூற்றை அவள்‌ விழிகள்‌ வழியாகவே 
கண்டடைந்தான்‌. 

ஓவியம்‌: ஷண்முகவேல்‌ 


தென்றலை அறிந்து அவள்‌ இடையமர்ந்து துள்ளினான்‌. 
கைநீட்டி வெயிலை அள்ளித்‌ தரச்சொல்லி 
அடம்பிடித்தான்‌. இடியோசை கேட்டு சிலிர்த்து அவள்‌ 
தோள்தழுவி இறுக்கி கழுத்துவளைவில்‌ 
முகம்புதைத்தான்‌. நிலவை நோக்கி “தா தா” என்று கை 
நீட்டி விரலசைத்தான்‌. இருண்டவானில்‌ எழுந்த 
விண்மீன்களை நோக்கி விழிமலைத்து அமர்ந்திருந்தான்‌. 
கண்சொக்கி கருத்தழிந்து கட்டைவிரலை வாய்க்குள்‌ 
செலுத்தி தலைதொங்கி துயின்றான்‌. அவள்‌ தோளில்‌ 
குளிர்ந்து வழிந்தது அவன்‌ கண்ட கனவு. அவனை 
மார்போடணைத்து “என்ன கனவு என்‌ கண்ணனுக்கு?” 
என்று அவள்‌ கேட்டாள்‌. நாக்கு சுழற்றி தன்‌ இனிமையை 
தான்‌ சுவைத்து “உம்‌” என்று அவன்‌ பதில்‌ சொன்னான்‌. 


ஒவ்வொன்றுக்கும்‌ ஒரு சொல்லிருப்பதன்‌ விந்தையில்‌ 
துள்ளித்ததும்பி கை வீசிச்‌ சிரித்தான்‌. “மா!” என்று 
வானைச்சுட்டிக்காட்டினான்‌. அச்சொல்லாலேயே 
பசியையும்‌ மகிழ்ச்சியையும்‌ துயிலையும்‌ விழிப்பையும்‌ 
வீட்டையும்‌ சுட்டினான்‌. ஆற்றலைச்‌ சொல்லும்‌ ஒலியே 
“பா” என்று கண்டுகொண்டான்‌. கனத்த புயங்களில்‌ 
இறுகிய மரத்தடிகளில்‌ பாறைப்பரப்புகளில்‌ 
அச்சொல்லை அடைந்துகொண்டே இருந்தான்‌. 
இருத்தலே தானென்றறிந்து தன்‌ வயிற்றை தான்‌ தொட்டு 
கண்ணொளிர நகை மலர்ந்து “ண்ணன்‌” என்றான்‌. 
இங்கே, இது, இப்போது, இனி என அனைத்துக்கும்‌ 
அதையே சொல்லாக்கினான்‌. 


சொல்பெருகி உலகாகும்‌ விந்தையை அவள்‌ குரல்‌ 
வழியாக கண்டைந்தான்‌. ஒவ்வொன்றையும்‌ சுட்டும்‌ 
அவள்‌ விரலையும்‌ குவிந்து நீண்டு விரிந்து ஒலிக்கும்‌ 
அவள்‌ உதடுகளையும்‌ புன்னகையும்‌ பாவனை அச்சமும்‌ 
எழுந்துவரும்‌ அவள்‌ கண்களையும்‌ மாறிமாறிக்‌ கண்டு 
அவன்‌ சிந்தைமொழியை அடைந்தான்‌. ஒன்று 
முளைத்து ஓராயிரமாகும்‌ முடிவிலா மாயமே சொல்மொழி 
என்றுணர்ந்தான்‌. காகம்‌ என்று கருமேகத்தை 
கண்டடைந்தான்‌. கிளி என்று இலைகள்‌ அனைத்தையும்‌ 
சொன்னான்‌. குருவி என்று தன்‌ கைவிரல்‌ குவித்துக்‌ 
காட்டினான்‌. பூ என்று அவள்‌ செவ்விதழ்கள்‌ மேல்‌ 
கைவைத்துச்‌ சிரித்தான்‌. 


கோப்பைகளையும்‌ கிண்ணங்களையும்‌ 


கரண்டிகளையும்‌ வீட்டுக்குள்‌ பரப்பிவைத்த அதே 
அன்னை பேருருக்கொண்டு விளையாடி 
எழுந்துசென்றதே வெளி என்றறிந்தான்‌. “அங்கு!” என்று 
கைசுட்டி அதைச்‌ சொல்லி எழுந்து செல்லத்‌ துடித்தான்‌. 
மலைகளையும்‌ நதிகளையும்‌ காடுகளையும்‌ 
வைத்தவளின்‌ முந்தானை நெளிவை வெயிலென்று 
கண்டு இரு கைகளையும்‌ விரித்து அதில்‌ பறந்தாட 
விழைந்தான்‌. “போ, போ” என்று இடையமர்ந்து 
துள்ளித்துள்ளி ராதையிடம்‌ சொல்லிக்கொண்டே 
இருந்தான்‌. “அங்கே! அங்கே” என்று கைநீட்டிக்கொண்டே 
இருந்தான்‌. சிரித்துக்கொண்டே “அங்கேயா? அங்கேயா?” 
என்று கேட்டு அவள்‌ அவனை எடுத்துக்கொண்டு 
ஓடினாள்‌. 


பச்சைவெளிமேல்‌ இளமஞ்சள்‌ ஒளிவிரிந்த அந்தியில்‌ 
யமுனைக்கரை மேட்டின்‌ எல்லைவரை சென்று நின்றாள்‌. 
கைவிரித்து காலுதைத்துத்‌ தாவிஎழும்‌ மைந்தனுக்கு 
புரவியாக கால்‌ விரைந்தாள்‌. அந்நீலக்கொடி பறக்கும்‌ 
மரமாக அங்கே நின்றிருந்தாள்‌. பின்‌ நீலத்‌ தழல்‌ பற்றி 
நின்றெரியும்‌ விறகாக தன்னை உணர்ந்தாள்‌. நீட்டிய 
கைகளுக்கு அப்பால்‌ குடைசாய்த்தது போல்‌ நின்றிருந்த 
நெடுவானைக்‌ கண்டு அசைவழிந்து விழி ஒளிர்ந்து 
அமர்ந்திருந்தவன்‌ மெல்ல நெடுமூச்செறிந்து அவள்‌ 
கழுத்தில்‌ கையிட்டு தோளில்‌ முகம்‌ சேர்த்து “ராதை!” 
என்றான்‌. மழைபட்ட நீர்ப்பரப்பாக உடல்‌ சிலிர்த்து 
“உம்‌?”என்று அவள்‌ கேட்டாள்‌. “ராதை!” என்று சொல்லி 
கண்மூடி முகம்புதைத்தான்‌. 


அந்தியிருளில்‌ அமிழாதொளிர்ந்த நீலத்தை ஒரு கணம்‌ 
நோக்கி 'யாரிவன்‌?' என்று திகைத்தாள்‌. செவி அறிந்ததா 
சிந்தை மயங்கியதா என்று தவித்தாள்‌. “யார்‌? யார்‌?” என்று 
மீண்டும்‌ மீண்டும்‌ கேட்டாள்‌. செவியிலாது விழியிலாது 
சொல்லிலாது கருவறை அமர்ந்த கருஞ்சிலை போல்‌ 
அவள்‌ இடையமர்ந்திருந்தான்‌. நெஞ்சுபொங்கி எழுந்த 
பேரலையால்‌ துடித்தெழுந்த கைகளுடன்‌ அவனை 
மார்போடணைத்து “ஆம்‌, நான்‌ ராதை! ராதை நான்‌” 
என்று அவள்‌ விம்மினாள்‌. கண்ணீர்‌ பெருக முத்தமிட்டு 
“ராதை! ராதை! ராதை!” என்று மட்டும்‌ 
சொல்லிக்கொண்டிருந்தாள்‌. 


இனித்து இனித்து இருளை நிறைத்த ஒற்றைச்‌ 
சொல்லுடன்‌ தன்‌ ஆயர்குடி மீண்டாள்‌. ஒவ்வொரு 
காலடியிலும்‌ அச்சொல்லாகி நெகிழ்ந்தது மண்‌. 
ஒவ்வொரு மூச்சிலும்‌ அச்சொல்லாகி நெளிந்தது காற்று. 
ஒவ்வொரு அசைவிலும்‌ அச்சொல்லாகி விண்மீன்‌ சூடி 


அதிர்ந்தது வானம்‌. அச்சொல்லில்‌ ஏறி அச்சொல்லின்‌ 
அலைகளில்‌ மிதந்து அவள்‌ தன்‌ இல்லம்‌ அணைந்தாள்‌. 
“எங்கு சென்றாயடி?” என்று கேட்ட தன்‌ அன்னையை 
பாய்ந்து அணைத்து “ஏன்‌ இப்பெயரை எனக்கிட்டாய்‌? 
என்ன பொருள்‌ இதற்கு?” என்றாள்‌. 


புன்னகையுடன்‌ அவள்‌ கூந்தல்தழுவிய அன்னை 
“ராதை என்றால்‌ ராதிப்பவள்‌. ஆராதிப்பதற்குரியவள்‌ 
அல்லவா நீ?” என்றாள்‌. “ஆம்‌ ஆம்‌ ஆம்‌” என்று சொல்லிச்‌ 
சிரித்து அன்னையை முத்தமிட்டு மீண்டும்‌ 
தழுவிக்கொண்டாள்‌ ராதை. 


வெண்முரசு விவாதங்கள்‌ 

பகுதி மூன்று**: 3.** பெயரழிதல்‌ 


கருநீலக்‌ கடலொன்று கண்‌ஒளிர்ந்து கைவிரிந்து 
காலெழுந்து இதழ்மலர்ந்து உங்கள்‌ 
மடிகொண்டமைந்தது. பெண்களே, பேதையரே, 
பெருமையல்‌ திரண்டமைந்த அன்னையரே, 
அக்கண்களுக்கு மையிட்டு கன்னங்களில்‌ 
பொற்பொடியிட்டு கைகளுக்கு வளையிட்டு கால்களுக்கு 
தண்டையிட்டு அணியிட்டு அணிசெய்து நீங்கள்‌ 
அறிந்ததுதான்‌ என்ன? கன்னங்கருமைக்குள்‌ எஞ்சும்‌ 
வண்ணம்தான்‌ ஏது? இல்லையென்ற சொல்லின்மேல்‌ 
இருப்பதெல்லாம்‌ சுமத்தும்‌ ஞானியரா நீங்கள்‌? 
எல்லையற்ற இருள்வெளியில்‌ நீங்கள்‌ ஏற்றிவைத்த 
விண்மீன்களா அவை? 


ஆயர்குடியில்‌ அன்னையரின்‌ நகைப்பொலிகளைக்‌ 
கேட்கிறேன்‌. மலர்தொடுப்பாள்‌ ஒருத்தி. மாச்சுண்ணம்‌ 
இடித்தெடுப்பாள்‌ இன்னொருத்தி. மணிகோத்து 
மாலையாக்குவாள்‌ பிறிதொருத்தி. நெஞ்சம்‌ தொட்டு 
நினைவுதொட்டு கனவுதொட்டு கண்ணீர்தொட்டு 
தொடுத்தெடுக்கமுடிபவர்கள்‌ வாழ்த்தப்பட்டவர்கள்‌. 
அவர்களின்‌ செஞ்சாந்து மெல்விரல்கள்‌ நாவாகி 
நெளிந்து நெளிந்து சுழித்து நடமிட்டுக்‌ களியாடி 
நிகழ்கிறது அவன்‌ பெயர்‌. சொல்தொடுத்து அவனுக்குச்‌ 
சூட்டும்‌ கவிஞன்‌ பொருள்முதிர்கையில்‌ அறியும்‌ 
நிறைவின்மையை அவர்கள்‌ ஒருபோதும்‌ 
தொடுவதில்லை. அன்னையரே, பேதையரே, 
ஞானியருக்கு பாதம்‌ கொடுப்பவன்‌ உங்கள்‌ கைகளுக்கு 
தலைகொடுத்திருக்கிறான்‌. 


கோகுலத்து நந்தனின்‌ சிற்றில்‌ சிறுவாயில்‌ திறந்து 
நுழைகிறேன்‌. மலர்களை அள்ளி மாக்கோலத்‌ 
திண்ணையில்‌ சிதறடித்துச்‌ செல்கிறேன்‌. 
மணிமுத்துக்களை அள்ளி பசுஞ்சாணித்தரையில்‌ 
உருட்டுகிறேன்‌. நறுஞ்சுண்ணப்பொடியை அள்ளி 
சுவரில்‌ வீசுகிறேன்‌. ஆயர்‌ மடமகளிர்‌ அள்ளித்‌ 
தோளிலிட்ட மெல்லியபட்டாடைகளில்‌ ஆடுகிறேன்‌. 
அவர்களின்‌ கலைந்த கருங்குழல்களில்‌ அளைகிறேன்‌. 
கனிந்து வியர்த்த மேலுதட்டு நீர்முத்துக்களை ஒற்றி 
எடுக்கிறேன்‌. அவர்கள்‌ சலித்துச்‌ சொல்லும்‌ சிறு 


மொழிகளை அள்ளிக்கொள்கிறேன்‌. நகைத்தோடி 
அன்னத்தூவல்‌ அடுக்கியமைத்த அவன்‌ மஞ்சத்தை 
அணைகிறேன்‌. அவன்‌ நெற்றிப்பிசிறுகளை ஊதி 
அசைத்து சுற்றி வருகிறேன்‌. அவன்‌ உதடுகளில்‌ எஞ்சிய 
பால்மணம்‌ கொண்டு வானிலெழுகிறேன்‌! 


ஏன்‌ இத்தனை அணிசெய்கிறார்கள்‌ என்று ராதைக்கு 
புரிந்ததே இல்லை. நீலச்சுடர்‌ வைரங்கள்மேல்‌ எதற்கு 
அஞ்சனம்‌? மேகக்குழவிக்குமேல்‌ எதற்கு மணிமாலை? 
ஆனால்‌ அன்னையர்‌ நெஞ்சம்‌ ஆறுவதேயில்லை. 
ஒருத்தி சூட்டிய மாலையை இன்னொருத்தி விலக்கி 
பிறிதொன்று சூட்டுவாள்‌. ஒருத்தி அணிவித்த ஆபரணம்‌ 
ஒளியற்றதென்று இன்னொருத்தி எண்ணுவாள்‌. அருகே 
அமர்ந்திருந்து ஒவ்வொருத்தியின்‌ கையிலும்‌ ஒவ்வொரு 
குழந்தையாக அவன்‌ உருமாறுவதை கண்டிருப்பாள்‌. 
படித்துறை தோறும்‌ பெயர்‌ மாறும்‌ நீலநதிப்பெருக்கு 
போல. பற்றும்‌ விறகின்‌ பரிமளத்தை எழுப்பும்‌ நீலத்தழல்‌ 
போல. கணந்தோறும்‌ ஒரு கண்ணன்‌. கைகள்‌ தோறும்‌ 
ஒரு மைந்தன்‌. 


கொஞ்சல்‌ கொண்டு அவன்‌ சலிப்பதேயில்லை. கைகளில்‌ 
இருந்து கைகளுக்கும்‌ உதடுகளில்‌ இருந்து 
உதடுகளுக்கும்‌ சிரிப்பழியாது சென்று கொண்டே 
இருந்தான்‌. சொல்லிச்‌ சொல்லி பொருள்வளரும்‌ சொல்‌ 
போல கைகள்‌ தோறும்‌ வளர்ந்தான்‌. அன்னை முகத்தை 
இரு கைகளால்‌ அள்ளி அடித்தான்‌. செல்லச்சிறு 
உதடுகளால்‌ அவள்‌ கன்னங்களை கடித்தான்‌. 
கால்மடித்து எம்பி எம்பி குதித்து சிரித்தான்‌. அவள்‌ 
காதணியை கைகளால்‌ பற்றிப்பிடுங்கி கதறவைத்தான்‌. 
மூக்குத்தியை வாயால்‌ கவ்வி தவிக்கவைத்தான்‌. மடிமீது 
வெந்நீர்‌ பெய்து கூவிச்சிரிக்க வைத்தான்‌. அவள்‌ 
குங்குமத்தை மார்பிலும்‌ பண்டியிலும்‌ அணிந்து 
நின்றான்‌. 


ஆடிப்பாவை போல்‌ அத்தனை உடல்களிலும்‌ எழுந்து 
அன்னை அவனைச்‌ சூழ்ந்திருந்தாள்‌. ஆயிரம்‌ கோடி 
முறை அள்ளி அணைத்து தவிப்பு மேலிடப்பெற்றாள்‌. 
பருகும்தோறும்‌ விடாய்பெருகும்‌ குளிர்நீர்ச்‌ சுனையருகே 
நின்று தகித்தாள்‌. எரிந்த காடுமேல்‌ பெய்தது எண்ணை 
மமை. நெய்யரக்கை நாடும்‌ தழல்கள்‌ போல அவனை 
நோக்கி எழுந்தசைந்தன அன்னையர்‌ கைகள்‌. எட்டு 
திசையிலும்‌ வளையொலிக்கக்‌ கொட்டி அழைக்கும்‌ 
அத்தனை கைகளுக்கும்‌ கொடுக்க அவனிடம்‌ 
விழிச்சிரிப்பிருந்தது. ஆயிரம்‌ பல்லாயிரம்‌ பந்திகளில்‌ 
பரிமாறியபின்னரும்‌ அமுதம்‌ எஞ்சியிருந்தது. 


அன்னையரின்‌ கைகளில்‌ இருந்து அவனை 
மீட்டுக்கொண்டு வெளியே கொண்டு செல்லும்‌ வழி 
ராதைக்குத்தெரியும்‌. அவன்‌ முன்‌ சென்று அவன்‌ 
விழிபட்டதுமே விலகிவிடுவாள்‌. அவள்‌ அவனை 
கையிலெடுத்து மார்போடணைத்து வெளியே 
கொண்டுசென்று நூறுமுறை முத்தமிட்டு நூறு 
மென்சொல்‌ சொல்லி மன்றாடுவது வரை அவன்‌ அழுகை 
நிற்பதில்லை. அவனை கொன்றை விரித்த 
பொற்கம்பளம்‌ வழியாக, வேங்கை மூடிய 
பொற்பாறைகளினூடாக, புன்னை நெளியும்‌ 
பொற்பெருக்கருகே, புங்கம்‌ எழுப்பிய பொற்திரை 
விலக்கி கொண்டு சென்றாள்‌. அவனை சிறுகிளையில்‌ 
அமர்த்தி கைகளை விட்டு விலகி நின்று குனிந்து 
நோக்கிச்‌ சிரித்தாள்‌. செந்நிற வாய்மலரில்‌ ற அக 
இரு வெண்முத்துப்‌ பற்களுடன்‌ சிரித்து கைகளை வசி 
காலுதைத்து எழுந்து அவளை நோக்கிப்‌ பாய்ந்தான்‌. 


“மூடா. நீயென்ன சிறகு முளைத்த சிறுபுள்ளா? 
கூட்டுச்சுவர்‌ பிளந்த வண்ணப்பூச்சியா?” என்று அவள்‌ 
அவன்‌ முகைவயிற்றில்‌ மூக்கை உரசினாள்‌. கைகளில்‌ 
அவனைத்‌ தூக்கி கண்ணெதிரே கொண்டுவந்து 
நோக்கினாள்‌. “இதென்ன மலர்மாலை? இடையில்‌ வெறும்‌ 
அணியாடை?” என்று ஒவ்வொன்றாக அகற்றினாள்‌. 
“என்‌ நீலச்சிறுமணிக்கு எவ்வணியும்‌ பொய்யணியே” 
என்றாள்‌. “ஆனால்‌ அணிசெய்யாது அன்னை மனம்‌ 
அடங்குவதுமில்லையே” என்று தவித்து கண்சூழ்ந்தாள்‌. 
நெற்றிமயிர்குவையில்‌ நீலமலர்‌ சூடிப்பார்த்தாள்‌. 
செண்பகமும்‌ பாரிஜாதமும்‌ செவ்வரளியும்‌ மல்லிகையும்‌ 
அவன்‌ குழல்‌ முன்‌ அழகிழந்தன. காட்டுமலர்கள்‌ 
அனைத்தும்‌ முடிந்தபின்னர்‌ “உன்‌ சென்னி சூடும்‌ ஒரு 
மலரை நீயே இனி உருவாக்கு. அழகிருக்கலாம்‌, இத்தனை 
ஆணவம்‌ ஆகாது” என்று அவன்‌ சிறுதொடையில்‌ 
அடித்தாள்‌. 


சிரித்து அவள்‌ கைபற்றித்‌ தாவி எழுந்த அவனை அள்ளி 
இடைவளைவில்‌ அமர்த்தியபோது அருகிருந்த 
மரக்கிளையில்‌ அமர்ந்த மயிலின்‌ தோகையை ராதை 
கண்டாள்‌. முகம்‌ மலர்ந்து அதில்‌ ஒரு பீலியை மட்டும்‌ 
கொய்து அவன்‌ குடுமியில்‌ சூட்டினாள்‌. “கண்ணனின்‌ 
சென்னிமேல்‌ எழுந்த கண்‌!” என்று சொல்லி நகைத்தாள்‌. 
மாமழை மேகம்‌ எழுந்ததைக்‌ கண்டதுபோல கால்நடுங்கி 
கழுத்து சிலிர்த்து பிலித்தோகை விரித்தாடியது மயில்‌. 
யுகயுகமாய்‌ காத்திருந்த நீலப்பெருவிழிகள்‌ ஒளிகொண்டு 
“இதோ, இதோ?” என்று பிரமித்தன. “ஆம்‌, ஆம்‌” என்று 
தவித்தன. அவன்‌ சூடுவதற்கே அவை தோகை 


கொண்டன என்று அறிந்தன. 

ஓவியம்‌: ஷண்முகவேல்‌ 


பீலிக்குடுமியுடன்‌ அவனை இடையமர்த்தி ஆயர்‌ 
குடில்நோக்கி ஓடிச்சென்று “அன்னையீர்‌, பாருங்கள்‌. 
இவனுக்கு அணிசெய்ய இது அன்றி வேறேது?” என்றாள்‌ 
ராதை. அன்னையர்‌ ஓடிவந்து விழிவிரிந்த குழல்கண்டு 
திகைத்து கண்பெருகி “ஆம்‌! இவனுக்கு இனி வேறு 
அணியொன்று இல்லை” என்றார்கள்‌. யசோதை 
ஓடிவந்து அவனை வாங்கி முத்தமிட்டு “உன்‌ காதல்‌ 
விழிகளை ஒரு கண்ணாக்கி அவன்‌ சென்னியில்‌ 
சூட்டிவிட்டாய்‌. கள்ளி” என்று ராதையிடம்‌ சொன்னாள்‌. 
“ஆம்‌, அக்கண்ணிலெரியும்‌ தாபம்‌ காட்டை எரிக்கும்‌ 
தழல்போலிருக்கிறது” என்றனர்‌ ஆயர்குலத்து 
அன்னையர்‌. 


என்னவென்று வளர்கிறான்‌? இனிதினிதென்று 
ஒவ்வொரு கணமும்‌ நாவறியும்‌ உணவென்று அவனை 
அறிகிறதா காலம்‌? பாளைக்குருத்தென மடிந்த 
சிறுதொடை வளைத்து கால்விரலை வாயிலிட்டு 
தன்னை தான்‌ சுவைத்து அவன்‌ கிடந்த கோலம்‌ அவள்‌ 
கண்ணை விட்டு மாயவில்லை. அதற்குள்‌ வலக்காலை 
தூக்கி இடப்பக்கம்‌ வைத்து வலக்கை தாக்கி இடப்பக்கம்‌ 
ஊன்றி கவிழ்ந்து குப்புறக்கிடந்தான்‌. பொற்கிண்ணப்‌ 
பாலை சிறுகரண்டியால்‌ கலக்கி வந்த ராதை கையூன்றி 
காலடித்து மண்ணில்‌ நீந்துபவனைக்‌ கண்டு 
கூவிச்சிரித்தபடி ஓடிவந்து மூச்சிரைக்க அருகமர்ந்து 
“யுகம்புரள்வது இத்தனை எளிதா? எத்தா, இதையா ஒரு 
பெருங்கலையாக இத்தனை நாள்‌ பயின்றாய்‌?” என்றாள்‌. 


இருகைகளையும்‌ தூக்கினால்‌ தாடை மண்ணிலறையும்‌ 
என்ற புடவிப்பெருநியதியை அறிந்து கதறியழுதான்‌. 
கண்ணீர்‌ உலராமல்‌ கன்னங்களில்‌ எஞ்சியிருக்க 
ஒருகையை ஊன்றி மறுகையால்‌ மண்ணை அறைந்து 
முன்னகர முடியும்‌ என்று கண்டுகொண்டான்‌. 
சுவர்வரைக்கும்‌ நீந்திச்‌ சென்று முட்டி நின்று 
அழுதுபார்த்தபின்‌ அப்படியே கை மாற்றி பின்னால்‌ 
நகர்ந்து சென்றான்‌. சுவரென்று நினைத்து 
திரைச்சீலையையும்‌ முட்டி அவன்‌ பின்னகர்ந்தது கண்டு 
கைகொட்டி நகைத்தாள்‌. “மாயை என்றால்‌ 
என்னவென்று நினைத்தாய்‌? நெகிழாமை நெகிழ்வதும்‌ 
நெகிழ்வதெல்லாம்‌ கல்லாவதும்‌ அல்லவா?” என்றாள்‌. 


திண்ணையிலிருந்து முற்றத்துக்கு தலைகீழாக 
இறங்கிச்சென்றான்‌. பதறி கைநீட்டி அவனை வாங்கி 
அழாதே என்‌ அரசே என்றது பூமி. 


சிற்றெறும்பை துரத்திச்‌ சென்றான்‌. கதவிடுக்கு 
இடைவெளியின்‌ மென்புழுதியை திரட்டி உண்டான்‌. 
அவன்‌ முகத்திலுறைந்த மோனத்தைக்‌ கண்டு 
சுட்டுவிரலை வாயிலிட்டு உள்ளிருந்து வண்டு ஒன்றை 
வெளியே எடுத்தாள்‌ ராதை. “ஊர்வனவும்‌ பறப்பனவும்‌ 
உன்‌ வாய்க்குள்தான்‌ வாழுமோ?” என்று அவனை 
தூக்கிச்‌ சுழற்றி பின்‌ தொடைக்‌ கதுப்பில்‌ அறைந்து 
இடையமர்த்திக்கொண்டாள்‌. கொடித்துணிபற்றி எழுந்து 
துணிக்குவையுடன்‌ பின்னால்‌ விழுந்து அன்னையின்‌ 
புடவை சுற்றி புரண்டு காலுதைத்து தவித்து ஊடுருவி 
மீண்டுவந்தான்‌. பானைக்குள்‌ தலைசெலுத்தி உருண்டு 
சென்றான்‌. சிறுசம்புடத்தை சுவர்மூலைவரை 
தள்ளிச்சென்று கைப்பற்றி வாயில்‌ கவிழ்த்தான்‌. சிறுநீர்‌ 
ஈரம்‌ பின்னால்‌ நீள வால்மீன்‌ என தரை மீட்டிச்‌ 
சென்றான்‌. 


எழுந்தமர்ந்து குனிந்து தன்‌ குறுமணியை பிடித்திழுத்து 
ஆராய்ந்தான்‌. “ஐயமே வேண்டாம்‌ கண்ணே, நீ 
ஆயர்குலச்சிறுவன்‌! ஆயிரம்‌ கன்னியர்க்கு அரசன்‌!” 
என்று சொல்லி ராதை நகைத்தாள்‌. எண்ணை அள்ளி 
தன்‌ வயிற்றில்‌ பூசிக்கொண்டான்‌. வெண்ணை 
கலத்துக்குள்‌ மண்ணள்ளி கொண்டு வந்துபோட்டான்‌. 
பூனை வாலைப்பற்றி பின்னால்‌ சென்றான்‌. அவன்‌ 
அருகே வருகையிலேயே அரைக்கண்‌ விழித்த நாய்‌ 
வம்பெதற்கு என்று வால்‌ நீட்டி எழுந்து சென்றது. கூரிய 
கருமூக்கைச்‌ சரித்து காகம்‌ அவன்‌ கையிலிருந்த 
அப்பத்துக்கு குரல்‌ கொடுத்தது. “கா கா” என அவன்‌ 
அதற்காக கைதூக்கி வீசிய அப்பம்‌ அவன்‌ முதுகுக்குப்‌ 
பின்‌ கதக்‌ காகம்‌ பறந்தெழுந்து அவன்‌ தலை 
கடந்து சென்று அமர்ந்து கவ்விச்‌ சென்றது. 


சுவர்பற்றி எழுந்து நின்றான்‌. ராதையின்‌ ஆடைபற்றி 
எழுந்து கைநற்ட்டி “தூக்கு தூக்கு” என்றான்‌. 
“கால்முளைத்துவிட்டாய்‌. இனி உன்‌ கைகளில்‌ வாள்‌ 
முளைக்கும்‌. உன்‌ கீழ்‌ தேர்முளைக்கும்‌. நீ அமர 
அரியாசனம்‌ முளைக்கும்‌. நீ ஆள அறம்‌ முளைக்கும்‌” 
என்று அவனைத்‌ தூக்கி கால்பறக்கச்‌ சுழற்றி தன்‌ 
தோளிலமர்த்தி நடமிட்டாள்‌ ராதை. கல்லுப்புப்‌ 
பரல்போல பாற்பற்கள்‌ ஒளிவிட வெள்ளிமணி 
சிலம்புவதுபோல அவன்‌ கூவிச்சிரித்தான்‌. சுவர்‌ பற்றி 
நடந்து உரலில்‌ ஏறி சாளரத்தில்‌ தொற்றி ஆடி நின்றான்‌. 


அழிமடிப்பில்‌ ஏறி உறிவிளிம்பில்‌ தொற்றி ஆடினான்‌. 
கலம்‌ ஒலிக்க விழுந்து வெண்ணைமேல்‌ வழுக்கினான்‌. 
ஓடிவந்த யசோதை விழ அவள்‌ கைகளைப்‌ 
பற்றிக்கொண்டு மீண்டும்‌ வழுக்கினான்‌. பசுவின்‌ 
கழுத்துமணியைப்‌ பற்றிக்கொண்டு அதனுடன்‌ 
முற்றமெங்கும்‌ கதறிச்சுற்றிவந்தான்‌. 

“என்னால்‌ ஆகாதடி இவனை வளர்த்தெடுக்க. 
கூடாதென்பதை மட்டுமே செய்யும்‌ ஒரு குழந்தை 
இப்புவியில்‌ இதற்கு முன்‌ பிறந்ததில்லை” என்றாள்‌ 
யசோதை. ”குடிநீரில்‌ சிறுநீர்‌ பெய்ய இவனுக்கு 
கற்றுக்கொடுத்தது யார்‌? அடுப்புத்தீயில்‌ நீரை ஊற்ற 
எப்படியடி எண்ணினான்‌? என்‌ குடங்களெல்லாம்‌ 
கிணற்றில்‌ கிடக்கின்றன. என்‌ ஆடைகளெல்லாம்‌ 
கிழிந்து தொங்குகின்றன. என்‌ தோழி, ஆகாதென்ற 
ஒன்றே இவனுக்கில்லை என்றால்‌ நான்‌ இவ்வில்லத்தில்‌ 
எப்படி வாழ்வேன்‌?” 


ராதை அவனை அள்ளி “இதுவரை வந்த மைந்தர்கள்‌ 
எல்லாம்‌ செய்ய மறந்துவிட்டவற்றை செய்கிறான்‌ 
அன்னையே” என்றாள்‌. “இவன்‌ தந்தையிடம்‌ சொன்னால்‌ 
என்னை குறைசொல்கிறார்‌. ஆநிரைகூட்டிச்‌ செல்ல அவர்‌ 
எழுகையில்‌ கடிகொம்பை கையில்‌ கொண்டு 
கொடுக்கிறான்‌. தோல்செருப்பை எடுத்துவைக்கிறான்‌. 
அந்தியில்‌ அவர்‌ திரும்புகையில்‌ மேலாடை வாங்கி 
மடித்து வைக்கிறான்‌. ஆயர்குடிகண்ட ஆயிரம்‌ 
தலைமுறையில்‌ தன்‌ மைந்தனே உத்தமன்‌ என்று 
நம்யிருக்கிறார்‌” என்றாள்‌ யசோகை. “அந்தியில்‌ அவர்‌ 
மார்பில்‌ குப்புறப்படுத்து ஆயர்குடியின்‌ தொல்கதைகள்‌ 
கேட்கிறான்‌. அறமும்‌ நெறியும்‌ அனைத்தும்‌ 
அறிந்தவன்போலிருக்கிறான்‌.” 


சமநிலத்திற்கு வந்த நீரோடை போலிருந்தான்‌. உடலின்‌ 
அத்தனை பக்கங்களாலும்‌ ததும்பினான்‌. எத்திசையில்‌ 
அவன்‌ செல்வானென்றறியாது அன்னையர்‌ அத்தனை 
திசைகளிலும்‌ சென்று நிற்க அவர்கள்‌ கனவிலும்‌ 
எண்ணாத இடத்தில்‌ எழுந்து எம்பி எம்பி வெண்பரல்‌ 
பல்காட்டி சிரித்தான்‌. “ஒருநாளில்‌ எத்தனை முறைதான்‌ 
நீராட்டுவது? அப்படியே இரவில்‌ ஒருமுறை நீரூற்றி 
டைத்து விட்டால்‌ போதுமென்று எண்ணி 
விட்டுவிட்டேன டி” என்று எருக்குழியில்‌ இருந்து அவனை 
அகழ்ந்தெடுத்து கொடித்தாள்‌ போல இடக்கை நுனிபற்றி 
தூக்கிவந்த யசோதை சொன்னாள்‌. “இன்றுகாலை 
அடுத்த வீட்டு சாம்பலில்‌ இருந்து எடுத்தேன்‌. 
முந்தையநாள்‌ அவர்களின்‌ புளிப்பானைக்குள்‌ 


இடைவரை நின்றிருந்தான்‌. கன்று உண்ணும்‌ 
புற்குவைக்குள்‌ சென்று பகலுறங்குகிறான்‌. என்ன 
சொல்வேன்‌...” 


அவன்‌ ஈர உடலை அள்ளி முகர்ந்து “ஆம்‌, இவனுடலில்‌ 
ஆயர்குடியின்‌ அத்தனை நறுமணமும்‌ வீசுகின்றது” 
என்றாள்‌ ராதை. “நீதான்‌ மெச்சிக்கொள்ளவேண்டும்‌. 
ஏனடி யசோதை, ஏனிப்படி துடிக்கிறான்‌, உன்‌ 
மைந்தனுக்கு என்னதான்‌ வேண்டும்‌ என்று கேட்டாள்‌ 
என்‌ அன்னை” என்றாள்‌ யசோதை. “அவனுக்‌ 
இப்புவியே வேண்டும்‌. விண்வேண்டும்‌ வெளிவேண்டும்‌. 
எஞ்சாமல்‌ எங்குமிருக்கவேண்டும்‌. காலமாகி காலம்‌ 
கடந்தும்‌ திகழவேண்டும்‌” என்றாள்‌ ராதை. “அதற்கு 
இவன்‌ ஆயர்குடிச்‌ சிறுவனாக ஏன்‌ வந்தான்‌? 
பரம்பொருளாகப்‌ போய்‌ நின்றிருக்கவேண்டியதுதானே?” 
என்று சிரித்த யசோதை “பதினெட்டு பெற்றவள்‌ படாத 
பாட்டை இவ்வொருத்தனைப்‌ பெற்று அடைகிறேன்‌. இனி 
ஏழு பிறவிக்கு எனக்கு பிள்ளைக்கலியே இல்லையடி” 
என்றாள்‌. 


நாளெல்லாம்‌ அவனை தேடிக்கொண்டிருப்பதே 
யசோதையின்‌ வாழ்வாயிற்று. “கிருஷ்ணா! கிருஷ்ணா!” 
என்றழைக்கும்‌ குரலாகவே அவள்‌ ஆயர்பாடியில்‌ 
எங்குமிருந்தாள்‌. கொம்பரக்கில்‌ நறுமணம்‌ போல 
குங்கிலியப்புகை போல அவளிடமிருந்து எழுந்த 
அக்குரலே அவளானாள்‌. அழைத்து அழைத்து 
அருகிருக்கையிலும்‌ அவள்‌ அவனை கூவியழைத்தாள்‌. 
“கிருஷ்ணா எங்கிருக்கிறாய்‌?” என்று தன்‌ 
இடையிலமர்ந்த அவனை அவள்‌ கூவ “எத்தனை 
கிருஷ்ணன்‌ வேண்டுமடி உனக்கு? ஆயினும்‌ இத்தனை 
ஆசை உனக்கு ஆகாது ஆயர்மகளே” என்று சொல்லிச்‌ 
சிரித்தாள்‌ வரியாசி. “என்னை பித்தியாக்கி 
விளையாடுகிறான்‌ பழிகாரன்‌” என்று கண்ணீர்‌ 
மல்கினாள்‌ யசோதை. 


இருளில்‌ துயிலுக்குள்‌ “கிருஷ்ணா, அருகே வா!” என்று 
ஏங்கிக்குரலெழுப்பி கை நீட்டி அருகே கண்வளரும்‌ 
அவன்‌ சிறுகால்களை எட்டித்‌ தொட்டு வருடி எடுத்து 
நெஞ்சோடணைத்துக்கொண்டாள்‌. “எந்தக்கிருஷ்ணனை 
தேடுகிறாய்‌?” என்று நந்தன்‌ புரண்டு பல்‌ ஒளிர 
நகைத்தான்‌. “இத்தனை மாயம்‌ காட்டும்‌ இவ்வுலகை 
நிறைப்பவன்‌ இங்கே இப்படி துயிலமுடியுமா? இந்த 
ஆயர்ச்சிறுமைந்தன்‌ உடலில்‌ அமைந்து ஆடுபவன்‌ யார்‌?” 
என்று சொல்லி அவள்‌ நீள்மூச்செறிந்தாள்‌. “உன்‌ 
சிந்தையழிந்து விட்டது. சொல்லில்‌ 


பொருளுமழிந்துவிட்டது” என்று சிரித்தபின்‌ மைந்தனின்‌ 
கைகளை எடுத்து தன்‌ கன்னத்தில்‌ வைத்து முத்தமிட்டு 
கண்மூடினான்‌ நந்தன்‌. 

எச்சில்‌ வழியும்‌ சிறுகுமிழ்வாய்‌ குழற “கண்ணன்‌, காற்று” 
என்று சொல்லி அவன்‌ புரண்டு படுத்தான்‌. “என்ன 
சொல்கிறான்‌ கேட்டீர்களா? அவன்‌ சொன்னதென்ன 
என்று தெரியுமா?” என்று யசோதை பதறினாள்‌. “ஆம்‌, 
மொழி திருந்தா மைந்தன்‌ சொன்னதற்கு வேதப்பொருள்‌ 
தேடு... உனக்கு வேறு வேலையில்லை. நானோ நாளை 
கன்றுகூட்டி காடு செல்லவேண்டியவன்‌” என்று சொல்லி 
கண்மூடி துயின்றான்‌ நந்தன்‌. இருளில்‌ அருகணைந்து 
குனிந்து அவன்‌ துயில்‌ முகம்‌ நோக்கி நெஞ்செழுந்து 
தவித்திருந்தாள்‌ யசோதை. 


ராதை மட்டும்‌ அவனை தேடுவதேயில்லை. 
எங்குசென்றான்‌, எங்கிருப்பான்‌ என தன்னுள்‌ நோக்கியே 
அவள்‌ அறிந்துகொண்டாள்‌. “அய்யோடி, நல்லவேளை 
வந்தாய்‌. அவனை பகலெல்லாம்‌ தேடுகிறேன்‌. சற்று 
தேடிக்கொடுக்க மாட்டாயா?” என்று யசோதை அவளிடம்‌ 
கெஞ்சுவாள்‌. “இந்த மதியம்‌ அவன்‌ எங்கும்‌ சென்றிருக்க 
மாட்டான்‌. அன்னை மணம்‌ தேடி எங்கோ 
ஒடுங்கியிருப்பான்‌” என்று ராதை யசோதையின்‌ 
அழுக்குத்துணி சுருட்டி வைத்த மூங்கில்‌ கூடையை 
கவிழ்த்தாள்‌. உள்ளே கருச்சுருள்‌ போல்‌ தூங்கும்‌ 
கருமுத்தைக்‌ கண்டெடுத்து அள்ளி நெஞ்சிலேற்றினாள்‌. 
“ஆடையில்‌ எஞ்சுகிறாள்‌ அன்னை என்று ஆயர்‌ கதை 
ஒன்று சொல்வதுண்டு அன்னையே” என்று சிரித்தாள்‌. 


ஆனால்‌ இருள்‌ படர்ந்த அந்தியில்‌ ஆயர்குடியே திரண்டு 
அவனை தேடிக்கொண்டிருக்கக்‌ கண்டு அவளும்‌ அஞ்சி 
ஓடிவந்தாள்‌. “பர்சானமகளே, என்‌ மைந்தனைக்‌ 
கண்டாயா? ஆயர்‌ மகளிரெல்லாம்‌ ஆறுநாழிகையாய்‌ 
தேடுகிறோம்‌... அவன்‌ காலடித்தடம்‌ பதியாத ஒரு பிடி 
மண்ணும்‌ இங்கில்லை. அவன்‌ குரலோ கேட்கவில்லை” 
என்று யசோதை பதறினாள்‌. தோன்றுமிடமெல்லாம்‌ தேடி 
கண்டடையாத ஒரு கணத்தில்‌ அவள்‌ அகமும்‌ அஞ்சிவிட 
“கண்ணா! கண்ணா எங்குளாய்‌ நீ?” என்று கூவி 
ராதையும்‌ தேடத்தொடங்கினாள்‌. தேடத்தேட 
தேடிச்செல்லும்‌ அகம்‌ எத்தனை எல்லைக்குட்பட்டது 
என்பதையே கண்டாள்‌. “யமுனையைக்‌ கண்டால்‌ 
அச்சமாக உள்ளதே என்‌ இறைவா!” என்று சொல்லி 
வரியாசி திண்ணையில்‌ விழுந்துவிட்டாள்‌. “கன்றுகளின்‌ 
கால்‌ தடங்களையும்‌ பாருங்கள்‌. முதுகிலேறிச்‌ 
சென்றிருப்பான்‌” என்றாள்‌ படாலை. 


தேடுகையில்‌ ஆடுபவன்‌ அவன்‌ என்று அறிந்தார்கள்‌ 
அனைவரும்‌. தேடிச்செல்லும்‌ அவர்களின்‌ சிறுமதி 
சென்று தொடும்‌ இடங்களில்‌ எல்லாம்‌ சற்று முன்‌ அவன்‌ 
அமர்ந்து சென்ற தடமொன்றே எஞ்சியது. வெற்றிடம்‌ 
கண்டு வெறுமை கண்டு மனம்‌ திகைத்து அகம்‌ 
சலித்துச்சென்ற ஒரு கணத்தில்‌ கனத்துக்கனத்துவந்து 
உடைந்து சிதறி “கிருஷ்ணா, இனியுன்னை காண்பேனா!” 
என்று நெஞ்சில்‌ அறைந்து கதறி யசோதை மண்ணில்‌ 
விழுந்தபோது அத்தனை ஆயர்மகளிரும்‌ நெஞ்சழிந்தனர்‌. 
அழுகுரல்கள்‌ இருளில்‌ எழுந்தன. கைகள்‌ நீண்டு வானை 
இறைஞ்சின. “கிருஷ்ணா! ஆயர்‌ குலக்கொழுந்தே. 
வேண்டாம்‌ விளையாட்டு” என்று அன்னையர்‌ கூவிக்‌ 
குரலெழுப்ப சூழ்ந்து கனத்து அலையின்றி 
நிறைந்திருந்தது இருள்‌. 


இருளில்‌ தனித்துச்‌ சென்ற ராதை கண்ணழிந்து 
கருத்தழிந்து தான்‌ மட்டும்‌ தனித்திருப்பதை அறிந்தாள்‌. 
பின்னர்‌ தானும்‌ அழிந்து தனியிருளே எஞ்சுவதை 
உணர்ந்தாள்‌. அப்போது மிக அருகே அவனை தூய 
உடற்புலனால்‌ அறிந்து பனியாகி இறுகும்‌ 
அலைகடல்போலானாள்‌. இருளாக அவளைச்‌ 
சூழ்ந்தவன்‌ சொல்லுக்கும்‌ உணர்வுக்கும்‌ அப்பால்‌ விழி 
மயங்கி இருந்தான்‌. இருகைநீட்டி அவள்‌ அவனைத்‌ 
தொட்டு எடுத்து தன்னுடன்‌ சேர்த்தாள்‌. வெம்மை 
மென்தசை கொண்டு வந்த கையில்‌ வந்த இருள்‌. 
இருப்பதெல்லாம்‌ இருளாக ஆகி மறையத்தான்‌ 
எழுகின்றனவா? இங்கே இருப்பதெல்லாம்‌ இருள்‌ 
மட்டுமேதானா? இருளாகி அனைத்தும்‌ சுழன்றழியும்‌ 
இன்மையின்‌ இருளே அவனா? இருளன்றி பொருளாக 
ஏதுமில்லா இருப்பே. இருமையென ஒன்றும்‌ எஞ்சாத 
இருளே. ஒளியை கருக்கொள்ளும்‌ வெளியே. 


அன்னையர்‌ மொழியால்‌ அவன்‌ சூடிய அத்தனை 
பெயர்களும்‌ வெற்றொலியாக வேறெங்கோ ஒலிக்க தன்‌ 
கையில்‌ எஞ்சிய கண்ணறியா கருமையை “சியாமா” 
என்று அவள்‌ அழைத்தாள்‌. அவன்‌ தன்‌ மெல்லிய 
இருள்கைகளால்‌ அவள்‌ கழுத்தை வளைத்து “சியாமை!” 
என்றான்‌. ஆம்‌ ஆம்‌ என்று நெட்டுயிர்த்து அவனைத்‌ 
தழுவி அவள்‌ சொன்னாள்‌ “ஆம்‌, அது மட்டுமே” 
ஆயினும்‌ நெஞ்சுறாது “ஆனால்‌ நீ கனசியாமன்‌” என்று 
சொல்லி இருளாகி எஞ்சி தன்‌ கையில்‌ இருந்தருளிய 
ஒளியின்‌ பெருங்கனவை முத்தமிட்டாள்‌. 


வெண்முரசு விவாதங்கள்‌ 

பகுதி நான்கு: 1. செழுங்குருதி 


கானகத்தில்‌ கன்று மேய்க்கும்‌ கன்னியரே கேளுங்கள்‌. 
கன்னங்கருநீர்‌ காளிந்தி கிளைவிரித்து ஓடும்‌ 
சிறுவழியெல்லாம்‌ சென்று ஆயர்குடி தோறும்‌ அணுகி, 
நறுநெய்‌ வாங்கி நிறைகுடம்‌ தளும்ப மதுராபுரி 
அணையும்‌ ஆக்னேயன்‌ நான்‌. யமுனையிலோடும்‌ 
படகிலே என்‌ தாய்‌ என்னை ஈந்தாள்‌. நீரலையில்‌ தாலாடி 
நான்‌ வளர்ந்தேன்‌. மத்தொலியில்‌ திரண்டெழும்‌ 
வெண்ணை அறியும்‌ கதையெல்லாம்‌ நானும்‌ அறிவேன்‌. 


நெய்பட்டு நெகிழ்ந்துலர்ந்து அகல்திரியென 
கருமைகொண்டிருக்கிறது என்‌ சிறுபடகு. நெய்யுடன்‌ 
நதிமீன்‌ சேர்த்துண்டு திரண்டுள்ளன என்‌ கரிய 
தோள்கள்‌. காளிந்தியை கரிய உடை கலைத்து 
இடைதொட்டு நகைக்க வைக்கின்றன என்‌ துடுப்புகள்‌. 
அன்னைக்கு உகந்தவை அவள்‌ சிறுமகவின்‌ கைகள்‌ 
அல்லவா? 


பர்சானபுரிவிட்டு கோகுலம்‌ செல்கிறீர்கள்‌! நங்கையரே, 
உங்கள்‌ ஆடைகளில்‌ மணக்கிறது கூடு விட்டு மலர்நாடி 
பறந்தெழும்‌ மதுகரத்தின்‌ மகரந்த வாசம்‌. உங்கள்‌ 
மொழிகளில்‌ எழுகிறது சிறகு கொண்ட யாழின்‌ சிறுதந்தி 
நாதம்‌. வாழிய நீவிர்‌! உங்கள்‌ கண்களின்‌ ஒளியால்‌ என்‌ 
காலையை எழில்‌ மிக்கதாக்கிக்கொண்டேன்‌. 


அங்கே நடுப்பகலிலும்‌ இருண்டிருக்கிறது நதியாளும்‌ நகர்‌ 
மதுரை. அந்த இருள்கண்ட என்‌ விழிகளிலும்‌ எத்தனை 
துடைத்தாலும்‌ கண்மைச்சிமிழில்‌ கரி போல இருள்‌ 
எஞ்சியிருக்கிறது. அதன்‌ தெருக்களில்‌ நடக்கையில்‌ 
துணி கசங்கும்‌ மென்குரலில்‌ நம்‌ நிழல்‌ நம்முடன்‌ 
உரையாடுவதைக்‌ கேட்கமுடிகிறது. நாம்‌ 
தனித்திருக்கையில்‌ பஞ்சு உதிர்ந்து பதிந்தது போல 
நம்மருகே வந்தமரும்‌ இருப்பொன்றை உணரமுடிகிறது. 
ஆயர்மகளிரே, அங்கே எவ்வுயிரும்‌ தன்னுடனும்‌ 
தெய்வத்துடனும்‌ தனித்திருக்க இயலவில்லை. 


அன்றொருநாள்‌ பின்னிரவில்‌ என்‌ நெய்த்தோணியை 
துறையொதுக்கி சிறுபணம்‌ சேர்த்த முடிச்சை 
இடைபொருத்தி நகருள்‌ நுழைந்தேன்‌. சத்திரத்தை 
நெருங்கும்போது வானில்‌ எழுந்த வெளவால்‌ 


சிறகோசையைக்‌ கேட்டேன்‌. நிமிர்ந்து நோக்கி நடந்தவன்‌ 
இருண்டவானை அறிந்த விழிவெளிச்சத்தில்‌ 
அவர்களைக்‌ கண்டேன்‌. கரும்பட்டுச்‌ சிறகு எழுந்த 
சிறுகுழந்தைகள்‌. அவர்கள்‌ கண்கள்‌ மின்ன நகரை 
நோக்கி மழலைச்‌ சிறுகுரல்‌ பேசி பறந்து 
சுழன்றுகொண்டிருந்தனர்‌. சிறகுகள்‌ கலைத்த காற்றில்‌ 
வழிவிளக்குச்‌ சுடர்கள்‌ அசையவில்லை. 
கிளையிலைகள்‌ இமைக்கவில்லை. 


நகரின்‌ இல்லங்கள்‌ துயில்‌ மறந்து பித்தெழுந்து 
அமர்ந்திருந்தன. அவற்றை அள்ளி வானில்‌ 
கொண்டுசெல்ல விழைவதுபோல காற்றில்லா 
இருள்வானில்‌ படபடத்துக்கொண்டிருந்தன கொடிகள்‌. 
உள்ளே வெம்மை ஊறிய மஞ்சங்களில்‌ அன்னையர்‌ 
அசைந்தமைந்து நெடுமூச்செறிந்தனர்‌. அவர்களின்‌ 
சீழ்செறிந்த முலைப்புண்கள்‌ விம்மித்தெறித்து வலி 
கொண்டன. எண்ணி ஏங்கி கண்ணீர்‌ உகுத்து அவர்கள்‌ 
சொன்ன சிறுசொற்கள்‌ தெருவில்‌ வந்து விழுந்தன. 
கழற்றி புழுதியில்‌ வீசப்பட்ட மணிநகைகள்‌ போல. 
பிடுங்கி எறியப்பட்ட ஒளிரும்‌ விழிகள்‌ போல. 


உயிரதிர்ந்து துள்ளும்‌ துண்டுத்‌ தசைகள்‌ போல. 


சோர்ந்து தனித்த கால்களுடன்‌ நெடுமூச்செறிந்து நடந்து 
சத்திரத்துத்‌ திண்ணையில்‌ சென்று படுத்துக்கொண்டேன்‌. 
எங்கோ மெல்லத்துயில்‌ கலைந்த முதுமகன்‌ ஒருவன்‌ 
எங்கு செல்வேன்‌? ஏது சொல்வேன்‌!” என ஏங்கி 
திரும்பிப்படுத்தான்‌. பித்தெழுந்த அன்னை போல 
மதுராபுரி என்னை அறியாது எதையும்‌ நோக்காது 
தன்னில்‌ உழன்று தானமர்ந்திருந்தது. இரவெங்கும்‌ 
தெருவில்‌ அலையும்‌ வணிகர்‌ கூட்டங்கள்‌ 
மறைந்துவிட்டிருந்தன. துறைதோறும்‌ செறியும்‌ 
தோணிகள்‌ குறைந்துவிட்டிருந்தன. ஆடல்‌ முடிந்து 
அரங்கில்‌ வைத்த முழவுபோலிருந்தது இரவின்‌ மதுரை. 
நோயுற்றோன்‌ அழுதோய்ந்து எழுவது போலிருந்தது 
அதன்‌ காலை. 


செங்காந்தள்‌ முளையெழுந்த காடுபோலாயிற்று 
அந்நகரம்‌ என்றனர்‌ கவிஞர்‌. காலை கண்விழித்‌ 
நோக்கிய கைவிரிவில்‌ விரிந்தது குருதிரேகை. அங்கே 
கால்வைத்துச்‌ சென்ற சேற்று வழியெல்லாம்‌ 
சொட்டிக்கிடந்தது செழுங்குருதி. வடித்து நிமிர்த்த 
பானைச்சோற்றுக்குள்‌ ஊறியிருந்தது குருதிச்செம்மை. 
அள்ளி வாய்க்கெடுத்த கைச்சோற்றில்‌ இருந்தது 
குருதியுப்பு. குடிக்க எடுத்த நீரில்‌ கிளைத்துப்‌ 
படர்ந்தாடியது குருதிச்சரடு. புதுப்பனி பட்ட புழுதியில்‌ 


எழுந்தது குருதிமணம்‌. கனத்த இரவுகளில்‌ 
வெம்மமையாய்‌ சொட்டுச்‌ சூழ்ந்தது செங்குருதி. 
ஓடைகளை நிறைத்து நகர்மூடி வழிந்தது 
செம்புனல்வெள்ளம்‌. 


யதுகுலத்து கொடிமலர்களே, அன்று நானறிந்தேன்‌. 
மானுடரைக்‌ கட்டிவைத்திருக்கும்‌ மாயச்சரடுகள்தான்‌ 
எவை என்று. தங்கள்‌ குழந்தைகளின்‌ குருதி கண்டு 
அஞ்சி இல்லங்களுக்குள்‌ ஒண்டி உயிர்பேணியவர்கள்‌ 
பின்னர்‌ அனலிலும்‌ புனலிலும்‌ தெருவிலும்‌ வீட்டிலும்‌ 
குருதியையே கண்டு நிலையழிந்தனர்‌. உண்ணாமல்‌ 
உறங்காமல்‌ குமட்டி துப்பி கண்ணீர்‌ வடித்து ஏங்கினர்‌. 
சாவே வருக என்று கூவி நெஞ்சுலைந்தனர்‌. அவர்கள்‌ 
முற்றங்களில்‌ கிடந்து துள்ளின வெட்டி வீசப்பட்ட 
இளங்குழந்தைகளின்‌ உடல்கள்‌. மண்ணை அள்ளிக்‌ 
கிடந்தன மலர்க்கரங்கள்‌. ஒளியிழந்த மணிகள்‌ போல 
விழித்துக்கிடந்தன சின்னஞ்சிறு விழிகள்‌. சொல்லி 
முடியாத சிறுசொற்கள்‌ எம்பி எம்பித்தவித்தன. 


நாளென்று மடிந்து பொழுதென்று குவிந்து வாழென்று 
சொல்லி வந்துநின்றது காலம்‌. அதன்‌ சகடத்தில்‌ ஒட்டி 
சாலைகளைக்‌ கடந்து செல்வதே வாழ்வென்று கற்றனர்‌ 
மானுடர்‌. அறமோ நெறியோ குலமோ குடியோ அல்ல, 
மானுடர்க்கு ஊனும்‌ உணர்வும்‌ இடும்‌ ஆணை 
இருத்தலொன்றே என்று உணர்ந்தனர்‌. நாள்‌ செல்லச்‌ 
செல்ல செங்குருதிச்‌ சுவையில்‌ இனிமை கண்டனர்‌. 
பாலில்‌ நெய்யே அன்னத்தில்‌ குருதி என்று அறிந்தனர்‌. 
குருதியுண்டு வாழ்ந்த குலதெய்வங்கள்‌ அவர்களின்‌ 
இருளாழத்தில்‌ இருந்து விழிமின்னி எழுந்து வந்தன. 
நாச்சுழற்றி நீர்வடிய கொழுப்பேறும்‌ ஊனெங்கே 
குமிழிக்குருதியெங்கே என்று உறுமின. ஆறாப்‌ 
பெருநோயிலும்‌ அகத்தெங்கோ இன்புறுவான்‌ மானுடன்‌. 
பாவத்தில்‌ பெருங்களிப்புறுவான்‌. இருளிலேயே 
விடுதலையை முழுதறிவான்‌. 


பசி மீறி தன்னுடலையே தான்‌ தின்னும்‌ 
விலங்கொன்றில்லை. உயிருக்கு அஞ்சி உற்ற மகவை 
கைவிட்டு ஓடுகையில்‌ உதறி உதறி தன்னையே 
விட்டோடிவிடுகிறது மானுடக்‌ கீழ்விலங்கு. 
அன்னைப்பெருஞ்செல்வங்களே, தங்கள்‌ 
குழந்தைகளின்‌ குருதி கண்டும்‌ அச்சத்தால்‌ அடிபணிந்த 
கீழ்மக்கள்‌ பின்‌ அடைவதற்கேதுமில்லை. ஆழம்‌ வறண்ட 
அடிக்கிணற்றின்‌ சேற்றைக்‌ கண்டபின்‌ அறிவதற்கு 
ஏதுள்ளது? பாவத்தின்‌ பெருங்களியாடலைக்‌ 
கண்டமானுடர்‌ தெய்வங்களிடம்‌ கோரும்‌ கொடையென்று 


எதைச்‌ சொல்ல? 


மதுரைப்பெருநகரில்‌ மானுடம்‌ கட்டவிழ்ந்து மதம்‌ 
கொண்டாடுகிறது. அங்கே ஒருவேளை உணவுக்காக 
உடன்பிறந்தான்‌ கழுத்தை அறுக்கலாம்‌. பெற்றதாயை 
பெண்ணாக்கலாம்‌. பிறந்த மகவை கொன்றுண்ணலாம்‌. 
அறச்‌ சொல்லை அடியணியாக்கலாம்‌. பேணும்‌ 
தெய்வத்தை பேயாக்கலாம்‌. அறிக, தன்‌ மகவை கொன்று 
தின்னும்‌ விலங்குக்கு காடே அடிமையாகும்‌. அதன்‌ 
ஆற்றலுக்கு எல்லையே இல்லை. குழந்தைப்பலி கொண்ட 
குலங்களின்‌ நகங்களெல்லாம்‌ வாள்களாகின்றன. 
பற்களெல்லாம்‌ அம்புகளாகின்றன. அவர்களின்‌ 
கண்களில்‌ வாழ்கின்றது வஞ்சமெழுந்த வடவை. 
அவர்களைக்‌ கண்டு பாதாள நாகங்கள்‌ பத்தி தாழ்த்தும்‌. 
அறமியற்றிய ஆதிப்பெருந்‌ தெய்வங்கள்‌ அஞ்சி 
விலகியோடும்‌. 


மதுரை நகர்நடுவே மதயானை என அரியணை 
அமர்ந்திருக்கிறார்‌ கம்சர்‌. குருதி சொட்டும்‌ 
கொலைக்கரங்களுடன்‌ அவர்‌ தம்பியர்‌ 
சூழ்ந்திருக்கிறார்கள்‌. அவர்களின்‌ கொடுவாளை 
தெய்வமென்று கொண்டாடுகின்றனர்‌ அங்குள 
தொல்குடிகள்‌. மகதம்‌ கம்சரை அஞ்சி துணை 
கொள்கிறது. கங்காவர்த்தமோ அவர்‌ பெயரை கேட்டதுமே 
நடுங்குகிறது. யமுனையில்‌ ஓடும்‌ அலைகளில்‌ குளிராக 
அவர்‌ மீதான அச்சம்‌ படர்ந்து செல்கிறது. 
அணிபட்டுத்துணிமேல்‌ விழுந்த அனல்துளி என 
மதுராபுரியைச்‌ சொல்கின்றனர்‌ அறிந்தோர்‌. மாமதுரை 
கோட்டைக்குமேல்‌ எழுந்த கொடிகள்‌ ஒருகணம் கூட 
அசைவழிந்து அமைவதில்லை என்கின்றனர்‌ சூதர்‌. 


விழியொளிரும்‌ மடமகளீர்‌, மதுரை விட்டு வந்த மாகதர்‌ 
சொன்ன இக்கதையை நான்‌ கேட்டேன்‌. கம்சரின்‌ 
அமைச்சர்‌ கங்கையைக்‌ கடந்துசென்று இமயத்தில்‌ 
தவம்செய்யும்‌ முதுமுனிவர்‌ துர்வாசரிடம்‌ எப்போதும்‌ 
எவராலும்‌ வெல்லப்படாதவன்‌ யார்‌ என்று கேட்டார்‌. 
தன்னை வென்று தான்கடந்தோனை வென்றுசெல்ல 
தெய்வங்களாலும்‌ ஆகாது என்று அவர்‌ சொன்னார்‌. 
“அப்பாதையில்‌ செல்லும்‌ அச்சமில்லா மானுடன்‌ இன்று 
எவன்‌?” என்று அமைச்சர்‌ கோரினார்‌. தன்‌ 
வேள்விக்குளத்தில்‌ எரிந்த தென்னெருப்பிடம்‌ துர்வாசர்‌ 
கேட்டார்‌ “தன்னைக்‌ கடந்துசெல்லும்‌ தனிவழி கண்டவன்‌ 
ஒருவனைக்‌ காட்டுக” என்று. செந்தழலில்‌ நின்றெரிந்து 
தெரிந்தது கம்சர்‌ முகமே. 


அணிநகையீர்‌, அச்சத்தால்‌ கட்டுண்டோன்‌ மானுடன்‌. 
ஐயத்தால்‌ கட்டுண்டோன்‌, அவற்றை வென்றாலும்‌ 
மெல்லுணர்வுகளால்‌ கட்டுண்டோன்‌. அனைத்தையும்‌ 
வென்றாலும்‌ அறத்தால்‌ கட்டுண்டோன்‌. அதையும்‌ 
வென்று நின்றவர்‌ கம்சர்‌. அவர்‌ செய்ய ஆகாதது என்று 
இனி இப்புவியில்‌ ஏதுமில்லை என்றது நெருப்பில்‌ எழுந்த 
உடலிலாச்‌ சொல்‌. மதுராபுரியின்‌ மாமன்னனை வெல்ல 
இனி தெய்வங்களும்‌ எழமுடியாது என்றனர்‌ முனிவர்‌. 
அமுதும்‌ நஞ்சும்‌ அதுவே ஆம்‌ என்பதனால்‌ நன்றோ 
தீதோ முழுமை கொண்டால்‌ அது தெய்வமே என்றார்‌ 
துர்வாசர்‌. முழுமை கொண்ட முதற்பெரும்‌ பாவத்தால்‌ 
கம்சரும்‌ தேவனானார்‌ என்று சொல்லி பாடினார்‌ 
முதுமாகதர்‌. 


களிற்றெருதின்‌ நெஞ்சுபிளந்துண்ட வேங்கையின்‌ நாக்கு 
போன்றது கம்சரின்‌ உடைவாள்‌ என்றனர்‌ சூதர்‌. 
ஒருபோதும்‌ அதில்‌ குருதி உலர்வதில்லை. நூறுமுறை 
நன்னீரில்‌ கழுவி நான்குவகை துணியில்‌ துடைத்து 
மலரும்‌ பீலியும்‌ சூட்டி படைமேடையில்‌ வைத்தாலும்‌ 
அதன்‌ நுனி ததும்பி உருண்டு சொட்டி நிலத்தில்‌ 
புதுக்குருதி வழிந்துகொண்டிருக்கும்‌. குருதி நனைக்கும்‌ 
கம்பளங்களை நாழிகைக்கு ஒரு முறை 
மாற்றிக்கொண்டிருப்பார்கள்‌ சேவகர்கள்‌. 


தன்‌ உடைவாளை கையில்‌ எடுத்து எங்கிருந்து வருகிறது 
அக்குருதி என்று பார்ப்பது கம்சரின்‌ வழக்கம்‌. 
ஆணிப்பொருத்துக்கள்‌ புண்வாய்கள்‌ போல குருதி 
உமிழும்‌. பிடிகளில்‌ அமைந்த செவ்வைரங்கள்‌ 
நிணத்துண்டுகளாக கசிந்துகொண்டிருக்கும்‌. 
அணிச்செதுக்குகள்‌ தசை வரிகளாகி செந்நீர்‌ வழியும்‌. 
வெற்றறையில்‌ வாளைச்சுழற்றி மூச்சுவிட்டு 
அமைகையில்‌ சுவர்களெங்கும்‌ தெறித்து துளிகனத்து 
கோடாகி வழிந்து நிலம்‌ தொட்டு இணைந்து ஓடும்‌ 
சோரிப்புனல்‌. இடைக்கச்சை நனைக்கும்‌. தொடைவழி 
ஒழுகி பாதங்களில்‌ ஊறும்‌. கால்தடங்களாகிப்‌ பதியும்‌. 
உலர்ந்து செங்கோலமாகி அரண்மனையை நிறைக்கும்‌. 
குருதியில்‌ வாழ்ந்தார்‌ கம்சர்‌. குருதியின்றி 
வாழமுடியாதவரானார்‌. 


காலையிளவெயிலில்‌ குருதிமுத்துக்கள்‌ சொட்டிச்‌ சிதறி 
விழ வாள்சுழற்றி களமாடிக்கொண்டிருக்கையில்‌ 
நீலமணிச்‌ சிறுகுருவி ஒன்று பொன்னிற அலகுச்சிமிழ்‌ 
திறந்து காற்றிலெழுந்த செங்குமிழ்‌ போல ஒளிரும்‌ 
குரலெழுப்பி சிறகால்‌ வெயில்‌ துழாவும்‌ இசையொலிக்க 
உள்ளே வந்தது. முதல்முறையாக தன்‌ முன்‌ அச்சமில்லா 


விழியிரண்டைக்‌ கண்ட கம்சர்‌ திகைத்து வாள்‌ தாழ்த்தி 
அதை நோக்கினார்‌. இளநீல மலர்ச்சிறகு. மயில்நீலக்‌ 
குறுங்கழுத்து. செந்தளிர்போல்‌ சிறு கொண்டை. செந்நிற 
விழிப்பட்டை. அனல்முத்துச்‌ சிறுவிழிகள்‌. 
பொன்னலகை விரித்து “யார்‌ நீ?” என்றது குருவி. “நான்‌!” 
என்றார்‌ கம்சர்‌. “நீ யார்‌?” என்றது அது. 


சினந்து வாள்‌ சுழற்றி அதை வெட்டி வெட்டி முன்னேறிச்‌ 
சுழன்று மூச்சிரைத்து அயர்ந்து நின்றார்‌ கம்சர்‌. சுழன்று 
ஒளியாக அறை நிறைத்த வாள்சுழிக்குள்‌ மூழ்கி எழுந்து 
துழாவித்திளைத்தது சிறுகுருவி. அவர்‌ தாழ்த்திய 
வாளைத்‌ தூக்கியபோது வந்து அதன்‌ நுனியில்‌ புல்வேர்‌ 
போன்ற சிறுகால்விரல்‌ பற்றி அமர்ந்து “நீ யார்‌?” என்றது. 
அதை அவர்‌ வீசிச்சுழற்றி மீண்டும்‌ வெட்ட 
சுவர்களெல்லாம்‌ குருதி எழுந்து தசைப்பரப்பாக 
நெளிந்தன. தன்‌ உடலும்‌ குருதியில்‌ குளிக்க 
கருவறைக்குள்‌ நெளியும்‌ சிறுமகவென அங்கே 
அசைந்துகொண்டிருப்பதை உணர்ந்து பதைத்து 
நின்றார்‌. ஒருதுளியும்‌ தெறிக்காத நீலச்சிறகுகளை 
விரித்தடுக்கி மீண்டும்‌ அவர்‌ முன்னால்‌ படைமேடையில்‌ 
வந்தமர்ந்து “நீ யார்‌?” என்றது. 

உள்ளிருந்து ஊறி உடைந்தழியும்‌ பனிப்பாளம்போல 
கம்சர்‌ நெக்குவிட்டு விம்மி அழுது நிலத்தமைந்தார்‌. 
அருகே செந்நாவென நெளிந்த உடைவாள்‌ அவர்‌ 
மடியைத்‌ தொட்டு தவழ்ந்தேற முயல தட்டி அதை 
விலக்கிவிட்டு தரையில்‌ முகம்‌ சேர்த்து கண்ணீர்‌ வழிய 
கரைந்து அழிந்தார்‌. அவர்‌ அருகே வந்தமர்ந்து “நீ யார்‌?” 
என்றது சிறுநீலம்‌. செங்கனலெரியும்‌ விரிவிழி தூக்கி 
அவர்‌ நோக்க “யார்‌ நீ?” என்றது. அதன்‌ மழலைச்சிறு 
சொல்லை பைதல்விழிகளை கண்ணருகே நோக்கினார்‌ 
கம்சர்‌. கையெட்டினால்‌ அதை பிடித்திருக்கலாம்‌. ஆனால்‌ 
தோள்முனையில்‌ இறந்து குளிர்ந்திருந்தது கரம்‌. 
நனைந்த கொடியென அமைந்து கிடந்தது நெஞ்சம்‌. 


அன்று மதுராபுரியின்‌ ஊன்விழா. ஆயிரமாயிரம்‌ 
ஆநிரைகளை கழுத்தறுத்து கலம்‌ நிறைய குருதி பிடித்து 
குடித்தாடிக்கொண்டிருந்தனர்‌ நகர்மக்கள்‌. ஊன்‌ தின்று 
கள்ளருந்தி உள்ளே எழுந்த கீழ்மைகளை அள்ளித்‌ 
தலையில்‌ சூடி தெருக்களெல்லாம்‌ நிறைந்திருந்தனர்‌. 
செருக்களத்து நிணம்போல சோரியூறி நாறியது நகரத்து 


மண்பரப்பு. இழிமைகொண்டு நாறியது மக்கள்‌ 
நாப்பரப்பு. தெய்வங்கள்‌ விலக இருள்நிறைந்து நாறியது 
சான்றோர்‌ நூல்பரப்பு. நடுவே சொல்லிழந்து சித்தமிழந்து 
கண்ணீர்‌ விட்டு தனித்திருந்தான்‌ அவர்களின்‌ அரசன்‌. 
அவன்‌ கோட்டைமேல்‌ அத்தனை கொடிகளும்‌ 
நாத்தளர்ந்து கம்பங்களில்‌ சுற்றிக்கொண்டிருப்பதை 
அங்கே எவரும்‌ காணவில்லை. 


கோபியரே, அதோ கோகுலம்‌. அங்கே ஆநிரைகள்‌ 
பால்பெருகி மடிகனத்து அழைக்கும்‌ ஓலியெழுகிறது. 
கன்றுகள்‌ துள்ளும்‌ மணியோசை கேட்கிறது. உங்கள்‌ 
இளநெஞ்சம்‌ துள்ள என்‌ தோணி திரையெழுந்தாடுகிறது. 
மணிச்சலங்கை ஒலிக்க மென்பாதம்‌ தூக்கிவைத்து 
இறங்குங்கள்‌. மண்கனக்கும்‌ கரும்பாறை மடிப்புகளைப்‌ 
பிளந்தமைக்கும்‌ கண்விழியா சிறுவிதைக்குள்‌ வாழும்‌ 
முளைக்கருவை வாழ்த்துங்கள்‌. மணிக்குரல்‌ பறவை 
ஒன்று மெல்விரல்பற்றி சுமந்துசெல்லும்‌ அளவுக்கே 
சிறியது இப்புவியென்றனர்‌ மெய்யறிந்தோர்‌. 
சின்னஞ்சிறியது வாழ்க! மலரினும்‌ மெல்லியது நலம்‌ 
வாழ்க! சொல்லாது கேளாது அறியாது அழியாது 
நிலைநிற்கும்‌ நுண்மை நீடூழி வாழ்க! 


வெண்முரசு விவாதங்கள்‌ 


நீலம்‌ - 11 


பகுதி நான்கு**: 2.** பாலாழி 


கைப்பிரம்பும்‌ இடைக்கூடையும்‌ கொண்டு 
கொண்டைச்சுமையும்‌ கொசுவக்கட்டுமாக மலைக்குற 
மங்கை ஒருத்தி ஆயர்குடி புகுந்தாள்‌. கன்னி 
எருமைபோல்‌ கனத்த அடிவைத்து இளமூங்கில்‌ போல்‌ 
நிமிர்ந்து அசைந்தாடி வந்து “அன்னையரே, கன்னியரே, 
குறிகேளீர்‌! குறவஞ்சி மொழி கேளீர்‌! அரிசியும்‌ பருப்பும்‌ 
அள்ளிவைத்து அழியாச்சொல்‌ கேளீர்‌!” என்று 
கூவினாள்‌. 


ய்ச்சியர்‌ கண்மயங்கும்‌ ஆக்கள்‌ அசைபோடும்‌ 
நடுமதியம்‌. நிழலுண்டு நிறைந்த நெடுமரங்கள்‌ 
அசைவழிந்து நின்றன. சிறகொடுக்கி கழுத்து புதைத்து 
துயின்றன காகங்கள்‌. குறத்தியின்‌ காற்சிலம்பொலி 
கேட்டு எழுந்து விழியுருட்டி நோக்கி கன்றுகள்‌ 
குரல்கொடுத்தன. குளிர்மெழுகப்பட்ட திண்ணையில்‌ 
கூடை இறக்கி அமர்ந்த குறத்தி ஆய்ச்சி கொடுத்த 
குளிர்மோர்‌ கலத்தைத்‌ தூக்கி மார்பு நனைய முழுதருந்தி 
நீளேப்பம்‌ விட்டு கால்நீட்டி தளர்ந்தமர்ந்தாள்‌. 
“களிந்த மலை பிறந்தேன்‌. காளிந்தியுடன்‌ நானும்‌ 
நடந்தேன்‌. ஆயர்பாடிகள்‌ தோறும்‌ சொல்கொடுத்து 
நெல்கொண்டு வந்தேன்‌. நற்காலம்‌ வருகிறது. 
நலமெல்லாம்‌ பொலிகிறது. ஆயர்குடங்களிலே அமுது 
நிறையும்‌. ஆய்ச்சியர்‌ கைகளிலே அன்னம்‌ நிறையும்‌. 
இல்லங்கள்‌ தோறும்‌ தொட்டில்‌ நிறையும்‌. தேடிவரும்‌ 
பாணர்களின்‌ மடிநிறையும்‌. குறத்தியர்‌ கூடை நிறையும்‌. 
நிறைக பொலி! நிறைக பொற்பொலி!” 


நெய்யால்‌ கலம்‌ நிறைய நெல்லால்‌ கூடைநிறைய அகம்‌ 
நிறைந்த குறத்தியிடம்‌ “மாயக்கதை ஒன்று சொல்க 
மலைக்குறமகளே” என்றனர்‌ திண்ணை நிறைந்த 
ர “நான்‌ கண்ட கதை சொல்லவா? என்‌ தாய்‌ 
ண்ட கதை சொல்லவா? நூல்கொண்ட கதை 
சொல்லவா? என்‌ கனவில்‌ சூல்‌ கொண்ட கதை 
சொல்லவா?” என்று குறத்தி சொல்லலானாள்‌. 


மதுராபுரி நகர்வாழ்ந்தாள்‌ மங்கை ஒருத்தி. அவள்‌ பெயர்‌ 
தனை. அவளுடன்‌ பிறந்தார்‌ இருவர்‌. பகன்‌ மாளாப்பசி 
காண்மருந்தான்‌. அகன்‌ அணையாத காமம்‌ 


கொண்டிருந்தான்‌. பசியால்‌ தன்‌ உடலை தானே 
உண்ணும்‌ தீயூழ்‌ கொண்டிருந்தான்‌ பகன்‌. தன்‌ உடல்மேல்‌ 
தானே காமம்‌ கொண்டிருந்தான்‌ அகன்‌. 


நினைவறிந்த நாள்‌ முதலே மரப்பாவை மகவை 
மடியிருத்தி சீராட்டி முலையூட்டி மலர்சூட்டி 
விளையாடினாள்‌. கருப்பையே அகமாக 
முலைக்குவையே உடலாக வளர்ந்தாள்‌. குழவிக்கென்றே 
வளைந்திருந்தது அவள்‌ இடை. அவர்கள்‌ தோள்‌ 
வளைக்கவென்றே நெகிழ்ந்திருந்தன அவள்‌ கை 
வல்லிகள்‌. மழலைச்‌ சொல்‌ கேட்கவே செவிகள்‌. 
அவர்களிடம்‌ கொஞ்சிக்‌ குழையவே குரல்‌ 
கொண்டிருந்தாள்‌. அன்னையன்றி பிறிதாக ஒருகணமும்‌ 
இருந்ததில்லை. 


கன்னிமையை அறிந்ததுமே கடந்துசென்று தாயானாள்‌. 
அவள்‌ கணவன்‌ பிரத்யூதன்‌ கடலறிந்த சிறு எரிமீன்‌. 
நிலம்‌ புதைந்த சிறுவிதை. அவள்‌ அவன்‌ முகத்தையும்‌ 
நோக்கியதில்லை. கருநிறைந்த வயிற்றைத்‌ தொட்டு 
காலம்‌ மறந்தாள்‌. கணம்‌ கணமாய்‌ நீர்‌ சொட்டி 
நிறைந்தொளிரும்‌ மலைச்சுனைபோல்‌ கனவு சொட்டி 
கண்ணீர்‌ சொட்டி கருவறை நிறைந்தாள்‌. வானை 
அள்ளி தன்னில்‌ விரித்து மேகம்‌ சுமந்து குளிர்கொண்டு 
காத்திருந்தாள்‌. பால்நிறைந்து முலை கனக்க தவம்‌ 
நிறைந்து அகம்‌ கனக்க தளிர்‌ நுனியில்‌ ததும்பி நிற்கும்‌ 
துளிபோல ஒளிகொண்டாள்‌. பாலாழி அலையெழுந்து 
நுரைகொண்ட அவள்‌ நெஞ்சில்‌ பைந்நாகப்‌ பாய்விரித்து 
பள்ளிகொண்டிருந்தான்‌ அவள்‌ மைந்தன்‌. 


செஞ்சுடரோன்‌ விலக்கியெழும்‌ கருந்திரை போல்‌ 
தன்னை உணர்ந்தாள்‌. கதிரவனின்‌ முதற்குரலைக்‌ 
கேட்டாள்‌. கதிரெழும்‌ குருதிவாசம்‌ அறிந்தாள்‌. 
சிறுசுடரோன்‌ கைவீசி கால்வீசி ஆடும்‌ களிநடத்தைக்‌ 
கண்டாள்‌. கைநனையத்‌ தூக்கி கண்ணெதிரே காட்டிய 
குழவியை கை நீட்டி தொடமுடியாது நடுங்கினாள்‌. 
உடலதிர உளம்‌ விம்மி கண்ணீர்‌ மார்பில்‌ உதிர “ஏன்‌ 
பிறந்தேன்‌ என்றறிந்தேன்‌” என்று சொல்லி 
நினைவழிந்தாள்‌. அவள்‌ நெஞ்சகத்தில்‌ ஊறி 
முலைமுகட்டில்‌ முட்டி மதகதிர தெறித்து நின்றது 
கொதிக்கும்‌ குருதிப்பால்‌. 

அன்னைப்பால்‌ கட்டியிருந்தமையால்‌ அகிடுப்பால்‌ 
கொடுத்து அம்மகவை ஆற்றிவைத்தனர்‌ சூலன்னையர்‌. 
உடல்‌ வெம்மை ஓய்ந்து தசைநாண்கள்‌ தளர்ந்து அவள்‌ 
கண்விழித்தபோது முதற்‌ குமிழியாக எழுந்தது குழந்தை 


நினைவு. “என்‌ மைந்தன்‌. என்‌ ஆவி. என்‌ தெய்வம்‌” 
என்று அவள்‌ கைநீட்டி கூவி எழுந்தாள்‌. “அடங்குக 
அன்னையே. மைந்தன்‌ வாய்தொட்டு உன்‌ முலைக்கண்‌ 
திறக்கவேண்டும்‌. அவன்‌ விடாயறிந்து உன்‌ நெஞ்சத்து 
ஊற்றுகள்‌ உயிர்கொள்ள வேண்டும்‌. கண்ணீர்‌ ஒழிந்து 
கனியட்டும்‌ உன்‌ கண்கள்‌. பித்தத்‌ திரை விலகி 
தெளியட்டும்‌ உன்‌ சித்தம்‌” என்றனர்‌ மருத்துவ மகளிர்‌. 


“என்‌ மைந்தன்‌! என்‌ மைந்தன்‌!” என்னும்‌ தவச்சொல்லில்‌ 
ஒவ்வொன்றாய்‌ முளைத்தெழுந்தன அவள்‌ உளமறிந்த 
விதைத்துளிகள்‌. ஒவ்வொன்றாய்‌ தளிர்விட்டன அவள்‌ 
அங்கங்கள்‌. முலைக்கண்கள்‌ திறந்து ஊற்றெழுந்து 
மழைக்கால மலையருவி என வழிந்தன. கை நட்டி “என்‌ 
மைந்தன்‌. என்‌ மணிச்செவ்வாய்‌” என அவள்‌ கூவ 
அன்னை ஒருத்தி மைந்தனை அள்ளி அவள்‌ கைகளில்‌ 
அளிக்கும்‌ அக்கணத்தில்‌ கதவை உடைத்து குருதி 
சொட்டும்‌ கொலைவாளுடன்‌ உள்ளே நுழைந்தான்‌ 
கம்சரின்‌ படைவீரன்‌. அன்னையின்‌ கை பற்றி அவள்‌ 
ருயிரைப்‌ பறித்தெடுத்து அக்கணமே வெட்டி 
லத்திலிட்டான்‌. 


அக்கணத்தில்‌ எழுந்த அகச்சொல்‌ அவள்‌ நெஞ்சில்‌ 
கொதித்துருகி உறைந்து கல்லாகி நிற்க அதில்‌ முட்டி 
நிலைத்தாள்‌. அச்சொல்லே விழிவெறிப்பாக 
உதட்டுச்சுழிப்பாக கன்னநெளிவாக ஆனாள்‌. கையில்‌ 
வைத்திருக்கும்‌ எதையும்‌ முலையுண்ணும்‌ மகவென்று 
எண்ணினாள்‌. அருகணையும்‌ ஒவ்வொருவர்‌ கையிலும்‌ 
கொலைவாளையே கண்டாள்‌. கைநகமும்‌ பல்முனையும்‌ 
சீற குழவிகொண்ட குகைப்புலிபோல்‌ தன்‌ கண்பட்ட 
ஆண்களை எதிர்த்துவந்தாள்‌. குரல்வளை கடித்து குருதி 
குடித்து அலறி வெறிநடமிட்டாள்‌. குருதிச்சுவை 
கண்டபின்‌ வெறித்த விழிகளும்‌ விரிந்த உகிர்களுமாக 
தேடியலைந்து மானுடரை வேட்டையாடினாள்‌. கொன்று 
குருதியுண்டாள்‌. முலைகொண்ட அன்னையில்‌ எழுந்தது 
பலிகொண்டு கூத்தாடும்‌ பெரும்பேய்வடிவம்‌. 


பித்தியென்றும்‌ பேய்ச்சியென்றும்‌ பாழ்நிலத்துப்‌ பாவை 
என்றும்‌ அவளை அஞ்சி விலகியது குலம்‌. குடியிழந்து 
வீடிழந்து வெட்டவெளி வாழும்‌ விலங்கானாள்‌. 
குப்பையில்‌ உணவுண்டு புழுதியில்‌ இரவுறங்கி 
கொழுங்குருதிச்‌ சுவைதேடி நகரில்‌ அலைந்தாள்‌. 
அவளைக்‌ கண்டதுமே அஞ்சி கல்வீசி விலகியோடினர்‌. 
வீரர்‌ வேல்நீட்டி அம்புகூட்டி அவளை துரத்தியடித்தனர்‌. 
வேல்பட்ட புண்ணாலோ விடம்‌ வைத்த உணவாலோ 
அவள்‌ சாகவில்லை. புண்நிறைந்த பேருடலும்‌ கண்ணீர்‌ 


கலுழ்ந்திழியும்‌ கருவிழிகளுமாக அவளை கனவில்‌ 
கண்டனர்‌. எரிநிலமாளும்‌ விரிகுழல்‌ கொற்றவை என்று 
அவளை எண்ணினர்‌. நீல உடலும்‌ நெருப்பெரியும்‌ 


முகமுமாக அவள்‌ மதுரா நகர்வாழ்ந்தாள்‌. 


கொலையுகிர்‌ கொற்றவைக்குள்‌ வாழ்ந்தாள்‌ 
முலைகொண்ட பேரன்னை. இளமைந்தரைக்‌ கண்டால்‌ 
வான்நெருப்பு தப பல்‌ சில்க்‌ அனைவரும்‌ 
கண்டனர்‌. முலைசுரந்து வெண்சரடுகளாக நின்று சீற 
முகமெங்கும்‌ பெருங்கருணை நகை பொலிய கை நீட்டி 
பாவை காட்டி கொஞ்சும்‌ ஒலியெழுப்பி அவள்‌ 
அருகணைவாள்‌. அன்னையர்‌ தங்கள்‌ மைந்தரை 
அள்ளி மார்புசேர்த்து ஓடி கதவடைத்து இருளுக்குள்‌ 
ஒளிந்துகொள்ள இல்லத்தின்‌ முற்றத்தில்‌ நின்று 
முகக்கண்ணும்‌ முலைக்கண்ணும்‌ சுரந்தழிய கூவி 
ஆர்த்து கைகூப்பி கரைவாள்‌. 


ஒவ்வொரு முற்றமாகச்‌ சென்று மன்றாடி கைகூப்பி 
நின்று செய்த தவம்‌ மைந்தரைக்‌ கவர்ந்துசெல்லும்‌ 
கலையாகக்‌ கனிந்தது. நாளும்‌ பொழுதும்‌ நாகூட 
அசையாமல்‌ முற்றத்துப்‌ புதரில்‌ ஒளிந்திருப்பாள்‌. 
நிழலுடன்‌ உடல்கரைந்து ஓசையின்றி நடந்து வருவாள்‌. 
காற்று கடப்பதுபோல காவல்நாய்கூட அறியாமல்‌ 
திண்ணையிலும்‌ உள்ளறையிலும்‌ புகுந்து தொட்டில்‌ 
குழந்தையை கவர்ந்துசெல்வாள்‌. முலைகொடுத்த 
அன்னை அருகணைத்து விழித்திருக்க மூச்சொலியும்‌ 
எழாமல்‌ மகவை கொண்டுசெல்லும்‌ மாயமறிந்திருந்தாள்‌. 
காற்றசைந்தாலும்‌ காகச்‌ சிறகசைந்தாலும்‌ அவளை 
எண்ணி அஞ்சி மெய்சிலிர்த்து மைந்தரை அள்ளி 
மார்போடு சேர்த்தனர்‌ அன்னையர்‌. 


அவளை அருகே கண்ட குழந்தைகள்‌ அமுதூட்ட 

அருகணையும்‌ அன்னையென்றே உணர்ந்து கைநீட்டி 
சிரித்து கால்மடித்து துள்ளி வந்து தோள்‌ தழுவி 
முலைகளில்‌ முகம்சேர்த்தன. அன்னையர்‌ வந்து கைநீட்டி 
கரைந்தழுது அழைத்தாலும்‌ அவை திரும்பவில்லை. 
மைந்தருடன்‌ ஓடி யமுனைக்கரைக்குச்‌ 
செல்பவளுக்குப்பின்னால்‌ படைக்கலமும்‌ புகைமருந்தும்‌ 
கொண்டு நகர்மாந்தர்‌ ஓடினர்‌. கைகொட்டி கூச்சலிட்டு 
முரசறைந்து கொம்பு ஆர்த்து அவளை அழைத்தனர்‌. 
கைகளில்‌ மகவிருந்தால்‌ அவள்‌ விழிகள்‌ ஒருகணமும்‌ 
திரும்புவதில்லை. அவள்‌ பித்தின்‌ பெருந்திரையை 
மைந்தன்றி எதுவும்‌ கிழிக்கவில்லை. 


கோட்டைமேலமர்ந்தும்‌ மரக்கிளைமேல்‌ ஒளிந்தும்‌ அவள்‌ 


முலையூட்டினாள்‌. வயிறு நிறைந்து வாய்வழிய 
முலையுண்டு முலைகுளித்து குழந்தைகள்‌ 
கைவழுக்கின. அவள்‌ அமர்ந்துசென்ற இடங்கள்‌ தோறும்‌ 
முலைப்பால்‌ குளம்கட்டிக்கிடந்தது. பாயும்‌ படைக்கலமோ 
மேலெழும்‌ புகைக்கலமோ அவளை வீழ்த்தவில்லை. 
“பெற்று பிள்ளையற்று இத்தனைநாள்‌ ஆயிற்றே? 
இன்னுமா அவளுக்கு வற்றவில்லை?” என்றார்கள்‌ 
இளம்பெண்கள்‌. “அவள்‌ அகமெரியும்‌ அனலில்‌ 
வெந்துருகி வழிகின்றன நெஞ்சத்‌ தசைத்திரள்கள்‌” 
என்றனர்‌ முதுபெண்டிர்‌. “அவள்‌ சிதைகூட 
முலைநெய்யில்தான்‌ நின்றெரியும்‌ பெண்டிரே” என்றனர்‌. 


யமுனைத்தடத்தில்‌ ஆயர்குடியொன்றில்‌ மதுரைநகர்‌ 
பிழைத்த மைந்தன்‌ ஒருவன்‌ வாழ்கின்றான்‌ என்று 
அறிந்தான்‌ கம்சரின்‌ அமைச்சன்‌ கிருதசோமன்‌. 
யமுனைக்குழியொன்றில்‌ விழிதுஞ்சும்‌ பதனையை 
நஞ்சுவாளி எய்து துயில்‌ வீழ்த்தி சிறைப்பிடித்தான்‌. 
அவள்‌ முலைக்கண்களில்‌ கொடுநாக விஷம்‌ பூசி 
இரவுக்குள்‌ படகிலேற்றிக்‌ கொண்டுவந்து அம்மைந்தன்‌ 
வாழும்‌ ஆயர்குடியின்‌ வேலிப்புறத்தே இறக்கிவிட்டுச்‌ 
சென்றான்‌. நச்சுபூசிய வாளியுடன்‌ விழிதளரா வில்லவர்‌ 
காவலிருக்கும்‌ அக்குடிக்குள்‌ படைவீரர்‌ புக முடியாது. 
ஆனால்‌ மதயானை அஞ்சும்‌ வேலிக்குள்‌ விஷநாகம்‌ 
புகுந்துவிடும்‌ என்று அமைச்சன்‌ அறிந்திருந்தான்‌. 


விழிதெளிந்து எழுந்த பூதனை அக்கணமே அறிந்தது 
பாலருந்தும்‌ பாலகனின்‌ வாய்மணம்தான்‌. 
வஞ்சச்சிறுத்தை போல பஞ்சுப்பொதிக்‌ கால்வைத்து 
காவலர்‌ விழிஒழிந்து வேலிமுள்விலக்கி உள்ளே 
நுழைந்தாள்‌. கன்றுகளை எண்ணி நெஞ்சுதுயிலாத 
அன்னைப்பசுக்களும்‌ அவள்‌ வருகையை 
அறியவில்லை. 


கன்னங்கரியோனுக்கு விழவுகொண்டாட கலம்‌ நிறைய 
இனிப்புகளுடன்‌ வந்தமைந்திருந்தனர்‌ பெண்கள்‌. 
இல்லத்தின்‌ அறைகளெங்கும்‌ அவர்களின்‌ 
சிரிப்பொலியும்‌ வளையொலியும்‌ நிறைந்திருந்தன. 
மைந்தனுக்காக அவர்கள்‌ மதுரம்‌ சமைத்தனர்‌. பின்‌ 
அம்மதுரத்தில்‌ மைந்தனை சற்றே மறந்தனர்‌. அவர்களின்‌ 
விழி விலகிய ஒரு கணத்தில்‌ கிண்கிணிச்‌ சிறுநகை 
அசைய கூந்தல்‌ மயில்விழி நகைக்க அவன்‌ வெளியே 
சென்றான்‌. அவன்‌ விலகியதை அவர்கள்‌ அறியவில்லை. 
அவன்‌ மீதான அவர்களின்‌ பிரேமை அவனைவிட அதிக 
ஒளிகொண்டு அவர்களைச்‌ சூழ்ந்திருந்தது. 


தென்றல்‌ ஆடும்‌ சிறுமுற்றத்தில்‌ திண்ணைவிட்டு 
தவழ்ந்திறங்கி கூழாங்கல்‌ பொறுக்கி வாய்க்குள்‌ 
போட்டுக்கொண்டிருந்த மைந்தனைக்‌ கண்டு அவள்‌ 
கண்கள்‌ கனிவூறி விரிந்தன. இதழ்கள்‌ குவிந்து 
இன்னொலிகள்‌ எழுப்பின. அலையிலாடும்‌ 
அல்லிமொட்டுகள்‌ என, காதல்கொண்ட நாகங்கள்‌ என, 
மலர்‌ சூடிய கொடித்தளிர்கள்‌ என அவள்‌ கைகள்‌ அவள்‌ 
நெஞ்சுநிறைந்த காதலை நடித்தன. நடை நடனமாகியது. 
பாதங்கள்‌ காற்றில்‌ பதிந்து வந்தன. அவள்‌ 
விரல்நுனிகள்‌ ஒவ்வொன்றும்‌ முலைக்காம்புகளாகி 
அமுது சுரந்து நின்றன. 


அன்னை வடிவுகண்ட மைந்தன்‌ வெண்மொக்குப்‌ 
பல்காட்டி நகைத்து செவ்விதழ்‌ குவித்து “ம்மா!” 
என்றுரைத்து சிறுவிரல்‌ நீட்டி தனக்கே 
சுட்டிக்கொண்டான்‌. அவள்‌ கையசைத்து “வா!” 
என்றபோது எழுந்து இடையில்‌ தொங்கியாடிய 
அரையணிச்‌ சிறுமணியை கையால்‌ பிடித்திருத்து 
இதழ்நீண்டு மலரச்‌ சிரித்து “ம்மா, அது, ம்மா” என்று 
தன்னிடமே சொல்லிக்கொண்டான்‌. “கண்ணே வா... 
அம்மாவிடம்‌ வா” என்றாள்‌ பூதனை. துள்ளிச்‌ சிறுபாதம்‌ 
மண்ணில்‌ பதிய ஓடிவந்து எட்டி கைந்ட்டி அவள்‌ 
கழுத்தை வளைத்து தொற்றி இடையில்‌ 
ஏறிக்கொண்டான்‌. முலையமுதின்‌ மணம்‌ அறிந்து 
வாயூற “நீ ம்மா!” என்று அவள்‌ நெஞ்சைத்‌ தொட்டுச்‌ 
சொன்னான்‌. “தா” என்று அவள்‌ மண்படிந்த 
ஊன்மணமெழுந்த மேலாடையைப்பற்றினான்‌. 


குட்டியை கவ்விக்‌ கொண்டுசெல்லும்‌ தாய்ப்பூனைபோல 
அவனை அள்ளி ஆவிசேர்த்தணைத்து புதர்வழியாகக்‌ 
கொண்டுசென்றாள்‌ பூதனை. குலைத்த 
இலையசையாமல்‌ கூழாங்கல்‌ அசையாமல்‌ பொத்திப்‌ 
பாதம்‌ வைத்து வழியும்‌ நீரோடைபோலச்‌ சென்றாள்‌. 
யமுனைக்கரை பள்ளத்தைச்‌ சென்றடைந்து மைந்தனை 
மடியிருத்தி அமர்ந்தாள்‌. கச்சின்‌ முடிச்சை 
கையவிழ்க்கையிலேயே இறுகிய உள்ளத்தின்‌ அத்தனை 
முடிச்சுகளும்‌ அவிழப்பெற்றாள்‌. மகவை மடிமலர்த்தி 
மொட்டு இதழெடுத்து முலைக்காம்பில்‌ பொருத்தி “உண்டு 
வளர்க என்‌ உலகளந்த பெரியவனே?” என்றாள்‌. தன்‌ 
நாவெழுந்து வந்த சொல்லை செவிகேட்டு திகைத்து உடல்‌ 
சிலிர்த்தாள்‌. 

ஓவியம்‌: ஷண்முகவேல்‌ 


பாலாழி அலைப்பரப்பின்‌ அடித்தட்டாய்‌ உடல்விரித்துப்‌ 
பரந்திருந்தாள்‌. மழைமேகப்‌ பெரும்பரப்பாய்‌ மண்மூடி 
நிறைந்திருந்தாள்‌. வெள்ளருவி பெருகிவரும்‌ 
மலைச்சிகரமென எழுந்திருந்தாள்‌. நெஞ்சுடைந்து அனல்‌ 
பெருகும்‌ எரிமலையாய்‌ வழிந்திருந்தாள்‌. அவள்‌ 
அங்கிருந்தாள்‌. ஆயிரம்‌ கோடி விழிமலர்ந்து அன்னைப்‌ 
பெருந்தெய்வங்கள்‌ அவளைச்‌ சூழ்ந்திருந்தனர்‌. 
பாவிசைந்த காவியம்‌ கொண்டு அவனுக்கு அமுதூட்டிய 
முனிவர்‌ அறிந்தனர்‌. பண்ணிசைத்து பாற்கடலாக்கி 
அவன்‌ பாதங்களை நனைத்த இசைஞானியர்‌ 
அறிந்தனர்‌. தேவர்கள்‌ அறிந்தனர்‌. தெய்வங்கள்‌ 
அறிந்தனர்‌. அவன்‌ மார்பில்‌ உறைந்த திருமகள்‌ 
அறிந்தாள்‌. அவன்‌ மலர்ப்பாதம்‌ தாங்கிய மண்மகள்‌ 
அறிந்தாள்‌. அவனை கருக்கொண்டு பெற்ற அன்னை 
அறிந்தாள்‌. அவனுக்கு அகம்‌ கனிந்து அமுதூட்டிய 
பெண்ணும்‌ அறிந்தாள்‌. காதல்‌ மதுவூட்டி அவனை 
கனியச்செய்யும்‌ அவளும்‌ அதை அக்கணமே அறிந்தாள்‌. 
ஒரு போதும்‌ ஒருமதுவும்‌ அவனுக்கு அத்தனை 
தித்தித்ததில்லை என்று. பிறிதொருவர்‌ அகத்தையும்‌ 
மிச்சமின்றி அவன்‌ உண்டதில்லை என்று. 


உண்டவையும்‌ உடுத்தவையும்‌ கற்றவையும்‌ 
கனிந்தவையும்‌ ஒவ்வொன்றாய்‌ உருகி வழிந்தோடி 
வந்தன. அன்னைமடிக்‌ குழவியானாள்‌. 
கன்னிச்சிறுபெண்ணானாள்‌. கருக்கொண்டு 
நிறைந்தாள்‌. முலைகனிந்து பெருகினாள்‌. பேயாகி 
எழுந்தாள்‌. பெருங்குரலெடுத்து உலைந்தாடி விழுந்தாள்‌. 
கண்ணீர்‌ வழிய கைகால்கள்‌ சோர குளிர்ந்து கிடந்தாள்‌. 
அவள்‌ முன்‌ முலையருந்தி நெளிந்தது. கைகால்‌ 
வளர்ந்து காளையாகி எழுந்தது. வில்லேந்தி தேரூர்ந்து 
முடிசூடி மண்மேவி வளர்ந்தது. ஆழியும்‌ வெண்சங்கும்‌ 
ஏந்தி அரங்கமைந்து அமர்ந்தது. வான்‌ நிறைத்து 
வெளிநிறைத்து தான்‌ நிறைந்து கடந்தது. 


சொல்லிச்‌ சொல்லி சொல்லவிந்து ஆயர்முன்றிலில்‌ 
அமர்ந்த குறமங்கை மெய்சோர்ந்து குரல்தளர்ந்து 
பின்சரிந்து விழுந்தாள்‌. அவள்‌ கைவிரல்கள்‌ இறுகி 
கழுத்துவேர்கள்‌ புடைத்து கண்ணிமைகள்‌ சரிய கானகக்‌ 
குரலெழுந்தது. “பூதனை வீழ்ந்தாள்‌. தன்னை தானுண்டு 
அழிந்தான்‌ பகன்‌. தன்‌ மீது தான்‌ படிந்து மறைந்தான்‌ 
அகன்‌. விழுவதற்கு மண்ணில்லாத மழையானான்‌ 
பிரத்யூதன்‌.' அவள்‌ குரல்‌ நெடுந்தொலைவில்‌, ஆழத்து 
நினைவுக்குள்‌ என எழுந்தது. “பூதம்‌ நான்கும்‌ 
நிலைகொண்ட முதல்பூதம்‌. கருவுறும்போதே திருவுறும்‌ 


தெய்வம்‌. கரந்தமைந்ததெல்லாம்‌ கனிந்து சுரந்தெழும்‌ 
முதலன்னை. நீராக பாலாக நிறைந்தொழுகும்‌ பெண்மை! 
அவள்‌ வாழ்க! அவள்‌ கருகொண்ட பேரழகுகள்‌ வாழ்க! 
அவள்‌ முலைகொண்ட பெருங்கருணை வாழ்க!” 


அருள்கொண்ட சொல்லில்‌ மருள்கொண்ட பொருள்‌ 
கொள்ளாது ஆய்ச்சியர்‌ சூழ்ந்து நின்றனர்‌. “அன்னையே, 
மீள்க. மலைக்குறத்தெய்வமே மீள்க!” என்று வணங்கினர்‌. 
குகைச்சிம்மக்‌ குரலெழுப்பி குறத்தி உறுமியமைந்தாள்‌. 
“பூதச்சாறுண்ட புதல்வனை வாழ்த்துக. பொருந்தி 
இதழமைத்து பூதச்சுவை கண்ட பெருமானை வாழ்த்துக! 
ஒருதுளியும்‌ எஞ்சாத பூதக்‌ கனிச்சாற்றை வாழ்த்துக!” 
கைகூப்பி நின்று “ஓம்‌ ஓம்‌ ஓம்‌” என்றனர்‌ 
ஆயர்குலமகளிர்‌. 


வெண்முரசு விவாதங்கள்‌ 

பகுதி நான்கு**: 3.** சுழலாழி 


ஆறு கடந்துசெல்லும்‌ ஆநிரைக்குளம்புகளின்‌ ஒலிபோல 
தயிர்க்கலங்களை மத்துகள்‌ கடையும்‌ ஒலி எழுந்த 
புறவாயில்‌ திண்ணையில்‌ ஆய்ச்சியர்‌ கூடி அமர்ந்து 
கள்ளக்குரலில்‌ கதைபேசிச்‌ சிரித்துக்கொண்டிருக்கும்‌ 
நடுமதிய நேரம்‌. சரடு தாழ்த்தி மத்தை நிறுத்திய 
ஆயரிளம்பெண்‌ ஒருத்தி “அக்கையீர்‌, இதுகேளீர்‌, நான்‌ 
கண்ட கொடுங்கனவு. புள்ளும்‌ இளங்காற்றும்‌ பேய்முகம்‌ 
கொண்டது. வானும்‌ முகில்குவையும்‌ நஞ்சு சொரிந்தது. 
பைதலிள வாயில்‌ நாகம்‌ படம்‌ விரித்து நாவெனச்‌ 
சீறியது. அன்னைவிழியில்‌ அனல்‌ எழுந்து கனன்றது. 
கருவறைப்‌ பீடத்தில்‌ கன்றின்‌ தலைவெட்டி 
வைக்கப்பட்டிருந்தது” என்றாள்‌. 


மன்றமர்ந்து மந்தணம்‌ பேசி மகிழ்ந்திருந்த ஆய்ச்சியர்‌ 
கூட்டம்‌ இதழ்‌ மலைத்து விழி நிலைத்து அமைந்தது. 
“என்னடி இது மாயம்‌? எங்கு நிகழ்ந்தது இது?” என்றாள்‌ 
மூதாய்ச்சி ஒருத்தி. “நெய்‌ விழுந்த நெருப்பைப்போல்‌ 
கொடிகளாயிரம்‌ கொழுந்துவிடும்‌ மாமதுரை நகரை நான்‌ 
கண்டேன்‌. அங்கே உப்பரிகையில்‌ தம்பியரும்‌ 
தளபதியரும்‌ சூழ வந்து நின்றார்‌ கம்சர்‌. ஒற்றர்‌ சொன்ன 
செய்திகேட்டு திகைத்து பின்‌ கொதித்து வாளேந்தி 
கிளம்பிய அவரை இரு கைகளையும்‌ பற்றி நிறுத்தினர்‌ 
தம்பியர்‌. அப்போது வானிலெழுந்த வெண்பறவை 
ஒன்றைக்‌ கண்ட அமைச்சன்‌ சுட்டிக்காட்டினான்‌. 
உடலற்ற சிறகிணையாக வானில்‌ சுழன்றது அப்பறவை” 
என்றாள்‌ ஆயரிளம்பெண்‌. 


வில்லெடுத்து சரம்‌ தொடுத்து அப்பறவையை வீழ்த்த 
முயன்றனர்‌ தம்பியர்‌. அம்புதொட்ட அப்பறவை சிதைந்து 
ஆயிரம்‌ சிறகுகளாகி சுழலாகிச்‌ சேர்ந்து பறந்து 
மறைந்தது. நிமித்திகரை அழைத்து நாடெங்கும்‌ சென்று 
அவ்வித்தையை அறிந்து வர கம்சர்‌ ஆணையிட்டார்‌. 
அமைச்சன்‌ கிருதசோமன்‌ அப்பறவையை ஆளும்‌ மாய 
மலைவேடன்‌ திருணவிரதன்‌ என்பவனை 
அழைத்துவந்தான்‌. பறவைக்‌ கால்போல செதிலெழுந்த 
சிற்றுடலும்‌ நீண்ட வெண்குழலும்‌ கூரலகுபோல்‌ மூக்கும்‌ 
கூழாங்கல்‌ விழிகளும்‌ கொண்டிருந்தான்‌ திருணவிரதன்‌. 
“உன்‌ நெறியென்ன சொல்‌” என்றார்‌ அரசர்‌. “காற்றைக்‌ 


கையாளும்‌ கலையறிந்த வேடன்‌ நான்‌. எண்மூன்று 
மாருதர்கள்‌ என்‌ ஆணைக்கு அடிபணிவர்‌” என்றான்‌ 
திருணவிரதன்‌. 


“எவ்வண்ணம்‌ கற்றாய்‌ அக்கலையை?” என்று அரசர்‌ 
கேட்க “அம்பைத்‌ தவம்செய்து பறவையை அறிந்தேன்‌. 
பறவையைத்‌ தவம்செய்து இறகுகளை அறிந்தேன்‌. 
இறகுகளைத்‌ தவம்‌ செய்து பறத்தலை அறிந்தேன்‌. 
பறத்தலைத்‌ தவம்‌ செய்து காற்றை அறிந்தேன்‌. காற்றைத்‌ 
தவம்செய்து அசைவின்மையை அறிந்துகொண்டேன்‌” 
என்றான்‌ திருணவிரதன்‌. “காற்றென்பது வானத்தின்‌ 
சமனழிதல்‌. காற்றாகி வந்தது வானத்தின்‌ அசைவிலா 
மையம்‌. அம்மையச்சுழியில்‌ அமர்ந்தது விழைவு எனும்‌ 
ஓற்றைப்பெருஞ்சொல்‌.” 


ஊழ்கத்திலமர்ந்த ஞானியரின்‌ உள்ளம்‌ சூ 

பறந்தேன்‌. இறந்த அன்னையின்‌ மலையுறில்‌ ஏங்கும்‌ 
சிறுமகவு. குலம்‌ வாழும்‌ நங்கையர்‌ கனவுக்குள்‌ 
அணையாத அனலூதி தழலெழுப்பி நகைத்தேன்‌. 
வேள்விக்குண்டம்‌ அவிதேடி விழித்திருக்கிறது. 
தசையழிந்து நரம்பழிந்து தலைசரிந்து நாத்தளர்ந்து 
தென்வழிக்கு திசைகொண்டோர்‌ கண்ணுள்ளே புகுந்து 
கண்டேன்‌. பளிங்கில்‌ புழுவென தேனில்‌ ஈயென 
இறுதித்துளியும்‌ இழையும்‌ தேடல்‌. அறவோர்‌ சொல்லிலும்‌ 
அறிந்தோர்‌ எழுத்திலும்‌ துறந்தோர்‌ வழியிலும்‌ தூயோர்‌ 
மெய்யிலும்‌ தொட்டறிந்தேன்‌. தொட்டறியா காற்று 
குடியிருக்கும்‌ கல்லிடைவெளிகளே கட்டடமென்று 
காற்றில்லா இடமொன்றில்லை. சிறகசையா 
வானமென்றும்‌ இல்லை. அரசே, இன்றிருந்தேன்‌ 
இனியிருப்பேன்‌ நன்றிருப்பேன்‌ நானில்லாது 
என்றுமிருக்கும்‌ ஏதுமில்லை என்றுணர்ந்தேன்‌. நானே 
சிறகானேன்‌. 


“நன்று, உன்‌ கலையிங்கு காட்டுக!” என்று மன்னன்‌ 
உரைத்தான்‌. கைகளிரண்டும்‌ விரிந்து சிறகாக, 
கண்களிரண்டில்‌ மணிவெளிச்சம்‌ மின்னியெழ 
கழுகுக்குரல்‌ கொடுத்து அவன்‌ வானிலெழுந்தான்‌. 
சிறகடித்துப்‌ பறந்து நகர்மீது சுழன்றான்‌. கண்கூர்ந்து 
நகரை நோக்கி வானில்‌ நின்றான்‌. அவன்‌ நிழலோடிய 
தெருக்களில்‌ குழந்தைகள்‌ அஞ்சி குரலெழுப்பின. 
ஆநிரைகள்‌ ஓலமிட்டு உடல்‌ நடுங்கின. இல்லம்‌ ஒளிர்ந்த 
சுடர்களெல்லாம்‌ துடித்தாடி அணைந்தன. இரைகண்ட 
பருந்தைப்போல அவன்‌ மண்ணில்‌ விழுந்து வளிதுழாவி 
மேலெழுந்து வந்தான்‌. தான்‌ கூர்‌உகிர்‌ நீட்டி கவ்வி டக 
இரைகளைக்‌ கொண்டுவந்து அரசன்‌ முன்‌ குவித்தான்‌. 


அக்கையீர்‌, தோழியரே, அத்தனையும்‌ விழிச்சிறுபந்துகள்‌ 
என்றுகண்டேன்‌. இமைச்சிறகுகள்‌ துடிக்க பறந்தெழத்‌ 
தவிக்கும்‌ கருநீலச்‌ சிறுபறவைகள்‌. கருமணிகள்‌ 
உழன்றலைய துடிதுடிக்கும்‌ இதயங்கள்‌. திகைப்பாக 
தவிப்பாக துயராக தனிமையாக விழித்தமைந்த 
பார்வைகள்‌. இமைகளை பிய்த்தெடுத்து குவித்து 
வைத்து திருணவிரதன்‌ சொன்னான்‌ “பறக்கும்‌ 
சிறகிருக்க ஒருபோதும்‌ கொம்பில்‌ அமைவதில்லை 
கூண்டில்‌ நிலைப்பதில்லை இப்பறவைகள்‌. 
இச்சிறகுகளை நானறிவேன்‌. இவைதேடும்‌ காற்று 
வெளியிடை இவற்றை விடுப்பேன்‌.” இமையிரண்டை 
இணைத்துப்‌ பறவையாக்கி அவன்‌ வானில்‌ விட்டான்‌. 
தோழி, விழியின்மை என்பது ஒரு பார்வையாவதைக்‌ 
கண்டேன்‌. சிறகின்மை என்பது ஒளியின்மையாவதைக்‌ 
கண்டேன்‌. 


“நன்றிது செய்க! இந்நிலத்தில்‌ நீ ஆற்றும்‌ 
பணியொன்றுள்ளது!” என்று சொல்லி அரசன்‌ அவனை 
ஏவுவதைக்‌ கண்டேன்‌. அச்சம்‌ கொண்டு என்‌ ஆடையற்ற 
நெஞ்சை கைகளால்‌ அள்ளி போர்த்திக்கொண்டேன்‌. என்‌ 
கனவுகளின்‌ சுவர்ச்சித்திரங்களை எல்லாம்‌ பதறும்‌ 
கரங்களால்‌ விரைந்து விரைந்து அழித்தேன்‌. நான்‌ 
மறந்து கைவிட்ட சொற்களை எல்லாம்‌ தேடித்தேடிச்‌ 
சேர்த்து எரித்தேன்‌. எதுவும்‌ எஞ்சாமல்‌ என்‌ அகத்தை 
ஆக்கி வான்‌ நோக்கி அமர்ந்திருந்தேன்‌. அவன்‌ நிழல்‌ 
என்னைக்‌ கடந்து செல்வதைக்‌ கண்டபோது கண்களை 
மூடிக்கொண்டு காத்திருந்தேன்‌. என்‌ தலையைக்‌ கவ்விய 
குளிர்ந்த உகிர்களை உணர்ந்தேன்‌. பின்‌ என்‌ கண்களை 
கவ்விக்கொண்டு செல்லும்‌ சிறகுகளை அறிந்தேன்‌. 
அக்கண்களில்‌ இருந்தது நான்‌ காணாத 
காட்சிகளினாலான என்‌ அகம்‌. 


புழுதியும்‌ சருகும்‌ பறக்கும்‌ சுழற்காற்றாக அவன்‌ 
யர்ப்பாடி ஒன்றின்‌ மேல்‌ இறங்குவதைக்‌ கண்டேன்‌. 
ரப்‌ இமைச்சிறகுகள்‌ சுழன்றிறங்கின. விழிமணிகள்‌ 
ஒலியுடன்‌ பெய்தன. சிறகுகள்‌ சுழன்ற காற்றில்‌ சொல்‌ 
சொல்‌ சொல்‌ என்ற ஒலியமைந்திருந்தது. சொல்லாமல்‌ 
அறியாமல்‌ சுடரும்‌ ஒன்றின்‌ மீது பெய்து பெய்து சூழ்ந்தது 
சுழல்காற்று. காற்று அள்ளிய கண்கள்‌ சூழ்ந்து ஒரு 
கண்ணாயின. கண்சுழியில்‌ அமைந்திருந்தது அச்சொல்‌. 
அழியாச்சொல்‌, அறியாச்சொல்‌, அறியாமையில்‌ அமர்ந்த 
சொல்‌. அதுவே ஆம்‌ என இவ்வுலகை ஆக்கிய சொல்‌. 
எனக்கே எனக்கென்று எப்போதும்‌ ஒலிக்கும்‌ வேதம்‌. 
எல்லா கருவறையும்‌ நிறைத்தமர்ந்த தெய்வம்‌. எரிந்தமரா 
நெருப்பு. எழுவதையே அசைவாகக்‌ கொண்ட எரி. 


உண்டவித்து உண்டவித்து மானுடரை 
மாளாச்சிதையாக்கி நின்றெரிக்கும்‌ மூலம்‌. மூலாதாரம்‌. 
முதல்‌ நின்ற மலர்மொக்கு. மொக்கில்‌ எழுந்த முதல்காற்று. 
உயிர்ப்‌ பெரும்புயல்‌. 

நாவாயிரம்‌ எழுந்து நக்கி நக்கி காற்றை உண்ட 
நாக்குமரம்‌ ஒன்றை அங்கே கண்டேன்‌. ஈரக்கொழுந்து 
மூக்கெழுந்து மூச்சிழுத்து சுவையறிந்து சீறிய 
செடிகளைக்‌ கண்டேன்‌. தழுவ நீண்டு வெளிதுழாவும்‌ 
தளிர்க்கொடிகள்‌. மொக்கவிழ்ந்து மொட்டு காட்டும்‌ 
மலர்க்குழிகள்‌. சீறியெழும்‌ நாகங்களின்‌ சீறா 
மணிவிழிகளைக்‌ கண்டேன்‌. அவையமைந்த புற்றுகள்‌ 
வாய்திறந்து சொல்லற்று விரியக்கண்டேன்‌. மண்மழை 
பொழியும்‌ ஒலியில்‌ சருகுப்புயல்‌ படியும்‌ குரலில்‌ 
ஊழியின்‌ ஒரு சொல்‌ கேட்டேன்‌. ஒருசொல்லாகி நின்ற 
இப்புவியின்‌ பொருளை அறிந்தேன்‌. அக்கையீர்‌, 
அக்கணம்‌ வானில்‌ நானோர்‌ வாய்திறந்த பேயுருவாய்‌ 
விழிதிறந்து கால்திறந்து கீழ்நோக்கி நின்றிருந்தேன்‌. 
நானென்றொரு பெரும்பசியை நாற்றிசையும்‌ 
எழுந்தாலும்‌ நிறையாத நாழிச்சிறுகிணற்றை நான்‌ 
கண்டுகொண்டேன்‌. 


சிரித்து வான்‌ சுட்டி பைதல்‌ சிறுமொழியில்‌ அறியாச்‌ 
சொல்லொன்று அருளி கையூன்றி மண்‌ தவழ்ந்து 
ஆயர்பாடியின்‌ சிற்றில்‌ விரியத்திறந்து முற்றத்தை 
அடைந்த கருமணிவண்ணனைக்‌ கண்டு இடிபோல 
உறுமி இருகை விரித்து பறந்திறங்கினேன்‌. என்‌ 
உடல்திறந்து வாயாகி அவனைக்‌ கவ்வி உண்டு உடலாக்க 
விழைந்தேன்‌. கன்னங்கரிய காலப்பெருந்துளி. நீலம்‌ 
ஒளிரும்‌ நிலையிருள்‌ குழவி. அவனைச்சூழ்ந்து பறந்த 
ஆயிரம்‌ கோடி மணல்துளிகளில்‌ ஒன்றானேன்‌. அவனை 
அள்ளி கைகளில்‌ எடுத்து வானோக்கி எழுந்தோம்‌. 
அள்ளி உண்ண வாய்‌ விரித்து எங்கள்‌ அகம்‌ திறந்து 
எழுந்து வந்தான்‌ திருணவிரதன்‌. 


அவன்‌ சுற்றிய பொன்னுடைகள்‌ கிழிந்தழிந்தன. அவன்‌ 
மணியாரம்‌ உதிர்ந்து மழையாகியது. கால்தளையை 
கைவளையை செவிக்குழையை செவ்வாரத்தை 
கிங்கிணியை நுதல்மணியை உடைத்து எறிந்தோம்‌. 
மெய்யுடலை மணிவண்ண மெல்லுடலை ஆயிரம்‌ 
கையிலேந்தி வான்வெளியில்‌ சுழன்றோம்‌. 
“எஞ்சுவதொன்று, அதோ நீலப்பீலி கொண்ட குஞ்சி” 
என்றனர்‌ தழல்கொண்டு சுழன்ற என்னைப்போன்ற 
எண்ணிறந்தோர்‌. ஆயிரம்‌ வெறிக்கரங்கள்‌ அவன்‌ 
குழலணிந்த நீலப்பீலியை நோக்கி நீண்டன. தழலைத்‌ 


தீண்டிய நெய்விழுதென உருகிச்‌ சொட்டியழிந்தன. 
நீலச்சுடரென எரிந்தது. நீல விழியென நகைத்தது. 
நீலமலரென ஒளிர்ந்தது. 


பெருஞ்சினம்‌ கொண்டு பேயென குரைத்து 
திருணவிரதன்‌ எழுந்துவந்து அதைச்‌ சூழ்ந்தான்‌. 
உகிரெழுந்த கைகளால்‌ அதை அள்ளப்போனான்‌. 
வெம்மை தாளாது அலறி சிறகெரிந்து வீழ்ந்து சென்றான்‌. 
மீண்டும்‌ எழுந்து வந்து அதைக்‌ கவ்வி இதழ்‌ எரிந்தான்‌. 
எரிமலர்‌ சூடிய குளிர்மலர்‌ என எங்கள்‌ மண்சுழிக்குள்‌ 
கிடந்தான்‌ ஆயர்குலச்‌ சிறுவன்‌. மாயமிதென்ன என்று 
அலறி சுழன்றலையும்‌ திருணவிரதனைப்‌ பார்த்தேன்‌. 
அவன்‌ விழிகளுக்குமேல்‌ எழுந்த இமைகள்‌ சிறகடித்து 
விலகக்‌ கண்டேன்‌. 


பெண்டிரே, தோழியரே, நான்‌ கண்டகாட்சியை 
எவ்வண்ணம்‌ இங்குரைப்பேன்‌. பதினாறாயிரம்‌ 
பெண்களின்‌ உடலென்னும்‌ அலைவெளியாக காளிந்தி 

டுவதைக்‌ கண்டேன்‌. அதில்‌ காமம்‌ கனிந்த கரிய உடல்‌ 

ந்தித்‌ திளைப்பதைக்‌ கண்டேன்‌. மதமூறும்‌ மத்தகங்கள்‌. 
கள்வழியும்‌ கருமலர்கள்‌. கண்ணீர்‌ கனிந்த கருவிழிகள்‌. 
சந்தனக்‌ கொழுஞ்சேற்றில்‌ களிவெறி கொண்டு 
குளித்தாடிய இளங்களிறு. உடலாகி எழுந்தது நாகபடம்‌. 
உடலென்னும்‌ படமாகி எழுந்தது நாகவிஷம்‌. நடமாடிச்‌ 
சொடுக்கி பதிந்தது நச்சுப்பல்‌. வீங்கி கனத்தாடி எழுந்தது 
கொழுங்குருதிச்‌ செங்கனி. கைநகங்கள்‌ சீறி கடும்விஷம்‌ 
கொள்ளும்‌ காமப்பெருவேளை. வேட்கை கொண்டெழும்‌ 
வேங்கைக்குருளையின்‌ குருதிச்செவ்வாய்‌. பாலருந்தி 
துளி ஒதுங்கிய இதழ்குவியம்‌. செம்மலரில்‌ அமர்ந்த 
சிறுசெவ்வண்டின்‌ துடிப்பு. அங்கு சிவந்து கனிந்து 
எழுந்தது தலைகீழ்‌ கருநெருப்பு. 


புள்ளுகிர்‌ கவ்விய பெருந்திமில்‌. கானக்‌ குழிமுயலின்‌ 
மூக்கின்‌ துடிப்பு. அதன்‌ கால்நகங்கள்‌ அள்ளும்‌ 
செழும்புல்லின்‌ தயக்கம்‌. துள்ளி கரைவிழுந்த நீலச்சிறு 
மீன்‌. வெண்மலர்‌ மீதமர்ந்த கருவண்டு. 
புகைச்சுருளவிழ்ந்த வேள்விக்குண்டம்‌. கள்மலர்ந்து 
சொட்டும்‌ கருக்கிளம்‌ பாளை. கருவிழியின்‌ 
நிலையழிதல்‌. செவ்வுதடில்‌ சுருண்டழிந்த சொல்‌. மந்திரம்‌ 
என ஒலிக்கும்‌ மூச்சு. மூச்செழுந்தசையும்‌ துகில்‌ 
மென்மை. இவ்வுலகாளும்‌ இதழ்மென்மை. வெண்‌ தழல்‌ 
கொடிபறக்க துடித்தாடும்‌ பொற்கம்பம்‌. சிரமெழுந்த 
பெருந்தனிமை. சூழ்ந்து வெம்மையென பெருந்தனிமை. 
சொல்லழிந்த பெருந்தனிமை. ஊழிச்சொல்லெழுந்த 
பெருந்தனிமை. மண்ணழிந்த பெருந்தனிமை. காற்று 


வெளித்தாடும்‌ வெறுந்தனிமை. காற்றான கருந்தனிமை. 
காற்றில்‌ கரைந்தாடும்‌ ஒரு மந்திரம்‌. ஊற்றுத்தசை 
விழுதின்‌ வெம்மணம்‌. எஞ்சும்‌ வெறுமை. 


திசை நிறைத்த திருணவிரதன்‌ சிறகற்று பேரொலியுடன்‌ 
மண்ணில்‌ விழுவதைக்‌ கண்டேன்‌. அவன்‌ உடல்‌ பட்ட 
மண்‌ குழிந்து உள்வாங்கி அமையும்‌ ஒலிகேட்டேன்‌. 
அவன்‌ மீது அவன்‌ கவர்ந்த விழிமணிகள்‌ இமையிதழ்கள்‌ 
உதிர்ந்துதிர்ந்து மூடக்கண்டேன்‌. அவன்‌ மேல்‌ அந்த 
நீலப்பீலி நிறைசிறகுகளாக விரிந்து குடைபிடிக்க பஞ்சு 
சூடிய விதைமணி போல்‌ அவன்‌ பறந்திறங்கக்‌ கண்டேன்‌. 
கருநிற விழியொளியன்‌. விழிநிறக்‌ கரியொளியன்‌ 

யரிளம்‌ குலமைந்தன்‌. அழியாத அச்சொல்லே உதடாக 
அச்சொல்லே விழியாக அச்சொல்லே விரல்மொழியாக 
அமைந்தங்கு அவன்‌ மேலமர்ந்திருந்தான்‌. 


எத்தனை கடல்கள்‌. எத்தனை அலைநெகிழ்வுகள்‌. 
ழத்து அசைவின்மைகள்‌. சேற்றுப்பரப்பில்‌ படிந்த 
னைவுகள்‌. பாசிமூடிய பழமைகள்‌. எழுந்தமைந்து 
எழுந்தமைந்து தவிக்கும்‌ நிலையின்மைகளுக்குமேல்‌ 
எழுந்த பெருவெளியில்‌ பறக்கும்‌ புள்ளினங்கள்‌. கோடி 
முட்டை வெம்மைகொண்டு புழுவாகி புல்லாகி எழுந்து 
அவற்றுக்கு உணவூட்டும்‌ அவையறியா ஆழம்‌. ஆழத்து 
நீலம்‌. நீலத்தின்‌ ஆழம்‌ நிலையழியா நீர்மைக்குள்‌ 
ஒளியெழும்‌ வண்ணம்‌. முகிழா முற்றா பெருங்காமம்‌ 
முழுமைகொண்டு ஊழ்கப்பெருமோனம்‌ ஆனதென்ன? 
மோகப்பேரலைகள்‌ உறைந்து பெருமலைகள்‌ என்றான 
ஆடலென்ன? இங்கு வந்தமர்ந்து தானுணராது 
தன்னையறிவிக்கும்‌ திசையின்மை சொல்லின்மை 
பொருளின்மை எனும்‌ எல்லையின்மைதான்‌ என்ன? 


கைவிரித்து கண்விரித்து குரல்‌ கனத்து ஆயரிளமகள்‌ 
சொன்னாள்‌. பிரேமையெனும்‌ பிலி சூடியவன்‌ அச்சிறு 
மைந்தன்‌ என்றறிந்தேன்‌ தோழி. அந்நீலப்பீலியின்‌ 
ஓரிதழை அசைக்கும்‌ மோகப்பெரும்புயலேதும்‌ இல்லை 
இப்புவியில்‌ என்று கண்டேன்‌. அதன்‌ வரிமணிப்பீலிவிழி 
நோக்கி நோக்கி நகைத்து நிற்க அதைச்‌ சுற்றி சுழன்று 
அயர்ந்து அமைந்தன சுழற்பெருங்காற்றுகள்‌. கனலறியும்‌ 
காற்றுகள்‌. தழலாடி திளைக்கும்‌ மாருதர்கள்‌. 
வெற்றிடமெங்கும்‌ நிறையும்‌ விண்மைந்தர்கள்‌. காற்றை 
எடுத்து தன்‌ பீலிச்சுழலுக்குள்‌ அமைத்து கண்மூடி 
கைமார்பில்‌ சேர்த்துக்கிடந்தது ஆயர்ச்சிறு குழவி. 

ஓவியம்‌: ஷண்முகவேல்‌ 


இங்கென்‌ சிற்றிலில்‌ விழித்துக்கொண்டேன்‌. அலறி 
ஓடிவந்து மைந்தனை அள்ளி எடுத்து ஆடையால்‌ மண்‌ 
துடைக்கும்‌ அன்னை ஒருத்தியைக்‌ கண்டேன்‌. 
அவளைச்சூழ்ந்து அழுகைக்குரல்‌ கொடுத்து கைபதைக்க 
குரல்‌ பதற நின்றிருக்கும்‌ ஆய்ச்சியர்‌ பெரும்குழுவைக்‌ 
கண்டேன்‌. அவன்‌ விழிமலர்ந்து மென்னகை ஒளிர்ந்து 
“அம்மா” என்றழைத்து சிறுகைகள்‌ விரித்து அவள்‌ 
நெஞ்சுக்குத்‌ தாவி ஏறிச்சென்றான்‌. அன்னை கைகள்‌ 
அவனைத்‌ தொடவில்லை. அன்னை நெஞ்சு அவனை 
அறியவில்லை. அவள்‌ மூச்சிலோடும்‌ முதற்பெரும்‌ காற்று 
அறிந்திருந்தது. அக்காற்று தீண்டி கண்‌ விழித்த கனல்‌ 
அறிந்திருந்தது. ஒரு கணம்‌ கை நழுவ அன்னை 
திகைத்தாள்‌. உடனே “கிருஷ்ணா” என்றழைத்து 
நெஞ்சோடு இறுக்கி அக்கனல்மேல்‌ 
ஆற்றுப்பெருக்கொன்றை அணையவிழ்த்து விட்டாள்‌. 


ஆயர்மகள்‌ சொல்லி அமைந்தாள்‌. “காற்றறியும்‌ கனலை, 
கனலாகி நின்ற ஒளியை, ஒளியாகி வந்த இருளை, 
இருளின்‌ சுழியை, சுழியின்‌ எழிலை அங்கு கண்டேன்‌. 
கனவழிந்து நினைவடைந்தேன்‌. “கண்ணா கரியவனே! 
என்றொரு புள்‌ ஏங்கும்‌ சொல்‌ கேட்டேன்‌. நானறிந்த 
கனவுக்கு என்னபொருள்‌ என்றறியேன்‌.” 


மூதாய்ச்சி ஒருத்தி “எக்கனவும்‌ எவருக்கும்‌ உரியதல்ல 
பெண்ணே. களிந்த மலைபிறந்து கருநீல 
அலைப்பெருக்காய்‌ நம்‌ ஊர்‌ நுழையும்‌ காளிந்தி அது. 
நாம்‌ அதை அள்ளிக்குடித்து ஆடைநனைத்து நீராடி 
மீள்கிறோம்‌. நம்மை அள்ளி நம்மை அறியாமல்‌ நம்‌ 
துறைகடந்து தன்‌ திசை தேர்ந்து தனித்துச்‌ செல்லும்‌ 
முடிவிலியே அவள்‌” என்றாள்‌. “காளிந்தியைப்‌ 
போற்றுவோம்‌! தண்புனல்‌ பெருக்கைப்‌ போற்றுவோம்‌. 
மழைவெள்ளத்தை குளிரமைதியை கோடை 
வெம்மையை கோடித்துளிகளில்‌ ஒளிரும்‌ விழிகளை 
வணங்குவோம்‌” என்றனர்‌ ஆயர்‌ மகளிர்‌. 

பகுதி ஐந்து: 1. பீலிவிழி 
கட...” அடுக்குக்கூரை புல்நுனிப்‌ 
சிறுகள்தான்‌ வான்மழையின்‌ வருகையை முதலில்‌ 
அறிந்துகொண்டன. இளங்காலை எழுகையிலேயே 
சிட்டுக்குருவியின்‌ சிறகதிர்வென அவற்றை காற்று 
மீட்டும்‌ சிற்றொலி எழுந்துகொண்டிருந்தது. சூழ்ந்த 
மலர்க்கிளைகள்‌ சிந்தைகூரும்‌ யானைச்‌ செவிகளென 
அசைவற்றிருக்க இலைகளில்‌ காதல்‌ கொண்ட 
கன்னிவிழிகளின்‌ ஒளியும்‌ துடிப்பும்‌ எழுந்தது. நனைந்த 
முரசுத்தோலாகியது காற்றுவெளி. அதில்‌ ஈசல்கூட்டமென 
ஓட்டிச்‌ சிறகடித்தன தொலைதூரத்து ஒலிகள்‌. நீரில்‌ 
கிளையறைந்து முறிந்துவிடும்‌ பெருமரக்கூட்டங்கள்‌ என 
செவியதிர எழுந்தன அண்மை ஒலிகள்‌. ஊழ்கத்தில்‌ 
இருந்தது மண்‌. அதன்‌ மேல்‌ 
மெல்லத்திரண்டுகொண்டிருந்தது விண்‌. 


வருகிறது மாமழை. வண்ணத்‌ தொடிவளையீர்‌, அவன்‌ 
பெயர்சொல்லி சுழன்றடித்து வெறிகொண்டு 

டவிருக்கின்றன மரக்கிளைகள்‌. அவன்‌ 
கால்நினைத்து விழிநிறைந்து சொட்டி அதிர்ந்து உதிர்ந்து 
பரவவிருக்கும்‌ மலர்கள்‌ விரிந்துவிட்டன. அவன்‌ 
கையசைத்து அள்ளி களியாடும்‌ குளிர்மணித்துளிகள்‌ 
விண்ணடுக்குகளில்‌ கனத்து கனத்து எழுகின்றன. 
அவன்‌ படகோட்டி விளையாடும்‌ செம்மண்‌ 
சிற்றோடைகள்‌ கருமேகத்‌ தோள்களிலிருந்து மெல்லச்‌ 
சரியத்‌ தொடங்குகின்றன. அவன்‌ சிறுகுஞ்சி 
முடிப்பிசிறில்‌ ஒளித்துகள்களாகி அணிசெய்யும்‌ 
மணித்துளிகள்‌ எங்கோ புன்னகைக்கத்‌ 
தொடங்கிவிட்டன. 


உங்கள்‌ இளமுலை இடுக்குகளில்‌ வெம்மையெழுகிறது. 
வியர்வை குளிர்ந்து மென்வயிற்றின்‌ சிறுதுளிச்‌ சுழியை 
எட்டுகிறது. மேலாடை எடுத்து மெல்ல விசிறி செவ்விதழ்‌ 
மலரை மொட்டாக்கி சலித்துக்கொள்கிறீர்கள்‌. 
விழிதிருப்பி அசைவின்றி கனவில்‌ நிற்கும்‌ 
மரக்கூட்டங்களை நோக்கி என்ன இது என்கிறீர்கள்‌. 
செவிநிலைத்து தலைதாழ்த்தி மூச்செறிந்து நின்றிருக்கும்‌ 
பசுக்கூட்டம்‌ நோக்கி “என்ன ஆயிற்று இவற்றுக்கு?” 
என்கிறீர்கள்‌. உங்கள்‌ வியர்வை குளிர்ந்து உப்பாகிறது. 
மாயக்குழந்தை ஒன்று பின்னால்‌ வந்து மெல்ல 


சிறுகைநீட்டி கழுத்தணைத்தது போல வருகிறது 
குளிர்காற்று. 


அணிவளையீர்‌, வந்தது கார்காலம்‌. வானிலெழுந்தன 
கருமுகில்‌ மழைக்கோட்டைகள்‌. ஒளிகொண்டன 
அவற்றின்‌ மணிமகுடப்‌ பெருமுகடுகள்‌. அங்கே எழுந்து 
பறக்கின்றன வெள்ளிக்கொடிகள்‌. ரதங்களோடிய 
பெருவழிப்பாதைகளில்‌ விழுந்து கிடந்தன 
விண்நடப்போர்‌ பாதப்‌ பொற்தடங்கள்‌. குளிர்‌ இறங்கி 
மண்ணில்‌ பரவி கூழாங்கற்களை சிலிர்க்கச்செய்கிறது. 
வேதச்சொல்லெடுத்து நாதக்குரலெழுப்பி நிறைக்கின்றது 
தேரைப்பெருந்திரள்‌. குஞ்சுகளை சிறகணைத்து 
கிளைகூடி கழுத்து குறுக்கி அவ்வேதம்‌ கேட்டு 
விழிமூடுகின்றன பறவைகள்‌. தண்ணென்ற 
நினைவொன்று கருக்க வைத்த நீர்ப்பரப்பை வருடிச்‌ 
சிலிர்க்கவைக்கின்றன நீர்நடப்பூச்சிகள்‌. துள்ளி 
எழுந்தமைந்தது யமுனையில்‌ வெள்ளிமீனென ஒரு 
பெயர்‌. 


மேகக்குவைகளில்‌ வைரச்சவுக்கெனச்‌ சுழன்று 
சுழன்றடங்கியது அப்பெயர்‌. திசைகள்‌ புரண்டமைந்து 
முழங்கிச்சென்றது அப்பெயர்‌. உங்கள்‌ 
சிறுமுலைக்காம்புகள்‌ குளிர்கொண்டு விரைத்தெழ 
இளந்தோள்‌ குறுக்கி “என்னடி இது?” என்று தோழியரை 
தோளணைத்து சொல்லிக்கொள்கிறீர்கள்‌. கன்னியரே 
கோபியரே, உங்கள்‌ அனைவரையும்‌ அவன்‌ கைவந்து 
தழுவிச்சென்றதை நீங்கள்‌ அறியவில்லை. மாயக்கைகள்‌ 
மீட்டும்‌ மெல்லிய யாழ்களே நீங்கள்‌ 

ல... - மாயச்சொல்லுக்கு நடமிடும்‌ 
குளிர்தழல்களே நீங்கள்‌ ஒளிவிடும்‌ வரம்கொண்டவர்கள்‌. 
கருக்கொண்ட நாகமென வளைந்து அசைவிழந்த 
காளிந்தியின்‌ மேல்‌ சிறுபடகில்‌ துழாவி வந்தனர்‌ 
மதுவனத்தில்‌ இருந்து ஓர்‌ அன்னையும்‌ அவள்‌ 
மைந்தனும்‌. யமுனைக்கரையணைந்து ஆலமரத்து 
வேர்த்துறையில்‌ படகணைத்து வெண்தாமரை 
மலர்போன்ற விழிவிரிந்த மைந்தனை எடுத்து 
மார்போடணைத்து கலைந்த குழல்‌ நீவி ஆயர்பாடி 
நோக்கிச்‌ சென்றாள்‌ அன்னை. படைக்கலம்‌ கையிலேந்தி 
மூவர்‌ அவளுடன்‌ சென்றனர்‌. கோகுலம்‌ விட்டு 
பர்சானபுரிக்குக்‌ கிளம்பிய ராதை தன்‌ படகைத்‌ தொட்ட 
புன்னை மலர்க்கிளையை மெல்லப்‌ பற்றி குனிந்து 
“யாரடி அது?” என்றாள்‌. “மதுவனத்தின்‌ 
ஆயர்குடித்தலைவர்‌ சூரசேனரின்‌ மைந்தர்களில்‌ 
இளையவர்‌ வசுதேவரின்‌ முதல்‌ மனைவி அவள்‌. 


ரோகிணி என்று அவள்‌ பெயர்‌” என்றாள்‌ லலிதை. 
“அவள்‌ கையிலிருப்பது அவள்‌ மைந்தன்‌ பலராமன்‌.” 


ராதை “என்‌ கரியவனின்‌ வெண்நிழல்‌ அல்லவா? 
அவனை கையில்‌ எடுத்து தலையில்‌ சூட விழைகிறேன்‌” 
என்றாள்‌. “கண்ணனுக்கு உறவாகாத மைந்தனை நீ 
கண்டதுண்டா?” என்றாள்‌ லலிதை. “கண்ணனன்றி 
இப்புவியில்‌ குழவியேது?” என்று பல்‌ ஒளிர 
புன்னகைத்தாள்‌ ராதை. “ஒரு குவளையில்‌ நிறைவதல்ல 
விண்பசுவின்‌ பாற்கடல்‌. ஓருடலில்‌ அமைவதல்ல 
மண்ணெழுந்த விண்ணமுது.” கண்கள்‌ சிவக்க 
கரைநோக்கி “எத்தனை அன்னையரடி ஒருவனுக்கு?” 
என்று சொல்லி பெருமூச்செறிந்தாள்‌ விசாகை. “ஆம்‌, 
எத்தனை முலையுண்பான்‌? எத்தனை கையறிவான்‌? 
எத்தனை மடிகளில்‌ தவழ்வான்‌? வீணன்‌, வெறும்‌ 
சிறுக்கன்‌. பித்தாகி பெண்கள்‌ புலம்புவதற்கென்றே 
பிறந்தான்‌” என்றாள்‌ சுசித்ரை. 


“ஏம, ஏனிந்த பொறாமை? இப்புவியில்‌ பெண்ணென்று 
முலைகொண்டு விழிகனிந்து அவனை 
எண்ணுபவர்களெல்லாம்‌ நானல்லவா? இவ்வோருடலில்‌ 
இருந்து அவனை அறிந்து நிறைகிலேன்‌. ஓராயிரம்‌ 
அன்னையராகி மண்நிறைத்து அவனைச்‌ சூழ்வேன்‌. 
தலைமுறை தலைமுறையாக முலைநிறைத்து 
அகம்‌இனித்து அவனுக்காகப்‌ பிறந்து வருவேன்‌. 
அன்னையென்று ஆனதெல்லாம்‌ கண்ணன்‌ 
அள்ளியுண்ணும்‌ கனியமுதேயல்லவா?” என்றாள்‌ ராதை. 
“இதோ, கனியெழுந்த மரங்கள்‌ அமுதுறையும்‌ 
பெரும்பசுக்கள்‌ நீர்பெருகும்‌ காளிந்தி எல்லாமே 
அன்னைவடிவல்லவா? இவையனைத்திலும்‌ இருப்பவள்‌ 
நானல்லவா? இன்னும்‌ இன்னும்‌ என்றே என்‌ 
கண்ணனுக்காக விரிகிறேன்‌. கடலை அள்ளி உண்ண 
கைகோடி வேண்டுமடி பெண்ணே!” சிரித்து கைவளை 
ஒலிக்க அவள்‌ தோளில்‌ தட்டி “போடி பெரும்பிச்சி. 
உன்னை நிகர்க்க இப்புவியில்‌ நீயே” என்றாள்‌ 
சம்பகலதை. 


கோகுலத்து நந்தனின்‌ இல்லம்‌ நோக்கி ரோகிணி செல்ல 
செய்தியறிந்து கைவிரித்து நகைத்தோடி வந்தாள்‌ 
யசோதை. “என்‌ சிறுகுடிலில்‌ உங்கள்‌ கால்‌ தொட தவம்‌ 
செய்தேன்‌ அக்கா. இன்றுகாலை மகிழம்பூ மணம்‌அறிந்து 
கண்விழித்தேன்‌. காகக்குரல்‌ கேட்டு நாள்‌ கொண்டேன்‌. 
அப்போதே அறிந்தேன்‌ என்‌ இல்லம்‌ இன்று 
மலருமென்று.” கைநீட்டி மைந்தனை வாங்கி “அய்யோ! 
என்‌ கருவண்ணன்‌ அன்று பாலுருளிக்குள்‌ பாய்ந்து 


இப்படித்தான்‌ எழுந்துவந்தான்‌. ஒன்றென வந்து 
இயற்றியது போதாதென்றா இரண்டென்‌ எழுந்து வந்தாய்‌, 
கள்வா?” என்று கூவி கண்கள்‌ கனிய கட்டியணைத்து 
முத்தமிட்டாள்‌. ”என்‌ மைந்தனை எனக்குக்‌ காட்டடி” 
என்று சொல்லி ரோகிணி ஆடை ஒலிக்க கால்களில்பட்டு 
கற்கள்‌ தெறிக்க மூச்சிரைக்க ஓடி இல்லத்துக்குள்‌ 
புகுந்தாள்‌. 


பால்நிறப்‌ புல்பாயில்‌ விரித்த அரவுநிற மரவுரியில்‌ 
ஒருகை தலைவைத்து மறுகை தொடை சேர்த்து சேவடி 
இணைத்து மணிமார்பில்‌ ஒரு மலருதிர்ந்து கிடக்க 
மல்லாந்து விழிவளர்ந்தான்‌ மைந்தன்‌. வாயில்‌ 
கைசேர்த்து நின்ற ரோகிணி “மாலே, மணிமார்பா, 
மலைநின்ற பேருருவே, அலைகடல்மேல்‌ படுத்த 
அறிதுயிலா!” என்று தன்‌ அகம்கூவப்பெற்றாள்‌. 
சொல்லுருகி விழிதுளிக்க நின்றாள்‌. பின்னால்‌ வந்து 
நின்ற யசோதையின்‌ காலடியோசை கேட்டு உடல்‌ 
விதிர்த்து “என்னடி இது, பாம்பணையில்‌ 
பள்ளிகொண்டிருப்பவன்‌ போன்றே துயில்கிறான்‌? 
யாரிவன்‌? நம்‌ கைதொட வந்த கடந்தோனே தானா?” 
என்றாள்‌. கண்கள்‌ பூத்துச்‌ சிரித்து “நாம்‌ ஏதறிவோம்‌ 
அக்கா? விதையில்‌ உறங்குவதை மண்‌ அறியாதல்லவா?” 
என்றாள்‌ யசோதை. 


யசோதையின்‌ கையில்‌ இருந்து இறங்கிய பலராமன்‌ 
கரியவனை கைசுட்டி “அம்மா, அது நானா?” என்றான்‌. 
அன்னை நகைத்து குனிந்து அவன்‌ கன்னம்‌ தொட்டு 
“ஆம்‌, அது நீயே” என்றாள்‌. “இங்கெல்லாம்‌ அது 
உறைகிறது என்பார்‌ நூலோர்‌” என்றான்‌ பலராமன்‌. 
யசோதை வாய்பொத்தி நகைத்து “நூலறிந்த 
மெய்யெல்லாம்‌ மைந்தர்‌ நாவில்‌ வந்து நிற்கின்றன” 
என்றாள்‌. ராமன்‌ ஓடிச்சென்று இளையோன்‌ அருகே 
அமர்ந்து அவன்‌ தோள்‌ பற்றி உலுக்கி “கரியவனே, என்ன 
துயில்‌? எழுக!” என்றான்‌. கண்மலர்ந்த கணமே 
வாய்மலர்ந்து நகைத்தான்‌ சிறியவன்‌. “அம்மா, நான்‌ 
நகைக்கிறேன்‌” என்றான்‌ பலராமன்‌. “அது உன்‌ 
இளையோன்‌. உன்‌ பெயருடன்‌ என்றுமிருப்போன்‌” 
என்றாள்‌ ரோகிணி. 


துள்ளி எழுந்து பாயில்‌ அமர்ந்து துயில்கையில்‌ அன்னை 
தன்‌ குடுமியில்‌ கட்டிய மலர்மாலையை கையால்‌ இழுத்து 
எடுத்து வீசி மீண்டும்‌ வெண்மணிப்பற்கள்‌ காட்டி 
கன்னக்குழி தெளிய நகைத்தான்‌ கண்ணன்‌. “என்னை 
நோக்கி நகைக்கிறான்‌!” என்று சொல்லி “அவனுக்கு 
என்னை எப்படித்தெரியும்‌?” என்றான்‌ பலராமன்‌. “உன்‌ 


முகம்‌ கொண்ட மூதாதையர்‌ அவன்‌ கனவில்‌ 
வந்திருப்பார்கள்‌” என்றாள்‌ ரோகிணி. கண்ணன்‌ இரு 
கைகளையும்‌ விரித்து “தா தா” என்று சிறுபுட்டம்‌ துள்ள 
எம்பினான்‌. “வா” என்று அவனை அள்ளி தோள்‌ சேர்த்த 
பலராமன்‌ ட்‌ என்று அலறி விலகினான்‌. சிரிக்கும்‌ 
கண்ணனை நோக்கி கண்ணீருடன்‌ “கடிக்கிறான்‌!” 
என்றான்‌. அவன்‌ வெண்தோளில்‌ விழுந்திருந்த வடு 
நோக்கி சிரித்து “புலிக்குருளை பாதத்‌ 
தடம்போலிருக்கிறதேபு” என்றாள்‌ ரோகிணி. 


“அய்யோ அக்கா, இவனுக்குப்‌ பல்முளைத்த பின்பு 
ஆயர்குடியிதில்‌ இவன்‌ பற்தடம்‌ படியாத தோளே இல்லை. 
அவன்‌ கள்ளச்சிரிப்புடன்‌ கண்‌ ஒளிர்ந்தாலே 
தோள்பொத்தி விலகிவிடவேண்டும்‌” என்றாள்‌ யசோதை. 
“இதோ பாருங்கள்‌. உலக்கையை உரலடியை மரத்தட்டை 
முழக்கோலை. புலியாக புதல்வன்‌ வரத்‌ தவமிருந்தால்‌ 
எலியாக வந்து வாய்த்திருக்கிறது” என்றாள்‌ யசோதை. 
“இப்புவியையே கடித்துண்ண விழைகிறாயா? நீயென்ன 
ஊழிப்பெருநெருப்பா?” என்று குனிந்து கண்ணனின்‌ 
கன்னத்தை தொட்டாள்‌ ரோகிணி. “என்னடி, இவன்‌ ஏதோ 
தன்னகத்தே கரந்தவன்‌ போல விழிக்கிறான்‌? மறைவேதம்‌ 
நான்கையும்‌ மடித்து உள்ளே மறைத்துக்‌ 
கொண்டிருக்கிறானோ?” 


“ஓட்டைப்‌ பானை போல்‌ ஒழுகிக்கொண்டிருப்பான்‌. 
நானென்ன செய்வேன்‌? இது என்‌ வீடு மணக்கும்‌ பன்னீர்‌ 
என்று மனம்கொண்டேன்‌” என்று கண்ணனைத்‌ தூக்க 
துளி சொட்டி கால்‌ உதைத்து அவன்‌ அன்னை இடையில்‌ 
அமர்ந்துகொண்டு தலைவாழைக்‌ குலைபோல தொங்கி 
கைநீட்டி மூத்தோனை நோக்கி “தா தா” என்றான்‌. “என்ன 
கேட்கிறான்‌ இளையோன்‌?” என்றான்‌ பலராமன்‌. “தாதா 
என்று கேட்கிறான்‌... நான்‌ எதைக்கொடுப்பது?” ரோகிணி 
நகைத்தபடி “உன்னை முழுதாகக்‌ கேட்கிறான்‌. எதையும்‌ 
எஞ்சவிடாது கொடு” என்றாள்‌. “யாரைப்பார்த்தாலும்‌ 
அவன்‌ கைநீட்டி கேட்கிறான்‌. எதைக்கொடுத்தாலும்‌ 
வாயில்‌ வைத்துக்‌ கடித்து தூக்கி வீசிவிடுவான்‌” என்றாள்‌ 
யசோதை. 


குனிந்து அவன்‌ முகத்தை நோக்கி “குமிண்சிரிப்பு 
எதற்காக? எதைக்‌ கருக்கொண்டு இங்கு 
எழுந்தருளியிருக்கிறாய்‌?” என்றாள்‌ ரோகிணி. கைநீட்டி 
தழலென எம்பி எம்பிச்‌ சிரித்தான்‌ கண்ணன்‌. “தா தா” 
என்றான்‌. “தாதனல்ல மூடா, அவன்‌ உன்‌ அண்ணன்‌. 
உன்னைப்போல்‌ கரியநிறம்‌ கொண்ட கள்வனல்ல. 
வெண்மை ஒளிரும்‌ வேந்தன்‌” என்றாள்‌ யசோதை. 


“சொல்‌, வாய்மலர்ந்து சொல்‌ என்‌ முத்தே. அண்ணன்‌ 
அண்ணன்‌.” கண்களில்‌ ஒளியுடன்‌ நோக்கி நகைத்து 
“த்தா” என்றான்‌ கண்ணன்‌. “எதைக்கேட்கிறான்‌ 
இளையோன்‌?” என்றான்‌ பலராமன்‌. “கடிக்க தோள்‌ 
கேட்கிறான்‌, வேறென்ன?” என்று யசோதை நகைத்தாள்‌. 


“என்‌ செல்வனை என்னிடம்‌ கொடு” என்று வாங்கி 
கையில்‌ வைத்து “நீலச்சிறுதழல்‌ போலிருக்கிறான்‌. 
நிலத்தமையாது வானுக்கு எழுகிறான்‌. மண்தொட்டவன்‌ 
விண்தொட விழைகிறான்‌” என்றாள்‌ ரோகிணி. 
“இருங்கள்‌ அக்கா, இவனுக்கு பால்‌ காய்ச்சி எடுக்கிறேன்‌” 
என்றாள்‌. “பாலெனும்‌ சொல்‌ கேட்டதுமே துள்ளுகிறானே. 
இவனுக்கு உன்‌ மொழி தெரியுமா?” என்றாள்‌ ரோகிணி. 
“அவனுக்குத்தெரியாமல்‌ இங்கு எவரும்‌ எதையும்‌ 
பேசிவிடமுடியாதென்று சொல்கின்றன அவன்‌ விழிகள்‌. 
மொழிபடியா மழலை என்கின்றன நம்‌ விழிகள்‌” 
என்றாள்‌ யசோதை. 


பலராமன்‌ ரோகிணியின்‌ ஆடையை இழுத்து 
“அன்னையே, இளையோன்‌ ஏன்‌ இனிக்கிறான்‌?” 
என்றாள்‌. அவள்‌ திகைத்து “நீ என்ன அவனை 
கடித்துப்பார்த்தாயா?” என்றாள்‌. வெட்கி விழிதாழ்த்தி 
காலை ஆட்டி பலராமன்‌ “அவன்‌ மட்டும்‌ என்னைக்‌ 
கடிக்கவில்லையா?” என்றான்‌. யசோதை நகைத்து 
“நானும்தான்‌ என்‌ அக்கார உருளையை அழுக்கடி 
கடித்துப்பார்ப்பதுண்டு” என்றாள்‌. “ண்ணா” என்றான்‌ 
கண்ணன்‌. “அய்யோடி, இதென்ன அண்ணன்‌ 
என்கிறான்‌?” என்று ரோகிணி கூவினாள்‌. யசோதை 
திரும்பி “சொல்லிவிட்டானா? என்‌ செல்லக்கரும்பே! 
சொல்‌, அண்ணா?” என்றாள்‌. 


கண்களில்‌ கதிரவன்‌ தொட்ட நீர்த்துளி என ஒளி மின்ன 
“ண்ணா ண்ணா” என்று யசோதையை நோக்கித்‌ 
தாவினான்‌ கண்ணன்‌. “மூடா, நான்‌ உன்‌ அம்மா. இதோ 
இது அண்ணா. சொல்‌, அண்ணா” உவகையால்‌ 
ரோகிணியின்‌ இடையில்‌ துள்ளி காலாட்டி கைவீசி 
“ண்ணா ண்ணா?” என்றான்‌. “சொல்‌ கண்ணல்ல, இதோ 
உன்‌ அண்ணன்‌... சொல்‌, அண்ணா?” வெட்கி 
ரோகிணியின்‌ தோளில்‌ முகம்‌ புதைத்து “ண்ணா” 
என்றான்‌. “அய்யே! அது உன்‌ பெரியன்னை. அதோ, அது 
உன்‌ அண்ணா” என்றாள்‌ யசோதை. பலராமன்‌ அருகே 
வந்து அவன்‌ காலைப்பிடித்து ஆட்டி “அண்ணன்‌... நான்‌ 
உன்‌ அண்ணன்‌?” என்றான்‌. எச்சில்‌ பளிங்குச்சரடாக 
வழியும்‌ ஊற்றுச்செவ்விதழை மலரச்செய்து சிரித்து 
கைநீட்டி குனிந்து துள்ளினான்‌. 


“நாம்‌ கேட்டால்‌ அழைக்கவே மாட்டான்‌, பழிகாரன்‌. 
ஆயர்மகளிரிடம்‌ இவன்‌ என்னை அம்மா 
என்றழைக்கிறான்‌ என்று சொல்லி கண்ணீர்‌ மல்கினேன்‌ 
அக்கா. அன்று முழுக்க ஆயிரம்‌ முறை மன்றாடினேன்‌. 
ஒரு முறைகூட சொல்ல மறுத்துவிட்டான்‌. எப்படித்தான்‌ 
இவனறிகிறானோ அன்னையைப்‌ பழிவாங்கும்‌ 
வழிமுறைகள்‌” என்று யசோதை சொன்னாள்‌. 
“இளையோனை என்‌ கையில்‌ கொடுங்கள்‌ அன்னையே” 
என்றான்‌ பலராமன்‌. “நீ அவனை கீழே போட்டுவிடுவாய்‌. 
இதோ தரையில்‌ விடுகிறேன்‌. நீ அவனுடன்‌ விளையாடு” 
என்றுரைத்தாள்‌ ரோகிணி. 


தரையிலிறங்கிய கணமே தவழ்ந்து விரைந்து 
சுவர்மூலையை அடைந்து அமர்ந்து திரும்பி பலராமனை 
நோக்கி நகைத்து “த்தா தா” என்றான்‌. அண்ணன்‌ அருகே 
வர வெண்கலக்‌ கிண்ணத்தில்‌ கரண்டிபடும்‌ ஒலியுடன்‌ 
நகைப்பு ஒலிக்க தவழ்ந்தோடினான்‌. அவன்‌ ஓடிச்சென்று 
பற்றியதும்‌ அப்படியே தரையில்‌ படுத்து புரண்டு 
கைகால்களை ஆட்டி சிரித்தான்‌. “சிரிக்கிறான்‌ 
இளையோன்‌” என்றான்‌ பலராமன்‌. “அவன்‌ என்னைக்‌ 
கடித்தால்‌ நானும்‌ கடிப்பேன்‌.” 


சூடான பசும்பாலை வெள்ளிக்கிண்ணத்தில்‌ எடுத்து 
கண்ணனருகே சென்று “பால்‌! பால்‌!” என்றாள்‌ யசோதை. 
கைகளை காலாக்கி விரைந்தோடி அருகணைந்து 
அன்னை ஆடைபற்றி எழமுயன்றான்‌. “எழுவதற்கு 
இடையையா முதலில்‌ தூக்குவாய்‌? மூடா, உனக்கென 
மண்நெறிகள்‌ மாறும்‌. வான்‌ நெறிகளுமா வளையும்‌?” 
என்று சிரித்தாள்‌ ரோகிணி. யசோதை அவனைத்‌ தாக்கி 
கையில்‌ கிண்ணத்தைக்‌ கொடுத்து கீழே 
பற்றிக்கொண்டாள்‌. ”தா தா” என்று திரும்பி அவள்‌ 
கையால்‌ பிடிக்கக்கூடாதகென்று உதறினான்‌. சிந்திய பால்‌ 
சிறுபண்டி வழியே வழிய இரு கைகளாலும்‌ பற்றி மேலே 
தூக்கி அருந்தினான்‌. கிண்ணத்தை ஒரு கையால்‌ பற்றி 
ஆட்டியபடி பால்வழியும்‌ வாயில்‌ மேலண்ண 
வெண்பற்கள்‌ மின்ன நகைத்தான்‌. 


“ஆயிரம்‌ பிறவியில்‌ அறிந்ததுபோல்‌ நகைக்கும்‌ ஒரு 
குழந்தையை நான்‌ அறிந்ததே இல்லையடி. 
கடலுக்கில்லை கண்ணேறென்று நெஞ்சமைகிறேன்‌. 
என்றாலும்‌ எளியவள்‌ அகம்‌ கனிந்து உன்‌ கன்னம்‌ 
தொட்டு நெட்டிமுறிக்கிறேன்‌. கண்ணொளியே உடலாக 
ஒளிகொண்ட கண்மணியே, உனக்குப்‌ பல்லாண்டு 
பல்லாண்டு பல்லாயிரத்தாண்டு” என்று ரோகிணி கண்‌ 
நனைந்தாள்‌. கிண்ணத்தை ஓசையெழ தூக்கி வீசிய 


கண்ணன்‌ கால்களை உதைத்து இறக்கிவிடக்கோரினான்‌. 
சறுக்கி அவன்‌ இறங்க யசோதையின்‌ ஆடையும்‌ 
அவனுடனே சென்றது. “ஒருகையால்‌ முந்தானை 
பற்றாமல்‌ ஒருநாளும்‌ இறங்கியதில்லை...” என்று 
சொல்லி அதைப்பிடுங்கி மார்பிலிட்டாள்‌. தரையில்‌ 
தவழ்ந்தோடி கிண்ணத்தை எடுத்து தலைமேல்‌ ஆட்டி 
சிரித்தான்‌. “கண்சிரிக்கும்‌. வாய்‌ சிரிக்கும்‌. மைந்தர்‌ முகம்‌ 
சிரிக்கும்‌. கண்டதே இல்லையடி, உடலே ஒரு 
சிரிப்பாவதை” என்று ரோகிணி உரைத்தாள்‌. 


“முன்னரே வருவீர்கள்‌ என்று எண்ணினேன்‌ அக்கா” 
என்றாள்‌ யசோதை. “செய்திகேட்ட நாள்‌ முதலே செய்த 
தவம்‌ இன்றே விளைந்தது யசோதை. நாடெங்கும்‌ 
அலைகின்றனர்‌ மதுரையின்‌ ஒற்றர்கள்‌. மதுவனத்து 
காடெங்கும்‌ அவர்கள்‌ காலடிகளைக்‌ காண்கிறோம்‌” 
ரோகிணி சொன்னாள்‌. “இன்றுதான்‌ மதுராபுரியிலிருந்து 
செய்திவந்தது. விருஷ்ணிகளும்‌ போஜர்களும்‌ 
யாதவப்பெருங்குலங்கள்‌ அனைத்தும்‌ கொடிபிணைத்து 
கங்கணம்‌ அணிந்து கம்சனுக்கு எதிராக 
அணிதிரண்டுள்ளன. கம்சனின்‌ படைகள்‌ இனிமேல்‌ 
மதுராபுரிக்கு வெளியே கால்வைக்கமுடியாது. கேட்டதுமே 
கிளம்பிவிட்டேன்‌...” என்றவள்‌ திரும்பி கண்ணனை 
நோக்கி “கணவனை கண்டநாள்‌ குறைவு. என்‌ தாயுடன்‌ 
இருந்த நாளும்‌ சிலவே. ஆனால்‌ என்‌ கருமணியைக்‌ 
காணாது காத்திருந்த நாட்களையே நான்‌ 
என்றென்றுமாக இழந்திருக்கிறேன்‌” என்றாள்‌. 


“ண்ணா நா” என்ற குரல்கேட்டு யசோதை திடுக்கிட்டு 
திரும்பிப்பார்த்தாள்‌. கிண்ணத்தை வலக்கையில்‌ எடுத்து 
பலராமனுக்கு நீட்டியபடி இடக்கையை ஊன்றி 
தவழ்ந்துசென்றான்‌ கண்ணன்‌. “அழைத்துவிட்டானே!” 
என்று ரோகிணி வியக்க “சொல்லாதீர்கள்‌ அக்கா. 
இக்கணமே மொழிமாறவும்‌ கூடும்‌” என்றாள்‌ யசோதை. 
“ண்ணா, ண்ணா” என்று சொல்லி கால்மடித்து 
அமர்ந்திருந்த பலராமன்‌ தோள்தொட்டு எழுந்தான்‌ 
கண்ணன்‌. எழுந்தமர்ந்து எழுந்தமர்ந்து “ண்ணா ண்ணா” 
என்று சிரித்தான்‌. “இனி சிலநாட்கள்‌ கோழிக்குஞ்சுக்கு 
குரல்வந்ததுபோல்‌ இவ்வொரு சொல்லைத்தான்‌ எங்கும்‌ 
கேட்போம்‌” என்று சொல்லி யசோதை நகைத்தாள்‌. 


தன்‌ தலைசூடிய மயிற்பீலியை பிய்த்து கையில்‌ வைத்து 
ட்டி “ராதை!” என்றான்‌. அதை அண்ணனை நோக்கி 
ச தலைக்குமேல்‌ கைதூக்கினான்‌. பின்பக்கம்‌ எழுந்து 

பறந்து சென்று விழுந்தது நீலம்‌. அதை தொடர்ந்தோடிச்‌ 

சென்று அள்ளிக்கசக்கி எடுத்து வாயில்‌ வைத்து எச்சில்‌ 


வழியக்‌ கடித்து அன்னையை நோக்கி விழிதூக்கி 
நகைத்து நீட்டி “ராதை!” என்றான்‌. “யாரடி அது ராதை?” 
என்று ரோகிணி கேட்டாள்‌. “இவன்மீது 
பித்துகொண்டவள்‌. பர்சானபுரியின்‌ பெண்களில்‌ 
ஒருத்தி” யசோதை சொன்னாள்‌. “அவள்‌ மாயம்‌ 
தெரிந்தவள்‌ யசோதை. அவன்மீது தன்‌ விழிகளை 
எப்போதும்‌ விட்டுச்சென்றிருக்கிறாளே” என்றாள்‌ 
ரோகிணி. 


“என்‌ விழிகளைச்‌ சொல்லி வியக்கிறாள்‌ அன்னை 

ரோகி ” என்றாள்‌ ராதை. “எங்கே? எப்படி அறிந்தாய்‌?” 
என்றாள்‌ லலிதை. “பிச்சி அறியாத பேச்சுண்டோ? அவள்‌ 
தன்‌ விழிகளை அங்கே விட்டுவந்திருக்கிறாள்‌” என்றாள்‌ 
சம்பகலதை. “ஆம்‌, கண்ணனை நான்‌ காணாத 
கணமொன்றுள்ளதோ?” என்று ராதை சிரித்தாள்‌. 


அதோ அவனைக்குனிந்து நோக்கி “மூத்தோனைக்‌ 
கடிக்கலாகாது கண்ணா? என்கிறேன்‌. சிரித்து 
'கடிக்கட்டும்‌, அவன்‌ தோள்களணியும்‌ அணிகளடி 
அவை: என்கிறேன்‌. “பாலருந்திய கிண்ணத்தின்‌ மேலா 
அமர்வாய்‌? கண்ணா, அடிவாங்குவாய்‌. இறங்கு” 
என்கிறேன்‌. “அன்னம்‌ கொடுக்கும்‌ நாளேத டு?” என்று 
நான்‌ கேட்க “நாள்‌ நோக்கிச்‌ சொல்ல நிமித்திகரை 
நாடவேண்டும்‌ அக்கா” என்கிறேன்‌. 


“விழிகளால்‌ சூழ்ந்திருக்கிறேன்‌. என்‌ நெஞ்சத்தால்‌ அவன்‌ 
மேல்‌ கவிந்திருக்கிறேன்‌” என்றாள்‌ ராதை. “கண்ணனாகி 
என்னை கைகளில்‌ வைத்திருக்கிறது காலம்‌. என்‌ 
பிரேமையாகி அவன்‌ முன்‌ சென்று நிற்கிறது ஞாலம்‌.” 
விழிவெறிக்க பித்தில்‌ முகம்‌ வெம்மை கொள்ள 
“கண்ணனை என்‌ நெற்றிச்சுட்டியாக அணிந்துள்ளேன்‌. 
என்‌ புன்னகைமேல்‌ ஆடும்‌ புல்லாக்கு அவனே. பேசப்பேச 
பித்தெழுந்து என்‌ விழிகளுடன்‌ சேர்ந்து துள்ளும்‌ 
காதணியும்‌ அவனே. என்‌ முலைசூடிய மணிமாலை. 
விலைப்‌ பொன்‌ அரைஞாண்‌. என்‌ கைவளைகள்‌ 
மோதிரங்கள்‌. அடி, என்‌ காலணிந்த சிலம்பும்‌ 
பாதமணிந்த புழுதியும்‌ அவனேயல்லவா?” என்றாள்‌. 

ஓவியம்‌: ஷண்முகவேல்‌ 
கன்னியரின்‌ கருங்குழல்‌ பின்னலென வண்ண 


மலர்சுமர்ந்து மூன்று ஒழுக்குகள்‌ முந்திப்பிணைந்து கரிய 
ஒளிஎழுந்து காளிந்தி ஒழுகியது. கீழ்த்திசையில்‌ எழுந்த 


கருமேகம்‌ நதி எடுத்த நச்சுப்‌ படம்போல நின்றது. 
“முகிலெழுந்து குளிர்கிறது. மாமழை மணக்கிறது” 
என்றாள்‌ லலிதை. “அதோ, நீலமயிலொன்று தோகை 
விரித்தாடுகிறது” என்றாள்‌ சம்பகலதை. “அதோ 
இன்னொரு மயில்‌. அதோ” என்று கைசுட்டிக்‌ கூவினர்‌ 
கோபியர்‌. நதிக்கரையில்‌ மலைச்சரிவில்‌ மரக்கிளைகளில்‌ 
அலர்ந்தெழுந்தன ஆயிரமாயிரம்‌ பீலிவிழிகள்‌. 
வான்நோக்கி பிரமித்து நின்றன பித்தெழுந்த 
நீலப்பார்வைகள்‌. 


வெண்முரசு விவாதங்கள்‌ 

பகுதி ஐந்து**: 2.** நறுவெண்ணை 

மின்னற்‌ கனவுகள்‌ மின்னி மின்னி 
அணைந்துகொண்டிருந்த மேகக்கருவானை நோக்கியபடி 
ஆயர்குடியின்‌ சாணிமெழுகிய திண்ணையில்‌ அமர்ந்து 
மடிக்குழியில்‌ இளையோனும்‌ தோள்சாய்ந்து மூத்தோனும்‌ 
அமர்ந்திருக்க ரோகிணி கதைசொன்னாள்‌. அவள்‌ 
முந்தானை முனையை விரலில்‌ சுழற்றி வாய்க்குள்‌ 
வைத்து கால்நீட்டி கண்‌ பிரமித்து வான்‌ நோக்கி 
அமர்ந்திருந்தான்‌ கரியோன்‌. குளிர்காற்றில்‌ அவன்‌ 
குஞ்சிமயிர்‌ அசைய மெல்லுடல்‌ புல்லரித்து புள்ளி 
கொள்ள கட்டைவிரல்‌ சுழித்து கால்களை 
நெளித்துக்கொண்டான்‌. தோள்வெம்மைக்கு 
ஒட்டிக்கொண்ட வெண்ணிறத்தான்‌ அவள்‌ 
கைகளுக்குள்‌ கைநுழைத்து இறுக்கிக்கொண்டான்‌. 


“முதற்பெரும்பொருளாக அமைந்தது முற்றிருளே என்பர்‌ 
நூலறிந்தோர்‌” என்றாள்‌ ரோகிணி. “அன்னையே, அது 
என்ன?” என்று பலராமன்‌ கேட்டான்‌. அகவிரைவெழுந்து 
திரும்பி எச்சில்நனைத்த சுட்டுவிரல்‌ தூக்கி 
நீலவிரிவிழிகள்‌ விரித்து ஈரமலர்ச்செவ்வுதடுகள்‌ சுழித்து 
“அது அது அது” என்றான்‌ கண்ணன்‌. பிறகு திரும்பி 
வானைநோக்கிச்‌ சுட்டி அவர்கள்மேல்‌ எழுந்த 
கருமேகக்குவை நோக்கி “பசு!” என்றான்‌. “அய்யோ, என்‌ 
கண்ணே?” என்று கூவி அவனை அள்ளி 
தன்னோடணைத்து இறுக்கி “ஆமாம்‌, அது ஒரு 
பெரும்பசுவேதான்‌. அய்யோ, இதற்குமேல்‌ என்ன 
சொல்வேன்‌?” என்று சிரித்தாள்‌ ரோகிணி. வெட்கி 
விழிதாழ்த்தி உடல்வளைத்தான்‌ நீலமணி நிறத்தான்‌. 


“பசுவா அன்னையே?” என்றான்‌ பலராமன்‌. “ஆம்‌, அது 
ஒரு மிகப்பெரிய பசு. கன்னங்கரிய நிறமுடையது. 
அந்தப்பசுவுக்கு அன்னை இல்லை. அதுவாழ தொழுவும்‌ 
இல்லை. அது நிற்க மண்ணோ அது உண்ண புல்லோ 
அது நீராட நதியோ ஏதும்‌ இல்லை.” கண்ணன்‌ கட்டை 
விரல்கள்‌ விலகி நிற்க கைகளை விரித்து “இல்லை!” 
என்றான்‌. துடிப்புடன்‌ திரும்பி அவள்‌ தாடையைத்‌ 
தொட்டு திருப்பி “அம்மா அம்மா அம்மா” என்று திக்கி 
மீண்டும்‌ கைவிரித்து “இல்லை!” என்றான்‌. “ஆமாம்‌ 
கண்ணே, ஒன்றுமே இல்லை. அந்தப்பசு மட்டுமே அங்கே 


நின்றிருந்தது” என்றாள்‌ ரோகிணி. 


“அன்னை இல்லையேல்‌ அது எப்படிப்பிறந்தது?” என்று 
பலராமன்‌ கனத்த தலையை சற்றே சாய்த்து கேட்டான்‌. 
“இருளில்‌ முதலில்‌ அதன்‌ கருவிழி ஒன்று மட்டும்‌ 
ஒளிகொண்டு தோன்றியது. அந்தக்கருவிழித்‌ துளியைச்‌ 
சுற்றி அந்தக்கரியபசு உருவாகி வந்தது” என்றாள்‌ 
ரோகிணி. “ஆம்‌, நான்‌ பார்த்தேன்‌. இருளில்‌ பசுவின்‌ 
கண்கள்‌ மட்டும்தான்‌ ஒளியுடன்‌ தெரியும்‌” என்ற 
பலராமன்‌ “அன்னையே, நம்‌ கரியவன்‌ நேற்றுமாலை 
உள்ளறை இருட்டுக்குள்‌ சென்றபோது பார்த்தேன்‌. 
இவனும்‌ பசுவின்‌ கண்கள்‌ போல தெரிகிறான்‌” என்றான்‌. 
“அதனால்தானே அவன்‌ கண்ணன்‌” என்று அவனை 
வளைத்துக்கொண்டாள்‌ ரோகிணி. அவன்‌ தன்‌ 
சிறுபண்டியில்‌ இரு கைகளாலும்‌ தட்டி “கண்ணன்‌!” 
என்றான்‌. மேலும்‌ சற்று சிந்தித்து ஆதுரத்துடன்‌ 
“தண்ணன்‌, பாவம்‌” என்றான்‌. 


பலராமன்‌ வாய்பொத்திச்சிரித்து தணிந்த குரலில்‌ “அவன்‌ 
நல்ல குழந்தை என்று அவனே சொல்லிக்கொள்கிறான்‌” 
என்றான்‌. “என்‌ செல்லம்‌ நல்ல குழந்தைதானே?” 
என்றாள்‌ ரோகிணி. “நல்லகுழந்தை எங்காவது கோதுமை 
மாவில்‌ சிறுநீர்‌ கழிக்குமா?” பலராமன்‌ கோபத்துடன்‌ 
கேட்டான்‌. “அவன்‌ தெரியாமல்‌ செய்திருப்பான்‌” என்று 
ரோகிணி சொல்ல “தெரிந்தேதான்‌ செய்கிறான்‌ 
அன்னையே. கையால்‌ பிடித்து நீட்டி சிறுநீர்‌ பெய்தபின்‌ 
என்னைப்பார்த்து சிரித்தான்‌. இளையஅன்னை 
ஓடிவந்தபோது என்னை சுட்டிக்காட்டி அண்ணா 
அண்ணா என்று சொல்லி நான்‌ அதைச்செய்தேன்‌ என்று 
சொல்கிறான்‌.” 


ரோகிணி குனிந்து கண்ணனை நோக்கி “அப்படியா 
சொன்னாய்‌ திருடா?” என்றாள்‌. அவன்‌ தன்‌ வயிற்றைத்‌ 
தொட்டு நோயுற்றவன்‌ போல நொய்ந்த முகம்‌ காட்டி 
“கண்ணன்‌ பாவம்‌!” என்றான்‌. அவள்‌ சிரித்து அவன்‌ 
தலையைப்பிடித்து ஆட்டி “பேசுவதெல்லாம்‌ புரிகிறது. 
கண்ணைப்பார்த்தாலே தெரிகிறதே கள்ளமெல்லாம்‌” 
என்றாள்‌. பலராமன்‌ அவள்‌ தோளைப்பற்றி அசைத்து 
“அந்தப்பசு என்ன செய்தது?” என்றான்‌. “அந்தப்பசு 
அங்கேயே நின்றிருந்தது. அதை யாருமே பார்க்கவில்லை. 
ஆகவே அதற்கு நிறமே இல்லை. அதனால்தான்‌ அது 
கருமையாக இருந்தது. அதன்‌ குரலை யாருமே 
கேட்கவில்லை. ஆகவே அது ஊமையாக இருந்தது.” 


கண்ணன்‌ அவள்‌ கன்னங்களை எச்சில்‌ சிறுகையால்‌ 


பற்றித்திருப்பி “பசு பசு பசு பாவம்‌” என்றான்‌. பலராமன்‌ 
“பிறகு?” என்றான்‌. “தான்‌ மட்டும்‌ தனித்திருந்து 
அந்தப்பசுவுக்கு சலித்தது. ஆகவே அது தன்னைப்போல 
ஒரு குட்டியைப்போட்டது. கன்னங்கரிய கன்று. கண்கள்‌ 
ஒளிவிடும்‌ காளைக்குழவி.” பலராமன்‌ நகைத்து “அந்தக்‌ 
கன்று என்ன செய்தது?” என்றான்‌. “அது அந்தப்பசுவை 
அம்மா என்றழைத்தது. ஆகவே அந்தப்பெரும்பசு 
அம்மாவாக மாறியது. குட்டி அம்மா அம்மா என்று 
கூப்பிட அன்னை அதை கண்கனிந்து நா நீட்டி 
நக்கியது.” 


கண்ணன்‌ சுட்டுவிரலைத்‌ தூக்கி தீவிரம்‌ நிறைந்த 
முகத்துடன்‌ “அம்மா!” என்றபின்‌ திரும்பி வீட்டுக்குள்‌ 
பார்த்து உடலில்‌ கூடிய துடிப்புடன்‌ பாய்ந்து எழுந்து 
ஓடப்போனான்‌. “எங்கே போகிறாய்‌? ஒரு கணம்‌ அமராதே. 
என்னவோ இவனே ஈரேழுலகும்‌ இயற்றி இயக்குவதுபோல 
ஒரு நினைப்பு... அமர்கிறாயா இல்லையா? 
அசையக்கூடாது” என்று அவன்‌ புட்டத்தில்‌ அடித்து 
திருப்பி இழுத்து அமரச்செய்தாள்‌ ரோகிணி. “அம்மா 
என்றதுமே தின்பதற்கு நினைவு வந்து எழுந்து 
போகிறான்‌” என்றான்‌ பலராமன்‌. உடனே குரல்‌ தாழ்த்தி 
“அம்மா, எனக்கு அப்பம்‌?” என்றான்‌. “கதைதானே 
கேட்கிறாய்‌? நடுவே எதற்கு நாநீளம்‌? நீ முதலில்‌ 
ஒழுங்காக இரு” என்றாள்‌ ரோகிணி. 


“அந்த அன்னைப்பசுவின்‌ நாக்கு ஒளிமிக்கது. 
அதைத்தான்‌ நாம்‌ மின்னல்களாகப்‌ பார்க்கிறோம்‌. 
சிறுகுட்டியை அது நக்கி நக்கி ஒளிவிடச்செய்கிறது” 
என்றாள்‌ ரோகிணி. “அந்தக்குட்டி அன்னையின்‌ 
கால்நடுவே சென்று அகிடைத்‌ தேடிக்கண்டடைந்து 
வாயால்‌ கவ்வி முட்டிமுட்டி பால்‌ குடித்தது.” பலராமன்‌ 
ஊறிய வாயை விழுங்கி “இனிய பாலா?” என்றான்‌. “சீ, 
ஆயர்குடிபிறந்தாய்‌, வெண்ணைக்கட்டி போலிருக்கிறாய்‌, 
உனக்கென்ன பாலே சலிக்காதா?” என்று அவனை 
மெல்ல அடித்தாள்‌ ரோகிணி. 


அன்னை தமையனை அடிப்பதைக்‌ கண்டதும்‌ கன்ணன்‌ 
தன்‌ வயிற்றைத்‌ தொட்டு “கண்ணன்‌ பாவம்‌” என்றபின்‌ 
விழிசரித்து ஆழ்ந்து சிந்தித்து எடைகொண்ட 
எண்ணங்களை முழுவிசையாலும்‌ முன்னகரச்செய்து 
அவ்வெதிர்விசையில்‌ உடல்‌ சற்று கோணலாக உறைந்து 
இருகணங்கள்‌ கழித்து மீண்டு “கண்ணன்‌, பால்‌, சீச்சீ” 
என்றான்‌. பிறகு எழுந்து வயிற்றைத்‌ தொட்டு “கண்ணன்‌ 
பாவம்‌” என்றான்‌ “அய்யோ, நீயேதான்‌ சொல்லிக்கொள்ள 
வேண்டும்‌... ஆயர்பாடியில்‌ உன்னைப்பற்றி ஒரு நல்ல 


வார்த்தை காதில்‌ விழவில்லை” என்றாள்‌ ரோகிணி. “நீ 
விளையாடியதைச்‌ சரிசெய்வதே ஆயர்களின்‌ அன்றாட 
வாழ்க்கையாகிவிட்டது.” 


“அன்னையே, அந்தப்பால்‌ எங்கே?” என்றான்‌ பலராமன்‌. 
“அந்தப்பால்‌ மிகமிக வெண்மையானது. கரிய கன்றின்‌ 
வாயிலிருந்து வழிந்து அது வானம்‌ முழுக்க நிறைந்தது. 
நாம்‌ கீழே இருந்து பார்க்கும்போது வெண்ணிறமான 
வெயிலாக அது தெரிகிறது. இரவில்‌ அது நிலவொளியாக 
வழிகிறது” என்றாள்‌ ரோகிணி. “முன்பொருகாலத்தில்‌ 
ஆயர்குலத்து அன்னை ஒருத்தி அந்தப்‌ பாலை 
அதிகாலையில்‌ ஒரு கலத்தில்‌ அள்ளிவிட்டாள்‌. 
அந்தக்கலம்‌ நிலவுருளை போல ஒளிவிட்டது. அதை 
கைதொட்டு எடுத்த அவள்‌ உடலும்‌ ஒளிவிட்டது. அவள்‌ 
சென்ற வழியும்‌ அவள்‌ உடல்தீண்டிய புற்களும்‌ 
இலைகளும்‌ எல்லாம்‌ ஒளியாயின. அவள்‌ உடல்‌ 
ஒளியால்‌ வெம்மைகொண்டது.” 


பலராமன்‌ “உம்‌” என்றான்‌. கண்ணன்‌ இருகைகளாலும்‌ 
முந்தானைச்சுருளை வாய்க்குள்‌ செலுத்திக்கொண்டான்‌. 
அது ஊறி அவன்‌ மார்பில்‌ எச்சில்‌ வழிந்தது. “தன்‌ 
இல்லத்து உள்ளறைக்குள்‌ கொண்டுவைத்து 
அந்தப்பாலை அவள்‌ தயிராக்கினாள்‌. வெம்மை இழந்து 
உறைந்த தயிரை அவள்‌ மத்தெடுத்துக்‌ கடைந்தாள்‌. 
அவள்‌ வழித்தெடுத்த வெண்ணை வெண்ணிறவைரம்‌ 
போலிருந்தது. வெண்பனிபோலக்‌ குளிர்‌ 
கொண்டிருந்தது.” மிகத்தாழ்ந்த குரலில்‌ “அது இனிக்குமா 
அன்னையே?” என்றான்‌ பலராமன்‌. “அறைவேன்‌ 
உன்னை. வேறு நினைப்பே இல்லையா?” என்றாள்‌ 
ரோகிணி. கண்ணன்‌ “உம்‌” என்றான்‌. 


“அய்யோ என்‌ கருமுத்தே, கதைகேட்கிறாயா நீயும்‌?” என்று 
அவனைக்‌ குனிந்து முத்தமிட்டு ரோகிணி சொன்னாள்‌ 
அந்த வெண்ணை அவள்‌ உறியிலேயே இருந்தது. அவள்‌ 
அதை அஞ்சினாள்‌. ஆகவே எவரிடமும்‌ அதைச்‌ 
சொல்லவுமில்லை. ஒருமுறையேனும்‌ அதைத்‌ திறந்து 
அவள்‌ நோக்கவுமில்லை. அது அங்கிருப்பதை மட்டும்‌ 
அறிந்திருந்தாள்‌. அதை மட்டும்‌ நினைப்பாகக்‌ 
கொண்டிருந்தாள்‌.” “அதை பூனை தின்றுவிட்டதா?” 
என்று பலராமன்‌ கேட்டான்‌. “பூனையால்‌ அதைத்‌ 
தொடமுடியுமா? அது வெண்வைரம்‌ அல்லவா?” என்றாள்‌ 
ரோகிணி. “உறிக்குள்‌ உறைந்திருந்த அது வெளியே 
நிகழும்‌ அனைத்தையும்‌ அறிந்திருந்தது. சிறுவெயிலிலும்‌ 
தனக்குள்‌ உருகியது. குளிரில்‌ உறைந்து கல்லாகியது.” 


“பிறகு?” என்று பலராமன்‌ அவள்‌ கைகளைப்‌ பிடித்தான்‌. 
“ஒருநாள்‌ அவர்களின்‌ ஆயர்பாடியில்‌ வெயில்‌ ஏறி ஏறிச்‌ 
சென்றது. நாய்களெல்லாம்‌ நாக்குகளை நீட்டின. 
பசுக்களெல்லாம்‌ தலைதாழ்த்தி கண்ணீர்‌ வடித்தன. 
வெயிலுக்கு அஞ்சி ஆயர்முதுமகள்‌ தன்‌ இல்லத்தில்‌ 
தனித்திருந்தாள்‌. அவள்‌ அன்னைக்கரும்பசுவையும்‌ 
அதன்‌ காரான்‌ குட்டியையும்‌ 
நினைத்துக்கொண்டிருந்தாள்‌. அவள்‌ உறிக்குள்‌ 
வெண்ணை அருகி நெகிழ்ந்தது. நெய்யாகி மணத்தது. 
மணம்‌ அறிந்து வியந்து அவள்‌ எழுந்து நோக்கியபோது 
இருளறைக்குள்‌ தொங்கிய உறிப்பானைக்குள்‌ அந்த நெய்‌ 
செந்நெருப்பாக தழல்விட்டு எரிந்ததைக்‌ கண்டாள்‌.” 


“பிறகு?” என்றான்‌ பலராமன்‌. “அந்த நெருப்பில்‌ 
எரிதேவன்‌ எழுந்துவந்தான்‌. அவளை கைப்பற்றி 
விண்ணகம்‌ கொண்டுசென்றான்‌. விண்ணில்‌ ஒரு 
செம்மேகத்தீற்றலாக மாறி அவள்‌ விரிந்துசென்றாள்‌. 
வானாளும்‌ கதிரவனைக்‌ கண்டாள்‌. பின்னர்‌ 
கிழக்குமுதல்‌ மேற்குவரை நிறைந்திருக்கும்‌ 
ஆதித்யர்களின்‌ முடிவிலியைக்‌ கண்டாள்‌. அவர்களை 
தன்‌ ஆடையின்‌ வைரங்களாக அணிந்து விரிந்து 
கிடக்கும்‌ இருள்வடிவைக்‌ கண்டு அதில்‌ கலந்து 
மறைந்தாள்‌” என்றாள்‌ ரோகிணி. “அவள்‌ நம்‌ மூதன்னை. 
அவள்‌ பெயர்‌ ராதை.” 


“ராதை!” என்று சொல்லி கண்ணன்‌ தன்‌ தலையில்‌ சூடிய 
மயிற்பீலியை தொட்டான்‌. “ராதை!” என்று கண்களில்‌ 
சிரிப்பின்‌ ஒளியுடன்‌ சொல்லி எழுந்து தலைக்குமேல்‌ கை 
தூக்கி “ராதை!” என்றான்‌. “பர்சானபுரியிலிருந்து 
வருபவள்‌ பெயர்‌ ராதை தானே?” என்றான்‌ பலராமன்‌. 
“மூதன்னை பெயர்தான்‌ அவளுக்கும்‌. அவளும்‌ ஒருநாள்‌ 
நம்‌ மூதன்னையாவாள்‌” என்றாள்‌ ரோகிணி. “ராதை!” 
என்று சொல்லி இருகைகளையும்‌ விரித்து “ராதை! ராதை 
அங்கே...” என்று கண்ணன்‌ சொன்னான்‌. உடனே 
நினைத்துக்கொண்டவன்‌ போல முற்றத்தில்‌ 
பாய்ந்திறங்கி தவழ்ந்தோடத்‌ தொடங்கினான்‌. 


“பிடி பிடி அவனை... எங்கே செல்கிறான்‌? பர்சானபுரிக்கே 
ஓடிவிடுவான்‌ போலிருக்கிறதே” என்றாள்‌ ரோகிணி. 
பலராமன்‌ ஓடிச்சென்று அவனைப்‌ பற்றி இழுக்க அவன்‌ 
தரையில்‌ அமர்ந்து கால்களை புழுதியில்‌ உதைத்து 
“ராதை! ராதை போவேன்‌... கண்ணன்‌ ராதை போவேன்‌!” 
என்று கதறி அழத்தொடங்கினான்‌. “இழுக்காதே” என்று 
சொல்லி ஓடிவந்த ரோகிணி அவனை அள்ளித்தூக்கி 
இடையமர்த்தி “ராதைதானே, இதோ வந்து விடுவாள்‌... 


இதோ வந்துவிட்டாளே. ராதை ஓடிவா... ஓடிவா” 
என்றாள்‌. கால்களை உதறி “ராதை. ராதை... கண்னன்‌ 
ராதை போ” என்று சொல்லி அவன்‌ கண்ணீர்‌ துளிகள்‌ 
சிறுதொந்தியில்‌ சொட்ட வாய்திறந்து அழுதான்‌. 


அவனைத்‌ தூக்கிக்கொண்டு உள்ளே வந்த ரோகிணி 
“யசோதை, இவனை வளர்க்கும்‌ பொறுமை இருந்தால்‌ 
கிஷ்கிந்தையை கட்டியாளலாம்‌. கழுவிவிடுகிறேன்‌. 
வெந்நீர்‌ இருக்கிறதா?” என்றாள்‌. “நான்‌ கழுவுவதே 
இல்லை... இவன்‌ அழுக்கை கழுவ யமுனை போதாது” 
என்றாள்‌ சமைத்துக்கொண்டிருந்த யசோதை. நீர்க்கலம்‌ 
அருகே சென்றதும்‌ கண்ணன்‌ கைநீட்டி தொங்கி 
“கண்ணன்‌... நீர்‌” என்று துள்ளத்‌ தொடங்கினான்‌. 
அவனை இறக்கி விட்டதும்‌ செம்பை நோக்கி கை நீட்டி 
“நான்‌. நான்‌” என்று துள்ளினான்‌. அவள்‌ செம்பை 
அளிக்க அதை இரு கைகளாலும்‌ பற்றி நீரை அள்ளி தன்‌ 
வயிற்றில்‌ ஊற்றிக்கொண்டு “கண்ணன்‌, நீர்‌” என்றான்‌. 


“பானைநீரை முழுதாக விட்டபிறகுதான்‌ வருவான்‌... 
நான்‌ எத்தனைகுடம்‌ நீர்தான்‌ அள்ளிவருவேன்‌!” 
என்றாள்‌ யசோதை. இருவரையும்‌ குளிப்பாட்டி துடைத்து 
கொண்டுவந்து உள்ளறையில்‌ விட்டு 
“மழைவரப்போகிறது பலராமா. நீயும்‌ இளையோனும்‌ 
இல்லத்துக்குள்‌ விளையாடுங்கள்‌” என்றாள்‌ ரோகிணி. 
“கண்ணன்‌ பாவம்‌” என்றான்‌ கண்ணன்‌. 
அதைக்கேட்டபோதே ரோகிணிக்கு எங்கோ 
பிழையொன்று தெரிந்தது. அவள்‌ சமையலறைக்குள்‌ 
வந்து யசோதைக்கு உதவிசெய்யத்‌ தொடங்கியபோதே 
பேரோசையுடன்‌ ஏதேதோ நிலத்தில்‌ விழுந்தன. 
அழுகையொலவியும்‌ கூச்சலும்‌ எழுந்தது. 


அவர்களிருவரும்‌ ஓடிச்சென்று உள்ளறையை நோக்கி 
திகைத்து நின்றனர்‌. வெண்ணைப்பானை 
அடுக்குகளுடன்‌ உறி அறுந்து தரையில்‌ விழுந்து 
உடைந்து பரவியிருந்தது. அதிலமர்ந்து 
அழுதுகொண்டிருந்த கண்ணன்‌ அன்னையைக்‌ 
கண்டதும்‌ கைநீட்டி எழுந்து கால்வழுக்கி விழுந்து 
மீண்டும்‌ எழுந்து மீண்டும்‌ விழுந்து புரண்டு எழமுயன்று 
உருண்டு வழுக்கி கைகால்கள்‌ நழுவி வெண்ணையில்‌ 
நீச்சலிட்டான்‌. யசோதை சிரித்து வாய்பொத்தி உடல்‌ 
நடுங்க ரோகிணி முகத்தில்‌ வெண்ணைத்திவலை வழிய 
நின்ற பலராமனிடம்‌ “என்ன செய்தாய்‌? எப்படி 
நிகழ்ந்தது?” என்று கை ஓங்கிச்சென்றாள்‌. 

ஓவியம்‌: ஷண்முகவேல்‌ 


“அவன்தான்‌ வெண்ணை வெண்ணை என்று உறியருகே 
கொண்டு சென்றான்‌. அவன்‌ சுட்டிக்காட்டியதனால்தான்‌ 
நான்‌ தூக்கினேன்‌” என்று பலராமன்‌ சுவரோடு சேர்ந்து 
நின்று நடுங்கிச்‌ சொன்னான்‌. “கால்திருந்தா குழந்தை 
அவன்‌. அவனையா நீ ஏற்றிவிட்டாய்‌? மூடா” என்று 
அவனை அமத்தாள்‌ ரோகிணி. “அக்கா, அவன்‌ மேல்‌ 
பிழையில்லை. இங்கு நிகழும்‌ எல்லாபிழைக்கும்‌ இவனே 
ஆதாரம்‌. சாளரம்‌ வழியாகவே ஏறிச்சென்றிருக்கிறான்‌ 
ஒருமுறை” என்று சொல்லி கண்ணனை அள்ளிய 
யசோதை கால்வழுக்கி தானும்‌ விழுந்தாள்‌. 


“அய்யோ” என்று ரோகிணியும்‌ நகைக்க பலராமன்‌ 
வாய்பொத்தி நகைத்து சுவர்நோக்கி 
திரும்பிக்கொண்டான்‌. அன்னை விழுந்ததை கண்ணன்‌ 
திகைத்து நோக்க “அக்கா, முதலில்‌ இந்தக்‌ கரியோனை 
தூக்குங்கள்‌. நான்‌ சுவர்‌ பற்றி எழுகிறேன்‌” என்றாள்‌ 
யசோதை. “அவன்‌ வெண்ணைச்சகதியில்‌ என்னையும்‌ 
இழுத்துவிடுவான்‌ போலிருக்கிறதே” என்றபடி சுவர்‌ 
பற்றிச்சென்று கரிய கையைப்பிழத்து இழுத்தாள்‌ 
ரோகிணி. “பற்றப்பற்ற வழுக்கிச்செல்கிறான்‌. இவனைப்‌ 
பற்றி நிறுத்தும்‌ கை எங்கும்‌ இல்லையம” என்றாள்‌. 
யசோதை எழுந்து அவனைத்‌ தூக்கி எடுக்க 
கையிலிருந்து வழுக்கி உருவி நிலத்தில்‌ விழுந்து 
எழமுயன்று மீண்டும்‌ சறுக்கி மீண்டும்‌ எழுந்து மீண்டும்‌ 


சறுக்கினான்‌. 


“இளையோனை அப்படியே இழுத்துச்செல்லலாம்‌, எளிது” 
என்று சுவர்‌ அருகே நின்று பலராமன்‌ ஆலோசனை 
சொன்னான்‌. “ச்‌, வாய்‌ மூடு, உன்னால்தான்‌ எல்லாம்‌. 
இத்தனை வெண்ணையை எவர்‌ வந்து துடைப்பது? 
நினைக்கவே இடுப்பு வலிக்கிறது” என்றாள்‌ ரோகிணி. 
“நாயை கூட்டிவந்தால்‌ நக்காதா?” என்று பலராமன்‌ 
கேட்டான்‌. யசோதை நகைத்து “ஆகா, செய்வதையும்‌ 
செய்துவிட்டு அதை சரிசெய்யவும்‌ சிந்திக்கும்‌ 
பிள்ளைகள்‌ எங்குள்ளனர்‌?” என்றபடி கண்ணனை தன்‌ 
முந்தானைத்‌ துணியில்‌ சுற்றி பிடித்து 
கொண்டுசென்றாள்‌. கால்களை உதறி “ண்ணை 
ண்ணை” என்று கதறிக்கொண்டே அவன்‌ சென்றான்‌. 


முற்றத்து மண்ணை அள்ளிக்கொண்டு வந்து 
வெண்ணைமேல்‌ கொட்டி விரித்து உடைந்தகலங்களுடன்‌ 
அதை அள்ளி கூடையில்‌ எடுத்துக்கொண்டாள்‌ 
ரோகிணி. “அன்னையே, கூடையை நான்‌ எடுத்துவரவா?” 


என்றான்‌ பலராமன்‌. “என்‌ கையருகே வந்தால்‌ உன்‌ 
கன்னத்தை கிழித்துவிடுவேன்‌. சென்று குளித்துவிட்டு 
வா” என்று சீறி அவள்‌ கூடையைத்‌ தூக்கினாள்‌. 
“அவன்தான்‌ அன்னையே என்னை வெண்ணை நோக்கி 
கூட்டிச்சென்றான்‌. தூக்கிவிட்டால்‌ எடுத்துத்‌ தருவதாகச்‌ 
சொன்னான்‌. அன்னை அறியாமல்‌ தின்றுவிடலாம்‌, 
அதில்‌ பிழையே இல்லை என்றான்‌.” 


சினந்து திரும்பிய ரோகிணி “யார்‌, மொழிமுளைக்காத 
சிறியவனா? அவனா உன்னிடம்‌ சொன்னான்‌?” என்றாள்‌. 
பலராமன்‌ குழம்பி பின்னடைந்து “அவன்தான்‌ 
சொன்னான்‌... உண்மை அன்னையே, அவனே 
சொன்னான்‌” என்றான்‌. ரோகிணி சினத்தை அடக்கி 
“எப்படிச்‌ சொன்னான்‌?” என்றாள்‌. “வாயால்‌ 
சொல்லவில்லை.” ரோகிணி கண்களைச்‌ சுருக்கி “பிறகு 
எப்படிச்‌ சொன்னான்‌?” என்றாள்‌. பலராமன்‌ மேலும்‌ 
குழம்பி தலைகுனிந்து “சொன்னான்‌” என்றான்‌. “நீ 
பொய்யுரைத்து மீள நினைக்கிறாய்‌” என்றாள்‌ ரோகிணி. 
“இல்லை அன்னையே, அவனால்‌ என்னிடம்‌ 
பேசமுடிகிறது” என்று சொன்ன பலராமன்‌ சட்டென்று 
கண்களில்‌ கண்ணீருடன்‌ தொண்டை அடைக்க “அவன்‌ 
பேசுகிறான்‌” என்றான்‌. 


ரோகிணி அவன்‌ தலையைத்‌ தொட்டு “சரி, அவன்‌ உன்‌ 
இளையோன்‌. உன்‌ உதிரம்‌. அவன்‌ பேசுவதை நீ 
கேட்கலாம்‌... அதிலென்ன?” என்றபின்‌ வெளியே 
சென்றாள்‌. அவள்‌ வெண்ணையை அள்ளி முடிக்கவும்‌ 
கால்கள்‌ துள்ளும்‌ கண்ணனை துணியால்‌ சுற்றி 
தூக்கிக்கொண்டு வந்தாள்‌ யசோதை. “இதை விட 
கன்றுக்குட்டிக்கு மூக்குக்‌ கயிறு போடுவது எளிது... 
மூன்று கலங்கள்‌ உடைந்துவிட்டன. இனி இந்த 
இல்லத்தில்‌ கல்லால்‌ ஆன கலங்கள்தான்‌ வேண்டும்‌” 
என்றாள்‌. “கல்லால்‌ ஆன தொட்டிகள்தானே உள்ளன?” 
என்று பலராமன்‌ ஐயம்‌ கேட்டான்‌. அதேகணம்‌ அவள்‌ 
கையில்‌ இருந்து வழுக்கி உருவி கண்ணன்‌ கீழே 
விழுந்தான்‌. 


“மாவிட்டு கழுவிவிட்டிருக்கவேண்டும்‌ நீ” என்றாள்‌ 
ரோகிணி. “அத்தனை குளியல்பொடியையும்‌ போட்டேன்‌ 
அக்கா. போதாதென்று சமையலுக்கு வைத்திருந்த 
பருப்புப்பொடியையும்‌ போட்டேன்‌. எத்தனை 
வெண்ணையை த்தான்‌ வழித்தெடுப்பது?” என்று 
சொன்ன யசோதை “அங்கேயே கிடக்கட்டும்‌. தூக்கி 
வைத்து என்ன செய்ய?” என்று உள்ளே சென்றாள்‌. 
கண்ணன்‌ எழுந்து அமர்ந்து தன்‌ குறியை பற்றி இழுத்து 


நீட்டி சிரித்து “ராதை!” என்றான்‌. “அய்யே!” என்று 
பலராமன்‌ வாயைப்‌ பொத்தி நகைத்தான்‌. 


ரோகிணி வந்து அவனை அள்ளி எடுத்து கைகளில்‌ 
இறுக்கி “ராமா, இவனுக்கொரு ஆடை கொண்டுவா” 
என்றாள்‌. அவன்‌ முகத்தை தன்‌ முகத்துடன்‌ சேர்த்து 
“குழம்பிலிட்ட காய்‌ போல மணக்கிறாயே. எதற்கு 
வெண்ணையை எடுத்தாய்‌? உனக்கு வெண்ணை 
வேண்டுமென்றால்‌ அன்னை அளிக்கமாட்டேனா?” 
என்றாள்‌. “உள்ளுருகும்‌ வெண்ணையெல்லாம்‌ 
எனக்கல்லவா?” என்றான்‌ கண்ணன்‌. அவள்‌ திகைத்து 
அவனை நோக்கி “நீயா சொன்னாய்‌?” என்றாள்‌. அவன்‌ 
பேதை விழி மலர்ந்து எச்சில்‌ குழாய்‌ மார்பில்‌ வழிய 
உதடுகளை வளைத்து வயிற்றைத்‌ தொட்டு “கண்ணன்‌, 
பாவம்‌” என்றான்‌. 


வெண்முரசு விவாதங்கள்‌ 

பகுதி ஐந்து**: 3.** வேய்குழல்‌ 


இரவு மழை ஓயாத அழைப்பு. மன்றாடல்‌. மறுக்கப்பட்ட 
பேரன்பின்‌ சினம்‌. மூடப்பட்ட அனைத்தையும்‌ 
முட்டிமுட்டி கொந்தளிக்கிறது. இடைவெளிகளில்‌ 
கசிகிறது. ஓலமிட்டு ஓய்ந்து சொட்டி அமைகிறது. 
ஒற்றைச்சொல்‌ என ஒலித்து ஒலித்து 
அமைதிகொள்ளும்போது மீண்டும்‌ எங்கிருந்தோ 
ஆற்றாமல்‌ பொங்கி வருகிறது. மேலும்‌ வெறியுடன்‌ வந்து 
முழுதுடலாலும்‌ மோதுகிறது. இரவுமழையை இல்லத்து 
இருளுக்குள்‌ போர்வைக்குள்‌ ஒடுங்கி கேட்டிருப்பவர்கள்‌ 
இரக்கமற்றவர்கள்‌. 

ராதை மெல்ல எழுந்து பட்டுநீர்த்துளிகள்‌ பரவிய 
சாணித்தரையை மெல்ல மிதித்து கதவைத்‌ திறந்தாள்‌. 
குளிர்ப்பெருங்கரத்தால்‌ அவளை அள்ளி எடுத்து 
நெஞ்சோடணைத்து சுழன்று கூத்திட்டு கூவி ஆர்த்து 
கொப்பளித்தது பெருமமை. பற்கள்‌ ஒளிவிட்டெழ 
இடித்து சிரித்தது வானம்‌. நீரில்‌ முடிவிலாது 
கரைந்துகொண்டே இருந்தாள்‌. தோல்‌ குளிர்ந்து தசை 
குளிர்ந்து குருதி குளிர்ந்து இதயம்‌ குளிர்ந்து 
எண்ணங்களும்‌ குளிர்ந்தபோது அறிந்தாள்‌ கனன்று 
கனன்று உள்ளிருக்கும்‌ வெம்மையை. இரு கைகளையும்‌ 
நீட்டி “கனசியாமா! ககனக்‌ காரிருளே! கண்ணா!” என்று 
கூவினாள்‌. பின்னர்‌ இருளுக்குள்‌ சிலம்பொலிக்க 
ஓடத்தொடங்கினாள்‌. 


மழை அவளை கொண்டு சென்றது. கோகுலத்தின்‌ 
எல்லையில்‌ அவளை அறிந்த நாய்கள்‌ நீர்த்திரைக்கு 
அப்பால்‌ குரலெழுப்பி முனகின. நந்தனின்‌ இல்லத்தில்‌ 
அவள்‌ வாசமறிந்த பசுக்கள்‌ இரண்டு ஓங்கி 
குரலெழுப்பின. மழை அறைந்துகொண்டிருந்த 
காட்டுமரப்பலகைக்‌ கதவருகே அவள்‌ நின்றாள்‌. 
சிறுகுடில்‌ புற்கூ@ரையை, மண்பூசிய சுவர்களை, 
ரிசலிட்ட பலகைக்கதவை, சாணி மெழுகிய 
திண்ணையை அலையலையாக எழுந்து எழுந்து சுழன்று 
அறைந்தாள்‌. கூந்தல்‌ சுழற்றி கூவி ஆர்ப்பரித்து 
ஆடிக்கொண்டு அங்கே அசைவின்றி நின்றாள்‌. 
அத்தனை இடைவெளிகள்‌ வழியாகவும்‌ அவள்‌ அந்த 
ஆயர்சிறுகுடிக்குள்‌ நுழைந்தாள்‌. அன்னை 


முலைச்சூட்டில்‌ உருகியதுபோல்‌ ஒட்டிக்கிடந்த நீலமேகத்‌ 
துளியை துளிப்பிசிறாக குளிராக நீரோசையாக 
தழுவிக்கொண்டாள்‌. 


காலையில்‌ வாயில்‌ திறந்த ரோகிணிதான்‌ அவளைக்‌ 
கண்டு திகைத்து “என்னடி இது? நீ பர்சானபுரியின்‌ ராதை 
அல்லவா?” என்றாள்‌. கூந்தல்‌ நுனி சொட்ட உடலொட்டிய 
ஆடையுடன்‌ நீலமோடிய நரம்புகள்‌ தெரிய பாளைமெருகு 
கொண்ட புத்துடல்‌ மிளிர வாயில்படியில்‌ அமர்ந்திருந்த 
அவள்‌ தலைதாக்கி பித்தெழுந்த விழிகளால்‌ 
யாரிவளென்பது போல நோக்கினாள்‌. “அய்யோ, யசோதா, 
இங்கு வந்து பார்‌ இவளை” என்றபடி உள்ளே ஓடினாள்‌ 
ரோகிணி. அவள்‌ குரல்‌ கேட்டுவந்த யசோதை 
புன்னகைத்து “அவள்‌ ராதை. அவள்‌ அறிந்தது ஒன்றே” 
என்றாள்‌. 


உள்ளே நுழைந்து துயில்கொண்டிருந்த கண்ணனை 
மரவுரிப்படுக்கைவிட்டு தூக்கி ஈரமுலைமேல்‌ 
அணைத்துக்கொண்டாள்‌. கண்விழிக்காமலேயே அவன்‌ 
“ராதை” என்று புன்னகைத்தான்‌. “எப்படித்தெரிகிறது 
அவனுக்கு?” என்றாள்‌ ரோகிணி. “அவள்‌ மணமும்‌ 
கையும்‌ அவனறிந்தவை” என்றாள்‌ யசோதை. 
கண்ணனைத்‌ தாக்கி மடியமர்த்தி அவன்‌ மென்மயிர்‌ 
குஞ்சியை முகர்ந்து விழிசரித்தாள்‌ ராதை. “அவள்‌ 
இங்கில்லை அக்கா. அவள்‌ இருக்கும்‌ இடத்தில்‌ 
அவனிருக்கிறான்‌” யசோதை சொன்னாள்‌. “ஏடி 
பெண்ணே, உலராடை அளிக்கிறேன்‌. ஈரக்கூந்தல்‌ துவட்டி 
உடைமாற்றிக்கொள்‌. அவன்‌ உடலை ஈரமாக்காதே” 
என்றாள்‌. 


அவள்‌ ஈர உடை மாற்றிக்‌ கொள்கையில்‌ ரோகிணி 
மெல்ல “எனக்கு இவள்மேல்‌ போல்‌ ஒரு பொறாமை 
எப்போதும்‌ எவர்மேலும்‌ வந்ததில்லையடி” என்றாள்‌. 
யசோதை புன்னகை செய்து “இலையில்லாமல்‌ 
கிளைமுழுக்க பூக்கும்‌ யோகம்‌ காட்டில்‌ சில 
மரங்களுக்கே” என்றாள்‌. கண்ணன்‌ கண்விழித்து 
“ராதை! ராதை! ராதை” என்று சொல்லும்‌ ஒலி கேட்டது. 
அவனுக்கான பாலுடன்‌ வெளியே சென்ற ரோகிணி 
ராதையின்‌ காவில்‌ நின்று எழுந்தமர்ந்து “ராதை ராதை” 
என சொல்லிக்கொண்டிருந்த கண்ணனைக்‌ கண்டு 
“ஏற்றமிறைக்கிறானா என்ன?” என்றாள்‌. யசோதை 
பின்னால்‌ ராதைக்கான பால்கஞ்சியுடன்‌ வந்து “கடலை 
இறைக்கிறான்‌ மூடன்‌” என்றாள்‌. 


கஞ்சியை அருந்தியதும்‌ கரிய மைந்தனை கையில்‌ 


எடுத்துக்கொண்டு ராதை கிளம்பினாள்‌. பலராமன்‌ 
அவள்‌ பின்னால்‌ ஓடியபடி “ராதை, நான்‌ நேற்று 
வெண்ணையை...” என்று பேசிக்கொண்டு சென்றான்‌. 
“எங்குசெல்கிறாயடி?” என்று ரோகிணி கேட்டது அவள்‌ 
காதிலேயே விழவில்லை. “தன்‌ உடைமை என்று 
எண்ணுகிறாள்‌” என்றாள்‌ ரோகிணி. சமையலறையில்‌ 
நெருப்பை மூட்டிக்கொண்டு “தன்‌ கைகால்‌ என்றல்லவா 
எண்ணுகிறாள்‌?” என்றாள்‌ யசோதை. கண்ணன்‌ 
கைகளை நீட்டி கால்களை உதைத்து எம்பிக்குதிப்பதை 
அவள்‌ கண்டாள்‌. “கைநீட்டிக்கொண்டே இருப்பான்‌. 
தொடுவான்‌ வரை சென்றாலும்‌ நீட்டுவான்‌” என்றாள்‌ 
யசோதை. “அந்தப்பேதையும்‌ அவனை தொடுவானுக்கே 
கொண்டு செல்வாள்‌.” 


மழை ஓய்ந்த மண்ணில்‌ ஒரு காலடிகூட இல்லை. 
நீரோடிய வரித்தடங்கள்‌ அன்னை வயிற்று 
வெண்கோடுகள்‌ என விரிசலோடிக்கிடக்க அவற்றின்‌ 
ஓரங்களில்‌ ஒதுங்கிக்கிடந்த மலர்க்குவைகளை 
பலராமன்‌ “செந்நிறப்பூனைக்குட்டி!” என்றுகூவி குனிந்து 
அள்ளப்போனான்‌. “அள்ளாதே, அவற்றுக்குள்‌ 
நாகக்குழவி சுருண்டிருக்கக்கூடும்‌” என்றாள்‌ ராதை. “ஏன்‌ 
பூவிலுறைகிறது நாகம்‌?” என்று பலராமன்‌ கேட்டான்‌. 
“பூவிவுறைகினறது தேன்‌” என்றாள்‌ ராதை. “தேனை 
ழைகின்ற சிற்றுயிர்கள்‌. அவற்றை விழைகின்றது 
கருநாகம்‌” என்றாள்‌ ராதை. “தேன்‌ விரும்பிய 
சிற்றுயிர்களை உண்டு தேனை அறிகிறது கருநாகம்‌. 
கன்னங்கருநாகம்‌. கருமணிவிழிநாகம்‌.” 


பலராமன்‌ கொன்றை மரத்தடியில்‌ விரிந்த 
மஞ்சள்மலர்க்கம்பளம்‌ நோக்கி “அங்கே நான்‌ 
விளையாடலாமா?” என்றான்‌. “யாருக்காக விரித்ததோ 
கொன்றை அம்மலர்விரிப்பை? நாம்‌ தீண்டலாமா?” 
என்றாள்‌ ராதை. “நாம்‌ எப்படித்‌ தெரிந்துகொள்வது 
அதை?” என்று பலராமன்‌ கேட்டான்‌. “அதனிடமே 
கேட்கலாமே?” என்று ராதை கைகளை இதழ்சேர்த்து 
உரக்க “பொன்பூத்த கொன்றையே, உன்‌ 

ர ரப எவர்‌ காலடிகள்‌ படவேண்டும்‌?” 
என்றாள்‌. கொன்றை நீர்‌ சொட்டும்‌ ஒலியுடன்‌ 
அமைதியாக நின்றது. “அது நாணுகிறது” என்றாள்‌. 
“ஏன்‌?” என்றான்‌ பலராமன்‌. “அகத்தைச்‌ சொல்ல 
நாணமிருக்காதா என்ன? உடலெங்கும்‌ பூத்து 
நூறுநாழிகை மணமெழுந்தாலும்‌ ஒரு சொல்‌ எழுவதற்கு 
இத்தனை கூசுகிறாளே பேதை?” 


அவள்‌ இடையில்‌ விழித்த கண்மட்டுமாக சிலைத்திருந்த 


கண்ணன்‌ காற்றுபட்ட மலர்க்கிளையெனக்‌ கலைந்து 
“நான்‌ நான்‌ நான்‌” என்று கால்களை உதைத்து 
சரிந்திறங்கினான்‌. ராதை அவன்‌ இரு கைகளையும்‌ 
பற்றிக்கொண்டாள்‌. அவன்‌ தன்‌ இடது காலைத்தாக்கி 
வலப்பக்கமாக நிலையழிந்து வளைய ராதை 
பிடித்துக்கொண்டு “விழாதே, காலை வை. காலை வை 
கண்ணா” என்றாள்‌. அவன்‌ தன்‌ செல்லச்சிறு பாதத்தைத்‌ 
தூக்கி மண்மேல்‌ மெல்லவைத்தான்‌. அக்கணம்‌ வீசிய 
காற்றில்‌ கொன்றையின்‌ மலர்க்கிளைகள்‌ கொந்தளித்து 
அமைய மலர்மழை பொழிந்தது. ராதை சிரித்து 
“கோடைமழையாடிய கொன்றைமகள்‌ உனக்காகவே 
மலர்மஞ்சம்‌ விரித்திருக்கிறாள்‌” என்றாள்‌. 


முதற்காலை ஊன்றியபின்‌ நின்றகாலைத்‌ தூக்கும்‌ 
சிந்தை எழாமல்‌ கண்ணன்‌ தள்ளாடி திரும்பி கைநீட்டி 
“தூக்கு தூக்கு” என்றான்‌. ராதை அவனை தாக்கி வைத்து 
“வலக்காலை எடுத்து வை... காலை எடு கரியோனே” 
என்றாள்‌. பலராமன்‌ அமர்ந்து கண்ணனின்‌ 
வலக்காலைத்‌ தொட்டு “இந்தக்காலை... இந்தக்காலை 
எடு” என்று உரக்கக்‌ கூவி கற்றுக்கொடுத்தான்‌. இரண்டு 
காலில்‌ நின்று சற்று ததும்பியபின்‌ எதற்கு இச்சிக்கல்‌ 
என்று எண்ணி கால்மடித்து அமர்ந்து தவழப்போனான்‌. 
ராதை அவனை கைகளைப்‌ பற்றித்‌ தூக்‌ 
“நடந்துசெல்‌... நட” என்றாள்‌. மீண்டும்‌ இடக்காலைத்‌ 
தூக்கி காற்றில்‌ ஆட்டி இடப்பக்கமாகத்‌ திரும்பி 
மண்ணில்‌ வைத்து அசைந்து நின்றான்‌. 


“இந்தக்காலைத்‌ தூக்கு இந்தக்காலைத்‌ தூக்கு” என 
பலராமன்‌ அவன்‌ வலக்காலைத்‌ தொட்டு கூவினான்‌. 
அவன்‌ கூவுவதைக்‌ கண்டு வாய்‌ வழியச்‌ சிரித்தபடி 
அறியாமல்‌ வலக்காலைத்‌ தூக்கிவைத்து அதே விசையில்‌ 
இடக்காலையும்‌ தூக்கி வைத்து திகைத்து நின்று திரும்பி 
ராதையிடம்‌ “தூக்கு தூக்கு” என்றான்‌. “முடியாது, இனி 
நீதான்‌ என்னைத்‌ தூக்கவேண்டும்‌” என்றாள்‌ ராதை. 
அவன்‌ கைகளைப்பற்றி அவள்‌ மெல்ல முன்னகர்த்த 
அவன்‌ கால்களைத்‌ தூக்கிவைத்து நடந்தான்‌. அவள்‌ 
வலக்கையை விட்டு இடக்கையைப்‌ பற்றிக்கொண்டாள்‌. 
“இளையோன்‌ நடக்கிறான்‌!” என்றான்‌ பலராமன்‌. 
“அன்னையிடம்‌ ஓடிப்போய்‌ சொல்லி வருகிறேன்‌. 
இளையோன்‌ நடக்கிறான்‌!” 


வண்டு ஒன்று யாழிசையுடன்‌ அருகே வந்து பறந்து 
சுழன்றது. அதை நோக்கி கைநீட்டி “நான்‌ நான்‌” என்றான்‌ 
கண்ணன்‌. அது கொன்றைமரம்நோக்கிச்‌ செல்ல கையை 
நீட்டி விரல்களை அசைத்து “அது அது” என்று 


சொல்லிக்கொண்டு விரைந்து காலெடுத்து வைத்தான்‌. 
“ஓடுகிறானே” என்று சொல்லிக்கொண்டு அவனை 
கைப்பிடித்து கொண்டுசென்றாள்‌ ராதை. அவன்‌ 
மலர்ப்பரப்பில்‌ கால்வைத்ததும்‌ இன்னொரு 
காற்றலையில்‌ கொன்றை மலர்மழைபொழிந்து 
அவன்மேல்‌ பொற்துகளைப்‌ பரப்பியது. “மூன்றடியால்‌ 
மூவுலகளந்த முழுதோன்‌ நீ” என்று சொல்லி அவனைத்‌ 
தூக்கிச்‌ சுழற்றி தன்‌ இடையமர்த்தி அவனுடலில்‌ படிந்த 
மலர்துகளை ஆடையால்‌ துடைத்தாள்‌ ராதை. 


மலர்கள்‌ மேல்‌ ஓடிய பலராமன்‌ “மெத்தென்றிருக்கிறது!” 
என்று கூவி நகைத்தான்‌. “நான்‌ நான்‌” என்று சொல்லி 
ராதையின்‌ இடையிலிருந்து இறங்கி மலர்மேல்‌ அமர்ந்து 
இருசிறுகைகளாலும்‌ அள்ளி தன்‌ முதுகிலேயே வீசி “நான்‌ 
நான்‌” என்றான்‌ கண்ணன்‌. “அவனுக்கே பூ 
போட்டுக்கொள்கிறான்‌” என்று சுட்டிக்காட்டி சிரித்த 
பலராமன்‌ அருகே வந்து பூக்களை அள்ளி கண்ணன்‌ 
மேல்‌ பொழிந்து “கரியவன்‌... கோயிலில்‌ இருக்கும்‌ சிலை 
போலிருக்கிறான்‌” என்றான்‌. ராதை நகைத்து “ஆம்‌, 
அவனிருக்கும்‌ கோயில்களுக்கு அளவே இல்லை” 
என்றாள்‌. 


இருமைந்தர்களுடன்‌ அவள்‌ குறுங்காட்டுக்குள்‌ 
சென்றுகொண்டிருந்தாள்‌. தோகைவிழி மலர்ந்த 
மயில்கூட்டம்‌ அவர்களைக்‌ கண்டு எழுந்து 
உச்சிக்கிளைகளை அடைந்து ஒளிக்கழுத்து வளைத்து 
நோக்கி அகவியது. கழுத்து வளைத்து நோக்கி 
செவிகூர்ந்து நின்றபின்‌ துள்ளி புற்பரப்பின்‌ மேலெழுந்து 
அமைந்து ஓடியது ஒரு புள்ளிமானிணை. தலைக்குமேல்‌ 
பரந்த பசுந்தழைக்கூரைமேல்‌ குயில்‌ கூவிக்கொண்டே 
இருப்பதைக்‌ கண்ட கண்ணன்‌ கைகளை தலைக்குமேல்‌ 
தூக்கி விரல்களை மலரச்செய்து “கூ” என்றான்‌. அவன்‌ 
உதடுகளின்‌ சுழிப்பைக்‌ கண்டு அகம்பொங்கி 
நெஞ்சோடணைத்து “கண்ணே கண்ணே கண்ணே” 
என்றாள்‌ ராதை. அவன்‌ அவளிடமிருந்து திமிறி 
விடுபட்டு மேலே நோக்கி “கூ கூ” என்றான்‌. 
பட்டுக்கழுத்தின்‌ சிறுவரிகளைக்‌ கண்டு மூக்கை 
அதிலுரசி முனகினாள்‌ ராதை. 


வேய்மூங்கில்‌ காட்டுக்குள்‌ மென்காற்று சலசலப்பாக 
நிறைந்து அலையடித்துக்கொண்டிருந்தது. 
“சிறுமூங்கில்‌!” என்றான்‌ பலராமன்‌. “அதன்‌ இலைகள்‌ 
அரம்‌ கொண்டவை. அறுத்து குருதி சுவைப்பவை. 
அருகணையாதே” என்று ராதை சொன்னாள்‌. உள்ளே 
நிழலொன்று கிளையொழுயும்‌ ஒலியுடன்‌ சென்றது. 


பலராமன்‌ “யானை!” என்றான்‌. ”ஆம்‌, மூங்கில்‌ 
யானைக்குமட்டும்‌ இனிக்கும்‌” என்றாள்‌ ராதை. பலராமன்‌ 
“யானையை மூங்கில்‌ இலை அறுக்காதா?” என்றான்‌. 
“அறுக்காது” என்று ராதை சொல்ல “ஏன்‌?” என்றான்‌. 
ராதை புன்னகையுடன்‌ குனிந்து “ஏனென்றால்‌ யானை 
கரியது” என்றாள்‌. “அதற்கு மட்டும்‌ ஏன்‌ மூங்கில்‌ 
இனிக்கிறது?” என்று பலராமன்‌ விழி உருட்டி கேட்டான்‌. 
“மூங்கிலுக்குள்‌ ஊறும்‌ இனிப்பை அதுமட்டுமே அறியும்‌” 
என்று ராதை சொன்னாள்‌. 


“பிறரறியா இனிமை அதில்‌ எப்படி உறைகிறது?” 
என்றான்‌ பலராமன்‌. ராதை “அதை நானறியேன்‌. 
மூத்தோர்‌ சொல்லி அறிந்தேன்‌” என்றாள்‌. அப்போது 
மூங்கில்கழைகள்‌ இடைவளைத்து கைவீசி வணங்க 
காற்றுவிரைவொன்று அவர்களைக்‌ கடந்துசென்றது. 
ராதை குயிலோசை ஒன்றைக்‌ கேட்டாள்‌. “குயில்‌!” 
என்றான்‌ பலராமன்‌. மீண்டும்‌ அவ்விசை ஒலித்ததும்‌ 
“குயிலல்ல, மூங்கில்‌” என்று ராதை சொன்னாள்‌. “இங்கே 
மிக அருகே, ஏதோ மூங்கில்‌ ஒன்று இசைகொள்கிறது.” 
பலராமன்‌ “மூங்கிலில்‌ இசை உறைகிறதா?” என்றான்‌. 
“ஆம்‌, யானை அறியும்‌ கழையினிமை அந்த இசையே” 
என்றாள்‌ ராதை. 


கண்ணன்‌ கையை வாயில்‌ வைத்து “கூ” என்றான்‌. “என்‌ 
கருங்குயிலே” என்று அவன்‌ கன்னத்தில்‌ முத்தமிட்டாள்‌ 
ராதை. “என்‌ கண்ணனை நோக்கி இசைத்த 
அந்தக்குழலெங்கே?” என்று மூங்கில்‌ இலைகளை 
விலக்கித்‌ தேடினாள்‌. மீண்டும்‌ ஒரு காற்று 
கடந்துசென்றபோது அதைக்‌ கண்டுகொண்டாள்‌. வண்டு 
துளைத்து காய்ந்து நின்றிருந்த பொன்னிற 
மூங்கில்குழல்‌. அதை தன்‌ இடையிலிருந்த புல்கொய்யும்‌ 
ஆய்ச்சியர்‌ அரிவாளால்‌ வெட்டி எடுத்தாள்‌. “அது ஏன்‌ 
பாடுகிறது?” என்று பலராமன்‌ குனிந்து கேட்டான்‌. “அதை 
வண்டு துளைத்துவிட்டதல்லவா?” பலராமன்‌ அதை 
மெல்லத்‌ தொட்டு “வண்டுதுளைக்கும்போது இதற்கு 
வலித்திருக்கும்‌ அல்லவா?” என்றான்‌. ராதை “ஆம்‌, 
மிகவும்‌ வலிக்கும்‌. நூறாயிரம்‌ அம்புகள்‌ ஒன்றன்‌ மேல்‌ 
ஒன்றாக வந்து தைத்தது போலிருக்கும்‌” என்றாள்‌. 
“பாவம்‌” என்றான்‌ பலராமன்‌. 


கண்ணன்‌ தன்னைத்‌ தொட்டு “கண்ணன்‌ பாவம்‌” 
என்றான்‌. “ஆமாம்‌, அதையே சொல்லிக்கொண்டிரு. தசை 
துளைத்து இதயம்‌ துளைத்து ஆன்மாவைத்‌ துளைக்கும்‌ 
கருவண்டு நீ” என்றபின்‌ ராதை அதை வாயில்‌ வைத்து 
மெல்ல இசைத்தாள்‌. “அதே இசை!” என்று பலராமன்‌ 


வியந்தான்‌. “என்ன சொல்கிறது மூங்கில்‌?” என்றான்‌. 
“என்ன சொல்கிறது? நீயே சொல்‌” என்று அதை மீண்டும்‌ 
வாசித்தாள்‌. பலராமன்‌ “வரமாட்டாயா என்று 
சொல்கிறது” என்றான்‌. “அப்படியா சொல்கிறது? 
அதுவும்தான்‌ காத்திருக்கிறதா?” என்ற ராதை மீண்டும்‌ 
வாசித்து “இப்போது?” என்றாள்‌. “இப்போதும்‌ 
அதையேதான்‌ சொல்கிறது” என்றான்‌ பலராமன்‌. 


கண்ணன்‌ கைநீட்டி “நான்‌ நான்‌” என்றான்‌. “அவன்‌ 
கடித்துவிடுவான்‌... வேண்டாம்‌” என்று பலராமன்‌ 
தடுத்தான்‌. “கடிக்கட்டுமே” என்று அவன்‌ வாயில்‌ குழலை 
வைத்து “ஊது... ஊது என்‌ கருவண்டே” என்றாள்‌. 
அவன்‌ ஊதியபோது பலராமன்‌ சிரித்து “காற்றை உள்ளே 
இழுக்கிறான்‌... அவனுக்குத்‌ தெரியவில்லை...” என்றான்‌. 
கண்ணன்‌ வயிற்றை எக்கி காற்றை இழுத்தபின்‌ அதை 
கையால்‌ தள்ளிவிட்டு இரு கைகளையும்‌ தலைக்குமேல்‌ 
தூக்கி “கூ ௯.” என்றான்‌. 


“நான்‌ ஊதுவேன்‌” என்று வாங்கிய பலராமன்‌ வாயில்‌ 
வைத்து ஊதியபோது காற்று மட்டும்‌ வெளிவந்தது. 
“இசை எங்கே?” என்றான்‌. “அதை முழுக்க அவன்‌ உறிஞ்சி 
எடுத்துவிட்டானே” என்றாள்‌ ராதை. “எல்லா 
இசையையுமா?” என்றான்‌. “ஆம்‌, இந்த 
மூங்கில்காட்டிலுள்ள அத்தனை மூங்கில்களின்‌ 
இசையையும்‌” என்று சொன்னாள்‌ ராதை. “இனி 
மூங்கிலில்‌ இசையே இருக்காதா?” என்று பலராமன்‌ 
கேட்டான்‌. “இருக்கும்‌, அதெல்லாம்‌ அவன்‌ 
வாயிலிருந்துதான்‌ வரும்‌.” 


கண்ணன்‌ கைநீட்டி “நான்‌! நான்‌!” என்றான்‌. “இந்தா 
வாசி” என்றாள்‌ ராதை. அதை கைகளால்‌ பற்றி 
வாய்க்குள்‌ வைத்து கடித்தான்‌. “கடிக்கிறான்‌” என்று 
பலராமன்‌ கூவினான்‌. “கடிக்கட்டும்‌, அது 
மூங்கிலுக்குப்பிடிக்கும்‌” என்றாள்‌. அவன்‌ அதை தன்‌ 
இதழ்களில்‌ வைத்து “ஊ” என்றான்‌. தூக்கி முன்னால்‌ 
எறிய முயன்று பின்னால்‌ எறிந்தான்‌. முன்னால்‌ அதை 
தேடிவிட்டு திரும்பி பின்னால்‌ நோக்கி அதை எடுத்து 
மீண்டும்‌ எறிந்தான்‌. மறுமுறையும்‌ அவன்‌ 
தலைக்குப்பின்னால்தான்‌ விழுந்தது. “போ” என்று 
சொன்னபடி அதை மீண்டும்‌ எடுத்து வாயில்‌ வைத்தான்‌. 


“எனக்கு இன்னொரு மூங்கில்‌ வேண்டும்‌” என்றான்‌ 
பலராமன்‌. “இரு” என ராதை திரும்பியபோது ஓர்‌ 
இசையைக்‌ கேட்டாள்‌. திகைத்துத்‌ திரும்பியபோது 
கண்ணன்‌ கண்பொங்கி நகைத்து “இந்தா” என்று குழலை 


நீட்டினான்‌. “நீயா? நீயா வாசித்தாய்‌? கள்வா கரியவனே, 
என்னிடம்‌ விளையாடாதே” என்றாள்‌. அவன்‌ சிரித்து 
அதை விசி “போ” என்றான்‌. “அவன்‌ தான்‌ வாசித்தான்‌. 
நான்‌ பார்த்தேன்‌” என்றான்‌ பலராமன்‌. “அவனா? அவன்‌ 
வாயாலா?” என்று ராதை நெஞ்சை அழுத்தியபடி 
கேட்டாள்‌. “ஆம்‌” என்றான்‌ பலராமன்‌. 


“கண்ணா, விளையாடாதே... நீயா வாசித்தாய்‌? 
இன்னொருமுறை வாசி என்‌ செல்வமே” என்று அவள்‌ 
அந்தக்குழலை அவனிடம்‌ திரும்ப அளித்தாள்‌. அதையே 
ஒரு விளையாடலாக எடுத்துக்கொண்டு அவன்‌ தூக்கி 
வீசினான்‌. “கண்ணா... என்‌ கண்ணல்லவா? என்‌ 
செல்லக்குலுக்கை அல்லவா?” என்று அவள்‌ மீண்டும்‌ 
மீண்டும்‌ எடுத்துக்கொடுத்தாள்‌. அவன்‌ சிரித்து “போ போ” 
என்று கூவியபடி வீசிக்கொண்டே இருந்தான்‌. அவள்‌ 
“போ, என்னை பித்தியாக்கி விளையாடித்தான்‌ நீ 
வினைமுடிக்கவேண்டுமா?” என்றாள்‌. 


அப்பால்‌ “கண்ணா, ராதை!” என்று யசோதையின்‌ குரல்‌ 
கேட்டது. பலராமன்‌ “சிற்றன்னை அழைக்கிறாள்‌” 
என்றான்‌. “அதற்குள்‌ எனக்கு ஒரு மூங்கில்‌ வேண்டும்‌.” 
அவள்‌ கண்ணனை விட்டுத்‌ திரும்பி மூங்கிலை 
வெட்டும்போது மீண்டும்‌ அந்த இன்னிசை எழுந்தது. 
திடுக்கிட்டுத்‌ திரும்பினாள்‌. கண்ணன்‌ வாயில்‌ 
குழலிருப்பதைக்‌ கண்டாள்‌. “நான்‌ சொன்னேனே?” 
என்றான்‌ பலராமன்‌. அவள்‌ இருகைகளாலும்‌ 
நெஞ்சுக்குழியை அழுத்தி நோக்கி நின்றாள்‌. “கண்ணா, 
பலராமா!” என்று யசோதை குரல்‌ கேட்டது. 


ராதை நடுங்கும்‌ கரம்‌ நீட்டி அவனை 
எடுத்துக்கொண்டாள்‌. கையில்‌ குழலை ஆட்டியபடி 
அவன்‌ “கண்ணன்‌ பாவம்‌” என்றான்‌. அவள்‌ பெருமுச்சு 
மட்டும்‌ விட்டுக்கொண்டிருந்தாள்‌. அன்னையிடம்‌ 
மகனை அளித்தபோதும்‌ ஒரு சொல்‌ பேசவில்லை. 
கூடணைந்த கருஞ்சிட்டின்‌ இறகுகள்‌ போல அவள்‌ 
விழிகள்‌ தாழ்ந்திருந்தன. “ஏனடி? ஏனித்தனை 
பெருமூச்சு?” என்றாள்‌ யசோதை. அவள்‌ தலையை 
அசைத்து பின்‌ இமைப்பிலி நனைத்து ஒளிவிட்ட 
விழிநீரை உதிர்த்தாள்‌. “ஏனடி?” என்று யசோதை கேட்க 
“ஒன்றுமில்லை மாமி” என்றாள்‌. “பிச்சியடி நீ” என்று 
யசோதை சொன்னாள்‌. 

ஓவியம்‌: ஷண்முகவேல்‌ 


அவள்‌ திரும்பிச்செல்லும்‌ வழியில்‌ மழை எழுந்து 
சரிந்தது. நூறு யமுனைகள்‌, ஆயிரம்‌ கங்கைகள்‌ 
விண்ணுடைத்து விழுந்தன. அவள்‌ நீர்த்திரைகளை 
விலக்கி விலக்கிச்‌ சென்று தன்‌ இல்லத்தை அடைந்தாள்‌. 
மழைப்பேரொலிக்குள்‌ முறியாது கேட்டுக்கொண்டிருந்தது 
குழல்சிறுநாதம்‌. “கொட்டும்‌ மழையில்‌ எங்கு 
சென்றிருந்தாயடி? கோகுலத்துக்கா?” என்றாள்‌ அன்னை. 
அவள்‌ நெற்றியைத்‌ தொட்டு “கொதிக்கிறதே” என்று 
சொல்லி அழைத்துச்சென்று ஈர உடை நீக்கி படுக்க 
வைத்தாள்‌. குளிர்ந்து குறுகிய உடலை போர்வைக்குள்‌ 
ஒடுக்கி எரியும்‌ விழிகளை மூடிக்கிடந்து அவள்‌ அந்தக்‌ 
குழலொழுகிய எழிலிசையை கேட்டுக்கொண்டிருந்தாள்‌. 


நான்குநாள்‌ அவள்‌ வெப்பநோயில்‌ கிடந்தாள்‌. உதடுகள்‌ 
உலர்ந்து செவிகள்‌ சிவந்து கண்கள்‌ மூடி நடுங்கிச்‌ 
சுருண்டிருந்தாள்‌. “பேய்மழைக்குள்‌ சென்றிருக்கிறாள்‌, 
என்‌ பிச்சியை நான்‌ எப்படிப்‌ பாதுகாப்பேன்‌! என்ன 
செய்வேன்‌!” என்று அன்னை மறுகினாள்‌. சுக்கும்‌ மிளகும்‌ 
திப்பிலியும்‌ இட்டு எரிநீர்‌ கொதிக்கச்செய்து அளித்தாள்‌. 
தேவதாருப்பசையை நெற்றியில்‌ இட்டாள்‌. அவள்‌ 
இமைகளிட்ட விரிசலுக்குள்‌ வெண்விழி செம்மலர்போல்‌ 
சிவந்திருந்தது. அவள்‌ இளநெஞ்சு 
எழுந்தமைந்துகொண்டிருந்தது. செம்பஞ்சு 
மலர்ப்பாதங்கள்‌ நெருப்பில்‌ வாட்டியதுபோலிருந்தன. 


நான்காம்நாள்‌ நள்ளிரவில்‌ நீராவிப்பானைக்குள்‌ நின்று 
மீண்டவள்போல்‌ உடல்‌ வியர்த்து குளிர்‌ நடுக்க அவள்‌ 
விழித்துக்கொண்டாள்‌. எங்கிருக்கிறோம்‌ என்றறியாமல்‌ 
இருளில்‌ விழிமலர்ந்து கிடந்தாள்‌. வெளியே இருளின்‌ 
தொலைவுக்குள்‌ மூங்கில்காட்டில்‌ ஆயிரம்‌ குழல்களை 
அந்நான்குநாட்களில்‌ துளைத்திருந்தன கருவண்டுகள்‌. 
ஆயிரம்‌ கழைக்குழல்கள்‌ இசைத்தன அவள்‌ மட்டுமே 
அறிந்த அந்தப்‌ பண்ணை. நீலநிறத்தில்‌ உருகி உருகி 
வழிந்தோடியது வேய்ங்குழல்‌ நாதம்‌. கொன்று கொன்று 
உயிர்ப்பிக்கும்‌ விஷம்‌ கொண்ட கீதம்‌. 


வெண்முரசு விவாதங்கள்‌ 


நீலம்‌ - 16 


பகுதி ஐந்து**: 4.** ஏழுலகு 


மண்மேவும்‌ மழை இனியது. மென்சாரல்‌ ஒளிகொள்ள 
விலகி விடியும்‌ க மேலும்‌ இனியது. மழைமேவிய 
மணல்முற்றம்‌ என்‌ நெஞ்சம்போல்‌ தூயது. அதில்‌ என்‌ 
காலடியும்‌ விழலாகாது. கண்ணா, இங்கு உன்‌ இளம்பாத 
மலர்‌ உதிர்ந்த தடமல்லவா விரிய வேண்டும்‌? 
செல்லும்தடம்‌ காண ஆற்றேன்‌. என்‌ இல்லம்‌ நோக்கி 
வரும்தடம்‌ கண்டு அகம்‌ உவப்பேன்‌. 


எங்கே உன்‌ வருகைச்‌ சுவடு? மென்பாத முத்தம்‌? 
மலர்மாலை விழுந்ததுபோல்‌ என்‌ மணல்முற்றம்‌ அதைச்‌ 
சூடிக்கிடப்பதை கனவில்‌ கண்டேனே. எங்கே உன்‌ 
சிறுவிரல்‌ தடவரிசை கொள்ளும்‌ சிறுசிரிப்பு? 
செந்தாமரை மலரிதழ்கள்‌ எனச்‌ சிவந்தனவா அவை? 
செண்பக மலரிதழ்களின்‌ நீலம்‌ கொண்டவையா? 
இளங்காலை ஒளி அறியாத மலர்க்கோலம்‌ உண்டா? 
கருவண்ணா, உன்‌ பாதத்தடம்தேம இம்மணல்வெளியில்‌ 
அதுவும்‌ ஏன்‌ அலைகிறது? 


அப்போதுதான்‌ ராதை அதைக்‌ கண்டாள்‌. சின்னஞ்சிறு 
பாதத்‌ தடமொன்று அவள்‌ முற்றத்தை நோக்கி 
மென்மணல்‌ கதுப்பில்‌ பதிந்திருந்தது. நெஞ்சுலைந்து 
ஒரு கணம்‌ நின்று பின்‌ ஓடிச்சென்றமர்ந்து குனிந்து 
அதைப்‌ பார்த்தாள்‌. நடுங்கும்‌ நுனிவிரலால்‌ அதைத்‌ 
தொட்டு “நீயா? கரியவனே, கார்முகிலே, காலடியாய்‌ 
வந்தது யார்‌? நீலமலர்‌ பூத்ததுபோல்‌ நீயே எழுந்தாயா?” 
என்றாள்‌. நீயென்றால்‌ எங்கே இன்னொரு பாதத்‌ தடம்‌? 
ஒற்றைக்காலூன்றி மறுகாலை எங்குவைத்தாய்‌? அவள்‌ 
தன்‌ இளநெஞ்சில்‌ கைவைத்து ஏங்கி நின்றாள்‌. 
மூச்செறிந்து மெய்ப்புகொண்டு கண்பனித்து குரலுடைய 
“ஆம்‌, நீதான்‌” என்றாள்‌. 

பின்னர்‌ ஒருகணமும்‌ அவள்‌ பாதம்‌ தரிக்கவில்லை. 
யமுனைக்கரைமீது இளம்பாதச்‌ சிலம்பொலிக்க ஆடை 


அலையடிக்க கருங்கூந்தல்‌ கலைந்தாட ஓடி கோகுலத்தை 
அடைந்தாள்‌. “யாரது பிச்சியை துரத்தியது?” என்றாள்‌ 


அரையில்‌ பால்குடம்‌ அமைத்துச்சென்ற ஆய்ச்சி ஒருத்தி. 
“அவளைத்‌ துரத்துவது அவளேதான்‌. கருநாகத்தை 
விழுங்கிய பொன்நாகம்‌. இரண்டும்‌ இணைந்து 
ஒன்றாகும்‌ வரை வலிகொண்டு நெளியத்தான்‌ 
வேண்டும்‌” என்றாள்‌ வழித்தெடுத்த வெண்ணையுடன்‌ 
வழிநோக்கிய மூதாய்ச்சி. 


நந்தனின்‌ இல்லத்து முற்றத்தில்‌ ஆயர்ச்சிறுவர்‌ கூடி 
ஆர்ப்பரித்து களியாடினர்‌. நீரடியில்‌ நெளியும்‌ 
தாமரைக்கொடி அடர்வாய்‌ சிறுதளிர்க்கால்கள்‌. நடுவே 
நீலமலர்‌ மூழ்கியதுபோல்‌ நின்றிருந்தான்‌ கண்ணன்‌. 
சிறுகைகளைத்‌ தூக்கி “நானும்‌ நானும்‌” என்று கூவி 
துள்ளிக்கொண்டிருந்தான்‌. மரக்கிளைமேல்‌ ஒரு சிறுவன்‌ 
ஆட்டி மலர்பெய்ய மண்ணில்‌ உதிர்ந்த மலர்பொறுக்கி 
கூவினர்‌ இளமைந்தர்‌. இத்தனை பேர்‌ நடுவே ஒரு முகமே 
தெரிவது ஏன்‌? இத்தனை குரல்களிலே ஒருகுரலே கேட்பது 
ஏன்‌? பிச்சி மனம்‌ பேதைவிழி ஒன்றையே உலகாக்கி 
அவ்வுலகில்‌ தனித்துறையும்‌ விந்தைதான்‌ என்ன! 


ஆடலில்‌ ஆழ்ந்திருந்தான்‌ கண்ணன்‌. மலர்முகம்‌ 
கைத்தண்டில்‌ விரிந்திருக்க திண்ணைமேல்‌ அமர்ந்து 
விழிமின்ன பல்‌ ஒளி மின்ன கண்ணனின்‌ களியாட்டில்‌ 
தானும்‌ ஆழ்ந்தாள்‌ ராதை. மலர்பொறுக்கி தன்‌ தலைமேல்‌ 
போட்டு கூவினான்‌. இன்னொருவன்‌ கையின்‌ 
மலர்க்குவையை தட்டி உதிர்ந்த மலர்மேல்‌ கால்‌ வைத்து 
சிரித்தோடினான்‌. கைதூக்கி மலர்கொள்ள தாவும்‌ 
கோபனின்‌ இடைசுற்றிய ஆடையை இழுத்துவிட்டான்‌. 
அவன்‌ கையோங்கி அடிக்கவர மூத்தோன்‌ பின்‌ 
ஒளிந்துகொண்டான்‌. 


தெளிநீரில்‌ துள்ளும்‌ ஒளிமீன்கள்‌. சிறுகாற்றில்‌ 
சிறகடிக்கும்‌ சிட்டுகள்‌. விரல்தளிர்கள்‌. கை இலைகள்‌. 
கொடித்தண்டுகள்‌. விழிநீல மலர்கள்‌. பால்வெண் 
மலர்கள்‌. செவ்விதழ்‌ மலர்கள்‌. கூவி ஆர்ப்பரிக்கும்‌ 
குறுங்காடு. மிதிபட்டு மிதிபட்டு நெஞ்சு நெகிழ்கிறாள்‌. 
மெல்ல மெல்ல என்று பதைக்கிறாள்‌. விழுபவனை 
நோக்கி எழுந்து வருகிறாள்‌. அள்ளி ஏந்தி 
முலைகனிகிறாள்‌. அன்னையறியும்‌ பாதங்கள்‌. அவள்‌ 
கருவறைச்‌ சுவரில்‌ உதைத்து நீந்தி விலகியவை. 
தரிப்பவள்‌. ஊட்டுபவள்‌. அணைப்பவள்‌. 
புதைத்துக்கொள்பவள்‌. சூழ்பவள்‌. நிறமும்‌ மணமும்‌ 
நிழலும்‌ சுவையும்‌ இசையும்‌ என்றானவள்‌. 


அகன்று அகன்று சென்றுகொண்டிருந்தாள்‌ ராதை. 
நான்கு திசைதொட்டு அங்கே இறங்கிவந்த வான்‌ தொட்டு 


விரிந்தாள்‌. மலைகளை ஏந்தி நதிகளை தோளிவிட்டு 
கடல்களை உடுத்தி நிலவும்‌ கதிரும்‌ சூடி தானன்றி 
பிறிதிலாத வெளியொன்றில்‌ கிடந்தாள்‌. அவள்‌ தோள்‌ 
தொட்டு யசோதை அமர்ந்ததும்‌ திகைத்து அதிர்ந்து 
விழிதூக்கினாள்‌. “எப்போது வந்தாய்‌? ஆயர்மகளே, உன்‌ 
குரல்‌ கேட்கவில்லையே” என்றாள்‌. ராதை புன்னகைத்து 
“மண்மகளானேன்‌” என்றாள்‌. “அவன்‌ மார்பமரும்‌ 
மணமகளும்‌ ஆகிவிடு, வேறென்ன?” என்றாள்‌ 
முகமெங்கும்‌ நகை எழுந்த யசோதை. 


கையிலிருந்த இளம்பாலை அவளுக்கு அளித்து 
“பர்சானபுரியில்‌ இருந்து ஓடியே வந்திருப்பாய்‌? 
உண்பதில்லை உடுப்பதில்லை. உறக்கமும்‌ இல்லை. 
ஊரெல்லாம்‌ உன்னை பிச்சி என்கிறார்கள்‌” என்றாள்‌ 
யசோதை. பாலை வாங்கி அதை நோக்கி 
புன்னகைத்தாள்‌ ராதை. “என்ன சிரிப்பு?” என்றாள்‌ 
யசோதை. “பாற்கடல்‌ அலையில்‌ பள்ளி 
கொண்டிருக்கிறது ஒரு கட்டெறும்பு” என்றாள்‌. 
“பிச்சியேதான்‌ நீ. உன்‌ அன்னை செய்த பெரும்பாவம்‌” 
என்று யசோதை தலையில்‌ அறைந்தாள்‌. “நீராட்டி 
விடும்நேரம்‌. வானரப்‌ படையிதிலே ஒரு வாலை எப்படி 
பிரித்தெடுப்பேன்‌” என்று வியந்தாள்‌. 


ஆயரிளமைந்தர்‌ சிறுகைகள்‌ கோர்த்து சுழிவடிவம்‌ 
கொண்டு நிற்க நடுவே ஒருவன்‌ நின்று கூவிச்சிரித்தான்‌. 
வெளியே நின்றவன்‌ கைகள்‌ தோறும்‌ முட்டி கைநீட்டி 
தொடமுயன்றான்‌. வேட்டையே விளையாட்டாக 
அவர்கள்‌ கன்றும்‌ புலியும்‌ ஆநிரையும்‌ கோல்களுமாக 
உருமாறினர்‌. நடுவே அவர்களின்‌ ஓடும்‌ கால்நடுவே 
ஊடுருவிச்‌ சென்று முற்றத்து மூலையில்‌ குவிந்த 
மழைமணலை சிறுகை கோட்டி அள்ளிவந்து “மண்‌! 
மண்‌! மண்‌!” என்று கூவி இறைத்து நகைத்தான்‌ 
கண்ணன்‌. அவன்‌ தலையெங்கும்‌ பரவி சிறுதோளில்‌ 
கொட்டியது செம்மணல்‌ புழுதி. அவன்‌ விளையாடும்‌ 
களத்தில்‌ அவர்களெவரும்‌ ஆடவில்லை. 


“என்னடி ஆடல்‌ இது? இவர்களெல்லாம்‌ மூத்தோர்‌. 
இவனோ கால்‌ திருந்தா சிறுமைந்தன்‌. அவர்கள்‌ ஆடும்‌ 
நெறியேதும்‌ அறியான்‌. அவர்கள்‌ மொழியிலும்‌ 
அமையான்‌. எதைக்கண்டு மகிழ்கின்றான்‌, எதற்காகக்‌ 
கூவுகின்றான்‌?” என்று யசோதை சிரித்தபடி கேட்டாள்‌. 
“அவன்‌ வழியே அதுதானே? கன்றில்‌ எழுந்து 
துள்ளுவதும்‌ சிறுகுஞ்சில்‌ எழுந்து சிறகசைப்பதும்‌ மீனில்‌ 
வந்து ஒளிகொள்வதும்‌ நாமறியா ஒன்றின்‌ இளமை 
அல்லவா? என்றும்‌ நிலைக்காத ஆடல்‌ நிறைந்தது 


அவன்‌ நெஞ்சம்‌. நீருக்கு அலையையும்‌, ஒளிக்கதிருக்கு 
பறத்தலையும்‌, காற்றுக்கு சுழல்தலையும்‌, நெருப்புக்குக்‌ 
குழைதலையும்‌ யார்‌ கற்றுத்தரவேண்டும்‌?” என்றாள்‌ 
ராதை. 


“மாயக்கணம்‌ ஒன்றில்‌ இங்கே ஆடும்‌ முகமெல்லாம்‌ 
அவனாகும்‌ விந்தையை அறிவாயா?” என்றாள்‌ 
யசோதை. “இங்கு வேறு முகமொன்று உள்ளதா என்ன?” 
என்றாள்‌ ராதை. யசோதை ஒருகணம்‌ அவளை நோக்கி 
“பெற்றெடுக்காமல்‌ முலையேந்தி ஊட்டாமல்‌ எப்படியடி 
அன்னையர்‌ போற்றும்‌ அன்னையானாய்‌?” என்றாள்‌. 
ராதை நாணி முகம்‌ சிவந்து “நானறியேன்‌ மாமி. 
கருநிறைந்தால்தான்‌ ஆயிற்றா? கனவுநிறையலாகாதா?” 
என்றாள்‌. நெடுமூச்செறிந்து “ஆம்‌, அந்தத்‌ தாய்மை 
மேலும்‌ தூயதோ என்னவோ?” என்றாள்‌ யசோதை. 


இருவரும்‌ சொல்லாத சொற்களின்‌ இருகரையிலும்‌ நின்று 
நினைப்பொழிந்து நெடுநேரம்‌ அங்கிருந்தனர்‌. ராதை 
கைநீட்டி “அங்கே ஆடல்‌ மாறியிருப்பதைப்‌ பாருங்கள்‌ 
மாமி!” என நகைத்தாள்‌. ஆயர்ச்சிறுவரெல்லாம்‌ 
மண்ணை அள்ளி காற்றில்‌ தூற்றி “மண்‌! மழை 
கொண்டுவந்த மண்‌! யாருக்கு வேண்டும்‌? பணத்துக்கு 
பத்து படி!” என்று கூவி விளையாடிக்கொண்டிருந்தனர்‌. 
கண்ணன்‌ நடுவே நின்று “மண்‌... ஏய்‌ மண்‌ அங்கே போ” 
என்று ஆணையிட்டுக்கொண்டிருந்தான்‌. யசோதை 
வியந்து வாய்பொத்தி “அவன்‌ என்றுமே இப்படித்தானமு. 
அவன்‌ எண்ணுவதை நம்‌ சித்தமாக்கும்‌ கலை பயின்று 
வந்தவன்‌” என்றாள்‌. 


ஒன்றில்‌ தொட்டு பிறிதொன்றுக்குச்‌ சென்றது 
விளையாட்டு. மண்‌ அள்ளி எறிந்தவர்கள்‌ மண்குவித்து 
கோட்டை என்றனர்‌. அக்கோட்டைக்குள்‌ இலை கொண்டு 
கொடி கட்டினர்‌. அக்கொடியை கைப்பற்ற படைகொண்டு 
வந்தனர்‌. படை வந்து நின்று ஆநிரையென்றாயிற்று. 
அதன்‌ பால்‌ கொண்டு விற்க படகு வந்து நின்றது. 
படகருகே வந்து மீன்கள்‌ துள்ளின. மீன்களை நோக்கி 
வலைகள்‌ எழுந்தன. மீன்கள்‌ மூழ்கிய ஆழத்தில்‌ 
நாகங்கள்‌ நெளிந்தோடின. நாகங்களின்‌ நாவில்‌ 
ஒளிவிட்டது நீலமணி. நீலமணி ஏந்தி ஓடிய 
கண்ணனைத்‌ துரத்திச்சென்றது நாகக்கூட்டம்‌. 


“என்னடி நிகழ்கிறது இங்கே?” என்று திகைத்தாள்‌ 
யசோதை. “ஆடல்‌” என நகைத்து “அதை அவனே 
வழிநடத்திச்செல்கிறான்‌” என்றாள்‌ ராதை. “அதற்கொரு 
பொருளில்லையா என்ன?” என்றாள்‌ யசோதை. 


“பொருளை அவனே அறிவான்‌. அவன்‌ ஆடலுக்கு 
ஆட்படுவதே பிறர்‌ ஆடல்‌” என்றாள்‌ ராதை. “எத்தனை 
உலகங்கள்‌. எத்தனை விண்ணகங்கள்‌. நான்‌ சொன்ன 
கதையெல்லாம்‌ இப்படி ஒன்றாகிக்‌ கலந்து ஒருலீலை 
ஆனதென்ன!” என்று யசோதையும்‌ நகைத்தாள்‌. 


“ஆடிச்சலிப்பதில்லை அவன்‌ அகம்‌. ஊரெங்கும்‌ 
ஓடிச்சலிப்பதில்லை அவன்‌ பாதங்கள்‌. அவனுடன்‌ 
ஊழச்சலிப்பதுமில்லை என்‌ உள்ளம்‌” என்றாள்‌ 
யசோதை. நெடுமூச்செறிந்து தன்‌ கையில்‌ தலைதாங்கி 
அமர்ந்தாள்‌. “உன்னிடமின்றி எவரிடம்‌ சொல்வேனடி? 
என்‌ உள்ளம்‌ கொள்ளும்‌ மாயத்தை எவர்‌ அறிந்தாலும்‌ 
என்னையும்‌ பிச்சி என்பார்‌.” ராதை புன்னகைத்து 
“பிச்சியாகா அன்னையென புவியில்‌ எவருமில்லை 
மாமி” என்றாள்‌. “ஆம்‌” என்று சொல்லி பெருமூச்செறிந்து 
கைகளில்‌ முகம்‌ புதைத்தாள்‌ ஆயர்குலத்து அன்னை. 


ஆவி பதைக்க, ஆகம்‌ துடிக்க, கண்கள்‌ கரைந்தழிய, 
கால்கள்‌ தளர அவனருகே ஓடிவருவதையே 
பேரின்பமெனக்‌ கொள்கிறதடி என்‌ உள்ளம்‌. அருகே 
இருந்தால்‌ தொலைவை அறிவதெப்படி? அகன்றுசெல்ல 
ஆயிரம்‌ காரணம்‌ தேடுவேன்‌. என்னை ஆட்டிவைக்கும்‌ 
மாயன்‌. எனக்கென்றொரு எண்ணமில்லாதாக்கிய 
பேயன்‌. என்‌ அகம்‌ கொத்தி நீலம்‌ நிறைத்த நாகம்‌. என்‌ 
உளம்‌ நிறைந்து பிறிதிலாதாகிய பெருநஞ்சு. எத்தனை 
பாவனைகள்‌. எத்தனை அகச்சொற்கள்‌. எத்தனை 
பாதைகளில்‌ இவனை விட்டு விலகிச்சென்றிருக்கிறேன்‌. 
எங்கெங்கோ நின்று இவனை நோக்கியிருக்கிறேன்‌. 
இப்புவியில்‌ இவனை வெறுக்க என்னைவிடக்‌ காரணம்‌ 
அறிந்தோர்‌ எவருமில்லையடி. இவனை நோக்கி 
கோடிமுறை ஓடிவந்தவரும்‌ பிறரிருக்க மாட்டார்‌. 
ட்‌ வழிப்பின்னல்களில்‌ ஒன்றில்‌ இமையா 
ழியொளியும்‌ செந்நிறத்‌ தழல்நாக்கும்‌ கொண்டு 
படமெடுத்து நின்ற கருநாகம்‌ ஒன்றைக்‌ கண்டேன்‌. அது 
என்‌ காலைத்‌ தீண்டி நஞ்சழுத்திச்‌ சென்றதை 
உணர்ந்தேன்‌. அந்நஞ்சு இறுகி ஒரு நீலச்சிறுமணியாக 
என்‌ நெஞ்சில்‌ உறைகிறதடி. அவ்வழியை அஞ்சி அன்று 
ஓடி வந்தேன்‌. மீண்டும்‌ ஒருமுறையும்‌ அத்திசையை 
நாடேன்‌ என்று மீளமீளச்‌ சொல்லிக்கொண்டேன்‌. ஆனால்‌ 
பின்னிரவில்‌ துயில்‌ விழித்து இவன்‌ சிறுகாலை 
நெஞ்சிலிட்டு கண்விழித்துக்‌ கிடக்கையில்‌ அதை 
எண்ணாமலிருக்க என்‌ அகத்தால்‌ இயலாது. அதன்‌ 
இருள்விரிந்த புதர்வழியில்‌ சிலிர்த்துகூசும்‌ 
சிற்றடிவைத்துச்‌ செல்வேன்‌. அங்கே அந்த விஷமணியை 


எடுத்து அதன்‌ குளிரொளியை அறிவேன்‌. 


அங்கிருந்து ஓடிவந்து இவன்‌ அடியிணையில்‌ விழுவேன்‌. 
எழுநரகும்‌ கடந்து வந்த இழிவெல்லாம்‌ என்னில்‌ 
திரண்டிருக்கும்‌. சிறுகாலை அள்ளி சிரம்வைத்து 
கண்ணீர்விடுவேன்‌. மலர்மொக்குக்‌ கைகளை மாறி மாறி 
கண்களில்‌ வைப்பேன்‌. என்‌ அகமறிந்த சொல்லெல்லாம்‌ 
அணிதிரட்டி அவன்‌ முன்‌ பொழிவேன்‌. கரியோனே, 
விண்ணளந்த கழலோனே, என்‌ நெஞ்சளப்பது 
உனக்கொன்றும்‌ அரிதல்ல. நீயறியா இருளில்லை. நீ 
தொடாத ஆழமில்லை. உன்‌ ஒரு சொல்லால்‌ என்‌ 
வ்கி கண்ணா, உன்‌ கழல்தொட்டு 
உதிரும்‌ கண்ணீரே என்‌ பூசைமலர்‌ என்பேன்‌. 


விரலிடுக்கில்‌ விழிநீர்‌ ஊறிப்பெருக விம்மியழும்‌ 
யசோதையை நோக்கி ராதை அமர்ந்திருந்தாள்‌. 
“அன்னை நெஞ்சில்‌ ஆலகாலம்‌ முளைப்பதுண்டோ? இது 
என்ன பழி என்று எங்குநான்‌ போய்ச்சொல்வேன்‌?” 
என்றாள்‌ யசோதை. ராதை அவள்‌ தோள்‌ தொட்டு 
தன்னுடன்‌ சேர்த்துக்கொண்டாள்‌. யசோதை 
“ஆயர்குடிகளிலே யாரும்‌ அறியாச்‌ சேதி இது பெண்ணே. 
இவன்‌ என்‌ கருநிறைத்து பிறக்கவில்லை. என்‌ 
கண்ணீரில்‌ எழுந்து வந்தான்‌” என்றாள்‌. ”நான்‌ 
பெற்றெடுத்தவள்‌ உன்னைப்போல்‌ ஒரு செல்வி. 
குருதிமூடியச்‌ சிறுமுகமாக அவளை ஒருகணம்தான்‌ 
கண்டேன்‌. அவளைக்‌ கொண்டுசென்று இவனை என்‌ 
முலைசேர்த்து படுக்கவைத்தார்‌ என்‌ கொழுநர்‌” என்றாள்‌. 


“ஆயர்குடிவாழ வந்தவன்‌ இவன்‌ என்றார்‌. இவனை 
மடிகொள்ள நான்‌ ஏழ்பிறவி நலம்‌ செய்தேன்‌ என்றார்‌. 
நான்‌ ஒருசொல்லும்‌ கேட்கவில்லை. இவன்‌ நீலமணி 
ஒளியை சேவடி எழிலை மட்டுமே கண்டேன்‌. குனிந்து 
இவன்‌ குமிழுதட்டை நோக்கினேன்‌. என்‌ முலையவிழ்ந்து 
ஊறக்கண்டேன்‌. என்‌ மகன்‌, என்‌ உயிர்‌, எவ்வுயிர்க்கும்‌ 
இறைவன்‌ இவன்‌ என்று அள்ளி 
அணைத்துக்கொண்டேன்‌.” கண்ணீர்‌ பெருகி முட்டில்‌ 
முகம்‌ சேர்த்து தோள்குலுங்க தேம்பி அழுதாள்‌. “என்‌ 
முலையுண்டு நிற்கின்றான்‌. அதன்‌ முன்‌ என்‌ மகவுண்டு 
பசி தீர்த்தவன்‌ அல்லவா?” என்றாள்‌ யசோதை. 
”பழிகாரன்‌! எத்தனை பசுங்குருதி நீராடி வந்துதித்தான்‌. 
இத்தனை குருதிக்கும்‌ இவன்‌ என்ன பதில்‌ சொல்வான்‌?” 


நீள்மூச்சு விட்டு தலைகுனிந்து அமர்ந்திருந்தாள்‌ ராதை. 
“சொல்லடி, இவனை இடையமர்த்தி செல்கையில்‌ நீ 
உணர்வதில்லையா இவன்‌ எடையென்ன என்று? 


உடலற்ற ஆயிரம்‌ மைந்தர்‌ இவனுடன்‌ 
அமர்ந்திருக்கவில்லையா? இவன்‌ முற்றத்தில்‌ தனித்து 
விளையாடுகையில்‌ ஒருநாள்‌ கண்டேன்‌. விழிதுடிக்க 
ஆயிரம்‌ வண்ணத்துப்பூச்சிகள்‌ சுற்றிச்சுற்றி 
சிறகடிப்பதை. எளிய மாதர்‌ இடையமர்ந்து சிரிப்பவன்‌ 
தன்னுள்‌ கரந்துள்ளது என்ன? இந்த நீலச்சிறு சிமிழில்‌ 
நிறைந்துள்ளது அமுதா நஞ்சா? ஒருநாளும்‌ 
எண்ணியதில்லையா நீ?” என்றாள்‌ யசோதை. 


“மாமி, நான்‌ எண்ணுவதே இல்லை. கண்ணனென்ற 
பேரில்‌ கருத்தழிந்து சொல்லிழந்து வெட்டவெளியில்‌ 
விரிந்தழியும்‌ ஒளிபோலாகிறேன்‌. நான்‌ என்ன 
சொல்வேன்‌?” என்று சொன்ன ராதை “வினாவாக அவன்‌ 
நின்றால்‌ விடையெனவும்‌ அவனே ஆவான்‌. உங்கள்‌ 
இடையமர்ந்து முலையருந்த அவன்‌ கொண்ட எண்ணம்‌ 
ஏதென்று ஒருநாள்‌ அறிவீர்கள்‌” என்றாள்‌. 


தானுமொரு நெடுமூச்சு விட்டு “ஆம்‌, அவ்வண்ணமே 
ஆகுக. இப்பேரன்பின்‌ அமுதத்தால்‌ அந்நஞ்சு ஊறியதா? 
இல்லை அந்நஞ்சை உட்கொள்ள நான்‌ கண்ட அமுதா 
இது? அதை அவனே மொழிகொண்டு அறிவுறுத்தும்‌ 
ஒருநாள்‌ வருவதாகுக” என்றவள்‌ வெந்நீர்‌ ஊறிய 
விழியிமை ஒற்றி “எங்கோ பலிபீடமொன்றில்‌ பசுங்குருதி 
கொட்டி மடிந்தாள்‌ என்‌ மகள்‌. அக்கணம்‌ அவள்‌ உதடு 
குவித்து ஒரு சொல்‌ உரைத்திருப்பாள்‌. அன்னை என்றா? 
அறியேன்‌” என்றாள்‌. 


மூச்சிரைக்க ஓடிவந்த இளமைந்தன்‌ பிருஷதன்‌ 
“அன்னையே, கண்ணன்‌ மண்ணைத்‌ தின்கிறான்‌” 
என்றான்‌. யசோதை மறந்தெழுந்து “எங்கே அவன்‌? 
எத்தனை முறை சொல்வது அவனிடம்‌?” என்று திரும்பி 
மண்ணில்‌ கிடந்த மலர்க்கொம்பை எடுத்து நடந்தாள்‌. 
திண்ணை விட்டெழாமல்‌ ராதை அதை நோக்கி 
அமர்ந்திருந்தாள்‌. மண்ணில்‌ கையூன்றி கனத்த தொடை 
மடித்து அமர்ந்திருந்த கண்ணன்‌ அவனை நோக்கி போ 
என்று தலையசைத்தான்‌. 


“என்‌ கையின்‌ பழத்தைப்‌ பிடுங்கினான்‌. நான்‌ 
அகதைப்பிடுங்குகையில்‌ மண்ணிலிட்டு மிதித்தான்‌” 
என்று சொல்லி பிருஷதன்‌ பின்னால்‌ வந்தான்‌. “மண்‌ 
தின்றால்‌ நோயுண்டு என்றேன்‌. என்னை நோக்கி போ 
என்று தலையசைத்தான்‌” என்றான்‌. ரிஷபன்‌ ஓடிவந்து 
“இல்லை, நீ சொல்லவில்லை” என்று அவன்‌ தோளைப்‌ 
பிடித்தான்‌. ”போடா... நான்‌ சொன்னேன்‌. அவன்‌ 
கேட்கவில்லை” என்று பிருஷதன்‌ சொல்ல இருவரும்‌ 


இளங்கன்றுபோல்‌ தலைசேர்த்து கொம்பு கோர்த்து 
மல்லிட்டு சுற்றிவந்தனர்‌. 


கைக்கோலை ஓங்கி யசோதை கண்ணனருகே 
குனிந்தாள்‌. “மண்ணை உண்ணாதே என்று எத்தனை 
முறை சொன்னேன்‌? நீயென்ன மதியற்ற மூடனா, மதம்‌ 
கொண்ட மூர்க்கனா?” என்றாள்‌. பிருஷதன்‌ பிடியுதறி 
வந்த ரிஷபன்‌ “அன்னையே, அது மண்ணல்ல. கோவைச்‌ 
சிறுகனி” என்றான்‌. “இல்லை மண்‌, நானே கண்டேன்‌. 
வாயில்‌ மண்ணள்ளிப்போடுவதை” என்றான்‌ புழுதி 
துடைத்தபடி பின்னால்‌ ஓடிவந்த பிருஷதன்‌. 


“மண்ணைத்‌ தின்றாயா?” என்றாள்‌ அன்னை. கண்ணன்‌ 
விழியுருட்டி தலையசைத்து இல்லை என்றான்‌. “பொய்‌ 
சொல்கிறான்‌. அவன்‌ தின்றது மண்‌!” என்றான்‌ 
பிருஷதன்‌. “நீ வீட்டுக்குப்‌ போவாய்‌ அல்லவா?” என்றான்‌ 
ரிஷபன்‌. பிருஷதன்‌ திகைத்து “அன்னையே, அவன்‌ 
என்னை அடிப்பான்‌” என்றான்‌. திரும்பி “போடா! அவன்‌ 
மட்டும்‌ என்‌ கனியை பிடுங்கலாமா?” என்றான்‌. யசோதை 
குனிந்து கோலை ஆட்டி “வாயைத்‌ திற... 
திறக்காவிட்டால்‌ அழுவதற்காகத்‌ திறப்பாய்‌” என்றாள்‌. 
கண்களை உருட்டி தலையை ஆட்டிய மைந்தனைத்‌ 
தூக்கி நிறுத்தி “வாயைத்‌ திறந்து காட்டு. வாயிலிருக்கும்‌ 
மண்ணைக்‌ காட்டு” என்றாள்‌. 


அவள்‌ கோலை ஓங்குகையில்‌ அவன்‌ வாயைத்‌ 
திறந்தான்‌. யசோதை வாய்க்குள்‌ ஒருகணம்‌ நோக்கி 
அயர்வொலி எழுப்பி கால்தளர்ந்து பின்‌ சரிந்து 
கையூன்றி அமர்ந்துகொண்டாள்‌. ராதை எழுந்தோடி 
அவளைப்‌ பற்றி “மாமி, என்ன ஆயிற்று?” என்றாள்‌. 
“இவன்‌ வாய்க்குள்‌ நான்‌ கண்டதென்ன? தெய்வங்களே, 
இங்கு நான்‌ கண்டதென்ன?” என்றாள்‌ யசோதை. ராதை 
“எழுந்து வாருங்கள்‌” என்று அவளைத்‌ தூக்கி 
கைசேர்த்து திண்ணையில்‌ அமரச்செய்து 
நீர்கொண்டுவந்து கொடுத்தாள்‌. சிறுகுடத்து குளிர்நீரை 
உடல்நனைய உண்டு மூச்சு விட்டு கண்களை மூடி 
கையூன்றி அமர்ந்தாள்‌. “நான்‌ கண்டதென்ன? 
எந்தையரே, நான்‌ கண்டதென்ன?” 


“நானும்‌ கண்டேன்‌” என்றாள்‌ ராதை மெல்ல. கண்களைத்‌ 
திறந்து “நீயா?” என்றாள்‌. “உங்கள்‌ விழிகாண்பதெல்லாம்‌ 
நானும்‌ காண்பேன்‌” என்றாள்‌ ராதை. முகம்‌ வியர்த்து 
கண்மூடி “இனி நான்‌ காண்பதற்கேதும்‌ இல்லையடி” 
என்றாள்‌ யசோதை. 

பகுதி ஆறு**: 1.** நீர்மரம்‌ பூத்தல்‌ 


நீரெல்லாம்‌ கங்கை என்று சொல்லி என்னை வளர்த்தாள்‌ 
என்‌ அன்னை. நான்‌ கண்ட முதல்‌ கங்கை முத்தமிடக்‌ 
குனிந்த என்‌ அன்னையின்‌ நெற்றியில்‌ சரிந்த 
ஈரக்கூந்தலில்‌ நின்று ஒளிர்ந்து என்‌ முகத்திலுதிர்ந்த 
தனிமுத்து. அதன்பின்‌ எத்தனை கங்கைகள்‌. கூரை 
முனை சொட்டி, இலை நுனி சொட்டி, முற்றத்தில்‌ 
நெளிந்தோடி, இணைந்து சிற்றருவிகளாகஇத்‌ துள்ளி, 
நுரையெழுந்து நகைத்துச்செல்பவை. யமுனையின்‌ 
தங்கைகள்‌. கரியநீர்‌ காளிந்தி. அவள்‌ சென்றணையும்‌ 
கரைதெரியா கங்கை அலைப்பெருக்கு. 


அக்கா, நான்‌ கங்கைப்‌ பெருக்கை ஒருமுறையே 
கண்டிருக்கிறேன்‌. என்‌ தந்தையுடன்‌ காசிக்குச்‌ 
சென்றிருக்கையில்‌. அஞ்சி கண்பொத்தி படகுக்குள்‌ 
ஒடுங்கிக்கொண்டேன்‌. என்னை இழுத்துத்‌ தூக்கி “பாரடி, 
அதோ கங்கை! இனியொருபோதும்‌ நீ 
காணமுடியாமலாகலாம்‌ அன்னையை” என்றாள்‌ என்‌ 
மூதன்னை. கண்களை மூடிக்கொண்டு “வேண்டாம்‌ 
வேண்டாம்‌” என்று அழுதேன்‌. நான்‌ அதை 
பார்க்கவேயில்லை. பெருநாவாய்‌ விலாக்களில்‌ அறையும்‌ 
அதன்‌ நீர்க்கரங்களைக்‌ கேட்டேன்‌. கரைகளை உண்டு 
நகர்த்துறைகளைத்‌ தின்று அதன்‌ நாக்குகள்‌ எழுப்பும்‌ 
சொல்லைக்‌ கேட்டேன்‌. அஞ்சி உடல்நடுங்கிக்கொண்டே 
இருந்தேன்‌. 


என்‌ வீட்டுமுற்றத்துச்‌ சிற்றருவி சென்றுசேரும்‌ யமுனை 
என்றும்‌ எனக்குரிய கங்கை. என்னைப்போன்றே 
அவளுமொரு ஆயர்க்குலமகள்‌. மண்மணமும்‌ 
புதுச்சாணிமணமும்‌ புளித்தபால்‌ மணமும்‌ கொண்டவள்‌. 
என்‌ தோளணைத்து செவியில்‌ பேசும்‌ மென்குரல்‌ தோழி. 
அவளறியாத ஏதும்‌ என்னகத்தே இல்லை. அக்கா, 
நீரென்றால்‌ பூமியின்‌ உள்ளம்‌ என்றனர்‌ நூலோர்‌. 
எண்ணங்களெனப்‌ பிரிந்தும்‌ உணர்வுகளெனக்‌ 
குவிந்தும்‌ கனவுகளென ஒளிர்ந்தும்‌ காமமெனக்‌ கரந்தும்‌ 
மண்ணை நிறைத்தோடுவது நீர்‌. இப்புவியோ 
நீர்மையெனும்‌ கருணை காலாக கையாக சிறகாக 
முளைத்தெழுந்த பசுமை. தளிராக எழுந்த அனல்‌. மலராக 
விரிந்த வான்‌. அதில்‌ காற்றாக எழுந்த மணம்‌. தேனாக 


ஊறிய தெய்வம்‌. யமுனையிடம்‌ நான்‌ சொல்லாத 
ஏதுமில்லை அக்கா. யமுனை சொல்லி நானறிந்ததே என்‌ 
அகம்‌ நிறைந்த அனைத்தும்‌. 

கோகுலத்து இல்லத்தின்‌ சிற்றில்‌ பின்‌ திண்ணையில்‌ 
தயிர்கடையும்‌ மத்தின்‌ புறாவொலியுடன்‌ 
இணைந்தெழுந்த இன்குரலில்‌ யசோதை சொன்னாள்‌. 
அருகே வெண்ணை வழித்தெடுத்த கலத்தைக்‌ 
கையிலேந்தி ரோகிணி கேட்டிருந்தாள்‌. அப்பால்‌ 
வெண்ணைக்கிண்ணியுடன்‌ இடையில்‌ கண்ணனுடன்‌ 
குயில்‌ குரல்காட்டி ஊட்டிக்கொண்டிருந்தாள்‌ ராதை. 
அவளருகே கற்கள்‌ பொறுக்கி நீரோடையில்‌ 
எறிந்துகொண்டிருந்த பலராமன்‌ “வெண்ணை ! 
வெண்ணை!” என்றான்‌. வெண்ணையை விழுங்கிவிட்டு 
“கண்ணன்‌! கண்ணன்‌!” என்றான்‌ கரியோன்‌. 
“மதுவனத்திலும்‌ மூத்தோன்‌ எக்கணமும்‌ 
இளையோனுடன்தான்‌ இருந்தான்‌. அவன்‌ சொல்லில்‌ 
எழுந்த கண்ணனை எப்போதும்‌ நான்‌ 
கண்டுகொண்டிருந்தேன்‌” என்று ரோகிணி சொன்னாள்‌. 
“ஆம்‌, இவனை எண்ணாமல்‌ இமைப்பொழுதும்‌ 
இருக்கமாட்டோம்‌. இவன்‌ கதைதான்‌ இது” என்றாள்‌ 
யசோதை. 


அக்கா, கன்னிச்சிறுவயதில்‌ நம்‌ கொல்லை 
நிறைத்தோடும்‌ நதிப்பெருக்கில்‌ நீராடி எழுந்து வந்து 
கரைநின்ற இணைமருதங்கள்‌ நடுவே சென்று 
ஆடைமாற்றினேன்‌. விழிகளின்‌ காமத்தை என்‌ 
முலைமொட்டுக்காம்புகள்‌ கண்டறியத்‌ தொடங்கும்‌ 
பருவம்‌. உடல்சிலிர்த்து அஞ்சி உடையள்ளி 
முலைமறைத்து விழியோட்டி நோக்கினேன்‌. எங்கும்‌ 
விழியேதும்‌ இல்லை என்றறிந்து மேலும்‌ அஞ்சினேன்‌. 
குவளை மலரிதழோ கூழாங்கல்‌ ஒளியோ விழியாகி 
எனைத்‌ தொட்டது என்று எண்ணி நோக்கி நோக்கி 
மயங்கினேன்‌. ஆடையால்‌ உடல்மூடி தோள்குறுக்கி 
கால்பின்ன ஓடிச்சென்று மோர்கடைந்த அன்னையின்‌ 
மடிசேர்ந்து அமர்ந்துகொண்டேன்‌. “என்னடி, ஏனடி?” 
என்றாள்‌. ஒன்றுமில்லை என்று தலையாட்டியபின்‌ 
விழிபொங்கி வாய்விம்மி அழத்தொடங்கினேன்‌. 


“கன்னியரைக்‌ காண கந்தர்வர்‌ வருவதுண்டு. மலராக 
விழிகொண்டு தெய்வங்கள்‌ விரிவதுண்டு. படமெடுத்த 
நாகங்கள்‌ பாதாளமூர்த்திகள்‌ கண்பெற்று எழுவதுண்டு” 
என்றாள்‌ அன்னை. உப்பும்‌ மிளகும்‌ காரக்கற்பொடியும்‌ 
கலந்து அடுப்பிலிட்டு நெட்டிமுறித்து, நெஞ்சு கைசேர்த்து, 
துப்பி கனலில்‌ இட்டு கண்ணேறு கழித்தாள்‌. 


இலைத்தாலச்சுருளில்‌ காப்பெழுதி இடைசுற்றிக்‌ 
கட்டினாள்‌. “நடுவேளைப்‌ பொழுதுகளில்‌ நடந்து 
செல்லாதே. தென்றல்‌ தாலாட்டும்‌ தண்ணிழல்கீழ்‌ 
தனித்திருந்து துயிலாதே” என்றனர்‌ மூதன்னையர்‌. 
ஆனால்‌ அந்த காணாநோக்கையே என்‌ கன்னிமனம்‌ 
எண்ணிக்கொண்டிருந்தது. யமுனைப்பெருக்கருகே யார்‌ 
வந்து அமர்ந்திருந்தது? கன்னியுடல்‌ கவின்காண 
கண்கொண்ட தேவன்‌ எவன்‌? ஒருபொழுதும்‌ ஓயாமல்‌ 
என்‌ நெஞ்சில்‌ அவ்வெண்ணமே குளிர்கொண்டோடிக்‌ 
கொண்டிருந்தது. 


அந்த இணைமருது மரங்களருகே மட்டுமே 
அவ்வுணர்வை நான்‌ அடைந்தேன்‌. ஒவ்வொருமுறை 
அவற்றின்‌ அருகே செல்கையிலும்‌ என்‌ உடலெங்கும்‌ 
ஊசிநுனிகள்‌ வருடுவதை உணர்ந்தேன்‌. கண்பட்டால்‌ 
நோகும்‌ கன்னியுடல்‌. கண்படா நேரத்தில்‌ காட்சிக்காய்‌ 
தவித்திருக்கும்‌. பின்னர்‌ உறுதிகொண்டேன்‌, அந்த 
நீர்மருத மரங்களே என்னை நோக்கும்‌ விழிகளென. 
அவ்விழிப்பார்வைக்காய்‌ அங்குசென்று 
அமர்ந்திருப்பேன்‌. பெருந்தடியில்‌ எழுந்த பொந்துகள்‌ 
விழியாகி ஒளிகொள்ளும்‌. வெள்ளி மின்னும்‌ 
வேர்ப்புடைப்புகள்‌ வெம்மைகொண்ட மடியாகும்‌. தடித்து 
புடைத்தெழுந்த அடிமரமே இடையாகும்‌. தழையோசை 
கொண்டு என்னைத்‌ தாலாட்டி துயிலளித்து கனவுகளில்‌ 
எழுந்து காட்சியளித்தனர்‌ இருவர்‌. 


பொன்னுடல்‌ கொண்டோன்‌ ஒருவன்‌. வெள்ளியுடல்‌ 
கொண்டோன்‌ இன்னொருவன்‌. காமம்‌ மின்னும்‌ 
காளையின்‌ விழிகள்‌ ஒருவனுக்கு. அகமறிந்த தோழியின்‌ 
<i குரல்‌ இன்னொருவனுக்கு. ஒருவன்‌ படைக்குதிரை, 

ப தொருவன்‌ அன்னச்சேவல்‌. ஒருவன்‌ சுழல்காற்று. 
மற்றவனோ இளந்தென்றல்‌. அவன்‌ சொல்லற்ற 
தசைவீரம்‌. இவனென்றால்‌ கவிநனைந்த 
மொழிப்பெருக்கு. ஒருவன்‌ தன்னந்தனியன்‌, 
என்னைமமட்டும்‌ அறிந்தவன்‌. இன்னொருவன்‌ எங்கும்‌ 
நிறைந்தவன்‌, எல்லாமறிந்தவன்‌. இருவரை காமுற்று 
இனிய கனவுகளில்‌ அங்கே கிடப்பேன்‌. என்‌ அன்னை 
தேடிவந்து என்னை கண்டடைந்து வசைபாடி அடித்து 
இழுத்துச்செல்வாள்‌. இணைமருதின்‌ விழியொழிய 
எத்தனையோ பூசைசெய்தாள்‌. என்‌ உடலெங்கும்‌ 
தாலிகளும்‌ காப்புகளும்‌ நிறைந்தன. என்னை 
அழைக்கும்‌ இனிய மென்குரலை இரவெல்லாம்‌ 
கேட்டுக்கொண்டிருப்பேன்‌. 


கைநோக்கி குறிசொல்லும்‌ களிந்தமலைக்‌ குறத்தி 


ஒருநாள்‌ கோகுலத்துக்கு வந்தாள்‌. தானியமும்‌ நெய்யும்‌ 
கொடுத்து என்‌ அன்னை அவளை திண்ணையில்‌ 
அமர்த்தி என்‌ கைக்குறி தேர்ந்து கனவுகளை அளக்கச்‌ 
சொன்னாள்‌. என்‌ ஆழத்தை நானே அஞ்சி “வேண்டாம்‌! 
வேண்டாம்‌!” என்று இருக்கன்‌ ஒடுங்கி முட்டுகளில்‌ 
முகம்‌ புதைத்தேன்‌. அன்னை என்‌ தோள்‌ பற்றி “வாடி, 
என்ன அச்சம்‌?” என்றாள்‌. “அவளை அங்கே 
வைத்திருப்பவன்‌ எவனென்று நானறிவேன்‌” என்றாள்‌ 
குறத்தி. சினந்தெழுந்து வெளிவந்து கை நீட்டி “சொல்‌, 
யாரென்று” என்றேன்‌. வெற்றிலைச்‌ சிவப்பூறும்‌ சிரிப்பு 
எழுந்த வாய்குவித்து “கையில்‌ உள்ளது கரந்தமைந்த 
அனைத்தும்‌ கன்னியிளங்குயிலே. சொல்லில்‌ எழாதவை 
குறத்தி சிரிப்பில்‌ முளைக்கும்‌ சித்திரப்பூமயிலே” 
என்றாள்‌. 


மலைக்குறத்தி சொன்னகதை கேட்டு அன்னை அஞ்சி 
நெஞ்சு பொத்திக்கொண்டாள்‌. கங்கை நீர்ப்பெருக்கின்‌ 
கதை சொன்னாள்‌ குறத்தி. “பெருகுவதே கங்கை. 
ஊறுவதும்‌ சொட்டுவதும்‌ ஒழுகுவதும்‌ துள்ளுவதும்‌ 
ஓசையெழப்‌ பொங்குவதும்‌ எல்லாம்‌ பெருகுவதற்கே. 
பெருகுவதோ பெருநீர்‌ கடல்சேர்வதற்கே. கங்கையை 
ஈசன்‌ கரந்த மனமென்றார்‌ முனிவர்‌. அவன்‌ 
காமப்பெருக்கென்றார்‌ கவிஞர்‌. அலையழடுக்கும்‌ 
நீலமலர்களால்‌ விண்நோக்கி சிரிப்பவள்‌ கங்கை. 
சிறகசைக்கும்‌ மீன்களே கண்களாக தன்னைத்தான்‌ 
நோக்குபவள்‌ கங்கை.” 


கங்கையில்‌ காமம்‌ ஆடவராத தேவரில்லை, 
தெய்வமில்லை என்றாள்‌ கருங்குறத்தி. கருவூலமாளும்‌ 
குற்றுடல்‌ குபேரனின்‌ மைந்தர்‌ இருவர்‌ ஐந்து அப்சரக்‌ 
கன்னியருடன்‌ அங்கே நீர்விளையாடவந்தனர்‌. ஒருவன்‌ 
நளகூபரன்‌. இன்னொருவன்‌ மணிகிரீவன்‌. 
தாமரைஎழிலன்‌ வெண்ணிறமானவன்‌. மணிக்கழுத்தன்‌ 
கருநிறமானவன்‌. வெண்ணிறக்காமம்‌ 
எரிந்தெரிந்தழிவது. கருநிறக்காமம்‌ உறைந்துருகுவது. 
இன்னும்‌ இன்னுமென எழுவது வெண்மை. என்னுள்‌ 
என்னுள்‌ என ஆழ்வது கருமை. அன்னையே, கன்னியே, 
இருமுகமும்‌ கொண்ட காமம்‌ ஒருபோதும்‌ 
ஒடுங்குவதில்லை. இருதட்டு கொண்ட துலாவில்‌ முள்‌ 
நிலைப்பதில்லை. ஒன்றை உண்டு ஒன்று பெருகும்‌ தீயும்‌ 
நெய்யும்‌ உண்டெனில்‌ அங்கே வெம்மை அணையுமா 
என்ன? அன்னமயி, பிராணமயி, மனோமயி, ஞானமயி, 
ஆனந்தி என்னும்‌ ஐந்து கன்னியரும்‌ அவர்களுக்கு 
அள்ளி அள்ளி அமுதாட்டினர்‌. கங்கையும்‌ நாணி 
கண்புதைத்து சுழித்தோடினாள்‌. 


காலம்‌ கங்கைக்குமேல்‌ பெருகிப்பெருகி 
வழிந்தோடிக்கொண்டிருக்க அவர்கள்‌ முடிவிலாது 
நீர்விளையாடிக்கொண்டிருந்தனர்‌. பிரமையை 
பேராற்றலாகக்‌ கொண்டவர்‌ இசையால்‌ இசைவடைந்தவர்‌ 
நாரத முனிவர்‌ விண்வழிச்செல்லும்‌ ஒளிமுகிலொன்றில்‌ 
ஏறி அவ்வழி சென்றார்‌. அவரைக்‌ கண்டு அஞ்சிய ஐந்து 
கன்னியரும்‌ ஆடைகளை அள்ளிப்பற்றி ஐந்து 
தாமரைகளாக நீர்மேல்‌ எழுந்து வெட்கி இதழ்குவித்து 
நீரில்‌ முகம்‌ நோக்கி நின்றனர்‌. விண்நோக்கி எழும்‌ 
விழியற்றிருந்த ஒளியனும்‌ இருளனும்‌ அவர்களை 
அள்ளிப்பற்றி முத்தமிட்டு இதழ்மலரச்செய்ய முயன்றனர்‌. 
சினம்கொண்ட முனிவர்‌ மேலிருந்து தீச்சொல்‌ விடுத்தார்‌. 
“நீர்மையெல்லாம்‌ நீள்வது நெடுங்கடல்‌ சேர்வதற்கென்று 
அறியாத மூடர்களே! நீங்கள்‌ காலத்தவம்‌ செய்து கடன்‌ 
கழிப்பீர்‌” என்றார்‌. 


கரியோனும்‌ வெண்மையோனும்‌ இரு நீர்மருதுகளாக 
யமுனைக்‌ கரையருகே முளைத்தெழுந்தனர்‌. வேர்‌ கிளை 
நீட்டி நீரிலாடி அடிமரம்‌ கனத்தெழுந்து விண்ணில்‌ 
கிளையாடி நின்றனர்‌. உடலெங்கும்‌ விழியெழுந்து 
கிளையெங்கும்‌ நாவெழுந்து தவம்‌ செய்தனர்‌. 
அவர்களின்‌ அழியாக்காமம்‌ சாறாக ஊறி மதநீர்‌ 
கொண்ட மலராகச்‌ செறிந்து காற்றில்‌ மணத்து நீரில்‌ 
உதிர்ந்து பரவியது. அவர்கள்‌ தங்கள்‌ காமம்‌ முறிந்து 
காதல்‌ விரியும்‌ கணமொன்றுக்காகக்‌ காத்திருக்கின்றனர்‌. 
கன்னியரைக்‌ காமுறும்‌ மரங்கள்‌ அவை. அவர்களின்‌ 
கண்பட்ட கன்னி உன்மகள்‌ என்றாள்‌ குறத்தி. 

ஓவியம்‌: ஷண்முகவேல்‌ 


அக்கா, அன்றுசென்று மறுநாளே எனக்கு ஆயர்குடியில்‌ 
மணமகன்‌ தேர்ந்தனர்‌. என்னை மணந்து என்‌ குடிவந்தார்‌ 
இவன்‌ தந்தை நந்தகோபர்‌. அதன்பின்‌ நீர்மருதின்‌ 
அடியில்‌ ஒருகணமும்‌ நான்‌ சென்றதில்லை. ஆனால்‌ 
முன்காலை எழுந்து முற்றத்தை நோக்குகையில்‌ 
நீர்மருதின்‌ இலைகள்‌ நிறைந்திருக்கக்‌ காண்பேன்‌. 
கண்மூடி பல்லிறுக்கி என்‌ துடைப்பத்தால்‌ கூட்டி ஒதுக்கி 
குப்பைக்குள்‌ தள்ளுவேன்‌. நீர்மருது பூக்கும்‌ இளவசந்த 
காலத்தில்‌ மதம்‌ மணக்கும்‌ மலர்க்குவைகள்‌ என்‌ குடிலின்‌ 
கூரை நிறைத்து காற்றில்‌ உதிரும்‌. சாளரவிரிசலில்‌ 
புகுந்து வந்து இருள்நிறைந்த இரவுகளை நிறைக்கும்‌. 
நீர்மருதை நினையாமல்‌ நான்‌ ஒருநாளும்‌ 
வாழ்ந்ததில்லை. 


அக்கா, நேற்று முன்‌ தினம்‌ நிகழ்ந்ததென்ன என்றறிய 
மாட்டீர்‌. கன்னங்கரியவனை என்‌ கையணைத்து 
முலைசேர்த்து சிறுமொட்டு வாயில்‌ கருமொட்டு வைத்து 
அமுதாட்டிக்‌ கொண்டிருந்தேன்‌. “எத்தனைநாள்‌ 
முலைகுடிப்பாய்‌? கால்முளைத்து கைமுளைத்து 
சொல்முளைத்து எழுந்துவிட்டாய்‌. கண்ணா, இனி 
அன்னைப்பாலுண்டால்‌ உன்னை யார்‌ ஆணென்பார்‌?” 
என்று சிறுதொடையில்‌ அழித்து சிரித்துக்கொண்டேன்‌. 
வலக்கையால்‌ இவனை வரிந்தணைத்து இடக்கையால்‌ 
மத்துச்சரடை இழுத்துக்கொண்டிருந்தேன்‌. முன்வசந்தம்‌ 
அறிந்த முமுட்சுக்கள்‌ நாதக்குரல்‌ கொண்டு வேதச்சொல்‌ 
கூவுவதைக்‌ கேட்டேன்‌. நீர்மருதின்‌ மதநெடியை 
ஒருகணம்‌ என்‌ நெஞ்சில்‌ அறிந்தேன்‌. 


அக்கா, என்னென்பேன்‌! எப்படி அதைச்‌ சொல்வேன்‌? 
அக்கணம்‌ இவன்‌ தன்‌ இடக்காலை நீட்டி என்‌ 
மோர்க்கலத்தை உதைத்தான்‌. மோர்க்கலம்‌ 
உடையக்கண்டு மனம்குமுறா ஆய்ச்சி எவருண்டு? 
வெண்ணை திரளாத வெறும்தயிர்‌ சிதறிப்பரந்து 
அங்கெல்லாம்‌ நிறைந்தது. நெஞ்சில்‌ எழுந்த சினத்தை 
நானுணரும்‌ முன்னரே அள்ளி அவனை அங்கே இறக்கி 
விட்டேன்‌. கண்ணில்‌ வெம்மையெழ “கண்ணா, பாலைச்‌ 
சிந்துபவன்‌ ஆயனல்ல. ஆயர்குடிப்பிறந்தும்‌ ஆகாதது 
செய்தாய்‌” என்று கூவி அவனை என்ன செய்வதென்று 
தெரியாமல்‌ அங்கெல்லாம்‌ நோக்கி அலைந்தேன்‌. 
கன்றைக்‌ கட்டும்‌ கயிறைக்‌ கண்டு அதை 
எடுத்துவந்தபோது சிற்றுரல்மேல்‌ ஏறியமர்ந்து பூனைக்கு 
வெண்ணையூட்டும்‌ சிறுவனைக்‌ கண்டேன்‌. 
“செய்வதெல்லாம்‌ செய்துவிட்டு சிறிதும்‌ நாணிலாது 
விளையாடுகிறாயா?” என்று கூவி அவனை நோக்கி 
ஓடினேன்‌. 


சிரித்து கையசைத்து சுற்றி விரைந்தோடும்‌ அவனை 
சுழன்றுசென்று பற்ற இயலாது மூச்சிளைத்தேன்‌. 
சின்னஞ்சிறுகாலில்‌ கன்றும்‌ இளமானும்‌ குடிகொள்வதை 
அறிந்தேன்‌. இளைத்து இடையில்‌ கைசேர்த்து “கண்ணா 
நில்‌... நில்‌” என்று சொன்னேன்‌. “போ, நீ 
நனைந்திருக்கிறாய்‌” என்றான்‌. “என்ன சொல்கிறாய்‌?” 
என்று திகைத்தேன்‌. “நீ நீரோடை!” என்றான்‌. அறிந்து 
சொல்கிறானா அறியாப்‌ பிழைமொழியா? 
என்னவென்றறியாமல்‌ விழிதிகைத்து அங்கே நின்றேன்‌. 
“வா அருகே, அமுதூட்டுவேன்‌” என்றேன்‌. 
“பொய்யுரைக்கிறாய்‌ நீ” என்றான்‌. “பொய்யல்ல 
கருவண்ணா, உனக்கு இதோ பார்‌ ஊறுகிறது என்‌ 
நெஞ்சு” என்றேன்‌. ஐயம்‌ கொண்டு தயங்கி அருகே வந்து 


“நான்‌ நல்ல குழந்தை” என்றான்‌. அள்ளி அவனை 
அப்படியே கைப்பிடித்து கன்றுக்‌ கயிற்றால்‌ 
கையிரண்டும்‌ சேர்த்துக்‌ கட்டினேன்‌. 


“கோகுலமெங்கும்‌ கோபியர்‌ உன்னைத்தான்‌ 
சொல்கிறார்கள்‌. வெண்ணை திருடியுண்டு 
கலமுடைக்கிறாய்‌. கன்றின்‌ பாலை கவர்ந்துண்கிறாய்‌. 
கன்னியர்‌ குழலை பற்றி இழுக்கிறாய்‌. அன்னையர்‌ 
ஆடையை அள்ளிக்‌ கொள்கிறாய்‌. உன்னை அஞ்சி 
யர்மைந்தர்‌ முற்றத்துக்கே வருவதில்லை” என்றேன்‌. 
“இன்றெல்லாம்‌ இங்கே இரு. ஒருநாள்‌ உன்‌ கால்கள்‌ 
ஓய்ந்தால்‌ உலகுநடப்பதொன்றும்‌ குறைந்துவிடாது” 
என்று அவனை இழுத்து அவ்வுரலில்‌ கட்டிவைத்தேன்‌. 
“கண்ணன்‌ நல்ல குழந்தை” என்றான்‌. “நல்ல 
குழந்தையென்றால்‌ இங்கேயே இன்றிரு” என்றேன்‌. 
“பூனைக்கு வெண்ணை” என எஞ்சிய வெண்ணையை 
சுட்டிக்காட்டினான்‌. “நான்‌ அதை பார்த்துக்கொள்கிறேன்‌” 
என்றேன்‌. “கண்ணன்‌ அங்கே போவேன்‌” என்றான்‌. 
“உன்னால்‌ முடிந்ததைச்‌ செய்‌” என்று உள்ளே சென்றேன்‌. 


உரலில்‌ கட்டியிருக்க எங்குசெல்வான்‌ என்று எண்ணி 
உலையேற்றி ஊண்சமைக்க முற்பட்டேன்‌. அக்கா, 
வானிடிந்து வீழ்வதுபோல்‌ பேரோசை எழக்கேட்டு ஓடி 
வெளியே சென்றேன்‌. உரலில்‌ இல்லை என்‌ கண்ணன்‌ 
எனக்கண்டு “கண்ணா! எங்கு சென்றாய்‌? கரியவனே? 
என்ன செய்தாய்‌?” என்று கூவி கைபதைக்க கால்‌ தளர 
ஓடினேன்‌. காளிந்தி கரையருகே இரு மருதும்‌ 
குடைசாய்ந்து விழுந்திருக்கக்‌ கண்டேன்‌. அவற்றில்‌ 
கூடணைந்த பறவைகள்‌ கூடி எழுந்து வான்சுழன்று 
குரலெழுப்பக்‌ கேட்டேன்‌. வேர்பிளந்து எழுந்த செம்மண்‌ 
குழியும்‌ யமுனை நீர்பிளந்து அலைத்த கிளைக்கொத்தும்‌ 
என தடி பிளந்து கிடந்த மருதமரங்களைக்‌ கண்டு 
கண்மயங்கி தலைசுழன்று மண்ணில்‌ விழுந்தேன்‌. 


ஆயர்குலமே ஆர்ப்பரித்து ஓடிவந்து “கண்ணனெங்கே? 
கண்ணனைப்பார்‌” என்று கூவுவதைக்‌ கேட்டு இறந்தேன்‌. 
“இங்கிருக்கிறான்‌ இளவன்‌. அவன்‌ தவத பம்‌ 
மண்கூடப்‌ படவில்லை” என்றொரு குரல்‌ கேட்டு மீண்டும்‌ 
பிறந்துவந்தேன்‌. ஆயர்‌ இருவர்‌ கண்ணனைத்‌ தூக்கிக்‌ 
கொண்டுவந்து என்‌ கையருகே நிறுத்தினர்‌. “மானுடனா 
இவன்‌? மண்வந்த தேவனா, மாயப்‌ பெருநாகம்தானா?” 
என்றார்‌ அண்டைவீட்டு ஆயர்‌. “இவன்‌ இழுத்துச்சென்ற 
உரல்பட்டு விழுந்திருக்கின்றன இரட்டைப்பெருமரங்கள்‌. 
எங்குசென்றுரைப்பது இதை?” என்றாள்‌ மூதாய்ச்சி 
ஒருத்தி. மழையூறி வேர்நைந்திருக்குமோ, 


முதுமைகொண்டு உள்ளீடற்றிருக்குமோ, காளிந்தி நீர்‌ 
கொண்டு கரையுடைந்திருக்குமோ என்றெல்லாம்‌ 
பேச்சுக்கள்‌ சூழ இவன்‌ கண்களை நோக்கி “கண்ணா நீ 
ஏழுலகும்‌ அறிபவனா? அன்னைமனம்‌ அறியும்‌ 
ஆற்றலுள்ள ஒருமகனா?” என்று கேட்டேன்‌. விழிமலர்ந்து 
சிரித்து கைதூக்கி “அம்மரம்‌ இம்மரம்‌, அம்மரம்‌ இம்மரம்‌” 
என்றான்‌. 


அங்கே விழுந்துகிடந்த ஒற்றை மருதமலர்‌ எடுத்து 
முகர்ந்தேன்‌. வெற்றுமலராக என்‌ விரல்கொண்டிருந்தது. 
வீசிவிட்டு கண்ணனைக்‌ கையில்‌ எடுத்து 
நெஞ்சணைத்து நின்று அம்மருதின்‌ ஓங்கிய 
வெண்தடிகளை நோக்கினேன்‌. வேர்கொண்டு 
உண்டதெல்லாம்‌ வான்கொண்டு அறிந்ததெல்லாம்‌ 
நீர்கொண்டு செல்ல நிறைந்து கனத்து அங்கே கிடந்தன 
அவை. தண்மணிக்கழுத்தனும்‌ தாமரைஎழிலனும்‌ 
விண்ணகம்‌ புகுந்திருப்பர்‌ என்று எண்ணிக்கொண்டு 
புன்னகைத்தேன்‌. திரும்பி நடக்கையில்‌ என்னுள்‌ இருந்து 
எப்போதும்‌ கனத்த எடைமிக்க கரும்பாறைகளெல்லாம்‌ 
உதிர்ந்திருப்பதை அறிந்தேன்‌. அக்கா, நாளை 
விண்ணகம்‌ ஏறுகையில்‌ வெறும்‌ சிறகிரண்டு போதும்‌ 
எனக்கு. முகில்வெளியில்‌ பறப்பேன்‌. விண்ணொளியில்‌ 
கலப்பேன்‌. விரிவானின்‌ எல்லையில்‌ விழிபூத்தெழுந்த 
என்‌ நீலமணிவண்ணனின்‌ நிலவுமுகம்‌ காண்பேன்‌. 


வெண்ணைக்கலத்தை உள்ளறைக்குள்‌ கொண்டுசென்று 
வைத்து வந்த ரோகிணி “சற்று நீ எழுந்துகொள்‌. சரடை 
நான்‌ பற்றுகிறேன்‌” என்றாள்‌. யசோதை எழுந்து 
இடையில்‌ கைவைத்து மத்து சுழலும்‌ பால்‌அலைகளை 
நோக்கி நின்றாள்‌. “எந்தக்கை இழுக்கும்‌ எச்சரடு இழுத்து 
இழுத்து கடைகிறது நம்‌ உள்ளுறையும்‌ அமுதை? 
எந்தக்கை திரட்டி எடுக்கிறது நம்‌ அகமுணரும்‌ 
நெய்யை?” என்றாள்‌. புன்னகையுடன்‌ தலைகுனிந்து 
“எரிவிளக்கு நெய்கோரும்‌ கருவறை ஒன்றுள்ளது 
என்கிறார்கள்‌” என்றாள்‌. அப்பால்‌ ராதை “கரியவனே, 
கனலெல்லாம்‌ எரிந்தணைந்த கரியே” என்று நகையாடி 
அழைக்க “போ, உன்னுடன்‌ பேசமாட்டேன்‌” என்றான்‌ 
கண்ணன்‌. 


“மருதம்‌ சரிந்த கதைகேட்டு இவன்‌ தந்தை அஞ்சிவிட்டார்‌. 
இங்கே நிகழ்வனவெல்லாம்‌ நன்றல்ல என்கிறார்‌. 
கோகுலம்‌ விட்டு வேறெங்காவது செல்லலாம்‌ என்கிறார்‌” 
என்றாள்‌ யசோதை. “வேறு இடம்‌ 
நோக்கியிருக்கிறார்களா?” என்று ரோகிணி கேட்டாள்‌. 
“அங்கே மலர்மரங்கள்‌ மட்டுமே வளரும்‌ 


வனமொன்றுள்ளது. அதை விருந்தாவனம்‌ 
என்கிறார்கள்‌. அங்கே குடில்கள்‌ அமைக்க கழியும்‌ 
புல்லுமாக ஆயர்கள்‌ சென்றிருக்கின்றனர்‌” என்றாள்‌ 
யசோதை. “அங்கே மலர்களெல்லாம்‌ இரவில்‌ இன்னிசை 
எழுப்புகின்றன என்கிறார்கள்‌. விண்ணின்‌ கைகள்‌ 
மீட்டும்‌ யாழ்‌ அது என்கிறார்கள்‌.” 


ரோகிணி கடைவதை நிறுத்தி புன்னகை செய்தாள்‌ 
“கண்ணனுடன்‌ இவள்‌ வந்தால்‌ கல்லும்‌ குழலிசைக்கும்‌” . 
யசோதை திரும்பி நோக்கி “இவள்‌ அகமெழுந்த 
மரங்களில்லையோ?” என்றாள்‌. “ஒருமரமே 
கிளைவிரித்து விழுதூன்றி காடாகும்‌ நிலமல்லவா 
அவள்‌?” என்றாள்‌ ரோகிணி. 


வெண்முரசு விவாதங்கள்‌ 

பகுதி ஆறு**: 2.** நெருப்பரவம்‌ அணைதல்‌ 


ஆயர்குல மங்கையரே, கேளுங்கள்‌. அன்றொருநாள்‌ 
அனலைழுந்த கோடையில்‌ கருக்கொண்ட 
காராம்பசுவொன்றை கருநாகமொன்று தீண்டியது. 
அன்று நான்‌ உங்களைப்போல்‌ கன்னியிளநங்கை. 
நாகத்தின்‌ நஞ்சேற்று நீலம்‌ படர்ந்து சினை வயிறெழுந்து 
செங்குருதி வழிந்து கிடந்த பசுவையும்‌ நஞ்சுப்பாலருந்தி 
நெற்றியில்‌ விழிசெருகி நாக்கு நெளியக்‌ கிடந்த 
கன்றையும்‌ கண்டு ஆயர்க்குலமே சூழ்ந்து ட்‌ கூவி 
அழுதது. கன்றையும்‌ பசுவையும்‌ குழியமர்த்தி நீரூற்றி 
நெறிசொல்லும்‌ முறையாவும்‌ செய்தபின்‌ எந்தை 
சொன்னார்‌ “ஆயர்களே, இனியொருகணமும்‌ 
இங்கிருக்கலாகாது. கருநாகம்‌ தனித்துறையும்‌ 
ஒருநிலமும்‌ இங்கில்லை என்றறிக. இங்கே நம்‌ 
காலுக்கடியில்‌ நாகப்புழைகள்‌ ஓடுகின்றன. நஞ்சூறும்‌ 
காற்றில்‌ நம்‌ மூச்செழுகிறது. கன்றுடன்‌ பசு கூட்டி 
குடிபெருகி நாம்‌ வாழ பிறிதொரு இடம்தேர்வோம்‌.” 


அன்று பின்மதியம்‌ கன்றும்‌ பசுவும்‌ அவிழ்த்தெடுத்து 
கலமும்‌ பொருளும்‌ கட்டிச்சுமந்து குடியனைத்தும்‌ கூடி 
அங்கே வாழ்ந்த கதை பேசி விட்ட நினைவுகளை 
எண்ணி விலகிச்சென்றனர்‌. எந்தை மூதாயர்‌ ஒரு 
கனல்சுள்ளி கையிலெடுத்து காற்றூதும்‌ திசைதேர்ந்து 
“கெடுக எங்கள்‌ தீங்கனைத்தும்‌. பொலிக எங்கள்‌ 
பசுக்குலங்கள்‌. எழுக எரிமலர்‌! மூள்க 
முப்புரப்பெருங்கனல்‌!” என்று கூவி அதை ஒரு 
புற்கூரைமேல்‌ வைத்தார்‌. செந்நெருப்பின்‌ ஒளியிதழ்‌ 
மலர்வதைக்‌ கண்டேன்‌. பறக்கும்‌ கொடிபோல அனல்‌ 
நாவொலிக்க எங்கள்‌ குடில்‌ மீதெழுந்தது எரிமரம்‌. 
கருங்கிளை விரித்து கைவிரித்து நின்றாடியது. 
மலைச்சரிவேறி நின்று நோக்கியபோது வெந்து 
வெண்சாம்பலாகி விரிந்த என்‌ குடியைக்‌ கண்டேன்‌. 


நான்குசோலை கடந்து நடந்து வந்து நின்ற இடம்‌ 
கோகுலம்‌. இங்கே மண்ணில்‌ விழுந்துகிடந்த மரமொன்று 
தளிர்விட்டெழுந்ததைக்‌ கண்டோம்‌. அதன்‌ அடிமரத்துச்‌ 
சிறுபொந்தில்‌ கூடுகட்டி குஞ்சு பொரித்த அன்னைக்காகம்‌ 
ஒன்றைக்‌ கண்டோம்‌. கூட்டுக்குள்‌ மணிவிழி விரித்து 
மலர்சிறை பிரித்து காகக்குஞ்சொன்று எங்கள்‌ காலடி 


கேட்டு எம்பி நோக்கியது. அருகே கருங்குயில்‌ கரந்திட்ட 
சிறுமுட்டை விரிந்து எழுந்துவந்த 
சிறுமணிக்குஞ்சொன்று செவ்வுதடு பிளந்து 
மெல்லியகுரலெழுப்பக்‌ கேட்டோம்‌. “மதியறிந்த காகம்‌ 
மண்ணுயரத்தில்‌ கூடுகட்டும்‌ இவ்விடம்‌ நாகம்‌ குடியேறா 
நலமுடையது. இங்கு அமைக நம்‌ குலம்‌. இங்கு 
பெருகட்டும்‌ நம்‌ குடி” என்றார்‌ எந்தை மூதாயர்‌. “பொலிக! 
பொலியே பொலிக!” என்று குரவையிட்டனர்‌ பெண்கள்‌. 


“கோகிலம்‌ விரிந்த இவ்விடம்‌ கோகுலமென்றே 
அழைக்கப்படுக. இங்கே அன்னை மடிநிறைத்து ஆயர்‌ 
குடி நிறைத்து ஆன்றோர்‌ சொல்நிறைத்து அகிலம்‌ 
புகழ்நிறைக்கும்‌ மைந்தன்‌ ஒருவன்‌ நிகழ்க. காகக்கூட்டின்‌ 
குறிகள்‌ சொல்லும்‌ குறிப்பு அதுவே” என்றார்‌ எந்தை. 
“ஆம்‌. பொலிக! பொலியே பொலிக!” என்றனர்‌ ஆய்ச்சியர்‌. 
கோகுலத்தில்‌ குடியமர்ந்தோம்‌. எங்கள்‌ 
குலம்செழிக்கலானோம்‌. மந்தைப்பசு பெருக 
மனைதோறும்‌ பெருகியது மாமங்கலம்‌. கோகுலத்தில்‌ 
ஒருபோதும்‌ பசியென்றும்‌ பிணியென்றும்‌ பகையென்றும்‌ 
போரென்றும்‌ எதையும்‌ நான்‌ கண்டதில்லை. அன்று 
சொன்ன அச்சொல்‌ பலிக்க இன்றுவந்தான்‌ என்‌ 
கைநிறைக்கும்‌ இனியமகன்‌. இளநீலம்‌ மலர்ந்த 
ஒளிவிழியன்‌. முத்தை ஈன்று மூழ்கி மறையும்‌ சிப்பியென 
ஆனது கோகுலம்‌. அதோ நாம்‌ விட்டுச்செல்லும்‌ 
அன்னைமடியென அது தனித்து நிற்கிறது. 


அன்னை வரியாசி சொன்னசொல்‌ கேட்டு ஆய்ச்சியர்‌ 
கோகுலத்தை நோக்கி கண்பொங்கி திரும்பினர்‌. 
“கோகுலம்‌ இனிமேல்‌ கன்றுசூழும்‌ மன்றாகி இங்கிருக்கும்‌. 
கண்ணன்‌ கழல்‌ பட்ட மண்ணென்று நம்‌ குலந்தோறும்‌ 
அதன்‌ பெயர்‌ வாழ்ந்திருக்கும்‌” என்று சொல்லி வரியாசி 
கைகூப்பினாள்‌. யக்ஷவனம்‌ பிலக்ஷவனம்‌ 
இந்திரவனம்‌ என்னும்‌ மூன்று சோலைகளைக்‌ கடந்து 
அவர்கள்‌ விருந்தாவனத்தை அடைந்தனர்‌. 
தொலைவிலேயே குயில்குலம்‌ கூவும்‌ குரல்கேட்டு வியந்து 
கைகொண்டு வாய்பொத்தி முகம்‌ மலர்ந்து 
நின்றுவிட்டனர்‌. “கோடைக்குயில்‌ கீதம்‌ இத்தனை நாதம்‌ 
கொண்டு எங்கும்‌ கேட்டதில்லையம” என்றாள்‌ வரியாசி. 
ஒன்று கேட்க ஒன்று உரைக்க இன்னொன்று ஐயப்பட 
பிறிதொன்று விளக்க அருகே ஒன்று வியக்க அங்கே 
ஒன்று நகைக்க அப்பால்‌ ஒன்று பாட அங்கே 
நிறைந்திருந்தது ஒற்றைச்சொல்‌ என்று வரியாசி 
உணர்ந்தாள்‌. ஒன்றை அறிவதில்‌ இத்தனை 
உணர்வுகளா என்று எண்ணினாள்‌. ஒன்றானது தன்னை 
பலவாக்குவது அவ்வாறல்லவா என்று அமைந்தாள்‌. 


விருந்தாவனத்தில்‌ மலர்பூத்த மரங்களின்‌ நடுவே பசுமை 
ஒளிர்ந்த புல்விரிவில்‌ பிறைவடிவில்‌ அமைந்திருந்தது 
ஆயர்‌ பாடி. நடுவே மூன்றடுக்குக்‌ கூரையுடன்‌ 
நான்குபுறமும்‌ சாளரங்களுடன்‌ இரண்டு திண்ணையும்‌ 
இருமருங்கும்‌ தொழுவங்களுமாக எழுந்திருந்தது 
நந்தகோபனின்‌ இல்லம்‌. அன்னை இடையமர்ந்து அகல்‌ 
விழி திறந்து நோக்கி அசைவிழந்திருந்த கண்ணனை 
நோக்கிக்‌ குனிந்து “என்ன விழி இது? ஏனிந்த மோனம்‌? 
கண்ணன்‌ நெஞ்சில்‌ ஓடும்‌ எண்ணங்கள்‌ ஏது?” என்றாள்‌ 
வரியாசி. “கரியவனே, இது உன்‌ இல்லம்‌. இது நீ 
விளையாடும்‌ எழில்மலர்ச்‌ சோலை. இதன்‌ பெயர்‌ 
விருந்தாவனம்‌.” வலக்கையை வளைத்து புறங்கை 
மூட்டை வாய்சேர்த்து எச்சில்‌ வழிய 
சுவைத்துக்கொண்டிருந்த மைந்தன்‌ கைவிலக்காமலேயே 
கண்களால்‌ புன்னகைத்தான்‌. 


அவன்‌ கைகளை விலக்கி சிறுவாய்‌ கனிச்சாற்றை 
சுட்டுவிரலால்‌ துடைத்து “அதோ உன்‌ இல்லம்‌” என்றாள்‌ 
மூதன்னை. “இல்லம்‌” என்று ஈரச்சிறுவிரல்‌ சுட்டி அவன்‌ 
சொன்னான்‌. பின்னர்‌ கால்களை உதைத்து குதிரைவீரன்‌ 
போல எம்பி “ராதை! ராதை!” என்றான்‌. “அதையே 
சொல்லிக்கொண்டிரு. உனக்கென்ன அன்னையரும்‌ 
மாமியரும்‌ அயலாரும்‌ உற்றாரும்‌ பெண்கள்‌ அல்லவா?” 
என்றாள்‌ வரியாசி. “அவள்‌ இடையமர்ந்து வளர்ந்தவன்‌. 
அவள்‌ மொழிகேட்டு மலர்ந்தவன்‌. அவளையன்றி 
எவள்பெயர்‌ சொல்வான்‌?” என்றாள்‌ யசோதை. வரியாசி 
உதட்டைச்‌ சுழித்து “உன்னைச்சொல்லவேண்டும்‌ 
பெண்ணே. உன்மைந்தன்‌ உன்னிடையில்‌ 
இருக்கையிலும்‌ அவள்‌ நெஞ்சில்‌ தவழ்கிறான்‌” என்றாள்‌. 
“அவன்‌ நெஞ்சில்‌ அழியாது குடிகொண்ட அழகல்லவா 
அவள்‌?” என்றாள்‌ யசோதை. 


கண்ணன்‌ கீழிறங்கி இல்லம்‌ நோக்கி இளம்காலடி வைத்து 
ஓடத்தொடங்கினான்‌. திண்ணையருகே நின்று தொற்றி 
மேலேறி உள்ளறைக்குள்‌ ஓடி பின்கட்டில்‌ வெளிவந்து 
இடம்‌ வந்து தொழுவத்தில்‌ நுழைந்து “இல்லம்‌!” என்றான்‌. 
மீண்டும்‌ முன்முற்றம்‌ வந்து பின்முற்றம்‌ சென்று வலம்‌ 
வந்து தொழுவம்‌ கண்டு முற்றத்து வந்து “இல்லம்‌!” 
என்றான்‌. “ஒரு வீட்டை எத்தனை முறைதான்‌ 
சுற்றுவாய்‌?” என்று சொல்லி யசோதை நகைத்தாள்‌. 
இல்லத்துக்குள்‌ நுழைந்து இருண்ட வைப்பறைக்குள்‌ 
சென்று கூரைமுளை நோக்கி கைசுட்டி “இங்கே உறி!” 
என்றான்‌. “அங்கே வெண்ணைப்பானையை வை 
என்கிறானடி உன்‌ மகன்‌. அவன்‌ கவர்ந்தெடுக்க ஏற்ற 
இடம்‌ ஏதென்று அவனே சொல்லிவிட்டான்‌” என்றாள்‌ 


யசோதையின்‌ தோழி அனகை. “சிரிக்காதே, உன்‌ 
வீட்டிலும்‌ உறியமையும்‌ இடமேதென்று அவன்‌ இப்போதே 
அறிந்திருப்பான்‌” என்றாள்‌ அவள்‌ தோழி கனிகை. 


“பர்சானபுரியின்‌ இளமகள்‌ வருவதற்கு இன்னமும்‌ 
அருகுள்ளது இந்த இடம்‌” என்றாள்‌ அனகை. “அவள்‌ 
வந்து தொட்டால்‌ இவன்‌ நீர்‌ பட்ட பால்பொங்கல்‌ 
அல்லவா?” என்றாள்‌ கனிகை. கையில்‌ பொரிமலரும்‌ 
மலர்க்குவையும்‌ கொண்டு யசோதை இல்லம்‌ புகுந்தாள்‌. 
அடுமனையில்‌ நெருப்பேற்றி பால்கலம்‌ நிறைத்து 
பொங்கி எடுத்துவைத்தாள்‌. “பொலிக! பொலி பொலிக!” 
என விருந்தாவனமெங்கும்‌ ஆய்ச்சியர்‌ குரலெழுந்தது. 
“கண்ணா, பாலுண்ண வாராய்‌!” என ஆயர்மகளிர்‌ 
இல்லம்‌ தோறும்‌ நின்று அழைத்தனர்‌. மயில்பீலி 
மணிக்குழலும்‌ கையில்‌ வேய்ங்குழலும்‌ கொண்டு இல்லம்‌ 
தோறும்‌ சென்று பாலுண்டு மீண்டான்‌. வாய்நிறைக்கும்‌ 
பால்மணம்‌ கொண்டு வீடுவந்த மைந்தனை அள்ளி 
முகர்ந்து “எத்தனை இல்லத்தில்‌ உண்பான்‌ இவன்‌? இனி 
நாம்‌ என்ன ஊட்டுவது இவனுக்கு?” என்று வரியாசி 
கேட்டாள்‌. “பாற்கடலையே குடித்தாலும்‌ 
பசியாறமாட்டான்‌. நள்ளிரவில்‌ முலைதேடி பாலெங்கே 
என்பான்‌ பழிகாரன்‌” என்றாள்‌ யசோதை. 


காலையில்‌ எழுந்து கண்விழித்ததுமே கண்ணனெங்கே 
என்றுதான்‌ பார்ப்பாள்‌ வரியாசி. கதவு விரிந்திருக்க 
முற்றத்து மென்மணலில்‌ காலடித்தடம்‌ கிடந்தால்‌ 
கண்ணன்‌ சென்ற திசை தெரியும்‌. “அன்னையே, 
சற்றுமுன்‌ எங்கள்‌ வீட்டில்‌ பால்குடித்தான்‌” என்று ஒருத்தி 
கூவிச்சொல்வாள்‌. “என்‌ வீட்டு மைந்தனும்‌ அவனுடன்‌ 
சென்றுவிட்டான்‌. யமுனையில்‌ 
கோடைநீர்ப்பெருக்கெடுக்கும்‌ காலம்‌. என்னென்று 
சொல்வேன்‌? உங்கள்‌ புதல்வன்‌ கால்களுக்கொரு 
பூட்டுபோட வழியில்லையா?” என்பாள்‌ இன்னொருத்தி. 
“மலர்கொழுத்த மாமரத்தை உலுக்காதே. மா நிறைந்தால்‌ 
கனியெல்லாம்‌ உனக்குத்தானே என்றேன்‌. பன்னிரு 
வானரங்களை படைதிரட்டி கூட்டிவந்து ஏறி உலுக்கி என்‌ 
முற்றத்தில்‌ பரப்பிச்சென்றான்‌. இன்று காலை புதுமலர்‌ 
பூத்து சினைப்பசு போல சிரம்‌ தாழ்த்தி நிற்கிறது என்‌ 
முற்றத்து மாமரம்‌” என்பாள்‌ ஒருத்தி. “கண்ணனெங்கே 
அன்னையே? புதுநெய்‌ உருக்குகிறேன்‌. அதிலிட்ட 
கருவேப்பிலைக்‌ கொழுந்தை உண்ண நேற்றே அவன்‌ 
சொல்லிவைத்திருந்தானே?” என்று அவளிடமே கேட்பாள்‌ 
இன்னொருத்தி. 


ஒருமைந்தன்‌ உலகெல்லாம்‌ நிறைய முடியுமா என்று 


நான்‌ வியப்பேன்‌. கண்ணனென்று கண்டதெல்லாம்‌ 
புற்றெழுந்து சிறகுகொள்ளும்‌ புதுமழையின்‌ 
ஈசல்பெருக்குதானா? ஆயிரம்‌ கண்ணன்கள்‌. பல்லாயிரம்‌ 
சிறகுகள்‌. எங்கு சென்று எந்த மைந்தனைத்‌ தேடுவேன்‌? 
ஆயர்குடியில்‌ அத்தனை மைந்தர்களும்‌ மாயன்‌ 
போலிருந்தால்‌ முதுமகள்‌ என்ன செய்வேன்‌? இடையில்‌ 
கைவைத்து சோலைநடுவே நின்று கூவி அழைப்பேன்‌. 
“கண்ணா, கரியோனே, எங்குள்ளாய்‌? மூதன்னை 
கால்வருந்தலாமா? கூவி அழைத்து குரலழியலாமா? 
வந்து அமுதுகொள்‌. உன்‌ அன்னைக்கு பொழுது கொடு!” 
சோலை நிறைக்கும்‌ நீலமலரெல்லாம்‌ கண்ணன்‌ உடல்‌ 
போல கண்ணுக்குத்தெரிந்தால்‌ எத்தனை வழிசெல்வேன்‌? 
எங்கு சென்று தேடுவேன்‌? 


கண்ணனைக்‌ கண்டுவிட்டால்‌ சோலையெல்லாம்‌ 
சிரிக்குமொலி கேட்பேன்‌. கண்ணா, அன்னைமனத்தை 
அறியாதவனா நீ என்று அயர்ந்து நிழல்தேர்ந்து 
அமர்ந்தால்‌ அருகே மரக்கிளையில்‌ இருந்து குதித்து என்‌ 
கால்களை பற்றிக்கொள்வான்‌. “அன்னையே, 
அழுத்திவிடவா?” என்பான்‌. கையை விலக்கு கரியவனே, 
உன்‌ மலர்க்கரங்கள்‌ தொட்டபின்னர்‌ இக்கால்கள்‌ மண்‌ 
தொட்டு நடக்குமா என்ன? விண்ணளாவும்‌ கால்களுடன்‌ 
என்‌ உதிரம்‌ வாழும்‌ இம்மண்ணிலெப்படி நிற்பேன்‌? 


மங்கையரே கேளுங்கள்‌. அன்னை நெஞ்சில்‌ கனிவுக்கு 
மேலே கடுமை எழும்‌. அகம்‌ கொள்ளும்‌ அச்சம்‌ எழுந்து 
ஆட்டுவிக்கும்‌. மூவுலகும்‌ நிகர்கொள்ளும்‌ முழுமணியை 
தன்‌ முந்தானை முடிச்சில்‌ கரந்தவளுக்கு விழிதுஞ்ச 
வழியுண்டா என்ன? இரவில்‌ துயில்கையிலும்‌ சிற்றகலை 
ஏற்றிவைப்பேன்‌. அதில்‌ ஆடும்‌ சுடர்போல அசைவே என்‌ 
அகமாகி இரவிருப்பேன்‌. பூவுதிரும்‌ ஒலிகேட்டும்‌ பதறி 
அகம்‌ விதிர்ப்பேன்‌. கைநீட்டி அருகே கண்‌ துஞ்சும்‌ 
கரியோனை தொட்டறிவேன்‌. சிறுகாலைத்‌ தொட்டு 
மணிக்கழலை உருட்டி விரல்தளிர்களை எண்ணி 
துயிலாழ்வேன்‌. 


விரஜகுலத்தீர்‌ கேளுங்கள்‌! விழிக்கு அப்பாலும்‌ என்‌ அகம்‌ 
நோக்கியிருக்கும்‌. அதனால்தான்‌ நள்ளிரவில்‌ 
விழித்தெழுந்து நாகத்தின்‌ பேருருவைக்‌ கண்டேன்‌. 
அகல்விளக்கின்‌ சுடர்மேல்‌ விழுந்த மலரிதழின்‌ நிழலென 
எழுந்து கூரைவளைவில்‌ குனிந்து என்‌ மைந்தனை 
நோக்கி விழியொளிர்ந்துகொண்டிருந்தான்‌. குரலிழந்து 
கையசைத்து நான்‌ கூவிக்கொண்டிருக்க மலர்பற்றி 
எரியும்‌ தழலசைவில்‌ அவன்‌ படமாடி பின்‌ அனலாகி 
எழுந்தாடி அணைந்து மறைந்தான்‌. அன்றுமுதல்‌ நான்‌ 


அஞ்சிக்கொண்டிருந்தேன்‌. ஒவ்வொரு நாளும்‌ அவன்‌ 
காலடியைத்‌ தொடர்ந்து காடெங்கும்‌ சோலையெங்கும்‌ 
சென்றுகொண்டிருந்தேன்‌. நீலச்சிறுபாதம்‌ நடந்துசென்ற 
தடமருகே நீர்வழிந்த வரிபோல பாம்பு இழைந்துசென்ற 
பாதையொன்று போகக்‌ கண்டேன்‌. அவன்‌ கண்துயிலும்‌ 
மரநிழலில்‌ குறும்புதர்‌ செறிவுக்குள்‌ நஞ்சின்‌ மணம்‌ எழ 
உணர்ந்தேன்‌. 

யாரிடம்‌ சொல்வேன்‌? எப்படி சொல்லாக்குவேன்‌? அச்சம்‌ 
கனத்து அகத்தே நஞ்சாகி நானுமொரு நாகமானேன்‌. 
அவன்‌ செல்லும்‌ வழி தேர்ந்து சென்ற இடத்தில்‌ யமுனை 
விழிகொண்ட பெருஞ்சுழி ஒன்றைக்‌ கண்டேன்‌. குளிர்நீர்‌ 
காளிந்தி அங்கே கொப்பளித்து குமிழிகொண்டாள்‌. 
செல்லும்‌ வழியெங்கும்‌ சோலையெழும்‌ நீர்ப்பெருக்கு 
அங்கு மட்டும்‌ பசுமை ஏதுமின்றி பாழ்பட்ட கரை 
கொண்டிருந்தது. ஒருபறவைச்‌ சிறகுகூட அசையாத 
வெறும்‌ வானம்‌ அங்கே கவிந்திருக்க கண்டேன்‌. தனிநீலக்‌ 
கடம்பொன்று தாழ்ந்து நின்ற சுழிக்கரையில்‌ கனலருகே 
என்பதுபோல்‌ உடல்‌ வேர்த்து நின்றிருந்தேன்‌. நீரில்‌ 
நெருப்புறையக்‌ கண்டேன்‌. நீலவானம்‌ சுழித்தழியக்‌ 
கண்டேன்‌. அச்சுழிக்குள்‌ எழுந்தமைந்த கன்னங்கரிய 
பெருந்தழலொன்றைக்‌ கண்டேன்‌. நீள்நாகம்‌ ஒன்றின்‌ 
வாலசைவென்று அதை உணர்ந்தேன்‌. 


கன்று ஒன்றின்‌ கயிறு பற்றி மூன்று சோலை வழிகடந்து 
குறிதேரச்‌ சென்றேன்‌. வேப்பிலைக்‌ கொழுந்தெடுத்து 
வெறிகொண்டாடி குறிசொன்னாள்‌ குறத்திமகள்‌. 
ஆறாயிரம்‌ யோசனைக்கு அப்பாலுள்ளது ஆயிரம்‌ காதம்‌ 
அகலமுள்ள ரமணகத்தீவெனும்‌ பாதாள உலகம்‌. அதன்‌ 
வானிலெழுந்த அனலோனின்‌ நிழல்‌ விழுந்து ஒரு 
நாகமாகியது. தன்‌ மைந்தனை குனிந்து நோக்கி முகம்‌ 
மலர்ந்த எரிதேவன்‌ “கரியோனே, காளியனே” 
என்றழைத்தான்‌. ஐம்பெரும்‌ பூதங்களையும்‌ 
தலைகளாக்கினான்‌. தன்‌ ஐந்து விரல்களையே 
செந்நாக்குகளாக அளித்தான்‌. ரமணகத்தீவில்‌ 
ஒற்றைப்பெருந்தெய்வமாக, அரசும்‌ குடியும்‌ அவனேயாக 
ஆட்சி செய்தான்‌ காளியன்‌. 


விண்ணவன்‌ ஏறும்‌ புள்ளரசன்‌ வானில்‌ பறக்கும்‌ 
நிழல்கண்டு மண்ணிலும்‌ ஆழத்திலும்‌ வாழும்‌ 
நாகங்களெல்லாம்‌ தலைதாழ்த்தி தன்னுடலில்‌ 
தான்சுருண்டு ஒடுங்கவேண்டுமென்பது நெறி. 
அனலோன்‌ மைந்தனென்னும்‌ ஆணவத்தால்‌ தழல்சிறகு 
நிழல்கண்டும்‌ தலைஜஐந்தும்‌ தூக்கி காளியன்‌ நா பறக்கச்‌ 
சீறினான்‌. குனிந்து நோக்கிய சிறகோன்‌ உகிர்கவ்விய 


இரை கீழே விழுந்தது. ஐந்து வாய்‌ விரித்து நெளிந்தோடிச்‌ 
சென்று அதை எடுத்து உண்டான்‌. சீறித்‌ தழைந்துவந்து 
நாகத்தலை ஐந்தும்‌ கொத்தி நீலக்குருதி வழிய தூக்கிச்‌ 
சென்றது விண்ணாளும்‌ பெரும்புள்‌. வடவானில்‌ 
சிரமெழுந்த இமய முடிமீது கொண்டுவைத்து கொத்தி 
உண்ண எண்ணியது. 


“எந்தையே! எனைக்காக்க எழுந்தருள்க” என்று காளியன்‌ 
ஏங்கும்‌ குரல்கேட்டார்‌ எரிவடிவோன்‌. விரிதழல்‌ முகிலென 
வானிலெழுந்தார்‌. வெம்மைகொள்‌ கரத்தால்‌ புள்ளரசன்‌ 
சிறகை அறைந்தார்‌. உகிர்நழுவி மண்ணில்‌ விழுந்து 
நெளிந்து படமெடுத்த மைந்தனிடம்‌ “பிருந்தாவனம்‌ 
செல்க. அங்கே செளபரி முனிவர்‌ தவம்செய்த நீர்ச்சுழியில்‌ 
குடிகொள்க. இப்புவியில்‌ புள்ளரசன்‌ அணுகமுடியாத 
இடம்‌ அதொன்றே” என்றார்‌. நிலத்தில்‌ நெளிந்தோடி நீரில்‌ 
பாய்ந்து மூழ்கி வந்து பிருந்தாவனத்தருகே 
யமுனைச்சுழியொன்றில்‌ குடிகொண்டான்‌ 
அனல்மைந்தன்‌. காளியனின்‌ நாநுனியில்‌ 
வாழ்கின்றான்‌ செங்கனலோன்‌. அவன்‌ வால்நுனியில்‌ 
எழுகின்றான்‌ கருந்தழலோன்‌ என்றாள்‌ குறிசொன்ன 
குறத்தி. செளபரி முனிவர்‌ சொன்ன சொல்‌ நின்றிருக்கும்‌ 
நீர்ச்சுழியில்‌ பெருஞ்சிறகோன்‌ இறங்க மாட்டான்‌. 
காளியனை வெல்ல இப்புவியில்‌ எவருமில்லை 
என்றாள்‌. 


அஞ்சி உடல்நடுங்கி கண்ணீர்‌ வழிந்தோட குடிமீண்டேன்‌. 
குறிச்சொல்லை எடுத்துரைத்து அன்னையர்‌ நெஞ்சை 
அழியவிடலாகாதென்று உறுதிகொண்டேன்‌. என்‌ 
உடலெங்கும்‌ விழியாகி மைந்தனை வழிதொடர்ந்தேன்‌. 
யமுனைக்கரையோரம்‌ தோழர்சூழ்ந்தாடி அவன்‌ 
செல்லும்போதெல்லாம்‌ தொடர்ந்தோடி 
அழைத்துவந்தேன்‌. “பித்தியானாள்‌ பேரன்னை. பெயரன்‌ 
பெயர்‌ சொல்லி சோலையெங்கும்‌ அலைகின்றாள்‌” 
என்றனர்‌ ஆயர்குலமகளிர்‌. நான்‌ எண்ணுவதென்ன 
என்று எங்கனம்‌ உரைப்பேன்‌? ஆயிரம்‌ கால்முளைத்த 
ஆயர்ச்சிறுவனை எப்படித்‌ தொடர்வேன்‌? கன்னியரே, 
கேளுங்கள்‌. கண்ணனை அறிவதற்கு கண்ணீரொன்றே 
வழியென்றறிந்தேன்‌. 


நேற்று மதுவனத்தில்‌ இருந்து ரோகிணியுடன்‌ பலராமன்‌ 
வந்திருந்தான்‌. விருந்தாவனத்தைக்‌ காட்டுகின்றேன்‌ வா 
என்று தம்பி தமையனை அழைத்துச்சென்றான்‌. அவன்‌ 
சென்ற வழிதேடி புதரளைந்து மரக்கிளை விலக்கி நானும்‌ 
சென்றேன்‌. எதிரேவந்த மைந்தனிடம்‌ “எங்கே என்‌ 
கண்ணன்‌?” என்றேன்‌. “வனமாடி வியர்த்ததனால்‌ 


நீராடிவரலாம்‌ என்றான்‌. யமுனைக்குச்‌ செல்லாதே என 
என்‌ அன்னை சொன்னதனால்‌ நான்‌ மட்டும்‌ மீண்டேன்‌” 
என்றான்‌. “கண்ணா! நதிப்பெருக்கில்‌ 
நஞ்சுள்ளது.வேண்டாம்‌ விலகிவிடு” என்று கூவி நான்‌ 
விருந்தாவனத்தின்‌ சோலைமரங்கள்‌ நடுவே 
விரைந்தேன்‌. 


நீர்ச்சுழியின்‌ மீதெழுந்த நீலக்கடம்பில்‌ நின்றிருக்கும்‌ 
மைந்தனை தொலைவிலேயே கண்டுவிட்டேன்‌. கைநீட்டி 
கண்ணா கரியவனே என்று கூவி அணுகிச்சென்றேன்‌. 
அவன்‌ கையிலொரு மரப்பந்திருந்தது. அவன்‌ பந்தை 
வீச இளங்கோபர்கள்‌ ஓடிப்பிடித்து திரும்ப எறிந்தனர்‌. 
அம்மானையாடும்‌ கையாக அசைந்தது கடம்ப 
மலர்க்கிளை. அதிலொரு நீலக்கரும்பந்தாக 
துள்ளியாடினான்‌ என்‌ சிறுமைந்தன்‌. என்‌ ஆழத்தில்‌ 
எழுந்து அடிவயிற்றில்‌ கொழுந்தாடி சிந்தையைப்‌ 
பழுக்கவைத்த செங்கனலை என்னென்பேன்‌. 
அன்னையென்றான அக்கணமே பெண்ணறியும்‌ 
பெருநெருப்பல்லவா அது? சிதையேறி எரிகையிலும்‌ 
விண்ணேறிச்‌ செல்கையிலும்‌ ஆடையென அகம்சூடும்‌ 
அனல்‌ அல்லவா? “கண்ணா குலக்கொழுந்தே. நில்‌ 
அங்கே. அன்னை குரல்‌ கேள்‌” என்ற என்‌ குரலைக்‌ கேட்டு 
அவன்‌ ஒருகணம்‌ திரும்பினான்‌. அம்முகத்தில்‌ எழுந்த 
இளநகையைக்‌ கண்டேன்‌. மறுகணமே கால்நழுவி 
கருநீர்ச்சுழிக்குள்‌ விழுந்தான்‌. 

ஆயிரம்‌ நூல்கற்று அமைந்தாலும்‌ அதைச்சொல்ல 
மொழிகொள்ளேன்‌ அன்னையரே. அலையிளகிக்‌ 
கொந்தளிக்கும்‌ நீர்ச்சுழியைப்‌ பிளந்தெழுந்து ஐந்து 
தலைசீற வால்சுழல எழுந்துவந்தான்‌ 
காளியப்பெருநாகம்‌. கருந்தழல்‌ கொழுந்தாடல்‌. 
எரிந்தாடும்‌ செந்நாக்கு. சீறும்‌ அனல்மூச்சு. ஏழு 
தலைமுறையின்‌ அன்னையரெல்லாம்‌ என்னுடலில்‌ 
எழுந்துவரக்கண்டேன்‌. ன்ப கைகள்‌ அடிவயிற்றில்‌ 
அறைந்து அலறுவதைக்‌ கேட்டேன்‌. அக்கணம்‌ 
அறிந்தேன்‌ அன்னையாகி நிற்பதன்‌ வதை என்ன என்று. 
விண்ணாளும்‌ தெய்வங்கள்‌ என்‌ மீது ஏற்றிய சுமை 
என்ன என்று. 


நீருள்‌ புகுந்து நீந்தும்‌ நீலக்கரங்களைக்‌ கண்டேன்‌. பின்‌ 
அலைபிளந்து எழுந்து ஐந்து தலை மீது ஆடும்‌ 
கால்களைக்‌ கண்டேன்‌. உலகேழும்‌ சுமப்பவன்‌ கொண்ட 
எடைபோல அவன்‌ சிறுகால்கள்‌ ஐந்துதலை அரவை 
அழுத்தி நீருள்‌ செலுத்தக்‌ கண்டேன்‌. மண்‌ உமிழ்ந்தது 
நீலவிஷம்‌. நெருப்புமிழ்ந்தது செவ்விஷம்‌. நீர்‌ உமிழ்ந்தது 


பால்விஷம்‌. காற்றுமிழ்ந்தது கருவிஷம்‌. விண்‌ உமிழ்ந்தது 
பொன்விஷம்‌. ஐந்து நஞ்சும்‌ அனல்காற்றென சீறிவந்து 
விழுந்த நீர்‌ சினந்து கொதிப்பதைக்‌ கண்டேன்‌. 
நெருப்புண்ணும்‌ நீரின்‌ சீற்றத்தைக்‌ கேட்டேன்‌. 
அலையிளகி அலையிளகி கொந்தளிக்கும்‌ ஆற்றின்மேல்‌ 
விண்ணிலொரு செம்மேகமாக எரிதேவன்‌ 
எழுந்துவரக்கண்டேன்‌. அவன்‌ தன்‌ அனல்‌ கைகள்‌ வீசி 
அழுவதைக்‌ கேட்டேன்‌. 

ஓவியம்‌: ஷண்முகவேல்‌ 


அணைந்தது கருந்தழல்‌. அலையடங்கி அமைந்தது 
கருநதி. அதிலாடி எழுந்தது என்‌ கருநீலக்‌ கண்ணன்‌ 
கழல்‌. நீந்திக்‌ கரைசேரும்‌ நீலமேக நிறத்தானை கூடி 
கூச்சலிட்டு ஓடிச்சென்று தழுவும்‌ ஆயர்மைந்தரைக்‌ 
கண்டு அங்கே அயலவள்‌ போல்‌ நின்றேன்‌. கைகளும்‌ 
கால்களும்‌ என்‌ கண்களும்‌ குளிர்ந்து நின்றன. கருத்தும்‌ 
கடந்து நின்ற கனலும்‌ அணைந்து நின்றன. 
அன்னையரே, ஆய்ச்சியரே, என்‌ ஆயிரம்‌ தலைமுறை 
அன்னையரெல்லாம்‌ அழலவிந்து அமைந்ததை 
உணர்ந்தேன்‌. இங்குள்ள அனைத்தும்‌ ஆற்றும்‌ அங்குளப்‌ 
பொருள்‌ ஒன்றைக்‌ கண்டேன்‌. எங்குமுளது வந்து என்‌ 
கையில்‌ தவழ்ந்ததை அறிந்தேன்‌. என்னவன்‌ என்னுயிர்‌ 
என்று மன்னுயிரெல்லாம்‌ மயங்கும்‌ வண்ணம்‌ 
உணர்ந்தேன்‌. அக்கணமே அவனிலிருந்து உதிர்ந்து 
எங்கோ சென்று நின்றேன்‌. 


காளியனிலாடிய கரியவனைத்‌ தூக்கி நடமிட்டு 
கொண்டுசென்றது கோபச்சிறுவர்‌ குழாம்‌. அவர்களை 
விட்டுப்பிரிந்து சென்று பூத்தமலர்‌ மரமொன்றின்‌ கீழே 
அமர்ந்துகொண்டேன்‌. ஆழியும்‌ வெண்சங்கும்‌ 
கொண்டோன்‌. ஊழிமுதலெழுந்து பாழிவரை 
நிறைந்தோன்‌. அறிந்தறிந்து நிறைந்தாலும்‌ அப்பால்‌ 
எஞ்சும்‌ அரும்பொருள்‌. என்னுள்‌ எரிந்தெரிந்து 
நின்றதெல்லாம்‌ அவன்‌ ஆடல்‌. இனி இவ்வுடலில்‌ 
எஞ்சுவதெல்லாம்‌ ஒரு சிறு நினைப்பு. கருவுக்குள்‌ புகுந்த 
அணுவுக்குள்‌ வாழும்‌ உயிர்த்துளி. பற்றியதெல்லாம்‌ 
உதிர்த்து பாசமறுக்கும்‌ ஒரு பெயர்‌. ஒற்றைத்தனிப்பெயர்‌. 


வெண்முரசு விவாதங்கள்‌ 

பகுதி ஆறு**: 3.** வான்சூழ்‌ சிறுமலர்‌ 


ஆயரே, தோழர்களே, கன்று அறியும்‌ நிலமெல்லாம்‌ நன்று 
அறிந்துளேன்‌. காளை அறியா வாழ்வேதும்‌ இன்றும்‌ 
அறிந்திலேன்‌. எளியோன்‌, ஆயர்குடிபிறந்தோன்‌. பாலும்‌ 
நறுநெய்யும்‌ கன்றோட்டும்‌ கோலும்‌ வனக்குடிலும்‌ என 
வாழ்வமைந்தோன்‌. கலம்நிறைந்த புதுப்பால்போல்‌ 
குலமகளை மணம்‌ கொண்டேன்‌. சிறுகுடியில்‌ நலம்‌ 
சூழ்ந்து ஒருமகவை பெற்றேன்‌. நன்று சூழ்க! என்‌ 
மடியமைந்த சிறுமைந்தன்‌ என்னை மன்னவர்‌ 
கோல்துணைக்கும்‌ மணிமுடியை சூடவைத்தான்‌. 
அரியணையில்‌ அமர்ந்த அரசனென்றே உணரச்‌ 
செய்தான்‌. ஏழ்கடலும்‌ அலையடிக்கும்‌ இருநிலத்தை 
ஆளவைத்தான்‌. விண்ணவரும்‌ வந்து மலர்பொழிந்து 
வாழ்த்தவைத்தான்‌. மண்ணவரில்‌ முதல்வனென்றே 
என்னை இருத்திவைத்தான்‌. 


அதிகாலை அவன்‌ காலெடுத்து கண்ணிலொற்றி 
விழித்தெழுந்தால்‌ விடியலெல்லாம்‌ புதுப்பொன்னொளி 
கொள்வதை கண்டேன்‌. அவன்‌ உள்ளங்கால்‌ மலரில்‌ 
உதடுகுவித்து முத்துகையில்‌ என்‌ கள்ளமெல்லாம்‌ உருகி 
கண்ணீராய்‌ வழிவதை அறிந்தேன்‌. அன்னைப்பால்‌ 
மணக்க அவளுடலின்‌ ஒருதுளிபோல்‌ அவன்‌ 
துயிலக்கண்டு அகம்பொங்கி குரல்விழுங்கி நான்‌ நின்ற 
அந்த முதல்நாளை நினைவுறுகிறேன்‌. அன்றென்‌ 
நெஞ்சத்திரையின்‌ நுனிபற்றி எழுந்த நெருப்புத்‌ 
துளியல்லவா? இன்றென்‌ சிந்தைவெளியெங்கும்‌ 
கிளைசெழித்து நின்றாடும்‌ செந்தழல்வனமல்லவா? 
எரிமேல்‌ கூளமென சொல்மேல்‌ சொல்லிட்டு அவனைச்‌ 
சொல்ல முயன்று எஞ்சிய சாம்பல்‌ துளியெடுத்து 
நெற்றியில்‌ பொட்டிட்டு நின்றிருக்கும்‌ எளியோன்‌. 
கண்ணனென்ற ஒருசொல்லே என்னை கடைத்தேற 
வைக்குமென்று அறிந்தோன்‌. என்னை வாழ்த்துங்கள்‌ 
ஆயர்களே. என்‌ ஏழு மூதாயரை கைகூப்பி 
வணங்குங்கள்‌! 

“நீலமலர்க்‌ குவளை நிலத்தே மலர்ந்ததுவோ! ஆலமணி 
திரண்டு ஆயர்குடி வந்ததுவோ! கருமேகக்‌ கீற்றெழுந்து 
கண்மணியாய்‌ எழுந்ததுவோ! உருக்கொண்டு மண்வந்த 
வான்நீலம்‌ நீதானோ? உலகாள வந்த மன்னவனே 


இவன்தானோ? பலகாலம்‌ காத்திருந்த பகலவன்‌ 
எழுந்தானோ?” என அகமதிர இசைந்தொலிக்கும்‌ 
ஆய்ச்சியர்‌ குரவை ஒருகணமும்‌ அறுந்ததில்லை. அவன்‌ 
வந்துதித்த ஆவணி அட்டமியில்‌ தாலம்‌ இசைத்து 
கைத்தாளமிட்டு அச்சொற்கள்‌ பாடி புதுத்தளிரும்‌ 
மலர்க்கொத்தும்‌ ஏந்தி மஞ்சள்‌ நீர்தொட்டு மண்மேல்‌ 
தெளித்து அவர்கள்‌ என்‌ இல்லத்தைச்‌ சுற்றி வருகையில்‌ 
இருசெவியும்‌ மூடி தலைப்பாகை இறுக்கி கண்களை 
அசைக்காமல்‌ கால்மேல்‌ காலிட்டு திண்ணையில்‌ 
அமர்ந்திருந்தவன்‌ அல்லவா நான்‌? எந்த விழி 
அவர்களைக்‌ கண்டது? எந்த செவி அவர்களின்‌ சொல்‌ 
கொண்டது? எந்த மனம்‌ அவர்களாகி என்‌ இல்லம்‌ 
சுற்றியது? ஆயரே தோழர்களே, எத்தனை ஆயர்‌ 
என்னுள்ளே வாழ்கிறார்கள்‌? 


கண்ணனை ஒருபோதும்‌ நான்‌ கையில்‌ எடுத்து 
கொஞ்சவில்லை. அவன்‌ நீலவிழியை நேர்கொண்டு 
நோக்கவில்லை. அவன்‌ கண்முன்னால்‌ என்னை 
கடுஞ்சொல்‌ தாதனென்றே படைத்திருந்தேன்‌. தீம்பால்‌ 
பசுபோலே என்‌ நெஞ்சம்‌ கனிகையிலும்‌ திமிலெழுந்த 
காளைபோல்‌ உறுமவே பயின்றுகொண்டேன்‌. என்முன்‌ 
விழிதூக்கி ஒருசொல்லும்‌ இளங்குமரன்‌ 
சொன்னதில்லை. என்‌ பாதப்பணி செய்து பணிந்து 
நிற்றலன்றி வேறுசெயல்கொண்டு என்‌ முன்னே 
வந்ததில்லை. எந்தையர்‌ முகம்‌ அவன்‌, என்‌ கழல்‌ என்றே 
எண்ணியிருந்தேன்‌. 


கோடி கன்றுகளில்‌ ஒருகன்றில்‌ தெய்வம்‌ குடியேறும்‌. 
வெண்முடிமேல்‌ அமர்ந்தவனின்‌ வெள்ளெருது 
வந்துதிக்கும்‌. அதன்‌ கொம்புகண்டு அஞ்சும்‌ 
கொலைச்சிம்மம்‌ என்பார்கள்‌. அதன்‌ திமில்கண்டு 
பின்வாங்கும்‌ மதகளிறு என்றறிவோம்‌. அந்த கால்நடந்து 
காடு சேறாகும்‌. மரங்கள்‌ வளைந்தாடும்‌. நதிகளில்‌ 
நுரைபெருகும்‌. பெருமலைகள்‌ குனிந்து நோக்கும்‌. நந்தி 
வந்துதிக்க ஆநிரைகள்‌ பெருகியெழும்‌. அது நடந்த 
காடெல்லாம்‌ அமுதம்‌ அலையபுக்கும்‌. 


தெய்வச்சிறுகன்றின்‌ திமிராடல்‌ கண்டு ஆயர்‌ 
குடிகொள்ளும்‌ திகைப்பையெல்லாம்‌ நானறிந்தேன்‌. 
வெண்ணை திருடி உண்கின்றான்‌ என்பார்கள்‌. 
இல்லமெல்லாம்‌ புகுந்து கள்ளவினை இயற்றுகிறான்‌ 
என்பார்கள்‌. “உண்ணும்‌ உணவிலே மண்ணெடுத்துப்‌ 
போடுகிறான்‌, ஊருணி நீரிலே முள்வெட்டி 
நிறைக்கிறான்‌, பெண்களின்‌ ஆடைபற்றி இழுத்தோடிச்‌ 
செல்கின்றான்‌. பேசாச்‌ சொல்லெல்லாம்‌ பிதற்றும்‌ 


நாணிலாதான்‌. பிள்ளையென்று இவனைப்பெற்று 
பெரும்பிழை செய்துவிட்டாய்‌!” எத்தனை குரல்கள்‌. 
இக்குடியில்‌ நான்‌ கேட்க இனியொரு சொல்லும்‌ 
எஞ்சவில்லை என்னவரே. 


“ஒவ்வொருநாளும்‌ ஒருவகை முறையாடல்‌. 
அத்தனையும்‌ செய்யும்‌ ஒருபிள்ளை வேறில்லை. 
ஆய்ச்சியர்‌ குரல்கேட்டு அஞ்சி ஒளிந்திருப்பேன்‌. இவனை 
கட்டிவைக்க கயிறில்லை. சிறைவைக்கும்‌ சொல்லில்லை. 
நான்‌ என்ன செய்வேன்‌? குதிரைக்குட்டியை பசுபெற்றால்‌ 
என்னாகும்‌?” என்று என்‌ குலமகள்‌ வந்து கண்ணீர்‌ 
வடிப்பாள்‌. “எத்தனை கலம்தான்‌ உடையும்‌ ஒருநாளில்‌? 
எத்தனை கன்றுகள்‌ கயிறவிழ்ந்து காடேகும்‌? எத்தனை 
ஆய்ச்சியர்‌ ஆடைகிழியும்‌? எத்தனை இளமைந்தர்‌ 
கண்ணில்‌ மண்நிறையும்‌? இனித்தாங்க என்னால்‌ 
முடியாது. நாளை காடேகும்போது இவனை கையோடு 
கொண்டுசெல்லுங்கள்‌. நான்‌ நிறைந்தேன்‌, இனி 
எனக்குள்‌ இவனுக்கு இடமில்லை” என்பாள்‌. 


உள்ளே பனியுருக முகத்தில்‌ நெருப்பெரித்து “கண்ணா!” 
என்றேன்‌. கண்கள்‌ இமை தாழ்த்தி கால்கள்‌ நீக்கிவைத்து 
வந்து அன்னை உடைபற்றி பாதி உடல்மறைத்து 
நின்றான்‌. “இவள்‌ சொன்னதெல்லாம்‌ உண்மையா?” 
என்றேன்‌. “ஆம்‌” என்று தலையசைத்தான்‌. “அடி 
சிறுநாயை. செய்வதெல்லாம்‌ செய்துவிட்டு சத்தியம்‌ 
வேறா?” என்றேன்‌. “அதையெல்லாம்‌ செய்தவன்‌ நானல்ல 
வேறு கண்ணன்‌” என்றான்‌. “நல்ல விடை. ஒருவனைத்‌ 
தாங்கவே இவ்வுலகு போதவில்லை. எத்தனைமுறை 
கேட்டாலும்‌ இதையேதான்‌ சொல்லிநிற்பான்‌” என்றாள்‌ 
என்‌ துணைவி. 


மூண்ட சிறுசினத்தை மெல்ல அடக்கி “நீயன்றி இங்கே 
வேறு கண்ணன்‌ யார்‌?” என்றேன்‌. “இரண்டு கண்ணன்‌ 
இருக்கின்றான்‌” என்று மூன்று விரல்‌ காட்டி “முதல்‌ 
கண்ணன்‌ கெட்டவன்‌. இந்தக்கண்ணன்‌ நல்லவன்‌” 
என்று சொல்லி எஞ்சிய ஒரு விரல்‌ நோக்கி சற்றே 
திகைத்து “இந்தக்கண்ணன்‌ வானத்திலே” என்றான்‌. 
“சொல்லுதிர்த்து ஒளிந்துகொள்ள எண்ணாதே, சிறுமூடா. 
ஆய்ச்சியர்‌ குடம்‌ உடைத்தது யார்‌?” என்று அதட்டினேன்‌. 
வானெழுந்த சுனைபோல ஆழம்‌ வரை தெளிந்த 
விழியிரண்டால்‌ என்‌ விழிநோக்கி “அது கெட்ட 
கண்ணன்‌” என்றான்‌. “அவன்‌ எங்கே?” சற்றே 
தலைசரித்து சிந்தித்து “அங்கே” என்றான்‌. கைசுட்டி 
அவன்‌ காட்டிய இடத்தில்‌ ஒரு நீலவண்ணன்‌ நின்று 
சிரிக்கக்‌ கண்டேன்‌. 


விழிமயக்கா என்‌ வீண்சிந்தை மயக்கா என்று திகைத்து 
மெய்ப்புற்று கைநடுங்கி கால்சோர்ந்தேன்‌. திரட்டி 
என்னை மீட்டு திரும்பி அவனை நோக்கி 
“அப்படியென்றால்‌ நீ ஒன்றுமே செய்வதில்லையா?” 
என்றேன்‌. பால்நுரைபோல்‌ சிரித்து கண்மலரில்‌ ஒளி 
நிறைத்து “தந்தையே, நான்‌ ஒன்றுமே செய்வதில்லை” 
என்றான்‌. மூச்சிழுத்து மனம்‌ ஆற்றி மெல்ல சொல்‌ கூட்டி 
“ஒன்றுமே செய்யாமல்‌ நீ எப்படி இருக்கிறாய்‌?” என்றேன்‌. 
பனிகனக்கும்‌ குவளைமலர்போல்‌ சொல்திரண்ட 
சிறுமுகத்துடன்‌ என்‌ அருகே வந்து தொடைதொட்டு 
விழிதூக்கி “தந்தையே, அங்கே நேற்று ஒரு ல்‌ 
கண்டேன்‌. அதில்‌ இரண்டு கிளிகள்‌. ஒருகிளிபோன்றே 
இன்னொன்று. ஒன்று பழம்‌ தின்றுகொண்டிருந்தது. 
ஒன்று வெறுமே நோக்கி அமர்ந்திருந்தது” என்றான்‌. 


“என்ன பசப்புகிறாய்‌? வீண்கதை சொல்லாதே” என்றேன்‌. 
அவனே ஓடிச்சென்று கன்றோட்டும்‌ கோலெடுத்துக்‌ 
கொண்டு வந்து என்‌ கையில்‌ தந்து “அந்தக்‌ 
கண்ணன்தான்‌ அனைத்தும்‌ செய்கிறான்‌. அவனை 
அடியுங்கள்‌” என்று கைகாட்டினான்‌. திரும்பி நோக்க 
அஞ்சி “நீ அவனைப்‌ பார்த்ததுண்டா?” என்றேன்‌. 
“அவனும்‌ என்னைப்‌ பார்த்ததுண்டு” என்றான்‌. ஈதென்ன 
பதில்‌ என்று என்‌ நெஞ்சம்‌ குழம்ப “என்ன சொல்கிறாய்‌?” 
என்றேன்‌. “எங்கள்‌ இருவரையும்‌ அவன்‌ பார்ப்பான்‌” 
என்றான்‌. “யார்‌?” என்றேன்‌. “அந்த கண்ணன்‌” என்று 
வானை நோக்கி சுட்டிக்காட்டினான்‌. 


அதற்குமேல்‌ பேசினால்‌ எனக்குத்தான்‌ அகமழியும்‌ 
என்றறிந்தேன்‌. “பேச்செல்லாம்‌ வேண்டாம்‌. செய்தபிழை 
ஏற்று தண்டம்‌ கொள்‌” என்றேன்‌. “தங்கள்‌ ஆணை!” 
என்று சொல்லி திரும்பி நின்று சிற்றாடைதாக்கி குனிந்து 
சிறுபுட்டம்‌ காட்டி நின்றான்‌. நீலத்தாமரை மொட்டுகள்‌ 
இரண்டு. மேகம்‌ குழைத்துருட்டிய இரு தளிர்க்கோளங்கள்‌. 
என்‌ கையில்‌ நடுங்கியது கோல்‌. “போடு, தோப்புக்கரணம்‌ 
நூறு” என்று சொல்லி கோலை கூரையில்‌ செருகி 
வெளியே சென்றேன்‌. 


பாலருந்தும்‌ கன்றின்‌ கிண்கிணி என சிறுசிரிப்பின்‌ 
ஒலிகேட்டு கதவருகே நின்று கண்‌ சரித்து நோக்கினேன்‌. 
“ஒன்றேய்‌” என்று சொல்லி தோப்புக்கரணம்‌ 
போடக்குனிந்தவன்‌ கையூன்றி குட்டிக்கரணம்‌ போட்டு 
புரண்டு விழுந்து எழுந்து நின்றான்‌. வாய்பொத்தி 
உடல்குலுங்க கண்கள்‌ ஒளிகொள்ள அன்னை 
சிரித்தாள்‌. “இரண்டேய்‌!” என்று சொல்லி அவன்‌ 
என்னைப்போல்‌ நடந்து, என்‌ கையால்‌ மீசை வருடி, என்‌ 


விழிபோல்‌ நோக்கி, என்‌ அசைவில்‌ கரணமிட அன்னை 
சிரித்து அப்படியே அமர்ந்துவிட்டாள்‌. “மூன்று” என்று 
சொல்லி அவன்‌ மீண்டும்‌ குனிய அவள்‌ எட்டி 
இதழ்குவித்து அவன்‌ செல்லச்சிறுகுண்டி மென்சதைமேல்‌ 
முத்தமிட்டாள்‌. 


அன்பரே, ஆயர்குடித்‌ தோழரே, அக்கணத்தில்‌ ஆணாகி 
வந்த என்‌ ஆன்மாவை வெறுத்தேன்‌. இவ்வுடலில்‌ 
மீசையும்‌ புயங்களுமாய்‌ வந்து நிற்கும்‌ என்‌ மூதாதை 
வடிவங்களைக்‌ கசந்தேன்‌. உள்ளே சென்று அவள்‌ 
கூந்தல்‌ குவை பற்றி அந்த வாயில்‌ அடித்து வெறிதீர்க்க 
விழைந்தேன்‌. என்‌ செல்வக்களஞ்சியத்தை, நானேந்தும்‌ 
செங்கோலை, என்‌ கோட்டைக்‌ கொடியை, என்‌ சிதையின்‌ 
தழலை பிறிதொருவர்‌ உரிமைகொள்ள ஒருபோதும்‌ 
ஒப்பேன்‌. உயிர்கொடுத்தும்‌ அதைச்‌ செறுப்பேன்‌. ஒவ்வார்‌ 
தலையறுத்தும்‌ ஒறுப்பேன்‌. ஆம்‌, வீண்‌ சொல்‌ அல்ல இது! 


துடித்தாடும்‌ தழல்போன்ற மைந்தனுக்குத்‌ தந்தையாவது 
என்பது குளிர்ந்துறையும்‌ தடாகமாதலே என்றறிகிறேன்‌. 
அடங்காக்‌ கன்றுக்கு அத்தனாகும்‌ வழிஎன்பது 
அடிஎண்ணி நடக்கும்‌ பெருந்திமில்‌ காளையாவது 
மட்டுமே. இந்நாட்களில்‌ என்னில்‌ எழுந்த 
அசைவின்மையை அறிகிறேன்‌. பெருங்களிறு நீரில்‌ 
செல்வதுபோல பேராற்றலுடன்‌ எளிதே ஒழுகுகிறேன்‌. 
ஆயர்குலத்தோரே, என்‌ விழிகண்டு வினைவலர்‌ 
பணிவதை காண்கிறேன்‌. என்னுடன்‌ பேசுகையில்‌ 
உங்கள்‌ சொற்கள்‌ தணிவகதைக்‌ கேட்கிறேன்‌. 
கப்பநிதிகொண்டு மதுராபுரிசென்றபோது கம்சரும்‌ என்‌ 
கண்நோக்கி கண்கள்‌ விலக்கியதை அறிந்தேன்‌. 
இப்புவியில்‌ என்‌ நிகர்‌ நின்று சொல்லெடுக்க இனி 
விண்ணளந்தோன்‌ தன்‌ உருமாற்றி வந்தெழுதல்‌ 
வேண்டும்‌. அவன்‌ அருகமையும்‌ செந்நிறத்தானும்‌ 
புவிபடைத்தானும்‌ கூட என்னை 
வணங்கியாகவேண்டும்‌. அறியுங்கள்‌, நான்‌ ஏழுலகாக்கிய 
ஒருபெரும்பொருளை மைந்தனெனப்‌ பெற்ற மானுடன்‌. 
அழிவற்றோன்‌. ஆயர்குலத்தரசன்‌. ஆழிபோல்‌ 
புகழுள்ளோன்‌. 


அன்றொருநாள்‌ இதை நான்‌ அறிந்தேன்‌. என்‌ மைந்தன்‌ 
மண்ணுதைத்து மறிந்தமைந்ததை மூத்தாரை 
முறைசெய்து கொண்டாடும்‌ ஒளத்தானிக நாளன்று 
நிகழ்ந்தது இது. ஆயர்குலத்தோடு 
அன்னைப்பசுவொன்றோடு மைந்தனை இடையெடுத்து 
நானும்‌ என்‌ குலமகளும்‌ களிந்தமலைச்சாரலில்‌ 
குடிகொள்ளும்‌ கருங்கழல்‌ அன்னையை வணங்கச்‌ 


சென்றோம்‌. கரும்பாறை குகைக்குள்ளே காரிருள்‌ 
பீடத்தில்‌ பேருருவம்‌ கொண்டிருந்த பேராய்ச்சி பாதத்தில்‌ 
மலர்சூட மங்கலம்‌ படைத்து வணங்கினோம்‌. மைந்தனை 
அவள்‌ காலடியில்‌ வைத்து குரவைக்‌ குரலெழுப்பி 
வாழ்த்தியபோது வேல்‌ கைகொண்டு சூர்‌ அகம்‌ கொண்டு 
எழுந்த சாலினி ஒருத்தி “எழுந்தது அறவாழி. 
இனிச்சுழலும்‌ அது இந்த யுகம்‌ தழுவி. அவ்வாறே ஆகுக! 
சூழ்க நலம்‌!” என்று அருளுரை செய்தாள்‌. 


அவள்‌ சொற்களென்ன என்று நான்‌ உணரவில்லை. 
அன்று என்‌ மைந்தன்‌ பசித்து கைகால்கள்‌ உதறி 
அழுதான்‌. அன்னை அவனை அள்ளி கொண்டுசென்று 
முலைகொடுத்து உறக்கினாள்‌. சிறுமழைத்தூறல்‌ 
இருந்தமையால்‌ அவனை நாங்கள்‌ சென்ற 
மாட்டுவண்டியின்‌ அடியில்‌ சேலைத்துணியால்‌ 
சிறுதொட்டில்‌ கட்டி படுக்கவைத்தோம்‌. கொற்றவையின்‌ 
கோயிலில்‌ ஊன்படைப்பும்‌ தீப்படைப்பும்‌ 
எஞ்சியிருந்தமையால்‌ ஆயர்குடி முழுக்க அவள்‌ 
காலடியில்‌ நின்றிருந்தது. என்‌ உடலை விழியாக்கி 
மைந்தனை முதுகால்‌ நோக்கி நின்றிருந்தேன்‌. பூசை 
ஒலிநடுவே ஒரு அச்சுமுறியும்‌ ஒலிகேட்டேன்‌. முன்னின்ற 
சகடம்‌ ஒன்று முறிந்து சரிவதைக்‌ கண்டேன்‌. ஒன்று முட்டி 
ஒன்று என்று வண்டிகள்‌ சரிந்து விசையெடுத்து 
மலைச்சரிவில்‌ உருண்டெழப்போவதை உணர்ந்தேன்‌. 


கண்ணா என்ற சொல்‌ என்‌ கருத்தில்‌ எழுந்து நாவை 
அடைவதற்கு முன்பே அங்கு நிகழ்ந்ததை என்‌ சிந்தை 
அறிந்தது. மைந்தன்‌ தன்‌ இளநீலச்‌ சிறுகாலால்‌ தன்‌ 
வண்டிச்‌ சக்கரத்தை உதைத்தான்‌. அச்சு உடைந்து 
வலிகொண்டு கூவி சரிந்தெழுந்து விலகி தன்னை 
உணர்ந்து திகைத்து நின்றது. பின்னர்‌ தான்‌ தேர்ந்த திசை 
நோக்கி உருண்டோடியது. அன்னையும்‌ பிறரும்‌ 
அலறிக்கூவி அருகணைந்து மைந்தனை எடுத்து 
மார்போடணைக்க நான்‌ மட்டும்‌ விலகி நடந்தேன்‌. சகடம்‌ 
சென்ற தடம்‌ தேர்ந்து சரிவிறங்கிச்‌ சென்றேன்‌. 


தோழரே, நான்‌ கண்ட எதையும்‌ நெஞுசக்குழி விட்டு 
நாவுக்கு எடுத்ததில்லை. சகடத்தடம்‌ ஒரு சாட்டை 
வடுபோல குருதிவரியாக குமிழியிட்டு நீளக்‌ கண்டேன்‌. 
செங்குருதி ஊறும்‌ சிற்றோடை என அது மரத்தடிகள்‌ 
உடைத்து கரும்பாறை குவை உடைத்து மலையிறங்கிச்‌ 
சென்றது. குளிர்கொண்ட சிறுகுஞ்சென கூசி 
சிறகணைத்து மெய்நடுங்கி மனம்‌ உறைந்து அதன்‌ 
வழியே சென்றேன்‌. அச்சகடம்‌ சென்று ஒரு தெளிநீர்‌ 
தடாகத்தில்‌ விழுந்து அலையெழுப்பி மூழ்கி மறைந்தது. 


அச்சகட வளையமே ஆயிரம்‌ அலையாழிகளாக 
மலர்ந்தெழுந்து வந்தது. 


ஒன்றுக்குள்‌ ஒன்றாக ஓராயிரம்‌ இதழ்விரியும்‌ 
முடிவிலித்தாமரை. அதில்‌ ஆயிரம்‌ கோடி ஒளிநிழல்கள்‌. 
ஒவ்வொன்றிலும்‌ எழுந்தமரும்‌ நீலமலர்‌ முகம்‌. நான்‌ 
கண்டது கனவேதானா? கன்று தேர்ந்து காட்டில்‌ வாழும்‌ 
ஆயன்‌ விழிசேர்ந்ததுதான்‌ என்ன? வானுறையும்‌ 
மெய்யா? சொல்லறியா பொருளா? அங்கு நின்று அதைக்‌ 
கண்டது இங்கு நின்று இதைச்‌ சொல்லும்‌ 
எளியேன்தானா? தோழரே, தோள்தழுவி என்‌ இளமையை 
அறிந்தோரே. துயர்‌ தழுவி என்‌ முதுமையை அறிவோரே. 
சொல்லுங்கள்‌ நான்‌ ஆயர்குடிபிறந்த நந்தனென்ற 
அவனேதானா? 


அலைச்சுழியின்‌ மலர்வளைய மையத்தில்‌ மலர்ந்து 
நின்ற நீலத்தாமரை சிறு மொட்டு ஒன்றைக்‌ கண்டு 
அங்கே நின்றிருந்தவன்‌ நான்‌. குயிலொன்று 
புதர்மறைந்து கூவிக்கூவி ஒரு சொல்லையே காட்டின்‌ 
குரலாக்கி நிறைக்கக்‌ கேட்டவன்‌ அவன்‌. 
கற்றறிந்ததெல்லாம்‌ மறந்து கருத்துறைந்ததெல்லாம்‌ - 
இழந்து முற்றழிந்த மனம்‌ கொண்டு நின்ற பேதை. பின்‌ 
காலமென்று கூவியது கருங்குயில்‌. காடென்று கூவி 
கருத்தளித்தது. குலமென்று கூவி நினைவளித்தது. 
பகலென்றும்‌ இரவென்றும்‌ கூவி அனைத்தையும்‌ 
படைத்தளித்தது. 


என்‌ குலம்‌ மீண்டேன்‌. அன்னை மார்பில்‌ மலர்‌ மொக்கு 
வாய்‌ திறந்து நகைக்கும்‌ மைந்தனைக்‌ கண்டு அகம்‌ 
நிறைந்தேன்‌.கை ததும்ப கால்‌ ததும்ப அவன்‌ உடல்‌ 
நிறைக்கும்‌ உவகை கண்டு உடல்‌ விதிர்த்தேன்‌. 
அச்சுழிமையத்தில்‌ அலையெழுந்து என்‌ குலமெல்லாம்‌ 
நிறைந்தது பேருவகை. ஆனந்தமய பெருஞ்சுழி. 
ஆயர்குலமெனும்‌ நெற்றியிட்ட நீல நறுந்திலகம்‌. 
பனிமலையடுக்குமேல்‌ உதித்தெழும்‌ பால்நிலவு. 
மண்ணை ஒளியாக்கும்‌ விண்ணின்‌ ஊற்றுமுகம்‌. ஐந்து 
பசுக்களும்‌ பால்கனிந்து பெருகி கலம்‌ நிறைக்கும்‌ 
சிறுகன்று. முட்டிமுட்டி முலை நெகிழ்க்கும்‌ அதன்‌ 
சிறுமூக்கு. மூலாதாரம்‌ முற்றிக்கனியும்‌ முழுமுட்டல்‌. பால்‌. 
பாலெனும்‌ பெருவெள்ளம்‌. பால்கங்கை. பாற்கடல்‌. 
பிறிதொன்றிலாமை. பங்கயத்திருவடி. பன்னீர்த்‌ 
தண்துமி. ததும்பா நிறையா பேரொளிப்‌ பனித்துளி. 


என்ன சொல்கிறேன்‌ என்றறியேன்‌. சொல்லின்மை 
என்பதையே சொல்லிக்கொண்டிருக்கிறேன்‌. அன்று 


சிறுமழைச்‌ சாரலின்‌ தோகை சுழன்று சுழன்று அடிக்க 
எஞ்சிய வண்டிகளில்‌ பெண்டிரையும்‌ பிள்ளைகளையும்‌ 
ஏற்றி மலையிறங்கி குடி மீண்டோம்‌. காவலராக சிலர்‌ 
கோலேந்தி முன்செல்ல எண்ணைப்பந்தம்‌ ஏந்தி சிலர்‌ 
பின்னால்‌ வந்தனர்‌. நடுவே என்‌ மைந்தன்‌ அமர்ந்த 
வண்டியின்‌ கழிபற்றி நான்‌ நடந்தேன்‌. சகட ஒலியில்‌ 
காட்டில்‌ துயின்ற பறவைகள்‌ எழுந்து கூவிய 
சொற்களைக்‌ கேட்டேன்‌. ஈர இருளில்‌ வெளவால்கள்‌ 
நீந்திச்செல்வதைக்‌ கண்டேன்‌. பேசிச்‌ சிரித்துவந்தவர்கள்‌ 
வழிக்களைப்பில்‌ மூச்சு மட்டுமாக சூழ்ந்து வந்தனர்‌. 


தோள்நழுவி மண்ணில்‌ விழுந்த மேலாடையை எடுக்க 
கைப்பந்தத்துடன்‌ ஒருவன்‌ குனிந்தான்‌. என்ன 
ஒலியென்று திரும்பிய நான்‌ மண்தொட்டு விண்‌ உரசி 
உருண்டுசெல்லும்‌ பெருஞ்சகடம்‌ ஒன்றைக்‌ கண்டேன்‌. 
காடுகள்மேல்‌, மலைப்பாறை அடுக்குகள்‌ மேல்‌, 
வழிச்சுருள்மேல்‌, வெள்ளருவிக்கூட்டம்‌ மேல்‌ உருண்‌ 
எழுந்துசென்றது கரியபேராழி. நெஞ்சு நடுங்கி கழிபற்றி 
கண்மூடினேன்‌. அங்குள்ள இருள்வழியிலும்‌ அதுவே 
உருண்டோடியது. 

ஓவியம்‌: ஷண்முகவேல்‌ 


ஆயரே, தோழரே, ஆழிவண்ணம்‌ கண்டவன்‌ அதன்பின்‌ 

யனாகி அமர்ந்திருக்கலாகுமோ? கால்பதறும்‌ 
மலைவிளிம்பில்‌ காரிருளில்‌ எப்படி நிற்பேன்‌? 
ஒன்றுசெய்தேன்‌. கடுஞ்சொல்‌ தந்தையென என்னை 
மேலும்‌ இறுக்கி இப்பக்கம்‌ இழுத்துக்‌ கொண்டேன்‌. இங்கு 
இதோ இவ்வண்ணம்‌ நின்றிருக்கிறேன்‌. 


நீலம்‌ - 20 


பகுதி ஏழு**: 1.** ஆடை நெகிழ்தல்‌ 


“முலைநுனியில்‌ விழியிரண்டு திறக்கும்‌ 
நாளொன்றுண்டு பெண்ணே. அக்கருவிழிகள்‌ 
ஒளிகொண்டபின்னர்‌ நீ காணுமுலகு பிறிதொன்றாகும்‌” 
என்றாள்‌ மூதன்னை முகாரை. அன்று அவள்‌ முன்‌ 
அமர்ந்திருந்த ஆயர்குலச்சிறுமியர்‌ வாய்பொத்தி 
கண்மிளிர நகைத்து உடல்‌ நெளிந்தனர்‌. ”தண்பாறை 
கரந்துள்ள தணலை, தளிரெழுந்த மரத்தின்‌ அனலை 
அன்று அறிவீர்‌. கைதொட்டறியா வெம்மையை உங்கள்‌ 
கண்‌ தொட்டறியும்‌. ஒளிந்துகொள்ள ஒரு மனம்‌ தவிக்க 
ஒளிர்ந்து எழ ஒரு மனம்‌ இழுக்க, கன்று இழுக்கும்‌ 
கயிறைப்போல்‌ உள்ளம்‌ இறுகிநிற்கும்‌ நாட்கள்‌ அவை.” 


உடல்பூத்த பின்னரும்‌ ராதை உளம்பூக்கவில்லை 
என்றனர்‌ ஆய்ச்சியர்‌. அவள்‌ கண்கள்‌ உலகை 
அறியவில்லை. அவள்‌ கால்கள்‌ மண்ணை 
தொடவுமில்லை. நதிக்கரைக்‌ காற்றைப்போல்‌ 
மலையிழியும்‌ ஓடையைப்போல்‌ அவள்‌ அறியா 
விசைகளால்‌ ஆற்றுப்படுத்தப்பட்டாள்‌. அவளுடன்‌ 
மலர்ந்த தோழியரெல்லாம்‌ கண்ணிமைகள்‌ தாழ, 
செவ்விதழ்கள்‌ பழுக்க, கைவிரல்கள்‌ ஆடை சுழிக்க, நீள்‌ 
கழுத்து மயிலெனச்‌ சொடுக்க, பேரியாழ்‌ கார்வையென 
குரல்தாழ்த்தி, இளநாணம்‌ இடைகலந்து 
பேசத்தொடங்கினர்‌. கள்ளம்‌ கலந்து அவர்கள்‌ பேசும்‌ 
ஒலியை கன்னம்‌ தொட்டாடும்‌ காதணிகளே அறிந்தன. 
கண்ணை விட கண்முனை ஒளிகொள்ளும்‌ 
பார்வைகளை நெற்றி வழிந்து நெளிந்தாடும்‌ 
குழல்சுருள்களே அறிந்தன. 


அவர்களுடன்‌ சேர்ந்து பால்கறந்து கலம்‌ மூடுகையிலும்‌ 
புல்லறுத்து தொழுசேர்க்கையிலும்‌ மோர்கடைந்து 
வெண்ணை திரட்டுகையிலும்‌ நெய்யுருக்கி 
நிறைக்கையிலும்‌ அவள்‌ அவர்களுடன்‌ இருக்கவில்லை. 
மலையோடையை பொன்வழிதலாக்கும்‌ மாலைவெயில்‌ 
அவள்‌ மீது படவில்லை. “பிச்சி இன்னும்‌ பூக்கவில்லை” 
என்றாள்‌ லலிதை. “கன்னிப்பருவம்‌ காணாமல்‌ அன்னை 
என்றானாள்‌. இனி மூதன்னையாகி 
முழுமைகொள்வாள்‌” என்றாள்‌ சம்பகலதை. லலிதை 
சிரித்து அவள்‌ செவியில்‌ இதழ்சேர்த்து “ஒவ்வொரு 


மலருக்கும்‌ ஒரு வண்டு உண்டென்பார்‌. இவள்‌ 
நெஞ்சக்கதவு நெகிழ்ப்பவன்‌ எங்கோ கழல்கொண்டு 
தோள்கொண்டு கண்ணில்‌ ஒளி எழுந்து சொல்லில்‌ முழவு 
எழுந்து உருவெடுத்துக்கொண்டிருக்கிறான்‌” என்றாள்‌. 


விசாகை ஏதோ சொல்ல சுசித்ரையும்‌ இந்துலேகையும்‌ 
மாதவியும்‌ வெண்கலக்குடங்கள்‌ படிகளில்‌ 
உருண்டதுபோல சிரித்தனர்‌. அன்று பிறந்த 
இளங்கன்றின்‌ கண்களுடன்‌ ராதை திரும்பி நோக்கி 
“ஏனடி?” என்றாள்‌. “ஒன்றுமில்லை” என்று சொன்ன 
லலிதை “கன்றின்‌ நெற்றியென முட்டத்தவிக்கின்றன 
கருவண்டு அமராத தாமரை மொட்டுகள்‌ என்று ஒரு 
பாடலுண்டு தெரியுமா?” என்றாள்‌. “இல்லையே” என்றள்‌ 
ராதை. “அதைப்பாடும்‌ நம்‌ இளம்பாணன்‌ மருதனை இனி 
யமுனைக்கரைக்கு யாழுடன்‌ வந்தால்‌ முழங்காலை 
முறித்து ஆற்றில்‌ எறிவேன்‌ என்றாள்‌ நம்‌ மூதன்னை 
முகாரை, அதையேனும்‌ அறிவாயா?” என்றாள்‌. 
“நானொன்றும்‌ அறிந்ததே இல்லையம” என்றாள்‌ ராதை. 


“நீ அறியா யமுனை ஒன்றில்‌ நித்தமும்‌ நீராடுகிறாய்‌ 
தோழி” என்றாள்‌ லலிதை. “என்னமி சொல்கிறீர்கள்‌? 
உங்கள்‌ சொற்களெல்லாம்‌ புதிர்களான மாயமென்ன?” 
என்றாள்‌ ராதை. கோபியரெல்லாம்‌ கூவிச்சிரித்த குரல்‌ 
கேட்டு மூதன்னை முகாரை சினந்த முகம்‌ நீட்டி “என்னடி 
அங்கே இத்தனை சிரிப்பு? இளம்பெண்கள்‌ 
சிரிப்பதற்கோர்‌ அளவுண்டு. பூ கனக்கும்‌ மரக்கிளையில்‌ 
காய்‌ கனப்பதில்லை” என்றாள்‌. அலைநுரை 
பனியானதுபோல சிரிப்பைத்‌ தேக்கி அமைந்து அன்னை 
தலைமீண்டதும்‌ உடைந்து ஒலிசிதறி குலுங்கினர்‌ 
கன்னியர்‌. 


“அன்னையரெல்லாம்‌ அஞ்சும்‌ அளவுக்கு கன்னியரில்‌ 
உள்ள பிழைதான்‌ ஏதடி?” என்று சசிகலை கேட்டாள்‌. 
“இவள்‌ போல்‌ பிச்சி என்றாகி பேதை விழிகொண்டு 
திக்கின்றி காலமின்றி திகைத்தலைவோமென்று 
எண்ணுகிறார்களோ?” என்றாள்‌ மஞ்சுகேசி. சிரிக்கும்‌ 
தோழியின்‌ தோள்‌ தொட்டு ஈரமொழி கொண்டு “இவள்‌ 
பித்தின்‌ துளியொன்று என்‌ மடியில்‌ விழுமென்றால்‌ என்‌ 
இல்லம்‌ என்‌ அன்னை எந்தை என்‌ தெய்வம்‌ எல்லாம்‌ 
இழந்து இவளுடனே செல்வேனம” என்றாள்‌ லலிதை. 
ஒருகணத்தில்‌ சிரிப்பணைந்து கோபியர்‌ ராதையை 
ஓரவிழியால்‌ நோக்கி அவரவர்‌ உள்நிறைந்த அழியாத்‌ 
தனிமைக்குள்‌ சென்று அமைந்தனர்‌. 


திமிறும்‌ காளைக்கன்றை இளந்திமில்‌ சேர்த்து 


அணைப்பதுபோல ராதை கண்ணனைத்‌ தழுவுதல்‌ 
கண்டு ஒருநாள்‌ லலிதை கேட்டாள்‌ “கோகுலத்தின்‌ 
இளமகன்‌ வளர்ந்துவிட்டான்‌. அதை உன்‌ 
விழியறியவில்லை என்றாலும்‌ கையறியவில்லையா?” 
ராதை விழிசுருக்கி “யார்‌ வளர்ந்தது? கண்ணனா? 
நானறியேன பு” என்றாள்‌. லலிதை சற்றே சினந்து, “பிச்சி, 
மலையில்‌ மழை விழுந்து யமுனை பெருகுவதை 
நீர்நோக்கி அறியமுடியாது. கரையோர மரம்‌ நோக்கி 
அறியவேண்டும்‌. கண்ணனை நோக்காதே, உன்னை 
நோக்கு” என்றாள்‌. 


“என்னுள்‌ ஏதும்‌ மாறவில்லையேடு. என்‌ கண்‌ நிறைத்து 
கை ததும்பும்‌ குழவியென்றே அவன்‌ தெரிகிறான்‌” என்று 
சொன்ன ராதையை நோக்கி குனிந்து லலிதை “எவரிடம்‌ 
நீ விளையாடுகிறாய்‌? உலகுடனா, உலகாகி 
உன்னைச்சூழ்ந்த அவனிடமா, அவனைச்சூழ்ந்த 
உன்னிடமா, உன்னுள்‌ உறையும்‌ தனிமையிடமா?” 
என்றாள்‌. 


ராதை காலைஒளிநிறைந்த நீலமலர்‌ போல விழிவிரித்து 
“நீ சொல்லும்‌ ஒரு சொல்லும்‌ எனக்குப்‌ 
பொருளாகவில்லையடி” என்றாள்‌. லலிதை சீறி முகம்‌ 
சிவக்க “பால்மணம்‌ மாறி அவன்‌ உடலில்‌ புதுமழைபட்ட 
மண்மணம்‌ எழுவதை நீ அறியவில்லையா? இளம்பிஞ்சு 
கைகால்கள்‌ இறுகுவதை, பைதல்‌ குறுமொழி 
மணியோசையாவதை கண்டதேயில்லையா? சொல்‌, 
அவன்‌ கண்ணிலெழும்‌ சிரிப்பை, சொல்லில்‌ எழும்‌ 
குறும்பை நீ இன்னுமா அறியவில்லை? அகநாடகம்‌ 
ஆடுவதை நிறுத்து. நீ அடியெடுத்துவைத்த நாள்முதலே 
உன்னை அறிந்தவள்‌ நான்‌” என்றாள்‌. 


“கண்ணன்‌ கால்கொண்டதை அறிவேன்‌. அவன்‌ 
சொல்முழுத்து பொருள்கனப்பதை அறிவேன்‌. ஆயினும்‌ 
நானறிந்த கண்ணன்‌, நானறிந்த கண்கள்‌ என்றே என்‌ 
அகம்‌ சொல்கிறது தோழி” என்று சொன்னாள்‌ ராதை. 
”உன்னை நீ உதறாமல்‌ ஒருசொல்லும்‌ உணரமாட்டாய்‌” 
என்று சொல்லி எழுந்துசென்றாள்‌ லலிதை. 


கோபியரெல்லாம்‌ கண்ணனை விட்டு உடலால்‌ விலகி 
உள்ளத்தால்‌ அணுகுவதை ராதை கண்டாள்‌. 
நேர்விழிப்பார்வை விலக்கி நுனிவிழி நோக்கால்‌ 
அவனைத்‌ தொடர்ந்தனர்‌ அவர்கள்‌. அவன்‌ சென்றவழி 
எல்லாம்‌ அவர்கள்‌ விழிசென்று அமைந்திருந்தது. அவன்‌ 
விழிதிரும்பும்போது அவை சிறகுதாழ்த்தி மணிமூடி 
மயங்கின. அவன்‌ நேர்கொண்டு பேசுகையில்‌ 


விழிவிலக்கி தலைகவிழ்ந்துசென்றனர்‌. பின்‌ அவன்‌ 
பெயர்‌ சொல்லி தங்களுக்குள்‌ நாணினர்‌, 


அவர்களறியும்‌ கண்ணன்‌ யார்‌? என்னதான்‌ ஆயிற்று 
அவனுக்கு? அவன்‌ நீலமணிக்கால்கள்‌ நிலத்தமைவதன்‌ 
உறுதி. கங்கணம்‌ அணிந்த கைகள்‌ வளைதமி வீசுவதன்‌ 
தேர்ச்சி. சொற்களில்‌ ஏறும்‌ மும்முனைக்‌ கூர்மையின்‌ 
ஒளி. கண்நோக்கி நிற்கையிலேயே அவன்‌ கண்ணனல்ல 
என்றாகிப்போவானா என்ன? ராதை நூறுவிழிகளால்‌ 
நோக்கி நின்றாள்‌. நூறாயிரம்‌ முறை எண்ணி எண்ணி 
அகம்‌ சலித்தாள்‌. என்னவன்‌, என்‌ கண்ணன்‌, என்‌ கை, 
என்‌ கழல்‌, என்‌ உடல்‌ என்றே சொல்லி அவளைச்‌ 
சூழ்ந்திருந்தது எளியசிந்தை. 


பிச்சியென பெயர்கொண்ட அவளை எண்ணி அன்னை 
உறும்‌ பெருந்துயரை அவள்‌ அறிந்தாள்‌. “நீ கோகுலம்‌ 
சென்றதற்கு நான்‌ ஒன்றும்‌ சொன்னதில்லை. 
விருந்தாவனம்‌ செல்ல நான்‌ ஒப்பேன்‌. அந்த 
ஆயர்மைந்தன்‌ இன்று ஆளாகி எழுந்துவிட்டான்‌. 
ஊர்‌அலர்சூழ்ந்தால்‌ உன்னை எவர்கொள்வார்‌?” 
என்றாள்‌. 


“எவரென்னை கொள்ளவேண்டும்‌? என்னை கொள்ளும்‌ 
விரிவுள்ள இல்லம்தான்‌ ஏது?” என ராதை நகைத்து 
“ஒருதுளியும்‌ வழியாமல்‌ யமுனையில்‌ அணைகட்ட 
எவரால்‌ இயலும்‌? அன்னையே, நான்‌ மண்ணுலகில்‌ 
எவருக்கும்‌ பெண்ணல்ல” என்றாள்‌. “பின்‌ நீ யார்‌, 
விண்ணவர்‌ கொள்ள வந்தாயா?” என்று அன்னை சீற 
“என்‌ உள்ளம்‌ விரிந்தமைய விண்ணிலும்‌ வெளியில்லை 
அன்னையே” என்றுரைத்து ஆடை காற்றாட கூந்தல்‌ 
எழுந்தாட வெளியே ஓடினாள்‌. 


காற்றையும்‌ மலையூற்றையும்‌ சிறையிடுதலாகாது என்று 
கீர்த்திதை அறிந்திருந்தாள்‌. ஆய்ச்சியர்‌ நகையாடலை 
ஆயர்குலங்களில்‌ பரவும்‌ அவச்சொல்லை ஒவ்வொரு 
நாளும்‌ கேட்டாள்‌. “அக்கா, கன்னிப்பருவத்தின்‌ 
கால்தரிக்காமை நாமறியாததா? இலவம்‌ பஞ்சு 
போன்றோர்‌ பிறர்‌. இவளோ வெண்மேகப்பிசிர்‌” என்றாள்‌ 
ராதையின்‌ சிற்றன்னை கீர்த்திமதி. 


“செய்வதற்கொன்றே உள்ளது மூத்தவளே, இவளுக்கொரு 
தாலிமலர்‌ தேடியளிப்போம்‌. கண்மறைத்துக்‌ காற்றடிக்கும்‌ 
காட்டுவெளியே கன்னிப்பருவம்‌ என்பார்‌. அங்கே 
கணவனின்‌ கையொன்றே வழித்துணையாகும்‌. 
நாமெல்லாம்‌ அறிந்த கதைதானே அது?” என்றாள்‌ 


அத்தை பானுமுத்திரை. “நாமிருந்த நிலையிலா 
இவளிருக்கிறாள்‌? நீங்களும்‌ கண்கொண்டு 
காணத்தானே செய்கிறீர்கள்‌” என்று கீர்த்திதை கண்ணீர்‌ 
வடித்தாள்‌. 


மழைக்கால இருளகன்று பசுங்காட்டில்‌ வெயில்‌ பரவும்‌ 
பருவத்தில்‌ மூதன்னை முகாரையின்‌ இல்லத்தில்‌ 
ரிஷபானுவின்‌ குடிப்பெண்கள்‌ கூடியமர்ந்தனர்‌. 
தந்தைவழி அன்னை சுகதையும்‌ சிற்றன்னை 
கீர்த்திமதியும்‌ அத்தை பானுமுத்திரையும்‌ வந்தனர்‌. 
மாமியர்‌ மேனகையும்‌ ஷஷ்தியும்‌ கெளரியும்‌ தாத்ரியும்‌ 
தாதகியும்‌ வந்தனர்‌. மங்கல மஞ்சள்‌ நீரில்‌ கால்கழுவி 
புதுசாணிமெழுகிய உள்ளறையில்‌ புல்பாய்‌ விரித்து 
வட்டமிட்டு அமர்ந்துகொண்டனர்‌. 


தாம்பூலத்தட்டை நடுவில்‌ வைத்து முகாரை “நன்றுசூழ 
இன்று கூடியிருக்கிறோம்‌ பெண்களே. நம்குடி 
மூதன்னையர்‌ எல்லாம்‌ காற்றுவெளியில்‌ வந்து 
இச்சிறுகுடியைச்‌ சூழ்வதாக” என்றாள்‌. சுவர்மூலையில்‌ 
அமர்ந்திருந்த கீர்த்திதை “அன்னையர்‌ 
கருணையால்தான்‌ என்‌ பெண்‌ வாழவேண்டும்‌” 
என்றாள்‌. “என்‌ மகளுக்கென்ன குறை? ஆயர்குடி 
நிறைந்த ஆயிரம்‌ பெண்களிலே இவள்போல மங்கலமும்‌ 
மனையழகும்‌ கொண்ட இன்னொருத்தி எவள்‌?” என்றாள்‌ 
பானுமுத்திரை. 


ராதையின்‌ தங்கை அனங்க மஞ்சரி அன்னையின்‌ 
மடிதொட்டு மெல்லிய குரலில்‌ “தமக்கைக்கா மணம்‌ 
சூழ்கிறார்கள்‌?” என்றாள்‌. “போடி, போய்‌ உன்‌ 
இளையோருடன்‌ ஆடு. இங்கே உனக்கென்ன வேலை?” 
என்று அவளை வெளியே ஏவினாள்‌ கீர்த்திமதி. அவள்‌ 
எழுந்து முகம்‌ நொடித்து வெளியே சென்றதும்‌ குரல்‌ 
தாழ்த்தி “நான்‌ என்ன சொல்வேன்‌ அன்னையீர்‌, என்‌ 
மகள்‌ பிச்சி என்றல்லவா ஆயர்குடி எங்கும்‌ பேச்சுள்ளது?” 
என்றாள்‌ கீர்த்திதை. “சொன்னவள்‌ வாயைக்கிழிக்காமல்‌ 
இங்கு வந்து புலம்புகிறாய்‌? யாரவள்‌ சொல்‌” என்று குரல்‌ 
எழுப்பினாள்‌ சிற்றன்னை கீர்த்திமதி 


“பேசிப்பயனென்ன? எங்கும்தான்‌ அப்பேச்சுள்ளது” 
என்று முகாரை சொன்னாள்‌. “தழலை மறைக்க 
திரைகளால்‌ ஆகாது பெண்களே. அவளை இன்று மணம்‌ 
கொள்ள ஆயர்குடிகளில்‌ எவரும்‌ வரமாட்டார்‌ என்பதே 
உண்மை.” அச்சொல்லின்‌ எடையால்‌ சிந்தை அழுந்தி 
பெண்களெல்லாம்‌ அமைதிகொண்டனர்‌. “நான்‌ என்ன 
செய்வேன்‌? இச்சேதி ஏதும்‌ அறியாமல்‌ காடும்‌ கன்றுமென 


வாழ்கிறார்‌ அவள்‌ தந்தை. கள்புளித்து நுரைப்பதுபோல்‌ 
ஒவ்வொரு நாளும்‌ இவள்‌ பித்து எழுந்து பெருகுகிறது” 
என்றாள்‌ கீர்த்திதை. 


“காலை மலர்போல பொலிகிறாளே. காணும்‌ கண்கூடவா 
இல்லை இக்குலத்தில்‌?” என்று பானுமுத்திரை 
சொன்னாள்‌. “அவ்வெழில்‌ கண்டு அல்லவா 
அஞ்சுகிறார்கள்‌? அவளுக்குள்‌ ஆயிரம்‌ கைகொண்ட 
அன்னைப்பெருந்தெய்வம்‌ ஒன்று உறைகிறது என்று 
ஆய்ச்சி ஒருத்தி சொல்லக்கேட்டேன்‌. அவள்‌ அருகே 
சென்றால்‌ முலைசுரப்பின்‌ மணமெழுகிறது என்றாள்‌ 
இன்னொருத்தி. அவள்‌ மண்ணில்‌ கால்படாமல்‌ 
வளிதுழாவிச்செல்வதை கனவில்‌ கண்டேன்‌ என்றாள்‌ 
அவள்‌ தோழி. எத்தனை சொற்கள்‌. அவள்‌ செய்திபேசும்‌ 
சிந்தையிலும்‌ பித்து நிறைகிறது” என்று அன்னை 
கீர்த்திதை சொன்னாள்‌. 


மெல்லமெல்ல சொல்லவிந்து பெண்டிர்‌ அமைதிகொள்ள 
அன்னை முகாரை “நானொன்று சொல்கிறேன்‌. 
சிந்தித்துச்‌ சொல்லுங்கள்‌ பெண்களே” என்றாள்‌. 
அவளை நோக்கிய பெண்களின்‌ விழி தவிர்த்து 
“அக்கரையின்‌ ஆயர்குடியொன்றில்‌ ஜடிலை என்னும்‌ 
ஆய்ச்சி ஒருத்தி இருப்பதை குடிப்புகழ்‌ பாடும்‌ பாணன்‌ 
சொல்லி அறிந்தேன்‌. கைம்பெண்‌ அவள்‌. அவள்‌ மகள்‌ 
குடிலையும்‌ கைம்பெண்ணே. அவள்‌ மைந்தன்‌ 
அபிமன்யூ தென்‌ மலைச்சாரலில்‌ ஆயிரம்‌ பசுநிறைந்த 
கொட்டில்‌ கொண்டவன்‌ என்றான்‌.” 


உடல்‌ அசையும்‌ ஒலிக்குப்பின்‌ கீர்த்திதை “நம்‌ 
பெண்ணை ஏற்க அவன்‌ கொண்ட குறை என்ன?” 
என்றாள்‌. அச்சொற்கள்‌ கேட்டு அங்கிருந்த அன்னையர்‌ 
விழிநடுங்கி அவளை நோக்கினர்‌. தான்‌ கேட்ட 
வினாவின்‌ உட்பொருளை அப்போதே அறிந்த கீர்த்திதை 
விழிதாழ்த்திக்கொண்டாள்‌. “அவன்‌ தந்தை ஆயனல்ல, 
வேடன்‌” என்றாள்‌ முகாரை. “மரபுள்ள ஆயர்குடியேதும்‌ 
அவனுக்கு மகற்கொடை புரியாது. நம்‌ குடிப்பெருமை 
அவன்‌ அறிவான்‌. நம்‌ மகளையும்‌ நன்கறிந்திருப்பான்‌.” 


தெளிநீர்‌ சுனையில்‌ திளைத்துச்‌ சுழலும்‌ மீன்கள்‌ போல 
ஓசையற்ற உரையாடலொன்று அங்கே நிகழ்ந்தது. மெல்ல 
உடலசைத்து “நாம்‌ தேர ஏதுமில்லை அன்னையே. என்‌ 
பிச்சிக்கும்‌ மணமாலை விழுமென்றால்‌ அதுவே போதும்‌” 
என்றாள்‌ கீர்த்திமதி. “அவள்‌ தந்தைக்குச்‌ சொல்லத்தான்‌ 
என்னிடம்‌ சொல்லில்லை அன்னையே?” என்று 
சொல்கையிலேயே கண்ணீர்‌ உதிர்த்தாள்‌. 


அன்னை சுகதை குரல்தீட்டி “அவனும்‌ அறிந்திருப்பான்‌” 
என்றாள்‌. கீர்த்திதை அஞ்சிய விழி திருப்பி நோக்க 
“தந்தைக்கும்‌ விழியுண்டு பெண்ணே. காட்டில்‌ 
இருந்தாலும்‌ அவன்‌ கண்‌ ஒன்று இங்குதான்‌ 
விழித்திருக்கும்‌“ என்றாள்‌. கீர்த்திதை நீள்‌ மூச்செறிந்து 
“ஆம்‌, இப்போது அதை அறிகிறேன்‌” என்றாள்‌. 
“மைந்தனை அன்னை அறிவாள்‌. மகளை தந்தை 
அறிவார்‌. அணுக்கத்தால்‌ அறியாதவை எல்லாம்‌ 
விலக்கத்தால்‌ துலங்கிவரும்‌” என்றாள்‌ சுகதை. 
விரல்பாவை சரடவிழ்ந்ததுபோல அங்கிருந்த 
அன்னையரெல்லாம்‌ மெல்ல எளிதாகி மூச்செறிந்தனர்‌. 
கைநீட்டி வெற்றிலை எடுத்தனர்‌. “அவ்வண்ணமே ஆகுக” 
என்று கீர்த்திதை சொன்னாள்‌. 


பின்பொருநாள்‌ அன்னை ராதையிடம்‌ “ஆயர்‌ மகளே, 
உன்னை மணம்‌ கொள்ளும்‌ ஆயனும்‌ அவன்‌ 
அன்னையும்‌ கன்றுடன்‌ நீ காட்டில்‌ நிற்கையில்‌ 
உன்னைக்‌ கண்டு உளம்‌ உவந்துள்ளனர்‌” என்றாள்‌. 
அச்சொல்லை அவள்‌ அறிந்ததுபோலவே 
தோன்றவில்லை. மேலாடை எடுத்து தோளிலிட்டு அவள்‌ 
வீடு விட்டு இறங்குகையில்‌ அன்னை அவள்‌ 
கையைப்பற்றி “இனி நீ இல்லம்‌ நீங்கலாகாது. இன்னொரு 
மனைநிறைக்கும்‌ மணமகள்‌ நீ. முறைமீறிச்‌ சென்றால்‌ 
முதற்பழி உன்‌ தந்தைக்கே” என்றாள்‌. “நான்‌ 
இங்கிருப்பதனால்‌ இங்குளேன்‌ என்றாவேனோ?” என்று 
சொல்லி நகைத்து அன்னை கை அகற்றி 
சிறகடித்தெழுபவள்போல்‌ விலகிச்சென்றாள்‌ ராகை. 


மழைக்கலங்கல்‌ தெளிந்து நீலநீர்ப்பெருக்காய்‌ 
கரைதழுவி ஓடிய யமுனைக்கரைமேல்‌ அவள்‌ 
செல்லும்போது வேர்ப்படிகள்‌ அமைந்த துறையிலிருந்து 
லலிதை அவளை அழைத்தாள்‌. “வாடி, இன்று நீரெங்கும்‌ 
நிறைந்துள்ளது நீர்மருத மலர்வாசம்‌.” கரையில்‌ நின்று 
“இல்லை, நான்‌ பிருந்தாவனம்‌ செல்லும்‌ நேரம்‌” என்றாள்‌ 
ராதை. “அவளை பிடியுங்களடி” என்று சம்பகலதை கூவ 
ராதை விலகி மலர்பூத்த கொன்றைவனத்துக்குள்‌ 
ஓடினாள்‌. ஈர ஆடை விசும்பி ஒலிக்க கோபியர்‌ 
அவளைத்‌ துரத்தி வளைத்து பிடித்தனர்‌. வளையல்‌ 
நொறுங்க மேலாடை கழன்று விழ கைபற்றி இழுத்து 
வந்து நீரில்‌ இட்டனர்‌. 

“எங்களுடன்‌ இளம்புனலாட தயங்குகிறாய்‌. 
ஆயர்ச்சிறுவருடன்‌ நாளெல்லாம்‌ ஆடுகிறாய்‌. 
நாணமில்லையாடி உனக்கு?” என்றாள்‌ கஸ்தூரி. 
விசாகை அவள்‌ மேல்‌ நீரள்ளி வீசி “காளிந்தி உன்னைத்‌ 


தழுவினால்‌ கற்பிழப்பாயோ? ஆயர்குலச்சிறுவன்‌ 
தோள்தழுவினால்‌ மட்டும்‌ உன்‌ தெய்வங்கள்‌ வந்து 
சாமரம்‌ வீசுமோ?” என்றாள்‌. சினந்து “என்ன சொல்லடி 
சொல்கிறாய்‌? உன்‌ நாவென்ன நெளியும்‌ நாகமா?” என்று 
ராதை அவள்‌ கூந்தலை பிடித்திழுத்தாள்‌. 


“ஏனடி சினம்‌? அவன்‌ கன்றுமேய்க்க குழலூதி நின்றான்‌. 
நீ கண்மயங்கி அங்கே கன்றாகி நின்றதை நாங்களும்‌ 
கண்டோம்‌” என்றாள்‌ சுசித்ரை. ராதை கண்ணீர்‌ மல்கி 
“கீழ்ச்சொல்‌ கேட்டு என்‌ செவி௯ூசுகிறது. நான்‌ 
செல்கிறேன்‌” என்று கரைநோக்கிச்‌ செல்ல 
“அவளைப்பிடித்து நீரிலாழ்த்துங்களடி” என்று லலிதை 
கூவினாள்‌. கோபியர்‌ பாய்ந்து ராதையின்‌ 
கைகளைப்பற்றி நீரில்‌ இழுத்துச்சென்றனர்‌. மூச்சில்‌ 
நீர்கலக்க ராதை வாய்‌ திறந்து கூவி அவர்களை அலை 
சிதற அறைந்தாள்‌. அவள்‌ கைகளையும்‌ கால்களையும்‌ 
அள்ளிப்பற்றினர்‌ தோழியர்‌. 


“அய்யோ, என்‌ ஆடையை விடுங்களடி!” என்று ரங்கதேவி 
கூவி நீரில்‌ மூழ்க அப்பால்‌ லலிதை அவள்‌ மார்பில்‌ 
சுற்றியிருந்த ஆடையைத்தூக்கிக்‌ காட்டி “இங்கிருக்கிறது! 
வேண்டுமென்றால்‌ வந்து என்‌ குலம்‌ வாழ்த்தி 
தலைவணங்கி பெற்றுக்கொள்‌” என்றாள்‌. ரங்கதேவி 
ராதையின்‌ ஆடையைப்‌ பற்றி இழுத்து அவளைச்‌ 
சுழலவைத்து பொன்னுடல்‌ மின்னி நீரில்‌ மறைய தன்‌ 
கையில்‌ எடுத்தாள்‌. சிரித்துக்கூவி அதை கையில்‌ 
சுழற்றிக்கொண்டு “யமுனையை ஆடையாக்கினாள்‌ 
ஆயர்குலமகள்‌ ஒருத்தி. மண்ணுலகில்‌ ஒருபெண்‌ 
இதைவிடப்பெரிய ஆடையை அணியலாகுமோ?” 
என்றாள்‌. 


ராதை நீரில்‌ மூழ்கி விலகி கூந்தல்‌ அலையிலாட கரியநிற 
தாமரை போல்‌ தலை தூக்கி “ஆடையை அளித்துவிடு... 
வேண்டாமடி. எவரேனும்‌ வந்தால்‌ என்னாகும்‌!” என்றாள்‌. 
“ஆயர்‌ மைந்தனுடன்‌ நீ கொண்ட உறவென்ன சொல்‌” 
என்று ரங்கதேவி கூவினாள்‌. இந்துலேகையின்‌ 

டையை விசாகை பற்றிச்‌ சுருட்டி யமுனை 
நீர்ப்பெருக்கில்‌ எறிந்தாள்‌. “அய்யோடி, என்‌ ஆடை!” 
என்று லலிதை நீந்தி அதைப்பற்றச்சென்றாள்‌. அது 
செம்மலர்போல்‌ சுழித்து மறைய “அவ்வாறென்றால்‌ 
எவருக்கும்‌ இங்கே ஆடைவேண்டாம்‌” என்று கூவி அவள்‌ 
துங்கவித்யையின்‌ ஆடையைப்‌ பற்றி இழுத்துச்‌ சுருட்டி 
வீசினாள்‌. 


“என்னடி ஆடலிது? ஆடை அகற்றி ஆடுவதா? 


நாமெல்லாம்‌ ஆயர்குலப்‌ பெண்கள்‌ அல்லவா?” என்று 
மூத்தவளான லசிகை கூவினாள்‌. அவள்‌ முலைமேல்‌ 
ஒட்டிய ஆடையை இருவர்‌ பிடித்திழுத்து கொண்டுசெல்ல 
கைகளால்‌ தோள்பொத்தி நீரில்‌ அமிழ்ந்தாள்‌. மாறிமாறி 
ஆடைகளைப்பற்றி நீரில்‌ வீசி சிரித்தனர்‌. பொன்மீன்கள்‌ 
உடல்‌ மிளிர அலையெழுப்பி துள்ளியாடின. ஒன்றுடன்‌ 
ஒன்று உரசி நழுவிச்‌ சென்றன மெல்லுடல்கள்‌. 
சிறுமுலைக்குமிழ்கள்‌. சிற்றிடை வளைவுகள்‌. நீர்க்குமிழி 
நின்றிருக்கும்‌ தோள்கள்‌. அலைவழுக்கிச்‌ செல்லும்‌ 
தொடைகள்‌. சிரிக்கும்‌ கண்கள்‌. கூவி விரிந்த இதழ்கள்‌. 
நீர்த்துளி என ஒளிரும்‌ பற்கள்‌. 


உடலான நாள்‌ முதல்‌ ஒருநாளும்‌ அறியாத விடுதலை. 
எதனால்‌ கட்டுண்டோம்‌ என்று அறிந்தன உடல்கள்‌. 
எதையுதறி எழவேண்டும்‌ என்று அறிந்தன நெஞ்சங்கள்‌. 
எதுவாகித்‌ திளைக்கவேண்டும்‌ என்று அறிந்தன 
ஆழங்கள்‌. அவர்களை அலைசூழ்ந்து தழுவிச்‌ சுழித்துச்‌ 
சென்றது காளிந்தி. சிறு மீன்கள்‌ எழுந்து விழிமலைத்து 
அவர்கள்‌ உடல்‌ வழுக்கிச்‌ சென்றன. பாசிப்பசும்‌ 
மொட்டுகள்‌ கூந்தல்களில்‌ ஒட்டி அலையுடன்‌ 
எழுந்தமைந்தன. நீர்மருத மலர்கள்‌ அரக்குமணத்தை 
அவர்கள்‌ உடலில்‌ பூசிச்சென்றன. 


பின்னர்‌ அவர்கள்‌ தங்கள்‌ உலகை, காலத்தை 
உணர்ந்தபோது மாலைப்பொன்வெயில்‌ நீர்மேல்‌ 
விரிந்திருந்தது. “வீட்டில்‌ தேடிச்சலித்திருப்பார்களடி. என்‌ 
கன்றுகள்‌ தானே தொழுமீண்டிருக்கும்‌” என்று ரங்கதேவி 
எழுந்தாள்‌. தன்‌ கைகளை விரித்து நோக்கி “அல்லிபோல 
வெளுத்துவிட்டதடி. நீலநரம்போடும்‌ வழியெல்லாம்‌ 
தெரிகிறது” என்றாள்‌ லலிதை. மேலே நீலக்கடம்பின்‌ 
நிழலில்‌ கழற்றிவைத்த ஆடைக்குவை நோக்கிச்‌ சென்ற 
ரங்கதேவி “அய்யோடி! என்ன இது? ஆடையேதும்‌ 
இங்கில்லை” என்றாள்‌. 


கோபியர்‌ திகைத்து கரைநோக்கி வந்தனர்‌. “என்னடி 
சொல்கிறாய்‌? ஆடைகள்‌ எங்கு செல்லும்‌? காற்றில்‌ 
சென்று புதரில்‌ விழுந்திருக்கும்‌” என்றாள்‌ லலிதை. 
“புதரிலும்‌ இல்லையடி” என்றாள்‌ ரங்கதேவி. “இங்கே 
குரங்குகளும்‌ வருவதில்லை” என்று சம்பகலதை 
கூவினாள்‌. ராதை எழுந்து “சருகுக்குள்‌ பாரடி” 
என்றபோது கடம்பமரம்‌ கனிந்ததுபோல்‌ எழுந்த 
குழலிசையைக்‌ கேட்டாள்‌. அதைக்கேட்கும்‌ 
தருணமெல்லாம்‌ அவள்‌ உடல்‌ சிலிர்த்து அசைவிழக்கும்‌. 
விழிதூக்கி கடம்பின்‌ மலர்க்கிளையில்‌ அமர்ந்து 
இசைபெருக்கும்‌ கண்ணனை நோக்கி கதிரொளி வாங்கும்‌ 


மலர்மரமென நின்றாள்‌. 


“ஆயர்சிறுவன்‌! அவன்‌ கையில்‌ உள்ளதடி நம்‌ 

டைகளெல்லாம்‌!” என்று சம்பகலதை கூவினாள்‌. 

ன்கூட்டம்‌ துள்ளி விழுவதுபோல உடல்‌ மறைத்த 

பெண்கள்‌ நீரில்‌ பாய்ந்து விழுமொலி கேட்டாள்‌ ராகை. 
“பிச்சி, என்னடி செய்கிறாய்‌? வா இங்கே” என அவள்‌ 
கைபிடித்து இழுத்து நீரில்‌ வீழ்த்தினாள்‌ லலிதை. 
குழலிசை பொன்வண்ணப்பூங்கொடியென அசைந்தது. 
புகைச்சுருள்‌ போல்‌ அலைந்தது. தழல்நுனிபோல்‌ 
பறந்தது. விழுந்து நாகமென நெளிந்தது. வளைந்து 
அருவியென பொழிந்தது. பெருகி யமுனையென 
சென்றது. 


“கண்ணா, ஆடைகளை கொடுக்க மாட்டாயா? நீ 
கோகுலத்தில்‌ நாங்கள்‌ கைகளில்‌ எடுத்த குழந்தை 
அல்லவா? எங்கள்‌ கையால்‌ அமுதுண்டவனல்லவா?” 
என்றாள்‌ விசாகை. ரங்கதேவி “அவனிடம்‌ என்னடி 
பேச்சு? மூழ்கி ஒரு கல்லெடுத்து வீசி அவனை 
வீழ்த்துங்கள்‌” எனக்கூவினாள்‌. நீரை அள்ளி அவனை 
நோக்கி வீசிய சம்பகலதை தன்‌ இளமுலை அசைவை 
தானே உணர்ந்து சிரித்து நீரில்‌ மூழ்கிக்கொண்டாள்‌. 
கல்லெடுத்து வீசப்போன ரங்கதேவி கைதாக்கியதுமே 
தானும்‌ அமிழ்ந்தாள்‌. சிரித்து “அதற்கு அவனை இரு 
கைகூப்பி வணங்குவதே சிறந்தது” என்றாள்‌ லசிகை. 
“போடி, அவன்‌ இன்னும்‌ சிறு மைந்தன்‌” என்று காதம்பரி 
அவள்‌ தலைமுடியை பிடித்திழுத்தாள்‌. 


பொன்னொளியை தான்‌ கரந்து நீலமென எழுந்துவந்த 
இளங்கதிரோன்‌. அவன்‌ வருகைக்காய்‌ எழுந்து குளிர்நீர்‌ 
துளிசூம இதழ்‌ சிலிர்த்து நின்றன தாமரைமொட்டுகள்‌. 
நாண்‌ விழிபுதைத்த இளையவை. சினந்து சிவந்தெழுந்த 
நோக்கு கொண்டவை. கரியவிழி கனிந்தவை. கை 
தொடாமல்‌ அவற்றைத்‌ தழுவி இதழ்படாமல்‌ அவற்றை 
முத்தமிட்டு விளையாடியது குழலிசை. மொட்டுகளைக்‌ 
கோத்து மாலையாக்கும்‌ பொற்சரடு. நெளிந்து நெளிந்து 
நீரில்‌ மகிழ்ந்தாடும்‌ ஒளி. மலர்தேடி மலர்தேடி அமராமல்‌ 
சலித்து மயங்கி வழிமறந்தன கருவண்டுகள்‌. வண்டு 
ரீங்கரித்துச்‌ சுழல குழைந்து தளர்ந்தன தேன்குவைகள்‌. 


[image] 
ஓவியம்‌: ஷண்முகவேல்‌ 


“கண்ணா, கைதூக்கி உன்னை இறைஞ்சுகிறோம்‌. 


டைகளை அளிப்பாயா?” என்றாள்‌ விசாகை. “என்னடி 
சொல்கிறாய்‌?” என்று சினந்தாள்‌ ரங்கதேவி. 
“விரும்பாவிட்டால்‌ நீ இங்கேயே நில்‌” என்று சொல்லி 
லலிதை “கரியோனே, உன்‌ மலராடலுக்கு வசந்தமெழுந்த 
பெருங்காடும்‌ போதாதா? என்னதான்‌ எண்ணுகிறாய்‌?” 
என்று கூவினாள்‌. “கைகூப்பி அடிபணியுங்கள்‌. உங்கள்‌ 

டைகளை அடைவீர்‌” என்றான்‌ கண்ணன்‌. 
“ஆடையின்றி நோக்கி நீ அடைவதுதான்‌ என்ன?” என்று 
சினந்து கேட்டாள்‌ ரங்கதேவி. கண்களில்‌ குறுநகை ஒளிர 
“கண்கள்‌” என்றான்‌ கண்ணன்‌. 


தலைமேலே கைகூப்பி கோபியர்‌ நீர்விட்டெழுந்துவர 
கூவிநகைத்து ஆடையள்ளி வீசி மறுபுறம்‌ குதித்தோடி 
மறைந்தான்‌. அவன்‌ சென்றவழியில்‌ அசைந்த 
புதரிலைகள்‌ நாவசைத்துச்‌ சொன்ன ஒருசொல்லை 
அவள்‌ கேட்டாள்‌. “நெறியிலாதான்‌. நாணிலாதான்‌. 
குழலிசைத்தால்‌ எல்லாமே கைவருமென்று எண்ணும்‌ 
அறிவிலாதான்‌” என்று ரங்கதேவி சினந்து சொன்னாள்‌. 
“அவன்‌ அன்னையிடம்‌ சொல்லி அறிவுறுத்தவேண்டும்‌” 
என்றாள்‌. “எதைச்சொல்வாய்‌? அவன்‌ கண்களையா, 
குழலையா, இல்லை அவன்‌ அறிந்த நம்‌ ஆடையற்ற 
கண்களையா?” என்றாள்‌ லலிதை. கோபியர்‌ 
மணிக்கூட்டமென நகைத்து ஆடை அணியலாயினர்‌. 


இருள்‌ பரவும்‌ நதிக்கரை மேட்டில்‌ ஆடையால்‌ உடல்மூடி 
தோள்குறுகி நடந்தாள்‌ ராதை. கால்பின்ன தன்‌ 
இல்லம்புகுந்து “அன்னையே!” என்றழைத்தாள்‌. “என்னடி 
இந்நடுக்கம்‌? நெடுநேரம்‌ நீராடினாயா?” என்றாள்‌ 
அன்னை. ராதை அவள்‌ விழிநோக்காது “நீ பார்த்த 

ய்மனையில்‌ மணம்கொள்ள சித்தமானேன்‌. செய்தி 
சொல்லி அனுப்பு” என்று சொல்லி நிலத்தமர்ந்து 
முழங்காலில்‌ முகம்‌ வைத்து நத்தையென 
இறுகிக்கொண்டாள்‌. 


வெண்முரசு விவாதங்கள்‌ 

பகுதி ஏழு**: 2.** அகம்‌ அழிதல்‌ 


முத்தமிட்டு மீட்டும்‌ இசைக்கருவியென 
பிறிதொன்றில்லை. சிறகிலெழுந்த இசையை 
விஷக்கொடுக்கிலும்‌ உணர்ந்த முதற்கருவண்டு 
முத்தமிட்டு முத்தமிட்டு துளைத்து எழுந்த பொன்மூங்கில்‌ 
அறிந்திருக்காது மூங்கில்குலமே அதன்‌ வழியாக 
இசைகொள்வகை. தன்னுள்‌ எழுந்த முதல்‌ 
இசையைக்கேட்டு தானே திகைத்து காற்றோடி எழுந்த 
மூச்சு நிலைக்க அசைவழிந்திருக்கும்‌. பின்னர்‌ 
ஒவ்வொன்றையும்‌ ஒலியாக்கி உணர்ந்திருக்கும்‌. 
மண்ணிலூறிய உப்பை. நீர்‌ பெருக்கை. இலைகளறியும்‌ 
காற்றை. கிளைகள்‌ வளைந்தாடும்‌ நடனத்தை. 
ஒளிபெருகும்‌ வானை. வான்‌ நோக்கிய மலர்தலை. 
மலர்கொண்ட கனிதலை. கனிவூறிய விதையை. விதை 
கொண்ட அமைதியை. 


நள்ளிரவின்‌ இருளில்‌ கருநாகம்‌ சுற்றி மேலேறும்‌ 
தழுவலின்‌ மென்மையை அது பாடியிருக்குமா என்ன? 
அதன்‌ சிறுமுட்டைகள்‌ கனக்கும்‌ குழலகத்தை, 
விஷநாக்கு நீட்டி வளையும்‌ ஆயிரம்‌ கருநாகங்கள்‌ அதில்‌ 
எழுந்து தழுவி கீழே வழிவதை அந்தக்‌ கருநாகம்‌ கூட 
அறிந்திராது. மூங்கில்‌ முத்தில்‌ மணியொளிரும்‌ விழி 
எழுந்தது எப்படி? நீர்‌ நீண்ட நெளிவில்‌ நஞ்செழுந்தது 
எப்படி? இசையாகி எழுகையில்‌ வனமாகி 
நிறையலாகுமெனக்‌ கண்டடைந்த மூங்கில்‌ வாழ்த்து 
பெற்றது. அதில்‌ வந்தமரும்‌ கருங்குயில்‌ திகைக்கிறது. 
அதன்‌ பாடலை மீளப்பாடும்‌ மரக்கிளையைக்‌ கண்டு. 
இருளுக்குள்‌ ஓடும்‌ காற்று சுழன்று கூந்தல்‌ பறக்க திரும்பி 
வருகிறது. அதன்‌ அகத்தேடலை ஒலியாக்குவது 
யாரென்று. 


ராதை வேய்குழலைக்‌ கேட்டுக்கொண்டே இருந்தாள்‌. 
வெளியே அவள்‌ இல்லம்‌ சூழ்ந்த மூங்கில்காட்டுக்குள்‌ 
எங்கோ பாடிக்கொண்டே இருந்தது அது. இல்லத்தின்‌ 
இருண்ட வைப்பறைக்குள்‌ புல்பாயில்‌ 
போர்த்திக்கொண்டு படுத்திருந்தாள்‌. “வேனில்‌ எரிகிறது 
வெளியே. ஏனடி போர்த்தியிருக்கிறாய்‌? உடல்‌ காய்கிறதா 
உனக்கு?” என்று கீர்த்திதை நூறுமுறை தொட்டு 
நோக்கினாள்‌. தொடும்‌ கையெல்லாம்‌ 


பனியிலாறியதுபோல விதிர்க்கச்செய்யுமளவுக்கு அவள்‌ 
சருமம்‌ மென்மைகொண்டிருந்தது. கட்டைச்சரடை 
இழுத்து இழுத்து விம்மவைக்கப்பட்ட முரசுத்தோல்‌ போல. 
பனிக்காலையில்‌ காற்றின்றி படர்ந்த காட்டுச்சுனையின்‌ 
நீர்ப்பரப்பு போல. “என்னடி செய்கிறது உனக்கு?” ராதை 
இருளில்‌ விழிமின்ன நோக்கினாள்‌. “என்னென்று நான்‌ 
எங்கனம்‌ அறிவேன்‌ அன்னையே?” 


வான்‌ நீலம்‌ ஒளிவிடும்‌ இரவுத்தடாகமென அவள்‌ 
விழிகள்‌. கருநாகம்‌ குடியேறிய சிதல்புற்றின்‌ குழிகள்‌. 
நெய்கொதிக்கும்‌ செம்புக்கலம்‌ அவள்‌ உடல்‌. “என்னடி 
செய்கிறது? சொல்லித்தொலைய மாட்டாயா?” என்று 
தலையிலறைந்துகொண்டாள்‌ அன்னை. இரவிருளில்‌ 
தலைமறைத்த மருத்துவச்சி வந்து அவள்‌ கைப்பிடித்து 
நாடி நோக்கி “பித்தம்‌ பெருகி போத விளிம்பழிகிறதே. 
சிவமூலி முகர்ந்தாளோ? ஊமத்தை தின்றாளோ?” 
என்றாள்‌. “நாடிகளில்‌ நஞ்சு ஓடுகிறது. ஆய்ச்சியே, 
கருநாகப்‌ பல்பட்டு கண்ணிருண்டோர்‌ கைகளிலேயே 
இத்துடிப்பை இதுமுன்னர்‌ அறிந்துள்ளேன்‌” என்றாள்‌. 
அன்னை நெஞ்சழுத்தி விம்மி நின்றாள்‌. 


இரவென்ன பகலென்ன எப்போதுமென ஒலிக்கிறது 
அக்குழல்நாதம்‌. அதில்‌ முத்தமிடும்‌ உதடுகள்தான்‌ என்ன? 
அதன்‌ உடலான வடுக்களில்‌ ஓடும்‌ விரல்கள்தான்‌ 
என்ன? சொல்லற்ற கீதம்‌. சொல்திரளும்‌ கணத்திற்கு 
முற்கணத்தில்‌ தேங்கிச்‌ சுழன்று சுழன்றாடும்‌ நாகம்‌. நீலம்‌, 
நீலவிஷம்‌, விஷக்காலம்‌, காலாகாலம்‌, காலன்‌ கழல்‌, 
கழலாடும்‌ நடனம்‌, கருமை. கரிய சுழியாகி இசையாகி 
சுருளாகி சுருள்மையமாகி செவியாகி சிந்தையாகி 
சத்தாகி சித்தப்பெருவெளியாகி ஆனந்தநிலையாகி 
நீலமணியாகி நின்றிருக்கும்‌ இக்கணமே இப்பிரபஞ்சம்‌ 
உருவாகி வாழ்ந்து நீண்டு மயங்கி அழிந்து நீலமாகும்‌ 
காலமென்றானது. குழலே, நீலமொளிரும்‌ விரல்களே, 
நீலம்பெருகிய பேரிசையே. இங்கு ஆம்‌, இங்கு, இப்போது, 
இனியெப்போதுமென்று... 


யாருக்காக இசைக்கிறாய்‌ காரிருளே? என்னை 
பிச்சியாக்கி இருளுக்குள்‌ இருளாக்கி ஒடுங்கவைத்தாய்‌. 
என்‌ அறைச்சுவர்களெல்லாம்‌ குருதி வழியும்‌ கருவறைச்‌ 
சுவர்களாக சுருங்கி விரிகின்றன. உப்புச்சுவைக்கிறது 
கருவாழும்‌ குருதி. உப்பாகி நிறைகிறது 
வெம்மைகொண்ட இருள்‌. கருமுதிர்ந்து உலகடைந்த 
கருவாயில்‌ வழியாக உள்ளே மீண்டு சுருண்டிருக்கிறேன்‌. 
மூடுங்கள்‌ அந்த வாயிலை. “அன்னையே, அந்த 
வாயிலை மூடுங்கள்‌. என்‌ கண்ணை கிழிக்கிறது 


கதவுச்சிறு வெளிச்சம்‌.” “ஒற்றைத்தலைவலியா? 
ஒளிபட்டு நோகிறதா?” என்றாள்‌ அன்னை. “அன்னையே, 
சாளரங்களை மூடுங்கள்‌. அந்த ஒலி கேட்கலாகாது” 
என்றாள்‌ ராதை. “மூடுங்கள்‌ சாளரங்களை! மூடுங்கள்‌ 
அன்னையே!” என்று கூவினாள்‌. 


அன்னை திகைத்தாள்‌. “இல்லத்துக்‌ கதவெல்லாம்‌ 
மூடித்தான்‌ இருக்கிறது. எந்த ஒலி கேட்டாய்‌? 
இளையவளே, நீ கேட்கும்‌ இசைதான்‌ என்ன?” அன்னை 
பரிதவித்து அறைதோறும்‌ சுற்றிவந்தாள்‌. சித்தி கைபற்றி 
கொல்லைக்குக்‌ கொண்டுசென்று “என்னசெய்வேன்‌? 
ஏதென்றறியேன்‌. இல்லாத இசையொன்றைக்‌ கேட்கிறாள்‌ 
என்‌ சிறுமி. இல்லத்து இருள்‌ விட்டு எழுந்துவர 
மறுக்கின்றாள்‌. இரவுபகலில்லை. ஊணும்‌ நீருமில்லை. 
என்னாகப்போகிறாள்‌?” என்றாள்‌. “அக்கா, அவள்‌ 
கேட்கும்‌ அவ்விசையின்‌ சிறுதுளியை நாமும்‌ 
கேட்டதில்லையா என்ன?” என்றாள்‌ கீர்த்திமதி. 

ஓவியம்‌: ஷண்முகவேல்‌ 


“கொழுநன்‌ கைப்பிடிப்பாள்‌. கருவுற்று பெண்ணாவாள்‌. 
கன்னிமனம்‌ கண்டதெல்லாம்‌ கனவாகி மணியாகி 
உள்ளிருளில்‌ ஒடுங்கும்‌. பெண்ணாகி வந்ததில்‌ இதுவே 
பேதைப்பருவம்‌ என்பார்‌” என்று அவள்‌ சொல்ல 
அன்னை முகம்‌ குனித்து கண்ணீர்‌ ஒற்றி 
“யானொன்றறியேனடி இளையவளே. இக்குவளை நுனி 
நுரைக்கும்‌ என்‌ மகளை அக்குவளை ததும்பாமல்‌ 
ஊற்றிவிட்டால்‌ இப்பிறவியில்‌ இனியென்ன 
என்றமைவேன்‌” என்றாள்‌. “இல்லம்‌ தோறும்‌ 
எழுந்தமையும்‌ நெருப்பிது. அன்னையர்‌ விழிநீரால்‌ 
அணைவது” என்றாள்‌ கீர்த்திமதி. 


ஒவ்வொரு நாளாக ஆயர்குடி 
இதழ்விட்டுக்கொண்டிருந்தது. மூதன்னை முகாரை தன்‌ 
பழைய பொன்னகைகளை கொண்டுவந்து மகளிடம்‌ 
கொடுத்தாள்‌. “மூதன்னையின்‌ நகையணிந்து 
மணம்காணவேண்டும்‌ சிறுமகள்‌. இப்பொன்னை உருக்கி 
புதுநகைசெய்‌. ஒன்றை மட்டும்‌ என்‌ நினைவாக 
வைத்துக்கொள்ளட்டும்‌” என்றாள்‌. மூதன்னை சுகதை 
தன்‌ மைந்தன்‌ ரிஷபானுவிடம்‌ “அன்னைவழி அன்னை 
அவள்‌ உடல்சூடும்‌ நகையெல்லாம்‌ அளிக்கலாம்‌. அவள்‌ 
உளம்சூடும்‌ பொற்தாலி தந்தைவழித்‌ தாயே 
அளிக்கவேண்டும்‌” என்று அளித்தாள்‌. “என்‌ மூதாய்‌ 


எனக்களித்தாள்‌. உன்‌ மகள்‌ இதை நாளை வரும்‌ ஒரு 
மகவுக்களிப்பாள்‌. யமுனையில்‌ ஓடும்‌ சிற்றோடம்‌ இது” 
என்றாள்‌. அதை கையில்‌ வாங்கி கண்ணோடு சேர்த்து 
நெஞ்சு விம்மி நெடுமூச்செறிந்தார்‌ ரிஷபானு. 


மாமியர்‌ மேனகையும்‌ ஷஷ்தியும்‌ கெளரியும்‌ தாத்ரியும்‌ 
தாதகியும்‌ தங்கள்‌ அணியொன்றை அவளுக்கு 
அளித்தனர்‌. சித்தி கீர்த்திமதி அவள்‌ காதுக்கு அணியும்‌ 
பொன்னூல்‌ வரிப்பின்னல்‌ கொண்ட பட்டாடையும்‌ 
அளித்தாள்‌. தேன்‌ சேர்க்கும்‌ ஈக்களென உறவும்‌ சுற்றமும்‌ 
கொண்டுவந்து சேர்த்தவற்றால்‌ ரிஷபானுவின்‌ குடி 
நிறைந்துகொண்டிருந்தது. வண்ண உடைகளின்‌ 
ஒளிகொண்டு இல்லச்சுவர்கள்‌ மிளிர்ந்தன. 
சிரிப்பொலியும்‌ பேச்சொலியும்‌ எழுந்து சாளரங்கள்‌ 
முழங்கின. சமையற்கட்டில்‌ எப்போதும்‌ அடுப்புகள்‌ 
எரிந்தன. மலர்மணம்‌ கொண்டுவந்த தென்றல்‌ 
நெய்மணம்‌ கொண்டு சென்றது. 


அத்தனைக்கும்‌ நடுவே அவள்‌ மட்டும்‌ தனித்திருந்தாள்‌. 
அறையிருளில்‌ புல்பாயில்‌ தன்‌ கையால்‌ தன்னை 
அணைத்து படுத்திருந்தாள்‌. “எங்கே பொன்பூத்த 
கொன்றை? புதுவெள்ளம்‌ எழுந்த கங்கை?” என்று 
கேட்கும்‌ முதியவர்களிடம்‌ காட்ட அன்னை உள்ளே வந்து 
நோக்கியபோது விழிமங்கி உதடு உலர்ந்து நெற்றிமயிர்‌ 
கலைந்து எழுந்தமர்ந்து “யாரது?” என்றாள்‌. அன்னை 
அவள்‌ முகத்தை ஈரத்துணியால்‌ துடைத்து 
கொம்புச்சீப்பால்‌ குழல்சீவி புத்தாடை அணிவித்து 
பொன்னகைகள்‌ பூட்ட கைபற்றி கொண்டுவந்து 
நிறுத்தினாள்‌. ஒரு சொல்லும்‌ கேளாமல்‌ ஒன்றையும்‌ 
அறியாமல்‌ வேள்விக்கூடத்தில்‌ எழுந்து வேறுலகில்‌ 
அலையடிக்கும்‌ தென்தழல்‌ போல்‌ அவள்‌ நின்றிருந்தாள்‌. 


தாய்மாமன்‌ சீர்கொண்டு பத்ரகீர்த்தியும்‌ மகாகீர்த்தியும்‌ 
கீர்த்திசந்திரனும்‌ வந்தனர்‌. மாமன்கள்‌ கொடை நோக்க 
ஆயர்குடியே திண்ணையில்‌ கூடியது. பொன்னும்‌ 
புதுமலரும்‌ கட்ச்‌ பல்‌ அணிப்பொருட்களும்‌ கொண்ட 
தாலங்களை தொட்டுத்‌ தொட்டு மதிப்பிட்டது. லலிதையும்‌ 
விசாகையும்‌ சுசித்ரையும்‌ சம்பகலதையும்‌ ரங்கதேவியும்‌ 
சுதேவியும்‌ துங்கவித்யையும்‌ இந்துலேகையும்‌ 
இல்லத்திலேயே இருந்தனர்‌. லசிகையும்‌ காதம்பரியும்‌ 
சசிமுகியும்‌ சந்திரலேகையும்‌ பிரியம்வதையும்‌ மதுமதியும்‌ 
இல்லத்து ஏவல்‌ முடிந்தபோதே வந்து சூழ்ந்தனர்‌. கோபியர்‌ 
சிரிப்பொலியில்‌ சலங்கை கட்டி ஆடுவதாய்‌ தோன்றியது 
ராதையின்‌ இல்லம்‌. 


ஒவ்வொரு அணியாக தன்‌ கழுத்தில்‌ எடுத்துவைத்து 
தோழியரின்‌ விழிகளில்‌ அழகுநோக்கினர்‌ கோபியர்‌. 
ஒவ்வொரு அணியிலும்‌ ஒருகணம்‌ அவர்கள்‌ 
மணமகளாகி மீண்டனர்‌. “இத்தனை அணிகளுக்கும்‌ 
அப்பால்‌ எஞ்சுவதே அழகு என்பார்‌” என்றாள்‌ லசிகை. 
“அணியெல்லாம்‌ அல்லிவட்டம்‌. பெண்ணழகே 
இதழ்களாகும்‌” என்றாள்‌ மூதன்னை சிரித்தபடி. 
“இவ்வணிகளை அமைத்த பொற்கொல்லர்கள்‌ இவற்றை 
இவள்‌ அணிவதை காணவேண்டாம்‌. இவை அழகிழக்கக்‌ 
கண்டு அகமழிவார்கள்‌” என்றாள்‌ ஆய்ச்சி ஒருத்தி. 
அன்னை முகாரை இன்முகம்‌ காட்டி மெல்ல 
எழுந்துசெல்வது உப்பும்‌ மிளகும்‌ எடுத்து கண்ணேறு 
கழிப்பதற்கென்று அறிந்த கோபியர்‌ விழிநோக்கி 
நகைத்துக்கொண்டனர்‌. 


அக்கரை ஆயர்குடியில்‌ இருந்து மணமகனின்‌ அன்னை 
ஜடிலையும்‌ அவள்‌ மகள்‌ குடிலையும்‌ ஆய்ச்சியர்‌ ஐவர்‌ 
சூழ பெண்ணுக்கு அணிவிக்கும்‌ பொன்னும்‌ பட்டும்‌ 
உப்பும்‌ அரிசியும்‌ கொண்டுவந்தனர்‌. “பொன்மலர்‌ போல்‌ 
பெண்‌ இருக்கிறாள்‌. போய்ச்சேரும்‌ குடியோ முட்புதர்போல்‌ 
தெரிகிறதே” என்றாள்‌ ஆய்ச்சி ஒருத்தி. “சேருமிடம்‌ தேரும்‌ 
நதியென ஏதுமில்லை” என்றாள்‌ ஒரு மூதாய்ச்சி. “மண்‌ 
சுவையே நீர்ச்சுவை. பெண்ணுக்கும்‌ விதி அதுவே” 
என்றாள்‌ இன்னொருத்தி. முகம்‌ நொடித்து ஆயர்மகள்‌ 
ஒருத்தி “பிச்சியென்றிருக்கிறாள்‌. இவளை கைப்பிடித்து 
குடியேற்ற அவனும்‌ பேயனென்றிருக்கவேண்டும்‌” 
என்றாள்‌. 


மங்கலமணநாளில்‌ ஆயர்குடியெங்கும்‌ மாவிலைத்‌ 
தோரணம்‌ எழுந்தது. குடிதோறும்‌ குலைவாழை கட்டி 
கோலமிட்டனர்‌. ஆற்றுமணல்‌ விரித்த வழிமருங்கில்‌ 
அன்றலர்ந்த மலர்கட்டி அணிசெய்திருந்தனர்‌. முழவும்‌ 
கொம்பும்‌ காலைமுதல்‌ ப த்‌ இருளழியத்‌ 
தொடங்கும்‌ முன்னே கோபிகைக்‌ கன்னியர்‌ ராதையை 
எழுப்பி சேலைத்திரைகட்டி மஞ்சளும்‌ சந்தனமும்‌ 
கஸ்தூரியும்‌ கோரோசனையும்‌ பூசி குரவையிட்டு 
கொண்டுசென்று யமுனையில்‌ நீராட்டினர்‌. 
அணியறையில்‌ அமர்த்தி பட்டாடை சுற்றி பொன்னகை 
பூட்டினர்‌. 

பித்தெடுத்த விழி தூக்கி “எவர்‌ எழுப்பும்‌ 
இன்குழலோசையடி அது?” என்றாள்‌ ராதை. “என்னடி 
கேட்கிறாய்‌? எங்குளாய்‌ நீ?” என்று அவள்‌ முகத்தை 
தூக்கினாள்‌ லலிதை. “கண்திறந்து கனவிலிருக்கிறாயா? 
இக்காலை ஏதென்று அறிவாயா? இன்று உன்‌ மணநாள்‌. 


நீ கன்னிமை துறந்து கணவன்‌ இல்லம்‌ சேர்கிறாய்‌” 
என்றாள்‌. “யார்‌?” என்றாள்‌ ராதை. “என்னடி இது?” என்று 
லசிகை திகைக்க “இச்செய்தி எவருமறியலாகாது 
பெண்களே. பெண்கொண்ட பித்தெல்லாம்‌ 
முலைப்பாலில்‌ கரைந்து போகும்‌” என்ற கீர்த்திமதி “படி 
இறங்கி இவள்‌ சென்றபின்னால்தான்‌ என்‌ தமக்கை 
பித்தழிந்து பெண்ணாவாள்‌” என்று நெடுமூச்செறிந்தாள்‌. 


மலரணிந்து மங்கல இசை ஒலிக்க யமுனை நதிகடந்து 
வந்தன ஐந்து அணிப்படகுகள்‌. அவற்றில்‌ மணமகனின்‌ 
தந்தையென வந்த சிறியதந்தை துர்மதர்‌ மதுவருந்திச்‌ 
சிவந்த சிறுவிழிகளுடன்‌ வாய்‌ நிறைத்து 
வெற்றிலைமென்று கழிபற்றி நின்றிருந்தார்‌. அப்பால்‌ 
தோழர்‌ சூழ மலர்ப்பின்னல்‌ கொண்டு முகம்‌ மறைத்து 
மணமகன்‌ அமர்ந்திருந்தான்‌. பின்னால்‌ வந்த பாய்‌ 
விரிந்த சிறுபடகில்‌ மணமகனின்‌ அன்னை ஜடிலை 
வண்ண உடையணிந்து முகம்‌ மறைத்து அமர்ந்திருக்க 
அருகே அவள்‌ மகளும்‌ தோழியரும்‌ ஆய்ச்சியர்‌ குழுவும்‌ 
அமர்ந்திருந்தனர்‌. 

“மணமகனின்‌ பெயரென்னடீ?” என்றாள்‌ லலிதை. 
“அபிமன்யு என்றார்கள்‌” என்று லசிகை சொன்னாள்‌. 
“என்ன பெயர்‌ கொண்டாலும்‌ யாராக இருந்தாலும்‌ 
பெயரற்றுப்‌ போவதற்கே பிறந்தவனடி அவன்‌.” அவள்‌ 
ஆடைபற்றி “என்னடி பேச்சு இது? மங்கலநாளில்‌ 
மறைசொல்‌ வரலாமா?” என்று ரங்கதேவி அதட்டினாள்‌. 
லசிகை “அவன்‌ முகம்‌ மறைக்கும்‌ மலர்களை பாரடி. 
அவையறியும்‌ நான்‌ சொல்வதன்‌ பொருள்‌” என்றாள்‌. 
“பேரழகென்பது அழகின்மையைத்தான்‌ 
சூழப்பரப்புகிறதா என்ன? இவள்‌ தானிருக்கும்‌ 
இடமெல்லாம்‌ தான்‌ மட்டுமே ஆகும்‌ இளங்கதிர்‌ மலர்‌” 
என்று சொல்லி லலிதை பெருமூச்சு விட்டாள்‌. 


முழவும்‌ கொம்பும்‌ முறைசேர்க்க மலர்மாலையும்‌ 
மணிக்குடையும்‌ மேலாடையும்‌ மோதிரமும்‌ கொண்டு 
ராதையின்‌ தமையன்‌ ஸ்ரீதமனும்‌ ஆயர்களும்‌ வந்தனர்‌. 
அவர்களுக்குப்பின்னால்‌ அவள்‌ தங்கை 
அனங்கமஞ்சரியும்‌ ஆய்ச்சியரும்‌ மலர்த்தாலமும்‌ 
மஞ்சள்நீர்க்குடமும்‌ கொண்டு குரவையிட்டு வந்தனர்‌. 
படகுகள்‌ கரையணைந்து மணமகன்‌ மண்‌ தீண்டியதும்‌ 
அனங்கமஞ்சரி மஞ்சளால்‌ அவன்‌ தாள்‌ கழுவி 
மலரிட்டு பூசை செய்தாள்‌. மலர்மாலை சூட்டி 
மேலாடையும்‌ மோதிரமும்‌ அணிவித்து குடைகாட்டி 
அவனை கூட்டிவந்தான்‌ ஸ்ரீதமன்‌. 


ரிஷபானுவின்‌ இல்லத்து முற்றத்தில்‌ எழுந்த 
வெண்பந்தலில்‌ அவர்‌ தந்தை மகிபானு 
மஞ்சள்தலைப்பாகையும்‌ குண்டலமும்‌ மணிக்குச்ச 
மேலாடையும்‌ அணிந்து பீடத்தில்‌ அமர்ந்திருக்க 
இருபக்கமும்‌ அவர்‌ மைந்தர்கள்‌ ரத்னபானுவும்‌ 
சுபானுவும்‌ பானுவும்‌ அவ்வண்ணமே நின்றனர்‌. 
மறுபக்கம்‌ பீடத்தில்‌ கீர்த்திதையின்‌ தந்தை இந்து 
நீலத்தலைப்பாகை அணிந்து அமர்ந்திருக்க அருகே 
அவர்‌ மைந்தர்கள்‌ பத்ரகீர்த்தியும்‌ மகாகீர்த்தியும்‌ 
கீர்த்திசந்திரனும்‌ நின்றிருந்தனர்‌. குரவை ஒலிக்க 
கொம்புகள்‌ சேர்ந்தொலிக்க முழவும்‌ முரசும்‌ ஆர்ப்பரிக்க 
வந்த மண ஊர்வலம்‌ இல்லத்தை அடைந்ததும்‌ 
ரிஷபானுவும்‌ கீர்த்திதையும்‌ ஏழுதிரியிட்டு எரிந்த 
விளக்கும்‌ நிறைகுடமும்‌ பொன்மலரும்‌ பொரியும்‌ 
நிறைந்த மங்கலத்தாலமுமாக எதிர்கொண்டழைத்தனர்‌. 


முதுதந்தையரை வணங்கி முறைமை செய்தபின்‌ 
பீடத்தில்‌ அமர்ந்த அபிமன்யுவை உள்ளிருந்து எட்டி 
நோக்கினர்‌ பெண்கள்‌. கீர்த்திமதி “அவளுக்கு 
இணையில்லை என்றாலும்‌ ஆண்மகனே அவனும்‌” 
என்றாள்‌. “ஆயிரம்‌ பசுக்களை ஆளும்‌ ஆயன்‌ 
என்றார்கள்‌. கையில்‌ ஒரு கங்கணம்‌ இல்லை. காலில்‌ 
பொற்கழலும்‌ இல்லை. அவன்‌ அன்னையோ பழம்பட்டு 
உடுத்து பாழ்நெற்றி கொண்டு வந்திருக்கிறாள்‌” என்று 
அலர்‌ பேசி விழி கோர்த்தனர்‌ ஆயர்மகளிர்‌. 


கீர்த்திதை அழைத்துச்சென்ற ஜடிலையும்‌ குடிலையும்‌ 
அவர்குலத்து மகளிரும்‌ உள்ளறைக்குள்‌ சென்று 
அமர்ந்தனர்‌. குளிர்மோரும்‌ இன்னீரும்‌ கொடுத்து 
அவர்களை இளைப்பாற்றினர்‌ கீர்த்திமதியும்‌ 
மேனகையும்‌ ஷஷ்தியும்‌. தாத்ரியும்‌ கெளரியும்‌ தாம்பூலம்‌ 
கொண்டுவந்தனர்‌. தாதகி சந்தனம்‌ கொண்டுவைத்தாள்‌. 
பழங்களும்‌ தேன்தினையும்‌ பரிமாறினர்‌. முகமன்‌ 
சொல்லி முகம்‌ மலர்ந்து “இக்குடியில்‌ இனி உங்கள்‌ 
சொல்நிற்கும்‌” என்றாள்‌ கீர்த்திமதி. “இருகுடியை ஆளும்‌ 
ஒருமைந்தன்‌ வரவேண்டும்‌” என்றாள்‌ மேனகை. 


கோபியர்‌ பெண்கள்‌ கைவளை சிரிக்க, கால்சதங்கை 
சிரிக்க, கண்கள்‌ சிரித்து, சிரிப்பொலி ஒலிக்க உள்ளறை 
நுழைந்து “உன்‌ கொழுநன்‌ இல்புகுந்தான்‌. கொம்புபோல 
மீசை. எருமையென கருவிழிகள்‌. திமில்‌ அசையும்‌ 
காளை நடை!” என்றனர்‌. ராதை விழிதாக்கி 
“குழலிசைப்பது யாரடி?” என்றாள்‌. “குழலா? முழவை 
குழலாக்கும்‌ மதுவேதும்‌ உண்டாயா?” என்றாள்‌ ரங்கதேவி. 
லசிகை “பிச்சி செவிகளுக்கு எல்லாம்‌ குழலிசையே” 


என்றாள்‌. “என்னடி கேட்கிறாய்‌? எனக்குச்‌ சொல்‌” என்று 
அமர்ந்த இந்துலேகையை குழல்பற்றி தூக்கி லலிதை 
“மந்தணம்‌ பேசும்‌ நேரமல்ல இது. மங்கல வினைசூழ 
அழைத்துச்செல்லவந்தோம்‌” என்று அதட்டினாள்‌. 


மணவேளை வந்ததும்‌ மண0மைந்தன்‌ கைப்பற்றி 
துர்மதர்‌ “ஆயர்குலப்பெரியீர்‌. என்‌ மைந்தன்‌ ஆயர்‌ 
குடிப்பிறந்தோன்‌. ஆயிரம்‌ பசுவுள்ளோன்‌. கையிரண்டு 
நிறைய பொன்திரட்டி அளித்து கோரி நிற்கிறோம்‌. உம்‌ 
குடிப்பெண்ணை உவந்தளிக்கவேண்டும்‌. என்‌ குடி 
தழைக்க அருள்கொள்ளவேண்டும்‌” என கோரினார்‌. 
மும்முறை பொன்னும்‌ பூவும்‌ கலந்து அள்ளி பெண்வழித்‌ 
தாதை காலில்‌ வைத்து துர்மதர்‌ மகள்‌ கோர அவர்‌ 
எழுந்து வளைகோலைத்‌ தூக்கி “அவ்வாறே ஆகுக! 
வாழ்க உன்‌ குலம்‌. வளர்க உன்‌ குருதி!” என்றார்‌. 
தந்தைவழித்‌ தாதை மகிபானு வளைதமி தூக்கி 
“ஆமென்றுரைத்தேன்‌. அது நலம்‌ சூழ்க!” என்றார்‌. தங்கள்‌ 
வளைதடிகள்‌ தூக்கி “வாழ்க! வாழ்க!” என்றனர்‌ 
ஆயர்குடிமூத்தோர்‌. 

“பெண்ணெழுக! பொற்பாதம்‌ வருக!” என்றாள்‌ மூதாய்ச்சி 
ஒருத்தி. கோபியர்‌ வந்து ராதையை எழுப்பினர்‌. 
சிறுகழுத்தில்‌ மலர்மாலை கனக்க செந்நிறப்‌ புத்தாடை 
அலையுலைந்து ஒலிக்க அஞ்சும்‌ காலெடுத்து ராதை 
நடந்துவந்தாள்‌. பொன்னிறத்தில்‌ புறாக்கள்‌ 
வருவதுபோல்‌ அவள்‌ சிறுபாதம்‌ தத்தி வரக்கண்டு 
கைகூப்பி அன்னைமூதாதை இந்து “ஆள்பவளே, 
அன்னை வடிவானவளே. கன்றுடன்‌ குலம்‌ காக்கும்‌ 
கொற்றவையே!” என்று வணங்கினார்‌. கண்‌ தூக்கி 
அவள்‌ முகம்‌ நோக்கிய அபிமன்யு அவள்‌ தலைகுனிந்து 
வரவில்லை என்று கண்டு திகைத்தான்‌. அக்கூட்டத்தில்‌ 
எவரையோ தேடுபவள்‌ என அவள்‌ விழிகள்‌ அலைந்தன. 
ஒவ்வொரு முகமாக சென்றமர்ந்து சென்றமர்ந்து 
மீண்டன. 


இந்து எழுந்து இருகைகூப்பி குலத்தவரை வணங்கி 
“நன்று சேர்க, நலத்தோரே! இன்று என்‌ இனியமகள்‌ 
ராதையை இங்கிருக்கும்‌ உங்கள்‌ மொழிசூழ்ந்து நம்‌ 
குலமூதாதையர்‌ கண்சூழ்ந்து கைபற்றி அளிக்கிறேன்‌. 
கன்றுடன்‌ பசுசேர்ந்து இவள்‌ இல்லம்‌ பெருகுக. 
மடிநிறைந்து இவள்‌ குலம்‌ பெருகுக. இவள்‌ தொட்ட கலம்‌ 
நிறைக. இவள்‌ கைப்பிடித்த கணவன்‌ நெடுநாள்‌ வாழ்க!” 
என்றார்‌. “வாழ்க! வாழ்க!” என கூவி ஆர்த்தனர்‌ 
ஆயர்குலத்தோர்‌. முழவுகளும்‌ கொம்புகளும்‌ முரசுகளும்‌ 
ஆர்த்தெழுந்தன. 


பெண்டிரும்‌ தோழியரும்‌ குரவையிட, அன்னையர்‌ 
மலரும்‌ பொரியும்‌ தூவி வாழ்த்த, குலம்சேர்ந்த பந்தலின்‌ 
நடுவே மைத்துனரும்‌ தம்பியரும்‌ இருபக்கமும்‌ 
நின்றிருக்க ஏற்றிய நெய்விளக்கில்‌ எரிந்த தழல்‌ சான்றாக 
ராதை கரம்பற்றி அபிமன்யுவுக்கு அளித்தார்‌ ரிஷபானு. 
மாலை மாற்றி மணித்தாலி பூட்டி அவளை மணம்‌ 
கொள்கையிலும்‌ அவள்‌ மருள்‌ விழிகள்‌ நிலையழிந்து 
தேடிச்சலித்து சுழன்று வருவதையே அவன்‌ 
பார்த்துக்கொண்டிருந்தான்‌. கன்றுடன்‌ கூடிய 
வெண்பசுவை ரிஷபானு அளிக்க ராதை அதன்‌ கயிறு 
பற்றி அவனுக்கு அளித்தாள்‌. பால்நிறைந்த 
மண்குடத்தை இடையேற்றி அவன்‌ கைபற்றி நடந்து 
வெளியே சென்றாள்‌. 


ஆயர்குலமாளும்‌ விண்ணளந்தோன்‌ ஆலயத்திலும்‌ 
கொற்றவை குடிகொள்ளும்‌ மலைக்குகையிலும்‌ 
வழிபட்டு அவர்கள்‌ இல்லம்‌ மீண்டனர்‌. ஆறுவகை 
கூட்டும்‌ நெய்மணக்கும்‌ கறிவகையும்‌ தேனும்‌ கனியும்‌ 
கொண்ட விருந்துக்குப்பின்‌ ராதையை கைப்பற்றி 
கூட்டிவந்து அறையில்‌ அமர்த்தினர்‌ கோபியர்‌. 
“இன்றொருநாள்‌ மட்டுமேனும்‌ தலைகுனிந்தால்‌ என்னடி? 
நாணமின்றி மணம்‌ கொண்ட ஆயர்மகள்‌ எவருண்டு?” 
என்றாள்‌ ரங்கதேவி. “அங்கே குழலிசைத்தது யார்‌?” என்று 
மருண்ட விழி விரித்து ராதை கேட்டாள்‌. லலிதை 
“அவளைச்‌ சற்று துயில்கொள்ள விடுங்களமி” என்று 
கோபியரை அழைத்துவந்து அறைக்கதவை சாற்றினாள்‌. 


நெஞ்சில்‌ கைவைத்து நெகிழ்ந்துருகி விழிபனித்து 
கீர்த்திதை சொன்னாள்‌ “இன்றென ஒருநாள்‌ இவள்‌ 
வாழ்வில்‌ இல்லையென்றே நேற்றுவரை நான்‌ 
நினைத்திருந்தேன்‌ கன்னியரே. இனியெல்லாம்‌ என்‌ 
அன்னையரும்‌ தேவியரும்‌ உளங்கனியும்‌ வழி.” லலிதை 
கோபியரை அழைத்து “எவரேனும்‌ ஒருவர்‌ எப்போதும்‌ 
இங்கிருக்க வேண்டுமம” என்றாள்‌. “பிச்சி மனம்‌ போகும்‌ 
போக்கென்ன என்றறியேன்‌. அவள்‌ கணவன்‌ கைபற்றி 
படகேறிச்‌ செல்லும்‌ வரை கண்‌ ஒன்று அவள்‌ மீது 
இருந்தாகவேண்டும்‌.” ரங்கதேவி “அவள்‌ பித்து முதிர்ந்து 
பெரும்கனியாகி விட்டதோடு?” என்றாள்‌. ஒருவர்‌ முகம்‌ 
ஒருவர்‌ நோக்கி சொல்லற்று நின்றனர்‌ கோபியர்‌. 


வெண்முரசு விவாதங்கள்‌ 

பகுதி ஏழு**: 3.** அதுவாதல்‌ 


கொல்லும்‌ குழல்‌. கல்லைத்‌ தொட்டெழுப்பி 
பெண்ணாக்கும்‌ கழல்‌. காரிரும்பின்‌ உள்ளே 
கனியெழுப்பும்‌ தழல்‌. காற்றாகி உருகி இசையாகிப்‌ 
பெருகி நிறைந்திருக்கும்‌ இருளே. குருதியுமிழ்ந்து 
இவ்வண்டப்பெருவெளியை ஈன்றிட்ட அருளே. என்‌ 
ஐம்புலன்களும்‌ குழவிகளாகி முட்டிமுட்டி மோதிப்புரளும்‌ 
முலைகிளர்ந்த பன்றி. பசித்த வாய்திறந்து ஈன்ற மகவை 
மென்று நாசுழற்றும்‌ சிம்மம்‌. தின்று தின்று தானே எஞ்சி 
தன்‌ வாலை தான்‌ விழுங்கும்‌ நாகம்‌. நாகமணி நீலம்‌. 


என்‌ நெற்றிப்பொட்டில்‌ விழுந்த எரிவிண்மீன்‌. 
விண்ணிழிந்து மண்‌ நிலைத்த ஒற்றை மழைநூல்‌. 
குழலே, கொல்லும்‌ குழலே. குழலாகி வந்ததுவே, எரிந்து 
ர்ந்து இப்புவியை அழிக்கும்‌ அழலே! அனலாகி கதிராகி 
தழலாகி கரியாகி ஒளியாகி வெம்மையாகி நின்றிருக்கும்‌ 
இருளே. அழியாதெழுக நீ. அதிவிதுவென தீண்டி 
அனைத்தும்‌ ஆளவென மூண்டு இங்கெழுந்து ஆடுக! 
ஸ்வாகா! சுவைதேடும்‌ உன்‌ ஒளி நாவுக்கு ஸ்வாகா! உன்‌ 
அணையாப்பெரும்‌ பசிக்கு ஸ்வாகா! நீ உண்ட 
அகிலங்களுக்கு ஸ்வாகா! நீ எழுந்த ஆயிரம்‌ 
நெய்க்கடல்களுக்கு ஸ்வாகா! 


என்‌ இருள்சுருண்டு நிறை திரண்டு 
பாறையென்றாயிற்று. நிலையழிந்து உருண்டுவந்து 
இம்மலைவிளிம்பு நின்றேன்‌. காலடியில்‌ ஓடி 
தொலைவெளியை தொட்டெழுந்தது நீலவானம்‌. 
சொல்லிச்‌ சொல்லி உலைகின்றது என்‌ கால்சதங்கை. 
இங்கே சொல்லாத அனைத்துமாகி அமர்ந்தேன்‌. மன்று 
எழுந்த சொல்லும்‌ அன்னை நெஞ்சுரைத்த மொழியும்‌ என்‌ 
குலத்து மரபுரைத்த நெறியும்‌ உருகிவழியும்‌ எரிப்டம்‌. 
கனல்கொண்டு சிவந்த கருபீடம்‌. எந்தையரும்‌ என்‌ 
மைந்தரும்‌ சிரமற்று துடிக்கும்‌ குருதிப்‌ பலிபீடம்‌. அதில்‌ 
தழலாடி நிற்பது நானல்ல, நீ. 


ஆதலென்று இங்குள்ளன அனைத்தும்‌. 
பெருங்காதலென்று கரந்துள்ளதோ நான்‌! வெறும்‌ 
போதமென்ற வெண்நுரை. கோதறிந்த தும்பியென என்‌ 
சித்தம்‌ துளைத்ததோ நீ! சாதலென்றும்‌ வாழ்தலென்றும்‌ 
இல்லை. தீதறிந்து விலக்கலாகுமோ? நன்றறிந்து 


நிற்கலாகுமோ? கண்ணழிந்து காலழிந்த வெளியிருள்‌! 
ஒரு சொல்லெழுந்து விரிந்த விண்மீன்‌ வெளி. அவை 
கண்‌ கனன்று எரிந்துதிரும்‌ சாகரப்‌ பெரும்பாழ்‌. 
இங்குளேன்‌ இங்குளேனென்று ஆயிரம்‌ 
கரைப்பாறைகளில்‌ அறைந்து அறைந்து சிதறித்‌ 
துளித்துத்‌ துமித்து அலறியாடும்‌ பெரும்பித்து நான்‌! 
மேலே அசைவற்ற வடவிண்மீனின்‌ அழியாப்‌ புன்னகை 


நீ! 


ராதை ஏதும்‌ அறியவில்லை. அவளைச்சூழ்ந்து பேசி 
நகைத்து உண்டு அமர்ந்து கிடந்து அமைந்தவர்‌ 
அவளையும்‌ அறியவில்லை. மாலை வெயிலெழுந்ததும்‌ 
மணமகன்‌ இல்லத்தார்‌ மூத்தாரை வணங்கி 
விடைகொண்டனர்‌. “என்‌ இல்லத்து விளக்கை நான்‌ 
கொண்டுசெல்ல ஒப்புங்கள்‌” என்று கைகூப்பி கேட்டாள்‌ 
ஜடிலை. “மங்கலநாண்‌ கொண்டு மணமகன்‌ 
கைப்பற்றியதுமே அவள்‌ உங்கள்‌ மகள்‌” என்றாள்‌ 
கீர்த்திதை. துர்மதர்‌ சென்று இந்துவின்‌ கைதொட்டு 
வணங்கி விடைகொண்டார்‌. மைந்தர்‌ சூழ மகிபானு 
எழுந்து வாயில்‌ வரை வந்து வழியளித்தார்‌. குடிலை 
ராதையின்‌ கரம்பற்றி “எழுக, நம்‌ இல்லம்‌ சேரும்‌ நேரம்‌ 
அமைந்தது” என்றாள்‌. 


கண்ணீர்விழிகளுடன்‌ கீர்த்திதை ராதையின்‌ தோள்பற்றி 
இதழசைத்து சொல்லசையாது நின்றாள்‌. கீர்த்திமதி 
“மூதன்னையர்‌ வாழும்‌ மூன்றாமுலகில்‌ உன்‌ ஒவ்வொரு 
சொல்லுக்கும்‌ கணக்குண்டு. உன்‌ ஒவ்வொரு அடிக்கும்‌ 
அளவுண்டு. இக்குடி நிறைந்து வளர்ந்தாய்‌. அக்குடி 
நிறைய வாழ்வாய்‌” என்றாள்‌. லலிதையும்‌ விசாகையும்‌ 
ராதையின்‌ இரு கைகள்‌ பற்றினர்‌. லலிதை “மீன்கொத்தி 
ஒன்று மின்னி கடக்கும்‌ தொலைவுதானமு. 
அங்கிருந்தாலும்‌ நீ இங்குமிருப்பாய்‌” என்றாள்‌. விசாகை 
புன்னகையில்‌ கண்ணீருடன்‌ “சென்றுவருக தோழி. 
இளமையென்பது காலையிளவெயில்‌ என்பார்கள்‌. 
மாலையிலும்‌ பொன்னொளிரும்‌ வெயிலெழும்‌. 
அப்போதும்‌ நாம்‌ சேர்ந்திருப்போம்‌” என்றாள்‌. 


அன்னையரை அடிதொழுது குடிமூத்தார்‌ சொல்பெற்று 
ராதை கிளம்பினாள்‌. உருளும்‌ விழிகளுடன்‌ ஒரு 
சொல்லும்‌ பேசாமல்‌ கணவன்‌ கைபற்றி காலெடுத்‌ 
வைத்து அவள்‌ இல்லம்‌ நீங்கக்‌ கண்டு ரிஷபானு விழிநீர்‌ 
வழிய உதடுபூட்டி நின்றார்‌. கொழுநன்‌ குடைநிழலில்‌ 
அவள்‌ செல்வதைக்‌ கண்டு உயிர்நீங்கிச்‌ சென்றதை உடல்‌ 
நோக்கும்‌ நிலையிது என்று அறிந்தார்‌ ரிஷபானு. 


“என்‌ மகளே” எனக்கூவி அவள்‌ பின்னால்‌ எழுந்தோடிய 
அன்னையை ஆயர்மகளிர்‌ கைபற்றி நிறுத்தி “என்ன 
வினை செய்தாய்‌? மங்கலம்‌ கொண்டு மகள்‌ 
செல்லும்போது பின்னால்‌ அழைக்கும்‌ பெரும்பிழை 
ஆற்றலாமா?” என்றனர்‌. “என்‌ நெஞ்சில்‌ பூத்தமலர்‌ 
நீங்கியது இன்று” என்று கூவி உடல்சோர்ந்து 
தரைசேர்ந்தாள்‌ அன்னை. அவள்‌ தங்கை அருகமர்ந்து 
“மணம்கொடுத்த மங்கை கடன்கொடுத்த செல்வம்‌ 
என்பார்‌ மூத்தோர்‌. வட்டியுடன்‌ திரும்பிவந்து நம்‌ கையில்‌ 
சேர்வாள்‌” என்றாள்‌. 


கண்மறையும்‌ வரை நோக்கி நின்ற லலிதை 
கால்சலங்கை ஒலிக்க கைவளைகள்‌ குலுங்க அவர்களை 
தொடர்ந்தோடினாள்‌. அவளுடன்‌ கோபியர்குழாம்‌ 
சேர்ந்தோடியது. யமுனைக்கரைமேட்டில்‌ நின்று படகேறும்‌ 
ராதைக்கு கைவீசி விடைகொடுத்தனர்‌. நீர்ப்பரப்பில்‌ 
படகெழுந்து விலக அங்கே நின்ற புன்னைமரத்தின்‌ 
கிளைகளில்‌ ஏறி நின்று கூவினர்‌. பெண்பூத்த புன்னை 
நீர்‌ தொட்டு தாழ்ந்து ராதையை வழியனுப்பியது. 


இல்லம்‌ சேர்ந்ததை ராதை அறியவில்லை. அவள்‌ 
விழியிருளக்‌ கண்டு ஜடிலை “என்ன பார்க்கிறாய்‌?” 
என்றாள்‌. “அங்கே குழலிசைப்பது யார்‌?” என்றாள்‌ ராதை. 
அன்னையும்‌ மகளும்‌ அரைக்கணம்‌ விழிதொட்டு 
மீண்டனர்‌. “ஆயர்ச்சிறுவர்‌ கன்றுசூழும்‌ காடுள்ளது 
அங்கே” என்ற ஜடிலை “வலக்கால்‌ வைத்து 
வாழ்த்துமொழி சொல்லி எங்கள்‌ மனைநிறைக்க வருக” 
என்றாள்‌. குத்துவிளக்கேந்தி மாமங்கலை ஒருத்தி 
மஞ்சள்நீரும்‌ மலரும்‌ காட்டி வரவேற்க இடையில்‌ 
பாற்குடமும்‌ வலக்கையில்‌ நெய்ச்சுடரும்‌ ஏந்தி ராதை 
நுழைந்தாள்‌. 


புதுக்கலத்தை அடுப்பிலேற்றி பால்‌ பொங்கவைத்தபோது 
நுரை எழுந்து நுனி தொட்டு காற்றில்‌ பறக்கும்‌ நேரம்‌ 
திகைத்தவள்போல்‌ ஒரு கணம்‌ நோக்கி தவிப்போடு 
கூடத்தை திண்ணையை முகப்பை நோக்கி உள்ளே 
மீண்டாள்‌. உள்ளறைகளை கொல்லையை 
தொழுவத்தை நோக்கி ஏக்கத்துடன்‌ வந்தாள்‌. பின்‌ 
மீண்டும்‌ முற்றத்துக்கு ஓடி வாயில்‌ கதவுபற்றி நின்றாள்‌. 
அப்பாலெழுந்த பாதைச்சுருளின்‌ நுனியை, அங்கே 
இறங்கி ஒளிர்ந்த வானை, இளங்காற்றில்‌ ஆடிய 
மரக்கிளைகளை, இலைநுனி ஒளித்துளிகளை நோக்கி 
விழிமலர்ந்து நெஞ்சுலைந்து கால்தளர்ந்து கை குழைய 
நின்றாள்‌. 


“என்ன பார்க்கிறாய்‌?” என்று ஜடிலை கேட்க “யார்‌ 
வந்தது?” என்றாள்‌. “யாரை நீ எதிர்நோக்கினாய்‌?” என்று 
ஜடிலை கேட்டாள்‌. “எவரோ அறியேன்‌. என்‌ முற்றம்‌ 
தீண்டும்‌ காலடி ஒன்றை எப்போதும்‌ அறிகிறேன்‌. 
அப்பால்‌ ஒரு குழல்நாதம்‌ எழுந்து சுழலக்கேட்கிறேன்‌. 
எங்கிருந்தாலும்‌ என்னுடனிருக்கும்‌ இருப்பொன்றை 
உணர்கிறேன்‌. ஆடைநுனியென என்‌ அகம்‌ 
பறக்கச்செய்யும்‌ இளங்குளிர்காற்று. என்‌ ஆத்மாவை 
படமெடுத்தாடச்செய்யும்‌ மகுடி. நான்‌ அறிந்து மறந்து 
மீளமறுக்கும்‌ இளமாலைப்‌ பண்‌. முற்பிறப்பில்‌ விலகி 
இப்பிறப்பில்‌ எனைத்தேடும்‌ பழைய உயிர்‌.” ஜடிலை 
குடிலையை நோக்கி “அறிந்தது அல்லவோ அனைத்தும்‌? 

வன செய்யடி” என்றாள்‌. ராதையை உள்ளறைக்குக்‌ 
கொண்டு சென்று அமரச்செய்த குடிலை கதவை மூடி 
வெளியே தாழிட்டாள்‌. 


மாலைசூழ்ந்ததும்‌ மணமகனை ஆயர்‌ புடைசூழ ஆற்றில்‌ 
நீராட்டி அழைத்து வந்தனர்‌. வெண்ணிற ஆடை 
அணிவித்து மலர்மாலை சூட்டி புனுகும்‌ சவ்வாதும்‌ 
பூசினர்‌. “புதுமலரை கொய்பவன்‌ பூமூள்ளை 
விரும்புவான்‌. இளங்கன்றை வெல்பவன்‌ தானும்‌ 
துள்ளியாக வேண்டும்‌” என்று சொன்ன ஆயரிளைஞன்‌ 
ஒருவன்‌ நகைத்து அவன்‌ தோள்தழுவினான்‌. 
“வண்ணத்துப்பூச்சி இறகை வண்ணம்‌ விரல்‌ படாமல்‌ 
பற்றும்‌ கலை அறிக. தழலாடும்‌ நெருப்பை கைசுடாமல்‌ 
தீண்டும்‌ கலை அறிக” என்றான்‌ இன்னொருவன்‌. 
“இலைநுனிப்‌ பனித்துளி மெழுகிட்ட கைகளில்‌ 
மணியாகும்‌ என்பார்‌ மூத்தோர்‌” என்றான்‌ மூத்தோன்‌ 
ஒருவன்‌. நகைப்பொலியுடன்‌ அபிமன்யுவை 
அறைசேர்த்தனர்‌. 


குடிலை அறைதிறந்து நோக்க ராதை விழித்தெழுந்து 
“வந்துவிட்டானா?” என்றாள்‌. “ஆம்‌, இன்று உன்‌ 
அறைமங்கல நன்னாள்‌” என்றாள்‌ கூடவந்த ஆய்ச்சி 
ஒருத்தி. ராதையை நீராட்டி மெல்லுடை அணிவித்து 
நறுமலர்‌ சூட்டி வாசநீர்‌ தெளித்து கைப்பிடித்து 
கொண்டுசென்றனர்‌. “ஊறிப்‌ பெருகி எழுந்து 
ஊழிப்பெருக்காகி மூழ்கடிக்கும்‌ கலையறிந்தது நீர்‌. 
நதிசெல்லும்‌ வழியை மண்‌ அமைத்த தெய்வங்கள்‌ 
வகுத்துள்ளன தோழி” என்றாள்‌ அறைமங்கலத்‌ தோழி. 
“சொல்லின்மை என்பதோர்‌ பெருவல்லமை 
பெண்ணுக்குண்டு. வெல்லும்‌ சொல்‌ அறிக. மலர்‌ 
கனியாகுக” என்று சொல்லி ராதையை கதவு கடந்து 
கால்வைக்கச்‌ செய்தாள்‌. 


மஞ்சத்தருகே எழுந்து நின்று மயங்கும்‌ விழிகொண்டு 
தன்னை நோக்கிய அபிமன்யுவை ராதை 
புன்னகையுடன்‌ பார்த்து “வேய்குழலை எங்கு வைத்தாய்‌? 
வேணுவனமே நீயாகி எழுந்த இசைகேட்டேன்‌. உன்‌ 
காலடிக்காய்‌ என்‌ பாதை காத்திருந்ததை அறிந்தேன்‌” 
என்றாள்‌. விழியொளி அணைந்து அகமுனை 
கூர்கொள்ள “எவரைச்‌ சொல்கிறாய்‌?” என்றான்‌ 
அபிமன்யு. “உன்‌ குழலோசை கேளாத ஒரு கணமும்‌ 
செல்லவில்லை. என்‌ அகமும்‌ ஆடைமூடிய உடலும்‌ 
என்னைச்சூழ்ந்த பொருள்வெளியும்‌ அதில்‌ நிறைந்த 
வான்வெளியும்‌ அதிலூறும்‌ ஒளியும்‌ உன்‌ இதழ்நாத 
ஏழ்வண்ணம்‌ மட்டுமே. பண்ணெனும்‌ சிறுவிரல்‌ 
தொட்டுத்தொட்டு வரைந்தெடுத்த ஓவியம்‌! 
நலுங்கியசையும்‌ வெண்பட்டுத்திரை!” என்றாள்‌. 


மூச்சிரைக்க முகம்‌ மலர அவள்‌ சொல்லிறைத்துச்‌ 
சென்றாள்‌. “சிறுமொட்டுகளை முட்டிமலரச்செய்யும்‌ 
கருவண்டு எழக்கேட்டேன்‌. நீரோடைகளில்‌ வேர்நுனிகள்‌ 
அள்ளும்‌ குளிரை தொட்டேன்‌. வான்பறக்கும்‌ சிறகுகளை 
அளையும்‌ விரல்களை கண்டேன்‌. எங்கிருக்கிறேன்‌ நான்‌ 
என்று உன்னைக்‌ கேட்டேன்‌. என்னுடன்‌ என்று நீ 
சொன்னாய்‌.” விழி ஒளிர நகைத்து “ஆம்‌, அறிவேன்‌, 
என்றும்‌ எப்போதும்‌ நான்‌ தனித்திருந்ததில்லை என்று 
சொன்னேன்‌. நீ நடந்த புல்நிமிரும்‌ முன்னே என்‌ பாதம்‌ 
பட்டு விடும்‌. நீ தொட்ட பண்‌ எழும்‌ முன்னே என்‌ 
செவிகள்‌ கேட்டுவிடும்‌!” என்றாள்‌. மஞ்சத்தில்‌ 
சென்றமர்ந்து “நான்‌ இங்கு வரும்‌ வழியை அமைத்த 
அத்தனை காற்றுகளையும்‌ அறிந்திருந்தேன்‌!” என்று 
சொல்லி நெஞ்சில்‌ கைசேர்த்து “எத்தனை எளிய வழி. 
பறவைகளின்‌ சிறகறியும்‌ வழி அல்லவா அது?” என்றாள்‌. 


“ராதை, உன்‌ சொற்களை நீ அறிகிறாயா? பிச்சியா நீ?” 
என்றான்‌ அபிமன்யு. மெல்ல அவள்‌ அருகே வந்து 
இருகைவிரல்களையும்‌ தன்‌ கையில்‌ எடுத்து “என்‌ 
விழிகளைப்பார்‌. நான்‌ உன்னை மணம்‌ கொண்ட ஆயன்‌. 
என்‌ பெயர்‌ அபிமன்யு” என்றான்‌. அவள்‌ அவனை 
ஏறிட்டு நோக்கி “நான்‌ இங்கிருக்கிறேன்‌. இது மிக ஆழம்‌. 
இருள்‌. ஆனால்‌ இசை இங்கே வரும்‌” என்றாள்‌. “ராதை 
நான்‌ உன்‌ கைப்பிடித்தவன்‌. உன்‌ தாலி என்னுடையது” 
என்று அவன்‌ சொன்னான்‌. “நெடுந்தொலைவு! ஆனால்‌ 
சென்றுவிட முடியும்‌. எல்லா தொலைவும்‌ சுருண்‌ 
சுருண்டு ஒரு நூல்கண்டாகி சுற்றியிருக்கும்‌ உன்‌ குழல்‌!” 
என்றாள்‌. 


பெருமூச்சுடன்‌ அவன்‌ பின்னகர்ந்து அவளைநோக்கி 


நின்றான்‌. முகத்தசைகள்‌ மெல்ல தணிந்தன. பின்‌ அவன்‌ 
கைகளும்‌ தோள்களும்‌ முறுக்கவிழ்ந்தன. ஈரத்துணி 
போல குளிர்ந்து கனத்த உடலை அசைத்து 
அறைமூலையில்‌ இட்ட மரப்பீடத்தருகே சென்றான்‌. 
அக்கணம்‌ எழுந்த ராதை நடுங்கும்‌ கைநீட்டி உரத்த 
குரலெழுப்பி “யார்‌ நீ?” என்றாள்‌. “என்‌ அறைக்குள்‌ 
எவ்வண்ணம்‌ வந்தாய்‌? யார்‌?” உலர்ந்த உதடுகளை 
அசைத்து “ராதை!” என்று சொல்லத்தொடங்கிய 
அபிமன்யுவை நோக்கி அருகிருந்த குவளையை எடுத்து 
வீசி அஞ்சிய சிறுபறவையென ஓலமிட்டு “போ, வெளியே 
போ. என்‌ இல்லத்துக்குள்‌ எப்படி வந்தாய்‌?” என்றாள்‌. 


விஷநீல நாகங்கள்‌ என அவள்‌ உடலெங்கும்‌ முறுகி எழும்‌ 
நரம்புகளை, தீப்பட்ட பச்சைக்கொடி போல புரண்டு 
நெளியும்‌ தசைகளை, மழைசொட்டித்‌ துடிக்கும்‌ 
இலைநுனிகள்‌ போன்ற விழிகளை, விழுந்துடைந்த 

டியின்‌ பாவையென கலங்கிய முகத்தைக்‌ கண்டு 
அவன்‌ அஞ்சி மூச்சிறுகி நின்றான்‌. கைகளால்‌ தன்‌ 
அருகே அறைந்தும்‌, கிழிபட்டுப்‌ பறக்கும்‌ குரலெழுப்பிக்‌ 
கூவியும்‌ ராதை துடித்தாள்‌. “யார்‌ நீ? எங்கு வந்தாய்‌? யார்‌ 
நீ?” என்றாள்‌. 


கதவைத்‌ தட்டும்‌ ஒலிகேட்டு திறந்த 

அபிமன்யு விழிதாழ்த்தி “அவள்‌ என்னை அறியாள்‌ 
அன்னையே” என்றான்‌. “பிச்சி என்றார்கள்‌. இவள்‌ 
பேய்ச்சியென்றல்லவா தோன்றுகிறது!” என்றாள்‌ ஜடிலை. 
குடிலை பின்னிருந்து வந்து அறைநுழைந்து “செல்க. 
நான்‌ இவளை நோக்குகிறேன்‌” என்றாள்‌. குடிலை 
அறைக்கதவை மூடி “செல்க. இன்று அஞ்சியிருப்பாள்‌. 
இது புதிய இடம்‌. நாளை விடிந்து இவ்வூரை இல்லத்தை 
அவள்‌ அகம்‌ அறிந்தபின்னர்‌ அமைவாள்‌” என்றாள்‌. 
அவள்‌ விழிகளை நோக்கி “அன்னையே, தங்கள்‌ அகம்‌ 
அறிந்து அவ்வண்ணம்‌ எண்ணுகிறீர்களா?” 

என்றான்‌ அபிமன்யு. 


விழிவிலக்கி “நாம்‌ தேடியது நம்‌ குடிவாழ ஒரு 
மணமகளை அல்ல. நாம்‌ கொண்ட இழிவை வெல்ல ஒரு 
குலமுத்திரையை. இவள்‌ வயிற்றில்‌ இரு 
குழவிபிறக்கட்டும்‌. அது நம்‌ குடிக்கொரு கொடியாகும்‌. 
அதுவரை பொறுத்தாகவேண்டும்‌ நீ” என்றாள்‌ ஜடிலை. 
“உள்ளே சென்று அவள்‌ விழிகளைப்பாருங்கள்‌. 
குடல்மாலை சூடி குருதிகுடிக்க எழும்‌ கொற்றவை 
போலிருக்கிறாள்‌” என்று சொல்லி வெளியே சென்றான்‌ 
அபிமன்யு. மெல்ல வெளிவந்த குடிலை கதவை 
மூடித்தாழிட்டு “சின்னாளென்றாலும்‌ இவள்‌ நம்‌ 


இல்லத்திலிருந்தாகவேண்டும்‌ அன்னையே. 
சிறைகொண்ட பறவை போல சிறகடித்துக்கொண்டே 
இருக்கிறாள்‌. எங்குசெல்வாளென்று தெரியவில்லை” 
என்றாள்‌. 


மெல்ல சாளரம்‌ திறந்து உள்ளே நோக்கிய ஜடிலை 
மஞ்சத்தருகே மண்ணில்‌ அமர்ந்து முழங்காலில்‌ 
முகம்சேர்த்து கருங்குழல்‌ வழியும்‌ இளந்தோள்கள்‌ 
அதிர்த்துகொண்டிருந்த ராதையை கண்டாள்‌. அவள்‌ 
உள்ளங்கால்கள்‌ மண்ணில்‌ நெளிந்து அவள்‌ உள்ளம்‌ 
ஓடும்‌ விரைவைக்‌ காட்டின. “நாம்‌ காணும்போது இவள்‌ 
இத்தனை பிச்சியென்றிருக்கவில்லை. இன்று 
என்னாயிற்று இவளுக்கு?” என்று ஜடிலை 
நெடுமூச்செறிந்தாள்‌. “நம்‌ நல்வினை சூழ நாளை நன்று 
நிகழுமென்று எண்ணுவோம்‌” என்றாள்‌ குடிலை. 


நள்ளிரவில்‌ ஏதோ ஒன்று தொட்டெழுப்ப குடிலை எழுந்து 
அன்னையை தொட்டழைத்தாள்‌. “அன்னையே, 
அறைக்குள்‌ அவள்‌ இருக்கிறாளா என்ன?” ஜடிலை 
எழுந்து “எங்குசெல்வாள்‌? கதவுத்தாழ்கள்‌ அப்படியே 
உள்ளனவே” என்றாள்‌. “இல்லை, அவ்வறைக்குள்‌ 
இன்மையின்‌ ஒலியைக்‌ கேட்கிறேன்‌” என்றாள்‌ குடிலை. 
“என்‌ கனவில்‌ அவள்‌ பொன்னிறச்‌ சிறகு விரித்து 
யாழென இன்னிசை எழுப்பி எழுந்து பறந்துசெல்லக்‌ 
கண்டேன்‌.” ஜடிலை குழலை சுருட்டிக்கட்டி “என்னடி 
சொல்கிறாய்‌?” என்றபடி எழுந்து மெல்ல கால்வைத்து 
நடந்து அறையை அணுகி பிறைக்கண்‌ சாளரம்‌ வழியாக 
உள்ளே நோக்கினாள்‌. 


“அய்யோடி, அவள்‌ இங்கில்லை” என்று ஜடிலை கூவ 
“குரலெழுப்பவேண்டாம்‌ அன்னையே. நம்‌ குடிக்கன்றோ 
வீண்பெயராகும்‌” என்ற குடிலை கதவுத்தாழ்‌ நீக்கி உள்ளே 
சென்றாள்‌. மஞ்சத்தில்‌ மரவுரியும்‌ பீடத்தில்‌ பழத்தட்டும்‌ 
அவ்வண்ணமே இருந்தன. அறைக்குள்‌ நிறைந்த 
காற்றில்‌ கரைந்தவள்‌ போல அவள்‌ வாசம்‌ மட்டும்‌ 
எஞ்சியிருந்தது. “அன்னையே நோக்குக” என்றாள்‌ 
குடிலை. தலைதூக்கி நோக்கிய ஜடிலை புல்கூரை 
துளைத்து ராதைசென்ற வழியை கண்டாள்‌. அதனூடாக 
வெளித்த கருவானில்‌ நின்றதிர்ந்தது ஒரு செவ்விண்மீன்‌. 


விழவில்‌ வழிதொலைந்த மகவின்‌ செவிதேரும்‌ அன்னை 
மொழி நீ. கைநீட்டி கண்ணீர்வார ஓடிவந்து என்னை 
அள்ளி முலைசேர்க்கும்‌ பெருங்கருணை. 
நான்குதிசைமுனையும்‌ ஒளிநூலால்‌ இணைத்து 
வலையாக்கி நடுவே உடலென்னும்‌ விழிகொண்டு 


அமர்ந்திருக்கும்‌ விஷச்சிலந்தி. விஷநீலம்‌ விரியுமிந்த 
இரவில்‌ விண்மீன்கள்‌ நடுங்குகின்றன. யமுனை 
கருமைகொண்டு சுழித்தோடுகிறது. கூந்தல்‌ பெருக்கில்‌ 
எழுந்த விண்மீன்கள்‌. அலைவளைவுகளிலாடும்‌ 
நிலவொளி. நிலவு கரையும்‌ நீரலைகள்‌. நீரின்‌ பேரொலி. 
குனிந்து முகமென்று இருள்நோக்கும்‌ கரைமரங்கள்‌. இந்த 
இரவு இனிநிகழாது. இது அறியும்‌ சொல்‌ இனி மீளாது. 


கரந்துறையும்‌ ஒன்று கண்டுகொண்டது களவை. 


ஆடும்‌ மரங்களெனும்‌ குவையிருள்கள்‌. அதனூடே ஓடும்‌ 
பாதையெனும்‌ நீளவடு. என்‌ கால்கொண்ட விழியறியும்‌. 
என்‌ விழிகொண்ட இருளறியும்‌. நீலவிஷமெழுந்த இரவில்‌ 
எங்கோ சுடர்ந்து உதிர்கின்றது ஒரு எரிவிண்மீன்‌. 
யமுனையில்‌ நிலவின்மேல்‌ வு யார்‌? ஆம்‌, 
அவளை நானறிவேன்‌. பித்தெழுந்த பாவை. ஆயர்‌ 
குடிமுளைத்த பேதை. யமுனை சுருங்கி ஓர்‌ கருநீல 
ஓடையாகியது. எந்தக்குழல்‌ எழுப்பும்‌ கருநாதம்‌ நீ? எந்தப்‌ 
பண்ணின்‌ ஏழு சுரம்‌? அலையலைகள்‌. ஆடும்‌ 
நிலாமலரின்‌ இதழலைகள்‌. இன்றிரவில்‌ நான்‌ 
அன்னையை அணையும்‌ கன்று. 


பிருந்தாவனத்தின்‌ பாதை வழியாக ஈர உடை உடலொட்டி 
இழுபட்டு ஒலிக்க ஓடிக்கொண்டிருந்தாள்‌. எங்கு 
எங்கென்று ஏங்கும்‌ சிந்தைக்கு இங்கு இங்கென்று விரல்‌ 
சுட்டின ஒவ்வொரு புதரும்‌. ஆநிரைகள்‌ செவிநிலைக்க 
பறவைகள்‌ விழிமயங்க மேகக்குவைகள்‌ 
மோனமலைகளாகி நிற்க எவரிசைக்கும்‌ பேரிசை 
இப்பிரபஞ்சம்‌? என்‌ இளநெஞ்சே எத்திசைநோக்கி உருகி 
வழிந்தோடுகிறது அது? குழலே, வேய்குழலே, உன்‌ முன்‌ 
விழிமயங்கி நிற்கும்‌ இப்புடவியை என்ன செய்ய 
எண்ணுகிறாய்‌? 


[image] 
ஓவியம்‌: ஷண்முகவேல்‌ 


குழலிசையின்‌ இனிமையை நுனிநாக்கில்‌ உணர்ந்தாள்‌. 
உடலே ஒரு நாவாகி சுவைத்தாள்‌. பண்ணெழுப்பிய 
வண்ணங்களைக்‌ கண்டாள்‌. ஈரக்குளிராக அந்த இசை 
சூழ்ந்தணைக்க சிலிர்த்தாள்‌. ஏழுமணம்‌ எழுந்த 
மலர்வெளி. பனியீரம்‌ நனைந்த முழுநிலவு. அது தொட்டு 
வருடி சொட்டி வடியும்‌ இலைப்பாளங்கள்‌. ஒளிகொண்ட 
ஓடைகள்‌. வெள்ளித்தகடான சுனைகள்‌. மணியாகி சுடர்‌ 
எழுந்த கூழாங்கற்கள்‌. மண்ணில்‌ வழிந்தோடிய 
பெருமோனம்‌. நடுவே அசைவழிந்த அன்னைப்பசுவின்‌ 


உடல்சாய்ந்து பொற்குழலை முத்தமிட்டு விரல்‌ மீட்ட 
இசையாகி நின்றிருந்த ராதையை நோக்கி இல்லம்‌ உதறி 
ஈர உடையுடன்‌ கண்ணீர்‌ துளி எரிய புன்னகை ஒளி 
மின்ன ஓடிவந்துகொண்டிருந்தான்‌ கண்ணன்‌. 


வெண்முரசு விவாதங்கள்‌ 


நீலம்‌ - 23 
பகுதி எட்டு**: 1.** சொல்லாயிரம்‌ 


விடிந்தெழுந்து யமுனையில்‌ குளிர்நீராடி 
ஈரத்தோள்களில்‌ கூந்தலணிந்து கால்சிலம்பும்‌ 
கைவளையும்‌ ஒலிக்க வேர்ப்படிகளில்‌ கால்வைத்து ஏறி 
நடந்த கோபியர்‌ பெண்கள்‌ என்றுமென அன்றும்‌ 
அவனையே சொல்லிச்சென்றனர்‌. “யமுனையின்‌ 
அலைகளில்‌ மலர்ந்தெழுந்த நீலக்குவளை. ஒரு கணமும்‌ 
அதன்‌ ஆடல்‌ நிலைப்பதில்லை” என்றாள்‌ குசுமிகை. 
“அவன்‌ கையூன்றி தவழும்‌ காலம்‌ முதலே நானறிவேன்‌. 
மண்ணில்‌ அரைமணி தொட்டு இழைய எச்சில்‌ 
சிறுமார்பில்‌ வழிய என்‌ இல்லம்‌ வருவான்‌. கற்படிகளில்‌ 
கைவைத்தேறி என்‌ சிற்றில்‌ உள்ளறைக்குள்‌ கையூன்றி 
இறங்குகையில்‌ சில்வண்டின்‌ ஒலியெழுப்பி ஈர இதழ்‌ 
கோட்டி நகைப்பான்‌. கண்டதுமே கைந்ட்டி “தா தா” 
என்பான்‌. எதைக்‌ கொடுத்தாலும்‌ ஏற்று மனம்மகிழ்வோர்‌ 
தெய்வமும்‌ குழந்தையும்‌ என்பாள்‌ என்‌ அன்னை.” 


“துளிவெண்ணை அருட்டி வாயில்‌ தீற்றுவேன்‌. அக்காரம்‌ 
சேர்த்த அடிசில்‌ குழைத்து சிறுதாலத்தில்‌ வைத்து கையில்‌ 
கொடுப்பேன்‌. தாலம்‌ ஒலிக்க அதை கையால்‌ நகர்த்தி 
புறந்திண்ணை சென்று அமர்ந்திருப்பான்‌. அங்கே 
அவனை அறிந்த காகங்களும்‌ மைனாக்களும்‌ சிறகடித்து 
சூழ்ந்துகொள்ளும்‌. அவன்‌ பெயர்சொல்லும்‌ பூனைகளும்‌ 
அவன்‌ மணமறிந்த நாய்களும்‌ வந்து அமர்ந்திருக்கும்‌. 
இவ்வுலகை உண்கிறது உயிர்க்குலம்‌. அக்கா, இங்கே 
உயிராகி வந்த ஒன்று தன்னை தான்‌ உண்டு திளைத்தாடி 
நிற்பதை ஒருநாள்‌ கண்டேன்‌.” 


“அன்னையரைப்‌ பித்தாக்கி அடிபணியச்‌ செய்யும்‌ 
கலையை மைந்தருக்குக்‌ கற்பித்து மண்ணுக்கனுப்பிய 
தெய்வங்களை வணங்குவோம்‌. இப்புவியில்‌ சிறுபாதம்‌ 
சூடும்‌ சிரம்போல அழகியதோ மண்ணாளும்‌ மன்னவரின்‌ 
மணிமுடி? என்‌ இல்லம்‌ நோக்கி அவன்‌ வருவதை 
எண்ணி காலை விடிந்ததுமே சாளர வாயிலில்‌ 
நின்றிருப்பேன்‌. ஏடி, உனக்கு இல்லத்தில்‌ வேறு 
வேலையென ஏதும்‌ இல்லையோ என்பாள்‌ என்‌ மாமி. 
அவளும்‌ கலம்‌ நான்கு கையில்‌ எடுத்து கழனிப்பானை 
அருகே அமர்ந்து அவன்‌ வருவதற்கே 
கண்வைத்திருக்கிறாள்‌ என நான்‌ அறிவேன்‌. அதோ 


வருகிறது உன்‌ நத்தை என்பாள்‌. இடைசுற்றிய ஆடை 
மண்ணிலிழைய கண்ணொளிர நகைத்து கண்ணன்‌ 
வரக்காண்பேன்‌.” 


“மணமுடித்து இருவசந்தம்‌ வந்து சென்றபோதும்‌ என்‌ 
வயிறு நிறையும்‌ வழியேதும்‌ காணவில்லை. அன்னை 
காதில்‌ கேட்டாள்‌. மாமி அடுமனையில்‌ கேட்டாள்‌. 
ஊர்ப்பெண்டிர்‌ மன்றில்‌ கேட்டனர்‌. என்‌ உள்ளமோ 
எங்கும்‌ கேட்டது. பூக்காத மரமா நான்‌? ஒலிக்காத முழவா? 
வேள்வித்தீ எழாத எரிகுளமா? என்‌ கைநிறைத்து குடி 
நிறைக்கும்‌ குழவியொன்று கோரி குலதெய்வங்கள்‌ 
அனைத்துக்கும்‌ முறைசெய்தேன்‌. கானுறையும்‌ 
பசும்புல்லுறையும்‌ நீர்‌உறையும்‌ நெடுந்தொலைவின்‌ 
மலையுறையும்‌ தெய்வங்கள்‌ ஒவ்வொன்றையும்‌ எண்ணி 
எண்ணி வழிபட்டேன்‌. என்‌ உள்ளமெல்லாம்‌ உருகி 
கண்ணீராய்‌ வழியும்‌ இரவில்‌ பெண்ணாகி வந்ததே 
பெரும்பாவம்‌ என்றுணர்வேன்‌.” 


“நத்தை நடந்தது. கிண்கிணி ஒலிக்க தத்தி ஓடியது. 
இல்லத்துக்குள்‌ நுழைகையிலே “அன்னையே, நான்‌ 
வந்தேன்‌' என தன்னை அறிவித்தது. என்‌ 
வெண்ணைக்கலங்களை உடைத்து உண்டது. என்‌ 
அன்னக்கலத்தில்‌ மண்ணெடுத்து வீழ்த்தியது. 
கையெழுந்ததோ சிறகைமைந்ததோ என 
ஆயர்குடியெங்கும்‌ ஆயிரமாய்‌ நிறைந்தது. குழலூதி மனம்‌ 
கவர்ந்து மறுகணமே கூரைமேல்‌ ஏறி கூக்குரலிட்டது. 
கனவில்‌ இனித்து நனவில்‌ கசக்கும்‌ இக்கனியை எப்படி 
உண்போம்‌ எப்படித்‌ துறப்போம்‌ என ஏங்கியது ஆய்ச்சியர்‌ 
குழாம்‌.” 


“எண்ணமொன்று எழுவதுபோல்‌ என்‌ கண்முன்னே 
வளர்ந்தான்‌. மழைவெள்ளம்‌ இறங்கிவரும்‌ நதிபோல 
பெருகிச்சென்றான்‌. அவன்‌ பாதப்பொதுப்பு வளைந்து 
விரல்கள்‌ மண்கவ்வின. புறங்கையின்‌ மென்கதுப்பில்‌ 
புதுநரம்பு நீலம்‌ கொண்டது. செல்லச்சிறுபண்டியும்‌ 
சிறுமடிப்பு விழுந்த தொடையும்‌ சிறுத்து வலுத்தன. _- 
இதழின்‌ தேன்வழிதல்‌ நின்று இரு பாற்பற்கள்‌ ஒளிர்ந்தன. 
விலா எலும்பின்‌ வரி எழுந்தது. நதிக்கரைவேர்‌ போல 
தோளெலும்பு எழுந்தது. புயம்‌ திரண்டு வந்தது. 
செம்பட்டுக்‌ குழல்கற்றை கருமை கொண்டது. 
சில்வண்டுக்குரல்‌ குயில்நாதமாயிற்று. அவன்‌ 
விழிமணியின்‌ ஒளித்துளிக்குள்‌ சொல்லாத சொற்கள்‌ 
நின்று சுடர்விட்டன.” 


“காடெங்கும்‌ அலைந்து மலைகடந்து மீள்பவனைக்‌ 


கண்டு நிற்பேன்‌. அவனை கைநிறைய ஏந்தி முகம்‌ 
நிறைய முகர்ந்த நாளை நினைப்பேன்‌. நீலக்கடம்பின்‌ 
கிளையாடிச்‌ செல்பவனை என்‌ கையில்‌ ஏந்தி தோளில்‌ 
அணிந்துள்ளேன்‌ என்றெண்ணி நகைப்பேன்‌. 
ஆறநிரைக்கு வழிகாட்டி கோலேந்திச்‌ செல்பவன்‌ என்‌ 
கொல்லையிலே வழிதவறி நின்றழுத நாளைத்தான்‌ 
நினைவூட்டுவான்‌. நெறிகொண்ட சொல்லெடுத்து 
முறைபேசி அவன்‌ நிற்கையில்‌ என்‌ வசைச்சொல்லை 
தான்‌ சொன்ன கிளிப்பிள்ளை ஒன்றே என்‌ நினைவில்‌ 
கிளையாடும்‌.” 


“ஆயினும்‌ அன்னையர்‌ அகம்‌ கவரும்‌ வித்தை சில 
வைத்திருந்தான்‌. பால்கொதித்த கலத்தில்‌ எஞ்சும்‌ 
நுரைத்துளிபோல்‌. மலரிருந்த கூடையிலே மணம்‌ மிஞ்சி 
இருப்பதுபோல்‌. இளையோனாக ஆனபின்னும்‌ 
பாலகனாய்‌ எண்ணவைத்தான்‌. ஓரிரு சொற்களில்‌ 
மழலை வைத்திருந்தான்‌. சொல்லெடுத்து 
தொடங்குகையில்‌ சற்றே திக்க கற்றிருந்தான்‌. கண்மூடி 
துயில்கையில்‌ காலிடுக்கில்‌ கைசேர்த்து கட்டைவிரல்‌ 
வாய்சேர்ப்பான்‌. காலை எழுகையிலே ஆடையின்றி 
புரண்டிருப்பான்‌.” 


“கன்று கூட்டி கான்சென்று மீண்டாலும்‌ அன்னை 
மடிசாய்ந்து முந்தானை கொண்டு முகம்‌ மூடி துயில்வான்‌. 
அடுமனையில்‌ புகுந்து ப்‌ இழுப்பான்‌. 
பின்னின்று அணைத்து பேய்க்குரல்‌ விடுப்பான்‌. உண்ண 
எடுக்கையில்‌ கைபற்றி கவ்வி தானுண்டு 
எழுந்தோடுவான்‌. கொழுநன்‌ போல்‌ பெயர்‌ சொல்லி 
அழைப்பான்‌. கரந்து வைத்ததெல்லாம்‌ கண்டறிந்து 
கொண்டு செல்வான்‌. கைவளை தொட்டெண்ணி 
கதைகேட்டு அருகிருப்பான்‌. கண்ணீர்‌ வடிக்கையிலே 
காரணம்‌ கேட்காத இங்கிதமும்‌ அறிந்திருந்தான்‌. 
பெண்ணென்று கூட அவனை எண்ணிமயங்கிடுவேன்‌. 
என்னசெய்வான்‌ ஏதுசெய்வான்‌ என்றெண்ணி 
எப்போதும்‌ திகைக்கவைப்பான்‌.” 


”முன்னொருநாள்‌ கண்ணன்‌ வந்து என்‌ மடிமீதமர்ந்தான்‌. 
அன்னையே என்றான்‌. அது அது என்றான்‌. என்ன 
சொல்கிறான்‌ என்று நானுணரும்‌ முன்னே மடியில்‌ 
படுத்து என்‌ முலையொன்றை பற்றிக்கொண்டான்‌. 
உள்ளம்‌ குறுகுறுக்க ஓரவிழியால்‌ சூழநோக்கி என்‌ 
கருமுலைக்‌ கண்ணை அவன்‌ செவ்விதழில்‌ வைத்தேன்‌. 
இமயம்‌ பனியுருகி கங்கையென வழிவதுபோல்‌ என்‌ 
உடலே பாலாக எழுந்து ஒழுகுதலறிந்தேன்‌. அலைகடல்‌ 
உறைந்து நீலப்பளிங்காயிற்று. அவன்‌ உண்டது போக 


என்னில்‌ எஞ்சியதே நானென்பேன்‌. இனியேதும்‌ 
சொல்வதற்கிலேன்‌. மெய்சிலிர்த்து கண்ணீர்துளித்து 
அன்றறிந்தேன்‌ என்‌ கை நிறையும்‌ காலம்‌ வந்தது என.” 


“என்‌ மடி எழுந்த மைந்தன்‌ அக்கார்மேகம்‌ கனிந்த துளி. 
ஆனால்‌ இன்று அவன்‌ செய்யும்‌ ஒவ்வொன்றாய்‌ எண்ணி 
வெந்து ட ர்‌ வார்க்கிறேன்‌. அன்னைபழி 
கொள்ளாதே, கண்ணா, சொன்னசொல்லை மீட்கலாகாது 
என்று அவனிடம்‌ சொன்னேன்‌. பழிகொள்ள வந்த 
பரம்பொருள்‌ நான்‌ என்று நகைத்து ஓடினான்‌. நான்‌ 
பெற்றெடுத்த பாதகனும்‌ என்‌ கைபிழைத்து பழிப்புகாட்டி 
அவன்‌ பின்னால்‌ ஓடிச்சென்றான்‌.” 


“ஸ்ரீதமா நில்‌! அவனுடன்‌ செல்லாதே. என்‌ குடிவாழ 
நோன்பெடுத்து உன்னை ஈன்றேன்‌. அக்கரியவனோ 
கருணையற்ற வஞ்சகன்‌. இல்லம்‌ உதறி கானேக ஈராயிரம்‌ 
வழியறிந்தோன்‌. மலையுச்சி மோனம்‌ விட்டு மாலை 
திரும்பி வர ஒருவழியும்‌ அவனறியான்‌” என்றேன்‌. 
“நாளிருண்டு விழிமறைகையில்‌ கடுவெளியை அஞ்சி 
அவன்‌ கால்பற்றி அழும்‌ மைந்தராலேயே மனைமீள 
மனம்‌ கொள்கிறான்‌” என்றேன்‌. “காடும்‌ குடியே. வானும்‌ 
வீடே. அதை நீ அறிய இன்னும்‌ நேரமுள்ளது தாயே” 
என்று காட்டுமரக்கிளைமேல்‌ நின்று கூவிச்‌ சொல்லி 
ஓடிமறைந்தான்‌ என்‌ மகன்‌. என்ன சொல்வேன்‌!” 


“ஒற்றை ஒருபிள்ளை. அவன்‌ என்‌ எண்ணச்சுழியின்‌ 
மையம்‌. அவனை பித்தாக்கி அலைப்பவனோ 
மலையிறங்கும்‌ பெருவெள்ளம்‌. யாரவன்‌ என்றறிவீரோ 
தோழியரே? கன்றுமேய்க்கும்‌ குலத்தில்‌ இப்படியொரு 
கரியோன்‌ பிறந்ததுண்டோ? அல்லிக்குளத்தில்‌ எழுந்த 
குவளை. அவன்‌ நம்‌ மைந்தருடன்‌ கூடி நின்றால்‌ 
வெண்முலையின்‌ நீலக்காம்பென்பான்‌ யாழ்மீட்டி 
பாவிசைக்கும்‌ ஆயர்குலப்‌ பாணன்‌. பேரழகு பாலன்‌. 

ாஈனமே சொல்லானவன்‌. ஏனித்தனை பழிகொண்டு 
ஆடுகின்றான்‌? அவன்‌ எண்ணிவந்து இயற்றுவதை 
எப்படித்தான்‌ நாமறிவோம்‌?” 


“கேளுங்கள்‌ இதை. என்‌ மைந்தன்‌ நேற்றுவந்து 
சொல்கின்றான்‌. கன்றுமேய்க்க காட்டுக்குள்‌ செல்கையில்‌ 
அவன்‌ கைமீட்டிய குழல்நாதம்‌ கேட்டு மனம்‌ அழிந்து 
வழிமயங்கி நெடுந்தூரம்‌ சென்று நிலைமறந்து 
நின்றனராம்‌. அங்கே அவன்‌ சருகுமெத்தையில்‌ 
உடல்நீட்டி படுத்திருக்க ஏழுஇளமைந்தர்‌ அவன்‌ 
கால்தொட்டு வருடி சொல்கேட்டு இருந்தனராம்‌. என்‌ 
மைந்தன்‌ சொன்னானாம்‌. பனம்பழம்‌ சுட்டு உண்ண 


விரும்புகிறேன்‌. பாதையும்‌ நானறிவேன்‌. 
சென்றுவரலாமா என்று.” 


“கண்களை திறக்காமல்‌ கண்ணன்‌ புன்னகைக்க 
கண்ணா நீ வந்தால்‌ வா, இல்லையேல்‌ பனம்பழம்‌ 
உனக்கில்லை என்று சொல்லி என்‌ மகனும்‌ என்‌ தங்கை 
மாதுரியின்‌ மைந்தன்‌ சுபலனும்‌ சென்றார்களாம்‌. அங்கே 
பன்றிமுடி போலே பனை செறிந்த மலைமேட்டில்‌ 
பழம்பொறுக்கி அலைகையிலே ஓர்‌ உறுமல்‌ கேட்டு 
மெய்விதிர்த்து நின்றனராம்‌. களிறிளவு எழுந்து கபில 
உடல்கொண்டு கழுதையொன்று வரக்கண்டு கதறி கூவி 
அழுதனராம்‌. “கண்ணா, எங்குளாய்‌ நீ?” என்று என்‌ 
இளமைந்தன்‌ கூவ கரிய நிறம்‌ கொண்ட மலைவேடன்‌ 
ஒருவன்‌ மரமிறங்கி வந்து அக்கழுதைமேல்‌ தாவி 
ஏறக்கண்டானாம்‌.” 


“கழுதையின்‌ கால்பற்றி சுழற்றி அதை கரும்பாறை மேல்‌ 
அறைந்து கொன்றானாம்‌ அவ்வேடன்‌. கபிலநிறக்‌ 
குழலெழுந்து கருந்தோள்கள்‌ விரித்து மண்கவ்வி 
விழுந்து உயிர்நீத்தவன்‌ ஓர்‌ கழுதைமுகத்து அரக்கன்‌ 
என்றான்‌ என்‌ மைந்தன்‌. காட்டுக்குள்‌ மீளும்முன்‌ 
கரியமுகம்‌ விரிய அக்காடன்‌ அளித்த நகை 
கண்ணனைப்போல்‌ இருந்தது என்றான்‌. ஓடிவந்து 
கண்ணனிடம்‌ கண்டதெல்லாம்‌ சொன்னபோது 
கண்ணில்‌ ஒளிவிரிய புன்னகைத்து படுத்திருந்தான்‌ 
என்றான்‌. பள்ளிகொள்கையிலும்‌ போர்புரியலாகும்‌ 
மாயம்‌ அறிந்தவன்‌ என்‌ தோழன்‌ என்கின்றான்‌. 
எங்கிதைச்‌ சொல்வேன்‌? எவர்‌ என்‌ சொல்‌ ஏற்பார்‌? 
பர்சானபுரிவாழும்‌ அப்பிச்சி ஒருத்திக்கே 
இம்மாயமெல்லாம்‌ தெரிந்திருக்கும்‌.” 


“நான்‌ சொல்லவந்ததும்‌ அவன்‌ நடத்திவைக்கும்‌ 
லீலையைத்தான்‌” என்றாள்‌ சுமத்யை. “என்‌ மைந்தன்‌ 
சித்ரகனும்‌ சொன்னான்‌, இவன்‌ செய்யும்‌ செயலெல்லாம்‌ 
பிழையென்று உணர்ந்தாலும்‌ செய்யாமலிருக்க 
சிறுவர்களால்‌ ஆகாதாம்‌. இப்படியும்‌ உண்டா 
இவ்வுலகில்‌? வெண்பாவைக்‌ கூட்டத்தை ஆட்டிவைக்கும்‌ 
கருஞ்சரடு. வெண்பறவை வரிசைக்கு வழிகாட்டும்‌ 
கரும்பறவை. என்னதான்‌ கண்டார்கள்‌ இவனிடத்தில்‌ 
இச்சிறுவர்‌? உண்பதற்கும்‌ வருவதில்லை, கண்பார்க்க 
முடிவதில்லை. காலை எழுந்ததுமே கோலெடுத்து 
கிளம்பிவிட்டால்‌ உறங்க வருவதற்கு தேடி அழைக்க 
வேண்டும்‌. என்னடி மாயம்‌ இது? ஆயர்குடி இதுபோல 
பேயனைக்‌ கண்டதுண்டோ?” 


“என்‌ மைந்தன்‌ சொன்னான்‌ இவன்‌ லீலை ஒன்றை. 
கண்கட்டி காட்டில்‌ விளையாடுகையில்‌ கண்ணன்‌ 
சொன்னானாம்‌, இம்முறை நாம்‌ ஒரு புதுமுறை 
செய்வோம்‌. இவ்விளையாட்டில்‌ கன்றில்லா 
பசுக்களையும்‌ காளைகளையும்‌ சேர்த்துக்கொள்வோம்‌. 
ஆநிரைகளாக ஆயர்சிறுவர்களும்‌ ஆகும்‌ ஓர்‌ ஆடல்‌. என்‌ 
மைந்தன்‌ குனிந்து புதர்நடுவே ஓடி அங்கு நின்ற 
காளையொன்றின்‌ திமில்தொற்றி ஏறிக்கொண்டானாம்‌. 
கொம்பு உலைத்து குளம்பால்‌ மண்கிளறி களிறுபோல்‌ 
பிளிறி அம்மிருகம்‌ எழுந்ததும்தான்‌ அது காளையல்ல 
என்றறிந்தானாம்‌. பாறைகளில்‌ தாவி பள்ளங்கள்‌ கடந்து 
மலையுச்சி சென்றடைந்து அது விண்ணுக்குக்‌ 
காலெழுப்பும்‌ வேளையில்‌ அவன்‌ 'கண்ணா 
கருவண்ணா?” என்று கூவி அழுதானாம்‌.” 


“அப்போது கருவண்ண மேனி காட்டுச்சிறுவன்‌ ஒருவன்‌ 
கோலோங்கி ஓடிவந்து அக்காளையின்‌ 
காலைப்பற்றிக்கொண்டானாம்‌. மண்ணில்‌ விழுந்த என்‌ 
மைந்தன்‌ அங்கே நிகழ்ந்த மற்போரை 
பார்த்திருந்தானாம்‌. காளைத்திமில்‌ பற்றி கழுத்தை 
வளைத்தொடித்து மண்ணில்‌ சரித்தானாம்‌ 
மலைச்சிறுவன்‌. காலிரண்டைப்பற்றி கரங்களால்‌ தூக்கி 
காற்றில்‌ சுழற்றி கண்‌ திகைக்க விரிந்த 
மலைப்பள்ளத்தில்‌ வீசினானாம்‌. இதழ்நகைக்க என்‌ 
மைந்தனை நோக்கி “கண்‌ சொல்வதெல்லாம்‌ மெய்யல்ல 
என்றறிக” என்றுரைத்து காட்டுக்குள்‌ மறைந்தானாம்‌. 
அது கண்ணன்‌ விழி, அவன்‌ சொன்ன மொழி என்றான்‌ 
என்‌ மைந்தன்‌. “அன்னையே நாம்‌ அறிபவன்‌ 
கண்ணனல்ல. நம்மை அறிபவனே கண்ணன்‌” என்றான்‌. 
என்னபொருள்‌ அதற்கு? எனக்கேதும்‌ தெரியவில்லை.” 

ஓவியம்‌: ஷண்முகவேல்‌ 


“ஆம்‌, என்‌ மைந்தன்‌ சொன்னதும்‌ அதுவேதான்‌” 
என்றாள்‌ மாலதி. “கானகத்தில்‌ ஒருநாள்‌ கன்றுகூட்டி 
நின்றிருந்த நம்குடிச்‌ சிறுவரிடம்‌ திசைநான்கும்‌ நோக்கும்‌ 
முகம்கொண்ட ஒருவர்‌ வந்து நந்தன்‌ மகனின்‌ தோழரா 
நீங்கள்‌ என்றாராம்‌. முதியவர்‌ ஏதோ முனிவரென்று 
எண்ணி ஆமென்றுரைத்தனராம்‌ ஆயர்மைந்தர்‌. 
கண்ணன்‌ குழல்‌ கேட்டு என்னவெல்லாம்‌ கண்டீர்‌ 
என்றாராம்‌ அவர்‌. இக்கானகத்து மரங்களெல்லாம்‌ 
கானல்நீராக அலைபாயக்‌ கண்டோம்‌. வரிப்புலியும்‌ 
மான்குலமும்‌ ஒருகுலமென நிற்கக்‌ கண்டோம்‌. 


வானமொரு சுனையாக மண்ணை நோக்கக்‌ கண்டோம்‌. 
கானகச்சுனைகளிலே ககனவெளியைக்‌ கண்டோம்‌ 
என்று அவர்கள்‌ சொன்னார்களாம்‌. கண்ணன்‌ குழலுக்கு 
உண்மைப்பொருள்‌ காட்டுவேன்‌, என்னுடன்‌ வருக என 
அவர்‌ அழைத்தாராம்‌.” 


“மைந்தரை அம்முனிவர்‌ மலைச்சாரல்‌ ஒன்றுக்கு 
கொண்டு சென்றாராம்‌. யாழின்‌ குடத்துக்குள்‌ 
நிறைந்திருக்கும்‌ இசைபோல ஒருகணமும்‌ ஓயாத 
குழலோசை நின்றிருக்கும்‌ இடம்‌ அது என்றாராம்‌. அங்கு 
கண்கள்‌ இமைப்பதில்லை. மலர்கள்‌ உதிர்வதில்லை. 
விண்சுடர்கள்‌ எல்லாம்‌ விழிவிரித்து நின்றிருக்கும்‌. 
தோன்றுவது மறைவதில்லை. நிகழ்வது 
நேற்றாவதில்லை. காலம்‌ சுழித்து கடந்து செல்வதில்லை. 
நீரோடைகளிலே நிழலாட்டம்‌ ஏதுமில்லை. நெஞ்சில்‌ 
எழுந்த நினைவேதும்‌ மறைவதில்லை. ஒருகணமே 
முடிவிலியாய்‌ ஓர்‌ இமைப்பே முழுதுலகாய்‌ ஒரு 
நினைப்பே முழுவாழ்வாய்‌ ஆகிநிற்கும்‌ கனவுவெளி. 
அங்கே கோடானுகோடி யுகங்கள்‌ வாழ்ந்திருந்தார்‌. 
கண்ணன்‌ குழலிசைக்கும்‌ இசையாக அங்கிருந்தார்‌.” 


“அன்னையரே கேளுங்கள்‌, மலைச்சரிவில்‌ மைந்தர்‌ 
மறைந்துவிட கண்ணன்‌ அழைத்துவந்து நம்‌ குடிசேர்த்த 
மைந்தர்‌ எவர்‌? எண்ணிப்‌ பார்த்ததுண்டா அம்மைந்தர்‌ 
நம்‌ இல்லம்‌ அமைந்த விதம்‌? நாம்‌ சொன்ன 
சொல்லெல்லாம்‌ அவர்கள்‌ முன்னமே அறிந்திருந்தனர்‌. 
அன்னம்‌ உருட்டி அவர்‌ வாயில்‌ ஊட்டுகையில்‌ 
வெற்றிடத்தில்‌ அவை சென்று விழுவதையே 
நாமறிந்தோம்‌. அவர்‌ கண்களால்‌ நோக்கவில்லை. 
காதுகளால்‌ கேட்கவில்லை. அங்கே உடல்‌ இருக்கையிலும்‌ 
எங்குமென சென்றுவந்தார்‌. கால்வைத்து நடக்கையில்‌ 
ஓசையேதும்‌ எழவில்லை. “என்னாயிற்று? ஏனிந்த 
மனமயக்கம்‌?' என எத்தனை முறை கேட்டோம்‌. 
பதிலேதும்‌ சொல்லாமல்‌ அவர்புரிந்த இளநகையில்‌ 
கண்ணனை அல்லவா கண்டு மனம்‌ நிறைந்தோம்‌?” 


“என்‌ மைந்தர்‌ சொன்னார்‌. நான்முக முனிவர்‌ நாணிய 
முகத்துடன்‌ “கண்ணனிடம்‌ தோற்றேன்‌. 
உண்மையெல்லாம்‌ அறிந்தேன்‌. இங்குள மைந்தரோ 
அங்குள மைந்தரோ எவர்‌ அவன்‌ மாயை என்றறியேன்‌. 
என்‌ கல்வியும்‌ படைப்பும்‌ சிந்தையின்‌ நுண்மையும்‌ 
சொல்லுள பொருளும்‌ கண்ணனே என்றுணர்ந்தேன்‌. 
அவன்‌ கழல்‌ பணிக என்‌ சிரம்‌ நான்கும்‌. அவன்‌ 
சொல்நிறைக என்‌ சிந்தையெங்கும்‌' என்றாராம்‌. “இன்று 
செல்க இளையோரே. நன்று சூழ்க உங்கள்‌ குலமெல்லாம்‌' 


என்று வாழ்த்தினாராம்‌.” 


“அவர்கள்‌ மலைச்சாரல்‌ மீண்டபோது வேனில்‌ குளிர்ந்து 
வசந்தம்‌ எழுந்துவிட்டிருந்தது. கொன்றையும்‌ 
வேங்கையும்‌ மலர்விட்டிருந்தன. குளிர்நீர்‌ பெருகி 
யமுனை கரைதொட்டோடியது. முற்றத்து மாமரம்‌ 
மலரெழுந்து கிளைகனத்து நின்றது. அன்னையர்‌ 
நெற்றிச்சரிவில்‌ சில கூந்தலிழைகள்‌ நரைத்திருந்தன. 
ஒவ்வொன்றும்‌ தன்னில்‌ காலத்தின்‌ காலடிச்சுவடு 
கொண்டிருந்தது. அன்னையரோ அவர்‌ சென்றதையே 
அறியவில்லை. வந்ததில்‌ மகிழவில்லை. என்றுமுள 
சொற்களையே அன்றும்‌ உரைத்தார்‌. இல்லமெங்கும்‌ 
அவர்கள்‌ இருந்ததுபோல்‌ இருந்ததென அறிந்தார்‌. 


கனவு நிகழ்ந்ததா கண்டதெல்லாம்‌ மெய்தானா என்று 
எண்ணி எண்ணி ஓய்ந்தமனம்‌ மலர்‌ உதிர்த்து மேலெழும்‌ 
கொன்றையின்‌ கிளைபோல அந்நினைவுகளை உதிர்த்து 
மீண்டது. யமுனை நீர்‌ மொண்டு இடைசேரும்‌ மண்குடம்‌ 
இல்லம்சேர்ந்து ஒழிந்தாகவேண்டுமல்லவா? குன்றா 
பெருவெள்ளப்‌ பெருக்கை அள்ள குடமறியும்‌ வழி 
வேறென்ன? 


மதானலசையும்‌ மஞ்சரியும்‌ கமலையும்‌ காமலதையும்‌ 
சசிகலையும்‌ சந்திரிகையும்‌ தாங்கள்‌ கண்ட விந்தைகளை 
சொல்லிச்‌ சொல்லி இருளில்‌ நடந்தனர்‌. கண்ணன்‌ பெயர்‌ 
சொல்லி கலம்‌ வைத்தால்‌ வெண்ணை பெருகும்‌ 
விந்தையை ஒருத்தி சொன்னாள்‌. ஆநிரைகள்‌ கூட 
அவன்‌ பெயரறியும்‌ என்றாள்‌ ஒருத்தி. ஏன்‌, என்‌ இல்லத்து 
மாமரம்‌ அறியும்‌ மைந்தன்‌ அவன்‌ பெயரை என்றாள்‌ 
ஒருத்தி. சொல்லிப்பெருக்குகையில்‌ நுரையென எழுந்து 
ஒளிகொள்ளும்‌ அவன்‌ பெயரில்‌ தன்‌ முகமும்‌ 
காணுமென்று அவர்கள்‌ அறிந்திருந்தனர்‌. 


“நம்‌ கருநிறைத்து வந்து முலையுண்டு வளரும்‌ 
அத்தனை மைந்தரும்‌ அவனே. ஆடிப்பாவைக்கு முடிவே 
இல்லையடி” என்றாள்‌ மஞ்சரி. சந்திரிகை “அவன்‌ 
ஆடலன்றி ஒருகணமும்‌ அமையாது இக்குடியென்று 
அறியாத எவருண்டு நம்மிடையே?” என்றாள்‌. “அவன்‌ 
பெயர்சொல்லி விடியாத பொழுதில்லை. அவன்‌ 
விழிஎஞ்ச அணையாத நாளில்லை” என்றாள்‌ கமலை. 
“ஒருமைந்தன்‌ வந்து உலகுய்யும்‌ என்று ஒருநூலும்‌ 
சொன்னதில்லை. நூலறிந்தோர்‌ மெய்யறிவதில்லை 
என்பதற்கே அது சான்று” என்றாள்‌ காமலதை. சசிகலை 
“கண்ணனாகி வந்ததுதான்‌ இப்புவியில்‌ காமமாகி 
வந்தது.. மோகமாகிச்‌ சிவந்தது. குரோதக்‌ கருமையாகி 


அடர்ந்தது, பேரருளாகி வெளுத்தது. பாற்கடலாகி 
விரிந்தது” என்றாள்‌. 


பேசிப்பேசிப்‌ பொருளழிந்து தன்னுள்ளே பேசாத ஒன்றை 
ஒவ்வொருவரும்‌ உணர்ந்தனர்‌. அந்தப்‌ பெரும்பொருளை 
மனம்‌ பொத்தி கொண்டுசென்று இல்லம்‌ சேர்த்தனர்‌. 
கண்ணா” என்றுரைத்து மோர்க்‌ கலமெடுத்துவைத்தனர்‌. 
சரடு பூட்டி “கரியவனே” என்றனர்‌. மத்துசேர்த்து 
“ககனத்தின்‌ கருவிழியே” என்றனர்‌. “கண்ணா 
காத்தருள்க” “கண்ணா காத்தருள்க” என்றது 
நுரையெழுந்த கலம்‌. மாதர்‌ கரங்களில்‌ வேதச்சொல்லென 
ஒலித்தது மத்தோசை. மெல்லத்‌ திரண்டு 
மென்மைகொண்டெழுந்தது மெய்ப்பொருள்‌. 


வெண்முரசு விவாதங்கள்‌ 

பகுதி எட்டு**: 2.** பொருள்‌ ஒன்று 


யமுனைக்கரையில்‌ அந்தணர்சேரியில்‌ 
மதியவெயிலெழுந்த நேரம்‌ திண்ணைகளிலும்‌ அப்பால்‌ 
ஆலமரத்து நிழல்மேடைகளிலும்‌ ஆண்களெல்லாம்‌ 
துயில பின்கொல்லைப்‌ படிகளிலும்‌ 
பசுக்கொட்டில்களிலும்‌ பெண்கள்‌ அமர்ந்து 
சொக்கட்டான்‌ ஆடியும்‌ சிறுசொல்பேசியும்‌ சிரித்துக்‌ 
கொண்டிருந்தனர்‌. நெய்க்குடமேந்திய ஆய்ச்சியர்‌ நால்வர்‌ 
நடமிடும்‌ இடையுடன்‌ தெருவில்‌ வரக்கண்டு “ஆய்ச்சியரே, 
இங்கு வருக!” என்று ஒருத்தி கூவினாள்‌. “வெயிலெழுந்த 
பின்னர்‌ நெய்கொண்டு வருகின்றாள்‌. விடிந்தபின்னும்‌ 
துயிலும்‌ வீண்வழக்கம்‌ கொண்டிருப்பாள்‌” என்றாள்‌ ஓர்‌ 
அந்தண முதுமகள்‌. 


நெய்க்குடம்‌ தாழ்த்தி நெடுமூச்செறிந்து முந்தானைச்‌ 
சுருள்கொண்டு முகவியர்வை ஒற்றி அமர்ந்தனர்‌ 
ஆய்ச்சியர்‌. “நெய்யுருகும்‌ வாசம்‌ எழ வந்தீர்‌. நன்று! நன்று! 
நாளை அதில்‌ அனலெழுந்தாட வருவீரோ?” என்றாள்‌ ஓர்‌ 
இளம்பெண்‌. “ஏது செய்வோம்‌, அன்னையரே. எங்கள்‌ 
குடிவாழ வந்த கோமகன்‌ என்றெண்ணியிருந்தோம்‌. 
இன்று அவனே எங்கள்‌ பழிகொண்டு நிற்கும்‌ 
பாதகனாகிவிட்டான்‌” என்றனர்‌ ஆய்ச்சியர்‌. “காலை 
எழுந்து கன்றுகூட்டி பால்கறக்கப்போனோம்‌. 
தொழுநிறைந்து பால்‌ வழிய நின்ற பசுவைத்தான்‌ அங்கே 
கண்டோம்‌. காடெல்லாம்‌ தேடி கன்றைக்‌ கண்டடைந்து 
தொழுசேர்த்து வெண்ணை திரட்டி எழும்போதே 
வெயிலெழுந்து வெளுத்துவிட்டது!” 


“யாரவன்‌?” என்றாள்‌ புதுமணப்பெண்‌ ஒருத்தி. “நாளை 
அவனை எண்ணி நீயும்‌ நாணம்‌ கொண்டு நகைப்பாய்‌” 
என்றாள்‌ இன்னொருத்தி. “கண்ணன்‌ என்று அவன்‌ 
பெயர்‌. கருநிற வண்ணன்‌. செய்வதெல்லாம்‌ செய்தாலும்‌ 
சிரிக்கவைத்து மறக்கவைக்கும்‌ சிறுக்கன்‌. யமுனை 
நீராடும்‌ இளம்பெண்கள்‌ அனைவருக்கும்‌ அவன்‌ 
பாதச்சுவடு படிந்திருக்கும்‌ மண்தெரியும்‌. முந்தையநாள்‌ 
அவன்‌ மூச்செழுந்த வழி தெரியும்‌. அவன்‌ செய்தவற்றைப்‌ 
பேசி செய்தவற்றை எண்ணி பெண்கள்‌ பொழுதோடும்‌.” 


புன்னகையில்‌ முகம்‌ மலர்ந்து புதுமணப்பெண்‌ 
சொன்னாள்‌ “ஆம்‌, மணமுடித்து இங்கு வந்து மண்ணில்‌ 


கால்‌ வைக்கையிலே அவனைக்‌ கண்டேன்‌. 
நீலக்கடம்பின்‌ கிளையுலுக்கி நீர்மீது பாய்ந்தான்‌. 
நீர்த்துளிகள்‌ கொண்டு என்னை நனைத்துவிட்டுச்‌ 
சென்றான்‌.” எண்ணி விழிமலர்ந்து வாய்பொத்தி 
நகைத்து “அந்தணர்‌ மகளுக்கு ஆயிரம்‌ நீர்மணிகள்‌. 
மாந்தளிர்‌ தோளுக்கு நீர்மணிமாலையே அழகு என்றான்‌. 
அன்னை என்‌ தோள்‌ தொட்டு என்னடி இது வியப்பு. 
எத்தனையோ முறை நான்‌ என்னுள்‌ எண்ணிய 
சொல்லல்லவா என்றாள்‌. அவன்‌ விழிகளின்‌ ஒளியை 
எண்ணி இவ்வூர்‌ புகுந்தேன்‌. அவன்‌ குரலிசை எண்ணி 
பால்கலம்‌ வைத்தேன்‌. வெண்‌ நுரையெழுந்து பொங்கி 
வழிந்தவன்‌ அவனே!” என்றாள்‌. 


“இங்கே மனம்‌ மலர்ந்தது இருக்கட்டும்‌. அங்கே உன்‌ 
கணவனிடம்‌ சொல்மலர்ந்து விடாதே. ஆயர்சிறுவன்‌ 
அந்தணர்‌ இல்லத்தில்‌ நினைவாகவேனும்‌ 
நுழையலாகாதென்பார்‌. நெறியொன்றே அறிவெனக்‌ 
கொண்ட நூலறிந்தோர்‌ இங்குள்ளோர்‌” என்றாள்‌ 
அன்னை ஒருத்தி. புதுப்பெண்‌ அனகை நாணி 
தலைதாழ்த்தி “சொல்லாதவற்றால்‌ ஆனதே 
உள்ளமென்று அறியாத பெண்ணுண்டோ?” என்றாள்‌. 
“அடி கள்ளி, அறியாப்பெண்‌ போல முகம்‌ 
கொண்டிருந்தாலும்‌ அகத்தியன்‌ வயிற்றைப்போல்‌ 
ஆழியன்றோ கரந்திருக்கிறாள்‌” என்று கைகொட்டிக்‌ 
கூவி நகைத்தனர்‌ பெண்கள்‌. 


“பொல்லாங்கே செய்தாலும்‌ பொன்விளைய வைப்பான்‌. 
அவன்‌ கால்பட்டு எங்கள்‌ குடிபொலியக்‌ கண்டோம்‌. 
நோயில்லை துயரில்லை. நெஞ்சில்‌ இருளில்லை. 
தந்தையர்‌ சினத்தாலும்‌ அன்னையர்‌ வசையாலும்‌ 
அவனை வாழ்த்துவதே அவன்‌ வகுத்த விதி போலும்‌” 
என்று நகைத்து நெய்விற்று பணம்‌ பெற்று குடம்‌ எடுத்து 
விடைகொண்டனர்‌ ஆய்ச்சியர்‌. அவர்கள்‌ செல்வதைக்‌ 
கண்டபின்‌ சிறுகுரல்‌ கொண்டு “அரசன்‌ என 
பொலிகின்றான்‌. ஆயர்குலத்து ஏன்‌ உதித்தான்‌?” 
என்றாள்‌ ஒருத்தி. “மலையுச்சி மலரின்‌ மணம்‌ செல்லா 
திசையில்லை” என்று அன்னை அதற்கு 
விடையுரைத்தாள்‌. 


அன்றறிந்தேன்‌ கண்ணன்‌ என்‌ அகத்துக்கு யாரென்று. 
அன்றுமுதல்‌ ஒருநாளும்‌ அவனைநான்‌ அறிந்தமுகம்‌ 
கொண்டதில்லை. அவன்‌ பெயர்‌ சொல்லி பேசிநிற்பார்‌. 
அவன்‌ சென்ற திசைநோக்கி விழிபிணைப்பார்‌. மந்தணம்‌ 
பேசி மெல்லச்‌ சிரிப்பார்‌. யாதொன்றும்‌ அறியாத 
பேதையைபோல்‌ நான்‌ இருப்பேன்‌. ஒரு சொல்‌ 


சொன்னாலும்‌ ஒரு விழி அசைந்தாலும்‌ என்‌ பாற்குடம்‌ 
உடைந்து பாதையெங்கும்‌ சிந்திவிடும்‌. மறைவாக நான்‌ 
வைத்த மயிற்பீலி ஒன்றை இருளுக்குள்‌ எடுத்து என்‌ 
இருகன்னம்‌ சேர்த்துவைப்பேன்‌. யுகம்கோடி 
எழும்முன்னே ஒரு இளமயிலாய்‌ தோகைவிரித்து 
அவனை நான்‌ கண்டதுண்டு. ஆயிரம்‌ விழிகளால்‌ 
வியந்து அமைந்ததுண்டு. அவன்‌ எழில்கண்ட 
இவ்விழிகள்‌ இனிக்காண ஏதுமில்லை. 


இல்லறத்தாளாக இங்கிருந்து நடிக்கின்றேன்‌. 
சொல்லுவதெல்லாம்‌ செய்து நிற்கின்றேன்‌. 
“நீர்கொண்டுவா” என்கின்றார்‌. “நெருப்பெடுத்து வை” 
என்கின்றார்‌. நீரும்‌ நெருப்புமாகி நின்றிருக்கும்‌ 
வேளையிலும்‌ நினைத்திருக்கும்‌ ஒன்றுண்டு. நீரறியும்‌ 
நெருப்பறியும்‌ நெஞ்சமும்‌ அதை அறியும்‌. என்போன்ற 
பெண்கள்‌ எவரையும்‌ நான்‌ அணுகவிடேன்‌. யமுனை 
ஒன்றே என்‌ உள்ளம்‌ அறியட்டும்‌ என்றிருந்தேன்‌. என்‌ 
சிதையில்‌ படர்ந்தேறும்‌ செந்நெருப்பும்‌ அறியட்டும்‌. முள்‌ 
ஒளித்த கள்ளிப்பழம்‌. கனவுறையும்‌ களவுமனம்‌. 
அச்சொல்‌ நின்றெரியும்‌ எரிமையம்‌. ஒருபோதும்‌ 
திரைவிலகா இருளாழம்‌. 


அந்தணர்சேரியில்‌ ஆங்கிரஸ்‌ என்னும்‌ வேள்வியொன்று 
இயற்ற மதுரை ஆண்ட மன்னனின்‌ ஆணை வந்தது. 
தெருமூடிப்‌ பந்தலிட்டனர்‌. ஊர்நடுவே மன்றமைத்தனர்‌. 
வேள்விக்கூடம்‌ எழுப்பி எரிகுளம்‌ அமைத்தனர்‌. 
வேள்விக்கோல்‌ நட்டு யமுனை நீரூற்றி வளர்த்தனர்‌. 
வைதிகர்‌ கூடி வேள்விச்செயல்‌ மூட்டினர்‌. விடியலெழா 
பொழுதுமுதல்‌ இரவணையும்‌ வேளைவரை ஒருகணமும்‌ 
நில்லாமல்‌ வேலையென விரைந்தேன்‌. நீர்க்குடம்‌ 
கொண்டுவந்தேன்‌. மாந்தளிர்‌ கொய்து வந்தேன்‌. 
நெய்க்குடம்‌ எடுத்தேன்‌. நெருப்புக்கு விறகெடுத்தேன்‌. 
ஓடும்‌ போது உடனோடும்‌ அவன்‌ முகம்‌ பேசும்போது 
பின்னின்று புன்னகைக்கும்‌. எரிகுளத்தில்‌ எழுந்தாடும்‌ 
நாவெல்லாம்‌ அவன்‌ பெயரே. எரிமுன்னர்‌ ஒலித்த 
வேதமெல்லாம்‌ அவன்‌ புகழே. 


“அனகை!” என்று கூவி அவளை அழைத்தாள்‌ மாமி. 
“என்ன செய்கிறாய்‌? மண்ணில்‌ நடக்கிறாயா, இல்லை 
உன்‌ மனம்‌ நிறைந்த கனவில்‌ நடக்கிறாயா? பெண்ணுக்கு 
நிறை அவள்‌ கண்ணுக்குள்‌ உள்ளது என்பார்‌. 
இனியொரு சொல்‌ என்‌ வாய்சொல்லிக்‌ கேட்கலாகாது நீ” 
என்றாள்‌. “நெருப்பின்‌ நிறம்‌ நோக்கி நின்றுவிட்டேன்‌ 
மாமி” என்று அவள்‌ ஓடிச்சென்றாள்‌. “செந்நெருப்பும்‌ 
கரியுமிழும்‌ என்றறிந்தே நானும்‌ முதிர்ந்தேன்‌” என்றாள்‌ 


மாமி. உரக்க “அவியும்‌ விறகும்‌ கொண்டு சென்று வை. 
அங்கே நீரொழிந்த குடமிருந்தால்‌ கொண்டுவா” என்றாள்‌. 
அனகை கண்ணனுடன்‌ ஓடினாள்‌. கண்ணனுடன்‌ 
குனிந்தாள்‌. கண்ணனுடன்‌ குடம்‌ சுமந்தாள்‌. எடையற்ற 
குடம்‌ நிறைந்து தளும்புவதை அறிந்து மெல்ல நடந்து 
வந்தாள்‌. அவள்‌ இடைநனைத்து ஆடை நனைத்து அகம்‌ 
நனைத்த ஈரத்தை உணர்ந்து குளிர்கொண்டாள்‌. 


வேதம்‌ எழுந்து மலைச்சரிவை நிறைத்தது. யமுனையில்‌ 
சென்ற ஓடங்களில்‌ படகோட்டிகள்‌ பாட்டை நிறுத்தி 
செவிகூர்ந்து சென்றனர்‌. மரங்களில்‌ நிறைந்த 
பறவைகள்‌ அவ்வொலியை அறிந்து அலகுபூட்டின. பின்‌ 
அந்த ஒலியை மிஞ்சி காட்டில்‌ எழுந்தது ஆநிரைகளின்‌ 
ஓங்காரம்‌. மாறிமாறிக்‌ கூவும்‌ கன்றின்‌ குரலையும்‌ 
பசுவின்‌ விடையையும்‌ கேட்டு சினந்தெழுந்த 
வேள்வித்தலைவர்‌ “யாரங்கே? அந்த ஆநிரை மேய்க்கும்‌ 
அறியாச்சிறுவனிடம்‌ அப்பால்‌ விலகிச்‌ செல்ல 
ஆணையிடுங்கள்‌. தேவர்கள்‌ வானெழுந்து செவிகூரும்‌ 
வேதம்‌ இது என்று சொல்லி அவனை துரத்திவாருங்கள்‌” 
என்றார்‌. 


மலைச்சாரல்‌ சென்று மீண்டுவந்த இளவைதிகன்‌ 
“எந்தையே, அங்குள்ளோன்‌ ஓர்‌ ஆயன்‌. 
கன்னங்கரியோன்‌. கல்வியறிந்தோன்‌. தேவர்களெல்லாம்‌ 
அங்கே ஆநிரை குரல்கேட்க வந்திருப்பதாகச்‌ 
சொன்னான்‌. ஆநிரைவேதம்‌ அனைத்திலும்‌ தூயதென்று 
சொல்லும்படி என்னை ஏவினான்‌” என்றான்‌. 
கடும்சினத்தால்‌ இதழ்துடிக்க “என்ன இழிசொல்‌! 
வேதத்தைப்‌ பழித்த அந்த ஆயன்‌ சொல்‌ அழிக! அவன்‌ 
பசுக்கள்‌ நாவழிக! இவ்வெரிகுளத்தில்‌ நின்றாடும்‌ 
தென்னெருப்பே நீ சான்று” என்றார்‌ வேள்வித்தலைவர்‌. 


அப்போது வந்த குளிர்காற்றில்‌ எரிகுளத்துத்‌ தழல்‌ 
சுழன்று அணையக்கண்டார்‌. திகைத்து “என்ன 
நிகழ்ந்தது?” என்றார்‌. “ஏனென்றறியேன்‌ ஆசிரியரே. 
நெய்விட்டேன்‌. சமித்தை வைத்தேன்‌. 
வேதச்சொல்லெழுப்பினேன்‌. வெந்தெரிந்து 
மேலெழுந்தாடும்‌ தழல்‌ என்று எண்ணினேன்‌. 
புகையெழுந்து அணைந்து கரி விரிந்து கிடக்கிறது” 
என்றனர்‌ வைதிகர்‌. “என்ன பிழை என்று ஏடெடுத்துப்‌ 
பாருங்கள்‌. திசைக்குறியும்‌ புள்குறியும்‌ தேருங்கள்‌” என்று 
வேள்வித்தலைவர்‌ ஆணையிட்டார்‌. 


அவிபாகம்‌ உணவுக்குவை ஆறிக்கொண்டிருக்க 
ஆயர்குலத்து மைந்தர்‌ ஐவர்‌ தேடிவந்தனர்‌. ஸ்ரீதமன்‌, 


அம்சன்‌, சுபலன்‌, ரிஷபன்‌, விசாலன்‌ என்று பெயர்‌ 
கூறினர்‌. “நந்தகோபன்‌ மைந்தன்‌ கண்ணனின்‌ 
களித்தோழர்‌ நாங்கள்‌. கன்றுகூட்டி இக்கானகத்தில்‌ 
மேய்க்கவந்தோம்‌. இங்கே வேள்வி முடிந்தால்‌ அன்னம்‌ 
இடுவார்‌ என்றான்‌ கண்ணன்‌. பசித்து வந்தோம்‌. 
உணவருளல்‌ வேண்டும்‌” என்றனர்‌. 


சினம்‌ கொண்டு நிலைமறந்தார்‌ வேள்வித்தலைவர்‌. 
அருகே இருந்த தண்டத்தை எடுத்து ஓங்கி ஓடிவந்தார்‌. 
“விலகிச்செல்லுங்கள்‌ நீசர்களே. தேவர்‌ உண்ணும்‌ 
அவியை நாய்‌ முகர்ந்து நோக்கியதோ? தெய்வங்கள்‌ 
அணியும்‌ மாலையை பேய்‌ வந்து சூடலாகுமோ?” என்றார்‌. 
“உங்கள்‌ கால்பட்ட வேள்விநிலம்‌ கறைபட்டுப்‌ போயிற்று. 
இங்கே தென்னெருப்பு அணைந்த விதம்‌ ஏனென்று 
தெளிவாயிற்று” என்றார்‌. அவர்‌ குரல்கேட்ட வைதிகர்‌ 
எழுந்து கைநீட்டி வசைபாடினர்‌. “இழிபிறப்பாளர்‌ இங்கு 
எவ்வண்ணம்‌ நுழைந்தார்‌? மன்னன்‌ கோல்‌ அகன்றதோ? 
கோட்டை கொழுதாழ்ந்ததோ? வேதச்‌ சொல்‌ 
வலுவிழந்ததோ?” என்று கூச்சலிட்டனர்‌. 


கண்‌ திகைத்து கால்‌ தளர பின்னகர்ந்து “கண்ணன்‌ 
சொல்‌ கேட்டு வந்தோம்‌” என்றான்‌ அம்சன்‌. “ஆநிரைகள்‌ 
மேய்த்தும்‌ வானிழியும்‌ ஒளியறிந்தும்‌ கைக்குழலில்‌ 
இசைசேர்த்தும்‌ கானகத்தின்‌ எழில்கண்டும்‌ வாழ்பவர்‌ 
நாம்‌, வேதப்பொருளுண்ணும்‌ தேவர்களும்‌ நாமும்‌ நிகரே 
என்றான்‌. அதை நம்பி இங்கு வந்தோம்‌. பிழையெல்லாம்‌ 
பொறுத்தருள்க!” என்று கைகூப்பி ஸ்ர்தமன்‌ 
பின்னகர்ந்தான்‌. ஓடுகையில்‌ சுபலன்‌ “ஆயர்‌ உண்ணும்‌ 
உணவெல்லாம்‌ அனலுண்ணும்‌ அவியாகும்‌ என்றால்‌ 
இங்குள்ள வேதமறிந்தோர்‌ பொருளறிவார்‌ என்றான்‌. 
அவன்‌ சூதறியாமல்‌ வந்துவிட்டோம்‌. தீச்சொல்‌ 
ஏவவேண்டாம்‌” என்றான்‌. 


“கன்னங்கரியோன்‌. குலமில்லா காட்டுமகன்‌. 
வேதப்பொருள்‌ நாமறிய தூதனுப்பி உரைக்கின்றான்‌. 
ஏதறிந்தான்‌? இனி அவன்‌ இங்குவந்தால்‌ தீதறிவான்‌. 
நீசன்‌!” என்றார்‌ வேள்விமுதல்வர்‌. “மூவேதம்‌ ஒலித்த 
மன்றத்தில்‌ மாடோட்டும்‌ கீழ்மக்கள்‌ விழிபட்ட விழுப்புக்கு 
வழியென்ன சொல்வீர்‌. இனி நம்‌ எரிகுளத்தில்‌ 
அனலெழுப்ப என்னதான்‌ செய்வோம்‌?” என்றார்‌ 
முதுவைதிகர்‌ ஒருவர்‌. “நூறுமுறை நெய்யூற்றி 
குங்கிலியம்‌ கூட்டி அனலூதி நோக்கிவிட்டோம்‌. 
அணைந்த எரி எழவில்லை. அதன்‌ பொருளும்‌ 
புரியவில்லை” என்றனர்‌ பிற வைதிகர்‌. 


வேள்விக்கூடத்தின்‌ பந்தல்பின்‌ மறைந்து நின்று 
வந்தவரைக்‌ கண்டேன்‌. சொன்னதெல்லாம்‌ கேட்டேன்‌. 
ஓசையின்றி பின்னகர்ந்தேன்‌. அடுமனைக்குள்‌ சென்று 
அன்னம்‌ எடுத்தேன்‌. அறுசுவையும்‌ கூட்டி தொடுகறிகள்‌ 
கொண்டேன்‌. கைநிறைய அமுதேந்தி காட்டுக்குள்‌ 
கரந்தோடினேன்‌. என்‌ கால்‌ சுற்றி ஆடை கிழிபடுவதை 
அறியவில்லை. என்‌ உடலெங்கும்‌ முட்கள்‌ கிழிப்பதையும்‌ 
உணரவில்லை. காட்டுமரத்தடியில்‌ வேர்க்குவையில்‌ 
சாய்ந்திருந்த கண்ணன்‌ அருகே சென்று மூச்சிரைக்க 
நின்றேன்‌. “என்ன இது?” என்றான்‌. “வேள்விக்கு அவி!” 
என்றேன்‌. 


கரும்பாறை வெடிப்பில்‌ வெள்ளருவி எழுந்ததுபோல்‌ 
கண்ணன்‌ நகைத்தான்‌. “பசிக்கு உணவாகாது பாழாகும்‌ 
அன்னம்‌ விடுக்கும்‌ தீச்சொல்லுக்கு வேதமும்‌ விடையல்ல. 
உங்கள்‌ வைதிகர்‌ வேதச்சொல்லறிவார்‌, பொருளறியார்‌” 
என்றான்‌. “நீ மட்டும்‌ எப்படி அறிந்தாய்‌ வேதத்தின்‌ 
சாரத்தை?” என்றென்னைக்‌ கேட்டான்‌. “கரியவனே, 
எங்கள்‌ குடிநடுவே மாமரத்தில்‌ குயில்‌ பாடும்‌ நாதத்தில்‌ 
கேட்டறிந்தேன்‌ வேதத்தை” என்றேன்‌. “இக்குரலா அது? 
நன்று தேர்ந்து சொல்‌” என்று தன்‌ குழலெடுத்து 
இதழ்சேர்த்தான்‌. அக்கானகமே கனவாகி உருகி ஒரு 
வெள்ளமென ஓடிச்சுழன்று அவனைச்‌ சுற்றிச்சுழிக்கக்‌ 
கண்டேன்‌. அச்சுழலே நானென்றும்‌ அறிந்தேன்‌. 


காட்டுக்குள்‌ புதரசையும்‌ ஒலிகேட்டோம்‌. எங்கள்‌ 
அந்தணர்சேரியின்‌ அத்தனை பெண்டிரும்‌ அன்னத்‌ 
தாலமேந்தி அங்கு வந்துசேர்ந்தனர்‌. “ஆயர்ச்சிறுவர்களே, 
அமுதுண்டு வாழ்த்துங்கள்‌. எங்கள்‌ குடிவாழ, கொழுநர்‌ 
நலம்‌ வாழ உங்கள்‌ சொல்‌ நின்று காக்கட்டும்‌” என்றாள்‌ 
மூதன்னை ஒருத்தி. “வேதம்‌ தழைக்க உன்‌ 
வாழ்த்தொன்றே போதும்‌. உன்‌ வாயுரைக்கும்‌ 
சொல்லெல்லாம்‌ வேதம்‌ கனிந்து சொட்டும்‌ கீதமென்றே 
முளைத்தெழும்‌. கண்ணா, கரியோனே, உன்‌ விரல்‌ 
அணிந்த பொடிபட்டு எங்கள்‌ வேள்வித்தூண்‌ 
பொன்னணிய வேண்டும்‌” என்றாள்‌ இன்னொரு 
மூதன்னை. 


ஆயர்ச்சிறுவர்‌ அமுதுண்டு மகிழ, அவர்‌ காக்கும்‌ 
அன்னைப்‌ பெரும்பசுக்கள்‌ சூழ்ந்து கருமணிக்‌ 
கண்கொண்டு நோக்கி குரலெழுப்பி வாழ்த்த கானகத்தில்‌ 
இருந்தோம்‌. கரியோன்‌ ஒளிபட்டு கொக்குச்‌ சிறகுகள்‌ 
மின்னுவதைக்‌ கண்டோம்‌. அவன்‌ விழியருகே வந்த 
கதிரொளி குன்றுவதை அறிந்தோம்‌. காலடி தேடி 
கொடிநுனிகள்‌ தவழ்ந்துவந்தன. அவன்‌ கைதொட்டு 


மீண்ட மண்ணில்‌ விதை முளைத்தெழுந்தது. கன்றுகள்‌ 
அவன்‌ குரல்கேட்டு நின்று அன்னை அழைப்பதையும்‌ 
மறந்தன. 


ஏதென்று அதையுரைப்பேன்‌! அன்னைக்கு மகவாக, 
தோழியரின்‌ தோள்சேர்ந்து, காதலனின்‌ கைபற்றி, 
கணவனின்‌ உடலணைத்து, மைந்தரின்‌ மார்பறிந்து, 
பெண்‌ கொள்ளும்‌ நிறைவெல்லாம்‌ அவன்‌ ஒருவன்‌ 
விழியாலே ஒருங்கறிந்து அங்கிருந்தோம்‌. காலமில்லை. 
மேலே வானுமில்லை. மண்ணில்‌ நாங்களில்லை. 
மலைப்பாறை சூடிய மலர்களென உணர்ந்தோம்‌. 
எங்களை ஒவ்வொன்றாய்‌ உதிர்த்து அவனை வணங்கி 
நின்ற மலர்மரமே இந்த யுகமென்றறிந்தோம்‌. 


வீட்டில்‌ எங்கும்‌ காணாமல்‌ எங்களை வழிதேர்ந்து 
தொடர்ந்து வந்து காட்டிலே கண்டுகொண்டனர்‌. “எங்கு 
சென்று வருகின்றீர்‌?” என்றனர்‌. “ஆயருக்கு அமுதுடன்‌ 
சென்றோம்‌” என்றோம்‌. “கண்ணன்‌ பசி தீர்த்து அவன்‌ 
கண்ணொளியை கண்டு மீள்கிறோம்‌” என்றோம்‌. சினந்து 
முகம்‌ சீறி “என்ன இது? எங்கள்‌ விழியறிவதெல்லாம்‌ 
மெய்யா? வேதங்கள்‌ உரைப்பதெல்லாம்‌ பொய்யா? 
உங்கள்‌ நெறியெங்கு சென்றது? அன்னையரே நீங்களுமா 
அறம்‌ மறந்தீர்‌? நாண்‌ இழந்து குலம்‌ மறந்து எங்ஙனம்‌ 
இங்கு வந்தீர்‌?” என்று கூவினர்‌. “கணவர்களை நீங்கி 
குழவிகளையும்‌ கைவிட்டு காட்டுக்கு வந்து 
ஆயர்களுடன்‌ ஆடுகிறீர்‌. கற்பெனும்‌ பெருங்கனலால்‌ 
இக்கணமே எரிந்தழிவீர்‌” என்று தீச்சொல்லிட்டார்‌ 
வேள்வித்தலைவர்‌. 


மழைநனையும்‌ கற்பாறை என முற்றும்‌ குளிர்ந்து அங்கே 
நின்றோம்‌. “எங்கு சென்றது உங்கள்‌ வேதச்‌ சொல்‌ 
நெருப்பு?” என்றாள்‌ என்‌ மாமி. “உங்கள்‌ சொல்லெடுத்து 
இவர்களின்‌ ஒரு கூந்தலிழை பொசுக்கல்‌ ஆகுமோ?” 
என்றாள்‌ என்‌ அத்தை. வாயிழந்து உடல்‌ தளர்ந்து 
வைதிகர்‌ நின்றிருக்க மூதன்னை ஒருத்தி ஓங்கி 
குரலெழுப்பினாள்‌. “வேதமறியோம்‌. வேள்விப்பொருளும்‌ 
அறியோம்‌. விலகி நின்று நோக்கும்‌ வெறும்பெண்கள்‌ 
நாங்கள்‌. எங்கள்‌ செவிகளிலே வேதம்‌ ஓதுவதும்‌ 
கன்றுதேடும்‌ மூதா கூவுவதும்‌ ஒன்றெனவே 
ஒலிக்கின்றது. வேறாகக்‌ கேட்கும்‌ வெற்றறிவை 
வேண்டோம்‌.” 


“உங்கள்‌ வேள்வித்‌ தீ அணைந்தமைக்கு நூல்‌ சொல்லும்‌ 
முறையென்ன?” என்றாள்‌ மூதன்னை. சொல்‌ தயங்கி 
விழி தாழ்த்தி “கற்புள்ள பெண்‌ வந்து தொட்டால்‌ 


கனலெழுந்து ஆடும்‌ எங்கள்‌ வேள்விக்கூடத்தில்‌” 
என்றார்கள்‌. மூதன்னை கைநீட்டி “இவரில்‌ எவர்‌ வந்து 
தொட்டாலும்‌ எரியெழும்‌ என்று காண்பீர்‌” என்றாள்‌. 
அவள்‌ கைசுட்ட நான்‌ சென்று என்‌ சிறுவிரலால்‌ 
தீயணைந்த நெய்விறகைத்‌ தொட்டேன்‌. இதழ்‌ எழுந்து நா 
நீட்டி நடமிட்டது வேள்வித்தீ. திகைத்து என்னைச்‌ சூழ்ந்து 
“தீதற்ற வடமீனின்‌ திறம்‌ கொண்டோள்‌ குடி வாழ்க!” 
என்று வாழ்த்தினர்‌ என்‌ குலத்தோர்‌. 

ஓவியம்‌: ஷண்முகவேல்‌ 


வேதம்‌ எழுந்தது. அப்பால்‌ பசுக்களின்‌ நாதமும்‌ எழுந்தது. 
கைகூப்பி வணங்கி “கானகன்‌ ஒருவன்‌ காலடியில்‌ 
மடியும்‌ ஞானம்‌ பழுத்த நிலையனைத்தும்‌ என்று 
நூலுரைத்த சொல்லறிந்தேன்‌. இனி வேதமென்றாகி 
நிற்கும்‌ விண்ணளந்த பாதங்கள்‌ அறிந்து 
பணிந்தெழுவேன்‌” என்றார்‌ வேள்வித்தலைவர்‌. எங்கள்‌ 
வேள்விச்சாலையில்‌ சூழ்ந்தமர்ந்து அவர்‌ கூவிய 
மறைமொழியில்‌ எழுந்த நிறைமொழியை கரியோன்‌ 
புகழென்று கேட்டு கண்ணீர்‌ உகுத்து நின்றேன்‌. 


கன்னியரே ஏதறிவீர்‌. அலையெழுந்த நதிப்பரப்பில்‌ ஆடி 
நிற்கும்‌ மலரெல்லாம்‌ வேரூன்றி நின்றிருக்கும்‌ நீராழம்‌ 
ஒன்றுண்டு. அன்றும்‌ அழத கபக்‌ இறங்கி ஆழத்தை 
அடைந்து என்‌ அகத்தை தனித்துணர்ந்தேன்‌. 

டையின்றி நீந்தும்‌ என்‌ உடல்‌ தீண்டி உருண்டுசெல்லும்‌ 
நீர்மணிகள்‌ எழுந்து விழிமணிகளாகி ஒரு மாலையென 
என்மேல்‌ ஓடக்கண்டேன்‌. அவை நீல மலர்மணிகளாகி 
என்‌ தலைக்குமேல்‌ வெடித்துமலரக்‌ கேட்டேன்‌. ஆழத்தில்‌, 
இருளாழத்தில்‌, இன்மையின்‌ ஆழத்தில்‌, அதன்‌ 
எடைமிகுந்த நீலத்தில்‌, பேரழுத்தப்‌ பெருவெளியில்‌ ஒரு 
சொல்லைக்‌ கண்டுகொண்டேன்‌. 


நானே ஒருபோதும்‌ நாவால்‌ தொடமாட்டேன்‌. என்றோ 
ஒருநாள்‌ அச்சொல்‌ என்னை கண்டெடுக்கும்‌. தன்‌ 
பொருளை நானாக்கும்‌. அதுவரை நான்‌ இங்கிருப்பேன்‌. 
இப்பெயர்‌ கொண்டிருப்பேன்‌. இவையெல்லாம்‌ 
செய்திருப்பேன்‌. இவையாகி அமைந்திருப்பேன்‌. 
ஒருசொல்லே அனைத்துமாகும்‌ ஓயாத லீலையென்ன 
என்றெண்ணி வியந்திருப்பேன்‌. 


வெண்முரசு விவாதங்கள்‌ 

பகுதி எட்டு**: 3.** ஒன்றே அது 


நீலக்கடலுக்கு அப்பால்‌ சாலமலைத்‌ தீவில்‌ ஏழு 
தலைகொண்டு எழுந்து நின்ற துரோணாச்சல 
மலையரசன்‌ மைந்தனாகப்‌ பிறந்தான்‌ கிரிராஜன்‌. 
பன்னிருவரில்‌ இளையோன்‌. பைதலென தந்தை 
மடிதவழ்ந்தோன்‌. கரியன்‌. இளந்தளிர்‌ விரிந்த மரமெழுந்த 
மேனியன்‌. விண்ணின்‌ குளிர்மேகம்‌ கனிந்திறங்கும்‌ 
நீலமுடியன்‌. வெள்ளி மலையருவி எழும்குரலில்‌ 
பிள்ளைமொழி பேசும்‌ பேரழகன்‌. 


அன்றொருநாள்‌ காசி நகர்புகுந்து கங்கை நதியாட 
பேரொளிக்கதிராய்‌ வான்வழி சென்ற புலத்திய 
மாமுனிவர்‌ தீவில்‌ இறங்கி தரோணமலையை வாழ்த்தி 
அருள்புரிந்தார்‌. மலைக்குழவியை தன்‌ மடிமீதமர்த்தி 
வானிலும்‌ கடலிலும்‌ விளையாடினார்‌. மலையன்‌ 
சொல்லும்‌ மழலை கேட்டு மனம்‌ களித்தார்‌. அவன்‌ 
சிறுமார்பு நனைத்திழியும்‌ அருவிதொட்டு குளிர்ந்தார்‌. 
கரும்பாறை மார்பை கைசோரத்‌ தழுவினார்‌. சிம்மக்குரல்‌ 
எழுந்தோங்க அவன்‌ சீறி எழும்‌ சினம்‌ கண்டு நகைத்தார்‌. 


பிள்ளைமாயம்‌ பின்வாங்கி போகுமிடம்‌ தெளிந்து வர 
புலத்தியர்‌ மலையரசை வணங்கி மைந்தனிடம்‌ 
விடைபெற்றார்‌. மலைமகவு கைநீட்டி ஏங்கியழக்கண்டு 
“என்னுடன்‌ வருகிறாயா இளையோனே? கங்கை நதியும்‌ 
காசிநகரும்‌ இமயமுடியும்‌ மேருப்பனியும்‌ காட்டுவேன்‌ 
உனக்கு” என்றார்‌. “நான்‌! நான்‌!” என்று மலைக்குழவி 
கைநீட்டி மகிழ்ந்து எழக்கண்டு அள்ளி தோளிலேற்றி 
வானத்தில்‌ ஏறி வடதிசை வந்தார்‌. 


கருவெள்ளம்‌ சுழித்தெழுந்த காளிந்தி நதிகண்டு 
“கங்கை! கங்கை இது! கங்கை!” என்று கைவீசி 
காலுதைத்து கரியன்‌ துள்ளிவிழ அவன்‌ நிறைபெருகி 
நிலையழிய முனிவர்‌ கைநழுவி அவனை கரையிலே 
இறக்கிவைத்தார்‌. மீண்டும்‌ அவனை அள்ளியெடுக்க 
அவர்‌ குனிந்து கைநீட்ட “இங்கிருப்பேன்‌. இனிமேல்‌ 
எழமாட்டேன்‌. சங்கிருக்கும்‌ சிறுகையும்‌ சக்கர மறுகையும்‌ 
பங்கய விழியும்‌ கொண்டு பாலன்‌ ஒருவன்‌ வந்து 
என்னுடன்‌ ஆடுவதை அகமெங்கும்‌ கண்டேன்‌. இதுவே 
என்‌ இடமாகும்‌, இங்கென்‌ நிறையழியும்‌” என்றது 
மலைமகவு. 


ஆயர்குலத்து மூத்தோரே, அறிவறிந்து அமைந்த 
தாதையரே, அன்று வந்து இங்கே தங்கியது இம்மலைக்‌ 
குழந்தை. வற்றா மழையால்‌ வறலுறா புல்வெளியால்‌ 
நற்றா நிரைகாக்கும்‌ நலத்தால்‌ இதை கோவர்த்தனம்‌ 
என்றனர்‌. ஆயர்குலம்‌ காக்கும்‌ புதல்வன்‌. ஆநிரை 
வாழ்த்தும்‌ முதல்வன்‌. கருநீலப்‌ பட்டின்‌ முந்தானை நுனி 
விரித்து காளிந்தி தழுவிச்செல்லும்‌ கரியன்‌. மேகக்குடை 
கவித்து மின்னல்‌ முடிசூடும்‌ மன்னன்‌. அவன்‌ வாழ்க! 
அவன்‌ சாரலில்‌ வாழும்‌ ஆநிரைகள்‌ வாழ்க. அவை 
புரக்கும்‌ ஆயர்குலம்‌ வாழ்க! 


பிருந்தாவனத்துப்‌ பெரும்பாணன்‌ பிருஷதன்‌ கைமுழவு 
மீட்டி கனத்த குரலெழுப்பி கரியன்‌ புகழ்பாடி நின்றான்‌. 
அவனைச்சூழ்ந்து கைதட்டி மகிழ்ந்தாடி கள்மயக்கும்‌ 
களிமயக்கும்‌ கூடி நின்றது ஆயர்ப்பெருங்குமு. “இன்று 
வந்தது ர தைத்‌ பட்‌ ங்கெழுக இன்கள்ளும்‌ 
மங்கையரும்‌. எழுக சிறியோர்‌. எழுந்தாடுக நறியோர்‌. 
கொழுந்தாடுக செந்தழல்‌. நிலைமறந்து நின்றாடுக 
காமம்‌!” என்றான்‌. “ஆம்‌ ஆம்‌ ஆம்‌” என்றது கூட்டம்‌. 


நெய்க்குடங்கள்‌ நிறைய நுரையெழும்‌ கள்சுமந்து 
வந்தனர்‌. மலரும்‌ மாவின்‌ மணமெழும்‌ அப்பமும்‌ 
கொண்டுவந்தனர்‌. ஊன்சோறும்‌ கனிச்சாறும்‌ 
படைத்தனர்‌. கொற்றவைக்கும்‌ காளிக்கும்‌ குலம்‌ காக்கும்‌ 
கூளிக்கும்‌ பலியிட்டு வணங்கினர்‌. அடிநிலம்‌ ஆளும்‌ 
அரவரசுக்கும்‌ திசையாளும்‌ நால்வருக்கும்‌ அன்னமும்‌ 
மலரும்‌ கன்னல்‌ இன்சோறும்‌ அளித்தனர்‌. பலியுண்ட 
தெய்வங்களின்‌ புன்னகைக்கும்‌ பெருவிழிகள்‌ 
ஒளிகொண்ட விண்மீன்கள்‌ என இருளெழுந்து தெரிய 
தலைமீதெழுந்தது திசையில்லா வெளிவிரிவு. 


வெள்ளைப்பசுவொன்றை கொம்புதீட்டி கூராக்கி 
வெள்ளிமணிகட்டி மலர்மாலை அணிவித்து 
ஆயர்குடிகளெல்லாம்‌ ஆடலிட்டு கொண்டுசென்றனர்‌. 
அதன்‌ குளம்பமைந்த குழிதொட்டு மண்ணெடுத்து 
சிரமணிந்து “குலம்‌ காக்கும்‌ தாயே! எங்கள்‌ நலம்‌ காக்க 
வேண்டும்‌ அம்மா” என்று கூவினர்‌. முழவுகளும்‌ 
கொம்புகளும்‌ மேளங்களும்‌ தாளங்களும்‌ கூடி ஒலிக்க 
கூத்திட்டு பின்தொடர்ந்தனர்‌. 

மழைமேகம்‌ இறங்கிவரும்‌ மலைச்சாரலில்‌ அமைந்த 
இந்திரனின்‌ ஆலயத்தில்‌ ஆயரெல்லாம்‌ கூடினர்‌. 
வெண்களிறு மருப்பேறி மின்னல்‌ படை ஏந்தி 
விண்ணவர்கோன்‌ அமர்ந்திருந்தான்‌. அவன்‌ முன்‌ 
அன்னக்குவையும்‌ அக்காரக்குவையும்‌ கன்னல்சாறும்‌ 


கள்ளும்‌ படைத்திருந்தனர்‌. ஆலயத்து முற்றத்தில்‌ 
அமைந்த பலிபீடம்‌ குருதிமலர்சூடி காத்திருக்க, 
அருகெழுந்த கம்பத்தில்‌ பசுவைக்கட்டி கைகூப்பி 
வணங்கி சூழ்ந்தனர்‌. அதன்‌ மேல்‌ பட்டாடை விரித்து 
நெற்றியில்‌ திலகமிட்டனர்‌. சங்கும்‌ சல்லரியும்‌ கிணையும்‌ 
கின்னரியும்‌ முழங்க அதை வலம்‌ வந்து நீர்தெளித்து 
தூய்மை செய்தனர்‌. 


“முகில்களின்‌ அரசே எழுக! மின்னல்‌ கதிர்களின்‌ 
இறைவா எழுக! புல்வெளிகளை புரப்பவனே எழுக! 
எங்கள்‌ ஆநிரை காக்கும்‌ ஐயனே எழுக! பால்பெருக 
வருக! எங்கள்‌ குடி விரிய வருக! நூல்‌ துலங்க வருக! 
எங்கள்‌ நெறி நிலைக்க வருக! விண்‌ ஒளிர பொலிக! 
மண்ணில்‌ மலர்‌ மிளிர பொலிக!” என்று ஆயர்குலத்து 
முதுபூசகர்‌ கூவினார்‌. “விண்புரக்கும்‌ தேவர்கள்‌ இங்கு 
வருக! மண்‌ நிறைக்கும்‌ தேவர்கள்‌ இங்கு வருக! 
இப்பலிபீடம்‌ நிறைக்கும்‌ தூயகுருதியை உண்டு மகிழ்க!” 


கருவறை நீங்கி கொலை வாளுடன்‌ வந்த பூசகர்‌ சுற்றி 
நடமிட்டு சுழற்றி அலறி “இங்கெழுக தேவர்கள்‌! எங்கள்‌ 
பலியுண்க நால்வரும்‌!” என்று கூவினார்‌. ஓங்கும்‌ வாள்‌ 
எழுந்து ஒளி அசைய தன்‌ கைதூக்கி எழுந்து 
குரலெழுப்பினான்‌ கண்ணன்‌. “நில்லுங்கள்‌ பூசகரே. என்‌ 
ஐயம்‌ தீர்த்து இவ்வன்னைப்‌ பசுவை பலிகொள்ளுங்கள்‌” 
என்றான்‌. சினம்‌ கொண்டு கை ஓங்கி நந்தன்‌ ஓடிவந்தார்‌. 
“என்ன செய்கிறாய்‌? கரியவனே, காலமெல்லாம்‌ நாம்‌ 
கடைப்பிடித்த நெறி இது” என்றார்‌. “தந்தையே, செய்யும்‌ 
செயலேதும்‌ சொல்லால்‌ நிலைநிறுத்தப்பட்டாகவேண்டும்‌. 
சொல்லற்ற செயலோ வேரற்ற மலைமரமாகும்‌. என்‌ சொல்‌ 
எதிர்த்து தன்சொல்‌ சொல்லட்டும்‌ இப்பூசகர்‌” என்றான்‌ 
கண்ணன்‌. 


“நாலாயிரம்‌ வருடத்து நடைமுறை ஈதென்பார்‌ என்னில்‌ 
சொல்‌ நிறுத்திய குடி மூத்தார்‌. வைரக்கோலேந்தி 
முகில்கூட்டம்‌ மேய்ப்பான்‌, வண்ண வில்லேந்தி 
மண்நிறைக்கும்‌ மழையாவான்‌. விண்ணவர்க்கு அரசன்‌. 
வேந்தருக்கு வேந்தன்‌. வெண்களிறும்‌ செங்கதிரும்‌ 
விரிசுடர்‌ மணிமுடியும்‌ கொண்டோன்‌. மழையே புல்லாகி 
பாலாகி நெய்யாகி நம்‌ உணவாகி உயிராகி 
வேதச்சொல்லாகி விளைகின்றது என்பார்‌. அவன்‌ 
குடிகள்‌ நாம்‌. அவன்‌ கொடையில்‌ வாழ்கின்றோம்‌. அவன்‌ 
சொல்லில்‌ அமைகின்றோம்‌. அளிப்பவனுக்கு 
படைப்பதுதான்‌ அடைவோர்‌ கடனாகும்‌. 
வெண்பசுவொன்றை அளித்து விண்ணவனை 
வணங்குதல்‌ ஆயர்குடிகளெல்லாம்‌ ஆற்றிவரும்‌ 


செயலாகும்‌” என்றார்‌ பூசகர்‌. 


“ஆயரே கேளீர்‌! ஆநிரைகள்‌ பேணாமல்‌ நீர்நிலைகள்‌ 
தேக்காமல்‌ நாமிருந்தால்‌ நம்குடிக்கு நலம்‌ விளையும்‌ 
என்பீரா?” என்றான்‌ கண்ணன்‌. “நற்செயலே நலமாக 
விளைகிறது” என்று நந்தன்‌ பதில்‌ சொன்னார்‌. “நம்‌ 
கையின்‌ செயலாலே நாம்‌ வாழ்வோம்‌ என்றிருக்க 
தேவர்கள்‌ செய்வதென்ன? தேவர்தம்‌ செயலாலே நம்‌ 
வாழ்க்கை என்றால்‌ நாம்‌ செய்ய ஏதுண்டு?” என்று 
கண்ணன்‌ கேட்டான்‌. 


“ஆனால்‌ விண்ணவர்‌ அருளாமல்‌ மண்ணிலேது 
வாழ்வு?” என்றார்‌ நந்தகோபர்‌. “விண்ணவரை ஆளும்‌ 
வெண்கடலோன்‌ அருளுண்டு. அவன்‌ கண்ணசைவில்‌ 
வாழும்‌ இந்த ககனங்கள்‌ அனைத்தும்‌. பண்‌ ஒன்றே 
பலியாக பெற்று அருளும்‌ பெரியோன்‌. அன்னவர்க்கே 
அடிமைசெய்வோம்‌” என்றான்‌ கண்ணன்‌. “பூசகரே கேளிர்‌. 
இவ்வன்னைப்‌ பசுவை அறுத்திடும்‌ செயலுக்கு 
விண்ணவன்தான்‌ பொறுப்பா? இல்லை உங்கள்‌ வேரும்‌ 
விழுதும்‌ கொள்ளும்‌ அப்‌ பழியா?” என்றான்‌. திகைத்து 
“இது விண்ணவன்‌ கொள்ளும்‌ பலியல்லவா?” என்றார்‌ 
அவர்‌. “விண்ணவன்‌ பலி விழைந்தால்‌ தன்‌ வைரக்கோல்‌ 
கொண்டு அவனே அதை அடையட்டும்‌. நம்‌ கை வாள்‌ 
முனையால்‌ நம்‌ அன்னை கழுத்தை நாமே 
அறுத்திடலாகுமா?” என்றான்‌ கண்ணன்‌. 


சொல்லிழந்து நின்ற சுற்றத்தை நோக்கி “இதோ 
இப்பசுவை நான்‌ மீட்கிறேன்‌. இதன்‌ கழுத்தணிந்த கயிறை 
அறுக்கிறேன்‌. நான்‌ செய்தல்‌ பிழை என்றால்‌ 
விண்ணவன்‌ இறங்கி வருக. அவன்‌ வெண்மின்னல்‌ 
கோல்‌ என்னில்‌ பதிக. அவன்‌ இடியோசை சான்றாகுக!” 
என்று சொல்லி கண்ணன்‌ அப்பசுவை 
விடுதலைசெய்தான்‌. அஞ்சி உடல்‌ நடுங்கி பின்‌ 
விண்நோக்கி வியந்தபின்‌ “கண்ணன்‌ சொல்‌ வாழமட்டும்‌. 
இக்குடியில்‌ இனிமேல்‌ அவன்‌ சொன்ன முறையே 
அமையட்டும்‌” என்றார்‌ நந்தர்கோபர்‌. ஆய்ச்சியர்‌ 
குரலெழுப்பி “அவ்வாறே ஆகுக!” என்றனர்‌. அஞ்சி நின்ற 
ஆயர்‌ குடியினரும்‌ “அவ்வண்ணமே” என்றனர்‌. 


“இந்திரனும்‌ சூரியனும்‌ எமனும்‌ வருணனும்‌ 
இலைநுனியின்‌ பனித்துளிகள்‌. அவர்கொண்ட 
ஒளியெல்லாம்‌ அழியாத பெருங்கதிர்‌ ஒன்றின்‌ 
அருளாகும்‌. ஒளியுருவானவனை ஒன்றேயாகி 
நின்றவனை உருவாகி அருவாகி கருவான திருவை 
வணங்குவோம்‌. அவன்‌ பலியேதும்‌ கேட்பதில்லை. 


பழியேதும்‌ கொள்வதில்லை. நற்சொல்லில்‌ நற்செயலில்‌ 
நல்லெண்ணம்‌ கொண்டு வேள்விசெய்வோம்‌. 
பகிர்ந்துண்டு களிப்போம்‌. பாடலும்‌ ஆடலும்‌ கூடுவோம்‌. 
எவர்‌ பழியும்‌ நமக்கில்லை. எம்முடன்‌ இருக்கும்‌ 
எந்தையின்‌ பேரரருள்‌” என்றான்‌ கண்ணன்‌. “ஆம்‌, ஆம்‌, 
ஆம்‌” என்றது ஆயர்ப்பெருங்கூட்டம்‌. 


வ்‌ அன்னையரே, அன்று நான்‌ கண்டேன்‌ 
ண்ணிலெழுந்த மின்னல்‌ விழியொன்றை. கீழ்த்திசை 
சரிவில்‌ கருமேகம்‌ உறுமக்‌ கேட்டேன்‌. ஆடலும்‌ பாடலும்‌ 
நகையாடலும்‌ உண்டலும்‌ குடித்தலுமாய்‌ என்னைச்சுற்றி 
கழல்களும்‌ சிலம்புகளும்‌ வளைகளும்‌ வாள்களும்‌ 
ஒலித்தெழுந்து சூழ நான்‌ மட்டும்‌ தனித்து நின்றேன்‌. 
வான்‌ சினந்தெழுந்ததை நான்‌ அறிந்துகொண்டேன்‌. 
அதை கூவியறிவிக்க கூடும்செவியின்றி நாவில்‌ 
சொல்தவிக்க நெஞ்சில்‌ எண்ணம்‌ பதைக்க ஆவினத்தோர்‌ 
கூடும்‌ அரங்கெல்லாம்‌ சுற்றிவந்தேன்‌. 


இரவெழுந்தது. விண்ணில்‌ அரவக்‌ கண்ணெழுந்தது. 
அப்பால்‌ இருளின்‌ பெண்ணெழுந்தாள்‌. அவள்‌ 
பேய்க்குழலெழுந்தது. அதில்‌ ஆடும்‌ வெறியெழுந்தது. 
கனல்‌எழுந்த களியாட்டு கடுகிநின்ற நதிக்கரையில்‌ 
கம்பமெல்லாம்‌ எழுந்தன. கனல்‌ போன்ற 
கொடித்துணிகள்‌ துடிதுடிக்கும்‌ ஒலிகேட்டேன்‌. பின்னர்‌ 
வண்டின்‌ சிறகுகள்‌ போல இலைநுனிகள்‌ அதிரும்‌ 
ஒலிகேட்டேன்‌. கூடணந்த காகங்கள்‌ சிறகொடுக்கி 
சுருங்கக்‌ கண்டேன்‌. நண்டும்‌ எலியும்‌ நச்சரவக்‌ 
குழவிகளும்‌ வளை தேரக்‌ கண்டேன்‌. நரிகளும்‌ 
நாய்களும்‌ அளை தேர்ந்து அணையக்கண்டேன்‌. வான்‌ 
கிழியும்‌ மின்னல்‌ மேகக்குவை அதிரும்‌ இடியோசை. 
இல்லையென்றே விரிந்த இருள்வெளியில்‌ வேதச்சொல்‌ 
ஒன்று விளங்கக்‌ கேட்டேன்‌. 


முதல்துளி விழுந்ததும்‌ இளையோர்‌ கூவிச்‌ சிரித்தனர்‌. 
அவர்கள்‌ இடைபற்றி நின்ற துணையோர்‌ கள்கலம்‌ 
தூக்கி கூவினர்‌. அத்திப்பழம்‌ உதிர்வதுபோல்‌ 
மெத்தென்ற ஒலியெழுப்பி அம்புகள்‌ போல சீறிவந்து 
மண்‌ தைத்து மலைச்சரிவெங்கும்‌ விழுந்தன 
மழைத்துளிகள்‌. கூரைகள்‌ கொந்தளித்தன. 
கரும்பாறைப்‌ பரப்புகள்‌ கோலேற்ற முரசுகளாயின. 
பின்னர்‌ வானெழுந்த வெள்ளமே திசைநான்கும்‌ என 
ஆனது. வெள்ளித்திரை போல நின்று உலைந்தது. 
வெள்ளச்‌ சுவர்‌ போல சூழ்ந்து மறைத்தது. ஓங்காரமாகி 
ஒலித்தது மாமழை. உள்ளே ஆங்காரம்‌ கொண்டு சிரித்தது 
கருமுகில்‌. ஒளியதிரும்‌ மழைத்தாரை நீர்நாணல்‌ புதரென 


அடர்ந்தது. கருநீர்‌ மயிர்‌ சிலிர்த்து கரடியெனச்‌ சினந்தது. 


அரவுக்கூட்டம்‌ வளைவிட்டெழுந்ததுபோல்‌ பத 
நீர்ப்பெருக்குகள்‌ நெளிந்திறங்கிச்‌ சூழ்ந்தன. சிவந்த படம்‌ 
வளைத்து சரிவுகளில்‌ சீறின. அரவுண்டு பருத்தெழும்‌ 
அரசநாகம்‌ போல கரிய உடல்‌ வீங்கி கரை நக்கி எழுந்தது 
காளிந்தி. கரைநின்ற பெருமரங்கள்‌ கொம்பு குத்தி 
மண்டியிடும்‌ வேல்பட்ட யானைகள்போல்‌ நீர்தொட்டுச்‌ 
சரிந்தன. இலைக்குவையும்‌ கிளைக்கவையும்‌ 
அலைகளில்‌ ஆட மூழ்கி வேர்‌ பிடுங்கி கைவிரித்து 
வெள்ளத்தில்‌ சென்றன. கன்றை அன்னையென 
படிகளை நக்கியது வெள்ளச்‌ செந்நாக்கு. தீத்தழல்போல்‌ 
எழுந்து திண்ணைகளை எரித்தழித்தது. மண்சுவர்‌ 
கரைத்து புல்கூரை சரித்து மழைவெள்ளம்‌ 
கொண்டுசென்ற இல்லங்கள்‌ மேலேறி நாய்கள்‌ நிற்கக்‌ 
கண்டோம்‌. 


“இந்திரன்‌ சினந்தான்‌. இனி ஒரு கதியில்லை. 
ஏழைக்குலம்‌ காக்கும்‌ மந்திரம்‌ ஏதுமில்லை. ஆநிரைகள்‌ 
சாகும்‌. ஆயர்குடி அழியும்‌. மலைவெள்ளம்‌ எழுந்து நம்‌ 
இல்லங்கள்‌ மண்ணாகும்‌” என்று ஒரு மூதாயர்‌ 
கூவக்கேட்டேன்‌. “முற்கதைகள்‌ அறிந்த மூத்தோர்‌ இருக்க 
சொற்‌ களிக்கும்‌ சிறுவன்‌ வழிகாட்டலாகுமோ? 
பலியடையா விண்ணவனின்‌ பெருஞ்சினத்தை ஆற்றும்‌ 
வழியறிந்தோர்‌ எவருண்டு?” என்றார்‌. ”காலித்‌ 
தொழுவங்கள்‌ கால்சரிந்துவிட்டன. கன்றுகள்‌ நடுங்கி 
குரலெழுப்புகின்றன. பசுக்கூட்டம்‌ நீரில்‌ பதைத்து 
நிற்கின்றது. இனி ஒன்றே வழியாகும்‌. இந்திரன்‌ 
அடிபணிவோம்‌. குற்றமெல்லாம்‌ பொறுத்து அவன்‌ நம்‌ 
குடிவாழ அருள்செய்வான்‌” என்றார்‌ மூதாயர்‌. 
ஆபுரக்கும்‌ கோல்‌ தூக்கி கண்ணன்‌ எழுந்தான்‌. 
“மூத்தோரே, அன்னையரே, ஆயர்குலத்தோரே, கேளுங்கள்‌. 
யுகம்‌ புரண்டு மாறினும்‌ ஏழ்கடல்‌ வற்றி மறையினும்‌ 
வான்‌ உருகி அழியினும்‌ வேதம்‌ பொருள்‌ விலகினும்‌ 
மாறாது நின்றிருக்கும்‌ என்சொல்‌!” என்றான்‌. ”என்‌ 
சொல்லை நம்பி எழுவோர்‌ இப்பாதத்‌ தடம்‌ தொடர்க!” 
என்று நடந்தான்‌. அக்கணமே யசோதை தன்‌ ஆக்களுடன்‌ 
பின்‌ எழுந்தாள்‌. ஆய்ச்சியர்‌ கூட்டம்‌ அவள்‌ காலடியில்‌ 
கால்வைத்துச்‌ செல்ல ஆயர்களும்‌ அவ்வழியே 
தொடர்ந்தனர்‌. மலைச்சரிவில்‌ ஏறி மேடு நோக்கிச்‌ 
சென்றனர்‌. 


ஆவளரும்‌ மலை நோக்கி ஆயர்குடி கனிந்தோன்‌ 
சொன்னான்‌. “இதுவே நாம்‌ தங்கும்‌ இடமென்றறிக. 


இக்குகைக்குள்‌ அமர்ந்து இம்மழையை நாம்‌ வெல்வோம்‌.” 
கோவர்த்தனம்‌ அமர்ந்த மலைக்குவையின்‌ கீழே 
கோபாலர்‌ குடிபுகுந்தார்‌. மைந்தரும்‌ கன்றுகளும்‌ 
மார்போடணைத்த குழவிகளும்‌ சேர அன்னையர்‌ 
அமர்ந்துகொண்டனர்‌. உடலோடு உடல்சேர்த்து உயிர்கள்‌ 
இதம்‌ கொண்டன. வெளியே வானக்குளிரெல்லாம்‌ 
வாரிப்பொழிந்து வெறிகொண்டு ஆடி விரிகூந்தல்‌ சுழற்றி 
நின்றிருந்தது நில்லாப்‌ பெருமழை. 


எந்தையரே, என்‌ சொல்‌ வாழும்‌ குடியினரே, கேளுங்கள்‌. 
இடியோசை எழுந்தொலிக்க திசைநிறைத்த நாற்கரத்தில்‌ 
திரண்ட மின்னல்‌ படைகளுடன்‌ விண்ணெழுந்த 
வியனுருவை நான்‌ கண்டேன்‌. அவன்‌ செவ்விழிகள்‌ 
சினம்‌ கொண்டு மின்னி அணையக்‌ கண்டு அஞ்சவும்‌ 
மறந்து நின்றேன்‌. “ஆயிரம்‌ தலைமுறைகள்‌ என்‌ 
அடிபணிந்த ஆயர்குடிகள்‌ இவர்‌. இன்றென்‌ ஆணையை 
இவர்‌ மீற ஒருபோதும்‌ ஒப்பேன்‌” என்று அவன்‌ முழங்கிய 
வான்சொல்‌ கேட்டேன்‌. “எங்கே இவர்‌ தலைவன்‌? என்‌ 
சொல்லை மீறும்‌ வழிசொன்ன சிறுவன்‌? என்‌ 
சரம்கொண்டு அவர்‌ குலம்நின்று போகையில்‌ தன்‌ கரம்‌ 
கொண்டு அவன்‌ வந்து அரண்செய்யலாகுமோ? நன்று! 
நன்று! இன்றே அதைக்‌ காண்பேன்‌!” என்று அவன்‌ 
முரசொலிபோல்‌ இடியெழுப்பும்‌ ஆணவமொழி கேட்டேன்‌. 


[image] 
ஓவியம்‌: ஷண்முகவேல்‌ 


மாரிப்பெரும்‌ பெருக்கில்‌ மாநதிகள்‌ பொங்கி 
மலையிறங்கி வந்தன. புரவிப்படைபோல செம்பிடரி 
அலையடிக்க பெருகிவரும்‌ குளம்புகள்‌ ஓலமிட பாய்ந்து 
சரிவிறங்கின. அருவியெனப்‌ பொழிந்து பசுங்காட்டை 
நீர்க்காட்டால்‌ மூடி நிறைத்தன. ஆவளரும்‌ 
மலையிடுக்கில்‌ ஆயர்குலம்‌ தங்கிய குகையின்‌ 
கூரையென அமைந்த கரும்பாறை உடைந்து விழுந்தது. 
வானாக நீர்‌ நிற்க திசையாக நீர்‌ சூழ உடல்குறுக்கி உயிர்‌ 
ஒடுக்கி கூவி அழுதனர்‌ அன்னையரும்‌ ஆயரும்‌. 
கன்றுகொண்ட பசுக்களும்‌ காளைக்கூட்டங்களும்‌ 
எழுப்பிய ஒலி எழக்கேட்டு ஊழி முழுத்ததோ பாழி 
எழுந்ததோ என்று எண்ணி நானும்‌ அஞ்சி அங்கே 
நின்றேன்‌. 


அன்னையரே கேளீர்‌! ஆயர்குடி வந்த இளையோரே 
கேளீர்‌! புவிவிரிவே, காலப்பெருக்கே, காலத்தை 
உண்ணும்‌ கடுவெளியே, வெளிசுருண்ட கவிச்சொல்லே 


கேளீர்‌! எளியோன்‌, ஏழைப்பாணன்‌, சொல்கொண்டு 
வான்‌ படைப்போன்‌ செப்பும்‌ மொழியே சான்றாகி 
நிற்கட்டும்‌. என்‌ இருவிழியாலே நான்‌ கண்டேன்‌. 
மலைவிலகிய மடைதனிலே கண்ணனைக்‌ கண்டேன்‌. 
கன்னங்கரியோன்‌, காளிந்தி கிளைநதிபோல்‌ 
காலிரண்டும்‌ கொண்டோன்‌. மேகக்குவைபோல 
மேலெழுந்துவந்தான்‌. தன்‌ இடக்கையை நீட்டி 
கோவர்த்தன மலையை எடுத்தான்‌. குடையாக 
அதைப்பிடித்து குகைக்கூரை மூடிக்கொண்டான்‌! 


ஆம்‌, நான்‌ கண்டேன்‌. ஆயிரம்‌ விழியால்‌ கண்டேன்‌. 
ஆனதொரு புலனால்‌ கண்டேன்‌. மதகரிபோல்‌ 
மலைஅசைந்து வரக்கண்டேன்‌. மரங்கள்‌ கூத்தாடும்‌ 
மாமழையை வாங்கி அது விண்‌ நிறைந்து விளங்கக்‌ 
கண்டேன்‌. கரியபெருந்தோளில்‌ மேலாடை சரிவதுபோல்‌ 
கரும்பாறை இழியும்‌ அருவிக்குலம்‌ கண்டேன்‌. 
முகில்சூடும்‌ முடிமீது இடியோசை ஒலித்து நிற்க ஆங்கே 
இந்திரன்‌ திகைத்து கைசோர்ந்து நிற்கக்‌ கண்டேன்‌. 


எழுந்தது இடிமேளம்‌. மேகக்குவைகளில்‌ வலுத்தது 
துடிதாளம்‌. எடுத்த நீலப்‌ பாதம்‌ மீது எழுந்தது மணியுடல்‌. 
சுட்டிய சிறுவிரல்மேல்‌ சுழன்றது மலைமகவு. என்‌ 
கண்ணிரண்டும்‌ காண, கருத்தழிந்து சுருங்க அங்கு நின்ற 
நான்‌ அறிந்தேன்‌. எங்கும்‌ நிறைந்த பொருளொன்றின்‌ 
ஏதுமான பெருவடிவம்‌. கண்ணா, கண்ணிரண்டு 
அளித்து காட்சிப்பயனாகி மண்நிறைந்து நின்ற 
மணிவண்ணா. அக்கணத்தில்‌ அழிந்தேன்‌. அங்கு 
நின்றெரிந்தேன்‌. எந்தன்‌ சொல்பெருகிப்‌ பொழிந்த 
பேரருவிகள்‌ இழியும்‌ கருமலைச்சாரலில்‌ நின்றிருக்கும்‌ 
கடம்பே. என்‌ வண்ணங்களெல்லாம்‌ வழிந்தோட எஞ்சும்‌ 
இருளே! 


ஓற்றைக்‌ கைவிரல்‌ ஒன்றுகுவித்து அவன்‌ 
எற்றிவிளையாட, மலை பெற்ற மகவது 
துள்ளிநகைத்தொரு பிள்ளைநடமாட, வரிசிலை ஏந்திய 
வாரணன்‌ அன்று அவன்‌ புவிகாத்த கதைபோல, 
விரிமலை ஏந்திய விண்மகன்‌ இன்றொரு புதுக்கதை 
செய்கின்றான்‌. சிற்றிடையோடு சிறுகழல்‌ மணிகளும்‌ 
சேர்ந்து சுழன்றாட, நெற்றியிலே விழும்‌ குறுநிரை 
வளைந்து நெளிந்தாட, வெற்றியெழும்‌ தடந்தோள்‌ 
இணை விம்மி எழுந்தாட, பெற்றியெழும்‌ 
பெருநடமெழுந்தது சிறியோன்‌ விழி நாட! 


கருமுகிலாடிடும்‌ மலைமுடி கொண்டு அவன்‌ களித்து 
நின்றாட கருவினில்‌ ஆடிய உருவெழுந்து என்‌ அகக்‌ 


கனவு நிறைத்தோட பெருவெளியெங்கணும்‌ பெருகிய 
நீர்வெளி அரங்கத்‌ திரையாகும்‌. இங்கென்‌ சொல்லில்‌ 
எழுவது சொல்லை அழித்து எஞ்சிடும்‌ மொழியாகும்‌. 
நடமிடும்‌ மழையலை. ஆடி சுழன்றிடும்‌ கருமலை. அங்கே 
நின்றருளியது என்‌ நெஞ்செழுந்த பெருநிலை. 


கடுவெளியே, காரிருளே, ககனத்து அலைவிரிவே, 
அகம்நிறைக்கும்‌ அழகே, மொழியே, சொல்லே, சுவையே, 
என்‌ கைவந்த பொருளே, என்‌ கண்நிறைந்த உருவே 
வருக! கண்ணா, ஆயர்குல மைந்தா வருக! நந்தன்‌ 
குடிப்பிறப்பே என்‌ முன்‌ வந்தருள்க! என்‌ சிந்தையள்ளும்‌ 
சிற்றுருவாய்‌ என்‌ முன்‌ நின்றருள்க! நான்‌ கலம்‌ நிறைத்து 
அமுதூட்ட கடிந்தொரு மொழிசொல்ல கைநிறைத்து 
தாலாட்ட கண்நிறைத்து பார்த்திருக்க 
கன்னங்கரியோனாகி வருக! கண்ணின்‌ கருமணியாகி 
வருக! கண்ணா வருக! நீயலாது பிறிதிலாது என்னில்‌ 
நிலைகொள்க! ஓம்‌ ஓம்‌ ஓம்‌! 


வெண்முரசு விவாதங்கள்‌ 

பகுதி ஒன்பது: 1. அணிபுனைதல்‌ 


இரவென்று ஒன்று எழுவதற்காக மட்டுமே உருவானது 
வெறுமை திரண்ட பகல்‌. அதில்‌ ஒவ்வொன்றும்‌ ஒளியால்‌ 
உருமறைத்து நிறம்‌ கூச நிறை மிகுந்து அமர்ந்திருக்கும்‌. 
தன்னை தான்‌ உணர்ந்து தனித்திருந்து நாணும்‌. 
உருவுள்ள அனைத்தும்‌ ஒரு துளி இரவை தங்கள்‌ 
காலடியில்‌ கரந்திருக்கும்‌. அவ்விருளுக்குள்‌ தங்கள்‌ 
எண்ணங்களை ஒடுக்கி வெற்றுப்‌ புன்னகையை 
வெளிக்காட்டும்‌. பகல்‌ ஒரு பாழ்நிலம்‌. வானம்‌ 
வழிந்திறங்கி மண்‌ மூடி விரியும்‌ வீண்வேளை. 


பகல்‌ ஒரு காத்திருப்பு மட்டுமே. அனல்‌ வழியும்‌ வான்விழி 
முன்‌ அமைதிகொள்ளல்‌. ஒற்றைச்‌ சொல்லை உருவிட்டு 
உருவிட்டு அமர்ந்திருக்கும்‌ தவம்‌. ஒன்றான ஒன்றை 
உள்ளறிந்து எடைகொள்ளல்‌. பசுந்தளிர்கள்‌ 
சோர்கின்றன. மலரிதழ்கள்‌ மணமிழக்கின்றன. 
மலையருவிகள்‌ புகைகின்றன. யமுனைமேல்‌ 
ஆவிப்பெருமூச்சின்‌ அலை கிளம்புகிறது. அதன்‌ 
நீலவெளிமேல்‌ எழுந்தாடும்‌ நிழல்கள்‌ ஆழத்து இருளின்‌ 
அமைதியை மறைக்கின்றன. யமுனை இதுவே நான்‌ என 
பகலில்‌ ஒரு முகம்‌ காட்டுகிறது. ஆழத்தில்‌ அது கரந்த 
இரவு புன்னகைக்கிறது. 


பாரிஜாதமோ பகலின்‌ பொருள்‌ அறிந்தது. 
இலைத்தகடுகள்‌ விரித்து ஒளிவெம்மையை மட்டும்‌ 
அள்ளிக்கொள்கிறது. அதன்‌ மொட்டின்‌ இதழ்களுக்குள்‌ 
ஒருதுளியும்‌ சிந்தாத மோகம்‌ முகிழ்த்திருக்கிறது. 
அதன்மேல்‌ சுற்றிச்சுற்றிவரும்‌ கருவண்டு ஏங்கி 
இசையெழுப்புகிறது. தென்றல்‌ வந்து தீண்டிச்‌ சுழன்று 
கடந்தோடுகிறது. எங்கு புன்னகைப்பதென்று அறிந்தவள்‌ 
அவள்‌. தன்‌ சங்கில்‌ கரந்த மது எவருக்காக என்று 
உணர்ந்தவள்‌. நீலக்கடம்பும்‌ கோலக்குயிலும்‌ மட்டுமே 
அறிந்த ஒன்றை புன்னகையென சூடி பகலெல்லாம்‌ 
தவமிருப்பவள்‌. 


வெயில்‌ எழுந்து வெம்மைகொண்டு வெம்பிப்‌ பழுத்து 
வழிதோறும்‌ உதிரும்‌ வேளைவரை இல்லத்தில்‌ என்னோடு 
தனித்திருப்பேன்‌. என்‌ கரங்களில்‌ வாழும்‌ எட்டு 
திருமகள்களும்‌ எழுந்து பணிசூழும்‌ வேளை. அனல்‌ 
கூட்டி அன்னம்‌ சமைக்கிறேன்‌. ஆக்கூட்டம்‌ புரக்கிறேன்‌. 


யமுனை நீர்‌ கொண்டு கலம்‌ நிறைக்கிறேன்‌. அமுதளித்து 
ஆன்றோர்‌ கால்பணிகிறேன்‌. இவள்‌ எங்கள்‌ குலக்க 
என்று என்‌ மாமியே சொல்லக்கேட்கிறேன்‌. கூடைக்குள்‌ 
நாகம்போல்‌ என்னுள்‌ நானிருந்து விழிமின்ன 
நெளிகின்றேன்‌. 


வண்ண மலரெடுத்து ஒருசரடில்‌ கோர்ப்பதுபோல்‌ 
கண்ணன்‌ குழலிசையில்‌ எண்ணமெல்லாம்‌ 
கோர்த்தமைப்பேன்‌. கன்று கூவும்‌ குழலோசை. அப்பால்‌ 
காகங்களின்‌ குழலோசை. மாமி கடிந்துரைக்கும்‌ 
குழலோசை. நல்லகத்தாள்‌ நகைகூறும்‌ குழலோசை. 
இல்லமெங்கும்‌ ஓடும்‌ என்‌ சலங்கையின்‌ குழலோசை. 
அப்பால்‌ யமுனை நதியில்‌ காற்றோடும்‌ குழலோசை. 
குழலோசை வழிகாட்ட இப்புவி நிகழும்‌ மாயம்‌ கண்டேன்‌. 
குழலோசை இல்லாமல்‌ ஒரு கணமும்‌ 
இல்லையென்றறிந்தேன்‌. 


அந்தி எழுகிறது. குருதி தோய்ந்த வாளை மெல்ல 
மண்மீது தாழ்த்துகிறது வானம்‌. கிளைதேரும்‌ 
பறவைகளின்‌ குரல்கள்‌ நிறைந்து வானத்தின்‌ மோனம்‌ 
குழம்புகிறது. முகமுள்ள அனைத்தும்‌ செம்மை கொண்டு 
நாணுகின்றன. குளிர்ந்த யமுனைக்காற்று எழுந்து 
வருகிறது. பசுந்தழை வாடிய வாசம்‌ சூடி என்‌ 
இல்லத்தைச்‌ சூழ்கிறது. இருக்கிறாய்‌ என்கிறது. எழுக 
என்கிறது. என்‌ ஆடைதொட்டசைத்து அகம்‌ ம்‌ 
குளிர்வித்து மெல்ல நகைக்கிறது. 


மாலையில்‌ நான்‌ மலர்‌ பூக்கும்‌ மரமாவேன்‌. 
மஞ்சள்விழுதும்‌ வாசமலர்ப்பொடியும்‌ கொண்டு 
யமுனையில்‌ இறங்கி நீராடுவேன்‌. காளிந்தி நீர்ப்பரப்பாய்‌ 
கரியோன்‌ கரம்‌ வந்து என்‌ ஆடைபற்றி இழுக்க 
அள்ளிச்சுழன்று நாணுவேன்‌. அங்கங்கள்‌ எங்கும்‌ அவன்‌ 
விரல்‌ ஓட முலைக்கண்‌ விம்ம முகக்கண்‌ சரிய 
அலைகளிலே ஆடிநிற்பேன்‌. நீருக்குள்‌ மூழ்கி நீலன்‌ 
உடல்காண்பேன்‌. அகன்ற மணிமார்பும்‌ அணியெழும்‌ 
தோளும்‌ நீண்ட கைகளும்‌ நீலவயிறும்‌ குறுநரம்பும்‌ 
சிறுசுழியும்‌ தொட்டறிவேன்‌. அவன்மேல்‌ 
நீந்திச்செல்வேன்‌. அவன்‌ மேல்‌ அமைந்து திளைப்பேன்‌. 
மூச்சிழந்து அவனை முத்தமிடுவேன்‌. வாய்நிறைய 
அவனை அள்ளி கொப்பளிப்பேன்‌. ஒரு துளியேனும்‌ 
அவனை உண்டபின்னரே மீண்டெழுவேன்‌. 


“எத்தனை நேரமடி நீராடுவாய்‌? எழுந்து வருகிறாயா 
இல்லையா?” என்பாள்‌ மாமி. எவர்குரலையும்‌ நான்‌ 
கேட்பதில்லை. என்‌ விழிகள்‌ எவர்‌ நோக்கும்‌ 


கொள்வதில்லை. “அந்தி என்று எழுந்தால்‌ அவள்‌ புத்தி 
திசைமாறும்‌. பித்து தலைக்கேறி பேய்விழிக்‌ கொள்வாள்‌” 
என்று என்‌ நல்லகத்தாள்‌ சொல்வாள்‌. சிதல்புற்றில்‌ 
குடியேறும்‌ கருநாகம்‌ நான்‌. இவ்வுடலில்‌ வாழ்கின்றேன்‌. 
இம்முகத்தை இம்முலையிணையை இச்சிறு கைகளை 
இவ்விரு கால்களை இவ்வயிற்றை 
இளம்தொடையிணையை ஆள்கின்றேன்‌. 


வேள்விக்கட்டைகள்‌ கடைந்து கடைந்தெடுக்கும்‌ கனல்‌. 
வேங்கை விழியென மின்னி எழும்‌ நீலச்‌ சுடர்‌. அவிதேடும்‌ 
தென்னெருப்பு. வேத மொழிதேடும்‌ எழுசுடர்‌. வான 
வெளியெழுந்த முதல்கதிர்‌. இவ்வனம்‌ எரிக்கும்‌ மின்மினி. 
இரவின்‌ கிளையில்‌ எழுந்த செம்மலர்‌. இதழ்‌ விரிந்து 
அமுதூறும்‌ இன்மலர்‌. கடலாழம்‌ அறிந்த குதிரைமுகம்‌. 
ஏழ்கடல்‌ அள்ளி உண்ணும்‌ குறுமுனிக்‌ கமண்டலம்‌. 
சிம்மக்‌ குரலெழும்‌ இருட்குகை. தன்னை தான்‌ நோக்கும்‌ 
தனித்த தவ விழி. 


பாதவெண்மைக்கு செம்பஞ்சு குழம்பிடுவேன்‌. நகம்‌ தீட்டி 
மான்விழியாய்‌ ஒளிரச்‌ செய்வேன்‌. விரல்தோறும்‌ 
மணிவளையம்‌ பூட்டுவேன்‌. கணுக்காலில்‌ கொலுசுமணி. 
முழங்காலில்‌ செறிவளைகள்‌. இடைசுற்றும்‌ மேகலையில்‌ 
எழுந்த மணிவிழிகள்‌. அணிமூடும்‌ அணியென்ன அணி? 
விழிமூடும்‌ பொன்விழியில்‌ பொறித்தது என்ன மொழி? 
கை வளைகள்‌ குலுங்க காதணிகள்‌ அணிவேன்‌. 
காதணிக்கு சேர கைவளைகள்‌ களைவேன்‌. 
சங்குவளையும்‌ நெளிவளையும்‌ சக்கரவளையும்‌ 
கொடிவளையும்‌ மலர்வளையும்‌ மான்விழிவளையும்‌ 
மணிவளையும்‌ தொடிவளையும்‌ மாற்றி மாற்றி அணிந்து 
மனம்‌ சலிப்பேன்‌. கூடணையும்‌ குருவிகள்போல 
கூவிச்சலித்து என்‌ கைக்கொடியில்‌ அமர்ந்து எழுந்து 
பூசலிடும்‌ வளைக்கூட்டம்‌. 


நகைகள்‌ பூட்டி நின்றிருப்பதுதான்‌ நானா? நாணி விழி 
கூசி ஒவ்வொன்றாய்‌ களைவேன்‌. அணிகளைந்து ஆடை 
களைந்து எஞ்சுவதை நோக்கி ஏங்கி திகைப்பேன்‌. 
இம்முலை களைந்து தோள்களைந்து இடைகளைந்து 
அல்குல்‌ தழல்‌ களைந்து எழுந்தோட விழைவேன்‌. அஞ்சி 
ஒருகணம்‌ அங்கே நின்று பின்‌ ஒவ்வொன்றாய்‌ அள்ளி 
அணிந்து இங்குவருவேன்‌. ஆடை மறைத்த உடல்‌. 
அணிமின்னும்‌ உடல்‌. சொல்‌ மறைத்த மனம்‌. பொருள்‌ 
மறைத்த அகம்‌. அதோ ஆடியில்‌ என்‌ கண்கள்‌. கொலை 
வஞ்சம்‌ கொண்டோன்‌ உடைமறைத்த குறுவாளின்‌ 
நுனிமின்னல்‌. 


கண்களை ஒளிக்கவே கண்ணனை 
அணிந்துகொள்கிறேன்‌. என்‌ தோள்வளையென 
மென்கதுப்பு கவ்வும்‌ அவன்‌ விரல்கள்‌. என்‌ 
இடைவளைக்கும்‌ அவன்‌ கைகள்‌. என்‌ முலைமேல்‌ 
முத்தாரமென முத்தாடுவது அவன்‌ செவ்விதழ்கள்‌. 
அதன்மேல்‌ பதிந்திருப்பவை பவழங்களல்ல பற்தடங்கள்‌. 
நால்மணிகள்‌ அல்ல நகக்குறிகள்‌. என்‌ கழுத்தில்‌ 
ஒளிர்வது பதக்கமல்ல அவன்‌ ஈர இதழ்த்தடம்‌. என்‌ 
கன்னங்கள்‌ அணிவது அவன்‌ மீசை முள்குத்திய 
மணிச்செதுக்கு. என்‌ மூக்கிலாடுவது முத்தல்ல அவன்‌ 
விழிமணி. நெற்றியில்‌ துவள்வது அவனுக்கு நான்‌ 
ஆட்பட்ட அத்தருணம்‌. என்னை தழுவியிருப்பது 
அணியாகி வந்த கண்ணன்‌. என்‌ ஆடையென்றாகி 
ஆளும்‌ கள்வன்‌. 


கண்ணனை அணிந்தன கானகத்துச்‌ செடிகள்‌. 
வெண்முறுவல்‌ பூத்தது முல்லை. கண்சிவந்தது அரளி. 
செம்முத்துகொண்டது தெச்சி. பால்துளித்தது தும்பை. 
பொன்கொண்டது கொன்றை. பூத்து பட்டணிந்தது 
வேங்கை... நாணிக்‌ கண்புதைத்தது செண்பகம்‌. 
நாணிலாது பொதியவிழ்ந்தது பகன்றை. அஞ்சி 
விழிதூக்கியது அனிச்சம்‌. குறுநகை எழுந்தது பாதிரி. 
வழியெங்கும்‌ விழிகொண்டது ஆவாரம்‌. நானும்‌ அவனே 
என்றது குவளை. நானுமல்லவா என்றது நீலத்தாமரை. 
கானகனே உனக்காக முகம்‌ எங்கும்‌ மலர்பூத்தது 
மதகளிற்றுக்கூட்டம்‌. 


வந்தது வனவசந்தம்‌. விழிபூத்து நின்றது 
விண்மீன்வெளி. கீழே மலர்‌ பூத்து கனத்தன 
மரக்குவைகள்‌. இரவிலும்‌ உறங்காது ஏங்கும்‌ கருங்குயில்‌. 
எழுநிலவு கண்டு கண்மலர்ந்த கானமயில்‌. 
நீரோடைகளில்‌ வழிகிறது நிலவு. சுனைகளில்‌ சுழிக்கிறது 
அதன்‌ ஒளிப்பொழிவு. முத்தமிடக்‌ குவிந்த இதழே 
உடலானவன்‌ நீ. முத்தத்தின்‌ களிவெறியே 
ஒளியென்றானவன்‌. 


நிலவுசூடிய இரவு. நீலவிழியொன்று எழுந்த நெற்றி. 
கனவுசூடிய இரவு. களவுக்குத்‌ துணையாக காமன்‌ 
அனுப்பிய கதிர்‌. கைபிடித்துக்கொண்டுசெல்லும்‌ 
கள்ளப்பெருந்தெய்வம்‌. காமத்தில்‌ நனைத்து 
காயவைத்து மீண்டும்‌ எழுப்பும்‌ கயவன்‌. கொன்று 
உடலாக்கி உண்டு பசியாறி சென்று திரும்பும்‌ முன்‌ 
திசைவெளியில்‌ உயிர்ப்பித்து இன்று பிறந்தாய்‌ 
இனிக்கொள்க எல்லாம்‌ என்று சொல்லி புன்னகைக்கும்‌ 
மாயக்கொலைகாரன்‌. 


கருநீல வண்ணன்‌ வெண்ணிலவான மாயம்தான்‌ என்ன? 
இன்றிரவில்‌ இவ்வெழில்‌ வனத்தில்‌ வசந்தம்‌ பெருகும்‌ 
தளிர்மர ஒழுக்கில்‌ இலைப்பரப்புகளில்‌ படர்கிறது 
நிலவின்‌ காமம்‌. அள்ளி உண்டவை கண்கள்‌. எரி எழக்‌ 
கனன்றது இமையிலாக்‌ கருங்கண்‌. உலர்ந்து உலர்ந்து 
ஈரம்‌ கொண்டன இதழ்கள்‌. செவ்விதழ்கள்‌. சொல்லற்ற 
இதழ்மலர்கள்‌. கருஞ்சுடருள்‌ செங்கனல்‌. சொட்டிச்‌ 
சொட்டி அசைகின்றன இலைநுனி நாக்குகள்‌. 
பிறவிப்பெருந்திரை மறைத்த பெருநினைவுகள்‌ 
எழுந்துவரும்‌ வண்ணங்கள்‌. ஆழத்தில்‌ விழிகொண்டு 
நீரலைய சிறகசைத்து ஒளிதேடும்‌ மீன்கணங்கள்‌. 


நதியே, நீலநதியே, நீ இறங்கும்‌ மலைச்சரிவில்‌ ந இழிந்த 
வான்‌ சரிவில்‌ எங்கு கொண்டாய்‌ இவற்றை? நாணின்றி 
நான்குகரங்களால்‌ அம்மானை ஆடுகின்றாய்‌. அதோ 
எவரோ கால்‌ ஒலிக்க வருகின்றார்‌. அள்ளி வை 
ஆடைக்குள்‌. இமைதாழ்த்தி அமர்ந்துகொள்‌. இதயத்‌ 
துடிநாதம்‌ இருளே கேட்கும்‌. குறுநிரையின்‌ குழைந்தாடல்‌ 
உன்‌ கண்களே அறியும்‌. ஏதுமறியா இளநங்கை என்று 
இங்கிருப்பாய்‌ தோழி. உன்‌ உடலெங்கும்‌ மின்னும்‌ 
அணிகொண்ட மணிவிழிகளுக்குள்‌ அணையபட்டும்‌ உன்‌ 
விழியொளிரும்‌ ஒளிமணிகள்‌. 


அணிசூடி அணியாகி என்‌ அந்தி செல்கிறது. ஆடிமுன்‌ 
நின்று நின்று சலிக்கிறேன்‌. எங்கே என்‌ அன்னம்‌? எங்கே 
என்‌ மலர்ச்சரம்‌ கொண்ட மணிவில்‌? முலை விம்மி 
மணிச்சரங்கள்‌ அசைகின்றன. என்‌ மொழி விம்மி 
முலைகள்‌ எழுகின்றன. இவ்விளம்‌ விரல்பற்றி 
எங்கிருந்தாலும்‌ நினைப்பேன்‌ என்றான்‌. ஒருபோதும்‌ 
உனைமறவேன்‌ என்றான்‌. கைபற்றி இடைசுற்றி 
குழல்நீவி இதழ்‌ ஒற்றி எப்போதும்‌ நீயே என்றான்‌. 
எங்குளான்‌? இங்குள என்‌ நினைவை ஒருகணமேனும்‌ 
உணர்ந்தானா? ஆண்விழிகள்‌ அகம்‌ நோக்கும்‌ 
ஒளியற்றவையா? முன்விரியும்‌ வானமன்றி பின்‌ சுருண்ட 
பாதையும்‌ அவர்‌ பார்ப்பதில்லையா? அவன்‌ மார்பணிந்த 
என்‌ முலைச்சாந்தின்‌ மணம்‌ அங்கிருக்குமா? அவன்‌ 
தோள்வளைத்து விரிமுதுகில்‌ நான்‌ எழுதிய நகமுத்திரை 
காய்ந்திருக்குமா? 


பொருள்வயின்‌ பிரிந்தோர்‌ புதுமழையுடன்‌ வருவார்‌ 
என்றான்‌ பண்தேர்ந்த பாணன்‌ அன்று. யாழ்தொட்டு 
இசைமீட்டி “விண்‌ இருண்டு பண்பொழியும்‌ 
மமைக்காலம்‌! இதுவே கண்‌ நிறைத்த காதலுடன்‌ அவன்‌ 
அணையும்‌ முல்லைப்பருவம்‌” என்றான்‌. முல்லையும்‌ 
பூத்தது. முகில்மலை எழுந்தது. மயில்குலம்‌ தோகை 


விரித்தது. மான்கணம்‌ மடப்பிடி தழுவியது. என்‌ 
கைவளைகள்‌ தாழ்கின்றன. குரல்தாழ்த்திச்‌ 
சொல்கின்றன “இன்னுமென்ன தனிமை? இனியுமென்ன 
கண்ணீர்‌?” மழைச்சாரல்‌ வருடிய மலைப்பாதைகளில்‌ 
குதிரைக்குளம்புகள்‌ ஒலிக்கின்றனவா? மரம்‌ ஏறி 
அமர்ந்த மந்தி குரல்‌ எழுப்புகின்றதா? தொலைதூர 
ஒலிக்கெல்லாம்‌ திரும்புகின்ற சிறுபூனைச்‌ செவியடி 
நான்‌. 


மலர்கொண்டது நீலமணிக்கரும்பு. வெண்சாமர 
எழில்கொண்டது. கணுதோறும்‌ கனிந்தது. கனியூறி 
ஒளிர்ந்தது. அதில்‌ ஏறி திசை தாவ விரிந்தன ஐந்து 
மலர்கள்‌. கூந்தல்‌ மணம்கொண்ட முல்லை. 
விழியொளியாகும்‌ குவளை. முலை மணம்‌ கமழும்‌ 
தாமரை. அடிவயிறாகும்‌ அசோகம்‌. அல்குல்‌ ஆழ்மணம்‌ 
கரந்த மாம்பூ. கிளைதோறும்‌ செறிந்தன கிள்ளைகள்‌. 
ஆயிரம்‌ குரல்‌ கொண்டு ஒரு சொல்‌ கூவி ஆர்த்தன. 
அங்கே காலடி கேட்டேன்‌. எங்கோ கழலொலி கேட்டேன்‌. 
அனங்கன்‌, அருணன்‌, மதனன்‌, மானஸஜன்‌, காமன்‌, 
புஷ்பபாணன்‌. ஐந்து மலரால்‌ பட்டு ஐம்புலனும்‌ 
அழிந்தேன்‌. அவன்‌ நினைவொன்றே இங்கிருந்தது. 
ஆகமென்றாகி அமைந்தது அகம்‌. 


மழையில்‌ நிறைந்து வேனிலில்‌ வறளும்‌ மலைச்சுனை 
போல ஒவ்வொரு கணமும்‌ உருவழிந்து மீண்டேன்‌. காலடி 
ஓசையில்‌ பூத்தேன்‌. அது காற்றோசை என கணுதோறும்‌ 
உதிர்ந்தேன்‌. கழலோசை எனத்‌ தளிர்த்தேன்‌. அது 
கலமுருள்தல்‌ என்று கருகினேன்‌. பறவைச்சொல்‌ 
இனிதென்று பசுமைகொண்டேன்‌. பல்லி அதைச்‌ 
சொல்லவில்லை என்று பாலையானேன்‌. 


நீரில்‌ ஊசலாடும்‌ நதிக்கரை மூங்கிலின்‌ வதையென்ன 
என்றறிந்தேன்‌. ஒளியெனத்‌ துள்ளி இருளென மூழ்கும்‌ 
நதிமீனின்‌ தவிப்பென்ன என்றறிந்தேன்‌. காத்திருப்பு 
எனும்‌ சொல்லில்‌ இனி நான்‌ கண்டடைய ஏதுமில்லை. 
கண்ணா, முழுமூடா, கண்கட்டி ஆடும்‌ கள்வா. இனி என்‌ 
முன்‌ நீ வந்து எழிலாகி நின்றாலும்‌ காத்திருக்கும்‌ இன்பம்‌ 
போலில்லை உன்‌ கனியமுத முத்தமென்று கைநீட்டித்‌ 
தள்ளுவேனா? 

ஓவியம்‌: ஷண்முகவேல்‌ 
கண்பொத்தி நீ பின்வந்து அணைக்கையில்‌ அதை 


கன்றின்‌ நாபட்ட குளிரென்று கைதட்டி விலக்கினேன்‌. நீ 
சிரித்த ஒலிகேட்டு திகைத்தெழுந்து கையுதறித்‌ 
திரும்பினேன்‌. என்‌ உடல்‌ அணிந்த நகையெல்லாம்‌ 
விழியாக விரிந்ததுபோல்‌ நீ அருகே நிற்கக்‌ கண்டேன்‌. 
“கண்ணா நீதானா? என்‌ கண்ணை நான்‌ ஏற்கலாமா?” 
என்றேன்‌. “நானே. எனக்காக வாசமலர்‌ சூடி 
வண்ணப்பட்டாடை சுற்றி வாசலில்‌ விழிவைத்த 
வாசகசஜ்ஜிதை நீ!” என்றாய்‌. “ஆம்‌, இது மழைக்காலம்‌. 
மண்ணும்‌ விண்ணும்‌ காத்திருக்கும்‌ குளிர்ப்பருவம்‌” 
என்றேன்‌. 


நாமிருவர்‌ மட்டும்‌ தனித்திருக்கும்‌ இல்லம்‌. உயிர்கொண்ட 
உடலைப்போல்‌ சுவரெல்லாம்‌ சிலிர்க்கக்‌ கண்டேன்‌. என்‌ 
விழிநோக்கி “என்ன இது? நீ கன்னியல்லவா? 
ஒருகணமேனும்‌ நாணலாகாதா?” என்றாய்‌. “நாணுதற்கு 
நேரமில்லை. கை கண்டு கால்‌ நாணும்‌ உடலென்று 
ஒன்றுண்டோ?” என்றேன்‌. 


அள்ளி எனை எடுத்து தன்‌ அணிமார்பில்‌ சேர்த்தான்‌. 
அவன்‌ தோளணிந்த தாரனைத்தும்‌ பிய்த்து வீசினேன்‌. 
சிரித்து ஏனென்றான்‌. “இக்கணத்தில்‌ இத்தோள்கள்‌ 
என்னொருத்திக்கே உரிமை” என்றேன்‌. அவன்‌ என்‌ 
செவிக்குள்ளே நகைத்த சிற்றொலியைக்‌ கேட்டேன்‌. 
என்குருதி நதியெங்கும்‌ அலைகிளப்பும்‌ சிரிப்பு. என்‌ 
காட்டு இருளெங்கும்‌ சுனைகள்‌ சிலிர்க்கும்‌ சிலிர்ப்பு. 


“எத்தனை அணிகள்‌. எத்தனை ஒளிகள்‌. இத்தனைக்கும்‌ 
உள்ளே எனக்காக ஏதுண்டு?” என்றாய்‌. உன்‌ தோளில்‌ 
முகம்‌ சேர்த்து இதழ்‌ அழுந்திச்‌ சிணுங்கி “கண்ணன்‌ 
வருகையிலே நான்‌ என்னதான்‌ செய்வது?” என்றேன்‌. 
சிவந்த முகம்‌ தூக்கி “பார்‌, இந்தச்‌ சதங்கைகள்‌ தாமரை 
வல்லிகள்‌. என்‌ இடையணிந்த மேகலையோ கொன்றை 
மலர்க்குலை. முலை தவழும்‌ முத்தாரம்‌ தென்னையிளம்‌ 
பூமணிகள்‌. தோள்வளையோ தாழைமடல்‌. 
கைவளைகள்‌ முல்லைத்‌ தளிர்ச்சுருள்கள்‌. வசந்தம்‌ 
வருகையிலே மண்‌ அணியும்‌ அழகெல்லாம்‌ கண்ணன்‌ 
வருகையிலே நான்‌ அணியவேண்டாமா?” என்றேன்‌. 
மெல்ல அவன்‌ செவியில்‌ “இல்லை உன்‌ மார்பணிந்த 
பெண்‌ அணியும்‌ அழகெல்லாம்‌ எனக்களி” எனச்‌ 
சிரித்தேன்‌. 


அள்ளி எனை அவன்‌ இளம்கையில்‌ தூக்கி “மண்மகளை 
இவ்வாறு மருப்பேந்தி நிற்பதுவே என்‌ வழக்கம்‌” 
என்றான்‌. சிரித்து கூவி அவன்‌ சிரத்தில்‌ அடித்து என்‌ 
கைவளைகள்‌ உடைத்தேன்‌. “வா, திருமகளாய்‌ உன்னை 


ஆக்குகிறேன்‌” என்றான்‌. அவன்‌ விரல்தொட்ட 
இடமெல்லாம்‌ மலர்பூக்கலானேன்‌. 


என்‌ நெற்றிமலர்‌ எடுத்து நிலத்திட்டான்‌. “அய்யோ அது 
வைரம்‌” என்றேன்‌. “உன்‌ நுதலொளிக்கு அது சிறுகல்லே” 
என்றான்‌. குழல்முகில்‌ தழுவிய பிறைநிலாவென்று 
இதழ்கொண்டு தொட்டான்‌. முத்தாரம்‌ மணியாரம்‌ 
முலையழுந்தும்‌ செம்பதக்கம்‌ ஒவ்வொன்றாய்‌ அகற்றி 
இதழொற்றினான்‌. கைவளை சிணுங்கக்‌ கழற்றினான்‌. 
மேகலை மட்டும்‌ அறிந்த மலர்முகர்ந்தான்‌. நாணிக்‌ 
கண்புதைக்கையில்‌ “கைதொட கால்நாணலாகுமோ?” 
என்றான்‌. “கைவிரல்‌ நுனியையும்‌ கண்‌ அஞ்சுமல்லவா?” 
என்றேன்‌. கூவிநகைத்து என்‌ குழல்பற்றி சுழற்றி 
இதழ்முத்தம்‌ ஈந்தான்‌. 

என்‌ வெறும்மேனிமீது புல்வெளிமீது தென்றல்போல்‌ 
அவன்‌ விழியோடியது. பின்‌ பெருங்கடல்மீது புயல்போல 
அவன்‌ மூச்சோடியது. “உன்‌ உடல்கொள்ளும்‌ மெய்ப்பே 
கண்ணனுக்கு பிடித்த அணி” என்றான்‌. பின்‌ அமர்ந்து 
என்‌ காலெடுத்து தன்‌ தலைசூடி “கண்ணன்‌ அணியும்‌ 
வைரமுடி இதுவே” என்றான்‌. 


அந்தி எழுந்து அடர்ந்து இரவாகியது. சில்வண்டு 
நாதமொரு சரடாகி இணைத்த எண்ணங்கள்‌ என்னும்‌ 
கருநீல மலர்கள்‌ ஆடும்‌ இரவு. இரவெல்லாம்‌ 
தனித்திருப்பவள்‌ நான்‌. இரவை உண்டு இரவை உயிர்த்து 
இரவிலாடி இங்கிருப்பவள்‌. இரவின்‌ குரல்‌ தோடு. நீல 
அலைகளாக நெளிந்து நெளிந்தோடும்‌ பண்‌. 
தோடியெனும்‌ நஞ்சு. நாகச்சுருளவிந்து மேகமென 
படமெடுத்தது. இருளுக்குள்‌ இருளாக வழிந்தோடும்‌ 
இமையா விழிச்சரடு. தோடிப்பெருக்கில்‌ ஒரு ஓடம்‌. 
அதிலொரு குழலேந்திய கரியோன்‌. வெண்ணுரை 
பொங்கிய வெள்ளம்‌. கூவிச்‌ சரியும்‌ அருவி. பின்‌ 
விரிவெளியில்‌ நெளிந்தொளிரும்‌ பூபாளம்‌. 


வெண்முரசு விவாதங்கள்‌ 


நீலம்‌ - 27 


பகுதி ஒன்பது: 2. காத்திருத்தல்‌ 


விதைகோடி உறங்கும்‌ வெண்பாலை நிலம்‌ நான்‌. விரிந்து 
வான்‌ மூடிய வெறும்நீலப்‌ பெருவெளி நீ. கருக்கொள்ளா 
அன்னையின்‌ முலைததும்பும்‌ அமுதம்‌ நான்‌. நெய்யுண்டு 
கனன்றாடி விண்‌ எழுந்து விலகும்‌ எரி நீ. ஒருமுறை 
நாதொட்ட இசைவெள்ளம்‌ ஒழியாது நிறைந்திருக்கும்‌ 
ஆலயமணி நான்‌. கிளையசைத்து காற்றிலெழும்‌ 
கருங்குருவி நீ. நீ சென்ற வழியெனத்‌ தெரிபவை உன்‌ 
பாதத்தடங்களல்ல. இமைப்பழிந்த என்‌ 
விழிநீர்க்குளங்கள்‌. 


கார்காலம்‌ வந்து சென்றது. கானகத்துக்‌ குயில்களும்‌ 
பாடல்‌ மறந்தன. என்‌ இல்லத்து முற்றத்தில்‌ மழைவிரித்த 
மணல்‌ நிறம்‌ மாறியது. புல்விரிந்த வெளியில்‌ 
துள்ளியலைந்த கன்றுகள்‌ குரல்‌ கனத்தன. காளிந்தி 
மெலிந்து கரை ஒதுங்கியது. குளிர்‌ கனத்த இரவில்‌ 
கூரைப்பனி சொட்டும்‌ ஒலியாக காலம்‌ நடந்தது. சொல்‌ 
சொல்‌ சொல்லென்று சொட்டியது பனி. சொல்லி ஓய்ந்து 
விடிந்த காலையை வெண்‌ திரையிட்டு மூடியிருந்தது. 
அப்பால்‌ சிறைகூப்பிய பறவை ஒன்றின்‌ சிற்றொலியும்‌ 
“சொல்‌ சொல்‌” என்றே ஒலித்தது. 


வெண்முட்டை உடைத்து வெளிவந்தது செங்குருதி 
ஆறாத கதிர்க்குழவி. என்‌ முற்றத்தில்‌ பசுஞ்சாணி மெழுகி 
த - பூ வைத்து மாப்பொடி கொண்டு 
தர்க்கோலமிட்டு “வருக” என்றெழுதி வைத்தேன்‌. 
குளிர்கொண்ட தோள்‌ ஒடுக்கி குறுந்திண்ணை வி! 
அதை நெடுநேரம்‌ பார்த்திருந்தேன்‌. நீள்மூச்சு விட்டு 
அடுமனை புகுந்து அனல்மூட்டி நோக்கிநின்றேன்‌. 
ஆயிரம்‌ முறை அவ்வெரிபுகுந்து வெளிவந்தேன்‌. ஏக்கம்‌ 
என்றும்‌ தனிமை என்றும்‌ எதிர்‌ நோக்கி இருத்தல்‌ என்றும்‌ 
எத்தனை சொற்கள்‌. ஒரு சொல்லும்‌ சொல்லாது 
கால்சிலம்பு உதிர்ந்த கல்மணியின்‌ அமைதியை. 


கருவண்ணா, அறிவாயா? இப்புவியில்‌ கூந்தலும்‌ 
சூடாமல்‌ கருவண்டும்‌ கொள்ளாமல்‌ வாடி அழியும்‌ 
கோடிமலர்களை? எவர்‌ செவியும்‌ கேளாமல்‌ கூவித்‌ 
தளரும்‌ குயில்கணங்களை? காத்திருத்தல்‌ என்பது 
கணம்தோறும்‌ வாழ்தல்‌. கைவிடப்படுதலோ 
கணம்தோறும்‌ இறத்தல்‌. இசை நின்றபின்‌ எப்படி 


எஞ்சுகிறது உன்‌ புல்லாங்குழல்‌? மண்ணுருக்கி 
விண்ணொளிர வைத்தபின்‌ வெறும்‌ மூங்கிலென 
கட்டடம்‌ வெறுமைக்கு எது நிகர்‌? பெண்ணென்று 

ழித்தபின்‌ கல்லென்று ஆவதன்‌ பெருவலியோ அதை 
வெல்லும்‌. 


வாராதிருத்தலாகுமோ? என்‌ விழியுதிர்க்கும்‌ வெய்யநீர்‌ 
பாராதிருக்கலாகுமோ? இதுமுன்‌ இப்புவியில்‌ நேராதிருந்த 
கதையிதுவோ? யாராயிருந்தேன்‌ அன்றெல்லாம்‌? என்‌ 
குரல்‌ தேராதிருக்கும்‌ உன்‌ செவிக்கே சொல்லூற்றி 
நிறைக்கிறேன்‌. உன்‌ நினைவிலொரு பேராயிருக்கும்‌ 
பேறடைந்தேன்‌ அல்லேன்‌. பெற்றியும்‌ பிறப்பும்‌ 
பெருஞ்செல்வச்‌ சிறப்பும்‌ இல்லேன்‌. உன்‌ பாதத்‌ தடம்‌ 
தொட்டு கண்‌ ஒற்றும்‌ பேதையென்றே எஞ்சுவேன்‌. 
ஒருசொல்‌ உன்‌ இதமழுதிர்த்துச்‌ செல்லுமென்றால்‌ 
அதுமுளைத்து காடாகி மலர்வெளியாகி மணமாகி 
இசையாகி நிறையும்‌ என்‌ பாழ்நிலமெல்லாம்‌. எங்குளாய்‌ 
நீ? என்‌ நெஞ்சுளாய்‌. நிறைந்த கண்ணுளாய்‌. 
கருத்துளாய்‌. எங்கும்‌ நீயே நின்றுளாய்‌. இன்றென்‌ 
நெஞ்சலர்ந்து காடாயிற்று நீ சூடும்‌ தண்துழாய்‌. 


ஒவ்வொருநாளும்‌ அப்பெயரென விடிந்திருள 
வாழ்ந்திருந்தாள்‌ ராதை. தன்‌ ஆயர்குடியின்‌ சிற்றில்‌ 
தொழுவத்து ஆநிரைகளுக்கு அன்னையாக இருந்தாள்‌. 
வெண்பசுவின்‌ முதற்குரல்‌ கேட்டு எழுந்தாள்‌. அதை 
ஈரத்தடம்‌ மாற்றிக்கட்டி புதுவைக்கோல்‌ போட்டு நாள்‌ 
தொடங்கினாள்‌. ஐந்து பசுவும்‌ கலம்‌ நிறைக்க வாங்கி 
அறைசேர்த்தபின்‌ யமுனை நீராடி வந்தாள்‌. மாமிக்கு 
ஏவல்செய்து அவள்‌ மகளுக்கும்‌ பணிசெய்தாள்‌. 
வளைகோல்‌ ஏந்தி வனம்புகுந்து பசுக்கணம்‌ 
மேய்த்துவந்தாள்‌. புல்சுமந்து வந்து தொழுசேர்த்தபின்னர்‌ 
மீண்டும்‌ யமுனை நீராடி வந்தாள்‌. அந்தி இருள்கையில்‌ 
ஆயர்குடிதோறும்‌ எழுந்த ஆழியோன்‌ பெயர்‌ கேட்டு 
கைதொழுதாள்‌. எங்கள்‌ கலம்‌ நிறைந்த பாலெல்லாம்‌ 
நெய்நிறையலாகுக என்று சொல்லி மாமி 
கைகூப்புகையில்‌ அவ்வாறே ஆகுக என்று சொல்லி 
வணங்கி படுத்துக்கொண்டாள்‌. 


வண்ணப்பாயில்‌ மரவுரி போர்த்தி கண்மூடி படுத்து 
கண்ணனை நினைத்துக்கொண்டாள்‌. புன்னகையுடன்‌ 
பெருமூச்செறிந்து தன்‌ கைவளையை தானே எண்ணி 
எண்ணி விழித்திருந்தாள்‌. அரவுப்புற்றென 
அறையெங்கும்‌ மூச்செழுகையில்‌ இருளில்‌ எழுந்து 
மேலாடை உடல்சுற்றி மெல்ல நடந்தாள்‌. 


இல்லத்து முற்றத்தின்‌ வெண்கடம்பின்‌ அடியில்‌ 
விழிவிரித்து விண்மீன்‌ நோக்கி செவிகூர்ந்து ஏதோ 
ஒலிகேட்டு அமர்ந்திருந்தாள்‌. நதிமீது சென்றன ஆயிரம்‌ 
ஓடங்கள்‌. ஆழத்து இருளுக்குள்‌ அவற்றின்‌ நிழல்கூட 
விழவில்லை. அங்கே மென்சதுப்பு சதைக்கதுப்பில்‌ 
சிறுவிரலாக உடல்கொண்டு சிற்றுயிர்கள்‌ எழுதி 
எழுதிச்சென்றன ஒற்றைப்‌ பெயரை. 

ஓவியம்‌: ஷண்முகவேல்‌ 


நூறாயிரம்‌ முறை எழுந்தோடி யமுனைக்‌ கரை வந்து 
நின்றிருப்பாள்‌. அலையிளகும்‌ நதி கண்டு அஞ்சி கால்‌ 
நடுங்கி பின்னடைவாள்‌. அப்பால்‌ நிலவொளி எழுந்த 
மலைமரக்குவைகளில்‌ காற்று கடந்தோடும்‌. அது மீண்டும்‌ 
வருகையில்‌ மென்குழல்‌ நாதம்‌ ஒன்று மெல்ல 
ஒலித்தடங்கும்‌. ஏது அந்த இசை? மலைமூங்கில்‌ 
துளைகொண்டதா? இல்லை அவன்‌ கைநின்று 
இதழ்பட்டதா? முன்பொருநாள்‌ நிலவு அளைந்து 
நீர்கடந்து சென்ற ஒருத்தியை அவள்‌ அறிவாள்‌. அவள்‌ 
கனவொன்றில்‌ கண்ட கழலிணையை நினைப்பாள்‌. 
ஏங்கி கண்ணீர்‌ உதிர்த்து மீள்வாள்‌. மீண்டும்‌ தன்‌ 
முற்றத்து வெண்கடம்பின்‌ வேர்வந்து அமர்வாள்‌. 


கரைகடக்கலாகாத நதி. சிறைப்பட்டு சிறகிழந்த கிளி. 
காட்டில்‌ அன்னை மறந்து சென்ற கன்று. தன்னுள்‌ ஊறி 
தானே வற்றி மறைந்து உலரும்‌ காட்டுச்சுனை. ஓடு 
உடைக்க முடியாத பறவை. தான்‌ சுற்றிய கூட்டுக்குள்‌ 
சிறைப்பட்ட பட்டுப்புழு. எத்தனை அகநாடகங்கள்‌ 
வழியாக என்னை அமைத்துக்கொள்கிறேன்‌. ஒருநாளில்‌ 
எத்தனை முகம்‌ சூடி கண்ணீர்‌ விடுகிறேன்‌. 
கைவிடப்பட்டவள்‌. பாழ்மரம்‌ ஒன்று பற்றி பெருங்கடல்‌ 
நீந்துபவள்‌. பொய்த்த சொல்‌ கொண்டு மெய்யுலகு 
சமைப்பவள்‌. விரஹோத்கண்டிதை. விரல்தொடாது 
விம்மும்‌ வீணை. 


என்‌ நெஞ்சே, எத்தனை இனியது கைவிடப்படாமலே 
விரகத்தை அறிவது. அளிக்கப்படாத வாக்கு பொய்ப்பது. 
நிகழாத துயரத்தில்‌ நீந்தி அளைவது. “என்னடி உனக்கு 
வேண்டும்‌? எதைத்தேடி எந்நேரமும்‌ அலைகின்றாய்‌?” 
என்று மாமி கேட்பாள்‌. “எதை நோக்கி வாயிலில்‌ 
நின்றாய்‌? எதைக்காணாமல்‌ கண்ணீர்‌ உகுத்து மீண்டாய்‌? 
எக்குரல்‌ கேட்டு மீண்டும்‌ எழுந்தாய்‌? எந்த தெய்வத்தின்‌ 
பகடையடி நீ?” நானறிவேன்‌. நானாடும்‌ களங்களையும்‌ 


அறிவேன்‌. நானாடும்‌ பகடையையும்‌ நன்கறிவேன்‌. 
“எதைக்கேட்டு புன்னகைக்கிறாய்‌? நான்‌ என்னதான்‌ 
சொல்லிவிட்டேன்‌” என்றாள்‌ மாமி. 


காகக்‌ குரலெல்லாம்‌ விருந்து வரும்‌ செய்தியாகும்‌. சகட 
ஒலியெல்லாம்‌ என்‌ இல்ல வழிதேரும்‌. காலடிகள்‌ எல்லாம்‌ 
என்‌ முற்றம்வரை வந்துசேரும்‌. பாய்மரம்‌ சுருக்கி படகு 
அணையும்‌ போதெல்லாம்‌ நெஞ்சம்‌ துடித்து நிலையழிந்து 
போகின்றேன்‌. வருகிறது வருகிறது என்றே வானம்‌ என்‌ 
வீட்டைச்‌ சூழ்ந்துள்ளது. வரக்கூடும்‌ வரக்கூடும்‌ என்றே 
பொழுதணைந்து போகின்றது. வரும்‌ நாள்‌ இது வென்றே 
புலரி எழுகின்றது. 


என்‌ நெஞ்சே எத்தனை இனிது முடிவிலாது காத்திருப்பது. 
எத்தனை மகத்தானது நிறைவேறாத எதிர்பார்ப்பு. 
பேருருவம்‌ கொண்ட விழைவு. ஆயிரம்‌ கண்ணெழுந்த 
காமம்‌. பல்லாயிரம்‌ நாவெழுந்த மெளனம்‌. பலகோடி 
கைகொண்ட செயலின்மை. இங்கு நான்‌ இருக்கையில்‌ 
அங்கு அவனிருக்கிறான்‌ என்னும்‌ துடிப்பு. எங்களுக்குள்‌ 
தொலைவொன்றே தடை என்ற நடிப்பு. 


ஆயிரம்கோடி பெண்களாய்‌ கணம்தோறும்‌ 
ஆடிநடிக்கிறேன்‌. ஆயர்குல மாதவனோ ஒற்றைவிழிச்‌ 
சிரிப்பால்‌ என்னை ஒன்றாக்கிக்‌ கொள்கிறான்‌. வருவான்‌ 
என மலர்பவளை, வாரான்‌ என வாடுபவளை, இல்லை 
அவன்‌ என ஏங்குபவளை, உடனுள்ளான்‌ என 
நிறைபவளை அவன்‌ காண்பதில்லையா? கரியோனே, 
காமச்சழக்கா, ஒரு பெண்ணின்‌ உடலுக்குள்‌ உலகுள்ள 
பெண்குலத்தை சேர்த்து வைத்து சுவைக்கிறாயா? 
மாயைதான்‌ உன்‌ மனம்‌ நிறைக்கும்‌ பேருருவாகுமா? 


யமுனைக்கரை அணைந்த படகொன்றைக்‌ கண்டு 

டை பறக்க குழல்‌ குலைய ஓடிவந்தாள்‌ ராதை. 
இனிப்பும்‌ கனியும்‌ ஆடையும்‌ கூட்டிய பொதி எடுத்து 
இறங்கி நின்று “என்னடி ஓடிவருகிறாய்‌? பேதை! உன்‌ 
வீட்டுக்குத்தானே வருகின்றோம்‌” என்ற கீர்த்திதையை 
விழிபதைத்து நோக்கி “யார்‌?” என்றாள்‌. “என்னடி இது? 
என்ன ஆயிற்று உனக்கு? அடி பிச்சி, அன்னைமுகம்‌ 
மறந்தாயா?” என்று கீர்த்திதை அவள்‌ 
தோளைப்பற்றினாள்‌. விழிநடுங்க அவளை நோக்கி பின்‌ 
குரல்‌ தாழ்த்தி “போதும்‌, ஊர்கூட்டி கூவ வேண்டுமா உன்‌ 
மகள்‌ இருக்கும்‌ நிலையை?” என்றார்‌ ரிஷபானு. 


“இங்குதான்‌ படகு வரும்‌” என்றாள்‌ ராதை. “இந்நீலக்‌ 
கடம்பின்‌ கீழே. அக்கரையில்‌ இருந்து குழல்நாதம்‌ வந்து 


நிறையும்‌. பாரிஜாதம்‌ மணக்கும்‌ பாதக்கழல்‌ ஒலி 
குலுங்கும்‌.” அன்னை அவளை அணைத்து “என்‌ மகளே. 
ஏதுசெய்கின்றதடி உனக்கு? என்னதான்‌ வேண்டும்‌? என்‌ 
உயிரள்ளி உண்ணாதே. வேண்டாம்‌ என்‌ கண்ணே!” 
என்று கண்ணீர்‌ உகுத்தாள்‌. 


கையுதறி கண்ணீர்‌ துளி சிதறி “வருவேன்‌ என்று 
சொல்லிச்‌ சென்றவர்‌ மீளவில்லை. சொல்லிய சொல்லோ 
தன்‌ குருதி தான்‌ குடித்து பெருகி அறை நிறைத்து 
நின்றிருக்கிறது” என்றாள்‌ ராதை. “என்‌ கைவளைகள்‌ 
கழன்றன. மோதிரங்கள்‌ உதிர்ந்தன. அரைமணிகள்‌ 
காலிறங்கின. என்‌ இல்லம்‌ மட்டும்‌ சிறிதாகியது. சுவர்கள்‌ 
வந்து என்னை சூழ்கின்றன.” 


அன்னையைக்‌ கண்டதும்‌ மாமி ஓடிவந்தாள்‌. “கூரைமீது 
நெருப்பள்ளி வைத்ததுபோல்‌ உங்கள்‌ குலப்‌ பிச்சியை 
எங்கள்‌ இல்லத்தில்‌ நிறுத்தினீர்கள்‌. அவள்‌ 
கொண்டுவந்ததெல்லாம்‌ கொண்டுசெல்லட்டும்‌. 
எந்நெறிக்கும்‌ அடங்காள்‌, இனி இக்குடியில்‌ அமையாள்‌” 
என்றாள்‌. ஆடைமுகப்பால்‌ முகம்‌ மறைத்து அன்னை 
கண்ணீர்‌ விட்டாள்‌. திண்ணை முனம்பில்‌ தலைகுனிந்து 
தந்தை அமர்ந்திருந்தார்‌. முகம்‌ மலர்ந்து “உங்களிடம்‌ 
உள்ளதோ கண்ணன்‌ விட்ட தூது?” என்றாள்‌ ராதை. 
“அய்யோ என்‌ செய்வேன்‌!” என்று விம்மி அழுதாள்‌ 
அன்னை. தலைப்பாகை கொண்டு முகம்‌ மறைத்து 
எழுந்து நடந்தார்‌ தந்தை. 


“எவரிடம்‌ சொல்வேன்‌ இவள்‌ செய்யும்‌ கூத்தெல்லாம்‌?” 
என்றாள்‌ மாமி. “அந்தியில்‌ ஆடிநோக்கி அணியெல்லாம்‌ 
சூடுகிறாள்‌. வாயிலில்‌ சென்று நின்று வானத்தை 
நோக்குகிறாள்‌. காத்திருந்து ஏங்கி கண்ணீர்‌ 
உதிர்க்கிறாள்‌. பாய்‌ விரித்து அருகமர்ந்து பார்த்தமர்ந்து 
இரவழிக்கிறாள்‌. இவள்‌ பித்தைக்‌ கண்டு பித்தானோம்‌ 
நாங்களும்‌. அன்றொருநாள்‌ இரவில்‌ விழிக்கையில்‌ 
இவள்‌ கண்மூடி படுத்திருக்க இவளருகே நின்று ஒருவன்‌ 
இமைக்காது நோக்கக்‌ கண்டேன்‌. கன்னங்கரியவன்‌. 
கருமணிபோல்‌ விழியன்‌. பீலி விழி திறந்த குழலன்‌. 
அலறி எழுந்ததுமே அது நிழலென்றறிந்தேன்‌. ஆனால்‌ 
மறுநாள்‌ அவன்‌ நின்ற இடத்தில்‌ ஒரு பீலிமயிர்‌ 
கண்டெடுத்தேன்‌.” 


“ஒருமகளை ஈன்றேன்‌. திருமகள்போல்‌ வளர்த்தேன்‌. 
ஆழிவெண்சங்கு அணிந்தபிரான்‌ அவளைக்‌ 
கொண்டான்‌ என்றெண்ணி நிறைகின்றேன்‌. அன்னை 
வேறென்ன செய்வேன்‌?” என்றாள்‌ கீர்த்திதை. அவள்‌ 


சென்ற வழியெங்கும்‌ விழிநீர்‌ உதிர்ந்தது. “அவள்‌ 
செவ்வுதடு என்‌ முலை கவ்விய குளிர்‌ இன்னும்‌ 
போகவில்லை. அவள்‌ சொன்ன முதற்சொல்‌ இன்னும்‌ 
மறக்கவில்லை. அம்பு எழுந்தது என்றபின்னர்‌ நாண்‌ 
தளர்ந்து விம்முதலே வில்‌ கொண்ட விதியாகும்‌” என்று 
படகில்‌ அமர்ந்து அரற்றினாள்‌. 


யமுனையின்‌ அலைகளின்மேல்‌ பாய்‌ விரித்தெழுந்த 
படகில்‌ அமர்ந்து இல்லம்‌ விட்டு ஏங்கி ஓடிவந்து 
நீலக்கடம்பின்‌ கிளைபற்றி நின்ற ராதையைக்‌ கண்டாள்‌. 
“அவள்‌ காணும்‌ உலகத்தை நான்‌ காணமாட்டேனா? 
அங்கு எழும்‌ அப்பழிகாரனின்‌ முகம்‌ கண்டு ஒரு மொழி 
உரைத்து மீள்வேனே. என்‌ பேதை அவன்‌ கைகளுக்கே 
அடைக்கலம்‌. இனி அவள்‌ வாழ்வெல்லாம்‌ 

அவன் செயல்‌.” 


லலிதையும்‌ விசாகையும்‌ ரங்கதேவியும்‌ சுசித்ரையும்‌ 
சம்பகலதையும்‌ சுதேவியும்‌ இந்துலேகையும்‌ வந்தனர்‌. 
அவளைக்‌ கண்டு வண்ணப்பறவைகள்‌ சிறகடித்து 
இறங்குவதுபோல்‌ கையலைத்து கூவி அருகணைந்தனர்‌. 
“ராதை! ராதையடி அது! ராதை!” அவள்‌ தோள்தழுவி 
“என்னடி ஆயிற்று உனக்கு? ஏனிப்படி கண்வெளுத்து 
குழல்கலைந்திருக்கிறாய்‌? காய்ச்சலா?” என்றாள்‌ 
இந்துலேகை. 


லலிதை அவளை அணைத்து “சொல்லடி, என்ன 
ஒளித்திருக்கிறாய்‌ உன்னுள்‌?” என்றாள்‌. “ஒரு சொல்‌” 
என்றாள்‌ ராதை. “என்‌ கைதொட்டு கண்ணன்‌ 
தந்துசென்ற வாக்கு.” கண்கள்‌ தொட்டு கலைந்து “ஆம்‌, 
அறிவோம்‌” என்றனர்‌ கோபியர்‌. 


“ஆயர்குலத்து நீலன்‌ ஆண்மை கொண்டு விட்டானடி! 
அவன்‌ கண்கள்‌ நோக்கி நாங்கள்‌ எங்கள்‌ உடலுணர்ந்து 
கொண்டோம்‌” என்றாள்‌ விசாகை. “அவன்‌ அன்னை 
இன்று நாங்கள்‌ அங்குசெல்ல விழைவதில்லை” என்றாள்‌ 
ரங்கதேவி. சுசித்ரை நகைத்து “குழலிசை இனிமை 
கூடியது. ஆனால்‌ அவன்‌ குரலுடைந்து போயிற்றே” 
என்றாள்‌. இந்துலேகை “நாண்‌ கொண்ட வில்‌ போல 
அவன்‌ நடந்துசெல்லக்‌ கண்டேன்‌. நாண்‌ இல்லா 
விழியொன்று என்‌ விழிதொட்டு விலகக்‌ கண்டேன்‌” 
என்றாள்‌. “அவன்‌ நீராடும்‌ நீர்‌ வந்து என்னைத்‌ 
தொட்டதடி. நீலக்கடம்பின்‌ பூமணம்‌ அது” என்று சொல்லி 
மூச்சிரைத்து தழுவிக்கொண்டாள்‌ சம்பகலதை. 


“யாரையடி சொல்கிறீர்கள்‌?” என்றாள்‌ ராதை. அவர்கள்‌ 


ஏழ்நரம்பும்‌ அதிரும்‌ யாழ்‌ என திரும்பி “ஏனடி? 
கண்ணையா மறந்தாய்‌?” என்றார்கள்‌. 
“தண்ணனென்றால்‌ யார்‌?” என்றாள்‌. “எங்குளான்‌? 
எக்குலத்தான்‌ ? எக்குடிப்‌ பிறந்தான்‌?” ரங்கதேவி சினந்து 
“இவள்‌ நடிக்கின்றாள்‌. பெருங்குடிபிறந்த பொற்பினாள்‌ 
என்று பொய்க்கதை படிக்கின்றாள்‌” என்றாள்‌. 


லலிதை “உன்‌ கைபற்றி சொல்லளித்துச்‌ சென்றவர்‌ 
எவர்‌?” என்றாள்‌. “கண்ணன்‌ என்‌ கணவன்‌. பரதர்‌ 
குடிப்பிறந்தான்‌. படகேறி கடல்‌ செல்வான்‌. நீர்வெளி 
நிறத்தான்‌. நிகரிலா அழகுகொண்டோன்‌” என்றாள்‌ 
ராதை. ஏழ்நரம்பும்‌ தளரும்‌ யாழ்‌ ஓலி எழ மூச்செறிந்தனர்‌ 
கோபியர்‌. 


“தென்‌ திசையில்‌ ஒரு நீலக்கடல்‌ ஓரம்‌ நான்‌ நின்றிருக்கக்‌ 
கண்டேன்‌” என்று ராதை சொன்னாள்‌. “பெருமணல்‌ 
உலகம்‌. பொழியமைந்த துறைமையம்‌. கடற்காகம்‌ 
காத்திருக்கும்‌ கட்டுமர நிரைகள்‌. கண்டலும்‌ புன்னையும்‌ 
கடம்பும்‌ தென்னையும்‌ ஞாழலும்‌ தாழையும்‌ சூழ்ந்த நிலம்‌. 
விரிநீர்‌ ஆளும்‌ வருணன்‌ கோயில்கொண்ட சிற்றூரில்‌ 
நானொரு பரத்தி என நின்றிருந்தேன்‌. என்‌ முன்‌ 
அலைளஊழுந்து நுரை விரிந்து துமி தெறிக்க கூவி 
ஆர்த்தது நீலக்கடல்‌.” 


“கொடுங்கடல்‌ புகுந்து சுறா எறிந்து பெயர கொழுவேந்திச்‌ 
சென்றவன்‌ என்‌ கைவளை உடைத்த கள்வன்‌. அவன்‌ 
கையில்‌ என்‌ குலத்து குறிகொண்ட நூல்சுற்றினேன்‌. 
அவன்‌ தோளில்‌ நான்‌ சாய்ந்த குங்குமம்‌ படிந்தது. 
காற்றில்‌ ஏறும்‌ காகம்போல்‌ கட்டுமரம்‌ அலைமேல்‌ ஏற 
கைவீசி கரை நின்றேன்‌. என்னைச்சுற்றி நீலஇதழ்‌ 
விரித்து நீர்த்துளி சுமந்து நின்றிருந்தது நெய்தல்‌ 
மலர்தொகை. என்னைச்சுற்றி “கன்னி நீ! கடல்முனைக்‌ 
குமரி நீ!” என்று சொல்லிச்‌ சுழன்றது உப்புக்‌ கடல்‌ காற்று.” 


“காலூன்றி நின்று நானொரு கரும்பாறை ஆனேன்‌. 
காலங்கள்‌ என்மேல்‌ வழிந்தோடக்‌ கண்டேன்‌. கன்னி என்‌ 
கண்ணீர்‌ கடல்மணலாயிற்று. காலையும்‌ மாலையும்‌ 
கையறு மதியமும்‌ சோலையும்‌ பாலையும்‌ சொல்திகட்‌ 
நகர்களும்‌ என்‌ முன்‌ அலையென எழுந்து அமைந்திடக்‌ 
கண்டேன்‌. என்‌ கண்ணீர்‌ தொட்டு கடல்‌ சென்று மறைந்த 
கரியோன்‌ வரக்காணேன்‌!” ராதை விம்மியழுதாள்‌. அவள்‌ 
கையிரண்டைப்பற்றி லலிதை “உனக்கு நான்‌ சொல்ல 
ஏதுமில்லை தோழி. நீ வாழும்‌ உலகில்‌ நூறு செஞ்சூரியன்‌, 
ஆயிரம்‌ குளிர்நிலவு” என்றாள்‌. 


வெண்முரசு விவாதங்கள்‌ 

பகுதி ஒன்பது**;3.** கருத்தழிதல்‌ 


பெருந்துயர்போல்‌ இப்புவியை பொருள்கொள்ளச்‌ 
செய்வது பிறிதில்லை. சூழ்ந்திருக்கும்‌ ஒவ்வொரு 
பொருளிலும்‌ சொல்ஒன்று குடியேறுகிறது. அச்சொல்லின்‌ 
நிறை எழுந்து அவை மண்ணில்‌ மேலும்‌ மேலுமென 
அழுந்தி அமர்கின்றன. அவ்விடத்தில்‌ அக்காலத்தில்‌ 
முழுதமைகின்றன. அவை சுமந்து இப்புவியே பன்மடங்கு 
எடைகொள்கிறது. புவிசுமக்கும்‌ ஆமையின்‌ ஓடு 
நெளிகிறது. நீளும்‌ தலையின்‌ விழிகளில்‌ நிறைகிறது 
முடிவிலியின்‌ பெருஞ்சுமை. 


இரும்பு உருகி வழிவதுபோல்‌ காற்று. வெள்ளி 
விழுதுபோல்‌ ஒளி. திசையெங்கும்‌ கற்கள்‌ தெறிப்பது 
போல்‌ சூழ்ந்து தாக்கும்‌ ஒலிப்பரப்பு. எண்ணங்கள்‌ 
எடைகூடி என்‌ மீதே படிந்துவிட்டன. காலமும்‌ 
எடைகொண்டதோ? கரியமலைபோல அடுக்கடுக்காய்‌ 
அலையுறைந்து அமைந்ததுவோ? வானக்கூரை 
வளைந்து இறங்கத்‌ தொடங்கிற்றா? என்‌ இல்லம்‌ இறுகி 
உட்சுருங்கி ஒரு சிறுகூடாகி சிமிழாகி தொலைந்து 
போயிற்றா? 


அனுப்பப்படாத செய்தி போல கொடியது ஏதுண்டு? 
எத்தனை காத்திருந்தாலும்‌ அது வந்து சேர்வதில்லை. 
தெய்வங்களே நினைத்தாலும்‌ அதை கையளிக்க 
முடிவதில்லை. அதற்கு சொல்லில்லை. பொருளும்‌ 
இல்லை. விடுத்தவரும்‌ பெற்றவரும்‌ இல்லா விண்‌ 
ஒன்றில்‌ எப்போதுமென இருந்துகொண்டிருக்கிறது அது. 
இம்மண்ணில்‌ அத்தனை மானுடரும்‌ மறைந்தபின்னரும்‌ 
அது அங்கிருக்கும்‌. 

நதிக்கரையில்‌ தலைசாய்த்த நீலக்கடம்பின்‌ அடியில்‌ 
அமர்ந்திருக்கிறேன்‌. என்‌ நெற்றிமேல்‌ உதிர்ந்த மலரை 
ஏறிட்டு நோக்கினேன்‌. எத்தனை நாள்‌ காத்திருந்தாய்‌ 
இறுதிப்பற்றும்‌ அழிவதற்கு? இக்கணத்தை _- 
தேர்ந்தெடுத்தது யார்‌? நீயா, உன்னில்‌ நிறைந்திருந்து 
வழிந்தோடிய தேனா, மணமா? மெய்‌ சிலிர்த்து மேனி 
எழுந்த சிறுமலர்ப்பந்து. வண்ணமும்‌ வாசமும்‌ எஞ்சிய 
செம்பொற்‌ குவளை . அதற்குள்‌ வாழ்ந்த 
சிற்றெறும்புக்கூட்டம்‌ தங்கள்‌ உலகம்‌ உதிர்ந்ததை 
அப்போதும்‌ அறிந்திருக்கவில்லை. 


என்‌ மேல்‌ எழுந்த மரக்கிளையில்‌ எஞ்சிய மலர்களை 
நோக்கியிருந்தேன்‌. உதிர்ந்த மலரை விட ஒரு சொல்‌ 
நம்பிக்கை கொண்டவை. ஒவ்வொரு மலருக்கும்‌ ஒரு 
சொல்‌ ஒரு சொல்லென கூடி இறுதியில்‌ உதிரும்‌ 
அம்மலரிடம்‌ இருப்பது ஓர்‌ ஆறுதல்மொழி என்றாகுமோ? 


மேலும்‌ ஒரு மலர்‌ என்‌ மடியுதிர்ந்தது. என்‌ கையில்‌ எடுத்து 
கண்முன்னே நோக்கினேன்‌. அதற்குள்‌ உருக்கொளாது 
கருக்கொளாது வெறும்‌ நினைப்பென வாழ்ந்த காடு 
பெருமூச்சுவிட்டது. அப்பசுமையில்‌ மலரவிருந்த மலர்கள்‌ 
கனியவிருந்த கனிகள்‌ பாடவிருந்த பறவைகள்‌ 
என்னிடம்‌ சொல்லின “இருத்தலெனும்‌ பேறு எய்தாது 
இருத்தலைப்போல்‌ துயருண்டோ தோழி?” 


இன்னொரு மலர்‌ உதிர்ந்து என்‌ தோள்‌ தொட்டு விழுந்தது. 
அஞ்சி எழுந்த சிறுமுள்தொகை.அல்லியெழுந்த 
குறுஞ்சிமிழ்‌. இம்‌ மெல்லிதழ்‌ அடுக்கை எத்தனை 
முறைசெய்து பயின்று அமைத்தது மலர்களின்‌ தெய்வம்‌? 
நுண்ணிய நரம்பின்‌ பின்னல்கள்‌. புல்லிவட்டத்தின்‌ 
மலர்வை, அல்லிக்கொத்தின்‌ மலர்பொடியை ஊதி 
ஊதிப்பொருத்திய உலைமூச்சு எது? அந்தப்‌ 
பொன்னுலைக்‌ கனல்‌ இன்று எங்கே? இங்கே வீணுக்கு 
உதிர்ந்து வெறுமைகொண்டு மட்கி மீண்டும்‌ 
உப்பாகையில்‌ எங்கு சென்று நின்று ஏங்கி விம்முகிறது 
இம்மலரின்‌ எழில்‌? 


அழிவதெல்லாம்‌ அழகு. இப்புவியில்‌ துயரெல்லாம்‌ 
பேரழகு. உதிர்வதாலேயே மலரழகு. காலப்பெருவெளியில்‌ 
கரைவதாலேயே மலை பேரழகு. ஏங்கி தலைகுனிகிறது 
ஆம்பல்‌. இதழ்‌ சுருங்கி சொல்லவிகிறது பாதிரி. 
கண்புதைக்கிறது கருவிளை. கனலணைகிறது காந்தள்‌. 
எரிவிண்மீன்‌ என உதிர்கிறது பலாசம்‌. எங்கும்‌ 
குருதியென வழிகிறது செம்மல்‌. உதிர்ந்த மலர்களின்‌ 
துயரால்‌ பூசைசெய்யப்படுபவள்‌ இப்புவியரசி. 


உதிர்ந்து உதிர்ந்து ஒழிந்தது மலர்மரம்‌. வண்ணமிழந்து 
அசைந்தன கிளைகள்‌. நதி உமிழ்ந்த நீர்க்காற்றில்‌ 
நீள்மூச்செறிந்து அசைந்தது நீலக்கடம்பு. பின்னர்‌ 
இலையுதிர்க்கத்‌ தொடங்கியது. “ஏன்‌?” என்று தலை 
க்கிக்‌ கேட்டேன்‌. “ஒவ்வொன்றாய்‌ உதிர்க்காமல்‌ 

ந்திக்கடக்கலாகாது இல்லாதிருத்தலின்‌ பெருங்கடலை” 
என்றது. தளிருதிர்க்கும்‌ மரத்திலிருந்து பறவைக்கூட்டம்‌ 
எழுந்துசென்றது. இளங்கிளையுதிர்த்து அசைந்தது. பின்‌ 
தன்னை உதிர்த்து நீரைத்‌ தழுவி சுழன்றது. வேருடன்‌ 
எழுந்து நீர்வழியே ஒழுகி மறைந்தது. 


எழுந்து நின்று கால்பதற கண்பதைக்க நோக்கினேன்‌. 
நதிக்கரை மரங்களெல்லாம்‌ ஒவ்வொன்றாய்‌ நீரில்‌ 
உதிரக்கண்டேன்‌. மாலையில்‌ வாடிய மலர்களைப்போல 
ஓசையின்றி. இதுவே விதி என்றும்‌ இனியொன்றும்‌ 
இல்லை என்றும்‌. தடமேதும்‌ எஞ்சாமல்‌ தனிமையை 
உடலணிந்து. நீலக்கடம்புகள்‌. நீர்மருதுகள்‌. கிளை 
விரித்த கொன்றைகள்‌. இலைதழைத்த வேங்கைகள்‌. 
நீர்ப்பெருக்கில்‌ மூங்கில்‌ கூட்டங்கள்‌ 
நாணல்புதர்கள்போல்‌ செல்லக்கண்டேன்‌. மேயும்‌ பசுவின்‌ 
நாக்கென பசுங்கரையை அள்ளிச்சென்றது யமுனை 
நீரோட்டம்‌. 


நீரலைகளை நோக்கி நெஞ்சழிந்து நின்றிருந்தேன்‌. 
யமுனை நீர்வற்றி குறைவதை பின்னர்‌ கண்டேன்‌. கலம்‌ 
கொதிக்கும்‌ நீரென கொப்பளித்து அலையடித்து விளிம்பு 
தாழ்ந்து விலகிச்‌ சென்றது நதி. கருநீலம்‌ வெளுத்து 
இளம்பச்சை ஆகியது. ஆற்றிடைக்குறைகள்‌ ஆமை 
முதுகுகள்‌ போல்‌ எழுந்து வந்தது. நீரோட்டம்‌ 
விரைவழிந்து சிற்றோடைத்‌ தொகையாயிற்று, 
அரவுக்குழவிகள்‌ போல்‌ பின்னியும்‌ பிரிந்தும்‌ 
வெண்மணவில்‌ நெளிந்தன. போரிடும்‌ வாட்கள்போல்‌ 
ஓடைகள்‌ ஒளிர்ந்தன. பளிங்கு வெளி உடைந்து 
சில்லுகளாய்‌ சிதறிற்று. பெருநதியின்‌ மோனம்‌ புலம்பும்‌ 
சொற்களென சிதைந்தது . 


விண்‌ நோக்கி விரிந்த விழிகளென நீலக்குளங்களாகி 
நீண்டு கிடந்தது யமுனை. அதன்‌ சேற்று அலையெழுந்த 
சதுப்பில்‌ பாசிப்படலங்கள்‌ படிந்தன. ஏட்டுப்பரப்பில்‌ 
மூவிரல்‌ எழுதி நடந்த பறவைகளும்‌ சிறகடித்தெழுந்து 
மறைந்தன. வெண்கொக்குகள்‌, விரிசிறை நாரைகள்‌. 
நீர்க்காகங்கள்‌, நீலமணி மீன்கொத்திகள்‌. இறுதிப்பறவை 
எழுந்து சென்ற சிறகடிப்பை நெடுநேரம்‌ தன்னில்‌ 
நெடுமூச்செறிந்து வைத்திருந்தது நதி. 


சேலையை முழங்கால்‌ ஏற்றி சேற்று வெளியில்‌ இறங்கி 
நடந்தேன்‌. அறுநீர்‌ சிறுகுளங்களில்‌ 
வெள்ளிவிழிகள்போல்‌ துள்ளியும்‌ சுழன்றும்‌ மீன்கள்‌ 
தவிப்பதைக்‌ கண்டேன்‌. வானம்‌ வானமென்று அவை 
அள்ளி விழுங்கி சிறகலைத்து விழித்தன. சருகுநெரியும்‌ 
ஒலியுடன்‌ நீரை உறிஞ்சியது மணல்‌. படிகமணிமாலை 
போல்‌ திசைமுனைவரை நீண்ட நீர்விழிகள்‌ 
ஒவ்வொன்றாய்‌ இமைமூடி மறைந்தன. என்‌ காலடியின்‌ 
சிறுகுட்டை சுருங்கி மையத்தில்‌ சுழியாகி மறைய 
சேற்றுவெளியெங்கும்‌ கொப்புளங்கள்‌ உடையும்‌ 
சிறுமூச்சுகளை கேட்டேன்‌. 


துள்ளித்துள்ளி விழுந்து துடித்து விழித்து 
அசைவிழந்தன சிறுமீன்கள்‌. சேற்றுப்பரப்பில்‌ 
கால்வைத்து நடந்து சலித்தன நீர்ச்சறுக்கிகள்‌. உலர்ந்த 
உதடுபிரிவதுபோல்‌ மண்வெடிக்கும்‌ மெல்லொலியைக்‌ 
கேட்டேன்‌. வலைவிழுந்து விரிந்ததுபோல்‌ 
என்னைச்சூழ்ந்து வெடிப்புகளாகப்‌ பரவியது 
யமுனைவெளி. கானல்‌ அலையடித்து கண்களை 
மூடியது. அனல்காற்று எழுந்து ஆடைபறக்கச்‌ செய்தது. 
காலடியில்‌ வெண்மணல்‌ புதைய ஓடி மூச்சிரைக்க 
நின்றேன்‌. வாழ்விருந்த சுவடெல்லாம்‌ வீண்கனவாய்‌ 
மறைய விரிந்திருந்த பாழ்நிலத்தைக்‌ கண்டேன்‌. 


நிரம்பு நிரம்பு என என்‌ உடல்கொண்ட வெறுமை 
தவித்தது. அணை அணை என அகம்‌ நிறைந்த அனல்‌ 
கொதித்தது. நீர்‌ நீர்‌ என்று என்‌ நாவெழுந்து தவித்தது. 
விழி விரித்து திசை சுற்றி நோக்கினேன்‌. சுடுமணல்‌ கால்‌ 
சோர ஓடி விழுந்தேன்‌. வெட்டவெளியின்‌ கீழ்‌ திசைமூடி 
நின்றிருந்த வெறுமையைத்தான்‌ கண்டேன்‌. கண்ணருகே 
வந்து கானல்‌ காட்டி நகைத்தன என்‌ தெய்வங்கள்‌. 
மன்றாடும்‌ சொல்லெல்லாம்‌ உதிர்ந்து உலரக்‌ கண்டேன்‌. 
என்‌ இறுதிச்சொல்லும்‌ உலர்ந்து மறைய எஞ்சியதே நான்‌ 
என்று உணர்ந்தேன்‌. அந்நுண்மையை நீ என்றும்‌ நான்‌ 
என்றும்‌ இங்கென்றும்‌ இனி என்றும்‌ பகுத்தேன்‌. 
அந்நான்கு திசையின்மேல்‌ எழுந்து அனல்கக்கி 
நின்றிருந்தது என்‌ வானக்கூரை. 


புரோஷிதஃபர்த்ருகையை தொடர்கின்றன ஒலியற்ற 
கால்கொண்ட ஓநாய்கள்‌. விழியொளிரும்‌ செந்நாய்கள்‌. 
பசித்த கழுதைப்புலிகள்‌. அவள்‌ குருதியின்‌ சுவையை 
அவை அறியும்‌. அவள்‌ காலடியின்‌ கண்ணீர்‌ முகர்ந்து 
அவை நாத்துளிக்கும்‌. அவள்‌ நெஞ்சத்தசை கிழித்து 
கொதிக்கும்‌ குருதியுண்டு இதயத்துடிப்புண்டு அவை 
எழுந்து நடமாடும்‌. இருளுக்குள்‌ அவற்றின்‌ ஒலி எழுந்து 
வளைந்தாடும்‌. 


கைவிடப்பட்டவள்‌ செல்லும்‌ வழியெல்லாம்‌ 
நீரின்மைகள்‌. அவள்‌ கால்‌ பட்ட நிலமெல்லாம்‌ 
உயிரின்மைகள்‌. அவள்‌ குனிந்து நோக்கும்‌ 
கிணறெல்லாம்‌ பாதாள வாயில்கள்‌. அங்கிருந் 
விழியொளிர நோக்குகின்றன நிழல்நாகநெளிவுகள்‌. 
பாலைப்பண்பாட யாழுக்கு நரம்பெதற்கு? முரசுக்கு 
தோலெதற்கு? அவை கொள்ளும்‌ வெறுமையே 
நாதமாகும்‌. என்‌ மெலிந்த விரல்கள்‌ தனஸ்ரீயை 
தொட்டெழுப்புகின்றன. என்‌ உலர்ந்த உதடுகளில்‌ 
காம்போதி சொட்டுகிறது. பாம்புச்சட்டையென மின்னி 


அசைகிறது. மணல்பாதத்‌ தடம்போல மெல்லமெல்ல 
அழிகிறது. 


தொலைதூரத்து மலைகள்‌ கடுமைகொண்ட முகத்துடன்‌ 
குனிந்துநோக்குகின்றன. அப்பால்‌ உறுமி எழுகின்றது 
மணல்புயல்‌. ஓங்கி அறைந்து ஓலமிட்டு வந்து சூழ்ந்து 
இரைந்து கடந்தோடுகிறது. ச்றிச்சினந்தோடும்‌ பிச்சியின்‌ 
சுழல்‌ மேலாடை. தன்மேல்‌ எழுந்தவற்றை எல்லாம்‌ 
உள்ளிழுக்க விழைகிறது பூமி.உள்ளும்‌ புறமும்‌ 
அனலாடும்‌ நிலம்‌. பாழ்நிலம்‌. இங்கொரு நதி இருந்தது. 
அதில்‌ கோடிமுகம்கொண்டு உயிர்‌ வாழ்ந்தது. 
கணந்தோறும்‌ நிழல்மாறியது. அதன்‌ குளிரொளிமீது 
வானிறங்கியிருந்தது. பெரும்பாழ்நிலம்‌. எரிவீழ்நிலம்‌. 
தகிக்கும்‌ வீண்நிலம்‌. உயிர்‌ வாழா ஒண்ணா கடுந்தரை. 
ஆண்டாண்டு எரிந்தாலும்‌ அணையாத பெருஞ்சிதை. 

ஓவியம்‌: ஷண்முகவேல்‌ 


உருமறைந்து நிழல்‌ எஞ்சியது போலானாள்‌ ராதை. 
அடுப்பேறிய கலம்‌ போல அனல்‌ கொண்டிருந்தது அவள்‌ 
உடல்‌. கழுத்தையும்‌ நெற்றியையும்‌ தொட்டுத்தொட்டு 
“ஓயாத வெம்மை. எம்மருந்தாலும்‌ குளிராத கனல்‌. 
என்னடி செய்வது?” என்றாள்‌ மாமி. “ஊரிலுள்ள 
பச்சிலை ஒன்று மிச்சமில்லை. வைத்தியர்கள்‌ இங்கே 
வருவதும்‌ ஒழிந்தார்‌. இனி நான்‌ செய்வதற்கும்‌ 
ஏதுமில்லை. இங்கு இவள்‌ இறந்துவிட்டால்‌ என்‌ மகனை 
பழிசொல்வார்‌. என்‌ குலத்தை ஒதுக்கிவைப்பார்‌. 
ஏதென்றறியேன்‌, எப்பிழைதான்‌ செய்துவிட்டேன்‌?” 


“வெள்ளிக்குடத்தின்‌ வளைவிலெழும்‌ பாவைபோல்‌ 
நீண்டு மெலிந்துவிட்டாள்‌. வேனில்‌ ஓடைபோல்‌ வற்றி 
மறைவாளோ?” என்றனர்‌ அண்டைவீட்டு 
யர்ப்பெண்கள்‌. அவள்‌ கண்கள்‌ உலர்ந்து 
ஒளியிழந்தன. இமைசுருங்கி கருநிழல்‌ கொண்டன. 
வெந்த புண்போல வாய்‌ வெடித்தது. ஆடை நில்லாது 
தோள்‌ மெலிந்தது. கழுத்தில்‌ மணிமாலை பாலம்‌ போல்‌ 
நின்றது. இடை துவண்டு உடல்‌ நிற்காதாயிற்று. 
இளமுலைகள்‌ காம்பவிந்து ஒடுங்கின. கைநரம்புகள்‌ 
எழுந்தன.“அகம்‌ நின்று எரியும்‌ சிதை என்றாயிற்று இவள்‌ 
உடல்‌” என்றான்‌ ஆயர்குலப்பாணன்‌. “அவள்‌ உளமேறி 
அமர்ந்த தேவன்‌ உலகு விட்டு வானெழப்போகிறான்‌.” 


வாயில்‌ படிமீது அமர்ந்து வெற்றுவிழி விரித்து 


வெட்டவெளி நோக்கி அமர்ந்திருந்தாள்‌. இரவும்‌ பகலும்‌ 
கடந்துசெல்வதை அவள்‌ அறியவில்லை. இறப்பும்‌ 
இருப்பும்‌ ஒன்றேயான ஒரு சரடு. அதன்மேல்‌ தன்‌ உடலால்‌ 
இழைந்து சென்றது சிறு நத்தை. சுருண்டு கனக்கும்‌ தன்‌ 
இல்லத்தை சுமந்திருந்தது. அதனுள்‌ அது வாழ்ந்திருந்த 
இடம்‌ வெறுமையென நிறைந்திருந்தது. செவியும்‌ நாவும்‌ 
விழியும்‌ நாசியுமான கொம்புகளை காற்றில்‌ அசைத்து 
எல்லையின்மையை அளந்தது. அதன்‌ பின்னால்‌ நீண்டு 
ஒளிர்ந்தது நிறம்குழம்பிய நீர்க்கோடு. 


வேனல்‌ எழுந்த வெம்மை பரவி கருகி நின்றது காடு. 
கிளை பட்டு நின்றது பெருமரம்‌. அதன்மேல்‌ மொட்டு 
மொட்டு என்று கொத்திக்கொண்டிருந்தது பூந்தலை 
மரம்கொத்தி. கொத்திக்‌ கொத்தி அது அமைப்பது 
நானிருக்கும்‌ காலம்‌. நத்தை ஊரும்‌ வழியாக 
நீண்டுசெல்வதோ நீ அமைந்த காலம்‌. ஊர்ந்து ஊர்ந்து 
நத்தை உணரும்‌ ஒருகாலம்‌. அசைந்து அசைந்து நத்தைக்‌ 
கொம்புணரும்‌ காலம்‌. நத்தை உடலுணரும்‌ காலம்‌. 
நத்தை அகமுணரும்‌ காலம்‌. காலில்லா உடலுக்குள்‌ 
எழுந்த பெரும்புரவி! 


சாணிமெழுகாது மண்ணெழுந்த திண்ணையில்‌ 
எறும்புகள்‌ தேடிப்பரிதவித்தலைந்தன. “கண்டாயா? ? 
'கேட்டாயா?' என ஒன்றுடன்‌ ஒன்று கேட்டுக்கொண்டன. 
சிலந்தி வலைநோக்கி சிறகடித்தன பூச்சிகள்‌. 
மண்குழியில்‌ ஒவ்வொன்றையும்‌ தன்னைநோக்கிச்‌ 
சரித்துக்குவித்து அழைத்து புதைந்து அமர்ந்திருந்தது 
குழியானை. காலெடுத்து வைத்து பின்னகர்ந்தது 
காலத்தை அறியும்‌ விழியின்மை கொண்ட மதகளிறு. 


மென்சுழியில்‌ மணற்புயல்கள்‌ சுழல்கின்றன. 
ஆயிரம்கோடி பிரம்மன்கள்‌ கருக்கொள்ளும்‌ கருஞ்சுழி. 
அணையாத காலத்தை அள்ளி அணிந்த குழி. சரியும்‌ 
மணலில்‌ ஒரு காலடியும்‌ நிலைப்பதில்லை. ஒவ்வொரு 
கணமும்‌ அது புதியது. அப்போது அதற்கென்றே 
வாய்திறந்தது. 


இந்திரகோபமோ ஒரு குருதித்துளி. பிடுங்கி வீசப்பட்ட 
சின்னஞ்சிறு இதயம்‌. தன்னைத்‌ துறந்த தன்னுடலைத்‌ 
தேடி சென்றுகொண்டிருக்கும்‌ தாபம்‌. எஞ்சிய துடிப்பே 
உயிரானது. எழமுடியாத தவிப்பே கால்களானது. 
வலிமிகுந்த வியப்பே விழிகளானது. செல்லாதே 
செல்லாதே என அவள்‌ சிறுவிரலால்‌ தள்ளிவிட்டாள்‌. 
சுற்றிச்சுற்றி அது ஒருவழியையே தேடியது. தன்‌ 
சுட்டுவிரலில்‌ எடுத்து விழியருகே நோக்கினாள்‌. 


குருதிக்குக்‌ காலெழுந்ததா? எங்கோ சுழித்தோடும்‌ உதிர 
நதியொன்றின்‌ துளி வந்ததா? பச்சை ஊன்‌ வாசம்‌ 


பெருகி நிறைய வந்த தூதா? 


அவள்‌ விரல்‌ விட்டு உதிர்ந்து நான்குகால்களில்‌ இழைந்து 
மணல்‌ சரியும்‌ காலப்பெருஞ்சுழி நோக்கிச்‌ சென்றது. 
உடல்நடுங்க உலர்ந்த உதடுகள்‌ அதிர அவள்‌ நோக்கி 
குனிந்திருந்தாள்‌. இதுவே, இங்கே, இதற்காகவே என கால்‌ 
தூக்கி வைத்தது. புதைத்து இழுத்த விசையை 
அறிந்ததும்‌ அஞ்சிப்‌ பதைத்து அடியிழுத்து மீள 
முயன்றது. வெளிநோக்கும்‌ காலடி ஒவ்வொன்றும்‌ 
உள்நோக்கி கொண்டுசெல்லும்‌ முறைகண்டு ஒவியின்றி 
கூவி அதிர்ந்தது. சுழிமையம்‌ காத்திருந்தது. அதன்‌ 
அடியிருளில்‌ கரிய உடல்‌ எழுந்தது. 


கரிய விஷக்கொடுக்கு.காலப்பெருங்கொடுக்கு. 
அசையாமல்‌ பற்றி ஆவி உறிஞ்சும்‌ கரிய பெருங்கால்கள்‌. 
கரியவாய்‌ ஒன்று கடித்து உண்ணும்‌ குருதிச்சிறு நெஞ்சை 
கைகொண்டு நெஞ்சழுத்தி பார்த்திருந்தாள்‌. விஷம்‌ ஏறி 
துடிதுடித்து தளர்ந்து அமைந்தது இந்திரகோபம்‌. 
குருதிக்குழவியை கவ்வி உண்டு மதம்‌ கொண்டு மத்தகம்‌ 
அசைத்து கொம்பு உலைத்தது துளிவேழம்‌. மண்சரிந்து 
மூடி ஏதுமறியாத இனிய மென்மையாக எஞ்சியது சுழி. 
வெறும்‌ வெளியின்‌ ஒற்றை விழி. 


அழுகை ஒலிகேட்டு மாமி ஓடிவந்து பார்த்தாள்‌. “என்னடி? 
எதைக்கண்டாய்‌? ஏன்‌ அழுகின்றாய்‌?” என்றாள்‌. 
எழுந்தோடி முற்றத்தையும்‌ அப்பால்‌ எழுந்த வழிகளையும்‌ 
பெருநீர்‌ புரண்டோடும்‌ யமுனையையும்‌ பார்த்தாள்‌. 
மாமரங்கள்‌ கிளைசலிக்காது நிற்கக்‌ கண்டாள்‌. 
ஆநிரைகள்‌ கண்களில்‌ ஈரம்‌ கண்டாள்‌. குயில்‌ ஒன்று 
கூவும்‌ கீதத்தின்‌ பொருளின்மை கேட்டாள்‌. திரும்பி வந்து 
“ஏனடி? ஏன்‌ இந்தத்‌ துயரம்‌? சொல்லித்‌ தொலையடி, என்‌ 
இல்லம்‌ எழுந்த இருளே” என்று அவள்‌ தலையிலும்‌ 
தோளிலும்‌ அடித்தாள்‌. 


முடிபிடித்து உலுக்கி சுவர்மீது மோதி “சொல்லடி. வாய்‌ 
திறந்து சொல்லடி. எவனுக்காக காத்திருந்தாய்‌? யாரை 
எண்ணி கண்ணீர்‌ விடுகின்றாய்‌? குலமங்கை நெஞ்சில்‌ 
விஷம்‌ சேர்த்த கயவன்‌ எவன்‌?” என்று கூவினாள்‌. 
அஞ்சிய நாகம்போல்‌ உடல்சுருட்டி முகம்‌ புதைத்துக்‌ 
கிடந்தவளை உதைத்து இழுத்து இருளறைக்குள்‌ 
தள்ளினாள்‌. “இனி உன்னை வாசலில்‌ கண்டேன்‌ 
என்றால்‌ இருகாலும்‌ அடித்து உடைப்பேன்‌. நீ பித்தியல்ல, 
பிழை நெஞ்சச்‌ சிறுக்கி” என்றாள்‌. இருளுக்குள்‌ மெல்ல 


விசும்பி உடலதிர்ந்து கிடந்தாள்‌ ராதை. 


எனதென்று ஏதுமில்லேன்‌. நானென்று எங்குமில்லேன்‌. 
என்னுளே இருப்பதெல்லாம்‌ உனதென்று அறிந்தபின்னே 
ஏதென்று எண்ணி எஞ்சுவேன்‌? என்‌ உடலென்றும்‌ 
உளமென்றும்‌ கனவென்றும்‌ நனவென்றும்‌ மனமென்றும்‌ 
நினைவென்றும்‌ ஏதுமில்லை. பலிபீடத்தில்‌ வழியும்‌ 
பசுங்குருதி நான்‌. அருகே சாய்ந்தமர்ந்த கொலைவாளின்‌ 
கூர்நாக்கு நீ. தலையற்று துடித்தமைந்த பலியாட்டின்‌ 
ஏனென்று பிரமித்துறைந்த வெறும்விழி நான்‌. அதன்‌ 
முன்‌ இருளுக்குள்‌ எழுந்தருளும்‌ தேவனின்‌ கல்‌ நோக்கு நீ. 


என்‌ நெஞ்சம்‌ குருதியுமிழும்‌ ஒரு ரணம்‌. அனல்‌ விழுந்த 
வனம்‌. நீரழிந்த சுனை. நெஞ்சம்‌ துளைத்து மீண்ட 
வேலின்‌ முனை. எனதென்று ஏதுமில்லை, என்னுளே 
எழுந்ததென்று நான்‌ சொன்னதெல்லாம்‌ வெறும்‌ 
சொல்லே. 


கண்ணா, கானகனே. பசுவின்‌ கருகிழித்து கன்றை 
மென்றுண்டு குருதி வாய்வழிய உறுமும்‌ கரும்புலி நீ. 
கற்சுவரை வாயிலென்று முட்டிமுட்டி தலையுடைத்து 
செத்துவிழும்‌ கண்ணற்ற கடமான்‌ நான்‌. ஒருபோதும்‌ 
அழியாத பழிச்சொல்‌ நீ. ஒருவருமே கேளாத அபயக்குரல்‌ 
நான்‌. இன்றென்‌ நகர்மூடிப்பெய்கிறது அனல்மழமை. என்‌ 
நதிபெருகி வருகிறது செந்தழல்‌. என்‌ கருவறைக்குள்‌ 
எரிந்து நிற்கிறது வெந்தணல்‌. என்‌ நெஞ்சுருகி வழிகிறது 
எரியமுது. 


பெருந்துயர்போல்‌ இப்புவியில்‌ ஓசையற்றது ஏதுமில்லை. 
மலை முடிப்பாறைபோல எவரும்‌ காண்பது. கருவறைச்‌ 
சிலைபோல்‌ அனைவரையும்‌ அறிவது.ஒருபொருளும்‌ 
அற்ற முழுமை. ஒருவரும்‌ கலைக்காத தனிமை. 
பெருந்துயர்‌ போல்‌ மானுடர்க்கு இனிதாவதொன்றும்‌ 
இல்லை. அள்ள அள்ளப்‌ பெருகும்‌.உண்ணும்தோறும்‌ 
பசிக்கும்‌. பெருந்துயர்போல்‌ துணையாகும்‌ தோழியும்‌ 
வேறில்லை. ஒரு சொல்‌ பேசாமல்‌ உடனிருக்கும்‌ கனிவு. 
விழியாக வெம்மையாக சூழ்ந்தமையும்‌ தகவு. 
பெருந்துயர்கொண்ட உள்ளம்போல்‌ அழகியதொன்றும்‌ 
இல்லை. அது தன்னை அள்ளி தானுண்டு நிறையும்‌ 
விரிவு. 


வெண்முரசு விவாதங்கள்‌ 

பகுதி ஒன்பது**: 4.** கடத்தல்‌ 


முதலில்‌ மலர்ந்தது முல்லை. வழிதவறி படியேறி வந்த 
கைக்குழந்தை போல அது வாய்வழிய விழியொளிர 
உள்ளே வந்து அறையெங்கும்‌ தவழ்ந்தது. 
அவளைக்கண்டு வியந்து அன்னையென்றெண்ணி 
அருகணைந்து முழங்கால்‌ தொட்டு எழுந்து நின்று 
சொல்லாகாச்‌ சொல்‌ உரைத்து அழைத்தது. அதன்‌ 
குமிழிதழ்‌ இழிந்து முகவாயில்‌ சொட்டிய துளிமுத்து 
அவளைத்‌ தொட்டது. “முல்லை!” என்றாள்‌ ராதை. 
அப்பால்‌ மாலையின்‌ மஞ்சள்‌ ஒளி சொட்டிய 
இலைக்கொத்துகளுடன்‌ முல்லை பல்வரிசை எழ 
புன்னகைத்தது. பாலூறும்‌ பைதல்‌ மணம்‌. மென்குழலில்‌ 
எஞ்சும்‌ கருவறை மணம்‌. 


செவ்வேளையில்‌ மலர்ந்தது அந்திமந்தாரை. ஒரு சொல்‌ 
சிவந்தும்‌ மறுசொல்‌ பொன்கொண்டும்‌ பின்னொரு சொல்‌ 
வெண்மை ஒளிர்ந்தும்‌ செறிந்தது. அச்சொற்கள்‌ அப்பால்‌ 
பெருகிப்பெருகி செல்வதைக்‌ கேட்டாள்‌. எழுந்து 
சாளரத்தருகே நின்றாள்‌. நீர்நெளிந்த நதிக்கரை 
நெடுகிலும்‌ நிறைந்து பரந்திருந்தது சொல்மலர்‌ வெளி. 
சொல்லிச்‌ சொல்லி தீராத வண்ணப்‌ பெருவிரிவு. 
அதிலெழுந்தது புளிப்பூறிய கள்மணம்‌. நாசிதொடாமல்‌ 
நெஞ்சு தொடும்‌ புதுப்பால்‌ மணம்‌. 


பாதம்‌ தெரிய பாவாடை நுனி பற்றித்‌ தூக்கி நாணி 
உதடுகடித்து இடை வளைத்து தயங்கி காலெடுத்து 
உள்ளே வந்தது அல்லியின்‌ வாசம்‌. வெண்ணிற 
இதழ்களுக்குள்‌ பகலெல்லாம்‌ ஊறி நிறைந்து விம்மி 
இதழ்முனையை முட்டித்திறந்து கைவீசி காற்றில்‌ எழுந்து 
நீர்ப்பாசி வாசத்தை த கரைக்கு வந்தது. 
பின்‌ தோழியை உதறி சிரித்தோடி சோலைக்குள்‌ புகுந்தது. 
அவள்‌ காலடியில்‌ மென்சலங்கை ஒலி. கைவளைகள்‌ 
சிணுங்கும்‌ ஒலி. அறை நுழைந்து சுழன்று அவள்‌ கடந்து 
செல்ல கூந்தலிழை பறந்து கன்னம்‌ தொட்டுச்‌ சென்றது. 
சங்குக்குள்‌ எஞ்சிய உயிர்மணம்‌. சுண்ணம்‌ சூடாகும்‌ 
சிறுமணம்‌. மூக்கு உணரும்‌ தண்மை. மென்மை ஒரு 
மணமான தன்மை. 


பின்னர்‌ விரிந்தது மணிசிகை. நீலம்‌ கலந்த 
நச்சுப்புன்னகை இதழ்ப்‌ பொதியவிழ்த்து தன்‌ 


விழைவைச்‌ சொல்லி நின்றது. அதனருகே 
பொன்னணிந்து விரிந்தது பூவரசு. ஒருவரை ஒருவர்‌ 
கைபற்றி கால்வைத்து சோலைக்குள்‌ நுழைந்தனர்‌. 
ஒருவர்‌ வாசத்தை ஒருவர்‌ கொண்டனர்‌. பச்சைத்தழை 
கசங்கும்‌ மணம்‌. புத்தரக்கு வழியும்‌ மணம்‌. தேனீச்சிறகின்‌ 
ரீங்கரிக்கும்‌ நறுமணம்‌. சொட்டும்‌ மெல்லிய ஒலியின்‌ 
மணம்‌. சாளரக்கதவருகே நகைப்படக்கி நின்றனர்‌. அல்லி 
சென்ற பின்னர்‌ மெல்ல வந்து நோக்கிச்‌ சென்றனர்‌. 
ஆநிரைகள்‌ அவர்களை அறிந்து மூச்சிழுத்தன. அப்பால்‌ 
ஒரு இளம்பறவை அன்னையிடம்‌ ஏது என்றது. அன்னை 
சிறகணைத்து அது என்றது. 


இரவின்‌ ஒலிகள்‌ அவிந்தன. காற்று கடந்தோட 
காட்டுமரங்கள்‌ உலைந்தன. நிலவொளியில்‌ வழியும்‌ 
அரசநாகமென வந்தது தாழம்பூவின்‌ வாசம்‌. அதன்‌ 
சீறுமொலி கேட்டு உடல்‌ சிலிர்க்கும்‌ முன்னர்‌ இமையா 
மணிவிழியை இருளுக்குள்‌ கண்டாள்‌. பொன்னடுக்கி 
வைத்ததுபோல்‌ படமெழுந்து நிற்க தழல்நெளிய நா 
பறந்தது. தரையெங்கும்‌ உடல்‌ நெளித்து சுவர்மூலை 
வழியாக ஒழுகியது. மடிப்புகளில்‌ எழுந்து வளைந்து 
விழுந்தது. நுனிவால்‌ நெளிநெளிய அறைசுற்றி 
கடந்துசென்றது. காட்டுச்சுனையருகே எழும்‌ நிலவின்‌ 
மணம்‌. எச்சில்‌ கலந்த எரியும்‌ மணம்‌. முட்டை விரியும்‌ 
முதல்‌ மணம்‌. அச்சம்‌ எழுந்து அகம்‌ குளிர அவள்‌ எழுந்து 
சுவர்‌ சாய்ந்து நின்றாள்‌. 


சாளரத்தில்‌ வெண்சிறகுமடக்கி வந்தமர்ந்தது 
பிரம்மகமலத்தின்‌ பித்தெழுந்த நறுமணம்‌. பச்சை உதிர 
மணம்‌. இளநீர்‌ வெண்மையின்‌ குளிர்மணம்‌. அலகைச்‌ 
சரித்து கழுத்தை நீட்டி உள்ளே நோக்கியது. எழுந்து 
சிறகடித்து இருளில்‌ சுழன்று மீண்டும்‌ வந்தமர்ந்தது. பின்‌ 
உள்ளே நுழைந்து கூரையில்‌ உரசிச்‌ சுழன்று சுழன்று 
பறந்தது. சிறகின்‌ காற்று சுழன்ற அறைக்குள்‌ சிதறி 
விழுந்தன செங்குருதித்‌ துளிகள்‌. சாணித்தரையில்‌ 
விழுந்து உடைந்து பரவின. அது சென்றபின்னும்‌ 
எஞ்சியது குருதி வாசனை. கொன்று உருவிய 
குத்துவாளின்‌ வாசனை. 


மரவுரிகொண்டு முகம்‌ மூடி உடல்சுருட்டி 
படுத்துக்கொண்டாள்‌. மூச்சு நிறைந்த இல்லத்துக்குள்‌ 
நிறைந்திருந்த வாசங்கள்‌ எல்லாம்‌ அவளைச்‌ 
சூழ்ந்துகொண்டன. கால்மாற்றும்‌ கரும்பசுவின்‌ கனத்த 
குளம்போசை. கன்று கழுவில்‌ முட்டும்‌ ஓசை. வால்சுழற்றி 
சட்டத்தில்‌ அடிக்கும்‌ கன்னிப்பசுவின்‌ ஓசை. 
சிற்றோடையென சிறுநீர்‌ விழும்‌ ஓசை. கொசுக்கள்‌ 


ரீங்கரித்து சுற்றிவரும்‌ ஓசை. அடுமனைக்குள்‌ பூனை 
காலடி வைக்கும்‌ ஓசை. அப்பால்‌ மரமல்லி உதிர்க்கும்‌ 
மலர்களின்‌ ஓசை. அதற்கப்பால்‌ மலைமுடிமேல்‌ 
முகில்குவைகள்‌ வந்தமரும்‌ ஓசை. 


வில்லெழுந்து காற்றைக்‌ கீறி வந்து தைத்த 
அம்பைப்போல்‌ நிசாகந்தியின்‌ வாசம்‌. சிவந்து 
முனைகொண்டு வெம்மைஎழுந்து விம்மி உடைந்த 
கட்டியின்‌ புதுச்சீழ்‌ மணம்‌. உடல்கலந்த குங்கிலியப்‌ 
புகைமணம்‌. உதைத்து எழுப்பப்பட்டவள்‌ போல ராதை 
எழுந்தாள்‌. வாசலுக்கு ஓடி தாழ்திறந்து படிகளை 
தொட்டுப்பறந்து முற்றத்தில்‌ இறங்கினாள்‌. பனிபட்டு 
குளிர்ந்த செம்மண்ணில்‌ பாதம்பதிய விரைந்தாள்‌. 
நிலவொளி நீராடி பல்லாயிரம்‌ பதக்கங்கள்‌ அணிந்து 
நின்றிருந்த புங்கத்தை, ஒளிசிதறச்‌ செண்டெனச்‌ சிலிர்த்த 
வேம்பை, குளிர்கொண்டு கண்மூடித்‌ துயின்ற 
வாகையைக்‌ கடந்து ஓடினாள்‌. 


இது என்‌ இல்லமல்ல. இவர்‌ என்‌ கேளிரல்ல. இங்குள 
எதுவும்‌ என்னுளே உள்ளதல்ல. சிறகெழுந்த பறவைக்கு 
சிறையாகுமா முட்டை? அலகு கூர்க்கும்‌ வரை அது 
உணவும்‌ வெம்மையும்‌ உறையுளும்‌ ஆகலாம்‌. 
கொண்டதெல்லாம்‌ கைவிட்டு கொள்வோனைத்‌ 
தேடிச்செல்பவள்‌ நான்‌. அடங்கா விழைவெழுந்த 
அபிசாரிகை. இனியெனக்குச்‌ சொல்ல இவ்வுலகிடம்‌ 
ஏதுமில்லை. என்‌ விழிநோக்கி வழிகாட்டும்‌ 
மூதன்னையரும்‌ வருவதில்லை. கட்டற்றவள்‌. 
காற்றானவள்‌. நீருடனும்‌ நெருப்புடனும்‌ ஆடுபவள்‌. 
பித்தொன்றையே அணிந்து பிறைசூடனுடன்‌ ஆடும்‌ 
பேயள்‌. என்‌ கால்சிலம்பொலியில்‌ ஆடட்டும்‌ 
அகிலமெல்லாம்‌. 


இடிந்திடிந்து சரிந்தன எழுந்தெழுந்து சூழ்ந்தவை 
எல்லாம்‌. அறுந்தறுந்து தெறித்தனை அணைத்தணைத்து 
நின்றவை எல்லாம்‌. எங்குமென்று வெளித்தன திசைகள்‌. 
ஏதுமற்று திறந்தது பூமி. மூதாதை முகங்கள்‌ முனை 
மழுங்கின. மூத்தோர்‌ சொற்கள்‌ பொருளழிந்தன. 
நிறையென்றும்‌ கற்பென்றும்‌ முறையென்றும்‌ 
நெறியென்றும்‌ கல்லாகிச்‌ சூழ்ந்து கனத்து நின்றவை 
எங்கே? இங்கு எரியேறிய கலம்‌ மீது நீர்த்துளிபோல்‌ 
மறைவனவே அவைதானா? நஞ்செழுந்த நாகம்‌. 
குருதிச்சுவை கண்ட சிம்மம்‌. அவிதேடும்‌ தெய்வம்‌ எங்கும்‌ 
அடங்காத பெருநதி 


அவள்‌ சென்ற வழியெல்லாம்‌ துள்ளி ஆர்த்தெழுந்தன 
சிறுதவளைக்கூட்டம்‌. இலைமேலெழுந்து இலைதாவி 
கண்விழித்து தாடை அசைய “தாகம்‌ தாகம்‌'என்றன. 
அளைவாயிலில்‌ எழுந்து அணைக்க்கும்‌ பெருங்கை நீட்டி 
“அருகே அருகே” என்றழைத்தன நண்டுகள்‌. மரம்தழுவி 
இறங்கிய மலைப்பாம்பு “கொள்வேன்‌!” .தனித்த சிறுத்தை 
தன்‌ விழியொளிரும்‌ மின்மினிகளால்‌ 
கூட்டிச்செல்லப்பட்டது. இரு நீர்த்துளிகள்‌ 
இணைவதுபோல்‌ மலைச்சாரலில்‌ மழைகொண்டு 
குளிர்கொண்ட மடபிடியை அணைத்தது மதவேழம்‌ 


style = ”text-align: justify;” > கூகையொன்று அவளைக்‌ கண்டு 
குரலெழுப்பியது. அப்பால்‌ புதருக்குள்‌ விழியொளிர 
நரியொன்று பின்னணைந்து பதுங்கி பல்காட்டியது. 
வெளவால்கள்‌ நீந்தும்‌ இருளுக்குள்‌ மலர்ப்பொடிகள்‌ 
உதிர்ந்து நாகங்களை புற்றுவிட்டெழுப்பின. 
வெண்மலர்கள்‌ விழிகொள்ளும்‌ வசந்தகால இரவு. வாசம்‌ 
எழுந்து வான்‌ தொடும்‌ இரவு. வெம்மை எழுந்த காற்றில்‌ 
விரிந்தன நாகமுட்டைகள்‌. நெளிநெளிந்து எழுந்து 
மலர்தேடின இளநஞ்சுகள்‌. நோய்‌ நிறைந்த இரவு. 
கொல்லும்‌ விஷம்‌ நிறைந்த இரவு. காலம்‌ கனத்த இரவு. 
நீலம்‌ துளித்து சொட்டும்‌ நிறையிரவு. 


வெண்ணிலவை முகில்‌ மறைக்க அவள்‌ வழிதவறினாள்‌. 
தன்‌ விழிசொல்லும்‌ வழியை கால்கொள்ளவில்லை 
என்றறிந்தாள்‌. கனத்துவந்த இருளுக்குள்‌ கைநீட்டி 
கைநீட்ட அவளைத்‌ தொட்டழைத்தன மரக்கிளைகள்‌. 
கால்சுற்றி அவளை தழுவிக்கொண்டன கொழுப்புதர்கள்‌. 
“தரியோனே, எங்குளாய்‌ நீ?” என்ற அவள்‌ 
குரலெழுந்ததை அள்ளி மலைப்பாறை மடம்புக்குள்‌ 
கொண்டு சென்று புதைத்தது குளிர்‌ காற்று. எங்கோ 
இடியதிர்ந்தது. தாழொலிக்கத்‌ திறந்தது முகில்‌ 
பெருங்கதவம்‌. அப்பால்‌ நிறைந்த பேரொளி மின்னி 
மின்னி விழிமறைத்து இருள்‌ நிறைத்தது. 


இருள்‌ கனத்துப்‌ பெய்தது போல்‌ இழிந்தது இரவுமழை. 
சூழ்ந்த நீர்த்தாரைகள்‌ வழியாகச்‌ சென்றாள்‌. 
திரைவிலக்கி திரைவிலக்கி நான்‌ தேடும்‌ அரங்கு எங்கு 
ஒருங்கியிருக்கிறது? அங்கே எழும்‌ இசை மட்டும்‌ ஏன்‌ என்‌ 
செவியறிகிறது? சுழன்று சுழன்றொழுகும்‌ பஹுலி. 
ஒற்றைக்கால்‌ தூக்கி நின்றாடும்‌ மேகராகம்‌. ஏழுமரம்‌ 
துளைத்துச்சென்ற ராகவனின்‌ அம்பு நான்‌, ஏழாயிரம்‌ 
கோடி நீர்மரம்‌ துளைத்துச்செல்கிறேன்‌. யமுனைமீது 
பொழிந்து இரைந்தது மழை. கொந்தளிக்கும்‌ நீர்ப்பரப்பில்‌ 
அலையலையாகச்‌ சென்ற காற்றின்‌ ஆடையை 


தைத்துச்சென்றது குழலிசை நூல்‌. 

நீரில்‌ பாய்ந்து நீந்திச்செல்கையில்‌ கரைச்சேற்றில்‌ 
அசைவழிந்திருந்த முதலைகள்‌ நீரிறங்கி நெருங்கி 
வந்தன. செதிலெழுந்த கால்கள்‌ நீர்‌ துழாவ வால்‌ 
நெளித்து அவை அருகணைந்து விலகிச்சென்றன. 
ஆம்பல்‌ போல்‌ நீரலைகளில்‌ ஆடினாள்‌. கொடிப்பாசி 
போல்‌ ஒழுக்கில்‌ உலைந்தாள்‌. கரைச்சேற்றில்‌ 
கால்வைத்தெழுந்து விரைந்தாள்‌. நீர்‌ சொட்ட அசைந்தன 
கைவிரித்த இலவ இலைகள்‌. மழைத்துளிகளையும்‌ 
மலராக தேக்கிக்கொண்டன வேங்கைமலர்க்கொத்துகள்‌. 
முகில்‌ நீக்கி எழுந்தது முழுநிலவு. ஒளி கொண்டு 
சுடராயின வாமையிலைப்பரப்புகள்‌. தாழைமடல்‌ 
நீட்சிகள்‌. பகன்றை பேரிலைகள்‌. பாலைப்‌ பூங்குலைகள்‌. 


விருந்தாவனம்‌ செல்லும்‌ பாதையெல்லாம்‌ பூத்திருக்கக்‌ 
கண்டாள்‌. பின்னிரவின்‌ குளிரில்‌ நாணம்‌ கரைய 
கண்விழித்தது செண்பக மணம்‌. தசைதிரண்ட 
இளங்காளையின்‌ விந்தெழும்‌ வாசனை. எரியும்‌ கந்தக 
வாசனை. மயக்கும்‌ தனிமையின்‌ வாசனை. மழைகொய்த 
செண்பகங்கள்‌ நீர்‌ நிறைந்த விழிகளென உதிர்ந்து கிடந்த 
பாதைவழியே நடந்தாள்‌. கால்பட்ட இடமெல்லாம்‌ நீரூறிக்‌ 
குளிர்ந்தது நிலம்‌. அவள்‌ உடைசொட்டிய நீர்‌ நின்ற 
புல்லிதழ்‌ சிலிர்த்தது. நிலவு எழுந்த வானில்‌ கனவு 
கனத்து நின்றன மேகங்கள்‌. அப்பால்‌ எழுந்தது 
வேய்ங்குழல்‌ நாதம்‌. 


கைநீட்டி அழைத்தது சம்பங்கி மணம்‌. காதல்‌ நிறைந்த 
கைகள்‌. மோகம்‌ மீதூறி நாகமென நெளியும்‌ கைகள்‌. 
ஒளிரும்‌ கண்கள்‌ நகமென கூர்கொள்ளும்‌ விரல்களுடன்‌ 
படமாகி எழுந்தாடும்‌ கைகள்‌. வருக வருக என்று 
கூவியது வாசனை. இரவாகி நிற்பதெல்லாம்‌ நானே 
என்றது. இவ்விரவின்‌ குளிர்‌ நான்‌. அதிலெழும்‌ 
வெண்ணிற விண்மீன்‌ நான்‌. உன்‌ முலைக்குவை தேடும்‌ 
இளவெம்மை நான்‌. இலைகள்‌ தோறும்‌ ஒளிர்ந்து 
சொட்டியது சம்பங்கியின்‌ வாசம்‌. சம்பங்கியன்றி 
வேறில்லை என்று புன்னகைத்து நின்றது 
ஈரநிலவொளிர்ந்த இளங்காடு. 


சம்பங்கி வாசம்‌ சென்று தொட்டு எழுப்ப அஞ்சி பின்‌ 
சலித்து மெல்லச்‌ சிலிர்த்து ஓரிதழ்‌ பிரித்தது 
மனோரஞ்சிதம்‌. நாணி தலைகுனிந்து நிலம்‌ நோக்கி தன்‌ 
குவி விரித்தது. எண்ணுவதெல்லாம்‌ தன்‌ மணமாக்கிய 
பொன்மலர்‌. முல்லையாகியது. அந்திமந்தாரையாகியது. 
அல்லியும்‌ மணிசிகையும்‌ ஆயிற்று. தாழையும்‌ 


பிரம்மத்தாமரையும்‌ தானே ஆயிற்று. நிசாகந்தியாயிற்று. 
செண்பகமும்‌ சம்பங்கியும்‌ ஆயிற்று. மனமெனும்‌ மலரின்‌ 
மணமாயிற்று. மதநீர்‌ மணம்‌. மத்தெழுந்த களிற்றின்‌ 
சென்னி வழியும்‌ மணம்‌. புதுத்தேனடையின்‌ மணம்‌. 
நிலவு மட்டுமே அறிந்த மணம்‌. நாணம்‌ துறந்த மணம்‌. 
தெய்வங்களும்‌ வெட்கி புன்னகைக்க வைக்கும்‌ மணம்‌. 


மழைத்துளிகள்‌ அமைதிகொண்டன. அவள்‌ காலடி 
ஓசையொன்றே தொடர்ந்து வந்தது. நிலவுகழுவிய 
கோவர்த்தனத்தின்‌ கரிய மேனியில்‌ அருவி ஒன்று 
வெள்ளிச்‌ சால்வையென நழுவியது. முகில்முகங்களில்‌ 
ஒளி நிறைந்தது. வெண்நிலவு தொட்ட வனத்தடாகங்கள்‌ 
வான்துளியாயின. அவற்றில்‌ சிறுமீன்கள்‌ விழிமின்ன 
சிறகு கொண்டன. காற்றில்‌ பறக்கும்‌ பொன்பட்டு 
நூலென நெளிந்து நெளிந்து சென்றது காம்போதி. 
வசந்தமாகி வழியும்‌ பண்‌. வாசமலர்களை எல்லாம்‌ 
தொட்டுத்‌ தொட்டுச்செல்லும்‌ பண்‌. பொன்முடி சூடி 
மோனக்கருவறையில்‌ அமர்ந்திருக்கும்‌ விழிமூடிய 
தெய்வம்‌. 


பெண்ணுருக்கொண்டு அவள்‌ முன்னால்‌ வந்து நின்றது 
பாரிஜாத வாசம்‌. பேதைவிழி விரித்து பைதல்‌ புன்னகை 
சூடி தளர்ந்த கால்வைத்து தாழும்‌ இமைகொண்டு 
நின்றது. கண்ணீர்‌ மணம்‌. கஸ்தூரி மணம்‌. புத்தரிசி 
வேகும்‌ மணம்‌. புதுமழையின்‌ மண்மணம்‌. “என்‌ பெயர்‌ 
பாரிஜாதை. விண்ணேகும்‌ விரிகதிர்மேல்‌ காதல்கொண்ட 
மங்கை” என்றாள்‌. “நிலமெங்கும்‌ விண்மீன்‌ வெளி என 
விரிந்தேன்‌. கோடிவிழிகளால்‌ அவனை நோக்கி நோக்கி 
நகைத்தேன்‌. காத்திருந்து கண்ணீருடன்‌ உதிர்ந்தேன்‌. 
யுகங்கள்‌ கடந்தன. மலைகள்‌ கரைந்து மண்ணாயின. 
நதிகள்‌ வற்றி மீண்டும்‌ பிறந்தன. அவன்‌ விழி என்னை 
நோக்கவில்லை. ஒளிக்கரம்‌ மட்டும்‌ என்னைத்‌ தொட்டுக்‌ 
சென்றது.” 


“யுகங்கள்‌ முதிர்ந்து மகாயுகங்களாயின. 
மன்வந்தரங்களாயின. என்‌ தவம்‌ கனிந்த கணத்தில்‌ என்‌ 
முன்‌ பாரிஜாதை எனும்‌ தெய்வத்தைக்‌ கண்டேன்‌. 
வெண்மலர்‌ வடிவாக விண்நிறைந்து நின்றிருந்தாள்‌. 
அவள்‌ எடுத்த மண்வடிவமே நான்‌ என்றறிந்தேன்‌. என்‌ 
விழைவை விழிகளில்‌ கண்டாள்‌. “பேதையே உன்‌ 
மடியமைந்த மழைத்துளியில்‌ எத்தனை கோடிமுறை 
அவன்‌ சிறுமகவாய்‌ வந்தமர்ந்து சிரித்துச்‌ சென்றான்‌. நீ 
தேடும்‌ முழுமை அதிலேயே நிகழும்‌. முதல்முழுமை 
தேடாதே. கண்ணுற்றதன்‌ மேல்‌ காதல்கொள்வதெல்லாம்‌ 
பெண்ணுக்கு அழகல்ல” என்றாள்‌. 


“இல்லை என்‌ முதல்வடிவே. இது ஒன்றே எனக்குரியது. 
வேறேதும்‌ வேண்டேன்‌” என்றேன்‌. நூறாயிரம்‌ முறை 
திசைதோறும்‌ மின்னி மின்னி அதையே கேட்டாள்‌. 
முறைகூட மாறாமல்‌ அதையே சொன்னேன்‌. 
அவ்வண்ணமே த என மறைந்தாள்‌. மறுநாள்‌ இருள்‌ 
விலகும்‌ வேளையில்‌ கீழ்த்திசை நோக்கி விழிமலர்ந்து 
நின்றேன்‌. அவன்‌ திசை விளிம்பில்‌ எழுந்ததுமே என்னை 
நோக்கி முகம்‌ கனிந்தான்‌. அக்கணமே அனலானேன்‌. 
அங்கொரு சாம்பல்‌ குவையானேன்‌.” 


“அன்று மறைந்தவள்‌ நான்‌. பின்னொருநாள்‌ 
நிலவொளியில்‌ ஒருவன்‌ வேய்ங்குழல்‌ நாதம்‌ குளிர்நீர்‌ 
பெருக்கென என்னை மூட என்‌ சாம்பல்‌ 
முளைத்தெழுந்தது. சிற்றிலைச்‌ செடியில்‌ 
சிறுவெண்பூவென மீண்டும்‌ விரிந்தேன்‌. 
இரவொன்றையே அறிந்தேன்‌. ஒருநாளும்‌ கதிர்‌ நோக்கி 
முகம்‌ தூக்கா நெறிகொண்டுளேன்‌. காலை என்‌ 
காலடியில்‌ சொட்டி விரிந்திருக்கும்‌ விழிநீர்‌ 
தடமொன்றையே என்னை எரித்தவன்‌ காண்பான்‌” 
என்றாள்‌. ராதை “உன்‌ கண்ணீர்‌ என்‌ உளமெங்கும்‌ 
மணக்கிறது தோழி” என்றாள்‌. 


விருந்தாவனமே ஒரு மலரென விரிந்தெழுந்த வேளை. 
தெழ்கோடி கொண்ட மலர்‌. நறுமணம்‌ கோடி எழுந்த மலர்‌. 
நடுவே எழுந்த கருவண்டின்‌ இசை நுரைக்கும்‌ மலர்‌. 
ஆயர்குடிகளில்‌ இரவெல்லாம்‌ பொங்கி கலம்‌ நிறைத்து 
கவிந்தது பசும்பால்‌. கள்நுரைத்து கனத்தன மலர்கள்‌. 
காற்று சென்று கதவுகள்‌ தோறும்‌ 
முட்டிச்சென்றது.கட்டிலாத பசுக்களெல்லாம்‌ கனவென 
நடந்து வந்து சூழ்ந்தன. கண்கள்‌ மின்ன வால்‌ நிலைக்க 
நின்றன. விண்ணுலாவி மண்நிறைத்து விரிந்து 
பண்பொழிந்து நின்றது குழல்‌. அதைக்‌ கேட்டு அவள்‌ 
நின்ற காலடியில்‌ தளிர்தெழுந்தது புதுப்புல்‌. தலைமேல்‌ 
ச்சொரிந்தது மலர்க்கிளை. வானில்‌ குடை பிடித்தது 
வண்மேகம்‌. 


வீடும்‌ குலமும்‌ நெறியும்‌ முறையும்‌ துறந்து இங்கு வந்த 
நானொரு அபிசாரிகை. என்‌ இல்லம்‌ புகுந்து இருளில்‌ 
வந்து உள்ளம்‌ கவர்ந்துசென்ற நீயும்‌ ஒரு அபிசாரன்‌. 
மாண்பிலாதோன்‌. மானசசோரன்‌. களவுக்கு நிகராக 
களிப்பூட்டுவதேது? காரிருளோனே, கள்வனே, 
கள்ளத்தில்‌ இருப்போர்க்கு ஐந்தாயிரம்‌ புலன்கள்‌. 
ஐந்துலட்சம்‌ மனங்கள்‌. ஐந்தாயிரம்‌ கோடி கற்பனைகள்‌. 
கல்லை மணியாக்குகிறது களவு. கண்படுவதில்‌ எல்லாம்‌ 
ஒரு கதை கொண்டு நிறைக்கிறது. ஓர்‌ உடலுக்குள்‌ 


ஒன்றை ஒன்று ஒளிக்கின்றன இரு அகங்கள்‌. ஒன்றை 
ஒன்று கண்டு திகைக்கின்றன இரு விழைவுகள்‌. 
பெருகிவழிகின்றன முகம்கொண்டமைந்த ஆடிகள்‌ 
இரண்டு. கள்ளத்தில்‌ களியாடும்‌ கரியவனே, இதோ நீ 
பெருகி நுரைத்த கள்குடம்‌ நான்‌. 


நாமிருவரும்‌ இன்றிருக்கும்‌ இவ்வுலகில்‌ நீறி எரியட்டும்‌ 
நெறிநூல்கள்‌. மட்கி மறையட்டும்‌ மூத்தோர்‌ சொற்கள்‌. 
இங்கு சட்டங்களில்லை சாத்திரங்களேதுமில்லை. 
அறமில்லை ஆளும்‌ தெய்வங்களும்‌ இல்லை. கோலேந்தி 
பீடம்‌ கொண்டிருப்பது ஏழுலகின்‌ மேல்‌ எழுந்து நிற்கும்‌ 
காமம்‌. தசைகளின்‌ உள்நின்றெரியும்‌ நெருப்பு. 
எண்ணங்களை நெய்யாக்கும்‌ எரிமலர்‌. என்‌ உடலை 
அறியும்‌ தேவர்களே சொல்க, காமமன்றி தூயதென 
ஏதுண்டு? மானுட உடலாகி வந்த தெய்வங்களே சொல்க, 
காமமன்றி முழுமையென ஏதுண்டு? 


[image] 


கதவுண்டு காற்றுக்கு. சாளரத்‌ திரையுண்டு 
ஒளிக்கு.வேலியற்றது வாசம்‌. வாசமென்றெழுந்த 
காமம்‌.என்ன விதி, ஏது நெறி? எங்குளது காமத்தை 
ஆளும்‌ கருத்துறும்‌ சொல்‌? தன்‌ வால்நுனித்தவிப்பை 

முங்கத்துடிக்கும்‌ பாம்பின்‌ வாய்‌. தன்னை 
நிறைத்தெரியத்தவிக்கும்‌ நெருப்பின்‌ செம்மை. காமம்‌ 
போல கண்ணனை அறியும்‌ வழி எது? அவன்‌ 
கால்தொட்டறிவீர்‌. கண்‌ முனை பட்டறிவீர்‌. அவன்‌ 
சொல்கேட்டறிவீர்‌. சீ, சிறியோரே விலகுங்கள்‌. இங்கே நான்‌ 
அவன்‌ உயிர்‌ பட்டெழுகிறேன்‌. அவன்‌ உடலுண்டு உயிர்‌ 
பருகி உளம்கொண்டு உன்மத்தம்‌ கொள்கிறேன்‌. அவன்‌ 
நெஞ்சப்பீடத்தில்‌ நின்றாடும்‌ காளி. பெருங்களி கொண்டு 
கூவும்‌ கூளி. அவனை தின்று செரித்தாலும்‌ தீராத 
பெரும்பசி நான்‌. அவன்‌ மிஞ்சாது அழிகையிலே 
அணையும்‌ எரி நான்‌” 


கண்ணனின்‌ காமினி நான்‌.காமக்கனி. அவன்‌ காமமன்றி 
வேறில்லா கலம்‌. அவன்‌ ஒளியின்றி ஒழியும்‌ காரிருள்‌... 
அவன்‌ பெருகி நிறையும்‌ பெரும்பாழ்வெளி.நானின்றி 
அவனில்லை. இங்கென்‌ அடிவயிற்றுக்குழியில்‌ 
அதிலெழும்‌ கனலில்‌ அவனை அவியாக்கிக்‌ 
கொண்டிருக்கிறேன்‌. அதன்‌ ஆழத்து மடுவில்‌ அவனை 
கருக்கொண்டிருக்கிறேன்‌. அறியாத மானுடரும்‌ அவர்‌ 
கொண்ட நீதிகளும்‌ என்‌ அனல்‌ பற்றி எரிந்தழிக. 
இப்புவியில்‌ இன்றுவரை எரிநின்ற எல்லையற்ற 
விழைவெல்லாம்‌ வந்து என்‌ அடிபணிக. என்‌ ஏழு 


புரவியென எழுக. என்‌ தேரின்‌ கொடியென அமைக.என்‌ 
துளித்‌ தீ கொண்டு காமனை எரித்தவன்‌ தன்னை 
எரித்தழிக! 


துதிக்கை நீட்டி அவளை அள்ளி எடுத்தது 
இருள்குழல்நாதம்‌. தன்‌ மத்தகம்‌ மீது 
வைத்துக்கொண்டது. மதம்‌ வழியும்‌ சிரம்‌. மத்தெழுந்த 
கரிய பீடம்‌. அங்கே அவளிருந்தாள்‌ நிலவொளி மட்டும்‌ 
அணிந்து நிறைந்தவளாக. தடையொன்றில்லை. தழுவத்‌ 
தயங்காத காற்றில்‌ ஊறி வழிந்தது மலர்மணங்கள்‌ 
அலைகொண்ட குழலோசை. வெளி திகைத்துச்‌ சுழித்து 
அங்கே நின்றது. கோடி கால்கொண்டு ஓடும்‌ காலம்‌ 
மலைத்து நின்றது. உன்னிலுள்ள எல்லாம்‌ என்னுளே 
நிறைக என்றது இசை. மண்ணுலகெலாம்‌ நிறைந்து 
நின்றிருந்தவர்‌ அவர்‌ இருவர்‌. அவரைக்காண 
விண்ணெழுந்தனர்‌ தேவர்‌. கண்டு புன்னகைத்தனர்‌ 
மூவர்‌. 


வெண்முரசு விவாதங்கள்‌ 


நீலம்‌ - 30 


பகுதி பத்து: 1. வழி 


யது, குரோத்ஸு, சத்வதர்‌, விருஷ்ணி, யுதாஜித்‌ என நீளும்‌ 
குருதிவழியில்‌ பிருஷ்ணியின்‌ குலத்தில்‌ ஸ்வபால்கரின்‌ 
மைந்தனாகப்பிறந்தவன்‌ நான்‌. பிருஷ்ணிகுல 
மூத்தோன்‌. என்னை அக்ரூரன்‌ என்று அழைத்தார்‌ 
எந்தை. ஆவோட்டும்‌ கோலெடுக்கவோ அம்புடன்‌ 
வில்லெடுக்கவோ என்னை அனுப்பவில்லை. 
நூலெடுத்து நாவலர்‌ அருகமைய ஆணையிட்டார்‌. 


எந்தையின்‌ பன்னிரு மைந்தரில்‌ நானே இளையோன்‌. 
கற்பதெல்லாம்‌ கற்றபின்‌ என்‌ மூத்தோர்‌ 
பன்னிருவருக்கும்‌ முற்றறிந்த அமைச்சனாக அமர்ந்தேன்‌. 
நெறிவழுவாது எவர்‌ நெஞ்சும்‌ கனலாது குலம்‌ காத்து 
நின்றேன்‌. ஆகுகரின்‌ புதல்வி சுதானுவை 
அறத்துணைவியென கைப்பிடித்தேன்‌. ஆயன்‌ என்‌ குடி 
வாழ தேவகன்‌ உபதேவகன்‌ என இருமைந்தரையும்‌ 
அடைந்தேன்‌. என்‌ இல்லத்தில்‌ ஆ நிறைந்தது. என்‌ 
சொல்லெல்லாம்‌ சீர்‌ விளைந்தது. என்னை ஆயர்குலத்து 
ஆசிரியன்‌ என்றார்கள்‌. என்‌ சொல்லே நெறியென்று என்‌ 
குலத்தோர்‌ ஏற்றார்கள்‌. 

மதுராபுரி ஆள்பவனின்‌ மாண்பின்மை கண்டு 
அவனுக்கு நூல்‌ ஒன்றை அனுப்பினேன்‌. அவன்‌ அதை 
உணராமை கண்டு கோல்‌ ஒன்றை அனுப்பினேன்‌. 
பின்னர்‌ சினந்து குருதித்‌ துளிகொண்ட வாள்‌ ஒன்றை 
அனுப்பினேன்‌. என்‌ குலத்தோர்‌ பன்னிருவரை 
யமுனைக்கரையில்‌ சேர்த்து கம்சனையும்‌ அவன்‌ 
குலத்தோர்‌ அனைவரையும்‌ விலக்கி வைத்தேன்‌.”கோல்‌ 
துறந்து வாளெடுங்கள்‌. நம்‌ குலம்‌ மேல்‌ விழுந்த 
குருதிப்பழி துடைத்து மேலெழுங்கள்‌” என்று சொல்‌ 
கொடுத்தேன்‌. எங்கள்‌ குலம்‌ செறிந்த நதிக்கரையில்‌ 
கோல்தூக்கி ஆட்டி “ஆம்‌ ஆம்‌ ஆம்‌” என்றனர்‌ ஆயர்‌. 
ஆயர்படை திரளுவதை கம்சன்‌ அறிந்து தானுமொரு 
படைதிரட்டினான்‌. மகதத்தின்‌ படைகளுடன்‌ மதுரையை 
காத்து நின்றான்‌. “வாள்வேலி சூழ்ந்துள்ளது வீணன்‌ 
பெருநகரம்‌. விருஷ்ணிகள்‌ அதன்‌ வாசலையும்‌ 
அணுகமுடியாது” என்றான்‌ நந்தகோபன்‌. “காட்டு 
நெருப்பணைக்க நாம்‌ கண்ட வழியொன்றுண்டு. 
எரியுண்ண உணவின்றி எண்திசையும்‌ மூடுங்கள்‌” 


என்றேன்‌. ஆயர்‌ படகேதும்‌ அத்துறை அணையவில்லை. 
நெய்‌ வழிகள்‌ சகடங்கள்‌ ஓய்ந்து நிலைத்தன. சுங்கத்‌ 
துறைகளைங்கும்‌ செல்வம்‌ ஒழிந்தது. 


“மகதம்‌ இருக்க அவன்‌ மனம்‌ கொள்ள ஏதுமில்லை” 
என்று நந்தகோபன்‌ சொன்னான்‌. “முதலையின்‌ 
வாய்க்குள்‌ அமர்ந்த சிறுகுருவி அவன்‌. அதன்‌ ஊன்‌ 
வாயை அஞ்சி நாம்‌ காத்திருக்கிறோம்‌. பசியின்றி 
வாய்திறந்து அது இருக்கும்‌ வரைதான்‌ குருவி 
அங்கிருக்கும்‌” என்றேன்‌. 


“மூத்தோரே, முடிவின்றி காத்திருத்தல்‌ எங்கள்‌ வாள்களில்‌ 
துருசேர்க்கிறது. கம்சனின்‌ கொலைவாளால்‌ குழவிகள்‌ 
இறந்ததுமே வாள்கொண்டு நாம்‌ சென்று நின்றிருந்தோம்‌ 
என்றால்‌ வானவர்க்கு உகந்த வாழ்க்கை 
கொண்டிருப்போம்‌. அறம்பிழைத்த அம்மண்ணில்‌ 
அங்கம்‌ சிதறி வீழ்ந்திருந்தோம்‌ என்றாலும்‌ நம்‌ 
இளமைந்தர்‌ முன்‌ தலைதாக்கி நின்றிருப்போம்‌. இன்று 
வாளாவிருக்கிறோம்‌. வீணரென பழிகொண்டோம்‌. 
இனியும்‌ பொறுத்திருந்தால்‌ அச்சமே நம்‌ இயல்பாகும்‌. 
ஆண்மையற்றோர்‌ ஆயர்குலத்தோர்‌ என்று நூலுரைக்கும்‌. 
ஒருபோதும்‌ அழியாத பேர்நிலைக்கும்‌” என்று நந்தன்‌ 
சினந்தான்‌. 


“மன்றில்‌ பேசும்‌ மொழியேதும்‌ நில்லாது மண்ணாளும்‌ 
விளையாட்டில்‌” என்றேன்‌. “நாம்‌ ஆயர்குடிகள்‌. இன்று 
நிலம்‌ வென்று நாடாகி நகர்‌ நிறுவி 
முடிகொண்டிருக்கிறோம்‌. இனி வாள்‌ செல்லும்‌ 
வழியொன்றே நம்‌ கால்‌ தேரவேண்டும்‌. விருஷ்ணிகளே, 
பிருஷ்ணிகளே, போஜர்களே, கோபர்களே கேளுங்கள்‌. 
வெற்றி ஒன்றே அறத்தின்‌ தெய்வங்கள்‌ விரும்பும்‌ 
கொடையாகும்‌. அறம்‌ வீற்றிருக்கும்‌ கோயில்முன்‌ குருதி 
வழிய வீழ்பவன்‌ விண்ணுலகை அடைகிறான்‌. அங்கே 
வெற்றிகொண்ட உதிரவாளை வைப்பவனோ 
விண்ணுலகை ஆள்கிறான்‌.” 


“காத்திருப்போம்‌, அது ஒன்றே இன்று நம்‌ வழி. மகதம்‌ ஒரு 
மாபெரும்‌ யானை. இப்பாரதத்தின்‌ காடெல்லாம்‌ 
மேய்ந்தாலும்‌ அதன்‌ பசி அடங்காது. அது நெடுநாள்‌ 
காத்திருக்காது” என்றேன்‌. நெடுமூச்சுடன்‌ “அங்கே 
கோட்டைமேல்‌ காற்றில்‌ துடிதுடிப்பது குங்குமக்‌ கொடிகள்‌ 
அல்ல. என்‌ குலத்து குழந்தைகளின்‌ குருதி” என்றான்‌ 
நந்தகோபன்‌. “மூத்தோரே, அச்சிந்தை ஒன்றே என்னை 
அனல்மேல்‌ அமர்த்தியிருக்கிறது. துயில விடாமால்‌ 
துரத்துகிறது.. கண்‌ நிறைந்த மைந்தன்‌ வந்தபின்னரும்‌ 


கை நிறைந்து அவனை தழுவ விடாமல்‌ செய்கிறது” 
என்றான்‌. “அவன்‌ கொழுங்குருதி என்‌ கைகளில்‌ 
விழாமல்‌ நான்‌ கண்துஞ்ச மாட்டேன்‌. அந்நகரின்‌ 
தெருக்களில்‌ வீணர்‌ நெஞ்சுபிளந்து கிடப்பதைக்‌ 
காணாமல்‌ என்‌ சிதையில்‌ எரி ஏறாது.” 


“ஆம்‌, அந்நாள்‌ வரும்‌, உறுதி” என்றேன்‌. ஆயர்‌ குடிகள்‌ 
அன்று என்‌ சொல்லில்‌ அகம்‌ முழுதாக அமையாமலேயே 
சென்றார்கள்‌. இளையோர்‌ சிலர்‌ திரும்புகையில்‌ வாளை 
உருவி மண்ணை ஓங்கி வெட்டி வெறி தீர்ப்பதைக்‌ 
கண்டேன்‌. நான்‌ கடந்து செல்கையில்‌ ஒருவன்‌ “வெளியே 
குருதியை காணவேண்டுமென்றால்‌ நம்‌ உடலுக்குள்ளும்‌ 
குருதி நிறைந்திருக்கவேண்டும்‌” என்றான்‌. 
புன்னகையுடன்‌ திரும்பி “மைந்தா, என்‌ உடல்குருதி 
வற்றி விட்டது உண்மையே. நெஞ்சகத்தில்‌ நிறைந்த 
குருதி வெம்மையுடனேயே இருக்கிறது. அதை நீ 
காண்பாய்‌” என்றேன்‌. 


அவ்வேளையும்‌ வந்தது. மகதத்துக்கு அழைக்கப்பட்ட 
கம்சனை மாமன்னர்‌ ஜராசந்தர்‌ மந்தண அறை சேர்த்து 
கடுஞ்சொல்‌ சொன்னார்‌ என்று அறிந்தேன்‌. கப்பம்‌ 
தவறிவிட்டிருந்தது. மகதப்படைகள்‌ மதுரையில்‌ 
நிற்பதற்குரிய ஒப்புதல்பணமும்‌ நின்றுவிட்டிருந்தது. 
“என்‌ குலத்தோர்‌ என்னை ஏற்பதில்லை. என்‌ நகருக்கு 
எவர்‌ படகும்‌ வருவதில்லை” என்றான்‌ கம்சன்‌. 
“அவர்களை படைகொண்டு பணியச்செய்‌. அவர்களின்‌ 
படகுகளை வென்று அழியச்செய்‌” என்று ஜராசந்தர்‌ 
ஆணையிட்டார்‌. 


“பேரரசே, என்‌ குலம்‌ காடெங்கும்‌ பரவி கன்று மேய்ப்போர்‌. 
அவர்களை வெல்ல அவர்‌ இருக்கும்‌ அளவுக்கே 
ஆள்கொண்ட படைதேவை. ஆயிரம்‌ காடுகளை 
அவற்றைச்சூழ்ந்த மலைகளை எப்படி வளைக்கும்‌ என்‌ 
சிறுநகர்‌ சேர்ந்த காவலர்‌ படை? என்‌ நகரைக்‌ கைவிட்டு 
நான்‌ சென்றல்‌ அதை போஜனோ கோபனோ கொண்டால்‌ 
நான்‌ என்ன செய்வேன்‌?” என்று கம்சன்‌ சொன்னான்‌. 
“தோணிகளில்‌ நெய்‌ என்‌ துறைகடந்தே செல்கிறது. 
அவற்றில்‌ எல்லாம்‌ அஸ்தினபுரியின்‌ அமுதகலசக்‌ 
கொடிபறக்கிறது. படகுகளைத்‌ தாக்குகிறேன்‌. 
பீஷ்மருடன்‌ களம்நின்று போர்செய்ய தாங்கள்‌ 
சித்தமென்றால்‌.” 


சினந்து தொடைதட்டி கூவி எழுந்தார்‌ ஜராசந்தர்‌ “இனி 
ஏதும்‌ நானறியவேண்டாம்‌. உன்‌ குலம்‌ கூட்டி 
பொருள்கொண்டு என்‌ கடன்‌ தீர்த்து வா. இல்லையேல்‌ 


என்‌ படைகள்‌ நகர்‌ நீங்கி இங்கு மீளும்‌. உன்‌ விதியை நீ 
நடத்து. நான்‌ செய்வதற்கொன்றும்‌ இல்லை” என்றார்‌. 
சோர்ந்தும்‌ சினந்தும்‌ தொடைதட்டி கூவியும்‌ 
தலைகுனிந்து அமர்ந்தும்‌ மதுரை மீண்டான்‌ கம்சன்‌. 
நானறிந்தேன்‌, எனக்கு அழைப்புவரும்‌ தருணம்‌ அது 
என்று. அவன்‌ தூதுவந்ததும்‌ என்‌ குடி சூழ்ந்து வருவேன்‌ 
என்று செய்தி அனுப்பினேன்‌. 


பன்னிரு குலத்தையும்‌ அழைத்து சொல்கேட்டு 
மதுராபுரிக்கு நானே சென்றேன்‌. கோட்டை வாயிலில்‌ 
கொடியெழ வாழ்த்தி தேர்கொண்டு வந்து ஊர்தொழச்‌ 
செய்து அரண்மனை அணைபயச்செய்தான்‌. இருக்கை 
அளித்து இருகை கூப்பி நின்றான்‌. “என்ன வேண்டும்‌ 
சொல்க!” என்றேன்‌. “செய்பிழை பொறுத்து என்னை 
சேர்த்தளுள வேண்டும்‌ என்‌ குலம்‌” என்றான்‌. 
“இயல்வதேதும்‌ இயற்றுவேன்‌. என்ன தண்டம்‌ என்றாலும்‌ 
என்‌ தலையெனக்‌ கொள்வேன்‌” என்றான்‌. 


“பன்னிருகுலமும்‌ உன்மேல்‌ சினந்தன. குருதியின்‌ 
பூச்சுடன்‌ குலத்தோர்‌ அனைவரும்‌ வாள்‌ ஒன்றை உன்‌ 
முன்‌ வைத்ததும்‌ அறிவாய்‌” என்றேன்‌. “அந்த வாளுடன்‌ 
குலங்கள்‌ வந்து என்‌ நகர்‌ புகட்டும்‌. அவர்‌ முன்‌ என்‌ முடி 
அகற்றி தலை காட்டி நிற்கின்றேன்‌. அவர்‌ சொல்லும்‌ 
சொல்லெதற்கும்‌ என்‌ கோல்‌ தாழ்த்துகின்றேன்‌” என்றான்‌. 
”இந்நகரும்‌ இதன்‌ முடியும்‌ அன்னைவழியில்‌ நந்தன்‌ 
மைந்தனுக்கு உரியவை. அவன்‌ அணைவாண்‌, நீ 
அரியணை விட்டு நீங்கு. அது ஒன்றே ஆயர்‌ குலத்தோர்‌ 
அறிந்துள நீதி” என்றேன்‌. 


“அதுவே சொல்‌ எனில்‌ அவ்வண்ணமே ஆகுக” என்றான்‌ 
கம்சன்‌. “வேனில்‌ முதிர்ந்தது. வில்‌ வணங்கும்‌ 
விழவணைந்தது. என்‌ நகர்கொள்ளும்‌ விழவுகூட நம்‌ 
குலத்தோர்‌ வரவேண்டும்‌. நந்தன்‌ இளமைந்தனும்‌ அவன்‌ 
மூத்தோனும்‌ வரட்டும்‌. அவன்‌ முன்‌ என்‌ மணிமுடி 
வைத்து பிழைசொல்லி அகல்வேன்‌” என்றான்‌. 
“அவ்வண்ணமே ஆகுக” என்றுரைத்து மீண்டேன்‌. அவன்‌ 
சொற்களுக்குள்‌ நெளிந்த நாகங்களைக்‌ கண்டேன்‌. 
என்னை அவன்‌ வாயில்‌ வரை வந்து வணங்கி 
விடைதந்தான்‌. 


“ஐயமே வேண்டாம்‌, அவன்‌ றன்‌ எவள்‌ என்று 
அறிவோம்‌” என்றனர்‌ ஆயர்‌. “பொய்யன்‌, நெறியேதும்‌ 
இல்லா வீணன்‌. நெஞ்சறிந்து ஏய்க்கும்‌ சழக்கன்‌. குருதி 
படிந்த கையன்‌” என்று கூவினர்‌. ”ஆம்‌, நானும்‌ அதையே 
உணர்கிறேன்‌. வில்வணக்க விழா என்பது இளையோர்‌ 


கூடி எடுப்பது. அவன்‌ நம்‌ கரியோனை அங்கே கொண்டு 
வரவழைக்க வழிவகுக்கிறான்‌” என்றேன்‌. 


நந்தன்‌ தலைதாழ்த்தி குரல்தாழ்த்தி “வரவழைத்து என்ன 
செய்வான்‌?” என்றான்‌. நான்‌ கசந்து “எளியது அவன்‌ 
திட்டம்‌. படைகொண்டோ பழிகொண்டோ நம்‌ பாலகனை 
அவன்‌ கொல்ல முடியாது. ஆனால்‌ நிகழலாகாதது 
நிகழலாம்‌. நாகம்‌ வந்து தீண்டலாம்‌. நிலைமறந்த யானை 
வந்து மோதலாம்‌. நஞ்சுகொண்ட உணவு கை சேரலாம்‌” 
என்றேன்‌. “மறைந்தான்‌ நம்‌ மைந்தன்‌ என்றால்‌ பின்‌ 
அவன்‌ மண்ணுக்கு உரிமை கொண்டோர்‌ எவருண்டு?” 
“ஆம்‌ ஆம்‌, அதுவே அவன்‌ எண்ணம்‌. அது நிகழலாகாது” 
என்றனர்‌ ஆயர்‌. 


நந்தன்‌ நெடுமூச்செறிந்து “வில்விழவில்‌ கரியோனை 
கம்சன்‌ அறைகூவலாகுமோ?” என்றான்‌. “ஆம்‌, அதையும்‌ 
அவன்‌ செய்யலாம்‌. ஆயர்‌ நெறிகள்‌ அறிவுறுத்தும்‌ வழி 
அதுவே. கம்சன்‌ முன்‌ நம்‌ மைந்தன்‌ களம்‌ நிற்கவேண்டும்‌. 
வென்றபின்னரே நிலம்‌ கோரவேண்டும்‌” என்றேன்‌. 
சினந்தெழுந்த ஆயர்‌ மூத்தார்‌ “கண்ணனோ இளம்‌ 
சிறுவன்‌. கம்சன்‌ தோள்‌ பெருத்த மல்லன்‌. இதென்ன 
நெறி?” என்று கூவ “ஆம்‌ பன என்றது ஆயர்‌ அவை. 
“ஆம்‌, நம்‌ மைந்தன்‌ நாள்‌ கோர முடியும்‌. அவன்‌ தோள்‌ 
பெற்று வந்து களம்‌ நிற்கும்‌ நாள்‌ வரைக்கும்‌ கம்சன்‌ 
அவ்வரியணை அமர முடியும்‌. தாய்மாமன்‌ என்போன்‌ 
தந்தைக்கு நிகரென்று நம்‌ தொல்நெறிகள்‌ அவனுக்கு 
துணைநிற்கும்‌” என்றேன்‌. 


“ஒன்றே வழி இதற்கு. கம்சனின்‌ அடைக்கலத்தை நாம்‌ 
ஏற்கவில்லை என்று சொல்விடுப்போம்‌. அவன்‌ 
முடியொழிந்து நகர்‌ கொடியவிழ்த்து செல்லவேண்டும்‌ 
என்போம்‌. அரியணை நீங்கி வெறும்‌ ஆயனாக வந்து நம்‌ 
முன்‌ அமரட்டும்‌, அதன்‌ பின்னே ஆகட்டும்‌ 
சொல்லெல்லாம்‌ என்போம்‌” என்றேன்‌. “அவ்வண்ணமே 
ஆகுக” என்றது அவை. நந்தன்‌ கைதாக்கி “நான்‌ ஒன்று 
சொல்லவேண்டும்‌ மூத்தோரே. என்‌ மைந்தன்‌ மதுரை 
புகட்டும்‌. கம்சனை களம்‌ காணட்டும்‌” என்றான்‌. 
மூச்சொலியும்‌ இதழ்பிரியும்‌ ஒலியும்‌ எஞ்சிய அவையை 
விழிகளால்‌ சுற்றி நோக்கி மீண்டு “நீ சொல்வதென்ன 
என்று சூழ்ந்துளாயா?” என்றேன்‌. “ஆம்‌, சொல்‌ எண்ணி 
பொருள்‌ எண்ணி காலம்‌ கருதி இதை உரைக்கின்றேன்‌. 
கரியோன்‌ களம்‌ காணட்டும்‌” என்றான்‌. 


நூறு குரல்கள்‌ எழுந்து மன்றாடின. கைவீசி எழுந்து 
நந்தன்‌ முன்நின்று கூவினர்‌. நான்‌ அவன்‌ கண்களில்‌ 


கண்‌ தைத்து அமர்ந்திருந்தேன்‌. வைர ஒளிகொண்ட 
விழிகளை நோக்கி “உன்‌ நெஞ்சம்‌ 
உறுதிகொண்டிருக்கிறது என்றால்‌ அவ்வண்ணமே 
ஆகுக” என்றேன்‌. “ஆம்‌, இது ஊழின்‌ வழி. 
வருவதெல்லாம்‌ வகுத்த வல்லோனின்‌ நெறி” என்றான்‌ 
நந்தன்‌. “ஆயர்களே, மைந்தன்‌ மேல்‌ தந்தைக்கு மட்டுமே 
உரிமை. கரியோன்‌ இவன்‌ குடியோன்‌. இவன்‌ சொல்‌ 
நிற்கும்‌ விதியுள்ளோன்‌. அன்னைக்கோ ஆயர்குடிக்கோ 
தெய்வங்களுக்கோ ஆளல்ல அவன்‌ என்றே நம்‌ 
தொல்நெறி சொல்லும்‌” என்றேன்‌. மெல்லிய கலைந்த 
குரலில்‌ “அவ்வண்ணமே ஆகுக” என்றது 
ஆயர்ப்பெருஞ்சபை. 


அன்றழிந்தது என்‌ துயில்‌. அகம்‌ நிறைந்தது அழியாத 
குளிரச்சம்‌. என்ன செய்துவிட்டேன்‌, ஏது நெறியாயினும்‌ 
என்ன? கன்னங்கருமணி. அன்னையின்‌ அருமணி. 
இன்னும்‌ அவன்‌ குழவி. இன்னிசைக்‌ குழலன்‌. அரக்க 
வடிவோன்‌, அகமொன்றிலாதான்‌, இரக்கமென்றறியான்‌, 
இழிவில்‌ எல்லையில்லான்‌ அவன்‌ முன்‌ களம்‌ நிற்கும்‌ 
ஆற்றலுண்டா மைந்தனுக்கு? ஆனால்‌ சொன்ன சொல்‌ 
தவற என்னகம்‌ அறியாது. மதுராவுக்குச்‌ சென்று 
மந்தணம்‌ அறிவித்தேன்‌. “மைந்தனை மதுரா சேர்த்தல்‌ 
என்பணி” என்றேன்‌. அக்கணம்‌ அவுணன்‌ 
சிறுவிழிகளில்‌ மின்னிச்‌ சென்ற கூர்முனை வேலின்‌ 
கொலையொளி கண்டேன்‌. நெஞ்சுநடுங்கி என்‌ அகம்‌ 
சேர்ந்தேன்‌. நெறியென ஒன்றுண்டேல்‌ 
நிலைபெறச்செய்யட்டும்‌ விண்ணாளும்‌ தெய்வங்கள்‌ 
என்றேன்‌. குலம்‌ வாழ வந்த குழவியர்‌ ஆயிரம்‌ குருதியில்‌ 
வீழ்கையில்‌ எங்குசென்றன அவை என்றது மண்‌ 
இருந்தாளும்‌ என்‌ அன்னைக்‌ குலதெய்வம்‌. 


வில்விழவெழும்‌ சொல்கொண்டு வந்தனர்‌ சூதர்‌. 
கொடியெழுந்தது கோட்டை முகத்தில்‌. படகேறி 
முழங்கிச்சென்றது பெருமுரசம்‌. விழவெனில்‌ மகிழும்‌ 
இளையோர்‌ எழுந்தனர்‌. வாயில்கள்‌ தோறும்‌ 
வண்ணக்கோலங்கள்‌ விரிந்தன. விழவுக்கு வில்லேந்த 
மைந்தரை பயிற்றுவித்தனர்‌ மூத்தோர்‌. மதுராபுரியின்‌ 
பெயர்‌ ஒன்றே மாதர்‌ இதழ்தோறும்‌ விளங்கக்‌ கண்டேன்‌. 
நாள்‌ எண்ணி பொழுதெண்ணி தாள்‌ தளர்ந்து என்‌ 
இல்லத்தில்‌ இருந்தேன்‌. வாள்‌ கொண்ட விழியர்‌ மைந்தர்‌ 
தோள்‌ தழுவிச்செல்லக்‌ கண்டு நெடுமூச்செறிந்தேன்‌. 
வேளை வந்தது விழவெழ. நாளை அவர்‌ 
நகர்புகவேண்டும்‌ என்றார்‌ ஆயர்‌. சால்வை எடுத்தணிந்து 
வளை கோலை கைகொண்டு நடந்தேன்‌. என்‌ தோளில்‌ 
குடிகொண்டன இவ்வுலகறிந்த சுமையனைத்தும்‌. 


விருந்தாவனம்‌ வந்தேன்‌. யமுனையில்‌ படகணைந்து 
துறை ஏறி நந்தன்‌ இல்லம்‌ தேரும்‌ போது நீராடி ஈரத்துளி 
சூடிச்சென்ற பெண்களை வழியில்‌ கண்டேன்‌. முகம்‌ 
நிறைந்த மகிழ்வுடன்‌ “கோவிந்தனை மதுரைக்கு 
கொண்டு செல்வோர்‌ நீங்கள்தானா? அவன்‌ நகர்வென்று 
கொடியூன்றி முடிகொண்டபின்னர்‌ நாங்கள்‌ அவன்‌ 
குடியென்று ஆவோமா?” என்றனர்‌. ஓடிவந்து என்‌ 

டைபற்றிய அழகி ஒருத்தி “அவன்‌ கம்சனின்‌ தோள்‌ 

ளந்து ஆயர்குடிகொண்ட பழிதீர்த்த பின்னர்‌ இங்கு 
மீள்வான்‌ அல்லவா?” என்றாள்‌. பேதையர்‌. குருதியின்‌ 
வழியறியா குதலை மொழிச்‌ சிறுமியர்‌. அவன்‌ தந்தையும்‌ 
இப்பெண்களின்‌ தரத்தவன்தானா? தன்‌ மைந்தன்‌ 
சென்று சேரும்‌ களமென்ன என்று அவன்‌ 
அறிந்திருக்கின்றானா? 


ஊர்‌ நடுவே உயர்ந்து நின்ற நந்தனின்‌ இல்லம்‌ 
அடைந்தேன்‌. என்னை அவன்‌ மனைமகள்‌ 
வரவேற்றாள்‌. கால்கழுவி அமரச்செய்தாள்‌. குளிர்மோரும்‌ 
கனியும்‌ கொண்டுவந்து வைத்தாள்‌. நந்தன்‌ வர 
நேரமாகும்‌ என்றாள்‌. நுரையணிந்த பால்குடம்போல்‌ 
நிறைவெழுந்த முகம்‌ கொண்டோள்‌. இனியேதும்‌ 
எய்தவுண்டோ இவ்வுலகில்‌ என்னும்‌ அன்னையரின்‌ 
ஆணவத்தை அணியெனப்‌ பூண்டோள்‌. “அன்னையே 
உன்‌ மகனை அழைத்துச்செல்ல வந்தவன்‌ நான்‌. 
இன்னும்‌ இளஞ்சிறுவன்‌. அவன்‌ எதிர்கொள்ளும்‌ 
மன்னனோ பெருவலியன்‌. நான்‌ ஏதும்‌ 
செய்யவொண்ணேன்‌. நெறியேதோ அதில்‌ நிற்பேன்‌. என்‌ 
மேல்‌ உன்‌ சொல்விழலாகாது” என்றேன்‌. 


யசோதை புன்னகைத்தாள்‌. “கண்ணன்‌ அங்கு வந்து 
கம்சனின்‌ சிரம்‌ கொள்வான்‌. அவன்‌ ஆற்றவொண்ணாத 
செயலேதும்‌ இல்லை இப்புவிமீதில்‌” என்றாள்‌. “என்‌ மகன்‌ 
என வந்தான்‌. இம்மடியில்‌ தவழ்ந்தான்‌. இப்புவி 
எண்ணும்‌ கதையுளான்‌. என்றும்‌ அழியா சொல்லுளான்‌.” 
ஈதென்ன பித்து என்றெண்ணி மயங்கினேன்‌. 
ஒருமைந்தன்‌ ஒருகுலத்தை பேதையராக 
ஆக்கலெங்ஙனம்‌ என்று எண்ணினேன்‌. பேரழகன்‌ 
என்றாலும்‌ பெருவீரன்‌ என்றாலும்‌ பெற்றெடுத்த 
பிள்ளையைத்தான்‌ பெண்கள்‌ வியப்பார்கள்‌. இவனை 
அன்னையரெல்லாம்‌ நயக்கும்‌ நெறியென்ன என்று 
குழம்பினேன்‌. நானறிந்த வாழ்வெல்லாம்‌ பொருளிழந்து 
நின்றது. தேனைச்சூழும்‌ எறும்பைப்போல்‌ கோபர்‌ குடியே 
அவனைச்‌ சூழ்ந்திருந்தது. 


“கண்ணனைக்‌ கண்டாயா மூத்தவனே?” என்றாள்‌ 


யசோதை. வெண்ணிறத்தான்‌ “கானகத்தின்‌ உள்ளே 
குழலோசை கேட்டேன்‌. ஆநிரைகள்‌ எல்லாம்‌ அத்திசை 
செல்லக்கண்டேன்‌” என்றான்‌. நான்‌ எழுந்து “நான்‌ 
சென்று அவனை கூட்டி வருகின்றேன்‌” என்று சொல்லி 
எழுந்தேன்‌. “நற்சொற்கள்‌ சில சொல்வேன்‌. நந்தன்‌ 
வந்தபின்னே நால்வரும்‌ புறப்படுவோம்‌” என்றேன்‌. 


வாடாத பேரெழிலே விருந்தாவனம்‌ என்று கண்டேன்‌. 
இலையுதிர்க்கும்‌ மரமேதும்‌ அங்கில்லை. கிளை செறிந்து 
காற்றிலாடும்‌ பசுமையே மரங்களென நின்றது. 
கொன்றையும்‌ வேங்கையும்‌ கோங்கும்‌ கடம்பும்‌ 
புன்னையும்‌ ஞாழலும்‌ மருதமும்‌ மாவும்‌ பூத்துச்‌ செறிந்து 
நிற்கக்‌ கண்டேன்‌. வேர்விரல்கள்‌ எழுந்த மண்‌. 
கொடிநரம்புகள்‌ படர்ந்த பச்சை இருள்‌. மணம்‌ சுமந்த 
காற்றின்‌ அலை. மலர்‌ உதிர்ந்த பாதையில்‌ நடந்தேன்‌. 
என்மேல்‌ மலருதிர்க்கும்‌ தேன்துளிகள்‌ மழையெனச்‌ 
சொட்டக்‌ குளிர்ந்தேன்‌. 


வேராய்‌ தடியாய்‌ கிளையாய்‌ இலையாய்‌ தளிராய்‌ மலராய்‌ 
நிறைந்த மண்‌. சாறாய்‌ தேனாய்‌ ஊறிய நீர்‌. காற்றாய்‌ 
எழுந்த மணம்‌. அனலாய்‌ எழுந்த நிறம்‌. வானாய்‌ 
நிறைந்த நடனம்‌. ஆக்களும்‌ மரங்களும்‌ புட்களும்‌ 
பூச்சிகளும்‌ புழுக்களும்‌ எனச்சூழ்ந்த உயிர்ப்பெருக்கு. 
உயிரென வந்த இறைப்பெருக்கு. இறையின்‌ சாரமென 
எழுந்த இசைப்பெருக்கு. கானகத்தில்‌ பிறந்தேன்‌. 
கன்றோட்டி வாழ்ந்தேன்‌. இன்றொருகணமே காடாகி 
நின்றதென்ன என்று கண்களால்‌ அறிந்தேன்‌. 


விருந்தாவனத்தின்‌ நெற்றிப்பொட்டென எழுந்த 
சிறுமேட்டில்‌ நின்றது நீலக்கடம்பு. வனத்தின்‌ வேந்தன்‌ 
நானே என. வந்து என்‌ தாள்பணிந்து செல்க என. 
வாழ்த்துரைக்க நீட்டிய கிளைகள்‌. வண்ண மலர்‌ 
கொழுத்த கரங்கள்‌. காலடியில்‌ மலர்மெத்தையிட்டு 
மைந்தனை அமரச்செய்திருந்தது. அவன்‌ கையில்‌ 
அமர்ந்த குழல்‌ கனிந்தூறியது. இசையெழுந்து கானகம்‌ 
நனைந்து சொட்டியது. முதற்‌ சொல்‌ உதிர்க்கும்‌ மகவின்‌ 
செங்கனிவாய்‌ என தேன்‌ துளித்து நின்றது. முத்தம்‌ 
முத்தம்‌ முத்தமென்றே அங்குள ஒவ்வொன்றும்‌ 
இதழ்குவித்து நின்றன. இங்கிலை என்றே இமைகூட்டி 
நின்றன. எங்குளோம்‌ என்றே விரல்‌ மலர்ந்திருந்தன. 
ஆயரே, என்‌ குருதி வரியே, கானகம்‌ இசைகேட்பதை 
கனவிலும்‌ கண்டதில்லை. தேனகம்‌ புகுந்த ஈபோல்‌ 
காலமும்‌ கருத்தழியக்‌ கேட்டதில்லை. 


யாழென்றேயான கருவண்டு, குழலென்றேயான குயில்‌. 


இசையென்றே ஆகி அங்கிருந்தான்‌ இளையோன்‌. 
பண்ணொன்றே ஆகி பரந்திருந்தது வானம்‌. பாழென்றே 
ஆகி நிறைந்திருந்தது காலம்‌. பூவென்றே ஆகி 
சூழ்ந்திருந்தது காடு. அங்கே நானென்ற ஒன்றிலாது 
நின்றிருந்தேன்‌. அக்கணம்‌ நானறிந்தேன்‌ நம்‌ உடலாகி 
வந்தது ஒரு சுரமென்று. வானத்து கங்கையென 
வழிந்தோடும்‌ பெரும்பெருக்கில்‌ சுழித்த ஒரு சுருதியில்‌ 
தெறித்த ஒரு சிறு துளியென அங்கிருந்தேன்‌. குழல்‌ மீது 
நடமிட்டன இப்புடவியைத்‌ தொட்டாடும்‌ கைகள்‌. 
துளைமோதி எழுந்தது காலத்தை ஆளும்‌ மூச்சு. 
பெரும்புயலில்‌ கொடித்துணிபோல்‌ நெளிந்தன 
மலைமுடிகள்‌. அலையெழுந்து அமைந்தது திசைவரை 
நீண்ட நிலம்‌. தொடுவான்‌ சுவர்‌ விளிம்பில்‌ வந்தமர்ந்தது 
ஒரு நீலமணிப்பறவை. 


பெருங்கருணை ஒரு விரலாய்‌ மீட்டும்‌ பேரியாழ்‌ 
இப்புடவி. கண்ணீர்‌ துளிகனிந்து நிற்கும்‌ கருவிழி. காமம்‌ 
எரியும்‌ கன்னங்கள்‌. காதல்‌ சுழித்த செவ்வுதடு. 
ஒன்றையொன்று தழுவி உறங்கின மண்புழுக்கள்‌. 
பின்னி ஒன்றாயின புற்றுறைந்த பாம்புகள்‌. வேர்கவ்வி 
கிளைபிணைத்து வேறில்லை எனநின்றன மரங்கள்‌. 
மொட்டு அலகு தொட்டு குலவின பறவைகள்‌. பட்டு 
நூலால்‌ பிணைந்தன பூச்சிகள்‌. நீரும்‌ நிலமும்‌ ஆகி 
நின்றது உரு. மேலே காற்றும்‌ ஒளியும்‌ வானும்‌ ஒன்றாகி 
நின்றது அரு. நடுவே கைக்குழல்‌ கொண்டு ககனம்‌ 
அளந்தது திரு தழுவும்‌ தரு. 


பெருவெள்ளமெனச்‌ சுழித்தோடிய என்‌ காலடி நிலம்‌ 
எழுந்து வானாகி வானவெளியின்‌ கால்வைத்தோடி 
குனிந்து நிலம்‌ சுழன்று என்‌ கால்நோக்கி வரக்கண்டேன்‌. 
நாலாயிரம்‌ கோடி காதம்‌ நான்கு நொடியில்‌ கடந்து 
செல்லும்‌ கனவின்‌ கடுவிரைவு. நடுவே வாய்‌ விரித்த 
அகழியைத்‌ தாவி மறுபக்கம்‌ சென்று அதைவிடப்பெரிய 
அகழியைக்‌ கண்டு அதைத்தாவி மற்றொரு தாவலுக்கு 
அதையே விசையாக்கி தாவித்தாவி கடந்து கடந்து 
சென்று ஒருகணத்தில்‌ காலுணர்ந்த வெறுமையில்‌ 
அடியிலா விழுதலை அறிந்து அகம்‌ நடுங்கி 
அமைந்தேன்‌. இதழ்போல இறகுபோல நான்‌ 
சென்றிறங்கிய கரும்பாறை மேட்டைச்‌ சூழ்ந்து 
கருவானம்‌ விரிந்திருக்க ஒளிவிண்மீன்கள்‌ 
செறிந்திருக்கக்‌ கண்டேன்‌. விண்மீன்கள்‌ அல்ல விரித்த 
படம்கொண்ட பெருநாக விழிகள்‌ அவை என்று 
அறிந்தேன்‌. இமையாவிழிகள்‌ இல்லாத காலத்தில்‌ 
என்றென்றும்‌ என அமைந்திருந்த எல்லையற்ற வெளி. 
அங்கே நானும்‌ இரு விழியானேன்‌. இருத்தலின்றி 


இருந்தேன்‌. 


என்னை பின்‌ உணர்ந்தேன்‌. விருந்தாவனத்தில்‌ 
குழல்கேட்டு நின்றேன்‌. என்‌ கால்கள்‌ கனத்து காரிரும்புச்‌ 
சிலையென்றானேன்‌. மாமழை வழியும்‌ மலைமுடி போல 
குளிர்கொண்டு நின்றேன்‌. விழிமணி மட்டும்‌ உயிர்த்துளி 
கொள்ள என்னைச்சூழ்ந்து நிகழ்வதைக்‌ கண்டேன்‌. 
தணல்‌ குழம்பு கொந்தளிக்கும்‌ தரையாழம்‌. மேலே 
கைபின்னி தசைதெறிக்க மல்விட்ட மரவேர்கள்‌. 
விழியின்மை என்னுமொரு வரம்‌ கொண்டு பெரும்பசி 
என்னுமொரு பழி கொண்டு ஒன்றை ஒன்று தின்றன 
கோடானுகோடி புழுக்கள்‌. பெருங்களமொன்றின்‌ 
போர்த்தருணம்‌ ஒன்றை ஒருகணமென்று கண்டேன்‌. 
கையோங்கிச்‌ சினந்த மரங்கள்‌. அவற்றை தடிசுற்றி 
கிளைசுற்றி இறுக்கும்‌ கொடிகள்‌. ஒன்றின்மேல்‌ 
ஒன்றேறிய செடிகள்‌. பின்னி உயிர்‌ நெரிக்கும்‌ உயிர்கள்‌. 


ஒவ்வொன்றும்‌ பிறிதொன்றை உண்ணக்கண்டேன்‌. 
பறவைகள்‌ புழுக்களை உண்டன. பறவைகளை 
விலங்குகள்‌ உண்டன. விலங்குகளை விலங்குகள்‌ 
உண்டன. விலங்குகளை மானுடர்‌ உண்டனர்‌. 
அனைவரையும்‌ புழுக்கள்‌ உண்டன. உணவு உணவு என 
வெறித்த முடிவிலா வாய்களின்‌ வெளி இப்புடவி 
என்றறிந்தேன்‌. அவற்றில்‌ பசியென்றும்‌ ர௬ுசியென்றும்‌ 
கொலைவெறியென்றும்‌ கோரநினைவென்றும்‌ எஞ்சுவது 
ஒன்றே என உணர்ந்தேன்‌. குருதி வழிய இறந்தன 
உடல்கள்‌. அவற்றில்‌ அச்சமென்றும்‌ ஆசையென்றும்‌ 
துயரென்றும்‌ தனிமையென்றும்‌ கெஞ்சுவதும்‌ அதுவே 
என்று அறிந்தேன்‌.கொன்றுண்டது அன்னம்‌. 
கொலையுண்டது அன்னம்‌. உண்டு வளர்ந்தது அன்னம்‌. 
உணவாகி வளர்ந்தது அன்னம்‌. அன்னமயம்‌ 
இப்பிரபஞ்சம்‌. அன்னமே பரம்பொருள்‌. 


கொலைவெறி கொண்டு குழைந்தது குழல்‌. 
வாள்முனையெனச்‌ சுழன்றது.வில்லென வளைந்து 
தொடுத்தது. விஷமென கோப்பை நிறைந்து 
காத்திருந்தது. வஞ்சமென விழியில்‌ ஒளிர்ந்தது. 
வைரமென நெஞ்சில்‌ கனத்தது. வெல்லும்‌ குழல்‌. 
வலியுணரா குழல்‌. கொல்லும்‌ குழல்‌. கருணையிலா 
குழல்‌. கண்ணன்‌ குழல்‌. கருஞ்சுழியெனச்‌ விழிக்கும்‌ 
கரியோன்‌ கைக்குழல்‌. அழிக்கும்‌ குழல்‌. அனைத்தையும்‌ 
உண்டு சிரிக்கும்‌ தழல்‌. 

வேட்டைவரிப்புலியின்‌ கால்களில்‌ அமைந்த மென்மை. 
சுழலும்‌ மலைக்கழுகின்‌ சிறகசையும்‌ ஒலியின்மை. 


மதயானைத்‌ துதிக்கையின்‌ குழைவு. நஞ்சோடும்‌ 
நாகஉடலின்‌ வழிவு. காத்திருந்து கொத்தும்‌ கொக்கின்‌ 
கழுத்து வளைவு. தவளை நாவின்‌ விரைவு. வாய்‌ 
விரித்து விழுங்க வரும்‌ மீனின்‌ வாலசைவு. யமுனை 
வெள்ளத்தின்‌ ஒளிச்‌ சுழிப்பு. காடிறங்கும்‌ வனநெருப்பின்‌ 
ஓசைப்பெருக்கு. 


[image] 
ஓவியம்‌: ஷண்முகவேல்‌ 


குருதிப்பெருவெள்ளம்‌. பசுங்குருதிப்பெருவெள்ளம்‌. 
காலப்பெருவெள்ளம்‌. ஆம்‌, கண்ணீர்ப்பெருவெள்ளம்‌. 
குருதிப்பெருமழை. செங்குருதிப்பெருமழை. 
வெளிநிறைக்கும்‌ மழை. ஆம்‌, வலிப்பெருமழை. 
கொன்று தோலுரிக்கப்பட்ட கன்றின்‌ உடலென வானம்‌. 
உரித்து பரப்பப்பட்ட தோலென பூமி. இரக்கமற்றது இசை. 
இரக்கமேயற்றவன்‌ அதிலாடும்‌ இளையோன்‌. 


வெண்முரசு விவாதங்கள்‌ 


நீலம்‌ - 31 


பகுதி பத்து**: 247 விழி 


அதிகாலையில்‌ என்‌ அரண்மனை அதிரக்கேட்டு 
விழித்தேன்‌. அசுரர்களோ அரக்கர்களோ ஆழுலக 
நாகங்களோ என்று திகைத்தேன்‌. கணம்பிரியா 
துணையான உடைவாளை கைதொட்டேன்‌. எழுந்து 
இருள்‌ நடந்து சென்றேன்‌. இல்லை என்பது போல்‌ 
சாளரத்தருகே நின்றேன்‌. ஒருகணம்‌ கழித்தே 
உணர்ந்தேன்‌. என்‌ மாடமுகட்டின்‌ மணிக்கொடிகள்‌ 
சிறகடிக்கும்‌ ஒலிதான்‌ என்று. களிகொண்ட பறவைகள்‌ 
போல்‌ சிறகடித்துக்‌ கூவி கூர்‌ நகம்‌ கொண்ட கைகளால்‌ 
என்‌ மாளிகை முனைபற்றி வானிழுத்து ஏறமுயன்றன 
அவை. சுவர்களும்‌ தரையும்‌ பந்தச்‌ சுடர்களும்‌ 
திரைகளும்‌ நடுங்கக்‌ கண்டேன்‌. அது என்‌ அகம்நடுங்கும்‌ 
அசைவே என்று பின்‌ உணர்ந்தேன்‌. வந்திழிந்து மண்‌ 
தொட்ட நாளுக்குப்பின்‌ இந்நாளே என்‌ வாழ்வின்‌ 
இன்னொருநாள்‌ என்று எண்ணி நின்றேன்‌. 


விடியலில்‌ படகு வந்து வணங்கி “வரும்‌ வழியை 
நோக்கி நின்றேன்‌. வண்டிகள்‌ அணைவது கண்டேன்‌. 
முதல்‌ வண்டியில்‌ நந்தகோபரின்‌ கன்றுக்கொடி 
கண்டேன்‌” என்றான்‌. அறியாதெழுந்த சினம்‌ எரிய 
“அதனுள்‌ கருமைந்தன்‌ இருக்கின்றானா என்று 
கண்டாயா? மூடா!” என்று இரைந்தேன்‌. சுபூதன்‌ 
“இப்போதே சென்று கண்டுவருவேன்‌” என்று 
விரைந்தான்‌. நிலைகொள்ளா நடையுடன்‌ அறை 
அளந்தேன்‌. அணுக்கச்சேவகன்‌ வந்து அரவமின்றி 
நின்று “அணிகொள்ளலாகுமா?” என்றான்‌. 


நீராடி அமுதுண்டு அந்தப்புரம்‌ சென்றேன்‌. நெஞ்சழிந்து 
சொல்மறந்து அமர்ந்திருந்தேன்‌. என்‌ வருகையறிவிப்பு 
கேட்டு மகத அரசியர்‌ மணிச்சிலம்பும்‌ அணிகளும்‌ ஒலிக்க 
வந்தனர்‌. தாம்பூலத்தட்டுடன்‌ ஆஸ்தி வந்து என்‌ முன்‌ 
அமர்ந்தாள்‌. இன்கடுங்கள்ளுடன்‌ பிராப்தி வந்து என்‌ 
இடப்பக்கம்‌ அமர்ந்தாள்‌. “இன்று என்ன எழுந்தருளல்‌ 
இத்தனை விடியலிலே? நேற்றிரவு தங்கள்‌ தாள்பட்ட தடம்‌ 
இந்தத்‌ தரைவிட்டு அகலவில்லை” என்றாள்‌ ஆஸ்தி. 
என்றும்‌ என்‌ உளம்‌ நெகிழ்க்கும்‌ அம்முகங்கள்‌ வண்ணத்‌ 
திரைப்பாவைகள்‌ என வெறுமனே அசைந்தன. 
நெடுமூச்செறிந்து அவள்‌ தந்த தாம்பூலத்தை தட்டி 


விலக்கி எழுந்து சாளரத்தருகே சென்று சரிந்தெழும்‌ 
காலை ஒளிநோக்கி நின்றேன்‌. 


என்னதான்‌ எண்ணுகிறது என்‌ நெஞ்சம்‌? 
அச்சமேதுமில்லை. ஐயமும்‌ சற்றுமில்லை. மிச்சமில்லை 
மிச்சமில்லை என்று தொட்டு எரித்துச்‌ சென்றபின்னும்‌ 
எச்சமென்றே எஞ்சுகிறது என்‌ அகமெழுந்தவை எல்லாம்‌. 
இச்சகத்தில்‌ உள்ளதெல்லாம்‌ என்னுள்‌ எப்பொருளும்‌ 
கொள்ளவில்லை. என்னவென்று மயங்குகிறேன்‌? 
தாழ்திறக்கும்‌ தருணம்‌. அறியாத வாயிலொன்றின்‌ இருள்‌ 
அவிழும்‌ அருங்கணம்‌. என்‌ ஊழ்திறந்து வைத்த ஒரு 
சொல்லின்‌ பொருள்‌ அறியவிருக்கிறேன்‌. கரியன்‌. என்‌ 
படைகளுக்கும்‌ பழிகளுக்கும்‌ அரியன்‌. துயிலிலும்‌ 
விழிப்பிலும்‌ நான்‌ எண்ணும்‌ அடியன்‌. பிலிக்குழல்‌ 
முடியன்‌. என்‌ குலப்பெயர்‌ சூடும்‌ மைந்தன்‌. என்‌ 
விழியின்னும்‌ தீண்டாத முகத்தன்‌. 


மெல்ல அருகணைந்து என்‌ தோளணைத்து “நந்தர்குடிச்‌ 
சிறுமைந்தன்‌ வந்தணையும்‌ நேரம்‌ எது?” என்றாள்‌ 
ஆஸ்தி. அவள்‌ விழிநோக்கி “எவன்‌?” என்றேன்‌. குரல்‌ 
கனிந்து “தேவகி மைந்தன்‌ என்றார்‌. தேவரும்‌ விரும்பும்‌ 
நீலன்‌ என்றார்‌. நகருள்ள பெண்களெல்லாம்‌ அவன்‌ 
எழில்காண ஏங்கி வாயில்‌ நிறைத்திருக்கின்றார்கள்‌” 
என்றாள்‌ பிராப்தி. முகம்‌ நெகிழ்ந்து நெஞ்சம்‌ 
ஊறிக்கனத்து இடை ஒசிந்து ஆஸ்தி “அரண்மனையில்‌ 
எவரும்‌ நேற்றிரவு துயிலவில்லை. அவன்‌ 
மணிநிறத்தழகும்‌ அவன்‌ சூடும்‌ மயிற்பீலி அழகும்‌ 
இடையணிந்த பொற்பட்டழகும்‌ கழல்‌ கொண்ட 
தாளழகும்‌ சொல்லி சொல்லி விடியவைத்தார்‌” என்றாள்‌. 


வெங்குருதி தலைக்கேற கைதாக்கி பின்‌ அவர்‌ 
விழிநோக்கி மெல்ல அடங்கி “செல்லுங்கள்‌ உள்ளே. 
இனியிங்கு எவரும்‌ நிற்கலாகாது” என்றேன்‌. 
கால்தளர்ந்து மஞ்சத்தில்‌ அமர்ந்து கையில்‌ தலைசாய்த்து 
கண்மூடிக்‌ கொண்டேன்‌. நீல ஒளி நெளியும்‌ நதியொன்று 

டும்‌ விழிப்பரப்புக்குள்‌ நின்று சுழன்றெழுந்த 

லக்குழலோசை கேட்டேன்‌. வியர்த்து எழுந்து விதிர்த்து 
நின்று அருகமைந்த மரக்கிளையின்‌ குயில்‌ அது என்று 
உணர்ந்தேன்‌. எங்கிருக்கிறேன்‌ நான்‌? என்னவென்று 
எஞ்சுகிறேன்‌? சென்றடைந்த தொலைவெல்லாம்‌ பின்‌ 
திரும்பி நடக்கிறேனா? வென்றடைந்ததெல்லாம்‌ 
வீணென்று உணர்கிறேனா? இங்கிருக்கும்‌ இவன்‌ யார்‌? 
கம்சனென்று பெயர்கொண்டு கள்ளம்‌ உளம்நிறைத்து 
வந்து நின்றிருப்பதுதான்‌ என்ன? 


கிருதசோமன்‌ வந்தடுத்தான்‌. வணங்கி முகம்‌ தாழ்த்தி, 
“வில்விழவு கூட ஆயர்‌ வண்டிகள்‌ 
அணைந்துகொண்டிருக்கின்றன. நந்தன்மைந்தனுடன்‌ 
அக்ரூரர்‌ அரண்‌ கடந்தார்‌” என்றான்‌. 
பெருமுரசுப்பரப்பை தொட்டது முழைக்கழி. 
ஆழ்கிணற்றில்‌ அலைகொண்டது இருட்சுழி. ஒரு 
சொல்லும்‌ சொல்லாமல்‌ தோளாடை சுற்றி எழுந்தேன்‌. 
“அவர்‌ அமைய அரண்மனை புறமாளிகை அளித்தேன்‌. 
ஆவனவெல்லாம்‌ செய்ய ஆணையும்‌ இட்டேன்‌” 
என்றான்‌. தலையசைத்து விழிதிருப்பி என்‌ மஞ்சத்தில்‌ 
துணையிருந்த உடைவாளை நோக்கி 
தலைதாழ்த்தினேன்‌. நான்‌ எண்ணுவது நின்று எஞ்சியது 
ஒரு சொல்‌. “எப்படி இருக்கிறான்‌ மைந்தன்‌?” அதை என்‌ 
நா கேட்கவில்லை என்றறிந்து என்னை வியந்து 
களித்தது புத்தி. கேள்‌ கேள்‌ என்று உள்ளறைக்குள்‌ 
உந்தியது சித்தம்‌. கேட்பேனா என வியந்தது உள்ளமைந்த 
சித்தி. 


விழியில்‌ விஷம்‌ ஒளிர குரலில்‌ எடை கூட முகம்‌ தாழ்த்தி 
“கொலைக்களிறு குவலயாபீடம்‌ அணிகொண்டது. அதன்‌ 
மத்தகத்தில்‌ மதம்‌ நிறைய மதுகொடுக்கச்‌ சொன்னேன்‌. 
அணிவாயில்‌ முன்‌ அதை நிற்கவைத்தேன்‌. இளமைந்தன்‌ 
சிறுதோளில்‌ மலைவேங்கை மலர்மாலை அணிவிக்க 

ணையிட்டேன்‌” என்றான்‌ கிருதசோமன்‌. ”வேங்கை 
வாசத்தில்‌ வேழம்‌ எழும்‌ என்றான்‌ பாகன்‌. இன்று மாலை 
அது மால்‌ கொள்ளும்‌. மைந்தன்‌ உயிர்‌ வெல்லும்‌” 
என்றான்‌. என்‌ அகம்‌ திகைத்து அவனை ஏறிட்டேன்‌. 
ஒருகணம்‌ நோக்கி பின்‌ ஒன்றுள்‌ ஒன்றென அமைந்து 
“அவ்வண்ணமே ஆகட்டும்‌” என்றேன்‌. 


என்‌ மஞ்சத்தறை சென்று மது கொணரச்சொன்னேன்‌. 
விழிசிவக்க உடல்ததும்ப வெற்றுச்‌ சொற்களென சித்தம்‌ 
சிதைந்தோட விழித்து படுத்திருந்தேன்‌. என்‌ கட்டில்‌ 
எழுந்து யமுனைப்‌ பெருக்கில்‌ படகென ஓடுவதை 
உணர்ந்தேன்‌. இந்த நாள்‌ ஒன்று சென்றதென்றால்‌ இனி 
நான்‌ ஆவதற்கொன்றுமில்லை. இமை தொட்டு வருடும்‌ 
அண்மையில்‌ இமயத்தைக்‌ கண்டதுபோல்‌ 
இத்தருணத்தைக்‌ காண்கிறேன்‌. 


முன்னெடுத்து வைக்க ஓர்‌ அணுவும்‌ இடமில்லை. 
மலைப்பாறை என உறைந்த காலம்‌. கரும்பாறை என 
மூடிய காலம்‌. பாறை வழிதிறந்து பாதை எழவேண்டும்‌. 
விண்ணில்‌ நெறிகளை வைத்து மண்ணில்‌ வாழ்வை 
விட்டு சூழ்ந்திருந்து சூதாடும்‌ தெய்வங்களே 
இன்றொருநாளில்‌ வாழ என்ன தவம்‌ செய்துவிட்டேன்‌. 


காலப்பெருக்கை இறுக்கிச்செறித்து ஒரு கணமென 
ஆக்கிவிட்டீர்‌. பமுனைப்பெருக்கு ஓர்‌ இலைநுனி 
தனித்துளி என்றாக்கி விட்டீர்‌. இவ்வொற்றைக்‌ கணத்தில்‌ 
ஒரு யுகம்‌ வாழ்வேன்‌. பொற்கணம்‌. பொலிந்து நிற்கும்‌ 
அருங்கணம்‌. நீலன்‌ வந்தணைந்த கணம்‌. நீலவிஷக்‌ 
கணம்‌. 


தம்பியர்‌ வந்து அறைவாயிலில்‌ நிற்கக்‌ கண்டு எழுந்தேன்‌. 
தலைகுனிந்து மஞ்சத்தில்‌ அமர்ந்து “சொல்க” என்று 
கையசைத்தேன்‌. நியகுரோதன்‌ தலைவணங்கி “தேரேறி 
வந்தார்‌ மூவர்‌. அக்ரூரர்‌ அருகே அமர்ந்திருந்த மைந்தரில்‌ 
மூத்தோன்‌ பலராமன்‌. வெண்சுண்ண நிறத்தன்‌. 
பெரும்புயத்து மல்லன்‌. இளையோன்‌ இன்முகம்‌ 
கொண்டோன்‌. கண்ணன்‌ என்றழைக்கின்றார்‌. நீலமணி 
வண்ணன்‌. நீள்விழியன்‌. நெடுங்கையன்‌. இளங்கன்று 
நடையன்‌” என்றான்‌. “கன்றோட்டும்‌ கோல்‌ அவன்‌ 
கையில்‌ இல்லை. கைநின்று தேய்ந்த வாள்‌ ஒன்று 
உள்ளது. மூத்தவனோ கதை கொண்ட தோளன்‌. கடும்‌ 
நோக்கு விழியன்‌.” 


சுநாமன்‌ வணங்கி சொன்னான்‌ “இன்றுகாலை நம்‌ 
அரண்மனையின்‌ ஆடைதுவைப்போனிடம்‌ அரச 
உடையொன்றை கேட்டார்‌ அக்ரூரர்‌. “ஆவோட்டும்‌ 
இடையனுக்கு அரச உடை எதற்கு?” என்று அவன்‌ 
பதிலுரைத்தான்‌. இளையோன்‌ அவன்‌ தலையபடித்து 
தரைவீழ்த்தி நெஞ்சில்‌ கால்‌ வைத்து நிமிர்ந்து சூழ 
நோக்கி “இதோ இவன்‌ பேணும்‌ உடையனைத்தையும்‌ 
நானெடுத்துள்ளேன்‌, இதை மறுக்க எவர்‌ எழுந்தாலும்‌ 
வாளெடுத்து வந்து களம்‌ வென்று சொல்லெடுக்கட்டும்‌' 
என்றான்‌. அவன்‌ கைவிரைவு கண்டோர்‌ கால்தளர்ந்து 
பின்சென்றனர்‌. அணியாடை புனைந்து அரண்மனை 
முன்‌ அமர்ந்தான்‌. இந்நகரை ஆளும்‌ அரசன்‌ 
போலிருக்கின்றான்‌. மணிமுடியும்‌ செங்கோலும்‌ புனைய 
வந்தவன்‌ எனத்‌ தெரிகின்றான்‌.” 


கங்கணன்‌ சொன்னான்‌ “மூத்தவரே, மணிநீலம்‌ குழைந்து 
மலர்போல ஆனதே அவன்‌ மனமென்கின்றனர்‌ விழவுக்கு 
வந்த வெளிநிலத்துச்‌ சூதர்‌. அரண்மனைக்கு சந்தனமும்‌ 
லேபனமும்‌ செங்குழம்பும்‌ அகிலும்‌ கொண்டுவரும்‌ கிழவி 
திரிவக்கிரை இன்று அந்த அரண்மனை வழிவந்து 
அவன்‌ எழில்கண்டு நின்றுவிட்டாள்‌. “நீலம்‌ 
பொன்கொள்ளும்‌ எழிலை என்‌ விழி காணவேண்டும்‌. 
என்‌ கை நறும்சாந்து உன்‌ இருதாள்‌ சேரவேண்டும்‌' 
என்றாள்‌. அவள்‌ கைபற்றி முக்கோணல்‌ கொண்ட அவள்‌ 
முகம்‌ தொட்டு தூக்கி தன்‌ உடலுடன்‌ 


அணைத்துக்கொண்டான்‌ சிறியோன்‌. ஒளிபட்ட படிகம்‌ 
போல்‌ அவன்‌ உடல்பட்டு அவள்‌ மேனி எழில்கொண்டது 
என்றனர்‌ சூதர்‌. கந்தர்வன்‌ கைபட்ட யாழானாள்‌, 
சிறகடைந்து வான்கண்ட சிறுகூட்டுப்‌ புழுவானாள்‌ 
என்று பாடுகின்றனர்‌ பாணர்‌.” 


சுபூவும்‌ ராஷ்டிரபாலனும்‌ பத்முஷ்டியும்‌ சுமுஷ்டியும்‌ 
சங்குவும்‌ அவன்‌ புகழ்‌ சொல்லி நின்றனர்‌. அவர்கள்‌ 
மொழியில்‌ எழுந்த மைந்தனை நான்‌ முன்னரே 
அறிந்திருந்தேன்‌. நானறியாத ஏதை 
இவரறியப்போகின்றார்‌? அவனைப்பெற்ற 
தாயறிவாளோ, தந்தையும்‌ அறிவானோ? உற்ற தாயும்‌ 
உகந்த தந்தையும்தான்‌ அறிவாரோ? ஆயர்குலம்‌ 
அறியாது, அவனைச்சூழும்‌ கோபியர்‌ குழாம்‌ அறியாது. 
ஆம்‌, ஆயர்‌ மடமாது அவள்‌ ஒருத்தி அறிவாள்‌. 
அரைக்கணம்‌ ஒழியாது அவனை நினைத்திருந்தோர்‌ 
நானும்‌ அவளும்‌ மட்டுமே. அவளறியாத ஒன்றை 
நானறிவேன்‌ என்பதனால்‌ அணுவிடை அவளை 
விஞ்சினேன்‌. புன்னகையுடன்‌ விழிதூக்கி “வில்விழவு 
எழுக! மைந்தனை அங்கே காண்பேன்‌” என்றேன்‌. 


அரண்மனை தென்முற்றத்து அணியரங்கில்‌ 
வேந்தமையும்‌ மேடைக்கு வாழ்த்தொலிகள்‌ 
சூழ்ந்தொலிக்க சென்றேன்‌. முடியும்‌ கோலும்‌ குடையும்‌ 
சாமரமும்‌ சூழ அரியணை அமர்ந்தேன்‌. என்‌ இரு பக்கமும்‌ 
ஆஸ்தியும்‌ பிராப்தியும்‌ அமர்ந்துகொள்ள என்‌ குடிகள்‌ 
எழுந்து என்‌ முடிவாழ்த்தி கூவினர்‌. சூதர்‌ என்‌ 
குடிவாழ்த்தி நின்றனர்‌. வில்விழவு கூட ஆயர்குடிகள்‌ 
அணிதிரண்டு எழுந்தனர்‌. பன்னிரு குலத்துப்‌ 
பெரியோரும்‌ வந்தமர்ந்தனர்‌. என்‌ இளையோர்‌ 
முறைசெய்து முகமன்‌ உரைத்து அவர்களை 
அவைசேர்த்தனர்‌. 

வண்ணங்கள்‌ கலந்து வந்தமைந்த களம்‌. 
கள்வெறிகொண்ட இளையோர்‌. களிவெறி கொண்ட 
மகளிர்‌. களமெங்கும்‌ புன்னகையும்‌ சிரிப்பும்‌ புளித்த 
நுரையாய்‌ நிறைந்தன. அங்கு 
புதுவெள்ளமெழுந்ததுபோல்‌ பொங்கி நிறைவது என்‌ 
நெஞ்சூறிய நஞ்சு. என்‌ மக்கள்‌, என்‌ உள்ளம்‌. என்‌ பிை 
முளைத்த பெருங்காடு. என்‌ விழைவு கொழுத்தோடும்‌ 
பெருநதி. தன்னை தான்‌ தின்று சுவையறிந்த விழியற்ற 
புழுக்கள்‌. முகம்‌ சுளித்து அகம்‌ கசந்து நோக்கி இருந்தேன்‌. 
அணியரங்குகள்‌ தோறும்‌ பெண்விழிகள்‌ ஒளி 
கொண்டன. கிளர்ந்து குரல்கொண்டு நிறைந்து 
நின்றிருந்தது நகர்த்திரள்‌. 


அணிரதம்‌ வந்து அரங்கு முன்‌ நின்றது. அதில்‌ ஆம்பலும்‌ 
நீலமும்‌ அருகருகே மலர்ந்ததுபோல்‌ இரு இளையோர்‌ 
நின்றிருந்தனர்‌. மூத்தோனை ஒருகணமே நோக்கினேன்‌. 
இளையோனை எஞ்சிய நேரமெல்லாம்‌ நோக்கினேன்‌. 
நீலம்‌ எழுந்து நடந்ததுபோல்‌ பாதங்கள்‌. செண்பகச்‌ 
செம்மை மண்‌ தொட நீலமென்மை விண்நோக்கி மலர 
தொட்டுத்‌ தொட்டு அருள்செய்து இருள்‌ நீக்கி நடந்து 
வரும்‌ நீலக்கதிர்‌ குழவிகள்‌ இரண்டு. கழல்‌ நழுவும்‌ 
கணுக்கால்‌. கழுநீர்‌ கொடி என கணுவெழுந்த முழங்கால்‌. 
அரையணிக்‌ கிண்கிணி. திண்நெஞ்சில்‌ குடிகொண்ட 
திரு. இளமூங்கில்‌ எழிற்கரங்கள்‌. கங்கணம்‌ கொண்ட 
கைமணி. அழியாச்சொல்லே அடவுகளானதென 
அசையும்‌ சிறுவிரல்கள்‌. 


புன்னகைக்கும்‌ இதழ்‌ மலர்கள்‌. பொன்‌ படிந்த மேலுதடு. 
வெண்பல்‌ ஒளிரும்‌ சொல்மலர்வு. அவன்‌ கண்மலர்ந்த 
கனிவை என்‌ விழிக்‌ கரி தொட்டு கனன்றது. தோடணிந்த 
மலர்ச்செவிகள்‌. தொட்டுத்‌ தொட்டு மணி ஆடும்‌ 
மென்கதுப்பு. நீலக்குழல்‌ சரிந்த நெற்றி. நீர்மை நெளிந்த 
கருங்குழல்‌. விழிதிறந்த பீலி. விரிந்தெழுந்த பாரிஜாதம்‌. 
என்‌ கண்‌ நோக்கியதேதும்‌ கருத்தறியவில்லை. 
கருத்தறிந்த ஒன்று அங்கே காட்சியாகவில்லை. அள்ளி 
அள்ளி நான்‌ விட்ட ஆழ்கலம்‌ நிறையவில்லை. அங்கே 
எழுந்த இருளின்‌ விடாய்‌ தீரவில்லை. 


அவன்‌ மணிமார்பில்‌ மலராகி அசைந்தது வேங்கை. 
மத்தெழுந்த என்‌ பட்டத்துயானை செவிகூர்ந்து 
தலையசைத்து உறுமியது. பொன்னசைந்ததோ 
பூவசைந்ததோ என காலெடுத்து வைத்து கரியோன்‌ 
அருகணைய வெண்தந்தங்கள்‌ ரக்‌ படத வன்‌ சுழற்றி 
வெறிகொண்டு மூச்செறிந்தது குவலயாபீடம்‌. அதன்‌ 
சிறுவிழிகளில்‌ மின்னுவது நான்‌. அதன்‌ முறச்செவியில்‌ 
அசைவிழந்தது நான்‌. கருங்கையில்‌ நெளிகிறேன்‌. 
வெண்தந்தங்களில்‌ ஒளிர்கிறேன்‌. மருப்பில்‌ 
சிலிர்க்கிறேன்‌. மூச்சில்‌ சீறுகிறேன்‌. அவன்‌ 
அருகணைந்தபோது மூச்சுக்குள்‌ அவன்‌ பெயரைச்‌ 
சொன்னேன்‌. துதிக்கை சுழற்றி தலைமேல்‌ தூக்கி அதை 
மீண்டும்‌ பிளிறினேன்‌. என்‌ தாள்‌ பிணைத்த 
தளையனைத்தும்‌ உடைந்தன. இருளென எழுந்தேன்‌. 
அவன்‌ இடைபற்றித்‌ தூக்கிச்‌ சுழற்றி மண்மேல்‌ 
அறையப்போனேன்‌. 


கொலைவெறிகொண்டு கூவினர்‌ என்‌ குடிகள்‌. “கொல்‌! 
கொலைமத வேழமே! கொல்‌! அரசப்பெருங்களிறே 
அவனைக்‌ கொல்‌!” என்று கூச்சலிட்டு கை விரித்து 


நின்றாடினர்‌. என்‌ எழுந்த பெருங்கையை அவன்‌ சிறுகை 
பற்றி வளைப்பதை உணர்ந்தேன்‌. முன்பு மிதிலைநகரில்‌ 
ராமன்‌ கைபற்றி உடைத்த முக்கண்ணன்‌ வில்‌ உணர்ந்த 
முழுமையை உணர்ந்தேன்‌. என்‌ மத்தகம்‌ மேல்‌ நின்றன 
மலர்ச்சிறு கால்கள்‌. அவற்றின்‌ எடைகூடி என்‌ உடல்‌ 
நொறுக்கியது. என்னுள்‌ சிறைகொண்ட இருள்‌ செறிந்து 
தெறித்தது. 


எடை எடை என்றே என்‌ அகம்‌ புடைத்துக்‌ கூவியது. 
நினைவறிந்த நாள்‌ முதலாய்‌ நானறிந்ததெல்லாம்‌ என்‌ 
உடல்கொண்ட எடை ஒன்றுதான்‌. என்‌ கைவைத்து 
நோக்காத எதிலும்‌ என்‌ கால்‌ பட்டதில்லை. சேற்றை 
அஞ்சினேன்‌. சரிவில்‌ செவிகூர்ந்தேன்‌. ஏற்றங்களில்‌ 
என்னை உணர்ந்தேன்‌. நீரில்‌ மட்டுமே நிறையழிந்து 
களித்தேன்‌. இதோ எடை எடை என்று என்‌ உடலெங்கும்‌ 
நிறைந்தது என்மீது அமர்ந்த ஒன்று. மத்தகம்‌ கனத்து என்‌ 
உடல்‌ மண்ணில்‌ அழுந்தியது. மென்மணலாயிற்று 
கற்களம்‌. துதிக்கை சுழற்றி கூவினேன்‌. தூக்கிய 
தந்தங்களை உலைத்தேன்‌. கைசுழற்றி அக்கால்‌ பற்ற 
முனைந்தேன்‌. வெட்டவெளி துழாவி வீணாக மீண்டேன்‌. 
என்‌ மேல்‌ நின்றிருப்பதென்ன? நீலவானா? மண்மகள்‌ 
அறியும்‌ அதன்‌ மாளாச்‌ சுமையா? 


குருதி உமிழ்ந்து இருட்குவையென சரிந்தேன்‌. என்‌ மேல்‌ 
சரிந்து என்‌ எடை விழுவதை உணர்ந்தேன்‌. துடித்துச்‌ 
சுழன்றமைந்த துதிக்கையில்‌ தெறித்தது வெங்குருதி. 
நஞ்சுமிழும்‌ நாகமென பீரிட்டு பரவியது. கலப்பையின்‌ 
கொழுவென நிலம்‌அழுந்திய நீள்தந்தங்கள்‌ 
அசைவழிந்தன. கருநாகக்‌ குழவியென என்‌ குறுவால்‌ 
நெளிந்தமைவதை கண்டேன்‌. நீள்‌ மூச்சு விட்டு நிலம்‌ 
நோக்கி என்‌ அரியணையில்‌ அசைந்தமர்ந்தேன்‌. 
குருதிப்பூ சிதற நடந்துவரும்‌ இளங்கால்கள்‌ கண்டு கூவி 
கைநீட்டி எழுந்து நின்றேன்‌. 


செங்குருதி படிந்த சிற்றுடல்‌ என்‌ அவை புகுந்தது. 
அக்கணம்‌ பிறந்த குழவி. கருவறை கீறி எழுந்த 
சிறுதலையில்‌ நனைந்து சொட்டியது கொழுங்குருதி. 
தொப்புள்‌ கொடி உதைத்து நீந்தும்‌ சிறுகால்கள்‌. கண்‌ 
திகைத்து நோக்கி கல்லெனச்‌ சமைந்து அமர்ந்தேன்‌. 
அவனைச்சூழ்ந்து சிறகடித்து வந்தன ஆயிரம்‌ உதிரம்‌ 
படிந்த உடல்கள்‌. நான்‌ அறிந்த துயரம்‌ கொண்ட விழிகள்‌. 
இருளில்‌ என்னைச்சூழ்ந்து நின்றிருக்கும்‌ நிலையழிந்த 
ஒளித்துளிகள்‌. என்‌ செவியில்‌ ஒலித்தன பால்மறவா 
பைதல்‌ ஒலிகள்‌. 


நீர்‌ பட்டு நுரை அவிந்த பாற்கலம்‌ போல ஒலியணைந்து 
சமைந்தது என்‌ அவை. விழிகளில்‌ மட்டும்‌ உயிர்‌ எஞ்சும்‌ 
ஓராயிரம்‌ ஊன்சிலைகள்‌. அலையவிந்த சுனைநடுவே 
நின்றது அன்றலர்ந்த நீலம்‌. இரு கைதூக்கி உதறி குருதித்‌ 
துளிஉதிர்த்தான்‌. பாலன்‌. இன்னும்‌ முலைமறக்காத 
இதழன்‌. விழி ஒளியன்‌. அருள்‌ மலர்ந்த கையன்‌. 
அஞ்சலென்ற அடியன்‌. ஆயிரம்‌ பல்லாயிரம்‌ கைகள்‌ 
அகத்தே குவிவதைக்‌ கண்டேன்‌. அங்கு செறிந்த 
அமைதியின்‌ ஆழத்தில்‌ ஒரு சிறு விசும்பல்‌ 
எழக்கேட்டேன்‌. அகம்‌ திகைத்து அங்கெல்லாம்‌ 
நோக்கினேன்‌. அத்தனை விழிகளிலும்‌ அகம்‌ ஊறி 
வழியக்‌ கண்டேன்‌. என்‌ நெஞ்சிலும்‌ சொட்டின 
நீர்த்துளிகள்‌. வெய்யநீர்‌. விழுந்த இடம்‌ எரிக்கும்‌ 
வெங்கனல்‌ நீர்‌. 

ஆணையின்றி பாய்ந்து சென்று களம்‌ நின்றான்‌ 
அவைமல்லன்‌ சாணூரன்‌. கனத்த கை நீட்டி 
வெண்ணிறத்தோன்‌ தோள்பிணைத்தான்‌. எருமையைச்‌ 
சுழற்றி நிலத்தடிக்கும்‌ சிறுத்தையைப்போல்‌ அவனை 
வென்றான்‌ மூத்தோன்‌. அவன்‌ நெஞ்சு மிதித்து நிலம்‌ 
தோய்த்தான்‌. என்‌ தம்பியர்‌ எண்மரும்‌ தொடைதட்டி 
உறுமி களம்சென்று நின்றனர்‌. எங்கோ இருந்து ஏதோ 
விழிகளால்‌ நோக்கினேன்‌. எத்தனை முறை நான்‌ கண்ட 
போர்‌ இது என்றே எண்ணிக்கொண்டேன்‌. என்றும்‌ 
நிலைக்காத எளியதோர்‌ ஆடல்‌. நன்றிது தீதிது என 
ஒண்ணாத நடனம்‌. 


கழுத்தொடிந்து விழுந்த சுபூ என்‌ கண்ணென நின்றவன்‌. 
கைகள்‌ ஓஒபுந்து துடித்தமைந்த ராஷ்டிரபாலன்‌ என்‌ 
செவிகள்‌. சங்கு என்‌ நாசி. பத்முஷ்டி என்‌ நாக்கு. துடித்து 
குருதிகொட்டி அமைந்த சுமுஷ்டி என்‌ உடல்‌. ஐந்து 
துடிப்புகள்‌ அணைந்தன. ஐந்து அமைதிகளின்‌ மேல்‌ 
அவன்‌ நீலக்கால்‌ நின்றது. சீறி எழுந்து கைகோர்த்தான்‌ 
என்‌ காமமேயான சுநாமன்‌. தோள்தழுவி இடை 
வளைத்து பாம்புகள்போல்‌ நெளிந்து பலமுனையில்‌ 
மல்லிட்டு இறுகி அடங்கி படம்‌ தாழ்த்தி செங்குருதி 
வாய்வழியச்‌ சரிந்தான்‌. தொடைதட்டிச்சென்றவன்‌ என்‌ 
குரோதக்‌ குவையென வளர்ந்த நியகுரோதன்‌. அவன்‌ 
நெஞ்சுடைந்து மண்ணில்‌ முகம்‌ சேர்த்து மடிந்தான்‌. 
கையிரண்டும்‌ விரித்து விழிகூர்ந்து களம்‌ கொண்டான்‌ 
என்‌ மோகமென்றான கங்கணன்‌. அவன்‌ நெற்றிப்பொட்டு 
உடைந்து பின்‌ சரிந்து வான்‌ நோக்கி விழியுறைந்தான்‌. 


வந்தது என்‌ கணம்‌. எழுந்து என்‌ இருதேவியர்‌ 
விழிநோக்கினேன்‌. அவர்‌ விழிமலர்கள்‌ என்‌ கிளைவிட்டு 


உதிர்ந்து நெடுந்தொலைவில்‌ கிடந்தன. யாரென்று 
வினவின ஆஸ்தியின்‌ நீள்விழிகள்‌. எவர்‌ நீ எங்களுக்கு 
என்றன பிராப்தியின்‌ பெருங்கண்கள்‌. என்‌ அமைச்சும்‌ 
சுற்றமும்‌ என்னை நோக்குவதைக்‌ கண்டேன்‌. என்னை 
உதறி எங்கோ நின்றன அவை. இறந்துவிட்டேனா நான்‌? 
நடுகல்லாய்‌ நின்றிருக்கிறேனா? என்னை வாழ்த்தும்‌ ஒரு 
சொல்லும்‌ எழவில்லை. நான்‌ ஆடைகளைந்து 
அணிகளைந்து காலணி கழற்றி கச்சை முறுக்கி 
களமிறங்கியபோது கற்பாறைக்‌ கூட்டமெனச்‌ சூழ்ந்து 
குளிர்ந்து நின்றிருந்தது என்‌ குடி. செல்‌ என்கிறார்களா? 
சென்றுவிட்டாய்‌ என்கிறார்களா? நில்‌ என்று ஒருகுரலும்‌ 
எழவில்லை. நினைத்திருப்பேன்‌ என ஒரு விழியும்‌ 
மின்னவில்லை. 


களமிறங்கி கைநீட்டி கால்நிலைகொண்டு கண்‌ ஊன்றி 
நின்றேன்‌. என்‌ முன்‌ மண்‌ ஊன்றி நின்றது மலர்ப்பாதம்‌. 
அதன்மேல்‌ அணிகொண்டு அமைந்தது பொற்கழல்‌. 
கண்மலர்ந்து இதழ்‌ மலர்ந்து கைநீட்டி நின்றது என்‌ 
கருவறை வாழ்ந்த மகவு. என்‌ உயிரே, என்‌ இறையே, 
இக்கணத்தில்‌ என்னை ஆட்கொள்ளவென்றா இதுவரை 
என்‌ உடல்திறந்து வாராதிருந்தாய்‌? என்‌ குருதியில்‌ 
குடிகொள்ளும்‌ முளைக்காத விதையா நீ? கண்ணீரில்‌ 
நோன்புகொண்டு என்‌ குலமகள்கள்‌ காத்திருந்த 
குழவிமுகம்‌ நீதானா? 


கொஞ்ச அழைக்கும்‌ கை. என்‌ கழுத்துசுற்றி குளிரும்‌ 
கொழு. என்‌ மார்பு நிறையும்‌ அணி. செல்லச்சிறு கால்கள்‌. 
என்‌ சிரம்‌ சூடும்‌ ஒளிமணிகள்‌. கங்கணம்‌ ஒலிக்க 
கிண்கிணி சிரிக்க வந்து என்னை தழுவுக இளங்குருத்தே. 
என்‌ இருளில்‌ எழுக நீலச்சுடர்க்‌ கதிரே. அள்ளி எடுத்து 
என்‌ ஆவிசேர்த்து அணைத்தேன்‌. ஆயிரம்‌ யுகங்களில்‌ 

ந 2. பிள்ளைக்‌ கலியனைத்தும்‌ வென்றேன்‌. 
மென்கரம்‌ இறுக்கியது என்னை. தோளில்‌ பதிந்தது 
செவ்விதழ்‌ முத்தம்‌. செவிகளில்‌ நிறைந்தது மூச்செழும்‌ 
சத்தம்‌. மூச்சென ஆயிற்று நறுங்குழல்‌ மென்மணம்‌. 


மென்மணம்‌ இறுகிய நெஞ்சுடன்‌ என்னைச்சூழ்ந்த 
நீலப்பெருக்கில்‌ நீந்தித்‌ திளைத்தேன்‌. நீலமெனச்‌ 
சுழித்தது ஒரு வேய்ங்குழல்‌ நாதம்‌. குழலொழுகும்‌ வழியில்‌ 
நெடுந்தூரம்‌ சென்றேன்‌. இவ்வுலகும்‌ இங்குள 
அனைத்தும்‌ எங்கோ என எஞ்ச நானும்‌ இசையும்‌ 
நிறைந்த வெளியில்‌ நின்றேன்‌. அங்கே கண்மலர்ந்தன 
விண்மீன்கள்‌. சிறகெழுந்தன மேகக்குவைகள்‌. 
ஒளியெழுந்தது. நீலம்‌ திசைவிரித்தது. சுழன்று விழுந்து 
மண்ணில்‌ அறைபட்டது நெடுந்தொலைவில்‌ எங்கோ என்‌ 


தசையுடல்‌. அதைச்சூழ்ந்து திகைத்து நின்றன என்‌ 
குடியினர்‌ சூடிய கண்கள்‌. என்‌ கால்கள்‌ மண்‌ நடந்த 
தொலைவை எல்லாம்‌ மீளநடந்து கருவறையை 
அணுகின. கொண்ட மூச்சையெல்லாம்‌ மீண்டும்‌ 
காற்றுக்கே அளித்தன என்‌ மூக்கும்‌ வாயும்‌. என்‌ நா 
உரைத்த சொல்லெல்லாம்‌ நெஞ்சுக்குள்‌ மறைந்தன. என்‌ 
நா அறியாத சொல்‌ ஒன்றை என்‌ இறுதி விழி சொன்னது. 

ஓவியம்‌: ஷண்முகவேல்‌ 


கண்ணா என கைகூப்பினேன்‌. என்‌ மேல்‌ கால்வைத்து 
நின்றனர்‌ ஆயிரம்‌ இளமைந்தர்‌. ஒருவன்‌ குனிந்து 
என்னை தாதையே என்றான்‌. இன்னொருவன்‌ குனிந்து 
என்னை தந்தையே என்றான்‌. பிறிதொருவன்‌ என்னை 
மாமனே என்றான்‌. என்‌ மீசை பிடித்து இழுத்தனர்‌. என்‌ 
குழலில்‌ தொங்கி ஆடினர்‌. என்‌ கைவிரல்கள்‌ பற்றி 
குதித்தபடி கூட வந்தனர்‌. என்‌ கால்கள்‌ பற்றி மரமேறினர்‌. 
என்‌ தோளமர்ந்து செவிபற்றி உலுக்கினர்‌. என்‌ குருதி என்‌ 
சுற்றம்‌. என்‌ மடிநிறைக்கும்‌ மைந்தர்‌. விழியொளிர 
நகைமலர என்‌ மீது ஏறி நடமிட்டனர்‌. அவர்களுடன்‌ கூடி 
நகைத்து கூத்தாடிக்‌ களித்தது என்‌ நெஞ்சம்‌. 


என்‌ மார்பில்‌ அமர்ந்திருந்தது இளங்குழவி. மடல்பிரியா 
கைவிரல்கள்‌. மடிப்பமைந்த சிறுதொடைகள்‌. விரல்‌ 
நெளித்த மலர்ப்பாதம்‌. தொப்புள்‌ முளை எழுந்த சிறு 
பண்டி. இன்னும்‌ மொழி விரியா இதழ்மலர்கள்‌. அன்னை 
முகமறிந்த மணிவிழிகள்‌. விழியில்‌ ஒரு சொல்‌ நின்று 
ஒளிர வாயில்‌ தேன்‌ துளியொன்று திரண்டு அதிர 
என்னை நோக்கிக்‌ குனிந்தது. 


கரியன்‌. குளிரொளிர்‌ விழியன்‌. பனிமலர்‌ மேனியன்‌. என்‌ 
மார்பின்‌ மேல்‌ தவழ்ந்து முகம்‌ அணைந்தான்‌. குனிந்து 
என்‌ விழிநோக்கினான்‌. விரிந்த இதழ்ச்சிமிழில்‌ எழுந்தது 
ஒரு சொல்‌. “மாமா” என அதைக்கேட்டேன்‌. மெய்‌ 
விதிர்த்து சொல்‌ திகைத்தேன்‌. “மருகா, சிறுமூடா, என்‌ 
கால்தொட்டு பணிக. உன்‌ சிரம்‌ தொட்டு வாழ்த்துகிறேன்‌” 
என்றேன்‌. அவன்‌ இளங்கைகள்‌ என்‌ இருகால்கள்‌ தொட 
குனிந்து “நீயே நான்‌” என்றேன்‌. “என்றுமிரு” என 
வாழ்த்தி அமைந்தேன்‌. அங்கிருந்தேன்‌. பின்‌ இங்கிருந்து 
அவனைக்‌ கண்டேன்‌. 


என்‌ குடி சூழ்ந்த சபை அங்கு கொடுந்தெய்வம்‌ நீங்கிய 
குலப்பூசகர்‌ போல்‌ தளர்ந்து விழுவதைக்‌ கண்டேன்‌. 


விழிநீர்‌ பெய்து விரித்த கைகளுடன்‌ “கண்ணா, 
கரியவனே, இனி உன்‌ காலடியே அடைக்கலம்‌!” என 
அவர்கள்‌ கூவுவதைக்‌ கேட்டேன்‌. என்‌ கொடி பறந்த 
மதுராபுரி மணிமுகடுகள்‌ புதுக்காற்றில்‌ அசைந்தன. 
அணிமுரசும்‌ சங்கும்‌ மணிகளும்‌ முழவுகளும்‌ 
சேர்ந்தெழுந்து ஒலிக்க நகரம்‌ தன்னை தான்‌ வாழ்த்தி 
குரலெழுப்பியது. 


வெண்முரசு விவாதங்கள்‌ 

பகுதி பதினொன்று: 1. குவிதல்‌ 


எவருமில்லை எவ்விழியும்‌ இல்லை என்று எண்ணி 
நிறைந்தபின்‌ மூடிய விரல்‌ விரித்து முழுநிலவை 
வெளியே எடுத்தது வசந்த கால இரவு. ஆயிரம்‌ 
சுனைகளில்‌ பால்நிலவு எழுந்து ஆம்பலை தழுவியது. 
விருந்தாவனத்தின்‌ ஒவ்வொரு கல்லும்‌ வெண்ணொளி 
பட்டு கனிந்தன. உயிர்கொண்டு அதிர்ந்தன. உதிர்ந்து 
பரவிய இதயங்களாகித்‌ துடித்தன. இலைகளின்‌ கீழும்‌ 
நிலவொளி அலைக்கும்‌ முழுமை. எங்கும்‌ நிறைந்தது 
இனியேதுமில்லை என்ற வெறுமை. 


வெண்ணிலவு விரிந்த வெளியில்‌ எல்லா இலைகளும்‌ 
தளிர்களாயின. தேன்சுவைக்கும்‌ இளமைந்தர்‌ 
நாவுகளாகி நெளிந்தன. உதிர்ந்த சருகுகள்‌ 
உயிர்கொண்டன. தளிர்‌ நினைவென வந்துதொட்ட 
தண்காற்றில்‌ எழத்தவித்தன. நிலவொளியை சிறகெனச்‌ 
சூடிய நுண்ணுயிர்கள்‌ இசைகொண்டு விண்ணில்‌ 
சுழன்றன. நீரோடைகளில்‌ நிலவோடியது. 
சிற்றருவிகளில்‌ வளைந்தது. சிறுபாறைகளில்‌ 
சிதறிச்சிரித்தது. பனித்துளி சிலிர்த்த புல்லிப்பிசிர்களில்‌ 
பட்டு ஒளிர்ந்தது. கண்ணுக்குள்‌ நிறைந்து கருவிழியில்‌ 
ததும்பியது. பின்‌ காட்சியென விரிந்து காட்டை 
நிறைத்தது. 

ஓவியம்‌: ஷண்முகவேல்‌ 


நிலவணிந்த நீலக்கடம்பின்‌ கீழ்‌ நின்றிருக்கிறேன்‌. கண்‌ 
நோக்கி கைதொட்டு நீ சொன்ன சொல்‌ என்னும்‌ துணை 
ஒன்றை கொண்டிருக்கிறேன்‌. எனக்காக மலர்‌ 
கொண்டிருக்கிறது இம்மரம்‌. என்‌ மனமென மணம்‌ 
பரப்புகிறது. என்‌ இருவிழியென ஆயிரம்‌ இலைநுனிகள்‌ 
துடிக்கின்றன. இங்கிருக்கிறேன்‌ என்ற சொல்லாக 
நின்றிருக்கிறது. இதுவொன்றே நான்‌ என்றே 
உயிர்கொண்டிருக்கிறது. எங்கிருக்கிறாய்‌ நீ? இம்மரமும்‌ 
மரமணிந்த மலரும்‌ மலர்கொண்ட மணமும்‌ உன்‌ மனம்‌ 
வந்து சேருமோ? எண்ணுகின்றாயா? என்‌ முகம்‌ உன்‌ 
நெஞ்சிலுள்ளதா? கோடி சூரியன்கள்‌ கதிர்‌ பரப்பும்‌ உன்‌ 
வான்வெளியில்‌ என்‌ புல்நுனிப்‌ பனித்துளியும்‌ 


சுடரலாகுமோ? 


நெய்யென உருகி நெருப்பென எரிந்து க்‌ ஆடி 
கரியென எஞ்சுகிறாய்‌. என்‌ மடநெஞ்சே, நெஞ்சுணர்ந்த 
நீலனே, இங்கு நிற்கும்‌ நான்‌ எத்தனை உடல்கொண்டவள்‌. 
எத்தனை உளமானவள்‌. என்னையறிகிலாய்‌. என்‌ 
கண்பூத்து விரிந்த காத்திருப்பையும்‌ நினைகிலாய்‌. 
நீலக்குளிர்‌ ஓடையில்‌ நிலைக்காது ஒழுகும்‌ நிழல்களில்‌ 
ஒன்றா நான்‌? உன்‌ விரிநிலத்து வெளியில்‌ விழுந்த 
விதையல்லவா? ஐந்நிலத்தில்‌ பாலையைத்தான்‌ 
அடியாளுக்கு அளித்தாயா? நால்வகை நிலமும்‌ நான்‌ 
தொட்டுத்‌ திரிந்தனவா? என்‌ விதைகாக்கும்‌ துளிநீரை 
உன்‌ விண்நீலம்‌ வழங்காதா? அதன்‌ தவம்‌ முதிரும்‌ 
தருணம்‌ இன்றேனும்‌ வாராதா? 


காத்திருக்கிறது காடு. கண்பூத்து நோற்றிருக்கின்றன 
மரங்கள்‌. மெல்லிதழ்‌ விரித்து பார்த்திருக்கின்றன 
மலர்கள்‌. உன்‌ காலடிகள்‌ கேட்பதற்கே செவிகொண்டு 
பூனையானேன்‌. உன்‌ வாசம்‌ அறியும்‌ நாசிக்கென்றே 
நரியானேன்‌. உன்‌ நிழலசைவுதேரும்‌ விழிகளுக்காக 
கலைமான்‌ ஆனேன்‌. உன்‌ அதிர்வை அறியும்‌ நாவுக்கென 
நாகமானேன்‌. உன்னை எண்ணி ஏங்கும்‌ மூச்சுக்கென 
பிடியானையானேன்‌. உன்‌ காலடியை அறிவதற்கே 
இலைநுனியின்‌ பனியானேன்‌. உன்னை எண்ணிச்‌ 
சிலிர்ப்பதற்கென இக்குளிர்ச்‌ சுனையானேன்‌. 


காடெல்லாம்‌ பூத்திருக்கும்‌ மரங்களைக்‌ காண்கிறேன்‌. 
கடம்பும்‌ கொங்கும்‌ கொன்றையும்‌ மருதமும்‌. பருவம்‌ 
மறந்தன மரங்கள்‌. நாணமிழந்தன மலர்கள்‌. 
காத்திருத்தல்‌ என்பதைத்தான்‌ மலரென்றாக்கினானா 
ககனம்‌ படைத்த கவிஞன்‌? பூத்திருத்தல்‌ மட்டும்தான்‌ 
புவியின்‌ இயல்பென்று எண்ணினானா? ஒளிவின்றி 
விடாய்கொள்ள, ஒன்றையே எண்ணிக்‌ காத்திருக்க, 
வேறேதும்‌ ஏற்காமல்‌ வாடி நிலம்‌ அணைய மலர்போல 
அறிந்தவர்கள்‌ மண்ணில்‌ எவருண்டு? மாறா 
உறுதிகொண்டது மலர்‌. வாழ்வேன்‌ நிறைவேன்‌ அல்லால்‌ 
வாசமிழந்து நில்லேன்‌ என்று உரைப்பது. ஆயிரம்‌ கோடி 
சொற்கள்‌ கொண்டது இக்காடு. அதன்‌ மலரனைத்தும்‌ 
இதழ்கூட்டி உரைப்பது ஒரு சொல்லை. 


கண்ணா, கரியவனே, இப்புவியில்‌ முளைத்தெழுந்த 
அத்தனை மலர்மர நிழல்களும்‌ நீ என்னை நில்லென்று 
சொல்லி வாராது போன குறியிடங்கள்‌ அல்லவா? இங்கு 
நின்றிருக்கும்‌ நான்‌ காடெங்கும்‌ பூத்து காத்திருக்கும்‌ 
கன்னியரில்‌ ஒருத்தி அல்லவா? உன்‌ காலடிகள்‌ 


ஒலிக்கின்றன காலத்துக்கும்‌ அப்பால்‌. உன்‌ 
வாசமெழுகிறது விண்விரிவின்‌ சரிவில்‌. உன்‌ 
சிரிப்பெழுந்து ஒளிர்கின்றன வான்நிறைந்த 
முகில்கணங்கள்‌. நீயென்றான நினைவு. நீயொன்றே 
ஆன நெஞ்சம்‌. நீயிலாது ஒழியும்‌ சித்தம்‌. நீ இங்கு 
காத்திருப்பதுதான்‌ எவரை? 


காலடி கேட்டு என்‌ செவி திரும்பியது. கனல்‌ போல 
கண்ணொளிர பஞ்சுப்பொதி போல பாதமெடுத்து 
நடக்கிறேன்‌. செந்நாவளைத்துக்‌ கூவி உன்னருகே 
வருகிறேன்‌. வெண்பட்டு உடலை உன்‌ கால்களில்‌ 
தேய்க்கிறேன்‌. தூக்கிக்கொள்‌ என்கிறேன்‌. உன்‌ 
கருந்தோள்களிலே அமர்கிறேன்‌. ஒற்றை ஒரு சொல்லை 
மொழியாக்கி உன்னிடம்‌ பேசுகிறேன்‌. என்னுடன்‌ வா. 
உடல்வளைத்து கிளைதாவி இக்காட்டுக்குள்‌ 
அலைவோம்‌. மலர்ப்பொடியுதிரும்‌ மென்மயிர்‌ பொதி 
உதறி அணிவோம்‌. நான்‌ ஒளித்துவைத்த ஒவ்வொன்றும்‌ 
எடுத்து உனக்குக்‌ காட்டுகிறேன்‌. அவை அனைத்துக்கும்‌ 
பொருள்‌ ஒன்றே என்று உனக்குக்‌ கூறுகிறேன்‌. 


நீ என எழுந்ததை நாசிகொண்டறிந்தேன்‌. குளிர்முனை 
நீட்டி காலெடுத்து உன்னிடம்‌ வந்தேன்‌. சாமர வால்‌ 
சுழற்றி செவியிரண்டும்‌ கூர்த்து “நீயா?” என்றேன்‌. 'நானே” 
என்றது உன்‌ நறுமணம்‌. உன்‌ கால்தடத்தை 
முத்தமிட்டேன்‌. கால்தொட்ட கற்களை முத்தமிட்டேன்‌. நீ 
சென்ற நிலமெல்லாம்‌ முத்தமிட்டேன்‌. பின்‌ கழுத்து 
சிலிர்த்தெழ கண்‌ ஒளிர்ந்து மின்ன உன்‌ கால்களை 
முத்தமிட்டேன்‌. உன்‌ பெயர்‌ சொல்லிக்‌ கூவி புதர்‌ கடந்து 
பாய்ந்தோடினேன்‌. கடுகி உடன்‌ வந்த காற்று நீயல்லவா? 
நாநீட்டி மூச்சிளைக்க நின்று நான்‌ திரும்புகையில்‌ என்‌ 
கால்களுக்கு இணைவைத்த காலடியும்‌ உனதல்லவா? 


விழி மிரண்டு திரும்பி வளைந்த கழுத்து சிலிர்க்க 
உன்னசைவை நோக்கினேன்‌. இளமூங்கில்‌ குழைவா நீ? 
சிறுநாணல்‌ காற்றா நீ? சருகோசையா? சரியும்‌ 
கிளையோசையா? துடிக்கும்‌ வாலுடன்‌ மெல்லத்‌ திரும்பும்‌ 
செவிகளுடன்‌ அசைவிழந்து நின்றேன்‌. நிலவு வீழ்த்திய 
நீல நிழல்‌ நீ. உன்னை அறிந்து உடலதிர்ந்தேன்‌. நிலம்‌ 
தொடுத்த அம்பென காற்றிலெழுந்தேன்‌. காட்டுமரங்கள்‌ 
கைவிளையாடும்‌ அம்மானைப்‌ பந்தாகத்‌ 
துள்ளிச்சென்றேன்‌. நிலவு நிழல்‌ விழுந்த காட்டு 
நிலம்போன்றிருந்தது என்‌ உடல்‌. நான்‌ துள்ள என்னுடன்‌ 
காடெனத்‌ துள்ளியது நீ. 


புதர்சூழ்ந்த வளைக்குள்‌ இருந்தேன்‌. உன்‌ பாதத்தைக்‌ 


கேட்டன என்‌ உடற்சுருட்கள்‌. என்‌ உடலுக்குள்‌ செறிந்த 
கால்கள்‌. இமையா விழிகொண்டு இருளை நோக்கினேன்‌. 
கதிர்நாவால்‌ காற்றைத்‌ துழாவினேன்‌. கிண்ணம்‌ கவிழ 
வழியும்‌ தேன்‌ என வெளியே வந்தேன்‌. நெய்தொட்ட 
அனல்‌ என தலைதாக்கினேன்‌. திரும்பும்‌ கட்செவியால்‌ 
திசை நோக்கினேன்‌. என்‌ உடல்விம்மி படமாயிற்று. உன்‌ 
இசைகேட்டு நடமாடினேன்‌. 


கரும்புக்காட்டில்‌ சிரம்‌ பூத்து நின்றிருந்தேன்‌. காற்றிலாது 
கிளை ஆடும்‌ வேங்கை. கிளையிலாது கீழிறங்கும்‌ நாகம்‌. 
உன்‌ திசைதெரிந்து துதிக்கை நீட்டினேன்‌. என்‌ உடல்‌ 
அதிர்ந்து ஒரு சொல்லெழுந்தது. அதை இருள்‌ கேட்டு 
திருப்பிச்‌ சொன்னது. இருள்போர்த்தி நின்றிருக்கும்‌ 
உடல்நான்‌. காமக்‌ கனல்‌ மீது படர்ந்திருக்கும்‌ கரி நான்‌. 
அப்பால்‌ இருளுக்குள்‌ எழுந்தது உன்‌ முகத்தெழுந்த 
இருநிலவு. உன்‌ முகம்‌ நீண்டு வந்து என்‌ முகம்‌ தொட்டது. 
இருளுருகி ஒன்றான அம்முத்தத்தின்‌ இருபக்கமும்‌ இரு 
தனிமையென நின்றிருந்தோம்‌ நாம்‌. 


இமை அதிர்ந்து உதிர்ந்தன இலைநுனித்‌ துளிகள்‌. 
வட்டஉடல்‌ சிலிர்த்து வளையல்களாயிற்று என்‌ காலடி 
குளிர்ச்சுனை. இனியவனே, இக்குளிரில்‌ நீ என்‌ மிக 
அருகே செல்லும்‌ இளவெம்மையை உணர்கிறேன்‌. உன்‌ 
உடல்மென்மை என்‌ உடல்மயிர்ப்பரப்பை தொட்டதை 
அறிகிறேன்‌. உன்‌ இதழ்வாசம்‌. உன்‌ இமையசையும்‌ ஒலி. 
இங்கிருக்கிறாய்‌. எண்ணுமுன்னே வந்துவிட்டாய்‌. என்ன 
மாயம்‌ இது? கண்தொடுவதை உடலறியாது போகுமோ? 
உடலறிந்ததை விழியறியாமலாகுமோ? இந்தக்‌ காற்றில்‌ 
கரைந்துளாயா? இக்குளிரே நீதானா? என்னவனே, 
வெறும்‌ எண்ணமென்றே அருகணையும்‌ கண்கட்டு 
கற்றுளாயா? 


அறிவாயா? நானென விரிந்தது இவ்வனம்‌. நீ வந்த 
பாதை நான்‌. நீ வைத்த அடிகள்‌ என்‌ நெற்றி வகிட்டில்‌. 
உன்‌ கால்‌ தொட்ட புற்கள்‌ என்‌ கண்மயிர்ப்பீலிகள்‌. உன்‌ 
குழல்‌ அலைத்த காற்று என்‌ மூச்சு. உன்மேல்‌ தெளித்த 
பனியோ என்‌ விழித்துளிகள்‌. கண்ணா, நீ விட்ட 
சுவடுகள்‌ என்‌ உந்திக்‌ கதுப்பில்‌. உன்‌ குரலை அறிந்து 
குளிர்ந்தவை என்‌ முலைமேடுகளில்‌ எழுந்த 
நீலக்கடம்புகள்‌. நீ நின்று சிரித்த இடம்‌ என்‌ உச்சிக்குவடு. 


கண்ணா, நீ அங்கு நின்றாய்‌. இரு கைவிரித்து நீ 
ஓடிச்சென்றாய்‌. இதழ்‌ சிரிக்கும்‌. இரு விழி சிரிக்கும்‌. முகம்‌ 
சிரிக்கும்‌. மூக்குநகை சிரிக்கும்‌. கை சிரிக்கக்‌ 
கண்டுளாயா? தோள்‌ சிரிக்க துவளும்‌ இடை சிரிக்க 


முலைசிரிக்க மென்தொடை சிரிக்க முல்லை நகம்‌ சிரிக்க 
கால்சிரிக்கக்‌ கண்டுளாயா? வெள்ளிதம்‌ மலர்ந்து 
விண்ணில்‌ விழுந்தது பாரிஜாதம்‌. நீல மேகமொன்று 
அதை அள்ளி எடுத்து தன்‌ நெஞ்சில்‌ அணிந்தது. 


உன்‌ தோளில்‌ முலைசேர்த்தேன்‌. இருகைகளால்‌ 
சேர்த்தணைத்தேன்‌. கழுத்து வளைவில்‌ கன்னம்‌ 
சேர்த்தேன்‌. இடைபொருந்த இரண்டற்றேன்‌. முன்‌ 
நெற்றிவகிட்டில்‌ உன்‌ மூச்சை உணர்ந்தேன்‌. 
இடைசுற்றியது உன்‌ இடக்‌ கரம்‌. பின்கழுத்து 
மயிரளைந்தது உன்‌ வலக்கரம்‌. நீள்குழல்பற்றித்‌ தூக்க 
நிலாநிறைந்த கலமாயிற்று என்‌ முகம்‌. நீலவானம்‌ கவிந்த 
அலைகடல்‌ அமைதிகொண்டது. குளிர்ந்து பனியாகி 
வெளித்தது. இதழ்தொட்டதென்ன, இறவாமையென்ற 
ஒன்றா? இனி மீண்டும்‌ பிறவாமை என்பதேதானா? 
இதழ்கவ்வும்‌ இதழறியும்‌ மென்மை 
இதழ்மென்மையாகுமா? என்‌ நாவறியும்‌ சொல்‌ எவர்‌ 
சொல்லென்று சொல்லலாகுமா? 


பாம்புண்ணும்‌ பாம்பாகி பருத்து நெளிவேனா? 
ஒளியுண்ணும்‌ விழி என்று உள்நிறைவேனா? இன்று 
அ ஒன்று என்று சுருண்டு அமைவேனா? 
எரிமீன்‌ மண்புதைகிறது. மலரிதழ்‌ நிலம்சேர்கிறது. என்ன 
இது இக்கணமும்‌ என்னுடன்‌ ஏன்‌ இருக்கவேண்டும்‌ 
காலம்‌? நானென்று எனைக்காட்டும்‌ மாயம்‌? நானில்லை 
என்றால்‌ எங்குவிழும்‌ இம்முத்தம்‌? என்‌ உளமறியாவிடில்‌ 
எவ்வண்ணமிருப்பான்‌ இவன்‌? நானில்லை இவனில்லை 
என்றால்‌ எவ்வெளியில்‌ நிகழும்‌ இந்த இன்கனிவாய்‌ 
தித்திப்பு? முத்தமொரு கணம்‌. முத்தமொரு யுகம்‌. 
முத்தமொரு வெளி. முத்தமொரு காலப்பெரும்பெருக்கு. 
முத்தமென்பது நான்‌. முத்தமென்பது 

அவன்‌. முத்தமென்பது பிறிதொன்றிலாமை. 


என்னுடல்‌ என்றே அவனுடல்‌ அறிந்தேன்‌. என்னைத்‌ 
தழுவும்‌ என்னுடல்‌ உணர்ந்தேன்‌. முத்தம்‌ பொழியும்‌ 
முத்தப்பெருநிலம்‌. முத்தம்‌ பறக்கும்‌ முத்தப்பெரும்புயல்‌. 
மூடிய இதழ்களில்‌ மூக்குவளைவினில்‌ கன்னக்குவையில்‌ 
கழுத்துப்‌ புதைவினில்‌ செவியிதழ்‌ மடல்களில்‌ 
செம்பிறைக்கீற்றினில்‌ தத்தி நடந்தது முத்தச்சிறுகால்‌. 
புல்வெளி மீது புரவிக்‌ குளம்புகள்‌. பாலைமண்‌ அறியும்‌ 
பனிமணித்‌ துளிகள்‌. மழைவிழும்‌ மலரிதழ்‌. தவளை 
தாவிய தளிரிலை. அலைஎழும்‌ கடல்முனை. 
நுரைதவழ்‌ மணல்கரை. மூச்சை உண்கிறது மூச்சு. என்‌ 
மொழியில்‌ ஒலிப்பது அவன்‌ காற்று! 


எத்தனை இனிது இன்னொரு வியர்வையை என்‌ உடல்‌ 
கொள்வது. இன்னொரு குளிரை என்‌ அகம்‌ அறிவது. 
இவனை இங்கே நான்‌ படைத்து உண்கிறேன்‌. இவ்வாழி 
கடைந்து என்‌ அமுதைக்‌ கொள்கிறேன்‌. இவனிலிருந்தே 
நான்‌ உதித்தெழுகிறேன்‌. இவன்‌ அலைகளில்‌ நான்‌ 
ஒளிநிறைக்கிறேன்‌. நானில்லை என்றால்‌ இவனென்ன 
ஆவான்‌? நான்‌ சொல்லாவிட்டால்‌ யாரிவனை அறிவார்‌? 


செந்தழல்‌ நீர்கொண்டதுபோல்‌ சீறும்‌ மூச்செறிந்தேன்‌. 
செவ்விழி தூக்கி அவன்‌ முகம்‌ நோக்கினேன்‌. 
அவனேயாயினும்‌ அவனுக்கான தாபத்தை 
அறிந்திடலாகுமா? “போதும்‌” என்று அவன்‌ மார்பில்‌ 
கைவைத்து தள்ளினேன்‌. என்‌ தலைச்சரம்‌ அவன்‌ 
மணிச்சரத்தில்‌ பின்னி அருகிழுத்தது. 
“நானிழுக்கவில்லை. உன்‌ அணியிழுக்கிறது என்னை” 
என நகைத்தான்‌. சினந்து என்‌ கூந்தலை சுற்றி இழுத்து 
பின்‌ வீசி “நாணிலாத நகை எதற்கு? நான்‌ உனைப்போல்‌ 
நெறியிலாதவளல்லேன்‌” என்றேன்‌. 


என்‌ காதருகே குனிந்து “நம்மிருவர்‌ நெறியும்‌ 
நாமியற்றுவதல்லவா? இந்தக்‌ காடறிந்த காமம்‌. இங்குள 
காற்றறிந்த தாபம்‌” என்றான்‌. “வீண்‌ சொல்லிடாமல்‌ 
விலகு. நான்‌ என்‌ இல்லம்‌ சேரும்‌ நேரம்‌” என்றேன்‌. பின்‌ 
அவன்‌ விழி நோக்கி நெஞ்சு அதிர்ந்தேன்‌. குலைவாழை 
என தலைதாழ்த்தி “விடு என்னை. நான்‌ வீ 
கிரும்பகிறேன்‌? என்றேன்‌. “உன்‌ வீடு இதுதான்‌. அங்குளது 
நீ விட்டுவந்த கூடு” என்றான்‌. 


இவன்‌ என்‌ சொல்லை அள்ளிச்‌ சூடும்‌ கள்வனென்று 
எண்ணி அவனைத்‌ தள்ளி திரும்பினேன்‌. அங்கே 
மலர்மரம்‌ ஒவ்வொன்றிலும்‌ ஒரு கண்ணன்‌ நிற்கக்‌ 
கண்டேன்‌. அவனருகே நின்று குலவும்‌ என்னையும்‌ 
கண்டுகொண்டேன்‌. “யாரது? என்‌ விழிகள்‌ காணும்‌ 
மாயமா இது?” என்று சீறி திரும்பினேன்‌. “இது உன்‌ 
மொழியறிந்த கண்ணன்‌. அது உன்‌ விழியறிந்த 
கண்ணன்‌. அப்பால்‌ நீ வாசம்கொண்ட கண்ணன்‌. உன்‌ 
மூச்சும்‌ மெய்யும்‌ செவியும்‌ சிந்தையும்‌ அறிந்த 
கண்ணன்கள்‌ அவர்கள்‌. அக்கண்ணன்கள்‌ அறிந்த 
ராதைகள்‌” என்றான்‌. 


“சீ விலகு. பெண்ணென்றால்‌ உனக்கு வெறும்‌ பேதைகள்‌ 
மட்டும்தானா? கைச்சரடில்‌ ஆடும்‌ களிப்பாவைகள்‌ 
அல்லவா?” என்றேன்‌. நெஞ்சில்‌ கரம்‌ வைத்து 
நெருப்பென உ யிர்ப்பெறிம்து நோக்கினேன்‌. 
ஆடிப்பாவைக்கூட்டமென ஆயர்மகன்‌ பெருகக்‌ 


கண்டேன்‌. என்‌ நெஞ்சத்தோழிகள்‌ லலிதையும்‌ 
விசாகையும்‌ சுசித்ரையும்‌ சம்பகலதையும்‌ ரங்கதேவியும்‌ 
சுதேவியும்‌ துங்கவித்யையும்‌ இந்துலேகையும்‌ அங்கு 
நிற்கும்‌ ராதையர்‌ என்று அறிந்தேன்‌. நான்கொண்ட 
நாணம்‌ நுனியளவும்‌ இல்லாமல்‌ கண்ணன்‌ தோள்தழுவி 
காமத்திலாடி நின்றனர்‌ அவர்கள்‌. 


அப்பால்‌ என்‌ விருப்பத்தோழிகள்‌ மந்தலியும்‌ 
மணிகுண்டலையும்‌ மாதலியும்‌ சந்திரலலிதையும்‌ 
மாதவியும்‌ மதானலசையும்‌ சசிகலையும்‌ சுமத்யையும்‌ 
கமலையும்‌ காமலதிகையும்‌ மாதுரியும்‌ சந்திரிகையும்‌ 
அவனுடன்‌ கூடிக்களித்தல்‌ கண்டேன்‌. வெண்விழியில்‌ 
கருவிழிபோல்‌ கண்ணன்‌ அவர்கள்மேல்‌ 
டிக்களித்தான்‌. நீரோடை நீந்திச்‌ சிறகடிக்கும்‌ நீலமணி 

ன்கொத்தி. நீரலைகளில்‌ ஆடும்‌ நீலக்குவளை. “என்ன 
இது? என்‌ அகம்‌ எரிகிறதே” என்றேன்‌. “இங்கே 
நெறியில்லையா? நூலோர்‌ முறையில்லையா? 
பெண்ணுக்கு ஆண்‌ என்னும்‌ பெற்றியில்லையா?” 
என்றேன்‌ கண்ணீர்‌ வழிய குரல்‌ அழிய. “நான்‌ இங்கு 
நிற்கின்றேன்‌. நாணிலாத சழக்கா, அக்கோபியருடன்‌ ஆட 
எப்படி மனம்‌ கொண்டாய்‌?” கண்ணன்‌ “அவர்களில்‌ 
நிறைந்து ஆடியதும்‌ நீயல்லவா?” என்றான்‌. என்ன சொல்‌ 
எடுத்தாலும்‌ என்‌ அகம்‌ நோக்கி பதில்‌ சொன்னான்‌. 


என்‌ கண்தொட்ட இடமெல்லாம்‌ கன்னியர்‌ களித்தாடினர்‌. 
என்‌ உயிர்த்தோழிகள்‌ லசிகையும்‌ காதம்பரியும்‌ 
சசிமுகியும்‌ சந்திரலேகையும்‌ பிரியம்வதையும்‌ வாசந்தியும்‌ 
அவன்‌ இதழ்கொண்டு இதழ்கொடுத்து நின்றனர்‌. என்‌ 
நிலைத்தோழிகள்‌ கஸ்தூரியும்‌ சிந்தூரையும்‌ 
கெளமுதியும்‌ மதிரையும்‌ அவன்‌ உடல்சுற்றி கொடியாகி 
படர்ந்திருந்தனர்‌. என்‌ மலர்கொத்துத்‌ தோழியர்‌ 
அனங்கமஞ்சரியும்‌ ரூபமஞ்சரியும்‌ ரதிமஞ்சரியும்‌ 
லவங்கமஞ்சரியும்‌ ராஸமஞ்சரியும்‌ ராகமஞ்சரியும்‌ 
காட்டுச்சுனைபோல நீலம்‌ சூடியிருந்தனர்‌. கோபியர்‌ சூடிய 
கண்ணன்‌. அவன்‌ கொள்ளக்‌ குறையா பெண்கள்‌. 


என்‌ ஆடை பற்றி இழுத்த மலர்க்கிளையை கடிந்து 
உதறினேன்‌. காலடி சிதற கருங்குழல்‌ பறக்க 
பாய்ந்தோடினேன்‌. மலைச்சரிவில்‌ மகிழம்‌ பூத்த சதுப்பில்‌ 
மலையோடைப்பெருக்கில்‌ மான்போல தாவிச்சென்றேன்‌. 
மூச்சிரைக்க உடல்‌ அனல்‌ பறக்க முழந்தாளிட்டு 
அமர்ந்தேன்‌. அங்கே சிறுமேட்டில்‌ குற்றிலை விரித்து 
நின்றிருந்தது நீலக்கடம்பு. அதன்‌ கீழே சென்றமர்ந்து 
கண்மூடி குருதியோடும்‌ குமிழிகளை நோக்கி இருந்தேன்‌. 
கண்ணன்‌ சொன்ன குறியிடம்‌ அதுவே என்றறிந்தேன்‌. 


அவ்வண்ணமென்றால்‌ நான்‌ சென்றுவந்த 
தொலைவெல்லாம்‌ ஏது? 


அஞ்சி கால்சமைந்து நின்றேன்‌. பின்னர்‌ காட்டை வகுந்து 
விரைந்தோடினேன்‌. மீண்டும்‌ வந்தடைந்த இடம்‌ அந்த 
நீலக்கடம்பு. அங்கே கண்ணீர்‌ முலைநனைக்க கால்கள்‌ 
தளர்ந்து விழுந்தேன்‌. “கண்ணா, நீயறியாததா? நான்‌ 
சுழலும்‌ இவ்வட்டத்தின்‌ மறுபக்கம்‌ நீ சுழல்வதை 
நானுமறியாததா?” என்றேன்‌. எண்ணி எண்ணி ஏங்கும்‌ 
கண்டிதை நான்‌. என்னை பித்தியாக்கி நகைக்கும்‌ 
கல்மனத்தான்‌ நீ. “எத்தனை பெண்கொண்டால்‌ நிறையும்‌ 
ஓர்‌ ஆண்மனம்‌? நீசா, வெற்றுச்சொல்‌ விடுக்கும்‌ பரத்தா, 
சொல்‌! எத்தனை உடல்‌ விழுந்தால்‌ அணையும்‌ உன்‌ 
கனல்‌?” 


என்‌ உள்‌ நின்று எழுந்தது அவன்‌ குரல்‌ “ஒற்றை மனம்‌ 
கொண்ட ஒருகோடி உடல்‌.” தலையை கையால்‌ அறைந்து 
“சி” என்று கூவி எழுந்தேன்‌. “கோடி உடலேறி ஆடும்‌ ஒரு 
காதல்‌.” என்‌ குழல்‌ பற்றி இழுத்து “மூடு உன்‌ வாயை” 
என்றேன்‌. “ஆடிப்பாவையென எனைச்சூழும்‌ ஓர்‌ அகம்‌.” 
பற்களைக்‌ கடித்து கைநகம்‌ கொண்டு கைகுத்தி இறுக்கி 
நின்றேன்‌. பின்‌ உடல்‌ தளர்ந்து அமர்ந்தேன்‌. 


அழுதழுது அகம்‌ கரைந்து அம்மரத்தடியில்‌ எஞ்சினேன்‌. 
இனியில்லை நான்‌ என்று விழித்தேன்‌. இன்றென்பது 
ஏதென்று திகைத்தேன்‌. இலைகள்‌ ஒளிகொண்ட வேளை. 
நீர்நிலைகளில்‌ கதிர்முளைத்த காலை. இரவெல்லாம்‌ 
பொங்கி நுரைவழிந்திருந்தது என்‌ கலம்‌. அதனுள்‌ 
கைதொடக்காத்திருந்தது என்‌ அழியா அமுதம்‌. 


வெண்முரசு விவாதங்கள்‌ 

பகுதி பதினொன்று**: 2.** குலைதல்‌ 


நாணமற்றது மருதம்‌. நானென்று தருக்கி நதிக்கரையில்‌ 
நின்றிருக்கும்‌ கீழ்மை கொண்டது. ஆலென்றும்‌ 
அரசென்றும்‌ குலம்‌ சொல்லி ஏய்க்கும்‌ குணம்‌ கொண்டது. 
எத்தனை இழிவு நீரோடும்‌ இடமெல்லாம்‌ 
வேரோடிச்செல்லல்‌. எத்தனை மடமை உண்ட நீரெல்லாம்‌ 
உடல்‌ நிறைந்தோட கிளை பரப்பி நிற்றல்‌. அளி அளி 
என்று விரிந்த இலைகள்‌. இன்னும்‌ இன்னும்‌ என எழுந்த 
செந்தளிர்கள்‌. சிரிக்கும்‌ நீரோடைகள்‌ சொல்லிச்‌ செல்வது 
அதன்‌ கைமீறலை. காட்டுச்சுனைகளின்‌ ஆழம்‌ அறிவது 
அதன்‌ கால்‌ மீறலை. 


நீர்க்கரையில்‌ நின்று நீராடல்‌ நோக்கி தவம்‌ செய்யும்‌ 
நெறியிலிக்கு எதற்கு திரண்ட பேருடல்‌? திமிறும்‌ 
மற்புயங்கள்‌? குறும்பு தெறிக்கும்‌ விழிமுனைகள்‌ 
குற்றிலை நுனிகளென்று திரும்புவதே போதாதா? 
நீர்க்கரை விளிம்புகளில்‌ வெண்முனைகள்‌ 
புன்னகைக்கும்‌ வேர்த்திரள்கள்‌ போதாதா? இருளுக்குள்‌ 
ஒளிவீசும்‌ வெள்ளிஉடல்‌ எதற்கு? நிலமேறி வேர்கொண்ட 
நதிமீனா நீர்மருதம்‌? நீராழம்‌ கரந்திருக்கும்‌ 
நிழல்களையும்‌ காண்பதுவா? 


மருதத்தின்‌ உடலெங்கும்‌ ஓடி மலராகிறது மதம்‌. 
மலரிதழ்களில்‌ ஊறி மணமாகிறது. வெம்மை எழும்‌ 
குருதி மணம்‌. விதைக்காளை கொண்ட மணம்‌. 
கொம்பரக்கின்‌ விழுது மணம்‌. கொட்டும்‌ தேனீக்‌ 
கொடுக்கின்‌ மணம்‌. மழைத்துளி சிலிர்த்த மயிர்தொகை 
என மலர்க்கொத்துகள்‌. வண்ணமும்‌ வடிவமும்‌ 
வாசமொன்றேயான உயிர்ப்பொதிகள்‌. இளங்காற்றில்‌ 
இலைகள்‌ மேல்‌ சொரிகிறது மருதமழை. ஓடைகளில்‌ 
வழிகிறது. நீர்விளிம்புப்‌ புற்களில்‌ செறிகிறது. 
சுனைகளில்‌ அலைவடிவாகிறது. யமுனையின்‌ 
பூவாடையாகிறது. 


சேற்றுக்கரைகளில்‌, கரை வருடும்‌ அலைகளில்‌, 
அலைவளையும்‌ பெருக்கில்‌, ஆழம்தேடும்‌ சுழிப்பில்‌ 
பரவுகிறது மருதம்‌. சுருள்கிறது மருதப்பாய்‌. நெளிகிறது 
மருதப்பட்டு. அலைக்கிறது மருதச்சிறகு. மருத மணம்‌ 
சூழ மதம்‌ கொள்கிறது காடு. காமம்‌ கொண்ட 
காளையென தோல்‌ சிலிர்த்து விழி சிவந்து மூச்சொலித்து 


திமிர்த்து எழுகிறது. முன்காலால்‌ மண்‌ உதைத்து முகம்‌ 
தாழ்த்தி உறுமுகிறது. காமப்பூம்பொடி சுமந்து பாடிச்‌ 
சுழல்கின்றன கருவண்டுகள்‌. காமத்தேன்‌ கொண்டு 
கூடணைகின்றன தேனீக்கள்‌. தரைபரவிய காமத்தில்‌ 
நடக்கின்றன விலங்குகள்‌. காமத்தின்‌ உள்‌ ஊர்கின்றன 
சிற்றுயிர்கள்‌. காடெழுந்த காமம்‌. கட்டவிழ்ந்த காமம்‌. 
கோதலர்ந்த காமம்‌. கோடிவிழிகொண்ட காமம்‌. 


இளங்காலையில்‌ யமுனையில்‌ நீராடுகையில்‌ என்‌ 
இடைசுற்றி வளைத்தது மருதமலர்ப்படலம்‌. “சீ என்று 
கைநீட்டி கலைத்தேன்‌. சிரித்து விலகி மீண்டும்‌ குவிந்து 
தேடிவந்தது. “நாணிலாதாய்‌. நெறியிலாதாய்‌. 
நீரொன்றன்றி வேறொன்றும்‌ அறியாய்‌. உன்‌ 
மணம்சூடுதல்‌ போல்‌ மங்கையருக்கு இழிவொன்றில்லை. 
விலகு” என்றேன்‌. நீராடும்‌ என்னைச்‌ சூழ்ந்து 
நீர்வளையமாகி அலையழடுத்தது. மூழ்கி குளிக்கையில்‌ 
என்‌ கூந்தலெங்கும்‌ ஓட்டியது. உதறி முடிகையில்‌ என்‌ 
தோள்களில்‌ படர்ந்தது. மார்பில்‌ கட்டிய என்‌ ஆடைக்குள்‌ 
புகுந்தது. முலையிடுக்கில்‌ தொடைப்பரப்பில்‌ 
பற்றியிருந்தது. எழுந்து கரைவந்து உடல்‌ துவட்டி 
உடைமாற்றுகையில்‌ மணமாகி உடன்வந்தது. 


மருதம்தழுவிய என்‌ மணம்‌ கண்டு சூழ்ந்தன சிறுமணி 
வண்டுகள்‌. என்‌ வாசம்‌ அறிந்து தலைதூக்கி வாய்திறந்து 
அழைத்தன கன்னிப்பசுக்கள்‌. வண்டின்‌ சிறகென ஒரு 
யாழிசை என்‌ மூச்சிலும்‌ எழுகின்றதா? நான்‌ சென்றமர்ந்த 
இருளுக்குள்‌ எழுவது செவ்வழி அமைந்த 
குழலிசைதானா? என்‌ உடலெங்கும்‌ சூழ்ந்த வாசம்‌. நீ 
ஆணென்று என்‌ பெண்மை அறிந்த வாசம்‌. என்‌ 
எண்ணங்களை அணைத்த வாசம்‌. உன்‌ செவ்விதழ்‌ 
எழுந்த வாசம்‌. உன்‌ தோளிடுக்கில்‌ நான்‌ முகர்ந்த வாசம்‌. 
எங்கிருக்கிறேன்‌ என்றறியேன்‌. என்னசெய்கிறேன்‌ 
என்றறியேன்‌. விலகு, இங்கும்‌ வந்து என்னை 
இழிவுசெய்யாதே. உன்‌ மாயச்சொல்லுக்கு 
மயங்கமாட்டேன்‌. உன்‌ நாணிலா நகைக்கு விழிகொடுக்க 
மாட்டேன்‌. 


“என்னடி இது? எவரிடம்‌ பேசுகிறாய்‌?” என்றாள்‌ என்‌ 
நல்லகத்தாள்‌. “எவரைக்‌ கண்டாய்‌? எதைக்கேட்டாய்‌?” 
நான்‌ கேட்டது வரதியை. சுரிகுழல்‌ ஆட செந்நிற ஆடை 
பறக்க சிறுகாலெடுத்துவைத்து ஓடிவரும்‌ சிறுமி. 
விழிமலர்ந்தவள்‌. செவ்விதழ்களில்‌ சிரிப்பெழுந்தவள்‌. 
அவளைத்‌ தொடர்ந்து மரங்களிலும்‌ புதர்களிலும்‌ 
மறைந்துவரும்‌ கள்வன்‌ யார்‌? வேறெவன்‌? 
பெண்ணென்று பெயரிட்டு எது நின்றாலும்‌ புல்லாங்குழல்‌ 


கொண்டு பின்‌ தொடரும்‌ புன்மொழியன்‌. கயவன்‌, 
கள்வன்‌, கரியன்‌, கருமணிவண்ணன்‌. ஏனிப்படிச்‌ 
சிரிக்கிறாள்‌? கள்ளச்சிறுக்கி. கள்வனைக்‌ கரந்த 
கண்களுக்கேது நாணம்‌? அவள்‌ கால்களுக்கேது 
தயக்கம்‌? 


விலகு. விலகிச்செல்‌. நான்‌ சினந்தமைந்த விப்ரலப்தை. 
என்‌ விரல்களில்‌ பின்னுவது சினம்‌. என்‌ கண்களில்‌ 
கனல்வது சினம்‌. என்‌ முகத்தில்‌ எரிவதும்‌ மூச்சில்‌ 
அழல்வதும்‌ முலைகளில்‌ அசைவதும்‌ மொழியில்‌ 
சுழல்வதும்‌ சினம்‌. “ஏன்‌ சினம்‌?” என்று வந்தவள்‌ 
வேலவதி. செங்குழலும்‌ வெண்மேலாடையும்‌ 
கொண்டவள்‌. “நான்‌ உன்‌ தோழி. உன்‌ தனிமையைச்‌ சூழ 
வந்தவள்‌. குழல்தொட்டால்‌ வளையும்‌ யாழ்தொட்டால்‌ 
துள்ளும்‌ சின்னஞ்சிறுமி” என்றாள்‌. மலைச்சுவை போல்‌ 
நிறைந்துவழியும்‌ மென்குரல்‌ கொண்டவள்‌. அருகணைக 
தோழி. அமர்க. அவன்‌ செய்த பிழையாவும்‌ எண்ணி 
எண்ணிச்‌ சொல்கிறேன்‌. காதல்‌ மனம்‌ கையிலிட்டு 
களியாடும்‌ கயவன்‌. கண்பார்த்திருக்கவே 
கவர்ந்துசெல்லும்‌ கள்வன்‌. அவன்‌ பொருளில்லா 
சொல்லும்‌ அருளில்லா நோக்கும்‌ வெறுத்தேன்‌. 
பொன்கொண்டு வரினும்‌ பூகொண்டு வரினும்‌ இனி 
அவன்‌ புன்மொழிகேட்க ஒப்பேன்‌. 


என்ன இது உன்‌ கன்னத்திலமைந்த சந்தனம்‌? இதோ 
அவன்‌ மார்பணிந்த மலர்ப்பொடி. கைகளில்‌ வளையல்‌ 
உடைந்த கீறல்‌. கண்மை கரைந்த கீற்று. எழுந்து விலகு. நீ 
என்னிடமும்‌ அவனை மறைத்தாய்‌. என்‌ விழிமுன்‌ 
நடித்தாய்‌. உன்னை நானறியேன்‌. உன்‌ மாயங்களும்‌ 
அறிந்திலேன்‌. உன்னுள்‌ உறைபவனை நானறிவேன்‌. 
அவன்‌ உறையும்‌ உள்ளங்களையும்‌ நன்கறிவேன்‌. 
விலகுங்கள்‌. இவ்விருளில்‌ இப்பகலில்‌ எனக்கெதற்கு 
ராகங்கள்‌? என்‌ செவி நிறைப்பதெல்லாம்‌ இல்லத்து 
ஓசைகள்‌. நீர்க்குடம்‌ நிறைகிறது. தொழுவில்‌ ஆநிரை 
அழைக்கிறது. அடுப்பில்‌ அன்னம்‌ பொங்குகிறது. அருகே 
பால்குடம்‌ புளிக்கிறது. நான்‌ இங்கிருக்கிறேன்‌. 
இனியொருநாளும்‌ இவ்வாயில்‌ திறக்கமாட்டேன்‌. 


எங்குளாய்‌ நீ குழலே? ஏனிப்படி சுழன்று சூழ்கிறாய்‌? 
எங்கிருந்து எழுகிறது இவ்வூற்று? என்னை 
இறகுப்பிசிர்போல்‌ எழுந்தலையவைக்கும்‌ காற்று? 
என்னசெய்வேன்‌? என்னைச்சிறைவைக்கும்‌ 
தளையொன்று இங்கிருக்கலாகாதா? என்‌ சிறகுகள்‌ மேல்‌ 
கரும்பாறை வந்தமையலாகாதா? 
எங்குசெல்லவிருக்கிறேன்‌? என்‌ இனம்‌ தந்த நாணமும்‌ 


குலம்‌ தந்த முறைகளும்‌ உதறிச்‌ செல்வேனா? அவன்‌ முன்‌ 
அனைத்தும்‌ அழிந்து அறிவிலிபோல்‌ நின்றழிவேனா? 
அத்தனையும்‌ விட்டபின்‌ அகமாக ஏது எஞ்சும்‌? 
நானென்று எதை வைத்து நின்றிருப்பேன்‌ அவன்‌ 
முன்னால்‌? என்‌ நெஞ்சே, என்‌ மட நெஞ்சே, களிகொண்ட 
சிறுவன்‌ கால்கொண்ட பந்தே. புயல்காற்றில்‌ 
பொத்திக்கொள்‌ உன்‌ சுடரை. பெருமழையில்‌ 
காத்துக்கொள்‌ உன்‌ கை உப்பை. ஏனென்று 
சொல்வதறியேன்‌. நானென்று அவனுக்களிக்க 
இவ்வாணவம்‌ ஒன்றன்றி ஏதுமில்லை என்னிடம்‌ 
என்றறிவேன்‌. 


எவரறிவார்‌ கிளைவிட்டு மலருதிரும்‌ கணம்‌? எவரறிவார்‌ 
சுமைமீறி அச்சிறும்‌ சகடத்தின்‌ தருணம்‌? எழுந்தோடி 
வாயில்படி கடந்து எல்லைகள்‌ தாண்டி கானடைந்தேன்‌. 
நதிக்கரை மருதத்தின்‌ நிழல்சென்று நின்றேன்‌. அதன்‌ 
வெள்ளித்‌ தோள்மேல்‌ என்‌ தோள்‌ சாய்த்து நின்றேன்‌. 
காற்றில்‌ கலைந்தது யமுனை சூடிய இளவெயிலாடை. 
பாய்கள்‌ இமைக்க படகுக்கெனத்‌ திறந்தன நதியின்‌ 
கண்கள்‌. நீலம்‌ கரைந்து நீர்ப்பரப்பு அலைந்தது. 


சிரித்தொலித்து என்னைச்‌ சூழ்ந்தனர்‌ தோழியர்‌. லலிதை 
என்‌ தோள்பற்றி கன்னத்தில்‌ கன்னம்‌ சேர்த்தாள்‌. அவள்‌ 
நுதலணிந்த குங்குமத்தை என்‌ நெற்றியிட்டாள்‌. “என்னடி 
இது கோபம்‌? ஆயர்குலக்‌ கள்வன்‌ அனைவருக்கும்‌ 
உரியவன்‌ அல்லவா?” சீறி அவளைத்‌ தள்ளி “இல்லை. 
அனைவருக்கும்‌ உரியனென்றால்‌ அவன்வெறும்‌ 
பரத்தன்‌. கண்ணன்‌ என்றால்‌ அவன்‌ கன்னி ஒருத்திக்கே 
உரியன்‌” என்றேன்‌. 


லசிகை என்‌ கைகளைப்பற்றி “அத்தனை மலருக்கும்‌ 
ஒருநிலவென்று அமைந்தவன்‌ அவனல்லவா?” என்றாள்‌. 
“விலகு. நீலவானை உண்டாலும்‌ நிறையாத மலருண்டு 
கானகத்தில்‌” என்றேன்‌. கோபியர்‌ என்னைச்‌ சூழ்ந்து 
நகைத்தனர்‌. “காதலில்‌ கசந்துவிட்டாய்‌. உன்னை 
ஊடலில்‌ கனியவைக்கிறான்‌ கண்ணன்‌” என்றாள்‌ 
விசாகை. “போடி” என அவளை அறைந்தேன்‌. சிரித்து 
விலகி “குளிர்ச்சுனை நீரை சூடாக்கி அருந்தும்‌ சுவையும்‌ 
அவனறிவான்‌” என்றாள்‌. 


அவர்களைப்‌ பிடித்துத்‌ தள்ளினேன்‌. கண்ணீர்‌ ஊறிக்‌ 
கனத்த குரலில்‌ கூவினேன்‌ “பரத்தையரா நீங்கள்‌? 
பெண்ணென்று இருந்தால்‌ பேணும்‌ நெறியென்று 
வேண்டாமோ?” ரங்கதேவி நகைத்து “உண்ணும்‌ உணவும்‌ 
உடுக்கும்‌ உடையும்‌ எண்ணும்‌ சொற்களும்‌ எல்லாம்‌ 


அவனென்றால்‌ நேரும்‌ நெறிகளும்‌ மீறும்‌ முறைகளும்‌ 
அவனன்றி வேறென்ன? என்றாள்‌. சுசித்ரை என்‌ 
குழல்பற்றி இழுத்தாள்‌. “கட்டவிழ்த்து செல்லும்‌ கன்று 
மட்டுமே அன்னையின்‌ அமுதை முற்றறிகிறது தோழி.” 
அவள்‌ கைதட்டி விலகி காலெடுத்து வைத்து காட்டுக்குள்‌ 
சென்றேன்‌. 


காட்டுக்குள்‌ என்‌ பின்னே காலடி ஓசை கேட்டேன்‌. 
கண்ணன்‌ அதுவென்று அப்போதே கருத்துற்றேன்‌. என்ன 
சொல்‌ வரினும்‌ என்‌ முகம்‌ திரும்பாதென்று 
உறுதிகொண்டேன்‌. பின்நடந்து வந்தான்‌. மெல்ல மூச்சின்‌ 
ஒலியானான்‌. இன்மணம்‌ என எழுந்தான்‌. என்‌ 
குழல்பற்றி இழுத்தான்‌. நான்‌ சீறித்திரும்புகையில்‌ 
சிறுபுதராய்‌ அங்கு நின்றான்‌. கைதட்டி விலக்கி நான்‌ 
கடிது நடக்கையில்‌ கைபற்றி இழுத்தான்‌. “விடு என்னை, 
வீணன்‌ உனைத்‌ தீண்டேன்‌” என்றேன்‌. திரும்பி அவனை 
ஒரு தாழைமரமாகக்‌ கண்டேன்‌. “உன்‌ ஆடலெல்லாம்‌ 
நானறிவேன்‌. அதற்கினி மயங்கமாட்டேன்‌. நெஞ்சில்‌ 
நிறையிருந்தால்‌ வந்து என்‌ நேர்நின்று பேசு” என்றேன்‌. 
“வந்தேன்‌” என்று நீலம்‌ என மலர்ந்து நின்றிருந்தான்‌. 


பொய்யன்‌. பொய்யால்‌ இப்புவியை நிறைத்து மெய்யாகி 
தான்‌ எஞ்சும்‌ புல்லன்‌. அவனை கண்கொண்டு 
கண்டதுமே கனலாகி உடலெரிய நின்றேன்‌. “ஏனிந்த 
கோபம்‌?” என்று என்‌ முகம்‌ தொடவந்தான்‌. கைதட்டி 
விலக்கி காலெடுத்து விலகி “என்‌ மெய்தொடலாகாது உன்‌ 
கை” என்றேன்‌. “உன்‌ சினமென்ன என்று சற்றும்‌ 
அறிகிலேன்‌. உன்‌ மனம்‌ நிறைந்த மலர்கொள்ள 
வந்தேன்‌” என்றான்‌. “நீ சொன்ன குறியிடத்தில்‌ 
நேற்றெலாம்‌ இருந்தேன்‌. என்‌ கண்முன்னே சென்று 
கன்னியரை கவர்ந்தாய்‌. அவர்‌ பொன்மேனி சூடி 
போகத்திலாடினாய்‌” என்றேன்‌. “பொய்யில்‌ நிறைந்த 
சழக்கன்‌ நீ. போதும்‌. இனி உன்‌ பெயரும்‌ எனக்கு நஞ்சு” 
என்று கூவி கண்ணீர்‌ துடைத்தேன்‌. 

“ஆகாதென்று வந்தால்‌ இத்தனை அணியெதற்கு 
கொண்டாய்‌?” என்றான்‌. குனிந்து என்‌ கைவளையும்‌ 
கால்சிலம்பும்‌ இடையணியும்‌ முலையணியும்‌ கண்டு 
திகைத்தேன்‌. நாணிலாது பூத்தவள்‌ நானல்லவா? இங்கே 
வீணில்‌ வந்து விழியுதிர்ப்பது என்‌ அகநாடகமா? 
“உள்ளமறிந்ததை என்‌ உடலறியவில்லை” என்றேன்‌. 


“மலரணிவது தருவடைந்த அருள்‌ அல்லவா?” என்றான்‌. 
“சீ, இந்நகையல்ல நான்‌. என்‌ நெஞ்சில்‌ நிறைந்த 
பகையொன்றே நான்‌” என்று மேகலையை இழுத்து 
உடைத்தேன்‌. என்‌ மணியாரம்‌ பிடுங்கி வீசினேன்‌. 
நெற்றிச்சுட்டியும்‌ நெளிவளைகளும்‌ கழற்றி எறிந்தேன்‌. 
குனிந்து என்‌ கால்சிலம்பை இழுத்தேன்‌. 


என்‌ தோளளவு குனிந்து “நீ சூடிய அணி களைவாய்‌. உன்‌ 
உடலெங்கும்‌ பூத்த அணியெல்லாம்‌ எப்படி களைவாய்‌?” 
என்றான்‌. “இவ்விதழ்‌ கொண்ட செம்மை. இச்சிறு தோள்‌ 
கொண்ட மென்மை. இடைகொண்ட வளைவு. 
இடைகொண்ட கரவு. இவையாவும்‌ எனக்காக நீ பூண்ட 
அணியல்லவா? நெற்றிக்குழல்‌ கொண்ட சுருளும்‌ விழி 
மணிகொண்ட மருளும்‌ நான்‌ காண நீ கொண்ட நகை 
அல்லவா?” நிமிர்ந்து நெஞ்சில்‌ கரம்‌ வைத்து ஏங்கி 
நின்றேன்‌. “ஆம்‌, இவ்வுடலே உனக்காக நான்‌ சூடிய அணி. 
என்‌ உள்ளத்தைச்‌ சூடி உதிர்த்திட்டுச்‌ சென்றவன்‌ நீ” 
என்றேன்‌. “ஏனிந்த சினம்‌? உன்‌ விழிகண்டு கொண்ட 
சினம்‌ இது. நான்‌ சொல்லும்‌ மொழிகேட்ட பின்னர்‌ அதை 
கொள்ளலாகாதா?” என்றான்‌. 


“கண்ணா, நீ அறியாத கன்னி மனம்‌ உண்டா? என்னை 
விடுத்து நீ சென்ற இடமேது? இத்தனை பெண்களில்‌ 
ஏனிப்படி மலர்கின்றாய்‌? இத்தனை விழிகளில்‌ ஏன்‌ ஒளி 
கொள்கிறாய்‌? உன்னைக்‌ காத்து நான்‌ செய்யும்‌ 
தவமெல்லாம்‌ வீணா? என்‌ கண்ணீர்‌ காணாமல்‌ 
காமம்தான்‌ காண்கிறாயா?” அவன்‌ மென்நகை கண்டு 
மேலும்‌ அழுதேன்‌. “பெண்ணென்று என்னை உணரும்‌ 
பெருநிலையை நீயே களைந்தால்‌ என்னிடம்‌ நீ 
கொள்வதென்ன? சுனை நீரை சேறாக்கி உண்பதுதான்‌ 
உன்‌ சுவையா?” 


கண்ணன்‌ முகம்‌ என்‌ கண்முன்‌ மாறக்கண்டேன்‌. காய்‌ 
சிவந்து கனியாவதுபோல்‌ அவன்‌ கண்‌ கனிந்து 
ஒளிகொண்டது. என்‌ கைபற்றி அழைத்தான்‌. 
கொடிவிலக்கி செடிவிலக்கி யமுனைக்‌ கரையருகே 
என்னை நிறுத்தினான்‌. “நதி ஒன்று. அள்ளி உண்ணும்‌ 
கைகளோ கோடி கோடி. அவரவர்‌ கையளவே அள்ளுவது 
விதியாகும்‌” என்றான்‌. “நோக்கு, இந்நீலப்பெருக்கு 
என்றும்‌ அழியாது. இன்றிருப்பாய்‌, நாளை என்னுடன்‌ 
இருப்பாய்‌. அன்றும்‌ இங்கு நானிருப்பேன்‌. ஆயிரம்‌ கோடி 
ராதையர்‌ உடனிருப்பார்‌” என்றான்‌. குனிந்து 
நீலநீர்ப்பரப்பை நோக்கி விழிசமைந்தேன்‌. 


ஆயிரம்‌ கண்ணன்கள்‌. என்‌ விழியே, என்‌ நெஞ்சே, என்‌ 


முதிரா மொழியே, நான்‌ காண பெருகிச்செல்லும்‌ 
கண்ணனெனும்‌ பெருவெள்ளம்‌. காதலிளம்‌ கண்ணன்‌. 
மங்கையர்‌ மனம்‌ கொண்டு விளையாடும்‌ கண்ணன்‌. 
குழல்கொண்ட கண்ணன்‌. மனையாளின்‌ கைபற்றி 
தலை நிமிர்ந்த கண்ணன்‌. அவள்‌ பெற்ற மைந்தரைத்‌ 
தோள்சுமந்து வழிசெல்லும்‌ கண்ணன்‌. குடிலமைத்து 
அதில்‌ அவளை குடியமர்த்தும்‌ கண்ணன்‌. அவள்‌ 
அளித்த புல்லுணவை சுவைத்துண்டு முகம்‌ மலரும்‌ 
கண்ணன்‌. அவள்‌ உண்ண தன்‌ உணவு குறைத்து உளம்‌ 
நிறைந்தெழும்‌ கண்ணன்‌. தானுண்டு எழுந்தபின்‌ அவள்‌ 
உண்டாளா என்று வந்து நோக்கும்‌ கண்ணன்‌. குளித்து 
ஈரக்குழல்கொண்டு வரும்‌ கண்ணன்‌. அவள்‌ முந்தானை 
நுனிகொண்டு முகம்‌ துடைத்து சிரிக்கும்‌ கண்ணன்‌. 
அவள்‌ இல்லா இல்லத்தில்‌ அவள்‌ நினைவால்‌ 
தனித்திருந்து புன்னகைக்கும்‌ கண்ணன்‌. அவளில்லா 
குளிரிரவில்‌ அவள்‌ அணிந்த ஆடையொன்றை 
அணைத்துறங்கும்‌ கண்ணன்‌. 


மனையாளின்‌ பசிபோக்க சுமைதூக்கும்‌ கண்ணன்‌. தன்‌ 
சிறுகுடி வாழ தசைபுடைத்து தோணியோட்டும்‌ கண்ணன்‌. 
கல்லுடைக்கும்‌, கழனியுழும்‌, வில்லெடுத்து 
வேட்டைசெல்லும்‌ கண்ணன்‌. கைமுற்றி தோலாகி 
கால்முற்றி மண்ணாகி கண்சுருங்கி முகம்‌ வற்றி 
உருமாறும்‌ கண்ணன்‌. கண்ணில்‌ கனிவும்‌ சொல்லில்‌ 
கடுமையுமாய்‌ திண்ணை அமர்ந்திருக்கும்‌ கண்ணன்‌. 
தன்பசியை எண்ணாமல்‌ தோள்‌ மெலிந்த கண்ணன்‌. 
களங்களில்‌ இருந்தும்‌ கடலில்‌ இருந்தும்‌ தல விரிந்த 
தொலைவினில்‌ இருந்தும்‌ கண்ணும்‌ இதழும்‌ சிரிக்க 
மீண்டுவருபவன்‌. அவளை அள்ளி அணைத்து 
நானுளேன்‌ என்று நகைப்பவன்‌. அவள்‌ துயர்களில்‌ 
தோள்சேர்த்தணைக்கும்‌ கையன்‌. அழுபவளை 
சிரிக்கவைப்பவன்‌. அஞ்சுபவளை ஆற்றுபடுத்துபவன்‌. 
ஒருபோதும்‌ தனிமையை அவளுக்கு அளிக்காதவன்‌. 


காலமெல்லாம்‌ அவள்‌ கைபிடித்துத்‌ துணையாகும்‌ 
கண்ணன்‌. அவள்‌ முதிர்ந்து மெய்மெலிந்து நோயுற்று 
பாய்சேர அருகமைபவன்‌. அவள்‌ உண்ணச்‌ 
சமைத்தளிக்கும்‌ தந்தை. தோள்பற்றி அமர்த்தி 
கைகுவித்து ஊட்டி வாய்துடைத்து படுக்கவைக்கும்‌ 
மைந்தன்‌. அவள்‌ கால்பற்றி விடைசெய்து கண்விழித்து 
அருகிருக்கும்‌ ஏவலன்‌. அவள்‌ மடிசாய்ந்து உயிர்மறைய 
முகம்‌ மீது விழிஉதிர்க்கும்‌ கணவன்‌. அவள்‌ சிதையருகே 
நின்றெரியும்‌ தனியன்‌. சிந்தையெல்லாம்‌ அவள்‌ நினைவு 
செறிந்திருக்கும்‌ முதியோன்‌. ஒருநாளும்‌ அவளறிய 
உரைக்காத அன்பையெல்லாம்‌ ஒருகோடி சொற்களாக 


தன்னுள்ளே ஓடவிட்டு காலக்கணக்கெண்ணி 
காத்திருக்கும்‌ எளியோன்‌. அவள்‌ நினைவை உச்சரித்து 
இறந்து விழும்‌ துணைவன்‌. 


கண்ணீருடன்‌ மடிந்து மண்சேர்ந்து கதறினேன்‌. 
“கண்ணா, உன்‌ காலடி பணிந்தேன்‌. கருமணிவண்ணா, 
இப்புவியில்‌ நீ ஆடுவதெல்லாம்‌ அறிந்தவளல்ல நான்‌. 
எளியவள்‌. ஏதுமறியா பேதை. என்‌ விழியறிந்த 
மெய்யெல்லாம்‌ வழிந்தோடட்டும்‌. அங்கு அழியாத 
பொய்வந்து குடியேறட்டும்‌. இளமையெனும்‌ மாயையில்‌ 
என்றுமிருக்க அருள்செய்க. இளந்தளிராய்‌ நான்‌ உதிர 
என்னருகே நீ திகழ்க!” நெஞ்சடைத்த சொல்லுடன்‌ 
நிலத்தில்‌ முகம்‌ சேர்த்து விழுந்தேன்‌. என்னை அள்ளி 
எடுத்து மடிசேர்த்தான்‌. அருகில்‌ நின்ற மலரிதழ்‌ நீரை என்‌ 
விழியிதழில்‌ தெளித்தான்‌. இமையதிர்ந்து கண்‌ 
மலர்ந்தேன்‌. இனியமுகம்‌ கண்டேன்‌. அவன்‌ கைபற்றி 
என்‌ முலைக்குவை சேர்த்தேன்‌. “என்‌ கண்ணன்‌. என்‌ 
உள்ளம்‌ நிறைந்த மன்னன்‌. எனக்கில்லாது எஞ்சாத 
எங்கும்‌ நிறை கரியோன்‌” என்றேன்‌. “உனக்கென்றே 
உலையாகி நான்‌ சமைத்த அமுதமிது. உண்டு 
நிறையட்டும்‌ உன்‌ நெருப்பு” என்றான்‌. சொல்‌ ஏதும்‌ 
எஞ்சாமல்‌ விம்மி அழலானேன்‌. 


வெண்முரசு விவாதங்கள்‌ 

பகுதி பதினொன்று: 3. குமிழ்தல்‌ 


இவையனைத்தையும்‌ இவ்வுலகனைத்தையும்‌ அள்ளி 
எடுத்து அணைத்திறுக்கி என்‌ அனல்‌ சேர்த்து அழிக்கும்‌ 
விரைவுடன்தான்‌ இல்லம்‌ விட்டெழுந்தேன்‌. நான்‌ சென்ற 
வழியெங்கும்‌ தென்றல்‌ வெம்மைகொண்டது. என்‌ 
உடல்தொட்ட தளிரிலைகள்‌ துடித்துச்‌ சுருண்டன. வளை 
வாயிலில்‌ விழிவைத்துக்‌ காத்திருந்த விஷநாகம்‌ நான்‌. 
பகலிறங்கி இரவெழுந்ததும்‌ சொல்பிறந்த நாவென 
எழுந்தேன்‌. வில்தொடுத்த அம்பென விரைந்தேன்‌. 


நாகவிஷம்‌ நாகத்தைத்‌ தீண்டுமோ? தழல்வெம்மையில்‌ 
தழல்‌ துடித்தாடுமோ? நாகமே அதன்‌ படமென்றாயிற்று. 
உட்கரந்த கால்களின்‌ விரைவை உடல்‌ கொளாது 
தவித்தது. தன்னை தான்‌ சொடுக்கி தன்‌ வழியை 
அறைகிறது. ஓடுவதும்‌ துடிப்பதும்‌ ஒன்றென ஆகிறது. 
செல்லும்‌ வழியை விட செல்தொலைவு மிகுகிறது. 
வால்தவிக்க உடல்‌ தவிக்க வாயெழுந்த நா தவிக்க 
விரைகிறது. நீர்மை ஓர்‌ உடலான விரைவு. நின்றாடும்‌ 
எரிதல்‌ ஓர்‌ உடலான நெளிவு. துடிப்பதும்‌ நெளிவதும்‌ 
துவள்வதும்‌ சுருள்வதுமேயான சிறுவாழ்க்கை. 
பகல்தோறும்‌ விஷமூறும்‌ தவம்‌. இருளிலெழும்‌ எரிதழல்‌ 
படம்‌. 


நிலவெழும்‌ இரவு. முகிலொளிர்‌ குளிர்வு. இன்றென்‌ 
தலைவீங்கி படமாகிறது. இருபுறமும்‌ எழுகின்றன 
ஆயிரம்‌ தலைகள்‌. ஈராயிரம்‌ விழிகள்‌. பிளவுண்டு 
துடிக்கும்‌ நாவுகள்‌. முக்காலமும்‌ ஆன மூன்று 
கருஞ்சுருள்கள்‌. என்‌ முலைகளால்‌ தொடைகளால்‌ 
உந்தியால்‌ கைகளால்‌ உன்னை ஏந்தியிருக்கிறேன்‌. என்‌ 
வால்‌ அளைகிறது பாற்கடலை. எனக்கு முடி 
சூடியிருக்கிறது விண்மீன்கள்‌ வெளித்த முடிவிலி. 
மோனத்தவத்தில்‌ அமைந்திருக்கிறேன்‌. என்மடியின்‌ 
குழந்தை நீ. என்‌ தொடையசைந்தால்‌ விழித்தெழுந்து 
முலைதேடும்‌ மகவு. 


நீலக்கடம்பின்‌ அடியில்‌ நின்றிருக்கிறேன்‌. நீள்விழி 
விரித்து காடெங்கும்‌ தேடுகிறேன்‌. என்னைச்‌ சூழ்ந்து 
புன்னகைக்கிறது காடு. என்‌ நெஞ்சமைந்த நீலனைக்‌ 
கரந்த காடு. நீலமென அவன்‌ விழிகளை. 
குளிர்சோலையென அவன்‌ ஆடையை. இளமூங்கிலென 


அவன்‌ தோள்களை. வானமைந்த சுனைகளென அவன்‌ 
முகத்தை. அவற்றில்‌ விழுந்தொளிரும்‌ நிலவென அவன்‌ 
புன்னகையை. காற்றென அவன்‌ காலடியை. 
தாழைமணமென அவன்‌ உடலை. அருவிப்‌ பொழிவென 
அவன்‌ குரலை. எத்தனை நேரம்‌ வைத்திருப்பாய்‌? என்‌ 
கண்‌ கனியும்‌ கணமெழும்போது கைநீட்டி 
எனக்களிப்பாய்‌ கன்னங்‌ கருமுத்தை. 


என்னென்பேன்‌? எச்சொல்லால்‌ என்குரைப்பேன்‌? 
இப்பகலெங்கும்‌ அவன்‌ நினைவெண்ணி 
நினைவெண்ணி நானடைந்த பெருவதையை? ஆயிரம்‌ 
உளிகள்‌ செதுக்கும்‌ கற்பாறையில்‌ உருப்பெறாத சிலை 
நான்‌. ஆயிரமாயிரம்‌ பறவைகள்‌ கொத்தியுண்ணும்‌ 
விதைச்சதுப்பு நான்‌. ஆயிரம்‌ கோடி மீன்கள்‌ 
கொத்திச்சூழும்‌ மதுரக்‌ கலம்‌ நான்‌. நெஞ்சறைந்து 
உடைத்தேன்‌. என்‌ குழல்பறித்து இழுத்தேன்‌. பல்‌ கடித்து 
இறுகினேன்‌. நாக்குருதி சுவைத்தேன்‌. அமராதவள்‌. 
எங்கும்‌ நில்லாதவள்‌. எதையும்‌ எண்ணாதவள்‌. 
எப்போதும்‌ நடக்கின்றவள்‌. எங்கும்‌ செல்லாதவள்‌. 


சுவர்‌ கடந்துசெல்பவள்போல்‌ முட்டிக்கொண்டேன்‌. 
நிலப்பரப்பில்‌ நீந்துபவள்‌ போல்‌ நெளிந்துருண்டேன்‌. 
எரிதழலை அணைப்பவள்‌ போல்‌ நீர்குடித்தேன்‌. என்‌ 
உடைநனைத்த குளிருடன்‌ தழலறிந்தேன்‌. சினம்‌ 
கொண்ட நாகங்கள்‌ சீறிப்பின்னும்‌ என்‌ இருகைகள்‌. 
விம்மித்‌ தலைசுழற்றும்‌ புயல்மரங்கள்‌ என்‌ 
தோளிணைகள்‌. தனித்த மலைச்சிகரம்‌ முகில்மூடி 
குளிர்ந்திருக்கும்‌ என்‌ சிரம்‌. எத்தனைமுறைதான்‌ 
எண்ணுவது காலத்தை? எண்ண எண்ணக்‌ கூடும்‌ 
காலத்தின்‌ கணக்கென்ன? 


எங்கிருக்கிறான்‌? இத்தனை நேரம்‌ என்ன செய்கிறான்‌? 
பனித்துளி இலைநுனியில்‌ பதறுவதை 
பார்த்திருக்கிறானா? கண்ணன்‌ கண்ணன்‌ கண்ணன்‌ 
கண்ணன்‌. சொல்லச்சொல்ல துலங்கும்‌ பெயர்‌. என்‌ 
நாபட்டுத்‌ தேய்ந்த பெயர்‌. என்‌ நெஞ்சுரசி வடுகொண்ட 
பெயர்‌. கண்மணி வண்ணன்‌. கருமுகில்‌ வண்ணன்‌. 
காளிந்தி வண்ணன்‌. காரிருள்‌ வண்ணன்‌. விரியும்‌ 
சோதியன்‌. வெண்ணிலா விழியன்‌. சரியும்‌ அருவியின்‌ 
பெருகும்‌ மொழியன்‌. சஞ்சலமாகும்‌ என்னகம்‌ நின்று 
அஞ்சல்‌ என்று ஆற்றிடும்‌ சொல்லன்‌. துஞ்சும்‌ போதும்‌ 
துறக்கா பெயரன்‌. தஞ்சம்‌ என்ன தாளிணை தந்தோன்‌. 
எஞ்சுவதேது அவன்‌ உருவன்றி? விஞ்சுவதேது அவன்‌ 
முகமன்றி? கனலன்‌ கன்னங்‌ கரியோன்‌ அனலன்‌ 
ஆழிருள்‌ வண்ணன்‌. கண்ணன்‌ என்‌ இரு கண்நிறை 


கள்வன்‌. எண்ணிலும்‌ சொல்லிலும்‌ என்னுள்‌ 
நிறைந்தோன்‌! கண்ணன்‌ கண்ணன்‌ கண்ணன்‌ என்னிரு 
கண்ணன்‌ கண்ணன்‌ கண்ணன்‌ என்றானவன்‌! 


என்‌ கண்பொத்தின அவன்‌ கைகள்‌. குழலறிந்தது அவன்‌ 
மூச்சை. பின்கழுத்துப்‌ பிசிறுகள்‌ அறிந்தன அவன்‌ 
மார்பணியை. என்னை வளைக்கும்‌ கைகளே, இக்கணம்‌ 
என்னை கொன்று மீளுங்கள்‌. என்னை 
வென்றுசெல்லுங்கள்‌. நீவந்து சேர்ந்தபின்‌ நானென்று 
எஞ்சமாட்டேன்‌. தீயென்று ஆனபின்னே நெய்யென்று 
எஞ்சமாட்டேன்‌. திரும்பி தலைதூக்கி அவன்‌ 
விழிநோக்கினேன்‌. இருவிண்மீன்‌ என்‌ விழிக்குளத்தில்‌ 
விழக்கண்டேன்‌. “காத்திருந்தாயா?” என்றான்‌. “இல்லை, 
இது ஒரு கணம்தானே?” என்றேன்‌. “ஆம்‌, ஒருகணமே 
உள்ளது எப்போதுமென” என்றான்‌. 


என்னகுரல்‌! யாழ்குடத்தின்‌ நுண்முழக்கம்‌. பெருமுரசின்‌ 
உட்கார்வை. வரிப்புலியின்‌ குகையுறுமல்‌. 
என்னையாளும்‌ குரல்‌. என்‌ உள்ளுருக்கும்‌ அனல்‌. 
“உனைநாடி வந்தேன்‌” என்றான்‌. “எப்போது? இங்கல்லவா 
இருந்தாய்‌?” என்றேன்‌. என்‌ குழல்‌ அள்ளி முகர்ந்தான்‌. 
தோளில்‌ முகம்‌ பூத்தான்‌. இடைவளைத்து உந்திவிரல்‌ 
சுழித்த விரல்பற்றி “வேண்டாம்‌” என்றேன்‌. 
“வேண்டுமென்ற சொல்லன்றி வேறு சொல்‌ அறிவாயா?” 
என்றான்‌. 


என்‌ தோளணைத்து திருப்பி “மலைமுகடில்‌ 
மலர்ந்திருக்கிறது குறிஞ்சி. மழைமேகம்‌ அதை 
மூடியிருக்கிறது” என்றான்‌. “இங்கு குறிஞ்சியன்றி 
வேறுமலரேதும்‌ உள்ளதா?” என்றேன்‌. “மழைதழுவா 
பொழுதெதையும்‌ இம்மலைச்சாரல்‌ கண்டதில்லை.” என்‌ 
வீணைக்குடம்‌ அள்ளி தன்‌ இடைசேர்த்து “ஆம்‌” 
என்றான்‌. “மடப்பிடி தழுவி மான்‌ செல்லும்‌ நேரம்‌. 
மதகளிறு எழுப்பும்‌ முழவொலி பரவிய இளமமைச்சாரல்‌.” 
நெடுமூச்செறிந்து அவன்‌ கைகளில்‌ தளர்ந்தேன்‌. “ஆம்‌ 
ஆம்‌” என்றேன்‌. 


“குறிஞ்சியின்‌ குளிரில்‌ இதழிடும்‌ மலர்களில்‌ இனியது 
எது?” என்றான்‌. “அறியேன்‌” என வெம்மூச்செறிந்தேன்‌. 
“அழைக்கும்‌ மலர்‌. மடல்‌ விரிந்து மணக்கும்‌ மலர்‌” 
என்றான்‌. “அறியேன்‌” என்றேன்‌. அவன்‌ என்‌ காதுகளில்‌ 
இகழ்சேர்த்து “அறிவாய்‌” என்றான்‌. அச்சொல்லில்‌ புல்‌ 
தளிர்த்தன மலைச்சரிவுகள்‌. முகில்கொண்டன 
அம்மலைமுடிகள்‌. திடுக்கிட்டு அசைந்தமைந்தன 
அம்முடிகள்‌ சூடிய கரும்பாறைகள்‌. 


விருந்தாவன மலைச்சாரல்‌. வறனுறல்‌ அறியா வான்‌ 
திகழ்‌ சோலை. வீயும்‌ ஞாழலும்‌ விரிந்த காந்தளும்‌ 
வேங்கையும்‌ சாந்தும்‌ விரிகிளை கோங்கும்‌ காடென்றான 
கார்திகழ்‌ குறிஞ்சி. தண்குறிஞ்சி. பசுங்குறிஞ்சி. 
செவ்வேலோன்‌ குடிகொண்ட மலைக்குறிஞ்சி. என்‌ 
உடலில்‌ எழுந்தது குறிஞ்சி மணம்‌. விதை கீறி முளை 
எழும்‌ மணம்‌. மண்‌ விலக்கி தளிர்‌ எழும்‌ மணம்‌. 
விதையெல்லாம்‌ முளைவிட்ட மண்ணின்‌ மணம்‌. 
பாறைகளில்‌ படரும்‌ பாசியின்‌ மணம்‌. இலைப்பாசி 
படிந்த நீர்‌ மணம்‌. ஈரத்தின்‌ மணம்‌. இளமழையின்‌ மணம்‌. 
மழை ஆளும்‌ நிலம்‌ அணிந்த மணம்‌. 


ஒவ்வொன்றாய்த்‌ தொட்டு என்‌ உடலறிந்தன அவன்‌ 
கரங்கள்‌. கைக்குழந்தை கண்டெடுத்த களிப்பாவைகள்‌. 
நாபறக்கத்‌ தொட்டுச்செல்லும்‌ நாகத்தின்‌ முகம்‌. 
தொட்டெண்ணி தொட்டெண்ணிச்‌ சலிக்கா உலோபியின்‌ 
விரல்‌. முட்டைகளை வருடும்‌ அன்னைப்பறவையின்‌ 
இறகு. கன்று தழுவும்‌ பசுவின்‌ நாக்கு. என்‌ உடல்‌ எங்கும்‌ 
திகழ்ந்த கரமறிந்த என்னை நானறிந்தேன்‌. என்‌ 
உடலறியும்‌ கையறிந்து அவனை அறிந்தேன்‌. பாலை 
மணல்‌ குவைகளில்‌ பறந்தமையும்‌ காற்று. 
பனிவளைவுகளில்‌ குழைந்திழியும்‌ அருவிக்குளிர்‌. 
புதைத்த நிதி தேடி சலிக்கும்‌ பித்தெழுந்த வணிகன்‌. 
என்றோ மறந்ததெல்லாம்‌ நினைவுகூரும்‌ புலவன்‌. 
சொல்தேடித்‌ தவிக்கும்‌ கவிஞன்‌. சொல்தேடி அலையும்‌ 
புதுப்பொருள்‌. 


அதிகாலைப்‌ பாற்குடம்போல்‌ நுரையெழுந்தது என்‌ 
உள்ளம்‌. அதற்குள்‌ அமுதாகி மிதந்தது என்‌ கனவு. 
மழைதழுவி முளைத்தெழுந்த மண்ணானேன்‌. என்‌ 
கோட்டையெல்லாம்‌ மெழுகாகி உருகக்‌ கண்டேன்‌. 
செல்லம்‌ சிணுங்கிச்‌ சலித்தது கைவளையல்‌. 
கண்புதைத்து ஒளிந்தது முலையிடுக்கு முத்தாரம்‌. 
அங்கிங்கென ஆடித்தவித்தது பதக்கம்‌. தொட்டுத்தொட்டு 
குதித்தாடியது குழை. எட்டி நோக்கி ஏங்கியது 
நெற்றிச்சுட்டி. குழைந்து படிந்து குளிர்மூடியது மேகலை. 
நாணிலாது நகைத்து நின்றது என்‌ கால்‌ நின்று சிலம்பும்‌ 
பிச்சி. 


குயவன்‌ சக்கரக்‌ களிமண்‌ என்ன குழைந்தது என்‌ 
இடமுலை. தாலத்தில்‌ உருகும்‌ வெண்ணையென 
கரைந்தது. இளந்தளிர்‌ எழுந்தது. செந்தாமரை மொட்டில்‌ 
திகைத்தது கருவண்டு. சிறகுக்குவை விட்டெழுந்தது 
செங்குருவியின்‌ அலகு. பெரும்புயல்‌ கொண்டு 
புடைத்தது படகுப்பாய்‌. கடலோசை கொண்டது 


வெண்சங்கு. கனிந்து திரண்டது தேன்துளி. 
மலைமுடிமேல்‌ வந்தமர்ந்தான்‌ முகிலாளும்‌ அரசன்‌. 
கற்றதெல்லாம்‌ மறந்தேன்‌. கற்பென்றும்‌ பொற்பென்றும்‌ 
கன்னிமை எழிலென்றும்‌ சொன்னதெல்லாம்‌ உதிர்த்தேன்‌. 
இலையுதிர்த்து மலர்சூடி மலைமீது நிற்கும்‌ மரமானேன்‌. 


கோட்டைமேல்‌ பறந்தன கொடிகள்‌. போர்முரசம்‌ 
அறைந்தது. சாலையெங்கும்‌ புரவிக்குளம்புகள்‌ 
பதிந்தோடின. ஒளிகொண்டன மணிமாடக்‌ குவைகள்‌. 
மத்தகங்கள்‌ முட்ட விரிசலிட்டது பெருங்கதவம்‌. 
ஒலித்தெழும்‌ சங்கொலியைக்‌ கேட்டேன்‌. ரதங்கள்‌ 
புழுதியெழ பாயும்‌ பாதையெனக்‌ கிடந்தேன்‌. ஆயிரம்‌ 
குரல்களில்‌ ஆரவாரித்தேன்‌. ஆயிரம்‌ கைகளில்‌ 
அலையபடித்தேன்‌. என்‌ சிம்மாசனம்‌ ஒழிந்திருந்தது. 
செங்கோல்‌ காத்திருந்தது. 


எங்கோ மிதியுண்டது நாகம்‌. சீறிப்‌ படமெடுத்தது. 
கல்விழுந்து மறைந்தன சுனை நிறைந்த மீன்கள்‌. 
வில்பட்டு சிறகடித்து விழுந்தது வெண்பறவை. அள்ளி 
என்‌ ஆடைசுற்றி அவன்‌ கைவிலக்கி அகன்றேன்‌. “ஏன்‌?” 
என்று அருகணைந்தான்‌. “விலகு” என்று 
மூச்சிரைத்தேன்‌. விரைந்தோடி புதரில்‌ மறைந்தேன்‌. 
என்னை தொடர்ந்தோடி தோள்பற்றினான்‌. “ஏனென்று 
சொல்‌” என்றான்‌. “ஈதில்லை நான்‌ விழைந்தது” 
என்றேன்‌. “என்னதான்‌ சொல்கின்றாய்‌? இதுவன்றி 
பிறிதேது?” என்றான்‌. என்‌ இதழ்‌ தேடி முகம்‌ குனித்தான்‌. 
“தீதென்றும்‌ நன்றென்றும்‌ ஏதுமில்லை இங்கே. கோதகன்ற 
காமம்‌ ஒன்றே வாழும்‌ இக்குளிர்சோலை.” 


நீரையெல்லாம்‌ நெருப்பாக்கும்‌ வித்தையை நான்‌ எங்கு 
கற்றேன்‌? நானென்ற புதிர்மேல்‌ நானே திகைத்து 
நின்றேன்‌. சினமெரிந்த விழி தூக்கி “விலகிச்செல்‌ 
பழிகாரா. என்னை பண்பழிந்த பரத்தையென 
எண்ணினாயா? உன்‌ குலமறிந்தேன்‌. குணமறிந்தேன்‌ 
அல்லேன்‌. இங்கினி ஒருகணமும்‌ நில்லேன்‌” என்றேன்‌. 
விழிதூக்கி கண்டேன்‌ அவன்‌ தோளணிந்த என்‌ குங்குமம்‌. 
அவன்‌ விரிந்த மார்பணிந்த என்‌ முலைத்தொய்யில்‌. 
அவன்‌ ஆரம்‌ அணிந்த என்‌ குழல்‌ மலர்‌. 

அக்கணமே அறிந்தேன்‌ அவ்வரங்கில்‌ நான்‌ ஆடும்‌ 
அடவுகளை. நெஞ்சூறும்‌ தேனை நஞ்சாக்கி 
நாநிறைக்கும்‌ தலைவி. சேணம்‌ சுமக்காத இளம்‌ 
காட்டுப்புரவி. ஆணை ஊசலாக்கி ஆடும்‌ கன்னி. அவன்‌ 
நின்றெரியும்‌ வெளிச்சத்தில்‌ தானொளிரும்‌ காளி. 
பைரவியும்‌ பூர்வியும்‌ இசைமீட்ட நின்றாடும்‌ தேவி. 


கண்சிவந்த கலகாந்தரிதை. கண்விழித்து எழுந்து 
கைதொட உறைந்த கற்சிலை. ஒரு சொல்‌ பட்டு எரிந்து 
மறு சொல்பட்டு அணைந்த காட்டுத்தீ. 


“கண்நோக்கியோர்‌ கால்பற்றி ஏறமுடியாத கருவேழமே 
காமம்‌” என்று நகைத்து கைநீட்டினான்‌. “அஞ்சுபவர்‌ 
அமரமுடியாத புரவி. குளிர்‌ நோக்கியோர்‌ குதிக்க முடியாத 

று.” அவன்‌ விழி தவிர்த்து உடல்சுருக்கிக்‌ கூவினேன்‌ 
“உன்‌ சொல்கேட்க இனியெனக்குச்‌ செவியில்லை. செல்க. 
நானடைந்த இழிவை என்‌ கைசுட்டு 
கழுவிக்கொள்வேன்‌.” “மென்மயிர்‌ சிறகசைத்து பறக்கத்‌ 
துடிக்கிறது சிறுகுஞ்சு. வெளியே சுழன்றடிக்கிறது 
காற்றின்‌ பேரலைக்களம்‌. அலகு புதைத்து 
உறங்குவதற்கல்ல சிறகடைந்தது அது. வானமே அதன்‌ 
வெற்றியின்‌ வெளி.” 


சினமெழுந்து சீறித்திரும்பி என்‌ கைபற்றிய சுள்ளி 
எடுத்து அவன்‌ மேல்‌ எறிந்தேன்‌. “சொல்லாதே. உன்‌ 
சொல்லெல்லாம்‌ நஞ்சு. என்னை சிறுத்து கடுகாக்கி சிதறி 
அழிக்கும்‌ வஞ்சம்‌” என்றேன்‌. குனிந்து கற்களையும்‌ 
புற்களையும்‌ அள்ளி வீசினேன்‌. “இனி உன்‌ கை 
தொட்டால்‌ என்‌ கழுத்தறுத்து மடிவேன்‌. என்னருகே 
வாராதே. ஒரு சொல்லும்‌ பேசாதே. இன்றே இக்கணமே 
என்னை மறந்துவிடு. இனி என்னை எண்ணினால்‌ 
அக்கணமே அங்கே எரிவேன்‌” என்றேன்‌. 


என்‌ அருகணைந்து நிலத்தமர்ந்தான்‌. இரு கைநீட்டி என்‌ 
ஆடை நுனிபற்றினான்‌. “விழிநோக்கிச்‌ சொல்‌, 
வருத்துகிறேன்‌ என்று. அக்கணமே அகல்வேன்‌, மற்று 
இங்கு மீளமாட்டேன்‌” என்றான்‌. “செல்‌. இக்கணமே செல்‌. 
இப்புவியில்‌ உனைப்போல்‌ நான்‌ வெறுக்கும்‌ 
எவருமில்லை. மண்ணில்‌ தவழும்‌ சிறு புழு நான்‌. 
மிதித்தழித்து கடந்துசெல்லும்‌ களிற்றுக்கால்‌ நீ. உண்டு 
கழிக்கும்‌ இலையாக மாட்டேன்‌. மலர்ந்த மரத்தடியில்‌ 
மட்குதலையே விழைவேன்‌” என்றேன்‌. 


“சொல்லும்‌ சொல்லெல்லாம்‌ சென்றுவிழும்‌ இடமேதென்று 
அறிவாயா? கருத்தமையாச்‌ சொற்கள்‌ கைவிடப்பட்ட 
குழந்தைகள்‌. நீ கரக்கும்‌ கள்ளம்‌ நோக்கி உரைக்காதே. 
உன்‌ உள்ளம்‌ நோக்கிச்‌ சொல்‌” என்றான்‌ கயவன்‌. “என்‌ 
உளம்‌ தொட்டு இதுவரை நான்‌ நின்ற நிலம்‌ தொட்டு 
நான்வந்த குலம்‌ தொட்டு எனையாளும்‌ இறைதொட்டுச்‌ 
சொல்கின்றேன்‌. நீயன்றி இப்புவியில்‌ நான்‌ துறக்க 
ஏதுமில்லை. என்‌ எண்ணத்தில்‌ முளைத்தெழுந்த நோய்‌ 
நீ. என்‌ உடலிலே கிளைவிட்ட களை நீ” என்றேன்‌. 


அவனோ நின்று சிரித்து “உன்‌ விழி சொல்லும்‌ சொல்லை 
இதழ்சொல்லவில்லை. இதழ்சொல்லும்‌ சொல்லை உடல்‌ 
சொல்லவில்லை. என்‌ முன்‌ ஒரு ராதை நின்று ஒன்றைச்‌ 
சுட்டவில்லை” என்றான்‌. “செல்லென்று சொல்லி 
சினக்கின்றன உன்‌ இதழ்கள்‌. நில்லென்று சொல்லி 
தடுக்கின்றன உன்‌ கரங்கள்‌. சொல்‌ தோழி, நான்‌ உன்‌ 
இதழுக்கும்‌ கரங்களுக்கும்‌ ஒன்றான இறைவன்‌ 
அல்லவா?” 


“இனியென்ன சொல்வேன்‌? எத்தனை சொல்லெடுத்து 
குருதி பலி கொடுத்தாலும்‌ என்‌ அகம்‌ அமர்ந்த நீலி 
அடங்கமாட்டாள்‌. என்‌ முலை பிளந்து குலையெடுத்து 
கடித்துண்டு குடல்மாலை சூடி உன்‌ நெஞ்சேறி 
நின்றாடினால்தான்‌ குளிர்வாள்‌” என்றேன்‌. “அவள்‌ 
கொன்றுண்ணவென்றே ஓர்‌ உடல்‌ கொண்டு வந்தேன்‌. 
அதுகொள்க” என்றான்‌. மழைவந்து அறைந்த மரம்போல 
என்மேல்‌ கண்ணீர்‌ அலைவந்து மூடியது. ஆயிரம்‌ இமை 
அதிர்ந்து கண்ணீர்‌ வழிந்தது. ஆயிரம்‌ சிமிழ்ததும்பி 
அழுகை துடித்தது. தோள்குலுங்க இடை துவள கால்‌ 
பதைக்க கண்பொத்தி விசும்பினேன்‌. 

ஓவியம்‌: ஷண்முகவேல்‌ 


கண்ணன்‌ என்‌ காலடியில்‌ அமர்ந்து நெற்றி நிலம்படப்‌ 
பணிந்தான்‌. “ஆலமுண்ட காலனின்‌ விரிசடை 
முடித்தலை. அன்னையே இது நீ நின்றாடும்‌ பீடம்‌” 
என்றான்‌. அம்புபட்ட பன்றியென ஆகமெல்லாம்‌ 
முள்ளெழுந்து உறுமித்திரும்பினேன்‌. என்‌ காலெழுந்து 
அவன்‌ தலைமேல்‌ நின்றது. இரு கைதொட்டு 
அதைப்பற்றினான்‌. செவ்வான்‌ ஏந்திய சிறகுகளாயின 
அவை. 


கைவிரல்தொட்டு என்‌ காற்சிலம்பை நகைக்க 
வைத்தான்‌. என்‌ விரல்மீட்டி வீணை எழச்செய்தான்‌. 
பஞ்சுக்‌ குழம்பிட்ட பாதம்‌ எடுத்து தன்‌ நெஞ்சின்‌ மேல்‌ 
சூடிக்கொண்டான்‌. அவன்‌ இதயம்‌ மீது நின்றேன்‌. 
மறுகாலால்‌ புவியெல்லாம்‌ அதன்‌ துடிப்பைக்‌ கேட்டேன்‌. 
மூன்று சுருளாக அவன்‌ விரிந்த பாற்கடலின்‌ அலை 
அறிந்தேன்‌. அறிதுயிலில்‌ அவன்மேல்‌ விரிந்தேன்‌. என்‌ 
தலைமீது தத்‌ ௭ திரளெழுந்து இமைத்தன. திசை 
ஐந்தும்‌ என்னைச்‌ சூழ்ந்து மலர்தூவின. 


ஒற்றை உலுக்கில்‌ அத்தனைமலரும்‌ உதிர்க்கும்‌ 


மரமென்றானேன்‌. அவன்மேல்‌ மலர்மழை என 
விழுந்தேன்‌. என்‌ முகமும்‌ தோள்களும்‌ முலைகளும்‌ 
உந்தியும்‌ கைகளும்‌ கண்ணீரும்‌ அவன்மேல்‌ பொழிந்தன. 
ஒற்றைச்‌ சொல்லை உதட்டில்‌ ஏந்தி அவனை ஒற்றி 
எடுத்தேன்‌. கருமணிக்குள்‌ செம்மை ஓடச்செய்தேன்‌. 
நீலவானில்‌ விடியல்‌ எழுந்தது. நான்‌ அவன்‌ மடியில்‌ 
இருந்தேன்‌. விழிக்குள்‌ அமிழ்ந்து ஒளிரும்‌ நகை சூடி 
கேட்டான்‌ “இன்னும்‌ சினமா?” வியந்து அவன்‌ விரல்பற்றி 
விழிதூக்கி ட “யார்‌ சினந்தது? எவரை?” 


வெண்முரசு விவாதங்கள்‌ 

பகுதி பதினொன்று**: 4.** அழிதல்‌ 


காலையில்‌ வந்து கையருகே அமர்ந்து குறுஞ்சிறகடித்து 
குரலெழுப்பியது நீலக்குருவி. வானம்‌ உருகிச்‌ சொட்டிய 
துளி. கருவிளை இதழை சிறகாக்கி காற்றில்‌ எழுந்த 
பூவரசம்‌. கருகுமணி வாய்திறந்து “கண்ணா! கண்ணா!” 
என்றது. துயில்‌ மலர்ந்து எழுந்தமர்ந்ததும்‌ துடித்தெழுந்து 
டைதேடின கைகள்‌. அதுவரையில்‌ யமுனையில்‌ ஓர்‌ 
இளமீனெனத்‌ திளைத்திருந்தேன்‌. ஆடைகொண்டு 
உடல்மூட அசைந்தால்‌ அகல்வானோ சிறுநீலன்‌ என்று 
அமைந்திருந்தேன்‌. சிறகதிர, சிறு வாலதிர, கூர்முள்‌ 
அலகதிர, எழுந்தமர்ந்து அதையேதான்‌ சொன்னான்‌. 
பொன்மேல்‌ எழுந்த நீலம்‌. புதுமலர்‌ போன்ற நீலம்‌. 


எத்தனை அழகியது பறவையெனும்‌ வாழ்வு. வாடாமலர்‌. 
வானில்‌ பறக்கும்‌ மலர்‌. வாயுள்ள மலர்‌. விழியுள்ள மலர்‌. 
உன்பெயர்சொல்லி அழைக்கும்‌ உவகை அறிந்த மலர்‌. நீ 
என்றே நடிக்கும்‌ நீலச்சிறுமலர்‌. கைநீட்டி “வா” என்றேன்‌. 
கருமணிக்‌ கண்ணுருட்டி தலைசரித்தது. “கண்ணா வா!” 
என்றேன்‌. எழுந்தமர்ந்து பின்‌ சிறகடித்து என்னருகே 
வந்தது. அதன்‌ சிறகசைத்த காற்றும்‌ சிற்றுகிர்‌ கொத்தும்‌ 
என்‌ மேல்‌ பதிந்தன. முலையுண்ணும்‌ குழந்தையின்‌ 
முளைநகங்கள்‌. மூச்சுக்‌ காற்றிலாடும்‌ இறகுப்பிசிர்கள்‌. 
கண்ணென்றான நீர்த்துளிகள்‌. “கண்ணா” என்றது. 
குனிந்து அதன்‌ விழிநோக்கி “நீயுமா?” என்றேன்‌. ஆம்‌ 
என்று சிறகசைத்து எழுந்தது. அறைக்காற்றில்‌ 
மிதந்தேறிச்‌ சென்றது. 


ஆடைதிருத்தி கூந்தல்‌ சுழற்றி எழுந்தேன்‌. ஆநிரைகள்‌ 
என்‌ அசைவறிந்து குரலெழுப்பின. அகத்தளத்தில்‌ மாமி 
சொல்லும்‌ வசைகேட்டேன்‌. அவள்‌ மகளுரைத்த விடை 
கேட்டேன்‌. நானிருக்கும்‌ இம்முனையின்‌ நடுவழியில்‌ 
அவை இறகுதிர்ந்து உதிரக்கண்டேன்‌. என்னை அவர்‌ 
விழிகள்‌ காணாது. என்னைக்‌ காண இவர்‌ விழி போதாது. 
குடம்‌ எடுத்து வெளிவந்தேன்‌. குளிரெழுந்த இளங்காலை 
ஒளியில்‌ கூந்தல்‌ பூத்தேன்‌. என்ன இது, எங்கும்‌ 
நிறைந்திருக்கும்‌ இசைதான்‌ இப்புவியா? குயிலிசை 
கேட்டு கூவக்கற்றனவா கூரையேறிய சேவல்கள்‌? 
கிளிக்குரல்‌ கேட்டு பாடினவா கிளைததும்ப நின்றாடும்‌ 
காகங்கள்‌? 


செல்லும்‌ வழியெல்லாம்‌ செவி நிறைந்தது புள்ளிசை 
வெள்ளம்‌. பொன்சாந்தால்‌ விழி எழுதிய மைனாக்கள்‌. 
பொன்‌ துளியை அலகாக்கிய ஆலாக்கள்‌. பொற்குச்சப்‌ 
பாகையணிந்த கொண்டைக்‌ குருவிகள்‌. 
காட்டுக்கோழிகள்‌, குக்குறுவான்கள்‌. ஒன்றுடன்‌ ஒன்று 
நிரப்பி ஒன்றேயென ஒழுகும்‌ பேரிசை. மரம்கொத்தி 
போடும்‌ தாளத்தில்‌ நின்றன. மஞ்சள்வெயிலில்‌ கட்டற்று 
வழிந்தன. பொன்னுருகி வழியும்‌ காலை. என்‌ புலனுருகி 
ஓடும்‌ காலை. எண்ணங்கள்‌ சிறகடையும்‌ காலை. 
என்னை இறைவியாக்கும்‌ இளங்காலை. 


யமுனைக்கரையில்‌ இருந்தேன்‌. என்‌ காலடி கேட்டு 
புதருக்குள்‌ எழுந்தது கனல்மணிக்‌ கண்கொண்ட 
செம்போத்து. வாழைப்பூ மலரான வண்ணம்‌. அப்பால்‌ 
கிளைநுனியில்‌ ஆடியது கிள்ளை ஒன்று. பச்சை 
இலைபோன்ற இறகடித்து சுழன்றமைந்தது. நீரில்‌ 
தவழ்ந்தன வெண்சங்குக்‌ கணமென வாத்துக்கூட்டம்‌. 
செங்காலில்‌ நின்ற கொக்குகள்‌. செவ்வலகு சொடுக்கும்‌ 
நாரைகள்‌. நீர்ச்சதுப்பின்‌ அருகமர்ந்தேன்‌. நீட்டியகாலில்‌ 
முத்தமிட்டன வெள்ளித்தளிர்கள்‌. பொன்வெளியே, 
பொற்கதிரே, வானம்‌ விளைந்த மணிவயலே! 
என்னுள்ளம்‌ பொங்கும்‌ எழிற்கணமே. விண்ணறிந்த 
பறவைகளே. எச்சொல்லால்‌ எத்தனை நீள்மூச்சால்‌ 
என்னை நான்‌ முன்வைப்பேன்‌? 


இன்றொருநாள்‌ நிகழுமென இத்தனைநாள்‌ 
எண்ணவில்லை. இன்றுநான்‌ வாழ்வேன்‌ என எக்குறியும்‌ 
சொல்லவில்லை. இளந்ததளிர்மேல்‌ விழுந்த இடிமழை 
இந்நாள்‌. நிறைந்த சிமிழ்மீது பொழியும்‌ பேரருவி. 
என்முன்‌ விழி விரிந்த மலர்களே. என்னைச்சூழ்ந்த 
கிளைக்கைகளே. கிளைநிறைத்து பரிதவிக்கும்‌ 
இலைநாவுகளே. எத்தனை கண்கள்‌ கொண்டால்‌ 
இந்நாளில்‌ மலர்வேன்‌? எத்தனை கைகள்‌ கொண்டால்‌ 
என்‌ நெஞ்சை நடிப்பேன்‌? எத்தனை நாவெழுந்தால்‌ என்‌ 
நெஞ்சை உனக்குரைப்பேன்‌? இனியவனே, எத்தனை 
கால்கள்‌ கொண்டால்‌ எழுந்தாடி இப்புவி நிறைப்பேன்‌? 
இந்நாள்‌ இந்நாள்‌ என்று முதற்சொல்லில்‌ மயங்கியது 
சித்தம்‌. இனியொருநாள்‌ இல்லையென்று எண்ணி 
ஏங்கியது உள்ளம்‌. 


இன்னொரு பகலை கடந்தேன்‌. இன்னொரு வாழ்வை 
நடித்தேன்‌. சென்றதொரு யுகத்தில்‌ இருந்தேன்‌. சேர்ந்த 
ஏதுமின்றி மீண்டேன்‌. எனைச்சூழ்ந்து பறவைக்குலம்‌ 
கூவியது. “ஏனிங்கிருக்கிறாய்‌? இன்னும்‌ எவ்வண்ணம்‌ 
இருக்கிறாய்‌?” அதிர்ந்ததிர்ந்து அசையும்‌ விரல்களை 


சேர்த்துக்கொண்டேன்‌. ஆடும்‌ கால்களை 
குறுக்கிக்கொண்டேன்‌. என்‌ சிறுவீட்டுத்‌ திண்ணையில்‌ 
உடல்ஒடுக்கி அமர்ந்தேன்‌. சிவந்தெழுந்து தழலாடி 
சோர்ந்தணைந்த பகலை கணமென்று, 
கணத்துளியென்று எண்ணி இருந்தேன்‌. என்‌ 
முற்றத்துமேட்டில்‌ அலையடித்துக்‌ கடந்துசென்றது 
செம்பருந்தின்‌ நிழல்‌. என்‌ முகப்பு மாமரத்தில்‌ கூவி 
நெஞ்சழிந்தது சேவல்குயில்‌. அருகே கண்புதைத்து 
மயங்கியது குரலற்ற பேடைக்குயில்‌. 


அந்தி எழுந்தது. என்‌ கைபட்டுச்‌ சிதறி அறைபரந்தது 
குங்குமம்‌. செங்குருதி வழுக்கி என்‌ கால்‌ சிவந்தது. 
கைவிரல்‌ நுனி சிவந்தது. தொட்ட முகம்‌ சிவந்தது. 
இருவிழி சிவந்தன. அள்ளி முகம்‌ கழுவி ஆடிமுன்‌ 
நின்றேன்‌. மாலைப்பொன்வெயில்‌ என்‌ முகம்‌ மீது 
விழுந்ததோ என்று ஐயுற்றேன்‌. வெளியே கரும்பட்டு 
சரிந்தது. முல்லையும்‌ மந்தாரையும்‌ அல்லியும்‌ கூவிளமும்‌ 
கலந்தெழுந்த காற்று அறைநிறைத்தது. கொடித்துணிகள்‌ 
பதைத்தலைந்தன. கிளர்ந்தெழுந்த சேவலின்‌ 
கொண்டைப்பூவென ஏற்றிவைத்த அகல்சுடர்‌ 
எழுந்தெழுந்து துடித்தது. வெளியே கூடணைய 
விழையாத தனிக்காகம்‌ இருளில்‌ கரைந்து திளைத்தது. 
எழுந்து நின்றது ஒரு பெயர்‌. எண்ணத்தில்‌ 
கொழுந்தாடியது. என்‌ உடலெங்கும்‌ பற்றி எரிந்தது. 
விரல்நுனிகளில்‌ நகமென நின்றது கனல்‌. 


முன்நிலவு எழுந்த இரவில்‌ மலைச்சரிவில்‌ பூத்த 
மலர்க்கடம்பின்‌ கீழ்‌ நின்றிருந்தேன்‌. இன்றுநான்‌ 
உன்னை என்‌ இருகையில்‌ சேர்க்கும்‌ 
ஸ்வாதீனஃபர்த்ருகை. என்‌ செவிசூழ்கின்றது மாலபர்‌: 
இளங்காற்றில்‌ சுழல்கிறது ஜைதஸ்ரீ. குழல்‌ ஆளும்‌ 
குளிர்காற்றில்‌ என்னை உதறி எழுந்தன நான்‌ கொண்ட 
எண்ணங்கள்‌. நிலவாளும்‌ ஒளிவெளியில்‌ பூஞ்சிறகு 
கொண்டு பறந்தன. விண்மீன்களைச்‌ சூடிய இரவு. 
முடிவிலி அணிந்த கரும்புடவை முந்தானை. வசந்தகால 
இரவு. வண்ணங்கள்‌ கரைந்தழிந்த இரவு. நீலக்கடம்பு 
இரவில்‌ பூத்ததா? தாமரைமலர்கள்‌ இதழவிழ்ந்தனவா? 
அங்கே மண்ணிலிருந்து விண்நோக்கி எழுந்ததா 
எரிவிண்மீன்‌? 


இசைவென்ற வெளியில்‌ எழுந்தான்‌ என்‌ கண்ணன்‌. 
திசைதோறும்‌ தெரிந்தான்‌. நீரில்‌ நிலவொளி போல்‌ 
ஓசையின்றி நடந்தான்‌. என்னருகே வந்து என்‌ 
கண்நோக்கி நின்றான்‌. இமைதாழ்த்தி நின்றேன்‌. என்‌ 
உடல்கொண்டு பார்த்தேன்‌. “இன்று உன்‌ வானத்தில்‌ நூறு 


நிலவு” என்றான்‌. என்னுள்‌ நகைத்து பின்‌ 
விழிதாக்கினேன்‌. வெண்தாமரைக்குளம்‌ என வானம்‌ 
த்திருக்கக்‌ கண்டேன்‌. “என்ன இது மாயம்‌?” என்று 
ணுங்கினேன்‌. “உன்‌ மனமறியாத மாயமா?” என்றான்‌. 
உளம்பொங்கி உடலழிந்தேன்‌. என்‌ விழி துளித்து 
வழியக்கண்டேன்‌. இதழ்கடித்து என்னை வென்றேன்‌. 
ஏதும்‌ உரைக்காமல்‌ வீணே நின்றேன்‌. 


மெல்ல வந்து என்‌ தோள்தொட்டான்‌. மீட்டும்‌ கரத்தால்‌ 
என்‌ இடை வளைத்தான்‌. மெய்ப்பெழுந்து மென்மை 
அழிந்தது என்‌ உடல்‌. கைக்குழியில்‌ எரிந்தது ஈரக்கனல்‌. 
கண்நோக்கி குரல்‌ கனிந்தான்‌. “விண்நோக்கி நின்றாய்‌. 
வேறெதுவும்‌ வேண்டாய்‌. உன்‌ கலம்‌ நிறைந்தபின்னர்‌ 
என்னில்‌ ஏதும்‌ எஞ்சாது ராதை.” ஈர விழிதூக்கி 
இதழ்வெதும்பி கேட்டேன்‌ “எத்தனை நீண்ட தவம்‌. 
ஏனென்னை இத்தனை வதைத்தாய்‌?” சிரித்து 
“விதைசெய்யும்‌ தவம்‌ அல்லவா வண்ணமலர்‌?” 
என்றான்‌. இளம்பல்காட்டி நகைத்து “உன்‌ 
சொல்லுக்குமேல்‌ என்‌ சிந்தை செல்லாது. இனி நீ 
சொல்லவும்‌ வேண்டாம்‌” என்றேன்‌. “உன்‌ பாதத்‌ 
தடங்களில்‌ பூத்தமலர்கள்‌ என்‌ சொற்கள்‌” என்றான்‌. 


உண்மையைச்‌ சொல்‌, நீ சொல்லும்போது மட்டும்‌ என்‌ 
பெயருக்கு சிறகு முளைப்பதேன்‌? நீ நோக்கும்‌ இடத்தில்‌ 
என்‌ தோல்சிலிர்ப்பதேன்‌? உன்‌ விழி தொட்ட இடத்தை 
என்‌ விரல்‌ சென்று தொடும்‌ விந்தைதான்‌ என்ன? உடலே 
ஒரு விழியாக உனைப்பார்க்கிறேன்‌. நான்‌ காணாத 
அழகெல்லாம்‌ கொண்டிருக்கிறாய்‌. உடலே ஒரு நாவாக 
தித்திக்கிறேன்‌. குறையாத தேனாக என்‌ முன்‌ நிற்கிறாய்‌. 
வென்று வென்று சலிப்பதில்லையா உனக்கு? வேறுபணி 
ஏதும்‌ நீ்‌ கொண்டிருக்கவில்லையா? மண்ணில்‌ 
விளையாடும்‌ மழையை நீ கண்டதில்லையா? 


என்னவென்று ஆட்டிவைக்கிறாய்‌? என்‌ நெஞ்சிருந்து நீ 
நடிக்கிறாய்‌. உன்‌ முன்‌ நின்றுருகும்‌ உடலைமட்டும்‌ 
அறிந்திருக்கிறாய்‌. கைதழுவும்‌ மெல்லுடலில்‌ காதல்‌ 
கொண்டாய்‌. உன்‌ கண்‌ தொடாத இருளில்‌ நீந்துகின்றாய்‌. 
“ம்ம்ம்‌” என்று சொல்லி விலகினேன்‌. “ஏன்‌?” என்று 
சொல்லி அணுகினாய்‌. என்னென்றுரைப்பேன்‌! என்‌ 
உடல்‌ பிளந்து பலவாகி உனைச்சூழும்‌ வண்ணம்‌. இரு 
நாகங்கள்‌ சீறி உன்‌ தோள்வளைத்தன. 
வெண்களிறொன்று துதிகொண்டு உன்‌ இடை 
வளைத்தது. நுனிக்காலில்‌ நின்று உன்மேல்‌ படர்ந்தேன்‌. 
கொழுகண்ட கொடியறியும்‌ முழுமை இது. 


இன்றுகாலை கூட்டுச்சுவர்‌ உடைத்து வான்‌ கண்டது 
செவ்விதழ்‌ பட்டாம்பூச்சி. வண்ணச்‌ சிறகசைத்துச்‌ 
சொல்லும்‌ ஒரு சொல்‌ வானிலேற்றி நிறுத்தும்‌ வகை 
அறிந்தது. குருதிக்கீற்றென காற்றில்‌ அலைந்தது. 
குங்குமத்தீற்றென ஒளியில்‌ வழிந்தது. எங்கிருந்தோ. 
எழுந்த காற்று எண்திசை நிறைந்தது. இரவின்‌ குளிர்‌ 
கலந்த காற்று. யமுனையின்‌ நீர்‌ சுமர்ந்த காற்று. 
நெஞ்சுக்குள்‌ நிலத்தின்‌ வெம்மைகரந்த காற்று. 
எத்திசையில்‌ எழுந்தாலும்‌ இனியவனை நோக்கியே 
தள்ளிச்சென்றது. அவன்‌ தோளிலும்‌ இடையிலும்‌ 
தாளிலும்‌ முடியிலும்‌ சுழன்றது. செஞ்சிறகிணையை 
அள்ளி அலைக்கழித்தது. 


அடிமரக்‌ கொடியென நரம்பெழுந்த புயங்களில்‌ மெல்ல 
அமர்ந்தது. அவன்‌ கைநீட்ட அஞ்சி எழுந்து சுழன்றது. 
அறியாத விசையால்‌ நீலப்பாறைத்‌ தோளில்‌ பதிந்தது. 
அவன்‌ மென்மயிர்க்‌ கன்னத்தில்‌ பட்டு அதிர்ந்தது. அங்கு 
தன்‌ சிறகுத்தடம்‌ விட்டு எழுந்தது. அசையாத 

டப்பாவை கண்டு திகைத்தது. அவன்‌ மூக்கில்‌ 
கழுத்தில்‌ செவியில்‌ என அமர்ந்தமர்ந்து எழுந்து. 
ஆறாமல்‌ தவித்தது. பின்‌ தன்னைப்போல்‌ தவிக்கும்‌ தன்‌ 
ஆடிப்பாவை ஒன்றைக்கண்டு அதிலமர்ந்தது. குங்குமம்‌ 
அணிந்தது குங்குமம்‌. எரி சிதையேறிய எரியுடல்‌. அங்கே 
தேனருந்தி தேனாகி சிறகு பூட்டியது. 


மலர்கனத்து வளைந்த மரக்கொம்பில்‌ இரு 
மணிப்புறாக்கள்‌. அஞ்சி அலகுபுதைத்தவை. 
அணித்தூவல்‌ குவைகள்‌. அவன்‌ கை நீட்டக்கண்டு 
அதிர்ந்து எழுந்தமைந்தன. மெல்ல நகைத்து கைநீட்டி 
“அஞ்சாதே” என்றான்‌. அருகணைய அருகணைய விலகி 
அகலத்தை மெல்லக்குறைத்து அவை நின்றன. ஒன்றை 
ஒன்று நோக்கி வெட்கின. எங்கோ நோக்குபவை போல்‌ 
நடித்தன. விழிநோக்காமலேயே அவன்‌ விரல்‌ கண்டவை. 
செவ்வலகு எழுந்தவை. நெஞ்சில்‌ இறகு புடைத்து 
பெருத்தவை. நெருங்கு என்று குரலும்‌ அஞ்சி 
நீங்கிச்செல்லும்‌ கால்களும்‌ கொண்டவை. 


“அச்சமென்றால்‌ அவ்வண்ணமே ஆகுக” என்று 
விலகினான்‌. தோகை விரித்த மடமயிலை நாடினான்‌. 
நீள்கழுத்து சொடுக்கி அவனை நோக்கியது. நீலக்கூந்தல்‌ 
சுழற்றி அவன்‌ முகம்‌ மறைத்தது. கூந்தலருவியின்‌ கீழ்‌ 
நின்றான்‌. பீலிக்குளிர்‌ அருவி. பெய்யும்‌ விழியருவி. 
சாமரமாயிற்று. சரிந்து அவனை மூடும்‌ 
மென்மழையாயிற்று. பூமரமென காற்றிலாடியது. 
பொழிந்து அவனை கொண்டது. 


அஞ்சி அடிவைத்து அவன்‌ தோளில்‌ அமர்ந்தன 
வெண்புறாக்கள்‌. கருநீல மேனியை தொட்டுத்‌ தொட்டுச்‌ 
சிவந்தன கருங்கூர்‌ அலகுகள்‌. தோளமர்ந்த 
மென்மைகளை கைகளில்‌ அள்ளினான்‌. கண்சுழித்து 
உருட்டி சிறகடக்கி விரல்வெம்மையில்‌ ஒடுங்கின. அவன்‌ 
முழங்கை மடக்கில்‌ மணிக்கட்டில்‌ மடியில்‌ சென்று 
அமர்ந்தன. அச்சம்‌ துடிக்கும்‌ ஓலி கொண்டவை. குருதி 
ஓடும்‌ சுதி கொண்டவை. காற்றெழுந்தமைந்த 
களிப்பந்துகள்‌. அவன்‌ இதழ்கள்‌ தொட்டதும்‌ விழி 
கூர்ந்தன. அவன்‌ மூச்சின்‌ வெம்மையில்‌ இறகு 
சிலிர்த்தன. அவன்‌ கன்னக்கதுப்பில்‌ அலகு தீட்டின. 
“அய்யோ” என எழுந்து சிறகடித்தன. அவன்‌ நீட்டிய 
கைகளை நோக்கி நகைத்தன. 


மீண்டும்‌ ஆவல்‌ கொண்டு வந்தமர்ந்தன. நாணி 
இறகுக்குள்‌ அலகு புதைத்தன. ஒன்றோடொன்று ஊடி 
விலகின. ஒன்றுடன்‌ ஒன்று ஒண்டி அமர்ந்தன. அவன்‌ 
பாதத்தில்‌ பதிந்தன. தொடைகளில்‌ நடந்தன. தசை 
வயிற்றில்‌ புதைந்தன. மார்பில்‌ உலாவின. கழுத்தில்‌ 
அமைந்தன. உதடுகளில்‌ அலகு சேர்த்தன. அஞ்சி 
விழியிமைகளை அலகுதொட்டு நோக்கின. நெற்றியில்‌ 
சிறகமைத்தன. அவன்‌ நகைத்து கைநீட்ட நாணி எழுந்து 
பறந்தன. அவன்‌ எண்ணி எண்ணாது நடிக்கையில்‌ 
வந்தமர்ந்து ஒண்டின. 

மென்பனித்‌ தூவல்‌ கொண்டது அன்னம்‌. 
அலைகளிலாடி அலையென்றானது. நீர்த்துளி வழுக்கும்‌ 
பளிங்குப்‌ பரப்பு. வெண்நிலா ஒழுகும்‌ தண்பனிப்‌ பாளம்‌. 
விரல்‌ தொட உருகி வழிந்தது. சிறகமைந்து அங்கே 
அமைந்தது. பின்‌ கையுதறி விலகி நீரில்‌ மறைந்தது. 
மெல்ல எழுந்தது. இறகு விரித்து அமைத்தது. 
அருகணைந்து நின்றது. 


“நிலவுத்‌ திரியிட்ட ஆலயம்‌. நீ அதன்‌ தேவி” என்றான்‌. 
என்‌ இருகைபற்றி அழைத்துசென்று மலைச்சுனை 
அருகே நிறுத்தினான்‌. “பதினாறு பணிவிடைகள்‌ 
உனக்கு. பருவம்‌ தோறும்‌ ஒரு பெருவிழா. பகல்‌ ஐந்து 
பூசை. இரவில்‌ நீ என்னவள்‌” என்றான்‌. “என்ன இது? 
நான்‌ எளியோள்‌. ஆயர்மகள்‌” என்றேன்‌. “ஆலய 
முகப்பில்‌ கைகுவிக்கிறேன்‌. அகிலும்‌ சாந்தும்‌ அணியும்‌ 
மலரும்‌ கொண்டு வருகிறேன்‌. அன்றலர்ந்த 
மலர்கொண்டு பூசெய்கிறேன்‌. அடியவன்‌ பணிவதே 
இறைவடிவென்றாகும்‌” என்றான்‌. “அய்யோ, நான்‌ என்ன 
செய்வேன்‌” என நகைத்து முகம்‌ மூடினேன்‌. 


“என்ன இவ்வணிகள்‌? பொன்னும்‌ மணியும்‌ 
பெண்களுக்குரியவை. தேரிறங்கி மண்ணில்‌ வந்த 
தெய்வங்கள்‌ தீண்டலாமா?” என்றான்‌. என்‌ குழல்சுற்றிய 
மணிச்சரத்தை மலர்தொடுத்த நார்‌ விலக்குவதுபோல்‌ 
எடுத்தான்‌. காதணிந்த குழைகளை மடல்தொட்டு 
கழற்றினான்‌. மூக்கிலாடிய புல்லாக்கை மெல்லத்‌ திருகி 
எடுத்தான்‌. கழுத்தணிந்த ஆரங்களை கைதொட்டு 
நீக்கினான்‌. முலைதவழ்ந்த முத்தாரம்‌ முத்தமிட்டு 
நீக்கினான்‌. மேகலை அகற்றிய மெல்விரல்‌ தீண்டி 
பொன்புனல்‌ சுனையொன்று புதுச்சுழி கண்டது. 


“பூமி ஒரு மொட்டாக இருக்கையில்‌ உனக்காக முகிழ்த்து 
இத்தனைநாள்‌ தவம்செய்தது இம்மலைப்பாறை” 
என்றான்‌. என்னை தோள்தொட்டு அதில்‌ அமர்த்தினான்‌. 
உன்‌ பின்னழகு அமைய இப்பள்ளத்தைச்‌ செதுக்கின 
பல்லாயிரம்‌ ஆண்டுப்‌ பெருமழைகள்‌.” தாமரை 
இலைபறித்து சுனைநீர்‌ அள்ளி வந்தான்‌. 
“இலைகொண்ட நீரால்‌ மலர்கழுவுதல்‌. தன்னில்‌ மலராத 
தாமரையை ஒருநாளும்‌ கண்டிராது இம்மலைச்சுனை” 
என்றான்‌. 


குளிர்நீர்‌ கொண்டுவந்து என்‌ கால்கழுவினான்‌. “என்‌ 
நெஞ்சில்‌ நடந்த பாதங்கள்‌. மலர்‌ உதிர்ந்து மலைப்பாறை 
வடுவான மாயத்தை யாரறிவார்‌?” என்றான்‌. என்‌ 
குதிகாலை தொட்டு வருடினான்‌. பாத வளைவில்‌ 
விரலோட்டினான்‌. விரல்களை சேர்த்தணைத்தான்‌. 
சிணுங்கிய சிலம்பை மெல்லத்‌ தட்டி கழற்றி வீசினான்‌. 
என்‌ இருகையைக்‌ கழுவினான்‌. சிவந்த சிறுவிரல்களை 
ஒவ்வொன்றாய்‌ அழுத்தினான்‌. “சிறு செங்குருவிகள்‌ 
கொண்ட பொன்னலகுகள்‌” என்றான்‌. விரலொன்றுக்கு 
நூறுமுத்தம்‌ ஈந்தான்‌. விதிர்ந்து நின்ற சுட்டுவிரலை 
வெம்மை எழுந்த தன்‌ வாய்க்குள்‌ வைத்தான்‌. 


நாகம்‌ தீண்டிய செவ்விரல்‌ போன்றவை நீலம்‌ பரவிய 
ஊமத்தைப்பூக்கள்‌. அவற்றின்‌ நச்சுக்குவளைக்குள்‌ 
தேங்கிய மழைநீர்‌ கொண்டுவந்து தந்தான்‌. “உன்மத்த 
மலர்நீர்‌. உன்‌ பித்துக்கு இதுவே அமுது” என்றான்‌. நான்‌ 
அருந்திய மிச்சத்தை தானருந்தினான்‌. என்‌ இதழ்‌ நின்ற 
தனித்துளியை நாவால்‌ எடுத்தான்‌. என்‌ இடைபற்றி 
சுனைக்கரை கொண்டு சென்றான்‌. “அதிகாலை 
ஆலயத்தின்‌ அணிகொள்ளா அன்னைசிலை நீ” 
என்றான்‌. “அய்யோ” என நான்‌ அள்ளிப்பற்றும்‌ முன்னே 
ஆடை பற்றி இழுத்தான்‌. நழுவத்தான்‌ காத்திருந்தனவா 
நானணிந்த உடையெல்லாம்‌? நின்று அதிரத்தான்‌ 
எழுந்தனவா நிமிர்முலையும்‌ பின்னழகும்‌? நிலவொளி 


அணிந்து நிமிர்ந்து அங்கு நின்றேன்‌. அவன்‌ நீர்விரிந்த 
நிலவள்ளி என்னை குளிராட்டினான்‌. 

“மென்சந்தனம்‌, மலைவிளைந்த செம்பஞ்சு” என்று 
சொல்லி சுனைக்கரையின்‌ செஞ்சேறு அள்ளி என்‌ 
முலைபூசினான்‌. செம்மண்‌ விழுதெடுத்து இடைபூசினான்‌ 
“மதகளிறின்‌ மத்தகம்‌ அணிந்த கொன்றை. உன்‌ 
இளமுலை கொண்ட தொய்யில்‌” என்றான்‌. என்‌ உடல்‌ 
மண்ணில்‌ ஒளித்தது. கோடி விதைகள்‌ கண்விழித்து 
முளைவிட்டெழுந்தன. சாந்து உலர்ந்து வெடிக்கும்‌ 
வெம்மை. செம்பஞ்சை வெல்லும்‌ செம்மை. என்‌ மேல்‌ 
எழுந்த காட்டில்‌ மலர்ந்த கோடி மலர்கள்‌. கூவி 
சிறகடித்தன குழல்கொண்ட பறவைகள்‌. 

தாமரைக்கொடி பிழுது நூலெடுத்து என்‌ 
தோள்சார்த்தினான்‌. அதை இரு முலைநடுவே நிறுத்தி 
வைத்தான்‌. நீரோடும்‌ பாறை வழி. நெளிந்தோடும்‌ நாக 
உடல்‌. “எனை எண்ணி ஏங்குகையில்‌ எழுந்த முலை 
நெரிக்கவேண்டும்‌ இப்புரிநூல்‌” என்றான்‌. செண்பக 
மலர்ப்பொடி அள்ளி என்‌ உடல்பூசினான்‌. பாரிஜாதம்‌ 
அள்ளி என்‌ குழல்சூட்டினான்‌. “எரிதழலுடலோன்‌ சூடிய 
எருக்கே உன்‌ பித்துக்கிசைந்த பூசைமலர்‌” என்றான்‌. 
கொன்றை மலர்கொண்டு மஞ்சள்‌ பரல்‌ தூவினான்‌. 
மருதமலர்‌ கொளுத்தி மணத்தூபம்‌ காட்டினான்‌. 
வாழைமடல்‌ எடுத்து காந்தள்‌ இதழ்‌ வைத்து 
அகலேற்றினான்‌. மின்மினி கொண்டு சுடர்‌ கூட்டினான்‌. 


பணிவிடைகள்‌ கொண்டு தெய்வப்‌ படிவமானேன்‌. 
உள்நின்று எரிந்து தேவியானேன்‌. விழிசுடர்ந்து கை 
அருளி நின்றேன்‌. “உன்‌ பலிபீடத்தில்‌ நான்‌ அமுதம்‌” 
என்று தன்‌ தலையெடுத்து என்‌ தாளிணையில்‌ 
வைத்தான்‌. “என்‌ இதழ்‌ சுவைக்கும்‌ தாம்பூலம்‌ உனக்கு” 
என்றான்‌. இவ்வுலகும்‌ அவ்வுலகும்‌ எவ்வுலகும்‌ 
அறியாமல்‌ இதழோடு இதழ்கரந்து சுவையொன்று 
தந்தான்‌. என்‌ செவியில்‌ எனை விண்ணேற்றும்‌ 
மந்திரமொன்று உரைத்தான்‌. “ராதை” அச்சொல்‌ மட்டும்‌ 
அப்பொழுதை ஆண்டது. 


வெண்முரசு விவாதங்கள்‌ 

பகுதி பதினொன்று**: 4.** அழிதல்‌ [**தொடர்ச்சி**] 


உடல்தழுவி உளமழிந்து மலைச்சுனைக்கரையில்‌ 
மலர்ந்தோம்‌. பொன்மீது படிந்த நீலம்‌. பகல்மேல்‌ 
அமைந்தது இரவு. தத்தும்‌ கால்கொண்டு நடந்தது 
நீலக்குருவி. சிறகடித்து மண்ணில்‌ சுழன்றது. 
சிற்றுகிர்கள்‌ படிந்த சதுப்பு. பெருமுரசத்‌ தோலாக 
புவிப்பரப்பு ஓசையிட பெருநடையில்‌ எழுந்தது 
பெண்புரவி. பொற்கொன்றைப்‌ பூக்குலைமேல்‌ அமர்ந்தது 
நீலமயில்‌. மலையிழிந்த பெருநதி பேரொலி எழுப்பி 
கரம்நூறு பரப்பி கொப்பும்‌ கிளையும்‌ குமிழியும்‌ மலரும்‌ 
சேறும்‌ நுரையுமாய்‌ அலைபுரண்டு கடல்‌ சேர்ந்தது. 
மண்செம்மை கடல்நீலத்தில்‌ கலந்தது. துள்ளி முடிவில்‌ 
சேர்ந்தன மீன்கணங்கள்‌. நாற்புறமும்‌ எல்லை திறக்க 
நின்று தவித்தது நீங்காத பெருந்தனிமை. 


உடல்‌ கவ்வி உண்ணும்‌ உதிரச்சுவை கண்ட மிருகம்‌. 
உகிரெழுந்த கைகளால்‌ அள்ளிப்பற்றி ஊன்சுவை 
வாயால்‌ கவ்விமென்று குருதி குடிக்கிறது. தன்னை 
உண்ணும்‌ வாயை பின்‌ திரும்பி நோக்கி பிரமித்தது 
மடமான்‌. ஒருநூறு வாயில்களை ஓங்கி உடைத்து 
உட்புகுந்து சுழன்றது காற்று. உள்ளே படபடத்து கிழிந்து 
பறக்கின்றன திரைகள்‌. எங்கெங்கோ 
ஒலித்துச்சரிகின்றன உலோகப்பொருட்கள்‌. மூடித்திறந்து 
மோதி அறைகின்றன சாளரங்கள்‌. அடுமனையின்‌ 
இருளில்‌ சினந்தெழுந்து நின்றது செஞ்சுடர்‌. கரும்புகை 
சூடிய நீள்தழல்‌. நெற்றிக்கண்‌. கண்நடுக்கண்‌. கண்கரந்த 
கண்‌. 


இரண்டு பெரும்பசிகள்‌. அன்னத்தைக்‌ கண்டடைந்த 
அன்ன உருவங்கள்‌. அன்னத்தினூடே ஆழத்தை 
அறிகிறது அன்னம்‌. வலப்பக்கம்‌ இரையைக்‌ 
கிழித்துண்டு உறுமியது பொற்பிடரிச்‌ சிம்மம்‌. மென்‌ 
தசையை கடித்தது. எலும்பு அடுக்குகளை விலக்கியது. 
குருதி ஊற்றுகளில்‌ முகம்‌ நனைத்தது. உள்ளறைகளில்‌ 
நா நுழைத்தது. எரிந்த நெருப்பை சுவைத்தது. உடல்‌ 
விலக்கி மறுபக்கம்‌ சென்று திகைத்தது. அங்கே எழுந்த 
இருள்நிறைந்த பாதையில்‌ கால்தயங்கி நடந்தது. 
இருளில்‌ அதன்‌ உறுமல்‌ எதிரொலித்தது. எரிவிழிகள்‌ 
மின்னி மின்னிச்சென்றன. மின்னும்‌ ஒராயிரம்‌ கோடி 


விண்மீன்களில்‌ கலந்தமைந்தன. 


இடப்பக்கம்‌ மகவை நக்கிநக்கி துவட்டியது 
அன்னைப்பசு. அகிடில்‌ அமுதம்‌ கனக்கும்‌ பசு. ஐந்து 
காம்புகளில்‌ வெண்குருதி கசிந்த பசு. நாவின்‌ நீரலை. 
நாவின்‌ தழல்கதிர்‌. அன்பெழுந்த சொல்லெல்லாம்‌ 
அவிந்தமைந்த வெந்நாக்கு. நவிலாத நாக்கு. நக்கி 
உரையாடும்‌ நாக்கு. புன்மயிர்தலையை பிடரிச்சரிவை 
கருமென்‌ மூக்கை கால்களை கைகளை இடையை 
வயிற்றை எங்கும்‌ தொட்டுத்‌ தவழ்ந்தது எச்சில்‌. நனைந்து 
நடுங்கியது கன்று. மயிர்‌ சிலிர்த்து பெருத்தது. மீண்டும்‌ 
கருக்குழி சென்றதுபோல்‌ உணர்ந்தது. இமைசரிந்து 
செவிநிலைத்து இங்கில்லை நான்‌ என்பதுபோல்‌ நின்றது. 
தேடித்தேடி அலைந்தது ஈரத்தொடுகை. எங்குளது 
எங்குளது என்று தவித்து இங்குளது என்றறிந்தது. 
இதுவாகி என்‌ முன்‌ உளது. நான்‌ சுமந்த ௧௬. என்னை 
உண்டு எழுந்த உரு. நானிது நானிது என்று நெளிந்தது 
நாடியதைக்‌ கண்டறிந்த நாக்கு. 


நடுவே விழித்து திகைத்துக்கிடக்கும்‌ இவள்‌ யார்‌? 
விண்ணுதித்த போதே தானுதித்த மண்ணா? கோடிமுறை 
மழை கொட்டியும்‌ அனலடங்கி அமையாதவள்‌. 
விண்ணின்‌ ஒரு விதையும்‌ தீண்டாதவள்‌. எதைத்‌ 
திகைத்து நோக்குகிறாள்‌? யாரிது என்கிறாளா? 
இவையென்ன என்று மலைக்கிறாளா? உண்பதும்‌ 
உண்ணப்படுவதுமாய்‌ நடிக்கும்‌ இதுவறிந்த எதுவும்‌ 
தானறிந்ததில்லை என்று அறிந்து விரிந்திருக்கிறாளா? 


விண்‌ படலம்‌ கிழித்து மண்ணில்‌ அறைந்தது 
எரிவிண்மீன்‌. எங்கோ இடியோசை நகைத்தது. மின்னல்‌ 
வெட்டி வெட்டி அதிர்ந்தது. கண்ணுக்குள்‌ 
மெல்லத்திரும்பியது ஒரு வலிக்கொப்புளம்‌. அதன்‌ 
வண்ண ஒளிச்சுவர்‌ விம்மி விம்மி அதிர்ந்தது. 
மின்னல்களின்‌ மெளனம்‌. மின்னல்களின்‌ பிடிவாதம்‌. 
கருவறைக்குள்‌ தலையெழுந்தது குழவி. நிணநீரில்‌ 
நீந்தியது. நெஞ்சை கைதொட்டு நான்‌ என்றது. மூடிய 
அறைவாயை முட்டித்‌ தவித்தது. கைகளால்‌ கால்களால்‌ 
தோள்களால்‌ மோதிக்‌ கொப்பளித்தது. உருண்டெழும்‌ 
வலிக்குமிழிகள்‌. சுழன்று மோதும்‌ கொப்புளங்கள்‌. சினம்‌ 
கொண்டு சிரமெடுத்து முட்டி இருள்வாயில்‌ 
திரைகிழித்தது. குருதிச்சுனை கரை கடந்தது. நழுவி 
வழிந்தோடி வெளிவந்து விண்‌ அறிந்தது. மூச்சுத்‌ தவித்து 
திளைத்தது. முதற்சொல்‌ எடுத்து அழுதது. 


மந்திரமெழுந்தது மனக்குகை இருளில்‌. மின்னிஎழுந்தன 


என்‌ முந்தையர்‌ விழிகள்‌. கடுவெளி நிறைத்த 
காரிருளானேன்‌. காலமென்றான துடியொலி கேட்டேன்‌. 
வெறுமை மிதித்து வெறிநடமிட்டேன்‌. கிழிபடும்‌ 
திசைகளில்‌ இடியொலி கேட்டேன்‌. கீழ்த்திசை வானில்‌ 
ஒரு சொல்‌ கேட்டேன்‌. எரிவிழி இறைவனை காலடி 
சேர்த்தேன்‌. அனலெழு குழலை அலையென விரித்தேன்‌. 
துடியெழு தாளம்‌. கடுந்துடிதாளம்‌. தததக தத்திமி தததக 
தத்திமி தாளத்தின்‌ நாதம்‌. அடிமுதல்‌ முடிவரை வெடிபடு 
தாளம்‌. காளி காளி காளி கங்காளி. நீலனை உண்டு 
நிறைவுறும்‌ நீலி. வெறியொடு பேய்க்கணம்‌ சூழ்ந்து 
நின்றாட, வெளியினில்‌ வெறுமையில்‌ களிகொடு பூதம்‌ 
பாட, இருள்படு முழுமையில்‌ எழுக கங்காளி! 


கானகப்‌ பசும்‌ இருளில்‌ கரந்த சிற்றாலயக்‌ கதவு திறந்து 
அலறி எழுந்தது அன்னைப்பெருந்தெய்வம்‌. காடெங்கும்‌ 
பறவைகள்‌ கலைந்து வானேறின. கிளை விதிர்த்து 
சிலைத்தன மரங்கள்‌. பின்‌ சுழன்றடித்த காற்றில்‌ 
வெறிநடமிட்டமைந்தன. ட மேறி நின்று பெருங்குரல்‌ 
கொடுத்தாள்‌ தேவி. பலிக்குருதி அள்ளி தழலுடல்‌ 
நனைத்தாள்‌. நீர்‌ விழுந்தணைந்த எரிதழல்‌ போல நின்ற 
இடத்தில்‌ குறுகி மறைந்தாள்‌. வெண்புகையென 
எழுந்தாள்‌. வெட்கி வளைந்தாடினாள்‌. இளங்காற்றில்‌ 
இல்லை எனக்‌ கரைந்தழிந்தாள்‌. 


தன்‌ உந்தி மலர்ந்த தாமரையில்‌ உறைபவனைத்‌ 
தொட்டான்‌ பாற்கடலோன்‌. “எழுக காலம்‌!” என்றான்‌. 
நான்முகமும்‌ திகைக்க “ஆணை” என்றான்‌. கன்‌ 
நாவிலுறையும்‌ இறைவியிடம்‌ சொன்னான்‌ “எழுக 
சொல்‌!” அவள்‌ தன்‌ கைதிகழ்ந்த வீணையிடம்‌ 
சொன்னாள்‌ “எழுக நாதம்‌!” அது தன்‌ குடத்தில்‌ உறைந்த 
இருளிடம்‌ சொன்னது “எழுக இன்மை!” இன்மை எழுந்த 
இனிமை. இனிமை மலர்ந்த நாதம்‌. நாதமாகிய சொல்‌. 
“ராதை” ஆம்‌ என்னிடம்‌ சொன்னது காலம்‌. நான்‌ 
இருக்கிறேன்‌ என்றது. “ம்‌?” என்றேன்‌. ஆயிரம்பல்லாயிரம்‌ 
கோடி இதழ்கள்‌ விரிந்து என்னைச்சூழ்ந்தன என்னை 
ஆக்கிய எல்லாம்‌. 


“குளிர்பெய்யும்‌ இரவு” என்றான்‌ கண்ணன்‌. “ஆம்‌” 
என்றேன்‌. “உன்‌ மேல்‌ மலர்பெய்திருக்கிறது அது” 
என்றான்‌. ஆம்‌ என்ற சொல்லன்றி ஏதுமற்ற 
மொழிகொண்டிருந்தேன்‌. என்‌ மேல்‌ விழுந்த மலர்‌ 
ஒவ்வொன்றாக தன்‌ இதழால்‌ கவ்வி எடுத்தான்‌. 
மழைத்துளிகள்‌ மெல்லச்‌ சொட்டி மண்‌ நெளிந்தது. நிலா 
நிறைந்த வானை நோக்கிக்‌ கிடந்தேன்‌. ஒவ்வொரு 
இலைநுனியிலும்‌ இறங்கி அமர்ந்திருந்தது ஒரு துளி 


நிலவு. கனவில்‌ மிதந்து கலைந்துகொண்டிருந்தன 
முகில்கள்‌. வடிவிலா வடிவங்கள்‌. ஒருபொருளும்‌ 
திரளாத ஒளிமிக்க சொற்கள்‌. இன்னும்‌ ஏனிருக்கிறது 
இப்பிரபஞ்சம்‌? 


அங்கே ஒரு அலையறியாக்‌ கடல்‌. அதன்‌ கரையிலொரு 
வெண்தாழை மரம்‌. விரிசடையன்‌ தலையணிந்த 
வெண்பிறைபோல்‌ அதிலொரு மலரிதழ்‌. வழியும்‌ 
நறுமணம்‌. உதிக்காத ஓயாத இளஞ்சூரியன்‌. 
நிலவுப்பரப்பே விண்ணானதா? வெண்பனி 
உறைந்தொரு பெண்ணுடலானதா? அங்கே இருந்தேன்‌. 
நானன்றி எவருமிலா நிறைத்தனிமையில்‌. என்னுடன்‌ 
நானுமில்லா எளிமையில்‌. ஒரு காலடியும்‌ இல்லாத 
மணல்‌. ஒருபறவையும்‌ இல்லா வானம்‌. ஒருமீனும்‌ 
துள்ளாத நீராழம்‌. ஒருவருமே அறியாத என்‌ இடம்‌. 
திடுக்கிட்டு விழித்தேன்‌. “எங்கிருந்தாய்‌?” என்றான்‌. 
“நானொருத்தி மட்டும்‌ நின்றிருக்கும்‌ ஓர்‌ இடம்‌” என்றேன்‌. 
“நானும்‌ வரமுடியாததா?” என்றான்‌. “ஆம்‌, நீயும்‌ 
அறியமுடியாதது” என்றேன்‌. புன்னகையுடன்‌ “உன்‌ 
தனிமைக்கு நூறு பூக்கள்‌. அங்கு நீ அறிந்த முழுமைக்கு 
நூறு நிலவுகள்‌. அங்கு இப்போது எஞ்சும்‌ வெறுமைக்கு 
நூறு கதிரவன்கள்‌” என்றான்‌. நாணி விழிதாழ்த்தி 
நகையொன்று இதம்சூடி த நுனிவிழியால்‌ 
அவனை நோக்கி “எப்போதும்‌ சிறிது எஞ்சுவேன்‌. உன்‌ 
லீலைக்கு மலராக மீண்டு வருவேன்‌” என்றேன்‌. அவன்‌ 
நகைப்பைக்‌ கண்டு நானும்‌ நகைத்தேன்‌. 


என்‌ நெஞ்சமைந்த நினைவெல்லாம்‌ நீள்மூச்சில்‌ 
பறக்கவைத்தேன்‌. ஆடை எடுத்து அரைசுற்றி 
அமர்ந்தேன்‌. என்‌ குழலெங்கும்‌ சருகும்‌ புல்லும்‌ 
செறிந்திருந்தன. முல்லைமலர்கள்‌ போல்‌ சிதறிக்கிடந்தன 
என்‌ சங்குவளைத்‌ துண்டுகள்‌. அணியாக மலராக 
ஆடையாக அங்கெல்லாம்‌ சிதறிக்கிடந்தேன்‌. எழுந்து 
ஒவ்வொன்றாய்‌ திரட்டி என்னை உருவாக்கினேன்‌. 
“என்ன செய்தாய்‌? என்‌ கால்சிலம்பொன்றைக்‌ காணேன்‌. 
என்னவென்று சொல்வேன்‌ என்‌ அகத்தார்‌ வினாவுக்கு?” 
என்று சிணுங்கினேன்‌. “பார்‌ மணியாரம்‌ அறுந்துவிட்டது. 
மேகலை ஒரு முத்திழந்திருக்கிறது.” 


புல்லில்‌ படுத்து தலையடியில்‌ கைவைத்தான்‌. 
புன்னகைத்து என்னிடம்‌ “அணியெல்லாம்‌ சூடி 
ஆடைமறைத்து நீ மீண்டு செல்லும்‌ இடம்‌ ஏது?” என்றான்‌. 
பொய்ச்சினம்‌ பொலிந்து “ஏன்‌? எனக்கென்ன 
வீடில்லையா? குடியும்‌ குலமும்‌ இல்லையா?” என்றேன்‌. 


“அவ்வுலகில்‌ உனக்குள்ளதெல்லாம்‌ அத்தனை 
முதன்மையா சொல்‌?” என்றான்‌. “ஆம்‌, இவ்விரவில்‌ 
இங்கேயே வாழ்ந்துவிடலாகுமா? விண்ணளக்கும்‌ 
புள்ளும்‌ மண்‌அமையும்‌ இரைகொள்ள” என்றேன்‌. “ஆம்‌, 
அங்கிருந்து வந்தால்தான்‌ இந்தக்‌ காட்டில்‌ 
நிலவொழுகும்‌” என்றான்‌. 

“எழுந்து வா கரியவனே, என்‌ மணிகளை தேடித்தா” 
என்று கொஞ்சி திரும்பினேன்‌. அவன்‌ முழுதுடல்‌ கண்டு 
நாணி முகம்‌ திருப்பி “என்ன இது? நாணென்று 
ஒன்றில்லையோ?” என்று ஆடை ஒன்றை எடுத்து அவன்‌ 
இடைமேல்‌ போட்டேன்‌. அதைப்பற்றித்‌ திரும்பி 
எழுந்தான்‌. அவன்‌ காலடிகள்‌ என்னை அணுகும்‌ 
ஒலிகேட்டு விதிர்த்தேன்‌. அவ்வடியோசை ஒன்றிலேயே 
அவனடைந்த மாற்றம்‌ உணர்ந்தேன்‌. என்‌ குழல்பற்றி 
இழுத்து “என்ன நாணம்‌?” என்றான்‌. 


“நாணமா?” எனத்‌ திரும்பி நகைத்து வாய்‌ மூடினேன்‌. 
“ஏன்‌?” என்று பொய்ச்சினம்‌ கொண்டான்‌. அவன்‌ 
இடையணிந்த உடைசுட்டி “எப்போது பெண்ணானாய்‌?” 
என்றேன்‌. என்‌ இடையாடை தொட்டு “நீ ஆணாக ஆன 
பொழுதில்‌” என்றான்‌. குனிந்து என்‌ ஆடை நோக்கி 
“அய்யய்யோ” என்றேன்‌. “அது என்‌ தலைப்பாகை” 
என்றான்‌. என்‌ அருகே வந்து இடைசுற்றி “அதில்‌ சூடிய 
மயில்பீலி உள்ளே இருக்கிறது. கண்‌ விழித்து 
காத்திருக்கிறது” என்றான்‌. “விலகு” என அவனைத்‌ 
தள்ளினேன்‌. 


“பெண்ணென்ன ஆணென்ன, ஒன்றுகொள்ளும்‌ 
ஓராயிரம்‌ பாவனைகள்‌ அல்லவா?” என்றான்‌. “ஒன்று 
இன்னொன்றால்‌ நிறைவடைகிறது. ஒன்றாகி தன்னை 
உணர்கிறது.” ஆம்‌, தேடுவது ஆண்‌, அடைவது பெண்‌. 
திமிறுவது ஆண்‌, திகழ்வது பெண்‌. குவிவது ஆண்‌, 
அகல்வது பெண்‌. “ஆடையிலா உள்ளது ஆண்மையும்‌ 
பெண்மையும்‌?” என்று என்‌ செவியில்‌ 
சொன்னான்‌.”ஆகத்திலும்‌ இல்லை. அகத்திலும்‌ இல்லை. 
ஆழத்தில்‌ உள்ளது அந்த பாவனை.” 


நான்‌ அவன்‌ தோள்வளைத்து “சொல்லிச்‌ சொல்லியே 
கொல்லும்‌ கலை தெரிந்தவன்‌ நீ” என்றேன்‌. 
“சொல்லெனும்‌ கிளையில்‌ வந்தமரும்‌ கிள்ளை அல்லவா 
பெண்‌?” என்றான்‌. “சீ” என அவன்‌ கன்னத்தில்‌ 
அறைந்தேன்‌. “கண்ணனென்றால்‌ வாய்ச்சொல்வில்‌ 
மன்னன்‌ என்றே தோழியர்‌ சொல்கின்றனர்‌” என்றேன்‌. 
“கண்ணன்‌ வெறும்‌ களிப்பாவை. கன்னியர்‌ ஆடும்‌ 


அம்மானை?” என்றான்‌. நகைத்து என்‌ உந்திக்குழியில்‌ 
முகம்புதைத்துக்கொண்டான்‌. 


கண்ணன்‌ என்ற கன்னி. உண்ண இனிக்கும்‌ கனி. 
மதவேழ மருப்பில்‌ எழுந்தது மலர்க்கிளை. நீலக்கடம்பில்‌ 
மலர்ந்தது கொடிமுல்லை. என்‌ உலகை நான்‌ ஆண்டேன்‌. 
என்‌ புவிமேல்‌ வானமானேன்‌. கோடிக்கால்களால்‌ 
நடந்தேன்‌. கோடிக்கரங்களால்‌ அணைத்தேன்‌. 
அப்புரவியில்‌ அடிவான்‌ வரை சென்றேன்‌. பாயும்‌ 
அலைகளில்‌ பாய்புடைத்தெழுந்தது படகு. கருங்கல்‌ 
மண்டபத்தை அள்ளி நொறுக்கியது பசுமரத்து விழுது. 
பெய்தொழிந்த பெருமழைக்குள்‌ இடியொலிக்க மின்னிக்‌ 
கிழிந்தது இரவு. 


விண்ணில்‌ சுரந்து மண்ணில்‌ நிறைந்தது எரி. 
மண்ணிலிருந்து விண்பொழியும்‌ மாழை. நீரில்‌ சுடர்ந்த 
நெருப்பு. நெருப்பில்‌ நெளிந்த நீர்‌. இரண்டானவன்‌. 
இரண்டானவள்‌. இரண்டழிந்து ஒன்றானது. 
என்றுமிருந்தது. குளம்பொலிக்க நடந்தது முன்னுடலில்‌ 
திமிலெழுந்த எருது. பின்னுடலில்‌ முலைகனத்த பசு. 
பாலூறும்‌ சுகம்‌ அறிந்தது எருது. திமிலசையும்‌ 
திமிரறிந்தது பசு. நீலப்பசு. பொன்னிறக்காளை. 
இங்கிருக்கிறான்‌ பெண்ணன்‌. அவனை ஆளும்‌ ஆடவி. 
ராதன்‌ முயங்கிய கண்ணை. இருபெரும்‌ குறைகள்‌. 
இரண்டழிந்த நிறைகள்‌. மார்பான திரு. இடம்‌ எடுத்த 
பாதி. சொல்‌ வாழும்‌ நா. தெய்வம்‌ அறிந்த முழுமை. 
எரிகுளம்‌ நிறைய எழுந்தது தென்சுடர்‌. 


இல்லாதிருந்தது 
இருந்தது விண்ணில்‌ 
அதிதியின்‌ முலைமேல்‌ 
தட்சனின்‌ குறிமேல்‌ 
அவனே அக்கினி 
எங்கள்‌ குலமுதல்வன்‌ 
முன்முதல்நாளில்‌ 
அவனிருந்தான்‌ 
காளையும்‌ பசுவுமாய்‌. 


வேய்மரக்‌ காட்டில்‌ காற்று கடந்தது. வேதக்குரல்‌ எழுந்து 
சூழ்ந்தது. காளைநடையிட்டு வந்தது கனிந்த முலைப்பசு. 
குனிந்து நீலத்தடாகத்தில்‌ தன்னை நோக்கியது. நீர்‌ 
விட்டெழுந்தது பசுமுகம்‌ கொண்ட ஏறு. காமம்‌ கொண்டு 
தன்‌ நிழல்‌ மேல்‌ கவிந்தது காளைப்பசு. தன்னைத்தான்‌ 
புணர்ந்தது பசுக்காளை. 


இங்கு மீண்டேன்‌. இனியிவன்‌ விழிநோக்க மாட்டேன்‌ 
என்றுணர்ந்தேன்‌. என்னவென்றாக்கிவிட்டான்‌ என்னை. 
எஞ்சுவதேது என்னில்‌? முத்து அகன்ற சிப்பியின்‌ 
முழுமுதல்‌ வெறுமை. குளிர்‌ இரவின்‌ புறாவைப்போல்‌ 
குறுகிக்கொண்டேன்‌. விழி வழிய மொழியழிய 
முழங்காலில்‌ முகம்புதைத்து அமர்ந்தேன்‌. என்‌ விசும்பல்‌ 
ஒலிகேட்டு எழுந்து பார்த்தான்‌. என்னைத்‌ தொடலாகாது 
என்ற இதமறிந்திருந்தான்‌. அங்கெல்லாம்‌ பரந்த என்‌ 
அணிபொறுக்கிச்‌ சேர்த்தான்‌. கொடியை நூலாக்கி என்‌ 
மணியாரம்‌ கோத்தமைத்தான்‌. ஒற்றைச்சிலம்பை 
கண்டெடுத்து மற்றைச்சிலம்பை ஒருங்கமைத்தான்‌. 


என்‌ முன்வந்து அமர்ந்து இருகாலைப்‌ பற்றி அதை 
அணிவித்தான்‌. இருகால்‌ பற்றிக்குலுக்கி “இருந்த 
இடத்திலேயே இத்தனை தொலைவு ஓடலாமோ?” 
என்றான்‌. பால்குடத்தின்‌ பனிநுரைபோல என்‌ 
இதழ்மீறியது இளநகை. “நகைத்துவிட்டாய்‌. இனி விழிநீர்‌ 
பொருந்தாது. இதோ உன்‌ மார்பணிந்த முத்தாரம்‌. உன்‌ 
இடையணிந்த மேகலை” என்றான்‌. என்‌ உடலில்‌ 
அணிவித்து “எழில்‌ மீண்டு விட்டாய்‌. இனி ஏதும்‌ 
குறையில்லை” என்றான்‌. “என்‌ மேகலையின்‌ மணி 
எங்கே?” என்றேன்‌. “அது இனிமேல்‌ மீளாது” என 
நகைத்தான்‌ “அழுகைவேண்டாம்‌. இன்னொரு 
மணிமுத்தை நான்‌ கொண்டு தருவேன்‌”என்றான்‌. 


முள்ளடுக்கி சீப்பாக்கி என்‌ கூந்தல்‌ கோதி 
இழையாக்கினான்‌. மூவிழை எடுத்து பின்னி முடிந்தான்‌. 
பூவிதழ்‌ சேர்த்து குச்சம்‌ வைத்தான்‌. “வந்ததை விட 
புதியவளானாய்‌. சென்றதுமே நீ மீண்டு வரலாகும்‌” என 
நகைத்தான்‌. அவன்‌ தோளில்‌ அடித்தேன்‌. “எஞ்சியுள்ளது 
இரவு. இன்னும்‌ மலரவில்லை பாரிஜாதம்‌” என்றான்‌. 
எழுந்து “இப்பசும்புல்வெளியில்‌ எத்தனை மலர்மரங்கள்‌. 
எத்தனை சுனைவிழிகள்‌” என்றான்‌. கைநீட்டி “என்னை 
எழுப்பு” என்றேன்‌. 


நீலக்கடம்பின்‌ நிழல்‌ நின்று நோக்கினேன்‌. நிறைநிலவு 
நின்றிருந்த வானின்‌ கீழ்‌ நிலமே மலரென்று 
விரிந்திருந்தது விருந்தாவனம்‌. அதன்மேல்‌ 
வழிந்தோடியது இளந்தென்றல்‌. அதன்‌ விரல்கள்‌ தொடாத 
மலரில்லை. கால்பட்டு கலையாத சுனையில்லை. 
உடல்கொண்டதனாலேயே ஓரிடத்திலமையும்‌ 
விதிகொண்டிருக்கிறேன்‌. விரிந்து எழுந்து இந்த 
விருந்தாவனத்தை நிறைக்கலாகுமா? உடைந்து சிதறி 
இந்த உலகெங்கும்‌ ஒளிரமுடியுமா? 

தன்‌ வேய்குழல்‌ எடுத்து அவன்‌ இதழ்சேர்த்தான்‌. 
இசையெழுந்து ஏழுவண்ணங்களாகியது. ஒளியாகி 
வழிந்தது. நிலவிலெழுமா வண்ணங்கள்‌? இரவிலெழுமா 
பறவைக்குலங்கள்‌? அப்பால்‌ ஒரு செண்பகத்தின்‌ 
பின்னிருந்து லலிதை எழுந்து வந்தாள்‌. அவளுக்கு 
அப்பால்‌ விசாகையும்‌ சுசித்ரையும்‌ வந்தனர்‌. 
சம்பகலதையும்‌ ரங்கதேவியும்‌ சுதேவியும்‌ வந்தனர்‌. 
கண்ணுக்குத்தெரியாத நீர்ப்பெருக்கில்‌ ஒழுகிவரும்‌ 
மலர்க்குவைகள்‌ என வந்து சூழ்ந்தனர்‌ கோபியர்‌. 
குழலாடி நிலவாடி குளிராடி நின்றனர்‌. நீலமலர்‌ ஒன்று 
அல்லிக்குளம்‌ நடுவே பொலிந்தது. விருந்தாவனத்தில்‌ 
நிறைந்தது ராஸலீலை. 


வெண்முரசு விவாதங்கள்‌ 


நீலம்‌ - 37 


பகுதி பன்னிரண்டு**: 1.** முடி 


இடையில்‌ மஞ்சள்பட்டு சுற்றி இருகாலிலும்‌ சலங்கை 
கட்டி தலையில்‌ செந்நிறப்பாகை சூடி தார்தொடுத்த 
பாரிஜாதம்‌ அணிந்து குறுமுழவை மீட்டும்‌ கரங்களுடன்‌ 
மங்கலச்சூதன்‌ மன்றில்‌ வந்து நின்றான்‌. முழவொலி 
கேட்டு முன்றிலெங்கும்‌ பரந்த மக்கள்‌ வந்து சூழ்ந்தனர்‌. 
ஒருவரை ஒருவர்‌ ஓலியமையச்‌ சொல்லிக்‌ கூவினர்‌. 
அமைதி எழுந்ததும்‌ சூதன்‌ அவைவணங்கி 
கைதூக்கினான்‌. “வான்புரக்கும்‌ தெய்வங்கள்‌ வாழ்க! 
வளம்‌ நிறைக்கும்‌ மூதன்னையர்‌ வாழ்க! காவல்‌ 
தேவர்கள்‌ நம்மைச்‌ சூழ்க! காடும்‌ கழனியும்‌ செழிக்கட்டும்‌. 
ஆநிரைகள்‌ பெருகட்டும்‌. அரசன்‌ கோல்‌ திகழட்டும்‌!” என 
வாழ்த்தினான்‌. 


“ஆயரே, அழியா நெறி வாழும்‌ யாதவரே, மாமதுரை 
நகரில்‌ மங்கலம்‌ எழுந்ததை அறிந்திருப்பீர்‌. கம்சனின்‌ 
கோட்டைமேல்‌ கருடக்கொடி எழுந்தது. 
நகர்த்தெருவெங்கும்‌ நறுமணம்‌ நிறைந்தது. இன்நறுங்கள்‌ 
மணம்‌. கன்னியர்‌ மலர்மணம்‌. கற்பரசியர்‌ கால்பொடி 
மணம்‌. கற்றவர்‌ சொல்மணம்‌. கார்முகில்நீங்கி 
வானெழுந்தது வெண்ணிலவு. கரிப்புகை அகன்று 
கொழுந்தாடியது வேள்விநெருப்பு. பணிலப்‌ பெருங்குரல்‌ 
எழுந்தது. பழிநீங்கி மீண்டது மதுரை.” 

சூகன்‌ சொன்ன சொல்‌ கேட்டு நின்றனர்‌ மக்கள்‌. கம்சன்‌ 
நெஞ்சை உடைத்து எழுந்தான்‌ கார்வண்ணன்‌. 
செங்குருதி வழியும்‌ நீலத்திருமேனியுடன்‌ கைவிரித்து 
“இந்நகரும்‌ முடியும்‌ இமிழ்முரசும்‌ கோலும்‌ நான்‌ 
கொள்கின்றேன்‌. எதிர்ப்பவர்‌ எவரெனினும்‌ என்‌ முன்‌ 
எழுக!” என்றான்‌. தன்னைச்சூழ்ந்து ததும்பும்‌ 
அலைக்கைகளையே கண்டான்‌. வாழ்த்தொலிகள்‌ 
எழுந்து விண்‌உடைக்கக்‌ கேட்டான்‌. 


கண்ணீருடன்‌ கைநீட்டி அக்ரூரர்‌ அருகே வந்தார்‌. அவன்‌ 
நீலமேனி தழுவ வந்தவர்‌ நிலம்‌ நோக்கி குனிந்து 
தாள்தொட்டு தலையில்‌ வைத்தார்‌. “கண்ணனுக்கே 


அடைக்கலம்‌ கன்றோட்டும்‌ இக்குலங்கள்‌” என்றார்‌. 
“அவ்வாறே ஆகுக” என்றனர்‌ பன்னிருகுலத்தோர்‌. “ஆம்‌ 
ஆம்‌ ஆம்‌' என ஒலித்தது அரண்மனைப்‌ பெருமுரசு. 
அதன்‌ ஒலியை எதிரொலித்தன அணிவாயில்‌ முரசங்கள்‌. 


களிற்றின்‌ தலைபிளந்து குருதியுண்டு காடேகும்‌ சிம்மம்‌ 
போல்‌ அரண்மனைக்குள்‌ சென்றான்‌. அவன்‌ அழவைத்த 
வழியில்‌ ஆயிரம்‌ சுவடுகள்‌ விழுந்தன. அவற்றில்‌ ஆயிரம்‌ 
இளங்குழவியர்‌ எழுந்தனர்‌. வேல்நுனி ஒளிகளில்‌ வாள்‌ 
வளைவொளிகளில்‌ விழிகள்‌ மின்னி அணைந்தன. 
வெண்பளிங்குத்‌ தரையெங்கும்‌ வெங்குருதி சொட்டியது. 
அடிகள்‌ தொட்டுப்‌ பரவி அரண்மனையை மூடியது. 
குருதிமணம்‌ கொண்டது காற்று. குளிர்ந்து அறைதோறும்‌ 
அலைந்தது. நெய்விளக்கின்‌ சுடர்கள்‌ அதை ஏற்று 
நடமிட்டன. 


வேல்தாழ்த்தி வணங்கி வீரர்கள்‌ நிரைவகுத்தனர்‌. கோல்‌ 
ஏந்தி முன்‌ நின்றனர்‌ படைத்தலைவர்கள்‌. “என்‌ 
அன்னை தவமிருக்கும்‌ அறை சுட்டுக” என்றான்‌. 
அக்ரூரர்‌ “தாங்கள்‌ நீராடி நல்லுடை மாற்றி செல்லலாமே” 
என்றார்‌. “என்‌ அன்னை விரும்பும்‌ அணித்தோற்றம்‌ 
இதுவே” என்றான்‌. காவலர்‌ வழிகாட்ட கற்குகைப்‌ 
பாதையில்‌ நடந்தான்‌. கற்சுவர்‌ அறைகள்‌ தோறும்‌ அவன்‌ 
காலடியோசை பெருகி நிறைந்தது. 


வெளியே நடந்ததெல்லாம்‌ வசுதேவர்‌ அறிந்திருந்தார்‌. 
தேவகியை அறிவிக்க அவர்‌ செய்த முயற்சியெல்லாம்‌ 
வீணாயிற்று. அவள்‌ இருந்த உலகத்தில்‌ கண்ணன்‌ 
வளரவில்லை. மூவைந்து வருடங்களாய்‌ அவன்‌ 
முலைப்பால்‌ மறக்கவில்லை. “உன்மைந்தன்‌ வென்றான்‌” 
என்றார்‌. “என்‌ மைந்தன்‌ எப்போதும்‌ எனை வென்றவன்‌” 
என்று விழிபூத்து நகைத்தாள்‌. கொஞ்சி நிறையாமல்‌ 
கைவிட்டு இறக்காமல்‌ மரப்பாவை ஒன்றை 
மார்போடணைத்திருந்தாள்‌. நகைத்து “கள்வன்‌. 
கரியோன்‌. என்‌ குருதியெல்லாம்‌ உண்டாலும்‌ விடாய்‌ 
அணையாத கனலோன்‌” என்று அதை அடித்தாள்‌. 


பேயுருக்கொண்டிருந்தாள்‌ அன்னை. பித்தெழுந்த 
விழிகள்‌ நீர்த்துளிகள்‌ என தெறித்தன. அறியாத 
காற்றால்‌ அலைக்கழிக்கப்பட்ட கொடிபோலிருந்தாள்‌. 
திரைவிலக்கி கற்சுவர்கள்‌ திசைகளென்றாயின. அவள்‌ 
பறந்தலைய வானம்‌. பார்த்தமர மலர்க்காடு. பசியடங்கா 
கைக்குழந்தை. பால்சுரக்கும்‌ முலையிணைகள்‌. துயரென 
ஒன்றிலாத தீராப்பெருங்களிப்பு. “என்‌ கண்ணன்‌ என்‌ 
மைந்தன்‌” என முத்தமிட்டு முத்தமிட்டுத்‌ தேய்ந்தது 


சிறுமரப்பாவை. பதினைந்தாண்டாக உருமாறாப்‌ 
பைதல்‌. 


அன்னை அன்னை என அழுது ஆடைநனைத்தது. 
அருகில்‌ இல்லாதபோது கூவி அழுதது. இன்னும்‌ 
அன்பென்று நோய்கொண்டது. இரு என்னுடன்‌ என்று 
உடல்நலிந்தது. என்னாகும்‌ என்று ஏங்குகையில்‌ எழுந்து 
நகைத்தது. புன்னகையும்‌ சிரிப்பும்‌ புதுச்சொல்‌ எழுந்த 
இதழுமாய்‌ மாயம்‌ காட்டியது. கவிந்தது, தவழ்ந்தது. 
ஒளிந்து தேடவைத்தது. காணாமல்‌ தவிக்கவைத்தது. 
சிரித்து மீண்டுவந்தது. கணம்கூட ஒழியாமல்‌ அவள்‌ 
காலத்தை நிறைத்திருந்தது. அவள்‌ உடலுருக்கி உண்டது. 
உளம்‌ எடுத்து விளையாடியது. 


பகலிரவுகள்‌ சென்று பருவங்களாகி காலமென கற்சிறை 
நிரப்ப அம்முகமே அவருக்கும்‌ மகவாகியது. அவரைக்‌ 
கண்டதும்‌ அதன்‌ விழிகளில்‌ இளநகை எழுந்தது. 
இதழ்களில்‌ சொல்லாச்‌ சிறுசொல்‌ அரும்பி நின்றது. 
எடுஎன்னை என கைநீட்டியது. ஏன்‌ இங்கில்லை என 
உதடுகோட்டியது. மெல்ல கையில்‌ எடுக்கையில்‌ 
மேனிசிலாப்பதை உணர்ந்தார்‌. நெஞ்சில்‌ 
அணைக்கையில்‌ நெருப்பெழுந்தது உள்ளே. ஏழு 
முகங்கள்‌ சூழ நின்றன. எங்களையும்‌ எங்களையும்‌ என 
ஏங்கின. 


காலடி ஓசைகேட்டு கற்படிகளுக்குக்‌ கீழே நின்றார்‌ 
வசுதேவர்‌. அக்ரூரர்‌ ஓடி அருகணைந்து “வாருங்கள்‌ 
வசுதேவரே. வந்துவிட்டான்‌ உங்கள்‌ மைந்தன்‌” என்றார்‌. 
“இத்தனை நாள்‌ இருளிலேயே வாழ்ந்துவிட்டேன்‌. 
ஒளிகொள்ளும்‌ விரிவு என்‌ விழிகளுக்கு வரவில்லை” 
என்றார்‌ வசுதேவர்‌. “இறையருளால்‌ என்‌ மைந்தன்‌ 
கரியோன்‌. என்‌ கண்களுக்கு உகந்தோன்‌” என 
நகைத்தார்‌. 


அக்ரூரர்‌ “அன்னை எங்கே? அவள்‌ மீண்டும்‌ பிறந்தெழும்‌ 
நாள்‌ இன்று” என்றார்‌. நெடுமூச்செறிந்து வசுதேவர்‌ 
அவள்‌ இன்னும்‌ மைந்தனை இழக்கவில்லை. ஆகவே 
இம்மைந்தனை அடையப்போவதும்‌ இல்லை” என்றார்‌. 
“இழப்பதின்‌ துயரில்லாமல்‌ அவளை இருத்திய தெய்வம்‌ 
கருணைகொண்டது” என்றார்‌ அக்ரூரர்‌. 


காலடியோசை கேட்க கைகொண்டு விழிபொத்தி 
நோக்கினார்‌. கண்ணீர்‌ திரைவழியே கண்ணன்‌ 
வரக்கண்டார்‌. நீலம்‌ திரண்ட நெடுந்தோள்கள்‌. வேறேதும்‌ 
காணாமல்‌ விழி மலைத்து நின்றார்‌. அருகணைந்து 


அவர்‌ காலடி தொட்டான்‌. “அருள்க தந்தையே” என்றான்‌. 
“அருளெல்லாம்‌ உனது” என்றார்‌. எழுந்து அவர்‌ தோள்‌ 
நிகராய்‌ தோள்விரித்து நின்றான்‌. இருகரமும்‌ நடுங்க 
இதழ்கள்‌ அதிர ஏனென்றும்‌ என்னென்றும்‌ உணராமல்‌ 
நின்றார்‌. பின்‌ நீலப்புயம்‌ பற்றி நெஞ்சோடு இறுக்கிக்‌ 
கொண்டார்‌. விழிநீர்‌ பெருக விம்மியழுது கால்சோர்ந்து 
அவன்‌ தாள்சேர்ந்து விழுந்தார்‌. 

தன்னை அள்ளித்‌ தாங்கிய புயங்களின்‌ வல்லமையை 
அறிந்தகணமே தந்தையென்றானார்‌. அக்கரங்கள்‌ மேல்‌ 
கரம்‌ வைத்து “எளியவன்‌ நான்‌. எந்தையே உன்‌ 
கால்தொடும்‌ தகைமையும்‌ அற்றவன்‌” என்று 
நாத்தளர்ந்து நடுங்கும்‌ கைகுவித்தார்‌. “அறிவைக்‌ 
கடைந்து ஆணவ நுரை எழுப்பி தருக்கினேன்‌. வெறும்‌ 
குமிழி கண்டு கூத்தாடினேன்‌. செந்நீரை கண்ணீராக்கி 
அறிந்தேன்‌ சிறியவன்‌ நான்‌ என்று. கல்சூழ்ந்த இருளில்‌ 
கடுந்தவம்‌ புரிந்து என்னை மீட்டேன்‌. கரியவனே, என்‌ 
குலமூதாதையர்‌ முகமே, இனி உனக்கே அடைக்கலம்‌” 
என்றார்‌. 


நெடுமூச்செறிந்து விலகி தன்‌ நெஞ்சை நோக்கி 
திகைத்தார்‌. அங்கே செறிந்திருந்த செங்குருதி நோக்கி 
“கண்ணா, இது என்ன ஆடல்‌?” என்றார்‌. “எந்நாளும்‌ 
மறையாது இக்குருதித்தடம்‌” என்றான்‌ கண்ணன்‌. 
“எந்தையே, அக்குருதியில்‌ அகம்‌ தொட்டவர்‌ நீங்கள்‌. 
அவன்‌ அமர்ந்த அரியணையில்‌ ஒருகணமேனும்‌ 
அமர்ந்திருக்கிறீர்கள்‌” என்றான்‌. வசுதேவர்‌ தலைகுனிந்து 
“ஆம்‌, உன்‌ விழிநோக்கும்‌ வல்லமை எனக்கில்லை” 
என்றார்‌. 


இருண்ட குகைவழியில்‌ எழுந்த ஒலியை நோக்கினாள்‌ 
அன்னை. கல்கனிந்து ஈன்றதுபோல்‌ கரியவன்‌ 
வரக்கண்டாள்‌. செங்குருதிமூடிய சிற்றுடல்‌. ஈன்ற 
திருநாளில்‌ அவள்‌ இருகையில்‌ ஏந்திய குழவி. ஒரு 
கணம்‌ திகைத்தாள்‌. உடலதிர நின்றாள்‌. கையிரண்டும்‌ 
விரித்து கதறி ஓடிவந்தாள்‌. முழந்தாள்‌ மடிந்து அவன்‌ 
முன்னே விழுந்தாள்‌. நிலம்‌ தொடும்‌ முன்னே நீட்டிய 
கையால்‌ பற்றிக்கொண்டான்‌. தேரோடிய பாம்பென 
தீபட்ட உடலென அவன்‌ கையில்‌ நெளிந்தாள்‌. உள்மூச்சு 
வெளியேறும்‌ உயிரெனத்‌ துடித்தாள்‌. 


அவள்‌ இருவிழிநடுவே தொட்டான்‌. இடச்செவியில்‌ 
“அம்மா” என்றான்‌. இமையதிர்ந்து விழித்தெழுந்து 
இதழ்மலர்ந்து நகைத்தாள்‌. அக்கணம்‌ பிறந்தவளாய்‌ 
உணர்ந்தாள்‌. அழிந்த வருடங்களை மீளப்பெற்றாள்‌. 


அன்னையென கன்னியென சிறுமியென குழவியென 
ஆகி அவன்‌ கையிரண்டில்‌ தவழ்ந்தாள்‌. “என்‌ தேவா!” 
என்றாள்‌. அவன்‌ அவள்‌ கன்னத்தில்‌ முகம்‌ வைத்து 
“என்னடி தேவகி?” என்றான்‌. முகம்சிவந்து சிரிப்பெழுந்து 
மூச்சடைத்தாள்‌. அவன்‌ செவிபற்றிச்‌ சினந்தாள்‌. 
“அன்னைபெயர்‌ சொல்கிறாயா? அடிவாங்கி அழுவாய்‌ நீ” 
என்றாள்‌. அவன்‌ நகைத்து அவள்‌ கைபற்றி தன்‌ 
முகத்தில்‌ அறைந்தான்‌. “அன்னை அடியேற்றபின்‌ நான்‌ 
அடைவதற்கேது வேறு?”என்றான்‌. 


அரண்மனை ஒளி கொண்டது. அரியணை 
அணிகொண்டது. பணிலக்குரல்‌ பொங்கி ஒலிக்க 
பெருமுரசம்‌ அறைகூவியது. பன்னிரு குலத்தாரும்‌ 
மூத்தாரும்‌ படைநான்கின்‌ தலைவர்களும்‌ வந்து 
அவைகூழ்ந்தனர்‌. தேவகரும்‌ மைந்தர்களும்‌ போஜரும்‌ 
பிறரும்‌ சபை அமர்ந்தனர்‌. மதுவனத்தின்‌ சூரசேனரும்‌ 
விருந்தாவனத்தின்‌ நந்தகோபரும்‌ மைந்தருடன்‌ மகளிர்‌ 
சூழ மன்றமைந்தனர்‌. 


வெண்ணிறத்தான்‌ அருகே விரிநீலன்‌ நின்றிருந்தான்‌. 
அங்கிருந்த மகளிர்‌ அவையை நோக்கவில்லை. அவன்‌ 
உடலைக்‌ கண்டவர்கள்‌ தாங்கள்‌ உள்ளதை 
உணரவில்லை. கன்றென்றும்‌ காளையென்றும்‌ 
கண்மயக்கு காட்டி அங்கே நின்றான்‌. களிறோ 
கருமுகிலோ என அழிந்தது கன்னியர்‌ நெஞ்சம்‌. 
“கண்ணன்‌ கண்ணன்‌” என்று இதழ்கள்‌ சுருங்கி 
மலர்ந்தன. கண்நிறைந்தான்‌ கரியோன்‌ என 
கருத்தழிந்தனர்‌. நூறு வண்ணத்துப்பூச்சிகள்‌ 
சென்றமரும்‌ ஒற்றை மலர்‌. மலையடுக்கே இதழ்களென 
மலர்ந்த இமயம்‌. மது பெருகும்‌ காளிந்தி. 


அக்ரூரர்‌ எழுந்து அனைவரையும்‌ வணங்கி “யாதவரே, 
ஆபுரக்கும்‌ மாதவரே, அனைவரையும்‌ வணங்குகிறேன்‌. 
மாமதுரை நகரின்‌ மணிமுடி இன்று சீர்கொண்டது. அதன்‌ 
செங்கோல்‌ நேர்கொண்டது. மகளிர்முறைப்படி அது 
தேவகரின்‌ மகளுக்கே உரிமை. அன்னை தேவகி இன்று 
அரியணை அமர்வார்‌. மணிமுடி சூடி மதுரைக்கு 
அரசியாவார்‌. அரசிக்குத்‌ துணையாக அரசர்‌ 
கோல்கொள்வார்‌” என்று அறிவித்தார்‌. 


மங்கல இசை எழுந்தது. மஞ்சளரிசியுடன்‌ மலர்‌ மழை 
பொழிந்தது. முரசும்‌ முழவும்‌ குழலும்‌ குரவையும்‌ எங்கும்‌ 
நிறைந்தன. பொன்பட்டாடையும்‌ ஒளிமணிநகைகளும்‌ 
புதுமலர்‌ மாலையும்‌ புன்னகைஒளியும்‌ அணிந்தவளாக 
அன்னை நடந்துவந்தாள்‌. அவள்‌ இருபுறமும்‌ மங்கலத்‌ 


தாலமும்‌ மலர்நிறை கடகமும்‌ புதுப்பாற்குடமும்‌ 
பூமலர்க்கொம்பும்‌ ஏந்திய தோழியர்‌ சூழ்ந்தனர்‌. 
ஆயர்குலத்தின்‌ மூதன்னையர்‌ அவளை 
எதிர்கொண்டனர்‌. அணிக்கை பற்றி அரியணை 
சா“. இடக்கை ஏந்தி புதுப்பால்‌ 
கலத்தை மடியிலமர்த்தி அன்னை அமர்ந்தாள்‌. 
கன்றுசூழும்‌ கழியே செங்கோலாக அன்னை அருகே 
அரசர்‌ அமர்ந்தார்‌. 

மாமதுரை மணிமுடியை தேவகி அணிந்தாள்‌. மைந்தர்‌ 
இருவர்‌ இடவலம்‌ நின்றனர்‌. இதுபோல்‌ இன்னொருவிழவு 
எழுமோ இந்நகரில்‌ என்றனர்‌ மூத்தோர்‌. பொன்னும்‌ 
மணியும்‌ காணிக்கையாக்கி அன்னையைப்‌ பணிந்து 
அடிதொழுது ஏத்தினர்‌. நால்வகை குடிகளும்‌ நகர்வாழ்‌ 
வணிகரும்‌ நால்வகை படைகளும்‌ நதிக்கரை சேர்ப்பரும்‌ 
வரிக்கொடை அளித்து வணங்கிச்சென்றனர்‌. 


ஆயரே யாதவரே, சொல்லறிந்தோன்‌ சூதன்‌ மொழிகேளீர்‌. 
மாமதுரை முகடுகளில்‌ மணிக்கொடிகள்‌ எழக்கண்டேன்‌. 
முரசொலியில்‌ யமுனை நதியலைகள்‌ ஆடக்கண்டேன்‌. 
நகரெங்கும்‌ நிறைந்த நடுக்கத்தையும்‌ நான்க௧ண்டேன்‌. 
கண்களெல்லாம்‌ பதறி கருத்தழிந்து அலைந்தன. 
கால்கள்‌ தளர்ந்து கற்படிகளில்‌ வழுக்கின. கொத்தள 
அறைகளுக்குள்‌ குளிர்‌ இறுகிப்‌ பரந்தது. சொல்லாத 
மொழிஒன்று நாவெல்லாம்‌ நின்றது. சுவர்க்கோழி ஒலி 
போல பகலொளியில்‌ பறந்தது. 


அன்னை அறைசேர்ந்தபின்னர்‌ மன்னர்‌ 
அவையமர்ந்தார்‌. முதலாணை கேட்க முகங்கள்‌ கூர்ந்தன. 
வசுதேவர்‌ வாய்‌ திறப்பதற்குள்‌ கைகூப்பி எழுந்த 
கண்ணன்‌ உரைத்தான்‌ “தந்தையே, பாவங்களை நீர்‌ 
கழுவும்‌. பழிகளை செங்குருதி ஒன்றே கழுவும்‌. 

புதுக்குருதி கழுவட்டும்‌ இந்நகரின்‌ புன்மை எல்லாம்‌.” 
பேயெழக்‌ கண்டவர்போல்‌ பதைத்தழிந்தன அவர்‌ 
விழிகள்‌. 


வசுதேவர்‌ “மைந்தா, போரில்‌ வெல்வதும்‌ படுகளம்‌ 
வீழ்வதும்‌ காலத்தின்‌ ஆடல்‌. பகைமுடித்தபின்‌ 
பழிகொள்வது கருணை அல்ல” என்றார்‌. “வாள்‌ 
என்றால்‌ கூர்‌ என்றே பொருள்‌ தந்தையே. கருணையுள்ள 
அறம்‌ என ஒன்றில்லை” என்றான்‌ கன்ணன்‌. “என்றும்‌ 
நிகழும்‌ அரியணைப்‌ போர்‌. கொடி எடுத்து 
களம்செல்வோர்‌ குருதி கொடுக்கும்‌ கடன்கொண்டோரே. 
குடியென்று அம்முடிக்கீழ்‌ அமைபவர்‌ கண்ணீர்‌ 
துளிகொடுப்பதும்‌ முறையே. ஆனால்‌ குழந்தைகளைப்‌ 


பலிகொள்ளும்‌ குலம்‌ ஏதும்‌ இப்புவியில்‌ எந்நாளும்‌ 
வாழலாகாது.” 


அவை முழங்கி அதிர கண்ணன்‌ சொன்னான்‌ “குழவியர்‌ 
குருதியில்‌ கைதொட்ட எவரும்‌ கழுவேறாது இங்கு 
எஞ்சலாகாது. இதுவே நீதியென இப்புவி அறியட்டும்‌!” 
கடுங்குளிர்‌ எழுந்ததுபோல்‌ கால்நடுங்கி அமைந்திருந்தது 
அவை. கைகூப்பி எழுந்து “நீ அறியா நெறியில்லை 
கண்ணா. நான்‌ அறிந்த நூல்‌ கொண்டு சொல்கின்றேன்‌” 
என்றார்‌ அக்ரூரர்‌. “அரசன்‌ சொல்‌ நிற்பது அடிதொழுவார்‌ 
கடனல்லவா? தன்‌ பணிசெய்வோன்‌ பழியேற்றல்‌ 
முறையாகுமா?” 


செங்கனல்‌ துளிகளென சுடரெழுந்த அவன்‌ 
விழிகண்டனர்‌ அவையோர்‌. சிம்மம்‌ நடந்து சபைநடுவே 
நின்றது “தன்‌ அகம்‌ அமர்ந்த அரசனை அறியாத 
மானுடன்‌ எவனும்‌ இல்லை. அவன்‌ வலக்கையின்‌ 
வாளும்‌ இடக்கையின்‌ மலரும்‌ கண்டு அழுது 
நகைக்கிறது அறியாச்‌ சிறுமகவு. அவன்‌ கூர்வாளின்‌ 
முனைகண்டு திகைக்கிறது தீயோர்‌ கனவு. மண்ணாளும்‌ 
வேந்தரெல்ல்லாம்‌ மானுடம்‌ ஆளும்‌ அவனுக்கு 
அடிமைகளே.” 


“அறமெனும்‌ இறைவன்‌. அழிவற்றவன்‌. ஆயிரம்‌ கோடி 
சொற்களாலும்‌ மறைத்து விடமுடியாதவன்‌. 
தெய்வங்களும்‌ விழிநோக்கி வாதிட அஞ்சுபவன்‌. 
நாநிலம்‌ அறிக! நான்கு வேதங்கள்‌ அறிக! நன்றும்‌ தீதும்‌ 
முயங்கும்‌. வெற்றியும்‌ தோல்வியும்‌ மயங்கும்‌. நூல்களும்‌ 
சொல்‌ பிழைக்கும்‌. தேவரும்‌ நெறி மறப்பர்‌. ஒருபோதும்‌ 
அடிதவறுவதில்லை அறம்‌.” கரும்புயலின்‌ செம்மையம்‌ 
போல சுழித்தது கண்ணன்‌ இதம்‌. “கொல்லாதது 
அறமல்ல. பழி வெல்லாதது தெய்வமும்‌ அல்ல.” 


நாத்தளர நெஞ்சலைய “இல்லை, என்‌ இதழால்‌ அதைச்‌ 
சொல்ல இயலாது” என்றார்‌ வசுதேவர்‌. “அவ்வாறெனில்‌ 
இக்கணமே கோல்துறந்து களமிறங்கி என்‌ முன்‌ 
நில்லுங்கள்‌. உங்கள்‌ நெஞ்சுபிளந்த குருதி 
அவ்வரியணை அமர்ந்து நான்‌ ஆணையிடுகிறேன்‌” 
என்றான்‌ கண்ணன்‌. எஞ்சிய சிறு சொல்லும்‌ உதிர்ந்தழிய 
அவை அமர்ந்தோர்‌ அனைவரும்‌ எழுந்தனர்‌. கைகள்‌ 
கூப்பி நெஞ்சமர்ந்தன. கண்கள்‌ ஒளிரும்‌ ஒற்றைச்‌ 
சொல்லென்றாயின. 


மென்மலர்‌ வைரமென்றானது கண்டு மேனி அதிர்ந்தார்‌ 
வாசுதேவர்‌. விழியென ஒளிர்ந்தன வான்கதிர்‌ இரண்டு. 


முகமென்றானது ஊழிநெருப்பு. கண்ணனென அங்கே 
நின்றது காலமென வந்த ஒன்று. இருமுனையும்‌ மின்னும்‌ 
கூர்வாள்‌. யுகமழித்து யுகம்‌ படைக்கும்‌ யோகம்‌. உதிர 
நதியிலெழும்‌ பெருங்கலம்‌. ஒருநாளும்‌ அணையாத 
நீதியின்‌ பெருவஞ்சம்‌. 


கைகூப்பி கண்ணீர்‌ வழிய “அடியேன்‌ ஏதும்‌ 
அறிந்திலேன்‌. இவ்வரியணை உனது. வ ணம்‌ தப்த 
என்றார்‌ வசுதேவர்‌. “இக்கணமே, வெஞ்சினம்‌ கொண்டு 
எழட்டும்‌ வேல்கள்‌!” என்றான்‌ கண்ணன்‌. 
இரும்பிலமைந்த முட்புதர்போல்‌ நகரெங்கும்‌ எழுந்தன 
ட கழுமுனைகள்‌. ஆயிரம்‌ வஞ்சம்‌ கொண்ட 

கள்‌ அவற்றில்‌ ஒளிர்ந்தன. நெளியாது நீட்டி நின்றன 
உதிரச்சுவை தேடும்‌ நாவுகள்‌. திசைசுருட்டி எழுந்து 
தெருவெங்கும்‌ மூடிச்‌ சூழ்ந்தது பெரும்புயல்‌. அது சென்ற 
நகரெங்கும்‌ முள்‌ தோறும்‌ அமர்ந்து துடித்தன சருகுகள்‌. 
கொழுங்குருதி வழிந்தோடி செழும்புழுதி சேறாயிற்று. 


ஆயரே, யாதவரே, நகரெங்கும்‌ நிறைந்திருந்த செங்குருதிச்‌ 
சிறகுள்ள ஆயிரம்‌ பறவைகள்‌ அன்றே அகன்று சென்றன 
என்றனர்‌ சூதர்‌. நான்‌ கண்டு அஞ்சிய பறவைகள்‌. 
அணையாக்கனல்‌ விழிகள்‌. அலைபாயும்‌ சிறகுகள்‌. 
ஒருபோதும்‌ கூடணையாதவை. ஒற்றைச்சொல்லை 
கூவிச்சூழ்பவை. மதலைச்சிறுசொல்‌. மாயாப்பழிச்சொல்‌. 


பழியகன்றது மதுரை. விழி தெளிந்தன வீடுகள்‌. படிகள்‌ 
தோறும்‌ மலர்கொண்டன தெருக்கள்‌. ஒளி கொண்டு 
விரிந்தன ஆயர்முகங்கள்‌. சொற்கள்‌ நகைகொண்டன. 
தெய்வங்கள்‌ குடி மீண்டன. முன்பொருநாள்‌ இந்நகரை 
முனிந்து அகன்றுசென்றேன்‌. முடிநிகழ்வு நாளில்‌ 
முழவேந்தி மீண்டுவந்தேன்‌. நகரெலாம்‌ சென்று 
நாகளைக்க பாடிநின்றேன்‌. கண்ணன்‌ எனச்சொல்லி 
கரந்து வைத்த கலங்களெல்லாம்‌ வெண்ணை பொங்கி 
விரிந்த கதை கேட்டேன்‌. கோபன்‌ பெயர்‌ சொன்னால்‌ 
கொடிகள்‌ உயிர்பெறக்‌ கண்டேன்‌. பொன்னணியில்‌ 
நீலமணிபோல கண்ணன்‌ திகழும்‌ திருநகர்‌ 
இம்மாமதுரை. 


ஆயரே இதுகேளீர்‌. அன்று நான்‌ கண்டேன்‌ இதனை. 
அரியணை அமர்ந்தபோது அன்னை முகத்தில்‌ 
அருளில்லை. இமைகள்‌ தாழ இதழ்கள்‌ இறுக 
அங்கிருக்கும்‌ எவரையும்‌ அறியாமல்‌ அமர்ந்திருந்தாள்‌. 
தன்‌ பட்டாடை நுனி மூடி அந்தப்‌ பாவையை 
வைத்திருந்தாள்‌. கண்ணன்‌ வந்த களிப்பை 
ஒருநாளிலேயே அவள்‌ இழந்தாள்‌. மரப்பாவையை 


மார்போடணைத்து இரவுபகல்‌ ஏங்கியிருந்தாள்‌. கண்ணீர்‌ 
உலராத கன்னம்‌ நோக்கி “என்ன இது? ஏனிந்த பாவை 
இனி?” என்றார்‌ வசுதேவர்‌. ”ஏழுமக்கள்‌ இவர்‌. என்‌ 
நெஞ்சின்‌ தழல்கள்‌” என்றாள்‌. மண்மூடும்‌ 
பெருமழைபோல்‌ முகம்‌ பொத்தி அழலானாள்‌. 


வெண்முரசு விவாதங்கள்‌ 

பகுதி பன்னிரண்டு**; 2,** கொடி 


இடைசுற்றி சுழல்கையில்‌ பாவாடை இதழ்விரித்து 
மலராவதைக்‌ கண்டு ராதை சிரித்துக்கொண்டாள்‌. 
காலைமுதலே சுழன்று சுழன்று பின்‌ அமர்ந்து 
கொண்டிருந்தாள்‌. கைவிரித்து “என்‌ மலர்‌! உலகிலேயே 
பெரிய மலர்‌!” என்று கூவினாள்‌. “தலைசுழலுமமி... 
எழமுடியாமல்‌ படுப்பாய்‌. விழவுகாண முடியாமலாவாய்‌” 
என்றாள்‌ நீர்க்குடம்‌ தளும்ப நடந்து சென்ற கீர்த்திதை. 
“பெரிய மலர்‌...” என்று ராதை துள்ளி கைகளை 
விரித்துக்‌ காட்டினாள்‌. 


புன்னகையுடன்‌ கீர்த்திதை உள்ளே சென்றாள்‌. 
அடுமனையின்‌ மரச்சாளரம்‌ வழியாக அவளறியாமல்‌ 
எட்டிப்‌ பார்த்தாள்‌. வெண்மணல்‌ விரிந்த முற்றமெங்கும்‌ 
வண்ண மலர்களென ராதை மலர்ந்துகொண்டே 
இருப்பதைக்‌ கண்டாள்‌. அவள்‌ அமர்ந்து படைத்த 
மலரெல்லாம்‌ அவ்வண்ண இதழ்களுடன்‌ கண்களிலும்‌ 
காற்றிலும்‌ எஞ்சியிருந்தன. பால்கலத்தை அடுப்பில்‌ 
வைத்து பசுங்கீரை கட்டுடன்‌ அமர்ந்தாள்‌. 


அவள்‌ அன்னை அனங்கமஞ்சரி உள்ளறையில்‌ 
எழுந்தாள்‌. “கீரையை என்னிடம்‌ கொடு. நெய்நெயுக்கும்‌ 
பணி உள்ளதல்லவா?” என்று வந்தமர்ந்தாள்‌. 
இல்லச்சுவரில்‌ எழுந்த வண்ணநிழல்‌ கண்டு “வருவது 
யார்‌?” என எட்டிப்பார்த்தாள்‌. “என்னடி செய்கிறாள்‌ 
உன்மகள்‌? இன்னமும்‌ சிறுமியா இவள்‌? இவ்வயதில்‌ 
உன்னை நான்‌ கருவுற்றேன்‌” என்றாள்‌. “புத்தாடையை 
பூவாக்குகிறாள்‌” என்று நகைத்தாள்‌ கீர்த்திதை. 
கண்சுருக்கி பெயர்மகளை நோக்கி கனிந்து 
புன்னகைத்து “வெறும்‌ பிச்சி...” என்றாள்‌. 


“ராதையெனப்‌ பெயரிட்டது தாங்கள்‌ அல்லவா?” 
என்றாள்‌ கீர்த்திதை. “ஆம்‌, என்‌ இல்லத்தில்‌ சுடராக என்‌ 
தமக்கை என்றுமிருக்க விழைந்தேன்‌. உனக்கு என்‌ 
அன்னைபெயரிட்டேன்‌. உன்‌ வயிற்றில்‌ அவள்‌ வந்து 
பிறக்கவேண்டும்‌ என வேண்டிக்கொண்டேன்‌” என்றாள்‌. 
“கையில்‌ எடுத்து இவள்‌ கண்களைக்‌ கண்டபோதே 
நினைத்தேன்‌. இவள்‌ அவளே. என்‌ அரசி. என்‌ 
குலத்தெழுந்த தெய்வம்‌.” 


கீர்த்திதை பால்வட்டம்‌ அசைவதை நோக்கி நின்றாள்‌. 
“என்னைக்‌ கொஞ்சியதில்லை என்‌ தமக்கை. என்‌ முகம்‌ 
கூட அவள்‌ நெஞ்சில்‌ இருக்கவில்லை. எங்கிருந்தோ வந்த 
குழலிசை கேட்டு ஏங்கி காத்திருந்தாள்‌. கானல்‌ அலைந்த 
கண்கள்‌ கொண்டிருந்தாள்‌” என்று அனங்கமஞ்சரி 
சொல்லிக்கொண்டாள்‌. கீரை ஆய்வதை நிறுத்தி “என்‌ 
நெஞ்சுள்ள வரையிலும்‌ நினைத்திருப்பேன்‌ அவளது 
தெய்வம்‌ எழுந்த திருவிழிகளை. இம்மண்ணையும்‌ 
அவ்விண்ணையும்‌ அள்ளி உண்டாலும்‌ அடங்காத 
விடாய்‌ கொண்டவை. அலை கொதிக்கும்‌ கடல்விழிகள்‌. 
அனைத்துமறிந்த பேதைவிழிகள்‌!” நீள்மூச்சு விட்டு 
“அவ்விழிகளுடன்‌ இம்மண்ணில்‌ அவள்‌ வாழ்வது 
எப்படி? அவ்வொளிகொண்டு அவள்‌ காண 
இங்குள்ளதுதான்‌ என்ன?” 


“அவள்‌ தேடியது எதை? கண்டடைந்து நிறைந்தது 
எதை?” என்றாள்‌ கீர்த்திதை. “மண்ணில்‌ காலூன்றும்‌ 
மானுடர்‌ அறியாத மந்தணம்‌ அல்லவா அது” என்றாள்‌ 
அனங்க மஞ்சரி. “ஆயர்குடி எந்நாளும்‌ அதை அறியவே 
போவதில்லை. அவளை அறிந்தோர்‌ இப்புவியில்‌ 
எவருமில்லை” என்று சொல்லி “என்னடி இது? கீரை 
கொய்கையில்‌ கீழே பார்க்கமாட்டீர்களா?” என்றாள்‌. 
நீலத்துழாய்‌ எடுத்து நீட்டிக்காட்டி “கிருஷ்ணதுளசி. 
கோவிந்தன்‌ பெயர்சொல்லாமல்‌ கொய்வது 
பெரும்பாவம்‌” என்று எழுந்தாள்‌. அகத்தறைக்குள்‌ எரிந்த 
அகல்சுடர்‌ முன்‌ அதைவைத்து “ஆயர்குலத்து அரசே, 
அடியோரை காத்தருள்க” என்றாள்‌. பால்கலம்‌ 
பொங்கக்கண்டு “கண்ணா காக்க!” என்றாள்‌ கீர்த்திதை. 


உள்ளே ஓடிவந்த ராதை “பாலாடை பாலாடை!” என்று 
கூவி துள்ளினாள்‌. “நில்லடி பிச்சி... உனக்குத்தானே?” 
என்று சொல்லி பாலாடையை மெல்ல கரண்டியால்‌ 
எடுத்து அதன்மேல்‌ அக்காரப்பாகை ஒருதுளி சொட்டி 
அவளிடம்‌ அளித்தாள்‌. அதை எடுத்துக்கொண்டு அவள்‌ 
வெளியே ஓட “எங்குசெல்கிறாள்‌?” என்றாள்‌ 
அனங்கமஞ்சரி. “அங்கே அவளுடன்‌ பேசும்‌ ஒரு பூனை 
இருக்கிறது” என்றாள்‌ கீர்த்திதை. 


பாலாடையுடன்‌ வந்தவளைக்‌ கண்டு பாரிஜாதம்‌ 
சலிப்புற்ற குரலில்‌ முனகி எழுந்து உடலை வளைத்தது. 
வால்தூக்கி பின்‌ நீட்டி வாய்திறந்து நாவளைத்து அருகே 
வந்தது. மீசை நக்கி கால்பதித்து அமர்ந்து “ராதையே?” 
என்றது. ராதை பாலாடையை அதன்முன்‌ வைத்தாள்‌. 
எழுந்துவந்து கண்மூடி தலைசரித்து சிறுசெந்நா 
வளைத்து நக்கத்தொடங்கியது. “பாரிஜாதம்‌” என்று 


ராதை அதை அழைத்தாள்‌ ஒருகண்ணைத்‌ திறந்து 
“படுத்தாதே” என்றபின்‌ மீண்டும்‌ நக்கியது. ஐயம்‌ கொண்ட 
காலடிகளுடன்‌ அருகணைந்தன இரு காகங்கள்‌. 


மரங்களுக்கு அப்பால்‌ கொம்போசை எழக்கேட்டு 
முகவாய்‌ தூக்கி செவிகூர்ந்தாள்‌ ராதை. பின்னர்‌ 
பாவாடை பறக்க புரிகுழல்‌ அலையடிக்க தாவி ஓடினாள்‌. 
பர்சானபுரியின்‌ சாலைகளெங்கும்‌ வெண்மணல்‌ 
விரிக்கப்பட்டிருந்தது. மாவிலைத்‌ தோரணங்களும்‌ 
மலர்மாலைகளும்‌ தொங்கி அசைய மலரெழுந்த 
காடுபோலிருந்தது ஊர்‌. புத்தாடை உடுத்து பூச்சூடிய 
பாகை அணிந்து ஆயர்கள்‌ அங்கிங்காய்‌ கூடி நின்றனர்‌. 
யமுனைக்கரை மேட்டில்‌ எங்கும்‌ முகங்கள்‌ 
நிறைந்திருந்தன. நீலக்கடம்பின்‌ கிளை தொற்றி ஏறிய 
ராதை நிலத்துதிர்ந்த மலர்களுக்கு ஈடுசெய்வதுபோல்‌ 
அமர்ந்துகொண்டாள்‌. நீர்பெருகி ஓடும்‌ யமுனையை 
நோக்கி இருந்தாள்‌. 


கருடக்கொடி காற்றில்‌ படபடக்க பாய்மரம்‌ புடைத்தசைய 
பெரும்படகு ஒன்று கரையணைந்தது. அதன்‌ முகப்பில்‌ 
நின்றிருந்த வீரன்‌ மணிச்சங்கம்‌ எடுத்து ஊத 
கரையெங்கும்‌ காற்றெழுந்ததுபோல கிளையசைவு 
பரந்தது. அதற்கப்பால்‌ ஏழு அணிப்படகுகள்‌ மங்கல 
மஞ்சள்கொடியும்‌ செந்நிற கருடக்கொடியும்‌ மாந்தளிரென 
எழுந்த பாய்களுமாக வந்தன. அவற்றில்‌ வீரரும்‌ சூதரும்‌ 
விறலியரும்‌ பாங்கிகளும்‌ நிறைந்திருந்தனர்‌. யாழும்‌ 
முழவும்‌ குரவையும்‌ குழலும்‌ முழங்கின. ஏழு 
பொன்வண்டுகள்‌ இசைமுழக்கி அணைகின்றன என்று 
எண்ணினாள்‌ ராதை. 


கரையில்‌ கூடிய யாதவ மூத்தோர்‌ கன்றுக்கொடி ஏற்றி 
வாழ்த்துரை எழுப்பினர்‌. குறுமுழவும்‌ சிறுமுரசும்‌ 
குழல்கொம்பும்‌ மணிச்சங்கும்‌ முழங்கின. “படகு! படகு! 
படகு!” என ராதை பூக்குலைகள்‌ உதிர கிளை உலுக்கி 
எம்பி குதித்தாள்‌. “மரம்‌ நின்ற மயிலே இறங்கு கீழே” 
என்றார்‌ மலர்‌ பெய்து உடல்‌ நனைந்த முதியவர்‌ ஒருவர்‌. 
கண்சுருக்கம்‌ நெளிய கனிந்த நகைப்புடன்‌ 
“பர்சானபுரியின்‌ பிச்சியல்லவா நீ?” என்றார்‌. 


புத்தாடை அணிந்து புதுநகை ஒளிர அன்னையும்‌ 
மூதன்னையும்‌ வருவதை ராதை கண்டாள்‌. “என்‌ 
அன்னை! இன்றுதான்‌ அவள்‌ புத்தாடை 
அணிந்திருக்கிறாள்‌” என்று சொல்லி சிரித்தாள்‌. “எங்கள்‌ 
பசுக்கள்‌ இன்று அவளை அஞ்சும்‌. அருகணைந்தால்‌ 
முட்டும்‌.” ஆயர்‌ இருவர்‌ அவளை நோக்கி நகைத்தனர்‌. 


“ஆயர்குடியின்‌ பசுக்களும்தான்‌ இன்று 
அணிகொண்டுள்ளன?” என்றார்‌ ஒருவர்‌. “இன்று 
இக்கரையில்‌ பூக்காத மரம்‌ ஒன்றில்லை” என்றார்‌ 
இன்னொருவர்‌. 


அருகணைந்த அன்னை ராதையிடம்‌ “இறங்கு கீழே. 
ஏனைய பெண்களைப்போல்‌ இருந்தாலென்ன நீ?” 
என்றாள்‌. “பர்சானபுரியின்‌ ராதைக்கு பாதங்கள்‌ 
மண்ணில்‌ படாது அன்னையே” என்று முதியவர்‌ 
நகைத்தார்‌. மூதன்னை விழிகளில்‌ நீர்‌ படர்ந்து முகம்‌ 
கனத்து நிற்பதை ராதை கண்டாள்‌. “மூதன்னையே” 
என்றாள்‌. அவள்‌ முகம்‌ திருப்பாமை கண்டு இதழ்கோட்டி 
அழகு காட்டினாள்‌. 


அலைகளில்‌ ஆடும்‌ அரண்மனை போல வந்தது 
அணிப்பெரும்படகு. பன்னிரு சிறகு கொண்ட பறவை. 
பதினாறு துடுப்புகளால்‌ நீந்தும்‌ மீன்‌. அதன்‌ முகப்பில்‌ 
நின்ற வீரன்‌ சங்கொலி எழுப்பியதும்‌ கரையெங்கும்‌ 
பொங்கி வான்‌ தொட்டன வாழ்த்தொலிகள்‌. படகின்‌ 
முகப்பில்‌ பாய்களின்‌ நிழலில்‌ காவலர்‌ சூழ நின்றிருந்த 
கரியோனை ராதை கண்டாள்‌. அவன்‌ கருங்குழலில்‌ 
சூடிய நீலப்பீலி கண்டாள்‌. நிலையழிந்து கால்‌ தவற 
அள்ளி கிளைபற்றினாள்‌. அவள்மேல்‌ மலருதிர்த்துக்‌ 
குலுங்கியது மரம்‌. 


சிறகொடுக்கி விரைவழிந்து சற்றே திரும்பி கரையடுத்தது 
படகு. அதன்‌ விலாவிரிந்து ஒரு பாதை நீண்டு 
கரைதொட்டது. வீரர்‌ நால்வர்‌ வந்து அதை துறையில்‌ 
கட்டினர்‌. நிமித்திகன்‌ முதலில்‌ வந்து நின்றான்‌. தன்‌ 
இடைச்சங்கு எடுத்து ஒலியெழுப்பினான்‌. “ஆயர்குலத்து 
அதிபர்‌, மதுராபுரியும்‌ மாநகர்‌ துவாரகையும்‌ ஆளும்‌ 
மாமன்னர்‌ கிருஷ்ண தேவர்‌ வருகை” என அறிவித்தான்‌. 
வாழ்த்தொலிகள்‌ நடுவே கருமுகம்‌ விரிய இருகரம்‌ கூப்பி 
கால்வைத்து வந்தார்‌ கிருஷ்ணர்‌. அவர்‌ குழல்‌ சூடிய 
பீலியில்‌ எழுந்த நீலவிழியை மட்டுமே ராதை 
நோக்கியிருந்தாள்‌. 


ஆயர்‌ குடிமூத்தார்‌ அரசரை வணங்கி ஆன்ற 
முறைசெய்து அழைத்துச்சென்றனர்‌. குழுத்தலைவர்‌ 
இல்லத்தில்‌ கிருஷ்ணர்‌ அமர்ந்திருக்க சாளரமெங்கும்‌ 
நிறைந்தன சிரிக்கும்‌ பெண்முகங்கள்‌. குடியருகே எழுந்த 
கொன்றை மீதேறி கூரை இடுக்கின்‌ சிறுதுளை வழியாக 
ராதை அவரை நோக்கி நின்றாள்‌. பூமஞ்சத்தில்‌ 
இளைப்பாறி பசும்பால்‌ அருந்தி அமர்ந்தார்‌ அரசர்‌. 
அருகே கைகட்டி வாய்பொத்தி நின்றனர்‌ குடிகள்‌. 


ஆயர்குல மருத்துவன்‌ ஒருவன்‌ வந்து பணிந்து 
“அடியேன்‌ மலைமருத்துவன்‌. நிகழ்வது அறிந்த 
நிமித்திகன்‌. மண்நிறைத்தோடும்‌ யமுனையின்‌ 
வழிகளை அறிந்தவன்‌. அரசர்‌ கைபற்றி நாடிநோக்க 
அருளல்‌ வேண்டும்‌” என்றான்‌. புன்னகை விரிய 
“அவ்வண்ணமே ஆகுக!” என்றார்‌ கிருஷ்ணர்‌. அவரது 
கரிய கைபற்றி கண்மூடி தியானித்து மருத்துவன்‌ 
சொன்னான்‌. “பாண்டவர்‌ முடிமீட்ட கைகள்‌. 
பார்த்தனுக்கு உரைத்த இதழ்கள்‌. பாரதப்போர்‌ முடித்த 
கண்கள்‌. அரசர்குழாம்‌ பணியும்‌ அடிகள்‌. ஆற்றுவது 
ஆற்றி அமைந்த நெஞ்சம்‌.” 


செவ்வரி ஓடிய கண்களால்‌ நோக்கி “திருமகளும்‌ 
நிலமகளும்‌ சேர்ந்த மணிமார்பு. திசையெல்லாம்‌ 
வணங்கும்‌ திருநாமம்‌. யுகமெனும்‌ பசுக்களை 
வளைகோல்‌ கொண்டு வழிநடத்தும்‌ ஆயன்‌” என்றான்‌. 
பின்னர்‌ மேலும்‌ குரல்‌ தாழ்த்தி “நாண்‌ தளர்ந்து 
மூங்கிலானது வில்‌. மரமறிந்து சிறகமைந்தது புள்‌. 
வினைமுடித்து மீள்கிறது அறவாழி. நுரை எழுந்து 
காத்திருக்கிறது பாலாழி” என்றான்‌. புன்னகை மேலும்‌ 
விரிய தன்‌ கையில்‌ அணிந்த மணியாழி உருவி அவன்‌ 
கையில்‌ கொடுத்தார்‌. “வாழ்க!” என்று சொல்லி அவன்‌ 
சிரம்‌ தொட்டார்‌. 


“இக்குடியின்‌ தலைவர்‌ இவர்‌. இகம்நீத்த ஸ்ரீதமரின்‌ 
மைந்தர்‌. எங்கள்‌ குலத்தரசி ராதையின்‌ மருகர்‌” என்றார்‌ 
மூதாயர்‌. “இன்று எங்கள்‌ தேவியின்‌ திருநாள்‌. 
தொண்ணூறு வருடங்களுக்கு முன்பு ஃபாத்ரபத மாதம்‌ 
சுக்லாஷ்டமி நன்னாளில்‌ திருக்கேட்டை நட்சத்திரத்தின்‌ 
சதுர்பாதத்தில்‌ அதிகாலையில்‌ அன்னை பிறந்தாள்‌. 
திருமகளே கருப்புகுந்தாள்‌ என்னும்‌ உருவழகு 
கொண்டிருந்தாள்‌. விண்நிறைந்த ஒளியொன்றால்‌ 
விழிகள்‌ நிறைந்திருந்தாள்‌. கன்னியாகவே கனிந்தாள்‌. 
மாலைமலரென அதிர்ந்தாள்‌.” 


திரும்பும்‌ வைரம்‌ என திருவிழிகள்‌ கொண்டன. 
செவ்விதழில்‌ சொல்லேதும்‌ எழாமல்‌ கிருஷ்ணர்‌ 
எழுந்தார்‌. “அன்னையின்‌ ஆலயத்துக்கு அரசரை 
அழைத்துச்செல்லுங்கள்‌” என்று அமைச்சர்‌ மந்தணம்‌ 
உரைத்தார்‌. “வருக அரசே. வழி இதுதான்‌” என்று 
ஸ்ரீதமரின்‌ மைந்தன்‌ சக்திதரன்‌ வணங்கி 
அழைத்துச்சென்றான்‌. எவரையும்‌ நோக்காமல்‌ எங்கோ 
நெஞ்சிருக்க நடந்துசென்றார்‌. ஆயர்குடிகளும்‌ 
மூத்தோர்கணங்களும்‌ அவரைத்‌ தொடர்ந்தனர்‌. 


யமுனைக்‌ கரையில்‌ நின்ற இளநீலக்‌ கடம்பு. அதனடியில்‌ 
சிறுபீடம்‌ ஒன்றின்மேல்‌ சிற்றாடை கட்டி செந்தாமரை 
மொட்டேந்தி நின்றிருந்தாள்‌ ராதை. முகிழ்த்த 
சிறுமுலையும்‌ முறுவலிக்கும்‌ இதழ்களும்‌ விரிந்த 
மலர்முகமும்‌ விழிநிறைந்த ஒளியுமாய்‌ காத்திருத்தாள்‌. 
கன்னி அன்னை. காதலரின்‌ தெய்வம்‌. ராதையின்‌ 
களித்தோழி. மரக்கிளை உலுக்கி மலருதிர்ப்பாள்‌. 
புல்நாரால்‌ பூதொடுத்து அணிவிப்பாள்‌. காட்டுத்தேனும்‌ 
கனிந்த பழங்களும்‌ கொண்டுவந்து அளிப்பாள்‌. முல்லை 
அரும்பெடுத்து சோறாக்கி அல்லி இலை கிள்ளி 
கறியாக்கிப்‌ படைப்பாள்‌. கல்விழி மலராது காட்சி 
எழாமல்‌ அங்கிருப்பாள்‌ அன்னை. எவரையும்‌ நோக்காத 
விழிகொண்டவள்‌. ஏதொன்றும்‌ அறியாது 
நின்றிருப்பவள்‌. 


அன்னையின்‌ ஆலயத்தின்‌ முன்‌ அரசர்‌ நின்றார்‌. 
காற்றேற்ற சுனைபோல கரிய திருமேனி நடுங்க கண்‌ 
கலுழ்ந்து வழிய கைகூப்பினார்‌. நீள்மூச்சு 
நெஞ்சுலைத்தது. நெடுந்தோள்கள்‌ குறுகின. திரும்பி 
அமைச்சரிடம்‌ இலைநுனிப்‌ பனித்துளி என நின்று 
தயங்கி உதிர்ந்த சொல்லால்‌ “வேய்குழல்‌” என்றார்‌. 
அங்கிருந்தோரெல்லாம்‌ அலைமோதினர்‌. “வேய்குழலா?” 
என்றார்‌ பேரமைச்சர்‌. “வேய்குழலையா கேட்டார்‌?” 
என்றார்‌ சிற்றமைச்சர்‌. “குழலூத ஒரு பாணனையும்‌ 
கொண்டுவருக” என்றார்‌ தளபதி. 


கூட்டத்தில்‌ நின்றிருந்த அனங்கமஞ்சரி “இளவயதில்‌ 
வேய்குழலூதி இசைநிறைக்க அறிந்திருந்தார்‌” என்றாள்‌. 
“யார்‌, நம்‌ அரசரா?” என்று பேரமைச்சர்‌ திகைத்தார்‌. 
“அரசரா?” என்றார்‌ மேலமைச்சர்‌. முழு ஊரும்‌ ஓடி 
மூச்சிரைக்க திரும்பி “வேய்குழல்களெல்லாம்‌ 

நிலைகளில்‌ உள்ளன என்கிறார்கள்‌...” என்றார்‌ 
சிற்றமைச்சர்‌. “வேய்குழலொன்று உடனே 
செய்யமுடியுமா?” என்று பேரமைச்சர்‌ கேட்டார்‌. ராதை 
“என்னிடம்‌ சிறு வேய்குழல்‌ ஒன்றிருக்கிறது. 
நீலக்கடம்பின்‌ மேல்‌ ஒளித்து வைத்திருக்கிறேன்‌” 
என்றாள்‌. “கொண்டு வா... உடனே” என அமைச்சர்‌ 
பதறினார்‌. 


ராதை ஓடிச்சென்று எடுத்துவந்த வேய்குழலை பணிந்து 
மன்னரிடம்‌ அளித்தார்‌ அமைச்சர்‌. கைநீட்டி அதை 
வாங்குகையில்‌ கண்கள்‌ சுருங்கி மீண்டன. கனத்த 
இமைப்பீலிகள்‌ சரிந்தன. துளைதோறும்‌ தொட்டு கைகள்‌ 
தேடின. பின்‌ தலைதூக்கி அமைச்சரை நோக்கி 
கையசைத்தார்‌. “அகலுங்கள்‌. இங்கு எவரும்‌ 


நிற்கலாகாது. அரசர்‌ விழிதொடும்‌ தொலைவில்‌ ஒரு 
முகம்கூட நிற்கலாகாது” என்றார்‌ அமைச்சர்‌. 


அனைவரும்‌ வணங்கி அகல அறியாமல்‌ ராதை 
ஒதுங்கினாள்‌. காலோசை இல்லாமல்‌ கடம்பின்‌ பின்‌ 
ஒளிந்தாள்‌. தன்னைச்‌ சூழ்ந்து அசைந்து மறையும்‌ 
கால்களைக்‌ கண்டு தழைக்குள்‌ அமர்ந்திருந்தாள்‌. 
தனிமை சூழ்ந்ததும்‌ குழலை இதழ்சேர்த்தார்‌ கிருஷ்ணர்‌. 
விரல்கள்‌ துளைகளில்‌ ஓடின. இதழில்‌ எழுந்த காற்று 
இசையாகாது வழிந்தோடியது. சிரிப்பை அடக்கி 
சிறுகைகளால்‌ இதழ்பொத்தி அமர்ந்திருந்தாள்‌ ராதை. 


[image] 
ஓவியம்‌: ஷண்முகவேல்‌ 


குழல்‌ மொழி கொண்டது. குயில்நாதம்‌ ஒன்‌ எழுந்தது. 
“ராதே” என அது அலை த்தது; காற்றில்‌ கைநீட்டிப்‌ 
பரிதவித்து “ராதே! ராதே! ராதே!” என மீளமீளக்‌ கூவியது. 
கண்டடைந்து குதூகலித்து. “ராதை! ராதை! ராதை! என 
கொஞ்சியது. கல்நின்ற கன்னியின்‌ முகத்தை ராதை 
பார்த்தாள்‌. கல்விழிகள்‌ காட்சிகொண்டன. குமிழிதழ்கள்‌ 
முறுவலித்தன. சுற்றி எழுந்து சுழன்று நடமிட்டது 
செவ்விழி. பீலிவிழி விரிந்த தலையும்‌ புன்னகை பெருகும்‌ 
இதழுமாக யமுனைப்பெருங்கரையில்‌ யாதவர்தம்‌ 


அரசியின்‌ முன்‌ குழலூதி நின்றிருந்தான்‌ கண்ணன்‌. 
[**நீலம்‌** முழுமை**]** 
வெண்முரசு விவாதங்கள்‌ 


வியாசமனம்‌ மரபின்மைந்தன்‌ முத்தையா முதற்கனல்‌ 
பற்றி எழுதும்‌ விமர்சனத்‌ தொடர்‌ 

விளக்கமுடியாத விருப்புகளாலும்‌ புரிந்துகொள்ளவே 
முடியாத வெறுப்புகளாலும்‌ நெய்யப்பட்டிருக்கிறது 
வாழ்க்கை. பிரம்மனின்‌ குலத்து உதித்த சுயம்புமனுவின்‌ 
மைந்தன்‌ உத்தானபாதன்‌ தன்‌ இரண்டாம்‌ மனைவி 
சுருசியை விரும்பினான்‌. முதல்மனைவி சுநீதியை 
வெறுத்தான்‌. ஏன்‌ வெறுக்கிறேன்‌ என்று 
கேட்டுக்கொள்ளும்போதெல்லாம்‌ ஏன்‌ விரும்புகிறேன்‌ 
என்ற விடையின்மையையே சென்றடைந்தான்‌. 
விளக்கமுடியாமையே அவ்வுணர்ச்சிகளுக்கு அச்சம்தரும்‌ 
விரிவை அளித்து அவனை அதிலிருந்து 
விலகமுடியாமல்‌ கட்டிப்போட்டது. 


சுருசியும்‌ சுநீதியும்‌ இரட்டைப்‌ பேரழகிகள்‌. ஆகவே 
உத்தானபாதன்‌ ஒருத்தியுடன்‌ இருக்கையில்‌ 
இன்னொருத்தியின்‌ நினைவாகவே இருந்தான்‌. சுருசியின்‌ 
காமத்தில்‌ இருக்கையில்‌ சுநீதியை நினைத்து கசந்தான்‌. 
அக்கசப்பால்‌ அவளுடன்‌ மேலும்‌ நெருங்கினான்‌. 
அவளுடைய உடலின்‌ மறைவுகளுக்குள்‌ 
புதைந்துகொண்டான்‌. அதன்‌ வழியாக அவள்‌ 
உள்ளத்தை மேலும்‌ நெருங்கிவிட்டதாக 
எண்ணிக்கொண்டான்‌. சுநீதியுடன்‌ இருக்கையில்‌ 
சுருசியை எண்ணி ஏங்கினான்‌. அந்த ஏக்கத்தால்‌ 
அவளை மேலும்‌ வெறுத்து அவளுடைய 
காதல்கரங்களை தட்டி விலக்கினான்‌. சினமெழுந்த 
சொற்களைச்‌ சொல்லி அவள்‌ கண்ணீரைக்‌ கண்டு 
அடங்கினான்‌. 


விலக்குவதன்‌ வழியாக சுநீதியை தவிர்க்கமுடியாமல்‌ 
தன்னைத்‌ தொடரச்செய்தான்‌ உத்தானபாதன்‌. முற்றிலும்‌ 
ஆணவயமழிந்து தன்னுணர்வின்‌ இறுதித்‌ துளியையும்‌ 
அவன்‌ முன்‌ படைத்து அவள்‌ சரணடைந்தாள்‌. ஆகவே 
வென்று கடந்துசெல்லப்பட்டவளாக ஆனாள்‌. 
திரும்பிப்பார்க்கப்படுபவளாக அவனருகே நின்றாள்‌. 
அடைக்கலமாவதன்‌ வழியாக சுருசியை பெரியவளாகச்‌ 
செய்தான்‌. வழிபடுவதன்‌ வழியாக அவளுடைய 
ஆணவத்தை ஒவ்வொரு கணமும்‌ ஊதிவளர்த்தான்‌. 
அந்தப்‌ பேருருவின்‌ முன்‌ மனம்‌ பதைத்து மேலும்‌ 
சிறுமைகொண்டான்‌. வெல்லவேமுடியாததன்‌ மீது எழும்‌ 


தவிர்க்கமுடியாத பெரும்பித்தை தன்னுள்‌ 
நிறைத்துக்கொண்டான்‌. எண்ணி எண்ணி 
கனவுகாணப்படுபவளாக, மீளமீள வந்து சேருமிடமாக 
சுருசி அவன்‌ முன்‌ நின்றிருந்தாள்‌. 


சுநீதியை வெறுப்பதன்‌ வழியாகவே அவளை 
நெருங்கமுடிந்தது. வெறுப்பை வளரச்செய்து குரூரமாக 
ஆக்கி அதை குற்றவுணர்ச்சியாகக்‌ கனியச்செய்து 
அதன்பின்‌ கண்ணீருடன்‌ அவளை 
அணைத்துக்கொண்டான்‌. அத்தருணத்தைத்‌ தாண்டாத 
அவ்வுணர்வெழுச்சியாலேயே அவளுடன்‌ உறவுகொள்ள 
முடிந்தது. மாறாக சுருசியின்‌ மீதான விருப்பத்தால்‌ 
அவள்முன்‌ சிறுமைகொண்டு அதனால்‌ புண்பட்டான்‌. 
அதைச்‌ சீற்றமாக ஆக்கி அவளை வெறுத்துத்‌ தருக்கி 
எழுந்து நின்றிருக்கையில்‌ அவள்‌ அளிக்கும்‌ மிகச்சிறிய 
காதலால்‌ முற்றிலும்‌ உடைந்து அவள்‌ காலடியில்‌ 
சரிந்தான்‌. சுநீதியின்‌ முன்‌ ஆண்மகனாக நிமிர்ந்து 
நின்றான்‌. சுருசியின்‌ முன்‌ குழந்தையாகக்‌ கிடந்தான்‌. 


தன்‌ தந்தையான சுயம்புமனுவின்‌ முன்‌ சென்று அமர்ந்து 
உத்தானபாதன்‌ கேட்டான்‌ “எந்தையே, விருப்பு 
வெறுப்பின்‌ லீலையை அறிந்த மானுடர்‌ எவரேனும்‌ 
உள்ளனரா இப்புவியில்‌?” சுயம்புமனு புன்னகை செய்து 
“மானுடர்‌ அனைவரும்‌ அந்த லீலையை அறிவர்‌. அதை 
ஏற்கமறுத்து பதறி விலகிக்கொண்டும்‌ இருப்பர்‌” என்றார்‌. 
திகைத்து கைகூப்பிய உத்தானபாதன்‌ “நான்‌ 
தவிக்கிறேன்‌ தந்தையே. இந்த இருமுனை ஆடலால்‌ என்‌ 
வாழ்வே வீணாகிறது” என்றான்‌. 


சிரித்தபடி “அந்த இருமுனையாடல்‌ இல்லையேல்‌ உன்‌ 
வாழ்வில்‌ எஞ்சுவதுதான்‌ என்ன?” என்று சுயம்புமனு 
கேட்டார்‌. ”உணர்ச்சிக்கொந்தளிப்புகள்‌ கொண்ட 
வாழ்க்கை அமைந்தவர்கள்‌ நல்லூழ்‌ கொண்டவர்கள்‌. 
அவர்களுக்கு வேறேதும்‌ தேவைப்படுவதில்லை 
வாழ்க்கையை நிறைக்க.” “இந்தவதையே என்‌ 
வாழ்க்கையாகுமா?” என்றான்‌ உத்தானபாதன்‌. 
“வதையற்ற வாழ்க்கை நிகழ்வுகளுமற்றது. காற்று 
வீசாதபோது காற்றுமானி பொறுமையிழந்து 
காத்திருக்கிறது” என்றார்‌ சுயம்புமனு. 


நெடுமூச்சுடன்‌ தலைகுனிந்து அமர்ந்திருந்த 
உத்தானபாதன்‌ நீண்டநேரம்‌ கழித்து எழுந்து தந்தையின்‌ 
கால்தொட்டு வணங்கிக்‌ கிளம்பும்போது “உன்‌ ஒரு பக்கம்‌ 
சிறந்த நீதி. இன்னொருபக்கம்‌ அழகிய சுவை. அத்தனை 
ஆட்சியாளர்களும்‌ நீதிக்கும்‌ ரசிக்கும்‌ நடுவே 


நிறுத்தப்பட்டவர்களே. அவர்களின்‌ இயல்புக்குரியதை 
தேர்வுசெய்கிறார்கள்‌. வரலாற்றை வெல்கிறார்கள்‌, 
அல்லது வரலாற்றால்‌ நசுக்கப்படுகிறார்கள்‌” என்றார்‌ 
சுயம்புமனு. 

திகைத்த விழிகளால்‌ நோக்கிய உத்தானபாதனிடம்‌ “நீதி 
ஆளும்படி கோருகிறது. ௬சி அடிமையாகும்படி 
சொல்கிறது. நீதி ஆறுபக்கத்தையும்‌ முழுமையாகப்‌ 
பார்க்கமுடிவது. ருசியோ முடிவில்லாத பக்கங்கள்‌ 
கொண்ட வைரம்‌. ர௬ுசியின்‌ மாயமே பிரம்மத்தின்‌ 
படைப்புத்திறனுக்கு முதல்சான்று” என்றார்‌ சுயம்புமனு. 
“சென்றுவருக! ஒருவன்‌ கொண்டுவராத எதையும்‌ 
இப்புவியில்‌ அடையமுடியாது.” 


அச்சொற்களை தன்னுள்‌ ஓட்டியபடியே மீண்டுவந்தான்‌ 
உத்தானபாதன்‌. புரவியை நிறுத்தி அரண்மனை 
களமுற்றத்தைக்‌ கடந்து மகளிர்மாட முற்றத்தில்‌ நின்று 
இருபக்கத்தையும்‌ நோக்கினான்‌. அவன்‌ 
எண்ணிமுடிவெடுப்பதற்குள்ளாகவே அவன்‌ உடல்‌ 
வழக்கம்போல இடப்பக்கம்‌ திரும்பி சுருசியின்‌ 
அரண்மனையை நாடியது. எந்த மானுடனாவது உடலின்‌ 
வலம்‌ இடத்‌ தேர்வை அவனே செய்யமுடியுமா என அவன்‌ 
வியந்துகொண்டான்‌. அது அன்னைக்‌ கருவுக்குள்‌ உடல்‌ 
ஊறத்தொடங்கும்போதே ஒருவனில்‌ கூடுவதல்லவா? 


உத்தானபாதன்‌ பாதிவழியில்‌ உடலின்‌ கடிவாளத்தை 
உள்ளத்தால்‌ இழுத்து நிறுத்தி நின்று திரும்பி சுநீதியின்‌ 
அரண்மனை நோக்கி சென்றான்‌. அவ்வேளையில்‌ 
அவனை எதிர்பாராத அவள்‌ ஏவல்சேடியின்‌ 
சொல்கேட்டதுமே சிரிப்பும்‌ பதற்றமுமாக ஓடிவந்து 
மூச்சிரைக்க அவன்‌ முன்‌ நின்றாள்‌. அவளுடைய 
வியர்த்த முகத்தையும்‌ மூச்சிரைப்பில்‌ அசைந்த 
முலைகளையும்‌ காதல்நிறைந்த விழிகளையும்‌ 
கண்டதும்‌ அவன்‌ பெரும்‌ இரக்கத்தை அடைந்தான்‌. 
அவ்விரக்கம்‌ அவனுள்‌ காமம்‌ எழாது செய்தது. இரக்கம்‌ 
பனிப்புகைபோன்றது, காமத்தைப்போல 
பளிங்குப்பாறை அல்ல என அவன்‌ அறிந்திருந்தான்‌. 


“எண்ணவே இல்லை, இன்று நான்‌ 
கருணைக்குரியவளானேன்‌” என்றாள்‌ சுநீதி. எங்கோ 
எழுதிவைக்கப்பட்ட சொற்கள்‌. “அடியவளின்‌ அறைக்கு 
வரவேண்டும்‌” என்று அவன்‌ கைகளைப்‌ பற்றினாள்‌. 
காலகாலமாக சொல்லப்பட்டு வரும்‌ சொற்கள்‌. இந்தச்‌ 
சொற்களின்‌ ஓரத்தில்‌ சற்று வஞ்சம்‌ இருந்திருந்தால்‌, 
புன்னகையில்‌ எங்கோ வன்மம்‌ கலந்திருந்தால்‌, 


விழிகளுக்குள்‌ குரூரம்‌ மின்னியிருந்தால்‌ இவளுக்கு 
இக்கணமே அடிமையாகியிருப்பேன்‌. எத்தனை 
குரூரமான விதியை இப்புவி இயற்றியவன்‌ 
ஆக்கியிருக்கிறான்‌. இப்புவியில்‌ பேரன்பைப்போல 
சலிப்பூட்டுவது என ஏதுமில்லை. 


அவளுடன்‌ இருக்கையில்‌ எல்லாம்‌ சுருசியையே 
எண்ணிக்கொண்டிருந்தான்‌. இவளுடன்‌ இருப்பது 
இதமாக இருக்கிறது. இவள்‌ சொல்லும்‌ ஒவ்வொரு 
சொல்லும்‌ சென்று கச்சிதமாக அமர்வதற்கான பள்ளம்‌ 
என்‌ உள்ளத்தில்‌ முன்னரே இருக்கிறது. இவளை 
விரும்புவதற்கு இனியொரு காரணத்தையும்‌ நான்‌ 
கண்டடையவேண்டியதில்லை. சுநீதி உள்ளே 
ஓடிச்சென்று தன்‌ சிறுமைந்தன்‌ துருவனை 
அழைத்துவந்தாள்‌. “மைந்தா, உன்‌ தந்தையை 
வணங்குக. அவரது அருளால்‌ நீ அழியாப்புகழ்‌ 
கொண்டவனாக ஆவாய்‌” என்றாள்‌. 


வெளிறிய சிறுமார்பும்‌ ஒடுங்கிய தோள்களும்‌ கூர்ந்த 
சிறுமுகமும்‌ கொண்ட சின்னஞ்சிறுவன்‌. அவன்‌ 
முகமெங்கும்‌ விழிகளெனத்‌ தோன்றியது. ஒருமுறைகூட 
அவனை அத்தனை கூர்ந்து நோக்கியதில்லை என்று 
எண்ணிக்கொண்டான்‌. “வணங்குகிறேன்‌ தந்தையே” 
என்று மெல்லியகுரலில்‌ சொல்லிக்கொண்டு துருவன்‌ 
வந்து உத்தானபாதனின்‌ கால்களைத்‌ தொட்டான்‌. சிறு 
பல்லிக்குஞ்சு ஒன்று காலில்‌ ஏறமுயல்வதுபோல அந்தத்‌ 
தொடுகை அவனை கூசவைத்தது. உடல்‌ விதிர்க்க 
கைகளை நீட்டி அவன்‌ மென்மயிர்க்குடுமியைத்‌ தொட்டு 
ஆசியளிக்கையில்‌ பார்வையை விலக்கிக்கொண்டான்‌. 


மைந்தன்‌ சென்றபின்‌ அவன்‌ மஞ்சத்தில்‌ அமர்ந்தான்‌. 
சுநீதி அவனருகே அமர்ந்து அவன்‌ கைகளைப்‌ 
பற்றிக்கொண்டு “தங்களை இறைவடிவமாகவே 
எண்ணுகிறான்‌ மைந்தன்‌. இவ்விளவயதிலேயே 
ஒவ்வொன்றிலும்‌ அவனுக்கிருக்கும்‌ முழுமையான 
ஈடுபாட்டை சொல்லிச்சொல்லி வியக்கிறார்கள்‌ அவன்‌ 
ஆசிரியர்கள்‌” என்றாள்‌. உத்தானபாதன்‌ ஒருகணத்தில்‌ 
தன்னுள்‌ எழுந்த சினத்தை வியந்துகொண்டு பற்களை 
இறுக்கி அவளை நோக்கினான்‌. மைந்தனைப்பற்றிப்‌ 
பேசுவது போல கணவனின்‌ காமத்தைக்‌ களையும்‌ 
இன்னொன்று இல்லை என்றுகூட அறியாத பேதையா 
இவள்‌! 


அல்ல என்று மறுகணம்‌ அறிந்தான்‌. காமத்தின்‌ 
உள்வழிகளை அறியாதவளாக இருக்கலாம்‌, ஆனால்‌ 


அவன்‌ அகத்தின்‌ வேறு ஆழ்நகர்வுகளை 
அறிந்திருக்கிறாள்‌. அவள்‌ விழிகளை நோக்கியபடி 
“அவனுக்கென்ன உடல்நலமில்லையா? 
மெலிந்திருக்கிறானே?” என்றான்‌. அவள்‌ நகைத்து 
“அவனுக்கு பிற குழந்தைகளுடன்‌ விளையாடுவதில்‌ 
ர்வமில்லை. உணவிலும்‌ சுவையில்லை. 
பெரியவர்களுடன்‌ இருப்பதை மட்டுமே விழைகிறான்‌” 
என்றாள்‌. அந்நகைப்பில்‌ அவனுக்குத்‌ தெரிந்தது, அவள்‌ 
அவன்‌ அகத்தை புரிந்துகொள்ளவில்லை. அவளுடைய 
பெண்ணியல்பால்‌ அறியாமலேயே அதைத்‌ 
தொட்டுவிட்டிருக்கிறாள்‌, அவ்வளவுதான்‌. 


அக்கணம்‌ அவள்‌ தன்‌ ஆழத்தை அறிந்திருந்தால்கூட 
நல்லது என்று அவனுக்குப்‌ பட்டது. மறைக்கவிரும்பும்‌ 
ஏதோ ஒன்று அவளிடம்‌ எஞ்சுகிறது என்று 
அதற்குப்பொருள்‌. அந்தக்‌ கூர்முனையுடன்‌ அவன்‌ சற்று 
விளையாடமுமியும்‌. சலிப்புடன்‌ “நன்றாகப்‌ 
படிக்கச்சொல்‌” என்றான்‌. அந்தச்‌ சொல்லில்‌ இருந்த 
முறைமையின்‌ மனவிலக்கத்தைக்கூட 
உணர்ந்துகொள்ளாதவளாக அவள்‌ அன்பு அவளை 
ஆக்கியிருந்தது. “ஆம்‌, அவன்‌ கற்று வல்லவனாவான்‌” 
என்றாள்‌. அவன்‌ உள்ளம்‌ பதைப்புடன்‌ அடுத்த 
சொல்லை அவள்‌ சொல்லமாட்டாளா என ஏங்கியது. 
ஆனால்‌ “அவனே மூத்தவன்‌, அரியணைக்குரியவன்‌” 
என்று அவள்‌ சொல்லவில்லை. அந்தச்‌ சிறுதுளி 
நஞ்சுகூட அவளில்‌ இருக்கவில்லை. 


அறிந்த வழிகள்‌. அவை ஆறுதலை அளிக்கின்றன. 

றுதலோ சலிப்பை அளிக்கிறது. காலம்‌ நீண்டு நீண்டு 

டக்கிறது அப்போது. கொல்லும்புலியுடன்‌ 
கூண்டிலிருப்பவனின்‌ காலம்‌ எத்தனை செறிவானது. 
இளமையில்‌ சுழற்றி அலைக்கழிக்கும்‌ பெண்‌ 
முதுமையில்‌ சலிப்பூட்டுவாள்போலும்‌. இவளிடம்‌ என்‌ 
முதுமையில்‌ நான்‌ வந்துசேர்வேன்‌. காமம்‌ இன்றி மட்டுமே 
அணுகமுடியும்‌ ஒரு பெண்‌ இவள்‌. எத்தனை அச்சம்தரும்‌ 
உண்மை இது! காமத்தை எழுப்பாதவளின்‌ அழகுபோல 
பயனற்றது ஏதுமில்லை. பயனற்ற ஒவ்வொன்றையும்‌ 
புறக்கணிக்கிறது அகம்‌. அது குறுக்கே வருமென்றால்‌ 
சினம்கொள்கிறது. 


மறுநாள்‌ காலை உத்தானபாதன்‌ நீராடி அரச உடைகள்‌ 
அணிந்துகொண்டிருக்கையில்‌ சேடி உள்ளே வந்து 
இளைய அரசி திருமுகம்‌ கோரியிருப்பதைச்‌ சொன்னாள்‌. 
அவன்‌ ஆணையிடுவதற்குள்ளாகவே சுருசி உள்ளே 
வந்தாள்‌. அவன்‌ விரும்பும்‌ ஆடை அணிந்திருந்தாள்‌. 


அவனை பித்தாக்கும்‌ நறுமணமலர்‌ சூடியிருந்தாள்‌. 
ஆயிரம்‌ கரங்களால்‌ அள்ளிக்கொள்ள அழைத்த உடலை 
நோக்கி அவன்‌ காமம்‌ எழுந்ததுமே அவனை 
ஒருபொருட்டாக எண்ணாத விழிகளைக்‌ கண்டு 
சீண்டப்பட்டு திகைத்து நின்றான்‌. இனி அவள்‌ அவன்‌ 
அனைத்து வாயில்களிலும்‌ முட்டி முட்டிதன்‌ தலையை 
உடைத்துக்கொள்ளும்‌ கற்கோட்டை மட்டுமே. 


அவள்‌ வந்திருப்பது எதற்காக என அவன்‌ 
அறிந்திருந்தான்‌. அதை அவள்‌ அவனிடம்‌ நேரடியாகக்‌ 
கேட்கவேண்டுமென அவன்‌ விரும்பினான்‌. கேட்டால்‌ 
அது அவளில்‌ விழும்‌ ஒரு விரிசல்‌. ஒரு பாதை. ஆனால்‌ 
“இன்று தங்கள்‌ முடிகாண்‌ விழவு அல்லவா?” என்றாள்‌. 
அவள்‌ நினைப்பதிலிருந்து சொன்னதற்கு இருந்த அந்தப்‌ 
பெருந்தொலைவில்‌ அவன்‌ சித்தம்‌ திகைத்து நின்றது. 
“நாம்‌ புதியதாக வென்ற எல்லைப்பகுதிகளில்‌ இருந்து நம்‌ 
புதியகுடித்தலைவர்கள்‌ வந்து கூடியிருக்கிறார்கள்‌. 
இங்குள்ள குடிச்சபையில்‌ அவர்களுக்கான இடமென்ன 
என்று நாம்‌ முடிவுசெய்யவேண்டியிருக்கிறது.” 


அக்கணம்‌ அவன்‌ விழைந்ததெல்லாம்‌ வாளை உருவி 
அவள்‌ தலையை வெட்டி மண்ணில்‌ வீழ்த்துவதைத்தான்‌. 
அதைச்செய்ய முடிந்தால்‌ எடை இழந்து மேகத்தில்‌ 
மிதித்து விண்ணகமேறமுடியும்‌. ஆனால்‌ “ஆம்‌, 
சொன்னார்கள்‌” என்றான்‌. நாலைந்து நாட்களாகவே 
அமைச்சரவையில்‌ பேசப்பட்டது அதுதான்‌. “இங்குள்ள 
குடிச்சபையில்‌ சிலரையாவது கீழே இறக்காமல்‌ 
அவர்களை நாம்‌ உள்ளே கொண்டுவர இயலாது. 
அவர்கள்‌ எவர்‌ என முன்னரே முடிவுசெய்துவிட்டு அவை 
புகவேண்டும்‌. அவர்கள்மீது அவையில்‌ குற்றச்சாட்டுகள்‌ 
எழவேண்டும்‌” என்றாள்‌. 


அவன்‌ அவள்‌ விழிகளை நோக்கினான்‌. அங்கே அவள்‌ 
விளையாடுகிறாள்‌ என்பதற்கான சிறிய ஒளி தெரிந்தால்‌ 
கூட போதும்‌ என அவன்‌ அகம்‌ தவித்தது. ஆனால்‌ 
அமைச்சுப்பணியை விளக்கும்‌ தலைமை அமைச்சரின்‌ 
விழிகள்‌ போலிருந்தன அவை. “அக்குற்றச்சாட்டுகளை 
நம்‌ அரசவையில்‌ எவரும்‌ எழுப்பலாகாது. குடிமக்கள்‌ 
அவையில்‌இருந்தே அவை எழுந்தால்‌ நன்று.” அவள்‌ 
மெல்ல சரியும்‌ தலைச்சரத்தைச்‌ சரிசெய்ய அவளுடைய 
இடது முலை மெல்ல அசைந்து அதில்‌ தவழ்ந்த முத்தாரம்‌ 
வளைந்து குவட்டுக்குள்‌ விழுந்தது. 

பட்டுக்கச்சின்‌ விளிம்பில்‌ முலைகளின்‌ மென்கதுப்பின்‌ 
பிதுங்கலை நோக்கியபின்‌ அவன்‌ திடுக்கிட்டு விழி 


விலக்கினான்‌. அப்பார்வையை அவள்‌ அறிந்தால்‌ 
அவன்‌ முழுமையாகத்‌ தோற்றுவிடுவான்‌. அவள்‌ 
பார்க்கவில்லை என்று ஆறுதல்‌ கொண்டான்‌. ஆனால்‌ 
மிக இயல்பாக அவள்‌ “விலக்கப்படும்‌ 
குடித்தலைவர்களுக்கு அப்போதே வேறு ஒரு பதவி 
அளிப்பதும்‌ வேண்டும்‌... அந்தப்பதவி பொருளற்றது என 
அவர்கள்‌ காலப்போக்கில்‌ அறிந்தால்போதும்‌” 
என்றபோது அவன்‌ அறிந்துகொண்டான்‌, அவள்‌ 
உணர்ந்திருக்கிறாள்‌ என. 


இரும்புக்‌ காலணியால்‌ மிதிபட்ட சிறுவிரல்‌ போல அகம்‌ 
துடிக்க அவன்‌ தன்னை விலக்கிக்கொண்டான்‌. 
இவளுடன்‌ எத்தனை காலமாக ஆடிக்கொண்டிருக்கும்‌ 
ஆடல்‌ இது. வென்றதேயில்லை. வென்று விலகும்‌ 
சூதாடிகள்‌ உண்டு, தோற்றுவிலகுபவர்களே இல்லை. 
தோல்வி சூதாட்டத்தில்‌ இருக்கும்‌ முடிவின்மையை 
அவனுக்குமுன்‌ மீண்டும்‌ நிறுவி அறைகூவுகிறது. 
தோற்றவர்கள்‌ விலகுவதே இல்லை, தோற்கடிக்கும்‌ 
விசையால்‌ முற்றாக அழிக்கப்படும்‌ வரை அவர்கள்‌ 
அதனுடன்தான்‌ இருப்பார்கள்‌. 


இப்போது நான்‌ செய்யக்கூடுவது ஒன்றே. அப்பட்டமான 
காமத்துடன்‌ அவளை அணுகுவது. வெறும்‌ ஆணாக, 
எளிய மிருகமாக. அவள்‌ அதை அஞ்சுகிறாள்‌ என நான்‌ 
அறிவேன்‌. காமம்‌ தன்னியல்பிலேயே பாவனைகள்‌ 
அற்றது. அந்த வெளிப்படைத்தன்மையை மானுடர்‌ 
அஞ்சுகிறார்கள்‌. ஆகவேதான்‌ அதன்மேல்‌ 
பாவனைகளை அள்ளிஅள்ளிப்‌ போர்த்துகிறார்கள்‌. 
பபபல வீறுகொண்டெழும்போது அது அனைத்தையும்‌ 

ழித்துவிட்டு வெற்றுடலுடன்‌ வந்து நிற்கிறது. 
இறப்பைப்போலவே மானுடனால்‌ ஒருபோதும்‌ 
வெல்லமுடியாதது. ஆகவே எந்தவகையான 
தந்திரங்களும்‌ தேவையற்றது. 


சூதாடிகள்‌ எதிரே மாபெரும்‌ சூதாடி வந்து அமர்ந்தால்‌ 
ஊக்கம்‌ கொள்வார்கள்‌. மூர்க்கமான பாமரனையே 
அஞ்சுவார்கள்‌. அவள்‌ அவனுடைய காமத்துடன்‌ 
விளையாடுவாள்‌, அதை காலடியில்‌ போட்டு மிதிப்பாள்‌. 
னால்‌ எங்கோ ஓரிடத்தில்‌ தீ அனைத்தின்மேலும்‌ 
கொடியேற்றிவிடுகையில்‌ மெல்ல தோற்று அமைவாள்‌. 
காமம்‌ அவளை வெறும்‌ உடலாக ்குகிறது. வெறும்‌ 
உடலாக ஆகும்போது நான்‌ வெல்கிறேன்‌. அவள்‌ 
தோற்கிறாள்‌. அத்தனை சொற்களுடன்‌ அத்தனை 
பாவனைகளுடன்‌ அவள்‌ தன்னை உடலல்ல என்று 
ஆக்கிக்கொள்ளத்தான்‌ முயல்கிறாளா? 


அவள்‌ சொல்வதேதும்‌ புரியவில்லை என்று 
பாவனைசெய்யவேண்டும்‌. அவள்‌ உடலன்றி வேறேதும்‌ 
தேவையில்லை என்று கிளர்ந்தெழவேண்டும்‌. 
அள்ளிப்பற்றி அவள்‌ ஆடைகளை பாவனைகளை 
களைந்து உடலாக்கி கையிலெடுக்கவேண்டும்‌. சற்றேனும்‌ 
வென்றேன்‌ என உணரும்‌ ஒரே இடம்‌ அது. அவனை 
அறியாமலேயே அவன்‌ உடலில்‌ சிறிய அசைவாக அந்த 
எண்ணம்‌ வெளிப்பட்டிருக்கவேண்டும்‌. அவள்‌ எழுந்து 
தலைச்சரத்தை நளினமாக மீண்டும்‌ சரிசெய்து “நான்‌ 
அணியறைக்குச்‌ செல்கிறேன்‌. அமைச்சர்களிடம்‌ 
அனைத்து ஆணைகளையும்‌ பிறப்பித்துவிட்டேன்‌” 
என்றாள்‌. 


அவன்‌ தலையசைத்தான்‌. எப்போதும்‌ அவளே களத்தை 
வரைந்து ஆட்டவிதிகளையும்‌ வகுத்துக்கொள்கிறாள்‌. 
இந்த ஆடலில்‌ அரசுசூழ்தலை கணவனிடம்‌ பேசும்‌ 
அரசியாக தன்னை வைத்துக்கொண்டிருக்கிறாள்‌. 
அதுவன்றி ஏதும்‌ இங்கே நிகழாது. அவன்‌ அப்படி 
எண்ணிய கணமே அவள்‌ “நம்‌ இளவரசனை இன்று 
அவையில்‌ புதியகுடிகளிடம்‌ அறிமுகம்‌ 
செய்யப்போகிறேன்‌” என்றாள்‌. மிகநுட்பமாக ஒரே 
சொல்லில்‌ இளையவனை முடிக்குரியவனாக்கினாள்‌. 
அவன்‌ பேச வாயெடுப்பதற்குள்‌ காமம்‌ நிறைந்த 
விழிகளால்‌ அவனை நோக்கி புன்னகைத்துவிட்டு 
சென்றாள்‌. 


அவன்‌ அப்படியே தளர்ந்து மஞ்சத்தில்‌ 
அமர்ந்துவிட்டான்‌. ஆட்டத்தை அமைத்தவள்‌ அவன்‌ 
கற்றுக்கொண்டிருக்கையிலேயே களத்தைக்‌ 
கலைத்துவிட்டுச்‌ சென்றாள்‌. ஒருபோதும்‌ அவன்‌ 
அவளுடன்‌ ஆடியதில்லை. ச. வப்‌ 
ஆட்டம்‌ இன்னொன்றாக ஆகிவிட்டிருப்பதை 
உணர்வான்‌. தோள்கள்‌ மேல்‌ பெரும்‌ எடை 
அமைந்ததைப்போல சோர்ந்து கைகளில்‌ தலையைத்‌ 
தாங்கி அவன்‌ அமர்ந்திருந்தான்‌. அமைச்சர்‌ 
வந்திருப்பதாக அணுக்கச்சேவகன்‌ வந்து சொன்னபோது 
எழுந்துகொண்டான்‌. இடைநாழியில்‌ நடக்கும்போது தன்‌ 
உடல்‌ ஏன்‌ இத்தனை எடைகொண்டு கால்தசைகளை 
இறுக்குகிறது என வியந்துகொண்டான்‌. 


அவைநடைமுறைகளுக்கு பட்டத்தரசியாக சுநீதியையே 
குடிச்சபை ஏற்றுக்கொண்டிருந்தபோதிலும்‌ சுருசி 
பட்டத்தரசிக்குரிய அனைத்து அவைமுறைமைகளையும்‌ 
மெல்லமெல்ல தனக்கென ஏற்படுத்திக்கொண்டிருந்தாள்‌. 
அவளுக்கும்‌ குடையும்‌ சாமரமும்‌ அகம்படியும்‌ 


நிமித்திகனும்‌ இருந்தன. அவள்‌ வரும்போதும்‌ 
அமைச்சர்கள்‌ தலைதாழ்த்தி வணங்க சேவகர்கள்‌ 
வாழ்த்தொலி எழுப்பினர்‌. குடிமூத்தவர்களும்‌ அது 
அரசனின்‌ எண்ணமென்று உணர்ந்தவர்களாக அதை 
ஏற்றுக்கொள்ளப்பழகிவிட்டிருந்தனர்‌. 


சுருசி அவைநுழைந்தபோது எழுந்த வாழ்த்தொலியில்‌ 
சுநீதியின்‌ உடல்பதறுவதை உத்தானபாதன்‌ கண்டான்‌. 
ஒவ்வொருமுறையும்‌ இரண்டாவதாக வருவதற்கு சுருசி 
கொள்ளும்‌ நுண்திறனை இவள்‌ உணர்ந்திருக்கிறாளா 
என எண்ணினான்‌. முற்றிலும்‌ புறக்கணித்து 
அமர்ந்திருந்தால்‌ சுருசியை அவள்‌ வென்றுவிடமுடியும்‌. 
பெருந்தன்மையுடன்‌ புன்னகை புரிந்து அன்பைக்‌ 
காட்டியிருந்தால்‌ சுருசியை பற்றி எரியவைக்கக்கூட 
முடியும்‌. ஆனால்‌ ஒருபோதும்‌ அதை சுநீதி உணர்பவள்‌ 
அல்ல. அவளுடைய நேர்வழியில்‌ இருந்து அந்த 
ஊடுவழிகள்‌ பிரிவதில்லை. 


அவை தொடங்கியதும்‌ ஒவ்வொருமுறையும்‌ போலவே 
மீண்டும்‌ நிகழ்ந்தது. அவள்‌ வெறுமொரு 
மகளிர்கோட்டத்து எளிய பெண்‌ என்பதுபோல 
அமர்ந்திருந்தாள்‌. அமைச்சர்களும்‌ குடிகளும்‌ அரசனை 
நோக்கி பேசினர்‌. அமைச்சர்களின்‌ பரிந்துரைகளுக்கும்‌ 
ஆணைகோரல்களுக்கும்‌ அவன்‌ செவிசாய்த்து 
சிந்தித்தான்‌. முறைப்படி பட்டத்தரசியிடம்‌ மேற்கருத்து 
கோரினான்‌. அவள்‌ பரிவும்‌ சமநிலையும்‌ கொண்ட 
சொற்களில்‌ தன்‌ கருத்துக்களைச்‌ சொன்னாள்‌. அவள்‌ 
சொல்லிக்கொண்டிருக்கையில்‌ அக்கருத்துக்களை 
மிகுந்த ஆர்வத்துடன்‌ கேட்பதுபோலிருந்தாள்‌ சுருசி. 


பின்‌ மெல்ல உடலை அசைத்தாள்‌. அவ்வசைவு எத்தனை 
மெல்லியதோ அத்தனை தூரம்‌ அனைவராலும்‌ 
அறியப்படும்‌ என அறிந்திருந்தாள்‌. விழிகள்‌ சிலமுறை 
அவளை நோக்கித்திரும்பி விலகியதும்‌ பணிவும்‌ 
தயக்கமும்‌ கலந்த புன்னகையுடன்‌ “நான்‌ ஒன்று 
சொல்லலாமா?” என்றாள்‌. அவ்வினா எழுந்ததுமே சுநீதி 
முகம்‌ சிவந்து சினம்கொண்ட அசைவுகளை 
அறியாமலேயே வெளிப்படுத்துவதை அணிகளின்‌ 
ஓசைகள்‌ வழியாக அறிந்த அவையினர்‌ கண்கள்‌ வந்து 
தொட்டுச்சென்றன. 


“சொல்‌” என்று அவன்‌ சொன்னதும்‌ முதிரா 
இளம்பெண்ணின்‌ பேதைமையும்‌ நட்பும்‌ நாணமும்‌ 
கலந்த நளின அசைவுகளுடன்‌ முகம்‌ சிவந்து “இல்லை, 
ஒன்றுமில்லை” என்றாள்‌ சுருசி. அப்போது அவளை 


முதிரா இளம்பெண்ணாகவே மனம்‌ உணர்வதை எண்ணி 
வியந்தான்‌. “சொல்‌, அவையில்‌ எல்லா கருத்தும்‌ 
வரலாமே” என்றான்‌. “இல்லை... நான்‌” என அவள்‌ முகம்‌ 
சிவந்து மூச்சிரைத்தாள்‌. கையால்‌ கூந்தலிழைகளை 
பின்னுக்கு நீவி “எனக்கு ஏதோ தோன்றியது... 
ஒன்றுமில்லை” என்றாள்‌. 


“சொல்லுங்கள்‌ அரசி. தாங்கள்‌ எப்போதுமே சிறந்த 
கருத்துக்களைச்‌ சொல்பவரல்லவா?” என்றார்‌ அமைச்சர்‌. 
அந்தப்புகழ்ச்சிக்கு நாணி “அய்யோ... அதெல்லாமில்லை” 
என்றாள்‌ சுருசி. எல்லா அவையிலும்‌ இதையே 
செய்கிறாள்‌. ஒருமுறைகூட இது நடிப்பு என எவரும்‌ 
உணராமல்‌ அதை முழுமையாக நிகழ்த்துகிறாள்‌. 
ஒவ்வொருமுறையும்‌ தன்‌ பாவனையில்‌ புதிய ஒன்றை 
சேர்த்துக்கொள்கிறாள்‌. இப்போது உதட்டை நாணத்தால்‌ 
கடித்துக்கொண்டிருக்கிறாள்‌. 


பலர்‌ சொன்னபின்‌ நாணத்தால்‌ கனத்து திரிந்து உடைந்த 
சொற்களில்‌ சுருசி பேச ஆரம்பித்தாள்‌. திடமும்‌ 
கூர்மையும்‌ கொண்ட சொற்களை ஏந்தி அவள்‌ நிற்பதை 
வருடக்கணக்காக கண்ட அவனுக்கே அம்மழலையே 
அவள்மொழி என அப்போது தோன்றியது. அவையில்‌ 
ஒரு குலமூதாதை சொன்ன கருத்து ஒன்றை 

தரித்துப்பேசினாள்‌. அதை மெல்லமெல்ல விரித்து 
எடுத்து தன்‌ கருத்தாக ஆக்கினாள்‌. பின்‌ மழலை விலகி 
அவள்‌ குரலில்‌ மதியூகிகளின்‌ தெளிவான தர்க்கம்‌ 
குடியேறியது. மிகமிகப்‌ பொருத்தமான, மாற்றே இல்லாத 
தரப்பாக அதை அவள்‌ நிலைநாட்டினாள்‌. 
அப்போதுதான்‌ அது சுநீதி சொன்னகருத்துக்கு முற்றிலும்‌ 
மாறானது என அனைவரும்‌ அறிந்தனர்‌. 

ஓவியம்‌: ஷண்முகவேல்‌ 


வேறுவழியே இல்லாமல்‌ உத்தானபாதன்‌ அவளுடைய 
வெற்றியை ஏற்று பேசத்‌ தொடங்கினான்‌. “ஆம்‌, அவள்‌ 
சொல்வது ஒருவகையில்‌ சரிதான்‌, ஆனால்‌...” என்று 
தொடங்கினான்‌. சுநீதியின்‌ தரப்பை தான்‌ 
எடுத்துப்பேசினான்‌. அதைத்தான்‌ அவன்‌ ஆதரிப்பதாகக்‌ 
கூறி ஆனால்‌ அந்த அவையோர்‌ முழுமையாக சுருசி 
சொன்னவற்றை எ அவைக்குக்‌ 
கட்டுப்படுவதாகச்‌ சொல்லி முடித்தான்‌. அவன்‌ 
பேசத்தொடங்கியதுமே சுநீதி பெருமூச்சுடன்‌ 
உடல்தளர்ந்து இருக்கையில்‌ அமைந்துவிட்டாள்‌. அது 


எங்கு சென்றுமுடியுமென அவளறியாதது அல்ல. 


அவையில்‌ மீண்டும்‌ பொறாமை மிக்க மூத்தவளாக 
சுநீதியும்‌ எளிமையும்‌ அறிவும்‌ கொண்ட இளையவளாக 
சுருசியும்‌ நிறுவப்பட்டுவிட்டனர்‌. உத்தானபாதன்‌ 
சட்டென்று புன்னகை செய்தான்‌. எப்போதுமே இது 
இப்படித்தான்‌ நிகழ்கிறதுபோலும்‌. புவி தோன்றிய காலம்‌ 
முதலே வேங்கைகளால்‌ மான்கள்‌ கொன்று 
உண்ணப்படுகின்றன. நீதியை சுவை வெல்வதன்‌ 
வரலாற்றைத்தான்‌ காவியங்கள்‌ 
எழுதிக்கொண்டிருக்கின்றன. அந்தப்புன்னகை அவனை 
எளிதாக தளர்த்திக்கொள்ளச்‌ செய்தது. கால்களை நீட்டி 
அமர்ந்து அருகே நின்ற அடைப்பக்காரனிடமிருந்து ஒரு 
தாம்பூலத்தை எடுத்துக்கொண்டான்‌. 


அவைச்சேவகன்‌ வந்து இளவரசர்கள்‌ வருவதாக 
அறிவித்தான்‌. அவன்‌ கையசைத்ததும்‌ சங்கு முழங்கியது. 
வாயிலுக்கு அப்பாலிருந்து சுருசியின்‌ மைந்தன்‌ உத்தமன்‌ 
கைகளை விரித்துக்கொண்டு ஓடிவந்தான்‌. “தந்தையே 
நான்‌...” என்று கூவிக்கொண்டே வந்து கையிலிருந்த 
மரப்பாவையை போட்டுவிட்டு அரியணையை நெருங்கி 
அவனுடைய பட்டாடையின்‌ நெளிவைப்பற்றி தொற்றி 
மேலேறி தொடையில்‌ அமர்ந்துகொண்டு தலை நிமிர்த்தி 
அண்ணாந்து “நான்‌ குதிரையை... ஒரு குதிரையை...” 
என்று சொல்லி கீழே பார்த்தான்‌. “அந்தக்குதிரை இல்லை. 
பெரிய குதிரை” என்றான்‌. 


அவை முழுக்க முகங்கள்‌ மலர மெல்லிய 
மகிழ்வொலிகள்‌ எழுந்தன. உத்தானபாதன்‌ குனிந்து 
மைந்தனின்‌ மலர்சூடிய சென்னியை முகர்ந்து 
“குதிரைமேல்‌ ஏறினாயா?” என்றான்‌. “கரிய குதிரை... 
பெரியது. யானையை விடப்பெரியது” என்று அவன்‌ 
கையை விரித்தான்‌. நகைத்தபடி திரும்பி சுருசியிடம்‌ 
“அரசவையில்‌ பொய்யைச்‌ சொல்லும்‌ பயிற்சியில்‌ 
தேறிவருகிறான்‌” என்றான்‌ உத்தானபாதன்‌. 


அவள்‌ நகைத்து “அதை அரசுசூழ்தல்‌ என்பார்கள்‌” 
என்றாள்‌. “முடிசூடிவிட்டால்‌ அச்சொற்களெல்லாம்‌ 
உண்மையாகிவிடும்‌.” ஒவ்வொருமுறையும்‌ அவையில்‌ 
தவறாமல்‌ அவள்‌ அச்சொற்களைச்‌ சொல்கிறாள்‌ என 
அவன்‌ அறிந்திருந்தான்‌. எப்போதும்‌ விளையாட்டும்‌ 
சிரிப்பும்‌ நிறைந்த தருணத்தில்தான்‌. மறுக்கமுடியாத 
இடத்தை அவள்‌ எப்படி கண்டடைகிறாள்‌? ஒவ்வொரு 
முறையும்‌ ஒவ்வொரு தருணம்‌. ஒருமுறைகூட அது 
பிழையானதாகவும்‌ இருப்பதில்லை. 


தயங்கி அவைநுழைந்த துருவனை அவையின்‌ 
விழிகளேதும்‌ பார்க்கவில்லை. தாயின்‌ கால்கள்‌ நடுவே 
நின்று அவள்‌ மேலாடையை எடுத்துக்‌ கடித்துக்கொண்டு 
தந்தையையும்‌ தம்பியையும்‌ மாறிமாறி நோக்கிக்‌ 
கொண்டிருந்தான்‌. தாய்‌ அவனை மெல்ல தந்தையை 
நோக்கித்‌ தள்ளினாள்‌. அவன்‌ உதட்டைச்சுழித்து உடலை 
வளைத்துத்‌ திரும்பி அவள்‌ மடியிலேயே முகம்‌ 
புதைத்துக்கொண்டான்‌. 


சுநீதியின்‌ உடலில்‌ எழுந்த அசைவை ஓரக்கண்ணால்‌ 
கண்டு திரும்பிய அரைக்கணத்தில்‌ உத்தானபாதன்‌ 
அவள்‌ தன்‌ மைந்தன்‌ துருவனை தன்னை நோக்கி 
தள்ளிவிடுவதைக்‌ கண்டான்‌. அவனுள்‌ கடும்‌ சினம்‌ 
நுரைத்து எழுந்தது. அந்தச்‌ செயலில்‌ உள்ள 
நேரடித்தன்மையே தன்னைச்‌ சீண்டியது என்று அவன்‌ 
மறுகணம்‌ உணர்ந்தான்‌. தன்னை இன்னொருவர்‌ 
கையாளும்போது ஆணவம்‌ உரசப்படுதல்தான்‌ அது. 


சுநீதி அல்ல, சுருசிதான்‌ உண்மையில்‌ தன்னை 
முழுமையாகக்‌ கையாள்கிறாள்‌. எப்போதும்‌ 
வெல்கிறாள்‌. சுநீதி ஒவ்வொரு முறையும்‌ இரக்கமின்றி 
தோற்கடிக்கப்படுகிறாள்‌. சுருசி மிகத்தேர்ந்த 
சதுரங்கத்தில்‌ அவனை வைத்து ஆடுகிறாள்‌. சுநீதி எளிய 
வட்டாட்டத்துக்கு அவனைக்‌ கொண்டுசெல்கிறாள்‌. 
ஆனால்‌ அச்சொற்களும்‌ அகம்‌ நிகழ்த்தும்‌ மாயமே என 
அவன்‌ உணர்ந்தான்‌. அவன்‌ அந்த விளக்கமுடியாத 
ஆடலை எளிய தர்க்கங்களாக ஆக்கமுயல்கிறான்‌. 


வலத்தொடையில்‌ துருவனின்‌ கைகள்‌ படிந்தபோதுதான்‌ 
அவன்‌ அறிந்தான்‌. குனிந்து நோக்கியபோது அடிபட்டுப்‌ 
பழகிய நாய்க்குட்டியின்‌ பாவனை கொண்ட கண்களைக்‌ 
கண்டான்‌. அத்தருணத்தை உணர்ந்து கூசிய ஒளியற்ற 
புன்னகை. அக்கணம்‌ எழுந்த கடும்‌ சினத்துடன்‌ “சீ, 
விலகு” என்று அவன்‌ துருவனை தள்ளி விட்டான்‌. 
நிலைதடுமாறி பின்னால்‌ சென்று மல்லாந்து விழப்போன 
துருவனை அருகே அமர்ந்திருந்த சுநீதி பதறி 
பற்றிக்கொண்டாள்‌. அவன்‌ மெல்லிய 
விம்மலோசையுடன்‌ பாய்ந்து அன்னையின்‌ மடியில்‌ 
முகம்‌ புதைத்து அவள்‌ ஆடையை 
இறுகப்பற்றிக்கொண்டான்‌. 


வெண்முரசு நாவல்‌ தொடர்பான அனைத்து 
விவாதங்களும்‌ 

மிகமெல்லிய ஒலிகளைப்போல துல்லியமாகக்‌ கேட்பவை 
பிறிதில்லை. அன்னையின்‌ மடியின்‌ ஆடைமடிப்புக்குள்‌ 
அழுந்தி ஒலித்த துருவனின்‌ விம்மலோசையைக்‌ 
கேட்டபோது அதை உத்தானபாதன்‌ உணர்ந்தான்‌. அவன்‌ 
தலையில்‌ சிறு பூச்சிகள்‌ ஊர்வதுபோல உணரச்செய்தது 
அவ்வொலி. திரும்பி துருவனைப்பார்க்க எண்ணினான்‌. 
ஆனால்‌ கழுத்து இரும்பாலானதுபோல 
பூட்டப்பட்டிருந்தது. செயற்கையாகப்‌ பெருமூச்சு விட்டு 
கால்களை நீட்டிக்கொண்டு அந்த இறுக்கத்தை 
வென்றான்‌. 


உத்தமனின்‌ தலையை மெல்ல வருடினான்‌. “தந்தையே 
என்‌ குதிரை!” என்று அவன்‌ கையை விரித்து “எனக்கு 
அவ்வளவு பெரிய குதிரைவேண்டும்‌...” என்றான்‌. 
உத்தமன்‌ முழுக்கமுழுக்க சுருசியின்‌ வார்ப்பு என்று 
உத்தானபாதன்‌ எண்ணிக்கொண்டான்‌. நினைவு 
தெளிந்த நாளிலிருந்தே அவன்‌ கேட்டுக்கொண்டே 
இருக்கிறான்‌. பெற்றுக்கொள்வது தன்‌ உரிமை 
என்பதுபோல அடையும்தோறும்‌ ஆசைகொள்கிறான்‌. 


உத்தமனின்‌ மென்மையான வியர்த்த 
உள்ளங்கைகளைப்‌ பிடித்து முத்தமிட்டான்‌. ஆனால்‌ 
அச்செயல்‌ அப்போது அவன்‌ மேல்‌ எழுந்த கடும்‌ 
வெறுப்பை வெல்வதற்கான பாவனையா என்றும்‌ 
ஐயுற்றான்‌. இவனில்‌ என்னுடைய ஒரு துளிகூட இல்லை. 
வாழ்நாளெல்லாம்‌ என்னிடம்‌ விளையாடும்‌ மாயத்தின்‌ 
சிறிய துளிதான்‌ இது. அவன்‌ சாயல்‌ சுருசியைப்போல 
இல்லை. அவன்‌ அனைத்திலும்‌ உத்தான பாதனையே 
கொண்டிருந்தான்‌. ஆனால்‌ விழிகளில்‌ சுருசியின்‌ அந்தத்‌ 
தீராவிழைவு இருந்தது. அந்த விழைவு மட்டும்தான்‌ 
அவள்‌. அவளுடைய அந்நெருப்பை எந்த உடலிலும்‌ 
அவளால்‌ பற்றிக்கொள்ளவைக்க முடியும்‌. 
அடைந்தவற்றுக்கு அப்பால்‌ எப்போதும்‌ 
கனவுகண்டுகொண்டிருப்பவர்கள்‌ எதை நிரூபிக்க 
எண்ணுகிறார்கள்‌? 


துருவனின்‌ உடல்‌ மெல்ல அசைந்ததை அவன்‌ ஓரக்கண்‌ 
அறிந்தது. சட்டென்று பெரும்‌ கழிவிரக்கம்‌ அவனுள்‌ 
வந்து நிறைந்தது. துருவனாக ஒருகணம்‌ நின்று 


உத்தானபாதன்‌ அச்செயலின்‌ குரூரத்தை முற்றிலும்‌ 
உணர்ந்தான்‌. ஏன்‌ அதைச்செய்தான்‌ என அவன்‌ அகம்‌ 
பிரமித்தது. துருவனை ஒருநாளும்‌ கையில்‌ எடுத்துக்‌ 
கொஞ்சியதில்லை. உடலோடு 
அணைத்துக்கொண்டதேயில்லை. விழிகளைச்‌ 
சந்திப்பதையே தவிர்ப்பான்‌. மைந்தனின்‌ தொடுகை 
உத்தானபாதனைக்‌ கூசவைத்தது. ஏன்‌ அந்த வெறுப்பு? 


ஏனென்றால்‌ அவனுடைய சொந்த ஆற்றலின்மைக்கும்‌ 
அவன்‌ தன்னுள்‌ எப்போதும்‌ உணரும்‌ தன்னிழிவுக்கும்‌ 
கண்முன்‌ நின்றிருக்கும்‌ சான்று அச்சிறுவன்‌. அந்தச்‌ சிறு 
உடல்‌ அவன்‌ முன்னால்‌ நீட்டப்பட்ட சிறிய சுட்டுவிரல்‌. 
அவனைப்பற்றிய ஒரு இழிவாசகம்‌ பொறிக்கப்பட்ட 
ஓலை. அவன்‌ சென்றபின்‌ அவனைப்பற்றி பூமியில்‌ 
எஞ்சியிருக்கும்‌ கீழ்நினைவு. உண்மையில்‌ அந்தச்‌ 
சான்றை முற்றாக மண்ணிலிருந்து அழிக்கவே அவன்‌ 
அகம்‌ எழுகிறது. அது தன்‌ குருதி என்பதனால்‌ அதை 
தவிர்த்துச்செல்கிறது. 


என்‌ குருதி! அச்சொல்‌ அப்போது நெஞ்சில்‌ எழுந்ததை 
உத்தானபாதன்‌ அச்சத்துடன்‌ உணர்ந்தான்‌. அப்போது 
தெரிந்தது, அந்த மெலிந்த பெரியவிழிகள்‌ கொண்ட 
சிறுவனே உண்மையில்‌ தன்‌ முழுமையான 
வழித்தோன்றல்‌ என்று. அவன்‌ நானேதான்‌. என்‌ 
அச்சங்களும்‌ ஐயங்களும்‌ கூச்சங்களும்‌ கொண்டவன்‌. 
என்னைப்போலவே ஆற்றலற்ற உள்ளம்‌ கொண்டவன்‌. 
என்னைப்போல எஞ்சிய வாழ்நாள்‌ முழுக்க 
விரும்புவதற்கும்‌ வெறுப்பதற்கும்‌ காரணங்கள்‌ தேடி 
அலைபாயப்போகிறவன்‌. அவனை வெறுத்தது நான்‌ 
என்னை வெறுப்பதனால்தான்‌. 


தலையைத்‌ திருப்பாமல்‌ விழியை மட்டும்‌ திருப்பி 
உத்தானபாதன்‌ துருவனை நோக்கினான்‌. அன்னையின்‌ 
மடியில்‌ முகம்புதைத்து இறுக்கிக்‌ கொண்டிருந்தான்‌. 
திரும்பவும்‌ கருவறைக்குள்‌ புகவிழைபவன்‌ போல 
அவன்‌ உடல்‌ துடித்தது. சுநீதி அவன்‌ தலையை மீண்டும்‌ 
மீண்டும்‌ கைகளால்‌ தடவியபடி மெல்லிய குரலில்‌ காதில்‌ 
ஏதோ சொல்லிக்கொண்டிருந்தாள்‌. என்ன சொல்வாள்‌? 
எப்போதும்‌ அத்தருணத்தில்‌ சொல்லப்படுபவற்றை 
மட்டும்தான்‌. அச்சொற்கள்‌ ஒவ்வொன்றும்‌ அவன்‌ மேல்‌ 
எரித்துளிகளாக விழும்‌ என அறியமாட்டாள்‌. 
அச்சொற்களில்‌ உள்ள மாற்றமற்ற மரபார்ந்த தன்மை 
காரணமாகவே இப்போது அவன்‌ அவளையும்‌ 
வெறுத்துக்கொண்டிருப்பான்‌. 


வெறுப்பும்‌ விருப்பும்‌ அவ்வயதிலேயே ஆழப்பதிந்து 
விடுகின்றனவா என்ன? நிலைபெற்ற தொண்ட 
தந்தையிடம்‌ இருந்து நான்‌ பெற்றுக்கொண்டதா 
இந்நிலையின்மை? நான்‌ விலக்கியவையும்‌ நான்‌ 
விரும்பியவையும்‌ இணைந்துதான்‌ மைந்தனாகி என்‌ 
முன்‌ வந்து நிற்கின்றதா? தன்‌ மனம்‌ 
உருகிக்கொண்டிருப்பதை உத்தானபாதன்‌ உணர்ந்தான்‌. 
என்‌ மகன்‌. என்‌ சிறுவடிவம்‌. ஆனால்‌ நான்‌ அவன்‌ 
ஆன்மாவில்‌ காறி உமிழ்ந்தேன்‌. 


இது இறப்பின்‌ கணம்‌. அதன்பின்‌ மானுடர்‌ மறுபிறப்பு 
கொள்கிறார்கள்‌. அதுவரை இருந்த அனைத்திலிருந்தும்‌ 
அறுத்துக்கொள்கிறார்கள்‌. எரிந்து அழிகிறார்கள்‌, 
அல்லது உருகி மறுவார்ப்படைந்து விடுகிறார்கள்‌. 
அருகே அவன்‌ அழலாகிக்‌ கொண்டிருக்கிறான்‌ என 
உத்தானபாதன்‌ உணர்ந்தான்‌. அங்கிருந்து உடல்‌ கரைந்து 
விழிகளில்‌ இருந்து மறைந்துவிட விழைகிறான்‌. 
உலகத்தையே தனக்கு எதிர்தரப்பாக நிறுத்தி 
முழுமையான தனிமையில்‌ இருக்கிறான்‌. 
அவமதிக்கப்பட்ட மனிதன்‌ தெய்வங்களால்‌ 
பழிவாங்கப்பட்டவன்‌. 


கைநீட்டி அவனைத்‌ தொட்டாலென்ன? 
செய்யவேண்டியது அது அல்ல. அவனை அள்ளி எடுத்து 
மார்போடணைக்கவேண்டும்‌. நெஞ்சில்‌ அவன்‌ 
நெஞ்சத்துடிப்பை அறியவேண்டும்‌. நீ நான்‌ என்று 
உடலாலேயே சொல்லவேண்டும்‌. அதைத்தவிர எது 
செய்தாலும்‌ வீணே. அவன்‌ அதை நோக்கிச்‌ சென்றான்‌. 
நெடுந்தொலைவில்‌ இருந்தது அந்தக்கணம்‌. ஆனாலும்‌ 
அவன்‌ அங்கேதான்‌ சென்றுகொண்டிருந்தான்‌. 


ஒரு செருமலோசையால்‌ கலைக்கப்பட்டு தலைதூக்கி 
அவையை நோக்கினான்‌. அங்குள்ள அத்தனை 
கண்களுக்கும்‌ முன்னால்‌ ஒருபோதும்‌ மீளமுடியாதபடி 
சிறுமைகொண்டுவிட்டதை உணர்ந்த கணமே அவனுக்கு 
தன்னை அங்கே கொண்டு நிறுத்திய துருவன்‌ மீதுதான்‌ 
கடும்‌ சினம்‌ எழுந்தது. எளிய புழு. மெலிந்த தோள்களும்‌ 
வெளிறிய தோள்களும்‌ கொண்டவன்‌. அப்போது 
அவனுக்கு ஒன்று தெரிந்தது. அவனை அத்தனை சினம்‌ 
கொள்ளச்செய்தது எது என. அவன்‌ மடியில்‌ ஏற முயன்ற 
துருவனின்‌ கண்களில்‌ இருந்தது அன்புக்கான விழைவு 
அல்ல, ஆழ்ந்த சுயஇழிவு. உரிமை அல்ல, 
அவமதிக்கப்படுவேனோ என்ற அச்சம்‌. 


அவையை மீட்டுச்செல்ல விரும்பிய அமைச்சர்‌ சுருசி 


சொன்ன கருத்தில்‌ ஒரு சிறு நடைமுறை இக்கட்டைச்‌ 
சொன்னார்‌. அவையிலிருந்த அனைவருமே அந்தத்‌ 
தருணத்தைக்‌ கடந்துசெல்ல விழைந்தனர்‌ என்பதனால்‌ 
அதை ஒவ்வொருவரும்‌ எடுத்துக்கொண்டு விரித்து 
விரித்துக்‌ கொண்டு சென்றனர்‌. ஒவ்வொருவரும்‌ அந்த 
விவாதத்தை பாவனைதான்‌ செய்யத்‌ தொடங்கினார்கள்‌. 
ஆனால்‌ எதிர்ப்பு வந்தபோது அவர்களின்‌ உணர்ச்சிகள்‌ 
உண்மையாக மாறின. அவ்வுணர்ச்சிகள்‌ வளர்ந்தன. 
சற்றுநேரத்தில்‌ அங்கே அப்படி ஒரு நிகழ்வுக்கான சான்றே 
இருக்கவில்லை. 


உத்தானபாதன்‌ ஓரக்கண்ணால்‌ சுருசியை நோக்கிக்‌ 
கொண்டிருந்தான்‌. ஒரு கணமேனும்‌ அவளில்‌ சிறு 
வெற்றிப்புன்னகை ஒன்று வரும்‌ என அவன்‌ 
எதிர்பார்த்தான்‌. இன்று இச்செயலுடன்‌ அவள்‌ 
விழைந்தது முழுமை அடைந்துவிட்டது. மணிமுடிக்கும்‌ 
செங்கோலுக்கும்‌ உரியவன்‌ எவன்‌ என இனி எவருக்கும்‌ 
ஐயமிருக்கப்போவதில்லை. ஆனால்‌ அவள்‌ மிகுந்த 
பரிவுடன்‌ சிலமுறை துருவனை நோக்கினாள்‌. ஒன்றுமே 
நிகழாததுபோல விவாதங்களில்‌ கலந்துகொண்டாள்‌. 
நினைத்ததை அடைந்த உவகையின்‌ சாயல்‌ கூட அவள்‌ 
கண்களில்‌, குரலில்‌, உடலசைவுகளில்‌ 
வெளிப்படவில்லை. 


அவள்‌ அறிவாள்‌, மொத்த அவையும்‌ அவள்‌ என்ன 
செய்யப்போகிறாள்‌ என்பதைத்தான்‌ 
நோக்கிக்கொண்டிருக்கிறது என. கண்கள்‌ 
இல்லாதபோதுகூட உடல்கள்‌ நோக்கின. அவளுடைய 
ஒரு சிறு அசைவுகூட அதுவரையிலான பயணத்தை 
முறியடித்துவிடும்‌. ஆகவே அவள்‌ அங்கே சிறுமியாகவும்‌ 
கனிந்த அன்னையாகவும்‌ விவேகம்‌ கொண்ட 
அரசியாகவும்‌ மாறிமாறித்‌ தோற்றமளித்தாள்‌. ஆனால்‌ 
எப்படி அத்தனை உணர்ச்சிகளையும்‌ முழுமையாக 
வென்று செல்கிறாள்‌? எப்படி ஒரு சிறு தடயம்‌ கூட 
வெளிப்படாமலிருக்கிறாள்‌. உடலுக்கும்‌ உள்ளத்துக்கும்‌ 
நடுவே அத்தனை பெரிய இடைவெளியை எப்படி 
உருவாக்கிக்கொள்கிறாள்‌? அக்கணம்‌ அவளை 
உத்தானபாதன்‌ மிகவும்‌ அஞ்சினான்‌. 


மரக்குதிரையை கையில்‌ வைத்து திருப்பித்‌ திருப்பி 
நோக்கிக்கொண்டிருந்த உத்தமனை நோக்கினான்‌. 
சுயம்புமனுவின்‌ குருதிவழி இனி அவனில்‌ 
நீடிக்கப்போகிறது. ஆனால்‌ அவனுக்கும்‌ அதற்கும்‌ 
எத்தொடர்பும்‌ இல்லை. ஒருவகையில்‌ அவனும்‌ அவன்‌ 
அன்னையும்‌ நிலைபேறு கொண்டவர்கள்‌. 


ஊசலாட்டங்களேதும்‌ அற்றவர்கள்‌. சுயம்புமனு 
விண்ணில்‌ கருத்தூன்றி அடைந்த நிலைப்பேற்றை 
மண்ணில்‌ காலூன்றி அடைந்தவர்கள்‌. 
விழைவதெல்லாம்‌ இப்புவியில்‌ பருப்பொருளாகவே 
காணப்பெற்றவர்கள்‌ எத்தனை நல்லூழ்‌ 
கொண்டவர்கள்‌!. அவர்களுக்கு சஞ்சலங்களே இல்லை. 


சங்கும்‌ பெருமுரசும்‌ ஒலிக்க நிமித்திகன்‌ மன்று எழுந்து 
முடிகாண்‌ நிகழ்வு முழுமைகொண்டது என 
அறிவித்தான்‌. குடிகள்‌ வந்து உத்தானபாதனை 
வணங்கினர்‌. ஓரிருவர்‌ சென்று சுருசியிடம்‌ சில சொற்கள்‌ 
பேசினர்‌. சுருசி பணிவும்‌ நாணமுமாக அவர்களின்‌ 
வாழ்த்துக்களை ஏற்றுக்கொண்டாள்‌. அவர்கள்‌ 
ஒவ்வொருவரின்‌ பெயரையும்‌ குடியையும்‌ 
மைந்தர்பெயரையும்‌ அவள்‌ அறிந்திருந்தாள்‌. அவளிடம்‌ 
பேசியவர்கள்‌ அதன்பின்னர்தான்‌ சுந்தியிடம்‌ வந்து 
பேசினர்‌ என்பதை உத்தானபாதன்‌ கண்டான்‌. 


ஆனால்‌ ஒவ்வொருவராலும்‌ திட்டமிடப்படவில்லை. 
முதலில்‌ செய்தவர்‌ வகுத்த நெறியை பிறர்‌ இயல்பாகவே 
கடைப்பிடித்தனர்‌. அது கூட்டத்தின்‌ இயல்பு. 
அப்போதுதான்‌ அதுவரை அவன்‌ கருத்தூன்றாத 
ஒன்றை அறிந்தான்‌. எப்போதும்‌ சுருசிக்கு நெருக்கமான 
குடித்தலைவர்தான்‌ முதலில்‌ எழுந்துவந்து 
விடைபெற்றார்‌. அதையும்‌ அவள்தான்‌ முன்னரே 
சொல்லிவைத்திருக்கிறாளா? சிலந்தி வலையைப்‌ 
பார்க்கையில்‌ எழும்‌ பெரும்‌ அச்சத்தை அவன்‌ 
அடைந்தான்‌. எளிய பூச்சிகளுக்காகவா இத்தனை 
நுட்பமான வலை? 


வெண்குடை ஏந்திய வீரன்‌ வந்து உத்தானபாதன்‌ 
பின்னால்‌ நிற்க, நிமித்திகன்‌ முன்னால்‌ சென்று அவன்‌ 
அவை விலகுவதை அறிவித்தான்‌. வாழ்த்தொலிகள்‌ 
முழங்க உத்தானபாதன்‌ நான்குபக்கமும்‌ திரும்பி 
அவையை வணங்கி இடைநாழி நோக்கிச்‌ சென்றான்‌. 
அவனுக்குப்பின்னால்‌ ஒவ்வொருவரிடமும்‌ 
மென்னகையால்‌ வணங்கி விடைபெற்று சுருசி வந்தாள்‌. 
ஒவ்வொரு வேலையாளிடமும்‌ ஓரிரு சொற்கள்‌ 
பேசினாள்‌. 


உத்தமனை இடைசேர்த்து அணைத்து அவனிடம்‌ 
மிகமெல்ல ஏதோ பேசியபடி சுருசி வந்ததை அவன்‌ 
கேட்டுக்கொண்டிருந்தான்‌. அவள்‌ பின்னால்‌ வருவதை 
அவன்‌ உணர்ந்தாகவேண்டும்‌ என்பதற்காகத்தான்‌ 
அப்படிப்‌ பேசுகிறாளா? மிகமெல்லப்‌ பேசும்போது அவன்‌ 


மேலும்‌ செவிகூர்வான்‌. அவன்‌ சிந்தை முற்றிலும்‌ அவள்‌ 
மீதே இருக்கும்‌. அப்போது அவன்‌ அவளைப்பற்றி 
மட்டுமே எண்ண அவள்‌ விழைகிறாள்‌. அந்த மெல்லிய 
பேச்சில்‌ ஒருவன்‌ பெயரை சொல்லிவிட்டாளென்றால்‌ 
அவன்‌ அவளை யன்றி பிற எதையும்‌ என்ணமாட்டான்‌. 
தன்னைச்சூழ்ந்தவர்களின்‌ எண்ணங்களைக்கூட 
அவளே தீர்மானிக்கிறாள்‌. 


சுருசிக்குப்‌ பின்பக்கம்‌ சுநீதி தலைகவிழ்ந்து வந்தாள்‌. 
அவள்‌ ஆடையைப்பற்றி முகத்தை அதற்குள்‌ 
மறைத்தபடி துருவன்‌ வருவதை உத்தானபாதன்‌ எதிரே 
தெரிந்த வெண்கலத்‌ தூண்கவசத்தில்‌ பார்த்தான்‌. 
கால்களில்‌ தொற்றியிருந்த துருவனை 
இழுத்துக்கொண்டு வந்ததனாலோ, அகம்‌ 
தளர்ந்திருந்ததனாலோ சுநீதி மெல்லத்தான்‌ வந்தாள்‌. 
அவளுடைய கால்கள்‌ மரத்தரையில்‌ இழுபட்ட ஒலியின்‌ 
மாறுபாட்டை உணர்ந்தவனாக உத்தானபாதன்‌ 
அனிச்சையாகத்‌ திரும்பி அவளைப்பார்த்தான்‌. 


அவன்‌ உதடுகள்‌ அசைவதற்குள்ளாகவே சுருசி திரும்பி 
சுநீதியின்‌ சேடியிடம்‌ “மூத்தவரின்‌ 
ஆடையைப்பற்றிக்கொள்ளுங்கள்‌” என்றாள்‌. சுநீதியின்‌ 
முகம்‌ சிவந்து கண்களில்‌ ஈரம்‌ படர்ந்தது. சுருசி குனிந்து 
துருவனை நோக்கி “என்ன, இன்னுமா அழுகிறான்‌?” 
என்றாள்‌. துருவன்‌ தாயின்‌ ஆடையிலிருந்து தலைதூக்கி 
அவளை நீர்நிறைந்த பெரிய கண்களால்‌ பார்த்தான்‌. 
உத்தானபாதன்‌ நெஞ்சு அதிர்ந்தது. அடுத்து அவள்‌ 
என்னசெய்யப்போகிறாள்‌? மிகநுண்ணிய ஒரு சொல்‌, 
எஞ்சியவாழ்நாள்‌ முழுக்க சுநீதியின்‌ நெஞ்சில்‌ இருந்து 
அது சீழ்கட்டும்‌. 

ஆனால்‌ சுருசி முகமெங்கும்‌ விரிந்த 
இளக்காரப்புன்னகையுடன்‌ துருவனிடம்‌ “அரசரின்‌ 
மடியில்‌ அமர விரும்புகிறாயா? அதற்கு நீ என்‌ வயிற்றில்‌ 
அல்லவா பிறந்திருக்கவேண்டும்‌?” என்றாள்‌. அந்த 
நாணமில்லாத நேரடிப்‌ பேச்சை ஒருபோதும்‌ அவளிடம்‌ 
கேட்டிருக்காத உத்தானபாதன்‌ திகைத்து நின்றுவிட்டான்‌. 
அவன்‌ கைவிரல்கள்‌ அதிரத்‌ தொடங்கின. சுநீதியின்‌ 
முகம்‌ வெளுத்து தலை குளிரில்‌ நடுங்குவதுபோல 
ஆடியது. “எது உன்னால்‌ எட்டமுடிவதோ அதை எட்ட 
முயல்க! உனக்குரியதல்லாதவற்றை நோக்கி 
எழமுயன்றால்‌ பாதாள இருளே உனக்கு எஞ்சும்‌” 
என்றாள்‌ சுருசி. 


மிச்சமின்றி அழித்துவிட்டாள்‌ என உத்தானபாதன்‌ 


எண்ணிக்கொண்டான்‌. இந்த இறுதி அடிக்காகத்தான்‌ 
அவள்‌ இத்தனைநாள்‌ காத்திருந்தாள்‌. 
இந்தக்கணத்திற்குப்பின்‌ ஒரு சிறு தன்மதிப்பும்‌ 
சுநீதியிடம்‌ எஞ்சலாகாது என்று விரும்புகிறாள்‌. 
சட்டென்று மெல்லிய விம்மலுடன்‌ 
வாயைப்பொத்திக்கொண்டு சுநீதி தோள்குறுக்கிக்‌ 
குனிந்தபோது அது நிகழ்ந்துவிட்டது என்றும்‌ அவன்‌ 
அறிந்தான்‌. சொற்களையே கத்தியாக்கி அடிவயிற்றில்‌ 
செலுத்தி சுழற்றி இழுத்து எடுத்ததுபோல. 


மேலும்‌ விரிந்த புன்னகையுடன்‌ “அன்பையும்‌ 
மதிப்பையும்‌ இரந்து பெறமுடியாது மைந்தா. அவை உன்‌ 
தகுதியால்‌ உனக்குக்‌ கிடைக்கவேண்டும்‌. உனக்கு உன்‌ 
அன்னையின்‌ அன்பும்‌ உன்னைப்போன்ற சிலரின்‌ 
மதிப்பும்‌ அன்றி வேறேதும்‌ எழுதப்பட்டிருக்கவில்லை. 
செல்‌. நூல்களைப்படி. அகப்பாடமாக்கு. அதைச்சொல்லி 
சிறுபாராட்டுகளைப்‌ பெறு” என்றபின்‌ திரும்பி இனிய 
புன்னகையுடன்‌ உத்தானபாதனிடம்‌ “அவனுடைய 
நலனுக்காகவே சொன்னேன்‌ அரசே. அவன்‌ இதேபோல 
மேலும்‌ ஏமாந்து துயரடையக்கூடாதல்லவா?” என்றாள்‌. 
விரிந்த புன்னகையுடன்‌ “செல்வோம்‌” என்று சொல்லி 
முன்னால்‌ நடந்தாள்‌. 


அது அவளுடைய உணர்ச்சிகளே அல்ல. அந்த 
ஏளனமும்‌ ஆணவமும்‌ அவளுடைய துல்லியமான 
நடிப்புகள்‌. அவள்‌ அதை முன்னரே திட்டமிட்டிருப்பாள்‌. 
எப்படிச்‌ சொல்லவேண்டும்‌, எப்படி தலை 
திருப்பவேண்டுமென நூற்றுக்கணக்கான முறை 
ஒத்திகை செய்திருப்பாள்‌. வெறுப்பாலோ ஏளனத்தாலோ 
சொல்லப்படும்‌ சொற்களுக்கு இத்தனை கூர்மை 
இருக்காது. அப்படி இருக்கவேண்டுமென்றால்‌ அவை 
உச்சகட்ட அழுத்தத்தை அடைந்திருக்கவேண்டும்‌. இவை 
ஒரு கவிஞன்‌ எழுதிய நாடகத்தில்‌ நன்கு செதுக்கப்பட்ட 
சொற்கள்‌ போலிருக்கின்றன. 


சுநீதியை திரும்பிப்பார்த்த உத்தானபாதன்‌ தவிப்புடன்‌ 
விழி விலக்கிக்கொண்டான்‌. அவள்‌ 
சரிந்துவிழப்போகிறவள்‌ போல மெல்லிய அசைவுடன்‌ 
நின்றுகொண்டிருந்தாள்‌. சேடியர்‌ இருவர்‌ அவளை 
நோக்கிச்‌ சென்றனர்‌. அவர்கள்‌ அவளை 
கூட்டிச்சென்றுவிடுவார்கள்‌ என்று எண்ணிக்கொண்டு 
அவன்‌ முன்னால்நடந்தான்‌. ஓரிரு அடி 
வைத்தபின்னர்தான்‌ அவன்‌ இறுதியாக நோக்கிய 
துருவனின்‌ கண்களை நினைவுகூர்ந்தான்‌. அவை 
அச்சிறுவனில்‌ அதுவரை இருந்த விழிகள்‌ அல்ல. 


நெஞ்சுநடுங்க தன்னை முழுமையாக 
விலக்கிக்கொண்டான்‌. 


அதுவரை நடந்தவற்றை மீண்டும்‌ ஒவ்வொன்றாக 
எண்ணிக்கொண்டபோதுதான்‌ அந்த இறுதி 
நாடகத்துக்கும்‌ சரியான இடத்தை சுருசி 
தேர்வுசெய்திருப்பதை உணர்ந்தான்‌. குடிமக்கள்‌ 
அவையினருக்கு அவள்‌ அச்சொற்களைச்‌ சொல்பவள்‌ 
என்றே தெரிந்திருக்காது. ஆனால்‌ 
அரண்மனைப்பணியாளர்களுக்கு அவளை 
நன்குதெரியும்‌. அங்கு நிகழ்வதும்‌ தெரியும்‌. அவர்கள்‌ 
முன்‌ அது நிகழ்ந்தாகவேண்டும்‌. அந்நிகழ்வு அவர்களின்‌ 
கற்பனை வழியாக பெருகிப்பெருகிச்‌ செல்லும்‌. இனி 
எவராலும்‌ அதை அழிக்க முடியாது. திரும்பத்திரும்ப 
அது சுநீதியிடம்‌ வந்து சேரும்‌. எத்தனை விலக்கினாலும்‌ 
மறையாது. ஒவ்வொருமுறையும்‌ மேலும்‌ வளர்ந்திருக்கும்‌. 


ஒன்றும்‌ செய்வதற்கில்லை என்று உணரும்போது மட்டும்‌ 
எழும்‌ ஆழ்ந்த அமைதியை உத்தானபாதன்‌ அடைந்தான்‌. 
தன்‌ தனியறைக்குச்‌ சென்று ஆடையணிகளை 
கழற்றிவிட்டு அமர்ந்துகொண்டான்‌. அவன்‌ உள்ளத்தை 
உணர்ந்த அணுக்கச்சேவகன்‌ ஊற்றித்தந்த மதுவை 
அருந்திவிட்டு படுக்கையில்‌ படுத்து கண்களை 
மூடிக்கொண்டான்‌. மது அவனுக்கு எதையுமே 
அளிப்பதில்லை. மது அருந்தியிருக்கிறோம்‌ என்னும்‌ 
உணர்வு மெல்லிய விடுதலையை அளிக்கும்‌. 


அணுக்கச்சேவகனின்‌ மெல்லிய குரலைக்கேட்டு அவன்‌ 
கண்விழித்தான்‌. திரைச்சீலை போல ஆடியபடி அவன்‌ 
நிற்பதாகத்‌ தோன்றியது. “சொல்‌” என்றான்‌. “இளவரசர்‌ 
வந்திருக்கிறார்‌.” அச்சொல்லைக்‌ கேட்டதுமே அது 
துருவன்தான்‌ என அவன்‌ உணர்ந்தான்‌. அன்னையின்‌ 
ஆடைபற்றி நின்ற துருவனின்‌ கண்களில்‌ இறுதியாக 
அவன்‌ பார்த்தது ஒரு எரிதலை. அவனைத்தான்‌ 
எதிர்பார்த்துக்கொண்டிருந்திருக்கிறது அகம்‌. 


“வேண்டாம்‌. நான்‌ ஓய்வெடுக்கிறேன்‌” என்றான்‌ 
உத்தானபாதன்‌. தலைவணங்கி அவன்‌ சென்றதுமே நான்‌ 
அஞ்சுகிறேனா, என்‌ மைந்தனையா என்ற எண்ணம்‌ 
எழுந்தது. மறுகணம்‌ ஒருபோதும்‌ அவனை 
அஞ்சவேண்டியதில்லை என்று எண்ணிக்கொண்டான்‌. 
துருவனைப்போன்ற மைந்தன்‌ எந்நிலையிலும்‌ 
தந்தையை அவமதிக்கத்‌ துணியமாட்டான்‌. தந்தை 
வருந்தும்‌ ஒன்றைச்செய்ய நினைத்தாலும்‌ அவனால்‌ 
முடியாது. ஏனென்றால்‌ அவன்‌ சுநீதியின்‌ மைந்தன்‌. 


எழுந்து “வரச்சொல்‌” என்று சொல்லிவிட்டு தன்‌ 
மேலாடையை எடுத்து அணிந்துகொண்டான்‌. 


துருவன்‌ உள்ளே வந்து அமைதியாக 
தலைவணங்கினான்‌. உத்தானபாதன்‌ கைதாக்கி 
சொல்லில்லாமல்‌ ஆசியளித்தபின்‌ ஒருகணம்‌ அவன்‌ 
பார்வையைச்‌ சந்தித்து திடுக்கிட்டு விலகிக்கொண்டான்‌. 
அப்போதிருந்த அதே நோக்கு சித்திரத்தில்‌ இருப்பதுபோல 
அப்படியே இருந்தது அவ்விழிகளில்‌. ஒருவினா, அல்லது 
ஒரு பெரும்‌ திகைப்பு, அல்லது ஓர்‌ அறைகூவல்‌. 
திருப்பும்தோறும்‌ வண்ணம்‌ மாறும்‌ வைரம்போன்ற 
ழிகள்‌. 


என்ன கேட்கப்போகிறான்‌? என்னை ஏன்‌ வெறுக்கிறீர்கள்‌ 
என்றா? அவன்‌ சுநீதியின்‌ மைந்தன்‌ என்றால்‌ 
அதைத்தான்‌ கேட்பான்‌. மிகநேரடியாக. அந்த 
நேரடித்தன்மை காரணமாகவே திரும்பமுடியாத சுவரில்‌ 
முட்டச்செய்து கடும்‌ சினத்தை மூட்டுவான்‌. அவனை 
அச்சினம்‌ மேலும்‌ சிறுமை கொள்ளச்செய்வதனால்‌ அதை 
வெல்ல அவன்‌ துருவனைத்தான்‌ அவமதிப்பான்‌. 
அதுவே நிகழவிருக்கிறது. ஆனால்‌ அவன்‌ விழிதூக்கி 
நோக்கியபோது அறிந்தான்‌. அது வேறு சிறுவன்‌ என. 
அந்த மெல்லிய உடலைக்‌ கிழித்து வீசிவிட்டு உள்ளிருந்து 
முற்றிலும்‌ புதிய ஒருவன்‌ பிறந்து வந்து நின்றிருந்தான்‌. 


“அன்னையிடம்‌ கேட்டேன்‌ தந்தையே, நான்‌ இப்புவியில்‌ 
அடைய முடியாதது எது என்று. மானுடர்‌ அடையமுடிவது 
அனைத்தையும்‌ நான்‌ அடையமுடியும்‌ என்றாள்‌. இல்லை, 
அதுவல்ல பதில்‌ என்று நான்‌ எனக்குள்‌ 
சொல்லிக்கொண்டேன்‌. இப்புவியிலுள்ள அனைத்துமே 
மானுடர்‌ அடையக்கூடுவதுதான்‌. அதன்பொருட்டே 
அவை இங்கு உள்ளன. ஆனால்‌ ஒவ்வொரு மனிதனும்‌ 
ஒருபோதும்‌ அடையமுடியாத ஒன்று உண்டு என நான்‌ 
உணர்கிறேன்‌.” 


அதைச்‌ சொல்பவன்‌ ஐந்துவயதான சிறுவன்‌ என்று நம்ப 
அவன்‌ சிந்தை தயங்கியது, அதற்குள்‌ உணர்ச்சி அதை 
ஏற்றுக்கொண்டுவிட்டது. காலகாலங்களுக்கு 
ஒருமுறைதான்‌ மாபெரும்‌ வினாக்கள்‌ மானுட 
உள்ளங்களில்‌ முற்றிலும்‌ குவிகின்றன. அக்கணமே 
அவை தடுக்கவியலாத ஆற்றலாக ஆகிவிடுகின்றன. 
அவற்றால்‌ மலைகளை அசைக்க முடியும்‌. வானை 
துளைத்தேறமுடியும்‌. படைத்து அழித்து விளையாடும்‌ 
பரம்பொருளையே வரவழைத்து விடைசொல்லவைக்க 
முடியும்‌. ககனவெளியில்‌ எங்கோ கூர்மைகொள்ளும்‌ 


அவ்வினா அங்கே ஒரு மானுட உடலை 
தேர்ந்தெடுக்கிறது. அது ஆணா பெண்ணா குழந்தையா 
பெரியவனா என்று பார்ப்பதில்லை. 


“தந்தையே, இப்புவியில்‌ அனைத்தையும்‌ வெல்ல 
என்னால்‌ முடியும்‌ என நான்‌ இன்று சற்றுமுன்‌ 
உணர்ந்தேன்‌” என்றான்‌ துருவன்‌. “இளைய அன்னை 
என்னை அவமதித்தபோது அவர்களுக்கு எதிரக 
என்னுள்‌ இருந்து தடைகளைம்றிப்‌ பொங்கி எழுந்த 
சினத்தின்‌ பேராற்றலைக்‌ கண்டு நானே அஞ்சினேன்‌. 
அந்த ஆற்றலுக்கு முன்‌ நீங்கள்‌ ஆண்டுகொண்டிருக்கும்‌ 
இந்தச்‌ சின்னஞ்சிறிய நாடும்‌ இதன்‌ அரியணையும்‌ ஒரு 
பொருட்டே அல்ல. இந்தப்‌ பாரதவர்ஷமேகூட என்‌ காலடி 
மண்ணுக்கு நிகர்தான்‌.” 


அவன்‌ விழிகளை நோக்கி உத்தானபாதன்‌ அகம்‌ 
உறைந்து அமர்ந்திருந்தான்‌. மிக மெல்லிய குரலில்‌ 
அத்தனை ஆற்றல்‌ திகழமுடியுமென்பதை 
உத்தானபாதன்‌ அறிந்தான்‌. துருவன்‌ “ஏனென்றால்‌ 
என்னால்‌ எதையும்‌ செய்யமுடியும்‌. இதோ இந்த வாளை 
உருவி உங்கள்‌ நெஞ்சில்‌ பாய்ச்சிவிட்டு ஒரு கணம்கூட 
மீண்டும்‌ உங்களைப்பற்றி நினைக்காமலிருக்க முடியும்‌. 
லட்சக்கணக்கான பச்சிளம்‌ குழந்தைகளின்‌ சங்கை சிறு 
நடுக்கமும்‌ இல்லாமல்‌ அறுக்க என்‌ கைகளால்‌ முடியும்‌. 
கோடிக்கணக்கானவர்களைக்‌ கொன்றுகுவித்து 
அச்சடலங்களின்‌ நடுவே அவர்களின்‌ மனைவியரின்‌ 
சாபச்சொற்கள்‌ சூழ சஞ்சலமின்றி என்னால்‌ துயில 
முடியும்‌.” 

ஓவியம்‌: ஷண்முகவேல்‌ 


உத்தானபாதனின்‌ விழிகளை நேருக்குநேர்‌ நோக்கி 
துருவன்‌ சொன்னான்‌ “என்‌ ஆணையை எளிய உயிர்கள்‌ 
மீறமுடியாது. இப்போதே உங்கள்‌ படைத்தலைவனை 
கைசொடுக்கி அழைத்து உங்களையும்‌ உங்கள்‌ இரு 
அரசிகளையும்‌ மைந்தனையும்‌ கொல்லும்படி 
ஆணையிடுகிறேன்‌. அவன்‌ தன்‌ குலதெய்வத்துக்குப்‌ 
பணிவதுபோல எனக்குப்‌ பணிவான்‌” . 
தன்னையறியாமலேயே கைகூப்பி “ஆம்‌” என்றான்‌ 
உத்தானபாதன்‌. 


“தந்தையே, இப்புவியிலுள்ள எல்லாம்‌ என்‌ கையருகே 
என்றால்‌ நான்‌ ஒருபோதும்‌ வெல்லமுடியாத அந்த ஒன்று 


எது? அதை என்‌ அன்னையிடம்‌ கேட்டேன்‌. உங்களிடம்‌ 
கேட்கும்படி சொன்னாள்‌. ஆகவேதான்‌ இங்கு வந்தேன்‌. 
சொல்லுங்கள்‌, அது எது?” 


உத்தானபாதன்‌ கூப்பிய கை நடுங்க “வேண்டாம்‌ 
மைந்தா” என்றான்‌. “அதுவன்றி அனைத்துமே உன்னால்‌ 
அடையக்கூடுவது என்றால்‌ அதை அறிந்து என்ன 
பயன்‌?” சொல்லநினைப்பதற்கெல்லாம்‌ சொற்கள்‌ 
அமையாத பெருந்தவிப்பு அவன்‌ உடலில்‌ அசைவாக 
அலைமோதியது. 


எளிய புன்னகையில்‌ துருவனின்‌ இதழ்கள்‌ வளைந்தன. 
“தந்தையே, மாமனிதர்களின்‌ உள்ளம்‌ செயல்படுவதை 
நீங்கள்‌ உணர முடியாது. நான்‌ இப்புவியில்‌ 
யுகயுகங்களுக்கொருமுறை பிறப்பவன்‌. மானுடம்‌ 
என்றும்‌ நினைத்திருக்கும்‌ பெயர்‌ நான்‌. மானுடமும்‌ 
இப்புவியும்‌ காலத்தில்‌ ஒரு வெற்றுக்‌ குமிழியாக 
வெடித்தழிந்தாலும்‌ எஞ்சி என்றுமிருப்பவன்‌. ஒரு 
கண்ணிமைப்பால்‌ அடையக்கூடுவனவற்றில்‌ 
என்னைப்போன்றவர்களின்‌ சித்தம்‌ தங்காது.” 


“நீ யாராக இருந்தாலும்‌ என்‌ மைந்தன்‌” என்றான்‌ 
உத்தானபாதன்‌. “நீ நானேதான்‌. நான்‌ செல்லக்கூடும்‌ 
எல்லையற்ற பாதையில்‌ நெடுந்தொலைவில்‌ எங்கோ நீ 
இருக்கிறாய்‌ என்றாலும்‌ உன்னில்‌ நானே இருக்கிறேன்‌. 
என்றும்‌ நான்‌ என்னுள்‌ உணரும்‌ எல்லையைத்தான்‌ 
உனக்கும்‌ இறைவல்லமைகள்‌ அமைத்திருக்கும்‌.” கூர்ந்து 
நோக்கும்‌ மைந்தனின்‌ விழிகளைக்‌ கண்டு “நீ 
அனைத்தையும்‌ அடைவாய்‌, நிலைபேறு ஒன்றைத்தவிர” 
என்றான்‌. 


துருவனின்‌ விழிகளில்‌ மிகமெல்லிய அசைவொன்று 
நிகழ்ந்ததை அறிந்ததும்‌ பெரும்‌ களிப்பு உத்தானபாதன்‌ 
நெஞ்சுக்குள்‌ ஊறியது. இதோ நான்‌ என்‌ 
விராடவடிவையே வென்றுவிட்டிருக்கிறேன்‌. 
ஒருகணமேனும்‌ அவனைக்‌ கடந்துவிட்டிருக்கிறேன்‌. 
“மைந்தா, என்றும்‌ நீ என்னைப்போல்‌ 
அலைபாய்ந்துகொண்டுதான்‌ இருப்பாய்‌. நான்‌ 
விருப்புவெறுப்புகளில்‌ அலைபாய்ந்தேன்‌. நீ அனைத்து 
இருமைகளையும்‌ கடந்துசெல்லக்கூடும்‌. காலத்தையும்‌ 
வெளியையும்‌, இருப்பையும்‌ இன்மையையும்‌ நீ 
ஒன்றாக்கிக்கொள்ளவும்கூடும்‌. ஆயினும்‌ உன்னில்‌ ஓர்‌ 
நிலையின்மை இருந்துகொண்டேதான்‌ இருக்கும்‌.” 


“நிலைபேறன்றி எதையுமே நான்‌ நாடமுடியாது 


என்கிறீர்கள்‌ தந்தையே. அதுவே உங்கள்‌ அருள்மொழி 
என்று கொள்கிறேன்‌. அறிக இவ்வுலகு! அறிக 
தெய்வங்கள்‌! அதுவன்றி பிறிது கொண்டு 
அமையமாட்டேன்‌” என்று சொல்லி தன்‌ இடைசுற்றிய 
ஆடையை எடுத்தான்‌. அதன்‌ நுனியைக்‌ கிழித்து 
கெளபீனமாக்கி கட்டிக்கொண்டு ஒரு விழியசைவால்கூட 
விடைபெறாமல்‌ திரும்பி நடந்துசென்றான்‌. 


அவன்‌ பின்னால்‌ ஓடவேண்டும்‌ என்று பதைத்த 
கால்களுடன்‌ அசையாத நெஞ்சுடன்‌ உத்தானபாதன்‌ 
அங்கேயே நின்றான்‌. பின்னர்‌ உரத்தகுரலில்‌ “துருவா, 
மைந்தா” என்று கூவியபடி இடைநாழிக்குப்‌ பாய்ந்தான்‌. 
அவன்‌ அரண்மனை முற்றத்துக்கு வரும்போதே எங்கும்‌ 
செய்தி பரவிவிட்டிருந்தது. அரண்மனையின்‌ மரத்தரை 
அதிர்ந்து பேரொலி எழுப்ப அமைச்சர்களும்‌ 
தளகர்த்தர்களும்‌ சேடிகளும்‌ சேவகர்களும்‌ முற்றத்தைச்‌ 
சூழ்ந்தனர்‌. திகைத்து சொல்லிழந்து நின்றிருந்த 
அவர்கள்‌ நடுவே எவரையும்‌ நோக்காமல்‌ நடந்து 
சென்றான்‌. அரண்மனை முற்றத்தில்‌ நின்றிருந்த 
பட்டத்துயானை மட்டும்‌ அவனைக்‌ கண்டு துதிக்கை 
தூக்கி பிளிறியது. 


நகைகளும்‌ சிலம்பும்‌ ஒலிக்க மூச்சிரைக்க ஓடிவந்த சுருசி 
முற்றத்தைக்‌ கடந்து சென்றுகொண்டிருக்கும்‌ 
அவனைக்கண்டு நெஞ்சில்‌ கைவைத்து திகைத்து 
நின்றாள்‌. அவளுக்குப்பின்னால்‌ வந்த உத்தமனை 
நோக்கி “என்னுடன்‌ வா” என்று கூவி பின்னால்‌ 
ஓடினாள்‌. அவன்‌ காவலர்முகப்பை கடக்கும்போது 
அவன்‌ முன்‌ வந்து “உத்தமரே, எளியவளாகிய எனது 
மைந்தனுக்கு உங்கள்‌ வாழ்த்துக்களை அளியுங்கள்‌” 
என்று கூவி மண்ணில்‌ முழந்தாளிட்டு அவன்‌ 
கால்களைத்‌ தொட்டாள்‌. 


துருவன்‌ புன்னகையுடன்‌ திரும்பி உத்தமன்‌ தலையைத்‌ 
தொட்டு “நலம்‌ பெறுக!” என்று வாழ்த்தினான்‌. சுருசியின்‌ 
தலையைத்‌ தொட்டு “நிறைவடைக” என்று 
வாழ்த்திவிட்டு நடந்து சென்றான்‌. நகரெங்கும்‌ 
செய்திகேட்ட மக்கள்‌ அவன்‌ செல்லும்‌ சாலையின்‌ 
இருமருங்கும்‌ நின்று கைகூப்பி வாழ்த்தொலி எழுப்பினர்‌. 
அன்னையர்‌ கண்ணீர்‌ விட்டு அழுதனர்‌. நகரெல்லை 
நீங்கி காட்டுக்குள்‌ சென்று அவன்‌ மறையும்வரை 
நகர்மக்கள்‌ உடனிருந்தனர்‌. காட்டுக்குள்‌ அவன்‌ 
சென்றதைக்‌ கண்ட மலைவேடர்‌ வந்து செய்தி 
சொன்னார்கள்‌. பிறகு உத்தானபாதன்‌ அவனைப்பற்றி 
கேள்விப்படவேயில்லை. 


வெண்முரசு நாவல்‌ தொடர்பான அனைத்து 
விவாதங்களும்‌ 

“கிருதயுகத்துக்கும்‌ முன்பு எப்போதோ அது நடந்தது” 
என்றார்‌ தெளம்ரர்‌. “நகர்‌ நீங்கிய இளையோன்‌ 
வனம்புகுந்து யமுனையின்‌ கரையை அடைந்தான்‌. 
மதுவனம்‌ என்னும்‌ மலைச்சாரலை அடைந்து அங்கு 
ஆயிரம்‌ கிளைகளும்‌ ஐந்தாயிரம்‌ விழுதுகளும்‌ கொண்ட 
மாபெரும்‌ ஆலமரம்‌ ஒன்றின்‌ அடியில்‌ 
அமர்ந்துகொண்டான்‌. அவனுக்கு ஞானாசிரியர்கள்‌ 
இருக்கவில்லை. ஊழ்கமும்‌ அவன்‌ 
பயின்றிருக்கவில்லை. அக்கணம்‌ அவன்‌ உள்ளத்தில்‌ 
எழுந்த சொல்லையே அவன்‌ சொன்னான்‌. “வருக!” 


அந்த ஒரு சொல்‌ அவனுக்கு வழியும்‌ திசையும்‌ 
தொடுவானுமாகியது. தன்‌ சித்தத்தை முற்றாக அதில்‌ 
உறையச்செய்து அங்கே அமர்ந்திருந்தான்‌. அவன்‌ அகம்‌ 
தன்‌ அனைத்துச்‌ சிறகுகளையும்‌ ஒவ்வொன்றாக மடித்து 
அச்சொல்லில்‌ சென்றமர்ந்தது. பின்‌ அவன்‌ அகமே 
அச்சொல்லானது. அவன்‌ இருப்பும்‌ அச்சொல்லாகியது. 
அவ்வழைப்பு அங்கே அமர்ந்திருந்தது. ஓங்கி உரத்து அது 
ஓர்‌ ஆணையாக மாறியது. 


ஆலமரத்தின்‌ கிளிகள்‌ உதிர்த்தவற்றை உண்டான்‌. 
பனித்துளிகளையே பருகினான்‌. உணவும்‌ துயிலும்‌ 
இழந்த அவன்‌ உடல்‌ உருகியது. மெல்லியதோல்‌ 
மண்நிறமாகி மரப்பட்டைபோல்‌ செதில்கொண்டது. 
கைநகங்கள்‌ வளர்ந்து ஒன்றுடனொன்று பின்னி 
வேர்முடிச்சுகள்‌ போலாயின. அவன்‌ பற்கள்‌ பழுத்து 
கருமைகொண்டு உதிர்ந்தன. கருகி காய்ந்து 
நெற்றுபோலாகி அங்கிருந்தது துருவனென்று வந்த 
உடல்‌. 

ஓவியம்‌: ஷண்முகவேல்‌ 


துருவன்‌ அரண்மனை நீங்கிய செய்தி அறிந்த சுநீதி 
மயங்கிச்‌ சரிந்தாள்‌. பன்னிருநாட்கள்‌ அவள்‌ 
தன்னினைவின்றியும்‌ நினைவெழுகையில்‌ உடைந்து 
கூவியழுதபடியும்‌ மஞ்சத்தறைக்குள்‌ கிடந்தாள்‌. பின்‌ 
அகம்‌ கெளிந்தபோது அதுவரை அவள்‌ கைகளில்‌ 


இருந்த மைந்தன்‌ அகத்தில்‌ பற்றி ஏறி 
எரிந்துகொண்டிருந்தான்‌. அவள்‌ ஒவ்வொரு கணமும்‌ 
வலிகொண்டு துடித்தது. அவனன்றி உலகில்லை 
என்றறிந்தாள்‌. தேடிச்சென்று மீண்ட ஒற்றர்களை நோக்கி 
ஓடிச்சென்று அவர்களின்‌ காலடியில்‌ சரிந்து 
கண்ணீருடன்‌ கைநீட்டி நல்ல செய்திக்காக 
மன்றாடினாள்‌. 


அவள்‌ விழிகள்‌ நீர்மறந்து வெறிப்பு கொண்டன. 
கைவிரல்கள்‌ நடுநடுங்கி ஒன்றுடன்‌ ஒன்று 
பின்னிக்கொண்டே இருந்தன. உதடுகள்‌ ஓசையின்றி 
அசைந்து துருவனின்‌ பெயரையே உச்சரித்தன. அவள்‌ 
தோல்‌ வெளுத்து உடல்‌ மெலிந்தது. நடை மெலிந்து 
காற்றிலாடும்‌ திரைச்சீலைபோலானாள்‌. எந்நேரமும்‌ 
சாளரத்தருகே நின்று சாளரக்கம்பிகளை நீலநரம்போடிய 
மெலிந்த கரங்களால்‌ இறுகப்பற்றி மெல்ல நடுங்கியபடி 
வெளியே நோக்கிக்கொண்டிருந்தாள்‌. 


சுநீதி வெளுத்துச்‌ சோர்ந்து மெலிந்து கொண்டே 
செல்வதைக்‌ கண்ட உத்தானபாதன்‌ கனிவுடனும்‌ 
கண்ணீருடனும்‌ அவளைத்‌ தேற்ற முயன்றான்‌. அவள்‌ 
அவனை அறியவேயில்லை. அவன்‌ சொற்கள்‌ அவளுக்கு 
முன்‌ வீணே ஒலித்து அழிந்தன. ஒரு கணத்தில்‌ அவள்‌ 
அவனை உதிர்த்து வான்வெளியில்‌ பல்லாயிரம்கோடிக்‌ 
காதம்‌ அப்பால்‌ சென்றுவிட்டிருந்தாள்‌. என்றுமே 
அவனை அவள்‌ அறிந்திருக்கவில்லை என்பதுபோல. 
உயிரும்‌ உள்ளமும்‌ கொண்ட ஒரு மானுட உடல்‌ 
சிலையென்றாகி விடும்‌ விந்தை முன்‌ அவன்‌ சித்தம்‌ 
திகைத்து நின்றுவிட்டது. 


இழக்கப்பட்டவை பேருருவம்‌ எடுக்கும்‌ கலை 
அறிந்தவை. அவள்‌ விலகிச்சென்றபின்‌ அவன்‌ 
அறிந்தான்‌, அவளே தன்‌ அகத்தின்‌ 
பெண்மைப்பேருருவம்‌ என. அன்னை அருகிருக்கிறாள்‌ 
என்ற உறுதியால்‌ விளையாட்டுப்பாவை நோக்கிச்‌ சென்ற 
குழந்தை தான்‌ என. ஒருபோதும்‌ அவளை அன்றி 
இன்னொருத்தியை அவன்‌ உள்ளம்‌ பொருட்படுத்தியதே 
இல்லை. அவளால்‌ விரும்பப்படுபவன்‌ என்பதையே தன்‌ 
தகுதியாக எண்ணிக்கொண்டிருந்தது அவன்‌ அகம்‌. 
அவளிருக்கிறாள்‌ என்பதையே தன்‌ அடித்தளமாகக்‌ 
கொண்டிருந்தது அதில்‌ திகழ்ந்த அச்சம்‌. பதற்றமும்‌ 
பரிதவிப்புமாக தன்‌ அத்தனை கரங்களாலும்‌ 
அவளுடைய வாயில்களை முட்டிக்கொண்டிருந்தான்‌. 
அவை முன்னரே சுவர்களாக ஆகிவிட்டிருந்தன. 


அவளிடம்‌ பேசமுடியாமலானபோது அவன்‌ தன்னுள்‌ 
பேசிக்கொள்ளத்தொடங்கினான்‌. அவளிடம்‌ மன்றாடும்‌ 
முடிவற்ற சொற்களாக ஆகியது அகம்‌. அவளுக்கு அவன்‌ 
சொன்ன சொற்களெல்லாம்‌ மெல்லமெல்ல கரைந்து 
உருண்டு அவள்‌ பெயராகியது. சுநீதி சுநீதி என்று அவன்‌ 
அகநா சொல்லிக்கொண்டே இருந்தது. அவள்பெயரின்‌ 
அச்சம்தரும்‌ பேருருவை அப்போதுதான்‌ உணர்ந்தான்‌. 
தக்க நீதி. ஒவ்வொன்றுக்கும்‌ உரியதாக என எங்கோ 
காத்திருக்கும்‌ மறுபக்கம்‌. அழியாதது, மாறாதது, 
தேடிவருவது. முற்றிலும்‌ நிகர்‌ செய்வது. 


அவள்‌ கொண்டிருந்த பேரன்பு தன்னிடமல்ல, தன்னில்‌ 
திகழ்ந்து தன்‌ வழியாக துருவனிடம்‌ சென்று 
முழுமைகொண்ட இன்னொன்றிடமே என்றறிந்தபோது 
பாம்பு உரித்துப்போட்ட சட்டையென தன்னை 
உணர்ந்தான்‌. உயிரற்றது, காற்றில்‌ நெளிந்து ஒருகணம்‌ 
பாம்பாகி பின்‌ மீண்டு வெறுமைகொள்வது. 


அந்த வெறுமை வழியாக அவன்‌ பெருகி 
நிறைந்துகொண்டிருந்தான்‌. அனைத்து 
இடைவெளிகளையும்‌ நிறைத்து எடைகொண்டான்‌. 
அந்த மனநிலையில்‌ சுருசியைக்‌ காண்கையில்‌ 
ஒவ்வொருமுறையும்‌ திகைத்தான்‌. எத்தனை எளிய 
பெண்‌. எத்தனை சிறிய உலகத்தில்‌ வாழ்பவள்‌. தன்‌ 
உடலை பிறர்‌ நோக்குகையில்‌ உள்ளத்தாலும்‌ உள்ளத்தை 
அவர்‌ நோக்குகையில்‌ உடலாலும்‌ திரையிட்டுக்கொள்வது 
என்ற மிக எளிய உத்தி ஒன்றை மட்டுமே அறிந்தவள்‌. 
கொடியென எண்ணுகையில்‌ பாம்பெனச்சீறி பாம்பென 
அணுகுகையில்‌ கொடியெனச்‌ சுருளும்‌ வித்தை 
மட்டுமறிந்த விஷமற்ற பச்சைப்பாம்பு. 


இவளையா, இவளிடமா என்று எண்ணிஎண்ணி 
திகைத்து வியந்து பின்‌ எண்ணுகையிலேயே விழியில்‌ 
ஒரு நகைப்பை அடைந்தான்‌. அவன்‌ முன்வந்து 
விழிதூக்கி அந்நகைப்பைக்‌ கண்டதுமே சுருசி தன்‌ 
அத்தனை படைக்கலங்களையும்‌ இழந்து குளிர்ந்து 
நின்றாள்‌. அதுவன்றி எதையும்‌ அவனிடம்‌ 
காணமுடியாமலானாள்‌. தனித்திருந்து அவனை 
எண்ணுகையில்‌ அந்த நகைப்பின்‌ ஒளியே அவனாக 
மாறுவதை அறிந்தாள்‌. அவன்‌ அவள்‌ முன்‌ பெருகி 
வளர்ந்து சென்றான்‌. எட்டாதவனாக, 
தொடமுடியாதவனாக. 


அவள்‌ அவனை வெல்ல மீண்டும்‌ மீண்டும்‌ முயன்றாள்‌. 
அவள்‌ உடல்‌ அவன்‌ முன்‌ கேலிக்குரிய அசைவுகளாக 


மாறி கூசி விலகியது. பாவனைகள்‌ அனைத்தும்‌ 
அக்கணமே அனைத்து உள்ளடுக்குகளையும்‌ இழந்து 
நடிப்புகளாகத்‌ தெரிந்தன. சொற்களுக்கு முன்னரே 
சொல்லின்‌ உட்பொருட்கள்‌ வெளியே வந்து தெறித்து 
சிதறின. ஆனால்‌ ஒவ்வொரு முறை தோற்றுச்‌ சுருண்டு 
மீள்கையிலும்‌ தள்ளிவிடப்பட்ட பாம்புபோல மேலும்‌ 
சீற்றத்துடன்‌ அவள்‌ எழுந்தாள்‌. 

அவளது புண்பட்ட ஆணவம்‌ தாளாமல்‌ 
துடித்துக்கொண்டிருந்தது. மெல்லமெல்ல அது தன்‌ 
எல்லையை அறிந்துகொண்டது. அதன்பின்‌ இழப்பின்‌ 
ஏக்கத்தால்‌ அவள்‌ நிறைந்தாள்‌. கன்னியிளம்‌ 
பெண்ணாக அவ்வரண்மனைக்கு வந்த நாள்‌ முதல்‌ 
அவள்‌ அறிந்த உலகம்‌ அவனே. அவனை வெல்வதற்காக 
அவள்‌ கொண்ட படைக்கலங்களின்‌ தொகையே 
அவளெனப்படுவதெல்லாம்‌. அவள்‌ அவனுக்கான ஓர்‌ 
எதிர்வினை மட்டுமே. 


கைவிட்டுச்‌ சென்றுவிட்டதா என எண்ணியதுமே 
பதறுகிறது கை. அகம்பதறி அனைத்து நுட்பங்களையும்‌ 
இழந்து அவள்‌ பேதையானாள்‌. பேதையாகும்தோறும்‌ 
மேலும்‌ மேலும்‌ தோற்று சிறுமை கொண்டாள்‌. 
இழக்கப்பட்டவை எடைமிகும்‌ கலை அறிந்தவை. அவள்‌ 
கணுக்கால்கள்‌ தெறித்தன. நடை துவண்டது. நிற்க 
முடியாமல்‌ சுவர்களைப்பற்றிக்கொண்டாள்‌. இருக்கை 
கண்ட இடங்களில்‌ அமர்ந்துகொண்டாள்‌. 


அவன்‌ முன்‌ சென்று நின்றபோதெல்லாம்‌ அகம்‌ 
கொண்டிருந்த அனைத்தையும்‌ அடி வைத்து கைகூப்பி 
கண்ணீர்மல்கினாள்‌. அவள்‌ விழிகளின்‌ மன்றாட்டை 
அவன்‌ கண்டான்‌. அவன்‌ அவள்மீது கழிவிரக்கம்‌ 
கொண்டான்‌. அக்கழிவிரக்கம்‌ வழியாக அவளிடமிருந்து 
மேலும்‌ விலகிச்சென்றான்‌. அக்கழிவிரக்கத்தை அவள்‌ 
சற்றேனும்‌ பயன்படுத்திக்கொள்ள முயன்றால்‌ கசப்பு 
கொண்டான்‌. அவனுக்குப்பின்னால்‌ நூறு நூறு 
பொருட்களில்‌ விழுந்து பரிதவித்து வளைந்து நெளிந்து 
ஓடிச்செல்லும்‌ நிழலாக இருந்தாள்‌ சுருசி. 


ஒருநாள்‌ அவள்‌ உத்தானபாதன்‌ முன்‌ மண்டியிட்டாள்‌. 
அவன்‌ முழங்காலில்‌ முகம்‌ சேர்த்து கண்ணீருடன்‌ 
சொன்னாள்‌ “என்னை விட்டுவிடாதீர்கள்‌. என்னை 
வெறுக்காதீர்கள்‌.” அவன்‌ அவளை வெறுக்கவில்லை. 
அவள்‌ அவனுக்குப்‌ பொருளாகவில்லை, 
அவ்வளவுதான்‌. அவளை அணைத்து அவள்‌ விழியில்‌ 
வழிந்த நீரைத்துடைத்தான்‌. ஆறுதல்‌ மொழி சொல்லி 


முத்தமிட்டான்‌. ஆனால்‌ அவள்‌ அவன்‌ உள்ளம்‌ 
விலகியிருப்பதைத்தான்‌ ஒவ்வொரு அசைவிலும்‌ 
தொடுகையிலும்‌ அறிந்தாள்‌. உள்ளம்‌ அமையாத 
அத்தொடுகை அவள்‌ பெண்மையை கூசவைத்தது. 


அதை அவனும்‌ அறிந்தான்‌. “உன்‌ முடிவிலா 
மாயங்களெல்லாம்‌ உன்னை எதிர்ப்பவர்களால்‌ உனக்கு 
அளிக்கப்படுபவை. முற்றாக 
அடிமைகொள்ளப்பட்டவனும்‌ முழுமையாக 
விலகிச்சென்றவனும்‌ உன்‌ சிற்றுருவை அறிகிறார்கள்‌” 
என்று அவன்‌ சொல்லிக்கொண்டான்‌. அவனில்‌ எழுந்த 
இரக்கத்தை அறியும்தோறும்‌ அவள்‌ சிறுமைகொண்டு 
சுருங்கிக்கொண்டிருந்தாள்‌. 


தன்னை எஞ்சவைக்க அவள்‌ அவனிடமிருந்து விலகத்‌ 
தொடங்கினாள்‌. விலகுவதை எண்ணிக்கொண்டிருப்பதே 
மெல்லமெல்ல விலக்கத்தை உருவாக்குமென அறிந்தாள்‌. 
பின்பொருநாள்‌ விலகுவதைப்போல எளியசெயல்‌ 
ஏதேனும்‌ உண்டா என வியந்துகொண்டாள்‌. 
இருவருக்குமே இதமளித்தது அந்த விலகல்‌. யாரோ 
என்றானபின்‌ விழிகள்‌ இயல்பாக தொட்டுக்கொள்ள 
முடிந்தது. எளிய உலகியல்‌ சொற்களால்‌ தருணங்களை 
இயல்பாகக்‌ கடக்கமுடிந்தது. வடுக்கள்‌ ஆறிய இடங்கள்‌ 
இனிய நினைவுகளாகும்‌ விந்தையை இருவரும்‌ 
அறிந்தனர்‌. 


சுந்தியோ துயரத்தால்‌ மேலும்‌ மேலும்‌ ஆற்றல்‌ 
கொண்டவளானாள்‌. அவள்‌ விழிகளில்‌ அனல்‌ சிவந்தது. 
மொழிகளில்‌ வெம்மை எழுந்தது. தழல்முடி சூடிய 
கொற்றவை என அந்தப்புரத்தை டங்க்‌ உருவி 
பீடத்தில்‌ வைக்கப்பட்ட வாள்போலிருந்தாள்‌. 
ஒற்றர்களும்‌ படைத்தலைவர்களும்‌ அவளையே 
பணிந்தனர்‌. ஆணைகளேற்று காடுகள்‌ தோறும்‌ 
அலைந்தனர்‌. துருவன்‌ அமர்ந்த ஆலமரத்தடியையே 
நூறுமுறை சுற்றிவந்தனர்‌. மரத்தால்‌ மூடி 
உள்ளிழுக்கப்ப்பட்ட மைந்தனை அவர்கள்‌ 
காணவில்லை. 


ஒவ்வொருவரும்‌ அவளுடைய முடிவிலா ஆற்றலை 
உணர்ந்தனர்‌. அவளறியாத ஏதும்‌ எங்குமிருக்க 
இயலாதென்பதுபோல. ஆடையில்லாது மட்டுமே அவள்‌ 
முன்‌ சென்று நிற்கமுடியும்‌ என்பதுபோல. உத்தானபாதன்‌ 
அவள்‌ கூர்மையை அஞ்சினான்‌. பேருருவை சுருக்கி ஓர்‌ 
எளிய அன்னையாக அவள்‌ தன்‌ முன்‌ வந்து 
நிற்கலாகாதா என ஏங்கினான்‌. இடைநாழியில்‌ அவள்‌ 


நடந்து செல்கையில்‌ அறியாது எதிரே வந்த சுருசி அஞ்சி 
சுவரோடு சாய்ந்து நின்று கைகூப்பினாள்‌. 


ஒருநாள்‌ சுநீதி ஒரு கனவு கண்டாள்‌. காட்டில்‌ பிறந்த 
உடலுடன்‌ குருதி வழியும்‌ தொப்புள்கொடியை தன்‌ 
வாயில்‌ வைத்து சுவைத்தபடி நின்றிருக்கும்‌ துருவனை. 
“மைந்தா” என அவள்‌ கூவ அவன்‌ சிரித்துக்கொண்டே 
காட்டுக்குள்‌ ஓடினான்‌. அவள்‌ கைநீட்டிப்பதறியபடி 
அவன்‌ பின்‌ ஓட அந்தக்காட்டின்‌ அத்தனை 
இலைகளிலிருந்தும்‌ குருதி ததும்பிச்‌ சொட்டியது. 


விழித்துக்கொண்ட சுநீதி எழுந்து தன்‌ அரச உடைகளை 
உடலில்‌ இருந்து கிழித்து வீசியபடியே அரண்மனை விட்டு 
ஓடினாள்‌. அவள்‌ சென்ற வழியெங்கும்‌ ஆடைகளும்‌ 
அணிகளும்‌ பின்பு குருதியும்‌ சிந்திக்கிடந்தன. 
அரசியல்லாமலானாள்‌. குலமகளல்லாமலானாள்‌. பின்‌ 
பெண்ணென்றே அல்லாமலானாள்‌. பேதை அன்னை 
மட்டுமாகி காடெங்கும்‌ அழுதுகொண்டே அலைந்தாள்‌. 


மைந்தனைக்‌ கண்டடைய தன்‌ விழியும்‌ மொழியும்‌ 
உதவாதென்று உணர்ந்தபின்‌ பித்தியானாள்‌. அது 
அவளை பறவைகளிடம்‌ பேசவைத்தது. பறவைகள்‌ 
அவளை அவனிருக்கும்‌ இடத்துக்கு இட்டுவந்தன. அங்கே 
ஆலமரத்தின்‌ சருகுகளும்‌ மண்ணும்‌ மூடி எழுந்த 
புற்றுக்குள்‌ கருகி ஒடுங்கிய உடலாக அமர்ந்திருந்தவனே 
தன்‌ மகன்‌ என்று கண்டு அலறியபடி ஓடிச்சென்று அவன்‌ 
காலடியில்‌ விழுந்து கதறினாள்‌. அவன்‌ சடைகளும்‌ 
ஆலமரத்தின்‌ விழுதுகளும்‌ பின்னிப்பிணைந்திருந்தன. 
அவன்‌ சித்தமேயாகி எழுந்து கிளைவிரித்த ஆலமரம்‌ 
பல்லாயிரம்‌ நாக்குகளால்‌ “வருக வருக” என 
விண்ணுக்கு ஆணையிட்டுக்கொண்டிருந்தது. 


அவள்‌ அவன்‌ கால்களில்‌ தன்‌ தலையால்‌ அறைந்தாள்‌. 
அடிவயிற்றில்‌ ஓங்கி ஓங்கி அறைந்து அவன்‌ 
பெயர்சொல்லிக்‌ கூவினாள்‌. அவன்‌ அவளுடைய 
ஒலிகள்‌ கேட்பதற்கு நெடுந்தொலைவுக்கு 
அப்பாலிருந்தான்‌. அவன்‌ எதை எண்ணி 
எங்கிருக்கிறான்‌ என அவள்‌ அறியவில்லை. அவனில்‌ 
அவள்‌ உணர்ந்த அம்மைந்தனின்‌ உடலோ உள்ளமோ 
எஞ்சியிருக்கவில்லை. ஆனாலும்‌ அவள்‌ அடிவயிறு 
அவனை தன்‌ மைந்தனென்றே அறிந்தது. 
பன்னிருநாட்களுக்குப்பின்‌ விழிவிரித்து அவன்‌ 
அவளை நோக்கியபோது ஆலமரவிழுதுக்கும்‌ 
அவளுக்குமான வேறுபாட்டையே அவன்‌ அறியவில்லை 


என்பதை அவள்‌ உணர்ந்தாள்‌. கைகூப்பி நின்றிருந்த 
அவள்‌ தன்‌ அகம்‌ முழுக்க அவன்‌ பெயர்‌ மட்டுமே 
நிறைந்திருப்பதைக்‌ கண்டாள்‌. அதுவே தன்‌ வழி என 
உணர்ந்து அதில்‌ தன்‌ அகத்தைக்‌ குவித்தவளாக 
அவனருகே அமர்ந்துகொண்டாள்‌. அவர்கள்‌ மேல்‌ காலம்‌ 
சருகுகளாக உதிர்ந்து மூடியது. அவர்கள்‌ மண்ணுக்குள்‌ 
முற்றிலும்‌ புதைந்துபோனார்கள்‌. 


பிறகெப்போதோ துருவனை பிரம்மம்‌ வந்து தொட்டது. 
விதைகீறி எழும்‌ முளைபோல அவன்‌ ஆன்மா 
விழித்தெழுந்து நின்றது. அது இது என்றிலாத ஒன்றாக 
அவன்‌ முன்‌ எழுந்த பரம்பொருள்‌ அவனிடம்‌ கேட்டது “நீ 
விழைவது என்ன?” 


“நிலைபெயராமை” என்று அவன்‌ சொன்னான்‌. 
“மானுடனே, இப்பெருவெளியில்‌ நிலைபெயாராத எதுவும்‌ 
இல்லை என்றறிக. நீ நின்றிருக்கும்‌ மண்‌ ஒவ்வொரு 
கணமும்‌ நிலையழிந்து கொண்டிருக்கிறது. அதிலுள்ள 
ஒவ்வொரு மணல்பருவும்‌ நிலைபெயர்கிறது. விண்ணை 
நிறைத்துள்ள முடிவிலா விண்மீன்திரள்‌ 
நிலைமாறுகிறது. நிலைபெயராதது ஒன்றே. அதுவும்‌ கூட 
தன்னை மாயையாக்கி நிலைபெயர்தலை நடிக்கிறது.” 


“நிலைபெயராமை அன்றி பிறிதொன்றில்‌ அமையேன்‌” 
என்றான்‌ துருவன்‌. “உன்‌ கோரிக்கைக்காக 
இப்பிரபஞ்சப்பெருவெளியை நெய்து நிலைநிறுத்தி 
ஆட்டுவிக்கும்‌ நெறிகளை அவிழ்த்துக்‌ கட்ட 
முடியாதென்று உணர்க. அதுவன்றி நீ கோரும்‌ நிலை 
எதையும்‌ பெற்று நிறைக” என்றது அது. “நான்‌ அமர்ந்தது 
அதற்காகவே. அதைப்பெற்றால்‌ ஒழிய எழுவதில்லை. 
அது இயலாதென்றால்‌ இங்கே முடிவிலி வரை 
அமர்ந்திருக்கவும்‌ சித்தமே” என்றான்‌ துருவன்‌. 


ஆயிரம்‌ வினாக்களால்‌ அது அவனுக்கு அனைத்தையும்‌ 
அளித்துப்பார்த்தது. அதுவன்றி பிறிதில்லை என அவன்‌ 
சொன்னான்‌. அதுஅங்கே நின்று தன்னையே நோக்கிக்‌ 
கொண்டது. அதுவும்‌ தன்‌ ஆடலே என்று உணர்ந்து 
புன்னகை செய்தது. “அவ்வாறே ஆகுக” என்றது. 


அப்போது விண்வெளி இடைவெளியின்றி 
நிறைத்திருந்த கோடானுகோடி ஆதித்யர்களும்‌ 
அவர்களின்‌ மைந்தர்களும்‌ ஒருகணம்‌ மின்னி 
அணைந்தனர்‌. மண்ணிலுள்ள ஒவ்வொரு அணுவும்‌ 
தன்னுள்‌ ஏதோ ஒன்று நிகழ்ந்து மறைந்ததை உணர்ந்தது. 
புழுக்கள்‌ ஒருகணம்‌ எதிர்த்திசையில்‌ நெளிந்து மீண்டன. 


பூச்சிகளின்‌ சிறகுகள்‌ அதிர்விழந்து எழுந்தன. 
துயில்பவர்கள்‌ கனவொன்றைக்‌ கண்டு மே 

சிலிர்த்தனர்‌. கருக்குழந்தைகள்‌ புரண்டன. பிரபஞ்சத்தை 
ஆக்கிய விதிமுறைகள்‌ அனைத்தும்‌ அக்கணத்தில்‌ 
முழுமையாக மாறியமைந்தன. 


“விண்ணிலுள்ள விஷ்ணுபதம்‌ என்னும்‌ புள்ளியில்‌ நீ 
ஒளிமிக்க விண்மீனாக அமைவாய்‌” என்றது அது. 
“மையமற்றிருந்தது விண்ணகம்‌. இக்கணம்‌ முதல்‌ நீயே 
அதற்கு மையமாவாய்‌. உன்னைச்சுற்றி முடிவிலி சுழலும்‌. 
ஒவ்வொன்றும்‌ உன்னிலிருந்தே தொலைவை அறியும்‌. 
உன்னைவைத்தே மாறுதலை உணரும்‌. நிலைபேறு 
கொண்டவன்‌ என்பதனாலேயே நீ காலமற்றவன்‌. 
பிறிதென ஏதுமற்றவன்‌. பிரம்மமும்‌ உன்னையே இனி 
பற்றுக்கோளாகக்‌ கொள்ளும்‌. உனைத்தொட்டே இனி 
மாயையும்‌ அளக்கப்படும்‌. ஆம்‌, அவ்வாறே ஆகுக” 
என்றது அது. 


அதன்பின்‌ அவனருகே அவனைநோக்கிக்‌ கைகூப்பி 
நின்றிருந்த சுநீதியை நோக்கியது. “நீ வேண்டுவதை 
அளித்தேன்‌. என்றென்றும்‌ உன்‌ மைந்தனருகே நீயும்‌ ஒரு 
ஒளிர்விண்மீனாய்‌ நின்றிருப்பாய்‌. அவன்‌ 
நிலைபேறுகொண்டவன்‌ என்பதனாலேயே நீயும்‌ அதை 
அடைந்தாய்‌” என்றது. விண்ணைக்‌ கடந்து சென்ற 
இடியோசை ஒன்று ஆம்‌ ஆம்‌ ஆம்‌ என அதை 
ஆமோதித்தது. தாங்கள்‌ வாழ்ந்த பிரபஞ்சம்‌ முற்றிலும்‌ 
மாறிவிட்டதை அறியாமல்‌ உயிர்கள்‌ காலத்தில்‌ 
திளைத்தன. விண்ணகப்பேரிருப்புகள்‌ காலமின்மையில்‌ 
சுடர்விட்டன. 


தெளம்ரர்‌ துருவனின்‌ கதையைச்‌ சொல்லி முடித்தார்‌. 
”வடமீனாக எழுந்த சிறுவனை வணங்குக. அவன்‌ 
அடைந்த நிலைபேற்றையே ஊழ்கத்திலமர்வோர்‌ 
ஒவ்வொருவரும்‌ இலக்காக்குக. கன்னியர்‌ அவன்‌ பெயர்‌ 
சொல்லி கற்பில்‌ அமைக! கற்றறிந்தோர்‌ அவனை 
எண்ணி விவேகத்தில்‌ அமைக. படைக்கலம்‌ கொண்டோர்‌ 
அவனைநோக்கி விழிதூக்கி அறம்‌ உணர்க!” அவரைச்‌ 
சூழ்ந்திருந்த சீடர்கள்‌ கைகூப்பி வணங்கினர்‌. 


தெளம்ரர்‌ தொடர்ந்தார்‌. பின்னர்‌ நெடுங்காலம்‌ கழித்து 
இமையமலை மடிப்பின்‌ வெண்பனி அலைகளில்‌ 
முற்றிலுமாகத்‌ தொலைந்துபோன ஏழு முனிவர்கள்‌ 
மண்ணில்‌ இனி வழியேதுமில்லை என்று உணர்ந்து 
விண்ணை நோக்கினர்‌. விண்ணின்‌ ஆதித்யகோடிகள்‌ 
ஒவ்வொரு கணமும்‌ நிலைமாறி திசையழிந்துகொண்டே 


இருப்பதையே கண்டனர்‌. அவர்களில்‌ ஒருவரான 
பிரஸ்னர்‌ தன்‌ இறுதி தவவல்லமையை விண்ணின்‌ 
விழியாகச்‌ செலுத்தியபோது கண்டுகொண்டார்‌, 
அவற்றில்‌ ஓர்‌ ஆதித்யன்‌ நிலைமாறுவதே இல்லை என. 
திகைத்தெழுந்து கைகூப்பி பெருங்குரலெடுத்துக்‌ கூவி 
தோழர்களை அழைத்து அதைச்‌ சுட்டிக்காட்டினார்‌. 


ஒவ்வொருவராக அதை உணர்ந்ததும்‌ அவர்கள்‌ 
அங்கேயே பிரமித்து அமர்ந்து விட்டனர்‌. அவர்களின்‌ 
முன்னோர்‌ அறிந்த பிரபஞ்சம்‌ அல்ல அவர்களுக்குரியது 
என்று உணர்ந்தனர்‌. அந்த ஒற்றை ஒளிப்புள்ளி 
விண்ணிலும்‌ மண்ணிலுமுள்ள அனைத்தையும்‌ 
திட்டவட்டமாக்கிவிட்டது. ஒவ்வொன்றும்‌ காலத்தாலும்‌ 
தூரத்தாலும்‌ அளக்கப்படுவனவாக ஆகிவிட்டிருந்தன. 
“வானம்‌ கனிந்து விட்டது. தன்மேல்‌ ஏறிவிளையாட 
சிறுவரை அனுமதிக்கும்‌ மதயானை போல நம்‌ சித்தம்‌ 
அதை அளக்க தன்னை ஒப்புக்கொடுத்துவிட்டது” 
என்றார்‌ பிரஸ்னர்‌. 


அன்றுவரை மானுட ஞானம்‌ மாறுதலையே 
பிரபஞ்சமென அறிந்திருந்தது. ஒன்றின்‌ மாறுதல்‌ 
பிறிதொன்றின்‌ மாறுதலால்‌ மட்டுமே கணிக்கமுடிவதாக 
இருந்தமையால்‌ நிலையான அளவுகள்‌ எவையும்‌ 
உருவாகவில்லை. சூரியனும்‌ சந்திரனும்‌ 
ஒவ்வொருநாளும்‌ நிலைமாறின. ஆகவே திசைகள்‌ 
அன்றன்று பிறந்து வந்தன. பருவங்கள்‌ வந்தபின்னரே 
அறியப்பட்டன. வானம்‌ நிலையற்றது, ஆகவே பூமியும்‌ 
நிலையற்றது என்றே ரிஷிகள்‌ எண்ணினர்‌. “எந்த 
அறிதலும்‌ அறியப்படும்‌ அத்தருணத்துக்கு மட்டும்‌ 
உரியதே. நிலையான ஞானம்‌ என்பது விண்ணில்‌ 
இல்லை என்பதனால்‌ மண்ணிலும்‌ இயல்வதல்ல” என்று 
பிருஹஸ்பதி ரிஷி சொன்ன வரிகளே ஞானத்தின்‌ முதல்‌ 
விதியாக இருந்தது. 


“இதோ இந்த ஒற்றைவிண்மீன்‌ மட்டும்‌ நிலையானது 
என்றால்‌, இதை வைத்து நாம்‌ வகுத்து அறியும்‌ ஞானமும்‌ 
இதைப்போல நிலையானதாகவே இருக்கும்‌. இது 
காலத்தாலும்‌ இடத்தாலும்‌ மாறாதது என்றால்‌ நாம்‌ 
உருவாக்கும்‌ ஞானமும்‌ எதிர்காலத்தின்‌ முடிவின்மை 
வரை நீடிக்கக்கூடியதே” என்றார்‌ பிரஸ்னர்‌. “இதோ 
மானுடனுக்கு விண்ணகம்‌ ஒரு பேரருளை 
வழங்கியிருக்கிறது. இன்று நாம்‌ நாளைக்கான 
ஞானத்தை உருவாக்கமுடியும்‌. நாளையை இங்கிருந்தே 
வகுக்க முடியும்‌. நாளை என்ற ஒன்றை மானுடன்‌ 
கைப்பற்றிவிட்டான்‌.” 


பசிதாகத்தை அவர்கள்‌ அறியவில்லை. 
அந்தப்பனிவெளியிலிருந்து மீளும்‌ 
வழியறியாதிருப்பதை மறந்தனர்‌. தன்‌ இடையில்‌ இருந்த 
மான்தோல்‌ சுருளை எடுத்து அதன்‌ வலதுமேல்‌ 
மூலையில்‌ சிவந்த மையால்‌ ஒரு சிறு சுழியைப்போட்டு 
“மாறாதது” என்றார்‌ பிரஸ்னர்‌. அதற்கு பிந்து என்று 
பெயரிட்டார்‌. “முதல்ஞானமே நீ என்றும்‌ எங்கள்‌ 
ஏடுகளில்‌ வாழ்வாயாக!” என்றார்‌. 


“சீடர்களே, அந்தப்புள்ளியில்‌ பிறந்ததே 
வானியல்ஞானம்‌. லட்சம்‌ மந்திரங்களைக்‌ கொண்ட 
பிரஹதாங்கப்‌ பிரதீபம்‌ என்னும்‌ வானியல்நூல்‌ அந்த 
ஒற்றைப்புள்ளியில்‌ தொடங்கியது” என்றார்‌ தெளம்ரர்‌. 
“அந்தக்‌ கடுங்குளிரில்‌ பனிமேல்‌ அமர்ந்து முகிலற்ற 
துல்லியமான நீல வானில்‌ ஒளிவிட்ட விண்மீன்களை 
அவர்கள்‌ அடையாளப்படுத்தினர்‌. மாற்றமில்லாத 
துருவவிண்மீனுக்கு மிக அருகே இன்னொரு விண்மீன்‌ 
அதைச்‌ சுற்றிவருவதைக்‌ கண்டனர்‌. அது சுநீதி. 
அதன்பின்‌ அவர்கள்‌ ஒவ்வொருவரும்‌ ஒவ்வொரு 
திசைநோக்கி விண்மீன்கூட்டங்களை கணக்கிட்டனர்‌.” 


மறுநாள்காலையில்‌ பனிவெளியில்‌ அமர்ந்து 
விண்ணைநோக்கி கண்ணீருடன்‌ வணங்கினார்‌ 
பிரஸ்னர்‌. மானுடனுக்கு அளிக்கப்பட்ட 
அப்பெருங்கருணையை எண்ணுந்தோறும்‌ உள்ளம்‌ 
நெகிழ்ந்து மேலும்‌ மேலும்‌ அழுதார்‌. இரவில்‌ கண்டு 
ஏட்டில்‌ பொறித்த விண்மீன்கூட்டங்களை பகலில்‌ 
ஓற்றைத்தோலில்‌ எழுதிக்கொண்டனர்‌. அன்றுவரை 
அந்தந்தக்‌ கணத்துக்காகவே மானுடம்‌ சிந்தித்தது. 
அந்நாளுக்குப்பின்‌ எதிர்காலத்துக்காகச்‌ சிந்தித்தது. 
கோடிச்சிதல்கள்‌ சேர்ந்து கட்டும்‌ புற்று போல ஞானம்‌ 
துளித்துளியாகக்‌ குவிந்து வளர்ந்தது. பேருருவென 
எழுந்து பிரம்மத்தை நோக்கி கைநீட்டியது. 


துருவன்‌ ஒளிவிட்ட விஷ்ணுபதம்‌ வடக்கின்‌ மையம்‌ என 
வகுத்தனர்‌. அதிலிருந்து தெற்கு உருவாகியது. கிழக்கும்‌ 
மேற்கும்‌ உருவாயின. திசைகள்‌ ஒன்றை ஒன்று வெட்டி 
வெட்டி விரிந்து பாதைகளை உருவாக்கின. அதைப்‌ 
பற்றிக்கொண்டு அவர்கள்‌ அந்தப்பனிவெளியில்‌ இருந்து 
மீண்டு வந்தனர்‌. 


இருபத்தைந்து வருடம்‌ இமயமலைச்சாரலில்‌ ஒரு 
சிறுகுடிலில்‌ தன்‌ மாணவர்களுடன்‌ அமர்ந்து விண்ணை 
நோக்கிக்‌ கணக்கிட்டார்‌ பிரஸ்னர்‌. சூரியரதம்‌ உருளும்‌ 
பாதையை ஒவ்வொருநாளுக்கும்‌ துல்லியமாக 


வகுத்துரைக்க அவரால்‌ முடிந்தது. சூரியனின்‌ 
வழியறிந்தவர்‌ என்பதனால்‌ அவரையும்‌ சூரியர்‌ என்றே 
அழைத்தனர்‌. தீதிலா வடமீனின்‌ திறம்‌ என்ன என்று 
நிமித்திகர்‌ கண்டு சொன்னார்கள்‌. தன்‌ தவத்திறத்தால்‌ 
விண்ணில்‌ நிலைபேறடைந்த துருவனின்‌ கதை 
அனைவருக்கும்‌ தெரியவந்தது. 


துருவனை மையமாக்கிக்‌ கணிக்கப்பட்டமையால்‌ 
சூரியதேவரின்‌ வானியல்‌ துருவகணிதம்‌ என்று 
அழைக்கப்பட்டது. அது விண்ணக இருப்புகளின்‌ 
திசைவழிகளை வகுத்தது. வான்மழையை வகுத்தது. 
வெள்ளத்தையும்‌ வெயிலையும்‌ வரையறைசெய்து 
சொன்னது. பயிர்களில்‌ பூச்சிகளில்‌ மிருகங்களில்‌ 
திகழும்‌ காலத்தின்‌ தாளத்தைக்‌ காட்டியது. அன்றுவரை 
நிலையில்லாத பெரும்பெருக்காக, கட்டற்ற 
கொந்தளிப்பாக இருந்த பிரபஞ்சம்‌ தாளம்‌ கைகூடிய 
பெருநடனமாக மாறித்‌ தெரிந்தது. சிவனின்‌ 
உடுக்கொலியைக்‌ கேட்டவர்‌ என்றனர்‌ சூரியதேவரை. 


துருவனை பிந்து என்றார்‌ சூரியதேவர்‌. அதை 
சூனியபிந்து என விரிவாக்கினார்‌. அதை 
அடையாளப்படுத்த அச்சுழியையே குறித்தார்‌. 
அதிலிருந்து முன்னகர்ந்து முடிவிலியை 
நோக்கிச்சென்றன எண்கள்‌. அதிலிருந்து பின்னகர்ந்து 
முடிவிலியை நோக்கிச்‌ சென்றன. சுழி வடிவில்‌ 
எண்களின்‌ மையமாக அமைந்த துருவனுக்குப்பின்னரே 
கணிதக்கலை பிறந்தது. 


“நம்‌ நூல்கள்‌ அனைத்திலும்‌ நாம்‌ எழுத்தாணியால்‌ 
வடமூலையில்‌ ஒரு புள்ளிவைக்கிறோம்‌. அது நம்‌ 
முதல்பெருந்தெய்வம்‌ துருவனுக்கு. இடதுகீழ்மூலையில்‌ 
ஒரு புள்ளி வைக்கிறோம்‌. அது நம்‌ முதல்குருநாதராகிய 
சூரியதேவருக்கு. அவர்கள்‌ 
அழியாப்புகழ்கொண்டவர்கள்‌. அவர்களை வணங்குக” 
என்றார்‌ தெளம்ரர்‌. “பிரஹதாங்கப்பிரதீபம்‌ 
சூரியதேவரால்‌ ஆயிரம்‌ பாடல்களில்‌ இயற்றப்பட்டது. 
அதன்பின்னர்‌ ஆயிரம்‌ ரிஷிகள்‌ அதை விரிவாக்கம்‌ 
செய்திருக்கிறார்கள்‌. தன்னைத்‌ தானே உண்டு பெருகும்‌ 
உயிர்போல ஞானத்தை அளித்து ஞானத்தைப்‌ பெற்று 
அது வளர்ந்துகொண்டிருக்கிறது.” 

“துருவனின்‌ வம்சம்‌ இன்றும்‌ உள்ளது” என்றார்‌ 
தெளம்ரர்‌. “அவர்களின்‌ குலக்கதைகளின்படி 
நிலைபேறடைந்த துருவன்‌ அவர்கள்‌ குலத்திலேயே 
மீண்டும்‌ வந்து பிறந்தார்‌. சிருமாரன்‌ என்ற பிரஜாபதியின்‌ 


மகளாகிய பிராமியை மணம்‌்புரிந்தார்‌. கல்பன்‌ வத்ஸரன்‌ 
என்னும்‌ மைந்தர்களுக்குத்‌ தந்தையானார்‌. வாயுவின்‌ 
மகளாகிய இளா என்ற பெண்ணை மீண்டும்‌ மணம்‌ 
முடித்து உத்கலன்‌ என்னும்‌ மைந்தனைப்பெற்றார்‌. 
மூன்றாவதாக சம்பு என்ற பெண்ணை மணந்து சிஷ்டி, 
பவ்யன்‌ என்னும்‌ மைந்தரை அடைந்தார்‌. 


சிஷ்டியின்‌ மனைவியாகிய ஸுச்சாயா என்பவள்‌ ஐந்து 
மைந்தர்களைப்‌ பெற்றாள்‌. ரிபு, ரிபுஞ்சயன்‌, விப்ரன்‌, 
விருகலன்‌, விருகதேஜஸ்‌ என்ற ஐந்து மைந்தர்களும்‌ 
துருவனின்‌ புகழை ஓங்கச்‌ செய்தனர்‌. ரிபுவின்‌ 
மனைவியாகிய பிருஹதி சாக்ஷுஷன்‌ என்ற 
மைந்தனைப்‌ பெற்றாள்‌. வீராணப்பிரஜாபதியின்‌ 
மகளாகிய புஷ்கரணியை மணந்த சாக்ஷுஷன்‌ 
மனுவைப்‌ பெற்றான்‌. வைராஜபிரஜாபதியின்‌ மகளாகிய 
நட்வலையை மணந்த மனு பத்து மைந்தர்களுக்குத்‌ 
தந்தையானான்‌. குரு, புரு, சதத்துய்மனன்‌, தபஸ்வி, 
சத்யவான்‌, சுசி, அக்னிஷ்டோமன்‌, அதிராத்ரன்‌, 
சுத்யும்னன்‌, அபிமன்யூ என அவர்கள்‌ 
அறியப்பட்டார்கள்‌. 


தெளம்ரர்‌ சொன்னார்‌ “குருவின்‌ மனைவி ஆக்னேயிக்கு 
அங்கன்‌, சுமனஸ்‌, கியாதி, கிருது, அங்கிரஸ்‌, சிபி என 

று மைந்தர்கள்‌ பிறந்தனர்‌. அங்கனின்‌ மனைவி 
சுந்தைக்கு வேனன்‌ பிறந்தான்‌. வேனனுக்கு வைன்யன்‌ 
பிறந்தான்‌. வைன்யனின்‌ மைந்தனே பிருது. பூமியை 
அவன்‌ வென்று தன்‌ மகளாக்கினான்‌. ஆகவே பிருத்வி 
என பூமி அழைக்கப்படுகிறது என்று அறிக!” 


அவர்‌ முன்‌ அவரது மாணவர்கள்‌ அமர்ந்திருந்தனர்‌. 
“விண்ணில்‌ துருவன்‌ அமர்ந்திருக்கும்‌ இடத்தில்‌ 
வெளிநிறைத்து விரிந்திருக்கும்‌ விஷ்ணுவின்‌ பாதத்தின்‌ 
விரல்நுனி அமைந்திருக்கிறது என்கிறார்கள்‌ ரிஷிகள்‌. 
ஆகவே அதற்கு விஷ்ணுபதம்‌ என்று பெயர்‌. முன்பு 
மாபலியிடம்‌ மூன்றடி மண்கேட்டு வாமனனாக வந்த 
விஷ்ணு விண்ணளாவ கால்தாக்கியபோது அந்த 
விரல்நுனி சென்று விஷ்ணுபதத்தை இங்கிருந்து 
தொட்டது என்று பராசரரின்‌ புராணசம்ஹிதை 
சொல்கிறது.” 


தெளம்ரர்‌ புராணசம்ஹிதையை விளக்கினார்‌ “சப்தரிஷி 
மண்டலத்துக்கும்‌ மேலிருக்கிறது துருவ மண்டலம்‌. 
அவன்‌ வலப்பக்கம்‌ அவன்‌ அன்னை உறைகிறாள்‌. 
இந்திரன்‌, அக்னி, காசியபர்‌, தருமன்‌ ஆகியோர்‌ 
அவனைச்சூழ்ந்துள்ளனர்‌. அழிவற்றவனும்‌ 


நிலைபெயராதவனுமாகிய துருவனே விண்மீன்‌ 
வெளியின்‌ ஆதார மையம்‌. மேழியில்‌ எருதுக்கள்‌ 
கட்டப்பட்டிருப்பதைப்போல வான்கோள்கள்‌ காலத்தில்‌ 
கட்டப்பட்டுள்ளன. வான்வெளியில்‌ பறவைகளென 
அவை பறந்தலைகின்றன. விண்ணின்‌ அழியா 
நியதிகளின்படி அவை இயங்குகின்றன.” 


“ஒளிமயமான காலசக்கரம்‌ குடைபோலக்‌ கவிந்துள்ளது. 
போல உருக்கொண்டு சுழல்கிறது. சக்கரத்தின்‌ 

நுனியில்‌ துருவன்‌ இருக்கிறான்‌. மையத்தில்‌ பிரம்மன்‌. 

ளிம்புகளில்‌ அக்னி, இந்திரன்‌, யமன்‌ இருக்கின்றனர்‌. 
மறு விளிம்பில்‌ தாதாவும்‌ விதாதாவும்‌. ஏழுமுனிவர்களும்‌ 
சக்கரத்தின்‌ இடைப்பட்டை. இடதுதோளில்‌ தென்வலத்‌ 
தாரகைகள்‌. காலசக்கரமோ விண்வடிவோன்‌ 
சுட்டுவிரலில்‌ அமர்ந்துள்ளது. அவனை நினைத்து 
அமைந்துள்ளன அனைத்தும்‌. அவை வாழ்க!” 
தெளம்ரரின்‌ மாணவர்கள்‌ “ஓம்‌ ஓம்‌ ஓம்‌' என்று முழங்கி 
வணங்கினர்‌. 


வெண்முரசு அனைத்து விவாதங்களும்‌ 

இமய மலையடுக்குகள்‌ நடுவே சாருகம்ப மலைச்சிகரமும்‌, 
கேதாரநாத முடியும்‌, சிவலிங்க மலையும்‌, மேருமுகடும்‌, 
தலசாகர மலையடுக்குகளும்‌ சூழ்ந்த பனிப்பரப்பில்‌ 
கட்டப்பட்ட யானைத்தோல்‌ கூடாரத்தின்‌ உள்ளே எரிந்த 
நெருப்பைச்‌ சுற்றி தெளம்ரரும்‌ அவரது பன்னிரு 
மாணவர்களும்‌ அமர்ந்திருந்தனர்‌. மலைகளாலான 
இதழடுக்குகளுக்குள்‌ தாமரையின்‌ புல்லிப்பீடம்‌ 
போன்றிருந்தது அவ்விடம்‌. 


பட்டுத்திரைக்கு அப்பால்‌ விளக்கேற்றியதுபோல 
மேற்குவானில்‌ சரிந்த சூரியனின்‌ ஒளி ஊறிப்பரவிய 
மங்கிய பிற்பகல்‌ ஒளியில்‌ மென்பனி துகள்களாகப்‌ 
பெய்து பொருக்குகளாக அடர்ந்து மேலும்‌ குளிர்ந்து 
பளிங்குப்பரப்பாக மாறிக்கொண்டிருந்தது. 
அலையலையாகச்‌ சென்ற காற்றில்‌ பனித்தூறல்‌ 
திரைச்சீிலைபோல நெளிந்தது. கூடாரவாயில்‌ வழியாக 
வெளிவந்த செந்நிற ஒளியில்‌ பொன்னிறப்புகை போல 
நின்றது. 


“பாரதவர்ஷத்தின்‌ சகஸ்ரபிந்து என்று அழைக்கப்படும்‌ 
இவ்விடம்‌ மண்ணில்‌ விண்ணுக்கு மிக அண்மையானது 
என்கின்றனர்‌ ஞானியர்‌. ஆகவே இதை தபோவனம்‌ 
என்றனர்‌. முன்பு இங்கேதான்‌ சூரியதேவர்‌ துருவனைக்‌ 
கண்டடைந்தார்‌. துருவன்‌ இங்குபோல வேறெங்கும்‌ 
ஒளிகொண்டிருப்பதில்லை” என்றார்‌ தெளம்ரர்‌. 
“துருவனை சூரியதேவர்‌ கண்டடைந்த சித்திரை முதல்‌ 
நாளே துருவகணிதப்படி நம்‌ ஆண்டின்‌ தொடக்கம்‌. 
சூரியதேவர்‌ தன்‌ மாணவர்களுடன்‌ அமர்ந்து பிரகதாங்கப்‌ 
பிரதீபமெனும்‌ பெருநூலை இயற்றியதும்‌ இப்புனித 
நிலத்திலேயே.” 


வெண்சாம்பல்‌ நிறமான வானுக்குக்கீழே அமைதியின்‌ 
விழித்தோற்றம்‌ என வெண்ணிற அலைகளாகச்‌ சூழ்ந்து 
தெரிந்தன பனிமலை அடுக்குகள்‌. குளிர்காற்று ஒன்று 
ஓசையின்றிப்‌ பெருகி வந்து தெற்குநோக்கி ஒழுகி 
இறங்கியது. விரிசலிடும்‌ பனிப்பாளம்‌ ஒன்று மிக மெல்ல 
எங்கோ உறுமியது. பனி உருகி வழிந்தோடிய 
சிற்றோடையின்‌ ஒலியிலும்‌ குளிரே பொருளாகியது. 


“இதை கங்காஜனி என்கின்றனர்‌. யுகங்களுக்கு முன்‌ 
கங்கை அன்னை தன்‌ நுரைக்கூந்தல்‌ அலைபாய 
வலக்காலின்‌ பெருவிரலைத்‌ தூக்கிவைத்த இடம்‌ இது. 
அன்று அவள்‌ பாலருவியாக நுரைத்து இங்கே விழுந்து 
இந்த மலைமுகடுகளை வெண்பனியாக மூடினாள்‌. 
இன்றும்‌ இங்கு எஞ்சியிருப்பது அந்த பாலமுதேயாகும்‌. 
தாமிரலிப்தியில்‌ கங்கையின்‌ கழிமுகம்‌ கண்டு பித்ரு 
கயை வழியாக ருத்ரகாசியையும்‌ ரிஷிகேசத்தையும்‌ 
வணங்கி ஐந்து பிரயாகைகளில்‌ நீராடி 
மலைமேலேறிவரும்‌ முனிவர்கள்‌ இங்கே 
விண்கங்கையை கண்டுகொள்கிறார்கள்‌. இதன்‌ ஒரு 
துளியைத்‌ தொட்டவர்‌ மண்‌ அளித்த அனைத்து 
பாவங்களையும்‌ இழந்தவராகிறார்‌” என்றார்‌ தெளம்ரர்‌. 


“இங்கிருந்து கீழே அன்னை பசுமுகம்‌ கொண்ட சிறு 
ஊற்றாக வெளிப்படுகிறாள்‌. செல்லும்தோறும்‌ பெருகி 
பேருருவம்‌ கொண்டு துள்ளிவிழுந்து இரைந்து ஒலித்து 
நிறைந்து கரைதொட்டு பாரதவர்ஷத்தை 
கழுவிச்செல்கிறாள்‌. கங்காபதத்தின்‌ ஒவ்வொரு 
மணல்துகளும்‌ இங்கிருந்து வந்ததே. அஸ்தினபுரியும்‌ 
ஆரியவர்த்தத்தின்‌ அனைத்து நகர்களும்‌ அன்னையின்‌ 
சிலம்பு தெறித்த மணிப்பரல்கள்‌. நம்‌ கல்வியும்‌ ஞானமும்‌ 
குலமும்‌ மரபும்‌ அன்னையின்‌ கொடை” என்றார்‌ 
தெளம்ரர்‌. “ஆகவேதான்‌ கங்கையை அலகிலா 
விண்ணை ஆளும்‌ பராசக்தியின்‌ மண்வடிவம்‌ என்று 
வணங்கினர்‌ நம்‌ முன்னோர்‌.” 


“துருவனும்‌ கங்கையும்‌ உடன்பிறந்தார்‌ என்கின்றன நம்‌ 
வான்நூல்கள்‌. கங்கை நீரை கையில்‌ வைத்து துருவனை 
நோக்கி நின்று பேருறுதிகளை மேற்கொள்ளவேண்டும்‌ 
என்கின்றனர்‌. நிலைகொள்ளலும்‌ அலைபாய்தலும்‌ இரு 
பக்கங்களாக அமைந்ததே முழுமை என்று உணர்க. 
செயலின்மையும்‌ செயலூக்கமும்‌ ஒன்றை ஒன்று 
நிறைப்பதே லீலை” தெளம்ரர்‌ சொன்னார்‌. 


துருவன்‌ நிலைபேறுகொண்டு அமைந்த பின்‌ 
யுகயுகங்கள்‌ சென்றன. ஒரு நாள்‌ அவன்‌ 
பரம்பொருளிடம்‌ கேட்டான்‌ “விண்முடிவே. 
நிலைபெயராமை என்பது நிகழாமை என்றறிந்தேன்‌. 
நிகழாமை என்பது இன்மை. எந்தையே என்‌ இருப்பை 
நான்‌ உணரவையுங்கள்‌.” பிரம்மம்‌ புன்னகைத்தது. 
“அழியா ஒளியே, அவ்வாறே ஆகுக. இனி ஒவ்வொரு 
கணமும்‌ உன்‌ நிலைபெயராமையை நீயே உணர்வாய்‌. 
அதையே இருப்பென அறிவாய்‌. அதன்பொருட்டு 
விண்ணிலிருந்து இக்கணம்‌ முடிவிலா நிலையின்மை 


ஒன்று பிறக்கும்‌. கொந்தளிப்பையும்‌ பாய்ச்சலையும்‌ 
துள்ளலையும்‌ அலைகளையும்‌ ஒளிர்தலையுமே அது 
தன்‌ இயல்பெனக்கொண்டுருக்கும்‌.” 


விண்முழுதானவன்‌ பள்ளிகொண்ட பாற்கடலில்‌ எழுந்த 
பேரலை ஒன்றின்‌ துமி அறிதுயில்கொண்ட அவன்‌ 
மணிமார்பில்‌ தெறித்தது. அவன்‌ கண்விழித்து எழுந்து 
புன்னகைசெய்தான்‌. “உன்‌ விழைவு என்ன? எதற்காக 
இங்குவந்தாய்‌?” என்றான்‌. “எந்தையே, இந்த 
வெண்ணொளி பெருகிய எல்லையின்மையில்‌ என்‌ 
இருப்பு என்பது இன்மைக்கு நிகரானதென்றே 
உணர்கிறேன்‌. அதிலிருந்து என்னை 
விடுவித்துக்கொள்ளவே துள்ளினேன்‌” என்றது அந்தப்‌ 
பால்துளி. 


அதை தன்‌ சுட்டுவிரலால்‌ தொட்டு எடுத்த 
விண்நிறைந்தோன்‌ “முழுமையில்‌ இருந்து பிரிப்பது 
அகங்காரம்‌. அதன்‌ மூன்று முகங்கள்‌ ஆணவமும்‌ 
கர்மமும்‌ மாயையும்‌. உன்‌ ஆணவம்‌ அடங்காத காமம்‌ 
வழியாகவும்‌ ஓயாத கர்மம்‌ வழியாகவும்‌ நிகழ்க. காமமும்‌ 
கர்மமும்‌ இணையென முயங்கிய நிலையே பேரன்பு. 
அதையே தாய்மை என்று அறிகின்றன உயிர்க்குலங்கள்‌. 
இனி நீ அன்னையின்‌ மண்வடிவாகவே கருதப்படுவாய்‌. 
ஆவது ஆக்கி அணைவது அறிந்து எல்லை கண்டு 
அடங்காமல்‌ இனி நீ பாலாழியில்‌ அமைய இயலாது” 
என்றான்‌. “ஆம்‌ அதையே விழைந்தேன்‌” என்றது 
பால்துளி. 


“நூறு மகாயுகங்கள்‌ நீ உன்‌ காமத்தில்‌ அலையடிப்பாய்‌. 
கர்மத்தில்‌ சுழல்வாய்‌. கருணையில்‌ கனிவாய்‌. கன்னியும்‌ 
அன்னையுமாய்‌ முடிவிலாது நடிப்பாய்‌. உன்‌ சுழற்சி 
முடிவுறும்போது மீண்டும்‌ ஒரு துளியாக மீண்டு 
பாற்கடலில்‌ உன்னை அழிப்பாய்‌. ஓம்‌ அவ்வாறே ஆகுக” 
என்று சொல்லி தன்‌ சுட்டுவிரலை தன்‌ வலக்காலடியில்‌ 
வைத்து பால்துளியை அங்கே விட்டார்‌. 


விஷ்ணுவின்‌ விரல்‌ நுனியில்‌ இருந்து பாதத்தை நோக்கி 
ஒளிவிட்டு துளித்துத்‌ ததும்பி அசைந்த இறுதிக்கணத்தில்‌ 
அன்னை சொன்னாள்‌. “எந்தையே நான்‌ நதி, பெண்‌, 
அன்னை. ஒருகணமும்‌ ஒரு நிலையிலும்‌ நிலைகொள்ள 
என்னால்‌ இயலாது. என்‌ திசைகளை நான்‌ 
தேர்வதில்லை. நான்‌ செல்லும்‌ இடமே என்‌ வடிவும்‌ 
வழியுமாகிறது. என்னை நோக்கி வரும்‌ எதையும்‌ இருகரம்‌ 
விரித்து எதிர்கொண்டு அணைத்து அள்ளிக்கொள்வேன்‌. 
என்‌ கைகள்‌ தொடும்‌ தொலைவில்‌ வரும்‌ அத்தனை 


வேர்களுக்கும்‌ வாய்களுக்கும்‌ அமுதாவேன்‌. எங்கும்‌ 
எதிலும்‌ பேதமென ஏதுமில்லை எனக்கு. இங்கிருந்து 
இறங்கும்‌ நான்‌ என்னாவேன்‌ என்று அறியேன்‌. என்‌ 
வினைவழிச்‌ சுழலில்‌ எங்கு இருப்பேன்‌ என்றறியேன்‌. 
என்னை இழந்துகொண்டே செல்லும்‌ 
அப்பெரும்பயணத்தின்‌ இறுதியில்‌ எப்படி நான்‌ இங்கு 
மீள்வேன்‌?” என்றாள்‌ அன்னை. 


புன்னகையுடன்‌ விண்ணுருவோன்‌ தன்‌ பாதங்கள்‌ சூடிய 
ஒளிமணி ஒன்றைச்‌ சுட்டினான்‌. “அவன்‌ பெயர்‌ துருவன்‌. 
அழியாதவன்‌. பெருவெளி நிலைமாறினும்‌ தான்‌ 
மாறாதவன்‌. எப்போதும்‌ உன்னை 
நோக்கிக்கொண்டிருப்பவன்‌ அவன்‌. நீ அவனை 
நோக்கிக்கொண்டிரு. நிலைகொள்ளாமையே நீ. உன்‌ 
நிலைபேறென அவனைக்‌ கொள்‌!” 


விண்ணில்‌ கனிந்த பசுவின்‌ அகிடு என கனத்து திரண்ட 
மேகம்‌ ஒன்றில்‌ இருந்து வெண்ணிற ஊற்றாக 
சுரந்தெழுந்த அன்னை அங்கே ஒளிவிட்டு அமர்ந்திருந்த 
இளமைந்தனைக்‌ கண்டு வணங்கினாள்‌. தீரா 
இளமைகொண்டவன்‌, முழுமையான நிலைபேற்றில்‌ 
அமர்ந்தவன்‌. “மூத்தோனே, என்‌ சஞ்சலங்களில்‌ 
துணைநிற்பாயாக. என்‌ வழிகளில்‌ நான்‌ 
திகைக்கும்போதெல்லாம்‌ உன்‌ விழி வந்து என்னைத்‌ 
தொடுவதாக” என்றாள்‌. துருவன்‌ புன்னகையுடன்‌ 
“அவ்வாறே ஆகுக” என்றான்‌. 

ஓவியம்‌: ஷண்முகவேல்‌ 


கங்கை நான்‌ இருக்கிறேன்‌ என்று உணர்ந்தாள்‌. அந்தத்‌ 
தன்னுணர்வை கட்டுக்கடங்காத விடுதலைக்‌ களிப்பாக 
மாற்றிக்கொண்டாள்‌. நுரைத்துப்‌ பெருகி கொந்தளித்துச்‌ 
சுழன்று சுழித்து விண்வெளியெங்கும்‌ பரவி நிறைந்தாள்‌. 
மின்னும்‌ ஆதித்யர்களை வைர அணிகளாக உடலெங்கும்‌ 
சூடிக்கொண்டாள்‌. அன்றுவரை விண்ணின்‌ முடிவிலா 
ஆதித்யகோடிகள்‌ அனைவரும்‌ தங்கள்‌ தனிமையிலேயே 
ஒளிவிட்டுக்கொண்டிருந்தனர்‌. அவர்களுக்கிடையே 
நிறைந்து கனத்திருந்த இருண்ட வெறுமையை அன்னை 
வெண்பெருக்காக நிறைத்தாள்‌. 


விண்‌ நிறைத்த அந்தப்புதுப்புனலை ஆகாயகங்கை 
என்றனர்‌ தேவர்‌. பால்வழி என்றனர்‌ முனிவர்‌. தான்‌ 
சென்ற ஒவ்வொரு இடத்தையும்‌ நிறைத்து 


நுரைத்துப்பொங்கி எழுந்து மேலும்‌ மேலும்‌ 
விரிந்துகொண்டிருந்தாள்‌. ஆயிரம்‌ கோடி விமானங்கள்‌ 
நிறைந்த அசுரயானத்தை நிறைத்தாள்‌. அதன்‌ 
விளிம்பில்‌ அவள்‌ நுரை எழுந்து அசைந்தது. பல்லாயிரம்‌ 
கோடி விமானங்கள்‌ எழுந்த தேவயானத்தை நிறைத்தாள்‌. 
அதன்‌ விளிம்பெங்கும்‌ அவளில்‌ திரண்ட அமுதம்‌ 
ததும்பியது. 


தேவகங்கை விண்ணில்‌ மட்டும்‌ இருந்தாள்‌. ஞானம்‌ 
கனிந்த முழுநிலையில்‌ சகஸ்ரபிந்துவில்‌ 
நிலவெழும்போது யோகியர்‌ தங்கள்‌ 
சித்தப்பெருவெளியை அவள்‌ பால்பெருக்காக 
நிறைத்துப்பெருக்கெடுப்பதைக்‌ கண்டனர்‌. அவளை 
ஞானகங்கை என்றனர்‌. அவள்‌ பெருகி வழிந்தபின்‌ 
ஒருசொல்லும்‌ எஞ்சாத அகமணல்பரப்பில்‌ ஒரு 
பெண்பாதத்தடம்‌ படிந்திருக்கும்‌ என்றன யோகநூல்கள்‌. 
அந்த தேவதையை விஷ்ணுபதி என்றனர்‌. அவள்‌ 
யோகியரை அழிவின்மையின்‌ பாற்கடலில்‌ கொண்டு 
சேர்ப்பாள்‌ என்று அறிந்தனர்‌. 

தன்னுடன்‌ ஆட துணையில்லை என்று 
உணர்ந்தமையால்‌ அவள்‌ தன்னை நான்காகப்‌ 
பகுத்துக்கொண்டாள்‌. சீதை, சக்ஷுஸ்‌, அளகநந்தை, 
பத்ரை என்னும்‌ நான்கு தோழிகளாக தானே ஆனாள்‌. 
நான்காகப்‌ பிரிந்து நான்கு திசைகளையும்‌ நிறைத்தாள்‌. 
ஆயிரம்கோடி விண்ணகங்களை நிறைத்தபின்னரும்‌ 
அவள்‌ தன்னில்‌ தான்‌ எஞ்சுவதை உணர்ந்து தவித்தாள்‌. 
விண்ணில்‌ துளித்துக்‌ கனத்து தவித்து உதிர்ந்து 
கோடானுகோடி மண்ணகங்களில்‌ சென்று விழுந்தாள்‌. 
பூமியில்‌ மேருமலைமீது சீதை விழுந்தாள்‌. அங்கிருந்து 
கந்தமாதன மலைச்சிகரத்தில்‌ பொழிந்து பத்ராஸ்வ 
வர்ஷமெனும்‌ பெருநிலத்தில்‌ பொங்கியோடி கிழக்குக்‌ 
கடலில்‌ இணைந்தாள்‌. சக்ஷுஸ்‌ மால்யவான்‌ என்னும்‌ 
மலைமுடியில்‌ விழுந்து கேதுமால மலையுச்சிக்குச்‌ சரிந்து 
மேற்குக்கடலில்‌ கலந்தாள்‌. ஹேமகூட மலையுச்சியில்‌ 
விழுந்து சரிந்த அளகநந்தை பாரதவர்ஷத்தில்‌ ஓடி 
தெற்குக்கடலில்‌ இணைந்தாள்‌. சிருங்கவான்‌ என்னும்‌ 
மலைமுடியில்‌ பொழிந்த பத்ரை உத்தரகுருநிலத்தில்‌ ஓடி 
வடக்குக்‌ கடலில்‌ கலந்தாள்‌. 


சீதை எனப்பெயர்‌ கொண்ட குளிரன்னை இங்கே 
துருவனுக்குக்‌ கீழே மண்ணில்‌ இறங்கினாள்‌. 
வெண்பனிப்‌ பெருவெளியாக ஆயிரம்‌ மலைகளை மூடி 
விரிந்து கிடந்த அன்னையின்‌ ஒளியைக்‌ கண்டு சூரியன்‌ 


விண்ணகத்தில்‌ திகைத்து நின்றான்‌. மானுடர்‌ 
மீதுகொண்ட பெருங்கனிவால்‌ அன்னையின்‌ 
முலையூறியது. அது கோமுகம்‌ முலைக்காம்பாகியது. 
பாகீரதி என்னும்‌ நதியாகி மலைமடிப்புகளில்‌ 
நுரைத்துப்பாய்ந்து கீழிறங்கிச்சென்றது. பாகீரதி 
தோழிகளுடன்‌ முயங்கி தோள்சேர்த்துக்‌ குதாகலித்து 
கங்கையென்றாகி பாரதவர்ஷத்தை 
அணைத்துக்கொண்டாள்‌. அமுதப்பெருக்கானாள்‌. 
ஆயிரம்கோடி நாவுகளால்‌ அனுதினமும்‌ 
வாழ்த்தப்படுபவளானாள்‌. 


“பாரதவர்ஷத்தின்‌ மேலாடையென வழியும்‌ கங்கை 
கிழக்குக்‌ கடற்கரைக்குச்‌ சென்று சூரியனை வணங்கி 
நீர்வெளியில்‌ கலந்தாள்‌. மேகமென எழுந்து 
விண்நதியாகி ஒழுகி மீண்டும்‌ இமயமலைகளின்‌ மடியில்‌ 
அமர்ந்து குளிர்ந்தாள்‌. மீண்டும்‌ மலைமடிப்புகளில்‌ 
பேரருவிகளாக விழுந்து மலையிடுக்குகளில்‌ 
கொப்பளித்து ஒழுகினாள்‌ .தன்‌ செயல்சுழலில்‌ 
நின்றிருக்கிறாள்‌ கங்கை. மண்ணின்‌ பாவங்களை 
கடலுக்குக்‌ கொண்டுசெல்கிறாள்‌. கடலின்‌ பேரருளை 
மண்ணில்‌ பரப்புகிறாள்‌. ஆயிரம்‌ கரங்களால்‌ 
அமுதாட்டுகிறாள்‌. ஆயிரம்கோடி உயிர்களால்‌ 
முலையுண்ணப்படுகிறாள்‌” தெளம்ரர்‌ சொன்னார்‌. 


“அன்னையின்‌ முடிவிலாப்பெருஞ்சுழற்சி அவள்‌ 
கருணையினால்‌ விளைவது. ஓயாத அலைகளால்‌ 
உயிர்களை தழுவித்தழுவி மகிழ்கிறாள்‌. 
அளித்தலொன்றையே இருத்தலெனக்கொண்டவள்‌. 
ஒருகணமும்‌ நிலைக்காத கோடிக்கரங்கள்‌ கொண்டவள்‌. 
எங்கும்‌ நில்லாதவள்‌. ஆனால்‌ அவளுக்குள்‌ 
நின்றிருக்கிறது நிலைமாறாத வடமீன்‌ என்றறிக” 
என்றார்‌ தெளம்ரர்‌. “இன்று சித்திரைமாதம்‌ முதல்நாள்‌. 
துருவன்‌ சூரியதேவருக்கு அளித்த அதே ஒளியுருவை 
நமக்கும்‌ அளிக்கவேண்டுமென வேண்டுவோம்‌!” 


தெளம்ரர்‌ எழுந்து வெளியே சென்று மேருவுக்குமேல்‌ 
கவிந்த வானை நோக்கிக்கொண்டிருந்தார்‌. 
அந்திசரிந்துகொண்டிருந்தது. மலிச்சரிவுகளின்‌ 
மேற்குமுகங்கள்‌ செங்கனலாக மாறின. கனல்‌ கருகி 
அணைந்து இருளாகியது. வெண்சாம்பல்‌ போல 
பனிமுடிகள்‌ தெரிந்தன. தெளம்ரரின்‌ மாணவர்கள்‌ 
அவரைச்‌ சூழ்ந்து விண்‌ நோக்கி நின்றிருந்தனர்‌. காற்று 
சீராகப்‌ பெருகிச்சென்றுகொண்டே இருந்தது. பின்பு 
எங்கோ மலையிடுக்கில்‌ காற்று பெருகிவரும்‌ ஓசை 
எழுந்தது. அது வலுத்து வலுத்து பேரோலமாகி 


அவர்களை அடைவதற்குள்‌ பனிமுடி ஒன்று உடைந்து 
பொழிவதுபோல குளிர்காற்று அவர்களை மூடிக்‌ கடந்து 
சென்றது. 


மென்மயிர்‌ ஆடைகளிலும்‌ இமைப்பீலிகளிலும்‌ 
புருவங்களிலும்‌ பனித்துருவல்களுடன்‌ நடுங்கி 
உடலொட்டி நின்றவர்களாக அவர்கள்‌ அதிலிருந்து 
மீண்டனர்‌. தெளம்ரர்‌ வானை நோக்கியபடி “அது 
மாருதனின்‌ மைந்தன்‌ சூசி. மண்ணில்‌ உள்ள மூச்சுகளை 
எல்லாம்‌ அள்ளிப்பெருக்கி தூய்மை செய்து இரவை 
நிகழ்த்துபவன்‌” என்றார்‌. அவர்களைச்‌ சுற்றி பனியுதிரும்‌ 
ஓலியாலான இருள்‌ நிறைந்திருந்தது. 


வானத்தில்‌ இருளலையில்‌ குமிழிகள்‌ கிளம்புவதுபோல 
ஒவ்வொரு விண்மீனாக கிளம்பி வந்தது. “அதோ” 
என்றார்‌ தெளம்ரர்‌. அவர்களும்‌ அதே சமயம்‌ 
பார்த்துவிட்டிருந்தனர்‌. மேருவின்‌ உச்சியில்‌ கரிய வானில்‌ 
உறுதியாகப்‌ பதிக்கப்பட்டதுபோல துருவவிண்மீன்‌ 
தெரிந்தது. அதனருகே சுநீதி சிறிய ஒளித்துளியாக 
நின்றிருந்தாள்‌. சிலகணங்களுக்குள்‌ அந்த 
ஒளிமையத்தைச்‌ சுற்றி வானமும்‌ திசைகளும்‌ 
சுழல்வதையே காணமுடிந்தது. தெளம்ரர்‌ “அலைகள்‌ 
அனைத்தையும்‌ அமையச்செய்க. நிலைபேறு என்னில்‌ 
திகழ அருள்க” என்று கூவி வணங்கினார்‌.” ஓம்‌ ஓம்‌ ஓம்‌” 
என அவரது மாணவர்களும்‌ கைகூப்பி வணங்கினர்‌. 


கூடாரத்தின்‌ முகப்பில்‌ நெருப்பிட்டு அதைச்சூழ்ந்து 
அமர்ந்து அவர்கள்‌ வானத்தை நோக்கினர்‌. 
வடமுனையில்‌ விஷ்ணுபதத்தில்‌ சுடர்ந்த ஒளிவிழியை 
நோக்கி கண்களை நாட்டினர்‌. ஒவ்வொருவரும்‌ தங்கள்‌ 
உறவை ஊரை குலத்தை சுயத்தை துறந்து வரச்செய்த 
உறுதியை எண்ணிக்கொண்டனர்‌. அதை மீளமீளச்‌ 
சொல்லியபடி நிலைபெயரா வான்புள்ளியை நோக்கி 
ஊழ்கத்தில்‌ அமர்ந்தனர்‌. 

அவர்களின்‌ விழிமுன்‌ கீழ்வானில்‌ செம்மை மேலெழுந்து 
வந்தது. மலைமுடிகளின்‌ கிழக்குப்பக்கங்கள்‌ 
ஒளிகொள்ளத்‌ தொடங்கின. பனிப்பரப்புகள்‌ நெருப்பை 
பிரதிபலிக்கும்‌ கண்ணாடிவெளியாகின. மின்னும்‌ குளிர்‌. 
வெண்நெருப்பென நின்றெரியும்‌ கடுங்குளிர்‌. வடக்கே 
வானில்‌ எழுந்த நரைமுடித்தலை போல துலங்கிவந்த 
சிகரத்தைச்‌ சுட்டி “குளிர்ந்தவள்‌ எனப்‌ பெயர்கொண்ட 
கங்கையின்‌ முதல்காலடி பட்ட இடம்‌ அது” என்றார்‌ 
தெளம்ரர்‌. “அதை மேரு என்கின்றனர்‌ நூலோர்‌. மானுடர்‌ 
எவரும்‌ அந்தப்‌ பனிமுடியைத்‌ தொடமுடியாது. அந்த 


முடிக்கு நேர்மேலே துருவனின்‌ இடமென்பது 
வானியலாளர்‌ கணிப்பு.” 


“தங்கை பிறந்த விஷ்ணுபதம்‌ என்னும்‌ விண்பிலம்‌ 
மேருவுக்கு மேலே துருவனுக்கு அருகே உள்ளது. அதை 
நோக்கி அமர்ந்திருக்கிறது இந்த தபோவன பூமி. வான்‌ 
தன்னை மண்ணுக்கு அறியத்தந்த இடம்‌ இது. மண்‌ 
தன்னில்‌ வானை பெற்றுக்கொண்ட இடம்‌. 
பாரதவர்ஷத்தில்‌ இதற்கிணையான இன்னொரு 
புனிதமண்‌ இல்லை” தெளம்ரர்‌ சொன்னார்‌. “கங்கை 
இங்கே விண்ணுக்கும்‌ மண்ணுக்கும்‌ ஒருங்கே 
உரியவளாக இருக்கிறாள்‌. இங்கு நீராடுபவர்கள்‌ ஆகாய 
கங்கையில்‌ நீராடும்‌ தூய்மையை அடைகிறார்கள்‌.” 


தபோவனத்தின்‌ வெண்பனிப்பரப்பின்‌ மேல்‌ சூரியனின்‌ 
கதிர்கள்‌ நீண்டு வெண்சட்டங்களாகச்‌ சரிந்து விழுந்தன. 
வானம்‌ அப்போதும்‌ இருண்டிருக்க பனித்தரை 
ஒளிவிட்டது. மரப்பட்டை பாதணிகள்‌ உரசி ஒலிக்க 
தெளம்ரரின்‌ பன்னிரு மாணவர்களும்‌ குளிரில்‌ உடலை 
இறுக்கி நடந்துவந்தனர்‌. தெளம்ரர்‌ மெல்லிய குரலில்‌ 
கங்கையை வழிபடும்‌ பாடலொன்றை முணுமுணுத்தபடி 
நடந்தார்‌. பனிபொழிந்து உறைந்து படிக்கட்டுகள்‌ போல 
ஆகியிருந்த சரிவு வழியாக இறங்கி வந்தனர்‌. அங்கே 
வெண்பசுவின்‌ முகம்‌ போல நீண்டு தெரிந்த 
ஊற்றுக்கண்ணை நோக்கிச்‌ சென்றனர்‌. 


கோமுகத்தில்‌ இருந்து உருகிச்சொட்டிய நீர்‌ 
வெண்பனிப்பரப்பின்‌ மீது இளநீலநிறத்தில்‌ 
வழிந்தோடியது. அங்கே பனி உப்புத்துருவல்‌ போல 
பொருக்குகளாகக்‌ குவிந்திருந்தது. அதன்‌ ஓரம்‌ கரைந்து 
மெல்ல உடைந்து உருவழிந்த பனித்திவலைகளாகி 
ஒழுக்கில்‌ மிதந்து சென்று ஒன்றுடன்‌ ஒன்று முட்டித்‌ 
தேங்கி நின்று பின்னர்‌ ஒன்றை ஒன்று தள்ளி 
கடந்துசென்றன. பனிக்கட்டிகள்‌ உரசும்‌ ஒலி பட்டாடை 
குலைவது போல, மெல்லிய மந்திர உச்சரிப்பு போல 
கேட்டது. தெளம்ரர்‌ குனிந்து அதில்‌ ஒரு துளியை எடுத்து 
தன்‌ தலைமேல்‌ விட்டு வணங்கினார்‌. அவரது 
மாணவர்களும்‌ அதையே செய்தனர்‌. 


தெளம்ரரின்‌ நான்கு மாணவர்கள்‌ அங்கே கொண்டு 
குவித்த விறகை எரியூட்டி நெய்க்கட்டிகளைப்போட்டு 
தழலெழுப்பினர்‌. அதன்‌ மேல்‌ கலத்தைக்‌ 
கட்டித்தொங்கவிட்டு அக்காரமும்‌ மாவும்‌ போட்டு 
கொதிக்கச்செய்தனர்‌. பனிவெளியின்‌ ஒளியில்‌ தழல்கள்‌ 
பெரிய மலரொன்றின்‌ இதழ்கள்‌ போல 


வெளிறித்தெரிந்தன. கிழக்கே கதிர்‌ எழுந்தபின்னரும்‌ 
தேன்‌ நிறமான வானில்‌ விண்மீன்கள்‌ தெரிந்தன. நடுவே 
துருவன்‌ சுடர்ந்துகொண்டிருந்தான்‌. ஒளி எழ எழ சுநீதி 
வானில்‌ புதைந்து மறைந்தாள்‌. துருவன்‌ ஒரு சிறிய 
செந்நிற காட்டுமலர்‌ போல வடக்குமுனையில்‌ நின்றான்‌. 


“அன்னையே உன்‌ கருணையால்‌ என்‌ உடல்‌ 
தூய்மைபெறுவதாக. உன்‌ தூய்மையால்‌ என்‌ அகம்‌ 
தெளிவதாக. நிலைபெயரா வடமீன்‌ உன்னில்‌ 
திகழ்வதுபோல என்னில்‌ ஞானம்‌ விளங்குவதாக ஓம்‌ ஓம்‌ 
ஓம்‌” என்றார்‌ தெளம்ரர்‌. அவரது மாணவர்களும்‌ அந்த 
மந்திரத்தைச்‌ சொன்னார்கள்‌. கோமுகத்தின்‌ அருகே நீர்‌ 
விழுந்து பனியில்‌ உருவான சிறு தடாகத்தை அணுகி 
குனிந்து நோக்கினர்‌. அதில்‌ ஒற்றை விழிபோல வடமீன்‌ 
ஒளிர்வதைக்‌ கண்டதும்‌ அவர்கள்‌ “ஓம்‌ ஓம்‌ ஓம்‌” என்று 
கூவினர்‌. “துருவனை தன்னிலேந்திய கங்கையைப்போல 
புனிதமான காட்சி வேறில்லை” என்றார்‌ தெளம்ரர்‌. 
நடுங்கும்‌ குரலில்‌ “அலையிலெழுந்த நிலையே. 
அடியவரை காத்தருளாயே” என்று கூவினார்‌. 


அவர்கள்‌ ஆறுபேர்‌ ஒருவர்‌ கரத்தை ஒருவர்‌ 
பற்றிக்கொண்டு ஒரு நீண்ட சங்கிலியாக ஆனார்கள்‌. 
அதன்‌ முனையில்‌ நின்ற சீடன்‌ ஆடைகளைக்‌ களைந்து 
வெற்றுடல்‌ கொண்டான்‌. குளிரில்‌ அவனுடைய 
வெண்ணிற உடலில்‌ நீலநரம்புகள்‌ புடைத்தெழுந்தன. 
அருவி விழும்‌ மரக்கிளைபோல்‌ அவன்‌ உடல்‌ நடுங்கியது. 
“தயங்கவேண்டாம்‌...” என்றார்‌ தெளம்ரர்‌. ஒருகணம்‌ 
அவன்‌ தயங்கி நின்று அதிர்ந்தான்‌. பின்‌ 
“கங்கையன்னையே” என்று கூவியபடி நீரில்‌ குதித்தான்‌. 
அக்கணமே அவன்‌ உடல்‌ கொதிக்கும்‌ எண்ணையில்‌ 
விழுந்த அப்பம்‌ போல விரைத்து நெளிந்து அமிழ்ந்தது. 


பிறர்‌ உடனே சேர்த்து இழுத்து அவனை கரையிலிட்டனர்‌. 
பனியில்‌ அகழ்ந்தெடுக்கப்பட்ட வேர்‌ போல்‌ உயிரற்றிருந்த 
அவன்‌ மேல்‌ கனத்த கம்பிளித்தோலாடையைச்‌ சுற்றி 
சுருட்டி இழுத்துச்சென்று எரிந்துகொண்டிருந்த 
கணப்பருகே அமர்த்தினர்‌. அதில்‌ நெய்விழுதுகளையும்‌ 
விறகையும்‌ அள்ளிப்போட்டு தழலெழுந்து 
கொழுந்தாடச்செய்தனர்‌. வெம்மை பட்டு மெல்ல 
உருகுபவன்‌ போல அவன்‌ அசைந்தான்‌. சிறிய 
முனகலுடன்‌ உயிர்கொண்டான்‌. “கங்கையே அன்னையே 
கங்கையே அன்னையே” என்று சொல்லிக்கொண்டு 
நடுங்கினான்‌. 


அதன்பின்‌ அடுத்த சீடன்‌ சுனைநீரில்‌ குதித்தான்‌. 


ஒவ்வொருவராக அதில்‌ மூழ்கி எழுந்தனர்‌. நீலம்பாரித்த 
உதடுகளுடன்‌ துள்ளி அதிரும்‌ உடல்களுடன்‌ அவர்கள்‌ 
நெருப்பருகே குவிந்து அமர்ந்திருந்தனர்‌. 
செங்கொழுந்திலேயே நேரடியாக கைகளை நீட்டிக்காட்டி 
வெம்மையை அள்ளினர்‌. அவர்களனைவருக்கும்‌ 
சூடான பானத்தை மூங்கில்‌ குவளைகளில்‌ விட்டு 
வழங்கினான்‌ ஒரு சீடன்‌. இருகைகளாலும்‌ 
வெம்மையைப்‌ பொத்தியபடி அவர்கள்‌ அருந்தினர்‌. 
மெல்ல மெல்ல அவர்களின்‌ குருதியில்‌ அனல்‌ 
படர்ந்தேறியது. காதுமடல்களிலும்‌ மூக்கு நுனியிலும்‌ 
விரல்களிலும்‌ வெம்மை ஊறியது. 


மீண்டும்‌ காற்று வீசத்தொடங்கியது. ஒளி மறைந்து 
பனிவெளி இருண்டது. வானில்‌ விண்மீன்களெல்லாம்‌ 
அணைந்தன. இறுதியாக துருவன்‌ மூழ்கி 
பின்னகர்ந்தான்‌. “நாம்‌ கிளம்பவேண்டியதுதான்‌. 
இன்றிரவுக்குள்‌ நாம்‌ பாகீரதியின்‌ முதல்வளைவை 
அடைந்துவிடவேண்டும்‌. இங்கு இன்னொருநாள்‌ 
தங்குமளவுக்கு நம்மிடம்‌ உணவும்‌ விறகும்‌ இல்லை” 
என்றார்‌ தெளம்ரர்‌. அவரது மாணவன்‌ ஒருவன்‌ சிறிய 
தோல்சுருள்‌ ஒன்றை எடுத்து அவரிடம்‌ கொடுக்க அதை 
தரையில்‌ விரித்து அதிலிருந்த திசைகள்‌ மேல்‌ 
கையோட்டி மலைமுடிகளை அடையாளம்‌ கண்டார்‌. 
வரைபடத்தில்‌ கண்ட வழியை நினைவில்‌ நிறுத்தியபடி 
எழுந்து மலைகளை நோக்கினார்‌. பின்னர்‌ 
தென்மேற்குதிசை நோக்கி கைநீட்டி “அவ்வழியே” 
என்றார்‌. 


அவரது மாணவர்கள்‌ விரைந்து கூடாரத்தை கழற்றிச்‌ 
சுருட்டிக்கட்டினர்‌. எஞ்சிய விறகையும்‌ 
உணவுப்பொருட்களையும்‌ கட்டி எடுத்துக்கொண்டனர்‌. 
பனியில்‌ ஊன்றி நடப்பதற்கான கோல்களை ஒருவன்‌ 
அனைவருக்கும்‌ அளித்தான்‌. காற்று வலுவான, சீரான 
பெருக்காக தென்கிழக்கு நோக்கிச்‌ சரிந்து சென்றது. 
“அன்னை கங்கையே” என்றார்‌ தெளம்ரர்‌. அண்ணாந்து 
கண்மீது கைவைத்து மங்கலாகி மெல்லிய 
வெண்தீற்றலாகத்‌ தெரிந்த மேருமலையை நோக்கினார்‌. 
”வடமீன்‌ துணைசெய்க!” என்றபின்‌ திரும்பி நடந்தார்‌. 


அவரது மாணவர்களில்‌ ஒருவன்‌ “சுனைக்குள்‌ ஏதோ 
மின்னுகிறது” என்றான்‌. “மீனாக இருக்கும்‌” என்றான்‌ 
இன்னொருவன்‌. “இப்பனிச்சுனையில்‌ மீன்கள்‌ 
இல்லையே” என்றபம இன்னொருவன்‌ சற்று முன்னால்‌ 
சென்று நோக்கி “அது வடமீன்‌...” என்றான்‌. தெளம்ரர்‌ 
திகைப்புடன்‌ வானை நோக்கினர்‌. இன்னொரு சீடன்‌ 


“விண்ணில்‌ இல்லாத மீன்‌ சுனையில்‌ எப்படித்‌ தெரியும்‌?” 
என்றான்‌. அதற்குள்‌ சீடர்கள்‌ கோமுகச்‌ சுனை நோக்கி 
ஓடத்தொடங்கினர்‌. அருகே சென்ற ஒருவன்‌ “குருநாதரே, 
அது வடமீனேதான்‌” என்றான்‌. நடுங்கும்‌ காலடிகளை 
விரைந்து வைத்து தெளம்ரர்‌ கோமுகச்சுனை அருகே 
வந்து நின்றார்‌. 

வெண்நுரைப்‌ பனிசூழ நீலநீர்‌ நிறைந்து மெல்லிய 
அலைகளுடன்‌ கிடந்த கோமுகச்சுனையில்‌ அவர்கள்‌ 
விடியற்காலையில்‌ கண்ட வடமீன்‌ அசைவற்று 
நின்றிருந்தது. தெளம்ரரின்‌ மாணவர்கள்‌ அனைவரும்‌ 
வானை நோக்கினர்‌. அங்கே பனிப்பிசிறுகள்‌ பொழிந்த 
வானம்‌ மங்கலான வெண்ணிறத்தில்‌ விரிந்து வளைந்து 
மூடி நின்றிருந்தது. அவர்கள்‌ திகைப்புடன்‌ தெளம்ரரை 
நோக்கினர்‌. அவர்‌ கைகளைக்கூப்பி “ஆம்‌” என்றார்‌. 
அவர்கள்‌ அவர்‌ சொல்லப்போவதை எதிர்நோக்கி 
அருகணைந்தனர்‌. 


“அன்னையின்‌ ஆடல்‌” என்றார்‌ தெளம்ரர்‌. “அவளில்‌ ஒரு 
துளி மண்ணிலொரு மகளாகப்‌ பிறக்கவிருக்கிறது. 
முடிவிலாக்‌ காமமும்‌ முடிவிலா செயலூக்கமும்‌ கொண்ட 
அன்னை ஒருத்தி எழவிருக்கிறாள்‌. பெருஞ்சினமும்‌ 
பெருங்கருணையும்‌ ஏந்தி உலகுபுரக்கப்போகிறாள்‌.” ஒரு 
மாணவன்‌ மெல்லிய குரலில்‌ “எங்கே?” என்றான்‌. “அதை 
நானறியேன்‌. அவள்‌ இம்முறை ஆடவிருப்பதென்ன 
என்றும்‌ நாம்‌ அறிய முடியாது. அவள்‌ வருகை 
நிகழ்வதாக. இந்த மண்‌ நலம்‌ கொள்வதாக!” என்றார்‌. 
குழம்பியவர்களாக மாணவர்கள்‌ கைகூப்பினர்‌. 


மலைச்சரிவிறங்கி தென்மேற்கு நோக்கிச்‌ செல்லும்போது 
தெளம்ரர்‌ ஒரு சொல்லும்‌ பேசவில்லை. பாகீரதி 
வளைவுகளில்‌ விரைவழிந்து நிலைத்த 
சுழிகளிலெல்லாம்‌ வடமீன்‌ அதில்‌ விழுந்திருப்பதை 
அவர்கள்‌ கண்டனர்‌. மெல்ல துணிவை திரட்டிக்கொண்ட 
ஒரு மாணவன்‌ “கங்கை அன்னையல்லவா? 
பெருங்கருணை கொண்ட அன்னையாக அவள்‌ 
வருவதை எண்ணி நாம்‌ மகிழ்வதல்லவா முறை?” 
என்றான்‌. தெளம்ரர்‌ தலைதூக்கி நோக்கி “ஆம்‌, 
அன்னையின்‌ வருகைக்கு நாம்‌ மகிழ்ந்தேயாகவேண்டும்‌. 
கரைமீறி எழுந்து நகரங்களை இடித்து காடுகளை மூடி 
பெருக்கெடுக்கும்‌ வெள்ளமும்‌ அவள்‌ கருணையே. 
அவளை நாம்‌ ஒருபோதும்‌ முற்றறிய முடியாது” என்றார்‌. 


அச்சொல்‌ கேட்டு நடுங்கி அவர்கள்‌ ஒருவரை ஒருவர்‌ 
நோக்கினர்‌. “எங்கோ அவள்‌ வருகைக்காக பாதைகள்‌ 


அமைகின்றன. அவள்‌ ஆடும்‌ களங்கள்‌ ஒருங்குகின்றன. 
பாரதவர்ஷம்‌ மீது முகில்திரள்‌ பரவி இடியோசை 
எழுகிறது. மின்னல்‌ ஒளிவிடுகிறது” என்றார்‌. பின்னர்‌ 
மலையிறங்கி ரிஷிகேச தவச்சாலையை அடைவது வரை 
அவர்‌ ஒரு சொல்லும்‌ பேசவில்லை. 


வெண்முரசு நாவல்‌ தொடர்பான அனைத்து 
விவாதங்களும்‌ 

அஸ்தினபுரிக்கு அருகே கங்கைக்கரையில்‌ துரோணரின்‌ 
குருகுலத்தில்‌ அர்ஜுனன்‌ அதிகாலையில்‌ 
கண்விழித்தான்‌. வலப்பக்கமாகப்புரண்டு எழுந்து அங்கே 
பூசைப்பலகையில்‌ மலர்சூட்டி வைக்கப்பட்டிருந்த 
துரோணரின்‌ பாதுகைகளை வணங்கி எழுந்தான்‌. 
குருவணக்கத்தைச்‌ சொன்னபடியே இருளுக்குள்‌ 
நடந்துசென்று அருகே ஓடிய சிற்றோடையில்‌ 
கைகால்களை சுத்தம்செய்துவிட்டு வந்து துரோணரின்‌ 
அடுமனைக்குள்‌ புகுந்து அடுப்பு மூட்டி அவருக்குரிய 
வஜ்ரதானிய கஞ்சியை சமைக்கத்‌ தொடங்கினான்‌. 
அவனுடைய காலடியோசையைக்‌ கேட்டுத்தான்‌ காட்டின்‌ 
முதல்‌ கரிச்சான்‌ துயிலெழுந்து குரலெழுப்பியது. 
அதைக்கேட்டு எழுந்த அஸ்வத்தாமன்‌ ஓடைக்கரைக்குச்‌ 
செல்வதை அர்ஜுனன்‌ கண்டான்‌. 


புள்ளொலி எழக்கேட்டதும்‌ துரோணரின்‌ படுக்கையருகே 
சென்று நின்று “ஓம்‌ ஓம்‌ ஓம்‌” என்று மூன்றுமுறை 
அர்ஜுனன்‌ சொன்னான்‌. அவர்‌ கண்விழித்து எழுந்து 
வலப்பக்கமாகப்‌ புரண்டு அங்கே பூசனைப்பலகையில்‌ 
இருந்த அக்னிவேசரின்‌ பாதுகைகளை தொட்டு 
வணங்கிவிட்டு கைகளை நீட்டி வில்லையும்‌ அம்பையும்‌ 
எடுத்துக்கொண்டு எழுந்தார்‌. அர்ஜுனனிடம்‌ ஒன்றும்‌ 
சொல்லாமல்‌ இருளுக்குள்‌ நடந்து வெளியே சென்றார்‌. 
அவர்‌ ஓடையில்‌ முகம்‌ கழுவி மீளும்‌ வரை அர்ஜுனன்‌ 
காத்து நின்றிருந்தான்‌. அவர்‌ திண்ணையில்‌ 
அமர்ந்துகொண்டு கிழக்கை நோக்கி 
ஊழ்கத்திலாழ்ந்தபோது அவன்‌ அவர்‌ அருகே தூபத்தை 
வைத்தான்‌. 


அஸ்வத்தாமன்‌ வந்து தந்தையின்‌ வலப்பக்கம்‌ 
நிழல்போல நின்றிருந்தான்‌. அர்ஜுனன்‌ குளியலுக்கான 
பொருட்கள்‌ அடங்கிய கூடையுடன்‌ வந்து இடப்பக்கம்‌ 
நின்றான்‌. தூபத்தின்‌ கனல்பொடிகள்‌ உடைந்து சுழன்று 
மேலேறி வளைந்து இருளில்‌ மூழ்கின. தொலைவில்‌ 
புகைமணம்‌ பெற்ற யானை ஒன்று மெல்லப்பிளிறியது. 
மரக்கூட்டங்களில்‌ பறவைகள்‌ சிறகடித்து 
விழித்தெழத்தொடங்கின. முதலில்‌ விழித்தவை 
சிறுகுஞ்சுகள்‌. அவை புதியநாளை நோக்கி ஆவலுடன்‌ 


கூவ அன்னையர்‌ துயில்‌ சலிப்புடன்‌ அவற்றை 
அதட்டினர்‌. 


சென்ற பகலில்‌ இருந்தே குருகுலத்தை கெளரவர்களும்‌ 
பாண்டவர்களும்‌ சேவகர்களும்‌ சேர்ந்து 
அலங்கரித்திருந்தனர்‌. குருகுலமுகப்பில்‌ மாந்தளிர்த்‌ 
தோரணங்களும்‌ மலர்மாலைகளும்‌ தொங்கின. 
மாலையின்‌ மொட்டுகள்‌ விரியத்‌ தொடங்கிய வாசனை 
காலையின்‌ கனத்த குளிர்காற்றில்‌ பரவியிருந்தது. 
குடில்முற்றங்கள்‌ முழுக்க கங்கையின்‌ வெண்மணல்‌ 
விரிக்கப்பட்டு மலர்க்கொத்துகளும்‌ தளிர்க்குலைகளும்‌ 
தொங்கவிடப்பட்டு அணிசெய்யப்பட்டிருந்தன. 
குடில்சுவர்கள்‌ புதிய களிமண்ணும்‌ சுண்ணமும்‌ சேர்த்து 

சப்பட்டு செம்மண்ணாலும்‌ வெண்சுண்ணத்தாலும்‌ 

த்திரக்கோலமிடப்பட்டு கூரையில்‌ பொன்னிறப்புல்‌ 
வேயப்பட்டு புதியதாகப்பிறந்து வந்திருந்தன. 
சுண்ணமும்‌ கொம்பரக்கும்‌ குங்கிலியமும்‌ கலந்த 
வாசனையுடன்‌ தளிர்வாசனையும்‌ மலர்வாசனையும்‌ கூடி 
அங்கே எழுந்தது. 


குருவந்தன நிகழ்ச்சிக்காக குருகுலம்‌ முந்தையநாள்‌ 
காலை முதல்‌ ஒருங்கிக்கொண்டிருந்தது. மதியம்‌ முதல்‌ 
இரவெல்லாம்‌ யானைகளையும்‌ குதிரைகளையும்‌ 
குளிப்பாட்டி அலங்கரித்துக்கொண்டிருந்தனர்‌ சேவகர்‌. 
படைக்கலங்கள்‌ தீட்டப்பட்டு ஒளிகொண்டன. 
ஒவ்வொருவரும்‌ அவர்களுக்கான நல்ல அணிகளையும்‌ 
ஆடைகளையும்‌ எடுத்து வைத்துக்கொண்டனர்‌. 
அவற்றை பிறரிடம்‌ காட்டி ஆடிகளில்‌ அழகு பார்த்துக்‌ 
கொண்டனர்‌. இளங்கெளரவர்களும்‌ பாண்டவர்களும்‌ 
கொண்டிருந்த பகைமை முழுக்க அந்தக்‌ 
கொண்டாட்டத்தில்‌ கரைந்து மறைந்தது. நகுலனிடம்‌ 
குண்டாசி தன்‌ நகைகளை காட்டிக்கொண்டிருப்பதை 
அவ்வழியாகச்‌ சென்ற அர்ஜுனன்‌ கண்டான்‌. இருவரும்‌ 
எழுந்து வெட்கிய நகைப்புடன்‌ உடலை வளைத்து 
வேறெங்கோ நோக்கி நின்றனர்‌. அவன்‌ குண்டாசியை 
நோக்கி புன்னகைபுரிந்தபடி கடந்து சென்றான்‌. 


மரத்தடியில்‌ அமர்ந்திருந்த தருமன்‌ அதை ஏற்கனவே 
கண்டிருந்தான்‌. எழுந்து அவனருகே வந்து 
“விழவுக்கொண்டாட்டங்களை குழந்தைகளே 
நன்கறிகின்றனர்‌ இல்லையா?” என்றான்‌. மூத்தவர்‌ 
உடனே ஏதாவது தத்துவ விசாரத்துக்குள்‌ 
இழுத்துவிடுவாரோ என்று எண்ணிய அர்ஜுனன்‌ 
உதடுக்குள்‌ புன்னகை செய்துகொண்டான்‌. தருமன்‌ 
“குழந்தைகளாக நாம்‌ மாறமுடிந்தால்‌ விழவுகளில்‌ 


மகிழமுடியும்‌. பெண்களுக்கு அது ஓரளவு முடிகிறது” 
என்றபின்‌ “ஒரு புன்னகையில்‌ கடந்துசெல்லக்கூடிய 
எளிய பகைமைதான்‌ மானுடர்களிடமுள்ளவை எல்லாம்‌ 
என்று மூத்தவர்களுக்கு காட்டிக்கொண்டே 
இருக்கின்றனர்‌ குழந்தைகள்‌” என்றான்‌. இதோ சரியான 
சொற்றொடரை அமைத்துவிட்டார்‌ மூத்தவர்‌ என்ற 
எண்ணம்‌ எழவும்‌ அர்ஜுனன்‌ புன்னகை மேலும்‌ 
பெரிதாகியது. 


“பிதாமகரும்‌ கிருபரும்‌ மாதுலர்‌ சகுனியும்‌ 
அஸ்தினபுரியில்‌ இருந்து கிளம்பிவிட்டதாக புறாச்செய்தி 
வந்தது. அவர்கள்‌ மதியத்துக்குள்‌ 
வந்துசேர்ந்துவிடுவார்கள்‌” என்றான்‌ தருமன்‌. 
“வழியெங்கும்‌ மக்களின்‌ வாழ்த்துக்களைக்‌ கொள்ளாமல்‌ 
அவர்களால்‌ இங்கு வரமுடியாது.” அவன்‌ விழிகள்‌ சற்று 
கூர்மைகொண்டன. “துரியோதனன்‌ கர்ணனுடன்‌ 
வருவதாகச்‌ செய்தி. அவர்கள்‌ நேராக இங்கே வரவில்லை. 
பிதாமகர்‌ வந்தபின்னர்‌ வரவேண்டுமென்று 
நினைப்பார்கள்‌” என்றான்‌. பகைமையையாவது நீங்கள்‌ 
மறப்பதாவது என்று அர்ஜுனன்‌ எண்ணிக்கொண்டான்‌. 
புன்னகையுடன்‌ “ஆம்‌, அவர்கள்‌ வருவதைச்‌ 
சொன்னார்கள்‌” என்றான்‌. 


“நாளையுடன்‌ இந்த குருகுல வாழ்க்கை முடிந்தது. 
குருவந்தனம்‌ முடிந்ததும்‌ திரும்பி ஒரு பெருமூச்சுவிட்டு 
கிளம்பவேண்டியதுதான்‌” என்றான்‌ தருமன்‌. “நான்‌ 
உன்னிடம்‌ சொல்வதற்கென்ன, இந்த வாழ்க்கை எனக்குச்‌ 
சலித்துவிட்டது. ஒவ்வொருநாளும்‌ ஒரே செயல்கள்‌. ஒரே 
பாடங்கள்‌. திரும்பத்திரும்ப ஒன்றைச்‌ செய்து அதை நம்‌ 
உடலுக்குப்பழக்கும்‌ எளிய வித்தைதான்‌ 
படைக்கலப்பயிற்சி என்பது. வில்வித்தைக்கும்‌ மத்து 
கடையும்‌ ஆய்ச்சியின்‌ கைத்திறனுக்கும்‌ என்ன 
வேறுபாடு? வில்லாளியின்‌ விரலைவிட குரங்கின்‌ வாலில்‌ 
உள்ளது நுட்பம்‌” என்றான்‌. 


“ஆம்‌ மூத்தவரே” என்றான்‌ அர்ஜுனன்‌. “ஆனால்‌ 
இன்றைய அரசியல்சூழலில்‌ நமக்குப்‌ படைக்கலப்பயிற்சி 
தேவையாக இருக்கிறதல்லவா?” தருமன்‌ பெருமூச்சுடன்‌ 
“ஆம்‌, என்று படைக்கலத்‌ திறனுக்கு சொல்திறன்‌ 
மாற்றாகிறதோ அன்றுதான்‌ மானுடம்‌ பண்படுகிறது 
என்பேன்‌” என்றான்‌. அர்ஜுனன்‌ புன்னகையுடன்‌ 
'படைக்கலங்களுக்கு ஒற்றை இலக்கும்‌ ஒரேபொருளும்‌ 
அல்லவா?” என்று எண்ணிக்கொண்டான்‌. “நீ என்ன 
எண்ணுகிறாய்‌?” என்றான்‌ தருமன்‌. “நான்‌ எண்ணுவதே 
இல்லை. என்‌ கைகள்‌ அனைத்தையும்‌ எண்ணட்டும்‌ 


என்று வில்யோகம்‌ பயில்கிறேன்‌” என்றான்‌ அர்ஜுனன்‌. 


“நாளைமறுநாள்‌ நாம்‌ அஸ்தினபுரியில்‌ இருப்போம்‌. 
கொற்றவை ஆலயத்தில்‌ பூசனைக்குப்பின்‌ நமக்கு 
இளவரசுப்பட்டங்கள்‌ சூட்டப்படும்‌. வேறு 
செயல்சூழலுக்குச்‌ செல்கிறோம்‌. நாம்‌ அதன்பின்‌ 
தனிமனிதர்கள்‌ அல்ல. அஸ்தினபுரியின்‌ குடிமக்களின்‌ 
நாவாகவும்‌ கைகளாகவும்‌ சித்தமாகவும்‌ 
செயல்படவேண்டியவர்கள்‌” என்று தருமன்‌ சொன்னான்‌. 
“அதற்கான பயிற்சியை நீ இன்னும்‌ அடையவில்லை. 
அதை நீ விதுரரிடமிருந்தே அறியமுடியும்‌. அவருடன்‌ 
ஒவ்வொருநாளும்‌ அமைச்சு அலுவலகத்துக்கு வா. 
அவருடன்‌ இரு. அவர்‌ சொற்களையும்‌ செயல்களையும்‌ 
கவனி. சொல்லுக்கும்‌ செயலுக்கும்‌ இடையே என்ன 
நிகழ்கிறது என்று உனக்கு எப்போது புரிகிறதோ 
அப்போதுதான்‌ நீ அரசனாகத்‌ தொடங்குகிறாய்‌.” 


“மூத்தவரே, இந்த குருகுலத்தை விட்டு நீங்குவதுபோல 
எனக்கு துயர்மிக்க ஒன்று பிறிதில்லை” என்றான்‌ 
அர்ஜுனன்‌. “இனி என்‌ வாழ்க்கையில்‌ இதற்கிணையான 
இனிய காலகட்டம்‌ ஒன்று வருமென்று நான்‌ 
எண்ணவில்லை. என்‌ குருவின்‌ காலடிகளில்‌ அமர்ந்து 
ஒவ்வொரு நாளும்‌ கற்றுக்கொண்டிருந்தேன்‌. 
கணம்தோறும்‌ வளர்ந்துகொண்டிருந்தேன்‌. எதை 
தெய்வங்கள்‌ மானுடருக்குப்‌ பணித்துள்ள முதற்கடமை 
என்று சொல்லலாமோ அதைச்‌ செய்துகொண்டிருந்தேன்‌. 
ஞானத்தை அடைதலை. இனி அந்த வாழ்க்கை 
எனக்கில்லை என எண்ணும்போது இறப்பை 
நெருங்குவதாகவே உணர்கிறேன்‌.” 


“மூடத்தனம்‌” என்றான்‌ தருமன்‌ சினத்துடன்‌. “நீ என்ன 
நினைக்கிறாய்‌? இந்த வில்லும்‌ அம்புமா கல்வி என்பது? 
மூடா, இது வெறும்‌ பயிற்சி. கல்வி என்பது நூலறிவும்‌ 
நூலை வெல்லும்‌ நுண்ணறிவும்‌ மட்டுமே. இந்த 
வானைப்பற்றி உனக்கென்ன தெரியும்‌? விண்ணகக்‌ 
கோள்களை அறிவாயா? மண்ணை அறிந்திருக்கிறாயா? 
இதோ செல்லும்‌ இந்தச்‌ சிறு பூச்சியின்‌ பெயரென்ன 
சொல்லமுடியுமா? நீ எதை அறிந்தாய்‌? உன்னை எவரும்‌ 
கொல்லாதபடி இருக்கக்‌ கற்றாய்‌. பிறரைக்‌ கொல்லும்‌ 
கலையும்‌ கற்றாய்‌. இதுவா கல்வி என்பது? அப்படி 
எண்ணினாயென்றால்‌ நீ உன்னையே 
சிறுமைப்படுத்துகிறாய்‌.” 


தலைவணங்கி “ஆம்‌ மூத்தவரே, தாங்கள்‌ சொல்வது 
உண்மை” என்று சொல்லி விலகுவதன்றி ஒன்றும்‌ 


செய்வதற்கில்லை என்று அர்ஜுனன்‌ உணர்ந்தான்‌. 
அப்பால்‌ புல்வெளியை வெட்டிச்செதுக்கி உருவாக்கிய 
திறந்த மடைப்பள்ளியில்‌ வண்டிகளில்‌ வந்திறங்கிய 
பெரிய சமையல்பாத்திரங்களை கயிறுகட்டி மூங்கிலில்‌ 
சுமந்து இறக்கிக்கொண்டிருந்த சேவகர்களின்‌ எடைஏறிய 
குரல்கள்‌ கேட்டுக்கொண்டிருந்தன. பெரிய 
உருளைக்கற்களை கொண்டுவந்து அடுப்புகள்‌ 
செய்துகொண்டிருந்தனர்‌. அங்கே பீமன்‌ தலையில்‌ ஒரு 
பெரிய முண்டாசுக்கட்டுடன்‌ நின்றிருப்பதைக்‌ கண்டான்‌. 
அவ்வழி செல்லாமல்‌ திரும்பி மீண்டும்‌ துரோணரின்‌ 
குருகுடிலுக்கே வந்தான்‌. 


முன்மதியம்‌ அஸ்தினபுரியில்‌ இருந்து பீஷ்மரும்‌ 
சகுனியும்‌ வந்தனர்‌. துரோணர்‌ அவர்களை எதிர்கொண்டு 
வரவேற்று குருகுலத்தின்‌ பெரிய விருந்தினர்குடிலில்‌ 
தங்கவைத்தார்‌. பின்மதியம்‌ துரியோதனனும்‌ கர்ணனும்‌ 
தனி ரதத்தில்‌ வந்தனர்‌. அவர்களைக்‌ கண்டதும்‌ 
இளம்கெளரவர்கள்‌ ஓடிச்சென்று 
மொய்த்துக்கொண்டனர்‌. கர்ணனைக்‌ கண்டு 
புன்னகையுடன்‌ விலகிநின்ற நகுலனையும்‌ 
சகதேவனையும்‌ அவன்‌ கை நீட்டி அழைத்தான்‌. மேலும்‌ 
ஒரு கணம்‌ தயங்கிவிட்டு இருவரும்‌ ஓடிச்சென்று 
அவனைக்‌ கட்டிக்கொண்டனர்‌. அவன்‌ உரக்க 
நகைத்தபடி அவர்கள்‌ இருவரையும்‌ தூக்கி தன்‌ தோளில்‌ 
வைத்துக்கொண்டான்‌. 


அவர்கள்‌ இருவரும்‌ வளைந்து இறங்க முயன்றனர்‌. 
துரியோதனன்‌ அவர்களை நிமிர்ந்து நோக்கி ஏதோ 
கேட்பதையும்‌ அவர்கள்‌ வெட்கியபடி மெல்லிய 
தலையாட்டலுடன்‌ பதில்‌ சொல்வதையும்‌ அர்ஜுனன்‌ 
கண்டான்‌. நல்லவேளையாக அங்கே பீமன்‌ இல்லை 
என்று அவன்‌ எண்ணிக்கொண்டான்‌. யானைகளுடன்‌ 
அவன்‌ கங்கைக்குச்‌ சென்றிருந்தான்‌. நகுலனும்‌ 
சகதேவனும்‌ வளர்ந்துவிட்டனர்‌ என்று அர்ஜுனன்‌ 
வியப்புடன்‌ கண்டான்‌. குண்டாசி துச்சாதனனிடம்‌ 
தன்னை தூக்கும்படி சொன்னான்‌. அவன்‌ 
சிரித்துக்கொண்டே குதிரைச்சம்மட்டியை ஓங்கினான்‌. 


துரோணர்‌ விழிதிறந்து “ஓம்‌” என்றபடி எழுந்து தன்‌ 
வில்லை எடுத்துக்கொண்டு கங்கைநோக்கி 
நடக்கத்தொடங்கினார்‌. அஸ்வத்தாமனும்‌ அர்ஜுனனும்‌ 
அவரைப்‌ பின்தொடர்ந்தனர்‌. அன்று துரோணர்‌ எதையும்‌ 
கற்பிக்கமாட்டார்‌ என்று அர்ஜுனன்‌ எண்ணினான்‌. 
அவருக்கும்‌ மாணவர்கள்‌ பிரிந்துசெல்வதில்‌ துயர்‌ 
இருக்கும்‌. குறிப்பாக அவனைப்போன்ற ஒருவன்‌. 


அவனை தன்‌ முதல்மாணவன்‌ என்று அவர்‌ உலகுக்கு 
அறிவித்துவிட்டார்‌. அது பாரதவர்ஷமே அறிந்த 
செய்தியாகிவிட்டது. ஒருவேளை அவர்‌ அவனுக்கு 
ஏதேனும்‌ அறிவுரைகள்‌ சொல்லக்கூடும்‌. அத்தனைநாள்‌ 
கற்பித்தவற்றைத்‌ தொகுத்துக்கொள்ள உதவும்‌ 
சூத்திரங்களை சொல்லக்கூடும்‌. 


ஆனால்‌ துரோணர்‌ நேராக முந்தையநாள்‌ இரவில்‌ அவர்‌ 
சொல்லிவிட்ட இடத்திலிருந்து பாடத்தைத்‌ 
தொடங்கினார்‌. “ஓர்‌ அம்பு என்பது நம்மிடமிருந்து 
இப்பருவெளி நோக்கிச்‌ செல்வது என்று நேற்று 
சொன்னேன்‌. இலக்குகளாக நம்‌ முன்‌ நின்றிருக்கும்‌ 
அனைத்தும்‌ பருவெளியே என்று உணர்க! அம்பு 
நமக்குள்‌ எழுந்து நம்மைச்சூழ்ந்திருக்கும்‌ அதைச்‌ சென்று 
தொடுகிறது. அவ்வழியாக நாம்‌ அதனுடன்‌ 
தொடர்புகொள்கிறோம்‌. விழியிழந்தவனின்‌ விரல்‌ 
பொருளைத்‌ தொட்டுப்பார்ப்பதுபோல அம்பு 
இலக்குகளை அறிகிறது. சொல்‌ பொருளில்‌ சென்று 
அமைவதுபோல அம்பு இலக்குடன்‌ இணைகிறது. அம்பு 
இப்புடவியை அறியும்‌ கலையேயாகும்‌.” 


அந்த இயல்புத்தன்மை அளித்த வியப்பைக்‌ கடந்ததுமே, 
துரோணர்‌ அவனுள்‌ ஓடிக்கொண்டிருந்த 
ஐயத்துக்குத்தான்‌ விடையளிக்கிறார்‌ என்றும்‌ 
புரிந்துகொண்டான்‌. ஆனால்‌ அதில்‌ வியக்க ஏதுமில்லை. 
அவன்‌ உள்ளம்‌ எப்போதுமே அவருக்குத்‌ தெரியும்‌. 
ஒருபோதும்‌ வினாவை அவன்‌ கேட்டு அவர்‌ 
பதில்சொல்லும்படி நிகழ்ந்ததில்லை. “அலகிலாதது 
பரம்பொருள்‌. அதை மானுடன்‌ அறிய ஓர்‌ உருவம்‌ 
தேவைப்படுகிறது. ஓர்‌ இடம்‌, ஓர்‌ அடையாளம்‌, ஒரு 
சொல்‌ தேவையாகிறது. அது பரம்பொருளின்‌ இயல்பு 
அல்ல. மானுடனின்‌ எல்லையின்‌ விளைவு” என்றபடி 
துரோணர்‌ நடந்தார்‌. 


“அதையே கல்விக்கும்‌ சொல்லமுடியும்‌. 
இப்பிரபஞ்சமென்பது என்ன? இது ஞானம்‌. இதை 
அறிபடுபொருள்‌ என ஒற்றைச்சொல்லில்‌ 
வகுத்துரைக்கிறது நியாயசாஸ்திரம்‌. பரம்பொருளே ஓர்‌ 
அறிபடுபொருள்தான்‌ அதற்கு. ஆம்‌, அந்தத்‌ துணிபை 
நாம்‌ ஏற்றேயாகவேண்டும்‌. மானுடன்‌ அறிந்தது 
மிகச்சிறிய துளியாக இருக்கலாம்‌. ஆனால்‌ 
அறியக்கூடுவதுதான்‌ அனைத்தும்‌ என்ற தன்னுணர்வே 
அறிவை நிகழ்த்தும்‌ ஆற்றலாக இருக்கமுடியும்‌. அவன்‌ 
என்றோ ஒருநாள்‌ அறியப்போவதுதான்‌ இங்குள்ள 
அனைத்தும்‌. ஞானமோ முடிவிலி. ஞாதா என 


நின்றிருக்கும்‌ மானுட உள்ளம்‌ எல்லைக்குட்பட்டது. 
எல்லையற்றதை எல்லையுள்ளது அள்ளமுடியுமா?” 


“முடியும்‌” என்று துரோணர்‌ சொன்னார்‌. 
“அறிபடுபொருளுக்கு எல்லையில்லை என்பதனாலேயே 
அறியும்‌ முறைக்கு எல்லையை அமைத்துக்கொள்க! 
உனக்கான ஒரேயொரு அறியும்முறை வழியாகவே நீ 
அனைத்தையும்‌ அறிந்துகொள்ளமுடியும்‌. இந்த 
கங்கையில்‌ தோணியோட்டும்‌ ஒருவன்‌ துடுப்பின்‌ 
வழியாக பரம்பொருளை அறியமுடியும்‌. பாலில்‌ மத்து 
கடையும்‌ ஆய்ச்சி அதன்மூலம்‌ மெய்ஞானத்தை 
அறியமுடியும்‌. கழனியில்‌ மேழிபற்றி அறியக்கூடுவன 
அனைத்தையும்‌ அறிந்து ஆன்றவிந்த சான்றோரை நீ 
காணமுடியும்‌. வானம்‌ எத்தனை விரிந்ததானாலும்‌ உன்‌ 
விழிகளால்‌ அல்லவா அதைக்‌ காண்கிறாய்‌?விழிகளை 
அறிக, வானம்‌ வசப்படும்‌” என்றார்‌ துரோணர்‌. 


இடைவரை நீரில்‌ இறங்கி நின்று “அன்னையே காப்பு” 
என்று கூவி மூழ்கி எழுந்தார்‌. அருகே நீரில்‌ நின்ற 
அஸ்வத்தாமன்‌ அவருக்கான மரவுரியை கையில்‌ 
வைத்திருந்தான்‌. நீர்த்துளிகள்‌ தெறிக்க உடலை 
இறுக்கிக்கொண்டு அர்ஜுனன்‌ நின்றான்‌. துரோணர்‌ 
நிமிர்ந்து வானை நோக்கினார்‌. “அதோ தெரிகிறான்‌ 
துருவன்‌. பரம்பொருளுக்கும்‌ கிடைக்காத நிலைபேறு 
அவனுக்குக்‌ கிடைத்தது என்கிறார்கள்‌ ரிஷிகள்‌. 
அவனை மையமாக்கியே வானமும்‌ பூமியும்‌ 
இயங்குகின்றன. ஒளிமிகுந்த பால்வழியில்‌ விஷ்ணுவின்‌ 
பாதங்களில்‌ அமர்ந்திருக்கிறான்‌. யோகியர்‌ ஒவ்வொரு 
மாதமும்‌ துருவனை பார்த்தாகவேண்டும்‌. கற்புள்ள 
மங்கையர்‌ ஒவ்வொரு வாரமும்‌ அவனைப்‌ 
பார்க்கவேண்டும்‌. படைக்கலமேந்திய வீரன்‌ 
ஒவ்வொருநாளும்‌ அவனைப்பார்க்கவேண்டும்‌.” 


“ஏனென்றால்‌ படைக்கலம்போல சஞ்சலம்‌ தருவது 
பிறிதில்லை. காமம்‌ சஞ்சலம்‌ அளிப்பது. கல்வி மேலும்‌ 
நிலையின்மையை அளிப்பது. ஆனால்‌ 
படைக்கலமேந்தியவனின்‌ அதிகார விழைவு அளிக்கும்‌ 
சஞ்சலத்துக்கு எல்லையே இல்லை. விண்ணகத்து எழுந்த 
துருவனைப்பார்‌. எங்கு நின்றிருக்கிறாய்‌ என அது 
உனக்குக்‌ காட்டும்‌” அர்ஜுனனிடம்‌ சொன்னார்‌. “இன்று 
காலை குருபூசை நிகழ்ச்சிகள்‌ முடிந்ததும்‌ நீ 
அஸ்தினபுரிக்குக்‌ கிளம்புவாய்‌. இனி உன்னுடன்‌ நான்‌ 
இருக்கமாட்டேன்‌. எப்போதும்‌ என்‌ வடிவாக துருவன்‌ 
உன்னுடன்‌ இருப்பானாக!” என்றார்‌ துரோணர்‌. 
“ஆணை!” என்று அர்ஜுனன்‌ கைகூப்பினான்‌. 


நீராடி முடித்து கரையேறும்போது அர்ஜுனனிடம்‌ 
அம்புகளைப்பற்றி சொல்லத்தொடங்கினார்‌. 
“மலர்களைப்‌ பறித்து காற்றில்‌ வீசிப்பார்‌. ஒவ்வொரு 
மலரும்‌ ஒவ்வொரு வகையில்‌ மண்ணில்‌ விழும்‌. 
மரமல்லி மலர்‌ பம்பரம்போலச்‌ சுழலும்‌. செண்பகத்தின்‌ 
காம்பு வந்து மண்ணில்‌ தைக்கும்‌. ஒவ்வொரு 
மலர்தலிலும்‌ காற்று விளையாடும்‌ அமைப்பு ஒன்று 
உள்ளது. அதன்‌ அடிப்படையில்‌ அம்புகளின்‌ 
அடிச்சிறகை அமைக்கும்‌ கலையை புஷ்பபாண 
சாஸ்திரம்‌ என்கிறார்கள்‌. வழக்கொழிந்துபோன கலை 
அது. மன்மதன்‌ அந்த மலரம்புகளைக்‌ கையாள்கிறான்‌ 
என்ற கதையாக மட்டுமே அது எஞ்சியிருக்கிறது.” 


“போருக்கான கலை அல்ல மலரம்புக்கலை, 
அலங்காரத்துக்கானது. விழாக்காலங்களில்‌ விண்ணில்‌ 
இலக்கை வீழ்த்தியபின்‌ அம்புகள்‌ தரையிறங்கும்‌ 
அழகுக்காக கண்டடையப்பட்டது. நூற்றெட்டு 
மலர்களின்‌ இதழமைப்புகள்‌ அதில்‌ வகுக்கப்பட்டுள்ளன. 
வில்லவனின்‌ கையில்‌ அம்பும்‌ மலராகவேண்டும்‌. 
மலரிலும்‌ அவன்‌ அம்பையே காணவேண்டும்‌.” துரோணர்‌ 
வழக்கம்போல தன்‌ சொற்களில்‌ மூழ்கியவராக 
சொல்லிக்கொண்டே சென்றார்‌. அதுவரை அவர்‌ 
கற்பிக்காத புதிய பாடம்‌. இனியேதும்‌ எஞ்சியிருக்குமா 
என அர்ஜுனன்‌ எண்ணிக்கொண்டான்‌. எப்போதும்‌ சில 
எஞ்சியிருக்குமென தோன்றியது. “நொச்சிமலர்‌ மிக 
மெல்ல உதிர்வது. அது ஓர்‌ எல்லை. அங்கிருந்து 
தொடங்குகின்றது மலரம்புகளின்‌ பட்டியல்‌...” 


அவரது சொற்களை விழிகளாலும்‌ செவிகளாலும்‌ 
உடலாலும்‌ உள்வாங்கியபடி அவர்கள்‌ நடந்தனர்‌. குடிலை 
அடைந்து துரோணர்‌ மான்தோலாசனத்தில்‌ ஊழ்கத்தில்‌ 
அமர்ந்ததும்‌ அர்ஜுனன்‌ ஓடிச்சென்று அடுமனையில்‌ 
அவருக்கான உணவை சமைக்கத்‌ தொடங்கினான்‌. 
நகுலனும்‌ சகதேவனும்‌ குளித்து புத்தாடை அணிந்து 
தலையில்‌ சூடிய மல்லிகைமலர்‌ மணக்க வந்தனர்‌. 
சகதேவன்‌ “மூத்தவரே, நான்‌ கங்கையில்‌ நடுப்பகுதி வரை 
நீந்தினேன்‌” என்றான்‌. “நானும்‌” என்றான்‌ நகுலன்‌. 


அப்பால்‌ குண்டாசியின்‌ தலை தெரிந்தது. “வா” என்று 
அர்ஜுனன்‌ அழைத்தான்‌. குண்டாசி புன்னகையுடன்‌ 
வந்து “பாதி வரைக்கும்‌ நீந்தவில்லை மூத்தவரே, சற்று 
தூரம்தான்‌” என்றான்‌. “போடா... நீதான்‌ பயந்துபோய்‌ 
திரும்பினாய்‌” என்று சொல்லி குண்டாசியின்‌ குடுமியைப்‌ 
பற்றினான்‌ சகதேவன்‌. “சண்டை போடக்கூடாது... 
மூவருமே நீந்தினீர்கள்‌. நான்‌ நம்புகிறேன்‌” என்றபடி 


அர்ஜுனன்‌ விறகை ஏற்றிவைத்தான்‌. “பிதாமகர்‌ நீராடி 
வந்துவிட்டாரா?” என்றான்‌. நகுலன்‌ “பிதாமகரும்‌ 
கிருபரும்‌ மூத்தவர்‌ இருவரும்‌ நீராடச்சென்றனர்‌. மாதுலர்‌ 
சகுனியும்‌ கெளரவமூத்தவரும்‌ கர்ணரும்‌ தனியாகச்‌ 
சென்றனர்‌. அப்போதுதான்‌ பேரமைச்சர்‌ செளனகரும்‌ 
விதுரரும்‌ வந்தார்கள்‌” என்றான்‌. 


“விதுரர்‌ வந்துவிட்டாரா?” என்று அர்ஜுனன்‌ கேட்டான்‌. 
“ஆம்‌, அவர்கள்‌ நள்ளிரவில்‌ அஸ்தினபுரியில்‌ இருந்து 
கிளம்பினார்களாம்‌. வழியில்‌ ஒரு புலி குறுக்கே வந்தது. 
வீரர்களின்‌ பந்த வெளிச்சம்‌ கண்டு அஞ்சி 
விலகிச்சென்றுவிட்டது என்றார்கள்‌” என்றான்‌ 
சகதேவன்‌. “மூன்று புலிகள்‌!” என்று கிரீச்சிட்ட குரலில்‌ 
சொன்னபடி குண்டாசி குறுக்கே புகுந்தான்‌. “என்னிடம்‌ 
அமைச்சர்‌ அவரே சொன்னார்‌.” சகதேவன்‌ அவன்‌ 
குடுமியை மீண்டும்‌ பிடித்துக்கொண்டான்‌. “போடா... 
பொய்‌ சொல்கிறான்‌. மூத்தவரே, புலியைப்பற்றி சற்று 
முன்பு நான்தான்‌ இவனிடம்‌ சொன்னேன்‌.” 


துரோணர்‌ உணவருந்தியதும்‌ அர்ஜுனனிடம்‌ “நீ சென்று 
ஆடையணிகளுடன்‌ வா!” என்றார்‌. தலைவணங்கி தன்‌ 
குடிலுக்கு ஓடி புலித்தோல்‌ ஆடை அணிந்து பட்டுக்கச்சை 
கட்டி குழலை பட்டுநூலால்‌ சுற்றிக்கட்டி அதில்‌ 
பாரிஜாதமலர்‌ சூடி அணிகொண்டான்‌ அர்ஜுனன்‌. தன்‌ 
வில்லுடன்‌ அவன்‌ வெளியே வந்தபோது வெளியே இசை 
முழங்கத்‌ தொடங்கியிருந்தது. மலைச்சரிவில்‌ 
யானைத்தோல்‌ கூடாரங்களில்‌ தங்கியிருந்த சூதர்கள்‌ 
குளித்து புத்தாடை அணிந்து தங்கள்‌ வாத்தியங்களுடன்‌ 
மையமுற்றத்தில்‌ தோரணத்தூண்களுக்குக்‌ கீழே நின்று 
இசைத்துக்கொண்டிருந்தனர்‌. மணியும்‌ சங்கும்‌ முழவும்‌ 
கொம்பும்‌ இணைந்த இசை கானக ஒலிகளில்‌ இருந்து 
கடைந்து எடுத்த இசை போன்றிருந்தது. 
அர்ஜுனன்‌ சென்று முற்றத்தில்‌ நின்றுகொண்டான்‌. 
செளனகர்‌ ஆணைகளைப்‌ பிறப்பித்தவாறே 
விருந்தினர்குடில்‌ நோக்கி ஓடுவது தெரிந்தது. 
அவருக்குப்பின்‌ அமைச்சர்கள்‌ வைராடரும்‌ பூரணரும்‌ 
ஓடினார்கள்‌. அவர்‌ சென்றதும்‌ அவர்கள்‌ திரும்பி வந்து 
ணைகளை கூவத்தொடங்கினர்‌. தருமன்‌ 
நீலப்பட்டாடை அணிந்து மலர்சூடி வந்தான்‌. “மந்தன்‌ 
எங்கே பார்த்தா? காலையில்‌ இருந்தே அவனைத்‌ 
தேடுகிறேன்‌. அவன்‌ துரியோதனனை தனியாக 
எங்கேனும்‌ சந்தித்து பூசலாகிவிடுமோ என்று 
அஞ்சுகிறேன்‌” என்றான்‌. மூத்தவர்‌ அதை விரும்புகிறாரா 
என்று அர்ஜுனன்‌ எண்ணிக்கொண்டான்‌. 


உடல்‌ வலிமையற்றிருக்கையில்‌ உள்ளம்‌ அச்சம்‌ 
கொள்கிறது, அச்சம்‌ அனைத்து சிந்தனைகளையும்‌ 
திரிபடையச்செய்துவிடுகிறது, எனவே உடலில்‌ 
ஆற்றலற்ற ஒருவனால்‌ நேரான சிந்தனையை 
அடையவே முடியாது என்று துரோணர்‌ சொன்னதை 
அர்ஜுனன்‌ நினைத்துக்கொண்டான்‌. ஆனால்‌ நேரான 
சிந்தனைதான்‌ வெல்லும்‌ என்பதில்லை. நேரான 
சிந்தனையே பயனுள்ளது என்றுமில்லை. சிந்தனையில்‌ 
வளைவு என்பது எப்போதும்‌ முக்கியமானதே. வேறுபாடே 
அதன்‌ வல்லமையாக ஆகமுடியும்‌ என்றார்‌ துரோணர்‌. 
“அஷ்டவக்ரர்‌ என்னும்‌ ஞானியை நீ அறிந்திருப்பாய்‌. 
எட்டு வளைவுகள்‌ கொண்ட உடல்‌ அவருடையது. எட்டு 
வளைவுகளும்‌ அவரது சிந்தனையிலும்‌ இருந்தன. 
ஆகவே அவர்‌ வேறு எவரும்‌ கேட்காத வினாக்களைக்‌ 
கேட்டார்‌.” 


“வருகிறார்கள்‌” என்று தருமன்‌ மெல்லியகுரலில்‌ 
சொன்னான்‌. குடிலில்‌ இருந்து துரியோதனனும்‌ 
கர்ணனும்‌ பேசிச்சிரித்தபடி வருவதை அர்ஜுனன்‌ 
கண்டான்‌. பின்னால்‌ துச்சாதனன்‌ வந்தான்‌ 
அதற்கப்பால்‌ பெருந்திரளாக மூத்த கெளரவர்கள்‌ 
வந்தனர்‌. “நம்மைப்பற்றிப்‌ பேசிக்கொள்கிறார்களோ?” 
என்றான்‌ தருமன்‌. அர்ஜுனன்‌ பதில்‌ சொல்லவில்லை. 
அவன்‌ கர்ணனையே நோக்கிக்கொண்டிருந்தான்‌. 
எப்போதும்‌ போல எத்தனை உயரம்‌ என்று முதலில்‌ 
வியந்தது சிந்தை. பின்‌ எவ்வளவு பேரழகன்‌ என்று 
பிரமித்தது. அவன்‌ தோள்களை, புயங்களை, மார்பை, 
இடையை, கண்களை, மென்மீசையை 
நோக்கிக்கொண்டே நின்றான்‌. 


“என்‌ கனவுகளில்‌ அவன்‌ பொற்கவசமும்‌ 
மணிக்குண்டலங்களும்‌ அணிந்தவனாகவே வருகிறான்‌” 
என்றான்‌ தருமன்‌. “ஒவ்வொரு முறை நேரில்‌ 
காணும்போதும்‌ அவன்‌ மேல்‌ எல்லையற்ற அச்சத்தை 
அடைகிறேன்‌. அவன்‌ நினைவே என்னை நடுங்கச்‌ 
செய்கிறது. ஆனால்‌ என்‌ கனவுகளில்‌ அவன்‌ என்‌ 
தேவனாக இருக்கிறான்‌. அவன்‌ சொல்லுக்குச்‌ சேவை 
செய்கிறேன்‌. அவன்‌ அளிக்கும்‌ சிறுபுன்னகையை 
பெருநிதியென பெற்றுக்கொள்கிறேன்‌. அவன்‌ என்னைத்‌ 
தொட்டானென்றால்‌ கண்ணீருடன்‌ கைகூப்புகிறேன்‌.” 
அர்ஜுனன்‌ திரும்பி தருமனைப்‌ பார்த்தான்‌. பாண்டவர்‌ 
ஐவரும்‌ கொள்ளும்‌ உணர்வு அதுவே மூத்தவரே என்று 
சொல்ல எழுந்த நாவை அடக்கிக்கொண்டு விழிகளை 
விலக்கிக்கொண்டான்‌. 


இளவரசர்கள்‌ களமுற்றத்தில்‌ கூடியதும்‌ கொம்புகளும்‌ 
முரசுகளும்‌ சுதிமாறி ஓங்கி ஒலித்தன. செளனகர்‌ 
பீஷ்மரையும்‌ கிருபரையும்‌ சகுனியையும்‌ 
அழைத்துக்கொண்டு வந்தார்‌. சற்றுப்பின்னால்‌ பிற 
அமைச்சர்களுடன்‌ பேசியபடி விதுரர்‌ வந்தார்‌. “மந்தன்‌ 
எங்கே?” என்றான்‌ தருமன்‌. அர்ஜுனன்‌ 
சுற்றும்பார்த்தான்‌. பீமனைக்‌ காணவில்லை. “இங்கிதமும்‌ 
முறைமையும்‌ அறியா மூடன்‌. இந்நேரம்‌ அடுமனையிலோ 
யானைக்கொட்டிலிலோ இருப்பான்‌...” என்று தருமன்‌ 
மெல்ல சொன்னான்‌. “அவனை அழைத்துவர 
எவரையாவது அனுப்புகிறேன்‌, இரு.” அதற்குள்‌ அப்பால்‌ 
வேங்கைமரங்களுக்குப்பின்னாலிருந்து பீமன்‌ வருவது 
தெரிந்தது. எளிய தோலாடை மட்டும்‌ அணிந்து விரிந்த 
தோள்களில்‌ நீர்த்துளிகள்‌ நிறைந்திருக்க 
யானைநடையில்‌ வந்தான்‌. 


குண்டாசி பீமனைச்‌ சுட்டி ஏதோ சொல்ல இளைய 
கெளரவர்களும்‌ நகுலனும்‌ சகதேவனும்‌ சிரிப்பை 
அடக்கினர்‌. பீமனை நோக்கிய தருமன்‌ 
“அவனைப்பார்த்தால்‌ அரசகுமாரன்‌ போலவா 
இருக்கிறது? காட்டிலிருந்து வந்தவன்‌ போலிருக்கிறான்‌” 
என்றான்‌. அர்ஜுனன்‌ துரியோதனனைப்்‌ பார்த்தான்‌. 
அவன்‌ விழிகள்‌ பீமனின்‌ உடலில்‌ ஊன்றியிருப்பதைக்‌ 
கண்டு புன்னகைசெய்தான்‌. அப்புன்னகையை 
அறிந்ததுபோல விழிகளை திருப்பிய துரியோதனன்‌ 
அரைக்கணம்‌ அர்ஜுனன்‌ விழிகளை சந்தித்து 
விலக்கிக்கொண்டான்‌. திரும்பி பீமனை நோக்கிய 
அர்ஜுனன்‌ அவன்‌ துரியோதனனைத்தான்‌ பார்க்கிறான்‌ 
என்று கண்டான்‌. 


“துரியோதனன்‌ கண்களில்‌ தெரியும்‌ அச்சம்‌ மகிழ்ச்சி 
அளிக்கிறது பார்த்தா” என்றான்‌ தருமன்‌. இங்கு 
ஒவ்வொருவரும்‌ தங்கள்‌ எதிரியைத்தான்‌ பார்க்கிறார்கள்‌ 
என்று அர்ஜுனன்‌ எண்ணிக்கொண்டான்‌. கர்ணன்‌ 
ஒருவன்‌ மட்டிலும்‌ எவரையும்‌ பார்க்காமல்‌ தான்‌ மட்டுமே 
இருப்பதுபோல தருக்கி நிமிர்ந்திருக்கிறான்‌. 
உண்மையிலேயே இப்புவியில்‌ எதிரிகளற்றவனா அவன்‌? 
என்‌ வில்‌ அவனுக்கு ஒரு பொருட்டே இல்லையா? 
அர்ஜுனனின்‌ உடல்‌ பதறத்‌ தொடங்கியது. அக்கணமே 
வில்லெடுத்து கர்ணனை போருக்கழைக்கவேண்டும்‌ 
என்று அவன்‌ அகம்‌ பொங்கியது. 


என்ன இழிசிந்தை என அவன்‌ தன்னையே 
கடிந்துகொண்டான்‌. அத்தனை கோழையா நான்‌? 
என்னுள்‌ இருப்பது இச்சிறுமைதானா? அவனுக்குள்‌ அது 


சிறிதும்‌ இல்லையா என்ன? ஏனென்றால்‌ அவன்‌ 
எதையும்‌ விழையவில்லை. நாட்டை, வெற்றியை, 
புகழை. எதை இழக்கவும்‌ அவனுக்குத்‌ தயக்கம்‌ இல்லை. 
ஆகவே அவனுக்கு எதிரிகளே இல்லை. எதிரிகளே 
இல்லாதவனைப்போல விடுதலை பெற்றவன்‌ யார்‌? 


பீஷ்மரும்‌ கிருபரும்‌ சகுனியும்‌ களம்‌ வந்து அமர்ந்தபோது 
அனைவரும்‌ தலைவணங்கி வாழ்த்து கூவினர்‌. விதுரர்‌ 
பீஷ்மரை நோக்கிவிட்டு தலையசைக்க செளனகர்‌ சென்று 
துரோணரின்‌ குடில்‌ வாயிலில்‌ நின்றார்‌. சற்றுநேரத்தில்‌ 
அஸ்வத்தாமன்‌ துணைவர துரோணர்‌ மான்‌ 
தோலாடையும்‌ மென்மயிர்‌ கச்சையும்‌ அணிந்து உச்சியில்‌ 
சுருட்டிக்கட்டிய குடுமியில்‌ மலர்சூடி சந்தன மிதியடி 
ஒலிக்க நிமிர்ந்து நடந்துவந்தார்‌. மங்கல இசை எழுந்து 
அப்பகுதியை நிறைத்தது. 


பீஷ்மரும்‌ சகுனியும்‌ சென்று துரோணருக்குத்‌ 
தலைவணங்கி அவரை அழைத்துவந்தனர்‌. கிருபரும்‌ 
விதுரரும்‌ அவரை வணங்கி எக்‌ 
அமரச்செய்தனர்‌. வாழ்த்தொலிகள்‌ சூழ்ந்து ஒலிக்க 
துரோணர்‌ இறுகிய முகத்துடன்‌ எதையும்‌ பாராதவர்‌ போல 
இருப்பதை அர்ஜுனன்‌ கண்டான்‌. துரோணரின்‌ 
காலடியில்‌ ஒரு வெண்பட்டு விரிக்கப்பட்டது. 
மலர்க்குவைகள்‌ கொண்டுவந்து இருபக்கமும்‌ 
வைக்கப்பட்டன. அவருக்கு வலப்பக்கம்‌ குங்குமமும்‌ 
களபமும்‌ இட்டு அலங்கரிக்கப்பட்ட படைக்கலங்கள்‌ 
வைக்கப்பட்டன. 

பீஷ்மர்‌ எழுந்து கைகூப்பியதும்‌ இசை அவிந்து அவை 
அமைதிகொண்டது. அனைவரையும்‌ வணங்கி முகமன்‌ 
சொன்னபின்னர்‌ “உத்தமர்களே, இன்று குருவந்தனம்‌ 
செய்து கல்விநிறைவுகொண்டு அஸ்தினபுரியின்‌ 
இளவரசர்கள்‌ அரண்மனைக்கு மீளவிருக்கிறார்கள்‌. 
அவர்களுக்கான உலகியல்‌ கடன்கள்‌ காத்திருக்கின்றன. 
ஊனுடல்களாக இங்கு வந்தவர்கள்‌ அவர்கள்‌. 
குருவருளால்‌ ஞானமும்‌ விவேகமும்‌ கொண்டவர்களாக 
கி விட்டிருக்கிறார்கள்‌. அஸ்தினபுரியின்‌ 

தாமகனாகிய நான்‌ என்‌ மைந்தர்கள்‌ சார்பில்‌ அதற்காக 
குருநாதர்‌ துரோணரை வணங்கி நன்றி சொல்கிறேன்‌” 
என்றார்‌. 


“ஓம்‌ ஓம்‌ ஓம்‌” என அனைவரும்‌ முழங்கினர்‌. பீஷ்மர்‌ 
எழுந்துவந்து தன்‌ இடையிலிருந்த வாளை உருவி 
துரோணர்‌ முன்‌ தாழ்த்தி வணங்கினார்‌. அதன்பின்‌ 
கிருபர்‌ எழுந்து வந்து முகமன்‌ சொல்லி “வடமீன்‌ 
பகலிலும்‌ தெரியும்‌ நாளில்‌ குருகுலநிறைவு 
கொண்டாடப்படவேண்டும்‌ என்பது ஆன்றோர்‌ முறை. 
இன்று அதோ விண்ணில்‌ துருவன்‌ தெரிகிறான்‌. ஞானம்‌ 
என்பது நிலைபெறுநிலை. துருவன்‌ அருளால்‌ அது 
கைகூடுவதாக! ஆசிரியரையும்‌ துருவனையும்‌ வணங்கி 
அருள்கொள்ளுங்கள்‌” என்றார்‌. 


அதன்பின்‌ அவரது வழிகாட்டலில்‌ குண்டாசியும்‌ 
நகுலனும்‌ வந்து மஞ்சள்நீர்‌ அள்ளி துரோணரின்‌ காலில்‌ 
மும்முறை விட்டு கழுவி மூன்றுமுறை மலர்தூவி ஐந்து 
அங்கங்களும்‌ மண்ணில்‌ பட விழுந்து எழுந்தனர்‌. அவர்‌ 
ஒரு மலர்‌ எடுத்து அவர்களிடம்‌ கொடுத்தார்‌. அவர்கள்‌ 
அருகிலிருந்த படைக்கலங்களில்‌ அவர்களுக்குரியதை 
எடுத்து அவர்‌ காலடியில்‌ அதைத்‌ தாழ்த்தி வணங்கிவிட்டு 
திரும்பி மேலே மங்கலான வானில்‌ முகிலற்ற 
நீலப்பரப்பில்‌ உப்புப்பரல்போலத்‌ தெரிந்த துருவனை 
நோக்கி கங்கை நீரை மும்முறை மலருடன்‌ அள்ளி விட்டு 
வணங்கி புறம்‌ காட்டாமல்‌ பின்‌ வாங்கினர்‌. 


அஸ்வத்தாமன்‌ வணங்கிய பின்‌ அர்ஜுனன்‌ 
வணங்கினான்‌. துரியோதனனுக்குப்பின்‌ கர்ணனும்‌ 
இறுதியாக தருமனும்‌ வணங்கினர்‌. அனைவரும்‌ 
படைக்கலங்களுடன்‌ அவர்‌ முன்‌ அரைவட்ட வடிவில்‌ 
அணிவகுத்து நின்றிருந்தனர்‌. பீஷ்மர்‌ எழுந்து வணங்கி 
“குருநாதரே, நிகரற்ற செல்வமாகிய கல்வியை 
இவர்களுக்கு அளித்திருக்கிறீர்கள்‌. அதன்பொருட்டு என்‌ 
நாடும்‌ குலமும்‌ உங்களுக்கு என்றென்றும்‌ 
கடன்பட்டிருக்கிறோம்‌. இத்தருணத்தில்‌ நீங்கள்‌ கோரும்‌ 
குருகாணிக்கையை உங்கள்‌ பாதங்களில்‌ வைக்க என்‌ 
மைந்தர்‌ கடமைப்பட்மருக்கிறார்கள்‌” என்றார்‌. 


துரோணரின்‌ உடலெங்கும்‌ மெல்லிய அலை ஒன்று 
கடந்துசெல்வதை அர்ஜுனன்‌ கண்டான்‌. நிமிர்ந்து 
தாடியை மெல்ல நீவியபடி அவர்களைப்‌ பார்த்தார்‌. அவர்‌ 
விழிகள்‌ அர்ஜுனனை வந்து தொட்டு நிலைத்தன. 
மெல்லிய குரலில்‌ “நான்‌ கோரும்‌ குருகாணிக்கை ஒன்றே. 
பாஞ்சால மன்னன்‌ துருபதனை வென்று தேர்க்காலில்‌ 
கட்டி இழுத்து என்‌ காலடியில்‌ கொண்டுவந்து 
போடுங்கள்‌” என்றார்‌. 


திகைத்து முன்னகர்ந்த விதுரர்‌ “குருநாதரே, பாஞ்சாலம்‌ 


நமது நட்புநாடு. அது...” என ஆரம்பிக்க பீஷ்மர்‌ 
“மறுசிந்தனைக்கே இங்கு இடமில்லை. அது குருநாதரின்‌ 
ஆணை?” என்றார்‌. “ஆணையை ஏற்கிறேன்‌ குருநாதரே” 
துரியோதனன்‌ சொன்னான்‌. கர்ணனும்‌ அர்ஜுனனும்‌ 
பீமனும்‌ துச்சாதனனும்‌ “ஆம்‌” என்று சொல்லி 
தலைவணங்கினர்‌. 


வெண்முரசு அனைத்து விவாதங்களும்‌ 

கங்கையின்மீது பாய்சுருக்கி அலைகளில்‌ ஆடி 
நின்றிருந்த படகுகளின்‌ மேல்‌ அந்தியிருள்‌ சூழ்ந்து 
மூடத்தொடங்கியது. ஐந்தாவது படகின்‌ அமரமுனையில்‌ 
அர்ஜுனன்‌ நீர்விரிவை நோக்கி நின்றிருக்க அருகே 
தருமன்‌ கையில்‌ பட்டில்‌ சுருட்டப்பட்ட நிலவரைபடத்தை 
நோக்கியபடி நின்றான்‌. “பார்த்தா, கணக்குகளின்படி நாம்‌ 
கரையிறங்கும்‌ சோலையிலிருந்து எட்டுநாழிகை 
தொலைவில்‌ காம்பில்யத்தின்‌ காவல்காடுகள்‌ 
வருகின்றன. அதுவரைக்கும்‌ புல்வெளி என்பதனால்‌ 
ரதங்கள்‌ செல்லும்‌. குறுங்காடு ரதங்களைத்‌ 
தடுப்பதற்கென்றே உருவாக்கப்பட்டது. ஆகவே அங்கே 
நாம்‌ தடுக்கப்படலாம்‌” என்றான்‌. 


நுணுக்கமாக ஆராய்வதற்கு ஒரு பொருள்கிடைத்த 
நிறைவில்‌ தருமன்‌ தத்தளிப்பதாக அர்ஜுனன்‌ 
எண்ணிக்கொண்டான்‌. பிற எவரும்‌ கண்டுசொல்லாத 
சிலவற்றைச்‌ சொல்வதே தன்‌ பணி என்று எண்ணுகிறார்‌. 
இந்தப்போரில்‌ அவர்‌ செய்யக்கூடுவதென ஏதுமில்லை 
என்று அறிவார்‌. ஆகவே இந்த அறிவுப்பங்களிப்பை 
செய்ய எண்ணுகிறார்‌. நெஞ்சில்‌ எழுந்த புன்னகையுடன்‌, 
அவர்‌ அந்த வரைபடத்தையும்‌ தத்துவமாக 
ஆக்கிவிடக்கூடும்‌ என்று அவன்‌ எண்ணியபோதே 
தருமன்‌ “பார்த்தா, ஒரு நிலவரைபடம்‌ என்பது நிலம்‌ 
அல்ல. நிலத்தின்‌ நாம்‌ அறிந்த ஒரு சாத்தியம்‌ மட்டும்தான்‌ 
இல்லையா?” என்றான்‌. 


புன்னகையுடன்‌ க மூத்தவரே. எப்போதும்‌ 
வரைபடத்தை நம்பிச்செல்லும்போது நிலம்‌ அப்படி 
இல்லை என்பதை நாம்‌ அறிவோம்‌” என்றான்‌. “ஆம்‌, 
அதைத்தான்‌ நான்‌ சொல்லவந்தேன்‌. நாம்‌ 
அங்குசெல்லும்போது இந்த வரைபடம்‌ அளிப்பதைவிட 
ஏராளமான புதிய சாத்தியங்களை அறியமுடியும்‌.” 
அர்ஜுனன்‌ புன்னகையுடன்‌ “நாம்‌ அப்படி நம்பலாம்‌” 
என்றான்‌. உள்ளுக்குள்‌ அந்த சாத்தியங்கள்‌ நம்மைக்‌ 
கொல்வதாகவும்‌ இருக்கலாம்‌ என 
எண்ணிக்கொண்டான்‌. 


“புன்னகைக்காதே. நம்முடைய படைபலம்‌ மிகக்குறைவு. 
நாம்‌ ஒரு தொன்மையான ஷத்ரிய தேசம்‌ மீது 


படைகொண்டுசெல்கிறோம்‌” என்றான்‌ தருமன்‌. 
“பாஞ்சாலம்‌ தொன்மையான பதினாறு ஜனபதங்களில்‌ 
ஒன்று. வேதங்களின்‌ தைத்திரிய மரபும்‌ செளனக மரபும்‌ 
அங்கு உதித்தவைதான்‌. நீ அறிந்திருக்கமாட்டாய்‌.” 
அர்ஜுனன்‌ புன்னகையை அடக்கி “ஆம்‌, ஆனால்‌ நாம்‌ 
இளையோர்‌” என்றான்‌. ”அதுதான்‌ என்‌ அச்சம்‌. நாம்‌ 
நம்மைப்பற்றி இன்னும்‌ அறியவில்லை. நாமறிந்த போர்‌ 
எல்லாமே ஏட்டுப்போர்கள்‌, பயிற்சிப்போர்கள்‌. 
உண்மையான போரில்‌ நாமறியாத எவ்வளவோ 
இருக்கலாம்‌.” 


“உண்மையானபோரிலும்‌ இதே படைக்கலங்கள்தான்‌ 
மூத்தவரே” என்றான்‌ அர்ஜுனன்‌. “ஆம்‌, ஆனால்‌ 
உண்மையானபோரின்‌ உணர்ச்சிகள்‌ உண்மையானவை. 
நாம்‌ இதுவரை கலந்துகொண்ட எந்தப்போரிலும்‌ நாம்‌ 
இறக்கும்‌ வாய்ப்பு இருக்கவில்லை. அதை நம்‌ அகம்‌ 
அறிந்திருந்தது. நாம்‌ படையெடுத்துச்‌ சென்றபோது 
நம்மை எதிர்த்தவர்கள்‌ நம்‌ எதிரிகள்‌ அல்ல, அதுவும்‌ 
நாமறிந்ததாகவே இருந்தது. இங்கே தங்கள்‌ மண்ணையும்‌ 
மானத்தையும்‌ காப்பதற்காக படைக்கலம்‌ எடுக்கும்‌ 
எதிரிகளை நாம்‌ சந்திக்கவிருக்கிறோம்‌. பல்லாயிரம்‌ 
ஆண்டுகளாக அவர்கள்‌ தங்கள்‌ நிலத்தை காப்பாற்றி 
வந்திருப்பதனால்தான்‌ இப்படி ஒரு தேசமாக இன்றும்‌ 
இருக்கிறார்கள்‌. அந்த விசை அங்கே 
இருந்துகொண்டுதான்‌ இருக்கும்‌.” 


அர்ஜுனன்‌ புன்னகையுடன்‌ “அஞ்சுகிறீர்களா 
மூத்தவரே?” என்றான்‌. “ஆம்‌, அஞ்சுகிறேன்‌. என்‌ 
இளையோர்‌ இப்போரில்‌ இருப்பதனால்‌” என்று சொல்லி 
தருமன்‌ அவன்‌ விழிகளை நோக்கினான்‌. “அதில்‌ எனக்கு 
நாணமும்‌ இல்லை. என்‌ உயிருக்காக எப்போதும்‌ நான்‌ 
அஞ்சியதில்லை. வேண்டுமென்றால்‌ என்‌ விழிகளை 
நோக்கி அதை எவரும்‌ அறியலாம்‌. என்‌ இளையோர்‌ 
என்னிடம்‌ என்‌ தந்தையால்‌ அளிக்கப்பட்டவர்கள்‌. 
அவர்களில்‌ ஒருவருக்கு தீங்கு நிகழ்வதைக்கூட 
என்னால்‌ ஏற்கமுடியாது. அந்தத்‌ தீங்கு 
நிகழ்வதற்குப்பதில்‌ என்‌ மேல்‌ குருவின்‌ தீச்சொல்‌ 
விழுமென்றால்‌, அதன்‌ பொருட்டு நான்‌ பழிகொண்டு 
பாவத்தில்‌ உழல்வேன்‌ என்றால்‌ அதையே நான்‌ 
தேர்ந்தெடுப்பேன்‌.” 


ஒளிரும்‌ விழிகளுடன்‌ அப்போது அங்கு நிற்பது வேறு 
தருமன்‌ என்று அர்ஜுனன்‌ எண்ணினான்‌. விழிகளை 
விலக்கிக்கொண்டு “அப்படி எதுவும்‌ நிகழாது, மூத்தவரே” 
என்றான்‌. “அவ்வண்ணமெனில்‌ எனக்கு ஓர்‌ 


உறுதிமொழியைக்கொடு. மாத்ரிதேவியின்‌ மைந்தர்‌ 
இருவரும்‌ ரதக்காவலர்களாக பின்னணியில்‌ நிற்கட்டும்‌. 
நீயும்‌ நானும்‌ மந்தனும்‌ களம்காண்போம்‌. அவர்கள்‌ 
நம்மிடம்‌ நம்‌ தந்தையால்‌ கையளிக்கப்பட்டவர்கள்‌. 
நம்மைக்‌ கடந்துதான்‌ ஓர்‌ அம்பு அவர்கள்‌ மேல்‌ 
படவேண்டும்‌” என்றான்‌ தருமன்‌. அர்ஜுனன்‌ நிமிர்ந்து 
“ஆம்‌ மூத்தவரே, அவ்வண்ணமே ஆகட்டும்‌” என்றான்‌. 


கங்கையை ஒட்டியிருந்த காட்டுக்கு அருகே படகுகளை 
நீரில்‌ மிதக்கவிட்டு அவற்றை இணைத்துக்கட்டி 
அவற்றின்மேல்‌ மூங்கில்களையும்‌ பலகைகளையும்‌ 
அடுக்கி உருவாக்கப்பட்ட தற்காலிக படகுத்துறை அது. 
அங்கே நூற்றியெட்டு படகுகள்‌ வரிசையாக 
நின்றிருந்தன. கங்கையின்‌ மைய நீரோட்டத்தில்‌ 
செல்பவர்கள்‌ படகுகளைப்‌ பார்க்கலாகாது என்பதற்காக 
ஓரத்துப்படகுகள்‌ அடர்த்தியான மரக்கிளைகளாலும்‌ 
நாணல்களாலும்‌ பச்சைமூங்கில்‌ பின்னிச்செய்த 
பாய்களாலும்‌ மறைக்கப்பட்டருந்தன. அயலவர்‌ 
படகுகளேதும்‌ அப்பகுதியை நெருங்காதபடி கங்கைக்கு 
நடுவே அஸ்தினபுரியின்‌ சிறிய விரைவுப்‌ படகுகள்‌ 
காவல்‌ சென்றுகொண்டிருந்தன. 


முந்தையநாள்‌ இரவுமுதலே ரதங்களும்‌ குதிரைகளும்‌ 
படகுகளில்‌ ஏற்றப்பட்டுக்கொண்டிருந்தன. 
அவற்றுக்கான உணவுகளும்‌ படைக்கலங்களும்‌ 
கவசங்களும்‌ சிறிய படகுகளும்‌ என சேவகர்கள்‌ 
கயிறுகட்டி மேலே தூக்கிக்கொண்டே இருந்தனர்‌. 
அப்போதுகூட வேலை முடியவில்லை என்பதை 
அர்ஜுனன்‌ கண்டான்‌. கடைசியாக கயிறுகளையும்‌ 
மூங்கில்கழைகளையும்‌ ஏற்றிக்கொண்டிருந்தனர்‌. 
தருமன்‌ “நேரமாகிவிட்டது. நிமித்திகர்‌ குறித்த நற்தருணம்‌ 
நெருங்கிக்கொண்டிருக்கிறது” என்றான்‌. அர்ஜுனன்‌ 
“எதற்காகக்‌ காத்திருக்கிறார்கள்‌?” என்றான்‌. “பிதாமகர்‌ 
வருவதாகச்‌ சொல்லியிருக்கிறார்‌. நாம்‌ முதல்‌ போருக்குச்‌ 
செல்கிறோம்‌ அல்லவா?” என்றான்‌ தருமன்‌. 


துரோணரின்‌ குருகுலத்திலிருந்து அரண்மனை 
திரும்பியதும்‌ பீஷ்மர்‌ அவர்களை அழைத்து 
தெளிவாகவே சொல்லிவிட்டார்‌. “பாஞ்சாலன்‌ மீது 
அஸ்தினபுரியின்‌ படையெடுப்பு என ஒன்று இருக்காது. 
அது அரசியல்‌ சிக்கல்களையே உருவாக்கும்‌. நம்முடன்‌ 
நல்லுறவில்‌ உள்ள சேதிநாடும்‌ மாத்ராவதியும்‌ அங்கமும்‌ 
வங்கமும்‌ கலக்கம்‌ கொள்வார்கள்‌. மச்சர்களும்‌ 
கங்கர்களும்‌ நிஷாதர்களும்‌ அஞ்சுவார்கள்‌. அவர்களிடம்‌ 
முன்னமே மகதம்‌ பேச்சுவார்த்தை 


நடத்திக்கொண்டிருக்கிறது. அவர்களிடம்‌ ஒரு உளத்திரிபு 
உருவாவது நல்லதல்ல.” 


சகுனி “நாம்‌ பாஞ்சாலன்‌ மேல்‌ ஒரு குற்றச்சாட்டை 
சுமத்துவோம்‌. அதன்பின்‌ தண்டிப்போம்‌” என்றார்‌. 
“இல்லை, இங்கு அதற்கு சில நெறிமுறைகள்‌ உள்ளன. 
நாம்‌ பாஞ்சாலனிடம்‌ அதற்கான விளக்கம்‌ 
கேட்கவேண்டும்‌. நம்‌ சிற்றரசர்கள்‌ கூடிய அவையில்‌ 
விசாரிக்கவேண்டும்‌. தண்டத்தை முரசறைந்தபின்னரே 
படைகொண்டுசெல்லவேண்டும்‌” என்றார்‌ பீஷ்மர்‌. 
“பாஞ்சாலன்‌ நம்‌ இளவரசியரை சிறைகொண்டு 
சென்றிருந்தால்‌ மட்டுமே விதிவிலக்கு.” சகுனி 
நிறைவிழந்த முகத்துடன்‌ தலையை அசைத்தார்‌. 
“ஷத்ரியர்களுக்கு ஏன்‌ இத்தனை தயக்கம்‌?” என்றார்‌. 
பீஷ்மர்‌ மெல்ல “ஏனென்றால்‌ நாம்‌ தூயஷத்ரியர்கள்‌ 
அல்ல” என்றார்‌. 


விதுரர்‌ மெல்ல “பிதாமகர்‌ அறியாதது அல்ல, எனினும்‌ 
ஒரு வழியை அடியவன்‌ சொல்ல ஒப்பவேண்டும்‌. 
இளவரசர்கள்‌ கங்கை வழியாக ஒரு நீர்ப்பயணம்‌ 
செல்லட்டும்‌. காம்பில்யத்தின்‌ கரையில்‌ அவர்கள்‌ 
வேட்டையாடும்போது ஏதோ சிறுபூசல்‌ நிகழ்ந்து அவர்கள்‌ 
பாஞ்சாலர்களால்‌ தாக்கப்படுகிறார்கள்‌ என்று 
வைப்போம்‌. இளவரசர்கள்‌ சினம்கொண்டு 
பாஞ்சாலனைத்‌ தாக்கி சிறைப்பிடித்துவிடுவது 
நிகழக்கூடியதல்லவா? அச்செய்தியைக்‌ கேட்டதும்‌ 
தாங்கள்‌ அகம்பதறி அங்கே சென்று பாஞ்சாலனிடம்‌ 
மன்னிப்பு கோரலாம்‌. அத்துமீறிய இளவரசர்களுக்கு சிறு 
தண்டனையையும்‌ அளிக்கலாம்‌” என்றார்‌. 


பீஷ்மர்‌ ஏதோ சொல்ல வாயெடுப்பதற்குள்‌ “ஆம்‌, 
அனைத்துச்‌ சிற்றரசர்களுக்கும்‌ நடந்தது என்ன என்று 
தெரிந்திருக்கும்‌. ஆனால்‌ இதை ஏற்றுக்கொள்வார்கள்‌. 
அவர்களெல்லாம்‌ நம்‌ அடிமைகள்‌ என்பதுதான்‌ 
உண்மை. ஆனால்‌ அவர்கள்‌ ஷத்ரியர்‌ என்பதனால்‌ 
நட்புநாடுகள்‌ என்ற பாவனை அவர்களுக்கு 
தேவைப்படுகிறது. அதை நாம்‌ கலைக்கையில்தான்‌ 
அவர்கள்‌ சினம்‌ கொள்கிறார்கள்‌. அது கலையாதபோது 
எதையும்‌ ஏற்றுக்கொள்வார்கள்‌. அவர்கள்‌ நம்‌ 
நட்புநாடாக இருப்பதற்கு நம்முடைய படைபலமன்றி 
வேறென்ன காரணம்‌ இருக்கிறது? அந்தப்படைபலம்‌ 
இளவரசர்களின்‌ வெற்றியால்‌ மேலும்‌ நிறுவப்பட்டுவிடும்‌. 
சிறு படையுடன்‌ சிறுவர்களே சென்று பாஞ்சாலத்தை 
வெல்லமுடியும்‌ என்பதைப்போல பிறருக்கு வலுவான 
எச்சரிக்கையும்‌ வேறில்லை” என்றார்‌ விதுரர்‌. 


“ஆம்‌, இதைவிடச்சிறந்த வழி என எதையும்‌ நான்‌ 
காணவில்லை” என்றார்‌ சகுனி. பீஷ்மர்‌ “ஆனால்‌ பெரிய 
படையை நாம்‌ அனுப்பமுடியாது. பெரும்படை 
கிளம்பினால்‌ அச்செய்தி உடனே பாஞ்சாலத்தைச்‌ 
சென்றடைந்துவிடும்‌. அவர்களுக்கும்‌ இங்கு ஒற்றர்கள்‌ 
இருப்பார்கள்‌” என்றார்‌. அவர்‌ பெரும்பாலும்‌ 
ஒத்துக்கொண்டதை உணர்ந்த விதுரர்‌ “அதற்கு வழி 
உள்ளது. நாம்‌ படைகளை சிறு பிரிவுகளாக 
கங்கைக்கரைக்‌ காட்டுக்குள்‌ கொண்டுசெல்வோம்‌. அங்கே 
கட்டப்படும்‌ தற்காலிக துறைகளில்‌ இருந்து 
எவருமறியாமல்‌ படகுகளில்‌ ரதங்களையும்‌ 
புரவிகளையும்‌ ஏற்றிக்கொள்வோம்‌. மாலையில்‌ 
கிளம்பினால்‌ அவர்கள்‌ ஒரே இரவில்‌ காம்பில்யத்தை 
அடையமுடியும்‌. மதியத்திற்குள்‌ காம்பில்யத்தைத்‌ 
தாக்கலாம்‌” என்றார்‌. 


“ஆனால்‌ பெரிய படை ஏதும்‌ கொண்டுசெல்லமுடியாது. 
பாஞ்சாலம்‌ தொன்மையான நாடு” என்றார்‌ பீஷ்மர்‌. “ஆம்‌, 
ஆனால்‌ சென்ற பல ஆண்டுகளாக பாஞ்சாலன்‌ 
அவனுடைய படைகளை தொகுத்துக்கொள்ளவில்லை. 
உத்தரபாஞ்சாலமும்‌ தட்சிணபாஞ்சாலமும்‌ 
ஒருங்கிணைந்து அஸ்தினபுரியுடன்‌ நட்புநாடாகவும்‌ 
ஆனபின்னர்‌ தனக்கு எதிரிகளே இல்லை என்ற 
மனநிலையை அடைந்துவிட்டான்‌. பயிற்சியற்ற 
படைக்கலமற்ற ஒரு படையே அவனுடன்‌ உள்ளது” 
என்றார்‌ விதுரர்‌. “அத்துடன்‌ சிருஞ்சயகுலத்தினர்‌ 
துருபதனின்‌ சோமக குலத்துடன்‌ பிளவுகொண்டு 
நிற்கின்றனர்‌. சென்ற சில ஆண்டுகளாக அவர்கள்‌ 
அதிகாரத்திலிருந்து முழுமையாக 
விலக்கப்பட்டிருக்கிறார்கள்‌.” 


பீஷ்மர்‌ தலையசைத்து “வேண்டுவன நிகழட்டும்‌. ஆனால்‌ 
மிகச்சிறியயடையே செல்லவேண்டும்‌. ஒருபோதும்‌ அது 
ஒரு படையெடுப்பு என்று தோன்றக்கூடாது” என்றார்‌. 
சகுனி “நம்‌ இளையோருக்கும்‌ அது ஒரு அறைகூவலாக 
அமையட்டும்‌” என்று நகைத்தார்‌. “அத்துடன்‌ 
துருபதனை இங்கே கொண்டுவரமுடியாது. ஆகவே 
துரோணரும்‌ இளவரசர்களுடன்‌ செல்லட்டும்‌. அவர்‌ 
விரும்பியதெல்லாம்‌ பாஞ்சால மண்ணிலேயே 
முடியட்டும்‌” என்று சொல்லி பீஷ்மர்‌ எழுந்துகொண்டார்‌. 
விதுரர்‌ தலைவணங்கினார்‌. அப்பால்‌ நின்றிருந்த 
தருமனும்‌ துரியோதனனும்‌ கைகூப்பி வணங்கினர்‌. 


பீஷ்மர்‌ வெளியேறும்‌ முன்‌ ஒருகணம்‌ சிந்தித்து 
“இப்படையெடுப்பு திருதராஷ்டிரனுக்கு 


தெரியவேண்டியதில்லை. இதை அவன்‌ அநீதி என 
நினைக்கக்கூடும்‌” என்றார்‌. விதுரர்‌ “ஆம்‌, அதை நானும்‌ 
எண்ணினேன்‌” என்றார்‌. “அவன்‌ எப்போதும்‌ நேர்‌ போரை 
விரும்புபவன்‌. அவன்‌ அரண்மனையில்‌ மந்தணங்கள்‌ 
என்பதே இல்லை” என்றபின்‌ புன்னகையுடன்‌ 
“விழியற்றவன்‌ என்பதனால்‌ அவனால்‌ ஊடுவழிகளில்‌ 
நடக்கமுடியவில்லை போலும்‌” என்றார்‌. அதிலிருந்த 
சுயநிந்தையை உணர்ந்த விதுரர்‌ மெல்ல புன்னகை 
புரிந்து விழிகளைத்‌ தாழ்த்தினார்‌. 


சங்கின்‌ ஒலி தொலைவில்கேட்டது. “வந்துவிட்டார்‌” 
என்றான்‌ தருமன்‌. “அவர்‌ இங்குவருவதுகூட எவரும்‌ 
அறியலாகாது என்று நினைக்கிறார்‌. அவர்‌ 
வருவதைக்கண்டு நம்‌ படைகள்‌ ஒலித்த சங்குதான்‌ 
கேட்கிறது. அவருடன்‌ படைகளோ சேவகர்களோ இல்லை 
என்று அதிலிருந்து தெரிகிறது” என்றான்‌. அர்ஜுனன்‌ 
மெல்லியபுன்னகையுடன்‌ “திருட்டுத்தனம்‌ செய்தால்‌ 
அதை துல்லியமாகவே செய்யவேண்டும்‌ என்று பிதாமகர்‌ 
காட்டுகிறார்‌” என்றான்‌. “பார்த்தா, இது என்ன 
பித்ருநிந்தை? அவர்செய்வது அரசதந்திரம்‌ மட்டுமே” 
என்றான்‌ தருமன்‌. 


உண்மையில்‌ பீஷ்மர்‌ தனியாகத்தான்‌ வந்திருந்தார்‌. 
அவருடன்‌ அவரது முதற்சீடரும்‌ ஆயுதசாலைக்‌ 
காப்பாளருமான ஹரிசேனரும்‌ வந்திருந்தார்‌. 
இருபுரவிகளும்‌ காட்டைக்கடந்து கங்கைக்கரை நோக்கி 
இறங்கின. ஹரிசேனர்தான்‌ முதலில்‌ வந்தார்‌. 
அவரைப்பார்த்ததும்‌ பீஷ்மர்‌ என்று அர்ஜுனன்‌ 
சிலகணங்கள்‌ எண்ணிக்கொண்டான்‌. அதே போன்ற 
உடலசைவுகள்‌ அதே தாடி. அவரது பேச்சும்‌ குரலும்கூட 
பிதாமகரைப்போன்றே இருக்கும்‌. ஐம்பதாண்டுகளுக்கும்‌ 
மேலாக பிதாமகருடன்‌ இருப்பவர்‌. பிதாமகர்‌ 
கானேகிவிட்டால்‌ மேலெழுந்து பிதாமகராகவே ஆகி 
படைக்கலப்பயிற்சிநிலையத்தை நிறைத்துவிடுவார்‌. 
அங்கே பிதாமகர்‌ இல்லை என்றே தெரியாது. 


ஹரிசேனர்‌ இறங்கி கடிவாளத்தை சேவகன்‌ கையில்‌ 
கொடுத்துவிட்டு அவரை நெருங்கிவந்த விதுரரிடம்‌ 
சிலசொற்கள்‌ சொன்னார்‌. பின்னால்‌ வந்த 
புரவியிலிருந்து இறங்கிய பீஷ்மர்‌ விதுரரின்‌ 
வணக்கத்தை சிறு தலையசைவால்‌ ஏற்றுக்கொண்டு 
அருகே வந்தார்‌. அப்பால்‌ தன்‌ வீரர்களுடன்‌ 
பேசிக்கொண்டிருந்த சகுனி வணங்கியபடி வந்து பீஷ்மர்‌ 
முன்‌ பணிந்தார்‌. பீஷ்மர்‌ மெல்லிய குரலில்‌ ஏதோ சொல்ல 
சகுனி புன்னகைசெய்தார்‌. 


முதலில்‌ நின்ற படகில்‌ துரோணரும்‌ அஸ்வத்தாமனும்‌ 
இருந்தனர்‌. இரண்டாவது படகில்‌ துரியோதனனும்‌ 
துச்சாதனனும்‌ கர்ணனும்‌ மூத்த கெளரவர்களும்‌ 
இருந்தனர்‌. பீஷ்மர்‌ முதல்படகை நோக்கிச்‌ சென்றபோது 
அப்படகின்‌ முகப்பில்‌ தோன்றிய துரோணர்‌ 
கைகூப்பினார்‌. பீஷ்மர்‌ கைகூப்பி வணங்கி “நலம்‌ 
திகழ்க! வெற்றியுடன்‌ மீள்க!” என்று கூவினார்‌. “தங்கள்‌ 
ஆசிகள்‌ துணைவரட்டும்‌” என்றார்‌ துரோணர்‌. 
அஸ்வத்தாமன்‌ தலைவணங்கி தந்தையருகிலேயே 
நின்றான்‌. படகில்‌ துரோணரிடம்‌ பேசிக்கொண்டிருந்த 
கிருபர்‌ இறங்கி வந்து பீஷ்மர்‌ அருகே நின்றார்‌. 


படகிலிருந்து துரியோதனனும்‌ துச்சாதனனும்‌ இறங்கி 
பலகைகள்‌ கனத்து ஒலிக்க பீஷ்மரை அணுகி 
கால்களைத்‌ தொட்டு வணங்கி ஆசிபெற அவர்‌ அருகே 
நின்ற சேவகனின்‌ தட்டிலிருந்து குங்குமத்தை எடுத்து 
அவர்களின்‌ நெற்றியில்‌ அணிவித்து வாழ்த்தினார்‌. 
அவர்கள்‌ கிருபரை வணங்கிவிட்டு சகுனியை வணங்க 
சகுனி துரியோதனனை மார்புறத்‌ தழுவிக்கொண்டு 
ஆசியளித்தார்‌. தன்‌ உடைவாளை எடுத்து துரியோதனன்‌ 
கையில்‌ கொடுத்தார்‌. அவர்கள்‌ ஹரிசேனரையும்‌ 
விதுரரையும்‌ வணங்கி ஆசிபெற்றனர்‌. 


படகில்‌ நின்று பாத்துக்கொண்டிருந்த தருமன்‌ “மந்தன்‌ 
எங்கே?” என்றான்‌. “எப்போதும்‌ இதையே செய்கிறான்‌. 
எந்த முறைமைக்குள்ளும்‌ அடங்குவதில்லை. ஒரு 
குரங்கைப்‌ பயிற்றுவித்து கொண்டுசெல்வதுபோல நான்‌ 
தவிக்கிறேன்‌.” சகதேவன்‌ அண்ணாந்து நோக்கி 
“மூத்தவரை குரங்கு என்றுதான்‌ நானும்‌ இவனும்‌ 
சொல்லிக்கொள்கிறோம்‌” என்றான்‌. “வாயைமூடு” என்று 
அவன்‌ தலையில்‌ தருமன்‌ தட்டினான்‌. அர்ஜுனன்‌ 
புன்னகை புரிந்தான்‌. 


இறுதி கெளரவனும்‌ வாழ்த்துபெற்று முடித்தான்‌. 
அர்ஜுனன்‌ “நாம்‌ செல்வோம்‌, அவர்‌ வரட்டும்‌” என்றபடி 
இறங்கிச்சென்றான்‌. நகுலனையும்‌ சகதேவனையும்‌ 
அழைத்துக்கொண்டு தருமன்‌ பின்னால்‌ வந்தான்‌. 
நகுலன்‌ “பிதாமகரும்‌ நம்முடன்‌ போருக்கு வருகிறாரா 
மூத்தவரே?” என்றான்‌. “பேசாமல்‌ வா!” என்றான்‌ தருமன்‌. 
“அப்படியென்றால்‌ மாதுலர்‌?” என்றான்‌ நகுலன்‌. 
சகதேவன்‌ “அவர்‌ வரமாட்டார்‌. வாளில்லாமல்‌ எப்படி 
வரமுடியும்‌?” என்றான்‌. “பேசாமல்‌ வாருங்கள்‌” என்றான்‌ 
தருமன்‌. 


அர்ஜுனன்‌ வணங்கியபோது “இது உன்‌ முதல்வெற்றி” 


என்று சொல்லி பீஷ்மர்‌ அவனுக்கு திலகமணிவித்தார்‌. 
ஹரிசேனரை வணங்கியபோது பீஷ்மரை மீண்டும்‌ 
வணங்குவதுபோல உணர்ந்தான்‌. “பீமன்‌ எங்கே?” 
என்றார்‌ பீஷ்மர்‌. கருமன்‌ ஏதோ சொல்வதற்குள்‌ படகு 
ஒன்றிலிருந்து கீழே குதித்த பீமன்‌ “பிதாமகரே, நான்‌ 
உணவுப்பொருட்களை அடுக்கிக்கொண்டிருந்தேன்‌” 
என்றபடி உடலெங்கும்‌ புழுதியுடன்‌ வந்தான்‌. 
“சேவகரைப்போல வேலைசெய்கிறான்‌” என்றார்‌ பீஷ்மர்‌ 
புன்னகையுடன்‌. “அத்தனை உழைத்தும்கூட அவன்‌ 
உடல்‌ பருப்பதைத்‌ தடுக்கமுடியவில்லை.” 


விதுரர்‌ புன்னகைசெய்து “இங்கே அதிகச்‌ த. 
யானைதான்‌ பெரியதாக இருக்கிறது” என்றார்‌. பீஷ்மர்‌ 
உரக்க நகைத்தார்‌. விதுரர்‌ நகுலனின்‌ காதைப்பிடித்து 
இழுத்து “போருக்குப்போகுமளவுக்கு 
பெரியவனாகிவிட்டாய்‌” என்று சிரிக்க அவன்‌ வெட்கி 
சகதேவனைப்‌ பார்த்தான்‌. பீஷ்மர்‌ “போரா, இவர்களா? 
பீமன்‌ இருக்கும்‌ வரை இவர்கள்‌ போரே 
புரியப்போவதில்லை. நிழல்‌ பட்ட செடிகள்தான்‌” என்றார்‌. 


பீமன்‌ அருகே வந்து பீஷ்மரை வணங்கினான்‌. 
“இலங்கையை ஆண்ட ராவணப்பிரபுவை வென்றது 
அனுமனுக்கு ஒரு விளையாட்டு என்கிறது ஆதிகவியின்‌ 
காவியம்‌. நீ ஆடப்போகும்‌ போர்களில்‌ இது முதலாவது. 
வென்று வருக!” என்றார்‌ பீஷ்மர்‌. அவன்‌ கிருபரையும்‌ 
ஹரிசேனரையும்‌ விதுரரையும்‌ வணங்கி விட்டு “நான்‌ 
செல்கிறேன்‌. கிளம்பும்‌ முன்‌ ஒருமுறை 
சரிபார்க்கவேண்டும்‌” என்றான்‌. 


இருள்‌ சூழ்ந்து படகுகளின்‌ நிழலுருக்கள்‌ நீரின்‌ மெல்லிய 
ஒளியின்‌ பகைப்புலத்தில்‌ தெரிந்தன. விளக்குகளும்‌ 
பந்தங்களும்‌ ஏற்றப்படவில்லை. முரசு மெல்ல 
அதிர்ந்ததும்‌ ஒரு சிறு நெய்விளக்கு சைகை காட்டிச்‌ 
சுழன்றது. படகுகளின்‌ பாய்கள்‌ இருளுக்குள்‌ சரசரத்து 
மேலேறி காற்றேற்று புடைத்தன. படகுகளின்‌ 
மரஇணைப்புகள்‌ அசைவில்‌ முனகும்‌ ஒலிகள்‌ எழுந்தன. 
முதல்படகின்‌ சுக்கான்‌ திருப்பப்படும்‌ ஒலியை 
கேட்கமுடிந்தது. அதன்‌ அமரம்‌ திரும்பியதும்‌ துறையில்‌ 
நின்றவர்கள்‌ விளக்கைச்‌ சுழற்றிக்காட்டினர்‌. முதல்‌ படகு 
அலைகளில்‌ மூக்கு எழுந்து அமிழ்ந்து மைய ஓட்டம்‌ 
நோக்கிச்செல்ல பிறபடகுகள்‌ அதைத்‌ தொடர்ந்தன. 


அர்ஜுனன்‌ அமரமுனையில்‌ சென்று தடிமேல்‌ 
அமர்ந்துகொண்டான்‌. தலைக்குமேல்‌ எழுந்த 
பாயிலிருந்து குளிர்ந்த காற்று அருவிபோல அவன்‌ மேல்‌ 


கொட்டியது. பாய்மரக்கயிறுகள்‌ இறுகி மெல்ல 
முனகியபடி அதிர்ந்தன. அலைகளின்‌ ஓசை காலடியில்‌ 
கேட்டுக்கொண்டே இருந்தது. வலப்பக்கம்‌ கங்கையின்‌ 
கரை நிழல்வரி போல கடந்துசெல்ல இடப்பக்கம்‌ 
வானிலிருந்து ஊறிவந்த விண்மீன்‌ ஒளியை வாங்கி 
விரிந்திருந்த கங்கையின்‌ நீர்ப்பரப்பில்‌ அலைகளின்‌ 
வளைவுகள்‌ மட்டும்‌ பளபளத்தன. நடுவே சென்று 
கொண்டிருந்த வணிகப்படகுகளின்‌ ஒளிப்புள்ளிகள்‌ 
மட்டும்‌ தெரிந்தன. 


தருமன்‌ வந்து அருகே அமர்ந்துகொண்டான்‌. “என்‌ 
ஒற்றன்‌ ஒருவன்‌ செய்தியனுப்பியிருக்கிறான்‌ பார்த்தா” 
என்றான்‌. “துரியோதனனும்‌ கர்ணனும்‌ நம்முடன்‌ 
இணைந்து போர்புரிய சித்தமாக இல்லை. அவர்கள்‌ 
தனியாகச்சென்று காம்பில்யத்தை தாக்கப்போகிறார்கள்‌. 
குருநாதர்‌ கோரிய பரிசை துரியோதனனே வென்று அவர்‌ 
காலடியில்‌ வைக்கப்போகிறான்‌” என்றான்‌. அர்ஜுனன்‌ 
தலையசைத்தான்‌. “அங்கே அதற்கான திட்டங்கள்தான்‌ 
வகுக்கப்படுகின்றன. மாதுலரின்‌ எண்ணம்‌ அது. அங்கே 
என்‌ சேவகன்‌ ஒருவன்‌ இருக்கிறான்‌. 
மதுகொண்டுசென்றவன்‌ அனைத்தையும்‌ கேட்டு மந்தண 
ஓலையை எனக்குக்‌ கொடுத்தனுப்பினான்‌.” 


“அவர்கள்‌ விரும்பியதைச்‌ செய்யட்டும்‌” என்றான்‌ 
அர்ஜுனன்‌. “என்ன உளறுகிறாய்‌ என்று தெரிகிறதா 
உனக்கு? நீ குருநாதரின்‌ முதல்‌ மாணவன்‌. நீ துருபதனை 
வென்று குருநாதருக்கு காணிக்கையாக்குவதே முறை. 
அதை துரியோதனன்‌ செய்தால்‌ என்ன பொருள்‌? இது 
ஒன்றும்‌ மந்தணநிகழ்வு அல்ல. எதிர்காலத்தில்‌ சூதர்கள்‌ 
பாடிப்பாடி விரிக்கப்போகும்‌ வரலாறு. இது உன்‌ முதல்‌ 
தோல்வி என்றே கொள்ளப்படும்‌” என்று தருமன்‌ 
பல்லைக்கடித்துக்கொண்டு சொன்னான்‌. 


“மூத்தவரே, நான்‌ என்ன செய்யமுடியும்‌ அதற்கு?” 
என்றான்‌ அர்ஜுனன்‌. “அவர்களின்‌ படையெடுப்பு 
தோற்கவேண்டுமென விழையவேண்டுமா? அல்லது 
அதற்காக நான்‌ எதையாவது செய்யவேண்டுமா?” 
சலிப்புடன்‌ தலையை ஆட்டி “நான்‌ அதைச்‌ 
சொல்லமுடியாது. ஆனால்‌ அவர்கள்‌ வென்றால்‌ நாம்‌ 
முதல்பெருந்தோல்வியை அடைந்துவிட்டோமென்றே 
பொருள்‌” என்றான்‌ தருமன்‌. அர்ஜுனன்‌ ஒன்றும்‌ 
பேசாமல்‌ குனிந்து நீரலைகளை 
நோக்கிக்கொண்மருந்தான்‌. அவன்‌ முகத்தில்‌ நீரின்‌ 
ஒளியை நோக்கி சற்றுநேரம்‌ நின்றபின்‌ தருமன்‌ 
திரும்பிச்சென்றான்‌. 


நகுலனும்‌ சகதேவனும்‌ வந்து அருகே நின்றனர்‌. “என்ன?” 
என்று அர்ஜுனன்‌ திரும்பி நோக்கிக்‌ கேட்டான்‌. 
“இந்தப்போரில்‌ எத்தனைபேர்‌ உயிரிழப்பார்கள்‌?” என்று 
நகுலன்‌ கேட்டான்‌. “ஏன்‌ கேட்கிறீர்கள்‌?” என்று 
அர்ஜுனன்‌ புன்னகையுடன்‌ கேட்டான்‌. “எவருமே 
உயிரிழக்கமாட்டார்கள்‌ என்று இவன்‌ சொல்கிறான்‌. 
ஏனென்றால்‌ இது பயிற்சிப்போராம்‌. இல்லையேல்‌ 
குருநாதர்‌ துரோணர்‌ ஏன்‌ வரவேண்டும்‌ என்கிறான்‌” 
என்றான்‌ சகதேவன்‌. 


அர்ஜுனன்‌ சிரித்துக்கொண்டு “இது உண்மையான 
போர்தான்‌” என்றான்‌. “அப்படியென்றால்‌ இறப்புகள்‌ 
இருக்குமா?” என்றான்‌ நகுலன்‌. “ஆம்‌” என்றான்‌ 
அர்ஜுனன்‌. சகதேவன்‌ மூச்சை இழுத்தான்‌. நகுலன்‌ 
“எத்தனைபேர்‌ இறப்பார்கள்‌?” என்றான்‌. “அதை எப்படிச்‌ 
சொல்லமுடியும்‌?” என்றான்‌ அர்ஜுனன்‌. நகுலன்‌ 
“பீமசேனர்‌ இறக்கமாட்டார்‌. அவரைக்கொல்ல எவராலும்‌ 
முடியாது” என்றான்‌. சகதேவன்‌ “நீங்களும்‌ 
இறக்கமாட்டீர்கள்‌ அல்லவா?” என்றான்‌. “நாம்‌ 
இறக்கமாட்டோம்‌, நம்‌ எதிரிகள்தான்‌ இறப்பார்கள்‌” 
என்றான்‌ அர்ஜுனன்‌. இருவரும்‌ சிரித்தனர்‌. 


இன்னொரு ஓலையுடன்‌ தருமன்‌ வந்தான்‌. “இங்கே என்ன 
வேலை? சென்று துயிலுங்கள்‌. நாளை போர்ப்பயிற்சி 
இருக்கிறது... செல்லுங்கள்‌” என்று அவர்களை 
அனுப்பிவிட்டு அருகே அமர்ந்து “பார்த்தா, இதோ 
இன்னொரு ஓலை. அவர்களுடைய கணிப்புகள்‌ 
என்னென்ன தெரியுமா?” என்றான்‌. “பாஞ்சாலத்தில்‌ 
உள்ள குலங்கள்‌ ஐந்து. கேசினிகள்‌, துர்வாசர்கள்‌, 
கிருவிகள்‌, சிருஞ்சயர்கள்‌, சோமகர்கள்‌. துருபதன்‌ 
சோமககுலத்தைச்சேர்ந்தவன்‌. ஐந்து குலச்சபைகளும்‌ 
அவனை ஆட்சியாளனாக ஏற்றுக்கொண்டிருக்கின்றன. 
பல ஆண்டுகளாக அங்கே ஒரு குலச்சபை ஆட்சிதான்‌ 
நடந்துவருகிறது.” 


அர்ஜுனன்‌ தலையை அசைத்தான்‌. தருமன்‌ சொன்னான்‌ 
“இவர்களில்‌ கேசினிகளும்‌ துர்வாசர்களும்‌ 
ப்ப அல்ல, வெறும்‌ மலை இடையர்கள்‌. 
ருவிகள்தான்‌ பாஞ்சாலத்தின்‌ பூர்வகுடிகள்‌. அவர்கள்‌ 
இப்போது வலுக்குறைந்திருக்கிறார்கள்‌. ஆனால்‌ 
சிருஞ்சயகுலம்‌ இன்றும்‌ வல்லமையுடன்‌ இருக்கிறது. 
அவர்களுக்கு துருபதன்‌ மேல்‌ கடும்‌ சினம்‌ இருக்கிறது. 
அவன்‌ குலச்சபையை மதிப்பதில்லை என்று 
எண்ணுகிறார்கள்‌. சிருஞ்சயர்கள்‌ இப்போது 
சோமகர்களுடன்‌ சேர்வதில்லை. அவர்கள்‌ பெரும்பாலும்‌ 


உத்தர பாஞ்சாலத்திலேயே தனித்தனி ஊர்களாக 
இருந்துகொண்டிருக்கிறார்கள்‌.” 


தருமன்‌ தொடர்ந்தான்‌ “அந்தக்‌ கசப்பு முதலில்‌ 
உருவானது நம்‌ குருநாதர்‌ அங்கே சென்று துருபதனிடம்‌ 
நாட்டைக்‌ கோரியபோதுதான்‌ என்கிறார்கள்‌. அன்‌ 
குருநாதரை சிருஞ்சயர்களின்‌ குலமூத்தாரான கரவீரர்‌ 
ஆதரித்தாராம்‌. துருபதன்‌ அன்று தருக்கபூர்வமாக 
தப்பிவிட்டாலும்‌ அறமுறைப்படி அவன்‌ 
வாக்குதவறியதாகவே பொருள்‌ என்று கரவீரர்‌ 
குலச்சபையில்‌ சொல்லியிருக்கிறார்‌. துருபதனின்‌ 
சோமககுலத்தவர்கள்‌ அவரை கடுமையாக மறுத்து 
எள்ளிநகையாடியிருக்கிறார்கள்‌. அன்று குலச்சபையில்‌ 
கைகலப்பு நிகழ்ந்திருக்கிறது. அன்று அவையில்‌ 
கேசினிகுலத்தின்‌ தலைவரும்‌ துர்வாசகுலத்தின்‌ 
தலைவரும்‌ துருபதனை ஆதரித்தமையால்‌ ஒன்றும்‌ 
செய்யமுடியவில்லை.” 


“ஆனால்‌ அன்றுமுதல்‌ துருபதன்‌ சிருஞ்சயர்களை 
அவமதிப்பாக நடத்திவந்திருக்கிறான்‌. கேசினிகளுக்கும்‌ 
துர்வாசர்களுக்கும்‌ செல்வத்தை அள்ளி வீசி அவர்களின்‌ 
ஆதரவுடன்‌ குலச்சபையை தன்‌ கட்டுப்பாட்டில்‌ 
வைத்திருக்கிறான்‌. சிருஞ்சயகந்த்தின்‌ கரவீரரின்‌ 
மைந்தர்‌ கருஷரை அவன்‌ சபையில்‌ அவமதித்தபின்‌ 
குடிச்சபை கூடுவதே நின்றுவிட்டது. சிருஞ்சயர்கள்‌ 
காம்பில்யத்துக்கு தொடர்பில்லாமலேயே 
இருந்துகொண்டிருக்கிறார்கள்‌” என்றான்‌ தருமன்‌. 


“அதைத்தான்‌ முக்கியமான செய்தியாக துரியோதனன்‌ 
எண்ணுகிறான்‌. சோமகர்கள்‌ தோற்றால்‌ 
சிருஞ்சயர்களிடம்‌ காம்பில்யத்தை 
ஒப்படைத்துவிடுவதாக கருஷருக்கு ஒரு செய்தியை 
சென்று இறங்கியதுமே அனுப்பப்போகிறார்கள்‌. அதை 
ஏற்று இந்தப்போரில்‌ சிருஞ்சயர்கள்‌ 
கலந்துகொள்ளமாட்டார்கள்‌. சோமகர்களின்‌ படையை 
எளிதில்‌ வென்றுவிடலாம்‌ என்று திட்டமிடுகிறார்கள்‌. 
அங்கே ஓர்‌ ஓலை எழுதப்படுகிறது” என்றான்‌ தருமன்‌. 


அர்ஜுனன்‌ புன்னகையுடன்‌ எழுந்துகொண்டு “அவர்கள்‌ 
விரும்பியபடி முன்னால்‌ சென்று போரிடட்டும்‌ மூத்தவரே, 
முடிந்தால்‌ அவர்கள்‌ துருபதனை சிறையிடட்டும்‌. நம்‌ 
வாய்ப்பு வேறுவழியில்‌ வரும்‌ என ஆற்றியிருப்போம்‌” 
என்றான்‌. “என்ன சொல்கிறாய்‌? நாம்‌ இப்போதே 
திட்டமிட்டாகவேண்டும்‌” என்றான்‌ தருமன்‌. 
“இந்தப்போரில்‌ நாம்‌ யாரென்று நாம்‌ காட்டியே 


ஆகவேண்டும்‌. இல்லையேல்‌ நமக்கு அஸ்தினபுரியில்‌ 
மதிப்பில்லை” தருமன்‌ சொன்னான்‌. “வரும்‌ நாட்கள்‌ 
முக்கியமானவை பார்த்தா.” 


[image] 
ஓவியம்‌: ஷண்முகவேல்‌ 


அர்ஜுனன்‌ புன்னகை செய்தான்‌. தருமனின்‌ முடியாசை 
உள்ளூர அலையடிக்கிறது. அவருடைய கணித்து 
அமைக்கப்பட்ட சொற்களை மீறி அதன்‌ திவலைகள்‌ 
தெறிக்கும்‌ தருணங்களில்‌ ஒன்று அது. அர்ஜுனன்‌ 
திரும்பி ஒரு சேவகனை கைதட்டி அருகே அழைத்து 
“பீமசேனர்‌ என்னசெய்கிறார்‌?” என்றான்‌. அவன்‌ சற்று 
தயங்கி “அவர்‌ படகுகள்‌ கிளம்பியதுமே துயிலத்‌ 
தொடங்கிவிட்டார்‌. காம்பில்யம்‌ செல்லும்‌ வரை 
அழைக்கவேண்டாமென ஆணை” என்றான்‌. 


அர்ஜுனன்‌ புன்னகையுடன்‌ திரும்பி தருமனிடம்‌ 
“அதுதான்‌ உகந்தது மூத்தவரே. போருக்கு முந்தையநாள்‌ 
இரவு நன்றாகத்‌ துயின்றிருக்கவேண்டும்‌. அதைத்தவிர 
அனைத்துமே வீண்வேலைகள்தான்‌. தாங்களும்‌ 
துயிலுங்கள்‌” என்றான்‌. “என்னால்‌ துயில முடியாது 
பார்த்தா” என்றான்‌ தருமன்‌. “அப்படியென்றால்‌ 
சிந்தியுங்கள்‌. இந்தப்‌ பாய்களைப்போல இரவெல்லாம்‌ 
புடைத்து நில்லுங்கள்‌” என்று சொல்லி புன்னகைத்து 
மெல்ல தலைவணங்கிவிட்டு அர்ஜுனன்‌ அறைக்குள்‌ 
சென்றான்‌. 


வெண்முரசு நாவல்‌ தொடர்பான அனைத்து 
விவாதங்களும்‌ 

முகப்பில்‌ சென்ற படகிலிருந்து எழுந்த கொம்பொலி 
கேட்டு அர்ஜுனன்‌ எழுந்துகொண்டான்‌. சால்வையை 
நன்றாக இழுத்துப்போர்த்தியிருந்தான்‌. எழுந்தபோது அது 
காலைச்சுற்றியது. படுக்கும்போது சால்வையுடன்‌ 
படுக்கவில்லை என்பது நினைவுக்கு வந்ததும்‌ கைகளை 
விரித்து சோம்பல்முறித்தபடி புன்னகைசெய்தான்‌. 
வெளியே படகின்‌ அமரமுனையில்‌ தருமன்‌ ஆடைபறக்க 
நின்றிருந்தான்‌. பெரிய வெண்பறவை 
அமர்ந்திருப்பதைப்போல. அவனருகே சென்று 
“மூத்தவரே, தாங்கள்‌ துயிலவில்லையா?” என்றான்‌. 


“இல்லை” என்று சுருக்கமாகச்‌ சொன்ன தருமன்‌ 
“அற்புதமான விடியல்‌. இருளுக்குள்‌ விடிவெள்ளி 
எழுவதை சதசிருங்கத்திற்குப்பின்‌ இப்போதுதான்‌ 
பார்க்கிறேன்‌” என்றான்‌ பெருமூச்சுடன்‌ அமர்ந்தபடி. 
“அப்போது எந்தை என்னை தோளில்‌ சுமந்திருப்பார்‌. 
விடியற்காலையில்‌ ஏரிக்கரைக்குக்‌ கொண்டுசென்று 
சுட்டிக்காட்டுவார்‌. ஏன்‌ அது கீழே விழாமலிருக்கிறது 
என்று கேட்பேன்‌. அதற்குச்‌ சிறகுகள்‌ இருக்கின்றன 
என்பார்‌. அது ஒரு ஒளிவிடும்‌ செவ்வைரம்‌ என்று 
ஒருமுறை சொன்னார்‌. எரிந்துகொண்டிருக்கும்‌ ஒரு 
கனலுருளை என்று இன்னொருநாள்‌ சொன்னார்‌. 
ஒருமுறை அது விண்ணில்‌ வாழும்‌ தெய்வமொன்றின்‌ 
ழி என்று சொன்னார்‌.” 


“அது சூரியனின்‌ தூதன்‌ என ஒருநாள்‌ சொன்னார்‌” 
என்றான்‌ தருமன்‌. “அவன்‌ வந்து 
மண்ணைப்பார்க்கிறான்‌. சூரியன்‌ உதிக்குமளவுக்கு பூமி 
அறத்துடன்‌ இருக்கிறது என்றால்‌ அச்செய்தியை 
அறிவிப்பான்‌. அதைக்கேட்டபின்னரே கிழக்கின்‌ 
ஆழத்தில்‌ கடலுக்குள்‌ இருக்கும்‌ தன்‌ அணியறையில்‌ 
சூரியன்‌ ஆடையணிகள்‌ பூணத்தொடங்குவான்‌. 
மணிக்குண்டலங்களும்‌ பொற்கவசமும்‌ அணிவான்‌. 
அவன்‌ புரவிகள்‌ மணிகளைச்‌ சூடி அழகு கொள்ளும்‌. 
அவன்‌ சாரதி அருணன்‌ தன்‌ மின்னல்சவுக்கைச்‌ 
சொடுக்கியதும்‌ ஏழு புரவிகளின்‌ இருபத்தெட்டு 
குளம்புகளும்‌ மேகங்களில்‌ ஓசையின்றி 
பதியத்தொடங்கும்‌.” 


“என்றோ ஒருநாள்‌ மண்ணில்‌ அறம்‌ முற்றாக அழியும்‌. 
விடிவெள்ளியாக வந்த தெய்வம்‌ சூரியனுக்கு 
வரவேண்டியதில்லை என்ற செய்தியை அனுப்பும்‌. 
அந்தக்காலையில்‌ சூரியன்‌ எழமாட்டான்‌. மண்ணிலுள்ள 
உயிர்களெல்லாம்‌ பரிதவிக்கும்‌. அஞ்சி அழுது 
முறையிட்டு இறைஞ்சும்‌. ஆனால்‌ ஒருமுறை பாதை 
பிழைத்த கதிரவன்‌ பின்னர்‌ பிரம்மத்தின்‌ ஆணையின்றி 
வரவே முடியாது. மண்ணுலகின்‌ அத்தனை உயிர்களும்‌ 
ஒருவரோடு ஒருவர்‌ முட்டிக்கொண்டு கதறுவார்கள்‌. 
அதுவரை பேணிக்கொண்ட பகைமையை முற்றாக 
மறப்பார்கள்‌. அக்கணம்வரை தேடிய செல்வங்களை 
எல்லாம்‌ அள்ளி வீசி சூரிய ஒளி மட்டுமே போதுமென்று 
கூவுவார்கள்‌. ஆனால்‌ அந்தக்குரல்களைக்‌ கேட்க 
விண்ணில்‌ சூரியன்‌ இருக்கமாட்டான்‌. ஒவ்வொருவரும்‌ 
தங்கள்‌ குலதெய்வங்களிடம்‌ மன்றாடுவார்கள்‌. 
அத்தெய்வங்களோ விண்ணளக்கும்‌ சூரியன்‌ 
இல்லையேல்‌ நாங்களும்‌ இல்லாதவர்களே என்றுதான்‌ 
பதில்‌ சொல்வார்கள்‌. பூமி அழியும்‌. இருளில்‌ அது 
அழிவதை அதுகூட பார்க்கமுடியாது” என்றான்‌ தருமன்‌. 


“பார்த்தா, நீ நம்‌ தந்தை கதை சொல்வதைக்‌ கேட்டு 
அறியும்‌ நல்லூழ்‌ அற்றவனாகப்போய்விட்டாய்‌. அவரது 
குரல்‌ உன்‌ நினைவில்‌ இருக்கின்றதா என்றே 
தெரியவில்லை. என்‌ செவிகளில்‌ ஒருநாளும்‌ 
அழியாமலிருக்கும்‌ குரல்‌ அது” என்றான்‌ தருமன்‌. “அவர்‌ 
கதைசொல்லும்போது அதிலேயே மூழ்கிவிடுவார்‌. 
நமக்காக அவர்‌ கதைசொல்வதாகத்‌ தோன்றாது, 
அவருக்காகவே சொல்லிக்கொண்டிருக்கிறார்‌ என்று 
தோன்றும்‌. விடிவெள்ளியைப்பற்றிய இந்தக்கதையை 
அவர்‌ பலமுறை சொல்லியிருக்கிறார்‌. ஒவ்வொருமுறை 
அதிகாலையில்‌ என்னைத்‌ தூக்கிக்கொண்டு 
ஏரிக்கரைக்குச்‌ செல்லும்போதும்‌ இந்தக்கதையை 
சொல்லிக்கொண்டே வருவார்‌. நான்‌ அஞ்சி அவர்‌ 
தலையைப்பற்றிக்கொள்வேன்‌. விடிவெள்ளி அங்கே 
இருக்கவேண்டுமே என்று வேண்டிக்கொள்வேன்‌. 
சிலசமயம்‌ என்‌ உடல்‌ நடுங்கும்‌. கண்ணீர்‌ பெருகி 
கன்னங்களில்‌ வழியும்‌.” 


“மரங்களில்லாத ஏரிக்கரைக்குச்‌ சென்றதுமே 
விடிவெள்ளியைத்தான்‌ தேடுவேன்‌. என்‌ பதற்றத்தில்‌ 
நான்‌ அதை கண்டுபிடிக்கமுடியாது பதறுவேன்‌. 
தந்தையே காணவில்லை தந்தையே என அழுவேன்‌. 
சிரித்துக்கொண்டு அதோ என்பார்‌. விடிவெள்ளியைக்‌ 
காணும்போது என்ன ஒரு ஆனந்தம்‌. உடல்‌ எங்கும்‌ 
பரவசம்‌ கொந்தளிக்க எம்பி எம்பி குதிப்பேன்‌. கைநீட்டி 


சுட்டிக்காட்டிக்‌ கூவுவேன்‌. மண்ணில்‌ வாழும்‌ அறத்தின்‌ 
சான்றாகவே அது விண்ணில்‌ நின்றிருக்கும்‌” தருமன்‌ 
சொன்னான்‌. “ஒவ்வொருநாளும்‌ மண்ணில்‌ அறம்‌ 
வாழ்கிறது என நானும்‌ என்‌ தந்தையும்‌ 
உறுதிசெய்துகொண்டோம்‌. ஒவ்வொருநாள்‌ புலரியையும்‌ 
அறத்தரிசனத்துடன்‌ தொடங்கினோம்‌.” 


“நான்‌ ஒருமுறை அவரிடம்‌ கேட்டேன்‌, எது அறம்‌ என்று, 
எப்படி அறிவது என்று. அவர்‌ எனக்கு துருவனைச்‌ 
சுட்டிக்காட்டினார்‌. விண்ணிலிருந்து மின்னும்‌ அந்த 
ஒற்றைவிண்மீனை அச்சாகக்‌ கொண்டுதான்‌ இப்புவியே 
சுழல்கிறது என்றார்‌. அறம்‌ அதைப்போன்றது. எது 
நிலைபெயராததோ அதுவே அறம்‌ என்றார்‌. ஒன்று 
இப்போது இச்சூழலுக்குச்‌ சரி என்று தோன்றலாம்‌. அது 
எப்போதும்‌ எச்சூழலுக்கும்‌ சரியென்று நிலைகொள்ளுமா 
என்று பார்‌, நிலைகொள்ளுமென்றால்‌ அதுவே அறம்‌ 
என்றார்‌.” 


தருமன்‌ பெருமூச்சுவிட்டான்‌. “அறத்தில்‌ வாழ 
நினைப்பவன்‌ முடிந்தபோதெல்லாம்‌ துருவனைப்‌ 
பார்க்கவேண்டும்‌ என்பார்‌ என்‌ தந்தை. அறக்குழப்பம்‌ 
வரும்போதெல்லாம்‌ தனித்துவந்து வான்‌ நோக்கி 
நின்றால்போதும்‌, துருவன்‌ அதைத்‌ தெளியச்செய்வான்‌ 
என்றார்‌. இவ்விரவில்‌ நான்‌ துருவனின்‌ ஒளிமிக்க 
விழியை நோக்கிக்கொண்டு இங்கே நின்றேன்‌. நான்‌ 
என்ன நினைக்கிறேன்‌ என்றே தெரியவில்லை. ஆனால்‌ 
விடிவெள்ளியைக்‌ கண்டதும்‌ நிறைவடைந்தேன்‌.” 


தருமன்‌ சிறிதுநேரம்‌ அமைதியாக இருந்தான்‌. 
கங்கையின்‌ நீர்‌ படகின்‌ விலாவை 
அறைந்துகொண்டிருந்தது. அர்ஜுனன்‌ அதை நோக்கி 
அமர்ந்திருந்தான்‌. தருமன்‌ சொன்னான்‌ “பார்த்தா, நம்‌ 
தந்தை நூல்களை அதிகம்‌ கற்றவரல்ல. அவரது 
ஆர்வமும்‌ பயிற்சியும்‌ ஓவியத்தில்தான்‌. ஆனால்‌ 
சதசிருங்கம்‌ வந்தபின்‌ ஓவியம்‌ வரைவதை 
விட்டுவிட்டார்‌. எனக்கு அரண்மனையில்‌ வானும்‌ பூமியும்‌ 
மரங்களும்‌ மலர்களும்‌ இல்லை. ஆகவே நான்‌ அவற்றை 
வரைந்து உருவாக்கினேன்‌. இங்கு நான்‌ பிரம்மத்தின்‌ 
தூரிகை வரைந்த மாபெரும்‌ ஓவியத்திற்குள்‌ அல்லவா 
வாழ்கிறேன்‌ என்று சொல்வார்‌.” 


“அவரது அன்னை அவரை குழந்தையாகவே 
வளர்த்தாள்‌. அவர்‌ வளர அவள்‌ ஒப்பவே இல்லை. 
அவளை மீறி சதசிருங்கம்‌ வந்ததனால்தான்‌ அவருக்கு 
வளர்ந்த மனிதர்களின்‌ வாழ்க்கை சிலநாட்களேனும்‌ 


கிடைத்தது. மைந்தர்களாக நாம்‌ அமைந்தோம்‌.” அவன்‌ 
குரல்‌ உணர்ச்சியால்‌ தழைந்தது. “நமக்கு இப்புவியில்‌ எந்த 
நற்செயலுக்கான பலன்‌ கிடைக்காவிட்டாலும்‌ நம்‌ 
தந்தையின்‌ வாழ்க்கையை 
நிறைவடையச்செய்தமைக்கான பலன்‌ உண்டு. 
அதன்பொருட்டே நாம்‌ விண்ணுலகு செல்வோம்‌.” 


தன்னை அடக்கிக்கொள்ள அவன்‌ சற்றுநேரம்‌ 
கங்கைநீரை நோக்கினான்‌. பாய்‌ அவிழ்ந்த படகுகள்‌ 
விரைவழிந்து மெதுவாக கரையை நோக்கிச்‌ 
சென்றுகொண்டிருந்தன. நிழல்குவைகளாகத்‌ தெரிந்த 
காடுகள்‌ அசைந்தாடி நெருங்கி வந்தன. “இன்று 
எண்ணும்போது என்‌ தந்தையின்‌ வெளிறிய நோயுற்ற 
முகம்‌ நினைவில்‌ எழுகிறது. அவரைப்பற்றி இங்கு 
எவருக்கும்‌ உயர்ந்த கருத்து இல்லை. அவரைப்போன்ற 
வலிமையற்றவர்‌ அஸ்தினபுரியின்‌ குலத்தில்‌ உதித்ததை 
இழுக்கு என்றே அவர்களின்‌ ஆழம்‌ எண்ணுகிறது. 
ஆகவேதான்‌ அவர்‌ மறைந்ததுமே சூதர்களைக்கொண்டு 
கதைகளை உருவாக்கத்தொடங்கிவிட்டார்கள்‌. அவர்‌ 
மாவீரர்‌ என்றும்‌ அங்கத்தையும்‌ வங்கத்தையும்‌ 
கலிங்கத்தையும்‌ மகதத்தையும்கூட போரில்‌ வென்றவர்‌ 
என்றும்‌ சூதர்களைக்கொண்டு பாடவைத்தார்கள்‌. அவர்‌ 
எவரோ அந்நிலையில்‌ அவரை மதிக்கவோ ஏற்கவோ 
அவர்கள்‌ சித்தமாக இல்லை.” 


“பாவம்‌, எந்தை. அதை அவர்‌ அறிந்திருந்தார்‌. மீண்டும்‌ 
வரவேகூடாது என்று உறுதிகொண்டு இந்த அஸ்தினபுரி 
விட்டு அவர்‌ கிளம்பிச்சென்றதை என்னால்‌ 
புரிந்துகொள்ளமுடிகிறது. அது ஒருவகையான 
தற்கொலை. சதசிருங்கத்தில்‌ அவர்‌ உயிர்த்தெழுந்தார்‌. 
அங்கே வாழ்ந்த அவரை பிதாமகரோ விதுரரோ 
அறியமாட்டார்கள்‌. அஸ்தினபுரியில்‌ எவரும்‌ 
அறியமாட்டார்கள்‌. பாண்டு என அவர்கள்‌ 
உருவாக்கிக்கொண்ட ஒரு புராணத்தை வரலாற்றில்‌ 
நிறுத்தி கொஞ்சம்‌ கொஞ்சமாக அதையே 
நினைத்துக்கொள்ளவும்‌ தொடங்கிவிட்டார்கள்‌. பாண்டு 
முழுமையாகவே மறக்கப்பட்டுவிட்டார்‌” என்றான்‌ 
தருமன்‌. “இப்புவி இறந்தவர்களை மறப்பதில்‌ இருக்கும்‌ 
ஈவிரக்கமற்ற தன்மை அச்சமூட்டுகிறது பார்த்தா. நம்‌ 
அன்னையின்‌ உள்ளத்தில்கூட அவர்‌ இல்லை. அவள்‌ 
சதசிருங்கத்தில்‌ இருந்த நாட்களிலேயே கணவனை 
நினைத்திருந்தவள்‌ அல்ல. அவளுடைய அகம்‌ 
அஸ்தினபுரியிலேயே இருந்தது.” 


“தந்தை அதை அறிந்திருந்தார்‌. ஆகவேதான்‌ அவர்‌ 


ஒருநாள்‌ கூட இல்லத்தில்‌ இருந்ததில்லை. 
விடிவெள்ளியைக்‌ காண என்னைத்‌ தூக்கிக்கொண்டு 
காட்டுக்குள்‌ சென்றாரென்றால்‌ இரவில்‌ விண்மீன்கள்‌ 
எழுந்தபின்னரே திரும்பிவருவார்‌. சற்றேனும்‌ அவரை 
அறிந்தவர்கள்‌ சிற்றன்னை மாத்ரியும்‌ நானுமே. இன்று 
நான்‌ மட்டுமே இருக்கிறேன்‌. பாண்டு என்ற மனிதர்‌ 
இப்புவியில்‌ வாழ்ந்தார்‌ என்பதற்கு எஞ்சியிருக்கும்‌ 
சான்று நான்‌ மட்டுமே” என்றான்‌ தருமன்‌. அவன்‌ முகம்‌ 
இருளிலிருந்தாலும்‌ நிழலுருவிலேயே உணர்ச்சிகளை 
தெளிவாகக்‌ காணமுடிந்ததை அர்ஜுனன்‌ வியப்புடன்‌ 
எண்ணிக்கொண்டான்‌. 


“பார்த்தா, சற்றுமுன்‌ விடிவெள்ளியை நோக்கியபடி 
அதை எண்ணிக்கொண்டேன்‌. அகம்‌ ஏக்கம்‌ தாளாமல்‌ 
தவித்தது. அதன்பின்‌ தோன்றியது, நான்‌ ஒருவன்‌ 
இருக்கிறேன்‌ என்பதே எத்தனை மகத்தானது என. 
பார்த்தா, நான்‌ ஒருநாள்கூட அவரை 
எண்ணாமலிருந்ததில்லை. அவரில்லாத உலகில்‌ 
அரைநாழிகை நேரம்கூட வாழ்ந்ததில்லை. தன்‌ 
மைந்தனின்‌ உள்ளத்தில்‌ அப்படி ஓர்‌ அழியா 
இடம்பெற்றவன்‌ அல்லவா இம்மண்ணில்‌ வாழ்வாங்கு 
வாழ்ந்தவன்‌? அவனல்லவா அமரன்‌?” தருமன்‌ 
அச்சொற்களின்‌ எழுச்சியால்‌ முகம்‌ சிவந்து மூச்சிரைத்து 
அதைவெல்ல முகத்தைத்‌ திருப்பிக்கொண்டான்‌. 


“பார்த்தா, இங்கே தட்சிணவனம்‌ என்னும்‌ ஓர்‌ 
இடமிருக்கிறது, அறிவாயா?” என்றான்‌ தருமன்‌. 
“இல்லை” என்று அர்ஜுனன்‌ தலையசைத்தான்‌. 
“முழுக்கமுழுக்க துரோணவனத்துக்குள்ளேயே 
வாழ்ந்துவிட்டாய்‌. ஒருநாள்‌ தட்சிணவனம்‌ செல்வோம்‌” 
என்றான்‌ தருமன்‌. “அங்கே ஒரு சிறிய பாறை உச்சியில்‌ 
குஹ்யமானசம்‌ என்னும்‌ சுனை ஒன்று உள்ளது. நம்‌ 
மூத்தபாட்டனாரான சித்ராங்கதர்‌ அந்த சுனைக்குள்‌ 
விழுந்து இறந்துவிட்டார்‌ என்கிறார்கள்‌. அந்தச்சுனையில்‌ 
குனிந்து தன்‌ முகத்தை நோக்கியபோது 
அவரைப்போன்றே இருந்த சித்ராங்கதன்‌ என்னும்‌ 
பெயருள்ள கந்தர்வன்‌ அவரை நீருக்குள்‌ 
இழுத்துச்சென்றுவிட்டான்‌ என்கிறார்கள்‌. அவரது சடலம்‌ 
கிடைக்கவில்லை.” 


அர்ஜுனன்‌ “மலைச்சுனைகள்‌ பலசமயம்‌ மிகமிக 
ஆழமான பிலங்களின்‌ வாயில்களாக இருக்கும்‌. உள்ளே 
பல நாழிகைதொலைவுக்கு ஆழம்‌ இருக்கலாம்‌” என்றான்‌. 
“தெரியவில்லை. ஆனால்‌ அந்த மலைச்சுனை மிக 
வியப்புக்குரியது. அங்கே சுற்றிலும்‌ மரங்களோ 


பாறைகளோ இல்லை. ஆனால்‌ தூரத்துப்பாறைகள்‌ 
முழுமையாகவே மறைத்திருப்பதனால்‌ அங்கே காற்றே 
வீசுவதில்லை. ஆகவே அந்தச்சுனைநீர்‌ அசைவதில்லை. 
ஒரு மாபெரும்‌ ஆடிபோல அப்படியே கிடக்கிறது” 
என்றான்‌ தருமன்‌. அர்ஜுனன்‌ வியப்புடன்‌ “தாங்கள்‌ 
பார்த்தீர்களா?” என்றான்‌. 


“ஆம்‌, அசைவற்ற அந்த நீரை நோக்கினேன்‌. அதில்‌ முகம்‌ 
நோக்கினால்‌ நாம்‌ யார்‌ என்று நமக்குக்‌ காட்டும்‌ என்றனர்‌. 
நான்‌ பார்க்கவில்லை. அது விரும்பத்தகாத 
எதையோதான்‌ காட்டும்‌ என்று தோன்றியது. அதைத்தான்‌ 
செளனகரும்‌ சொன்னார்‌. அங்கே முகம்‌ பார்த்த எவரும்‌ 
மகிழ்ச்சியுடன்‌ எழுந்துகொண்டதில்லை என்றார்‌” 
தருமன்‌ சொன்னான்‌. “அப்படித்தான்‌ இருக்கமுடியும்‌. 
இங்கு நாம்‌ மாபெரும்‌ மாயையால்‌ கட்டப்பட்டு 
வாழ்ந்துகொண்டிருக்கிறோம்‌. உறவாக, உணர்ச்சிகளாக 
நம்மைச்‌ சூழ்ந்திருப்பது மாயையின்‌ அலைகளே. நம்‌ 
தெய்வங்களும்‌ மாயையின்‌ தோற்றங்களே. மாயை 
இல்லையேல்‌ நாம்‌ வெட்டவெளியில்‌ 
நிற்கவேண்டியிருக்கும்‌. தெய்வங்களின்‌ துணைகூட 
இல்லாமல்‌ தனித்து நிற்கவேண்டியிருக்கும்‌. யோகிகள்‌ 
மாயையைக்‌ களைந்து வெறும்வெளியில்‌ நிற்கலாம்‌. 
நம்மைப்போன்ற எளியோர்‌ நிற்கலாகாது. 
நம்மைச்சூழ்ந்திருக்கும்‌ இந்த மாயையைக்‌ களைந்து 
உண்மையை நமக்குக்‌ காட்டும்‌ ஒவ்வொன்றும்‌ இந்த 
வாழ்க்கையில்‌ தீங்கையே அளிக்கும்‌.” 


அர்ஜுனன்‌ “ஆம்‌” என்றான்‌, அவனுக்கு அந்த இடத்தைக்‌ 
கற்பனைசெய்தபோது நெஞ்சில்‌ புரியாத ஓர்‌ அச்சம்‌ 
எழுந்தது. தருமன்‌ “பார்த்தா, நான்‌ சொல்லவந்தது வேறு. 
அங்கே கீழே ஒரு குடிலில்‌ ஸ்தானகர்‌ என்னும்‌ ரிஷி 
வாழ்கிறார்‌. நம்‌ பாட்டனார்‌ விசித்திரவீரியரின்‌ 
அணுக்கச்சேவகராக இருந்தவர்‌. ஐம்பத்திரண்டு 
ஆண்டுகளுக்கு முன்‌ விசித்திரவீரியர்‌ இறப்பதற்கு 
முந்தையநாளில்‌ அங்கே வந்தாராம்‌. அவரை அங்கே 
இருக்கச்சொல்லிவிட்டுச்‌ சென்றாராம்‌. ஸ்தானகர்‌ 
அங்கேயே அமர்ந்துவிட்டார்‌. அவர்‌ இறுதியாகப்பேசியது 
விசித்திரவீரியரிடம்தான்‌. அவரைச்சென்று பார்த்தேன்‌. 
முதிர்ந்து பழுத்துவிட்டார்‌. கண்கள்‌ எவரையும்‌ 
பார்ப்பதில்லை. பலநாட்களுக்கு ஒருமுறை அவரை 
வழிபடுபவர்‌ அளிக்கும்‌ எளிய உணவைமம்டும்‌ 
அருந்துகிறார்‌. அவர்‌ காலடியில்‌ பணிந்தபோது அவர்‌ 
புன்னகை செய்தார்‌. ஆம்‌, என்னை நோக்கியல்ல, 
ஆனால்‌ புன்னகைசெய்தார்‌.” 


“நான்‌ அதைப்பற்றி முதுசூதர்களிடம்‌ கேட்டேன்‌” 
என்றான்‌ தருமன்‌. “விசித்திரவீரியருக்கு அவர்‌ 
நகைப்புத்தோழர்‌ என்றார்கள்‌. எந்நேரமும்‌ ஒருவரை 
ஒருவர்‌ கேலிசெய்து நகைத்துக்கொண்டிருப்பார்களாம்‌. 
வாழ்க்கையை, அரசை, நோயை, இறப்பை. அங்கே 
அப்படி அவர்‌ அமர்ந்திருப்பதை விசித்திரவீரியர்‌ எங்கோ 
இருந்து கேலிசெய்திருக்கலாம்‌. அவர்‌ பதிலுக்கு 
நகைத்திருக்கலாம்‌. அப்படி ஒரு மனிதரை தனக்கென 
விட்டுச்சென்ற விசித்திரவீரியர்‌ எத்தனை மாமனிதர்‌. 
இன்று அத்தனைபேரும்‌ அவரை மறந்துவிட்டனர்‌. 
வருடம்தோறும்‌ நீர்க்கடன்‌ அன்றுமட்டும்‌ பிதாமகரும்‌ 
மூத்த தந்தையாரும்‌ எண்ணிக்கொள்கிறார்கள்‌. ஆனால்‌ 
அவரைத்தவிர வேறெதையுமே நினையாமல்‌ ஒரு மனம்‌ 
அங்கே அமர்ந்திருக்கிறது. நானும்‌ அவரல்லவா என 
எண்ணிக்கொண்டேன்‌. அதை எண்ணித்தான்‌ ஸ்தானகர்‌ 
நகைத்தாரா என்றும்‌ தோன்றியது.” 


சட்டென்று திரும்பி அர்ஜுனனை நோக்கி வெண்பற்கள்‌ 
தெரிய புன்னகைசெய்து தருமன்‌ சொன்னான்‌ “நீ 
எண்ணுவது சரி. போர்‌ நிகழவிருக்கிறது. நாம்‌ 
காணப்போகும்‌ முதல்போர்‌. அந்த அச்சத்தால்‌ என்‌ அகம்‌ 
நிலைகுலைந்திருக்கிறது. ஆகவேதான்‌ ஏதேதோ 
எண்ணங்கள்‌ எழுகின்றன. நான்‌ பேசுவதில்‌ 
ஒன்றுடனொன்று தொடர்பே இல்லாமலிருக்கிறது. 
ஆனால்‌ இச்சொற்களுக்கு நடுவே ஏதோ ஒன்று உள்ளது. 
மையச்சரடாக... அதை இப்படிச்‌ சொல்லலாம்‌ என்று 
நினைக்கிறேன்‌.” தருமன்‌ சிலகணங்கள்‌ விழிகள்‌ 
அலைபாய அமர்ந்திருந்தான்‌. பின்பு “நான்‌ இரண்டு 
நிலைகளில்‌ உறுதியாக இருக்கிறேன்‌. ஒன்று என்‌ 
உடன்பிறந்தார்‌. இன்னொன்று அறம்‌. இரண்டுமே என்‌ 
தந்தை எனக்குக்‌ காட்டியவை. என்‌ உடன்பிறந்தாரில்‌ 
எவர்‌ இறந்தாலும்‌ நான்‌ உயிர்தரிக்கமாட்டேன்‌. அறம்‌ 
பிழைத்த எதை நாம்‌ செய்ய நேர்ந்தாலும்‌ வாழமாட்டேன்‌” 
என்றான்‌. 


“ஆம்‌ மூத்தவரே, அவ்வுறுதியை நான்‌ உங்களுக்கு 
அளிக்கிறேன்‌” என்றான்‌ அர்ஜுனன்‌. “பார்த்தா, 
இந்தப்போர்முனையில்‌ நாம்‌ நின்றிருக்கையில்‌ எனக்கு 
தெளிவாகவே தெரிகிறது, இது ஒரு பெரும்‌ தொடக்கம்‌. 
நாம்‌ பல போர்களில்‌ ஈடுபடப்போகிறோம்‌. ஒருவேளை...” 
என்று தயங்கியபின்‌ “என்‌ மனமயக்காக இருக்கலாம்‌ 
அது. நேற்றிரவு எப்போதோ அந்த எண்ணம்‌ வந்து 
என்னுள்‌ குடியேறியது. இரவெல்லாம்‌ ஒரு தீயதெய்வம்‌ 
போல என்னுடன்‌ இருந்தது. அதன்‌ இருப்பை என்னருகே 
உணர்ந்து என்‌ மயிர்க்கால்கள்‌ சிலிர்த்து நின்றன. ஆம்‌ 


பார்த்தா, இப்புவியில்‌ நிகழ்ந்த எவற்றையும்‌ விடப்பெரிய 
போர்‌ ஒன்றை நாம்‌ நிகழ்த்தவிருக்கிறோம்‌.” 


அர்ஜுனன்‌ ஒருகணம்‌ மயிர்சிலிர்த்துப்போனான்‌. உடனே 
என்ன மூடத்தனம்‌ இது என அவன்‌ அகம்‌ நகைத்தது. “நீ 
உள்ளுக்குள்‌ நகைக்கிறாய்‌. நகைப்புக்குரியதுதான்‌. 
ஆனால்‌ இது என்‌ உண்மையான உணர்வு” என்றான்‌ 
தருமன்‌. “அந்தப்போர்‌ விதியின்‌ விளையாட்டாக 
இருக்கலாம்‌. நம்மால்‌ தடுக்கமுடியாததாக இருக்கலாம்‌. 
நான்‌ இப்போது சொல்லும்‌ இவ்விரு விதிகளும்‌ 
இந்தப்போருக்கு மட்டும்‌ அல்ல.” எழுந்து சால்வையைப்‌ 
போர்த்திக்கொண்டு தருமன்‌ நடந்து உள்ளே சென்று 
மறைந்தான்‌. 


படகுகள்‌ கரையை நெருங்கிவிட்டிருந்தன. கரையில்‌ 
நாணலும்‌ கோரையும்‌ செறிந்த பெரிய சதுப்பு நிலம்‌ 
நெடுந்தூரத்திற்கு தெரிந்தது. கங்கையில்‌ இமயம்‌ நோக்கி 
மேலே செல்லுந்தோறும்‌ கரை நீருக்கு மிக 
அண்மையானதாகவும்‌ மரங்களடர்ந்ததாகவும்‌ 
இருக்கையில்‌ கீழ்நோக்கி வர வர விரிந்த கரைச்சதுப்பும்‌ 
மணற்பரப்பும்‌ கொண்டதாக ஆவதை அர்ஜுனன்‌ 
கண்டான்‌. படகுகள்‌ கரையை அணுகியதும்‌ 
படகோட்டிகள்‌ கழிகளை விட்டு நீரில்‌ ஆழம்‌ நோக்கினர்‌. 
அடித்தட்டு மணலில்‌ சிக்காத எல்லைவரை சென்றதும்‌ 
நெய்விளக்குகளை ஆட்டி படகுகளை நிறுத்தினார்கள்‌. 


படகுகளுக்குள்‌ இருந்து மிதவைகள்‌ கட்டப்பட்ட 
கயிறுகள்‌ வீசப்பட்டன. அக்கயிற்றைப்‌ 
பிடித்துக்கொண்டு கீழே இறங்கிச்சென்ற சூத்ராகிகள்‌ 
நீரில்‌ மிதந்தபடி நின்றனர்‌. மேலிருந்து படகுகளை 
கயிற்றில்‌ கட்டி ஒன்றன்‌ பின்‌ ஒன்றாக இறக்க அவற்றை 
ஒன்றுடன்‌ ஒன்று சேர்த்துக்கட்டியபடி சதுப்புக்கரைவரை 
சென்றனர்‌. அவற்றின்‌ மேல்‌ பலகைகள்‌ இறக்கி 
அடுக்கப்பட்டு துறை கட்டப்பட்டது. சிலந்திவலைபோலப்‌ 
பின்னிய மெல்லிய கயிறுகளில்‌ கட்டப்பட்ட ரதங்களும்‌ 
புரவிகளும்‌ பறந்து இறங்குபவை போல படகுகளாலான 
அந்தத்‌ துறைமேல்‌ இறங்கி கரைநோக்கிச்‌ சென்றன. 


அருகே வந்து நின்ற நகுலன்‌ “யானையை இறக்கமுடியுமா 
மூத்தவரே?” என்றான்‌. “மிக எளிதாக இறக்கமுடியும்‌. 
கயிறுகளின்‌ பின்னல்‌ சரிவர அமையுமென்றால்‌ 
அச்சக்கரத்தைச்‌ சுழற்றி ஒரே ஒருவர்‌ யானையை தூக்கி 
மேலே எடுக்கவும்‌ முடியும்‌” என்றான்‌. “அவர்கள்‌ 
கலிங்கத்துச்‌ சூத்ராகிகள்‌. கயிற்றால்‌ எடையை தூக்கும்‌ 
கலை கலிங்கத்தில்‌ ஆயிரமாண்டுகளாக வளர்ந்து 


வந்துள்ளது. தாம்ரலிப்தி பாரதவர்ஷத்தின்‌ மாபெரும்‌ 
துறைமுகம்‌. அங்கே பெரும்‌ எடைகொண்ட 
தாமிரக்கற்களை தூக்கி கப்பல்களில்‌ ஏற்றுகிறார்கள்‌ 
என்று சூதர்கள்‌ சொல்கிறார்கள்‌.” 


துணைப்படைத்தலைவன்‌ பிரதீபன்‌ வந்து வணங்கி 
“படைகளை இறக்கத்‌ தொடங்கிவிட்டோம்‌” என்றான்‌. 
“பீமசேனர்‌ முன்னின்று இறக்குகிறார்‌.” அர்ஜுனன்‌ 
பார்த்துவிட்டு “பிரதீபரே, நம்‌ படைகள்‌ சற்று 
மெதுவாகவே கரையிறங்கினால்‌ போதும்‌” என்றான்‌. 
பிரகீபனின்‌ விழிகள்‌ ஒருகணம்‌ மின்னியபின்‌ “ஆணை” 
என்று தலை வணங்கி நடந்தான்‌. மறைந்த தளகர்த்தர்‌ 
சத்ருஞ்சயரின்‌ மைந்தன்‌ பிரதீபன்‌. அவனுக்கு 
அவருடைய உடலசைவுகளும்‌ விழிமொழியும்‌ இருந்தன. 


அவன்‌ சென்ற சற்று நேரத்திலேயே தருமன்‌ வந்து “நாம்‌ 
பின்னால்‌ சென்றால்போதுமென நினைக்கிறாயா?” 
என்றான்‌. அர்ஜுனன்‌ புன்னகையுடன்‌ “அல்ல, 
அவர்களுக்கு ஒரு வாய்ப்பு அளிக்கிறேன்‌” என்றான்‌. 
தருமன்‌ தத்தளிப்புடன்‌ “என்னால்‌ புரிந்துகொள்ள 
முடியவில்லை” என்றான்‌. படகிலிருந்து கர்ணனும்‌ 
துரியோதனும்‌ கயிறுவழியாக இறங்கினர்‌. தொடர்ந்து 
கெளரவர்கள்‌ இறங்கிக்கொண்டிருந்தனர்‌. “அவர்களின்‌ 
படைகள்‌ அணிவகுத்துவிட்டன” என்றான்‌ தருமன்‌ 
“அவர்களின்‌ தேர்களும்‌ குதிரைகளும்‌ 
நிரைகொண்டுவிட்டன. எக்கணமும்‌ அவர்களால்‌ 
கிளம்ப முடியும்‌... இத்தனை விரைவாக அவர்களால்‌ 
கிளம்பமுடியுமென நான்‌ எண்ணவேயில்லை.” 


கெளரவர்கள்‌ இறங்கி முடிப்பதற்குள்‌ கரையிறங்கிய 
வீரர்கள்‌ கடலாமை ஓடுகளாலும்‌ யானைத்தோலாலும்‌ 
எருமைத்தோலாலும்‌ ஆன மார்புக்கவசங்களையும்‌ 
இரும்பாலான தலைக்கவசங்களையும்‌ அணிந்தபடி 
மேலேறி சென்றனர்‌. பத்துபத்துபேராக 
படைக்கலங்களுடன்‌ ஓடிச்சென்று சேர்ந்துகொண்டே 
இருந்தனர்‌. ஒவ்வொரு பத்துபேருக்கும்‌ கையில்‌ 
கொடியுடன்‌ ஒருவன்‌ தலைமைதாங்கினான்‌. பத்து 
குழுக்கள்‌ இணைந்து நூற்றுவர்‌ குழுவாக அதற்கு ஒரு 
கொடிவீரனும்‌ ஒரு கொம்பூதியும்‌ நடுவே தலைவனும்‌ 
நின்றனர்‌. தலைவனுக்குப்பின்னால்‌ அவன்‌ களத்தில்‌ 
விழுந்தால்‌ தலைமை ஏற்கும்‌ வரிசைகொண்ட மூன்று 
துணைத்தலைவர்கள்‌ நின்றனர்‌. கொடிவீரனுக்கும்‌ 
கொம்பூதிக்கும்‌ பின்னால்‌ அவர்களுக்கான மாற்று 
வீரர்கள்‌ நின்றனர்‌. மூன்று நூற்றுவர்குழுவுக்கு ஒரு 
முரசும்‌ கொடிவீரனும்‌ கொம்பூதியும்‌ தலைவனும்‌ 


நின்றனர்‌. ஒன்பது நூற்றுவர்‌ குழுக்கள்‌ இணைந்த படை 
மெல்ல உருவாகி ஒருருவாகி நின்றது. 


எண்பது குதிரைகள்‌ குஞ்சிமயிர்‌ சிலிர்த்து அசைய 
குளம்புகள்‌ மணலைக்‌ கிளற வால்சுழற்றி நடந்துசென்று 
நின்றன. சதுப்பு உலர்ந்த மணவில்‌ 
பலகைகளைப்போட்டு அதன்மேல்‌ ரதங்களை உருட்டிக்‌ 
கொண்டுசென்று காலாள்படைகளுக்கு முன்னால்‌ 
நிறுத்தி குதிரைகளைப்பூட்டினர்‌. இரட்டைக்குதிரைகள்‌ 
பூட்டப்பட்ட இருபது ரதங்கள்‌ வலப்பக்கமும்‌ இருபது 
ரதங்கள்‌ இடப்பக்கமும்‌ ஒன்றன்‌ பின்‌ ஒன்றாக நின்றன. 
“கடக வியூகம்‌” என்றான்‌ நகுலன்‌. “நான்‌ இதை 
படித்திருக்கிறேன்‌. ரதங்கள்‌ வில்லாளிகளுடன்‌ நண்டின்‌ 
முன்கொடுக்குகளைப்போல முதலில்‌ சென்று 
எதிரிப்படையைத்‌ தாக்கும்‌. எதிரிகள்‌ சிதறியதும்‌ நடுவே 
செல்லும்‌ காலாள்படையினர்‌ நேருக்கு நேராக தாக்கி 
சிதைப்பார்கள்‌.” 


சகதேவன்‌ நகுலனை பிரமிப்புடன்‌ பார்த்தான்‌. நகுலன்‌ 
அர்ஜுனனை ஓரக்கண்ணால்‌ பார்த்துவிட்டு அவன்‌ 
ஒன்றும்‌ சொல்லவில்லை என்பதை உணர்ந்தபின்‌ 
“நண்டு தன்‌ கொடுக்குகளை கால்களாக ஊன்றி 
எழமுடியும்‌. பக்கவாட்டிலும்‌ செல்லமுடியும்‌” என்றான்‌. 
தருமன்‌ மேலே வந்து “நம்முடைய படைகளும்‌ 
இறங்கிவிட்டன பார்த்தா” என்றான்‌. அர்ஜுனன்‌ 
தலையசைத்து பார்த்துக்கொண்டு நின்றான்‌. 
“துரோணரும்‌ அஸ்வத்தாமனும்‌ படகிலேயே 
இருக்கிறார்கள்‌” என்றான்‌ தருமன்‌. 

ஓவியம்‌: ஷண்முகவேல்‌ 


நண்டின்‌ வலக்கொடுக்கில்‌ துரியோதனன்‌ முதல்‌ ரதத்தில்‌ 
அமர்ந்தான்‌. அவனுக்குப்பின்னால்‌ வந்த ரதத்தில்‌ 
துச்சாதனனும்‌ அவனுக்குப்பின்னால்‌ விகர்ணனும்‌ 
அமர்ந்துகொண்டனர்‌. துரியோதனன்‌ ரதத்தை துச்சலன்‌ 
ஓட்டினான்‌. துச்சாதனன்‌ ரதத்தை சுவீரியவான்‌ 
ஓட்டினான்‌. விகர்ணனின்‌ ரதத்தை அப்ரமாதி 
ஓட்டினான்‌. இடப்பக்க கொடுக்கில்‌ கர்ணன்‌ முதலிலும்‌ 
ஜலசந்தனும்‌ சுரோசனனும்‌ பின்னாலும்‌ ரதங்களில்‌ 
ஏறினர்‌. கர்ணனின்‌ ரதத்தை தீர்க்கபாகுவும்‌ ஜலசந்தனின்‌ 
ரதத்தை தீர்க்கரோமனும்‌ ஓட்டினர்‌. இளைய கெளரவர்கள்‌ 
ஒரு ரதத்தில்‌ நால்வர்‌ வீதம்‌ ஏறிக்கொண்டனர்‌. 


துச்சாதனன்‌ எழுந்து தன்‌ இடையிலிருந்த சங்கை 
ஊதியதும்‌ கடிவாளங்கள்‌ இழுக்கப்பட்டு ரதங்களின்‌ 
சக்கரங்கள்‌ திடுக்கிட்டன. ரதங்களாலான ஒற்றை உடல்‌ 
உயிர்கொள்வதுபோலிருந்தது. கொக்குக்கூட்டம்போல 
ரதங்கள்‌ பாய்ந்தோடின. அவற்றின்‌ கொடிகள்‌ தழல்கள்‌ 
போல படபடத்துச்‌ செல்வதை அர்ஜுனன்‌ நோக்கி 
நின்றான்‌. அவை புல்வெளியில்‌ சென்ற வடுக்களின்‌ 
மேல்‌ காலாள்படை பெருநடையில்‌ விரைந்தது. 
ஆயிரம்காலட்டை போல அது ஒரே உடலாகச்‌ சென்று 
மரங்களுக்கப்பால்‌ மறைந்தது. 


பீமன்‌ மேலே வந்தான்‌. “இளையவனே, 
சற்றுப்பொறுத்தால்‌ நாங்களும்‌ வருவோமே என ஒரு 
செய்தியை துரியோதனனுக்கு முறைப்படி 
அனுப்பினேன்‌” என்றான்‌ பீமன்‌ உரக்க நகைத்தபடி. 
“அந்த வரியை மீண்டும்‌ சொல்லவேண்டும்‌, 
நினைவுபடுத்து” என்றபின்‌ மேலும்‌ நகைத்து குரலை 
மாற்றி “என்ன விரைவு? சற்று பொறுத்திருந்தால்‌ 
நாங்களும்‌ வந்திருப்போமே” என்றான்‌. 


“மந்தா, நம்மிடமிருப்பவர்கள்‌ இருநூறு 
காலாள்படையினர்‌, இருபது ரதங்கள்‌” என்றான்‌ தருமன்‌. 
பீமன்‌ “போதும்‌. அதிகம்பேர்‌ வந்தால்‌ அவர்களையும்‌ 
சேர்த்து நான்‌ பாதுகாக்கவேண்டியிருக்கும்‌” என்றான்‌. 
தருமன்‌ “அவர்களுக்கு சிருஞ்சயர்களிடமிருந்து 
ஓலைவந்திருக்கிறது. அவர்கள்‌ போரில்‌ 
கலந்துகொள்ளமாட்டார்கள்‌. அப்படியென்றால்‌ இன்னும்‌ 
சற்று நேரத்தில்‌ துரியோதனன்‌ துருபதனை தேர்க்காலில்‌ 
கட்டி இழுத்துக்‌ கொண்டுவருவான்‌” என்றான்‌. 
“மூத்தவரே, துருபதன்‌ அக்னிவேசரின்‌ மாணவன்‌” 
என்றான்‌ அர்ஜுனன்‌. தருமன்‌ கவலையுடன்‌ திரும்பிப்‌ 
பார்த்தான்‌. பீமன்‌ நகைத்து “ஆம்‌, அதைத்தான்‌ நானும்‌ 
நம்பியிருக்கிறேன்‌” என்றபின்‌ உரக்க நகைத்தான்‌. 


கரையில்‌ பாண்டவர்களின்‌ படைகள்‌ அணிவகுத்து 
நின்றன. “நம்முடையது கஜராஜ வியூகம்‌” என்றான்‌ 
அர்ஜுனன்‌. தருமன்‌ “ஆம்‌, நானும்‌ அதையே 
எண்ணினேன்‌. நானும்‌ நீயும்‌ யானையின்‌ கொம்புகள்‌. 
மந்தன்‌ துதிக்கை. போரை அவன்‌ நடத்தட்டும்‌. நாம்‌ 
அவனை மட்டும்‌ பாதுகாத்தால்‌ போதும்‌” என்றான்‌. 
அர்ஜுனன்‌ “தம்பியர்‌ நம்‌ ரதச்சக்கரங்களைக்‌ காக்கட்டும்‌” 
என்றான்‌. பீமன்‌ தன்‌ கதாயுதத்தை எடுத்து ஒருமுறை 
சுழற்றிக்கொண்டான்‌. “இந்தக்‌ கதாயுதம்‌ 
உடைக்கப்போகும்‌ முதல்‌ மண்டை எது என இப்போது 
எமனுக்குத்தெரியும்‌” என்றான்‌. தருமனின்‌ உடல்‌ மெல்ல 


நடுங்கிக்கொண்டிருப்பதை அர்ஜுனன்‌ கண்டான்‌. 


வெண்முரசு நாவல்‌ தொடர்பான அனைத்து 
விவாதங்களும்‌ 

தன்‌ சிறியபடையுடன்‌ புல்வெளியினுூடாகச்‌ 
செல்லும்போது அர்ஜுனன்‌ முன்னால்‌ நெடுந்தூரம்‌ புகை 
எழுவதைக்‌ கண்டான்‌. “தீ வைத்திருக்கிறார்கள்‌” 
என்றான்‌ தருமன்‌. ந அதுவே சிறந்த வழி. நம்மிடம்‌ 
யானைகள்‌ இல்லாதபோது நம்மால்‌ காம்பில்யத்தின்‌ 
கோட்டையை தாக்கமுடியாது. குறுங்காட்டைக்‌ 
கடந்துசெல்வதும்‌ ஆபத்து. அவர்களை நம்மை நோக்கி 
வரச்செய்வதே நாம்‌ செய்யக்கூடுவது” என்றான்‌ 
அர்ஜுனன்‌. “அவர்கள்‌ வராவிட்டால்‌?” என்றான்‌ தருமன்‌. 
“இந்தச்‌ சிறுபடையைக்‌ கண்டு வராமலிருந்தால்‌ 
அவர்கள்‌ ஆண்களே அல்ல. வருவார்கள்‌” என்றான்‌ 
அர்ஜுனன்‌. 

கெளரவர்கள்‌ செல்லுமிடமெல்லாம்‌ வைக்கோல்‌ 
போர்களையும்‌ கூரைகளையும்‌ காய்ந்த 
புல்வெளியையும்‌ எரித்துக்கொண்டே சென்றிருந்தனர்‌. தீ 
செந்நிறமாக தலைக்குமேல்‌ எழுந்து வானை 
நக்குவதுபோல அசைந்தாடியது. நாய்கள்‌ 
வெறிகொண்டவை போல குரைத்தபடியும்‌ 
ஊளையிட்டபமுயும்‌ எரியும்‌ வீடுகளைச்‌ சுற்றிவந்தன. 
அவிழ்த்துவிடப்பட்ட பசுக்கள்‌ உள்ளுணர்வால்‌ 
நெருப்புக்கு எதிர்திசையில்‌ வயிறுகுலுங்க 
ஓடிக்கொண்டிருந்தன. 


காம்பில்யத்தின்‌ மக்கள்‌ நெடுங்காலமாக போரை 
அறியாதவர்கள்‌ என்பதனால்‌ நடப்பது எதையும்‌ 
அவர்களால்‌ புரிந்துகொள்ளமுடியவில்லை. எரியும்‌ 
வீடுகளை அணைக்கமுயன்றவர்கள்‌ அத்தனை 
வீடுகளும்‌ எரிவதனால்‌ சேர்ந்து அணைப்பது நடவாதது 
என உணர்ந்து உள்ளே புகுந்து தேவையான 
பொருட்களை மட்டும்‌ அள்ளி வெளியே 
வீசிக்கொண்டிருந்தனர்‌. பெண்களும்‌ கிழவிகளும்‌ 
மார்பில்‌ அறைந்து ஒப்பாரியிட்டு கதற சிறு குழந்தைகள்‌ 
அஞ்சி கூச்சலிட்டுக்கொண்டிருந்தனர்‌. 


புகையும்‌ அழுகையும்‌ கலந்து நிறைந்த கிராமங்கள்‌ 
வழியாக அவர்களின்‌ படை சென்றபோது இருபக்கமும்‌ 
பெண்கள்‌ ஓடிவந்து மண்ணை அள்ளி வீசி பழித்துக்‌ 
கூவினர்‌. பாஞ்சாலத்தின்‌ மொழி சிறிதளவே 


புரிந்தமையால்‌ தருமன்‌ “என்ன சொல்கிறார்கள்‌?” என்று 
கேட்டான்‌. “நாம்‌ அறியவேண்டுபவற்றை அல்ல” என்று 
அர்ஜுனன்‌ பதில்‌ சொன்னான்‌. “பார்த்தா, போர்‌ என்றால்‌ 
வீரர்களுக்குள்‌ நிகழ்வது அல்லவா? இந்த எளிய 
மக்களை நாம்‌ ஏன்‌ வதைக்கிறோம்‌?” என்றான்‌ தருமன்‌. 
“எந்தப்போரும்‌ நாடுகளுக்குள்‌ நடப்பதே. நாடு என்றால்‌ 
மக்கள்‌” என்றான்‌ அர்ஜுனன்‌. 


கையில்‌ மண்வெட்டியை எடுத்து ஆவேசத்துடன்‌ 
ஓங்கியபடி ஓடிவந்த ஒரு முதியவரை வாளின்‌ 
பின்பக்கத்தால்‌ அறைந்து உதைத்து அப்பால்‌ 
தள்ளினான்‌ பிரதீபன்‌. “அய்யோ” என்றான்‌ தருமன்‌. 
அர்ஜுனன்‌ “மூத்தவரே, போரும்‌ காட்டுத்தீயும்‌ ஒன்று. 
அழிவு உண்டு. ஆனால்‌ போர்‌ நிகழ்ந்தால்தான்‌ நாடு 
துடிப்பாக இருக்கும்‌. காட்டுத்தீ எழாவிட்டால்‌ காடு 
நோயுற்று அழியும்‌” என்றான்‌. “நாம்‌ அழிக்கிறோம்‌. 
நம்முடைய படைவல்லமை இந்த எளிய மக்களைச்‌ 
சூறையாடவே உதவுகிறது” என்றான்‌ தருமன்‌. “ஓநாய்கள்‌ 
வாழவேண்டுமல்லவா? இறைவன்‌ அதற்கும்‌ 
சேர்த்துத்தான்‌ ஆடுகளைப்படைத்திருக்கிறான்‌ அரசே” 
என்றான்‌ தருமனின்‌ தேரை ஓட்டிய கார்க்கன்‌. 


செல்லும்வழியெங்கும்‌ கிராமங்கள்‌ 
எரிந்துகொண்டிருந்தன. எரியம்புகளை நான்குபக்கமும்‌ 
வீசிக்கொண்டே சென்றிருந்தனர்‌. சில இடங்களில்‌ 
தைலப்புல்‌ எரிந்து மூச்சடைக்கவைக்கும்‌ நெடி எழுந்தது. 
சிறிய மரங்கள்‌ தளிர்பொசுங்கும்‌ வாசனையுடன்‌ எரிந்து 
அணைந்துகொண்டிருந்தன. “புகையை இந்நேரம்‌ 
பார்த்திருப்பார்கள்‌” என்றான்‌ அர்ஜுனன்‌. ”அவர்களின்‌ 
படைகள்‌ வெளியே இறங்கி குறுங்காட்டை விட்டு 
வெளியே வர அதிகம்போனால்‌ ஒருநாழிகை நேரமாகும்‌.” 
பீமன்‌ “பார்த்தா, காம்பில்யத்தின்‌ மொத்த படைபலமே 
ஐந்தாயிரம்பேர்தான்‌ என்கிறார்கள்‌. நகரத்தின்‌ படையில்‌ 
மூவாயிரம்பேருக்கு மேல்‌ இருக்க வாய்ப்பில்லை” 
என்றான்‌. 


அவர்கள்‌ ஒரு மேட்டின்‌ விளிம்பை அடைந்தபோது 
அப்பால்‌ இன்னொரு மேட்டின்மேல்‌ காம்பில்யத்தின்‌ 
கோட்டை தெரிந்தது. அரக்குபூசப்பட்ட மரத்தாலான 
கூரைமுகடுகள்‌ பின்காலையின்‌ பளிச்சிடும்‌ வெயிலில்‌ 
கருமையாக மின்னிக்கொண்டிருந்தன. அவற்றின்‌ மேல்‌ 
கொடிகள்‌ கங்கைக்காற்றில்‌ துவண்டன. கோட்டை 
மழைக்கறையில்‌ கருமைகொண்டு நாகம்போல 
வளைந்து நகரைச்‌ சுற்றியிருந்தது. அவர்கள்‌ 
நகரின்வடக்கு வாயிலை நோக்கி வந்திருந்தனர்‌. 


மேற்குப்பக்கம்தான்‌ மையவாயில்‌ கங்கையை நோக்கித்‌ 
திறந்திருந்தது. அங்கே துறைமுகப்பில்‌ நின்றிருந்த 
பெரிய நாவாய்களின்‌ கொடிகள்‌ வண்ணப்பறவைகள்‌ 
போல கூட்டமாகப்‌ பறப்பது தெரிந்தது. 


கெளரவர்களின்‌ படை ஈராயிரம்‌ கால்கள்‌ கொண்ட 
ஒற்றை மிருகம்போல பாய்ந்து கோட்டையை நோக்கிச்‌ 
செல்வது தெரிந்தது. நண்டின்‌ கொடுக்குகள்‌ இருபக்கமும்‌ 
விரிந்து கோட்டையைக்‌ கவ்வ எழுந்தவை போல 
சென்றன. “கெளரவர்களின்‌ மிகப்பெரிய குறைபாடு 
நண்டின்‌ உடல்‌ வலுவற்றது என்பதே” என்று பீமன்‌ 
உரக்கச்‌ சொன்னான்‌. “இரு கொடுக்குகளையும்‌ மீறி எவர்‌ 
உள்ளே வந்தாலும்‌ பின்னாலிருக்கும்‌ காலாள்படையை 
சிதறடித்துவிட முடியும்‌.” அர்ஜுனன்‌ “ஆம்‌' என 
தலையசைத்தான்‌. அந்த வியூகமே கர்ணனிடமும்‌ 
துரியோதனனிடமும்‌ இருந்த மிகுந்த தன்னம்பிக்கையைக்‌ 
காட்டியது. அவர்களை மீறி எவரும்‌ 
வந்துவிடமுடியாதென்று அவர்கள்‌ எண்ணுவது 
தெரிந்தது. 


எச்சரிக்கை அடைந்த யானை போல கோட்டை உறுமத்‌ 
தொடங்கியது. வடகிழக்கிலும்‌ வடமேற்கிலும்‌ இருந்த 
மரத்தாலான காவல்மாடங்களில்‌ பெருமுரசுகள்‌ முழங்க 
எரியம்புகள்‌ எழுந்து வானில்‌ வெடித்து பொலிந்தன. 
கிழக்கே துறைமுகப்பின்‌ நாவாய்கள்‌ பாய்களை 
கீழிறக்கத்‌ தொடங்கின. கோட்டைக்குள்‌ பல இடங்களில்‌ 
ஒலித்த முரசுகளும்‌ கொம்புகளும்‌ கலந்து 
ஒற்றைப்பேரிரைச்சலாக ஒலித்தன. அத்துடன்‌ மக்களின்‌ 
ஆரவாரமும்‌ கலந்துகொண்டது. 


கோட்டைக்குள்‌ இருந்து கொம்பொலிகள்‌ எழுவதை 
அர்ஜுனன்‌ கேட்டான்‌. ஒரு எரியம்பு வானில்‌ வெடித்தது. 
“கதவு திறக்கிறது!” என்றான்‌ தருமன்‌. குறுங்காட்டின்‌ 
இலைத்தழைப்புக்குள்‌ படை நுழைந்த அசைவு மேலே 
தெரிந்தது. நாணல்பரப்புக்குள்‌ நாகம்‌ செல்வதுபோல 
அந்தப்படை வருவதைக்‌ காணமுபுந்தது. “நமது படை 
பின்வாங்கட்டும்‌” என்று அர்ஜுனன்‌ சொன்னான்‌. “இந்த 
மேட்டுக்குக்‌ கீழே நின்றால்‌ நம்மை அவர்கள்‌ 
பார்க்கமுடியாது.” கொடிகள்‌ அசைந்ததும்‌ 
பாண்டவர்களின்‌ படைகள்‌ பின்வாங்கி மேட்டின்‌ 
மறுபக்கச்‌ சரிவில்‌ இறங்கி நின்றன. பின்னால்‌ எழுந்த 
புகையை காற்று கொண்டுவந்து அவர்கள்மேல்‌ பரப்பி 
திரையிட்டு மூடியது. 


அர்ஜுனன்‌ ரதத்தின்‌ தூண்மேல்‌ தொற்றி மேலேறி 


ரதமுகட்டில்‌ நின்றுகொண்டு நோக்கினான்‌. 
குறுங்காட்டைக்‌ கடந்து பாஞ்சாலத்தின்‌ படையின்‌ 
முகப்பு வெளிவரத்‌ தொடங்கியது. கர்ணன்‌ அவர்கள்‌ 
முழுமையாக வெளிவருவதற்கான இடத்தை விட்டு 
மிகவிலகி தன்‌ படைகளை நிறுத்தியிருந்தான்‌. 
பாஞ்சாலத்தின்‌ படையின்‌ அளவு தெரியாமல்‌ அவன்‌ 
போரைத்‌ தொடங்கமாட்டான்‌ என்று அர்ஜுனன்‌ 
எண்ணினான்‌. கர்ணன்‌ செய்யப்போகும்‌ ஒவ்வொன்றும்‌ 
தனக்கு முன்னரே தெரிவதுபோல தான்‌ செய்யப்போவது 
அனைத்தும்‌ கர்ணனுக்கும்‌ முன்னதாகவே தெரியுமா 
என்று நினைத்துக்கொண்டான்‌. 


செந்நிற மழைநீர்‌ ஊறி வருவதுபோல காட்டிலிருந்து 
பாஞ்சாலப்படை வெளியே வந்துகொண்டிருந்தது. 
கிராமங்களிலிருந்து கோட்டைக்குச்‌ செய்தியனுப்பும்‌ 
ஏதோ முறைமை இருக்கிறதென அர்ஜுனன்‌ 
எண்ணினான்‌. வந்திருப்பது எந்தப்படை என்றும்‌ 
எத்தனைபேர்‌ என்றும்‌ அறிந்திருக்கிறார்கள்‌. 
தலைமைவகித்து வருவது அவர்களில்‌ முக்கியமான 
தளபதியாகவே இருக்கவேண்டும்‌. படைகளின்‌ முகப்பில்‌ 
வெண்கொடி பறக்கும்‌ செந்நிறமான ரதத்துடன்‌ அவன்‌ 
வந்து நின்றான்‌. 

தன்‌ ரதத்தின்‌ முடிமீது நின்றிருந்த பீமன்‌ “இளையவனே, 
அவன்‌ கொடியில்‌ தெரிவது என்ன இலச்சினை?” 
என்றான்‌. அர்ஜுனன்‌ நோக்கி “விருச்சிகம்‌” என்றான்‌. 
“அப்படியென்றால்‌ அவன்‌ சத்யஜித்‌. துருபதனின்‌ தம்பி” 
என்றான்‌ பீமன்‌. “அவனும்‌ அக்னிவேசரின்‌ 
மாணவன்தான்‌. சத்ராவதியை அவன்‌ 
ஆண்டுகொண்டிருக்கிறான்‌. இங்கு அவன்‌ இருப்பது 
துருபதனுக்கு உதவியானதே” என்றான்‌. “ஆம்‌ 
அவனுடைய தோரணையில்‌ தன்னம்பிக்கை 
நிறைந்துள்ளது” என்றான்‌ அர்ஜுனன்‌. 


பீமன்‌ நகைத்தபடி “துரியோதனனுக்கு சத்யஜித்தைத்‌ 
தெரியாது. ஆகவே சற்று அதிக நம்பிக்கையுடன்‌ 
போருக்குச்‌ செல்வான்‌. அவனுக்கு சிறிய அதிர்ச்சிகள்‌ 
காத்திருக்கின்றன” என்றான்‌. தருமன்‌ முன்னால்‌ வந்து 
“இளையோனே, அவன்‌ துருபதனைப்‌ 
போலிருக்கிறானே?” என்றான்‌. “துருபதனின்‌ 
இளையோன்‌, பெயர்‌ சத்யஜித்‌” என்றான்‌ அர்ஜுனன்‌. 
“அவரை நாம்‌ கொல்லவேண்டியதில்லை மூத்தவரே. 
நல்லவரெனத்‌ தெரிகிறார்‌” என்றான்‌ பின்பக்கம்‌ 
சக்கரக்காவலனாக நின்ற நகுலன்‌. “நம்மை அவர்‌ 
கொல்லலாமா?” என்றான்‌ அர்ஜுனன்‌ நகைத்தபடி. 


சத்யஜித்தின்‌ படைகள்‌ மெல்ல ஒருங்கிணைந்து ஒரு 
கழுகுவடிவில்‌ வியூகமிட்டன. கழுகின்‌ இரு சிறகுகளிலும்‌ 
ரதங்கள்‌ நின்றன. அவற்றில்‌ பறந்தகொடிகளிலிருந்து 
துருபதன்‌ முதன்மையான வீரர்களையே 
அனுப்பியிருக்கிறான்‌ என்று தெரிந்தது. நடுவே சத்யஜித்‌ 
கழுகின்‌ அலகு என நின்றிருந்தான்‌. பாஞ்சாலப்படை 
கொடிகளை வீசி முரசுகளையும்‌ கொம்புகளையும்‌ 
முழக்கியது. தங்கள்‌ நாட்டைவிட்டு வெளியேறும்படி 
சொல்லும்‌ எச்சரிக்கை அது என அர்ஜுனன்‌ 
உணர்ந்தான்‌. நூற்றுக்கணக்கான முறை 
பயிற்சிக்களத்தில்‌ கேட்ட ஒலி. ஆனால்‌ களத்தில்‌ 
கேட்கையில்‌ அது உடலை சிலிர்க்கச்செய்தது. 
கொம்புகுலுக்கி எச்சரிக்கும்‌ மதயானையுடன்‌ பேச 
முடிவதுபோல. 


கெளரவர்களின்‌ படை திரும்ப முரசொலி எழுப்பி 
கொடிகளை ஆட்டியது. அந்த அறைகூவல்‌ எழுந்ததுமே 
சத்யஜித்தின்‌ கொடிவீரன்‌ விண்ணில்‌ கொடியை 
ஆட்டினான்‌. பாஞ்சாலப்படை பாய்ந்து முன்னால்‌ 
வந்தது. கழுகின்‌ இருசிறகுகளும்‌ வீசி முன்னால்‌ வர 
இணையான விரைவுடன்‌ அதன்‌ அலகு பாய்ந்துவந்தது. 
நண்டின்‌ கொடுக்குகள்‌ எழுந்து முன்னோக்கி விரைந்தன. 
இருபடைகளும்‌ நெருங்கும்‌ கணத்தை அர்ஜுனன்‌ 
உடலெங்கும்‌ பரவிய எழுச்சியுடன்‌ பார்த்து நின்றான்‌. 
கணம்‌ கணமாக உணர முடிந்தது. ஒவ்வொரு தேரையும்‌ 
குதிரையையும்‌ பார்க்கமுடிந்தது. மெளனமாக மிகமெல்ல 
நிகழ்வதுபோல, இரு வெள்ளங்கள்‌ ஒன்றுடன்‌ ஒன்று 
கலப்பதுபோல, இருபடைகளும்‌ கலந்தன. 


ஓங்கி அறைந்து நுரைக்கும்‌ அலைகளிலிருந்து துமி 
தெறிப்பதுபோல அம்புகள்‌ விண்ணிலெழுந்து வளைந்து 
சரிந்தன. எரியம்புகள்‌ சீறிச்‌ சுழன்று விழுந்தன. 
சத்யஜித்தை துரியோதனன்‌ எதிர்கொண்டான்‌. 
அவர்களின்‌ குதிரைகள்‌ ஒன்றையொன்று நோக்கி 
உறுமுவதை அவற்றின்‌ கால்கள்‌ மண்ணில்‌ அறைவதை 
இங்கிருந்தே காணமுடிந்தது. விகர்ணனும்‌ கர்ணனும்‌ 
இருபக்கங்களிலும்‌ எழுந்து வந்த கழுகின்‌ சிறகுகளை 
எதிர்கொண்டனர்‌. உச்சகட்ட அழுத்தத்தில்‌ 
இருபடைகளும்‌ ஒன்றையொன்று மோதி அழுத்தின. 
மெல்ல ஒன்றுக்குள்‌ ஒன்று ஊடுருவின. 


துரியோதனன்‌ சத்யஜித்தை நோக்கி செலுத்திய 
அம்புகளை அவனுடைய சாரதி மிக எளிதாக ரதத்தைத்‌ 
திருப்பி தவிர்த்தான்‌. அதேசமயம்‌ சத்யஜித்‌ வலுவான 
அம்புகளால்‌ துரியோதனனை இடைவெளியில்லாமல்‌ 


தாக்கிக்கொண்டே இருந்தான்‌. துரியோதனனின்‌ வில்‌ 
தளர்வதை அர்ஜுனனால்‌ காணமுடிந்தது. கர்ணன்‌ 
எதிர்கொண்டு சென்ற கழுகின்‌ வலச்சிறகு மெல்ல 
பின்னடைந்தது. ஒடிந்ததுபோல சிதறியது. அவனுடைய 
அம்புகள்‌ பட்டு அங்கே வீரர்கள்‌ அலறி மண்ணில்‌ 
விழுவதை அர்ஜுனன்‌ கண்டான்‌. அம்புகள்‌ 
மீன்கொத்திகள்‌ போல எழுந்து குப்புற விழுந்து இறங்கி 
நின்றன. அம்புபட்ட குதிரைகள்‌ விரைவழியாமலேயே 
சரிய ரதங்கள்‌ மண்ணில்‌ விழுந்து மேல்‌ சக்கரம்‌ காற்றில்‌ 
சுழல கீழ்ச்சக்கரம்‌ மண்ணில்‌ உருள சற்றுதூரம்‌ ஓடின. 
அவற்றிலிருந்த வீரர்கள்‌ சிதறிவிழுந்து எழுவதற்குள்‌ 
கர்ணனின்‌ அம்புகள்‌ அவர்களை துளைத்தன. 


துரியோதனனின்‌ கொடியை சத்யஜித்‌ உடைத்தான்‌. மேலே 
நோக்கிய துரியோதனன்‌ சினத்துடன்‌ கூச்சலிட்டு தன்‌ 
வில்லால்‌ ரதமோட்டியை அறைந்தான்‌. துரியோதனன்‌ 
சத்யஜித்தை வெல்லமுடியாதென்று அர்ஜுனன்‌ 
அறிந்துகொண்டான்‌. அவனை சத்யஜித்‌ 
சினமூட்டிவிட்டான்‌. கதாயுதப்போரில்‌ மட்டுமே சினம்‌ ஓர்‌ 
ஆற்றலாக ஆகும்‌. வில்வித்தையில்‌ அது அத்தனை 
இலக்குகளையும்‌ தவறச்செய்யும்‌. “சினம்கொள்ளச்‌ 
செய்துவிட்டான்‌... அவ்வளவுதான்‌. இனி அவன்‌ 
சத்யஜித்தை வெல்லமுடியாது” என்றான்‌ பீமன்‌. உரக்க 
நகைத்து தன்‌ தோளில்‌ தட்டியபடி “சர்ப்பக்கொடியை மிக 
விரும்பி அமைத்தான்‌... அவனுடைய இலச்சினையில்‌ 
கார்க்கோடகன்‌ இருக்கவேண்டும்‌ என்று நிமித்திகன்‌ 
சொன்னானாம்‌.” 


பச்சைக்குருதியின்‌ வாசனையை அர்ஜுனன்‌ கற்பனை 
செய்துகொண்டான்‌. இது போர்‌. இங்கே குருதி உண்மை. 
கதறல்‌ உண்மை. மரணமும்‌ உண்மை. அவனுக்கு 
கர்ணனை நினைத்து சிறிய அச்சம்‌ எழுந்தது. 
கர்ணனுக்கும்‌ இது முதல்‌ போரே. சற்றும்‌ தயக்கமில்லாமல்‌ 
கொன்று வீழ்த்துகிறான்‌. அவன்‌ அம்புகள்‌ 
ஒவ்வொன்றிலும்‌ அவனுடைய அகத்தின்‌ உறுதி 
தெரிந்தது. குருதிச்சுவை அறிந்த 
கொலைப்பறவைகள்போல அவன்‌ அம்புகள்‌ எழுந்து 
விழுந்தன. கழுகின்‌ சிறகுகளை உடைத்து 
சிதறடித்துக்கொண்டு அவன்‌ நெடுந்தொலைவுக்குச்‌ 
சென்றுவிட்டான்‌. அவனுடைய யானைச்சங்கிலி சுருள்‌ 
கொண்ட கொடி பாஞ்சாலர்களின்‌ நடுவே தெரிந்தது. 


மறுபக்கம்‌ விகர்ணனின்‌ ரதம்‌ கழுகின்‌ இன்னொரு 
சிறகுடன்‌ இணைப்போரில்‌ இருந்தது. கெளரவர்களின்‌ 
வீரர்கள்‌ அம்புகள்‌ பட்டு விழுந்தனர்‌. அவர்கள்‌ விழுந்த 


இடங்களில்‌ நெருப்பில்‌ கல்‌ விழுந்த தடம்‌ போல படை 
சற்று விலகி மீண்டும்‌ இணைந்துகொண்டது. படை 
முன்னகர்ந்து செல்ல பின்பக்கம்‌ அம்புபட்டு விழுந்து 
துடித்துக்கொண்டிருந்த வீரர்களை காணமுடிந்தது. 
தைத்த அம்புகளுடன்‌ சிலர்‌ எழுந்தும்‌ விழுந்தும்‌ ஓடி 
விலகினர்‌. அத்தனை தொலைவிலேயே அலறல்‌ ஒலிகள்‌ 
கேட்டன. குதிரைகள்‌ கனைப்பதும்‌ ரதச்சகடங்கள்‌ 
அதிர்வதும்‌ அதனுடன்‌ இணைந்துகொண்டன. 


கர்ணனால்‌ சிதறடிக்கப்பட்ட கழுகின்‌ சிறகிலிருந்து 
கொம்பின்‌ ஓசை அழுகை போல எழுந்தது. 
துரியோதனனுடன்‌ போர்‌ புரிந்துகொண்டே 

சத்யஜித்‌ இடக்கையை காட்டினான்‌. அவனருகே நின்ற 
பெருமுரசு அதிர கழுகின்‌ உடவில்‌ இருந்து புதுச்சிறகு 
ஒன்று முளைத்து நீண்டு சிதறிய சிறகின்‌ எச்சங்களை 
அணைத்துக்கொண்டு இணைந்து வலுவாகி கர்ணனை 
நோக்கி வந்தது. கர்ணன்‌ கை தூக்க 
அவனுக்குப்பின்னால்‌ கொடியசைந்து கொம்புகள்‌ 
கூவின. கெளரவப்படையில்‌ ஒருபகுதி கிளம்பி 
கர்ணனுடன்‌ சென்று சேர்ந்தது. 


மிகவும்‌ பின்வாங்கிச்சென்றிருந்த பாஞ்சாலப்படையின்‌ 
வலச்சிறகு வலிமைபெற்று முழுவீச்சுடன்‌ தாக்கியபடி 
முன்னால்‌ வந்தது. கெளரவ வீரர்கள்‌ அம்புகள்‌ பட்டு 
சரிந்தார்கள்‌. வீரர்கள்‌ விழ விழ நண்டின்‌ இடக்கொடுக்கு 
விரைவிழந்தது. மெல்ல அது சிதறி பின்வாங்கியது. 
நண்டுக்கொடுக்கில்‌ இருந்த கெளரவப்‌ படைகளுக்கும்‌ 
கர்ணனுக்குமான தொடர்பு முற்றிலுமாக அறுபட 
கர்ணன்‌ கழுகின்‌ சிறகால்‌ அள்ளி எடுக்கப்பட்டு 
பின்னால்‌ கொண்டுசெல்லப்பட்டான்‌. “பிடித்துவிட்டனர்‌!” 
என்று தருமன்‌ கூவினான்‌. “அது சிலந்தி வலையில்‌ 
வண்டு சிக்கியதுபோல. வலையை அறுத்து அதை 
அவர்களே அனுப்பிவிடுவார்கள்‌” என்றான்‌ பீமன்‌. 


சத்யஜித்‌ துரியோதனனின்‌ ரதத்தின்‌ தூணை 
உடைத்தான்‌. ரதமுகடு துரியோதனன்‌ மேல்‌ சரிந்தது. 
அவன்‌ சினம்‌ கொண்டு அதை தன்‌ காலால்‌ ஓங்கி 
அறைந்தான்‌. அதற்குள்‌ அவனுடைய கவசங்களின்‌ 
இடைவெளிகளைத்‌ தாக்கிய சத்யஜித்‌ சில அம்புகளில்‌ 
அதை உடைத்துப்‌ பெயர்த்து விழச்செய்தான்‌. கடும்‌ 
சினத்தால்‌ நிலைமறந்த துரியோதனன்‌ நெஞ்சில்‌ ஓங்கி 
அறைந்து கூவியபடி வில்லைத்‌ தாக்கியபடி ரதத்தட்டின்‌ 
முன்னால்‌ வந்தான்‌. அந்தத்‌ தருணத்தை அறிந்த 
சத்யஜித்‌ அவன்‌ புரவியை அம்பால்‌ அடித்தான்‌. அது 
அலறியபடி சுழன்று விலா மண்ணிலறைய விழுந்தது. 


ரதம்‌ நிலைகுலைந்து அதன்‌ முன்‌ தட்டில்‌ நின்றிருந்த 
துரியோதனன்‌ சமநிலை இழந்தான்‌. அதே விரைவில்‌ 
சத்யஜித்‌ துரியோதனனின்‌ வில்லை உடைத்தான்‌. 


உடைந்த வில்லை வீசிவிட்டு சரிந்த தேரிலிருந்து 
மண்ணில்‌ குதித்தான்‌ துரியோதனன்‌. திகைத்து 
வெறும்கையுடன்‌ நின்ற அவனுடைய தலைக்கவசத்தை 
அம்பால்‌ அடித்துச்‌ சிதறடித்தான்‌ சத்யஜித்‌. துச்சாதனன்‌ 
தன்‌ ரதத்தைத்‌ திருப்பிக்கொண்டு துரியோதனன்‌ அருகே 
வந்து கூவ துரியோதனன்‌ ஓடிப்போய்‌ அதில்‌ 
பாய்ந்தேறிக்கொண்டு அதிலிருந்த வில்லையும்‌ 
அம்புகளையும்‌ எடுத்துக்கொண்டான்‌. அதற்குள்‌ 
அவனையும்‌ பாஞ்சாலப்படைகள்‌ முழுமையாகவே 
சுற்றிவளைத்துக்கொண்டன. “அவன்‌ 
கொன்றிருக்கலாம்‌. ஆனால்‌ அஸ்தினபுரியின்‌ 
இளவரசனைக்‌ கொன்றால்‌ எழும்‌ விளைவுகளை 
அஞ்சுகிறான்‌” என்றான்‌ பீமன்‌. 


பார்த்துக்கொண்டிருக்கையில்‌ சிலகணங்கள்‌ போரே 
முடிந்துவிட்டதுபோல தோன்றியது. நண்டின்‌ 
இருகொடுக்குகளையுமே கழுகு உடைத்து சிறகுகளுக்குள்‌ 
கொண்டுசென்றுவிட்டிருந்தது. “பார்த்தா, நாம்‌ 
செல்லவேண்டிய நேரமா இது?” என்று தருமன்‌ 
கூவினான்‌. இல்லை என்று அர்ஜுனன்‌ கைகாட்டினான்‌. 
அவன்‌ எதிர்பார்த்ததுபோலவே கழுகின்‌ வலச்சிறகின்‌ 
நடுவே ஒரு சுழி எழுவதுபோல கர்ணனைக்‌ 
காணமுடிந்தது. நான்குபக்கமும்‌ 
அம்புகளைவிட்டுக்கொண்டு அவன்‌ தன்னந்தனியாக 
ரதத்தில்‌ நின்றான்‌. அவனுடைய சாரதி தன்‌ முதுகின்‌ 
மேல்‌ கனத்த ஆமையோட்டுக்கவசத்தை 
போட்டுக்கொண்டு முழங்கால்மேல்‌ முகம்வைத்து 
வளைந்து அமர்ந்து ரதத்தைத்‌ திருப்பினான்‌. குதிரைகள்‌ 
அந்த உச்சகட்டப்போரில்‌ ஊக்கமடைந்தவைபோல 
சுழன்றுவந்தன. 


முன்காலை ஒளியில்‌ கர்ணன்‌ அணிந்திருந்த 
இரும்புக்கவசம்‌ பொன்னாலானதுபோல ஒளிவிட்டது. 
அவன்‌ திரும்புகையில்‌ அவன்‌ காதுகளில்‌ இரு 
நீலவைரங்கள்‌ மின்னுவதை அர்ஜுனன்‌ அங்கிருந்தே 
கண்டான்‌. அந்தக்கவசமும்‌ குண்டலமும்‌ அவனிடம்‌ 
எப்போது வந்தன என்று அவன்‌ சித்தம்‌ பிரமித்தது. 
கர்ணனின்‌ அம்புபட்டு அவனைச்சூழ்ந்திருந்த 
பாஞ்சாலவீரர்கள்‌ விழவிழ அவனைச்சூழ்ந்த வலை 
விலகியபடியே வந்தது. அவன்‌ அம்பால்‌ அடிபட்ட புரவி 
ஒன்று துள்ளி காலுதைத்து அலறி மறிந்துவிழ அதன்‌ 


ரதம்‌ காலாள்படையினரின்‌ தலைமேல்‌ விழுந்து 
உருண்டோடியது. கர்ணன்‌ அம்புகளை விட்டுக்கொண்டே 
பாஞ்சாலர்களின்‌ வளையத்தை உடைத்து 
துரியோதனனைச்‌ சூழ்ந்திருந்த 
பாஞ்சாலர்களுக்குப்பின்னால்‌ வந்துவிட்டான்‌. 
“காப்பாற்றிவிட்டான்‌!” என்றான்‌ தருமன்‌. “ஆனால்‌ 
சத்யஜித்துடன்‌ சற்று போர்புரியநேரும்‌ அவர்கள்‌” 
என்றான்‌ பிமன்‌. 

சத்யஜித்‌ துரியோதனனிடமும்‌ கர்ணனிடமும்‌ மாறிமாறி 
போர்‌ செய்தான்‌. கர்ணனின்‌ அம்புகள்‌ அவன்‌ 
கொடியையும்‌ தேர்முடியையும்‌ உடைத்தன. அவன்‌ 
இடையில்‌ அம்பு பாய்ந்து சமநிலை இழந்து தூணில்‌ 
சாய்ந்துகொண்டான்‌. தனக்கும்‌ அவனுக்கும்‌ நடுவே 
வந்தவர்களை அம்புகளால்‌ சாய்த்தபடி கர்ணன்‌ 
நெருங்கிவந்தான்‌. சத்யஜித்‌ கையை தாக்கிக்காட்ட 
அவனுடைய கொடிக்காரன்‌ கொடியை அசைத்தான்‌. 
பாஞ்சாலத்தின்‌ பெருமுரசு கூகை போல விட்டுவிட்டு 
ஒலிக்கத்‌ தொடங்கியது. பாஞ்சாலப்படைகள்‌ போரை 
அப்படியே விட்டுவிட்டு ஒருங்கிணைந்து பின்வாங்கின. 


சத்யஜித்‌ தன்‌ ரதத்தைத்‌ திருப்பி பின்வாங்கி காட்டுக்குள்‌ 
விரைந்தான்‌. முன்னரே சிதைவுற்றிருந்த கழுகின்‌ உடல்‌ 
ஒன்றுடன்‌ ஒன்று இணைந்து பலவாறாக உருவம்‌ 
கொண்டு பின்வாங்கிச்சென்றது. ஒவ்வொரு 
பாஞ்சாலவீரனும்‌ அருகே நின்ற பாஞ்சாலவீரனுடன்‌ 
இணைய அக்குழுக்கள்‌ மேலும்‌ இணைய ஒரு வலை 
பின்னுக்கு இழுபட்டு குறுகுவதைப்போல அவர்கள்‌ 
குறுங்காட்டை நோக்கிச்‌ சென்றனர்‌. துரியோதனன்‌ தன்‌ 
வில்லைத்‌ தூக்கி கூவியபடி ரதத்தில்‌ கர்ணனை நோக்கி 
வந்தான்‌. கைசுட்டி அவன்‌ கூவுவதைப்பார்த்தபோது 
பாஞ்சாலப்படையை பின்‌ தொடரும்படி சொல்கிறான்‌ 
என்று தெரிந்தது. ஆனால்‌ கர்ணன்‌ கைகளை விரித்து 
அவனை அமைதிப்படுத்தினான்‌. 


சிலகணங்களுக்குப்பின்‌ கர்ணன்‌ கைகளை 
அசைத்தான்‌. அதற்கேற்ப கொடிக்காரன்‌ கொடிகளை 
வ முரசும்‌ கொம்புகளும்‌ முழங்கின. கெளரவப்படை 

ன்வாங்கி பதின்மர்‌ குழுக்களாக இணைந்து மீண்டும்‌ 
நண்டுவடிவை அடைந்தது. எட்டு ரதங்கள்‌ உடைந்து 
விழுந்திருந்தன. எஞ்சியவர்கள்‌ 
அணிவகுத்துக்கொண்டிருக்கையிலேயே ஏன்‌ கர்ணன்‌ 
சத்யஜித்தை பின்‌ தொடரவேண்டாமென்று சொன்னான்‌ 
என்று புரிந்தது. குறுங்காட்டுக்குள்‌ இருந்து துருபதன்‌ தன்‌ 
விற்கொடி பறக்கும்‌ தேரில்‌ எழுந்துவந்தான்‌. 


அவனுக்குப்பின்னால்‌ நூற்றுக்கணக்கான தேர்களும்‌ 
தனிப்புரவிகளும்‌ வில்லேந்திய காலாள்படையினரும்‌ 
வந்தனர்‌. சத்யஜித்தின்‌ படை அதனுடன்‌ 
இணைந்திருந்தது. 


கழுகின்‌ வலச்சிறகில்‌ சத்யஜித்தும்‌ துருபதனின்‌ 
மைந்தன்‌ சித்திரகேதுவும்‌ வந்தனர்‌. இடப்பக்கச்‌ சிறகில்‌ 
துருபதனின்‌ மைந்தர்கள்‌ சுமித்திரனும்‌ பிரியதர்சனும்‌ 
வந்தனர்‌. இருபக்கமும்‌ மைந்தர்கள்‌ காவல்காக்க 
பின்பக்கம்‌ இளையமைந்தன்‌ துவஜசேனன்‌ சக்கரம்‌ 
காக்க துருபதன்‌ கழுகின்‌ அலகாக வந்தான்‌. கழுகு 
சிறகுகளை வீசி பேருருவம்‌ கொண்டு கெளரவர்களை 
நோக்கி வந்தது. பீமன்‌ தொடையில்‌ அடித்து நகைத்து 
“போர்‌ இப்போதுதான்‌ தொடங்குகிறது பார்த்தா” 
என்றான்‌. “ஓசையின்றி வந்திருக்கிறான்‌” என்றான்‌ 
தருமன்‌. “கழுகு ஓசையிடாது. வியூகத்தில்‌ அந்த 
உயிரினத்தின்‌ அமைப்பு மட்டும்‌ அல்ல இயல்பும்‌ 
கருத்தில்கொள்ளப்படும்‌” என்றான்‌ அர்ஜுனன்‌. 


கர்ணன்‌ தன்‌ சங்கை எடுத்து ஊதியபடி வில்லுடன்‌ 
பாய்ந்து நண்டின்‌ நடுப்பகுதியை நோக்கிச்‌ சென்றான்‌. 
அவனுடைய சைகைக்கு ஏற்ப அசைந்த கொடிகளைக்‌ 
கண்டு அவனுடைய இடத்துக்கு விகர்ணனும்‌ துச்சலனும்‌ 
ரதத்தில்‌ பாய்ந்துசென்றனர்‌. நண்டுவியூகம்‌ 
மெல்லக்கலைந்து ராஜாளியாகியது. ராஜாளியின்‌ 
அலகாக கர்ணன்‌ நின்றிருந்தான்‌. துருபதனின்‌ படை 
சரிவிறங்கிவந்தது. கொடிகள்‌ கொழுந்தாட 
புரவிக்கால்கள்‌ நிலத்தில்‌ அறைய அலையலையாக 
எழுந்தமைந்து நெருங்கியது. கர்ணனின்‌ அம்பில்‌ முதல்‌ 
பாஞ்சால வீரன்‌ விழுந்ததும்‌ துருபதன்‌ அம்பில்‌ முதல்‌ 
கெளரவ வீரன்‌ விழுந்ததும்‌ ஒரே கணத்தில்‌ நிகழ்ந்தது. 


சிலகணங்களில்‌ இருபடைகளும்‌ ஒன்றுடன்‌ ஒன்று 
கலந்தன. “வெல்வார்களா பார்த்தா?” என்றான்‌ தருமன்‌. 
“ஒரே ஒருவன்‌... அவன்‌ இல்லையேல்‌ சிலநொடிகளில்‌ 
போர்‌ முடிந்திருக்கும்‌” என்றான்‌ அர்ஜுனன்‌. “அவன்‌ 
இப்போரை வெல்வான்‌...” தருமன்‌ பெருமூச்சுவிட்டான்‌. 
“என்றோ ஒருநாள்‌ அவன்‌ நமக்கு எதிராக வில்லுடன்‌ 
நிற்கப்போகிறான்‌” என்றான்‌. அர்ஜுனன்‌ உத்வேகத்தில்‌ 
சற்று உடலைக்‌ குனித்து போரைப்பார்த்தான்‌. 
இருபடைகளும்‌ இரு யானைமத்தகங்கள்‌ போல 
அறைந்துகொண்டன. அலறல்களும்‌ போர்க்கூச்சல்களும்‌ 
எழுந்து காற்றில்‌ மிதந்துவந்தன. 


கர்ணனின்‌ கையிலிருப்பது வில்லா சக்கரமா என்ற 


ஐயமெழும்படி இருந்தது அவனுடைய போர்‌. அம்புகள்‌ 
பட்டு பாஞ்சாலர்கள்‌ விழுந்துகொண்டே இருந்தனர்‌. 
துருபதனின்‌ மகன்‌ சுகேது அம்புபட்டு தேர்த்தட்டில்‌ 
இருந்து அலறியபடி விழுந்தான்‌. அரைக்கணம்‌ திரும்பி 
நோக்கிய துருபதனின்‌ வில்லில்‌ இருந்து வந்த அம்புகள்‌ 
பட்டு கெளரவர்கள்‌ விந்தனும்‌ சுபாகுவும்‌ தேரில்‌ இருந்து 
விழுந்தனர்‌. “கர்ணன்‌ எளிதில்‌ துருபதனை 
வெல்லமுடியாது பார்த்தா. அவனை நிலையழியச்‌ 
செய்யத்தான்‌ அவன்‌ மைந்தனைத்‌ தாக்கினான்‌. ஆனால்‌ 
்‌ ஒருகணமும்‌ சமநிலை இழக்கவில்லை” என்றான்‌ 
மன்‌. 


துருபதனும்‌ கர்ணனும்‌ நேருக்குநேர்‌ 
போர்புரியத்தொடங்கினர்‌. அர்ஜுனன்‌ அதற்கிணையான 
ஒரு நேர்ப்போரை அதுவரை கண்டதில்லை. 
இருவரையும்‌ சூழ்ந்து சிறுபறவைகள்‌ பறந்து 
நடமிடுவதாகத்‌ தோன்றியது. பொங்கும்‌ அருவிக்குக்‌ கீழே 
துள்ளிக்குதித்து நீராடுவதாகத்‌ தோன்றியது. 
நூற்றுக்கணக்கான மெல்லிய சரடுகளால்‌ கட்டப்பட்டு 
வேறேதோ கரங்களால்‌ பாவைகளென 
ஆட்டுவிக்கப்படுவதாகத்‌ தோன்றியது. 
ஒவ்வொருகணமாக நீடித்த நடனம்‌ முடிவற்றது என்ற 
பிரமை எழுந்தது. 


[image] 
ஓவியம்‌: ஷண்முகவேல்‌ 


கழுகின்‌ இடப்பக்கச்‌ சிறகை துரியோதனனும்‌ 
துச்சாதனனும்‌ தாக்கி முன்னால்சென்றனர்‌. கழுகின்‌ 
வலச்சிறகு சத்யஜித்தின்‌ தலைமையில்‌ 
கெளரவர்படைகளை அறைந்து அழுத்திக்கொண்டு 
வந்தது. அங்கே விகர்ணனும்‌ துச்சலனும்‌ சத்யஜித்தின்‌ 
அம்புகளுக்கு முன்‌ நிற்கமுடியாமல்‌ 
பின்வாங்கிக்கொண்டே இருந்தனர்‌. விகர்ணன்‌ 
சட்டென்று அம்புபட்டு தேர்த்தட்டில்‌ விழ அவனுடைய 
சாரதி ரதத்தைக்‌ திருப்பினான்‌. அந்த இடைவெளியை 
ஜலகந்தனின்‌ ரதம்‌ உடனே நிறைத்தது. 


போரை தொலைவில்‌ நின்று பார்க்கும்போது அது ஓர்‌ 
ஒற்றை நிகழ்வாக மாறிவிடும்‌ அற்புதத்தை அர்ஜுனன்‌ 
எண்ணிக்கொண்டான்‌. ஆயிரக்கணக்கானவர்கள்‌ 
தனித்தனியாக செய்யும்‌ போர்‌. அவர்கள்‌ ஒவ்வொருவரும்‌ 
அப்போது முழுமையான தனிமையில்‌ தங்கள்‌ 
எதிரிகளுடனும்‌ ஆயுதங்களுடனும்‌ 


இருந்துகொண்டிருப்பார்கள்‌. ஆனால்‌ அவை இணைந்து 
ஒற்றை நிகழ்வாகிவிடுகின்றன. இப்புடவியின்‌ 
அத்தனைகோடி நிகழ்ச்சிகளும்‌ இணைந்து விண்ணில்‌ 
நின்று நோக்கும்‌ தெய்வங்களுக்கு ஒற்றை நிகழ்வாகத்‌ 
தெரியுமோ? 


கெளரவர்களின்‌ காலாள்படையினர்‌ நிலத்தில்‌ 
மண்டியிட்டமர்ந்து விற்களை நிலத்தில்‌ ஊன்றி 
அம்புகளைத்‌ தொடுத்தனர்‌. ரதங்கள்‌ முன்னேறும்‌ 
வழியில்‌ அந்த அம்புகள்‌ சென்று விழுந்து அங்குள்ள 
வீரர்களை விலகச்செய்தன. ரதங்கள்‌ அங்கே 
ஓடிச்சென்றதும்‌ ரதங்களுக்குப்பின்னால்‌ அவற்றையே 
மறைவாகக்‌ கொண்டு காலாள்படையினர்‌ முன்னேறினர்‌. 
எங்கு அம்புகள்‌ செல்லவேண்டுமென்பதை கொடிகளும்‌ 
முரசுகளும்‌ சைகைகளாலும்‌ ஒலியாலும்‌ 
சொல்லிக்கொண்டே இருந்தன. தன்‌ உடலுக்கு தானே 
ஆணையிட்டுக்கொண்டு போர்‌ புரிந்தது ஆயிரம்‌ 
கால்கள்கொண்ட விலங்கு. 


படைக்குப்பின்பக்கம்‌ உடைந்த சக்கரங்களும்‌ 
கைவிடப்பட்ட விற்களும்‌ மண்ணில்‌ தைத்தும்‌ விழுந்தும்‌ 
கிடந்த ஆயிரக்கணக்கான அம்புகளும்‌ சடலங்களும்‌ 
துடிக்கும்‌ உடல்களும்‌ தவழ்ந்து எழுந்து ஒதுங்கும்‌ 
காயம்பட்ட வீரர்களுமாக புயல்கடந்த நிலம்போலிருந்தது 
புல்வெளி. எரியம்புகள்‌ விட்ட புகையின்‌ திரையை 
காற்று அள்ளி விலக்க அப்பால்‌ பல்லாயிரம்‌ அசைவுகள்‌ 
கொந்தளிக்க குமிழிகளும்‌ பாசிகளும்‌ அசையும்‌ 
நீர்ப்பரப்பு போலவோ காற்றிலாடும்‌ திரைச்சீலை 
போலவோ போர்க்காட்சி தெரிந்தது. 


துருபதனின்‌ கைத்திறன்‌ வியக்கச்செய்வதாக இருந்தது. 
அவனுடைய தளர்ந்த கனத்த உடலைக்கொண்டு 
போர்புரியமுடியுமென்பதே வியப்பூட்டியது. அவன்‌ 
கைகளும்‌ கண்களுமே அசைந்தன. கண்பட்ட இடத்தை 
மறுகணமே அம்பு சென்று தொட்டது. அவனுக்குப்பின்‌ 
இரண்டு வீரர்கள்‌ நின்றுகொண்டு அம்புகளை 
மாறிமாறிக்கொடுத்தனர்‌. அவன்‌ அம்புபட்டு 
கெளரவர்கள்‌ நந்தனும்‌ சுநாபனும்‌ விழுந்தனர்‌. 
அடுத்தகணமே மகாபாகுவும்‌ சுஷேணனும்‌ விழுந்தனர்‌. 
ஓர்‌ இளவரசன்‌ விழுந்த அதிர்ச்சியை படைகள்‌ 
எண்ணுவதற்குள்‌ இன்னொருவன்‌ அம்புபட்டு அலறி 
வீழ்ந்தான்‌. பீமவேகனும்‌ அயோபாகுவும்‌ துர்மதனும்‌ 
சித்ராக்ஷனும்‌ விழுந்தனர்‌. 

கர்ணனின்‌ அம்புபட்டு சுமித்ரன்‌ விழுந்தான்‌. அதை 


அரைக்கணம்கூட திரும்பி நோக்காமல்‌ துருபதன்‌ 
போரிட்டான்‌. துருபதனின்‌ ஆற்றல்‌ கர்ணனை மேலும்‌ 
மேலும்‌ ஊக்கமடையச்செய்வதுபோலிருந்தது. அதை 
அவன்‌ எண்ணியதுமே தருமன்‌ சொன்னான்‌ “நெருப்பை 
காற்று ஊதிப்பெருக்குவதுபோலிருக்கிறது பார்த்தா... 
அவன்‌ வீரியம்‌ இவனை மேலும்‌ 
ஆற்றல்கொண்டவனாக்குகிறது.” கர்ணனின்‌ கரங்களை 
பார்க்கவே முடியவில்லை. அம்புகளால்‌ துருபதனின்‌ தேர்‌ 
முற்றிலும்‌ சூழப்பட்டிருந்தது. கவசமெங்கும்‌ துளைத்து 
நின்று அதிர்ந்த அம்புகளுடன்‌ துருபதன்‌ 
முள்ளம்பன்றிபோல சிலிர்த்தான்‌. 


போரில்‌ தலைவனின்‌ இடமென்ன என்பதை அர்ஜுனன்‌ 
கண்கூடாகக்‌ கண்டான்‌. ஒரு மனிதன்தான்‌ அவனும்‌. 
ஆனால்‌ அவனுடைய ஒவ்வொரு அகநிகழ்வையும்‌ 
அசைவுகள்‌ வழியாக அந்தப்படை அறிந்தது. அவர்கள்‌ 
எவரும்‌ அவனை நோக்கவில்லை. தங்கள்‌ 
போர்க்கணத்தில்‌ முழுமையாக ஈடுபட்டிருந்தனர்‌. 
உடல்கள்‌ வழியாக அவர்கள்‌ அனைத்தையும்‌ பார்த்தனர்‌. 
அவனுடைய உடலே அந்தப்படையாக 
விரிந்ததுபோலிருந்தது. அத்தனை உடல்களுக்கும்‌ 
சேர்த்து ஒற்றைமனம்‌ தலைவன்‌ உடலில்‌ இயங்குவதாகத்‌ 
தோன்றியது. 


கர்ணன்‌ வீரியம்‌ கொள்ளக்கொள்ள கெளரவப்படை 
வீறுகொண்டது. ராஜாளியின்‌ சிறகுகள்‌ 
கழுகுச்சிறகுகளை தள்ளிச்சிதைத்துக்கொண்டு 
முன்னால்‌ சென்றன. துருபதன்‌ அகத்தில்‌ குடியேறிய 
மெல்லிய திகைப்பை அவன்‌ படை உடனே அடைந்தது. 
அவன்‌ ஒருகணம்‌ சலித்து வில்தாழ்த்தியபோதே அந்தச்‌ 
சலிப்பை மொத்தப்படையும்‌ அடைந்தது. அவன்‌ அகம்‌ 
கொண்ட களைப்பை உணர்ந்ததுபோல அவன்‌ ரதம்‌ 
மெல்ல பின்னடையத்‌ தொடங்கியது. 


ஒரு படை எங்கே பின்வாங்க முடிவுசெய்கிறது என்பதை 
அர்ஜுனன்‌ கண்‌ முன்‌ கண்டான்‌. அது அந்தத்‌ 
தலைவனின்‌ கண்ணில்‌ கையில்‌ அவன்‌ படைக்கலத்தில்‌ 
அவன்‌ தேர்ச்சக்கரத்தில்‌ என படர்ந்து கண்ணெதிரே ஓர்‌ 
அலைபோல படைகளை முழுக்க தழுவிச்சென்றது. 
மொத்தப்‌ பாஞ்சாலப்படைகளும்‌ மெல்ல 
பின்வாங்கத்தொடங்கின. 


வெண்முரசு அனைத்து விவாதங்களும்‌ 

நாய்களின்‌ குணம்தான்‌ படைகளுக்கும்‌ என்ற எண்ணம்‌ 
அர்ஜுனனுக்கு வந்தது. நாய்கள்‌ கூட்டமாக 
வேட்டையாடுவன என்பதனால்‌ அவற்றுக்கு படைகளின்‌ 
இயல்பு வந்ததா என மறுகணம்‌ எண்ணிக்கொண்டான்‌. 
பின்வாங்குபவற்றையே அவை மேலும்‌ துரத்துகின்றன. 


பாஞ்சாலர்‌ பின்வாங்குகிறார்கள்‌ என்பதே 
கெளரவர்களை களிவெறியும்‌ கொலைவெறியும்‌ 
கொள்ளச்செய்ய போதுமானதாக இருந்தது. தாக்குதலும்‌ 
இறப்பும்‌ முன்னைவிட அதிகரித்தன. 
பாஞ்சாலப்படையை முழு விரைவுடன்‌ தாக்கி 
பின்னுக்குத்தள்ளிச்சென்றது கெளரவப்படை. அதுவரை 
வில்லேந்திப்‌ போரிட்ட காலாள்படையினர்‌ வேல்களும்‌ 
வாள்களுமாக பாஞ்சாலப்படைமேல்‌ பாய்ந்து தாக்கத்‌ 
தொடங்கினர்‌. 


பாஞ்சாலப்படை அஞ்சிய கணமே அதன்‌ போரிடும்‌ 
விரைவு குறைந்தது. அதன்‌ விரைவு குறையக்குறைய 
அதன்‌ அழிவு கூடியது. கூடிவரும்‌ அழிவு அச்சத்தை 
மேலேற்றியது. கோபுரம்‌ இடிந்துவிழும்போது 
இடிபாடுகளே மேலும்‌ இடிப்பதைப்போல அதன்‌ 
தோல்வியே மேலும்‌ தோல்வியை கொண்டுவந்தது. 
பிணங்களை முன்னால்‌ விட்டுவிட்டு பாஞ்சாலர்கள்‌ 
பின்வாங்கிக்கொண்டே இருந்தனர்‌. 


தோல்வியில்‌ மனிதர்கள்‌ விதியாகி வந்திருக்கும்‌ 
பிரபஞ்சத்தை அறிகிறார்கள்‌, வெற்றியில்‌ தன்னை 
மட்டுமே அறிகிறார்கள்‌ என்று துரோணர்‌ 
முன்பொருமுறை சொன்ன வரிகளை அர்ஜுனன்‌ 
எண்ணிக்கொண்டான்‌. அக்கணம்‌ வரை ஒவ்வொரு 
கெளரவப்‌ படைவீரனும்‌ தன்‌ படைக்காகப்‌ போரிட்டான்‌. 
ஒன்றாவதையே வழியாகக்‌ கொண்டிருந்தான்‌. 
வெற்றியின்‌ முகப்பில்‌ அவர்கள்‌ தனியர்களானார்கள்‌, 
தங்களுக்காகப்‌ போரிட்டனர்‌. வாளைத்தூக்கியபடி 
அமலை ஆடினர்‌. எம்பிக்குதித்து கூச்சலிட்டனர்‌. 
அம்புபட்டு கைதூக்கி விழுந்தவர்களின்‌ 
தலைகளைக்கூட வெறிக்கூச்சலுடன்‌ வெட்டி வீழ்த்தினர்‌. 


ரதத்தைத்‌ திருப்பி பின்வாங்குவது என்பது தன்‌ 


படைகளுக்கு ஓடும்படி ஆணைகொடுத்ததாக ஆகிவிடும்‌ 
என்பதனால்‌ துருபதனும்‌ சத்யஜித்தும்‌ முன்னோக்கி 
நின்று தொடர்ந்து போரிட்டனர்‌. ஆனால்‌ தங்கள்‌ 
காலாள்படையிலிருந்து துண்டுபட்டு முன்னேறிவரும்‌ 
கெளரவர்களிடம்‌ சிக்கிவிடலாகாது என்பதையும்‌ 
அறிந்திருந்தமையால்‌ சக்கரங்களை பின்னோக்கி 
உருட்டியபடியே சென்றனர்‌. குதிரைகள்‌ பின்னோக்கி 
காலடி எடுத்துவைத்தபோது நடைதடுமாறி ஒன்றுடன்‌ 
ஒன்று முட்டிக்கொண்டு கனைத்தன. 


திரும்பும்படி ஆணைவருகிறதா என்று சத்யஜித்‌ 
தமையனை ஓரக்கண்ணால்‌ நோக்கிக்கொண்டே 
இருந்தான்‌. தோல்வி நிகழ்ந்துவிட்டது என்று துருபதன்‌ 
அறிந்திருந்தான்‌. ஆனால்‌ அதை ஏற்க அவன்‌ மனம்‌ 
ஒப்பவில்லை. மைந்தனுக்கு நிகரான இளையோரிடம்‌ 
தோற்றபின்‌ அவனுக்கு ஷத்ரிய சபையில்‌ இளிவரலே 
எஞ்சுமென அவன்‌ அறிந்திருந்தான்‌. அங்கே சாகவே 
அவன்‌ எண்ணினான்‌. 


ஆனால்‌ அவனைமீறி பாஞ்சாலப்படை பின்னால்‌ 
சென்றுகொண்டே இருந்தது. நதி மணல்கரை 
இடிந்துவிழுந்து பின்னகர்வதுபோல சடலங்கள்‌ விழ 
படை விளிம்பு பின்வாங்கியது. துருபதன்‌ பின்னால்‌ 
திரும்பி நோக்கினான்‌. அவன்‌ பின்னால்‌ நோக்குவதே 
ஒரு தோல்வி என்பதுபோல பாஞ்சாலப்படை மேலும்‌ 
பின்வாங்கியது. தன்‌ சிறகுமுனையை கைவிட்டுவிட்டு 
துரியோதனன்‌ கை நீட்டி உரக்க நகைத்தபடி துருபதனை 
நோக்கி வந்தான்‌. 


“இளையவனே போர்‌ முடிந்துவிட்டதா?” என்றான்‌ பீமன்‌. 
“இன்னும்‌ ஒன்றை எதிர்பார்க்கிறேன்‌ மூத்தவரே” 
என்றான்‌ அர்ஜுனன்‌. அவன்‌ சொற்கள்‌ 
முடிவதற்குள்ளாகவே கெளரவப்படைகளின்‌ பின்பக்கம்‌ 
வடக்கிலிருந்து பேரொலி எழுந்தது. முரசுகளும்‌ 
கொம்புகளும்‌ ஒலிக்க நூறு ரதங்கள்‌ கொடிகள்‌ பறக்க 
விரைந்துவந்தன. அவற்றை இழுத்த குதிரைகளின்‌ 
பிளந்த வாய்கள்‌ துல்லியம்‌ அடைந்தபடியே வருவது 
தெரிந்தது. அவற்றுக்குப்பின்னால்‌ ஐநூறு புரவிகள்‌ பிடரி 
பறக்க வந்தன. அவற்றில்‌ நீளமான மூங்கில்‌ ஈட்டியை 
ஏந்திய வீரர்கள்‌ அமர்ந்திருந்தனர்‌. 

“யார்‌ அவர்கள்‌?” என்று தருமன்‌ கூவினான்‌. 
“சிருஞ்சயர்கள்‌... கருஷரின்‌ தலைமையில்‌ 
வருகிறார்கள்‌” என்றான்‌ அர்ஜுனன்‌. தருமன்‌ திகைத்து 
“அவர்கள்‌ துரியோதனனை ஆதரிப்பதாக செய்திவந்தது 


என்றார்களே?” என்றான்‌. “மூத்தவரே, இந்த 
மலைநிலத்தை அவர்கள்‌ ஆயிரம்‌ வருடங்களாக 
காத்துவருகிறார்கள்‌. எத்தனை ஆதிக்கப்படைகளை 
கண்டிருப்பார்கள்‌. அத்தனை எளிதாக குலத்தையும்‌ 
மண்ணையும்‌ விட்டுக்கொடுப்பவர்களாக இருந்தால்‌ 
அவர்கள்‌ இதற்குள்‌ அழிந்திருப்பார்கள்‌. அப்படி அழிந்த 
பல்லாயிரம்‌ குலங்கள்‌ இங்குள்ளன?” என்றான்‌ 
அர்ஜுனன்‌. 

“ஏன்‌ முரசுகளை முழக்குகிறார்கள்‌?” என்று தருமன்‌ 
குழம்பியபடி கேட்டான்‌. “துருபதன்‌ 
சரணடையப்போகிறான்‌ என்று எண்ணிவிட்டார்கள்‌. 
ஆதரவுக்கு வந்துகொண்டிருப்பதை தெரிவிக்கிறார்கள்‌” 
என்று அர்ஜுனன்‌ சொன்னான்‌. “அந்த ஒலியின்‌ 
விளைவை இப்போது பார்ப்பீர்கள்‌.” 


பீமன்‌ “ஆம்‌, இனி கெளரவர்‌ தப்பமுடியாது” என்றான்‌. 
“ஏன்‌, அவர்களின்‌ படைகள்‌ இன்னும்‌ 
வீரியத்துடன்தானே இருக்கின்றன?” என்றான்‌ தருமன்‌. 
“மூத்தவரே, நம்பிக்கையிழப்பின்‌ இறுதிக்‌ கணத்தில்‌ 
கிடைக்கும்‌ நம்பிக்கை மாபெரும்‌ ஆற்றலுடையது. அது 
ஒவ்வொரு பாஞ்சாலனையும்‌ நூறுபேராக்கும்‌. 
பாருங்கள்‌” என்றான்‌ பீமன்‌. 


கண்ணெதிரில்‌ அந்த அற்புதம்‌ நிகழ்வதை அர்ஜுனன்‌ 
கண்டான்‌. பாஞ்சாலர்கள்‌ விற்களைத்‌ தூக்கி ஆட்டியபடி 
பெருங்கூச்சலுடன்‌ முன்னால்‌ பாய்ந்து வந்தனர்‌. 
கெளரவர்கள்‌ பின்னால்‌ எதிரிப்படைகள்‌ வரும்‌ 
செய்தியாலேயே நிலைகுலைந்துவிட்டிருந்தனர்‌. 
அதேசமயம்‌ துணைகண்டு எழுந்து வந்த 
பாஞ்சாலர்களின்‌ கட்டுக்கடங்காத வெறியை 
எதிர்கொள்ளவும்‌ முடியவில்லை. 


சிருஞ்சயர்களின்‌ புரவிப்படை கெளரவர்களின்‌ 
பாதுகாப்பற்ற காலாள்படைக்குள்‌ புகுந்தது. நீண்ட 
மூங்கில்‌ ஈட்டிகளால்‌ மீன்களைக்‌ குத்துவதுபோல 
கெளரவர்களை குத்திப்போட்டனர்‌. அதில்‌ அவர்களுக்கு 
தனித்‌ தேர்ச்சியிருப்பதை அர்ஜுனன்‌ கண்டான்‌. 
மார்புக்கவசத்துக்கும்‌ தலைக்கவசத்துக்கும்‌ நடுவே 
தெரிந்த கழுத்துஎலும்புகளின்‌ குழி மேலே இருந்து 
பார்க்கையில்‌ வசதியான இலக்கு. அதில்‌ ஈட்டிகள்‌ சிக்கிக்‌ 
கொள்வதுமில்லை. ஒரே ஒருமுறை குத்தி அதிகம்‌ 
இறக்காமல்‌ உடனே ஈட்டியை எடுத்தனர்‌. 
குத்துபட்டவனின்‌ மூச்சு நெஞ்சுக்குள்‌ இருந்து வெளியேற 
அவன்‌ துளைவிழுந்த தோல்‌ பானைபோல துவண்டு 


முழந்தாளிட்டான்‌. 


அவர்களின்‌ ஈட்டிகள்‌ இருமுனைகொண்டவை. குத்திய 
ஈட்டியை மேலே தூக்கி எடுப்பதற்குப்பதில்‌ சுழற்றி 
மறுமுனையால்‌ குத்துவது எளிது. ஈட்டிகள்‌ 
அலையலையாகச்‌ சுழன்றன. அவர்கள்‌ சென்றவழிகளில்‌ 
கெளரவர்கள்‌ விழுந்து குதிரைக்குளம்புகளால்‌ 
மிதிபட்டுத்‌ துடித்தனர்‌. சிலகணங்களிலேயே 
கெளரவர்களிடமிருந்த வெற்றிவெறி மறைந்தது. 


பாஞ்சாலப்படை முழுமையாகவே கெளரவர்களை 
வளைத்துக்கொண்டது. காலாள்படையினர்‌ 
சிருஞ்சயர்களை நோக்கித்‌ திரும்பியபோது தேர்களுடன்‌ 
கர்ணனும்‌ துரியோதனனும்‌ கெளரவர்களும்‌ 
பாஞ்சாலர்கள்‌ நடுவே சிக்கிக்கொண்டனர்‌. “பார்த்தா, 
செல்வோம்‌” என்றான்‌ தருமன்‌. “இன்னும்‌ சற்று நேரம்‌” 
என்றான்‌ அர்ஜுனன்‌. “பார்த்தா, கெளரவர்கள்‌ எவரேனும்‌ 
இறந்துவிடக்கூடும்‌. பலருக்கு கடுமையான 
காயமிருக்கிறது” என்றான்‌ தருமன்‌. “இறக்கட்டும்‌... 

னால்‌ அவர்கள்‌ நம்மை ஒருகணமேனும்‌ 
இறைஞ்சவேண்டும்‌” என்றான்‌ அர்ஜுனன்‌. பீமன்‌ தன்‌ 
கதையை உயர்த்தி “ஆம்‌ பார்த்தா... அதுதான்‌” என்று 
கூவி நகைத்தான்‌. 


ஒருகணம்‌ அங்கிருந்து வந்து சுழன்றுபோன காற்றில்‌ 
பச்சைரத்த வாசனை இருந்தது. அது கெளரவர்களின்‌ 
ரத்தம்‌ என நினைத்தபோது அர்ஜுனன்‌ 
சிலிர்த்துக்கொண்டான்‌. அவன்‌ கைகால்கள்‌ 
அதிரத்தொடங்கின. இந்தக்கணத்தை எப்படிக்கடப்பேன்‌ 
என்பதுதான்‌ என்‌ முன்‌ உள்ள அறைகூவல்‌. என்‌ முதல்‌ 
தேர்வு. இதை நான்‌ கடந்தால்‌ வென்றேன்‌. “பார்த்தா, 
தீராப்பழி வந்துசேரும்‌... அவர்கள்‌ நம்‌ குருதி” என்றான்‌ 
தருமன்‌. அர்ஜுனன்‌ விழிகளை நிலைக்கவிட்டு இறுகி 
நின்றான்‌. 


கெளரவர்கள்‌ முழுமையாக சூழ்ந்துகொள்ளப்பட்டனர்‌. 
நதிக்கரைச்சேற்றில்‌ செல்வதுபோல பிணங்களின்‌ மேல்‌ 
சிருஞ்சயர்களின்‌ ரதங்கள்‌ ஏறிச்சென்றன. கர்ணனும்‌ 
துரியோதனனும்‌ சிருஞ்சயர்களின்‌ ரதங்களால்‌ 
சூழப்பட்டனர்‌. துரியோதனனை விட்டு விலகாதவனாக 
துச்சாதனன்‌ போரிட்டான்‌. களத்தில்‌ அம்புபட்டு துச்சலன்‌ 
சரிவதைக்‌ கண்டு “துச்சலன்‌... அந்தக்‌ காயம்‌ பலமென்று 
நினைக்கிறேன்‌... நீ வராவிட்டால்‌ போ. நான்‌ போய்‌ 
அவர்களுடன்‌ இறக்கிறேன்‌” என்றான்‌ தருமன்‌. 


“மூத்தவரே, அவர்கள்‌ நம்மை அழைக்கட்டும்‌” என்றான்‌ 
அர்ஜுனன்‌. மேலும்‌ மேலும்‌ சூழ்ந்துகொள்ளப்பட்ட 
துரியோதனனை நோக்கி சினத்துடன்‌ நகைத்தபடி 
துருபதன்‌ முன்னேறினான்‌. “இல்லை, இனிமேல்‌ 
இங்கிருப்பதில்‌ பொருள்‌ இல்லை. அவர்கள்‌ நம்மவர்‌” 
என்றான்‌ தருமன்‌. “மூத்தவரே, கடைசிக்கண உதவி 
என்பதன்‌ ஆற்றலை நமது படைகளுக்கும்‌ அளிப்போமே” 
என்றான்‌ அர்ஜுனன்‌. 


தன்னைச்சூழ்ந்த வில்லாளிகளை எதிர்கொண்டபடி 
துரியோதனனை நோக்கிச்செல்ல முயன்றான்‌ கர்ணன்‌. 
அதைக்கண்டதும்‌ கருஷனும்‌ சத்யஜித்தும்‌ அவனை 
இருபக்கமும்‌ சூழ்ந்துகொண்டு தடுத்தனர்‌. துருபதனின்‌ 
அம்புபட்டு துச்சாதனன்‌ தேர்த்தட்டில்‌ சரிந்தான்‌. அவனை 
சாரதி விலக்கிக்கொண்டு செல்ல துருபதன்‌ 
துரியோதனனின்‌ ரதசக்கரத்தை பிறையம்பால்‌ 
உடைத்தான்‌. கோடரியம்பால்‌ அதன்‌ அச்சை 
விடுவித்தான்‌. ரதம்‌ உடைந்து உருண்டோட கனத்த 
கவசங்கள்‌ மண்ணில்‌ அறைபட துரியோதனன்‌ களத்தில்‌ 
விழுந்தான்‌. 

கர்ணன்‌ தன்‌ சங்கை எடுத்து ஊத கெளரவர்களின்‌ 
எரியம்பு ஒன்று வானிலெழுந்தது. அர்ஜுனன்‌ 
புன்னகையுடன்‌ “கிளம்புவோம்‌ மூத்தவரே” என்றான்‌. 
இருகைகளையும்‌ தூக்கி “அனைத்து முரசுகளும்‌ 
முழங்கட்டும்‌. அனைவரும்‌ முடிந்தவரை 
பேரோசையிட்டுச்‌ செல்லவேண்டும்‌” என்றான்‌. “ஆணை” 
என்றான்‌ பிரதீபன்‌. 


முரசும்‌ கொம்பும்‌ முழங்கியதும்‌ பிரதீபன்‌ “வெற்றி!” என்று 
கூவியபடி ரதத்தில்‌ முன்னால்‌ பாய்ந்தான்‌. ”சந்திரகுலம்‌ 
வாழ்க! அஸ்தினபுரி வாழ்க!” என்று கூவியபடி 
பாண்டவர்களின்‌ படை புல்சரிவில்‌ பாய்ந்து விரைந்தது. 
எரியம்புகளைத்‌ தொடுத்தபடியும்‌ முரசுகளை 
முழக்கியபடியும்‌ அவர்கள்‌ சென்றனர்‌. 


அந்தப்பேரோசை சிருஞ்சயர்களை திகைக்கச்செய்தது. 
அதேகணம்‌ கெளரவர்கள்‌ படை முழுக்க ஒரு துடிப்பை 
உருவாக்கியது. ஒரு படையே கம்பளிப்பூச்சி போல உடல்‌ 
சிலிர்ப்பதை அர்ஜுனன்‌ கண்டான்‌. வில்நுனிகளில்‌ 
வேல்முனைகளில்‌ கவசங்களில்‌ அந்த அசைவு 
ஓடிச்சென்றது. இழந்த நம்பிக்கை நுரைத்தெழ அவர்கள்‌ 
உரக்கக்‌ கூச்சலிட்டு ஒருவரோடொருவர்‌ 
இணைந்துகொண்டனர்‌. அவன்‌ நெருங்கிச்செல்லச்‌ 
செல்ல கெளரவர்களின்‌ திரள்‌ இறுகி மீண்டும்‌ வடிவம்‌ 


கொண்டது. 


மொத்த நாடகமும்‌ மறுபக்கமாகத்‌ திரும்புவதை 
அர்ஜுனன்‌ புன்னகையுடன்‌ கண்டான்‌. சிருஞ்சயர்கள்‌ 
திகைத்துக்கலங்கி பின்னால்‌ திரும்பினர்‌. அவன்‌ 
எண்ணிய எல்லைவந்ததும்‌ வில்லை எடுத்து முதல்‌ 
தொடுப்பிலேயே கருஷனின்‌ வாய்க்குள்‌ அம்பைச்‌ 
செலுத்தி தொண்டைக்குள்‌ இறக்கினான்‌. வாயும்‌ 
கண்ணும்‌ மட்டுமே கவசத்துக்குமேல்‌ திறந்திருந்த 
கருஷன்‌ அந்த அம்பை இருகைகளாலும்‌ பற்றியபடி 
தேரில்‌ சரிந்தான்‌. 


அர்ஜுனனின்‌ அடுத்த அம்பு அவன்‌ கண்ணில்‌ 
பாய்ந்தது. அவன்‌ குனிந்து தேர்த்தட்டில்‌ சரிய 
தலைக்கவசம்‌ விலகிய இடைவெளியில்‌ அடுத்த 
பிறையம்பு புகுந்து தலையை வெட்டியது. அடுத்த அம்பு 
அந்தத்‌ தலையை மேலே தூக்கியது. அடுத்தடுத்த 
அம்புகள்‌ அதை விண்ணில்‌ தாக்கிச்‌ சுழற்றின. முதல்‌ 
அம்பு தன்‌ கையிலிருந்து இயல்பாக எழுந்து சென்றதை 
அதன்‌ பின்னர்தான்‌ அறிந்தான்‌. அந்த எண்ணம்‌ அவன்‌ 
அகத்தை துள்ளச்செய்தது. 


அர்ஜுனன்‌ போருக்கும்‌ பயிற்சிக்கும்‌ வேறுபாட்டை 
உணரவில்லை. இங்கும்‌ அம்புகளும்‌ இலக்குகளும்தான்‌. 
சில கணங்களுக்குப்பின்‌ இலக்குகள்‌ மட்டும்தான்‌ 
இருந்தன. அவன்‌ இருக்கவில்லை. அவன்‌ 
இல்லாததனால்‌ இறப்பு குறித்த அச்சமும்‌ எழவில்லை. 
பிறர்‌ போர்‌ வேறுபட்டது என உணர்வதற்கான காரணம்‌ 
ஒன்றே, அது உயிரச்சம்‌. அவன்‌ கைகளிலிருந் 
அம்புகள்‌ சென்று அந்தத்‌ தலையை தொட்டுத்‌ தொட்டு 
மேலேற்றிக்கொண்டிருந்தன. 

ஓவியம்‌: ஷண்முகவேல்‌ 


மேலே எழுந்த கருஷனின்‌ தலையைக்‌ கண்டு 
சிருஞ்சயர்கள்‌ திகைத்து ஓலமிட்டனர்‌. தலை மண்ணில்‌ 
விழுந்த இடத்தில்‌ வீரர்கள்‌ அஞ்சி விலகி ஓடினர்‌. 
சிருஞ்சயர்‌ குலத்தின்‌ அடுத்த தலைவனாகிய சபரனின்‌ 
தலை தொடர்ந்து வானிலெழுந்ததும்‌ ஓலங்கள்‌ கூடின. 
இன்னொரு தலைவனாகிய பத்மனின்‌ தலை சுழன்று 
மேலெழுந்து சென்று சபரனின்‌ தலைமேலேயே விழுந்தது. 


அர்ஜுனன்‌ சிருஞ்சயர்களின்‌ தலைவர்களை மட்டும்‌ 


தொடர்ந்து தாக்கினான்‌. இன்னொரு தலைவனாகிய 
பிருஹத்பாலன்‌ தலை மேலெழுந்து லங்கள்‌ த்‌ 
கண்டதும்‌ சிருஞ்சயர்கள்‌ அனைவருமே தளர்ந்து 
ஒருவரோடொருவர்‌ முட்டிமோதினர்‌. இறப்பைக்குறித்த 
அச்சம்‌ ஒவ்வொருவரையும்‌ தனியாளாக்கியது. அவர்கள்‌ 
படையாக அல்லாமல்‌ ஆயினர்‌. 


சிருஞ்சயர்களின்‌ அழிவை ஓரக்கண்ணால்‌ கண்ட 
துருபதன்‌ தன்‌ அம்புகளால்‌ சுற்றி வளைத்து 
வைத்திருந்த துரியோதனனை விட்டுவிட்டு தன்‌ 
படைகளை நோக்கித்‌ திரும்பி ஒன்றுகூடும்படி 
கட்டளையிட்டான்‌. கொடிகள்‌ அக்கட்டளையை வானில்‌ 
சுழன்று கூவின. ஆனால்‌ அதற்குள்‌ அவர்களின்‌ வியூகம்‌ 
சிதறிவிட்டிருந்தது. 


“இளையவனே, முதல்‌ அடியிலேயே அவர்களின்‌ 
நம்பிக்கையை நொறுக்கிவிட்டோம்‌” என்று தருமன்‌ 
கூவினான்‌. அவன்‌ ரதத்துக்குப்பின்னால்‌ நகுலனும்‌ 
சகதேவனும்‌ அம்புகளை விட்டபடி ஒற்றைக்‌ குதிரை 
ரதங்களில்‌ தொடர்ந்து சென்றனர்‌. பின்மதியத்தின்‌ 
சாய்ந்த வெயிலில்‌ படைக்கலங்கள்‌ நதியலைகள்‌ போல 
மின்னி கண்களைக்‌ கூசச்செய்தன. 


பீமன்‌ சிருஞ்சயர்களை நெருங்கி சென்றவேகத்திலேயே 
கதாயுதத்தால்‌ மண்டைகளை உடைக்கத்‌ 
தொடங்கினான்‌. அவனுடைய கதாயுதத்தின்‌ அளவும்‌ 
விசையும்‌ எவராலும்‌ எதிர்க்கக்கூடுவதாக 
இருக்கவில்லை. அவனுடைய ஒரு அடிக்குமேல்‌ வாங்கும்‌ 
உடலை எவரும்‌ கொண்டிருக்கவில்லை. 
எடைமிக்கவற்றுக்கு இருக்கும்‌ மூர்க்கம்‌ 
அவனிடமிருக்கவில்லை. மிகநளினமாக அவன்‌ 
கதாயுதம்‌ சுழன்றது. 


தொலைவிலிருந்து நோக்கியபோது ஒரு மலர்செண்டு 
என்றே தோன்றியது. எப்போதும்‌ அது 
பின்னந்தலையையே தாக்கியது. மண்டையோடு 
இளகித்தெறிக்க சிதறிய மூளையுடன்‌ வீரர்கள்‌ தள்ளாடி 
நின்று சரிந்து துடித்தனர்‌. யானை கிளைகளை 
ஒடிப்பதை தொலைவிலிருந்து நோக்கினால்‌ 
மலர்கொய்வதுபோலிருக்கும்‌ என அர்ஜுனன்‌ 
எண்ணிக்கொண்டான்‌. 


அந்த விரைவிலும்‌ தான்‌ இரண்டாகப்பிரிந்திருப்பதை 
அவன்‌ அப்போதுதான்‌ உணர்ந்தான்‌. ஒரு பார்த்தன்‌ 
போர்புரிந்துகொண்டிருந்தான்‌. இன்னொருவன்‌ 


அந்தக்களத்தை நுணுக்கமாக 
நோக்கிக்கொண்டிருந்தான்‌. அவன்‌ அம்புகள்‌ சென்று 
தொடுவதற்குள்ளேயே இலக்கின்‌ இறப்பை 
கண்டுவிட்டிருந்தான்‌. கொந்தளிக்கும்‌ உடல்களின்‌ 
அலையடிக்கும்‌ படைக்கலங்களின்‌ நடுவே அவன்‌ அகம்‌ 
அசையாமல்‌ நின்றுகொண்டிருந்தது. 


அதற்குள்‌ தன்‌ படைகளை திரும்பச்செய்த சத்யஜித்‌ 
புரவிகள்‌ பின்னால்‌ வர ரதத்தில்‌ பீமனை நோக்கி 
வந்தான்‌. ரதத்தில்‌ கதையுடன்‌ அமர்ந்து போரிடுபவனை 
அவன்‌ முதன்முதலாகப்பார்த்தான்‌. பீமன்‌ அம்புகளுக்கு 
அஞ்சவில்லை. அவன்‌ அணிந்திருந்த கனத்த 
இரும்புக்கவசத்தை மீறி அம்புகள்‌ அவனை ஒன்றும்‌ 
செய்யவில்லை. தன்‌ கதாயுதத்தை கையில்‌ 
இரும்புச்சங்கிலியால்‌ கட்டியிருந்தான்‌. 
தேவைப்படும்போது கதை அவன்‌ கரங்களிலிருந்து 
பறந்தும்‌ சுழன்றது. 


அதை சத்யஜித்‌ உணர்வதற்கு முன்னரே பீமன்‌ தன்‌ 
கதையால்‌ ஓங்கி அறைந்து அவன்‌ ரதத்தை நொறுக்கி 
மரச்சிம்புகளாக தெறிக்கவிட்டான்‌. இரண்டாவது அடியில்‌ 
ஒரு குதிரை தலையுடைந்து தெறிக்க எஞ்சிய 
ஒற்றைச்சக்கரத்தை இன்னொரு குதிரை 
இழுத்துக்கொண்டே சென்றது. அதிலிருந்து பாய்ந்து 
இறங்கிய சத்யஜித்‌ தன்‌ துணைத்தளபதியின்‌ ரதத்தை 
நோக்கி ஓடினான்‌. 


பீமனிடமிருந்து சத்யஜித்தைக்‌ காப்பதற்காகச்‌ 
சூழ்ந்துகொண்ட புரவிப்படையினர்‌ அவனை நோக்கி 
ஈட்டிகளைப்‌ பாய்ச்சினர்‌. அவன்‌ குனிந்து அவர்களின்‌ 
குதிரைகளின்‌ தலைகளை கதையால்‌ அறைந்து 
உடைத்தான்‌. அவை அலறியபடி கீழே விழுந்து 
காலுதைக்கையில்‌ நிலத்தில்‌ தெறித்து நிலைகுலைந்து 
ஈட்டியை ஊன்றி எழும்‌ வீரன்‌ தலையை 
இரும்புக்கவசத்துடன்‌ சேர்த்து உடைத்தான்‌. 


சற்றுநேரத்தில்‌ பீமன்‌ உடல்கவசம்‌ முழுக்க குருதி 
சொட்டத்‌ தொடங்கியது. கதாயுதத்தைச்‌ சுழற்றியபோது 
மூளைச்சதையும்‌ நிணமும்‌ குருதியும்‌ வளைந்து 
தெறித்தன. அவன்‌ கண்ணற்ற காதற்ற கொலையந்திரம்‌ 
போலிருந்தான்‌. அவன்‌ நெருங்க நெருங்க படைவீரர்கள்‌ 
பின்வாங்கி சிதறி ஓடினர்‌. கதாயுதத்துடன்‌ முன்வந்த 
பாஞ்சாலத்தளபதி கிரீஷ்மனின்‌ கதை முதல்‌ அடியில்‌ 
உடைந்தது. அவன்‌ தலை அடுத்த அடியில்‌ 
குருதிக்குமிழியாக உடைந்து காற்றில்‌ சிதறித்‌ தெறித்தது. 


மானுட உடலென்பது எத்தனை அற்பம்‌ என்று 
அர்ஜுனன்‌ எண்ணிக்கொண்டான்‌. 


துரியோதனனைச்‌ சூழ்ந்திருந்த படைகளை தன்‌ 
அம்புகளால்‌ வீழ்த்தி அச்சடலங்களாலேயே ஒரு 
வேலியை அவனைச்சுற்றி உருவாக்கியபடி அர்ஜுனன்‌ 
நெருங்கிச்சென்றான்‌. வேலிக்குப்‌ பின்னால்‌ நின்ற 
பாஞ்சால வீர்ர்கள்‌ துரியோதனனை நோக்கி அம்புகளை 
ஏவிக்கொண்டிருந்தனர்‌. 


சத்யஜித்‌ தன்‌ வில்லை எடுத்தபடி இன்னொரு தேரில்‌ ஏறி 
அவன்‌ பின்னால்‌ வர துருபதன்‌ முன்னால்‌ வந்தான்‌. 
இருவரின்‌ அம்புகளாலும்‌ சூழப்பட்டு அர்ஜுனன்‌ 
தேர்த்தட்டில்‌ நின்றான்‌. அகல்நுனியில்‌ தீத்தழல்போல 
அவன்‌ உடல்‌ நெளிந்து நடனமிட்டது. அவனை அம்புகள்‌ 
நெருங்க முடியவில்லை. அவனை வீழ்த்திவிடலாமென்று 
எண்ணி மேலும்‌ மேலும்‌ பாஞ்சாலர்கள்‌ அவனைச்‌ 
சூழ்ந்தனர்‌. 

மறு எல்லையில்‌ போரிட்டுக்கொண்டிருந்த பிரதீபன்‌ 
அர்ஜுனனை சத்யஜித்தும்‌ துருபதனும்‌ 
சூழ்ந்துகொண்டதைக்‌ கண்டு நாணொலியுடன்‌ விரைந்து 
வந்தான்‌. அவனுடைய அம்புகள்‌ துருபதனைத்‌ தாக்க 
அவன்‌ திரும்பி அவன்மேல்‌ அம்புகளை தொடுத்தான்‌. 
ஒரு அம்பு அவன்‌ தலைக்கவசத்தை மேலேற்றியது. 
அர்ஜுனன்‌ அந்த ஆபத்தை உணர்ந்து சங்கை எடுத்து 
ஊதுவதற்குள்‌ துருபதனின்‌ அம்பால்‌ பிரதீபனின்‌ தலை 
வெட்டுண்டு தெறித்தது. 


உச்ச விரைவில்‌ வந்த ரதத்தில்‌ அவன்‌ தலையில்லாத 
உடலில்‌ கைகள்‌ வில்லுடன்‌ அசைந்தன. பிரதீபனின்‌ 
தலையற்ற உடல்‌ சாரதிமேல்‌ சரிய அவன்‌ கடிவாளத்தை 
இழுத்ததும்‌ ரதம்‌ குடைசாய்ந்து உருண்டோடியது. கீழே 
விழுந்தபின்னரும்‌ பிரதீபன்‌ போரிடும்‌ அசைவுடன்‌ 
இருந்தான்‌. 


பாஞ்சாலப்படையிடமிருந்து துரியோதனனை மீட்டு 
தேரிலேறச்செய்த கர்ணன்‌ விகர்ணனை அப்பகுதியை 
பார்க்கச்‌ சொல்லிவிட்டு அங்கிருந்து நாணொலியுடன்‌ 
அர்ஜுனனை நோக்கி வந்தான்‌. கர்ணனின்‌ உரத்த 
குரலைக்கேட்ட சத்யஜித்‌ திரும்பி அவனை 
எதிர்கொண்டான்‌. காலால்‌ தேர்த்தட்டை ஓங்கி 
அறைந்தபடி அம்புகளை விட்டான்‌. 


கர்ணனின்‌ அம்பால்‌ சத்யஜித்தின்‌ கவசம்‌ பிளந்து 


தெறித்தது. அவன்‌ அம்பு நெஞ்சில்‌ படாமல்‌ 
குனிந்தபோது அவன்‌ தலைக்கவசத்தை கர்ணன்‌ 
உடைத்தெறிந்தான்‌. அடுத்த அம்பு அவன்‌ 
தோளைத்தாக்கியது. மார்பில்‌ தாக்கிய அம்புடன்‌ சத்யஜித்‌ 
தேர்த்தட்டில்‌ விழுந்ததும்‌ அவனுடைய சாரதி ரதத்தைத்‌ 
திருப்பி படைகளுக்குள்‌ ஊடுருவிச்சென்று மறைந்தான்‌. 


கர்ணனுக்கும்‌ அர்ஜுனனுக்கும்‌ நடுவே துருபதன்‌ 
நின்றான்‌. இறுதிக்கணத்தில்‌ துருபதனில்‌ கூடிய வெறி 
அர்ஜுனனை வியப்படையச்செய்தது. வில்வித்தையில்‌ 
முழுமையான அகஅமைதியே அம்புகளை குறிதவறாமல்‌ 
ஆக்குமென அவன்‌ கற்றிருந்தான்‌. ஆனால்‌ உச்சகட்ட 
வெறியும்‌ அதையே நிகழ்த்துமென அப்போது கண்டான்‌. 
அப்போது துருபதனின்‌ அகமும்‌ ஆழத்தில்‌ அசைவற்ற 
நிலைகொண்டிருந்ததா என எண்ணிக்கொண்டான்‌. 


துருபதனின்‌ இரு கரங்களும்‌ புயல்தொட்ட காற்றாடியின்‌ 
கரங்கள்‌ போல ச வலிவும்‌ வங்க வ்‌ 
அவன்‌ அம்புகள்‌ கர்ணனின்‌ ரதத்தின்‌ தூணிலும்‌ 
முகட்டிலும்‌ இடைவெளியில்லாமல்‌ தைத்தன. கர்ணனின்‌ 
தோள்கவசம்‌ உடைந்து தெறித்தது. அதை அவன்‌ 
உணரும்‌ முன்னரே இடது தோளில்‌ அம்பு தைத்தது. 
கர்ணன்‌ கையை குருதியுடன்‌ உதறினான்‌. குருதிவழியும்‌ 
விரல்களுடன்‌ அம்புகளை எடுத்து தொடுத்தான்‌. அவன்‌ 
அம்பு பட்டு துருபதனின்‌ மைந்தன்‌ துவஜசேனன்‌ 
ரதத்தில்‌ இருந்து தெறித்து மண்ணில்‌ உருண்டான்‌. 


அர்ஜுனன்‌ துருபதனின்‌ கவசத்தை பிளந்தெறிந்தான்‌. 
அவன்‌ திரும்பி இன்னொரு கவசத்தை எடுப்பதற்குள்‌ 
தலைக்கவசத்தை உடைத்தான்‌. இன்னொரு அம்பு 
துருபதனின்‌ சிகையை வெட்டிவீசியது. இரு சிறு 
அம்புகளால்‌ அவனுடைய குண்டலங்களை 
அறுத்தெறிந்தான்‌. துருபதனின்‌ வில்லும்‌ 
அம்பறாத்தூணியும்‌ உடைந்து தெறித்தன. தேர்த்தட்டில்‌ 
அவன்‌ வெறும்‌ கைகளுடன்‌ திகைத்து நின்றான்‌. 


அப்பால்‌ நாணொலியுடன்‌ தந்தையின்‌ துணைக்கு வந்த 
மைந்தன்‌ சித்ரகேது கர்ணனின்‌ அம்புபட்டு 
தேர்த்தட்டிலிருந்து விழுந்தான்‌. அவன்மேல்‌ அவன்‌ தம்பி 
பிரியதர்சனின்‌ ரதத்தின்‌ குதிரைகள்‌ ஏறி இறங்கின. 
பிரியதர்சன்‌ தரையிலிருந்து எழுவதற்குள்‌ அவன்‌ 
கவசத்தின்‌ இடைவெளியில்‌ புகுந்த கர்ணனின்‌ அம்பு 
அவனை வீழ்த்தியது. 


துருபதனின்‌ இன்னொரு மைந்தன்‌ உக்ரசேனனை 


கர்ணனின்‌ அம்பு இரு துண்டுகளாக்கியது. தலையும்‌ 
ஒருகையும்‌ ரதத்தில்‌ இருந்து உதிர்ந்தன. எஞ்சிய பகுதி 
தேர்த்தட்டில்‌ கிடந்து துள்ளியது. குருதி கொப்பளித்த 
கழுத்தில்‌ இருந்து குமிழிகள்‌ வெடிக்க மூச்சு ஒலித்தது. 


துருபதன்‌ திரும்பி தன்‌ மகனை நோக்கினான்‌. அவனை 
இறுக்கி நிறுத்தியிருந்த அனைத்தும்‌ தெறித்தன. “ஆ!” 
என்ற ஒலியுடன்‌ அவன்‌ இடத்தோள்‌ அதிர்ந்தது. தள்ளாடி 
தேர்த்தட்டின்‌ தூணில்‌ சாய்ந்துகொண்டு கைகளைத்‌ 
தூக்கினான்‌. கொடிக்காரன்‌ அவனை இன்னொரு முறை 
நோக்கி உறுதிப்படுத்திக்கொண்டபின்‌ 
வெள்ளைக்கொடியைத்‌ தூக்கி ஆட்டினான்‌. கொம்பு 
ஒன்று மூன்று குறுகிய ஒலிகளை எழுப்பியது. 


அதுவரை அங்கே அத்தனைபேரையும்‌ அவர்களின்‌ 
உயிராற்றலின்‌ உச்சகட்டத்தில்‌ ஆட்டுவித்த தெய்வம்‌ ஒரே 
கணத்தில்‌ விலகிச்சென்றது. ஆட்டுவிக்கும்‌ விரல்‌ ஓய்ந்து 
பாவைகள்‌ தளர்வதுபோல ஓங்கிய வேல்களையும்‌ 
வாள்களையும்‌ தாழ்த்தி வில்களை கீழே சரித்து 
அனைவரும்‌ அடங்கினர்‌. அருவி நிலைத்ததுபோல 
ஓசையின்மை எங்கும்‌ நிறைந்தது. 


மறுகணம்‌ கெளரவப்‌ படையினரும்‌ 
பாண்டவப்படையினரும்‌ தங்கள்‌ படைக்கலங்களை 
வானுக்குத்‌ தூக்கி வீசிப்பிடித்து கைகளை வீசி 
எம்பிக்குதித்து ஆர்ப்பரித்தனர்‌. “அஸ்தினபுரி வென்றது! 
குருகுலம்‌ வென்றது!” என்று கூச்சலிட்டனர்‌. ஒருவரை 
ஒருவர்‌ கட்டித்தழுவிக்கொண்டனர்‌. பின்னர்‌ ஓடிச்சென்று 
பாஞ்சாலர்களையும்‌ தழுவிக்கொண்டனர்‌. குருதி வழியும்‌ 
தோள்கள்‌ வழுக்கி வழுக்கி தழுவிப்பிரிந்தன. 
அழுகையும்‌ சிரிப்பும்‌ கலந்து எழுந்தன. 


பாஞ்சாலர்கள்‌ இறுக்கமழிந்து மெல்ல நகைத்து 
அந்தக்கொண்டாட்டத்தில்‌ கலந்துகொண்டனர்‌. 
சிலகணங்களில்‌ அஸ்தினபுரியின்‌ படைகளும்‌ 
பாஞ்சாலப்படைகளும்‌ ஒருவரை ஒருவர்‌ 
தழுவிக்கொண்டாடி கூவிச்‌ சிரித்து ஆர்ப்பரித்தனர்‌. 


அந்த ஒலியின்‌ நடுவே அர்ஜுனன்‌ தன்‌ இடைக்கச்சையை 
ஒரு கையால்‌ அவிழ்த்தபடி தன்‌ ரதத்திலிருந்து பாய்ந்து 
இரு புரவிகளின்மேல்‌ கால்வைத்து தாவிச்‌ சென்று 
துருபதனின்‌ ரதத்தட்டை அடைந்தான்‌. துருபதன்‌ அவன்‌ 
வருவதை எதிர்பார்க்காமல்‌ “பாண்டவரே” என்று ஏதோ 
சொல்லவருவதற்குள்‌ அவன்‌ கையைப்பற்றி முறுக்கி 
பின்னால்‌ கொண்டுசென்றான்‌. தோளில்‌ ஓங்கி அறைந்து 


குனியச்செய்து இன்னொரு கையைப்பற்றிப்‌ பிடித்து 
முறுக்கி இரு கைகளையும்‌ இணைத்து தன்‌ 
கச்சைத்துணியால்‌ சேர்த்துக்கட்டினான்‌. 

“பாண்டவரே என்ன இது?” என்று துருபதன்‌ கூவினான்‌. 
அர்ஜுனன்‌ அவன்‌ முழங்காலை உதைத்து அவனை 
மடியச்செய்து கட்டை இறுக்கினான்‌. “பாண்டவரே!” 
என்று நம்பமுடியாதவனாக துருபதன்‌ 

கூவினான்‌. “இளைய பாண்டவரே, இப்படி எவரும்‌ 
செய்வதில்லை. இது முறையல்ல” என்று கர்ணன்‌ தன்‌ 
ரதத்தில்‌ நின்றபடி கூவினான்‌. “அரசருக்குரிய மதிப்பை 
நாம்‌ அவருக்களிக்கவேண்டும்‌...” என்றான்‌. 


தருமன்‌ ரதத்தில்‌ பாய்ந்துவந்தபடி “அர்ஜுனா விடு” 
என்றான்‌. மூச்சிரைக்க “இது என்‌ குருநாதரின்‌ ஆணை...” 
என்றபடி துருபதனைப்‌ பிடித்து ரதத்திலிருந்து 
இழுத்துக்கொண்டு சென்றான்‌. தேரிலிருந்து மண்ணில்‌ 
விழுந்து கால்கள்‌ பின்ன எழுந்து அவனை 
தொடர்ந்துசென்றான்‌ துருபதன்‌. 


“தம்பி வேண்டாம்‌... நாம்‌ அவரை ரதத்தில்‌ 
கொண்டுசெல்லலாம்‌... இது என்‌ ஆணை” என்று 
கூவியபடி தருமன்‌ தன்‌ ரதத்தில்‌ இருந்து குதித்து 
ஓடிவந்தான்‌. “மூத்தவரே, விலகுங்கள்‌. இல்லை 
என்னுடன்‌ போர்‌ புரியவாருங்கள்‌” என்றான்‌ அர்ஜுனன்‌. 
தருமன்‌ திகைத்து நின்றான்‌. பாஞ்சாலர்களும்‌ 
அஸ்தினபுரியின்‌ வீரர்களும்‌ மெல்ல ஓசையடங்கி 
திகைத்த முகங்களுடன்‌ அசைவற்று நின்றனர்‌. 


துருபதனை இழுத்துச்சென்று தன்‌ தேரின்‌ கடைக்காலில்‌ 
கட்டினான்‌ அர்ஜுனன்‌. தேரிலேறி சாரதியிடம்‌ “செல்க!” 
என்றான்‌. பதைத்து நின்ற பல்லாயிரம்‌ விழிகள்‌ நடுவே 
அவன்‌ தேர்‌ கீழே நெளிந்த உடல்கள்‌ மேல்‌ ஏறி இறங்கி 
உருண்டுசென்றது. 


வெண்முரசு நாவல்‌ தொடர்பான அனைத்து 
விவாதங்களும்‌ 

ரதத்தின்‌ தட்டில்‌ நின்ற அர்ஜுனன்‌ தனக்குப்பின்னால்‌ 
எழுந்த ஒலிகளை முதுகுத்தோலே செவிப்பறையாக மாற 
கேட்டுக்கொண்டிருந்தான்‌. மெல்ல ஓசைகள்‌ அடங்கி 
படைகள்‌ ஆழ்ந்த அமைதிகொண்டன. ரதச்‌ சகடங்களின்‌ 
ஒலியும்‌ குதிரைகளால்‌ மிதிபட்ட காயமடைந்தவர்களின்‌ 
முனகல்களும்‌ ஒலித்தன. காயம்பட்ட ஒரு குதிரை 
செருக்கடித்து காலால்‌ தரையை உதைத்து மூச்சு சீறியது. 
எங்கோ ஒரு குதிரையின்‌ சேணத்தின்‌ மணி ஒலித்தது. 


சகடத்தில்‌ கட்டப்பட்டிருந்த துருபதன்‌ அது அசைந்ததும்‌ 
நிலைதடுமாறி முன்சரிந்து விழுந்து முழங்காலை ஊன்றி 
எழுந்துகொண்டான்‌. தோளை சகடத்தில்‌ ஊன்றி 
நிமிர்ந்து பின்னால்‌ திரும்பிப்பார்த்தான்‌. அதுவரை 
நிகழ்வதென்ன என்றே உணராதபமட அவன்‌ அகம்‌ 
பிரமித்திருந்தது. சட்டென்று திகைத்தவன்‌ போல 
“பாண்டவரே, இது பெரும்பாவம்‌... அஸ்தினபுரிக்கே பழி!” 
என்று கூவினான்‌. 


அந்தச்சொற்கள்‌ பொருட்களைப்போல வந்து தன்‌ மேல்‌ 
விழுவதாக உணர்ந்தான்‌ அர்ஜுனன்‌. அவன்‌ தலையை 
திருப்பாமல்‌ உடலை இறுகச்செய்துகொண்டான்‌. தன்‌ 
கரங்களால்‌ வில்லின்‌ நாணை நீவிக்கொண்டு 
சாரதியிடம்‌ “செல்‌!” என்றான்‌. சகடம்‌ மேலும்‌ உருண்டு 
இரு பிணங்கள்‌ மேல்‌ ஏறி மறுபக்கம்‌ விழுந்து சென்றது. 
கால்தடுமாறி பிணங்கள்‌ மேல்‌ விழுந்த துருபதன்‌ எழுந்து 
கொண்டபோது சக்கரம்‌ அவன்‌ மேல்‌ உரசிச்செல்ல அவன்‌ 
வலியுடன்‌ முனகினான்‌. 


“பார்த்தா, இது அநீதி. நீ நம்‌ குலத்தையே 
அவமதிக்கிறாய்‌” என்று தருமன்‌ நடுங்கும்‌ குரலில்‌ 
கூவியபடி பின்னால்‌ ஓடிவந்தான்‌. அர்ஜுனன்‌ 
திரும்பாமல்‌ நின்றிருக்க ரதம்‌ சென்றுகொண்டிருந்தது. 
“மந்தா, அவனைப்பிடி. அவனை நிறுத்து!” என்று 
தருமன்‌ உடைந்த குரலில்‌ பதறிய கையை நீட்டி 
கூவினான்‌. “என்ன நிகழ்கிறது இங்கே? பார்த்தா... பீமா 
நிறுத்துங்கள்‌!” 


கதையைச்‌ சுழற்றி நிலத்தில்‌ ஊன்றியபடி “களத்தில்‌ 
நெறியென ஏதுமில்லை மூத்தவரே, நாம்‌ வெறும்‌ 


விலங்குகள்‌ இங்கு” என்றான்‌ பீமன்‌. அவன்‌ உடலில்‌ 
இருந்து உறைந்து கருமைகொண்ட குருதி சிறிய 
கட்டிகளாக இரும்புக்‌ கவசத்தில்‌ வழுக்கி உதிர்ந்தது. 
சளிபோல வெண்ணிறமாக மூளைத்திவலைகள்‌ 
ஒட்டியிருந்தன. 


அப்போது ஒரு முதிய பாஞ்சாலவீரன்‌ 
“பழிகொள்பவர்களே! வீணர்களே!” என்று கூவியபடி தன்‌ 
ஈட்டியைத்‌ தூக்கி வீசும்பொருட்டு ஓடிவந்தான்‌. 
திரும்பாமலேயே பீமன்‌ தன்‌ கதாயுதத்தால்‌ அவன்‌ 
மண்டையை சிதறடித்தான்‌. குருதி வெடித்து தெறிக்க 
அவன்‌ நின்று ஆடி கீழே விழுந்து துடிக்க அவனைத்‌ 
தொடர்ந்து ஓடிவந்த பாஞ்சால வீர்ர்கள்‌ கால்கள்‌ 
உறைந்து அசையாமல்‌ நின்றனர்‌. 


தன்‌ கதையைச்‌ சுழற்றி இடையுடன்‌ கட்டியபடி தேரில்‌ 
ஏறிக்கொண்டான்‌ பீமன்‌. “மூத்தவரே, போரென்றால்‌ 
போர்‌. அங்கே வெற்றிமட்டுமே அறம்‌. வெற்றியும்‌ 
வேண்டும்‌, அதில்‌ அறமென்ற பாவனையும்‌ வேண்டும்‌. 
இந்த மூடத்தனம்தான்‌ எனக்குப்புரியவில்லை” என்றான்‌. 


“தம்பி...” என்றான்‌ தருமன்‌. பீமன்‌ கண்களில்‌ கசப்புடன்‌ 
உரக்க நகைத்து “இன்று காலையில்‌ உங்கள்‌ 
விடிவெள்ளிப்‌ பேச்சை நானும்‌ கேட்டுக்கொண்டுதான்‌ 
இருந்தேன்‌. அறத்தைப்பற்றிய அந்த பெரும்‌ நாடக உரை. 
இதோ நம்‌ வாழ்வின்‌ முதல்‌ போர்‌ தொடங்கி 
நான்குநாழிகை ஆகவில்லை. கடைசி அறமும்‌ 
பறந்துவிட்டது” என்றான்‌. தருமன்‌ ஏதோ சொல்ல 
வாயெடுக்க “நீங்கள்‌ இன்னும்‌ உங்கள்‌ வாளை நெஞ்சில்‌ 
பாய்ச்சிக்கொள்ளவில்லை மூத்தவரே” என்றான்‌. “என்ன 
சொல்கிறாய்‌?” என்று தருமன்‌ கூவினான்‌. “மாட்டீர்கள்‌. 
அதுதான்‌ நீதிநூல்கள்‌ அனைத்திலும்‌ உள்ள பொய்மை.” 


சொற்களில்லாமல்‌ இரு கைகளையும்‌ விரித்த தருமனிடம்‌ 
பீமன்‌ சொன்னான்‌ “மூத்தவரே, இதோ மூளை 
சிதறிக்கிடக்கிறார்களே இவர்களை விடவா அதிக 
துயரை அறிகிறார்‌ பாஞ்சால மன்னர்‌? இவர்களை இப்படி 
உடைத்துப்போடுவது அறம்‌ என்றால்‌ அவரை அப்படி 
இழுத்துச்செல்வதும்‌ அறமே.” மூக்கிலிருந்து ஒழுகி 
உதட்டில்‌ பட்ட கொழுங்குருதியை துப்பிவிட்டு 
சாரதியிடம்‌ அர்ஜுனனைத்‌ தொடர ஆணையிட்டான்‌. 
ரதம்‌ குலுங்கி முன்னகர்ந்தது. 


“மந்தா, எப்போது வந்தது இந்த மூர்க்கம்‌ உனக்கு?” என்று 
பின்னால்‌ நின்ற தருமன்‌ கூவினான்‌. “சற்றுமுன்‌ 


மூர்க்கமாக இவர்களைக்‌ கொன்று போட்டேனே, 
அப்போது அது வீரம்‌ என்றல்லவா உங்களுக்குப்பட்டது?” 
என்று இகழ்ச்சியுடன்‌ திரும்பக்‌ கூவினான்‌ பீமன்‌ . 
ரதமோட்டியின்‌ முதுகை தன்‌ காலால்‌ தொட அவன்‌ 
சவுக்கைச்‌ சுண்டினான்‌. ரதம்‌ அசைந்து முன்னகர்ந்தது. 
திரும்பி நோக்கிய பீமனின்‌ முகத்தில்‌ சிரிப்பா அழுகையா 
என்று சொல்லமுடியாத உணர்ச்சி தெரிந்தது. 


“மூத்தவரே, இதோ இவர்களைக்‌ கொன்றதற்காக நான்‌ 
வருந்தவில்லை. ஏனென்றால்‌ அவர்கள்‌ 
என்னைக்கொன்றிருந்தால்‌ நான்‌ அதில்‌ 
பிழைகண்டிருக்கமாட்டேன்‌. ஆனால்‌ நான்‌ தலை 
உடைத்துக்கொன்ற அத்தனைபேரிடமும்‌ மன்னிப்பு 
கோருவேன்‌. அவர்களை எங்காவது விண்ணுலகில்‌ 
சந்திக்க நேர்ந்தால்‌ காலைத்‌ தொட்டு வணங்குவேன்‌. 
நானும்‌ அவர்களில்‌ ஒருவன்‌ என்பதனால்‌ அவர்கள்‌ 
என்னை மன்னித்து புன்னகை செய்வார்கள்‌. 
அவர்களை அள்ளி மார்போடு அணைத்துக்கொள்வேன்‌. 
ஆனால்‌ எந்த மன்னனிடமும்‌ எனக்கு கருணை இல்லை” 
என்றபின்‌ திரும்பிக்கொண்டான்‌. அவன்‌ ரதம்‌ 
அர்ஜுனன்‌ ரதத்தைத்‌ தொடர்ந்து ஓடியது. 


அவன்‌ சென்றதும்‌ பெருமூச்சுடன்‌ இயல்பான 
துரியோதனன்‌ திரும்பி “காயமடைந்தவர்களை 
ரதங்களில்‌ ஏற்றுங்கள்‌” என்று ஆணையிட்டான்‌. 
“துருபதரின்‌ மைந்தர்களை உடனடியாக தூக்கி 
ரதத்திலேற்றுங்கள்‌. காயங்களுக்கு கட்டுபோட்டு 
காம்பில்யத்துக்குக்‌ கொண்டுசெல்லுங்கள்‌.” 
கெளரவப்படையினர்‌ அவன்‌ ஆணையை ஏற்று கீழே 
விழுந்து கிடந்த சுமித்ரனையும்‌ சித்ரகேதுவையும்‌ 
பிரியதர்சனையும்‌ தாக்கினர்‌. பிரியதர்சனின்‌ நெஞ்சில்‌ 
அம்பு பாய்ந்திருந்தது. கடினமான எருமைத்தோல்‌ 
கவசத்தில்‌ அது பெரும்பாலும்‌ தைத்திருந்தமையால்‌ 
உயிர்‌ போகும்‌ காயம்‌ இருக்கவில்லை. சித்ரகேதுவின்‌ 
தொடை எலும்பு சகடம்‌ ஏறி முறிந்திருந்தது. 


கர்ணன்‌ “கெளரவர்களை ரதத்தில்‌ ஏற்றுங்கள்‌” 
என்றான்‌. காயம்‌ பட்டவர்கள்‌ முனகியபடி கைகளை 
அசைத்து அவர்கள்‌ உயிரோடிருப்பதைக்‌ காட்டினர்‌. 
குருதி கருகி உறையத்தொடங்கிய உடல்கள்‌ 
தோள்களைப்பற்றிக்கொண்டு எழுந்தன. 
காயம்பட்டதுமே அவர்கள்‌ வீரத்தையும்‌ வெறியையும்‌ 
இழந்து நோயாளிகளாக ஆகி ஆதரவு தேடினர்‌. 
ஆதரவளித்துத்‌ தூக்கியவர்களையே வசைபாடினர்‌. 


வீரர்கள்‌ சிலர்‌ வாள்களுடன்‌ சென்று காயம்பட்டு 
துடித்துக்கொண்டிருந்த குதிரைகளின்‌ 
மோவாயைப்பிடித்து கழுத்தை வளைத்து குரல்குழாயின்‌ 
இறுக்கத்தில்‌ ஓங்கி வெட்டி அவற்றைக்‌ கொன்றனர்‌. 
துருத்தி அணைவதுபோல குருதித்துளிகள்‌ சிதற பீரிட்டு 
வெளிவந்த மூச்சுடன்‌ அவை குளம்புக்கால்களை 
உதைத்து மண்ணிலேயே ஓடுவதுபோல துடித்தன. 
வால்கள்‌ புழுதியில்‌ கீரிப்பிள்ளைகள்‌ போலப்‌ புரண்டன. 
அக்குதிரைகளை வளர்த்த ரதமோட்டிகள்‌ அதைப்‌ 
பார்க்கமுடியாமல்‌ திரும்பிக்கொண்டனர்‌. 


சுற்றிச்சுற்றி நோக்கியபடி திகைத்து நின்றபின்‌ தருமன்‌ 
தன்‌ ரதத்தில்‌ ஏறி அர்ஜுனனைப்‌ 
பின்தொடர்ந்துசெல்லும்படி ஆணையிட்டான்‌. ரதமோட்டி 
அர்ஜுனனை மறிக்கவா என்று கண்களால்‌ கேட்க அவன்‌ 
பார்வையை விலக்கிக்கொண்டான்‌. கர்ணனும்‌ 
துரியோதனனும்‌ அவனுக்குப்‌ பின்னால்‌ ரதங்களில்‌ 
ஏறிக்கொண்டனர்‌. அவன்‌ திரும்பியபோது 
துரியோதனனின்‌ விழிகளைச்‌ சந்தித்தான்‌. தளர்ந்து 
தலைகுனிந்து தேர்த்தட்டில்‌ அமர்ந்துகொண்டான்‌. 


புல்வெளிப்பாதையில்‌ அர்ஜுனன்‌ ரதம்‌ மெதுவாகச்‌ 
சென்றது. சக்கரங்களில்‌ கால்சிக்கி தடுமாறி மண்ணில்‌ 
விழுந்த துருபதன்‌ சிறிதுதூரம்‌ புழுதியிலும்‌ புல்லிலும்‌ 
இழுபட்டுச்‌ சென்றான்‌. அவன்‌ முனகியதை அர்ஜுனன்‌ 
கேட்கவில்லை. துருபதன்‌ மீண்டும்‌ ப ஊன்றி 
எழுந்தான்‌. மண்ணில்‌ உரசிய அவன்‌ தோல்‌ உரிந்து குருதி 
வழிந்து மண்ணுடன்‌ கலந்து சேறாகியது. அவன்‌ எழுந்து 

ரக்காலை ஓட்டியபடி ஓடத்தொடங்கினான்‌. ரதம்‌ 
மேடேறுகையில்‌ மீண்டும்‌ விழுந்தான்‌. 


புல்மேடேறியபின்‌ அர்ஜுனன்‌ திரும்பி நோக்கினான்‌. 
பாஞ்சால வீரர்கள்‌ அப்போதும்‌ அசையாமல்‌ அவனையே 
நோக்கி நிற்பதைக்‌ கண்டான்‌. விதவிதமான முகங்கள்‌. 
திகைப்பும்‌ பதற்றமும்‌ உருக்கமும்‌ சினமும்‌ கொண்டவை. 
நெஞ்சில்‌ கைவைத்து ஏங்கியவை. தலையில்‌ கை 
வைத்து உடைந்தவை. காற்றில்‌ விரித்த கைகளுடன்‌ 
இறைஞ்சுபவை. அவன்‌ பார்வையை 
திருப்பிக்கொண்டபோதுதான்‌ அவற்றில்‌ 
பாஞ்சாலர்களுடன்‌ அஸ்தினபுரியின்‌ வீரர்களும்‌ 
இருந்தனர்‌ என்பதை உணர்ந்தான்‌. இதுவும்‌ எனக்கு 
ஆசிரியர்‌ வைத்த தேர்வு, இங்கும்‌ நான்‌ ஒன்றைமட்டுமே 
நோக்குவேன்‌. 


அவனுக்குப்பின்னால்‌ மொத்தப்படையும்‌ ஒற்றை 


ஒலியுடன்‌ உடல்தளர்வதை அவனால்‌ கேட்கமுடிந்தது. 
புண்பட்ட விலங்கொன்றின்‌ பெருமூச்சு போல அதன்‌ ஒலி 
எழுந்து வந்தது. தனக்குப்பின்னால்‌ ரதங்கள்‌ வரும்‌ 
ஒலியைக்‌ கேட்டான்‌. அவை வரும்‌ ஒலியிலேயே எவரும்‌ 
தன்னை மறிக்க எண்ணவில்லை என்று உணர்ந்தான்‌. 
ரதத்தில்‌ நிமிர்ந்து தொடுவானை நோக்கியபடி நின்றான்‌. 
இது வரலாறு. சூதர்களின்‌ சொல்வெளி. இங்கே 
அர்ஜுனன்‌ எப்போதும்‌ ஐயமற்றவனாகவே 
நின்றிருப்பான்‌. ஒருபோதும்‌ தலைகுனியமாட்டான்‌. 


அவன்‌ ரதம்‌ புல்வெளியைத்‌ தாண்டி கிராமங்களின்‌ 

நடுவே நுழைந்தது. நாய்கள்‌ குரைத்தபடி பாய்ந்து 
ஓடிவந்தன. அணைந்து கருகி அப்போதும்‌ 
புகைவிட்டுக்கொண்டிருந்த வீடுகளின்‌ முன்னால்‌ கூடி 
அமர்ந்து அழுதுகொண்டிருந்த மக்கள்‌ அஞ்சி எழுந்தனர்‌. 
அவர்களில்‌ ஒருவன்‌ சற்றுநேரம்‌ கழித்துத்தான்‌ 
தேர்க்காலில்‌ கட்டப்பட்ட துருபதனை நோக்கினான்‌. 
அவன்‌ கைசுட்டி கூவ பிறர்‌ நோக்கி திகைத்தனர்‌. 
அமர்ந்திருந்தவர்கள்‌ ஓடிவந்து கூடினர்‌. 
சிலகணங்களுக்குப்பின்னர்தான்‌ என்ன நடக்கிறதென்று 
அவர்களுக்குத்‌ தெரிந்தது. ஒருபெண்‌ கூவி அலறியபடி 
ஓடிவந்து அப்படியே மண்ணில்‌ விழுந்து மண்ணை 
அள்ளி வீசி மார்பிலறைந்துகொண்டு கதறினாள்‌. அந்த 
ஒலி தீக்காயம்பட்ட விலங்கொன்றின்‌ ஓலம்‌ போல 
எழுந்தது. அதைக்கேட்டு ஒருகணம்‌ உறைந்த 
கிராமத்தினர்‌ பின்னர்‌ ஒரேகுரலில்‌ கதறி அழுதபடி 
பின்னால்‌ ஓடிவந்தனர்‌. அதற்குப்பின்னால்‌ வந்த 
ரதங்களைக்‌ கண்டு அஞ்சி அமர்ந்துகொண்டு மார்பிலும்‌ 
வயிற்றிலும்‌ அறைந்துகொண்டு கதறினர்‌. 


ரதசக்கரத்தில்‌ கட்டப்பட்டிருந்த துருபதன்‌ எப்போதோ 
விழுந்து பின்‌ எழமுடியாமல்‌ மண்ணில்‌ 


இழுபட்டுக்கொண்டே வந்திருந்தான்‌. ரதம்‌ 
விரைவுகுறைந்தபோதுகூட அவனால்‌ எழமுடியவில்லை. 
அவன்‌ ஆடைகள்‌ விலகிப்போய்‌ போருக்காகக்‌ 
கட்டப்பட்ட தோலாலான அடிக்கச்சை மட்டும்‌ உடலில்‌ 
இருந்தது. அவன்‌ உடல்‌ களைத்து தரையில்‌ இழுபட்டு 
தோலுரிந்து புழுதியும்‌ சேறும்‌ மண்ணும்‌ கலந்து மூடி 
சடலம்போல ஆகிவிட்டிருந்தது. அவன்‌ உடலில்‌ உயிர்‌ 
இருப்பதாகவே தோன்றவில்லை. இருமுறை அவன்‌ 
கால்கள்‌ மீதே ரதசக்கரம்‌ ஏறிச்‌ சென்றபோதுகூட 
அவனிடமிருந்து ஒலி ஏதும்‌ எழவில்லை. 


குரல்வளை உடைய எழுந்த தீச்சொற்களைக்‌ 


கேட்டுக்கொண்டே சென்றான்‌ அர்ஜுனன்‌. ஒரு கிழவர்‌ 
கற்களை எடுத்து அர்த்தமில்லாமல்‌ ரதத்தை நோக்கி 
வீசியபடி பின்னால்‌ ஓடிவந்து முழங்கால்‌ மடிந்து விழுந்து 
கூச்சலிட்டார்‌. பின்னால்‌ நெருங்கிவந்த பீமனின்‌ 

குதிரைகளின்‌ குளம்புகள்‌ அவரை சிதறடிப்பதற்குள்‌ 
டட. தன்‌ கதையால்‌ மெல்லத்தட்டி அவரை 
பக்கவாட்டில்‌ தெறிக்கச்‌ செய்தான்‌. 


தூரத்தில்‌ கங்கையின்‌ ஒளி தெரிந்தபோது அர்ஜுனன்‌ 
மெல்ல தளர்ந்தான்‌. அதுவரை ஒலித்த பழிச்சொற்களை 
சுமக்கத்தான்‌ தன்‌ தோள்கள்‌ அத்தனை 
இறுகியிருந்தனவா என எண்ணிக்கொண்டான்‌. 
தீச்சொற்களின்‌ எடை. சரிந்திருந்த சால்வையை 
இழுத்துபோட்டான்‌. மீண்டும்‌ உடலை நிமிர்த்தி 
தொடுவானை நோக்கும்‌ பார்வையை அடைந்தான்‌. 
சாரதியிடம்‌ “மென்னடை” என ஆணையிட்டான்‌. சீரான 
தாளத்துடன்‌ குதிரை சென்றது. 


அவன்‌ கங்கைக்கரையை அடைந்தபோது அங்கே 
துரோணர்‌ அவன்‌ வரும்‌ ஒலியைக்கேட்டு படகிலிருந்து 
இறங்கிவந்து கரையில்‌ நின்றிருப்பதைக்‌ கண்டான்‌. 
அவரருகே அஸ்வத்தாமன்‌ வில்லுடன்‌ நின்றான்‌. அவரை 
நோக்கியதுமே அவனில்‌ அதுவரை பேணப்பட்ட 
சமநிலை மறையத்‌ தொடங்கியது. அவன்‌ கால்கள்‌ 
தளர்ந்தன. அவர்‌ விழிகளில்‌ என்ன நிகழ்கிறது 
என்பதையே அவன்‌ நோக்கிக்கொண்டிருந்தான்‌. 


துரோணர்‌ கண்கள்மேல்‌ கையை வைத்து நோக்கினார்‌. 
அவரது இன்னொரு கை நிலையழிந்து தாடிக்கும்‌ 
தொடைக்குமாக அலைமோதியது. அவர்‌ சில எட்டுக்கள்‌ 
எடுத்து முன்வைத்தார்‌. ரதம்‌ நெருங்க நெருங்க மேலும்‌ 
அருகே வந்தார்‌. அவரது விழிகளை தொலைவிலேயே 
அர்ஜுனன்‌ கண்டான்‌. அவரது கண்கள்‌ மெல்லச்‌ 
சுருங்கின. தலை ஆடிக்கொண்டிருந்தது. 


அவன்‌ தனக்குப்பின்னால்‌ கெளரவர்களும்‌ கர்ணனும்‌ 
பீமனும்‌ தருமனும்‌ ரதங்களில்‌ வருவதை 
கேட்டுக்கொண்டிருந்தான்‌. ஆனால்‌ துரோணர்‌ 
துருபதனை மட்டும்தான்‌ நோக்கினார்‌. அஸ்வத்தாமனின்‌ 
விழிகள்‌ அர்ஜுனனையே நோக்கின. 


துரோணரின்‌ முகம்‌ சுருங்குவதை, தாளமுடியாத 
வலிகொண்டதைப்போல இழுபடுவதை அர்ஜுனன்‌ 
கண்டான்‌. ஒரு கணம்‌ அவனுள்‌ ஐயம்‌ ஒன்று எழுந்து 
கடும்குளிர்‌ போல உணரச்செய்தது. அவர்‌ உளம்‌ 


கொதித்து தன்னை தீச்சொல்லிடப்போவதாக 
எண்ணினான்‌. துருபதன்‌ இறந்துவிட்டிருக்கிறானா 
என்ற எண்ணம்‌ வந்து சென்றது. அக்கணத்தில்‌ 
வாய்திறந்து கண்கள்‌ வெறித்துக்கிடக்கும்‌ துருபதனை 
அவன்‌ கண்டுவிட்டான்‌. மறுகணமே அவன்‌ 
இறக்கவில்லை என அவனறிந்திருப்பதையும்‌ அகத்தால்‌ 
அறிந்தான்‌. 


i துரோணரின்‌ முகத்தில்‌ ஒரு புன்னகை 

ரிந்தது. முதல்கணம்‌ அர்ஜுனன்‌ அதை நம்பவில்லை. 
அப்புன்னகையை அவன்‌ அகம்‌ அறிந்துகொண்டதும்‌ 
கடும்‌ கசப்பு ஒன்று எழுந்தது. தாளமுடியாத சினம்‌ 
கொண்டவன்‌ போல, அடியற்ற ஆழத்தில்‌ 
விழுந்துகொண்டிருப்பவன்போல்‌ உணர்ந்தான்‌. 


அவர்கள்‌ நெருங்க துரோணரின்‌ புன்னகை மேலும்‌ 
விரிந்தது. நடுங்கும்‌ கைகளுடன்‌ அவர்‌ தன்‌ தாடியை 
நீவுவதை அர்ஜுனன்‌ கண்டான்‌. இவரா? இவர்தானா? 
அச்சொற்களை தன்‌ அகமாக உணர்ந்தபின்‌ அதை 
மேலும்‌ தெளிவான சொற்களாக ஆக்கிக்கொண்டான்‌. 
இதோ இக்கணத்தில்‌ துரோணரின்‌ பாதம்‌ என்‌ 
நெஞ்சிலிருந்து அகல்கிறது. இதோ அவர்‌ இறந்து 
என்னிலிருந்து உதிர்கிறார்‌. இதோ நான்‌ இறந்து மீண்டும்‌ 
பிறக்கிறேன்‌. உடனே என்ன பொருளற்ற சொற்கள்‌ என 
அகம்‌ எண்ணியதும்‌ அலை அடங்கியது. 
பெருமூச்சுவிட்டு ரதத்தை நிறுத்த உறுமலால்‌ சாரதியிடம்‌ 
ஆணையிட்டான்‌. 


முதியவர்‌ நடுங்கும்‌ நடையுடன்‌ அருகே வந்தார்‌. கையை 
க்கி செயற்கையான ஆணவத்துடன்‌ துருபதனை 
அவிழ்த்துவிடும்படி சைகை காட்டினார்‌. அவரது 
ஒவ்வொரு அசைவையும்‌ அர்ஜுனன்‌ வெறுத்தான்‌. 
அவரை நோக்கி பார்வையைத்‌ திருப்பவே அவனால்‌ 
முடியவில்லை. நடிக்கிறார்‌. ஆம்‌. இது 
வரலாற்றுத்தருணம்‌. அதில்‌ அவர்‌ நடிக்கிறார்‌. 


அவன்‌ ரதத்திலிருந்து குதித்தான்‌. அப்போது தோன்றியது 
அவனும்‌ நடிப்பதாக. கால்தளர்ந்திருந்ததை மறைக்கவே 
அவன்‌ குதித்தான்‌. இத்தகைய தருணங்களில்‌ 
இயற்கையாக இருப்பவர்கள்‌ உண்டா? அத்தனைபேரும்‌ 
நடிக்கத்தானே செய்கிறார்கள்‌? இயல்வதே 
அதுமட்டுமல்லவா? அப்படியென்றால்‌ 
வரலாற்றுத்தருணங்களெல்லாமே இப்படிப்பட்ட 
நாடகங்கள்தாமா? யாருக்காக நடிக்கப்படுகின்றன 
அலை சூழ்ந்திருக்கும்‌ இவ்விழிகளுக்காக. பாடப்போகும்‌ 


சூதர்களுக்காக. பொய்யை நம்ப விரும்பும்‌ எதிர்காலத்‌ 
தலைமுறைகளுக்காக. 


உள்ளே எண்ணங்கள்‌ சிதறி ஓடிக்கொண்டிருக்க அவன்‌ 
எதையும்‌ காட்டாதவனாக மிடுக்குடன்‌ நடந்து சென்று 
ரதச்சகடத்தை அணுகி குனிந்து துருபதனின்‌ கட்டுகளை 
அவிழ்த்தான்‌. எழமுடியாமல்‌ துருபதன்‌ புழுதியில்‌ 
குப்புறக்கிடந்தான்‌. சேற்றில்‌ புதைந்து மீட்கப்பட்ட மட்கிய 
சடலம்‌ போலிருந்தான்‌. அர்ஜுனன்‌ அமர்ந்து அவன்‌ 
கையின்‌ கட்டுகளை அவிழ்த்தான்‌. அவிழ்க்கப்பட்ட 
கைகள்‌ இருபக்கமும்‌ விழுந்தன. 


அவனுக்குப்‌ பின்பக்கம்‌ வந்து நின்ற ரதங்களில்‌ இருந்து 
பீமனும்‌ தருமனும்‌ துரியோதனனும்‌ கெளரவர்களும்‌ 
இறங்கி வந்து நின்ற ஒலி கேட்டது. அர்ஜுனன்‌ நடந்து 
வந்த அவர்களின்‌ முழங்கால்களைக்‌ கண்டு 
விழிதூக்கினான்‌. அவர்களுக்குப்பின்னால்‌ ரதங்களில்‌ 
வந்த பாஞ்சாலத்தின்‌ இரு தளபதிகள்‌ விழிகளில்‌ நீர்‌ 
வழிய கைகளைக்‌ கூப்பியபடி தள்ளாடும்‌ கால்களுடன்‌ 
நடந்து நெருங்கிவந்தனர்‌. 


துருபதனின்‌ தலையருகே தன்‌ கால்கள்‌ அமையுமாறு 
துரோணர்‌ வந்து நின்றார்‌. “யக்ஞசேனா, எழுக! நான்‌ உன்‌ 
பழைய தோழன்‌ துரோணன்‌” என்றார்‌. துருபதன்‌ 
உயிரற்றவை போல துவண்டிருந்த கைகளைத்‌ தூக்கி 
ஊன்றி தலையைத்‌ தூக்கி அவரை நோக்கினான்‌. அவன்‌ 
முகத்தை மூடிய புழுதியைக்‌ கரைத்தபடி கண்ணீர்‌ 
வழிந்தது. உதடுகள்‌ மரணமூச்சை வெளியிடுபவை போல 
இழுபட்டு வலிப்பு கொண்டன. கிட்டித்த பற்களும்‌ 
இறுகிய கழுத்துச்சதைகளுமாக அவன்‌ வெறுமனே 
நோக்கினான்‌. இருபுண்கள்‌ போல சிவந்து நீர்வழிந்தன 
கண்கள்‌. 


“அன்று ஏந்திய கரங்களுடன்‌ உன்‌ வாசலில்‌ நான்‌ வந்து 
நின்றேன்‌ யக்ஞ்சேனா. ஆணவத்துடன்‌ என்னை உன்‌ 
நண்பனல்ல என்று சொன்னாய்‌” என்றார்‌ துரோணர்‌. 
“ஆனால்‌ நான்‌ உன்னை என்றும்‌ என்‌ நண்பனாகவே 
எண்ணுகிறேன்‌.” அவர்‌ உதடுகளின்‌ புன்னகை 
கோணலாகியது. “ஆகவேதான்‌ நீ உயிருடன்‌ 
திரும்பிச்செல்லப்போகிறாய்‌.” 


துருபதன்‌ நடுநடுங்கும்‌ கைகளை இறுக்கி ஊன்றி 
முனகியபடி எழுந்து அமர்ந்தான்‌. ரதசக்கரத்தில்‌ சாய்ந்து 
கொண்டு கண்களை மெல்ல மூடித்திறந்தான்‌. 
நெடுந்தூரம்‌ இழுபட்டமையால்‌ அவன்‌ தலையின்‌ 


சமநிலை குலைந்துவிட்டிருந்தது. தளர்ந்து பின்னோக்கி 
விழப்போனவன்‌ இரு கரங்களாலும்‌ சக்கரத்தை 
இறுகப்பற்றி கண்களை மூடிக்கொண்டான்‌. 
தலைகுனிந்தபோது மயிர்க்கற்றைகள்‌ முகத்தில்‌ 
விழுந்தன. மார்பு ஏறியிறங்கியது. 

ஓவியம்‌: ஷண்முகவேல்‌ 


“நீ சொன்ன வார்த்தையை நம்பி உன்‌ வாசலுக்கு 
வந்தேன்‌. என்‌ மகனுக்கு பால்‌ கொடுக்க ஒரு பசுவை 
வாங்குவதற்காக. ந்‌ என்னை அவமதித்தாய்‌. 
கொடைகொள்ள நான்‌ பிராமணனா என்று கேட்டாய்‌. 
நான்‌ ஷத்ரியன்‌ என்றால்‌ படைகொண்டுவந்து உன்‌ 
நாட்டை வெல்லும்படி சொன்னாய்‌” என்றார்‌ துரோணர்‌. 
“எதைச்‌ சொன்னால்‌ நான்‌ அக்கணமே பற்றி எரிவேன்‌ 
என நீ அறிந்திருந்தாய்‌. ஏனென்றால்‌ நீ என்‌ நண்பனாக 
இருந்தாய்‌... அந்த நட்பையே படைக்கலமாக்கி என்னை 
தாக்கினாய்‌.” 


அர்த்தமே இல்லாத சொற்கள்‌. துருபதன்‌ 
அதைக்கேட்கிறானா என்ற எண்ணம்‌ அர்ஜுனனுக்கு 
வந்தது. அவன்‌ மூடிய இமைகள்‌ துடித்தன. நெற்றியின்‌ 
இருபக்கமும்‌ நரம்புகள்‌ புடைத்து அசைந்தன. துரோணர்‌ 
உரக்க “விழி திறந்து பார்‌ நீசா. இதோ...” என்று 
அர்ஜுனனை நோக்கி கைவீசி சொன்னார்‌ “இதோ நான்‌ 
உன்‌ நாட்டை வென்றிருக்கிறேன்‌. இவன்‌ என்‌ மாணவன்‌. 
பாஞ்சாலத்தை என்‌ காலடியில்‌ கொண்டு 
போட்டிருக்கிறான்‌.” 


துரோணரின்‌ குரலில்‌ உண்மையான உணர்ச்சிகளே 
இல்லை என அர்ஜுனன்‌ எண்ணினான்‌. அவர்‌ 
அந்தக்காட்சியை எத்தனையோ முறை அகத்தில்‌ 
நடித்திருக்கவேண்டும்‌. அச்சொற்களை பல்லாயிரம்‌ 
முறை சொல்லிக்கொண்டிருக்கலாம்‌. வன்மத்துடன்‌, 
கண்ணீருடன்‌, ஆங்காரத்துடன்‌. 


ஆனால்‌ அச்சொற்கள்‌ இப்போது ஏன்‌ இத்தனை 
ஆழமற்றிருக்கின்றன, ஓர்‌ எளிய கூத்துக்காட்சி போல? 
சொல்லிச்சொல்லி அவற்றின்‌ அனைத்து உண்மையான 
உணர்வுகளும்‌ காலப்போக்கில்‌ உலர்ந்துவிட்டிருக்கலாம்‌. 
தொன்மையான ஒரு காவியத்தின்‌ பழகிப்போன 
காட்சியாக அது ஆகிவிட்டிருக்கலாம்‌. இப்போது 
துரோணர்‌ வெளிப்படுத்திக்கொண்டிருப்பது அவரை 


அல்ல. அவர்‌ நடித்துக்கொண்டிருக்கிறார்‌. அந்தக்‌ 
காட்சியை நிறைவுசெய்துகொண்டிருக்கிறார்‌. சூழ்ந்து 
நின்றிருக்கிறது எதிர்காலம்‌. 


“நிமிர்ந்து பார்‌ யக்ஞ்சேனா, பாஞ்சாலத்தின்‌ அரசனும்‌ 
ஷத்ரியனுமாகிய துரோணனை பார்‌” என்றார்‌ துரோணர்‌. 
“நான்‌ என்றும்‌ உன்னை என்‌ நண்பனாகவே 
நினைத்தேன்‌. இப்போதும்‌ அப்படியே எண்ணுகிறேன்‌. 

னால்‌ நீ அன்று சொன்னாயே அது உண்மை. 

கரானவர்களே நட்புகொள்ளமுடியும்‌. இப்போது நீ 
நாடற்றவன்‌. பாஞ்சால மன்னனாகிய என்னுடன்‌ 
நட்புடனிருக்கும்‌ தகுதியற்றவன்‌.” 


அவர்‌ வெண்பற்கள்‌ தெரியும்‌ புன்னகையுடன்‌ குனிந்து 
அவன்‌ தோளில்‌ கையை வைத்தார்‌. “ஆனால்‌ நீ என்‌ 
நண்பனாகவே நீடிக்கவேண்டுமென எண்ணுகிறேன்‌. 
அதற்கு நீ எனக்கு சமானமானவன்‌ ஆகவேண்டும்‌. 
எனவே பாஞ்சாலத்தின்‌ பாதியை உனக்கு அளிக்கிறேன்‌. 
கங்கை முதல்‌ சர்மாவதி வரையிலான 
தட்சிணபாஞ்சாலத்தை உனக்குரிய நாடாகக்‌ கொள்‌. 
காம்பில்யமும்‌ மாகந்தியும்‌ உனக்குரியவை. சத்ராவதியும்‌ 
உத்தரபாஞ்சாலமும்‌ எனக்குரியவை. என்‌ மகன்‌ அதற்கு 
அரசனாவான்‌. என்ன சொல்கிறாய்‌?” 


துருபதன்‌ அவரை நிமிர்ந்துநோக்காமல்‌ கைகளைக்‌ 
கூப்பினான்‌. துரோணர்‌ நிமிர்ந்து அகன்று நின்ற 
பாஞ்சாலத்‌ தளபதிகளை நோக்கி கையசைத்து 
துருபதனை வந்து பிடிக்கும்படி சொன்னார்‌. “துருபதனே, 
உன்‌ நகர்‌ கொடி நாடு அனைத்தையும்‌ நான்‌ 
உனக்களிக்கிறேன்‌. நாமிருவரும்‌ இளைஞர்களாக 
மகிழ்ந்து வாழ்ந்த அந்த நன்னாட்களின்‌ நினைவுக்காக.” 
துருபதன்‌ நிமிர்ந்து நோக்கினான்‌. 


பார்வையை விலக்கிக்கொண்ட துரோணரின்‌ குரல்‌ 
தழுதழுத்தது. “என்‌ வாழ்க்கையில்‌ இனி அதைப்போன்ற 
மகிழ்ச்சியான நாட்கள்‌ எனக்கு அமையப்போவதில்லை... 
அக்னிவேசரின்‌ குருகுலமும்‌ கங்கைக்கரையின்‌ இனிய 
நிழல்சோலைகளும்‌. அங்கே நாம்‌ அமர்ந்து இரவு முழுக்க 
பேசிய சொற்களும்‌...” குரல்‌ உடைய நிறுத்திக்கொண்டார்‌. 


அந்த உண்மையான உணர்ச்சியில்‌ அவர்‌ 
சூழ்ந்திருப்பவர்களை மறந்து தான்‌ மட்டுமானார்‌. 
“மானுடம்‌ மீது நம்பிக்கை இருக்கும்‌ வரைதான்‌ மனிதன்‌ 
வாழ்கிறான்‌.” அவரை மீறி அவர்‌ சொன்ன சொற்கள்‌ 
அவை. அதை அவரே முழுதுணர்ந்ததும்‌ சினம்‌ கொண்டு 


பற்களைக்‌ கடித்து “நீ என்னைக்‌ கொன்றுவிட்டாய்‌” 
என்றார்‌. அந்த உண்மையான உணர்ச்சியும்‌ அந்தத்‌ 
தருணத்தின்‌ நாடகத்தின்‌ பகுதியாகவே ஆவதை 
அர்ஜுனன்‌ உணர்ந்தான்‌. 

வருடக்கணக்காக அவரை ஆண்ட அந்த பேய்த்தெய்வம்‌ 
அவரிலிருந்து மெல்ல விலகுவதை அசைவுகள்‌ காட்டின. 
அவரது தோள்கள்‌ தொய்ந்தன. கைகால்கள்‌ தளர்ந்தன. 
திரும்பி அவனை நோக்கி தளர்ந்த மென்குரலில்‌ “எனக்கு 
நண்பனென நீ ஒருவன்தான்‌ துருபதா. உன்னை 
ஒருகணமேனும்‌ என்னால்‌ மறக்கமுடியவில்லை” 
என்றார்‌. 


“துரோணரே, அப்படியென்றால்‌ ஏன்‌ இதை எனக்குச்‌ 
செய்தீர்கள்‌?” என உடைந்து வெளிவருவதுபோன்ற 
குரலில்‌ துருபதன்‌ கேட்டான்‌. சக்கரத்தைப்பிடித்த கைகள்‌ 
அதிர தலைதூக்கி “ஆம்‌, நான்‌ செய்ததெல்லாம்‌ பிழை... 
நான்‌ இழிமகன்‌. ஆணவமும்‌ சிறுமதியும்‌ கொண்டவன்‌. 
நீங்கள்‌ கற்காத கல்வியா? உங்களுக்குத்‌ தெரியாத 
நெறியா? ஆசிரியரான நீங்கள்‌ இதைச்செய்யலாமா?” 


அந்த நேரடி வினா துரோணரை வலிமையான 
காற்றுபோல தள்ளி பின்னடையச்செய்தது. துடிக்கும்‌ 
உதடுகளுடன்‌ தரையை கையால்‌ அறைந்தபடி துருபதன்‌ 
கூவினான்‌ “ஏன்‌ இகைச்செய்தீர்கள்‌ உத்தமரே? 
சொல்லுங்கள்‌!” அடக்கப்பட்ட அகவிரைவால்‌ அவன்‌ 
தோள்கள்‌ அதிர்ந்தன. 


நீர்த்துளிகள்‌ நின்ற இமைமுடிகளுடன்‌ துரோணர்‌ ஏறிட்டு 
நோக்கினார்‌. முகம்‌ சுருங்கி விரிந்தது. உதடுகள்‌ இறுக 
பற்களை கிட்டித்து சீறும்‌ ஒலியில்‌ சொன்னார்‌ “ஏன்‌ 
என்றா கேட்கிறாய்‌? உன்‌ அரண்மனை வாயிவில்‌ நான்‌ 
நின்று உடல்‌ பற்றி எரிந்தேன்‌ தெரியுமா? உள்ளமும்‌ 
ஆன்மாவும்‌ கொழுந்துவிட்டு எரிந்தபடியே ஓடினேன்‌. என்‌ 
அன்னைமமடியில்‌ முகம்‌ புதைத்து கதறி அழுதேன்‌.” 


அதைச்‌ சொன்னதுமே அச்சொற்களுக்காக அவர்‌ 
கூசியதுபோல தயங்கினார்‌. பின்னர்‌ அகத்தை உந்தி முன்‌ 
தள்ளி மேலும்‌ பேசினார்‌ “துருபதா, இத்தனை 
ண்டுகளாக ஒருநாள்‌ கூட நான்‌ நிறைவுடன்‌ 
துயின்றதில்லை. என்‌ அகத்திலெரிந்த அந்த அனலில்‌ 
ஒவ்வொரு கணமும்‌ வெந்துருகிக்கொண்டிருந்தேன்‌... 
இதோ...” என தன்‌ நெஞ்சில்‌ கைவைத்தார்‌. “இதோ, என்‌ 
அனல்‌ அடங்கியிருக்கிறது. ஆனாலும்‌ நான்‌ எரிந்த அந்த 
வருடங்களை நினைத்தால்‌ என்‌ உள்ளம்‌ பதறுகிறது.” 


அவர்‌ குற்றவுணர்வுகொண்டு தன்னை நியாயப்படுத்த 
முயல்கிறார்‌ என்று அர்ஜுனன்‌ நினைத்தான்‌. துருபதனே 
உணர்ந்துகொண்டு தன்‌ செயலை ஏற்கவேண்டுமென 
எண்ணுகிறாரா என்ன? “நீ என்னை அவமதித்தாய்‌. என்‌ 

ன்மாவைக்‌ கொன்றாய்‌. நீ... நீ...” என துரோணர்‌ 
மூச்சிரைத்தார்‌. 


“ஆம்‌, அவமதிப்பின்‌ கொடுந்துயரை இப்போது நானும்‌ 
அறிகிறேன்‌. உங்களைவிடவும்‌ அறிகிறேன்‌” என்றான்‌ 
துருபதன்‌. “துரோணரே, அத்தனை பெரும்‌ துயரை 
அடைந்த நீங்கள்‌ அதை மறந்தும்‌ இன்னொருவருக்கு 
அளிக்கலாமா? உங்கள்‌ நண்பனாகிய எனக்கு அதை 
அளித்துவிட்டீர்களே. இனி எஞ்சிய வாழ்நாள்‌ முழுக்க 
நான்‌ எரிந்துகொண்டிருப்பேன்‌ அல்லவா? இனி 
ஒருநாளேனும்‌ என்னால்‌ துயிலமுடியுமா?” 


துரோணர்‌ திகைத்தவர்‌ போல நின்றபின்‌ ஏதோ 
சொல்லவந்தார்‌. “வணங்குகிறேன்‌ துரோணரே” என்றபின்‌ 
துருபதன்‌ வலக்காலை ஊன்றி அதன்‌ மேல்‌ கையை 
வைத்து முழு மூச்சால்‌ உந்தி எழுந்தான்‌. 
தேரைப்பற்றியபடி நின்று சிலகணங்கள்‌ கண்களை 
மூடிக்கொண்டான்‌. நீர்த்துளிகள்‌ நின்ற இமைகளைத்‌ 
திறந்து பெருமூச்சுவிட்டு கைகூப்பினான்‌. “எனக்கு 
கற்றுத்தந்துவிட்டீர்கள்‌ துரோணரே. நீங்கள்‌ என்‌ குரு.” 


திரும்பி தன்‌ படைத்தலைவர்களை நோக்கினான்‌. 
அவர்கள்‌ ஓடிவந்து அவன்‌ தோள்களைப்பிடித்தார்கள்‌. 
அவன்‌ எவரையும்‌ நோக்காமல்‌ திரும்பி தள்ளாடும்‌ 
கால்களுடன்‌ நடந்தான்‌. அவர்கள்‌ அவனை மெல்ல 
ஏந்தி கொண்டுசென்று தேரில்‌ ஏற்றினர்‌. ரதம்‌ அவன்‌ 
அமர்ந்தபோது அச்சு ஒலிக்க அசைந்தது. அந்த ஒலி 
அமைதியில்‌ உரக்க ஒலித்தது. 


துரியோதனன்‌ பொருளற்ற நோக்குடன்‌ துருபதனையே 
பார்த்திருந்தான்‌. கர்ணனின்‌ விழிகள்‌ பாதி 
மூடியதுபோல தெரிந்தன. பீமன்‌ ஏளனப்புன்னகையில்‌ 
வளைந்த உதடுகளுடன்‌ துருபதனை நோக்கியபின்‌ 
அருகே நடந்துவந்தான்‌. அர்ஜுனன்‌ தன்னருகே 
அசைவை உணர்ந்து நோக்கினான்‌. அஸ்வத்தாமன்‌ 
வந்து துரோணரின்‌ அருகே நின்றான்‌. அவரும்‌ 
விழப்போகிறவர்‌ போல அவன்‌ தோள்களை 
பற்றிக்கொண்டார்‌. 


வெண்முரசு நாவல்‌ தொடர்பான அனைத்து 
விவாதங்களும்‌ 

கதவுகளும்‌ சாளரங்களும்‌ முழுமையாக மூடப்பட்டு 
இருள்‌ அடர்ந்துகிடந்த ஆயுதசாலைக்குள்‌ அர்ஜுனன்‌ 
வில்பயிற்சி செய்துகொண்டிருந்தான்‌. எதிர்மூலையில்‌ 

ட்டிவிடப்பட்ட ஊசலில்‌ உள்ளே விதைகள்‌ 
போடப்பட்ட சிறிய மரக்குடுக்கைகள்‌ தொங்கி ஆடின. 
அவற்றின்‌ ஒலியை மட்டுமே குறியாகக்‌ கொண்டு அவன்‌ 
அம்புகளால்‌ அடித்து உடைத்துக்கொண்டிருந்தான்‌. 
ஊசலருகே இருளில்‌ நின்றிருந்த இருவீரர்கள்‌ மேலும்‌ 
மேலும்‌ குடுக்கைகளைக்கட்டி வீசி 
விட்டுக்கொண்டிருந்தனர்‌. 


நூறு குடுக்கைகளை அடித்து முடித்ததும்‌ அவன்‌ 
வில்லை தாழ்த்தினான்‌. மர இருக்கையில்‌ அமர்ந்து தன்‌ 
கூந்தலை அவிழ்த்து தோளில்‌ பரப்பினான்‌. 
காற்றோட்டமில்லாத அறையின்‌ வெப்பத்தால்‌ அவன்‌ 
தலை வியர்த்து நனைந்திருந்தது. ஒரு வீரன்‌ 
சாளரத்தைத்‌ திறக்கப்போனபோது “வேண்டாம்‌” என்று 
கையால்‌ தடுத்தான்‌. வீரர்கள்‌ உடைந்து சிதறிய 
குடுக்கைகளை பொறுக்கி சேர்க்கத்‌ தொடங்கினர்‌. 


கிரீச்‌ என்ற பேரொலியுடன்‌ கதவு திறந்தது. வீரர்கள்‌ 
திகைத்து கதவை நோக்க அர்ஜுனன்‌ கைகளால்‌ 
கண்களை மூடிக்கொண்டான்‌. பீமனின்‌ பெரிய உருவம்‌ 
இடைவெளியை மறைத்து நின்றது. பின்‌ எதிர்ச்சுவரில்‌ 
ராட்சத நிழல்‌ விழுந்து அசைய அவன்‌ நடந்து உள்ளே 
வந்தான்‌. “சாளரங்களை திறவுங்கள்‌” என கனத்த 
குரலில்‌ ஆணையிட்டான்‌. வீரர்கள்‌ சாளரங்களைத்‌ 
திறக்கத்‌ தொடங்கினர்‌. பீமன்‌ அர்ஜுனன்‌ அருகே வந்து 
அவன்‌ வழக்கப்படி மார்பில்‌ பெரிய கைகளைக்‌ 
கட்டியபடி நின்றான்‌. 

வீரர்கள்‌ சாளரங்களைத்‌ திறந்தபின்‌ ஒரு கணம்‌ 
தயங்கினர்‌. திரும்பாமலேயே அவர்களை போகும்படி 


சொல்லி பீமன்‌ கையசைத்தான்‌. அவர்கள்‌ சென்றதும்‌ 
அமர்ந்திருந்த அர்ஜுனனின்‌ அருகே அமர்ந்து அவன்‌ 


முகத்தை நோக்கினான்‌. “மூத்தவர்‌ சொன்னார்‌, நீ 
இரவுபகலாக படைக்கலப்பயிற்சி செய்வதாக... அவருக்கு 
உன்‌ மனநிலை புரியவில்லை. எனக்குப்புரிந்தது” 
என்றான்‌. “நான்‌ சாதாரணமாகத்தான்‌ இருக்கிறேன்‌... 
இது...” என அர்ஜுனன்‌ ஆரம்பிக்க “நான்‌ பிதாமகரை 
சிறுவயது முதலே கண்டு வருகிறேன்‌. அகம்‌ 
நிலைகொள்ளாதபோதுதான்‌ அவர்‌ இடைவிடாத 
பயிற்சியில்‌ இருப்பார்‌” என்றான்‌. 


அர்ஜுனன்‌ பெருமூச்சுவிட்டான்‌. “என்ன ஆயிற்று 
உனக்கு?” என்றான்‌ பீமன்‌. “ஒன்றுமில்லையே” என்று 
சொல்லி பொருளில்லாமல்‌ அர்ஜுனன்‌ சிரித்தான்‌. “நான்‌ 
உன்னை எப்போதும்‌ பார்த்துக்கொண்டிருப்பவன்‌. உனது 
இந்த சஞ்சலம்‌ தொடங்கியது நாம்‌ துருபதனை வென்று 
திரும்பியபோது” என்றான்‌ பீமன்‌. “இல்லை” என 
சொல்லப்போன அர்ஜுனனை இடைமறித்து “அது ஏன்‌ 
என்றும்‌ நானறிவேன்‌” என்றான்‌ பீமன்‌. ”துரோணர்‌ முன்‌ 
துருபதனை கொண்டுசென்று போட்டபோது உன்‌ 
கண்களையே நான்‌ நோக்கினேன்‌. நீ துரோணர்‌ 
கண்களையே நோக்கினாய்‌. அவர்‌ புன்னகை செய்ததை 
உன்னால்‌ ஏற்றுக்கொள்ளவே முடியவில்லை.” 


நிமிர்ந்து நோக்கி “ஆம்‌” என்றான்‌ அர்ஜுனன்‌. “அந்த ஒரு 
கணத்தில்‌ இருந்து என்னால்‌ விடுபடவே முடியவில்லை.” 
பீமன்‌ உரக்கநகைத்து “இளையவனே, உலகைப்பற்றிய 
நம்பிக்கைகள்‌ உடைவதன்‌ வழியாகவே சிறுவர்கள்‌ 
ஆண்மகன்களாகிறார்கள்‌. நீ முதிரத்தொடங்கிவிட்டாய்‌” 
என்றான்‌. அர்ஜுனன்‌ “நான்‌ தத்துவம்‌ பேச 
விரும்பவில்லை” என்று சிடுசிடுத்தான்‌. 
“அவநம்பிக்கையையும்‌ கசப்பையும்‌ வெளிப்படுத்த 
தத்துவத்தைப்போல சிறந்த கருவியே வேறில்லை” என்று 
மேலும்‌ நகைத்தான்‌ பீமன்‌. 


“மூத்தவரே, எப்போதும்‌ உங்களிடமிருக்கும்‌ கசப்பைக்‌ 
காண்கிறேன்‌. அரசவை த சடங்குகள்‌ எதிலும்‌ 
நீங்கள்‌ மனமுவந்து கலந்துகொள்வதில்லை. எப்போதும்‌ 
சேவகர்‌ நடுவே இருக்கிறீர்கள்‌...” என்றான்‌ அர்ஜுனன்‌. 
“என்ன ஆயிற்று உங்களுக்கு? நான்‌ அதை முதவில்‌ கேட்க 
விரும்புகிறேன்‌.” பீமன்‌ கோணலாகச்‌ சிரித்து “ஒரு குமிழி 
உடைந்த துயரில்‌ நீ இருக்கிறாய்‌. அத்தனை குமிழிகளும்‌ 
ஒரு பெரிய குமிழியாக ஆகி அது உடைந்ததை நான்‌ 
அறிந்தேன்‌.” 


சிலகணங்கள்‌ நோக்கியபின்‌ அர்ஜுனன்‌ கேட்டான்‌ “நான்‌ 
எப்போதும்‌ உங்களிடம்‌ கேட்கவிரும்பிய வினா இது. 


மூத்தவரே, அன்று கங்கைக்கரையில்‌ என்ன நடந்தது? 
கெளரவர்களுடன்‌ விருந்துண்ட பின்‌ நீங்கள்‌ 
மறைந்தீர்கள்‌. பின்னர்‌ திரும்பிவந்த நீங்கள்‌ 
இன்னொருவர்‌...” என்றான்‌. 


பீமன்‌ சிரித்து “கங்கைக்கரையில்‌ நடந்தது வரலாற்றில்‌ 
எப்போதும்‌ நடப்பது. நம்பிக்கையும்‌ துரோகமும்‌” 
என்றான்‌. “பார்த்தா, நான்‌ ஒரு நல்ல புராணக்கதை 
வைத்திருக்கிறேன்‌. சுஜலன்‌ என்னும்‌ சூதன்‌ அதைச்‌ 
சொன்னான்‌. கதைசொல்லி சூதனல்ல, சமையற்காரச்‌ 
சூதன்‌. பிரம்மன்‌ அனைத்து மிருகங்களையும்‌ 
படைத்தபின்‌ அவற்றை கூர்ந்து 
நோக்கிக்கொண்டிருந்தார்‌. அவர்‌ நெஞ்சில்‌ ஒரு நகைப்பு 
எழுந்தது. சிவனும்‌ விஷ்ணுவும்கூட புரிந்துகொள்ள 
முடியாத ஒரு பிறவியைப்படைக்க எண்ணினார்‌. 
அவர்கள்‌ யுகயுகமாக அப்பிறவியுடன்‌ ஆடி 
சலிக்கவேண்டும்‌. அப்பிறவியை தாங்களும்‌ 
அடைந்தாலாவது அதைப்புரிந்துகொள்ளமுடியுமா 
என்று முயலவேண்டும்‌. அப்போதும்‌ புரிந்துகொள்ள 
முடியாமல்‌ பிரம்மனை எண்ணி வியக்கவேண்டும்‌.” 


“அதன்பொருட்டு அவர்‌ உருவாக்கியவன்‌ மனிதன்‌” 
என்றான்‌ பீமன்‌. “மானில்‌ ஒருபகுதியையும்‌ வேங்கையில்‌ 
ஒருபகுதியையும்‌ இணைத்து அவனைப்படைத்தார்‌. 
பாம்பில்‌ ஒருபகுதியையும்‌ பறவையில்‌ ஒருபகுதியையும்‌ 
அதிலிணைத்துக்கொண்டார்‌. ஆகவேதான்‌ எப்போதும்‌ 
வேட்டையாடுகிறான்‌, வேட்டையாடவும்‌ படுகிறான்‌. 
சேர்ந்து வாழ விழைகிறான்‌. உடனிருப்பவர்களை 
உண்ணவும்‌ எண்ணுகிறான்‌. விண்ணில்‌ பறந்து விட்டு 
மண்ணிலிறங்கி பொந்துக்குள்‌ சுருண்டுகொள்கிறான்‌.” 
புன்னகையுடன்‌ “குழந்தைக்கதை என நீ எண்ணுவது 
தெரிகிறது. எனக்கு நூல்கள்‌ சொல்லும்‌ நுட்பமான 
கதைகள்‌ புரிவதில்லை. சமையற்காரர்களின்‌ கதைகளே 
பொருள்‌ அளிக்கின்றன” என்றான்‌. 


“அன்று அவர்கள்‌ உங்களுக்கு விஷம்‌ 
வைத்துவிட்டார்கள்‌ என்று அறிந்தேன்‌...” என்றான்‌ 
அர்ஜுனன்‌. “ஆம்‌” என்றான்‌ பீமன்‌. பின்‌ அவன்‌ முகம்‌ 
மாறியது. கண்கள்‌ தழைய கைகளால்‌ மரப்பலகையின்‌ 
நுனியை நெருடியபடி சொன்னான்‌. “இப்புவியில்‌ 
ஒவ்வொரு மனித உடலும்‌ அறியும்‌ நிறைவின்மை 
ஒன்றுண்டு பார்த்தா. அது தனியாக நின்றால்‌ 
தவித்துக்கொண்டே இருக்கிறது, இன்னொரு உடலுக்காக. 
முழுமைக்காக. நான்‌ தேடிய அந்த இன்னொரு உடல்‌ 
துரியோதனன்‌. நான்‌ சேர்ந்து என்னை முழுமையாக 


கரைத்துக்கொள்ள விழைந்த மந்தை கெளரவர்கள்‌. 
இளமையிலேயே நான்‌ அதை அறிந்ததை பெரும்‌ 
நல்லூழாகக்‌ கருதினேன்‌. பிறிதெதையும்‌ நான்‌ 
விழையவில்லை.” 


பீமனின்‌ குரல்‌ மேலும்‌ இறங்கி அவன்‌ தனக்குத்தானே 
சொல்வதுபோல பேசினான்‌ “துரியோதனன்‌ 
என்னைவிட்டு விலகிச்செல்லத்‌ தொடங்கியதை 
என்னால்‌ புரிந்துகொள்ளவே முடியவில்லை. 
அவ்விலகலை சரிசெய்ய ஒவ்வொருமுறை 
முயல்கையிலும்‌ அம்முயற்சியே மேலும்‌ விலகலை 
உருவாக்கியது. ஒவ்வொருநாளும்‌ அவனையே 
நினைத்துக்கொண்டிருந்தேன்‌. அவன்‌ என்னை எப்படி 
வெறுக்கமுடியும்‌ என்று எண்ணி எண்ணி மருகினேன்‌. 
அவனிடம்‌ நட்புக்காக கையேந்தி இறைஞ்சி நின்றேன்‌. 
நான்‌ அவன்‌ உயிரைக்காப்பாற்றினேன்‌.” 


“ஆகவேதான்‌ அவர்கள்‌ என்னை உணவுண்ண 
அழைத்தபோது உவகையில்‌ மலர்ந்தேன்‌. 
மனிதர்களுக்கிடையேயான அவரநம்பிக்கைகளும்‌ 
கசப்புகளும்‌ மேலோட்டமானவை என்றும்‌ ஆழத்தில்‌ 
அன்பும்‌ பாசமும்தான்‌ உள்ளன என்றும்‌ நாம்‌ 
நம்பவைக்கப்பட்டிருக்கிறோம்‌. ஒரு புன்னகையில்‌ 
அல்லது கண்ணீரில்‌ எல்லாம்‌ கரைந்துபோகுமென 
கற்பனை செய்துகொள்கிறோம்‌. அந்த மாயை 
கலையாமல்‌ ஒருவன்‌ விவேகம்‌ அடைவதில்லை.” பீமன்‌ 
பற்களைக்‌ கடித்து கண்களைச்‌ சுருக்கி முகத்தை 
திருப்பிக்கொண்டான்‌. அவன்‌ பெரியதோள்கள்‌ மூச்சில்‌ 
அசைந்தன. “அன்று அவர்கள்‌ என்னை 
அழைக்கும்போது, எனக்கு உணவு பரிமாறும்போது நான்‌ 
ஒரு துளியும்‌ ஐயப்படவில்லை என்பதுதான்‌ இன்றும்‌ 
என்னை வாட்டுகிறது. இப்போது அவர்களின்‌ அன்றைய 
கண்களை மீண்டும்‌ எண்ணிப்பார்க்கையில்‌ அவற்றில்‌ 
எல்லாமே அப்பட்டமாகத்‌ தெரிவதைக்‌ கண்டு 
திகைக்கிறேன்‌. அப்படியென்றால்‌ ஏன்‌ அப்போது 
எதுவுமே தெரியாமல்‌ போயிற்று? எனக்களித்த உணவை 
அவர்கள்‌ எவருமே தொடவில்லை என்றுகூட என்னால்‌ 
ஏன்‌ அறியமுடியவில்லை?” 


“ஏனென்றால்‌ என்னுள்‌ இருந்தது அன்பு. இப்புவியில்‌ 
மிகப்பெரிய மாயை அதுவே. அது நம்பிக்கையையும்‌ 
எதிர்பார்ப்பையும்‌ கனிவையும்‌ அகத்தில்‌ நிறைக்கிறது. 
அதனூடாக சித்தத்தை முழுமையாகவே மாயையால்‌ 
மூடிவிடுகிறது. அன்புகொண்டவன்‌ ஒருபோதும்‌ 
மெய்மையைத்‌ தீண்டமுடியாது. யோகி என்பவன்‌ 


அன்பைக்‌ கடந்தவன்‌. ஞானி என்பவன்‌ முற்றிலும்‌ 
அன்பற்றவன்‌” என்றான்‌ பீமன்‌. “அன்று விஷத்துடன்‌ 
கங்கையில்‌ விழுந்தேன்‌. விஷநாகங்களால்‌ கடிபட்டேன்‌. 
விஷம்‌ விஷத்தை முறித்தது. வாழ்வின்‌ சாரமான 
பேரறிவு ஒன்றை பாதாள நாகங்கள்‌ எனக்கு அளித்தன. 
இப்புவியில்‌ எங்கும்‌ நிறைந்துள்ள விஷத்தை வெல்ல 
ஒரே வழி நம்மை விஷத்தால்‌ 
நிறைத்துக்கொள்வதுதான்‌.” சட்டென்று மீண்டும்‌ 
நகைத்து “உனக்குத்தேவைப்படுவதும்‌ விஷம்தான்‌. நான்‌ 
வேண்டுமென்றால்‌ உன்னைத்‌ தீண்டுகிறேன்‌.” 


அர்ஜுனன்‌ மெல்ல நகைத்தான்‌. “நீ எண்ணுவதை 
என்னிடம்‌ சொல்லலாம்‌. நான்‌ உனக்கு நல்ல 
விடைகளைச்‌ சொல்லி வழிகாட்டுவேன்‌ என்பதற்காக 
அல்ல. சஞ்சலங்களை சரியான சொற்களில்‌ 
சொல்லிவிட்டாலே நம்‌ அகம்‌ நிறைவடைந்துவிடுகிறது. 
அந்தப்பெருமிதத்தில்‌ அதற்குக்‌ காரணமான இக்கட்டை 
மறந்துவிடுவோம்‌. அந்த சொற்றொடரை முடிந்தவரை 
சொல்லிச்சொல்லி பரப்பி நிறைவடைவோம்‌. 
இக்கட்டுகளின்‌ நிகர விளைவு என்பது 
சிந்தனையாளர்களை உண்டுபண்ணுவதுதான்‌” என்றன்‌ 
பீமன்‌. அர்ஜுனன்‌ சிரித்துக்கொண்டு “இத்தனை 
பகடியாக உங்களால்‌ பேசமுடியுமென நான்‌ 
எண்ணியிருக்கவேயில்லை” என்றான்‌. “நான்‌ 
சிந்தனையாளன்‌ அல்லவா?” என்றான்‌ பீமன்‌. 


அர்ஜுனன்‌ நகைப்புடன்‌ “சரி, நீங்கள்‌ சொன்னபடி என்‌ 
இக்கட்டைச்‌ சொற்களாக ஆக்கிப்பார்க்கிறேன்‌” என்றான்‌. 
“மனிதர்களுக்கு சிறுமை ஏன்‌ இத்தனை இயல்பாகக்‌ 
கைவருகிறது? பெருந்தன்மையையும்‌ கருணையையும்‌ 
வெளிப்படுத்தி ஒளிவிடவேண்டிய மகத்தான தருணம்‌ 
அமையும்போது ஏன்‌ அது அவர்களின்‌ கண்களுக்கே 
படுவதில்லை? எத்தனை நூல்கற்றாலும்‌ எத்தனை 
சிந்தனை செய்தாலும்‌ வாழ்க்கையின்‌ இக்கட்டான 
தருணத்தில்‌ எளிய உணர்ச்சிகள்தான்‌ மேலோங்கி நிற்கும்‌ 
என்றால்‌ கல்வியும்‌ ஞானமும்‌ எதற்காக?” அதை அவன்‌ 
உணர்ச்சிமிக்க கண்களுடன்‌ கேட்டாலும்‌ கேட்டு 
முடித்ததுமே புன்னகை செய்து “சரியான சொற்றொடராக 
ஆக்கிக்கொண்டுவிட்டேனா?” என்றான்‌. 


“அழகான கேள்வி. ஆகவே அதற்கு விடைகூட 
தேவையில்லை” என்று பீமன்‌ சிரித்தான்‌. “நீ கேட்பதற்கு 
ஒரே பதில்தான்‌. புழுக்கள்‌ ஏன்‌ நெளிகின்றன, ஏன்‌ 
அவை பறப்பதில்லை?” என்றான்‌ பீமன்‌. 
“பறக்கமுடியாததனால்தான்‌ அவை சிறகுகளைப்பற்றி 


கனவு காண்கின்றன. சிறகுகளை கலையாகவும்‌ 
தத்துவமாகவும்‌ ஆன்மீகமாகவும்‌ சமைத்து 
வைத்திருக்கின்றன.” 


அர்ஜுனன்‌ தலையசைத்து “இல்லை மூத்தவரே. 
மானுடகுலத்தைப்பற்றிய உங்கள்‌ கணிப்பை என்னால்‌ 
ஏற்கமுடியாது. அது வெறும்‌ புழுக்கூட்டம்‌ அல்ல. 
அல்லது...” என்றான்‌. அவனால்‌ சரியாகச்‌ சொல்ல 
முடியவில்லை. பீமன்‌ அத்தனை சரியான சொற்களால்‌ 
பேசுவதை அவனால்‌ வியப்புடன்தான்‌ 
எண்ணிக்கொள்ள முடிந்தது. சிலகணங்கள்‌ 
தத்தளித்தபின்‌ அவன்‌ கேட்டான்‌ “அன்று அந்த இடத்தில்‌ 
நம்‌ மூத்த தந்தையார்‌ துருபதனை எதிர்கொண்டிருந்தால்‌ 
என்ன நடந்திருக்கும்‌ என நினைக்கிறீர்கள்‌?” 


பீமன்‌ புன்னகையுடன்‌ “அவர்‌ கண்ணீருடன்‌ ஓடிச்சென்று 
துருபதனை ஆரத்தழுவி மார்போடு இறுக்கியிருப்பார்‌. 
அவனிடம்‌ தன்னை மன்னிக்கும்படி மன்றாடியிருப்பார்‌. 
அவன்‌ மனமுருகி அவர்‌ காலில்‌ விழுந்திருப்பான்‌” 
என்றான்‌. “அனால்‌ அவர்‌ அத்தனை நாள்‌ அந்த 
வஞ்சத்தை நெஞ்சுக்குள்‌ வைத்திருக்கவும்‌ மாட்டார்‌. தன்‌ 
சினங்களை அந்தந்தக்‌ கணங்களிலேயே உடலால்‌ 
வெளிப்படுத்துபவர்‌ அவர்‌. அவர்‌ அவமதிக்கப்பட்டால்‌ 
அவமதித்தவன்‌ தலையை உடைப்பார்‌. முடியவில்லை 
என்றால்‌ அவன்‌ கையால்‌ இறப்பார்‌. 
அவமதிக்கப்பட்டவராக வாழமாட்டார்‌.” 


“ஆம்‌, நான்‌ சொல்வது அதைத்தான்‌ மூத்தவரே” என்றான்‌ 
அர்ஜுனன்‌. “அவரைப்‌ போன்றவர்கள்‌ எந்தத்‌ 
தருணத்திலும்‌ தங்கள்‌ மாண்பை 
விட்டுக்கொடுப்பதில்லை. இக்கட்டுகளில்‌ எப்போதும்‌ 
பறந்தெழுவதையே தேர்ந்தெடுக்கிறார்கள்‌.” அவன்‌ 
குரலில்‌ ஊக்கம்‌ ஏறியது. உடலில்‌ படர்ந்த பரபரப்புடன்‌ 
எழுந்துகொண்டு “அவர்‌ நம்‌ தந்தைக்கு தன்‌ 
மணிமுடியை அளித்த தருணத்தை எப்போது கேட்டாலும்‌ 
என்‌ உடல்‌ சிலிர்க்கும்‌... குருவம்சத்தின்‌ மகத்தான 
தருணங்களில்‌ ஒன்று அது.” 


பீமன்‌ புன்னகையுடன்‌ தலையை ஆட்டினான்‌. “ஆம்‌, 
இதுவரை அவர்‌ அப்படித்தான்‌ இருந்திருக்கிறார்‌. 
இதுவரை...” என்றான்‌. “மீண்டும்‌ உங்கள்‌ விஷத்தையே 
உமிழ்கிறீர்கள்‌ மூத்தவரே” என்றான்‌ அர்ஜுனன்‌. “ஆம்‌... 
என்னுள்‌ இருப்பது அதுதான்‌. என்னால்‌ நம்பிக்கை 
கொள்ள முடியவில்லை. அவர்‌ தன்‌ சிறகுகளை எல்லாம்‌ 
இழந்து மண்ணில்‌ தவழும்‌ தருணம்‌ எது? இப்போது 


தெரியவில்லை, ஆனால்‌ அதை நாம்‌ காண்போம்‌.” 
அர்ஜுனன்‌ சீற்றத்துடன்‌ “அதை விரும்புகிறீர்களா? 
அதற்காக காத்திருக்கிறீர்களா? என்ன சிறுமை!” 
என்றான்‌. “ஆம்‌, அதை என்னுடைய சிறுமை என்றே 
கொள்‌” என்றான்‌ பீமன்‌. 


இருவரும்‌ சற்றுநேரம்‌ தங்களுக்குள்‌ ஆழ்ந்து அமைதியாக 
இருந்தனர்‌. பீமன்‌ தன்‌ கைகளால்‌ அந்த இருக்கையின்‌ 
மரப்பலகையை பெயர்த்து எடுத்தான்‌. அதை சிறிய 
சிம்புகளாக பிய்த்து வீசிக்கொண்டிருந்தான்‌. அர்ஜுனன்‌ 
அகத்தில்‌ அந்த மெல்லிய ஐயம்‌ எழுந்தது. அதை அவன்‌ 
நோக்கியதுமே அது பெருகி பேருருவம்‌ கொண்டு 
நின்றது. “மூத்தவரே, இப்போது இந்த ஐயத்தை தாங்கள்‌ 
சொல்வதற்குக்‌ காரணம்‌ உண்டா?” என்றான்‌. பீமன்‌ 
கண்களைச்‌ சுருக்கி “உன்‌ வினா புரியவில்லை” 
என்றான்‌. “பெரியதந்தையார்‌ தன்‌ பெருந்தன்மையை 
இழக்கும்‌ கணம்‌ வரும்‌ என்றீர்கள்‌!” 


பீமன்‌ உடனே புரிந்துகொண்டு கண்களில்‌ நகைப்புடன்‌ 
“ஆம்‌” என்றான்‌. “அதை ஏன்‌ சொன்னீர்கள்‌? நீங்கள்‌ 
என்ன எதிர்பார்க்கிறீர்கள்‌?” பீமன்‌ “நீ எண்ணுவதென்ன 
என்று சொல்‌” என்றான்‌. அர்ஜுனன்‌ பார்வையை 
விலக்கியபடி “இந்த முழுநிலவுநாளில்‌ இளவரசுப்பட்டம்‌ 
சூட்டப்படவேண்டும்‌” என்றான்‌. “ஆம்‌” என்றான்‌ பீமன்‌. 
“மூப்பு முறைப்படி நம்‌ தமையனுக்குரியது அந்தப்பட்டம்‌. 
குலமரபுப்படி வரும்‌ முழுநிலவுநாளில்‌ தமையனார்‌ 
இளவரசாக ஆகிவிடவேண்டும்‌...” என்றான்‌ அர்ஜுனன்‌. 
பீமன்‌ மேலும்‌ சிரித்து “சொல்‌” என்றான்‌. 


அர்ஜுனன்‌ சினத்துடன்‌ தலைதாக்கி “என்னிடம்‌ 
விளையாடுகிறீர்களா மூத்தவரே? நான்‌ என்ன 
கேட்கிறேன்‌ என உங்களுக்கே தெரியும்‌. இந்த 
அஸ்தினபுரியே அதைப்பற்றித்தான்‌ 
பேசிக்கொண்டிருக்கிறது” என்றான்‌. பீமன்‌ 
தலையசைத்தான்‌. “ஆனால்‌ இன்னொரு முறைப்படி 
துரியோதனனே இம்முடிக்குரியவர்‌ என்று ஒரு சாரார்‌ 
சொல்லத்‌ தொடங்கியிருக்கிறார்கள்‌. காந்தார இளவரசர்‌ 
சகுனி அதை இந்நகரில்‌ பரப்பியிருக்கிறார்‌.” 


பீமன்‌ “இளையவனே, அவர்களின்‌ கோணத்தில்‌ அதுவும்‌ 
சரிதானே? இந்த மணிமுடி பதினெட்டு வருடம்‌ நம்‌ 
தந்தையார்‌ பாண்டுவுக்கு அளிக்கப்பட்டது. இதோ 
பதினெட்டு வருடம்‌ ஆகிவிட்டிருக்கிறது. 
அஸ்தினபுரியின்‌ அரியணையும்‌ செங்கோலும்‌ இத்தனை 
வருடமாக கருவூலத்தில்‌ காத்திருக்கின்றன” என்றான்‌. 


அர்ஜுனன்‌ சீற்றத்துடன்‌ “என்ன சொல்கிறீர்கள்‌? இன்று 
குருகுலத்தில்‌ மூத்தவர்‌ யார்‌? மூத்தவரே இளவரசர்‌ என்று 
தெரியாதவர்கள்‌ பாரதவர்ஷத்தில்‌ யார்‌ இருக்கிறார்கள்‌?” 
என்றான்‌. “அற்ப விவாதங்களால்‌ நம்மை 
சிறுமைப்படுத்தி அகற்ற காந்தாரத்து ஓநாய்‌ 
முயலுமென்றால்‌ என்ன செய்வதென்று 
எனக்குத்தெரியும்‌” என்றான்‌. 


பீமன்‌ “அதை நாம்‌ சேர்ந்தே செய்வோம்‌” என்றான்‌. 
“ஆனால்‌ நீ உன்‌ பெருந்தன்மை, அறம்‌ பற்றிய 
கவலைகளை எல்லாம்‌ விட்டுவிட்டு எளிய மானுடனாக 
மீண்டு வந்திருப்பது உவகை அளிக்கிறது” என்றான்‌. 
அர்ஜுனன்‌ “என்னை சிறுமை செய்கிறீர்கள்‌” என்றான்‌. 
“இல்லை இளையவனே. எளிய மிருகத்தைப்போல வேட்ட 
உணவுக்காக உறுமி முண்டியடித்து பல்லையும்‌ 
நகத்தையும்‌ கொண்டு போராடி வென்று 
உண்ணும்போதுதான்‌ நாமெல்லாம்‌ இயல்பாக 
இருக்கிறோம்‌. நடுவே இந்த நீதிநூல்கள்‌ வந்து நம்மை 
வார்த்தைகளால்‌ நிறைத்து குழப்பியடிக்கின்றன” 
என்றான்‌. 


அர்ஜுனன்‌ சீற்றத்துடன்‌ ஏதோ சொல்ல வந்து 
நிறுத்திக்கொண்டான்‌. “நம்‌ மூத்தவர்‌ அஸ்தினபுரிக்கு 
பட்டத்து இளவரசர்‌ ஆகவேண்டும்‌. நாமெல்லாம்‌ பட்டத்து 
இளவல்களாக இங்கே ஆளவேண்டும்‌. அதற்காக நாம்‌ 
போராடுவோம்‌. அவ்வளவுதான்‌ நீதி. அந்தத்‌ தெளிவுடன்‌ 
இருப்போம்‌” என்றபின்‌ பீமன்‌ வெளியே சென்றான்‌. 
அர்ஜுனன்‌ பல்லைக்‌ கடித்து சிலகணங்கள்‌ நின்று பின்‌ 
மெல்லத்‌ தளர்ந்தான்‌. “இந்தக்‌ கசப்புப்‌ பாவனை வழியாக 
நீங்களும்‌ உங்கள்‌ ஆசைகளை 
மறைத்துக்கொள்கிறீர்கள்‌ மூத்தவரே” என்றான்‌. 
சென்றபடியே “இதைக்கேட்டு நான்‌ புண்படுவேன்‌ என்று 
நினைத்தாயா?” என்றான்‌ பீமன்‌. 


அர்ஜுனன்‌ பீமனின்‌ பின்னால்‌ நடந்தபடி “சரி, அவர்கள்‌ 
சொல்வதில்‌ உள்ள நியாயம்தான்‌ என்ன? 
அதைச்சொல்லுங்கள்‌” என்றான்‌. “மிக எளிய நேரடியான 
நியாயம்தான்‌ பார்த்தா. எந்த முறைப்படி நீ நம்‌ 
தமையனுக்கு முடியுரிமை கோருகிறாயோ அந்த 
முறைப்படி இந்த நாட்டுக்கு முற்றுரிமை உடையவர்‌ 
பெரிய தந்தையார்‌ திருதராஷ்டிரர்‌. 
பதினெட்டாண்டுகளுக்கு முன்‌ குலச்சபை ஒப்பவில்லை 
என்பதனால்‌ அவரே மனமுவந்து நம்‌ தந்தைக்கு 
பதினெட்டு ஆண்டுக்கால ஆட்சியுரிமையாக அளித்தது 
இம்மணிமுடி. அவரது மைந்தன்‌ இளைஞனாக ஆவது 


வரை மட்டுமே இது நம்‌ தந்தை பாண்டுவுக்குரியதாக 
இருக்க முடியும்‌” என்றான்‌ பிமன்‌. 


“தன்‌ இளவல்‌ பாண்டுவுக்கு இம்மணிமுடியை அளித்த 
ஒரே காரணத்தாலேயே பாண்டுவின்‌ மரணத்துக்குப்பின்‌ 
நம்‌ பெரியதந்தையார்‌ மீண்டும்‌ மணிமுடிசூடவில்லை. 
அஸ்தினபுரியின்‌ அரியணையில்‌ அமரவோ 
செங்கோலைத்‌ தொடவோ செய்யவில்லை. அரசு 
இன்றுவரை அவரும்‌ பிதாமகர்‌ பீஷ்மரும்‌ விதுரரும்‌ 
இணைந்து ஆளும்‌ கூட்டுப்பொறுப்பு கொண்டதாகவே 
இருக்கிறது. அவர்‌ மதிக்கும்‌ அந்த வாக்கையும்‌ 
முறைமையையும்‌ நாமும்‌ மதித்தாகவேண்டும்‌. 
பதினெட்டாண்டு காலமாகியதும்‌ பாண்டுவின்‌ 
மணிமுடியுரிமை முழுமையாகவே இல்லாமலாகிவிட்டது. 
அதன்பின்‌ அதை எப்படி நாம்‌ உரிமைகொள்ளமுடியும்‌?” 


அர்ஜுனன்‌ “இருங்கள்‌ மூத்தவரே, நான்‌ சொல்கிறேன்‌” 
என அவனைத்‌ தடுத்தான்‌. “முதலில்‌ நாம்‌ 
கொள்ளவேண்டியது ஒன்றை. இந்த மணிமுடியை 
திருதராஷ்டிரருக்கு மறுத்தவர்கள்‌ இங்குள்ள 
குலச்சபையினர்‌. பெரியதந்தையாருக்கு விழியில்லை 
என்பதனால்‌ அவரை ஏற்கமுடியாதென அவர்கள்‌ 
சொன்னார்கள்‌. அவர்களுக்காகத்தான்‌ நம்‌ தந்தையார்‌ 
அரசரானார்‌. இம்மணிமுடி எவராலும்‌ நம்‌ தந்தைக்கு 
கொடையளிக்கப்பட்டது அல்ல. இது நூல்‌ நெறிப்படி 
எவர்‌ மணிமுடியை அளிக்க முடியுமோ அவர்களால்‌ 
அளிக்கப்பட்டது, நம்‌ குடிமக்களால்‌. மன்னன்‌ என்பவன்‌ 
குலசேகரன்‌. குலம்‌ ஆணையிட்டால்‌ எவனும்‌ 
மன்னனாகலாம்‌ என்கின்றது பராசரநீதி.” 


உ இது திருதராஷ்டிரரால்‌ பாண்டுவுக்கு 
பதினெட்டாண்டுகாலம்‌ தற்காலிகப்‌ பொறுப்பாக 
அளிக்கப்பட்டது என்ற பேச்சுக்கே இடமில்லை” என்றான்‌ 
அர்ஜுனன்‌. “இம்மணிமுடியின்‌ உரிமை 
பாண்டுவிடமிருந்து விலகினால்‌ அது சென்று சேர்வது 
மீண்டும்‌ குலத்திடமே ஒழிய திருதராஷ்டிரரிடம்‌ அல்ல. 
குலம்‌ மீண்டும்‌ அதை தருமருக்கு அளிக்கலாம்‌. 
திருதராஷ்டிரரின்‌ மைந்தருக்கும்‌ அளிக்கலாம்‌. இதுவே 
முறைமை.” 


பீமன்‌ புன்னகை செய்தான்‌. “அத்துடன்‌ 
பதினெட்டாண்டுகாலம்‌ மட்டுமே பாண்டுவுக்கு மணிமுடி 
உரிமை உள்ளது, அதன்பின்‌ திருதராஷ்டிரரின்‌ மைந்தன்‌ 
மணிமுடி சூடலாமென்ற வாக்குறுதியை அளித்தவர்‌ 
யார்‌? பாண்டு அதை அளித்தாரா? இல்லை. 


அவ்வாக்குறுதியைச்‌ சொன்னவர்‌ பீஷ்மபிதாமகர்‌. அவர்‌ 
அப்போது திருதராஷ்டிரரை ஆறுதல்படுத்தும்பொருட்டு 
சொன்னது அது” என்றான்‌ அர்ஜுனன்‌. “மூத்தவரே, 
நமக்கெல்லாம்‌ அவர்தான்‌ பிதாமகர்‌. ஆனால்‌ 
அவருக்கும்‌ அஸ்தினபுரியின்‌ மணிமுடிக்கும்‌ என்ன 
உறவு? அவர்‌ எப்படி இம்மணிமுடியை வாக்குறுதியளிக்க 
முடியும்‌?” 


பீமன்‌ நகைத்து “பார்த்தா, தேவைப்பட்டால்‌ நீயும்‌ 
யுதிஷ்டிரனே என நான்‌ அறிவேன்‌” என்றான்‌. “பிதாமகர்‌ 
பீஷ்மருக்குரியதல்லவா இந்த மணிமுடி? அவரிடமிருந்து 
நம்‌ மூதாதையர்‌ பெற்றுக்கொண்டதல்லவா 
அஸ்தினபுரி?” என்றான்‌ . அர்ஜுனன்‌ “ஆம்‌, அதையே 
நான்‌ சொல்கிறேன்‌. இந்த மணிமுடியை துறப்பதாக தன்‌ 
தந்தை சந்தனுவுக்கு வாக்களித்தவர்‌ பிதாமகர்‌. 
அப்படியென்றால்‌ இதில்‌ அவர்‌ எவ்வகையிலும்‌ உரிமை 
அற்றவர்‌. அவர்‌ வாக்குறுதி அளித்ததே சந்தனு 
மன்னருக்கு அளித்த வாக்குறுதிக்கு எதிரானது.” 


“தெளிவாகப்பேசினாய்‌. இத்தெளிவை உன்‌ தமையனிடம்‌ 
சொல்‌. அள்ளி அணைத்து உச்சி முகர்வார்‌” என்றான்‌ 
பீமன்‌. “நான்‌ காட்டுக்குச்‌ செல்கிறேன்‌. உள்காட்டில்‌ சில 
மலைப்பாம்புகளை பார்த்து வைத்திருக்கிறேன்‌.” 
அர்ஜுனன்‌ அந்தப்‌ புறக்கணிப்பால்‌ சினமடைந்து ஏதோ 
சொல்ல முயல்வதற்குள்‌ “நீ சொன்னவை வலுவான 
வாதங்கள்‌ பார்த்தா. எனக்கு அவற்றில்‌ ஆர்வமில்லை. 
அந்த வாதங்களை வாதத்தால்‌ எதிர்கொள்வதை விட 
அவ்வாதங்கள்‌ நிறைந்திருக்கும்‌ தலைகளையும்‌ 
நெஞ்சுகளையும்‌ கதையால்‌ அடித்து உடைப்பதே எனக்கு 
எளிது” என்றபடி பீமன்‌ தன்‌ ரதம்‌ வருவதற்காக 
கைகாட்டினான்‌. 


ரதத்தில்‌ ஏறிக்கொண்டு “எங்கு எப்போது எவரது 
தலைகளை உடைக்கவேண்டும்‌ என்று மட்டும்‌ எனக்குச்‌ 
சொல்லுங்கள்‌. வந்துவிடுகிறேன்‌” என்றான்‌. அவன்‌ 
கைகாட்ட ரதம்‌ சகட ஒலியுடன்‌ கிளம்பிச்சென்றது. 
அவன்‌ செல்வதை நோக்கி நின்ற அர்ஜுனன்‌ மெல்ல 
தோள்‌ தளர்ந்து திரும்பினான்‌. யாரிடம்‌ வாதிடுகிறேன்‌? 
மண்ணில்‌ உரிமைகளுக்காகப்‌ பேசும்‌ அனைவரும்‌ 
சகமனிதர்களிடம்‌ சொல்வதைவிட அதிகச்‌ சொற்களை 


ககனவெளியிடம்தான்‌ சொல்வார்கள்‌ போலும்‌. 
அங்கிருந்துதான்‌ அவர்கள்‌ தங்களுக்குரியதை அகழ்ந்து 
எடுத்தாகவேண்டும்‌. 


அர்ஜுனன்‌ மீண்டும்‌ உள்ளே சென்று வில்லை எடுத்தான்‌. 


கைநிறைய அம்புகளை அள்ளிக்கொண்டாலும்‌ 
தொடுக்கத்‌ தோன்றவில்லை. வீசிவிட்டு சால்வையை 
எடுத்து போர்த்திக்கொண்டு வெளியே வந்தான்‌. சாரதி 
ரதத்தைக்கொண்டுவந்து நிறுத்த ஏறிக்கொண்டு 
“அரண்மனைக்கு” என்றான்‌. குதிரைகளின்‌ 
குளம்படியோசை கருங்கல்‌ பரப்பிய சாலையில்‌ ஒலிக்கத்‌ 
தொடங்கியதும்‌ அந்த ஓசை தன்‌ எண்ணங்களை 
ஒழுங்குபடுத்தித்‌ தொகுப்பதை உணர்ந்தான்‌. பீமன்‌ 
சொல்வது மட்டுமே உண்மை என்று தோன்றியது. 
இளவரசுப்பட்டத்தைப்பற்றிய விவாதத்தில்‌ 
ஒவ்வொருவரும்‌ அதன்மூலம்‌ அவர்களுக்கு என்ன 
கிடைக்கப்போகிறது என்பதன்‌ அடிப்படையிலேயே 
முடிவெடுத்தனர்‌. அதற்கான நியாயங்களை உருவாக்கி 
முன்வைத்து வாதாடினர்‌. ஒருவர்‌ கூட நியாயத்திலிருந்து 
தொடங்கவில்லை. ஒருவேளை அப்படி எவரேனும்‌ 
தொடங்கினால்கூட அதற்குப்பின்‌ அவரது சுயநலம்‌ 
உள்ளது என்றே எண்ணத்தோன்றும்‌ என்று 
நினைத்துக்கொண்டான்‌. 


தன்‌ அரண்மனைக்குச்‌ சென்றதும்‌ சேவகனை அழைத்து 
“இளைய அரசியாரை நான்‌ காணவேண்டுமென்று 
விரும்புவதாகச்‌ சொல்‌” என்றான்‌. நீராட்டறைக்குள்‌ 
இளவெந்நீர்‌ நிறைந்த செம்புக்கடகத்தில்‌ அமர்ந்து 
கொண்டிருக்கையில்‌ குந்தியிடம்‌ எதைப்பேசுவதென்றே 
அவன்‌ சிந்தனை ஓடிக்கொண்டிருந்தது. அங்கே 
தருமனின்‌ இளவரசுப்பட்டம்‌ பற்றிய செய்திகள்தான்‌ 
நிறைந்திருக்கும்‌. அவள்‌ அத்தனைகாலம்‌ 
ஒவ்வொருநாளும்‌ காத்திருந்த தருணம்‌. அவளுடைய 
முழுத்திறனும்‌ வெளிப்படவேண்டிய நேரம்‌. 


அவள்‌ அந்தத்‌ தருணத்தை 
கொண்டாடிக்கொண்டிருப்பாள்‌ என்று அவன்‌ 
புன்னகையுடன்‌ எண்ணிக்கொண்டான்‌. 

ண்டுக்கணக்கில்‌ படைக்கலப்பயிற்சி எடுத்த வீரன்‌ 
களத்தில்‌ அறியும்‌ களிப்பு அது. இதுதான்‌ அவள்‌ களம்‌. 
அவள்‌ முழுவுருவம்‌ கொண்டு எழும்‌ பீடம்‌. அவளைச்‌ 
சந்திப்பது எப்போதுமே அவனுக்குள்‌ தத்தளிப்பை 
நிறைக்கும்‌ அனுபவமாகவே இருந்தது. அவளுடைய 
சதுரங்கக்‌ களத்தில்‌ ஒர்‌ எளிய காயாக மாறிவிட்டோம்‌ 
என்ற சிறுமையுணர்வு. தன்‌ வீரமும்‌ திறனும்‌ எல்லாம்‌ 
அந்தச்‌ சதுரங்கத்தில்‌ பொருளற்றவை என்ற உணர்வு 
அளிக்கும்‌ அச்சம்‌. சிலந்தி வலைபின்னுவதுபோல 
அவள்‌ மெல்ல உருவாக்கும்‌ உரையாடலை 
அறுத்துக்கொண்டு வெளியே பாய்ந்துசெல்லவே அவன்‌ 
விரும்புவான்‌. 


னால்‌ அப்போது தருமனைப்பற்றிய செய்திகளை 
அறியாமல்‌ இருக்கமுடியாது என்று உணர்ந்தான்‌. 
அவனை மீறி ஏதேதோ நிகழ்ந்துவிட்டிருக்கின்றன. தன்‌ 
வில்லம்புகளுடன்‌ எங்கோ புதைந்து 
வாழ்ந்துகொண்டிருந்துவிட்டான்‌. அதை எண்ண 
எண்ண ஏதேதோ நிகழ்ந்துவிட்டன. இனி 
வாளாவிருக்கலாகாது. அவளைப்பார்த்து 
அனைத்தையும்‌ பேசிவிடவேண்டியதுதான்‌. எண்ண 
எண்ண அந்த இளவெந்நீரில்‌ இருக்கவேமுடியாதென்று 
தோன்றியது. அவன்‌ எழுந்து தன்‌ முதுகை கடற்பஞ்சால்‌ 
தேய்த்துக்கொண்டிருந்த சேவகனை விலக்கி மரவுரியை 
எடுத்துக்கொண்டான்‌. 


ஆடையணிந்துகொண்டிருக்கையில்‌ சேவகன்‌ வந்து 
வணங்கி “மூத்தவர்‌” என்றான்‌. வரச்சொல்‌ என்று சைகை 
காட்டியபின்‌ அர்ஜுனன்‌ எதற்காக இப்போது வருகிறார்‌ 
என எண்ணினான்‌. முடியுரிமை பற்றிய பேச்சுக்கள்‌ 
அவரை நிலைகொள்ளாது ஆக்கிவிட்டிருக்கவேண்டும்‌. 
மண்ணாசையின்‌ வதை. அவனுக்கு அப்போது ஓர்‌ 
எரிச்சல்தான்‌ வந்தது. தருமனிடம்‌ காலையில்‌ பீமனிடம்‌ 
பேசிய எதையும்‌ சொல்லக்கூடாது என்றும்‌ அவரே அந்த 
நியாயங்களைப்பேசினால்‌ உடனே 
மறுத்துரைக்கவேண்டும்‌ என்றும்‌ எண்ணிக்கொண்டான்‌. 


அந்த மெல்லிய முகச்சுளிப்புடன்‌ அர்ஜுனன்‌ வெளியே 
வந்து தருமனை அணுகி தலைவணங்கினான்‌. தருமன்‌ 
கைகாட்டி அவனை அமரச்சொன்னான்‌. சஞ்சலத்துடன்‌ 
தருமன்‌ இருப்பதை அவனுடைய கைவிரல்களின்‌ 
அசைவு காட்டியது. அர்ஜுனன்‌ அமர்ந்து சால்வையை 
சரிசெய்தபின்‌ நிமிர்ந்து அவன்‌ முகத்தை நோக்கினான்‌. 
கண்களுக்குக்‌ கீழே துயிலின்மையின்‌ நிழல்‌ 
விழுந்திருந்தது. இதழ்களுக்கு இருபக்கமும்‌ புதிய 
சுருக்கம்‌ விழுந்திருந்தது. தருமன்‌ “நான்‌ 
தடுமாறிக்கொண்டிருக்கிறேன்‌ தம்பி” என்றான்‌. 


அச்சொற்றொடரை காதில்கேட்டதுமே அர்ஜுனன்‌ அகம்‌ 
நெகிழ்ந்தது. எழுந்து தருமனை தொடவேண்டும்‌ 
போலிருந்தது. “மூத்தவரே, ஒருகணம்கூட தாங்கள்‌ 
கவலைகொள்ள வேண்டியதில்லை. என்‌ வில்லும்‌ 
உயிரும்‌ தங்களுக்குரியவை. எல்லா நியாயங்களும்‌ 
நம்முடன்‌ உள்ளன. இக்குடிமக்களும்‌ நம்மிடமே” 
என்றான்‌. 


தருமன்‌ நிமிர்ந்து “அதை நான்‌ அறிவேன்‌ தம்பி. நீ 
இருக்கையில்‌ நான்‌ இப்புவிக்கே அரசன்‌” என்றான்‌. 


தலையை அசைத்து சஞ்சலத்துடன்‌ “சற்றுமுன்‌ 
அன்னையைப்‌ பார்த்துவிட்டு வந்தேன்‌. மணிமுடிக்கு 
நானே உரியவன்‌ என்கிறார்கள்‌” என்றான்‌. “ஆம்‌, 
அதிலென்ன ஐயம்‌?” என்றான்‌ அர்ஜுனன்‌. தருமன்‌ 
தலையை அசைத்து “இல்லை தம்பி, அதுவல்ல முறை. 
அதுவல்ல நெறி” என்றான்‌. “என்ன நெறியைக்‌ 
கண்டீர்கள்‌ மூத்தவரே?” என்றபம அர்ஜுனன்‌ 
சினத்துடன்‌ எழுந்துவிட்டான்‌. 


“இளையவனே, அரசு என்பது என்ன? முதலில்‌ அது 
அரசகுலத்தவரின்‌ அதிகாரம்‌. அடுத்த கட்டத்தில்‌ அது 
குடிகளின்‌ கூட்டுஅதிகாரம்‌. ஆனால்‌ அதற்கும்‌ அடியில்‌ 
அது குலமரபின்‌ அதிகாரமேயாகும்‌. மண்ணில்‌ முதலில்‌ 
உருவாகிவந்த அரசு என்பது குலமூத்தாரால்‌ 
உருவாக்கப்பட்டது. பின்னர்‌ அது குடிச்சபைகளுக்கு 
வந்தது. அதன்பின்னரே அரசகுலங்கள்‌ தோன்றின. 
இன்றும்‌ மச்சர்கள்‌ போன்ற சிறிய அரசுகளில்‌ 
குடிச்சபையே உள்ளது, அரசன்‌ இல்லை. பழங்குடிகளிடம்‌ 
குலமுறையே உள்ளது, குடிச்சபைகூட இல்லை” என்றான்‌ 
தருமன்‌. “ஆகவே அரசகுலமரபுகள்‌ அனைத்தையும்‌ 
குடிமரபுகள்‌ மறுக்க முடியும்‌. குடிமரபுகளை 
குலமுறைமைகள்‌ மறுக்கமுடியும்‌.” 


அவன்‌ சொல்லவருவதென்ன என்று அர்ஜுனனுக்கு 
புரியவில்லை. அவன்‌ பார்த்து அமர்ந்திருந்தான்‌. 
“ஆகவே அடியாழத்தில்‌ அரசதிகாரம்‌ என்பது மூத்தோர்‌ 
கொள்ளும்‌ அதிகாரமே. மூத்தோர்‌ வணக்கத்தையும்‌ 
நீத்தோர்‌ வழிபாட்டையும்‌ ஒரு சமூகம்‌ கைவிடுமென்றால்‌ 
ஒரு தலைமுறைக்குள்ளேயே அங்கே ஒரு நல்லரசு 
இல்லாமலாகும்‌. அங்கே படைக்கலங்களின்‌ அதிகாரம்‌ 
மட்டுமே எஞ்சியிருக்கும்‌” தருமன்‌ சொன்னான்‌. 
“ஒருபோதும்‌ ஒருநாட்டில்‌ மூத்தோர்‌ சொல்‌ 
மதிப்பழியலாகாது. அந்த மொத்தச்சமூகமே 
அச்சொல்லைக்‌ காப்பதற்காக தன்னை இழக்க சித்தமாக 
இருந்தாகவேண்டும்‌. அக்குலமே அழிந்தாலும்‌ அதன்‌ 
மூத்தார்‌ சொல்‌ நின்றாகவேண்டும்‌.” 


புரிந்துகொண்டு அர்ஜுனன்‌ மெல்ல கால்களை நீட்டி 
தளர்ந்தான்‌. “அரசமுறைப்படி நான்‌ அஸ்தினபுரிக்கு 
உரிமையானவன்‌. குடிச்சபை முறைப்படியும்‌ அப்படியே. 
ஆனால்‌ பீஷ்மபிதாமகரின்‌ சொல்லின்படி இம்மணிமுடி 
துரியனுக்குரியது. நானும்‌ நீயும்‌ இக்குடிகள்‌ முழுதும்‌ 
அச்சொல்லைக்‌ காக்கவே உயிர்வாழவேண்டும்‌. இதுவே 
முறை” என்றான்‌ தருமன்‌. அர்ஜுனன்‌ தலையசைத்தான்‌. 


“அதை நம்‌ அன்னை புரிந்துகொள்ளமுடியாது 
என்கிறார்கள்‌” என்றான்‌ தருமன்‌. “நீ எனக்காக இதை 
அவர்களிடம்‌ சொல்‌. என்னால்‌ அவர்களை ஏறிட்டே 
நோக்கமுடியவில்லை. அவர்களை அவமதிக்கும்‌ 
எதையும்‌ நான்‌ சொல்ல விரும்பவில்லை. ஆனால்‌ 
ஒருபோதும்‌ பீஷ்மபிதாமகரின்‌ எண்ணத்தை மீறி நான்‌ 
இம்மணிமுடியை சூடப்போவதில்லை. அன்னை அவரது 
கருவறை உரிமையை என்மேல்‌ செலுத்தினால்‌ 
உடைவாளை கழுத்தில்‌ வைப்பதைத்தவிர எனக்கு 
வேறுவழியில்லை” என்ற தருமன்‌ எழுந்து “இதில்‌ எந்த 
மறுவிவாதத்திற்கும்‌ இடமில்லை என அன்னையிடம்‌ 
சொல்‌. உன்‌ சேவகன்‌ அன்னையிடம்‌ சென்று நீ சந்திக்க 
விரும்புவதாகச்‌ சொல்வதை என்‌ சேவகன்‌ கண்டுவந்து 
சொன்னான்‌. உடனே கிளம்பிவந்தேன்‌.” 


அர்ஜுனன்‌ “தங்கள்‌ ஆணை” என்றான்‌. தருமன்‌ திரும்பி 
நோக்கி பின்‌ பெருமூச்சு விட்டு “ஆம்‌, ஆணை. நீயும்‌ உன்‌ 
உடன்பிறந்தார்‌ நால்வரும்‌ தலைமேல்‌ 
சூடிக்கொள்ளவேண்டிய ஆணை இதுவே. நாம்‌ நம்‌ 
மூதாதையரின்‌ குருதி. மூதாதையர்‌ மண்ணில்‌ நம்மை 
விட்டுச்செல்வது அவர்களின்‌ சொல்‌ வாழவேண்டும்‌ 
என்பதற்காகவே” என்றான்‌. 


அர்ஜுனன்‌ தருமனுக்கு முடியாசை இல்லையா என 
எண்ணிக்கொண்ட அதே கணம்‌ தருமன்‌ “நீ எண்ணுவது 
புரிகிறது. எனக்கு முடியாசை உள்ளது. முடியை 
இழப்பதில்‌ துயரமும்‌ கொள்கிறேன்‌. ஆனால்‌ நெறி நம்‌ 
அனைவரை விடவும்‌ மேலானது” என்றான்‌. பின்‌ 
வெறுமைகலந்த புன்னகையுடன்‌ “இவர்களை நான்‌ 
அறிவேன்‌. முடியுரிமை இல்லையேல்‌ நமக்கு இந்நாடு 
இல்லை. சரி, அதனாலென்ன? மீண்டும்‌ சதசிருங்கம்‌ 
செல்வோம்‌. மரவுரி அணிந்து வேட்டையாடி உண்டு 
வாழ்வோம்‌. நம்‌ தந்தை அங்குதானே இருக்கிறார்‌? அவர்‌ 
நமக்கு சதசிருங்கத்தையே அளித்துச்சென்றார்‌ என 
கொள்வோம்‌” என்றான்‌. ”அன்னையிடம்‌ பேசு” என்றபின்‌ 
வெளியே சென்றான்‌. 


வெண்முரசு நாவல்‌ தொடர்பான அனைத்து 
விவாதங்களும்‌ 

குந்தியின்‌ அரண்மனை நோக்கிச்செல்லும்போது 
அர்ஜுனன்‌ கால்களைத்தான்‌ 
உணர்ந்துகொண்டிருந்தான்‌. தொடங்கிய விரைவை 
அவை இழக்கத்தொடங்கின. எடைகொண்டு தயங்கின. 
ஒரு கட்டத்தில்‌ நின்றுவிட்டான்‌. தொடர்ந்துவந்த 
சேவகனும்‌ நின்றதை ஓரக்கண்‌ கண்டதும்‌ திரும்பி 
சாளரத்துக்கு அப்பால்‌ தெரிந்த வானத்தை சிலகணங்கள்‌ 
நோக்கிவிட்டு மேலே சென்றான்‌. அந்தத்‌ 
தயக்கத்தைப்பற்றி எண்ணிக்கொண்டதும்‌ 
அவ்வெண்ணத்தின்‌ விரைவை கால்கள்‌ அடைந்தன. 


குந்தியை அவன்‌ பெரும்பாலும்‌ தவிர்த்துவந்தான்‌. 
அவளை மாதம்தோறும்‌ நிகழும்‌ 
கொற்றவைப்பூசையன்று மட்டுமே கண்டு வணங்குவான்‌. 
அரண்மனைக்குச்சென்றது ஆறுமாதம்‌ முன்பு 
தருமனுடன்‌. அன்று அவள்‌ தருமனுடன்‌ 
பேசிக்கொண்டே இருந்தாள்‌, அவன்‌ பக்கம்‌ பார்வை 
திரும்பவேயில்லை. அவன்‌ பார்வை அவளை 
தொட்டுத்தொட்டு திரும்பியது. அந்த அலைக்கழிப்பை 
வெல்வதற்கு ஒருவழியை உடனே கண்டுகொண்டு 
அவன்‌ தருமனை நோக்கத்‌ தொடங்கினான்‌. ஆனால்‌ 
அவள்‌ தன்னை அகக்கண்ணால்‌ 
நோக்கிக்கொண்டிருக்கிறாள்‌ என்பதை அவன்‌ 
அறிந்திருந்தான்‌. அவன்‌ உணர்வுகளை அவளும்‌ 
அறிவாள்‌ என்றும்‌ உணர்ந்திருந்தான்‌. 

அவள்‌ கெளரவர்களைப்பற்றியும்‌ 
சகுனியைப்பற்றியும்தான்‌ பேசிக்கொண்டிருந்தாள்‌. 
அவளுக்கு காந்தார அரசியர்‌ ஒரு பொருட்டாக 
அல்லாமல்‌ ஆகி நெடுநாட்களாகிவிட்டிருந்தன. அவள்‌ 
நெஞ்சமெல்லாம்‌ நிறைந்திருந்தவன்‌ சகுனி. சகுனியின்‌ 
அரண்மனை முழுக்க அவளுடைய ஒற்றர்கள்‌ 
இருந்தனர்‌. நூறு தொலைதூரவிழிகளால்‌ அவள்‌ 
சகுனியை ஒவ்வொரு கணமும்‌ 
நோக்கிக்கொண்டிருந்தாள்‌. உள்ளூர அத்தனை 
முக்கியமான ஒருவரை அதன்பின்பு நம்மால்‌ 
பெயர்சொல்லி குறிப்பிடமுடியாமலாகிறது. 


அந்த விந்தையை எண்ணி அர்ஜுனன்‌ புன்னகை 


செய்துகொண்டான்‌. குந்தி சகுனியை ஓநாய்‌ என்றுதான்‌ 
சொன்னாள்‌. முதலில்‌ கசப்புடனோ எரிச்சலுடனோ 
அதைச்‌ சொல்லியிருக்கலாம்‌. ஆனால்‌ மெல்லமெல்ல 
அச்சொல்லில்‌ அவள்‌ எல்லா அர்த்தங்களையும்‌ 
ஏற்றிவைத்துவிட்டிருந்தாள்‌. ஓநாயின்‌ தோற்றமும்‌ 
அசைவுகளும்‌ அதன்‌ கூர்மையும்‌ விரைவும்‌ அனைத்தும்‌ 
சகுனிக்கு மட்டுமே பொருத்தமானவை என்று ஆயின. 
பின்னர்‌ அவள்‌ அது என்று அச்சொல்லை மேலும்‌ 
சுருக்கினாள்‌. “அது சற்று மோப்பம்‌ கண்டுவிட்டது. ஒரு 
குருதித்துளி. ஓடையில்‌ அது ஒழுகிச்சென்றிருக்கும்‌. 
அமைதியிழந்துவிட்டது என்று தெரிகிறது... நேற்று 
அதன்‌ பாதத்தடங்களை அரண்மனைக்குள்‌ பார்த்ததாகச்‌ 
சொன்னார்கள்‌” என்றாள்‌. 


ஓடை என்றால்‌ ஒற்றர்கள்‌ என அவன்‌ 
புரிந்துகொண்டான்‌. அரண்மனை என்றால்‌ 
திருதராஷ்டிரனின்‌ இடம்‌. புன்னகையுடன்‌ மெல்ல 
உடலை அசைத்து எவருடன்‌ சதுரங்கமாடுகிறார்கள்‌ 
இவர்கள்‌, ஒருவருடன்‌ ஒருவர்‌ ஆடுகிறார்களா, இல்லை 
விதியுடனா என்று எண்ணிக்கொண்டான்‌. அவனுடைய 
மெல்லிய அசைவுக்கு ஏற்ப உடனே குந்தியின்‌ 
நகைகளில்‌ ஒலி எழுந்தது. அப்போதுதான்‌ அவள்‌ உடல்‌ 
தன்னை நோக்கிக்கொண்டிருப்பதை அர்ஜுனன்‌ 
அறிந்தான்‌. தன்‌ உடல்‌ அவளை 
நோக்கிக்கொண்டருப்பதைப்போல. அவன்‌ மேலும்‌ 
முன்னகர்ந்து கைகளை அசைத்துவைத்தான்‌. 
அக்கணமே அவள்‌ வளையல்களின்‌ ஒலி எழுவதைக்‌ 
கேட்டதும்‌ அவன்‌ நெஞ்சு படபடக்கத்‌ தொடங்கியது. 
அங்கே அமரமுடியவில்லை. மேலிருந்து கூரை 
விழுந்துவிடும்‌ என உடலின்‌ உணர்வு 
அறிந்துவிட்டதுபோல பதற்றமாக இருந்தது. 


அவளுடைய சொற்களுக்கு அடியில்‌ அவள்‌ அவனிடம்‌ 
பேசுவதுபோல ஏதோ ஒன்றை அவன்‌ 
உணர்ந்துகொண்டே இருந்தான்‌. அந்த உரையாடலுக்கு 
அவள்‌ சொற்களை அளிக்கவில்லை. அது அவள்‌ உடல்‌ 
வழியாக கசிகிறது. அணிகளின்‌ ஒலிகளில்‌ தன்‌ 
சொற்களை கண்டுகொள்கிறது. அவன்‌ 
எழப்போவதுபோல அசைந்ததுமே அவள்‌ உடலின்‌ 
அணிகள்‌ அமைதியிழந்து ஒலித்தன. உடல்‌ தளர அவன்‌ 
மீண்டும்‌ அமர்ந்துகொண்டான்‌. அவளும்‌ அவனும்‌ 
பேசுவதை உணராமல்‌ அவள்‌ உதடுகள்‌ பேசுவதை 
கூர்ந்து கேட்டு அதற்கு பதில்‌ சொல்லிக்கொண்டிருந்தான்‌ 
தருமன்‌. 


“அவர்களுடைய வலிமை என்பது கரும்பாறை 
போன்றது தருமா. அது இங்கே இருக்கும்‌ அவர்களின்‌ 
படை. நம்‌ கருவூலத்தில்‌ இருக்கும்‌ காந்தார நிதி. அதை 
நாம்‌ எத்தனைமுறை கண்களை மூடிக்கொண்டாலும்‌ 
மறைக்கமுடியாது. அஸ்தினபுரியின்‌ அத்தனை 
எதிரிகளுக்கும்‌ தெரியும்‌, காந்தாரமே நம்‌ உண்மையான 
வல்லமை என்று. ஆகவே அதை வெளியே விட்டு நாம்‌ 
கதவுகளை மூடிக்கொள்ளவே முடியாது” என்றாள்‌ குந்தி. 
தருமன்‌ “ஆனால்‌ இங்குள்ள மக்கள்‌ என்ன 
எண்ணுகிறார்கள்‌ என்பது முக்கியமல்லவா? 
ஏனென்றால்‌ மேலே தெரியும்‌ அரசுகள்‌ எல்லாம்‌ 
மரக்கலங்கள்‌ போல. சுமந்துசெல்வது பாரதவர்ஷத்தின்‌ 
மக்களாகிய கங்கை. அதுதான்‌ முற்றாக 
முடிவெடுக்கப்போகிறது.” 


குந்தி கையை வீசி அதை மறித்தாள்‌. அவள்‌ இதழ்கள்‌ 
சுழித்தன. “நீ கற்ற நீதிகளால்‌ ஆனதல்ல அதிகாரப்போர்‌. 
மக்கள்‌ என எவரும்‌ இல்லை. குலங்கள்‌ இருக்கின்றன. 
குடும்பங்கள்‌ இருக்கின்றன. உதிரிமனிதர்கள்‌ 
இருக்கிறார்கள்‌. அவர்கள்‌ எவரும்‌ நீதியை நம்பி 
வாழவில்லை. அரசாங்கத்தை நம்பி வாழ்கிறார்கள்‌. நீதி 
என்பது அவர்களுக்கு அரசாங்கம்‌ அளிக்கும்‌ ஓர்‌ ஆறுதல்‌ 
மட்டுமே. மக்கள்‌ நீதியை உள்ளூர நம்புவதுமில்லை. 
கவேதான்‌ அதைப்பற்றி திரும்பத்திரும்ப 
பேசிக்கொண்டே இருக்கிறார்கள்‌” என்றாள்‌ குந்தி. 


“மக்கள்‌ என்றால்‌ யார்‌? இங்குள்ள மானுடத்திரள்‌. எளிய 
உலகியல்‌ ஆசைகளாலும்‌ அச்சங்களாலும்‌ மாறி மாறி 
அலைக்கழிக்கப்பட்டு வாழ்ந்து முடியும்‌ வெறும்‌ 
உடல்கள்‌. அவர்களுக்கு வாழ்வது மட்டுமே முக்கியம்‌. 
இங்கு இதுவரை சொல்லப்பட்ட அத்தனை நீதிகளையும்‌ 
நாம்‌ அடித்து உடைத்து ஆட்சியைக்‌ கைப்பற்றி 
ஐந்துவருடம்‌ அவர்கள்‌ மகிழும்‌ ஆட்சியை அளித்தால்‌ 
நம்மை நீதிமான்கள்‌ என்பார்கள்‌. கணவன்‌ 
திருடிக்கொண்டுவரும்‌ நகைகளை வேண்டாமென்று 
சொன்ன எத்தனை பெண்களை நீ அறிந்திருக்கிறாய்‌? 
அதைப்போலத்தான்‌ மக்களும்‌. மன்னர்களை 
படைகொண்டுசென்று பக்கத்து நாடுகளை 
சூறையாடச்செய்யும்‌ பெரும்‌ விசை எது? மக்களின்‌ 
ஆசைதான்‌. அப்படி கொன்று குவித்து சூறையாடிக்‌ 
கொண்டுவந்து மக்களுக்குக்‌ கொடுப்பவனையே மக்கள்‌ 
மாமன்னன்‌ என்று புகழ்கிறார்கள்‌ என்றுதான்‌ நீ கற்ற 
நூல்களும்‌ சொல்லியிருக்கும்‌.” 


“அப்பமயென்றால்‌ எந்த நீதியும்‌ வேண்டாமா? வாள்‌ 


எதையும்‌ செய்யலாமா?” என்று தருமன்‌ சினத்துடன்‌ 
கேட்டான்‌. “போதும்‌. ஆனால்‌ வாளுக்குமேல்‌ ஒரு 
வெண்பட்டுத்துணி மூடியிருக்கவேண்டும்‌. அதைத்தான்‌ 
நீதி என்கிறோம்‌” என்றாள்‌ குந்தி. அவள்‌ முகத்தை 
அனிச்சையாக ஏறிட்டு நோக்கிய அர்ஜுனன்‌ அங்கே 
திகழ்ந்த அழகிய புன்னகையைக்‌ கண்டு மனம்‌ 
மலர்ந்தான்‌. எச்சரிக்கைகளை இழந்து அவளுடைய 
விரிந்த செவ்விதழ்களையும்‌ மிடுக்குடன்‌ நிமிர்ந்த 
முகத்தையும்‌ நோக்கிக்‌ கொண்டிருந்தான்‌. 


ஒருகணம்‌ அவனை வந்து நோக்கிய குந்தியின்‌ முகம்‌ 
சிவந்தது. விழிகளை விலக்கி உடனே திரும்பி 
நோக்கினாள்‌. கண்களுக்குள்‌ மலைச்சுனையில்‌ 
வெயில்போல ஒளி நிறைந்திருந்தது. “என்ன 
நினைக்கிறாய்‌ பார்த்தா?” என்று கேட்டாள்‌. 
அக்கேள்வியை எதிர்பாராத அர்ஜுனன்‌ உடல்‌ விதிர்த்து 
“இல்லை” என தலையசைத்தான்‌. “அவன்‌ என்ன 
நினைக்கப்போகிறான்‌? வில்லெடுத்தால்‌ வெற்றி 
என்றுதானே கற்றிருக்கிறான்‌?” என்று தருமன்‌ 
சொன்னான்‌. 


அர்ஜுனன்‌ “இல்லை மூத்தவரே. சாதாரணமாகப்‌ 
பார்த்தால்‌ அன்னை சொல்வது சரி. மக்கள்‌ நீதியை 
நம்பிவாழவில்லை. ஆனால்‌ அவர்கள்‌ நீதிமான்‌களை 
முழுமையாக ஏற்றுக்கொள்வார்கள்‌. நாம்‌ அறம்‌ மீறி 
இவ்வரியணையை வென்று மக்களுக்கு தீனிபோட்டு 
நிறைவடையச்‌ செய்யலாம்‌. ஆனால்‌ ஒரே ஒரு நீதிமான்‌ 
எழுந்து நம்மை நோக்கி கைநீட்டினால்‌ மக்களுக்கு இரு 
தேர்வுகள்‌ வந்துவிடுகின்றன. நாமா அவரா என. 
அவர்கள்‌ ஒற்றைப்பெருந்திரளாக அந்த நீதிமானை 
நோக்கிச்‌ சென்றுவிடுவார்கள்‌. நாம்‌ உலர்ந்த மரம்‌ போல 
ஒடிக்கப்படுவோம்‌” என்றான்‌. 


“இல்லை...” என சொல்லவந்த குந்தியை நோக்கி கைநீட்டி 
உரக்க “அன்னையே, உங்கள்‌ விழைவு ஒருபோதும்‌ உலக 
நெறியாக ஆகாது” என்றான்‌. “என்‌ விழைவா? இந்த 
எளிய மானுடக்கூட்டமா நம்மை எதிர்க்கப்போகிறது?” 
என்றாள்‌ குந்தி. “அன்னையே, மக்கள்‌ தங்களை 
நீதிமான்களென நம்பவே விழைவார்கள்‌. ஆகவே 
நீதிமானை கைவிட அவர்களால்‌ முடியாது. அத்துடன்‌ 
அவர்களின்‌ உள்ளம்‌ ஒருகணத்தில்‌ எது வலிமையான 
தரப்பு என்றும்‌ உணர்ந்துகொள்ளும்‌. அறம்பிழைத்த நாம்‌ 
கொள்ளும்‌ குற்றவுணர்வையும்‌ அறவோனிடமிருக்கும்‌ 
நிமிர்வையும்‌ அவர்கள்‌ கண்டுகொள்வார்கள்‌. 
அக்கணமே அவனை நோக்கிச்‌ செல்வார்கள்‌... 


பெருந்திரளாக ஆகும்போது மக்களுக்கு வரும்‌ 
ஆற்றலுக்கு அளவே இல்லை. பெருந்திரளாக 
இருக்கிறோமென்ற உணர்வு அளிக்கும்‌ துணிவே 
அவர்களை மாவீரர்களாக ஆக்கும்‌...” என்றான்‌ 
அர்ஜுனன்‌. 

தொடர்ந்து “நாம்‌ மக்களை அஞ்சவேண்டியதில்லை. 
ஆனால்‌ அவர்களில்‌ இருந்து திடீரென எழுந்துவரும்‌ ஓர்‌ 
அறவோனை அஞ்சியே ஆகவேண்டும்‌” என்றான்‌. 
தருமன்‌ முகம்‌ மலர்ந்து “நன்று சொன்னாய்‌ தம்பி” 
என்றான்‌. குந்தியின்‌ முகம்‌ ரத்தம்‌ கலங்கிச்‌ சிவந்தது. 
கண்களில்‌ நீர்படர காதுகள்‌ அனலடித்தவைபோல 
தெரிந்தன. “இதெல்லாம்‌ இளவயதின்‌ வெட்டிப்பேச்சு” என 
அவள்‌ தொடங்கியதுமே அர்ஜுனன்‌ “அன்னையே, இதை 
பெண்கள்‌ புரிந்துகொள்ளமுடியாது. ஆகவே அந்தப்புரம்‌ 
அரியணையை ஆட்டிவைக்கலாகாது என்று 
சொல்லப்பட்டிருக்கிறது” என்றான்‌. 


அதைச்‌ சொன்னதுமே அவன்‌ அகம்‌ அச்சொற்களை 
உணர்ந்து நடுங்கியது. மறுகணம்‌ பெரும்‌ களிப்பொன்று 
அவன்‌ உடலெங்கும்‌ பொங்கி நிறைந்து விரல்நுனிகளை 
அதிரச்‌ செய்தது. குந்தி செயலற்று சிலகணங்கள்‌ 
அமர்ந்துவிட்டு “என்ன சொல்கிறாய்‌?” என கிசுகிசுத்தாள்‌. 
தருமன்‌ “பார்த்தா, நீ சொன்னது பிழை. தேவயானி முதல்‌ 
சத்யவதி வரை பேரரசியர்‌ ஆண்ட அரியணை 
நம்முடையது” என்றான்‌. “ஆம்‌” என்று சொல்லி 
எழுந்துகொண்டான்‌ அர்ஜுனன்‌. “முற்றிலும்‌ பிழையாக 
ஆண்டனர்‌. சின்னஞ்சிறு காரணங்களால்‌ பெரிய 
முடிவுகளை எடுத்தனர்‌. உடனடியான தீர்வுகளை 
மட்டுமே கண்டடைந்தனர்‌. அவை ஒவ்வொன்றும்‌ 
தொலைதூரத்‌ தவறுகளாக ஆயின” என்றான்‌. 


“நீ என்னை அவமதிக்க எண்ணினால்‌ அவ்வாறே ஆகுக” 
என்றாள்‌ குந்தி. அவள்‌ குரலில்‌ இருந்த நடுக்கத்தைக்‌ 
கேட்டு அவன்‌ உள்ளம்‌ பரவசம்‌ கொண்டது. “இல்லை 
அன்னையே. நீங்கள்‌ என்‌ அன்னை. என்‌ அரசி. நான்‌ 
வழிபடும்‌ தெய்வமும்‌ கூட. ஆகவேதான்‌ உங்களிடம்‌ நான்‌ 
அறிந்த உண்மையைச்‌ சொன்னேன்‌” என்று அர்ஜுனன்‌ 
சொன்னான்‌. குந்தி மெல்ல நகைத்தாள்‌. அந்த நகைப்பு 
வழியாக அவள்‌ அந்தத்‌ தருணத்தை கடந்துசென்றாள்‌. 
“உன்‌ அறிதல்‌ உன்னுடன்‌ இருந்து வழிகாட்டட்டும்‌” 
என்றாள்‌. அச்சொற்களில்‌ இருந்தது எள்ளலா 
எச்சரிக்கையா என அவன்‌ எண்ணியதுமே அதுவரை 
கொண்டிருந்த மிடுக்கை இழந்தான்‌. 


மேலும்‌ சற்றுநேரம்‌ பேசிவிட்டு அவர்கள்‌ திரும்புகையில்‌ 
தருமன்‌ “பார்த்தா, நீ சொன்னது முற்றிலும்‌ உண்மை” 
என்றான்‌. “ஆண்கள்‌ அதிகாரத்தை நாடுவது விதைகள்‌ 
நீரை நாடுவதுபோல. பெண்கள்‌ நாடுவது குறைகுடம்‌ 
நீரை நாடுவதுபோல.” அர்ஜுனன்‌ மெல்லிய 
நிந்தையுடன்‌, இதோ இன்னொரு 
சொற்றொடரைப்பிடித்துவிட்டார்‌ என 
நினைத்துக்கொண்டான்‌. 


“நான்‌ நூல்களைப்‌ பார்த்துவிட்டேன்‌. மாபெரும்‌ அரசியர்‌ 
இருந்திருக்கிறார்கள்‌. ஆனால்‌ பெண்‌ என்பதனாலேயே 
அவர்களை ஒருவகை பாதுகாப்பின்மை 
சூழ்ந்திருக்கிறது. தாழ்வுணர்ச்சி வாட்டுகிறது. ஆகவே 
அதிகாரத்தை மிகையாக நாடுகிறார்கள்‌. அதில்‌ 
கூச்சமில்லாமல்‌ திளைக்கிறார்கள்‌. சத்யவதிதேவி 
அவையில்‌ அமைச்சர்கள்‌ அவரை மிகையாகப்‌ புகழ்ந்து 
வாழ்த்துவதை மலர்ந்த முகத்துடன்‌ நோக்கியிருப்பார்‌ 
என்றார்‌ விதுரர்‌. பேரரசியிடம்‌ பேசும்போது 
புகழ்மொழிகளை எந்த அளவுக்குச்‌ சொல்கிறோமோ 
அந்த அளவுக்கு அவரது ஆதரவு இருக்குமென 
அனைவரும்‌ அறிந்திருந்ததனால்‌ இரவுபகலாக 
அவரைச்சுற்றி புகழ்மொழிகள்‌ ஒலிக்குமாம்‌” தருமன்‌ 
சொன்னான்‌. 


“எந்த மறுகருத்தையும்‌ அவர்‌ ஏற்றுக்கொண்டதில்லை. 
பிதாமகர்‌ பீஷ்மரோ நம்‌ பாட்டனார்‌ விசித்திர 
வீரியரோகூட அவரை எதிர்த்துப்பேசியதில்லை. 
ஆணைகளிடுவதையே ஆட்சி என நினைத்திருந்தார்‌. 
இந்த அஸ்தினபுரியின்‌ அத்தனை இக்கட்டுகளையும்‌ 
மெல்லமெல்ல உருவாக்கினார்‌. அவர்‌ மிகப்பெரிதாக 
கனவுகள்‌ கண்டார்‌. ஆனால்‌ அவரது காலம்‌ அவரது 
கண்ணுக்கு முன்னால்‌ மட்டும்‌ உள்ளதாகவே இருந்தது.” 
தருமன்‌ சொன்னபோது திடீரென்று தான்‌ குந்தியிடம்‌ 
சொன்னவற்றிலிருந்து விலகிவிடவேண்டுமென 
அர்ஜுனன்‌ எண்ணிக்கொண்டான்‌. 


குந்தியின்‌ அவை முன்‌ நின்றிருந்த சேடி வணங்கி 
“தங்களுக்காகக்‌ காத்திருக்கிறார்‌” என்றாள்‌. 
மேலாடையை சரிசெய்து தலையை சற்று தூக்கி 
அர்ஜுனன்‌ உள்ளே சென்றான்‌. அவள்‌ உள்ளே சென்று 
அவன்‌ வரவை முறைப்படி சொல்கோர்த்து 
அறிவித்துவிட்டு வந்து “உள்ளே” என்றாள்‌. உள்ளே 
நுழைந்த அர்ஜுனன்‌ “அஸ்தினபுரியின்‌ அரசிக்கு 
வணக்கம்‌” என்றான்‌. “வாழ்க” என்று சொன்ன குந்தி 
அமரும்படி கைகாட்டினாள்‌. அவன்‌ 


அமர்ந்துகொண்டான்‌. குந்திக்குப்பின்‌ 
சாளரத்திரைச்சீலை நெளிந்தாடிக்கொண்டே இருந்தது. 
நறுமணத்துக்காக உள்ளே வைக்கப்பட்டிருந்த 
கிருஷ்ணதுளசிச்செடிகளின்‌ இலைகளில்‌ நீர்‌ துளித்து 
நிற்பதை அர்ஜுனன்‌ நோக்கினான்‌. 

ஓவியம்‌: ஷண்முகவேல்‌ 


“மார்த்திகாவதியில்‌ இருந்து செய்தி வந்துள்ளது” 
என்றாள்‌ குந்தி. அர்ஜுனன்‌ நிமிர்ந்தான்‌. “அரசர்‌ 
குந்திபோஜர்‌ இறுதிப்படுக்கையில்‌ இருக்கிறார்‌. என்னைப்‌ 
பார்க்கவேண்டுமென விழைகிறார்‌.” அர்ஜுனன்‌ “உடனே 
பயண முறைமைகளைச்‌ செய்கிறேன்‌” என்றான்‌. 
“இல்லை, முழுநிலவுநாள்‌ கடக்காமல்‌ நான்‌ 
செல்லமுடியாது” என்றாள்‌ குந்தி. அர்ஜுனன்‌ நிமிர்ந்து 
நோக்கினான்‌. “இந்த முழுநிலவுநாளில்‌ 
அறிவித்தாகவேண்டும்‌, அஸ்தினபுரியின்‌ இளவரசன்‌ 
யாரென்று. அதை முடிவுசெய்யாமல்‌ நான்‌ இங்கிருந்து 
கிளம்பமுடியாது” என்றாள்‌. 


“ஆனால்‌ அவர்‌ உங்கள்‌ தந்தை” என்றான்‌ அர்ஜுனன்‌. 
“ஆம்‌, ஆனால்‌ நான்‌ சதசிருங்கத்தில்‌ இருந்திருந்தால்‌ 
வந்துசேர்வதற்கே அத்தனை நாட்களாகியிருக்கும்‌ 
அல்லவா?” என்று சொன்னாள்‌. ஒருகணம்‌ அவள்‌ 
கண்களைச்‌ சந்தித்து விழிதிருப்பிய அர்ஜுனன்‌, இது 
என்ன தர்க்கம்‌ என நினைத்துக்கொண்டான்‌. “இந்தத்‌ 
தருணத்தில்‌ நான்‌ இங்கு இல்லாமலிருப்பது என்‌ 
மைந்தனைக்‌ கைவிடுவது. அதை நான்‌ 
செய்யப்போவதில்லை... முழுநிலவு அறிவிப்பு 
நிகழ்ந்ததும்‌ மறுநாள்‌ கிளம்பிவிடுவேன்‌.” 


“ஆனால்‌ இன்னும்‌ ஒன்பதுநாட்கள்‌ உள்ளன” என்றான்‌ 
அர்ஜுனன்‌. “ஆம்‌, ஒன்பதுநாட்கள்‌...” என்ற குந்தி 
குரலைத்‌ தாழ்த்தி “மூன்றுநாட்களுக்குமேல்‌ உயிர்வாழ 
வாய்ப்பில்லை என்று மருத்துவர்கள்‌ சொல்கிறார்கள்‌ 
என்று செய்திவந்தது. உடனே வரவேண்டுமென்று 
மீண்டும்‌ அமைச்சர்‌ செய்தி அனுப்பினார்‌. அதன்பின்‌ 
அரசி தேவவதியே செய்தியனுப்பினார்‌. என்ன ஒரு 
இக்கட்டு” என்றாள்‌. தலையை அசைத்துக்கொண்டு “ஒரு 
பெரிய இலக்கை நாம்‌ குறிவைக்கையில்‌ எல்லா 
பக்கங்களில்‌ இருந்தும்‌ இடர்கள்‌ எழுகின்றன. எதிரிகள்‌ 
மட்டுமல்ல, வேண்டியவர்களும்‌ எதிர்க்கிறார்கள்‌. 
அத்துடன்‌ இயற்கையும்‌ இணைந்துகொள்கிறது.” 


அர்ஜுனன்‌ அவள்‌ விழிகளை நோக்கி மீண்டும்‌ முகம்‌ 
தூக்கினான்‌. நம்பித்தான்‌ சொல்கிறாளா என்று 
எண்ணியவன்‌ அவை குழந்தைகளின்‌ விழிகள்‌ போல 
தெளிந்திருப்பதைக்‌ கண்டான்‌. “நம்மால்‌ அது முடிகிறதா 
என்று இயற்கையை ஆட்டிவைக்கும்‌ பேராற்றல்‌ 
எண்ணுகிறது. நம்‌ தகுதியை நாம்‌ நிறுவவேண்டுமென 
எதிர்பார்க்கிறது” என்றாள்‌. “இத்தருணம்‌ அதுவே. 
பார்ப்போம்‌. நான்‌ முழுநிலவுக்கு மறுநாள்‌ இங்கிருந்து 
அரசஅன்னையாக சத்ரமும்‌ சாமரமும்‌ கொண்டு 
மார்த்திகாவதிக்கு கிளம்புவேன்‌. அது 
யாதவர்குலத்துக்கும்‌ பெருமைதானே?” 


“ஆம்‌” என்றான்‌ அர்ஜுனன்‌. “பார்த்தா, நாம்‌ யாதவர்கள்‌. 
தந்தைவழியில்தான்‌ இங்கே குலமுறை பார்க்கப்படுகிறது. 
தந்தைவழியே நதி. அன்னையர்‌ அதில்வந்துசேரும்‌ 
ஓடைகள்‌ என்று பதக அப்து எப்போதேனும்‌ 
குலத்தூய்மை பற்றிய கணிதம்‌ வந்தால்‌ உடனே தாய்‌ யார்‌ 
என்ற வினாவே எழுகிறது. இந்த அஸ்தினபுரியின்‌ 
குலம்தான்‌ என்ன? அசுர இளவரசி சர்மிஷ்டையின்‌ குருதி 
அல்லவா இது? அசுர குருவின்‌ மகள்‌ தேவயானி அமர்ந்த 
அரியணை அல்லவா? மச்சர்குலத்து சத்யவதியின்‌ 
மைந்தர்களின்‌ உதிர வரி.” 


அவள்‌ செல்வதெங்கே என அர்ஜுனன்‌ அறிந்திருந்தான்‌. 
“ஆனால்‌, இப்போது ஒப்பீட்டில்‌ நம்மைவிட கெளரவர்‌ 
மேலானவர்களாகிவிட்டார்கள்‌. அவர்கள்‌ ஷத்ரியரான 
திருதராஷ்டிரருக்கும்‌ ஷத்ரியப்‌ பெண்ணாகிய 
காந்தாரிக்கும்‌ பிறந்தவர்களாம்‌. நீங்கள்‌ 
யாதவப்பெண்ணாகிய என்‌ வயிற்றில்‌ பிறந்தவர்களாம்‌. 
குலக்கலப்பு நிகழ்ந்து மூன்று தலைமுறைக்காலம்‌ 
க பப அது மறைந்துவிடும்‌ என்று அதற்கு யமஸ்மிருதி 
லக்கு கொடுக்கிறதாம்‌. அதைச்‌ சொல்லும்‌ வைதிகர்கள்‌ 
யிரக்கணக்கில்‌ நம்‌ நாட்டின்‌ கிராமங்கள்‌ தோறும்‌ 
சென்றிருக்கிறார்கள்‌. கங்காவர்த்தமெங்கும்‌ அவர்கள்‌ 
சென்றுகொண்டிருக்கிறார்கள்‌.” 


குந்தியின்‌ குரல்‌ சீற்றத்துடன்‌ ஓங்கியது. “பாரதவர்ஷம்‌ 
அதை மெல்லமெல்ல ஏற்றுக்கொள்ளத்‌ 
தொடங்கிவிட்டது. முன்னர்‌ தருமன்‌ சொன்னானே, 
பாரதவர்ஷத்தின்‌ மக்கள்திரள்‌ கங்கை என்று. ஆம்‌, 
கங்கைதான்‌. நூற்றுக்கணக்கான மலைகளில்‌ இருந்து 
வழிந்தோடி ஒன்றாகிச்சேர்ந்த நதி அது. எக்கணமும்‌ 
கரையுடைத்து மீண்டும்‌ கிளைகளாகப்பிரியத்‌ துடிப்பது. 
பல்லாயிரமாண்டு காலமாக பல்லாயிரம்‌ தொல்குடிகள்‌ 
ஒன்றுடன்‌ ஒன்று கலந்து உருவான பெருந்திரள்‌ இது. 


இப்பெருந்திரளுக்குள்‌ ஒவ்வொரு குலமும்‌ தன்‌ 
அடையாளத்துடன்‌ தனித்திருக்கவும்‌ செய்கிறது. பிறரை 
ஐயத்துடன்‌ நோக்கிக்கொண்டிருக்கிறது.” 


“இந்த மக்கள்‌ நீதியை அல்ல, குலத்தைப்பற்றித்தான்‌ 
எண்ணிக்கொண்டிருக்கிறார்கள்‌. இவர்களுக்கு எதையும்‌ 
நூறாயிரம்‌ முறை விளக்கிச்‌ சொல்லவேண்டும்‌. 
குலப்பிரிவினையை மட்டும்‌ கோடிகாட்டினாலே போதும்‌. 
இதோ வெறும்‌ இரண்டு மாதங்களில்‌ நம்‌ நாடெங்கும்‌ 
என்னை இளைய அரசி என்பதற்குப்‌ பதில்‌ யாதவ அரசி 
என்று சொல்லத்‌ தொடங்கிவிட்டனர்‌. உங்களை 
பாண்டவர்‌ என்பதற்குப்பதில்‌ யாதவ இளவரசர்‌ என்று 
சொல்கிறார்கள்‌. அச்சொல்‌ இனி அவர்களிடம்‌ இருக்கும்‌. 
அதை நம்மால்‌ கரைத்தழிக்கவே முடியாது” குந்தி 
சொன்னாள்‌. “நீ அன்று சொன்னாயே, ஆண்களின்‌ 
அரசநோக்கு என்று. அதைக்கொண்டு அவர்களை 
வேறுவகையில்‌ சொல்ல வை பார்ப்போம்‌!” 


அவள்‌ அச்சொல்லை மறக்கவில்லை என்பது 
அர்ஜுனனை புன்னகை நோக்கி கொண்டுசென்றது. 
அப்புன்னகையை உணர்ந்ததுமே குந்தி எச்சரிக்கை 
அடைந்தாள்‌. அதை சொல்லியிருக்கலாகாது என அவள்‌ 
உணர்வதை உணர்ந்ததும்‌ அவன்‌ தலைதூக்கி அவள்‌ 
கண்களை நோக்கி “அன்னையே, அவ்வாறு அவர்கள்‌ 
எண்ணுவதை ஓர்‌ அறைகூவலாகவே எண்ணுகிறேன்‌. 
நாங்கள்‌ உண்மையான ஷத்ரியர்‌ என அவர்களை 
எண்ணவைக்க என்னால்‌ முடியும்‌” என்றான்‌. 


அதுவே அப்போதைக்கு சரியான பதில்‌ என உணர்ந்ததும்‌ 
அவள்‌ முகம்‌ சிவந்தது. கண்களில்‌ சீற்றம்‌ மின்ன 
“எப்படி? வெற்றியின்‌ வழியாகவா? துருபதனை வென்று 
தேர்க்காலில்‌ கட்டி நீ கொண்டுவந்தபின்னர்தான்‌ இந்தப்‌ 
பேச்சு மேலும்‌ வலுப்படுத்தப்பட்டது, தெரியுமா?” 
என்றாள்‌. அவள்‌ சீற்றம்‌ அவனை உடலெங்கும்‌ பரவிய 
உவகையை நோக்கி கொண்டுசென்றது. “ஆம்‌, அதைப்‌ 
பரப்புபவர்கள்‌ அளிப்பதும்‌ பெரிய அறைகூவலே. 
அறைகூவல்கள்‌ வழியாகவே ஷத்ரியன்‌ உருவாகிறான்‌” 
என்றான்‌. 


அவள்‌ தலையை சற்று திருப்ப அவள்‌ முடியை 
மறைத்திருந்த வெண்பட்டாடை சரிந்தது. அவளுடைய 
வெண்ணிற ஒளிகொண்ட முகத்தையும்‌ கருங்குழலையும்‌ 
நோக்கி அவன்‌ ஒருகணம்‌ எத்தனை பேரழகி என்றுதான்‌ 
எண்ணிக்கொண்டான்‌. அந்தச்‌ சொற்களில்லாமல்‌ 
அவளை நோக்கவே முடிந்ததில்லை. பின்னர்‌ 


தோன்றியது, அவ்வழகை அவள்‌ அறிந்திருக்கிறாள்‌ 
என்பதனால்தான்‌ அரியணையை விரும்புகிறாள்‌ என்று. 
மறுகணம்‌ அவன்‌ கர்ணனை நினைத்துக்கொண்டான்‌. 
எத்தனை பேரழகன்‌ என எண்ணாமல்‌ அவனையும்‌ 
நினைத்துக்கொண்டதில்லை. அவனும்தான்‌ அரசை 
விரும்பலாம்‌. அதற்கான தகுதி உடையவன்‌ அவன்‌. 


அந்த எண்ணத்தின்‌ தொடர்ச்சி போல குந்தி சொன்னாள்‌. 
“தேரோட்டி மைந்தனை அவன்‌ வீரத்துக்காக ஷத்ரியன்‌ 
என எண்ணுகிறார்களா என்ன?” அர்ஜுனன்‌ ஒருகணம்‌ 
நடுங்கி தன்‌ குளிர்ந்து அதிர்ந்த கைகளை மார்பில்‌ 
கட்டிக்கொண்டான்‌. நெஞ்சின்‌ ஓசை அடங்க 
நெடுநேரமாகியது. அவன்‌ அகத்துக்கு அத்தனை 
அண்மையில்‌ அவள்‌ நிற்கிறாள்‌. மறுகணம்‌ அவள்‌ 
அகத்திற்கும்‌ அவனால்‌ செல்லமுடிகிறது என்று 
கண்டான்‌. அவனை வெல்ல கர்ணனைப்பற்றி 
பேசவேண்டுமென அறிந்திருக்கிறாள்‌. 


“தேரோட்டிமைந்தனை விட நீ வீரன்‌ என்று இன்னும்‌ 
நிறுவப்படவில்லை பார்த்தா. அதுவரை கெளரவர்கள்‌ 
அடங்கமாட்டார்கள்‌” என்று குந்தி சொன்னாள்‌. அவள்‌ 
சிவந்த இதழ்கள்‌ மெல்ல வளைந்து விஷம்‌ ததும்பும்‌ 
புன்னகையாக மாறின. “அவன்‌ உன்னைவிட வீரன்‌ 
என்று சொல்பவர்களே அவன்‌ குலத்தை எண்ணி 
அரசனாக ஏற்கவும்‌ மறுக்கிறார்கள்‌. அங்கநாட்டுக்கு 
அரசனாகிவிட்டான்‌. ஆனால்‌ இன்னும்‌ 
அஸ்தினபுரியிலேயே அமர்ந்திருக்கிறான்‌. அங்கே ஒரு 
ஷத்ரியத்தளபதிதான்‌ நாடாள்கிறான்‌” என்றாள்‌. 


அர்ஜுனன்‌ அவள்‌ விழிகளை சந்திக்காமல்‌ 
திரும்பிக்கொண்டு “நான்‌ ஒன்றை மட்டும்‌ சொல்லவே 
வந்தேன்‌ அன்னையே. நம்‌ மூத்தவர்‌ முடிசூடவேண்டும்‌. 
அதற்காக தங்களுடன்‌ வில்லேந்தி நிற்க நான்‌ சித்தம்‌. 
ஆனால்‌...” குந்தி கையசைத்து “நான்‌ அதை அறிவேன்‌. 
அதை தருமன்‌ தூதனிடம்‌ சொல்லி அனுப்பியிருந்தான்‌. 
அது முடியாது. அவன்‌ மன்னனாகப்‌ பிறந்தவன்‌. 
அதற்காகவே நான்‌ அவனைக்‌ கருவுற்றேன்‌. மன்னனாக 
முடியாதென்றால்‌ அவன்‌ இறப்பதே மேல்‌ என 
நினைப்பேன்‌.” 


“அவர்‌...” என்று அவன்‌ சொல்லத்தொடங்குவதற்குள்‌ 
அவள்‌ மேலும்‌ முந்திக்கொண்டு “ஆம்‌, அவன்‌ வாளை 
கழுத்தில்‌ பாய்ச்சுவதாகச்‌ சொன்னான்‌. செய்யட்டும்‌. நான்‌ 
அதன்பின்‌ எதையும்‌ எண்ணமாட்டேன்‌. நான்‌ 
சஞ்சலங்களற்ற பீமனை மட்டுமே நம்பியிருக்கிறேன்‌. 


அக்கணமே அவனை அனுப்பி துரியோதனனையும்‌ 
அவன்‌ கூட்டத்தையும்‌ கொன்றுவிட்டு இவ்வரசை 
கைப்பற்றுவேன்‌. தார்மீகம்‌ தோற்றுவிட்டால்‌ பைசாசிக 
வழிமுறைகளை ஷத்ரியர்‌ கடைப்பிடிக்கலாம்‌ என்கிறது 
லகிமாதேவியின்‌ விவாதசந்திரம்‌” என்றாள்‌. மெல்லிய 
குரலில்‌ நகைத்து “அது பெண்‌ அமைத்த ஸ்மிருதி. 
அவளுக்குத்தெரியும்‌ எது அரசின்‌ அடிப்படை என்று” 
என்றாள்‌. 


அர்ஜுனன்‌ உடல்‌ முழுக்கத்‌ தளர்ந்து போய்‌ 
அமர்ந்திருந்தான்‌. “நீ என்ன சொல்கிறாய்‌? உன்‌ வில்‌ 
உடன்‌ வருமா?” என்றாள்‌ குந்தி. “அன்னையே, நான்‌ 
என்றும்‌ உங்கள்‌ ஆணைக்குக்‌ கட்டுப்பட்டவன்‌” 
என்றான்‌. “உன்‌ தமையனிடம்‌ சொல்‌. அவன்‌ 
அஸ்தினபுரியை ஆளாமல்‌ இம்மண்ணில்‌ 
வாழமுடியாதென்று. பாண்டவர்கள்‌ பைசாசிக வழியில்‌ 
செல்லாமல்‌ தடுக்கவேண்டுமென்றால்‌ அவன்‌ 
உயிர்வாழ்ந்தே கப்பல்‌ அப்ளை என்று” என்றபின்‌ குந்தி 
அவனை நோக்கி “தேரோட்டிமைந்தனை நீ 
அஞ்சவேண்டியதில்லை. அவன்‌ இந்தப்போருக்குள்‌ 
நுழைய மாட்டான்‌” என்றாள்‌. 


“ஏன்‌?” என்று அர்ஜுனன்‌ விழிதூக்கினான்‌. “அவன்‌ 
வரமுடியாது” என்ற குந்தி சரிந்த ஆடையை மீண்டும்‌ 
தலையில்‌ இழுத்துவிட்டாள்‌. “அவனை எப்படி 
தடுப்பதென நான்‌ அறிவேன்‌. பீமன்‌ மூத்த கெளரவனைக்‌ 
கொல்வான்‌. நீ பிதாமகரை வென்றால்‌ போதும்‌. 
அதன்பின்‌...” என்ற குந்தி உச்சகட்ட வெறுப்புடன்‌ 
உதட்டைச்‌ சுழித்து “ஓநாயை நீ கொல்லவேண்டும்‌” 
என்றாள்‌. 


அர்ஜுனன்‌ அவளுடைய வியர்வை அரும்பிய முகத்தை 
நோக்கினான்‌. அந்தக்குரோதத்தில்‌ அவள்‌ மீண்டும்‌ எளிய 
பெண்ணாக, சிறுமியாக ஆகிவிட்டதை உணர்ந்தான்‌. 
புன்னகை அரும்பிய மனத்துடன்‌ முகத்தை திடமாக 
வைத்துக்கொண்டு “அப்படியென்றால்‌ நாம்‌ 
திருதராஷ்டிரரை கொல்லவேண்டியிருக்கும்‌” என்றான்‌. 
“அம்‌. பைசாசிகப்போர்‌ என்றால்‌ அங்கே பிசாசின்‌ நெறி 
மட்டுமே உள்ளது” என்றாள்‌. “அதை விதுரர்‌ ஏற்பாரா?” 
என்றான்‌ அர்ஜுனன்‌. 


குந்தி அவளை நோக்கி அவன்‌ எதையோ விட்டெறிய 
அதை பிடிக்கத்தவறியவள்‌ போல தடுமாறி “விதுரரா?” 
என்றாள்‌. உடனே அவள்‌ முகம்‌ நெய்விழுந்த அனலாகச்‌ 
சிவந்தெழுந்தது. “அவர்‌ என்ன நினைத்தால்‌ என்ன?” 


என மெல்லிய குரலில்‌ சொன்னாள்‌. “இல்லை, அவர்‌ நம்‌ 
தந்தையருக்கு நிகரானவர்‌” என்றான்‌ அர்ஜுனன்‌. “சூதர்‌, 
வெறும்‌ அமைச்சர்‌. அவருக்கு இதில்‌ என்ன?” என்று 
உரத்த உடைந்த குரலில்‌ சொன்னாள்‌ குந்தி. “இல்லை 
அன்னையே, எண்ணிக்கொண்டேன்‌” என்றான்‌ 
அர்ஜுனன்‌. “அவர்‌ நம்‌ நட்புத்தரப்பா என 
உறுதிசெய்யவேண்டுமே என்பதற்காகச்‌ சொன்னேன்‌.” 


“உம்‌” என்று சொல்லி பெருமூச்சுடன்‌ தளர்ந்தாள்‌ குந்தி. 
அவள்‌ கண்களைப்பாராமல்‌ “நான்‌ தமையனாரிடம்‌ 
சொல்கிறேன்‌ அன்னையே. தாங்கள்‌ ஆணையிடுகையில்‌ 
என்‌ வில்‌ துணையிருக்கும்‌” என்று எழுந்துகொண்டான்‌. 
அவள்‌ “ம்‌” என மீண்டும்‌ சொன்னாள்‌. 
“விடைகொடுங்கள்‌” என்றான்‌ அர்ஜுனன்‌. “அவ்வாறே 
ஆகுக” என்று அவள்‌ கைகாட்டினாள்‌. அர்ஜுனன்‌ அவள்‌ 
கால்களைத்‌ தொட்டு வணங்க தலைதொட்டு 
ஆசியளித்தாள்‌. 


திரும்பி நடக்கும்போது அர்ஜுனன்‌ அவள்‌ அணிகளின்‌ 
ஒலிக்காக முதுகில்‌ செவிகளை வைத்திருந்தான்‌. அவன்‌ 
கூடத்தை விட்டு விலகி வெளியே செல்லும்வரை அவை 
ஒலிக்கவேயில்லை. அவன்‌ வெளிவந்து நீண்ட 
இடைநாழியில்‌ நின்றபோது அதுவரை இறுகியிருந்தவை 
போல தோள்கள்‌ தொய்ந்தன. மொத்த எடையும்‌ 
குதிகால்களை அழுத்தியது. கண்கள்‌ கூசுவதுபோலவும்‌ 
தாகம்‌ எடுப்பதுபோலவும்‌ உணர்ந்தான்‌. 


வெண்முரசு அனைத்து விவாதங்களும்‌ கடிதங்களும்‌ 

பிற்பகல்‌ முழுக்க அர்ஜுனன்‌ நிலைகொள்ளாமலேயே 
இருந்தான்‌. சேவகர்களிடம்‌ பொருளின்றியே 
சினம்கொண்டு கூச்சலிட்டான்‌. அறைக்குள்‌ இருக்க 
முடியவில்லை. ஆனால்‌ வெளியே சென்று முகங்களை 
நோக்கவும்‌ தோன்றவில்லை. அறைகளுக்குள்‌ சுற்றி 
நடந்துகொண்டிருந்தவன்‌ ஏன்‌ இப்படி நடக்கிறோம்‌ 
என்று உணர்ந்ததும்‌ அமர்ந்துகொண்டான்‌. பின்னர்‌ 
தலையை இரு கைகளாலும்‌ பற்றிக்கொண்டு கண்களை 
மூடி கண்ணுக்குள்‌ சுழன்றுகொண்டிருந்த 
ஒளிப்பொட்டுகளை நோக்கிக்கொண்டிருந்தான்‌. 
தொடைகளை அடித்தபடி எழுந்து 
“சுடுகாட்டுக்குப்போகட்டும்‌ அனைத்தும்‌” என்றான்‌. 
என்ன சொல்‌ அது என அவனே செவிகூர்ந்தபின்‌ 
சலிப்புடன்‌ தலையை அசைத்தான்‌. 


சேவகன்‌ வந்து நின்றான்‌. அவன்‌ விழிதாக்கியதும்‌ 
“தங்களை அழைத்துவரச்சொன்னார்‌ மூத்தவர்‌” 
என்றான்‌. “ம்‌” என்றபின்‌ அவன்‌ பெருமூச்சு விட்டு 
உடலைத்‌ தளர்த்தினான்‌. பின்பு கடுங்குளிருக்கு 
இறுகியவை போலிருந்த முகத்தசைகளை 
தளர்த்துபவன்போல கைகளால்‌ கன்னங்களை 
வருடிக்கொண்டான்‌. சட்டென்று சால்வையை 
எடுத்துப்போட்டுக்கொண்டு “செல்வோம்‌” என்றான்‌. 
சேவகன்‌ “தாங்கள்‌...” என்று ஏதோ சொல்லவந்தபின்‌ சரி 
என்று தலையை அசைத்தபம முன்னால்‌ ஓடினான்‌. 


இடைநாழியில்‌ சாளரங்கள்‌ வழியாக காற்று உள்ளே 
பீரிட்டுக்கொண்டிருந்தது. அது சால்வையையும்‌ 
தலைமுடியையும்‌ அசைத்தது. அர்ஜுனன்‌ மெல்ல அகம்‌ 
எளிதாவதை உணர்ந்தான்‌. வெறும்‌ காற்றே 
அகச்சுமையை குறைக்கமுடியுமா என 
எண்ணிக்கொண்டான்‌. ஏதாவது ஒன்றை அகமே 
எதிர்பார்த்திருந்திருக்கலாம்‌. எண்ணங்களை 
வேறெங்காவது செலுத்தமுடிந்தால்‌ நன்று. ஆனால்‌ 
எங்கே? அம்புக்குவியல்கள்‌ அன்றி அவனறிந்தது 
ஏதுமில்லை. பீமனைப்போல யானைகளிலும்‌ 
சமையலிலும்‌ காட்டிலும்‌ அவன்‌ ஆர்வத்தை 
வளர்த்துக்கொண்டிருக்கலாம்‌. அம்புகள்‌ 


சலிப்பூட்டுகின்றன. அவை அளவுகள்‌ கொண்டவை. 
உயிரற்றவை. புதியதாகி வியப்பூட்ட அவற்றால்‌ 
முடிவதில்லை. தங்களைத்‌ தாங்களே அவை 
கடந்துசெல்வதில்லை. 


என்ன எண்ணங்கள்‌ இவை என அவனே 
வியந்துகொண்டான்‌. ஓர்‌ அழுத்தமேறிய 
அகத்தருணத்தை சந்திக்கையில்‌ உள்ளே சொற்கள்‌ 
உருகிவளைந்துவிடுகின்றனவா என்ன? சுடுகாட்டில்‌ 
சிதையில்‌ வைக்கப்பட்ட படைக்கலங்கள்‌ உருகி 
வளைந்து போயிருப்பதைக்‌ கண்டிருக்கிறான்‌. அவை 
அதுவரை சொல்லிக்கொண்டிருந்த ஒன்றை 
இழந்துவிட்டிருக்கும்‌. இல்லை, அதுவரை 
சொன்னவற்றை அவையே கேலிசெய்துகொண்டிருக்கும்‌. 
படைக்கலங்களுக்கு பித்தெடுத்து நடமிடுவதுபோல. 


தன்னுள்‌ ஓடிக்கொண்டே இருக்கும்‌ எண்ணங்களை 
அவன்‌ அக்கணம்‌ வெறுத்தான்‌. அவனுக்குள்‌ இருந்தபடி 
அவை தங்களுக்கான தனிப்பாதை ஒன்றில்‌ சென்றன. 
அவன்‌ திரும்பி நோக்கினால்‌ அனைத்தும்‌ அடங்கி 
அசைவற்று காத்திருந்தன. அவன்‌ திரும்பிக்கொண்டதும்‌ 
உயிர்கொண்டெழுந்தன. எண்ணங்களெனும்‌ பேய்வெளி 
ஒன்று தன்னுள்‌ உறைவதை மனிதன்‌ எப்போது காணத்‌ 
தொடங்கினானோ அப்போதுதான்‌ பாதாளத்தையும்‌ 
கண்டிருப்பான்‌. மீண்டும்‌ பொருளற்ற சொற்றொடர்‌. 
சூதர்கள்தான்‌ பொருளற்ற சொற்களை கவிதை 
என்பார்கள்‌. ஆனால்‌ தெற்குவாயிலில்‌ அவர்களின்‌ 
தெருக்களில்‌ அப்படி பேசிக்கொண்டிருக்கமாட்டர்கள்‌. 


தருமன்‌ அறைக்கு வெளியே பீமனின்‌ பாதுகைகளைக்‌ 
கண்டான்‌. சேவகன்‌ தலைவணங்கி உள்ளே 
அழைத்துச்சென்றான்‌. உள்ளறைக்குள்‌ பீமன்‌ கால்களை 
அகலவிரித்து மஞ்சத்தில்‌ அமர்ந்திருக்க தருமன்‌ 
அவனைக்கண்டதும்‌ எழுந்து வந்தான்‌. “அன்னையைப்‌ 
பார்த்தாயா? என்ன சொன்னார்‌?” என்றான்‌. “நீங்கள்‌ 
எதிர்பார்த்ததைத்தான்‌ மூத்தவரே. நீங்கள்‌ 
உயிர்வாழ்வதென்றால்‌ அஸ்தினபுரியின்‌ மன்னராகவே 
இருந்தாகவேண்டும்‌ என்கிறார்‌ அன்னை. இல்லையேல்‌ 
நீங்கள்‌ உயிர்துறப்பதே மேல்‌ என்கிறார்‌.” 


தருமன்‌ திகைத்த விழிகளைத்‌ தூக்கினான்‌. “நீங்கள்‌ 
உயிர்துறந்தால்‌ அதன்‌ விளைவாக எஞ்சிய 
பாண்டவர்களை பைசாசிக வழிக்கு இட்டுச்செல்கிறீர்கள்‌ 
என்றார்‌ அன்னை. பெரியதந்தையையும்‌ பிதாமகரையும்‌ 
கெளரவர்களையும்‌ கொன்று ஆட்சியை கைப்பற்றும்படி 


சொல்கிறார்‌” என்று சொன்னபோது தன்னுள்‌ எழுந்த 
கசப்பை அர்ஜுனன்‌ உணர்ந்தான்‌. தன்னை 
வதைத்துக்கொள்பவர்களே பிறரையும்‌ வதைக்கிறார்கள்‌ 
என்று எண்ணியதுமே தருமன்‌ மேல்‌ கனிவு எழுந்தது 
அவனுள்‌. 


தளர்ந்து தருமன்‌ இருக்கையில்‌ அமர்ந்தான்‌. அர்ஜுனன்‌ 
அமர்ந்தபடி “அதை அவர்‌ வெறுமனே சொல்லவில்லை 
என நீங்கள்‌ அறிவீர்கள்‌” என்றான்‌. தருமன்‌ “ஆம்‌, அவர்‌ 
வீண்‌ சொல்‌ சொல்பவரல்ல” என்றான்‌. சிலகணங்கள்‌ 
பீமனை நோக்கியபின்‌ “நான்‌ செய்யவேண்டியது ஒன்றே. 
நான்‌ உன்னிடம்‌ சொன்னது” என்றான்‌. பதற்றத்துடன்‌ 
“மூத்தவரே” என்றான்‌ அர்ஜுனன்‌. “வேண்டாம்‌. நான்‌ 
வாழ்வதனால்‌ ஒன்றும்‌ ஆகப்போவதில்லை. இறந்தபின்‌ 
சிலநாட்களிலேயே மறக்கவும்படுவேன்‌. ஆனால்‌ 
மூத்தோரை மீறி வாழ்வதன்‌ பெருவதையை நான்‌ 
தவிர்க்கமுடியும்‌” என்ற தருமன்‌ “அவ்வண்ணமே 
ஆகட்டும்‌” என்றான்‌. 


பீமன்‌ வாயை சப்புக்கொட்டியபடி அசைந்து அமர்ந்தான்‌. 
அவன்‌ மதுவருந்தியிருப்பது வாசனையால்‌ தெரிந்தது. 
“மூத்தவரே, இம்முறை நீங்கள்‌ இறப்பீர்கள்‌ என்றுதான்‌ 
தோன்றுகிறது” என்று எடைமிகுந்த நாக்குடன்‌ சொல்லி 
கைகளைத்‌ தூக்கி சோம்பல்‌ முறித்தான்‌. “அதில்‌ நான்‌ 
செய்வதற்கேதுமில்லை.” தருமன்‌ “மந்தா, இந்தத்‌ 
தருணத்தில்‌ நீ என்னை கைவிடலாமா?” என்றான்‌. “நான்‌ 
எப்போதும்‌ பிறரது அரசியலில்‌ கருவிதானே மூத்தவரே” 
என்றான்‌ பீமன்‌ நகைத்தபடி. 


தருமன்‌ மேற்கொண்டு என்ன பேசுவதென்று 
தெரியாதவனாக அமர்ந்திருந்தான்‌. பீமன்‌ “நீங்கள்‌ 
இப்போது அவசரப்படவேண்டியதில்லை மூத்தவரே. 
இதெல்லாம்‌ எங்கு சென்று முடிகிறது என்று பார்ப்போம்‌” 
என்றான்‌. “பெரும்பாலான உலகநிகழ்வுகள்‌ அவையே 
முட்டிமோதி ஒரு சமநிலையை கண்டடைந்துவிடும்‌. நாம்‌ 
பொறுமையாகக்‌ காத்திருந்தாலே போதும்‌.” தருமன்‌ 
பெருமூச்சுடன்‌ “அறமென்றால்‌ உடனே உங்கள்‌ 
இருவரிடமும்‌ உருவாகும்‌ கசப்பு ஏன்‌ என்றே 
எனக்குப்புரியவில்லை” என்றான்‌. 


பீமன்‌ கனத்த கைகளை மடியில்‌ ஊன்றி முன்னால்‌ 
சரிந்தான்‌. “ஏனென்று உங்களுக்குத்‌ தெரியவில்லையா 
மூத்தவரே? உண்மையிலேயே உங்கள்‌ அகம்‌ அதை 
அறியாதா?” என்றான்‌. தருமன்‌ “என்ன சொல்கிறாய்‌?” 
என்றான்‌. “சரி, உங்களுக்குத்‌ தெரியவில்லை என்றே 


கொள்கிறேன்‌. மூத்தவரே, நாம்‌ பேடியின்‌ மைந்தர்கள்‌. 
நீங்கள்‌ ஓயாமல்‌ அறம்பற்றிப்பேசுவதும்‌ நானும்‌ இவனும்‌ 
ஆற்றலைப்பற்றிப்‌ பேசுவதும்‌ அதனால்தான்‌.” 


“மந்தா, என்ன சொல்கிறாய்‌?” என்றான்‌ தருமன்‌ 
சினத்துடன்‌. பீமன்‌ சிரித்து “அதுதான்‌ உண்மை. நமது 
தந்தை ஆண்மையற்றவர்‌ என்பதை இந்த நாடே அறியும்‌. 
நாம்‌ எப்படிப்பிறந்தோம்‌ என்றும்‌ அனைவரும்‌ அறிவர்‌.” 
தருமன்‌ “மந்தா...” என்று ஏதோ சொல்லவர பீமன்‌ 
கையை நீட்டி “நம்‌ தந்தையின்‌ வலிமையில்லாத 
வெளிறிய உடலை நாம்‌ மூவருமே கண்டிருக்கிறோம்‌. 
அந்தச்‌ சித்திரம்‌ நமக்குள்‌ இருந்துகொண்டேதான்‌ 
இருக்கும்‌. எனக்குள்‌ ஒரு கணமும்‌ அது ஓய்ந்ததில்லை. 
என்‌ தோள்களை மேலும்‌ மேலும்‌ வலிமைகொண்டதாக 
ஆக்குவது அதுதான்‌. வலிமை ஒன்றைத்தவிர 
வேறெதையும்‌ நான்‌ நாடவில்லை. இவனுடைய 
கண்களில்‌ கூர்மையாகவும்‌ கைகளில்‌ விரைவாகவும்‌ 


திகழ்வதும்‌ அதுவே.” 


தருமன்‌ பார்வையை திருப்பிக்கொண்டான்‌. “அது உலக 
இயல்பு மூத்தவரே. எங்கும்‌ வல்லமையற்ற தந்தையரின்‌ 
மைந்தர்களே வாழ்க்கையை வெல்கிறார்கள்‌. அது 
இப்புவியை இயக்கும்‌ ஆதிவல்லமைகள்‌ வகுத்த 
விதியாக இருக்கலாம்‌. அதன்மூலம்‌ அவை எதையோ 
சமன்செய்துகொண்டிருக்கலாம்‌. எளியோனின்‌ 
மைந்தர்கள்‌ பிறப்பிலேயே அறைகூவலை 
எதிர்கொள்கிறார்கள்‌. ஒவ்வொரு கணமும்‌ 
போராடவேண்டிய நிலையில்‌ இருக்கிறார்கள்‌. அதன்‌ 
வழியாக அவர்களின்‌ ஆற்றல்‌ வளர்கிறது. தடைகளை 
கடந்து செல்கிறார்கள்‌. ஏனென்றால்‌ அவர்கள்‌ வென்றாக 
வேண்டும்‌. தங்களை நிறுவிக்கொண்டாகவேண்டும்‌. 
நம்முள்‌ இருப்பது அந்த விழைவே. அது இருக்கும்வரை 
நாம்‌ உலகையே அள்ளிக்கொள்ளத்‌ துடிப்போம்‌. எதை 
அடைந்தாலும்‌ நிறைவுறமாட்டோம்‌” என்றான்‌ பீமன்‌. 


“நான்‌ அப்படி நினைக்கவில்லை” என்றான்‌ தருமன்‌ 
மெல்லிய குரலில்‌. பீமன்‌ உரக்க “அந்த விடிவெள்ளிப்‌ 
பேச்சை நினைவுறுகிறேன்‌ மூத்தவரே. இளமையிலேயே 
அறிந்துவிட்டீர்கள்‌ உங்களால்‌ ஆற்றலை 
அடையமுடியாதென்று. ஆகவே 
அறத்தைப்பற்றிக்கொண்டுவிட்டீர்கள்‌. அன்று நம்‌ 
தந்தையை ஓர்‌ அறச்செல்வனாக பேசிப்பேசி 
உருவாக்கினீர்கள்‌. அவரது வழித்தோன்றலாக உங்களை 
வைத்துக்கொண்டீர்கள்‌. மிகவிரிவான ஒரு அகநாடகம்‌ 
வழியாக அன்று நீங்கள்‌ நடிக்கவேண்டிய வேடத்தை 


வகுத்துக்கொண்டீர்கள்‌.” 


“நீ என்னை அவமதிக்க விரும்பினால்‌ அதை 
நேரடியாகவே செய்யலாம்‌” என்றான்‌ தருமன்‌. “உங்களை 
அவமதிப்பது என்னை அவமதிப்பதேதான்‌” என்றான்‌ 
பீமன்‌. “நான்‌ உங்களை அறியமுயல்கிறேன்‌. அது 
என்னை அறிவதற்குச்‌ சமம்‌” என்றபடி எழுந்து தருமன்‌ 
அருகே வந்து ஓங்கிய உடலுடன்‌ நின்றான்‌. கனத்த 
கைகளை நீட்டி “இப்போது இந்தப்பாவனை எதற்கு? 
அரசைத்‌ துறந்து அறத்தில்‌ நிலைப்பதன்‌ வழியாக 
நீங்கள்‌ பாண்டுவின்‌ மைந்தன்‌ என்ற சிறுமையை 
வென்று செல்ல நினைக்கிறீர்களா?” என்றான்‌. 


தருமன்‌ ஏதோ சொல்வதற்குள்‌ பீமன்‌ “அது மூடத்தனம்‌ 
மூத்தவரே. நீங்கள்‌ அரசு துறந்து காட்டுக்குச்‌ சென்றால்‌ 
நீங்களும்‌ ஒரு பாண்டுவாகவே அறியப்படுவீர்கள்‌. 
இறந்தால்‌ அஞ்சி மறைந்தவராகவே 
நினைவுகூரப்படுவீர்கள்‌” என்றான்‌. தருமன்‌ உரக்க 
“வேறென்ன செய்யவேண்டும்‌? உங்கள்‌ இருவரைப்போல 
கொலைவெறிகொண்டு எழவேண்டுமா?” என்றான்‌. 
“ஆம்‌, பேடியான பாண்டுவின்‌ மைந்தர்கள்‌ என்ற 
அடையாளத்தை நாங்கள்‌ எங்கள்‌ ஆற்றலால்‌ 
வெல்வோம்‌. எங்கள்‌ தமையன்‌ என்பதன்‌ வழியாக 
நீங்களும்‌ அதை வெல்வீர்கள்‌. அதுவே உண்மை” 
என்றான்‌ பிமன்‌. 


தருமன்‌ சீறி எழுந்து விரல்சுட்டி “மந்தா” என்று 
கூவினான்‌. அவன்‌ உதடுகள்‌ துடித்தன. அர்ஜுனன்‌ 
“மூத்தவரே, இதென்ன அர்த்தமில்லாத பேச்சு?” என்றான்‌. 
“இந்தப்பூசலுக்காகவா என்னை வரச்சொன்னீர்கள்‌?” 
என்று தருமனின்‌ தோள்களைப்பற்றினான்‌. “இவனை 
எனக்குத்துணையாக வரச்சொன்னேன்‌. என்னை 
அவமதித்துக்கொண்டே இருக்கிறான்‌. என்னை வேடதாரி 
என்கிறான்‌. பொய்யன்‌ என்கிறான்‌” என்று தழுதழுத்த 
குரலில்‌ தருமன்‌ சொன்னான்‌. 


“நான்‌ அப்படிச்‌ சொல்லவில்லை” என்றான்‌ பீமன்‌. 
“மூத்தவரே, நான்‌ ஒருபோதும்‌ அப்படிச்‌ சொல்லவில்லை. 
நாங்கள்‌ எங்கள்‌ பிறப்பின்‌ அடையாளத்தைக்‌ கடக்க 
எங்கள்‌ வழியில்‌ முயல்கிறோம்‌. நீங்கள்‌ உங்கள்‌ வழியில்‌ 
முயல்கிறீர்கள்‌. இருசாராருமே தத்தளிக்கிறோம்‌. அதையே 
சொன்னேன்‌.” தருமன்‌ சலிப்புடன்‌ தலையசைத்தான்‌. 


“நான்‌ தத்தளிக்கவில்லை” என்றான்‌ தருமன்‌. 
“எந்தையின்‌ அடையாளத்தை ஒருபோதும்‌ நான்‌ 


துறக்கப்போவதில்லை. எங்கும்‌ எவரிடமும்‌ அவரது 
மைந்தனென்றே நான்‌ சொல்லிக்கொள்வேன்‌.” பீமன்‌ 
“நாம்‌ சொல்லாவிட்டாலும்‌ அப்படித்தானே?” என்றான்‌. “நீ 
விஷமயமாகிவிட்டாய்‌ மந்தா. உன்‌ ஆன்மா முழுக்க 
விஷம்‌ நிறைந்துவிட்டது” என்றான்‌ தருமன்‌. “ஆம்‌, அந்த 
விஷத்தின்‌ ஆற்றலே நான்‌. அதைக்கொண்டுதான்‌ 
நீங்கள்‌ விரும்பியதையெல்லாம்‌ அடைகிறீர்கள்‌” 
என்றான்‌ பிமன்‌. 


“போதும்‌, எதற்காக இப்படி பூசலிடுகிறோமென்றே 
புரியவில்லை” என்றான்‌ அர்ஜுனன்‌. தருமன்‌ 
பெருமூச்சுடன்‌ “என்னை எவருமே 
புரிந்துகொள்வதில்லை. இப்புவியில்‌ என்னைப்போல 
தனியன்‌ எவருமில்லை” என்றான்‌. “தர்மம்‌ 
தனித்துத்தானே செல்லவேண்டும்‌?” என்றான்‌ பீமன்‌. 
“மூத்தவரே, தாங்கள்‌ சற்று பேசாமலிருக்கமுடியுமா?” 
என்றான்‌ அர்ஜுனன்‌. “அவ்வளவுதானே, நான்‌ இனி 
பேசவேபோவதில்லை. இளையவனே, நான்‌ 
பேசவிழைபவனே அல்ல” என்றபின்‌ பீமன்‌ 
அமர்ந்துகொண்டான்‌. 


அறைக்குள்‌ அமைதி நிலவியது. ஒருவரை ஒருவர்‌ 
உடலால்‌ உணர்ந்தபடி விழிதாழ்த்தி அமர்ந்திருந்தனர்‌. 
பேசாமலிருக்கையில்‌ பிறரது இருப்பு எத்தனை அழுத்தம்‌ 
கொண்டுவிடுகிறது என்று அர்ஜுனன்‌ 
எண்ணிக்கொண்டான்‌. அந்த அழுத்தத்தை 
வெல்லத்தான்‌ பேசிக்கொள்கிறார்களா? மனிதர்கள்‌ 
பேசிக்கொண்டே இருக்கிறார்கள்‌. ஆனால்‌ ஒருவரை 
ஒருவர்‌ புரிந்துகொள்வதுமில்லை. பேச்சு என்பது 
பிறருடன்‌ இருக்கையில்‌ அந்த இடத்தை இயல்பாக 
வைத்திருக்கும்‌ வழிமுறை மட்டுமே. அதற்கப்பால்‌ 
ஒன்றுமில்லை. 


தருமன்‌ மெல்ல அசைந்தபோது பீமனும்‌ அர்ஜுனனும்‌ 
விழிதூக்கி நோக்கினர்‌. அவன்‌ பெருமூச்சுடன்‌ தன்‌ 
சால்வையை இழுத்துப்போட்டபடி பொதுவாக 
“அமைச்சரை வரச்சொல்லியிருந்தேன்‌” என்றான்‌. 
இருவரும்‌ ஒன்றும்‌ சொல்லவில்லை. “அவர்‌ ஏதேனும்‌ 
வழியைச்‌ சொல்லட்டும்‌. எப்போதும்‌ வெளியே நிற்பவர்‌ 
என்பதனால்‌ அவரால்‌ உகந்ததைச்‌ சொல்லமுடியும்‌” 
என்றான்‌ தருமன்‌. “ஆம்‌, அவர்‌ நம்மவர்‌ என்பதனால்‌ 
நமக்குகந்ததைச்‌ சொல்வார்‌. ஆகவே அது சரியாகத்தானே 
இருக்கும்‌?” என்றான்‌ பீமன்‌. தருமன்‌ தலையில்‌ கையை 
வைத்துக்கொண்டான்‌. 


மீண்டும்‌ அமைதி ஏற்பட்டது. பீமன்‌ தன்‌ கைவிரல்களை 
சொடுக்கெடுத்தான்‌. அந்த ஒலி சுள்ளிகள்‌ ஒஓடிவதுபோல 
உரக்கக்‌ கேட்டது. ஒவ்வொருமுறையும்‌ அந்த அதிர்வை 
வாங்கியபடி தருமன்‌ முகம்‌ சுளித்தான்‌. சேவகன்‌ வந்து 
“அமைச்சர்‌ விதுரர்‌” என்று சொன்னதும்‌ அர்ஜுனன்‌ 
பெரிய விடுதலையை உணர்ந்தான்‌. தருமன்‌ எழுந்தான்‌. 
அர்ஜுனனும்‌ எழுந்துகொண்டான்‌. பீமனைநோக்கி 
“மந்தா, அவர்‌ நம்‌ தந்தைக்கு நிகரானவர்‌. நீ எழுந்து 
நின்று அவரை வரவேற்கவேண்டும்‌” என்றான்‌. “அவர்‌ 
வரும்போது எழுந்தால்போதாதா?” என்றபடி பீமன்‌ 
எழுந்தான்‌. 

உள்ளே வணங்கிக்கொண்டே வந்த விதுரரின்‌ கண்களை 
அர்ஜுனன்‌ கவனித்தான்‌. ஒருகணத்தில்‌ மூவரையும்‌ 
தொட்டு அங்கே நிலவும்‌ மனநிலையை அவர்‌ 
உணர்ந்துகொண்டார்‌. இளநரை ஓடிய சுருள்தாடியும்‌ 
பிடரியில்‌ சரிந்த குழல்கற்றைகளும்‌ குறுகிய கரிய உடலும்‌ 
கரியவைரங்கள்‌ போல ஒளிவிட்ட கண்களும்‌ 
கொண்டவர்‌. கிருஷ்ணதுவைபாயன மகாவியாசரின்‌ 
தோற்றம்‌ அது என்று சூதர்கள்‌ பாடுவதுண்டு. ஆனால்‌ 
சூதர்களின்‌ தெற்குத்தெருவுடன்‌ அவருக்குத்‌ 
தொடர்பில்லை. மதுராவின்‌ அரசனின்‌ மகளை 
மணந்தவர்‌. ஒருமுறையேனும்‌ அவர்‌ தெற்குத்தெருவுக்குச்‌ 
சென்றிருக்கிறாரா? 


சீரான சிறிய வெண்பற்கள்‌ மின்னும்‌ இனிய 
புன்னகையுடன்‌ வந்தார்‌. தருமன்‌ “வணங்குகிறேன்‌ 
அமைச்சரே” என்றான்‌. அர்ஜுனனும்‌ பீமனும்‌ 
வணங்கினர்‌. அவர்‌ ஆசியளித்தபின்‌ 
அமர்ந்துகொண்டார்‌. அவரது பார்வை அர்ஜுனனை 
வந்து தொட்டு மீண்டது. எப்போதும்‌ போல அதில்‌ ஓர்‌ 
அச்சம்‌ மின்னி அணைந்தது. 


“நான்‌ சொன்னதை அன்னை ஏற்றுக்கொள்ளவில்லை 
அமைச்சரே” என்றான்‌ தருமன்‌. விதுரர்‌ புன்னகைத்து 
“நான்‌ அதை அப்போதே சொன்னேன்‌” என்றார்‌. “ஆம்‌, 
அவர்‌...” என்று தருமன்‌ சொல்லத்‌ தொடங்க விதுரர்‌ 
மறித்து “அவர்‌ என்னசொல்வார்‌ என நான்‌ நன்கறிவேன்‌” 
என்றார்‌. “நீங்கள்‌ இறப்பினும்‌ அவர்‌ 
பொருட்படுத்தப்போவதில்லை என்றார்‌ அல்லவா?” 
தருமன்‌ தத்தளிப்பு நிறைந்த விழிகளுடன்‌ “ஆம்‌” 
என்றான்‌. 


“உண்மையிலேயே அவர்‌ சற்றும்‌ பொருட்படுத்தமாட்டார்‌. 
அவரது உள்ளம்‌ இலக்குகொண்டுவிட்டது. இனி அதை 


மாற்றமுடியாது” என்றார்‌ விதுரர்‌. “பெண்கள்‌ 
அப்படித்தான்‌. சின்னஞ்சிறுமியரில்கூட அதைக்‌ 
காணலாம்‌. அவர்கள்‌ ஒன்றை விரும்பிவிட்டால்‌ அதை 
அவர்கள்‌ அடையவேண்டும்‌, இல்லையேல்‌ 
இறக்கவேண்டும்‌.” புன்னகையுடன்‌ “அந்த விழைவு 
நீடிக்கட்டும்‌. அது உங்களுக்கு பெரும்‌ படைக்கலமாகவே 
ஆகும்‌” என்றார்‌. தருமன்‌ ஒருகணம்‌ அர்ஜுனனை 
நோக்கியபின்‌ மீண்டான்‌. 


“நான்‌ என்ன செய்வது அமைச்சரே?” என்றான்‌ தருமன்‌. 
“இக்கணம்‌ அனைவரும்‌ செய்யக்கூடுவது ஒன்றே, 
காத்திருப்பது” என்றார்‌ விதுரர்‌. பீமன்‌ 
தன்னையறியாமல்‌ நகைக்க விதுரர்‌ அவனை திரும்பி 
நோக்கியபின்‌ புன்னகையுடன்‌ “இளையவர்‌ 
அவ்வழியையே சொல்லியிருப்பார்‌ போலும்‌” என்றார்‌. 
அர்ஜுனன்‌ “ஆம்‌” என்றான்‌. “எந்த ஒரு ஆடலிலும்‌ 
நிகழ்வுகளை நாம்‌ நமக்குகந்த வகையிலேயே 
புரிந்துகொள்கிறோம்‌. அதையொட்டி 
உணர்வுக்கொந்தளிப்பை அடைகிறோம்‌. 
அக்கொந்தளிப்புகள்‌ சற்று தணிவதற்காகக்‌ 
காத்திருந்தபின்‌ சிந்திப்போம்‌ என்றால்‌ மாற்றுவழிகள்‌ 
தென்படும்‌. ஆகவே, அரசு சூழ்தலின்‌ முதல்‌ விதியே 
பொறுத்திருத்தல்‌, காத்திருத்தல்தான்‌.” 


“நான்‌ அதை வேட்டையிலிருந்து கற்றுக்கொண்டேன்‌” 
என்றான்‌ பீமன்‌. “இதுவும்‌ வேட்டைதான்‌” என்றார்‌ 
விதுரர்‌. “ஆனால்‌ அன்னை...” என தருமன்‌ 
சொல்லத்தொடங்கியதும்‌ விதுரர்‌ “முடிவு 
எடுக்கவேண்டியவர்‌ மாமன்னர்‌ திருதராஷ்டிரர்‌. அவர்‌ 
என்ன முடிவெடுக்கிறார்‌ என்று பார்ப்போம்‌. அவரது 
முடிவை ஓட்டி நாம்‌ மேலே சிந்திப்போம்‌” என்றார்‌. 
“அதற்குமுன்‌ நாம்‌ பேசிக்கொள்பவை எதற்குமே 
பொருளில்லை. அவை நம்‌ கற்பனைகள்‌ மட்டுமே.” 


“நான்‌ பீஷ்மரின்‌ வார்த்தையை மீறி முடிசூட 
விழையவில்லை” என்றான்‌ தருமன்‌. “தேவையில்லை. 
மாமன்னர்‌ நீங்கள்‌ இளவரசாகவேண்டுமென 
முடிவெடுத்தால்‌ அதை ஏற்றுக்கொள்வதில்‌ 
பிழையில்லை. ஏனென்றால்‌ அங்கே நீங்கள்‌ 
பீஷ்மபிதாமகரின்‌ வாக்கை மீறவில்லை. முடியை 
பாண்டுவுக்கு அளித்தவரே உங்களுக்கு அளிக்கிறார்‌. 
மாறாக தன்‌ மைந்தன்‌ முடிசூடவேண்டுமென அவர்‌ 
முடிவெடுக்கலாம்‌. அதை நாமனைவருமே 
ஏற்றாகவேண்டியதுதான்‌. ஏனென்றால்‌ அவரே 
அஸ்தினபுரிக்கு அதிபர்‌. நம்‌ குலமூதாதை.” 


“அன்னை ஏற்கமாட்டார்‌” என்றான்‌ அர்ஜுனன்‌. “ஆம்‌. 
அது இன்னொரு வினா. இதனுடன்‌ தொடர்புடையது 
அல்ல. அதை தனியாக சந்திப்போம்‌. அன்னை 
விழைவதென்ன என்று கேட்போம்‌. அவர்‌ 
சந்திக்கவேண்டியிருக்கும்‌ தடைகளை விளக்குவோம்‌. 
இருபக்கத்தையும்‌ சுட்டிக்காட்டியபின்‌ ஒரு 
சமநிலைப்புள்ளியை நோக்கிச்‌ செல்வோம்‌.” அர்ஜுனன்‌ 
வியப்புடன்‌ விதுரரை நோக்கினான்‌. இரு தனி 
பேசுபொருட்களாக அவற்றைப்பிரித்ததுமே அவை மிக 
எளிமையாக ஆகிவிட்டன. அவன்‌ எண்ணத்தை 
அறிந்ததுபோல விதுரர்‌ “இக்கட்டுகளை தனித்தனி 
வினாக்களாகப்‌ பிரித்துக்கொள்வதே அவற்றைப்‌ 
புரிந்துகொண்டு கையாள்வதற்கான முதல்‌ வழி” 
என்றார்‌. 


அதுவரை சூழ்காற்றில்‌ இருந்த அனைத்து அழுத்தமும்‌ 

லக எதற்காக அத்தனை உணர்வெழுச்சிகள்‌ என்று 
அர்ஜுனன்‌ எண்ணினான்‌. இளையவர்களாக இருப்பதன்‌ 
விளைவா அது? அவன்‌ புன்னகையுடன்‌ “இத்தனை 
நேரம்‌ இந்த இக்கட்டைப்பற்றி பேசும்பொருட்டு இதனுடன்‌ 
தொடர்பில்லாத உணர்ச்சிகளை 
அடைந்துகொண்டிருந்தோம்‌ அமைச்சரே” என்றான்‌. 
“ஆம்‌, அதுதான்‌ இளையோரின்‌ வழி. 
புரிந்துகொண்டபின்‌ உணர்வுகளை 
அடையமாட்டார்கள்‌. உணர்வுகள்‌ வழியாகவே 
புரிந்துகொள்ள முயல்வார்கள்‌” என்று விதுரர்‌ மெல்ல 
நகைத்தார்‌. 


“அமைச்சரே, அவர்கள்‌ என்னதான்‌ செய்கிறார்கள்‌?” 
என்றான்‌ தருமன்‌. “நேற்று முன்தினம்‌ காந்தார இளவரசர்‌ 
வந்து திருதராஷ்டிர மாமன்னரைச்‌ சந்தித்தார்‌. 
அனைத்து முறைமைகளின்படியும்‌ துரியோதனனே 
இளவரசாக பட்டம்சூட்டப்படவேண்டும்‌ என்றும்‌ அதுவே 
பீஷ்மரின்‌ வாக்கு என்றும்‌ விளக்கினார்‌. பீஷ்மபிதாமகர்‌ 
எண்ணுவதென்ன என்று திருதராஷ்டிர மாமன்னர்‌ 
கேட்டார்‌. முடிவெடுக்கும்‌ உரிமை திருதராஷ்டிரரின்‌ 
கைகளுக்கு வந்தபோதே மணிமுடியும்‌ வந்துவிட்டது. 
அதை அவர்‌ எவருக்கு வேண்டுமென்றாலும்‌ 
அளிக்கலாம்‌ என்றார்‌ பிதாமகர்‌ என்று சகுனி 
சொன்னார்‌” என்றார்‌ விதுரர்‌. 


“உங்களிடம்‌ அவர்‌ என்னசெய்வதென்று 
கேட்கவில்லையா?” என்றான்‌ பீமன்‌. அந்த நேரடிக்‌ 
கேள்வியால்‌ தருமன்‌ மட்டுமல்லாமல்‌ அர்ஜுனனும்‌ 
திகைக்க விதுரர்‌ புன்னகை மாறாமல்‌ “கேட்டார்‌. 


ஏனென்றால்‌ நான்‌ அவரது அமைச்சன்‌. நான்‌ 
சொன்னேன்‌, அவர்‌ முறைமையை மட்டுமே 
நோக்கவேண்டும்‌. துரியோதனன்‌ அவர்‌ மைந்தன்‌ 
என்பதனால்‌ பரிவு காட்டலாகாது. மைந்தனுக்கே 
மணிமுடியைக்‌ கொடுத்துவிட்டார்‌ என்று எவரேனும்‌ 
சொல்லிவிடுவார்களோ என்றெண்ணி கடுமையும்‌ 
காட்டலாகாது என்று” என்றார்‌. “அனைத்து 
அமைச்சர்களிடமும்‌ அவர்‌ பேசலாம்‌ என்றேன்‌. இன்று 
இரவில்‌ அவர்‌ பேசவிருக்கிறார்‌. அனேகமாக நாளை 
முடிவெடுப்பார்‌.” 


நாளை என்ற சொல்‌ தனியாக வந்து விழுந்தது. 
அதுவரை பேசியவை அனைத்தும்‌ பொருளற்றுப்போய்‌ 
அச்சொல்‌ மட்டுமே நின்றது. அதைச்சுற்றி நால்வரும்‌ 
அமைதியாக நின்றனர்‌. “நாளைவரை காத்திருப்போம்‌, 
வேறென்ன?” என்றான்‌ பீமன்‌. விதுரர்‌ எழுந்துகொண்டு 
“நான்‌ அமைச்சகம்‌ செல்லவேண்டும்‌. எல்லைப்புற 
பொறுப்பாளர்‌ தம்ஷ்ட்ரர்‌ எனக்காகக்‌ காத்திருக்கிறார்‌” 
என்றார்‌. 


“எல்லையில்‌ ஏதேனும்‌ தாக்குதலா?” என்றான்‌ தருமன்‌. 
“ஒருநாட்டில்‌ அதிகாரப்பரிமாற்றம்‌ நிகழும்போதெல்லாம்‌ 
எல்லையில்‌ சிறிய பூசல்கள்‌ வெடிக்கும்‌” என்றார்‌ விதுரர்‌. 
“நாம்‌ நமது ஒற்றர்களை அங்கே அனுப்பும்போது 
நாட்டுக்குள்‌ உளவறிவதில்‌ தளர்வு ஏற்படும்‌. மாற்றார்‌ 
தங்கள்‌ ஒற்றர்களை இங்கே நிறைக்கமுடியும்‌.” 
புன்னகையுடன்‌ “இதெல்லாம்‌ அனைவருக்குமே தெரியும்‌. 
இருந்தாலும்‌ ஒரு சடங்குபோல செய்துவருகிறோம்‌” 
என்றபின்‌ வெளியே சென்றார்‌. 


பீமன்‌ “இளையவனே, நான்‌ சற்று 
ஓய்வெடுக்கவிருக்கிறேன்‌. நீ என்னுடன்‌ வருகிறாயா?” 
என்றான்‌. அர்ஜுனன்‌ தலையசைத்துவிட்டு எழுந்தான்‌. 
தருமனை வணங்கிவிட்டு வெளியே சென்றார்கள்‌. 
காலைமுதல்‌ தன்னை நிலைகொள்ளாமல்‌ 
அலைக்கழியச்செய்த இக்கட்டுகளெல்லாம்‌ 
பொருளிழந்துவிட்டிருப்பதை அர்ஜுனன்‌ உணர்ந்தான்‌. 
ஆனால்‌ நிம்மதிக்கு மாறாக உள்ளம்‌ ஏமாற்றமே 
அடைந்தது. ஏனென்றால்‌ அந்த இக்கட்டுகள்‌ என்பவை 
அவற்றுக்கும்‌ அடியில்‌ இருந்த ஒன்றின்‌ 
விளையாட்டுக்கருவிகள்‌. இக்கட்டுகள்‌ விலகியபோது 
அது மேலும்‌ திடமாக எழுந்து வந்து நின்றது. அவன்‌ 
உள்ளம்‌ மேலும்‌ நிலையழியத்‌ தொடங்கியது. 


பீமன்‌ “நான்‌ காட்டுக்குச்செல்கிறேன்‌” என்றான்‌. 


“ஓய்வெடுப்பதாகச்‌ சொன்னீர்கள்‌?” என்றான்‌ 
அர்ஜுனன்‌. “ஓய்வெடுக்கத்தான்‌. காட்டில்‌ நான்‌ ஒரு நல்ல 
தொட்டில்‌ கட்டிவைத்திருக்கிறேன்‌. அங்கே படுத்துத்‌ 
துயின்றால்தான்‌ நாளை நான்‌ புதியமனிதனாக 
எழமுடியும்‌...” என்றபின்‌ கண்களைச்‌ சிமிட்டியபடி 
“என்னை குரங்கின்‌ மைந்தன்‌ என்கிறார்கள்‌. 
கிஷ்கிந்தையின்‌ அனுமனுக்கு இளையவன்‌ நான்‌ என்று 
ஒரு சூதன்‌ பாடினான்‌. அவனை அழைத்து பத்துகழஞ்சு 
பொன்‌ கொடுத்தேன்‌. கனிகளை உண்டு மரங்களில்‌ 
வாழ்வதுபோல்‌ பேரின்பம்‌ ஏதுமில்லை.” 


பீமன்‌ திரும்பி அரண்மனையை நோக்கினான்‌. 
“இளையவனே, இந்தக்‌ கட்டடங்கள்‌! இவற்றைப்போல 
நான்‌ வெறுப்பது பிறிதில்லை. சதுரங்கள்‌ 
செவ்வகங்கள்‌... பார்க்கப்பார்க்க சலிப்பேறுகிறது. 
எத்தனை செயற்கையான மடத்தனமான வடிவங்கள்‌. 
அங்கே காட்டில்‌ இந்த வடிவங்கள்‌ எவற்றையுமே 
காணமுடியாது. மலைகள்‌ மரங்கள்‌ எல்லாமே 
அவற்றுக்கான முழுமையில்தான்‌ உள்ளன. 
இங்குள்ளவர்களின்‌ அகமும்‌ இதேபோல குறைபட்ட 
வடிவங்களாகவே உள்ளன பார்த்தாயா? இவர்கள்‌ ஆடும்‌ 
ஓலைகளும்‌ சதுரங்கக்‌ கட்டங்களும்‌ எல்லாம்‌ 
சதுரங்கள்தான்‌.” மீண்டும்‌ கண்களைச்‌ சிமிட்டி “அங்கே 
உன்‌ தமையன்‌ சதுரங்கப்பலகையை விரித்து வைத்து 
அமர்ந்திருப்பார்‌ இந்நேரம்‌... இளைப்பாறலுக்காக” 
என்றான்‌. 


அர்ஜுனன்‌ புன்னகைசெய்தான்‌. “வருகிறாயா? நல்ல 
காற்றில்‌ படுத்துத்‌ தூங்கு. அங்கே அரைநாழிகை 
இருந்தால்‌ இங்கே இவர்கள்‌ பேசிக்கொண்டிருக்கும்‌ இந்த 

அற்பச்சதிகள்‌ சிறுமைத்தந்திரங்கள்‌ அனைத்தையும்‌ 
மறந்துவிடுவாய்‌. நம்‌ மேல்‌ இந்த அரண்மனையும்‌ 
நகரமும்‌ பொழிந்த அத்தனை சொற்களும்‌ காற்றில்‌ 
பறந்துபோய்‌ அகம்‌ வெறுமைகொள்ளும்‌. நீயும்‌ ஒரு 
ஆற்றல்மிக்க குரங்காக ஆகிவிடுவாய்‌!” 


“நான்‌ ஆயுதசாலைக்குச்‌ செல்கிறேன்‌ மூத்தவரே” 
என்றான்‌ அர்ஜுனன்‌. பீமன்‌ நகைத்து “ ஆம்‌, வேறெங்கு நீ 
செல்லமுடியும்‌? பார்ப்போம்‌” என்றபின்‌ ரைந்து இறங்கி 
ஓடி முற்றத்தை நோக்கிச்‌ சென்றான்‌. அவன்‌ அங்கே 
குதிரைமேல்‌ ஏறிக்கொள்ளும்‌ ஒலி கேட்டது. அர்ஜுனன்‌ 
மெல்ல நடந்து சென்று முற்றத்தில்‌ நின்றான்‌. ரதம்‌ வந்து 
நின்றது. ஒருகணம்‌ சிந்தனைசெய்தபின்‌ “புரவி” 
என்றான்‌. வெண்புரவியைக்‌ கொண்டு நிறுத்திய சூதன்‌ 
சம்மட்டியை நீட்டினான்‌. அர்ஜுனன்‌ ஏறிக்கொண்டு 


மெல்லத்‌ தட்டியதுமே புரவி பெருநடையில்‌ முகவீதி 
நோக்கிச்‌ சென்றது. 


அவன்‌ ஆயுதசாலைக்குத்தான்‌ செல்ல நினைத்தான்‌. 
ஆனால்‌ புரவியைச்‌ செலுத்த மறந்து அமர்ந்திருந்தான்‌. 
அது வழக்கமாகச்‌ செல்லும்‌ பாதையில்‌ சிறுநடையில்‌ 
தலையை அசைத்தபடி சென்றது. நகர்த்தெருவில்‌ மாலை 
சிவந்து இருண்டுகொண்டிருந்தது. இருபக்கமும்‌ மக்கள்‌ 
தோளோடு தோள்முட்டி சென்றுகொண்டிருந்தனர்‌. 
சந்தைகளில்‌ இருந்து திரும்புபவர்கள்‌, கோயில்களுக்குச்‌ 
செல்பவர்கள்‌. நான்கு யானைகள்‌ வரிசையாக ஈரமான 
கரிய உடலுடன்‌ கைகளில்‌ சங்கிலியை எடுத்துக்கொண்டு 
அசைந்தாடிச்சென்றன. ஒரு பல்லக்கு சிவந்த 
திரைச்சீலைகள்‌ நெளிய மிதந்துசென்றது. அதற்குள்‌ 
இருந்த வணிகனின்‌ கொடி முன்னால்‌ பறந்தது. கதிர்‌ 
அடையாளம்‌. கூலவணிகன்‌. 


மாலையில்‌ ஒவ்வொருவரும்‌ துடிப்புடன்‌ 
இருப்பதுபோலத்‌ தோன்றுவதைப்பற்றி 
எண்ணிக்கொண்டான்‌. உவகையளிக்கும்‌ எதையோ 
எதிர்நோக்கிச்‌ செல்பவர்கள்‌ போலிருந்தனர்‌. 
ஒருவரோடொருவர்‌ கூவிப்பேசினர்‌. சகடங்கள்‌ கூட உரக்க 
ஒலித்தன. அத்தனை சுவர்களிலிருந்தும்‌ நகரோசை 
எதிரொலி செய்தது. கண்ணில்பட்ட அத்தனை 
வண்ணங்களும்‌ அடர்ந்து கொண்டே சென்றன. 
மாடமுகடுகளில்‌ பொன்னொளி வழிந்தது. கடந்துசென்ற 
ரதம்‌ ஒன்று எழுப்பிய புழுதி பொன்னிறப்புகையாக 
தயங்கியது. புரவியின்‌ தோல்‌ மாந்தளிர்‌ போல்‌ 
ஒளிவிட்டது. 


கூடணையும்‌ பறவைகள்‌ வானில்‌ கூவியபடி வடக்கு 
நோக்கிச்‌ சென்றுகொண்டிருந்தன. முச்சந்தியின்‌ பெரிய 
வாகைமரம்‌ துயின்றுவிட்டிருந்தது. அதில்‌ 
அணைந்திருந்த காகங்கள்‌ கலைந்து எழுந்து 

சலிட்டன. கரிய புள்ளிகளாக வடக்கிலிருந் 

வளவால்கூட்டம்‌ ஏறி வானை நிரப்பியது. இருண்டதும்‌ 
அவை ஓசையின்றி நகர்மேல்‌ பரவி அத்தனை 
மரங்களையும்‌ சூழ்ந்துகொள்ளும்‌. 


அவனை சிலரே அடையாளம்‌ கண்டனர்‌. அவர்களின்‌ 
வணக்கங்களை அவன்‌ சற்றே தலைதாழ்த்தி 
ஏற்றுக்கொண்டான்‌. கிழக்குக்கோட்டை முகப்பு நோக்கிச்‌ 
செல்லுமிடத்தில்‌ அவன்‌ தயங்க அவன்‌ உள்ளத்தை 
அறிந்து புரவியும்‌ தயங்கியது. அவன்‌ கோட்டையை 
நோக்கிக்கொண்டு நின்றான்‌. அதன்மேல்‌ பந்தங்கள்‌ 


ஒவ்வொன்றாக எரியத்தொடங்கின. செம்மைபடர்ந்த 
வானில்‌ பந்தங்கள்‌ கலந்துவிட்டன என்று தோன்றியது. 
அரண்மனைமுகப்பில்‌ காஞ்சனத்தின்‌ ஒலி எழுந்தது. 
தொடர்ந்து கிழக்குக்கோட்டை முகப்பில்‌ பெருமுரசு 
ஒலித்தது. காவல்கோபுரங்கள்‌ தோறும்‌ முரசுகளும்‌ 
கொம்புகளும்‌ ஒலியெழுப்பின. 


பெருமூச்சுடன்‌ அவன்‌ மீண்டான்‌. ஆயுதசாலைக்குச்‌ 
செல்ல நினைத்தபோதே அகம்‌ திமிறிப்‌ பின்வாங்கியது. 
வேறெங்கே செல்வது என எண்ணி துழாவியபோது 
துரோணரின்‌ குருகுலம்‌ நினைவிலெழுந்து ஒருகணம்‌ 
அகம்‌ மலர்ந்தான்‌. மறுகணமே கசப்புடன்‌ 
விலக்கிக்கொண்டான்‌. குதிரையை அவனை 
அறியாமலேயே குதிமுள்ளால்‌ குத்தினான்‌. அது 
கனைத்தபடி கால்தூக்கி எழுந்து வால்சுழற்றியபடி 
குளம்புகள்‌ ஒலிக்க பாய்ந்து சென்றது. உண்மையில்‌ 
அதன்‌ விரைவு அவன்‌ அக இறுக்கத்தை எளிதாக்கியது. 
அந்தத்‌ தாளத்தில்‌ அகம்‌ பொருந்திக்கொண்டது. 


என்னுள்‌ என்னதான்‌ இருக்கிறது என 
எண்ணிக்கொண்டான்‌. எதை அஞ்சுகிறேன்‌? அல்லது 
எதை வெறுக்கிறேன்‌? அகத்தைத்‌ திரும்பி நோக்கினால்‌ 
ஏதுமில்லை. எண்ணிக்கொள்ளக்கூட ஏதுமில்லை. 
ஆனால்‌ அவன்‌ பார்வை அகன்றதுமே அங்கு ஒன்று 
வந்தமர்ந்துகொண்டது. எடைமிக்கது, கசப்பானது. 
அதை ஒருநாளும்‌ திரும்பி நோக்க முடியாது என்று 
பட்டது. அங்கிருந்து என்னை ஆட்டிவைக்கும்‌ 
பாதாளநாகம்‌. அதன்‌ வளைவுகளின்‌ கரிய நெளிவு. 
அதன்‌ மின்னும்‌ விழிகள்‌. 


அவனறிந்திராத இடமொன்றுக்கு வந்து விட்டிருந்தான்‌. 
அந்தி நன்றாக இருட்டிவிட்டிருந்தது சற்று அப்பால்‌ 
பெருஞ்சாலையில்‌ மக்கள்‌ தொடர்ச்சியாக 
சென்றுகொண்டிருப்பதன்‌ ஒலியும்‌ பந்தங்களின்‌ ஒளியில்‌ 
எழுந்த அவர்களின்‌ நிழல்கள்‌ ஆடும்‌ சுவர்களும்‌ 
தெரிந்தன. ஆனால்‌ அவன்‌ நின்றிருந்த சிறிய 
துணைச்சாலை கைவிடப்பட்டதுபோல அரையிருளில்‌ 
கிடந்தது. சாலையில்‌ எங்கும்‌ விளக்குத்தூண்கள்‌ 
இல்லை. உயரமற்ற கூரைகளுடன்‌ கூடிய சிறிய 
புற்கூரைவீடுகளுக்கு முன்னால்‌ சுவரில்‌ பிறைகளில்‌ 
ஏற்றிவைக்கப்பட்ட அகல்விளக்குகளின்‌ மெல்லிய 
ஒளிமட்டும்‌ கசிந்து ஊறி நீண்டு கிடந்தது. 


அவன்‌ மெல்ல குதிரையை நடத்தி அந்த வீடுகளை 
நோக்கிக்கொண்டு சென்றான்‌. அது தெற்குக்‌ 


கோட்டைவாயிலுக்குச்‌ செல்லும்‌ பாதை. வலப்பக்கம்‌ 
சிற்பியர்‌ வீதிகளும்‌ சூதர்வீதிகளும்‌ வரும்‌. அப்பால்‌ 
தென்கிழக்கு மூலையில்‌ இந்திரவிழாக்களம்‌. அந்தச்‌ 
சிறிய தெரு சூதர்வீதிகளுக்கும்‌ நிமித்திகர்‌ வீதிகளுக்கும்‌ 
நடுவே ஒளித்துவைக்கப்பட்டதுபோல இருந்தது. 
அங்குள்ள சிலவீடுகளிலேயே அகல்விளக்குகள்‌ 
எரிந்தன. எரியாத வீடுகளுக்கு முன்னால்‌ குதிரைகள்‌ 
நின்றிருந்தன. அதைக்‌ கண்டபின்னர்தான்‌ 
அகல்விளக்குகளுக்கு அப்பால்‌ பாதி திறந்த 
கதவுகளினூடாகத்‌ தெரிந்த பெண்முகங்களை அவன்‌ 
கண்டான்‌. 

ஓவியம்‌: ஷண்முகவேல்‌ 


அவன்‌ பார்வை தொட்டதும்‌ கதவைத்திறந்து 
இடையாடை மட்டும்‌ அணிந்த ஓர்‌ இளம்பெண்‌ 
திண்ணைக்கு வந்தாள்‌. அவன்‌ கை கடிவாளத்தை 
இழுக்க குதிரை மூச்சு சீறியபடி தலையை வளைத்தது. 
அவள்‌ அவனைநோக்கியபடி வந்து அகல்விளக்கு எரிந்த 
பிறையருகே இடை வளைத்து நின்றாள்‌. கரிய 
கூர்முனைகளுடன்‌ கனத்த மாந்தளிர்‌ நிற மார்பகங்கள்‌ 
ஒசிந்தன. இறுக்கமான சிறிய இடையின்‌ வளைவும்‌ 
வயிற்றின்‌ குழைவும்‌ செவ்வொளியில்‌ மின்னின. 
வெண்ணிறப்பற்களும்‌ வெண்விழிகளும்‌ அரை இருளில்‌ 
ஒளிவிட அவள்‌ அவனை நோக்கி புன்னகை செய்தாள்‌. 


அவன்‌ புரவியில்‌ இருந்து இறங்கியதும்‌ அவள்‌ ஓடிவந்து 
அவன்‌ கைகளைப்‌ பற்றிக்கொண்டு “உள்ளே வருக!” 
என்றாள்‌. அர்ஜுனன்‌ “நான்‌...” என்று ஏதோ 
சொல்லத்தொடங்க “உள்ளே அன்னையன்றி 
எவருமில்லை. தங்களுக்காக அனைத்தும்‌ சித்தமாக 
உள்ளன?” என்று சொல்லிக்கொண்டே தன்‌ 
மென்மையான இடது மார்பால்‌ அவன்‌ தோளை 
உரசினாள்‌. அவன்‌ அவள்‌ இடையை தன்‌ கைகளால்‌ 
சுழற்றிப்பிடித்துக்கொண்டான்‌. அவள்‌ மெல்லிய பறவை 
ஒலியுடன்‌ நகைத்து “இது தெரு... வாருங்கள்‌... உள்ளே 
மஞ்சமே இருக்கிறது” என்று அவனிடமிருந்து திமிறி 
விடுவித்துக்கொண்டாள்‌. கதவை விரியத்திறந்து 
“வாருங்கள்‌” என்றபின்‌ அகல்‌ விளக்கை 
ஊதியணைத்தாள்‌. அவன்‌ கைகளைப்பற்றி உள்ளே 
கொண்டுசென்றாள்‌. 


வெண்முரசு அனைத்து விவாதங்களும்‌ கடிதங்களும்‌ 

நன்றாக விடிந்தபின்னர்தான்‌ அர்ஜுனன்‌ விழித்தான்‌. 
அவன்‌ விழிப்பதை எதிர்நோக்கி நீராட்டறைச்சேவகனும்‌ 
அணுக்கச்சேவகனும்‌ அவைச்சேவகனும்‌ காத்திருந்தனர்‌. 
அவன்‌ புரண்டு கண்களை மூடியபடியே எழுந்து 
மஞ்சத்தறை மூலையில்‌ செம்பட்டுப்பீடத்தில்‌ 
வைக்கப்பட்டிருந்த துரோணரின்‌ பாதுகைகளையும்‌ தன்‌ 
வில்லையும்‌ தொட்டு வணங்கிவிட்டு கண்களைத்‌ 
திறந்தபோது ஒலிகேட்டு அவர்கள்‌ வந்து பணிந்து 
நின்றனர்‌. “நேரமாகிவிட்டது அல்லவா?” என்றான்‌. “ஆம்‌” 
என்றான்‌ அணுக்கச்சேவகன்‌. “நான்குமுறை மூத்தவர்‌ 
செய்தி அனுப்பிவிட்டார்‌.” 


“அன்னையிடமிருந்து செய்தி ஏதும்‌ வரவில்லையா?” 
என்றான்‌ அர்ஜுனன்‌. “இல்லை” என்றான்‌ 
அணுக்கச்சேவகன்‌ பத்ரன்‌. அவன்‌ விழிகளைச்‌ 
சந்தித்ததும்‌ அர்ஜுனன்‌ உணர்ந்துகொண்டான்‌, குந்தி 
நேற்றிரவு அவன்‌ எங்கிருந்தான்‌ என்பதை 
அறிந்துகொண்டுவிட்டாள்‌ என. அப்படியென்றால்‌ 
அவள்‌ ஒற்றர்கள்‌ அவனை எப்போதும்‌ பின்‌ 
தொடர்ந்துகொண்டிருக்கிறார்கள்‌. அவன்‌ அந்தச்‌ 
சூதர்களின்‌ பரத்தையர்தெருவில்‌ இருக்கையிலேயே 
அவர்கள்‌ அவளுக்கு செய்திகொண்டுசென்றிருப்பார்கள்‌. 
அவன்‌ புன்னகைசெய்தபடி நீராட்டறை நோக்கி 
சென்றான்‌. 


வெந்நீர்‌ குட்டகத்தில்‌ இறங்கி அமர்ந்துகொண்டான்‌. 
நீராட்டறைச்சேவகர்‌ மாருதர்‌ அவன்மேல்‌ இளவெந்நீரை 
மெல்ல அள்ளிச்சொரிந்தார்‌. உடல்‌ எரிந்தபோதுதான்‌ 
தோளில்‌ மெல்லிய சிவந்த காயம்‌ ஒன்று இருப்பதை 
அவன்‌ கண்டான்‌. மேலும்‌ கீழுமாக நான்கு பற்கள்‌ 
இறுக்கியவடு. அதை அவன்‌ தொட்டதும்‌ மாருதர்‌ 
“சிற்றிளம்பெண்‌ அல்ல” என்றார்‌. “பற்களைக்கொண்டே 
சொல்கிறீரா?” என்றான்‌ அர்ஜுனன்‌. மாருதர்‌ 
புன்னகைத்தார்‌ ”வேறென்ன சொல்லமுடியும்‌?” என்றான்‌ 
அர்ஜுனன்‌. மாருதர்‌ “நன்கு தேர்ந்தவள்‌. அளவோடு 
கடித்திருக்கிறாள்‌.” என்றார்‌. அர்ஜுனன்‌ உரக்க 
நகைத்தான்‌. 


அவன்‌ உடலை கடற்பஞ்சால்‌ தேய்த்தபடி மாருதர்‌ 


சொன்னார்‌ “உங்கள்‌ முதல்பெண்‌ அல்லவா?” அர்ஜுனன்‌ 
அந்த வினாவால்‌ சற்று வெட்கி “ஆம்‌” என்றான்‌. 
“பதினைந்து வயதில்‌ முதல்‌ பெண்‌ என்பது சரியானதே” 
என்றார்‌ மாருதர்‌. “அதற்கு முன்பு என்றால்‌ அது ஓர்‌ 
இனிய அனுபவமாக அமையாது. ஏனென்றால்‌ அதில்‌ 
ஆட்படுதலே இருக்கும்‌. ஆட்படுத்தப்பட்ட ஆண்‌ 
அவமதிப்பை அடைகிறான்‌. முதற்காமத்தில்‌ 
அவமதிப்பை அடைந்தவன்‌ பிறகெப்போதும்‌ 
மீளமுடியாது.” 


மாருதர்‌ அவன்‌ கால்நகங்களுக்கு இடையே சிறிய 
பித்தளை ஊசியைச்‌ செலுத்தி அழுக்கெடுத்தார்‌. அவர்‌ 
சொற்களுக்காக அர்ஜுனன்‌ காத்திருந்தான்‌. 
“பெண்ணுக்குத்தான்‌ காமம்‌ உடல்‌ சார்ந்தது. ஆணுக்கு 
அது அகங்காரம்‌ சார்ந்தது மட்டுமே. இளவரசே, அந்தச்‌ 
சிறிய சதையை எழுந்து திமிர்கொண்டு நிற்கச்செய்ய 
போதிய அகங்காரம்‌ தேவை. அதை இளவயதிலேயே 
இழந்தவர்கள்‌ பெண்களை வெறுப்பார்கள்‌. 
வெறுப்பினூடாக அகங்காரத்தைத்‌ திரட்டிக்கொண்டு 
அதைக்கொண்டு தங்களை எழச்செய்து புணர்வார்கள்‌.” 


“வெறுத்தபடி புணரமுடியுமா என்ன?” என்றான்‌ 
அர்ஜுனன்‌. மாருதர்‌ நகைத்து “இப்புவியில்‌ 
பெருங்காமுகர்கள்‌ இருவகை. புணர்ந்தபின்‌ 
வெறுப்பவர்கள்‌, வெறுத்தபின்‌ புணர்பவர்கள்‌” என்றார்‌. 
அர்ஜுனன்‌ நகைத்து “நீர்‌ மிகைப்படுத்துகிறீர்‌” என்றான்‌. 
“இல்லை இளவரசே, இந்த நீராட்டறை வாழ்க்கையில்‌ 
நானறியாத காமமா? என்‌ காமத்தையே 
சின்னஞ்சிறியதாக ஆக்குமளவுக்கு நான்‌ 
மானுடக்காமத்தை அறிந்திருக்கிறேன்‌” என்றார்‌ மாருதர்‌. 
”காதலின்றி பெண்ணைப்புணர்பவர்கள்‌ அனைவரும்‌ 
அவ்வுடலை மட்டுமே நாடுகிறார்கள்‌. அந்த உடலைக்கூட 
அவர்கள்‌ ஒட்டுமொத்தமாக அடைவதில்லை. 
கொங்கைகளாக, தொடைகளாக, அல்குலாக, இதழாக, 
விழிகளாக அடைகிறார்கள்‌.” என்றார்‌ மாருதர்‌. 


அர்ஜுனன்‌ நகைத்தான்‌. “மிகையல்ல. காமுகர்களிடம்‌ 
கேட்டுப்பாருங்கள்‌. எந்தப்பெண்ணை விரும்புகிறீர்கள்‌ 
என்று. ஒருத்தியின்‌ முலைகள்‌ அழகு என்பார்கள்‌. 
இன்னொருத்தியின்‌ கைவிரல்கள்‌ அழகு என்பார்கள்‌.” 
அர்ஜுனன்‌ நகைத்து “ஆம்‌, நேற்று என்னுடன்‌ 
இருந்தவளின்‌ முலைகளைத்தான்‌ மிகவும்‌ 
விரும்பினேன்‌” என்றான்‌. “அவள்‌ பெயர்‌ என்ன?” 
என்றார்‌ மாருதர்‌. அர்ஜுனன்‌ திகைத்து நிமிர்ந்து நோக்கி 
“நினைவிலேயே இல்லை. அவள்‌ சொல்லவில்லை என 


நினைக்கிறேன்‌” என்றான்‌. 


“சொல்லாமலிருக்கமாட்டாள்‌. சொல்லிக்கொண்டே 
இருந்திருப்பாள்‌. பலவகையில்‌, பல சொற்களில்‌” 
என்றார்‌ மாருதர்‌. “நீங்கள்‌ அவளிடம்‌ ஒருபோதும்‌ 
மீண்டும்‌ வராமல்‌ போகலாம்‌. ஆனாலும்‌ அவள்‌ 
சொல்லிக்கொண்டிருப்பாள்‌. அவளுடைய பெயரை. 
அவளுடைய இறந்தகாலத்தின்‌ நல்ல நினைவுகளை. 
அவளுடைய விருப்பு வெறுப்புகளை...” அர்ஜுனன்‌ 
நினைவுகூர்ந்து “காந்தாரத்துக்‌ கல்மாலை 
அவளுக்குப்பிடிக்கும்‌ என்று சொன்னாள்‌” என்றான்‌. 
“எப்போது?” என்றார்‌ மாருதர்‌. “அதை 
வாங்கிவரச்சொன்னாளா?” அர்ஜுனன்‌ சிந்தித்து 
“அப்படித்தான்‌ நினைக்கிறேன்‌” என்றான்‌. “நன்றாக 
எண்ணிப்பாருங்கள்‌ இளவரசே, அவள்‌ என்ன 
சொன்னாள்‌?” 


அர்ஜுனன்‌ சில கணங்கள்‌ கழித்து “அவள்‌ 
அணிந்திருந்த சிறிய கல்மாலையை முலைகள்‌ நடுவே 
அமைத்துப்பார்த்தேன்‌. நலம்பாராட்டினேன்‌. அப்போது 
சொன்னாள்‌, காந்தாரத்துக்‌ கல்மாலைகள்‌ 
அவளுக்குப்பிடித்தவை என்று.” மாருதர்‌ “அவள்‌ 
கேட்கவில்லை, அவளுக்குத்தெரியும்‌, நீங்கள்‌ அவளுக்கு 
என்ன விலை கொடுப்பீர்கள்‌ என்று. அந்த விலைக்கு 
அப்பால்‌ கேட்பதற்கு அவள்‌ ஒன்றும்‌ அறிவிலி அல்ல. 
அவள்‌ தன்‌ அழகுணர்வைத்தான்‌ தெரிவித்தாள்‌. 
காந்தாரத்துக்‌ கல்மாலையை எளிய குடும்பப்பெண்கள்‌ 
விரும்புவதில்லை. அவர்கள்‌ பொன்னையே 
விரும்புவார்கள்‌. காந்தாரத்துக்கல்மாலை விலை 
உயர்ந்தது, ஆனால்‌ அதை பொன்னைப்போல மீண்டும்‌ 
விற்க முடியாது. எளிய குலமகள்போல அணிகலனை ஓர்‌ 
உடைமைப்பொருளாக அவள்‌ எண்ணவில்லை, அதை 
அழகுப்பொருளாக மட்டுமே பார்க்கிறாள்‌ என 
உங்களிடம்‌ சொன்னாள்‌” என்றார்‌ மாருதர்‌. “நீங்கள்‌ 
என்ன எண்ணினீர்கள்‌?” 


அர்ஜுனன்‌ ஒன்றும்‌ சொல்லாமல்‌ குனிந்து 
அமர்ந்திருந்தான்‌. “நீங்கள்‌ யாரென்று அவளிடம்‌ 
சொல்லவில்லை. ஆனால்‌ அவள்‌ நீங்கள்‌ ஷத்ரியர்‌ என 
உய்த்துணர்ந்து மிகப்பெரிய பரிசிலை கேட்டுவாங்க 
முயல்கிறாள்‌ என்று எண்ணினீர்கள்‌ அல்லவா?” 
அர்ஜுனன்‌ விழிதாக்கி “ஆம்‌” என்றான்‌. “இளவரசே, நம்‌ 
காதலிக்கு நாம்‌ அளிக்கும்‌ பரிசு நம்‌ காதலின்‌ மதிப்பு 
கொண்டது. பரத்தைக்கு நாம்‌ அளிக்கும்‌ பரிசு 
அவளுடைய உடலின்‌ மதிப்புள்ளது. அதை அவள்‌ 


நன்கறிந்திருப்பாள்‌.” 


“நீர்‌ என்‌ குற்றவுணர்வை எழச்செய்கிறீர்‌” என்றான்‌ 
அர்ஜுனன்‌. சட்டென்று திரும்பி “அவள்‌ பெயர்‌ பிரீதி” 
என்றான்‌. “அது அவள்‌ பெயரல்ல” என்று மாருதர்‌ 
சிரித்துக்கொண்டே சொன்னார்‌. “அது அவள்‌ விரும்பிய 
பெயர்‌. அவள்‌ உங்களிடம்‌ தன்னை முன்வைத்தபோது 
அவள்‌ உருவாக்கிக்கொண்ட ஆளுமையின்‌ பெயர்‌. 
அதற்கப்பால்‌ அவள்‌ யார்‌ என்பதை ஒளித்தே 
வைத்திருப்பாள்‌.” 


“ஏன்‌?” என்றான்‌ அர்ஜுனன்‌. “அவள்‌ உருவாக்கிய 
பிரீதியை நீங்கள்‌ அவமதித்தால்‌ அக்கணத்தில்‌ அவள்‌ 
புண்படுவாள்‌. மறுநாள்‌ காலையில்‌ இன்னொரு 
ஆளுமைக்குள்‌ அவளால்‌ புகுந்துகொள்ளமுடியும்‌. 
ஆனால்‌ அவளுக்குள்‌ உள்ள உண்மையான 

ளுமையை அவமதித்தால்‌ அவள்‌ தற்கொலைதான்‌ 
செய்துகொள்ளவேண்டும்‌.” அர்ஜுனன்‌ சில கணங்கள்‌ 
கழித்து “அவமதிப்பார்களா என்ன?” என்றான்‌. 
“அவமதிப்பார்கள்‌. காமுகர்களுக்கு அவள்‌ உடலை 
நிர்வாணமாக்கினால்‌ போதாது. உள்ளத்தையும்‌ 
நிர்வாணமாக்க வேண்டும்‌. ஆன்மா கையில்‌ 
கிடைக்கவேண்டும்‌. உடலுக்கு விலைபேசி வந்தபின்‌ 
உள்ளமும்‌ ஆன்மாவும்‌ கிடைக்குமென்றால்‌ அது நல்ல 
வணிகம்தானே?” 


அர்ஜுனன்‌ தலையை அசைத்தான்‌. “நேற்று அது மிகமிக 
எளிய செயலாக இருந்தது. இன்று மிகச்சிக்கலானதாக 
கிவிட்டது” என்றான்‌. “நேற்று பகலெல்லாம்‌ 
கொந்தளித்துக்கொண்டே இருந்தேன்‌. ஏனென்றே 
தெரியாத பதைப்புடன்‌ அலைந்‌ 
என்னையறியாமலேயே அங்கே சென்றேன்‌.” மாருதர்‌ 
“உங்களை அறியாமல்‌ அல்ல. உங்கள்‌ ஆன்மா அந்தத்‌ 
தெருவை எப்போதோ அடையாளப்படுத்தி விட்டிருக்கும்‌. 
உங்கள்‌ கால்களை அது வழிநடத்தியது. அதை உங்கள்‌ 
உள்ளம்‌ அறியலாகாதென்று உள்ளத்தை அது 
கலக்கிக்கொண்டே இருந்தது.” 


“நீர்‌ அனைத்தையும்‌ சிக்கலாக்குகிறீர்‌” என்றான்‌ 
அர்ஜுனன்‌. “நான்‌ எப்போது அந்த 
இடத்தைப்பார்த்திருப்பேன்‌?” மாருதர்‌ “அதைச்‌ 
சொல்லவே முடியாது. இளமைநாட்களிலாகக்‌ கூட 
இருக்கலாம்‌. ஆனால்‌ உங்கள்‌ அகம்‌ அந்த இடத்தைத்‌ 
தெரிவுசெய்துவிட்டது. சிந்தித்துப்பாருங்கள்‌, இன்று 
முழுக்க என்னென்ன எண்ணினீர்கள்‌?” என்று கேட்டார்‌. 


அர்ஜுனன்‌ “நான்‌ ஒருகணம்‌ கூட பெண்ணை 
எண்ணவில்லை” என்றான்‌. “ஆம்‌, ஆனால்‌ நீங்கள்‌ 
எண்ணிய சிந்தனைகளில்‌ தெற்குவாயில்‌ 
வந்துகொண்டிருந்ததா?” அர்ஜுனன்‌ சற்று சிந்தித்து பின்‌ 
வியந்து “ஆம்‌” என்றான்‌. “சூதர்களைப்பற்றி 
எண்ணினேன்‌.” 


மாருதர்‌ “அது உங்கள்‌ அகம்‌ இட்ட பாவனை. மானுட 
அகம்‌ மிகமிக கபடம்‌ கொண்டது. இளவரசே, பிரம்ம 
லீலையைக்கூட அறிந்துகொள்ளலாம்‌, அதன்‌ லீலையை 
அறியமுடியாது. உங்கள்‌ எண்ணம்‌ தெற்குத்தெருக்களை 
நோக்கிச்‌ சென்றது. அதை சூதர்களாக, குதிரைகளாக, 
இந்திரனாக ஏன்‌ அப்பால்‌ உள்ள இடுகாடுகளாகக்‌ கூட 
உங்கள்‌ அகம்‌ சமைத்து அளித்திருக்கலாம்‌” என்றார்‌. 
அர்ஜுனன்‌ வியப்புடன்‌ “ஆம்‌, இடுகாட்டைப்பற்றிய 
எண்ணம்‌ வந்துகொண்டேதான்‌ இருந்தது” என்றான்‌. 
“அதுதான்‌” என்றார்‌ மாருதர்‌. 


மாருதர்‌ அர்ஜுனனின்‌ ஆணுறுப்பில்‌ புல்தைலத்தை 
வைத்தார்‌. எரிச்சலுடன்‌ கண்களை இறுக்கியபடி “இது 
அனைவருக்கும்‌ நிகழுமா?” என்றான்‌ அர்ஜுனன்‌. 
முதல்முறை” என்றார்‌ மாருதர்‌. மிக மெல்ல உள்ளத்தை 
நகர்த்திக்கொண்டுவந்து “அனைவருக்குமேவா? இல்லை 
குறைபாடு உடையவர்களுக்கா?” என்றான்‌ அர்ஜுனன்‌. 
மாருதர்‌ புன்னகையுடன்‌ அவனை திரும்பி நோக்கி 
“அனைவருக்கும்‌... விலங்குகளுக்குக்‌ கூட” என்றபின்‌ 
வேறுபக்கம்‌ திரும்பி “நீங்கள்‌ மறைந்த மாமன்னர்‌ 
பாண்டுவின்‌ மைந்தர்‌ என்பதனால்‌ அல்ல” என்றார்‌. 


ஒருகணத்தில்‌ எழுந்த கடும்‌ சினத்துடன்‌ அர்ஜுனன்‌ 
அசைந்தான்‌. பின்னர்‌ அப்படியே தளர்ந்து மீண்டும்‌ 
நீருக்குள்‌ அமர்ந்துகொண்டான்‌. “ஆம்‌, அந்த ஐயம்தான்‌. 
பல ஆண்டுகளாக அது என்னுடன்‌ இருக்கிறது... 
நேற்றுதான்‌ அதிலிருந்து மீண்டேன்‌” என்றான்‌. 
“பின்னிரவில்‌ அவள்‌ இல்லத்திலிருந்து மீள்கையில்‌ 
என்னை முழு ஆண்மகனாக உணர்ந்தேன்‌. அவளை 
அள்ளி அணைத்து முத்தமிட்டு விடைபெற்றபோது நன்றி 
என்று அவள்‌ காதில்‌ சொன்னேன்‌. எதற்கு என்றாள்‌. 
ஒன்றுமில்லை என்று நடந்துவந்து புரவியில்‌ 
ஏறிக்கொண்டேன்‌.” 


“அந்த ஐயம்‌ இயல்பானதுதான்‌ இளவரசே” என்றார்‌ 
மாருதர்‌. “ஐயங்களால்‌ ஆனதுதான்‌ இளவயதினரின்‌ 
காமம்‌. அதன்‌ அழகே அதுதான்‌.” அர்ஜுனன்‌ “ஆனால்‌ 
என்‌ அரண்மனைக்கு வந்தபின்னர்தான்‌ இந்தக்‌ 


காயத்தைப்பார்த்தேன்‌. என்‌ அகம்‌ நடுங்கி விட்டது. 
நெடுநேரம்‌ துயிலின்றி புரண்டுகொண்டிருந்தேன்‌.” 
மாருதர்‌ நகைத்து “இப்போது அந்த ஐயத்தை 
கடந்துவிட்டீர்கள்‌ அல்லவா?” என்றார்‌. “ஆம்‌” என்றான்‌ 
அர்ஜுனன்‌. மாருதர்‌ உரக்க மீண்டும்‌ நகைத்து “இளவரசே, 
காமத்தைப்பற்றிய ஐயங்களை எவரும்‌ முழுமையாகக்‌ 
கடக்கமுடியாது” என்றார்‌. 


“அனைத்தும்‌ சிலந்திவலைக்குவியலாக ஆகிவிட்டன. 
உம்‌ அறிவென்பது இப்படி சிடுக்காக 
ஆக்குவதற்குத்தானா?” என்றான்‌ அர்ஜுனன்‌. “இளவரசே, 
நான்‌ பதினெட்டு வருடங்கள்‌ நீராட்டுக்கலை கற்றவன்‌. 
நீர்மருத்துவமும்‌ நரம்புமருத்துவமும்‌ காமநூலும்‌ 
உளநூலும்‌ கலந்தது நீராட்டுக்கலை. என்னால்‌ 
உள்ளங்களை கைவிரல்களால்‌ தொடமுடியும்‌” என்றார்‌ 
மாருதர்‌. சிரித்துக்கொண்டு “ஏனென்றால்‌ உள்ளமும்‌ 
உடலும்‌ ஒன்றுதான்‌. ஒரே மண்கட்டி. மேலே 
காய்ந்திருப்பது உடல்‌. உள்ளே நொதித்திருப்பது 
உள்ளம்‌” என்றார்‌. அர்ஜுனன்‌ சிரித்து “நான்‌ இதை 
பார்த்திருக்கிறேன்‌, ஒவ்வொருவரும்‌ அவர்களுக்குரிய 
துறையிலேயே வாழ்க்கையை வகுத்து 
வைத்திருக்கிறார்கள்‌” என்றான்‌. 

ஓவியம்‌: ஷண்முகவேல்‌ 


“இடுப்புக்குக்‌ கீழே உள்ள வாழ்க்கையைத்தான்‌ நான்‌ 
எப்போதும்‌ பார்த்துக்கொண்டிருக்கிறேன்‌” என்றபடி 
மாருதர்‌ அர்ஜுனனின்‌ கால்களை தேய்த்தார்‌. “மனித 
உடலில்‌ மிக எளிதாக வகுக்கத்தக்கது அதுவே. ஆகவே 
அதை நம்பலாம்‌.” அர்ஜுனன்‌ “வகுத்துச்‌ சொல்லும்‌ 
பார்க்கலாம்‌” என்றான்‌. “இதென்ன ஆணை. வினா 
தொடுங்கள்‌, சொல்கிறேன்‌” என்றார்‌ மாருதர்‌. “சரி, முன்பு 
சொன்னீர்‌, காமுகர்கள்‌ பெண்களை வெறுக்கிறார்கள்‌ 
என்று. ஏன்‌?” என்றான்‌ அர்ஜுனன்‌. 


“ஒரு பெண்ணில்‌ உடலை மட்டும்‌ 
அடையவேண்டுமென்றால்‌ மோரைக்கடைந்து 
வெண்ணை எடுப்பதுபோல அவளைக்‌ கடைந்து 
உடல்வேறு ஆன்மாவேறாக ஆக்கவேண்டும்‌. அவள்‌ 
அகத்தை வெறுத்து ஒதுக்கும்தோறும்‌ தூய உடல்‌ 
கிடைக்கிறது” என்றார்‌ மாருதர்‌. “தூய உடல்‌ என்பது ஒரு 
திரைச்சீலை. அதில்‌ அவர்கள்‌ விரும்பிய வடிவை 
வரைந்துகொள்ளலாம்‌. இளவரசே, 


வெறும்பெண்ணுடலை நாடி பெண்களிடம்‌ 
செல்பவர்களுக்கு அப்பெண்ணுடலும்‌ பொருட்டல்ல. 
அவர்கள்‌ தங்களைத்தாங்களே 
புணர்ந்துகொள்கிறார்கள்‌.தன்‌ கட்டைவிரலை 
சுவைத்துண்ணும்‌ குழந்தைகள்‌” 


அர்ஜுனன்‌ நகைத்து “பேசிப்பேசி உம்‌ கொள்கையையே 
நீர்‌ மறுக்கிறீர்‌” என்றான்‌. “இல்லை, அந்தக்கோலத்தின்‌ 
புள்ளிகளை வைக்கிறேன்‌. கோடுகளை பிறகு 
இழுக்கிறேன்‌” என்றார்‌ மாருதர்‌. “காமுகர்கள்‌ 
பெண்ணுடல்கள்‌ வழியாக தாங்கள்‌ ஆழத்தில்‌ விழையும்‌ 
ஒரு பெண்ணின்‌ ஆன்மாவைத்தான்‌ 
உருவாக்கிக்கொள்ள விழைகிறார்கள்‌. ஆனால்‌ எந்த 
திரைச்சீலையும்‌ தூயவெண்மை கொண்டதல்ல. ஆகவே 
மீண்டும்‌ மீண்டும்‌ ஏமாற்றமடைகிறார்கள்‌. அந்த 
ஏமாற்றத்தால்‌ மேலும்‌ மேலும்‌ பெண்களை நோக்கி 
செல்கிறார்கள்‌. உடலின்‌ கொடி இறங்கும்வரை.” 


“அதன்பின்‌ உள்ளத்தில்‌ ஆயிரம்‌ கொடிகள்‌ ஏறுகின்றன” 
என்று நகைத்தார்‌ மாருதர்‌. “இளவரசே, நிறைந்து 
மறைந்த காமுகர்‌ எவருமில்லை. காமம்‌ விளைவது 
மானுடக்‌ கற்பனையில்‌. அதில்‌ ஒரு சிறுபகுதியை உடல்‌ 
நடித்து நடித்து வெளியேற்றிக்கொண்டிருக்கிறது. 
வெளியேற்றப்படாதுபோகும்போது அது உள்ளத்தில்‌ 
தேங்கி நிறைகிறது. முதிர்ந்த காமுகர்‌ அடையாது எஞ்சிய 
காமத்தால்‌ ஏங்கிச்‌ சலிப்பவர்கள்‌. நிறைவுறாத பெரும்‌ 
வெளியை ஆன்மாவில்‌ கொண்டவர்கள்‌.” 


“ஏனென்றால்‌ அவர்கள்‌ தேடிச்சலித்த அந்தப்‌ பெண்ணுரு 
தங்களுக்குள்‌ தீண்டப்படாமலேயே இருப்பதைக்‌ 
காண்பார்கள்‌. அது மேலும்‌ மேலுமென வளர்ந்து 
நின்றிருக்கும்‌. மரக்கன்றை ஏந்திய இரும்புத்தொட்டியை 
வளர்ந்த மரம்‌ கிளையில்‌ சூடியிருப்பதுபோல அவர்கள்‌ 
கொண்ட அந்த உருவத்தின்‌ இடுப்பில்‌ அவர்கள்‌ 
அமர்ந்திருபபர்கள்‌. வாழ்நாளெல்லாம்‌ அவர்கள்‌ 
உபாசனை செய்த அந்த தெய்வம்‌ மெல்லமெல்ல 
கொடூரமாக ஆகும்‌. அவர்களிடம்‌ பலி கோரும்‌. 
அவர்களோ உடல்‌ தளர்ந்து நாதளர்ந்து 
கைகூப்புவார்கள்‌. அதன்‌ கண்கள்‌ சுடர்கொண்டபடியே 
வரும்‌. ஒருகட்டத்தில்‌ அவர்களை கையிலெடுத்து 
வாயிலிட்டுக்‌ கடித்து உதிரம்‌ கொட்ட மென்று உண்ணும்‌ 
அத்தெய்வம்‌. அவர்களின்‌ கதை எப்போதும்‌ அதுவே.” 


அர்ஜுனன்‌ நிமிர்ந்து மாருதரை நோக்கினான்‌. மாருதரின்‌ 
முகம்‌ இறுகி விழிகள்‌ தாழ்ந்திருந்தன. “நீர்‌ எனக்கு 


அறிவுரை சொல்லத்‌ தொடங்கிவிட்டீரா?” என்றான்‌. 
“ஆம்‌, அறிவுரைதான்‌. மருத்துவனின்‌ உரிமை அது” 
என்றார்‌ மாருதர்‌. “நான்‌ அதை ஏற்காவிட்டால்‌?” 
என்றான்‌ அர்ஜுனன்‌. “என்‌ கடமை சொல்வது மட்டுமே” 
என்றார்‌ மாருதர்‌. அர்ஜுனன்‌ சினத்துடன்‌ “நீர்‌ என்னை 
என்ன நினைத்தீர்‌? நீர்‌ இங்கு சொன்னவற்றை எல்லாம்‌ 
அப்படியே அள்ளிப்‌ புசிப்பேன்‌ என்றா? நீர்‌ சொன்ன 
சொற்கள்‌ உம்‌ அறிவைக்‌ காட்டவில்லை. இங்கே இந்த 
வெந்நீர்‌ மடுவுக்குள்‌ வீணே அமர்ந்திருக்க உமக்கு நிறைய 
நேரம்‌ கிடைக்கிறது என்றுமட்டுமே அதற்குப்‌ பொருள்‌.” 


அர்ஜுனன்‌ எழுந்து நின்றான்‌. மாருதர்‌ அவன்‌ ஈர உடலை 
மெல்லிய பருத்தி ஆடையால்‌ துடைத்தார்‌. அவன்‌ 
ஒன்றும்‌ சொல்லாமல்‌ இருப்பதைக்‌ கண்டு அர்ஜுனன்‌ 
மெல்ல இறங்கி வந்தான்‌. “நான்‌ சினம்‌ கொண்டது 
பிழைதான்‌. நீர்‌ எனக்கு அறிவுரை சொல்லும்‌ இடத்தில்‌ 
இருப்பவர்‌” என்றான்‌. “காமம்‌ கண்ணற்ற விலங்கு. 
மோப்பம்‌ மட்டுமே கொண்டது. ஏனென்றால்‌ 
உயிர்க்குலங்களில்‌ மோப்பமே முதலில்‌ வந்தது, கண்‌ 
பின்னால்‌ அருளப்பட்டது. நாசி 
பாதாளமூர்த்திகளுக்குரியது, கண்‌ 
தெய்வங்களுக்குரியது” என்றார்‌ மாருதர்‌. “ஆகவே 
காமத்தில்‌ எவரும்‌ எவர்‌ சொல்லையும்‌ கேட்பதில்லை. 
சொற்கள்‌ சிந்தனையை நோக்கிச்‌ செல்கின்றன. 
காமத்திற்கும்‌ சிந்தனைக்கும்‌ தொடர்பில்லை.” 


ள்‌ நான்‌ சொல்லமுடியும்‌” என்றார்‌ மாருதர்‌. 
“ஏனென்றால்‌ இங்கே நீங்களெல்லாம்‌ ஆடையின்றி 
இருக்கிறீர்கள்‌. தனியாக இருக்கிறீர்கள்‌. 
பெண்ணுடனன்றி ஆடையின்றி நீங்களிருக்கும்‌ ஒரே 
இடம்‌ இது. ஆகவே உங்கள்‌ அகத்துக்குள்‌ சில சொற்களை 
செலுத்திவிடமுடியும்‌. அதற்காகவே பேசுகிறேன்‌. அது என்‌ 
கடன்‌ என்றே உணர்கிறேன்‌. அதன்பொருட்டு சவுக்கடிபட 
நேரினும்‌ அதை என்‌ கடமையின்‌ பகுதியாகவே 
எண்ணுவேன்‌.” 


“அந்தப்பெண்ணில்‌ நான்‌ எதைத்‌ தேமனேன்‌ என்று 
நினைக்கிறீர்‌ மாருதரே?” என்றான்‌ அர்ஜுனன்‌. “அதை 
அவ்வளவு எளிதில்‌ கண்டடைய முடியாது. அதை 
நோக்கி செல்லச்செல்ல நம்‌ ஞானமும்‌ கல்வியும்‌ 
விவேகமும்‌ அனைத்தும்‌ உயிர்வதையுடன்‌ வந்து குறுக்கே 
விழுந்து தடுக்கும்‌. கண்டடைவது ஓர்‌ யோகம்‌. 
கண்டடைந்தவர்‌ அதைச்‌ சொல்லாமலிருப்பதே முறை” 
என்றார்‌ மாருதர்‌. “ஆனால்‌ அப்படியொன்றுதான்‌ நம்மை 
ஆட்டுவிக்கிறது என்று அறிந்துகொண்டாலே போதும்‌.” 


“நான்‌ அவளில்‌ எதைக்‌ கண்டேன்‌? ஏன்‌ அவளை நோக்கி 
சென்றேன்‌?” என்று அர்ஜுனன்‌ உரக்கக்‌ 
கேட்டுக்கொண்டான்‌. “அந்தத்‌ தருணத்தை 
எண்ணிக்கொள்ளுங்கள்‌. மீண்டும்‌ மீண்டும்‌” என்றார்‌ 
மாருதர்‌. “ஆம்‌, அத்தருணத்தை, அந்தப்பெண்ணை நான்‌ 
ஒருபோதும்‌ மறக்கப்போவதில்லை” என்றான்‌ 
அர்ஜுனன்‌. சிலகணங்கள்‌ தலைகுனிந்து நின்றான்‌. 
பின்னர்‌ மாருதர்‌ காட்டிய மரப்பீடத்தில்‌ அமர்ந்தபடி 
“அவளுடைய கனத்த பெரிய முலைகள்தான்‌ என்னைக்‌ 
கவர்ந்தன என்று நினைக்கவே தோன்றியது. இடை 
இறுக்கமான வளைவுடன்‌ இருந்ததும்‌ என்னை 
இரவெல்லாம்‌ கிளர்ச்சிகொள்ளச்செய்தது. அவள்‌ 
இடையிலும்‌ முலைகளிலுமாக இரவைக்‌ கழித்தேன்‌. 

னால்‌ என்னை கவர்ந்தது எது என அறிவது அத்தனை 
எளிதாக இருக்காது என்ற எண்ணமே ஏற்படுகிறது” 
என்றான்‌. 


“அவளுடன்‌ உறவுகொள்வதற்கு முன்‌ நீங்கள்‌ எவற்றால்‌ 
கவரப்பட்டீர்கள்‌ என்பதைக்கொண்டு அதை 
கண்டுபிடிக்க முடியாது” என்றார்‌ மாருதர்‌. “அங்கே எளிய 
விலங்கொன்றும்‌ உங்களிடம்‌ இருந்தது. உறவுக்குப்பின்‌ 
அவளிடம்‌ பேசியபோது எது உங்களை 
கிளர்ச்சியுறச்செய்தது?” “அவள்‌ முலைகளும்‌ 
இடையும்தான்‌. மீண்டும்‌ மீண்டும்‌” என்றான்‌ அர்ஜுனன்‌ 
சிரித்தபடி. “உடலுக்கு எல்லை உண்டு இளவரசே, 
அதற்குப்பின்‌?” என்றார்‌ மாருதர்‌. அர்ஜுனன்‌ 
தலைசரித்து சிந்தித்தபின்‌ “அதற்குப்பின்‌ நான்‌ 
அவளுடன்‌ பேசிக்கொண்டிருந்தேன்‌. அவள்‌ தன்‌ 
இளமைநாட்களைப்பற்றி சொன்னாள்‌. மேற்குக்கரை 
ஏரியில்‌ குதித்து மறுகரைவரை நீச்சலடிக்கும்‌ சிலரில்‌ 
அவளும்‌ ஒருத்தியாக இருந்ததாக சொன்னாள்‌. 
அந்தத்தோழிகளைப்பற்றிச்‌ சொன்னாள்‌” 


“அதன்பின்‌?” என்றார்‌ மாருதர்‌ மெல்லிய 
நறுமணத்தைலத்தை பஞ்சில்‌ எடுத்து அவன்‌ 
அக்குளிலும்‌ தொடையிடுக்கிலும்‌ ஒற்றியபடி. “அவள்‌ 
பேசுவது எனக்குப்பிடித்திருந்தது. பேசப்பேச அவள்‌ 
வயது குறைந்துகொண்டே சென்று சிறுமியானாள்‌. 
பேசுகையில்‌ ஸ்ஸ்‌ என வாயால்‌ உறிஞ்சினாள்‌. 
யோசிக்கையில்‌ முகவாயைத்தூக்கி ம்ம்‌ என முனகினாள்‌. 
எதையாவது மறந்துவிட்டால்‌ தன்‌ பின்னந்தலையில்‌ 
மெல்ல தட்டிக்கொண்டாள்‌. வெடித்துச்‌ சிரிக்கும்போது 
கையால்‌ தன்‌ இதழ்களை மெல்லத்‌ தட்டினாள்‌. அவள்‌ 
ஒவ்வொரு அசைவும்‌ எனக்கு பிடித்திருந்தது.” 


“பிறகு?” என்றார்‌ மாருதர்‌. “களைத்திருப்பாய்‌ தூங்கு 
என்றாள்‌” என்றான்‌ அர்ஜுனன்‌. “இளவரசே, அவள்‌ 
ஒருமையிலா சொன்னாள்‌?” என்றார்‌ மாருதர்‌. “ஆம்‌, 
அவள்‌ ஏதோ ஒரு இடத்தில்‌ என்னை ஒருமையில்‌ 
அழைக்கத்‌ தொடங்கினாள்‌.” மாருதர்‌ மெல்ல “அவள்‌ 
உங்கள்‌ தலைமயிரை வருடினாளா?” என்றார்‌. “ஆம்‌, 
எப்படித்தெரியும்‌?” என்றான்‌ அர்ஜுனன்‌. ”அது அத்தனை 
பரத்தையரும்‌ செய்வது. அவர்கள்‌ அதை எப்படியோ 
அறிந்து தலைமுறைகளாக கைமாற்றிவருகிறார்கள்‌.” 
அர்ஜுனன்‌ ஏமாற்றத்துடன்‌ “அவள்‌ அப்படி 
செயற்கையாகச்‌ செய்வதாகத்‌ தோன்றவில்லை” 
என்றான்‌. மாருதர்‌ புன்னகை செய்தார்‌. 


அர்ஜுனன்‌ எழுந்தான்‌. “நீங்கள்‌ அதன்பின்‌ என்ன என்று 
சொல்லவில்லை இளவரசே” என்றார்‌ மாருதர்‌. 
“அதன்பின்‌ அவள்‌ என்னை குனிந்து நோக்கி 
முத்தமிட்டாள்‌. நான்‌ அவள்‌ மடியில்‌ கிடந்தேன்‌. அது 
என்னை வெறிகொள்ளச்செய்தது. அதுதான்‌ 
கடைசிமுறை.” மாருதர்‌ மெல்ல 
“அந்தப்புன்னகையைத்தான்‌ அவள்‌ எழுந்து உங்களை 
நோக்கி வந்தபோதும்‌ கண்டிருப்பீர்கள்‌” என்றான்‌. 
அர்ஜுனன்‌ திகைத்து திரும்பி “ஆம்‌, மாருதரே. உண்மை. 
அந்தப்புன்னகைதான்‌” என்றான்‌. 


“அதைத்தான்‌ தேடிக்கொண்டே இருப்பீர்கள்‌ வாழ்நாள்‌ 
முழுக்க. அந்தக்‌ கணத்தை. பெண்ணுடல்கள்தோறும்‌” 
என்றார்‌ மாருதர்‌. “ஏன்‌ இந்தப்பெண்ணிலேயே அதை 
மீண்டும்‌ காணமுடியாதா? நான்‌ ஏன்‌ இவளை மட்டும்‌ என்‌ 

சைநாயகியாக கொள்ளலாகாது?” என்று அர்ஜுனன்‌ 
சீற்றத்துடன்‌ கேட்டான்‌. “இளவரசே, நீங்கள்‌ 
முன்னிரவிலேயே வந்துவிட்டீர்கள்‌. காலையில்‌ விடிந்து 
வந்திருக்கலாமே?” என்றார்‌ மாருதர்‌. “நான்‌ ஊரார்‌ 
விழிகளுக்கு அஞ்சுவேன்‌ என நினைத்தீரா?” என்றான்‌ 
அர்ஜுனன்‌ சினத்துடன்‌. 


“இல்லை, நீங்கள்‌ ஷத்ரியர்‌. பரத்தையரிடம்‌ செல்வது 
ஷத்ரியரின்‌ ஆண்மையின்‌ இலக்கணமாகவே 
கொள்ளப்படும்‌. நீங்கள்‌ நிகரற்ற இந்திரவீரியம்‌ 
கொண்டவர்‌. என்று இம்மக்கள்‌ நினைக்கிறார்கள்‌.” 
அர்ஜுனன்‌ பேசாமல்‌ நோக்கினான்‌. “அப்படியென்றால்‌ 
ஏன்‌ விடியும்முன்‌ கிளம்பி வந்தீர்கள்‌? அதைச்‌ 
சொல்லவேண்டியவர்‌ நீங்கள்‌.” அர்ஜுனன்‌ சலிப்புடன்‌ 
“நீரே அதையும்‌ சொல்லிவிடும்‌” என்றான்‌. “அவளை 
நீங்கள்‌ பகல்‌ ஒளியில்‌ பார்க்க அஞ்சினீர்கள்‌. அவள்‌ 
உங்களில்‌ உருவாக்கிய கனவு கலைந்துவிடுமென 


நினைத்தீர்கள்‌. அந்தக்கனவுடன்‌ திரும்பிவிட 
முயன்றீர்கள்‌.” 


அர்ஜுனன்‌ உடன்பாடற்றவன்‌ போல தலையை 
அசைத்தான்‌. “சரி, அதை அப்படியே விட்டுவிடுவோம்‌. 
இனிமேல்‌ நான்‌ சொல்வதை எல்லாம்‌ மறுக்கவே உங்கள்‌ 
அகம்‌ எழும்‌” என்றார்‌ மாருதர்‌. “இன்று அவைக்களத்தில்‌ 
மாமன்னர்‌ திருதராஷ்டிரரை நீங்கள்‌ 
சந்திக்கவிருக்கிறீர்கள்‌. அஸ்தினபுரியின்‌ இளவரசர்‌ 
எவரென்று இன்று தெரிந்துவிடும்‌ என்று 
சொல்கிறார்கள்‌.” அர்ஜுனன்‌ ”நான்‌ பேச்சை விலக்க 
விரும்பவில்லை மாருதரே” என்றான்‌. “நான்‌ கேட்பது 
இதை மட்டுமே. நான்‌ இன்றும்‌ நாளையும்‌ தொடர்ந்தும்‌ 
அவளைத்‌ தேடிச்சென்றேன்‌ என்றால்‌ இதுவரை நீங்கள்‌ 
சொன்னவை எல்லாம்‌ பொய்யாகிவிடுமா?” 


“நீங்கள்‌ செல்லமாட்டீர்கள்‌. இப்போதே அவள்‌ 
உங்களுக்கு சலிப்பை அளிக்கத்‌ 
தொடங்கிவிட்டிருப்பாள்‌” என்றார்‌ மாருதர்‌. “இப்போதே 
அவளில்‌ நீங்கள்‌ மிகவெறுக்கும்‌ ஒன்று வலுவாக 
வேரூன்றியிருக்கிறது.” அர்ஜுனன்‌ “இல்லை” என்றான்‌. 
“என்‌ கொள்கைகளை மாற்றிக்கொள்ளுமளவு நான்‌ 
எவரையும்‌ சந்தித்ததே இலலை இளவரசே” என்றார்‌ 
மாருதர்‌. “ஓர்‌ இரவு முழுக்க நீங்கள்‌ கூடிமகிழ்ந்த 
ஒருபெண்ணின்‌ பெயரைக்கூட நினைவில்‌ நிறுத்தாமல்‌ 
அழிப்பது நீங்கள்‌ வெறுக்கும்‌ அந்த ஒன்றுதான்‌.” 


“ஆம்‌” என்று சோர்வுடன்‌ சொல்லிக்கொண்டு 
பெருமூச்சுவிட்டான்‌ அர்ஜுனன்‌. “உம்மை 
மறுக்கமுடியாத நிலை என்னை தளரச்செய்கிற 
மாருதரே” என்றான்‌. “என்‌ சொற்களில்‌ வெளிப்படுவது 
இப்புவியை ஆளும்‌ மாற்றமில்லா நெறிதான்‌. அதை 
எண்ணி கைகூப்பலாம்‌. அவ்வளவுதான்‌” என்றார்‌ 
மாருதர்‌. தன்னுள்‌ துழாவுபவன்‌ போல அர்ஜுனன்‌ 
சொன்னான்‌ “அவளில்‌ நான்‌ வெறுத்தது அவளுடைய 
அன்றாடத்தன்மையைத்தான்‌. அல்லது எளிமையை 
என்று சொல்லலாமா? இப்படிச்‌ சொல்கிறேன்‌. அந்தத்‌ 
தெருவின்‌ பத்து பெண்களில்‌ ஒருத்தியாக அவள்‌ 
நின்றிருந்தால்‌ அவளை தனித்துக்காணமுடியாது. அதை 
என்னால்‌ ஏற்கவே முடியவில்லை. அவளுடன்‌ 
இருக்கையில்‌ நானும்‌ வெறும்‌ ஆணாக ஆகிறேன்‌ என்று 
தோன்றியது.” 


விடையைக்‌ கண்டடைந்தவன்‌ போல கண்கள்‌ சுருங்க 
அர்ஜுனன்‌ மாருதரை நோக்கித்‌ திரும்பினான்‌. “நான்‌ 


அவளை துய்த்தேன்‌. ஆனால்‌ அவள்‌ என்னை 
துய்க்கிறாள்‌ என உணர்ந்த கணம்‌ என்னுள்‌ கடும்‌ சினம்‌ 
பற்றி எழுந்தது. அவள்‌ உறவின்போது எழுப்பிய ஓர்‌ 
ஒலி...அதைக்கேட்டதும்‌ நான்‌ கல்லானேன்‌. அப்படியே 
எழுந்துகொண்டேன்‌. இமைகள்‌ பாதி மூடியிருக்க சிவந்து 
தடித்த உதடுகளுடன்‌ அவள்‌ என்னை நோக்கி 
கைநீட்டியபோது அக்கரங்களை வேகமாக தட்டிவிட்டேன்‌. 
அக்கைகளை வாளால்‌ வெட்டக்கூட முடியும்‌ என 
இப்போது படுகிறது” என்றான்‌. 


“பரத்தையரிடம்‌ செல்லும்‌ ஒவ்வொரு ஆண்மகனும்‌ 
அடையும்‌ உணர்வுதான்‌ இது” என்றார்‌ மாருதர்‌. 
சிரித்துக்கொண்டு.” அவர்கள்‌ உணரும்‌ மிகப்பெரிய 
அவமதிப்பு அதுதான்‌” என்றார்‌. அர்ஜுனன்‌ ”அதை 
அவள்‌ மிகச்சில கணங்களிலேயே உணர்ந்துகொண்டாள்‌ 
என்பதை இப்போது அறிகிறேன்‌. தவறை அவள்‌ 
உணர்ந்துகொண்டிருக்கலாம்‌. அவள்‌ வழக்கமான 
பாவனைகள்‌ வழியாக அந்தத்‌ தருணத்தை 
கடந்துவந்தாள்‌. என்னை மீண்டும்‌ தன்னை நோக்கி 
இழுத்துக்கொண்டாள்‌.” மாருதர்‌ “அவளுடைய பற்பல 
தலைமுறைகளே அந்த இக்கட்டை கடப்பதை 
கற்றறிந்திருக்கும்‌” என்றார்‌. 


“அந்த வெறுப்பைத்தான்‌ சொன்னீரா?” என்றான்‌ 
அர்ஜுனன்‌. ”ஆம்‌, நீங்கள்‌ இரண்டாம்‌ வகை, 
புணர்ந்தபின்‌ வெறுப்பவர்‌. இதுதான்‌ காமுகர்களின்‌ 
தொடக்கநிலை. மெல்லமெல்ல வெறுத்தபின்‌ 
புணர்ந்தவராக ஆவீர்கள்‌. ஒவ்வொரு பெண்ணைக்‌ 
காணும்போதும்‌ அதுவரை அறிந்த பெண்களிடம்‌ 
கொண்ட கசப்பு முழுக்க திரண்டு முன்னால்‌ வந்து நிற்கத்‌ 
தொடங்கும்‌. அந்த வெறுப்பையே எரித்து ஆற்றலை 
பெற்றுக்கொள்வீர்கள்‌....” 


“நான்‌ அவளை வெறுத்தேன்‌ என்று சொல்லமுடியாது...” 
என அர்ஜுனன்‌ தொடங்கினான்‌. மாருதர்‌ “எளிய கேள்வி 
இளவரசே, உள்ளே செல்லும்போது அவள்‌ அணிந்திருந்த 
ஆடைகளை எப்படி பார்த்தீர்கள்‌? இரவின்‌ முடிவில்‌ 
அவை எப்பம தோற்றமளித்தன?” என்றார்‌. அர்ஜுனன்‌ 
விழிகளை தூக்கினான்‌. “சொல்லுங்கள்‌” என்றார்‌ 
மாருதர்‌. அர்ஜுனன்‌ “அருகே சுருண்டுகிடந்த அவள்‌ 
பழைய உடை பெரும்‌ அருவருப்பையே அளித்தது. ஒரு 
மட்கிய சடலம்போல...” என்றான்‌. “உள்ளே 
செல்லும்போதும்‌ அவளிடமிருந்து அதைவிலக்கும்போது 
அப்படித்‌ தோன்றவில்லை அல்லவா?” அர்ஜுனன்‌ 
மெல்ல “ஆம்‌” என்றான்‌. “அவ்வளவுதான்‌” என்றார்‌ 


மாருதர்‌ புன்னகையுடன்‌. 


“இங்கு வந்தபோதிருந்த நிமிர்வை அழித்துவிட்டீர்‌ 
மாருதரே” என்றான்‌ அர்ஜுனன்‌. ”நான்‌ என்னை 
ண்மகனாக உணர்ந்தேன்‌. இனி எந்தப்‌ 
பெண்விழிகளையும்‌ தவிர்க்கவேண்டியதில்லை என்று 
எண்ணினேன்‌.” தலையை கையால்‌ அளைந்தபடி 
“விளக்கமுடியாத ஒரு தன்வெறுப்பால்‌ எரிகிறேன்‌. 
திரும்பிச்சென்று அந்தப்பெண்ணை 
கொன்றுவிடவேண்டுமென்றுகூட தோன்றுகிறது. 
இப்புவியில்‌ அந்தத்‌ தடயம்‌ 
இல்லாமலாக்கிவிடவேண்டும்‌... ஆனால்‌ தடயமாக 
இருப்பவன்‌ நான்‌. என்‌ உடல்‌.” மாருதர்‌ அவன்‌ 
நிலைகொள்ளாமல்‌ அறையில்‌ சுற்றிவருவதை நோக்கி 
நின்றார்‌. 
“நான்‌ செய்வதற்கு ஒன்றே உள்ளது. மீண்டும்‌ அவளிடம்‌ 
செல்கிறேன்‌. அவள்மீது எழுந்த என்‌ வெறுப்பை வெல்ல 
முடியுமா என்று பார்க்கிறேன்‌” என்றான்‌ அர்ஜுனன்‌. 
“அவள்‌ அங்கிருக்கமாட்டாள்‌” என்றார்‌ மாருதர்‌. 
திடுக்கிட்டு “ஏன்‌?” என்றதுமே அவன்‌ 
புரிந்துகொண்டான்‌. “தேடிக்கண்டுபிடிக்க முடியலாம்‌. 
ஆனால்‌ மீண்டும்‌ அவளிடம்‌ செல்வது அவளை 
கொலைக்களத்துக்கு அனுப்புவதுதான்‌.” 
அவர்‌ விழிகளை அர்ஜுனன்‌ சந்தித்தான்‌. பின்பு 
பெருமூச்சுடன்‌ தலையை தாழ்த்திக்கொண்டான்‌. மாருதர்‌ 
ஒன்றும்‌ பேசாமல்‌ அவன்‌ ஆடைகளை எடுத்து அவனை 
அணிவிக்கத்‌ தொடங்கினார்‌. 


வெண்முரசு அனைத்து விவாதங்களும்‌ கடிதங்களும்‌ 

அர்ஜுனன்‌ உள்ளே நுழைந்தபோது மந்திரசபை 
முழுமையாக கூடிவிட்டிருந்தது. அவனை நோக்கி வந்த 
அவைக்கள அமைச்சர்‌ சபரர்‌ வணங்கி மெல்லிய குரலில்‌ 
“பிந்திவிட்டீர்கள்‌ இளவரசே” என்றார்‌. அது ஒரு 
கண்டனம்‌ என அர்ஜுனன்‌ உணர்ந்தான்‌. “பிதாமகர்‌ 
பலமுறை கேட்டார்‌” என்றார்‌ சபரர்‌ மீண்டும்‌. அர்ஜுனன்‌ 
“சற்று உடல்நலமில்லை” என்றுசொல்லிவிட்டு உள்ளே 
நுழைந்தான்‌. 

மந்திரசபையின்‌ சிறியகூடத்தில்‌ பீடங்களில்‌ பீஷ்மரும்‌ 
துரோணரும்‌ கிருபரும்‌ அமர்ந்திருக்க அவர்களுக்கு 
எதிரில்‌ திருதராஷ்டிரர்‌ அமர்ந்திருந்தார்‌. அவரது 
வலப்பக்கம்‌ சகுனி. மறுபக்கம்‌ விதுரர்‌. அருகே செளனகர்‌ 
நின்றிருந்தார்‌. அவர்களுக்குப்பின்னால்‌ இருந்த 
வரிசையில்‌ திருதராஷ்டிரரின்‌ பின்பக்கம்‌ 
துரியோதனனும்‌ கர்ணனும்‌ அமர்ந்திருக்க பிற 
கெளரவர்கள்‌ நின்றுகொண்டிருந்தனர்‌. 


பீஷ்மருக்குப்பின்னால்‌ தருமன்‌ அமர்ந்திருக்க பீமன்‌ 
கைகளைக்‌ கட்டியபடி நின்றிருந்தான்‌. நகுலனும்‌ 
சகதேவனும்‌ இளைய கெளரவர்களுடன்‌ சேர்ந்து 
நின்றிருப்பதை அர்ஜுனன்‌ கண்டு புன்னகை செய்தான்‌. 
அவனைக்‌ கண்டு சகதேவன்‌ புன்னகை செய்து 
குண்டாசியை தொட்டு ஏதோ சொன்னான்‌. குண்டாசி 
எஞ்சிய சிரிப்பு ஒளிரும்‌ கண்களுடன்‌ 
நிமிர்ந்துநோக்கிவிட்டு பதறி விழிகளை 
திருப்பிக்கொண்டான்‌. அவர்கள்‌ அதுவரை 
தன்னைப்பற்றித்தான்‌ ஏதோ கேலியாக 
பேசிக்கொண்டிருந்தனர்‌ என்று அர்ஜுனன்‌ உணர்ந்தான்‌. 


வெண்பட்டுத்திரைச்சீலை மறைத்த பகுதியில்‌ குந்தியும்‌ 
காந்தார அரசியரும்‌ இருப்பதை அர்ஜுனன்‌ 
அறிந்துகொண்டான்‌. திரையிடப்பட்டதனாலேயே 
அவர்களின்‌ இருப்பு மிக அழுத்தம்‌ மிக்கதாக 
ஆகிவிட்டிருந்தது. அவர்களின்‌ மூச்சு அந்த அறையை 
முழுமையாக நிறைத்திருப்பதாகவும்‌ ஒவ்வொருவரையும்‌ 
அவர்கள்‌ நோக்கிக்‌ கொண்டிருப்பதாகவும்‌ தோன்றியது. 


சாளரங்களின்‌ திரைச்சீலைகள்‌ காற்றில்‌ மெல்ல 


அசைந்துகொண்டிருந்தன. வெளியே நின்ற காவல்‌ 
வீரர்கள்‌ மெல்ல குறடுகள்‌ ஒலிக்க 
நடந்துகொண்டிருக்கும்‌ ஓசை கேட்டது. இடைநாழிக்கும்‌ 
உள்ளரங்கத்துக்கும்‌ அப்பால்‌ பெருங்குடிச்சபையில்‌ 
இருந்து எழுந்த மக்களின்‌ பேச்சொலியின்‌ முழக்கம்‌ 
அருவியோ கடலோ போல வந்து காற்றின்‌ 
அலைகளுக்கேற்ப எழுந்தமைந்தது. 


“குலமுறைகள்‌ என்பவை எப்போதுமே...” என்று பீஷ்மர்‌ 
சொல்லிக்கொண்டிருந்த சொற்றொடரின்‌ நடுவேதான்‌ 
அர்ஜுனன்‌ உள்ளே புகுந்திருந்தான்‌. அனைவரும்‌ 
திரும்பி அவனை நோக்க பீஷ்மர்‌ “...விதிவிலக்குகளின்‌ 
வழியாக புரிந்துகொள்ளப்படவேண்டியவை” என்று 
தொடர்ந்தார்‌. “ஏனென்றால்‌ குலங்கள்‌ என்பவை 
குடிகளின்‌ தொகுதிகள்‌. குடிகளோ குடும்பங்களின்‌ 
தொகுதிகள்‌. ஒவ்வொரு குடியும்‌ குடும்பமும்‌ அதற்கே 
உரிய வழிமுறைகளைக்‌ கொண்டுள்ளது. 
விதிவிலக்குகளை உருவாக்கி அவற்றை விலக்கி 
விலக்கி எஞ்சுபவற்றைக்கொண்டு உருவாக்கப்பட்ட 
விதிகளால்‌ ஆனதே குலந்தி என்பது.” 


“ஆம்‌ பிதாமகரே. நாம்‌ விதிவிலக்குகளைத்தான்‌ முதலில்‌ 
நோக்கவேண்டியிருக்கிறது. ஒவ்வொரு ஆணை 
பிறப்பிக்கப்படுகையிலும்‌ விதிவிலக்குகளைக்‌ 
கோரியபடி பலர்‌ கிளம்பி வருகின்றனர்‌. நம்‌ 
எல்லைப்பழங்குடிகளில்‌ ஒன்றில்‌ குடித்தலைவன்‌ 
மறைந்தால்‌ அவனுடைய வயதடைந்த இறுதி மைந்தனே 
அரசனாகவேண்டும்‌ என்று நெறி உள்ளது” என்றார்‌ 
செளனகர்‌. “எப்போதும்‌ அவர்களின்‌ அரசியலை 
தனியாகவே அணுகவேண்டியிருக்கிறது.” 


“அது ஏன்‌ என்பதை அவர்களை நோக்கினால்‌ 
உணரலாம்‌” என்று பீஷ்மர்‌ தாடியை நீவியபடி சிப்பிகள்‌ 
போல நிறம்‌ மங்கியிருந்த வெண்பற்கள்‌ தெரிய 
நகைத்தார்‌. “அவர்களுக்கு பதினைந்துவயதிலேயே முதல்‌ 
மைந்தன்‌ பிறந்துவிடுகிறான்‌. எண்பது வயதுவரை 
மைந்தர்கள்‌ பிறந்துகொண்டே இருக்கிறார்கள்‌. தந்தை 
மறையும்போது மூத்தமைந்தனும்‌ முதியவனாகவே 
இருப்பான்‌. அவனை மன்னனாக்கினால்‌ 
சிலவருடங்களிலேயே அடுத்த மன்னனை 
தேடவேண்டியிருக்கும்‌. நாலைந்து வருடத்திற்கு ஒரு 
மன்னன்‌ வீதம்‌ வந்துகொண்டே இருப்பார்கள்‌. மன்னன்‌ 
பதவியேற்பதே ஒரு அன்றாடச்சடங்காக ஆகிவிடும்‌.” 
சபையில்‌ மெல்லிய சிரிப்பொலி எழுந்தது. 
“இளையோனை தேர்ந்தெடுத்தால்‌ ஒரு தலைமுறைக்கு 


ஒரு மன்னனே இருப்பான்‌.” 


“அது நல்ல வழக்கமென படுகிறதே” என்றார்‌ கிருபர்‌ 
“இங்கே சில குலங்களில்‌ வருடம்தோறும்‌ கிழவர்கள்‌ 
அரசராகிறார்கள்‌.” பீஷ்மர்‌ “ஆசிரியரே, அப்படி ஒரு 
முறை உருவாவதற்கு அதற்கான காரணம்‌ இருக்கும்‌. 
இந்த எல்லைப்பழங்குடியினர்‌ வெறும்‌ வேடர்கள்‌. 
மலைகளில்‌ பலநூறு காதம்‌ பயணம்செய்து கொண்டே 
இருப்பவர்கள்‌. ஆகவே உடலூக்கம்‌ கொண்ட அரசன்‌ 
அவர்களுக்குத்தேவை. பல்வேறு குடிகளும்‌ 
குடும்பங்களும்‌ கலந்து உருவான பழங்குடிக்குலங்களில்‌ 
அனைவரையும்‌ அணைத்துச்செல்ல வேண்டியிருக்கும்‌. 
அதற்கு அனுபவமும்‌ முதிர்ச்சியும்‌ உடைய மூத்த 
தந்தைவடிவமே அரசனாக தேவைப்படும்‌” என்றார்‌. 


அவர்கள்‌ பொதுவானவற்றைப்‌ பேசி தங்களை 
எளிதாக்கிக்கொள்வதாக அர்ஜுனன்‌ நினைத்தான்‌. 
ஆனால்‌ அந்தப்பேச்சுமே அவர்கள்‌ அறியாமல்‌ 
அரசுரிமை சார்ந்ததாகவே ஆகிக்கொண்டிருந்தது. எங்கு 
தொட்டாலும்‌ அங்குதான்‌ வந்து சேரும்‌ என்று 
தோன்றியது. “இளையோரால்‌ ஆளப்பட்டு முதியோரால்‌ 
வழிநடத்தப்படும்‌ அரசே வலிமையானது” என்றார்‌ 
கிருபர்‌. “ஆசிரியரே, ஓர்‌ அரசு யானையா இல்லை 
பூனையா என்பதைப்பொறுத்தது அது” என்றார்‌ விதுரர்‌. 
யானை கூட்டமாகவே வாழும்‌. பூனை தனித்தது. 
யானைக்குத்‌ தாய்‌ பூனைக்குத்‌ தந்‌ைத 


தருமன்‌ அர்ஜுனனிடம்‌ “எங்கு சென்றாய்‌? உன்னை 
பலமுறை பிதாமகர்‌ கேட்டார்‌” என்றான்‌. “நான்‌ சற்று 
உடல்நலமில்லாமல்‌...” என ஆரம்பித்த அர்ஜுனனை 
நோக்கி பீமன்‌ புன்னகைசெய்தான்‌. அர்ஜுனன்‌ 
கர்ணனை நோக்கினான்‌. கர்ணன்‌ நீண்ட குழலை 
கட்டிச்சுருட்டி அதில்‌ ஒரு நீலமலரைச்‌ சூடியிருந்தான்‌. 
அவனுடைய விழிகள்‌ இமைசரிந்து பாதி மூடியிருக்க 
அவன்‌ உயரம்‌ காரணமாக கீழிருந்து நோக்குகையில்‌ 
நீளமான முல்லைமலர்கள்‌ போலத்‌ தெரிந்தன. 


பீஷ்மர்‌ அர்ஜுனனை நோக்கி திரும்பவேயில்லை. 
ஆனால்‌ அவன்‌ அமர்ந்ததும்‌ அவனுக்காகவே 
காத்திருந்தது போல “நாம்‌ இப்போது முதன்மையான 
முடிவுகளை எடுத்தாகவேண்டிய இடத்தில்‌ இருக்கிறோம்‌” 
என்றார்‌. “பேரமைச்சரே, அறைவாயில்கள்‌ மூடப்படட்டும்‌. 
முடிவு எடுக்கப்பட்டபின்னர்‌ நாம்‌ ஒன்றாக வெளியே 
பெருங்குடி சபைக்குச்‌ சென்று முடிவை அறிவிப்போம்‌. 
எந்த முடிவாக இருந்தாலும்‌ அஸ்தினபுரியின்‌ 


அரசகுலத்தின்‌ ஒரேகுரலிலான முடிவாக அது 
இருந்தாகவேண்டும்‌. அத்தனை மாற்றுக்கருத்துக்களும்‌ 
இங்கேயே பேசி முடிக்கப்பட்டுவிடவேண்டும்‌” என்றார்‌. 
துரோணர்‌ “ஆம்‌” என்றார்‌. 


விதுரர்‌ “இறுதி முடிவெடுக்கவேண்டியவர்‌ மாமன்னர்‌ 
திருதராஷ்டிரர்‌. நாம்‌ இங்கு நம்‌ விருப்புகளையும்‌ 
வாதங்களையும்‌ ஆலோசனைகளையும்தான்‌ 
சொல்லவந்துள்ளோம்‌” என்றார்‌. “ஆம்‌, செளனகரே, 
இங்கு நாம்‌ பேசப்போகும்‌ பொருளை அறிவித்து 
சபையை துவக்கிவையும்‌” என்றார்‌ பீஷ்மர்‌. 


திருதராஷ்டிரர்‌ மெல்ல அசைந்து அமர்ந்து தன்‌ கனத்த 
கரங்களைக்‌ கோர்த்து மார்பின்‌ மேல்‌ வைத்து தலையை 
கோணலாக திருப்பிக்கொண்டார்‌. அவரது காது 
அவையை நோக்கி இருந்தது. மெல்வதுபோல கனத்த 
தாடை இறுகி அசைந்தது. இருகைகளிலும்‌ விரல்கள்‌ 
பின்னி அசைந்தன. விதுரர்‌ குனிந்து ஏதோ கேட்க அவர்‌ 
வேண்டாம்‌ என்று தலையசைத்தார்‌. 
வெண்பட்டுத்திரைக்கு அப்பால்‌ மெல்லிய பேச்சொலி 
கேட்டது. காந்தார அரசியரின்‌ அணிகளின்‌ ஒலியும்‌ 
பேச்சொலி போலவே ஒலித்தது. 


சகுனி சுண்ணத்தால்‌ செய்யப்பட்ட சிலை போல 
அசைவோ உணர்ச்சியோ இல்லாதவராக அமர்ந்திருந்தார்‌. 
அர்ஜுனன்‌ அவரது முகத்தையே 
நோக்கிக்கொண்டிருந்தான்‌. செந்நாய்‌ பிடரிபோலச்‌ 
சுருண்ட தாடியில்‌ நரை கலந்திருந்தது. தோளில்‌ விழுந்த 
குழலிலும்‌ ஓரிரு கற்றைகளில்‌ நரை தெரிந்தது. 
தொடர்பயிற்சியினால்‌ இறுகிப்போன தோள்கள்‌ அவரது 
உடலமைப்புக்கு ஏற்ப சற்றே முன்னோக்கி 
வளைந்திருந்தன. வெண்ணிறமான தோளில்‌ நீலநரம்பு 
ஒன்று இறங்கி முழங்கைகளை அடைந்து புறங்கையில்‌ 
விரிவது தெரிந்தது. மலைமேலிருந்து நோக்கினால்‌ 
தெரியும்‌ நதிபோல என்று அர்ஜுனன்‌ 
எண்ணிக்கொண்டான்‌. 


ஆனால்‌ நினைவறிந்த நாள்முதலே அவரது முகம்‌ 
மாறாமலிருப்பதுபோலவும்‌ அவனுக்குத்‌ தோன்றியது. 
அந்தமுகத்தின்‌ உணர்ச்சிகூட சித்திரம்‌ போல அப்படியே 
நிலைத்திருந்தது. சினம்‌ எழுப்பும்‌ எதையோ 
எண்ணிக்கொண்டு அதை முழுமையாக மறைத்து 
அமர்ந்திருப்பதுபோல. எதையோ சொல்லவருபவர்‌ 
போல. அச்சொல்லை அவன்‌ அறிந்திருப்பதாகக்கூட 
எண்ணிக்கொண்டான்‌ “அவர்‌ முகத்தைப்‌ பார்த்தாயா? 


வெண்பட்டால்‌ மூடப்பட்ட வாள்‌ போல” என்றான்‌ 
தருமன்‌. அர்ஜுனன்‌ புன்னகைத்தான்‌. உடல்கள்‌ 
நெருக்கமாக இருந்தால்‌ உள்ளங்களும்‌ ஒன்றாகிவிடும்‌ 
என்று நினைத்ததும்‌ பீமன்‌ திரும்பி புன்னகை செய்தான்‌. 


செளனகர்‌ “புண்ணியபூமியான பாரதவர்ஷத்தின்‌ 
பதாகைச்சின்னமும்‌ தெய்வங்களுக்கு உகந்ததுமான 
சந்திரகுலத்தின்‌ புகழ்‌ நீடூழி வாழ்க! மாமன்னர்‌ 
ஹஸ்தியால்‌ அமைக்கப்பட்ட அஸ்தினபுரி வாழ்க! 
அவைகொண்டு அமர்ந்து நம்மை வாழ்த்தும்‌ பிதாமகரும்‌ 
அசிரியர்களும்‌ வாழ்க! முடிகொண்ட மாமன்னர்‌ 
திருதராஷ்டிரர்‌ வாழ்க!” என்று வாழ்த்தி வணங்கியதும்‌ 
அவையில்‌ இருந்தவர்கள்‌ அனைவரும்‌ வாழ்த்தொலி 
எழுப்பினர்‌. அவைக்கூட முகட்டில்‌ அந்த ஓங்காரம்‌ 
எழுந்து அடங்கியது. 


“அவையோரே, நாம்‌ இங்கே நமது அரசின்‌ முடிக்குரிய 
இளவரசரை தெரிவுசெய்வதற்காக கூடியிருக்கிறோம்‌” 
என்றார்‌ செளனகர்‌. “இளவரசுப்பட்டம்‌ கட்டுவதைப்பற்றி 
இரண்டு வகையான கருத்துக்கள்‌ இங்கே 
இருப்பதனால்தான்‌ நாம்‌ கூடியிருக்கிறோம்‌. 
அனைவருக்கும்‌ உகந்த முறையில்‌ அவற்றை விவாதித்து 
முடிவெடுப்போம்‌. குருவருள்‌ துணையிருப்பதாகுக!” 
என்று அவர்‌ வணங்கியதும்‌ திருதராஷ்டிரர்‌ 
கைகூப்பினார்‌. 


செளனகர்‌ கைகாட்டியதும்‌ சேவகன்‌ ஒருவன்‌ 
நீதிநூல்களின்‌ சுவடிக்கட்டுகள்‌ அடுக்கப்பட்ட ஒரு 
பெரிய மூங்கில்தாலத்தை கொண்டுவந்து அவைநடுவே 
பீடத்தில்‌ வைத்தான்‌. அதன்மேல்‌ உருவிய ஒரு வாளும்‌ 
மலர்ந்த ஒரு தாமரையும்‌ வெண்சங்கும்‌ வைக்கப்பட்டது. 

ஓவியம்‌: ஷண்முகவேல்‌ 


“அவையோரே, இங்கு நம்மை ஆளும்‌ நீதிநூல்கள்‌ 
அவைகொண்டிருக்கின்றன. துணிக்கவும்‌ வாழ்த்தவும்‌ 
அறைகூவவும்‌ திறன்கொண்ட முன்னோரின்‌ சொற்கள்‌ 
அவை. அவை வாழ்க!” என்றார்‌ செளனகர்‌. 
“அவையோரே, இச்சபையினர்‌ அறியாதது அல்ல 
என்றாலும்‌ இங்கே இக்குலமரபின்‌ நீதியையும்‌ 
நெறிமுறையையும்‌ வகுத்துரைக்க 
ஆணையிடப்பட்டுள்ளமையால்‌ உரைக்கிறேன்‌” என்றார்‌. 


“தொன்றுதொட்டு வரும்‌ முறைப்படி இச்சந்திரகுலத்தின்‌ 
மரபுரிமை என்பது யமஸ்மிருதியின்‌ அடிப்படையிலும்‌ 
பராசரநீதியின்‌ அடிப்படையிலும்‌ முடிவாகிறது. இவ்விரு 
நூல்களும்‌ சொல்லாத ஒன்றுக்காக மட்டுமே பிற நூல்கள்‌ 
கருத்தில்கொள்ளப்படும்‌. பாரதவர்ஷத்தின்‌ ஐந்து பெரும்‌ 
குருமரபுகளால்‌ ஏற்றுக்கொள்ளப்பட்டதும்‌, வேதங்களை 
சுருதியாக ஏற்றுக்கொண்டதும்‌, முன்னரே இச்சபையால்‌ 
ஏற்கப்பட்டுவிட்டதுமான நூலே இங்கே வழிகாட்டு நூலாக 
அமைய முடியும்‌. புதுநூல்‌ நெறிநூலாகக்‌ 
கொள்ளப்படவேண்டுமென்றால்‌ அது குலக்குழுக்கள்‌ 
அனைவரும்‌ கூடிய அவையில்‌ விவாதித்து 
ஏற்கப்பட்டிருக்கவேண்டும்‌. இச்சபையில்‌ எட்டு 
ஸ்மிருதிகளும்‌ இருபத்திநான்கு நெறிநூநூல்களும்‌ 
ஏற்கனவே ஏற்கப்பட்டவை.” 


“அவையினரே, அந்நெறிநூல்கள்‌ விடை சொல்லாத 
வினா என்றால்‌ சந்திரகுலத்து மூதாதையரின்‌ 
வாழ்க்கையை முன்னுதாரணமாகக்‌ கொண்டு நீதி 
பெறப்படும்‌. மூதாதையர்‌ வாழ்விலும்‌ விடை இல்லை 
என்றால்‌ ரிஷிகளின்‌ வாழ்க்கையில்‌ விடை தேடப்படும்‌. 
அங்கும்‌ விடை இல்லை என்றால்‌ அவைழூத்தார்‌ 
பெரும்பாலானவர்களின்‌ கருத்தே முடிவாகக்‌ 
கொள்ளப்படும்‌ என்றறிக” என்றார்‌ செளனகர்‌. 


“அவையினரே, யமஸ்மிருதியின்படியும்‌ 
பராசரநீதியின்படியும்‌ அரசுரிமையின்‌ முதல்‌ விதி 
இதுதான்‌. அரியணையில்‌ அமர்ந்து செங்கோலேந்தி 
வெண்குடைகவித்து முடிசூடியிருக்கும்‌ அரசரின்‌ 
பட்டத்தரசிக்குப்‌ பிறந்த முதல்‌ மைந்தனே அடுத்து 
முடிசூடும்‌ உரிமை கொண்டவன்‌. அவனுடைய 
முடியுரிமையானது ஆதிதெய்வீகம்‌ எனப்படுகிறது. 
தெய்வங்களால்‌ அளிக்கப்பட்டதும்‌ பிறப்பிலேயே 
அடையப்பெற்றதுமான அவ்வுரிமையை அவன்‌ 
அடைவதற்கு வேறெந்த நெறியும்‌ முறையும்‌ தடையாக 
இருக்கமுடியாது. அவரது மரணம்‌ மட்டுமே அப்பதவியில்‌ 
இருந்து அவரை விலக்கமுடியும்‌” செளனகர்‌ சொன்னார்‌. 


“அவரது முடியுரிமை இறைவிதி என்பதனால்‌ அவர்‌ 
முடிசூடமுடியாமலிருப்பதும்‌ இறைவிதியினால்‌ மட்டுமே 
அமையமுடியும்‌. அவ்வாறு முடிசூடமுடியாமல்‌ ஆவதற்கு 
மூன்று காரணங்களை மட்டுமே பராசரநீதி சொல்கிறது. 
சித்தம்பிறழ்தல்‌, அரசாட்சி செய்யமுடியாதபடி புலன்கள்‌ 
பழுதடைதல்‌, தெய்வங்கள்‌ தீச்சொல்லிடும்‌ 
பெரும்பாவத்தைச்‌ செய்து நால்வகைக்‌ குடிகளாலும்‌ 
கைவிடப்படுதல்‌. நம்‌ மாமன்னர்‌ திருதராஷ்டிரர்‌ இதில்‌ 


இரண்டாவது விதியின்‌ அடிப்படையில்தான்‌ தன்‌ 
முடியுரிமையை துறக்க நேரிட்டது. அவரது விழியின்மை 
ஒரு குறைபாடாகச்‌ சுட்டப்பட்டதை அவைப்பதிவுகள்‌ 
சொல்கின்றன.” 


அர்ஜுனன்‌ திருதராஷ்டிரரை நோக்கினான்‌. கனத்த 
தாடையை அசைத்துக்கொண்டு விரல்களால்‌ எதையோ 
துழாவிக்கொண்டு அவர்‌ அமர்ந்திருந்தார்‌. பார்வை 
இல்லாததனாலேயே முகத்தில்‌ உணர்ச்சிகள்‌ 
வெளிப்படவில்லை. அல்லது பிழையாக வெளிப்பட்டன. 
கண்கள்‌ அமைந்த குழிகள்‌ ததும்பிக்கொண்டே இருப்பது 
அவர்‌ கொந்தளிப்பதாக ஒரு மனச்சித்திரத்தை 
அளித்தது. 


செளனகர்‌ தொடர்ந்தார்‌ “அவைக்களத்தோரே, அத்தகைய 
பிறப்புரிமை இல்லாத நிலையில்‌ வெவ்வேறு 
காரணங்களுக்காக ஓர்‌ அரசர்‌ தேர்ந்தெடுக்கப்படுவார்‌ 
என்றால்‌ அது ஆதிமானுஷிகம்‌ எனப்படுகிறது. 
மனிதர்களால்‌ அளிக்கப்பட்ட அந்த முடியுரிமை 
மனிதர்களாலேயே நீக்கப்படவும்‌ கூடியது. நான்கு பேர்‌ 
ஆதிமானுஷிக முறைப்படி முடியுரிமையை அளிக்கும்‌ 
அதிகாரம்‌ கொண்டவர்கள்‌. முடிக்குரியவர்‌ தன்‌ 
முடியுரிமையை உவந்து இன்னொருவருக்கு 
அளிக்கலாம்‌. அரசகுடி மூத்தார்‌ தங்கள்‌ ஒத்த 
கருத்தின்படி அரசகுலத்தார்‌ ஒருவருக்கு முடியுரிமையை 
அளிக்கலாம்‌. குலச்சபைகள்‌ தங்கள்‌ பெரும்பான்மைக்‌ 
கருத்தின்படி தங்களில்‌ ஒருவருக்கு முடியுரிமையை 
அளிக்கலாம்‌. ரிஷிகள்‌ எவரையும்‌ ஷத்ரியராக 
நீர்முழுக்காட்டி அரசை அளிக்கலாம்‌. மாமன்னர்‌ பாண்டு 
முதல்‌ மூன்று முறைப்படியும்‌ முடியுரிமையைப்‌ பெற்றார்‌ 
என்பதை அவைக்குறிப்புகள்‌ காட்டுகின்றன.” 


“இம்முடியுரிமையை நீக்கவும்‌ நான்கு தரப்பினர்‌ 
அதிகாரம்‌ கொண்டவர்கள்‌ என்கிறது பராசரநீதி. 
முடியுரிமை எவரால்‌ அளிக்கப்படுகிறதோ அவரால்‌ அது 
அளிக்கப்பட்ட முறையிலேயே நீக்கப்படலாம்‌. முடியுரிமை 
அளிக்கப்பட்டமைக்கு அடிப்படையாக அமைந்த 
காரணங்கள்‌ இல்லாதுபோனால்‌ குலச்சபையினர்‌ கூடி 
முடியுரிமையை விலக்கிக்‌ கொள்ளலாம்‌. முடியுரிமை 
கொண்டவர்‌ முடியுரிமை அளிக்கப்படுகையில்‌ 
அவருக்குச்‌ சொல்லப்பட்ட நெறிகளையும்‌ 
வாக்குறுதிகளையும்‌ கடைப்பிடிக்கவில்லை என்றால்‌ 
குலச்சபை கூடி முடியுரிமையை விலக்கிக்‌ கொள்லலாம்‌. 
ரிஷிகள்‌ தாங்கள்‌ அளித்த ஷத்ரியநிலையை முறையாக 
விலக்கிக்கொண்டால்‌ அரசன்‌ பதவியிழந்தவனாவான்‌.” 


செளனகர்‌ தொடர்ந்தார்‌ “மூன்றாவது முடியுரிமை 
பைசாசிகம்‌ எனப்படுகிறது. வெறும்‌ வலிமையை 
மட்டுமே கொண்டு அரசை வெல்வது அது. அது மூன்று 
வகை. படைபலத்தைக்‌ கொண்டு நாட்டை வென்று 
அரசனைக்‌ கொன்று மணிமுடியைக்‌ கைப்பற்றி 
அணிவது ஷாத்ரம்‌ எனப்படுகிற றது... அரசனை அல்லது 
அரசன்‌ தன்‌ சார்பில்‌ அனுப்பும்‌ வீரனை பொதுச்சபையில்‌ 
ஓற்றையாள்‌ போருக்கு அழைத்து அப்போரில்‌ வென்று 
அதன்‌ பரிசாக மணிமுடியை அடைவது வீரியம்‌ 
எனப்படுகிறது. அரசனை சதியால்‌ கொன்று 
மணிமுடியைக்‌ கவர்வது மிருகீயம்‌ எனப்படுகிறது.” 


“முதல்முறை ஷத்ரியர்களுக்கு உகந்தது, எனவே உத்தமம்‌. 
இரண்டாவது முறை மத்திமம்‌. அந்தமுறைக்கு குலச்சபை 
அனுமதி இருந்தாகவேண்டும்‌. மூன்றாவது அதமம்‌. 
அகதைச்செய்தவனைக்‌ கொல்ல வாளேந்திய அத்தனை 
ஷத்ரியருக்கும்‌ உரிமையும்‌ கடமையும்‌ உண்டு. அவன்‌ 
தன்னை காத்துக்கொள்ளும்‌ வரை வேறுவழியில்லாமல்‌ 
அரசனாக இருப்பான்‌” என்றார்‌ செளனகர்‌. 


“அவையோரே, அஸ்தினபுரியின்‌ முடியுரிமையை 
அபா முறைப்படி பெற்ற மாமன்னர்‌ பாண்டு 
ண்ணேகியபோது இளவரசர்கள்‌ 
வயதடையாமலிருந்தமையால்‌ மணிமுடியும்‌ செங்கோலும்‌ 
காத்திருக்கலாமென மூத்தோர்‌ முடிவெடுத்தனர்‌. 
அதன்பின்னர்‌ பன்னிரண்டு ஆண்டுகளாக மாமன்னர்‌ 
திருதராஷ்டிரர்‌ மணிமுடியும்‌ செங்கோலிம்‌ இல்லாது 
அரசரின்‌ பொறுப்பில்‌ இருந்து அஸ்தின புரியை 
பல்ப்‌ அவரது இளவலும்‌ பேரமைச்சருமான 
துரரின்‌ ஞானமும்‌ மூத்தவரான பீஷ்மபிதாமகரின்‌ 
அருளும்‌ அவருக்கு மணிமுடியாகவும்‌ செங்கோலாகவும்‌ 
அமைந்துள்ளன” என்றார்‌ செளனகர்‌. 


“இப்போது மூத்த இளவரசர்கள்‌ வயதடைந்துவிட்டனர்‌. 
படைக்கலப்பயிற்சியும்‌ குருகுலவாழ்வும்‌ முடித்து 
குண்டலம்‌ அணிந்து விட்டனர்‌. இனி அவர்களில்‌ 
ஒருவருக்கு இளவரசுப்பட்டம்‌ அறிவிக்கப்படவேண்டும்‌. 
வரும்‌ முழுநிலவுநாளில்‌ பட்டத்து இளவரசர்‌ குடியரங்கில்‌ 
தோன்றி வாழ்த்துக்களைப்‌ 
பெற்றுக்கொள்ளவேண்டுமென்பது முறை. 
மன்னருக்கான ஏழுவகைப்‌ பயிற்சிகளைப்‌ 
பெற்றபின்னர்‌ அவர்‌ முடிசூடி அரியணை அமர்ந்து 
செங்கோலேந்தி அஸ்தினபுரியை ஆளலாம்‌” என்று 
செளனகர்‌ சொன்னதும்‌ அதுவரை இயல்பாக 
அமர்ந்திருந்த அவையில்‌ ஓர்‌ அசைவு கடந்துசென்றது. 


ஓர்‌ எண்ணத்தை கண்ணால்‌ பார்க்கமுடியும்‌ என்று 
அர்ஜுனன்‌ நினைத்துக்கொண்டான்‌. “அதன்பொருட்டே 
நாம்‌ இப்போது இங்கே கூடியிருக்கிறோம்‌.” 


சிலகணங்கள்‌ அமைதி நிலவியது. செளனகர்‌ சொன்னார்‌ 
“அவையோரே, முடிசூடி இந்த அரியணையில்‌ 
அமர்ந்திருந்தவர்‌ மாமன்னர்‌ பாண்டு. அவரது 
முதல்மைந்தரும்‌ மார்த்திகாவதியின்‌ யாதவர்‌ குலத்தின்‌ 
குலமுறையில்‌ வந்தவருமான யுதிஷ்டிரர்‌ ஐப்பசி 
மாதத்தின்‌ ஐந்தாவது வளர்பிறை நாளில்‌, கேட்டை 
நட்சத்திரம்‌ சந்திரலக்னத்தில்‌ அமைந்திருந்த 
விருச்சிகராசியில்‌, சிம்மலக்னத்தில்‌ பிறந்தவர்‌. நிமித்திகர்‌ 
அவரது பிறவிநூலைக்‌ கணித்து முடிகொண்டு நாடாளும்‌ 
நல்லூழ்‌ கொண்டவர்‌ என்றும்‌ அவரது குடைக்கீழ்‌ 
மானுடரும்‌ உயிர்க்குலங்களும்‌ தாவரங்களும்‌ செழிக்கும்‌ 
என்றும்‌ பாதாளமூர்த்திகளும்‌ தேவர்களும்‌ மகிழ்வர்‌ 
தெய்வங்கள்‌ அருள்வர்‌ என்றும்‌ குறியுரைத்துள்ளனர்‌. 
தருமபுத்திரர்‌ என்று அவரை அவர்கள்‌ வாழ்த்தினர்‌. 
இவ்வரியணையில்‌ பிறப்புரிமையாக அமரவேண்டியவர்‌ 
தருமரே.” 


“அவையோரே, ஆனால்‌ அந்தப்‌ பிறப்புரிமையை இந்த 
அவையில்‌ காந்தார இளவரசரும்‌ அரசரின்‌ மைத்துனர்‌ 
முறைகொண்டவருமான சகுனித்தேவர்‌ மறுத்திருக்கிறார்‌. 
திருதராஷ்டிர மாமன்னரின்‌ முதல்மைந்தரும்‌, காந்தார 
அரசரின்‌ கொடிவழியில்‌ தாய்முறைமை கொண்டவரும்‌ 
ஆங்கிரீச வருடம்‌ ஐப்பசி மாதம்‌ தேய்பிறை ஒன்பதாவது 
நாளில்‌ ஆயில்ய நட்சத்திரத்தில்‌ பிறந்தவருமாகிய 
துரியோதனரே முடியுரிமைக்குரியவர்‌ என்று அவர்‌ 
கூறுகிறார்‌. அதற்குரிய காரணங்களை அவர்‌ 
முன்வைப்பார்‌” என்றபின்‌ தலைவணங்கி 
அமர்ந்துகொண்டார்‌ செளனகர்‌. 


அனைவரும்‌ சகுனியை நோக்க அந்தப்பார்வைகளை 
உணர்ந்தவராக அவர்‌ குனிந்து தன்‌ கைகளை நோக்கி 
சிலகணங்கள்‌ அமர்ந்திருந்தபின்‌ மெல்ல 
பெருமூச்சுவிட்டபடி எழுந்தார்‌. தாடியை வருடிக்கொண்டு 
எவரையும்‌ நோக்காமல்‌ தரையில்‌ பதிந்த விழிகளுடன்‌ 
சிலகணங்கள்‌ நின்றபின்‌ மெல்லிய குரலில்‌ 
பேசத்தொடங்கினார்‌. “அவையோரே, மூத்தோரே, அரசே, 
வணங்குகிறேன்‌. ஆதிமானுஷிக முறைப்படி பாண்டு 
அஸ்தினபுரியின்‌ அரசைப்பெற்றார்‌ என்று நாம்‌ 
அறிந்துள்ளோம்‌. ஆகவே அவரது முடிப்பொறுப்பு 
இறையுரிமை கொண்டது அல்ல. எனவே அவரது 
மைந்தரின்‌ முடிப்பொறுப்பும்‌ இறையுரிமை கொண்டது 


அல்ல. அது மானுடரால்‌ அளிக்கப்படுவதும்‌, மானுடரால்‌ 
நீக்கப்படுவதும்‌ ஆகும்‌.” 

சகுனியின்‌ கைகள்‌ தாடியை வருடிக்கொண்டே இருந்தன. 
அந்த அசைவு மாறுபட்டிருந்தது. கழுத்திலிருந்து 
தாடியின்‌ மென்மயிர்ச்சுருளை மேல்‌ நோக்கி நீவினார்‌. 
அர்ஜுனன்‌ பீஷ்மரை ஓரக்கண்ணால்‌ ஒருகணம்‌ 
நோக்கினான்‌. இடுங்கிய விழிகளுடன்‌ அவர்‌ கைகளை 
மார்பில்‌ கட்டியவராக நிமிர்ந்து அமர்ந்திருந்தார்‌. அவன்‌ 
விழிகள்‌ திரும்பி கர்ணனை நோக்கின. அவனும்‌ மார்பில்‌ 
கைகளைக்‌ கட்டியபடி நிமிர்ந்த நோக்குடன்‌ சிலையென 
நின்றிருந்தான்‌. அங்குபேசப்படுபவை எப்படி 
அமைந்தாலும்‌ பொருட்டில்லை என்ற உடல்மொழி 
அவர்கள்‌ இருவரிலும்‌ இருந்தது. 


“பாண்டுவுக்கு அளிக்கப்பட்ட முடியுரிமையானது ஒரு 
முன்நெறி கொண்டது. அவரது மூத்தவரான 
திருதராஷ்டிரர்‌ விழியிழந்தவர்‌ என்பதனால்‌ ஆதிதெய்வீக 
முறைப்படி அவர்‌ பதவி ஏற்கமுடியாமலானார்‌. அவரது 
முடி அவரால்‌ இளையோனாகிய பாண்டுவுக்கு 
அளிக்கப்பட்டது. அப்போது 
பதினெட்டாண்டுகாலத்திற்கு பாண்டு ஆட்சி 
செய்யவேண்டும்‌ என்றும்‌ அவ்வாட்சிக்காலம்‌ முடிந்ததும்‌ 
மணிமுடி திருதராஷ்டிரரின்‌ கொடிவழிக்கே 
மீண்டுவரவேண்டும்‌ என்றும்‌ வாக்கு சொல்லப்பட்டது. 
திருதராஷ்டிரரின்‌ மைந்தர்‌ வயதடைவதற்காகவே அந்த 
பதினெட்டாண்டுகாலம்‌. அந்த வாக்கின்படி 
பதினெட்டாண்டுகாலத்தில்‌ மணிமுடி மீண்டும்‌ 
திருதராஷ்டிரருக்கே வந்துவிட்டது. அது 
திருதராஷ்டிரரின்‌ மைந்தராகிய துரியோதனனுக்கே 
உரியது.” 


சகுனி தொடர்ந்தார்‌ “அவையோரே, இருமுனையிலும்‌ 
பாண்டுவின்‌ முடியுரிமை அகன்றுவிட்டது. அவருக்கு 
எக்காரணத்தால்‌ மணிமுடி அளிக்கப்பட்டதோ 
அக்காரணம்‌ இன்றில்லை. விழியிழந்தவரான 
திருதராஷ்டிர மாமன்னருக்கு இன்று இரு ஒளிமிக்க 
விழிகளாக மைந்தர்‌ இருக்கிறார்‌. அவருக்கு மணிமுடியை 
அளித்தவர்கள்‌ அன்றே சொன்ன வாக்கின்படி இன்று 
அது திரும்பப்பெறப்பட்டுவிட்டது. ஆகவே இன்று 
யுதிஷ்டிரர்‌ மணிமுடிக்கு எவ்வகையிலும்‌ 
உரிமைகொண்டவர்‌ அல்ல. அஸ்தினபுரியின்‌ முடி 
கெளரவமூத்தாரான திருதராஷ்டிரரிடம்‌ வந்துவிட்டது. 
ஆகவே முடிக்குரியவர்‌ இயற்கையாகவே இளவரசர்‌ 
துரியோதனர்தான்‌.” சகுனி வணங்கி 


அமர்ந்துகொண்டார்‌. 


சிலநொடிகள்‌ அவை அமைதியாக இருந்தது. ஒருசில 
கங்கணங்கள்‌ அசைந்தன. கிருபர்‌ செருமிக்கொண்டார்‌. 
காற்றில்‌ திரைச்சீலைகள்‌ எழுந்து அமைய 
முற்பகல்வெயில்‌ பட்ட தழைகளின்‌ வாசனை எழுந்தது. 
விதுரர்‌ “பிதாமகர்‌ பீஷ்மரின்‌ எண்ணத்தை 
அறியவிரும்புகிறோம்‌” என்றார்‌. பீஷ்மர்‌ பெருமூச்சுடன்‌ 
கலைந்து “அமைச்சரே, பாண்டுவுக்கு மணிமுடியை 
அளிக்கையில்‌ நான்‌ சகுனிக்கு ஒரு வாக்கு அளித்தேன்‌. 
இம்மணிமுடி பதினெட்டாண்டுகாலத்துக்கு மட்டுமே 
அளிக்கப்படுகிறது, அவரது மருகன்‌ வயதடைந்ததும்‌ 
அவனே மன்னனாவான்‌ என்றேன்‌. அந்த வாக்கை இங்கே 
முன்வைக்க விரும்புகிறேன்‌” என்றார்‌. 


செளனகர்‌ ஒருகணம்‌ விதுரரை நோக்கிவிட்டு “ஆனால்‌ 
நம்முடைய குடிக்கே மூத்த இளவரசர்‌ யுதிஷ்டிரர்‌. 
அவரையே குடிகளும்‌ விழைகிறார்கள்‌. இங்கு நாம்‌ 
அவற்றை கருத்தில்கொள்ளவேண்டும்‌. நாம்‌ 
நூல்நெறியையும்‌ குலச்சபையையும்‌ மீறலாகுமா?” 
என்றார்‌. 


சகுனி அவரை திரும்பி நோக்காமல்‌ மெல்லிய குரலில்‌ 
“செளனகரே, குடிக்கு மூத்த இளவரசருக்கு பட்டம்கட்டும்‌ 
வழக்கம்‌ எங்குமில்லை. முடியுடைய மன்னனின்‌ மூத்த 
மைந்தன்‌ என்றே நூல்களில்‌ சொல்லப்பட்டுள்ளது” 
என்றார்‌. “அத்துடன்‌ முடிமன்னரை நேரடியாகத்‌ 
தேர்ந்தெடுக்கும்‌ உரிமை குலச்சபைக்கு இல்லை. 
முடிக்குரியவரை நாம்‌ தேர்ந்தெடுத்தபின்‌ அவர்களிடம்‌ 
அறிவிப்போம்‌. அவர்களுக்கு ஏதேனும்‌ மறுப்பு 
இருக்குமென்றால்‌ அவர்கள்‌ அதை நம்மிடம்‌ 
தெரிவிக்கலாம்‌. அதற்கான காரணங்கள்‌ 
முறையானவையாக இருக்குமென்றால்‌ நாம்‌ அதை 
பரிசீலிக்கலாம்‌. என்னென்ன காரணங்களின்படி 
குலச்சபை ஓர்‌ அரசனை மறுக்கலாம்‌ என்பதற்கு 
நூல்நெறிகள்‌ உள்ளன. அந்தக்‌ காரணங்களில்‌ ஒன்றை 
அவர்கள்‌ முறையாக அவையில்‌ வைத்தாகவேண்டும்‌” 
என்றார்‌. 


பீஷ்மர்‌ “சகுனி சொல்வதே நூல்முறையாகும்‌” என்றபின்‌ 
“இதற்கப்பால்‌ நான்‌ இச்சபையில்‌ எதையும்‌ 
விரிவாகப்பேச விழையவில்லை. என்‌ வாக்கை 
இச்சபையில்‌ முன்வைத்தாகவேண்டும்‌, அது சகுனிக்கு 
நான்‌ பட்ட கடன்‌. என்‌ வாழ்நாளின்‌ இறுதிவரை 
அவ்வாக்குக்கு நான்‌ கட்டுப்பட்டவன்‌. முடிசூடினாலும்‌ 


இல்லையென்றாலும்‌ நான்‌ திருதராஷ்டிரனையே 
மன்னனாக ஏற்பேன்‌. அவன்‌ மைந்தனையே 
வழித்தோன்றலாகக்‌ கொள்வேன்‌” என்றார்‌. 


மீண்டும்‌ இறுகிய அமைதி அவையில்‌ நிறைந்திருந்தது. 
அர்ஜுனன்‌ விதுரரையே நோக்கினான்‌. அவரது விழிகள்‌ 
பீஷ்மரையும்‌ துரோணரையும்‌ கிருபரையும்‌ தொட்டுச்‌ 
சென்றன. “தங்கள்‌ எண்ணத்தைச்‌ சொல்லலாம்‌ 
துரோணரே” என்றார்‌ செளனகர்‌ . “என்‌ கருத்து என்பது 
எப்போதும்‌ பிதாமகரின்‌ கருத்தே. இவ்வாழ்வில்‌ அவர்‌ 
எண்ணுவதற்கு மாறாக எதையும்‌ எண்ண நான்‌ சித்தமாக 
இல்லை” என்றார்‌ துரோணர்‌. கிருபர்‌ “நானும்‌ 
அவ்வண்ணமே” என்றார்‌. 


விதுரர்‌ துரோணரை நோக்கியபடி எழுந்து கைகூப்பியபடி 
“பிதாமகர்‌ என்னைப்‌ பொறுத்தருளவேண்டும்‌. 
இக்குடியின்‌ மூத்தோராக நீங்கள்‌ இருக்கிறீர்கள்‌. 
அஸ்தினபுரியின்‌ அரியணைக்கு முதற்காவலனாக 
உயிருள்ளவரை இருப்பேன்‌ என்பது தாங்கள்‌ தங்கள்‌ 
தந்தை சந்தனுவுக்கு அளித்த வாக்கு. அஸ்தினபுரியின்‌ 
மணிமுடியைச்சூடிய எவரும்‌ சந்தனுவின்‌ 
பெயரைச்சொல்லி அக்கடமையை தங்களிடம்‌ கோர 
உரிமை கொண்டவரே?” என்றார்‌. 


“ஆம்‌, என்‌ வாள்‌ அஸ்தினபுரியின்‌ அரசனுக்கே. அவன்‌ 
யாராக இருந்தாலும்‌. ஆனால்‌ என்‌ நெஞ்சு 
திருதராஷ்டிரனையே அரசனாகக்‌ கொள்ளும்‌. 
துரியோதனனையே இளவரசாகக்‌ கொள்ளும்‌. அதை 
நான்‌ மாற்றிக்கொள்ளமுடியாது. என்‌ சொல்லாக வந்தது 
நான்‌ வணங்கும்‌ தெய்வமென்றே அறிகிறேன்‌” என்றார்‌ 
பீஷ்மர்‌. 

விதுரர்‌ மேலும்‌ ஏதோ சொல்ல வாயெடுக்கையில்‌ சகுனி 
சினத்துடன்‌ எழுந்து சற்று உரத்த குரலில்‌ “அமைச்சரே, 
நீங்கள்‌ பிதாமகரின்‌ உள்ளம்‌ எப்படி 
செயல்படவேண்டுமென வகுக்க முயல்கிறீரா என்ன?” 
என்றார்‌. “அஸ்தினபுரியின்‌ குலமூத்தவர்‌ பிதாகமரே. 
மண்மீதிருக்கும்‌ மூதாதை வடிவம்‌ அவர்‌. அவரது சொல்‌ 
இங்கே வாழ்ந்தாகவேண்டும்‌. இளையோர்‌ அவர்‌ 
சொல்லை மீறினர்‌ என்ற பழி நிகழலாகாது. அதுமட்டுமே 
என்‌ விண்ணப்பம்‌” என்றார்‌. விதுரர்‌ கைகூப்பி “ஆம்‌, 
இக்குலம்‌ உள்ளவரை பிதாமகரின்‌ சொல்லே 
நின்றாளவேண்டும்‌. அதுவே முறையாகும்‌” என்றார்‌. 


அவையெங்கும்‌ எழுந்தோடிய அசைவை அர்ஜுனன்‌ 


கண்டான்‌. அவைக்கூட்டம்‌ முடிந்துவிட்டது என்ற 
உணர்வு அவ்வசைவில்‌ தெரிந்தது. கிருபர்‌ குனிந்து அவர்‌ 
கொண்டுவந்திருந்த சிறிய மான்‌ தோல்‌ பையை 
எடுத்துக்கொண்டார்‌. தருமன்‌ குனிந்து அர்ஜுனனிடம்‌ 
“விதுரர்‌ சொன்னது எவ்வளவு சிறப்பு பார்த்தாயா? 
அனைத்தும்‌ இயல்பாக முடிந்துவிட்டன” என்றான்‌. 
அர்ஜுனன்‌ நிமிர்ந்து தருமன்‌ விழிகளை நோக்கினான்‌. 
அவை உண்மையான மகிழ்வுடன்‌ மலர்ந்திருப்பதைக்‌ 
கண்டு சஞ்சலத்துடன்‌ விழிகளை திருப்பிக்கொண்டான்‌. 
அப்படியென்றால்‌ முடியையும்‌ நாட்டையும்‌ விழைபவன்‌ 
நானா? என்‌ உள்ளம்‌ ஏன்‌ ஏமாற்றம்‌ கொள்கிறது? 


“பிதாமகரை வணங்கி வாழ்த்துகொள்கிறேன்‌ பார்த்தா. 
நான்‌ அவர்‌ சொல்லைமீற ஒருகணமும்‌ எண்ணவில்லை 
என்பதை அவர்‌ அறியவேண்டும்‌” என்றான்‌ தருமன்‌. 
மிகமெல்ல உதடுகள்‌ மட்டுமே அசைய சபையை நோக்கி 
நிமிர்ந்து நின்று அவன்‌ பேசுவது துல்லியமாக தனக்குக்‌ 
கேட்பதை அர்ஜுனன்‌ வியப்புடன்‌ 
எண்ணிக்கொண்டான்‌. விதுரர்‌ செளனகரின்‌ காதில்‌ 
ஏதோ சொல்லிக்கொண்டிருக்க திருதராஷ்டிரர்‌ தனக்கு 
பானம்‌ கொண்டுவரச்சொல்லி கைகாட்டினார்‌. செளனகர்‌ 
சால்வையை எடுத்துப்போட்டுக்கொண்டதைக்‌ கண்டு 
அவர்‌ எழுந்து அவையின்‌ இறுதிமுடிவை 
கோரப்போகிறார்‌ என்று நினைத்ததும்‌ அவன்‌ நெஞ்சு 
ஒலிக்கத்‌ தொடங்கியது. 


வெண்முரசு அனைத்து விவாதங்களும்‌ கடிதங்களும்‌ 

அர்ஜுனன்‌ ஈரமான கைகளை முன்னாலிருந்த 
இருக்கையின்‌ மேல்‌ விரிக்கப்பட்டிருந்த பட்டில்‌ 
துடைத்துக்கொண்டபடி செளனகர்‌ மேல்‌ விழி ஊன்றி 
காத்து நின்றான்‌. அவன்‌ நினைத்ததைவிட அவர்‌ 
எழுவதற்கு தாமதமாகியது. சால்வையைச்‌ சுற்றியபின்‌ 
மீண்டும்‌ விதுரரிடம்‌ எதையோ கேட்டார்‌. அவர்‌ 
அதனாலொன்றுமில்லை என்பதுபோல தலையசைத்து 
பதில்‌ சொன்னார்‌. 


னால்‌ அக்கணம்‌ விதுரரின்‌ விழிகள்‌ வெண்திரையை 
நோக்கிச்‌ சென்று மீண்டதை அர்ஜுனன்‌ கண்டான்‌. 
மீண்டும்‌ செளனகர்‌ ஏதோ கேட்டபின்‌ எழப்போகும்போது 
திரைக்கு அப்பாலிருந்து “அவையை வணங்குகிறேன்‌” 
என்று குந்தியின்‌ குரல்‌ கேட்டது. “பிதாமகரின்‌ சொல்‌ 
வாழவேண்டும்‌ என்றே எளியவள்‌ விரும்புகிறேன்‌. 
அச்சொல்லை இறைநெறியாகக்‌ கொள்வதும்‌ 
அதன்பொருட்டு உயிர்துறப்பதும்‌ என்‌ மைந்தரின்‌ கடன்‌.” 
அச்சொற்களில்‌ இருந்த உறுதியே அதை உடனே அவள்‌ 
மறுக்கப்போகிறாள்‌ என்பதற்கான ஆதாரம்‌ என எண்ணி 
அர்ஜுனன்‌ புன்னகைசெய்த கணமே பீமனும்‌ புன்னகை 
செய்தான்‌. 


“ஆனால்‌ அனைத்தையும்விட முதன்மையானது 
இந்நாட்டுக்கும்‌ தங்கள்‌ முன்னோருக்கும்‌ அவர்கள்‌ 
கொண்டிருக்கும்‌ கடன்‌. ஷத்ரியர்களென அவர்கள்‌ 
பிறந்திருப்பதே அக்கடனை நிறைவேற்றத்தான்‌. 
அவையினரே, பராசர ஸ்மிருதியின்படி ஷத்ரியனின்‌ 
கடமைகள்‌ மூவகை. ஜன்மம்‌, பைத்ருகம்‌, ஸ்வார்ஜிதம்‌. 
பிறப்பால்‌ அவன்‌ அடையும்‌ கடமைகளே ஜன்மம்‌. அவன்‌ 
ஷத்ரியனாக இருப்பதனாலேயே 
நிறைவேற்றியாகவேண்டியவை அவை. குலமுறையாக 
வந்த பொறுப்புகளை கொண்டு குடிகளைக்காத்து 
அறத்தின்படி நிற்றல்‌ எனப்படும்‌.” 


குந்தி தொடர்ந்தாள்‌ “மூத்தார்‌ அளித்த ஆணைகள்‌ 
பைத்ருகம்‌ எனப்படுகின்றன. அவை 
இரண்டாமிடத்திலேயே வருகின்றன. தானே அளித்த 
வாக்குறுதிகள்‌ ஸ்வார்ஜிதம்‌. தன்னேற்புக்‌ கடன்களுடன்‌ 
மூத்தார்கடன்கள்‌ முரண்படுமென்றால்‌ 


மூத்தார்கடனையே கொள்ளவேண்டும்‌. 
மூத்தார்கடனுடன்‌ பிறப்புக்கடன்‌ முரண்படுமென்றால்‌ 
பிறப்புக்கடனையே கொள்ளவேண்டும்‌. இங்கு என்‌ 
மைந்தர்‌ அவர்களுக்கு பிறப்பால்‌ அளிக்கப்பட்ட 
கடனையே முதன்மையாகக்‌ கொள்வார்கள்‌. அதுவே 
முறை.” அவள்‌ குரலில்‌ இருந்த திடமான அமைதி 
அங்கிருந்தவர்களின்‌ முகங்களையும்‌ தீவிரமாக 
ஆக்கியது. அனைவரும்‌ திரையை நோக்க சகுனி மட்டும்‌ 
தன்‌ முன்னாலிருந்த தரையை நோக்கியபடி 
தலைகுனிந்து அமர்ந்திருந்தார்‌. 


குந்தி மெல்லிய திடமான குரலில்‌ சொன்னாள்‌. 
அச்சொற்கள்‌ முகமில்லாது ஒலித்தமையாலேயே 
மறுக்கமுடியாத தன்மை கொண்டிருந்தன. 
“ஆதிமானுஷிகமாக கிடைக்கும்‌ அரியணை என்பது 
தலைமுறைதலைமுறையாக அப்படியேதான்‌ இருக்கும்‌ 
என்று நீதிநூல்கள்‌ சொல்லவில்லை. பராசரநீதி 
அதைப்பற்றி ஒன்றும்‌ சொல்லவில்லை என்றாலும்‌ 
சந்திரதேவந்தி அதைப்பற்றி தெளிவான விளக்கத்தை 
சொல்கிறது. டப எ. கிடைத்த அரசை 
ஒருவன்‌ பன்னிரண்டாண்டுகாலம்‌ ஆண்டுவிட்டான்‌ 
என்றால்‌ அவன்‌ அரியணை நிலைத்துவிடுகிறது. 
அவனுடைய மைந்தன்‌ ஆதிதெய்வீகமாகவே 
அம்முடியுரிமையைப்‌ பெறுகிறான்‌. ஆகவே என்‌ 
மைந்தன்‌ தருமன்‌ இறையாணையால்‌ இவ்வரசைப்‌ 
பெற்றிருக்கிறான்‌.” 


அந்த ஐயமே அற்ற சொல்லாட்சிகளை அர்ஜுனன்‌ 
எண்ணிக்கொண்டான்‌. எத்தனைமுறை தனக்குள்‌ 
அக்காட்சியை நடித்து அச்சொற்களை 
சொல்லிக்கொண்டிருந்தால்‌ அது கைவந்திருக்கும்‌! 
தருமன்‌ பிறந்த மறுகணம்‌ முதல்‌ குந்தி அச்சொற்களை 
கோர்க்கத்‌ தொடங்கியிருப்பாள்‌. மறுபக்கம்‌ சகுனியும்‌ 
தனக்கான சொற்களை கோர்த்திருப்பார்‌. இருபக்கமும்‌ 
பதினெட்டாண்டுகாலம்‌ ஊறித்‌ தேங்கி புடமிடப்பட்ட 
சொற்கள்‌. நிகரான எடைகொண்டவை. நடுவே 
துலாக்கோலின்‌ முள்‌ அசைவற்று நிற்கும்‌. 


“பிதாமகரை வணங்குகிறேன்‌” என்று குந்தி 
தொடர்ந்தாள்‌. “அவரது சொற்களை என்‌ மைந்தர்‌ 
வைரமுடி என தலைமேல்‌ சூடிக்கொள்வார்கள்‌. ஆனால்‌ 
நான்‌ அறியவிழைவது பிதாமகர்‌ அளித்த அந்தச்‌ சொல்‌ 
காந்தார இளவரசருக்கு அளிக்கப்பட்டதா, அன்றி என்‌ 
கணவரான மறைந்த மன்னர்‌ பாண்டுவுக்கு 
அளிக்கப்பட்டதா?” அவள்‌ சால்வையை சரிசெய்தபடி 


இருக்கையில்‌ சற்று முன்னால்‌ சாய்ந்து செவிகூரும்‌ 
மெல்லிய ஒலியைக்கூட கேட்கமுடிந்தது. 


அந்த வினாவை சிலகணங்களுக்குப்பின்னரே 
அனைவரும்‌ முழுமையாக உணர்ந்தனர்‌. எங்கோ அகம்‌ 
அலைந்துகொண்டிருந்தமையால்‌ அதைக்கேட்டதும்‌ 
சிலகணங்கள்‌ தடுமாறிய பீஷ்மர்‌ “அன்று அந்தச்‌ சூழலில்‌ 
எவரிடம்‌ அதைச்‌ சொன்னேன்‌ என்று நினைவில்லை... 
நான்‌ அதை சகுனியிடம்‌ சொன்னேன்‌ என்பது உறுதி” 
என்றார்‌. “அவனை நான்‌ நெஞ்சோடு அணைத்தேன்‌. 
மைந்தன்‌ என என்‌ எஞ்சியநாளெல்லாம்‌ அவனையும்‌ 
சொல்லிக்கொள்வேன்‌ என்று சொன்னேன்‌. அவன்‌ 
விழிநீரை என்‌ தோள்கள்‌ உணர்ந்தன. அவன்‌ 
தோள்களை இறுக்கியபடி அவனிடம்‌ அச்சொற்களை 
சொன்னேன்‌.” 


“பிதாமகரே, எளியவளை பொறுத்தருளுங்கள்‌. அந்த 
வாக்குறுதியை மீண்டும்‌ என்‌ கணவர்‌ பாண்டுவிடம்‌ 
சொன்னீர்களா?” என்றாள்‌ குந்தி. பீஷ்மரின்‌ தலை 
முதியவர்களுக்குரிய முறையில்‌ மெல்ல நடுங்கியது. 
வளைந்த விரல்கள்‌ கொண்ட வலக்கையை உதடுகள்‌ 
மேல்‌ வைத்து சிந்தனை செய்து “இல்லை, நான்‌ 
இருமுறை கூறியதாக நினைவில்லை” என்றார்‌. 
குழப்பத்துடன்‌ தாடியை தடவியபடி 
“நெடுங்காலமாகிறது” என முனகினார்‌. 


“பிதாமகரே, தங்கள்‌ பாதங்களைப்‌ பணிகிறேன்‌. அந்த 
வாக்குறுதியை நீங்கள்‌ சகுனித்தேவருக்கு அளித்தபோது 
அருகே மாமன்னர்‌ பாண்டு இருந்தாரா?” என்றாள்‌ குந்தி. 
சிலகணங்கள்‌ அமைதிக்குப்பின்‌ “இல்லை, 
அவ்வறையில்‌ அவன்‌ இல்லை” என்றார்‌ பீஷ்மர்‌. 
மீண்டும்‌ தயங்கி தன்‌ பழுத்த விழிகளைத்‌ திருப்பி 
“விதுரா, அந்த அவையில்‌ எவர்‌ இருந்தார்கள்‌?” என்றார்‌. 


விதுரர்‌ எழுந்து வணங்கி “பிதாமகரே, அந்த அவையில்‌ 
பேரரசி சத்யவதி இருந்தார்‌. நானும்‌ தாங்களும்‌ காந்தார 
இளவரசரும்‌ இருந்தோம்‌. பேரமைச்சரான காலம்சென்ற 
யக்ஞசன்மர்‌ இருந்தார்‌. தாங்கள்‌ காந்தார இளவரசருக்கு 
வாக்களித்தீர்கள்‌. தங்கள்‌ சொற்களை அப்பமயே அன்றே 
சென்று ஏட்டில்‌ பதிவுசெய்தேன்‌. அதை நானும்‌ 
யக்ஞ்சன்மரும்‌ முத்திரையிட்டு அரச ஆவணமாக 
ஆக்கினோம்‌.” 


விதுரர்‌ எழுந்து ஒரு ஓலையை பீடத்திலிருந்து எடுத்து 
“இதுதான்‌ தாங்கள்‌ சொன்ன வரிகள்‌ பிதாமகரே” 


என்றபின்‌ குரலை மாற்றி “அந்த வஞ்சினம்‌ அவ்வாறே 
இருக்கட்டும்‌ மகனே! இங்கே நீ பதினெட்டு வருடம்‌ 
காத்திரு. வெறும்‌ பதினெட்டே வருடங்கள்‌. உன்‌ 
தமக்கையின்‌ வயிற்றில்பிறந்த மைந்தன்‌ முடிசூடியதும்‌ நீ 
நாடு திரும்பலாம்‌. இது என்‌ வாக்கு” என்று வாசித்து 
நிமிர்ந்தார்‌. அவையினர்‌ முகங்களை நோக்கியபின்‌ 
“அப்போது பேரரசி சத்யவதி சொன்ன சொற்களையும்‌ 
குறித்திருக்கிறோம்‌” என்று மீண்டும்‌ வாசித்தார்‌. 
“செளபாலரே, இந்த நாட்டில்‌ என்‌ மைந்தனின்‌ வாக்கு 
என்பது ஒவ்வொருவரையும்‌ கட்டுப்படுத்துவது. அது 
அஸ்தினபுரியின்‌ தெய்வங்களின்‌ வாக்குறுதி.” 


விதுரர்‌ அமர்ந்ததும்‌ குந்தி “தாங்கள்‌ அளித்த வாக்குறுதி 
சகுனித்தேவருக்கு மட்டுமே. அதையே பேரரசி 
உறுதிசெய்திருக்கிறார்‌. அமைச்சர்கள்‌ 
ஆவணப்படுத்தியிருக்கிறார்கள்‌. ஆனால்‌ அச்செய்தி 
மாமன்னர்‌ பாண்டுவுக்கு சொல்லப்பட்டதா என்றே நான்‌ 
கேட்கிறேன்‌” என்றாள்‌. பீஷ்மர்‌ மெல்லியகுரலில்‌ “நான்‌ 
சொல்லவில்லை” என்றார்‌. “தங்கள்‌ சொற்களை 
அவ்வண்ணமே அவை கொள்ளட்டும்‌. வணங்குகிறேன்‌ 
பிதாமகரே” என்றாள்‌ குந்தி. 


உள்ளக்கிளர்ச்சியால்‌ அர்ஜுனன்‌ ஒழுக்குமிக்க 
நீரோடையில்‌ நிற்பவனைப்போல கால்கள்‌ மண்ணில்‌ 
நிலைக்காமல்‌ தவித்து முன்னகர்ந்து முன்னாலிருந்த 
இருக்கையின்‌ பின்பக்கத்தை பிடித்துக்கொண்டான்‌. 
பீமன்‌ திரும்பி நோக்கி புன்னகை செய்தான்‌. சகுனி 
எழுந்து “எவரிடம்‌ சொல்லப்பட்டாலென்ன? அது 
பிதாமகரின்‌ சொல்‌” என்று உரக்கக்‌ கூவினார்‌. “அவரது 
சொல்‌ இந்நாட்டின்‌ தெய்வங்களின்‌ சொல்‌ என்று 
சொன்னவர்‌ பேரரசி. அவர்‌ அளித்த மணிமுடி இது. 
இந்நாட்டில்‌ பிதாமகரும்‌ பேரரசியும்‌ சொன்ன சொல்லுக்கு 
என்ன மதிப்பு என்றே நான்‌ அறிய விழைகிறேன்‌” 
என்றார்‌. 


சகுனியை முதல்முறையாக சினம்கொண்ட நிலையில்‌ 
அர்ஜுனன்‌ கண்டான்‌. சிவந்து பழுத்த நிலையில்‌ 
அவரில்‌ எப்போதுமிருக்கும்‌ உயிரற்ற வெளிறல்‌ மறைந்து 
அவர்‌ அழகனாக தோற்றமளித்தார்‌. அவரது முகத்தில்‌ 
எப்போதும்‌ இறுகியே தெரியும்‌ தசைகளெல்லாம்‌ உருகி 
வழிபவை போல இளகின. கைகளை வீசி “எனக்களித்த 
சொல்லுக்கு பிதாமகர்‌ மட்டும்‌ பொறுப்பா? இல்லை, 
அஸ்தினபுரியின்‌ மைந்தரும்‌ அதற்குப்பொறுப்பா? 
அதைச்சொல்லுங்கள்‌” என்றார்‌. 


அவையை நோக்கி நடந்து நடுவே நின்று மூச்சிரைக்க 
“அவையோரே, அச்சொற்களுக்கு அவர்‌ மட்டும்‌ 
பொறுப்பென்றால்‌ இக்கணமே அவர்‌ இங்கிருக்கும்‌ 
பிதாமகர்‌ நிலையை உதறவேண்டும்‌. மரவுரி அணிந்து 
காடேகவேண்டும்‌. மீண்டும்‌ இந்நகரில்‌ அவர்‌ 
நுழையக்கூடாது. அவருக்கான நீர்க்கடன்களை 
இங்குள்ள மைந்தர்‌ எவரும்‌ செய்யலாகாது” என்று 
கூவினார்‌. அகவிரைவெழுந்த உடல்‌ படபடக்க 
சொற்களும்‌ பதறின. 

அர்ஜுனன்‌ சபையைச்‌ சூழ்ந்து 
நோக்கிக்கொண்டிருக்கையில்‌ அவனருகே இருந்து 
“சபையோரே?” என்று தருமனின்‌ நடுங்கும்‌ குரல்‌ எழுந்தது. 
அவன்‌ கைகளைக்‌ கூப்பியபடி முன்னகர்ந்தான்‌. 
“மூத்தோர்‌ இருக்க நான்‌ பேசுவதற்கு என்னை 
பொறுத்தருள்க. எனக்கும்‌ என்‌ தம்பியருக்கும்‌ 
இறைச்சொல்லுக்கு நிகரானது பிதாமகரின்‌ சொல்‌. 
பிதாமகர்‌ அளித்தவாக்கின்‌ ஒவ்வொரு சொல்லும்‌ 
இக்குலத்தினருக்கு எண்ணத்திலும்‌ மீறமுடியாத 
ஆணையே ஆகும்‌” என்றான்‌. 


சகுனி அவனை நோக்கி திரும்பினார்‌. தருமன்‌ “பிதாமகர்‌ 
காந்தார இளவரசருக்கு வாக்குறுதி அளித்திருந்தார்‌ 
என்றால்‌ நான்‌ அதை சிரமேற்கிறேன்‌. இம்மணிமுடியை 
நான்‌ கோரவில்லை. அவரது சொல்லை மீறி அதை நான்‌ 
ஏற்றாகவேண்டுமென எவரேனும்‌ சொன்னால்‌ 
இச்சபைக்கு வெளியே சென்று தர்ப்பைமேல்‌ வடக்கிருந்து 
உயிர்விடுவேன்‌. அறம்‌ மீது ஆணை. எந்தை மேல்‌ 

ணை” என்றான்‌. அவன்‌ உடலிலும்‌ முகத்திலும்‌ 
நடுக்கமோ தயக்கமோ இருக்கவில்லை. குரல்‌ உறுதியுடன்‌ 
ஒலித்தது. 


தருமன்‌ எண்ணத்தை முன்னரே அறிந்திருந்தும்‌ கூட 
அதை அப்போது கேட்கையில்‌ அர்ஜுனன்‌ 
மேனிசிலிர்த்தான்‌. அவனை அறியாமலேயே தருமனை 
நோக்கி மெல்ல நகர்ந்தான்‌. அவன்‌ தோளின்‌ வெம்மை 
தன்‌ தோளில்‌ படும்விதமாக. சபையெங்கும்‌ தருமனின்‌ 
சொல்‌ உருவாக்கிய மெல்லிய விதிர்ப்பை கண்டான்‌. 
சகுனியேகூட வியந்தபடி சற்றுத்திறந்த வாயுடன்‌ 
நோக்கியிருந்தார்‌. துரியோதனன்‌ விழிகள்‌ தருமன்‌ மேல்‌ 
திகைத்தபடி நிலைத்திருந்தன. 
“இளையவரே, நீங்கள்‌ சொல்வதென்ன?” என்றார்‌ விதுரர்‌ 


பீமனிடம்‌. “நான்‌ என்‌ அன்னைக்கு இன்னொரு வாக்கை 
அளித்திருந்தேன்‌” என்றான்‌ பீமன்‌. “ஆனால்‌ இன்று என்‌ 


தமையன்‌ இச்சபையில்‌ எழுந்து என்னையும்‌ தானென்றே 
உணர்ந்து சற்றும்‌ ஐயமின்றி சொன்ன அச்சொல்‌ எனக்கு 
இம்மண்ணில்‌ தெய்வங்கள்‌ அளித்த வரம்‌. அவரது 
எண்ணமும்‌ சொல்லும்‌ இப்பிறவி முழுக்க என்னை 
கட்டுப்படுத்தும்‌. அவரது விருப்பமேதும்‌ எனக்கு 

ணையே. அதை மீற என்‌ அன்னையோ நான்‌ வழிபடும்‌ 
தெய்வமோ எனக்கு ஆணையிடுவாரென்றால்‌ அவர்‌ முன்‌ 
என்‌ கழுத்தை அறுத்துவிழுவேன்‌. அறிக என்னை 
ஆளும்‌ கொடுங்காற்றுகள்‌” என்றான்‌. 


விதுரர்‌ விழி தன்னை நோக்கி திரும்புவதற்குள்‌ 
அர்ஜுனன்‌ தன்‌ நெஞ்சில்‌ கைவைத்து முன்னகர்ந்து 
“என்‌ சொற்கள்‌ ஒவ்வொன்றையும்‌ இளையதமையன்‌ 
பீமசேனரே சொல்லிவிட்டார்‌ அமைச்சரே. அவரைவிட 
சொல்லறிந்தவன்‌ அல்ல நான்‌” என்றான்‌. 
“அறமெனப்படுவதும்‌ நெறியெனப்படுவதும்‌ 
இறையெனப்படுவதும்‌ என்‌ தமையனே. பிறந்து 
நெறிநின்று மறையும்‌ இச்சிறு வாழ்வில்‌ எங்கும்‌ 
எவரிடமும்‌ கடன்‌ என பிறிதேதும்‌ எனக்கில்லை. அறிக 
என்‌ வில்‌!” 


பீஷ்மரின்‌ கண்களில்‌ இருந்து கண்ணீர்‌ 
வழியத்தொடங்கியது. முதுமையின்‌ விளைவான 
தயக்கமின்மையால்‌ அவர்‌ அதை மறைக்கவோ 
நிறுத்தவோ முயலவில்லை. சுருங்கிய கன்னங்களில்‌ 
வழிந்து வெண்தாடி மயிர்களில்‌ பரவி துளித்து நின்ற 
கண்ணீருடன்‌ நெஞ்சில்‌ கைசேர்த்து அவர்‌ விசும்பி 
அழுதார்‌. அவர்‌ தொண்டையை கனைக்கும்‌ ஒலியும்‌ 
மூக்கை உறிஞ்சும்‌ ஒலியும்‌ அமைதி கனத்து நிறைந்த 
கூடத்தில்‌ ஒலித்தன. 


பட்டுத்திரைக்கு அப்பால்‌ குந்தி மெல்லச்‌ செருமும்‌ ஒலி 
கேட்டு அத்தனை தலைகளும்‌ அத்திசை நோக்கி 
திரும்பின. திரைச்சீலையை அவள்‌ மெல்லத்‌ தொட்டு 
அலையெழுப்பினாள்‌. அது அவர்கள்‌ தன்னை 
முற்றிலும்‌ விழியும்‌ செவியும்‌ கூர்வதற்காக என அவன்‌ 
அறிந்தான்‌. “இச்சொற்களைக்‌ கேட்பதற்காகவே நான்‌ 
உயிர்வாழ்ந்தேன்‌ என எண்ணுகிறேன்‌” என்று அவள்‌ 
மெல்லிய குரல்‌ எழுந்தது. “என்‌ மைந்தர்‌ என்றும்‌ 
அவர்களின்‌ தந்தையின்‌ இடத்தில்‌ தமையனை 
கொண்டிருக்கவேண்டுமென்று வேண்டுகிறேன்‌. 
அவர்களுக்கு அனைத்து நலன்களும்‌ சூழ்வதாக! 
விண்ணுலகிலிருந்து மாமன்னர்‌ பாண்டு அவர்களை 
வாழ்த்தட்டும்‌!” 


அவள்‌ சொல்லவருவதென்ன என்று தெரியாமல்‌ அவை 
திகைப்பதை அர்ஜுனன்‌ கண்டான்‌. குந்தி 
பெருமூச்சுவிட்டாள்‌. “ஆனால்‌ நான்‌ சொல்வது ஒன்றே. 
மாமன்னர்‌ பாண்டுவுக்கு ஓர்‌ மணிமுடி அளிக்கப்பட்டது. 
அது பதினெட்டு வருடங்களுக்கு மட்டுமே என்ற நெறி 
அவரிடம்‌ சொல்லப்படவில்லை. அதை பிதாமகர்‌ 
காந்தார இளவரசருக்கு அளித்ததை மாமன்னர்‌ பாண்டு 
அறியவில்லை என்றால்‌ அதற்கு என்ன பொருள்‌? 
தனக்கு அரசுப்பட்டம்‌ அளிக்கப்பட்டது என்றும்‌ மைந்தன்‌ 
அரியணை ஏறுவான்‌ என்றும்‌ நம்பியவராக அவர்‌ 
இவ்வுலகை நீத்தார்‌ என்றால்‌ நாம்‌ இறந்தவருக்கு 
அளிக்கப்பட்ட வாக்குறுதி ஒன்றை மீறுகிறோம்‌ 
அல்லவா?” 


அந்த வினாவிற்குப்‌ பின்னாலிருந்த திட்டத்தை 
நன்கறிந்திருந்தபோதும்‌ அர்ஜுனன்‌ அதைக்கேட்டு 
படபடப்படைந்தான்‌. “அவையோரே, மாமன்னர்‌ 
பாண்டுவின்‌ ஆன்மா அந்த விழைவைக்கொண்டிருந்தது 
என்றால்‌ அது ஃபுவர்லோகத்தில்‌ நிறைவின்மையை 
அடையும்‌ என்றல்லவா நூல்கள்‌ சொல்கின்றன?” 
குந்தியின்‌ குரல்‌ ஒலி எழாமலேயே ஓங்கியது. 
“தென்புலத்தார்‌, தெய்வம்‌, மூத்தோர்‌, முனிவர்‌ 
என்றல்லவா நூல்கள்‌ மானுடர்‌ கடன்பட்டிருப்போரின்‌ 
வரிசையை வகுக்கின்றன? தென்புலம்‌ 
அடைந்தவர்களுக்கு அளிக்கப்பட்ட வாக்கை மீற 
மண்ணில்‌ எவருக்கும்‌ உரிமை இல்லை அவையினரே. 
உண்டென்று நூல்‌ சொல்லுமென்றால்‌ சொல்லுங்கள்‌. 
நான்‌ அவை விட்டு எழுகிறேன்‌. இந்நகர்‌ விட்டு 
நீங்குகிறேன்‌. நீத்தோரைக்‌ கைவிடும்‌ நிலத்தில்‌ என்‌ கால்‌ 
பதியாமலாகட்டும்‌.” 


அவை கடும்குளிரில்‌ விரைத்தது போல அமர்ந்திருந்தது. 
கிருபரும்‌ செளனகரும்‌ கைகூப்பினர்‌. குந்தியின்‌ குரல்‌ 
தணிந்தது. “நான்‌ இங்கே பேசுவது என்‌ மைந்தனுக்குரிய 
மணிமுடிக்காக அல்ல. அவன்‌ சதசிருங்கம்‌ சென்று 
மரவுரி அணிந்து வாழ்ந்தால்‌ எனக்கொன்றும்‌ இல்லை. 
மானுடர்‌ தங்கள்‌ வாழ்வை தாங்கள்‌ தேர்வுசெய்யலாம்‌. 
நான்‌ வாதிடுவது உலகுநீத்த என்‌ கணவருக்காக. அவரது 
நெஞ்சில்‌ நிறைந்த விழைவு புறக்கணிக்கப்பட்டு அவர்‌ 
நிறைவழியக்கூடாதென்பதற்காக. மண்ணில்‌ வாழும்‌ 
மக்களின்‌ அதிகார விழைவால்‌ விண்ணேறிய என்‌ 
கொழுநருக்கு வஞ்சம்‌ இழைக்கப்படலாகாது 
என்பதற்காக. ஏனென்றால்‌ மண்ணில்‌ அவருடைய 
குரலாக எஞ்சியிருப்பவள்‌ நான்‌ மட்டுமே. நான்‌ 
அவருக்காகப்‌ பேசியாகவேண்டும்‌.” 


குந்தியின்‌ குரல்‌ உடைந்தது. மெல்லிய தேம்பலை வாயை 
ஆடையால்‌ மூடி அவள்‌ அடக்குவதை கேட்கமுடிந்தது. 
செளனகர்‌ எழுந்து உரக்க “நான்‌ அமைச்சன்‌! ஆணையை 
நிறைவேற்றவேண்டியவன்‌. ஆனால்‌ இச்சபையில்‌ நான்‌ 
என்‌ தரப்பை சொல்லியாகவேண்டும்‌. மாமன்னர்‌ 
பாண்டுவிடம்‌ வாக்கு சொல்லப்படவில்லை என்றால்‌ 
அவர்‌ விழைந்ததே நிகழவேண்டும்‌. தருமர்‌ 
அரசாளவேண்டும்‌. இக்குலத்தின்மேல்‌, 
இவ்வரியணைமேல்‌ நீத்தார்‌ சொல்‌ விழலாகாது... அதை 
வெளியே அவைகொண்டிருக்கும்‌ என்‌ குலமும்‌ ஏற்காது” 
என்றார்‌. விதுரர்‌ ஏதோ சொல்வதற்கு முன்‌ அவர்‌ 
கைதாக்கி மறித்து “அவ்வாறு நிகழுமெனில்‌ நீத்தார்‌ 
சொல்‌ மறுக்கப்பட்ட இந்நிலத்தை விட்டு நானும்‌ 
என்குலமும்‌ விலகிச்செல்வோம்‌. காட்டிலோ பாலையிலோ 
எங்கள்‌ வாழ்க்கையை கண்டடைவோம்‌. அறிக என்‌ 
குலதெய்வங்கள்‌!” என்று கூவினார்‌. 


சகுனி ஏதோ சொல்வதற்காக எழுவதற்குள்‌ திரையைக்‌ 
கிழிப்பதுபோல விலக்கியபடி சத்யசேனையும்‌ 
சத்யவிரதையும்‌ பாய்ந்து வெளியே வந்தனர்‌. சத்யவிரதை 
கைகளை நீட்டியபடி உடைந்த குரலில்‌ “இது சதி! 
முன்னரே தீர்மானிக்கப்பட்ட நாடகம்‌ இது. இங்கே 
நெறிநூல்கள்‌ இல்லையா? இந்தப்‌ பழிகாரியின்‌ பசப்பைக்‌ 
கேட்டா இந்த அவை முடிவெடுக்கப்போகிறது?” என்று 
கூவினாள்‌. “அமைச்சருடன்‌ சேர்ந்து நாடகமாடுகிறாள்‌... 
இவள்‌ யாதவப்பெண்ணா சூதப்பெண்ணா?” என்று கூவ 
மற்ற காந்தாரியரும்‌ வெளியே வந்து “சதி. இதை ஒப்ப 
மாட்டோம்‌” என்று கூச்சலிட்டனர்‌. 


திடமான தாழ்ந்த குரலில்‌ திருதராஷ்டிரர்‌ “துரியோதனா” 
என்றார்‌. “அடுத்த சொல்‌ பேசி திரைக்கு வெளியே 
நின்றிருக்கும்‌ பெண்‌ எவளாக இருந்தாலும்‌ அவள்‌ 
தலையை வெட்டி வீழ்த்து.” துரியோதனன்‌ அக்கணமே 
தன்‌ இடையில்‌ இருந்த வாளை உலோக ஒலியுடன்‌ 
உருவியபடி முன்னால்‌ செல்ல காந்தாரியர்‌ பதறியடித்து 
திரைக்குப்பின்‌ சென்று மூடிக்கொண்டனர்‌. அவர்களில்‌ 
ஒருத்தி திரையைப்பிடித்திருந்தாள்‌. அவள்‌ கையுடன்‌ 
சேர்ந்து திரை நடுங்கியது. துரியோதனன்‌ “வெளியே 
எவரும்‌ இல்லை தந்தையே” என்றபின்‌ தலை தாழ்த்தி 
பின்னகர்ந்தான்‌. 

திருதராஷ்டிரர்‌ பெருமூச்சுடன்‌ மெல்ல எழுந்து நின்று 
தன்‌ கைகளை கூப்பினார்‌. “அவையோரே, இங்கு 
மாமன்னர்‌ ஹஸ்தி அமர்ந்த அரியணைக்கு அருகே நான்‌ 
அமர்ந்திருக்கிறேன்‌. என்றும்‌ வாழும்‌ நெறியும்‌ அறமும்‌ 


எதுவோ அது இங்கு வாழவேண்டுமென என்‌ மூதாதையர்‌ 
இட்ட ஆணையை என்‌ குருதியில்‌ கொண்டிருக்கிறேன்‌. 
அகதைத்தவிர எனக்கு முதன்மையானது பிறிதில்லை” 
என்றார்‌. 


“இது பிதாமகரின்‌ நாடு. அவரது சொல்‌ 
நின்றாகவேண்டும்‌. ஆகவே பாண்டுவின்‌ மணிமுடியை 
முறைப்படி என்‌ மைந்தன்‌ பெற்றுக்கொள்ளட்டும்‌” 
என்றார்‌ திருதராஷ்டிரர்‌. “ஆனால்‌ அரசியார்‌ இங்கே 
சொன்னபடி என்‌ இளையோனிடம்‌ இம்மணிமுடி 
என்னிடம்‌ மீளுமென்று சொல்லப்படவில்லை என்றால்‌ 
அவன்‌ வாழும்‌ விண்ணுலகில்‌ அவன்‌ அமைதியிழக்கக்‌ 
கூடும்‌. அவையோரே, நாம்‌ ஏதறிவோம்‌ அவ்வுலகை? 
அங்கே என்‌ பொருட்டு ஒருகணமேனும்‌ என்‌ இளையோன்‌ 
துயர்கொள்வான்‌ என்றால்‌ இங்கே மானுடனாக நான்‌ 
வாழ்ந்துதான்‌ என்ன பயன்‌? இந்தப்‌ பேருடலும்‌ தலையும்‌ 
மண்ணிலிருப்பதுபோல இழிவென்ன?” 


இருகைகளையும்‌ வானோக்கி தூக்கி செஞ்சதை விழிகள்‌ 
கலங்கி வழிய திருதராஷ்டிரர்‌ சொன்னார்‌ “இங்கே 
வாழ்ந்தபோதெல்லாம்‌ நிறைவிலாது உழன்றவன்‌ என்‌ 
தம்பி பாண்டு...” குரல்‌ இடற அவர்‌ நிறுத்திக்கொண்டார்‌. 
குரல்வளை ஏறி இறங்கியது. செருமியபடி “இவ்வைந்து 
மக்களைப்‌ பெற்றதன்றி வாழ்க்கையின்‌ இன்பமெதையும்‌ 
அறியாதவன்‌ என்‌ சிறுவன்‌. அங்கே விண்ணக 
போகங்கள்‌ சூழ இருந்தாலும்‌ குனிந்து 
இம்மைந்தரைத்தான்‌ நோக்கிக்‌ கொண்டிருப்பான்‌. அவன்‌ 
உளம்‌ வாட நான்‌ ஒருநாளும்‌ ஒப்ப மாட்டேன்‌. அதை 
எவரும்‌ எந்நெறியையும்‌ சுட்டி என்னிடம்‌ 
சொல்லவேண்டியதில்லை.” 


உரத்த குரலில்‌ திருதராஷ்டிரர்‌ சொன்னார்‌ “நான்‌ 
நூலறிந்தவனல்ல. நான்‌ காட்டுமிருகம்‌. என்‌ 
இச்சைகளின்பம செல்பவன்‌, என்‌ தசைகளால்‌ 
வாழ்பவன்‌. எதையும்‌ நான்‌ கருத்தில்‌ 
கொள்ளப்போவதில்லை. எடுத்து வீசுங்கள்‌ உங்கள்‌ 
நூல்களை... நான்‌ சொல்வது என்‌ குருதியில்‌ எழுந்த 
சொற்களை...” மேலும்‌ சொற்கள்‌ வராமல்‌ கைகளை 
விரித்து ள்‌”. பின்‌ மெல்ல அடங்கி பெருமூச்சு 
விட்டார்‌. பெருமூச்சுகள்‌ அவரது பெரிய நெஞ்சை 
அசைத்தன. 

“அவையோரே, என்‌ தம்பியின்‌ தலையில்‌ ஹஸ்தியின்‌ 
மணிமுடியை முழுமனத்துடன்தான்‌ வைத்தேன்‌. அன்று 
நான்‌ சொன்ன ஒவ்வொரு சொல்லையும்‌ 


நினைவுறுகிறேன்‌.” திருதராஷ்டிரர்‌ அச்சொற்களைச்‌ 
சொன்னார்‌ “நான்‌ அஸ்தினபுரியின்‌ அரசாட்சியை, 
ஹஸ்தியின்‌ அரியணையை, குருவின்‌ செங்கோலை 
உனக்கு அளிக்கிறேன்‌. உன்‌ புகழ்விளங்குவதாக! உன்‌ 
குலம்‌ நீள்வதாக! நீ விழைவதெல்லாம்‌ கைகூடுவதாக! 
ஓம்‌ ஓம்‌ ஓம்‌! நான்‌ சொன்ன சொற்கள்‌ இவை.” 


“ஆம்‌, இம்மண்ணின்‌ அனைத்து உரிமையும்‌ அவனுக்கே 
என்று சொல்லி மண்ணுள்ளவரை அவன்‌ 
குலம்வாழ்கவென்று வாழ்த்தி அளித்த என்‌ 
அன்புக்கொடை இம்மணிமுடி. என்‌ சிறுவனுக்களித்த 
கொடையில்‌ ஒரு முன்விதியைச்‌ சேர்க்கும்‌ அற்பனா 
நான்‌? மண்ணில்‌ ஒவ்வொருநாளும்‌ அவனை எண்ணி 
ஏங்க என்னை விட்டுவிட்டு அவன்‌ சென்றான்‌. 
இங்கிருந்து அவனிடம்‌ நான்‌ வணிகம்‌ பேசவேண்டுமா... 
எவரிடம்‌ சொல்கிறீர்கள்‌ அதை?” திருதராஷ்டிரர்‌ தன்‌ 
மார்பில்‌ ஓங்கி அறைந்துகொண்ட ஒலி அவையை 
அதிரச்செய்தது. ”நான்‌ விசித்திரவீரியரின்‌ மைந்தன்‌. 
ஹஸ்தியின்‌ தோள்களைப்பெற்றவன்‌. ஒருபோதும்‌ 
சிறுமையை என்‌ நெஞ்சு அறியாது.” 


கைகளைத்‌ தூக்கி திருதராஷ்டிரர்‌ அழைத்தார்‌ 
“மைந்தா!” துரியோதனன்‌ வணங்கி “தந்தையே” 
என்றான்‌. “இந்நாட்டின்‌ இளவரசுப்பட்டத்தை நான்‌ என்‌ 
இளையோனின்‌ மைந்தனும்‌ குலமூத்தோனுமாகிய 
யுதிஷ்டிரனுக்கு அளிக்கிறேன்‌. அவனுக்குரியது இம்மண்‌. 
அவனும்‌ அவன்‌ குலமும்‌ இதை ஆளட்டும்‌. அவர்களின்‌ 
புகழ்‌ பாரதவர்ஷமெங்கும்‌ பரவட்டும்‌. விண்ணகத்தில்‌ 
என்‌ இளையோன்‌ உளம்‌ நிறையட்டும்‌” என்று சொல்லி 
கைகூப்பினார்‌. 


துரியோதனன்‌ சற்று முன்னகர்ந்து தலைவணங்கி 
“தந்தையே, உங்கள்‌ ஆணை என்‌ கடமை” என்றான்‌. 
அவன்‌ முகமும்‌ உடலும்‌ அமைதியாகவே இருந்தன. “ஆம்‌, 
என்‌ குருதி நீ. சிறியன உன்‌ சிந்தையில்‌ எழாது. மைந்தா, 
தருமனை கைப்பற்றி அழைத்துச்சென்று அங்கே 
கூடியிருக்கும்‌ நம்‌ குலமூத்தார்‌ முன்‌ நின்று நீயே என்‌ 
முடிவை அறிவி. உன்‌ கையால்‌ இளவரசுக்கான 
மணிமுடியை அவன்‌ தலையில்‌ சூட்டு. இதோ, இது என்‌ 
ஆணை. நீ உன்‌ வெல்லமுடியாத கதாயுதத்துடன்‌ அவன்‌ 
அரியணைக்குக்‌ காவலாக நின்றிருக்கவேண்டும்‌. உன்‌ 
ஆற்றலால்‌ அஸ்தினபுரி என்றும்‌ வெல்லவேண்டும்‌.” 


“தங்கள்‌ ஆணை தந்தையே” என்றான்‌ துரியோதனன்‌. 
கண்ணீருடன்‌ துச்சாதனன்‌ கைகூப்பினான்‌. 


கெளரவர்கள்‌ கைகூப்பி தலை தாழ்த்தினர்‌. தன்னருகே 
தருமன்‌ கண்ணீர்‌ மார்பில்‌ வழிய நின்றிருப்பதை 
அர்ஜுனன்‌ கண்டான்‌. திருதராஷ்டிரர்‌ கைநீட்ட மகனை 
அழைத்தார்‌. துரியோதனன்‌ அவர்‌ அருகே சென்றதும்‌ 
அவன்‌ தலைமேல்‌ கையை வைத்து “மைந்தா, இந்த மண்‌ 
மீது உனக்கு விருப்பிருந்ததா? இம்மணிமுடியை 
இழந்தமைக்காக வருந்துகிறாயா?” என்றார்‌. 


துரியோதனன்‌ “ஆம்‌ தந்தையே. நான்‌ நாடாள 
விழைந்தேன்‌. என்‌ மாமன்‌ அவ்விழைவை 
இளவயதிலேயே என்னுள்‌ விதைத்தார்‌. இந்நாடு 
என்னுடையதென்றே நான்‌ வளர்ந்தேன்‌. 
இம்மணிமுடியை இழந்த துயரை எளிதில்‌ என்னால்‌ 
வெல்லவும்‌ முடியாது. ஆனால்‌ உங்கள்‌ ஆணைக்கு 
அப்பால்‌ என்‌ எண்ணத்தில்‌ ஒரு சொல்லும்‌ எஞ்சாது” 
என்றான்‌. “பணிந்திரு மைந்தா, உனக்கு தெய்வங்கள்‌ 
அருள்செய்யும்‌” என்றார்‌ திருதராஷ்டிரர்‌. 


திருதராஷ்டிரர்‌ திரும்பி “எங்கே என்‌ மைந்தன்‌ தருமன்‌?” 
என்று கை விரித்தார்‌. தருமன்‌ உதடுகளை இறுக்கி 
அழுகையை அடக்கியபடி அருகே சென்றான்‌. அவர்‌ தன்‌ 
பெரிய கரங்களால்‌ யானை துதிக்கையால்‌ 
அள்ளுவதுபோல அவனைச்‌ சுருட்டி 
அள்ளிக்கொண்டார்‌. “மேலும்‌ மெலிந்திருக்கிறாய்‌. 
அரசனுக்குரிய தோள்களா இவை? மூடா... என்‌ மைந்தன்‌ 
தோள்களைப்பார்‌” என்று சொன்னபடி 
துரியோதனனையும்‌ தருமனையும்‌ இருகைகளால்‌ 
ஒரேசமயம்‌ மார்புடன்‌ அணைத்தார்‌. அவரது 
அரசமரத்தின்‌ அடித்தூர்‌ போன்ற மார்பில்‌ அவர்கள்‌ இரு 
சிறு செடிகள்‌ போலிருந்தனர்‌. முகம்‌ விரிய கண்கள்‌ 
உருள அண்ணாந்து நோக்கி “மேலிருந்து பார்க்கிறானா 
என்‌ இளையோன்‌? விதுரா மூடா, விண்ணுலகமென்று 
ஒன்றுள்ளது உண்மைதானா?” என்றார்‌. 


“அரசே, அது நம்‌ கற்பனையாகவும்‌ இருக்கலாம்‌. 
அங்கொரு உலகம்‌ தேவையாவது நமக்கல்லவா?” 
என்றார்‌ விதுரர்‌. “ஆம்‌, ஆம்‌” என்றபடி இருவரின்‌ 
முதுகிலும்‌ தன்‌ பரந்த கைகளால்‌ படீர்‌ படீரென்று 
அறைந்து உரக்க நகைத்தார்‌. “இளையவன்‌ எங்கே? என்‌ 
மல்லன்‌?” பீமன்‌ மெல்ல நடந்து அருகே சென்றான்‌. 
அவன்‌ முகம்‌ மலர்ந்திருந்தது. துரியோதனனையும்‌ 
தருமனையும்‌ விட்டுவிட்டு திருதராஷ்டிரர்‌ கைகளை 
விரித்தார்‌. அவர்கள்‌ விலகி மேலாடையையும்‌ குழலையும்‌ 
சரிசெய்துகொண்டனர்‌. பீமன்‌ அருகே சென்றதும்‌ 
திருதராஷ்டிரர்‌ அவனை அப்படியே அள்ளி எடுத்து 


மார்போடு அணைத்துக்கொண்டார்‌. 


“பெருந்தோள்கள்‌... ஆம்‌” என்று அவன்‌ தோள்களை 
அறைந்தார்‌. மீண்டும்‌ அள்ளித்தழுவிக்கொண்டார்‌. 
“நாளை... நாளையே என்‌ களத்துக்கு வா! நாம்‌ 
தோள்பொருதவேண்டும்‌... விதுரா மூடா!” விதுரர்‌ “அரசே” 
என்றார்‌. “மறக்காதே. நாளைக்காலை நான்‌ இவனுடன்‌ 
களம்பொருதுகிறேன்‌...” விதுரர்‌ புன்னகையுடன்‌ 
“ஆணை? என்றார்‌. 


பீமனை இருகைகளாலும்‌ மீண்டும்‌ மீண்டும்‌ தடவியபடி 

“மைந்தரைப்‌ பார்க்கும்‌ விழியை அளிக்காத தெய்வங்கள்‌ 

தொட்டுத்தீண்டும்‌ உடலையாவது அளித்தனவே” 

என்றார்‌ திருதராஷ்டிரர்‌. “அரசே, ஒவ்வொரு 

விரல்நுனியிலும்‌ விழிகளை அளித்து தெய்வங்கள்‌ 

உங்களை வாழ்த்தியிருக்கின்றன” என்றார்‌ விதுரர்‌. “ஆம்‌ 
ம்‌, உண்மை” என்று அவர்‌ நகைத்தார்‌. “எங்கே 
ல்லாளன்‌?” என்று கைநீட்டினார்‌. 


அர்ஜுனன்‌ திருதராஷ்டிரரை அணுகியதும்‌ அவரது 
கனத்த கரங்கள்‌ வந்து அவன்‌ தோளில்‌ விழுந்தன. 
இரும்புத்தாண்‌ போல எடை கொண்டவை. அவரது 
வியர்வையின்‌ வாசம்‌ பழமையான குளத்தின்‌ படிகளின்‌ 
பாசிபோலிருந்தது. அவர்‌ அவனை அணைத்து 
தலையை முகர்ந்தபின்‌ வெடித்து நகைத்து “விதுரா, 
மூடா, அறிவாயா, உன்‌ மைந்தன்‌ 
ஆண்மகனாகிவிட்டான்‌. பெண்ணை அறிந்துவிட்டான்‌... 
கடக வக என்று கூவினார்‌. அர்ஜுனன்‌ உடல்‌ கூசி 

திர்க்க அவர்‌ மார்பிலேயே முகத்தை 
அழுத்திக்கொண்டான்‌. 


“என்ன வெட்கம்‌... எந்தமரமாவது பூத்ததற்காக 
நாணுமா?” என்று சொல்லி திருதராஷ்டிரர்‌ 
அவனைப்பிடித்து திருப்பி சபைநோக்கி நிறுத்தினார்‌. 
“அவையோரே, என்‌ மைந்தன்‌ முகத்தைப்பாருங்கள்‌. 
அவன்‌ இந்திரனின்‌ மைந்தன்‌. லீலையைத்‌ 
தொடங்கிவிட்டான்‌.” பீஷ்மர்‌ வேறுபக்கம்‌ திரும்பி 
புன்னகையை உதட்டை இறுக்கி அடக்கியபடி 
துரோணரிடம்‌ ஏதோ சொல்ல கண்களில்‌ சிரிப்பு மின்ன 
அவர்‌ தாடியைத்‌ தடவியபடி மெல்லியகுரலில்‌ ஏதோ 
சொன்னார்‌. பீமன்‌ நகைத்துக்கொண்டே பார்த்தான்‌. 
அர்ஜுனன்‌ தலையைத்‌ தூக்காமல்‌ நின்றான்‌. 


“அது அவர்‌ கடமைதானே அரசே?” என்றார்‌ விதுரர்‌. 
“இளவரசுப்பட்டம்‌ பெற்றபின்‌ ஐவகை நிலங்களையும்‌ 


நால்வகை குடிகளையும்‌ மூவகை அறங்களையும்‌ 
அறிந்துவரவேண்டும்‌ என்றுதானே நூல்கள்‌ 
சொல்கின்றன?” திருதராஷ்டிரர்‌ “ஆம்‌, ஐவரும்‌ 
கிளம்பவேண்டியதுதான்‌... நலம்‌ திகழட்டும்‌” என்றபின்‌ 
அர்ஜுனன்‌ தோளில்‌ அறைந்து “மைந்தா, நீ என்னை 
வென்று காட்டு” என்று நகைத்தார்‌. விதுரர்‌ “அது எளிய 
பணி அல்ல அரசே” என்று சொல்ல திருதராஷ்டிரர்‌ 
மார்பில்‌ அறைந்துகொண்டு மேலும்‌ உரக்க நகைத்தார்‌. 

ஓவியம்‌: ஷண்முகவேல்‌ 

அவையிலிருந்த அனைவரும்‌ எழுந்து முகம்‌ மலர்ந்து 
வட்டமிட்டு நின்றதை அர்ஜுனன்‌ கண்டான்‌. கெளரவர்‌ 
முகங்களும்‌ சிரிப்பில்‌ விரிந்திருந்தன. ஆனால்‌ சகுனி 
மட்டும்‌ தன்‌ இருக்கையில்‌ தலைகுனிந்து அசையாமல்‌ 
அமர்ந்திருந்தார்‌. 

வெண்முரசு அனைத்து விவாதங்களும்‌ 

பகுதி நான்கு : அனல்விதை - 1 


நிமித்திகரான பத்ரர்‌ அரண்மனைக்குச்‌ சென்றபோது 
துருபதனின்‌ அறையில்‌ மருத்துவர்‌ கிரீஷ்மர்‌ இருப்பதாக 
சேவகன்‌ சொன்னான்‌. அவர்‌ பெருமூச்சுடன்‌ 
கூடத்திலேயே அமர்ந்துகொண்டார்‌. தலைமைச்சேவகன்‌ 
அஜன்‌ வந்து வணங்கி நின்றான்‌. அவர்‌ விழிதூக்கியதும்‌ 
“அனைத்தும்‌ அமைந்துவிட்டன நிமித்திகரே” என்றான்‌. 
பத்ரர்‌ தலையை மெல்ல அசைத்தார்‌. “அரசர்‌ 
பயணத்துக்குரிய நிலையில்‌ இருக்கிறாரா என்று 
பார்க்கவேண்டும்‌ என்றார்‌ மருத்துவர்‌” என்றான்‌ அஜன்‌. 


பத்ரரால்‌ புன்னகைக்காமல்‌ இருக்க முடியவில்லை. 
துருபதன்‌ உடல்நிலை நகரமே அறிந்த செய்தி. ஆனால்‌ 
வைத்தியர்கள்‌ ஒவ்வொருநாளும்‌ அச்செய்தியை 
அவர்களே சொல்லவேண்டுமென நினைக்கிறார்கள்‌. 
அனைத்து விடைகளும்‌ இறந்தகாலத்தில்‌ உள்ளன என்ற 
பாவனை நிமித்திகர்களுக்கு. அனைத்து விடைகளும்‌ 
உடலிலேயே உள்ளன என்பது மருத்துவர்களின்‌ 
பாவனை. நிமித்தியமும்‌ மருத்துவமும்‌ ஞானங்கள்‌. 
பாவனைகள்‌ வழியாகவே அவற்றை தொழில்களாக 
ஆக்கமுடியும்‌. 


கிரீஷ்மர்‌ வெளியே வந்தார்‌. கவலை தோய்ந்த முகத்துடன்‌ 
பத்ரரை நோக்கி வணங்கி “மன்னர்‌ உடல்நிலையில்‌ சிறிய 
முன்னேற்றம்‌ உள்ளது. அவரால்‌ நான்குநாழிகை நேரம்‌ 
வரை அமர்ந்திருக்கமுடியும்‌” என்றார்‌. பத்ரர்‌ 
தலையசைத்தார்‌. “அவருடன்‌ எப்போதும்‌ 

மருத்துவரும்‌ இருந்தாகவேண்டும்‌. இரவில்‌ அகிபீனா 
கொடுப்பதை மருத்துவர்தான்‌ செய்தாகவேண்டும்‌” 
என்றார்‌ கிரீஷ்மர்‌. “ஆம்‌, அதற்கான முறைமைகளை 
செய்துவிட்டேன்‌” என்றார்‌ பத்ரர்‌. 


“இந்தப்பயணம்‌ இன்றியமையாததா நிமித்திகரே?” 
என்றார்‌ கிரீஷ்மர்‌. “நான்‌ சில புதியமூலிகைகளை 
தென்னகத்தில்‌ இருந்து வரவழைத்திருக்கிறேன்‌. 
தொடர்ந்த மருத்துவத்தில்‌ விரைவிலேயே மன்னரை 
குணப்படுத்திவிடமுடியுமென நினைக்கிறேன்‌. நீங்கள்‌ 
சற்று பொறுக்கலாம்‌.” பத்ரர்‌ “ஆம்‌, தங்கள்‌ 
மருத்துவம்தான்‌ மன்னரை மீட்கவேண்டும்‌ கிரீஷ்மரே. 
ஆனால்‌ துர்வாசமுனிவர்‌ பாஞ்சாலத்தின்‌ 


ஐங்குலங்களுக்கும்‌ மூத்த முதல்வர்‌. அவர்‌ குளிர்காலம்‌ 
முடிந்ததும்‌ மலையேறிச்‌ சென்றுவிடுவார்‌. அதற்குள்‌ 
ரிஷ்யசிருங்க மலையடிவாரம்‌ சென்று அவரைச்‌ 
சந்திக்கவேண்டுமென்பதே என்‌ திட்டம்‌” என்றார்‌. 
“அவ்வண்ணமே ஆகட்டும்‌” என தலைவணங்கி கிரீஷ்மர்‌ 
நடந்தார்‌. 


பத்ரர்‌ இடைநாழியில்‌ நடந்து துருபதனின்‌ படுக்கை 
அறைக்குள்‌ சென்றார்‌. காவலன்‌ வணங்கி 
கதவைத்திறக்க மூலிகைவாசனை அவரை தாக்கியது. 
வாசனையை தூசிபோல ஒரு பருப்பொருளாகவே 
அறியமுடிந்தது. மரக்கூரை கொண்ட விரிந்த அறைக்குள்‌ 
மூலிகைகள்‌ புகைந்த தூபக்கலம்‌ ஓரமாக இருந்தது. 
அறைமுமுக்க பல்வேறு வேர்களும்‌ வாடிய செடிகளும்‌ 
கட்டி தொங்கவிடப்பட்டிருந்தன. சாளரங்கள்‌ நன்றாக 
மூடப்பட்டு மெல்லிய இருள்‌ நிறைந்திருந்தது. 


பத்ரர்‌ சாளரத்தை திறந்தார்‌. “சாளரங்களை 
திறக்கவேண்டாம்‌, மூலிகைக்காற்று அவருக்குள்‌ 
நிறையவேண்டும்‌ என்றார்‌ மருத்துவர்‌” என்றான்‌ 
காவலன்‌. “அவரது மூலிகைக்காற்றைவிட 
உயிர்நிறைந்தது வெளிக்காற்று” என்றார்‌ பத்ரர்‌. ஒளி 
அறைக்குள்‌ நிறைந்தது. புகையை வெளிக்காற்று 
அள்ளி திறந்த கதவின்‌ வழியாக வெளியே 
கொண்டுசென்றது. மஞ்சத்தில்‌ சுருண்டு படுத்து 
வாய்திறந்து துயின்ற துருபதனை பத்ரர்‌ பார்த்தார்‌. 
ஒளிபட்டு அவர்‌ விழிகள்‌ சுருங்கி அதிர்ந்தன. 
முனகியபடி திரும்பிப்படுத்தார்‌. பத்ரர்‌ மார்பின்மேல்‌ 
கட்டிய கைகளுடன்‌ தன்‌ சதுரங்கத்தோழனான 
மன்னனை நோக்கியபடி நின்றார்‌. 

ஓவியம்‌: ஷண்முகவேல்‌ 


ஆறுமாதங்களில்‌ துருபதன்‌ தொடர்ந்து உடல்மெலிந்து 
ஒடுங்கி குறுகி சிறுவனைப்போல ஆகிவிட்டிருந்தார்‌. 
கன்னங்கள்‌ குழிவிழுந்து பற்களுடன்‌ வாய்‌ தனியாக 
முன்னகர்ந்திருந்தது. கண்கள்‌ சேற்றில்‌ குளம்புகள்‌ 
பதிந்த குழிக்குள்‌ நீர்தேங்கியதுபோல தெரியும்‌. 
ஒருகணம்கூட நில்லாமல்‌ விழிகள்‌ தத்தளிக்கும்‌. 
கைவிரல்கள்‌ எப்போதும்‌ ஒன்றுடன்‌ ஒன்று 
தொட்டுத்தொட்டு காற்றை பின்னிக்கொண்டே இருக்கும்‌. 
கண்ணுக்குத்தெரியாத ஏதோ சரடை நெய்வதுபோல. 
உதடுகள்‌ ஒலியற்ற சொல்‌ ஒன்றை உச்சரித்துக்கொண்டே 


இருக்கும்‌. உதடுகளைச்சுற்றி அழுத்தமான கோடுகள்‌ 
விழுந்திருந்தன. முடி முழுமையாகவே நரைத்து கலைந்து 
தோள்களில்‌ விழுந்து காற்றிலாடியது. 


அவர்‌ துயில்கையிலும்‌ மூடிய இமைகளுக்குள்‌ விழிகள்‌ 
ஓடிக்கொண்டிருக்கும்‌. துயிலிலும்‌ விரல்கள்‌ பின்னி 
விலகிக்கொண்டிருக்கும்‌. உதடுகள்‌ உச்சரித்துக்கொண்டே 
இருக்கும்‌. துயில்‌ கலைந்து அமையும்‌ இடைவெளியில்‌ 
புரண்டுபடுக்கும்போது வெளிப்படும்‌ அந்த மிகமெல்லிய 
முனகலைக்கேட்டு அவர்‌ நெஞ்சைப்பொத்திக்கொண்டு 
கண்ணீர்‌ மல்கியிருக்கிறார்‌. எங்கிருந்து வருகிறது அந்த 
வலிமிக்க ஒலி என எண்ணிக்கொள்வார்‌. அவரது 
உணர்ச்சியற்ற விழிகளை நோக்கும்போது அவற்றின்‌ ஒலி 
அது என்று தோன்றும்‌. 


துருபதன்‌ அனேகமாக உணவுண்பதே இல்லை. ஆகவே 
குறிப்பிட்ட இடைவெளிகளில்‌ அவருக்கு பால்கஞ்சியை 
கொடுத்துக்கொண்டே இருக்கவேண்டுமென பத்ரர்‌ 
சொல்லியிருந்தார்‌. முதலிரு மிடறுகளுக்கு அப்பால்‌ 
அவர்‌ அருந்துவதில்லை. சிலசமயம்‌ கையில்‌ 
கோப்பையுடன்‌ நாழிகைக்கணக்கில்‌ அசையாது 
அமர்ந்திருப்பார்‌. உணவுண்டதையோ உண்ணாததையோ 
அவர்‌ அறிவதில்லை. கடும்‌ காய்ச்சல்‌ போல அவரது 
உதடுகள்‌ உலர்ந்து கருகியிருந்தன. தொண்டை 
உலர்ந்திருப்பதுபோல எச்சிலை 
விழுங்கிக்கொண்டிருப்பார்‌. மெலிந்து அடுக்கடுக்காக 
ஆகிவிட்டிருந்த கழுத்தில்‌ குரல்வளை ஏறியமையும்‌. 


எப்போதாவது அவர்‌ உணவு விக்கியதுபோல 
ஓலியெழுப்பி மூச்சுத்திணறி கைகால்கள்‌ உதற 
பக்கவாட்டில்‌ விழுந்துவிடுவார்‌. இருகைகளும்‌ இழுத்து 
அசைய பாதங்கள்‌ இழுபட்டு விரைத்து அதிரும்‌. 
எச்சில்நுரை கடைவாயில்‌ வழியும்‌. சற்று நேரம்‌ கழித்து 
மெல்ல தசையின்‌ இறுக்கங்கள்‌ அவிழ உடல்‌ தொய்ந்து 
கைகள்‌ இருபக்கங்களிலும்‌ மல்லாந்து சரியும்‌. மூச்சு 
சீரானதும்‌ கண்களைத்‌ திறந்து செவ்விழிகளால்‌ 
நோக்குகையில்‌ அவர்‌ அக்கணத்தில்‌ எங்கிருந்தோ 
முற்றிலும்‌ அறியாத அவ்வுலகில்‌ வந்து 
விழுந்திருப்பதாகத்‌ தோன்றும்‌. 


அவர்‌ விழுந்ததுமே பத்ரர்‌ கையில்‌ வைத்திருக்கும்‌ 
தோல்பட்டையை அவர்‌ வாய்க்குள்‌ செலுத்தி 
பற்களுக்கிடையே வைப்பார்‌. இருமுறை 
உதட்டைக்கடித்து அதில்‌ வழிந்த குருதியை மூச்சாக 
உறிஞ்சி உள்ளிழுத்து அது நெஞ்சில்‌ சிக்கி 


மூச்சடைத்துப்போயிருக்கிறார்‌. வலிப்புவந்து 
துடிப்பவரின்‌ தலையை மேலே ஏற்றிப்பிடித்தபடி பத்ரர்‌ 
“தெய்வங்களே தேவர்களே” என்று 
கூவிக்கொண்டிருப்பார்‌. பின்னர்‌ கண்விழித்து 
பேதையாக கிடப்பவர்‌ அக்னிவேசரிடமிருந்து 
அம்புகளைப்பெற்றுக்கொண்ட பெருவீரன்‌ அல்ல என்று 
தோன்றும்‌. மழையில்‌ கைவிடப்பட்டு மானுடரின்‌ வாசம்‌ 
தேடி தள்ளாடி நடந்துசெல்லும்‌ கண்‌ திறக்காத 
நாய்க்குட்டி. 

துரோணரின்‌ முன்னாலிருந்து தளபதிகளால்‌ 
தூக்கப்பட்டு ரதத்தில்‌ ஏறுகையில்‌ துருபதன்‌ 
விம்மியழுதுகொண்டிருந்தார்‌. “என்னைக்‌ 
கொன்றுவிடுங்கள்‌... இது என்‌ ஆணை! என்னைக்‌ 
கொல்லுங்கள்‌” என்று சொல்லிக்கொண்டிருந்தார்‌. 
தளபதிகள்‌ கண்களில்‌ நீர்‌ வழிய ஒரு சொல்லும்‌ 
சொல்லாமல்‌ ரதத்தில்‌ ஏற்றினர்‌. ரதப்படிகளில்‌ அவரால்‌ 
ஏறமுடியவில்லை. கைகளை ஊன்றி தொற்றி ஏறி 
ரதத்தட்டில்‌ படுத்துவிட்டார்‌. அவரைத்‌ தூக்கி 
அமரச்செய்து தோல்கம்பளத்தால்‌ போர்த்தியபின்‌ ரதம்‌ 
செல்ல ஆணையிட்டான்‌ தளபதி ரிஷபன்‌. 


ரதம்‌ காம்பில்ய நகரை அடைவதுவரை 
அந்தப்போர்வைக்குள்‌ குவிந்து சுருண்டு கிடந்தார்‌ 
துருபதன்‌. கடும்‌ வலி கொண்ட நோயாளி போல மெல்லிய 
முனகலுடன்‌ அழுதுகொண்டே வந்தார்‌. அவ்வப்போது 
தாளமுடியாத விசும்பலோ கேவலோ எழுந்தபோது 
ரிஷபன்‌ போர்வையை சரிசெய்யும்‌ பாவனையில்‌ 
அவரைத்‌ தொட்டான்‌. இருபக்கம்‌ ஓடிக்கூடி நின்ற குடிகள்‌ 
கொடியுடன்‌ ரதம்‌ திரும்புவதைக்கண்டு கூவி 
அழுதபடியும்‌ சினத்துடன்‌ வாழ்த்தொலி எழுப்பியபடியும்‌ 
பின்னால்‌ ஓடிவந்தனர்‌. புல்மேட்டில்‌ ரதம்‌ எழுந்ததைக்‌ 
கண்டதும்‌ பாஞ்சால வீரகள்‌ படைக்கலங்களை தூக்கி 
ஆட்டியபடி பேரொலி எழுப்பி மன்னரை வாழ்த்தினர்‌. 
சிலர்‌ தாளமுடியாமல்‌ அணிகளை விட்டுவிட்டு ஓடி 
அருகணைந்தனர்‌. 


காம்பில்யத்தின்‌ கோட்டைவாயிலிலேயே 
காவல்படைகளும்‌ குடிமக்களும்‌ செய்தியறிந்து கூடி 
நின்றனர்‌. அலையோசை போல முழங்கி கொந்தளித்த 
அவர்களை படைவீரர்‌ வேல்களால்‌ வேலியமைத்து 
தள்ளித்தள்ளி விலக்க நடுவே ஊர்ந்து சென்ற ரதம்‌ 
அரண்மனையை அடைந்ததும்‌ நின்றது. அதிலிருந்து 
போர்வையுடன்‌ துருபதனை தூக்கி கொண்டுசென்றனர்‌. 
அரண்மனைப்பெண்கள்‌ அலறியழுதபடி பின்னால்‌ 


ஓடிவர ரிஷபன்‌ “பின்னால்‌ எவரும்‌ வரலாகாது... 
மன்னரைப்பார்க்க எவருக்கும்‌ அனுமதி இல்லை...” 
என்று கூவினான்‌. 


படுக்கையறைக்கு துருபதனை தூக்கிக்‌ கொண்டுசென்று 
மஞ்சத்தில்‌ படுக்கவைத்தார்கள்‌. அவர்‌ தன்னுணர்வு 
கொண்டு நீர்‌ வழியும்‌ சிவந்த கண்களால்‌ ஏறிட்டு நோக்கி 
“எங்கே? என்‌ மைந்தர்‌ எங்கே?” என்றார்‌. “எவரும்‌ 
உயிர்நீக்கவில்லை அரசே” என்றான்‌ ரிஷபன்‌. 
“ஆதுரசாலைக்கு கொண்டுசெல்லுங்கள்‌. சீழ்கட்டாமல்‌ 
பார்த்துக்கொள்ளுங்கள்‌” என்று அமைதிகொண்டு 
கண்களை மூடிய கணமே அனைத்தையும்‌ 
நினைவுகூர்ந்து அதிர்ந்து எழுந்தமர்ந்தார்‌. கைகால்கள்‌ 
உதற அவருக்கு முதல்முறையாக வலிப்பு வந்து உடல்‌ 
இழுத்துக்கொண்டது. 


ரிஷபன்‌ கிரீஷ்மரை வரச்சொன்னான்‌. கிரீஷ்மர்‌ வந்து 
நாடிபற்றி நோக்கியதுமே அவருக்கு அகிபீனா கொடுக்கச்‌ 
சொன்னார்‌. அதற்குள்‌ பத்ரர்‌ த பவ வ “நரம்புகள்‌ 
இறுகி விட்டன. சுதிமீட்டப்பட்ட வீணைத்தந்திகளை 
தொட்டதுபோல இருக்கிறது” என்றார்‌ கிரீஷ்மர்‌. 
சற்றுநேரத்தில்‌ துருபதனின்‌ குறட்டை ஒலி 
கேட்கத்தொடங்கியதும்‌ பத்ரர்‌ அனைத்தையும்‌ கேட்டு 
தெரிந்துகொண்டார்‌. 


கிரீஷ்மர்‌ தலைமையில்‌ ஏழு வைத்தியர்கள்‌ கூடி அவர்‌ 
உடலை தூய்மைசெய்தனர்‌. தோல்‌ உரிந்து தசைதெரிந்த 
இடங்களில்‌ மூலிகைத்தைலமிட்டு பச்சிலை காப்பு 
ஒட்டினர்‌. வெளியே வந்த கிரீஷ்மர்‌ “தோல்‌ உரிந்துவிட்டது 
பத்ரரே... பன்னிருநாட்களாவது ஆகும்‌ தோல்‌ 
மீள்வதற்கு” என்றார்‌. “அதுவரைக்கும்‌ அரசர்‌ 
அகிபீனத்தின்‌ மயக்கத்திலேயே இருக்கட்டும்‌. அதுவே 
உகந்தது. தோல்‌ உரிந்த வலியை தாள இயலாது.” பத்ரர்‌ 
கசப்பு படிந்த புன்னகையுடன்‌ திரும்பிக்கொண்டார்‌. 


கண்விழிக்கையில்‌ துருபதனுக்கு என்னதான்‌ ஆறுதலும்‌ 
விளக்கமும்‌ சொல்வது என்று பத்ரருக்குப்‌ புரியவில்லை. 
துருபதனின்‌ உளமறிந்த தோழர்‌ அவர்தான்‌. 
பதினெட்டுவயதில்‌ இளம்‌ நிமித்திகராக அரண்மனைக்கு 
வந்தவர்‌. துருபதனின்‌ இளமை முழுக்க துணையாக 
இருந்தவர்‌. விழித்ததும்‌ அவர்‌ தேடும்‌ முதல்‌ முகம்‌ 
அவருடையதாகவே இருக்கும்‌. “நான்‌ என்னசெய்வேன்‌? 
என்ன ஆறுதல்‌ சொல்வேன்‌?” என்று நெஞ்சில்‌ 
கைவைத்து புலம்பினார்‌. 


“என்ன ஆறுதல்‌? படைகொண்டுசென்று 
அஸ்தினபுரியைத்‌ தாக்குவோம்‌. ஆம்‌, நாம்‌ சிறிய நாடு. 
நம்மை அழிப்பார்கள்‌. மானத்துடன்‌ அவர்‌ 
கோட்டைவாயிலில்‌ செத்துவிழுவோம்‌...” என்றான்‌ 
ரிஷபன்‌. “நான்‌ சொல்வது இதையே. மன்னர்‌ 
ணையிடவேண்டியதில்லை. இளையமன்னர்‌ சத்யஜித்‌ 
ணையிடட்டும்‌” என்று கூவினான்‌. பத்ரர்‌ 
“பொறுங்கள்‌” என்றார்‌. “பொறுப்பதென்ன... இதற்காக 
ஆயிரம்‌ பாஞ்சாலர்‌ உயிர்விடாவிட்டால்‌ நம்‌ குலம்‌ 
அழிந்ததென்றே பொருள்‌” என்றான்‌ ரிஷபன்‌. 


ஆனால்‌ பேரமைச்சரான தேவசன்மர்‌ “மன்னன்‌ மக்களின்‌ 
நலனுக்காகவே போரிடவேண்டும்‌. தன்‌ வஞ்சத்துக்காக 
போரிடுபவன்‌ அதமன்‌ எனப்படுவான்‌. பாஞ்சாலமக்கள்‌ 
வாழவேண்டும்‌. அவர்கள்‌ இதை நினைவில்‌ நிறுத்தட்டும்‌. 
அவர்களின்‌ வழித்தோன்றல்கள்‌ என்றாவது இதற்கு 
வஞ்சம்‌ தீர்க்கட்டும்‌” என்றார்‌. “இன்று 
வாளாவிருப்பவர்களா நாளை வஞ்சம்‌ 
தீர்க்கப்போகிறார்கள்‌? அமைச்சரே, கழிவிரக்கம்‌ 
குடியேறிவிட்டால்‌ பின்னர்‌ அந்நெஞ்சங்களில்‌ வீரம்‌ 
விளையாது” என்றான்‌ ரிஷபன்‌. “நான்‌ என்‌ மக்களை 
கொலைக்களம்‌ நோக்கி செலுத்தமாட்டேன்‌” என்றார்‌ 
தேவசன்மர்‌. சட்டென்று உடைந்து ரிஷபன்‌ விம்மி 
அழுதான்‌. 


பதினாறுநாட்கள்‌ அகிபீனாவின்‌ மயக்கத்தில்‌ இருந்தார்‌ 
துருபதன்‌. அன்றுமுதல்‌ அகிபீனா நிறுத்தப்படும்‌ என்றும்‌ 
தோல்‌ திடமாகிவிட்டதென்றும்‌ கிரீஷ்மர்‌ சொன்னார்‌. 
அமைச்சரும்‌ பத்ரரும்‌ பதற்றத்துடன்‌ அவையில்‌ 
காத்திருந்தனர்‌. தேவசன்மர்‌ “உண்மையான வலியை 
இனிமேல்தான்‌ அளிக்கப்போகிறோம்‌ பத்ரரே” என்றார்‌. 


காலையில்‌ ஒளி எழுந்தபின்னர்‌ துருபதன்‌ 
கண்விழித்தார்‌. எழுந்ததுமே தன்னை குளிப்பாட்டும்படி 
ஆணையிட்டதாக அணுக்கச்சேவகன்‌ வந்து 
சொன்னான்‌. அவர்கள்‌ எழுந்து பதற்றத்துடன்‌ காத்து 
நின்றனர்‌. சற்றுநேரத்தில்‌ முழு அரச உடையுடன்‌ 
துருபதன்‌ மந்திரஅவைக்கு வந்தார்‌. முகத்தில்‌ கலக்கமோ 
துயரோ இருக்கவில்லை. உடலில்‌ ஒரு மெல்லிய நடுக்கம்‌ 
இருந்ததே ஒழிய விழிகளும்‌ மொழியும்‌ தெளிந்தே 
இருந்தன. வந்து அமர்ந்து முகமன்களைச்‌ சொல்லி 
வாழ்த்துக்களை ஏற்றுக்கொண்டதுமே அன்றைய 
சந்திப்புகளைப்பற்றித்தான்‌ கேட்டார்‌. ரிஷபன்‌ திகைத்து 
தேவசன்மரை நோக்கினான்‌. தேவசன்மர்‌ ஒருகணம்‌ 
குழம்பியபின்‌ தன்னை மீட்டுக்கொண்டு இயல்பாக 


பணிகளைப்பற்றி சொல்லத்‌ தொடங்கினார்‌. 


அன்று மதியத்திற்குள்‌ அலுவல்களை முடித்துக்கொண்டு 
உணவருந்தச்சென்றார்‌ துருபதன்‌. மது அருந்திவிட்டு 
அவர்‌ துயிலறைக்குச்‌ சென்றதாக சேவகன்‌ சொன்னான்‌. 
மாலையில்‌ மீண்டும்‌ நீராடி அரங்கத்துக்கான 
ஆடைகளை அணிந்து வந்தார்‌. அன்றைய 
நடனத்தையும்‌ நாடகத்தையும்‌ பார்த்தார்‌. புலவர்‌ ஒருவர்‌ 
கொண்டுவந்த நான்கு நீண்ட செய்யுட்களைக்‌ கேட்டு 
பரிசில்‌ அளித்தார்‌. வழக்கம்போல பின்னிரவில்‌ 
மதுவருந்திவிட்டு துயிலறைக்குச்‌ சென்றார்‌. 


தேவசன்மரும்‌ மருத்துவர்களும்‌ நிமித்திகரும்‌ கூடி 
பேசிக்கொண்டனர்‌. “என்ன நிகழ்கிறது? நடிக்கிறாரா?” 
என்று பத்ரர்‌ கேட்டார்‌. “இல்லை அவர்‌ விழிகளை 
நோக்கிக்கொண்டிருந்தேன்‌. நடிக்கவில்லை” என்றார்‌ 
மருத்துவரான தீர்க்கர்‌. “அவர்‌ அகத்திலிருந்து 
அந்நிகழ்வு முழுமையாகவே மறைந்துவிட்டது. 
இலைகளின்‌ அமைப்பில்‌ உள்ள ஒரு தனித்தன்மை 
போன்றது அது. எல்லா இலைகளும்‌ அவற்றின்‌ 
எல்லைவரை எடைதாங்கும்‌. அதன்பின்‌ எடையை 
சரித்து விழச்செய்துவிடும்‌. ஆகவே எடைமிகுந்து எந்த 
இலையும்‌ உதிர்வதில்லை. அதைப்போன்றதே மானுட 
உள்ளமும்‌. மன்னரால்‌ தாளமுடியாத எடைகொண்டது 
அந்நிகழ்ச்சி. அதை அவர்‌ உதிர்த்துவிட்டார்‌.” 


கிரீஷ்மர்‌ “தீர்க்கரே, எடையை சரித்து உதிர்த்துவிட்டது 
உண்மை. ஆனால்‌ அந்த எடை எப்பக்கம்‌ விழுந்தது 
என்பது முதன்மையான வினா. முன்பக்கம்‌ விழுந்தால்‌ 
நாமெல்லாம்‌ வாழும்‌ இந்த ஜாக்ரத்தின்‌ உலகில்‌ அது 
வெடித்துச்‌ சிதறியிருக்கும்‌. அது விழுந்திருப்பது 
பின்பக்கம்‌ ஓடும்‌ ஸ்வப்னத்தின்‌ உலகில்‌ என்றால்‌ அங்கே 
அது வளர்ந்துகொண்டே இருக்கும்‌. ஜாக்ரத்தில்‌ உள்ள 
ஒவ்வொன்றும்‌ ஸ்வப்னத்தில்‌ நூறுமடங்கு எடை 
கொள்கின்றன. ஆயிரம்‌ மடங்கு உருசிறுக்கின்றன. அவர்‌ 
நாமறிய உடைந்து சிதறவில்லை. அப்படியென்ரால்‌ அவர்‌ 
நெஞ்சில்‌ விழுந்த அப்பாறாங்கல்‌ சிறிய கடுகென அவர்‌ 
ஸ்வப்னத்தில்‌ எங்கோ விழுந்து கிடக்கிறது.” 


“ஆம்‌” என்றார்‌ தீர்க்கர்‌ “ஆனால்‌ நாம்‌ 
செய்யக்கூடுவதொன்றுமில்லை. இப்போது 
நிகழ்ந்திருப்பதை ஆயுர்வேதம்‌ ஆஸ்லேஷணம்‌ 
என்கிறது. அனைத்தும்‌ உள்ளே செறிவாகின்றன. அவை 
வெளிப்படும்‌ கணம்‌ வரவேண்டும்‌. அதை நாங்கள்‌ 
விஸ்லேஷணம்‌ என்கிறோம்‌. அதற்காகக்‌ காத்திருப்போம்‌. 


ஸ்வப்னத்தில்‌ உள்ளவை இலைநுனியில்‌ ததும்பும்‌ 
நீர்த்துளிபோல திரண்டுகொண்டே இருப்பவை 
என்கிறார்கள்‌. ஒருகட்டத்தில்‌ அவை உதிர்ந்து 
சிதறவேண்டும்‌. மேலும்‌ சிலநாட்களாகலாம்‌.” கிரீஷ்மர்‌ 
“ஸ்வப்னத்தில்‌ இருந்து ஒரு கூழாங்கல்‌ விழுந்தால்‌ 
ஜாக்ரத்தின்‌ மாளிகைகள்‌ நொறுங்கிச்சரியும்‌ 
என்கிறார்கள்‌” என்றார்‌. 


ஆனால்‌ துருபதன்‌ அப்படியேதான்‌ இருந்தார்‌. அந்த 
ஒருநாள்‌ அவரது எண்ணங்களில்‌ இருந்து 
உதிர்ந்துவிட்டிருந்தது. இயல்பான அன்றாட 
அலுவல்களும்‌ கேளிக்கைகளுமாக வாழ்க்கை நீடித்தது. 
நடுவே உத்தரபாஞ்சாலத்தை அஸ்தினபுரியின்‌ 
படைகளுடன்‌ வந்து அஸ்வத்தாமன்‌ கைப்பற்றி 
சத்ராவதியில்‌ முடிசூட்டிக்கொண்டான்‌. அதற்கு 
அஸ்தினபுரியின்‌ அனைத்து நட்பு மற்றும்‌ 
துணைநாடுகளும்‌ தூதர்களை அனுப்பி வாழ்த்து 
தெரிவித்தன. தட்சிணபாஞ்சாலத்தில்‌ இருந்து 
துருபதனின்‌ இளையோன்‌ சத்யஜித்தும்‌ மைந்தர்கள்‌ 
சித்திரகேதுவும்‌ சுமித்திரனும்‌ விழாவுக்குச்‌ சென்றனர்‌. 
பிரியதர்சனும்‌ துவஜசேனனும்‌ களப்புண்‌ 

துரசாலையில்‌ இருந்து மீளவில்லை. பாஞ்சாலம்‌ 

ளவுண்ட செய்தியை அமைச்சர்கள்‌ துருபதனிடம்‌ 
தெரிவிக்கவில்லை. 


ஆனால்‌ ஒவ்வொருநாளும்‌ துருபதர்‌ மெலிந்தபடியே 
வருவதை மருத்துவர்‌ கண்டனர்‌. அவர்‌ 
உணவுண்பதில்லை என்பதை சேவகர்கள்‌ 
சொன்னார்கள்‌. பின்னர்‌ அவரது தேவியர்‌ அவர்‌ 
உறங்குவதுமில்லை என்றனர்‌. அவரது பேச்சும்‌ 
நடத்தையும்‌ மாறத்தொடங்கின. கைகளில்‌ அந்த ஓயாத 
அசைவும்‌ இதழ்களில்‌ ஒலியற்ற சொல்லும்‌ குடியேறியது. 
அவரது உடல்‌ பதுங்கியிருக்கும்‌ காட்டுமிருகத்தைப்போல 
எந்நேரமும்‌ எச்சரிக்கைகொண்டு சிலிர்த்து நின்றது. 
“அணங்கு கூடியவர்‌ போலிருக்கிறார்‌” என்றார்‌ 
எல்லைக்காவல்‌ அமைச்சரான சப்தமர்‌. “சப்தமரே, 
அணங்காவது ஒன்றாவது. அவரது நோய்‌ என்னவென்று 
நாம்‌ அறிவோம்‌” என்றார்‌ பத்ரர்‌. 


ஆனால்‌ அவர்‌ மற்றபடி தன்னினைவுடன்தான்‌ இருந்தார்‌. 
அரசப்பணிகளை முழுமையான விழிப்புணர்வுடன்‌ 
ற்றினார்‌. செய்திகளை நினைவில்‌ அடுக்கி 
ட்டெடுத்தார்‌. அனைத்துக்‌ கோணங்களிலும்‌ சிந்தித்து 
முடிவுகளை எடுத்தார்‌. அவரது நிலைபற்றி அவரிடம்‌ 
சொல்லவேண்டியதில்லை என்றனர்‌ மருத்துவர்‌. “நாம்‌ 


காத்திருப்போம்‌, வேறுவழியில்லை” என்றார்‌ கிரீஷ்மர்‌. 
“எதற்காகக்‌ காத்திருக்கிறோம்‌? எந்தை மடிவதற்காகவா?” 
என்று சித்ரகேது கூவினான்‌. “இளவரசே, உடலில்‌ பட்ட 
நோய்க்கு மருந்துண்டு. உளம்‌ அடைந்த நோய்க்கும்‌ 
மருந்துண்டு. ஆன்மாவில்‌ பட்ட புண்ணுக்கு விதியே 
மருந்தாகி வரவேண்டும்‌. அது இறப்பென்றால்‌ அதுவும்‌ 
விதியே” என்றார்‌ நிமித்திகர்‌ தலைவர்‌ ஹரிதர்‌. 


ஏதோ ஒன்று நிகழுமென அனைவரும்‌ காத்திருந்தனர்‌. 
எங்கோ ஒரு இலை உதிரும்‌. அந்த ஒலியில்‌ எங்கோ ஒரு 
மலைச்சிகரம்‌ இடிந்து சரியும்‌. ஆனால்‌ ஆறுமாதகாலம்‌ 
ஒவ்வொரு நாளும்‌ மறுநாளே என நீண்டது. 
அஸ்வத்தாமன்‌ சத்ராவதியில்‌ நிலைகொண்டுவிட்டதாக 
செய்திகள்‌ வந்தன. அங்கிருந்த பாஞ்சாலக்குடிகள்‌ 
அனைவரும்‌ தங்கள்‌ கால்நடைகளுடன்‌ எல்லை தாண்டி 
தட்சிணபாஞ்சாலத்துக்கு வந்தனர்‌. ஆனால்‌ 
அஸ்வத்தாமன்‌ அஸ்தினபுரியின்‌ வெளியே 
வடபுலக்காட்டில்‌ நெருக்கியடித்து வாழ்ந்திருந்த காந்தார 
மலைக்குடிகளை கொண்டுவந்து உத்தர பாஞ்சாலத்தில்‌ 
குடிவைத்தான்‌. 


பாலைநிலமக்கள்‌ புராணகங்கையின்‌ காட்டில்‌ வாழ 
நன்றாகவே பழகிவிட்டிருந்தனர்‌. அவர்களுக்கு 
வேட்டைநிலமும்‌ மேய்ச்சல்நிலங்களும்‌ வழங்கப்பட்டன. 
சத்ராவதிக்கு வணிகத்திற்கு வரும்‌ வணிகர்களுக்கு பத்து 
வருடங்களுக்கு முழுமையாகவே சுங்கவிலக்கு 
அளிக்கப்பட்டது. கருவூலத்துக்கான செல்வத்தை 
காந்தார இளவரசரே அளித்துவிட்டதாக சொன்னார்கள்‌. 
சிலமாதங்களிலேயே சத்ராவதி வணிகர்படகுகளால்‌ 
நிறைந்தது. சித்ரகேது “அவன்‌ ஆட்சி 
செய்யத்தெரிந்தவன்‌” என்றான்‌. அவன்‌ தம்பி சுமித்ரன்‌ 
“மூத்தவரே, அவர்‌ ஆளவில்லை. நாடாள்வது 
அஸ்தினபுரியின்‌ அமைச்சர்‌ விதுரர்‌” என்றான்‌. 


நாட்கள்‌ செல்லச்செல்ல துருபதனின்‌ நினைவு பிறழத்‌ 
தொடங்கியது. பிறர்‌ சொல்லும்‌ சொற்கள்‌ அவரை 
சென்றடையவில்லை. அவர்‌ சொல்லிக்கொண்டிருந்த 
ஓசையற்ற சொல்லே அவர்‌ சித்தத்துக்கான வழியை 
அடைத்துவிட்டதென்று தோன்றியது. அரியணையில்‌ 
நிழல்போல அமர்ந்து மெல்லிய கைகால்களை சுருட்டி 
ஒடுக்கிக்கொண்டு சரியும்‌ இமைகளுடன்‌ துயில்கிறாரா 
என்ற ஐயமெழும்படி அமர்ந்திருந்தார்‌. இன்னொருவரால்‌ 
எழுப்பப்‌ படாதவரை எங்கு அமர்ந்திருக்கிறாரோ 
அங்கேயே நாளும்‌ இரவும்‌ இருந்துகொண்டிருந்தார்‌. 
உதிரிச்சொற்களில்‌ பேசினார்‌. அப்போது அவர்‌ 


எங்கிருக்கிறார்‌ என்பதை அச்சொற்கள்‌ வழியாக 
கணிக்கமுடியவில்லை. 


அவர்‌ உடல்‌ உருகத்தொடங்கியது. சேற்றுப்பரப்பில்‌ மூழ்கி 
மறையும்‌ மரம்போல அவர்‌ தெரிவதாக பத்ரர்‌ 
நினைத்தார்‌. ஒவ்வொருநாளும்‌ அவர்‌ மேலும்‌ ஆழத்துக்கு 
சென்றுகொண்டிருந்தார்‌. அவரது பின்னும்‌ 
கைவிரல்களைப்‌ பற்றிக்கொண்டு அருகே 
அமர்ந்திருந்தார்‌ பத்ரர்‌. தன்‌ பார்வையும்‌ குரல்களும்‌ 
அரசருக்குள்‌ செல்லவில்லை என்றாலும்‌ 
அத்தொடுகையை உள்ளே எங்கோ இருந்து அவரது 
ஆன்மா அறிகிறது என்று எண்ணிக்கொண்டார்‌. என்ன 
சொல்‌ அது என்று அவ்வுதடுகளை நோக்கிக்கொண்டே 
இருந்தார்‌. ஒவ்வொரு முறையும்‌ ஒரு சொல்‌ எனத்‌ 
தோன்றியது. ஒரே சொல்லே என்றும்‌ தோன்றியது. 
ஒருவேளை பாதாளதெய்வங்களில்‌ ஒன்றுதான்‌ வந்து 
குடியேறிவிட்டதா? இருண்ட ஆழங்களில்‌ வாழும்‌ 
மொழியின்‌ சொல்லா அது? 


கண்ணெதிரே மட்கிக்கொண்டிருந்த துருபதனைக்‌ கண்டு 
மைந்தர்கள்‌ தென்திசை மருத்துவர்களையும்‌ 
தாம்ரலிப்தியில்‌ இருந்து யவன மருத்துவர்களையும்‌ 
வரவழைத்து நோக்கினர்‌. அவர்கள்‌ அவரது உடலில்‌ 
எந்தக்‌ குறையும்‌ இல்லை, வாதமும்‌ பித்தமும்‌ கபமும்‌ 
சமநிலையை பேணுகின்றன என்றனர்‌. நிமித்திகர்களை 
வரவழைத்து குறிதேர்ந்தனர்‌. அவர்கள்‌ முன்வினையும்‌ 
நிகழ்வினையும்‌ வருவினையும்‌ தெளிந்துள்ளன 
என்றனர்‌. பூசைகள்‌ செய்யப்பட்டன. நோன்புகள்‌ 
ஆற்றப்பட்டன. ஒவ்வொரு கணமும்‌ அவர்‌ 
இறந்துகொண்டிருந்தார்‌. 


ரிஷ்யசிருங்கத்தின்‌ அடிவாரத்தில்‌ கணாதரின்‌ 
குருகுலத்தில்‌ துருவாசகுலத்து மூத்த முனிவர்‌ துர்வாசர்‌ 
வந்திருப்பதாக பத்ரர்‌ அறிந்தார்‌. துருபதனை 
துர்வாசரிடம்‌ அழைத்துச்சென்றாலென்ன என்று 
அவையில்‌ சொன்னார்‌.ஆனால்‌ உத்தரபாஞ்சாலம்‌ 
வழியாக செல்லவேண்டும்‌ என்று சொல்லி சித்ரகேது 
தயங்கினான்‌. நான்‌ அனுமதி கேட்கிறேன்‌ என்றார்‌ 
அமைச்சர்‌ தேவசன்மர்‌. கொந்தளிப்புடன்‌ “அமைச்சரே, 
எந்தை மீண்டும்‌ அவமதிக்கப்பட்டாரென்றால்‌ 
அதன்பின்னர்‌ பாஞ்சாலம்‌ அழிவதைக்கூட நான்‌ 
எண்ணப்போவதில்லை” என்றான்‌ சித்ரகேது. பத்ரர்‌ 
“பயணத்துக்கான வழியை எதிரிக்கும்‌ அளிக்க 
வேண்டுமென்பதே முறை” என்றார்‌. “ஆம்‌, ஆனால்‌ 
முறைமைகள்‌ இன்று பாரதவர்ஷத்தில்‌ வாழ்கின்றனவா 


என்ன? பீஷ்ம பிதாமகரின்‌ கண்முன்னால்‌ நிகழ்ந்த 
அறக்கொலையை நாம்‌ கண்டோமே?” என்றான்‌ 
சித்ரகேது. 


தேவசன்மரின்‌ ஓலைக்கு பதிலாக உத்தர பாஞ்சாலத்தில்‌ 
இருந்து அமைச்சர்‌ பூர்ணர்‌ தலைமையில்‌ ஒரு 
தூதுக்குழுவே வந்தது. துருபதனை அனைத்து 
முறைமைகளுடனும்‌ வரவேற்று 
அழைத்துச்செல்லவேண்டுமென அஸ்வத்தாமன்‌ 
ஆணையிட்டிருப்பதாக சொன்னார்கள்‌. “துருபத 
மாமன்னரை பணிந்து சத்ராவதியின்‌ அரசன்‌ 
எழுதிக்கொண்ட திருமுகம்‌” என்று தொடங்கிய 
ஓலையைக்‌ கண்டு சித்ரகேது “இதில்‌ ஏதேனும்‌ 
சூதிருக்குமோ அமைச்சரே?” என்றான்‌. தேவசன்மர்‌ 
“நானும்‌ அவ்வாறே ஐயுறுகிறேன்‌” என்றார்‌. பத்ரர்‌ 
“அவ்வாறு நிகழுமென நான்‌ எண்ணவில்லை. இது 
அவர்கள்‌ தங்களின்‌ நேர்மையை அறிவித்துக்கொள்ளும்‌ 
ஒரு வழிமுறை மட்டுமே” என்றார்‌. 


காம்பில்யத்தில்‌ இருந்து கிளம்பும்போது எங்கே 
செல்கிறோம்‌ என்று துருபதன்‌ அறிந்திருக்கவில்லை. 
அவரை பல்லக்கில்‌ வைத்து கங்கைக்கு கொண்டுசென்று 
படகில்‌ ஏற்றியபோது அகிபீனாவின்‌ மயக்கத்தில்‌ 
இருந்தார்‌. கங்கைவழியாக படகில்‌ வடபுலம்‌ நோக்கிச்‌ 
சென்றபோது அமரத்தில்‌ அமர்ந்து நீர்வெளியை 
வெறித்துக்கொண்டு அசைவிழந்து அமர்ந்திருந்தார்‌. 
மெலிவு கூடிக்கூடி கன்ன எலும்புகள்‌ 
தோலைக்கிழிப்பவை போல உந்தி ஒளியுடன்‌ தெரிந்தன. 
கைகளிலும்‌ விரல்களிலும்‌ முட்டுகள்‌ பெரிதாக 
வீங்கியவை போலிருந்தன. தான்‌ இருக்குமிடத்தையும்‌ 
அறியாதவராகிவிட்டிருந்தார்‌ என்று பத்ரருக்கு 
தோன்றியது. 


மறுநாள்‌ சத்ராவதியில்‌ படகுகள்‌ அணைந்தபோது 
கோட்டையில்‌ பெருமுரசம்‌ முழங்கியது. 
தட்சிணபாஞ்சாலத்தின்‌ கொடி கோட்டைக்கொடிமரம்‌ மீது 
ஏறியது. அமைச்சர்குழாமுடன்‌ அஸ்வத்தாமனே சத்ரமும்‌ 
சாமரமுமாக வந்திருந்தான்‌. அதை எதிர்பாராத 
காம்பில்யத்தின்‌ வீரர்கள்‌ ஒருவரை ஒருவர்‌ நோக்கியபடி 
தடுமாறினர்‌. 


அஸ்தினபுரியில்‌ இருந்து வந்திருந்த அமைச்சர்களும்‌ 
வீரர்களும்‌ முன்னரே துருபதன்‌ நிலையைப்பற்றியும்‌ 
அவரது வருகையின்‌ நோக்கம்‌ பற்றியும்‌ அறிந்திருந்தனர்‌. 
ஆனால்‌ அவர்கள்‌ துருபதனின்‌ அந்தத்‌ தோற்றத்தை 


எதிர்பார்த்திருக்கவில்லை. அவரைக்‌ கண்டதும்‌ 

னாவுடன்‌ அஸ்வத்தாமனின்‌ புருவங்கள்‌ சுருங்கின. 
அருகே நின்றிருந்த அமைச்சரிடம்‌ அவன்‌ ஏதோ 
கேட்பதும்‌ அமைச்சர்‌ பதிலிறுப்பதும்‌ தெரிந்தது. 
திகைப்புண்ட அஸ்வத்தாமனின்‌ வாய்‌ திறந்தது. கைகள்‌ 
அறியாமல்‌ கூப்பி மார்பில்‌ படிந்தன. 


கூப்பிய கைகளுடன்‌ வந்து மணிமுடி தாழ்த்தி வணங்கிய 
அஸ்வத்தாமனை யாரென்றே துருபதன்‌ 
அறிந்திருக்கவில்லை. திகைத்த விழிகளுடன்‌ 
நோக்கியபின்‌ திரும்பி பத்ரரை நோக்கினார்‌. “அரசே 
வாழ்த்துங்கள்‌” என்று பத்ரர்‌ சொன்னதும்‌ “ம்‌?” என்றார்‌. 
அரசே, வாழ்த்துங்கள்‌...” என்றார்‌ பத்ரர்‌. துருபதன்‌ 
கைதூக்கி உரக்க “முடியும்‌ கொடியும்‌ வாழ்க! மூதாதையர்‌ 
பெருமைகொள்க!” என்றார்‌. அதன்பின்‌ மெலிவு 
காரணமாக ஈறுகளிலிருந்து எழுந்து தெரிந்த பெரிய 
பற்கள்‌ தோன்ற புன்னகைசெய்தார்‌. 


அஸ்வத்தாமன்‌ அக்கணத்தில்‌ தன்‌ கட்டுப்பாட்டை 
இழந்தான்‌. கண்ணீர்பெருக மீண்டும்‌ அவர்‌ பாதங்களைத்‌ 
தொட்டு “இப்பிறவி முழுமையும்‌ இருக்கிறது எனக்கு 
அரசே” என்றான்‌. அவன்‌ என்ன சொன்னானென்று 
பத்ரருக்கும்‌ பிறருக்கும்‌ புரியவில்லை. அரண்மனை 
நோக்கிச்செல்கையில்‌ அஸ்வத்தாமன்‌ தலைகுனிந்து 
முகம்பொத்தி ரதத்தில்‌ அமர்ந்திருப்பதை பத்ரர்‌ கண்டார்‌. 
அஸ்தினபுரியின்‌ அமைச்சர்களும்‌ சிலர்‌ கண்ணீருடன்‌ 
இருந்தனர்‌. பத்ரர்‌ நீள்மூச்சுடன்‌ “ஆன்மாவில்‌ சுமைகளை 
தூக்கி வைத்துக்கொள்வதுதான்‌ எத்தனை எளிது” 
என்று சொல்லிக்கொண்டார்‌. 


வெண்முரசு அனைத்து விவாதங்களும்‌ 


பிரயாகை - 18 


பகுதி நான்கு : அனல்விதை - 2 


சத்ராவதியில்‌ இரண்டுநாட்கள்‌ இளைப்பாறிவிட்டு 
பத்ரரும்‌ துருபதனும்‌ ரிஷ்யசிருங்கம்‌ கிளம்பினர்‌. 
அதற்கான அனைத்து ஒருக்கங்களையும்‌ 
உத்தரபாஞ்சாலத்தவரே செய்தார்கள்‌. இருநாட்களும்‌ 
அஸ்வத்தாமன்‌ மந்திரசாலைக்குள்ளேயே 
முடங்கிக்கிடப்பதாக பத்ரரின்‌ சேவகன்‌ சொன்னான்‌. 
பத்ரர்‌ நாள்முழுக்க அஸ்வத்தாமனைப்பற்றியே 
எண்ணிக்கொண்மருந்தார்‌. அவன்‌ 
கிளம்பிச்செல்லும்போதிருந்த அந்த முகத்தை அவரால்‌ 
தன்‌ எண்ணங்களிலிருந்து விலக்கவே முடியவில்லை. 


கிளம்பிய அன்று இருள்‌ விலகிய காலையில்‌ அவர்கள்‌ 
தங்கியிருந்த அரண்மனையின்‌ முற்றத்தில்‌ குதிரைகளும்‌ 
கழுதைகளும்‌ ஒருங்கிக்கொண்டிருந்தபோது 
அஸ்வத்தாமனும்‌ அமைச்சர்களும்‌ 
வழியனுப்பும்பொருட்டு வந்திருந்தனர்‌. மங்கலமுரசின்‌ 
ஒலி கேட்டதும்‌ பத்ரர்‌ சால்வையை சரிசெய்துகொண்டு 
அஸ்வத்தாமனை வரவேற்பதற்காக ஓடிச்சென்று 
முற்றத்தின்‌ முகப்பில்‌ நின்றார்‌. அப்பால்‌ பெரிய 
அரண்மனையில்‌ இருந்து அமைச்சர்களும்‌ தளபதிகளும்‌ 
சூழ வெண்குடைக்கீழ்‌ மெல்ல நடந்துவந்த 
அஸ்வத்தாமனைக்‌ கண்டு பத்ரர்‌ திடுக்கிட்டார்‌. அவன்‌ 
மெலிந்து தோல்வெளுத்து இருள்சூழ்ந்த கண்களுடன்‌ 
தெரிந்தான்‌. 


பத்ரர்‌ கைகூப்பி அருகே சென்றார்‌. என்ன 
சொல்வதென்று அவர்‌ அகம்‌ ஒருபக்கம்‌ திகைக்க 
மறுபக்கம்‌ அவரே சொல்லிக்கொண்டிருந்தார்‌ “அரசே, 
போரில்‌ நிகழ்வதையெல்லாம்‌ எவரும்‌ வாழ்வில்‌ நிகர்‌ 
செய்துவிடமுடியாது. கருணையாலோ 
தன்னிரக்கத்தாலோ அதிகாரத்தை 
விளங்கிக்கொள்ளமுடியாது என்பதே அரசுநூலின்‌ 
முதல்விதி. அந்த எல்லையைக்‌ கடக்காமல்‌ எவரும்‌ 
ஷத்ரியர்‌ ஆகமுடியாது. தங்கள்‌ தந்தைக்கும்‌ 
மூதாதையருக்கும்‌ சத்ராவதியின்‌ குடிகளுக்கும்‌ 
செய்யவேண்டிய கடன்கள்‌ எஞ்சியிருக்கின்றன. 
உடலையும்‌ உள்ளத்தையும்‌ காத்துக்கொள்ளுங்கள்‌” 
என்றார்‌. 


அஸ்வத்தாமன்‌ தலைகுனிந்து பெருமூச்சுவிட்டு “நான்‌ 
அனைத்தையும்‌ அறிவேன்‌ பத்ரரே. ஆனால்‌ அத்தனை 
எளிதல்ல அது... நான்‌ இனி என்று நிறைவான 
துயிலையும்‌ சுவையான உணவையும்‌ அறிவேன்‌ என்றே 
தெரியவில்லை” என்றான்‌. “உள்ளத்தை வென்றவனே 
ராஜயோகி எனப்படுகிறான்‌. அரசப்பொறுப்பு என்பது 
எந்நிலையிலும்‌ ஒரு யோகமே” என்றார்‌ பத்ரர்‌. “ஆம்‌, 
ஆனால்‌ மானுட அறத்தை வெல்வது யோகம்‌ அல்ல. 
அதை யோகமெனக்‌ கொள்ள நான்‌ மதுராபுரியின்‌ 
கம்சனும்‌ அல்ல” என்றான்‌ அஸ்வத்தாமன்‌. 


பத்ரர்‌ ஒன்றும்‌ சொல்லாமல்‌ நின்றார்‌. பின்னால்‌ சேவகன்‌ 
வந்து நின்ற ஒலிகேட்டு திரும்பினார்‌. “அரசர்‌ வருகிறார்‌” 
என்றான்‌ சேவகன்‌. பத்ரர்‌ அவனிடம்‌ 
தலையசைத்துவிட்டு திரும்பி அஸ்வத்தாமனிடம்‌ 
“களத்தில்‌ இறப்பு நிகழ்கிறது அரசே. பின்‌ 
ஆதுரசாலையிலும்‌ இறப்பு நிகழ்கிறது” என்றபின்‌ 
துருபதன்‌ வரும்‌ திசையைச்‌ சுட்டி “இந்த இறப்பு சற்று 
மெல்ல நிகழ்கிறது என்று கொள்ளுங்கள்‌ அரசே. 
களத்தில்‌ எதிரியைக்‌ கொன்றமைக்காக வீரன்‌ 
வருந்தவேண்டியதில்லை” என்றார்‌. 


அஸ்வத்தாமன்‌ தலையை அசைத்து “சொற்களால்‌ 
என்னை ஆற்றமுடியாது நிமித்திகரே. வீரன்‌ 
படைக்கலத்தால்‌ கொன்றவர்கள்‌ விண்ணுலகு 
செல்வார்கள்‌. அது கொன்றவனுக்கும்‌ புகழும்‌ 
புண்ணியமும்‌ சேர்ப்பதே. இதைப்போல நீறும்‌ நரகுக்கு 
ஒருவரை அனுப்புவதென்றால்‌...” என்று சொல்லி நெஞ்சு 
விம்ம நிறுத்திக்கொண்டான்‌. சில கணங்களுக்குப்பின்‌ 
“எவராக இருந்தாலும்‌... இது...” என்றபின்‌ மூச்சை 
இழுத்துவிட்டு நோக்கைத்‌ திருப்பி “நான்‌ பாஞ்சால 
அரசரைக்கூட எண்ணவில்லை. அறம்‌ மீறி இச்செயலைச்‌ 
செய்தவன்‌, அவன்‌ என்‌ எதிரி, ஆயினும்‌ இன்று 
அவனுக்காக வருந்துகிறேன்‌. என்‌ தந்தை சொன்ன ஒரு 
சொல்லுக்காக இதை அவன்‌ செய்தான்‌. அவன்‌ உள்ளம்‌ 
அத்தகையது. ஒன்றை மட்டுமே நாடும்‌ அம்புதான்‌ 
அவன்‌. எய்த வில்‌ எந்தை. ஆனால்‌...” 


பத்ரர்‌ ஏதோ சொல்ல வாயெடுத்தார்‌. அஸ்வத்தாமன்‌ 
“பத்ரரே, நான்‌ நூல்களை நோக்கினேன்‌. அவை 
சொல்வது ஒன்றே. இச்செயலுக்காக என்றோ ஒருநாள்‌ 
அவன்‌ குருதியில்‌ முளைத்த வழித்தோன்றல்கள்‌ 
அறமிலாமல்‌ கொல்லப்படுவார்கள்‌. நூறாயிரம்‌ முறை 
நீரள்ளி விட்டாலும்‌ நிறையாமல்‌ ஃபுவர்லோகத்தில்‌ 
தவித்தலைவார்கள்‌. மண்ணில்‌ அவன்‌ இரவும்பகலும்‌ 


அதை எண்ணி எண்ணி நீறி எரியப்போகிறான்‌. 
அக்கண்ணீர்‌ உலராமல்தான்‌ விண்ணகம்‌ ஏகுவான்‌...” 
என்றான்‌. “கண்ணீர்‌ மிகமிக வீரியம்‌ மிக்க விதை பத்ரரே. 
அது ஒன்றுக்கு நூறுமேனி விளையக்கூடியது.” 


பத்ரர்‌ “அரசே, நான்‌ எளிய நிமித்திகன்‌. விதியை 
வேடிக்கை பார்ப்பவன்‌. நான்‌ இதில்‌ ஒன்றும்‌ 
சொல்வதற்கில்லை” என்றார்‌. அஸ்வத்தாமன்‌ “நான்‌ 
இன்றுவந்தது அதற்காகத்தான்‌ பத்ரரே. நான்‌ மன்னரின்‌ 
பாதங்களைப்‌ பணிகிறேன்‌. அவர்‌ என்னை 
தீச்சொல்லிடட்டும்‌. என்‌ தலைமுறைகள்‌ அந்த நெருப்பில்‌ 
உருகட்டும்‌. விதிமூலம்‌ என்‌ கைக்கு வந்த இந்நகர்‌ மீதும்‌ 
என்‌ குடிகள்‌ மீதும்‌ அவரது பழி விழலாகாது” என்றான்‌. 
அவனது விழிகளை நோக்கியபின்‌ திரும்பிக்கொண்டு 
பத்ரர்‌ பெருமூச்சுவிட்டார்‌. 


பரிவட்டச்சேவகன்‌ சங்கு ஊத முரசுகள்‌ மெல்ல 
முழங்கின. உள்ளிருந்து இரு சேவகர்‌ இருபக்கமும்‌ 
கைகளைக்‌ கோர்த்து தோள்தாங்க ஆலமர 
விழுதுக்கொடிகள்‌ போல தரைதொட்டு ஆடிய தளர்ந்த 
கால்களுடன்‌ துருபதன்‌ இடைநாழி வழியாக வந்தார்‌. 
விழிகள்‌ எங்கோ நோக்கி வெறிக்க உதடுகள்‌ விரைந்து 
உச்சரித்துக்கொண்டிருந்தன. அஸ்வத்தாமன்‌ அவரை 
நோக்கியதுமே கண்கள்‌ கலங்கி கைகூப்பினான்‌. 


துருபதன்‌ மலையேறுவதற்காக பெரிய கருங்குதிரை 
ஒன்றின்மேல்‌ மூங்கிலால்‌ ஆன கூடைப்பல்லக்கு 
கட்டப்பட்டிருந்தது. அதில்‌ மெத்தையும்‌ தோல்வார்‌ 
பட்டைகளும்‌ இருந்தன. சேவகர்‌ அவரை அதில்‌ 
அமரச்செய்து பட்டைகளால்‌ கட்டினர்‌. அவர்‌ ஒரு 
பட்டையை இது என்ன என்பதுபோல இழுத்து 
நோக்கியபின்‌ நெடுமூச்சுடன்‌ கைகளை மார்புடன்‌ 
சேர்த்துக்கொண்டார்‌. சேவகர்கள்‌ அவரது கால்களை 
கம்பளிகளால்‌ போர்த்தி மூடினர்‌. அவருக்கான 
இரண்டாவது குதிரை அருகே நின்று சிறிய செவிகளை 
முன்கூர்ந்து அவர்கள்‌ செய்வதை 
நோக்கிக்கொண்டிருந்தது. 


அஸ்வத்தாமன்‌ கைகளைக்கூப்பியபடி துருபதனின்‌ 
அருகே செல்ல பத்ரர்‌ சற்று பதறியவராக அவனுக்குப்‌ 
பின்னால்‌ சென்றார்‌. மெல்லிய குரலில்‌ “அரசே, அவருக்கு 
எதுவும்‌ நினைவில்‌ இல்லை. அதை 
நினைவுறுத்தவேண்டாம்‌. நினைவு மீளும்‌ கணத்தின்‌ 
அதிர்ச்சியில்‌ அவர்‌ உயிர்துறக்கவும்‌ கூடும்‌” என்றார்‌. 
அஸ்வத்தாமன்‌ அதை கேட்டதாகவே தெரியவில்லை. 


அருகே நெருங்க நெருங்க அவன்‌ உடலும்‌ துருபதன்‌ 
உடல்போலவே நடுங்கத்‌ தொடங்கியது. குதிரையருகே 
சென்று மூங்கில்‌ பல்லக்கின்‌ விளிம்பைப்‌ பற்றிய கை 
நடுங்கியது. 


“அரசே, நான்‌ அஸ்வத்தாமன்‌. என்‌ தந்தை துரோணர்‌” 
என்றான்‌. “உங்களை அவமதித்து ஆன்மாவை 
கொன்றவர்‌ என்‌ தந்‌ைத. அவர்‌ மேல்‌ நீங்கள்‌ விடுக்கும்‌ 
அனைத்து தீச்சொற்களுக்கும்‌ நானே உரிமையானவன்‌” 
என்றபின்‌ பல்லக்கில்‌ நீட்டப்பட்டிருந்த துருபதனின்‌ 
கால்கள்‌ மேல்‌ தன்‌ தலையை வைத்து “என்‌ தலை 
உங்கள்‌ காலடியில்‌ உள்ளது அரசே. 
அனைத்துப்பழிகளையும்‌ நானே ஏற்கிறேன்‌” என்றான்‌. 


துருபதன்‌ புரியாதவர்‌ போல அவனை நோக்கிவிட்டு 
பத்ரரை நோக்கினார்‌. பத்ரர்‌ மூச்சை மெல்ல இழுத்து 
விட்டார்‌. இதுதான்‌ அத்தருணம்‌. ததும்பித்‌ துளித்து 
நிற்கும்‌ அது கனத்து உதிர்ந்து விழுந்து வெடித்துச்‌ 
சிதறுவதென்றால்‌ அதுவே நிகழட்டும்‌. ஊழ்‌ அந்தத்‌ 
தருணத்தை உருவாக்கியிருக்கிறதென்றே பொருள்‌. 
வாழ்வெனும்‌ வதையில்‌ இருந்து இவ்வுயிர்‌ விலகுமெனில்‌ 
அதுவே நிகழ்க. அதுவே அவரது விடுதலையாகக்கூட 
இருக்கலாம்‌. வாழ்க்கையைவிட இறப்பு இனிதாகும்‌ 
தருணங்கள்‌. பத்ரர்‌ பெருமூச்சு விட்டு முன்னால்‌ 
சென்றார்‌. 


“அரசே, இவர்தான்‌ அஸ்வத்தாமன்‌. துரோணரின்‌ 
மைந்தர்‌” என்றார்‌. அச்சொற்களை அவர்‌ தேவைக்குமேல்‌ 
உரத்து கூவிவிட்டதாகப்‌ பட்டது. வியர்த்த கைகளை 
ஒன்றுடன்‌ ஒன்று சேர்த்துக்கொண்டார்‌. “யார்‌?” என்றார்‌ 
துருபதன்‌. “அஸ்வத்தாமன்‌... துரோணரின்‌ மைந்தர்‌.” 
துருபதன்‌ திரும்பி அஸ்வத்தாமனை புரியாமல்‌ 
நோக்கிவிட்டு மீண்டும்‌ “யார்‌ மைந்தன்‌?” என்றார்‌. 
“துரோணரின்‌ மைந்தர்‌. அக்னிவேசகுருகுலத்தில்‌ தங்கள்‌ 
தோழர்‌ துரோணரின்‌ ஒரே மைந்தர்‌... சத்ராவதியின்‌ 
அரசர்‌” என்றார்‌. 


அக்னிவேசகுருகுலம்‌ என்ற சொல்‌ துருபதனைத்‌ 
தொடுவதை உடலிலேயே பார்க்கமுடிந்தது. முகம்‌ 
சுருக்கங்கள்‌ இழுபட விரிந்தது. திரும்பி 
அஸ்வத்தாமனை நோக்கி “ஆம்‌, முதல்முறையாக 
உன்னைப்பார்க்கிறேன்‌” என்றார்‌. மேலும்‌ இதழ்கள்‌ விரிய 
திரும்பி பத்ரரிடம்‌ “துரோணர்‌ கரியவர்‌. சிறிய 
உடல்கொண்டவர்‌. அந்தத்‌ தன்னுணர்வும்‌ அவருக்கு 
உண்டு. இவர்‌ பொன்னுடல்‌ கொண்டிருக்கிறார்‌. அழகிய 


தோள்கள்‌ கொண்டிருக்கிறார்‌...” துருபதன்‌ கைகளை 
நீட்டி அஸ்வத்தாமனின்‌ தோள்களைத்‌ தொட்டார்‌. மட்கிய 
சுள்ளிகள்‌ போன்ற விரல்கள்‌ தோளில்‌ வழுக்கி முழங்கை 
மடிப்பில்‌ சரிந்தன. “அழகன்‌... உன்னை வாழ்த்துகிறேன்‌” 
என்றார்‌. 


அஸ்வத்தாமன்‌ “நான்‌ வேண்டுவது வாழ்த்து அல்ல 
அரசே. தங்கள்‌ தீச்சொல்லை” என்றான்‌. துருபதனின்‌ 
கழுத்துத்‌ தசைகள்‌ பெரும்‌ எடையைத்‌ தூக்குவதுபோல 
இறுகின. அடைத்த குரலில்‌ “தீச்சொல்லா?” என்றார்‌. “ஆம்‌ 
அரசே” என்றான்‌ அஸ்வத்தாமன்‌. “ஏன்‌?” என்றார்‌ 
துருபதன்‌. “என்‌ தந்தை தங்களை அவமதித்தார்‌. தன்‌ 
மாணவனைக்கொண்டு தேர்க்காலில்‌ கட்டி 
இழுக்கச்செய்தார்‌. தங்கள்‌ தலையை தன்‌ காலடியில்‌ 
வைத்தார்‌. உங்கள்‌ நாட்டைக்‌ கிழித்து பாதியை உங்கள்‌ 
முகத்தில்‌ வீசினார்‌” பற்கள்‌ கிட்டித்திருக்க 
அஸ்வத்தாமன்‌ தாழ்ந்து மந்தணம்போல ஆன குரலில்‌ 
சொன்னான்‌. “அந்தப்‌ பழியை முழுமையாக நான்‌ 
சுமக்கக்‌ காத்திருக்கிறேன்‌. இந்த நாட்டையும்‌ 
மணிமுடியையும்‌ கூட துறக்கிறேன்‌. தாங்கள்‌ 
ஆணையிடும்‌ எந்த நிகர்ச்செயலையும்‌ செய்கிறேன்‌.” 


துருபதன்‌ நடுங்கும்‌ கைகளால்‌ தன்‌ கன்னங்களை 
அழுத்திக்கொண்டார்‌. அவர்‌ வழியாக கொந்தளித்துக்‌ 
கடந்துசெல்லும்‌ பெருநதியை பத்ரர்‌ உணர்ந்தார்‌. 
சற்றுநேரம்‌ நடுநடுங்கியபடி துருபதன்‌ அமர்ந்திருந்தார்‌. 
பின்னர்‌ கைகளால்‌ தலையைப்பிடித்துக்கொண்டு 
“ஆம்‌... அப்போது... முன்பு” என்றார்‌. பெருமூச்சு விட்டு 
“பத்ரரே” என்றார்‌. “அரசே” என்றார்‌ பத்ரர்‌. துருபதன்‌ 
உடலில்‌ இருந்து சிறுநீர்‌ வெளியேறும்‌ வாசனை எழுந்தது. 
பத்ரர்‌ உணர்வதற்குள்‌ அதை சேவகன்‌ உணர்ந்தான்‌. 
கண்களால்‌ மெல்ல அதை அவன்‌ 
பார்த்துக்கொள்வதாகச்‌ சொன்னான்‌. மெத்தையை 
நனைத்து குதிரையின்‌ விலாவில்‌ சிறுநீர்‌ வழிந்தது. 


துருபதனின்‌ இடக்காலும்‌ கையும்‌ வலிப்பு கொண்டன. 
வாய்கோணலாகியது. அவர்‌ விழப்போகிறார்‌ என்று பத்ரர்‌ 
நினைத்தார்‌. ஆனால்‌ அவர்‌ இருகைகளாலும்‌ பல்லக்கின்‌ 
விளிம்பைப்பற்றியபடி முன்னால்‌ குனிந்து “ஆம்‌, 
அதெல்லாம்‌ நடந்தது... அப்போது” என்றார்‌. “என்னை 
அவமதித்தார்கள்‌. நான்‌ அழுதுகொண்டிருந்தேன்‌... 
ஆனால்‌ அதன்பின்னர்‌...” திரும்பி பத்ரரிடம்‌ “பத்ரரே, 
காம்பில்யத்தை இப்போது ஆள்வது யார்‌?” என்றார்‌. 


“தங்கள்‌ மைந்தர்‌ சித்ரகேது...” என்றார்‌ பத்ரர்‌. அரசரின்‌ 


அந்தச்‌ சமநிலை அவருக்கு பெருவியப்பை அளித்தது. 
“ஆம்‌, அவன்‌ ஆள்வான்‌” என்றார்‌ துருபதன்‌. திரும்பி 
அஸ்வத்தாமனை நோக்கி “நீ ஆள்வது சத்ராவதியை 
அல்லவா?” என்றார்‌. “ஆம்‌ அரசே...” என்றான்‌ 
அஸ்வத்தாமன்‌. “ஆம்‌, துரோணர்‌ என்னை அவமதித்தார்‌. 
என்னை ஆடையில்லாமல்‌ இழுத்துச்சென்று...” 
என்றபின்‌ பெருமூச்சுடன்‌ “ஆம்‌ அது நடந்தது... முன்பு... 
நீ அங்கே இருந்தாயா?” என்றார்‌. 


“ஆம்‌ அரசே இருந்தேன்‌” என்றான்‌ அஸ்வத்தாமன்‌. “நீ 
சிறுவன்‌. அங்கெல்லாம்‌ உன்னை ஏன்‌ 
கொண்டுவருகிறார்‌ உன்‌ தந்தை?” என்றார்‌ துருபதன்‌. 
அவரது முகம்‌ நன்றாக வெளுத்து நெற்றியிலும்‌ 
கழுத்திலும்‌ வியர்வை வழிந்தது. காதுகளுக்கு அருகே 
இரு நரம்புகள்‌ நீலநிறமாக முடிச்சுகளுடன்‌ புடைத்து 
அசைந்தன. “பத்ரரே” என்றார்‌ துருபதன்‌. “அரசே” 
என்றார்‌ பத்ரர்‌. “எனக்கு மிகவும்‌ குளிர்கிறதே!” பத்ரர்‌ 
“நாம்‌ சென்றுவிடுவோம்‌ அரசே” என்றபின்‌ 
அஸ்வத்தாமனிடம்‌ விலகும்படி கண்களைக்‌ காட்டினார்‌. 
அஸ்வத்தாமன்‌ கைகளைக்‌ கூப்பியபடி பின்னகர 
குதிரை ஒரு அடி முன்வைத்தது. 


குதிரை காலெடுத்துவைத்த அதிர்வில்‌ சற்றே மீண்டவர்‌ 
போல “நீ துரோணரின்‌ மைந்தன்‌ அல்லவா?” என்று 
துருபதன்‌ கைநீட்டினார்‌. “நீ என்‌ மைந்தனுக்கு 
நிகரானவன்‌” என்று சொல்லி அருகே வந்த 
அஸ்வத்தாமனின்‌ தோள்மேல்‌ மீண்டும்‌ தன்‌ கரத்தை 
வைத்தார்‌. ”அழகன்‌... நல்ல தோள்களைக்‌ 
கொண்டவன்‌.” புதியதாக கண்டதுபோல முகம்‌ மலர 
“நோயில்‌ இருக்கையில்‌ மைந்தரின்‌ வலுவான 
தோள்களைக்‌ காண்பது நிறைவளிக்கிறது” என்றார்‌. 
அஸ்வத்தாமன்‌ விசும்பியபடி மீண்டும்‌ துருபதன்‌ 
கால்களை பற்றிக்கொண்டான்‌. “அரசே, நான்‌ 
சொல்வதற்கேதுமில்லை. என்‌ ஆன்மாவை உணருங்கள்‌. 
எனக்குரிய தண்டனையை அளித்து என்னை 
வாழச்செய்யுங்கள்‌.” 


பலமுறை வாயைத்‌ திறந்தபின்‌ மெல்லிய குரலில்‌ 
துருபதன்‌ சொன்னார்‌ “மைந்தா, எந்தத்‌ தந்தையும்‌ 
மைந்தர்கள்மேல்‌ தீச்சொல்லிடுவதில்லை. என்‌ வாயால்‌ நீ 
வெற்றியும்‌ புகழும்‌ நிறைவும்‌ கொண்டு நீடூழி 
வாழ்கவென்று மட்டுமே சொல்லமுடியும்‌... அச்சொற்கள்‌ 
என்றும்‌ உன்னுடன்‌ இருக்கும்‌.” அஸ்வத்தாமனின்‌ 
தலைமேல்‌ கைகளை வைத்தபின்‌ செல்லலாம்‌ என்று 
கையசைத்தார்‌. பத்ரர்‌ மேலாடையால்‌ முகத்தைத்‌ 


துடைத்தபின்‌ திரும்பி கைகாட்ட குதிரை முன்னகர்ந்தது. 
தொழுத கையுடன்‌ அஸ்வத்தாமன்‌ பின்னகர்ந்தான்‌. 


துருபதன்‌ அப்போதுதான்‌ அவரது உடலை உணர்ந்தார்‌. 
“பத்ரரே” என்றார்‌. பத்ரர்‌ செல்வதற்கு முன்னரே சேவகன்‌ 
சென்று புரவியை அப்பால்‌ கொண்டுசென்று அவரது 

டைகளை மாற்றினான்‌. முரசுகள்‌ ஒலித்து வழியனுப்ப 
அவர்கள்‌ கிளம்பினர்‌. சத்ராவதியை ஒட்டியே 
மலைப்பாதை தொடங்கியது. குளம்புகளும்‌ குறடுகளும்‌ 
எழுப்பிய ஒலி அன்றி வேறில்லாமல்‌ அவர்கள்‌ 
சென்றனர்‌. துருபதன்‌ வழிநெடுக தலைகுனிந்து தன்னுள்‌ 
அமர்ந்திருந்தார்‌. அவரை நிமிர்ந்து நோக்க அஞ்சி பத்ரர்‌ 
பின்னால்‌ வந்தார்‌. ஒருமுறை சாலைவளைவில்‌ அவர்‌ 
முகத்தை நோக்கியபோது அவர்‌ உள்ளம்‌ அச்சம்‌ 
கொண்டது. வெளுத்து சடலத்தின்‌ முகம்‌ போலிருந்தது 
அது. அது ஒரு சவ ஊர்வலம்‌ என்ற எண்ணம்‌ வந்ததுமே 
பத்ரர்‌ அதை அழித்தார்‌. 


நான்குநாள்பயணத்தில்‌ ஒருமுறைகூட துருபதன்‌ 
பேசவில்லை. காற்றைப்பின்னிக்கொண்டிருந்த 
கைகளின்‌ விரைவு கூடிக்கூடி வந்தது. உதடுகளில்‌ 
அச்சொல்‌ பிதுங்கி நசுங்கியது. இல்லை இல்லை என 
தலையை ஓயாமல்‌ அசைத்துக்கொண்டிருந்தார்‌. 
அத்துடன்‌ அவ்வப்போது தன்னிச்சையாக 
குதிரைமேலேயே சிறுநீர்‌ கழிக்கத்‌ தொடங்கினார்‌. 
பலமுறை அவரை உடைமாற்றி 
தூய்மைசெய்யவேண்டியிருந்தது. அதை அவர்‌ 
உணர்கிறாரா, நாணுகிறாரா என்று பத்ரர்‌ நோக்கினார்‌. 
அவர்‌ தன்னை ஒரு பாவையாக ஆக்கி சேவகன்‌ கையில்‌ 
அளித்துவிட்டிருந்தார்‌. 


கங்கைக்கரையோரமாகவே அவர்கள்‌ பயணம்செய்தனர்‌. 
மலைப்பொருட்கள்‌ திரட்டும்‌ வேடர்களால்‌ 
அமைக்கப்பட்ட கழுதைப்பாதை அது. 
உருளைக்கற்களும்‌ வேர்களும்‌ மறித்த ஒற்றைச்சரடில்‌ 
வரிசையாக குதிரைகளும்‌ கழுதைகளும்‌ வீரர்களும்‌ 
சென்றனர்‌. வழிகாட்டி அழைத்துச்சென்ற காவலன்‌ 
“அங்கே கங்கை ரிஷ்யசிருங்க மலையிறங்கி 
சமநிலத்தைத்‌ தொடும்‌ இடம்‌ ரிஷிகேசம்‌ என்று 
அழைக்கப்படுகிறது. அங்குதான்‌ துர்வாசர்‌ 
தங்கியிருக்கும்‌ குருகுலம்‌” என்றான்‌. பத்ரர்‌ “குளிருமா?” 
என்றார்‌. “ஆம்‌ நிமித்திகரே. மலையிறங்கி வரும்‌ காற்று 
இமயப்பனிமலைகளின்‌ மூச்சு என்பார்கள்‌” என்றான்‌ 
சேவகன்‌. 


கணாதரின்‌ குருகுலம்‌ கங்கையின்‌ கரையில்‌ இருந்தது. 
அங்கே கங்கை உருளைப்பாறைகள்‌ நடுவே சீறிப்பெருகி 
வந்து வெண்மயிலின்‌ தோகை போல நுரைவெளியாக 
விரிந்தது. நீரோட்டம்‌ வழியாக மலையிறங்கி வந்த 
வெண்ணிறமான உருளைக்கற்கள்‌ பரவிய பரப்பில்‌ 
நுரையும்‌ கலக்க பனிப்பரப்பு போல ஒளியுடன்‌ 
விழிகளை நிறைத்தது கங்கை. நூற்றுக்கணக்கான 
புலிகள்‌ சேர்ந்து உறுமியதுபோல அங்கே நீரின்‌ ஓசை 
நிறைந்திருந்தது. நெடுந்தொலைவிலேயே அவ்வொலி 
கேட்கத்தொடங்கியது. சேவகன்‌ “கங்கையின்‌ நகைப்பு” 
என்றான்‌. பத்ரர்‌ சற்று நேரத்திலேயே சாலமரங்களுக்கு 
அப்பால்‌ வெண்ணிற ஒளியைக்‌ கண்டார்‌. 


சாலவனம்‌ என்னும்‌ சோலைக்குள்‌ இருந்தது கணாதரின்‌ 
குருகுலம்‌. குருகுலத்துக்கான வழியை சுட்டும்‌ 
காவிநிறக்கொடி தொலைவிலேயே தெரிந்தது. 
குருகுலத்தை அண்டிவாழும்‌ மைனாக்கள்‌ அங்கே ஒலித்த 
வேதநாதத்தை தாங்களும்‌ கற்றுக்கொண்டு 
கிளைகள்தோறும்‌ பறந்து கூவிக்கொண்டிருந்தன. 
மாலைவேளையில்‌ பிரம்மசாரிகள்‌ மேய்ப்பதற்குக்‌ 
கொண்டுசென்ற பசுக்கூட்டங்களை ஓட்டிக்கொண்டு 
குருகுலத்துக்கு திரும்பிக்கொண்டிருந்தனர்‌. சேவகன்‌ 
முன்னால்‌ சென்று துருபதனின்‌ வருகையை 
தெரிவித்தான்‌. பிரம்மசாரிகளில்‌ ஒருவன்‌ வந்து 
“பாஞ்சால மன்னருக்கு நல்வரவு. குருநாதரும்‌ 
மூத்தமுனிவரும்‌ இருக்கிறார்கள்‌” என்றான்‌. 


குருகுலத்துக்குடிலில்‌ அவர்கள்‌ தங்கி 
இளைப்பாறினார்கள்‌. பத்ரர்‌ துருபதனின்‌ சேவகனிடம்‌ 
“அரசருக்கு இடையில்‌ தோல்பையை கட்டிவைத்து 
சபைக்குக்‌ கொண்டுவா” என்றார்‌. அவர்கள்‌ விழிகள்‌ 
சந்தித்துக்கொண்டன. அவன்‌ “ஆம்‌” என்றான்‌. பத்ரர்‌ 
அவன்‌ பிழையாக புரிந்துகொண்டுவிட்டானோ என்ற 
எண்ணத்தை அடைந்து “அது குழந்தைகளின்‌ இயல்பு... 
நம்‌ பரிவுக்காக அவை அவ்வாறு செய்யும்‌. அரசரும்‌ 
இப்போது குழந்தைபோலத்தான்‌ இருக்கிறார்‌” என்றார்‌. 
சேவகன்‌ அதற்கும்‌ உணர்ச்சியின்றி “ஆம்‌” என்றான்‌. 


அந்தி இருட்டியபோது குருகுலத்தின்‌ வேள்விச்சாலையில்‌ 
வேதசபை கூடியது. துருபதனை புத்தாடை அணிவித்து 
தோள்களில்‌ ஏற்றிக்கொண்டுசென்று வேதசபையில்‌ 
அமரச்செய்தனர்‌. புலித்தோலிடப்பட்ட தேக்குமர 
மணைமேல்‌ அவர்‌ தலைகுனிந்து அசையாமல்‌ 
அமர்ந்திருந்தார்‌. வைதிகர்கள்‌ வேள்விக்கான 
ஒருக்கங்களை செய்துகொண்டிருந்தனர்‌. கணாதரும்‌ 


மாணவர்களும்‌ வந்து அமர்ந்ததும்‌ ஹோதாக்கள்‌ 
அரணிக்கட்டையைக்‌ கடைந்து நெருப்பெடுத்து 
எரிகுளத்தில்‌ நெருப்பை எழுப்பினர்‌. இரு மாணவர்கள்‌ 
இருபக்கமும்‌ தோள்களைத்‌ தாங்கி வழிநடத்த துர்வாசர்‌ 
மெலிந்த கால்களை மெல்ல எடுத்து நடந்து வந்து 
மான்தோல்‌ இருக்கையில்‌ கையூன்றி அமர்ந்தார்‌. 


பத்ரர்‌ புராணங்களில்‌ அறிந்த துர்வாசரை 
நோக்கிக்கொண்டிருந்தார்‌. அவர்‌ 
நூற்றுப்பன்னிரண்டாவது துர்வாசர்‌ என்று 
நிமித்திகநூல்கள்‌ சொல்லின. முதுமையில்‌ குறுகி வற்றிய 
உடலில்‌ மட்கிய மரப்பட்டைபோல செதிலோடிய தோல்‌ 
மடிப்புகளாக பரவியிருந்தது. நகம்‌ நீண்ட விரல்கள்‌ 
ஒன்றுடன்‌ ஒன்று ஏறியிருந்தன. தோள்களில்‌ நரைத்த 
சடைத்திரிகள்‌ விழுந்து பரவியிருந்தன. அவரது தாடியும்‌ 
சடைக்கொத்தாக மார்பில்‌ விழுந்திருந்தது. 
வெண்ணிறமான புருவமயிர்கள்‌ கண்கள்‌ மேல்‌ 
விழுந்திருக்க அவர்‌ பார்வையற்றவர்‌ போல 
தோன்றினார்‌. பீடத்தில்‌ அமர்ந்ததும்‌ இருகைகளையும்‌ 
கூப்புவதுபோல மார்பின்மேல்‌ வைத்துக்கொண்டார்‌. 
மெல்வதுபோல பற்களற்ற வாயை அசைத்துக்கொண்டு 
ஆடும்‌ தலையுடன்‌ அமர்ந்திருந்தார்‌. 


கணாதரும்‌ மாணவர்களும்‌ வேதநாதம்‌ எழுப்பி 
ஆகுதியை தொடங்கினர்‌. சிறிய செம்மலர்போல 
புகையுடன்‌ நெருப்பு எழுந்ததும்‌ துருபதன்‌ சற்று 
முன்னகர்ந்து அதையே நோக்கிக்கொண்டிருந்தார்‌. 
நெருப்பு தழலாடத்‌ தொடங்கியதும்‌ அவரது நோக்கு 
அதிலிருந்து விலகவேயில்லை. அவரது முகத்தில்‌ 
செந்தழலின்‌ ஒளி அலையலையாக தெரிந்தது. 
விழிகளுக்குள்‌ செம்புள்ளிகளாக சுடர்‌ ஆடியது. 


வேள்வி முடிந்து அவிபாகத்தை பங்கிட்டு 
மாணவர்களுக்கு அளித்ததும்‌ கணாதர்‌ தலையசைக்க 
அவரது முதன்மை மாணவர்கள்‌ தவிர பிறர்‌ எழுந்து 
அகன்றனர்‌. கணாதர்‌ பத்ரரிடம்‌ “நிமித்திகரே, உங்கள்‌ 
தூது வந்தது. மன்னரின்‌ நிலையை நாங்கள்‌ முன்னரே 
அறிந்துமிருந்தோம்‌. இந்த குருகுலத்தில்‌ துர்வாச 
மாமுனிவர்‌ வந்து தங்கியிருப்பது தங்கள்‌ நல்லூழே. 
அவரது அருட்சொற்கள்‌ மன்னரின்‌ துயருக்கு 
மருந்தாகுமென எண்ணுகிறேன்‌” என்றார்‌. அந்த 
முறைமைப்பேச்சு பத்ரருக்கு அப்போது சலிப்பாக 
இருந்தது. அவர்‌ துருபதனை நோக்கினார்‌. அவர்‌ 
முன்னும்பின்னும்‌ அசைந்தாடி நெருப்புக்குளத்தில்‌ 
நிறைந்திருந்த செங்கனலையே 


நோக்கிக்கொண்டிருந்தார்‌. 


“மன்னர்‌ தன்‌ அகத்துயரை முனிவரிடம்‌ சொல்லலாம்‌” 
என்றார்‌ கணாதர்‌. “முனிவரே, அவர்‌ எதையும்‌ சொல்லும்‌ 
நிலையில்‌ இல்லை” என்றார்‌ பத்ரர்‌. திகைத்து 
துருபதனை நோக்கியபின்‌ “பேசுவாரா?” என்றார்‌ 
கணாதர்‌. “ஆம்‌, ஆனால்‌ சமீபகாலமாக பேச்சில்‌ முன்பின்‌ 
தொடர்பு குறைந்துவருகிறது.” கணாதர்‌ ஒருகணம்‌ 
துர்வாசரை நோக்கிவிட்டு “அப்படியென்றால்‌...” என்றார்‌. 
“எப்போதாவது தெளிவுடன்‌ பேசுகிறார்‌. பெரும்பாலான 
தருணங்களில்‌ அவர்‌ தன்னுள்‌ எங்கோ இருக்கிறார்‌” 
என்றார்‌ பத்ரர்‌. 

கணாதர்‌ திரும்பி துருபதனிடம்‌ “அரசே, தங்கள்‌ துயரை 
தாங்கள்‌ மாமுனிவரிடம்‌ சொல்லலாம்‌. யுகங்கள்‌ தோறும்‌ 
வாழும்‌ அழியாத ஞானபீடம்‌ அவர்‌” என்றார்‌. துருபதன்‌ 
“ம்‌?” என்று திரும்பி கேட்டபின்‌ பத்ரரிடம்‌ “பத்ரரே?” 
என்றார்‌. “அரசே, தாங்கள்‌ முனிவரிடம்‌ சொல்ல ஏதேனும்‌ 
இருந்தால்‌ சொல்லலாம்‌” என்றார்‌ பத்ரர்‌. “முனிவரிடமா?” 
என்றார்‌ துருபதன்‌. “ஆம்‌ அரசே, அதோ ஊழ்கத்தில்‌ 
அமர்ந்திருக்கும்‌ மாமுனிவர்‌ துர்வாசரிடம்‌.” துருபதன்‌ 
திரும்பி நோக்கியபின்‌ “என்ன சொல்வது?” என்றார்‌. 


“தங்கள்‌ உள்ளத்தின்‌ துயரை. வஞ்சத்தை” என்றார்‌ 
பத்ரர்‌. “என்ன துயர்‌?” என்று துருபதன்‌ கேட்டார்‌. “இவர்‌ 
யார்‌?” பத்ரர்‌ “இவர்‌ கணாதர்‌. இவரது குருநாதரான 
துர்வாசர்‌ அவர்‌” என்றார்‌. துருபதன்‌ இருவரையும்‌ 
நோக்கியபின்‌ “என்ன சொல்லவேண்டும்‌?” என்றார்‌. பத்ரர்‌ 
கணாதரை நோக்கினார்‌. “பத்ரரே, எனக்கு மிகவும்‌ 
குளிரடிக்கிறது” என்றார்‌ துருபதன்‌. அப்போதும்‌ அவரது 
கரங்கள்‌ பின்னிக்கொண்டே இருந்தன. ஒரு 
சொற்றொடரை பேசிமுடித்தபின்‌ உடனே அவரது 
உதடுகள்‌ உச்சரிப்பை தொடர்ந்தன. 


கணாதர்‌ “நிமித்திகரே, ஞானத்தை பெற்றுக்கொள்ள 
அவர்‌ அகம்‌ திறந்திருக்கவில்லை என்றால்‌ குருநாதர்‌ 
என்னசெய்யமுடியும்‌?” என்றார்‌. “தெரியவில்லை 
முனிவரே. ஆனால்‌ என்‌ அகம்‌ சொன்னது, 
இங்குவரவேண்டும்‌ என்று. ஆகவே வந்தேன்‌” என்றார்‌ 
பத்ரர்‌. துருபதன்‌ “பத்ரரே, என்னால்‌ இங்கே 
இருக்கமுடியவில்லை. இங்கு குளிர்‌ அடிக்கிறது” என்றார்‌. 
“இவர்‌ யார்‌?” என்று கணாதரோை விரல்‌ சுட்டினார்‌. 
“முனிவர்‌, கணாதர்‌.” துருபதன்‌ “ஆம்‌ 
கேள்விப்பட்டிருக்கிறேன்‌. நைஷதகுருகுலம்‌” என்றபின்‌ 
“எனக்கு குளிர்கிறதே” என்றார்‌. 


“இவரிடம்‌ பேசவே முடியவில்லை என்றால்‌ நாங்கள்‌ 
என்னசெய்யமுடியும்‌?” என்றார்‌ கணாதர்‌. துருபதனை 
நோக்கிவிட்டு “ஒன்றுசெய்யலாம்‌. இவரை இங்கே 
சிலகாலம்‌ விட்டுவைக்கலாம்‌. கங்கையின்‌ நீரும்‌ 
இமயக்காற்றும்‌ அவரை தெளியவைக்கலாம்‌. அந்த 
நகரில்‌ இருந்தால்‌ அவரது உள்ளம்‌ அடைந்த புண்‌ 
ஆறாது. இங்கே மெல்லமெல்ல அவர்‌ அந்நகரையும்‌ 
அங்கே அடைந்த அவமதிப்பையும்‌ மறந்து மீண்டு 
வரமுடியும்‌. கானகவாழ்க்கை ஆற்ற முடியாத துயரமேதும்‌ 
மானுடர்க்கில்லை” என்றார்‌. பத்ரர்‌ ஏமாற்றம்‌ 
அடைந்தார்‌. ஆனால்‌ கணாதர்‌ சொல்வது மட்டுமே 
உண்மை என்று தெரிந்தது. 


“ஆம்‌, அவ்வண்ணமே செய்கிறோம்‌” என்றார்‌ பத்ரர்‌. 
“நான்‌ சேவகர்களை திருப்பி அனுப்புகிறேன்‌. நானும்‌ 
அரசருடன்‌ இங்கு தங்கிவிடுகிறேன்‌.” கணாதர்‌ தலையை 
அசைத்தார்‌. “அரசே, நாம்‌ எழுவோம்‌...” என்று 
துருபதனை தொட்டார்‌ பத்ரர்‌. துருபதன்‌ எழுந்து “எனக்கு 
மிகவும்‌ குளிர்கிறது... என்‌ கால்கள்‌...” என்று 
பேசத்தொடங்கியதும்‌ கண்களைத்‌ திறந்த துர்வாசர்‌ 
“துருபதா, நில்‌!” என்றார்‌. துருபதன்‌ “எனக்கு குளிர்‌ 
அடிக்கிறது” என்றார்‌. துர்வாசர்‌ இரு மாணவர்களால்‌ 
தூக்கப்பட்டு எழுந்து அருகே வந்தார்‌. “இவர்‌ யார்‌?” 
என்றார்‌ துருபதன்‌. 


அருகே வந்த துர்வாசர்‌ முற்றிலும்‌ எதிர்பாராத கணத்தில்‌ 
தன்‌ கையில்‌ இருந்த யோகதண்டால்‌ துருபதனை ஓங்கி 
அறைந்தார்‌. தலையில்‌ அடிவிழுந்த ஓசை நரம்புகளை 
கூசவைக்கும்படி கேட்டது. துருபதன்‌ “யார்‌?” என்று 
கூவியபடி பின்னகர்வதற்குள்‌ மீண்டும்‌ அவர்‌ ஓங்கி 
அறைந்தார்‌. “பத்ரரே” என்று கூவி துருபதன்‌ தலையை 
பற்றிக்கொண்டார்‌. குருதி ஊறி விரல்களை மீறியது. 
“என்‌ விழிகளைப்பார்‌ மூடா. உன்‌ நாடகத்தை நான்‌ 
அறிவேன்‌” என்றார்‌ துர்வாசர்‌. கைகளால்‌ தலையின்‌ 
காயத்தைப்‌ பொத்தியபடி துருபதன்‌ நடுங்கிக்கொண்டு 
நின்றார்‌. துர்வாசர்‌ அவரது விழிகளை கூர்ந்து நோக்கி 
மிக மெல்ல “மானுடர்‌ என்னிடமிருந்து 
மறைக்கக்கூடியதாக ஏதுமில்லை” என்றார்‌. 


துருபதன்‌ கேவி அழுதபடி அப்படியே மடிந்து நிலத்தில்‌ 
அமர்ந்து கொண்டார்‌. இரு கைகளாலும்‌ முகத்தை 
மூடிக்கொண்டு குலுங்கி அழுதார்‌. அழும்தோறும்‌ 
அழுகை வலுத்து வந்தது. தோள்களும்‌ கால்களும்‌ 
அதிர்ந்து இழுபட்டன. பின்‌ பக்கவாட்டில்‌ சரிந்து 
பசுஞ்சாணி மெழுகப்பட்ட தரையில்‌ விழுந்து 


கருக்குழந்தை போல சுருண்டுகொண்டார்‌. அவரது 
அழுகையை நோக்கியபடி அருகே நின்ற துர்வாசரின்‌ 
தாடை அசைந்தபோது தாடியும்‌ அசைந்தது. தன்‌ 
மெல்லிய வலக்காலைத்‌ தூக்கி அவர்‌ துருபதனின்‌ 
தலையில்‌ வைத்தார்‌. துருபதன்‌ தீ பட்டதுபோல துடித்து 
விழிதூக்கி நோக்க கால்கட்டைவிரலை அவர்‌ 
நெற்றிப்பொட்டில்‌ அழுத்தினார்‌. நடுங்கும்‌ கைகளால்‌ 
அவர்‌ துர்வாசரின்‌ பாதத்தை பற்றிக்கொண்டார்‌. 


துருபதனின்‌ அழுகை அடங்கியது. மூடிய இமைகளின்‌ 
இடுக்கு வழியாக நீர்‌ ஊறி வழிந்துகொண்டே இருந்தது. 
விசும்பல்கள்‌ அவ்வப்போது எழுந்து மெலிந்த நெஞ்சை 
உலுக்கின. “எழுந்து அமர்க அரசே!” என்றார்‌ துர்வாசர்‌. 
துருபதன்‌ எழுந்து அமர்ந்து தன்‌ சால்வையால்‌ 
கண்களை துடைத்துக்கொண்டார்‌. “நெடுந்தூரம்‌ 
சென்றுவிட்டீர்‌” என்றார்‌ துர்வாசர்‌. “இன்னும்‌ சில 
அமுதூரம்‌ எடுத்துவைத்தால்‌ ஒருபோதும்‌ திரும்ப 
முடியாது. நல்லூழாக நீர்‌ இங்கே வந்தீர்‌.” துருபதன்‌ “நான்‌ 
ஒன்றும்‌ அறியேன்‌ முனிவரே?” என்றார்‌. 


“ஆம்‌, நீர்‌ அறியமாட்டீர்‌. உம்முள்‌ வாழும்‌ ஆன்மா ஆடும்‌ 
நாடகம்‌ இது” என்றார்‌ துர்வாசர்‌. “ரதசாலையில்‌ செல்ல 
நாணுபவன்‌ ஊடுவழிகளில்‌ புகுந்து காட்டில்‌ 
மறைவதுபோல ஆன்மா புதுவழிகளை 
கண்டுபிடக்கிறது. இழப்பிலும்‌ அவமதிப்பிலும்‌ அக 
உலகம்‌ சிதறிப்பரக்கிறது. அதை மீண்டும்‌ 
தொகுத்துக்கொள்ள ஆன்மா படும்‌ பதைப்பையே நாம்‌ 
துயரம்‌ என்கிறோம்‌. தொகுத்துக்கொள்ளவே முடியாது 
என அது எண்ணும்‌ கணத்தில்‌ சிதறவிடுவதையே தன்‌ 
வழியாக கண்டுகொள்கிறது. அந்த விடுதலை பெரும்‌ 
பப அளிக்கிறது. அதை அறிந்தபின்‌ ஆன்மா 
ரும்பிவரமறுக்கும்‌. மேலும்‌ மேலும்‌ தன்னை 
சிதறவைத்துக்கொண்டே இருக்கும்‌.” 


துருபதன்‌ “நான்‌ ஒன்றும்‌ அறியவில்லை மாமுனிவரே...” 
என்றார்‌ “மெல்லிய நினைவு போல அந்தச்‌ சிலநாட்கள்‌. 
அன்று என்ன நிகழ்ந்தது என்றே இன்று தெளிவாக 
இல்லை. சில காட்சிகள்‌ கனவா என்பதுபோல.” துர்வாசர்‌ 
“அந்நாளை இல்லை என்று ரத்‌ நீ முயன்றாய்‌. 
அனைவரும்‌ செய்வது அதையே. இழப்பை 
அனைவருக்கும்‌ அறிவிப்பார்கள்‌. எண்ணியும்‌ 
சொல்லியும்‌ வளர்ப்பார்கள்‌. அது வெடித்துச்‌ சிதறி பின்‌ 
அழியும்‌. அவமதிப்பை வெளியே தெரியாமல்‌ 
புதைத்துவைப்பார்கள்‌. வீட்டு அறைக்குள்‌ பிணத்தை 
ஒளித்துவைப்பதுபோல.” 


“ஏனென்றால்‌ இழப்பில்‌ உன்‌ அகங்காரம்‌ 
சீண்டப்படுவதில்லை. அவமதிப்போ அகங்காரத்தின்‌ 
வதை” என்றார்‌ துர்வாசர்‌. துருபதன்‌ அவரை புதியவரை 
பார்ப்பதுபோல திகைப்புடன்‌ நோக்கியபடி 
அமர்ந்திருந்தார்‌. சிலமுறை நீள்மூச்சு விட்டபின்‌ “நான்‌ 
என்ன செய்யவேண்டும்‌ மாமுனிவரே?” என்றார்‌. 
“புண்பட்டு அழுகிய உறுப்புகளை வெட்டி வீசுவதே 
மருத்துவமுறை. உன்‌ அகங்காரத்தை அகற்றுக. அது 
ஒன்றே உன்னை மீட்கும்‌” என்றார்‌ துர்வாசர்‌. “நான்‌, 
என்னை...” என்று துருபதர்‌ சொல்லத்தொடங்க 
“உன்னை நீ அதிலிருந்து மீட்டாகவேண்டும்‌. வேறுவழியே 
இல்லை. அகங்காரத்தைக்‌ குளிரச்செய்யும்‌ எதையாவது 
செய்யலாம்‌. ஆனால்‌ அது நிரந்தரத்‌ தீர்வல்ல” என்றார்‌ 
துர்வாசர்‌. 


“செய்கிறேன்‌” என்று தலைகுனிந்து துருபதன்‌ 
சொன்னார்‌. “அப்படியென்றால்‌ இப்படியே 
மலையேறிச்செல்‌. மேலே தேவப்பிரயாகை என்னும்‌ 
புனிதநீர்ச்சந்திப்பு உள்ளது. அங்கே உன்பாவங்களை 
களையவேண்டுமென வேண்டிக்கொண்டு நீராடு” 
என்றார்‌ துர்வாசர்‌. “அகங்காரமே மிகப்பெரிய பாவம்‌. 
அது அழியட்டும்‌. அங்குள்ள படித்துறையில்‌ 
சமஸ்தாபராதபூசை செய்‌. நீ உன்‌ அகங்காரத்தால்‌ 
துரோணருக்கு இழைத்த பிழைக்கு கழுவாய்தேடு!” 


[image] 
ஓவியம்‌: ஷண்முகவேல்‌ 


துருபதன்‌ அடிவாங்கியவன்‌ போல நிமிர்ந்து ஏதோ 
சொல்ல வாயெடுக்க “அவர்‌ உனக்கிழைத்த பிழைக்கும்‌ 
உனக்கும்‌ தொடர்பில்லை. அது அவர்‌ தீர்த்தாகவேண்டிய 
கடன்‌. நீ தீர்க்கவேண்டிய கடன்‌ நீ இழைத்த பிழை 
மட்டுமே. அவர்‌ உன்‌ வாயிலில்‌ வந்து இரந்து நின்று 
அவமதிக்கப்பட்ட அத்தருணத்தை நீ ஒருகணம்கூட 
மறக்கவில்லை. அதை உன்‌ அகங்காரத்தின்‌ கனத்த 
திரையால்‌ மூடி பன்னிரு உ.” வாழ்ந்தாய்‌. 
அந்த அகங்காரம்‌ கிழிபட்டபோது அது பேருருவம்‌ 
கொண்டு எழுந்தது. துருபதா, உன்னை வதைத்தது 
உனக்கிழைக்கப்பட்ட அவமதிப்பு மட்டும்‌ அல்ல. 
உன்னுள்‌ வாழ்ந்த குற்றவுணர்ச்சியும்கூடத்தான்‌” 
என்றார்‌. 

“ஏனென்றால்‌ நீ இப்புவியில்‌ விரும்பும்‌ முதல்‌ மானுடன்‌ 
துரோணரே” என்றார்‌ துர்வாசர்‌. “உன்‌ குற்றவுணர்வை நீ 


வென்றால்‌ உன்‌ அகங்காரம்‌ தணியும்‌. 
உனக்கிமைக்கப்பட்ட அவமதிப்பை நீ எளிதாக 
கடந்துசெல்வாய்‌.” துருபதன்‌ கைகூப்பி “முனிவரே” 
என்றார்‌. “இதுவன்றி பிறிதெதையும்‌ நான்‌ மானுடர்‌ 
எவருக்கும்‌ சொல்லமுடியாது. நீராடுக, உன்‌ உலகு 
தூய்மையாகும்‌” என்றபின்‌ துர்வாசர்‌ திரும்பி தன்னை 
தூக்கும்படி மாணவர்களுக்கு கைகாட்டினார்‌. 
கைகூப்பியபடி துருபதன்‌ அமர்ந்திருந்தார்‌. 


அவர்‌ செல்வதை நோக்கியபடி அமர்ந்திருந்த துருபதன்‌ 
திரும்பி “பத்ரரே” என்றார்‌. நல்‌ அரசே. அவர்‌ சொல்வதே 
முறை. உங்கள்‌ ஆன்மாவின்‌ தோழர்‌ துரோணரே. 
துரோணரின்‌ மைந்தரின்‌ தோள்களைத்‌ தழுவி நீங்கள்‌ 
முகம்‌ மலர்ந்தபோது நானும்‌ அதையே எண்ணினேன்‌” 
என்றார்‌ பத்ரர்‌. துருபதன்‌ பெருமூச்சுவிட்டார்‌. “நாம்‌ 
தேவப்பிரயாகைக்கு செல்வோம்‌” என்றார்‌ பத்ரர்‌. 


வெண்முரசு அனைத்து விவாதங்களும்‌ 

பாகீரதி அளகநந்தையை சந்திக்கும்‌ 
தேவப்பிரயாகையின்‌ கரையில்‌ அமைந்த குடிலின்‌ முன்‌ 
எழுந்து நின்ற பாறையின்‌ விளிம்பில்‌ துருபதன்‌ 
நின்றிருப்பதை பத்ரர்‌ கண்டார்‌. நெஞ்சுநடுங்க ஓடி 
அருகே வந்து கையெட்டும்‌ தொலைவில்‌ 
நின்றுகொண்டார்‌. துருபதன்‌ கைகளைக்‌ கட்டி நின்றபடி 
இருபது வாரை ஆழத்தில்‌ தெரிந்த நதிகளை 
நோக்கிக்கொண்டிருந்தார்‌. சருகு ஒன்று பாறைமேல்‌ 
ஒட்டியிருப்பது போலிருந்தார்‌. இளங்காற்றில்‌ கீழே 
விழுந்துவிடுபவர்‌ போல. 


பாகீரதியின்‌ பெருக்கு அருவியொன்றை கிடைமட்டமாக 
பார்ப்பதுபோலிருந்தது. பேரோசையுடன்‌ 
பாறைக்கரைகளில்‌ அலையறைந்து 
உருளைப்பாறைகளில்‌ ஏறிக்குதித்து நுரையெழுப்பி 
வந்தாள்‌. பொன்னிற இளந்தோளில்‌ சரிந்த 
நீலக்குழல்கற்றை போலிருந்தாள்‌ அளகநந்தை. 
ஒளிவிட்ட சிற்றலைகளுடன்‌ பாறைகளில்‌ ஏறிவளைந்து 
ஓசையின்றி வந்து மெல்லிய நாணத்துடன்‌ வளைந்தாள்‌. 
பாகீரதி வெறிகொண்டவள்‌ போல வந்து 
அளகநந்தையை அள்ளித்தழுவி இறுக்கிச்‌ சுழன்று 
ஆர்ப்பரித்தாள்‌. இரு நதிகளும்‌ கலக்கும்‌ நெளிகோடு 
மேலிருந்து நோக்கியபோது தெளிவாகத்‌ தெரிந்தது. 
நெடுந்தூரத்துக்கு நீர்ச்சரடுகள்‌ ஒன்றுடன்‌ ஒன்று 
தோளுரசி முட்டி மோதி முன்‌ சென்றன. 

அந்தியின்‌ செவ்வொளியில்‌ பாறைகள்‌ 
மின்னிக்கொண்டிருந்தன. நதி நோக்கி மடிந்த 
செங்குத்தான கரைவிளிம்பின்‌ உடைந்த 
பாறைப்பரப்புகள்‌ வாள்முனைகள்‌ போல சுடர்ந்தன. 
பகலில்‌ எழுந்த நீராவி குளிர்ந்து வழிந்து 
ஈரமாகிவிட்டிருந்த பாறைகளில்‌ இருந்து சிறிய 
பறவைகள்‌ மலர்கள்‌ உதிர்ந்தது போல கூட்டமாக 
சரிந்திறங்கி நீர்மீது விரிந்து வளைந்து கீழே 
பாறைவிரிசல்களில்‌ மறைந்தன. வடகிழக்கிலிருந்து 
குளிர்ந்த காற்று பெருகிவந்து சூழ்ந்து சுழன்று கீழிறங்கிச்‌ 
சென்றது. மங்கலடைந்துகொண்டிருந்த வானில்‌ 
தொலைவில்‌ நீலமலையடுக்குகள்‌ மயிற்பீலிக்கற்றையை 


தூக்கி வைத்ததுபோல தெரிந்தன. 


பின்பக்கம்‌ பாஞ்சாலப்படையினர்‌ கூடாரங்களை 
கட்டிக்கொண்டிருந்தனர்‌. தறிகளை அறையும்‌ ஒலியும்‌ 
யானைத்தோலை இழுத்துக்கட்டுபவர்கள்‌ சேர்ந்து 
எழுப்பிய கூச்சல்களும்‌ கேட்டுக்கொண்டிருந்தன. 
கழுதைகள்‌ பொதிகளை இறக்கிவிட்டு குளம்புகள்‌ 
சரளைகற்களில்‌ பட்டு ஒலிக்க நடந்து விலகிச்சென்று 
முட்செடிகளின்‌ இலைகளைக்‌ கவ்வி மெல்லத்‌ 
தொடங்கின. குதிரைகள்‌ செருக்கடித்து கால்களால்‌ 
நிலத்தை உதைத்தன. விறகுக்காக மரங்களைவெட்ட 
சிலர்‌ கிளம்பி மலைச்சரிவில்‌ ஏறிச்சென்றனர்‌. 


ரிஷிகேசத்தில்‌ இருந்து நான்கு நாட்களுக்கு முன்‌ 
கழுதைகளில்‌ சுமைகளுடன்‌ கிளம்பி மலையேறி 
மதியம்தான்‌ அங்கே வந்து சேர்ந்திருந்தனர்‌. 
ரிஷிகேசத்தில்‌ இருந்து கிளம்பிய மலைப்பாதை 
செம்மண்‌ கரைந்து சுழன்றுவழிந்து வந்த நீரோடை 
போலத்‌ தெரிந்தது. அப்பால்‌ இமயத்தின்‌ முடிகளுக்குமேல்‌ 

வணிமாத வெண்மேகங்கள்‌ அசையாது நின்றன. 
நெடுந்தொலைவில்‌ எங்கோ. வாழ்க்கையின்‌ 
அலைகளுக்கு அப்பால்‌. புவனத்தை ஆளும்‌ 
அமைதியின்மைக்குமேலே எழுந்த நீலநிறப்‌ 
பேரமைதிக்குவைகள்‌. துருபதன்‌ பாதைக்குக்‌ கீழே மிக 
ஆழத்தில்‌ அலைகொந்தளித்துச்‌ சென்றுகொண்டிருந்த 
கங்கையை நோக்கிக்கொண்டு குதிரைமேல்‌ குளிருக்குச்‌ 
சுருண்டவர்‌ போல அமர்ந்திருந்தார்‌. 


உருளைக்கற்களாலான சிறிய கழுதைப்பாதை அது. 
ஒருபக்கம்‌ செங்குத்தாக மேலெழுந்த மலைச்சரிவு. அங்கே 
மலையுச்சியில்‌ இருந்து உருண்டுவந்த பெரும்பாறைகள்‌ 
பல்வேறு நிலைகளில்‌ தொக்கி நின்றிருந்தன. உடைந்து 
சரிந்த பாறைநொறுங்கல்‌ குவியலாக மாறி பாதையை 
மறித்தது. பாறைத்துண்டுகளாலான அருவி சில 
இடங்களில்‌ பொழிந்து கூம்பாக மாறிக்கொண்டிருந்தது. 
மறுபக்கம்‌ செங்குத்தாக வெட்டுண்டு பல மடிப்புகளாக 
இறங்கிச்சென்று நுரை எழுந்த கங்கையில்‌ முடிந்தது 
மலைச்சரிவு. அங்கே கங்கை ஓசையின்றி நெளிந்தது. 
மறுபக்கம்‌ எழுந்து சரிந்தும்‌ உருண்டும்‌ நின்ற 
பாறைகளாலான மலைகளில்‌ இருந்து அதன்‌ ஓசை 
அலையலையாக காற்றில்‌ ஏறி வந்தது. 

ஒரு கூழாங்கல்‌ புரண்டால்கூட நிலைவழுக்கி கீழே 
விழுந்து கங்கையில்‌ சிதறிப்பரக்கவேண்டியதுதான்‌. 
அவ்வப்போது அவர்களின்‌ கால்களில்‌ தட்டுப்பட்ட சில 


கற்கள்‌ உருண்டு சென்று சரிவிறங்கி ஆழத்தை நோக்கி 
சென்றன. ரிஷிகேசத்தில்‌ இருந்து கிளம்பிய 
இரண்டாம்நாழிகையிலேயே ஒரு வீரன்‌ அலறியபடி 
விழுந்து விழுந்து சென்றுகொண்டே இருந்தான்‌. 
அவர்கள்‌ வாய்திறந்து விழிபிதுங்கி நின்று அவன்‌ கீழே 
சென்று தலையுடைந்து துடித்து ஒய்வதை நோக்கினர்‌. 
மணலில்‌ குருதி ஊறி நனைந்து பரவுவதை 
காணமுடிந்தது. 


வழிகாட்டிவந்த மலைவேடர்‌ “கழுதையின்‌ கால்களில்‌ 
உங்கள்‌ கண்கள்‌ இருக்கட்டும்‌. பிற காட்சிகளை 
சிந்தையில்‌ வாங்காதீர்‌. கழுதை மட்டுமே இங்குள்ள 
மண்ணை அறியும்‌” என்று கூவினார்‌. மீண்டும்‌ 
காலெடுத்து வைத்தபோது வீரர்களின்‌ கால்கள்‌ 
நடுங்குவதை பத்ரர்‌ கண்டார்‌. மலைவேடர்‌ “இங்குள்ள 
பாறைகள்‌ உறுதியானவை அல்ல. ஆயிரம்‌ 
மகாயுகங்களுக்கு முன்‌ விண்ணிலிருந்து இமயம்‌ பெரும்‌ 
மண்மழையாகப்‌ பெய்து மலையாகக்‌ குவிந்தது 
என்கிறார்கள்‌. இன்னும்‌ அது உறுதிப்படவில்லை. அதன்‌ 
பாறைகளனைத்தும்‌ சரிந்துகொண்டேதான்‌ 
இருக்கின்றன. எத்தனை பெரிய பாறையானாலும்‌ 
சரியக்கூடுமென்பதை மறக்கவேண்டாம்‌” என்றார்‌. 


அவர்‌ சொல்லிக்கொண்டிருக்கையிலேயே பெரிய பாறை 
வ உந்தி ஏறிய ஒருவன்‌ அப்பாறையுடன்‌ உருண்டு 

ழிறங்கினான்‌. அவன்‌ அலறல்கூட ஒலிக்கவில்லை. 
இரண்டாம்‌ முறை உருண்ட பாறையில்‌ அவன்‌ ஒரு 
ட. படிந்திருந்தான்‌. யானை போல மெல்ல 
நடந்து சென்ற கரும்பாறை கீழே ஒரு பாறையில்‌ முட்டி 
அதிர்ந்தது. பின்‌ இருபாறைகளும்‌ முனகல்‌ ஒலியுடன்‌ 
கீழிறங்கின. மிக ஆழத்தில்‌ அவை பல பாறைகளாகப்‌ 
பெருகி ஓர்‌ அருவி போல சென்று கங்கையில்‌ 
ஒன்றன்பின்‌ ஒன்றாக விழுந்து வெண்மலர்போல அலை 
எழுப்பின. பெரிய பாறை மணல்கரையிலேயே உருண்டு 
சிக்கி நின்றுவிட்டது. 


மலைச்சரிவின்‌ மேலிருந்து விழுந்த கற்களால்‌ 
மூன்றுநாட்களிலேயே ஏழுபேர்‌ இறந்தனர்‌. சடலங்களை 
உருட்டி சரிவில்‌ விட்டுவிட்டுச்‌ ௮. அங்கே 
சிதறிக்கிடந்த மண்டை ஓடுகளை வீரர்கள்‌ கண்டனர்‌. 
“தேவப்பிரயாகைக்குச்‌ செல்லும்‌ வழியில்‌ 
உயிர்துறந்தாலும்‌ அது முழுமையை அளிக்கும்‌ என்பது 
நம்பிக்கை” என்றார்‌ பத்ரர்‌. இரவில்‌ மலைச்சரிவில்‌ 
கூடாரம்‌ கட்டி தங்கியிருக்கையில்‌ தொலைவில்‌ 
நரிகளின்‌ ஊளையோசையைக்‌ கேட்டனர்‌. “அவை 


இப்பாதையை நம்பியே வாழ்பவை” என்றார்‌ வேடர்‌. 
மறுநாள்‌ தொலைதூரத்தில்‌ பாறைகளில்‌ ஒளிந்தபடி 
அவை அவர்களைத்‌ தொடர்ந்து வருவதை 
காணமுடிந்தது. 


தேவப்பிரயாகையை குதிரைமீதிருந்த துருபதன்‌ 
முதலிலேயே கண்டுவிட்டார்‌. இருநதிகளும்‌ இணைந்த 
இடத்தில்‌ நீர்த்துளிகள்‌ மதிய வெயிலில்‌ கண்கூசும்‌ 
ஒளியுடன்‌ எழுந்து தெறித்தன. “அதுதானா?” என்றார்‌. 
“ஆம்‌” என்றார்‌ வேடர்‌. பத்ரர்‌ கண்மேல்‌ கைவைத்து 
நோக்கியபடி “அங்குதான்‌... அதோ பாறைகளுக்கு 
அப்பால்‌ தெரிவதுதான்‌ ரகுநாதர்‌ ஆலயம்‌. 
அயோத்திராமனுக்காக அவனுடைய இக்ஷுவாகு 
வம்சத்து இறுதி அரசன்‌ அக்னிவர்ணன்‌ கட்டியது அது.” 
துருபதன்‌ அதன்பின்னர்தான்‌ அந்தக்கோயிலை 
பாறைகளிலிருந்து பிரித்தறிந்தார்‌. பத்தாள்‌ உயரத்தில்‌ 
கூம்புவடிவ கோபுரத்துடன்‌ இரும்புநிறமான பாறையால்‌ 
கட்டப்பட்டிருந்தது. அதன்மேல்‌ ஒரு வாடிய மலரிதழ்‌ 
போல காவிநிறக்கொடி துவண்டு நின்றது. 


“தேவப்பிரயாகை ஹிமவானின்‌ பாதங்களில்‌ அமைந்த 
ஐந்து பிரயாகைகளில்‌ முதன்மையானது. அனைத்துப்‌ 
பாவங்களையும்‌ கழுவும்‌ புண்ணிய நதிமுனை அது” 
என்றார்‌ பத்ரர்‌. நதிமுனையை நோக்கி நின்றிருந்த 
துருபதனை மேலும்‌ நெருங்கிவந்தவராக 
“ராவணமகாப்பிரபுவைக்‌ கொன்ற பாவத்தை வசிட்டரின்‌ 
ஆணைப்படி அயோத்திராமன்‌ இங்கு வந்து முறைப்படி 
நோன்பிருந்து கழுவாய்ப்பூசை செய்து தீர்த்ததாக 
நூல்கள்‌ சொல்கின்றன?” என்றார்‌. மேலும்‌ நெருங்கி அவர்‌ 
அரசனின்‌ அருகே நின்றுகொண்டார்‌. 


“ஐந்து பிரயாகைகளும்‌ ஊழ்கத்தின்‌ ஐந்து நிலைகள்‌ 
என்று சொல்கின்றன யோகநூல்கள்‌” பத்ரர்‌ தொடர்ந்தார்‌. 
“தேவப்பிரயாகை முதல்நிலை. இங்கே கொந்தளிக்கும்‌ 
ஜாக்ரத்‌ வந்து அமைதியாக ஓடும்‌ ஸ்வப்னத்தை 
சந்திக்கிறது. பாகீரதியை ஜாக்ரதி என்றும்‌ நூல்கள்‌ 
சொல்கின்றன. அளகநந்தை ஸ்வப்னை எனப்படுகிறது.” 
கீழே நோக்கியபோது அவருக்கு நெஞ்சு நடுங்கியது. 
அத்தனை விளிம்பில்‌ துருபதன்‌ நின்றிருந்தார்‌. அவரது 
காலுக்கு இரண்டு அங்குலம்‌ கீழே செங்குத்தாக 
பாறைவிளிம்பு இறங்கிச்சென்றது. அந்தப்பாறை அவரது 
எடையைத்‌ தாங்குமா என பத்ரர்‌ ஐயப்பட்டார்‌. ஆனால்‌ 
அரசனைத்‌ தொட்டு பின்னுக்கு இழுக்க அவர்‌ 
துணியவில்லை. 


“அரசே, சடங்குகள்‌ தெளிவாகவே வகுக்கப்பட்டுள்ளன. 
பாபநாசத்துக்கு வருபவர்கள்‌ பாகீரதியின்‌ கரையில்தான்‌ 
தங்கவேண்டும்‌. பாகீரதியில்‌ நீராடி ஈரத்துடன்‌ 
மேலேறிச்சென்று ரகுநாதனை வணங்கவேண்டும்‌. 
சமஸ்தாபராதபூசையும்‌ பிராயச்சித்தபூசையும்‌ 
பித்ருசாந்தி பூசையும்‌ இறுதியாக ஆத்மசாந்தி பூசையும்‌ 
செய்யவேண்டும்‌. பலிபிண்டத்தையும்‌ மலரையும்‌ 
எடுத்துக்கொண்டு நீரில்‌ இறங்கி மீண்டும்‌ பாகீரதியில்‌ 
இறங்கவேண்டும்‌. பாகீரதியின்‌ கொந்தளிக்கும்‌ 
நீர்வழியாகவே சென்று ஆழத்தில்‌ ஓடும்‌ அளகநந்தையின்‌ 
அமைதியான நதியை தொட்டறியவேண்டும்‌.” 


“பாகீரதியின்‌ நீர்‌ வெம்மை கொண்டுருக்கும்‌. 
அளகநந்தையின்‌ நீர்‌ குளிர்ந்து கனமாக இருக்கும்‌. அந்த 
வேறுபாட்டை உடல்‌ உணரமுடியும்‌” என்று பத்ரர்‌ 
தொடர்ந்தார்‌. “அளகநந்தைக்குள்‌ சென்று முழுமையாக 
மூழ்கி திரும்ப பாகீரதிக்குள்‌ வந்தால்‌ அனைத்து 
அலைகளும்‌ அடங்கி அகம்‌ நீலவானம்‌ போலிருக்கும்‌. 
கொந்தளிக்கும்‌ பாகீரதி அமைதியான அளகநந்தையின்‌ 
ஒரு தோற்றமே என்று தோன்றிவிடும்‌. அவை ஒன்றை 
ஒன்று தழுவிச்செல்லும்‌ பெருக்குகள்‌. பிரியமுடியாத 
தோழிகள்‌. கீழே கங்கையெனச்‌ செல்வது 
அவையிரண்டும்‌ கொண்ட முயக்கமேயாகும்‌ என்று 
உணர்வதே துயரங்களில்‌ இருந்தும்‌ பாவத்தில்‌ இருந்தும்‌ 
விடுபடுதலாகும்‌.” 


அவர்‌ பேசுவதை துருபதன்‌ கேட்கவில்லை என்று 
தோன்றியது. பத்ரர்‌ “அரசே” என மெல்ல அழைத்தார்‌. 
துருபதன்‌ அதை அறியவில்லை. “அரசே” என்று அவர்‌ 
உரக்க அழைத்ததும்‌ திடுக்கிட்டு விழித்து அந்த 
அதிர்ச்சியில்‌ கைகால்கள்‌ நடுங்க “என்ன? என்ன?” 
என்றார்‌. “குளிர்‌ ஏறிவருகிறது. கூடாரமும்‌ 
அமைந்துவிட்டது. தாங்கள்‌ சென்று 
படுத்துக்கொள்ளலாமே?” என்றார்‌ பத்ரர்‌. “ம்‌” என்றபின்‌ 
துருபதன்‌ உடலை குறுக்கிக்‌ கொண்டார்‌. பத்ரர்‌ அரசனின்‌ 
அருகிலேயே நின்றிருந்தார்‌. 


காற்றின்‌ குளிர்‌ ஏறிஏறி வந்தது. விரைவிலேயே 
வானொளி அவியத்‌ தொடங்கியது. “வெயில்மறைந்த 
பின்னர்‌ வெளியே நிற்கலாகாது அரசே” என்றார்‌ பத்ரர்‌. 
துருபதன்‌ அதை கேட்டதாகத்‌ தோன்றவில்லை. அந்தி 
மேலும்‌ மேலும்‌ செம்மைகொண்டு பின்‌ இருண்டு நதியின்‌ 
ஓசைமட்டுமாக ஆகியது. அந்த இரைச்சல்‌ எழுந்து வந்து 
சூழ்ந்தது. கணம்தோறும்‌ பெருகியது. தெளிந்த வானில்‌ 
விண்மீன்கள்‌ எழத்தொடங்கின. வடக்கே துருவ 


விண்மீன்‌ தெரிகிறதா என்று பத்ரர்‌ நோக்கினார்‌. 
கண்டுபிடிக்கமுடியவில்லை. அலையடிக்கும்‌ நெஞ்சுக்கு 
துருவன்‌ நிலையை அளிப்பான்‌ என்பார்கள்‌. ஆனால்‌ 
அலையடிக்கும்‌ நெஞ்சு கண்களை அலையடிக்கச்‌ 
செய்கிறது. எதையும்‌ நிலையாக 
பார்க்கவிடாமலாக்குகிறது. 


துருபதன்‌ திரும்பி கூடாரத்தை நோக்கி நடந்து அங்கே 
போடப்பட்டிருந்த மூங்கில்‌ பீடம்‌ மீது அமர்ந்து உடலை 
குறுக்கிக்‌ கொண்டார்‌. “அரசே, தாங்கள்‌ 
ஓய்வெடுக்கலாமே” என்றார்‌ பத்ரர்‌. துருபதன்‌ 
அசைவற்று அமர்ந்திருந்தார்‌. பத்ரர்‌ சற்றுநேரம்‌ 
நின்றபின்‌ சென்று கம்பளிமீது மான்தோல்களைச்‌ 
சேர்த்துத்‌ தைத்த பெருங்கம்பளத்தைக்‌ கொண்டுவந்து 
மெல்ல துருபதனைப்‌ போர்த்தினார்‌. அவர்‌ அதையும்‌ 
அறிந்ததுபோலத்‌ தெரியவில்லை. அவர்‌ நெஞ்சுக்குள்‌ 
என்னதான்‌ செல்கிறது என்று பத்ரர்‌ எண்ணியதுமே 
அழுகையின்‌ முடிவில்‌ எழுவதுபோன்ற ஒரு நீள்மூச்சு 
துருபதன்‌ நெஞ்சில்‌ இருந்து வந்தது. அவர்‌ அதைக்கேட்டு 
ஒவ்வொருமுறையும்‌ உடல்‌ விதிர்ப்பது வழக்கம்‌. 
பெருமூச்சுடன்‌ துருபதன்‌ அசைந்து அமர்ந்தார்‌. 


சேவகர்‌ விறகுகளை அடுக்கி அதன்மேல்‌ விலங்குக்‌ 
கொழுப்புக்கட்டிகளைப்போட்டு 
நெருப்பெழுப்பியிருந்தனர்‌. துருபதன்‌ நெருப்பருகே 
அமர்ந்து தழலாட்டத்தை நோக்கிக்கொண்டிருந்தார்‌. 
பத்ரர்‌ அருகே நின்றுகொண்டார்‌. வானில்‌ 
சிறியயறவைகள்‌ சென்றுகொண்டிருப்பது தெரிந்தது. 
அவை கங்கையின்‌ மேல்‌ இருளில்‌ பறந்து 
பூச்சிபிடிப்பவை என அவர்‌ அறிந்திருந்தார்‌. இந்நேரம்‌ 
அங்கே கங்கை எனும்‌ ஒலிப்பெருக்கே இருக்கும்‌ என்று 
தோன்றியது. பாகீரதியின்‌ ஒலி பிளிறும்‌. அளகநந்தை 
அகவும்‌. அவர்‌ அந்நேரம்‌ கங்கைக்கரைக்குச்‌ சென்று 
தனித்திருக்க விழைந்தார்‌. 


சேவகர்கள்‌ முயலிறைச்சியும்‌ கீரையும்‌ நொறுக்கிய 
கோதுமையும்‌ சேர்த்து காய்ச்சிய ஊன்கஞ்சியை 
மரக்கோப்பையில்‌ அள்ளி கொண்டுவந்து அவருக்குக்‌ 
கொடுத்தனர்‌. கடும்‌ பசி இருந்தமையால்‌ அவர்‌ அதை 
வாங்கி ஆவலுடன்‌ அருந்தத்‌ தொடங்கினார்‌. சில 
மிடறுகளுக்குப்பின்னர்‌ மேலே குடிக்கமுடியவில்லை. 
திருப்பி நீட்டினார்‌. சேவகன்‌ அதை வாங்காமல்‌ 
அசையாமல்‌ நின்றான்‌. அவர்‌ தலையைத்‌ தூக்கி 
அவனை தன்‌ பழுத்த விழிகளால்‌ நோக்கி “ம்‌” என்றார்‌. 
அவன்‌ பெருமூச்சுடன்‌ வாங்கிக்கொண்டான்‌. அவர்‌ 


மீண்டும்‌ தலைகுனிந்து நெருப்பை நோக்கத்‌ 
தொடங்கினார்‌. அவரது தலை நடுங்கிக்கொண்டே 
இருந்தது. 


அவரது விரல்கள்‌ ஒன்றுடன்‌ ஒன்று பின்னி 
அசைகின்றனவா, உதடுகள்‌ உச்சரிக்கின்றனவா என்று 
பத்ரர்‌ நோக்கினார்‌. இல்லை. ஆனால்‌ அந்த செயலற்ற 
நிலை மேலும்‌ அச்சத்தை அளித்தது. அறிந்த ஒன்றில்‌ 
இருந்து அறியாத ஒன்றை நோக்கி 
சென்றுவிட்டதைப்போல. மேலும்‌ ஆழமும்‌ இருளும்‌ 
கொண்டவராக துருபதன்‌ ஆகிவிட்டதைப்போல. 


நெருப்பு அணையப்போனது. பத்ரர்‌ கையசைக்க 
சேவகர்கள்‌ சென்று விறகும்‌ கொழுப்பும்‌ கொண்டுவந்து 
போட்டு தழல்‌ மூட்டினர்‌. துருபதன்‌ “மேலே” என்றார்‌. 
பத்ரர்‌ “அரசே” என்று கேட்க “இன்னும்‌ மேலே” என்றார்‌ 
துருபதன்‌. மேலும்‌ விறகும்‌ கொழுப்பும்‌ இட பத்ரர்‌ 
சொன்னார்‌. தீ ஆளுயரத்துக்கு எழுந்தது. “இன்னும்‌... 
இன்னும்‌ பெரிய தீ” என்று துருபதன்‌ கைகளை நீட்டி 
உறுமுவதுபோல சொன்னார்‌. “அரசே” என்று பத்ரர்‌ ஏதோ 
சொல்லப்போக “இன்னும்‌ தீ... மேலும்‌” என்று துருபதன்‌ 
கூவினார்‌. 


பத்ரர்‌ கைகாட்ட வீரர்கள்‌ மேலும்‌ 
விறகைக்கொண்டுவந்து குவித்து நெருப்பை எழுப்பினர்‌. 
நெருப்பு தலைக்குமேல்‌ எழுந்து கரிப்புகை சுழற்றி 
நடமாடியது. “மேலும்‌ பெரிய நெருப்பு...” என்று துருபதன்‌ 
ஆணையிட்டார்‌. பத்ரர்‌ துயின்றுகொண்டிருப்பவர்கள்‌ 
அனைவரையும்‌ எழுப்ப ஆணையிட்டார்‌. அவர்கள்‌ 
எழுந்து சிறிய அணிகளாக மாறி மலைச்சரிவில்‌ ஏறி 
அங்கே நின்ற தைலமரங்களை முறித்து 
சுமந்துகொண்டுவந்து அடுக்கி நெருப்பெழுப்பினர்‌. 
மேலும்‌ மேலும்‌ என்று துருபதன்‌ சொல்லிக்கொண்டே 
இருந்தார்‌. 


நெருப்பு எழுந்துகொண்டே இருந்தது. ஒருகட்டத்தில்‌ 
செந்தழலால்‌ ஆன கோபுரம்‌ போல அதன்‌ அடிவிரிவு 
விறகடுக்குமேல்‌ எழுந்து நின்றது. அதன்‌ தழல்நுனிகள்‌ 
இருளுக்குள்‌ நெளிந்து துடித்தன. அருகே இரு 
கைகளையும்‌ விரித்து மெல்ல ஆடியபடி துருபதன்‌ 
நின்றார்‌. நெருப்பருகே அவர்‌ உடலும்‌ செந்நிறமாகச்‌ 
சுடர்விட அவரும்‌ தழல்போல தெரிந்தார்‌. வீரர்கள்‌ 
அனைவருமே சற்று அஞ்சிவிட்டது அவர்களின்‌ 
விழிகளில்‌ தெரிந்தது. தலைமைச்சேவகன்‌ சக்ரசேனர்‌ 
பத்ரரிடம்‌ “நிமித்திகரே இது என்ன?” என்றார்‌. பார்ப்போம்‌ 


என அவர்‌ கையசைத்தார்‌. 

ஓவியம்‌: ஷண்முகவேல்‌ 


இரவெல்லாம்‌ அவர்கள்‌ நெருப்பிட்டுக்கொண்டே 
இருந்தனர்‌. பி த சற்று தழைந்தபோதுகூட துருபதன்‌ 
கைகளைத்‌ தூ ட கூச்சலிட்டார்‌. வீரர்கள்‌ 
களைத்துச்‌ ங்க ன்னரும்‌ அவரது வெறி 
தளரவில்லை. சக்ரசேனர்‌ பத்ரரை நோக்க அவர்‌ 
கையசைத்து நெருப்பிட்டுக்கொண்டே இருக்கும்படி 
சொன்னார்‌. அதிகாலையில்‌ கிழக்கே செம்மை எழுந்தது. 
நெருப்பின்‌ ஒளி குறைந்து வந்தது. ஒரு கணம்‌ 
சாதாரணமாகத்‌ திரும்பி நோக்கிய துருபதன்‌ கீழ்த்திசை 
சிவப்பை நோக்கி திகைத்து மீண்டும்‌ நெருப்பை 
நோக்கினார்‌. 


பத்ரர்‌ அருகே வந்து “அரசே, நாம்‌ சடங்குகளைச்‌ செய்ய 
கங்கைக்கு செல்லவேண்டும்‌” என்றார்‌. துருபதன்‌ சிவந்த 
வரியோடிய கண்களால்‌ சற்று நேரம்‌ நோக்கிவிட்டு 
“ஆம்‌...” என்றார்‌. கைகளால்‌ முகத்தை பலமுறை 
உரசிவிட்டு “சமஸ்தாபராத பூசை அல்லவா? அனைத்து 
பிழைகளையும்‌ நான்‌ கங்கைக்கு 
அறிக்கையிடவேண்டும்‌, இல்லையா?” பத்ரர்‌ “ஆம்‌” 
என்றார்‌. “பாவங்களை எல்லாம்‌... ஆம்‌” என்று துருபதன்‌ 
சொல்லிக்கொண்டார்‌. பின்னர்‌ எழுந்து “செல்வோம்‌” 
என்றார்‌. 


பாறையை வெட்டி உருவாக்கப்பட்டிருந்த செங்குத்தான 
படிக்கட்டுகளில்‌ மேலிருந்து தொங்கவிடப்பட்ட கனத்த 
வடத்தைப்பற்றிக்கொண்டு பின்ல வித்‌ பயக்‌ 2 
துருபதனால்‌ இறங்க முடியவில்லை. இருவீரர்கள்‌ 
முன்னும்‌ பின்னும்‌ நின்று அவரை ஒவ்வொரு படியாக 
கொண்டுசென்றனர்‌. “என்ன செய்யவேண்டும்‌ பத்ரரே?” 
என்றார்‌ துருபதன்‌. “அரசே கங்கையில்‌ நீராடிவிட்டு 
குடத்தில்‌ நீரள்ளி மேலே கொண்டுவரவேண்டும்‌. 
ராமனின்‌ ஆலயமுகப்பில்‌ அமர்ந்து சமஸ்தாபராத பூசை. 
பின்னர்‌ மலர்களுடன்‌ சென்று நீராடி பாவங்களை 
முழுதும்‌ அழித்து மீளவேண்டும்‌.” துருபதன்‌ 
புன்னகையுடன்‌ “இப்படிகளில்‌ ஏறி இறங்கினால்‌ நான்‌ 
உயிரையும்‌ சேர்த்தே விடவேண்டியிருக்கும்‌” என்றபின்‌ 
“இறங்குவோம்‌” என்றார்‌. 


அவரது சமநிலை பத்ரரை ஆறுதல்‌ படுத்துவதற்குப்பதில்‌ 


மேலும்‌ அச்சமூட்டியது. மூச்சிரைக்க நதிக்கரையை 
அடைந்ததும்‌ துருபதன்‌ நின்றார்‌. உருளைக்கற்களால்‌ 
ஆன படுகையில்‌ கால்கள்‌ தடுமாற நடந்தார்‌. அருகே 
சேவகர்கள்‌ மெல்ல அவரை 
பிடித்துக்கொண்டுசென்றனர்‌. பாறைகள்‌ பரவிய 
அமுத்தட்டு மேலே துல்லியமாக தெரிந்தது. பாறைகளின்‌ 
வளைவுகளில்‌ காலையின்‌ வெளிச்சம்‌ அலையடித்தது. 
“குளிருமா?” என்றபடி துருபதன்‌ நின்றார்‌. “கங்கை 
எப்போதும்‌ குளிரானவள்‌. ஆனால்‌ பாகீரதியின்‌ நீரில்‌ 
குளிர்‌ குறைவு” என்றார்‌ பத்ரர்‌. 


துருபதரின்‌ ஆடைகளை சேவகர்கள்‌ கழற்றினர்‌. அவர்‌ 
ஒரு சேவகனைப்பற்றிக்கொண்டு நீரில்‌ இறங்கினார்‌. 
குளிருக்கு உடல்‌ குறுக்கியபடி முழங்காலளவு நீரில்‌ 
நின்றபின்‌ சட்டென்று சில எட்டுகள்‌ முன்னால்‌ சென்று 
அப்படியே மூழ்கி நடுங்கியபடி எழுந்தார்‌. “போதும்‌ 
அரசே...” என்றார்‌ பத்ரர்‌. சிறிய மண்குடத்தில்‌ நீர்‌ அள்ளி 
தோளிலேற்றிக்கொண்டு துருபதன்‌ நடந்தார்‌. 
ஒவ்வொருபடிகளிலாக நின்று நின்று மேலே 
வரவேண்டியிருந்தது. 


ரகுநாதனின்‌ ஆலயத்தின்‌ முன்‌ சமஸ்தாபராத 
பூசைக்கான களம்‌ வரையப்பட்டிருந்தது. 
ஒன்றையொன்று சுற்றி வளைந்த நாகங்களின்‌ 
உடல்களின்‌ பரப்பு. அதன்மேல்‌ ஏழு அகல்விளக்குகள்‌ 
நெய்யிட்டு ஏற்றப்பட்டிருந்தன. மலர்களும்‌ 
அரிசிப்பொரியும்‌ மஞ்சள்பொடியும்‌ தாலங்களில்‌ 
இருந்தன. துருபதன்‌ அந்தக்களத்தின்‌ முன்‌ 
போடப்பட்டிருந்த தர்ப்பைப்புல்‌ தடுக்கில்‌ கால்களை 
மடித்து அமர்ந்துகொண்டு கங்கைநீர்‌ நிறைந்த குடத்தை 
களத்தில்‌ வைத்தார்‌. அவரது உடல்‌ குளிரில்‌ 
நடுங்கிக்கொண்டிருந்தது. தலைமயிரில்‌ இருந்து நீர்‌ 
சொட்டியது. ஏறிவந்த வெப்பத்தில்‌ உடல்‌ நன்றாகவே 
காய்ந்துவிட்டிருந்தது. 


வைதிகர்‌ அதர்வ மந்திரத்தைச்‌ சொல்லி சடங்குகளை 
நடத்திவைத்தார்‌. அவர்‌ சொன்ன சொற்களை திருப்பிச்‌ 
சொன்னபடி துருபதன்‌ மஞ்சள்‌ பொடியையும்‌ 
மலர்களையும்‌ அள்ளி நீர்க்குடத்துக்குள்‌ போட்டார்‌. 
மந்திரம்‌ முடிந்ததும்‌ பொரியை ஏழு குவைகளாக பிரித்து 
வைத்தார்‌. வைதிகர்‌ வழிகாட்ட துருபதன்‌ முதல்‌ 
குவையைத்‌ தொட்டபடி “விண்ணில்‌ வாழும்‌ 
தெய்வங்களே உங்களுக்கு நான்‌ செய்தபிழைகள்‌ 
அனைத்தையும்‌ பொறுத்தருள்க. உங்கள்‌ முன்‌ 
பணிகிறேன்‌. என்‌ பிழை. என்‌ பிமை. என்‌ பெரிய பிழை” 


என்றார்‌. இரண்டாவது குவையைத்‌ தொட்டு 
“விண்நிறைந்த தேவர்களே உங்களுக்கு நான்‌ 
செய்தபிழைகள்‌ அனைத்தையும்‌ பொறுத்தருள்க. 
உங்கள்‌ முன்‌ பணிகிறேன்‌. என்‌ பிழை. என்‌ பிழை. என்‌ 
பெரிய பிழை” என்றார்‌. 


மூன்றாவது குவை பாதாளமூர்த்திகளுக்கு. நான்காவது 
குவை மண்மறைந்த மூதாதையருக்கு. ஐந்தாவது குவை 
கண்ணுக்குத்தெரியாத உயிர்க்குலங்களுக்கு. ஆறாது 
குவை அறியாது அநீதி இழைக்கப்பட்டவர்களுக்கு. 
ஏழாவது குவையைத்‌ தொட்டு வைதிகர்‌ சொன்னார்‌ 
“அரசே, நீங்கள்‌ அறியாமையாலும்‌ ஆணவத்தாலும்‌ 
ஆசையாலும்‌ இழைத்த பாவங்களுக்காக பிழை சொல்லி 
வணங்குங்கள்‌. வெறும்‌ சொற்களால்‌ அல்ல. 
அந்தப்பாவத்தை நீங்கள்‌ இழைத்த கணத்தை நினைவில்‌ 
நிறையுங்கள்‌. அப்போது இருந்த அவர்களின்‌ முகத்தை 
அகக்கண்ணில்‌ விரியுங்கள்‌. அந்த முகத்தை நோக்கி 
மனம்‌ உருகி கண்ணீர்‌ மல்கி பொறுத்தருளும்படி 
சொல்லுங்கள்‌. அவர்கள்‌ பொறுத்துவிட்டனர்‌ என்று 
உங்கள்‌ அகம்‌ அறிந்தாகவேண்டும்‌” என்றார்‌. 


துருபதன்‌ கையில்‌ மலருடன்‌ அந்த பொரிக்குவையை 
நோக்கி சிலகணங்கள்‌ அமர்ந்திருந்தார்‌. பிறகு மெல்ல 
“துரோணரே, உங்கள்‌ துயரை அறிகிறேன்‌. உங்கள்‌ அனல்‌ 
அவியவேண்டுமென்று பாதங்களைப்‌ பணிந்து 
கோருகிறேன்‌. உங்களுக்கு நான்‌ இழைத்த 
அவமதிப்புக்காக என்னை பொறுத்தருளுங்கள்‌. என்‌ 
மீதிருக்கும்‌ எஞ்சிய வெறுப்பையும்‌ விலக்கி என்னை 
வாழ்த்துங்கள்‌” என்றார்‌. “என்‌ பிழை என்‌ பிழை என்‌ 
பெரிய பிழை” என்று சொன்னபோது குரல்‌ இடறி 
கண்ணீர்‌ வடித்தார்‌. வைதிகர்‌ மலரை போடும்படி 
சொன்னார்‌. துருபதன்‌ அதைக்‌ கேட்கவில்லை. வைதிகரே 
மலரைப்‌ பற்றி பொரிக்குவையில்‌ போட்டார்‌. 


மீண்டும்‌ கலத்து நீரை எடுத்துக்கொண்டு கங்கை 
நோக்கிச்‌ சென்றனர்‌. பெருமூச்சுடன்‌ திரும்பி ரகுநாதனின்‌ 
ஆலயத்தை நோக்கிய துருபதன்‌ கேட்டார்‌ “பத்ரரே, ராமன்‌ 
ஏன்‌ பாவ உணர்வை அடைந்தான்‌? ராவணனைக்‌ 
கொன்றது அவன்‌ அவதார நோக்கம்‌ அல்லவா? அவனை 
பரம்பொருள்‌ மண்ணில்‌ வந்த வடிவம்‌ என்று 
சொல்கிறார்கள்‌. அவனுக்கேது பாவம்‌?” 

பத்ரர்‌ “இதெல்லாம்‌ ரிஷிகளின்‌ கூற்று. நாமென்ன 


அறிந்தோம்‌? விண்ணாளும்‌ கதிரவன்‌ மண்ணில்‌ 
பளிங்குத்துண்டுகளில்‌ தெரிவதுபோல பரம்பொருள்‌ 


மானுடனில்‌ எழுந்ததுதான்‌ ராமனின்‌ பிறப்பு 
என்கிறார்கள்‌. பளிங்கும்‌ சூரியனே. ஆனாலும்‌ அது 
மண்ணில்‌ அல்லவா கிடக்கிறது. அழுக்கும்‌ பாசியும்‌ 
அதன்மேலும்‌ படியும்‌ அல்லவா? பாவத்தின்‌ மாபெரும்‌ 
வல்லமையைச்‌ சுட்ட இந்தக்கதையை 
உருவாக்கியிருப்பார்களோ என ஐயுறுகிறேன்‌” என்றார்‌. 


“ராமன்‌ இங்கு வந்திருக்கிறானா?” என்றார்‌ துருபதன்‌. 
“வந்திருக்கலாம்‌. அயோத்தியில்‌ இருந்து கங்கைக்‌ 
கரைக்கு வந்து அவர்‌ பலகாலம்‌ தங்கியிருந்தார்‌ என்று 
நூல்கள்‌ சொல்கின்றன, கதையாகவே இருந்தாலும்‌ அவர்‌ 
வராமல்‌ அதை உருவாக்கியிருக்க முடியாது” என்றார்‌ 
பத்ரர்‌. “அவர்‌ ஏன்‌ பாவ உணர்வுகொண்டார்‌ என்று 
சித்ரகரின்‌ ராமசதகம்‌ என்னும்‌ நூல்‌ சொல்கிறது. 
ராவணமகாப்பிரபுவை நேரில்‌ கண்டதும்‌ அவரது பத்து 
தலைகளின்‌ நிமிர்வையும்‌ இருபது கைகளின்‌ 
வீரத்தையும்‌ கண்டு ராமன்‌ வியந்தாராம்‌. “பத்து 
தலைகளில்‌ ஒன்றுகூட பிறர்‌ முன்‌ தாழவில்லை. தன்னை 
எண்ணி குனியவுமில்லை. இருபது கரங்களில்‌ 
ஒன்றில்கூட தன்னிரக்கத்தையோ தாழ்வையோ சுட்டும்‌ 
விரல்குறி எழவில்லை. முழுமனிதன்‌ இப்படித்தான்‌ 
இருக்கமுடியும்‌” என அவர்‌ தம்பியிடம்‌ சொன்னாராம்‌.” 


“ராவண மகாபிரபுவைக்‌ கொன்றபின்னர்‌ அயோத்தி 
மீண்டு அரியணை ஏறி தனிமையில்‌ இருக்கையில்‌ ராமர்‌ 
தன்‌ உடலின்‌ சமநிலை அழிந்திருப்பதை உணர்ந்தார்‌. 
இளமையில்‌ அவரது தோள்மேல்‌ அணிந்த உத்தரீயம்‌ 
ஒருமுறைகூட நழுவாது. ஆனால்‌ முடிசூடியபின்‌ அது 
நழுவிக்கொண்டே இருந்தது. அது ஏன்‌ என பலவாறாக 
எண்ணிக்கொண்டார்‌. அவரது அணுக்கமருத்துவன்‌ 
உடலின்‌ சமநிலை உள்ளத்தால்‌ காக்கப்படுவது என்றார்‌. 
அவர்‌ உள்ளக்குறி தேர்பவனை வரவழைத்து 
வினவியபோது அவன்‌ ராமனிடம்‌ கண்களை 
மூடிக்கொண்டு என்ன தெரிகிறது என்று 
சொல்லச்சொன்னான்‌. கண்களுக்குள்‌ சிவந்த வானில்‌ 
இரு பருந்துகள்‌ வட்டமிடுவதைக்‌ கண்டதாக ராமன்‌ 
சொன்னார்‌. உங்கள்‌ ஆயுதசாலையை சோதனையிடுக. 
அங்கே நிரபராதியின்‌ குருதிபட்ட ஒரு படைக்கலம்‌ 
உள்ளது என்று குறிதேர்வோன்‌ உரைத்தான்‌.” 


“தன்‌ படைக்கலங்கள்‌ அனைத்தையும்‌ எடுத்து ராமர்‌ 
குறிசொல்வோன்‌ முன்‌ வைத்தார்‌. அவன்‌ ஒவ்வொன்றாக 
வாங்கி நோக்கி நெற்றிமேல்‌ வைத்தபின்‌ இது அல்ல 
என்று திரும்பக்கொடுத்தான்‌. 
அனைத்துப்படைக்கலங்களும்‌ முடிந்தன. பின்‌ 


ஒன்றுதான்‌ எஞ்சியது. முன்பு ராவணமகாப்பிரபுவின்‌ 
நெஞ்சைத்‌ துளைத்த அந்த அம்பை 
அயோத்திப்படைகள்‌ எடுத்து வந்திருந்தனர்‌. அது 
அயோத்தியின்‌ குலதெய்வக்‌ கோயிலில்‌ இருந்தது. ராமர்‌ 
அந்த அம்பை எடுத்துவரச்சொன்னாராம்‌. அதன்‌ கூர்மை 
மழுங்கவில்லை. ஒளி குறையவில்லை. ஆனால்‌ அதன்‌ 
பரப்பில்‌ ஒரு சிறிய பொட்டுபோல துரு தெரிந்தது. 
குறிசொல்வோன்‌ அதைக்‌ கண்டதுமே பாவத்தின்‌ 
கறைகொண்ட படைக்கலம்‌ என்று கூவினான்‌.” 


“பன்னிருவர்‌ கொண்ட நிமித்திகர்‌ குழாம்‌ அதை நோக்கி 
கணித்துச்‌ சொன்னது. இந்த அம்பு மாவீரன்‌ ஒருவனால்‌ 
அவனுக்கு நிகரான மாவீரன்‌ மேல்‌ விடப்பட்டிருக்கிறது. 
ஆகவே ஒருநாளும்‌ இதன்‌ ஒளியும்‌ கூர்மையும்‌ அழியாது. 
ஆனால்‌ இதை தொடுத்தபோது நாணை காதளவு இழுத்த 
கணத்தில்‌ கொல்லப்பட்டவன்‌ மேல்‌ ஒரு துளி பொறமை 
வென்ற மாவீரன்‌ நெஞ்சில்‌ எழுந்து உடனே மறைந்தது. 
கவே தேவர்களுக்கு உணவளிக்கும்‌ வேள்விக்கு 

கரான போர்‌ என்னும்‌ செயல்‌ மாசடைந்தது 

என்றார்கள்‌.” 


“ராமன்‌ அது உண்மை என்று உணர்ந்தார்‌. மாசடைந்த 
அகத்துடன்‌ ஆற்றும்‌ எச்செயலும்‌ பாவமே. அது 
குற்றவுணர்வையே உருவாக்கும்‌. அப்பாவத்தைக்‌ கழுவ 
என்ன செய்யவேண்டுமென வசிட்டரிடம்‌ கேட்டார்‌. 
அவரும்‌ வசிட்டரும்‌ தம்பியருடன்‌ மலையேறி 
தேவப்பிரயாகைக்கு வந்தனர்‌. இங்கே 
நாற்பத்தொருநாட்கள்‌ தங்கி பூசைகள்‌ செய்து 
பாவத்திலிருந்து விடுபட்டனர்‌. அதன்பின்‌ அவரது 
உத்தரீயம்‌ தோளிலிருந்து நழுவவேயில்லை” என்றார்‌ 
பத்ரர்‌. துருபதன்‌ பெருமூச்சுவிட்டான்‌. பின்னர்‌ 
“இறைவனே பாவத்தையும்‌ குற்றவுணர்ச்சியையும்‌ 
அடைந்தானென்றால்‌...” என்று சொல்லி 
நிறுத்திக்கொண்டார்‌. “அதிலிருந்து எவருமே 
தப்பமுடியாது அரசே” என்றார்‌ பத்ரர்‌. 


துருபதன்‌ தலையை அசைத்தார்‌. தனக்குள்‌ 
மூழ்கியவராக படிகளில்‌ நின்று நின்று இறங்கினார்‌. 
பாகீரதியின்‌ உருளைக்கல்பரப்பில்‌ சென்றதும்‌ “இம்முறை 
இருநதிகளும்‌ சந்திக்கும்‌ முனையில்‌ நீராடவேண்டும்‌ 
அரசே” என்றார்‌. “ஆம்‌” என்று துருபதன்‌ சொன்னார்‌. 
அவரை அவர்கள்‌ பற்றி அழைத்துச்சென்றனர்‌. பாகீரதி 
பாறைகளில்‌ நுரைததும்ப பேரோசையுடன்‌ சென்றது. 
“நெருப்பு போல ஓசையிடுகிறாள்‌” என்றார்‌ துருபதன்‌. 
அச்சொற்களைக்‌ கேட்டதும்‌ நதி வெண்ணிற ஒளி 


கொண்ட பெருந்தழலாக பத்ரருக்கும்‌ தெரியத்‌ 
தொடங்கியது. 


“அரசே, முறைப்படி நீங்கள்‌ பாகீரதியில்‌ மும்முறை மூழ்கி 
எழவேண்டும்‌. பாகீரதி வழியாகச்‌ சென்று 
அளகநந்தையின்‌ குளிர்ந்ரை உங்கள்‌ உடல்‌ 
தீண்டவேண்டும்‌” என்றார்‌ பத்ரர்‌. “ஆம்‌” என்றபடி 
துருபதன்‌ நீரில்‌ இறங்கி இடையளவு ஆழத்திற்குச்‌ 
சென்றார்‌. “அரசே, “அனைத்து வஞ்சங்களும்‌ என்னைக்‌ 
கைவிடுக. அனைத்து வஞ்சங்களையும்‌ நானும்‌ 
கைவிடுவேனாக” என்றபடி மூழ்குங்கள்‌” என்றார்‌ 
வைதிகர்‌. “அந்தக்‌ கலத்தை அப்படியே நீரில்‌ 
விட்டுவிடுங்கள்‌. அளகநந்தையில்‌ நீராடியதும்‌ 
ரம்‌ நீர்ப்பெருக்கில்‌ விட்டுவிட்டு மீண்டும்‌ 
றந்தவராக மேலெழுந்து வாருங்கள்‌.” 


மெல்ல ரர ப துருபதன்‌ மூழ்கினார்‌. 
மண்கலம்‌ நீரில்‌ விழுந்து பாகீரதியின்‌ கொந்தளிப்பில்‌ 
மறைந்தது. நீர்‌ வழியும்‌ முகத்துடன்‌ எழுந்து மீண்டும்‌ 
அதைச்‌ சொன்னபடி மூழ்கினார்‌. மூன்றாம்‌ முறை 
எழுந்ததும்‌ திரும்பி கரை நோக்கி வரத்தொடங்கினார்‌. 
“அரசே, அப்படியே அளகநந்தை நோக்கிச்‌ செல்லுங்கள்‌” 
என்று பத்ரர்‌ கூவினார்‌. “இல்லை, என்னால்‌ 
முடியவில்லை. என்னால்‌ வஞ்சத்தை கரைக்க 
முடியவில்லை” என்று கிட்டித்த தாடை இறுகி அசைய 
துருபதன்‌ சொன்னார்‌. “என்னுள்‌ நெருப்பே எழுகிறது... 
என்‌ அகத்தில்‌ பாகீரதி மட்டுமே உள்ளது.” 


நீர்‌ வழியும்‌ உடல்‌ நடுங்க துருபதன்‌ கரையேறி நடக்க 
பின்னால்‌ சென்ற பத்ரர்‌ “அரசே” என்றார்‌. துருபதன்‌ 
திரும்பி “கொழுந்துவிட்டெழும்‌ நெருப்பு, என்‌ அகத்தில்‌ 
உள்ளது அதுவே. அதை அணைக்கமுடியாது பத்ரரே” 
என்றார்‌. 


வெண்முரசு அனைத்து விவாதங்களும்‌ 

எரிகுளத்தில்‌ எழுந்து ஆடிக்கொண்டிருந்த செந்தழலைச்‌ 
சுற்றி அமர்ந்திருந்தவர்களை நோக்கி தெளம்ரர்‌ 
சொன்னார்‌ “மகத்தானவை எல்லாம்‌ அழியாத 
பெருந்தனிமையில்‌ உள்ளன.” மேலே ஒளிவிட்ட 
துருவனை சுட்டிக்காட்டி “அவனைப்போல” என்றார்‌. 
உருளைப்பாறைப்பரப்பின்‌ சரிவில்‌ கங்கை பெருகி ஓடும்‌ 
ஒலி இருளுக்குள்‌ ஒலித்துக்கொண்டிருந்தது. “ஆயிரம்‌ 
கைநீட்டி அன்னமிட்டுச்செல்லும்‌ இக்கங்கையும்‌ தன்னில்‌ 
முற்றிலும்‌ தனித்திருக்கிறாள்‌.” 


நெருப்பைச்‌ சுற்றி அவரது மாணவர்கள்‌ சற்று விலகி 
அமர்ந்திருந்தனர்‌. புலித்தோலிருக்கையில்‌ துருபதன்‌ 
அமர்ந்திருக்க அருகே சற்று பின்னால்‌ பத்ரர்‌ 
அமர்ந்திருந்தார்‌. இமயமிறங்கி வந்த குளிர்காற்று 
அவர்கள்‌ போர்த்தியிருந்த கம்பளியாடையின்‌ 
மென்மயிர்ப்பரப்பை சிலிர்க்கச்‌ செய்தபடி 
கடந்துசென்றது. பத்ரர்‌ துருபதனை ஓய்வெடுக்க 
அழைத்துச்‌ செல்லவேண்டுமென்பதைப்பற்றிதான்‌ 
எண்ணிக்கொண்டிருந்தார்‌. துருபதன்‌ தொடர்ந்து 
இரண்டுநாழிகை துயில்வதே அரிதாகிவிட்டிருந்தது. 
இரவில்‌ எழுந்து விண்மீனை நோக்கியபடி அவர்‌ 
நின்றிருப்பதை பலமுறை கண்டிருக்கிறார்‌. அவர்‌ நோக்கி 
நிற்பது மேலே வானின்‌ மையமாக நிலைகொண்ட 
துருவனைத்தான்‌ என்று அவர்‌ அறிந்திருந்தார்‌. 


நான்குநாட்களுக்கு முன்னர்‌ தேவப்பிரயாகையில்‌ 
இருந்து திரும்பும்‌ வழியில்‌ ரிஷ்யசிருங்க மலையின்‌ 
அடியில்‌ அமைந்த தேவதாரு வனத்தில்‌ தன்‌ சீடர்களுடன்‌ 
குடிலமைத்துத்‌ தங்கியிருந்த தெளம்ரரை அவர்கள்‌ 
சந்தித்தனர்‌. மலைப்பாதையில்‌ அவர்களின்‌ 
வழிகாட்டியாக வந்த வேடன்‌ கால்தவறி கங்கையில்‌ 
விழுந்து இறந்தபின்‌ அவர்களின்‌ வழி 
தவறிவிட்டிருந்தது. ஒருநாள்‌ கூடுதல்‌ ஆகியும்கூட 
ரிஷிகேசத்தின்‌ கங்கையிறக்கத்தை அவர்கள்‌ 
அடையமுடியவில்லை. உணவு தீர்ந்துகொண்டிருந்தது. 
அனைவரும்‌ பதறிவிட்டிருந்தனர்‌. வழிதவறி 
இமயமலைச்சரிவில்‌ இறந்து 
வெள்ளெலும்புக்குவியல்களாக காணக்கிடைத்த 


நூற்றுக்கணக்கானவர்களின்‌ நினைவுகள்‌ அவர்களை 
அலைக்கழித்தன. ஆனால்‌ துருபதன்‌ எதையும்‌ 
எண்ணியவராக தெரியவில்லை. வரும்போதிருந்த 
சோர்வெல்லாம்‌ விலகி அவருள்‌ வற்றாத ஊக்கம்‌ 
குடியேறிவிட்டதைப்போல தோன்றியது. 


மலைச்சரிவில்‌ ஆழத்தில்‌ கங்கையோரமாக காட்டுக்குள்‌ 
எழுந்த புகையைக்‌ கண்டு பத்ரர்‌ “அது ஒரு குருகுலமாக 
இருந்தால்‌ கங்கை நம்‌ மீது கனிவுடன்‌ இருக்கிறாள்‌ என்று 
பொருள்‌. காட்டுத்தீ என்றால்‌ இன்னும்‌ சிலநாழிகை 
நேரத்தில்‌ நாம்‌ சாம்பலாவோம்‌” என்றார்‌. துருபதன்‌ 
ஒன்றும்‌ சொல்லாமல்‌ புகையை 
நோக்கிக்கொண்டிருந்தார்‌. சற்று நேரம்‌ கழித்து “ஆம்‌, அது 
வேள்விப்புகைதான்‌. தேவதாருக்காட்டில்‌ நெருப்பு 
இத்தனைநேரம்‌ தங்காது” என்றார்‌ பத்ரர்‌. புகையை 
இலக்காக்கி அவர்கள்‌ நடந்தனர்‌. அந்திசாயும்‌ நேரத்தில்‌ 
தெளம்ரரின்‌ குடிலை கண்டுகொண்டனர்‌. 


“கங்கையில்‌ எவருமே தொடமுடியாத ஆழத்து நீரோட்டம்‌ 
ஒன்றுண்டு என்பார்கள்‌” என்றார்‌ பத்ரர்‌. தன்‌ சிந்தனை 
அறுபட்டு திகைத்தவர்‌ போல கெளம்ரர்‌ திரும்பிப்‌ 
பார்த்தார்‌. பின்பு தலையசைத்தபமடி “ஏழுமாதங்களுக்கு 
முன்‌ நாங்கள்‌ மேருவின்‌ மடித்தட்டில்‌ இருந்தோம்‌. 
கோமுகத்தில்‌ ஊறிப்பெருகும்‌ கங்கையின்‌ அருகே. 
பல்லாயிரம்‌ கரங்கள்‌ கொண்டு பெருகிச்செல்லும்‌ 
அன்னையை ஒரு கைக்குழந்தையாக அங்கே 
கண்டோம்‌.” அவர்‌ முகம்‌ அந்நினைவில்‌ மலர்ந்தது. 
அவரது மாணவர்களில்‌ யாரோ பெருமூச்சுவிடும்‌ ஒலி 
கேட்டது. “அங்கே அன்னை தன்‌ நெஞ்சில்‌ ஒரு தனி 
வைரம்போல துருவனை சூடியிருப்பதைக்‌ கண்டோம்‌. 
அலைகளில்‌ ஆழத்தில்‌ அமைந்த நிலை விண்ணில்‌ 
மறைந்தபின்னும்‌ நீரில்‌ எஞ்சியிருந்தது.” 


பத்ரர்‌ வியப்புடன்‌ கைகூப்பி “அரிதான காட்சி. 
விண்ணவரும்‌ உகக்கும்‌ காட்சி” என்றார்‌. “முனிவரே, 
அதன்‌ பொருளென்ன என்று எண்ணுகிறீர்கள்‌?” என்றார்‌ 
துருபதன்‌. தெளம்ரர்‌ “ஒரு பெருநிகழ்வின்‌ 
குறியடையாளம்‌ அது. என்‌ உள்ளுணர்வு சொன்னது, 
அது மண்ணில்‌ பிறக்கவிருக்கும்‌ கங்கையின்‌ மகள்‌ என” 
என்றார்‌. பத்ரர்‌ தரையில்‌ கோடுகளை இழுத்து அவற்றின்‌ 
சந்திப்புகளில்‌ கூழாங்கற்களை வைத்தபடி “அது 
நிகழ்ந்த நேரம்‌ மிகச்சரியாக எதுவென்று 
சொல்லமுடியுமா?” என்றார்‌. 


தெளம்ரர்‌ மாணவனை நோக்கித்‌ திரும்ப அவன்‌ எழுந்து 


சென்று ஓர்‌ ஓலையை கொண்டுவந்து கொடுத்தான்‌. 
பத்ரர்‌ அதை வாங்கி அந்த நேரத்தின்‌ அடிப்படையை 
கணித்து அதற்கேற்ப கூழாங்கற்களை இடம்‌ 
மாற்றிவைத்தார்‌. பலமுறை சிறிது சிறிதாக மாற்றி 
துல்லியமாக்கியபின்‌ நிமிர்ந்து கவலையுடன்‌ “முனிவரே, 
அது நற்குறி என எப்படி சொல்கிறீர்கள்‌?” என்றார்‌. 
“அறியேன்‌. என்‌ ஆன்மாவை நம்பி சொன்னேன்‌” என்றார்‌ 
தெளம்ரர்‌. “நிமித்தங்கள்‌ நன்மை நிகழுமென 
சொல்லவில்லை. பேரழிவை அல்லவா 
அறிவுறுத்துகின்றன?” என்றார்‌ பத்ரர்‌. 

“நிமித்திகரே, நன்மையும்‌ தீமையும்‌ நமது எளிய மானுட 
அறிவைக்கொண்டு அறியற்பாலதா என்ன? ஆம்‌, 
ஒருவேளை மானுடகுலத்திற்கு பேரழிவாக இருக்கலாம்‌. 
கோடானுகோடி பிற உயிர்க்குலங்களுக்கு 
பெருநன்மையாக இருக்கலாம்‌. நாம்‌ ஏதறிவோம்‌?” 
என்றார்‌. “இருந்தாலும்‌...” என்று பத்ரர்‌ தொடங்க “எது 
வகுத்துரைக்க ஒண்ணாததோ அதுவே லீலை எனப்படும்‌ 
நிமித்திகரே. நீர்‌ நுனியைக்கொண்டு முழுமையை 
கற்பனைசெய்பவர்‌” என்றார்‌ தெளம்ரர்‌. “அன்னையின்‌ 
ஆடை நுனிபோதும்‌ மகவுக்கு, அன்னையை அறிய” 
என்றார்‌ பத்ரர்‌. தெளம்ரர்‌ புன்னகைசெய்தார்‌. 


நெடுநேரம்‌ அசைவிழந்திருந்த துருபதன்‌ உடலசைவும்‌ 
வாயசைவும்‌ ஒலிக்க மீண்டு, “அந்த இடம்‌ 1 என்றார்‌. 
“அது கங்காமுகம்‌. விஷ்ணுபாதத்திற்கு நேர்கீழே உள்ளது. 
யுகயுகங்களுக்கு முன்னர்‌ கங்கை மண்ணுக்குப்‌ 
பெருகிவந்த இடம்‌ அதுவே” என்றார்‌ தெளம்ரர்‌. 
“புராணகதாமாலிகையில்‌ கங்கை மண்ணுக்குவந்த 
கதையை பரமேஷ்டிமுனிவர்‌ சொல்கிறார்‌. அன்று 
கோசலத்தை ஆண்ட சூரியவம்சத்தைச்‌ சேர்ந்த பகீரதன்‌ 
என்னும்‌ அரசன்‌ கங்கையை மண்ணுக்குக்‌ 
கொண்டுவந்து சேர்த்தான்‌. ஆகவேதான்‌ 
மண்ணிலிறங்கிய கங்கை பாகீரதி 
என்றழைக்கப்படுகிறாள்‌.” 


“மகத்தான தவங்களே மகத்தானவை மண்ணிலிறங்க 
படிக்கட்டுகளாகின்றன” என்று தெளம்ரர்‌ சொல்லத்‌ 
தொடங்கினார்‌. கோசலத்தை ஆண்ட இக்ஷுவாகு குலத்து 
மன்னன்‌ பகீரதன்‌ இளையோனாகவே அரியணை 
அமர்ந்தவன்‌. பல்லாண்டுகாலமாக எந்நேரமும்‌ 
மதுமயக்கில்‌ இருந்த அவன்‌ தந்தை ஒருநாள்‌ இரவில்‌ 
அரண்மனையின்‌ மஞ்சத்து அறையிலிருந்து எழுந்தோடி 
ஏழ்மாடத்தில்‌ இருந்து களமுற்றம்‌ நோக்கி குதித்து உடல்‌ 
சிதறி இறந்தார்‌. குலச்சபையின்‌ தேர்வுக்கு ஏற்ப அவரது 


முதல்‌ மைந்தனாகிய பகீரதன்‌ அரசகட்டிலேறியபோது 
நெடுங்காலமாக மன்னனால்‌ கைவிடப்பட்ட அரசு 
சீர்குலைந்திருந்தது. கருவூலம்‌ ஒழிந்திருந்தது. 
பகைவர்கள்‌ பெருகியிருந்தனர்‌. மக்கள்‌ நம்பிக்கை 
இழந்திருந்தனர்‌. 

பகீரதன்‌ இளமையிலேயே அறிவில்‌ உறுதிகொண்டவன்‌ 
என அறியப்பட்டிருந்தான்‌. அவனுக்கு மூத்தோர்‌ சொல்‌ 
துணையிருந்தது. சொல்லை அறியும்‌ அடக்கமும்‌ 
அமைந்திருந்தது. அறிந்து தெளிந்து அறமும்‌ 
ஆண்மையும்‌ துணைவர நெறி விலகாது ஆட்சி செய்து 
அனைத்தையும்‌ சீரமைத்தான்‌. கோசலம்‌ மீண்டும்‌ தன்‌ 
பெருமையை அடைந்தது. அதன்‌ கருவூலம்‌ மழைக்கால 
ஊருணி போல நிறைந்தது. அதன்‌ குடிகள்‌ 
வசந்தகாலப்பறவைகள்‌ போல மகிழ்ந்தனர்‌. அங்கே 
விண்ணகத்தேவர்கள்‌ வந்திறங்கி 
விளையாடிச்சென்றனர்‌. விலங்குகளும்‌ சிற்றுயிர்களும்‌ 
நிறைவடைந்தன. 


அரியணை அமர்ந்த நாள்‌ முதல்‌ பகீரதன்‌ தன்‌ 
அரண்மனை முற்றத்தில்‌ அதிகாலையிலேயே வந்து 
குழுமும்‌ துயருறும்‌ குடிமக்களின்‌ குரல்களையே 
கேட்டுவந்தான்‌. அவன்‌ முடியேற்றபின்‌ 
பன்னிரண்டாண்டுகளில்‌ அக்குரல்கள்‌ மெல்ல மெல்ல 
இல்லாமலாயின. அவன்‌ செய்வதற்கேதுமில்லாமால்‌ 
ஆகியது. பகலில்‌ அரியணையைச்‌ சுற்றி ஒலிக்கும்‌ 
அக்குரல்கள்‌ மறைந்தபின்‌ இரவில்‌ அவன்‌ தன்‌ 
மஞ்சத்தைச்‌ சூழ்ந்து ஒலிக்கும்‌ குரல்களைக்‌ 
கேட்கலானான்‌. 

இனம்புரியாத மிக மெல்லிய குரல்கள்‌. ஆனால்‌ 
நெடுந்தொலைவிலெங்கோ ஒலிக்கும்‌ கதறல்கள்‌ அவை 
என அவன்‌ அறிந்தான்‌. ஒன்றுடன்‌ ஒன்று கலந்து 
பெருந்திரளின்‌ ஓலமாக அவை ஒலித்தன. துயில்‌ வந்து 
இமை கனக்கும்போது அவை ஒலிக்கத்தொடங்கும்‌. 
அவன்‌ அவற்றை கூர்ந்து கேட்கும்தோறும்‌ மங்கலடைந்து 
பின்வாங்கும்‌. துயில்‌ எழுந்து சித்தம்‌ கரைகையில்‌ 
அலைபோல பெருகிப்பெருகி வந்து கனவை அறைந்து 
உடல்‌ விதிர்க்க விழித்தெழச்செய்யும்‌. எழுந்து நெடுநேரம்‌ 
உடல்‌ நடுங்குவான்‌. 


தொன்மையான மதுவும்‌ சிவமூலிகைப்புகையும்கூட 
அவனை துயில்கொள்ளச்செய்யவில்லை. 
ஒவ்வொருநாளும்‌ துயிலின்மையால்‌ எரியும்‌ 
கண்களுடன்‌ உலர்ந்த உதடுகளுடன்‌ விழித்தெழுந்தான்‌. 


தன்‌ அமைச்சர்களிடமும்‌ மருத்துவர்களிடமும்‌ 
அக்குரல்களைப்பற்றி சொன்னதும்‌ அவர்கள்‌ திகைத்து 
ஒருவர்‌ விழியை ஒருவர்‌ நோக்குவதைக்‌ கண்டான்‌. மூத்த 
அமைச்சரான பீதர்‌ அழுகையை அடக்கியபடி 
திரும்பிக்கொண்டார்‌. தளகர்த்தரான பிங்கலர்‌ “ஆவன 
செய்வோம்‌ அரசே” என்றார்‌. 


பகீரதனின்‌ அரண்மனையைச்‌ சுற்றிலும்‌ இரவில்‌ 
மெல்லிய பேச்சொலிகூட எழலாகாது என வகுத்தனர்‌ 
அமைச்சர்கள்‌. மருத்துவர்‌ அவன்‌ செவிகளை தூய்மை 
செய்தனர்‌. சித்தம்‌ கரைக்கும்‌ மருந்துகளை அளித்தனர்‌. 
ஆனால்‌ குரல்கள்‌ மேலும்‌ வலுப்பெற்றன. இரவில்‌ அரசன்‌ 
முற்றிலும்‌ துயில்‌ இழந்து படுக்கையிலேயே 
அமர்ந்திருந்தான்‌. அவன்‌ உடல்‌ மெலிந்து வெளிறியது. 
கண்கள்‌ நிழல்‌ சூழ்ந்து சிவந்து பழுத்தன. எந்நேரமும்‌ 
இமைகனக்கும்‌ துயில்சோர்வை அறிந்தான்‌. பகலிலும்‌ 
அரைத்தூக்கத்தை அடைந்தான்‌. விழிப்பினூடாக கனவு 
எழுந்தது. பின்னர்‌ விழிப்பென்பதே கனவுக்குள்‌ நிகழும்‌ 
ஒரு சிதறலாக ஆகியது. 


“சித்தம்கலைதலின்‌ ஒரு நிலையா இது? மருத்துவர்களே, 
நான்‌ பித்தனாகிவிட்டேனா?” என்று மீண்டும்‌ மீண்டும்‌ 
மருத்துவர்களிடம்‌ கேட்டான்‌ பகீரதன்‌. “அரசே, நீங்கள்‌ 
உங்கள்‌ இருப்பை உணரும்வரை சித்தத்துடனேயே 
இருக்கிறீர்கள்‌. இது உங்கள்‌ அகம்‌ கொள்ளும்‌ ஒரு நடிப்பு. 
அதற்கான காரணங்களை கண்டுசொல்கிறோம்‌” என்றார்‌ 
மருத்துவரான சுஃப்ரர்‌. “ஏன்‌ இந்தக்‌ குரல்கள்‌? எங்கிருந்து 
எழுகின்றன இவை?” என்று தலையை ஓங்கி ஓங்கி 
அறைந்துகொண்டு அவன்‌ கூவினான்‌. 


“அரசே, மானுட உள்ளத்தை ஆயிரம்தலைகொண்ட 
நாகம்‌ என்றே நூல்கள்‌ சொல்கின்றன. ஈராயிரம்‌ விழிகள்‌. 
ஆயிரம்‌ நாவுகள்‌. ஆயிரம்‌ தலைக்குள்‌ ஆயிரம்‌ 
எண்ணங்கள்‌. அதன்‌ ஒற்றை உடல்‌ அவற்றையெல்லாம்‌ 
இணைத்து ஒன்றாக்கி வைத்திருக்கிறது. எனினும்‌ 
எவருக்குள்ளும்‌ அவை ஒன்றுடன்‌ ஒன்று 
முட்டிமோதிக்கொண்டுதான்‌ இருக்கும்‌” என்றார்‌ சுஃப்ரர்‌. 
“ஆயினும்‌ அது நாகம்‌. மகுடிக்கு மயங்கியாகவேண்டும்‌...” 


ஒருநாள்‌ அரியணையில்‌ அவன்‌ சோர்ந்து 
அரைத்தூக்கத்தில்‌ சரிந்திருக்கையில்‌ காதில்‌ 
மிகத்தெளிவாக ஒரு குரல்‌ “இளையோனே” என்றது. உடல்‌ 
அதிர அவன்‌ விழித்தெழுந்து பதைத்து நோக்கினான்‌. 
“அழைக்கிறது!” என்றான்‌. அச்சத்துடன்‌ “அது என்னிடம்‌ 
உரையாடுகிறது...” என்று கூவியபடி 


எழுந்துகொண்டான்‌. அவன்‌ சபையினர்‌ திகைத்து 
நோக்கி அமர்ந்திருந்தனர்‌. “அழைப்பு! அழைப்பு!” என்று 
அவன்‌ கைநீட்டி கூவினான்‌. அவர்கள்‌ ஒருவரை ஒருவர்‌ 
நோக்கி அமர்ந்திருக்க எழுந்து வெளிமுற்றம்‌ நோக்கி ஓடி 
திறந்த வான்‌ கீழே நின்று கைவிரித்தான்‌. கண்கள்‌ கூச 
மேகங்களை நோக்கி “யார்‌? யாரது?” என்று கூவினான்‌. 
அவன்‌ பின்னால்‌ ஓடிவந்த அமைச்சரும்‌ சபையினரும்‌ 
பதைப்புடன்‌ நின்றனர்‌. 


பின்னர்‌ அவன்‌ காதில்‌ எந்நேரமும்‌ அக்குரல்கள்‌ 
கேட்கத்தொடங்கின. கலைந்து எழுந்த ஓலங்கள்‌ மெல்ல 
இழைபிரிந்து தனிக்குரல்களாயின. வலியிலும்‌ துயரிலும்‌ 
கதறும்‌ ஒலிகள்‌ அவை. தன்னை நோக்கி கை நீட்டி 
அவை கதறுகின்றன என்று அவன்‌ உணர்ந்தான்‌. 
இருளில்‌ அவை மிக அருகே என கேட்டன. கைநீட்டி 
அவ்வொலியை தொட்டுவிடலாம்‌ என்பதுபோல. “எங்கோ 
அவர்கள்‌ பெருந்தனிமையில்‌ துயருறுகிறார்கள்‌. யார்‌ 
அவர்கள்‌? கண்டு சொல்லுங்கள்‌” என தன்‌ 
அமைச்சர்களுக்கு ஆணையிட்டான்‌. அவர்களின்‌ 
ஒற்றர்கள்‌ நாடெங்கும்‌ அலைந்து ஏதும்‌ அறியாது மீண்டு 
வந்தனர்‌. “நம்‌ தேசத்துக்குள்‌ துயருறுவோர்‌ என 
எவருமில்லை அரசே” என்றனர்‌. “இல்லை, நாமறியாது 
எங்கோ பெரும்‌ வதை நிகழ்ந்துகொண்டிருக்கிறது... என்‌ 
செங்கோல்‌ சென்றெட்டாத எங்கோ” என்று பகீரதன்‌ 
சொன்னான்‌. 


ஆனால்‌ அவன்‌ செவிக்குரல்கள்‌ தெளிவடைந்தபடியே 
வந்தன. ஒருநாள்‌ அவன்‌ துயின்று விழிக்கும்‌ கணத்தில்‌ 
மெல்ல தோளைத்தொட்டு “இளையோனே, நாங்கள்‌ 
சிறைபட்டிருக்கிறோம்‌” என்றது ஒரு குரல்‌. அதன்‌ 
குளிர்ந்த விரல்நுனி அவனை துள்ளி விழச்செய்தது. 
“இங்கே முடிவே இல்லாத இருள்‌” என்றது இன்னொரு 
குரல்‌. “எத்தனை காலம்‌!” என ஒரு குரல்‌ உடைந்து 
அரற்றியது. “யார்‌? யாரென்று சொல்லுங்கள்‌!” என்று 
கூவியபடி எழுந்து நின்றான்‌. ஓடிச்சென்று வாளை உருவி 
இருளுக்குள்‌ அதைச்‌ சுழற்றியபடி அறைக்குள்‌ 
சுற்றிவந்து மூச்சிரைக்க நின்றான்‌. அவனைச்சுற்றி 
இருளுக்குள்‌ மூச்சொலிகள்‌ நிறைந்திருந்தன. 


நூலோரையும்‌ நிமித்திகரையும்‌ வரவழைத்து 
அக்குரல்களைப்பற்றி கேட்டான்‌ பகீரதன்‌. அவர்களும்‌ 
ஏதுமறியாதவர்களாக இருந்தனர்‌. “அது 
வேறுலகங்களின்‌ ஒலிகளாக இருக்கலாம்‌. ஆனால்‌ 
அவர்களே கனிந்து நம்மிடம்‌ பேசாதவரை நாம்‌ அவற்றை 
அறிவதே இயலாது அரசே” என்றார்‌ நிமித்திகரான பர்வர்‌. 


சுஃப்ரர்‌ “அரசே, அக்குரல்களை நாங்கள்‌ 
வகுத்திருக்கிறோம்‌. அவை உங்கள்‌ கனவுலகிலிருந்து 
எழுபவை. ஸ்வப்னஃபாஷணம்‌ என்று 
சொல்லப்படுகின்றன...” என்றார்‌. “ஸ்வப்னத்தில்‌ இருந்து 
அவை சுஷுப்திக்கு சென்றாகவேண்டும்‌. அங்கிருந்து 
துரியத்தின்‌ முடிவிலியில்‌ உதிர்ந்து மறையவேண்டும்‌. 
அலையடிக்கும்‌ ஸ்வப்னத்தின்‌ கடலில்‌ சில துமிகள்‌ 
இவ்வாறு திசைமாறி ஜாக்ரத்தில்‌ வந்து 
தெறித்துவிடுகின்றன.” 

ஓர்‌ இரவில்‌ தன்‌ தலைக்குள்‌ ஒலிக்கும்‌ அக்குரல்களைக்‌ 
கேட்டு தாளாது நிலையழிந்து சுற்றிவந்த பகீரதன்‌ 
தலையால்‌ சுவரை ஓங்கி முட்டினான்‌. குருதி வழிய 
எழுந்தபோது “இளையோனே, எங்குளாய்‌?” என ஒரு குரல்‌ 
தலைக்குள்‌ அலறியது. எழுத்தாணியை எடுத்து 
செவிகளுக்குள்‌ குத்தி இறக்கப்போனான்‌. உள்ளே இருந்து 
இன்னொரு குரல்‌ “இளையோனே” என்றது. கைகள்‌ 
நடுங்க அமர்ந்திருந்தவன்‌ ஓர்‌ அலறலுடன்‌ ஓடி 
ஏழ்மாடத்து உப்பரிகைக்குச்‌ சென்று கீழே விரிந்த இருள்‌ 
நிறைந்த முற்றம்நோக்கி குதிக்கப்போனபோது 
இன்னொரு குரல்‌ “நில்‌ இளையோனே, எங்களுக்கு 
எவருமில்லை” என்றது. 


அன்று காலை பகீரதன்‌ தன்‌ அரசைத்‌ துறந்தான்‌. தன்‌ 
இளையோனை அரசனாக்கிவிட்டு மரவுரி அணிந்து 
தன்னந்தனியனாக காடேகினான்‌. காட்டுக்குள்ளும்‌ 
அக்குரல்கள்‌ அவனுடன்‌ இருந்தன. அவற்றிடமிருந்து 
தப்ப அவன்‌ மரக்கூட்டங்களிலும்‌ புல்வெளிகளிலும்‌ 
பாறைச்சரிவுகளிலும்‌ ஓடினான்‌. பின்‌ உடல்களைத்து 
ஓரடியும்‌ முன்வைக்கமுடியாமல்‌ ஒரு மலைச்சுனை 
அருகே நின்றபோது அவன்‌ தன்‌ துயருக்கான 
காரணத்தை உணர்ந்தான்‌. அதுவரை அக்குரல்களை 
அவன்‌ அஞ்சினான்‌. அவற்றைத்‌ தவிர்க்கவும்‌ விலகவுமே 
முயன்றான்‌. 


அங்கே நின்ற I அடியில்‌ கண்மூடி அமர்ந்து 
அக்குரல்களை கேட்க ஆரம்பித்தான்‌. வெளிக்குரல்களை 
முழுமையாகவே அகற்றி அவற்றை நோக்கிச்‌ சென்றான்‌. 
“வருக இளையோனே” என்றது ஒருகுரல்‌. 
“தலைமுறைகளாக நாங்கள்‌ தேடியலைந்தவன்‌ நீ” 
என்றது இன்னொருகுரல்‌. இருளை விலக்கி விலக்கி 
அவன்‌ சென்றான்‌ “இளையோனே, நூற்றியெட்டு 
தலைமுறைகளாக ஒவ்வொரு கோசல மன்னனிடமும்‌ 
நாங்கள்‌ முறையிடுகிறோம்‌. எங்கள்‌ குரலைக்‌ கேட்டு 
இங்கே வரும்‌ முதல்‌ மன்னன்‌ நீ. நீ வாழ்க!” என்றது குரல்‌. 


“நீங்கள்‌ யார்‌? நான்‌ என்ன செய்யவேண்டும்‌?” என்றான்‌ 
பகீரதன்‌. “கீழுலகின்‌ முடிவிலா இருளில்‌ வாழும்‌ நாங்கள்‌ 
உன்‌ முன்னோர்‌. இங்கிருந்து எங்களுக்கு மீட்பு வேண்டும்‌” 
என்றனர்‌. “நான்‌ என்ன செய்யவேண்டும்‌ மூதாதையரே? 
வேண்டுமென்றால்‌ நானும்‌ உங்களுடன்‌ 
அவ்விருள்வெளியில்‌ முடிவிலி வரை வாழ்கிறேன்‌” 
என்றான்‌. “தன்‌ முன்னோருக்குச்‌ செய்யவேண்டியதே 
மானுடனின்‌ முதல்கடமை. அவன்‌ பிறப்பதற்குள்ளாகவே 
உருவானவை அவை. பிறந்தபின்‌ உருவானவையே பிற 
என்று கற்றிருக்கிறேன்‌. எதை ஆற்றவும்‌ நான்‌ சித்தமே” 
என்றான்‌. 


மைந்தா, நீ எங்கள்‌ குருதியின்‌ துளி. மண்ணில்‌ நீ அள்ளி 
விடும்‌ நீர்‌ மட்டுமே எங்களை வந்தடையும்‌” என்றனர்‌ 
முன்னோர்‌. “நான்‌ செய்யவேண்டியதென்ன?” என்றான்‌ 
பகீரதன்‌. “நீ செய்யக்கூடுவது ஒன்றே. முடிவிலா காலம்‌ 
மடிந்து மடிந்து சுருண்ட இவ்விருளில்‌ விடாயும்‌ பசியும்‌ 
எரியும்‌ சிதைமேல்‌ ஒவ்வொரு கணமும்‌ நாங்கள்‌ 
வாழ்கிறோம்‌. எங்களுக்கு அன்னமும்‌ நீரும்‌ அளி அது 
ஒன்றே இயல்வது” என்றனர்‌. “எந்தையரே, நானிருக்கும்‌ 
காலம்‌ வரை அதைச்செய்கிறேன்‌. ஆனால்‌ 
அதன்பின்னரும்‌ காலம்‌ அப்படியேதானே இருக்கும்‌. 
உங்களை விண்ணுலகுக்குச்‌ செலுத்த நான்‌ 
செய்யவேண்டியது என்ன?” என்றான்‌ பகீரதன்‌. 


“இளையோனே, கோசலத்தை ஆண்ட சூரியகுலத்து 
இக்ஷுவாகுக்களின்‌ மாமன்னன்‌ சகரரின்‌ நூறு 
மைந்தர்கள்‌ நாங்கள்‌” என்று மூதாதையர்‌ 
சொல்லத்தொடங்கினர்‌. நெடுங்காலம்‌ முன்பு எங்கள்‌ 
தந்தை சகரர்‌ நூறு அஸ்வமேத வேள்விகள்‌ செய்து 
பாரதவர்ஷத்தை முழுமையாகவே வென்று தன்‌ 
செங்கோலை நிலைநாட்டினார்‌. தோல்வியடைந்தவன்‌ 
இரங்கத்தக்கவன்‌. தகுதிக்குமேல்‌ வெற்றிபெற்றவன்‌ 
மேலும்‌ இரங்கத்தக்கவன்‌. வெற்றி எங்கள்‌ தந்தையின்‌ 
விழிகளை மறைத்தது. நூறாவது அஸ்வமேத 
நிறைவுநாளில்‌ ஆணவத்துடன்‌ “இனி நான்‌ 
வெல்வதற்கேதுள்ளது?” என்று சொல்லி நகைத்தார்‌. 


அப்போது வெளியே அன்னசாலையில்‌ உணவு 
உண்டுகொண்டிருந்த கன்னங்கரிய திராவிடநாட்டு யோகி 
ஒருவன்‌ உரக்க நகைக்கத்‌ தொடங்கினான்‌. அவனருகே 
இருந்தவர்கள்‌ அவனை அடக்க முயல அவன்‌ மேலும்‌ 
மேலும்‌ வெடித்து நகைத்தான்‌. நகைத்தபடி எழுந்து 
எச்சில்‌ கையை உதறியபடி நடந்தான்‌. அவன்‌ காணிக்கை 
கொள்ளாமல்‌ செல்வதைக்‌ கண்ட அமைச்சர்‌ பின்னால்‌ 


ஓடிச்சென்று அவனைத்‌ தடுத்து வணங்கி பரிசில்பெற்று 
வாழ்த்திச்செல்லும்படி கோரினார்‌. 


சடைக்கற்றைகளை அள்ளி தோளுக்குப்பின்னால்‌ வீசி 
திரும்பி வெறிமின்னிய கண்களுடன்‌ அவன்‌ 
சொன்னான்‌ “உங்கள்‌ அரசன்‌ ஒரு மூடன்‌. 
அடுப்பிலிருக்கும்‌ பாத்திரத்தை மட்டுமே அறிந்தவன்‌. 
அதனுள்‌ நிறைந்த அமுதை அறியமாட்டான்‌. அதன்‌ 
அடியில்‌ எரியும்‌ அனலையும்‌ அறியமாட்டான்‌. அவன்‌ 
பரிசிலை நான்‌ பெற்றால்‌ என்‌ ஞானமும்‌ கறைபடும்‌. 
விலகுக!” அவன்‌ நகர்‌ நீங்கிச்‌ செல்வதற்குள்‌ 
அச்செய்தியை சகரருக்கு ஒற்றர்கள்‌ அறிவித்தனர்‌. 


மாமன்னர்‌ சகரர்‌ குதிரையில்‌ விரைந்தோடி அந்த 
யோகியை வழிமறித்தார்‌. “நீ சொன்னதற்கு பொருள்‌ 
சொல்‌” என்றார்‌. “மூட மன்னா, நீ செய்தது மண்ணை 
மட்டும்‌ வெல்வதற்கான அஸ்வமேதம்‌. மண்ணில்‌ 
நிறைந்துள்ளது விண்‌. அடியில்‌ எரிகிறது பாதாளம்‌. 
அவற்றை வென்றபின்‌ ஆணவம்‌ கொண்டு நகைத்தபடி 
எனக்கு பரிசில்கொடு. பெற்றுக்கொள்கிறேன்‌” என்றான்‌. 
சகரரை நோக்கி கைநீட்டி நகைத்தபடி விலகிச்சென்றான்‌. 


பின்னால்‌ ஓடிச்சென்று அவன்‌ சடையைப்பற்றி நிறுத்தி 
சகரர்‌ கூவினார்‌ “என்னால்‌ இயலாதென்று சொல்கிறாயா? 
மூவுலகையும்‌ வெல்லும்‌ ஆற்றல்‌ எனக்கில்லை 
என்கிறாயா?” அவன்‌ மேலும்‌ நகைத்து அவர்‌ கையை 
தட்டினான்‌. “முயற்சிசெய்‌. தலைமுறைக்கொருமுறை 
ஒருவனை இறைசக்திகள்‌ தேர்வுசெய்கின்றன. 
மானுடத்தின்‌ ஆற்றலையும்‌ எல்லைகளையும்‌ தாங்களே 
சோதித்து அறிந்துகொள்வதற்காக” என்றபின்‌ நடந்து 
விலகினான்‌. 


மாமன்னர்‌ சகரர்‌ வெறிகொண்டவரானார்‌. 
பாரதவர்ஷத்தின்‌ அத்தனை வைதிகர்களையும்‌ 
வரவழைத்தார்‌. மூவுலகையும்‌ வெல்லும்‌ அஸ்வமேதம்‌ 
ஒன்றை அமைக்க ஆணையிட்டார்‌. வைதிகர்‌ திகைத்து 
பின்‌ வணங்கி அப்படி ஒரு வேள்வியை மானுடன்‌ 
செய்யவியலாது என்றனர்‌. “செய்தாகவேண்டும்‌... 
முடியாதென்று சொல்பவர்கள்‌ எனக்குத்‌ தேவையில்லை” 
என்று சகரர்‌ கூவினார்‌. “அதற்கு வேண்டுவதென்ன? 
இவ்வுலகின்‌ அனைத்து நதிகளையும்‌ நெய்யாக்கி 
அவியூட்டுகிறேன்‌... அனைத்து மலைகளையும்‌ 
சமித்தாக்குகிறேன்‌....” வைதிகர்‌ “ஆனால்‌ வேதம்‌ 
எல்லையுள்ளது அரசே. விண்ணில்‌ வாழும்‌ வேதத்தின்‌ 
ஒருதுளியே மண்ணுக்கு இதுவரை வந்திருக்கிறது” 


என்றனர்‌. 


ஒருநாள்‌ வேசரநாட்டிலிருந்து கனகர்‌ என்னும்‌ 
பெருவைதிகர்‌ தன்‌ மாணவர்களுடன்‌ அரசரைத்‌ 
தேடிவந்தார்‌. மூவுலகையும்‌ வெல்லும்‌ அஸ்வமேதத்தை 
அவர்‌ இயற்றியளிப்பதாக சொன்னார்‌. “நான்‌ கேட்பவை 
அனைத்தும்‌ வரவேண்டும்‌. மறுசொல்‌ 
சொல்லப்படுமென்றால்‌ அக்கணமே நான்‌ எழுந்து 
தென்திசை நோக்கி செல்வேன்‌” என்றார்‌ கனகர்‌. 
“அவ்வண்ணமே” என்றார்‌ சகரர்‌. அமைச்சர்களை 
அழைத்து கருவூலநிதிக்குவையை முழுக்க அவர்களுக்கு 
அள்ளிக்கொடுக்கச்‌ சொன்னார்‌. தன்‌ 
நால்வகைப்படைகளையும்‌ கனகருக்கு சேவகர்களாக 
ஆக்கினார்‌. தானே காவலனாக வேள்விமுகத்தில்‌ 
தண்டேந்தி நின்றார்‌. 
கனகர்‌ வெள்ளிக்கால்களும்‌ பொன்னாலான உடலும்‌ 
வைரங்கள்‌ பதிக்கப்பட்ட வாலும்‌ கொண்ட 
இயந்திரக்குதிரை ஒன்றைச்‌ செய்யும்படி சிற்பிகளிடம்‌ 
ணையிட்டார்‌. நூற்றெட்டு நாள்‌ செய்த யாகாஸ்வ 
சையின்‌ இறுதியில்‌ அந்த சிற்பக்குதிரை செங்கனல்‌ 
பான்ற வைரங்களால்‌ ஆன விழிகளைத்‌ திறந்தது. 
கனகர்‌ அதன்‌ சரடை வேள்வித்தூணில்‌ பிணைத்திருந்த 
பொன்வாளால்‌ அறுத்தார்‌. பொற்பிடரி குலைத்து 
மும்முறை கனைத்து காலெடுத்துவைத்து நடக்கத்‌ 
தொடங்கியது. அதன்‌ கால்பட்ட இடங்களில்‌ எல்லாம்‌ 
மண்‌ குழிந்தது. “இந்த ஒவ்வொரு குழியும்‌ பச்சைமானுடக்‌ 
குருதியால்‌ நிறையவேண்டும்‌” என்றார்‌ கனகர்‌. 
குருதித்தடங்களால்‌ பூமியைத்‌ தைத்தபடி அது 
நடந்துசென்றது. 


அங்கே வேள்விச்சாலையில்‌ இருந்த வைதிகர்‌ நெருப்பில்‌ 
அக்குதிரை செல்லும்‌ வழியைக்‌ கண்டனர்‌. மன்னரின்‌ 
நால்வகைப்‌ படைகளும்‌ அதன்‌ கால்தடங்களை 
தொடர்ந்து சென்றனர்‌. அந்தப்‌ பொற்குதிரை மும்முறை 
உலகை வலம்‌ வந்தது, விந்தியமலையில்‌ இருந்த ஒரு 
பெரும்‌ பிலம்‌ வழியாக பாதாளத்தை அடைந்தது. ஏழு 
உலகாக விரிந்த இருள்வெளி வழியாக ஓடிக்‌ கடந்து 
வந்தது. பின்‌ இமயத்தின்‌ பனிமுடிகளில்‌ ஏறியது. 
மேகங்களில்‌ தாவி விண்ணில்‌ நுழைந்து ஒளிமிக்க 
ஏழுலகங்களையும்‌ கடந்து மறைந்தது. 

சகரர்‌ எழுந்து நின்று கூத்தாடினார்‌ “வென்றேன்‌! 
வென்றேன்‌!” என கூவினார்‌. “அந்த யோகி 
எங்கிருந்தாலும்‌ இழுத்துவாருங்கள்‌. அவன்‌ என்‌ 


பாதங்களைப்‌ பணிந்து என்‌ பரிசிலைப்‌ பெறட்டும்‌” 
என்றார்‌. “பொறுங்கள்‌ அரசே, நம்‌ குதிரை மீண்டுவந்து 
இந்த வேள்வித்தூணில்‌ மீண்டும்‌ கட்டப்படும்போதுதான்‌ 
அஸ்வமேதம்‌ முடிவடைகிறது” என்றார்‌ கனகர்‌. 
விண்ணுலகம்‌ ஏழையும்‌ ஒவ்வொன்றாக அந்தக்‌ குதிரை 
வெல்வதை வைதிகர்‌ நெருப்பின்‌ திரையில்‌ கண்டனர்‌. 
”இதோ...இதோ” என்று சகரர்‌ கூவிக்கொண்டே இருந்தார்‌. 
அவரது மெய்சிலிர்த்து கண்களில்‌ நீர்வழிந்தது. 


ஆனால்‌ விண்ணிலிருந்து இமயச்சரிவுக்கு இறங்கிய 
குதிரை அங்கேயே நின்றுவிட்டது. அது மீண்டு 
வரவில்லை. அது இருக்குமிடமும்‌ தெரியவில்லை. 
“மறைந்துவிட்டது அரசே” என்றனர்‌ வைதிகர்‌. “எங்கே? 
மூவுலகையும்‌ காட்டுங்கள்‌” என்று சகரர்‌ கூவினார்‌. 
“அரசே, மூவுலகங்களுக்கு அப்பாலும்‌ பேருலகங்கள்‌ 
உள்ளன. மாமுனிவர்களின்‌ தவ உலகங்கள்‌. 
பெருங்கவிஞர்களின்‌ கனவுலகங்கள்‌...” என்றார்‌ கனகர்‌. 
சினந்து தோள்தட்டி எழுந்த சகரர்‌ வெறிகொண்டு 
கூவினார்‌. “சென்று அப்புரவி எங்குள்ளதோ அந்த 
இடத்துக்கு உரிமையாளனைக்‌ கொன்று அதை 
கொண்டுவருக!” 


“மன்னரின்‌ ஆணைப்படி நூறு மைந்தர்களான நாங்கள்‌ 
இமயமலையின்‌ பல்லாயிரம்‌ அடுக்குகள்தோறும்‌ சென்று 
ஆராய்ந்தோம்‌” என்றனர்‌ மூதாதையர்‌. “ இறுதியில்‌ 
மலைச்சரிவில்‌ ஒரு மூங்கில்‌ குடில்‌ அருகே முளையில்‌ 
அந்தப்புரவி கட்டப்பட்டிருப்பதைக்‌ கண்டோம்‌.” 
அவர்களின்‌ குரலில்‌ இருந்த துயரத்தைக்‌ கேட்டு பகீரதன்‌ 
பெருமூச்சுடன்‌ அமர்ந்திருந்தான்‌. 


அக்குடிலில்‌ தன்‌ மாணவருடன்‌ இருந்தவர்‌ கபிலர்‌ 
என்னும்‌ முனிவர்‌. மெலிந்த கரிய உடலும்‌ சடைமுடி 
செறிந்த தலையும்‌ கொண்டவர்‌. நாங்கள்‌ சென்று 
குதிரையை அவிழ்த்தோம்‌. அவர்‌ கைந்ட்டி எங்களைத்‌ 
தடுத்தார்‌. “இளையோரே, கோடைகாலத்தில்‌ எனக்கு நீர்‌ 
கொண்டுவரும்பொருட்டு ஒரு புரவிக்காகத்‌ தேடியபோது 
தானாக வந்தது இது. இதை நான்‌ விடமுடியாது” என்றார்‌. 
“இது வேள்விக்கான பொற்குதிரை. இதுவா உங்களுக்கு 
நீர்‌ கொண்டுவரவேண்டும்‌?” என்றோம்‌. “மானுடனோ 
விலங்கோ அவர்கள்‌ எடுத்த வடிவை 
வாழ்ந்தாகவேண்டும்‌” என்றார்‌ கபிலர்‌. “இப்புரவி இன்று 
உயிருடன்‌ இருக்கிறது. பன்னிரண்டு ஆண்டுகாலம்‌ 
நீரள்ளினால்‌ மட்டுமே இதன்‌ புரவிவாழ்க்கை 
நிறைவடைந்து இது விண்ணகம்‌ செல்லமுடியும்‌.” 


சினம்‌ கொண்டு கூவியபடி வாளுடன்‌ அவர்‌ தலையை 
வெட்ட பாய்ந்து சென்றோம்‌. “மைந்தர்களே, நீங்கள்‌ 
யாரென நானறிவேன்‌. மூவுலகையும்‌ வெல்லலாம்‌. தவ 
உலகங்களை வெல்ல அரசர்களால்‌ இயலாது. என்‌ 
உலகில்‌ நீங்களும்‌ உங்கள்‌ தந்தையும்‌ சிற்றெறும்புகள்‌. 
விலகிச்செல்லுங்கள்‌” என்றார்‌ கபிலர்‌. நாங்கள்‌ அவரை 
வெட்டினோம்‌. எங்கள்‌ வாள்கள்‌ அவர்‌ காலடியில்‌ 
புல்லிதழ்களாக மாறி விழக்கண்டோம்‌. ஒரு கையசைவில்‌ 
எங்களை அவர்‌ சிற்றெறும்புகளாக ஆக்கினார்‌. அள்ளி 
ஒரு சிறு குழிக்குள்‌ போட்டார்‌. அந்த இருண்ட பாதை 
வழியாக இருள்‌ விலகாத பாதாள உலகுக்குள்‌ வந்து 
விழுந்தோம்‌. 


“வேள்வி முறிந்தமையால்‌ கனகர்‌ திரும்பி தங்கள்‌ 
நாடுசேர்ந்தார்‌ நாங்கள்‌ மறைந்ததை அறிந்த எந்தை 
பித்தரானார்‌. எங்களை உலகமெங்கும்‌ தேடினார்‌. பாதாள 
உலகை அவரது பார்வை வந்தடைய முடியவில்லை. 
இருள்‌ வெளியில்‌ வாழ்ந்த நாங்கள்‌ அவரைச்‌ 
சூழ்ந்துகொண்டு அழைத்தோம்‌. எங்களை மீட்கும்படி 
மன்றாடினோம்‌. எங்கள்‌ குரல்களால்‌ 
அலைக்கழிக்கப்பட்ட எந்தை எங்களுடன்‌ பேச விரும்பி 
தவித்து பதைத்து அலைந்தார்‌. துன்பம்‌ தாளாமல்‌ 
ஒருநாள்‌ தன்‌ உடைவாளை நெஞ்சில்‌ பாய்ச்சிக்கொண்டு 
மறைந்தார்‌. அதன்பின்‌ நாங்கள்‌ அழைக்கும்‌ கோசல 
மன்னர்களெல்லாம்‌ பித்தானார்கள்‌. உச்சத்தில்‌ 
உளமுடைந்து உயிர்விட்டார்கள்‌. எங்கள்‌ குரலை 
முழுதாகக்கேட்கும்‌ முதல்‌ மன்னன்‌ நீ. எங்களை 
விடுவிக்க உன்னால்‌ மட்டுமே முடியும்‌” என்றனர்‌ 
முன்னோர்‌. 


“நான்‌ உங்களை விண்ணேற்றுகிறேன்‌” என்றான்‌ 
பகீரதன்‌. ”அது அவ்வளவு எளிதல்ல இளையோனே. 
எங்கள்‌ பெரும்பாவத்தை விண்கங்கையின்‌ நீர்‌ படாமல்‌ 
கழுவமுடியாது. நீ விண்ணேறி கங்கையை அடையலாம்‌. 
ஆனால்‌ அங்கே நீ விடும்‌ நீர்க்கடன்‌ எங்களுக்கு 
பயனற்றது. இந்த இருள்வெளியில்‌ எங்களுக்கு அந்த நீர்‌ 
வந்து சேர முடியாது. மண்ணில்‌ விடும்‌ நீரே பாதாளத்தை 
அடையமுடியும்‌” என்றனர்‌. “அப்படியென்றால்‌ விண்ணக 
கங்கையை மண்ணுக்குக்‌ கொணர்கிறேன்‌. அந்த நீரால்‌ 
உங்களுக்கு கடன்‌ முடிக்கிறேன்‌” என பகீரதன்‌ 
சொன்னான்‌. “இயல்வதல்ல அது. இறையும்‌ அஞ்சும்‌ 
பணி” என்றனர்‌ முன்னோர்‌. 


“அது நிகழ்ந்தாகவேண்டும்‌ மூத்தோரே.” தலைதூக்கி தன்‌ 
கண்முன்‌ ஒளிவிட்ட துருவ விண்மீனை நோக்கி பகீரதன்‌ 


சொன்னான்‌ “நிலைபேற்றின்‌ ஒளியே, என்னில்‌ திகழ்க!” 
அச்சொல்லுடன்‌ அவன்‌ ஆலமரத்தடியில்‌ அமர்ந்தான்‌. 
அந்த ஒற்றைவிண்மீனின்‌ மாற்றமில்லாமை அன்றி 
அவன்‌ நெஞ்சில்‌ ஏதுமிருக்கவில்லை. அவனைச்சுற்றி 
காலம்‌ கடந்து சென்றது. பருவங்கள்‌ மாறின. 
மலைப்பாறைகள்‌ பொடியாகி மணலாகி மறைந்தன. 
கடல்கள்‌ வற்றி மீண்டும்‌ ஊறின. விண்ணில்‌ ஆயிரம்‌ 
தூமகேதுக்கள்‌ வந்து சென்றன. அவன்‌ 
அப்புள்ளியிலேயே இருந்தான்‌. 


தன்னுள்‌ விரிந்த சித்தப்பெருவெளியில்‌ அவன்‌ 
பிரம்மனைக்‌ கண்டான்‌. திசைமுகங்களுடன்‌ தோன்றிய 
முதற்கவிஞன்‌ “மைந்தா நீ வேண்டுவதென்ன?” என்றான்‌. 
“விண்கங்கை மண்ணில்‌ நிகழவேண்டும்‌” என்றான்‌. “நீ 
கேட்பதென்ன என்றறிவாயா? கோடானுகோடி 
விண்மீன்களை தன்‌ அலையொளிமின்னல்களாகச்‌ சூடி 
பெருகியோடுபவள்‌ அவள்‌. அவளுடைய துளியினும்‌ 

ளி கூட மண்ணுலகை கூழாங்கல்‌ போலச்‌ சுருட்டி 
விண்ணில்‌ வீசிவிடும்‌...” என்றான்‌ பிரம்மன்‌. “நீ 
முழுமையை கேள்‌. அழியாத நிலையை கேள்‌. 
விண்ணளந்தோனின்‌ பதம்‌ கேள்‌. அளிக்கிறேன்‌.” 
“தங்கையன்றி எதையும்‌ ஏற்கமாட்டேன்‌” என்றான்‌ 
பகீரதன்‌. 


“கங்கையின்‌ தலைவன்‌ விண்ணளந்த பெரியவன்‌. 
அவனிடம்‌ கேள்‌” என்று சொல்லி பிரம்மன்‌ மறைந்தான்‌. 
மீண்டும்‌ ஊழி உதித்து ஆழிவிரிந்து குமிழியென புவி 
எழுந்து உயிர்தழைக்கும்‌ காலம்வரை பகீரதன்‌ 
தவமிருந்தான்‌. ஆழியும்‌ வெண்சங்குமாக இறைவன்‌ 
அவன்‌ முன்‌ தோன்றினான்‌. “கங்கையை அருள்க 
இறைவா, அதுவன்றி நீயே ஆயினும்‌ வேண்டேன்‌” 
என்றான்‌ பகீரதன்‌. “அழிவற்ற வினாவுக்கு விடை 
அளிக்கப்பட்டாகவேண்டும்‌. மைந்தா, உன்‌ நாட்டில்‌ 
கங்கை பெருகியோடுக” என்றது பரம்பொருள்‌. 


பாற்கடலோனின்‌ ஆணைப்படி விண்ணில்‌ வந்து பெருகி 
நின்றாள்‌ கங்கை. இடியோசையென மேகங்களைத்‌ 
தழுவிப்பெருகிய குரலில்‌ “பகீரதனே, என்‌ ஒரு துளியை 
உன்‌ மண்ணுக்கு அளிக்கிறேன்‌. ஆனால்‌ அவளை 
தாங்கிக்கொள்ளும்‌ ஆற்றல்‌ உன்‌ மண்ணுக்கில்லை 
என்றுணர்க. வெற்புகள்‌ இடிந்து தூளாகும்‌. புவிக்கோளம்‌ 
தன்‌ அச்சுவிட்டுச்‌ சிதறி இருள்வெளியில்‌ மறையும்‌” 
என்று சொன்னாள்‌. பகீரதன்‌ “நீ இறங்க நான்‌ 
தர்ப்பைப்பீடம்‌ அமைக்கிறேன்‌” என்றான்‌. நகைத்து 
“அமைத்ததும்‌ என்னை அழை” என்று சொல்லி 


மறைந்தாள்‌ விண்கங்கை. 


மீண்டும்‌ காலத்தை தன்னுள்‌ மடிக்கத்‌ தொடங்கினான்‌ 
பகீரதன்‌. சுழன்று சுழன்று சென்ற அம்முடிவிலியின்‌ 
ஒருபுள்ளியில்‌ மானும்‌ மழுவும்‌ நாகமும்‌ நிலவும்‌ ஏந்தி 
செந்நெருப்புவண்ணன்‌ தோன்றினான்‌. “இறைவ, 
கங்கையை மண்ணிறக்கும்‌ தர்ப்பைப்பீடம்‌ ஒன்றே நான்‌ 
வேண்டுவது” என்றான்‌ பகீரதன்‌. அவ்வண்ணமே ஆகுக 
என்றான்‌ இறைவன்‌. 


“தென்திசைகொண்ட தெய்வம்‌ தன்‌ விரிசடையை 
தர்ப்பைப்புல்‌ இருக்கையாக விரித்தது. அதில்‌ விண்ணக 
கங்கை பல்லாயிரம்கோம அருவிகள்‌ போல பொங்கி 
விழுந்தாள்‌ என்கின்றது புராணம்‌” என்றார்‌ தெளம்ரர்‌. 
“அவளுடைய பெருவிசையில்‌ விண்ணகம்‌ அதிர்ந்து 
விண்மீன்கள்‌ திசைமாறின. ஆனால்‌ செந்தழலோனின்‌ 
சடையில்‌ ஒரு நீர்த்துளியாக மறைந்தாள்‌. கங்கையை 
நோக்கி கைவிரித்து கண்விழித்து அமர்ந்திருந்த பகீரதன்‌ 
கண்டது விண்ணையும்‌ மண்ணையும்‌ 
கருமேகக்குவைகள்‌ போல மூடிநிறைத்திருந்த 
சடைவிரிவைத்தான்‌.” 


“மறுகணமே மீண்டும்‌ ஊழ்கத்தில்‌ அமர்ந்து ஏழு 
ஊழிக்காலத்தை அவன்‌ கடந்தான்‌ என்கிறது புராணம்‌” 
தெளம்ரர்‌ சொன்னார்‌. “தவமுடிவில்‌ அவன்‌ 
பிறைசூடியபெருமானின்‌ இடப்புறம்‌ அமைந்த 
பிராட்டியை எழுப்பினான்‌. தன்னெதிரே குளிர்நகை 
விரிய வந்து நின்ற தேவியிடம்‌ கங்கையை 
மண்ணிலிறங்கச்செய்யவேண்டுமென சொல்கேட்டான்‌. 
கங்கையைக்‌ கரந்ததை தன்னிடமிருந்து மறைத்தான்‌ 
என்றுணர்ந்த அன்னை அவனிடம்‌ சடைக்கூந்தல்‌ 
விரித்து ஆடும்‌ கொடுகொட்டியை ஆடும்படி கோரினாள்‌. 
அப்பனும்‌ அன்னையும்‌ ஆடிய ஆடல்‌ 
மின்னல்கதிர்களென விண்ணை நிறைத்து 
இடியோசையென திசைகளை சூழ்ந்தது. அவிழ்ந்த 
விரிசடையில்‌ இருந்து சரிந்து கங்கை மண்ணில்‌ 
மேருமலைமேல்‌ விழுந்தாள்‌.” 


[image] 
ஓவியம்‌: ஷண்முகவேல்‌ 
“கங்கை நீரில்‌ தன்‌ மூதாதையருக்கு நீர்க்கடன்‌ செய்து 


அவர்களை இருள்வெளியில்‌ இருந்து மூதாதையர்‌ 
உலகத்திற்கு அனுப்பினான்‌ பகீரதன்‌. அவன்‌ தவத்தால்‌ 


மண்ணில்‌ இறங்கிய பெருக்கையே பாகீரதி என்கிறோம்‌. 
அலைகளாக எழுந்தவள்‌. ஆயிரம்‌ கோடி கரங்களாக 
விரிந்து அமுதாட்டுபவள்‌. வேரில்‌ நீராகவும்‌ கனியில்‌ 
அமுதாகவும்‌ மலர்களில்‌ தேனாகவும்‌ நிறைபவள்‌. 
இப்பாரதவர்ஷம்‌ அவள்‌ முலையூட்டிப்‌ புரக்கும்‌ மகவு” 
தெளம்ரர்‌ சொன்னார்‌. “அன்னையின்‌ பெருவிரல்‌ நகம்‌ 
முதலில்‌ பட்ட இடம்‌ மேருமலையுச்சி. அவள்‌ பாதம்‌ 
பதித்து நின்ற இடம்‌ கோமுகச்‌ சுனை. அங்கேதான்‌ 
நாங்கள்‌ துருவனை கண்டோம்‌. அன்னையின்‌ 
அலைகளுக்குள்‌ அணையா விழைவொன்று 
குடியேறியதென்று அறிந்தோம்‌.” 


தன்‌ மாணவர்களை நோக்கி தெளம்ரர்‌ சொன்னார்‌ 
“இப்புராணக்கதையின்‌ பொருளை அறிய யோகநூலை 
கற்றுத்தெளியவேண்டும்‌. பரம்பொருளின்‌ ஒருதுளியே 
பெருவெளி. அகண்டாகாசம்‌ என அதைச்‌ சொல்கின்றன 
யோகநூல்கள்‌. அதை நிறைக்கும்‌ பாலொளிப்பெருக்கு 
மண்ணில்‌ இறங்குவது மானுடனின்‌ அகவெளியிலேயே. 
அதை சிதாகாசம்‌ என்கின்றன யோகநூல்கள்‌. விண்‌ 
நிறைத்து சித்தம்‌ நிறைத்து பின்‌ மண்‌ நிறைத்துப்‌ 
பெருகும்‌ பேரன்பையே கங்கை என வணங்குகின்றன 
உயிர்க்குலங்கள்‌.” 

பத்ரர்‌ துருபதனின்‌ முகத்தை எரியும்‌ நெருப்பின்‌ ஒளியில்‌ 
கண்டார்‌. அவர்‌ விழிகள்‌ தழலை ஏற்று 
ஒளிவிட்டுக்கொண்டருந்தன. 


வெண்முரசு அனைத்து விவாதங்களும்‌ 

கங்கைக்கரையில்‌ இருந்த சிறு நகரான கல்மாஷபுரிக்கு 
மழைமூட்டம்‌ கனத்திருந்த பின்மதியத்தில்‌ பத்ரர்‌ 
துணையுடன்‌ வணிகர்களாக மாறுவேடமிட்டு பாஞ்சால 
நாட்டு மன்னன்‌ துருபதன்‌ வந்து சேர்ந்தார்‌. 
அங்கநாட்டைக்‌ கடந்ததும்‌ கங்கை மேலும்‌ மேலும்‌ 
அகன்று மறுகரை தெரியாத விரிவாக ஆகியது. அதன்‌ 
நீல அலைவிரிவில்‌ பாய்‌ விரித்துச்சென்ற 
வணிகப்படகின்‌ அமரமுனையில்‌ நின்று துருபதன்‌ 
கரையை நோக்கிக்கொண்டிருந்தார்‌. பத்ரர்‌ அருகே வந்து 
“இன்னும்‌ நான்குநாழிகைநேரத்தில்‌ கல்மாஷபுரி 
வந்துவிடும்‌ என்றனர்‌ அரசே” என்றார்‌. 


இமயமலையடிவாரத்தில்‌ இருந்து மீண்டதும்‌ துருபதன்‌ 
முற்றிலும்‌ மாறிவிட்டிருந்தார்‌. அவரது மாற்றம்‌ 
தெளம்ரரின்‌ தவச்சாலையில்‌ நிகழ்ந்தது என்று பத்ரர்‌ 
அறிந்திருந்தார்‌. பகீரதனின்‌ கதையைக்‌ கேட்டு 
அமர்ந்திருந்த அந்த இரவில்‌ அவர்‌ கண்ணெதிரே 
துருபதன்‌ உருமாறிக்கொண்டிருந்தார்‌. நாடக 
அரங்கத்தில்‌ ஒரு திரை சரிந்து இன்னொன்று 
எழுவதுபோல அவர்‌ உடலில்‌ இருந்த நோயும்‌ துயரும்‌ 
கொண்ட துருபதன்‌ மறைந்து அவர்‌ அறிந்திருக்காத 
இன்னொருவர்‌ எழுந்தார்‌. 


அன்றிரவு அவர்‌ குடிலில்‌ இரவில்‌ துயில்‌ கலைந்து 
எழுந்தபோது அருகே துருபதனைக்‌ காணாமல்‌ 
திடுக்கிட்டு பதறி வெளியே ஓடிவந்தார்‌. “அரசே, அரசே” 
என்று அழைத்தார்‌. முற்றத்தில்‌ மலைக்காற்று விரித்த 
மென்மணல்‌ அலைகள்மேல்‌ அவர்‌ காலடியைக்‌ கண்டார்‌. 
அதைத்தொடர்ந்து ஓடி மூச்சிரைக்க கங்கைக்கரையை 
அடைந்தார்‌. இருளுக்குள்‌ கங்கையின்‌ 
நுரைவெண்மையின்‌ ஒளியில்‌ நிழலுருவாக துருபதன்‌ 
நிற்பது தெரிந்தது. 


அருகே சென்றபோதே பத்ரர்‌ துருபதனில்‌ மாறுதலை 
உணர்ந்தார்‌. அசைவற்று நின்ற அவரது உடலை 
பின்னாலிருந்து நோக்கியபோதே அந்த வேறுபாடு 
தெரிந்தது. வேறு எவரோ என்பது போல முழுமையான 
மாறுதல்‌. மெல்ல அருகே சென்று பத்ரர்‌ 
மூச்சிளைப்பாறினார்‌. மூச்சொலியால்‌ அவரை அறிந்து 


துருபதன்‌ திரும்பி நோக்கினார்‌. பத்ரர்‌ என்ன 
சொல்வதென்று தெரியாமல்‌ “குளிர்‌ ஏறிவருகிறது அரசே” 
என்றார்‌. 

துருபதன்‌ “குளிரா? இல்லையே. என்‌ உடல்‌ கொதிக்கிறது. 
வியர்வை எழுவதுபோலத்‌ தெரிகிறது. ஏனென்றால்‌ 
இதோ பேருருக்‌ கொண்டு நின்றிருப்பது ஆறல்ல. 
நெருப்பு. வெண்ணெருப்பு. பத்ரரே, நெருப்பின்‌ 
ஒலியல்லவா அது? நெருப்பின்‌ பசிக்கு அளவே இல்லை. 
அதை உணவு அணைக்கமுடியாது. உண்ணும்தோறும்‌ 
வளரும்‌ பசி என்றால்‌ நெருப்பு மட்டுமே. நெருப்பைவிட 
ஆற்றல்மிக்க ஏதும்‌ இப்புவியில்‌ இல்லை. பிரம்மத்தின்‌ 
புன்னகை ஒளி என்றால்‌ அதன்‌ சினமே நெருப்பு... 
வெண்ணிற நெருப்பு இன்னும்‌ அழுத்தமானது. செந்நிற 
நெருப்பு தன்னை நெருப்பென காட்டிக்கொள்கிறது. 
வெண்ணிற நெருப்பு அதில்‌ எரிபவர்களுக்கு மட்டுமே 
தெரியும்‌ வெம்மைகொண்டது...” 


சிலகணங்கள்‌ அது துருபதனா ஏதேனும்‌ மாயத்தோற்றமா 
என்றே பத்ரர்‌ ஐயுற்றார்‌. துருபதன்‌ பேசிக்கொண்டே 
இருந்தார்‌. உள்ளே ஓடும்‌ சொல்லோடை அப்படியே 
இதழ்கள்‌ வழியாக வெளிவருவதுபோல. ஏதேனும்‌ 
கானகத்தெய்வம்‌ அவரில்‌ குடியேறிவிட்டதா என்று 
தோன்றியது. சொற்களின்‌ பெருக்கு. ஆனால்‌ பொருளற்ற 
சொற்களாக அவை இருக்கவில்லை. பேசிப்பேசி அவர்‌ 
தன்னை முழுமையாக மீண்டும்‌ உருவாக்கிக்கொள்கிறார்‌ 
என்று தோன்றியது. முந்தையகணம்‌ வரை இருந்த 
துருபதனை முழுமையாக அழித்து வெண்சுவராக்கி 
அதன்மேல்‌ அவர்‌ தன்னை வரைந்து 
எடுத்துக்கொண்டிருந்தார்‌. துளித்துளியாக. 


“நான்‌ பேசுவதை நீங்கள்‌ வியக்கிறீர்கள்‌ என அறிகிறேன்‌ 
பத்ரரே. பேசப்பேச என்னுள்‌ சொற்கள்‌ உளறிக்கொண்டே 
இருக்கின்றன. பேசாதுபோனால்‌ அவை எடைகொண்டு 
என்‌ அகத்தை அடைத்துவிடும்‌ என தோன்றுகிறது” 
என்றார்‌ துருபதன்‌. “நான்‌ இத்தனை நேரம்‌ 
பேசிக்கொண்டிருந்தேன்‌. குரலில்லாமல்‌ என்னை 
கேட்டுக்கொண்டிருந்தேன்‌. பேசும்போது குரல்‌ எழுகிறது. 
அது துணையாக ஒருவர்‌ அருகே நின்றிருக்கும்‌ 
உணர்வை அளிக்கிறது. தன்குரலைக்‌ கேட்கவே மானுடர்‌ 
பேசுகிறார்கள்‌.” 


இரவெல்லாம்‌ துருபதன்‌ பேசிக்கொண்டிருந்தார்‌. “இரவு 
எவ்வளவு மகத்தானது. இருட்டைப்போல அழகுள்ளது 
எதுவும்‌ இல்லை. அது நம்மை தனித்துவிட்டுவிடுகிறது. 


நம்‌ உடலை நாம்‌ பார்க்கும்‌ வதையை வெல்கிறோம்‌. நம்‌ 
நெஞ்சு நேரடியாகவே இருளில்‌ கரையமுடியுமெனத்‌ 
தோன்றுகிறது. அங்கே விண்மீன்கள்‌ இருளில்‌ வெறும்‌ 
உணர்வுகளாக எண்ணங்களாக ஆன்மாவாக 
நின்றிருக்கின்றன. நானும்‌ இங்கே அவ்வாறுதான்‌ 
நின்றிருக்கிறேன்‌. எங்களை இணைத்திருக்கிறது 
பிரபஞ்ச இருள்‌... முடிவிலியை நிறைக்க இருளால்‌ 
மட்டுமே முடியும்‌.” 


கைநீட்டி துருபதன்‌ கூவினார்‌ “அங்கே விண்ணில்‌ 
நின்றிருக்கும்‌ துருவனைத்தான்‌ நோக்கிக்‌ 
கொண்டிருந்தேன்‌. எத்தனை பெரிய தனிமை. அதை 
நம்மிடம்‌ சொன்னது யார்‌? ஆம்‌... தெளம்ரர்‌... அவர்தான்‌ 
சொன்னார்‌. துருவனை தனிமையின்‌ ஒளிப்புள்ளி 
என்று சொல்வேன்‌. இத்தனை பெரிய இருள்‌ 
சூழ்ந்திருக்கையில்தான்‌ அந்தத்‌ தனிமையின்‌ ஒளியின்‌ 
அழுத்தம்‌ கூடுகிறது. தனித்திருப்பதன்‌ குளிர்‌. 
சொல்லின்மையின்‌ எடை. வானில்‌ தனித்திருப்பது 
எப்படிப்பட்டது? தெரியவில்லை. ஆனால்‌ மண்ணில்‌ 
தனித்திருப்பதைக்‌ கொண்டு 
அதைப்புரிந்துகொள்ளமுமியும்‌. பத்ரரே, 
துருவனைத்தவிர நான்‌ இன்று அருகிருக்க விழைவது 
வேறேதுமில்லை. விடிந்தபின்னரும்‌ என்‌ விழிகளில்‌ 
துருவன்‌ எஞ்சியிருப்பான்‌. கங்கையில்‌ துருவனைக்‌ 
கண்டதை நம்மிடம்‌ சொன்னது யார்‌? ஆம்‌, 
தெளம்ரர்தான்‌ சொன்னார்‌.” 


மறுநாள்‌ முதல்‌ துருபதன்‌ வெறியுடன்‌ உணவுண்ணத்‌ 
தொடங்கினார்‌. மீண்டும்‌ மீண்டும்‌ குடிப்பதற்கும்‌ 
தின்பதற்கும்‌ எதையாவது கேட்டுக்கொண்டிருந்தார்‌. 
“சக்ரசேனா, மூடா, என்னசெய்கிறாய்‌? உணவு 
கொண்டுவா” என்று கூவினார்‌. அவர்‌ உணவை 
உண்பதைக்‌ காண பத்ரருக்கு மேலும்‌ அச்சமெழுந்தது. 
பலமுறை தயங்கியபின்‌ “அரசே, நீங்கள்‌ அதிகமாக 
உணவுண்ணுகிறீர்கள்‌. அது நல்லதா என்று 
ஐயுறுகிறேன்‌” என்று அவரிடம்‌ சொன்னார்‌. துருபதன்‌ 
“பத்ரரே, நான்‌ உண்ணும்‌ உணவெல்லாம்‌ அக்கணமே 
எரிந்தழிகின்றன. என்னுள்‌ இருக்கும்‌ நெருப்புக்கு உணவு 
போதவில்லை” என்றார்‌. “ஆனால்‌... இப்படி 
இடைவெளியில்லாமல்‌...” என்று பத்ரர்‌ சொல்லத்‌ 
தொடங்க “நானும்‌ மருத்துவநூலை அறிவேன்‌ பத்ரரே, 
உண்ட உணவு எஞ்சியிருந்தால்தான்‌ நஞ்சாகும்‌... 
உணவில்லை என்றால்‌ என்‌ உடலின்‌ அனலில்‌ குருதிகூட 
எரிந்தழியக்கூடும்‌.” 


மிகச்சில வாரங்களிலேயே அவர்‌ உடல்கனத்து 
வலுப்பெற்றுவிட்டார்‌. இமயமலைப்பயணமும்‌ 
தேவப்பிரயாகையின்‌ பூசையும்‌ அவரை மீட்டுவிட்டன 
என்று அவர்‌ மைந்தர்கள்‌ நம்பினார்கள்‌. 
குலதெய்வத்திற்கு நன்றிக்கடன்‌ பூசனைகள்‌ 
செய்யப்பட்டன. ஆனால்‌ துருபதனிடமிருந்த வேறுபாடு 
மெல்லமெல்ல அவர்களுக்கும்‌ தெரியத்தொடங்கியது. 
திரும்பிவந்தபின்‌ அவர்‌ அரசப்பொறுப்பை 
ஏற்கவேயில்லை. ஒருநாள்‌ கூட மணிமுடி சூடி 
அரியணையில்‌ அமரவில்லை. பகல்முழுக்க தன்‌ 
அறைக்குள்ளேயே இருந்தார்‌. அவைறிமித்திகர்களை 
வரவழைத்து நிமித்தச்சுவடிகளை வரவழைத்து 
வாசித்தார்‌. அந்தியில்‌ வெளியே சென்று 
கங்கைக்கரையில்‌ வானளாவ நெருப்பெழச்செய்து 
அதனருகே நின்றிருந்தார்‌. நெருப்பைச்‌ சுற்றிவந்து 
கைகளை விரித்து “எழுக எழுக” என்று 
சொல்லிக்கொண்டிருந்தார்‌. 


பத்ரரிடம்‌ மட்டுமே அவர்‌ பேசினார்‌. பத்ரர்‌ 
அங்கிருக்காததுபோல அவரது சொற்கள்‌ வந்துகொண்டே 
இருந்தன. அத்தனை நேரம்‌ பேசியும்கூட பேசப்பட்டவை 
மீளமீள வரவில்லை என்பதை உணர்ந்ததும்‌ பத்ரர்‌ 
துருபதனின்‌ உள்ளம்‌ செயல்படும்‌ வீச்சை எண்‌ 
வியந்தார்‌. பித்தில்‌ ஒருவரின்‌ ஞானம்‌ விரியமுடியுமா? 
அதுவரை துருபதனில்‌ அவர்‌ சிந்தனையை 
கண்டதில்லை. வெளிநோக்கி விரியும்‌ அகத்தை 
அறிந்ததில்லை. “சித்தம்‌ மீது புறவுலகத்தை ஏற்றி 
வைத்திருக்கிறோம்‌ பத்ரரே. அது விலகினால்‌ அடையும்‌ 
விடுதலை அது” என்றார்‌ மருத்துவர்‌ கிரீஷ்மர்‌. 


துருபதன்‌ எப்போதும்‌ நெருப்பைப்பற்றியே 
பேசிக்கொண்டிருந்தார்‌. நெருப்பைக்கொண்டு 
அனைத்தையும்‌ விளக்கிவிடமுயல்பவர்‌ போல. 
“எண்ணியிருக்கிறோமா பத்ரரே? இப்புவியில்‌ உள்ள 
அனைத்தும்‌ இருத்தல்‌ கொண்டவை. ஒன்றே ஒன்றுதான்‌ 
அழிதலே இருப்பாகக்‌ கொண்டது. காலத்தையும்‌ 
வெளியையும்‌ சுமந்துகொண்டிருக்கின்றன அனைத்தும்‌. 
நெருப்போ அவற்றை ஒவ்வொரு கணமும்‌ 
உதறிக்கொண்டிருக்கிறது. நெருப்பென்றால்‌ என்ன 
என்று எண்ணினீர்கள்‌? நெருப்பென்றால்‌ நெளிவு. 
மாட்டேன்‌ மாட்டேன்‌ என உதறும்‌ விரைவு. வேண்டாம்‌ 
வேண்டாம்‌ என மறுக்கும்‌ திமிறல்‌.” 


அப்படியே அவர்‌ சொல்லிக்கொண்டே செல்வார்‌. 
“நெருப்பென்றால்‌ இவ்வனைத்தும்‌ அழியும்‌ கணத்தின்‌ 


காட்சிவடிவம்‌. பிரம்மத்திற்கு எதிராக பொருள்கள்‌ 
கொண்ட சினமல்லவா நெருப்பு? நான்‌ இல்லை நான்‌ 
இல்லை என்று சொல்லும்‌ இருப்பு அல்லவா அது? 
நெருப்பு ஒரு நாக்கு. விண்ணை நோக்கி அது மண்ணின்‌ 
அழியாத சொல்‌ ஒன்றை சொல்லிக்கொண்டிருக்கிறது. 
நெருப்பென்பது மண்ணிலிருந்து விண்ணுக்குச்‌ 
செல்லும்‌ தெய்வங்களின்‌ ஒளிமிக்க பாதை. ஒவ்வொரு 
கணமும்‌ இப்புவியை அழித்துக்கொண்டே இருக்கும்‌ 
ஒன்றை நம்பி இங்கு நாமெல்லாம்‌ வாழ்கிறோம்‌ என 
உணர்ந்திருக்கிறோமா?” 


“பத்ரரே, நெருப்பென்பது அழிவு. ஆக்கத்தை விட 
ஆயிரம்கோடி மடங்கு பெரியது. ஆக்கத்தைவிட 
இறைச்சக்திகளுக்கு விருப்பமானது. ஆகவேதான்‌ 
வேள்விக்குளங்கள்‌ தோறும்‌ அது நின்றெரிகிறது. 
சொல்லப்போனால்‌ இங்கே உள்ளவை இரண்டே. 
நெருப்பும்‌ நெருப்பு அல்லாதவையும்‌. நெருப்பல்லாத 
அனைத்தையும்‌ உண்ணுவதே நெருப்பின்‌ 
இயல்பென்பதனால்‌ பசியும்‌ உணவுமன்றி இங்கு ஏதும்‌ 
இல்லை என்று சொல்வேன்‌. நெருப்பை அன்றி மானுடன்‌ 
அறிவதற்கேதுமில்லை இங்கே.” பத்ரர்‌ திகைத்த 
விழிகளுடன்‌ நோக்கியிருப்பார்‌. “நெருப்பை 
வளர்ப்பதுபோல புனிதமானது ஏதுமில்லை. நெருப்புக்கு 
அவியிடுவதைப்போல மகத்தானது ஏதுமில்லை. 
நெருப்பில்‌ மூழ்கி அழிவதுபோல முழுமையும்‌ 
வேறில்லை.” 


வெறித்த விழிகளுடன்‌ கைகளை நீட்டி துருபதன்‌ 
கூவினார்‌ “ஸ்வாகா! அன்னையே ஸ்வாகா! இப்புவியை 
ஒரு கவளமாக உண்டு பசியாறுக. ஸ்வாகா! 
அனைத்தையும்‌ அழித்து நடமிடுக. மண்ணை 
விண்நடனமாக ஆக்கும்‌ பெருவல்லமையே ஸ்வாகா!” 
அப்படியே வெறிகொண்டு கைகளை ஆட்டியபடி 
நடனமிட்டார்‌. இரவெல்லாம்‌ அங்கே நெருப்பைச்சுற்றி 
ஆடிச்‌ சோர்ந்து விடிகாலையில்‌ அப்படியே கரியும்‌ 
புகையும்‌ படிந்த உடலுடன்‌ விழுந்து துயில்வார்‌. அவரை 
மெல்ல தூக்கி மஞ்சத்துக்கு கொண்டுசெல்வார்கள்‌. 

ஓவியம்‌: ஷண்முகவேல்‌ 
ஒருநாள்‌ பின்காலையில்‌ பத்ரர்‌ அரண்மனைக்கு 


வந்தபோது ஒரு சுவடியுடன்‌ ஓடிவந்த துருபதன்‌ 
சொன்னார்‌ “நான்‌ தேடிய விடை கிடைத்துவிட்டது. 


பத்ரரே, நான்‌ காத்திருந்தவர்கள்‌ இவர்களே” பத்ரர்‌ 
சுவடியை வாங்கி அதை வாசித்தார்‌. “இவர்கள்‌...” என 
அவர்‌ சொல்லத்‌ தொடங்கும்போதே “அதர்வ 
வைதிகர்களான யாஜரும்‌ உபயாஜரும்‌. எண்ணியன 
எய்தும்‌ பூதவேள்வியின்‌ கலையறிந்தவர்கள்‌. பத்ரரே, 
நான்‌ ஆணையிட்டுவிட்டேன்‌. வணிகக்கலம்‌ ஒன்று 
ஒருங்குகிறது. நாம்‌ இப்போதே வணிகர்களாக 
வேடமிட்டுச்‌ செல்கிறோம்‌” என்றார்‌. 


“அரசே, நீங்கள்‌ வேண்டுவதென்ன?” என்றார்‌ பத்ரர்‌. 
“நான்‌ பகீரதன்‌. மண்ணில்‌ ஒரு பெருநதியை 
இறக்கவிருக்கிறேன்‌” என்றார்‌ துருபதன்‌. “இதோ என்‌ 
சிதாகாசத்தில்‌ அந்த நதி நிறைந்து கொந்தளிக்கிறது. 
அதை இம்மண்ணிலிறக்கியாகவேண்டும்‌.” முகம்‌ விரிந்து 
கண்கள்‌ ஒளிர நகைத்து “அமுதநதி அல்ல அது, 
நச்சுப்பெருக்கு. இப்புவியை அழிக்கும்‌ ஆலகால 
கங்கை... அதைத்தான்‌ இவர்களைக்கொண்டு இங்கு 
கொண்டுவரப்போகிறேன்‌” என்றார்‌. 


படகு கரையணைந்தது. மூட்டைகளுடன்‌ துருபதனும்‌ 
பத்ரரும்‌ இறங்கிக்கொண்டனர்‌. கல்மாஷபுரி 
எப்போதாவது சிறுவணிகர்கள்‌ மட்டும்‌ வந்துசெல்லும்‌ 
சந்தை கொண்ட சிற்றூர்‌. ஊரின்‌ தென்கிழக்கு 
எல்லையாக ஓடிய கங்கைக்‌ கரையில்‌ சிறு கோயில்களும்‌ 
அவற்றை ஒட்டி அன்ன சத்திரங்களும்‌ நிறைந்திருந்தன. 
அவற்றில்‌ ஒன்றில்‌ தங்கி இளைப்பாறிவிட்டு 
கூலவணிகர்கள்போல நகர்வீதியிலும்‌ சந்தையிலும்‌ 
அலைந்தனர்‌. அதர்வ வைதிகர்களான யாஜர்‌, உபயாஜர்‌ 
சகோதரர்களைப்பற்றி நேரடியாக விசாரித்தபோது 
வைதிகர்‌ எவரும்‌ அவர்களின்‌ பெயர்களையே 
கேள்விப்பட்டிருக்கவில்லை என்று தெரிந்தது. 
வணிகர்களும்‌ அவர்களை அறிந்திருக்கவில்லை. 


பின்னர்‌ மதுக்கடைகளில்‌ விசாரித்தனர்‌. 
மூன்றுநாட்களுக்குப்பின்‌ கங்கையோரத்தில்‌ சதுப்புக்குழி 
ஒன்றுக்குள்‌ நின்ற பேராலமரத்தின்‌ அடியில்‌ இருந்த 
தொழுநோயாளிகளுக்கான மதுக்கடை ஒன்றில்‌ 
அவர்கள்‌ சந்தித்த வேளாப்பிராமணன்‌ ஒருவன்‌ 
யாஜரைப்பற்றி சொன்னான்‌. மெலிந்து உள்நோக்கி 
வளைந்த உடலும்‌ பெரிய மஞ்சள்நிறப்‌ பற்களும்‌ 
தெறித்துவிழுவதுபோன்ற தவளைக்‌ கண்களும்‌ உருகி 
அழிந்த மூக்கும்‌ வளைந்து குறுகிய விரல்களும்‌ 
கொண்டிருந்த பீதாகரன்‌ “ஆம்‌, நானறிவேன்‌” என்று 
சொல்லி நகைத்து “ஆனால்‌ நான்‌ அதை தங்களுக்கு ஏன்‌ 
சொல்லவேண்டும்‌?” என்றான்‌. 


பத்ரர்‌ அவனுக்கு கள்‌ வாங்கி அளித்தார்‌. “மீன்‌... 
மீனில்லாமல்‌ கள்‌ உண்பது வைதிகருக்கு அழகல்ல” 
என்று அவன்‌ கைதாக்கி சொன்னான்‌. அப்பால்‌ இருந்த 
தொழுநோயாளிகள்‌ நகைத்தபடி மின்னும்‌ கண்களால்‌ 
அவனை நோக்கினர்‌. ”தாங்கள்‌ விழைவதை 
உண்ணலாம்‌ வைதிகரே” என்றார்‌ பத்ரர்‌. “நன்று, 
வேள்வியை நான்‌ மறந்தாலும்‌ வேள்வி என்னை 
மறக்கவில்லை. எரிகுளத்தை வயிற்றில்‌ 
ஏந்தியிருக்கிறேன்‌” என்றான்‌ பீதாகரன்‌. 


அவர்களின்‌ முகங்கள்‌ எல்லாம்‌ ஒன்றே போல 
இருப்பதாக பத்ரர்‌ எண்ணினார்‌. பின்னர்தான்‌ அது 
மூக்கு இல்லாமலிருப்பதனால்‌ தோன்றுவது என்று 
புரிந்துகொண்டார்‌. அவர்களனைவருமே பிச்சை எடுத்து 
வாழ்பவர்கள்‌. தொழுநோயாளி குபேரனின்‌ வடிவம்‌ 
என்று வணிகர்‌ நம்பினர்‌. ஆகவே அவர்களைக்‌ 
கண்டதுமே பார்வையை விலக்கிக்கொண்டு 
நாணயங்களை விட்டெறிந்து விலகிச்சென்றனர்‌. 
அனைவரிடமும்‌ மடிச்சீலைகளில்‌ நாணயங்கள்‌ 
குலுங்கின. கள்விற்றவனும்‌ தொழுநோயாளியாக 
இருந்தான்‌. அவன்‌ மூங்கில்‌ குழாய்களில்‌ ஊற்றி அளித்த 
கள்ளை வாங்கிக்கொண்டு மணல்மேல்‌ கூடி அமர்ந்து 
பேசிச்சிரித்தபடி அவர்கள்‌ குடித்தனர்‌. 


பத்ரர்‌ பீதாகரனுக்கு சுட்டமீனும்‌ கள்ளும்‌ 
வாங்கிக்கொடுத்தார்‌. அவன்‌ மூங்கில்கோப்பையை 
விரலற்ற கைகளால்‌ பொத்தி எடுத்து ஒரே மூச்சில்‌ குடித்து 
காய்ந்த புல்‌ போன்ற தாடிமயிரில்‌ கள்வழிய நகைத்து 
“அருமையான கள்‌. அதோடு இணைந்த மீன்‌. ஆகவே 
நீங்கள்‌ விரும்பும்‌ தகவலைச்‌ சொல்லி விரைவில்‌ 
உங்களை நரகத்துக்கு அனுப்புவது என்‌ கடமை” என்று 
சொல்லி கண்சிமிட்டினான்‌. தொழுநோயாளிகள்‌ உரக்க 
நகைக்க “ஆம்‌, அவர்கள்‌ கைகளும்‌ குறுகட்டும்‌. முகம்‌ 
எழில்‌ பெறட்டும்‌” என ஒரு முதிய தொழுநோயாளி 
சொன்னார்‌. “உத்தமரே, மூக்கு என்பது மானுடருக்கு 
தேவையற்ற உறுப்பு. பாருங்கள்‌, நாங்களெல்லாம்‌ அதை 
தவம்‌ செய்து இழந்திருக்கிறோம்‌.” மீண்டும்‌ நகைப்புகள்‌. 


மஞ்சள்நிறப்‌ பற்கள்‌. பீளைபடிந்த கண்கள்‌. கருகிய 
மரக்கிளைகள்‌ போன்ற கைகால்கள்‌. “எங்களிடமிருந்து 
நீங்கள்‌ அறிந்துகொள்ளும்‌ அனைத்துச்செய்திகளும்‌ 
உங்கள்‌ உலகில்‌ பொருள்மிக்கவையே” என்றார்‌ கிழவர்‌ 
ஒருவர்‌. “ஏனென்றால்‌ நாங்கள்‌ உங்கள்‌ உலகிலிருந்து 
உதிர்ந்திருக்கிறோம்‌. உங்கள்‌ நகரங்களின்‌ வேர்களில்‌ 
மட்கிக்கொண்டிருக்கிறோம்‌.” இன்னொருவர்‌ “எங்களுக்கு 


காமமும்‌ குரோதமும்‌ மோகமும்‌ இல்லை. அவற்றை 
எங்கள்‌ உடல்‌ தாங்குவதில்லை. நாங்கள்‌ யோகிகள்‌” 
என்றார்‌. 


பீதாகரன்‌ மேலும்‌ ஒரு கோப்பை கள்ளை குடித்தபின்‌ 
“மாமனே, அவர்கள்‌ தேடுவது யாஜ உபயாஜர்களின்‌ 
ஊரை மட்டுமே” என்றான்‌. “ஆம்‌, அவர்கள்‌ வழியாக மிக 
விரைவில்‌ எங்களை வந்தடையலாம்‌” என்றார்‌ கிழவர்‌. 
“அனைத்துச்‌ செல்வங்களையும்‌ அடையும்‌ அதர்வ 
வேதத்தை அறிந்தவர்கள்‌ யாஜர்கள்‌. முன்பு ஒருமுறை 
ஒருவன்‌ அப்படி அதர்வம்‌ வழியாக அனைத்தையும்‌ 
அடைந்தான்‌.” விரல்கள்‌ உதிர்ந்த இருகைகளையும்‌ 
தூக்கிக்‌ காட்டி “முடிவிலாக்‌ கருவூலம்‌ கொண்டவன்‌. 
எங்கள்‌ குலதெய்வம்‌ அவனே?” என்றார்‌. பீதாகரன்‌ உரக்க 
நகைத்து “இந்த எளிய வணிகர்களையும்‌ வடதிசைக்‌ 
காவலனாகிய குபேரன்‌ வாழ்த்துவானாக” என்றான்‌. 
அங்கிருந்த அனைவரும்‌ உரக்க நகைத்தனர்‌. 


அவர்கள்‌ வேண்டுமென்றே நகைத்துக்கொண்டிருப்பதாக 
பத்ரர்‌ எண்ணினார்‌. அவர்கள்‌ அங்கே வந்திருப்பது 
அவர்களுக்கு உள்ளே எங்கோ அமைதியின்மையை 
அளிக்கிறது. அதை வெல்ல நகைப்பு எனும்‌ 
பாவனையை பூணுகிறார்கள்‌. தங்கள்‌ ஊனம்‌ மீது 
தொட்டுத்தொட்டுச்‌ செல்லும்‌ பிறர்‌ பார்வையை வெல்லும்‌ 
வழி அந்த ஊனத்தையே ஏளனத்துடன்‌ தூக்கிக்‌ 
காட்டுவதுதான்‌ என்று கற்றவர்கள்‌. 


கிழவர்‌ எழுந்து அவர்களின்‌ அருகே வந்து நின்றார்‌. 
கையில்‌ மூங்கில்‌ கோப்பையுடன்‌ சற்று ஆடியபடி நின்று 
“திசைகளில்‌ முதன்மையானது வடதிசை. மானுடன்‌ 
முதலில்‌ வகுத்த திசை அதுவே. அங்கேதான்‌ விண்ணின்‌ 
மாறாத மையப்புள்ளியாக துருவன்‌ நிலைகொள்கிறான்‌” 
என்றார்‌. “வடதிசையை ஆள்பவர்‌ எங்கள்‌ தெய்வம்‌ 
குபேரனே. வணிகர்களே, ஒன்றை 
அறிந்துகொள்ளுங்கள்‌. என்றும்‌ மாறாத 
நிலைபேறுள்ளவர்‌ இருவரே. துருவனும்‌ அவன்‌ 
திசையை ஆளும்‌ குபேரனும்‌.” அங்கிருந்துகொண்டே 
ஒருவன்‌ உரக்க “மாமனே, துருவனுக்கும்‌ அங்கம்‌ 
குறையும்‌ அரியநோய்‌ உண்டா?” என்றான்‌. அவர்கள்‌ 
மீண்டும்‌ உரக்கநகைத்தனர்‌. 


“இவர்களுக்கெல்லாம்‌ களி ஏறிவிட்டது. இனி 
இரவெல்லாம்‌ குடித்துக்குடித்துச்‌ சிரிப்பார்கள்‌. நான்‌ 
அதிதூய வைதிகக்‌ குலப்பிறப்புடையவன்‌, இந்த 
இழிசினருடன்‌ நான்‌ இணையமுடியாது. அதற்கு 


இன்னமும்‌ மும்மடங்கு நான்‌ குடித்தாகவேண்டும்‌” 
என்றான்‌ பீதாகரன்‌. “ஆகவே நீங்கள்‌ இன்னும்கூட 
தாராளமாக நாணயங்களை எடுத்து வைக்கலாம்‌.” 
பற்களைக்‌ காட்டி நகைத்து “வைதிகனுக்கு கள்ளையும்‌ 
தானமாக அளிக்கலாம்‌ என்று ஒரு ஸ்மிருதி சொல்கிறது. 
அது எந்த ஸ்மிருதி என்று நான்‌ சொல்லமுடியும்‌. ஆனால்‌ 
அதற்கும்‌ நான்‌ மூக்குவழிய கள்‌ அருந்தியாகவேண்டும்‌” 
என்றான்‌. 


கள்ளில்‌ முழுமையாக மூழ்கி தலைதொங்கி 
முன்னும்பின்னும்‌ ஆடியபடி பீதாகரன்‌ யாஜரும்‌ 
உபயாஜரும்‌ இருக்கும்‌ ஊரைப்பற்றி சொன்னான்‌. 
“அதன்பெயர்‌ மிருண்மயம்‌... அதாவது அவர்கள்‌ 
இருக்குமிடத்துக்கு மிக அருகே உள்ள ஊரின்‌ பெயர்‌ 
மிருண்மயம்‌, அவர்கள்‌ காட்டுவாசிகள்‌” என்றான்‌. 
“வணிகர்களே, நான்‌ மேலும்‌ கள்ளருந்த முடியும்‌. நான்‌ 
ஆடும்‌ விசையிலேயே கள்ளை செரித்துவிடுவேன்‌... 
ஆகவே...” பத்ரர்‌ எழுந்து கொண்டதும்‌ அவன்‌ பதறி 
கையை விரித்து “நான்‌ மேலும்‌ உங்களுக்கு உதவமுடியும்‌ 
உத்தமர்களே. நீங்கள்‌ அங்கே சென்றதும்‌ 
பார்த்தேயாகவேண்டிய பத்து பரத்தையரை 
உடல்விவரணையுடன்‌ நான்‌ சொல்வேன்‌...” அவர்களின்‌ 
பின்னால்‌ அவன்‌ குரல்‌ ஒலித்தது “அவர்கள்‌ 
என்பெயரைச்‌ சொன்னால்‌ மட்டுமே வாயிலைத்‌ 
திறப்பார்கள்‌...” 


மிருண்மய கிராமத்தில்‌ மகாவைதிகர்கள்‌ வாழும்‌ 
வேதியமங்கலத்‌ தெருவில்‌ அவர்கள்‌ நுழைந்து, முதல்‌ 
வேதியரிடம்‌ யாஜர்களைப்பற்றி விசாரித்தபோதே அவர்‌ 
முகம்‌ பீதியில்‌ நெளிவதைக்‌ கண்டார்கள்‌. தெருவோரத்து 
வீட்டு வரிசைகளில்‌ திண்ணைகள்‌ மீது அமர்ந்திருந்த 
மற்ற வைதிகர்கள்‌ எழுந்து உள்ளே செல்ல, 
விசாரிக்கப்பட்ட வைதிகர்‌, “வழி சொன்னால்‌ 
அந்தப்பாவமும்‌ என்‌ சிரசில்‌ ஏறும்‌ வணிகர்களே. 
பிசாரம்‌ செய்யும்‌ அதர்வ வைதிகனைப்பற்றி 

னைப்பதும்கூட நெறி தவறுவதே என்பார்கள்‌...” 

என்றார்‌. 


கோயிலைச்‌ சுற்றிவந்த பிறகும்‌ எவரும்‌ அவர்களுக்கு 
உதவவில்லை. பத்ரர்‌ “எப்படியும்‌ அவர்கள்‌ இந்த 
ஊரில்தான்‌ இருக்கிறார்கள்‌. வேதியர்‌ இடங்களுக்கு 
அப்பால்‌ அவர்கள்‌ வாழவும்‌ வாய்ப்பில்லை. சுற்றி வந்து 
பார்ப்போம்‌” என்றார்‌. துருபதன்‌ “இம்மண்ணில்‌ 
ஒளித்துவைக்கமுடியாதது நெருப்பு ஒன்றே. அவர்களை 
நாம்‌ ஒருபோதும்‌ தவறவிடமுடியாது. கண்களை 


நோக்குவோம்‌. கனல்‌ உள்ள கண்‌ என்றால்‌ அது 
அவர்களை அறிந்திருக்கும்‌” என்றார்‌. பத்ரர்‌ 
தலையசைத்தார்‌. 


கங்கையை நோக்கி செல்லும்‌ சிறு சந்து ஒன்றில்‌ மக்கள்‌ 
நடந்து செல்வதனால்‌ உருவாகும்‌ தடம்‌ இருந்தது. 
மழைக்காலத்தில்‌ தெருவின்‌ நீர்‌ கங்கையை அடையும்‌ 
அந்த ஓடை மற்ற நாட்களில்‌ பாதையாக இருக்கிறது 
என்று பத்ரர்‌ எண்ணினார்‌. அவர்கள்‌ அதில்‌ இறங்கி 
நடந்து சென்றபோது வலப்பக்கம்‌ கரிய கற்களால்‌ 
கட்டபட்ட வீடு ஒன்றை கண்டார்கள்‌. மற்ற வேதியர்‌ 
வீடுகளெல்லாம்‌ புல்வேய்ந்ததாக இருக்க அதன்‌ கூரையும்‌ 
கல்லால்‌ ஆனதாக இருந்தது. முற்றமெங்கும்‌ புல்‌ அடர்ந்து 
சருகுகள்‌ குவிந்து அது வாழ்விடம்போலவே 
தெரியவில்லை. ஆனால்‌ முற்றத்தின்‌ ஓரமாக வேதியர்‌ 
அணியும்‌ மரக்குறடுகள்‌ கிடந்தன. 


பத்ரர்‌ “இதுதான்‌ அவர்களின்‌ இடம்‌ என்று எனக்கு 
தோன்றுகிறது” என்றார்‌. “இதுவா?” என்று துருபதன்‌ 
தயங்க “அவர்கள்‌ இவ்வூரில்‌ வாழ்கிறார்கள்‌ என்றால்‌ 
அது இந்த இடமாகவே இருக்க முடியும்‌” என்றார்‌ பத்ரர்‌. 
தயங்கியபடி துருபதனும்‌ பத்ரரும்‌ அந்த வீட்டை 
நெருங்கியபோது “யார்‌?” என்று பிளிறல்‌ போன்ற குரல்‌ 
கேட்டது. அவர்கள்‌ நின்றுவிட்டனர்‌. ஏழடிக்குமேல்‌ 
உயரம்கொண்ட பேருடல்‌ மனிதன்‌ ஒருவன்‌ அவர்களை 
நோக்கிவந்தான்‌. அவன்‌ முகம்‌ பலவகைகளில்‌ சிதைந்து 
கோரமாக இருந்தது. நாசியே இல்லை. மயிர்மண்டிய இரு 
துளைகள்‌. தொங்கும்‌ கனத்த உதடுத்துண்டுகள்‌. 


“வணங்குகிறோம்‌ காவலரே. காஸ்யபகுலத்தின்‌ 
மகாவைதிகரான யாஜ மகாபாதரை தரிசிக்க வந்தவர்கள்‌ 
நாங்கள்‌” என்றார்‌ பத்ரர்‌. அவன்‌ ஐயத்துடன்‌ 
சிலகணங்கள்‌ நோக்கியபின்‌ “எது குறித்து” என்றான்‌. 
“ஒரு பூதவேள்வி குறித்து அவரிடம்‌ பேசவேண்டும்‌...” 
அவன்‌ முகம்‌ சதையாலான பிண்டம்போல உணர்வற்று 
இருப்பதைக்‌ கண்டு பத்ரர்‌ தன்‌ மடியிலிருந்து ஒரு 
வைரமணியை எடுத்துக்‌ காட்டினார்‌. “நாங்கள்‌ பாஞ்சால 
நாட்டு பெருவணிகர்கள்‌.” 


அவன்‌ கண்களின்‌ ஐயம்‌ விலகியது. “உள்ளே 
வாருங்கள்‌...” என்று அழைத்துச்‌ சென்றான்‌. அந்த 
வீட்டிற்கு கல்லாலேயே கதவுகள்‌ இருந்தன. அவன்‌ அந்த 
கனத்த கற்கதவை எளிதாகத்‌ தூக்கி விலக்கி 
தலைகுனிந்து உள்ளே சென்று “வருக” என்றான்‌. உள்ளே 
சென்றதும்‌ துருபதன்‌ மலைத்துப்போய்‌ பத்ரரை 


பார்த்தார்‌. அது ஒரு அரண்மனையின்‌ உள்ளறைபோல 
இருந்தது. அங்கிருந்த பொருட்களில்‌ பெரும்பாலானவை 
பொன்னால்‌ ஆனவை என்பதையும்‌ அவற்றில்‌ மின்னிய 
கற்கள்‌ தூய மணிகள்‌ என்பதையும்‌ பத்ரர்‌ கண்டார்‌. 
கருவூல அறைக்குள்‌ செல்லும்போது எழும்‌ 
உள்ளக்கிளர்ச்சியும்‌ அச்சமும்‌ கலந்த 
நிலைகொள்ளாமையை அடைந்தார்‌. 


அவர்கள்‌ அந்த அறையில்‌ நின்றிருக்க அந்த 
அரக்கமனிதன்‌ உள்ளே சென்று மறைந்தான்‌. உள்ளே 
எங்கோ அவன்‌ ஏதோ மொழியில்‌ அவர்களின்‌ 
வருகையை சொல்வது கேட்டது. பத்ரர்‌ அங்கிருந்த 
பொருட்களை திரும்பத்திரும்ப நோக்கினார்‌. 
மாமன்னர்களின்‌ கருவூலங்களில்‌ மட்டுமே 
இருந்திருக்கக்கூடியவை. ஒரு பொற்பீடத்தின்‌ அடியில்‌ 
பக்கவாட்டில்‌ சரிந்து கிடந்த மணிமுடி ஒன்றைக்‌ கண்டு 
அவர்‌ திகைத்த கணம்‌ மின்னலில்‌ நகரை பார்ப்பவர்‌ 
போல அவர்‌ அனைத்தையும்‌ கண்டுவிட்டிருந்தார்‌. 


“அரசே, வேண்டாம்‌. நாம்‌ திரும்பிவிடுவோம்‌” என்று அவர்‌ 
துருபதனின்‌ கைகளை பற்றினார்‌. “ஒருபோதும்‌ 
இச்செயல்‌ நலம்‌ பயக்கப்போவதில்லை. பேரழிவை 
அன்றி எதையும்‌ இது அளிக்காது. அதை இப்போது 
மிகத்தெளிவாகவே காண்கிறேன்‌. வேண்டாம்‌, 
திரும்பிவிடுவோம்‌” என்றார்‌. 


துருபதன்‌ கையை உதறி “ஆம்‌, அதை நானும்‌ அறிவேன்‌. 
என்‌ நெஞ்சில்‌ எரியும்‌ அனலால்‌ இப்புவியே 
எரிந்தழியட்டும்‌. அதைப்பற்றி நான்‌ 
எண்ணப்போவதில்லை” என்றார்‌. “அரசே, நம்மை அந்த 
தொழுநோயாளிகளிடம்‌ இட்டுச்சென்ற ஊழின்‌ வழியை 
நான்‌ உணர்கிறேன்‌. அவர்களின்‌ ஒவ்வொரு சொல்லும்‌ 
வேதமென பொருள்‌ கொள்கிறது இப்போது” என்றார்‌ 
பத்ரர்‌. 

“அவர்களுடன்‌ இருக்கையிலேயே அப்பொருளை 
முழுமையாகவே நான்‌ உணர்ந்துவிட்டேன்‌” என்று 
துருபதன்‌ சொன்னார்‌. “வடதிசையில்‌ வாழும்‌ துருவனின்‌ 
நிலைமாறாமை பற்றி தெளம்ரர்‌ சொன்னதைத்தான்‌ 
அவர்களும்‌ சொன்னார்கள்‌. பத்ரரே, நான்‌ செய்வதும்‌ 
தவமே” என்றார்‌. பத்ரர்‌ தவிப்புடன்‌ “அரசே” என்றபின்‌ 
மேலே சொல்லெழாமல்‌ தவித்தார்‌. 


துருபதன்‌ பெருமூச்சுடன்‌ “பத்ரரே, துர்வாசர்‌ 
எனக்களித்ததே நான்‌ மீள்வதற்குரிய சிறந்த வழி. அது 


எனக்கு உதவவில்லை என்றால்‌ நான்‌ இங்கு வந்துதான்‌ 
ஆகவேண்டும்‌. ஊழின்‌ நெறி அதுவே. அவ்வண்ணமே 
ஆகுக” என்றார்‌. 


வெண்முரசு அனைத்து விவாதங்களும்‌ 

உள்ளே குரல்கள்‌ ஒலிப்பதை பத்ரர்‌ கேட்டார்‌. சற்று நேரம்‌ 
கழித்து சிவந்த பட்டாடையும்‌, காதுகளில்‌ 
ரத்தினகுண்டலங்களும்‌, கழுத்தில்‌ மகரகண்டியும்‌ 
அணிந்த தடித்த குள்ளமான சிவந்த மனிதர்‌ வெளியே 
வந்தார்‌. அவரது உருண்ட முகத்தில்‌ சிவந்த 
மெல்லியதாடி சுருண்டு பரவியிருந்தது. துருபதன்‌ 
எழுந்து வணங்க, இடக்கையைத்தூக்கி ஆசியளித்தபடி ” 
நான்‌ உபயாஜன்‌. பாஞ்சால மன்னர்‌ எங்களைத்‌ 
தேடிவந்ததில்‌ மகிழ்கிறேன்‌” என்றார்‌. 


துருபதன்‌ வியப்பை வெளிக்காட்டவில்லை. பத்ரர்‌ 
ஏதோகூற வாயெடுத்ததும்‌ உபயாஜர்‌ கையை 
அசைத்தபடி ”எங்களைத்தேடி நிறைந்த கருவூலம்‌ 
கொண்ட மன்னர்கள்‌ மட்டுமே வரமுடியும்‌. அனைத்து 
மன்னர்களையும்‌ நாங்கள்‌ அறிவோம்‌” என்றார்‌. 
துருபதன்‌ வணங்கி “ஆம்‌, நான்‌ பாஞ்சால மன்னன்‌ 
துருபதன்‌. இவர்‌ என்‌ அமைச்சர்‌ பத்ரர்‌” என்றார்‌. பத்ரர்‌ 
தன்‌ தோளில்‌ இருந்த தோல்பையை அவிழ்த்து 
அதனுள்ளிருந்து சில ரத்தினங்களை எடுத்து அவர்முன்‌ 
பரப்பி வைத்து ”இது எங்கள்‌ முதல்‌ காணிக்கை” என்றார்‌. 


“உம்‌ கோரிக்கை என்ன?” என்றார்‌ உபயாஜர்‌, அவற்றை 
ஏறிட்டும்‌ பார்க்காமல்‌. துருபதன்‌ அவரை நோக்காமல்‌ 
“நான்‌ அவமானப்படுத்தப்பட்டவன்‌” என்றார்‌. “ஆம்‌, 
அத்தகையோரே எங்களைத்தேடி வருகின்றார்கள்‌...” 
உபயாஜரின்‌ உதடுகள்‌ ஏளனம்‌ கொண்டு விரிந்து 
புன்னகையாயின. துருபதன்‌ சினத்துடன்‌ முன்னால்‌ 
சாய்ந்து, ”ஷத்ரியர்‌ போரில்‌ வீழ்வதும்‌ இறப்பதும்‌ 
புதிதல்ல. ஆனால்‌ நான்‌ அவமதிக்கப்பட்டேன்‌” என்றார்‌. 
“உம்மை அவமதித்த அந்த நெடுநாள்‌ நண்பன்‌ யார்‌?” 
துருபதனின்‌ வியப்பை அவர்‌ மீண்டும்‌ ஏளனச்‌ 
சிரிப்புடன்‌ உதறினார்‌. “எப்போதுமே தீராத குரோதங்கள்‌ 
அப்படித்தான்‌ ஏற்படுகின்றன.” 


“அவர்‌ பெயர்‌ துரோணர்‌. பரத்வாஜ முனிவருக்கும்‌ 
நாணலில்‌ பாய்முடையும்‌ பெண்ணுக்கும்‌ பிறந்தவர்‌. 
சிறுவயதில்‌ நான்‌ பரத்வாஜரின்‌ மாணவரான 
அக்னிவேசரிடம்‌ வில்வித்தை கற்றேன்‌. அப்போது 
துரோணர்‌ என்‌ சாலைத்தோழரும்‌ ஆசிரியருமாக 


இருந்தார்‌” என்றார்‌ துருபதன்‌. “பிறகு வளர்ந்து பாஞ்சால 
மன்னனான பிறகு நீர்‌ அவரை அவமானப்படுத்தினீர்‌, 
இல்லையா? கதை எப்போதுமே ஒன்றுதான்‌.” உபயாஜர்‌ 
உடல்‌ குலுங்கச்‌ சிரித்தார்‌. அந்த அவமதிப்பை வெல்ல 
அவர்‌ உம்மை போரில்‌ தோற்கடித்து அவமதித்துவிட்டார்‌, 
நீர்‌ பழிவாங்க விரும்புகிறீர்‌...” 


“ஆம்‌. நான்‌ அவரை பழிவாங்கவேண்டும்‌. என்‌ தலையை 
அவர்‌ தன்‌ கால்களால்‌ தொட்டார்‌. அவரது தலை என்‌ 
கால்களில்‌ உருள வேண்டும்‌. வைதிகரே, அது 
நிகழ்ந்தாகவேண்டும்‌. இல்லையேல்‌ எனக்கு 
விண்ணுலகிலும்‌ நிறைவில்லை” என்றார்‌ துருபதன்‌. 
அவரது முகத்தை ஓரவிழியால்‌ நோக்கிய பத்ரர்‌ அஞ்சி 
சற்று பின்னடைந்தார்‌. அவர்‌ ஒருபோதும்‌ கண்டிராத 
புதிய ஒருமனிதர்‌ துருபதனில்‌ தோன்றி நின்றிருந்தார்‌. 


“குரோதம்‌ உப்புபோல மன்னரே, அது தானிருக்கும்‌ 
பாண்டத்தையே முதலில்‌ அழிக்கும்‌” என்றார்‌ உபயாஜர்‌. 
“எனக்கு அறிவுரைகள்‌ ஏராளமாக கிடைத்துவிட்டன 
வேதியரே. அவை என்‌ குரோதத்தீயில்‌ அவியாகின்றன. 
இந்தக்‌ குரோதம்‌ இனி என்னில்‌ இருந்து 
அணையப்போவதில்லை. மறுமையிலும்‌ இதன்‌ வெம்மை 
என்னை விடாது...” உபயாஜர்‌ கழிவிரக்கம்‌ நிறைந்த 
முகத்துடன்‌ “இந்தச்‌ சங்கிலியை இப்படி தலைமுறைகள்‌ 
தோறும்‌ வளர்த்து மானுடகுல முடிவு வரை கொண்டு 
செல்லலாம்‌ துருபதனே. குரோதம்‌ என்பது அக்கினி 
போன்றது. அக்கினி மகா அக்கினியையே 
பிறப்பிக்கிறது.” 


“பிறக்கட்டும்‌. அந்த அக்கினியில்‌ நானும்‌ என்‌ 
தலைமுறைகளும்‌ எரிந்தழிகிறோம்‌... வைதிகரே, என்‌ 
நெஞ்சுக்குள்‌ அக்கினி எரிகையில்‌ நான்‌ எங்கும்‌ 
நிம்மதியாக வாழமுடியாது...” என்றார்‌ துருபதன்‌. 
பெருமூச்சுடன்‌ உபயாஜர்‌ “ஆம்‌, குரோதம்‌ உமக்குள்‌ 
இருந்தால்‌ உமது நீர்‌ நிலம்‌ காற்று வானம்‌ எல்லாமே 
அதுவாக ஆகிவிடும்‌...” என்றார்‌. பின்னர்‌ ஒரு 
கல்பீடத்தில்‌ அமர்ந்துகொண்டு துருபதனை அமரும்படி 
கைகாட்டி “சொல்லும்‌” என்றார்‌. 


“அதர்வ வேதத்தில்‌ பாதாள நெருப்பை வரவழைக்கும்‌ 
மந்திரங்களும்‌ வேள்வி முறைகளும்‌ உள்ளதாக 
சொல்கிறார்கள்‌. நீங்களே யஜ்வாவாக இருந்து யாகம்‌ 
செய்து அந்நெருப்பை வரவழைத்து அதிலிருந்து என்‌ 
வஞ்சினத்தை முடிக்கும்‌ படைக்கலங்களை உருவாக்கித்‌ 
தரவேண்டும்‌...” என்றார்‌ துருபதன்‌. “அது மைந்தர்களாக 


இருக்கலாம்‌. ஆயிரம்‌ தலைகொண்ட 
பாதாளவிலங்குகளாக இருக்கலாம்‌. எரியும்‌ நஞ்சு 
கொண்ட நாகங்களாகாவும்‌ இருக்கலாம்‌.” 


“ஆம்‌. அது இயல்வதுதான்‌. ஆனால்‌...” உபயாஜர்‌ 
பெருமூச்சு விட்டார்‌. “கடந்த பல வருடங்களாக 
அச்சம்தரும்‌ தீய குறிகள்‌ பல தெரிகின்றன மன்னரே. 
நம்மைமீறிய பெரும்‌ அழிவுச்‌ சக்திகளுக்கு நாம்‌ 
கருவிகளாகி விடும்‌ வாய்ப்பு இருக்கிறது. பேரழிவொன்று 
விதியின்‌ கருவறையில்‌ திரள்கிறது. உங்களை திரும்பிச்‌ 
செல்லும்படி அறிவுரை சொல்லவே நான்‌ 
விரும்புகிறேன்‌...” துருபதன்‌ முன்னால்‌ சாய்ந்து “தாங்கள்‌ 
விரும்பிய செல்வத்தை நான்‌ அளிக்க முடியும்‌...” 
என்றார்‌. 


“செல்வத்துக்கு என்ன பொருள்‌ மன்னரே? அது 
அளிக்கும்‌ பயன்‌ மட்டுமல்லவா அது? எங்களுக்கு 
செல்வம்‌ தேவைப்பட்ட காலம்‌ ஒன்றிருந்தது. பெரும்‌ 
வேள்விகளை நாங்கள்‌ செய்யவேண்டியிருந்தது. எங்கள்‌ 
அறிவின்‌ முழுமைக்காக அவை தேவைப்பட்டன.” 
உபயாஜர்‌ தன்‌ சிவந்த சுருள்தாடியை வருடி கசப்புடன்‌ 
புன்னகை செய்தார்‌. “எங்களுக்கு அறிவே செல்வத்தின்‌ 
பொருளாக இருந்தது. சில வருடங்கள்‌ முன்புவரை...” 
அவர்‌ முகம்‌ ஆழ்ந்த சிந்தனையில்‌ குனிந்தது. 
“அறிவென்றால்‌ என்னவென்று அறியும்வரை” என்றார்‌. 


“பாரத வர்ஷத்திலேயே அதர்வவேதத்தில்‌ உங்களுக்கு 
இணையான பண்டிதர்கள்‌ இல்லை என்பது எங்கும்‌ 
தெரிந்த உண்மை...” என்றார்‌ பத்ரர்‌. “ஆம்‌, அது ஒரு 
வகையில்‌ உண்மை” என்றார்‌ உபயாஜர்‌. 
“தட்சிணதேசத்தில்‌ விந்தியசிருங்கத்தில்‌ நாங்கள்‌ வேத 
மாணவர்களாக இருந்தபோது மூன்று சாத்வீக வேதங்கள்‌ 
மட்டுமே அனைவருக்கும்‌ கற்பிக்கப்பட்டன. இறுதியில்‌ 
ஞான முழுமைக்காக அதர்வ வேதத்தின்‌ மிகச்சிறிய 
பகுதியும்‌ கற்பிக்கப்படும்‌. ஏனென்றால்‌ அதர்வவேதம்‌ 
அதமவேதம்‌ எனப்பட்டது. அது மானுட இச்சைகளை 

ளும்‌ தெய்வங்களை நோக்கி பேசுகிறது. 

ருஷ்ணையை கொண்டு விளையாடும்‌ பூதயாகங்களை 
விவரிக்கிறது. எங்கள்‌ ஆசிரியர்‌ அதர்வம்‌ என்ற 
சொல்லையே தன்‌ நாவால்‌ சொல்லமாட்டார்‌. நாலாவது 
என்று மட்டுமே சொல்வார்‌.” 


“ஆனால்‌ மறைக்கப்பட்ட பகுதி மீதே எங்கள்‌ ஆர்வம்‌ 
சென்றது. முதல்மூன்று வேதங்களைக்கற்று 
கரைகடந்ததும்‌ எங்கள்‌ ஆர்வம்‌ முழுக்க அதர்வத்திலேயே 


நின்றது. அதர்வ வேதம்‌ பாதாளங்களின்‌ ஞானம்‌. 
உரியமுறையில்‌ விவேகத்தின்‌ ஒளியால்‌ 
வழிநடத்தப்படாவிட்டால்‌ அது இருளை நோக்கி 
கொண்டு சென்றுவிடும்‌ என்று முன்னோர்‌ 
எச்சரித்திருக்கின்றனர்‌. ரிஷிகள்‌ மட்டுமே வேதம்‌ கற்ற 
காலத்தில்‌ அதர்வ வேதமும்‌ முழுமையாக 
இருந்திருக்கிறது. பின்பு ஒவ்வொருகாலத்திலும்‌ அதன்‌ 
ஒருபகுதி அழிக்கப்பட்டது. மன்னர்களுக்காகவும்‌ 

வணிகர்களுக்காகவும்‌ வேதம்‌ ஓதப்படும்‌ இந்த யுகத்தில்‌ 
அதர்வத்தின்‌ சில துளிகளே எஞ்சியிருக்கின்றன 
என்றனர்‌.” 


“ஆனால்‌ எங்கள்‌ குருநாதரின்‌ இல்லத்து நிலவறையில்‌ 
மிக ரகசியமாக செம்புப்பட்டயத்தில்‌ பொறிக்கப்பட்ட 
அதர்வ வேத பிரதி ஒன்று இருப்பதை அறிந்தோம்‌. 
அதர்வ வேதம்‌ மட்டுமே அவ்வாறு எழுதி 
பாதுகாக்கப்படுகிறது. ஏனென்றால்‌ அதை சுருதியாக 
ஓதி நிலைநிறுத்தும்‌ குருகுலம்‌ ஏதும்‌ இல்லை. 
அப்பிரதியில்‌ மிகச்சிறு பகுதியைத்தவிர 
மீதிப்பெரும்பகுதி பற்பல தலைமுறைகளாக எவராலும்‌ 
வாசிக்கப்பட்டதில்லை. என்‌ தமையனார்‌ அந்தப்‌ 
பிரதியை திரும எடுத்தார்‌. நாங்கள்‌ அதை இங்கு 
கொண்டுவந்தோம்‌. அதில்‌ சொல்லப்பட்ட வேள்விகளை 
செய்யத்தேவையான செல்வத்துக்காக அது குறிப்பிடும்‌ 
சிறு அபிசார கர்மங்களை பிறருக்கு செய்துதர 
ஆரம்பித்தோம்‌...” 


உபயாஜர்‌ பெருமூச்சு விட்டார்‌. ”அன்று எங்கள்‌ 
எண்ணத்தில்‌ ஞானம்‌ என்பது தன்னளவிலேயே 
உயர்வானதாக இருந்தது. மனிதனுக்கு அயலான 
விலக்கப்பட்ட ஞானம்‌ எதுவுமே இல்லை என்பார்‌ என்‌ 
தமையனார்‌. அறிவை அடையும்‌ வழிகளையெல்லாம்‌ 
அந்த அறிவே நியாயப்படுத்தும்‌ என்பார்‌. மனிதனுக்கு 
அறிதல்‌ என்பது இறைசக்திகளால்‌ அளிக்கப்பட்ட 
ப அதக்‌ சின்னஞ்சிறு கைக்குழந்தை அதற்குள்‌ 
ரக்ஞை கொளுத்தப்பட்ட கணம்‌ முதல்‌ அறிவு அறிவு 
என்று தேட ஆரம்பிக்கிறது. அறிவு தூயது, மகத்தானது, 
நன்மை பயப்பது என்று நாங்கள்‌ எண்ணினோம்‌... 
நாங்கள்‌ அறிவையே பிரம்மம்‌ என்று எண்ணிய 
குருமரபினர்‌. பிரக்ஞானம்‌ பிரம்ம: என்பதே எங்கள்‌ 
ஆப்தமந்திரம்‌.” 
“உங்கள்‌ தமையனார்‌ இப்போது எங்கே இருக்கிறார்‌?” 
என்று பத்ரர்‌ கேட்டார்‌. அது அவர்காதில்‌ விழாததுபோல 
உபயாஜர்‌ தனக்குத்தானே ”ஆனால்‌, அது வெறும்‌ 


அகங்காரம்‌. தூய அறிவென்று ஏதுமில்லை. 
அறிவதெல்லாம்‌ நம்முள்‌ சென்று அகங்காரமாகவே 
மாறுகிறது. அறத்தால்‌ வழிநடத்தப்படும்‌ அறிவு மட்டுமே 
மனிதனுக்கு பயன்‌ தரக்கூடியது...” என்றார்‌. அவரது குரல்‌ 
சட்டென்று மேலெழுந்தது. ”துருபதனே, உம்‌ காலடிகளை 
தொடர்ந்துவரும்‌ பய்‌ நான்‌ காண்கிறேன்‌. 
இங்கிருந்து போய்‌ ம்‌...” 


“இல்லை. நீங்கள்‌ என்னை கைவிட்டால்‌ நான்‌ வேறு ஒரு 
அதர்வ வேத ஞானியைக்‌ காணவே செல்வேன்‌. இந்தக்‌ 
குரோதத்துடன்‌ நான்‌ உயிர்வாழமுடியாது. என்னை 
பொறுத்தருளுங்கள்‌...” என்றார்‌ துருபதன்‌. பத்ரர்‌ 
“உத்தமரே, மன்னர்‌ சென்ற ஒன்பது மாதங்களாக 
அனைத்து துயர்களின்‌ வழியாகவும்‌ சென்று 
மீண்டிருக்கிறார்‌. அவர்‌ அனலை தேவப்பிரயாகையின்‌ 
குளிர்ந்த நீரும்‌ அணைக்கமுடியவில்லை” என்றார்‌. 


உபயாஜர்‌ அவர்களை கூர்ந்து பார்த்தார்‌. ”ஆம்‌, நீங்கள்‌ 
செலுத்தப்பட்டுவிட்டீர்கள்‌. உங்களை தடுக்க முடியாது. 
உங்கள்‌ கோரிக்கையை என்‌ தமையனாரிடமே 
முன்வைக்கிறேன்‌. இங்கு முடிவெடுப்பவர்‌ அவரே” 
என்றார்‌. துருபதன்‌ கைகூப்பி கண்ணீருடன்‌ “வைதிகரே, 
இனி இவ்வாழ்வில்‌ நான்‌ விழைவது ஒன்றே. 
ஒருநாளேனும்‌ அகம்‌ அழிந்து துயிலவேண்டும்‌. 
காலையில்‌ நிறைந்த உள்ளத்துடன்‌ 
விழித்தெழவேண்டும்‌. மறுநாளே நான்‌ இறந்தாலும்‌ 
நன்றே. இல்லையேல்‌ என்‌ ஆன்மாவுக்கு 
அமைதியில்லை” என்றார்‌. “செல்க! நாங்கள்‌ 
வந்துசேர்கிறோம்‌” என்றார்‌ உபயாஜர்‌. 


வேள்விக்குடில்‌ கட்டப்பட்டு உபகார்மிகர்கள்‌ 
அனைவரும்‌ வந்து சேர்ந்த பிறகே முதல்‌ யஜ்வாவாகிய 
மகாயாஜர்‌ காம்பில்யத்துக்கு வந்து சேர்ந்தார்‌. யாகம்‌ 
நடக்கும்‌ தகவல்‌ மிக ரகசியமாக வைக்கப்பட்டு, யாகபூமி 
பலத்த காவலில்‌ இருந்தபோதும்‌ எல்லா செய்திகளும்‌ 
உடனடியாக காம்பில்ய தெருக்களிலும்‌, வணிகர்கள்‌ 
வழியாக பாஞ்சால தேசமெங்கும்‌, பரவிச்‌ சென்றன. 


யாஜரைப்பற்றி கிராமங்கள்‌ தோறும்‌ பலவிதமான 
கதைகள்‌ பிறந்தன. விந்திய மலையில்‌ அவர்‌ பல 
ஆண்டுகள்‌ பாதாள நாகங்களை நோக்கி தவம்‌ செய்து 
கார்க்கோடகனை வரவழைத்து அவனிடமிருந்தே 
குறைவுபடாத அதர்வ வேதத்தை பெற்றுக்‌ 
கொண்டதாகவும்‌, மேலும்‌ பல்லாண்டுகள்‌ அதர்வ வேத 
முறைப்படி அவர்‌ செய்த தவத்தால்‌ அவர்‌ இல்லத்திலேயே 


பாதாளம்‌ வரை செல்லும்‌ பெரும்‌ பாம்புப்‌ புற்று ஒன்று 
உருவானதாகவும்‌, அதன்‌ வழியாக அவர்‌ விரும்பியபோது 
பாதாளம்‌ சென்று மீள்வது உண்டு என்றும்‌ கதைகள்‌ 
பரவின. அவரை எவருமே கண்டிருக்கவில்லை 
என்றாலும்‌ அவர்‌ பாம்பின்‌ இமையாத கண்கள்‌ 
கொண்டவர்‌ என்று அனைவருமே எண்ணினர்‌. 


யாஜர்‌ அதிகாலையில்‌ இரு கரிய மல்லர்களால்‌ 
சுமக்கப்பட்டு வந்த பட்டுத்துணியாலான மஞ்சவில்‌ வந்து 
அரண்மனை முற்றத்தில்‌ இறங்கியபோது அவரை 
வரவேற்க உபயாஜரும்‌, துருபதனும்‌ அவரது 
பட்டத்தரசியும்‌, மைந்தர்களும்‌, அமாத்யர்கள்‌ 
ஊர்ணநாபர்‌, அஸ்ராவ்யர்‌, கீர்த்திசேனர்‌ ஆகியோரும்‌ 
படைத்தளபதி உபேந்த்ரபலனும்‌ 
மங்கலப்பொருட்களுடன்‌ காத்திருந்தனர்‌. அரசரின்‌ 
அருகே பத்ரர்‌ நின்றிருந்தார்‌. யாஜர்‌ மண்ணில்‌ 
காலடிவைத்ததும்‌ மங்கலவாத்தியங்கள்‌ முழங்கின. 
துருபதனும்‌ அவன்‌ பட்டத்தரசியும்‌ அவரது கால்களில்‌ 
மஞ்சள்‌ அரிசியையும்‌ மலர்களையும்‌ தூவினர்‌. 


யாஜரின்‌ தோற்றம்‌ முதலில்‌ அனைவருக்குமே 
ஏமாற்றத்தை அளித்தது. ரோமமே இல்லாத மெல்லிய 
குள்ளமான உடலின்மேல்‌ நடுங்கியபடியே இருந்த தலை. 
சுருக்கங்கள்‌ அடர்ந்த சிறு முகத்தில்‌ புடைத்துத்தெரிந்த 
மூக்குக்கு இருபக்கமும்‌ சிறிய ஒளிரும்‌ கண்கள்‌ கொண்ட 
அந்த மனிதர்‌ ஓர்‌ உலர்ந்த வெளவால்‌ போலிருந்தார்‌. 
அவரில்‌ இருந்த குறைபாடு என்ன என்று சற்று 
கழித்தேதான்‌ தெரிந்தது, அவர்‌ உடம்பில்‌ எங்கும்‌ ஒரு 
மயிர்கூட இல்லை. அம்மாதிரி ஏதோ ஒரு வேறுபாடு 
அவரிடம்‌ இருக்குமென அனைவருமே எதிர்பார்த்தும்‌ 
இருந்தார்கள்‌ என்பதனால்‌ அந்த அறிதல்‌ அவர்களுக்கு 
ஓர்‌ ஆழத்து உவகையையே அளித்தது. 


யாஜர்‌ அனைவருக்கும்‌ ஆசி அளித்த பின்‌ தம்பியிடம்‌ 
மிக மெல்லிய குரலில்‌ ”ஏற்பாடுகள்‌ முடிந்தனவா?” 
என்றார்‌. அவர்‌ “ஆம்‌, இனி தங்கள்‌ சொற்களே மீதி” 
என்றார்‌. துருபதன்‌ வணங்கி “தாங்கள்‌ கோரிய 
அனைத்தும்‌ சித்தமாயிருக்கின்றன வைதிகரே. தங்கள்‌ 
ஆணைக்கென என்‌ படைகளும்‌ கருவூலமும்‌ அரசும்‌ என்‌ 
வாளும்‌ தலையும்‌ காத்திருக்கின்றன?” என்றார்‌. 


அரண்மனையில்‌ இளைப்பாறியபின்‌ மாலை யாஜர்‌ 
யாகக்‌ குடிலில்‌ கரடித்தோல்‌ விரிக்கப்பட்ட ஆசனத்தில்‌ 
அமர்ந்து, “துருபதனே, நீ இந்த யாகத்தின்‌ யக்ஞ 
எஜமானனாக பொறுப்பேற்கவிருக்கிறாய்‌. இதன்‌ 


விளைவுகள்‌ அனைத்துமே உன்னைச்‌ சேர்ந்தவை. 
ஆகவே நீ இதைப்பற்றி முழுமையாக அறிந்தாக 
வேண்டும்‌. தம்பி சொல்லியிருப்பான்‌, ஆயினும்‌ நான்‌ 
அவற்றை மீண்டும்‌ சொல்லியாக வேண்டும்‌...” என்றார்‌. 


துருபதன்‌ ”தங்கள்‌ சொற்களுக்காக காத்திருக்கிறேன்‌” 
என்றார்‌. ”மன்னனே, வேதங்களில்‌ நாலாவது இடம்‌ 
வகிப்பது அதர்வ வேதம்‌. இது சாத்வீக பாவமுள்ள மற்ற 
வேதங்களில்‌ இருந்து முற்றிலும்‌ மாறுபட்டது. 
பலவிதமான போர்ச்‌ சடங்குகளும்‌, அழித்தொழிக்கும்‌ 
அபிசார சடங்குகளும்‌ உடையதாகையால்‌ இதை 
தகுதிகொண்டோரன்றி பிறர்‌ கற்கலாகாது என சான்றோர்‌ 
தடை செய்தனர்‌” என்றார்‌ யாஜர்‌. 


“அரசே, இது வேதவியாசரால்‌ தொகுக்கப்பட்டதல்ல, அவர்‌ 
மகனாகிய அதர்வணனால்‌ வெகுகாலம்‌ கழித்து 
தொகுக்கப்பட்டு வியாசரின்‌ சீடராகிய ஜைமினியால்‌ 
ஒழுங்குபடுத்தப்பட்டது. அவரது மகன்‌ சமந்து இதை தன்‌ 
மாணவராகிய கபந்தனுக்கு கற்பித்தார்‌. கபந்தர்‌ இதை 
இரண்டாகப்‌ பிரித்து இருண்ட பகுதியை முதல்‌ சீடனாகிய 
தேவதர்சனுக்கும்‌ நீலநிறப்‌ பகுதியை இரண்டாம்‌ சீடராகிய 
பத்யருக்கும்‌ கற்பித்தார்‌.” 

யாஜர்‌ சொன்னார்‌ “இவ்விருவரின்‌ சீடகுலங்கள்‌ 
இவ்வேதத்துக்கு பல சம்ஹிதைகளை 
உருவாக்கியுள்ளன. இவற்றில்‌ பெரும்பகுதி 
தேவையில்லை என திட்டமிட்டே அழிக்கப்பட்டது. 
பயில்வாரின்றி ஒருபகுதி அழிந்தது... இன்று 
கிடைப்பவை ஐந்து கல்பங்கள்‌ மட்டுமே. நட்சத்திர 
கல்பமே அனைவரும்‌ அறிந்தது. இது பிரம்மனின்‌ 
சிருஷ்டிலீலைகள்‌ குறித்து பேசுவது. சம்ஹிதா கல்பத்தில்‌ 
மந்திரங்களும்‌, சாந்தி கல்பத்தில்‌ பலவிதமான 
பலிசாந்திகளும்‌ உள்ளன...” 


யாஜர்‌ தொடர்ந்தார்‌ ”நாம்‌ இங்கே செய்யப்போவது 
ஆங்கிரீச கல்பத்தில்‌ உள்ள ஒரு பூத யாக முறை. இது 
உக்கிரமானது. மனிதனுக்கு அப்பாற்பட்ட, மனிதனால்‌ 
அறிந்துகொள்ள முடியாத, பேரழிவுச்‌ சக்தியை 
கைப்பற்றி பயன்படுத்திக்‌ கொள்ள முயல்வது. இதன்‌ 
உண்மையான பலன்‌ என்னவென்று நாம்‌ அறிய 
முடியாது, அந்த சக்திகளே அறியும்‌. பிரஸ்னம்‌ வைத்து 
பார்த்தபோது இந்த யாகம்‌ நடந்தே தீரும்‌ என 
கண்டதனால்தான்‌ நான்‌ ஒத்துக்கொண்டு இங்கே 
வந்தேன்‌...” “என்பாக்கியம்‌ அது” என்றார்‌ துருபதன்‌. 


“மன்னனே, நான்‌ மீண்டும்‌ சொல்கிறேன்‌. இது 
சாதாரணமான வேள்வியே அல்ல. அதர்வம்‌ பாதாளத்தில்‌ 
உறையும்‌ பிரம்மாண்டமான நாகங்களை துயிலெழுப்பும்‌ 
குரல்‌ போன்றது. அதில்பிறக்கும்‌ பேரழிவுச்சக்திகளின்‌ 
கையில்‌ நீயும்‌ உன்‌ எதிரிகளும்‌ ஏன்‌ மானுடகுலமே 
வெறும்‌ பாவைகளாக வேண்டியிருக்கும்‌. பின்பு மனம்‌ 
வருந்தி பயனில்லை...அனைத்தையும்‌ மும்முறை 
எண்ணி இறுதியாக முடிவெடு.“ 

பத்ரரின்‌ நெஞ்சு அச்சத்தால்‌ சிலிர்த்துக்கொண்டது. 
எண்ணங்களே இல்லாமல்‌ மனம்‌ சித்திரத்தில்‌ 
வரையப்பட்ட பறவைக்கூட்டம்‌ போல வானில்‌ நின்றது. 
ஒரு இறகைக்கூட அசைக்கமுடியவில்லை. பின்பு 
சட்டென்று ஒரு பெரும்போர்க்களம்போல ஓசைகள்‌ 
கொந்தளிக்க தன்‌ அகத்தை உணர்ந்தார்‌. ஆனால்‌ 
துருபதன்‌ எந்த சஞ்சலமும்‌ இன்றி சொன்னார்‌ “இறுதி 
முடிவுதான்‌ மகாவைதிகரே...” 


யாஜர்‌ பெருமூச்சு விட்டார்‌. உபயாஜருக்கு கை காட்ட 
உபயாஜரின்‌ ஆணைப்படி கார்மிகர்‌ வேலைகளை 
ஆரம்பித்தனர்‌. அதன்பின்‌ யாஜர்‌ துருபதனிடம்‌ 
ஒருசொல்லும்‌ பேசவில்லை. இமைதூக்கி அரைநொழுயும்‌ 
அவனைப்பார்க்கவில்லை. வேள்வியைத்‌ 
தொடங்குவதற்காக வலம்புரிச்சங்கு மும்முறை ஒலித்தது. 


வேள்வி தொடங்கியது. யக்ஞ எஜமானனுக்கான 
ஆசனத்தில்‌ துருபதன்‌ தன்‌ மனைவியுடன்‌ யாஜரால்‌ 
வழிநடத்தப்பட்டு அமர வைக்கப்பட்டார்‌. நவ 
தானியங்களும்‌, எட்டு உலோகங்களும்‌, ஆறுவகை 
ஆடைகளும்‌ யாக கார்மிகர்களுக்கு தானமாக 
அளிக்கப்பட்டன. தென்திசையில்‌ நடப்பட்டிருந்த 
வேள்வி மரமான முள்வில்வத்துக்கு யாஜர்‌ முதலில்‌ 
பூஜை செய்து அதன்‌ முன்‌ பலிமிருகமான வெள்ளாட்டை 
கட்டினார்‌. யாகபாலகர்களாக நிறுவப்பட்டிருந்த காவல்‌ 
தெய்வங்களுக்கு பின்பு பூசைகள்‌ செய்யப்பட்டன. 


கரிய கரடித்தோலை போர்த்த இருபத்தேழு கார்மிகர்கள்‌ 
மூன்று பக்கமும்‌ ஒன்பதுபேர்‌ வீதம்‌ யாககுண்டத்தை 
சுற்றி அமர, துருபதனுக்கு நேர்முகமாக யாஜரும்‌ 
உபயாஜரும்‌ அமர்ந்தார்கள்‌. யாக குண்டத்தில்‌ 
தேவர்களை வசியம்‌ செய்யும்‌ கர்மங்களுக்குரிய 
சமித்துக்களான சாகோடம்‌, அடலோடகம்‌, கடலாடி ஆகிய 
மரங்களின்‌ விறகுக்குச்சிகள்‌ அடுக்கப்பட்டு, அரணிக்‌ 
கட்டைகள்‌ கடைந்து எடுக்கப்பட்ட அக்கினியால்‌ 
எரியூட்டப்பட்டது. மந்திர கோஷத்துடன்‌ நெய்யூற்றி சுடர்‌ 


வளர்க்கப்பட்டபோது யாகப்பந்தல்‌ முழுக்க புகை மண்ட 
ஆரம்பித்தது. 

அதர்வத்தின்‌ முதல்‌ ஒலிக்காக பத்ரர்‌ காத்திருந்தார்‌. அந்த 
ஒலி தன்‌ மனதை பழுக்கக்காய்ச்சிய வேல்‌ போல 
ஊடுருவிச்செல்லும்‌ என அவர்‌ நினைத்தார்‌. 
கொம்புகளும்‌ சிறகுகளும்‌ கோரைப்பற்களும்‌ கொண்ட 
விசித்திரமான கொலைமிருகங்கள்‌ போலவும்‌ 
அமங்கலமான பறவைக்குரல்‌ போலவும்‌ அதன்‌ சொற்கள்‌ 
இருக்கும்‌ என அவர்‌ கற்பனைசெய்தார்‌. 


ஆனால்‌ வேதங்களுக்குரிய இனிய மயிலகவல்‌ 
ஓசையில்தான்‌ மந்திரங்கள்‌ இருந்தன. பளிங்கில்‌ உதிரும்‌ 
பொன்மணிகள்‌ போல சொற்கள்‌ தெறித்தன. விடியல்‌ 
நதிமேல்‌ வெயில்‌ போல வேதகோஷம்‌ அந்தத்‌ தருணத்தை 
நிறைத்து பரவி பொன்வெளியாக ஆக்கியது. 
சிறுபுற்றுக்குள்‌ இருந்து சிறகு முளைத்து வானிலெழுந்து 
வெயில்‌ பட்டு ஒளிதுளிகளாக சுழலும்‌ எறும்புகள்‌ போல 
யாஜரின்‌ வாயிலிருந்து வேதம்‌ வந்துகொண்டே இருந்தது. 


சற்றுநேரத்தில்‌ அந்த ஒலியின்‌ அழகில்‌ பத்ரர்‌ தன்னை 
இழந்தார்‌. அதனூடாக கைவிடப்பட்ட ஓடம்போல 
ஒழுகிசென்றார்‌. ஒவ்வொரு கணத்திலும்‌ முன்பின்‌ 
இல்லாமல்‌ இனிக்கஇனிக்க இருந்துகொண்டு சென்றார்‌. 
சமித்துக்களில்‌ கைக்குழந்தை தாய்மடியில்‌ 
தவழ்ந்தேறுவது போல ஏறி சிறு பொற்கரங்களை விரித்து 
எழுந்தது தழல்‌. அதில்‌ வெண்கடுகு, அட்சதை, எள்‌, தயிர்‌, 
பால்‌, தர்ப்பைப்புல்‌, அருகம்புல்‌, செண்பக இலை, 
தாமரைப்பூ முதலியவை வரிசையாக 
ஹோமிக்கப்பட்டன. 


ஒருகணத்தில்‌ அவர்‌ தன்னை உணர்ந்தபோது பிரக்ஞை 
கூரிய வாள்‌ ஒன்றின்‌ நுனியை தன்‌ மிகமெல்லிய 
பகுதியால்‌ வருடிச்சென்றது. இதுவா பேரழிவின்‌ ஒலி? 
பாதாள இருள்களை தொட்டெழுப்பும்‌ அழைப்பு? 
இத்தனை பேரழகுடனா? இதோ இந்த வசிய 
மந்திரங்களால்‌ கவரப்பட்ட ஏதோ தேவன்‌ இங்கு 
வரப்போகிறான்‌... மனம்‌ முழுக்க புகை படர்ந்தது 
போலிருந்தது அவருக்கு. 


யாஜர்‌ எள்ளிலிருந்து கையால்‌ பிழியப்பட்ட 
எண்ணையையும்‌, திப்பிலியையும்‌ சேர்த்து அவிசாகப்‌ 
பெய்தபடி அபிசார மந்திரங்களை ஆரம்பித்தார்‌. பின்பு 
பரதம்‌, கரம்பம்‌, எட்டி, பெருமரம்‌ எனும்‌ நான்கு வகை 
விஷஇலைகளும்‌, கற்பூர வழுதலை, செருத்தி, 


வைராடகம்‌, சறாபாகம்‌, நாயுருவி, சாலகம்‌, மலைவன்னி 
எனும்‌ ஏழுவகை விஷக்‌ கனிகளும்‌, எட்டுவகையான 
ஸ்கந்த விஷ வேர்களும்‌ அவிசாக்கப்பட்டன. 
பன்னிருவகை முள்செடிகள்‌ இறுதியாக 
ஹோமிக்கப்பட்ட போது துருபதன்‌ கண்கள்‌ கனத்து 
கனவு காண்பவன்‌ போல பீடத்தில்‌ அமர்ந்திருந்தார்‌. 


உச்சகுரலில்‌ யாஜர்‌ ”ஓம்‌, ஹ! ஹ! அயந்தேயோனிஹ...” 
என்று புத்திரலாபத்துக்குரிய அதர்வ வேத மந்திரத்தை 
முழங்க மற்ற ஹோதாக்கள்‌ அவருடன்‌ 
இணைந்துகொண்டனர்‌. அவிசிடுவது நின்றமையால்‌ 
புகை குறைந்து மெல்ல மெல்ல யாக குண்டத்தின்‌ 
செஞ்சுடர்‌ உக்கிரம்‌ பெற்று மேலெழுந்து பந்தலின்‌ 
தர்ப்பைக்‌ கூரையை பொசுக்கிவிடுவதுபோல 
கூத்தாடியது. சன்னத வெறிகொண்ட வெறியாட்டி 
பலிரத்தத்தில்‌ முக்கி சுழற்றும்‌ செக்கச்‌ சிவந்த தலைமயிர்‌ 
போல... பின்பு மெல்ல அமைதியாகி கிளைவிரித்து 
காற்றிலாடும்‌ செம்மலர்கள்‌ அடர்ந்த மரம்‌ போல... 


யாஜர்‌ துருபதனை நோக்கி திரும்பினார்‌. “பாஞ்சாலனே, 
எங்கள்‌ உபாசனாதேவர்கள்‌ அருள்செய்திருக்கிறார்கள்‌. 
சிருஷ்டிதேவியின்‌ தமக்கையான சம்ஹார தேவியே உன்‌ 
மனைவியின்‌ உதரத்தில்‌ கருவாகி பிறப்பாள்‌. அவள்‌ 
காலடி பட்ட இடமெங்கும்‌ நகரங்கள்‌ அழியும்‌. 
சாம்ராஜ்யங்கள்‌ சரியும்‌. அவள்‌ கண்முன்‌ மனிதகோடிகள்‌ 
மடிந்து மண்ணாவார்கள்‌. அவள்‌ உன்‌ வஞ்சினத்தை 
தீர்ப்பாள்‌...” 


உபயாஜர்‌ ஒரு பெரிய தாம்பாளத்தைக்‌ கொண்டுவந்து 
துருபதன்‌ முன்னால்‌ வைத்தார்‌. “துருபதனே, இந்தத்‌ 
தாம்பாளத்து நீரில்‌ உன்‌ மகளை நீ பார்க்கலாம்‌... 
அவளை நீ விரும்பினால்‌ பிறப்பிக்கிறேன்‌... பார்த்தபின்‌ 
உன்‌ முடிவைச்சொல்‌” என்றார்‌. துருபதன்‌ திடமாக 
“இல்லை, வேண்டாம்‌ மகாவைதிகரே... அவள்‌ 
பிறக்கட்டும்‌” என்றார்‌. “நீர்‌ அவளை பார்ப்பது நல்லது” 
என்றார்‌ யாஜர்‌ மீண்டும்‌. “வேண்டாம்‌... பார்த்தால்‌ 
ஒருவேளை நான்‌ மனம்‌ மாறக்கூடும்‌” என்றார்‌ துருபதன்‌. 
“அவள்‌ எப்படி இருந்தாலும்‌ என்‌ மகள்தான்‌.” 


“நீங்கள்‌ பார்க்க விரும்புகிறீர்களா அரசியாரே?” என்றார்‌ 
உபயாஜர்‌. “ஆம்‌, வைதிகரே. அவள்‌ எப்படி இருந்தாலும்‌ 
என்‌ மகள்தான்‌... பிறக்கவேண்டும்‌ என அவள்‌ 
முடிவுசெய்தபின்‌ நான்‌ அவள்‌ அன்னைதான்‌. என்‌ 
மகளை எனக்குக்‌ காட்டுங்கள்‌” என்றாள்‌ அரசி. 


“பாருங்கள்‌” என்றார்‌ யாஜர்‌. அரசி தாம்பாளத்து நீரை 
குனிந்து பார்த்தாள்‌. அவள்‌ மூச்சை இழுத்து பிரமிக்கும்‌ 
ஒலியை பத்ரர்‌ கேட்டார்‌. “தெய்வங்களே” என்ற 
அவளுடைய மெல்லிய கேவல்‌ எழுந்தது. அரசி 
துருபதனின்‌ கைகளை பிடித்துக்கொண்டாள்‌. 
“தெய்வமே... இவளா?” என்று மூச்சடைக்க சொன்னாள்‌. 


அக்கணம்‌ தன்னையறியாமலேயே கண்ணைத்திருப்பிய 
துருபதன்‌ அவளைக்‌ கண்டார்‌. அவர்‌ விழிகள்‌ விரிந்தன. 
கைகளை ஊன்றி முன்னால்‌ சரிந்து அதை நோக்கி அவர்‌ 
அமர்ந்திருக்க பத்ரர்‌ அவரது தோள்களின்‌ வழியாக 
நோக்கினார்‌. தாம்பாளத்தில்‌ அத்தனை 
பெருங்காவியங்களின்‌ வர்ணனைகளையும்‌ வெறும்‌ 
சொற்களாக ஆக்கும்‌ பேரழகி ஒருத்தி அவரை நோக்கி 
புன்னகை செய்தாள்‌. அவளுடைய முதிரா இளமை, 
அவளுடைய தூய கன்னிமை, அவளுடைய கனிந்த 
தாய்மை என அவளே பலவாக தெரிந்து 
கொண்டிருந்தாள்‌. ஒவ்வொரு மாற்றத்திலும்‌ முன்னதை 
வெறுந்தோற்றமென காட்டுமளவுக்கு மேலும்‌ அழகு 
கொண்டாள்‌. 


“வைதிகரே, இவளா?” என்றார்‌ துருபதன்‌. “ஆம்‌, 
இவளேதான்‌.” “இந்தப்‌ பேரழகியா?” என்று மூச்சு போல 
கேட்டார்‌ துருபதன்‌. யாஜர்‌ சிரித்து “மாயையின்‌ அழகு 
கண்டு விஷ்ணுவே மயங்கினார்‌ என்கின்றன நூல்கள்‌” 
என்றார்‌. துருபதன்‌ “யாஜ மகாபாதரே இவள்‌ 
குணமென்ன?” என்றார்‌. “ஓவ்வொரு அணுவிலும்‌ 
சக்கரவர்த்தினி. சிறுமை தீண்டாதவள்‌. ஞானமும்‌ 
விவேகமும்‌ கருணையும்‌ ஒன்றான குலமகள்‌. 
மானுடகுலத்தின்‌ நினைவில்‌ என்றும்‌ நிலைக்கும்‌ 
அன்னை. உன்‌ குலத்தின்‌ தெய்வமே இனி இவள்தான்‌.” 


“மகாவைதிகரே, இவளுக்கு தந்தையாவதைவிட எனக்கு 
என்ன பேறு இருக்க முடியும்‌? இவள்‌ என்‌ கைகளில்‌ 
தவழ்ந்தால்‌ என்‌ பிறவிக்கு வேறென்ன முக்தி தேவை? 
இவள்‌ என்‌ மகள்‌... இனி இவளுக்குரியது என்குலம்‌. 
இவள்‌ பெயர்‌ திரெளபதி, இனி இவள்தான்‌ பாஞ்சாலி...” 
கைகள்‌ நடுங்க அந்த நீரை தொடப்போனார்‌. கனவு 
கலைவது போல அது கலைந்தது. 

ஓவியம்‌: ஷண்முகவேல்‌ 
“ஆனால்‌...” என்று ஏதோ சொல்ல நாவெடுத்தார்‌ யாஜர்‌. 


பின்பு புன்னகையுடன்‌ “...அவ்வாறே ஆகுக” என்றார்‌. 
உபயாஜர்‌ “வேள்விச்சாலையை திரும்பி நோக்காமல்‌ 
விலகிச்செல்க” என்று ஆணையிட்டார்‌. 
ஆனந்தக்கண்ணீர்‌ நடுங்கும்‌ முகத்துடன்‌ மனைவியை 
அணைத்துக்கொண்டு துருபதன்‌ யாகசாலை நீங்கினார்‌. 
யாககுண்டத்தில்‌ தன்‌ கையின்‌ கடைசி சமித்தையும்‌ 
அர்ப்பித்துவிட்டு யாஜர்‌ வெளியே வந்தார்‌. நெருப்பு 
எழுந்து யாகவிருட்சத்தை தொட்டது, யாகசாலைமேல்‌ 
எழுந்து வானின்‌ இருளை நோக்கி துள்ளியது. 


வெண்முரசு அனைத்து விவாதங்களும்‌ 

விடிகாலையில்‌ கூடாரத்தைவிட்டு வெளியே வந்து நின்று 
கண்‌ எட்டா தொலைவுவரை விரிந்துகிடந்த செந்நிறமான 
வறண்ட நிலத்தைப்பார்த்தபோது சகுனி தன்னுள்‌ 
ஆழ்ந்த விடுதலையுணர்வை அடைந்தார்‌. நெஞ்சின்‌ 
மேல்‌ அமர்ந்திருந்த கனத்த எடைகொண்ட ஒன்று 
சுழன்றடித்த காற்றில்‌ உடைகளைப்போலவே படபடத்து 
பறந்து விலகிச்‌ செல்வதுபோலிருந்தது. 


சூரியன்‌ எழ இன்னும்‌ நெடுநேரமிருக்கிறது என சகுனி 
உணர்ந்தார்‌. பாலையின்‌ பிரம்மாண்டமான தொடுவான்‌ 
கோட்டில்‌ இருந்து கசிந்த ஒளியால்‌ செம்மண்‌ நிலம்‌ 
கனல்பரப்பு போல தெரிந்தது. சிவந்த துகிலின்‌ 
அலைபோல அப்பால்‌ செம்மண்காற்று சுழன்று சென்றது. 
அதன்‌ ஒலி அவரை அடையவில்லை. இல்லை 
என்பதுபோல எப்போதும்‌ என்பதுபோல 
அமைதிகொண்டு கிடந்தது பெரும்பாலை நிலம்‌. 


அஸ்தினபுரியில்‌ இருந்து கிளம்பி ஆறுமாதக்காலம்‌ 
பயணம்‌ செய்து சிபிநாட்டின்‌ எல்லைக்கு அவரும்‌ சிறிய 
மெய்க்காவல்படையினரும்‌ முந்தையநாளே 
வந்திருந்தனர்‌. சிந்துவையும்‌ அதன்‌ நிலத்தையும்‌ 
கடந்ததுமே மெல்லமெல்ல நிலம்‌ வறண்டு பாலையாகத்‌ 
தொடங்கிவிட்டிருந்தது. அவர்‌ அகவிழிகள்‌ புறத்தைக்‌ 
காணவில்லை. சீராகக்‌ காலெடுத்து வைத்து நடந்த 
குதிரைமேல்‌ தலையைத்‌ தூக்கி தொடுவானை 
நோக்குபவர்போல அமர்ந்திருந்தார்‌. குதிரையின்‌ 
நடைக்கு ஏற்ப அவர்‌ உடல்‌ இயல்பாக அசைந்ததைத்‌ 
தவிர அவரிடம்‌ உயிர்ச்சலனமே இருக்கவில்லை. 


அஸ்தினபுரியில்‌ இருந்து அவர்‌ தனியாகக்‌ கிளம்பத்தான்‌ 
எண்ணினார்‌. தருமனுக்கு இளவரசுப்பட்டம்‌ கட்டும்‌ 
முடிவை அவைகளில்‌ அறிவித்த அன்றே அவர்‌ கிளம்ப 
முடிவெடுத்துவிட்டார்‌. திருதராஷ்டிரரின்‌ ஆணையுடன்‌ 
பேரமைச்சரான செளனகர்‌ குலமூத்தார்‌ சபை நோக்கி 
சென்றார்‌. அவருக்கு இருபக்கமும்‌ துரியோதனனும்‌ 
பீஷ்மரும்‌ சென்றனர்‌. பின்னால்‌ தருமனை 
அழைத்துக்கொண்டு விதுரர்‌ சென்றார்‌. அவர்தன்‌ 
இருக்கையிலேயே அமர்ந்திருந்தார்‌. 


பீஷ்மர்‌ திரும்பி “காந்தாரனே, என்னுடன்‌ வருக! நீயும்‌ 
அங்கே நின்றாகவேண்டும்‌. உன்‌ படையினரும்‌ இன்று 
அஸ்தினபுரியின்‌ குடிகளே” என்றார்‌. சகுனி நிமிர்ந்து 
அவர்‌ விழிகளை நோக்க அவர்‌ “வருக!” என்று மீண்டும்‌ 
மெல்லிய அழுத்தமான குரலில்‌ சொன்னார்‌. சகுனி 
எழுந்து “ஆணை, பிதாமகரே” என்று 
தலைவணங்கிவிட்டு அவருடன்‌ நடந்தார்‌. 
பாதக்குறடுகள்‌ மரத்தரையில்‌ ஒலிக்க அவர்கள்‌ 
சென்றனர்‌. 


இடைநாழியில்‌ செல்லும்போது பீஷ்மர்‌ தன்‌ கைகளை 
அவர்‌ தோளில்‌ வைத்தார்‌. அவரது தோளுக்குக்‌ கீழேதான்‌ 
சகுனியின்‌ தலை இருந்தது. அந்த உயரவேறுபாடு 
காரணமாக எப்போதுமே பீஷ்மரின்‌ கைகளின்‌ முழு 
எடையும்‌ தன்‌ தோள்மேல்‌ இருப்பதாக சகுனி 
உணர்வதுண்டு. நெடுநாட்களுக்குப்பின்‌ அவரது 
கைகளை உணர்ந்தபோது அவை எடையற்றவை போல 
இருப்பதாகத்‌ தோன்றியது. தோளில்‌ ஒரு பறவை 
அமர்ந்திருப்பதைப்போல. மெல்லிய வெம்மை, நடுக்கம்‌, 
தோள்தசையைத்‌ தொட்ட முதிய நகங்கள்‌ பறவையின்‌ 
பழுத்த உகிர்கள்‌. 


குலமூத்தார்‌ சபைக்குள்‌ அவர்கள்‌ நுழைந்தபோது 
உள்ளே நிமித்திகன்‌ அவர்களின்‌ வரவை அறிவித்து 
முடித்திருந்தான்‌. மங்கலஇசையும்‌ வாழ்த்தொலிகளும்‌ 
எழுந்து முகட்டுக்குவையில்‌ முழங்கிக்கொண்டிருந்தன. 
அந்தக்‌ கார்வை எடைமிக்கதாகத்‌ தோன்றியது. குளிர்ந்து 
சூழ்ந்து அழுத்தி மூச்சுத்திணறச்செய்தது. உடலெங்கும்‌ 
அழுத்தி கணுக்கால்களை தெறிக்கச்‌ செய்தது. 
முட்டைவடிவமான பெருங்கூடத்தில்‌ சாளரத்‌ 
திரைச்சீலைகள்‌ காற்றிலாடிக்கொண்டிருந்தன. 
பாவட்டாக்கள்‌ மெல்லத்‌ திரும்பி மீண்டன. 


இந்தத்‌ தருணம்‌ என்‌ வாழ்க்கையின்‌ உச்சங்களில்‌ ஒன்று. 
இங்கும்‌ காந்தாரத்தின்‌ தலை நிமிர்ந்தே இருக்கும்‌. 
என்னைச்சூழ்ந்திருக்கும்‌ இத்தனை விழிகளின்‌ 
கூர்நுனிகளுக்கு மேல்‌ நான்‌ சமன்‌ குலையாமல்‌ 
நின்றிருப்பேன்‌. சொற்களையே மூச்சாக உள்ளும்‌ புறமும்‌ 
ஓடவிட்டு தன்னைத்‌ திரட்டிக்கொண்டு சகுனி நின்றார்‌. 
வீரர்கள்‌ வழிவிட கூடத்திற்குள்‌ நுழைந்தபோது அவர்‌ 
முகம்‌ இறுகி சிலையாகிவிட்டிருந்தது. 

அவர்கள்‌ அவை நடுவே வந்து நின்றதும்‌ அமைதி 
உருவாகியது. சில செருமல்கள்‌. சில படைக்கல ஒலிகள்‌. 
பாவட்டா ஒன்று திரும்பித்திரும்பி தூணில்‌ உரசும்‌ ஒலி. 


யாரோ அங்கே கண்ணுக்குத்தெரியாமல்‌ 
நடப்பதைப்போல அது கேட்டது. யாரோ ஏதோ மெல்லிய 
குரலில்‌ சொல்வது அறியாத்தெய்வமொன்றின்‌ 
ஆணையபோல ஒலித்தது. 


நிமித்திகரின்‌ அறிவிப்பு முடிந்ததும்‌ பீஷ்மர்‌ 
அஸ்தினபுரியின்‌ அரசகுலத்தின்‌ ஒருங்கிணைந்த 
முடிவை துரியோதனனே தன்‌ தந்தையின்‌ பொருட்டு 
அறிவிப்பான்‌ என்றார்‌. அப்போதே அனைவருக்கும்‌ 
முடிவு புரிந்துவிட்டதை சகுனி கண்டார்‌. அந்த புரிதல்‌ 
கூட்டத்தில்‌ ஓர்‌ உடலசைவாக நிகழ்ந்தது. முகங்கள்‌ 
மலர்ந்தன. எங்கும்‌ வெண்பற்கள்‌ ஒளிவிட்டன. 


துரியோதனன்‌ கைகூப்பி தலைவணங்கி முறைமை 
மீறாத தேர்ந்த சொற்களில்‌ தருமன்‌ அஸ்தினபுரியின்‌ 
இளவரசனாக திருதராஷ்டிர மாமன்னரால்‌ 
தேர்வுசெய்யப்பட்டிருப்பதை அறிவித்தான்‌. அவன்‌ 
சொல்லி முடித்து தலைவணங்கியபின்னரும்‌ சபை 
விழிகள்‌ நிலைத்து அப்படியே அமைந்திருந்தது. 
அவர்கள்‌ அதை அப்போதும்‌ முழுமையாக 
உள்வாங்கிக்கொள்ளாததுபோல. பின்னர்‌ எங்கோ ஒரு 
தொண்டை செருமலுடன்‌ உயிர்கொண்டது. 
உடல்பெருந்திரள்‌ ஒற்றைப்பெருமூச்சுடன்‌ மெல்ல 
தளர்வதை சகுனி கண்டார்‌. 


அக்கணம்‌ ஓர்‌ உண்மை அவருக்குத்‌ தெரிந்தது. அந்தத்‌ 
திரள்‌ ஏமாற்றம்‌ கொள்கிறது. ஆம்‌, அது ஏமாற்றமேதான்‌. 
எடைமிக்க ஒன்றை கைகளில்‌ வாங்கியது போல 
அப்புரிதல்‌ அவரை நிலை தடுமாறச்செய்தது. மாறிமாறி 
கூட்டத்தின்‌ விழிகளையே நோக்கி அவ்வெண்ணத்தை 
மேலும்‌ தெளிவாகக்‌ கண்டடைய முயன்றார்‌. 


இல்லை, நான்‌ அவ்வெண்ணத்தை மறுக்கும்‌ 
சான்றுகளையே தேடுகிறேன்‌. அது என்னை, 
ஒட்டுமொத்த ஷத்ரியர்களை, அரசை, வீரத்தை 
அனைத்தையும்‌ கேலிக்குரிய கேளிக்கையாக 
ஆக்கிவிடுகிறது. பல்லாயிரம்‌ பல லட்சம்‌ 
களமரணங்களை மூடத்தனமாக ஆக்குகிறது. அது என்‌ 
அகம்‌ கொள்ளும்‌ மாயத்தோற்றமாக இருந்தால்மட்டுமே 
நான்‌ என்‌ படைக்கலங்களுடன்‌ என்‌ பீடத்தில்‌ மீண்டும்‌ 
அமர்ந்துகொள்ளமுமியும்‌. 


ஆனால்‌ கண்மூடி மறுக்கமுடியாத கற்பாறை போல அந்த 
உண்மை அங்கே முகங்களில்‌ திகழ்ந்து நின்றது. 
அவர்கள்‌ ஏமாற்றம்‌ கொள்கிறார்கள்‌. ஒரு பெரிய 


பூசலை, குருதிச்சிதறலை அவர்கள்‌ 
எதிர்நோக்கியிருந்தார்கள்‌. அங்கே ஒரு உச்சகட்ட 
நாடகத்தருணம்‌ வெடிக்குமென எண்ணியிருந்தார்கள்‌. 
பல்லாண்டுகளாக அதை அவர்கள்‌ எண்ணியும்‌ பேசியும்‌ 
வந்திருக்கிறார்கள்‌. அங்கே அவர்கள்‌ எதிர்நோக்கியது 
மானுடக்கீழ்மையின்‌ ஒரு தருணத்தையா என்ன? 


ஆம்‌, ஏனென்றால்‌ அவர்கள்‌ அந்தப்பேச்சுக்கள்‌ வழியாக 
தங்கள்‌ அகக்கீழ்மையையே மீண்டும்‌ மீண்டும்‌ 
வெளிப்படுத்தி வந்திருக்கிறார்கள்‌. அத்தனை 
பேச்சுக்களிலும்‌ அவர்கள்‌ பிறரது கீழ்மையை 
தேடிக்கண்டடைவது தங்கள்‌ சுயக்‌ கீழ்மையால்தான்‌. 
துரியோதனன்‌ சிறுமையின்‌ படிகளில்‌ இறங்க இறங்க 
அவர்களின்‌ அகம்‌ உவகை கொள்ளும்‌, ஏனென்றால்‌ 
அவர்களும்‌ அவனுடன்‌ சேர்ந்து இறங்குகிறார்கள்‌. 


சகுனி புன்னகைத்தார்‌. துரியோதனன்‌ செய்யவிருப்பவை 
என அவர்கள்‌ தங்களுக்குள்‌ கற்பனைசெய்துகொண்ட 
பல்லாயிரம்‌ செயல்களை ஒரு காவிய ஆசிரியன்‌ 
தொகுப்பான்‌ என்றால்‌ அதிகாரத்துக்காக மானுடன்‌ 
எவற்றையெல்லாம்‌ செய்வான்‌ என்பதை 
முழுமையாகவே எழுதிவிடலாம்‌. இம்மானுடர்‌ நாடுவது 
அகதைத்தானா? வரலாற்றிடம்‌ அவர்கள்‌ கோருவது 
அவர்களை கொப்பரைகளாக ஆக்கி அரைத்து குருதியும்‌ 
கண்ணீருமாகப்பிழிந்து காய்ச்சி வடித்தெடுக்கப்படும்‌ 
ஒரு காவியத்தை மட்டும்தானா? 


அவர்கள்‌ முகத்தில்‌ முதலில்‌ இருந்தது ஒருவகை எரிச்சல்‌, 
ஆற்றாமை. பின்‌ அது ஏளனமாக ஆகியது. பல்லாயிரம்‌ 
முகங்கள்‌ சேர்ந்து உருவாகி வந்த அந்த விராடமுகம்‌ 
கொள்ளும்‌ மெய்ப்பாடுகள்‌ சகுனியை அச்சம்‌ 
கொள்ளச்செய்தன. அதன்‌ ஏளனம்‌ வெயில்போல, 
மழைபோல ஒரு பருவடிவ நிகழ்வாக அக்கூடத்திற்குள்‌ 
நிறைந்து நின்றது. கணம்‌ தோறும்‌ அது வளர்ந்தது. 
மேகங்கள்‌ மலைத்தொடர்களாக உருவெடுப்பதுபோல. 
அதன்முன்‌ சிற்றெறும்பாக அணுவடிவம்‌ கொண்டு 
நின்றிருப்பதாகத்‌ தோன்றியது. 


துரியோதனனின்‌ அறிவிப்பைத்‌ தொடர்ந்து செளனகர்‌ 
அவ்வறிவிப்பை அரசகட்டளையாக முன்வைத்தார்‌. 
இளவரசாக அறிவிக்கப்பட்டுள்ள தருமனுக்கு 
முடிகொண்டு நாடாள்வதற்கான அனைத்துப்‌ 
பயிற்சிகளும்‌ அளிக்கப்படும்‌ என்றார்‌. அறிவிப்பு 
முடிந்ததும்‌ முரசுகள்‌ முழங்கின. கொம்புகளும்‌ 
சங்குகளும்‌ ஓசையெழுப்பின. அவையினர்‌ எழுந்து 


அஸ்தினபுரியையும்‌ சந்திரகுலத்தையும்‌ _ 
திருதராஷ்டிரரையும்‌ தருமனையும்‌ வாழ்த்தி கூவினர்‌. 


தருமன்‌ முன்வந்து நிற்க நிமித்திகர்‌ அவனுடைய 
குலவரிசையைச்‌ சொல்லி அவன்‌ அஸ்தினபுரியின்‌ 
இளவரசனாக பட்டமேற்கவிருப்பதை அறிவித்தார்‌. 
தருமன்‌ தலைகுனிந்து வணங்க அவை அவனை 
வாழ்த்தி குரலெழுப்பியது. மலர்களும்‌ மஞ்சளரிசியும்‌ 
அவன்‌ மேல்‌ பெய்தன. 


இடைநாழி வழியாகத்‌ திரும்புகையில்‌ தளர்ந்த 
கால்களுடன்‌ சகுனி பின்னால்‌ வந்தார்‌. அதை உணர்ந்த 
பீஷ்மர்‌ சற்று நின்று அவருடன்‌ சேர்ந்துகொண்டு 
“காந்தாரரே, அவையில்‌ நிற்கையில்‌ நான்‌ எப்போதும்‌ 
நடிகனாகவே என்னை உணர்கிறேன்‌” என்றார்‌. 
அச்சொற்கள்‌ சகுனியை சற்று திகைக்கச்‌ செய்தன. 
அப்படியென்றால்‌ அது தன்னுடைய உள்ளம்‌ கொள்ளும்‌ 
பாவனைகள்‌ அல்ல, அது ஒரு பொதுவான உண்மை. 
விழிமூடி மறுக்கமுடியாத பருப்பொருள்‌. 


“பூனைக்கு முன்‌ காலொடித்துவிடப்பட்ட எலியாகவும்‌ 
உணர்வதுண்டு” என்றார்‌ பீஷ்மர்‌. புன்னகைத்து, “அந்த 
எலியைப்போல இரங்கத்தக்க நடிகன்‌ யாருண்டு? ஒடிந்த 
காலுடன்‌ அது செய்யும்‌ அனைத்து 
உயிர்ப்போராட்டங்களும்‌ நடனமாக மாறி பூனையை 
மகிழ்விக்கின்றது. இறுதியில்‌ மனநிறைவுடன்‌ பூனை 
அந்நடிகனை உண்கிறது. நல்ல பூனை. அழகியது, 
நுண்ணுணர்வு மிக்கது. நடனக்கலையை நாவாலும்‌ 
சுவைக்கிறது அது.” சகுனி பீஷ்மரை விழிதாக்கி 
நோக்கினார்‌. அவர்‌ விழிகளில்‌ கசப்பில்லை. அந்நகைப்பு 
குழந்தைகளின்‌ எளிய மகிழ்ச்சியுடன்தான்‌ இருந்தது. 


மீண்டும்‌ திருதராஷ்டிரரை வணங்கி 
அரசமுறைமைகளை முடித்துக்கொண்டு சகுனி 
தேர்முற்றம்‌ நோக்கி சென்றபோது துச்சாதனன்‌ அருகே 
வந்தான்‌. அவரை அணுகுவதற்காக உள்ளறையில்‌ 
இருந்து விரைந்தவன்‌ அவர்‌ பார்வையை உடலால்‌ 
உணர்ந்ததும்‌ மெல்ல நடந்து அருகே வந்து கைகூப்பி 
தலைவணங்கியபின்‌ பார்வையை பக்கவாட்டில்‌ திருப்பி 
“கிளம்பிவிட்டீர்களா மாதுலரே?” என்றான்‌. “ஆம்‌. 
களைத்திருக்கிறேன்‌” என்றார்‌ சகுனி. 

“இவ்வண்ணம்‌ ஆனதற்காக நீங்கள்‌ வருந்துவீர்கள்‌ 
என்று தெரியும்‌ மாதுலரே” என்றான்‌ துச்சாதனன்‌ 
“எந்தையின்‌ ஆணை அது. அதற்கு என்‌ தமையனும்‌ 


நானும்‌ முழுமையாகவே கட்டுப்பட்டவர்கள்‌.” சகுனி 
“ஆம்‌” என்றார்‌. “அதற்காக தங்கள்‌ உள்ளம்‌ ஒருகணமும்‌ 
என்‌ தமையன்‌ மேல்‌ சினம்‌ கொள்ளலாகாது. அதை 
மன்றாடி கேட்டுக்கொள்ளவே நான்‌ வந்தேன்‌. எனக்கு 
என்‌ தமையன்‌ இறைவடிவம்‌. அவருக்கு தந்தை 
இறைவடிவம்‌. இவ்வுலகில்‌ எதுவும்‌ இந்த அர்ப்பணிப்பை 
விட மேலானதல்ல எங்களுக்கு.” 


சகுனி முகம்‌ மலர்ந்தார்‌. அருகே சென்று தன்‌ 
தலைக்குமேல்‌ இருந்த துச்சாதனனின்‌ தோள்‌ மீது கையை 
வைத்து “இச்சொற்களுக்காக நான்‌ உன்னை 
வாழ்த்துகிறேன்‌ மருகனே. உன்னை வீரர்களின்‌ 
மேலுலகுக்குக்‌ கொண்டுசெல்வது இந்தப்‌ பற்றேயாகும்‌” 
என்றார்‌. 


துச்சாதனன்‌ தலைதாழ்த்தி உதடுகளை 
அழுத்திக்கொண்டு “ஆனால்‌ இன்று என்‌ தமையன்‌ 
அவை நின்றபோது அவரைச்சூழ்ந்திருந்த அத்தனை 
முகங்களிலும்‌ தெரிந்த ஏளனம்‌ என்னைக்‌ கொல்கிறது 
மாதுலரே. அந்த சபை ஒற்றை முகம்‌ கொண்டு அவரை 
நோக்கி நகைப்பதாக எனக்குத்‌ தோன்றியது. எங்கும்‌ 
தலைவணங்காத என்‌ தமையன்‌ அங்கும்‌ ஒருகணம்கூட 
குன்றவில்லை. தன்‌ உள்ளத்தின்‌ விரிவால்‌ அவர்‌ 
அச்சிறுமையை வென்று அங்கே நின்றார்‌. ஆனால்‌...” 


சகுனி “மருகனே, அரசு சூழ்பவன்‌ ஒன்றை எப்போதும்‌ 
அறிந்துகொண்டே இருப்பான்‌. மானுடர்‌ என்ற பேரில்‌ 
பேருருவம்‌ கொண்டு இப்புவியை நிறைத்திருக்கும்‌ 
காமகுரோதமோகங்களின்‌ பெருந்தொகையை. அதன்‌ 
அளப்பரிய சிறுமையை. ஒவ்வொரு கணத்திலும்‌ அது 
வாழ்க்கைமேல்‌ கொண்டுள்ள பெரும்‌ சலிப்பை. அதைக்‌ 
கடந்து வாழ்வை பொருள்கொள்ளச்செய்ய அது செய்யும்‌ 
வீண்முயற்சிகளை...பேராசையும்‌ நன்றியின்மையும்‌ 
கோழைத்தனமும்‌ நிறைந்தது அது. எங்கும்‌ தீயதையே 
நோக்கும்‌. எதிலும்‌ தன்‌ சிறுமையையே பேருருவாக்கி 
கண்டுகொண்டுருக்கும்‌...” 


துச்சாதனனின்‌ பெருந்தோள்களில்‌ மேலும்‌ ஒருமுறை 
தட்டி “மக்கள்‌... அவர்களை ஆள்பவன்‌ வெல்கிறான்‌. 
ஆட்படுபவன்‌ அதனால்‌ அவமதிக்கப்பட்டு அழிகிறான்‌” 
என்றார்‌ சகுனி. “அவர்களை வெறுப்பவன்‌ அவர்களை 
வதைக்கத்தொடங்குவான்‌. அவர்களை வழிபடுபவன்‌ 
அவர்களால்‌ ஆட்டிப்படைக்கப்படுவான்‌. அவர்களை 
புரிந்துகொள்‌. அவர்களிடமிருந்து விலகியே இரு” 
என்றார்‌. 


திரும்பி தன்‌ அரண்மனைக்கு வந்ததுமே அருகே வந்த 
முதுசேவகர்‌ கிருதரிடம்‌ “என்‌ பயணப்பைகள்‌ 
சித்தமாகட்டும்‌. நான்‌ சற்றுநேரம்‌ கழித்து காந்தாரம்‌ 
திரும்புகிறேன்‌” என்றார்‌. கிருதர்‌ “இளவரசே” என்று 
தொடங்க “என்‌ பணி இங்கே முடிந்துவிட்டது கிருதரே” 
என்றார்‌ சகுனி. பெருமூச்சுடன்‌ “ஆம்‌” என்றார்‌ கிருதர்‌. 
பின்னர்‌ “படைகள்‌...” என்றார்‌. “நான்‌ மட்டும்‌...” 
என்றபின்‌ “என்‌ மெய்க்காவலர்களும்‌ உடன்வரட்டும்‌” 
என்றார்‌ சகுனி. 


மாலையில்‌ அவர்‌ கிளம்பிக்கொண்டிருக்கும்போது 
கெளரவர்கள்‌ சூழ துரியோதனன்‌ வந்தான்‌. சகுனி 
கூடத்தில்‌ அமர்ந்து யவன மதுவை 
அருந்திக்கொண்டிருந்தார்‌. மாளிகைமுற்றத்தில்‌ 
பன்னிரு குதிரைகளும்‌ பன்னிரு அத்திரிகளும்‌ 
நின்றிருந்தன. தோல்பைகளில்‌ பயணத்துக்கான 
உணவுப்பொருட்களும்‌ பிறவும்‌ அத்திரிகள்‌ மீது 
ஏற்றப்பட்டுக்கொண்டிருந்தன. துரியோதனன்‌ அவற்றை 
நோக்கியபடியே குதிரையில்‌ இருந்து இறங்கி 
மாளிகைப்படிகளில்‌ ஏறி கூடத்துக்கு வந்து வாயிலில்‌ 
நின்றான்‌. பின்னால்‌ துச்சாதனன்‌ நின்றான்‌. 


“வருக மருகனே, நான்‌ கிளம்பும்போது செய்தி 
அறிவிக்கலாமென்றிருந்தேன்‌” என்றார்‌ சகுனி. “தாங்கள்‌ 
அன்னையிடமும்‌ அரசரிடமும்‌ முறைப்படி விடைபெற்று 
அல்லவா செல்லவேண்டும்‌?” என்றான்‌ துரியோதனன்‌. 
“அவர்களை சந்தித்தபின்‌ என்னால்‌ செல்லமுடியாது. 
மாமன்னர்‌ என்னை ஒருபோதும்‌ கிளம்ப அனுமதிக்க 
மாட்டார்‌. அதை நான்‌ உறுதியாக அறிவேன்‌” என்றார்‌ 
சகுனி. துரியோதனன்‌ “ஆம்‌, அது உண்மை. தாங்கள்‌ 
கிளம்பிய செய்தி அறிந்தால்‌ அவர்‌ கண்ணீர்‌ விடுவார்‌” 
என்றான்‌. 


“ஆம்‌, இத்தனைநாள்‌ அவரது பேரன்பின்‌ நிழலில்‌ வாழும்‌ 
நல்லூழ்‌ பெற்றிருந்தேன்‌. கடன்‌ நிறைவாக அவருக்கு ஓர்‌ 
மாவீரனை மைந்தனாக உருவாக்கி அளித்திருக்கிறேன்‌. 
நன்று, வந்த பணி நிறைவுற்றது” என்றார்‌ சகுனி. “நீ 
இப்போது காந்தாரம்‌ வரமுடியாதென்று அறிவேன்‌. இங்கு 
உன்‌ பணிகள்‌ முடிந்தபின்னர்‌ அங்கே வா. நாம்‌ அங்கே 
பாலைவனவேட்டையை கற்போம்‌.” 


துரியோதனன்‌ வந்து பீடத்தில்‌ அமர்ந்தபடி “நான்‌ 
இப்போதேகூட வந்துவிடமுடியும்‌ மாதுலரே” என்றான்‌. 
“பிதாமகர்‌ ஒவ்வொருவருக்கும்‌ ஆணைகளை 
பிறப்பித்திருக்கிறார்‌. மாமன்னர்‌ நல்ல உடல்நலத்துடன்‌ 


இருப்பதனால்‌ தருமன்‌ முடிசூட 
விரைவுகொள்ளவேண்டியதில்லை என்கிறார்‌. தருமன்‌ 
தன்‌ தம்பியருடன்‌ நால்வகை மக்களையும்‌ ஐவகை 
நிலங்களையும்‌ கண்டு தெளிந்து திரும்பிவரவேண்டும்‌ 
என்று ஆணையிட்டிருக்கிறார்‌.” 


சகுனி புன்னகை செய்து “பிதாமகர்‌ விரைவு 
கொள்ளமாட்டார்‌ என நான்‌ அறிவேன்‌” என்றார்‌. 
துரியோதனன்‌ ஏறிட்டு நோக்க “மருகனே, அவர்கள்‌ 
யாதவக்‌ குருதி கொண்டவர்கள்‌. அஸ்தினபுரியின்‌ 
குடிகளில்‌ பெரும்பாலானவர்கள்‌ யாதவர்களும்‌ 
மலைக்குடிகளும்தான்‌. அவர்கள்‌ தருமனை ஏற்கலாம்‌. 
இங்குள்ள ஷத்ரியர்களிலும்‌ சிலர்‌ ஏற்கலாம்‌. ஆனால்‌ 
முதன்மையாக ஏற்றாகவேண்டியவர்கள்‌ 
ஆரியவர்த்தத்தின்‌ ஷத்ரிய அரசர்கள்‌. அங்குள்ள 
உயர்குடியினர்‌” என்றார்‌. 


“அத்துடன்‌ அஸ்தினபுரியின்‌ சமந்த அரசுகளும்‌ 
சிற்றரசுகளும்‌ துணையரசுகளும்‌ தருமனை 
ஏற்கவேண்டும்‌. அது எளிதில்‌ நிகழக்கூடியது அல்ல. 
பாண்டவர்கள்‌ யாதவ அரசியின்‌ மைந்தர்கள்‌ என்பதை 
ஒருபோதும்‌ அவர்கள்‌ மறக்க மாட்டார்கள்‌. தருமனுக்கு 
இளவரசுப்பட்டம்‌ சூட்டப்பட்ட செய்தி அவர்களை சினம்‌ 
கொள்ளச்செய்யும்‌. அதையே காரணமாகக்‌ காட்டி 
அஸ்தினபுரிக்கு எதிரான மனநிலையை உருவாக்கவும்‌ 
அணிதிரட்டவும்‌ முயல்வார்கள்‌. இப்போதே செய்திகள்‌ 
பறக்கத்‌ தொடங்கியிருக்கும்‌” சகுனி சொன்னார்‌. 


“ஆகவேதான்‌ பிதாமகர்‌ தருமனை காடேகச்‌ சொல்கிறார்‌. 
அது போதிய காலத்தை பிதாமகருக்கு அளிக்கும்‌. அவர்‌ 
ஒவ்வொரு நாட்டுக்காக தூதர்களை அனுப்புவார்‌. 
ஷத்ரியர்களை தேற்றி வாக்குறுதிகள்‌ அளித்து தன்‌ 
வயப்படுத்துவார்‌. அவர்கள்‌ தருமனை ஏற்றபின்னரே 
அவன்‌ முடிசூடுவான்‌” என்றார்‌ சகுனி. “ஆம்‌, அது 
விதுரரின்‌ திட்டமாகவும்‌ இருக்கலாம்‌” என்றான்‌ 
துரியோதனன்‌. 


“இந்த காடேகலே ஒரு சிறந்த சூழ்ச்சி. இந்தப்பயணத்தில்‌ 
தருமன்‌ முனிவர்களையும்‌ வைதிகர்களையும்‌ கண்டு 
வாழ்த்து பெறுவான்‌. அவன்‌ எந்தெந்த முனிவர்களை 
சந்தித்தான்‌ என்பதும்‌ எவர்‌ அவன்‌ மணிமுடியை 
வாழ்த்தினார்‌ என்பதும்‌ சூதர்கதைகளாக நாடெங்கும்‌ 
பரப்பப்படும்‌. அவை மெல்லமெல்ல அவனுக்கு 
மக்களின்‌ ஒப்புதலை பெற்றுத்தரும்‌.” 


சகுனி புன்னகைத்து “கூடவே பீமனின்‌ வீரச்செயல்களும்‌ 
அர்ஜுனனின்‌ வெற்றிச்செய்திகளும்‌ சூதர்கள்‌ வழியாக 
மக்களிடம்‌ வந்து சேர்ந்துகொண்டே இருக்கும்‌” என்றார்‌. 
“அவர்கள்‌ எளியவர்களைக்‌ காத்த செய்திகள்‌. 
தீயவர்களை அழித்த மெய்சிலிர்ப்பூட்டும்‌ கதைகள்‌. 
குழந்தைகள்‌ மட்டுமல்ல பெரியவர்களும்‌ கதைகளை 
விரும்புகிறார்கள்‌. கதைகளில்‌ வாழ முந்துகிறார்கள்‌. 
எனென்றால்‌ வாழ்க்கையில்‌ எதற்கும்‌ விடைகள்‌ இல்லை. 
கதைகள்‌ திட்டவட்டமான முடிவுகொண்டவை.” 


சகுனி தலைகுனிந்து தன்னைநோக்கிச்‌ சொல்பவர்‌ என 
“இன்னும்‌ சில ற்ப வ்‌ அவர்கள்‌ பாரதவர்ஷம்‌ 
போற்றும்‌ அறச்செல்வர்களாகவும்‌ மாவீரர்களாகவும்‌ 
காவியப்புகழ்‌ பெற்றுவிடுவார்கள்‌. அதன்பின்‌ குலம்‌ 
பற்றிய கசப்புகள்‌ எஞ்சியிருக்காது” என்றார்‌. “அத்துடன்‌ 
இப்பயணத்திலேயே தருமன்‌ ஒரு பெரும்‌ சுயம்வரத்திற்குச்‌ 
சென்று முதன்மையான ஷத்ரிய குலம்‌ ஒன்றில்‌ இருந்து 
இளவரசியை மணப்பான்‌... அதற்கும்‌ பிதாமகர்‌ 
திட்டமிட்டிருப்பார்‌.” 


“எதுவேண்டுமானாலும்‌ நிகழட்டும்‌. நான்‌ 
ஆர்வமிழந்துவிட்டேன்‌” என்றான்‌ துரியோதனன்‌. “நான்‌ 
இங்கிருக்கப்போவதில்லை. அவர்கள்‌ கிளம்பியதும்‌ 
நானும்‌ கிளம்பலாமென்றிருக்கிறேன்‌. கதாயுதப்‌ 
பயிற்சியை முழுமையாக அடையவேண்டுமென 
விரும்புகிறேன்‌. துரோணரிடமிருந்து நான்‌ கற்றவை 
அடிப்படைகள்‌ மட்டுமே. இப்போது என்னிடமிருப்பது 
நானே அடைந்த பயிற்சி. மேலும்‌ கற்றாகவேண்டும்‌.” 


“நீ செல்லவேண்டியது மதுராபுரிக்கு” என்றார்‌ சகுனி. 
“அங்கே யாதவராகிய வசுதேவரின்‌ மைந்தர்‌ பலராமரை 
நாடிச்செல்‌. இன்று இப்பாரதவர்ஷத்தில்‌ அவரே 
முதன்மையான கதாயுத வீரர்‌.” துரியோதனன்‌ தயங்கி 
“ஆனால்‌ அவர்‌ யாதவர்‌. அவர்‌ எனக்கு...” என்றான்‌. 
“மருகனே, நல்லாசிரியர்கள்‌ குலம்‌ இனம்‌ என்னும்‌ 
அடையாளங்களுக்கு அப்பாற்பட்டு மாணவர்களை 
மதிப்பிடுபவர்கள்‌. பலராமர்‌ அத்தகையவர்‌ என நான்‌ 
உறுதியாகவே அறிவேன்‌” என்றார்‌ சகுனி. 


“அவ்வண்ணம்‌ ஆகுக!” என்றான்‌ துரியோதனன்‌. 
“ஆசிரியன்‌ தெய்வங்களுக்கு நிகர்‌. தவத்தால்‌ 
தெய்வங்களை கனியச்செய்து கல்வி என்னும்‌ வரத்தைப்‌ 
பெறவேண்டும்‌. தவத்தால்‌ அடையப்பெறாத கல்வி 
பயனற்றது” என்றார்‌ சகுனி. துரியோதனன்‌ “நான்‌ 
அவரிடம்‌ பயில்வேன்‌, இது உறுதி” என்றான்‌. 


துச்சாதனன்‌ “நானும்‌ தம்பியரும்‌ இங்கே 
இருந்தாகவேண்டும்‌ என்கிறார்‌ தமையன்‌” என்றான்‌. 
“ஆம்‌, என்‌ இடத்தில்‌ இவன்‌ இருந்து தம்பியரை 
நடத்தவேண்டும்‌ என ஆணையிட்டேன்‌” என்று 
துரியோதனன்‌ சொன்னான்‌. ”மேலும்‌ நான்‌ இல்லாதபோது 
நானாக இருக்கவும்‌ அவன்‌ கற்றாகவேண்டும்‌.” சகுனி 
நகைத்தார்‌. 


“கர்ணன்‌ வில்வித்தை கற்பதற்காக செல்கிறான்‌. 
பரசுராமரையே தேடிச்செல்லவிருப்பதாக சொல்கிறான்‌” 
என்று துரியோதனன்‌ சொன்னான்‌. சகுனி “அதுவும்‌ 
உகந்ததே. இனி அவனுக்கு அவரன்றி எவரும்‌ 
கற்பிக்கமுடியாது” என்றார்‌. “குடம்‌ நிறைவதை அதுவே 
அறியும்‌ என ஒரு பழமொழி உண்டு. அவன்‌ தனக்குரிய 
கல்வி கிடைக்கும்‌ வரை அமையமாட்டான்‌.” 


பின்‌ பெருமூச்சுடன்‌ எழுந்து “மருகனே என்‌ விடைபெறல்‌ 
ஓலைகளை உங்களிடமே அளிக்கிறேன்‌. உங்கள்‌ 
அன்னையிடமும்‌ அரசரிடமும்‌ பிதாமகரிடமும்‌ 
விதுரரிடமும்‌ அளியுங்கள்‌” என்றார்‌ சகுனி. 
துரியோதனனும்‌ கெளரவர்களும்‌ கண்களில்‌ கண்ணீர்‌ 
வழிய சகுனியின்‌ கால்களைத்‌ தொட்டு வணங்கினர்‌. 
அவர்கள்‌ ஒவ்வொருவரையாக கட்டித்தழுவி சகுனி 
விடைபெற்றார்‌. 


அஸ்தினபுரியை இருளில்‌ கடக்கவேண்டும்‌ என்பது 
சகுனியின்‌ திட்டமாக இருந்தது. அது ஏன்‌ என அவர்‌ 
அகம்‌ உணர்ந்திருந்தது. அந்தத்‌ தன்னுணர்வு அவரை 
கூசவும்‌ வைத்தது. அஸ்தினபுரியின்‌ மக்களின்‌ 
விழிகளில்‌ நிறைந்திருந்த ஏளனத்தை அவர்‌ அஞ்சினார்‌. 
அந்த ஏளனம்‌ கழுத்தைத்‌ தொட்ட கூர்வாள்‌ முனைபோல 
எப்போதும்‌ உடனிருந்தது. 


நகரைவிட்டு விலகும்போதும்‌ அஸ்தினபுரியின்‌ 
எல்லைகளை கடக்கும்போதும்‌ எவரும்‌ காணாமல்‌ 
விலகிவிடவேண்டுமென்ற எச்சரிக்கையும்‌ பதற்றமும்‌ 
மட்டுமே இருந்தன. அது நல்லது என்றுகூட தோன்றியது. 
அந்தக்கணத்தில்‌ மேலோங்கிவிடக்கூடும்‌ என அவர்‌ 
அஞ்சிய துயரத்தையும்‌ கசப்பையும்‌ அந்த 
மேலோட்டமான உணர்ச்சிகள்‌ மறைத்து ஒத்திப்போட்டன. 
பந்தங்கள்‌ கூட வேண்டாம்‌ என்று சொல்லிவிட்டார்‌. 
இருளுக்குள்‌ குளம்படி ஓசைகள்‌ மட்டுமே ஒலிக்க நகர்‌ 
நீங்கி நாடு நீங்கினார்‌. ஒளிமிக்க பல்லாயிரம்‌ 
பந்தங்களுடன்‌ வந்தவன்‌ இருளில்‌ திரும்பிச்சென்றான்‌ 
என்று சூதர்கள்‌ பாடுவார்கள்‌. 


காலையில்‌ சப்தசிந்துவை அடைந்தபோது எழுந்த 
விடுதலை உணர்வை அவரே வியந்துகொண்டார்‌. 
அவரது இறுகிய உடல்‌ நெகிழ்ந்தது. குதிரையில்‌ உடலை 
எளிதாக்கி அமர்ந்துகொண்டு காலை ஒளி பரவிய 
வயல்வெளிகளை நோக்கிக்கொண்டிருந்தார்‌. ஆனால்‌ 
ஒரு சொல்லும்‌ பேசவில்லை. அந்த விடுதலை உணர்வின்‌ 
நிம்மதி திரும்பிச்செல்வதன்‌ கசப்பை எழாமலாக்கியது. 
மிகப்பெரிய உணர்வு ஒன்று அகத்தில்‌ திரண்டு 
நின்றிருந்தது. அதை சின்னஞ்சிறிய உணர்ச்சிகளால்‌ 
மறைக்கமுடிந்தது. அலைகள்‌ மறைக்கும்‌ கடல்போல 
அப்பால்‌ இருந்தது அகம்‌. 


இரவில்‌ படுத்ததுமே தூங்கமுடிந்தது. காலை எழுந்ததும்‌ 
கனவில்‌ இருந்து விழித்தெழுந்தது போலத்‌ தோன்றியது. 
பதினெட்டாண்டுக்காலம்‌ ஒரு கனவு நீடிக்கமுடியுமா 
என்ன? பதினெட்டாண்டுகளா என உடனே அகம்‌ 
வியந்தது. பதினெட்டு ஆண்டுகள்‌ ஒவ்வொரு நாளும்‌ 
காத்திருந்து காலத்தை சுமந்திருக்கிறேன்‌... 


முற்றத்தில்‌ நடந்து பாலையின்‌ விளிம்பை அடைந்தார்‌. 
இரவெல்லாம்‌ வீசிய காற்றில்‌ செம்மணல்பரப்பு 
அலையலையாக படிந்திருந்தது. எப்போதும்‌ அசைந்து 
உருமாறிக்கொண்டிருக்கும்‌ பாலைமணல்‌ உயிருள்ளது. 
எதையோ உச்சரித்துக்கொண்டே இருக்கும்‌ பித்தனின்‌ 
உதடு போல. அதன்மேல்‌ முட்புதர்கள்‌ இரவின்‌ காற்றில்‌ 
சுழன்று பதித்த அரைவட்டங்கள்‌ தெரிந்தன. சிற்றுயிர்கள்‌ 
ஊர்ந்து சென்ற கோடுகள்‌. சிறிய குழிக்குள்‌ காலடிக்கு 
அஞ்சி மூழ்கி மறைந்த பூச்சிகள்‌... 


அப்போதுதான்‌ சகுனி அந்தக்‌ காலடித்தடத்தைக்‌ 
கண்டார்‌. குனிந்து அதை நோக்கி அது முதிய ஓநாய்‌ 
என்று அறிந்தார்‌. இரவெல்லாம்‌ கூடாரத்தின்‌ அருகே 
சிறிய மணல்மேட்டில்‌ அது அமர்ந்திருக்கிறது என்று 
தெரிந்தது. பசித்த ஓநாய்‌. குருதிவாசனைதேடி 
வந்திருக்கிறது. எவரேனும்‌ இரவில்‌ தனியாக 
வந்திருந்தால்‌ தாக்கியிருக்கும்‌. அது அருகில்‌ 
எங்கோதான்‌ இருக்கும்‌. ஒரு சோலைப்புதருக்குள்‌ 
மென்புழுதியில்‌ ஒடுங்கி இரவுக்காகக்‌ காத்திருக்கும்‌. 
பசித்து தனித்து... 


[image] 
ஓவியம்‌: ஷண்முகவேல்‌ 
சகுனி அந்தக்‌ காலடித்தடத்தைத்‌ தொடர்ந்து 


நடக்கத்தொடங்கினார்‌. அதன்‌ விழிகளை 
நோக்கவேண்டும்‌ போலிருந்தது. அதனுடன்‌ ஒரு 
சொல்லேனும்‌ பேசிவிடலாமென்று தோன்றியது. 


வெண்முரசு அனைத்து விவாதங்களும்‌ 

சகுனி அந்த காலடிச்சுவடுகளை கூர்ந்து நோக்கியபடி 
நடந்தார்‌. முதல்‌ சிலகணங்களுக்கு அது மிக 
அயலானதாக, அறியமுடியாத குறிகளால்‌ ஆனதாகத்‌ 
தோன்றியது. மெல்லமெல்ல அவர்‌ அகத்தில்‌ நினைவுகள்‌ 
விழித்துக்கொண்டன. அந்த காலடிச்சுவடுகள்‌ அவர்‌ 
அறிந்த மொழியின்‌ எழுத்துக்களாக ஆயின. பெரும்‌ 
பரவசத்துடன்‌ அவர்‌ அதை வாசித்தறிந்தார்‌. 
மேலும்மேலும்‌ பொருள்கொண்டு விரிந்தபடியே சென்றது 
அது. 


அது ஒரு முதிய ஓநாய்‌. அதன்‌ முன்னங்கால்கள்‌ சற்று 
வளைந்து பாதங்கள்‌ வெளிப்பக்கமாக திரும்பியிருந்தன. 
பின்னங்கால்கள்‌ ஒன்றுடன்‌ ஒன்று 
முட்டிக்கொள்வதுபோல ஒடுங்கியிருந்தன. ஒரு கால்‌ 
சற்று உயிரற்றது என்று தெரிந்தது. மணலில்‌ கோடு 
விழும்படி அக்காலை அது இழுத்து இழுத்து 
வைத்திருந்தது. முன்னங்காலின்‌ விசையிலேயே அது 
சென்றிருந்ததை நோக்கினால்‌ நெடுநாள்‌ பசியில்‌ அது 
வயிறு ஒட்டி மெலிந்து போயிருப்பது தெரிந்தது. 


ஓநாயின்‌ எச்சில்‌ விழுந்து மணலில்‌ மெல்லச்‌ சுருண்டு 
உலர்ந்து பொருக்குத்தடமாக கிடந்தது. அவர்‌ குனிந்து 
மூக்கை வைத்து அதன்‌ வாசத்தை உணர்ந்தார்‌. 
சீழ்நாற்றம்‌ இருந்தது. ஓநாயின்‌ நெஞ்சு பழுத்துவிட்டது. 
அது உயிர்விட்டிருந்தால்கூட வியப்பில்லை. பின்னர்‌ 
அவர்‌ அதன்‌ மெல்லிய முனகலை கேட்டார்‌. நெடுநேரம்‌ 
முன்னரே அவரது மணத்தை அது அறிந்துவிட்டிருக்கும்‌. 


ஆனால்‌ அது முனகுகிறது. ஓநாய்கள்‌ பொதுவாக 
அயலவரை அறிந்தால்‌ பகலில்‌ ஓசையின்றி 
புதர்களுக்குள்‌ ஒண்டிக்கொள்ளும்‌. அப்படியென்றால்‌ 
அவரை அது அழைக்கிறது. சகுனி நிமிர்ந்து நின்றார்‌. 
பாலைவன ஓநாய்களின்‌ முனகல்கள்‌ நெடுந்தூரம்‌ 
கேட்குமா என்ன? அல்லது பாலையின்‌ பேரமைதி அதை 
ஏந்தி நிற்கின்றதா? தொலைவில்‌ ஒரு சிறிய 
முட்புதர்த்தொகை தெரிந்தது. அங்கேதான்‌ அது 
கிடக்கிறது. புழுதிக்குள்‌ சுருண்டு. அவரை உணர்ந்ததும்‌ 
முன்காலை ஊன்றி தலையைத்‌ தூக்கி ஈர நாசியை 
கூர்த்து பழுத்த விழிகளால்‌ நோக்கி அழைக்கிறது. 


அவர்‌ அந்த முட்காட்டை நோக்கி மணலில்‌ 
இறங்கிச்சென்றார்‌. மென்மணலில்‌ நாகம்‌ ஒன்று 
வளைந்து சென்ற தடம்‌ தெரிந்தது. மணல்கதுப்பில்‌ 
எலும்புகள்‌ பாதிபுதைந்து கிடந்தன. நெடுங்காலமாக 
வெயிலில்‌ கிடந்து வெண்களிமண்‌ ஓடுகளாக ஆகிவிட்ட 
தலையோடுகள்‌, விலாவெலும்புகள்‌. காற்று மணலை 
அள்ளி புதர்மேல்‌ பொழியும்‌ ஒலி 
கேட்டுக்கொண்டிருந்தது. 


பாலைநிலம்‌ பெருந்தனிமையின்‌ பருவெளி. ஆனால்‌ 
அங்கே நின்றிருக்கையில்‌ பல்லாயிரம்‌ விழிகளால்‌ 
பார்க்கப்படுவதாகவும்‌ உணரமுடியும்‌. அங்கே விடாயில்‌, 
பசியில்‌, அச்சத்தில்‌, தனிமையில்‌ இறந்தவர்களின்‌ 
ஆவிகள்‌ வாழும்‌ என்று இளவயதிலேயே கேட்டிருக்கிறார்‌. 

னால்‌ அங்கே ஆவிகளும்‌ உயிர்வாழ முடியாது என்று 
படும்‌. சூரியனின்‌ கடும்வெம்மை அவற்றையும்‌ உறிஞ்சி 
எடுத்துவிடும்‌. 


அப்படியென்றால்‌ எஞ்சியிருக்கக்கூடியவை அந்த 
இறக்கும்‌ உயிர்களின்‌ விழிகளின்‌ இறுதிப்பார்வையின்‌ 
ஒளிகள்‌. எவராலும்‌ பார்க்கப்படாதவை. எவரையும்‌ 
பார்க்காதவை. அத்தகைய பெருந்தனிமையை 
தெய்வங்கள்‌ பின்னர்‌ ஒருபோதும்‌ 
நிறைத்துவிடமுடியாது. அவற்றை காலத்தால்‌ 
அழித்துவிடமுடியாது. எவ்வகையிலோ அவை அங்கே 
நிறைந்திருக்கின்றன. 


ஒருவர்‌ தன்னுள்‌ எழும்‌ வீண்‌ எண்ணங்களை வெல்வதே 
பாலையை எதிர்கொள்வதற்கான முதல்பயிற்சி என 
சிறுவயதிலேயே சகுனி கற்றிருந்தார்‌. வெறும்‌ உடலாக 
பாலையை எதிர்கொள்ளவேண்டும்‌. நம்பிக்கையை 
இழக்காமலிருக்க, இறுதிக்கணம்‌ வரை போராட உடலால்‌ 
முடியும்‌. உள்ளத்தால்‌ அது 
வதைக்கப்படாமலிருக்கவேண்டும்‌. 
வழிதவறச்செய்யாமலிருக்கவேண்டும்‌. ஆனால்‌ 
பாலையில்‌ பிறந்து வளர்ந்து மறையும்‌ பழங்குடிகளான 
லாஷ்கரர்களுக்கு அது இயலக்கூடியதாக இருக்கலாம்‌. 
பாலைக்கு அப்பால்‌ அவர்கள்‌ எதையும்‌ 
அறிந்திருக்கமாட்டார்கள்‌. அப்பால்‌ ஒரு கணமேனும்‌ 
விழிசெலுத்தியவர்களால்‌ அது இயலாது. அவர்கள்‌ 
உள்ளங்கள்‌ உடலை ஆள்பவை. 


அவர்‌ ஓநாயின்‌ வாசத்தை நன்கு அறிந்தார்‌. மண்ணில்‌ 
மட்கிய முடியும்‌ தோலும்‌ கலந்த வீச்சம்‌ அது. ஓநாய்‌ 
முனகலை நிறுத்திவிட்டு அவருக்காகக்‌ காத்திருந்தது. 


அவர்‌ நெருங்க நெருங்க அதன்‌ நோக்கை தன்‌ முகத்தில்‌ 
அவரால்‌ உணரமுடிந்தது. 


அவர்‌ அதன்‌ விழிகளைத்தான்‌ முதலில்‌ பார்த்தார்‌. இரு 
கூழாங்கற்கள்‌ போல ஒளியற்ற பழுப்புநிற விழிகள்‌ 
அவர்மேல்‌ படிந்திருக்க ஓநாய்‌ தன்‌ முன்னங்கால்கள்‌ 
மேல்‌ முகத்தை வைத்து முள்மரத்தின்‌ தாழ்ந்த 
இலைகளுக்கு அடியில்‌ சிறிய மணல்குழிக்குள்‌ கிடந்தது. 
அதன்‌ கண்ணீர்‌ வழிந்த தடம்‌ முகத்தில்‌ இரு 
கருவிழுதுகளாக இறங்கியிருந்தது. அவர்‌ அசையாமல்‌ 
நின்று அதை நோக்கினார்‌. ஓநாய்‌ துயரத்துடன்‌ 
புன்னகை செய்தது. 


புன்னகையா? “ஏன்‌, புன்னகை செய்யக்கூடாதா? என்றும்‌ 
நாங்கள்‌ உன்னை அடையாளம்‌ 
கண்டுகொண்டிருக்கிறோம்‌” என்றது ஓநாய்‌. அவர்‌ 
திகைத்து “ஓநாய்‌ பேசுவதா?” என்றார்‌. “நாங்கள்‌ 
உன்னிடம்‌ பேசாத சந்திப்புகளே இல்லை. நீ அப்போது 
அவற்றை கேட்பதில்லை. உன்னுள்‌ ஓடும்‌ எண்ணங்கள்‌ 
எங்கள்‌ குரலை மறைக்கும்‌. ஆனால்‌ பின்னர்‌ உன்‌ 
கனவில்‌ எங்கள்‌ சொற்களை நீ மீட்டெடுப்பாய்‌.” 


“ஆம்‌” என்றார்‌ சகுனி. “நீங்கள்‌ என்னிடம்‌ பேசியவை 
ஏராளம்‌. எந்த நூலைவிடவும்‌ எந்த ஆசிரியரைவிடவும்‌.” 
மெல்ல அதனருகே அமர்ந்து “உங்களை அன்றி 
எவரையும்‌ நான்‌ பொருட்படுத்தி சிந்தித்ததும்‌ இல்லை.” 
ஓநாய்‌ பெருமூச்சுடன்‌ “உன்னை சந்தித்ததில்‌ மகிழ்ச்சி. 
என்‌ பெயர்‌ ஜரன்‌. நான்‌ இறந்துகொண்டிருக்கிறேன்‌. 
அறிந்திருப்பாய்‌.” 


“ஆம்‌... உன்‌ நெஞ்சு பழுத்துவிட்டது” என்றார்‌ சகுனி. 
“அதற்கு முன்‌ என்‌ வயிறு உலர்ந்துவிட்டது. என்‌ குடல்கள்‌ 
எல்லாம்‌ எரிந்து கருகிவிட்டன. எங்கள்‌ வயிறுகளுக்குள்‌ 
ஜடரை என்னும்‌ அக்னி வாழ்கிறாள்‌. நூறு சிவந்த 
நாக்குகளும்‌ கரிய நிறக்கூந்தலும்‌ கொண்டவள்‌. 
அவளுக்கு நாங்கள்‌ அவியிட்டபடியே இருக்கவேண்டும்‌. 
ஊனும்‌ குருதியுமாக. அவி கிடைக்காவிட்டால்‌ அவள்‌ 
எங்கள்‌ குடல்களை உண்ணத்தொடங்குவாள்‌. எங்கள்‌ 
உடலை உண்டு இறுதியில்‌ ஆன்மாவை குடிப்பாள்‌.” 


“நான்‌ உணவுண்டு ஒருமாதமாகிறது. இந்தப்‌ பாலையின்‌ 
வெளியில்‌ பலநூறு காதம்‌ நான்‌ நடந்து அலைந்தேன்‌. 
அவ்வப்போது இங்குள்ள சிறுபூச்சிகளை நக்கி 
உண்டேன்‌. என்‌ ஜடரையை அச்சிறு ஆகுதி மேலும்‌ 
பொங்கி எழச்செய்தது. சிலநாட்களுக்குப்பின்‌ என்‌ 


வாலையே கடித்து உண்டேன்‌. அச்சுவையில்‌ மயங்கி பின்‌ 
என்‌ பின்னங்காலை கடித்தேன்‌. வலியையே 
சுவைக்கமுடியும்‌ என்று கண்டுகொண்டேன்‌. 
இச்சிலநாட்களில்‌ நான்‌ என்னையே உண்டு 
இங்கிருந்தேன்‌.” 


“நேற்று என்‌ கூடாரத்துக்கு வெளியே நீ அமர்ந்திருந்தாய்‌ 
அல்லவா?” என்று கேட்டார்‌ சகுனி. ஜரன்‌ விட்டமூச்சில்‌ 
மணல்துகள்கள்‌ பறந்தன. “ஆம்‌, உண்மையில்‌ நான்‌ 
அங்கே நாலைந்து நாட்களாகவே அமர்ந்திருக்கிறேன்‌. 
ஏன்‌ என்று எனக்குத்தெரியவில்லை. அங்கே உணவு 
வந்துசேரும்‌ என்ற காரணமில்லாத நம்பிக்கை எனக்குள்‌ 
முதலில்‌ எழுந்தது. பின்னர்‌ நான்‌ உணவை 
கற்பனைசெய்யத்‌ தொடங்கினேன்‌. வகைவகையான 
உணவுகளை. நான்‌ உண்ட அனைத்து உணவுகளையும்‌ 
கற்பனையில்‌ உண்டேன்‌.” 


“அதன்பின்னர்‌ நாவிலிருந்து எச்சில்‌ சொட்ட அங்கே 
வந்து அமர்ந்திருக்கலானேன்‌. உணவைத்தேடுவதை 
விட்டுவிட்டேன்‌. பின்னர்‌ அந்த இடத்தை 
எண்ணிக்கொண்டாலே எனக்கு எச்சில்‌ சுரக்கத்‌ 
தொடங்கியது. பசுங்குருதி. குரல்வளையைக்‌ கடித்துக்‌ 
கிழிக்கையில்‌ கொப்பளித்து இளம்சூடாகவும்‌ 
உப்புச்சுவையுடனும்‌ ஊன்வாசத்துடனும்‌ எழுந்துவந்து 
நாவை நனைத்து வயிற்றை நிறைக்கும்‌ அமுது...” 


“என்‌ வாழ்நாளில்‌ மிகச்சிறந்த உணவுகளை 
அறிந்திருக்கிறேன்‌. இளமையில்‌ நாங்கள்‌ நான்கு 
உடன்பிறந்தார்‌ ஒருமுறை ஒரு வழிதவறிய 
குதிரையைக்கிழித்து நாட்கணக்கில்‌ உண்டோம்‌. 
வளர்ந்து தனியனானபின்னர்‌ ஓர்‌ எருதை நான்‌ மட்டுமே 
உண்டிருக்கிறேன்‌. ஆனால்‌ இந்த பாலைமணல்குவையில்‌ 
அமர்ந்து நான்‌ உண்ட உணவை எப்போதுமே 
உண்டதில்லை. இந்த உணவு உண்ண உண்ணக்‌ 
குறையாதது. எத்தனை உண்டாலும்‌ நிறையாததும்கூட.” 


“அப்போதுதான்‌ நீங்கள்‌ வருவதைக்‌ கண்டேன்‌” என்றது 
ஜரன்‌. “நெடுந்தொலைவில்‌ குதிரைகளின்‌ காலடி ஓசை 
கேட்டது. கழுதைகளின்‌ காலடிகள்‌ தனித்துக்கேட்டன. 
குதிரைகளின்‌ வியர்வை மணம்‌. மிக இனியது அது. 

னால்‌ அப்போது என்‌ ஊன்சுவையை கலைக்கின்றன 
அவை என எரிச்சலே கொண்டேன்‌. நீங்கள்‌ நெருங்கி 
வந்து அப்பால்‌ கூடாரமடித்தீர்கள்‌. உன்னை நான்‌ 
கண்டேன்‌.” 


“உன்னைக்‌ கண்டதும்‌ நானறிந்தேன்‌, நான்‌ காத்திருந்தது 
உனக்காக என்று” என்றது ஜரன்‌. “நீ யாரென்று நான்‌ 
நன்றாகவே அறிவேன்‌. காந்தார இளவரசன்‌. என்‌ 
மூதாதையர்‌ உன்னுடன்‌ வேட்டைவிளையாட்மல்‌ 
மறுபக்கம்‌ நின்று ஆடியிருக்கிறார்கள்‌. உன்னைப்பற்றிய 
சொற்கள்‌ எங்கள்‌ குலத்தில்‌ வழங்கி வருகின்றன. 
உன்னை நாங்கள்‌ பீதன்‌ என்று பெயரிட்டு 
அழைக்கிறோம்‌. சுண்ணம்‌ போல வெளுத்தவன்‌ நீ.” 


“நான்‌ அறிந்தேன்‌, அங்கே நான்‌ இருப்பது என்‌ 
இறுதிக்காகத்தான்‌ என்று. என்னால்‌ ஒரு சிறிய 
கழுதையைக்கூட பிடிக்க முடியாது. அவற்றின்‌ ஒரு சிறிய 
உதையை என்‌ உடல்‌ தாளாது. இரவெல்லாம்‌ அங்கே 
இருந்தேன்‌. வியப்பு என்னவென்றால்‌ நான்‌ 
ஆற்றலற்றவன்‌ என்று குதிரைகளும்‌ கழுதைகளும்‌ 
அறிந்திருந்தன என்பதே. அவை என்னை 
பொருட்படுத்தவில்லை. மூத்தபெண்குதிரை 
என்னைப்பற்றிய அறிவிப்பை அளித்ததும்‌ ஒரு 
இளம்கழுதை நகைத்தது.” 


“உன்னை எண்ணியா?” என்றார்‌ சகுனி. “ஆம்‌, 
என்னைப்பற்றி சொல்லித்தான்‌. நான்‌ நெருங்கமாட்டேன்‌ 
என்று அவை அறிந்திருந்தன. ஒரு குதிரை 
பின்பக்கத்தை என்னை நோக்கித்‌ திருப்பியது. அது சூடு 
அடைந்து கருக்குருதி வழிந்துகொண்டிருந்தது. 
ஓநாய்களுக்கு மிக உகந்த மணம்‌ அது. அது என்னை 
சீண்டியது. வந்துபார்‌ என்றது. வழக்கமாக ஓநாய்கள்‌ 
சீண்டப்படும்‌. சென்று தாக்கி உதைவாங்கி சாகும்‌. 
ஆனால்‌ நான்‌ அதை பொருட்படுத்தவேயில்லை.” 


“நான்‌ உன்னை கேட்டுக்கொண்டிருந்தேன்‌. நீ 
பெருமூச்சுவிட்டுக்கொண்டு புலித்தோல்‌ மஞ்சத்தில்‌ 
புரண்டுபுரண்டு படுத்தாய்‌. பின்னர்‌ துயிலில்‌ ஆழந்த பது 
உன்‌ மூச்சை மட்டும்‌ கேட்டுக்கொண்டிருந்தேன்‌ மல்‌ 
நடந்து உன்‌ கூடாரத்துக்குள்‌ வந்து உன்னை க்க. 
நோக்க விரும்பினேன்‌. ஆனால்‌ வாயிலில்‌ காவலிருந்தது. 
விடியும்‌ வரை காத்திருந்த பின்‌ திரும்பிவந்தேன்‌.” 


“இங்கே வந்து படுத்துக்கொண்டதும்‌ தெரிந்தது நீ தேடி 
வருவாய்‌ என்று. உனக்காக செவிகூர்ந்து 
காத்திருந்தேன்‌... நீ என்‌ மணல்மேட்டில்‌ வந்து நின்றதுமே 
உணர்ந்துவிட்டேன்‌. என்‌ செவிகள்‌ எழுந்தன. என்‌ பிடரி 
சிலிர்த்தது. நான்‌ முனகி உன்னை அமைக்கலானேன்‌.” 


“சொல்‌” என்றார்‌ சகுனி. “நீ என்னிடம்‌ 


சொல்லவிருப்பதென்ன?” ஜரன்‌ அவரை நோக்கி “நீ ஒரு 
ஓநாய்‌... அதை மறந்துவிட்டாயா? அதைமட்டுமே 
உன்னிடம்‌ கேட்கவிரும்பினேன்‌” என்றது. “தோல்வியை 
ஒப்புக்கொண்ட முதல்‌ ஓநாய்‌ என்று உன்னை நாங்கள்‌ 
தலைமுறைகள்‌ தோறும்‌ சொல்லிக்கொள்ள 
விழைகிறாயா என்ன?” 


சகுனி திகைத்து “ஆனால்‌...” என்று சொல்லத்தொடங்கி 
தன்‌ தலையை கையால்‌ பிடித்துக்கொண்டார்‌. “ஆம்‌, 
தோல்வியை ஒப்புக்கொண்டுதான்‌ திரும்பிவந்தேன்‌. என்‌ 
வாழ்க்கை முடிந்துவிட்டது என்று எண்ணினேன்‌.” ஜரன்‌ 
சினத்துடன்‌ “ஓநாயின்‌ வாழ்க்கை உயிர்பிரியும்‌ கணத்தில்‌ 
மட்டுமே முடிய முடியும்‌. நாம்‌ பசியின்‌ விசையால்‌ மட்டுமே 
வாழ்பவர்கள்‌... இப்புவியை இயக்கும்‌ 
முதற்பெருவல்லமை அதுவே” என்றது. 


“ஆனால்‌, நான்‌ என்ன செய்யமுடியும்‌. நெறிகள்‌, 
முறைகள்‌...” என சகுனி தொடங்க “நமக்கு ஏது நெறிகள்‌? 
என்‌ தெய்வம்‌ ஜடரை. அவள்முன்‌ கண்கூசாது, 
தலைகுனியாது வந்து நிற்கும்‌ ஒரு நெறி உண்டா என்ன? 
இருந்தால்‌ அதை என்னிடம்‌ கூறட்டும்‌ மானுடரின்‌ 
தெய்வங்கள்‌...” என்றது ஜரன்‌. “ஒருவருடம்‌ முன்பு 
அங்கே தெற்குப்பாலைச்சரிவில்‌ ஒரு பயணியர்குழு 
கைக்குழந்தை ஒன்றை விட்டுவிட்டுச்‌ சென்றது. இனிய 
சிறு குழந்தை. ஆனால்‌ கடும்‌ வெயிலில்‌ 
நோயுற்றுவிட்டது. உணவை உண்ண அதனால்‌ 
முடியவில்லை. உண்டால்‌ அக்கணமே அது இறக்கும்‌ என 
தெரிந்துவிட்டது.” 


“பாலையின்‌ நெறிகளின்படி அதை அவர்கள்‌ மணலில்‌ 
விட்டுவிட்டு திரும்பி நோக்காமல்‌ சென்றனர்‌. அதன்‌ 
அன்னையின்‌ பாதங்கள்‌ மட்டும்‌ ஒருமுறை இடறின. 
அதன்‌ தந்தை அவளை அள்ளி அணைத்து 
இழுத்துச்சென்றான்‌. அழுவதற்கு ஆற்றலில்லாத 
குழந்தை முனகியபடி மணலில்‌ கிடந்து பெரிய 
விழிகளால்‌ அவர்கள்‌ செல்வதை 
நோக்கிக்கொண்டிருந்தது. உப்பிய வயிறும்‌ மெலிந்த 
கைகால்களும்‌ கொண்டது. பெரிய தவளை போல. 
அதனால்‌ அசையக்கூட முடியாதென நினைத்தேன்‌. 
ஆனால்‌ இறுதி உயிராற்றலுடன்‌ எழுந்து கைகளை 
ஊன்றி மெல்லிய கால்களை இழுத்துக்கொண்டு 
அந்தப்பாதத்‌ தடங்களைப்பின்பற்றி தவழ்ந்து சென்றது.” 


“நெடுந்தூரம்‌ அது அவர்களின்‌ வழியை தொடர்ந்தது. 
பின்னர்‌ தளர்ந்து அது மணலில்‌ விழுந்து முகம்‌ புதைத்து 


மூச்சிரைத்தபோது நான்‌ சென்று அதனருகே நின்றேன்‌. 
என்‌ நிழல்‌ கண்டு தலைதூக்கியது. “மைந்தா, பாலையின்‌ 
நெறியை நானும்‌ கடைபிடிக்கவேண்டும்‌, அறிக” என்று 
அதனிடம்‌ சொன்னேன்‌. “இன்னும்‌ சற்று நேரம்‌, இன்னும்‌ 
ஒரு கணம்‌' என்று அது என்னிடம்‌ விழிகளால்‌ 
இறைஞ்சியது. அவ்வாறே ஆகுக என நான்‌ அதனருகே 
கால்மடித்து நாவால்‌ வாயை நக்கியபடி 
அமர்ந்துகொண்டேன்‌.” 


“அது மேலும்‌ மேலும்‌ தவழ்ந்தது. காலடித்தடங்கள்‌ 
காற்றில்‌ மறைந்தன. திசைகளில்லாத வெறுமை அதைச்‌ 
சூழ்ந்தது. நான்‌ அதனிடம்‌ “போதுமா?” என்று கேட்டேன்‌. 
“இன்னும்‌ ஒருகணம்‌... ஒரே ஒரு கணம்‌” என்று அது 
கெஞ்சியது. உயிரின்‌ ஆற்றலை எண்ணி வியந்தபடி 
அமர்ந்திருந்தேன்‌. என்‌ வாயிலிருந்து எச்சில்‌ விழுந்து 
மணலில்‌ உலர்ந்துகொண்டிருந்தது.” 


“அப்பால்‌ இரண்டு பாலைவனக்கழுகுகள்‌ வந்து 
சிறகுமடித்து அமர்ந்து இறகற்ற கழுத்துக்களை நீட்டின. 
அவர்களில்‌ பக்ஷன்‌ என்பவனை நான்‌ அறிவேன்‌. 
நாங்கள்‌ பகிர்ந்துண்ட உணவுகள்‌ பல. என்னை இன்று 
அவன்‌ உண்பான்‌. பக்்‌ஷன்‌ “ஏன்‌ பொறுத்திருக்கிறாய்‌? 
நாங்கள்‌ உணவுண்டு பலநாட்களாகின்றன” என்றான்‌. 
“அது இன்னும்‌ ஒரு கணம்‌ என்கிறது” என்றேன்‌. 
“எதற்காக?” என்று அவன்‌ தோழன்‌ கேட்டான்‌. 
“தோழர்களே, ஒருகணமே ஆயினும்‌ வாழ்க்கை இனியது 
அல்லவா?” என்றேன்‌.” 


“பக்ஷன்‌ 'ஆம்‌' என்றான்‌. அவர்கள்‌ கழுத்து புதைத்து 
அமர்ந்துகொண்டார்கள்‌. பின்னர்‌ பக்ஷன்‌ தலைதூக்கி 
“முடிவெடு” என்றான்‌. நான்‌ குழந்தையிடம்‌ “என்ன 
சொல்கிறாய்‌?” என்றேன்‌. அது மேலும்‌ ஒரு முறை கையை 
எடுத்துவைத்து “ஒரேமுறை... ஒரேகணம்‌' என்றது. 
“இல்லை. இனி பாலையில்‌ கருணைக்கு இடமில்லை” 
என்று சொல்லி அதை அணுகி அதன்‌ கழுத்தை 
கவ்வினேன்‌. “ஒரே கணம்‌...” என்று அது சொன்ன 
சொல்லையே கடித்தேன்‌. காற்றாக அது என்‌ வாய்க்குள்‌ 
சென்றது.” 


“அந்தப்பசுங்குருதியை உண்டு என்னுள்‌ ஜடரை 
நடமிட்டாள்‌. அதற்குள்‌ அவர்களும்‌ நெருங்கிவிட்டனர்‌. 
சிறிய இதயத்தை எனக்காக பக்ஷன்‌ 
விட்டுக்கொடுத்தான்‌. “துடிக்கிறது” என்றேன்‌. “ஆம்‌, அதில்‌ 
நிறைய கனவுகள்‌ இருக்கும்‌ என்று என்‌ தாய்‌ சொல்வாள்‌” 
என்று பக்ஷன்‌ சொன்னான்‌. “அவற்றை பறவைகள்‌ 


உண்ணலாகாது. ஏனென்றால்‌ கனவுகளுடன்‌ 
பறக்கமுடியாது.' நான்‌ நகைத்தேன்‌. “என்‌ தாய்‌ 
கனவுகளைத்தான்‌ முதலில்‌ உண்ணச்சொல்வாள்‌. அவை 
காத்திருப்பதற்கான ஆற்றலை எங்களுக்கு 
அளிக்கின்றன” என்றேன்‌.” 


சகுனி பெருமூச்சுடன்‌ “ஆம்‌, உண்மை” என்றார்‌. 
“பாலையில்‌ நாம்‌ பசித்தும்‌ தனித்தும்‌ விழித்தும்‌ 
இருப்பதையே வாழ்க்கையாகக்‌ கொண்டவர்கள்‌...” ஜரன்‌ 
தலைதூக்கிச்‌ சீறியது. “நீ காத்திருக்கவில்லை. நீ திரும்பி 
வந்தாய்‌!” சகுனி “நான்‌ பதினெட்டாண்டுகாலம்‌ 
காத்திருந்தேன்‌” என்றார்‌. “பதினெட்டு யுகங்கள்‌ காத்திரு. 
உன்‌ உடல்‌ கல்லாகி பாறையாகி அங்கே இருக்கட்டும்‌.” 


“ஆம்‌, அதைத்தான்‌ நான்‌ செய்திருக்கவேண்டும்‌... 
என்னால்‌ இயலவில்லை” என்றார்‌ சகுனி. “ஏன்‌?” என்றது 
ஜரன்‌. “நான்‌... நான்‌ நெறிகளை...” ஜரன்‌ கடும்‌ 
சினத்துடன்‌ “நெறிகளையா? நீயா? நெறிகளுக்கும்‌ 
பாலைவனத்துக்கும்‌ என்ன உறவு? அவை நிழலில்‌ 
ஈரத்தில்‌ உருவாகக்கூடியவை. கடும்‌ வெயிலில்‌ அவை 
உலர்ந்து ஆவியாகிவிடும்‌” என்றது. 


சகுனி தலைகுனிந்து அமர்ந்திருந்தார்‌. “நான்‌ 
சொல்கிறேன்‌, நீ ஏன்‌ வந்தாய்‌ என்று. நீ பீஷ்மரை மட்டுமே 
எண்ணினாய்‌. அவரை துயருறச்செய்யலாகா 
என்பதற்காகவே திரும்பினாய்‌!” சகுனி விழிநீருடன்‌ 
தலைதூக்கி ஜரனை நோக்கி “உண்மை” என்றார்‌. 


“நீ ஓநாய்‌ என்றால்‌ திரும்பிச்செல்‌. அவரது 
சங்கைக்கடித்து குருதியைக்குடி” என்றது ஜரன்‌. “இல்லை, 
என்னால்‌ முடியாது” என்றார்‌ சகுனி. “அப்படியென்றால்‌ 
இங்கே உலர்ந்து இறந்துபோ! நாங்கள்‌ உன்னை 
இழிமகனாக தலைமுறைகள்‌ தோறும்‌ 
நினைவுகூர்கிறோம்‌.” சகுனி உடல்‌ சிலிர்க்க 
தலைகுனிந்தார்‌. 


சிலகணங்கள்‌ கழித்து சகுனி “நான்‌ என்ன செய்வது?” 
என்றார்‌. “நீ ஓநாய்‌. உன்‌ பசிக்கு மட்டுமே 
அவியளிக்கவேண்டியவன்‌. வேறெந்த தெய்வத்திற்கும்‌ 
ஆன்மாவை அளிக்காதே” என்றது ஜரன்‌. “நன்றி பாசம்‌ 
கருணை நீதி அறம்‌ என ஆயிரம்‌ பதாகைகளை 
அத்தெய்வங்கள்‌ ஏந்தியிருக்கின்றன. நீ ஏந்தவேண்டிய 
பதாகை இதுதான்‌... பசி. அதுவன்றி வேறேதும்‌ அல்ல.” 


“ஒருபோதும்‌ நிகழாது என்று தோன்றியபின்னரும்‌ நான்‌ 


எதற்காக காத்திருக்கவேண்டும்‌?” என்றார்‌ சகுனி. “ஏன்‌ 
அப்படித்‌ தோன்றுகிறது? ஓநாய்க்கு அப்படித்‌ 
தோன்றலாகாது. கடைசிக்கணம்‌ வரை அது 
வேட்டையாடிக்கொண்டிருக்கும்‌” என்றது ஜரன்‌. 


“நீ அதைச்‌ சொல்லமுடியுமா? உன்‌ பிரமைகளுக்கு 
உன்னை நீயே ஒப்படைக்கவில்லையா? வேட்டையைத்‌ 
துறந்து இங்கு வந்து இறப்பைக்‌ காத்துக்‌ கிடக்கிறாய்‌ 
அல்லவா?” என்றார்‌ சகுனி. இளித்த புன்னகையுடன்‌ 
மெல்ல எழுந்து “அவ்வாறு உன்னிடம்‌ சொன்னது யார்‌?” 
என்றது ஜரன்‌. அவர்‌ அதன்‌ சொல்லை 
விளங்கிக்கொள்ளும்‌ முன்‌ “நான்‌ என்‌ இரையை இங்கே 
வரவழைத்திருக்கலாம்‌ அல்லவா? இதுவே கூட 
வேட்டைமுறையாக இருக்கலாம்‌ அல்லவா?” என்றது. 
“என்ன சொல்கிறாய்‌?” என்றார்‌ சகுனி. “பசுங்குருதி...” 
என்றது ஜரன்‌ கண்கள்‌ மின்ன. 


சகுனி எழுவதற்குள்‌ உறுமியபடி பாய்ந்து அவரது 
குதிகாலை ஜரன்‌ கவ்விக்கொண்டது. நெருப்பு எழுந்து 
வருவது போலிருந்தது அதன்‌ விரைவு. அதன்‌ பற்கள்‌ 
அவரது தசைக்குள்‌ நன்கு இறங்கி கவ்வியிருந்தன. அவர்‌ 
தன்‌ இடையிலிருந்த குறுவாளை எடுத்து அதன்‌ 
குரல்வளையை அறுத்தார்‌. அதன்‌ கால்கள்‌ துடித்தன. 
பற்களின்‌ இறுக்கம்‌ குறையவில்லை. 

ஓவியம்‌: ஷண்முகவேல்‌ 


வெட்டப்பட்ட கழுத்தினூடாக அதன்‌ மூச்சு முழுமையாக 
வெளியேறியது. கத்தியால்‌ அதன்‌ தலையை நன்றாகவே 
வெட்டி துண்டித்தார்‌. உடலை உதைத்துத்‌ தள்ளி 
தலையை விடுவித்தார்‌. மூச்சுக்குழாயும்‌ உணவுக்குழாயும்‌ 
குருதியும்‌ சலமும்‌ வழிய நீண்டு கிடந்தன. குறுவாளை 
அதன்‌ பற்களுக்கிடையே வைத்து நெம்பி அதன்‌ 
கவ்வலை விடுவித்தார்‌. அதன்‌ விழிகள்‌ வெறித்திருந்தன, 
ஒரு புன்னகையுடன்‌. துண்டித்த தலையை அவர்‌ 
மணலில்‌ வீச அதன்‌ நாக்கு மெல்லச்‌ சுழன்று பற்களில்‌ 
சொட்டிய பசுங்குருதியை நக்கிச்‌ சுவைத்தது. 


சகுனி குனிந்து நோக்கினார்‌, அவரது குதிகால்‌ தசையின்‌ 
ஒருபகுதி அதன்‌ வாய்க்குள்‌ இருந்தது. அதை கையால்‌ 
தொட்டு எடுத்து முகத்தருகே நோக்கினார்‌. சூடான 
துடிக்கும்‌ தசை. அவர்‌ முகத்தில்‌ ஒரு புன்னகை 
மலர்ந்தது. அதை மீண்டும்‌ ஜரனின்‌ வாய்க்குள்ளேயே 


வைத்தார்‌. அதன்‌ முள்மீசையில்‌ அவரது குருதியின்‌ 
செம்மணிகள்‌ இருந்தன. 


கடிபட்ட வலதுகால்‌ அதிர்ந்துகொண்டே இருந்தது. 
குனிந்து நோக்கியபோதுதான்‌ புண்‌ எத்தனை ஆழமானது 
என்று புரிந்தது. குருதி வழிந்து மணலில்‌ ஊறி 
மறைந்துகொண்டிருந்தது. மணலில்‌ குருதியை உறிஞ்சி 
உண்ணும்‌ கணாத்தெய்வம்‌ ஒன்றின்‌ குவிந்த உதடு 
உருவாகி வந்தது. 


கால்‌ மரத்து உறைந்துவிட்டிருந்தது. முற்றிலும்‌ உயிரற்றது 
போல. அதில்‌ முதன்மையான நரம்பு ஏதோ 
அறுபட்டிருக்கவேண்டும்‌. கச்சையைக்‌ கிழித்து புண்ணை 
இறுக்கிக்‌ கட்டினார்‌. வலது காலை இழுத்து இழுத்து 
நடந்து மேடேறினார்‌. இருமுறை மணலில்‌ விழுந்து பின்‌ 
எழுந்தார்‌. திரும்பிச்செல்லவேண்டிய தொலைவு 
கூடிக்கூடி வந்தது. காலில்‌ இருந்து வலி உடலெங்கும்‌ 
பரவியது. 


மேடேறியபின்‌ திரும்பி நோக்கியபோது ஜரனின்‌ 
சடலத்தருகே ஒரு இளம்‌ ஓநாய்‌ வந்திருப்பதைக்‌ கண்டார்‌. 
அது கால்களைத்‌ தழைத்து வயிற்றை மண்ணில்‌ 
அழுத்தி மூக்கை முன்னால்‌ நீட்டி மெல்ல முன்னகர்ந்தது. 
அதன்‌ நாக்கு தழைந்து தொங்கி ஆடியது. 


மேலிருந்து ஒரு கழுகு மெல்ல சரிந்து காற்றின்‌ 
பாதையில்‌ சறுக்கி வந்துகொண்டிருந்தது. ஓநாய்‌ 
தலைதூக்கி அதை நோக்கியபின்‌ ஜரனை அணுகி அதன்‌ 
உடலை எச்சரிக்கையுடன்‌ முகர்ந்து நோக்கியது. 
துண்டுபட்டுக்‌ கிடந்த அதன்‌ தலையில்‌ இருந்து வழிந்த 
குருதியை நாவால்‌ நக்கியது. அப்படியே சரிந்து 
பின்னங்கால்களின்‌ மேல்‌ அமர்ந்து நாசி தூக்கி 
வானைநோக்கி ஊளையிடத்‌ தொடங்கியது. 


மணலில்‌ தவழ்ந்தும்‌ எழுந்து விழுந்தும்‌ சகுனி நடந்தார்‌. 
கூடாரம்‌ கண்ணில்‌ பட்டதும்‌ கையைத்‌ தாக்‌ 
ஆட்டினார்‌. அங்கே நின்றிருந்த அவரது காவலன்‌ 
அவரைக்‌ கண்டு ஓடிவந்தான்‌. சரிந்து விழுந்து எழுந்து 
வந்த அவரை பிடித்துக்கொண்டான்‌. கச்சைத்துணி 
நனைந்து குருதி வந்த வழியெங்கும்‌ சொட்டியிருந்தது. 


“நாம்‌ உடனே கிளம்புவோம்‌” என்றார்‌ சகுனி. 
“காந்தாரத்துக்கு அல்ல. மீண்டும்‌ அஸ்தினபுரிக்கு.” 
காவலன்‌ இமைக்காமல்‌ அவரை நோக்கினான்‌. சகுனி 
“புண்ணுக்கு மருந்திடுவதை போகும்‌ வழியில்‌ 


செய்யலாம்‌... நான்குநாட்களில்‌ நாம்‌ அஸ்தினபுரியை 
அடைந்தாகவேண்டும்‌” என்றார்‌. “ஆணை இளவரசே!” 
என்றான்‌ காவலன்‌. 


வெண்முரசு அனைத்து விவாதங்களும்‌ 

சிபிநாட்டின்‌ பாலைநிலத்தை கடப்பதற்குள்‌ சகுனியின்‌ 
கால்‌ மிகப்பெரியதாக வீங்கிவிட்டது. அவரது உடலருகே 
இன்னொரு சிறிய உடல்போல அது கிடந்தது. கிளம்பிய 
முதல்‌ நாழிகையிலேயே வலிதாளாமல்‌ 
பல்லைக்கடித்துக்கொண்டிருந்த அவர்‌ 
தன்னையறியாமல்‌ முனகத்தொடங்கிவிட்டிருந்தார்‌. 
காய்ச்சல்‌ கண்டவர்‌ போல அவர்‌ உடல்‌ நடுங்கியது. 


அவரை நோக்கிய காவலர்தலைவன்‌ அவரது 
வெண்ணிற உடல்‌ சிவந்து கனல்‌ கொண்டிருப்பதை 
கண்டான்‌. அவரால்‌ குதிரையில்‌ அமர முடியவில்லை. 
ஒருமுறை குதிரையிலிருந்து அவர்‌ சரிந்து 
விழப்போனபோது அதை எதிர்பார்த்திருந்த வீரன்‌ 
அவரைப்பிடித்துக்கொண்டான்‌. அவரது உடலின்‌ 
வெம்மையை உணர்ந்து அவன்‌ திகைத்தான்‌. அவரை 
கையில்‌ தாங்கிக்கொள்ள முடியாதபடி கைகள்‌ தகித்தன. 


அவர்களிடம்‌ வண்டிகள்‌ இல்லையென்பதனால்‌ அவரை 
படுக்கவைக்க முடியவில்லை. காவலர்தலைவன்‌ அவரை 
குதிரைமேலேயே நீளவாட்டில்‌ அமரச்செய்தான்‌. 
குதிரையின்‌ கழுத்துடன்‌ அவர்‌ இடையை சேர்த்துக்கட்டி 
காலை பின்பக்கம்‌ நீட்டி துணியால்‌ 
குதிரைச்சேணத்துடன்‌ சேர்த்துக்கட்டினான்‌. குதிரை 
அதை புரிந்துகொண்டது. பெருநடையில்‌ அது 
ஓடியபோதுகூட சகுனி ஒருமுறையும்‌ சரியவில்லை. 


பாலைநிலத்தின்‌ கொதிக்கும்‌ வெயிலில்‌ அவர்கள்‌ 
தங்கள்‌ குறுகிய நிழல்களின்‌ மேல்‌ பயணம்‌ செய்தனர்‌. 
தொலைவில்‌ தெரிந்த மொட்டைப்பாறை மலைகள்‌ 
அசைவில்லாமல்‌ அப்படியே நின்றன. அவற்றின்‌ 
காற்றால்‌ அரிக்கப்பட்ட சரிவுகளில்‌ யோகியின்‌ கையில்‌ 
உருளும்‌ ஜபமாலை என மணல்‌ மெல்ல 
பொழிந்துகொண்டிருந்தது. தங்களைச்‌ சூழ்ந்து பசியுடன்‌ 
நோக்கியபடி அசையாமல்‌ காத்திருக்கும்‌ செந்நிற 
ஓநாய்கள்‌ அந்த மலைச்சிகரங்கள்‌ என 
காவலர்தலைவன்‌ எண்ணிக்கொண்டான்‌. காற்று 
திசைமாறி வீசியபோது தொலைவில்‌ ஓநாயின்‌ ஓலம்‌ 
போலவே மணல்‌ அறைபடும்‌ ஒலி எழுந்தது. 


“நாம்‌ வழிதவறிவிட்டோமா? என்று காவலர்தலைவன்‌ 
கிருதரிடம்‌ கேட்டான்‌. “இல்லை. என்னால்‌ உறுதியாகச்‌ 
சொல்லமுடியும்‌” என்றார்‌ கிருதர்‌. “மலைகள்‌ மாறவே 
இல்லை. நாம்‌ நெடுநேரம்‌ பயணம்‌ செய்துவிட்டோம்‌” 
என்றான்‌ காவலர்தலைவன்‌. “அக்ஷரே, மானுடனின்‌ 
ஆயுள்காலம்‌ மலைகளுக்கு ஒரு நாள்‌. அவனுடைய 
ஒருநாள்‌ அவற்றுக்கு ஒரு கணநேர அசைவு” என்றார்‌ 
கிருதர்‌. காவலர்தலைவன்‌ பெருமூச்சுவிட்டு “நேரம்‌ 
செல்லச்செல்ல இளவரசரின்‌ உடல்‌ வீங்கி வருகிறது. கால்‌ 
கனலில்‌ காய்ச்சப்பட்ட இரும்புத்தாண்போல 
ஆகிவிட்டது” என்றான்‌. 


“ஓநாயின்‌ வாயில்‌ வாழும்‌ ஜடரை அவருக்குள்‌ 
குடியேறிவிட்டாள்‌. அனல்‌ வடிவமானவள்‌ அவள்‌. நாம்‌ 
காண்பது அவளுடைய வெம்மையைத்தான்‌. அவளுக்கு 
நாம்‌ அவியளித்துப்பேணவேண்டும்‌. இல்லையேல்‌ அவள்‌ 
அவ்வுடலை உண்பாள்‌. எஞ்சியதை இன்னொரு 
உடலுக்கு உணவாக்குவாள்‌. அவள்‌ அன்னத்தில்‌ இருந்து 
அன்னத்துக்கு படர்ந்தேறிக்கொண்டே இருக்கிறாள்‌. 
அன்னத்தாலான இவ்வுலகை முழுமையாக உண்டாலும்‌ 
அவள்‌ பசி தணியாது” என்றார்‌ கிருதர்‌. “அக்ஷரே, உயிர்‌ 
என்றால்‌ என்ன? அன்னம்‌ ஜடராதேவியுடன்‌ கொள்ளும்‌ 
ஓயாத போர்‌ அல்லவா அது?” 


பாலையின்‌ எல்லையில்‌ முதல்‌ சிற்றூர்‌ தெரிந்ததும்‌ 
கிருதர்‌ “அங்கே மருத்தவர்‌ இருப்பார்‌” என்றார்‌. 
“எப்படித்தெரியும்‌?” என்றான்‌ காவலர்தலைவன்‌. “பசித்த 
விலங்குகள்‌ வந்து காத்திருக்கும்‌ இறுதி எல்லை இது. 
எனவே மறுபக்கம்‌ நோயாளியை எதிர்பார்த்து 
மருத்துவரும்‌ காத்திருப்பார்‌” என்றார்‌ கிருதர்‌. உயரமான 
மரத்தின்‌ மீது கட்டப்பட்ட மூங்கிலில்‌ பச்சை நிறமான 
பாலைவன அழைப்புக்கொடி காற்றில்‌ 
துடித்துக்கொண்டிருந்தது. அந்த செந்நிற விரிவில்‌ 
எழுந்த ஒற்றை இலை போல அது தெரிந்தது. 


ஊரை அவர்கள்‌ நெருங்கியபோதே நாய்கள்‌ கூட்டமாக 
குரைத்தபடி ஓடிவந்தன. “ஓநாய்களுக்கு எதிராகவே 
வாழ்க்கையை கட்டி எழுப்பியிருக்கிறார்கள்‌” என்றார்‌ 
கிருதர்‌. நாய்கள்‌ வெறியுடன்‌ குரைத்தபடி அவர்களை 
நோக்கி வந்தன. குதிரைகள்‌ சீறும்மூச்சுடன்‌ தயங்கின. 
வீரர்கள்‌ கடிவாளத்தை இழுத்தபடி திரும்பி நோக்கினர்‌. 
கிருதர்‌ “செல்லலாம்‌. அவை தங்கள்‌ எல்லைக்கு அப்பால்‌ 
நாம்‌ சென்றால்‌ மட்டுமே தாக்கும்‌. அதற்குள்‌ எவரேனும்‌ 
வந்துவிடுவார்கள்‌” என்றார்‌. 


நாய்கள்‌ குரைப்பதில்‌ இருந்த வெறியை 
காவலர்தலைவன்‌ கண்டான்‌. “அவை இளவரசரின்‌ 
காலில்‌ உள்ள சீழின்‌ வாசனையை அறிந்துவிட்டன. அது 
ஓநாயின்‌ கடி என்றுகூட அவை அறிந்திருக்கும்‌” என்றார்‌ 
கிருதர்‌. அவர்கள்‌ மேலும்‌ நெருங்கியபோது நாய்கள்‌ ஒரு 
பெரிய நாயின்‌ தலைமையில்‌ மெல்ல இணைந்து 
அணிவகுத்தன. அவற்றின்‌ குரைப்பொலி அடங்கியது. 
தலைவன்‌ தலையை நன்றாகத்‌ தாழ்த்தி, செவிகளை 
கூர்மையாக்கி, கண்கள்‌ சுடர்விட நோக்கி நின்றது. பிற 
நாய்களும்‌ அதைப்போலவே தலைகளை த்‌ தாழ்த்தி 
காதுகளை குவித்தன. 


பின்பக்கம்‌ குதிரையில்‌ வந்த இருவர்‌ உரக்கக்‌ கூவி 
நாய்களை பின்னுக்கு அழைத்தனர்‌. காவலர்தலைவன்‌ 
காந்தாரத்தின்‌ கொடியை தூக்கி ஆட்டினான்‌. 
அவர்களில்‌ ஒருவன்‌ இளம்பச்சை நிறமான கொடியை 
வீசி அவர்கள்‌ வரலாம்‌ என்று தெரிவித்தான்‌. குதிரைகள்‌ 
நெருங்கி வந்தபோது நாய்கள்‌ எரிச்சலுடன்‌ முனகியபடி 
அணிவிலகின. உறுமியபடி அகன்று சென்று 
ஊர்முகப்பின்‌ மண்ணாலான சுவர்களுக்கு அப்பால்‌ 
மறைந்தன. 


முன்னால்‌ வந்தவன்‌ தன்னை பகன்‌ என அறிமுகம்‌ 
செய்துகொண்டான்‌. ஊர்க்காவலர்படையின்‌ தலைவன்‌. 
அவனுடன்‌ இருந்தவன்‌ துணைத்தலைவனாகிய சக்ரன்‌. 
“வாருங்கள்‌... என்ன ஆயிற்று?” என்றான்‌ பகன்‌. “எங்கள்‌ 
இளவரசரை ஓநாய்‌ கடித்துவிட்டது” என்றான்‌ 
காவலர்தலைவன்‌. “ஓநாயா? தனியாகச்‌ 
சென்றிருந்தாரா?” பகன்‌ கேட்டான்‌. “ஆம்‌, காலையில்‌” 
என்றான்‌ காவலர்தலைவன்‌. 


பகன்‌ வந்து சகுனியை நோக்கினான்‌. அவருக்கு 
நினைவே இல்லை. அக்ஷனுக்கு அவரைப்பார்க்க 
அச்சமாக இருந்தது. அவரது உடல்‌ சிவந்து நீலநிறமான 
நரம்புகள்‌ பின்னிப்பிணைந்து விரைத்து நின்றிருந்தது. 
“இறுதிக்கணம்‌” என்றான்‌ பகன்‌. “ஓநாய்‌ கடித்தவர்கள்‌ 
பிழைப்பதில்லை... அத்துடன்‌ ஓநாய்‌ இவரது காலை 
கடித்திருக்கிறது. அது மிக அரிது.” 

“ஏன்‌?” என்றார்‌ கிருதர்‌. அவர்கள்‌ ஊருக்குள்‌ 
குளம்படிகளின்‌ எதிரொலி சூழ நுழைந்தனர்‌. 
செம்மண்ணால்‌ ஆன குடில்களில்‌ இருந்து 
அதேமண்ணால்‌ ஆனவர்கள்‌ போன்ற சிறுவர்களும்‌ 
கிழவர்களும்‌ எட்டிப்பார்த்தனர்‌. தலைமேல்‌ முக்காடு 
போட்டிருந்த பெண்கள்‌ சிறிய சாளரங்கள்‌ வழியாக 


நோக்கி அவர்களின்‌ மொழியில்‌ 
கூவிப்பேசிக்கொண்டனர்‌. 


“இவர்‌ எங்காவது அமர்ந்திருந்தாலோ படுத்திருந்தாலோ 
மட்டும்தான்‌ ஓநாய்‌ தாக்கும்‌. அப்போது அது நேராக 
கழுத்துநரம்பையே கவ்வும்‌. அவர்‌ திருப்பித்தாக்க 
தருணமே கொடுக்காது. காலைக்கடித்திருக்கிறது 
என்றால்‌...” என்று அவன்‌ இழுக்க “அது இறக்கும்‌ 
நிலையில்‌ இருந்த ஓநாய்‌. இவர்‌ அருகே சென்றிருக்கிறார்‌” 
என்றார்‌ கிருதர்‌. 


“ஆம்‌, அப்படி மக்கள்‌ செல்வதுண்டு” என்றான்‌ பகன்‌. 
“இறக்கும்‌ ஓநாயின்‌ கண்களில்‌ எவருமே மீறமுடியாத ஒரு 
தெய்வ ஆணை உண்டு. அதை நோக்கி ஈர்க்கப்பட்டு 
இறுதிக்கடியை வாங்கி இறந்தவர்கள்‌ பலர்‌. அதன்‌ 
வயிற்றில்‌ வாழும்‌ அந்த தெய்வம்‌ பசிகொள்ளும்போது 
கண்களில்‌ வந்து கோயில்‌ கொள்கிறது, அதை நாங்கள்‌ 
இங்கே ஜடரை என்று வழிபடுகிறோம்‌. ” அருகே தெரிந்த 
சிறிய கோயிலை சுட்டிக்காட்டி “அதோ அதுதான்‌ 
ஜடராதேவியின்‌ ஆலயம்‌” என்றான்‌. 


உருளைக்கற்களைத்‌ தூக்கி அடுக்கி உருவாக்கப்பட்ட 
ஆளுயரக்‌ கோயிலுக்குள்‌ மண்ணால்‌ செய்யப்பட்ட சிறிய 
செந்நிறச்சிலையாக ஜடராதேவி தெரிந்தாள்‌. 
நான்குகைகளிலும்‌ வாள்‌, வில்‌, சக்கரம்‌, கோடரி என 
படைக்கலங்கள்‌ ஏந்தி காலைமடித்து அமர்ந்திருந்தாள்‌. 
ஓநாயின்‌ நீள்முகத்தில்‌ வாய்‌ திறந்து சிவந்த நாக்கு 
தொங்கியது. வெண்ணிறக்கூழாங்கற்கள்‌ பற்களாக 
அமைக்கப்பட்டிருந்தன. செந்நிறமான படிகக்‌ கற்கள்‌ 
விழிகளாக சுடர்விட்டன. 


“எங்கள்‌ குலதெய்வம்‌. ஒவ்வொருநாளும்‌ ஒருதுளி 
உதிரமாவது அவளுக்குப்‌ படைத்து வழிபடவேண்டும்‌. 
உணவே இல்லாத நாட்களில்‌ எங்கள்‌ உடலில்‌ இருந்து ஒரு 
துளிக்குருதியை விடுவோம்‌” என்றான்‌ பகன்‌. கிருதர்‌ 
கைகூப்பி வணங்கினார்‌. காவலர்தலைவன்‌ “பசித்த 
ஓநாயின்‌ பார்வையை அப்படியே 
கொண்டுவந்திருக்கிறார்கள்‌” என்றான்‌. கிருதர்‌ 
“தலைமுறைதலைமுறையாக அவர்கள்‌ கண்டுவரும்‌ 
பார்வை. தங்கள்‌ கனவில்‌ இவர்கள்‌ ஒவ்வொருவரும்‌ 
அதை கண்டிருப்பார்கள்‌” என்றார்‌. 

ஓவியம்‌: ஷண்முகவேல்‌ 


மருத்துவரின்‌ இல்லம்‌ ஊரின்‌ நடுவே இருந்தது. 
அதைச்சூழ்ந்திருந்த முள்மரங்களில்‌ ஒரு இலைகூட 
இல்லை. கீழே சருகுகளும்‌ இல்லை. மாலைவெயிலில்‌ 
முட்களின்‌ நிழல்‌ தரையில்‌ வலையெனப்‌ பரவியிருந்தது. 
கடந்துசெல்லும்‌ காற்றில்‌ மரங்களின்‌ முட்கள்‌ மெல்ல 
சீறிக்கொண்டிருந்தன. நூற்றுக்கணக்கான பழுத்த 
இரும்பு ஊசிகள்‌ மேல்‌ நீர்‌ விழுந்ததுபோல. 


சக்ரன்‌ ஓடிச்சென்று கதவைத்தட்டி வைத்தியரை 
அழைத்தான்‌. பின்னர்‌ கதவை அவனே திறந்தான்‌. 
மென்மரப்பட்டைகளால்‌ ஆன கதவுக்கு அப்பால்‌ இருட்டு 
நிறைந்திருந்தது. அந்த ஊரிலேயே அதுதான்‌ பெரிய வீடு. 
ஆனால்‌ அதற்கு சாளரங்களே இருக்கவில்லை. 
இருட்டுக்குள்‌ இருந்து ஒரு கிழவர்‌ கண்களைச்‌ சுருக்கி 
மூடியபடி தள்ளாடி வந்தார்‌. கைநீட்டி கதவைத்‌ 
தொட்டபடி “என்னைக்கேட்காமல்‌ திறக்காதே என்று 
சொன்னேனா இல்லையா?” என்றார்‌. 


“நீங்கள்‌ துயில்கிறீர்கள்‌ என நினைத்தேன்‌ ஊஷரரே” 
என்றான்‌ சக்ரன்‌. “இவர்‌ காந்தார இளவரசர்‌ 
என்கிறார்கள்‌. இவரை ஓநாய்‌ கடித்துவிட்டது. இறக்கும்‌ 
ஓநாய்‌...” ஊஷரர்‌ “இவன்‌ எதற்கு ஜடரையிடம்‌ 
போனான்‌?” என முனகியபின்‌ “யார்‌ என்று சொன்னாய்‌?” 
என்றார்‌. “...காந்தார இளவரசர்‌” என்றார்‌ கிருதர்‌. 
“சகுனித்தேவரா? செளபாலர்‌?” என்று ஊஷரர்‌ கேட்டார்‌. 
“ஆம்‌” என்றார்‌ கிருதர்‌. ஊஷரர்‌ கண்களில்‌ வழிந்த 
நீருடன்‌ ஆடும்‌ தலையுடன்‌ சகுனியை நோக்கிவிட்டு 
“பெரும்பாலும்‌ விடைபெற்றுவிட்டார்‌... ஜடரை என்ன 
நினைக்கிறாள்‌ என்று பார்ப்போம்‌” என்றார்‌. 


“கொண்டுவந்து படுக்கவையுங்கள்‌...” என்றபடி ஊஷரர்‌ 
உள்ளே சென்றார்‌. அவர்கள்‌ உள்ளே வந்ததும்‌ 
“கதவுகளை மூடுங்கள்‌... வெளிச்சத்தில்‌ என்னால்‌ 
பார்க்க முடியவில்லை” என்று சொல்லி ஒரு துணியை 
எடுத்து கண்களை துடைத்துக்கொண்டார்‌. 
கதவுமூடப்பட்டதும்‌ அறைக்குள்‌ இருட்டு பரவியது. அவர்‌ 
ஒரு சிறிய துளையை சுவரின்‌ மரப்பட்டையில்‌ 
போட்டிருந்தார்‌. அது எதிர்பக்கம்‌ ஒரு சிறிய ஆடியில்‌ 
விழுந்தது. அவ்விரு ஒளியில்‌ அறை மெல்லிய ஒளியில்‌ 
துலங்கியது. 


ஊஷரர்‌ குனிந்து சகுனியின்‌ கைகளைப்பற்றி நாடியை 
நோக்கினார்‌. “நெருப்பின்‌ நடனம்‌” என்றார்‌. “ஜடரை 
கூத்தாடுகிறாள்‌. இவ்வுடலை பெரும்பாலும்‌ அவள்‌ 
உண்டுவிட்டாள்‌” என்றார்‌. சகுனியின்‌ தொண்டையில்‌ 


கைவைத்து அழுத்தினார்‌. அவரது வயிற்றிலும்‌ 
தொடையிலும்‌ அழுத்தி நோக்கிவிட்டு “உயிர்‌ குளிர்ந்து 
வருகிறது... ஒன்றைமட்டுமே இப்போது நோக்கவேண்டும்‌. 
இது உணவையும்‌ நீரையும்‌ ஏற்கிறதா? ஒரு துளி 
நீரையேனும்‌ இவ்வுடல்‌ ஏற்றுக்கொண்டதென்றால்‌ இதை 
நான்‌ மீட்டுவிடுவேன்‌.” 


தலையை ஆட்டி உதட்டைப்‌ பிதுக்கி “ஆனால்‌ அதற்கு 
வாய்ப்பு குறைவே” என்றார்‌ ஊஷரர்‌. “இப்போது 
இவ்வுடலுக்கு அளிக்கப்படும்‌ உணவு ஜடரை எனும்‌ 
நெருப்பை அணைக்கும்‌ நீர்‌. அவள்‌ அதை 
விரும்பமாட்டாள்‌.” அவர்‌ ஒரு சிறு சுரைக்காய்க்‌ 
குடுவையை எடுத்துவந்தார்‌. அதிலிருந்த குளிர்ந்த நீரில்‌ 
அக்காரக்கட்டிகளைப்போட்டு மரக்கரண்டியால்‌ 
கலக்கினார்‌. அதை நீளமான மூக்கு கொண்ட இன்னொரு 
குடுவைக்குள்‌ ஊற்றினார்‌. அதைத்‌ தூக்கி சகுனியின்‌ 
வாயருகே கொண்டுவந்தார்‌. 


அவரது கைகள்‌ நடுங்கியமையால்‌ அக்காரநீர்‌ சிந்தியது. 
சகுனியின்‌ உதடுகள்‌ கருகி பற்கள்‌ கிட்டித்திருந்தன. 
அவர்‌ மரக்கரண்டியால்‌ பற்களை விலக்கி குடுவையின்‌ 
மூக்கை உள்ளே விட்டு நீரை உள்ளே ஊற்றினார்‌. தடித்த 
நாக்கில்‌ பட்டு நீர்‌ வெளியே வழிந்தது. தொண்டையிலோ 
உதட்டிலோ அசைவு நிகழவில்லை. ஊஷரர்‌ 
“அவ்வளவுதான்‌” என்றார்‌. 


அவர்‌ குடுவையை விலக்குவதற்குள்‌ சகுனி கண்களைத்‌ 
திறந்தார்‌. நாவால்‌ அந்த நீரை நக்கியபின்‌ ஒரு கையை 
ஊன்றி மெல்ல உடலைத்‌ தூக்கி “நீர்‌” என்றார்‌. “நீர்‌...” 
என்றும்‌ மீண்டும்‌ கேட்டார்‌. குடுவையை அவர்‌ வாய்க்குள்‌ 
வைத்தார்‌ ஊஷரர்‌. சகுனி குடிக்கும்‌ ஒலி இருண்ட 
அறைக்குள்‌ ஒலித்தது. கிருதர்‌ “உடனடியாக இவ்வளவு 
நீர்‌ குடிப்பதனால்‌...” என்று சொல்ல ஊஷரர்‌ 
“அருந்துவது ஜடரை. அவளுக்கு கடல்களும்‌ போதாது...” 
என்றார்‌. 


சகுனி குடுவையை முழுமையாகக்‌ குடித்து முடித்துவிட்டு 
மல்லாந்து படுத்தார்‌. உதடுகள்‌ மெல்ல அசைய “மேலும்‌ 
நீர்‌... மேலும்‌” என்றார்‌. “நாம்‌ மருத்துவத்தை 
தொடங்கலாம்‌” என்றார்‌ ஊஷ்ரர்‌. “மேலும்‌ கேட்கிறாரே” 
என்று கிருதர்‌ சொல்ல “இனிமேலும்‌ கொடுக்கலாகாது. 
ஜடரை ஏங்கட்டும்‌. கெஞ்சட்டும்‌... அப்போதுதான்‌ 
அவளை நாம்‌ கையாளமுடூயும்‌” என்றார்‌ ஊஷரர்‌. 


ஊஷரர்‌ நடுங்கும்‌ கால்களுடன்‌ எழுந்து சென்று தன்‌ 


கருவிகள்‌ கொண்ட மென்மரப்‌ பெட்டியை 
எடுத்துவந்தார்‌. அதைத்திறந்து அதிலிருந்து மெல்லிய 
சிறிய கத்திகளையும்‌ ஊசிகளையும்‌ 
எடுத்துப்பரப்பினார்‌. திரும்பி கிருதரிடம்‌ “நீர்‌ அந்த 
அடுப்பை பற்றவையும்‌. அதில்‌ நாம்‌ மெழுகையும்‌ 
அரக்கையும்‌ உருக்கவேண்டியிருக்கும்‌” என்றார்‌. 


கிருதர்‌ எழுந்துசென்று அந்த அறையின்‌ மூலையில்‌ 
இருந்த அடுப்பில்‌ அருகே இருந்த பெட்டியில்‌ இருந்து 
கரித்துண்டுகளை அள்ளிப்போட்டு நிறைத்துவிட்டு 
சிக்கிமுக்கிக்‌ கற்களை உரசி நெருப்பெடுத்து 
மென்சருகில்‌ பற்றவைத்து அதிலிட்டு ஊதினார்‌. கனல்‌ 
சிவந்து எழத்தொடங்கியது. திறந்த பெரிய புண்போல 
அடுப்பின்‌ வாய்‌ மாறியதும்‌ ஊஷரர்‌ “அந்த இரும்பு 
வாணவியில்‌ கனல்துண்டுகளைப்‌ போட்டு கொண்டு 
வாரும்‌” என்றார்‌. 


கிருதர்‌ வாணலியில்‌ அலையலையாக சிவந்து 
கொண்டிருந்த கனல்துண்டுகளை கொண்டு சென்று 
ஊஷரர்‌ முன்‌ வைத்தார்‌. ஊஷரர்‌ ஒரு நீளமான கத்தியை 
எடுத்ததும்‌ அவர்‌ புரிந்துகொண்டு “மருத்துவரே, 
அகிபீனா அளித்துவிட்டு அறுவைமருத்துவத்தைச்‌ 
செய்யலாமே” என்றார்‌. “தேவையில்லை. ஜடரைக்கு கடும்‌ 
வலி பிடிக்கும்‌” என்றபின்‌ இரண்டு கரிய பற்கள்‌ மட்டும்‌ 
எஞ்சிய வாயைத்‌ திறந்து நகைத்து “வலிக்கு வலியே 
மருந்து” என்றார்‌. 


கத்தியையும்‌ ஒரு நீளமான கம்பியையும்‌ நெருப்பில்‌ 
இட்டு சிறிய பாளைவிசிறியால்‌ வீசிக்கொண்டு 
மறுகையால்‌ சகுனியின்‌ காலில்‌ இருந்த காயத்தைப்‌ 
பிரித்தார்‌. கச்சைத்துணியை சுழற்றி விரித்தபோது 
வெந்து தணிந்ததுபோல புண்‌ தெரிந்தது. “தசையை 
அள்ளி எடுத்திருக்கிறது. ஊன்சுவைத்து 
இறந்திருக்கிறது...” என்றார்‌ ஊஷரர்‌ மேலும்‌ 
புன்னகைத்தபடி. “ஆண்மையுள்ள ஓநாய்‌... இந்தப்‌ 
பாலையில்‌ ஆண்மை உள்ள ஓநாய்கள்‌ மட்டுமே முதுமை 
அடையும்‌ பேறுபெற்றவை.” 


கத்தி சிவந்து பழுத்து செந்தாழை மலரிதழ்‌ போல 
பர்வத கம்பி உருகி வழிந்தது போலத்‌ தெரிந்தது. 
“கிருதரே, அந்தக்கனலின்‌ மேல்‌ சிறுவாணலியை வைத்து 
அரக்குருளைகளை போடும்‌. அவை உருகி 
கொதிக்கும்போது மேலே சிற்றறையில்‌ இருக்கும்‌ 
துணிச்சுருளை அதிலிட்டு நன்றாகப்‌ புரட்டி எடுத்து 
சற்றே ஆறவைத்து என்னிடம்‌ கொடும்‌” என்றார்‌. 


“படிகாரம்‌ கலந்த அரக்கு அது. ப எம்ப வரும்‌ 
வாசனையைக்‌ கண்டு அஞ்சிவிடாதீர்‌.” 


விரல்களில்‌ மரத்தாலான குவை உறைகளை 
அணிந்தபின்‌ வலக்கையில்‌ அந்தக்‌ கத்தியை எடுத்தார்‌. 
இடக்கையில்‌ ஊசியை எடுத்துக்கொண்டு “இளவரசரை 
பிடித்துக்கொள்ளுங்கள்‌. இருகைகளுக்கு இருவர்‌. இரு 
கால்களுக்கு இருவர்‌. இடைக்கு ஒருவர்‌, தலைக்கு 
ஒருவர்‌” என்றார்‌ ஊஷரர்‌. வீரர்கள்‌ அமர்ந்து சகுனியை 
பிடித்துக்கொண்டனர்‌. “நீர்‌” என்று சகுனி முனகினார்‌. “நீர்‌ 
கொடுங்கள்‌ மூடர்களே... உணவு வேண்டும்‌ எனக்கு.” 


வாடிய மலர்போலத்‌ தெரிந்த சதைக்கதுப்பில்‌ கம்பியால்‌ 
தொட்டபோது சகுனி இரண்டாகக்‌ கிழிபடும்‌ 
உலோகத்தகடு போல ஒலியெழுப்பி அதிர்ந்து எழுந்தார்‌. 
ஊஷரர்‌ கத்தியால்‌ அந்தத்‌ தசைக்குழியை வெட்டி 
எடுத்தார்‌. அலறல்‌ இறுகி ஓசை அழிய சகுனியின்‌ உடல்‌ 
எழுந்து வளைந்து நாண்‌ இறுகிய வில்லென நின்றது. 
ஊஷரர்‌ வெட்டி எடுக்க எடுக்க அதில்‌ மெல்லிய அதிர்வு 
மட்டுமே நிகழ்ந்தது. 


பிடித்திருந்தவர்களில்‌ எவரும்‌ அதை நோக்கவில்லை. 
அவர்களின்‌ கைகளும்‌ உடலும்‌ 
நடுங்கிக்கொண்டிருந்தன. குருதி வழிய கத்தியும்‌ 
கம்பியும்‌ கருகின. புண்ணை நன்றாகத்‌ தோண்டி 
எடுத்தபின்‌ அருகே இருந்த சிறிய படிகச்‌ சிமிழில்‌ இருந்து 
அரக்குநிறமான திரவத்தை எடுத்து புண்மேல்‌ 
ஊற்றினார்‌. 


அடைத்த குரலில்‌ அலறியபடி சகுனி சற்றே தளர்ந்திருந்த 
பிடிகளை உதறிவிட்டு விடுபட்டு எழுந்தார்‌. அக்கணம்‌ 
மருத்துவர்‌ ஓங்கி அவர்‌ காதுக்குப்பின்னால்‌ அறைந்தார்‌. 
சகுனி கழுத்துநரம்புகள்‌ இருமுறை இழுபட்டு அதிர வாய்‌ 
திறந்து தவித்துவிட்டு தளர்ந்து பின்னால்‌ சரிந்தார்‌. 
“பிடித்துக்கொள்ளுங்கள்‌ மூடர்களே” என்றார்‌ ஊளஷரர்‌. 
பிடித்திருந்த வீரர்களில்‌ ஒருவன்‌ விம்மி 
அழத்தொடங்கினான்‌. 


அது யவனமது என்று கிருதர்‌ வாசனை மூலம்‌ 
உணர்ந்தார்‌. புண்ணில்‌ இருந்து சோரியுடன்‌ கலந்து அது 
வழிந்தது. “கொண்டு வாருங்கள்‌...” என்றார்‌ ஊஷரர்‌. 
அரக்கில்‌ புரட்டப்பட்டு சற்றே ற ஆறி விட்டிருந்த 
துணிச்சுருளை கிருதர்‌ வாணலியுடன்‌ கொண்டுவந்து 
அருகே வைத்தார்‌. 


ஊஷரர்‌ சிறிய கிண்ணம்‌ ஒன்றில்‌ இருந்து 
சாம்பல்நிறமான பொடி ஒன்றை எடுத்து சேற்றுக்கு 
போல ஊறி வழிந்துகொண்டிருந்த புண்மேல்‌ அப்பினார்‌. 
தூக்கத்தில்‌ பேசுபவர்‌ போல சகுனி “அணையாதது” 
என்றார்‌. கிருதர்‌ புரியாமல்‌ ஊஷரரை நோக்கினார்‌. 
“ஜடரையின்‌ சொற்கள்‌ அவை” என்றார்‌ ஊஷரர்‌. சகுனி 
“எப்போதும்‌... என்றும்‌” என்றார்‌. 


அந்தப்பொடி சோரி வழிவதை நிறுத்தி புண்ணை 
இறுகச்செய்தது. “அது இங்கே பாலையில்‌ கிடைக்கும்‌ 
மண்‌. கொதிக்க வறுத்து சேமிப்போம்‌” என்றார்‌ ஊளஷரர்‌. 
கிடுக்கியால்‌ சூடான அரக்குத்துணியை எடுத்து 
அந்தப்புண்மேல்‌ வைத்து சுற்றிக்கட்டினார்‌. துணி 
அரக்குடன்‌ சேர்ந்து நன்றாக இறுகியது. 


அது இறுகுவதை நோக்கியபின்‌ திரும்பி “மீண்டுவிடுவார்‌. 
ஆனால்‌ இனி அவருக்கு நேர்நடை இல்லை. வலதுகால்‌ 
என்றும்‌ ஊனமாகவே இருக்கும்‌” என்றார்‌ ஊஷரர்‌. “உயிர்‌ 
எஞ்சினால்‌ போதும்‌ ஊஷரரே” என்றார்‌ கிருதர்‌. “உயிர்‌ 
ஆற்றவேண்டிய பணி நிறையவே எஞ்சியிருக்கிறது. 
ஆகவேதான்‌ அது ஜடரையை வென்றிருக்கிறது.” 


எழுந்து இடையில்‌ கையை வைத்து நெளிந்து 
“அன்னையே” என்று கூவியபின்‌ “என்னிடம்‌ 
அரசகுலத்தார்‌ அனைவரின்‌ கதையும்‌ இருக்கிறது. 
சகுனியைப்பற்றி சிலநாட்களுக்கு முன்னர்தான்‌ 
வாசித்தேன்‌. சுவடியைத்‌ தேடி எடுக்கிறேன்‌” என்றார்‌. 
இடையில்‌ கையூன்றியபடியே நடந்து சென்று ஒரு பெரிய 
பெட்டியைத்‌ திறந்தார்‌. தூசியில்‌ வீரர்‌ இருவர்‌ தும்மினர்‌. 
அவர்‌ அதற்குள்‌ இருந்த காலத்தால்‌ கருகிப்போன 
சுவடிக்கட்டுகளை எடுத்து வெளியே வைத்து அவற்றைச்‌ 
சேர்த்துக்‌ கட்டியிருந்த சரடில்‌ கோர்க்கப்பட்டிருந்த 
குறிப்புகளைப்‌ படித்தார்‌. 

ஒவ்வொன்றாக நோக்கி இறுதியில்‌ ஒரு சுவடிக்கட்டை 
எடுத்தார்‌. “இதுதான்‌... துர்வசுவின்‌ குலத்தின்‌ கதை 
முழுமையாகவே இதில்‌ உள்ளது” என்றபடி நடந்து 
வந்தார்‌. சுவடியை கண்களைச்‌ சுருக்கி வாசித்தார்‌. 
“சந்திரனில்‌ இருந்து புதன்‌, புரூரவஸ்‌, ஆயுஷ்‌, நகுஷன்‌, 
யயாதி, துர்வசு.... அவர்களிடமிருந்து வர்க்கன்‌, 
கோபானு, திரைசானி, கரந்தமன்‌, மருத்தன்‌, துஷ்யந்தன்‌, 
வரூதன்‌, கண்டீரன்‌... அவ்வரிசையில்‌ காந்தாரன்‌... 
அவன்‌ குலத்தில்‌ சுபலன்‌. சகுனியாகிய இவர்‌ சுபலனின்‌ 
மைந்தர்‌.” 


அமர்ந்துகொண்டு அந்தச்சுவடியைப்‌ பிரித்து ஊஷரர்‌ 
வாசிக்கலானார்‌. “சகுனி கிதவன்‌ என்றும்‌ பர்வதீயன்‌ 
என்றும்‌ அழைக்கப்படுகிறார்‌. இவருடன்‌ பிறந்தவர்கள்‌ 
நூறுபேர்‌.” கிருதர்‌ திகைப்புடன்‌ “என்ன சொல்கிறீர்கள்‌ 
ஊஷரரே? மன்னர்‌ சுபலருக்கு மூன்று 
மைந்தர்கள்தானே?” என்றார்‌. “எங்கள்‌ புலவர்கள்‌ 
செவிச்செய்திகளைக்‌ கேட்டு எழுதிவைத்த ஏடுகள்‌ 
இவை. எங்கள்‌ வரலாறு இதுதான்‌. இதன்படி சுபலரின்‌ 
மைந்தர்கள்‌ நூறுபேர்‌. மூத்தவர்‌ அசலர்‌” என்றார்‌ 
ஊ்ஷரர்‌, 


“ஆம்‌” என்றார்‌ கிருதர்‌. “இரண்டாமவர்‌ சகுனி. மூன்றாமர்‌ 
விருஷகர்‌.” “அது உண்மை” என்றார்‌ கிருதர்‌. 
“இவர்களுடன்‌ பிறந்த நூறுபேரின்‌ பெயர்களும்‌ 
இந்நூலில்‌ உள்ளன.” கிருதர்‌ “எனக்குப்புரியவில்லை. 
அவர்கள்‌ இப்போது உயிருடன்‌ இருக்கிறார்களா?” 
என்றார்‌. சுவடிகளை நோக்கிவிட்டு “இல்லை” என்றார்‌ 
ஊஷரர்‌. “அவர்கள்‌ அனைவருமே 
கொல்லப்பட்டுவிட்டனர்‌.” 


சிலகணங்களுக்குப்பின்‌ கிருதர்‌ பெருமூச்சுவிட்டு 
“உங்கள்‌ சுவடிகளில்‌ உள்ளதை முழுமையாகச்‌ 
சொல்லுங்கள்‌ மருத்துவரே” என்றார்‌. “சுபலருக்கு 
பதினொரு மகள்கள்‌. மூத்தவள்‌ காந்தாரி. அவளை 
வல்லமை வாய்ந்த பேரரசனுக்கு 
மனைவியாக்கவேண்டுமென சுபலர்‌ எண்ணினார்‌. 
ஆனால்‌ நிமித்திகர்கள்‌ ஊழ்வினையால்‌ அவளுக்கு 
சுமங்கலையாக வாழும்‌ விதி இல்லை என்றனர்‌. அவள்‌ 
மணக்கும்‌ கணவன்‌ வாளால்‌ இறப்பான்‌ என்று 
கணித்துச்‌ சொன்னார்கள்‌.” 


கிருதர்‌ திரும்பி தன்‌ வீரர்களை நோக்கினார்‌. அவர்கள்‌ 
மெல்ல அமர்ந்துகொண்டு அரையிருளில்‌ மின்னிய 
கண்களுடன்‌ கேட்டிருந்தனர்‌. “அப்போது 
அஸ்தினபுரியில்‌ இருந்து பிதாமகர்‌ பீஷ்மரின்‌ தூது 
வந்தது. இளவரசன்‌ திருதராஷ்டிரனுக்கு காந்தாரியை 
பெண்கேட்டிருந்தார்‌. மிகச்சிறந்த வாய்ப்பு என்று 
அமைச்சர்கள்‌ சொன்னார்கள்‌. ஆனால்‌ காந்தாரி 
விதவையாவது உறுதி என்றனர்‌ நிமித்திகர்‌.” 


“அப்போது மூத்த அமைச்சர்‌ ஒரு வழி சொன்னார்‌” என்று 
ஊஷரர்‌ தொடர்ந்தார்‌. “ஒரு செம்மறியாட்டுக்கு முதலில்‌ 
காந்தாரியை மணம்புரிந்து வைத்து அதை 
பலிகொடுத்துவிடலாம்‌. அவள்‌ விதவையாவாள்‌ என்ற 
விதி நிறைவேறிவிடும்‌. அதன்பின்‌ அவளை 


திருதராஷ்டிரனுக்கு மணம்செய்துகொடுத்தால்‌ 
அஸ்தினபுரியில்‌ காந்தார குலத்து மைந்தர்கள்‌ 
பிறப்பார்கள்‌ என்றார்‌ அமைச்சர்‌. முதலில்‌ 
தயங்கினாலும்‌ அமைச்சரின்‌ வற்புறுத்தலால்‌ அதற்கு 
சுபலர்‌ ஒப்புக்கொண்டார்‌.” 


அதன்படி ஓர்‌ அமாவாசை இரவில்‌ எவருமறியாமல்‌ 
முறைப்படி காந்தாரியை ஒரு செம்மறியாட்டுக்கு 
மணம்புரிந்து வைத்தனர்‌. அதை பாலைவனத்‌ 
தெய்வங்களுக்கு பலிகொடுத்தனர்‌. அச்செய்தியை 
மறைத்து அவளை அஸ்தினபுரியின்‌ இளவரசன்‌ 
ட்‌ க்கு மணம்புரிந்து வைத்தனர்‌. பெரும்‌ 

செல்வத்தை சீராகக்‌ கொடுத்து அஸ்தினபுரிக்கு 
அனுப்பிவைத்தனர்‌. 


பின்னர்‌ திருதராஷ்டிரர்‌ மணிமுடி சூடும்‌ வேளை வந்தது. 
விழியிழந்தவர்களின்‌ ஊழ்வினையை சரிவர கணிக்க 
முடியாதென்றனர்‌ நிமித்திகர்‌. எனவே காந்தாரிக்கு 
பேரரசியாகும்‌ ஊழ்நெறி உண்டா என்று பீஷ்மர்‌ 
நிமித்திகர்களிடம்‌ கேட்டார்‌. அவர்கள்‌ நோக்கியபின்‌ 
“அரசி காந்தாரியின்‌ முதல்கணவர்‌ மறைந்துவிட்டார்‌. 
இரண்டாவது கணவனாக அவள்‌ திருதராஷ்டிரரை 
மணந்திருக்கிறாள்‌. விதவை மறுமணம்‌ செய்தால்‌ 
பட்டத்தரசியாக அமரமுடியாது. இதுவே குலநெறியாகும்‌” 
என்றனர்‌. 

பீஷ்மர்‌ சினம்‌ கொண்டு வாளை உருவி நிமித்திகரை 
வெட்டப்பாய்ந்தார்‌. “யாரைப்பற்றி பேசுகிறாய்‌? யாரடா 
விதவை?” என்று கூவினார்‌. நிமித்திகர்‌ தன்‌ சொல்லில்‌ 
ஊன்றி நின்று “என்‌ சிரமறுந்து விழுந்தாலும்‌ விழட்டும்‌. 
நான்‌ சொல்வது உண்மை. இவ்வரசியின்‌ இரண்டாவது 
கணவர்‌ இவர்‌” என்றார்‌. 


சினம்‌ தலைமீறிய பீஷ்மர்‌ வாளால்‌ நிமித்திகர்‌ கழுத்தை 
வெட்டப்போனபோது அங்கே நின்றிருந்த இளைய 
அரசியான குந்தி “விரைவுகொள்ளவேண்டாம்‌ 
பிதாமகரே. உண்மை என்னவென்று அறிந்த ஒருவர்‌ 
இங்கிருக்கிறார்‌, நம்‌ மூத்த அரசி காந்தாரிதான்‌ அவர்‌. 
சுடர்கொண்டு வரச்சொல்லுங்கள்‌. மூத்த அரசி 
அதைத்தொட்டு ஆணையிடட்டும்‌, இந்நிமித்திகர்‌ சொல்‌ 
பொய்‌ என்று. அவ்வண்ணம்‌ ஆணையிட்டால்‌ நாம்‌ 
இந்நிமித்திகர்‌ தலையை வெட்டுவோம்‌” என்றாள்‌. 


ம்‌, அதுவே வழி... கொண்டுவாருங்கள்‌ சுடரை” 
என்றார்‌ பீஷ்மர்‌. சுடர்‌ கொண்டு வைக்கப்பட்டது. 


“சுடரைத்தொட்டு ஆணையிடு அரசி” என்றார்‌ பீஷ்மர்‌. 
ல ஆணையிடு” என்று திருதராஷ்டிரரும்‌ சொன்னார்‌. 
நிமித்திகர்‌ “அரசி, தெய்வங்களுக்கு நிகராக 
அரசகுலத்தை நம்புபவர்கள்‌ நாங்கள்‌. எங்கள்‌ வாழ்வும்‌ 
இறப்பும்‌ உங்கள்‌ நெறிகளை நம்பியே” என்றார்‌. 


காந்தாரி அழுதபடி நிமித்திகரை நோக்கியபின்‌ 
“ஆணையிடவேண்டாம்‌ பிதாமகரே, அவர்‌ 
சொன்னதெல்லாம்‌ உண்மையே” என்றாள்‌. பீஷ்மர்‌ 
கையில்‌ இருந்து வாள்‌ ஒலியுடன்‌ உதிர்ந்தது. “என்ன 
சொல்கிறாய்‌?” என்று அவர்‌ மெல்லிய குரலில்‌ கேட்டார்‌. 
நடந்ததை எல்லாம்‌ காந்தாரி அழுதபடியே சொன்னாள்‌. 
பீஷ்மர்‌ “அப்படியென்றால்‌ திருதராஷ்டிரர்‌ மணிமுடி 
சூடவேண்டியதில்லை. பாண்டுவே அரசாளட்டும்‌” என்று 
ஆணையிட்டார்‌. பாண்டு அரசராக குந்தி அரசியானாள்‌. 


பீஷ்மர்‌ அந்த வஞ்சத்தை மறக்கவில்லை. தன்னை 
சிறுமைசெய்துவிட்டார்கள்‌ என்று அவர்‌ 
நெஞ்சுலைந்துகொண்டிருந்தார்‌. பாண்டுவின்‌ 
முடிசூட்டுவிழா அறிவிப்புக்கு முன்னர்‌ 
திருதராஷ்டிரருக்கு முடிசூட்டுவதாக பொய்யான 
செய்தியை அனுப்பி சுபலரையும்‌ அவரது நூறு 
மைந்தர்களையும்‌ அஸ்தினபுரிக்கு வரவழைத்தார்‌. 
அவர்கள்‌ ஆயிரம்‌ அத்திரிகளில்‌ சீர்வரிசைகளுடன்‌ 
வந்தனர்‌. 
அவர்களைக்‌ கொல்லத்தான்‌ பீஷ்மர்‌ எண்ணினார்‌. 
னால்‌ உறவினர்களைக்‌ கொல்வது மூதாதையர்‌ 
பழியை கொண்டுவந்து சேர்க்கும்‌ என்று நிமித்திகர்‌ 
சொன்னார்கள்‌. ஆகவே அவர்கள்‌ நூற்றியொருவரையும்‌ 
கொண்டுசென்று மண்ணுக்குள்‌ ஆழமான குகை 
ஒன்றுக்குள்‌ சிறையிட்டார்‌ பீஷ்மர்‌. 


அவர்களுள்‌ ஒருவருக்கு மட்டுமே போதுமான அளவு 
உணவும்‌ நீரும்‌ அளிக்கலாம்‌, பசி மீதூரும்போது 
உணவுக்காக அவர்கள்‌ சண்டையிட்டு ஒருவரை ஒருவர்‌ 
கொன்று விடுவார்கள்‌. அவர்களைக்‌ கொன்ற பாவம்‌ 
பீஷ்மருக்கு எஞ்சாது, அவர்களுக்கே அப்பழியும்‌ சேரும்‌ 
என்று பலபத்ரர்‌ என்ற அமைச்சர்‌ பீஷ்மரிடம்‌ சொன்னார்‌. 
அதை பீஷ்மர்‌ ஏற்றார்‌. 

அதன்படி அவர்களுக்கு ஒவ்வொருநாளும்‌ 
ஒருவருக்குரிய உணவு மட்டும்‌ அளிக்கப்பட்டது. 
பீஷ்மரின்‌ எண்ணத்தை காந்தார மன்னர்‌ சுபலர்‌ 
உணர்ந்தார்‌. “மைந்தர்களே, இது அஸ்தினபுரியின்‌ 


பிதாமகர்‌ நம்மை நாமே கொன்றழிப்பதற்காகச்‌ செய்யும்‌ 
சதி. நாம்‌ பசிதேவதை குடிகொள்ளும்‌ பாலைநிலத்து 
ஓநாய்கள்‌. நாம்‌ அச்சதிக்கு ஆட்பட்டுவிடக்கூடாது. 
நம்மில்‌ அறிவாற்றல்‌ மிக்கவன்‌ சகுனி. இளையவன்‌. 
இவ்வுணவை அவன்‌ மட்டும்‌ உண்ணட்டும்‌. 
நாமனைவரும்‌ பட்டினி கிடந்து இறப்போம்‌” என்றார்‌. 


“ஆணை” என்று தொண்ணூற்றொன்பது மைந்தர்களும்‌ 
தலைவணங்கினர்‌. “சகுனி இங்கே வாழட்டும்‌. ஒருநாள்‌ 
அவன்‌ வெளியே செல்லும்‌ தருணம்‌ வாய்க்கும்‌. 
அப்போது அவன்‌ பீஷ்மரிடம்‌ தன்‌ வஞ்சத்தைத்‌ 
தீர்க்கவேண்டும்‌. இது என்‌ ஆணை!” என்றார்‌ சுபலர்‌. 
“ஆணை!” என்றனர்‌ நூற்றுவர்‌. 


“சகுனி, என்‌ மகனே இதைக்கேள்‌” என்றார்‌ சுபலர்‌. “நாம்‌ 
ஒருவரை ஒருவர்‌ கிழித்துக்கொண்டு குருதிசிந்திச்‌ 
சாவோம்‌ என்று பீஷ்மர்‌ நினைக்கிறார்‌. அவர்‌ நினைத்த 
அதே செயலை அவரது குலம்‌ செய்யவேண்டும்‌. அவரது 
கண்முன்‌ அவர்கள்‌ ஒருவரை ஒருவர்‌ கொன்று குவித்து 
அழியவேண்டும்‌. அதைக்கண்டு அவரது நெஞ்சு உருகி 
விழிநீர்‌ வழியும்போது காற்றுவெளியில்‌ நின்றபடி நானும்‌ 
உன்‌ உடன்பிறந்தாரும்‌ சிரித்துக்களிப்போம்‌. இந்த வஞ்சம்‌ 
அப்போதுதான்‌ தீரும்‌.” 


“ஆணை தந்தையே. நான்‌ அதைச்செய்கிறேன்‌” என்றான்‌ 
இளமைந்தனாகிய சகுனி. “மைந்தா, பீஷ்மர்‌ பெருவீரர்‌. 
அவரது குலத்தில்‌ மாவீரர்கள்‌ தோன்றுவர்‌. அவர்களை நீ 
களத்தில்‌ வெல்லமுடியாது. ஆகவே சூதில்‌ வெல்‌” என்றார்‌ 
சுபலர்‌. “சூதின்‌ அழகிய வடிவம்‌ பகடையே. விதியை 
எவ்வகையிலேனும்‌ உணர்ந்த ஒருவனால்‌ பகடையின்‌ 
ஈர்ப்பை புறந்தள்ள முடியாது. அவனை உனக்கு 
அடிமையாக்கு. அவனை வெல்‌. அவன்‌ வழியாக உன்‌ 
குறிக்கோளை அடை!” 


முற்றிலும்‌ எதிர்பாராத கணத்தில்‌ சுபலர்‌ சீறியபடி 
வாய்திறந்து பாய்ந்து சகுனியின்‌ வலது குதிகாலைக்‌ 
கடித்து தசையைப்‌ பிய்த்து எடுத்துவிட்டார்‌. சகுனி 
அலறியபடி குருதி வழியும்‌ காலை பிடித்துக்கொண்டான்‌. 
நிணத்தசையை துப்பியபின்‌ “உன்‌ கால்‌ நரம்பை 
அறுத்துவிட்டேன்‌. இனி உன்னால்‌ இயல்பாக நடக்க 
முடியாது. ஒவ்வொரு முறை உன்‌ வலக்காலை தூக்கி 
வைக்கும்போதும்‌ கடும்‌ வலியை உணர்வாய்‌. அந்த வலி 
என்னையும்‌ இந்த வஞ்சத்தையும்‌ உனக்கு 
நினைவூட்டியபடியே இருக்கும்‌.” 


தன்‌ இரு கைகளை விரித்துக்காட்டி சுபலர்‌ சொன்னார்‌ 
“மைந்தா, இந்தப்‌ பத்துவிரல்களையும்‌ பார்‌. விரைவில்‌ 
நான்‌ செத்து இக்குகைக்குள்‌ மட்கி எலும்புக்கூடாக 

வேன்‌. அப்போது இந்தப்‌ பத்து எலும்புகளையும்‌ 
எடுத்து வைத்துக்கொள்‌. அவற்றை அழகிய 
பகடைக்காய்களாக செதுக்கிக்கொள்‌. எப்போதும்‌ உன்‌ 
இடையில்‌ அவற்றை வைத்துக்கொள்‌. நீ 
பகடையாடும்போது அக்காய்களில்‌ பேய்வடிவமான நான்‌ 
வந்து அமைவேன்‌. அனைத்து ஆட்டங்களையும்‌ நீயே 
வெல்லச்செய்வேன்‌.” 


சகுனி அக்குகைக்குள்‌ நான்கு வருடங்கள்‌ கிடந்தான்‌. 
அவனுடைய தந்தையும்‌ தொண்ணூற்றொன்பது 
உடன்பிறந்தவர்களும்‌ குகைக்குள்‌ மெளனமாக 
பசித்துக்கிடந்து உயிர்துறந்தனர்‌. அவர்களின்‌ உடல்கள்‌ 
மட்கி வெள்ளெலும்புக்குவையாக ஆயின. 
அவனைச்சுற்றி அவர்களின்‌ மண்டையோடுகளின்‌ 
துயரம்‌ மிக்க புன்னகையே நிறைந்திருந்தது. 


சகுனி அந்த உணவை துளித்துளியாக சுவைத்து உண்டு 
உடலை வலுவாக்கிக்‌ கொண்டான்‌. அந்த எலும்புகளை 
ஒவ்வொன்றாகப்‌ பொறுக்கி உடைத்து கூராக்கி 
குகையின்‌ பாறைகளின்‌ இடுக்குகளில்‌ அறைந்து 
இறக்கினான்‌. அவற்றை மிதித்து மேலேறிச்சென்று 
தப்பினான்‌. தன்னந்தனியனாக நடந்து காந்தார நாட்டை 
அடைந்து உடலையும்‌ உள்ளத்தையும்‌ 
வளர்த்துக்கொண்டபின்‌ மீண்டும்‌ அஸ்தினபுரிக்குச்‌ 
சென்றான்‌. அவனை பீஷ்மருக்கோ திருதராஷ்டிரருக்கோ 
அடையாளம்‌ தெரியவில்லை. நூற்றுவருடன்‌ இருந்த 
மெலிந்த வெளுத்த சிறுவனை அவர்கள்‌ சரியாகப்‌ 
பார்த்திருக்கவில்லை. 


“சகுனி காத்திருக்கிறார்‌” என்றார்‌ ஊஷரர்‌. “பசிகொண்ட 
ஓநாய்‌ காத்திருப்பதைப்போல... இதுதான்‌ இச்சுவடியில்‌ 
உள்ள கதை.” கிருதர்‌ சிலகணங்கள்‌ கழித்‌ 
பெருமூச்சுவிட்டு “வியப்புக்குரிய கதை. இதற்கும்‌ 
உண்மைக்கும்‌ தொடர்பே இல்லை. இளவரசர்‌ 
சகுனித்தேவரின்‌ தந்தை சுபலர்‌ காந்தாரத்தை இன்றும்‌ 
ஆள்கிறார்‌. இரு உடன்பிறந்தாரும்‌ நலமாக 
இருக்கிறார்கள்‌” என்றார்‌. 


“கிருதரே, உண்மை என்றால்‌ என்ன? இந்தத்‌ தகவல்கள்‌ 
மட்டும்தானா?” என்றார்‌ ஊஷரர்‌. “ஒருவேளை எங்கள்‌ 
மூதாதையர்‌ வேறேதும்‌ உண்மையை சொல்கிறார்களோ 
என்னவோ!” கிருதர்‌ “ஆம்‌, நாம்‌ ஏதறிவோம்‌” என்றார்‌. 


படுத்திருந்த சகுனி மெல்ல முனகி “உணவு” என்றார்‌. 
“ஜடரை எழுந்துவிட்டாள்‌... இன்னும்‌ சில நாட்களில்‌ 
இளவரசர்‌ எழுந்துவிடுவார்‌. நீங்கள்‌ பயணத்தைத்‌ 
தொடரலாம்‌” என்றார்‌ கிருதர்‌. 


வெண்முரசு அனைத்து விவாதங்களும்‌ 

சிந்துநிலத்தில்‌ இருந்த மூலஸ்தானநகரிக்கு சகுனியும்‌ 
அவரது படைகளும்‌ ஒன்பதுமாதம்‌ கழித்துத்தான்‌ 
வந்துசேர்ந்தார்கள்‌. மருத்துவர்‌ ஊஷரர்‌ சொன்னதுபோல 
ஒருவாரத்தில்‌ சகுனியின்‌ உடல்நிலை மேம்படவில்லை. 
அறுவைமருத்துவம்‌ முடிந்தபின்‌ ஒருமாதத்துக்கும்‌ மேல்‌ 
அவர்‌ தன்னினைவில்லாமலேயே கிடந்தார்‌. அஞ்சிப்‌ 
பதுங்கியிருக்கும்‌ மிருகம்‌ போல உடம்பு 
அதிர்ந்துகொண்டே இருந்தது. அவ்வப்போது முனகியபடி 
ஏதோ சொன்னார்‌. அவை சொற்களாக 
உருப்பெறவில்லை. அவரது உடலில்‌ இருந்து எழுந்த 
வெம்மையை அருகே நிற்கையிலேயே உணரமுடிந்தது. 


“புண்மேல்‌ நான்‌ தூவியது பாலைவனத்தின்‌ விஷமணல்‌. 
ஓநாயின்‌ கடிவிஷத்துடன்‌ அந்த ரசவிஷம்‌ மோதுகிறது. 
இந்த உடல்‌ இன்று ஒரு சமர்க்களம்‌” என்றார்‌ ஊஷரர்‌. 
கிருதரின்‌ எண்ணத்தை அறிந்தவர்போல “எதுவெல்லும்‌ 
என எண்ணுகிறீர்கள்‌... அந்த ஐயம்‌ எனக்கும்‌ உள்ளது. 

னால்‌ உடலே வெல்லும்‌ என்பதற்கான சான்று இதுவே” 
என்றபின்‌ குடுவையில்‌ அக்கார நீரை அள்ளி சகுனியின்‌ 
வாயருகே கொண்டுசென்றார்‌. அன்றுபிறந்த 
ஓநாய்க்குட்டி அன்னைமுலைக்குத்‌ தாவுவதுபோல 
உதடுகளைக்‌ குவித்து சகுனியின்‌ தலை மேலெழுந்தது. 
சிதைந்த குரலில்‌. “நீர்‌! அன்னம்‌!” என்றார்‌. 
“பார்த்தீர்களா? ஜடரை இவ்வுடவில்‌ வாழ விரும்புகிறாள்‌” 
என்றார்‌ ஊஷரர்‌. 


சிலநாட்களுக்குள்‌ சகுனியின்‌ வெண்ணிறமான உடல்‌ 
சிவந்து பருத்தது. அவரது கைவிரல்கள்‌ வெண்பசுவின்‌ 
காம்புகள்‌ போல சிவந்து உருண்டன. புறங்கை நீரில்‌ 
ஊறிய நெற்றுபோல உப்பியது. தோள்‌ எலும்புகள்‌ 
மறைந்து கழுத்தில்‌ மடிப்புகள்‌ விழுந்து மார்புகள்‌ 
திரண்டு அவரது உடல்‌ வீங்கிக்கொண்டே சென்றது. 
கன்னங்கள்‌ பருத்து கண்கள்‌ இடுங்கி உள்ளே சென்றன. 
மூக்கின்‌ நீளம்‌ கூட மறைந்தது. கண்ணெதிரே சகுனியின்‌ 
உடல்‌ மறைந்து அங்கே அறியாத பீதன்‌ ஒருவனின்‌ உடல்‌ 
கிடப்பதுபோல கிருதருக்குத்‌ தோன்றியது. 


“அதெப்படி ஓர்‌ உடல்‌ இன்னொன்றாக ஆகமுடியும்‌?” 
என்றார்‌ கிருதர்‌ சகுனியை நோக்கியபடி. “துளியாக 


இருக்கும்‌ நீர்‌ வழியும்போது வேறொரு வடிவம்‌ 
கொள்கிறதல்லவா? நீரில்‌ வடிவங்களை உருவாக்குவது 
அதனுள்‌ வாழும்‌ நீர்மை. மானுட உடலை உள்ளே வாழும்‌ 
ஆத்மன்‌ உருவாக்கிக்‌ காட்டுகிறான்‌” என்றார்‌ ஊஷரர்‌. 


“இருந்தாலும்‌...” என்று தத்தளித்த கிருதரை நோக்கி 
புன்னகைத்து “மனிதன்‌ கொள்ளும்‌ மாயைகளில்‌ 
முதன்மையானது இதுவே. உடல்‌ என்பது மனிதனல்ல. 
நம்முடன்‌ பழகுபவன்‌ உடலுக்கு உள்ளிருக்கும்‌ னல்‌ 
நாமோ அவன்‌ அவ்வுடலே என்று நம்புகிறோம்‌. மீண்டும்‌ 
மீண்டும்‌ உள்ளிருப்பவன்‌ அந்நம்பிக்கையை 
தோற்கடித்தபின்னரும்‌ அதிலேயே 
ஓட்டிக்கொண்டிருக்கிறோம்‌. ஏனென்றால்‌ 
உள்ளிருப்பவன்‌ மாறிக்கொண்டே இருக்கிறான்‌ என 
நாமறிவோம்‌. கணம்‌ தோறும்‌, தருணத்துக்கு ஏற்ப அவன்‌ 
உருப்பெறுகிறான்‌. ஆகவே கண்முன்‌ மாறாது தெரியும்‌ 
பருப்பொருளாகிய உடலை நாம்‌ ஏற்றுக்கொள்கிறோம்‌.” 


“ஆனால்‌ உடலும்‌ மாறிக்கொண்டேதான்‌ இருக்கிறது” 
என்றார்‌ ஊஷ்ரர்‌. “அந்த மாற்றம்‌ மெல்ல நிகழ்வதனால்‌ 
நாம்‌ அதை மறக்க முடிகிறது. கிருதரே, ஒரு மனிதன்‌ 
என்பவன்‌ யார்‌? அந்த இருப்புதான்‌ உண்மையில்‌ என்ன? 
நாம்‌ தொடர்ச்சியாக பார்த்துக்கொண்டிருக்கும்‌ உடலின்‌ 
மாற்றங்களை நம்‌ கற்பனைமூலம்‌ தொகுத்துக்கொண்டு 
நாம்‌ அடையும்‌ ஒரு பொதுவான புறவடிவமே 
அவனுடைய தோற்றம்‌. அந்தப்புறவடிவத்தின்‌ 
ஒன்றோடொன்று தொடர்பற்ற பல்லாயிரம்‌ செயல்களை 
நம்‌ தேவைக்கும்‌ இயல்புக்கும்‌ ஏற்ப தொகுத்துக்கொண்டு 
நாம்‌ அடையும்‌ ஓர்‌ அகவடிவமே அவனுடைய ஆளுமை. 
இவ்விரண்டுக்கும்‌ நடுவே நாம்‌ உருவாக்கிக்கொள்ளும்‌ 
சமநிலையே அவன்‌ என்னும்‌ அறிதல்‌. அவ்வளவுதான்‌. 
நாம்‌ மானுடரை அறிவதே இல்லை. நாமறிவது 
மானுடரில்‌ நாம்‌ உருவாக்கி எடுக்கும்‌ சித்திரங்களை 
மட்டுமே.” 


தனியே வாழ்பவராதலால்‌ ஊஷரர்‌ அவருக்குள்ளே 
பேசிக்கொள்வதுபோல நிறுத்தாமல்‌ பேசிச்செல்லும்‌ 
வழக்கம்‌ கொண்டிருந்தார்‌. “சகுனி என இங்கே கிடப்பது 
ஓர்‌ உடல்‌. இது இளமையில்‌ இருந்த சகுனி அல்ல. இங்கே 
வரும்போதிருந்த சகுனியும்‌ அல்ல. உள்ளே வாழ்வது ஒரு 
ஆத்மன்‌. அவன்‌ நீர்ப்பெருக்கு போல உருமாறுவதன்‌ 
வழியாகவே முன்னேறிச்செல்பவன்‌, உருமாறாதபோது 
தேங்கி அழிபவன்‌.” 


பேசிப்பேசி அந்த வரியை கண்டடைந்ததும்‌ ஊஷரரின்‌ 


குரல்‌ எழுந்தது. “நீரோடைதான்‌ மானுட அகம்‌. ஒவ்வொரு 
தடையையும்‌ ஒவ்வொரு தடத்தையும்‌ அது தன்னை 
மாற்றிக்கொள்வதன்‌ வழியாகவே எதிர்கொண்டு கடந்து 
செல்கிறது. பாறைகளில்‌ துள்ளுகிறது. பள்ளங்களில்‌ 
பொழிகிறது. சமவெளிகளில்‌ நடக்கிறது. சரிவுகளில்‌ 
விரைகிறது. நாம்‌ நமது மாயையால்‌ அதை நதி 
என்கிறோம்‌. ஓடை என்கிறோம்‌. கங்கை என்கிறோம்‌. 
யமுனை என்கிறோம்‌. கிருதரே, அது ஒவ்வொரு கணமும்‌ 
ஒன்று என நாம்‌ அறிவதே இல்லை.” 


“எத்தனையோ ஞானிகள்‌ இதை சொல்லிவிட்டார்கள்‌. 
நாம்‌ இதை அறிவோம்‌, ஆனால்‌ உணர்வதில்லை. 
ஏனென்றால்‌ உணரும்போது நாமறியும்‌ வாழ்க்கையின்‌ 
அனைத்து உறுதிப்பாடுகளும்‌ இல்லாமலாகின்றன. 
நம்மைச்சுற்றியிருக்கும்‌ இயற்கை நீர்ப்பாவை போல 
நெளியத்தொடங்குகிறது. நாம்‌ வாழும்‌ நகரங்கள்‌ 
மேகங்கள்‌ போல கரைந்து உருமாறத்தொடங்குகின்றன. 
மானுடரெல்லாம்‌ ஆடிப்பாவைகளாக 
மாறிவிடுகின்றனர்‌. சொற்கள்‌ அத்தருணத்துக்கு 
அப்பால்‌ பொருளற்றவையாகின்றன. மானுட ஞானம்‌ 
என்பதே இல்லாமலாகிறது. ஏனென்றால்‌ ஞானம்‌ என்பது 
உறுதிப்பாடுக்காக மானுடன்‌ உருவாக்கிக்கொண்டது.” 


திடீரென்று அவர்‌ திரும்பி கிருதரை நோக்கி நகைத்தார்‌. 
“என்னை உளம்‌ பிறழ்ந்தவன்‌ என நினைக்கிறீர்கள்‌. 
நினையுங்கள்‌. அது உண்மைதான்‌. என்னால்‌ வெயில்‌ 
பொழியும்‌ வெளியுலகை நோக்கவே முடிவதில்லை. அது 
என்‌ கட்டுப்பாட்டில்‌ இல்லை. அதன்‌ பெருவிரிவை நான்‌ 
எதிர்கொள்ள முடியாது. ஏனென்றால்‌ அதற்குரிய 
முழுமைஞானம்‌ என்னிடம்‌ இல்லை. ஆகவே இரவில்‌ 
மட்டும்‌ வாழத்தொடங்கினேன்‌. பகலில்‌ துயில்வேன்‌, 
இரவில்‌ விழித்தெழுந்து வாழ்வேன்‌.” 


ஊ.ஷரர்‌ பித்தனைப்போன்ற கண்களுடன்‌ உரக்க 
நகைத்து “இரவில்‌ என்‌ கைவிளக்கின்‌ ஒளியில்‌ தெரியும்‌ 
உலகை மட்டும்‌ நான்‌ எதிர்கொண்டால்‌ போதும்‌. 
கருணையற்றது சூரியன்‌. அதன்‌ விரிந்த ஒளிவெள்ளம்‌ 
கட்டற்றது. என்‌ கைவிளக்கோ சிறியது, எளியது, 
என்னை அறிந்தது. நான்‌ விரும்பாததை அது எனக்குக்‌ 
காட்டாது. நான்‌ அறியாததை அதுவும்‌ அறியாது. நான்‌ 
காணவிரும்புவதை என்‌ கண்ணுக்கேற்ப சிறிது சிறிதாக 
நறுக்கிக்‌ கொடுக்கும்‌... எனக்குப்‌ பிடித்தமான என்‌ 
கைவிளக்கே என்‌ தெய்வம்‌...” 


ஊர்‌ திரும்பி சகுனியை நோக்கி “இவர்‌ முழுமையாக 


மாறிவிட்டார்‌. உடலுக்குள்‌ வாழும்‌ ஆத்மன்‌ வேறு உடலை 
நாடுகிறான்‌. ஆகவே இதை உருக்கி இன்னொன்றை 
கட்டிக்கொண்டிருக்கிறான்‌. பாம்புபோல சட்டை 
உரித்துவிட்டு கடந்துசெல்லக்‌ கற்றவன்தான்‌ 
மானுடனும்‌...” என்றார்‌. கிருதர்‌ படுக்கையில்‌ கிடந்த 
சகுனியை திரும்பி நோக்கவே அஞ்சினார்‌. அந்தக்‌ 
கூட்டின்‌ உள்ளே அவர்‌ அறியாத ஒன்று வாழ்கிறது. அவர்‌ 
அறிந்த உடல்‌ இதோ மட்கி மறைகிறது. அவர்‌ 
பெருமூச்சுவிட்டார்‌. 


சகுனி இரண்டுமாதம்‌ வாய்மட்டும்‌ உயிருடன்‌ எஞ்சிய 
சடலமாகக்‌ கிடந்தார்‌. பின்னர்‌ மெல்ல கருமைகொள்ளத்‌ 
தொடங்கினார்‌. தீப்பற்றி அணைந்த மரம்போல அவரது 
தோல்‌ மாறியது. சுருங்கி வெடித்து 
மரப்பட்டைச்செதில்கள்‌ போல உரிந்து எழுந்தது. உதடு 
கருமையான வடுவாக மாறி பின்னர்‌ சிறிய புழுபோல 
தோலுரிந்து செந்நிறம்‌ கொண்டது. தலைமுடி 
கொத்துக்கொத்தாக உதிர்ந்தது. இமைமுடிகளும்‌ 
உதிர்ந்தன. சகுனியை சேவகர்‌ பிடித்துத்‌ தூக்கி 
அமரச்செய்து உடைமாற்றும்போது அவர்களின்‌ 
கைகளில்‌ அவரது தோலும்‌ முடியும்‌ கழன்று வந்து 
ஒட்டியிருந்தது. கைகால்களின்‌ நகங்கள்‌ உதிர்ந்தன. 
தசை முழுமையாகவே வற்றி உலர்ந்து எலும்புகள்‌ 
புடைத்துக்‌ கிடந்த அவரைப்பார்க்கையில்‌ 
புதைக்கப்பட்டு மண்ணில்‌ மட்கிய உடலொன்றை 
பாதியில்‌ அகழ்ந்தெடுத்தது போலிருந்தது. 


அதுவரையிலும்‌ சகுனி அக்காரநீரையே 
குடித்துக்கொண்டிருந்தார்‌. குடித்ததை உடனே சிறுநீர்‌ 
கழித்து மீண்டும்‌ வாய்‌ திறந்து நா துழாவி விக்கல்‌ ஓசை 
எழுப்பினார்‌. உடனே சேவகர்கள்‌ குடுவையிலிருந்த 
அக்கார நீரை அவருக்கு அளித்தனர்‌. மென்மணலை 
குவித்துப்பரப்பி அதன்‌ மேல்‌ ஈச்சமரத்தின்‌ ஓலை 
முடைந்து செய்த பாய்‌ விரித்து அதில்‌ அவரை 
படுக்கச்செய்திருந்தனர்‌. சிறுநீர்‌ மணலில்‌ ஊறி 
வற்றிக்கொண்டிருந்தது. ஒவ்வொருநாளும்‌ மணலை 
உப்புடன்‌ சேர்த்து அள்ளி அகற்றி புதுமணல்‌ பரப்பினர்‌. 
அவரது உடலில்‌ புல்தைலத்தை மெல்லிய இறகால்‌ 
தொட்டு பூசினார்‌ ஊஷரர்‌. “உயிரற்ற தோல்‌ 
சிற்றுயிர்களுக்கு உணவு. புல்தைல வாசனை 
இல்லையேல்‌ அவரை அவை உண்டுவிடும்‌” என்றார்‌. 


சகுனி முனகிக்கொண்டே இருந்தார்‌. முதலில்‌ 
அச்சொற்கள்‌ ஏதும்‌ கிருதருக்கு விளங்கவில்லை. 
ஒவ்வொருநாளும்‌ கேட்டுக்கேட்டு அவரால்‌ பின்னர்‌ 


அதை உள்வாங்க முடிந்தது. “இருட்டு... இங்கே இருட்டு” 
என்றார்‌ சகுனி. பின்னர்‌ “பசி...” என்றார்‌. பசி என்ற 
சொல்லை மீண்டும்‌ மீண்டும்‌ சொல்லிக்கொண்டிருந்தார்‌. 
“பசிக்கும்‌. ஆனால்‌ குடல்‌ இப்போது உணவைத்‌ தாளாது” 
என்றார்‌ கிருதர்‌. “வெள்ளெலும்புகள்‌” என்று ஒருமுறை 
சகுனி சொன்னார்‌. “எல்லாம்‌ வெள்ளெலும்புகள்‌.” 


இரண்டுமாதம்‌ கழித்து அவர்‌ கண்களைத்‌ திறந்து 
நோக்கியபோது கிருதர்‌ அருகே இருந்தார்‌. “இளவரசே” 
என்று குனிந்தபோது சகுனி அவரை அடையாளம்‌ 
காணாமல்‌ “யார்‌?” என்றார்‌. “இளவரசே, நான்‌ தங்கள்‌ 
அணுக்கச்சேவகன்‌, கிருதன்‌” என்றார்‌ கிருதர்‌. “யார்‌?” 
என்று சகுனி மீண்டும்‌ கேட்டார்‌. “என்‌ தந்தையும்‌ 
உடன்பிறந்தவர்களும்‌ எங்கே?” என்றார்‌. கிருதர்‌. 
“அவர்கள்‌ காந்தாரத்தில்‌ உள்ளனர்‌. தாங்கள்‌ 
ஆணையிட்டால்‌ நாம்‌ திரும்பி காந்தாரத்துக்கே 
செல்லலாம்‌” என்றார்‌ கிருதர்‌. “இல்லை... அவர்கள்‌ 
பசித்து இறந்தனர்‌... நூறுபேரும்‌. பசித்து மெலிந்து...” 
கண்களை மூடியபடி “வெள்ளெலும்புகள்‌..” என்றார்‌. 


கிருதருக்கு அவர்‌ சொல்வது என்ன என்று புரிந்தது. 
அப்படியென்றால்‌ போதமில்லாத நிலையில்‌ கிடந்த சகுனி 
ஊஷரர்‌ சொன்ன கதையை கேட்டிருக்கிறார்‌. ஒருவேளை 
அவர்கள்‌ அனைவரைவிடவும்‌ துல்லியமாக. அவை 
அவரது உள்ளுக்குள்‌ உண்மையெனவே நிகழ்ந்திருக்கும்‌. 
சகுனி கண்விழித்து “உணவு கொண்டுவாருங்கள்‌ 
கிருதரே” என்றார்‌. கிருதர்‌ “இளவரசே” என்று 
தத்தளித்துவிட்டு இருளில்‌ வெளியே ஓடி பாலைமணலில்‌ 
நின்றிருந்த ஊஷரரிடம்‌ சொன்னார்‌. “நினைவு 
வந்துவிட்டதென்றால்‌ இனி உணவை அளிக்கலாம்‌... 
உடல்‌ அதை உண்ணும்‌” என்றார்‌ ஊஷரர்‌. 


வெறிகொண்டவரைப்போல சகுனி 
உண்ணத்தொடங்கினார்‌. நாழிகைக்கு ஒருமுறைவீதம்‌ 
ஊனும்‌ புல்லரிசியும்‌ சேர்த்துச்‌ சமைத்த சோறை கூழாக்கி 
அவருக்கு அளித்துக்கொண்டிருந்தனர்‌ சேவகர்‌. அவர்‌ 
உண்ணும்‌ விரைவைக்‌ கண்டு கிருதர்‌ விழிதிருப்பி 
ஊஷரரை நோக்கினார்‌. “கூட்டுப்புழு” என்று சொல்லி 
ஊஷரர்‌ புன்னகைத்தார்‌. “இன்னும்‌ சிலநாட்களில்‌ சிறகு 
முளைத்துவிடும்‌.” குனிந்து சகுனியின்‌ புண்ணைத்‌ 
தொட்டு “உள்ளே நெருப்பு அணைந்துவருவதைக்‌ 
காண்கிறேன்‌” என்றார்‌. 


மேலும்‌ ஒருமாதம்‌ கழித்துத்தான்‌ கட்டை அவிழ்த்தார்‌ 
ஊஷரர்‌. உள்ளே தசைகள்‌ உருகி பொருந்தியிருந்தன. 


இறுகமூடப்பட்ட ஒரு வாய்போலிருந்தது புண்‌. 
அதைச்சுற்றி தோல்‌ வெண்ணிறமாக உரிந்து நின்றது. 
“இனி கட்டுப்போடவேண்டியதில்லை. வெளிக்காற்றை 
உண்டு தோல்‌ வளரட்டும்‌” என்றார்‌ ஊஷரர்‌. “என்ன 
நிகழ்ந்தது?” என்று சகுனி கிருதரிடம்‌ கேட்டார்‌ “இந்தப்‌ 
புண்‌ ஏது?” கிருதர்‌ ஓரக்கண்ணால்‌ ஊஷரரை நோக்க 
“நீங்கள்‌ என்ன நினைக்கிறீர்கள்‌?” என்றார்‌ ஊஷரர்‌. 
“என்னால்‌ தெளிவாக நினைவுகூர முடியவில்லை. ஒரு 
ஆழ்ந்த இருட்குகைக்குள்‌ என்‌ காலை என்‌ தந்தை கடித்து 
தசையை அள்ளி எடுப்பதைக்‌ கண்டேன்‌... அவரது 
வாயின்‌ குருதி வாசனையைக்கூட உணர்ந்தேன்‌” என்றார்‌ 
சகுனி. ஊஷரர்‌ புன்னகையுடன்‌ “அதுவும்‌ உண்மையே” 
என்றார்‌. 


புண்‌ ஆறியபின்னர்‌ கிளம்பலாம்‌ என்று ஊஷரர்‌ 
உறுதியாகச்‌ சொன்னதனால்‌ மேலும்‌ தொடர்ந்து அங்கே 
தங்கவேண்டியிருந்தது. மூன்று மாதங்களில்‌ சகுனி 
எழுந்து அமர்ந்தார்‌. அவரது உடல்‌ மீண்டும்‌ 
வெண்ணிறமான தோலுடன்‌ மீண்டு வந்தது. அதே முகம்‌, 
அதே கண்கள்‌, அதே உடல்‌. ஆனால்‌ அது முற்றிலும்‌ 
இன்னொருவர்‌ என கிருதர்‌ உணர்ந்தார்‌. புன்னகையோ 
சொற்களோ கூட மாறவில்லை. ஆனாலும்‌ சகுனி அல்ல 
அது என்று அவர்‌ உள்ளம்‌ மறுத்துக்கொண்டே இருந்தது. 


எழுந்து நடக்கத்தொடங்கியநாளில்‌ வலி தாளாமல்‌ 
முனகியபடி சகுனி அமர்ந்துவிட்டார்‌. “நரம்பு ஒன்று 
அறுந்துவிட்டது இளவரசே. அது இனி எப்போதும்‌ 
இப்படித்தான்‌ இருக்கும்‌. எந்த மருத்துவமுறையாலும்‌ 
அதை பொருத்தமுடியாது. இந்தவலியை நீங்கள்‌ உங்கள்‌ 
வாழ்நாள்‌ முழுக்க அறிந்தாகவேண்டும்‌” என்றார்‌ 
ஊஷரர்‌. “ஆம்‌, நான்‌ அதை அறிவேன்‌” என்றபின்‌ 
கண்களை மூடி “என்‌ தந்தையின்‌ ஆணை அது” என்றார்‌ 
சகுனி. “நீங்கள்‌ இந்த வலியுடன்‌ நடக்கக்‌ 
கற்றுக்கொள்ளவேண்டியதுதான்‌. புரவியில்‌ அமரவும்‌ 
போரிடவும்‌ பயிலவேண்டும்‌... வேறுவழியில்லை.” 


மேலும்‌ ஆறுமாதங்கள்‌ அவர்கள்‌ அந்த பாலைவனச்‌ 
சிற்றூரில்‌ தங்கியிருந்தனர்‌. நூறு குடும்பங்களிலாக 
முந்நூறுபேர்‌ மட்டுமே வாழும்‌ ஊர்‌ அது. பாலைவனத்தில்‌ 
வேட்டையாடுவதும்‌ வழிப்போக்கருக்கு 
உணவளிப்பதுமே அவர்களின்‌ தொழிலாக இருந்தது. 
அந்தச்‌ சிற்றூரைச்சூழ்ந்து நூறு காதம்‌ தொலைவுக்கு 
வெறும்பாலை விரிந்துகிடந்தமையால்‌ அவர்கள்‌ எவரும்‌ 
அங்கிருந்து வெளியே சென்றதில்லை. 
அவ்வழிச்செல்லும்‌ வணிகர்கள்‌ அன்றி எவரையும்‌ 


அவர்கள்‌ கண்டதில்லை. 


“அரசு, அறம்‌, விண்ணுலகம்‌ எனும்‌ மூன்று மாயைகளும்‌ 
இல்லாத எளிய மக்கள்‌. ஆகவே மகிழ்ச்சியானவர்கள்‌” 
என்றார்‌ ஊஷரர்‌. “நாற்பத்தேழு ஆண்டுகளுக்கு முன்னர்‌ 
நான்‌ இங்கே வந்தேன்‌. இம்மக்களை விரும்பினேன்‌. 
மானுட உள்ளம்‌ அறிந்துகொள்ள முடியாத 
எதைப்பற்றியும்‌ அவர்களுக்கு ஆர்வமில்லை. 
அதைப்போல வரமுள்ள வாழ்க்கை வேறில்லை. 
அவர்களில்‌ ஒருவனாக வேண்டும்‌ என்று இங்கேயே 
தங்கிவிட்டேன்‌.” 


கிருதர்‌ புன்னகைத்து “ஊஷரரே, அப்படியென்றால்‌ அந்த 
மூன்று மாயைகளையும்‌ ஏன்‌ மானுடன்‌ 
உருவாக்கிக்கொண்டான்‌?” என்றார்‌. “கிருதரே, 
ஒவ்வொன்றையும்‌ சிடுக்காக ஆக்கிக்கொள்ளும்‌ 
மனநிலை ஒன்று மானுடனில்‌ வாழ்கிறது. அவனுடைய 
பண்பாடும்‌ ஞானமும்‌ எல்லாம்‌ அதற்காகப்‌ 
படைக்கப்பட்டவையே.” கிருதர்‌ “ஏன்‌?” என்று மீண்டும்‌ 
கேட்டார்‌. “சிக்கலான ஒன்றைக்‌ கண்டால்‌ நீங்கள்‌ என்ன 
செய்வீர்கள்‌?” கிருதர்‌ “அது என்னைச்‌ சீண்டும்‌. அதை 
அவிழ்க்கவும்‌ புரிந்துகொள்ளவும்‌ முயல்வேன்‌” என்றார்‌. 
“புரிந்துகொண்டபின்‌ உங்கள்‌ ஆணவம்‌ நிறைவுறும்‌. 
உங்கள்‌ அகம்‌ மகிழும்‌” என்ற ஊஷரர்‌ சிரித்து 
“அதற்காகத்தான்‌” என்றார்‌. 


சகுனி நடக்கத்தொடங்கியபோது அவரை முற்றிலும்‌ 
இன்னொருவராக கண்களாலும்‌ பார்க்க கிருதரால்‌ 
முடிந்தது. அவரது நடை ஒருபக்கம்‌ சாய்ந்ததாகவும்‌, 
வலதுகாலை இரும்பாலானதுபோல முயன்று 
இழுத்துவைப்பதாகவும்‌ இருந்தது. வலதுகாலில்‌ உடலை 
சுமத்தலாகாது என்பதற்காக எப்போதும்‌ இடப்பக்கமே 
சரிந்தமையால்‌ இடப்பக்கம்‌ மட்டுமே அவரது உடலாக 
ஆகியது. இடதுகையால்‌ அனைத்தையும்‌ செய்தார்‌. இடது 
கையால்‌ புரவியைப்பிடித்து இடது 
காலைத்தூக்கிவைத்து ஏறிக்கொண்டார்‌. 
பேசும்போதுகூட வலதுகண்‌ உயிரற்றிருப்பதாகவும்‌ 
இடதுகண்ணே சொற்களை தொடுப்பதாகவும்‌ 
தோன்றியது. குரல்‌ கூட இடதுபக்கமாக எழுவதாகவும்‌ 
ஒலிகளை இடதுகாதால்‌ அவர்‌ கேட்பதாகவும்‌ கிருதர்‌ 
எண்ணினார்‌. 

நேருக்குநேர்‌ அவரை பார்த்துக்கொண்டிருக்கையில்‌ 
அவரது பழக்கமான உருவம்‌ சற்றே மயங்கச்செய்யும்‌. 
அவரது நிழல்‌ தோற்றத்தில்‌ முற்றிலும்‌ 


இன்னொருவராகவே தெரிந்தார்‌. அவருடன்‌ 
பேசிக்கொண்டிருக்கையில்‌ விழி தூக்கி சுவரின்‌ நிழலை 
நோக்கினால்‌ அவருடன்‌ கன்னங்கரிய இன்னொருவர்‌ 
இணையாக அமர்ந்திருப்பதாகத்‌ தோன்றி அகம்‌ 
துணுக்குற்றது. அதை அவர்‌ மட்டுமல்ல அத்தனை 
வீரர்களும்‌ உணர்ந்திருந்தனர்‌. அவர்கள்‌ அவரிடம்‌ 
பேசும்போது அந்த அச்சத்தை கிருதர்‌ கண்டார்‌. அவரில்‌ 
ஒரு பாலைவன தேவன்‌ குடியேறியிருப்பதாக அவர்கள்‌ 
நம்பினர்‌. அந்தத்‌ தேவன்‌ ஓநாய்‌ முகம்‌ கொண்டவன்‌ 
என்று ஒருவன்‌ கதை சொன்னபோது மரத்துக்கு அப்பால்‌ 
நின்று கிருதர்‌ அதைக்கேட்டார்‌. 


சகுனியை அவரது குதிரை முழுமையாகவே ஏற்க 
மறுத்துவிட்டது. அவர்‌ அருகே வந்தபோதும்‌ 
சேணத்தைப்பற்றியபோதும்‌ அது தலையசைத்து, 
செருக்கடித்து வரவேற்றது. அவர்‌ ஏறியமர்ந்ததுமே அஞ்சி 
கனைத்தபடி துள்ளி அவரை கீழே வீழ்த்த முயன்றது. 
வீரர்கள்‌ அதைப்பிடித்து நிறுத்தி சகுனியை மீட்டனர்‌. 
பலவகையில்‌ முயன்றபின்னரும்‌ அதை பழக்க 
முடியவில்லை. “உங்கள்‌ உடல்‌ மாறிவிட்டது இளவரசே, 
ஆகவே உங்களை அதனால்‌ 
புரிந்துகொள்ளமுடியவில்லை” என்றார்‌ கிருதர்‌. 
இன்னொரு புரவியிடம்‌ முற்றிலும்‌ புதியவராக பழகி 
அதில்‌ பயிற்சிசெய்தார்‌ சகுனி. 


ஆறுமாதம்‌ கழித்து அவர்கள்‌ ஊஷரரிடமும்‌ அந்த 
ஊராரிடமும்‌ விடைபெற்று கிளம்பினர்‌. வழியெங்கும்‌ 
சகுனி விழிகளால்‌ சுற்றும்‌ நோக்கியபடி அமைதியாகவே 
வந்தார்‌. “இளவரசே, தாங்கள்‌ ஏதோ சிந்திக்கிறீர்கள்‌ 
என்று தோன்றுகிறது” என்றார்‌ கிருதர்‌. “என்‌ பார்வையும்‌ 
முழுமையாக மாறிவிட்டது போலிருக்கிறது கிருதரே. 
இந்தக்‌ காட்சிகளை எல்லாம்‌ நான்‌ முற்றிலும்‌ 
புதியதாகவே காண்கிறேன்‌” என்றார்‌ சகுனி. “உங்கள்‌ 
இடப்பக்கம்‌ வலுப்பெற்றுவிட்டது” என்றார்‌ கிருதர்‌. “நாம்‌ 
பார்ப்பதுதான்‌ உலகா?” என்று சகுனி தனக்குள்‌ என 
சொல்லிக்கொண்டார்‌. 


மூலஸ்தான நகரியின்‌ மாபெரும்‌ சூரியதேவர்‌ 
லயத்தைச்‌ சுற்றியிருந்த கடைத்தெருவில்‌ ஒரு 
சத்திரத்தில்‌ அவர்கள்‌ தங்கினர்‌. கிருதர்‌ சத்திரத்துக்‌ 
காவலனிடம்‌ அவர்கள்‌ அஸ்தினபுரிக்குச்‌ செல்லும்‌ 
காந்தாரத்து ஷத்ரியர்கள்‌ என்று மட்டும்‌ சொன்னார்‌. 
பாலைவனப்‌ பயணிகள்‌ அதிகம்‌ இல்லாத பருவம்‌ அது 
என்பதனால்‌ சூரியர்கோயிலைக்‌ காணவந்தவர்களே 
சத்திரத்தில்‌ இருந்தனர்‌. வீரர்கள்‌ குதிரைகளை 


பின்கட்டுக்குக்‌ கொண்டுசென்று அங்கிருந்த பெரிய 
கல்தொட்டியில்‌ நீர்‌ காட்டிவிட்டு கொட்டிலில்‌ கட்டினர்‌. 
அவர்கள்‌ தங்க அங்கேயே இடம்‌ அமைக்கப்பட்டிருந்தது. 
அவர்கள்‌ உடனே உடைகளைக்‌ களைந்து அங்கே 
நிறைக்கப்பட்டிருந்த கல்தொட்டிகளின்‌ நீரில்‌ குளிக்கத்‌ 
தொடங்கினர்‌. 


கிருதர்‌ சகுனி நீராடவும்‌ உடைமாற்றவும்‌ 
வேண்டியவற்றை செய்துவிட்டு விரைந்துசென்று நீராடி 
உடைமாற்றிவந்தார்‌. சகுனிக்கான உணவை சத்திரச்‌ 
சேவகன்‌ கொண்டு செல்வதைக்‌ கண்டு “இவ்வளவு 
உணவு அவருக்குப்‌ போதாது” என்றார்‌ கிருதர்‌. “இதுவே 
இருவருக்கான உணவு” என்று சேவகன்‌ தயங்க “அவர்‌ 
இதற்கு இருமடங்கு உண்பார்‌” என்றார்‌ கிருதர்‌. அவன்‌ 
தலைவணங்கி திரும்பிச்சென்றான்‌. சத்திரத்துச்‌ 
சமையற்காரன்‌ உள்ளே “அவன்‌ என்ன மனிதனா 
ஓநாயா?” என்று சொல்வதைக்கேட்டு கிருதர்‌ புன்னகை 
செய்துகொண்டார்‌. 


அந்தியில்‌ இளங்காற்று கோதுமைவயல்களின்‌ 
நீர்ப்பாசிமணத்துடன்‌ வீசத்தொடங்கியது. அறைக்குள்‌ 
படுக்க சகுனி விரும்பவில்லை. கிருதர்‌ அவருக்கு 
புறத்திண்ணையிலேயே ஈச்சம்பாய்‌ விரிக்கச்‌ சொன்னார்‌. 
அங்கே காற்று நான்குபக்கமிருந்தும்‌ சுழன்று வீசியது. 
கல்பலகைகள்‌ பதித்த திண்ணை குளுமையாக 
இருந்தது. முன்னரே அங்கே பலர்‌ படுத்திருந்தனர்‌. சற்று 
அப்பால்‌ கிருதர்‌ தனக்கான பாயை விரித்துக்கொண்டார்‌. 
மரக்கட்டைத்‌ தலையணையைப்போட்டுக்கொண்டு 
சகுனி மெல்ல அமர்ந்து இரு கைகளையும்‌ ஊன்றி 
வலியுடன்‌ முனகியபடி பின்னால்‌ சரிந்து படுத்தபின்‌ 
மேலும்‌ வலியுடன்‌ வலதுகாலை நீட்டிக்கொண்டார்‌. 


“வலி ஒரு நல்ல துணைவன்‌” என்றார்‌ அப்பால்‌ 
படுத்திருந்த ஒருவர்‌. திண்ணையின்‌ பிறையில்‌ எரிந்த 
சிற்றகலின்‌ ஒளி அவர்மேல்‌ விழவில்லை. வெறும்‌ 
குரலாகவே அவர்‌ ஒலித்தமையால்‌ அந்தப்‌ பேச்சு 
கூரியதாக இருந்தது. “நாம்‌ கெஞ்சினாலும்‌ மிரட்டினாலும்‌ 
விலகிச்செல்லாதது. வாழ்நாள்‌ முழுக்க நீடிக்கும்‌ 
பெரும்வலி கொண்டவர்கள்‌ வாழ்த்தப்பட்டவர்கள்‌. 
அவர்களுக்கு வேறு ஏதும்‌ தேவையில்லை. அவர்களின்‌ 
வெற்றிடங்களை எல்லாம்‌ அதுவே நிறைத்துவிடும்‌.” 


சகுனி “உமது வலி என்ன?” என்றார்‌. “பிறவியிலேயே என்‌ 
முதுகில்‌ சில எலும்புகள்‌ இல்லை. என்‌ உடலின்‌ 
எடையை முதுகெலும்பால்‌ தாங்கமுடியாது. ஆகவே 


எழுந்து நிற்பதே பெரும்‌ வதை எனக்கு” என்றார்‌ அவர்‌. 
“ஆனால்‌ நான்‌ எப்போதும்‌ எழுந்து நிற்பேன்‌. முடிந்தால்‌ 
தூங்கும்போதுகூட நிற்கவே விரும்புவேன்‌...” சகுனி 
சிரித்து “வலியை நீர்‌ என்னவாக உருவகித்திருக்கிறீர்‌?” 
என்றார்‌. “யானையாக. என்னுடன்‌ மிகப்பெரிய நிழலாக 
அந்தயானை வந்துகொண்டிருக்கிறது. அதன்‌ எடைமிக்க 
துதிக்கையை என்‌ தோள்மேல்‌ போட்டிருக்கிறது. 
சிலசமயம்‌ மத்தகத்தையே என்‌ மேல்‌ 
வைத்துக்கொள்கிறது” என்றபின்‌ “நீங்கள்‌?” என்றார்‌. 
“ஓநாயாக... ஓசையற்ற காலடிகளுடன்‌ எப்போதும்‌ 
கூடவே வருகிறது” என்றார்‌ சகுனி. 

ஓவியம்‌: ஷண்முகவேல்‌ 


“காந்தார இளவரசே, என்‌ பெயர்‌ கணிகன்‌. சாண்டில்ய 
கோத்திரத்தைச்‌ சேர்ந்த வைதிகன்‌. 
மூன்றுவேதங்களையும்‌ அவற்றின்‌ வேதாங்கங்களுடன்‌ 
கற்றேன்‌. உபவேதங்களையும்‌ வேதாந்தத்தையும்‌ 
கற்றுத்தேர்ந்தபின்‌ அதர்வவேதம்‌ கற்பதற்காக 
கூர்ஜரத்துக்கு வந்தேன்‌. கற்றுமுடித்தபின்‌ திரும்புகிறேன்‌” 
என்றார்‌ கணிகர்‌. “நான்‌ காந்தார இளவரசர்‌ என எப்படித்‌ 
தெரியும்‌?” என்று சகுனி கேட்டார்‌. “தங்கள்‌ வீரர்கள்‌ 
பேசிக்கொள்ளமாட்டார்களா என்ன?” என்று கணிகர்‌ 
சிரித்தார்‌. கிருதர்‌ “அவர்களிடம்‌ சொல்லக்கூடாதென்று 
விலக்கினேனே” என்றார்‌. 


கணிகர்‌ சிரித்து “கிருதரே, பெரியவர்கள்‌ தங்களை 
எளிமையாக ஆக்கி மறைத்துக்கொள்ளமுடியும்‌. 
ஏனென்றால்‌ அவர்கள்‌ பெரியவர்கள்‌ என்று 
அவர்களுக்குத்தெரியும்‌. சிறியவர்கள்‌ அப்படி 
செய்யமுடியாது. அவர்கள்‌ வாழ்வதே பெரியவர்களின்‌ 
அடையாளங்களுடன்‌ ஒட்டிக்கொண்டுதான்‌. 
படைவீரர்கள்‌ தாங்கள்‌ எந்த அரசரின்‌ வீரர்கள்‌ என்பதை 
சொல்லிக்கொண்டே இருப்பார்கள்‌... அவர்களை 
எவராலும்‌ தடுக்கமுடியாது...” என்றார்‌. 


சகுனி சிலகணங்கள்‌ கழித்து “நீர்‌ எங்கு செல்கிறீர்‌?” 
என்றார்‌. ”நான்‌ இங்கே சிந்துநதிக்கரையில்‌ உள்ள 
தொன்மையான சாம்பவ குருகுலத்தில்‌ அதர்வம்‌ 
கற்றேன்‌. என்னுடன்‌ அதர்வம்‌ கற்ற யாஜர்‌, உபயாஜர்‌ 
என்னும்‌ இரு வைதிகரும்‌ அங்கநாட்டில்‌ கல்மாஷபுரி 
என்ற ஊரில்‌ பெரும்சிறப்புடன்‌ இருக்கிறார்கள்‌ என்று 
அறிந்தேன்‌. அவர்களுடன்‌ இருந்து நானும்‌ செல்வமும்‌ 


புகழும்‌ பெறலாமென்று எண்ணி அவர்களை 
தேடிச்சென்றேன்‌ அவர்கள்‌ அங்கிருந்து துருபத 
மன்னரின்‌ அழைப்பை ஏற்று பாஞ்சாலநாட்டுக்குச்‌ 
சென்றுவிட்டார்கள்‌ என்று சொன்னார்கள்‌. நானும்‌ 
பாஞ்சாலநாட்டுக்குச்‌ சென்றேன்‌. அவர்கள்‌ அங்கிருந்தும்‌ 
சென்றுவிட்டார்கள்‌. நான்‌ மீண்டும்‌ சாம்பவரின்‌ 
குருகுலத்துக்கே செல்கிறேன்‌” என்றார்‌ கணிகர்‌. 


“பாஞ்சாலத்திற்கு அதர்வ வைதிகர்‌ ஏன்‌ சென்றனர்‌?” 
என்றார்‌ சகுனி இயல்பாக. “துருபதன்‌ ஸெளத்ராமணி 
என்னும்‌ பூதயாகம்‌ ஒன்றை செய்திருக்கிறார்‌” என்றார்‌ 
கணிகர்‌. “அது பகைமுடிக்கும்‌ மைந்தரைப்‌ 
பெறுவதற்கான யாகம்‌.” சகுனி வலிமுனகலுடன்‌ 
புரண்டுபடுத்து “பகை முடிக்கவா? எவருடன்‌?” என்றார்‌. 
“காந்தாரரே, தாங்கள்‌ அறிந்திருப்பீர்கள்‌. துரோணர்‌ தன்‌ 
வஞ்சத்தைத்‌ தீர்க்க தன்‌ மாணவனாகிய அர்ஜுனனை 
அனுப்பி துருபதனை வென்றார்‌. அவரை அர்ஜுனன்‌ 
தேர்க்காலில்‌ கட்டி இழுத்துச்சென்று துரோணரின்‌ 
காலடியில்‌ வீழ்த்தினான்‌. அவர்‌ தன்‌ காலால்‌ துருபதனின்‌ 
தலையை எட்டி உதைத்து அவமதித்தார்‌. 
பாஞ்சாலநாட்டின்‌ பாதியை பறித்து தன்‌ மைந்தன்‌ 
அஸ்வத்தாமனுக்கு அளித்தார்‌.” 


“ஆம்‌” என்றார்‌ சகுனி. கணிகர்‌ “அவமதிக்கப்பட்ட 
துருபதன்‌ அமைதிகொள்வதற்காக 
கங்கைக்கரையோரமாகச்‌ சென்று தேவப்பிரயாகையில்‌ 
நீராடினார்‌. அங்கே ஒரு கங்கையன்னை தோன்றி 
அவருக்கு என்ன வரம்‌ வேண்டும்‌ என்று கேட்டாள்‌. 
பகைமுடிக்க வரம்வேண்டும்‌, அகம்‌ அடங்க 
அருளவேண்டும்‌ என்று பாஞ்சாலர்‌ கோரினார்‌. கங்கை 
தானே மகளாக வந்து அவருக்குப்பிறப்பதாகவும்‌ 
அதற்காக ஸெளத்ராமணி என்னும்‌ வேள்வியைச்‌ 
செய்யும்படியும்‌ சொன்னாள்‌. அகைச்செய்யும்‌ 
தகுதிபடைத்தவர்களைத்‌ தேடிச்சென்று யாஜரையும்‌ 
உபயாஜரையும்‌ கண்டுபிடித்து 
அழைத்துச்சென்றிருக்கிறார்‌. இதெல்லாம்‌ 
பாஞ்சாலத்தின்‌ கடைத்தெருவில்‌ பேசப்படும்‌ கதைகள்‌” 
என்றார்‌. 


“வேள்வி நிறைவுற்றதா?” என்றார்‌ சகுனி. கணிகர்‌ “ஆம்‌, 
அதை புத்ரகாமேஷ்டியாகம்‌ என்றுதான்‌ எல்லாரிடமும்‌ 
சொல்லியிருக்கிறார்கள்‌. மிகச்சில வைதிகர்களுக்கே 
அது என்ன என்று தெரியும்‌” என்றார்‌. “வேள்வி 
முழுமையடைந்தபோது நெருப்பில்‌ முதலில்‌ இரு விழிகள்‌ 
திறந்தன என்று சொல்கிறார்கள்‌. பின்னர்‌ கரிய நிறம்‌ 


கொண்ட ஒரு பெண்முகம்‌ தெரிந்து மறைந்தது. 
கங்கையே நெருப்பில்‌ வந்து தோன்றியிருக்கிறாள்‌ என்று 
யாஜர்‌ சொன்னார்‌.” 


“அவள்‌ சத்வகுணம்‌ கொண்ட கன்னியாக இருப்பாள்‌ 
என்றும்‌ அவளது சத்வகுணமே பாண்டவர்களின்‌ 
அழிவுக்குக்‌ காரணமாக அமையும்‌ என்றும்‌ யாஜர்‌ 
சொன்னதும்‌ துருபதன்‌ ரஜோ குணம்‌ கொண்ட ஒரு 
மைந்தன்‌ தனக்கு வேண்டும்‌ அவன்‌ தன்‌ கையால்‌ 
துரோணரின்‌ தலையை வெட்டி தன்‌ 
காலடியில்போடவேண்டும்‌ என்று கூவினார்‌. 
அவ்வண்னமே ஆகுக என்று யாஜர்‌ சொன்னார்‌. 
நெருப்பில்‌ மேலும்‌ இரண்டு விழிகள்‌ திறந்தன. 
பொன்னிறமான கவசகுண்டலங்கள்‌ கொண்ட ஒரு முகம்‌ 
தெரிந்தது” என்றார்‌ கணிகர்‌. 


“ஆனால்‌ துருபதனின்‌ சினம்‌ அடங்கவில்லை. 
பீஷ்மரைக்‌ கொன்று அஸ்தினபுரியின்‌ அழிவை 
நிகழ்த்தும்‌ தமோகுணம்‌ கொண்ட ஒரு மைந்தன்‌ தனக்கு 
வேண்டும்‌ என்று மீண்டும்‌ கேட்டார்‌. துருபதனே, 
முன்னரே உன்‌ தந்தை தமோகுணம்‌ திரண்ட மாவீரன்‌ 
ஒருவனை மைந்தனாக ஏற்றிருக்கிறான்‌. அவன்‌ 
பீஷ்மரைக்‌ கொல்வான்‌. அவனை நீயும்‌ உன்‌ மைந்தனாக 
இந்நெருப்பை ஆணையாக்கி ஏற்றுக்கொள்ளலாம்‌. 
அப்போது முக்குணங்களும்‌ கொண்ட மைந்தர்‌ 
உன்னிடம்‌ இருப்பார்கள்‌” என்றார்‌ உபயாஜர்‌. 
“அவ்வண்ணமே ஆகட்டும்‌” என்றார்‌ துருபதன்‌. 
நெருப்பைத்‌ தொட்டு சிகண்டியையும்‌ தன்‌ மைந்தனாக 
ஏற்றுக்கொண்டார்‌” கணிகர்‌ சொன்னார்‌. 


சகுனி நெடுநேரம்‌ இருட்டை நோக்கிக்கொண்டு கிடந்தார்‌. 
கணிகர்‌ சொன்னார்‌ “சென்ற மாதம்‌ பிருஷதரின்‌ மகளும்‌ 
துருபதனின்‌ இளைய அரசியுமான பிருஷதி 
இரட்டைக்குழந்தைகளை பெற்றிருக்கிறாள்‌. 
பெண்குழந்தை கரிய நிறத்தவள்‌ என்பதனால்‌ 
கிருஷ்ணை என்று பெயரிடப்பட்டாள்‌. அவளை 
திரெளபதி என்றும்‌ பாஞ்சாலி என்றும்‌ அமைக்கிறார்கள்‌. 
ஆண்குழந்தைக்கு வெல்லமுடியாத கவசங்கள்‌ 
கொண்டவன்‌ என்ற பொருளில்‌ திருஷ்டத்யும்னன்‌ என்று 
பெயரிட்டார்கள்‌.” பின்னர்‌ “அஸ்தினபுரியின்‌ 
பாண்டவர்களின்‌ அழிவு அங்கே இரு மகவுகளாக 
பிறந்துவிட்டிருக்கிறது இளவரசே” என்றார்‌. 


சகுனி அதன்பின்‌ ஒன்றும்‌ பேசவில்லை. கிருதர்‌ தன்‌ 
நெஞ்சு அடித்துக்கொள்ளும்‌ ஒலியை இருட்டுக்குள்‌ 


கேட்டார்‌. கணிகர்‌ “காந்தார இளவரசரின்‌ விருப்பத்தை 
விதியும்‌ கொண்டிருக்கிறது” என்றார்‌. சகுனி சினத்துடன்‌ 
திரும்பி “என்ன விருப்பம்‌?” என்றார்‌. “உங்கள்‌ உடலே 
அந்த விருப்பத்தை வெளிப்படுத்துகிறதே” என்று 
கணிகர்‌ நகைத்தார்‌. “வலியாக உடலை 
அறிந்துகொண்டே இருப்பவன்‌ நான்‌. ஆகவே என்னால்‌ 
பிற உடல்களை அறியமுடியும்‌. உடல்‌ என்னும்‌ தழல்‌ 
உள்ளமெனும்‌ நெய்யே. நானறியாத உள்ளம்‌ என 
ஏதுமில்லை.” 


“என்னால்‌ பிறர்‌ எண்ணங்களை வழிநடத்த முடியும்‌” 
என்றார்‌ கணிகர்‌. “எண்ணங்கள்‌ ஆட்டுமந்தைபோல. 
அதில்‌ முதன்மையான ஆடு எது என்று அறியவேண்டும்‌.. 
அந்த எண்ணத்தை நம்‌ வசப்படுத்தி மெல்ல 
இட்டுச்செல்லவேண்டும்‌. அனைத்து எண்ணங்களும்‌ 
அதைத்‌ தொடர்ந்து வரும்‌.” சகுனி மெல்ல நகைத்தார்‌. 
வேண்டுமென்றே அந்த ஏளன ஒலியை அவர்‌ 
எழுப்புகிறார்‌ என்று கிருதர்‌ அறிந்தார்‌. “அதற்கு இப்போது 
நான்‌ பாஞ்சாலம்‌ பற்றி பேசியதே சான்று” என்றர்‌ கணிகர்‌. 
சகுனி ஆர்வம்‌ தெரியாத குரலில்‌ “எப்படி?” என்றார்‌. 


கணிகர்‌ “நான்‌ யாஜரையும்‌ உபயாஜரையும்‌ 
அறியமாட்டேன்‌. அவர்கள்‌ என்‌ குருகுலத்தைச்‌ 
சேர்ந்தவர்களும்‌ அல்ல. நான்‌ பாஞ்சாலத்துக்குச்‌ 
செல்லவுமில்லை. நான்‌ அதர்வவேதம்‌ பற்றிச்‌ 
சொன்னதுமே நீங்கள்‌ யாஜரைப்பற்றி எண்ணினீர்கள்‌. 
அவர்களை துருபதன்‌ தேடிச்சென்ற செய்திதான்‌ நீங்கள்‌ 
இறுதியாக அறிந்தது. அந்த எண்ணத்தை நான்‌ 
தொட்டேன்‌. அதை என்‌ கையில்‌ எடுத்துக்கொண்டேன்‌. 
நான்‌ கேள்விப்பட்ட கதையைச்‌ சொன்னேன்‌” என்றார்‌. 
“இப்போது நீங்கள்‌ எண்ணிக்கொண்டிருக்கும்‌ அனைத்து 
எண்ணங்களும்‌ என்னால்‌ உருவாக்கப்பட்டவை.” 
சகுனி சிலகணங்கள்‌ கழித்து “நாளை நீர்‌ என்னுடன்‌ 
வாரும்‌” என்றார்‌. “என்னுடன்‌ இரும்‌. உமது பணி 
எனக்குத்தேவை” கணிகர்‌ சிட்டுக்குருவி ஒலி போல 
மெல்ல நகைத்து “நான்‌ விழைந்ததும்‌ அதுவே” என்றார்‌. 


வெண்முரசு அனைத்து விவாதங்களும்‌ 

ஒவ்வொரு நாளும்‌ அதிகாலையில்‌ எழுந்து 
படைக்கலப்பயிற்சி முடிந்ததும்‌ குளித்து 
மெல்லுடையணிந்து மீண்டும்‌ அந்தப்புரம்‌ செல்வதை 
துருபதன்‌ வழக்கமாக்கியிருந்தார்‌. அமைச்சர்களும்‌ 
ஒற்றர்களும்‌ செய்திகளுடன்‌ அவருக்காக 
காத்திருப்பார்கள்‌. தன்‌ தனியறைவிட்டு அவர்‌ வெளியே 
வந்ததும்‌ இடைநாழியில்‌ காத்திருக்கும்‌ அமைச்சர்‌ 
அவரிடம்‌ முதன்மைச்செய்திகளை சொல்லத்‌ 
தொடங்குவார்‌. மெல்ல நடந்தபடியே அவர்‌ 
கேட்டுக்கொள்வார்‌. ஒற்றர்களை அமைச்சர்‌ அழைக்க 
அவர்களும்‌ வந்து சேர்ந்துகொண்டு மெல்லிய குரலில்‌ 
சொல்லத்தொடங்குவார்கள்‌. 


துருபதன்‌ எதையும்‌ கேட்பதில்லை என்று 
அமைச்சர்களுக்கு தெரிந்திருந்தது. அரசாட்சியை 
துருபதனின்‌ இளையவர்‌ சத்யஜித்தும்‌ மைந்தர்‌ 
சித்ரகேதுவும்‌ இணைந்து நடத்திவந்தனர்‌. ஆனால்‌ 
“அரசரிடமும்‌ ஒருவார்த்தை சொல்லிவிடுங்கள்‌” என்று 
சத்யஜித்‌ ஒவ்வொருமுறையும்‌ சொல்வார்‌. “அவர்‌ 
கேட்பதே இல்லை அரசே” என்று அமைச்சர்‌ கருணர்‌ 
சொன்னபோது “ஆம்‌, அதை நானும்‌ அறிவேன்‌. 
மூத்தவரின்‌ உள்ளம்‌ இப்போது பாஞ்சாலத்திலேயே 
இல்லை. ஆனாலும்‌ அவரே அரசர்‌. அவருடையது 
மணிமுடியும்‌ செங்கோலும்‌. அவர்‌ வாயால்‌ ஆம்‌ என்று 
ஒரு சொல்‌ சொல்லப்படாத எதுவும்‌ இங்கே சட்டமாக ஆக 
முடியாது” என்று சத்யஜித்‌ சொன்னார்‌. 


அறைக்கதவு திறந்து துருபதன்‌ வெளியே வந்ததுமே 
கருணர்‌ சொல்லத்தொடங்கினார்‌. “பாஞ்சாலபதியை 
வணங்குகிறேன்‌. இன்று சில முதன்மைச்செய்திகளை 
தங்கள்‌ செவிகளுக்கு கொண்டுவந்திருக்கிறேன்‌.” 
துருபதன்‌ நடந்தபடியே “உம்‌” என்றார்‌. குளித்து சரியாக 
தலைதுவட்டாததனால்‌ அவரது கூந்தலிழைகளில்‌ 
இருந்து நீர்‌ சொட்டி மேலாடை நனைந்துகொண்டிருந்தது. 
நரையோடிய தாடியிலிருந்தும்‌ நீர்‌ சொட்டியது. 
“வணிகர்களை காம்பில்யத்துக்கு கவர்ந்திழுக்கும்படி சில 
திட்டங்கள்‌ வகுக்கப்பட்டுள்ளன. சிறிய படகுகளின்‌ 
சுங்கத்தை பாதியாகக்‌ குறைத்திருக்கிறோம்‌. 


கப்பல்காரர்களின்‌ கிடங்குகளுக்கு குடிப்பணம்‌ 
தேவையில்லை என்றும்‌ அறிவித்திருக்கிறோம்‌.” 


துருபதன்‌ விழிகளில்‌ எந்த மாற்றமும்‌ இல்லை 
என்பதைக்‌ கண்டு கருணர்‌ குரலை மாற்றி “முன்பு 
படகோட்டிகள்‌ தனியாகக்‌ கொண்டுவந்து விற்கும்‌ 
பொருட்களுக்கும்‌ சிறு சுங்கம்‌ வாங்கிவந்தோம்‌. 
படகுகளில்‌ இருந்து அவர்கள்‌ திருடி விற்பதை 
தடுப்பதற்காக. அதையும்‌ தேவையில்லை என்று 
இளையவர்‌ சொல்லிவிட்டார்‌” என்றார்‌. மேலும்‌ குரலைத்‌ 
தாழ்த்தி “சற்று திருட அவர்களை விட்டுவிட்டால்‌ 
வணிகர்களிடமும்‌ வேளாளர்களிடமும்‌ வேடர்களிடமும்‌ 
பேசி படகுகளை இங்கேயே கொண்டுவந்துவிடுவார்கள்‌. 
சத்ராவதியுடன்‌ போட்டியிட்டு வெல்ல வேறு வழியே 
இல்லை அரசே” என்றார்‌. 


அதற்கும்‌ துருபதன்‌ முகத்தில்‌ எந்த அசைவும்‌ 
இல்லையெனக்கண்டு “உத்தரபாஞ்சாலத்தில்‌ 
அஸ்வத்தாமனின்‌ அரசு இன்று நம்மால்‌ அணுகக்கூட 
முடியாத இடத்தை அடைந்துவிட்டது அரசே. அவர்களின்‌ 
சுங்கப்பணம்‌ நாம்‌ அடைவதைவிட பன்னிருமடங்கு 
அதிகம்‌ என்கின்றனர்‌ ஒற்றர்கள்‌” என்றார்‌. துருபதன்‌ 
அதற்கு தலையைக்கூட அசைக்கவில்லை. கருணர்‌ 
“படைபலம்‌ நம்மை விட இருமடங்கு” என்றார்‌. துருபதன்‌ 
அதைக்கேட்டதாகத்‌ தெரியவில்லை. கருணர்‌ சோர்வுடன்‌ 
தலையசைத்துக்கொண்டு எஞ்சிய அரசமுடிவுகளை 
ஓரிருவரிகளில்‌ சொல்லிக்கொண்டே சென்றார்‌. துருபதன்‌ 
தலையசைத்துக்கொண்டு நடந்தார்‌. 


ஒற்றர்தலைவர்‌ சிம்மர்‌ வணங்கி நிற்க கருணர்‌ அவரிடம்‌ 
கண்காட்டினார்‌. “அரசே, உளவுச்செய்திகள்‌ வந்துள்ளன. 
மையமானவற்றை மட்டும்‌ சொல்கிறேன்‌. மகத மன்னர்‌ 
ஜராசந்தர்‌ ஒரு பெரும்‌ சபையொன்றை 
கூட்டவிருக்கிறார்‌. ஆசுரநாட்டின்‌ நூற்றெட்டு 
பழங்குடிகளும்‌ அவருக்கு பின்துணை அளிக்கிறார்கள்‌ 
எனறு சொல்லப்படுகிறது. அந்த சபைக்குப்பின்‌ 
மகதத்தின்‌ ஆதிக்கம்‌ ஆசுரம்‌ முழுக்க பரவிவிடும்‌. தெற்கே 
விந்தியமலைவரை மகதக்கொடி பறக்கும்‌” என்றார்‌ 
சிம்மர்‌. 


துருபதன்‌ ஒன்றும்‌ சொல்லாமல்‌ நடக்க கருணரின்‌ 
கண்களை ஒருகணம்‌ சந்தித்துவிட்டு “அந்தச்சபை 
கூட்டப்பட்டபின்னர்‌ மேலும்‌ ஆறுமாதம்‌ கழித்து 
மகதத்தின்‌ சிற்றரசுகளும்‌ சமந்தமன்னர்களும்‌ இணையும்‌ 
ஒரு சபைகூட்டப்படுகிறது. அதற்கு எப்பக்கமும்‌ சேராமல்‌ 


தனித்து நிற்கும்‌ பல சிற்றரசுகளுக்கும்‌ அழைப்பு 
விடுக்கப்படுமாம்‌. அவர்கள்‌ அந்த அழைப்பை 
மறுக்கமுடியாது. ஆசுரநாட்டு குடிகளின்‌ பின்துணை 
இருக்கையில்‌ ஜராசந்தர்‌ பாரதவர்ஷத்தின்‌ மிகப்பெரிய 
படையை வைத்திருப்பார்‌” என்றார்‌. 


துருபதனை நோக்கிவிட்டு “அதன்பின்னர்‌ அவரிடம்‌ 
ஒவ்வொரு சிறுநாடாக சென்று சேர்ந்துகொண்டிருக்கும்‌. 
கலிங்கத்தையும்‌ வங்கத்தையும்‌ வெல்வதே அவரது 
உடனடி எண்ணமாக இருக்கும்‌. ஏனென்றால்‌ மகதம்‌ 
இன்று நாடுவது துறைமுகங்களையே. அவர்களின்‌ 
வணிகம்‌ பெரிதாக வளர்ந்துள்ளது. அவர்களின்‌ 
செல்வத்தில்‌ பெரும்பகுதி தாம்ரலிப்திவரை 
செல்வதற்குள்‌ சுங்கமாகவே பிறரிடம்‌ சென்றுவிடுகிறது. 
தாம்ரலிப்தியை கைபற்றிக்கொண்டால்‌ மகதம்‌ 
ஓரிருவருடங்களில்‌ பெரும்‌ வல்லமையாக 
வளர்ந்துவிடும்‌. அதன்பின்னரே அது அஸ்தினபுரியை 
எதிர்க்கமுடியும்‌...” 


துருபதன்‌ நின்று திரும்பி நோக்கி “அஸ்தினபுரியின்‌ 
இப்போதைய படைத்தலைவர்‌ யார்‌?” என்றார்‌. கருணர்‌ 
ஊக்கம்‌ கொண்டு முன்னகர்ந்து “அரசே, இப்போதும்‌ 
முறைமைகளின்பம நான்குவகைப்‌ படைகளும்‌ 
பீஷ்மரின்‌ தலைமையில்தான்‌ உள்ளன. ஆனால்‌ அவர்‌ 
இப்போது அஸ்தினபுரியில்‌ இல்லை. வழக்கம்போல 
காடேகிவிட்டார்‌. மாளவத்தில்‌ இருந்து வேசரநாட்டுக்கு 
அவர்‌ சென்றதை ஒற்றர்கள்‌ சொன்னார்கள்‌. 
வேசரத்திலோ தெற்கிலோ அவர்‌ இருக்கக்கூடும்‌. 
தண்டகாரண்யக்‌ காட்டில்‌ அவர்‌ தவ வாழ்க்கை 
வாழ்வதாக எண்ணுகிறோம்‌” என்றார்‌. 


துருபதன்‌ கூரிய நோக்குடன்‌ தலையை அசைத்தார்‌. 
அவர்‌ உள்ளம்‌ முழுக்க கண்களில்‌ குவிந்து நின்றது. 
“அஸ்தினபுரி முள்ளம்பன்றி பாறையாகத்‌ 
தெரிவதுபோல மாயம்‌ காட்டுகிறது. அங்கே ஒன்றுமே 
நிகழவில்லை. காந்தாரத்துக்குச்‌ செல்வதாக 
கிளம்பிச்சென்ற இளவரசர்‌ சகுனி ஒன்றரை வருடங்கள்‌ 
கழித்து திரும்பி வந்து வழக்கம்போல தன்‌ 
அரண்மனையில்‌ பகடை ஆடிக்கொண்டிருக்கிறார்‌. 
விதுரர்‌ திருதராஷ்டிரரின்‌ பெயரால்‌ நாடாள்கிறார்‌” 
என்றார்‌ கருணர்‌. 


துருபதனுக்கு செய்திகள்‌ நினைவிருக்கிறதா என்ற ஐயம்‌ 
எழவே “துரியோதனன்‌ சூரசேன நாட்டில்‌ மதுவனத்தில்‌ 
பலராமரிடம்‌ கதாயுதப்பயிற்சி எடுக்கிறார்‌. அங்கே 


இடையர்களுடன்‌ கன்றுமேய்த்து குருவுக்கு பாதப்பணி 
செய்து வாழ்கிறார்‌ என்று சொன்னார்கள்‌. கர்ணன்‌ 
பரசுராமரைத்‌ தேடி வேசரநாட்டுக்கோ தெற்கேயோ 
சென்றிருப்பதாக செய்தி” என்று தொடர்ந்து சொன்னார்‌. 


“ஆம்‌, அச்செய்திகளை நான்‌ அறிவேன்‌” என்றார்‌ 
துருபதன்‌. “பாண்டவர்கள்‌ ஐவகை நிலங்களைக்‌ காண 
அனுப்பப்பட்டனரே, அவர்கள்‌ மீண்டு 
வந்துவிட்டார்களா?” என்றார்‌. “ஆம்‌, அரசே. ஏழுவருட 
கானேகல்‌ அவர்களுக்கு சொல்லப்பட்டிருந்தது. அவர்கள்‌ 
சென்ற வாரம்‌ மீண்டும்‌ அஸ்தினபுரிக்கே 
வந்துவிட்டிருக்கிறார்கள்‌.” அந்த இடத்தை 
பற்றிக்கொண்டு சிம்மர்‌ உள்ளே நுழைந்தார்‌. “மகதம்‌ சில 
சிறிய படையெடுப்புகளை செய்யலாமென்று 
சொல்லப்படுகிறது. மச்சநாடும்‌ மாளவமும்‌ இப்போது 
அஸ்தினபுரிக்கு கப்பம்‌ கட்டிக்கொண்டிருக்கின்றன. 
அவற்றைத்‌ தாக்கி கப்பம்‌ கொள்ள ஜராசந்தர்‌ முயலலாம்‌. 
அங்கநாட்டின்‌ மீதுகூட படைகொண்டு செல்லலாம்‌. 
அவரது நோக்கம்‌ சிறிய அரசர்களை அச்சுறுத்துவதே.” 


“ஆம்‌, அணிதிரட்ட அச்சமே மிகச்சிறந்த வழி” என்றார்‌ 
துருபதன்‌. “அதைத்‌ தடுக்க பாண்டவர்களை விதுரர்‌ 
அனுப்பிவைப்பார்‌ என்று அஸ்தினபுரியில்‌ 
பேச்சிருக்கிறது. இளையபாண்டவன்‌ வில்வித்தையில்‌ 
முழுமை அடைந்துவிட்டார்‌ என்று சொல்கிறார்கள்‌. 
இதுவரை ஒரு பெரிய படையெடுப்பைச்‌ செய்து 
அஸ்தினபுரிக்கு அவர்‌ புகழ்சேர்க்கவில்லை. 
மச்சர்களையோ மாளவத்தையோ வென்று அவர்‌ பெரும்‌ 
செல்வத்துடன்‌ அஸ்தினபுரிக்கு வந்தார்‌ என்றால்‌ 
அவர்கள்‌ மேல்‌ இன்றிருக்கும்‌ குலக்குறை இல்லாமலாகும்‌ 
என்று விதுரர்‌ எண்ணுகிறார்‌” என்றார்‌ சிம்மர்‌. 


“குலக்குறை வெற்றிகளால்‌ அகலாது சிம்மரே” என்றார்‌ 
துருபதன்‌. “குலக்குறையை நீக்கவேண்டியவர்கள்‌ 
முதுவைதிகர்‌ குலங்கள்‌. அவர்கள்‌ இதில்‌ கூரிய 
கணக்குகள்‌ கொண்டவர்கள்‌. ராஜசூயமோ 
அதற்கிணையான ஒரு பெருவேள்வியோ செய்து 
அத்தனை வைதிக குருகுலங்களுக்கும்‌ 
அரசுக்கருவூலத்தை திறந்துவிட்டாலொழிய அவர்கள்‌ 
கனிய மாட்டார்கள்‌. அஸ்தினபுரியின்‌ கருவூலத்தில்‌ 
இன்று நிறைந்திருப்பது காந்தாரத்தின்‌ செல்வம்‌. அதை 
எடுத்து ராஜசூயம்‌ செய்ய முடியாது. ஆகவே 
பாண்டவர்கள்‌ அவர்களே படைகொண்டுசென்று 
நிதிகொண்டு வந்தாகவேண்டும்‌.” 


கருணர்‌ “நானும்‌ அவ்வண்ணமே எண்ணுகிறேன்‌ அரசே” 
என்று உள்ளே புகுந்தார்‌. “இன்று பாரதவர்ஷத்தின்‌ 
ஷத்ரியர்கள்‌ நடுவே பாண்டவர்கள்‌ ஏற்றுக்‌ 
கொள்ளப்பட்டவர்கள்‌ அல்ல. அவர்களின்‌ 
மனக்குறைகள்‌ தூதர்கள்‌ வழியாக அஸ்தினபுரிக்கு 
வந்துகொண்டே இருக்கின்றன. மாளவன்‌ மகதத்துக்கு 
கப்பம்‌ கட்டியதுகூட அந்த மனக்கசப்பால்தான்‌ 
என்கிறார்கள்‌. ஆகவே பாண்டவர்கள்‌ மாளவத்தை 
தாக்கக்கூடும்‌. வரும்‌ மாதங்களில்‌ ஒரு பெரிய 
படையெடுப்பு நிகழலாம்‌.” 


துருபதன்‌ “அப்படி எளிமையாக நாம்‌ 
உய்த்துணரும்படியா விதுரரின்‌ எண்ணங்கள்‌ ஓடும்‌?” 
என்றார்‌. “இல்லை. மாளவன்‌ அஸ்தினபுரிக்கு கப்பம்‌ 
கட்டுவதை நிறுத்தியதுமே காத்திருக்கத்‌ 
தொடங்கியிருப்பான்‌. அவன்‌ கோட்டைகளும்‌ 
காவல்சாவடிகளும்‌ படைக்கலங்கள்‌ ஏந்தி நின்றிருக்கும்‌ 
இந்நேரம்‌” என்றார்‌. சிம்மர்‌ “ஆம்‌ அரசே, 
தண்டகாரண்யத்தின்‌ மலைப்பழங்குடிகளைக்கூட 
மாளவம்‌ படையில்‌ சேர்த்துக்கொள்கிறது” என்றார்‌. 
“அதோடு தனக்கு கப்பம்‌ கட்ட ஒப்புக்கொண்ட ஒரு 
அரசை பாண்டவர்கள்‌ தாக்கும்போது மகதம்‌ 
பார்த்துக்கொண்டிருக்க முடியாது. அதற்கு கப்பம்‌ கட்டும்‌ 
பிற சிற்றரசர்கள்‌ அஞ்சுவார்கள்‌. மகதம்‌ களத்தில்‌ 
இறங்கினால்‌ அது நேரடியான பெரும்போராக ஆகும்‌. 
அதை இன்றைய நிலையில்‌ அஸ்தினபுரி விரும்பாது.” 


“அப்படியென்றால்‌...” என்று கருணர்‌ பேசத்தொடங்க 
“பாண்டவர்கள்‌ செளவீரநாட்டை தாக்குவார்கள்‌ என்று 
நினைக்கிறேன்‌” என்றார்‌ துருபதன்‌. “அது 
அனைத்துவகையிலும்‌ நல்லது. செளவீரன்‌ தனியரசன்‌. 
நிதிநிறைந்த கருவூலமும்‌ கொண்டவன்‌. அவன்‌ 
கருவூலம்‌ பாண்டவர்களுக்குத்‌ தேவை. அத்துடன்‌ 
நடுநிலையில்‌ தயங்கிக்கொண்டிருக்கும்‌ பிற 
சிற்றரசர்களுக்கும்‌ அது பெரிய எச்சரிக்கையாக 
அமையும்‌.” கருணர்‌ பெருமூச்சு விட்டு “ஆம்‌, அவ்வாறு 
நடக்கலாம்‌” என்றார்‌. “நடக்கட்டும்‌, பார்ப்போம்‌” என்றார்‌ 
துருபதன்‌. 


“சகுனி என்னசெய்கிறார்‌ அஸ்தினபுரியில்‌? 
பாண்டவர்களின்‌ இந்த வளர்ச்சியை அவர்‌ எப்படி 
ஏற்றுக்கொள்கிறார்‌?” என்று கருணர்‌ சிம்மரிடம்‌ கேட்டார்‌. 
“அவர்‌ ஒன்றுமே செய்யவில்லை அரசே. கணிகர்‌ என்ற 
புதிய அமைச்சர்‌ ஒருவரை காந்தாரத்துக்குச்‌ சென்றபோது 
கூட்டிவந்திருக்கிறார்‌. இடை ஒடிந்து ஒசிந்து நடக்கும்‌ 


குறையுடல்‌ கொண்ட மனிதர்‌. தீமையே இயல்பாகக்‌ 
கொண்டவர்‌ என்கிறார்கள்‌ அவரைப்பற்றி. அவரிடம்‌ 
பேசிக்கொண்டிருக்கிறார்‌. பகடை ஆடுகிறார்‌. பிற எவரும்‌ 
அவரை அணுகுவதேயில்லை” என்றார்‌ சிம்மர்‌. 


“அதுதான்‌ விளங்கவில்லை. ஏழாண்டுகால கானேகலே 
பாண்டவர்களை ஆரியவர்த்தம்‌ முழுக்க மக்கள்‌ 
பேசிக்கொள்ளும்‌ கதைமாந்தராக ஆக்கிவிட்டிருக்கிறது. 
இந்தப்‌ படையெடுப்புக்கும்‌ அதன்பின்னான 
பெருங்கொடைக்கும்பின்‌ பாண்டவர்கள்‌ மெல்ல 
அரசகுலத்து ஒப்புதலையும்‌ பெறத்தொடங்குவார்கள்‌. 
அதன்‌ பின்‌ தருமன்‌ முடிசூட்டிக்கொள்ளமுடியும்‌” என்றார்‌ 
கருணர்‌. “சகுனி சோர்ந்துவிட்டாரா? அப்படியென்றால்‌ 
ஏன்‌ அஸ்தினபுரியில்‌ இருக்கிறார்‌?” 


துருபதன்‌ புன்னகையுடன்‌ “சகுனி காத்திருக்கிறார்‌” 
என்றார்‌. “அது ஓநாயின்‌ இயல்பு. இரை பாலைவனத்தில்‌ 
அதுவே சோர்ந்து விழும்வரை ஓநாய்‌ காத்திருக்கும்‌. 
ஏழாண்டுகாலம்‌ என்பது மிக நீண்டது. பாண்டவர்கள்‌ 
என்னதான்‌ வீரச்செயல்கள்‌ செய்தாலும்‌, அறவோர்பணி 
செய்தாலும்‌ பிழைகளும்‌ செய்யக்கூடும்‌. 
இந்தப்படையெடுப்பில்‌ அல்லது அதற்குப்பிறகான 
கொடையாடலில்‌ அல்லது அரசுசூழ்தலில்‌ ஒரு 
பெரும்பிழை நிகழ்ந்தே தீரும்‌. அந்தப்‌ பிழைக்காக சகுனி 
காத்திருக்கிறார்‌.” 


“அக்காரணத்தால்தான்‌ அவர்‌ துரியோதனனை 
மறையவும்‌ செய்திருக்கிறார்‌. அவன்‌ செய்யும்‌ பிழைகள்‌ 
எவரும்‌ அறியாமல்‌ போகும்‌. பாண்டவர்கள்‌ 
பாரதவர்ஷமே நோக்கும்‌ மேடைமேல்‌ நின்றிருக்கிறார்கள்‌. 
களத்தில்‌ யானைமேல்‌ 
அமர்ந்திருப்பவனைப்போன்றவர்கள்‌ புகழ்மிக்கவர்கள்‌. 
அவர்கள்‌ வீழ்வது மிக எளிது. அவர்களை அந்தக்‌ 
களத்தின்‌ அத்தனை படைக்கலங்களும்‌ 
குறிவைக்கின்றன” என்றார்‌ துருபதன்‌. “சகுனி 
காத்திருப்பது திருதராஷ்டிரர்‌ அவர்கள்‌ மேல்‌ சினம்‌ 
கொள்ளும்‌ ஒரு தருணத்துக்காக. ஆம்‌, நான்‌ அதை நான்‌ 
உறுதியாக அறிவேன்‌. அவரை என்னால்‌ மிகமிக அருகே 
காணமுடிகிறது. இந்த பாரதவர்ஷத்தில்‌ எனக்கு மிக 
அருகே இருக்கும்‌ மனிதர்‌ அவரே.” 


துருபதன்‌ அவர்கள்‌ செல்லலாம்‌ என்று 
தலையசைத்தபின்‌ அந்தப்புரத்திற்குள்‌ நுழைந்தார்‌. 
தலைவணங்கியபின்னர்‌ கருணரும்‌ சிம்மரும்‌ 
மெல்லியகுரலில்‌ பேசியபடி திரும்பிச்சென்றனர்‌. 


துருபதனுக்காக அந்தப்புரவாயிலில்‌ காத்திருந்த 
சேடிப்பெண்‌ தலைவணங்கி உள்ளே 
அழைத்துச்சென்றாள்‌. துருபதன்‌ அந்தப்புரத்தின்‌ 
முகப்புக்கூடத்தில்‌ பீடத்தில்‌ அமர்ந்துகொண்டு 
முகமலர்ச்சியுடன்‌ உள்வாயிலை 
நோக்கிக்கொண்டிருந்தார்‌. 

ஓவியம்‌: ஷண்முகவேல்‌ 


உள்ளே குரல்கள்‌ கேட்டன. திருஷ்டத்யும்னன்‌ 
திரைச்சீலையை விலக்கி அவரை நோக்கி ஓடிவந்தான்‌. 
அவன்‌ மேலாடை கீழே விழுந்தது. அதை திரும்பி 
நோக்கிவிட்டு வேண்டாம்‌ என்று அவனே 
தலையசைத்துவிட்டு ஓடிவந்து அவர்‌ முன்‌ நின்று 
மூச்சிரைத்து “தந்தையே, நான்‌ வாளேந்தத்‌ 
தொடங்கிவிட்டேன்‌. உண்மையான வாள்‌. மூங்கில்வாள்‌ 
அல்ல” என்றான்‌. துருபதன்‌ “ஆம்‌, உன்‌ ஆசிரியர்‌ 
சொன்னார்‌” என்றார்‌. ஆனால்‌ அவரது செவிகள்‌ உள்ளே 
ஒலிக்கும்‌ மெல்லிய சிலம்பொலியையே செவிகூர்ந்தன. 


மிகமெல்லிய ஒலி. நெஞ்சுக்குள்‌ ஒலிக்கும்‌ மந்திரம்‌ 
போன்றது. இத்தனை மென்மையாக காலடிவைக்கும்‌ ஒரு 
பெண்ணை அவர்‌ அறிந்ததில்லை. ஒவ்வொரு 
காலடியையும்‌ மண்மகள்‌ மெல்ல கைதாக்கி 
ஏந்திக்கொள்கிறாள்‌ என்பதுபோல. இடையணியும்‌ 
கைவளையும்‌ சேர்ந்து ஒலித்தன. இசையை வெல்லும்‌ 
ஓசை. திரையை இடக்கையால்‌ விலக்கி திரெளபதி 
வெளியே வந்து அவரை நோக்கி விரிந்த 
பெரியவிழிகளும்‌ வெண்பற்களும்‌ மின்ன 
புன்னகைத்தாள்‌. அவர்‌ கைகளை விரித்து “வருக, என்‌ 
தேவி!” என்றார்‌. 


திரெளபதியின்‌ உடலின்‌ கருமைநிறத்தை அவள்‌ பிறந்த 
அன்று கைகளில்‌ ஏந்தி முகத்தருகே தூக்கி நோக்கிய 
கணம்‌ முதல்‌ ஒவ்வொரு முறை நோக்கும்போதும்‌ அவர்‌ 
வியந்தார்‌. முதல்‌ எண்ணமே “என்ன ஒரு கருமை!” 
என்பதுதான்‌. மண்ணிலுள்ள எதனுடனும்‌ 
ஒப்பிடமுடியாத நிறம்‌. கருமுத்து என்றார்‌ 
அவைக்கவிஞர்‌ சித்ரகர்‌. ஆனால்‌ முத்தில்‌ இந்த உயிரின்‌ 
மென்மை திகழ்வதில்லை. மென்மை என்பதே 
கருமையானது போல. ஒளியென்பதே 
இருளென்றானதுபோல. அவள்‌ நுழையும்‌ அறையின்‌ 
அனைத்து ஒளியும்‌ அவளை நோக்கி தாவிச்சென்று 


சேர்ந்துகொள்கிறது என்று தோன்றும்‌. 


ஒருபோதும்‌ அவள்‌ ஓடுவதை அவர்‌ பார்த்ததில்லை. 
அவளுடைய ஓங்கிய குரலை கேட்டதில்லை. 
கைக்குழந்தையாக இருக்கையில்கூட அவள்‌ வீரிட்டு 
அழுததில்லை. பசிக்கையிலோ ஈரமாகும்போதோ 
இருமுறை மெல்லச்‌ சிணுங்குவாள்‌. அது ஓர்‌ ஆணை. 
அக்கணமே அது நிறைவேற்றப்பட்டாகவேண்டும்‌. 
இல்லையேல்‌ சினம்‌ கொண்டு கரியில்‌ கனல்‌ 
ஏறுவதுபோல சிவந்து கைகளை ஆட்டி மேலும்‌ 
அழுத்தமாக குரலெழுப்புவாள்‌. “சக்கரவர்த்தினியாக 

னவர்கள்‌ உண்டு. சக்கரவர்த்தினியாகவே பிறந்தவள்‌ 
இவள்‌” என்றார்‌ நிமித்திகரான சோணர்‌. 


கைக்குழந்தையின்‌ நோக்கில்‌ கூர்மை 
குடிகொள்ளமுடியும்‌ என்பதை அவர்‌ அவளிடம்தான்‌ 
கண்டார்‌. அவரை அறிந்தபின்னர்‌ காலடியோசை கேட்டு 
தொட்டிலில்‌ திரும்பி அவரை நோக்கி ஒருமுறை 
கைகால்களை அசைப்பாள்‌. இதழ்கள்‌ விரிந்து 
கன்னத்தில்‌ ஒரு மென்மடிப்பு விழும்‌. கண்களில்‌ ஒளி 
மின்னும்‌, அவ்வளவுதான்‌. துள்ளுவதில்லை. கைநீட்டி 
எம்புவதில்லை. அவர்‌ அவளை அள்ளி எடுத்து 
முகத்தோடு சேர்த்து முத்தாடுகையில்‌ தலைமேல்‌ வைத்து 
நடமிடும்போது கைகளை விரித்து மெல்ல அசைவாள்‌. 
சிறிய சிரிப்பொலி எழுப்புவாள்‌. எந்நிலையிலும்‌ அவள்‌ 
தன்னை மறந்து கூவி விடுவதில்லை. அவளிடமிருந்து 
எதுவுமே நழுவுவதும்‌ சிந்துவதும்‌ தெறிப்பதும்‌ இல்லை. 


திடமாகக்‌ கையெடுத்துவைத்து கவிழ்ந்தாள்‌. உறுதியான 
கால்களுடன்‌ எழுந்து நடந்தாள்‌. அமர்ந்த அக்கணமே 
கையில்‌ மரப்பாவையை ஏந்தி அன்னையென 
அமர்ந்திருந்தாள்‌. அவள்‌ கண்களில்‌ கண்ட 
கருணையைக்‌ கண்டு துருபதன்‌ “அன்னையே!” என்று 
கைகூப்பினார்‌. “புடவியைப்புரக்கும்‌ பேரருள்‌ தன்னை 
அன்னையென்று காட்டி நம்மை வாழ்த்துகிறது அரசே” 
என்றார்‌ சித்ரகர்‌. அவள்‌ இரண்டு வயதுக்குப்பின்னரே 
பேசத்தொடங்கினாள்‌. அதுவரை ஒவ்வொரு சொல்லாக 
கற்றுக்கொண்டிருந்தாள்‌ என்று பேசியபோது தெரிந்தது. 


குரலில்‌ மழலை இருந்தாலும்‌ ஒருமுறைகூட சொற்கள்‌ 
படர்‌ றழவில்லை. “எண்ணிக்கோர்த்த மணிகளால்‌ 


ன நகை அவள்‌ பேச்சு” என்றார்‌ சித்ரகர்‌. “யானை 
த்துவைக்கும்‌ அடி. மீன்கொத்தியின்‌ குறி.” 


அவள்‌ ஓடிவிளையாடவில்லை. சிறுமியருடன்‌ 
நகையாடிக்‌ களிக்கவில்லை. 


பிள்ளைச்சிறுவிளையாட்டுகள்‌ எதிலும்‌ ஈடுபடவில்லை. 
“நீராடல்‌, அம்மானை, ஊசல்‌ என்று பெண்மகவுக்கான 
பருவங்கள்‌ சொல்லப்பட்டிருக்கின்றனவே?” என்று 
துருபதர்‌ சித்ரகரிடம்‌ கேட்டார்‌. “அரசே, அவையெல்லாம்‌ 
பெரியவர்களின்‌ வாழ்வை நடிக்கும்‌ 
சிறுகுழந்தைகளுக்குரியவை. அரசி பெரியவளாகவே 
பிறந்தவள்‌” என்றார்‌ சித்ரகர்‌. பார்த்திருக்கையில்‌ 
சிலபோது அவளுக்கு முலைகளும்‌ விரிந்தகைகளும்‌ 
இருப்பதாக அவர்‌ எண்ணிக்கொள்வதுண்டு. 


“அன்னை என்ன செய்கிறாள்‌?” என்று துருபதன்‌ 
கேட்டார்‌. “அவர்களைக்‌ காண கதைசொல்லும்‌ சூதர்கள்‌ 
வந்திருக்கிறார்கள்‌. பேசிக்கொண்டிருக்கிறார்கள்‌” 
என்றாள்‌ திரெளபதி. மெல்ல நடந்து வந்து 
பட்டுப்பாவாடையை இடக்கையால்‌ பற்றி ஒதுக்கி 
வலக்கையால்‌ நீண்ட கூந்தலை எடுத்து முன்னால்‌ 
கொண்டுவந்து தொடைமேல்‌ போட்டுக்கொண்டு 
பீடத்தில்‌ அமர்ந்தாள்‌. இளமையிலேயே அவளுடைய 
கூந்தல்‌ கன்னங்கரிய நீரோடை போல ஒளியுடன்‌ பெருகி 
தொடைகளை எட்டியிருந்தது. கூடவே வாழும்‌ 
கருநாகத்தை கொஞ்சுவதுபோல அவள்‌ அதைத்‌ தொட்டு 
வருடிக்கொண்டிருப்பாள்‌. 


“இது சூதர்கள்‌ வரும்‌ பருவம்‌ அல்ல அல்லவா? அவர்கள்‌ 
சித்திரையில்தானே திருவிழாக்களுக்கு வருவார்கள்‌?” 
என்றார்‌ துருபதன்‌. எப்போதுமே அவர்‌ அவளிடம்‌ எளிய 
அன்றாடப்பேச்சுக்களைத்தான்‌ பேசுவார்‌. அவள்‌ அதை 
அறிந்தும்‌ அதற்கு பதில்‌ சொல்வாள்‌. அவளுடன்‌ 
பேசும்போது பக்கவாட்டில்‌ விழிதிருப்பி வேறெதையாவது 
பார்ப்பது அவரது வழக்கம்‌. “இவர்கள்‌ வேறு சூதர்கள்‌. 
வைதிகச்சூதர்கள்‌ என்கிறார்கள்‌. வேதங்களில்‌ 
சிலபகுதிகளை பாடமாக்கியவர்கள்‌. வேள்விகளின்‌ 
கதைகளையே பெரும்பாலும்‌ பாடுகிறர்கள்‌” என்றாள்‌ 
திரெளபதி. 


அவர்‌ அவள்‌ விழிகளை நோக்கிப்‌ பேசுவது 
சிலவருடங்களுக்கு முன்னரே நின்றுவிட்டது. நான்கு 
வயதிலேயே அவள்‌ விழிகள்‌ விரிந்து கன்னியின்‌ 
விழிகளாக ஆகிவிட்டிருந்தன. உள்ளங்களுக்குள்‌ 
எளிதில்‌ நுழையக்கூடியவை. அனைத்தையும்‌ 
அறிந்தபின்‌ கடந்து கனிந்தவை. அவள்‌ நோக்காதபோது 
அவளை நோக்கி அவளுடைய நீலமலர்‌ போன்ற 
கன்னங்களை கழுத்துச்சரிவின்‌ நீர்வளைவு போன்ற 
ஒளியை, இளமூங்கில்‌ போன்ற தோள்களை நோக்கி 
மனம்‌ படபடக்க விழிவிலக்கிக்‌ கொள்வார்‌. அவர்‌ 


நோக்குவதற்கென்றே அவள்‌ தன்‌ விழிகளை வேறுபக்கம்‌ 
திருப்பிக்கொள்வாள்‌. 


“நிறைய கதைகள்‌ வைத்திருக்கிறார்கள்‌ தந்தையே” 
என்றான்‌ திருஷ்டத்யும்னன்‌. ஒருசமயம்‌ ஒரே வயிற்றில்‌ 
கருக்கொண்டவர்கள்‌. ஆனால்‌ அவன்‌ முற்றிலும்‌ 
வேறுவகையில்‌ இருந்தான்‌. வெண்ணிறத்‌ தோல்‌. 
நீலவிழிகள்‌. செந்நிறம்‌ கலந்த தலைமயிர்‌. சற்றே மலர்ந்த 
செவ்வுதடுகள்‌. எப்போதும்‌ பொங்கித்‌ ததும்பிக்கொண்டே 
இருப்பான்‌. அவனுடைய குரலை எங்கும்‌ கேட்கமுடியும்‌ 
என்று துருபதன்‌ நினைப்பார்‌. “அவர்‌ 
மரங்கொத்தியைப்போல. அதன்‌ ஒலியில்லாமல்‌ காடு 
இல்லை” என்றார்‌ சித்ரகர்‌. “அவரது கொத்துகளுக்கு காடு 
நன்றாகவே பழகிவிட்டது.” 


“தந்தையே” என்று திருஷ்டத்யும்னன்‌ அவரைத்‌ 
தொட்டுத்தொட்டு அழைத்தான்‌. மரம்கொத்தி என்று 
துருபதன்‌ புன்னகையுடன்‌ எண்ணிக்கொண்டார்‌. 
“தந்தையே, அவர்கள்‌ வாள்வீரர்களின்‌ கதைகளைச்‌ 
சொன்னார்கள்‌. நானும்‌ இன்னும்‌ சிலநாட்களில்‌ 
வாளேந்தி போரிடுவேன்‌. உடனே படைகளைக்‌ கொண்டு 
காசிநாட்டுக்குச்‌ சென்று அங்கே...” அவன்‌ திகைத்து 
ஓரக்கண்ணால்‌ தமக்கையை நோக்கியபின்‌ “... 
இளவரசிகளை ஒன்றுமே செய்யமாட்டேன்‌. 
அரண்மனையை மட்டும்‌ பிடிப்பேன்‌” என்றான்‌. 
திரெளபதி புன்னகைத்தாள்‌. ”தந்தையே, இவள்‌ என்னை 
கேலி செய்கிறாள்‌” என்றான்‌ திருஷ்டத்யும்னன்‌. 
திரெளபதியின்‌ விழிகளைச்‌ சந்தித்து விலகிய துருபதன்‌ 
“அதிலென்ன பிழை? உனக்கு இளவரசியர்‌ 
தேவைதானே?” என்றான்‌. 


“இளையவனே, நீ சென்று வெளியே ரதங்களைப்பார்‌” 
என்று திரெளபதி மெல்லிய உறுதியான குரலில்‌ 
சொன்னாள்‌. அக்குரலை அறிந்த திருஷ்டத்யும்னன்‌ 
வணங்கிவிட்டு வெளியே சென்றதும்‌ அவள்‌ இயல்பான 
குரலில்‌ “மூத்த அன்னை தங்களை 
சந்திக்கவேண்டுமென்று சொன்னார்கள்‌” என்று 
சொன்னாள்‌. துருபதன்‌ அவளை விழிதாக்கி 
நோக்கியபின்‌ “ஏன்‌?” என்றார்‌. “மூத்தவரின்‌ 

பட்டம்‌ சூட்டலைப்பற்றி தங்களிடம்‌ அவர்‌ 
பேசவிழைகிறார்‌ என்று எண்ணுகிறேன்‌” என்றாள்‌ 
திரெளபதி. “நான்‌ அவளை சந்திக்கிறேன்‌....” என்ற 
துருபதன்‌ மெல்ல “நாளை... முடிந்தால்‌... இல்லையேல்‌ 
நாளைமறுநாள்‌” என்றார்‌. “இப்போதே சந்திக்கலாமே. 
நான்‌ அவர்களை இங்கேயே வரச்சொல்லியிருக்கிறேன்‌” 


என்றாள்‌ திரெளபதி. 


“இப்போதா?” என துருபதன்‌ எழுந்துவிட்டார்‌. “ஏன்‌? இது 
அவர்களின்‌ அரண்மனை அல்லவா? மேலும்‌ 
பேசும்போது என்‌ அன்னையும்‌ இருப்பது நல்லது” என்று 
திரெளபதி சொன்னாள்‌. அவள்‌ விழிகளை நோக்கியபின்‌ 
துருபதன்‌ தவிப்புடன்‌ மீண்டும்‌ அமர்ந்துகொண்டார்‌. 
“தந்தையே, நீங்கள்‌ இதற்கு உடனே 
முடிவெடுத்தாகவேண்டும்‌. இத்தகைய இக்கட்டுகள்‌ 
ஒத்திப்போடும்போது மேலும்‌ வளரக்கூடியவை” என்றாள்‌ 
திரெளபதி. 


“ஒத்திப்போடுவது பல இக்கட்டுகளை இல்லாமலாக்கும்‌” 
என்றார்‌ துருபதன்‌. “தந்தையே. சினத்தாலோ 
பிழைபுரிதல்களாலோ உருவாகும்‌ இக்கட்டுகளை 
ஒத்திப்போட்டால்‌ சிறியவையாக க்‌ தத்‌ 
பொறாமையாலும்‌ ஆசையாலும்‌ விளைவும்‌ 
இக்கட்டுகளை ஒத்திப்போட்டால்‌ அவை பெருகும்‌ என்று 
சுக்ரநீதி சொல்கிறது” திரெளபதி சொன்னாள்‌. “நீ 
சுக்ரநீதியை எவரிடம்‌ படித்தாய்‌?” என்று துருபதன்‌ 
கேட்டார்‌. “நானாகவேதான்‌ வாசித்தேன்‌. சித்ரகரிடம்‌ 
எல்லா சுவடிகளும்‌ உள்ளன” என்றாள்‌ திரெளபதி. 


சோமககுலத்தலைவர்‌ புருஜனரின்‌ மகள்‌ அகல்யையை 
துருபதன்‌ மணந்து பட்டத்தரசியாக ஆக்கி அவளில்‌ 
நான்கு மைந்தர்களையும்‌ பெற்றார்‌. பாஞ்சாலத்தின்‌ 
ஐந்து குலங்களையும்‌ ஒன்றாக்கி பாஞ்சாலத்தை 
வலுப்படுத்தியபோது குலமூத்தார்‌ ஆணைப்படி 
சத்ராவதியை ஆண்ட பிருஷதரின்‌ தங்கை சினியின்‌ 
முதல்‌ மகளான பிருஷதி என்னும்‌ கெளஸவியை 
மணந்தார்‌. அவளுக்குப்‌ பிள்ளைகள்‌ 
இல்லாமலிருந்தபோதுதான்‌ ஸெளத்ராமணி வேள்வி 
நிகழ்ந்தது. வேள்வியை நிகழ்த்திய வைதிகரான யாஜர்‌ 
“வலுவான கருப்பை கொண்ட இளைய மனைவியிடம்‌ 
இக்குழந்தைகள்‌ விளையட்டும்‌ அரசே” என்றார்‌. ஆகவே 
வேள்வியில்‌ அவருடைய இணையரசியாக பிருஷதியே 
அமர்ந்தாள்‌. வேள்வியன்னத்தை அவளே உண்டாள்‌. 


ஸெளத்ராமணி வேள்விக்குப்பின்‌ மெல்ல பிருஷதியே 
பட்டத்தரசியாக கருதப்படலானாள்‌. அரண்மனையின்‌ 
அனைத்து அதிகாரங்களும்‌ அவள்‌ கைகளுக்கே 
சென்றன. திரெளபதி பிறந்தபின்னர்‌ துருபதன்‌ 
இரண்டாவது அந்தப்புரம்‌ விட்டு வெளியே செல்வதே 
குறைந்தது. பகல்‌ முழுக்க அவர்‌ 
இருகுழந்தைகளுடன்தான்‌ இருந்தார்‌. அகல்யையைப்‌ 


பார்த்தே நெடுநாள்‌ ஆகின்றது என்று அவர்‌ 
எண்ணிக்கொண்டார்‌. 


அவளை எண்ணிய கணமே வடக்குநோக்கி முள்‌ 
காந்தத்தைக்‌ கண்டதுபோல உள்ளம்‌ 
விலகிக்கொள்வதை எண்ணி வியந்தார்‌. அது 
அவளிடமுள்ள பிழையால்‌ அல்ல. அவருள்‌ இருக்கும்‌ 
ஒன்றை, அவர்‌ எதிர்கொள்ள விரும்பாத ஒன்றை அவள்‌ 
நினைவூட்டுகிறாள்‌ என்பதனால்தான்‌. அந்த 
விலக்கத்தை வெறுப்பாக மெல்லமெல்ல 
வளர்த்துக்கொண்டால்‌ இன்னும்‌ எளிதாகக்‌ கையாள 
முடியும்‌ என்று அகம்‌ அறிந்திருக்கிறது. ஆகவே 
வெறுப்புக்கான அனைத்துக்‌ காரணங்களையும்‌ 
கண்டுகொள்கிறது. அவளை அடிக்கடி 
சந்திக்காமலிருப்பதனால்தான்‌ இன்னும்‌ முழுமையாக 
வெறுக்காமலிருக்கிறோம்‌ என்று அவர்‌ எண்ணினார்‌. 


“நாளை நாம்‌ இந்தச்‌ சந்திப்பை வைத்துக்கொள்ளலாமே” 
என்றார்‌ துருபதன்‌. திரெளபதி புன்னகையுடன்‌ “மூத்த 
அன்னையை வரச்சொல்லி சற்றுமுன்னர்தான்‌ சேடியை 
அனுப்பினேன்‌” என்றாள்‌. “உன்‌ அன்னையிடம்‌ 
சொல்லிவிட்டாயா?” என்றார்‌ துருபதன்‌. “இல்லை. அவர்‌ 
வந்ததும்‌ சேடி சென்று சொல்வாள்‌. அன்னையே 
வந்துவிடுவார்கள்‌.” 


துருபதன்‌ அவள்‌ விழிகளை நோக்கியபின்‌ 
சிலகணங்கள்‌ தலைகுனிந்து அமர்ந்திருந்தார்‌. பின்னர்‌ 
தலைதூக்கி “நான்‌ உன்னைத்தவிர எவரையும்‌ 
என்னைவிட முதிர்ந்தவராக எண்ணவில்லை 
அன்னையே. நான்‌ என்ன செய்யவேண்டும்‌?” என்றார்‌. 
“எது அறம்‌ என்று நினைக்கிறீர்களோ அதை” என்றாள்‌ 
திரெளபதி. “முறைப்படி அகல்யையின்‌ மைந்தன்‌ 
சித்ரகேதுதான்‌ பாஞ்சாலத்தின்‌ பட்டத்து இளவரசன்‌. 
அவனுக்கு முடிசூட்டுவதே முறை. ஆனால்‌ உன்‌ அன்னை 
ஒரு தடை சொல்கிறாள்‌. ஐந்து குலங்களையும்‌ கூட்டி 
விவாதித்த பின்னர்‌ பாஞ்சாலத்துக்கு பட்டத்து 
இளவரசரை அறிவிப்பதுதான்‌ முறை என்கிறாள்‌. 
அதற்குத்தான்‌ தொல்மரபின்‌ ஆணை உள்ளது.” 


“தந்தையே, என்‌ அன்னையின்‌ எண்ணம்‌ 
எளிமையானது. மூத்த அன்னையின்‌ சோமககுலம்‌ 
தட்சிணபாஞ்சாலத்தில்‌ தொன்மையான 
வல்லமைகொண்ட மக்கள்‌. ஆனால்‌ இப்போது 
சத்ராவதியில்‌ வாழ்ந்த சிருஞ்சயர்களும்‌ பிறரும்‌ 
குடிபெயர்ந்து வந்து காம்பில்யத்தை 


நிறைத்திருக்கிறார்கள்‌. அவர்கள்‌ எண்ணிக்கையில்‌ 
சோமகர்களை விட கூடுதலாகிவிட்டிருக்கிறார்கள்‌. 
சோமகர்களை அவர்கள்‌ அஞ்சிக்கொண்டிருக்கிறார்கள்‌. 
இங்குள்ள தொல்குடிகளான சோமகர்கள்‌ பிறரை 
அவமதிப்பதாகவும்‌ செய்திகள்‌ உள்ளன. இந்நிலையில்‌ 
மணிமுடிசூடுவதை குலச்சபையில்‌ விவாதமாக்கினால்‌ 
பிற நான்கு குலங்களும்‌ சோமககுலத்தைச்சேர்ந்த 
சித்ரகேதுவை எதிர்ப்பார்கள்‌. இளவரசுப்பட்டம்‌ சூட்ட 
முடியாது.” 


“ஆம்‌, அதை நானும்‌ உய்த்துள்ளேன்‌” என்றார்‌ துருபதன்‌. 
“என்‌ அன்னை சிருஞ்சய குலத்தவள்‌. அவளை நான்கு 
குலங்களும்‌ பின்துணைத்தால்‌ அவள்‌ மைந்தன்‌ 
பின்னாளில்‌ பட்டத்து இளவரசனாக ஆகமுடியும்‌... 
அன்னை கணக்கிடுவது அதையே” என்றாள்‌ திரெளபதி. 
துருபதன்‌ தலையசைத்தபின்‌ “...அன்னையே, 
குலச்சபையால்‌ பட்டம்கட்டப்படுவதுதானே நம்‌ மரபு? 
முதல்மைந்தன்‌ ஆதிதெய்வீகமாக முடிசூடுவது 
இங்கில்லையே” என்றார்‌. 


“ஆதிதெய்வீகமாக முடிசூடுவது ஷத்ரியர்களின்‌ வழக்கம்‌. 
சந்திர, சூரிய, அக்னிகுல ஷத்ரியர்கள்‌ அதை 
முறைமையாகக்‌ கொண்டிருக்கிறார்கள்‌. 
தொல்குலங்களில்‌ அவ்வழக்கம்‌ இல்லை. ஆதிதெய்வீக 
முடியுரிமை கொண்டவர்களையே முதன்மை 
ஷத்ரியர்களாக பாரதவர்ஷம்‌ ஏற்கும்‌” என்றாள்‌ 
திரெளபதி. அவள்‌ என்ன சொல்லப்போகிறாள்‌ என்பதை 
துருபதன்‌ நோக்கி இருந்தார்‌. “ஏற்கெனவே ஒரு 
பெருவேள்வியை செய்துவிட்டீர்கள்‌ அரசே. மேலும்‌ ஒரு 
வேள்வியைச்செய்து உங்களை சந்திரகுலத்தவராக 
அறிவியுங்கள்‌!” 


“ஆம்‌, அதைச்செய்யலாம்‌. சந்திரகுலத்துக்கும்‌ நமக்கும்‌ 
பொதுவான மூதாதையர்‌ வரிசையும்‌ உள்ளது” என்றார்‌ 
துருபதன்‌. “அதை சூதர்கள்‌ பாடட்டும்‌. பாரதவர்ஷம்‌ 
அறியட்டும்‌. அந்த வேள்வியிலேயே சித்ரகேதுவை 
உங்கள்‌ பட்டத்து இளவரசராக ஆதிதெய்வீக முறைப்படி 
அறிவியுங்கள்‌. நம்‌ குலங்கள்‌ அதை மறுக்கமுடியாது. 
மறுத்தால்‌ அவர்கள்‌ சந்திரகுலத்தவர்‌ என்ற 
அடையாளத்தையும்‌ மறுக்கவேண்டியிருக்கும்‌. அதை 
குலத்தலைவர்கள்‌ விரும்பமாட்டார்கள்‌.” 


ருபதன்‌ பெருமூச்சுடன்‌ எளிதாகி கால்களை 
ட்டிக்கொண்டு “ஆம்‌, இதைவிடச்‌ சிறந்த வழி என 
ஏதுமில்லை” என்றார்‌. திரெளபதி “மேலும்‌ ஒன்றுண்டு 


தந்தையே. தங்கள்‌ இளையவர்‌ சத்யஜித்‌ இன்று 
நாடாள்கிறார்‌. அவருக்கும்‌ ஏழு மைந்தர்கள்‌ உள்ளனர்‌. 
குலமுறைப்படி அரசர்கள்‌ முடிசூட்டப்படுவார்கள்‌ 
என்றால்‌ அவர்களும்‌ அதை விரும்பலாமே?” என்றாள்‌. 
“அவர்கள்‌...” என துருபதர்‌ சொல்லத்‌ தொடங்க “இன்று 
அவர்கள்‌ விரும்பவில்லை. ஆனால்‌ அரசியலில்‌ 
நாளையைப்போல நிலையற்றது என ஏதுமில்லை” 
என்றாள்‌. 


“ஆதிதெய்வீகமாக அரசுரிமையை அளிப்பது ஏன்‌ என்று 
சுக்ரநீதி தெளிவாகவே விளக்குகிறது. அரசுரிமை 
ஒருபோதும்‌ ஐயத்திற்குரியதாக, வாதிடுவதற்குரியதாக 
இருக்கலாகாது. அது மானுடரால்‌ அளிக்கப்படுவதாக 
இருந்தால்‌ மானுடரால்‌ விலக்கவும்‌ படலாம்‌. 
அந்நிலையில்‌ ஒவ்வொருவரும்‌ மன்னரை விலக்க 
முயலமுடியும்‌. ஒருபோதும்‌ அரியணை 
நிலைத்திருக்காது. தெய்வங்களால்‌ அளிக்கப்பட்ட 
மணிமுடியை மானுடர்‌ விலக்கமுடியாதென்ற விதி 
இருக்கையிலேயே செங்கோல்‌ அசைவற்றிருக்கிறது. 
பெரிய ஷத்ரிய நாடுகளின்‌ வல்லமையே அவற்றின்‌ 
உறுதியான மணிமுடியால்‌ வருவதுதான்‌” திரெளபதி 
சொன்னாள்‌. 


“ஆம்‌, அதைச்செய்வோம்‌. அது ஒன்றே வழி” என்றார்‌ 
துருபதன்‌. “இதைவிடச்‌ சிறப்பாக எந்த அமைச்சரும்‌ 
எனக்கு சொல்லளித்ததில்லை.” திரெளபதி 
புன்னகையுடன்‌ “நீங்கள்‌ அறிந்த நீதிதான்‌ இது. 
இதைச்செய்ய உங்களைத்‌ தடுத்தது என்‌ 
அன்னைமீதிருந்த விருப்பம்‌. அவள்‌ உங்களிடம்‌ 
சொன்ன சொற்கள்‌...” என்றாள்‌. “இல்லை” என்று 
துருபதன்‌ சொல்லத்‌ தொடங்கியதும்‌ “ஆம்‌, அதையும்‌ 
நான்‌ அறிவேன்‌. என்‌ அன்னை என்பதே அவளுடைய 
தகுதி. ஆகவேதான்‌ நானே இதைச்‌ சொன்னேன்‌. இதுவே 
அறம்‌. தந்தையே எந்தப்‌ பேரன்பின்பொருட்டும்‌ அரசன்‌ 
அறம்‌ மீறலாகாது.” 


“ஆம்‌, ஆனால்‌ உன்பொருட்டு எந்தப்‌ பேரறத்தையும்‌ நான்‌ 
மீறுவேன்‌...” என்றார்‌ துருபதன்‌. திரெளப 

புன்னகைத்து “இப்போது இரு அன்னையரும்‌ 
வருவார்கள்‌. இதை உங்கள்‌ சொற்களாக முன்வைத்து 
உங்கள்‌ ஆணையை பிறப்பியுங்கள்‌” என்றாள்‌. “உன்‌ 
சொற்கள்‌ என்று சொன்னால்‌ என்ன?” என்றார்‌ துருபதன்‌ 
புன்னகைத்து. “அன்னையே ஆயினும்‌ அவர்களும்‌ 
பெண்களே” என்றாள்‌ திரெளபதி மெல்ல நகைத்தபடி. 
துருபதன்‌ உரக்க நகைத்தார்‌. 


வெண்முரசு விவாதங்கள்‌ 

பகுதி ஆறு : கரும்புனல்‌ கங்கை -2 


துருபதன்‌ திரெளபதியிடம்‌ விடைபெற்று அந்தப்புரத்தில்‌ 
இருந்து மாலைநிகழ்ச்சிகளுக்காக கிளம்பியதும்‌ அவரை 
வாயில்‌ வரை கொண்டுசென்று விட்ட பிருஷதி 
சீற்றத்துடன்‌ திரும்பி திரெளபதியை நோக்கினாள்‌. தன்‌ 

டையை இடக்கையால்‌ மெல்லத்தூக்கியபடி அவள்‌ 
படியேறி உள்ளறைக்குள்‌ சென்றுகொண்டிருந்தாள்‌. 
அவள்‌ நீண்ட பின்னல்‌ பின்‌ தொடையைத்‌ தொட்டு 
அசைந்தாடியது. 


அவள்‌ படியேறுகையில்‌ ஆடையைத்‌ தூக்குவதை 
பிருஷதி பலமுறை கவனித்ததுண்டு. அது அத்தனை 
இயல்பாக ஒரு நடன அசைவுபோல அமைந்திருக்கும்‌. 
அவள்‌ குனிந்து பார்ப்பதில்லை, ஆனால்‌ ஆடைநுனி 
மேலெழுந்து பாதங்கள்‌ தெரியாமல்‌ நிலத்திலும்‌ 
தொடாமல்‌ அசையும்‌. அவள்‌ ஆடையின்‌ கீழ்நுனியில்‌ 
ஒருபோதும்‌ தரையின்‌ அழுக்கு படிந்து பிருஷதி 
கண்டதில்லை. அவள்‌ மேலாடை எப்போதும்‌ உடலில்‌ 
வரையப்பட்டதுபோலிருக்கும்‌. உடலில்‌ அணிகள்‌ 
சிற்பத்தின்‌ செதுக்கல்கள்‌ போலிருக்கும்‌. 

ஓவியம்‌: ஷண்முகவேல்‌ 


ஆனால்‌ தன்னை பிழையின்றி வைத்துக்கொள்ள 
அவள்‌ எதுவும்‌ செய்வதுமில்லை. எதைச்செய்கிறாளோ 
அதிலேயே முழுமையாக இருக்கிறாள்‌. அவள்‌ 
பேசும்போது ஒவ்வொரு சொல்லும்‌ எங்கோ பலமுறை 
சரிபார்க்கப்பட்டு கச்சிதமாக இணைக்கப்பட்டு 
வெளிவருவதை பிருஷதி உணர்ந்திருக்கிறாள்‌. 
அவளைப்‌ பேசவைக்கவோ பேச்சை நிறுத்தவைக்கவோ 
பிறரால்‌ முடிவதேயில்லை. ஒவ்வொரு முறையும்‌ 
அவள்தான்‌ தான்‌ பேசவேண்டிய இடத்தையும்‌ 
பொருளையும்‌ முடிவுசெய்கிறாள்‌. 
நினைத்ததைப்பேசிவிட்டபின்‌ அமைதியாகிவிடுகிறாள்‌. 
அதன்பின்‌ பேசப்படுவது எதுவும்‌ அவளை 
சீண்டுவதில்லை. 


இரு தட்டுகளும்‌ முழுமையாக நிலைத்த துலாக்கோல்‌ 


அவள்‌ என்று ஒருமுறை நிமித்திகையான சம்பாதேவி 
சொன்னாள்‌. “அத்தகையவர்களை கண்களாலேயே 
அடையாளம்‌ கண்டுகொள்ளலாம்‌ தேவி. மானுட உடல்‌ 
இருபக்கமும்‌ சமமானது அல்ல. உடலில்‌ நடையில்‌ ஒரு 
கோணல்‌ இல்லாத மானுடரே இல்லை. இளவரசி 
ஒருபாதியின்‌ ஆடிப்பிம்பம்‌ மறுபாதி எனத்‌ தெரிகிறாள்‌.” 


அதை பிருஷதி இளமையிலேயே கண்டிருக்கிறாள்‌. 
காலெடுத்து நடக்க ஆரம்பித்த நாள்முதல்‌ ஒருமுறைகூட 
தடுக்கியோ தடுமாறியோ விழாதவள்‌ திரெளபதி. “அந்தச்‌ 
சமநிலை அவர்களின்‌ உள்ளத்தில்‌ இருக்கிறது. அதுவே 
விழியாகவும்‌ சொல்லாகவும்‌ உடலாகவும்‌ அசைவாகவும்‌ 
வெளிப்படுகிறது. அதோ பாருங்கள்‌!” என்று சம்பாதேவி 
சுட்டிக்காட்டினாள்‌. திரெளபதி ஏடு ஒன்றை அப்போது 
வாசித்துக்கொண்டிருந்தாள்‌. வாசித்து முடித்த 
சுவடிக்கட்டை பழைய சுவடிக்கட்டுகளின்‌ அடுக்கின்‌ 
மேல்‌ திரும்பிநோக்காமல்‌ கைபோக்கில்‌ வைத்தாள்‌. 
துல்லியமாக அடுக்கப்பட்டது போல அது சென்று 
அமைந்தது. 


“பார்க்கவேண்டியதில்லை என்பது மட்டும்‌ அல்ல, 
பார்க்கவேண்டும்‌ என்றுகூட அவர்களுக்குத்‌ 
தோன்றுவதில்லை. இன்றுவரை அவர்‌ எப்பொருளையும்‌ 
பிழையாக வைத்து நான்‌ அறிந்ததில்லை. அவர்களை 
மையமாகக்‌ கொண்டு பொருள்வய உலகம்‌ தன்னை 
ஒழுங்கமைத்துக்கொண்டிருக்கிறது என்று தோன்றும்‌. 
அவர்களின்‌ அகம்‌ அந்தச்‌ சமநிலையை இயல்பாக 
நிகழ்த்திக்கொண்டிருக்கிறது. சுடர்‌ ஒளியை 
நிகழ்த்துவதுபோல!” சம்பாதேவி கைகூப்பி 
“கடம்பவனத்துக்‌ கொற்றவையின்‌ குகைகோயிலுக்குள்‌ 
ஒரு சுடர்‌ உள்ளது. அது அசைவதே இல்லை. 
இளையதேவிக்குள்‌ அச்சுடர்‌ எரிந்துகொண்டிருக்கிறது 
தேவி!” என்றாள்‌. 


அவளை அறிந்த ஒவ்வொருவருக்கும்‌ சொல்வதற்கு 
ஒன்று இருந்தது. திரெளபதியை வளர்த்த செவிலியான 
சிருங்கை அவள்‌ திலகம்‌ இட்டுக்கொள்வதை 
திரும்பத்திரும்ப சுட்டிக்காட்டுவாள்‌. “நெற்றிக்குத்‌ 
தேவையானதற்கு மேல்‌ ஒரு துளியும்‌ அவர்‌ சுட்டுவிரலால்‌ 
எடுப்பதில்லை தேவி. ஆடிநோக்காமல்‌ ஒருமுறைகூட 
மையம்‌ பிழைக்காமல்‌ ஒவ்வொருமுறையும்‌ வட்டம்‌ 
பிசிறாமல்‌ திலகம்‌ வைத்துக்கொள்ளும்‌ ஒரே பெண்‌ இந்த 
பாரதவர்ஷத்தில்‌ இளையதேவிதான்‌. அவர்‌ இப்புவியில்‌ 
வாழவில்லை. இவ்வாழ்க்கையை நடனமாக 
ஆடிக்கொண்டிருக்கிறார்‌.” 


அந்தப்புகழ்மொழிகள்‌ ஒவ்வொன்றும்‌ பிருஷதியை 
உள்ளூர அமைதியிழக்கச்‌ செய்தன. எவராவது அப்படிப்‌ 
பேசத்தொடங்கும்போது எரிச்சலுடன்‌ அவர்களை 
அதட்டுவாள்‌. பேச்சை திருப்பிக்கொண்டு செல்வாள்‌. 
அது ஏன்‌ என்று தனிமையில்‌ அவளே எண்ணி 
வியந்துகொள்வாள்‌. சொந்தமகள்மேல்‌ அவள்‌ 
பொறாமைகொண்டிருக்கிறாளா என்ன?ஐயமே இல்லை, 
அது பொறாமைதான்‌. ஆனால்‌ அதை தவிர்க்கவே 
முடியாது. அவள்‌ அருகே செல்லும்‌ ஒவ்வொருவரையும்‌ 
குறையுடையவர்களாக, சமநிலையற்றவர்களாக 
பக இப்புவியின்‌ பெண்களை அளக்க 
ரம்மன்‌ உருவாக்கிய அளவுகோல்‌ அவள்‌. 


எந்தப்பெண்ணும்‌ அவளை விரும்பமுடியாது என்று 
பிருஷதி நினைத்துக்கொள்வதுண்டு. அப்படி 
எண்ணியதுமே அவளுக்குள்‌ அன்னை என்ற எண்ணம்‌ 
எழுந்து அச்சமும்‌ ஊறும்‌. ஆண்கள்‌ மட்டும்‌ அவளை 
விரும்புவார்களா என்ன? அவளைக்‌ காணும்‌ எளிய 
ஆண்‌ அகத்தின்‌ ஆணவம்‌ மடிந்து அவளை பணிவான்‌. 
அவளை அஞ்சுவான்‌, ஆகவே அவளிடமிருந்து 
விலகிச்செல்வான்‌. ஆண்மையின்‌ 
நிமிர்வுகொண்டவனுக்கு அவள்‌ ஓர்‌ அறைகூவல்‌. 
அவளை வெல்லவும்‌ அடையவும்‌ விழைவான்‌. அவளை 
எந்த ஆண்மகனும்‌ முழுமையாக அடையமுடியாது. 
அவள்‌ அளிப்பதை மட்டுமே பெற்றுக்கொள்ளமுடியும்‌. 
அதை உணர்ந்ததுமே அவனும்‌ அவளை உள்ளூர 
அஞ்சுவான்‌. அச்சம்‌ என்பது வெறுப்பாக எக்கணமும்‌ 
மாறத்தக்கது. 


பிருஷதி அவளை அணுகும்போது எரிச்சல்‌ கொண்டாள்‌. 
அகன்றிருக்கையில்‌ அன்னை என்று கனிந்தாள்‌. அவள்‌ 
அளிக்கும்‌ அந்த ஓயாத ஊசலாட்டத்தால்‌ அவள்‌ மேல்‌ 
எரிச்சல்‌ கொண்டாள்‌. ஸெளத்ராமணி வேள்வியில்‌ 
நெருப்பில்‌ கண்ட அந்த முகத்தை அவள்‌ எக்கணம்‌ 
கண்மூடினாலும்‌ நினைவிலிருந்து எடுத்துவிடமுடியும்‌. 
தழலேயான கருமுகம்‌. வைரம்‌ சுடர்ந்த விழிகள்‌. 
வேள்வியன்னத்தை உண்ணும்போது “அன்னையே, 
என்னை ஆட்கொள்க!” என்று சொல்லிக்கொண்டாள்‌. 
கண்கள்‌ கலங்கி வழிய தொண்டை அடைத்து 
அன்னத்தை உள்ளே இறக்கமுடியவில்லை. நெஞ்சில்‌ 
சிக்கி அது இறங்குவது தெரிந்தது. அக்கணமே அவள்‌ 
தன்னுள்‌ குடியேறிவிட்டிருப்பதை அவள்‌ உணர்ந்தாள்‌. 


ஒன்பதுமாதம்‌ அவள்‌ அந்த முகத்தையே கனவுகண்டாள்‌. 
“பாரதவர்ஷத்தின்‌ சக்கரவர்த்தினி” என்று சொன்னாள்‌ 


நிமித்திகையான சம்பாதேவி. “அந்த அரியணையன்றி 
வேறேதும்‌ அவள்‌ அமரும்‌ தகுதிகொண்டதல்ல தேவி!” 
பாரதவர்ஷத்தின்‌ சக்கரவர்த்தினி! அச்சொற்களை 
மீண்டும்‌ மீண்டும்‌ அவள்‌ சொல்லிக்கொண்டாள்‌. 
ஒவ்வொரு முறை சொல்லும்போதும்‌ அவள்‌ உடல்‌ 
புல்லரித்து கழுத்திலும்‌ கன்னங்களிலும்‌ 
மயிர்ப்புள்ளிகள்‌ எழும்‌. பாரதவர்ஷம்‌, அது என்ன? 
அன்றுவரை அது வெறும்‌ சொல்லாகவே இருந்தது. 
அன்றாடம்‌ ஒலித்தாலும்‌ பொருளிழந்த சொல்‌. அதன்பின்‌ 
அவள்‌ வரைபடங்களை எடுத்து 
அதைப்பார்க்கலானாள்‌. நதிகளும்‌ மலைகளும்‌ 
சமவெளிகளும்‌ பாலைகளும்‌ கொண்ட பெருநிலம்‌. 
சூழ்ந்து அலையடிக்கும்‌ கடல்கள்‌! 


அது அவளுக்காகக்‌ காத்திருந்ததா என்ன? அது 
இங்கிருக்கிறது. படைப்புக்காலத்தின்‌ முதல்புள்ளி முதல்‌. 
அதன்‌ மண்ணில்‌ பிறந்திறந்து மறைந்தவர்‌ 
கோடானுகோடிகள்‌. நினைவாகவோ சொல்லாகவோ 
எஞ்சாதவர்கள்‌. அது என்றுமிருக்கும்‌. அதில்‌ அவளும்‌ 
என்றுமிருப்பாளோ? அவள்‌ அன்னை என்பதனாலேயே 
அவளும்‌ என்றும்‌ இருந்துகொண்டிருப்பாளோ? 
கருவுற்றிருந்த நாளில்‌ ஒருமுறை அவள்‌ 
அவ்வெண்ணத்தைத்‌ தாளமுடியாமல்‌ கண்ணீர்‌ விட்டு 
அழத்தொடங்கினாள்‌. சேடியர்‌ வந்து “என்ன? என்ன?! 
என்று கேட்டனர்‌. துருபதன்‌ அவளை அணைத்து 
மாறிமாறி முத்தமிட்டு முகத்தை கைகளில்‌ ஏந்தி மேலே 
தூக்கி “என்ன துயரம்‌?” என்று கேட்டார்‌. “என்னிடம்‌ 
சொல்‌, என்‌ கண்‌ அல்லவா? உன்‌ உள்ளத்தில்‌ என்ன 
வருத்தம்‌?” 


துயரமா? ஆம்‌. துயரம்தான்‌. அதை வேறெந்த சொற்களில்‌ 
சொல்வது? ஆனால்‌ அத்துயரில்‌ திளைக்கிறது அகம்‌. 
மேலும்‌ மேலும்‌ அதை அள்ளி அள்ளி விழுங்க விடாய்‌ 
கொள்கிறது. அடையாளம்‌ காணப்படாத ஒரு ஓசையாக 
எங்கோ என்‌ எண்ணம்‌ ஒன்று ஓடிக்கொண்டிருக்கிறது. 
அது அளிக்கும்‌ பதற்றம்‌ என்‌ உடலை பதறச்செய்கிறது. 
அதை சொல்லாக மாற்றினால்‌ நான்‌ உங்களிடம்‌ 
சொல்லக்கூடும்‌. நான்‌ முழுமைகொண்டிருக்கிறேன்‌. 
அதுதான்‌ அந்த எண்ணம்‌. ஆம்‌, அதுதான்‌. நான்‌ 
முழுமைகொண்டுவிட்டேன்‌. என்னுள்‌ நான்‌ விழைவது 
அனைத்தையும்‌ நிறைத்துக்கொண்டிருக்கிறேன்‌. 
அழியாததை. அனைத்தும்‌ ஆனதை. நான்‌ என நான்‌ 
எண்ணக்கூடிய அனைத்தையும்‌. 


ஆனால்‌ அது மட்டும்தானா? இல்லை. இந்த நிறைவை 


நான்‌ மண்ணில்‌ இறக்கி வைத்தாகவேண்டுமே. 
அதன்பின்‌ அது நான்‌ அல்ல. என்னிலிருந்து என்‌ சாரம்‌ 
இறங்கிச்சென்று கைகால்கள்‌ கொண்டு சிந்தையும்‌ 
சொல்லும்‌ கொண்டு வாழும்‌. அதன்பின்‌ நீ நான்‌, நீ 
என்னவள்‌ என்று பதறியபடி நான்‌ என்றும்‌ 
ஓடிக்கொண்டிருப்பேன்‌. இல்லை ஒருவேளை அவளை 
இம்மண்ணுக்கு அள்ளி வைத்து அளிக்கும்‌ ஒரு தாலம்‌ 
மட்டும்தான்‌ நானா? ஒரு எளிய ஊன்வாயிலா? அவளை 
அளித்தபின்‌ குருதிவழிய வெளுத்து இறந்து கிடப்பேனா? 
விசும்பி அவன்‌ மார்பில்‌ முகம்‌ சேர்த்து “நான்‌ 
வாழமாட்டேன்‌. இக்கரு என்னைக்‌ கொன்றபின்னர்தான்‌ 
வெளியே வரும்‌...” என்றாள்‌ பிருஷதி. “என்ன பேச்சு 
இது? உன்‌ கருவறை தூயது என்பதனால்தானே உன்னை 
யாஜர்‌ தேர்வுசெய்தார்‌?” என்றார்‌ துருபதன்‌. சினந்து 
அவனைப்‌ பிடித்துத்‌ தள்ளி “அப்படியென்றால்‌ நான்‌ 
யார்‌? வெறுமொரு கருவறை மட்டும்தானா?” என்று 
சொல்லி அவள்‌ விம்மியழுதாள்‌. ”என்ன பேச்சு இது? 
இக்குழந்தைகள்‌ உன்னுடைய உதிரம்‌ அல்லவா?” 
என்றார்‌ துருபதன்‌. 


அதிகாலைப்பனித்துளியைச்‌ சுமந்த புல்நுனி. கனத்து 
தலைகுனிந்து மெல்ல உதிர்த்து நிமிர்ந்து வான்‌ நோக்கி 
புன்னகைசெய்து நன்றி சொன்னது. கையில்‌ 
குழந்தையை எடுத்து வயற்றாட்டி அளித்தபோது எழுந்த 
முதல்‌ எனணம்‌ “கருமை!” என்பதுதான்‌. 
ஒவ்வொருமுறை அவளை நோக்கும்போதும்‌ 
கருமைதான்‌ முதலில்‌ எழும்‌ அகச்சொல்‌. 
ஒளிகொள்வதற்குரிய உரிமைகொண்டது கருமை 
மட்டுமே என எண்ணிக்கொள்வாள்‌. பிற அனைத்தும்‌ 
ஒளியை அப்படியே திருப்பி அனுப்பிவிடுகின்றன. 
ஒளிபட்டதுமே தங்களை முழுமையாக இழந்து ஒளியாக 
ஆகிவிடுகின்றன. கருமை ஒளியை 
உள்வாங்கிக்கொள்கிறது. எத்தனை குடித்தாலும்‌ 
ஒளிக்கான அதன்‌ விடாய்‌ அடங்குவதில்லை. 


அவள்‌ தனியறையில்‌ இருக்கையில்‌ பிருஷதி 
ஓசையின்றி வந்து நோக்குவதுண்டு. அவ்வறையின்‌ 
ஒளியனைத்தும்‌ அவளை நோக்கிச்சென்று 
மறைந்துகொண்டிருப்பதாகத்‌ தோன்றும்‌. 
செவ்வெறும்புகள்‌ சென்று இறங்கும்‌ சிறிய துளைபோல. 
கரியகுழந்தைகள்‌ வாழைப்பூ நிறம்கொண்டிருக்கும்‌, 
வளர்கையிலேயே கருமைகொள்ளும்‌ என்றாள்‌ 
வயற்றாட்டி. அவளோ பிறந்தபோதே நீலக்கருமலர்‌ 
போலிருந்தாள்‌. நகங்களில்‌ கூட மெல்லிய கருமை 


ஓடியிருந்தது. “நகங்கள்‌ கருமையாக இருக்குமா என்ன?” 
என்றாள்‌ பிருஷதி. “குவளை மலரின்‌ அல்லி கூட நீலமே” 
என்றார்‌ துருபதன்‌. “செந்நிறம்‌ என்பது நெருப்பு. எரிதல்‌. 
இவளோ என்றோ எரிந்து முழுமையாக அணைந்தபின்‌ 
பிறந்திருக்கிறாள்‌.” 


“வெல்லும்‌ சொல்‌ மட்டுமே சொல்லி ஒரு பெண்‌ 
இப்புவியில்‌ இதற்கு முன்‌ வாழ்ந்ததுண்டா? 
இவளுக்குப்பின்‌ பெண்மை என்பதை புலவர்கள்‌ மாற்றி 
எழுதுவார்களா?” சம்பாதேவி ஒருமுறை சொன்னாள்‌. 
“ஆயிரமாண்டுகாலம்‌ அடங்கி விழிநீர்‌ சொரிந்த 
பெண்களின்‌ அகம்‌ சுடர்ந்து எழுந்த கருங்கனல்‌. 
சொல்லப்படாது காற்றில்‌ மறைந்த சொற்கள்‌ வந்து 
குவிந்த சுழி. துவாபர யுகமெனும்‌ சீதை வருங்காலத்திற்கு 
என கையிலிருந்து உருவி இட்டுச்செல்லும்‌ கணையாழி.” 
சம்பாதேவி அவளைப்பற்றிச்‌ சொல்லிச்‌ சொல்லி தன்‌ 
சொற்களின்‌ எல்லையை அறிவாள்‌. 
“ஆண்டாண்டுகாலம்‌ பொருள்கொண்டாலும்‌ எஞ்சி 
நிற்கும்‌ சொல்‌” என்பாள்‌. 


கூடத்தைக்‌ கடந்து உள்ளறை வாயிலை அடைவதற்குள்‌ 
பிருஷதியின்‌ சீற்றம்‌ அடங்கி தன்னிரக்கமாக ஆகியது. 
அவள்‌ முன்‌ செல்வது வரை நீடிக்கும்‌ சினத்தை அவள்‌ 
அறிந்ததில்லை. இரும்புப்பாவை போல கையில்‌ 
வைத்திருக்க முடியாத எடை கொண்டிருந்தாள்‌ 
திரெளபதி. இளமை முதல்‌. “நீ விழைவதகைச்‌ செய்யும்‌ 
ஏவல்பெண்ணா நான்‌? இப்புவி நோக்கி ஆணை 
மட்டும்தான்‌ விடுப்பாயா? முடியாது. சேடிகளே, இதோ 
சொல்லிவிட்டேன்‌. முடியாது. அவள்‌ ஆவதைச்‌ 
செய்துகொள்ளட்டும்‌” என்று சீறுவாள்‌. 


ஆனால்‌ சொன்ன சொல்லுக்குமேல்‌ ஓர்‌ இதழசைவுகூட 
இல்லாமல்‌ முழுமையாக இறுகி அமர்ந்திருக்கும்‌ 
திரெளபதியைக்‌ கண்டபின்‌ சிலகணங்களிலேயே அகம்‌ 
கரைவாள்‌. “என்னடி இது? ஏன்‌ இப்படி என்னை 
வதைக்கிறாய்‌? நான்‌ என்ன செய்வேன்‌? இப்படி ஒரு 
பேதை மனம்‌ கொண்டவளாக ஆகிவிட்டேனே” என்று 
தன்‌ தலையிலேயே அழுத்துச்‌ சலிப்பாள்‌. குரல்‌ தழுதழுக்க 
“ஆகட்டும்‌, நீ சொன்னதே நிகழட்டும்‌... எழுந்துவா! 
எழுந்து வாடி என்‌ அன்னையே” என்பாள்‌. தான்‌ 
சொன்னது நிகழும்போது அவளில்‌ ஒரு சிறு 
வெற்றிக்குறிப்பும்‌ எழுவதில்லை. இயல்பாக, அதுவன்றி 
இவ்வுலகுக்கு பிறிதொருவழியில்லை என்பதுபோல 
எழுவாள்‌. “புன்னகையாவது செய்யமாட்டாயா? 
உனக்காக இதையெல்லாம்‌ செய்கிறோமே?” என்பாள்‌ 


பிருஷதி. 

திரெளபதி உள்ளறைக்குச்‌ சென்று தன்‌ மஞ்சம்‌ மீது 
அமர்ந்து சுவடிக்கட்டு ஒன்றை எடுத்து 
விரித்துக்கொண்டிருந்தாள்‌. பிருஷதி அருகே சென்று 
நின்றாள்‌. அவள்‌ நிமிர்ந்து நோக்கிவிட்டு மீண்டும்‌ 
வாசிக்கத்‌ தொடங்கினாள்‌. அவளே ஒருபோதும்‌ ஏன்‌ 
என்று கேட்கமாட்டாள்‌ என்று நன்கறிந்திருந்தும்‌ 
ஒவ்வொருமுறையும்‌ அப்படிச்சென்று நிற்பதை அவளே 
உணர்ந்ததும்‌ பிருஷதி சிறுமை கொண்டாள்‌. அது 
உருவாக்கிய சீற்றம்‌ அப்போதைக்குத்‌ தேவையான 
விசையை அளித்தது. “நீ என்ன செய்தாய்‌ என்று 
அறிவாயா?” என்றாள்‌. திரெளபதி “சொல்லுங்கள்‌ 
அன்னையே” என்று திரும்பி நோக்காமலேயே 
சொன்னாள்‌ 


“உன்‌ நாவன்மையால்‌ உன்‌ இளையவனை நீ 
தோற்கடித்துவிட்டாய்‌” என்றாள்‌ பிருஷதி. ”நான்‌ 
அவனை இந்நாட்டின்‌ மன்னனாக ஆக்கவேண்டுமென்று 
எண்ணினேன்‌. இந்நாட்டை ஆளும்‌ உரிமையும்‌ ஆற்றலும்‌ 
அவனுக்குத்தான்‌ உண்டு. ஏனென்றால்‌, அவன்‌ 
வேள்வியில்‌ பிறந்தவன்‌. மாமன்னர்கள்‌ 
வேள்வியில்தான்‌ பிறக்கவேண்டும்‌ என்று புராணங்கள்‌ 
சொல்கின்றன” என்றாள்‌. “மாமன்னர்கள்‌ 
பிறக்கிறார்கள்‌. ஆக்கப்படுவதில்லை” என்று திரெளபதி 
சொன்னாள்‌. அந்த மூன்று சொற்களில்‌ முழுப்பதிலும்‌ 
இருப்பதைக்‌ கண்டதுமே பிருஷதியின்‌ சீற்றம்‌ மேலும்‌ 
பொங்கியது. “ஆம்‌, அவன்‌ இந்தப்பதர்களின்‌ கழுத்தை 
வெட்டி வீசிவிட்டு பாஞ்சாலத்தின்‌ அரியணையை 
வெல்வான்‌. அதில்‌ ஐயமே இல்லை. அந்த அழிவு 
வேண்டாமே என்றுதான்‌ நான்‌ முயன்றேன்‌.” 


“சக்ரவர்த்திகளின்‌ பாதையை நாம்‌ தடுக்கவும்‌ முடியாது 
அன்னையே” என்றாள்‌ திரெளபதி. பிருஷதி “ஆம்‌, 
தடுக்க முடியாது. நீ நினைத்தாலும்‌ தடுக்கமுடியாது” 
என்றாள்‌. அச்சொற்கள்‌ திரெளபதியை ஒன்றும்‌ 
செய்யவில்லை என்று கண்டு மேலும்‌ கூரிய 
சொற்களுக்காகத்‌ தேடி “நீ அவனை 
பேணவேண்டியதில்லை. உன்‌ கருணையிலும்‌ அவன்‌ 
இல்லை” என்றாள்‌. உடனே மேலும்‌ கீழிறங்கும்‌ வழியைக்‌ 
கண்டுகொண்டு “நீ பொறாமைப்படுகிறாய்‌. அவன்‌ 
சக்ரவர்த்தியாக ஆனால்‌ உன்‌ புகழுக்கு குறைவு வருமே 
என்று எண்ணுகிறாய்‌” என்றாள்‌. 


ஆனால்‌ அசைவற்ற உடல்‌ மூலமே 


அச்சொற்களுக்குப்பின்னால்‌ இருந்த பிருஷதியின்‌ 
கணிப்புகளை தான்‌ உணர்ந்துகொண்டதை திரெளபதி 
காட்டினாள்‌. அத்துடன்‌ அனைத்து உரையாடலும்‌ 
முடிந்துவிட்டது என்பதை பிருஷதி உணர்ந்தாள்‌. என்ன 
செய்வதென்று அறியாமல்‌ அவள்‌ உடல்‌ 
அணையப்போகும்‌ சுடர்போல தத்தளித்தது. சட்டென்று 
தன்னை அபலையாக, அநீதி இழைக்கப்பட்டவளாக 
அவள்‌ சித்தரித்துக்கொண்டாள்‌. நெஞ்சில்‌ ஓங்கி 
அறைந்து “நீ இதன்‌ விளைவுகளை அனுபவிப்பாய்‌. 
நான்‌ சொல்கிறேன்‌. இது என்‌ நெஞ்சின்‌ அனலில்‌ இருந்து 
வரும்‌ சொற்கள்‌. நீ என்‌ நெஞ்சில்‌ கத்தியை 
இறக்கிவிட்டாய்‌... நீ...” என்று தவித்து பின்‌ 
விம்மியமுதபடி திரும்பி ஓடினாள்‌. 


தன்‌ அறைக்குச்‌ சென்று மஞ்சத்தில்‌ குப்புறவிழுந்து 
தலையணையில்‌ முகம்புதைத்து விம்மி அழுதாள்‌. 
இப்போது இவ்வழுகையைப்‌ பார்க்க எவருமில்லையே, 
ஏன்‌ அழுகிறோம்‌ என ஓர்‌ எண்ணம்‌ உள்ளூர ஓடியது. 
எத்தனையோ அரசிகள்‌ எத்தனையோ முறை இதேபோல 
மஞ்சத்தில்‌ விழுந்து தலையணையில்‌ முகம்‌ புதைத்து 
அழுதிருப்பார்கள்‌. அனைவரும்‌ செய்ததையே அவளும்‌ 
செய்யவேண்டியிருக்கிறது. அவளுக்கென்று ஒரு செயல்‌ 
இல்லை. அவள்‌ மட்டுமே சொல்லும்‌ சொல்‌ என 
ஏதுமில்லை. 


அவள்‌ வாழ்நாள்‌ முழுக்க எதையுமே புதியதாக 
செய்ததில்லை. சத்ராவதியின்‌ அரண்மனையில்‌ பிறந்த 
அவள்‌ எல்லா இளவரசிகளையும்போல செவிலி 
முலைகுடித்து வளர்ந்தாள்‌. எல்லா இளவரசிகளுக்கும்‌ 
அளிக்கப்படும்‌ கல்வியை அடைந்தாள்‌. எல்லா 
இளவரசிகளையும்‌ போல சேடிகளுடன்‌ நீருலா 
சென்றாள்‌. கானூணுக்குச்‌ சென்றாள்‌. அரசியல்‌ 
கணக்குகளுக்காக மணக்கொடை அளிக்கப்பட்டாள்‌. 
அரசியானாள்‌. அந்தப்புரத்தில்‌ அடைபட்டாள்‌. சத்ரமும்‌ 
சாமரமும்‌ சங்கும்‌ மங்கலத்தாலமும்‌ பெற்றாள்‌. பட்டும்‌ 
மணியும்‌ அணிந்தாள்‌. பெற்றாள்‌, வளர்த்தாள்‌. இனி 
மெல்ல முதிர்ந்து இறந்து சூதர்களின்‌ பட்டியலில்‌ ஒரு 
சொல்லாக எஞ்சுவாள்‌. 


எண்ண எண்ண தன்னிரக்கம்‌ பெருகி அவள்‌ 
அழத்தொடங்கினாள்‌. அழுகையின்‌ இனிய 
வெதுவெதுப்பில்‌ அவள்‌ உள்ளம்‌ ஒடுங்கிக்கொண்டது. 
அவள்‌ உடல்‌ முழுக்க இளம்சூடான கண்ணீரே 
நிறைந்திருப்பதுபோலவும்‌ கண்கள்‌ வழியாக அது 
வழிந்துகொண்டிருப்பது போலவும்‌ தோன்றியது. அந்தக்‌ 


கண்ணீரை பெருக்கிக்கொள்ளவேண்டிய தன்னிரக்கச்‌ 
சிந்தனைகளை ஒவ்வொன்றாக உள்ளிருந்து 
எடுத்துக்கொண்டாள்‌. பிருஷதரின்‌ தங்கை சினியின்‌ 
முதல்‌ மகளாகப்‌ பிறந்தவள்‌ இங்கே துருபதனின்‌ 
அரண்மனையில்‌ ஆசைநாயகிக்கு நிகரான 
வாழ்க்கைக்குள்‌ வந்தாள்‌. அனைத்தும்‌ இருந்தன, 
ஆனால்‌ அவள்‌ விழைந்த ஒன்று மட்டும்‌ இருக்கவில்லை. 


பிருஷதர்‌ சத்ராவதியின்‌ அரசராக இருக்கையில்‌ 
பெருங்குலத்தின்‌ விழவுகளுக்கு பல்லக்கும்‌ அகம்படியும்‌ 
மணிக்குடையும்‌ மங்கலநாதமுமாக அவள்‌ 
வந்திருக்கிறாள்‌. பாஞ்சாலகுலத்துப்‌ பெண்கள்‌ அவளை 
வணங்கி ஆற்றுப்படுத்துவார்கள்‌. அவளுக்காக பட்டு 
விரிக்கப்பட்ட பீடம்‌ காத்திருக்கும்‌. தாம்பூலத்துடன்‌ 
அடைப்பக்காரியும்‌ தாலத்துடன்‌ அகம்படிச்சேடியும்‌ 
அருகே நிற்பார்கள்‌. முதியவர்கள்கூட அவளிடம்‌ 
தலைபணிந்து பேசுவார்கள்‌. பெண்கள்‌ அவளிடம்‌ 
அணுக்கம்‌ கொள்ள விழைவார்கள்‌. அவர்களிடம்‌ 
அவள்‌ பொய்யான நிகர்நிலை காட்டிப்‌ பேசுவாள்‌. 
ஒவ்வொரு அசைவிலும்‌ சொல்லிலும்‌ நான்‌ அரசி என்று 
குறிப்பிட்டபடி. 


அந்தப்புரத்தின்‌ சிறைவாழ்க்கையில்‌ அவளடைந்த 
இன்பம்‌ என்பது அது மட்டுமே. ஆகவே 
ஒவ்வொருமுறையும்‌ விழவுகளுக்கும்‌ கோயில்களுக்கும்‌ 
செல்வதையும்‌ அங்கே எளிய குடிகளை சந்திப்பதையும்‌ 
அவள்‌ விரும்பினாள்‌. ஒரு நிகழ்ச்சி முடிந்ததும்‌ 
அடுத்ததை கனவுகாண்பாள்‌. நாளெண்ணி எதிர்நோக்கி 
இருப்பாள்‌. அந்நாட்களில்‌ விழவில்‌ அவள்‌ கண்ட 
எத்தனையோ பெண்களில்‌ ஒருத்தியாகவே அவள்‌ 
அகல்யையை அறிவாள்‌. பெருங்குலத்து உண்டாட்டு 
ஒன்றில்‌ சோமககுலத்தைச்சேர்ந்த குலத்தலைவர்‌ 
புருஜனரின்‌ ஒரே மகள்‌ என்று அகல்யையை ஒரு பெண்‌ 
அவளுக்கு அறிமுகம்‌ செய்தபோது பிருஷதி புன்னகை 
செய்து அவளை நோக்கி “அழகிய முகம்‌” என்றாள்‌. 


அச்சொற்களை அகல்யை பெருறிதி போல இருகைகளும்‌ 
பதற பெற்றுக்கொள்வாள்‌ என அவள்‌ நினைத்தாள்‌. 
ஆனால்‌ அச்சொற்களை அவள்‌ சொன்னதிலிருந்த ஏதோ 
ஒன்று அகல்யையை சீண்டியது. அவளிடம்‌ மிகமெல்லிய 
அசைவு ஒன்று வெளிப்பட்டு பிருஷதிக்கு அவள்‌ அகம்‌ 
கொண்ட கசப்பை அறிவுறுத்தியது. கண்ணில்‌ அல்ல. 
முகத்திலும்‌ அல்ல. உடலில்‌. அதை பிருஷதி அத்தனை 
துல்லியமாக உணர்ந்தாள்‌. அதன்பின்‌ அவள்‌ 
அகல்யையை பார்த்ததும்‌ இல்லை. சத்ராவதிக்கும்‌ 


காம்பில்யத்திற்கும்‌ உறவே இல்லாமலாகியது. 


பிருஷதரின்‌ மறைவுக்குப்பின்னர்‌ குலமூத்தார்‌ 
ஆணைப்படி அவளை துருபதன்‌ மணந்த அன்று 
பட்டத்தரசியாக துருபதன்‌ அருகே அவள்‌ 
நின்றிருப்பதைக்‌ கண்டபோதுகூட அவள்‌ அகல்யையை 
அடையாளம்‌ காணவில்லை. அவள்‌ தன்‌ கையைப்பற்றி 
அரண்மனைக்குள்‌ அழைத்துச்செல்லும்போது அவள்‌ 
உடலில்‌ வெளிப்பட்ட அந்த அசைவில்‌ அவள்‌ 
கண்டுகொண்டாள்‌. அந்தச்‌ சிறு அசைவு அத்தனை 
ஆண்டுகளாக தன்‌ உள்ளே இருந்துகொண்டிருப்பதை 
அப்போது உணர்ந்தாள்‌. உடலே கசந்து 
வழிவதுபோலிருந்தது. அவள்‌ பிடித்திருந்த கையை 
உதறிவிட்டு ஓடவேண்டும்போலிருந்தது. 


பின்‌ ஒவ்வொருமுறை அகல்யையை காணும்போதும்‌ 
அவ்வசைவைக்‌ கண்டாள்‌. அதன்பின்‌ அவ்வசைவே 
அவளாக காணத்‌ தொடங்கினாள்‌. நினைவிலேயே 
அவ்வசைவாக அகல்யை நீடித்தாள்‌. அகல்யையின்‌ 
மைந்தர்களிடமும்‌ அவ்வசைவு இருப்பதைக்‌ கண்டாள்‌. 
அகல்யையின்‌ பெயரை துருபதன்‌ சொல்லும்போது 
அவரிடமும்‌ அவ்வசைவு மெல்ல வந்துசெல்வதைக்‌ 
கண்டாள்‌. ஒவ்வொரு கணமும்‌ கசந்துகொண்டே வாழ்ந்த 
வாழ்க்கையில்‌ ஸெளத்ராமணி வேள்வி ஒரு வரமாக 
வந்து சேர்ந்தது. திரெளபதி வழியாக அவள்‌ துருபதனை 
வென்றாள்‌. திருஷ்டத்யும்னனை இளவரசனாக 
க்கிவிட்டால்‌ அவள்‌ அகல்யையையும்‌ 
வென்றுவிடுவாள்‌ என்று நினைத்தாள்‌. அவளறிந்த 
அத்தனை சொற்களுடனும்‌ பாவனைகளுடனும்‌ 
துருபதனை அதை நோக்கி நகர்த்திச்சென்றாள்‌. 


அன்று அகல்யை தன்‌ அந்தப்புரத்திற்கு அரசரால்‌ 
வரவமைக்கப்பட்டிருக்கிறாள்‌ என்று தெரிந்ததுமே அவள்‌ 
பதற்றம்‌ கொண்டாள்‌. நேர்நடையாக மெதுவாகச்‌ 
செல்லவேண்டும்‌ என எண்ணினாலும்‌ அவளால்‌ 
ஓடாமலிருக்க முடியவில்லை. காலடி ஓசைகேட்டு 
அனைவரும்‌ திரும்பி அவளை நோக்கினர்‌. துருபதனின்‌ 
கண்களை நோக்கியதுமே அவளுக்கு அவர்‌ 
சொல்லப்போவதென்ன என்று புரிந்துவிட்டது. 
மூச்சுத்திணற வந்து நின்று முறைப்படி முகமன்‌ சொல்லி 
வணங்கி அமர்ந்துகொண்டாள்‌. துருபதன்‌ எளிய நேரடிச்‌ 
சொற்களில்‌ தன்‌ முடிவைச்‌ சொன்னதும்‌ அவள்‌ 
இயல்பாகத்‌ திரும்பி திரெளபதியை நோக்கினாள்‌. அந்த 
விழிகள்‌ வழியாக அவள்‌ அறிந்துகொண்டாள்‌ அவை 
எவருடைய சொற்கள்‌ என்று. 


அழுகை வறண்டு மூக்கைக்‌ சிந்தியபடி பிருஷதி புரண்டு 
படுத்தாள்‌. எத்தனை வீணான அழுகை! இவ்வுலகில்‌ 
அழுகைகள்‌ எல்லாமே வீண்தானோ? அழுகைகள்‌ 
தனிமையிலேயே எழுகின்றன. பாலைவனத்து ஓடை 
போல எவருமறியாமல்‌ வற்றி மறைகின்றன. பிறர்‌ 
கண்ணீரைப்‌ பார்க்கும்‌ மானுடரென எவரும்‌ உள்ளனரா 
என்ன? அவள்‌ தன்‌ கண்ணீரை எவரேனும்‌ 
பார்த்துள்ளார்களா என எண்ணிக்கொண்டாள்‌. அவள்‌ 
அன்னையை அறிந்ததே இல்லை. செவிலிக்கு அவள்‌ 
இளவரசி மட்டுமே. தந்தைக்கு அவள்‌ ஒரு அடையாளம்‌. 
துருபதன்‌ அவளிடம்‌ எப்போதும்‌ தன்னைப்பற்றி 
மட்டுமே சொல்லிக்கொண்டிருந்தார்‌. அவர்களின்‌ உறவு 
என்பது இருவரும்‌ சேர்ந்து ஆடிய நுண்மையான நாடகம்‌ 
மட்டுமே. எவராலும்‌ பார்க்கப்படாமல்‌ அவள்‌ முதுமை 
எய்துகிறாள்‌. எவரும்‌ அறியாமல்‌ உதிர்ந்து மறைவாள்‌. 


வியப்பூட்டும்படி அந்த எண்ணம்‌ ஓர்‌ நிறைவை 
அளித்தது அவளுக்கு. அதிலிருந்த கவித்துவம்தான்‌ 
காரணம்‌ என நினைத்துக்கொண்டாள்‌. ஒரு காவிய 
நூலில்‌ வாசித்த வரி போலிருக்கிறது. அப்படி 
எண்ணும்போது அது மிகவும்‌ பொருள்பொதிந்ததாகவும்‌ 
முழுமை கொண்டதாகவும்‌ இருக்கிறது. அவள்‌ புன்னகை 
செய்தாள்‌. எத்தனை பாவனைகள்‌ வழியாக வாழ்ந்து 
முடிக்கவேண்டியிருக்கிறது இந்த நீண்ட வருடங்களை. 
கண்களைத்‌ துடைத்துக்கொண்டு அவள்‌ எழுந்தபோது 
அறைவாயிலில்‌ நின்றிருந்த திரெளபதியைக்‌ கண்டாள்‌. 
திடுக்கிட்டவள்‌ போல எழுந்துகொண்டாள்‌. தன்‌ 
கண்ணீரை அவள்‌ கண்டுவிட்டாளா என்ற 
எண்ணம்தான்‌ முதலில்‌ வந்தது. 


திரெளபதி அருகே வந்து அவள்‌ கைகளை 
பற்றிக்கொண்டாள்‌. எட்டுவயதில்‌ அவள்‌ 
பிருஷதியளவுக்கே உயரம்‌ கொண்டவளாக இருந்தாள்‌. 
அவள்‌ கைகளில்‌ எப்போதும்‌ ஒரு குளுமை இருப்பதை 
பிருஷதி உணர்வதுண்டு. ஆம்பல்‌ மலரின்‌ குளுமை அது. 
னால்‌ அவள்‌ கை வியர்வையில்‌ ஈரமாக 
இருப்பதுமில்லை. அந்தத்‌ தண்மை எப்படி வந்தது என 
அவள்‌ எண்ணிக்கொண்டாள்‌. “அமர்க அன்னையே” 
என்றாள்‌ திரெளபதி. அவள்‌ அமர்ந்துகொண்டு 
பார்வையை வேறுபக்கம்‌ திருப்பிக்கொண்டாள்‌. 
திரெளபதியின்‌ பரிவு தன்னை நோக்குகிறது என 
நினைத்ததுமே மீண்டும்‌ கண்கள்‌ நிறைந்தன. 


“நீங்கள்‌ அழுவதைப்‌ பார்த்தேன்‌ அன்னையே. அழுகை 
தானாக அடங்குவது நல்லது. நடுவே வந்து பேசினால்‌ 


அழுகை சீற்றமாக ஆகும்‌. சீற்றத்தில்‌ என்னை மேலும்‌ 
தாக்குவீர்கள்‌. உங்களை மேலும்‌ கழிவிரக்கத்தில்‌ 
தள்ளுவீர்கள்‌. அதன்பின்‌ அந்தச்‌ சீற்றத்தில்‌ கொட்டிய 
சொற்களைச்‌ சமன்செய்யவே நேரமிருக்கும்‌. ஆகவே நான்‌ 
காத்திருந்தேன்‌” என்றாள்‌ திரெளபதி. அந்தச்‌ 
சமநிலையால்‌ சீண்டப்பட்டு “நீ அரசு சூழ்தலின்‌ 
மொழியில்‌ பேசுகிறாய்‌. அன்னையிடம்‌ பேசுவதும்‌ 
உனக்கு அரசியல்‌ விளையாட்டுதான்‌” என்றாள்‌. “நான்‌ 
பேதை... எனக்கு உன்‌ சொற்கள்‌ புரியவில்லை. எழுந்து 
போ!” என்று சொல்லி அவள்‌ கைகளை உதறினாள்‌. 


“அன்னையே, உங்கள்‌ உள்ளத்தை முழுமையாகவே நான்‌ 
அறிவேன்‌. பெரிய அன்னைமேல்‌ உங்கள்‌ நெஞ்சில்‌ 
உள்ள கசப்புதான்‌ அனைத்துக்கும்‌ அடிப்படை. நீங்கள்‌ 
அரசை விரும்பவில்லை, பெரிய அன்னையை வெல்ல 
விரும்பினீர்கள்‌” என்றாள்‌ திரெளபதி. பிருஷதி 
“இல்லை” என்று வீம்புடன்‌ சொல்லி முகம்‌ திருப்பினாள்‌. 
“அதில்‌ பிழையில்லை அன்னையே. மனிதர்கள்‌ 
அனைவரும்‌ பிறர்‌ மேல்‌ கொண்ட விருப்பத்தாலும்‌ 
வெறுப்புகளாலும்தான்‌ வாழ்க்கையை 
அமைத்துக்கொண்டிருக்கிறார்கள்‌ என்று 
கற்றிருக்கிறேன்‌.” பிருஷதி “உன்‌ நூலறிவுப்பேச்சு 
சலிப்பூட்டுகிறது... எனக்கு வேறு வேலை இருக்கிறது” 
என எழுந்தாள்‌. 


“அமருங்கள்‌ அன்னையே?” என்று சிரித்தபடி அவள்‌ 
கையைப்பற்றி இழுத்து அமரச்செய்தாள்‌ திரெளபதி. 
“பெரிய அன்னையை நீங்கள்‌ வெல்லவேண்டும்‌, 
அவ்வளவுதானே? அறம்‌ மீறி நீங்கள்‌ அரசை 
அடைந்திருந்தால்‌ வென்றிருப்பீர்களா? அவர்கள்‌ அநீதி 
இழைக்கப்பட்ட பாவனையுடன்‌ இருப்பார்கள்‌. அந்த 
முகத்தை நீங்கள்‌ ஏறிட்டுப்‌ பார்க்கவே முடியாது” 
என்றாள்‌. பிருஷதி “அப்படியெல்லாம்‌ இல்லை...” என்று 
முனகினாள்‌. “இப்போது நீங்கள்‌ அவர்களை 
வென்றுவிட்டீர்கள்‌. இன்று தந்தைமுன்‌ இருந்து 
எழுந்துசென்றபோது அவர்களிடம்‌ நீங்கள்‌ கசப்பு 
கொள்ளும்‌ அது இருந்ததா என்ன?” 


“இல்லையடி!” என்று கூவியபடி பிருஷதி 
எழுந்துவிட்டாள்‌. “அய்யோடி, அதைப்பற்றி நான்‌ எங்கோ 
எண்ணிக்கொண்டேன்‌. இந்த அலைபாய்தலில்‌ அது 
அப்படியே மறந்துவிட்டது. அவள்‌ முகத்தில்‌, இல்லை 
உடலில்‌ ஏதோ ஒரு அசைவு... எனக்கு கசப்பூட்டும்‌. அது 
அவளிடம்‌ இருக்கவில்லை... ஆமாம்‌ அய்யோ!” தன்‌ 
நெஞ்சைப்பற்றிக்கொண்டு “அதை அப்போதே நான்‌ 


கண்டேன்‌... ஆமாம்‌” என்றாள்‌. பரபரப்புடன்‌ 
திரெளபதியின்‌ கைகளைப்பற்றிக்கொண்டு “அந்த 
அசைவை நீ பார்த்திருக்கிறாயா? அது இன்னதென்றே 
சொல்லமுடியாது” என்றாள்‌. “அன்னையே, அதை நீங்கள்‌ 
மட்டுமே பார்க்கமுடியும்‌. நீங்கள்‌ பார்ப்பதை நான்‌ 
பார்த்தேன்‌” என்றாள்‌ திரெளபதி. 


“அதுமறைந்துவிட்டதடி! அது இல்லாமல்‌ நான்‌ 
அவளைப்‌ பார்ப்பேன்‌ என்று நினைத்துக்கூட 
பார்க்கவில்லை” என்று பிருஷதி சிரித்தாள்‌. “இந்த ஒரு 
நாள்‌ எனக்குப்போதும்‌!” திரெளபதி “இனி அது பெரிய 
அன்னையில்‌ மீண்டே வராது அன்னையே” என்றாள்‌. 
“ஏனென்றால்‌ அரசை விட்டுக்கொடுத்தது வழியாக 
நீங்கள்‌ அவர்களை வென்றுவிட்டீர்கள்‌.” பிருஷதி 
திரெளபதியின்‌ கைகளைப்பற்றியபடி “இல்லை... அது 
அல்ல. அவளுக்குத்தெரியும்‌. அரசை விட்டுக்கொடுத்தது 
நான்‌ அல்ல. அவை உன்‌ சொற்கள்‌. அவள்‌ 
உன்னைத்தான்‌ பார்த்துக்கொண்டிருந்தாள்‌” என்றாள்‌ 
பரபரப்புடன்‌. “அவள்‌ கண்களைப்பார்த்தேன்‌. அவற்றில்‌ 
இருந்தது பொறாமை. உன்னை நான்‌ 
மகளாகப்பெற்றதன்‌ பொறாமை அது!” 


“மறுபடியும்‌ கற்பனை செய்கிறீர்கள்‌” என்றாள்‌ 
திரெளபதி. “இல்லை. அதை நீ புரிந்துகொள்ளமுடியாது. 
நீயும்‌ அன்னையானால்‌ அறிவாய்‌. அவள்‌ யார்‌? இந்தச்‌ 
சிற்றரசின்‌ எளிய அரசனின்‌ அன்னை. நான்‌ 
பாரதவர்ஷத்தின்‌ சக்கரவர்த்தினியைப்‌ பெற்றவள்‌. 
அதை அவள்‌ உணர்ந்துகொண்டுவிட்டாள்‌... அது 
போதும்‌ எனக்கு.” திரெளபதி நகைத்து “அன்னையே, 
தங்களை சூதப்பெண்களின்‌ கதைகேட்க அழைக்க 
வந்தேன்‌. வாருங்கள்‌” என்றாள்‌. 


வெண்முரசு விவாதங்கள்‌ 

அந்தப்புரத்தை ஒட்டி அமைந்திருந்த சிறிய கூத்தரங்கில்‌ 
சூதப்பெண்கள்‌ தங்கள்‌ இசைக்கருவிகளுடன்‌ 
காத்திருந்தனர்‌. முழவின்‌ தோற்பரப்பின்‌ மீது ஒரு விரல்‌ 
மெல்ல மீட்ட அது ம்ம்‌ என்றது. தட்‌ தட்‌ என்று கிணை 
ஒலித்தது. நாண்‌ இறுக்கப்பட்ட மகரயாழை யாரோ தாக்கி 
வைக்க அத்தனை நரம்புகளும்‌ சேர்ந்து தேனீக்கூட்டம்‌ 
மலர்விட்டு எழுந்ததுபோல ஒலியெழுப்பின. 


பிருஷதி திரெளபதியின்‌ கையைப்பற்றிக்கொண்டு மன 
எழுச்சியுடன்‌ “எனக்கு இசையை விட இந்த ஓசைகள்தான்‌ 
மேலும்‌ உவப்பானவை கிருஷ்ணை... இவை அளிக்கும்‌ 
எதிர்பார்ப்பு இசையில்‌ இல்லை. இசை கரைந்து அழிந்து 
இல்லாமலாகிறது. இந்த ஒலிகளோ வளரப்போகும்‌ 
விதைகள்‌ போலிருக்கின்றன” என்றாள்‌. திரெளபதி 
புன்னகைத்தாள்‌. அதற்கு “நீ மிகவும்‌ கற்பனையில்‌ 
உலவுகிறாய்‌' என்று பொருள்‌ என்று அவளுக்குப்பட்டது. 
“ஆம்‌. இதெல்லாம்‌ வெறும்‌ கற்பனைதான்‌. ஆனால்‌ 
எனக்கு கற்பனைகள்தான்‌ இன்றுவரை வாழ்க்கையாக 
இருந்திருக்கின்றன. நான்‌ அறிந்த வெளியுலகம்‌ இங்கே 
வரும்‌ சூதர்களும்‌ விறலியரும்‌ சொல்லும்‌ கதைகள்‌ 
வழியாக கற்பனை செய்துகொண்டதுதானே?” என்றாள்‌. 


அதற்கும்‌ திரெளபதி புன்னகைத்தாள்‌. அதிலிருந்த 
பரிவால்‌ நிறைவடைந்த பிருஷதி “கற்பனை செய்வதில்‌ 
ஒன்றும்‌ பிழையில்லை. இங்கே வந்த வைஷ்ணவி 
ஒருத்தி சொன்னாள்‌. நாம்‌ புறவுலகமாக அறியும்‌ 
அனைத்தும்‌ நாம்‌ செய்துகொள்ளும்‌ கற்பனையே 
என்று...” என்றாள்‌. திரெளபதி அதற்கும்‌ 
புன்னகையையே விடையாக அளித்தாள்‌. 
“அனைத்துக்கும்‌ புன்னகைக்கிறாய்‌... நான்‌ உன்னிடம்‌ 
பேசியதைவிட உன்‌ புன்னகையிடம்‌ பேசியதே மிகுதி” 
என்று சொல்லிக்கொண்டே பிருஷதி அவளைத்‌ 
தொடர்ந்து வந்தாள்‌. 

அவர்கள்‌ கூத்தரங்கில்‌ நுழைந்ததும்‌ அங்கிருந்த 
விறலியர்‌ அனைவரும்‌ எழுந்து வணங்கினர்‌. சேடியர்‌ 
அவர்கள்‌ வருவதற்காக காத்து நின்றிருந்தனர்‌. 
வண்ணப்பாயில்‌ திரெளபதியும்‌ பிருஷதியும்‌ அமர்ந்ததும்‌ 
சேடியரும்‌ தாதியரும்‌ தங்கள்‌ இடங்களில்‌ 


அமர்ந்துகொண்டனர்‌. அவர்கள்‌ மெல்லிய குரலில்‌ பேசிய 
ஒலி கூத்தரங்கின்‌ மரச்சாளரங்கள்‌ வழியாக வந்த 

காற்றில்‌ கலைந்து சுழன்றது. ஒலியை புகைச்சுருள்போல 
பார்க்கமுடிகிறது என்று பிருஷதி எண்ணிக்கொண்டாள்‌. 


ஒரு முதியதாதி செருமிக்கொண்டாள்‌. ஒருத்தியின்‌ 
மேலாடைமேல்‌ இன்னொருத்தி அமர அவள்‌ 
மெல்லியகுரலில்‌ அவளை எழுப்பி ஆடையை 
இழுத்துக்கொண்டாள்‌. வெள்ளிநகைகளும்‌ 
சங்குவளைகளும்‌ ஒலித்தன. முன்னால்‌ அமர்ந்திருந்த 
நடுவயது தாதி தன்‌ முலைகள்மேல்‌ அமைந்திருந்த 
பெரிய சரப்பொளிமாலையை சரிசெய்துகொள்ளும்‌ 
ஓசை தனியாகக்‌ கேட்டது. மெல்லமெல்ல உடல்கள்‌ 
அசைவழிந்து ஓசைகள்‌ காற்றில்‌ கரைந்து மறைந்து 
கூத்தரங்கு இசைக்காக ஒருங்கியது. 


திரெளபதியை ஓரக்கண்ணால்‌ நோக்கியபின்‌ பிருஷதி 
தாதிக்கு கண்காட்ட அவள்‌ விறலியரிடம்‌ 
ஆரம்பிக்கலாமென்று கைகாட்டினாள்‌. அவர்கள்‌ 
முன்னரே அமரும்‌ இடங்களை வகுத்து அங்கே 
முழவுகளையும்‌ யாழ்களையும்‌ அமைத்திருந்தனர்‌. 
ஒவ்வொருவரும்‌ தங்கள்‌ இடங்களில்‌ அமர்ந்து 
ஒருவருக்கொருவர்‌ விழிகளாலேயே பேசினர்‌. முழவு 
வாசிப்பவள்‌ அதன்‌ தோல்பரப்பின்மீது மெல்ல 
சுட்டுவிரலால்‌ தட்டிப்பார்த்தாள்‌. முதல்‌ யாழினி 
மகரயாழை அங்குலம்‌ கணக்கிட்டு சற்றே தள்ளி 
வைத்தாள்‌. 


கதை சொல்லும்‌ இளையவிறலி பெரியகொண்டையை 
இடப்பக்கமாகச்‌ சரித்துக்‌ கட்டி அதில்‌ முல்லைச்சரம்‌ 
சூடியிருந்தாள்‌. மாநிறமான அழகிய கன்னிமுலைகள்‌ 
மேல்‌ வேப்பிலைவடிவ பொளிகள்‌ அடுக்கிய சரம்‌ 
வளைந்து எழுந்து வயிற்றை நோக்கித்‌ தொங்கியது. 
மஞ்சள்பட்டாடைக்குமேல்‌ இளஞ்சிவப்புநிறமான 
கச்சையைக்‌ கட்டியிருந்தாள்‌. அவளுக்குப்பின்னால்‌ 
வலப்பக்கம்‌ அவள்‌ அன்னை தோளில்‌ சரிந்த 
கொண்டையுடன்‌ முலைகள்‌ மேல்‌ செந்நிறமேலாடை 
அணிந்து கையில்‌ குறுமுழவுடன்‌ அமர்ந்திருக்க 
இடப்பக்கம்‌ தண்ணுமையுடன்‌ தடித்த விறலி 
அமர்ந்திருந்தாள்‌. அவளுடைய கனத்த கரிய முலைகள்‌ 
மேல்‌ மத்ததகத்தில்‌ அணிந்த முகபடாம்‌ போல 
வெள்ளிச்சரப்பொளி மாலை வளைந்து 
இறங்கியிருந்தது. 


வெள்ளியாலான மணிக்கோலை வலக்கையில்‌ எடுத்து 


நெற்றிமேல்‌ வைத்து கண்மூடி வணங்கி 
“வெள்ளைக்கலையுடுத்தோள்‌ தாள்‌ போற்றி! அவள்‌ 
உள்ளம்‌ கவர்ந்தோன்‌ எண்விழி போற்றி! 
வாரணமுகத்தோன்‌ எழுதுகோல்‌ போற்றி! சொல்கடந்த 
சொல்லன்‌ கிருஷ்ணதுவைபாயனன்‌ நா போற்றி 
போற்றி!” என்று வெண்கலமணிக்குரலில்‌ பாடினாள்‌. 
அக்கணம்‌ வரை இருந்த கூத்தரங்கு மறைந்து முற்றிலும்‌ 
இன்னொன்று உருவாகிவந்திருப்பதை பிருஷதி 
வியப்புடன்‌ நோக்கினாள்‌. சொல்‌ ஒரு இடத்தை 
ஒளிகொள்ளச்‌ செய்ய முடியும்‌. பூக்களைப்போல. 


“அன்னை கங்கையின்‌ ஆயிரம்‌ கரங்கள்‌ போற்றி! அவள்‌ 
மடியிலிட்டு தாலாட்டி முலையூட்டும்‌ பாஞ்சால மண்‌ 
போற்றி! அதிலெழுந்த விற்கொடி போற்றி! குலம்பேணி 
நெறிபேணி நிலம்பேணும்‌ துருபதன்‌ கோல்‌ போற்றி! 
அவர்‌ நெஞ்சம்‌ அமைந்த பிருஷதியின்‌ கொடைபோற்றி!” 
என்று சொல்லி கோல்‌ தாழ்த்தி ஒருகணம்‌ விழிவிரித்து 
அமர்ந்திருந்தபின்‌ திரும்பி திரெளபதியை நோக்கி 
“மண்ணிலெழுந்த விண்பெருக்கே போற்றி! துர்க்கையும்‌ 
சாரதையுமாக எழுந்தருளிய கருணையே போற்றி! 
பாரதவர்ஷத்தின்‌ பேரரசியே உன்‌ பாதங்கள்‌ போற்றி!” 
என்றாள்‌. 


குளிர்ந்த நீரை அள்ளி மேலே கொட்டியதுபோல 
பிருஷதிக்கு மெய்சிலிர்ப்பெழுந்தது. ஆனால்‌ திரெளபதி 
கருவறையில்‌ அமர்ந்த தேவி போல விழியும்‌ அசையாமல்‌ 
அமர்ந்திருந்தாள்‌. விறலி தன்‌ மணிக்கோலை 
இடதுகையால்‌ தட்டி தாளமிட்டபடி “இன்று கார்த்திகை 
மாதம்‌ வளர்பிறை ஏழாம்‌ நாள்‌. இளநிலவு அருள 
மலைமரங்கள்‌ கனவுகாணும்‌ கதை ஒன்றை சொல்ல 

ணைகொண்டுள்ளேன்‌. என்‌ நா வாழ்க! அதில்‌ 
குடிகொள்ளும்‌ என்‌ மூதாதையரின்‌ சொல்‌ வாழ்க! 
அச்சொற்தேனிக்கள்‌ தேடிச்சேர்த்த அமுதம்‌ வாழ்க! ஓம்‌ 
அவ்வாறே ஆகுக!” என்று பாடினாள்‌. 


“அழியாப்புகழ்கொண்டது சந்திரவம்சம்‌ என்று ஆன்றோர்‌ 
அறிவர்‌. அதன்‌ கதை இது. அறிதலுக்கு அப்பால்‌ 
குடிகொள்ளும்‌ பிரம்மத்தில்‌ இருந்து அறிவின்‌ முதல்‌ 
விதையென பிரம்மன்‌ தோன்றினார்‌. அவரிடமிருந்து 
மரீசி தட்சன்‌ என்னும்‌ இரு பிரஜாபதிகள்‌ தோன்றினர்‌. 
மர்சியின்‌ மைந்தர்‌ கசியபர்‌. தட்சனின்‌ மகளாகிய 
அதிதியை அவர்‌ மணந்து ஆதித்யர்களை பெற்றார்‌. 
ஆதித்யர்களில்‌ ஒருவனாகிய சூரியனின்‌ மைந்தன்‌ மனு. 
அவன்‌ மகள்‌ இளை. சந்திரனின்‌ மைந்தன்‌ புதனுக்கு 
இளையில்‌ பிறந்த மைந்தனே புரூரவஸ்‌. அவனே 


சந்திரகுலத்தின்‌ முதல்‌ அரசன்‌. 


“புரூரவஸ்‌ பெற்ற மைந்தன்‌ ஆயுஷ்‌. ஆயுஷ்‌ நகுஷனைப்‌ 
பெற்றான்‌. நகுஷன்‌ யயாதியைப்‌ பெற்றான்‌. யயாதி 
சந்திரகுலத்தின்‌ மாமன்னர்‌. அவரது சொல்லும்‌ குருதியும்‌ 
முளைத்துப்பரவிய வயல்வெளியே பாரதவர்ஷம்‌ 
என்கின்றனர்‌ ஞானியராகிய சூதர்‌” விறலி சொன்னாள்‌. 
குலவரிசைகளைச்‌ சொல்வதற்கு அவர்களுக்கென ஒரு 
தாளமும்‌ பண்ணும்‌ இருந்தது. கேட்டுக்கேட்டுப்பழகிய 
வரிசை என்பதனால்‌ அவள்‌ சொல்லும்போதே 
அவையினர்‌ உதடுகளும்‌ 
அப்பெயர்களைச்சொல்லிக்கொண்டிருந்தன. 


“அவையீரே, யயாதியின்‌ கொடிவழி வந்த சந்திரகுலத்து 
மன்னன்‌ விகுஞ்சனன்‌. அவன்‌ யதுகுலத்து அரசியாகிய 
சுந்தரையை மணந்தான்‌. அவள்‌ அஜமீடன்‌ என்னும்‌ 
அரசனைப்‌ பெற்றாள்‌. அஜமீடன்‌ கைகேயி நாகை 
காந்தாரி விமலை ரிக்ஷை என்னும்‌ ஐந்து மனைவியரை 
அரசியராக்கினான்‌. அவன்‌ மைந்தன்‌ 

ருக்ஷன்‌ சம்வரணன்‌ என்னும்‌ மாவீரனைப்‌ பெற்றான்‌. 
அவன்‌ பெயரை வணங்கட்டும்‌ பாரதவர்ஷம்‌! அவன்‌ 
வீரத்தால்‌ கங்கை உயிராகியது. மண்‌ அன்னமாகியது. 
அவன்‌ பெயர்‌ கேட்டால்‌ இன்றும்‌ கங்கையில்‌ அலைகள்‌ 
எழுந்தமைகின்றன. என்றும்‌ அவ்வாறே ஆகும்‌!” 


“வெல்லும்‌ வில்திறன்‌ கொண்டிருந்த சம்வரணன்‌ 
வேட்டையாடுவதில்‌ பெருவிருப்புடன்‌ இருந்தான்‌. 
மருப்புயர்ந்த யானைகளையும்‌ அறைகூவும்‌ 
சிம்மங்களையும்‌ காற்றில்‌ தாவும்‌ மான்க௧ளையும்‌ அவன்‌ 
அம்புகள்‌ பொருட்டாக எண்ணவில்லை. வானில்‌ சுழலும்‌ 
பறவைகளையே அவன்‌ வீழ்த்தினான்‌. பின்னர்‌ 
அவையும்‌ எளிய இலக்குகள்‌ என்று கண்டு சிறு 
பூச்சிகளை அம்புகளால்‌ அடித்தான்‌. தேனிக்கள்‌ பறக்கும்‌ 
ஓலியைக்கொண்டே அவற்றை அம்பால்‌ அடித்தான்‌. 
ஒற்றை அம்பில்‌ பலதேனீக்களை கோர்த்து எடுக்கும்‌ 
கலை அறிந்தவன்‌ என்பதனால்‌ அவனை மதுசரன்‌ 
என்று அழைத்தனர்‌. 


மதூகம்‌ என்று பெயர்கொண்ட அவன்‌ வில்லைப்பற்றி 
எண்ணியதுமே பகைவர்‌ அஞ்சினர்‌. எனவே அவன்‌ 
ஆண்ட அஸ்தினபுரிக்கு எதிரிகளே இருக்கவில்லை. 
அச்சமில்லாத இடத்தில்‌ யானைக்கூட்டத்தருகே மான்கள்‌ 
மேயவருவதுபோல வணிகர்கள்‌ கூடுகிறார்கள்‌. ஆகவே 
அஸ்தினபுரியின்‌ களஞ்சியத்தில்‌ பொன்விளைந்தது. 
அள்ளிக்கொடுக்கும்‌ கரங்கள்‌ கொண்டவனாதலால்‌ 


அவன்‌ அரசில்‌ அறம்‌ விளைந்தது. அரசன்‌ 
அறச்செல்வன்‌ என்பதனால்‌ அங்கே கல்வியும்‌ 
கலைகளும்‌ விளைந்தன. இந்திரனின்‌ வில்‌ 
அஸ்தினபுரியின்‌ மீது பருவம்‌ தவறாமல்‌ 
வைக்கப்பட்டது. அங்குள்ள நிமித்திகர்‌ 
மழையைக்கொண்டு நாளை கணக்கிட்டனர்‌. 


இலைநுனி சொட்டும்‌ நீர்‌ வேர்ப்படர்ப்பு மேல்‌ விழும்‌ 
ஹரிதமயம்‌ என்னும்‌ பசுங்காடு ஒன்றில்‌ அம்புகளால்‌ 
வானை அளந்தபம கால்போக்கில்‌ 
அலைந்துகொண்டிருந்த சம்வரணன்‌ ஆழ்காட்டில்‌ 
எவரும்‌ செல்லாத தொலைவுக்குச்‌ சென்றான்‌. வழிதவறி 
பின்னிப்பின்னி மாயம்காட்டிய கானகக்‌ கால்தடங்களில்‌ 
அலைந்தான்‌. நெடுந்தொலைவு பயணம்‌ செய்து 
களைத்துச்‌ சோர்ந்த அவன்‌ குதிரை விழுந்து இறந்தது. 
கால்நடையாக காட்டில்‌ அலைந்த அவன்‌ அறியாத 
வழிகளில்‌ நெடுந்தூரம்‌ சென்றான்‌. 


ஒரு வேங்கை மரத்தடியில்‌ வில்‌ தாழ்த்தி வைத்து உடல்‌ 
சாய்த்து ஓய்வெடுக்கையில்‌ பசுஞ்சோலைக்கு அப்பால்‌ 
தொலைதூரத்தில்‌ மரங்கள்‌ நடுவே நெருப்பு எழுந்து 
ஒளிர்வதைக்‌ கண்டான்‌. மரங்களின்‌ பட அதக்‌ 
மரங்களின்‌ மேல்‌ நடனமிட்டன. அதன்பின்னர்தான்‌ 
வனநெருப்பெழுந்த பின்னரும்‌ பறவைகள்‌ கலைந்து 
வானிலெழவில்லை என்பதை அறிந்தான்‌. கீரிகளும்‌ 
பாம்புகளும்‌ எலிகளும்‌ புதர்களினூடாக அம்புகளென 
ஊடுருவி ஓடவில்லை. மான்களும்‌ புலிகளும்‌ 
விலகிப்பாயவில்லை. அன்னையானைகள்‌ 
மகவுகளுக்கு எச்சரிக்கை அளிக்கவில்லை. என்ன 
நெருப்பு அது என வியந்து அவன்‌ அதை நோக்கிச்‌ 
சென்றான்‌. 


அணுகியதும்‌ அது நெருப்பல்ல என்று அறிந்தான்‌. 
புதர்களுக்கப்பால்‌ ஒரு செவ்வொளி நின்று 
அலைத்துக்கொண்டிருந்தது. இலைத்தழைப்பை விலக்கி 
ஊடுருவிச்சென்றபோது அங்கே ஒரு குளம்‌ ஒளிநிறைந்து 
கிடப்பதைக்‌ கண்டு வியந்தான்‌. நீரலைகள்‌ தழல்களாக 
நெளிந்தன. கரைவிளிம்புகளின்‌ சேற்றையும்‌ 
நாணலையும்‌ எரித்து அழித்துவிடுபவை போல 
நாநீட்டின. எச்சரிக்கையுடன்‌ காலெடுத்துவைத்துச்‌ 
சென்று அந்த நீர்தழலை அடைந்து குனிந்து கைகளால்‌ 
தொட்டான்‌. நீரே என்று உறுதிகொண்டபின்‌ அள்ளி 
முகத்தில்‌ விட்டான்‌. 


ஐயத்துடன்‌ நிமிர்ந்து வானை நோக்கினான்‌. கார்த்திகை 


மாதம்‌ ஏழாம்‌ வளர்நிலவு நாள்‌. முகில்‌ 
மூடியிருந்தமையால்‌ சூரியனை காணமுடியவில்லை. 
அப்படியென்றால்‌ இவ்வொளி எங்கிருந்து 
வருகிறதென்று எண்ணி அவன்‌ சுற்றுமுற்றும்‌ 
நோக்கியபோது நீரைப்பிளந்து எழுந்து கரைநோக்கிச்‌ 
சென்ற ஒரு செந்நிறப்பேரழகியைக்‌ கண்டான்‌. அவள்‌ 
உடல்‌ தழலாக இருந்தது. கூந்தல்‌ அதன்‌ புகையென 
நெளிந்தது. செந்தாமரை இதழிலென நீர்த்துளிகள்‌ 
ஆடையற்ற அவள்‌ உடலில்‌ ஒளியுடன்‌ உருண்டு 
வழிந்தன. 

ஓவியம்‌: ஷண்முகவேல்‌ 


அவள்‌ உடலொளியால்‌ குளம்‌ 
ஒளிகொண்டிருக்கிறதென்று அவன்‌ அறிந்தான்‌. அங்கே 
அசைவற்ற கற்பாறையென நின்று அவள்‌ அழகை 
நோக்கவேண்டுமென்ற ஆசையும்‌ அவளை அழைத்து 
தன்னை அறிவிக்கவேண்டுமென்ற ஆசையும்‌ ஒரேசமயம்‌ 
எழுவதை உணர்ந்தான்‌. இரு தட்டுகள்‌ நடுவே துலாமுள்‌ 
என அவன்‌ உடல்‌ மெல்ல அசைந்தது. அவள்‌ அதை 
விழிமுனையால்‌ கண்டு திரும்பி நோக்கினாள்‌. அவன்‌ 
இதயம்‌ அதிர பின்னகர்ந்த பின்னர்தான்‌ உடல்‌ 
நகரவில்லை என்று அறிந்தான்‌. இதோ அஞ்சிய மான்‌ 
என அவள்‌ புதருக்குள்‌ மறையப்போகிறாள்‌ என்று 
எண்ணி அவன்‌ கையெடுத்தான்‌. ஆனால்‌ அவள்‌ 
நாணமென்று ஒன்றிலாதவளாய்‌ அவனை புருவம்‌ தூக்கி 
நோக்கினாள்‌. 


பொன்னிறத்தில்‌ விழிகளிருக்கமுடியும்‌ என்று அவன்‌ 
கதைகளிலும்‌ அறிந்ததில்லை. நீலச்சிறகெழுந்த இரு 
பொன்வண்டுகள்‌. செங்கனல்துண்டுகளென உதடுகள்‌ 
மெல்ல வளைந்து ஏதோ வினவின. பின்‌ அவள்‌ 
அவனை நோக்கித்‌ திரும்பி இளங்குதிரை என நடந்து 
வந்தாள்‌. எழுபத்திரண்டு சுழிகளும்‌ பொருந்தி ஐந்து 
அழகுகளும்‌ அமைந்த புரவி இருபக்கமும்‌ முற்றிலும்‌ 
சமநிலைகொண்டிருக்கும்‌ என்றும்‌ இழுத்துக்கட்டிய 
கயிற்றின்‌ மேல்‌ அதனால்‌ நிலைபிறழாது ஓடமுடியும்‌ 
என்றும்‌ அவன்‌ அறிந்திருந்தான்‌. அதை அப்போது 
நம்பினான்‌. 


பெண்ணுடலைக்‌ கட்டிப்போட்டிருக்கும்‌ காணாச்சரடான 
நாணம்‌ முற்றிலும்‌ இல்லாதிருந்தமையால்‌ அவள்‌ 
உறுப்புகள்‌ ஒவ்வொன்றும்‌ முழுமை கொண்டிருந்தன. 


ஆடையை அமைக்க எப்போதும்‌ கருத்துகொண்டிருக்கும்‌ 
பெண்கைகளையே அவன்‌ அதுவரை கண்டிருந்தான்‌. 
இயல்பாக வீசிச்சுழலும்‌ கரங்கள்‌ பெண்ணுக்கு 
சிறகுகளாக ஆகமுடியுமென்று அன்று அறிந்தான்‌. 
அவளை மண்மீது மிதந்து வருபவள்போல ஆக்கின 
அவை. 


மலர்‌ சுமந்த பனித்துளிகள்‌ போல முலைகள்‌ ததும்பின. 
இரையை இறுக்கும்‌ மலைப்பாம்பு போல அசைந்தது 
இடை. நடையின்‌ அசைவில்‌ இறுகி நெகிழ்ந்தன 
தொடைத்தசைகள்‌. செம்பொற்தாலத்தில்‌ ஏந்திய 
அகல்விளக்கின்‌ சுடரென அல்குலின்‌ செந்நிற 
மென்மயிர்‌. அவள்‌ அருகே வந்து உடலில்‌ செம்பளிங்கில்‌ 
விரிசல்கள்‌ போல ஒட்டியிருந்த நனைந்த கூந்தலை 
நகத்தால்‌ வருடி எடுத்து காதுக்குப்பின்‌ சேர்த்தபடி சற்றே 
தலைசரித்து “யார்‌ நீ?” என்றபின்‌ பொன்னிறவிழிகளால்‌ 
அவன்‌ அணிந்திருந்த குண்டலங்களை நோக்கி 
“அரசனா?” என்றாள்‌. 


நாணமில்லாத பெண்ணின்‌ முழங்காலளவுக்கே ஆணின்‌ 
உயரமென்று அன்று அவன்‌ அறிந்தான்‌. அவள்‌ 
இடையில்‌ கைவைத்து இடைவளைத்து நின்றபோது 
வலது தொடை சற்றே முன்னால்‌ வந்தது. செந்நிறக்‌ 
காம்புடன்‌ வலது முலை சற்று கீழிறங்கியது. அவன்‌ 
மூச்சுத்திணற ஏறிட்டு நோக்கி “ஆம்‌... நான்‌...” என்றான்‌. 
“இந்தக்காட்டில்‌ இவ்வேளையில்‌ மானுடர்‌ உலவலாகாது. 
விலகிச்செல்‌” என்றபின்‌ திரும்பினாள்‌. அவன்‌ ஓரடி 
முன்னால்‌ எடுத்து வைத்து “நீ யார்‌?” என்றான்‌. அவள்‌ 
கழுத்தைத்திருப்பி நோக்கினாள்‌. அவள்‌ உதடுகள்‌ 
விரிந்து வெண்ணிற ஒளிகொண்ட பற்கள்‌ தெரிந்தன. 
ஏளனத்துடன்‌ சிரித்து “நிற்காதே... ஓடு” என்றாள்‌. 


“பெண்ணே, ஓடும்‌ குலத்தில்‌ பிறந்தவனல்ல நான்‌. 
சந்திரகுலத்தில்‌ அஜமீடனின்‌ மைந்தனாகப்பிறந்த 
என்பெயர்‌ சம்வரணன்‌. அஸ்தினபுரியின்‌ அரசன்‌. 
இப்புவியில்‌ உள்ள அழகிய பெண்களை எல்லாம்‌ 
அடையும்‌ விருப்பு கொண்டவன்‌. அரசர்களை எல்லாம்‌ 
வெல்லும்‌ ஆற்றலும்‌ கொண்டவன்‌.” சலிப்புடன்‌ அவள்‌ 
இடை மெல்ல ஓசிய வலது முலையின்‌ பக்கவாட்டு 
வளைவு மீது நீர்த்துளி ஒன்று வழிந்தது. கூந்தல்‌ நுனி 
சொட்டிய நீர்த்துளிகள்‌ இணைந்து முதுகின்‌ ஓடைக்குள்‌ 
வழிந்து பின்னழகின்‌ இடுக்கில்‌ நுழைந்தன. “அரசனே, 
என்னைக்‌ கண்டபின்னும்‌ அச்சமின்றி நின்றதனால்‌ 
மட்டுமே நீ கருகி இறக்காமல்‌ இங்கிருக்கிறாய்‌. உயிரை 
பேணிக்கொள்‌... விலகிச்செல்‌!” என்றாள்‌. 


“உன்னை மறந்து சென்றால்‌ என்‌ படுக்கையே 
அனலாகிவிடும்‌...” என்று சொல்லி சம்வரணன்‌ அவளை 
நெருங்கினான்‌. “நீ யாரென்று அறியாமல்‌ நான்‌ செல்ல 
முடியாது. எரிந்து சாம்பலாகி மறைந்தாலும்‌ உன்னை 
மறப்பதும்‌ இயலாது” என்றான்‌. அவள்‌ வெண்ணிறப்‌ 
பற்கள்‌ தெரிய சீறியதும்‌ புன்னகை போலவே இருந்தது. 
அப்போது அந்தக்‌ குளத்தில்‌ புயல்பட்ட கனல்படுகை 
போல செந்நிற ஒளி பொங்கி எழுந்தது. அவள்‌ அதில்‌ 
உருகிவழியும்‌ பொற்பதுமைபோல நின்றாள்‌. ஆனால்‌ 
காதலால்‌ நிறைந்திருந்த சம்வரணன்‌ சற்றும்‌ 
தயக்கமின்றிச்‌ சென்று அவள்‌ இடக்கையை 
பற்றிக்கொண்டான்‌. 


அவள்‌ அவன்‌ பிடியை உதறி அவனை அறைய 
வலக்கையைத்‌ தூக்க அவன்‌ அக்கையையும்‌ 
பற்றிக்கொண்டு அவள்‌ கண்களை நோக்கி “உன்னை 
அடைய விழைகிறேன்‌. அதற்கு நான்‌ 
என்னசெய்யவேண்டுமென்று சொல்‌” என்றான்‌. 
“என்னை நீ அடையமுடியாது மூடா... நீ என்‌ 
வெம்மையை தாளமாட்டாய்‌” என்றாள்‌ அவள்‌. 
அக்கணம்‌ அவள்‌ விழிகள்‌ தீக்கங்குகளாக உடல்‌ 
பழுக்கக்காய்ச்சிய உலோகம்‌ போல ஆகியது. 
சம்வரணனின்‌ கைகளின்‌ தசை வெந்து வழிந்தது. 

யினும்‌ அவன்‌ பிடியை விடவில்லை. “உன்னால்‌ 
எரித்தழிக்கப்படுவேன்‌ என்றால்‌ அதையும்‌ என்‌ நல்லூழ்‌ 
என்றே கொள்வேன்‌” என்றான்‌. 


அவன்‌ துணிவு அவளை குளிரச்செய்தது. கண்கள்‌ 
மீண்டும்‌ பூவரசமலர்களாக பொன்னிறம்‌ கொண்டன. 
“நான்‌ மானுடப்பெண்‌ அல்ல. சூரியனின்‌ மகள்‌. 
சாவித்ரிக்கு இளையவள்‌. அதிகாலையின்‌ 
இளம்பொன்வெயில்‌ என்‌ தமக்கை. முதல்மதியத்தின்‌ 
வெம்பொழிவே நான்‌. தாபம்‌ கொண்டவளாதலால்‌ என்‌ 
பெயர்‌ தபதி. என்னை மானுடர்‌ தீண்டமுடியாது. நீ 
என்மேல்‌ கொண்ட காதல்‌ விட்டில்‌ விளக்குமேல்‌ கொண்ட 
விருப்புக்கு நிகர்‌” என்றாள்‌. “ஆசைகொண்டபின்‌ 
அடையாமல்‌ செல்வது என்‌ இயல்பல்ல” என்று 
சம்வரணன்‌ சொன்னான்‌. அவள்‌ இருகைகளும்‌ இரு 
எரிசிறகுகளாக எழுந்தன. அவனை ஓங்கியறைந்து 
வீழ்த்தியபின்‌ அவள்‌ எழுந்து மறைந்தாள்‌. 


அவன்‌ இமைமுடிகளும்‌ கருகின. தோல்‌ பொசுங்கி 
எரிந்தது. ஆனால்‌ அவ்விடம்விட்டு நீங்க அவன்‌ 
எண்ணவில்லை. சுனைக்கரையிலேயே தன்‌ வில்லை 
வைத்து அமர்ந்துகொண்டான்‌. அவள்‌ நினைவை 


ஆடாத அகல்சுடர்‌ என தன்‌ அகத்தறையில்‌ நிறுத்தி 
அங்கே அமர்ந்திருந்தான்‌. அவள்‌ விண்ணிலெழவில்லை. 
ஒளிரும்‌ சிறகுள்ள சிறிய பொன்வண்டாக மா 
அக்காட்டுக்குள்‌ சுற்றிக்கொண்டிருந்தாள்‌. யாழின்‌ 
இசையுடன்‌ பறந்துவந்து அவனை மீண்டும்‌ மீண்டும்‌ 
நோக்கிக்கொண்டிருந்தாள்‌. 


பன்னிரு நாட்களுக்குப்பின்‌ மெலிந்து இறப்பின்‌ 
வாயிலை நெருங்கிக்கொண்டிருந்த அவனருகே வந்து 
நின்று பெருமூச்சுவிட்டாள்‌. அவன்‌ விழிகளைத்‌ திறந்து 
நோக்கியபோது கன்னங்கள்‌ மடிந்த புன்னகையுடன்‌ 
குனிந்து நோக்கி “இறப்பதற்கு முடிவெடுத்துவிட்டாயா?” 
என்றாள்‌. “இறப்பையும்‌ அச்சத்தையும்‌ வென்றபின்னரே 
நான்‌ அரசனானேன்‌?” என்றான்‌. 


அவள்‌ அவனருகே மண்டியிட்டு அமர்ந்து அவன்‌ 
கரங்களை தன்‌ கைகளில்‌ எடுத்துக்கொண்டாள்‌. 
“அரசனே, துணிந்து என்‌ இடக்கையை நீ பிடித்தாய்‌. என்‌ 
விழிகளுக்குள்‌ நோக்கி உன்‌ காதலை சொன்னாய்‌. அது 
ஒருபோதும்‌ நிறைவேறாத காதலென்று அறிந்தேன்‌. 
யினும்‌ உன்னை என்னால்‌ மறக்க முடியாதென்று 
உணர்ந்தேன்‌. இன்னொருவனை என்னால்‌ எண்ணவும்‌ 
முடியாது” என்றாள்‌. அவன்‌ “அவ்வண்ணமெனில்‌ 
என்னை ஏற்றுக்கொள்‌. என்ன தடை?” என்றான்‌. 
“விண்ணுக்கும்‌ மண்ணுக்கும்‌ இடையே அத்தனை 
தொலைவை வைத்தது பிரபஞ்சத்தை நெய்தவன்‌ 
அல்லவா? நான்‌ என்‌ நெறிகளை மீறமுடியாது” என்றாள்‌ 


தபதி. 


“அதுவன்றி எதையும்‌ நான்‌ ஏற்கமாட்டேன்‌” என்றான்‌ 
சம்வரணன்‌. “இங்கே உன்‌ நினைவால்‌ என்னை இறக்க 
விடு. அதுவும்‌ காதலின்‌ நிறைவேற்றமேயாகும்‌.” அவள்‌ 
அவன்‌ கன்னங்களைத்‌ தொட்டு “நான்‌ என்ன 
செய்வேன்‌? உங்கள்‌ இறப்பை நான்‌ எப்படி தாங்கமுடியும்‌? 
ஒரே வழிதான்‌ உள்ளது. என்‌ தந்தையிடம்‌ சென்று 
என்னை டெண்கேளுங்கள்‌. அவர்‌ உங்களுக்கு என்னை 
கன்னிக்கொடை அளிப்பாரென்றால்‌ நான்‌ உங்கள்‌ 
கைகளைப்பற்றுவேன்‌” என்று சொன்னபின்னர்‌ சுழலும்‌ 
படக்க. பட்ட ஒளி பாய்வது போல காட்டில்‌ 

ரைந்தோடி பூத்த வேங்கை ஒன்றை பொன்னொளி 
கொள்ளச்செய்து வானிலெழுந்தாள்‌. வானில்‌ ஒரு மேகம்‌ 
சுடர்ந்து அவளை வாங்கிக்கொண்டது. 


அவன்‌ வெந்துருகிய கைகளுடன்‌ அங்கே நின்றான்‌. 
அவனைத்தேடிவந்த அமைச்சர்களும்‌ படைகளும்‌ 


அந்தக்காட்டில்‌ பித்தனைப்போல 
அலைந்துகொண்டிருந்த அவனை கண்டுபிடித்தனர்‌. 
அவனுடைய பார்வை மறைந்திருந்தது. அவர்கள்‌ 
அவனை கைக்குழந்தையைக்‌ கொண்டுவருவதுபோல 
அஸ்தினபுரிக்குக்‌ கொண்டுவந்தனர்‌. அவன்‌ கண்களை 
மருத்துவர்கள்‌ குளிரச்செய்து பார்வையை மீட்டனர்‌. 


அவளைக்‌ கண்டதைப்பற்றி அவன்‌ சொன்னகதைக்கேட்டு 
“அரசே, அது வீண்முயற்சி. தீமையைக்‌ 
கொண்டுவருவதும்‌ கூட. அவளை மறந்துவிடுங்கள்‌” 
என்றனர்‌ அமைச்சர்‌. “விரும்பியதை அடையாது 
இறந்தான்‌ அஸ்தினபுரியின்‌ சந்திரகுலத்து அரசன்‌ என்ற 
சொல்‌ எஞ்ச விண்ணுலகு சென்றால்‌ என்‌ மூதாதையர்‌ 
கால்களைத்‌ தொட்டு வணங்க அவர்‌ ஒப்புவரா?” 
என்றான்‌ சம்வரணன்‌. “முன்னர்‌ என்‌ மூதாதை புரூரவஸ்‌ 
விண்ணுலக மங்கை ஊர்வசியை மணக்கவில்லையா 
என்ன? அவர்கள்‌ மண்ணவர்‌ அறியாத பேரின்பத்தை 
அடையவில்லையா?” 


“அரசே, விண்ணவளாயினும்‌ ஊர்வசி காதலில்‌ 
கனிந்தவள்‌. சுனையில்‌ மலர்ந்த தாமரைபோல 
குளிர்ந்தவள்‌. இவள்‌ வெம்மையின்‌ வடிவாக 
இருக்கிறாள்‌. இவளை எப்படி நீங்கள்‌ அடையமுடியும்‌? 
உங்கள்‌ மானுட உடல்‌ அதை தாளாது. உங்களால்‌ 
ஆளப்படும்‌ இந்நகரும்‌ அதை தாளாது” என்றனர்‌ 
அமைச்சர்கள்‌. “அமைச்சர்களே, கட்டற்ற பெருவிழைவும்‌ 
அதை நோக்கி எழும்‌ ஆற்றலுமே ஷாத்ரம்‌ என்று 
சொல்லப்படுகின்றன. ஒரு நாட்டில்‌ ஷாத்ர குணம்‌ 
நிறைந்திருக்கையிலேயே அது செல்வத்தையும்‌ 
வெற்றியையும்‌ அடைகிறது. மரத்தின்‌ இனிமை கனியில்‌ 
முதிர்வு கொள்வதுபோல ஒரு நாட்டின்‌ ஷாத்ரம்‌ அதன்‌ 
அரசனில்‌ குவிந்து நிறையவேண்டும்‌. என்‌ விழைவை 
ஒடுக்கினேன்‌ என்றால்‌ நான்‌ என்‌ ஷாத்ரகுணத்தை 
இழந்தவனாவேன்‌. அதன்‌ வழியாக என்‌ மக்களின்‌ 
வெற்றிவேட்கையையும்‌ அழித்தவனாவேன்‌.” 


“அதைவிட இம்முயற்சியில்‌ நான்‌ அழிவதே மேல்‌. என்‌ 
கதை அவர்களுக்கு என்றும்‌ ஊக்கமளிப்பதாக எஞ்சும்‌. 
அவர்கள்‌ தங்கள்‌ குழந்தைகளிடம்‌ என்னைப்பற்றிச்‌ 
சொல்லி வளர்ப்பார்கள்‌. அவர்களும்‌ தாங்கள்‌ 
எட்டமுடிவதன்‌ உச்சத்தை நோக்கியே எப்போதும்‌ 
கைநீட்டுவார்கள்‌. எது எப்போதும்‌ அதன்‌ 
கைத்தொலைவுக்கு அப்பால்‌ கைநீட்டி 
எம்பிக்கொண்டிருக்கிறதோ அதுவே வெல்லும்‌ நாடு 
என்கின்றன நூல்கள்‌. என்‌ நாட்டை பாரதவர்ஷத்தின்‌ 


திலகமென ஆக்கி என்னிடம்‌ அளித்துச்சென்றனர்‌ 
மூதாதையர்‌. என்‌ நாளில்‌ அதன்‌ கொடி இறங்க நான்‌ 
ஒப்பேன்‌” என்றான்‌. 


நிமித்திகர்களை வரவழைத்து கணிக்கச்செய்தான்‌. 
“நீங்கள்‌ சூரியனி ன்‌ உறவைப்பெற வாய்ப்புகள்‌ உள்ளான 
என்றே நூல்கள்‌ காட்டுகின்றன அரசே. ஆனால்‌ அதன்‌ 
மூலம்‌ இந்நாடு அழிவையே அடையும்‌” என்றனர்‌ 

மித்திகர்‌. “ஒரு வனநெருப்பு அஸ்தினபுரிக்குத்‌ 
தேவையாகிறது போலும்‌. முதுமரங்கள்‌ எரிந்தழியட்டும்‌, 
புதுமுளைகள்‌ எழட்டும்‌” என்றான்‌ சம்வரணன்‌. 
வைதிகர்களை வரவழைத்து சூரியனை வரவழைக்க 
என்ன செய்யவேண்டுமென்று கேட்டான்‌. அவர்கள்‌ 
சூரியனுக்காக ஒரு பெரும்வேள்வி ஒன்றை 
நிகழ்த்தவேண்டும்‌ என்றனர்‌. அவ்வண்ணமே ஆகுக 
என்றான்‌ சம்வரணன்‌. 


வேள்விக்கென பந்தல்‌ எழுந்துகொண்டிருந்தபோது 
முதுநிமித்திகன்‌ ஒருவன்‌ அவனிடம்‌ வந்தான்‌. “அரசே, 
உங்களை நம்பியிருக்கும்‌ குடிகளை நீங்கள்‌ 
எண்ணிப்பார்க்கவில்லை. விண்ணின்‌ சூரியதாபம்‌ 
மண்ணிலிறங்கினால்‌ என்ன ஆகுமென்று 
அறியமாட்டீர்களா?” என்றான்‌. “அப்பெண்ணை நீங்கள்‌ 
கண்ட இடத்துக்கு மீண்டும்‌ சென்று நோக்குங்கள்‌... விடை 
காண்பீர்கள்‌” என்றான்‌. “ஆம்‌, அதையும்‌ 
கண்டுவருகிறேன்‌” என்றபின்‌ சம்வரணன்‌ தன்‌ 
காவலர்களுடன்‌ காட்டுக்குள்‌ சென்றான்‌. வழித்தடம்‌ 
தேர்ந்து தபதி மண்ணிலிறங்கிய இடத்தை அணுகினான்‌. 


செல்லும்தோறும்‌ அந்தப்பசுங்காடு வாடிநின்றிருப்பதைக்‌ 
கண்டான்‌. பின்னர்‌ மரங்களெல்லாம்‌ கருகி 
விறகுக்குவியல்களாக நின்றன. அவள்‌ இறங்கி நீராடிய 
சுனை வறண்டு வெடித்து மீன்கள்‌ வெள்ளிமின்னி 
விரிந்துகிடக்க வெறுமைகொண்டிருந்தது. “அரசே, 

இதை பிடப்பெய எச்சரிக்கை வேறில்லை. அவள்‌ நம்‌ 
நகரை அழிப்பாள்‌” என்றனர்‌ நிமித்திகர்‌. ஒரு புள்கூட 
சிறகடிக்காமல்‌ சிறுபூச்சிகளின்‌ மீட்டலும்‌ ஒலிக்காமல்‌ 
பாழ்நிறைத்து நின்றிருந்தது அந்த இடம்‌. 


சம்வரணன்‌ திரும்பிவந்தான்‌. அஸ்தினபுரியின்‌ பன்னிரு 
குலப்பெரியோர்களைக்‌ கூட்டி அவை நிறைத்து 
அவர்களிடம்‌ சொன்னான்‌ “விழைந்ததை விட்டவன்‌ 
என்னும்‌ பழியுடன்‌ விண்ணேக நான்‌ எண்ணவில்லை. 
ஆனால்‌ என்‌ விழைவின்பொருட்டு என்‌ நாடும்‌ குடிகளும்‌ 
துயருறுதல்‌ கூடாது. ஆகவே முடிதுறக்க எண்ணுகிறேன்‌. 


அஸ்தினபுரியின்‌ முடியை குலத்தலைவர்களிடமே 
அளிக்கிறேன்‌. தங்கள்‌ அரசனை அவர்கள்‌ 
தேர்வுசெய்யலாம்‌. நான்‌ என்‌ காதலைத்‌ தொடர்ந்து ஆகும்‌ 
தொலைவுவரை செல்லவிருக்கிறேன்‌. 
அடிபின்னெடுக்கும்‌ வழக்கம்‌ அறியாத குலத்தவன்‌ நான்‌. 
அவ்வண்ணமே வாழ்ந்தேன்‌, இறப்பேன்‌” என்றான்‌. 


“அரசே, நாட்டை யானை என்றும்‌ அரசனை அதன்‌ 
துதிக்கை என்றும்‌ சொல்கின்றன நூல்கள்‌. யானையை 
உணவீட்டி ஊட்டுவதும்‌ யானைக்காகப்‌ போரிடுவதும்‌ 
துதிக்கையே. யானையின்‌ காமத்தை அறிவதும்‌ அதுவே. 
யானையறிந்த ஞானமெல்லாம்‌ துதிக்கையில்‌ 
குடிகொள்கிறது. துதிக்கையில்‌ காயம்பட்டபின்‌ வாழும்‌ 
யானை ஏதுமில்லை” என்றார்‌ குலமூத்தாரான குவலயர்‌. 
பிறர்‌ “இறுதிச்‌ சொல்‌ அது அரசே. அதற்கப்பால்‌ 
ஏதுமில்லை” என்றனர்‌. “அவ்வாறெனில்‌ இவ்வேள்வியை 
நான்‌ முன்னெடுக்கிறேன்‌. சூரியனிடம்‌ ஆணைபெற்று 
அவளை மணப்பேன்‌” என்று சம்வரணன்‌ 
சூளுரைத்தான்‌. “ஓம்‌ ஓம்‌ ஓம்‌” என அவன்‌ குடிகள்‌ 
முழங்கினர்‌. 


வெண்முரசு விவாதங்கள்‌ 

சூரியனுடன்‌ பேசும்‌ அர்க்கவேள்வியை அஸ்தினபுரியில்‌ 
நிகழ்த்த தகுதியுள்ளவர்‌ வசிட்டகுருமரபின்‌ தலைவரே 
என்றனர்‌ வைதிகர்‌. ஆகவே சம்வரணன்‌ 
நான்குதிசைகளிலும்‌ தூதர்களை அனுப்பி 
விந்தியமலையின்‌ உச்சியில்‌ வசிட்டர்‌ இருப்பதை 
அறிந்துகொண்டான்‌. தூதர்களை அனுப்பாமல்‌ அவனே 
நேரில்‌ சென்று தகுந்த காணிக்கைகளை அவரது 
பாதங்களில்‌ வைத்து வணங்கி தன்னுடன்‌ வந்து 
அர்க்கவேள்வியை ஆற்றி அருளும்படி வேண்டினான்‌. 
அவனுக்கு இரங்கிய வசிட்டர்‌ தன்‌ நூற்றெட்டு 
மாணவர்களுடன்‌ அஸ்தினபுரிக்கு வந்து சேர்ந்தார்‌. 
அஸ்தினபுரியின்‌ ஆட்சிக்குட்பட்ட இடங்களில்‌ 
சூரியதாபம்‌ உச்சத்தில்‌ இருக்கும்‌ இடம்‌ எதுவென்று 
வானியல்‌ ஞானிகளை அழைத்து ஆராய்ந்தார்‌ வசிட்டர்‌. 
அதன்படி இமயமலைச்சரிவில்‌ தேஜோமயம்‌ என்னும்‌ 
மலையின்‌ உச்சி அடையாளம்‌ காணப்பட்டது. வசிட்டரும்‌ 
மாணவர்களும்‌ வைதிகர்களும்‌ அம்மலையின்‌ உச்சிக்கு 
ஏறிச்சென்றனர்‌. அங்கே காலைப்பொன்வெயில்‌ முதல்‌ 
மாலைச்செவ்வெயில்‌ வரை முழுமையாகவே விழும்‌ இடம்‌ 
ஒன்று சூத்ராகிகளால்‌ வரைந்தெடுக்கப்பட்டது. பன்னிரு 
களங்களும்‌ நான்கு கைகளும்‌ கொண்ட வேள்விக்களம்‌ 
அங்கே வரையப்பட்டு அதன்மேல்‌ எரிகுளங்கள்‌ 
அமைக்கப்பட்டன. 


சூரியனின்‌ நேர்க்கதிர்கள்‌ மண்ணில்‌ ஊன்றும்‌ 
சித்திரைமாதம்‌ அக்னிநட்சத்திரத்தில்‌ அர்க்கவேள்வி 
தொடங்கியது. பளிங்குக்கோளத்தால்‌ சூரியக்கதிரைக்‌ 
குவித்து மென்பஞ்சைப்‌ பற்றவைத்து எரிகுளங்களில்‌ 
நெருப்பு எழுப்பப்பட்டது. அதில்‌ சூரியனுக்கு உகந்த 
மலர்களும்‌ தளிர்களும்‌ அன்னமும்‌ நெய்யும்‌ 
அவியாக்கப்பட்டன. அவன்‌ மகிழும்‌ சோமம்‌ 
சொரியப்பட்டது. மேஷராசியில்‌ சூரியன்‌ இருக்கும்‌ 
நாட்கள்‌ முழுக்க முதற்கதிர்‌ முதல்‌ இறுதிக்கதிர்‌ வரை 
வைதிகர்‌ எரிவெயிலில்‌ அமர்ந்து வேதமோதி ஆகுதி 
செய்தனர்‌. படைகள்‌ கொண்டு குவித்த அவிகளை 
முழுக்க சூரியன்‌ உண்டான்‌. நெய்க்குடங்களையும்‌ 
சோமக்கலங்களையும்‌ வற்றச்செய்தான்‌. 


வேள்வி நிறைவடைந்தபோது எரிகுளத்தில்‌ 
மூன்றுநெருப்புகளும்‌ அணைந்தன. சூரியவெம்மை 
நேரடியாகவே அவியை பெற்றுக்கொள்ளத்‌ தொடங்கியது. 
வசிட்டர்‌ வான்மையத்தில்‌ ஒளிரும்‌ கோடானுகோடி 
வாள்கரங்களுடன்‌ நின்றிருந்த சூரியனை நோக்கி 
“இறைவனே, இந்த வேள்வியை உன்‌ கருணையின்‌ 
பொருட்டு செய்கிறோம்‌. எங்களுக்கு அருள்க!” என்றார்‌. 
அக்கணமே அவர்மேல்‌ சூரியனின்‌ கை ஒன்று தொட்டது. 
அவரது சடைமுடிக்கற்றைகளும்‌ தாடியும்‌ கருகி 
தீப்பற்றிக்கொண்டன. மூர்ச்சை அடைந்து அவர்‌ 
எரிந்துகொண்டிருந்த தர்ப்பைப்புல்மேல்‌ விழுந்தார்‌. 
அவரது மாணவர்கள்‌ அவர்‌ ககனவெளியில்‌ சூரியனுடன்‌ 
உரையாடுவதாகச்‌ சொன்னார்கள்‌. அவர்கள்‌ 
சுட்டிக்காட்டிய மேகம்‌ கண்கூசும்‌ வெண்ணிற ஒளியுடன்‌ 
வானில்‌ நின்றது. அதில்‌ வசிட்டரின்‌ வெண்தாடியை 
காணமுடிந்தது. 

விண்ணுக்குச்‌ சென்ற வசிட்டர்‌ மேகத்தில்‌ நின்று 
சூரியனை நோக்கி “எந்தையே, என்‌ குரலைக்‌ கேளுங்கள்‌. 
நான்‌ கோரும்‌ வரத்தை அருளுங்கள்‌” என்றார்‌. “வசிட்ட 
குருமரபு என்றும்‌ எனக்கு இனியது. தலைமுறைகளாக 
நீங்கள்‌ அளித்த சொல்லும்‌ அவியும்‌ கொண்டு நான்‌ 
மகிழ்ந்திருக்கிறேன்‌. என்னவேண்டும்‌? சொல்க!” 
என்றான்‌ சூரியன்‌. “ஒளியின்‌ அதிபனே, நல்ல தந்தை 
என்பவன்‌ தன்‌ மகளுக்கு உகந்த மணமகனை 
கண்டுகொள்பவன்‌. உன்‌ மகள்‌ தபதிக்கு உகந்த 
ஆண்மகன்‌ சந்திரகுலத்து உதித்த சம்வரணனே” என்றார்‌ 
வசிட்டர்‌. “அவள்‌ எப்படி ஒரு மானுடனை மணம்‌ 
புரியமுடியும்‌? முன்மதியத்தின்‌ வெம்மை அல்லவா 
அவள்‌?” என்றான்‌ சூரியன்‌. 


“தன்‌ ஆண்மகனை கண்டடைவது வரை பெண்கள்‌ 
கொண்டிருக்கும்‌ குணங்களை நாம்‌ 
நோக்கவேண்டியதில்லை. எரிவிண்மீன்‌ 
மண்ணிலிறங்குவதுபோல அவர்கள்‌ தங்கள்‌ 
காதலர்களுக்காக சரிந்துவருவார்கள்‌” என்றார்‌ வசிட்டர்‌. 
“முனிவரே, நான்‌ என்‌ கரங்களால்‌ தொட்டறியாத ஏதும்‌ 
விண்ணிலும்‌ மண்ணிலும்‌ நிகழமுடியாது. என்‌ 
மகள்களோ என்‌ உள்ளங்கைகளைப்போன்றவர்கள்‌. 
அவர்கள்‌ ஒருபோதும்‌ மானுடரை விழையமாட்டார்கள்‌. 
என்னைப்போல விண்ணளந்து செல்லும்‌ பேருருவை 
மட்டுமே அவர்கள்‌ விரும்புவார்கள்‌” என்றான்‌ சூரியன்‌. 
வசிட்டர்‌ புன்னகைத்து “எந்தத்‌ தந்தையும்‌ மகள்‌ 
உள்ளத்தை அறியமுடியாது கதிரவனே. உன்‌ மகளிடம்‌ 
கேள்‌” என்றார்‌. 


சூரியன்‌ சினந்து “அவளிடம்‌ நான்‌ கேட்பதையே அவள்‌ 
விரும்பமாட்டாள்‌” என்றான்‌. “கேள்‌... அவள்‌ இல்லை 
என்று சொன்னால்‌ நான்‌ திரும்பிச்செல்கிறேன்‌” என்றார்‌ 
வசிட்டர்‌. சூரியன்‌ தன்‌ கைகளை நீட்டி வானில்‌ ஒரு 
வெண்மேகத்தில்‌ விளையாடிக்கொண்டிருந்த தபதியைத்‌ 
தொட்டு “மகளே, உன்‌ உள்ளத்தில்‌ காதல்‌ நிறைத்த 
மானுடன்‌ எவரேனும்‌ உண்டா?” என்றான்‌. அவள்‌ நாணி 
தலைகுனிந்தாள்‌. திகைத்து ஒருகணம்‌ ஒளிமங்கி 
இருண்டு மீண்டான்‌ சூரியன்‌. “உன்‌ உள்ளத்தில்‌ 
சந்திரகுலத்து மன்னன்‌ சம்வரணன்‌ இருக்கிறானா?” 
என்றான்‌. “ஆம்‌ தந்தையே” என மெல்லிய குரலில்‌ தபதி 
சொன்னாள்‌. 


“என்ன சொல்கிறாய்‌? நீ விண்ணளக்கும்‌ சூரியனின்‌ 
மகள்‌. ஒளிகொண்டவள்‌. வெம்மை மிக்கவள்‌” என்றான்‌ 
சூரியன்‌. “ஓர்‌ எளிய மானுடனை நீ எப்படி மணக்க 
முடியும்‌?” தபதி சினந்து விழிதூக்கி “விண்ணளப்போன்‌ 
மகளாக இருந்து சலித்துவிட்டேன்‌. சென்று மண்ணளந்து 
வாழ்கிறேன்‌” என்றாள்‌. சூரியன்‌ சொல்மறந்து அவளை 
நோக்கி நின்றபின்‌ திரும்பி வசிட்டரிடம்‌ “என்‌ செவிகளை 
நம்பமுடியவில்லை வசிட்டரே. என்‌ மகளா அதைச்‌ 
சொன்னாள்‌?” என்றான்‌. “எல்லா மகள்களும்‌ 
சொல்வார்கள்‌ கதிரவனே. நீ அவள்‌ காதலனை 
சிறுமைப்படுத்திச்‌ சொன்னதனால்‌ அவள்‌ அப்பதிலை 
சொன்னாள்‌. உன்மேல்‌ அவள்‌ அன்பில்லாதவளல்ல” 
என்றார்‌. “அவள்‌ மேல்‌ கொண்ட அன்பினால்தான்‌ நீ 
அரசனை சிறுமைப்படுத்தினாய்‌ என்றும்‌ அவள்‌ 
அறிந்திருப்பாள்‌.” 


சூரியன்‌ நீள்மூச்சுவிட்டு “அவ்வண்ணமே ஆகுக!” 
என்றான்‌. “அப்படியென்றால்‌ எனக்கு இவளை 
தாரைவார்த்துக்கொடுப்பாயாக! இவளை அரசனிடம்‌ 
அளிப்பேன்‌” என்றார்‌ வசிட்டர்‌. “அவ்வண்ணமே” 
என்றான்‌ சூரியன்‌. அப்போதே பெருங்கடல்‌ நீரை 
மொண்டு எடுத்து தன்மகள்‌ தபதியை வசிட்டருக்கு 
தாரைவார்த்து மகள்கொடையாக அளித்தான்‌. 
கீழ்த்திசையில்‌ இடியோசையின்‌ எக்காளம்‌ எழுந்தது. 
தேவர்கள்‌ விண்ணிலெழுந்து அவளை வாழ்த்தினர்‌. 


அந்த தாரை நீர்‌ வெள்ளிநிறமான 
வெயில்மழையாகப்பொழிந்து வேள்விக்களத்தை 
நனைத்தது. வெம்மையில்‌ தகித்துக்கொண்டிருந்த 
வைதிகர்‌ மகிழ்ந்தனர்‌. முகத்தில்‌ நீர்விழுந்ததும்‌ வசிட்டர்‌ 
விழிதிறந்து “அரசனே, உனக்காக தபதியை 
விண்ணிலிருந்து அழைத்துவந்தேன்‌” என்றார்‌. அப்பால்‌ 


த்த காட்டுக்குள்‌ இருந்து செந்நிறமான பட்டாடை தழல்‌ 

பால அலையடிக்க தபதி புன்னகைத்தபடி வந்தாள்‌. 
அவள்‌ பேரழகைக்‌ கண்டு அங்கிருந்த அனைவரும்‌ 
கைகூப்பினர்‌. சம்வரணன்‌ அவளை நோக்கி 
ஓடிச்சென்றான்‌. அவள்‌ கைகளை அள்ளி தன்‌ கைகளில்‌ 
எடுத்துக்கொண்டு கண்ணீர்‌ மல்கினான்‌. 


பொன்னிழைத்த ரதத்தில்‌ தபதியை அழைத்துக்கொண்டு 
அஸ்தினபுரிக்கு வந்தான்‌ சம்வரணன்‌. அவன்‌ 
அஸ்தினபுரிக்குள்‌ நுழையும்போது நள்ளிரவு. முன்னரே 
அவன்‌ வந்துகொண்டிருக்கும்‌ செய்தி நகர்மக்களை 
அடைந்திருந்தது. அவர்கள்‌ மஞ்சளரிசியும்‌ பூக்களும்‌ 
நிறைந்த தாலங்களுடன்‌ நகர்த்தெருக்களின்‌ 
இருபக்கமும்‌ நிறைந்திருந்தனர்‌. கோட்டைமேலிருந்த 
காவலர்‌ தொலைவில்‌ காட்டுத்தீ எழுந்ததுபோல 
வெளிச்சம்‌ வானிலெழக்கண்டனர்‌. காட்டுத்தீ அல்ல அது 
என்று ஓசைகள்‌ கொண்டு தெளிந்தனர்‌. சற்று நேரத்தில்‌ 
அதிகாலை சூரியன்‌ வடக்கில்‌ எழுந்ததுபோல வானம்‌ 
செந்நிறம்‌ கொண்டது. நகர்‌ மக்கள்‌ வியந்து வாழ்த்தொலி 
எழுப்பத்‌ தொடங்கினர்‌. 


மேலும்‌ மேலும்‌ ஒளி எழுந்து விரிய ரதங்கள்‌ வரும்‌ ஓசை 
கேட்கலாயிற்று. தபதி நகர்‌ நுழைந்தபோது அவள்‌ 
ஒளியால்‌ நகரம்‌ காலை போல ஒளி கொண்டது. 
கோட்டைவாயிலைக்‌ கடந்து மேகம்‌ மீறி எழும்‌ 
இளஞ்சூரியன்‌ என அவள்‌ அஸ்தினபுரிக்குள்‌ வந்தாள்‌. 
கூடிநின்ற மக்கள்‌ வாழ்த்தொலி எழுப்ப மறந்து திகைத்து 
நின்றனர்‌. அவள்‌ சென்ற ரதத்தைச்‌ சுற்றி பெருநிழல்கள்‌ 
வானில்‌ சுழன்று சென்றன. அவள்‌ தெருக்களில்‌ 
சென்றபோது மக்களின்‌ முகங்களெல்லாம்‌ சிவந்து 
ஒளிவிட்டன. வீடுகளுக்குள்‌ இருண்ட அறைகள்‌ முழுக்க 
வெளிச்சம்‌ பரவியது. மரங்களில்‌ பறவைகள்‌ சிறகடித்து 
விழித்துக்கொண்டு குஞ்சுகளை எழுப்பின. 
தொழுவத்துப்‌ பசுக்கள்‌ குரலெழுப்பின. 


அவள்‌ சென்று மறைந்தபின்னர்தான்‌ மக்கள்‌ 
விழித்தெழுந்தார்கள்‌. பேச்சொலிகள்‌ ஒரே முழக்கமாக 
எழுந்தன. அவர்கள்‌ கிளர்ச்சியடைந்திருந்தார்கள்‌. 
அச்சமும்‌ கொண்டிருந்தார்கள்‌. முதியவர்கள்‌ 
நிமித்திகர்களை நாடிச்சென்று மீண்டும்‌ அவள்‌ 
வருகையின்‌ விளைவென்ன என்று ஆராயத்‌ 
தொடங்கினர்‌. பெண்கள்‌ அவள்‌ அழகைப்பற்றியே 
பேசிக்கொண்டிருந்தனர்‌. “வைரத்தால்‌ செதுக்கப்பட்ட 
பெண்ணுடல்‌” என்று அவளைப்பற்றி சூதன்‌ ஒருவன்‌ 
சொல்லிய வரி ஒருநாழிகைக்குள்‌ நகரெங்கும்‌ 


அறியப்படலாயிற்று. 


எரிந்துகொண்டிருக்கும்‌ பெண்ணிடம்‌ காமத்திலாடுவதன்‌ 
முடிவில்லாத வதையையும்‌ எல்லையற்ற இன்பத்தையும்‌ 
அடைந்தான்‌ சம்வரணன்‌. அனல்‌ விரிந்த பாலை நிலம்‌ 
போலிருந்தாள்‌ தபதி. அவன்‌ அவள்மேல்‌ மழையெனப்‌ 
பொழிந்துகொண்டிருந்தான்‌. மண்ணை அடையும்‌ 
முன்னரே மறைந்தன நீர்த்தாரைகள்‌. அணையாத 
விடாயுடன்‌ வியர்த்தும்‌ முனகியும்‌ நெளிந்து 
மேலெழுந்துகொண்டிருந்தது நிலம்‌. அவன்‌ 
சொற்களெல்லாம்‌ அனல்‌ ஏறிய சுழல்காற்றில்‌ பறந்து 
மறைந்தன. அவன்‌ மீண்டும்‌ மீண்டும்‌ விழுந்து உடைந்து 
சிதறிப்பரந்தான்‌. திரட்டிக்கொண்டு மீண்டும்‌ எழுந்தான்‌. 
ஒவ்வொன்றும்‌ ஓர்‌ இறப்பு, ஒரு மறுபிறப்பு. 


நிறைவின்மை என்னும்‌ கூரலகு கொண்ட மரங்கொத்தி . 
முடிவின்மையை ஏந்தி அமைதிகொண்டிருக்கிறது காடு. 
முடிந்துவிடாத பெண்ணை அடைந்தவன்‌ மீள்வதில்லை. 
அவன்‌ கண்டடையும்தோறும்‌ அவள்‌ 
பெருகிக்கொண்டிருந்தாள்‌. வாயில்களைத்‌ திறந்து 
திறந்து சென்றுகொண்டிருந்தான்‌. துள்ளித்திமிறி கீழே 
தள்ளி மிரண்டோடும்‌ இளங்குதிரை. மத்தகம்‌ குலுக்கி 
வரும்‌ பிடி. கால்சுழற்றி இழுத்துச்செல்லும்‌ மலைச்சரிவின்‌ 
நதி. நகர்‌ நிறைந்து பொழியும்‌ பெருமழை. குவிந்த 
கருமேக மலைவெளியில்‌ மின்னல்கள்‌. இடியோசையின்‌ 
முனகல்‌. இருள்வெளியின்‌ கோடி விழிகளின்‌ தவிப்பு. 
ஒற்றை நிலவின்‌ தனிமை. விடியலில்‌ எஞ்சும்‌ 
குளிர்காற்று. மென்‌ பாதத்தடங்கள்‌ கொண்ட புதுமணல்‌. 
அதில்‌ மெல்ல அலை வரைந்து தன்னைக்காட்டும்‌ 
அடுத்த புயல்‌. 


நகருக்கு வெளியே கங்கையின்‌ கரையில்‌ அவன்‌ 
அவளுடன்‌ வாழ்வதற்காக ஒரு மாளிகை கட்டப்பட்டது. 
அங்கே இசையறிந்த சூதர்களும்‌, நடனவிறலியரும்‌, 
காவியங்கள்‌ சொல்லும்‌ கவிஞர்களும்‌ உடற்கூறு தேர்ந்த 
மருத்துவர்களும்‌ காமநூல்‌ கற்ற பேடியரும்‌ தங்க 
ணைமாளிகைகள்‌ அமைக்கப்பட்டன. லேபனக்கலை 
அறிந்த சேடியரும்‌ தாடனக்கலை அறிந்த சேவகரும்‌ 
முத்ரணக்கலை அறிந்த இளையோரும்‌ அங்கே 
அமர்த்தப்பட்டனர்‌. ஒவ்வொருநாளும்‌ அவர்கள்‌ அவன்‌ 
உடலை நாணிழுத்து சுதிசேர்க்கப்பட்ட யாழென 
ஆக்கினர்‌. ஒவ்வொரு காலையிலும்‌ தன்‌ உடலில்‌ இருந்து 
அவன்‌ புதுமுளை கொண்டு எழுந்தான்‌. இமையா 
விழிகளுடன்‌ புற்றுவாயிலில்‌ காத்திருந்தது நாகம்‌. 


இம்மண்ணின்‌ அத்தனை காமத்தையும்‌ அவர்கள்‌ 
அறியச்செய்தனர்‌ காமக்கலைஞர்கள்‌. காற்றில்‌ மிதந்து 
சிறகு துடித்துச்‌ சுழலும்‌ தேனீக்கள்‌ போல இணைந்தனர்‌. 
கிளைதோறும்‌ துள்ளி அலையும்‌ சிட்டுகுருவிகளாயினர்‌. 
உச்சித்‌ தனிமையில்‌ கூடும்‌ மலைக்கழுகுகளாயினர்‌. 
இணைந்து துள்ளியோடி புணரும்‌ மான்களாயினர்‌. 
நாளெல்லாம்‌ நீளும்‌ நாய்களாக இருந்தனர்‌. 
மலைப்பாறைகள்‌ என மத்தகம்‌ முட்டி 
துதிக்கைபிணைக்கும்‌ யானைகளாயினர்‌. 
பின்னிநெளிந்து ஒற்றைக்குவியலாக ஆகும்‌ 
நாகங்களாயினர்‌. மண்ணைத்‌ துளைத்து ஆழத்திற்குச்‌ 
சென்று மண்புழுக்களாயினர்‌. ஆண்‌ பெண்ணாகவும்‌ 
பெண்‌ ஆணாகவும்‌ மாறி ஒருவரை ஒருவர்‌ விழுங்கினர்‌. 


இப்புவியில்‌ மூதாதையர்‌ அடைந்த அனைத்துக்‌ 
காமத்தையும்‌ அவர்கள்‌ அடைந்தனர்‌. பேராண்மை 
ராமனுடன்‌ சீதை கொண்ட காமம்‌. கோகர்ணத்தின்‌ 
கங்கை நீரெனத்‌ தூயது அது. புரூரவஸ்‌ ஊர்வசியிடம்‌ 
அறிந்த காமம்‌ விண்சுமந்து ஒளிர்வது. தேவயானியிடம்‌ 
யயாதி பெற்ற காமம்‌ பெருகி பேரொலிகொண்டு 
மலையிறங்குவது. ன்‌ மலையருவி போன்றது 
சந்தனு கங்காதேவியிடம்‌ கொண்ட காமம்‌. மழைக்கால 
கங்கையென சுழித்தோடுவது இந்திரன்‌ அகலிகையிடம்‌ 
நுகர்ந்த காமம்‌. தன்னை கரைப்பது சந்திரன்‌ 
ரோகிணியிடம்‌ கொண்ட காமம்‌. தானன்றி அது எஞ்ச 
மறைவது துர்க்கை மேல்‌ மகிஷன்‌ கொண்ட காமம்‌. தன்‌ 
தலையை தானரித்து தாளில்‌ வைக்கும்‌ குன்றாப்‌ 
பெருங்காமம்‌. அதுவாழ்க! 


இதைக்கேளுங்கள்‌ அரசியரே! கைலாய உச்சியிலே 
அன்னையுடன்‌ கொடுகொட்டி ஆடி நின்றான்‌ அப்பன்‌. 
ஆடலில்‌ பெருகுவதே பெண்மை என்று அன்று அவன்‌ 
அறிந்தான்‌. ஆள்பவளாக, ஒறுப்பவளாக, 
அளிப்பவளாக, விளையாடுபவளாக, பேதையாக அவள்‌ 
ஒரேசமயம்‌ தோன்றினாள்‌. பேதையுடன்‌ ஆடுகையில்‌ 
பெருஞ்சினத்துடன்‌ துர்க்கை என வந்தாள்‌. அளிப்பவள்‌ 
என அணுகினால்‌ ஆள்பவள்‌ வந்து நின்றாள்‌. பின்னர்‌ 
அவன்‌ கண்டுகொண்டான்‌, அவளை வெல்லும்‌ வழியை. 
கயிலைப்பனிமலை அடுக்குகளில்‌ தன்‌ 
ஆடிப்பிம்பங்களை அமைத்தான்‌. தன்னை ஐந்தாகப்‌ 
பகுத்துக்கொண்டான்‌. அறச்செல்வனாக வந்து 

ள்பவளை அணைத்தான்‌. ஆற்றலாக வந்து 
ஒறுப்பவளிடம்‌ சமர்கொண்டான்‌. மைந்தனாக வந்து 
அளிப்பவளிடம்‌ பெற்றுக்கொண்டான்‌. இளஞ்சிறுவனாக 
வந்து சிறுமியிடம்‌ களியாடினான்‌. மழலைபேசி 


பேதையுடன்‌ இருந்தான்‌. அன்னையின்‌ ஆழத்தில்‌ எழுந்த 
புன்னகை அவனை அறிந்தது. “ஆம்‌ ஆம்‌ ஆம்‌ ஆம்‌ ஆம்‌” 
என ஐந்துமுறை சொன்னது 


அவ்வருடம்‌ அஸ்தினபுரியில்‌ மழை பொய்த்தது. 
மன்னன்‌ கோல்‌ தொட்ட நாள்‌ முதல்‌ முறைபிறழாதது 
அது. மழைகொண்டுவரும்‌ மழைப்பறவையை 
காணவில்லை என்று மக்கள்‌ தேடியிருந்தனர்‌. நிமித்திகர்‌ 
அது வரும்‌ நாட்களைக்‌ குறித்தனர்‌. இன்றுவரும்‌ நாளை 
எழும்‌ எனச்‌ சொல்லி உழவர்‌ காத்திருந்தனர்‌. 
மமைமாதங்கள்‌ நான்கும்‌ கடந்துசென்ற பின்னரும்‌ அது 
வரவில்லை. கோடை எழுந்தது. அணைந்தது. மீண்டும்‌ 
வந்தது இரண்டாவது சிறுமழைமாதம்‌. அப்போதும்‌ 
விண்ணில்‌ எரியே நின்றிருந்தது. 


மூதன்னை ஒருத்தி சொன்னாள்‌, அஸ்தினபுரியில்‌ தபதி 
கால்வைத்த நாள்முதல்‌ ஒருமுறைகூட 
ஒருதுளித்தூறலையும்‌ அஸ்தினபுரி கண்டதில்லை என. 
காலையில்‌ கோலமிட எழுந்து செல்கையில்‌ முற்றத்தில்‌ 
இளம்பனியின்‌ பொருக்கை அவள்‌ காண்பதேயில்லை 
என. நிமித்திகர்‌ கூடி அது அவ்வாறே என்றனர்‌. 
அம்முறையும்‌ நகரில்‌ மழையில்லாமலாயிற்று. 
குலமூத்தாரும்‌ மூதன்னையரும்‌ பூசகரும்‌ புலவரும்‌ 
செய்த வேண்டுதல்கள்‌ அனைத்தும்‌ பொய்த்தன. வேதியர்‌ 
அளித்த அவியெல்லாம்‌ வானில்‌ கரைந்து மறைந்தன. 
வேதமந்திரங்கள்‌ காற்றில்‌ எழுந்து விலகிச்சென்றன. 


மறுவருடம்‌ அஸ்தினபுரியின்‌ வற்றாத மேற்குத்திசை 
ஏரிகள்‌ வறண்டு வெடித்து புழுதியாயின. மரங்கள்‌ 
இலைபழுத்து உதிர்ந்து வெறுமை கொண்டன. 
பறவைகள்‌ ஒவ்வொன்றாக வான்விட்டுச்‌ சென்றன. 
காடுகளில்‌ யானைகள்‌ கரிய முகத்தில்‌ புழுதியுடன்‌ 
கலந்த கண்ணீர்‌ வழிய மந்தைகளுடன்‌ நீங்கின. 
விழிபழுத்த மான்கள்‌ கால்கள்‌ ஓய்ந்து படுத்தன. 
அவற்றின்‌ குருதி உண்டு சிலநாள்‌ வாழ்ந்த புலிகள்‌ பின்‌ 
உலர்ந்த கடைவாயுடன்‌ நகத்தடங்கள்‌ புழுதியில்‌ எஞ்ச 
சென்று மறைந்தன. உயிரற்ற காடு சூழ்ந்த நகரில்‌ மக்கள்‌ 
வான்‌ நோக்கி இறைஞ்சியபடி ஒவ்வொரு நாளும்‌ 
விழித்தெழுந்தனர்‌. இருளை நோக்கி கண்ணீர்விட்டபடி 
இரவை அடைந்தனர்‌. 


மண்ணில்‌ எஞ்சிய இறுதித்துளி நீரையும்‌ உண்டபின்‌ 
வான்‌ வெப்பம்‌ ஏறி ஏறிவந்தது. இல்லக்கூரைகள்‌ 
உலர்ந்தன. முரசுத்தோல்கள்‌ உலர்ந்து 
பொருக்குகளாயின. நகர்‌ மக்கள்‌ அழுத விழிநீரையும்‌ 


அக்கணமே வானம்‌ உண்டது. காலையென வந்ததே 
நடுப்பகலாக இருந்தது. முற்றத்தில்‌ வெண்தழலென 
வெயில்‌ நின்று அலையழடித்தது. பின்‌ சொற்களெல்லாம்‌ 
உலர்ந்து மறைந்தன. எண்ணங்கள்‌ உலர்ந்தழிந்தன. 
எஞ்சியது உலைத்துருத்தி என வெம்மை ஓடிய மூச்சு 
மட்டுமே. வெறித்த விழிகளுடன்‌ உயிர்ப்பிணங்களென 
மக்கள்‌ கூரைநிழல்களில்‌ குவிந்து கிடந்தனர்‌. 
அவர்களின்‌ வெற்றுச்‌ சித்தங்களில்‌ அனல்‌ பெருகி 
எழுந்த வெண்ணிற மணல்வெளியில்‌ காற்று ஓசையின்றி 
அலையடித்துக்‌ கொண்டிருந்தது. 


அரசனிடம்‌ சென்று சொல்லலாம்‌ என்றனர்‌ முதற்குடித்‌ 
தலைவர்கள்‌. அவன்‌ பிறசொற்களை செவி வாங்கும்‌ 
நிலையில்‌ இல்லை என்றனர்‌ சேவகர்‌. “அரசியை அரசன்‌ 
பிரிவதை எண்ணியும்‌ பார்க்கமுடியாது. செம்பும்‌ ஈயமும்‌ 
உருகிக்கலந்து வெண்கலமாக ஆகிவிட்டனர்‌. இனி 
அவர்களைப்‌ பிரிப்பது இயல்வதல்ல. ஒன்று செய்யலாம்‌. 
அரசனை குடிகள்‌ இணைந்து முடிநீக்கம்‌ செய்யலாம்‌. 
அவனிடம்‌ தன்‌ மனைவியை அழைத்துக்கொண்டு 
நகர்விட்டுச்‌ செல்லும்படி கோரலாம்‌” என்றார்‌ அமைச்சர்‌ 
தலைவர்‌. 


மூத்தகுடித்தலைவன்‌ தன்‌ கோலைத்‌ தூக்கிச்‌ சொன்னான்‌ 
“சந்திரகுலத்து ஹஸ்தியின்‌ நகர்‌ இது. அவர்களின்றி 
இந்நகர்‌ இல்லை. அவர்களுடன்‌ பிறந்தது அவர்களுடன்‌ 
அழியட்டும்‌. ஒன்று செய்வோம்‌. இந்நகர்விட்டு 
விலகிச்செல்பவர்கள்‌ செல்லலாம்‌ என்று முரசாணை 
எழுப்புவோம்‌. நானும்‌ என்‌ முதுகுடியும்‌ இந்நகருடனும்‌ 
இதன்‌ சந்திரகுலத்துடனும்‌ அமுதகலசக்கொடியுடனும்‌ 
இங்கேயே இறந்து மட்குவோம்‌. நாங்கள்‌ உண்டது 
இம்மண்ணின்‌ உப்பை. எங்கள்‌ உப்பும்‌ இங்கு 
எஞ்சியிருக்கட்டும்‌. நாளை நல்லூழ்‌ எழுந்து 
மழைபெய்யும்போது இங்கே முளைத்தெழும்‌ புல்லில்‌ 
எங்கள்‌ உப்பு உயிர்பெற்று வரட்டும்‌. ” அவன்‌ குலத்தவர்‌ 
கைகளைத்‌ தூக்கி “ஆம்‌ ஆம்‌ ஆம்‌” என்றனர்‌. 
அஸ்தினபுரியில்‌ முரசறையப்பட்டது. 
அந்நகர்குடிமக்களில்‌ ஒருவர்கூட நகர்விட்டு 
செல்லவில்லை. 


“அவ்வண்ணமெனில்‌ நாம்‌ வசிட்டரையே சரண்‌ 
அடைவோம்‌. சூரியன்‌ மகளை அரசியாக்கிய அவரே 
நமக்கொரு வழி சொல்லட்டும்‌” என்றார்‌ முது நிமித்திகர்‌. 
அதன்படி ஏழு தூதர்கள்‌ சென்று விந்தியமலையடுக்கின்‌ 
நடுவே காட்டுக்குள்‌ இருந்த வசிட்டகுருகுலத்தைக்‌ 
கண்டுபிடித்து அங்கே மாணவர்களுடன்‌ இருந்த 


வசிட்டரிடம்‌ அனைத்தையும்‌ கூறினர்‌. வசிட்டர்‌ 
அவர்களின்‌ கோரிக்கைக்கு இணங்க அஸ்தினபுரிக்கு 
வந்தார்‌. இடிநெருப்பு விழுந்ததுபோல்‌ கருகிக்கிடந்த 
அஸ்தினபுரியைக்‌ கண்டதும்‌ அவர்‌ கண்ணீர்‌ விட்டார்‌. 


கங்கைக்கரை அரண்மனைக்குச்‌ சென்ற வசிட்டர்‌ அங்கே 
ஆதுரசாலையில்‌ மருத்துவர்களால்‌ லேபனம்‌ 
செய்யப்பட்டுக்கொண்டிருந்த சம்வரணனை பார்த்தார்‌. 
சந்தனமும்‌ மஞ்சளும்‌ வேம்பும்‌ கலந்த லேபனத்தை 
உடலெங்கும்‌ பூசி பெரிய கமுகுப்பாளையில்‌ 
படுக்கவைக்கப்பட்டிருந்த சம்வரணன்‌ மிகவும்‌ 
இளைத்திருந்தான்‌. கண்களைச்‌ சுற்றி கருமை நிறைந்த 
குழி விழுந்திருந்தது. கன்னங்கள்‌ ஒட்டியமையால்‌ மூக்கு 
புடைத்திருந்தது. மார்பிலும்‌ தோளிலும்‌ எலும்புகள்‌ 
எழுந்திருந்தன. “அரசே, நான்‌ வசிட்டன்‌” என்று வசிட்டர்‌ 
சொன்னபோது கனத்த இமைகளைத்‌ திறந்து 
“அமைச்சரிடம்‌ அனைத்தையும்‌ பேசிக்கொள்ளுங்கள்‌ 
முனிவரே. தங்கள்‌ சொற்கள்‌ இங்கே ஆணையெனக்‌ 
கொள்ளப்படும்‌” என்றான்‌. சரிவில்‌ விரைந்திறங்கும்‌ 
ரதத்தில்‌ நின்றபடி பேசுவதுபோலிருந்தது அவன்‌ குரல்‌. 
வசிட்டர்‌ அந்தப்புரத்திற்குச்‌ சென்று தபதியை சந்தித்தார்‌. 
“அரசி துயில்கிறாள்‌ என்றால்‌ பின்னர்‌ சந்திக்கிறேன்‌” 
என்றபோது முதியசேடி “அவர்கள்‌ துயில்வதே இல்லை 
முனிவரே. இரவெல்லாம்‌ வெள்ளை ஆடை அணிந்து 
வெண்மலர்கள்‌ சூடி அரசருடன்‌ இருக்கிறார்‌. அவர்கள்‌ 
இருக்கும்‌ மலர்க்குடிலில்‌ காலையொளி நிறைந்திருக்கும்‌. 
பகலில்‌ அரசர்‌ ஆதுரசாலைக்குச்‌ சென்றபின்‌ அந்தப்புரம்‌ 
வந்து நீராடி செவ்வாடை அணிந்து செம்மலர்கள்‌ சூடி 
உப்பரிகையில்‌ சென்று அமர்ந்திருக்கிறார்‌. காலையில்‌ 
கிழக்கையும்‌ மதியம்‌ உச்சியையும்‌ மாலையில்‌ 
மேற்கையும்‌ நோக்கிக்கொண்டிருப்பார்‌. அவர்‌ முகம்‌ 
சூரியனை நோக்கி நிமிர்ந்திருக்கும்‌. கொதிக்கும்‌ 
உலோகக்குழம்பு போன்ற வெயில்‌ அவரை மேலும்‌ அழகு 
கொள்ளச்‌ செய்கிறது” என்றாள்‌ 


வசிட்டர்‌ புன்னகைத்து “வெயில்பட்டு சூரியகாந்தி ஒளி 
கொள்கிறது அல்லவா?” என்றபின்‌ அரசி அமர்ந்திருந்த 
உப்பரிகைக்குச்‌ சென்றார்‌. அங்கே நிலவில்‌ சுடரும்‌ சுனை 
என அமர்ந்திருந்த தபதியை அணுகி வணங்கினார்‌. 
நலம்விசாரித்தபின்னர்‌ அவளிடம்‌ அவள்‌ சம்வரணனை 
மணந்து எத்தனை காலமாயிற்று தெரியுமா 
என்றுகேட்டார்‌. “சென்ற கோடைகாலத்தில்‌ அல்லவா?” 
என்றாள்‌ தபதி. “இல்லை, பன்னிரு வருடங்கள்‌ 
கடந்துவிட்டன” என்றார்‌ வசிட்டர்‌. தபதி திகைத்து தன்‌ 


நெஞ்சில்‌ கைவைத்து “காலத்தை இப்படிக்‌ குறுக்கியவர்‌ 
யார்‌?” என்றாள்‌. “காமம்‌ காலத்தை உண்ணும்‌ 
ஆற்றல்கொண்டது” என்ற வசிட்டர்‌ “பன்னிரண்டு 
ஆண்டுகளாக காத்திருக்கும்‌ ஒருவரின்‌ அழைப்பின்‌ 
பேரில்‌ நான்‌ இங்கு வந்தேன்‌” என்றார்‌. 


வியந்து “யார்‌?” என்றாள்‌ தபதி. சேடியிடம்‌ ஒரு ஆடி 
கொண்டுவரச்சொல்லி அதை அவளிடம்‌ காட்டி வசிட்டர்‌ 
சொன்னார்‌ “இதோ இவன்தான்‌.” அந்த ஆடிக்குள்‌ 
சூரியஒளிபட்ட பளிங்குச்சிலை போல ஒரு குழந்தை 
தெரிந்தது. அது சம்வரணனின்‌ அதே முகத்துடன்‌ 
இருந்தது. “யார்‌ இவன்‌? எங்குளான்‌?” என்றாள்‌ தபதி. 
“அரசியே, மண்ணில்‌ என்றும்‌ நினைவுறப்போகும்‌ 
பெருங்குலம்‌ ஒன்றின்‌ முதல்விதை இவன்‌. இவனை குரு 
என்று அழைப்பார்கள்‌ உலகத்தவர்‌. சந்திரகுலத்தின்‌ 
அடுத்த மைந்தன்‌ இப்போது உங்கள்‌ வயிற்றுக்குள்‌ 
காத்திருக்கிறான்‌” என்றார்‌ வசிட்டர்‌. 

ஓவியம்‌: ஷண்முகவேல்‌ 


த்‌ பன வாங்கி நோக்கியபடி தபதி உளம்விம்மி 
கண்ணீர்விட்டாள்‌. அந்த நீர்த்துளிகள்‌ கன்னங்களில்‌ 
வழிந்து மண்ணில்‌ விழுந்து நூறு மழைப்பறவைகளாக 
மாறி சிறகடித்து அஸ்தினபுரிக்கு வந்தன. அவற்றின்‌ 
குரல்கேட்டு மக்கள்‌ மெய்சிலிர்த்துக்‌ கண்ணீர்‌ விட்டன. 
அவற்றின்‌ அழைப்பை ஏற்று தெற்குவான்‌ விளிம்புக்கு 
அப்பால்‌ தேங்கிக்கிடந்த கருமேகங்கள்‌ ஒன்றை ஒன்று 
முட்டியபடி எழுந்து வந்தன 


அஸ்தினபுரியின்‌ நகர்மேல்‌ கருமேகங்கள்‌ குவிந்தன. 
மக்கள்‌ கூவி ஆர்த்தபடி கைகளை விரித்து 
நடமிட்டுக்கொண்டு தெருக்களில்‌ இறங்கினர்‌. 
கண்ணீரும்‌ சிரிப்புமாக மாறிமாறி 
கட்டித்தழுவிக்கொண்டனர்‌. நகரின்‌ வெம்மை நிறைந்த 
குவைமாடமுகடுகளை கூரைகளை கோட்டைகளை 
காய்ந்து வெறும்கோல்களாக நின்ற மரங்களை புழுதி 
நிறைந்த தெருக்களை கதறும்‌ மக்களை தழுவி 
மென்மையாக மழைபொழியத்‌ தொடங்கியது. பகலை 
நிறைத்து இரவை மூடி மறுநாள்‌ சூரியனை முற்றிலும்‌ 
விலக்கி மழை நின்றது. பதினைந்துநாள்‌ ஒரு 
சூரியக்கிரணம்கூட அஸ்தினபுரியின்மேல்‌ படவில்லை. 
பின்னர்‌ மேகத்திரை வழியாக வந்த சூரியன்‌ அன்னை 
முந்தானை விலக்கி நோக்கும்‌ குழவி போலிருந்தான்‌. 


தபதி குருவை கருவுற்றாள்‌. கருவுற்ற நாள்‌ முதல்‌ அவள்‌ 
உடல்‌ குளிர்ந்து வந்தது. அவள்‌ முலைகள்‌ ஊறி 
தண்பால்‌ வழிந்தது. அவள்‌ தன்‌ மைந்தனுடன்‌ நகர்‌ 
நுழைந்த அன்று கொந்தளிக்கும்‌ நீர்த்திரையால்‌ நகர்‌ _- 
மூடியிருந்தது. அதன்பின்‌ ஒருநாளும்‌ அஸ்தினபுரியின்‌ 
மண்‌ ஈரம்‌ காய்ந்ததில்லை. அரண்மனையின்‌ 
மாடமுகட்டில்‌ தவளைகள்‌ முட்டையிட்டுப்‌ பெருகின. 
நகரின்‌ அத்தனைப்‌ படைக்கலங்களிலும்‌ பச்சைப்பசும்‌ 
பாசி படிந்தது. விறலி தன்‌ மணிக்கோலை கையில்‌ தட்டி 
“குளிர்நீர்‌ சுனையில்‌ எழுந்த மலர்‌ போல குரு வளர்ந்து 
அஸ்தினபுரியின்‌ அரியணையை நிறைத்தார்‌. அவர்‌ 
பெயர்‌ வாழ்க! குருகுலம்‌ என்றும்‌ இப்புவியில்‌ வாழ்க! 
அவர்கள்‌ செங்கோலில்‌ ஒளிசேர்க்கும்‌ அறம்‌ வாழ்க! 
அவ்வண்ணமே ஆகுக! ஓம்‌ ஓம்‌ ஓம்‌” என்று 
பாடிமுடித்தாள்‌. 


இணைந்து இசைத்த யாழ்களும்‌ முழவுகளும்‌ மேலும்‌ 
மீட்டி அமைந்தன. மாபெரும்‌ இசைக்கருவி போல 
கார்வை நிறைந்திருந்த கூத்தரங்கும்‌ மெல்ல 
அமைதியாயிற்று. பிருஷதி முகம்‌ மலர்ந்து “பலமுறை 
கேட்ட கதை. இன்று புதியதாக அதை மலரச்செய்தாய்‌ 
விறலி. உன்னை வாழ்த்துகிறேன்‌!” என்றாள்‌. விறலியின்‌ 
அன்னை “தங்கள்‌ அருள்‌ அரசி” என்று வணங்கினாள்‌. 
சேடியரும்‌ செவிலியரும்‌ மெல்லியகுரலில்‌ 
உள்ளக்கிளர்ச்சியுடன்‌ பேசும்‌ குரல்கள்‌ கலந்து ஒலித்தன. 
முதியசேடி பெரிய தாலத்தில்‌ விறலிக்கான பரிசில்களை 
கொண்டுவந்து அரசியின்‌ அருகே வைத்தாள்‌. யாழினியர்‌ 
திருகிகளையும்‌ ஆணிகளையும்‌ சுழற்றி தங்கள்‌ 
யாழ்நரம்புகளை தளர்த்தினர்‌. முழவுகள்‌ மெய்ப்பை 
அணிந்தன. 


திரெளபதி “விறலியே, தழல்வீரம்‌ கொண்ட 
சூரியமைந்தன்‌ ஒருவன்‌ பிறந்துள்ளான்‌ என்று 
நிமித்திகர்‌ சொல்கிறார்களே, நீ அறிவாயா?” என்றாள்‌. 
விறலியின்‌ அன்னை “ஆம்‌, இளவரசி. அச்செய்தி 
ஆரியவர்த்தம்‌ எங்கும்‌ பேசப்படுகிறது” என்றாள்‌. “அவன்‌ 
யார்‌?” என்றாள்‌ திரெளபதி. “அது செவிச்செய்தியாகவே 
உள்ளது அரசி. குதிரைச்சூதன்‌ ஒருவனுக்குப்‌ பிறந்தவன்‌ 
அவன்‌ என்று சொல்கிறார்கள்‌. அவன்‌ பெயர்‌ கர்ணன்‌. 
துரோணரிடம்‌ வில்‌ கற்றான்‌. சபையில்‌ எழுந்து 
அர்ஜுனனை வென்றான்‌. அங்கநாட்டுக்கு அரசனாக 
இன்றிருக்கிறான்‌.” திரெளபதி “அவனே சூரிய மைந்தன்‌ 
என்று எவர்‌ சொன்னது?” என்றாள்‌. “அதை அறிய 
அவனை நோக்கினாலே போதும்‌ என்கின்றனர்‌. 
வில்குலைத்து அவன்‌ அவை நின்றபோது அவனுடன்‌ 


சூரியனும்‌ நின்றதைக்‌ கண்டதாக அஸ்தினபுரியினர்‌ 
சொல்லிக்கொள்கிறார்கள்‌.” 


திரெளபதி தலையசைத்த பின்‌ உடையை 
ஒதுக்கிப்பற்றியபடி எழுந்துகொண்டாள்‌. நீண்டகுழலை 
பின்னால்‌ தூக்கிப்போட்டு விழிசரித்து அன்னையை 
நோக்கினாள்‌. பிருஷதி பரிசில்களை எடுத்து 
விறலியருக்கு கொடுக்கத்‌ தொடங்கினாள்‌. 


வெண்முரசு விவாதங்கள்‌ 

காலையில்‌ அஸ்தினபுரியின்‌ கிழக்குக்‌ கோட்டை 
வாயிலில்‌ பெருமுரசம்‌ முழங்கியதும்‌ நகர்மக்கள்‌ 
பெருங்கூச்சலுடன்‌ தேர்வீதியின்‌ இருபக்கமும்‌ 
நெருக்கியடித்துக்குழுமினர்‌. முதற்பெருமுரச ஒலியைத்‌ 
தொடர்ந்து காவல்கோபுரங்களின்‌ முரசுகளும்‌ ஒலிக்க 
நகரம்‌ சிம்மம்போல கர்ஜனைசெய்யத்‌ தொடங்கியது. 
கோட்டைமேல்‌ எழுந்த கொடிகளை பல்லாயிரம்‌ கண்கள்‌ 
நோக்கின. வண்ண உடைகள்‌ அணிந்து அணிசூடி 
மலர்கொண்ட பெண்கள்‌ குழந்தைகளை இடையில்‌ 
தூக்கி கிழக்கு வாயிலை சுட்டிக்காட்டினர்‌. 
முதியவர்களை இளையோர்‌ கைத்தாங்கலாக 


அழைத்துவந்து நிறுத்தினர்‌. 


நகரெங்கும்‌ மலர்மாலைகளும்‌ பட்டுப்பாவட்டாக்களும்‌ 
தொங்கி காற்றிலாடின. கொன்றையும்‌ வேங்கையும்‌ 
க்கும்‌ காலமாதலால்‌ தெருக்களெல்லாம்‌ 
பான்பொலிந்திருந்தன. இல்லங்களில்‌ தோரணங்கள்‌ 
கட்டி கோலங்கள்‌ இட்டிருந்தனர்‌. மாளிகைகளின்‌ மேல்‌ 
கொடிகள்‌ பறக்கும்‌ ஒலி சிறகுகளின்‌ ஓசையென 
கேட்டுக்கொண்டிருந்தது. காலையின்‌ குளிர்காற்றில்‌ 
காத்திருந்தவர்களின்‌ ஆடைகளும்‌ குழல்களும்‌ 
அசைந்தன. இனிய சூழல்‌ நல்ல நினைவுகளை 
கிளர்த்தியது. முதியவர்‌ ஒருவர்‌ “முன்பொருநாள்‌ 
இதேபோன்று பீஷ்மர்‌ நகர்‌ நுழைந்தார்‌. அன்று நான்‌ என்‌ 
அன்னையின்‌ இடையில்‌ அமர்ந்து அந்த ஊர்வலத்தை 
நோக்கினேன்‌” என்றார்‌. “பாண்டவர்கள்‌ சதசிருங்கம்‌ 
விட்டு வந்த ஊர்வலத்தை நான்‌ பார்த்தேன்‌...” என்று ஓர்‌ 
இளைஞன்‌ சொன்னான்‌. “அன்று இளையவர்‌ 
தீப்பந்தம்போலத்‌ தெரிந்தார்‌ என்று சூதன்‌ பாடினான்‌.” 


அரண்மனைக்கோட்டை முகப்பில்‌ காஞ்சனம்‌ 
முழங்கியது. தேர்முற்றத்தில்‌ காத்து நின்றிருந்த 
அணிப்பரத்தையரும்‌ மங்கலச்சேவகர்களும்‌ சூதர்களும்‌ 
உடல்‌ நிமிர்ந்து நின்றனர்‌. சேவகர்கள்‌ இடைநாழியை 
நோக்கி சென்றனர்‌. விதுரரும்‌ செளனகரும்‌ 
ஒருவருக்கொருவர்‌ பேசியபடி விரைந்து வந்தனர்‌. 
செளனகர்‌ “அனைத்தும்‌ சித்தமல்லவா?” என்றார்‌. 
சேவகர்தலைவன்‌ “கிளம்பவேண்டியதுதான்‌ அமைச்சரே” 


என்றான்‌. அப்போது வலப்பக்க இடைநாழிவழியாக 
திருதராஷ்டிரரின்‌ இளம்‌ சேவகனான சுமித்ரன்‌ 
ஓடிவந்தான்‌. “அமைச்சரே, அரசரும்‌ எழுந்தருள்வதாக 
சொல்கிறார்‌” என்றான்‌. “அவைக்கூடம்‌ விட்டு அவர்‌ 
கிளம்பிவிட்டிருக்கிறார்‌.” 


விதுரர்‌ “அது வழக்கமில்லையே... அரசர்‌ வந்து 
படைத்தளபதிகளை வரவேற்கலாகாது” என்றார்‌. “அதை 
மூத்த அணுக்கச்சேவகர்‌ விப்ரர்‌ அரசரிடம்‌ சொன்னார்‌. 
அதற்கு நான்‌ அரசனுமில்லை, அவர்கள்‌ 
படைத்தலைவர்களுமில்லை என அரசர்‌ மறுமொழி 
சொன்னார்‌” என்றான்‌ சுமித்ரன்‌. விதுரர்‌ புன்னகையுடன்‌ 
“அவ்வாறெனில்‌ வரட்டும்‌” என்றார்‌. செளனகர்‌ 
மெல்லியகுரலில்‌ “மிகையாகிச்‌ செல்பவை 
எதிர்த்திசைக்கு திரும்பக்கூடும்‌ அமைச்சரே” என்றார்‌. 
“அன்பு கூடவா?” என்று புன்னகையுடன்‌ விதுரர்‌ 
கேட்டார்‌. “ஆம்‌, முதன்மையாக அன்புதான்‌ எல்லை 
மீறலாகாது. அன்பு ஒவ்வொரு கணமும்‌ தன்‌ 
எதிரொலிக்காக செவிகூர்கிறது. நிகரான எதிரொலி 
எழாதபோது ஏமாற்றம்‌ கொள்கிறது. சினமடைகிறது. 
அது வன்மமாகவும்‌ வெறுப்பாகவும்‌ திரிகிறது.” 


விதுரர்‌ “அமைச்சர்கள்‌ இருளை 
நோக்கவேண்டியவர்கள்‌... நீர்‌ அமைச்சராகவே பிறந்தவர்‌” 
என்றார்‌. “ஆம்‌, நான்‌ கற்ற கல்வியும்‌ அதுவே. 
உலகாயதத்தையே என்‌ தந்தை முதலில்‌ கற்பித்தார்‌. 
பின்னர்‌ வேதமும்‌ வேதாந்தமும்‌ கற்றுத்தெளிந்து 
உலகாயதமே மெய்யறிவு என்பதை 
உறுதிசெய்துகொண்டேன்‌” என்றார்‌ செளனகர்‌. விதுரர்‌ 
“நல்ல கல்வி” என்று சொல்லி நகைத்தார்‌. செளனகர்‌ 
திரும்பி காத்திருந்தவர்களிடம்‌ கையசைத்து 
பொறுத்திருக்கும்படி சொன்னார்‌. திருதராஷ்டிரர்‌ 
செல்வதற்குரிய அரச ரதம்‌ அஸ்தினபுரியின்‌ அமுதகலசக்‌ 
கொடியுடன்‌ முற்றத்தின்‌ நடுவே வந்து நின்றது. 


செளனகரின்‌ சேவகன்‌ சதுரன்‌ வந்து பணிந்து உதடு 
மெல்ல அசைய “இளைய அரசி குந்திதேவியும்‌ 
வாயிலுக்குச்‌ செல்கிறார்கள்‌” என்றான்‌. விதுரர்‌ 
அதைக்கேட்டு புருவம்‌ தூக்கி “இளைய 
அரசியா?”என்றார்‌. “ஆம்‌, அது மரபல்ல என்று 
சொல்லப்பட்டதும்‌ வெண்திரையிடப்பட்ட 
பல்லக்குக்குள்தான்‌ குந்திதேவி இருப்பார்கள்‌ என்று 
அவர்களின்‌ அணுக்கச்சேடி பத்மை சொல்லிவிட்டார்கள்‌. 
ஆகவே...” என்றான்‌ சதுரன்‌. செளனகர்‌ திரும்பி “ஏதோ 
ஒன்று எங்கோ முறுகிக்கொண்டிருக்கிறது அமைச்சரே” 


என்றார்‌. “நீர்‌ வீண்‌ எண்ணங்களை விட்டுவிட்டு 
நடக்கவேண்டியதைப்‌ பாரும்‌” என்றார்‌ விதுரர்‌. “இங்கே 
தன்‌ வளைக்குள்‌ ஓநாய்‌ ஒன்று காத்திருக்கிறது... 
அதனுடன்‌ குள்ளநரி ஒன்று வாழ்கிறது” என்று 
செளனகர்‌ முணுமுணுத்தார்‌. 


கொம்பும்‌ குழல்களும்‌ எழுந்தன. இளங்களிறின்‌ 
பிளிறல்போல வலம்புரிச்சங்கின்‌ ஓங்கிய ஓசை 
எழுந்தமைய குறுமுரசு ஒலியுடன்‌ செம்பட்டுப்‌ 
பாவட்டாக்களும்‌ கொடிகளும்‌ ஏந்திய எட்டு காவலர்கள்‌ 
வந்தனர்‌. அஸ்தினபுரியின்‌ 
அமுதகலசக்கொழுக்குப்பின்னால்‌ திருதராஷ்டிரரின்‌ 
அரவக்கொடியை ஏந்திய வீரன்‌ நடந்து வர சஞ்சயன்‌ 
கைபற்றி வந்த திருதராஷ்டிரரின்‌ தலை அனைவருக்கும்‌ 
மேலாகத்‌ தெரிந்தது. “குருகுலத்தின்‌ பெருங்களிறு” 
என்றார்‌ செளனகர்‌. “நிகரென இனியொரு மத்தகத்தை 
பாரதவர்ஷம்‌ காணப்போவதில்லை.” விதுரர்‌ சற்றே 
சிடுசிடுப்புடன்‌ “நாமே சொல்லக்கூடாது பேரமைச்சரே. 
மானுடன்‌ தருக்குவதை தெய்வங்கள்‌ விழைவதில்லை” 
என்றார்‌. 


முற்றத்தை திருதராஷ்டிரர்‌ வந்தடைந்ததும்‌ விதுரர்‌ 
அருகே சென்று பணிந்து “அரசே, பணிகிறேன்‌” என்றார்‌. 
“விதுரா, மூடா, உன்னை நான்‌ காலையில்‌ இருந்தே 
தேடுகிறேன்‌...” என்றார்‌ திருதராஷ்டிரர்‌. “பணிகள்‌...” என 
விதுரர்‌ முனகினார்‌. “உன்‌ இளைய மைந்தனுக்கு 
நான்குநாட்களாக உடல்நலமில்லை, தெரியுமா உனக்கு? 
சப்தசிந்துவுக்குச்‌ சென்ற இடத்தில்‌ அவனை சுரதேவதை 
பற்றிவிட்டது. சுருதை வருந்துகிறாள்‌ என்று விப்ரன்‌ 
சொன்னான்‌. நானே என்‌ மருத்துவரை 
அனுப்பிவைத்தேன்‌. நேற்றுமாலை சென்று அவனைப்‌ 
பார்த்தேன்‌. நெற்றியில்‌ தொட்டால்‌ எரிகலம்‌ போல 
வெம்மை அடிக்கிறது. என்னைக்‌ கண்டதும்‌ தந்தையே 
என்றான்‌. கண்களில்‌ கண்ணீர்‌ வழிந்தது. நான்‌ 
அவனருகே அமர்ந்திருந்தேன்‌. அவன்‌ உன்னை 
தேடுகிறான்‌ என்று தோன்றியது.” 


“அவர்கள்‌ என்னைத்‌ தேடுவதில்லை அரசே” என்றார்‌ 
விதுரர்‌ புன்னகையுடன்‌. “தங்கள்‌ கைகள்‌ தொட்டால்‌ 
கண்ணீர்விடாத மைந்தர்‌ எவரும்‌ இந்த நகரில்‌ 
இன்றில்லை. தங்களுக்குமேல்‌ ஒரு தந்தையை எவரும்‌ 
இங்கு வேண்டுவதுமில்லை.” எரிச்சலுடன்‌ கையை வீசி 
“அப்படி என்னதான்‌ செய்தாய்‌ நேற்றிரவெல்லாம்‌?” 
என்றார்‌ திருதராஷ்டிரர்‌. விதுரர்‌ மெல்லியகுரலில்‌ 
“அனைத்தையும்‌ நானே வந்து சொல்லலாம்‌ 


என்றிருந்தேன்‌. நம்‌ மைந்தர்கள்‌ செளவீரநாட்டின்‌ யவன 
அரசர்களை வென்று மீண்டிருக்கிறார்கள்‌. அந்த 
வெற்றியின்‌ விளைவுகளென்ன என்று பழைய 
சுவடிகளை ஆராய்ந்து மேற்குத்திசையெங்கும்‌ 
ஒற்றர்களை அனுப்பியிருந்தேன்‌. அனைத்து 
பருந்தோலைகளையும்‌ வாசித்து முடிக்கையில்‌ 
விடிந்துவிட்டது.” 


“வெற்றியின்‌ விளைவு என்ன என்று நீ சொல்லி 
அறியவேண்டுமா?” என்று திருதராஷ்டிரர்‌ நகைத்தார்‌. 
“உண்டாட்டு! வேறென்ன? பீமன்‌ வருவதற்காகவே நான்‌ 
காத்திருக்கிறேன்‌.” விதுரர்‌ “அப்படியல்ல அரசே, 
தோல்விகூட சற்று கால இடைவெளியை அளிக்கும்‌. 
வெற்றி அதை அளிப்பதில்லை. அது நம்‌ முதுகுக்குப்பின்‌ 
ஆயிரம்‌ ஈட்டிகளை வரச்செய்கிறது. கணநேரம்‌ 
தயங்கிநிற்கக்கூட நம்மை அது விடுவதில்லை” என்றார்‌. 


திருதராஷ்டிரர்‌ உதட்டைச்சுழித்து “அது விடுகிறதோ 
இல்லையோ, நீங்கள்‌ விடுவதில்லை. அமைச்சர்களை 
கையாளத்தெரிந்தவனே நல்ல அரசன்‌. நான்‌ அதைக்‌ 
கற்றிருக்கிறேன்‌. சஞ்சயா, மூடா!” என்றார்‌. சஞ்சயன்‌ 
“அரசே” என்றான்‌. “எவ்வாறு தெரியுமா?” என்றார்‌ 
திருதராஷ்டிரர்‌. “சொல்லுங்கள்‌ அரசே!” திருதராஷ்டிரர்‌ 
“அவர்கள்‌ சொல்வதை கேட்பேன்‌. ஆனால்‌ ஒரு 
சொற்றொடரைக்‌ கேட்கையில்‌ முந்தைய சொற்றொடரை 
முற்றிலும்‌ மறந்துவிடுவேன்‌” என்றபின்‌ தோளில்‌ ஓங்கி 
ஒலியுடன்‌ அறைந்து உரக்க நகைத்தார்‌. சஞ்சயன்‌ 
புன்னகையுடன்‌ விதுரரை நோக்க அவரும்‌ 
புன்னகைசெய்தார்‌. 


“செல்வோம்‌” என்றார்‌ திருதராஷ்டிரர்‌. சஞ்சயன்‌ அவர்‌ 
கைகளைப்பற்றி மெல்ல படிகளில்‌ இறக்கினான்‌. அவன்‌ 
கண்ணும்‌ நாவும்‌ அவருடன்‌ முழுமையாகவே 
இணைந்துவிட்டிருந்தன. அவனையறியாமலேயே அவன்‌ 
அவரது பாதையை தன்‌ விழிகளால்‌ தொட்டு 
சொற்களாக்கிக்‌ கொண்டிருந்தான்‌. “நான்கு வாரை 
தொலைவில்‌ உங்கள்‌ கொடிரதம்‌ 
நின்றுகொண்டிருக்கிறது அரசே. அதன்‌ சாரதி 
வெண்பட்டாடையுடன்‌ செந்நிறத்தலைப்பாகையுடன்‌ 
கையில்‌ சம்மட்டி ஏந்தி நின்றிருக்கிறான்‌. 
வெண்குதிரைகள்‌ நான்கு பூட்டப்பட்டிருக்கின்றன. 
வலக்குதிரை பொறுமையிழந்து வலது முன்னங்காலால்‌ 
செங்கல்தரையை தட்டிக்கொண்டிருக்கிறது. 
கரியகுதிரையில்‌ ஏழு காவலர்கள்‌ முன்னால்‌ 
நின்றிருக்கின்றனர்‌. எழுவர்‌ பின்னால்‌ 


நின்றிருக்கின்றனர்‌. உங்கள்‌ கொழயேந்தியும்‌ 
கொம்பூதியும்‌ முழவுக்காரனும்‌ அவர்களுக்கு முன்னால்‌ 
தனி ரதங்களில்‌ நின்றிருக்கின்றனர்‌. விதுரரும்‌ 
செளனகரும்‌ செல்வதற்கான ரதங்கள்‌ தனியாக 
நின்றிருக்கின்றன....” 


“விதுரா, மூடா, என்‌ ரதத்தில்‌ நீயும்‌ ஏறிக்கொள்‌” என்றார்‌ 
திருதராஷ்டிரர்‌. நான்‌ உன்னை கையால்‌ தொட்டே 
நெடுநாட்களாகின்றன.” விதுரர்‌ செளனகரிடம்‌ 
தலையசைத்துவிட்டு “ஆணை அரசே” என்றபின்‌ அருகே 
வந்தார்‌. திருதராஷ்டிரர்‌ தன்‌ பெரிய கையைத்‌ தூக்கி 
விதுரர்‌ தோள்மேல்‌ வைத்து மெல்ல வருடி “எலும்புகள்‌ 
தெரிகின்றன. ஏன்‌ உன்‌ உடலை இப்படி 
மெலியவைக்கிறாய்‌? நீ உண்பதில்லையா என்ன?” 
என்றார்‌. “பசியளவுக்கு உண்கிறேன்‌ அரசே” என்றார்‌ 
விதுரர்‌. “உடற்பயிற்சி செய்‌... நாள்தோறும்‌ காலை என்‌ 
ஆயுதசாலைக்கு வா... நான்‌ உனக்குப்‌ பசியை 
அளிக்கிறேன்‌.” விதுரர்‌ சஞ்சயனை நோக்கி புன்னகை 
செய்தார்‌. திருதராஷ்டிரர்‌ ரதத்தில்‌ ஏறிக்கொண்டு 
“சஞ்சயா” என்றார்‌. “நாம்‌ கிளம்பவிருக்கிறோம்‌ அரசே” 
என்றான்‌ சஞ்சயன்‌. 


ரதங்கள்‌ அரண்மனை எல்லையை கடந்ததும்‌ “ஏதோ 
சொல்லவந்தாய்‌ சொல்‌” என்றார்‌ திருதராஷ்டிரர்‌. 
“செளவீரர்களை வெல்லலாம்‌ என்று சொன்னவன்‌ நீ 
அல்லவா?” சஞ்சயன்‌ பேச்சை நிறுத்த “நீ சொல்‌ மூடா. 
என்னால்‌ காட்சிகளை உன்‌ சொல்லில்‌ பார்த்தபடி 
இவனிடம்‌ உரையாடவும்‌ முடியும்‌” என்றார்‌ 
திருதராஷ்டிரர்‌. விதுரர்‌ “அரசே, நான்‌ செளவீரர்களை 
வெல்லும்படி பாண்டவர்களை அனுப்பியது ஒரே 
காரணத்தால்தான்‌. அவர்கள்‌ பீதர்களின்‌ 
வணிகப்பாதையை கட்டுப்படுத்துகிறார்கள்‌. ஆகவே பிற 
மன்னர்கள்‌ எவரைவிடவும்‌ கருவூலத்தை 
நிறைத்திருக்கிறார்கள்‌” என்றார்‌. 


“ஆனால்‌ அதைக்கொண்டு அவர்களால்‌ பெரிய 
படையை உருவாக்கமுடியவில்லை. ஏனென்றால்‌ 
அவர்களின்‌ நாடு பாரதவர்ஷத்தின்‌ வடமேற்கே 
இமயமலைகளின்‌ அடியில்‌ உள்ளது. அங்குள்ள 
குளிரையும்‌ கோடையின்‌ வெயிலையும்‌ தாங்கும்‌ ஆற்றல்‌ 
பிறநிலத்து மக்களுக்கு இருப்பதில்லை. கொழுத்த 
மிருகமே எளிய இலக்கு. அது சிறந்த உணவு, அதேசமயம்‌ 
விரைவற்றது” என்றார்‌ விதுரர்‌. “ஆனால்‌ செளவீரர்களை 
நாம்‌ எளிதில்‌ மதிப்பிட்டுவிடமுடியாது. அவர்கள்‌ 
செந்தழல்நிறமும்‌ செந்நிறக்குழலும்‌ நீலக்கண்களும்‌ 


கொண்டவர்கள்‌. அவர்களின்‌ தோன்றிடம்‌ மேற்கே 
சோனகர்களின்‌ பெரும்பாலை நிலங்களுக்கு அப்பால்‌ 
வெண்பனி சூழ்ந்த யவனநாட்டில்‌ என்கிறது 
ஜனகராஜரின்‌ ராஷ்ட்ரநீதி.” 


“அவர்கள்‌ மாமன்னர்‌ திலீபரின்‌ காலகட்டத்தில்‌ 
வடமேற்குமலையடிவாரங்களில்‌ வந்து குடியேறியவர்கள்‌. 
ரகுவாலும்‌ பின்னர்‌ ரகுகுலத்து தோன்றல்‌ 
லட்சுமணனாலும்‌ வெல்லப்பட்டவர்கள்‌. யவனர்கள்‌ 
என்பதனால்‌ இன்றுவரை பாரதவர்ஷத்தின்‌ பதினாறு 
ஜனபதங்களுக்கும்‌ ஐம்பத்தாறு அரசுகளுக்கும்‌ வெளியே 
எந்த உறவுமில்லாமல்‌ நின்றுகொண்டிருக்கிறார்கள்‌. 
இதுவரை மலைகளின்‌ பாதுகாப்பை நம்பி தங்களைக்‌ 
காத்துக்கொள்வதே அவர்களின்‌ இலக்காக இருந்தது. 
இன்று அவர்களின்‌ கருவூலங்கள்‌ வீங்கிப்பெருக்கையில்‌ 
பாரதவர்ஷத்தின்‌ கீழ்நிலங்கள்‌ மேல்‌ அவர்களின்‌ விழி 
பதிகிறது” என்றார்‌ விதுரர்‌. 


சஞ்சயன்‌ “நாம்‌ கிழக்குவீதியை அடைந்துவிட்டோம்‌ 
அரசே. கொன்றையும்‌ வேங்கையும்‌ உதிர்த்த மலர்களின்‌ 
பொற்கம்பளம்‌ மீது கொடிகளின்‌ நிழல்கள்‌ ஆடும்‌ 
செங்கல்‌ தரையில்‌ ரதம்‌ ஓடிக்கொண்டிருக்கிறது” 
என்றான்‌. “கோட்டைமேல்‌ பாண்டவர்களின்‌ கொடிகள்‌ 
ஆடுகின்றன. பார்த்தனின்‌ வானரக்கொடி நடுவே ஓங்கிப்‌ 
படபடக்கிறது. அப்பால்‌ எரியம்புகள்‌ எழுந்து வானில்‌ 
வெடிக்கின்றன. படைகள்‌ நெருங்கிக்கொண்டிருப்பதை 
அவை காட்டுகின்றன.” திருதராஷ்டிரர்‌ “என்‌ மைந்தர்கள்‌ 
எங்குள்ளனர்‌?” என்றார்‌. “அவர்கள்‌ துச்சாதனர்‌ 
தலைமையில்‌ கோட்டைக்கு அப்பால்‌ முகமுற்றத்தில்‌ 
நின்றிருக்கின்றனர்‌ என்று வாழ்த்தொலிகளில்‌ இருந்து 
தெரிகிறது” என்றான்‌ சஞ்சயன்‌. 


“சொல்‌” என்று விதுரரிடம்‌ சொன்னார்‌ திருதராஷ்டிரர்‌. 
“செளவீரர்களுக்குத்‌ தேவையானது கடலைத்‌ தொடும்‌ 
ஒரு நிலம்‌. ஆகவே கூர்ஜரத்தை வெல்ல 
எண்ணுகிறார்கள்‌. சிந்துவை கைப்பற்றி தேவபாலபுரம்‌ 
வரை கப்பல்‌ செல்லும்‌ பாதையை அவர்கள்‌ 
அடைந்துவிட்டார்கள்‌ என்றால்‌ அவர்களை நாம்‌ 
நெருங்கமுடியாது. சிந்துவின்‌ கரைமுழுக்க 
காவல்படைகளை அமைத்துவிடுவார்கள்‌” என்றார்‌ 
விதுரர்‌. திருதராஷ்டிரர்‌ “ஆம்‌” என்றார்‌. “ஆகவேதான்‌ 
அவர்களை இப்போதே வென்றுவிடவேண்டுமென 
எண்ணினேன்‌” என்றார்‌ விதுரர்‌. 


“யவனர்கள்‌ என்றாலும்‌ அவர்களுக்குள்‌ இருவேறு 


இனங்கள்‌ உள்ளன. தட்சிண செளவீரத்தை ஆளும்‌ 
ஹரஹூணை குலத்தைச்‌ சேர்ந்த விபுலன்‌ மேற்கிலிருந்து 
வந்தவன்‌. உத்தர செளவீரத்தை ஆளும்‌ தத்தமித்ரன்‌ 
வடக்குப்‌ பெரும்புல்வெளிகளில்‌ வாழும்‌ தார்த்தர்கள்‌ 
என்ற இனத்தைச்‌ சேர்ந்தவன்‌. அவர்கள்‌ 
நூறாண்டுகளாக ஒருவரை ஒருவர்‌ 
விலக்கிவைத்திருக்கிறார்கள்‌. விபுலன்‌ தூதர்களை 
அனுப்பி மேற்கே பனிநாடுகளில்‌ இருந்து தன்‌ 
ஹரஹூண குலத்தைச்‌ சேர்ந்த பெண்களைக்‌ 
கொண்டுவந்தே இளவரசர்களுக்கு மணம்புரிவிக்கிறான்‌. 
தத்தமித்ரன்‌ வடக்கிலிருந்தே பெண்‌ கொண்டு 
வருகிறான்‌.” 


“இப்போது அவர்களின்‌ அமைச்சர்கள்‌ இருகுலங்களும்‌ 
ஒன்றுடன்‌ ஒன்று இணையவேண்டுமென 
பேசிவருகிறார்கள்‌. இமயமலைச்சரிவில்‌ 
பால்ஹிகநாட்டின்‌ கபிசாபுரி என்னும்‌ ஊரில்‌ ஒரு 
சந்திப்பை ஒருங்குசெய்திருந்தார்கள்‌. இருகுலங்களும்‌ 
இணைவதற்கு முன்‌ நான்‌ பாண்டவர்களை 
அனுப்பினேன்‌” என்றார்‌ விதுரர்‌. “முதலில்‌ தட்சிண 
செளவீரநாட்டை வென்று விபுலனை களத்திலேயே 
கொன்றுவிடவேண்டுமென்று அர்ஜுனனிடம்‌ 
சொல்லியிருந்தேன்‌. விபுலனின்‌ மைந்தன்‌ இளையோன்‌. 
அவன்‌ வலுப்பெற்றுவர இருபதாண்டுகளாகும்‌. 
அதன்பின்‌ தார்த்தனாகிய தத்தமித்ரனை அர்ஜுனன்‌ 
வென்றான்‌.” 


“இனி அஞ்சுவதற்கேது உள்ளது?” என்றார்‌ 
திருதராஷ்டிரர்‌. “மகதம்‌ இப்போது குல எல்லைகளை மீறி 
செளவீரர்களுடன்‌ மண உறவுகொள்ள முடியும்‌. 
ஏனென்றால்‌ ஜராசந்தன்‌ ஆசுர குலத்தின்‌ குருதி 
கொண்டவன்‌. அவனை குலவிதிகள்‌ கட்டுப்படுத்தாது. 
ஆகவே செளவீரத்தின்‌ இளவரசியர்‌ அனைவரையும்‌ 
கவர்ந்துவரச்‌ சொல்லியிருக்கிறேன்‌. இல்லையேல்‌ 
அவர்களில்‌ ஒருத்தியை ஜராசந்தன்‌ 
மணம்புரிந்துகொள்வான்‌. அதன்மூலம்‌ செளவீரத்தை 
தன்னுடன்‌ சேர்த்துக்கொள்வான்‌... மாளவனும்‌ 
கூர்ஜரனும்‌ செளவீரனுக்கு தெரியாத தூதுகள்‌ 
அனுப்பக்கூடும்‌” என்றார்‌ விதுரர்‌. “ஆம்‌, ஆனால்‌ 
இதெல்லாமே கணிதங்கள்‌. எண்ணி எண்ணி சிலந்தி 
கட்டும்‌ வலைகள்‌. சிறுபூச்சிகளுக்கானவை அவை. 
வண்டு வலையை அறுத்துச்‌ செல்வது. என்‌ கரியோன்‌ 
ஆற்றல்மிக்க சிறகுகள்‌ கொண்ட கருவண்டு அல்லவா?” 
என்றார்‌ திருதராஷ்டிரர்‌. 


“யாதவ அரசியின்‌ வெண்ணிறப்பல்லக்கு முற்றத்தின்‌ 
மறுபக்கம்‌ நின்றிருக்கிறது. அங்குள்ள வெண்‌ 
திரையிடப்பட்ட சிறு பந்தலில்‌ அவர்கள்‌ 
அமர்ந்திருக்கிறார்கள்‌. நமக்கு நேர்முன்னால்‌ 
மார்த்திகாவதியின்‌ கொடி பறக்கிறது. பந்தலுக்கு 
வெளியே அணுக்கச்சேடி பத்மை நின்றிருக்க அருகே 
முதியவளான மாலினி நின்றிருக்கிறாள்‌” என்றான்‌ 
சஞ்சயன்‌. “நன்று நன்று... அவள்‌ உள்ளம்‌ பொங்குவதை 
என்னால்‌ உணரமுடிகிறது. மைந்தர்‌ வென்றுவருவதைக்‌ 
காண அவள்‌ முறைமீறி வந்தது மிகச்சிறந்த செயல்‌... 
என்னாலேயே அரண்மனையில்‌ அமர்ந்திருக்க 
இயலவில்லையே” என்றார்‌ திருதராஷ்டிரர்‌. 


குடிமக்களின்‌ வாழ்த்தொலி சூழ்ந்து ஒலிக்க அவர்கள்‌ 
இறங்கி அங்கே அமைக்கப்பட்டிருந்த பட்டுப்பந்தலில்‌ 
சென்று நின்றுகொண்டனர்‌. பந்தலில்‌ முன்னதாகவே 
சகுனி வந்து நின்றிருந்தார்‌. அவருக்குப்பின்னால்‌ 
அணுக்கச்சேவகர்‌ கிருதரும்‌ அப்பால்‌ சகுனியின்‌ உடலின்‌ 
நிழலுக்குள்‌ ஓடுங்கியவராக கணிகரும்‌ நின்றிருப்பதை 
விதுரர்‌ கண்டார்‌. திருதராஷ்டிரரை சகுனி முன்வந்து 
வணங்கி அழைத்துச்சென்றார்‌. விதுரர்‌ அரசருக்கு 
வலப்பக்கம்‌ நின்றுகொள்ள சகுனி இடப்பக்கம்‌ 
நின்றுகொண்டார்‌. சகுனி “முறைமீறியதாக இருப்பினும்‌ 
தாங்கள்‌ வந்தது சிறப்பே” என்றார்‌. கணிகர்‌ 
மெல்லியகுரலில்‌ “வென்றுவந்த செளவீர நாட்டு 
மணிமுடியை அரசரின்‌ கால்களில்‌ பாண்டவர்கள்‌ 
வைப்பதை அஸ்தினபுரியின்‌ மக்களும்‌ பார்க்கட்டுமே” 
என்றார்‌. திருதராஷ்டிரர்‌ உரக்க நகைத்து “நன்கு 
சொன்னீர்‌ கணிகரே” என்றார்‌. 


கோட்டைமேல்‌ கொடிகள்‌ மாறின. பெருமுரசின்‌ தாளம்‌ 
விரைவாகியது. மக்களின்‌ வாழ்த்தொலிகள்‌ உரத்தன. 
கோட்டையின்‌ பெருவாயில்‌ வழியாக முதலில்‌ 
அஸ்தினபுரியின்‌ அமுதகலசக்கொடி ஏந்திய 
குதிரைவீரன்‌ பெருநடையில்‌ உள்ளே வந்தான்‌. 
வாழ்த்தொலிகளாலும்‌ வாத்தியமுழக்கங்களாலும்‌ அவன்‌ 
அடித்துவரப்படுவதுபோலத்‌ தோன்றியது. 
அதைத்தொடர்ந்து பன்னிரு குதிரைவீரர்கள்‌ 
அணிப்பட்டங்களும்‌ பாவட்டாக்களும்‌ கொடிகளும்‌ ஏந்தி 
பாய்ந்துவந்தனர்‌. தொடர்ந்து தருமனின்‌ நந்தகியும்‌ 
உபநந்தகியும்‌ கொண்ட வெண்கொழயும்‌ பீமனின்‌ 
சிம்மக்கொடியும்‌ அர்ஜுனனின்‌ வானரக்கொடியும்‌ ஏந்திய 
மூன்று குதிரைவீரர்கள்‌ வந்தனர்‌. நகுலனின்‌ 
சரபக்கொடியும்‌ சகதேவனின்‌ அன்னக்கொடியும்‌ ஏந்திய 
இருவர்‌ தொடர்ந்து வந்தனர்‌. ஒவ்வொரு கொடி 


தெரியும்போதும்‌ மக்கள்‌ அவர்களின்‌ பெயர்களைச்‌ 
சொல்லி வாழ்த்தினர்‌. 


பாண்டவர்களின்‌ பெயர்கள்‌ சொல்லப்பட்டதும்‌ 
திருதராஷ்டிரர்‌ தன்‌ கனத்த பெருங்கைகளை 
தலைக்குமேல்‌ தூக்கியபடி தலையை ஆட்டினார்‌. 
“அரசே... அரசே” என்று அருகே நின்ற செளனகர்‌ 
மெல்லக்கூவியதை அவர்‌ பொருட்படுத்தவில்லை. 
விதுரர்‌ செளனகரை நோக்கி புன்னகை செய்தார்‌. “பீமன்‌ 
எங்கே? எங்கே பீமன்‌?” என்று திருதராஷ்டிரர்‌ திரும்பி 
சஞ்சயனிடம்‌ கூவினார்‌. “அரசே, அவர்கள்‌ இன்னும்‌ 
வாயிலை கடக்கவில்லை” என்றான்‌ சஞ்சயன்‌. “அங்கே 
என்னதான்‌ செய்கிறார்கள்‌?” என்றார்‌ திருதராஷ்டிரர்‌ 
எரிச்சலுடன்‌. “அரசே, அவர்கள்‌ நகர்நுழையும்‌ 
மங்கலச்சடங்குகள்‌ சில உள்ளன. வெளியே கெளரவர்கள்‌ 
அவற்றை நிகழ்த்திக்கொண்டிருக்கிறார்கள்‌” என்றார்‌ 
விதுரர்‌. 


“அவர்கள்‌ செளவீரர்களின்‌ மணிமுடிகளுடன்‌ 
வந்திருக்கிறார்களா?” என்று திருதராஷ்டிரர்‌ கேட்டார்‌. 
“ஆம்‌ அரசே, அவ்வாறுதான்‌ செய்திவந்தது.” 
திருதராஷ்டிரர்‌ நகைத்தபடி “என்‌ கன்னங்கரிய உடலுக்கு 
ஹரஹுணர்களின்‌ மணிமுடி எப்படி பொருந்துகிறது 
என்று பார்க்கவேண்டும்‌... அவர்கள்‌ செங்கழுகின்‌ 
இறகை சூடிக்கொள்வார்கள்‌ என்று கேள்விப்பட்டேன்‌” 
என்றார்‌. விதுரர்‌ “ஆம்‌ அரசே” என்றார்‌. “விதுரா, மூடா, 
இன்று மாலை ஒரு உண்டாட்டுக்கு ஒருங்கு செய்‌. அதில்‌ 
ஹரஹூணர்களின்‌ மணிமுடியுடன்‌ நான்‌ 
தோன்றுகிறேன்‌” என்றார்‌ திருதராஷ்டிரர்‌. விதுரர்‌ 
புன்னகைத்து “ஆணை” என்றார்‌. 


கொம்புகள்‌ வீரிட்டன. “வருகிறார்கள்‌!” என்றுகூவியபடி 
திருதராஷ்டிரர்‌ பந்தலுக்கு வெளியே சென்று முற்றத்தில்‌ 
நின்றார்‌. இருகைகளையும்‌ தூக்கி தலையைத்‌ 
திருப்பியபடி “எங்கே? என்‌ மைந்தர்கள்‌ எங்கே?” என்று 
கூவினார்‌. கோட்டைவாயில்‌ வழியாக திறந்த தேரில்‌ 
தருமன்‌ இருபக்கமும்‌ நகுலனும்‌ சகதேவனும்‌ நின்றிருக்க 
உள்ளே வந்தான்‌. “எங்கே பீமன்‌? பீமனை இங்கே 
வரச்சொல்லுங்கள்‌!” என்றார்‌ திருதராஷ்டிரர்‌. அடுத்த 
ரதத்தில்‌ பீமன்‌ யானைத்தோல்‌ கீழாடை மட்டும்‌ அணிந்து 
மஞ்சள்நிறப்‌ பெருந்தோள்களில்‌ கூந்தல்‌ வழிந்துகிடக்க 
இருகைகளையும்‌ கூப்பியபடி நின்றான்‌. அதைத்‌ 
தொடர்ந்து அர்ஜுனனின்‌ ரதம்‌ வந்தது. செந்நிறப்பட்டால்‌ 
கீழாடை அணிந்து வெண்பட்டு மேலாடை பறக்க அவன்‌ 
தேர்த்தட்டில்‌ நின்றிருந்தான்‌. தலையில்‌ செந்நிற 


வைரங்கள்‌ ஒளிவிட்ட மணிமுடி சூடியிருந்தான்‌. 


“பீமன்‌ எங்கே?” என்று கேட்டபடி திருதராஷ்டிரர்‌ 
முன்னால்‌ நடந்து செல்லப்போக சஞ்சயன்‌ அருகே 
சென்று “அவர்கள்‌ இங்குதான்‌ வருகிறார்கள்‌ அரசே” 
என்றான்‌. திருதராஷ்டிரன்‌ “செளவீரனின்‌ மணிமுடி 
எவரிடமிருக்கிறது? அதை பீமனே என்னிடம்‌ 
கொண்டுவரட்டும்‌” என்று சொல்லி “அர்ஜுனனையும்‌ 
தருமனையும்‌ பின்னால்‌ வரச்சொல்லுங்கள்‌” என்றார்‌. 
“ஆணை?” என்றார்‌ விதுரர்‌. 


கோட்டைமுற்றத்தில்‌ தருமனின்‌ ரதம்‌ மெல்ல நின்றது. 
அதிலிருந்து நகுலனும்‌ சகதேவனும்‌ இறங்கி குந்தி 
அமர்ந்திருந்த வெண்திரைப்பந்தல்‌ நோக்கி ஓடினர்‌. 
தருமன்‌ இறங்கி அருகே நின்றிருந்த சேவகனிடம்‌ ஏதோ 
சொல்வதை விதுரர்‌ கண்டார்‌. அவர்‌ உள்ளம்‌ படபடக்கத்‌ 
தொடங்கியது. பொற்தகடுகளால்‌ அணிசெய்யப்பட்ட 
செந்நிறமான பெட்டியை சேவகன்‌ கையில்‌ எடுத்தளிக்க 
தருமன்‌ அதை இருகைகளிலும்‌ வாங்கி நீட்டியபடி 
பந்தலை நோக்கிச்‌ சென்றான்‌. விதுரர்‌ ஏதோ 
கூவிச்சொல்வதற்காக கைதாக்கிவிட்டார்‌. பின்னர்‌ 
திரும்பி திருதராஷ்டிரரை நோக்கினார்‌. சஞ்சயனின்‌ 
கண்களைச்‌ சந்தித்து அங்கிருந்த வினாவைக்‌ கண்டார்‌. 
விழிகளை விலக்கிக்‌ கொண்டார்‌. 


“எங்கே பீமன்‌? சஞ்சயா, மூடா, நீ என்ன செய்கிறாய்‌?” 
என்றார்‌ திருதராஷ்டிரர்‌. சஞ்சயன்‌ தயங்கி விதுரரை 
நோக்கினான்‌. அதற்குள்‌ கணிகர்‌ திருதராஷ்டிரரின்‌ 
பின்னால்‌ வந்து நின்று மெல்லியகுரலில்‌ “அவர்கள்‌ 
குந்திதேவியை நோக்கிச்‌ செல்கிறார்கள்‌ அரசே” என்றார்‌. 
“யாதவ அரசியை நோக்கியா... ஆசிவாங்கவா?” என்றார்‌ 
திருதராஷ்டிரர்‌. “சஞ்சயா, என்ன நிகழ்கிறதென்று சொல்‌” 
என்று திடமான குரலில்‌ ஆணையிட்டார்‌. சஞ்சயன்‌ 
மெல்லக்‌ கனைத்தபமட அங்கே கண்டவற்றைச்‌ 
சொன்னான்‌. “ஆம்‌, அதுவே முறை. அவர்கள்‌ தங்கள்‌ 
அன்னையை முதலில்‌ வணங்கியாகவேண்டும்‌... அது 
அவள்‌ வெற்றி பெறும்‌ தருணம்‌ அல்லவா? அதை 
அவர்கள்‌ ஒருபோதும்‌ இழக்கமாட்டார்கள்‌” என்றார்‌ 
திருதராஷ்டிரர்‌. 


தருமன்‌ பந்தலை நெருங்கியதுமே கூட்டம்‌ 
அமைதிகொண்டு அவனை நோக்கியது. ஒருவர்‌ மேல்‌ 
ஒருவர்‌ எம்பி அவன்‌ செய்வதைப்பார்க்க மக்கள்‌ 
முண்டியடித்தனர்‌. தருமன்‌ வெண்திரையை விலக்கி 
குந்தியை வணங்கினான்‌. அவள்‌ பாதங்கள்‌ வெளியே 


தெரிந்தன. கைகள்‌ நடுங்க அவன்‌ அந்தப்‌ பெட்டியை 
சேவகன்‌ கையில்‌ வைத்து அதன்‌ மூடியைத்‌ திறந்து 
செளவீரனின்‌ மணிமுடியை வெளியே எடுத்தான்‌. 
மெல்லிய பொற்கம்பிகளைக்கொண்டு பின்னி அதில்‌ 
செங்கழுகின்‌ இறகுகளை சீராகப்‌ பொருத்தி 
செய்யப்பட்டிருந்த அந்த மணிமுடி எவரும்‌ கண்டிராத 
ஒரு பறவை போலிருந்தது. அதை அவன்‌ குந்தியின்‌ 
கால்களில்‌ வைத்தான்‌. நகர்மக்கள்‌ வெற்றிக்குரல்‌ 
எழுப்பி மலர்களை அள்ளி அவர்கள்‌ மேல்‌ வீசினர்‌. 

ஓவியம்‌: ஷண்முகவேல்‌ 


தேரிறங்கிய பீமன்‌ ஒருகணம்‌ திரும்பி திருதராஷ்டிரரை 
நோக்கியபின்‌ குந்தியைச்‌ சென்று வணங்கினான்‌. 
அர்ஜுனன்‌ திகைத்தவன்‌ போல ரதத்தில்‌ அங்கேயே 
நின்றிருந்தான்‌. அதற்குள்‌ கைவிரித்தபடி கூவி ல்‌ 
ஓடிவந்த மாலினி அவன்‌ இரு கைகளையும்‌ பற்‌ 
தோள்களைத்‌ தழுவி இழுத்துக்கொண்டு குந்தியின்‌ 
பந்தலை நோக்கிச்‌ சென்றாள்‌. ஐந்து பாண்டவர்களும்‌ 
திரைக்குப்பின்‌ சென்றதைக்‌ கண்டபின்னர்தான்‌ விதுரர்‌ 
திகைப்பிலிருந்து மீண்டார்‌. திரும்பி சஞ்சயனை 
நோக்கியபின்‌ அவர்‌ குந்தியின்‌ பந்தலை நோக்கி 
சென்றார்‌. 


திருதராஷ்டிரரின்‌ பந்தலுக்கும்‌ குந்தியின்‌ பந்தலுக்கும்‌ 
நடுவே உள்ளே வந்துகொண்டிருந்த பாண்டவர்களின்‌ 
அணிவரிசை சென்றுகொண்டிருந்தது. 
களிவெறிகொண்டு கூவி ஆர்ப்பரித்தும்‌ நடனமிட்டும்‌ 
சென்றுகொண்டிருந்த படையினர்‌ விதுரர்‌ எவரென 
அறியவில்லை. அவர்‌ அவர்களை தள்ளிவிட்டு 
குதிரைகளுக்கு நடுவே புகுந்து மறுபக்கம்‌ சென்றார்‌. 
அவரை வெவ்வேறு தோள்கள்‌ முட்டிமுட்டிச்‌ சென்றன. 
குதிரையின்‌ தலை ஒன்று அவரை மெல்ல தள்ள அவர்‌ 
நிலைதடுமாறினார்‌. 


தருமன்‌ தன்‌ அன்னையின்‌ கரங்களைப்பற்றிக்கொண்டு 
திரையை விலக்கி வெளியே வந்தான்‌. குந்தி அதை 
எதிர்பாராமையால்‌ ஒருகணம்‌ திகைத்து உடனே தன்‌ 
வெண்ணிற மேலாடையை தலைமேல்‌ இழுத்து முகத்தை 
மூடிக்கொண்டாள்‌. தருமன்‌ தன்‌ கையிலிருந்த செளவீர 
மணிமுடியை குந்தியின்‌ தலையில்‌ சூட்ட அவள்‌ 
கூச்சத்துடன்‌ ஏதோ கூவியபடி அதை 
தள்ளிவிடமுயன்றாள்‌. பீமன்‌ அவள்‌ கைகளை 


பற்றிக்கொண்டான்‌. அவள்‌ தலைகுனிந்திருக்க 
ஆடையின்மேல்‌ மணிமுடி இருந்தது. பீமன்‌ உரக்க 
நகைத்தபம அதை இன்னொரு கையால்‌ 
பற்றிக்கொண்டான்‌. அவர்கள்‌ அவளை 
தூக்கிச்செல்பவர்கள்‌ போல தேர்‌ நோக்கி 
கொண்டுசென்றனர்‌. 


விதுரர்‌ திரும்பி திருதராஷ்டிரரை பார்க்கமுயன்றார்‌. 
அவரை கடந்துசென்றுகொண்டிருந்த கொப்பளிக்கும்‌ 
படைவரிசையையே கண்டார்‌. அஸ்தினபுரியின்‌ மக்கள்‌ 
இந்திரவிழவின்‌ உச்சத்தில்‌ ஃபாங்கம்‌ அருந்தி 
தன்னிலையழிந்தவர்கள்‌ போலிருந்தனர்‌. 
மலர்மாலைகள்‌ சுழன்றுவந்து பாண்டவர்கள்மேல்‌ 
விழுந்துகொண்டே இருந்தன. மஞ்சளரிசியின்‌ மழையில்‌ 
கண்களைப்பாதுகாக்க அவர்கள்‌ முழங்கைகளால்‌ முகம்‌ 
மறைத்து குனிந்துகொண்டனர்‌. கூட்டத்தின்‌ களிப்பு 
அவர்களையும்‌ நிலையழியச்‌ செய்தது. ஓசைகளின்‌ 
தாளத்துக்கு ஏற்ப உடல்‌ நடனமிட தருமன்‌ குந்தியை 
ரதத்தில்‌ ஏற்றி நிறுத்தினான்‌. அவள்‌ முகத்தை மறைத்த 
வெண்மேலாடையை பிடித்து இழுத்தான்‌. சினந்து கடிந்து 
அவன்‌ கைகளைத்‌ தட்டிய குந்தியின்‌ கைகளைப்பிடித்து 
விலக்கி முகத்திரையை விலக்கினான்‌ பீமன்‌. 


அவள்‌ முகம்‌ தெரிந்ததும்‌ சிலகணங்கள்‌ அப்பகுதி 
பெருமுரசின்‌ உட்பகுதிபோல கார்வையால்‌ நிறைந்தது. 
ஓசைகள்‌ இணைந்து உருவான அமைதி. 
செவிப்பறைகள்‌ விம்மி ரிங்கரித்தன. விதுரர்‌ குந்தியின்‌ 
முகத்தை நோக்கியபடி மெல்ல பின்னால்‌ நகர்ந்து 
அலையடிக்கும்‌ கூட்டத்துடன்‌ இணைந்துகொண்டார்‌. 
அவளுடைய விரிந்த நீள்விழிகளை அப்போதுதான்‌ 
முதலில்‌ காண்பதாக எண்ணிக்கொண்டார்‌. அதே 
செவ்வெண்ணிற வட்டமுகம்‌. சூழ்ந்து பொங்கிய 
உணர்ச்சிப்பெருக்கால்‌ அவளும்‌ அள்ளிக்கொண்டு 
செல்லப்பட்டதை அவர்‌ கண்டார்‌. இருகைகளையும்‌ 
தூக்கி செளவீர மணிமுடியை நெற்றிமேல்‌ நன்றாக 
அணிந்து நிமிர்ந்த தலையுடன்‌ அவள்‌ தேர்த்தட்டின்மீது 
நின்றாள்‌. மழைக்கால கங்கைபோல கொப்பளித்துச்‌ 
சுழலும்‌ கூட்டத்தில்‌ தேர்த்தட்டு அலைப்புண்டு 
எழுந்தமைந்து விலகிச்சென்றது. 

விதுரர்‌ நெடுந்தூரம்‌ வரை தேரின்‌ பின்பக்கத்தையே 
நோக்கிக்கொண்டிருந்தார்‌. படைத்தலைவர்களின்‌ 
கொடிகள்‌ வரத்தொடங்கின. ஒவ்வொரு குலத்தவரும்‌ 
தங்கள்‌ கொடிகளுடன்‌ நின்று தங்களவரை வரவேற்று 
கூச்சலிட்டனர்‌. விதுரரை கிருங்க குலத்துப்‌ 


படைத்தலைவன்‌ அடையாளம்‌ கண்டான்‌. “மறுபுறம்‌! 
மறுபுறம்‌” என்று விதுரர்‌ கூவினார்‌. அவன்‌ உதடுகள்‌ 
மட்டும்‌ அசைய “எங்கே?” என்று கூவினான்‌. அவர்‌ 
கூவியபடி கைகளை அசைத்தார்‌. அவன்‌ அவர்‌ அருகே 
வந்ததும்‌ ச. நின்றபடி ஒருகையால்‌ 
அவரைப்பற்றித்‌ தூக்கி குதிரைகள்‌ மேல்‌ 
கொண்டுசென்று இன்னொரு தேர்வீரரிடம்‌ கொடுத்தான்‌. 
அவர்‌ பறந்து கடப்பவர்‌ போல அந்தப்‌ 
படைப்பெருக்கைக்‌ கடந்து மறுபக்கம்‌ வந்தார்‌. 


திருதராஷ்டிரர்‌ கடந்துசெல்லும்‌ படைகளை கவனித்தபடி 
நின்றிருந்தார்‌. அவரது தலை ஒருபக்கமாக சரிந்து 
மெல்ல அசைந்துகொண்டிருந்தது. சஞ்சயன்‌ விதுரர்‌ 
பெயரைச்‌ சொன்னதும்‌ திருதராஷ்டிரர்‌ திரும்பி “விதுரா, 
பீமனை அழைத்துவந்துவிட்டாயா?” என்றார்‌. “அரசே, 
தாங்கள்‌ இங்கே வந்திருக்கும்‌ செய்தி அவர்களுக்குச்‌ 
சென்றிருக்காதென எண்ணுகிறேன்‌” என்றார்‌ விதுரர்‌. 
“செளனகரே!” என்று திருதராஷ்டிரர்‌ திரும்ப “முறைப்படி 
அறிவிக்கப்பட்டுள்ளது அரசே” என்றார்‌ செளனகர்‌. 
“படைப்பெருக்கின்‌ மறுபக்கம்‌ அவர்கள்‌ 
சென்றுவிட்டனர்‌. அவர்களால்‌ அதைக்கடந்து இப்பக்கம்‌ 
நோக்கமுடியவில்லை” என்றார்‌ விதுரர்‌. 


“எப்படியும்‌ சொல்லலாம்‌. நதிப்பெருக்கால்‌ 
கரைக்கமுடியாத பாறையைப்போல எஞ்சும்‌ உண்மை 
ஒன்றே” என்றார்‌ கணிகர்‌. “இது பாண்டவர்களின்‌ நாடு. 
யாதவர்களின்‌ அரசு. கெளரவர்கள்‌ அதன்‌ 
இரண்டாம்நிலை குடிகள்‌ மட்டுமே.” விதுரர்‌ 
கடும்சினத்தால்‌ உடல்நடுங்க கணிகரை நோக்கி 
தன்னையறியாது ஒரு காலடி எடுத்துவைத்தார்‌. சிறிய 
பெருச்சாளிக்‌ கண்கள்‌ கொண்ட இரண்டாக ஒடிந்து 
விட்டதுபோல கூன்‌ கொண்ட கரிய மனிதர்‌. காய்ந்தபுல்‌ 
போல மெல்லிய மயிர்ப்பூச்சு கொண்ட உருளைமுகத்தில்‌ 
பெரிய த தெரிய புன்னகைத்து “உலகியல்‌ 
கணக்குகள்மீதுதான்‌ எப்போதும்‌ சூரியன்‌ விடிகிறது. 
காவியங்கள்மீது அல்ல” என்றார்‌. 


திருதராஷ்டிரர்‌ மெல்லிய கனத்தகுரலில்‌ “என்‌ ரதத்தை 
வரச்சொல்‌” என்றார்‌. சகுனியின்‌ கண்கள்‌ ஒருகணம்‌ 
விதுரரை வந்து தொட்டுச்சென்றன. சகுனி 
திருதராஷ்டிரரை அணுகி மெல்லியகுரலில்‌ ஏதோ 
பேசியபடி முன்னால்‌ செல்ல விதுரர்‌ கால்களை 
பெயர்க்கமுடியாதவர்‌ போல நின்றார்‌. பின்னர்‌ 
விழிகளைத்‌ திருப்பியபோது செளனகரின்‌ வருத்தம்‌ 
தோய்ந்த புன்னகையைக்‌ கண்டார்‌. 


வெண்முரசு விவாதங்கள்‌ 

விதுரர்‌ தருமனின்‌ அரண்மனைக்கூடத்தில்‌ 
நிலைகொள்ளாமல்‌ அமர்ந்திருந்தார்‌. பீடத்தில்‌ 
அமர்ந்திருக்க முடியாமல்‌ எழுந்து சாளரம்‌ வழியாக 
வெளியே நோக்கினார்‌. அங்கே தெரிந்த சோலையில்‌ 
ஒருகணமும்‌ சிந்தை நிலைக்கவில்லை. மீண்டும்‌ வந்து 
அமர்ந்துகொண்டார்‌. தருமனின்‌ அணுக்கச்சேவகன்‌ 
விசுத்தன்‌ வாயிலருகே அவரை நோக்கியவண்ணம்‌ 
தவித்தபடி நின்றிருந்தான்‌. விதுரர்‌ சித்தம்‌ குவியாத 
கண்களால்‌ அவனை சிலகணங்கள்‌ நோக்கி 
சொல்லெழாமல்‌ உதடுகளை அசைத்தபின்‌ அவனுடைய 
அசைவைக்கண்டு விழித்தவர்‌ போல உயிர்கொண்டு 
“என்னதான்‌ செய்கிறார்கள்‌?” என்றார்‌. 


“அன்னையும்‌ மைந்தரும்‌ 
நகையாடிக்கொண்டிருக்கின்றனர்‌ அமைச்சரே” என்றான்‌ 
விசுத்தன்‌. “இப்போதுதான்‌ அங்கிருந்த சேடியிடம்‌ என்‌ 
வேலையாள்‌ கேட்டுவந்தான்‌. 
அந்தப்புரத்துப்பெண்களுக்கெல்லாம்‌ யாதவ அரசி 
பரிசில்கள்‌ வழங்குகிறார்‌. அவற்றை பட்டத்து இளவரசரே 
தன்‌ கையால்‌ அளிக்கிறார்‌. அந்தப்புரமெங்கும்‌ 
கொண்டாட்டம்‌ நிறைந்திருக்கிறது.” விசுத்தன்‌ 
புன்னகைத்து “பெண்களின்‌ பேராசை அல்லவா? 
அளிக்கும்‌ கை சலிக்குமே ஒழிய அடையும்‌ கைகள்‌ 
சலிப்பதில்லை.” 


விதுரர்‌ சற்று திகைத்து “படையெடுப்புச்‌ செல்வத்தில்‌ 
இருந்தா அப்பரிசில்களை வழங்குகிறார்‌?” என்றார்‌. “ஆம்‌, 
யாதவ அரசிக்கு எப்போதுமே தனிக்‌ கருவூலம்‌ என ஏதும்‌ 
இருந்ததில்லை. அவர்‌ எவருக்கும்‌ பெரிய பரிசுகளை 
வழங்குவதில்லை என்பது சற்று கேலியாகவே 
அரண்மனையில்‌ பேசப்படுவதுண்டு.” விசுத்தன்‌ குரல்‌ 
தாழ்த்தி “அதை ஈடு செய்கிறார்கள்‌ போலும்‌” என்றான்‌. 


“நான்‌ காத்திருப்பதை சொன்னாய்‌ அல்லவா?” என்றார்‌ 
விதுரர்‌. “முன்னரே சொல்லிவிட்டேன்‌ அமைச்சரே... இதோ 
வந்துகொண்டிருக்கிறேன்‌ என்று பட்டத்து இளவரசர்‌ 
சொன்னார்‌. சொல்லி மூன்றுநாழிகை ஆகிறது.” விதுரர்‌ 
பொறுமையிழந்து தலையை அசைத்தபின்‌ “மீண்டும்‌ 
சென்று தருமனிடம்‌ சொல்‌. உடனே நானும்‌ அவர்களும்‌ 


சேர்ந்துசென்று திருதராஷ்டிர மாமன்னரைப்‌ 
பார்க்கவேண்டும்‌ என்று. ஏற்கெனவே தருமன்‌ 
முறைமீறிவிட்டான்‌. பிந்துவதென்பது மேலும்‌ இடர்களை 
அளிக்கும்‌” என்றார்‌. 


விசுத்தன்‌ தலைவணங்கி “அந்தப்புரத்திற்குள்‌ பிற 
ண்கள்‌ நுழைய முடியாது அமைச்சரே. நான்‌ 
இச்செய்தியை அரசியின்‌ சேடியிடம்‌ சொல்லித்தான்‌ 
அனுப்பவேண்டும்‌. எளிய பெண்களிடம்‌ 
அரசச்செய்திகளைச்‌ சொல்வது நகர்நடுவே முரசறைவது 
போன்றது” என்றான்‌. “நான்‌ ஓர்‌ ஓலையை 
கொடுத்தனுப்பலாமா என்று எண்ணினேன்‌. ஆனால்‌ 
அவை நடுவே ஓலை செல்வதும்‌ அனைவரும்‌ 
பார்ப்பதற்கிடமாகும்‌. அலர்‌ எழும்‌.” 


விதுரர்‌ அவரது இயல்பை மீறி “வேறு என்னதான்‌ 
செய்வது?” என்று கூவி விட்டார்‌. “இடிந்து 
சரிந்துகொண்டிருக்கிறது... தெரிகிறதா? அனைத்தும்‌ 
இடிந்து சரிந்துகொண்டிருக்கிறது... அடித்தளத்தில்‌ முதல்‌ 
விரிசல்‌ விழுந்துவிட்டது.” அவர்‌ சினத்துடன்‌ மூச்சிரைக்க 
விசுத்தன்‌ அவரை நோக்கி வியந்த விழிகளுடன்‌ 
நின்றான்‌. “ஏதாவது செய்‌ போ... எப்படியாவது 
அவர்களை உடனே கூட்டி வா!” விசுத்தன்‌ “நான்‌ சேடியை 
இளவரசர்களில்‌ ஒருவரை வெளியே அழைத்துவரச்‌ 
சொல்கிறேன்‌... ஏதேனும்‌ பொய்யை சொல்கிறேன்‌...” 
என்றபின்‌ வெளியே ஓடினான்‌. 


விதுரர்‌ கூடத்திற்குள்‌ முன்னும்‌ பின்னும்‌ மூச்சிரைக்க 
நடந்துகொண்டிருந்தார்‌. வாயில்‌ அருகே காலடியோசை 
கேட்டதும்‌ திரும்பிப்பார்த்தார்‌. வந்தது தருமன்‌ அல்ல, 
தன்‌ துணையமைச்சர்களில்‌ அண்மையானவனாகிய 
கனகன்‌ என்று கண்டு சினத்துடன்‌ அவனை நோக்கிச்‌ 
சென்று “என்ன?” என்று உரக்கக்‌ கூவினார்‌. 


கனகன்‌ அந்தச்சினத்திற்கான பின்புலம்‌ புரியாமல்‌ 
“அரசவை கூடியிருக்கிறது. மாமன்னர்‌ பீடம்‌ 
கொண்டிருக்கிறார்‌. அவர்கள்‌ இளவரசர்களை 
எதிர்நோக்கியிருக்கிறார்கள்‌” என்றான்‌. “இளவரசர்கள்‌ 
இறந்துவிட்டார்கள்‌... ஒழிந்துவிட்டார்கள்‌... புரிகிறதா? 
அவர்கள்‌ இனி இல்லை!” என்று விதுரர்‌ கைகளை 
ஆட்டியபடி கூவினார்‌. கனகன்‌ திகைத்து வாய்திறந்தான்‌. 


பின்னர்‌ நிலை மீண்டு மூச்சை அடக்கியபடி “அங்கே 
கணிகர்‌ இருக்கிறாரா?” என்றார்‌. “ஆம்‌ அமைச்சரே, 
கணிகர்தான்‌ அரசரிடம்‌ பேசிக்கொண்டிருக்கிறார்‌.” 


விதுரர்‌ மீண்டும்‌ கொந்தளித்து “ஒரு வீரனை அழைத்து 
அவனை வெளியே இழுத்து வந்து வெட்டி வீழ்த்தச்‌ 
சொல்‌” என்றார்‌. கனகன்‌ வெற்றுவிழிகளுடன்‌ நோக்கி 
நின்றான்‌. 


விதுரர்‌ மெல்லமெல்ல தன்னை அடக்கி “அவனை 
எவ்வண்ணமேனும்‌ வெளியே இழுக்கமுடியுமா? அவன்‌ 
அரசரிடம்‌ பேசமுடியாமல்‌ தடுக்கமுடியுமா?” என்றார்‌. 
“அவர்‌ கதைகளைத்தான்‌ சொல்லிக்கொண்டிருக்கிறார்‌. 
நகைச்சுவைக்ககைகள்‌” என்றான்‌ கனகன்‌. “மூடா... 
அவன்‌ விரிசலில்‌ ஆப்பு ஏற்றிக்கொண்டிருக்கிறான்‌” 
என்றார்‌ விதுரர்‌. 


கனகன்‌ புரிந்துகொண்டு “ஆனால்‌ சகுனி அவர்‌ 
சொல்வதை ஒப்புக்கொள்ளாமல்‌...” என்று சொல்லவும்‌ 
விதுரர்‌ மீண்டும்‌ சினம்‌ கொண்டு “அது நாடகம்‌... அவன்‌ 
சொற்களை அரசரே ஆதரித்து வாதாடச்செய்கிறார்‌ 
சகுனி...” என்றார்‌. “மூடன்‌... நானே மூடன்‌. அரசரை 
நேராக படுக்கையறைக்கு அனுப்பியிருக்கவேண்டும்‌... 
இந்த மூடர்களை உடனே அழைத்துச்செல்லலாம்‌ என 
எண்ணினேன்‌.” 


பலகாத தூரம்‌ ஓடிக்‌ களைத்தவர்‌ போல விதுரர்‌ சென்று 
தன்‌ பீடத்தில்‌ அமர்ந்து தலையை கைகளால்‌ 
தாங்கிக்கொண்டு குனிந்து அமர்ந்தார்‌. அவரது விலா 
அசைந்துகொண்டிருந்தது. கனகன்‌ மெல்லிய குரலில்‌ 
“ஒன்று செய்யலாம்‌. சகுனியின்‌ அரண்மனையை 
தீவைத்தபின்‌ சென்று அச்செய்தியை சொல்லமுடியும்‌...” 
என்றான்‌. 


விதுரரின்‌ விழிகள்‌ ஒருகணம்‌ விரிந்தன. “ஆம்‌...” 
என்றபின்‌ உடனே “தேவையில்லை. அதை கிய்குளு என்று 
சொல்லிவிடுவான்‌ கணிகன்‌. அவனுக்கு அனைத்து 
வித்தைகளும்‌ தெரியும்‌. இது பாண்டவர்களின்‌ 
முதல்வெற்றி...” என்றார்‌. “வேறுவழியில்லை. அவன்‌ 
ஏற்றவேண்டிய விஷத்தை ஏற்றட்டும்‌. ஏதேனும்‌ 
முறிமருந்து உள்ளதா என்று பார்ப்போம்‌... அது ஒன்றே 
நாம்‌ செய்யக்கூடுவது...” தலையை அசைத்து “ஊழின்‌ 
பெருவெள்ளம்‌... நாம்‌ அதனெதிரே துழாவுகிறோமா 
என்ன?” என்றார்‌. 


விசுத்தன்‌ உள்ளே வந்து சுவர்‌ ஓரமாக நின்றான்‌. 
“என்ன?” என்றார்‌ விதுரர்‌. “இளையவர்‌ நகுலனை 
வெளியே அழைத்துவந்தேன்‌. அவரிடம்‌ அனைத்தையும்‌ 
சொன்னேன்‌. அவர்‌ புரிந்துகொண்டார்‌. அவர்‌ உள்ளே 


சென்று தருமரிடம்‌ சொன்னதாக என்னிடம்‌ மீண்டு வந்து 
சொன்னார்‌. தருமர்‌ அதை யாதவ அரசியிடம்‌ 
சொன்னபோது யாதவ அரசி சினத்துடன்‌ 
கடிந்துகொண்டாராம்‌... தருமர்‌ அடங்கிவிட்டார்‌.” 


விதுரர்‌ பெருமூச்சுடன்‌ “இன்னும்‌ நேரமாகுமா என்ன?” 
என்றார்‌. “ஆம்‌ அமைச்சரே. இப்போது நகரின்‌ அனைத்து 
விறலியரும்‌ சூதர்களும்‌ அந்தப்புரம்‌ நோக்கி 
சென்றுகொண்டிருக்கிறார்கள்‌. அந்தப்புரத்தின்‌ 
வெளிமுகப்பில்‌ அரசி அமர்ந்துகொள்வதற்காக 
செளவீரத்தில்‌ இருந்து கொண்டுவந்த மயிலிருக்கையை 
போட்டிருக்கிறார்கள்‌. பெருங்கொடை நிகழப்போகிறது 
என்ற செய்தி பரவிவிட்டது. நகரம்‌ முழுக்க அச்செய்தி 
இன்னும்‌ சற்று நேரத்தில்‌ சென்றுவிடும்‌. இனி 
பெருங்கொடை நிகழாமலிருக்க முடியாது. இன்று 
மாலைவரை அங்கிருந்து அரசியும்‌ இளவரசர்களும்‌ 
எழவும்‌ முடியாது...” 


கனகன்‌ “செளவீரனின்‌ அரசியின்‌ இருக்கை அல்லவா 
அது... அது படையெடுப்புச்செல்வம்‌. அது இன்னும்‌ 
பேரரசருக்கு காட்டப்படவில்லை” என்றான்‌. “வாயை 
மூடு” என களைத்த குரலில்‌ சொன்னபின்‌ விதுரர்‌ “நான்‌ 
என்‌ அமைச்சுக்குச்‌ செல்கிறேன்‌. இளவரசர்கள்‌ 
எழுந்ததும்‌ என்னை வந்து பார்க்கச்‌ சொல்லுங்கள்‌” 
என்றபின்‌ சால்வையை சுழற்றிப்போட்டபடி நடந்தார்‌. 
கனகன்‌ திரும்பி விசுத்தனை நோக்கியபின்‌ அவருக்குப்‌ 
பின்னால்‌ சென்றான்‌. 


தன்‌ அறைக்குச்‌ சென்றதும்‌ விதுரர்‌ சற்று நேரம்‌ 
சுவடிகளை கைகளால்‌ அளைந்துகொண்டிருந்தார்‌. 
பின்னர்‌ வியாசரின்‌ காவியச்சுவம ஒன்றை 
எடுத்துக்கொண்டு அதை வாசிக்கத்‌ தொடங்கினார்‌. 
வாசிக்க வாசிக்க அவர்‌ முகத்தின்‌ இறுகிய தசைகள்‌ 
மெல்ல நெகிழ்ந்தன. தோள்கள்‌ தொய்ந்தன. உடல்‌ 
பீடத்தில்‌ நன்கமைந்தது. மூச்சு சீரடைந்தது. 

அது புரூரவசுக்கும்‌ ஊர்வசிக்குமான காதலைப்பற்றிய 
ஊர்வசீயம்‌ என்னும்‌ காவியம்‌ என்று கனகன்‌ கண்டான்‌. 
அவன்‌ அவர்‌ அருகிலேயே சற்று நேரம்‌ நின்றான்‌. பின்னர்‌ 
ஓசையில்லாமல்‌ வெளியே சென்று அரச சபையை 
அடைந்தான்‌. 

ஓவியம்‌: ஷண்முகவேல்‌ 


அரசரின்‌ முதுசேவகரான விப்ரர்‌ புஷ்பகோஷ்டத்திற்கு 
வெளியே தன்‌ பீடத்தில்‌ அமர்ந்திருந்தார்‌. அவரது 
ணைக்குட்பட்ட பிற சேவகர்கள்‌ அவருக்கு 
செய்திகளை சொல்லிக்கொண்மருந்தனர்‌. விப்ரர்‌ 
அவனைக்‌ கண்டதும்‌ புருவத்தைச்‌ சுழித்து 
“இளவரசர்கள்‌ எப்போது வருகிறார்கள்‌?” என்றார்‌. 


“அங்கே யாதவ அரசியின்‌ அந்தப்புரத்தில்‌...” என்று 
கனகன்‌ பேசத்தொடங்க “அதை நான்‌ நன்கறிவேன்‌. 
செளவீரநாட்டின்‌ கருவூலத்தை அரசி அள்ளிக்‌ 
கொடுத்துக்கொண்டிருக்கிறார்கள்‌. கனகரே, அது 
யாதவக்கருவூலம்‌ அல்ல. இன்னும்கூட இந்நாட்டுக்கு 
திருதராஷ்டிரரே அரசர்‌. அவரது கருவூலம்‌ 
அஸ்தினபுரிக்கு உரியது” என்றார்‌. 


விப்ரரின்‌ சொற்களை திருதராஷ்டிரரின்‌ சொற்களாகவே 
கொள்ளவேண்டும்‌ என்பது அஸ்தினபுரியில்‌ 
நிலைபெற்றுவிட்ட புரிதல்‌. அறுபதாண்டுகாலமாக 
ஒவ்வொருநாளும்‌ இணைந்தே இருந்து விப்ரர்‌ 
திருதராஷ்டிரராகவே மாறிவிட்டிருந்தார்‌. அவரை 
தொலைவிலிருந்து நோக்கினால்‌ அவர்‌ பார்வையற்றவர்‌ 
என்று தோன்றும்‌. அவர்‌ எவர்‌ விழிகளையும்‌ நோக்கி 
பேசுவதில்லை. பேசும்போது தலையை இடப்பக்கமாகத்‌ 
திருப்பி மெல்ல சுழற்றிக்கொள்வதும்‌ திருதராஷ்டிரரைப்‌ 
போலவே. 


கனகன்‌ என்ன சொல்வதென்று தெரியாமல்‌ நின்றான்‌. 
“விதுரர்‌ இங்கு வந்திருக்கலாம்‌... அவருக்கும்‌ 
அந்தப்புரமே பெரிதென்று படுகிறதா?” என்றார்‌ விப்ரர்‌. 
“அவர்‌ சில அலுவல்களை...” என்று 
சொல்லத்தொடங்கியவனைத்‌ தடுத்து “அவர்‌ 
யாதவர்களுக்குரிய தனிக்கருவூலத்தை 
ஒழுங்குசெய்கிறார்‌... அதுதான்‌. நான்‌ அறிவேன்‌” என்றார்‌ 
விப்ரர்‌. கனகன்‌ “நான்‌ அரசவைக்குச்‌ செல்கிறேன்‌ 
விப்ரரே. நானறிந்ததை சொல்லிவிட்டேன்‌” என்றபின்‌ 
உள்ளே சென்றான்‌. அவனுக்குள்‌ அச்சம்‌ மெல்லமெல்ல 
ஏறிக்கொண்டிருந்தது. உள்ளே செல்லும்போது கால்கள்‌ 
எடைகொண்டன. 


திருதராஷ்டிரர்‌ அரசுகூடத்தில்‌ கணிகரின்‌ 
பேச்சைக்கேட்டுக்கொண்டு பீடத்தில்‌ வலப்பக்கம்‌ 
சாய்ந்தவராக அமர்ந்திருந்தார்‌. அவர்‌ தலைக்குமேல்‌ 
பட்டுவிசிறி அசைந்துகொண்டிருக்க அதன்‌ நிழல்‌ 
முகத்தில்‌ அலையழடித்தது. சகுனி 
நகைத்துக்கொண்டிருந்தார்‌. கணிகர்‌ அரசர்‌ முன்‌ 


சிறியபீடத்தில்‌ அமர்ந்து மின்னும்‌ சிறிய கண்களால்‌ 
நோக்கி தலையை இருபக்கமும்‌ திருப்பித்திருப்பி 
பேசிக்கொண்டிருந்தார்‌. 


“கானகத்தில்‌ வேட்டையாடும்‌ செந்நாய்களிடம்‌ 
இருக்கிறது அந்த அரசநீதி அரசே. அங்கே தலைவனாக 
இருக்கும்‌ செந்நாயின்‌ உடலே அந்தக்‌ கூட்டத்தின்‌ 
உடலாகும்‌. அதன்‌ எண்ணமே அந்தக்கூட்டத்தின்‌ 
எண்ணமாகும்‌. அது சிந்தனைசெய்தால்‌ மட்டும்போதும்‌. 
முடிவெடுத்தால்‌ மட்டும்‌ போதும்‌. அதன்‌ உடலே 
செய்தியாகும்‌. அந்தக்கூட்டம்‌ அதன்‌ உடலின்‌ பேருருவத்‌ 
தோற்றம்‌ மட்டுமே. ஆகவே அது ஆயிரம்‌ வாய்களும்‌ 
மூக்குகளும்‌ கொண்டதாகிறது. ஈராயிரம்‌ விழிகளும்‌ 
நாலாயிரம்‌ கால்களும்‌ அமைகின்றன. அந்த ஒற்றைப்‌ 
பெருவிலங்கின்‌ முன்‌ மதவேழம்‌ அஞ்சியோடும்‌.” அவர்‌ 
ஒரு குறிப்பிட்ட வகையில்‌ வாயை உறிஞ்சும்‌ வழக்கம்‌ 
கொண்டிருந்தார்‌. “அரசனும்‌ அத்தகையவனே. அந்த 
வகையிலேதான்‌ மாவீரனாகிய கார்த்தவீரியன்‌ ஆயிரம்‌ 
கரங்கள்‌ கொண்டவன்‌ என்று சொல்கின்றன 
புராணங்கள்‌.” 


“ஒரு செவி பிறிதைக்‌ கேட்டால்‌, ஒருகரம்‌ மாறுபட்டால்‌, 
ஒரு கால்‌ இடறினால்‌ அந்த விராடவடிவச்‌ செந்நாய்‌ 
உதிரிகளின்‌ கூட்டமாக ஆகிவிடுகிறதென்பதை 
எண்ணிக்கொள்ளுங்கள்‌. ஒற்றைச்செந்நாய்களின்‌ 
பெருங்கூட்டத்தை வெல்ல ஒரு புலியே போதும்‌. 
செந்நாய்களை வெல்ல விழையும்‌ சிம்மம்‌ அதன்‌ 
ஒருமையை அழிக்கவே முயலும்‌. வெவ்வேறு 
திசைகளிலிருந்து முழங்குவதுபோல எதிரொலி எழும்படி 
கர்ஜனை செய்யும்‌...” கணிகர்‌ வாயை உறிஞ்சி “ஆகவே 
அரசன்‌ எதிர்க்குரல்களையே முதல்‌ எதிரியாகக்‌ 
கருதவேண்டுமென்று சொல்கிறது சாங்கிய அரசநூல்‌” 
என்றார்‌. 


“பெரிய முரண்பாடுகள்‌ மிகமிக மென்மையாகவே 
வெளிப்படும்‌. நடத்தைகளில்‌. சொற்களில்‌. பலசமயம்‌ 
எளிய உடலசைவுகளில்‌. ஏனென்றால்‌ பெரிய 
முரண்பாடுகளை முரண்படுபவர்களே அஞ்சுகிறார்கள்‌. 
அவற்றை முழுமையாக மறைத்துக்கொள்ள 
முயல்வார்கள்‌. நாம்‌ காண்பது அனைத்து திரைகளையும்‌ 
கடந்து வரும்‌ மெல்லிய அசைவை மட்டுமே.” 
திருதராஷ்டிரர்‌ பெருமூச்சுடன்‌ தன்‌ பெரிய கைகளை 
மெல்ல உரசிக்கொண்டு அசைந்து அமர்ந்தார்‌. 


“அரசே, சாங்கிய ராஷ்டிரதர்ம சூத்திரம்‌ வகுத்துள்ளதன்‌ 


சாரத்தைச்‌ சொல்கிறேன்‌. அரசு என்பதை இரு 
கோணத்தில்‌ பார்க்கலாம்‌. அரசவீதியில்‌ நின்று 
அரண்மனையை நோக்குவது ஒருகோணம்‌. 
அரண்மனைக்குள்‌ இருந்துகொண்டு நோக்குவது 
இன்னொரு கோணம்‌” கணிகர்‌ சொன்னார்‌. 


“முதல்கோணத்திலேயே அறம்‌ என்பது முதன்மையாகப்‌ 
பேசப்படுகிறது. ஓர்‌ அரசு அமைவதும்‌ நீடிப்பதும்‌ 
அறத்தின்பொருட்டே என்று நூல்களும்‌ சூதர்களும்‌ 
நிமித்திகர்களும்‌ குலமூதாதையரும்‌ 
சொல்லிக்கொண்டிருக்கிறார்கள்‌. அறத்தின்‌ வழியில்‌ 
அது செயல்படுகிறது என்றும்‌ அறத்தை 
நிறுவிக்கொண்டிருக்கிறது என்றும்‌ கற்பிக்கிறார்கள்‌. 
அதை மக்கள்‌ நம்பியாகவேண்டும்‌. நம்பாவிட்டால்‌ அரசு 
நீடிக்கமுடியாது. அதை நிலைநிறுத்த அரசன்‌ தன்‌ 
கருவூலத்தைச்‌ செலவிட்டுக்கொண்டே 
இருந்தாகவேண்டும்‌.” 


“அது பொய்யல்ல அரசே. அதுவும்‌ உண்மை. ஆனால்‌ 
அது எல்லைக்குட்பட்ட உண்மை. சிறிய நலங்களை 
அளிக்கும்‌ உண்மை. பேருண்மை அரண்மனையில்‌ 
இருப்பவர்‌ அறிவது. அரசு என்பது முழுக்கமுழுக்க 
படைக்கலங்களால்‌ உருவாக்கி நிலைநிறுத்தப்படுவதே. 
அரசநீதி என்பது தண்டநீதியே என்று அறிந்த மன்னனே 
நாட்டை ஆள்கிறான்‌. அவனே உண்மையில்‌ ஒரு நாட்டில்‌ 
அறத்தையும்‌ வாழச்செய்கிறான்‌” என்றார்‌ கணிகர்‌. “நூறு 
வரிகளில்‌ அரசநீதியை வகுத்துரைக்கிறது சாங்கியநூல்‌. 
அதைச்‌ சொல்கிறேன்‌.” 


அரசன்‌ படைக்கலத்தால்‌ சூழப்பட்டிருக்கவேண்டும்‌. 
தண்டிப்பவனாக இருக்கவேண்டும்‌. அவனை எவரும்‌ 
நெருங்கலாகாது, அவனே பிறரை நெருங்கவேண்டும்‌. 
அரசனின்‌ பிழைகள்‌ பிறர்‌ அறியக்கூடாது, அவை 
விவாதிக்கப்படக்கூடாது. அரசன்‌ உளவாளிகளை நேரில்‌ 
சந்திக்கவேண்டும்‌. உளவாளிகளை உளவறியவேண்டும்‌. 
பொய்சொன்ன உளவாளியை பிற உளவாளிகள்‌ அறிய 
கொன்றுவிடுதல்வேண்டும்‌. அரசனுக்கு 
நெருக்கமானவர்களாக வலிமை வாய்ந்தவர்கள்‌ 
இருக்கலாகாது. எளிய சேவகர்களுக்கே அந்த இடம்‌ 
அளிக்கப்படவேண்டும்‌. அரசனுக்கு நெருக்கமானவர்‌ 
என்று எவரும்‌ நெடுங்காலம்‌ நீடிக்கக்‌ கூடாது. 


அரசன்‌ தனிமையில்‌ எவரையும்‌ சந்திக்கக்‌ கூடாது. 
ஆனால்‌ அரசனின்‌ சொற்களுக்குச்‌ சான்றுகள்‌ இருக்கக்‌ 
கூடாது. அரசனின்‌ அனைத்துச்‌ சொற்களும்‌ வாளால்‌ 


எழுதப்பட்டவையே. அரசன்‌ சொற்கள்‌ அரசனாலேயே 
மாற்றப்படவேண்டும்‌. அரசாணைகளில்‌ காலம்‌ கடந்து 
நிற்கப்படவேண்டியவை மட்டுமே எழுத்தில்‌ 
அளிக்கப்படவேண்டும்‌. பிற வாய்மொழியாகவே 
அளிக்கப்படவேண்டும்‌. அவை 
பிழையாகப்போகுமென்றால்‌ அவற்றின்‌ பொறுப்பு 
அரசனுக்கு வந்துவிடலாகாது. அரசனின்‌ சொற்களுக்கு 
விளக்கமளிக்க எவருக்கும்‌ உரிமையளிக்கப்படலாகாது. 
ஓலைகளில்‌ முதன்மைச்செய்திகளை அனுப்பலாகாது. 
அவை முகமறிந்து விளக்கக்‌ கூடிய அறிஞரிடமே 
சொல்லி அனுப்பப்படவேண்டும்‌. ஆனால்‌ எச்செய்தியும்‌ 
ஒருவரிடம்‌ முழுமையாக சொல்லி அனுப்பப்படலாகாது. 


அரசனின்‌ எண்ணம்‌ என்ன என்பது முதலிலேயே 
வெளிப்பட்டுவிடக்கூடாது. அரசன்‌ விவாதங்களில்‌ 
எப்போதும்‌ கேட்பவனாக மட்டுமே இருக்கவேண்டும்‌. 
அரசனின்‌ கருத்தை இன்னொருவரே அவையில்‌ 
சொல்லவேண்டும்‌. அவற்றை எதிர்ப்பவர்களை அரசன்‌ 
அடையாளம்‌ கண்டுகொள்ளவேண்டும்‌. அரச மன்றில்‌ 
எல்லா தரப்பும்‌ சொல்லப்படவேண்டும்‌. ஒருதரப்புக்காக 
நெடுந்தூரம்‌ வாதிடுபவனை 
குறித்துக்கொள்ளவேண்டும்‌. அரச மன்றில்‌ 
குழுசேர்பவர்கள்‌ களைகள்‌. அரசன்‌ மன்றில்‌ தன்‌ இறுதி 
முடிவை அறிவிக்கலாகாது. அரசன்‌ ஒருபோதும்‌ தன்‌ 
முடிவுக்கு காரணங்கள்‌ சொல்லலாகாது. அரசன்‌ 
வாதிடலாகாது. 


அரசன்‌ தன்னிடம்‌ முகமன்‌ சொல்பவர்களை 
ஊக்குவிக்கவேண்டும்‌. முகமன்‌ அரசனின்‌ அதிகாரத்தை 
உறுதிப்படுத்தும்‌. முகமன்‌ சொல்பவர்களை ஒருபோதும்‌ 
நம்பக்கூடாது. அரசன்‌ தன்னைக்‌ கண்டிப்பவர்களை 
அவையில்‌ பேச ஒப்பக்கூடாது. அரசனுக்கு அவனுக்குக்‌ 
கீழானவர்கள்‌ அவையில்‌ அறிவுரை சொல்லக்கூடாது. 
அவ்வாறு சொன்ன உறவினரோ நிகர்மன்னரோ அந்த 
அவையிலேயே சிறிய அளவில்‌ அவமதிக்கவும்‌ 
பட்டாகவேண்டும்‌. தன்‌ நெறிமீது நம்பிக்கை உள்ளவன்‌ 
ஆணவம்‌ கொண்டிருப்பான்‌. அந்த ஆணவத்தை 
பாராட்டி அரசன்‌ பயன்படுத்திக்கொள்ளமுடியும்‌. 
நெறிமீது ஊன்றியவனை அவமதித்து எதிரியாக்கக்‌ 
கூடாது. 


அரசன்‌ எதிரிகள்‌ உருவாவதற்கான வாய்ப்புகளைக்‌ 
கண்டடைந்து அவற்றையே அழித்துக்‌ 
கொண்டிருக்கவேண்டும்‌. நண்பர்களையும்‌ 
சீண்டிக்கொண்டே இருக்கவேண்டும்‌, நட்பே 


பகையாகக்கூடியது. அவர்கள்‌ எதிரிகளாகத்‌ 
தொடங்கியதுமே அழித்துவிடல்‌ வேண்டும்‌. நீறுபூத்த 
நெருப்பை விசிறிக்‌ கண்டுபிடிப்பதுதான்‌ அது. 
எதிரிகளின்‌ சிறிய எச்சத்தைக்கூட 
விட்டுவைக்கக்கூடாது. ஐயம்கொண்டு பின்‌ 
குற்றமற்றவன்‌ என்று ஒருவனை விட்டோமென்றால்‌ 
அவன்‌ குற்றம்‌ செய்பவனாகவே மாறுவான்‌ என்பது 
உறுதி. அவனை அழித்துவிடுவதே சிறந்தது. எதிரியிடம்‌ 
எக்காரணத்தாலும்‌ கருணை காட்டக்கூடாது. 
கருணைகாட்டப்பட்ட எதிரி அவமதிக்கப்பட்டவன்‌. 
தோற்கடிக்கப்பட்டவன்‌ ஒருபோதும்‌ நண்பனல்ல. சரண்‌ 
அடைந்தவன்‌ வன்மம்‌ கொண்டவன்‌. அவனை 
மறைமுகமாகக்‌ கொல்லவேண்டும்‌. 


காத்திருப்பவனே சிறந்த சூழ்ச்சியாளன்‌. குருடனாக 
நடிப்பவனைப்போல கூரிய பார்வையன்‌ 
வேறொருவனில்லை. செவிதிருப்பிக்கொண்டவன்‌ 
அனைத்தையும்‌ கேட்கிறான்‌. அணுக்கமாக 
இருப்பவர்களில்‌ ஒருவனேனும்‌ கசப்புகொண்டவனே. 
அவன்‌ காட்டிக்கொடுப்பவனாக மாறத்தக்கவன்‌. 
எதிரிகளை நமக்குக்‌ காட்டிக்கொடுக்கும்‌ அவர்களின்‌ 
மனிதர்களை வென்றபின்‌ அழித்துவிடவேண்டும்‌. 
எதிரிகளை எப்போதும்‌ அச்சத்தில்‌ 
வைத்திருக்கவேண்டும்‌. எதிரியிடம்‌ எப்போதும்‌ 
பேசிக்கொண்டும்‌ இருக்கவேண்டும்‌. எதிரிக்கும்‌ நமக்கும்‌ 
இடையே நம்பிக்கையான நடுநிலையாளர்கள்‌ 
எப்போதும்‌ தேவை. 


எதிரியின்‌ ஆற்றலின்‌ ஊற்றுக்கண்ணை அறியாமல்‌ 
தாக்கலாகாது. ஊற்றை அடைத்தபின்னரே பெருக்கை 
நிறுத்த முடியும்‌. உடனடியாக அழிக்கமுடியாத எதிரியை 
நண்பனாக்கி தோளிலேயே வைத்துக்கொள்ளவேண்டும்‌. 
எதிரிக்கு எதிரியை நண்பனாகக்‌ கருதவேண்டும்‌. முதல்‌ 
எதிரியை அழித்ததும்‌ இரண்டாம்‌ எதிரி 
அழிக்கப்பட்டாகவேண்டும்‌. எதிரியிடம்‌ மண உறவு 
கொள்வது சிறந்த தாற்காலிக அமைதியை உருவாக்கும்‌. 
எதிரியின்‌ மகள்‌ அரசனின்‌ முழுமையான அரசியாக 
ஒருபோதும்‌ ஆவதில்லை. 


அரசனின்‌ கீழ்‌ ஒவ்வொருவரின்‌ அதிகாரமும்‌ 
இன்னொருவரின்‌ அதிகாரத்தால்‌ 
சமன்செய்யப்பட்டிருக்கவேண்டும்‌. அதிகாரம்‌ மேலும்‌ 
அதிகாரத்தை நோக்கி மனிதர்களைத்‌ தள்ளக்கூடியது. 
ஒவ்வொரு முதியவரின்‌ கீழேயும்‌ நாளை அவரை 
இடநீக்கம்‌ செய்யக்கூடிய இளையோன்‌ ஒருவனை 


வளர்த்துவரவேண்டும்‌. அதிகாரத்தில்‌ இருந்த 
மூத்தவர்கள்‌ போலிப்பதவிகளில்‌ 

அமர்த்தப்படவேண்டும்‌. அவர்கள்‌ எதிரிகளிடம்‌ 
சிக்கிவிடக்கூடாது. முதன்மைப்பதவி வகித்தவர்களின்‌ 
மைந்தர்கள்‌ பதவிக்குச்‌ சிறந்தவர்கள்‌. அரசனால்‌ மட்டுமே 
தாங்கள்‌ வாழமுடியுமென நினைப்பவர்கள்‌ 
அரசனைச்சூழ்ந்திருக்கவேண்டும்‌. 


ஐயத்திற்கிடமின்றி தன்‌ வழித்தோன்றலை அரசன்‌ 
அறிவிக்கவேண்டும்‌. அந்த வழித்தோன்றலை தன்‌ 
வாழ்நாள்‌ வரை கட்டுப்படுத்தும்‌ ஆற்றலையும்‌ 
தன்னிடம்‌ வைத்திருக்கவேண்டும்‌. அரசு அறிவிப்புகளை 
அவ்வப்போது வெளியிட்டுக்கொண்டிருக்கவேண்டும்‌. 
விழாக்களை நடத்தவேண்டும்‌. மக்களின்‌ தெய்வங்களை 
அரசன்‌ வணங்கவேண்டும்‌. குலக்குழுத்தலைவர்களாக 
வல்லமையற்றவர்களை அமைக்கவேண்டும்‌. 
அவர்களை அரசன்‌ வணங்கவும்‌ வேண்டும்‌. மக்களின்‌ 
இக்கட்டுகளை மறக்கச்செய்பவை சிறிய போர்‌ 
வெற்றிகள்‌. அவற்றைத்‌ தொடர்ந்து 
அடைந்துகொண்டிருக்கவேண்டும்‌. 
உள்நாட்டுச்சிக்கல்களுக்கு எல்லைகளில்‌ போரைத்‌ 
தொடங்குவது சிறந்த தீர்வாகும்‌. 


அரசனுக்கு வெற்றி ஒன்றே பொருட்படுத்தத்‌ தக்கது. 
தோல்வி எத்தனை மகத்தானது எனினும்‌ 
வெறுக்கத்தக்கதே. அரசன்‌ ளும்போது மட்டுமே அரசன்‌. 
நாடிழந்தவன்‌ குடிமக்களைவிடக்‌ கீழானவன்‌. 
நாடுள்ளவனே அறம்‌ செய்யமுடியும்‌. எனவே நாட்டின்‌ 
பொருட்டு அறம்‌ மீறுதல்‌ அரசனுக்கு உகந்ததே. அரசனின்‌ 
புகழ்‌ என்பது அரசனால்‌ உருவாக்கப்படுவதேயாகும்‌. 


திருதராஷ்டிரர்‌ மீண்டும்‌ பெருமூச்சுவிட்டார்‌. கணிகர்‌ 
அரசே, அரசனின்‌ பிழைகள்‌ என்று நூறுபிழைகளை 


சாங்கிய அரசந்தி சொல்கிறது. அவற்றில்‌ ம 
முழுமையான நம்பிக்கையை எவர்‌ மீதே 
வைப்பதுதான்‌. அவ்வாறு நம்பிக்கை வைக்கும்‌ அரசன்‌ 
கருவுற்ற கோவேறு கழுதை போல தன்‌ இறப்பை 
தன்னுள்‌ சுமந்து வளர்க்கிறான்‌ என்கிறது” என்றபின்‌ 
தலைவணங்கினார்‌. 


சகுனியின்‌ கண்கள்‌ திரும்பி கனகனை நோக்கின. 
கனகன்‌ தலைவணங்க சகுனி “பாண்டவர்கள்‌ 
வந்துவிட்டனரா? உள்ளே வரச்சொல்‌...” என்றார்‌. அவர்‌ 
தன்‌ முகக்குறியை உணர்ந்தபின்னரே அவ்வாறு 
சொல்கிறார்‌ என்று அறிந்த கனகன்‌ அந்த 


நேரடித்தன்மையால்‌ நிலைகுலைந்து “இன்னும்‌ 
வரவில்லை... அங்கே அந்தப்புரத்தில்‌...” என்றான்‌. 
அச்சொல்லாட்சி பிழையாகிவிட்டது என்று உணர்ந்து 
அவன்‌ மேலே பேசுவதற்கு முன்னர்‌ “ஆம்‌, செளவீர 
மணிமுடியை யாதவ அரசி சூடினார்‌ என்று அறிந்தோம்‌. 
மணிமுடிசூடினால்‌ அதற்குரிய கொடைகளையும்‌ 
அளித்தாகவேண்டும்‌ அல்லவா?” என்றார்‌ சகுனி. கனகன்‌ 
பெருமூச்சுடன்‌ அமைதியானான்‌. 


“அரசே, பிரஹ்ஸ்பதியின்‌ நீதிசூக்தம்‌ ஒரு கதையைச்‌ 
சொல்கிறது. அதை இங்கே சொல்ல எனக்கு 
ஒப்பளிக்கவேண்டும்‌” என்ற பின்‌ கணிகர்‌ 
சொல்லலானார்‌. முன்னர்‌ காட்டில்‌ அறநூல்களை 
கற்றறிந்ததும்‌ அமைதியானது என்று பெயர்பெற்றதும்‌ 
வேட்டையாடி தன்‌ உணவை ஈட்டும்‌ திறனற்ற 
கோழையுமாகிய ஒரு நரி வாழ்ந்துவந்தது. அது 
தன்னுடன்‌ ஒரு விழியிழந்த புலியையும்‌ காலிழந்த 
செந்நாயையும்‌ கீரிப்பிள்ளையையும்‌ எலியையும்‌ 
சேர்த்துக்கொண்டது. அவை வேட்டையாடி 
உண்ணமுடியாதவையாக துயருற்றிருந்தன. நரி ஒரு 
சூழ்ச்சியைச்‌ செய்தது. அங்குள்ள மான்கூட்டங்களில்‌ 
கொழுத்து திரண்ட மான்‌ ஒன்று 
தூங்கிக்கொண்டிருக்கையில்‌ எலியை அனுப்பி அதன்‌ 
காலை கடித்து புண்ணாக்கும்படி சொன்னது. 


கால்புண்ணான மான்‌ விரைந்தோட முடியாமல்‌ 
நொண்டியபோது செந்நாய்‌ அதை மறித்துத்‌ துரத்தியது. 
கீரி அதை வழிமறித்து கண்ணற்ற புலியின்‌ அருகே 
கொண்டுசென்றது. புலி அதை அடித்துக்கொன்றது. 
“அனைவரும்‌ நீராடி வாருங்கள்‌. அதன்பின்‌ 
உணவுண்போம்‌. அதுவரை நான்‌ இதற்குக்‌ 
காவலிருக்கிறேன்‌. எலி நீராடும்‌ வழக்கமில்லாதது அது 
எனக்குத்‌ துணையிருக்கட்டும்‌' என்றது நரி. புலி முதலில்‌ 
நீராடி வந்து நரியிடம்‌ “நீ சென்று நீராடி வா, நாம்‌ 
உண்போம்‌” என்றது. நரி பெருமூச்சுவிட்டு 
“நீங்களில்லாதபோது ஒரு சிறிய விவாதம்‌ எழுந்தது 
என்றது. இந்த மானைக்‌ கொன்ற முதல்வேட்டையாளன்‌ 
நானே, எனவே இதன்‌ ஈரல்‌ எனக்குரியது என்று எலி 
சொல்கிறது. நான்‌ அதை ஏற்கவில்லை. இந்த 
மானைக்கொன்ற அரசர்‌ நீங்களே என்றேன்‌. எலி அதை 
ஏற்கமறுக்கிறது” என்றது. 

சினம்கொண்ட புலி உறுமியபடி ஒரே அடியில்‌ எலியைக்‌ 
கொன்று தின்றுவிட்டது. பின்னர்‌ “ஆம்‌, எலி சொல்வதே 
சரி. ஒரு சிற்றெலியைத்‌ துணைகொண்டு நான்‌ 


உணவுண்டால்‌ என்‌ குலத்திற்கு இழுக்கு. என்னால்‌ 
முடிந்தவேட்டையை ஆடுகிறேன்‌. இல்லையேல்‌ பட்டினி 
கிடந்து இறக்கிறேன்‌' என்று சொல்லி அகன்றுசென்றது. 
அதன்பின்‌ செந்நாய்‌ அங்கே வந்தது. நரி அதனிடம்‌ “புலி 
தன்‌ மனைவியை அழைத்துவருவதற்காகச்‌ 
சென்றிருக்கிறது. இருவருக்கும்‌ இந்த உணவு போதாது. 
எனவே செந்நாயையும்‌ உண்ணலாம்‌ என்று அது 
சொன்னதை நான்‌ கேட்டேன்‌” என்றது. செந்நாய்‌ அஞ்சி 
அக்கணமே ஓடி மறைந்தது. 


இறுதியாக கீரி குளித்துவிட்டு வந்தது. கீரியிடம்‌ நரி 
“இப்போது இவ்வுணவுக்கு நாமிருவர்‌ மட்டுமே 
போட்டியிடுகிறோம்‌. கானக முறைமைப்படி நாம்‌ 
ஒருவருக்கொருவர்‌ போரிடுவோம்‌. எவர்‌ 
வெல்கிறார்களோ அவருக்குரியது இவ்வுணவு' என்றது. 
கீரி திகைத்தபின்‌ “நரியுடன்‌ கீரி போரிடமுடியுமா என்ன? 
என்‌ உயிரை காத்துக்கொள்கிறேன்‌” என்று சொல்லி 
விரைந்தோடி மறைந்தது. நரி அந்த மானை பலநாட்கள்‌ 
வைத்திருந்து உண்டது.” கணிகர்‌ மெல்லிய குரலில்‌ 
சொல்லி நிறுத்திவிட்டு “கதைகள்‌ நினைக்கும்தோறும்‌ 
வளர்பவை அரசே” என்றார்‌. 


திருதராஷ்டிரர்‌ திரும்பி கனகனிடம்‌ “விதுரன்‌ 
எங்குள்ளான்‌?” என்றார்‌. “அவர்‌ தன்‌ சுவடியறையில்‌...” 
என்றான்‌ கனகன்‌. “நான்‌ ஆணையிட்டேன்‌ என்று 
அவனிடம்‌ சொல்‌. அவனும்‌ பாண்டவர்களும்‌ இப்போது 
இங்கே வந்தாகவேண்டும்‌” என்றார்‌ திருதராஷ்டிரர்‌. 
“ஆணை” என்று தலைவணங்கிவிட்டு கனகன்‌ வெளியே 
ஓடினான்‌. இடைநாழியைக்‌ கடந்து விதுரரின்‌ அறையை 
அடைந்தான்‌. விதுரர்‌ ஏட்டில்‌ மூழ்கி இருப்பதைக்‌ 
கண்டான்‌. அவர்‌ முகம்‌ மலர்ந்திருந்தது. சுவடியின்‌ 
சொற்களுக்கேற்ப அவரது உதடுகள்‌ 
அசைந்துகொண்டிருந்தன. காலடியோசை கேட்டு 
விழிதூக்கி “சொல்‌” என்றார்‌. “அரசரின்‌ ஆணை. 
பாண்டவர்களும்‌ தாங்களும்‌ உடனமயாக அவை 
அணையவேண்டும்‌” என்றான்‌ கனகன்‌. 


“இப்போது நான்‌ மட்டுமே செல்லமுடியும்‌” என்றார்‌ விதுரர்‌ 
மேலாடையை எடுத்தபடி. “ஆனால்‌...” என்று கனகன்‌ 
சொல்லத்தொடங்க “என்னசெய்வது? அவர்கள்‌ இப்போது 
இங்கில்லை. நான்‌ அனைத்தையும்‌ ஊழின்‌ ஆடலுக்கு 
விட்டுவிட்டேன்‌” என்றார்‌. அவர்‌ இடைநாழியில்‌ நடக்க 
பின்னால்‌ கனகன்‌ சென்றான்‌. “கணிகர்‌ சொன்ன 
ஒவ்வொரு சொல்லும்‌ ஒரு புலிக்குகைபோல 
உறுமுவதைக்‌ கேட்டேன்‌” என்றான்‌ கனகன்‌. “ஆம்‌, 


குறைவாகச்‌ சொல்லி கேட்பவரை மேலே 
சிந்தனைசெய்யவைப்பவன்‌ அவன்‌. அவ்வெண்ணங்கள்‌ 
கணிகர்‌ உருவாக்குபவை என்றறியாமல்‌ அவர்கள்‌ 
தங்கள்‌ எண்ணங்கள்‌ அவை என 
எண்ணிக்கொள்வார்கள்‌. தாங்கள்‌ அடைந்ததனாலேயே 
அவை சரியான எண்ணங்கள்‌ என்று நம்புவார்கள்‌” 
என்றார்‌ விதுரர்‌. 


இடைநாழியில்‌ அவர்கள்‌ செல்லும்போது கனகன்‌ 
“என்னசெய்வது அமைச்சரே?” என்றான்‌. “முதல்‌ விரிசல்‌ 
நிகழ்வது எப்போதும்‌ ஊழ்விளையாட்டு. சகுனி 
காத்திருந்தது அதற்காகவே. அங்கே அவர்கள்‌ 
வேரோடிவிட்டனர்‌. கரும்பாறையை பிளப்பதற்குள்‌ நாம்‌ 
நச்சுமரத்தை அழிக்கவேண்டும்‌... ஆனால்‌ இப்போது 
விரைவுகொண்டு பயனில்லை. அவன்‌ 
சொல்லவேண்டியதையெல்லாம்‌ சொல்லிவிட்டான்‌. அந்த 
உளக்கொதிப்பில்‌ அரசர்‌ இருக்கையில்‌ சென்று 
சந்திப்பதுகூட பிழையாகலாம்‌. அவர்‌ சென்று 
ஓய்வெடுக்கட்டும்‌. சற்று இசைகேட்டால்‌ யானை தன்‌ 
கட்டுக்குள்‌ மீண்டுவிடும்‌. அதன்‌ மத்தகம்‌ குளிர்ந்துவிடும்‌. 
அதன்பின்‌ நாம்‌ அதை அணுகுவது நலம்‌ என்று 
எண்ணுகிறேன்‌.” 


“அரசரின்‌ பெருந்தன்மையும்‌ கருணையும்‌...” என்று 
கனகன்‌ பேசத்தொடங்க “ஆம்‌, அதுவே இன்று நமக்கு 
பெரும்‌ எதிரி. பால்‌ எளிதில்‌ திரிந்து விஷமாகும்‌ என்பது 
இயற்கையின்‌ நெறி” என்றார்‌ விதுரர்‌. பெருமூச்சுடன்‌ “நீ 
சென்று பாண்டவர்களிடம்‌ சொல்‌, நல்லநேரம்‌ 
கடந்துவிட்டது என்று. அவர்கள்‌ தங்கள்‌ 
அரண்மனைகளுக்குச்‌ சென்று நீராடி ஓய்வெடுக்கட்டும்‌. 
அரசர்‌ மாலையில்‌ இசைக்கூடத்தில்‌ இருக்கையில்‌ 
முறைப்படி ஆடையணிந்து அவர்கள்‌ அரசரைக்‌ 
காணவரட்டும்‌. அப்போது நானும்‌ அங்கிருப்பேன்‌” 
என்றார்‌. “இப்போது அவர்கள்‌ வரவேண்டியதில்லையா?” 
என்றான்‌ கனகன்‌. “வரலாகாது” என்றார்‌ விதுரர்‌. 


வெண்முரசு விவாதங்கள்‌ 

விதுரர்‌ புஷ்பகோஷ்டத்தை அடைந்ததும்‌ விப்ரர்‌ எழுந்து 
வந்து “அமைச்சரே, அரசர்‌ தங்களை பலமுறை 
கேட்டுவிட்டார்‌. சினம்கொண்டிருக்கிறார்‌” என்றார்‌. “ஆம்‌, 
அறிவேன்‌” என்றார்‌ விதுரர்‌. “அவரிடம்‌ என்ன 
சொல்லப்பட்டிருக்கிறது என நான்‌ அறியேன்‌. ஆனால்‌ 
பாண்டவர்கள்‌ தனக்கு அவமதிப்பை அளித்துவிட்டனர்‌ 
என்று எண்ணுகிறார்‌. அந்த எண்னத்தை விலக்குங்கள்‌” 
என்று விப்ரர்‌ சொல்லிக்‌ கொண்டிருக்கையிலேயே 
பின்பக்கம்‌ விசுத்தன்‌ ஓடிவந்தான்‌. “அமைச்சரே, 
இளவரசர்கள்‌ வந்துகொண்டிருக்கிறார்கள்‌” என்றான்‌. 


“எங்கே?” என்றார்‌ விதுரர்‌ திகைத்தவராக. 
“அந்தப்புரத்தில்‌ பெருங்கொடை 
நிகழ்ந்துகொண்டிருக்கிறது. நகுலர்‌ தருமரிடம்‌ பேசி 
அரசாணையைச்‌ சொல்லி வெளியே கூட்டிவந்துவிட்டார்‌. 
நகுலரும்‌ சகதேவரும்‌ அரசியுடன்‌ இருக்கிறார்கள்‌. பிற 
மூவரும்‌ வந்துகொண்டிருக்கிறார்கள்‌” என்றான்‌ 
விசுத்தன்‌. விதுரர்‌ திரும்பி விப்ரரிடம்‌ “என்‌ வரவை 
அரைநாழிகை தாண்டி அறிவியுங்கள்‌ விப்ரரே” என்றார்‌. 
திரும்பி ஓடி இடைநாழியில்‌ வந்துகொண்டிருந்த 
பாண்டவர்களை நோக்கிச்‌ சென்றார்‌. அவர்‌ ஆடைபறக்க 
ஓடுவதைக்‌ கண்டு கனகன்‌ திகைத்து நின்றான்‌. விப்ரரை 
திரும்பி நோக்கினான்‌. விப்ரர்‌ “இளவரசர்கள்‌ வருவதை 
என்னால்‌ அறிவிக்காமலிருக்க முடியாது அமைச்சரே... 
சற்று பிந்துகிறேன்‌” என்றார்‌. 


விதுரர்‌ மூச்சிரைக்கச்‌ சென்று தருமன்‌ அருகே நின்றார்‌. 
“என்ன ஆயிற்று அமைச்சரே?” என்றான்‌ தருமன்‌. 
சினத்தால்‌ அடைத்த குரலுடன்‌ கை நீட்டி, “நீ என்ன 
மூடனா? அரசவையின்‌ முறைமைகளை அறியாதவனா? 
நீங்கள்‌ கொண்டுசென்றது அஸ்தினபுரியின்‌ படை. 
அதன்‌ அதிபர்‌ திருதராஷ்டிர மாமன்னர்‌. படைமீண்டதும்‌ 
நீங்கள்‌ வந்து முதலில்‌ பாதம்‌ பணியவேண்டியவர்‌ 
அரசரே. அத்தனை படைச்செல்வங்களையும்‌ 
கொண்டுவந்து அவர்‌ காலடியில்‌ வைக்கவேண்டும்‌. 
அவர்‌ அவற்றிலிருந்து உங்களுக்கான கொடைகளை 
வழங்கவேண்டும்‌. காட்டுநாய்களுக்குக்‌ கூட இந்நெறியே 
உள்ளது” என்றார்‌. 


“அமைச்சரே, நான்‌ எந்தையின்‌ அகவிரிவை நம்புகிறேன்‌. 
சிறுமைகளுக்கு அங்கே இடமில்லை” என்றான்‌ தருமன்‌. 
பின்னர்‌ சற்று குரல்தாழ்த்தி “சிறுமைக்கு இடமுள்ள ஒரு 
நெஞ்சு என்‌ அன்னையுடையது. அவர்‌ உள்ளம்‌ 
கோருவதுதான்‌ என்ன என்று நான்‌ 
எண்ணியிருக்கிறேன்‌. நான்‌ கண்டது இதுதான்‌. 
சூரசேனரின்‌ மகளாக மதுவனத்தில்‌ கன்றுமேய்த்து 
வாழ்ந்த யாதவப்பெண்‌ அவர்‌. கையளவு நிலம்‌ கொண்ட 
மார்த்திகாவதியின்‌ குந்திபோஜரின்‌ இளவரசி. இந்த 
அஸ்தினபுரிக்கு அவர்கள்‌ அரசியாக வந்தது அவரது 
தகுதியால்‌ அல்ல, என்‌ தந்தை பாண்டுவின்‌ 
தகுதியின்மையால்தான்‌. இந்த மாநகரை முதலில்‌ 
கண்டதுமே அவருக்குள்‌ சிறுமையும்‌ பெருவிழைவும்‌ 
ஒருங்கே தோன்றியிருக்கும்‌.” 


“இங்கே அவரது இளமையில்‌ என்ன நிகழ்ந்திருக்கும்‌ 
என்பதை நான்‌ என்‌ எண்ணங்களைப்போலவே 
தெளிவாகக்‌ காண்கிறேன்‌. நுண்ணிய அவமதிப்புகளை 
அவர்‌ ஒவ்வொருநாளும்‌ அடைந்திருப்பார்‌. ஆணவம்‌ 
மிக்க பெண்‌ என்பதனால்‌ அவை அவரை பெரிதும்‌ 
வதைத்திருக்கும்‌. சதசிருங்கத்தில்‌ அவர்‌ வாழ்ந்ததை 
நான்‌ அருகிருந்து கண்டிருக்கிறேன்‌. என்‌ தந்தை அங்கு 
சென்றதுமே அஸ்தின புரியை மறந்துவிட்டார்‌. ஆனால்‌ 
அன்னை ஒருகணம்கூட இந்நகரை மறக்கவில்லை. 
இங்குதான்‌ அவர்‌ அகத்தால்‌ வாழ்ந்தார்‌” என்றான்‌ 
தருமன்‌. 


“நகர்நுழைந்தபோது நான்‌ எந்தையின்‌ காலடியில்‌ இந்த 
மணிமுடியை வைப்பதைப்பற்றித்தான்‌ 
எண்ணிக்கொண்டிருந்தேன்‌. ஆனால்‌ அன்னை 
கோட்டைமுகப்புக்கே வந்ததை கண்டேன்‌. அவர்‌ உள்ளம்‌ 
விழைவதென்ன என்று புரிந்துகொண்டேன்‌. அக்கணம்‌ 
என்‌ உள்ளம்‌ அந்த எண்ணத்தை அடைந்தது. 
எந்தையின்‌ காலடியில்‌ எத்தனையோ மணிமுடிகள்‌ 
உள்ளன. அன்னை ஒரு மணிமுடியையும்‌ சூடவில்லை. 
அஸ்தினபுரியின்‌ அரசியென அவர்‌ சிலநாட்கள்கூட 
வாழவில்லை. அஸ்தினபுரியின்‌ அத்தனை குடிகளின்‌ 
கண்முன்னால்‌ அவர்‌ செளவீரநாட்டின்‌ மணிமுடியை 
சூடட்டும்‌ என்று எண்ணினேன்‌. அஸ்தினபுரியின்‌ 
மணிமுடி அவர்களுக்கு கொடையளிக்கப்பட்டது. இது 
அவர்‌ மைந்தர்களால்‌ வென்றுகொண்டுவரப்பட்டது. 
முற்றிலும்‌ அவருக்கே உரியது. அதை அணிகையில்‌ 
அவர்‌ மறுக்கமுடியாத அரசபதவியை அடைகிறார்‌.” 


தருமன்‌ தொடர்ந்தான்‌ “அதை நீங்களே கண்டிருப்பீர்கள்‌ 


அமைச்சரே. அன்னைக்குத்‌ தேவையாக இருந்தது ஒரு 
சிறிய வற்புறுத்தல்‌ மட்டுமே. ரதத்தில்‌ அவர்கள்‌ 
தலைநிமிர்ந்து நின்றதைக்‌ கண்டபோது 
மிகச்சரியானதையே செய்திருக்கிறேன்‌ என்று 
எண்ணிக்கொண்டேன்‌. அரண்மனையை நெருங்க 
நெருங்க அவர்‌ எங்களை விட மேலெழுந்தார்‌. 
வெற்றிகொண்டு நாடுமீளும்‌ சக்கரவர்த்தினி போல 
ஆனார்‌. அந்தத்‌ தோற்றத்தை அவர்‌ தன்‌ பகற்கனவுகளில்‌ 
பல்லாயிரம்‌ முறை நடித்திருக்கக்‌ கூடும்‌. அது 
நிறைவேறாமல்‌ அவர்‌ அமைய மாட்டார்‌. அதை 
அடையாமல்‌ அவர்‌ இறந்தால்‌ விண்ணுலகும்‌ 
செல்லமாட்டார்‌.” 


“அன்னையின்‌ கொண்டாட்டத்தை சற்று 
அச்சத்துடன்தான்‌ நோக்கினேன்‌ அமைச்சரே” என்றான்‌ 
அர்ஜுனன்‌. “அவர்‌ அனைத்து அகக்கட்டுகளையும்‌ 
இழந்துவிட்டார்‌. பித்துகொண்டவை போலுள்ளன 
கண்கள்‌. சொற்கள்‌ அவரை அறியாமலேயே 
வெளிவருகின்றன. சொல்லெண்ணி பேசும்‌ குந்திதேவி 
அல்ல அங்கிருப்பவள்‌. கிளர்ச்சிகொண்ட 
பெதும்பைப்பெண்‌ போல முகம்‌ சிவந்து நகைக்கிறாள்‌. 
துள்ளி ஓடியும்‌ மூச்செறிந்து விரைவுமொழி பேசியும்‌ 
கொஞ்சுகிறாள்‌. தோழியரிடம்‌ பொய்ச்சொல்‌ பேசுகிறாள்‌. 
செளவீரநாட்டின்‌ அரியணையைக்‌ கொண்டுவந்து 
அந்தப்புர முகப்பில்‌ போடச்சொன்னது அவள்‌. அதில்‌ 
அமர்ந்து பெருங்கொடை அளிக்கமுடிவெடுத்தவளும்‌ 
அவளே!” 


“எந்தையிடம்‌ நான்‌ பேசிக்கொள்கிறேன்‌ அமைச்சரே” 
என்றான்‌ தருமன்‌. “அன்னை இனிமேலேனும்‌ அகம்‌ 
அடங்கட்டும்‌. இந்த அரசை உள்ளிருந்து 
எரித்துக்கொண்டிருப்பது அன்னையின்‌ நெருப்பே” 
என்றான்‌. பீமன்‌ நகைத்தபடி “காட்டுப்புலிக்கு 
மானுடக்குருதியின்‌ சுவையைக்‌ காட்டுவதுபோன்றது 
அது என்றேன்‌. தமையன்‌ சினந்தார்‌” என்றான்‌. தருமன்‌ 
“மந்தா... போதும்‌” என்றான்‌. விதுரர்‌ “இளையோன்‌ 
சொல்வது உண்மை. நாளைக்காலை யாதவஅரசி இன்று 
அடைந்த அத்தனை உவகைகளையும்‌ கடந்திருப்பார்‌. 
இந்த மணிமுடியும்‌ அரியணையும்‌ என்றும்‌ 
தன்னிடமிருக்கிறதென்று எண்ணத்‌ தொடங்கியிருப்பார்‌. 
நாளை அடையப்போவதென்ன என்று 
கனவுகாண்பார்‌...” என்றார்‌. 


தருமன்‌ “ஆனால்‌...” என்று சொல்லத்தொடங்க “நீ 
செய்ததை நான்‌ புரிந்துகொள்கிறேன்‌. முதிரா 


இளைஞனின்‌ அரசுசூழ்தல்‌ அது. அதன்‌ விளைவுகளை 
நீ சந்திக்கவேண்டும்‌” என்றார்‌. தருமன்‌ அஞ்சிய 
முகத்துடன்‌ “சொல்லுங்கள்‌ அமைச்சரே” என்றான்‌. 
“அங்கே கணிகர்‌ என்ற அதர்வ வைதிகர்‌ அரசருடன்‌ 
இருக்கிறார்‌. அவரது சொற்கள்‌ அரசரின்‌ அகத்தில்‌ 
விதைக்கப்பட்டுள்ளன. களைகள்‌ விரைவில்‌ 
முளைப்பவை. அவற்றை நீ இப்போதே 
களைந்தாகவேண்டும்‌” என்றார்‌. “ஆம்‌, அதற்காகவே 
வந்தேன்‌” என்றான்‌ தருமன்‌. “சென்றதுமே அரசரின்‌ 
கால்களைத்‌ தொடு. அவரைத்‌ தொட்டுக்கொண்டே 
இருங்கள்‌ மூவரும்‌... உங்களைத்‌ தொட்டபடி அவரால்‌ 
உங்களை வெறுக்க இயலாது” என்றார்‌ விதுரர்‌. 


அவர்களை அழைத்துக்கொண்டு திருதராஷ்டிரரின்‌ 
சபைக்குள்‌ நுழைந்தபோது விதுரர்‌ மெல்ல “நான்‌ சற்று 
பின்னால்‌ வருகிறேன்‌. அரசர்‌ ஏதும்‌ சொல்ல 
இடம்கொடுக்கவேண்டாம்‌. நேராகச்‌ சென்று அவரை 
தொட்டுவிடுங்கள்‌” என்று மெல்லியகுரலில்‌ சொன்னார்‌. 
“உடனே உங்கள்‌ அன்னையை விகடம்‌ செய்து பேசத்‌ 
தொடங்குங்கள்‌. அவர்களின்‌ சிறுமைநிறைந்த விருப்பை 
நிறைவேற்றினோம்‌ என்று சொல்லுங்கள்‌... இப்போது 
என்னிடம்‌ சொன்னவற்றையே சொல்லலாம்‌” என்றார்‌. 
தருமன்‌ “இப்போது சற்று அச்சம்‌ கொள்கிறேன்‌ 
அமைச்சரே” என்றான்‌. “வேழம்‌ மிக எளிதில்‌ சினம்‌ 
அடங்குவது” என்றார்‌ விதுரர்‌. 


அரசவையில்‌ அவர்கள்‌ நுழைவதைக்‌ கண்டதுமே சகுனி 
எழுந்து உரத்த குரலில்‌ “வருக, மருகர்களே! 
உங்களைத்தான்‌ நோக்கியிருந்தேன்‌” என்றார்‌. “அரசர்‌ 
உங்களை தேடிக்கொண்டிருந்தார்‌. படைச்செல்வத்தை 
அஸ்தினபுரியின்‌ கருவூலத்தில்‌ சேர்த்தபின்னர்தான்‌ 
வருவீர்கள்‌ என்று நான்‌ சொன்னேன்‌” என்றார்‌. அவர்‌ 
திருதராஷ்டிரரிடம்‌ தருமன்‌ பேசிவிடாமலிருக்கத்தான்‌ 
அதைச்‌ சொல்கிறார்‌ என்று உணர்ந்துகொண்ட விதுரர்‌ 
“அரசரிடம்‌ செல்லுங்கள்‌” என முணுமுணுத்தார்‌. 


ஆனால்‌ தருமன்‌ திரும்பி நின்று “இல்லை மாதுலரே. 
படைச்செல்வத்தை வேறு கருவூலமாகச்‌ சேர்க்கவே 
ணையிட்டோம்‌... ஏனென்றால்‌...” என்று 
பேசத்தொடங்குவதற்குள்‌ சகுனி உரத்த குரலில்‌ “தனிக்‌ 
கருவூலமா? அஸ்தினபுரிக்குள்‌ தனியரசா? அதுவா 
யாதவ அரசியின்‌ ஆணை?” என்று கூவினார்‌. 
திருதராஷ்டிரர்‌ “என்ன சொல்கிறாய்‌ தருமா? 
தனிக்கருவூலமா?” என்றார்‌. “அரசே, அதை 
பொதுக்கருவூலத்தில்‌ சேர்க்கமுடியாது. ஏனென்றால்‌ 


அதைக்கொண்டு ராஜசூயம்‌ செய்து வைதிகர்களுக்கு 
நாங்களே...” என்று சொல்வதற்குள்‌ சகுனி “காந்தாரக்‌ 
கருவூலம்‌ என ஒன்று இன்றுவரை இங்கே 
உருவானதில்லை. இங்குள்ளது அஸ்தினபுரியின்‌ 
கருவூலம்‌ மட்டுமே... இன்னொரு கருவூலம்‌ 
உருவாவதென்பது இன்னொரு அரசு உருவாவதற்கு 
நிகர்‌” என்றார்‌. 


“அரசே” என்று சொல்லி தருமன்‌ கைநீட்டினான்‌. “அருகே 
சென்று அவரைத்‌ தொடு” என்று விதுரர்‌ 
முணுமுணுத்தார்‌. அதற்குள்‌ திருதராஷ்டிரர்‌ எழுந்து தன்‌ 
இருகைகளையும்‌ சேர்த்து ஓங்கியறைந்துகொண்டார்‌. 
அந்த ஒலியில்‌ தருமன்‌ அஞ்சி பின்னடைந்தான்‌. “நான்‌ 
இனி ஒரு சொல்லும்‌ கேட்கவிரும்பவில்லை... எங்கே 
சஞ்சயன்‌?” என்று கூவினார்‌ திருதராஷ்டிரர்‌. “அரசே” 
என்று சஞ்சயன்‌ ஓடிவந்து அருகே நின்றான்‌. “என்னை 
என்‌ படுக்கையறைக்குக்‌ கொண்டுசெல்‌” என்று சொல்லி 
திருதராஷ்டிரர்‌ கைநீட்டினார்‌. “தருமா, 
அந்தக்கையைப்பிடு... அவரை நீயே அழைத்துச்செல்‌” 
என்று விதுரர்‌ முணுமுணுத்தார்‌. ஆனால்‌ திருதராஷ்டிரர்‌ 
சினந்த யானையைப்போல உறுமியதைக்கேட்டு தருமன்‌ 
மீண்டும்‌ பின்னடைந்தான்‌. 


சஞ்சயனின்‌ கைகளைப்‌ பற்றியபடி திருதராஷ்டிரர்‌ 
திரும்பி நடக்கத்தொடங்கினார்‌. தலையைத்‌ திருப்பி 
மோவாயை சுழற்றியபடி மெல்ல முனகிக்கொண்டே 
சென்றார்‌. அவர்‌ அறையின்‌ மறுவாயிலை அடைந்ததும்‌ 
அறையில்‌ இருந்த அத்தனை பேர்‌ உடல்களிலும்‌ 
மெல்லிய அசைவு ஒன்று குடியேறியது. சகுனி 
புன்னகையுடன்‌ எழுந்து தன்‌ சால்வையைப்‌ 
போட்டுக்கொண்டு “நான்‌ அரண்மனைக்குச்‌ 
செல்கிறேன்‌... விப்ரரே, அரசர்‌ என்னைப்‌ 
பார்க்கவிரும்பினால்‌ செய்தி அனுப்புங்கள்‌. எப்போதும்‌ 
காத்திருப்பேன்‌” என்றபின்‌ விதுரரை நோக்கி 
தலையசைத்தபடி வலக்காலை மெல்லத்‌ தூக்கி வைத்து 
மெல்ல நடந்தார்‌. அவரது அணுக்கச்சேவகர்‌ கிருதர்‌ 
அருகே வந்து அவரை அழைத்துச்சென்றார்‌. 


கணிகர்‌ மெல்லியகுரலில்‌ “நீங்கள்‌ சென்று அவரைத்‌ 
தொட்டிருக்கலாம்‌ இளவரசே. உங்கள்‌ தீண்டலில்‌ அவர்‌ 
அனைத்தையும்‌ மறந்துவிட்டிருப்பார்‌...” என்றார்‌. விதுரர்‌ 
திரும்பி நோக்க கணிகர்‌ இயல்பான புன்னகையுடன்‌ 
“ஏதோ பிழைபுரிதல்‌. அதை சொற்களை விட அண்மை 
எளிதில்‌ சீரமைத்துவிட்டிருக்கும்‌” என்றார்‌. விதுரர்‌ 
பெருமூச்சு விட்டு “இளவரசே, சென்று ஓய்வெடுங்கள்‌. 


அரசர்‌ ஓய்வெடுத்து முடித்ததும்‌ பேசுவோம்‌” என்றார்‌. 
கணிகர்‌ “நீங்கள்‌ மட்டும்‌ தனியாகச்‌ சென்று அரசரிடம்‌ 
பேசுங்கள்‌... அரசவைப்பேச்சின்‌ முறைமை இல்லாது 
பேசினாலே உள்ளங்கள்‌ தெளிவாகிவிடும்‌” என்றார்‌. 
“நன்றி கணிகரே”என்று விதுரர்‌ தலைவணங்கினார்‌. 


வெளியே சென்றதும்‌ தருமன்‌ கவலையுடன்‌ 
“என்னசெய்வது அமைச்சரே?” என்றான்‌. “ஒன்றும்‌ 
செய்யமுடியாது. காத்திருப்போம்‌. ஒவ்வொன்றும்‌ 
எழுதிவைத்து நிகழ்வதுபோல ஒருங்கு குவிகின்றன...” 
என்றார்‌ விதுரர்‌. “எழுதிவைத்து நடத்துபவர்‌ காந்தார 
இளவரசர்‌...” என்றான்‌ அர்ஜுனன்‌. “அவரது 
காந்தாரச்செலவுக்குப்‌ பின்‌ உடலும்‌ உள்ளமும்‌ 
மாறிவிட்டிருக்கின்றன. அவரது கண்கள்‌ நாமறிந்தவை 
அல்ல” என்றான்‌. “நாம்‌ வீணே பேசிக்கொள்வதில்‌ 
பயனில்லை. அரண்மனைக்குச்‌ சென்று ஓய்வெடுங்கள்‌. 
மாலையில்‌ அரசர்‌ இசைக்கூடத்துக்கு வருவதற்கு முன்‌ 
அவரது படுக்கையறையிலேயே சென்று பேசுவோம்‌. அவர்‌ 
உள்ளம்‌ உங்களை தன்‌ இளையோனின்‌ 
வடிவங்களாகவே காண்கிறது. பேசும்போது முதலிலேயே 
உங்கள்‌ தந்தையின்‌ பெயரை சொல்லிவிடுங்கள்‌...” 
என்றார்‌ விதுரர்‌. 


கனகனிடம்‌ “விப்ரரிடம்‌ பேசு. அரசர்‌ மாலை 
இசைநிகழ்ச்சிக்கு கிளம்புவதற்கு முன்னதாகவே நாம்‌ 
அவரை சந்தித்தாகவேண்டும்‌. அரைநாழிகைநேரம்‌ 
போதும்‌. விப்ரரிடம்‌ சொல்லி ஒருங்கமை. ஆனால்‌ நாம்‌ 
சந்திக்கச்செல்வதை அவரிடம்‌ சொல்லவேண்டியதில்லை. 
அவர்‌ அறைவாயிலில்‌ நாம்‌ சென்ற பின்னர்‌ அறிவித்தால்‌ 
போதும்‌” என்றார்‌ விதுரர்‌ நடந்தபடி. கனகன்‌ “ஆனால்‌ 
விப்ரர்‌ அதைச்செய்வாரா?” என்றான்‌. “விப்ரர்‌ அரசரின்‌ 
ஆத்மாவின்‌ துணைவர்‌. அவரது அகம்‌ நாடுவதையே 
அவர்‌ செய்வார்‌. அரசரின்‌ நெஞ்சு அவரது 
இளையோனின்‌ மைந்தரை ஒருபோதும்‌ விலக்காது” 
என்றார்‌ விதுரர்‌. 


பீமன்‌ “இத்தனை பதற்றமும்‌ எதற்கென்றே தெரியவில்லை 
அமைச்சரே. சொல்லிப்புரியவைக்க முடியாத பிழை 
என்ன நிகழ்ந்துவிட்டது? பெரியதந்தை எப்போதும்‌ 
இச்சிறியவற்றுக்கு அப்பால்தான்‌ இருந்துவருகிறார்‌” 
என்றான்‌. “இளையவனே, மனிதர்கள்‌ உடலுக்குள்‌ 
மாறிக்கொண்டே இருக்கிறார்கள்‌ என்பதே அரசு 
சூழ்தலின்‌ முதல்‌ விதி” என்றார்‌ விதுரர்‌. “நல்லவர்கள்‌ 
பிறரை நம்புகிறார்கள்‌. ஆகவே அவர்கள்‌ பிறரை 
கூர்ந்துநோக்குவதில்லை. ஆகவே பிறரை அவர்கள்‌ 


அறிவதுமில்லை. தீயவர்கள்‌ பிறரை அணுவணுவாக 
கூர்ந்து நோக்கி அறிந்துகொண்டிருக்கிறார்கள்‌. நம்மை 
நன்கறிந்த ஒருவர்‌ நாம்‌ அவரை சற்றும்‌ 
அறியாமலிருக்கையில்‌ மிக எளிதாக நம்‌ அகத்தை 
மாற்றிவிடமுடியும்‌. அரசருக்கு இப்போது அதுவே 
நிகழ்ந்துகொண்டிருக்கிறது” . 


அர்ஜுனன்‌ மெல்லியகுரலில்‌ “அமைச்சரே, நான்‌ மூத்தவர்‌ 
அன்னையை நோக்கி மணிமுடியுடன்‌ சென்றதுமே 
அனைத்தையும்‌ ஒரு கணத்தில்‌ கண்டுவிட்டேன்‌” 
என்றான்‌. “பெரியதந்தையை நான்‌ சிறுவயது முதல்‌ 
கூர்ந்து நோக்கி வருகிறேன்‌. அவர்‌ பெருங்களிறு. களிறு 
சிந்தையாலோ கல்வியாலோ ஆன உள்ளம்‌ கொண்டது 
அல்ல. உடல்வல்லமையாலும்‌ உறவாலும்‌ ஆனது. 
எங்களை பெரியதந்தையார்‌ விரும்புகிறார்‌ என்றால்‌ அது 
அவரது இளையோனின்‌ மைந்தர்கள்‌ நாங்கள்‌ 
என்பதனால்தான்‌. வெறும்‌ குருதியுறவு அது. 
அப்படியென்றால்‌ அவரது மைந்தர்களுடன்‌ 
அவருக்கிருக்கும்‌ உறவு இன்னும்‌ ஆழமானது.” 

“ஆம்‌, அது உண்மை” என்றான்‌ பீமன்‌. “எங்களுக்கு 
இந்நாட்டை அளித்தபின்‌ அரசர்‌ மனம்‌ உருகி அழுததை 
நினைவுகூர்கிறேன்‌. ஏன்‌ அந்தப்‌ பேருணர்ச்சி? விதுரரே, 
அவர்‌ கடந்தாகவேண்டியிருந்தது குருதியின்‌ தடையை. 
அத்தனை உணர்ச்சிவல்லமை இல்லாமல்‌ அதை அவர்‌ 
கடந்திருக்கமுடியாது. அவரது கண்ணீரின்‌ பொருள்‌ 
ஒன்றே. அம்முடிவை அவர்‌ தன்னுள்‌ உள்ள ஆயிரம்‌ 
கைகளைத்‌ தட்டி அகற்றிவிட்டு சென்றடைகிறார்‌” 
என்றான்‌. அர்ஜுனன்‌ “அவரது ஆழத்தில்‌ ஒரு விழி 
தவித்துத்தவித்து தேடிக்கொண்டிருக்கிறது. எங்களை 
உதறி தன்‌ மைந்தர்களை நோக்கித்‌ திரும்புவதற்கான 
நியாயங்களுக்காக. அவற்றை அவர்‌ கண்டடைந்ததும்‌ 
அங்குதான்‌ செல்வார்‌” என்றான்‌. 


“இளையவனே, வேண்டாம்‌” என்றான்‌ தருமன்‌. 
“பெரியதந்தையின்‌ பெருந்தன்மையை எண்ணி நான்‌ நம்‌ 
குடியின்‌ மேல்‌ பெருமிதம்‌ கொண்டிருக்கிறேன்‌. அவர்‌ 
நிழலில்‌ வாழ்கிறேன்‌ என்று எண்ணுகையிலேயே என்‌ 
அகம்‌ நிறைவடைகிறது. நீ எண்ணுவது பிழையோ 
சரியோ அப்படி எண்ணத்துணிவது பெரும்பிழை. நாம்‌ 
நின்றிருக்கும்‌ காலடிமண்ணை அவமதிப்பது அது.” 
“மூத்தவரே, இத்தருணத்தில்‌ நாம்‌ உணர்ச்சிகளுக்கு 
அப்பால்‌ சென்று சிந்திக்கவேண்டியிருக்கிறது” என்றான்‌ 
பீமன்‌. “பெரியதந்தையார்‌ அவ்வண்ணம்‌ எண்ணுகிறார்‌ 
என்பதற்கு என்ன சான்று உள்ளது இளையவனே?” 


அர்ஜுனன்‌ “அவர்‌ அறிந்து அதைச்‌ செய்யவில்லை. 
னால்‌ அறியாது செய்யும்‌ செயல்களே மானுட இயல்பை 

கழ்த்துகின்றன” என்றான்‌. விதுரர்‌ “இந்த வாதங்களை 
நான்‌ கேட்கவிரும்பவில்லை. இளையோரே, இளமையில்‌ 
மானுட அகத்தை ஆராய்ந்து வகுத்துவிடமுடியுமென்ற 
அக எழுச்சி அனைவருக்கும்‌ ஏற்படுகிறது. முதுமை 
நெருங்க நெருங்க அது திறந்த வெளியின்‌ தீபச்சுடர்‌ 
எவ்வாறெல்லாம்‌ நெளியும்‌ என்று கணிப்பதற்கு நிகரான 
வீண்வேலை என்று தெரியவரும்‌. ஒரு சுடரை 
அசைப்பவை இப்புவியின்‌ காற்றுவெளியின்‌ 
திசைமாற்றங்கள்‌. அதை நிகழ்த்துவது வான்வெளி. 
வானை அறிந்தாலொழிய சுடரை அறியமுடியாது” 
என்றபின்‌ “சென்று ஓய்வெடுங்கள்‌” என்றார்‌. 


தன்‌ அறைக்குச்‌ சென்றபின்‌ சிலகணங்கள்‌ கண்மூடி 
நின்றார்‌. பின்னர்‌ திரும்பி நீண்ட இடைநாழி வழியாக 
நடந்து உள்முற்றத்தில்‌ இறங்கி துணைக்காடு வழியாக 
நடந்து தன்‌ சிறிய அரண்மனையை அடைந்தார்‌. அவர்‌ 
வருவதை சேவகர்‌ சொன்னதும்‌ சுருதை வாயிலுக்கே 
வந்தாள்‌. புன்னகையுடன்‌ “நீராடுகிறீர்களா?” என்றாள்‌. 
அவர்‌ அங்கே வந்து எட்டுநாட்களுக்கும்‌ மேல்‌ 
ஆகிறதென்பதையே அறியாதவள்‌ போலிருந்தாள்‌. அந்த 
பாவனையை அவள்‌ அங்கு வந்த சிலநாட்களிலேயே 
கற்றுக்கொண்டிருந்தாள்‌. விதுரர்‌ “சுசரிதனுக்கு வெம்மை 
கண்டிருக்கிறது என்றார்‌ மூத்தவர்‌” என்றார்‌. 


“ஆம்‌, ஆனால்‌ நேற்றே அவன்‌ தேறிவிட்டான்‌” என்றாள்‌ 
சுருதை. விதுரர்‌ மேலாடையை அவள்‌ தோளில்‌ இட்டு 
விட்டு மெல்ல நடந்து உள்ளறைக்குச்‌ சென்றார்‌. உள்ளே 
தாழ்வான கட்டிலில்‌ சுசரிதன்‌ துயின்றுகொண்டிருந்தான்‌. 
“மருத்துவர்‌ பிழிசாறு கொடுத்திருக்கிறார்‌...” என்று 
பின்னால்‌ நின்று சுருதை சொன்னாள்‌. அவர்‌ மெல்ல 
அருகணைந்து குனிந்து அவன்‌ தலையைத்‌ தொட்டு 
“வெம்மை இல்லை” என்றார்‌. “ஆம்‌, 
அஞ்சுவதற்கேதுமில்லை. நாளைமறுநாள்‌ 
எழுந்துவிடுவான்‌ என்றார்‌” என்றாள்‌. 
“மூத்தவனிடமிருந்து செய்தி வந்ததா?” என்றார்‌. 
சுபோத்யன்‌ கூர்ஜரத்தில்‌ நிகழும்‌ அரசநிகழ்ச்சி 
ஒன்றுக்காக அஸ்தினபுரியின்‌ தூதனாக 
அனுப்பப்பட்டிருந்தான்‌. “இல்லை... செய்தி வந்தால்‌ 
அங்குதானே வரும்‌?” என்றாள்‌ சுருகை. 


விதுரர்‌ நீராடி உணவுண்டு மேலே சென்று உப்பரிகையில்‌ 
வடக்கு நோக்கிய சாளரம்‌ அருகே அமர்ந்துகொண்டார்‌. 
அவருடைய காலம்சென்ற அன்னை சிவை அங்குதான்‌ 


அமர்ந்திருந்தாள்‌. வருடக்கணக்காக. வரைந்த 
சித்திரச்சீலை போல. அவள்‌ மறைந்தபின்னரும்‌ 
நெடுங்காலம்‌ அவளுடைய தோற்றம்‌ அங்கிருப்பதாகத்‌ 
தெரிந்தது. சேடியரும்‌ சேவகரும்‌ அங்கே செல்வதற்கே 
நெடுங்காலம்‌ அஞ்சினர்‌. ஆனால்‌ 
தனித்திருக்கவேண்டுமென விரும்பினால்‌ விதுரர்‌ 
இயல்பாகவே அங்குதான்‌ வந்து அமர்ந்துகொள்வார்‌. 

ஓவியம்‌: ஷண்முகவேல்‌ 


தாலத்தில்‌ தாம்பூலத்துடன்‌ சுருதை வந்து அருகே 
அமர்ந்தாள்‌. அவள்‌ வந்த அசைவை அறிந்தும்‌ அவர்‌ 
அசையாமல்‌ அமர்ந்திருந்தார்‌. அவள்‌ தாம்பூலத்தை 
சுருட்டி நீட்டி “என்ன சிந்தனை?” என்றாள்‌. அவர்‌ அதை 
என்ன அது என்பது போல நோக்கிவிட்டு “ம்‌?” என்றார்‌. 
“தாம்பூலம்‌ எடுத்துக்கொள்ளுங்கள்‌” என்றாள்‌. அவர்‌ 
அதை வாங்கி வாயிலிட்டு மெல்லத்‌ தொடங்கினார்‌. அந்த 
அசைவு அவரது முகத்தை இளகச்செய்தது. முகம்‌ 
தளர்ந்தபோது அகமும்‌ தளர்ந்தது. பெருமூச்சுடன்‌ 
கால்களை நீட்டிக்கொண்டார்‌. 


“என்ன இக்கட்டு?” என்றாள்‌ சுருதை. “இக்கட்டு 
இல்லாமல்‌ இப்படி வந்து அமர்ந்திருக்கமாட்டேன்‌ என்று 
தெரியாதா உனக்கு?” என்றார்‌. “ஆம்‌, தெரியும்‌...” என்று 
அவள்‌ புன்னகை செய்தாள்‌. விதுரர்‌ சினத்துடன்‌ 
தலைதூக்கி “அதற்காக உன்னிடம்‌ செல்வழி ஒன்றும்‌ 
கேட்டுக்கொள்வதற்காக வரவில்லை... வெறுமனே 
இருந்தபோது வரவேண்டுமென்று தோன்றியது, 
அவ்வளவுதான்‌” என்றார்‌. அவள்‌ புன்னகைத்து “நான்‌ 
செல்வழி சொல்வேன்‌ என்று எப்போது சொன்னேன்‌?” 
என்றாள்‌. “ஏதோ இக்கட்டில்‌ வந்திருக்கிறேன்‌ என்று 
தாம்பூலத்துடன்‌ வந்ததைப்‌ பார்த்தேன்‌...” என்றார்‌. “சரி, 
நான்‌ இக்கட்டை கேட்கவில்லை. சொல்லவும்‌ வேண்டாம்‌” 
என்றாள்‌ சுருதை. 


“சொல்லப்போவதுமில்லை” என்ற விதுரர்‌ தாம்பூலத்தை 
மென்றபடி அவளை நோக்கினார்‌. பின்னர்‌ அவள்‌ 
காதோரத்தில்‌ இருந்த நரையை சுட்டிக்காட்டி “அதை 
வெட்டி அகற்றிவிடு...” என்றார்‌. “ஏன்‌ நரை 
நல்லதுதானே? வளர்ந்த மைந்தர்‌ இருக்கையில்‌?” 
என்றாள்‌ அவள்‌ சிரித்தபடி. முதுமையின்‌ தொடக்கம்‌ 
நிகழ்ந்திருந்த முகத்தில்‌ சிரிக்கும்போது கண்கள்‌ ஒளிவிட 
பழைய சுருதை வந்து சென்றாள்‌. “எனக்கொன்றும்‌ 


இல்லை... உனக்கு வேண்டுமென்றால்‌ அப்படியே 
விட்டுக்கொள்‌” என்றார்‌ விதுரர்‌. “உங்களுக்கும்தான்‌ 
நரைத்துவிட்டது” என்றாள்‌ சுருதை. “ஆம்‌... ஆனால்‌ 
நான்‌ அமைச்சன்‌” என்றார்‌. “நரையுள்ளவன்‌ சொல்லுக்கு 
பழைய கள்ளின்‌ மதிப்பு” என்று நகைத்தார்‌. 


சுருதை “நரையை வெட்டி மறைக்கமுடியாது. கவலையை 
மறந்து கடக்கமுடியாது என்பார்கள்‌” என்றாள்‌. விதுரர்‌ 
“இன்று அரசரைப்‌ பார்த்தேன்‌...” எனத்‌ தொடங்கினார்‌. 
“சொல்லப்போவதில்லை என்றீர்களே?” என்றாள்‌. “ஆம்‌, 
சொன்னேன்‌. உன்னிடம்‌ சொல்லாமல்‌ இருக்கமுடியாது... 
நீதான்‌ என்‌ அகத்துயருக்கு மருந்து. ஆகவேதான்‌ 
தேடிவந்திருக்கிறேன்‌. நான்‌ மூடன்‌ நீ அறிவாளி, 
போதுமல்லவா?” என்று அவர்‌ சிடுசிடுத்தார்‌. “போதும்‌” 
என்று அவள்‌ சிரித்ததும்‌ தானும்‌ சிரித்தார்‌. பின்னர்‌ 
ஒவ்வொன்றாக காலைமுதல்‌ நிகழ்ந்ததை சொன்னார்‌. 


சுருதை பெருமூச்சுடன்‌ “நீங்கள்‌ நினைப்பது சரிதான்‌. 
பெரிய விரிசல்தான்‌” என்றாள்‌. “ஏன்‌?” என்றார்‌ விதுரர்‌. 
“ஏனென்றால்‌ குந்திதேவி அரசரின்‌ இளவல்‌ பாண்டுவின்‌ 
மனைவி” என்றாள்‌ சுருதை. “அவ்வாறெல்லாம்‌ 
எளிமையாக நினைக்கமுடியாது... நீ சொல்வது ஏதோ 
சமையலறைப்பூசல்‌ போல ஒலிக்கிறது” என்றார்‌ விதுரர்‌. 
“சமையலறை இல்லாத வீடு உண்டா என்ன?” என்றாள்‌ 
சுருதை. “உங்கள்‌ நூல்கள்‌ சொல்வதைவிட மிக 
எளிமையானதுதான்‌ அது. அரசருக்கும்‌ இளவலுக்கும்‌ 
நடுவே இருந்தவள்‌ அவள்‌. தன்‌ இளவலுடன்‌ 
தன்னைவிட அணுக்கமாக இருக்க முடிந்தவள்‌. அந்த 
எண்ணத்தில்‌ இருந்து அரசரால்‌ விலகவே முடியாது. அது 
சமையலறை உணர்ச்சிதான்‌. ஆனால்‌ 
சமையலறையில்தான்‌ அனைத்துமே 
சமைக்கப்படுகின்றன.” 


“அவள்‌ முடிசூடியதை அவரால்‌ ஏற்கமுடியாது 
என்கிறாயா?” என்றார்‌ விதுரர்‌. “ஆம்‌, ஒருபோதும்‌ 
ஏற்கமுடியாது. தன்‌ பெருந்தன்மையால்‌ அவர்‌ அதை 
கடந்துசெல்ல முயல்வார்‌. ஆனால்‌ அது உள்ளே 
இருந்துகொண்டேதான்‌ இருக்கும்‌. அவருக்கு 
குந்திதேவிமேல்‌ இருக்கும்‌ அந்த விலக்கத்தைத்தான்‌ 
கணிகர்‌ கையாள்கிறார்‌.” விதுரர்‌ நீள்மூச்சுடன்‌ “நான்‌ 
சோர்ந்துவிட்டேன்‌. தெய்வங்களின்‌ ஆணை என ஒன்றன்‌ 
மீது ஒன்றாக நிகழ்கின்றன. வெறும்‌ தற்செயல்கள்‌. 
னால்‌ அவை முடிவெடுத்தவைபோல்‌ 
வந்துகொண்டிருக்கின்றன.” 


“சோர்வதற்கு ஏதுமில்லை” என்று சுருதை சொன்னாள்‌. 
“குந்திதேவியின்‌ ஆணை ஒன்று எந்த மதிப்பும்‌ இன்றி 
செல்வதை அரசர்‌ அறியும்படி செய்யுங்கள்‌. அரசரின்‌ 
ஆணை மட்டுமே இங்கே நிலைகொள்ளும்‌ என 
அவருக்குக்‌ காட்டுங்கள்‌. குந்திதேவி 
அவமதிப்புக்குள்ளாவாள்‌ என்றால்‌ அரசர்‌ அகம்‌ 
நிறைவடையும்‌.” விதுரர்‌ அரைக்கணம்‌ நிமிர்ந்து அவள்‌ 
விழிகளை நோக்கினார்‌. “நீங்கள்‌ எண்ணுவதை 
நானறிவேன்‌. ஆனால்‌ எனக்கு வயதாகிவிட்டது. 
தோள்மேல்‌ மைந்தர்‌ எழுந்துவிட்டனர்‌” என்றாள்‌ சுருதை. 
“நான்‌ என்ன எண்ணினேன்‌? உனக்கு 
பித்துப்பிடித்திருக்கிறது” என்று விதுரர்‌ சீறினார்‌. “சரி” 
என்று சுருதை நகைத்தாள்‌. 


“என்ன சிரிப்பு? குந்தியை அவமதிக்கும்‌ எதையும்‌ நான்‌ 
செய்யமாட்டேன்‌ என நினைக்கிறாயா?” என்றார்‌ விதுரர்‌. 
“அவமதிப்பு என ஏன்‌ எண்ணவேண்டும்‌? அது அவர்கள்‌ 
அறிந்தே நிகழும்‌ நாடகமாகக்‌ கூட இருக்கலாமே?” 
என்றாள்‌ சுருதை. அறியாமல்‌ விதுரர்‌ முகம்‌ மலர்ந்தார்‌. 
அதைக்கண்டு அவள்‌ நகைத்தபடி “இப்போது 
தயக்கமில்லை அல்லவா?” என்றாள்‌. விதுரர்‌ நகைத்தபடி 
துப்புவதற்காக எழுந்தார்‌. அவள்‌ கலத்தை எடுத்து 
அருகே வைத்தபடி “சற்று துயிலுங்கள்‌. மாலைக்குள்‌ 
நான்‌ எழுப்பிவிடுகிறேன்‌” என்றாள்‌. 


வெண்முரசு விவாதங்கள்‌ 

விதுரர்‌ நீராடிக்கொண்டிருக்கையில்‌ கனகன்‌ வந்து 
காத்து நிற்பதாக சுருதை சொன்னாள்‌. வெந்நீரை அள்ளி 
விட்டுக்கொண்டிருந்த சேவகனை கை நீட்டித்‌ தடுத்து 
“என்ன?” என்றார்‌. “துரியோதனன்‌ வந்திருக்கிறார்‌ 
என்கிறார்‌” என்றாள்‌ சுருதை. விதுரர்‌ “துரியோதனனா?” 
என்றார்‌. “ஆம்‌...” என்றாள்‌ சுருதை. நீரை விடும்படி 
விதுரர்‌ கைகாட்டினார்‌. சுருதை “விரைந்து செல்வது 
நல்லது” என்றபின்‌ திரும்பிச்சென்றாள்‌. 


விரைந்து நீராடி புத்தாடை அணிந்து கூந்தல்‌ நீர்‌ சொட்ட 
விதுரர்‌ வந்து கனகனை நோக்கி “வெறும்‌ வரவா?” 
என்றார்‌. “இல்லை” என்றான்‌ கனகன்‌. “மதுவனத்தில்‌ 
இருந்து பலராமரே அவரை அனுப்பியிருக்கிறார்‌. 
சூரசேனரின்‌ முத்திரைத்‌ தூதுடன்‌ வந்திருக்கிறார்‌.” 
விதுரர்‌ நிமிர்ந்து நோக்க “பலராமர்‌ எந்த அரசியலிலும்‌ 
ஈடுபடுவதில்லை. அவரது இளையோனுடன்‌ இணைந்து 
மதுராவை வென்றபின்னர்‌ அவர்‌ தன்‌ தந்தை 
வசுதேவரை அரசராக்கிவிட்டு மதுவனம்‌ திரும்பிவிட்டார்‌. 
அவருக்கு அவரது பாட்டனார்‌ சூரசேனரே 
அண்மையானவராக இருக்கிறார்‌. அவரது அகநிலை 
இன்னமும்கூட ஓர்‌ அரசிளங்குமரருக்குரியதல்ல. 
ஆயர்குடி இளைஞனுக்குரியது என்கிறார்கள்‌” என்றான்‌ 
கனகன்‌. 


“ஆம்‌” என்றார்‌ விதுரர்‌. “அவர்‌ மதுவனத்தின்‌ காடுகளில்‌ 
கன்று மேய்த்து எளிய ஆயர்பாடி வாழ்க்கையையே 
வாழ்கிறார்‌. நம்‌ இளவரசரும்‌ அவருடன்‌ கானுலாவி 
கதாயுத்தம்‌ கற்றுக்கொண்டிருப்பதாகவே செய்தி 
வந்திருக்கிறது. இப்போது வந்திருக்கும்‌ முத்திரைத்தூதில்‌ 
இருப்பது சூரசேன அரசின்‌ இலச்சினை அல்ல. 
மதுராபுரியின்‌ இலச்சினை. மதுராபுரியின்‌ இளவரசராக 
அதை பலராமர்‌ அனுப்பியிருக்கிறார்‌” என்றான்‌ கனகன்‌. 


விதுரர்‌ “சென்ற சில மாதங்களாகவே நான்‌ மதுராபுரி 
பற்றிய செய்திகளை சேகரித்துக்கொண்டிருக்கிறேன்‌. 
நாம்‌ அக்கறைகொள்ளவேண்டிய சூழலே அங்குள்ளது” 
என்றார்‌. கனகன்‌ அதை அறிந்தவன்‌ போல 
தலையசைத்தான்‌. “நான்‌ இளவரசரையும்‌ அவரது 
தூதையும்‌ பார்க்கிறேன்‌. அதைப்பற்றிய முடிவை நான்‌ 


எடுத்தபின்னர்‌ அவர்‌ அரசரை சந்தித்தால்‌ போதுமானது. 
நீ விரைந்து சென்று இளவரசரிடம்‌ என்‌ அலுவலகத்தில்‌ 
காத்திருக்கும்படி நான்‌ கோரியதாக சொல்‌” என்றார்‌ 
விதுரர்‌. கனகன்‌ தலைவணங்கி முன்னால்‌ ஓடினான்‌. 


விதுரர்‌ அவரது அலுவலகத்தை அடைந்தபோது 
மூச்சிரைத்தார்‌. அவரைக்‌ கண்டதும்‌ அங்கே இருந்த 
கனகன்‌ எழுந்து “வணங்குகிறேன்‌ அமைச்சரே” என்றபின்‌ 
மேலே சொல்ல வாயெடுத்தான்‌. “எங்கே இளவரசர்‌?” 
என்றார்‌ விதுரர்‌. “சற்றுமுன்‌ இங்கே சகுனி வந்தார்‌...” என 
கனகன்‌ சொல்லத்‌ தொடங்கவும்‌ “இங்கா?” என்றார்‌ 
விதுரர்‌. “ஆம்‌... இளவரசர்‌ வந்த செய்திகேட்டு சந்திக்க 
ஆவல்கொண்டு வந்ததாகச்‌ சொன்னார்‌. கூடவே அவர்‌ 
பாண்டவ இளவரசர்கள்‌ மூவரையும்‌ அழைத்து வந்தார்‌.” 


விதுரர்‌ பதற்றத்துடன்‌ “அவர்களை எங்கே பார்த்தாராம்‌?” 
என்றார்‌. “வரும்‌ வழியில்‌ அவர்கள்‌ அரண்மனைக்கு 
வந்துகொண்டிருப்பதைப்‌ பார்த்தாராம்‌... 
துரியோதனனை பார்க்க வாருங்கள்‌ என 
அழைத்திருக்கிறார்‌. அவர்களால்‌ அதை மறுக்கமுடியாது 
அல்லவா?” என்றான்‌ கனகன்‌. “இப்போது அவர்கள்‌ 
எங்கே?” என்றார்‌ விதுரர்‌. “அவர்களை 
அழைத்துக்கொண்டு அரசரைப்‌ பார்க்க அவரே 
கிளம்பிச்சென்றுவிட்டார்‌.” 


விதுரர்‌ உரத்த குரலில்‌ “மீண்டும்‌ வென்றுவிட்டார்‌... 
உடனே நாம்‌ செல்லவேண்டும்‌. நாம்‌ செல்வதற்குள்‌ சகுனி 
பலராமரின்‌ தூதை அரசரிடம்‌ 
சொல்லிவிடாமலிருக்கவேண்டும்‌...” என்றார்‌. 
சால்வையை சுற்றிப்போட்டுக்கொண்டு அவர்‌ ஓட 
அவருடன்‌ விரைந்தபடி “ஏன்‌ அமைச்சரே?” என்றான்‌ 
கனகன்‌. “அந்தத்‌ தூதில்‌ என்ன இருக்கும்‌?” 


“மூடா... இன்று நாம்‌ பாண்டவர்களை அரசரை தனியாக 
சந்திக்கச்செய்து அவர்‌ உள்ளத்தை ஆற்ற 
எண்ணியிருந்தோம்‌. சகுனியுடன்‌ அவர்கள்‌ சென்றால்‌ 
அது நிகழாது. சென்றதுமே துரியோதனன்‌ கொண்டுவந்த 
பலராமரின்‌ தூதை சகுனி அளித்துவிட்டால்‌ பேச்சு 
முழுக்க அப்பக்கம்‌ திரும்பிவிடும்‌.” விதுரர்‌ குரல்‌ தாழ்த்தி 
“மேலும்‌ பாண்டவர்‌ முன்‌ அது பேசப்படுமென்றால்‌ தானே 
அரசர்‌ என்று காட்டுவதற்காக திருதராஷ்டிரர்‌ விரைந்து 
பிழைமுடிவுகளையும்‌ எடுக்கக்கூடும்‌” என்றார்‌. 


அவர்கள்‌ புஷ்பகோஷ்டத்தை அடைந்தனர்‌. விதுரர்‌ 
மூச்சுவாங்கி வியர்வையில்‌ நனைந்திருந்தார்‌. விப்ரர்‌ 


“அரசர்‌ படுக்கையறையில்‌ இல்லை அமைச்சரே. 
மன்றறையில்‌ அவருடன்‌ இளவரசர்‌ சகுனியும்‌ நம்‌ 
இளவரசர்களும்‌ பேசிக்கொண்டிருக்கிறார்கள்‌” என்றார்‌. 
“அதைப்பற்றிப்‌ பேசத்தான்‌ வந்தேன்‌” என்றார்‌ விதுரர்‌. 
மன்றுசூழ்‌ அறைக்குள்‌ கணிகர்‌ இருக்கிறாரா என்ற 
எண்ணம்‌ விதுரர்‌ நெஞ்சில்‌ எழுந்தது. இருக்கிறார்‌ என 
உள்ளுணர்வு சொன்னது. 


உள்ளே வரும்படி ஆணை வந்ததும்‌ தன்னுள்‌ 
சொற்களை கோர்த்துக்கொண்டு விதுரர்‌ உள்ளே 
சென்றார்‌. திருதராஷ்டிரரின்‌ முகத்தைக்‌ கண்டதுமே 
தெரிந்துவிட்டது, தூது அவருக்கு சொல்லப்பட்டுவிட்டது 
என்று. ஓலை அவர்‌ அருகே மூங்கில்‌ பீடத்தில்‌ கிடந்தது. 
தன்னைக்‌ கோர்த்துக்கொண்டு அரசரை வணங்கி 
பீடத்தில்‌ அமர்ந்துகொண்டார்‌. நின்றிருந்த துரியோதனன்‌ 
அவருக்குத்‌ தலைவணங்கி புன்னகைசெய்ய சகுனியும்‌ 
மெல்ல தலையசைத்து புன்னகையுடன்‌ வணங்கினார்‌. 
துரியோதனனுக்குப்‌ பின்னால்‌ துச்சாதனன்‌ 
நின்றிருந்தான்‌. மூத்த கெளரவர்‌ இருபதுபேர்‌ அப்பால்‌ 
சுவரை ஒட்டி நின்றிருந்தனர்‌. விதுரரைக்‌ கண்டதும்‌ 
அவர்களும்‌ பாண்டவர்களும்‌ அமைதியாக 
தலைவணங்கினர்‌. செளனகர்‌ சற்றே எழுந்து விதுரரை 
வரவேற்றபின்‌ அமர்ந்துகொண்டார்‌. 


கணிகர்‌ சற்று அப்பால்‌ சிறியபீடத்தில்‌ மின்னும்‌ 
கண்களுடன்‌ உடலை ஒடித்து வைத்திருப்பது போல 
அமர்ந்திருந்தார்‌. அவர்‌ எப்போதுமே அமர்வதற்கு 
அறைகளின்‌ இருண்டபகுதிகளையே தேர்ந்தெடுக்கிறார்‌ 
என்று விதுரர்‌ எண்ணிக்கொண்டார்‌. அத்துடன்‌ அரசர்‌ 
காதுகளில்‌ மிகத்தெளிவாக அவரது சொற்கள்‌ விழும்‌ 
இடமாகவும்‌ அது இருக்கும்‌. அவர்‌ அமர்ந்திருந்தது 
திருதராஷ்டிரரின்‌ வலது பின்பக்கம்‌. அவர்‌ எப்போதும்‌ 
தாடையை அப்பகுதி நோக்கியே தூக்குவார்‌ என்பதை 
உற்று கணித்திருக்கிறார்‌. 


மெல்லியகுரலில்‌ இடைவெளியின்றி பேசிக்கொண்டே 
செல்வது கணிகரின்‌ வழக்கம்‌. அதை ஒரு உத்தியாகவே 
கொண்டிருந்தார்‌. இடைவிடாத அந்தப்பேச்சு ஊடறுத்து 
விவாதிக்கவோ பிற வினாக்களுக்குச்‌ செல்லவோ 
இடைவெளி அளிக்காதது. நாகத்தை மகுடி என 
கேட்பவர்களை மயங்கச்செய்துவிட்டிருக்கும்‌ அது. 
அச்சொற்பெருக்கின்‌ நடுவே தான்‌ வலியுறுத்தும்‌ 
சொற்றொடர்களை மட்டும்‌ நன்றாக அழுத்தி 
இடைவெளிவிட்டு இன்னொருமுறை சொல்வார்‌. சற்று 
கழித்து அதேவரிகளை அப்படியே மீண்டும்‌ இருமுறை 


சொல்வார்‌. அவை கேட்பவரின்‌ உள்ளத்தில்‌ மறு 
எண்ணங்கள்‌ அற்றவையாக பதிந்துவிடும்‌. 


கணிகர்‌ அவரது முதன்மையான கருத்தை விவாதிப்பதே 
இல்லை என்பதை விதுரர்‌ கண்டிருந்தார்‌. அவற்றை 
அவர்‌ கூரிய சொற்றொடர்களாக ஆக்கி சொற்பெருக்கின்‌ 
நடுவே திரும்பத்திரும்ப வரும்படி அமைத்துக்கொள்வார்‌. 
அவற்றைச்‌ சுற்றி எளிய கூற்றுகளை அமைத்து 
அவற்றுக்கே வாதங்களையும்‌ உதாரணங்களையும்‌ 
அளிப்பார்‌. அவரது பேச்சைக்கேட்பவர்கள்‌ அந்த 
முதன்மைக்கருத்தை தங்களை அறியாமலேயே 
பெற்றுக்கொண்டிருப்பார்கள்‌. அதை தங்கள்‌ கருத்தாக 
வளர்த்துக்‌ கொள்வார்கள்‌. சற்று நேரம்‌ கழித்து அவர்கள்‌ 
அதை தங்கள்‌ எண்ணமாகவே முன்வைப்பார்கள்‌. 


கணிகர்‌ அங்கிருப்பதே விதுரரை எரிச்சல்கொள்ளச்‌ 
செய்தது. அப்பகுதியை நோக்கி திரும்பலாகாது என 
எண்ணிக்கொண்டார்‌. அப்போதுதான்‌ தான்‌ இருக்கும்‌ 
இருக்கையின்‌ இடர்‌ என்ன என்று அவருக்குப்புரிந்தது. 
திருதராஷ்டிர மன்னரின்‌ நேர்முன்னால்‌ அவ்விருக்கை 
இருந்தது. அவர்‌ தன்னை ஒவ்வொரு கணமும்‌ 
அறிந்துகொண்டிருப்பார்‌. உடலசைவின்‌ ஒலிகளைக்‌ 
கொண்டு பார்வையளவுக்கே மனிதர்களை அறிய 
அவரால்‌ இயலும்‌. அந்த விழியற்ற நோக்கின்‌ முன்‌ அவர்‌ 
பாதுகாப்பின்றி அமர்ந்திருக்கவேண்டும்‌. கணிகர்‌ 
அமர்ந்திருக்கும்‌ இடத்தில்‌ இருந்து அவர்‌ தன்‌ குரல்மூலம்‌ 
அவைக்கு வந்துவிட்டு மீண்டும்‌ மறைந்துவிடமுடியும்‌. 
வாசலில்‌ சேவகன்‌ தோன்றி அமைச்சர்கள்‌ வந்திருப்பதை 
அறிவித்தான்‌. திருதராஷ்டிரர்‌ கைகாட்டியதும்‌ அவன்‌ 
சென்று அமைச்சர்களை உள்ளே அனுப்பினான்‌. 
அத்தனை அமைச்சர்களும்‌ வந்திருப்பதை விதுரர்‌ 
வியப்புடன்‌ நோக்கியபின்‌ சகுனியை நோக்கினார்‌. 
சகுனியின்‌ விழிகள்‌ எண்ணங்கள்‌ ஓழிந்தவையாக 
இருந்தன. அமைச்சர்கள்‌ அமர்ந்துகொள்ளும்‌ ஓசைகள்‌ 
கேட்டன. திருதராஷ்டிரர்‌ மோவாயில்‌ 
கைவைத்துக்கொண்டு பீடத்தில்‌ சற்று சாய்ந்தவர்‌ போல 
அமர்ந்திருந்தார்‌. 

அனைவரும்‌ அமர்ந்து வாழ்த்துக்களை 
தெரிவித்துக்கொண்டதும்‌ திருதராஷ்டிரர்‌ “முதன்மைத்‌ 
தூது ஒன்று வந்துள்ளது அமைச்சர்களே. அதை நாம்‌ 
விவாதிக்கவேண்டும்‌ என்றார்‌ காந்தார இளவரசர்‌” 
என்றபின்‌ துரியோதனனிடம்‌ “அமைச்சர்களிடம்‌ தூதை 
முறைப்படி சொல்‌...” என்றார்‌. 


துரியோதனன்‌ “அமைச்சர்களே, நான்‌ மதுராபுரியின்‌ 
இளவரசர்‌ பலராமரிடமிருந்து தூதுடன்‌ வந்திருக்கிறேன்‌” 
என்றான்‌. “முறைமைப்பம அங்குள்ள சூழலையும்‌ 
பின்புலத்தையும்‌ முதலில்‌ சொல்கிறேன்‌. நீங்களும்‌ 
அவற்றை பொதுவாக அறிந்திருப்பீர்கள்‌.” விதுரர்‌ 
கண்களை மூடிக்கொண்டார்‌. திருதராஷ்டிரர்‌ தன்‌ 
உடல்வழியாக வெளிப்படுத்தும்‌ சொற்களை 
பாராமலிருந்தால்‌ தன்னால்‌ சீராக சிந்திக்கமுடியும்‌ என்று 
எண்ணினார்‌. அறைக்குள்‌ சுவர்‌ ஓரமாக நின்றிருந்த 
பாண்டவர்‌ மூவரும்‌ குழப்பமான உடலசைவுகளைக்‌ 
காட்டினர்‌. அவர்களை திருதராஷ்டிரர்‌ அறிந்ததாகவே 
காட்டிக்கொள்ளவில்லை. 


“அமைச்சர்களே, மதுராபுரி யாதவர்கள்‌ யயாதியின்‌ 
மைந்தர்‌ யதுவின்‌ வழி வந்தவர்கள்‌ என்று 
சொல்லப்படுகிறது. அவர்கள்‌ யமுனைக்கரை முழுவதும்‌ 
பரவி பல சிற்றரசுகளை அமைத்திருக்கிறார்கள்‌. 
எண்ணிக்கையில்‌ அதிகமானவர்கள்‌ அல்ல என்றாலும்‌ 
பசுச்செல்வத்தால்‌ களஞ்சியம்‌ நிறையப்பெற்றவர்கள்‌. 
இந்த பாரதவர்ஷத்தின்‌ வளர்ந்துவரும்‌ ஆற்றல்‌ 
யாதவர்களே என்பது அனைவரும்‌ அறிந்ததே” என்று 
துரியோதனன்‌ சொல்லத்‌ தொடங்கினான்‌. 


“எட்டு பெரும்‌ யாதவகுலங்களில்‌ வல்லமை வாய்ந்தவை 
ஹேகயகுலமும்‌ விருஷ்ணிகுலமும்‌. கோசலத்தை ஆண்ட 
இக்ஷுவாகு குலத்து அரசனான சத்ருக்னன்‌ 
லவணர்களை வென்று மதுராவை அமைத்த காலம்‌ 
முதல்‌ அவர்களே மதுராவை மாறிமாறி 
ஆண்டுவருகிறார்கள்‌. ஹேகயனே இன்றைய மதுராவை 
பெருநகராக்கியவன்‌. சென்ற யுகத்தில்‌ 
அக்குலத்தைச்சேர்ந்த மாமன்னன்‌ கார்த்தவீரியன்‌ மதுரா 
நகரை பேரரசாக ஆக்கினான்‌. கங்கைநிலத்தையும்‌ 
வென்று இமயச்சாரல்‌ வரை சென்றது அவன்‌ கோல்‌.” 


துரியோதனன்‌ தொடர்ந்தான்‌ “நம்‌ யுகத்தில்‌ 
விருஷ்ணிகுலத்து அரசர்‌ விடூரதர்‌ மதுராபுரியை 
ஆண்டார்‌. அவருக்குப்பின்‌ அவர்‌ மைந்தர்‌ சூரசேனர்‌ 
ஆட்சிக்குவந்தார்‌. விடூரதனின்‌ தம்பியான குங்குரர்‌ 
அன்று அனைத்து படைகளையும்‌ தன்‌ கட்டுப்பாட்டில்‌ 
வைத்திருந்தார்‌. அவர்‌ அனைத்து குலநெறிகளையும்‌ மீறி 
விடூரதனின்‌ குடியை மதுராபுரியில்‌ இருந்து துரத்திவிட்டு 
அரசை கைப்பற்றிக்கொண்டார்‌. சூரசேனனின்‌ மைந்தர்‌ 
ஸினி தன்‌ மகன்‌ போஜனுடன்‌ வடக்கே சென்று 
அமைத்ததே மார்த்திகாவதி என்ற நகர்‌. அவர்‌ 
போஜர்குலத்தில்‌ மணம்புரிந்து போஜர்களின்‌ ஆட்சியை 


அங்கே அமைத்தார்‌. மார்த்திகாவதி இன்று நம்‌ சமந்த 
நாடு. மார்த்திகாவதியின்‌ இளவரசி நம்‌ அரசியாக 
அமர்ந்திருக்கிறார்‌.” 


“குங்குரருக்குப்பின்‌ அவரது மைந்தர்‌ வஹ்னியின்‌ 
கொடிவழி மதுராவை அண்டம்‌ அவ்வரிசையில்‌ வந்த 
ஆகுகர்‌ காலத்தில்‌ ஆக்னேயபதங்கள்‌ விரிவடைந்தன. 
மதுராபுரி வணிக மையமாகியது. வணிகப்பாதைகளுக்கு 
பாதுகாப்பு தேவைப்பட்டதனாலும்‌ கங்கைசெல்லும்‌ 
படகுகளை ஆசுரநாட்டு கொள்ளையர்களிடமிருந்து 
காக்கவேண்டுமென்பதனாலும்‌ ஆகுகர்‌ மகதத்தின்‌ 
சிற்றரசாக அமைய அவரே முன்வந்து ஒப்புக்கொண்டார்‌. 
மகதத்துக்கும்‌ மதுராவுக்குமான உறவு அன்று 
தொடங்கியது. மகதமன்னர்‌ மகத்ரதரின்‌ படைகளை 
ஆகுகர்‌ கொண்டுவந்து யமுனைக்கரையிலும்‌ 
ஆக்னேயபதங்களிலும்‌ நிறுத்தினார்‌. அன்றுமுதல்‌ 
மதுராபுரியை மகதம்‌ தன்னுடைய 
நெய்க்களஞ்சியமாகவே எண்ணி வந்திருக்கிறது.” 


“அமைச்சர்களே, யாதவப்பெருங்குலங்கள்‌ குங்குரரின்‌ 
கொடிவழியை ஒருபோதும்‌ ஏற்றுக்கொண்டதில்லை. 
அந்த முறைமீறலை யாதவர்களின்‌ தெய்வங்கள்‌ 
ஒவ்வொரு பெருங்குல உண்டாட்டின்போதும்‌ 
சன்னதத்தில்‌ வந்து கண்டித்து தீச்சொல்லிட்டன. ஆனால்‌ 
மகதத்தின்‌ துணை இருக்கும்வரை யாதவர்களால்‌ 
மதுராவைத்‌ தாக்கி குங்குரரின்‌ கொடிவழி வந்த 
மன்னர்களை வெல்லமுடியாது என்பதனால்‌ 
வருடம்தோறும்‌ வஞ்சினத்தை மீளுறுதி செய்துகொண்டு 
காத்திருந்தனர்‌” என்றான்‌ துரியோதனன்‌. 


“குங்குரரின்‌ வழியில்‌ வந்த உக்ரசேனர்‌ மதுராவை 
ஆளும்காலத்தில்‌ அவர்‌ மகதத்தின்‌ படைகளைக்‌ 
கொண்டு யாதவர்களின்‌ அரசுகளான 
மார்த்திகாவதியையும்‌ மதுவனத்தையும்‌ வென்று ஒரு 
பெரிய அரசை அமைக்கும்‌ எண்ணம்‌ கொண்டிருந்தார்‌. 
பிதாமகர்‌ பீஷ்மர்‌ தலையிடக்கூடுமென்ற அச்சமே 
அவரை தயங்கச்செய்தது” என்று துரியோதனன்‌ 
தொடர்ந்தான்‌. “உக்ரசேனரின்‌ மைந்தர்‌ கம்சர்‌ தந்தையை 
சிறையிட்டு அரசை வென்றார்‌. அவர்‌ அரசுசூழ்தலில்‌ 
தந்தையைவிட தேர்ச்சியும்‌ பேராசையும்‌ 
கொண்டிருந்தார்‌.” 

“கம்சர்‌ முடிசூடிக்கொண்டபோது உத்தரமதுராபுரி 
உக்ரசேனரின்‌ இளையவராகிய தேவகரால்‌ ஆளப்பட்டது. 
மார்த்திகாவதி குந்திபோஜராலும்‌ மதுவனம்‌ 


சூரசேனராலும்‌ ஆளப்பட்டது. மூன்று அரசுகளையும்‌ 
வெல்வதற்கான வாய்ப்புகள்‌ கம்சருக்கு கனிந்து வந்தன. 
சூரசேனரின்‌ மைந்தர்‌ வசுதேவர்‌ அனைத்து 
குலத்தடைகளையும்‌ உதறிவிட்டு உக்ரசேனரிடம்‌ 
அமைச்சராக வந்துசேர்ந்தார்‌. கம்சரின்‌ இளமைக்காலத்‌ 
தோழரும்‌ பேரமைச்சரும்‌ ஆனார்‌. மதுவனத்துடன்‌ 
மதுராபுரிக்கு இருந்த பகை அழிந்தது. 
உத்தரமதுராபுரியின்‌ தேவகரின்‌ மகள்‌ தேவகியை 
வசுதேவருக்கு மணம்புரிந்துவைத்தால்‌ 
உத்தரமதுராபுரியையும்‌ தன்‌ கொடிக்கீழ்‌ கொண்டுவர 
முடியுமென கம்சர்‌ எண்ணினார்‌. தேவகியும்‌ வசுதேவரும்‌ 
காதல்கொண்டிருந்தனர்‌. யாதவகுலங்களில்‌ மணமகனை 
பெண்‌ தேர்வுசெய்யும்‌ முறையே நிலவியது. 
மார்த்திகாவதியின்‌ இளவரசியான குந்திதேவியை 
மணந்துகொண்டால்‌ அவ்வரசும்‌ தன்‌ கட்டுப்பாட்டுக்குள்‌ 
வரும்‌ என்று கம்சர்‌ எண்ணினார்‌.” 


“மகதத்தை மீறிச்செல்ல கம்சருக்கு எண்ணமிருந்தது 
என்கிறார்கள்‌. மதுராபுரியின்‌ செல்வம்‌ முழுக்க 
மகதத்துக்கு கப்பமாகவே சென்றுகொண்டிருந்தது. 
எஞ்சிய செல்வம்‌ எல்லைகளைக்‌ காப்பதற்கு 
செலவாகியது. யாதவர்களின்‌ மூன்று அரசுகளையும்‌ 
போரின்றி தன்னுடன்‌ ஒன்றாக்க முடியுமென்றால்‌ 
மதுராபுரி மகதத்துக்கு கப்பம்‌ கட்டுவதை 
நிறுத்திவிடமுடியும்‌. வெறும்‌ ஐந்தே வருடங்களில்‌ 
கருவூலம்‌ நிறையும்‌. வல்லமை வாய்ந்த படகுப்படை 
ஒன்றை அமைத்தால்‌ யமுனையின்‌ கரைகளை முழுக்க 
வெல்லமுடியும்‌ என கம்சர்‌ எண்ணினார்‌.” 


“கம்சரின்‌ கனவில்‌ கார்த்தவீரியன்‌ ஒவ்வொரு நாளும்‌ 
வந்துகொண்டிருந்தார்‌ என்கிறார்கள்‌. தன்னை 
கார்த்தவீரியரின்‌ மறுபிறப்பு என அவரே நம்பினாராம்‌. 
இமயமலையடிவாரத்தில்‌ கார்த்தவீரியர்‌ படைகள்‌ 
எதுவரை சென்றனவோ அதை விட மேலும்‌ ஒரு 
யோசனை தூரம்‌ தன்‌ படைகள்‌ சென்றாகவேண்டும்‌ என 
அவர்‌ சொல்வதுண்டாம்‌” துரியோதனன்‌ சொன்னான்‌. 
“ஆனால்‌ தன்‌ கனவுகளை மகதம்‌ 
அறிந்துவிடக்கூடாதென்பதற்காக மகதத்தின்‌ அரசர்‌ 
ஜராசந்தரின்‌ மகள்முறைகொண்ட இரு இளவரசிகளை 
அவர்‌ மணந்துகொண்டார்‌.” 


“ஆம்‌, அதில்‌ ஒரு கணிப்பு உள்ளது. அவ்விரு 
இளவரசிகளுமே ஆசுரநாட்டின்‌ பழங்குடிகளைச்‌ 
சேர்ந்தவர்கள்‌. மூத்த அரசி ஆஸ்தி ஆசுரகுடியான 
செளரத்தைச்‌ சேர்ந்தவர்‌. பெரும்புகழ்கொண்ட அசுர 


சக்ரவர்த்தியான சூரபதுமரின்‌ குலம்‌ அது. இளையவரான 
பிராப்தி ஜராசந்தரின்‌ தாய்வழியான ஜாரத்தைச்‌ 
சேர்ந்தவர்‌. மகதம்‌ தன்னுடன்‌ பகைகொண்டாலும்‌ 
ஆசுரகுலங்களின்‌ பின்துணை இருக்கும்‌ என கம்சர்‌ 
எண்ணியிருக்கலாம்‌” என்றார்‌ செளனகர்‌. 


“கம்சரின்‌ பொறுமையின்மையால்‌ அனைத்துக்‌ 
கணிப்புகளும்‌ பொய்த்தன என்கிறார்கள்‌” என்று 
துரியோதனன்‌ தொடர்ந்தான்‌. “மார்த்திகாவதியின்‌ 
இளவரசி குந்திதேவியை என்‌ சிறியதந்தையார்‌ பாண்டு 
மணந்ததன்‌ மூலம்‌ அது அஸ்தினபுரியின்‌ சமந்தநாடாக 
க்ப்‌ தேவகரின்‌ மகள்‌ சுருதையை நம்‌ அமைச்சர்‌ 

துரர்‌ மணந்ததன்மூலம்‌ அவரும்‌ நம்முடன்‌ 
உறவுகொண்டார்‌. சினம்கொண்ட கம்சர்‌ தேவகரின்‌ 
மகளை சிறையெடுத்து வசுதேவருக்கு மணமுடித்தார்‌. 
அதன்பின்னர்தான்‌ அவருக்கு ஒன்று தெரிந்தது, யாதவ 
முடி என்பது பெண்வழிச்‌ செல்வது என. அவருக்குப்பின்‌ 
தேவகியின்‌ மைந்தனுக்கே அரசு செல்லும்‌ என்று 
அறிந்ததுமே அவர்‌ நிலைகுலைந்தார்‌. அந்த மைந்தன்‌ 
அவரைக்‌ கொல்வான்‌ என்று நிமித்திகர்‌ உரைத்ததும்‌ 
அவர்‌ பித்துப்பிடித்தவராக ஆனார்‌.” 


“கம்சர்‌ மதுராவில்‌ ஆடிய கொலைநடம்‌ போன்ற ஒன்றை 
பாரதவர்ஷம்‌ கண்டதில்லை என்கிறார்கள்‌. 
அச்செய்திகள்‌ வெளியே தெரியாமலேயே அவர்‌ 
பார்த்துக்கொண்டார்‌. தேவகியையும்‌ வசுதேவரையும்‌ 
அவர்‌ சிறையிட்டார்‌. தன்‌ தங்கையின்‌ ஏழு 
குழந்தைகளை அவர்‌ கொன்றார்‌. எட்டாவது மைந்தர்‌ 
மட்டும்‌ எவருமறியாமல்‌ கொண்டுசெல்லப்பட்டு 
கோகுலத்தின்‌ யாதவகுடிகளிடம்‌ வளர்ந்தார்‌. 
அம்மைந்தனைக்‌ கொல்வதற்காக அவன்‌ வயதுள்ள 
அத்தனை யாதவக்குழந்தைகளையும்‌ கம்சர்‌ கொன்றார்‌. 
அந்த வெறியாலேயே எஞ்சிய யாதவகுடிகளையும்‌ 
முழுமையாக பகைத்துக்கொண்டார்‌. வசுதேவர்‌ 
ஹேகயகுலத்து ரோகிணியை முன்னரே மணந்திருந்தார்‌. 
அவளில்‌ அவருக்குப்‌ பிறந்தவர்‌ என்‌ ஆசிரியரான 
பலராமர்‌.” 


“என்‌ ஆசிரியரும்‌ அவரது இளவல்‌ கிருஷ்ணனும்‌ சேர்ந்து 
கம்சர்‌ கொண்டாடிய குலக்கூடல்‌ நிகழ்வுக்குச்‌ சென்றனர்‌. 
அங்கே கம்சரையும்‌ அவரது தம்பியரையும்‌ 
மல்லர்களையும்‌ தோள்போருக்கு இழுத்து கொன்றனர்‌. 
யாதவமுறைப்படி கம்சரை தன்‌ கைகளால்‌ கொன்ற 
கிருஷ்ணனுக்கு உரியதாகியது மதுராவின்‌ மணிமுடி. 
அவர்‌ அதை சிறையில்‌ இருந்த தன்‌ தந்தை வசுதேவருக்கு 


அளித்தார்‌. வசுதேவர்‌ மதுராவின்‌ அரியணையில்‌ தன்‌ 
இரு மனைவியருடன்‌ அமர்ந்தார்‌. கிருஷ்ணர்‌ வேதாந்த 
ஞானத்தைக்‌ கற்க குருகுலம்‌ தேடி இமயச்சாரலுக்குச்‌ 
சென்றார்‌. என்‌ குருநாதரான பலராமர்‌ மதுவனத்துக்கே 
சென்று அங்கே யாதவகுடிகளின்‌ தலைவரானார்‌.” 


“சென்ற சில ஆண்டுகளாக மதுராபுரியில்‌ நிகழ்ந்ததை 
நாம்‌ கூர்ந்து அறியத்‌ தவறிவிட்டோம்‌ அமைச்சர்களே” 
என்று துரியோதனன்‌ தொடர்ந்தான்‌. “கம்சரின்‌ 
விதவைகளான ஜராசந்தரின்‌ இரு மகள்கள்‌ ஆஸ்தியும்‌ 
பிராப்தியும்‌ மீண்டும்‌ மகதத்துக்கே சென்றுவிட்டனர்‌. அது 
வசுதேவர்‌ செய்த பெரும்பிமை. என்‌ குருநாதரும்‌ அவர்‌ 
இளவல்‌ கிருஷ்ணனும்‌ மீண்டும்‌ மீண்டும்‌ 
சொல்லிச்சென்ற ஒன்றை அவர்‌ கருத்தில்‌ 
கொள்ளவில்லை. அவ்விரு ஆசுரநாட்டு அரசியரும்‌ 
பலராமரையும்‌ கிருஷ்ணனையும்‌ தங்கள்‌ 
மைந்தர்களாகவே எண்ணியவர்கள்‌. அவர்கள்‌ 
மதுராபுரியில்‌ இருக்கும்‌ வரைதான்‌ மதுராபுரிக்கு 
பாதுகாப்பு என்றும்‌ அவர்களும்‌ தன்‌ அன்னையரே 
என்றும்‌ கிருஷ்ணன்‌ கிளம்புகையில்‌ தன்‌ 
அன்னையிடமும்‌ தந்தையிடமும்‌ பலமுறை வலியுறுத்திச்‌ 
சொன்னான்‌.” 


“ஆனால்‌ அதிகாரம்‌ சிலரை பெரியவர்களாக்குகிறது, 
சிலரை மிகச்சிறியவர்களாக்குகிறது. வசுதேவர்‌ 
நாள்தோறும்‌ அகம்‌ குறுகிக்கொண்டே இருந்தார்‌. 
சுரகுலத்து அரசியரை அவர்‌ அவமதித்து 
ருப்பியனுப்பியதாக சொல்கிறார்கள்‌. அவர்களை எந்த 
அரசு விழாக்களுக்கும்‌ அழைக்கவில்லை. அவையில்‌ 
அமரச்செய்யவில்லை. பின்னர்‌ அவர்களின்‌ 
டையணிகளுக்கும்‌ சேவகர்களுக்கும்‌ 
யர ப்பட இறுதியில்‌ அரண்மனையை 
விரிவாக்கிக்‌ கட்டவிருக்கிறோம்‌ என்றபேரில்‌ அவர்களை 
சேவகர்கள்‌ வாழும்‌ சிறு இல்லங்களுக்குச்‌ செல்லும்படி 
சொன்னாராம்‌ வசுதேவர்‌. கிருஷ்ணனின்‌ சொல்‌ மேல்‌ 
கொண்ட பற்றால்‌ அவர்கள்‌ அங்கும்‌ இருந்தனர்‌.” 


“கிருஷ்ணன்‌ கிளம்பும்போது அவர்களிடமும்‌ அவர்கள்‌ 
நகரில்‌ வாழவேண்டும்‌ என்றும்‌ திரும்பி வருகையில்‌ 
அவர்கள்‌ அங்கிருக்கவேண்டும்‌ என்றும்‌ கோரினான்‌. 
அவர்கள்‌ தன்‌ அன்னையர்‌ என்பதனால்‌ அவர்களும்‌ 
மதுராபுரிக்கு அரசியரே என்றான்‌. அச்சொற்கள்‌ அரசி 
தேவகியை கசப்படையச்‌ செய்திருக்கலாம்‌. அரசு 
மீண்டபின்‌ அவரது உள்ளம்‌ பொறாமையால்‌ 
நிறைந்துவிட்டது என்கிறார்கள்‌. தன்‌ மைந்தனை பிறர்‌ 


எண்ணுவதைக்கூட அவரால்‌ தாளமுடியவில்லை. 
கோகுலத்து யாதவர்களான நந்தனும்‌ யசோதையும்‌ 
மதுராபுரிக்கு வரக்கூடாதென்று ஆணையிட்டார்‌. தன்‌ 
மைந்தன்‌ மீண்டும்‌ கோகுலம்‌ செல்வதை தடுத்தார்‌. தன்‌ 
இன்பங்கள்‌ அனைத்தையும்‌ பிறர்‌ பறித்துக்கொண்டதாக 
எண்ணினார்‌. இளமைந்தனை கையால்‌ கூடத்‌ 
தொடமுடியாதவளானேன்‌ என தினமும்‌ உடைந்து 
அழுதார்‌. ஆனால்‌ தன்‌ ஏழுமைந்தர்களின்‌ இறப்புக்குக்‌ 
காரணமானவன்‌ என தன்‌ கரிய மைந்தனையும்‌ 
வெறுத்தார்‌.” 


“ஆசுர அரசியர்‌ இருவரையும்‌ அரண்மனைப்‌ 
பணிப்பெண்களாக பணியாற்றும்படி தேவகி 
ணையிட்டார்‌ என்கிறார்கள்‌” என்று துரியோதனன்‌ 
சொன்னான்‌. “அவர்கள்‌ அதற்கு மட்டும்‌ ஒப்பவில்லை. 
அது தங்கள்‌ பெருமைமிக்க அரசகுலத்திற்கு இழுக்காகும்‌ 
என்றனர்‌. அவ்வண்ணமெனில்‌ உணவும்‌ 
அளிக்கவியலாது என்று தேவகி சொல்லியபின்‌ அவர்கள்‌ 
மதுராவில்‌ தங்கமுடியாமலாகியது. கண்ணீருடன்‌ 
அவர்கள்‌ திரும்பிச்‌ சென்றனர்‌. செல்லும்வழியில்‌ ஒரு 
நீலக்கடம்பு மரத்தடியில்‌ இரு கற்களை வைத்து 
கிருஷ்ணன்‌ திரும்பிவரும்போது அவர்கள்‌ 
அவனுக்களித்த வாக்குறுதியின்படி மதுராவிலேயே 
இருப்பதகாச்‌ சொல்லும்படி சொல்லிவிட்டுச்‌ சென்றனர்‌.” 


“அவர்கள்‌ மதுராவை நீங்கியபோதே ஜராசந்தர்‌ 
செய்தியறிந்து உவகை கொண்டார்‌. மகதப்படைகள்‌ 
அதுவரை மதுராவை தாக்காதிருந்ததே ஆசுரகுலங்களின்‌ 
தயக்கத்தால்தான்‌. அந்தத்‌ தடை நீங்கியது. அரசியர்‌ 
இருவரும்‌ மதுராபுரி எல்லைகடந்ததும்‌ தன்‌ 
படைத்தலைவனாகிய ஏகலவ்யனை அனுப்பி 
அவர்களை வரவேற்கச்‌ செய்தார்‌” என்றான்‌ 
துரியோதனன்‌. மறைந்த பலபத்ரரின்‌ மைந்தரும்‌ 
அரண்மனை புரத்தலுக்குரிய அமைச்சருமான ஸ்வேதர்‌ 
“துரோணாச்சாரியாரால்‌ கட்டைவிரல்‌ பெறப்பட்ட 
ஆசுரகுலத்து இளவரசன்‌ அல்லவா?” என்றார்‌. 


“ஆம்‌, அமைச்சரே. அவன்‌ தந்தை ஹிரண்யதனுஸ்‌ 
மறைந்தபின்‌ அவன்‌ ஹிரண்யபதத்தின்‌ 
அரசனாகிவிட்டான்‌. கட்டைவிரல்‌ இன்றியே அம்புவிடும்‌ 
சதுரங்குலி என்னும்‌ விற்கலை ஒன்றை அவனே 
உருவாக்கியிருப்பதாக சொல்கிறார்கள்‌. அவனிடம்‌ 
பாரதவர்ஷத்தின்‌ மிகத்திறன்‌ கொண்ட விற்படை 
ஒன்றிருக்கிறதாம்‌. அவனை ஆசுரகுடிகள்‌ 
ஹிரண்யகசிபுவின்‌ மறுபிறப்பு என 


கொண்டாடுகிறார்கள்‌. அவன்‌ ஜராசந்தரின்‌ தாய்‌ 
ஜரையுடன்‌ குலமுறை உறவு கொண்டவன்‌. அவனுடைய 
அத்தைமுறை கொண்டவள்‌ கம்சரின்‌ இரண்டாவது 
அரசியான பிராப்தி.” 


துரியோதனன்‌ தொடர்ந்தான்‌ “ஆசுர அரசியரை வரவேற்க 
ஜராசந்தர்‌ ஏகலவ்யனை அனுப்பியது பெரும்‌ அரசியல்‌ 
உத்தி. மகதம்‌ நேரடியாக மதுராமேல்‌ 
படைகொண்டுசெல்லமுடியாது. உடனே அஸ்தினபுரி 
மதுராவுக்குத்‌ துணைவரும்‌. ஆனால்‌ ஆசுரகுலத்தவர்‌ 
படையெடுக்கலாம்‌, அதில்‌ தனக்குப்‌ பங்கில்லை என 
மகதம்‌ நடிக்க முடியும்‌. அந்த சினத்தை மதுரா மீது 

சுரகுலத்தவரிடம்‌ உருவாக்க ஜராசந்தர்‌ 

ட்டமிட்டிருக்கிறார்‌. அதுவே நடந்தது. மெலிந்து 
சோர்ந்து கந்தலாடை அணிந்து பசித்து வந்த தன்‌ 
அத்தையைக்‌ கண்ட ஏகலவ்யன்‌ உளம்கொதித்து 
அங்கேயே வில்தூக்கி மதுராவை அழிப்பேன்‌ என்று 
வஞ்சினம்‌ உரைத்தான்‌. அசுர அரசிகள்‌ மகதத்தை 
அடைந்தபோது மறுபக்கம்‌ ஏகலவ்யனின்‌ பெரும்படை 
நான்குபக்கமும்‌ சூழ்ந்து கொண்டு மதுராவை தாக்கத்‌ 
தொடங்கியது.” 


“அஸ்தினபுரியில்‌ பீஷ்மர்‌ இருக்கும்வரை மதுராவை 
மகதம்‌ தாக்காது என எண்ணியிருந்தான்‌ கிருஷ்ணன்‌. 
ஆகவே யாதவர்கள்‌ படைவல்லமையுடன்‌ 
இருக்கவில்லை. ஏழுநாட்களில்‌ மதுராவை ஏகலவ்யன்‌ 
பிடித்துக்கொண்டான்‌. வசுதேவர்‌ தன்‌ மனைவியருடன்‌ 
யமுனைவழியாக தப்பி ஓடி மதுவனத்தை 
சென்றடைந்தார்‌. ஏகலவ்யன்‌ படைகள்‌ 
பதினைந்துநாட்கள்‌ மதுராவை சூறையாடின. 
ஏகலவ்யன்‌ ஆயிரம்‌ படகுகளுடன்‌ இரு 
துறைமுகங்களையும்‌ அழித்தான்‌. கன்றுகளை எல்லாம்‌ 
கொன்று அவன்‌ படைகள்‌ உண்டன. அமைச்சர்களே, 
இன்று ஆசுர குலத்தவர்கள்‌ அல்லாதவர்கள்‌ மீது 
ஆறாச்சினம்‌ கொண்டிருக்கும்‌ வீரன்‌ என்றால்‌ அது 
ஏகலவ்யனே. மதுராவின்‌ அனைத்து வீடுகளையும்‌ 
அவன்‌ எரித்தான்‌. அதற்கு மதுராவின்‌ 
நெய்க்களஞ்சியத்தையே பயன்படுத்திக்கொண்டான்‌.” 


“ஏழு நாட்கள்‌ மதுரா நின்றெரிந்தது என்கிறார்கள்‌. 
மதுராவின்‌ தெருக்களில்‌ மக்களின்‌ சடலங்கள்‌ குவிந்து 
கிடந்தமையால்‌ குதிரைகள்‌ கூட நடக்கமுடியாமலாயின. 
மதுராவின்‌ மண்‌ ரத்தமும்‌ சாம்பலும்‌ கலந்து 
கருமைகொண்டது. முன்பு கம்சர்‌ குழந்தைகளைக்‌ 
கொன்றபோது அதை தடுக்காமலிருந்த மதுராபுரி 


மக்களின்‌ அறப்பிறழ்வு ஊழாக எழுந்து வந்து 
தண்டித்தது என்றனர்‌ நிமித்திகர்‌” என்றான்‌ 
துரியோதனன்‌. “எவ்வண்ணமென்றாலும்‌ மதுரா 
அழிந்தது. அச்செய்தியை பலராமர்‌ அறிந்தபோது நான்‌ 
அவருடன்‌ உள்காட்டில்‌ ஒரு மந்தையின்‌ நடுவே 
இருந்தேன்‌. நாங்கள்‌ அங்கிருந்து நாற்பதுநாட்கள்‌ நடந்து 
மதுவனம்‌ வந்துசேர்ந்தோம்‌.” 


“அங்குவந்தபோது கண்டகாட்சி என்னை அகம்‌ 
பதறச்செய்தது. கீழுலகிலிருந்து எழுந்து வந்ததுபோன்ற 
மனிதர்கள்‌. சிதைக்கப்பட்ட எரிக்கப்பட்ட உடல்கள்‌. 
அழுகி நாறும்‌ புண்கள்‌. எங்கும்‌ அழுகுரல்கள்‌, பெருவலி 
ஓலங்கள்‌. அவர்களுக்கு எவரை வசைபாடுவதென்றே 
தெரியவில்லை. சூரசேனரை, பலராமரை, கிருஷ்ணனை, 
குலமூத்தாரை என அனைவரையும்‌ மண்‌ வாரி வீசி 
தீச்சொல்லிட்டு கூவி அழுதனர்‌. அமைச்சர்களே, 
அவர்களில்‌ ஒருவருக்குக்‌ கூட கம்சரின்‌ 
கொலைநடத்துக்குத்‌ துணைபோனதன்‌ ஊழ்வினை அது 
என்று தோன்றவில்லை. தாங்கள்‌ குற்றமற்ற எளியமக்கள்‌ 
என்றே அவர்கள்‌ உண்மையில்‌ நம்பினார்கள்‌.” 


“மறுநாள்‌ ஏகலவ்யனின்‌ படைகள்‌ ஆயிரம்‌ படகுகளில்‌ 
வந்து மதுவனத்தைத்‌ தாக்கின. கொந்தளிக்கும்‌ 
யமுனைப்பெருக்கில்‌ அலைபாயும்‌ படகுகளில்‌ 
இருந்தபடி அம்புகளை எய்து கரையில்‌ நிற்பவர்களின்‌ 
கண்ணுக்குள்‌ அம்பைச்‌ செலுத்தும்‌ வில்லாளிகளை 
அப்போதுதான்‌ கண்டேன்‌. அலைபாயும்‌ படகுகளில்‌ 
நின்ற அவர்களை எங்கள்‌ அம்புகள்‌ ஒன்றுகூட சென்று 
தொடவில்லை. அது போரே அல்ல, வெறும்‌ படுகொலை.” 

ஓவியம்‌: ஷண்முகவேல்‌ 


“அங்கிருந்த யாதவர்‌ எவரும்‌ பயின்ற படைவீரர்கள்‌ 
அல்ல. வெறும்‌ யாதவகுடிகள்‌, நெய்‌ வணிகர்கள்‌. 
நூற்றாண்டுக்காலமாக அவர்கள்‌ மகதவீரர்களை நம்பி 
வாழ்ந்தவர்கள்‌. அவர்கள்‌ அச்சமும்‌ துயரமும்‌ 
கொண்டிருந்தனர்‌. நம்பிக்கை இழந்திருந்தனர்‌. அவர்கள்‌ 
கூட்டமாகச்‌ சென்று அம்புகள்‌ முன்‌ விழுந்து 
இறக்கத்தான்‌ எண்ணினர்‌. என்‌ குருநாதர்‌ அவர்களைத்‌ 
திரட்டி அனைத்துக்‌ கன்றுகளையும்‌ சேர்த்துக்கொண்டு 
மதுவனத்தின்‌ மறுபக்கத்துக்கு காட்டுக்குள்‌ 
கொண்டுசென்றார்‌. அடர்ந்த காட்டுக்குள்‌ செல்ல 
யாதவர்கள்‌ கற்றிருக்கவில்லை. அவர்களின்‌ 


ஆநிரைகளை பசுமையை மீறி கொண்டுசெல்வதும்‌ 
கடினமாக இருந்தது. குழந்தைகளுடனும்‌ 
உடைமைகளுடனும்‌ அவர்கள்‌ காட்டுமரங்கள்‌ நடுவே 
திணறியும்‌ விழுந்தும்‌ அழுதபடி சென்றனர்‌.” 


“ஏகலவ்யனின்‌ படையினர்‌ யமுனையின்‌ கரைகளுக்கு 
வரமாட்டார்கள்‌ என்றுதான்‌ பலராமர்‌ எண்ணினார்‌. 
1. அவர்கள்‌ மதுவனத்தில்‌ புகுந்து அத்தனை 
டுகளையும்‌ எரியூட்டினர்‌. காட்டுக்குமேல்‌ புகை 
எழுவதைக்‌ கண்டோம்‌. அதைக்கண்டு யாதவர்கள்‌ 
நெஞ்சில்‌ அறைந்துகொண்டு கதறி அழுதனர்‌. 
முதியவர்களை மதுவனத்தில்‌ விட்டுவிட்டு 
வந்திருந்தனர்‌. போர்நெறிப்படி அவர்களை 
ஏகலவ்யனின்‌ படைகள்‌ ஒன்றும்‌ செய்யாதென்று 
எண்ணினார்கள்‌. ஆனால்‌ அவர்கள்‌ அனைவரையும்‌ 
எரியும்‌ வீடுகளுக்குள்‌ தூக்கி வீசிவிட்டன ஏகலவ்யனின்‌ 
படைகள்‌. காடுகளுக்குள்‌ புகுந்து தெற்கே 
சென்றுகொண்டே இருந்தோம்‌. எங்களுக்கு வேறு வழி 
தெரியவில்லை. உயிர்‌ மட்டுமே யாதவர்களுக்கு எஞ்சும்‌ 
செல்வமாக இருந்தது” என்றான்‌ துரியோதனன்‌. 


“தனிப்போரில்‌ வெல்லற்கரியவராகிய என்‌ ஆசிரியர்‌ 
உளம்கலங்கி கண்ணீர்‌ விடுவதைக்‌ கண்டேன்‌. நான்‌ 
அவரது கால்களில்‌ முட்களை 
எடுத்துக்கொண்டிருந்தேன்‌. அப்போது அவர்‌ 
“இவ்விழிவுடன்‌ மாள்வதே என்‌ விதியோ!” என்று 
சொன்னபோது நான்‌ அவர்‌ கைகளைத்‌ தொட்டு 
“நானிருக்கையில்‌ அது நிகழாது குருநாதரே. அஸ்தினபுரி 
இருக்கிறது. நூற்றுவர்‌ தம்பியர்‌ இருக்கிறார்கள்‌. 
பாரதவர்ஷத்தின்‌ முதல்‌ வில்வீரனாகிய என்‌ நண்பன்‌ 
கர்ணன்‌ இருக்கிறான்‌ என்றேன்‌” என்றான்‌ 
துரியோதனன்‌. 


வெண்முரசு விவாதங்கள்‌ 

விதுரர்‌ சற்று பொறுமையிழந்தவர்‌ போல அசைந்ததை 
துரியோதனன்‌ திரும்பிப்பார்த்தான்‌. அவருக்கு 
அனைத்தும்‌ முன்னரே தெரிந்திருக்கின்றன என்ற 
எண்ணம்‌ அவனுக்கு எழுந்தது. அவையை சுற்றி 
நோக்கியபின்‌ “என்‌ ஆசிரியர்‌ காலடியில்‌ வைக்க 
அப்போது உயிர்‌ மட்டுமே என்னிடம்‌ இருந்தது. நான்‌ 
சென்று ஏகலவ்யனை எதிர்கொள்கிறேன்‌ என்றேன்‌. 
“இல்லை, நீ என்‌ பொறுப்பு. என்‌ மைந்தனுக்கும்‌ 
மேலானவன்‌” என்று ஆசிரியர்‌ சொன்னார்‌” துரியோதனன்‌ 
தொடர்ந்து சொன்னான்‌. 


குருநாதர்‌ இமயகுருகுலத்தில்‌ 
கல்விபயின்றுகொண்டிருந்த இளவல்‌ கிருஷ்ணனுக்கு 
செம்பருந்தை தூதனுப்பினார்‌. அவரிடம்‌ எஞ்சிய ஒரே 
பருந்து அது. அதுவே இறுதி நம்பிக்கை. அது 
மீளாவிட்டால்‌ நாம்‌ இந்த வனத்தில்‌ அழிவோம்‌ என்றார்‌. 
அப்போது நாங்கள்‌ காட்டில்‌ மலைக்குகை ஒன்றுக்குள்‌ 
ஒளிந்திருந்தோம்‌. கோடைகாலத்தின்‌ நீராவியால்‌ காடு 
நெளிந்துகொண்டிருந்தது. சிலநாழிகை நேரம்கூட 
ஓய்வெடுக்கமுடியாது. உணவு சேர்க்கவோ நீர்‌ 
அள்ளிக்கொள்ளவோ முடியாது. 


எங்களுக்குப்பின்னாலேயே ஆசுரப்படைகள்‌ 
மலையேறிவந்தன. அவர்கள்‌ காட்டை நன்கறிந்தவர்கள்‌. 
காற்று வீசும்‌ திசை தேர்ந்து நெருப்பு வைத்து அந்த 
நெருப்பால்‌ வெந்த வெளி வழியாக எளிதில்‌ வந்தனர்‌. 
அந்நெருப்பால்‌ அஞ்சிய விலங்குகளும்‌ பாம்புகளும்‌ 
பெருகி வந்து யாதவர்களை தாக்கின. புகையும்‌ 
எரிகலந்த காற்றும்‌ சூழ்ந்து மூச்சடைக்கச்‌ செய்தன. 
காட்டுக்குள்‌ புகுந்தபின்னர்‌ ஒருநாழிகைகூட எவரும்‌ 
துயின்றிருக்கவில்லை. இந்த நரகத்தைவிட ஆசுரர்‌ 
கையால்‌ இறக்கலாம்‌ என்று பெண்கள்‌ அழுதனர்‌. கானக 
விலங்குகள்‌ தாக்கியும்‌ பாம்பு தீண்டியும்‌ யாதவர்கள்‌ 
இறந்தனர்‌. உடல்‌ ஓய்ந்தும்‌ நோயுற்றும்‌ 
நடக்கமுடியாமலானவர்களை அணுகிவரும்‌ காட்டு 
நெருப்புக்கு இரையாக விட்டுவிட்டு 
முன்னேறிச்சென்றார்கள்‌. 


ஏழுநாட்களில்‌ செம்பருந்து செய்தியுடன்‌ மீண்டு வந்தது. 


ஏகலவ்யன்‌ செய்வது போர்‌ அல்ல, அது அவனுடைய 
பெருவஞ்சம்‌ என்று கிருஷ்ணன்‌ சொல்லியிருந்தான்‌. 
“ஏகலவ்யன்‌ கருணை காட்டமாட்டான்‌, யாதவகுடிகளை 
இறுதி உயிர்கூட விடாமல்‌ அழிப்பான்‌. ஆகவே 
ஆநிரைகளை கைவிட்டுவிட்டு மேலும்‌ தெற்கே 
சென்றுகொண்டே இருங்கள்‌” என்று அச்செய்தி 
சொன்னது. பலராமர்‌ காடுகளில்‌ ஆநிரைகளை 
விட்டுவிட்டு வரும்படி யாதவர்களிடம்‌ சொன்னார்‌. 
“எங்கள்‌ மைந்தர்களை விடுகிறோம்‌. ஆநிரைகளை 
விடமாட்டோம்‌” என்று அவற்றின்‌ கொம்புகளைத்‌ தழுவி 
யாதவர்‌ கண்ணீர்விட்டனர்‌. அரசாணைக்கு இணங்கி 
அவற்றை கட்டவிழ்த்து காட்டில்‌ விட்டுவிட்டு திரும்பி 
நோக்கி அழுதபடி நடந்தனர்‌. 


யமுனைக்கரைக்‌ காட்டைக்‌ கடந்து 
தெற்குப்பெருநிலத்தின்‌ காடுகளை அடைந்ததும்‌ 
பலராமர்‌ ஏழு தூதுவர்களை தொடர்ந்து வரும்‌ 
ஏகலவ்யனிடம்‌ அனுப்பி தீர்வு கோரி மன்றாடினார்‌. 
மதுரைக்கோ யமுனைக்கரைகளுக்கோ மீண்டும்‌ 
யாதவர்கள்‌ ஒருபோதும்‌ வரமாட்டார்கள்‌ என்று 
உறுதிகொள்வதாகவும்‌ தென்னிலத்துப்‌ புல்வெளிகளில்‌ 
ஆநிரை மேய்த்து வாழ விட்டுவிடும்படியும்‌ கோரினார்‌. 
எந்நிலையிலும்‌ எதிரியை எஞ்சவிடும்‌ பிழையை 
செய்யப்போவதில்லை என்றும்‌ எங்கு சென்றாலும்‌ 
யாதவர்களின்‌ இறுதிக்‌ குழந்தையையும்‌ 
கொன்றபின்னரே ஹிரண்யபதத்துக்கு 
மீளவிருப்பதாகவும்‌ ஏகலவ்யன்‌ சொன்னான்‌. 
தூதுசென்றவர்களின்‌ காதுகளையும்‌ மூக்கையும்‌ 
வெட்டிவிட்டு திருப்பியனுப்பினான்‌. செய்திவந்த அன்று 
யாதவகுடிகள்‌ அலறியழுததை இப்போதும்‌ மெய்சிலிர்க்க 
நினைவுறுகிறேன்‌ அமைச்சர்களே! 


தெற்கே மழைகுறைந்த நிலம்‌ வரத்தொடங்கியது. 
அடர்வற்ற காடும்‌ ஊடே சிறு புல்வெளிகளும்‌ பின்‌ 
வறண்ட முள்காடுகளின்‌ வெளி. நெடுந்தூரம்‌ விரிந்து 
தொடுவானை தொட்டுக்கிடந்த அந்த நிலவிரிவைக்‌ 
கண்டு யாதவர்கள்‌ அலறி அழுதனர்‌. சிம்மம்‌ துரத்த ஓடும்‌ 
ஆடுகள்‌ எதிரே மலைப்பாறையைக்‌ கண்டு திகைப்பது 
போல தோன்றியது. சிலர்‌ திரும்பிவிடலாமென்றுகூட 
கூவினார்கள்‌. ஆறு மலைப்பாறையில்‌ 
முட்டிச்சுழிப்பதுபோல யாதவகுடிகள்‌ தேங்கி 
அலைப்புறுவதைக்‌ கண்டேன. 


அப்போது தன்னந்தனியனாக இளையவனாகிய 
கிருஷ்ணன்‌ வந்து சேர்ந்தான்‌. புதர்களை விலக்கி அவன்‌ 


வரும்‌ ஓசைகேட்டதும்‌ அனைவரும்‌ அஞ்சி 
ஒளிந்துகொண்டனர்‌. ஒவ்வொரு புற ஓசையையும்‌ 
இறப்பெனக்‌ காண அவர்கள்‌ கற்றிருந்தனர்‌. 
குழந்தைகள்கூட மூச்சடக்கிப்‌ படுக்க கற்றிருந்தன. 
மரத்தின்‌ மேலிருந்த திசைகாண்‌ வீரர்கள்‌ வருவது 
யாரென்று கண்டதும்‌ கூச்சலிட்டபடி இறங்கினர்‌. 
அதைக்கேட்டதும்‌ அத்தனை யாதவர்களும்‌ 
பெருவெள்ளம்‌ போல மரக்கிளைகளை அசைத்தபடி 
கூச்சலிட்டுக்கொண்டே அவனை நோக்கி ஓடினர்‌. 
செல்லும்‌ வழியிலேயே கால்தடுக்கி விழுந்து உருண்டனர்‌. 
ஒரு குலமே ஒருவனை நோக்கி கைநீட்டி 
பாய்ந்தோடுவதை முதல்முறையாகக்‌ கண்டேன்‌. 


நான்‌ அப்போதுதான்‌ கிருஷ்ணனைக்‌ காண்கிறேன்‌. 
அமைச்சர்களே, நான்‌ இதுவரை கண்ட மனிதர்களிலேயே 
அவனே அழகன்‌ என்பேன்‌. என்‌ நண்பன்‌ 
கர்ணனைவிடவும்‌ அழகன்‌ என்றால்‌ நீங்கள்‌ 
நம்பப்போவதில்லை. அவனை நீங்களும்‌ காணும்‌ காலம்‌ 
வரும்‌. அவனைக்‌ கண்டதுமே அதுவரை என்னிடமிருந்த 
ஐயத்தையும்‌ சஞ்சலத்தையும்‌ இழந்து திடம்பெற்றேன்‌. 
அவன்‌ மார்பையும்‌ தோள்களையும்‌ நீலவிழிகளையும்‌ 
நோக்கிக்கொண்டிருந்தேன்‌. கன்னங்கரியோன்‌. ஒளியே 
கருமையாக ஆனவன்‌. முகம்‌ புன்னகைக்கக்‌ 
கண்டிருக்கிறேன்‌, அமைச்சர்களே, உடலே 
புன்னகைப்பதை அவனிடமே கண்டேன்‌. 


யாதவப்பெண்கள்‌ கூட்டம்‌ கூட்டமாக அலறியபடி சென்று 
அவன்‌ காலடியில்‌ விழுந்து சுருண்டு அழுதனர்‌. 
குழந்தைகள்‌ அவனிடம்‌ தங்கள்‌ உடலில்‌ இருந்த 
புண்களைக்‌ காட்டி முறையிட்டன. சிறுகுழந்தைகள்‌ 
அவன்‌ ஆடைபற்றி இழுத்து தங்களை நோக்கும்படிச்‌ 
சொல்லி கூவி அழுதன. முதியோர்‌ சிலர்‌ அவன்மேல்‌ 
மண்ணை அள்ளிவிசி தீச்சொல்லிட்டனர்‌. சிலர்‌ அவனை 
வெறிகொண்டு அடித்தனர்‌. அத்தனை 
உணர்ச்சிக்கொந்தளிப்புக்கு நடுவே அவற்றுடன்‌ 
தொடர்பற்றவன்‌ போல, இனிய தென்றலில்‌ இசைகேட்டு 
நிற்பவன்‌ போல நின்றிருந்தான்‌. அவன்‌ இரக்கமற்றவன்‌ 
என்று ஒருகணம்‌ எண்ணிக்கொண்டேன்‌. கோடானுகோடி 
மாந்தரை அவனால்‌ இமையசைவில்லாமல்‌ கொல்ல 
முடியும்‌. அமைச்சர்களே, அப்போது ஏகலவ்யனுக்காக 
இரக்கம்‌ கொண்டேன்‌. 

மெல்ல உணர்ச்சிகள்‌ அவிந்தன. அவன்‌ ஏழெட்டு 
சிறுகுழந்தைகளை தன்மேல்‌ ஏற்றிக்கொண்டு அணுகி 
வந்தான்‌. பிற குழந்தைகள்‌ துள்ளிக்குதித்து நகைத்தும்‌ 


கைநீட்டி எம்பியும்‌ அவனைச்சூழ்ந்து வந்தன. அவன்‌ 
அமர்ந்தபோது பெண்கள்‌ தளர்ந்து அவன்‌ காலடியில்‌ 
வீழ்ந்தனர்‌. அவன்‌ ஆடைகளையும்‌ காலடிகளையும்‌ 
கிழவிகள்‌ முத்தமிட்டுக்கொண்டே இருந்தனர்‌. மெல்ல 
அழுகை ஓய்ந்தபோது அவர்கள்‌ அவனை 
தொட்டுக்கொண்டே இருக்க விரும்பினர்‌. அவன்‌ 
அவர்களின்‌ குழலைத்‌ தடவினான்‌. தோள்களை 
அணைத்தான்‌. கன்னங்களின்‌ ஈரத்தை துடைத்தான்‌. 
கூந்தவிழைகளை காதுக்குப்பின்‌ செருகிவைத்தான்‌. ஒர்‌ 
அன்னைப்பசு ஆயிரம்‌ கன்றுகளை நக்குவதை 
அப்போது கண்டேன்‌. 


அவனை எதிர்நோக்காமல்‌ தேவகியும்‌ வசுதேவரும்‌ 
தலைகுனிந்து அமர்ந்திருந்தனர்‌. அவர்கள்‌ இருப்பதை 
அவன்‌ காணவுமில்லை. அவன்‌ என்னை நோக்கி 
“கெளரவரே, நீங்கள்‌ இங்கிருப்பது எங்கள்‌ நல்லூழ்‌” 
என்றான்‌. மலர்கள்‌ நிறைந்த தோட்டத்தில்‌ 
உயிர்நண்பனைக்‌ காணும்‌ முதிரா இளைஞனுடையது 
போன்ற புன்னகை. நான்‌ அவனருகே சென்று “நான்‌ என்‌ 
குருநாதருக்காக உயிர்கொடுக்க விழைகிறேன்‌” என்றேன்‌. 
“ஆவதைச்‌ செய்வோம்‌...” என்று அவன்‌ சொன்னான்‌. 


பின்னர்‌ குருநாதரும்‌ கிருஷ்ணனும்‌ யாதவமூத்தோருடன்‌ 
ஒரு பாறைமீது சென்று மன்று அமர்ந்தனர்‌. நானும்‌ 
இருந்தேன்‌. கிருஷ்ணன்‌ சொன்னான்‌ “ஏகலவ்யனை 
நான்‌ அறிந்துள்ளேன்‌. அவன்‌ வஞ்சினம்‌ 
உரைத்திருக்கிறான்‌ என்றால்‌ இறுதிக்குருதித்‌ துளி 
எஞ்சுவதுவரை அதை நிறைவேற்றவே முயல்வான்‌.” 
பலராமன்‌ திகைத்து நோக்க மூத்தோர்‌ அச்சக்குரல்‌ 
எழுப்பினர்‌. அவன்‌ அணுகமுடியாத இடத்துக்குச்‌ 
செல்வதே நாம்‌ செய்யக்கூடுவது. முடிந்தவரை 
இந்நிலத்தை விலகிச்செல்வோம்‌. ஆசுரர்‌ எவரும்‌ 
அணுகமுடியாத நிலம்‌ ஒன்றை கண்டடைவோம்‌. 
யாதவர்களாகிய நமக்கு புல்லிருக்கும்‌ நிலமெல்லாம்‌ 
உணவிருக்கும்‌' என்றான்‌ கிருஷ்ணன்‌. 


“ஆனால்‌ உடனே ஏகலவ்யனை நாம்‌ தடுத்து 
நிறுத்தியாகவேண்டுமே' என்று பலராமர்‌ சொன்னார்‌. 
“அஸ்தினபுரி நினைத்தால்‌ முடியும்‌ என நினைக்கிறேன்‌. 
ஒரு படையை அனுப்பி அவர்கள்‌ மதுராவை தாக்கினால்‌ 
ஏகலைவன்‌ திரும்பிச்‌ செல்வான்‌. நாம்‌ நம்‌ பயணத்தை 
செய்யமுடியும்‌.” குலமூத்தார்‌ அனைவரும்‌ ஒரே குரலில்‌ 
ஆம்‌... ப அது முதன்மையான வழிமே” என்றார்கள்‌. 
எல்லா விழிகளும்‌ என்னை நோக்கின, 


கிருஷ்ணன்‌ “மூத்தவரே, அஸ்தினபுரியினர்‌ இன்று 
அதற்கு துணியமாட்டார்கள்‌. மகதம்‌ நாள்தோறும்‌ 
பெருகும்‌ வல்லமை பெற்றுள்ளது. அவர்கள்‌ 
அஸ்தினபுரியுடன்‌ ஒரு போருக்கான தொடக்கத்திற்கு 
காத்திருக்கிறார்கள்‌... இன்று அங்குள்ள இளவரசர்கள்‌ 
இளையோர்‌. பீஷ்மரோ முதியவர்‌. அஸ்தினபுரியை 
வெல்வதற்கான சரியான தருணம்‌ இதுவே என 
ஜராசந்தன்‌ எண்ணுகிறான்‌” என்றான்‌. “ஆனால்‌ நமக்கு 
வேறு எவர்‌ இருக்கிறார்கள்‌? அஸ்தினபுரியின்‌ உதவி 
இல்லையேல்‌ நாம்‌ அழிவோம்‌... இதோ இந்த எல்லைக்கு 
அப்பால்‌ வறண்ட நிலம்‌. அதற்கப்பால்‌ எங்கே உள்ளது 
நாம்‌ தேடும்‌ புதுநிலமென்றும்‌ அறியோம்‌. இந்தப்‌ 
பாழ்நிலத்தில்‌ ஏகலவ்யன்‌ நம்மைத்‌ தொடர்ந்தான்‌ 
என்றால்‌ நாம்‌ அழிவது உறுதி” என்றார்‌ குருநாதர்‌. 


அப்போது நான்‌ முன்சென்று நெஞ்சில்‌ கைவைத்து 
சொன்னேன்‌ “நான்‌ அஸ்தினபுரியின்‌ இளவரசன்‌. என்‌ 
தந்தையின்‌ செங்கோலே அஸ்தினபுரியை ஆள்கிறது. 
நானே செல்கிறேன்‌. அஸ்தினபுரியின்‌ படையுடன்‌ நான்‌ 
மதுராவை தாக்குகிறேன்‌.' அவர்கள்‌ நிமிர்ந்து நோக்கினர்‌. 
“ஏகலவ்யனை வென்று மதுராபுரியை மீட்டு 
அளிக்கிறேன்‌... இது உறுதி” என்றேன்‌. 
“அவ்வண்ணமெனில்‌ முறையான தூதாகவே அது 
அமையட்டும்‌. மூத்தவரே, பாட்டனாரின்‌ பெயரால்‌ 
நீங்களே திருமுகம்‌ எழுதுங்கள்‌” என்றான்‌ கிருஷ்ணன்‌. 


“அந்தத்‌ தூதுடன்‌ வந்திருக்கிறேன்‌ அமைச்சர்களே. 
அஸ்தினபுரியின்‌ வில்லவர்‌ படைகளில்‌ ஒன்று 
என்னுடன்‌ வரட்டும்‌. ஒரேமாதத்தில்‌ ஏகலவ்யனை 
வென்றுமீள்கிறேன்‌” என்றான்‌ துரியோதனன்‌. “எனக்கு 
அமைச்சர்களும்‌ அரசரும்‌ ஒப்புதல்‌ அளிக்கவேண்டும்‌.” 
சகுனி மெல்ல அசைந்து அமர்ந்த ஒலி கேட்டு விதுரர்‌ 
நோக்கினார்‌. அவரது விழிகள்‌ எந்தச்‌ சொல்லுமில்லாமல்‌ 
வந்து விதுரரைத்‌ தொட்டு மீண்டுசென்றன. விதுரர்‌ 
அவையில்‌ எழும்‌ குரல்களுக்காகக்‌ காத்திருந்தார்‌. 


மறைந்த அமைச்சர்‌ விப்ரரின்‌ மைந்தரும்‌ 
கோட்டைக்காவல்‌ அமைச்சருமான கைடபர்‌ 
“நானறிந்தவரை அத்தனை எளிதாக ஏகலவ்யனை 
வென்றுவிடமுடியாது இளவரசே. பாரதத்தின்‌ மூன்று 
பெரும்‌ வில்லாளிகள்‌ என பரசுராமர்‌, பீஷ்மர்‌, துரோணர்‌ 
பெயர்‌ சொல்லப்பட்ட காலம்‌ உண்டு. இன்று அர்ஜுனர்‌, 
கர்ணர்‌, ஏகலைவன்‌ என்கிறார்கள்‌” என்றார்‌. 
“அப்படியென்றால்‌ கர்ணனை வரச்சொல்கிறேன்‌. அவன்‌ 
விந்தியமலையில்‌ இருக்கிறான்‌...” என்றான்‌ 


துரியோதனன்‌. 


“அவ்வண்ணம்‌ என்றாலும்‌ வெற்றி உறுதி அல்ல” 
என்றார்‌ அமைச்சர்‌ ரிஷபர்‌. “இது நாம்‌ நடத்தும்‌ முதல்‌ 
போர்‌. உண்மையில்‌ இது மகதத்துக்கு எதிரான 
போரேயாகும்‌. இதில்‌ நாம்‌ வென்றேயாகவேண்டும்‌. 
வெற்றிகூட மிகச்சிலநாட்களில்‌ கனிந்த பழத்தை 
மரத்திலிருந்து கொய்வதுபோல எளிதாக 
இருந்தாகவேண்டும்‌. இந்த ஒருபோரிலேயே நம்முடைய 
ஆற்றல்‌ மகதத்தை விட பலமடங்கு மேலானதென்று 
தெரியவேண்டும்‌” என்றார்‌ செளனகர்‌.“ ஆகவே 
அர்ஜுனரையும்‌ அழைத்துக்கொள்ளுங்கள்‌.” 


துரியோதனன்‌ “அவ்வாறெனில்‌ ஆகுக... இப்போது நாம்‌ 
துணைக்குச்‌ சென்றாகவேண்டும்‌. அது என்‌ வாக்கு” 
என்றான்‌. கைடபர்‌ “படைகொண்டு போவதை நாம்‌ 
படகுகளில்‌ செய்யலாகாது. ஏனென்றால்‌ படகுகளில்‌ 
இருந்து அம்பு விடும்‌ வல்லமை நமக்கில்லை. ஆடும்‌ 
இலக்குகளை தாக்கும்‌ வல்லமை அவர்களுக்குண்டு” 
என்றார்‌. ரிஷபர்‌ “ஆசுரர்களைத்‌ தாக்க நாம்‌ எதற்கு 
மதுராசெல்லவேண்டும்‌? மிக எளிய இலக்கு நேராக 
ஹிரண்யபதத்தை தாக்குவதுதான்‌. அதை 
எரியூட்டுவோம்‌. ஏகலவ்யனின்‌ அரண்மனையை 
மண்ணாக்கி எருதுகட்டி உழுவோம்‌. ஷத்ரியர்களுக்கு 
எதிராக அவன்‌ கை எழலாகாது” என்றார்‌ அமைச்சரான 
சக்ரசேனர்‌. 


சபை அவரை நோக்க சக்ரசேனர்‌ “சினம்‌ கொண்டு 
நிலையழிந்து வரும்‌ ஏகலவ்யனை நமக்கு வசதியான 
திறந்தவெளியில்‌ சந்திப்போம்‌... அவனை அழிப்பது 
எளிது” என்றார்‌. “ஏகலவ்யனின்‌ செயலைப்பற்றி 
மகதத்துக்கு ஓர்‌ எச்சரிக்கையை அனுப்புவோம்‌. 
எச்சரிக்கை சென்றால்‌ நாம்‌ தாக்கப்போவதில்லை 
என்றுதான்‌ பொருள்‌. மார்த்திகாவதியிடம்‌ ஏகலவ்யனை 
தாக்கச்‌ சொல்வோம்‌. அவன்‌ தன்‌ படைகளில்‌ பாதியை 
அத்திசை நோக்கித்திருப்புவான்‌. அந்த நிலையில்‌ நாம்‌ 
மதுராவைத்‌ தாக்கினால்‌ காலையில்‌ தொடங்கும்‌ 
தாக்குதல்‌ மாலையிலேயே முடிந்துவிடும்‌” என்றார்‌ 
ரிஷபர்‌. 


“முடிவுகளை நோக்கிச்‌ செல்வதற்கு முன்பு நாம்‌ 
படையெடுக்கப்‌ போகிறோமா இல்லையா என்பதை 
விதுரர்‌ சொல்லட்டுமே” என்றார்‌ கணிகர்‌. விதுரர்‌ அந்தச்‌ 
சொல்லாட்சியில்‌ இருந்த கூர்மையை உணர்ந்து திரும்பி 
கணிகரை வணங்கி “முடிவு சொல்ல நான்‌ யார்‌? நான்‌ 


எளிய அமைச்சன்‌. முடிவெடுக்கவேண்டியவர்‌ 
அஸ்தினபுரியின்‌ அரசர்‌. பிதாமகர்‌ பீஷ்மர்‌ இல்லாத 
நிலையில்‌ அவரே இங்கு முதல்‌ மூதாதை” என்றபின்‌ “என்‌ 
எண்ணங்களை மட்டும்‌ சொல்கிறேன்‌. பிறவற்றை அவை 
கூடி முடிவெடுக்கட்டும்‌. அரசர்‌ இறுதிச்சொல்லை 
அளிக்கட்டும்‌” என்றார்‌. 


திருதராஷ்டிரர்‌ “மூடா, நீ சொல்வதை வைத்துத்தான்‌ 
நான்‌ முடிவெடுக்கவேண்டும்‌ என்று தெரியாதா உனக்கு? 
சொல்‌” என்றார்‌. விதுரர்‌ “அவையினர்‌ நோக்கவேண்டியது 
ஒன்றே. கம்சர்‌ குழந்தைகளைக்‌ கொன்றநாளில்‌ இங்கே 
பிதாமகர்‌ பீஷ்மர்‌ இருந்தார்‌. அங்கே நிகழ்வன இங்கே 
செய்திகளாக வந்துகொண்டுதான்‌ இருந்தன. பிதாமகர்‌ 
எத்தனையோ இரவுகளில்‌ துயிலின்றி தவித்தார்‌. நான்‌ 
அவரிடம்‌ சென்று உடனே நம்‌ படைகளை மதுராவுக்கு 
அனுப்புவோம்‌, இந்தப்‌ பேரநீதி இங்கே ஒப்புதல்‌ 
அளிக்கப்பட்டது என்னும்‌ அவப்பெயர்‌ எழலாகாது 
என்று கொதித்தேன்‌. ஆனால்‌ பீஷ்மர்‌ என்னை 
தடுத்துவிட்டார்‌” என்றார்‌. 


விதுரர்‌ சொன்னார்‌ “ஏனென்றால்‌ அன்று நாம்‌ மதுராவை 
வெல்லும்‌ நிலையில்‌ இல்லை. மதுராவை நாம்‌ ஒரு நாள்‌ 
பகலுக்குள்‌ முழுமையாக வென்று அனைத்துக்‌ 
காவல்மாடங்களையும்‌ கைப்பற்றி படைகளை 
நிறுத்திவிட முடிந்தால்‌ மட்டுமே அது வெற்றியென 
கொள்ளப்படும்‌. தன்‌ காவல்படைகளை திரிவேணி 
முனையில்‌ நிறுத்தியிருக்கிறது மகதம்‌. மதுராவரை 
வருவதற்கு அவர்களுக்கு ஒருநாள்‌ பகலே போதுமானது. 
அவர்கள்‌ வந்துவிட்டால்‌ அதன்பின்‌ அது சிறிய போர்‌ 
அல்ல, பாரதவர்ஷத்தின்‌ இரு சாம்ராஜ்யங்களின்‌ போர்‌. 
அது எளிதில்‌ முடியாது. பல வருடங்கள்‌ ஆகும்‌. 
பல்லாயிரம்பேர்‌ இறப்பார்கள்‌ என்றார்‌ பிதாமகர்‌.” 


“இக்குழந்தைகள்‌ வீரர்களாக மாறுவதற்குள்‌ 
இறக்கிறார்கள்‌ என்று கொள்வதே உடனடியாக 
செய்யக்கூடுவது என்று சொன்னார்‌ பிதாமகர்‌. 
சுயவெறுப்பும்‌ கசப்பும்‌ கொண்டிருந்தார்‌. ஆம்‌ அநீதியின்‌ 
முன்‌ கைகட்டி நிற்கிறோம்‌, மேலும்‌ பெரிய அழிவு 
நிகழக்கூடாதென்பதற்காக என்று சொல்லிவிட்டு தன்‌ 
அம்புப்பயிற்சிக்கு சென்றுவிட்டார்‌. நான்‌ அங்கே 
திகைத்து நின்றேன்‌. என்‌ உணர்ச்சிகள்‌ சரியானவை, 
ஆனால்‌ தொலைநோக்கு அற்றவை. பிதாமகர்‌ மேலும்‌ 
நெடுந்தொலைவை நோக்கி அதைச்‌ சொன்னார்‌ என 
உணர்ந்தேன்‌. இந்த அவையில்‌ அவர்‌ இருந்தால்‌ என்ன 
உணர்வாரோ அதையே நானும்‌ சொல்வேன்‌” என்றார்‌ 


விதுரர்‌. 


“அஸ்தினபுரி இன்று மகதத்துடன்‌ போரைத்‌ தொடங்கும்‌ 
நிலையில்‌ இல்லை என்பதே உண்மை” என்றார்‌ விதுரர்‌. 
“மறைந்த பேரரசி சத்யவதி செய்த பெரும்பிழை 
ஒன்றுண்டு. அஸ்தினபுரி பாரதவர்ஷத்தை 
வெல்லவேண்டும்‌ என அவர்‌ கனவுகண்டார்‌. அக்கனவை 
ஒவ்வொருநாளும்‌ சொல்லிக்கொண்டிருந்ததே அவரது 
பிழை. அது பாரதவர்ஷத்தில்‌ பரவியது. ஒவ்வொரு 
நாடும்‌ எச்சரிக்கைகொண்டு நமக்கெதிராகவே படை 
திரட்டி வலிமை கொள்ளத்‌ தொடங்கியது. 
படைக்கூட்டுக்களை உருவாக்கிக்‌ கொண்டன, மண 
உறவுகள்‌ மூலம்‌ வலிமையான அரசியல்கூட்டுகள்‌ 
பிறந்தன.” 


“ஆனால்‌ அரசியின்‌ இலக்கு பிழைத்தது” என்றார்‌ விதுரர்‌. 
“அவரது இரு மைந்தர்களுமே போர்புரியும்‌ வல்லமை 
அற்றிருந்தனர்‌. அவரது பெயரர்களும்‌ போர்புரியும்‌ 
நிலையில்‌ இருக்கவில்லை. இன்றுதான்‌ அஸ்தினபுரி 
படைக்கலம்‌ எடுத்திருக்கிறது. மூன்று 
தலைமுறைக்குப்பின்‌. இந்த காலகட்டத்தில்‌ நம்‌ எதிரிகள்‌ 
அனைவருமே வல்லமை கொண்டுவிட்டனர்‌. நமக்காக 
அவர்கள்‌ காத்திருக்கின்றனர்‌. எதிரியை எச்சரித்து 
வல்லமைகொண்டவர்களாக ஆக்கிவிட்டு வல்லமை 
இல்லாமல்‌ நின்றோம்‌ நாம்‌. நாம்‌ இதுவரை தப்பியதே 
பீஷ்மரைப்பற்றிய அச்சம்‌ 
அவர்களிடமிருந்தமையால்தான்‌.” 


“இன்றும்‌ நாம்‌ வல்லமைகொண்டவர்களல்ல 
அமைச்சர்களே” என்றார்‌ விதுரர்‌. “ஆம்‌, நம்மிடம்‌ இன்று 
இளஞ்சிங்கங்கள்‌ போல இளவரசர்கள்‌ இருக்கிறார்கள்‌. 
னால்‌ நம்‌ படைபலம்‌ மகதத்துடன்‌ ஒப்பிடுகையில்‌ 
பெரியதல்ல. மகதம்‌ சென்ற மூன்று 
தலைமுறைக்காலமாக திருமண உறவுகள்‌ மூலம்‌ 
வலுப்பெற்றபடியே வந்துள்ளது. இன்று அதனுடன்‌ 
கலிங்கம்‌ முதல்‌ காசி வரை உத்கலம்‌ முதல்‌ மாளவம்‌ 
வரை துணைநாடுகள்‌ உள்ளன. அவர்கள்‌ அனைவருமே 
சென்ற நூறுவருடங்களில்‌ கடல்வணிகம்‌ மூலம்‌ 
பெருஞ்செல்வம்‌ ஈட்டியவர்கள்‌. காடுதிருத்தி நாடு 
விரித்து படைபெருக்கியவர்கள்‌... போரைத்தொடங்குதல்‌ 
மிக எளிது. நம்‌ கையில்‌ அது நிற்பது மிகமிக அரிது.” 


“அரசே, நாம்‌ இனிமேல்தான்‌ மண உறவுகளை 
தொடங்கவேண்டும்‌. நம்‌ இளவரசர்களுக்கு 
முதன்மையான அரசகுலங்களில்‌ இருந்து இளவரசியர்‌ 


வரவேண்டும்‌. அதன்பொருட்டே அவர்களின்‌ 
திருமணத்தை இதுநாள்‌ வரை தள்ளிப்போட்டுவந்தோம்‌. 
அதில்‌ முதன்மையான இக்கட்டு பட்டத்து இளவரசரின்‌ 
யாதவக்குருதி. அதை தூய ஷத்ரியர்‌ ஏற்க மாட்டார்கள்‌. 
அவர்களுக்கு நாம்‌ பிறர்‌ அறியாத வாக்குறுதிகளை 
அளித்து கவர்ந்துதான்‌ பெண்கொள்ள முடியும்‌. ஒரு 
முதன்மை ஷத்ரியகுலம்‌ நமக்குப்‌ 
பெண்ணளித்தால்போதும்‌ பிறர்‌ வந்துவிடுவார்கள்‌. 
அதற்காகவே காத்திருக்கிறோம்‌...” விதுரர்‌ சொன்னார்‌. 
“அப்படி சில மணமுறைகள்‌ நிகழ்ந்துவிட்டால்‌ நாம்‌ நம்‌ 
படைவல்லமையை பெருக்கிக்‌ கொள்ளலாம்‌. 
அதன்பின்னரே நாம்‌ மகதத்தை உண்மையில்‌ எதிர்த்து 
நிற்கமுடியும்‌.” 


திருதராஷ்டிரர்‌ “படைகளை இத்தருணத்தில்‌ 
அனுப்புவது சரியானதல்ல என்று சொல்கிறாயா?” 
என்றார்‌. “ஆம்‌ அரசே, முற்றிலும்‌ பிழையான முடிவு அது” 
என்றார்‌ விதுரர்‌. துரியோதனன்‌ சினத்துடன்‌ “நாம்‌ 
அவர்கள்‌ அழிவதை நோக்கி வாளாவிருக்கவேண்டுமா 
என்ன? அவர்களின்‌ குருதிமீது நின்று நாம்‌ 
வாழவேண்டுமா?” என்றான்‌. “இளவரசே, எனக்கு 
உளவுச்செய்திகள்‌ வந்துகொண்டுதான்‌ உள்ளன. 
யாதவர்கள்‌ மென்பாலைநிலத்தைக்‌ கடந்து கூர்ஜரத்தின்‌ 
தெற்கே ஒழிந்து கிடக்கும்‌ பெரும்புல்வெளி நோக்கிச்‌ 
செல்கிறார்கள்‌... கிருஷ்ணன்‌ அவர்களை வழிநடத்தி 
அழைத்துச்செல்கிறான்‌. தகுதியான தலைமை 
கொண்டிருப்பதனால்‌ அவர்கள்‌ அங்குசென்று சேர்வதும்‌ 
ஓர்‌ ஊரை அமைப்பதும்‌ உறுதி. இனிமேல்‌ அவர்களுக்கு 
எந்த இக்கட்டும்‌ இல்லை” என்றார்‌ விதுரர்‌ . 


“ஆனால்‌ ஏகலவ்யனின்‌ வஞ்சினம்‌...” என்று 
வரியாக சொல்லத்‌ தொடங்க “ஆசுரநாட்டார்‌ 
யாதவரைத்‌ தொடர்ந்து அங்கே செல்ல முடியாது. 
ஏனென்றால்‌ நடுவே உள்ள பாலைநிலத்தைக்‌ கடக்க 
அவர்களால்‌ இயலாது. ஆசுரகுடிகள்‌ மலைமக்கள்‌. 
காட்டில்‌ அவர்கள்‌ திறன்‌ மிக்கவர்கள்‌. பாலையில்‌ 
அவர்களால்‌ செல்லமுடியாது. யாதவர்கள்‌ புல்வெளியில்‌ 
வாழ்ந்தவர்கள்‌. பாலை என்பது காய்ந்த புல்வெளியே. 
மேலும்‌ இது மழைமாதம்‌. பாலைநிலம்‌ மெல்லிய 
மழையுடன்‌ இருக்கும்‌ காலம்‌. அவர்கள்‌ மகிழ்ச்சியுடன்‌ 
செல்வதாகவே செய்திகள்‌ சொல்கின்றன” என்றார்‌ 
விதுரர்‌. துரியோதனன்‌ தலையை இல்லை என்பது போல 
அசைத்தான்‌. 


“நாம்‌ யாதவர்கள்‌ அங்கே ஒரு நகரை அமைப்பதற்கான 


செல்வத்தை அளிப்போம்‌. அதை எவரும்‌ 
அறியவேண்டியதில்லை. இப்போது நாம்‌ அவர்களுக்குச்‌ 
செய்யும்‌ உதவி இது ஒன்றேயாகும்‌” என்றார்‌ விதுரர்‌. 
செளனகர்‌ “ஆம்‌, அமைச்சர்‌ சொல்வதை நானும்‌ 
முழுமையாக ஏற்கிறேன்‌. இத்தருணத்தில்‌ நாம்‌ 
செய்யவேண்டியது அது ஒன்றே” என்றார்‌. முடிவுக்கு 
வந்துவிட்டது போல அமைச்சர்‌ உடல்களில்‌ ஒரு 
மெல்லிய அசைவு நிகழ்ந்தது. கூட்டமான மூச்சொலிகள்‌ 
எழுந்தன. அவை திருதராஷ்டிரருக்கு அவர்களின்‌ 
உள்ளத்தை உணர்த்தின. அவர்‌ தன்‌ கைகளைத்‌ தாக்கி 
தலைக்குமேல்‌ வளைத்து சோம்பல்‌ முறித்தார்‌. 


“குந்தி தேவியின்‌ எண்ணமும்‌ இதுவாகவே இருக்கும்‌ என 
எண்ணுகிறேன்‌” என்றார்‌ கணிகர்‌. தொடர்பே அற்ற அந்த 
வரியால்‌ திகைத்து விதுரர்‌ திரும்பி நோக்க 
“மார்த்திகாவதி இனிமேல்‌ யமுனைக்கரையின்‌ ஒரே 
யாதவநாடாக அமையுமே” என்று சொல்லி மெல்ல 
புன்னகைத்தார்‌ கணிகர்‌. திருதராஷ்டிரர்‌ சினத்துடன்‌ 
“மார்த்திகாவதியை நாம்‌ பிறகு நோக்கலாம்‌. விதுரா 
மூடா... நம்‌ படைகளை அனுப்பவேண்டாமென்றா 
சொல்கிறாய்‌?” என்றார்‌. “ஆம்‌ அரசே” என்றார்‌ விதுரர்‌. 


துரியோதனன்‌ “அமைச்சரே, நான்‌ யாதவர்களின்‌ மன்றில்‌ 
எழுந்து என்‌ நெஞ்சைத்தொட்டு வாக்குறுதி அளித்தேன்‌... 
படைகளுடன்‌ நான்‌ வருவேன்‌ என்று சொன்னேன்‌” 
என்றான்‌. விதுரர்‌ பேசுவதற்குள்‌ கணிகர்‌ “அது நீங்கள்‌ 
தனிப்பட்ட முறையில்‌ அளித்த வாக்குறுதி. 
அஸ்தினபுரியை அது கட்டுப்படுத்தாது. 
அஸ்தினபுரிக்கும்‌ உங்களுக்கும்‌ அரசியலுறவு 
ஏதுமில்லை அல்லவா?” என்றார்‌. சீற்றத்துடன்‌ 
துரியோதனன்‌ திரும்ப “பலராமர்‌ கேட்டால்‌ என்ன 
சொல்வது என்று நான்‌ சொன்னேன்‌... நம்மிடமும்‌ 
வலுவான சொற்கள்‌ இருக்கவேண்டும்‌ அல்லவா?” 
என்றார்‌ கணிகர்‌ பார்வையை தாழ்த்தியவராக. 


துரியோதனன்‌ ஏதோ சொல்ல வர, திருதராஷ்டிரர்‌ 
தொடையில்‌ அறைந்து “கணிகரே, இது என்‌ அரசு. அவன்‌ 
என்‌ மைந்தன்‌. அது இல்லாமலாகவில்லை” என்றபின்‌ 
“விதுரா, என்‌ மைந்தனின்‌ சொல்லை நாம்‌ 
வீணாக்கலாகாது” என்றார்‌. “அரசே, படை நீக்கம்‌ என்பது 
எவ்வகையிலும்‌ ஏற்கத்தக்கதல்ல... ஒன்றுசெய்யலாம்‌. 
துரியோதனர்‌ இங்கு வந்ததையும்‌ படைகோரியதையும்‌ 
சொல்லி படை அனுப்ப முடியாமைக்கு வருந்தி நீங்கள்‌ 
ஒரு திருமுகம்‌ அனுப்பலாம்‌. அதில்‌ யாதவ அரசு என்றும்‌ 
அஸ்தினபுரியின்‌ துணையரசே என்றும்‌ நிகழ்ந்தவைக்கு 


மேலும்‌ சில வருடங்களில்‌ மும்மடங்காக 
பழிவாங்கப்படும்‌ என்றும்‌ வாக்களிக்கலாம்‌. 
படைகளுக்கு நிகராக செல்வத்தை அனுப்புவதாக 
சொல்லலாம்‌” என்றார்‌ விதுரர்‌. 


“ஆம்‌, அதுவே சிறந்த வழி. அக்கடிதம்‌ படைகளை 
அனுப்புவதைவிட மேலானது. அது அனைத்தையும்‌ 
சீரமைக்கும்‌” என்றார்‌ செளனகர்‌. அமைச்சர்களும்‌ ஒரே 
குரலில்‌ ஆம்‌ என்றனர்‌. துரியோதனன்‌ உரத்த குரலில்‌ 
“தேவையில்லை... நான்‌ என்‌ தம்பியருடன்‌ தனியாக 
செல்கிறேன்‌. அவனுடன்‌ போர்‌ புரிந்து மடிகிறேன்‌...” 
என்று கூவினான்‌. விதுரர்‌ “இளவரசே, அரசியலில்‌ 
தனிப்பட்ட உணர்ச்சிகளைக்‌ கலப்பதை கடப்பதே அரசு 
சூழ்தலின்‌ முதல்‌ பாடம்‌” என்றார்‌. திருதராஷ்டிரர்‌ 
எழுந்துகொண்டு “ஆம்‌, சிந்திக்கையில்‌ அதுவே 
சரியெனப்‌ படுகிறது. துரியோதனா, நான்‌ உன்பொருட்டு 
உன்‌ குருநாதரின்‌ பாதங்களை வணங்கி திருமுகம்‌ 
அனுப்புகிறேன்‌...” என்றார்‌. சபையும்‌ எழுந்தது. 


துரியோதனன்‌ நிமிர்ந்த தலையுடன்‌ இறுகக்‌ கடித்த 
வாயுடன்‌ நின்றான்‌. துச்சாதனன்‌ வந்து அவன்‌ அருகே 
நின்று பிற கெளரவர்களை நோக்கி விழியால்‌ ஏதும்‌ 
பேசவேண்டாமென்று சொன்னான்‌. அவர்கள்‌ மெல்ல 
மூத்தவனைச்‌ சூழ்ந்து நின்றனர்‌. விதுரரும்‌ 
திருதராஷ்டிரரும்‌ சகுனியும்‌ முதலில்‌ வெளியே 
சென்றனர்‌. செளனகரிடம்‌ ஏதோ பேசியபடி கணிகர்‌ 
சென்றார்‌. அமைச்சர்கள்‌ ஒவ்வொருவராக வெளியே 
செல்லத்‌ தொடங்கினர்‌. தருமன்‌ வெளியே 
செல்லப்போகையில்‌ துரியோதனன்‌ சில அடிகள்‌ 
முன்னகர்ந்து தொண்டையைக்‌ கனைத்தான்‌. தருமன்‌ 
திகைப்புடன்‌ திரும்பினான்‌. 


துரியோதனன்‌ இடறிய குரலில்‌ “மூத்தவரே, தங்களிடம்‌ 
கோருகிறேன்‌. இந்நாட்டின்‌ பட்டத்து இளவரசர்‌ தாங்கள்‌... 
எனக்கு ஒரு படையை கொடுங்கள்‌. நான்‌ என்‌ 
குருநாதருக்கு அளித்த ஆணையை 
நிறைவேற்றவேண்டும்‌. இல்லையேல்‌ நான்‌ 
உயிர்வாழ்வதிலேயே பொருளில்லை” என்றான்‌. தருமன்‌ 
“நான்‌ எவ்வாறு...” என்று திகைத்து அர்ஜுனனை நோக்க 
அர்ஜுனன்‌ “நீங்கள்‌ உங்கள்‌ தனிப்பொறுப்பில்‌ 
எல்லையிலுள்ள படைகளை அனுப்பமுடியும்‌ மூத்தவரே. 
படைகள்‌ சென்றுவிட்டபின்‌ அரசரோ விதுரரோ ஏதும்‌ 
சொல்லமுடியாது...” என்றபின்‌ “படைகளுடன்‌ நானும்‌ 
செல்கிறேன்‌. ஏகலவ்யனை கொன்றே மீள்வேன்‌” 
என்றான்‌. 


தருமன்‌ “நானா... படைகளுக்கு ஆணையா?” என்றார்‌. 
“உங்கள்‌ இலச்சினைக்கு அந்த அதிகாரம்‌ உள்ளது 
மூத்தவரே” என்றான்‌ அர்ஜுனன்‌. “நான்‌ விதுரரை 
கேளாமல்‌ ஆணையிடமுடியாது. அதுவும்‌ 
படைகளுக்கு...” என்று தருமன்‌ தடுமாறியபடி 
சொன்னான்‌. “படைகள்‌ தேவையில்லை மூத்தவரே... 
ஆயிரம்பேர்‌ கொண்ட ஒரே ஒரு சிறு காவல்படையை 
மட்டும்‌ அனுப்ப ஆணையிடுங்கள்‌... போரில்‌ நான்‌ 
காயம்பட்டு விழுகிறேன்‌. அல்லது உயிர்துறக்கிறேன்‌. 
செல்லாமல்‌ இங்கிருந்தால்‌ நான்‌ மனிதனல்ல, சடலம்‌” 
என்றான்‌ துரியோதனன்‌. அவன்‌ குரல்‌ உடைந்து 
மெலிந்தது. எழுந்த விம்மலை நெஞ்சுக்குள்‌ 
அடக்கிக்கொண்டு கையை ஆட்டினான்‌. துச்சாதனன்‌ 
கண்ணீருடன்‌ தலையை குனிந்துகொண்டான்‌. 
கெளரவர்கள்‌ கண்ணீருடன்‌ ஒருவரை ஒருவர்‌ 
தோள்களால்‌ தொட்டனர்‌. 


“நான்‌ எப்படி ஆணையிடமுடியும்‌?” என்றான்‌ தருமன்‌. 
அர்ஜுனனை நோக்கி “இளையவனே நீயே சொல்‌! 
அமைச்சர்களைச்‌ சூழாமல்‌ அரசன்‌ படைநீக்கத்திற்கு 
ஆணையிடும்‌ மரபு எங்கேனும்‌ உண்டா? 
படைத்தலைவர்களிடம்கூட கேளாமல்‌ எப்படி 
ஆணையிட முடியும்‌?” என்றான்‌. துரியோதனனிடம்‌ “அது 
பெரும்பிழை” என்று சொல்லி கைகளை வீசினான்‌. “உன்‌ 
உணர்வுகள்‌ எனக்குப்புரிகின்றன, தார்த்தராஷ்டிரனே. 
ஆனால்‌ நான்‌ ஒருபோதும்‌ முறைமீறமாட்டேன்‌. விதுரர்‌ 
சொன்னதை கேட்டாயல்லவா? உன்‌ செயலால்‌ 
இருசாம்ராஜ்யங்கள்‌ நடுவே ஒரு பெரும்போர்‌ தொடங்கி 
பல்லாயிரம்பேர்‌ இறப்பார்களென்றால்‌ அதற்கு 
நானல்லவா பொறுப்பேற்கவேண்டும்‌? நான்‌ இந்நகர 
மக்களின்‌ எதிர்கால அரசன்‌. இம்மக்களின்‌ நலனை 
மட்டுமே கருத்தில்கொள்ளமுடியும்‌. நீ செய்வது உன்‌ 
சொல்லுக்காக. அதன்‌ விளைவாக இம்மக்கள்‌ 
அழிவார்கள்‌ என்றால்‌ நான்‌ அதை ஒப்பமாட்டேன்‌...” 


துரியோதனன்‌ மேலும்‌ முன்னகர்ந்து கைகளைக்‌ கூப்பி 
“பட்டத்து இளவரசே, நான்‌ உங்களிடம்‌ சரண்‌ 
அடைகிறேன்‌. எனக்கு நூறு வீரர்களையாவது 
அளியுங்கள்‌... வெறும்‌ நூறு வில்லாளிகளை” என்றான்‌. 
தருமன்‌ “தார்த்தராஷ்டிரா, நீ இந்நாட்டை ஆளும்‌ 
அரசரின்‌ மைந்தன்‌. பத்துபேருடன்‌ நீ சென்றாலும்‌ அது 
அஸ்தினபுரியின்‌ படையெடுப்பெனவே 
கொள்ளப்படும்‌... அதன்‌ விளைவுகள்‌ அஸ்தினபுரியை 
அழிக்கும்‌. உன்‌ உணர்ச்சிகளுக்கு அப்பால்‌ சென்று 
இந்நகரின்‌ பல்லாயிரம்‌ குடிமக்களை எண்ணிப்பார்‌” 


என்றான்‌. “உன்‌ உடன்பிறந்தோர்‌ உன்‌ 
சொல்லுக்குரியவர்கள்‌. ஆனால்‌ அஸ்தினபுரியின்‌ 
கொடியை நீ கொண்டுசெல்லலாகாது.” 


தருமனின்‌ வாதத்தால்‌ நிறைவடைந்தவனாக அர்ஜுனன்‌ 
திரும்பி துரியோதனனிடம்‌ அவனை அமைதிப்படுத்த 
ஏதோ சொல்ல கை எடுத்தான்‌. ஆனால்‌ தருமன்‌ 
தொடர்ந்து “உன்‌ சொற்கள்‌ அஸ்தினபுரியின்‌ வாக்குறுதி 
அல்ல என்று கணிகர்‌ சொன்னார்‌ அல்லவா? அது 
யாதவர்களுக்கும்‌ தெரிந்திருக்கும்‌. அவர்கள்‌ அதை 
கருத்தில்கொள்ள மாட்டார்கள்‌” என்றதும்‌ திகைத்து கை 
அப்படியே நிற்க துரியோதனனை நோக்கினான்‌. பாம்பை 
மிதித்தவன்‌ போல துரியோதனன்‌ உடலில்‌ ஒரு அதிர்வு 
கடந்து சென்றது. முகம்‌ உருகிவிடுவது போல வெம்மை 
கொண்டது. வாய்‌ ஏதோ சொல்லவருவது போல 
இருமுறை அசைந்தது. பின்‌ அவன்‌ அம்புபட்ட 
காட்டுயானை போல வெளியே பாய்ந்துசென்றான்‌. 

ஓவியம்‌: ஷண்முகவேல்‌ 


துச்சாதனன்‌ உரக்க உறுமியபடி பின்னால்‌ சென்றான்‌. 
கெளரவர்கள்‌ அனைவரும்‌ துரியோதனனைப்‌ போலவே 
இருந்தனர்‌. அவர்கள்‌ செல்லச்செல்ல துரியோதனன்‌ ஒரு 
பெரிய பாதாளநாகம்‌ போல வழிந்து சென்றபடியே 
இருப்பதாகத்‌ தோன்றியது அர்ஜுனனுக்கு. 
பெருமூச்சுடன்‌ திரும்பி “பாதாளமூர்த்திகளை 
எழுப்பிவிட்டீர்கள்‌ மூத்தவரே” என்றான்‌. “நான்‌ 
சொன்னது விதுரர்‌ விளக்கிய நியாயத்தை... 
அவனுக்காக நாம்‌ ஒரு போரை தொடங்கி இம்மக்களை 
பலிகொடுக்கக்‌ கூடாது” என்றான்‌ தருமன்‌. “அது 
நியாயம்‌. அதை சற்றுப்பிந்தியாவது மூத்த கெளரவர்‌ 
விளங்கிக்கொள்வார்‌. இறுதியாக நீங்கள்‌ சொன்னது 
அப்பம அல்ல” என்றான்‌. 


தருமன்‌ குழப்பமாக “என்ன சொன்னேன்‌? அது உண்மை 
அல்லவா? யாதவர்கள்‌ அவன்‌ சொல்லை 
அஸ்தினபுரியின்‌ சொல்லாக கொண்டிருக்கமாட்டார்கள்‌. 
ஆகவே அது அரசியல்‌ ஒப்பந்தம்‌ அல்ல” என்றான்‌ 
தருமன்‌. “மூத்தவரே, நீங்கள்‌ சொன்னதன்‌ உண்மையான 
பொருளை நீங்கள்‌ உணரவில்லையா?” என்றான்‌ 
அர்ஜுனன்‌. “உண்மையான பொருளே அதுதானே? ஓர்‌ 
அரசியல்‌ ஒப்பந்தம்‌ அதற்குரிய பொறுப்பு கொண்ட 
சிலரால்‌ மட்டுமே....” என்று தருமன்‌ சொல்லத்‌ தொடங்க 


பீமன்‌ உரக்க நகைத்து “இளையவனே, அறம்‌ 
கற்றவர்களின்‌ அகம்‌ அறநூல்களை போர்த்திக்கொண்டு 
அமர்ந்திருக்கிறது. பிற அகங்களை அது 
அறிவதில்லை...” என்றான்‌. அர்ஜுனனின்‌ தோளைத்‌ 
தொட்டு “வா, கதை முடிந்துவிட்டது” என்றான்‌. 


“நான்‌ சொன்னதில்‌ பிழை என்ன? யாதவசபை 
முறைப்படி நம்மிடம்‌ எதையும்‌ கோரமுடியாதென்றுதான்‌ 
சொன்னேன்‌... அதாவது...” என்றான்‌ தருமன்‌. 
எரிச்சலுடன்‌ இடைமறித்த அர்ஜுனன்‌ “மூத்தவரே, 
உங்கள்‌ சொல்கேட்டு இங்கே அகம்‌ இறந்து சடலமாகச்‌ 
சென்றவனும்‌ என்‌ மூத்தவனே. அவன்‌ நெஞ்சின்‌ வலியும்‌ 
என்னுடையதே. இன்று அவனுடன்‌ நானும்‌ 
துயிலாதிருப்பேன்‌” என்றபின்‌ வெளியே சென்றான்‌. 


வெண்முரசு விவாதங்கள்‌ 

பீமன்‌ ஒவ்வொரு வாசலாக நோக்கியபடி புழுதிபடிந்த 
தெருவில்‌ மெல்ல நடந்தான்‌. அவனுடைய கனத்த 
காலடியோசை தெருவில்‌ ஒரு யானை செல்வதைப்போல 
ஒலியெழுப்பவே திரைச்சீலைகளை விலக்கி பல 
பெண்முகங்கள்‌ எட்டிப்பார்த்தன. பெரும்பாலானவர்கள்‌ 
அவனை அடையாளம்‌ கண்டுகொண்டு திகைத்து 
வணங்கினர்‌. கிழவர்கள்‌ கைகூப்பியபடி முற்றம்‌ நோக்கி 
வந்தனர்‌. 

ஆனால்‌ எவரும்‌ அவனை அணுகவோ பேசவோ 
முற்படவில்லை. தற்செயலாக அவனுக்கு நேர்‌ எதிராக 
வந்துவிட்டவர்கள்‌ அஞ்சி உடல்நடுநடுங்க 
சுவரோடுசுவராக ஒண்டிக்கொண்டனர்‌. பீமன்‌ தெருவில்‌ 
நின்று சுற்றிலும்‌ நோக்கினான்‌. அங்கே நின்றிருந்த 
மெலிந்து வளைந்த கரிய மனிதன்‌ அவனை வணங்கி 
“இளவரசே, அடியேன்‌ வணங்குகிறேன்‌. தாங்கள்‌ தேடுவது 
தங்கள்‌ இளையோனையா?” என்றான்‌. பீமன்‌ அவனை 
நோக்கி புன்னகைத்து வ்‌ நான்‌ இத்தெருவையே 
முதல்முறையாக காண்கிறேன்‌” என்றான்‌. 


“ஆம்‌, நாங்களும்‌ தங்களை முதல்முறையாக 
காண்கிறோம்‌” என்றான்‌ அவன்‌. “அருகே வாரும்‌... உமது 
பெயர்‌ என்ன?” என்றான்‌ பீமன்‌ புன்னகையுடன்‌ 
அணுகியபம. அவன்‌ மேலும்‌ பின்னடைந்து உடலை 
நன்றாகக்‌ குறுக்கி நடுங்கியபடி “நான்‌ எந்தப்பிழையும்‌ 
செய்யாதவன்‌ இளவரசே. நோயாளியும்கூட... மேலும்‌...” 
என்றான்‌. பீமன்‌ அருகே சென்று “உம்மை அறிமுகம்‌ 
செய்துகொள்ளும்‌...” என்றான்‌. அவன்‌ நடுங்கும்‌ 
கைகளைக்‌ கூப்பி “என்‌ பெயர்‌ உச்சிகன்‌...” என்று 
சொல்லி கண்களை மூடிக்கொண்டான்‌. “என்ன 
செய்கிறீர்‌?” என்றான்‌ பீமன்‌. “நான்‌ சமையல்‌ செய்வேன்‌... 
அதோடு இங்கு வருபவர்களுக்கு அவர்கள்‌ விரும்பும்படி 
பெண்களை அறிமுகம்‌ செய்வதுண்டு.” 


“சமையல்‌ செய்வீரா?” என்றான்‌ பீமன்‌ ஆர்வத்துடன்‌. 
“இங்கே என்ன சமையல்‌ செய்வீர்கள்‌? எளிமையாக 
சுட்டோ வேகவைத்தோ உண்பீர்கள்‌ அவ்வளவுதானே?” 
உச்சிகன்‌ சற்றே தயக்கத்துடன்‌ விழிகளைத்திறந்து 
“இங்குள்ளதும்‌ சமையலே” என்றான்‌. “என்ன 


செய்வீர்கள்‌?” என்றான்‌ பீமன்‌. “இளவரசே, மானுட நாக்கு 
எப்போதும்‌ சுவையைத்‌ தேடுகிறது. நீங்கள்‌ உயர்ந்த 
பொருட்கள்‌ அனைத்தையும்‌ கொண்டு சுவையை 
உருவாக்குகிறீர்கள்‌. நாங்கள்‌ இங்கே கீழான 
பொருட்களில்‌ எவை இருக்கின்றனவோ 
அவற்றைக்கொண்டு உணவை சுவையாக 
அமைக்கிறோம்‌.” 


பீமன்‌ அவனை நோக்கி கைகூப்பி “உச்சிகரே, நான்‌ 
பாண்டுவின்‌ மைந்தனாகிய பீமன்‌. எனக்கு தங்கள்‌ 
சமையலை சொல்லித்தந்தால்‌ கடன்பட்டவனாக 
இருப்பேன்‌. வேண்டும்‌ குருகாணிக்கையையும்‌ 
அளிப்பேன்‌” என்றான்‌. உச்சிகன்‌ அவனை 
ஓரக்கண்ணால்‌ பார்த்து குழம்பி “தாங்கள்‌ இதை கற்று 
என்ன செய்யப்போகிறீர்கள்‌?” என்றான்‌. “நான்‌ 
அன்னத்தில்‌ இருந்து சுவை உருவாகும்‌ விதத்தை அறிய 
விழைபவன்‌ உச்சிகரே. உயிர்‌ அன்னத்தை அறியும்‌ 
விதத்தையே நாம்‌ சுவை என்கிறோம்‌. இப்புவியில்‌ 
அருவும்‌ உருவும்‌ இணையும்‌ ஒரு புள்ளியை நாம்‌ 
அறிவதற்கான ஒரே தூலமான வழி சுவையை 
அறிந்துகொள்ளுதலே” என்றான்‌. 


உச்சிகன்‌ முகம்‌ மலர்ந்து “நானெல்லாம்கூட நிறைய 
தத்துவம்‌ பேசுவேன்‌... இப்போது பேசுவதில்லை. தத்துவம்‌ 
பேசினால்‌ நான்‌ சந்திப்பவர்கள்‌ என்னை 
அடிக்கிறார்கள்‌...” என்றான்‌. “இப்போது நீங்கள்‌ 
சொன்னவை கேட்க அழகாக உள்ளன?” என்றபின்‌ 
“தாங்கள்‌ தங்கள்‌ இளையவரைத்‌ தேடி 
சென்றுகொண்டிருந்தீர்கள்‌...” என்றான்‌. “அவன்‌ எங்கே?” 
என்றான்‌ பீமன்‌. “அங்கே சபரை என்ற தாசியின்‌ 
இல்லத்தில்‌ நேற்று நான்‌ அவரைக்கொண்டுசென்று 
விட்டேன்‌...” உடனே அவன்‌ நடுங்கி “அவரே என்னிடம்‌ 
கோரியதனால்தான்‌” என்றான்‌. 


“அவன்‌ அங்குதான்‌ இருப்பான்‌... நான்‌ பிறகு அவனை 
பார்க்கிறேன்‌” என்றான்‌ பீமன்‌. “முதலில்‌ உங்கள்‌ 
உணவை எனக்கு அளியுங்கள்‌” உச்சிகன்‌ துடிப்புடன்‌ 
“வாருங்கள்‌... இங்கே அருகேதான்‌ என்‌ மடைப்பள்ளி... 
உண்மையில்‌ அது எளிய மக்களுக்கான சத்திரம்‌. 
நாங்கள்‌ அங்கே இரவெல்லாம்‌ உணவை அளிக்கிறோம்‌” 
என்றபின்‌ “தாங்கள்‌ குதிரையில்‌ வரவில்லையா?” 
என்றான்‌. “இல்லை... நான்‌ நடந்துசெல்வதையே 
விழைகிறேன்‌” என்றான்‌ பீமன்‌. “தாங்கள்‌ நடக்கலாம்‌. 
நடப்பதனால்‌ களைப்படையாத ஒரே விலங்கு 
யானைதான்‌... உத்கலம்‌ வரைக்கும்கூட யானையை 


நிற்காமல்‌ கூட்டிச்செல்லமுடியும்‌...” என்றான்‌ உச்சிகன்‌. 


நடந்தபடியே ஐயத்துடன்‌“எங்கள்‌ இடத்துக்கு நீங்கள்‌ 
வருவது தகாது என்பார்களே?” என்றான்‌ உச்சிகன்‌. 
“எவரும்‌ எதுவும்‌ சொல்லமாட்டார்கள்‌... என்னையும்‌ 
அவர்கள்‌ உங்களைப்போன்றவன்‌ என்றே 
நினைப்பார்கள்‌” என்றான்‌ பீமன்‌. “பின்னர்‌ என்னை 
எவரும்‌ வந்து தண்டிக்கலாகாது... இப்பகுதியின்‌ 
நூற்றுக்குடையோன்‌ விரோகணன்‌ கொடுமையானவன்‌. 
எதற்கும்‌ சவுக்கைத்‌ தூக்கிவிடுவான்‌. அவனிடம்‌ 
அடிவாங்கிய தழும்புகள்‌ என்‌ உடலெங்கும்‌ உள்ளன.” 
பீமன்‌ “இனிமேல்‌ என்‌ பெயரைச்‌ சொல்லும்‌...” என்றான்‌. 
“அவன்‌ நம்பாவிட்டால்‌...” என்றான்‌ உச்சிகன்‌. “நேராக 
வந்து என்னிடம்‌ சொல்லும்‌...” உச்சிகன்‌ புன்னகைத்து 
“அரண்மனையில்‌ என்னை உள்ளே விடமாட்டார்களே” 
என்றான்‌. “நான்‌ உமக்கு ஒரு சொல்லை அளிக்கிறேன்‌. 
அதைச்‌ சொன்னால்‌ விடுவார்கள்‌” என்றான்‌ பீமன்‌. 
“என்னைத்தேடி வருபவர்களெல்லாம்‌ 
உம்மைப்போன்றவர்களே.” 


உச்சிகனின்‌ மடைப்பள்ளி பழையபாத்திரங்களும்‌ 
விறகும்‌ பலவகையான உணவுக்குப்பைகளும்‌ 
நிறைந்திருந்தது. வெவ்வேறு வகையான மக்கள்‌ அங்கே 
பாத்திரங்களைக்‌ குவித்துப்போட்டு 
கழுவிக்கொண்டிருந்தனர்‌. போர்க்களத்தைப்போல 
உலோக ஒலிகளும்‌ பேச்சொலிகளும்‌ கூச்சல்களும்‌ 
கேட்டன. “அவர்களெல்லாம்‌ இங்கே அறவுணவை 
உண்பவர்கள்‌. நிகராக அவர்களே பாத்திரங்களைக்‌ 
கழுவ வேண்டுமென்பது நெறி. அவர்களால்‌ எதையும்‌ 
கூச்சலிட்டே சொல்லமுடியும்‌” என்றான்‌ உச்சிகன்‌. “ஏன்‌?” 
என்றான்‌ பீமன்‌. “ஏனென்றால்‌ அவர்கள்‌ சொல்வதை 
எவரும்‌ செவிகொடுப்பதில்லை” என்றான்‌ உச்சிகன்‌. 
“வெறும்‌ மக்கள்‌. பெரும்பாலானவர்கள்‌ குடிகாரர்கள்‌, 
பிச்சைக்காரரகள்‌... இங்கே குடிகாரர்கள்‌ 
பிச்சைக்காரர்களாக ஆவது இயல்பான மாற்றம்‌.” 


பாத்திரங்களை கழுவிக்கொண்டிருந்தவர்கள்‌ திகைத்து 
பீமனை நோக்கினர்‌. அவர்கள்‌ அவன்‌ யாரென்றே 
அறிந்திருக்கவில்லை. எந்த அரசுக்கும்‌ நிலத்துக்கும்‌ 
சொந்தமற்ற மிதக்கும்‌ குப்பைகள்‌ அவர்கள்‌ என்று பீமன்‌ 
எண்ணிக்கொண்டான்‌. அவனுடைய பேருடலைத்தான்‌ 
அவர்கள்‌ நோக்கினர்‌. ஒருவன்‌ “இவன்‌ தின்றபின்‌ நமக்கு 
மதிய உணவு எங்கே எஞ்சப்போகிறது?” என்றான்‌. ஒரு 
கிழவி “இவனைத்‌ தின்றுவிடவேண்டியதுதான்‌” என்று 
சொல்ல அவர்கள்‌ அனைவரும்‌ நகைத்தனர்‌. பீமன்‌ 


அவர்களை நோக்கி நகைத்து “அண்ணா, நான்‌ 
சாப்பிடுவதைவிட அதிகமாக சமைப்பேன்‌” என்றான்‌. 
“உன்னைப்பார்த்தாலே உணவுதான்‌ நினைவு வருகிறது” 
என்றான்‌ ஒருவன்‌. 


பீமன்‌ அவர்கள்‌ நடுவே அமர்ந்துகொண்டான்‌. “என்‌ 
அன்னை என்னை உணவின்‌ மேல்‌ பெற்றிட்டாள்‌” 
என்றான்‌. அவர்கள்‌ நகைத்தனர்‌. உச்சிகன்‌ 
“உணவுண்ண வாருங்கள்‌” என்றான்‌. “இங்கே கொண்டு 
வாரும்‌ உச்சிகரே” என்றான்‌ பீமன்‌. “இங்கேயா?” என்றான்‌ 
உச்சிகன்‌. “ஆம்‌, அங்கே நான்‌ தனியாக அமர்ந்தல்லவா 
உண்ணவேண்டும்‌?” என்ற பீமன்‌ “பிறர்‌ உண்பதைவிட 
பன்னிருமடங்கு நான்‌ உண்பேன்‌” என்றான்‌. 


அப்பால்‌ எச்சில்கள்‌ குவியுமிடத்தில்‌ அமர்ந்திருந்த இரு 
குரங்குகள்‌ பீமனை நோக்கியபின்‌ எழுந்து வால்‌ 
தூக்கியபடி அருகே வந்தன. “போ” என ஒருவன்‌ நீரை 
அள்ளித்தெறித்தான்‌. அவை மெல்ல பதுங்கியபின்‌ 
பீமனை நோக்கி புன்னகைசெய்தன. “ஒன்றும்‌ 
செய்யவேண்டாம்‌... நான்‌ பேசுவதைக்‌ கேட்க 
வந்திருக்கின்றன” என்றான்‌ பீமன்‌. 


“நீ பேசுவதையா? அவை அறியுமா?” என்றான்‌ ஒருவன்‌. 
“ஆம்‌ நான்‌ பேசுவதை குரங்குகள்‌ புரிந்துகொள்கின்றன. 
அவை என்னை ஒரு குரங்காகவே நினைக்கின்றன” 
என்றான்‌ பீமன்‌. “நாங்களும்‌ அவ்வாறே நினைக்கிறோம்‌” 
என்று ஒரு பெண்‌ சொல்ல அனைவரும்‌ நகைத்தனர்‌. 
பீமன்‌ நகைத்து “நானும்‌ அவ்வாறே நினைக்கிறேன்‌ 
அக்கா” என்றான்‌. அவள்‌ “அக்காவா? நானா?” என்றாள்‌. 
“ஏன்‌ என்னைவிட இளையவளா நீ?” என்றான்‌ பீமன்‌. 
“நானா? எனக்கு என்ன வயது என்றே தெரியவில்லை... 

னால்‌ காவலர்கள்‌ என்னை பிடித்துப்‌ புணர்வதை 

றுத்தி சிலவருடங்களாகின்றன” என்று அவள்‌ 
சொன்னாள்‌. “அதன்பின்னர்தான்‌ நாங்கள்‌ 
தொடங்கினோம்‌” என்றான்‌ ஒரு கிழவன்‌. மீண்டும்‌ சிரிப்பு 
எழுந்தது. 


உச்சிகன்‌ ஒரு பெரிய மரத்தாலத்தில்‌ உணவைக்‌ 
கொண்டுவந்து பீமன்‌ அருகே வைத்தான்‌. “நிறைய 
இருக்கிறது இளவரசே... நீங்கள்‌ உண்ண உண்ண 
கொண்டுவருகிறேன்‌” என்றான்‌. “இளவரசா, இவனா? 
எந்த நாட்டுக்கு?” என்றாள்‌ ஒருத்தி. “வடக்கே 
அன்னமலை என்றொரு மலை இருக்கிறது. அதன்‌ மேல்‌ 
அன்னசத்திரம்‌ என்று ஒரு நாடு... அதன்‌ இளவரசர்‌. 
இவர்பெயர்‌ அன்னன்‌” என்றான்‌ ஒருவன்‌. அனைவரும்‌ 


உரக்க நகைக்க “இவரது கொடி அகப்பை... இவரது 
படைக்கலம்‌ சட்டுவம்‌...” என்றான்‌. அங்கிருந்த 
அனைவரும்‌ நகைத்துக்கொண்டனர்‌. 


பீமன்‌ உண்ணத்தொடங்கியதும்‌ இருகுரங்குகளும்‌ வந்து 
அந்தத்‌ தட்டிலேயே அள்ளி உண்ணத்தலைப்பட்டன. 
“குரங்குகள்‌ உண்ணும்‌ உணவையா?” என்றான்‌ ஒருவன்‌. 
“குரங்குகள்‌ சிறந்த உணவை அன்றி உண்பதில்லை” 
என்றான்‌ பீமன்‌. ஒரு குரங்கு உணவில்‌ இருந்த ஏதோ 
ஒன்றை எடுத்து வீசியது. அவனிடம்‌ இன்னொன்று ஏதோ 
சொன்னது. “காரம்‌ கூடுதல்‌ என்கிறது” என்றான்‌ பீமன்‌ 
“இளவரசே, எளிய சமையலின்‌ விதிகளில்‌ ஒன்று, காரம்‌ 
உப்பு புளி கூடுதலாக இருக்கும்‌ என்பது. 
வாசப்பொருட்களும்‌ கூடுதலாக போடுவோம்‌. 
ஏனென்றால்‌ சமையற்பொருட்கள்‌ சிறந்தவை அல்ல. 
புளித்தவை அழுகியவை புழுங்கியவை. அவற்றை 
நாவும்‌ மூக்கும்‌ அறியக்கூடாது.” பீமன்‌ “பழகிவிட்டால்‌ 
சுவையாகிவிடும்‌” என்றான்‌. 


அவன்‌ உண்பதை அவர்கள்‌ வியந்து நோக்கினர்‌. “நீ 
காலையிலேயே இத்தனை உணவை அருந்துவது 
வியப்பளிக்கிறது” என்றான்‌ ஒருவன்‌. “நான்‌ 
அதிகாலையில்‌ எழுந்து உணவருந்திவிட்டுத்தான்‌ 
வந்தேன்‌” என்றான்‌ பீமன்‌. அவர்கள்‌ ஒருவரை ஒருவர்‌ 
நோக்கியபின்‌ “நீ ஏன்‌ போருக்குச்‌ செல்லக்கூடாது? உன்‌ 
எதிரே எவரும்‌ நிற்கமுடியாதே?” என்றனர்‌. “ஏன்‌ 
போருக்குச்‌ செல்லவேண்டும்‌? அதன்‌ மூலம்‌ எனக்கு 
மேலும்‌ உணவு கிடைக்குமா என்ன?” என்றான்‌ பீமன்‌. 
“ஆம்‌ அது உண்மை. அரசர்கள்‌ மேலும்‌ அதிகம்‌ 
பெண்களைப்‌ புணர்வதற்காக போரை நடத்துகிறார்கள்‌. 
வீரர்கள்‌ அதன்பொருட்டு சாகிறார்கள்‌” என்றான்‌ 
ஒருவன்‌. 


“என்னை ஒரு காவலன்‌ ஒருமுறை அடித்தான்‌. வடுகூட 
இருக்கிறது. நான்‌ ஓர்‌ அரசனை கூட்டத்தில்‌ நின்று 
எட்டிப்பார்த்துவிட்டேன்‌. எனக்குச்‌ சிரிப்பு வந்துவிட்டது. 
ஏன்‌ சிரித்தேன்‌ என்று அமு.” பீமன்‌ மென்றபடி “ஏன்‌ 
சிரித்தாய்‌?” என்றான்‌. “அவன்‌ ஏதோ செடியோ மரமோ 
இல்லாத ஊரின்‌ மனிதன்‌ போலத்‌ தெரிந்தான்‌. 
பூக்களையும்‌ கொடிகளையும்‌ இலைகளையும்‌ 
உலோகத்தில்‌ செய்து உடலெங்கும்‌ கட்டி வைத்திருந்தான்‌. 
அவை சருகு நிறத்தில்‌ இருந்தன. சேற்றில்‌ விழுந்து 
சருகில்‌ புரண்டு எழுந்தவன்‌ போல ஒரு தோற்றம்‌... 
மடையன்‌” என்றான்‌ அவன்‌. பீமன்‌ சிரித்து “இதையே 
நானும்‌ நினைத்தேன்‌... ஆகவேதான்‌ நான்‌ எந்த 


அணிகளையும்‌ அணிவதில்லை” என்றான்‌. 


“அவன்‌ பெயர்‌ தருமன்‌, அவன்தான்‌ பட்டத்து இளவரசன்‌ 
என்றார்கள்‌” என்றான்‌ அவன்‌. “நிறைய நூல்களைக்‌ 
கற்றவனாம்‌. ஆகவே அவனுக்கு நிறைய ஐயங்கள்‌. 
அவன்‌ அரா பற அமர்வதா 
எழுவதா என்ற ஐயத்துடன்‌ இருந்தான்‌” என்றான்‌. ஒரு 
பெண்‌ “அவனுக்கு பின்பக்கம்‌ மூலநோய்‌ இருக்குமோ?” 
என்றாள்‌. அனைவரும்‌ சிரிக்க இன்னொருவன்‌ 
“அவனுடைய சிம்மாசனத்தில்‌ ஓர்‌ ஓட்டை போட்டு 
அமரச்செய்ய வேண்டும்‌” என்றான்‌. மீண்டும்‌ சிரிப்பு. 
“அவர்கள்‌ ஐந்துபேர்‌ இருக்கிறார்களாம்‌...” என்றான்‌ 
ஒருவன்‌. “ஐந்து பேரும்‌ ஐந்துவகை மூடர்கள்‌ 
என்பதுதான்‌ அவர்களின்‌ சிறப்பாம்‌.” 


உச்சிகன்‌ பதறிக்கொண்டே இருந்தான்‌. பீமனின்‌ 
கண்களை அவன்‌ கண்கள்‌ வந்து தொட்டுச்சென்றன. 
பீமன்‌ எழுந்து “சிறந்த உணவு உச்சிகரே. ஆனால்‌ 
இவர்களுக்குத்தான்‌ பிடிக்கவில்லை” என்றான்‌ 
குரங்குகளைச்‌ சுட்டிக்காட்டி. உச்சிகன்‌ நகைத்து “அவை 
இங்கே வந்து நாங்கள்‌ வீசும்‌ பழைய காய்கறிகளை 
மட்டுமே உண்கின்றன” என்றான்‌. பீமன்‌ அவர்களை 
நோக்கி “நான்‌ வருகிறேன்‌...” என்றான்‌. “ஆம்‌, உண்டபின்‌ 
தாசியைத்தானே பார்க்கவேண்டும்‌?” என்றான்‌ ஒரு 
கிழவன்‌. அவர்கள்‌ நகைத்துக்கொண்டு இயல்பாக 
விடைகொடுத்தனர்‌. 


மீண்டும்‌ சிறுபாதையை அடைந்தபோது பீமன்‌ “நான்‌ 
நீங்கள்‌ சமைக்கும்போது மீண்டும்‌ வருகிறேன்‌ உச்சிகரே” 
என்றான்‌. “இளவரசே, நீங்கள்‌ எங்களை உளவறிய 
வந்தீர்களா?” என்றான்‌ உச்சிகன்‌. “உச்சிகரே நான்‌ 
உங்களில்‌ ஒருவன்‌. என்னை என்‌ அன்னை 
அரண்மனையில்‌ பெற்றாள்‌ என்றால்‌ அது என்‌ பிழை 
அல்ல. என்‌ தமையனுக்கும்‌ குலத்துக்கும்‌ 
செய்யவேண்டிய கடன்‌ என்பதனாலேயே 
அரண்மனையில்‌ வாழ்கிறேன்‌. பிறப்பில்‌ இருந்து துறவு 
வழியாக அன்றி எவரும்‌ தப்ப முடியாது....நான்‌ உங்களை 
என்‌ தோள்தோழராகவே எண்ணுகிறேன்‌” என்றான்‌ . 
உச்சிகன்‌ “என்‌ நல்லூழ்‌” என்றான்‌. பீமன்‌ அவன்‌ 
தோள்களைப்பற்றி தன்னுடன்‌ அணைத்துக்கொண்டு 
“நம்புங்கள்‌” என்றான்‌. 

அவன்‌ தொட்டதுமே உச்சிகன்‌ அழத்தொடங்கினான்‌. 


“நான்‌ ஏழை... எனக்கு யாருமே இல்லை... என்‌ அன்னை 
ஒரு பரத்தை. ஆகவே...” என்று விக்கினான்‌. “நான்‌ 


உம்முடன்‌ இருப்பேன்‌” என்றான்‌ பீமன்‌. “எனக்கு அடியை 
மட்டும்தான்‌ அச்சம்‌... என்னை அனைவருமே 
அடிக்கிறார்கள்‌” என்றான்‌ உச்சிகன்‌. “இனிமேல்‌ 
அமுக்கமாட்டார்கள்‌...” என்றான்‌ பீமன்‌. உச்சிகன்‌ பீமன்‌ 
அவனைத்‌ தொட்டதுமே அதுவரை இருந்த அத்தனை 
அக விலக்கத்தையும்‌ இழந்து பீமன்‌ உடலுடன்‌ 
ஒட்டிக்கொண்டான்‌. “உம்‌ உடம்பு யானை உடம்பு...” 
என்றான்‌. 


“என்னை விருகோதரன்‌ என்று அழையும்‌” என்றான்‌ 
பீமன்‌. “விருகோதரே, எனக்கு ஓர்‌ ஐயம்‌... இதையெல்லாம்‌ 
எப்படி செரிக்கிறீர்‌?” பீமன்‌ “மிக எளிது... அணிவகுப்பில்‌ 
முன்னால்‌ செல்லும்‌ யானை நின்றுவிடாமலிருக்க 
மிகச்சிறந்த வழி பின்னால்‌ மேலும்‌ யானைகளை 
அனுப்புவதே...” என்றான்‌. உச்சிகன்‌ உரக்க நகைத்து 
“ஆம்‌...” என்று சொல்லி மீண்டும்‌ நகைத்தான்‌. “என்‌ 
இளையோனும்‌ அங்கே அதைத்தான்‌ செய்கிறான்‌. 
புதியபெண்ணைக்கொண்டு பழைய பெண்ணை 
மறக்கிறான்‌” என்றான்‌. “ஆம்‌, இங்கே வருபவர்கள்‌ 
அனைவருமே பெண்களை வெறுப்பவர்கள்தான்‌... 
அதை நான்‌ அறிவேன்‌” என்றான்‌ உச்சிகன்‌. “ஏன்‌?” 
என்றான்‌ பீமன்‌. “பெண்ணை விரும்புபவர்கள்‌ என்றால்‌ 
வீட்டில்‌ இருக்கும்‌ பெண்ணை 
விரும்பவேண்டியதுதானே?” 


“அதோ அதுதான்‌ அவள்‌ வீடு. சற்று முதிர்ந்த கணிகை 
அவள்‌. தடித்தவள்‌. அவளை இளவரசர்‌ விரும்புவார்‌ 
என்று நான்‌ எண்ணினேன்‌” என்றான்‌ உச்சிகன்‌. “ஏன்‌?” 
என்றான்‌ பீமன்‌. “ஏனென்றால்‌ அவர்‌ இளையவர்‌...” 
என்றபின்‌ “செல்லுங்கள்‌. நீர்‌ என்னை 
அணைத்துக்கொண்டு நடப்பதை அத்தனை பேரும்‌ 
பார்க்கிறார்கள்‌. நீர்‌ சென்றதும்‌ நான்‌ 
இவர்களிடமெல்லாம்‌ தண்டல்‌ செய்யலாமென்றுகூடத்‌ 
தோன்றுகிறது” என்றான்‌. பீமன்‌ அவன்‌ தோளில்‌ அடித்து 
“மீண்டும்‌ சந்திப்போம்‌” என்றபின்‌ முன்னால்‌ சென்று 
அந்த வீட்டின்‌ வாயிலை அடைந்தான்‌. 


அவன்‌ வருவதை முன்னரே பார்த்திருந்த சபரை 
வாயிலில்‌ நின்றிருந்தாள்‌. விரைவாக உடைகளை 
அள்ளி அணிந்திருந்தாள்‌. கூந்தலைச்‌ சுழற்றி பின்னால்‌ 
கட்டி உடலைக்‌ குறுக்கி கைகூப்பி நின்றிருந்தாள்‌. அவன்‌ 
அருகே சென்றதும்‌ அவள்‌ மன்றாடும்‌ குரலில்‌ “நான்‌ 
இளவரசரிடம்‌ சொன்னேன்‌... அவர்தான்‌... என்னை 
மன்னிக்கவேண்டும்‌. நான்‌...” என்று 
பேசத்தொடங்கினாள்‌. பீமன்‌ உள்ளே சென்று அறையின்‌ 


அரையிருளில்‌ பழைய ஈச்சையோலைப்பாயில்‌ 
படுத்திருந்த அர்ஜுனனை நோக்கி ஒரு கணம்‌ நின்றபின்‌ 
அருகே சென்று குனிந்து அவன்‌ தோளைத்‌ தொட்டு 
“பார்த்தா” என்றான்‌. 


அர்ஜுனன்‌ திகைத்து எழுந்து சிலகணங்கள்‌ விழித்தபின்‌ 
வாயைத்‌ துடைத்துக்கொண்டு “மூத்தவரே” என்றான்‌. 
உடனே தன்‌ உடையை துழாவி எடுத்து 
அணிந்துகொண்டு “தாங்கள்‌ இங்கே..” என்றான்‌. 
“உன்னை அழைத்துச்செல்லத்தான்‌...” என்றான்‌ பீமன்‌. 
“என்னையா... நான்‌...” என்றபின்‌ அர்ஜுனன்‌ தன்னை 
தொகுத்துக்கொண்டு எழுந்து விரைவாக ஆடைகளை 
சரிசெய்துகொண்டான்‌. பீமன்‌ வெளியே செல்ல அவனும்‌ 
பின்னால்‌ வந்தான்‌. “அந்தப்பெண்ணுக்குரியதை 
கொடுத்துவிட்டாயா?” என்றான்‌ பீமன்‌. “அதெல்லாம்‌ 
நேற்றே எடுத்துக்கொண்டுவிட்டாள்‌” என்றான்‌ 
அர்ஜுனன்‌. 

தெருவிற்குச்‌ சென்றதும்‌ அர்ஜுனன்‌ “நான்‌ புரவியில்‌ 
வந்தேன்‌... நீங்கள்‌?” என்றான்‌. “இங்கே புரவி வருமா 
என்றே தெரியவில்லை... நடந்து வந்தேன்‌” என்றான்‌ 
பீமன்‌. ஆனால்‌ அதற்குள்‌ தெருவின்‌ மறு எல்லையில்‌ 
பீமனின்‌ ரதமோட்டி நின்றிருப்பதை அர்ஜுனன்‌ 
கண்டான்‌. “உங்கள்‌ சாரதி பின்னாலேயே 
வந்திருக்கிறான்‌” என்றான்‌ அர்ஜுனன்‌. பீமன்‌ “ஆம்‌, 
அரசபதவி அல்லவா? சிதைவரைக்கும்‌ வரும்‌” என்றபின்‌ 
“நீ இங்குதான்‌ இருக்கிறாய்‌ என்று அறிவேன்‌” என்றான்‌. 


அர்ஜுனன்‌ “இதற்குள்‌ மூழ்கிவிடலாகாது என்று எனக்கு 
நானே அணை போட்டுக்கொள்வேன்‌ மூத்தவரே. ஆனால்‌ 
ஒவ்வொரு முறையும்‌ ஒன்று என்னை இங்கே 
கொண்டுவந்து சேர்க்கிறது” என்றான்‌. பீமன்‌ ஒன்றும்‌ 
சொல்லவில்லை. “பெருக்கில்‌ செல்பவன்‌ இறுதியாகப்‌ 
பற்றிக்கொண்ட வேர்‌ போலிருந்தார்‌ நம்‌ மூத்தவர்‌ எனக்கு. 
அந்த வேர்‌ நேற்று பெயர்ந்து வந்துவிட்டது. இனி 
வெள்ளம்‌ முடிவுசெய்யட்டும்‌ என்‌ திசையை” என்றான்‌ 
அர்ஜுனன்‌. பீமன்‌ ஏதேனும்‌ சொல்வான்‌ என அவன்‌ 
எண்ணினான்‌. மீண்டும்‌ “அன்னை பின்னர்‌ ஆசிரியர்‌ 
என ஒவ்வொரு தெய்வமாக 
கல்லாகிக்கொண்டிருக்கின்றன மூத்தவரே” என்றான்‌. 


பீமன்‌ நகைத்து “அதனால்தான்‌ கல்லையே தெய்வமாக 
வணங்கச்‌ சொல்கிறார்களோ” என்றான்‌. அர்ஜுனன்‌ 
“இதில்‌ என்ன நகைக்க இருக்கிறது?” என்று மூச்சிரைக்கச்‌ 
சொன்னான்‌. “நேற்று என்‌ மூத்தவர்‌ என்‌ முன்‌ உடைந்து 


நொறுங்கினார்‌” என்றான்‌. தலையை அசைத்து “அவர்‌ 
இன்னமும்‌ என்‌ மூத்தவரே. அவருக்காக உயிர்துறப்பதும்‌ 
என்‌ கடனே. ஆனால்‌ அவர்‌ இனி என்‌ வழிகாட்டி அல்ல. 
என்‌ தெய்வம்‌ அல்ல” என்றான்‌. பீமன்‌ புன்னகை செய்து 
“இளையவனே, நீ மிக எளிதில்‌ தெய்வங்களை 
உருவாக்கிக்‌ கொள்கிறாய்‌. மிக எளிதில்‌ அவற்றை 
உடையவும்‌ விடுகிறாய்‌” என்றான்‌. 


“நீங்களும்‌ அன்று அரசரின்‌ அவையில்‌ நம்‌ 
மூத்தவருக்காக உங்களை முன்வைத்தீர்கள்‌...” என்று 
அர்ஜுனன்‌ சினத்துடன்‌ சொன்னான்‌. “ஆம்‌....அது 
அவரை தெய்வமென்று எண்ணி அல்ல. எளிய மனிதர்‌ 
அவர்‌. எல்லா மனிதர்களையும்‌ போல தன்னைத்தானே 
நிறுவிக்கொள்ளவும்‌ பிறர்‌ முன்‌ நிலைகொள்ளவும்‌ ஏதோ 
ஒன்றை அன்றாடம்‌ பயில்கிறார்‌. வில்லை 
கையாளமுடியாதவர்‌ என்பதனால்‌ சொல்லை 
எடுத்துக்கொண்டிருக்கிறார்‌. அவரை நன்கறிந்த 
பின்னரே அவரை என்‌ வழிகாட்டியாக 
ஏற்றுக்கொண்டேன்‌” பீமன்‌ சொன்னான்‌. 


“அவரிடம்‌ நான்‌ எதிர்பார்ப்பது மெய்ஞானத்தை அல்ல. 
உலக ஞானத்தையும்‌ அல்ல. அதெல்லாம்‌ 
அவரைவிடவும்‌ எனக்குத்தெரியும்‌. அந்த 
ஞானத்தால்தான்‌ அவரை நான்‌ ஏற்றுக்கொள்கிறேன்‌. 
அவரிடம்‌ நான்‌ காண்பது என்‌ மேல்‌ அவர்‌ 
கொண்டிருக்கும்‌ அன்பை. என்னையும்‌ தானாகவே அவர்‌ 
நினைக்கிறார்‌ என்பதை உறுதியாக அறிவேன்‌. அந்த 
அன்பு மட்டுமே அவர்‌. வேறேதுமில்லை. அது எனக்குப்‌ 
போதுமானது...” என்றான்‌ பீமன்‌. 


அர்ஜுனன்‌ உரக்க “அந்த எளிமையான அன்பல்ல நான்‌ 
தேடுவது. நான்‌ தேடுவது வேறு” என்றான்‌. “நீ தேடுவதற்கு 
அவரா பொறுப்பு?” என்றான்‌ பீமன்‌. “உன்‌ 
எதிர்பார்ப்புகளை அந்த எளிய மனிதர்‌ மேல்‌ 
ஏற்றிவைத்து பின்‌ அவரை வெறுப்பது என்ன நியாயம்‌?” 
அர்ஜுனன்‌ “வெறுக்கவில்லை” என்றான்‌. “ஏமாற்றம்‌ 
மெல்ல வெறுப்பாகத்‌ திரியும்‌... அதுவே இயல்பான 
பாதை...” என்றான்‌ பீமன்‌. “ஏன்‌?” என்று அர்ஜுனன்‌ 
கேட்டான்‌. “ஏமாறும்போது நம்‌ ஆணவமல்லவா 
அடிபடுகிறது? நம்‌ நம்பிக்கை பிழையென்றல்லவா அது 
சொல்கிறது? அந்தப்பழியை முழுக்க ஏமாற்றமளித்தவர்‌ 
மேல்‌ ஏற்றிக்கொண்டால்‌ நாம்‌ தப்பிவிடலாமே?” என்றான்‌ 
பீமன்‌ புன்னகையுடன்‌. 


ரதத்தில்‌ ஏறிக்கொண்டே அர்ஜுனன்‌ “மூத்தவரே, நீங்கள்‌ 


நச்சு நிறைந்த நகைப்பால்‌ அகத்தை நிறைத்து 
வைத்திருக்கிறீர்கள்‌” என்றான்‌. “ஆம்‌...” என்றான்‌ பீமன்‌. 
“நம்‌ பாட்டனார்‌ விசித்திரவீரியர்‌ அப்படித்தான்‌ இருந்தார்‌ 
என்று முதுசூதர்‌ பூராடர்‌ சொன்னார்‌. அவரிடமிருந்து 
நான்‌ பெற்றுக்கொண்டதாக இருக்கலாம்‌ இது... இது என்‌ 
கவசம்‌” என்றான்‌ பீமன்‌. “அந்தக்‌ கசப்பால்‌ உள்ளூர 
வைரம்‌ பாய்ந்திருக்கிறீர்கள்‌ மூத்தவரே. மூத்த 
எட்டிமரம்போன்றவர்‌ நீங்கள்‌. நீரிலோ நெருப்பிலோ 
அழியமாட்டீர்கள்‌. சிதலரிக்க மாட்டீர்கள்‌...” என்றான்‌ 
அர்ஜுனன்‌. “நான்‌ அப்படி அல்ல. எனக்குள்‌ திசைகாட்டி 
முள்ளின்‌ தவிப்பு ஓயவே இல்லை. 
கைவிடப்பட்டவனாகவே எப்போதும்‌ உணர்கிறேன்‌.” 


[image] 
ஓவியம்‌: ஷண்முகவேல்‌ 


“நேற்று நான்‌ செய்திருக்கவேண்டியதென்ன என்று 
எண்ணி எண்ணி இரவைக்‌ கழித்தேன்‌” என்றான்‌ 
அர்ஜுனன்‌. “நான்‌ சென்று துரியோதனரைப்‌ பணிந்து 
அவரது வஞ்சினத்தை என்‌ குலத்தின்‌ சொல்லாக 
ஏற்றுக்கொண்டிருப்பதாக சொல்லியிருக்கவேண்டும்‌. 
என்‌ வில்லை அவர்முன்‌ வைத்திருக்கவேண்டும்‌. 
ஆனால்‌ என்னால்‌ மூத்தவரைக்‌ கடந்து எதையும்‌ 
செய்யமுடியாது. மூத்தவரிடம்‌ நாம்‌ விவாதிக்கவே 
முடியாது. கெளரவர்களின்‌ கண்ணீர்‌ என்‌ நெஞ்சில்‌ 
கற்சிலைமுகங்கள்‌ போல அப்படியே பதிந்துவிட்டது 
மூத்தவரே. நாமறிவோம்‌ துரியோதனரின்‌ ஆணவம்‌ 
என்ன என்று. நேற்று நம்‌ மூத்தவர்‌ முன்‌ தலைகுனிந்து 
நின்றது அவரது இறப்பின்‌ கணம்‌... அவர்‌ என்னைக்‌ 
கடந்துசென்றபோது அவர்‌ உடலெங்கும்‌ ஓடிய துடிப்பை 
நான்‌ உணர்ந்தேன்‌.” 


“அவன்‌ என்னைக்‌ கொல்ல முயன்றவன்‌” என்றான்‌ 
பீமன்‌. “ஆம்‌, மறுகணமே அவ்வெண்ணம்‌ வந்தது. 
என்னதான்‌ இருந்தாலும்‌ அவர்கள்‌ நம்‌ எதிரிகள்‌. 
அவர்கள்‌ அவ்வெண்ணத்தை ஒருபோதும்‌ 
மறந்ததில்லை. நான்‌ செய்வதற்கு ஏதுமில்லை. 
உடைவாளை எடுத்து கழுத்தை 
வெட்டிக்கொள்ளவேண்டும்‌. அதைச்செய்வதற்கு 
மாற்றாக இங்கே வந்தேன்‌” என்றான்‌ அர்ஜுனன்‌. ரதம்‌ 
தெற்குப்பெருஞ்சாலையை அடைந்தது. பீமன்‌ “நான்‌ 
உன்னை கூர்ந்து நோக்கிக்‌ கொண்டே இருக்கிறேன்‌ 
இளையவனே. நீ எளிதில்‌ நிலைகொள்ளப்போவதில்லை 
என்றே தோன்றுகிறது” என்றான்‌. “ஆனால்‌ அது 


நல்லதுதான்‌. எளிய விடைகளில்‌ நீ அமைய மாட்டாய்‌. 
மேலும்‌ மேலுமென வினவி முழுமுதல்‌ விடையைச்‌ 
சென்று தொடுவாய்‌. யார்‌ கண்டது, நீ ஒரு யோகியாக 
கக்கூடும்‌. இச்சிறகடிப்பெல்லாம்‌ ஞானத்தின்‌ 
ளைநுனியில்‌ சென்று அமர்வதற்காகத்தானோ 
என்னவோ!” 


அர்ஜுனன்‌ ஒன்றும்‌ சொல்லவில்லை. “நீ தேடுவது 
எதைத்‌ தெரியுமா?” என்றான்‌ பீமன்‌. “ஒரு 
ஞானாசிரியனை. முழுமையானவனை,. முதல்‌ 
ஞானாசிரியன்‌ தந்தை, அதை நீ அடையவில்லை. தாய்‌ 
உனக்கு எதையும்‌ அளிக்கவில்லை. ஆசிரியனைக்‌ 
கண்டுகொண்டாய்‌. அவரோ உன்‌ வினாக்களுக்கு மிக 
அப்பால்‌ இருக்கும்‌ எளிய மனிதர்‌. பின்‌ 
உடன்பிறந்தவனைக்‌ கண்டுகொண்டாய்‌. அவனையும்‌ 
இதோ இழந்திருக்கிறாய்‌.” உரக்க நகைத்து “மாதா பிதா 
குரு வரிசையில்‌ இனி உனக்கு தெய்வம்தான்‌ குருவாக 
வந்தாகவேண்டும்‌.” 


அர்ஜுனன்‌ நகைத்து “ஏன்‌ தோழனாக வரலாமே? 
சேவகனாக வரலாமே?” என்றான்‌. “எதிரியாகக்கூட 
வரலாம்‌” என்றான்‌ பீமனும்‌ நகைத்தபடி. “ஆனால்‌ 
எவராக இருந்தாலும்‌ நீ எளிதில்‌ 
கண்டடையப்போவதில்லை. நீ தேடுபவன்‌ 
பேரன்புகொண்டவனாக இருக்கவேண்டும்‌. உன்னுள்‌ 
உள்ள தந்தையையும்‌ தாயையும்‌ இழந்த மைந்தனுக்கு 
அவன்‌ தாயும்‌ தந்தையுமாக வேண்டும்‌. உன்னில்‌ எழுந்த 
மாவீரன்‌ கண்டு மலைக்கும்‌ நிகரற்ற வீரனாகவும்‌ அவன்‌ 
இருக்கவேண்டும்‌. உன்னை ஆளும்‌ இந்திரனுக்குரிய 
விளையாட்டுத்‌ தோழனாகவும்‌ அமையவேண்டும்‌. 
அனைத்துக்கும்‌ அப்பால்‌ நீ எழுப்பும்‌ அத்தனை 
வினாக்களுக்கும்‌ விளக்கம்‌ அளிக்கும்‌ பேரறிஞனாகவும்‌ 
ஞானியாகவும்‌ அவன்‌ அமையவேண்டும்‌...” 


பீமன்‌ தொடையில்‌ அடித்து நகைத்து “இதையெல்லாம்‌ 
பிரம்மம்‌ கேட்டுக்கொண்டிருந்தால்‌ உனக்கு அது 
அனுப்பும்‌ குரு எப்படி இருப்பார்‌ தெரியுமா? 
சலவைக்காரியின்‌ துணிமூட்டையைத்‌ திருடி 
ஆடைகளை அணிந்துகொண்ட பித்தன்‌ போலிருப்பார்‌.” 
அந்த குழந்தைத்தனமான கற்பனை அர்ஜுனனை 
வெழித்துச்சிரிக்கச்‌ செய்தது. “ஒவ்வொரு தேவைக்கும்‌ 
ஒன்றாக பெருங்கூட்டமாக ஆசிரியர்கள்‌ வந்துவிட்டால்‌ 
என்ன செய்வதென்று யோசிக்கிறேன்‌” என்றான்‌ 
அர்ஜுனன்‌. “அவர்களை ஒருவரோடு ஒருவர்‌ போரிடச்‌ 
சொல்லவேண்டியதுதான்‌” என்றான்‌ பீமன்‌. “போரிட்டால்‌ 


சரி. புணர்ந்து மேலும்‌ குருநாதர்களை 
உருவாக்கிவிட்டால்‌?” என்றான்‌ அர்ஜுனன்‌. பீமன்‌ 


ரதத்தின்‌ தூணில்‌ அறைந்து நகைத்தான்‌. 


“எதற்காக என்னை அழைக்க வந்தீர்கள்‌?” என்றான்‌ 
அர்ஜுனன்‌. “மூத்தவர்‌ தேடினார்‌... இன்று 
யாதவர்களிடமிருந்து ஒரு தூது வருகிறது” என்றான்‌ 
பீமன்‌. “முடிவுதான்‌ எடுக்கப்பட்டாயிற்றே?” என்றான்‌ 
அர்ஜுனன்‌. “இது அரசியல்‌ தூது அல்ல. வசுதேவரின்‌ 
மைந்தன்‌ கிருஷ்ணன்‌ அவனே நேரில்‌ வருகிறான்‌. தன்‌ 
அத்தையைப்‌ பார்க்க...” என்றான்‌ பீமன்‌. “உத 
கோரத்தான்‌ என்று தெளிவு. நேரில்‌ உதவிகோரினால்‌ 
அன்னை அதை மறுக்கமுடியாது. என்னசெய்யலாம்‌ 
என்று மூத்தவர்‌ தவிக்கிறார்‌” என்றான்‌. அர்ஜுனன்‌ 
“அவர்‌ எப்போதுமே தவிக்கத்தானே செய்கிறார்‌. இறுதி 
முடிவை அன்னை எடுப்பார்‌. வேறென்ன?” என்றான்‌. 


வெண்முரசு விவாதங்கள்‌ 

அரண்மனையை அடைந்ததும்‌ பீமன்‌ “நான்‌ நீராடிவிட்டு 
மூத்தவரின்‌ அவைக்கூடத்துக்கு வருகிறேன்‌. நீயும்‌ 
வந்துவிடு... விரிவான நீராட்டு தேவையில்லை” 
என்றான்‌. அர்ஜுனன்‌ தலையசைத்தபின்‌ தன்‌ 
அறைக்குள்‌ சென்றான்‌. சேவகன்‌ வந்து பணிந்ததும்‌ தன்‌ 
மேலாடையை அளித்தபடி “நான்‌ உடனே 
கிளம்பவேண்டும்‌... எளிய உணவு போதும்‌” என்றான்‌. 
சேவகன்‌ “மூத்தவர்‌ செய்தி அனுப்பியிருந்தார்‌”“ 
என்றான்‌.”ஆம்‌, அறிவேன்‌” என்றான்‌ அர்ஜுனன்‌. 


ஆனால்‌ நீராடி ஆடையணிந்ததும்‌ அவனிடம்‌ ஒரு சோர்வு 
வந்து குடியேறியது. அவன்‌ அரண்மனையைவிட்டு 
வெளியே சென்று தோட்டத்தின்‌ நிழல்‌ வழியாக நடந்தான்‌. 
ஒரு சாலமரத்தடியில்‌ கட்டப்பட்டிருந்த கல்மேடையில்‌ 
சென்று அமர்ந்துகொண்டான்‌. மேலே கிளிகள்‌ எழுப்பிய 
ஒலியை கண்மூடி கேட்டுக்கொண்டிருந்தான்‌. கண்களை 
மூடியபோதுதான்‌ அங்கே எத்தனை வகையான 
பறவைகள்‌ இருக்கக்கூடும்‌ என்ற வியப்பை 
அடைந்தான்‌. பல்லாயிரம்‌ பறவைகளின்‌ விதவிதமான 
ஒலிகள்‌ இணைந்து ஒற்றைப்பெருக்காக 
சென்றுகொண்டிருந்தன. குழறுபவை, அறைகூவுபவை, 
ஏங்குபவை, இசைப்பவை, தாளமிடுபவை, விம்முபவை, 
அழுபவை. இத்தனை உணர்ச்சிக்கொந்தளிப்புகள்‌ சூழ 
நிகழ்கையில்‌ மானுடர்‌ அவற்றை அறியாமல்‌ தங்கள்‌ 
உலகில்‌ வாழ்கிறார்கள்‌. 


புவியை உண்மையில்‌ நிறைத்திருப்பவை 
பறவைகள்தான்‌ என எண்ணிக்கொண்டான்‌. பூமியின்‌ 
எண்ணங்களில்‌ பெரும்பகுதி பறவைகளின்‌ 
மொழியில்தான்‌ இருக்கும்‌. மானுடனின்‌ 
ஓட்டுமொத்தக்குரலும்‌ அவற்றில்‌ ஒரு சிறுபகுதியே. 
உடனே புன்னகையுடன்‌ அச்சிந்தனைகளைக்‌ கேட்டால்‌ 
தருமன்‌ மகிழ்ச்சி அடைவார்‌ என எண்ணிக்கொண்டான்‌. 
அதை உடனே மேலும்‌ தத்துவார்த்தமாக அவர்‌ 
விரிக்கக்கூடும்‌. பாண்டவர்கள்‌ அனைவருமே 
தருமன்கள்தான்‌. தருமனில்‌ இருந்து விலகி 
ஒவ்வொன்றை உருவாக்கிக்‌ கொண்டிருக்கிறார்கள்‌. 
அவன்‌ வில்லை, பீமன்‌ கதையை, நகுலன்‌ குதிரைநூலை 


சகதேவன்‌ சோதிடநூலை விரும்பிக்கற்பதாக 
சொன்னார்கள்‌. அவர்களுக்கும்‌ தேவைதானே தாங்கள்‌ 
தருமன்‌ அல்ல என்று நம்புவதற்கான ஒரு வழி. 


மறுகணம்‌ தருமனைப்போலவே பீமனும்‌ தன்னிடம்‌ 
இருப்பதை அர்ஜுனன்‌ உணர்ந்தான்‌. அந்த இறுதி 
எண்ணம்‌ பீமனுடையது. அத்தனை சுவைகளுக்கும்‌ மேல்‌ 
ஒரு கைப்பிடி எட்டிச்சாறு. அப்படியென்றால்‌ 
பாண்டவர்கள்‌ யார்‌? ஒரே உள்ளத்தின்‌ ஐந்து வகை 
எண்ணச்சரடுகளா? ஐந்து எண்ணங்கள்‌ ஒன்றை ஒன்று 
கண்டுகொள்ளும்‌ ஒற்றைப்புள்ளியா? இல்லை, 
நினைவறிந்த நாள்‌ முதல்‌ ஒருவரை ஒருவர்‌ சார்ந்து 
ஒட்டியே வளர்ந்தவர்கள்‌ என்பதனால்‌ ஒருவரின்‌ 
அகமொழி இன்னொருவருடையதுடன்‌ 
கலந்துவிட்டிருக்கிறது, அவ்வளவுதான்‌. 
வண்ணாத்தியின்‌ காரப்பானையில்‌ சேர்த்து வைத்து 
அவிக்கப்பட்ட பலவண்ணத்‌ துணிகள்‌ போல. 


அவன்‌ சற்றே கண்ணயர்ந்தபோது.பீமனின்‌ கனத்த குரல்‌ 
கேட்டது. “பார்த்தா...” அவன்‌ எழுந்து அமர்ந்தான்‌. 
“உன்னை அங்கே தேடினேன்‌” என்றான்‌ பீமன்‌. 
அர்ஜுனன்‌ எழுந்து அமர்ந்து “மூத்தவரே, நான்‌ எதற்கு 
அங்கே? தூது எதுவானாலும்‌ என்‌ குரலுக்கு அங்கே 
இடமில்லை. நான்‌ செய்யக்கூடுவதாகவும்‌ ஏதுமில்லை” 
என்றான்‌. “நீங்களே என்‌ பொருட்டு பேசிவிடுங்கள்‌. 
நீங்கள்‌ பேசாத எதையும்‌ நான்‌ பேசிவிடப்போவதில்லை.” 
பீமன்‌ புன்னகையுடன்‌ “ஆம்‌, தூதில்‌ நாம்‌ ஒன்றும்‌ 
சொல்வதற்கில்லை. அந்த இளம்‌ யாதவனைப்‌ 
பார்க்கலாமே என்று எண்ணினேன்‌.” 


“அவனைப்பற்றி சூதர்கள்‌ கதைகளைப்‌ புனைந்து 
அடுக்கிக்‌ கொண்டிருக்கிறார்கள்‌. இருபத்துமூன்று 
வயதுக்குள்‌ அவன்‌ ஏழுகுருகுலங்களில்‌ மெய்ஞானங்கள்‌ 
அனைத்தையும்‌ கற்றுத்‌ தேர்ந்துவிட்டானாம்‌. 
வேதவேதாந்தங்களில்‌ அவன்‌ அளவுக்கு கல்வி 
வசிட்டருக்கு மட்டுமே உள்ளதாம்‌... நூல்களைச்‌ சுமந்து 
அலையும்‌ இன்னொரு உயிர்‌, வேறென்ன? நூல்‌ கற்ற 
ஒருவனைத்தான்‌ நாம்‌ அன்றாடம்‌ 
பார்த்துக்கொண்டிருக்கிறோமே” என்றான்‌ அர்ஜுனன்‌. 
“ஆம்‌, அவனைப்பற்றி கேட்டபோது சலிப்பாகவே 
இருந்தது. ஆனால்‌ அவன்‌ குழலிசைப்பான்‌ என்று 
சொன்னார்கள்‌. அப்போது சற்று ஆர்வம்‌ வந்தது. நூலை 
ன குழலிசைக்கமுடியாது அல்லவா?” என்றான்‌ 
மன்‌. 


“எனக்கு ஆர்வமில்லை. அவன்‌ வந்த வேலைமுடிந்து 
செல்லட்டும்‌. அவனிடம்‌ நான்‌ அடைவதற்கொன்றும்‌ 
இருக்க வாய்ப்பில்லை என்றே என்‌ அகம்‌ சொல்கிறது. 
இசையை அவன்‌ ஏன்‌ கற்றான்‌ என்றே என்னால்‌ 
சொல்லமுடியும்‌. இப்போது நீங்கள்‌ சொன்னீர்களே, 
கல்வியில்‌ கரைகண்டவன்‌ ஆனால்‌ இசையறிந்தவன்‌ 
என்று. அவ்வியப்பை உருவாக்குவதற்காக. மூத்தவரே, 
பிறரில்‌ வியப்பை உருவாக்குவதற்காகவே வாழும்‌ 
ஒருவனைப்போல அகம்‌ ஒழிந்தவன்‌ எவன்‌?” என்றான்‌ 
அர்ஜுனன்‌. 
“அவனைப்பற்றி நான்‌ ஏதும்‌ சொல்லமாட்டேன்‌. 
யினும்‌ நீ அவனை சந்திக்கலாமென்றே 

னைக்கிறேன்‌. ஏனென்றால்‌ அவனும்‌ 
உன்னைப்போலவே பெண்களால்‌ விரும்பப்படுபவன்‌. 
பெண்களை அதைவிட விரும்புபவன்‌” என்றான்‌ பீமன்‌ 
நகைத்தபடி. “அவனைப்பற்றிய கதைகளைச்‌ 
சொல்லும்போது விறலியரின்‌ கச்சு அவிழ்ந்து நழுவுகிறது 
என்றும்‌ அவர்களில்‌ மதம்கொண்ட யானையின்‌ 
வாசனை எழுகிறது என்றும்‌ ஒரு சூதன்‌ சொன்னான்‌. 
அப்படி என்னதான்‌ அவன்‌ உன்னைவிட மேலானவன்‌ 
என்று பார்க்கலாமே என்று தோன்றியது.” 


அர்ஜுனன்‌ நகைத்து எழுந்து “ஆம்‌, அது சற்று. 
ஆர்வத்துக்குரியதே...” என்றான்‌. “வா, மூத்தவர்‌ 
நூல்நெறிப்படி முடிவெடுக்கையில்‌ ஐயங்களை 
அடைவார்‌. அவற்றை நமக்கு விளக்கி அந்த 
ஐயங்களைக்‌ களைவார்‌. நம்‌ உதவி 
அதற்காகவென்றாலும்‌ அவருக்குத்‌ தேவை” என்றான்‌ 
பீமன்‌. நகைத்துக்கொண்டே சால்வையை சரிசெய்தபடி 
அர்ஜுனன்‌ அவனுடன்‌ சென்றான்‌. பீமன்‌ “இளையவனே, 
மூத்தவர்‌ பெரும்‌ பரவசத்துடனும்‌ பதற்றத்துடனும்‌ 
இருக்கிறார்‌. அவரே கையாளக்கூடிய முதல்‌ அரசுசூழ்தல்‌ 
நிகழ்ச்சி இது...ஏ னென்றால்‌ இது நம்‌ அன்னைக்கு 
நேரடியாக வந்த தூது. இதில்‌ விதுரர்‌ தலையிட 
விரும்பமாட்டார்‌” என்றான்‌. 


தருமனின்‌ அரண்மனைக்கு வெளியே சென்றதும்‌ பீமன்‌ 
“நீ எக்கருத்தையும்‌ சொல்லாதே. மூத்தவர்‌ நீ நேற்று 
அவரை புண்படுத்திவிட்டதாக நினைக்கிறார்‌” என்றான்‌. 
“நானா, அவரையா?” என்றான்‌ அர்ஜுனன்‌. “அது ஒரு 
பாவனை இளையவனே. அதன்‌ வழியாக அவர்‌ நேற்றின்‌ 
குற்றவுணர்ச்சியை வெல்கிறார்‌” என்றான்‌ பீமன்‌. 
அர்ஜுனன்‌ “இந்த உளநாடகங்கள்‌ என்னை 
சோர்வுறச்செய்கின்றன மூத்தவரே. நான்‌ இப்போதுகூட 


திரும்பிவிடவே விழைகிறேன்‌” என்றான்‌. “நீ என்னுடன்‌ 
வந்தால்போதும்‌” என்றான்‌ பீமன்‌. 


அறைக்குள்‌ நுழைந்து அங்கே பீடத்தில்‌ அமர்ந்திருந்த 
தருமனை அவர்கள்‌ வணங்கினர்‌. அர்ஜுனன்‌ 
கிருஷ்ணனை அங்கே எதிர்பார்த்தான்‌. அவன்‌ 
பார்வையை அறிந்த தருமன்‌ “இளைய யாதவன்தானே? 
நீங்கள்‌ வந்தபின்‌ அவனுக்கு நான்‌ முகமாடல்‌ 
அளிக்கலாமென நினைத்தேன்‌... அதுவல்லவா முறை?” 
என்றான்‌. “அவன்‌ அன்னையை சந்தித்துவிட்டானா?” 
என்றான்‌ பீமன்‌. “இன்னும்‌ இல்லை. அவன்‌ 
நேற்றுமாலையே வந்துவிட்டான்‌. சொல்லப்போனால்‌ 
துரியோதனன்‌ கிளம்பியதுமே அவனும்‌ 
கிளம்பிவிட்டான்‌. துரியோதனன்‌ அஸ்தினபுரியின்‌ குரல்‌ 
அல்ல என்று அறிந்திருக்கிறான்‌” என்றான்‌ தருமன்‌. 


சேவகனிடம்‌ “யாதவனை வரச்சொல்‌” என்று 

ணையிட்டுவிட்டு “அன்னை இன்னும்‌ அவனை 
சந்திக்கவில்லை. அவனை அந்தப்புரத்தில்‌ சந்திக்க 
அவர்‌ மறுத்துவிட்டார்‌. இன்று முன்மதியம்‌ மன்றுசூழ்‌ 
அறையில்‌ முறைமைப்படி சந்திப்பதாக சொன்னார்‌. 
அவர்‌ இப்போது சூரசேனரின்‌ மகளோ மதுவனத்தின்‌ 
சிறுமியோ மார்த்திகாவதியின்‌ இளவரசியோ அல்ல, 
அஸ்தினபுரியின்‌ அரசி என்று அவனுக்குச்‌ சொல்ல 
விழைகிறார்‌. எந்த உரையாடலும்‌ அரசமுறைமைப்படியே 
நிகழமுடியும்‌ என்றும்‌ அதற்கப்பால்‌ எதையும்‌ 
எதிர்பார்க்கவேண்டாம்‌ என்றும்‌ சொல்ல நினைக்கிறார்‌” 
என்றபின்‌ தருமன்‌ புன்னகை செய்தான்‌. “அதுவே முறை. 
ஆகவே அந்த முறைமையையே நானும்‌ கடைபிடிக்க 
முடிவுசெய்தேன்‌.” 


சிறிய குருவி ஒன்று சாளரம்‌ வழியாக அறைக்குள்‌ 
புகுந்து கொடி பறப்பதுபோல சிறகடித்து சுற்றிவந்தது. 
“இந்தக்குருவி பலநாட்களாக என்னை வதைக்கிறது... 
யாரங்கே?” என்றான்‌ தருமன்‌. சேவகன்‌ வந்து பணிய 
“இந்தக்‌ குருவியை துரத்துங்கள்‌ என்று சொன்னேன்‌ 
அல்லவா?” என்றான்‌. “பலமுறை துரத்திவிட்டோம்‌ 
இளவரசே... அது இங்குதான்‌...” என்றான்‌ சேவகன்‌. 
“மூடர்கள்‌” என்று தருமன்‌ தலையை அசைத்தான்‌. 
சேவகன்‌ ஒரு நீண்ட கழியால்‌ குருவியை துரத்தினான்‌. 
அது சுழன்று சுழன்று பலமுறை பறந்து சாளரம்‌ வழியாக 
வெளியே சென்றது. அவன்‌ சாளரத்தை மூடினான்‌. 
“மூடா, சாளரத்தை மூடினால்‌ இங்கே மூச்சுத்திணற 
அமர்ந்திருக்க முடியுமா?” என்றான்‌ தருமன்‌. சேவகன்‌ 
திகைக்க “வெளியே சென்று அது உள்ளே வரும்‌ 


வழியிலேயே துரத்துங்கள்‌... மூடர்கள்‌ மாமூடர்கள்‌!” 

ஓவியம்‌: ஷண்முகவேல்‌ 


அவன்‌ பதற்றமும்‌ எரிச்சலும்‌ கொண்டிருப்பதை 
அர்ஜுனன்‌ உணர்ந்தான்‌. “மிகச்சிறிய பறவை” என்று 
சொல்லி பீமன்‌ கால்களை நீட்டிக்கொண்டான்‌. அவன்‌ 
எந்தப்‌ பொருளில்‌ அதைச்‌ சொன்னான்‌ என்பதுபோல 
தருமன்‌ சிலகணங்கள்‌ பார்த்துவிட்டு “பார்த்தா... நான்‌ 
சொல்வதை எவருமே புரிந்துகொள்ளவில்லை” 
என்றான்‌. “நான்‌ என்‌ நியாயங்களுடன்‌ 
தனித்துவிடப்பட்டிருக்கிறேன்‌. ஒவ்வொருவரும்‌ அவரவர்‌ 
உலகியல்‌ தேவைகளை நியாயங்களாக சொல்கிறார்கள்‌. 
நான்‌ என்றும்‌ மாறாத நெறியை சொல்கிறேன்‌” என்றான்‌. 


குருவி மீண்டும்‌ வந்தது. அறைக்குள்‌ சுவர்களில்‌ சிறகு 
உரசி சுழன்று பறந்தது. தீப்பந்தத்தை சுழற்றுவதுபோல 
அது ஒலிப்பதாக அர்ஜுனன்‌ எண்ணிக்கொண்டான்‌. 
“யாரங்கே?” என்று தருமன்‌ கூச்சலிட்டான்‌. வந்து பணிந்த 
முதுசேவகனிடம்‌ “என்ன செய்கிறீர்கள்‌? 
அத்தனைபேரையும்‌ குதிரைக்கொட்டிலுக்கு 
அனுப்பிவிடுவேன்‌... அதை விரட்டுங்கள்‌” என்றான்‌. 
சேவகர்கள்‌ உள்ளே வந்து துணியைச்‌ சுழற்றி வீசி அதை 
விரட்டினார்கள்‌. “அது வரும்‌ வழிகளில்‌ நில்லுங்கள்‌. 
மறுமுறை வந்தால்‌ அனைவரும்‌ தண்டிக்கப்படுவீர்கள்‌” 
என்றான்‌ தருமன்‌. “மூத்தவரே. அதைவிட அக்குருவியை 
தண்டிப்பதல்லவா எளிது” என்றான்‌ பீமன்‌. அவன்‌ 
தன்னை நோக்கி நகைக்கிறான்‌ என்று தருமனுக்கு 
புரிந்தது. “மந்தா இது விளையாடும்‌ நேரமல்ல” என்றான்‌. 


சேவகன்‌ வந்து இளைய யாதவனின்‌ வருகையை 
அறிவித்தான்‌. வாயில்‌ வழியாக உள்ளே வந்த உயரமான 
கரிய இளைஞனை அர்ஜுனன்‌ மெல்லிய ஆர்வத்துடன்‌ 
நோக்கினான்‌. அந்த ஆர்வம்‌ அவனுக்கும்‌ 
பெண்களுக்குமான உறவைப்பற்றி பீமன்‌ 
சொன்னதனால்‌ உருவானது என்பதை எண்ணி அகத்தே 
புன்னகை செய்துகொண்டான்‌. முதல்‌ எண்ணமே 
அழகன்‌ என்பதாகவே இருந்தது. உடனே கர்ணனுடன்‌ 
ஒப்பிடத்‌ தோன்றியது. கர்ணனைவிட சிறிய உடல்‌. 
கர்ணனைவிட அழகானவனாக அவனை ஆக்கியது எது 
என்று அர்ஜுனன்‌ சிந்தித்தான்‌. அவன்‌ உள்ளே வந்து 
வணங்கி முகமன்‌ சொல்லி அமர்ந்தபோதெல்லாம்‌ 
அதையே எண்ணிக்கொண்டிருந்தான்‌. 


கிருஷ்ணன்‌ வெண்பட்டாடை அணிந்து மஞ்சள்பட்டால்‌ 
கச்சை கட்டியிருந்தான்‌. பொன்னூல்‌ வேலைகள்‌ 
ஏதுமில்லாத எளிய செம்மஞ்சள்‌ பட்டுமேலாடை. 
கைகளிலும்‌ தோள்களிலும்‌ கழுத்திலும்‌ 
அணிகளேதுமில்லை. காதுகளில்‌ மட்டும்‌ எளிய கற்கள்‌ 
ஒளிவிட்ட சிறிய குண்டலங்கள்‌. குழலை தலையில்‌ 
யாதவர்களுக்குரிய முறையில்‌ சுருட்டிக்‌ கட்டி அதில்‌ ஒரு 
மயிற்பீலியை சூடியிருந்தான்‌. சிறிய உதடுகள்‌ அவனை 
குழந்தையெனக்‌ காட்டின. அவை எப்போதும்‌ சற்றுத்‌ 
திறந்து தூய வெண்ணிறம்‌ கொண்ட சிறிய பற்களைக்‌ 
காட்டின. அவன்‌ முகத்தில்‌ ஓர்‌ உறுப்பாகவே புன்னகை 
இருந்தது. 


அவன்‌ விழிகள்‌ பெண்களுக்குரியவை என்ற 
எண்ணத்தை அர்ஜுனன்‌ அடைந்தான்‌. அல்லது 
மழலைமாறாத குழந்தைகளுக்குரியவை. அகன்று நீண்டு 
நீலம்‌ கலந்து ஒளிவிடும்‌ மான்விழிகள்‌ அவை. அவன்‌ 
தருமனிடம்‌ முறைமைச்சொற்களை 
பேசிக்கொண்டிருக்கையில்‌ அவ்விழிகளையே 
அர்ஜுனன்‌ நோக்கிக்கொண்டிருந்தான்‌. அவை 
சிறுகுழந்தைகளின்‌ விழிகளைப்போல அனைத்து 
உரையாடல்களிலும்‌ முழுமையாகவே பங்குகொண்டன. 
அனைத்து உணர்ச்சிகளையும்‌ அவ்வப்போது 
வெளிப்படுத்தின. அதேசமயம்‌ காதலில்‌ விழுந்த 
கன்னியின்‌ விழிகள்‌ போல ஏதோ கனவில்‌ 
நெடுந்தொலைவுக்கு அப்பாலும்‌ இருந்தன. 


கரிய விழிகள்‌ அவை என்று ஒருகணம்‌ தோன்றியது. 
ஆனால்‌ ஒளிபட்டால்‌ பசுமை மின்னும்‌ மரகதக்கல்லின்‌ 
கருமை அது என்று அசைந்தபோது தோன்றியது. 
சிலதருணங்களில்‌ நீலநிறமாக அவை தெரிந்தன. 
பேசிக்கொண்டிருப்பதன்‌ ஒவ்வொரு சொல்லும்‌ 
அவனுக்கு பெருவியப்பையும்‌ களிப்பையும்‌ 
அளிப்பதுபோல. கூடவே அவையனைத்தையும்‌ அவன்‌ 
முன்னரே அறிந்திருப்பது போல. உடன்பிறந்த 
மூத்தவனின்‌ பேச்சை பெருமிதத்துடன்‌ கேட்கும்‌ சிறிய 
தங்கையைப்போல. மைந்தனின்‌ மழலையில்‌ மகிழும்‌ 
அன்னையையும்‌ போல. அங்கிருப்பவன்‌ ஒருவனல்ல, 
வ்வொரு கணமும்‌ உருமாறிக்கொண்டே செல்லும்‌ 
லப்பெருநதி என்று அர்ஜுனன்‌ எண்ணினான்‌. 


மீண்டும்‌ அந்தச்‌ சிட்டுக்குருவி உள்ளே வந்தது. சிறகடித்து 
கிச்‌ கிச்‌ என்று ஒலியெழுப்பி சுற்றிவந்தது. தருமன்‌ 
பற்களைக்‌ கடித்தபடி “சித்ரகா...” என்றான்‌. சித்ரகன்‌ 
வந்து நின்றபோது அவன்‌ உடல்‌ குளிர்வந்தது போல 


நடுங்குவதை அர்ஜுனன்‌ கண்டான்‌. “இந்தச்‌ 
சிட்டுக்குருவி இங்கே வரலாகாது என்று சொன்னேன்‌” 
என்றான்‌ தருமன்‌ மெல்லிய புன்னகையுடன்‌. கண்களில்‌ 
கத்திமுனையின்‌ ஒளி தெரிந்தது. “அனைத்துச்‌ 
சாளரங்களிலும்‌ காவலுக்கு வீரர்கள்‌ நின்றிருக்கிறார்கள்‌ 
அரசே. இது பின்பக்கம்‌ வழியாக நுழைந்து அறைகள்‌ 
வழியாக வந்துவிட்டது” என்றான்‌ சித்ரகன்‌. 


“சிட்டுக்குருவிதானே? அது உள்ளே பறந்தால்‌ என்ன?” 
என்றான்‌ கிருஷ்ணன்‌. “அதன்‌ ஒலி என்னை 
கலைக்கிறது...” என்றான்‌ தருமன்‌. “நான்‌ ஒவ்வொன்றும்‌ 
அதன்‌ இடத்தில்‌ இருக்கவேண்டுமென விழைபவன்‌.” 
கிருஷ்ணன்‌ புன்னகையுடன்‌ எழுந்து 
“கேட்டுப்பார்க்கிறேன்‌” என்று கைநீட்டினான்‌. பிச்‌ பிச்‌ பிச்‌ 
என்று உதடுகளால்‌ ஒலியெழுப்பினான்‌. சிட்டு சுழன்றபடி 
கிச்‌ கிச்‌ கிச்‌ என்றது. “இளவரசே, சிட்டுக்களில்‌ உலகின்‌ 
மாபெரும்‌ சக்ரவர்த்தினியாகிய இவள்‌ பெயர்‌ வஜ்ரமுகி. 
இவளது அரசையும்‌ அரண்மனையையும்‌ இவளே 
வகுக்கிறாள்‌. இவ்விடம்‌ அவரது ஆட்சிக்குட்பட்டது 
என்கிறாள்‌” என்றான்‌. 


அர்ஜுனன்‌ புன்னகையை அடக்கி வேறுபக்கம்‌ 
நோக்கினான்‌. தருமன்‌ எரிச்சல்‌ கலந்த புன்னகையுடன்‌ 
“ஓகோ” என்றான்‌. அவனுக்கு அந்த யாதவ இளைஞன்‌ 
சற்று அறிவுக்குறைவான துடுக்கன்‌ என்ற எண்ணம்‌ 
எழுந்திருப்பதை அவனால்‌ உணரமுடுந்தது. சித்ரகன்‌ 
சிட்டுக்குருவியை விரட்ட முயல அது சாளரம்‌ வழியாக 
வெளியேற மறுத்தது. “மூடா, சாளரத்துக்கு அப்பால்‌ 
வீரர்கள்‌ நிற்கையில்‌ அது எப்படி வெளியேறும்‌?” 
என்றான்‌ தருமன்‌. “வெளியேறினாலும்‌ அது மீண்டும்‌ 
வரும்‌” என்றான்‌ கிருஷ்ணன்‌ அறையை நோக்கியபமு. 
“இவ்வறைக்குள்‌ அது எங்கோ கூடுகட்டி 
முட்டையிட்டிருக்கிறது.” 


சித்ரகனிடம்‌ “அப்படியே விட்டுவிடுங்கள்‌... அது எங்கு 
அமர்கிறது என்று பார்ப்போம்‌” என்றான்‌. சித்ரகன்‌ 
கழியை தாழ்த்தினான்‌. சிட்டு ஒரு திரைச்சீலையில்‌ 
சென்று அமர்ந்தது. “சித்ரகரே, இந்தத்‌ திரைச்சீலையை 
புதிதாக அமைத்தீர்களா?” என்றான்‌ கிருஷ்ணன்‌. “ஆம்‌” 
என்றான்‌ சித்ரகன்‌. அதற்கு அப்பால்‌ குருவியின்‌ கூ 
இருக்கக்‌ கூடும்‌... பாருங்கள்‌!” சித்ரகன்‌ உடனே தூணில்‌ 
தொற்றி ஏறி “ஆம்‌... கூடு இருக்கிறது” என்றபின்‌ “மூன்று 
முட்டைகள்‌... இல்லை நான்கு” என்றான்‌. 


“அதை எடுத்து வெளியே கொண்டு ஏதாவது 


மரக்கிளையில்‌ வை... அங்கே அது குஞ்சுபொரிக்கட்டும்‌” 
என்றான்‌ தருமன்‌. “அப்படி வைத்தால்‌ அது 
சென்றுவிடாது... கூட்டை எடுத்து சற்று வெளியே 
வையுங்கள்‌. அது கூட்டில்‌ வந்து அமரும்‌. உடனே மேலும்‌ 
சற்று தள்ளிவையுங்கள்‌. ஒவ்வொரு முறை அது 
அமர்ந்தபின்னரும்‌ அதை தள்ளிவையுங்கள்‌... 
மெல்லமெல்ல வெளியே கூரையின்‌ அடியில்‌ கூட்டைப்‌ 
பொருத்துங்கள்‌... இது மரங்களில்‌ கூடுகட்டும்‌ குருவி 
அல்ல. ட்டுக்குருவி” என்றான்‌. சித்ரகன்‌ “ஆணை” 
என்றான்‌. 


“நாம்‌ வேறு அறையில்‌ சென்று பேசலாமே” என்றான்‌ 
கிருஷ்ணன்‌. “வஜ்ரமுகியின்‌ அரசில்‌ நம்‌ அரசியல்‌ 
பேச்சுக்களை அவர்கள்‌ விரும்பவில்லை.” அர்ஜுனன்‌ 
புன்னகைசெய்தான்‌. தருமன்‌ “ஆம்‌...” என்றபின்‌ எழுந்து 
நடந்தான்‌. அர்ஜுனன்‌ கிருஷ்ணன்‌ அருகே சென்று “என்‌ 
பெயர்‌ பார்த்தன்‌. இளையபாண்டவன்‌... உங்களைப்பற்றி 
நிறையவே அறிந்திருக்கிறேன்‌” என்றான்‌. கிருஷ்ணன்‌ 
“உங்களைப்‌ பற்றியும்‌ பெண்கள்‌ சொல்லி 
அறிந்திருக்கிறேன்‌” என்றான்‌. அர்ஜுனன்‌ உரக்க 
நகைத்து “உங்களைப்பற்றி பிறர்‌ சொல்லமாட்டார்கள்‌ 
என்று தெளிந்திருக்கிறீர்கள்‌” என்றான்‌. 


“முனிவர்கள்‌ சொல்வார்கள்‌” என்றான்‌ கிருஷ்ணன்‌. 
“அவர்களின்‌ உள்ளம்‌ மிகப்பெரியது. இளையோரை 
அவர்கள்‌ முடிவில்லாமல்‌ மன்னிக்கிறார்கள்‌.” அர்ஜுனன்‌ 
“நீர்‌ பதினெட்டு குருகுலங்களில்‌ கல்விகற்றதாக 
சொல்லப்படுகிறதே” என்றான்‌. “குறைத்துவிட்டீர்‌. 
மொத்தம்‌ முப்பத்திநான்கு.” அர்ஜுனன்‌ “அத்தனை 
குருகுலங்களா?” என்றான்‌. அம்‌ ஒன்றில்‌ நான்‌ 
நுழைந்ததுமே என்னை வெளியேற்றிவிடுவார்கள்‌. 
அடுத்த குருகுலத்திற்கான தொலைவை முன்னதாகவே 
கணக்கிட்டுத்தான்‌ நான்‌ ஒரு குருகுலத்தையே தேர்வு 
செய்வேன்‌.” அர்ஜுனன்‌ சிரிப்பை அடக்கி “அடடா ஏன்‌?” 
என்றான்‌. “நான்‌ ஒரு குருகுலத்தில்‌ சேர்வது குரங்கை 
படகில்‌ ஏற்றுவது போல என்று கார்க்கியாயனர்‌ 
சொன்னார்‌” என்றான்‌. அவன்‌ முகம்‌ மழலைக்குழந்தை 
போலிருந்தது. 


“அப்படி என்னதான்‌ செய்வீர்‌?” என்றான்‌ அர்ஜுனன்‌. 
“கேள்விகள்‌ கேட்பேன்‌” என்றான்‌ கிருஷ்ணன்‌. 
“கேள்விகள்‌ கேட்டால்‌ என்ன?” என்று அர்ஜுனன்‌ வியக்க 
“அதையே நானும்‌ கேட்கிறேன்‌... கேள்விகள்‌ 
கேட்டால்தான்‌ என்ன?” பீமன்‌ “யாதவரே, நீர்‌ கேட்ட ஒரு 
கேள்வியைச்‌ சொல்லும்‌” என்றான்‌. “பலகேள்விகள்‌... 


எல்லாமே ஆதரமானவை. உதாரணமாக கார்க்கியாயனர்‌ 

த்மாவுக்கும்‌ பிரம்மத்துக்குமான உறவை ஓர்‌ 
எடுத்துக்காட்டு மூலம்‌ விளக்கினார்‌. மூடப்பட்ட 
குடத்திற்குள்ளும்‌ வானமே இருக்கிறது. வெளியே 
எல்லையற்ற வானம்‌ விரிந்துகிடக்கிறது. குடத்திற்குள்‌ 
இருப்பதும்‌ எல்லையற்ற வானமே. குடத்தை 
உடைத்துவீசிவிட்டால்‌ அந்த குடவானம்‌ வெளிவானமாக 
ஆகிவிடுகிறது என்றார்‌.” 


“ஆம்‌ குடாகாசம்‌ மடாகாசம்‌ என்னும்‌ உவமை. 
அறிந்திருக்கிறேன்‌” என்றான்‌ அர்ஜுனன்‌. “வில்வீரர்கள்‌ 
வேதாந்தம்‌ கற்பது நல்லது. பிரம்மத்தை எடுத்து 
பிரம்மத்தில்‌ வைத்து பிரம்மத்தின்‌ மேல்‌ தொடுக்கும்‌ 
பிரம்மமாக ஆகும்போது குறிதவறினாலும்‌ அதுவும்‌ 
பிரம்மமே என்ற நிறைவை அடையமுடியும்‌” என்று 
சிந்தனை கனத்த முகத்துடன்‌ சொன்னான்‌. அர்ஜுனன்‌ 
சிரித்து “சொல்லும்‌...குடாகாசத்தில்‌ உம்‌ ஐயம்‌ என்ன?” 
என்றான்‌. “கார்க்கியாயனர்‌ சொன்னார்‌ குடத்துக்குள்‌ 
உள்ள வானம்‌ உருளை வடிவில்‌ உள்ளது. 
கொப்பரைக்குள்‌ உள்ள வானம்‌ நீளுருளையாக 
உள்ளது. பெட்டிக்குள்‌ சதுரமாக உள்ளது. 
அவ்வடிவங்கள்‌ அழிந்தால்‌ அந்த வானங்கள்‌ 
அழிவதில்லை. அவை எங்கும்‌ செல்வதும்‌ இல்லை. 
அவை முன்புபோலவே அங்கே அப்படியேதான்‌ 
இருக்கின்றன. ஏனென்றால்‌ அவை முடிவிலாவானம்‌ 
அளிக்கும்‌ தோற்றங்களே.” 


“ஆம்‌, அதுவே வேதாந்த மெய்ஞானம்‌” என்றான்‌ 
அர்ஜுனன்‌. “நான்‌ கேட்டேன்‌, மிக எளிய ஐயம்தான்‌, 
அதைக்கேட்டேன்‌” என்றான்‌ கிருஷ்ணன்‌. 
“வலைக்கூடைக்குள்‌ இருக்கும்‌ வானம்‌ எப்படிப்பட்டது 
என்று. அது வலைக்குள்ளும்‌ இருக்கிறது. அதேசமயம்‌ 
வலைக்கு வெளியேயும்‌ பரவியிருக்கிறதே என்றேன்‌. 
குருநாதர்‌ அந்த வினாவுக்கு முன்‌ சினந்து தன்‌ தாடியை 
தானே பிடித்து இழுத்தபடி கைதூக்கி கூச்சலிட்டு என்னை 
வெளியே செல்லும்படி சொல்லிவிட்டார்‌.” அர்ஜுனன்‌ 
சிரித்துவிட்டான்‌. ஆனால்‌ பீமன்‌ “யாதவரே அது 
முதன்மையான வினா. வலைக்குள்‌ உள்ள வானம்‌ 
பல்லாயிரம்‌ வாசல்கள்‌ கொண்ட முடிவிலி அல்லவா?” 
என்றான்‌. கிருஷ்ணன்‌ “இந்தமெய்ஞானத்தைக்‌ கற்பிக்க 
நான்‌ ஒரு குருகுலம்‌ தொடங்கலாமென்றிருக்கிறேன்‌” 
என்றான்‌. 


துணைமன்றறைக்குள்‌ நுழையும்போது யாதவனின்‌ 
தோளுடன்‌ அர்ஜுனனின்‌ தோள்‌ உரசிக்கொண்டது. 


அவன்‌ நின்று யாதவனை உள்ளே செல்லும்படி 
சொன்னான்‌. யாதவன்‌ “இல்லை...” என்று சொல்லி 
அர்ஜுனனை உள்ளே செல்லும்படி கைகாட்டினான்‌. 
அர்ஜுனன்‌ உள்ளே சென்றபின்‌ “நீ எங்கிருந்து 
வருகிறாய்‌?” என்றான்‌. “தென்கூர்ஜரத்தின்‌ 
அரைப்பாலை நிலத்தில்‌ என்‌ குடிகள்‌ இருக்கின்றன” 
என்றான்‌ கிருஷ்ணன்‌. “உன்‌ தமையன்‌ 
உடனிருக்கிறாரோ?” என்றான்‌ அர்ஜுனன்‌. “ஆம்‌...” 
என்று சொன்ன கிருஷ்ணன்‌ “உன்‌ வில்திறத்தை 
அறிந்திருக்கிறேன்‌. அதை நம்பி வந்தேன்‌” என்றான்‌. 
“அது இனி உன்‌ வில்‌”என்றான்‌ அர்ஜுனன்‌. 


அறைக்குள்‌ தருமன்‌ அமர்ந்திருந்தான்‌. அவர்கள்‌ 
அமர்ந்துகொண்டதும்‌ “யாதவரே, அன்னையிடம்‌ 
பேசுவதற்கு முன்‌ உமது தூதை என்னிடம்‌ நீர்‌ 
சொல்லலாம்‌” என்றான்‌. “இளவரசே, செய்திகள்‌ 
அனைத்தையும்‌ நீங்கள்‌ அறிவீர்கள்‌” என்றான்‌ 
கிருஷ்ணன்‌. “நாங்கள்‌ மதுராவை கைவிட்டுவிட்டோம்‌. 
எங்கள்‌ தோள்களில்‌ ஆற்றல்‌ நிறையும்போது வந்து 
மீண்டும்‌ அதை வெல்வோம்‌. ஆனால்‌ இப்போது 
சென்றுகொண்டிருக்கும்‌ இடம்‌ தட்சிண கூர்ஜரம்‌. 
அந்நிலத்தை நாங்கள்‌ அடையும்போது கூர்ஜரத்தின்‌ 
படைகள்‌ எங்களை தடுக்கலாம்‌...” 


“ஏன்‌?” என்றான்‌ தருமன்‌. “அது வீண்‌ நிலம்‌ அல்லவா? 
அது மானுடக்குடியிருப்பாவது அவர்களுக்கு நல்லது 
அல்லவா?” கிருஷ்ணன்‌ “நேரடி நோக்கில்‌ அது உண்மை. 
ஆனால்‌ நாங்கள்‌ வெறும்‌ யாதவர்களாக செல்லவில்லை. 
மதுராவில்‌ மணிமுடிசூடிய மன்னரான என்‌ தந்தை 
வசுதேவர்‌ எங்களுடன்‌ வருகிறார்‌. நானும்‌ என்‌ 
தமையனும்‌ புகழ்பெற்ற போர்வீரர்கள்‌. கம்சரை நாங்கள்‌ 
கொன்றதை கூர்ஜரம்‌ அறியும்‌” என்றான்‌. “மூத்த 
பாண்டவரே, மணிமுடி உயிர்வல்லமை கொண்ட விதை. 
அதன்‌ துகள்‌ எங்கு சென்றுவிழுந்தாலும்‌ முளைக்கும்‌. 
தன்‌ நாட்டுக்குள்‌ ஒரு நாடு முளைக்க கூர்ஜரன்‌ 
விரும்பமாட்டான்‌.” 


சிலகணங்கள்‌ சிந்தனைசெய்த பின்‌ “நாங்கள்‌ என்ன 
செய்யவேண்டும்‌?” என்றான்‌ தருமன்‌. “எங்களுக்குத்‌ 
தேவை ஒரு படை. கூர்ஜரத்தை வெல்ல அல்ல. எங்கள்‌ 
எல்லைகளைக்‌ காத்துக்கொள்ள. அந்தப்படை 
அஸ்தினபுரியின்‌ படையாக இருக்கவேண்டும்‌. அதை 
கூர்ஜரம்‌ அஞ்சும்‌... சில வருடங்கள்‌ அப்படை 
அங்கிருந்தாலே போதும்‌. நாங்கள்‌ வேரூன்றிவிடுவோம்‌” 
என்றான்‌ கிருஷ்ணன்‌. “சிறிய படை போதும்‌. 


அப்படைக்குரிய செலவை கடனாகவே அஸ்தினபுரி 
அளிக்கட்டும்‌. கப்பத்துடன்‌ சேர்த்து அதை திருப்பி 
அளிப்பார்கள்‌ யாதவர்கள்‌.” 


தருமன்‌ “நேற்று அரசர்‌ தன்‌ அவையில்‌ அறிவித்த முடிவு 
என்னைக்‌ கட்டுப்படுத்தும்‌ யாதவரே” என்றான்‌. 
“அஸ்தினபுரி இன்று எந்தப்‌ போரிலும்‌ ஈடுபட முடியாது. 
யாதவர்களுக்குத்‌ தேவையான நிதியை அளிக்கமுடியும்‌. 
அவ்வளவுதான்‌.” கிருஷ்ணன்‌ “தங்கள்‌ கருணையை 
நாடி வந்துள்ளோம்‌ மூத்தவரே. எங்களுக்கு இன்று தேவை 
நிதி அல்ல ஒரு கொழு... அமுதகலசம்‌ பொறித்த ஒரு 
கொடி மட்டும்‌ எங்களுடன்‌ இருந்தால்‌ போதும்‌... ஒரு 
சிறிய படைப்பிரிவை அனுப்பினாலே போதும்‌... அதை 
எவரும்‌ அறியப்போவதில்லை.” 


“நானும்‌ உடன்‌ செல்கிறேன்‌” என்றான்‌ அர்ஜுனன்‌. 
தருமன்‌ திரும்பி விழிகளில்‌ சினத்துடன்‌ நோக்கிவிட்டு 
“உங்கள்‌ இக்கட்டை நாங்கள்‌ நன்கறிந்துள்ளோம்‌ 
யாதவரே. எங்கள்‌ இக்கட்டை புரிந்துகொள்ளுங்கள்‌. 
சிட்டுக்குருவியின்‌ விரைவை யானையிடம்‌ எதிர்பார்க்க 
இயலாது. எங்களுக்கு பல இடர்கள்‌ உள்ளன. கூர்ஜரம்‌ 
நடுநிலை நாடு. கூர்ஜரத்தின்‌ நட்பு இல்லையேல்‌ நாம்‌ 
காந்தாரத்துடன்‌ தொடர்புகொள்ளவே முடியாது. இந்தச்‌ 
சிறிய சீண்டல்‌ வழியாக கூர்ஜரம்‌ நம்மிடமிருந்து 
விலகினால்‌ மகதத்தின்‌ கையில்‌ சென்றுவிழும்‌. 
இப்போதே நாம்‌ செளவீரர்களை வென்றதை அவர்கள்‌ 
கசப்புடனும்‌ ஐயத்துடனும்‌ 
பார்த்துக்கொண்டிருக்கிறார்கள்‌.” 


“நேர்மாறாகவும்‌ நிகழலாம்‌... ஒரு சிறியயடையே 
அவர்களை வெல்லமுடியுமென்றால்‌ கூர்ஜரம்‌ மட்டுமல்ல, 
அத்திசையில்‌ உள்ள அத்தனை நாடுகளும்‌ 
அஸ்தினபுரியை அஞ்சும்‌. அவை அனைத்தும்‌ 
அஸ்தினபுரியின்‌ நட்புநாடுகளாகும்‌...” என்றான்‌ 
கிருஷ்ணன்‌. “அது வெற்றிக்குப்பின்‌ 
சிந்திக்கவேண்டியது. தோல்வியடைந்தால்‌ 
என்னசெய்வது என்றுதான்‌ அரசு சூழ்பவர்‌ 
எண்ணவேண்டும்‌” என்றான்‌ தருமன்‌. “மூத்தவரே, 
அப்பால்‌ மாபெரும்‌ காந்தாரம்‌ இருப்பது வரை கூர்ஜரன்‌ 
அஸ்தினபுரியை அஞ்சுவான்‌... ஐயமே வேண்டாம்‌” 
என்றான்‌ கிருஷ்ணன்‌. “அந்த அச்சத்தாலேயே அவன்‌ 
மகதத்தை நாடலாமே?” என்றான்‌ தருமன்‌. 


கிருஷ்ணன்‌ அதே புன்னகையுடன்‌ தலையை அசைத்து 
பெருமூச்சுவிட்டான்‌. வாதத்தில்‌ வென்றுவிட்டதை 


உணர்ந்த தருமன்‌ மெல்லிய புன்னகையுடன்‌ “அன்னை 
வரும்போது நீர்‌ உமது தூதைச்‌ சொல்லலாம்‌. அவர்களும்‌ 
இதையே சொல்வார்கள்‌. அவர்கள்‌ அரசரின்‌ ஆணையை 
மீறிச்‌ செல்லமுடியாது” என்றான்‌. கிருஷ்ணன்‌ புன்னகை 
மாறாமல்‌ “என்‌ கடமையைச்‌ செய்கிறேன்‌” என்றான்‌. 
“நான்‌ உம்‌ மீது பரிவுடன்‌ இருக்கிறேன்‌ யாதவரே, ஆனால்‌ 
என்னால்‌ இதையன்றி எதையும்‌ செய்யமுடியாது” 
என்றபின்‌ தருமன்‌ மீண்டும்‌ புன்னகை செய்தான்‌. 


வெண்முரசு விவாதங்கள்‌ 

அந்தப்புரத்துக்கு வெளியே இருந்த குந்தியின்‌ 
அரசவைக்கூடத்தில்‌ அணுக்கச்சேடி பத்மை வந்து 
வணங்கி “அரசி எழுந்தருள்கிறார்கள்‌” என்று 
அறிவித்தாள்‌. தருமன்‌ எழுந்து பணிவாக நின்றான்‌. 
கிருஷ்ணனின்‌ முகத்தில்‌ கேலி தெரிகிறதா என்று 
அர்ஜுனன்‌ ஓரக்கண்ணால்‌ பார்த்தான்‌. புதிய இடத்துக்கு 
வந்த குழந்தையின்‌ பணிவும்‌ பதற்றமும்தான்‌ அவன்‌ 
முகத்தில்‌ தெரிந்தன. முகப்புச்சேடி மார்த்திகாவதியின்‌ 
சிம்ம இலச்சினை பொறித்த பொன்னாலான 
கொடிக்கோலுடன்‌ வர அவளுக்குப்பின்னால்‌ மங்கல 
இசை எழுப்பும்‌ சேடியர்‌ வந்தனர்‌. நிமித்தச்சேடி 
வலம்புரிச்சங்கு ஊதி அரசி எழுந்தருள்வதை முறைப்படி 
அறிவித்தாள்‌. 


மங்கலத்தாலம்‌ ஏந்திய சேடியர்‌ இடப்பக்கமும்‌ 
தாம்பூலமேந்திய அடைப்பக்காரி வலப்பக்கமும்‌ 
பின்னால்‌ வர குந்தி மெல்ல நடந்து வந்தாள்‌. 
அவளுக்குப்‌ பின்னால்‌ சாமரமும்‌ சத்ரமும்‌ ஏந்திய சேடியர்‌ 
வந்தனர்‌. குந்தி வெண்பட்டாடையால்‌ கூந்தல்‌ மறைத்து 
நடந்து வந்தாள்‌. அவள்‌ அமர்வதற்காக வெண்பட்டு 
விரிக்கப்பட்டு அமைக்கப்பட்டிருந்த பீடத்தை பத்மை 
இன்னொரு முறை சரிசெய்தாள்‌. குந்தி 
அமர்ந்துகொண்டதும்‌ தருமனும்‌ பீமனும்‌ வணங்கினர்‌. 
கிருஷ்ணன்‌ அதன்‌ பின்‌ வணங்க அர்ஜுனன்‌ மெலிதாகத்‌ 
தலைவணங்கியபின்‌ அனைவருக்கும்‌ பின்னால்‌ சென்று 
நின்றுகொண்டான்‌. 


“அஸ்தினபுரியின்‌ சக்ரவர்த்தினிக்கு யாதவர்குலத்தின்‌ 
வணக்கம்‌. நெடுநாட்களுக்கு முன்‌ நிமித்திகர்‌ ஒருவர்‌ 
தங்கள்‌ பிறவிநூலை கணித்து தேவயானியின்‌ 
அரியணையில்‌ தாங்கள்‌ அமர்வீர்கள்‌ என்றார்‌ என்று 
எங்கள்‌ கதைகள்‌ சொல்லுகின்றன. தேவயானியின்‌ 
மணிமுடி என்ற பெயர்‌ இப்போது மறைந்து அது 
குந்திதேவியின்‌ மணிமுடி என்றே அறியப்படுகிறது என்ற 
செய்தியை இப்போது நகருக்குள்‌ நுழைவதற்குள்‌ 
அறிந்தேன்‌” என்றான்‌ கிருஷ்ணன்‌. “பாரதவர்ஷத்தின்‌ 
பதாகை அஸ்தினபுரி. அதன்‌ இலச்சினையாக 
மார்த்திகாவதியின்‌ இளவரசி அமர்ந்திருப்பதை 


யாதவர்களின்‌ நல்லூழ்‌ என்றே சொல்லவேண்டும்‌.” 


குந்தி கண்களில்‌ சிறிய தத்தளிப்புடன்‌ உதடுகளை 
அசைத்தாள்‌. ஆனால்‌ அவன்‌ சொல்லிக்கொண்டே 
சென்றான்‌. முகத்தில்‌ பெரும்பரவசமும்‌ 
சிறுகுழந்தைகளுக்குரிய எழுச்சியும்‌ இருந்தன. “நான்‌ 
இங்கு வரும்வரைக்கும்‌ கூட அதன்‌ சிறப்பென்ன என்று 
அறிந்து கொள்ளவில்லை. இந்நகரமே தங்கள்‌ கொடிக்கீழ்‌ 
தங்கள்‌ கோலை நம்பி இருக்கிறதென்று அறிந்தபோது 
கிழக்குக்கோட்டை வாயிலில்‌ நின்று அழுதேன்‌” என்றான்‌. 
“நெடுங்காலமாக யாதவகுலம்‌ அரசுக்கும்‌ ஆட்சிக்குமாக 
போராடிவருகிறது. சென்ற யுகத்தில்‌ ஹேகய குலத்து 
கார்த்தவீரியனின்‌ கோல்‌ இமயம்‌ முதல்‌ விந்தியம்‌ வரை 
நிழல்‌ வீழ்த்தியது என்ற கதைகளை கேட்டிருக்கிறேன்‌. 
இந்த யுகத்தில்‌ அப்படி ஒரு வெற்றி தங்கள்‌ வழியாக 
நிகழவேண்டுமென நூல்கள்‌ சொன்னது 
நிகழ்ந்திருக்கிறது. 


குந்தியின்‌ விழிகள்‌ அரைக்கணம்‌ அர்ஜுனனை வந்து 
தொட்டுச்‌ சென்றன. அவள்‌ கிருஷ்ணனின்‌ பேச்சை 
நிறுத்த விரும்புகிறாள்‌ என்பது அவள்‌ உடலில்‌ இருந்த 
மெல்லிய அசைவால்‌ தெரிந்தது. ஆனால்‌ ஒருவன்‌ 
ஓவ்வொரு கருத்துக்கும்‌ பேச்சின்‌ ஒலியையும்‌ 
விரைவையும்‌ இடைவெளியே விடாமல்‌ 
கூட்டிச்சென்றான்‌ என்றால்‌ அவனை நிறுத்த முடியாது 
என்று அர்ஜுனன்‌ உணர்ந்தான்‌. “யாதவர்கள்‌ இன்று 
சிதறிப்பரந்திருக்கிறார்கள்‌. ஆனால்‌ அத்தனைபேரும்‌ 
ஒரு பெயரால்‌ ஒருங்கிணைந்திருக்கிறார்கள்‌. 
அஸ்தினபுரி எங்கள்‌ அரசு என்று அவர்கள்‌ 
ஒவ்வொருவரும்‌ சொல்கிறார்கள்‌. சந்தையிலோ 
மன்றிலோ யாதவனுக்கு இன்று இருக்கும்‌ மதிப்பு என்பது 
தாங்களே. யாதவர்‌ என்பது ஒரு உலோகத்துண்டு, அதை 
நாணயமாக ஆக்குவது அதிலிருக்கும்‌ குந்திதேவி 
என்னும்‌ இலச்சினை.” 


அவன்‌ சொற்கள்‌ அவளைச்‌ சூழ்ந்துகொண்டே சென்றன. 
“பேரரசியே, இன்று அத்தனை துயரங்களில்‌ இருந்தும்‌ 
யாதவர்கள்‌ விடுதலை ஆகிவிட்டனர்‌. சில இடங்களில்‌ 
கொற்றவைக்கு அருகே குந்திதேவியின்‌ சிலையை 
வைத்து அவர்கள்‌ நித்தம்‌ மலர்வழிபாடு செய்கிறார்கள்‌. 
ஆம்‌, நான்‌ அது சற்று முறைமீறியதென்று அறிவேன்‌. 
ஆனால்‌ யாதவர்களின்‌ உள்ளத்தின்‌ 
ஏக்கத்தைப்புரிந்துகொண்டால்‌ அதை நாம்‌ 
பொறுத்துக்கொள்ள முடியும்‌. நூற்றாண்டுகளுக்குப்பின்‌ 
இன்றுதான்‌ அவர்கள்‌ பற்றிக்கொள்ள ஒரு கொழுகொம்பு 


கிடைத்திருக்கிறது. இன்றுதான்‌ அவர்களுக்கு மண்ணில்‌ 
ஒரு மானுடதெய்வம்‌ அமைந்திருக்கிறது. இன்றுதான்‌ 
இறையாற்றல்களின்‌ வாளாக மண்ணில்‌ திகழும்‌ ஓர்‌ 
அரசி அவர்களுக்கென அமைந்திருக்கிறார்கள்‌...” 


கிருஷ்ணன்‌ நகைத்தான்‌. “அதிலுள்ள மெல்லிய 
வேடிக்கையையும்‌ காண்கிறேன்‌. பேரரசி என்ற சொல்‌ 
இன்று ஒருவரையே குறிக்கிறது. பலராமரும்‌ நானும்‌ 
மட்டும்‌ அல்ல வசுதேவரும்‌ தேவகியும்‌ கூட 
அச்சொல்லைத்தான்‌ பயன்படுத்துகின்றனர்‌. ஏன்‌ 
முதியவரான சூரசேனர்‌ கூட என்னிடம்‌ பேரரசியை நான்‌ 
வணங்கியதாகச்‌ சொல்‌ என்றுதான்‌ சொன்னார்‌. அவரது 
அனைத்து மைந்தர்களும்‌ அச்சொல்லை அவர்‌ 
சொல்லும்போது உடனிருந்தனர்‌. அவர்களுடன்‌ 
அவர்களின்‌ மைந்தர்களும்‌ இருந்தனர்‌. அவர்கள்‌ பேரரசி 
என்ற பெயரைத்தான்‌ அறிகிறார்கள்‌. அதனுடன்‌ 
இணைந்துள்ள பெரும்‌ புராணக்கதைகளை 
அறிகிறார்கள்‌. அந்த அரசி ஒரு யாதவப்பெண்‌ என்பதை 
அவர்களால்‌ எண்ணிப்பார்க்கக்கூட முடிவதில்லை. 
அதில்‌ வியப்பதற்கென்ன உள்ளது என்று குலப்பாடகர்‌ 
களமர்‌ சொன்னார்‌. மண்ணில்‌ பிறந்த துருவன்‌ 
விண்ணுக்கு மையமாக அமைந்திருப்பதையும்தான்‌ 
காண்கிறோமே என்றார்‌.” 


ஆம்‌, அனைவருமில்லை. ஏனென்றால்‌ மானுட உள்ளம்‌ 
அத்தனை கீழ்மை கொண்டது. ஒளியூற்றான 
சூரியனிலேயே கரும்புள்ளிகள்‌ உண்டு என்று 
வாதிடுபவர்கள்‌ அவர்கள்‌. மார்த்திகாவதியின்‌ 
குந்திபோஜரின்‌ அரசியும்‌ தங்கள்‌ சிற்றன்னையுமாகிய 
தேவவதியைப்‌ போன்றவர்கள்‌. ஆம்‌, அவர்கள்‌ 
தங்களைப்போன்ற ஒருவரால்‌ எவ்வகையிலும்‌ 
பொருட்படுத்தத்‌ தக்கவர்கள்‌ அல்ல. பேரரசியின்‌ 
உள்ளத்தில்‌ அவரது முகமோ பெயரோ இருக்க 
வாய்ப்பில்லை. ஆனாலும்‌ அவர்‌ ஒரு நாட்டுக்கு அரசி. 
யாதவர்‌ குலச்சபைகளில்‌ அவர்‌ எழுந்து பேசமுடியும்‌. 
பேரரசியான தாங்கள்‌ இங்கே உண்மையில்‌ ஒரு 
பாவையே என்றும்‌ உண்மையான அதிகாரமேதும்‌ 
தங்களுக்கு அளிக்கப்படவில்லை என்றும்‌ சொல்லும்‌ 
கீழ்மையும்‌ துணிவும்‌ அவருக்கு இருந்தது. 


ஆம்‌, அதைக்கேட்டு யாதவர்‌ சபைகளில்‌ மூத்தோர்‌ 
சினந்து எழுந்துவிட்டனர்‌. கைகளை நீட்டிக்கொண்டு 
கூச்சலிட்டனர்‌. ஆனால்‌ தேவவதியைப்‌ 
போன்றவர்களுக்கு அவர்களின்‌ சிறுமையே ஒரு 
ஆற்றலை அளிக்கிறது. பேரரசியாகிய தாங்கள்‌ 


உண்மையில்‌ அஸ்தினபுரியில்‌ ஒரு பொன்முடியும்‌ 
பொற்கோலும்‌ அளிக்கப்பட்டு அந்தப்புரப்‌ பாவையாக 
அமரச்செய்யப்பட்டிருக்கின்றீர்கள்‌ என்றார்‌. 
“ஷத்ரியர்கள்‌ நூறுதலைமுறைகளாக நாடாண்டவர்கள்‌. 
அவர்கள்‌ நடுவே இவள்‌ என்ன செய்ய முடியும்‌? எளிய 
யாதவர்களிடம்‌ இவளுடைய அரசுசூழ்தல்‌ 
வியப்பேற்படுத்தலாம்‌. அவர்கள்‌ அதை சிறுமியின்‌ 
விளையாட்டாகவே எண்ணி நகைப்பார்கள்‌” என்றார்‌. 


நான்‌ எழுந்து அந்தப்பேச்சு எத்தனை கீழ்மைகொண்டது 
என்று சொன்னேன்‌. யாதவர்களின்‌ 
காவல்தெய்வத்தைப்பற்றி அச்சொற்களை 
சொன்னமைக்காக அந்நாக்கை இழுத்து 
அறுத்தாகவேண்டும்‌ என்றேன்‌. ஆனால்‌ 
யாதவச்சபையில்‌ அச்சொற்களுக்கு ஒரு மெல்லிய 
செல்வாக்கு உருவாவதை சற்று கழித்தே கண்டேன்‌. 
தேவவதி உரக்க கைநீட்டி “நான்‌ கேட்கிறேன்‌, 
யாதவர்களின்‌ மதுராவை கீழ்மகனாகிய மலைக்குறவன்‌ 
வென்று எரியூட்டியபோது எங்கே போனாள்‌ உங்கள்‌ 
பேரரசி?” என்றார்‌. “ஹேகயகுலத்து கார்த்தவீரியன்‌ இருந்த 
அரண்மனையும்‌ கட்டிய கோட்டையும்‌ 
இடிக்கப்பட்டபோது நகரம்‌ பன்னிருநாட்கள்‌ நெய்யில்‌ 
நின்றெரிந்தபோது உங்கள்‌ அரசி என்ன செய்தாள்‌? 
அரண்மனையில்‌ இருந்து அன்னம்‌ உண்டு 
மகிழ்ந்திருந்தாளா? ஏன்‌ இன்றுகூட மதுரா 
காட்டுவாசிகளால்‌ ஆளப்படுகிறது. அவள்‌ என்ன 
செய்யப்போகிறாள்‌?” என்றார்‌. 


அச்சொற்களைக்கேட்டு யாதவசபை 
அமைதிகொண்டகதைக்‌ கண்டேன்‌. என்னால்‌ 
தாளமுடியவில்லை. அந்த அமைதியே ஓர்‌ 
அவமதிப்பல்லவா? நான்‌ பேரரசியர்‌ பாரதவர்ஷம்‌ 
முழுவதையும்‌ கருத்தில்கொண்டே முடிவுகள்‌ 
எடுக்கமுடியும்‌ என்றேன்‌. ஆனால்‌ தேவவதி அரசி 
என்பதையே மறந்து எளிய யாதவப்பெண்போல 
வெறிகொண்டு கூந்தலைச்சுழற்றிக்கட்டியபடி சபை 
நடுவே வந்து உரக்கக்‌ கூவினார்‌ “ஆம்‌ அதை நம்புகிறேன்‌. 
அப்படித்தான்‌ இருக்கும்‌. ஆனால்‌ அது அவள்‌ முடிவல்ல. 
அவள்‌ சிறுமியாக கன்றுமேய்த்து வாழ்ந்த மதுவனத்தில்‌ 
அவள்‌ விளையாடிய மரப்பாவைகளைக்கூட 
தெய்வங்களாக வைத்து ஆலயங்கள்‌ 
அமைத்திருக்கிறீர்கள்‌. அவள்‌ நடந்த மண்‌ ,அமர்ந்த 
பாறை என்று நினைவுகூர்கிறீர்கள்‌. அனைத்தையும்‌ 
மிலேச்சன்‌ எரித்து அழித்தானே. அவனுடைய வெறிநடம்‌ 
அங்கு நடந்ததே. அது எவருக்கு எதிரான போர்‌? அது 


யாதவர்களுக்கு எதிரான போர்‌ அல்ல. அது அவளுக்கு 
எதிரான அறைகூவல்‌. அவள்‌ அந்த அறைகூவலை 
ஏற்றாளா? நான்‌ கேட்கவிரும்புவது அதையே. அவள்‌ 
என்ன செய்தாள்‌?” என்று கூவினார்‌. 


அவையில்‌ எழுந்த தேவவதியின்‌ குரலை இன்றும்‌ 
கேட்கிறேன்‌. “அவள்‌ ஒன்றுமே செய்யவில்லை. ஒரு எளிய 
வேடன்‌ அவளை அவமதித்தான்‌. அவள்‌ நெஞ்சில்‌ தன்‌ 
கீழ்மைகொண்ட காலை வைத்து மிதித்து அவள்‌ 
முகத்தில்‌ உமிழ்ந்தான்‌. அவள்‌ குலத்தை நாட்டை 
பெயரை இழிவின்‌ உச்சம்‌ நோக்கி கொண்டுசென்றான்‌. 
அதை சூதர்கள்‌ பாடாமலிருப்பார்களா? 
பாரதவர்ஷத்தின்‌ வரலாற்றில்‌ என்றும்‌ அது காயாத 
எச்சில்கோழை போல விழுந்துகிடக்கும்‌. அவள்‌ என்ன 
செய்தாள்‌?” என்று கூவியபின்‌ சிரித்தபடி “என்ன 
செய்தாள்‌ என்று சொல்கிறேன்‌. அவள்‌ சென்று அந்த 
விழியிழந்த அரசரிடம்‌ அழுது மன்றாடியிருப்பாள்‌. ஒரு 
சிறிய படையை அனுப்பி யாதவர்களுக்கு 
உதவியதுபோல ஒரு நாடகத்தையாவது நடிக்கும்படி 
கண்ணீர்‌ விட்டு கதறி கோரியிருப்பாள்‌. அவர்கள்‌ 
சுழற்றிச்சுழற்றி சில அரசியல்சொற்களைச்‌ சொல்லி 
அவளை திருப்பியனுப்பியிருப்பார்கள்‌. அவர்கள்‌ 
படைகளை அனுப்புவார்கள்‌ என்று சொன்னார்களா 
மாட்டார்கள்‌ என்று சொன்னார்களா என்றுகூட 
அவளுக்கு புரிந்திருக்காது. அவளுடைய மொழியறிவும்‌ 
நூலறிவும்‌ யாதவர்கள்‌ நடுவேதான்‌ பெரியது, ஊருக்குள்‌ 
பாறை போல. அங்கே இருப்பவை இமயமுடிகள்‌” என்றார்‌. 


அவைமுழுக்க அதை ஏற்று அமைதி கொள்வதைக்‌ 
கண்டேன்‌. தேவவதி இகழ்ச்சியுடன்‌ “அவள்‌ இந்நேரம்‌ 
அமைதிகொண்டிருப்பாள்‌. அவளுக்கு பட்டாடைகளும்‌ 
வைரஅணிகளும்‌ அளித்திருப்பார்கள்‌. மேலும்‌ சில 
அரசமரியாதைகளை அளிக்க ஆணையிட்மருப்பார்கள்‌. 
மேலும்‌ ஒரு சங்கு அவள்‌ நடந்துசெல்லும்போது 
ஊதப்படும்‌. மேலும்‌ ஒரு சேடி அவளுக்கு முன்னால்‌ 
முரசறைந்து போவாள்‌. எளிய யாதவப்பெண்‌. என்ன 
இருந்தாலும்‌ காட்டில்‌ கன்றுமேய்த்து அலைந்தவள்‌. 
அதிலேயே நிறைவடைந்திருப்பாள்‌. யாராவது சூதனை 
அனுப்பி நீயே பாரதவர்ஷத்தின்‌ அரசி என்று அவள்‌ முன்‌ 
பாடச்செய்தால்‌ மகிழ்ந்து புல்லரித்திருப்பாள்‌' என்றார்‌. 


எங்களை நோக்கி “குந்தி அஸ்தினபுரியின்‌ பாவை, அரசி 
அல்ல. நாம்‌ அவளை அரசி என்று சொல்லக்கூடாது, நம்‌ 
எதிரிகள்‌ சொல்லவேண்டும்‌. நம்‌ எதிரிகளான அரசர்கள்‌ 
அப்படி எண்ணவில்லை. அஸ்தினபுரியின்‌ பணிப்பெண்‌ 


என்றே நினைக்கிறார்கள்‌. கூர்ஜரத்தின்‌ அரசன்‌ அவளை 
அப்படிச்‌ சொன்னான்‌ என்று என்‌ ஒற்றர்கள்‌ 
சொன்னார்கள்‌. அவன்‌ பேரரசன்‌, சொல்லலாம்‌. ஆனால்‌ 
மலைவேடனாகிய ஏகலவ்யனும்‌ அதையே 
எண்ணுகிறான்‌ என்றால்‌ அதன்‌ பின்‌ நாம்‌ ஏன்‌ அவளை 
அரசி என்கிறோம்‌? அதை சொல்லிச்சொல்லி நம்மை 
நாமே இழிவு படுத்திக்கொள்ளவேண்டாம்‌' என்றார்‌. 


நான்‌ சொல்லிழந்து நின்றேன்‌. ஒரு மூத்தவர்‌ கைநீட்டி 
“கரியவனே, நீ சொல்‌ கூர்ஜரத்தின்‌ அரசன்‌ அப்படிச்‌ 
சொன்னது உண்மையா?' என்றார்‌. நான்‌ 
தலைகுனிந்தேன்‌. ஏனென்றால்‌ அவன்‌ சொன்னது 
அரசவையில்‌ வைத்து. அதை நம்மால்‌ மறைக்க 
முடியாது. என்னால்‌ ஒன்றுமட்டுமே சொல்லமுடிந்தது. 
நான்‌ தேவவதியிடம்‌ சொன்னேன்‌ “அரசியே. நான்‌ சென்று 
பேரரசியின்‌ கால்களில்‌ விழுகிறேன்‌. பேரரசியின்‌ கோலை 
சரண்‌ அடைகிறேன்‌. எந்தப்பேரரசியும்‌ 
நம்பிவந்தவர்களை கைவிடுவதில்லை.” தேவவதி 
நகைத்து “போ... போய்‌ அவளுடைய ஊட்டில்லத்தில்‌ 
எண்வகை உணவை உண்டுவிட்டு வா. அவளால்‌ 
அதைமட்டுமே ஆணையிட முடியும்‌' என்றார்‌. 


அப்போது எனக்கு என்னதான்‌ தோன்றியதோ 
தெரியவில்லை. என்‌ நெஞ்சில்‌ அறைந்து வெறிகொண்டு 
கூவினேன்‌. “நீங்கள்‌ இப்போது குறைசொன்னது 
பாரதவர்ஷத்தின்‌ யாதவப்பேரரசியை மட்டும்‌ அல்ல. என்‌ 
அத்தையை. விருஷ்ணிகுலத்தின்‌ பதாகையை. 
இச்சொற்களைச்‌ சொன்னதற்காக நாளை இதே 
அவையில்‌ போஜர்கள்‌ தலைகுனியவேண்டியிருக்கும்‌' 
என்றேன்‌. அவையில்‌ நின்று அறைகூவினேன்‌ “நான்‌ 
சென்று அஸ்தினபுரியின்‌ பெரும்படையுடன்‌ வருகிறேன்‌. 
மதுராமீது யாதவர்களின்‌ கொடி பறக்கும்போது மீண்டும்‌ 
இதே குலச்சபையில்‌ எழுந்து நின்று இப்போது அரசி 
தேவவதி சொன்ன சொற்களைக்‌ கேட்கிறேன்‌. அவர்‌ தன்‌ 
கூந்தலை வெட்டிக்கொண்டு சபைமுன்‌ வந்து நின்று 
விருஷ்ணிகளின்‌ குந்திதேவி பாரதவர்ஷத்தின்‌ 
சக்ரவர்த்தினி என்று சொல்லவேண்டும்‌. செய்ய முடியுமா? 
அறைகூவுகிறேன்‌, செய்யமுடியுமா?” என்றேன்‌. 


தேவவதி எழுந்து இகழ்ச்சியுடன்‌ நகைத்து “சரி. அடுத்த 
சபைகூடலுக்கு நீ மதுராவை அஸ்தினபுரியின்‌ 
உதவியுடன்‌ வென்றுவராவிட்டால்‌ சேலை அணிந்து 
வந்து நின்று எங்கள்‌ குலத்தின்‌ அரசி ஒரு 
அரசகுலப்பணிப்பெண்‌ என்று சொல்லவேண்டும்‌, 
சொல்வாயா?” என்றார்‌. நான்‌ “ஆம்‌ சொல்கிறேன்‌! 


சொல்கிறேன்‌!” என்றேன்‌. அந்த அவையில்‌ நான்‌ 
சொன்னவை என்‌ சொற்கள்‌ அல்ல. அவை 
விருஷ்ணிகுலத்தின்‌ மண்மறைந்த மூதாதையரின்‌ 
குரல்கள்‌. அவர்கள்‌ விண்ணில்நின்று தவிக்கிறார்கள்‌. 
அவர்களின்‌ குலம்‌ இழிவடைந்து அழியுமா வாழுமா 
என்று கண்ணீருடன்‌ கேட்கிறார்கள்‌. நான்‌ அதன்‌ பின்‌ 
அங்கே நிற்கவில்லை. நேராக தங்களை நோக்கி வந்தேன்‌. 


கிருஷ்ணன்‌ கூப்பிய கைகளை எடுத்து கண்களை 
துடைத்துக்கொண்டான்‌. தூது முடிந்துவிட்டது என்று 
அர்ஜுனன்‌ உணர்ந்த கணம்‌ பீமனின்‌ புன்னகைக்கும்‌ 
விழிகள்‌ வந்து அவன்‌ கண்களை தொட்டுச்சென்றன. 
ஒரு சொல்கூட பேசாமல்‌ குந்திதேவி தலைகுனிந்து 
அமர்ந்திருந்தாள்‌. அறைக்குள்‌ திரைச்சீலைகளை 
அசைக்கும்‌ காற்றின்‌ ஓசை மட்டுமே கேட்டது. தருமன்‌ 
ஏதோ பேச உதடுகளை பிரிக்கும்‌ ஒலி கேட்டதுமே இளைய 
யாதவன்‌ குழந்தைகளுக்குரிய மெல்லிய திக்கல்‌ கொண்ட 
குரலில்‌ “இங்கே மூத்த இளவரசர்தான்‌ விதுரரிடம்‌ பேசி 
முடிவுகளை எடுப்பதாகச்‌ சொன்னார்கள்‌. ஆகவேதான்‌ 
இதையெல்லாம்‌ முன்னரே அவரிடம்‌ சுருக்கமான 
வடிவில்‌ சொல்லிவிட்டேன்‌” என்றான்‌. தருமன்‌ “ஆனால்‌” 
என பேசத்தொடங்க குந்தி கையசைவால்‌ அவனை 


நிறுத்தினாள்‌. 


அர்ஜுனன்‌ கிருஷ்ணனையே நோக்கிக்கொண்டிருந்தான்‌. 
முதிராச்சிறுவன்‌ போன்ற பரபரப்பான சொற்களில்‌ 
தொடர்ச்சியாக அவன்‌ பேசிக்கொண்டிருக்கும்போது 
இதென்ன இவனுக்கு தூதுமுறையே தெரியாதா, 
கன்றுமேய்க்கும்‌ யாதவன்‌ போலப்‌ பேசுகிறானே 
என்றுதான்‌ அவன்‌ எண்ணினான்‌. தொடர்பற்றதுபோல, 
நினைவுக்கு வந்தவற்றின்‌ ஒழுங்கில்‌ என சொல்லப்பட்ட 
அச்சொலோட்டம்‌ முடிந்ததும்‌ அது மிகச்சரியான 
இடத்துக்கு வந்திருப்பதை திகைப்புடன்‌ உணர்ந்தான்‌. 
திரும்ப அதை நினைவில்‌ ஓட்டிப்பார்க்கையில்‌ 
ஒவ்வொரு சொல்லும்‌ மிகமிகக்‌ கூரிய நுண்ணுணர்வுடன்‌ 
எண்ணிக்கோர்க்கப்பட்டிருப்பதை அறிந்தான்‌. 


குந்தி இனி செய்வதற்கேதுமில்லை. இளைய யாதவன்‌ 
அவளுக்கு அளித்த தோற்றத்தைச்‌ சூட அவள்‌ 
மறுக்கலாம்‌. அவள்‌ உண்மையில்‌ யாரோ அங்கே சென்று 
நிற்கலாம்‌. அவளால்‌ அது முடியாது. அங்கே அந்த 
அவையில்கூட அப்படி நிற்கமுடியும்‌, யாதவசபையில்‌ 
தேவவதி முன்‌ நிற்க முடியாது. ஆயினும்கூட ஒருவேளை 
குந்தி மீறிச்செல்லலாம்‌. ஒரு சிறிய வாய்ப்பு இருக்கிறது. 
அவள்‌ உள்ளத்தில்‌ ஓடுவதென்ன...? அர்ஜுனன்‌ 


குந்தியின்‌ முகத்தையே நோக்கிக்‌ கொண்டிருந்தான்‌. 
வெண்ணிறமான வட்டமுகத்தில்‌ பெரிய விழிகளின்‌ 
இமைகள்‌ சரிந்து சிறிய, செவ்வுதடுகள்‌ அழுந்தியிருக்க 
அவள்‌ ஒரு சிறுமி போலிருந்தாள்‌. 


குந்தி அசைவின்‌ ஒலியுடன்‌ நிமிர்ந்து அமர்ந்து 
மிகமெல்லிய குரலில்‌ “பார்த்தா” என்றாள்‌. அர்ஜுனன்‌ 
தலைவணங்கினான்‌. “நீ நம்‌ படைகளில்‌ முதன்மையான 
வில்லாளிகளின்‌ அணிகளை கூட்டிக்கொள்‌. சென்று 
மதுராவையும்‌ மதுவனத்தையும்‌ வென்று அத்தனை 
மிலேச்சர்களையும்‌ கொன்றுவா... ஒருவர்கூட 
விடப்படலாகாது. அவர்கள்‌ சமரசத்துக்கோ சரண்‌ 
அடையவோ வந்தாலும்‌ ஏற்கக்கூடாது .அத்தனைபேரின்‌ 
மூக்குகளும்‌ வெட்டப்பட்டு இங்கு 
கொண்டுவரப்படவேண்டும்‌. என்‌ காலடியில்‌ அவை 
குவியவேண்டும்‌. அவற்றைக்கொண்டு இங்கே ஒரு 
சத்ருசாந்தி வேள்வியை நான்‌ செய்யவிருக்கிறேன்‌.” 
அர்ஜுனன்‌ புன்னகையை உதடுக்குள்‌ அழுத்தி “ஆணை” 
என்றான்‌. 

“பேரரசி, எனக்கு ஒரு வரமருளவேண்டும்‌.... அர்ஜுனன்‌ 
ஏகலவ்யனை மட்டும்‌ விட்டுவைக்கட்டும்‌... நான்‌ 
அவனை என்‌ கையால்‌ கொல்லவேண்டும்‌. இல்லையேல்‌ 
என்‌ குலப்பழி நீடிக்கும்‌” என்று கிருஷ்ணன்‌ 
கைகூப்பினான்‌. குந்தி புன்னகைசெய்து “ஆம்‌, அவன்‌ 
உயிரை உனக்கு அளிக்கிறேன்‌. விருஷ்ணிகளின்‌ பழியும்‌ 
நிறைவேறட்டும்‌. அர்ஜுனா, எவர்‌ மேலும்‌ எவ்வகையிலும்‌ 
கருணை காட்டவேண்டியதில்லை” என்றாள்‌. “மதுராவை 
வென்றபின்‌ கூர்ஜரனின்‌ எல்லைகளை அழி. முடிந்தால்‌ 
அவன்‌ இளவரசர்களில்‌ ஒருவனை கொல்‌. அவன்‌ 
தலைநகர்‌ நோக்கிச்‌ செல்‌. அவன்‌ தன்‌ கையாலேயே 
எனக்கு ஒரு திருமுகம்‌ எழுதி அனுப்பவேண்டும்‌. அதில்‌ 
பாரதவர்ஷத்தின்‌ யாதவ சக்ரவர்த்தினியாகிய எனக்கு 
அவன்‌ தெற்குக்‌ கூர்ஜரத்தின்‌ நிலங்களை 
பாதகாணிக்கையாக அளித்திருக்கவேண்டும்‌.”. 
அர்ஜுனன்‌ “ஆணை” என்றான்‌. 


கிருஷ்ணன்‌ “பேரரசியாரின்‌ சொற்களை இப்போதே 
அரசாணையாக உரிய இலச்சினையுடன்‌ வெளியிட்டால்‌ 
நாங்கள்‌ இன்றே கிளம்பிவிடுவோம்‌” என்றான்‌. தருமன்‌ 
ஏதோ சொல்லப்போக கிருஷ்ணன்‌ 
“திருதராஷ்டிரமன்னரிடம்‌ கலந்து 
ணையிடவேண்டுமென்றால்‌ நான்‌ காத்திருக்கிறேன்‌” 
என்றான்‌. குந்தி அவனை திரும்பி நோக்கியபின்‌ “தருமா, 
ஓலையை எடுத்து ஆணையை எழுது” என்றாள்‌. 


“ஆணை?” என்றபின்‌ தருமன்‌ வெளியே ஓடி சேவகனிடம்‌ 
ஓலையை கொண்டுவரச்சொன்னான்‌. அவன்‌ உடல்‌ 
பதறிக்கொண்டிருப்பதையும்‌ முகம்‌ சிவந்திருப்பதையும்‌ 
அர்ஜுனன்‌ புன்னகையுடன்‌ நோக்கினான்‌. கிருஷ்ணன்‌ 
“தளகர்த்தர்களிடம்‌ தாங்களே தங்கள்‌ சொல்லால்‌ 

ணையிட்டால்‌ மேலும்‌ நிறைவடைவேன்‌” என்றான்‌. 
“அது இங்கு வழக்கமில்லை. மேலும்‌ தளகர்த்தர்கள்‌...” 
என்று தருமன்‌ சொல்லத்‌ தொடங்க “மூத்த பாண்டவரே, 
நான்‌ இங்கு வரும்போதே வாயிற்‌ சேவகர்களிடம்‌ 
தளகர்த்தர்களை பேரரசி அழைக்ககூடும்‌ என்று 
சொல்லியிருந்தேன்‌. வெளியே அவர்கள்‌ 
நின்றிருக்கிறார்கள்‌” என்றான்‌ “இப்போதே அவர்களை 
அழைக்கமுடியும்‌. பேரரசியின்‌ சொற்கள்‌ அவர்களை 
ஊக்கப்படுத்தும்‌ அல்லவா?” 


பீமன்‌ அவனை மீறி மெல்ல சிரித்துவிட்டான்‌. அர்ஜுனன்‌ 
திரும்பி பீமனை கடிந்துநோக்க அவன்‌ பார்வையை 
விலக்கினான்‌. கிருஷ்ணன்‌ வெளியே சென்று 
சேவகர்களிடம்‌ “படைத்தலைவர்களை வரச்சொல்‌” 
என்றான்‌. சேவகன்‌ ஓலையைக்‌ கொண்டுவர தருமன்‌ 
மணைப்பலகையை மடியிலேயே வைத்து 
எழுத்தாணியின்‌ மெல்லிய ஓசை கேட்க ஆணையை 
எழுதினான்‌. நத்தை இலையுண்ணும்‌ ஒலி என 
அர்ஜுனன்‌ எண்ணிக்கொண்டான்‌. 


எழுதிமுடித்த ஓலையை குந்தி வாங்கி வாசித்து 
நோக்கிவிட்டு அவளுடைய இலச்சினையை 
பதித்துக்கொண்டிருக்கையில்‌ தளகர்த்தர்களான 
ஹிரண்யபாகுவும்‌ வீரணகரும்‌ வந்து வணங்கி நின்றனர்‌. 
குந்தி அந்த ஓலையை அவர்களிடம்‌ அளித்து 

ணையை வாசிக்கும்பட கையசைவால்‌ 
ஆணையிட்டாள்‌. அவர்கள்‌ கண்களில்‌ கணநேரம்‌ 
குழப்பம்‌ மின்னிச்‌ சென்றது என்றாலும்‌ எதையும்‌ 
காட்டிக்கொள்ளவில்லை வாசித்தபின்‌ அவர்கள்‌ 
தலைவணங்கினர்‌. 


அவர்கள்‌ செல்லலாம்‌ என்பதுபோல 
கைவீசிக்காட்டிவிட்டு குந்தி எழுவதற்காக சேடிக்கு 
கைகாட்டினாள்‌. சேடி அவள்‌ மேலாடையை எடுத்தாள்‌. 
கிருஷ்ணன்‌ கைகூப்பி அருகே சென்று “பேரரசிக்கு ஒரு 
விண்ணப்பம்‌, தாங்கள்‌ இதுவரை அஸ்தினபுரியின்‌ 
பேரரசியென எனக்கு காட்சியளித்தீர்கள்‌. நான்‌ வந்தது 
இதற்காக மட்டும்‌ அல்ல. என்‌ தந்தையின்‌ 
கைகளைப்பற்றிக்கொண்டு மதுவனத்தில்‌ அலைந்த என்‌ 
அத்தை பிருதையை பார்ப்பதற்காகவும்கூடத்தான்‌...” 


என்றான்‌. 


குந்தியின்‌ முகம்‌ விரிந்தது. புன்னகை செய்து 
“அதற்கென்ன?” என்றாள்‌. கிருஷ்ணன்‌ அவளருகே 
சென்று தரையில்‌ அவள்‌ காலடியில்‌ அமர்ந்துகொண்டு 
“அத்தை, நான்‌ இதுவரை தங்களைப்போன்ற ஒரு 
பேரழகியை கண்டதில்லை” என்றான்‌. குந்தி முகம்‌ 
சிவந்து படபடப்புடன்‌ தலை நிமிர்ந்து தளபதிகளை 
நோக்கினாள்‌. அவர்கள்‌ தலைவணங்கி வெளியே 
சென்றனர்‌. 


அவர்கள்‌ செல்வதை நோக்கியபின்‌ குந்தி பற்களைக்‌ 
கடித்து “நீ என்ன மூடனா? எங்கே எதைச்சொல்வதென்று 
அறியாதவனா?” என்றாள்‌. அவள்‌ கழுத்து கூட 
நாணத்தில்‌ சிவந்திருந்தது. மூச்சிரைப்பில்‌ தோள்களில்‌ 
குழி விழுந்தது. “பொறுத்தருள்க அத்தை.... நான்‌ 
மறந்துவிட்டேன்‌. என்ன இருந்தாலும்‌ எளிய யாதவன்‌” 
என்றான்‌ கிருஷ்ணன்‌. “என்ன பேச்சு இது... வேறெதாவது 
சொல்‌” என்றாள்‌ குந்தி. “இல்லை, சிறுவயது முதலே 
உங்கள்‌ அழகைப்பற்றிய விளக்கங்களைத்தான்‌ 
கேட்டுவளர்ந்திருக்கிறேன்‌. அவை எல்லாம்‌ 
குலப்பாடகர்களின்‌ மிகை என்று எண்ணினேன்‌. 
அவர்களுக்கு அழகை சொல்லவே தெரியவில்லை என்று 
தங்களை நோக்கியதுமே நினைத்தேன்‌... யாதவர்கள்‌ 
என்னும்‌ வனத்தில்‌ தங்களைப்போல்‌ ஒரு மலர்‌ இனி 
மலரப்போவதில்லை” என்றான்‌. 


குந்தியின்‌ கண்கள்‌ கனிந்தன. மெல்ல அவன்‌ தலையில்‌ 
கையைவைத்து மயிரை அளைந்தபடி “உன்னிடம்‌ 
மூத்தவர்‌ பலராமரின்‌ சாயல்‌ சற்றேனும்‌ இருக்கும்‌ என 
நினைத்தேன்‌. நீ யாரைப்போல்‌ இருக்கிறாய்‌ தெரியுமா?” 
என்றாள்‌. கிருஷ்ணன்‌ “என்‌ பெரியதந்தையர்‌ 
என்னைப்போல கரியவர்கள்தான்‌” என்றான்‌. 

ஓவியம்‌: ஷண்முகவேல்‌ 


“இல்லை... உன்‌ கண்கள்‌ உன்‌ பாட்டிக்குரியவை. என்‌ 
அன்னை மரீஷை நல்ல கரிய நிறம்‌ கொண்டவள்‌. 
கருமை என்றால்‌ மின்னும்‌ கருமை. அவள்‌ உடலில்‌ சூழ 
இருக்கும்‌ பொருட்களெல்லாம்‌ பிரதிபலிக்கும்‌ என்று 
கேலியாக சொல்வார்கள்‌. நான்‌ அன்னையின்‌ கண்களை 
மறக்கவே இல்லை. வயதாக ஆக அவை இன்னும்‌ 
கெளிவாகத்‌ தெரிகின்றன. அவை உன்னிடம்‌ அப்படியே 


அமைந்திருக்கின்றன. என்‌ வாழ்நாளில்‌ உன்னைப்போல 
எனக்கு அண்மையானவன்‌ எவரும்‌ 
இருக்கப்போவதில்லை என்று உன்னைக்‌ கண்டதுமே 
எண்ணினேன்‌. ஆகவேதான்‌ என்னை இறுக்கிக்‌ 
கொண்டேன்‌” என்றாள்‌ குந்தி. 


“மயக்கிவிட்டேன்‌ அல்லவா?” என்று சொல்லி அவள்‌ 
கால்களில்‌ தன்‌ தலையை வைத்தான்‌ கிருஷ்ணன்‌. “நீ 
சொன்ன சொற்களில்‌ உள்ள மாயத்தை எல்லாம்‌ நான்‌ 
உணர்ந்தேன்‌. பெரிய சிலந்திவலையாகப்‌ பின்னி 
என்னை சிக்கவைத்தாய்‌... ஆனால்‌ உன்‌ வலையில்‌ 
சிக்குவதுபோல எனக்கு இனிதாவது ஏது?” என்றாள்‌ 
குந்தி. “உன்னைப்‌ பார்க்கையில்தான்‌ நான்‌ அடைந்த 
பேரிழப்பு புரிகிறது. நான்‌ உன்‌ அத்தையென உன்னை 
இடையிலும்‌ மார்பிலும்‌ எடுத்து 
கொஞ்சியிருக்கவேண்டும்‌. கோகுலத்தில்‌ நீ வளர்வதை 
ஒற்றர்கள்‌ சொன்னார்கள்‌. அது கம்சனுக்கு 
தெரியக்கூடாதென்பதற்காகத்தான்‌ நான்‌ உன்னை 
அணுகவில்லை. ஆனால்‌ என்‌ ஒற்றர்கள்‌ உன்னை 
பாதுகாத்தபடியேதான்‌ இருந்தனர்‌. உன்னைக்‌ 
கொல்லவந்த நூற்றுக்கும்‌ மேற்பட்ட ஒற்றர்களை என்‌ 
படைகள்‌ கொன்று யமுனையில்‌ மூழ்கடித்திருக்கின்றன.” 


“ஆம்‌, யமுனையின்‌ கங்காமுகத்தில்‌ நாளுக்கு மூன்று 
சடலங்கள்‌ எழும்‌ என்று அக்காலத்தில்‌ சொல்வார்கள்‌” 
என்றான்‌ கிருஷ்ணன்‌. “அது உங்கள்‌ ஒற்றர்களால்‌ 
செய்யப்படுவதென்றும்‌ எந்தை நந்தகோபர்‌ 
அறிந்திருந்தார்‌” என்று அவன்‌ சொன்னான்‌. 
“உங்களைப்பற்றி என்‌ மூத்த அன்னை ரோகிணிதான்‌ 
நிறைய சொல்லியிருக்கிறார்கள்‌. அவர்களுக்கு உங்கள்‌ 
மேல்‌ பொறாமையும்‌ வியப்பும்‌ உண்டு.” குந்தி முகம்‌ 
மலர்ந்து “ஆம்‌, அவளும்‌ நானும்‌ ஒருகாலத்தில்‌ 
களித்தோழிகள்‌” என்றாள்‌. 


அர்ஜுனன்‌ அவர்களையே நோக்கினான்‌. குந்தி 
கிருஷ்ணனை பரவசம்‌ ததும்பும்‌ முகத்துடன்‌ குனிந்து 
நோக்கிக்கொண்டிருந்தாள்‌. அவன்‌ அவள்‌ கால்களில்‌ 
நன்றாகச்‌ சேர்ந்து அமர்ந்து அவள்‌ ஆடை 
நுனியைப்பற்றி கைகளால்‌ சுழற்றியபடி 
சிறுவனைப்போலவே பேசிக்கொண்டிருந்தான்‌. அவன்‌ 
நடிக்கவில்லை என்று அர்ஜுனன்‌ எண்ணினான்‌. அவன்‌ 
அன்னையர்‌ முன்‌ இயல்பாகவே மழலைமாறாத 
மைந்தனாக ஆகிவிடுகிறான்‌ போலும்‌. உடலில்‌ 
மொழியில்‌ விழியில்‌ எல்லாம்‌ அங்கிருந்தது ஒரு 
குழந்தை. 


“நான்‌ உன்‌ ஓவியமொன்றை கொண்டு 
வரச்சொல்லியிருக்க வேண்டும்‌. எந்த அன்னையும்‌ 
ஏங்கும்‌ இளமைந்தனாக இருந்தாய்‌ என்றாள்‌ சூதப்பெண்‌ 
ஒருத்தி” என்ற குந்தி அவன்‌ தலையை மேலும்‌ வருடி 
“இப்போது இளைஞனாக ஆகிவிட்டாய்‌” என்றாள்‌. 
“அத்தையும்‌ மைந்தர்களும்‌ கொள்ளும்‌ உறவைப்பற்றி 
அறிந்திருக்கிறேன்‌. மைந்தர்கள்‌ எனக்கும்‌ 
இருக்கிறார்கள்‌. ஆனால்‌ அவர்களின்‌ இளமையில்‌ நான்‌ 
அவர்களின்‌ பாதுகாப்பைப்பற்றியும்‌ எதிர்காலம்‌ 
பற்றியும்‌ தீராத பதற்றத்தில்‌ இருந்தேன்‌. அவர்களின்‌ 
குழந்தைப்பருவத்தை நான்‌ கொண்டாடவே இல்லை. நீ 
என்‌ கையில்‌ இருந்திருந்தால்‌ அனைத்தையும்‌ 
அறிந்திருப்பேன்‌.” 


“ஏன்‌ இப்போது அறியலாமே” என்றான்‌ கிருஷ்ணன்‌. 
கன்னத்தை அவள்‌ கால்களில்‌ தேய்த்துக்கொண்டே. 
குந்தி “சீ, எருமைக்கன்று மாதிரி இருக்கிறாய்‌...” என்று 
அவன்‌ தலையில்‌ அடித்தாள்‌. “உன்னை எப்படித்தான்‌ 
பெண்கள்‌ விரும்புகிறார்களோ!” என்றாள்‌. “ஏன்‌ 
நீங்கள்கூடத்தான்‌ இப்போது விரும்புகிறீர்கள்‌” என்றான்‌ 
கிருஷ்ணன்‌. “ஆம்‌” என்றபின்‌ அவள்‌ சிரித்து 
“மைந்தர்கள்‌ வளராமலிருப்பதைத்தான்‌ அன்னையர்‌ 
விரும்புகிறார்கள்‌. நீ வளரவேபோவதில்லை என்று 
படுகிறது” என்றாள்‌. 


பீமன்‌ அர்ஜுனனை கண்களால்‌ அழைத்தபின்‌ வெளியே 
சென்றான்‌. அர்ஜுனனும்‌ செல்வதைக்‌ கண்டபின்னர்‌ 
தருமன்‌ வெளியே வந்தான்‌. கதவை மெல்ல மூடிவிட்டு 
அவர்கள்‌ இடைநாழியில்‌ சென்றனர்‌. 

வெண்முரசு விவாதங்கள்‌ 

மகாபாரத அரசியல்‌ பின்னணி வாசிப்புக்காக 

இடைநாழியில்‌ நடக்கையில்‌ பீமன்‌ சிரித்தபடி “இன்னும்‌ 
நெடுநேரம்‌ மருகனும்‌ அத்தையும்‌ 
கொஞ்சிக்கொள்வார்கள்‌” என்றான்‌. அர்ஜுனன்‌ 
“பெண்களிடம்‌ எப்படிக்‌ கொஞ்சவேண்டும்‌ என்பதை 
ஏதோ குருகுலத்தில்‌ முறையாகக்‌ கற்றிருக்கிறான்‌” என்று 
சிரித்தான்‌. பீமன்‌ “பார்த்தா, அன்னைக்கும்‌ 
கொஞ்சுவதற்கென்று ஒரு மைந்தன்‌ தேவைதானே? நம்‌ 
மூவரையும்‌ அன்னை அயலவராகவே எண்ணுகிறார்‌. 
நகுலனையும்‌ சகதேவனையும்‌ 
கைக்குழந்தைப்பருவத்தை கடக்க விட்டதுமில்லை” 
என்றான்‌. 


“அன்னை எப்போதேனும்‌ முதிரா இளம்பெண்ணாக 
இருந்திருப்பாரா என்றே எனக்கு ஐயமிருந்தது. அது 
இப்போது நீங்கியது. அவருக்கு களியாடவும்‌ 
நகையாடவும்கூட தெரிந்திருக்கிறது” என்றான்‌ 
அர்ஜுனன்‌. பீமன்‌ “அத்தனை பெண்களும்‌ சிறுமியராக 

கும்‌ விழைவை அகத்தே கொண்டவர்கள்தான்‌. 
சிறுமியராக மட்டுமே அவர்கள்‌ விடுதலையை 
உணர்ந்திருப்பார்கள்‌. ஆனால்‌ எங்கே எவரிடம்‌ 
சிறுமியாகவேண்டும்‌ என்பதை அவர்கள்‌ எளிதில்‌ 
முடிவுசெய்வதில்லை” என்றான்‌. “அன்னையை 
சிறுமியாகக்‌ காண்பது உவகை அளிக்கிறது. அவர்‌ 
மேலும்‌ அண்மையானவராக ஆகிவிட்டார்‌” என்றான்‌ 
தருமன்‌. சிரித்தபடி “அதற்குரிய மைந்தன்‌ அவனே” 
என்றான்‌ அர்ஜுனன்‌. 


தருமன்‌ “ஆம்‌, என்ன இருந்தாலும்‌ அவன்‌ யாதவன்‌, 
அவருடைய குருதி. அவர்‌ அன்னையின்‌ கண்கள்‌ 
அவனுக்குள்ளன என்று சொன்னபோது அதை 
எண்ணிக்கொண்டேன்‌. நமது முகங்களும்‌ கண்களும்‌ 
அவருடைய குலத்துக்குரியவை அல்ல” என்றான்‌. பீமன்‌ 
“இருக்கட்டும்‌, நம்மனைவரின்‌ பொருட்டும்‌ அவன்‌ 
அதைப்பெற்றுக்கொள்ளட்டும்‌” என்றான்‌. அர்ஜுனன்‌ 
தன்‌ முகம்‌ மலர்ந்திருப்பதை தானே உணர்ந்து திரும்பி 
நோக்கினான்‌. பீமனும்‌ தருமனும்கூட முகம்‌ 
மலர்ந்திருந்தனர்‌. “எனக்கு அவனை நினைத்தால்‌ 
வியப்பாக இருக்கிறது” என்றான்‌ தருமன்‌. “பீதர்களின்‌ 


களிப்பெட்டிகளைப்போல அவன்‌ ஒருவனுக்குள்‌ இருந்து 
ஒருவனாக வந்துகொண்டே இருக்கிறான்‌.” 

அவர்கள்‌ மீண்டும்‌ அவைக்கூடத்தில்‌ சென்று 
அமர்ந்தனர்‌. தருமன்‌ “அந்தச்சிட்டு மீண்டும்‌ வருகிறதா?” 
என்றான்‌. சேவகன்‌ சித்ரகன்‌ பணிந்து “இல்லை 
இளவரசே. அதை கூரையின்‌ அடியில்‌ வைத்துவிட்டோம்‌. 
அங்கே மகிழ்ந்து இருக்கிறது” என்றான்‌. அர்ஜுனன்‌ 
“அனைத்தும்‌ அறிந்தவனாக இருக்கிறான்‌. 
சமையலறையில்‌ ஊனுணவில்‌ உப்பு மிகுந்துவிட்டால்‌ 
என்ன செய்வதென்றுகூட அவனிடம்‌ கேட்கலாம்‌ என்று 
தோன்றுகிறது” என்றான்‌. தருமன்‌ “யாதவர்களுக்கு 
பறவைகளுடன்‌ அணுக்கமான உறவு உண்டு என 
அறிந்திருக்கிறேன்‌” என்றான்‌. 


பீமன்‌ “அவள்‌ பெயர்‌ என்ன? வஜ்ரமுகி... அவள்‌ நம்மிடம்‌ 
கப்பம்‌ ஏதும்‌ கேட்பாளோ என்று ஐயப்படுகிறேன்‌” 
என்றான்‌. தருமன்‌ புன்னகைத்து “இளையவனே, இந்த 
யாதவன்‌ பேசியதை என்‌ நெஞ்சுக்குள்‌ 
ஓடவிட்டுக்கொண்டே இருக்கிறேன்‌. மகத்தான 
அரசியலுரை என்றால்‌ இதுதான்‌. அது தர்க்கத்தால்‌ 
அமைக்கப்பட்டிருக்கவேண்டும்‌. ஆனால்‌ 
உணர்ச்சிகளால்‌ சொல்லப்படவேண்டும்‌. அது 
அரசியலுரை என்று கேட்பவர்‌ அறியவே கூடாது. வெற்றி 
அடைந்த பின்னரே அதன்‌ முழு விரிவும்‌ கேட்பவருக்கு 
தெரியவேண்டும்‌...” என்றான்‌. “எவன்‌ தன்னை 
முழுமையாக மறைத்துக்கொள்கிறானோ அவனே சிறந்த 
மதியூகி. ஆனால்‌ அவன்‌ சொற்கள்‌ அவனை 
காட்டிக்கொண்டே இருக்கும்‌. மதிசூழ்‌ சொற்களையும்‌ 
மதியூகம்‌ தெரியாமல்‌ அமைக்கமுடியுமென்றால்‌ அதை 
வெல்ல எவராலும்‌ இயலாது.” 


பீமன்‌ “மூத்தவரே, அதை தாங்கள்‌ உணர்ந்ததில்‌ மகிழ்ச்சி 
அடைகிறேன்‌” என்றான்‌. “என்றும்‌ நம்முடன்‌ 
இருக்கப்போகும்‌ பெருவல்லமை அவன்‌. அவன்‌ 
கைகளை பற்றிக்கொள்வோம்‌. அவன்‌ துணையால்‌ நாம்‌ 
எதிர்கொள்ளப்போகும்‌ பெருவெள்ளங்களை 
கடக்கமுடியும்‌.” தருமன்‌ “ஆம்‌, அவனை என்னால்‌ அறிய 
முடியவில்லை. ஆனால்‌ அவன்‌ எனக்களிக்கும்‌ 
அண்மையை எவரும்‌ அளித்ததில்லை” என்றபின்‌ 
“அனைவரையும்‌ ஒரு பெரும்‌ சதுரங்கக்‌ களத்தில்‌ 
வைத்து ஆடிக்கொண்டே இருக்கிறான்‌. இந்த ஆடல்‌ 
அவனுக்கு ஒரு பொருட்டும்‌ அல்ல” என்றான்‌. உரக்க 
நகைத்தபடி “அவன்‌ ஏகலவ்யனின்‌ குலத்தோரின்‌ 
மூக்குகளை வெட்டிக்கொண்டுவருவதற்கான 


கூடைகளைப்‌ பின்ன ஆணையிட்டுவிட்டு 
வந்திருந்தாலும்‌ நான்‌ வியப்படையமாட்டேன்‌” என்றான்‌. 


அவர்கள்‌ சற்று நேரம்‌ அங்கே நிகழ்ந்ததை 
எண்ணிக்கொண்டு அமர்ந்திருந்தனர்‌. “என்னதான்‌ 
பேசிக்கொள்வார்கள்‌?” என்றான்‌ அர்ஜுனன்‌. 
“பெண்களிடம்‌ திறம்படப்‌ பேசுபவர்கள்‌ பேச 
ஏதுமில்லாமலேயே நாழிகைக்கணக்காக 
பேசக்கற்றவர்கள்‌” என்றான்‌ பீமன்‌. “ஒன்றுமே 
தேவையில்லை. அவன்‌ அங்கே அன்னையின்‌ அழகை 
பல வகைகளில்‌ மறைமுகமாக புகழ்ந்துகொண்டே 
இருப்பான்‌, வேறென்ன?” என்றான்‌ அர்ஜுனன்‌. 
“அழகைப்‌ புகழ்வதை பெண்கள்‌ விரும்பும்‌ விதம்‌ 
வியப்பூட்டுவது. பேதை முதல்‌ பேரிளம்பெண்‌ வரை... 
புகழ்ச்சி வெறும்‌ பொய்‌ என்றாலும்‌ உள்நோக்கம்‌ 
கொண்டது என்றாலும்‌ அதை அவர்கள்‌ விலக்குவதே 
இல்லை” என்றான்‌ தருமன்‌. 


“ஆடியில்‌ நோக்காத பெண்‌ எங்கேனும்‌ இருந்தால்‌ அவள்‌ 
புகழ்ச்சியை விரும்பமாட்டாள்‌” என்று பீமன்‌ 
நகைத்தான்‌. “அதிலும்‌ அவன்‌ பெருவித்தகன்‌. 
வேண்டுமென்றேதான்‌ அவன்‌ தளபதிகள்‌ முன்னால்‌ 
அதைச்‌ சொன்னான்‌. அவர்கள்‌ இளையோர்‌. அவர்கள்‌ 
முன்‌ அழகுநலம்‌ பாராட்டப்படுவதை அன்னையின்‌ 
உள்ளே வாழும்‌ இளம்பெண்‌ விரும்பியிருப்பாள்‌.” 
தருமன்‌ சினத்துடன்‌ “இளையவனே, நீ நம்‌ 
அன்னையைப்பற்றிப்‌ பேசுகிறாய்‌” என்றான்‌. “ஏன்‌, 
அன்னையும்‌ பெண்ணல்லவா?” என்றான்‌ பீமன்‌. 


தருமன்‌ முகம்‌ மாறி “இளையவனே, நீ மதுராவை 
வென்றுவிடுவாயா?” என்றான்‌. “வென்றாகவேண்டும்‌... 
வெல்வேன்‌” என்றான்‌ அர்ஜுனன்‌. “அரசரின்‌ 
ஆணையை அன்னை மீறிவிட்டார்‌. ஆனால்‌ நாம்‌ 
ஒன்றும்‌ செய்வதற்கில்லை. அதை ஓலையில்‌ 
பொறிக்கச்செய்துவிட்டான்‌. தளபதிகள்‌ அதை 
அறிந்துவிட்டனர்‌. இனி அதை மாற்றுவதென்பது 
அன்னைக்கு பெரும்‌ அவமதிப்பு. அதைச்செய்ய நாம்‌ 
ஒப்பவே முடியாது” என்றான்‌. பீமன்‌ “ஆம்‌... ஆனால்‌ 
பெரியதந்தை அதைச்‌ செய்யமாட்டார்‌. ஒருபோதும்‌ 
அன்னையின்‌ மதிப்பை அவர்‌ குறைக்கமாட்டார்‌” 
என்றான்‌. “பார்ப்போம்‌” என்றான்‌ தருமன்‌. 


“இன்னமுமா கொஞ்சிக்கொண்டிருக்கிறார்கள்‌?” 
என்றான்‌ தருமன்‌ சற்றுநேரம்‌ கழித்து. சாளரம்‌ வழியாகச்‌ 
சென்று தன்‌ முட்டைகள்‌ மேல்‌ அமர்ந்தும்‌ 


எழுந்தும்‌ சிறகடித்துக்கொண்டிருந்த சிட்டுக்குருவியை 
நோக்கிக்கொண்டிருந்த அர்ஜுனன்‌ தலை திருப்பி 
“அவர்கள்‌ காலத்தை மறந்திருப்பார்கள்‌” என்றான்‌. 
“அவர்கள்‌ மெல்லமெல்ல அரச அடையாளங்களை 
இழந்திருப்பார்கள்‌. எளிய யாதவர்களாக 
ஆகிவிட்டிருப்பார்கள்‌. கன்றை பசு நக்குவதைப்போல 
அவனை அன்னை வருடிக்கொண்டிருப்பார்‌. அவர்‌ 
சூடிய மணிமுடியும்‌ பட்டும்‌ மறைந்து புல்வெளியில்‌ 
அவனுடன்‌ சென்றுகொண்டிருப்பார்‌” என்றான்‌ பீமன்‌. 
“மூத்தவரே, நீங்கள்‌ சூதரைப்போல பேசுகிறீர்கள்‌” 
என்றான்‌ அர்ஜுனன்‌. பீமன்‌ நகைத்தான்‌. 


சேவகன்‌ அறிவிப்பை சொல்வதற்குள்ளாகவே 
அவனைக்‌ கடந்து கனகன்‌ துணையுடன்‌ விதுரர்‌ உள்ளே 
வந்தார்‌. வந்ததுமே உரத்த குரலில்‌ “இளவரசே, என்ன 
நிகழ்கிறது இங்கே? படைநீக்க அரசாணையை எப்படி 
அரசி பிறப்பிக்கலாம்‌?” என்றார்‌. “பிறப்பித்துவிட்டார்கள்‌. 

கவே இனி அது அரசாணைதான்‌” என்று பீமன்‌ 

டமான குரலில்‌ சொன்னான்‌. “நான்‌ என்ன செய்வது 
அமைச்சரே... அது அன்னையின்‌ ஆணை அல்லவா?” 
என்றான்‌ தருமன்‌. விதுரர்‌ மூச்சிரைத்தபடி நின்றார்‌. 
“அமருங்கள்‌ அமைச்சரே” என்றான்‌ தருமன்‌. விதுரர்‌ 
அமர்ந்துகொண்டு தலையைப்பற்றிக்கொண்டார்‌. 
“என்ன நிகழ்கிறது என்றே தெரியவில்லை. அரசி எங்கே?” 
என்றார்‌. 


“உள்ளே கிருஷ்ணனிடம்‌ பேசிக்கொண்டிருக்கிறார்கள்‌” 
என்றான்‌ பீமன்‌. “அவனை நான்‌ அறிவேன்‌. மாபெரும்‌ 
மாயக்காரன்‌ என்று சொன்னார்கள்‌. ஆனால்‌ இதை 
அவனால்‌ நிகழ்த்தமுடியுமென நான்‌ 
எண்ணவேயில்லை.... எத்தனை பெரிய மூடத்தனம்‌! 
அரசி இதைப்போல நிலைகுலைந்து போவார்‌ என 
நினைக்கவேயில்லை” என்றபின்‌ “அவன்‌ 
பேசிக்கொண்டிருக்கையில்‌ நீங்கள்‌ அங்கே 
நின்றிருக்கவேண்டுமல்லவா?” என்றார்‌. “அவர்கள்‌ 
பேசிக்கொண்டிருக்கவில்லை அமைச்சரே. அத்தை தன்‌ 
குழந்தையை கொஞ்சிக்கொண்டிருக்கிறார்கள்‌” என்றான்‌ 
அர்ஜுனன்‌. விதுரர்‌ வாய்‌ திறந்து நிமிர்ந்து நோக்கினார்‌. 
சட்டென்று அவர்‌ உடல்‌ தளர்ந்தது. 


பெருமூச்சுடன்‌ “அரசியின்‌ ஆணையுடன்‌ குழம்பிப்போன 
தளபதிகள்‌ அரசரைத்‌ தேடி அவைக்கே வந்துவிட்டனர்‌. 
அமைச்சர்கள்‌ அத்தனைபேரும்‌ கூடியிருந்த பேரவையில்‌ 
வந்து நின்றனர்‌. என்ன நிகழ்ந்திருக்கிறது என்று நான்‌ 
கணிக்கவில்லை என்பதனால்‌ அவர்களை பேசும்படி 


விட்டுவிட்டேன்‌. அரசியின்‌ ஆணையை அவர்கள்‌ 
சொன்னதும்‌ அதிர்ந்து கைகால்கள்‌ நடுங்க நின்றேன்‌. 
உண்மையில்‌ நிகழ்ந்துவிட்ட பிழைகளை 
சீர்செய்வதைப்பற்றி எண்ணிக்கொண்டிருந்தேன்‌. 
மெல்லமெல்ல அரசரை இனிய மனநிலை நோக்கி 
கொண்டுவந்த பின்‌ உங்களை அவைக்குக்‌ கொண்டு 
செல்வதைப்பற்றி திட்டமிட்டுக்கொண்டிருந்தேன்‌ ...” 


“அரசியின்‌ ஆணையை அவர்கள்‌ சொன்னதும்‌ 
அவையே திகைத்து அமைதிகொண்டது. நேற்று இரவு 
அரசர்‌ அளித்த ஆணைக்கு நேர்மாறான ஆணை...” 
என்றார்‌ விதுரர்‌. “நமது நல்லூழ்‌ அங்கே அரியணையில்‌ 
அமர்ந்திருப்பது உடலுடன்‌ உள்ளமும்‌ விரிந்த மாமத 
வேழம்‌. ஒரு சிறிய குரல்‌ மாற்றம்கூட இல்லாமல்‌ அரசியின்‌ 
ஆணை என்றால்‌ அது அஸ்தினபுரியின்‌ கடமையே 
என்று திருதராஷ்டிரர்‌ சொன்னார்‌. அஸ்தினபுரியின்‌ 
படைகள்‌ உடனே கிளம்பட்டும்‌ என்றார்‌. மெல்ல 
அவையில்‌ ஆறுதல்‌ பரவுவதை உணர்ந்தேன்‌. திரும்பி 
சகுனியை நோக்கினேன்‌. அவர்‌ விழிகளில்‌ 
புன்னகையைக்‌ கண்டேன்‌. கணிகரின்‌ விழிகளை 
நோக்கவே நான்‌ துணியவில்லை.” 


“அரசர்‌ அறைபுகுந்ததும்‌ நான்‌ எழுந்து ஓடிவந்தேன்‌” 
என்றார்‌ விதுரர்‌. “நான்‌ என்னசெய்வதென்று எனக்குத்‌ 
தெரியவில்லை. என்னால்‌ அங்கே நிற்கமுடியவில்லை. 
அரசியையோ உங்களையோ பார்த்துவிட்டு மேலே 
சிந்திக்கலாம்‌ என்று முடிவெடுத்தேன்‌...” தருமன்‌ 
“அமைச்சரே. நான்‌ அனைத்தையும்‌ சொல்கிறேன்‌” 
என்றான்‌. விதுரர்‌ சாய்ந்து கைகளைக்‌ கோர்த்து 
அமர்ந்துகொண்டார்‌. தருமன்‌ சொல்லத்தொடங்கினான்‌. 
தாழ்ந்த கண்களுடன்‌ விதுரர்‌ கேட்டிருந்தார்‌ 


விதுரர்‌ பெருமூச்சுடன்‌ “அவன்‌ சூதுநிறைந்தவன்‌ என 
அறிந்திருக்கிறேன்‌. இங்கு அந்த சூதை நாம்‌ ஏற்கலாகாது. 
நம்‌ படைகள்‌ எழுவதை சற்றே பிந்தச்செய்யும்படி 
ஆணையிட்டுவிட்டு வந்தேன்‌. இதற்கு என்ன வழி என்று 
நாம்‌ சிந்திப்போம்‌. நம்‌ அரசியின்‌ ஆணை 
மீறப்படலாகாது. ஆனால்‌ இப்போது படைகள்‌ எழுவது 
அஸ்தினபுரி தற்கொலை செய்துகொள்வதற்கு நிகர்‌. 
நம்மால்‌ மதுராவையோ கூர்ஜரத்தையோ உடனடியாக 
வெல்வது இயலாது” என்றார்‌. “ஆம்‌” என்றான்‌ தருமன்‌. 


“வெல்லமுடியும்‌ அமைச்சரே” என்றான்‌ அர்ஜுனன்‌. 
“முடியாது பார்த்தா... நம்‌ படைபலம்‌ மிகக்குறைவு. 
கணக்குகளை நான்‌ சொல்கிறேன்‌. நேர்பாதிப்படைகள்‌ 


இப்போது நகரில்‌ இல்லை. மகதம்‌ நம்மைச்‌ சூழ்ந்து 
எதிரிகளை அமைத்து நம்‌ படைகளை பிரித்துவிட்டது. 
நம்‌ படைகள்‌ பதினெட்டு பிரிவுகளாக வெவ்வேறு 
எல்லைகளில்‌ நின்றிருக்கின்றன. அவற்றை நாம்‌ விலக்க 
முடியாது. நகரப்பாதுகாவலை கைவிடவும்‌ முடியாது. 
எத்தனை கூட்டி கணக்கிட்டாலும்‌ ஈராயிரம்‌ பேர்கொண்ட 
சிறிய படை அன்றி ஒன்றை இங்கிருந்து நீ 
கொண்டுசெல்லமுடியாது. மதுராவில்‌ ஏகலவ்யனின்‌ 
ஐந்தாயிரம்‌ வில்லவர்கள்‌ இருக்கிறார்கள்‌. கூப்பிடு 
தூரத்தில்‌ திரிவேணிமுகத்தில்‌ படகுத்துறைகளில்‌ 
மகதத்தின்‌ ஐம்பதாயிரம்‌ பேர்‌ காத்திருக்கிறார்கள்‌” 
என்றார்‌ விதுரர்‌. 


“மேலும்‌ கூர்ஜரம்‌... நினைத்தே பார்க்கமுடியவில்லை” 
என்று தலையை ஆட்டினார்‌ விதுரர்‌. “அங்கே அவர்கள்‌ 
ஒன்றரை லட்சம்பேர்‌ கொண்ட படையை 
வைத்திருக்கிறார்கள்‌. நீ மாவீரனாக இருக்கலாம்‌. 
ஆனால்‌ போர்‌ என்பது படைகளால்‌ செய்யப்படுவது... 
அதை மறக்காதே!” அர்ஜுனன்‌ ஏதோ சொல்ல 
முற்படுவதற்குள்‌ “உன்‌ அன்னை ஆணையிடலாம்‌. 
அவர்களுக்கு போர்‌ பற்றி ஏதும்‌ தெரியாது. மேலும்‌ இந்த 
ஆணையை அவர்கள்‌ அரசியாக நின்று இடவில்லை. 
வெறும்‌ யாதவப்பெண்ணாக நின்று இட்டிருக்கிறார்கள்‌. 
அந்த ஆணையைக்‌ கண்டு தளகர்த்தர்கள்‌ 
திகைத்துக்கொண்டிருக்கிறார்கள்‌...” 


“இந்தப்போரில்‌ நிகழ்வது ஒன்றே... நீ களத்தில்‌ இறப்பாய்‌” 
என்றார்‌ விதுரர்‌. உரக்கக்‌ குரலெடுத்து “ஆம்‌, அதுவே 
நிகழும்‌. அத்துடன்‌ அஸ்தினபுரியின்‌ நம்பிக்கைகளில்‌ 
ஒன்று அழியும்‌. இப்போர்‌ தோல்வியில்‌ முடிந்தால்‌ நமது 
வல்லமையின்மையை பாரதவர்ஷம்‌ அறியும்‌. அதன்பின்‌ 
நாம்‌ நம்மை அழிக்கக்‌ காத்திருக்கும்‌ பெருவல்லமைகள்‌ 
முன்னால்‌ நடுங்கி ஒடுங்கி நிற்கவேண்டியிருக்கும்‌... 
மாமன்னர்‌ ஹஸ்தி இந்நகரை உருவாக்கியபின்‌ 
இன்றுவரை அஸ்தினபுரி எவருக்கும்‌ கப்பம்‌ 
கட்டியதில்லை. நாம்‌ நம்‌ மக்களைக்‌ காக்க மகதத்துக்கு 
கப்பம்‌ கட்ட நேரும்‌...” என்றார்‌. 


வாயிலில்‌ சேவகன்‌ சித்ரகன்‌ வந்து கிருஷ்ணன்‌ 
வருவதை அறிவித்தான்‌. விதுரர்‌ பல்லைக்கடித்து 
தாழ்ந்த குரலில்‌ “நான்‌ அவனிடம்‌ பேசிக்கொள்கிறேன்‌” 
என்றார்‌. வெளியே மெல்லிய பேச்சுக்குரல்‌ கேட்டது. 
சித்ர கனின்‌ தோளை மெல்ல அணைத்து மெல்லிய 
குரலில்‌ ஏதோ சொல்லி அவனை சிரிப்பை 
அடக்கவைத்தபின்‌ அதே புன்னகை முகத்தில்‌ நீடிக்க 


கிருஷ்ணன்‌ உள்ளே வந்தான்‌. விதுரர்‌ அவனை 
வெறுமனே நோக்கியபம அமர்ந்திருந்தார்‌. தருமன்‌ 
“கிருஷ்ணா, இவர்‌ எங்கள்‌ தந்தைக்கு நிகரான விதுரர்‌” 
என்றான்‌. கிருஷ்ணன்‌ வணங்கி “அஸ்தினபுரியின்‌ 
அமைச்சருக்கு என்‌ பாதவணக்கம்‌” என்றான்‌. 


விதுரர்‌ அவன்‌ விழிகளை விலக்கி மெல்லியகுரலில்‌ 
“அரசியின்‌ ஆணையைப்‌ பார்த்தேன்‌... அதைப்பற்றி 
பேசவேண்டியிருக்கிறது” என்றார்‌. “விளக்கிப்‌ 
பேசும்விதத்தில்‌ அந்த ஓலை இல்லை அமைச்சரே. 
படைகள்‌ இன்னும்‌ சற்றுநேரத்தில்‌ எழுந்தாகவேண்டும்‌. 
நான்‌ மாலையில்‌ படைகளுடனும்‌ 
இளையபாண்டவர்களுடனும்‌ கிளம்புகிறேன்‌” என்றான்‌ 
கிருஷ்ணன்‌. அவன்‌ குரல்‌ மாறியிருப்பதை அர்ஜுனன்‌ 
அறிந்தான்‌. அதில்‌ அவனிடம்‌ எப்போதுமிருக்கும்‌ 
மழலையென எண்ணச்செய்யும்‌ சிறிய திக்கல்‌ 
இருக்கவில்லை. 


“அஸ்தினபுரியின்‌ படைநகர்வை முடிவு 
செய்யவேண்டியவன்‌ அமைச்சனான நான்‌” என்று 
விதுரர்‌ சொல்லத்‌ தொடங்கியதும்‌ “இல்லை. எப்போதும்‌ 
என்‌ செயல்களை முடிவுசெய்பவன்‌ நான்‌ மட்டுமே. 
பிறிதொருவரை நான்‌ ஊடாக விடுவதே இல்லை” என்று 
கிருஷ்ணன்‌ மெல்லிய உறுதியான குரலில்‌ சொன்னான்‌. 
“இது அரசாணை. என்‌ படைக்கலம்‌ இன்று இதுவே. இதை 
மீறவோ விளக்கவோ எவர்‌ முயன்றாலும்‌ அவர்களை 
அழிப்பதே என்‌ இலக்காக இருக்கும்‌” என்றான்‌. விதுரர்‌ 
திகைத்து “என்ன?” என்றார்‌. அப்படி ஒரு 
சொல்லாட்சியை அவனிடம்‌ அவர்‌ 
எதிர்பார்த்திருக்கவேயில்லை. 


அவன்‌ குரூரம்‌ மெல்லிய இடுங்கலை உருவாக்கிய 
கண்களால்‌ விதுரரின்‌ முகத்தை நோக்கி மெல்ல 
புன்னகை செய்து “விதுரரே, இங்கே உங்கள்‌ வலுவான 
எதிரி கணிகர்‌. அவரைத்‌ துணைகொண்டு ஒரே நாளில்‌ 
உங்களை அரசருக்கு எதிரானவராகக்‌ காட்டி இந்த 
அஸ்தினபுரியின்‌ மக்களால்‌ கல்லெறிந்‌ 
கொல்லவைத்துவிட்டு படைகளைக்‌ கொண்டுசெல்லவும்‌ 
என்னால்‌ முடியும்‌... பார்க்கிறீர்களா?” என்றான்‌. 


விதுரர்‌ குரல்வளை அசைய வாயை மெல்ல 
அசைத்தபின்‌ “அநீதி வீரனின்‌ படைக்கலம்‌ அல்ல...” 
என்றார்‌. “நீதி என்றால்‌ உங்களுடன்‌ அரசியல்சொற்களில்‌ 
சதுரங்கமாடுவதா என்ன? நான்‌ அதற்காக வந்தவன்‌ 
அல்ல. நான்‌ ஒரு கூர்வாள்‌. என்‌ இலக்குக்கு நடுவே 


நிற்கும்‌ எதுவும்‌ வெட்டுப்பட்டாகவேண்டும்‌.... 
விலகுங்கள்‌. இல்லையேல்‌ தீராப்பழியுடன்‌ உங்கள்‌ 
வாழ்நாள்‌ முடியும்‌” என்றான்‌ கிருஷ்ணன்‌. அவன்‌ 
விழிகள்‌ இமைக்காமல்‌ விதுரர்‌ மேல்‌ படிந்திருந்தன. 


“விதுரரே, இவ்வரசில்‌ சூதரான நீங்கள்‌ இருக்கும்‌ இந்த 
இடமே உங்களுக்கு எதிரானது. அதை எண்ணிப்புழுங்கும்‌ 
ஷத்ரியர்களின்‌ அகத்தின்‌ ஆழத்தை உங்களுக்கு 
எதிராகத்‌ திரட்டுவது என்னைப்போன்ற ஒருவனுக்கு 
ஓரிரு சொற்களின்‌ பணி மட்டுமே” என்றான்‌ கிருஷ்ணன்‌. 
“அப்படி உங்களை அழித்தால்‌ உங்கள்‌ மைந்தர்களையும்‌ 
விட்டுவைக்க மாட்டேன்‌. உங்கள்‌ ஒருதுளிக்‌ குருதி கூட 
இப்புவியில்‌ எஞ்சவிட மாட்டேன்‌.” 


நடுங்கும்‌ கைகளைக்‌ கூப்பி “ஆம்‌, உன்னால்‌ அதைச்‌ 
செய்யமுடியும்‌. ஏனென்றால்‌ நீ கம்சனின்‌ மருகனும்கூட” 
என்றபடி விதுரர்‌ மெல்ல உடல்‌ தளர்ந்தார்‌. “இனி நீ 
கொண்டுசெல்லப்போகிறாய்‌ அனைத்தையும்‌. என்‌ காலம்‌ 
முடிந்துவிட்டது. நான்‌ நம்பிய அறமும்‌ நீதியும்‌ 
முறைமையும்‌ எல்லாம்‌ வெறும்‌ சொற்களாக 
ஆகிவிட்டன....” என்று தழுதழுத்த குரலில்‌ சொன்னார்‌. 


“இல்லை விதுரரே, இது வேறு அறம்‌” என்றான்‌ 
கிருஷ்ணன்‌. விதுரர்‌ சொல்லின்றி கைகூப்பிவிட்டு 
திரும்பி அறையை விட்டு வெளியே சென்றார்‌. இயல்பாக 
புன்னகையுடன்‌ திரும்பிய கிருஷ்ணன்‌ “பார்த்தா, நாம்‌ 
மூக்கு அறுவடைக்குக்‌ கிளம்பவேண்டுமல்லவா?” 
என்றான்‌. பீமன்‌ புன்னகைசெய்து “நான்‌ 
ஒன்றுகேட்கிறேன்‌ இளையவனே, யாதவ அவையில்‌ 
மார்த்திகாவதியின்‌ அரசி தேவவதி நீ அன்னையிடம்‌ 
சொன்னபம சொன்னாளா என்ன?” என்றான்‌. 
கிருஷ்ணன்‌ “அவைச்செய்திகளை பொய்யாகச்‌ 
சொல்லமுடியுமா மூத்தவரே” என்றான்‌. 
“அப்பமயென்றால்‌ நீ சொன்ன பொய்‌ என்ன?” என்றான்‌ 
அர்ஜுனன்‌. 

ஓவியம்‌: ஷண்முகவேல்‌ 


“அவர்கள்‌ அச்சொற்களைச்‌ சொல்லுமிடம்‌ வரை நான்‌ 
கொண்டுசென்றேன்‌” என்றான்‌ கிருஷ்ணன்‌ அதே 
புன்னகையுடன்‌. “என்ன சொன்னாய்‌?” என்றான்‌ பீமன்‌. 
“வேறென்ன, அன்னையை மட்டுமீறி புகழ்ந்திருப்பான்‌” 
என்றான்‌ அர்ஜுனன்‌. கிருஷ்ணன்‌ புன்னகைசெய்து 


“கூடவே, தேவவதியின்‌ மார்த்திகாவதி யாதவர்களைக்‌ 
காக்க முன்வராது அஸ்தினபுரிக்கு 
அடங்கிக்கிடந்ததையும்‌ சுட்டிக்காட்டினேன்‌. உன்‌ 
அத்தைமட்டும்‌ என்ன செய்தாள்‌ என்று தேவவதி 
கேட்காமலிருக்க முடியாதல்லவா?” என்றான்‌. “இத்தனை 
ஆண்டுகளாகியும்‌ தேவவதிதான்‌ அன்னையின்‌ அக 
எதிரி என எப்படி அறிந்தாய்‌?” என்றான்‌ பீமன்‌. “அதை 
அத்தை பேர்‌ சொல்லும்போது தேவவதியின்‌ கண்களை 
நோக்கினாலே அறிந்துகொள்ளமுடியுமே” என்றான்‌ 
கிருஷ்ணன்‌. 


“எப்படியோ வென்றுவிட்டாய்‌... ஆனால்‌ விதுரர்‌ இங்கே 
சொன்னதைக்‌ கேட்டால்‌ எனக்கே தயக்கமாக இருக்கிறது” 
என்றான்‌ அர்ஜுனன்‌. “வெறும்‌ இரண்டாயிரம்‌ 
வில்வீரர்கள்‌.... அதற்குமேல்‌ அஸ்தினபுரியிடமிருந்து 
எதிர்பார்க்கமுடியாது.” கிருஷ்ணன்‌ “போதும்‌” என்றான்‌. 
“என்ன சொல்கிறாய்‌, இரண்டாயிரமா? அது ஒரு 
காவல்படை. போர்ப்படையே அல்ல” என்றான்‌ தருமன்‌. 
“நீ என்‌ இளையவனை கொலைக்குக்‌ 
கொண்டுசெல்கிறாய்‌. நான்‌ அதற்கு ஒப்ப மாட்டேன்‌. 
எங்களில்‌ ஒருவர்‌ இறப்பினும்‌ பிறர்‌ இருக்கமாட்டோம்‌.” 


“மூத்தவரே, பாண்டவர்களின்‌ ஒருமையை பாரதவர்ஷமே 
அறியும்‌” என்றான்‌ கிருஷ்ணன்‌. “நானிருக்கும்‌ வரை 
உங்கள்‌ இளையவன்‌ மேல்‌ ஒரு சிறு அம்புகூட படாது. 
இதை என்றும்‌ நிலைகொள்ளும்‌ சொல்லாகவே 
கொள்ளுங்கள்‌.” தருமன்‌ “ஆனால்‌....” என்றான்‌. 
“மூத்தவரே யானையைவிட அங்குசம்‌ மிகச்சிறியது. 
அங்குசம்‌ எங்கே எப்போது குத்துகிறது என்பதே அதன்‌ 
வலிமை. அது யானையை மண்டியிடச்செய்யும்‌... 
வெல்லும்‌ வழிகளை நான்‌ சொல்கிறேன்‌” என்றான்‌ 
கிருஷ்ணன்‌. தருமன்‌ தலையசைத்தான்‌. “அதை நான்‌ 
பார்த்தனிடமும்‌ பீமசேனரிடமும்‌ விளக்குகிறேன்‌. 
தங்களுக்கு இது புரியாது” என்றான்‌. 


தருமன்‌ புன்னகையுடன்‌ “அது அறமில்லாத போர்‌ அல்ல 
தானே?” என்றான்‌. கிருஷ்ணன்‌ “நம்புங்கள்‌... அது 
நேரடிப்போர்தான்‌” என்றான்‌. தருமன்‌ வெளியே 
சென்றதும்‌ பீமன்‌ “யாதவனே, ஒரே வினாதான்‌ என்‌ 
நெஞ்சில்‌ உள்ளது...” என்று தொடங்க “அறிவேன்‌. நான்‌ 
அறமில்லாது விதுரரை அழித்துவிடுவேன்‌ என்று 
சொன்னது மெய்யா என்பதுதானே?” என்றான்‌. “ஆம்‌” 
என்றான்‌ பீமன்‌. “அச்சொற்களைக்‌ கேட்டு என்‌ நெஞ்சு 
நடுங்கிவிட்டது.” 


கிருஷ்ணன்‌ புன்னகையுடன்‌ “மூத்தவரே, ஒன்று 
கொள்ளுங்கள்‌. விதுரரைப்போன்ற ஒருவர்‌ வாழ்வதே 
புகழுக்காகத்தான்‌. அறச்செல்வர்‌ என்ற பெயர்‌ 
பெறுவதற்காகத்தான்‌. அவரைக்‌ கொன்றுவிடுவதாக 
மிரட்டமுடியாது. இழிவடைதல்‌ என்பதை நூறு 
இறப்புகளுக்கு நிகராகவே அவரது அகம்‌ எண்ணும்‌” 
என்றான்‌ கிருஷ்ணன்‌. “அவை வெறும்‌ சொற்கள்‌ அல்ல. 
நான்‌ பொய்‌ சொல்வதில்லை. ஆனால்‌ அது இறுதிப்படி. 
அகதைச்செய்வதற்குமுன்‌ நான்‌ நூறு காலடிகள்‌ 
வைப்பேன்‌. நூறு வாய்ப்புகளை அவருக்கு அளிப்பேன்‌.” 


அர்ஜுனன்‌ “உன்‌ ஆற்றல்‌ அச்சுறுத்துகிறது யாதவனே” 
என்றான்‌. பீமன்‌ “ஆம்‌, இருமுனையும்‌ கைப்பிடியும்கூட 
கூர்மையாக உள்ள வாள்‌ போலிருக்கிறாய்‌” என்றான்‌. 
கிருஷ்ணன்‌ புன்னகையுடன்‌ “மூத்தவரே, 
பாலைநிலத்தின்‌ விதைகள்‌ நூறுமடங்கு வல்லமை 
கொண்டவை. ஏனென்றால்‌ ஒரு விதைக்குப்பின்னால்‌ 
வாழ்வை விரும்பி நீர்‌ கிடைக்காமல்‌ அழிந்த 
ஆயிரம்கோடி விதைகளின்‌ துயரம்‌ உள்ளது. 
துளிநீருக்குத்‌ தவம்செய்யும்‌ பல்லாயிரம்‌ விதைகளின்‌ 
துடிப்பு உள்ளது. நான்‌ நூற்றாண்டுகளாக நிலம்‌ 
நிலமாகத்‌ துரத்தப்படும்‌ யாதவர்களின்‌ கண்ணீரில்‌ 
இருந்து எழுந்து வந்திருக்கிறேன்‌.” 


அவன்‌ விழிகளில்‌ மிகச்சிறிய ஒளிமாற்றம்‌ ஒன்று 
நிகழ்ந்ததை அர்ஜுனன்‌ கண்டான்‌. “இன்று கிளைவிட்டு 
வான்‌ நிரப்பி நிற்கும்‌ முதுமரங்களால்‌ ஆன இந்தப்‌ 
பெருங்காட்டுக்குக்‌ கீழே காத்திருக்கும்‌ விதைகள்‌ 
உள்ளன. பாலைவனத்து விதைகள்‌ மூத்தவரே. நாளை 
அவை மண்பிளந்து எழுந்து வரும்‌. அவை கோருவது 
நான்கு இலையளவுக்கு வானம்‌. கையளவுக்கு வேர்மண்‌. 
ஒரு காட்டுத்தீ எழுந்து இந்த முதுமரங்கள்‌ அனைத்தும்‌ 
கருகியழிந்த பின்னர்தான்‌ அவை கிடைக்குமென்றால்‌ 
அதுவே நிகழட்டும்‌.” அவன்‌ சொல்வது என்ன என்று 
அர்ஜுனனுக்குப்‌ புரியவில்லை. ஆனால்‌ அவன்‌ கால்கள்‌ 
நடுங்கின. அவன்‌ மெல்ல பீடத்தில்‌ 
அமர்ந்துகொண்டான்‌. 


புன்னகையுடன்‌ கிருஷ்ணன்‌ சொன்னான்‌ “மகதத்தால்‌ 
நம்‌ மீது ஏவப்பட்டிருக்கும்‌ இந்த மலைமக்கள்‌ 
உண்மையில்‌ நம்முடன்‌ கைகோர்த்து 
நிற்கவேண்டியவர்கள்‌. பாண்டவர்களே, 
எப்போதானாலும்‌ நமக்கு இயல்பான களத்துணை இந்த 
காட்டுமனிதர்களே. ஆனால்‌ இன்று அவர்களை 
அழிக்காமல்‌ நாம்‌ முன்னகர முடியாது. ஏனென்றால்‌ 


அவர்கள்‌ வலிமை ஒன்றையே இறையென 
எண்ணுபவர்கள்‌. அவர்களை நம்முடன்‌ 
சேர்த்துக்கொள்ளவும்‌ நாம்‌ நம்‌ ஆற்றலைக்‌ 
காட்டியாகவேண்டும்‌. ஒருகையில்‌ வாளுடன்‌ அல்லாது 
அவர்களுடன்‌ நாம்‌ நட்புக்குக்‌ கைநீட்ட முடியாது.” 


“ஆம்‌” என்றான்‌ பீமன்‌. கிருஷ்ணன்‌ சொன்னான்‌ 
“அவர்களும்‌ இந்தக்காட்டில்‌ முளைவிட்டெழ விழையும்‌ 
விதைகளை. ஆனால்‌ அவர்களில்‌ முதலில்‌ எழுந்தவர்கள்‌ 
பெருமரங்களில்‌ கொடிகளாகச்‌ சுற்றி 
மேலெழுந்துவிடலாமென நினைக்கிறார்கள்‌. பிற 
விதைகளின்‌ மேல்‌ நிழலை நிறைக்கிறார்கள்‌. அவர்கள்‌ 
முதலில்‌ அழிக்கப்படவேண்டும்‌. இனி எந்த 
காட்டினத்தாரும்‌ நம்‌ மீது படைகொண்டுவரலாகாது.” 
அர்ஜுனன்‌ “ஏகலவ்யன்‌ வெறும்‌ காட்டினத்தான்‌ அல்ல. 
அவன்‌ துரோணரின்‌ மாணவன்‌” என்றான்‌. “நாம்‌ 
அவனை வெல்வோம்‌” என்றான்‌ கிருஷ்ணன்‌. 


“நாம்‌ இச்சிறு படையுடன்‌ செய்யப்போவது என்ன?” 
என்றான்‌ பீமன்‌. “காட்டில்‌ சிம்மத்தை சிட்டுக்குருவி 
துரத்தித்துரத்தி கொத்துவதை கண்டிருக்கிறேன்‌. நாம்‌ 
சிறியவர்கள்‌ என்பது நமக்களிக்கும்‌ ஒரே ஆற்றல்‌ நம்‌ 
விரைவுதான்‌” என்றான்‌ கிருஷ்ணன்‌. “எந்தப்படையும்‌ 
நகர்விட்டுக்‌ கிளம்புவதற்கு சில முறைமைகளை 
மேற்கொள்ளும்‌. படைகளுக்கு புதுக்கச்சைகளும்‌ புதிய 
படைக்கலங்களும்‌ அளிக்கப்பட்டு முரசுகளும்‌ 
கொம்புகளும்‌ ஒலிக்க அணிவகுப்பும்‌ கொடியடையாளம்‌ 
அளிப்பும்‌ நிகழும்‌. கொற்றவை ஆலயத்தில்‌ பூசனைகள்‌ 
செய்யப்படும்‌. வீரர்கள்‌ வஞ்சினம்‌ உரைத்து கங்கணம்‌ 
அணிந்து தங்கள்‌ இனியவர்களிடமிருந்து 
விடைபெறுவார்கள்‌. அரசர்‌ அவரே வந்திருந்து வாழ்த்தி 
விடைகொடுப்பார்‌. படைகள்‌ கோட்டையைக்‌ 
கடக்கையில்‌ பெருமுரசுகள்‌ அதிர நகர்‌ மக்கள்‌ கூடி 
வாழ்த்தொலி எழுப்புவார்கள்‌.” 


“அவை தேவை இல்லை என்கிறாயா?” என்றான்‌ 
அர்ஜுனன்‌. “அவை நிகழட்டும்‌. துரியோதனர்‌ 
தலைமையில்‌ அவை நிகழ்ந்தால்‌ அவரது கோரிக்கையை 
அஸ்தினபுரி ஏற்றுக்கொண்டது என்றே மகத ஒற்றர்கள்‌ 
நினைப்பார்கள்‌. அதற்குரிய போர்முறை வகுத்தல்களும்‌ 
படைதிரட்டல்களும்‌ அங்கே நிகழும்‌. அப்படை எப்போது 
நகர்‌ விட்டு எழும்‌ என்பதை அவர்கள்‌ 
நோக்கிக்கொண்டிருப்பார்கள்‌. ஆனால்‌ அந்தப்படை 
கோட்டையைக்‌ கடக்கும்போது நாம்‌ மதுரைமேல்‌ நம்‌ 
கொடியை பறக்கவிட்டிருக்கவேண்டும்‌” என்றான்‌ 


கிருஷ்ணன்‌. 


“நமது படை என்பது தேர்ந்தெடுக்கப்பட்ட இரண்டாயிரம்‌ 
வில்லவர்கள்‌ மட்டுமே. போர்ப்படைக்குரிய கொடிகள்‌ 
முரசுகள்‌ கழைச்செய்தியாளர்கள்‌ எதுவும்‌ 
தேவையில்லை. படைகளுக்குப்‌ பின்னால்‌ வரும்‌ உணவு 
வண்டிகள்‌, படைக்கலவண்டிகள்‌ தேவை இல்லை. நாம்‌ 
எங்கும்‌ தளமடிக்கப்போவதில்லை. ஓர்‌ இரவில்‌ 
கங்கையைக்‌ கடப்போம்‌. அடுத்த பகலில்‌ சப்தவனம்‌ 
என்னும்‌ அடர்காட்டில்‌ ஒளிருந்திருந்து ஓய்வெடுப்போம்‌. 
அன்று அங்குள்ள கிழங்குகளும்‌ கனிகளுமே 
போதுமானவை. இரண்டாம்‌ இரவில்‌ யமுனையில்‌ 
நுழைந்து நாம்‌ மதுராவை பிடிப்போம்‌. நாம்‌ அவர்களை 
கொல்லத்தொடங்கியபின்னர்தான்‌ ஹிரண்யபதத்தினரே 
அதை அறிவார்கள்‌.” 

“இரண்டு இரவுகளிலா?” என்றான்‌ அர்ஜுனன்‌. “ஆம்‌ 
பெரிய மரக்கலங்கள்‌ தேவை இல்லை. எழுவர்‌ மட்டுமே 
செல்லும்‌ மிகச்சிறியபடகுகள்‌ மட்டும்‌ போதும்‌. ஆனால்‌ 
ஒவ்வொரு படகிலும்‌ மூன்று பெரிய பாய்கள்‌ 
இருந்தாகவேண்டும்‌.” பீமன்‌ “மூன்று பாய்களா? 
ஒருபாய்க்கான கொடிமரம்‌ மட்டுமே அவற்றில்‌ இருக்கும்‌” 
என்றான்‌. கிருஷ்ணன்‌ “நான்‌ கற்றுத்தருகிறேன்‌. ஒரே 
கொடிமரத்தில்‌ மூன்று பாய்களைக்‌ கட்டலாம்‌. இவ்வாறு” 
என்று கைகளை வைத்துக்காட்டினான்‌ “இதை காந்தள்‌ 
மலரின்‌ இதழ்கள்‌ என்பார்கள்‌. அடுக்குப்பாய்கள்‌ 
காற்றை ஒன்றிலிருந்து இன்னொன்றுக்கு அளிக்கும்‌. 
முன்னிரவில்‌ வடக்கிலிருந்து வழியும்‌ இமயக்காற்று 
அவர்களை அம்புகளைப்போல கங்கைமேல்‌ 
பறக்கச்செய்யும்‌.” என்றான்‌ 


“மேலும்‌ இவை காற்றை வேண்டியவகையில்‌ திருப்பி 
எதிர்க்காற்றிலும்‌ எதிர்‌ஒழுக்கிலும்‌ விரையச்செய்யும்‌” 
என்றான்‌ கிருஷ்ணன்‌ “இவை மூன்றையும்‌ 
ஒற்றைப்பெரும்பாயின்‌ மூன்று முறுக்குகள்‌ என்றே 
கொள்ளவேண்டும்‌. எடைமிக்க நாவாயை காற்றில்‌ 
எடுத்துச்செல்லக்கூடிய ஆற்றல்‌ கொண்டவை. அவற்றை 
ஊசிபோன்ற சிறிய விரைவுப்படகில்‌ கட்டுவோம்‌. 
நாரைகளுக்கு நிகரான விரைவுடன்‌ அவை நீரில்‌ 
பறந்துசெல்லும்‌.” 


“நமக்கு ரதங்களும்‌ தேவையில்லை. விரைவாகச்‌ 
செல்லும்‌ குதிரைகள்‌ மட்டும்‌ போதும்‌. புரவிகள்‌ மேல்‌ 
எவரும்‌ ஏறலாகாது. அவற்றை சேணங்கள்‌ அணிவித்து 
ஒன்றுடன்‌ ஒன்று கட்டி ஒரே திரளாக ஓட்டினால்‌ அவை 


விடியும்போது சிர வணபதம்‌ என்ற காட்டை அடையும்‌. 
பகலில்‌ அவற்றை அங்கே பதுங்கியமரச்‌ 
செய்யவேண்டும்‌. மறுநாள்‌ இரவில்‌ அங்கு வணிகர்களின்‌ 
நான்கு பெரும்படகுகளை 
கொண்டுவரச்சொல்லியிருக்கிறேன்‌. அவற்றை 
கங்கையைக்‌ கடக்கச்செய்து கிரீஷ்மவனம்‌ என்னும்‌ 
இடத்தில்‌ இறக்குவார்கள்‌. அவை காடுவழியாகச்‌ சென்று 
பின்னிரவில்‌ மதுராவை அடைந்துவிடும்‌” என்றான்‌ 
கிருஷ்ணன்‌. 


“முதற்குதிரையை இடைவெளியில்லாமல்‌ சவுக்கால்‌ 
அடித்து ஓடவைக்கவேண்டும்‌... பின்னால்‌ வருபவை 
அதைத்‌ தொடர்ந்தோடும்‌. நாம்‌ படகுகளில்‌ 
படைக்கலங்களுடன்‌ உத்தரமதுராவுக்கு நடுவே உள்ள 
சரபம்‌ என்னும்‌ குறுங்காட்டை அடையும்போது 
குதிரைகளும்‌ அங்கு வந்திருக்கும்‌...” பீமன்‌ “நாம்‌ 
யமுனையை அடையும்போது எதிர்நீரோட்டம்‌ வரும்‌” 
என்றான்‌. “ஆம்‌ குதிரைகளும்‌ அப்போது 
களைத்திருக்கும்‌. இரு விரைவுகளும்‌ நிகராக இருக்கும்‌” 
என்றான்‌ கிருஷ்ணன்‌. 


அர்ஜுனன்‌ “ஆனால்‌ குதிரைமேலிருந்து தேராளிகளுடன்‌ 
விற்போர்‌ செய்யமுடியாது” என்றான்‌. ”ஆம்‌, ஆனால்‌ நாம்‌ 
தேரில்‌ வருபவர்களுடன்‌ போர்‌ செய்யப்போவதே இல்லை” 
என்றான்‌ கிருஷ்ணன்‌. “நாம்‌ குதிரையில்‌ நகரின்‌ 
வடகிழக்குக்‌ கோட்டைவாயிலை நெருங்குவோம்‌. 
படகுகள்‌ மேற்கு துறைமுகப்பை நெருங்கும்‌. அப்போது 
கிழக்கு வாயில்‌ அருகே என்‌ வீரர்கள்‌ நெய்யூற்றி 
மரத்தாலான காவல்‌ மாடம்‌ ஒன்றை எரியூட்டுவார்கள்‌. 
எரியெழுந்ததும்‌ எரியெச்சரிக்கை முரசு ஒலிக்கும்‌. 
நெருப்பை அணைக்க ஹிரண்யபதத்தினர்‌ கூட்டம்‌ 
கூட்டமாக ஓடுவார்கள்‌. துயிலெழுந்தவர்களாதலால்‌ 
அவர்கள்‌ ஒழுங்குகொள்ள சற்று நேரமாகும்‌. அதற்குள்‌ 
நாம்‌ கோட்டைவாயில்கள்‌ வழியாக உள்ளே நுழைவோம்‌” 
என்றான்‌ கிருஷ்ணன்‌. 


“கோட்டையை நீ அங்கு உருவாக்கியிருக்கும்‌ 
ஐந்தாம்படையினர்‌ திறந்து வைத்திருப்பார்கள்‌ 
அல்லவா?” என்றான்‌ பிமன்‌ சிரித்தபடி. “ஆம்‌, 
ஆசுரநாட்டவரின்‌ வரலாற்றில்‌ அத்தனை தோல்விகளும்‌ 
அவர்களுக்குள்‌ உருவாகி வரும்‌ காட்டிக்கொடுப்பவன்‌ 
ஒருவன்‌ வழியாக நிகழ்வதாகவே இருந்துள்ளன. 
இம்முறையும்‌ அவ்வாறே” என்றான்‌ கிருஷ்ணன்‌. “யார்‌?” 
என்றான்‌ அர்ஜுனன்‌. “ஏகலவ்யனின்‌ படைத்தலைவன்‌ 
சுவர்ணபாகு” என்றான்‌ கிருஷ்ணன்‌. “என்ன வாக்குறுதி 


அளித்திருக்கிறாய்‌?” என்றான்‌ அர்ஜுனன்‌. “வென்ற 
மதுராவை சிற்றரசாக அறிவித்து அவனுக்கே 
அளிப்பதாக...” என்றான்‌ கிருஷ்ணன்‌. 


“ஆனால்‌” என்று அர்ஜுனன்‌ பேசத்தொடங்கியதுமே 
“அவன்‌ போரில்‌ கொல்லப்படுவான்‌. ஆகவே அந்த 
வாக்குறுதி நிறைவேறப்போவதில்லை” என்றான்‌ 
கிருஷ்ணன்‌. “நாம்‌ அவனைக்‌ கொல்வதும்‌ வாக்குறுதி 
மீறல்தானே?” என்றான்‌ அர்ஜுனன்‌. “ஆம்‌, ஆனால்‌ நாம்‌ 
அவன்‌ நமக்கு உதவியவன்‌ என்பதை ஏகலவ்யன்‌ 
அறியும்படி நடந்துகொள்வது வாக்குறுதி மீறல்‌ அல்ல” 
என்று சொல்லி கிருஷ்ணன்‌ மீண்டும்‌ புன்னகை 
செய்தான்‌. அர்ஜுனன்‌ அவன்‌ புன்னகையை 
நோக்கிவிட்டு விழிகளை திருப்பிக்கொண்டான்‌. 


வெண்முரசு விவாதங்கள்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 


பிரயாகை - 40 
பகுதி எட்டு : மழைப்பறவை - 5 


அந்திசாயும்‌ நேரத்தில்‌ அஸ்தினபுரியில்‌ இருந்து எண்பது 
காதத்துக்கு அப்பால்‌ இருந்த இருண்ட குறுங்காட்டுக்குள்‌ 
முந்நூறு சிறிய நீள்படகுகள்‌ ஒருங்கிக்கொண்டிருந்தன. 
பெரும்பாலானவை கங்கையில்‌ விரைந்தோடும்‌ 
காவல்படகுகள்‌. எஞ்சியவை மீன்பிடிப்படகுகள்‌. 
அவற்றின்‌ அடிப்பக்கத்தில்‌ தேன்மெழுகு உருக்கி 
பூசப்பட்டிருந்தது. படகுகள்‌ மீதும்‌ பாய்களிலும்‌ 
கருமைகலந்த தேன்மெழுகு பூசப்பட்டிருந்தது. தச்சர்கள்‌ 
அவற்றின்‌ சிறிய கொடிமரங்களை விலக்கிவிட்டு பெரிய 
கழிகளை துளையில்‌ அறைந்து நீளமான 
கொடிமரங்களை அறைந்து நிறுத்தினர்‌. அரக்கையும்‌ 
களிமண்ணையும்‌ உருக்கி அவற்றை அழுத்தமாகப்‌ 
பதித்தனர்‌. நூறு தச்சர்களும்‌ மீனவர்களும்‌ பணியாற்றும்‌ 
ஓசை காட்டுக்குள்‌ எதிரொலித்துக்கொண்டிருந்தது. 


மூடப்பட்ட சிறிய வண்டிகளில்‌ வில்லம்புகளும்‌ 
வாள்களும்‌ நீண்ட பிடிகொண்ட வேல்களும்‌ வந்து 
கொண்டிருந்தன. கவசங்களை எடுத்து தனித்தனியாகப்‌ 
பிரித்து அடுக்கிக்கொண்டிருந்தனர்‌ வீரர்கள்‌. போருக்கு 
முன்‌ வீரர்களிடம்‌ உருவாகும்‌ கூரிய பார்வையும்‌ 
செயல்விரைவும்‌ அவர்களிடமிருந்தது. ஆகவே அங்கே 
தேவைக்குமேல்‌ சொற்களே பேசப்படவில்லை. பீமன்‌ 
மாலைமுதலே அங்கிருந்து அவர்களுடன்‌ 
பணியாற்றிக்கொண்டிருந்தான்‌. நகுலனும்‌ சகதேவனும்‌ 
சேணம்பூட்டப்பட்ட போர்க்குதிரைகளுடன்‌ கங்கை 
ஓரமாக குறுங்காடுகள்‌ வழியாக அந்தியிலேயே 
கிளம்பிச்சென்றிருந்தனர்‌. 


கிருஷ்ணன்‌ வரைந்து காட்டிய வடிவில்‌ படகுகளில்‌ 
பாய்மரங்கள்‌ கட்டப்பட்டன. மூன்றுபாய்மரங்களும்‌ 
இணைந்து காந்தள்‌ இதழ்கள்‌ போல குவிந்திருந்தன. 
ஒன்றில்‌ பட்ட காற்று சுழன்று இன்னொன்றைத்‌ தள்ளி 
மீண்டும்‌ சுழன்று மூன்றாவது பாயில்‌ விழும்படி 
அமைக்கப்பட்டிருந்தது. மூன்றும்‌ இணைந்து ஒரே 
விரைவாக எப்படி ஆகும்‌ என்று தச்சர்களுக்கு 
புரியவில்லை. பாய்களை கொடிமரத்தில்‌ கட்டி 
கொடிமரத்தை நூற்றுக்கணக்கான சிறிய கயிறுகளால்‌ 
படகின்‌ உடலெங்கும்‌ பிணைத்திருக்கவேண்டும்‌ என்று 


கிருஷ்ணன்‌ சொல்லியிருந்தான்‌. ஆகவே படகுகள்‌ 
விரிந்த பாய்களுடன்‌ சிலந்திவலையில்‌ சிக்கிய 
வண்ணத்துப்பூச்சிபோல இருந்தன. 


கிருஷ்ணன்‌ “பாயிலிருந்து விசை கொடிமரத்துக்குச்‌ 
செல்லும்‌. படகு கொடிமரத்துடன்‌ நன்கு 
பிணைக்கப்பட்டிருக்கவேண்டும்‌. இல்லையேல்‌ காற்றின்‌ 
விரைவில்‌ விசைதாளாது படகு உடைந்து விலகிவிடும்‌” 
என்றான்‌. “அவ்வண்ணமென்றால்‌ நாம்‌ வலுவான 
வடங்களால்‌ பிணைக்கவேண்டுமல்லவா” என்றான்‌ 
பெருந்தச்சன்‌ கலிகன்‌. “இல்லை கலிகரே, எப்போதும்‌ 
ஏதேனும்‌ ஒருசில வடங்களின்மேல்தான்‌ கொடிமரத்தின்‌ 
விசை இருக்கும்‌. அவை மூன்றுபாய்களின்‌ மேல்‌ காற்று 
அளிக்கும்‌ அழுத்தத்தை தாளமுடியாமல்‌ அறுந்துவிடும்‌. 
ஏராளமான சிறிய கயிறுகள்‌ என்றால்‌ 
எத்திசையிலானாலும்‌ விசையை பகிர்ந்துகொள்ள பல 
கயிறுகள்‌ இருக்கும்‌” என்றான்‌ கிருஷ்ணன்‌. 


கலிகர்‌ “நீர்‌ மீனவரா?” என்றான்‌. “இல்லை” என்றான்‌ 
கிருஷ்ணன்‌. “நான்‌ இதை முன்னரே கண்டிருக்கிறேன்‌. 
இது கலிங்கமாலுமிகளின்‌ வழி. இதை எங்கு கற்றீர்‌?” 
என்றான்‌ கலிகன்‌. கிருஷ்ணன்‌ புன்னகைசெய்தான்‌. 
“சிறியகயிறுகளை அமைப்பதில்‌ ஒரு பின்னல்‌ கணக்கு 
இருக்கிறது. இல்லையேல்‌ சில கயிறுகள்‌ அறுபட்டு அந்த 
அறுபடலின்‌ விசையே அனைத்தையும்‌ அறுத்துவிடும்‌” 
என்றான்‌ கலிகன்‌. “நான்‌ கற்பிக்கிறேன்‌” என்று 
கிருஷ்ணன்‌ நிலத்தில்‌ அமர்ந்து வரைந்து காட்டினான்‌. 


அந்தியில்‌ கிருஷ்ணனும்‌ அர்ஜுனனும்‌ குதிரைகளில்‌ 
வந்துசேர்ந்தபோது வீரர்கள்‌ பணிகளை முடித்து 
காத்திருந்தனர்‌. அங்கே பந்தங்கள்‌ ஏதுமிருக்கவில்லை. 
அந்தியிருளில்‌ விழியொளியாலேயே அனைத்தும்‌ 
தெரிந்தன. கிருஷ்ணன்‌ இறங்கி ஒவ்வொரு படகையும்‌ 
சென்று பார்த்தான்‌. கயிறுகளை இழுத்தும்‌ கொடிமரத்தை 
அசைத்தும்‌ பார்த்தபின்‌ திரும்பி வந்தான்‌. அர்ஜுனன்‌ 
கங்கையின்‌ நீர்‌ கரிய ஒளிப்பெருக்காக 
சென்றுகொண்டிருப்பதை நோக்கினான்‌. வானில்‌ 
விண்மீன்கள்‌ பெருகிக்கொண்டிருந்தன. கிருஷ்ணன்‌ 
அருகே வந்து வானை நோக்கியபின்‌ “இன்னும்‌ 
சற்றுநேரத்தில்‌ பனிமலைக்‌ காற்று வீசத்தொடங்கும்‌” 
என்றான்‌. துணைத்தளபதி நாகசேனன்‌ “ஆம்‌ இளவரசே” 
என்றான்‌. 


அவர்கள்‌ காத்திருந்தனர்‌. இருளுக்குள்‌ ஒவ்வொருவரும்‌ 
நிழலுருக்களாகத்‌ தெளிந்து தெரிவதை அர்ஜுனன்‌ 


நோக்கினான்‌. நிழலுருக்களிலேயே ஒவ்வொருவரையும்‌ 
துல்லியமாக அடையாளம்‌ காணமுடிந்தது. பீமன்‌ 
எதையோ வாயிலிட்டு மெல்லத்‌ தொடங்கியபடி கைகளை 
தட்டிக்கொண்டான்‌. கிருஷ்ணன்‌ தன்‌ கையில்‌ இருந்த 
சிறிய பெட்டிக்குள்‌ இருந்து ஒரு அரக்குத்துண்டை 
எடுத்தான்‌. அது வெளிவந்ததும்‌ மெல்ல ஒளிவிடத்‌ 
தொடங்கியது. பின்னர்‌ மின்மினி போல குளிர்ந்த 
இளஞ்சிவப்பு ஒளியாக ஆகியது. 
“இமயமலையில்‌ உள்ள ஒரு கொடியின்‌ பாலால்‌ ஆன 
அரக்கு இது. அதற்கு ஜோதிர்லதை என்று பெயர்‌. இரவில்‌ 
டும்‌ உள்ளொளி கொண்டது. நீரில்‌ நனைந்தாலும்‌ 
ஒளிவிடும்‌ நெருப்பு” என்று கிருஷ்ணன்‌ சொன்னான்‌. 
அதை அவன்‌ அசைத்ததும்‌ வீரர்கள்‌ ஒவ்வொருவரும்‌ 
தங்களுக்குரிய படகுகளுக்கு அருகே சென்று நின்றனர்‌. 
மெல்லிய மூச்சொலிகளே செடிகள்‌ நடுவே காற்று ஓடும்‌ 
ஓசைபோல ஒலித்தன. படகுகளில்‌ படைக்கலங்களும்‌ 
கவசங்களும்‌ சேர்த்துக்‌ கட்டப்பட்டிருந்தன. 


இரண்டாம்‌ முறை கிருஷ்ணன்‌ கையசைத்ததும்‌ வீரர்கள்‌ 
மூங்கில்‌ உருளைகள்‌ மேல்‌ வைக்கப்பட்டிருந்த சிறிய 
படகுகளைத்‌ தள்ளி கங்கையில்‌ இறக்கினார்கள்‌. 
கங்கையில்‌ அவை இறங்குவது இருளில்‌ எருமைகள்‌ 
இறங்குவதுபோல ஒலித்தது. ரில்‌ துடுப்புகளால்‌ தள்ளி 
ஒழுக்குமையத்தை அடைந்தனர்‌. தொடர்ந்து படகுகள்‌ 
இறங்கிக்கொண்டே இருந்தன. முன்னால்‌ சென்ற படகு 
அப்பால்‌ சிறிய கட்டை நீரில்‌ மிதப்பதுபோலத்‌ தெரிந்தது. 
அர்ஜுனனும்‌ கிருஷ்ணனும்‌ ஒரே படகில்‌ 
ஏறிக்கொண்டனர்‌. அவர்கள்‌ நீரில்‌ இறங்கிய பின்னர்‌ 
பீமனின்‌ படகு நீரில்‌ இறங்கியது. 


கிருஷ்ணன்‌ மீண்டும்‌ ஜோதிர்லதையை ஒருமுறை 
சுழற்றியதும்‌ அனைவரும்‌ பாய்களின்‌ கட்டுகளை 
அவிழ்த்தனர்‌. கங்கைக்குமேல்‌ இணையான வான்‌ 
நதியாகச்‌ சென்றுகொண்டிருந்த காற்றுப்பெருக்கு 
பாய்களை வெறியுடன்‌ அள்ளி விரித்து 
எடுத்துக்கொண்டது. குழிந்து புடைத்த பாய்களின்‌ 
இழுவிசையில்‌ கொடிமரங்களின்‌ ஆப்புகள்‌ முனகின. 
கயிறுகள்‌ உறுமியபடி விசை கொண்டன. 
பிரம்மாண்டமான யாழ்‌ ஒன்றில்‌ இருப்பதாக அர்ஜுனன்‌ 
நினைத்தான்‌. இருளில்‌ முடிவில்லாத ஆழத்தில்‌ குப்புற 
விழுந்துகொண்டே இருப்பது போல அவர்கள்‌ கங்கையில்‌ 
சென்றனர்‌. 


படகுகளுக்கு அத்தனை விரைவு இருக்கக்கூடும்‌ 


என்பதையே அர்ஜுனன்‌ உணர்ந்ததில்லை. கண்கள்‌ 
காது மூக்கு என அனைத்து உறுப்புகளும்‌ முற்றிலும்‌ 
செயலிழந்துவிட்டன என்று தோன்றியது. இருளே 
காற்றாக மாறி அவற்றை அடைத்துக்கொண்டுவிட்டது. 
மூச்சு நெஞ்சுக்குள்‌ பெரும்‌ எடையுடன்‌ அடைத்து 
விலாவை விம்மச்செய்தது. உடலில்‌ சுற்றிக்கட்டியிருந்த 
ஆடைகள்‌ தோல்‌ கிழிபட்டு பறக்கத்‌ துடிப்பதுபோல 
அதிர்ந்தன. படகின்‌ தீபமுனையால்‌ கிழிபட்டுத்‌ தெறித்த 
நீர்த்துளிகள்‌ புயல்காற்றில்‌ அள்ளி வீசப்படும்‌ 
மழைத்துளிகள்‌ போல சீறிச்சென்றன, முகத்திலும்‌ 
உடலிலும்‌ கூழாங்கற்களை வீசியதுபோல அறைந்து 
சிதறின. 


இருபக்கமும்‌ இருள்‌ மெழுகுநதி போல பின்னால்‌ 
சென்றுகொண்டிருந்தது. வானில்‌ அத்தனை 
விண்மீன்களும்‌ உருகி ஒன்றான மெல்லிய வெளிச்சம்‌ 
தெரிந்தது. அருகே வரும்‌ படகுகள்‌ தெரியவில்லை. 
படகில்‌ அருகே இருப்பவனையும்‌ உணரமுடியவில்லை. 
தன்னந்தனிய இருள்பயணம்‌. பாதாளத்துக்கான வழி 
அத்தகையது என அவன்‌ அறிந்திருந்தான்‌. இருளின்‌ 
விரைவு மட்டுமே கொண்டுசெல்லக்கூடிய ஆழம்‌ அது. 
கங்கை ஒரு மாபெரும்‌ நாகம்‌ என்ற எண்ணம்‌ உடனே 
வந்தது. அதன்‌ படம்‌ நோக்கி வழுக்கிச்‌ 
சென்றுகொண்டிருப்பதாக எண்ணிக்கொண்டான்‌. 
கரையோரமாக எங்கோ ஒரு சிதைவெளிச்சம்‌ தெரிந்தது. 
அதன்‌ செம்பொட்டு எரிவிண்மீன்‌ போல கடந்துசென்றது. 


பின்னர்‌ கங்கையில்‌ எதிர்‌ அலைகள்‌ வரத்தொடங்கின. 
படகுகள்‌ விரைவழிந்து பெரிய அலைகளில்‌ எழுந்து 
அமைந்தன. கிருஷ்ணனிடம்‌ “எங்கு வந்திருக்கிறோம்‌?” 
என்றான்‌ அர்ஜுனன்‌. “கங்கையின்‌ முதல்‌ வளைவு... 
மச்சபுரி அருகே” என்றான்‌ கிருஷ்ணன்‌. “அத்தனை 
விரைவாகவா?” என்று அர்ஜுனன்‌ சொன்னான்‌. “நீ 
நேரத்தை அறியவில்லை...” என்றான்‌ கிருஷ்ணன்‌. 
வானத்தைத்திரும்பி நோக்கி “புரவிகள்‌ சோமவனம்‌ வந்து 
சேர்ந்திருக்கும்‌ இந்நேரம்‌. எரியம்பு அனுப்பச்‌ 
சொல்லியிருந்தேன்‌” என்றான்‌. “முன்னதாக 
வந்துசேர்ந்திருந்தால்‌ நாம்‌ எரியம்பை பார்த்திருக்க 
முடியாதே” என்றான்‌ அர்ஜுனன்‌. “ஆம்‌, ஆகவேதான்‌ 
இந்த இடத்துக்கு நாம்‌ வரும்போது எரியம்பு எழும்படி 
சொல்லியிருந்தேன்‌” என்றான்‌ கிருஷ்ணன்‌. 


பேசிக்கொண்டிருக்கையிலேயே வானில்‌ எரியம்பு ஒன்று 


எழுந்து மறைந்தது. “வந்துவிட்டன... குதிரைகளை நீர்‌ 
அருந்தவிட்டுவிட்டு மீண்டும்‌ கிளம்புவார்கள்‌” 


என்றபின்னர்‌ கிருஷ்ணன்‌ அடுத்த எரியடையாளத்தைக்‌ 
கொடுத்தான்‌. அனைத்துப்படகுகளிலும்‌ பாய்களைக்‌ 
கட்டியிருந்த கயிறுகளை அவிழ்த்து அவற்றின்‌ 
கோணத்தை மாற்றினார்கள்‌. பாய்கள்‌ நடனத்தில்‌ 
கைகள்‌ அசைவதுபோல வளைந்தன. காற்று பாய்களை 
அறைந்து வளைத்து படகுகளைத்‌ தூக்கி பக்கவாட்டில்‌ 
தள்ளி நீர்ப்பெருக்கின்‌ ஓரம்‌ நோக்கி திருப்பிக்‌ 
கொண்டுசென்றது. 


“அடுத்த பெருக்குக்குள்‌ நுழைகிறோமா?” என்றான்‌ 
அர்ஜுனன்‌. “ஆம்‌, இங்கே நீரொழுக்கு குறைவு. கங்கை 
சமவெளியை அடைந்து விரிகிறது. ஆனால்‌ நாம்‌ 
காற்றின்‌ விசையை பயன்படுத்திக்கொள்ள முடியும்‌” 
என்றான்‌ கிருஷ்ணன்‌. பாய்கள்‌ தோள்கோர்த்துப்‌ 
போரிடும்‌ மல்லர்கள்‌ போல ஒன்றுடன்‌ ஒன்று 
பின்னிக்கொண்டு உச்சவிசையில்‌ அசைந்தன. கயிறுகள்‌ 
முனகின. படகுகள்‌ கங்கையின்‌ எதிரலைகள்‌ மேல்‌ 


எழுந்து விழுந்து மீண்டும்‌ எழுந்து முன்னேறின. 


விடிவெள்ளி எழுந்ததும்‌ கிருஷ்ணன்‌ கரையை 
நோக்கிக்கொண்டிருந்தபின்‌ “சப்தவனம்‌” என்றான்‌. 
அவனுடைய ஒளிச்சைகை தெரிந்ததும்‌ வீரர்கள்‌ 
படகுகளின்‌ பாய்களைக்‌ கட்டிய கயிறுகளை அவிழ்த்து 
இழுத்து திருப்பி திசைமாற்றினர்‌. படகுகள்‌ மீன் கூட்டம்‌ 
போல ஒன்றுடன்‌ ஒன்று முட்டிக்கொண்டு வளைவாக 
கரையோரக்‌ காட்டை அடைந்தன. முதலில்‌ 
கிருஷ்ணனின்‌ படகு கரையை அடைந்தது. இறங்கி 
இடுப்பளவு நீரில்‌ குதித்து படகை இழுத்து 
மணல்கரையில்‌ வைத்துவிட்டு “படகுகளை இழுத்து 
கரைசேர்த்து தோளிலெடுத்துக்கொண்டு காட்டுக்குள்‌ 
நுழையுங்கள்‌. கரையிலோ நீரிலோ படகுகள்‌ 
நிற்கலாகாது” என்றான்‌. 


காட்டின்‌ இலைச்செறிவுக்குள்‌ படகுகளை சேர்த்துவிட்டு 
அவர்கள்‌ உள்ளே சென்று மரத்தடிகளில்‌ அமர்ந்தனர்‌. 
சிலர்‌ சென்று காய்களையும்‌ கிழங்குகளையும்‌ சேர்த்துக்‌ 
கொண்டுவந்தனர்‌. “பச்சையாகவே உண்ணுங்கள்‌. புகை 
எழக்கூடாது” என்றான்‌ பீமன்‌. உண்டபின்‌ அவர்கள்‌ 
காட்டுக்குள்‌ சருகுகளை விரித்துப்படுத்து துயின்றனர்‌. 
காவல்‌ வீரர்கள்‌ முறைவைத்து மரங்களின்‌ மேல்‌ 
அமர்ந்து கங்கையையும்‌ மறுபக்கம்‌ காட்டையும்‌ 
கண்காணித்தனர்‌. 


இரவெழுந்து விண்மீன்கள்‌ வெளிவரத்தொடங்கியதும்‌ 
வீரர்கள்‌ மீண்டும்‌ படகுகளை சுமந்து கொண்டுசென்று 


நீரிலிட்டனர்‌. படகுகள்‌ ஒவ்வொன்றாக நீர்ப்பெருக்கை 
அடைந்தபோது எரியம்பு வானில்‌ எழுந்தது. “குதிரைகள்‌ 
படகுகளில்‌ ஏறிக்கொள்கின்றன” என்றான்‌ கிருஷ்ணன்‌. 
பீமன்‌ அர்ஜுனனிடம்‌ “இத்தனை செயல்களை 
ஒருங்கிணைத்து போரை நடத்துவது எப்போதுமே நல்ல 
வழி அல்ல. ஒன்று தவறினாலும்‌ அனைத்தும்‌ 
பிழையாகும்‌” என்றான்‌. கிருஷ்ணன்‌ “தவறாது” 
என்றபின்‌ புன்னகை செய்தான்‌. 


அவர்களின்‌ படகுகள்‌ வளையும்‌ பறவைகளின்‌ சிறகுகள்‌ 
போல பாய்களைச்‌ சரித்து யமுனை கங்கையைத்‌ தொடும்‌ 
நீர்முனை நோக்கி சென்றன. எதிரலைகளில்‌ படகுகள்‌ 
எழுந்து எழுந்து விழுந்தன. “தழுவுமுகத்தின்‌ 
பேரலைகளைக்‌ கடந்துவிட்டால்‌ விரைவு 
கொள்ளமுடியும்‌” என்றான்‌ கிருஷ்ணன்‌. அலைகளில்‌ 
இருந்து சிதறிய நீர்‌ முகத்தில்‌ அறைந்தது. 
அவர்களனைவரும்‌ நனைந்து 
நடுங்கிக்கொண்டிருந்தார்கள்‌. யமுனையின்‌ நீரில்‌ 
மமைச்சேற்றின்‌ வாசம்‌ இருந்தது. 


திரிவேணி முகத்திற்கு அப்பால்‌ தொலைவில்‌ மகதத்தின்‌ 
சிறிய காவல்கோட்டையின்‌ மீது பந்தங்களின்‌ ஒளி 
தெரிந்தது. கங்கைப்பெருக்கில்‌ ஆடியபடி நின்றிருந்த 
மகதத்தின்‌ பெருங்கலங்களின்‌ சாளரங்கள்‌ 
வழியாகத்தெரிந்த வெளிச்சம்‌ மிதக்கும்‌ நகரம்‌ போல 
தோற்றமளித்தது. இருளுக்குள்‌ சிறிய படகுகள்‌ 
செல்வதை அவர்கள்‌ அறிய வாய்பில்லை. மேலும்‌ 
பாய்களும்‌ கருமையாக இருந்த அவற்றை கங்கையின்‌ 
பனிப்புகைப்பரப்பில்‌ சற்றுத்தொலைவிலேயே கூட 
காணமுடியவில்லை. ஆயினும்‌ அனைவரும்‌ அந்த 
வெளிச்சங்களை நோக்கியபடி நெஞ்சு அறைய 
கடந்துசென்றனர்‌. 


யமுனையின்‌ நீர்வெளியில்‌ முழுமையாக 
நுழைந்துகொண்டதும்‌ கிருஷ்ணன்‌ அடுத்த 
எரியடையாளத்தை அளித்தான்‌. படகுகளின்‌ பாய்கள்‌ 
மீண்டும்‌ மாற்றிக்கட்டப்பட்டன. அதுவரை சாய்ந்து 
சென்றுகொண்டிருந்த படகுகள்‌ எழுந்து நேராக விரையத்‌ 
தொடங்கின. அலைகளில்‌ அவை ஏறியமர்ந்து செல்ல 
அர்ஜுனன்‌ தன்‌ இடையை படகுடன்‌ 
சேர்த்துக்கட்டியிருந்த தோல்பட்டையை 
விடுவித்துக்கொண்டான்‌. இருபக்கமும்‌ இருள்‌ 
நிறைந்திருந்த கரையில்‌ எந்த அடையாளமும்‌ 
கண்களுக்கு தென்படவில்லை. அவன்‌ எண்ணத்தை 
அறிந்தவன்போல கிருஷ்ணன்‌ “நான்‌ நன்கறிந்த 


நதிக்கரை... அங்கே நிற்கும்‌ மரங்களைக்கூட என்னால்‌ 
சொல்லமுடியும்‌” என்றான்‌. 


அவர்கள்‌ ஒரு வளைவை அடைந்ததும்‌ அடுத்த 
எரியடையாளத்தை கிருஷ்ணன்‌ அளித்தான்‌. படகுகள்‌ 
பாய்களை சுருக்கிக்கொண்டன. விரைவழிந்து 
ஒவ்வொன்றாக கரைநோக்கிச்‌ சென்றன. செல்லச்செல்ல 
அவை ஒன்றுடன்‌ ஒன்று நெருங்கி முகம்‌ 
முட்டிக்கொண்டன. படகிலிருந்த வீரர்கள்‌ 
மெல்லியகுரலில்‌ பேசிக்கொண்டனர்‌. முதல்படகு 
கரையோரமாகச்‌ சென்றபோது அங்கே ஒரு 
எரியடையாளம்‌ தெரிந்து மறைந்தது. அவர்கள்‌ 
அணுகியபோது அங்கே நின்றிருந்த யாதவர்களின்‌ சிறிய 
படை ஒன்று சிறியபடகுகளுடன்‌ நீரில்‌ குதித்து 
அணுகிவந்தது. அவர்கள்‌ கொண்டு வந்த வடத்தை 
பற்றிக்கொண்டு முதல்படகு கரையணைந்தது. 


சரபம்‌ உயரமில்லாத மரங்கள்‌ செறிவற்று அமைந்திருந்த 
மேட்டுநிலம்‌. ஆனால்‌ தொலைவிலிருந்து பார்க்க பசுமை 
மூடி நிலம்‌ மறைந்திருந்தது.படகுகள்‌ ஒவ்வொன்றாக 
நெருங்கி ஒன்றுடன்‌ ஒன்று முட்டிக்கொண்டு நின்றன. 
படகுகளாலான ஒரு கரை உருவானது. அவற்றை 
ஒன்றுடன்‌ ஒன்று சேர்த்துக்‌ கட்டி அவற்றின்வழியாக 
வீரர்கள்‌ பொருட்களை அவிழ்த்து கரைசேர்க்கத்‌ 
தொடங்கினர்‌. கவசங்களை அணிந்துகொண்டு தங்கள்‌ 
படைக்கலங்களை எடுத்துக்கொண்டனர்‌. ஓரிரு 
சொற்களில்‌ பேசிக்கொண்டனர்‌. “இங்கிருந்து 
நோக்கினால்‌ மதுராவின்‌ கோட்டை தெரியும்‌” என்றான்‌ 
கிருஷ்ணன்‌. “புரவிகள்‌ கிளம்பினால்‌ அவற்றின்‌ 
குளம்போசையை அவர்கள்‌ கேட்பதற்குள்‌ நாம்‌ 
நெருங்கிவிடுவோம்‌.” 


அவர்கள்‌ குறுங்காட்டுக்குள்‌ அமர்ந்துகொண்டனர்‌. 
பொங்கிசென்றுகொண்டிருந்த காற்றில்‌ 
சற்றுநேரத்திலேயே தலைமுடியும்‌ ஆடைகளும்‌ 
காய்ந்துவிட்டன. இனியகளைப்பு ஒன்று அர்ஜுனனை 
ஆட்கொண்டது. ஒருபோதும்‌ அத்தகைய அமைதியை 
அவன்‌ உணர்ந்ததில்லை. ஒவ்வொரு கணமும்‌ 
தித்திப்பதுபோல தோன்றியது. மென்மையாக, மிக 
இதமாக காலத்தில்‌ வழுக்கிச்‌ 
சென்றுகொண்டிருப்பதுபோல. ஒரு சொல்கூட இல்லாமல்‌ 
அகம்‌ ஒழிந்து கிடந்தது. அவன்‌ அதையே நோக்கிக்‌ 
கொண்டு வேறெங்கோ இருந்தான்‌. எத்தனை அமைதி 
என்று அவன்‌ சொல்லிக்கொண்டான்‌. அதை 
வேறெவருக்கோ சுட்டிக்காட்டுவது போல. எத்தனை 


அமைதி என்பது ஒரு நீண்ட சொல்லாக இருந்தது. 
அந்தச்சொல்லின்‌ ஒரு முனை முதல்‌ மறுமுனை வரை 
அவன்‌ சென்றுகொண்டே இருந்தான்‌. 


அவன்‌ மெல்லிய ஒலி ஒன்றைக்கேட்டு 
விழித்துக்கொண்டான்‌. கிருஷ்ணன்‌ அருகே 
நின்றுகொண்டிருந்தான்‌. “என்ன?” என்றான்‌ அர்ஜுனன்‌. 
“எரியம்பு... குதிரைகள்‌ நெருங்கிவிட்டன.” அர்ஜுனன்‌ 
திரும்பி படைவீரர்களைப்‌ பார்த்தான்‌. மரத்தடிகளில்‌ 
வெவ்வேறு வகையில்‌ படுத்து அவர்களெல்லாம்‌ 
துயின்றுகொண்டிருந்தனர்‌. “எழுப்பலாமா?” என்றான்‌. 
“இல்லை. புரவிகளை மிகமெல்ல 
கொண்டுவரச்சொல்லியிருக்கிறேன்‌. அவை வரும்‌ 
குளம்போசை கேட்கலாகாது. மேலும்‌ மெல்ல நடப்பதே 
அவற்றுக்குரிய ஓய்வும்‌ ஆகும்‌...” 


அர்ஜுனன்‌ மீண்டும்‌ போர்வீரர்களை நோக்கிவிட்டு 
“நன்றாகத்‌ துயில்கிறார்கள்‌” என்றான்‌. “நானும்‌ 
தூங்குவேன்‌ என்று எண்ணவேயில்லை.” கிருஷ்ணன்‌ 
“போர்வீரர்கள்‌ பொதுவாக களத்தில்‌ நன்றாக 
உறங்குவதுண்டு” என்றான்‌. “ஏன்‌?” என்றான்‌ அர்ஜுனன்‌. 
“பிற இடங்களில்‌ அவர்களின்‌ அகம்‌ 
சிதறிப்பரந்துகொண்டே இருக்கும்‌. இங்கே அவர்கள்‌ 
முழுமையாகக்‌ குவிகிறார்கள்‌. போரில்‌ ஒருவன்‌ தன்‌ முழு 
ஆற்றலையும்‌ அறிகிறான்‌. முழுமையாக 
வெளிப்படுகிறான்‌. ஆகவேதான்‌ போர்‌ ஒரு பெரும்‌ 
களியாட்டமாக இருக்கிறது. எதிரிகள்‌ இல்லாதபோது 
போரை விளையாட்டாக ஆக்கி தங்களுக்குள்‌ 
ஆடிக்கொள்கிறார்கள்‌.” 


அர்ஜுனன்‌ புன்னகையுடன்‌ “ஆனால்‌ அவர்களின்‌ 
இறப்பல்லவா அருகே இருக்கிறது?” என்றான்‌. 
கிருஷ்ணன்‌ “ஆம்‌, அது அவர்களின்‌ வாழும்‌ காலத்தை 
இன்னும்‌ குவிக்கிறது. இன்னும்‌ பொருள்‌ உடையதாகவும்‌ 
அழுத்தமேறியதாகவும்‌ ஆக்குகிறது...” என்றான்‌. சிரித்து 
“இதோ இந்தப்‌ படகுகளின்‌ பாய்கள்‌ போன்றது 
மானுடனின்‌ உள்ளம்‌. பிரபஞ்சம்‌ பெருங்காற்றுகளின்‌ 
வெளி. இப்போது பாய்‌ அவிழ்க்கப்பட்டுவிட்டது. 
எண்ணங்கள்‌ விலகும்போது மனிதர்கள்‌ அடையும்‌ 
ஆறுதல்‌ எல்லையற்றது. அந்த நிறைவு அவர்களை 
கைக்குழந்தைகளாக்குகின்றன. கைக்குழந்தைகள்‌ 
தூங்குவதை விரும்புபவை” என்றான்‌. 


அர்ஜுனன்‌ மீண்டும்‌ வீரர்களை நோக்கினான்‌. அவர்கள்‌ 
கைக்குழந்தைகளைப்‌ போலத்தான்‌ தோன்றினார்கள்‌. 


ஒருவரை ஒருவர்‌ தழுவி ஒடுங்கி வாயால்‌ மூச்சுவிட்டு 
மார்பு ஏறியிறங்க துயின்றார்கள்‌. அத்தனை முகங்களும்‌ 
தெய்வமுகங்கள்‌ போல அமைதியால்‌ நிறைந்திருந்தன. 
“இது ஒருவகை யோகம்‌” என்றான்‌ கிருஷ்ணன்‌. 
“யோகியர்‌ நாடும்‌ நிலையின்‌ ஒருதுளி. கடும்‌ 
வலிக்குப்பின்பு சற்று ஆறுதல்‌ வரும்போதும்‌ மனிதர்‌ 
இந்த நிறைவை அறிகிறார்கள்‌.” அர்ஜுனன்‌ 
பெருமூச்சுவிட்டு “மனிதன்‌! ஒரு துளித்‌ தேனுக்காக 
முழுத்தேனீக்களின்‌ கொட்டுகளையும்‌ 
வாங்கிக்கொள்ளும்‌ கரடியைப்போன்றது இந்த எளிய 
உயிர்‌... இதை எண்ணி நீ வருந்துவதுண்டா?” என்றான்‌. 
கிருஷ்ணன்‌ “புன்னகைப்பதுண்டு” என்றான்‌. 


ஆற்றின்மீது பின்னிரவின்‌ விண்மீன்கள்‌ விழியறியாமல்‌ 
இடம்‌ மாறிக்கொண்டிருந்தன. குளிர்காற்று எழுந்து 
பாசிமணத்துடன்‌ சூழ்ந்து கடந்துசெல்ல குறுங்காடு 
ஓசையிட்டது. கோட்டையில்‌ இருந்து ஒரு சிறிய எரியம்பு 
எழுந்து அணைவதை கிருஷ்ணன்‌ நோக்கி “சுவர்ணபாகு 
கோட்டைவாயிலைத்‌ திறந்துவிட்டான்‌” என்றான்‌. 
அர்ஜுனன்‌ சிரித்து “எளியமனிதன்‌!” என்றான்‌ . 
கிருஷ்ணன்‌ “ஆம்‌, ஆசை கொண்டவன்‌. ஆட்சியும்‌ 
அதிகாரமும்‌ எளிதென்று எண்ணும்‌ எளிய சிந்தையும்‌ 
கொண்டவன்‌. ஹிரண்யபதத்தின்‌ ஏழுபழங்குடிகளில்‌ 
இரண்டாவது குடிகளின்‌ தலைவன்‌ அவன்‌.” 


“பழங்குடிகள்‌ திரண்டு அரசுகளை அமைப்பதிலுள்ள 
பெரும்‌ இடர்‌ இதுவே” புன்னகையுடன்‌ கிருஷ்ணன்‌ 
சொன்னான்‌. “அவர்கள்‌ ஒவ்வொருவரும்‌ தங்களை 
அரசர்கள்‌ என்றே எண்ணுகிறார்கள்‌.” அர்ஜுனன்‌ “ஆம்‌, 
அதை நானும்‌ அறிந்திருக்கிறேன்‌... அவர்களின்‌ குடிகள்‌ 
ஒருங்கு திரள்வதேயில்லை. ஒருபோதும்‌ அவர்களிடம்‌ 
குலப்போர்கள்‌ முடிவதில்லை” என்றான்‌. 


“அரசுகளாக திரண்டுள்ள பிறரிடம்‌ அவர்களிடமில்லாத 
ஒன்று உள்ளது. அது கருத்துக்களின்‌ அதிகாரம்‌. 
அவர்களிடமிருப்பது பழக்கங்களின்‌ அதிகாரம்‌ மட்டுமே. 
அதை சடங்குகளாக்கி வைத்திருக்கிறார்கள்‌. 
கருத்துக்களை உருவாக்கி நிலைநிறுத்தும்‌ ரிஷி 
என்பவனை அடைந்த பின்னரே மானுடம்‌ திரண்டு 
சமூகங்களாயிற்று. அறம்‌ என்றும்‌ நீதி என்றும்‌ அன்பு 
என்றும்‌ கருணை என்றும்‌ ரிஷிகள்‌ உருவாக்கிய 
கருத்துக்களில்‌ ஒன்றே அரசன்‌ என்பது” கிருஷணன்‌ 
சொன்னான்‌. 


“அதை மாற்றமுமயாததாக, அவர்கள்‌ 


முன்வைத்தமையாலேயே சமூகங்கள்‌ அரசனை 
மையமாக்கி நிலைகொண்டன. அரசனின்‌ அதிகாரம்‌ 
ஆதிதெய்வீகம்‌ என்பதனால்தான்‌ அவனுக்குக்‌ கீழே 
குடிகள்‌ பணிகின்றன. ஷத்ரிய நாடுகளுக்கும்‌ 
பிறவற்றுக்கும்‌ இடையே உள்ள வேறுபாடு இதுவே. 
ஷத்ரிய நாடுகளில்‌ அரசனை குடிகள்‌ மாற்றமுடியாது. 
அரசனை மக்கள்‌ மாற்றும்‌ நிலை கொண்ட சமூகங்கள்‌ 
ஒருபோதும்‌ உள்பூசல்களைக்‌ களைந்து 
போர்ச்சமூகங்களாக ஆக முடியாது” என்றான்‌. “இதை 
காலத்தில்‌ முன்னதாக உணர்ந்துகொண்டவைதான்‌ 
ஷத்ரிய அரசுகள்‌ என்றாயின.” 


“யாதவ சமூகங்கள்‌ இன்றும்‌ அரசனை மாற்றும்‌ வல்லமை 
கொண்டவை” என்றான்‌ அர்ஜுனன்‌. “ஆம்‌, ஆகவேதான்‌ 
நான்‌ இங்கிருந்து செல்ல விரும்புகிறேன்‌. மதுராவை 
கைப்பற்றியபின்னரும்‌ இங்கே நான்‌ 
அரசமைக்கப்போவதில்லை. அங்கே கூர்ஜரத்தின்‌ 
கடற்கரையில்‌ ஒரு அரசை அமைப்பேன்‌. அது 
முழுக்கமுழுக்க என்‌ அரசு. அதன்மேல்‌ என்‌ அதிகாரம்‌ 
எவராலும்‌ மாற்றக்கூடியது அல்ல. யாதவர்கள்‌ 
அமைக்கப்போகும்‌ ஷத்ரிய அரசு அது” என்றான்‌ 
கிருஷ்ணன்‌. 


“அப்படியென்றால்‌ ஷத்ரியர்கள்‌ பிறகுடிகள்‌ 
அரசமைப்பதைத்‌ தடுப்பது இயல்பானதல்லவா? 
ஏனென்றால்‌ அவர்களின்‌ நெறிப்படி அவர்கள்‌ மட்டுமே 
நாடாளும்‌ இறையருள்‌ கொண்டவர்கள்‌. நாடாளமுயலும்‌ 
பிறர்‌ இறையருளை மீறுபவர்கள்‌, ஆகவே 
“கண்டிக்கப்படவேண்டியவர்கள்‌” என்றான்‌ அர்ஜுனன்‌. 
“ஆம்‌, அவர்கள்‌ தங்கள்‌ குலக்கடனை 
நிறைவேற்றுகிறார்கள்‌.. ஆகவே அவர்களை அழித்து 
அந்த அழிவின்மேல்‌ புதிய ஷத்ரியர்கள்‌ உருவாகி 
வந்தாகவேண்டியிருக்கிறது” என்றான்‌ கிருஷ்ணன்‌. 


“நீ ஒரு பேரழிவைப்பற்றி பேசிக்கொண்டே இருக்கிறாய்‌ 
யாதவனே” என்றான்‌ அர்ஜுனன்‌. “அதை இங்குள்ள 
அத்தனை அரசு சூழ்பவர்களும்‌ அறிவார்கள்‌. 
பாரதவர்ஷம்‌ என்னும்‌ ஆலமரம்‌ ஷத்ரியர்கள்‌ என்ற 
பீடத்தில்‌ வளர்ந்தது. இன்று அது அந்தப்படத்தை 
உடைத்து எறிந்தாகவேண்டியிருக்கிறது. அந்தப்‌ பெரும்‌ 
அழிவைத்‌ தடுக்கவே பீஷ்மரும்‌ விதுரரும்‌ 
முயல்கிறார்கள்‌. மாறாக நான்‌ அவ்வழிவை நிகழ்த்த 
எண்ணுகிறேன்‌” என்றான்‌ கிருஷ்ணன்‌. 


வானில்‌ மீண்டும்‌ ஒரு எரியம்பு தெரிந்தது. 


“வந்துவிட்டார்கள்‌” என்று சொல்லி கிருஷ்ணன்‌ 
கைகாட்டினான்‌. பீமன்‌ எழுந்து படைவீரர்களை எழுப்பத்‌ 
தொடங்கினான்‌. அவர்கள்‌ ஆழ்ந்த துயிலுக்குபிந்தைய 
புத்துணர்ச்சியுடன்‌ எழுந்து ஒருவரை ஒருவர்‌ எழுப்பினர்‌. 
முகங்களில்‌ தெரிந்த மலர்ச்சியை அர்ஜுனன்‌ மாறிமாறி 
பார்த்தான்‌. கவசங்களுடனும்‌ படைக்கலங்களுடனும்‌ 
எழுந்து நின்றனர்‌. குறுங்காட்டுக்குள்‌ இருந்து முதல்‌ 
குதிரை தலையை அசைத்தபம கால்களை தாளத்துடன்‌ 
எடுத்துவைத்து வெளிவந்ததும்‌ மெல்லிய ஒலி எழுந்தது 
படைகளிடமிருந்து. 


“நிற்கவேண்டியதில்லை... குதிரைகளில்‌ 
ஏறிக்கொள்ளுங்கள்‌” என்று பீமன்‌ ஆணையிட அவர்கள்‌ 
பாய்ந்து ஏறிக்கொண்டனர்‌. மிக விரைவிலேயே அவர்கள்‌ 
அனைவரும்‌ குதிரைகளில்‌ ஏறிக்கொள்ள கண்ணெதிரே 
சீரான குதிரைப்படை ஒன்று உருவாகி நின்றது. 
கிருஷ்ணன்‌ நெருப்புக்காக எதிர்பார்க்கிறான்‌ என்று 
அர்ஜுனன்‌ எண்ணிக்கொண்டான்‌. குதிரைகளின்‌ 
மெல்லிய மூச்சொலிகளும்‌ செருக்கடிப்பொலிகளும்‌ 
சேணங்களின்‌ உலோகங்கள்‌ குலுங்கும்‌ ஒலிகளும்‌ சில 
இருமலோசைகளும்‌ மட்டும்‌ புதர்க்காட்டுக்குள்‌ இருளில்‌ 
கேட்டுக்கொண்டிருந்தன. குதிரை ஒன்று சிறுநீர்‌ கழித்த 
வாசனை காற்றில்‌ எழுந்து வந்தது. நாலைந்து 
குதிரைகள்‌ அவ்வாசனைக்கு மெல்ல கனைத்தன. 


படைவீரர்கள்‌ ஒவ்வொருக்கும்‌ மதுராநகரின்‌ வரைபடம்‌ 
முன்னதாகவே அளிக்கப்பட்டு அவர்கள்‌ 
செய்யவேண்டியது தெளிவாக அறிவுறுத்தப்பட்டிருந்தது. 
இருபதுபேர்‌ கொண்ட பத்து குழுக்களாகப்‌ பிரிந்து 
அவர்கள்‌ தங்களுக்கு அளிக்கப்பட்டிருந்த இடங்களை 
தாக்கவேண்டும்‌. அவை பெரும்பாலும்‌ தூங்கும்‌ 
வீரர்களின்‌ கூடாரங்களும்‌ குடில்களும்‌. “இரவில்‌ நாம்‌ 
எத்தனைபேர்‌ என்று அவர்கள்‌ அறியமுடியாது. 
படைக்கலங்களை எடுக்கவோ குதிரைகளில்‌ 
சேணம்பூட்டவோ அவர்களுக்கு நேரமிருக்காது. 
கொன்றுகொண்டே செல்லுங்கள்‌... அவர்கள்‌ அச்சத்தில்‌ 
இருந்து மீண்டுவிட்டால்‌ நாம்‌ அனைவரும்‌ 
கொல்லப்படுவோம்‌” என்று அவர்களிடம்‌ 
ஆணையிடும்போது யாதவன்‌ சொன்னான்‌. 


அப்போது படைவீரர்களின்‌ விழிகளில்‌ தெரிந்தது என்ன 
என்று அவனால்‌ உணரமுடியவில்லை. “அது 
ஆவல்தான்‌” என்றான்‌ கிருஷ்ணன்‌. “கொல்வதற்கான 
ஆணை எப்போதும்‌ வீரர்களுக்குள்‌ இருந்து 
தொன்மையான வனதெய்வங்களை 


எழுந்துவரச்செய்கிறது. அதன்பின்‌ அவை 
படைக்கலங்களை எடுத்துக்கொள்ளும்‌.” அர்ஜுனன்‌ 
“அவர்களும்‌ கொல்லப்படலாம்‌ என்று சொல்வது 
அச்சுறுத்துவது ஆகாதா?” என்றான்‌. “இல்லை. 
கொல்வதற்கான சிறிய அறத்தடை அவர்களுக்கு 
இருக்கக்கூடும்‌. கொல்லாவிட்டால்‌ நீங்கள்‌ 
கொல்லப்படுவீர்கள்‌ என்ற வலுவான நியாயம்‌ அதைக்‌ 
கடக்க அவர்களுக்கு உதவும்‌...” சிரித்தபடி “பாண்டவனே, 
போர்கள்‌ படைக்கலங்களால்‌ மட்டுமல்ல... 
சொற்களாலும்தான்‌ செய்யப்படுகின்றன” என்றான்‌. 


படைவீரர்கள்‌ சிலர்‌ அவர்கள்‌ வந்த படகுகளில்‌ 
கொடிக்கம்பங்களில்‌ பந்தங்களைக்‌ கட்டி அவற்றில்‌ 
மீேனெண்ணையை ஊற்றத்தொடங்கினர்‌. கிருஷ்ணன்‌ 
வானை நோக்கியபின்‌ “பந்தங்கள்‌” என்றதும்‌ வீரர்கள்‌ 
படகுகளில்‌ கட்டப்பட்ட பந்தங்களைக்‌ கொளுத்தத்‌ 
தொடங்கினர்‌. படகுகளின்‌ பந்தங்கள்‌ அனைத்தும்‌ 
எரியத்‌ தொடங்கியதும்‌ தழல்வெளி நீர்ப்பிம்பங்களுடன்‌ 
சேர்ந்து காட்டுத்தீபோல நெளிந்தது. 

கிருஷ்ணன்‌ தன்‌ படைக்கலப்‌ பையில்‌ இருந்து தட்டு 
போன்ற ஒன்றை எடுத்தான்‌. அது ஒரு சக்கரம்‌ என்று 
கண்டதும்‌ அர்ஜுனன்‌ “இது...” என்றான்‌. “என்‌ 
படைக்கலம்‌...” என்றபின்‌ புன்னகையுடன்‌ அதனுள்‌ 
இருந்து ஒன்றுக்குள்‌ ஒன்றாக ஏழு சக்கரங்களை 
பிரித்தெடுத்தான்‌. “போர்க்களத்தில்‌ சக்கரத்தை எவரும்‌ 
கையாண்டு நான்‌ கண்டதில்லை” என்றான்‌ அர்ஜுனன்‌. 
“பார்‌!” என்றபடி கிருஷ்ணன்‌ கண்‌ தொட முடியாத 
விரைவுடன்‌ அச்சக்கரங்களை செலுத்தினான்‌. 

ஓவியம்‌: ஷண்முகவேல்‌ 


முதற்சக்கரம்‌ யாழை மீட்டிய ஒலியுடன்‌ காற்றில்‌ 
சுழன்றுசென்று ஒருபடகின்‌ கயிற்றைவெட்டியது. 
அடுத்தடுத்த ஏழு சக்கரங்களும்‌ படகுகளின்‌ 
இணைப்புகளை வெட்டின. வெட்டியவை சுழன்று 
ரீங்கரித்தபடி மீண்டும்‌ அவன்‌ கைகளுக்கு வந்து மீண்டும்‌ 
சென்றன. அவன்‌ ஆணைக்குக்‌ கட்டுப்பட்ட பறவைகள்‌ 
போல அவை கைக்கும்‌ படகுகளுக்குமாக 
சுழன்றுகொண்டிருந்தன. சிலகணங்களுக்குள்‌ 
அனைத்துப்படகுகளும்‌ விடுபட்டு யமுனையின்‌ 
பெருக்கில்‌ செல்லத்‌ தொடங்கின. “ஒருபோதும்‌ ஓயாத 
அம்பறாத்தூணி போல” என்றான்‌ அர்ஜுனன்‌ 


வியப்புடன்‌. “இவை வெயிலில்‌ அழகிய வெள்ளி மீன்கள்‌ 
போலப்‌ பறக்கும்‌. என்‌ தமையனார்‌ இதற்கு சுதர்சனம்‌ 
என்று பெயரிட்டிருக்கிறார்‌” என்றான்‌ கிருஷ்ணன்‌. 


படையின்‌ முகப்புக்குச்‌ சென்று நின்று நோக்கியபின்‌ 
செல்வோம்‌ என்று கிருஷ்ணன்‌ கைகாட்டினான்‌. அவன்‌ 
குதிரை மெல்ல முன்னால்‌ சென்றது. அர்ஜுனன்‌ 
அவனுக்குப்பின்னால்‌ வலப்பக்கமாக தன்‌ குதிரைமேல்‌ 
வில்லுடன்‌ சென்றான்‌. அவர்களுக்குப்பின்னால்‌ 
குதிரைப்படை குளம்புகள்‌ புற்கள்மேல்‌ பதியும்‌ ஒலியுடன்‌ 
மெல்ல வந்தது. ஈரமான முரசுத்தோலில்‌ கோல்படும்‌ ஒலி 
என்று அர்ஜுனன்‌ நினைத்தான்‌. அந்த உவமையை 
அவனே வியந்துகொண்டான்‌. குழந்தைகள்தான்‌ 
அத்தனை துல்லியமாக ஒப்பிடும்‌. அப்போது அனைத்துப்‌ 
புலன்களும்‌ துல்லியமாக இருந்தன. ஒவ்வொன்றிலும்‌ 
அவற்றுக்கான தெய்வம்‌ வந்து குடியேறியிருந்தது. 
செவிகள்‌ அங்கே எழுந்த ஒவ்வொரு ஒலியையும்‌ 
தனித்தனியாகக்‌ கேட்டன. நாசி அனைத்து 
வாசனைகளையும்‌ அறிந்து அப்பொருளை காட்டியது. 
கண்‌ இருளில்‌ நிழலுருக்களாக நின்ற ஒவ்வொரு 
மரத்தையும்‌ அடையாளம்‌ கண்டது. 


மதுராவின்‌ கோட்டை தெரியத்‌ தொடங்கியது. அது 
எத்தனை உகந்த இடம்‌ என்று அர்ஜுனன்‌ வியப்புடன்‌ 
எண்ணிக்கொண்டான்‌. அங்கிருந்து மதுராவின்‌ வடக்குக்‌ 
கோட்டைவாயில்‌ மிக அருகே என்பதுபோலத்‌ தெரிந்தது. 
உயரமற்ற முட்புதர்களும்‌ சிறிய மரங்களும்‌ மட்டும்‌ 
கொண்ட நிலம்‌ சீராகச்‌ சரிந்து சென்று கோட்டையை 
அடைந்தது. புரவிகள்‌ கிளம்பினால்‌ கோட்டைவரை 
நிற்கவே முடியாமல்‌ பாயத்தான்‌ முடியும்‌. கோட்டைமேல்‌ 
சில பந்தங்கள்‌ எரிந்துகொண்டிருந்தன. நிழலுருக்களாக 
காவலர்களின்‌ உருவங்கள்‌ தெரிந்தன. மேற்குத்‌ 
துறைவாயிலில்‌ நின்றிருக்கும்‌ பெரிய கலங்களின்‌ 
வெளிச்சம்‌ வானிலெழுந்து கோட்டைக்குமேல்‌ தெரிந்தது. 


கிழக்குக்‌ கோட்டைவாயிலருகே ஒரு காவல்மாடம்‌ எரியத்‌ 
தொடங்கியதைக்‌ கண்டதும்‌ அர்ஜுனனின்‌ உள்ளம்‌ 
களிவெறிகொண்டது. அதை அக்கணமே அவன்‌ 
உடல்வழியாக அறிந்து அவன்‌ குதிரை எம்பி 
காலைத்தூக்கியது. காவல்மாடத்தில்‌ நெய்பீப்பாய்கள்‌ 
இருந்திருக்கவேண்டும்‌. தீ விரைவிலேயே எழுந்து 
செந்நிறக்‌ கோபுரம்‌ போல ஆயிற்று. எரியறிவிப்புக்கான 
முரசுகள்‌ ஒலிக்கத்‌ தொடங்கின. நகரெங்கும்‌ வீரர்கள்‌ 
கலைந்து ஓசையிட்டனர்‌. கொம்புகள்‌ பிளிறின. 


கிருஷ்ணன்‌ புன்னகையுடன்‌ திரும்பி நோக்கி “இதோ 
மதுரை” என்றான்‌. அவன்‌ கைகளைத்‌ தூக்கியபோது 
எரியடையாளம்‌ எழுந்தது. அஸ்தினபுரியின்‌ 
குதிரைப்படை மாபெரும்‌ கற்கோபுரம்‌ ஒன்று இடிந்து 
சரிவது போல பேரொலியுடன்‌ மதுராவின்‌ 
கோட்டைவாயில்‌ நோக்கி பெருகிச்சென்றது. 
குதிரைகளின்‌ கனைப்புகளும்‌ குளம்போசையும்‌ 
வீரர்களின்‌ போர்க்குரல்களும்‌ பறக்கும்‌ 
தலைப்பாகைகளும்‌ மின்னிச்செல்லும்‌ 
உலோகங்களுமென ஒரு பெருக்கில்‌ தானும்‌ 
சென்றுகொண்டிருப்பதை அர்ஜுனன்‌ உணர்ந்தான்‌. 


மிகச்சரியாக அந்நேரத்தில்‌ மறுபக்கம்‌ நீர்ப்பெருக்கில்‌ 
பந்தங்கள்‌ எரியும்‌ படகுகள்‌ மிதந்து வருவதை மேலிருந்த 
வீரர்கள்‌ கண்டனர்‌. கோட்டைமேல்‌ போர்முரசுகள்‌ 
முழங்கின. கிழக்குவாயில்‌ நோக்கி காவல்படைகள்‌ ஓடும்‌ 
ஒலிகள்‌ கேட்டன. மதுராவின்‌ மேற்குக்‌ கோட்டைவாயில்‌ 


உள்ளிருந்து திறக்கப்பட்டது. அதனுள்‌ சிதறியோடும்‌ 
வீரர்களின்‌ உருவங்கள்‌ தெரிந்தன. 


ஒவ்வொன்றும்‌ ஒன்றுடனொன்று மிகக்‌ கச்சிதமாக 
இணைந்திருந்தன. நூறுமுறை ஒத்திகைபார்க்கப்பட்ட 
நாடகம்‌ போல. அர்ஜுனன்‌ திரும்பி தன்னருகே காற்றில்‌ 
விரைந்துகொண்டிருந்த கிருஷ்ணனின்‌ முகத்தை 
நோக்கினான்‌. அவனை முந்தையநாள்‌ காலையில்தான்‌ 
பார்த்திருக்கிறோம்‌ என்று எண்ணிக்கொண்டான்‌. 
அதற்குள்‌ அவன்‌ நூறுமுகங்கள்‌ கொண்டு 
பெருகிவிட்டிருக்கிறான்‌. அவனுடைய அத்தனை 
திசைகளையும்‌ சூழ்ந்துகொண்டிருக்கிறான்‌. 
மின்னிமின்னிச்‌ சென்ற ஒளியில்‌ தெரியும்‌ கரிய முகம்‌ 
கருவறைக்குள்‌ அமர்ந்த தொன்மையான கருங்கல்சிலை 
போலிருந்தது. 


வெண்முரசு விவாதங்கள்‌ 


மகாபாரத அரசியல்‌ பின்னணி வாசிப்புக்காக 

பகுதி ஒன்பது : உருகும்‌ இல்லம்‌ - 1 


துரியோதனன்‌ திருதராஷ்டிரரின்‌ அறைவாயிலில்‌ வந்து 
நின்று விப்ரரிடம்‌ “தந்தையாரை பார்க்கவிழைகிறேன்‌” 
என்றான்‌. விப்ரர்‌ “இளவரசே, அவர்‌ சற்றுமுன்னர்தான்‌ 
உணவருந்தினார்‌. ஓய்வெடுக்கும்‌ நேரம்‌” என்றார்‌. “ஆம்‌, 
அறிவேன்‌. ஆகவேதான்‌ வந்தேன்‌...” என்றான்‌ 
துரியோதனன்‌. “நான்‌ விதுரர்‌ அருகில்‌ இல்லாமல்‌ 
அவரைப்‌ பார்க்கவிழைகிறேன்‌.” விப்ரர்‌ 
அவனுக்குப்பின்னால்‌ நின்றிருந்த துச்சாதனனை 
நோக்கிவிட்டு “நான்‌ அவரிடம்‌ சொல்கிறேன்‌” என்று 
எழுந்து உள்ளே சென்றார்‌. 


விப்ரர்‌ வந்து உள்ளே செல்லும்படி கைகாட்டினார்‌. 
துரியோதனன்‌ உள்ளே சென்று மெல்லிய 
இரும்புத்தூண்களால்‌ தாங்கப்பட்ட மரக்கூரை கொண்ட 
கூடத்தில்‌ நின்றான்‌. இளம்‌ சேவகன்‌ ஒருவனால்‌ 
வழிநடத்தப்பட்டு திருதரஷ்டிரர்‌ நீரில்‌ நடக்கும்‌ யானை 
போல கனத்த கால்களை சீராக இழுத்து வைத்து நடந்து 
வந்தார்‌. விழியுருளைகள்‌ அசைய தலைதூக்கி 
அவர்களின்‌ வாசனையை அறிந்தபின்னர்‌ மெல்ல 
கனைத்தபடி பீடத்தில்‌ அமர்ந்தார்‌. “விதுரனின்‌ 
இளையமைந்தன்‌ உடல்நிலை சீரடைந்துவிட்டதா?” 
என்றார்‌. துரியோதனன்‌ “ஆம்‌ தந்தையே” என்றான்‌. 


“அவனை என்னிடம்‌ கூட்டிவரச்சொல்‌” என்றபடி 
அசைந்து அமர்ந்துகொண்டு “குண்டாசி படைக்களத்தில்‌ 
காயம்பட்டுவிட்டான்‌ என்றார்களே” என்றார்‌. “பெரிய 
காயம்‌ அல்ல... மருத்துவர்கள்‌ 
பார்த்துக்கொண்டிருக்கிறார்கள்‌” என்றான்‌ துச்சாதனன்‌. 
“அவனையும்‌ நான்‌ பார்க்கவேண்டும்‌” என்றபின்‌ 
கைகளை நீட்டினார்‌. அதன்‌ பொருள்‌ அறிந்த 
துரியோதனன்‌ அருகே சென்று அவர்‌ அருகே மண்டியிட்டு 
அமர்ந்தான்‌. அவர்‌ இன்னொரு கையை நீட்ட 
துச்சாதனன்‌ அங்கே சென்று அமர்ந்தான்‌. இருவரின்‌ 
பெரிய தோள்களில்‌ அவரது மிகப்பெரிய கைகள்‌ 
அமைந்தபோது அவை சிறுவர்தோள்கள்‌ போல மாறின. 
அவர்‌ தோள்களை வருடியபடி மலர்ந்த முகத்துடன்‌ 
தாடையை மென்றார்‌. 


“நீ பயிற்சி எடுத்துக்கொண்டு சிலநாட்கள்‌ ஆகின்றன 


துரியா”என்றார்‌ திருதராஷ்டிரர்‌. “தசைகள்‌ சற்று 
இளகியிருக்கின்றன. கதாயுதம்‌ பயில்பவனின்‌ தோள்கள்‌ 
இரும்பாலானவையாக இருக்கவேண்டும்‌” என்றார்‌. 
துரியோதனன்‌ “ஆம்‌ தந்தையே, கூர்ஜரத்தில்‌ இருந்து 
வந்தபின்னர்‌ நான்‌ பயிற்சிக்கே செல்லவில்லை” 
என்றான்‌. “கதாயுதம்‌ என்பது வலிமை. 
அதைப்பெருக்குவதை விட என்ன பயிற்சி 
இருக்கமுடியும்‌? யாதவ பலராமன்‌ உனக்கு என்னதான்‌ 
கற்றுத்தருகிறார்‌?” என்றார்‌ திருதராஷ்டிரர்‌ ஏளனமாக 
தலையை ஆட்டி. “மெலிந்த தோள்கொண்டவன்‌ கையில்‌ 
கதையை அளித்து உன்‌ பலராமரிடம்‌ அனுப்பினால்‌ 
பயிற்றுவிப்பாரா என்ன?”என்றார்‌. 


“தந்தையே, எத்தனை ஆற்றலிருந்தாலும்‌ அதை 
குவித்துச்‌ செலுத்தாவிட்டால்‌ பயனில்லை. கதாயுதத்தை 
சுழற்றுகையில்‌ அடிக்குப்பின்‌ கதையை திரும்பவும்‌ 
தூக்குவதற்கே கூடுதல்‌ தோள்விசை செலவாகிறது. 
மிகக்குறைந்த விசையுடன்‌ அதைத்‌ தூக்கமுடிந்தால்‌ 
மும்மடங்கு நேரம்‌ அதை வீசமுடியும்‌. மும்மடங்கு 
விசையுடன்‌ அடிக்கவும்‌ முடியும்‌” என்றான்‌ 
துரியோதனன்‌. “வீசும்‌ விசையாலேயே திரும்பவும்‌ 
கதையைத்‌ தூக்கும்‌ கலையையே கதாயுதப்போரின்‌ 
நுட்பம்‌ என்கிறார்‌ ஆசிரியர்‌. அதையே 
கற்றுக்கொண்டிருக்கிறேன்‌.” திருதராஷ்டிரர்‌ 
நிறைவின்மையுடன்‌ கையை அசைத்து “அந்த 
வித்தையை ஒரு எருமையோ யானையோ 
புரிந்துகொள்ளுமா? புரிந்துகொள்ளாதென்றால்‌ அது 
சூது. அதை வீரன்‌ ஆடலாகாது” என்றார்‌. 


“தந்தையே, எருமையின்‌ படைக்கலம்‌ அதன்‌ கொம்பு. 
ஒவ்வொரு மிருகத்திற்கும்‌ அதன்‌ படைக்கலம்‌ கூடவே 
பிறக்கிறது. தெய்வங்கள்‌ அதை அவற்றுக்கு 
கருவறையிலேயே பயிற்றுவித்து அனுப்புகின்றன. அதை 
அவை யுகயுகங்களாக கையாள்கின்றன. கதையை நாம்‌ 
இப்போதுதான்‌ கையில்‌ எடுத்திருக்கிறோம்‌. நாம்‌ 
கற்பதெல்லாம்‌ எருமை கொம்பைக்‌ கையாள்வது போல 
நம்‌ படைக்கலத்தை மிகச்சரியாக கையாள்வது எப்படி 
என்றுமட்டுமே” என்றான்‌ துரியோதனன்‌. திருதராஷ்டிரர்‌ 
“கதாயுதம்‌ மனிதனின்‌ இரும்பாலான கை மட்டுமே. 
அதற்குமேல்‌ ஒன்றுமில்லை” என்றார்‌. 
“படைக்கலங்களை நான்‌ வெறுக்கிறேன்‌... அவை 
மனிதனை பிரிக்கின்றன. தோள்கவ்விச்‌ செய்யும்‌ 
மற்போர்தான்‌ மானுடனுக்கு இறைவல்லமைகளால்‌ 
அளிக்கப்பட்டது” என்றார்‌. 


துரியோதனன்‌ திரும்பி துச்சாதனனை ஒருகணம்‌ 
நோக்கிவிட்டு “தந்தையே, மதுராவில்‌ இருந்து செய்திகள்‌ 
வந்துவிட்டன” என்றான்‌. அவர்‌ “ஆம்‌, சொன்னார்கள்‌. 
யாதவன்‌ வெற்றியடைந்துவிட்டான்‌ என்றார்கள்‌” 
என்றார்‌. “இங்கிருந்து வெறும்‌ இரண்டாயிரம்‌ 
புரவிவீரர்கள்‌ மட்டுமே சென்றிருக்கிறார்கள்‌. இரண்டாம்‌ 
இரவிலேயே மதுராவைப்பிடித்து யாதவர்களின்‌ 
கொடியை ஏற்றிவிட்டனர்‌. கூடவே அஸ்தினபுரியின்‌ 
கொடியும்‌ ஏற்றப்பட்டது. மகதத்தின்‌ கலங்கள்‌ 
கங்கையிலிருந்து யமுனைக்குள்‌ நுழைந்தபோது நமது 
கொடிகளை ஏந்திய காவல்படகுகளைக்‌ கண்‌ 
பின்வாங்கிவிட்டன” துரியோதனன்‌ சொன்னான்‌. 
“ஆனால்‌ மகதம்‌ எச்சரிக்கை கொண்டுவிட்டது இன்று 
காலைமுதல்‌ மகதத்தின்‌ ஐம்பது பெருங்கலங்கள்‌ 
திரிவேணிமுகப்பை நோக்கிச்‌ செல்கின்றன என்று 
செய்திவந்துள்ளது.” 


திருதராஷ்டிரர்‌ தலையசைத்தார்‌. துச்சாதனன்‌ “யாதவன்‌ 
முன்னரே அனைத்தையும்‌ முடிவுசெய்துவிட்டு 
வந்திருக்கிறான்‌. இங்கே அவன்‌ சொல்‌ மறுக்கப்படாது 
என்ற உறுதி அவனுக்கு இருந்திருக்கிறது. நம்‌ நாட்டின்‌ 
எல்லையில்‌ உள்ள ர௬ுசிபதம்‌ என்னும்‌ காட்டில்‌ இருந்து 
கிளம்பியிருக்கிறார்கள்‌. அச்செய்தி அரசரான 
உங்களுக்குக்கூட அவர்கள்‌ கிளம்பியபின்னரே 
தெரிவிக்கப்பட்டது” என்றான்‌. திருதராஷ்டிரர்‌ “ஆம்‌” 
என்றார்‌. “நள்ளிரவில்‌ நான்‌ துயிலறையில்‌ இருக்கையில்‌ 
விதுரன்‌ வந்து அதைச்‌ சொன்னான்‌.” 


துச்சாதனன்‌ பற்களைக்‌ கடித்துக்கொண்டு “பொறுக்க 
முடியாத கீழ்மை ஒன்று நிகழ்ந்தது தந்தையே. அதை 
தாங்கள்‌ அறிந்திருப்பீர்களா என்று அறியேன்‌. 
அர்ஜுனனின்‌ சிறுபடை கிளம்பியதை மகத 
ஒற்றர்களிடமிருந்து மறைப்பதற்காக ஒரு போலிப்‌ 
படைப்புறப்பாடு இங்கே ஒருங்கு செய்யப்பட்டது. அதை 
நம்‌ மூத்தவரைக்கொண்டே நிகழ்த்தினர்‌. மூத்தவரிடம்‌ 
வந்து படைப்புறப்பாட்டுக்கு 
ஆணையிடப்பட்டிருப்பதாகச்‌ சொன்னவர்கள்‌ 
தளகர்த்தர்களான ஹிரண்யபாகுவும்‌ வீரணகரும்‌. அது 
அரசியின்‌ ஆணை என்றாலும்‌ தங்கள்‌ ஒப்புதல்‌ 
அதற்கிருக்கிறது என மூத்தவர்‌ எண்ணினார்‌. அவரது 
கோரிக்கைக்கு ஏற்ப மதுராவுக்கு படைபுறப்படுகிறது 
என்று நம்பினார்‌.” 


துரியோதனன்‌ உரத்தகுரலில்‌ பேசியபடி எழுந்தான்‌. 
“இரவெல்லாம்‌ களத்தில்‌ முன்னின்று முழுமையான 


படைப்புறப்பாட்டுக்கு அனைத்து ஆணைகளையும்‌ 
பிறப்பித்தேன்‌ தந்தையே. அதிகாலையில்‌ எழுந்து நீராடி 
கவசங்கள்‌ அணிந்து படையெழுவதற்காக தம்பியர்‌ சூழ 
அரண்மனை முற்றத்திற்கு வந்தேன்‌. அப்போது அது 
போலிப்‌ படைப்புறப்பாடு என்றும்‌, மதுராவை 
அர்ஜுனன்‌ வென்றுவிட்டான்‌ என்று பருந்துச்செய்தி 
வந்தது என்றும்‌ என்‌ சேவகன்‌ சொன்னான்‌. எந்தையே, 
அப்போது அவ்விடத்திலேயே எரிந்து அழியமாட்டேனா 
என்று ஏங்கினேன்‌...” நெஞ்சு விம்ம அவன்‌ பேச்சை 


நிறுத்தினான்‌. 


“செய்வதென்ன என்று அறியாமல்‌ ஓடி விதுரர்‌ அறையை 
அடைந்தேன்‌. அச்செய்தி பொய்‌ என அவர்‌ 
சொல்லவேண்டுமென விழைந்தேன்‌. என்னை அவர்‌ 
பீடத்தில்‌ அமரச்செய்தார்‌. புன்னகையுடன்‌ அது என்‌ 
வெற்றி என்று சொல்லி நம்பவைக்க முயன்றார்‌. 
பலராமரிடம்‌ நானுரைத்த வஞ்சினத்தை என்பொருட்டு 
என்‌ இளையோர்‌ நிகழ்த்திவிட்டனர்‌ என்றார்‌. அதை நான்‌ 
சென்று பலராமரிடம்‌ சொல்லவேண்டும்‌ என்று 
கோரினார்‌.” துரியோதனன்‌ கால்தளர்ந்தவன்‌ போல 
மீண்டும்‌ அமர்ந்துகொண்டான்‌. “தந்தையே, இத்தனை 
அவமதிப்புக்கு நான்‌ என்ன பிழை செய்தேன்‌? எதற்காக 
நான்‌ இப்படி சிறுமைகொண்டு அழியவேண்டும்‌?” 


திருதராஷ்டிரர்‌ தலையைச்‌ சுழற்றியபடி 
கேட்டுக்கொண்டிருந்தார்‌. பின்‌ “என்ன நிகழ்ந்தது என்று 
சொல்‌” என்று துச்சாதனனை நோக்கி முகவாயை நீட்டிச்‌ 
சொன்னார்‌. “அவர்கள்‌ இரவே மதுராவை அடைந்து 
தூங்கிக்கொண்டிருந்த ஹிரண்யபதத்தின்‌ வீரர்களை 
தாக்கியிருக்கிறார்கள்‌. அங்கே ஐந்தாம்படையை 
உருவாக்கி முன்னரே கோட்டைவாயிலை திறந்து 
வைத்திருக்கிறார்கள்‌. ஒற்றர்களைக்கொண்டு 
கிழக்குக்கோட்டை வாயிலில்‌ நெருப்புவைத்து 
அவர்களின்‌ பார்வையை திசை திருப்பியிருக்கிறார்கள்‌. 
படகுகளில்‌ வெறும்‌ பந்தங்களைக்‌ கட்டி கங்கையில்‌ 
ஓடவைத்து அதை அணுகிவரும்‌ ஒரு படையென 
காட்டியிருக்கிறார்கள்‌. அனைத்துமே சூது... நடந்தது 
போரே அல்ல” என்றான்‌ அவன்‌. 


“உம்ம்‌” என்று திருதராஷ்டிரர்‌ உறுமினார்‌. “அங்கே 
அதன்பின்‌ நிகழ்ந்தது ஒரு படுகொலை தந்தையே. 
மதுராவுக்குள்‌ சென்றதுமே நம்‌ வீரர்கள்‌ 
ஹிரண்யபதத்தினரின்‌ படைக்கலச்சாலைகளைத்‌ தாக்கி 
எரியூட்டியிருக்கிறார்கள்‌. உள்ளே தன்னை ஆதரிக்கும்‌ 
யாதவப்பணியாளர்களை முன்னரே நிறைத்திருக்கிறான்‌ 


இளைய யாதவன்‌. அவர்களைப்‌ பயன்படுத்தி ஒவ்வொரு 
இடத்திலும்‌ முன்னரே நெய்பீப்பாய்களை 
வைத்திருக்கிறார்கள்‌. ஆகவே அத்தனை படைக்கலச்‌ 
சாலைகளும்‌ நின்றெரிந்தன. ஹிரண்யபதத்தினர்‌ தங்கள்‌ 
விற்களை கையில்‌ எடுக்கவேமுடியவில்லை” 
துச்சாதனன்‌ சொன்னான்‌. “அவர்கள்‌ வெறும்‌ 
கைகளுடன்‌ நின்றனர்‌. கொற்றவைக்கு பலிகொடுக்க 
மந்தைகளை வெட்டிக்குவிப்பதுபோல அவர்களை சீவி 
எறிந்திருக்கின்றனர்‌ அர்ஜுனனின்‌ வீரர்கள்‌.” 


“மையச்சாலைகளின்‌ ஒவ்வொரு சந்திப்பிலும்‌ 
நெய்பீப்பாய்களை முன்னரே உருட்டிக்கொண்டு வந்து 
வைத்திருக்கின்றனர்‌ யாதவச்‌ சேவகர்கள்‌. அவற்றை 
கொளுத்திவிட்டமையால்‌ ஏகலைவனின்‌ படைகள்‌ 
ஒன்றாகத்‌ திரளவே முடியவில்லை.பந்தமேந்தி 
கங்கையில்‌ வந்த படகுகளைக்‌ கண்டு படைகளின்‌ 
பெரும்பகுதியினர்‌ மேற்குத்‌ துறைவாயிலை நோக்கி 
திரண்டு சென்றிருந்தனர்‌. அவர்களுக்கும்‌ எஞ்சிய 
நகருக்கும்‌ நடுவே நெய்பீப்பாய்கள்‌ எரியத்‌ 
தொடங்கியதும்‌ அவர்கள்‌ துண்டிக்கப்பட்டனர்‌. அவர்கள்‌ 
கோட்டைவாயிலில்‌ நின்று செயலிழந்து 
நோக்கிக்கொண்டிருக்க அவர்களின்‌ தோழர்களை 
தெருக்களில்‌ வெட்டித்தள்ளினர்‌.” 


“தனித்தனி குழுக்களாக மாறி படைக்கலமோ 
தலைமையோ இல்லாமல்‌ இடுங்கிய தெருக்களில்‌ 
சிக்கிக்கொண்ட ஹிரண்யபதத்தினர்‌ கைதாக்கி சரண்‌ 
அடைந்தனர்‌. அவர்களை 
கொல்லாமலிருக்கவேண்டுமென்றால்‌ கோட்டையை 
காக்கும்‌ படைகளில்‌ உள்ள அத்தனை வீரர்களும்‌ சரண்‌ 
அடையவேண்டும்‌ என்று அறிவித்திருக்கிறான்‌ இளைய 
யாதவன்‌. அவர்கள்‌ ஒப்புக்கொண்டு படைக்கலம்‌ 
தாழ்த்தியிருக்கின்றனர்‌. அத்தனைபேரையும்‌ சேர்த்து 
பெருமுற்றத்தில்‌ நிற்கச்செய்தபின்‌ அவர்களைச்‌ 
சூழ்ந்துகொண்டு முழுமையாகவே கொன்று 
தள்ளிவிட்டனர்‌. குவிந்த உடல்களை மாட்டு 
வண்டிகளில்‌ அள்ளிக்கொண்டுசென்று 
யமுனைக்கரையின்‌ அகழி ஒன்றுக்குள்‌ குவிக்கிறார்கள்‌. 
இப்போது அங்கே ஹிரண்யபதத்தின்‌ ஒருவீரன்‌ கூட 
உயிருடன்‌ இல்லை” என்றான்‌ துச்சாதனன்‌. “தந்தையே, 
ஒருவர்கூட எஞ்சலாகாது என்பது குந்திதேவி இங்கே 
இருந்து பிறப்பித்த ஆணை.” 


திருதராஷ்டிரர்‌ பெருமூச்சுவிட்டார்‌. பின்னர்‌ “ஏகலவ்யன்‌ 
கொல்லப்பட்டானா?” என்றார்‌. “இல்லை தந்தையே. 


அன்று அவன்‌ மகதத்தின்‌ படைகளுடன்‌ 
திரிவேணிமுகத்தில்‌ இருந்தார்‌. மகதப்‌ படைத்தலைவர்‌ 
ரணசேனருடன்‌ ஒரு சந்திப்பு நிகழ்ந்துகொண்டிருந்தது. 
நாம்‌ இங்கே அஸ்தினபுரியில்‌ நிகழ்த்திய போலிப்‌ 
படைநீக்கத்தை நம்பி அதைப்பற்றி விவாதிக்க 
ஏகலவ்யன்‌ சென்றிருக்கிறான்‌. ஆகவேதான்‌ அவன்‌ 
தப்பமுடிந்தது...” துச்சாதனன்‌ சொன்னான்‌. “அவனைக்‌ 
கொல்வதாக கிருஷ்ணன்‌ வஞ்சினம்‌ உரைத்திருந்தான்‌. 
ஆகவே அவனை மதுரா முழுக்க தேடியலைந்தனர்‌. 
அவன்‌ அங்கே இல்லை என்பதை விடிந்தபின்னர்தான்‌ 
உறுதிசெய்துகொண்டனர்‌. அவன்‌ மதுராவில்‌ 
இருந்திருந்தால்‌ போர்‌ இத்தனை எளிதாக 
முடிந்திருக்காது.” 

தன்‌ தலையை கைகளில்‌ தாங்கி துரியோதனன்‌ ஒடுங்கிய 
தோள்களுடன்‌ அமர்ந்திருந்தான்‌. திருதராஷ்டிரரின்‌ 
தாடையை மெல்லும்‌ ஒலி அறைக்குள்‌ தெளிவாகக்‌ 
கேட்டது. “அந்த யாதவனின்‌ சக்ராயுதத்தில்‌ குருதிவிடாய்‌ 
கொண்ட பாதாளதெய்வம்‌ ஒன்று வாழ்கிறது 
என்கிறார்கள்‌” என்று துச்சாதனன்‌ தொடர்ந்தான்‌. “ஏழு 
சக்கரங்களாக மாறி அது மின்னல்கள்போல சுழன்று 
பறந்து தலைகளை சீவிச்சீவித்‌ தள்ளியதைக்‌ கண்ட நம்‌ 
வீரர்களே கைகூப்பி நின்றுவிட்டார்களாம்‌. 
நூற்றுக்கணக்கான தலைகளை அது வெட்டித்தள்ளியது. 
ஆனால்‌ அதன்‌ மின்னும்‌ உலோகப்பரப்பில்‌ ஒரு 
துளிக்குருதிகூட படுவதில்லை என்று ஒற்றன்‌ 
சொன்னான்‌. அது யாதவன்‌ கையில்‌ திரும்பவரும்போது 
அப்போது உலைக்களத்தில்‌ பிறந்து வருவதுபோல 
தூய்மையுடன்‌ இருந்தது.” 


துரியோதனன்‌ பெருமூச்சுடன்‌ “அவனை நாம்‌ மிகவும்‌ 
குறைத்து மதிப்பிட்டுவிட்டோம்‌. இனி 
இப்பாரதவர்ஷத்தின்‌ அரசியலாடலில்‌ ஒவ்வொருவரும்‌ 
கருத்தில்கொண்டாகவேண்டிய முதல்‌ மனிதன்‌ அவனே” 
என்றான்‌. “இங்கே ஒரு படைநகர்வுக்கான தூதுடன்‌ 
வந்தவன்‌ அரசராகிய உங்களை சந்திக்கவில்லை. அவன்‌ 
தமையனின்‌ முதல்மாணவனாகிய என்னை 
சந்திக்கவில்லை. அரசியின்‌ அரண்மனையிலிருந்து 
நேராக ர௬ுசிபதம்‌ சென்றுவிட்டான்‌. அங்கே படகுகளையும்‌ 
படைகளையும்‌ ஒருக்கத்‌ தொடங்கிவிட்டான்‌. அவனுக்கு 
குந்திதேவியின்‌ அதிகாரம்‌ பற்றிய ஐயமே 
இருக்கவில்லை.” 


திருதராஷ்டிரர்‌ தன்‌ தலையை கையால்‌ பட்‌ பட்‌ என்று 
அடித்துக்கொள்ளத்‌ தொடங்கினார்‌. அது அவர்‌ 


எரிச்சல்கொள்ளும்‌ இயல்பென்று அறிந்த 
துரியோதனனும்‌ துச்சாதனனும்‌ எழுந்து நின்றனர்‌. அவர்‌ 
வழக்கமாக ஓரிரு அடிகளுக்குப்பின்‌ கைகளை மேலே 
தூக்கி உறுமுவார்‌. தன்‌ தோள்களில்‌ 
அறைந்துகொள்வார்‌. ஆனால்‌ இப்போது தலையில்‌ 
அடித்துக்கொண்டே இருந்தார்‌. மேலும்‌ விரைவும்‌ 
ஓசையும்‌ கொண்டு சென்றது அந்த அடி. “தந்தையே” 
என்றான்‌ துரியோதனன்‌. மீண்டும்‌ உரக்க “தந்தையே!” 
என்றான்‌. அவர்‌ நிறுத்திவிட்டு உரக்க உறுமினார்‌. 
கையால்‌ தன்‌ பீடத்தின்‌ கையிருக்கையை ஓங்கி 
அறைந்து அதை உடைத்து கையில்‌ எடுத்து வீசினார்‌. 
மீண்டும்‌ உறுமினார்‌. 


கொதிக்கும்‌ மிகப்பெரிய கொதிகலம்‌ போல 
திருதராஷ்டிரர்‌ மூச்சிரைக்க அமர்ந்திருந்தார்‌. கரிய 
உடலின்‌ திரண்ட தசைகள்‌ அவர்‌ பெரும்‌ எடை ஒன்றை 
எடுப்பது போல இறுகி அசைந்தன. கழுத்தில்‌ தடித்த 
நரம்பு ஒன்று முடிச்சுகளுடன்‌ புடைத்து நெளிந்தது. 
துரியோதனன்‌ மெல்லிய குரலில்‌ “தந்தையே. இது 
யாருடைய போர்‌? யாருக்காக இது நிகழ்ந்தது? யாதவர்‌ 
நலன்களுக்காக அஸ்தினபுரியின்‌ அனைத்து 
நலன்களையும்‌ புறக்கணிக்கும்‌ முடிவை எடுத்தது யார்‌? 
நான்‌ என்‌ குருநாதரிடம்‌ அளித்த வஞ்சினத்தைக்கூட 
விட்டுவிட்டேன்‌. அது அளித்த இழிவை என்‌ 
நெஞ்சில்பட்ட விழுப்புண்ணாக ஏற்றுக்கொண்டேன்‌. 
ஏனென்றால்‌ என்‌ மதிப்புக்காக அஸ்தினபுரிக்கு தீங்கு 
விளையலாகாது என்று எண்ணினேன்‌. அந்த எண்ணம்‌ 
ஏன்‌ அவர்களுக்கு எழவில்லை?” 


“அதைப்பற்றி நீ பேசவேண்டியதில்லை” என்று உரக்க 
கைதாக்கி திருதராஷ்டிரர்‌ சொன்னார்‌. “இல்லத்தில்‌ 
பெண்கள்‌ அடங்கியிருக்கவேண்டும்‌ என்று 
எண்ணுபவன்‌ நான்‌. அவர்கள்‌ அரசியலின்‌ 
இறுதிமுடிவுகளை எடுக்கக்கூடாது. ஏனென்றால்‌ எளிய 
உணர்வுகளுக்கு ஆட்பட்டு அவர்கள்‌ முதன்மை 
ணைகளை பிறப்பித்துவிடக்கூடும்‌. ஆனால்‌ 
அவர்களின்‌ குரல்‌ எப்போதும்‌ கேட்கப்பட்டாகவேண்டும்‌. 
அவர்கள்‌ ஒருபோதும்‌ அயலவர்‌ முன்னால்‌ 
அவமதிப்புக்கு ஆளாகக்‌ கூடாது. குந்திதேவி ஆணை 
பிறப்பித்திருக்கக்‌ கூடாது. ஆனால்‌ அவள்‌ ஆணையை 
பிறப்பித்துவிட்டால்‌ அதற்காக அஸ்தினபுரியும்‌ நீயும்‌ 
நானும்‌ உயிர்துறந்தாகவேண்டும்‌. அதுவே நம்‌ 
குலமுறையாகும்‌. பெண்ணின்‌ மதிப்புக்காக 
அழியத்துணியும்‌ குலங்களே வாழ்கின்றன.” 


“அவர்கள்‌ யாதவ அரசி...” என்றான்‌ துரியோதனன்‌ 
எரிச்சலுடன்‌. “ஆம்‌, ஆனால்‌ என்‌ இளவலின்‌ துணைவி” 
என்றார்‌ திருதராஷ்டிரர்‌. “தந்தையே, அதை அவர்கள்‌ 
எண்ணவில்லை. தன்‌ குலத்தான்‌ ஒருவன்‌ வந்து 
கோரியதும்‌ அத்தனை பொறுப்புகளையும்‌ உதறி வெறும்‌ 
யாதவப்பெண்ணாக அவர்கள்‌ அவனுடன்‌ 
சென்றார்கள்‌.” திருதராஷ்டிரர்‌ “ஆம்‌, அது பெண்களின்‌ 
குணம்‌. ஆகவேதான்‌ அவர்கள்‌ முடிவுகளை 
எடுக்கக்கூடாதென்கிறேன்‌. நாளை காந்தாரத்துக்கும்‌ 
நமக்கும்‌ போர்‌ எழுந்தால்‌ உன்‌ அன்னை எந்தத்‌ தரப்புக்கு 
துணை நிற்பாள்‌ என்று எண்ணுகிறாய்‌?” என்றார்‌ 
திருதராஷ்டிரர்‌. துரியோதனன்‌ சினத்துடன்‌ பீடத்தை 
கையால்‌ அடித்து “தந்தையே, நான்‌ அதைப்பற்றி பேச 
இங்கு வரவில்லை” என்றான்‌. 


அந்த ஒலி திருதராஷ்டிரரின்‌ உடலில்‌ அதிர்வாகத்‌ 
தெரிந்தது. “பின்‌ எதைப்பற்றிப்‌ பேசவந்தாய்‌?” என்று இரு 
கைகளையும்‌ தூக்கிக்‌ கூவியபடி அவர்‌ எழுந்தார்‌. “சொல்‌, 
எதைப்பற்றிப்‌ பேசவந்தாய்‌?” தோள்களில்‌ ஓங்கி 
அறைந்தபம அறைக்குள்‌ அவர்‌ அலைமோதினார்‌. 
இரும்புத்தாண்களில்‌ முட்டிக்கொள்வார்‌ என்று 
தோன்றியது. “இங்கே கண்ணிழந்து அமர்ந்திருக்கும்‌ 
குருடனிடம்‌ நீ என்ன அரசியல்‌ பேசப்போகிறாய்‌?” 


அவரது இலக்கற்ற சினம்‌ துரியோதனனையும்‌ சினம்‌ 
கொள்ளச்செய்தது. “நான்‌ என்னைப்பற்றிப்‌ 
பேசவந்தேன்‌... நான்‌ யார்‌? இந்த நாட்டில்‌ எனக்கு என்ன 
உரிமை? உங்கள்‌ குருதியில்‌ பிறந்த எனக்கும்‌ 
தாசிமைந்தர்களுக்கும்‌ என்ன வேறுபாடு? தந்தையே, என்‌ 
கோரிக்கையை அரசவையில்‌ விதுரர்‌ இடதுகைவீசி 
புறந்தள்ளினார்‌. அதை அத்தனை அமைச்சர்களும்‌ 
பார்த்திருக்கிறார்கள்‌. அதே விதுரர்‌ யாதவ அரசியின்‌ 

ணையை தலைமேல்‌ கொண்டு படைப்புறப்பாட்டுக்கு 
ஆவன செய்தார்‌. இன்று அதோ அவையில்‌ அமர்ந்து 
மகதத்துக்கு தூதோலை எழுதிக்கொண்டிருக்கிறார்‌. இந்த 
நாட்டில்‌ என்‌ சொல்லுக்கு இனி என்ன மதிப்பு? 
சொல்லுங்கள்‌!” 


“நீ என்‌ மைந்தன்‌... அந்த மதிப்பு மட்டும்‌ உனக்கு 
எஞ்சும்‌... நான்‌ நாடிழந்து காட்டில்‌ வாழ்ந்திருந்தால்‌ 
என்ன செய்திருப்பாய்‌? மலைச்சாரலில்‌ ஒரு எளிய 
மரம்வெட்டியாக இருந்திருந்தால்‌ ஒரு மழுவை 
மட்டுமல்லவா உனக்கு அளித்திருப்பேன்‌” என்று 
திருதராஷ்டிரர்‌ கூவினார்‌. “பிறப்பளித்த தந்தையிடம்‌ நீ 
எனக்கு என்ன தந்தாய்‌ என்று கேட்க எந்த மைந்தனுக்கும்‌ 


உரிமை இல்லை. மைந்தனிடம்‌ எள்ளும்‌ நீருமன்றி 
எதைக்கோரவும்‌ தந்தைக்கும்‌ உரிமை இல்லை...” 


திருதராஷ்டிரர்‌ மூச்சிரைக்கக்‌ கூவியபடி தூண்களில்‌ 
முட்டிமுட்டி விலகிச்சென்றார்‌. “நான்‌ சொல்கிறேன்‌, 
உனக்கு நாடில்லை. எந்தப்பதவியும்‌ இல்லை. எந்த 
அடையாளமும்‌ இல்லை, திருதராஷ்டிரனின்‌ மைந்தன்‌ 
என்பதைத்‌ தவிர. அதை மட்டும்தான்‌ உனக்கு 
அளிப்பேன்‌... வேண்டுமென்றால்‌ அதை நீ துறக்கலாம்‌... 
அவரது அந்த உச்சகட்ட வெறியை அதுவரை 
கண்டிருக்காத துச்சாதனன்‌ அஞ்சி பின்னகர்ந்தான்‌. 
அவரது கரங்களுக்குள்‌ சிக்கும்‌ எதையும்‌ உடைத்து 
நொறுக்கிவிடுவார்‌ போலத்‌ தெரிந்தது. அவ்வெண்ணம்‌ 
எழுந்த அக்கணமே அவர்‌ தன்‌ கரத்தைச்‌ சுருட்டி 
இரும்புத்தாணை ஓங்கி அறைந்தார்‌. மரக்கட்டுமானம்‌ 
அதிர அரண்மனையே திடுக்கிட்டது. மேலிருந்து 
குளவிக்கூடுகள்‌ உடைந்து மண்ணாக உதிர்ந்தன. 

ஓவியம்‌: ஷண்முகவேல்‌ 


அவரது அடியால்‌ வளைந்த இரும்புத்தூாணைப்பிடித்து 
உலுக்கியபடி திருதராஷ்டிரர்‌ பெருங்குரலில்‌ 
அறைகூவினார்‌ “இப்போது சொல்‌, நீ என்னைத்‌ 
துறக்கிறாய்‌ என்றால்‌ அவ்வண்ணமே ஆகட்டும்‌. உன்‌ 
எள்ளும்‌ நீரும்‌ எனக்குத்‌ தேவையில்லை. இந்த நாட்டில்‌ 
என்‌ மைந்தன்‌ இவன்‌ என்று தோள்கள்‌ பூரிக்க நான்‌ 
தூக்கி வைத்துக்கொண்ட நூற்றுக்கணக்கான 
மைந்தர்கள்‌ இருக்கிறார்கள்‌. அவர்களில்‌ எவரேனும்‌ ஒரு 
துளிக்‌ கண்ணீருடன்‌ என்னை எண்ணி கங்கையில்‌ 
கைப்பிடி நீரை அள்ளிவிடுவார்கள்‌. அந்த நீர்‌ போதும்‌ 
எனக்கு... நீ என்‌ மைந்தனல்ல என்றால்‌ செல்‌...” 


துரியோதனன்‌ யானையெனப்‌ பிளிறியபடி தன்‌ நெஞ்சில்‌ 
ஓங்கியறைந்தான்‌. தன்‌ தோள்களிலும்‌ தொடையிலும்‌ 
கைகளால்‌ ஓசையுடன்‌ அமத்தபம முன்னால்‌ பாய்ந்தான்‌. 
“என்ன சொன்னீர்கள்‌? நான்‌ உங்கள்‌ மகனல்லாமல்‌ 
வதா? என்னிடமா அதைச்‌ சொன்னீர்கள்‌?” 
துரியோதனனில்‌ வெளிப்பட்ட திருதராஷ்டிரரின்‌ அதே 
உடல்மொழியையும்‌ சினத்தையும்‌ கண்டு துச்சாதனன்‌ 
மேலும்‌ பின்னகர்ந்து சுவருடன்‌ சேர்ந்து நின்றுகொண்டு 
கைகளை நீட்டி “மூத்தவரே. மூத்தவரே” என்று 
கூவினான்‌. அவன்‌ குரல்‌ அடைத்து எவருடையதோ 
போல ஒலித்தது. நீட்டிய பெருங்கரங்களுடன்‌ எழுந்த 


திருதராஷ்டிரர்‌ தன்‌ ஆடிப்பாவையுடன்‌ 
முட்டிக்கொண்டதுபோல அவனுக்குத்‌ தோன்றியது. 


“என்ன சொன்னீர்கள்‌? நான்‌ உங்களைத்‌ துறப்பேன்‌ 
என்றா? இந்த நாட்டின்‌ எளிய அரசபதவிக்காக நான்‌ 
உங்களைத்‌ துறப்பேன்‌ என்றா சொன்னீர்கள்‌? 
என்னைப்பற்றிய உங்கள்‌ கணிப்பு அதுவென்றால்‌ இதோ 
வந்து நிற்கிறேன்‌. இதோ... என்னை உங்கள்‌ கைகளால்‌ 
கொல்லுங்கள்‌... “ அவன்‌ நெஞ்சை நிமிர்த்தி அவர்‌ 
அருகே சென்று அவரது கைகள்‌ நடுவே நின்றான்‌. “இதோ 
நிற்கிறேன்‌... திருதராஷ்டிரரின்‌ மைந்தனாகிய 
துரியோதனன்‌. கொல்லுங்கள்‌ என்னை!” அவன்‌ மார்பும்‌ 
திருதராஷ்டிரரின்‌ மார்பும்‌ ஒன்றுடன்‌ ஒன்று 
முட்டிக்கொண்டன. 


திருதராஷ்டிரர்‌ தன்‌ கைகளைச்‌ சேர்த்து அவன்‌ 
தோள்களைப்‌ பற்றினார்‌. அவரது உதடுகள்‌ இறுகி தாடை 
சற்று கோணலாக தூக்கிக்கொண்டது. கழுத்தின்‌ நரம்பு 
இழுபட்டு அதிர்ந்தது. “ம்ம்‌.. ம்ம்ம்‌...“ என்று முனகியபின்‌ 
அவர்‌ அவனை அள்ளி அப்படியே தன்‌ தோள்களுடன்‌ 
இறுக்கி அணைத்துக்கொண்டார்‌. 


“தந்தையே தந்தையே” என்று தழுதழுத்த குரலில்‌ 
துரியோதனன்‌ விம்மினான்‌. “தாங்களும்‌ என்னை 
அறிந்துகொள்ளாவிட்டால்‌ நான்‌ எங்கே செல்வேன்‌? 
இப்புவியில்‌ தாங்களன்றி வேறெவர்‌ முன்‌ நான்‌ 
பணிவேன்‌?” என்று உடைந்த குரலில்‌ சொன்னபின்‌ அவர்‌ 
தோள்களில்‌ முகம்‌ புதைத்து மார்புக்குள்‌ 
ஓடுங்கிக்கொண்டான்‌. அவர்‌ தன்‌ பெரிய கைகளால்‌ 
அவன்‌ முதுகை மெல்ல அறைந்தார்‌. அவரது 
கண்களாகிய தசைக்குழிகள்‌ ததும்பித்ததும்பி அசைந்து 
நீர்வடித்தன. தாடையில்‌ சொட்டிய நீர்‌ அவன்‌ 
தோள்களில்‌ விழுந்து முதுகில்‌ வழிந்தது. 


“தந்தையே, என்னால்‌ அவமதிப்புகளை 
தாளமுடியவில்லை... எதன்பொருட்டும்‌ 
தாளமுடியவில்லை. அறத்தின்‌ பொருட்டோ தங்கள்‌ 
பொருட்டோகூட தாள முடியவில்லை. அதுமட்டுமே நான்‌ 
தங்களிடம்‌ சொல்லவிழைவது... தந்தையே” என்று அவர்‌ 
தோள்களில்‌ புதைந்த உதடுகளுடன்‌ துரியோதனன்‌ 
சொன்னான்‌. திருதராஷ்டிரர்‌ மூச்சை இழுத்து விட்டபின்‌ 
மூக்கை உறிஞ்சினார்‌. ல நான்‌ அதை அறிகிறேன்‌” 
என்றார்‌. “இளவயது முதலே உன்னை நான்‌ அறிவேன்‌... 


துரியோதனனை விட்டுவிட்டு திரும்பி தன்‌ கைகளால்‌ 


முகத்தை ஓசையெழத்‌ தேய்த்துக்கொண்டு திருதராஷ்டிரர்‌ 
சென்று பீடத்தில்‌ அமர்ந்துகொண்டார்‌. கைகளால்‌ 
தலையைத்‌ தாங்கியபடி குனிந்து அமர்ந்தார்‌. பின்‌ 
மீண்டும்‌ தலையை பட்‌ பட்‌ என்று அடித்துக்கொண்டார்‌. 
முனகியபடி தலையை அசைத்தார்‌. துரியோதனன்‌ நீர்‌ 
வழிந்த கண்களுடன்‌ அவரை நோக்கியபடி நின்றான்‌. 
பின்‌ கீழே விழுந்துகிடந்த சால்வையை எடுத்து தன்‌ 
முகத்தை துடைத்துக்கொண்டு பெருமூச்சுடன்‌ வந்து தன்‌ 
பீடத்தில்‌ அமர்ந்துகொண்டான்‌. 

அவன்‌ விழிகளை தன்‌ விழிகளால்‌ தொட்டுவிடக்கூடாது 
என்பதை துச்சாதனன்‌ உணர்ந்து 
தலையைக்குனித்துக்கொண்டு நின்றான்‌. பெருமூச்சுடன்‌ 
உடலை தளர்த்திக்கொண்டபோது அப்போது நடந்த 
உணர்ச்சிமோதவில்‌ பேசப்பட்ட சொற்கள்‌ எத்தனை 
பொருளற்றவை என்பதை உணர்ந்தான்‌. தந்தை சொல்ல 
நினைத்ததும்‌ மைந்தன்‌ விடையிறுக்க நினைத்ததும்‌ 
அச்சொற்களில்‌ இல்லை. அச்சொற்களை அவர்கள்‌ 
ஒருபோதும்‌ சொல்லிக்கொள்ள முடியாது. சொன்னதுமே 
அவை பொருளிழந்து போய்விடும்‌. துச்சாதனன்‌ 
புன்னகையுடன்‌ இருவரையும்‌ பார்த்தான்‌. அந்த 
உணர்ச்சிகளுக்காக நாணுபவர்கள்‌ போல 
இருபக்கங்களிலாக உடல்‌ திருப்பி தலைகுனிந்து 
அவர்கள்‌ அமர்ந்திருந்தனர்‌. 

திருதராஷ்டிரர்‌ மெல்ல அசைந்து பெருமூச்சு விட்டார்‌. 
அவர்‌ என்ன சொல்லக்கூடும்‌ என துச்சாதனன்‌ 
எண்ணியகணமே அவர்‌ “அர்ஜுனன்‌ திரும்பி 
வருகிறானா?” என்றார்‌. அதைக்கேட்டதுமே அதைத்தான்‌ 
பேசமுடியும்‌ என்று துச்சாதனன்‌ உணர்ந்தான்‌. 
பேசியவற்றுக்கு மிக அப்பால்‌ சென்றாகவேண்டும்‌. 
அந்தக்கணங்களை விட்டு விலகி ஓடியாகவேண்டும்‌. 
அவற்றை நினைவுக்குள்‌ புதைத்தபின்‌ ஒருபோதும்‌ 
திரும்பிப்பார்க்கலாகாது. அவன்‌ மீண்டும்‌ 
பெருமூச்சுவிட்டு மார்பில்‌ கட்டிய கைகளை 
தொங்கப்போட்டான்‌. துரியோதனன்‌ 
விடைசொல்லட்டுமென காத்து நின்றான்‌. துரியோதனன்‌ 
தலைதாக்கியபின்‌ சிவந்த விழிகளால்‌ சிலகணங்கள்‌ 
நோக்கிவிட்டு “கூர்ஜரத்துக்குச்‌ செல்கிறான்‌ என்று 
செய்திவந்தது” என்றான்‌. 


“கூர்ஜரத்துக்கா?” என்றார்‌ திருதராஷ்டிரர்‌. “ஆம்‌, இன்னும்‌ 
ஒருவாரத்தில்‌ அவன்‌ கூர்ஜரத்தின்‌ ஏதேனும்‌ காவல்‌ 
அரண்களைத்‌ தாக்குவான்‌. கூர்ஜரத்தின்‌ தென்கிழக்குக்‌ 
காவலரண்‌ கூர்ஜர இளவரசன்‌ கிருதவர்மனின்‌ ஆட்சியில்‌ 


உள்ளது. அவன்‌ கிருதவர்மனைக்‌ கொல்வான்‌” என்றான்‌ 
துரியோதனன்‌. திருதராஷ்டிரன்‌ “ம்ம்‌” என்றான்‌. “அது 
குந்திதேவியின்‌ ஆணை. கூர்ஜரன்‌ சரணடையவேண்டும்‌. 
குந்திதேவிக்கு ஓர்‌ அடைக்கல ஓலையை 
அனுப்பவேண்டும்‌. அதை பெற்றுக்கொண்டே அர்ஜுனன்‌ 
திரும்பி வருவான்‌.” 


திருதராஷ்டிரர்‌ “ஆனால்‌ அவனிடம்‌ படைகள்‌ இல்லை... 
யிரம்பேரை மதுராவில்‌ விட்டுவைத்தபின்னரே அவன்‌ 
செல்லமுடியும்‌” என்றார்‌. “ஆம்‌ தந்தையே. ஆனால்‌ 
தங்கள்‌ அறைக்குள்‌ நுழைவது பாம்பு அல்ல 
மதவேழத்தின்‌ துதிக்கை என்று மகதமும்‌ கூர்ஜரமும்‌ 
அறியும்‌. நேற்று மதுராவை அவர்கள்‌ கைப்பற்றியதுமே 
எல்லைப்படைகள்‌ நான்கை மகதத்திற்குள்‌ சென்று 
நிலைகொள்ள விதுரர்‌ ஆணையிட்டார்‌. கூர்ஜரன்‌ 
தாக்கப்படும்போது அவனை அச்சுறுத்துவதற்காக 
சப்தசிந்துவில்‌ நின்றிருக்கும்‌ நம்‌ படைகள்‌ இணைந்து 
கூர்ஜரத்தின்‌ வடகிழக்கு எல்லையை நோக்கிச்‌ செல்ல 
விதுரர்‌ ஆணையிட்டிருக்கிறார்‌. சென்றிருப்பது 
அர்ஜுனனின்‌ சிறிய குதிரைப்படை அல்ல, 
அஸ்தினபுரியின்‌ முன்னோடிப்படை என்ற எண்னத்தை 
உருவாக்குகிறார்‌” என்றான்‌ துரியோதனன்‌. 


ந விதுரன்‌ அவர்கள்‌ தோற்றுமீள விடமாட்டான்‌. 
ஏனென்றால்‌ அவர்கள்‌ எங்கள்‌ உடன்பிறந்தோனின்‌ 
மைந்தர்கள்‌” என்றார்‌ திருதராஷ்டிரர்‌. “இவ்வெற்றி 
குந்திதேவியின்‌ குலத்தின்‌ வெற்றி. மதுரா மட்டுமல்ல 
அஸ்தினபுரியே இன்று யாதவர்களுக்குரியதுதான்‌ 
என்கிறார்கள்‌ சூதர்கள்‌.” திருதராஷ்டிரர்‌ “அவர்கள்‌ 
யாதவர்கள்‌ அல்ல, பாண்டவர்கள்‌” என்றார்‌. 
துரியோதனன்‌ தலையை அசைத்தபம ஓசையின்றி ஏதோ 
சொன்னான்‌. “எதுவாக இருப்பினும்‌ இது பாண்டுவின்‌ 
நாடு. அவன்‌ மைந்தர்களின்‌ வெற்றியை நாம்‌ 
கொண்டாடியாகவேண்டும்‌. இன்றுமாலை வெற்றிக்காக 
உண்டாட்டு ஒருங்கமைக்கப்பட்டிருப்பதாக விதுரன்‌ 
சொல்லியனுப்பியிருந்தான்‌....” என்றார்‌ திருதராஷ்டிரர்‌. 
“நீங்கள்‌ நூற்றுவரும்‌ அதில்‌ 
கலந்துகொண்டாகவேண்டும்‌... இது என்‌ ஆணை!” 
“ஆம்‌ தந்தையே” என்று சொன்னபின்‌ துரியோதனன்‌ 
எழுந்தான்‌. துச்சாதனனை நோக்கி கண்களைக்‌ 
காட்டிவிட்டு திருதராஷ்டிரரை அணுகி அவர்‌ காலைத்‌ 
தொட்டான்‌. அவர்‌ அவன்‌ தலையில்‌ கைவைத்து 
“பொறுத்திரு மைந்தா... காலம்‌ அனைத்தையும்‌ 
சரிசெய்யும்‌. உன்‌ உணர்ச்சிகளை எல்லாம்‌ நான்‌ 


அறிகிறேன்‌. ஆயினும்‌ நான்‌ முதியவன்‌, 
பொறுமைகொள்ளவே நான்‌ சொல்வேன்‌. மானுட 
உள்ளம்‌ பலவகை பொய்த்தோற்றங்களை உருவாக்க 
வல்லது. ஏனென்றால்‌ உள்ளம்‌ என்பது தன்முனைப்பின்‌ 
ரதம்‌ மீது நின்று ஆணவத்தை படைக்கலமாக 
ஏந்தியிருக்கிறது. பொறுத்திரு...” என்றார்‌. 

“ஆம்‌ தந்தையே” என்றபின்‌ துரியோதனன்‌ வெளியே 
சென்றான்‌. துச்சாதனனும்‌ வணங்கிவிட்டு அவனைத்‌ 
தொடர்ந்தான்‌. 

வெண்முரசு விவாதங்கள்‌ 


மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

திருதராஷ்டிரரின்‌ அறையைவிட்டு வெளியே வந்து 
நின்ற துரியோதனன்‌ ஆழ்ந்த பெருமூச்சுவிட்டு 
திரும்பினான்‌. “உண்டாட்டுக்குச்‌ செல்லவேண்டியதுதான்‌ 
இளையவனே” என்றான்‌. துச்சாதனன்‌ பெருமூச்சு 
விட்டான்‌. துரியோதனன்‌ “மீண்டும்‌ மீண்டும்‌ நம்மை 
உலையில்‌ தூக்கிப்போடுகிறார்‌ தந்தை... ஆனால்‌ அதுவே 
அவர்‌ நமக்களிக்கும்‌ செல்வம்‌ என்றால்‌ அதையே 
கொள்வோம்‌. இப்பிறவியில்‌ நாம்‌ ஈட்டியது அதுவென்றே 
ஆகட்டும்‌” என்றான்‌. 


அகத்தின்‌ விரைவு கால்களில்‌ வெளிப்பட அவன்‌ 
நடந்தபோது துச்சாதனன்‌ தலைகுனிந்தபடி பின்னால்‌ 
சென்றான்‌. தனக்குள்‌ என “இன்று உண்டாட்டில்‌ பட்டத்து 
இளவரசனுக்குரிய பீடத்தில்‌ அவன்‌ இருப்பான்‌” என்றான்‌ 
துரியோதனன்‌. “கோழை. தம்பியர்‌ மேல்‌ அமர்ந்திருக்கும்‌ 
வீணன்‌.” இரு கைகளையும்‌ இறுக முட்டிபிடித்து 
தலையை ஆட்டி “இளையவனே, அவன்‌ முன்‌ பணிந்து 
நின்ற அக்கணத்துக்காக வாழ்நாளின்‌ 
இறுதிக்கணம்வரை நான்‌ என்னை மன்னிக்கமாட்டேன்‌” 
என்றான்‌. பின்பு நின்று “தந்தையின்‌ ஆணையில்‌ 
இருந்து தப்ப ஒரு வழி உள்ளது. நான்‌ 
உயிர்விடவேண்டும்‌... இந்த வாளை என்‌ கழுத்தில்‌ 
பாய்ச்சிக்கொள்ளவேண்டும்‌.” 


தலையை பட்‌ பட்‌ என்று அடித்து “ஆனால்‌ அது 
வீரனுக்குரிய முடிவல்ல. அகம்நிறைந்து கொற்றவைக்கு 
முன்பாக நவகண்டம்‌ செய்யலாம்‌. போரில்‌ முன்னின்று 
சங்கறுத்து களப்பலியாகலாம்‌. இது வெறும்‌ தற்கொலை” 
என்றான்‌. திரும்பி சிவந்த விழிகளால்‌ நோக்கி “அந்த 
உடைவாளை எடுத்து என்‌ கழுத்தில்‌ பாய்ச்சு என்றால்‌ 
செய்வாயா?” என்றான்‌. “மூத்தவரே” என்றான்‌ 
துச்சாதனன்‌ திகைத்து பின்னகர்ந்தபடி. “செய்‌” என்றான்‌ 
துரியோதனன்‌. “ஆணை” என்று துச்சாதனன்‌ தன்‌ 
வாளை உருவினான்‌. அவ்வொலி இடைநாழியில்‌ ஒரு 
பறவையின்‌ குரலென ஒலித்தது. 


துச்சாதனன்‌ வாளைத்‌ தூக்கிய கணம்‌ “வேண்டாம்‌” 
என்று துரியோதனன்‌ சொன்னான்‌. “இறப்புக்குப்‌ 
பின்னரும்‌ இதே அமைதியின்மையை முடிவிலி வரை 


நான்‌ அடைந்தாகவேண்டும்‌...” துச்சாதனன்‌ 
உடைவாளை மீண்டும்‌ உறையில்‌ போட்டான்‌. பின்னர்‌ 
திரும்பி திருதராஷ்டரரின்‌ அறை நோக்கி சென்றான்‌. 
திகைத்துத்‌ திரும்பி “இளையவனே” என்று துரியோதனன்‌ 
அழைக்க துச்சாதனன்‌ “என்‌ பிழையை 
பொறுத்தருளுங்கள்‌ மூத்தவரே. தங்களைக்‌ கடந்து இதை 
நான்‌ செய்தாகவேண்டும்‌” என்றபின்‌ விப்ரரைக்‌ கடந்து 
ஓசையுடன்‌ கதவைத்‌ திறந்து உள்ளே சென்றான்‌. 


திருதராஷ்டிரரின்‌ ஆடைகளை சரிசெய்துகொண்டிருந்த 
சேவகன்‌ அந்த ஒலியைக்‌ கேட்டு திகைத்து திரும்பி 
நோக்கினான்‌. “தந்தையே” என்று உரத்த குரலில்‌ 
துச்சாதனன்‌ கூவினான்‌. “இதன்பொருட்டு நீங்கள்‌ 
என்னை தீச்சொல்லிட்டு நரகத்துக்கு 
அனுப்புவதென்றாலும்‌ சரி, உங்கள்‌ கைகளால்‌ என்னை 
அடித்துக்கொல்வதாக இருப்பினும்‌ சரி, எனக்கு அவை 
வீடுபேறுக்கு நிகர்‌. நான்‌ சொல்லவேண்டியதை 
சொல்லியாகவேண்டும்‌.” திருதராஷ்டிரர்‌ முகத்தை 
கோணலாக்கிய புன்னகையுடன்‌ “உனக்கு நா 
முளைத்திருப்பது மகிழ்ச்சி அளிக்கிறது” என்றார்‌. 


கதவைத்திறந்து உள்ளே வந்த துரியோதனன்‌ 
பதைப்புடன்‌ “இளையவனே” என்று கைநீட்டி அழைக்க 
“மூத்தவரே, என்னை அடக்காதீர்கள்‌. என்‌ நாவை நீங்கள்‌ 
அடக்கினால்‌ இங்கேயே உயிர்துறப்பேன்‌. ஆணை” 
என்றான்‌ துச்சாதனன்‌. துரியோதனன்‌ நீட்டிய கையை 
தாழ்த்தி தவிப்புடன்‌ பின்னகர்ந்து சுவரோரமாக 
சென்றான்‌. கதவைத்திறந்து வெளியே செல்ல அவன்‌ 
விரும்பினான்‌. ஆனால்‌ அதைச்செய்ய அவனால்‌ 
முடியவில்லை. 


துச்சாதனன்‌ மூச்சிரைக்க உடைந்த குரலில்‌ “தந்தையே” 
என்றான்‌. மீண்டும்‌ கையை ஆட்டி “தந்தையே” என்று 
சொல்லி பாம்பு போல சீறினான்‌. திருதராஷ்டிரர்‌ 
தலையைத்‌ தாக்கி செவியை அவனை நோக்கித்‌ திருப்பி 
“சொல்‌... உன்‌ தமையனுக்காக பேசவந்தாயா?” என்றார்‌. 
“ஆம்‌, அவருக்காகத்தான்‌. இப்பிறவியில்‌ எனக்காக 
எதையும்‌ எவரிடமும்‌ கோரப்போவதில்லை. 
தெய்வங்களிடம்‌ கூட” என்றான்‌ துச்சாதனன்‌. அவன்‌ 
தேடித்தவித்த சொற்கள்‌ தமையனைப்பற்றி பேசியதும்‌ 
நாவில்‌ எழத்தொடங்கின. “எனக்கு தந்தையும்‌ தாயும்‌ 
அவர்தான்‌. வேறெவரும்‌ எனக்கு பொருட்டல்ல...” 


“சொல்‌” என்றபடி திருதராஷ்டிரர்‌ சாய்ந்துகொண்டு 
சேவகனிடம்‌ வெளியே செல்ல கைகாட்டினார்‌. அவன்‌ 


தலைவணங்கி உள்ளறைக்குள்‌ சென்றான்‌. “என்னிடம்‌ 
நிறைய சொற்கள்‌ இல்லை தந்தையே. நான்‌ நேரடியாகவே 
சொல்லிவிடுகிறேன்‌. என்‌ தமையனுக்கு நாடு வேண்டும்‌. 
இனி அவர்‌ எவரது குடியாகவும்‌ வாழ்வதை என்னால்‌ 
காணமுடியாது. நிலமற்றவராக, வெறும்‌ 
அரண்மனைமிருகமாக அவர்‌ வாழ்வதைக்‌ கண்டு 
நாங்கள்‌ பொறுத்திருக்கப்போவதில்லை” என்றான்‌. 
திருதராஷ்டிரர்‌ “நீ என்‌ ஆணையை மீறுகிறாயா?” 
என்றார்‌. “ஆம்‌ மீறுகிறேன்‌. அதன்பொருட்டு எதையும்‌ 
ஏற்க சித்தமாக உள்ளேன்‌” என்றான்‌ துச்சாதனன்‌. 


திருதராஷ்டிரர்‌ முகத்தில்‌ தவிப்புடன்‌ திரும்பி 
துரியோதனன்‌ நின்றிருந்த திசையை நோக்கி காதைத்‌ 
திருப்பினார்‌. “துரியா, இவன்‌ குரல்‌ உன்னுடையதா?” 
என்றார்‌. “தந்தையே அது என்‌ அகத்தின்‌ குரல்‌. அதை 
மறுக்க என்னால்‌ இயலாது” என்றான்‌ துரியோதனன்‌. 
“என்‌ துயரத்திற்கு அடிப்படை என்ன என்று நான்‌ 
நன்கறிவேன்‌ தந்தையே. பிறந்தநாள்முதல்‌ நான்‌ 
அரசனென வளர்க்கப்பட்டவன்‌. அணையிட்டே 
வாழ்ந்தவன்‌. எனக்குமேல்‌ நான்‌ தங்களைத்தவிர 
எவரையும்‌ ஏற்கமுடியாது. என்‌ ஆணைகள்‌ ஏற்கப்படாத 
இடத்தில்‌ நான்‌ வாழமுடியாது.” 


“ஆனால்‌ இது பாண்டுவின்‌ நாடு. 
பாண்டவர்களுக்குரியது” என்றார்‌ திருதராஷ்டிரர்‌. 
“இத்தனைநாளாக நான்‌ அவர்களை கூர்ந்து நோக்கி 
வருகிறேன்‌. தருமனைப்பற்றி இங்குள்ள 
அத்தனைகுடிகளும்‌ மனநிறைவை மட்டுமே 
கொண்டுள்ளனர்‌. இந்நாட்டை ஆள அவனைப்போன்று 
தகுதிகொண்டவர்‌ இல்லை. நீயும்‌ பீமனும்‌ அர்ஜுனனும்‌ 
கர்ணனும்‌ அவன்‌ அரியணைக்கு இருபக்கமும்‌ 
நின்றீர்கள்‌ என்றால்‌ அஸ்தினபுரி மீண்டும்‌ 
பாரதவர்ஷத்தை ஆளும்‌. பிரதீபர்‌ ஆண்ட அந்த 
பொற்காலம்‌ மீண்டு வரும்‌.” 


திருதராஷ்டிரர்‌ கைகளை விரித்து முகம்‌ மலர்ந்து 
“நாளும்‌ அதைப்பற்றித்தான்‌ நான்‌ கனவுகாண்கிறேன்‌. 
எங்கள்‌ பிழையல்ல, என்றாலும்‌ நானும்‌ என்‌ இளவலும்‌ 
எங்கள்‌ தந்தையும்‌ எல்லாம்‌ இப்படிப்பிறந்தது வழியாக 
எங்கள்‌ முன்னோருக்கு பழி சேர்த்துவிட்டோம்‌. 
அப்பழியைக்‌ களைந்தால்‌ விண்ணுலகு செல்கையில்‌ 
என்னை நோக்கி புன்னகையுடன்‌ வரும்‌ என்‌ மூதாதை 
பிரதீபரிடம்‌ நான்‌ சொல்லமுடியும்‌, என்‌ கடனை 
முடித்துவிட்டேன்‌ என்று. இன்று நான்‌ விழைவது அதை 
மட்டுமே.” 


உரத்த குரலில்‌ துரியோதனன்‌ இடைமறித்தான்‌. “அது 
நிகழப்போவதில்லை தந்தையே. அது முதியவயதின்‌ 
வீண்‌ கனவு மட்டுமே... அவனை என்னால்‌ அரசன்‌ என 
ஏற்கமுடியாது. அவன்‌ முன்‌ என்னால்‌ பணிய முடியாது.” 
பெருவலி கொண்டவன்‌ போல அவன்‌ பல்லைக்‌ 
கடித்தான்‌. “ஒருமுறை பணிந்தேன்‌. என்‌ குருநாதருக்கு 
நானளித்த சொல்லுக்காக. அந்த அவமதிப்பை 
இக்கணம்கூட என்னால்‌ கடக்க முடியவில்லை. இனி என்‌ 
வாழ்நாள்‌ முழுக்க அணையாத நெருப்பாக அது 
என்னுடன்‌ இருக்கும்‌... இல்லை தந்தையே, அக்கனவை 
விடுங்கள்‌. அவன்‌ என்‌ அரசன்‌ அல்ல.” 


“மைந்தர்கள்‌ ஒன்றாக இருக்கவேண்டும்‌ என்ற 
கனவைவிட எது தந்தையிடம்‌ இருக்கமுடியும்‌? என்னால்‌ 
அக்கனவை விடமுடியாது. அது இருக்கும்வரைதான்‌ 
எனக்கு வாழ்க்கைமேல்‌ எதிர்பார்ப்பும்‌ நம்பிக்கையும்‌ 
இருக்கும்‌” என்றார்‌ திருதராஷ்டிரர்‌. “என்‌ இளையோனுக்கு 
நான்‌ அளித்த நாடு இது. அவன்‌ மைந்தர்களுக்குரியது. 
அதில்‌ மாற்றமேதும்‌ இல்லை. நீங்கள்‌ செல்லலாம்‌” 
என்றபின்‌ எழுந்தார்‌. 


துச்சாதனன்‌ கைகூப்பி முன்னகர்ந்து “தந்தையே, தங்கள்‌ 
சொல்‌ அப்படியே இருக்கட்டும்‌. தருமன்‌ அஸ்தினபுரியை 
ஆளட்டும்‌. இங்கே கங்கைக்கரையில்‌ இந்த நாடு 
பொலிவுறட்டும்‌. பாதிநாட்டை என்‌ 
தமையனுக்களியுங்கள்‌. அங்கே அவர்‌ முடிசூடி 
அரியணை அமரட்டும்‌” என்றான்‌. “இல்லையேல்‌ 
தமையன்‌ இறந்துவிடுவார்‌. அவர்‌ உயிர்‌ வதைபடுவதை 
காண்கிறேன்‌. என்‌ கண்ணெதிரே அவர்‌ உருகி உருகி 
அழிவதை காண்கிறேன்‌. உங்கள்‌ மைந்தர்களுக்காக 
இசைச்செய்யுங்கள்‌.” 


“இல்லை, நான்‌ வாழும்காலத்தில்‌ அஸ்தினபுரி 
பிளவுபடப்போவதில்லை” என்றார்‌ திருதராஷ்டிரர்‌. 
இறங்கிய குரலில்‌ “தந்தையே, பிளவுபடுவதல்ல அது. 
பிரிந்து வளர்வது. இங்கே தமையன்‌ ஒவ்வொரு கணமும்‌ 
உணர்வது அவமதிப்பை. அவரால்‌ இங்கிருக்க முடியாது” 
என்றான்‌ துச்சாதனன்‌. “ஏதோ ஓர்‌ இடத்தில்‌ அது நேரடி 
மோதலாக ஆகலாம்‌. தங்கள்‌ கண்முன்‌ தங்கள்‌ 
மைந்தர்கள்‌ போர்புரிவதைக்‌ காணும்‌ நிலை தங்களுக்கு 
வரலாம்‌. அதைத்‌ தவிர்க்க வேறு வழியே இல்லை. 
பாதிநாடு இல்லை என்றால்‌ துணைநிலங்களில்‌ 
ஒருபகுதியைக்கொடுங்கள்‌... அங்கே ஓர்‌ சிற்றரசை 
நாங்கள்‌ அமைக்கிறோம்‌.” 


“இல்லை, அதுவும்‌ என்‌ இளையோனுக்கு அளித்த 
வாக்கை மீறுவதே. நான்‌ பாண்டுவுக்கு அளித்தது 
விசித்திரவீரியர்‌ எனக்களித்த முழு நாட்டை. குறைபட்ட 
நிலத்தை அல்ல. கொடுத்ததில்‌ இருந்து சிறிதளவை 
பிடுங்கிக்கொள்ளும்‌ கீழ்மையை நான்‌ செய்யமுடியாது.” 
பெருமூச்சுடன்‌ திருதராஷ்டிரர்‌ எழுந்தார்‌. “ஆனால்‌ 
நீங்கள்‌ கோருவதென்ன என்று தெளிவாகத்‌ 
தெரியவந்ததில்‌ மகிழ்கிறேன்‌...” 


கைகூப்பி கண்ணீருடன்‌ “தந்தையே, அப்பால்‌ 
யமுனையின்‌ கரையில்‌ கிடக்கும்‌ 
வெற்றுப்புல்வெளிப்பகுதிகளை எங்களுக்கு 
அளியுங்கள்‌. நாங்கள்‌ நூற்றுவரும்‌ அங்கே 
சென்றுவிடுகிறோம்‌. அங்கே ஒரு சிற்றூரை 
அமைத்துக்கொள்கிறோம்‌” என்றான்‌ துச்சாதனன்‌. 
“இல்லை. ஓர்‌ அரசு அமைவதே அஸ்தினபுரியின்‌ 
எதிரிகளுக்கு உதவியானது. அங்கே காந்தாரத்தின்‌ 
செல்வமும்‌ வருமென்றால்‌ உங்கள்‌ அரசு வலுப்பெறும்‌. 
அது தருமனுக்கு எதிரானதாகவே என்றுமிருக்கும்‌.... நான்‌ 
அதை ஒப்பமாட்டேன்‌” என்றார்‌ திருதராஷ்டிரர்‌. “நாம்‌ 
இதைப்பற்றி இனிமேல்‌ பேசவேண்டியதில்லை என 
நினைக்கிறேன்‌.” 


“தந்தையே, அவ்வாறென்றால்‌ எங்களை இங்கிருந்து 
செல்ல விடுங்கள்‌. யயாதியிடமிருந்து துர்வசுவும்‌ யதுவும்‌ 
கிளம்பிச்சென்றது போல செல்கிறோம்‌. தெற்கே அரசற்ற 
விரிநிலங்கள்‌ உள்ளன. பயிலாத மக்களும்‌ உள்ளனர்‌. 
நாங்கள்‌ எங்கள்‌ அரசை அங்கே 
அமைத்துக்கொள்கிறோம்‌” என்றான்‌ துச்சாதனன்‌. 
“அதையும்‌ நான்‌ ஒப்பமுடியாது. நீங்கள்‌ எங்கு 
சென்றாலும்‌ அஸ்தினபுரியின்‌ இளவரசர்களே. நீங்கள்‌ 
இந்நாட்டுக்கு வெளியே உருவாக்கும்‌ ஒவ்வொரு நிலமும்‌ 
அஸ்தினபுரிக்கு உரியவையே” என்றார்‌ திருதராஷ்டிரர்‌. 


“அப்படியென்றால்‌ தமையன்‌ இங்கே 
அவமதிப்புக்குள்ளாகி வாழவேண்டுமா? 
தாசிமைந்தர்களைப்போல ஒடுங்கி கைகட்டி அவன்‌ முன்‌ 
நிற்கவேண்டுமா?” என்று துச்சாதனன்‌ உரத்து எழுந்த 
உடைந்த குரலில்‌ கேட்டான்‌. திருதராஷ்டிரர்‌ திரும்பி 
துரியோதனனிடம்‌ “மைந்தா, நான்‌ உனக்கு 

இன்றிருக்கும்‌ தீரா நரகநெருப்பையே என்‌ கொடையாக 
அளிக்கிறேன்‌ என்றால்‌ என்ன செய்வாய்‌?” என்றார்‌. 
துரியோதனன்‌ “தந்தையின்‌ கொடை எதுவும்‌ மூதாதையர்‌ 
அருளேயாகும்‌” என்றான்‌. “இங்கே ஒவ்வொரு நாளும்‌ 
அவமதிப்புக்குள்ளாகவேண்டும்‌ என்றும்‌ அனைத்து 


தன்முனைப்பையும்‌ இழந்து சிறுமைகொண்டு 
இவ்வாழ்நாளை முழுக்க கழிக்கவேண்டும்‌ என்றும்‌ நான்‌ 

ணையிட்டால்‌ என்னை நீ வெறுப்பாயா?” என்றார்‌. 
“தந்தையே எந்நிலையிலும்‌ உங்களை 
வெறுக்கமாட்டேன்‌” என தலை நிமிர்த்தி திடமான குரலில்‌ 
துரியோதனன்‌ சொன்னான்‌ 


“அவ்வாறென்றால்‌ அதுவே என்‌ கொடை” என்றார்‌ 
திருதராஷ்டிரர்‌. “இனி நாம்‌ இதைப்பற்றி 
பேசவேண்டியதில்லை.” துச்சாதனன்‌ உடைவாளை 
உருவியபடி முன்னால்‌ வந்து கூவினான்‌ “ஆனால்‌ அதை 
நான்‌ ஏற்கமாட்டேன்‌. எனக்கு தந்தை என்‌ தமையனே. 
அவருக்கு நரகத்தை விதித்துவிட்டு நீங்கள்‌ 
நிறைவடையவேண்டியதில்லை. இதோ உங்கள்‌ 
காலடியில்‌ என்‌ தலைவிழட்டும்‌” என்று வாளை உருவி 
கழுத்தை நோக்கி கொண்டு செல்லும்‌ கணம்‌ கதவு திறந்து 
விப்ரர்‌ “அரசே” என்றார்‌. 


துச்சாதனன்‌ கை தயங்கிய அக்கணத்தில்‌ துரியோதனன்‌ 
அவன்‌ தோளில்‌ ஓங்கியறைந்தான்‌. வாள்‌ ஓசையுடன்‌ 
மரத்தரையில்‌ விழுந்தது. அதை துரியோதனன்‌ தன்‌ 
காலால்‌ மிதித்துக்கொண்டான்‌. விப்ரர்‌ திகைத்து “அரசே, 
காந்தார இளவரசரும்‌ கணிகரும்‌ தங்களை 
காணவிழைகிறார்கள்‌” என்றார்‌. அவர்‌ கதவுக்கு அப்பால்‌ 
நின்று கேட்டுக்கொண்டிருந்து சரியான தருணத்தில்‌ 
உட்புகுந்திருக்கிறார்‌ என்பதை துரியோதனன்‌ அவர்‌ 
கண்களில்‌ கண்டான்‌. துச்சாதனன்‌ தலையை கையால்‌ 
பற்றியபடி கேவல்‌ ஒலியுடன்‌ அப்படியே நிலத்தில்‌ 
அமர்ந்துகொண்டான்‌. 


திருதராஷ்டிரர்‌ “வரச்சொல்‌... இது இங்கேயே 
பேசிமுடிக்கப்படட்டும்‌” என்றார்‌. விப்ரர்‌ வெளியேறினார்‌. 
துரியோதனன்‌ “இளையோனே... இனி இச்செயல்‌ 
நிகழலாகாது. என்‌ ஆணை இது” என்றான்‌. 
திருதராஷ்டிரரின்‌ தலை ஆடிக்கொண்டிருந்தது. 
துச்சாதனனை நோக்கி செவியைத்‌ திருப்பி “மைந்தா, 
உன்‌ ஒரு துளி குருதி என்‌ முன்‌ விழுமென்றால்‌ அதன்‌ 
பின்‌ நான்‌ என்‌ வாழ்நாளெல்லாம்‌ துயிலமாட்டேன்‌. நான்‌ 
அரசன்‌ அல்ல. தந்தை. வெறும்‌ தந்த. மைந்தர்களின்‌ 
குருதியைக்‌ காண்பதே தந்தையரின்‌ நரகம்‌. ஆனாலும்‌ நீ 
சொன்னதை என்னால்‌ ஏற்கமுடியாது...” என்றார்‌. 
கன்னங்களில்‌ வழிந்து தாடையில்‌ சொட்டிய 
கண்ணீருடன்‌ துச்சாதனன்‌ ஏறிட்டு நோக்கி உதடுகளை 
இறுக்கிக்‌ கொண்டான்‌. 


சகுனி உள்ளே வந்து இயல்பாக அவர்களை 
நோக்கிவிட்டு திருதராஷ்டிரரை வணங்கினார்‌. அவர்கள்‌ 
இருவருக்கும்‌ அங்கே நிகழ்ந்தவை தெரியும்‌ என்பதை 
விழிகளே காட்டின. விப்ரர்‌ ஒலிக்காக 
திறந்துவைத்திருந்த கதவின்‌ இடைவெளிவழியாக 
அவர்கள்‌ உரையாடலை கேட்டிருக்கக்கூடும்‌. ஆனால்‌ 
சகுனி புன்னகையுடன்‌ அமர்ந்தபடி “உண்டாட்டுக்கான 
ஒருக்கங்கள்‌ நிகழ்கின்றன. இப்போதுதான்‌ செளவீர 
வெற்றிக்கான உண்டாட்டும்‌ பெருங்கொடையும்‌ 
முடிந்தது. மீண்டும்‌ வெற்றி என்பது நகரை 
களிப்பிலாழ்த்தியிருக்கிறது” என்றார்‌. 


கணிகர்‌ அமர்ந்தபடி “நகரெங்கும்‌ பாண்டவர்களை 
பற்றித்தான்‌ பேசிக்கொள்கிறார்கள்‌. பிரதீபரின்‌ 
மறுபிறப்பு என்கிறார்கள்‌ பார்த்தனை. ஹஸ்தியே 
மீண்டுவந்ததுபோல என்று பீமனை புகழ்கிறார்கள்‌. 
நகரில்‌ இத்தனை நம்பிக்கையும்‌ கொண்டாட்டமும்‌ 
நிறைந்து நெடுநாட்களாகின்றன என்றனர்‌ முதியோர்‌” 
என்றார்‌. “வெற்றி நம்பிக்கையை அளிக்கிறது. 
நம்பிக்கை வெற்றியை அளிக்கிறது.” 


“ஆம்‌” என்று திருதராஷ்டிரர்‌ சொன்னார்‌. .துரியோதனன்‌ 
“நாங்கள்‌ கிளம்புகிறோம்‌ தந்தையே” என்றான்‌. “இரு 
தார்த்தராஷ்டிரா, உன்னுடன்‌ அமர்ந்து பேசத்தானே 
வந்தோம்‌?” என்றார்‌ சகுனி. துரியோதனன்‌ 
அமர்ந்துகொண்டான்‌. துச்சாதனன்‌ சால்வையால்‌ 
முகத்தை துடைத்துக்கொண்டு சாளரத்தருகே சென்று 
சாய்ந்து நின்றான்‌. சகுனி அவனைப்‌ பார்த்தபின்னர்‌ 
“இன்றைய உண்டாட்டின்போது வெற்றிச்செய்தியை 
அரசியே அறிவிக்கப்போவதாக சொல்லப்படுகிறது” 
என்றார்‌. “ஆம்‌, அது அவர்களின்‌ வெற்றி அல்லவா? 
அதுவல்லவா முறை” என்றார்‌ கணிகர்‌. 


திருதராஷ்டிரர்‌ வெறுமனே உறுமினார்‌. சகுனி 
“கொற்றவை ஆலயத்தின்‌ முன்‌ உண்டாட்டுக்கும்‌ 
பலிநிறைவு பூசைக்குமான ஒருக்கங்கள்‌ 
நடந்துகொண்டிருக்கின்றன. கெளரவர்கள்‌ அங்கே 
சென்று ஆவன செய்யவேண்டும்‌. தார்த்தராஷ்டிரனே, 
முதன்மையாக நீ அங்கே இருக்கவேண்டும்‌. நீ விழாவுக்கு 
உரிய ஒத்துழைப்பு கொடுக்கவில்லை என்ற எண்ணம்‌ 
வந்துவிடக்கூடாது. ஏனென்றால்‌ என்னதான்‌ 
இருந்தாலும்‌ தருமன்‌ பட்டத்து இளவரசன்‌, குந்தி பேரரசி, 
நாமெல்லாம்‌ குடிமக்கள்‌. நாம்‌ என்ன செய்கிறோம்‌ 
என்பதை அவர்கள்‌ கூர்ந்து நோக்குவார்கள்‌. 
அரசகுலத்தவரை அகநிறைவுசெய்யவேண்டியது 


என்றுமே குடிமக்களின்‌ கடமை” என்றார்‌. 


துரியோதனன்‌ “ஆம்‌ மாதுலரே, அதற்காகவே நான்‌ 
கிளம்பிக்கொண்டிருந்தேன்‌” என்றான்‌. சகுனி “நான்‌ 
அரசரை வந்து பார்த்து முகமன்‌ சொல்லிக்கொண்டு 
போகலாமென்றுதான்‌ வந்தேன்‌. மாலையில்‌ 
பலிநிறைவுப்பூசைக்கான ஒருக்கங்களில்‌ பாதியை 
நானே செய்யவேண்டியிருக்கிறது. நெடுங்காலமாயிற்று 
அஸ்தினபுரி போர்வெற்றி கொண்டாடி. அதிலும்‌ 
சத்ருநிக்ரகசாந்தி பூசை என்றால்‌ என்ன என்றே இங்கே 
எவருக்கும்‌ தெரியவில்லை. இங்குள்ள வைதிகர்களில்‌ 
அதர்வ வைதிகர்‌ எவருமில்லை. கணிகர்‌ மட்டுமே 
அதர்வம்‌ கற்றிருக்கிறார்‌. அவர்தான்‌ நின்று 
செய்யவேண்டியிருக்கிறது. பேரரசியிடம்‌ 
அறிவித்துவிட்டோம்‌” என்றார்‌. 


“அது என்ன பூசை?” என்றார்‌ திருதராஷ்டிரர்‌. சகுனி 
“நினைத்தேன்‌, தங்களுக்குத்‌ தெரிந்திருக்காது என்று... 
இங்கே அது பலதலைமுறைகளாக நிகழ்வதில்லை. 
நாங்கள்‌ காந்தாரத்தில்‌ அவ்வப்போது சிறிய அளவில்‌ 
செய்வதுண்டு” என்றபின்‌ கணிகரிடம்‌ “சொல்லுங்கள்‌ 
கணிகரே” என்றார்‌. கணிகர்‌ “வேதம்‌ முதிராத 
தொல்காலத்தில்‌ இருந்த சடங்கு இது. வேதங்களில்‌ 
குறிப்பிடப்படுகிறது. அதற்கும்‌ முந்தைய 
தொல்பழங்குடிகளிடமிருந்து கொள்ளப்பட்டிருக்கலாம்‌. 
ஏனென்றால்‌, இன்றும்‌ பல பழங்குடிகள்‌ இதை முறையாக 
செய்து வருகிறார்கள்‌” என்றார்‌. 


“அரசே, இது எதிரிகள்‌ மீது முழுமையான வெற்றியை 
குறிக்கப்‌ பயன்படும்‌ ஒரு சடங்கு. எதிரிகளை வென்றபின்‌ 
அவர்களின்‌ மூக்குகளை வெட்டிக்கொண்டுவந்து 
குலதெய்வத்திற்கு படைப்பார்கள்‌. வேதம்‌ தொடாத 
குலங்களில்‌ இறந்தவர்களுக்குச்‌ செய்யவேண்டிய 
அனைத்து கடன்களையும்‌ செய்து புதைப்பார்கள்‌. வேதத்‌ 
தொடர்புள்ள குடிகளில்‌ நெய்யெரி வளர்த்து ஆகுதி 
செய்வது வழக்கம்‌” என்றார்‌. “மூக்கிழந்தவர்கள்‌ அநாசர்‌ 
என்று குறிப்பிடப்படுகிறார்கள்‌. அநாசர்கள்‌ 
இறந்தவர்களுக்கு நிகரானவர்கள்‌. மானுடர்களுக்குரிய 
அனைத்து உரிமைகளையும்‌ அவர்கள்‌ 
இழந்துவிடுகிறார்கள்‌. அடிமைகளாகவே அவர்கள்‌ 
வாழமுடியும்‌. அவர்களின்‌ தலைமுறைகளும்‌ 
இறந்தவர்களின்‌ மைந்தர்களே” என்று கணிகர்‌ 
சொன்னார்‌ “ஆனால்‌ வழக்கமாக உயிருடன்‌ உள்ள 
எதிரிகளின்‌ மூக்குகளைத்தான்‌ வெட்டுவது வழக்கம்‌. 
பாண்டவர்கள்‌ எதிரிகளைக்‌ கொன்று அவர்களின்‌ 


மூக்குகளை வெட்டிக்கொண்டுவருகிறார்கள்‌.” 


பற்களை இறுகக்‌ கடித்து தசை இறுகி அசைந்த 
கைகளால்‌ இருக்கையைப்‌ பற்றியபடி “யாருடைய 
ஆணை இது?” என்றார்‌ திருதராஷ்டிரர்‌. “குந்திதேவியே 

ணையிட்டதாக சொல்கிறார்கள்‌” என்றார்‌ சகுனி. 
“அவள்‌ இதை எங்கே அறிந்தாள்‌? யாதவர்களிடம்‌ 
இவ்வழக்கம்‌ உண்டா?” என்றார்‌ திருதராஷ்டிரர்‌. 
“முற்காலத்தில்‌ இருந்திருக்கிறது... நூல்களில்‌ இருந்தோ 
குலக்கதைகளில்‌ இருந்தோ கற்றிருக்கலாம்‌” என்றார்‌ 
சகுனி. திருதராஷ்டிரர்‌ தன்‌ இருகைகளையும்‌ ஒன்றுடன்‌ 
ஒன்று அழுத்திக்கொண்டார்‌. பெரிய தோள்களில்‌ 
தசைகள்‌ போரிடும்‌ மல்லர்கள்‌ போல இறுகிப்பிணைந்து 
நெளிந்தன. 


“காந்தாரரே, இவ்வழக்கம்‌ அஸ்தினபுரியில்‌ இல்லை” 
என்றார்‌ திருதராஷ்டிரர்‌. “மாமன்னர்‌ யயாதியின்‌ காலம்‌ 
முதலே நாம்‌ போரில்‌ வென்றவர்களை 
நிகரானவர்களாகவே நடத்திவருகிறோம்‌. அவர்களுக்கு 
பெண்கொடுத்து நம்‌ குலத்துடன்‌ 
இணைத்துக்கொள்கிறோம்‌. அது யயாதியின்‌ ராஜரத்ன 
மாலிகா சொல்லும்‌ ஆணை.” திருதராஷ்டிரர்‌ பற்களைக்‌ 
கடிக்கும்‌ ஒலியை கேட்க முடிந்தது. “அவ்வாறுதான்‌ நம்‌ 
குலம்‌ பெருகியது. நம்‌ கிராமங்கள்‌ விரிவடைந்தன. நாம்‌ 
மனிதர்களை இழிவு செய்ததில்லை. எந்தக்‌ குல 
அடையாளமும்‌ மூன்று தலைமுறைக்குள்‌ 
மாற்றிக்கொள்ளத்தக்கதே என்றுதான்‌ நாம்‌ 
ஏற்றுக்கொண்ட யம ஸ்மிருதி சொல்கிறது...” 


கணிகர்‌ “ஆம்‌ அரசே. ஆனால்‌ இரக்கமற்ற போர்களின்‌ 
வழியாக வெல்லமுடியாத நிலத்தையும்‌ செல்வத்தையும்‌ 
அடைந்த பின்னரே அஸ்தினபுரியின்‌ மாமன்னர்களுக்கு 
அந்த ஞானம்‌ பிறந்தது. கருணைகாட்டவும்‌ 
பெருந்தன்மையாக இருக்கவும்‌ அதிகாரமும்‌ வெற்றியும்‌ 
தேவையாகிறது” என்றார்‌. “ஆனால்‌ யாதவ அரசி 
இன்னும்‌ உறுதியான நிலத்தை அடையாத குடியைச்‌ 
சேர்ந்தவர்‌. முற்றுரிமை கொண்ட செங்கோலும்‌ முடியும்‌ 
அவர்களின்‌ குலங்கள்‌ எதற்கும்‌ இதுவரை 
அமையவில்லை” என்றார்‌. 


திருதராஷ்டிரர்‌ கைகளை ஓங்கி அறைந்துகொண்டு 
எழுந்தார்‌. “ஆனால்‌ அவள்‌ இப்போது அஸ்தினபுரியின்‌ 
அரசி. தேவயானியின்‌ சிம்மாசனத்தில்‌ அமர்ந்திருப்பவள்‌. 
யயாதியின்‌ கொடிவழியில்‌ மைந்தர்களைப்‌ பெற்றவள்‌...” 
என்று கூவினார்‌. “அதை நாம்‌ சொல்லலாம்‌, அவர்கள்‌ 


உணரவேண்டுமல்லவா?” என்றார்‌ சகுனி. “இது இத்தனை 
சினமடையக்கூடிய செய்தியா என்ன? அவர்கள்‌ 
இப்போதுதான்‌ மைந்தர்கள்‌ வழியாக உண்மையான 
அதிகாரத்தை சுவைக்கத்‌ தொடங்கியிருக்கிறார்கள்‌. 
கால்முளைத்த இளங்குதிரை சற்று துள்ளும்‌. திசை 
தோறும்‌ ஓடும்‌. களைத்தபின்‌ அது தன்‌ எல்லையை 
அடையும்‌. பேரரசி இன்னும்‌ சற்று அத்துமீறுவார்கள்‌. 
ஆனால்‌ அதிகாரம்‌ தன்‌ கையை விட்டு போகாதென்றும்‌ 
அதை அனைவரும்‌ ஒப்புக்கொண்டுவிட்டார்கள்‌ என்றும்‌ 
உணரும்போது அவர்கள்‌ அடங்குவார்கள்‌, நாம்‌ சற்று 
காத்திருக்கலாம்‌” என்றார்‌ கணிகர்‌. 


திருதராஷ்டிரர்‌ தன்‌ கைகளை விரித்து ஏதோ 
சொல்லப்போவதுபோல ததும்பியபின்‌ 
அமர்ந்துகொண்டார்‌. “கணிகரே, இதே அரியணையில்‌ 
மச்சர்குலத்து சத்யவதி அமர்ந்திருக்கிறார்கள்‌. அவர்கள்‌ 
ஒருபோதும்‌ பேரரசிக்குரிய பெருந்தன்மையை 
இழந்ததில்லை” என்றார்‌ திருதராஷ்டிரர்‌. “அவர்களுக்கு 
மாவீரர்களான மைந்தர்கள்‌ இல்லை” என்றார்‌ கணிகர்‌. 
திருதராஷ்டிரர்‌ “கணிகரே!” என உறும “அதுதானே 
உண்மை? பாரதவர்ஷத்தை சுருட்டிக்கொண்டுவந்து 
காலடியில்‌ வைக்கும்‌ மைந்தர்களைப்‌ பெற்றிருந்தால்‌ 
அவர்கள்‌ அப்படி இருந்திருப்பார்களா என்ன?” என்று 
கணிகர்‌ மீண்டும்‌ சொன்னார்‌. 

ஓவியம்‌: ஷண்முகவேல்‌ 


திருதராஷ்டிரர்‌ எழுந்து. தன்‌ சால்வைக்காக 
கைநீட்டினார்‌. சகுனி எடுத்து அவரிடம்‌ அளிக்க அதை 
சுற்றிக்கொண்டு திரும்பி கனைத்தார்‌. விப்ரர்‌ வாசலைத்‌ 
திறந்து வந்து “அரசே” என்றார்‌. “என்னை இசைகேட்க 
கூட்டிக்கொண்டு செல்‌. உடனே” என்றார்‌ திருதராஷ்டிரர்‌. 
“மைத்துனரே, நான்‌ உண்டாட்டுக்கு வரப்போவதில்லை. 
அதை அரசியிடம்‌ சொல்லிவிடுங்கள்‌” என்றபின்‌ 
விப்ரரின்‌ தோள்களைப்‌ பிடித்தார்‌. 


சகுனியும்‌ கணிகரும்‌ துரியோதனனும்‌ எழுந்து நின்றனர்‌. 
“அரசே அது மரபல்ல. அரசர்‌ இல்லாமல்‌ உண்டாட்டு 
என்றால்‌ அதை நகர்மக்கள்‌ பிழையாக 
புரிந்துகொள்வார்கள்‌” என்றார்‌ சகுனி. 
“அரண்மனைப்பூசல்களை மக்கள்‌ அறியலாகாது” 
என்றார்‌ கணிகர்‌. “ஆம்‌, அது உண்மை. ஆனால்‌ 
இன்னமும்கூட அஸ்தினபுரியில்‌ யயாதியை அறிந்த 


மூத்தோர்‌ இருக்கக்‌ கூடும்‌. அவர்கள்‌ நான்‌ வந்து அந்தக்‌ 
கொடிய சடங்குக்கு அமர்ந்திருந்தால்‌ அருவருப்பார்கள்‌. 
நான்‌ ஒருவனேனும்‌ இச்சடங்கில்‌ இல்லை என்று 
அவர்கள்‌ அறியட்டும்‌. யயாதியின்‌ இறுதிக்குரலாக இது 
இருக்கட்டும்‌” என்றார்‌ திருதராஷ்டிரர்‌. பெருமூச்சுடன்‌ 
தோள்கள்‌ தொய்ய “செல்வோம்‌” என்று விப்ரரிடம்‌ 
சொன்னார்‌. 


கணிகர்‌ “அரசே, மீண்டும்‌ ஒருமுறை சிந்தியுங்கள்‌. 
தாங்கள்‌ வரவில்லை என்றால்‌ அதை யாதவ அரசி 
கொண்டாடவே செய்வார்கள்‌. முழு அரசதிகாரமும்‌ 
அவர்களின்‌ கைகளுக்குச்‌ செல்வதற்கு நிகரானது அது. 
முதல்‌ முறையாக ஓர்‌ அரசச்சடங்கு அரசரில்லாமல்‌ 
அரசியால்‌ நடத்தப்படுகிறது. அது ஒரு முன்னுதாரணம்‌. 
அதன்பின்‌ எச்சடங்குக்கும்‌ அதுவே வழியாகக்‌ 
கொள்ளப்படும்‌” என்றார்‌. “அதுவே நிகழட்டும்‌. நான்‌ 
இனி இந்தக்‌ கீழ்மைநாடகங்களில்‌ ஈடுபடப்போவதில்லை. 
இசையும்‌ உடற்பயிற்சியும்‌ போதும்‌ எனக்கு. அதுவும்‌ இங்கு 
அளிக்கப்படவில்லை என்றால்‌ காடேகிறேன்‌. அதுவும்‌ 
அஸ்தினபுரியின்‌ அரசர்களுக்கு ஆன்றோரால்‌ 
சொல்லப்பட்ட கடன்தானே?” 


திருதராஷ்டிரர்‌ செல்வதை நோக்கியபடி சகுனியும்‌ 
கணிகரும்‌ நின்றனர்‌. கதவு மூடப்பட்டதும்‌ சகுனி 
புன்னகையுடன்‌ திரும்ப அமர்ந்துகொண்டார்‌. கணிகர்‌ 
அருகே அமர்ந்து “முறைமையைச்‌ சொல்லி அவரை 
விதுரர்‌ அழைத்துக்கொண்டு செல்லப்போகிறார்‌” 
என்றார்‌. சகுனி “இல்லை, நான்‌ அரசரை நன்கறிவேன்‌. 
அவர்‌ கொதித்துக்‌ கொந்தளித்தால்‌ எளிதில்‌ சமன்‌ 
செய்துவிடலாம்‌. இறங்கிய குரலில்‌ 
சொல்லிவிட்டாரென்றால்‌ அவருக்குள்‌ இருக்கும்‌ 
கரும்பாறை அதைச்‌ சொல்கிறது. அதை வெல்ல 
முடியாது” என்றார்‌. 


“இன்று பூசைக்கு அரசர்‌ செல்லக்‌ கூடாது. அரசர்‌ 
செல்லாததை காரணம்‌ காட்டி காந்தார அரசி 
செல்லமாட்டார்‌. அவர்கள்‌ இல்லாததனால்‌ கெளரவர்கள்‌ 
எவரும்‌ செல்லலாகாது. காந்தாரர்களும்‌ கெளரவர்களின்‌ 
குலமுறை உறவினரும்‌ ஆதரவாளர்களும்‌ 
செல்லலாகாது. அரண்மனைக்குள்‌ ஒரு பெரிய 
குடிப்பிளவு இருப்பது இன்று அஸ்தினபுரியின்‌ அத்தனை 
மக்களுக்கும்‌ தெரிந்தாகவேண்டும்‌” என்றார்‌ கணிகர்‌. 
“அந்தப்பிளவு இன்னும்‌ நிகழவில்லையே. நிகழ்ந்தபின்‌ 
நகர்மக்களை அறிவிக்கலாம்‌ அல்லவா?” என்று சகுனி 
கேட்டார்‌. “நாம்‌ அறிவித்தபின்‌ பிளவு பொருந்திவிடும்‌ 


என்றால்‌ பெரும்‌ பின்னடைவாக ஆகிவிடும்‌ அது.” 


கணிகர்‌ புன்னகைத்து “காந்தாரரே, மக்களின்‌ 
உள்ளத்தை அறிந்தவனே அரசுசூழ்தலை உண்மையில்‌ 
கற்றவன்‌. பிளவே இல்லாதபோதுகூட அப்படி எண்ண 
ஒரு வாய்ப்பை அளித்தால்‌ மக்கள்‌ பேசிப்பேசி பிளவை 
உருவாக்கி விடுவார்கள்‌. பேரார்வத்துடன்‌ அதை 
விரிவாக்கம்‌ செய்து பிறகெப்போதும்‌ இணையாதபடி 
செய்துவிடுவார்கள்‌. நாம்‌ கொண்டிருக்கும்‌ பிளவின்‌ 
பின்னணியும்‌ அதன்‌ உணர்ச்சிநிலைகளும்‌ மக்களால்‌ 
இன்றுமுதல்‌ வகைவகையாக கற்பனைசெய்யப்படும்‌. 
தெருக்கள்தோறும்‌ விவாதிக்கப்படும்‌. 
நாளைமாலைக்குள்‌ இந்நகரமே 
இரண்டாகப்பிரிந்துவிடும்‌. அதன்பின்‌ நாம்‌ இணைவதை 
மக்கள்‌ விரும்ப மாட்டார்கள்‌. இணைவதற்கு எதிரான 
எல்லா தடைகளையும்‌ அவர்களே உருவாக்குவார்கள்‌” 
என்றார்‌. 


“நம்‌ குலங்களன்றி நமக்கு எவர்‌ 
தரவளிக்கப்போகிறார்கள்‌” என்றான்‌ துரியோதனன்‌. 
“சயோதனரே, அவ்வாறல்ல. நேற்றுவரை பாண்டவர்கள்‌ 
அதிகாரமற்றவர்கள்‌. ஆகவே அவர்களின்‌ நலன்கள்‌ 
பாராட்டப்பட்டன. இன்று அவர்கள்‌ அதிகாரத்தை 
அடைந்துவிட்டனர்‌. ஆகவே அவர்களுக்கு எதிரிகள்‌ 
உருவாகியிருப்பார்கள்‌. அதிகாரத்தை இழந்தவர்கள்‌, 
இழக்கநேரிடுமோ என அஞ்சுபவர்கள்‌, தங்கள்‌ 
இயல்பாலேயே அதிகாரத்துக்கு எதிரான நிலையை 
மேற்கொள்பவர்கள்‌, ஏதேனும்‌ அமைதியின்மை 
உருவானால்‌ நன்று என எண்ணுபவர்கள்‌... அப்படி 
ஏராளமானவர்கள்‌ இருப்பார்கள்‌” என்றார்‌ கணிகர்‌. 


“அத்துடன்‌ அவர்கள்‌ யாதவர்கள்‌. அவர்கள்‌ அதிகாரம்‌ 
அடைவதை விரும்பாத ஷத்ரியர்கள்‌ பலர்‌ இங்கு உண்டு” 
என்றார்‌ சகுனி. “ஆனால்‌ இந்நகரில்‌ எளிய குடிகளே 
எண்ணிக்கையில்‌ மிகை” என்றான்‌ துரியோதனன்‌. 
“அங்கும்‌ நாம்‌ மக்களை சரியாக கணிக்கவேண்டும்‌ 
சுயோதனரே! யாதவர்களைவிட எளிய குடிகளும்‌ நிகரான 
குடிகளும்‌ அவர்களுக்கு எதிராகவே உளம்‌ செல்வார்கள்‌. 
தங்களை நூற்றாண்டுகளாக தங்களைவிட 
மேல்நிலையில்‌ இருக்கும்‌ ஷத்ரியர்‌ ஆள்வதை அவர்கள்‌ 
விரும்புவார்கள்‌. தங்களில்‌ இருந்து ஒருவர்‌ எழுந்து வந்து 
ஆள்வதை விரும்ப மாட்டார்கள்‌” என்றார்‌ கணிகர்‌. 


“மக்கள்‌ அழிவை விழைகிறார்கள்‌” என்றார்‌ சகுனி 
நகைத்தபமு. “அல்ல. அவர்கள்‌ விரும்புவது மாற்றத்தை. 


பிளவு என்பது என்ன? பிரிந்து பிரிந்து விரிவது 
அல்லவா? அத்தனை தொல்குலங்களும்‌ 
பூசலிட்டுப்பிரிந்து புதிய நிலம்‌ கண்டடைந்து 
விரிவடைந்திருக்கின்றன. அப்படித்தான்‌ பாரதவர்ஷம்‌ 
முழுக்க குலங்கள்‌ பெருகின. நிலம்‌ செழித்தது. அது 
மக்களுக்குள்‌ தெய்வங்கள்‌ வைத்திருக்கும்‌ விசை. 
செடிகளை வளரச்செய்யும்‌, மிருகங்களை புணரச்செய்யும்‌ 
அதே விசை” என்றார்‌ கணிகர்‌. “சுயோதனரே, உங்கள்‌ 
தம்பியரை வடக்குக்‌ களத்துக்கு வரச்சொல்லுங்கள்‌. நாம்‌ 
இன்று சிலவற்றைப்‌ பேசி முடிவெடுக்கவேண்டும்‌.” 


வெண்முரசு விவாதங்கள்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

வடக்கு யானைத்தளத்தை ஒட்டியிருந்த 
பெருங்களமுற்றத்தில்‌ கோட்டைவாயில்‌ அருகே இருந்த 
படைக்கலக்‌ கொட்டில்‌ முற்றிலும்‌ காந்தாரர்களுக்கு 
உரியதாக இருந்தது. கனத்த காட்டுமரத்தூண்களுக்கு 
மேல்‌ மரப்பட்டைக்‌ கூரையிடப்பட்ட கொட்டிலின்‌ உள்ளே 
மெல்லிய மூங்கில்களை சேர்த்துக்கட்டி உருவாக்கப்பட்ட 
பெரிய முக்கோணவடிவ முகடுக்கூட்டின்‌ மேல்‌ கூரை 
அமைந்திருந்தமையால்‌ உள்ளே நடுவில்‌ ஒருவரியாக 
மட்டுமே தூண்கள்‌ இருந்தன. மூங்கில்களால்‌ ஆன 
சிலந்திவலை போல அமைந்திருந்த கூரையில்‌ 
ஏராளமான பெரிய மரப்பானைகள்‌ 
கட்டிவைக்கப்பட்டிருந்தமையால்‌ எதிரொலிகள்‌ 
இல்லாமல்‌ எவர்‌ குரலும்‌ அங்கே துல்லியமாக ஒலிக்கும்‌. 


வடக்குக்‌ கோட்டைவாயிலுக்கு அப்பால்‌ காந்தாரர்களின்‌ 
ஏழு ஊர்கள்‌ இருந்தன. அவற்றுக்கு காந்தாரத்தில்‌ இருந்த 
தங்கள்‌ ஊர்களின்‌ பெயர்களையே அவர்கள்‌ 
சூட்டியிருந்தனர்‌. பீதபுரி என்றும்‌ பிங்கலபதம்‌ என்றும்‌ 
பெயர்கொண்ட இடங்களில்‌ பசுமையும்‌ ஈரமும்‌ 
எப்போதும்‌ நிறைந்திருக்கும்‌ முரண்பாட்டை அங்கே 
புதியதாக வரும்‌ சூதர்கள்தான்‌ முதலில்‌ உணர்ந்தார்கள்‌. 
அப்பகுதியே காந்தாரகங்கை என்று அழைக்கப்பட்டது. 
முன்பு அதற்கு அப்பாலிருந்த பெரும்‌ சதுப்பும்‌ 
அடர்காடும்‌ புராணகங்கை என்று அமைக்கப்பட்டன 
என்று முதியோர்‌ நினைவுகூர்ந்தனர்‌. அங்கிருந்து 
யானைக்கூட்டங்கள்‌ நகருக்குள்‌ நுழைந்து பழகிய 
யானைகளுடன்‌ போரிட்டதுண்டு என்றனர்‌. 


அங்கே தொல்காலத்தில்‌ கங்கை ஓடியதென்றும்‌ அதன்‌ 
தடமே அந்தப்பெரிய பள்ளம்‌ என்றும்‌ நிமித்திகர்‌ 
சொன்னார்கள்‌. யயாதியின்‌ காலகட்டத்தில்‌ அங்கிருந்த 
தொன்மையான நகரமான மாகேந்திரபிரஸ்தம்‌ 
கங்கையின்‌ கரையில்‌ அமைந்திருந்த சிறிய அழகிய 
துறைநகரம்‌. கங்கை விலகிச்சென்றபோது அது 
மறைந்தது. பின்னர்‌ மாமன்னர்‌ ஹஸ்தி தன்‌ 
மூதாதையரின்‌ நகர்‌ இருந்த அவ்விடத்திலேயே தன்‌ 
புதியநகரை அமைத்தார்‌. அங்கே ஆழத்துப்பெருக்காக 
கங்கை ஓடிக்கொண்டிருக்கிறது என்றனர்‌ மூத்தோர்‌. 


மண்ணுக்குள்‌ மூன்றடி ஆழத்தில்‌ பெருகிச்செல்லும்‌ நீரை 
காணமுடியும்‌ என்பதை அனைவரும்‌ அறிந்திருந்தனர்‌. 


புராணகங்கை பெருகிவந்து கோட்டைக்கதவை 
உடைத்து நகரை மூழ்கடித்ததை மூத்தவர்கள்‌ 
அவ்வப்போது சொல்வதுண்டு. அங்குதான்‌ 
யானைகளைப்‌ பயிற்றும்‌ பெரிய வடக்குவெளி இருந்தது. 
அங்கிருந்த அனுமன்‌ ஆலயத்திற்கு அருகேதான்‌ 
பீஷ்மருக்கும்‌ திருதராஷ்டிரருக்கும்‌ இடையே மற்போர்‌ 
நடந்தது என்று ஒரு முதிய வீரர்‌ நினைவுகூர்ந்தார்‌. 
அதன்பின்‌ அங்கே நிகழ்ந்த போர்களை ஒவ்வொருவராக 
சொல்லத்‌ தொடங்கினர்‌. அதை ஒட்டி இருந்த பெரிய 
வெற்று நிலத்தில்‌ சகுனி உருவாக்கிய பெரிய 
கொட்டிலில்தான்‌ காந்தாரர்களின்‌ பன்னிரு குலங்களின்‌ 
குலச்சபை வருடத்திற்கு ஆறுமுறை கூடி 
குடிப்பூசல்களை விசாரித்துவந்தது. 


கெளரவர்கள்‌ நூற்றுவரும்‌ ஒன்றாகவே வந்தனர்‌. 
துரியோதனன்‌ தனக்கான இருக்கையில்‌ 
அமர்ந்துகொண்டு தலைகுனிந்து எண்ணங்களில்‌ 
ஆழ்ந்திருந்தான்‌. சகுனியின்‌ ஒற்றனான சுகிர்தன்‌ வந்து 
துச்சாதனனிடம்‌ “கொட்டிலைச்‌ சுற்றி எந்த மானுடரும்‌ 
வரமுடியாதபடி காவல்‌ அமைத்துவிட்டேன்‌ இளவரசே” 
என்றான்‌. “மாதுலர்‌ வந்ததும்‌ நீர்‌ விலகிவிடும்‌. ஆனால்‌ 
தொலைவிலிருந்து கொட்டிலை ஒவ்வொரு கணமும்‌ 
நோக்கிக்கொண்டிரும்‌” என்றான்‌ துச்சாதனன்‌. “ஆணை?” 
என்று தலைவணங்கி சுகிர்தன்‌ விலகிச்‌ சென்றான்‌. 


சகுனியும்‌ கணிகரும்‌ சகுனியின்‌ தேரில்‌ வந்தனர்‌. 
அவர்கள்‌ உள்ளே நுழைந்ததும்‌ கெளரவர்கள்‌ எழுந்து 
வணங்கினர்‌. சகுனி கெளரவர்களை ஒவ்வொருவராக 
நோக்கி தலை குலுக்கியபடி சென்று அமர்ந்துகொண்டார்‌. 
அவர்களின்‌ முகங்கள்‌ ஒன்றுபோலவே இருந்தன. 
முகங்களில்‌ இருந்த உணர்வுகளும்‌ உடலசைவுகளும்‌ கூட 
ஒன்றாக தெரிந்தன. அவர்‌ “அனைவரும்‌ 
வந்துவிட்டனரா?” என்றார்‌. துச்சாதனன்‌ “அனைவரும்‌ 
இங்கிருக்கிறார்கள்‌ மாதுலரே” என்றான்‌. கணிகர்‌ 
“எண்ணிப்பார்க்கவேண்டும்‌ போலிருக்கிறதே” என்று 
சொல்லி தன்‌ கரிய பற்களைக்காட்டி நகைத்தார்‌. 


“குண்டாசி உடல்நலமின்றி இருந்தான்‌ அல்லவா?” 
என்றார்‌ சகுனி. குண்டாசி முன்னால்‌ வந்து “மாதுலரே, 
நலம்பெற்று வருகிறேன்‌” என்றான்‌. அவன்‌ தோளில்‌ 
தோல்பட்டையால்‌ கட்டுபோடப்பட்டிருந்தது. 
“தோள்முழை இறங்கிவிட்டது” என்றான்‌ துச்சாதனன்‌. 


“மருத்துவர்கள்‌ இப்போதுதான்‌ உள்ளே 
நுழைத்திருக்கிறார்கள்‌... வலியில்‌ முனகிக்‌ 
கொண்டிருந்தான்‌.” அவன்‌ தோள்களை நோக்கியபின்‌ 
கணிகர்‌ “உடன்பிறந்தார்‌ நூற்றுவரும்‌ கதாயுதம்தான்‌ 
பயிலவேண்டுமா என்ன? இவன்‌ தோள்கள்‌ 
மெலிந்திருக்கின்றன. கதையின்‌ எடைதாங்கும்‌ 
எலும்புகளும்‌ இல்லை” என்றார்‌. 


“ஓரிருவர்‌ வில்லும்‌ வாளும்‌ கற்றோம்‌ கணிகரே” என்றான்‌ 
துச்சாதனன்‌. “எவருக்கும்‌ அவை கைகளில்‌ 
அமையவில்லை. வேறுவழியின்றி கதாயுதத்துக்கே 
வந்தோம்‌. சற்று முயன்றால்‌ அது கைவருகிறது.” சகுனி 
நகைத்து “இளவயதிலேயே அனைவரும்‌ மூத்தவனை 
நோக்கி வளர்கிறார்கள்‌. அவனைப்போலவே 
நடக்கிறார்கள்‌, அசைகிறார்கள்‌, பேசுகிறார்கள்‌. 
சிந்தனையும்‌ அவனைப்போலவே. ஆகவே அகத்தில்‌ 
அவன்‌ ஏந்திய கதாயுதம்‌ நிலைபெற்றுவிடுகிறது. ஆகவே 
உடல்‌ அதையன்றி பிறிதை ஏற்பதில்லை. நான்‌ சிலரை 
பயிற்றுவிக்க முயன்று பார்த்தேன்‌...” என்றார்‌. “கதை 
தனக்குரிய தோள்களை தானே உருவாக்கிக்கொள்ளும்‌ 
வல்லமை கொண்ட படைக்கலம்‌” என்றபின்‌ நகைத்து 
“இன்னும்‌ ஒரு வருடத்தில்‌ பாருங்கள்‌. தினம்‌ நூறு 
அப்பம்‌ உண்பான்‌” என்றார்‌. 


கணிகர்‌ “எல்லா படைக்கலங்களும்‌ தங்களுக்குரிய 
உடலையும்‌ உள்ளத்தையும்‌ உருவாக்கிக்‌ கொள்கின்றன. 
உடல்களில்‌ ஏறி அவை செல்கின்றன” என்றார்‌. சகுனி 
“அனைவரும்‌ அமருங்கள்‌. இந்த அவைகூடலைப்பற்றி 
உங்கள்‌ தமையன்‌ சொல்லியிருப்பார்‌. இது 
கெளரவர்களின்‌ தனிக்கூட்டம்‌. இங்கே பேசப்படும்‌ ஒரு 
சொல்கூட உங்களைவிட்டு வெளியே செல்லக்‌ கூடாது. 
உங்கள்‌ அன்னையும்‌ தந்தையும்‌ அறியலாகாது. 
அணுக்கச்சேவகர்‌ உய்த்துணரவும்‌ கூடாது” என்றார்‌. 
கெள்ரவர்கள்‌ “ஆம்‌ ஆம்‌” என்றனர்‌. 


“இன்றுகாலை அரசரை உங்கள்‌ தமையன்கள்‌ அவரது 
அறையில்‌ சந்தித்தனர்‌. இன்றுமாலை நிகழவிருக்கும்‌ 
உண்டாட்டுக்கு அரசர்‌ செல்லப்போவதில்லை என்று 
தெரியவந்த்து. முன்பில்லாத வகையில்‌ முறைமீறி யாதவ 
அரசி நிகழ்த்தும்‌ பலிநிறைவுப்பூசையை அரசர்‌ 
சினத்துடன்‌ நோக்குகிறார்‌. ஆகவே நீங்களும்‌ அதில்‌ 
கலந்துகொள்ளப்போவதில்லை” என்றார்‌ சகுனி. “ஆம்‌” 
என்றனர்‌ கெளரவர்‌. 


“இந்தப்‌ பூசனை முடிந்ததும்‌ நகரில்‌ அரசகுலத்தில்‌ உள்ள 


சல்‌ அறியப்பட்டுவிடும்‌. பிளவை மக்கள்‌ பேசிப்பேசி 

பருக்குவார்கள்‌. எவர்‌ எதைக்கேட்டாலும்‌ அமைதியாக 
இருங்கள்‌. எதையும்‌ சொல்லவேண்டாம்‌. அமைதி மேலும்‌ 
கதைகளை உருவாக்கும்‌. பிளவு வலுக்கும்‌.” 


அவர்களை நோக்கியபடி சகுனி சொன்னார்‌ “இன்று 
காலை உங்கள்‌ தமையன்கள்‌ உங்கள்‌ தந்தையிடம்‌ 
பேசியவற்றை அவர்கள்‌ சொல்லியிருப்பார்கள்‌.” 
கெளரவர்கள்‌ கூட்டமாக “ஆம்‌” என்றனர்‌. “அரசர்‌ 
முடிவில்‌ உறுதியுடன்‌ இருக்கிறார்‌. உங்கள்‌ தமையன்‌ 
பாண்டவர்களின்‌ தாசனாக இங்கே வாழ்ந்தாகவேண்டும்‌ 
என்று சொல்கிறார்‌” என்றார்‌ சகுனி. கெளரவர்களிடம்‌ 
மெல்லிய ஓசை எழுந்தது. துராதரன்‌ “ஒருபோதும்‌ அது 
நடவாது மாதுலரே” என்றான்‌. “ஆம்‌, அது அழுகிய 
மாமிசத்தை யானை உண்ணவேண்டுமெனச்‌ சொல்வது 
போன்றது. ஒருநாளும்‌ நடக்கப்போவதில்லை. ஆனால்‌ 
உங்கள்‌ தந்தை அதில்‌ நிலைகொள்கிறார்‌. அவரை மீறி 
எதுவுமே செய்யமுடியாது” என்றார்‌ சகுனி. 


சகுனி தொடர்ந்தார்‌ “நாட்டில்‌ பாதியை அவர்‌ 
அளிக்கப்போவதில்லை. ஒரு சிறுதுண்டு நிலம்கூட 
கொடுக்கப்போவதில்லை. இந்நகரை விட்டு நீங்கள்‌ 
நூற்றுவரும்‌ நீங்கி உங்களுக்கென நிலத்தை 
கண்டடைவதற்கும்‌ அவரது வாழ்த்து வரப்போவதில்லை. 
இந்நிலையில்‌ உங்களுக்கிருக்கும்‌ வழி ஒன்றே.” 
கெளரவர்களின்‌ முகங்களை நோக்கி போதிய 
இடைவெளி விட்டபின்‌ சகுனி சொன்னார்‌ 
“நாட்டைப்பிரிப்பதன்றி வேறு வழியில்லை என்று அவர்‌ 
எண்ணவேண்டும்‌ என்று நாங்கள்‌ திட்டமிட்டோம்‌. 
பாண்டவர்களும்‌ கெளரவர்களும்‌ ஒருவரை ஒருவர்‌ 
வெறுப்பது கூடிக்கூடி வரவேண்டும்‌. அவர்‌ கண்ணெதிரே 
ஒரு குருதிப்போர்‌ நிகழும்‌ என்ற நிலை வரவேண்டும்‌... 
அப்போது அவருக்கு வேறுவழி இருக்காதென்று 
எண்ணினோம்‌.” 


“அது நிகழாதென்று இன்று காலையுடன்‌ 
புரிந்துகொண்டோம்‌” என்றார்‌ கணிகர்‌. “அரசரின்‌ 
சொற்கள்‌ அதையே காட்டின. பாண்டவர்‌ உயிருடன்‌ 
இருப்பதுவரை அவர்‌ சுயோதனர்‌ நாடாள ஒப்பமாட்டார்‌.” 
அந்தச்சொற்களின்‌ உட்பொருள்‌ புரிந்து கெளரவர்களின்‌ 
உடல்களில்‌ ஓர்‌ அசைவு ஓடியது. துஷ்கர்ணன்‌ மூக்கை 
உறிஞ்சி கையால்‌ தேய்த்தான்‌. கணிகர்‌ சொன்னார்‌ 
“சபரரின்‌ அரசநீதியான சதப்பிரமாணம்‌ கொலையை 
அரசனின்‌ அறமாகவே முன்வைக்கிறது.” மிக இயல்பாக 
எளிய ஒன்றைச்‌ சொல்வதுபோல அவர்‌ அதைச்‌ 


சொன்னது முற்றிலும்‌ திட்டமிடப்பட்டது என்று 
துச்சாதனன்‌ உணர்ந்தான்‌. 


“கொலைகள்‌ இருவகை. தார்மிகம்‌, அநிவார்யம்‌ 
என்கின்றது சதப்பிரமாணம்‌. எட்டுவகை தார்மீகக்‌ 
கொலைகளை அரசன்‌ செய்யலாம்‌. போரில்‌ அவன்‌ 
எதிரிகளைக்‌ கொல்லலாம்‌. தனக்கு இரண்டகம்‌ செய்த 
குடிகளைக்‌ கொல்லலாம்‌. முதன்மைச்‌ செய்திகளை 
அறிந்த ஒற்றர்களை அவர்களின்‌ பயன்‌ முடிந்ததும்‌ 
கொல்லலாம்‌. நெருக்கமான அணுக்கச்‌ சேவகர்கள்‌ 
தேவைக்குமேல்‌ தெரிந்துகொண்டவர்கள்‌ என்றால்‌ 
கொல்லலாம்‌. அரசனின்‌ அவையில்‌ அமர்ந்திருக்கும்‌ 
வாய்ப்பு கொண்டவர்கள்‌ சித்தப்பிறழ்வாலோ பிற 
நோய்களாலோ தங்கள்‌ உள்ளக்கட்டுப்பாட்டை 
இழந்துவிட்டார்கள்‌ என்றால்‌ கொல்லலாம்‌. 
தண்டனைக்குரிய குற்றவாளிகளைக்‌ கொல்லலாம்‌. 
அவையில்‌ தன்னை அவமதித்தவர்களைக்‌ கொல்லலாம்‌. 
மல்யுத்தத்தில்‌ எதிரியைக்‌ கொல்லலாம்‌.” 


“தார்மீகக்‌ கொலைகளை செய்வதனால்‌ அரசனுக்குப்‌ 
பழியோ பாவமோ வருவதில்லை. புகழே உருவாகும்‌” 
என்றார்‌ கணிகர்‌. “அநிவார்யம்‌ என்பவை 
தவிர்க்கமுடியாமல்‌ அவன்‌ செய்யும்‌ கொலைகள்‌. 
அரசனின்‌ முதன்மை அறம்‌ என்பது அரசனாக இருப்பதே. 
அரசனாக இருந்தபின்‌ அவன்‌ ஆற்றும்‌ செயல்களையே 
தார்மிகம்‌ என்கிறோம்‌. அரசனாக ஆவதற்கும்‌ அரசனாக 
நீடிப்பதற்கும்‌ அவன்‌ கொலைகள்‌ செய்யலாம்‌. 
அக்கொலைகள்‌ அவனுக்குப்‌ பழியையும்‌ பாவத்தையும்‌ 
சேர்க்கும்‌. அவன்‌ பெருங்கொடைகள்‌ வேள்விகள்‌ மற்றும்‌ 
குடியறங்களைச்‌ செய்து காலப்போக்கில்‌ அந்தப்‌ 
பழியிலிருந்தும்‌ பாவங்களிலிருந்தும்‌ விடுபடலாம்‌.” 


“அறிவார்யம்‌ ஒன்பது வகை என்கின்றது 
சதப்பிரமாணம்‌. தன்‌ அரசுரிமைக்குப்‌ போட்டியாக 
வருபவர்களை அரசன்‌ கொல்லலாம்‌. தன்‌ 
உடன்பிறந்தார்‌, தந்தையின்‌ உடன்பிறந்தார்‌, மற்றும்‌ 
தாயாதிகள்‌ இவ்வகையில்‌ கொல்லத்தக்கவர்‌. தன்‌ 
அதிகாரத்துக்கு எதிராக வளர்ந்துவரும்‌ 
குலத்தலைவர்களைக்‌ கொல்லலாம்‌. தன்‌ கருவை 
ஏந்தியிருக்கும்‌ பெண்ணை அவள்‌ பின்னாளில்‌ 
உரிமையுடன்‌ வருவாளெனத்‌ தோன்றினால்‌ 
கொல்லலாம்‌” கணிகர்‌ சொன்னார்‌. 


“அரசன்‌ தன்‌ தவிர்க்கமுடியாத ஆட்சிச்‌ செயல்களுக்குத்‌ 
தடையாக அமையக்கூடிய மூத்தவர்களைக்‌ 


கொல்லலாம்‌. தன்‌ புகழை அழிக்கும்‌ சூதர்களைக்‌ 
கொல்லலாம்‌. தன்னை வெல்லக்கூடும்‌ என்று அரசன்‌ 
அஞ்சும்‌ எதிரிநாட்டரசர்களையும்‌ அவர்களின்‌ 
குடும்பத்தவரையும்‌ வஞ்சனையில்‌ கொல்லலாம்‌. 
தவிர்க்கமுடியாத காரணங்களால்‌ செல்வத்தைக்‌ 
கவர்வதற்காக வணிகர்களைக்‌ கொல்லலாம்‌. 
இன்றியமையாதபடி மக்களின்‌ நோக்கை 
திசைதிருப்புவதற்காக குடிகளைக்‌ கொல்லலாம்‌. போரை 
தவிர்ப்பதற்காக தன்‌ வீரர்களைக்‌ கொல்லலாம்‌.” 


“அறிவார்யம்‌ ஒருபோதும்‌ அரசனால்‌ நேரிடையாக 
செய்யப்படக்கூடாது. அவற்றைச்‌ செய்யும்‌ 
ஏவலர்களையும்‌ சதிகாரர்களையும்‌ அவன்‌ தன்னுடன்‌ 
வைத்திருக்கவேண்டும்‌. அவர்கள்‌ 
கண்டுபிடிக்கப்படுவார்கள்‌ என்றால்‌ அவர்களையே 
பழிசுமத்தி தண்டிக்கவேண்டும்‌. அநிவார்யக்‌ 
கொலைகளுக்கான ஆணையை அரசன்‌ தன்‌ வாயால்‌ 
பிறப்பிக்கலாகாது. அது அவன்‌ அமைச்சரால்‌ 
உய்த்தறியப்படவேண்டும்‌. அதற்கு அவன்‌ சான்றுகளை 
விட்டுவைக்கக்கூடாது“ என்றார்‌ கணிகர்‌. “அநிவார்யக்‌ 
கொலைகளை அரசன்‌ பின்னர்‌ எண்ணிப்பார்க்கக்‌ 
கூடாது. அக்கொலைகளை அவன்‌ அரசை வெல்லவும்‌ 
அதன்மூலம்‌ மக்களின்‌ நலன்‌ கருதியும்‌ 
செய்வானென்றால்‌ அவனுக்கு மூதாதையரின்‌ சினம்‌ 
நிகழாது. எவருடைய தீச்சொற்களும்‌ அவனை 
அடையாது.” 


“அநிவார்யக்‌ கொலைக்குப்பின்‌ அரசன்‌ செய்யவேண்டிய 
கழுவாய்களையும்‌ நூல்‌ வகுத்துரைக்கிறது. குடிமக்கள்‌ 
கொல்லப்பட்டால்‌ கொலையின்‌ அளவுக்கு ஏற்ப 
நீர்நிலைகள்‌ வெட்டப்படவேண்டும்‌. பெண்கள்‌ 
கொல்லப்பட்டால்‌ அன்னசத்திரங்கள்‌ 
அமைக்கப்படவேண்டும்‌. அமைச்சரோ சூதரோ 
கொல்லப்பட்டால்‌ கல்விச்சாலைகள்‌ 
அமைக்கப்படவேண்டும்‌. அரசகுலத்தோர்‌ 
கொல்லப்பட்டால்‌ மக்கள்‌ வழிபடும்‌ ஆலயங்கள்‌ 
அமைக்கப்பட்டு அதில்‌ நாள்பூசனை முறைமைகள்‌ 
செய்யப்படவேண்டும்‌. அந்த ஆலயத்தில்‌ 
கொல்லப்பட்டவர்களுக்குரிய திதி நாட்களில்‌ 
அவர்களின்‌ ஆன்மாக்கள்‌ நிறைவுகொள்ளும்படி 
பூசைகள்‌ செய்யப்படவேண்டும்‌.” 


அச்சொற்களை கெளரவர்கள்‌ முழுமையாக உள்வாங்கிக்‌ 
கொண்டதாகத்‌ தெரியவில்லை. ஆனால்‌ 
அச்செயல்களுக்கு நூல்களின்‌ பின்பலம்‌ உள்ளது என்ற 


எண்ணம்‌ அவர்களில்‌ உருவாவது தெரிந்தது. 
துச்சாதனன்‌ அதுவே கணிகரின்‌ நோக்கம்‌ என்றும்‌ 
ஐயுற்றான்‌. அவர்‌ நூல்களைக்‌ குறிப்பிட்டுச்‌ 
சொல்லும்போது சொற்கள்‌ தடையின்றி வரவைக்கிறார்‌. 
அவை ஐயமற்ற ஒலியுடன்‌ இருக்கும்‌, ஆனால்‌ நினைவில்‌ 
நிற்பதுமில்லை. துச்சாதனன்‌ புன்னகையுடன்‌ கணிகரை 
நோக்கினான்‌. என்றோ ஒருநாள்‌ அவர்‌ தமையனுக்கும்‌ 
எதிரியாவார்‌, அன்று அவரை தான்‌ 
கொல்லவேண்டியிருக்கும்‌ என எண்ணிக்கொண்டான்‌. 


“நாம்‌ செய்வதற்கு இனி ஒன்று மட்டுமே உள்ளது” என்றார்‌ 
கணிகர்‌. “பாண்டவர்களும்‌ அவர்களின்‌ அன்னையும்‌ 
இறந்தாகவேண்டும்‌.” ஒவ்வொருவரின்‌ முகத்தையும்‌ 
கூர்ந்து நோக்கிவிட்டு “ஒருவர்கூட எஞ்சலாகாது. ஒருவர்‌ 
எஞ்சினாலும்‌ ஆட்சியை அவருக்கே அளிப்பார்‌ உங்கள்‌ 
தந்தை. ஆகவே நமக்கு வேறுவழியில்லை. இது 
அநிவார்யக்‌ கொலை. ஆகவே இளவரசர்‌ துரியோதனர்‌ 
கொலைக்கு வ பல்‌ பப்ப அ பத்த நானே அந்த 

ணையை விடுக்கிறேன்‌. கொலையை 

கழ்த்துபவர்களையும்‌ நானே அமர்த்துகிறேன்‌. அது 
கொலை என எவரும்‌ அறியப்போவதில்லை. விபத்து 
என்றே தோன்றும்‌. அவர்களின்‌ இறப்புக்குப்பின்‌ 
இயல்பாகவே இந்த நாடும்‌ முடியும்‌ சுயோதனரை 
வந்தடையும்‌.” 


துரியோதனன்‌ சற்று அசைந்தான்‌. அவன்‌ எதிர்ச்சொல்‌ 
எழுப்பப்போகிறான்‌ என்று துச்சாதனன்‌ எண்ணிய 
கணம்‌ சகுனி “வேறு வழியில்லை என்பதை இளவரசர்‌ 
துரியோதனர்‌ அறிவார்‌. பாரதவர்ஷத்தை வென்று 
அறம்செழிக்க ஆளும்போது இந்தப்பாவம்‌ 
நிகர்செய்யப்படுமென அவர்‌ அறிந்திருப்பார்‌” என்றார்‌. 
“இப்பழிக்கு உடனடியாகச்‌ செய்யவேண்டிய கழுவாய்‌ 
ஏது?” கணிகர்‌ “இறப்பவர்கள்‌ அரசகுடியினர்‌. ஆகவே 
ஆறு ஆலயங்கள்‌ அமைக்கப்படவேண்டும்‌. யமன்‌ 
மாருதன்‌ இந்திரன்‌ மற்றும்‌ அஸ்வினி தேவர்களுக்கும்‌ 
கொற்றவைக்கும்‌” என்றார்‌. “உடன்‌ எளியோர்‌ 
இறப்பார்கள்‌ என்றால்‌ அதற்குரிய சத்திரங்களும்‌ 
அன்னசாலைகளும்‌ அமைக்கப்படலாம்‌.” 


“நாம்‌ என்ன செய்யவிருக்கிறோம்‌?” என்றார்‌ சகுனி. 
துரியோதனன்‌ பெருமூச்சுடன்‌ உடலை 
தளர்த்திக்கொண்டான்‌. கணிகர்‌ துச்சலனிடம்‌ “வெளியே 
சென்று அமைச்சனை வரச்சொல்க” என்றார்‌. 
துச்சலனுடன்‌ வந்தவன்‌ புரோசனன்‌ என்னும்‌ 
சிற்றமைச்சன்‌ என்று துரியோதனன்‌ கண்டான்‌. 


ஒற்றனாக இருந்து அமைச்சன்‌ ஆனவன்‌ 
உளவுப்பணிகளை ஒருங்கமைத்து வந்தான்‌. 
ஒற்றைக்கண்ணும்‌ வடுக்கள்‌ நிறைந்த முகமும்‌ கொண்ட 
வெண்ணிற உருவினனான புரோசனன்‌ பெரிய 
பற்களைக்‌ காட்டி இளித்துக்கொண்டே வணங்கினான்‌. 
“அமரும்‌ புரோசனரே” என்றார்‌ கணிகர்‌. அவன்‌ 
அமர்ந்துகொண்டு மீண்டும்‌ இளித்தான்‌. 


“புரோசனர்‌ ஒரு சிறந்த திட்டத்தை வைத்திருக்கிறார்‌” 
என்றார்‌ கணிகர்‌. “அமைச்சரே சொல்லும்‌!” புரோசனன்‌ 
“இது முன்னாளில்‌ சில அரசர்கள்‌ செய்ததுதான்‌. இதை 
ஜதுகிருகம்‌ என்று சொல்கிறார்கள்‌” என்றான்‌. 
“விருந்துக்கு வரும்‌ நட்பரசர்களில்‌ நமக்கு 
ஒவ்வாதவர்களையோ பிறநாட்டின்‌ தூதர்களையோ 
கொல்வதற்குரிய வழிமுறை இது. அவர்கள்‌ 
தங்குவதற்காக ஒரு அரக்குமாளிகையை அமைப்போம்‌. 
மிக எளிதில்‌ தீப்பற்றும்‌ மெல்லியமரங்களைக்கொண்டு 
இது கட்டப்படும்‌. தேவதாருமரக்கட்டைகள்தான்‌ 
பெரும்பாலும்‌. சுவர்கள்‌ இரு பலகைகளால்‌ ஆனவை. 
நடுவே அரக்கு ஊற்றி நிறைக்கப்பட்டிருக்கும்‌.” 


“கூரையின்‌ உத்தரங்களும்‌ உட்குடைவானவை. உள்ளே 
அரக்கும்‌ தேன்மெழுகும்‌ நிறைக்கப்பட்டிருக்கும்‌. 
மூங்கில்களுக்குள்‌ விலங்குகளின்‌ கொழுப்பை ஊற்றி 
குளிர்வித்து அவற்றை அடுக்கி கூரைச்சட்டங்கள்‌ 
செய்யப்பட்டிருக்கும்‌. தேன்மெழுகால்‌ அவை 
இணைக்கப்பட்டிருக்கும்‌. அறைகளின்‌ அடித்தளத்தில்‌ 
மண்‌ இருக்காது. புகை எழுப்பி எரியும்‌ குங்கிலியமும்‌ 
அகிலும்‌ நிறைக்கப்பட்டு தேன்மெழுகு பூசப்பட்டிருக்கும்‌” 
என்றான்‌ புரோசனன்‌. “ஒரு சிறு தீப்பொறி போதும்‌. 
மொத்தவீடும்‌ தீப்பற்றி கொழுந்துவிட்டு 
மேலெழுந்துவிடும்‌. உத்தரங்களும்‌ மூங்கில்களும்‌ உருகி 
மேலே விழுவதனால்‌ எவரும்‌ தப்பமுடியாது. 


“அதேசமயம்‌ சுவர்கள்‌ அனைத்துக்குள்ளும்‌ வலுவான 
இரும்புக்கம்பிகள்‌ இருக்கும்‌. ஆகவே 
எரிந்துகொண்டிருக்கும்‌ சுவர்களை உடைத்து வெளியேற 
முடியாது. கதவுகளும்‌ இரும்புக்‌ கம்பிகள்‌ கொண்டவை. 
வாயிலை நோக்கிய வழிகளுக்குமேல்‌ பெரும்‌ அரக்குச்‌ 
சட்டங்கள்‌ இருக்கும்‌. அவை உருகி விழுவதனால்‌ எந்த 
வாயிலையும்‌ உள்ளிருந்து நெருங்க முடியாது. 
அரக்குமாளிகை கால்நாழிகைக்குள்‌ உருகி 
சாம்பலாகிவிடும்‌...” துரியோதனன்‌ பெருமூச்சு 
விட்ட்டான்‌. சகுனி “ஆம்‌... கூச்சலிடுவதற்குள்‌ கூரை 
மேலே விழுந்து மூடிவிடவேண்டும்‌” என்றான்‌. 


“இதை இங்கு நாம்‌ அமைக்கமுடியாது. பாண்டவர்கள்‌ 
இங்கே எரிந்தால்‌ பழி எளிதாக கெளரவர்கள்‌ மேல்‌ விழும்‌. 
நேரில்‌ கண்டால்‌ அரக்குமாளிகையின்‌ தந்திரமும்‌ 
வெளியாகும்‌” என்றார்‌ கணிகர்‌. “இங்கிருந்து வடக்கே 
கங்கையின்‌ கரையில்‌ வாரணவதம்‌ என்னும்‌ இடம்‌ 
உள்ளது. அங்கே கஜாசுரனைக்‌ கொன்று அவன்‌ தோலை 
உரித்துப்‌ போர்த்தி கோயில்கொண்டிருக்கும்‌ சிவன்‌ 
கோயில்‌ உள்ளது. பிழைகளுக்குக்‌ கழுவாய்‌ தேடும்‌ இடம்‌ 
அது. பாரதவர்ஷத்தின்‌ அனைத்துப்பகுதிகளில்‌ 
இருந்தும்‌ மக்கள்‌ அங்கே வருகிறார்கள்‌. அங்கே 
பாண்டவர்கள்‌ செல்லட்டும்‌. அங்கே அவர்கள்‌ 
எரிந்தழிந்தால்‌ அது மகதத்தின்‌ சதியென்றே 
கொள்ளப்படும்‌. அப்படி நாம்‌ பரப்புவோம்‌. 
அரக்குமாளிகை அது என்பதை இங்குவரை எவரும்‌ 
கொண்டுவந்து சேர்க்கமுடியாது.” 


“அதை எப்படிச்செய்ய முடியும்‌? அவர்கள்‌ அங்கே 
செல்லவேண்டுமே” என்றான்‌ துரியோதனன்‌. “அதற்குரிய 
வாய்ப்பே இன்று வந்திருக்கிறது” என்றார்‌ கணிகர்‌. 
“இன்று உண்டாட்டுக்கு அரசர்‌ செல்லாமலிருப்பது 
தொடக்கம்‌. அது தருமனை துயர்கொள்ளச்செய்யும்‌. 
அரசரை சந்திக்கவும்‌ அவர்‌ சினத்தை ஆற்றவும்‌ 
முயல்வான்‌. பிற பாண்டவர்கள்‌ திரும்பி வந்தபின்னரும்‌ 
அரசர்‌ சினம்‌ கொண்டிருப்பார்‌ என்றால்‌ அது ஒரு பெரிய 
இக்கட்டாகவே அவர்களுக்கு நீடிக்கும்‌. நகரெங்கும்‌ இந்தக்‌ 
குலப்பிளவு பேசப்படும்‌. ஒவ்வொருநாளும்‌ அது வளரும்‌ 
இப்பிளவைப்பற்றி பாண்டவர்களும்‌ குந்தியும்‌ அச்சமும்‌ 
வருத்தமும்‌ கொண்டிருப்பார்கள்‌.” 


“அவர்கள்‌ திருதராஷ்டிரரை சந்திப்பார்கள்‌. 
திருதராஷ்டிரரும்‌ தன்‌ சினத்தை எவ்வாறேனும்‌ 
கடக்கவும்‌ தன்‌ இளவலின்‌ மைந்தர்களை மீண்டும்‌ 
தோள்சேர்த்து அணைக்கவும்‌ விழைபவராகவே 
இருப்பார்‌. அதற்கு நாம்‌ ஒரு வழி சொல்லிக்கொடுப்போம்‌. 
பாண்டவர்கள்‌ செய்தது பெரும்பிழை என்றும்‌ சரண்‌ 
அடைந்த ஹிரண்யபதத்தினரைக்‌ கொன்றதும்‌ 
அவர்களின்‌ மூக்குகளை வெட்டிக்கொண்டுவந்ததும்‌ 
அரசர்‌ உள்ளத்தை வருத்தியிருக்கின்றன என்றும்‌ 
அதற்குக்‌ கழுவாயாக அவர்கள்‌ வாரணவதம்‌ சென்று 
அங்குள்ள முக்கண்ணன்‌ ஆலயத்தில்‌ ஒரு மண்டல 
காலம்‌ நோன்பிருந்து பிழைதீர்த்து வரட்டும்‌ என்றும்‌ 
சொல்வோம்‌. அவ்வாறு அவர்கள்‌ கழுவாய்‌ கொண்டு 
வருவார்கள்‌ என்றால்‌ அவர்களை ஏற்பதில்‌ 
கெளரவர்களுக்கும்‌ தயக்கமில்லை என்போம்‌. தன்‌ 
மைந்தர்கள்‌ மீண்டும்‌ ஒன்றாவதற்காக திருதராஷ்டிரர்‌ 


அவ்வாறு அவர்களுக்கு ஆணையிடுவார்‌” என்றார்‌ 
கணிகர்‌. 


“ஆம்‌, அது சிறந்தவழியே” என்றார்‌ சகுனி. 
Ansan அத்தகைய ஒரு எளிய செயல்மூலம்‌ 
அனைத்தும்‌ சீராகிவிடுமென நம்பவே விழைவார்‌. அது 
தந்தையரின்‌ இயல்பு. அவர்கள்‌ தனயர்களை 
வளர்ந்தவர்களாக எண்ணுவதே இல்லை. தனயர்களின்‌ 
பகைமையை எளிய விளையாட்டாகவே 
எண்ணுவார்கள்‌.” கணிகர்‌ “அத்தகைய மாளிகையை 
அமைக்க எத்தனை காலமாகும்‌?” என்றார்‌. “அமைச்சரே, 
ஒரே மாதத்துக்குள்‌ நான்‌ அங்கே அவர்கள்‌ ஐவரும்‌ 
தங்கும்‌ மாளிகையை அமைப்பேன்‌. எனக்கு அதற்குரிய 
யவன சிற்பிகளைத்‌ தெரியும்‌” என்றான்‌ புரோசனன்‌. 
“செல்வத்தை எண்ணிப்பார்க்கவே வேண்டியதில்லை. 
எவருக்கும்‌ எத்தனை செல்வமும்‌ அளிக்கப்படலாம்‌. 
தேவையானவற்றை என்னிடமிருந்து 
பெற்றுக்கொள்ளும்‌” என்றார்‌ சகுனி. 


“ஆனால்‌ அந்த மாளிகை மிகப்பெரியதாக 
இருக்கவேண்டும்‌” என்றார்‌ கணிகர்‌. “அரசி இன்று பெரும்‌ 
நிமிர்வுடன்‌ இருக்கிறார்‌. சிறிய இல்லமென்றால்‌ அவர்‌ 
அங்கே தங்க ஒப்பாமல்‌ போகலாம்‌. ஐவரும்‌ 
அன்னையுடன்‌ ஒரே மாளிகையில்‌ தங்கியாகவேண்டும்‌. 
ஆகவே அதைப்‌ பார்த்ததுமே ஐவருக்கேகூட மிகப்‌ 
பெரியது என்று தோன்றவேண்டும்‌. மனம்‌ கவரும்‌ 
அழகுடன்‌ இருக்கவேண்டும்‌.” புரோசனன்‌ “ஆம்‌, நான்‌ 
சூத்ராகிகள்‌ வரைந்த வாஸ்துமண்டலத்தை காந்தார 
அரசரிடம்‌ காட்டுகிறேன்‌. நான்கு சபைமண்டபங்களும்‌ 
ஐந்து கோட்டங்களும்‌ பொதுவான உணவுக்கூடமும்‌ 
படைக்கலக்கூடமும்‌ கொண்ட அரண்மனையாக அது 
இருக்கும்‌. அங்கே சமையற்கூடம்‌ அமையமுடியாது 
என்பது மட்டுமே குறை” என்றான்‌. 


“அவர்கள்‌ ஆலயத்தில்‌ படைக்கப்பட்ட உணவை மட்டுமே 
அருந்தவேண்டும்‌ என்று அங்குள்ள வைதிகர்களைக்‌ 
கொண்டு சொல்லச்செய்கிறேன்‌” என்றார்‌ கணிகர்‌. 
“ஆனால்‌ அரக்குமாளிகையில்‌ எரியின்‌ வாசம்‌ 
இருக்குமல்லவா?” புரோசனன்‌ “இல்லை அமைச்சரே. 
இல்லம்‌ முழுமையாகக்‌ கட்டப்பட்டபின்‌ அதன்‌ மேல்‌ 
இமயத்தின்‌ வெண்களிமண்‌ பூசப்படும்‌. பார்வைக்கு 
சுண்ணத்தாலான இல்லம்போலிருக்கும்‌. சுண்ணத்தின்‌ 
வாசமே அங்கிருக்கும்‌” என்றான்‌. கணிகர்‌ “அவ்வாறே 
ஆகுக” என்றபின்‌ புன்னகையுடன்‌ “ஆகுதி நிகழட்டும்‌... 
ஓம்‌ ஸ்வாகா!” என்றார்‌. 


“இச்செய்தியை எவரும்‌ உய்த்துவிடலாகாது. புரோசனர்‌ 
அங்குசென்று இல்லத்தை அமைக்கட்டும்‌. அவர்கள்‌ 
அங்கே செல்லும்போது முன்னரே அங்கே இல்லம்‌ 
கட்டப்பட்டிருப்பதாகத்‌ தெரியவேண்டும்‌. நாம்‌ 
கட்டியதாகத்‌ தெரியவேண்டியதில்லை” என்றார்‌ கணிகர்‌. 
“நாம்‌ அஞ்சவேண்டியவர்‌ விதுரரே. அவருக்கு சிறு ஐயம்‌ 
எழுந்தாலும்‌ நாம்‌ பிடிக்கப்படுவோம்‌. பிடிபட்டால்‌ நம்மை 
கழுவேற்றுபவர்‌ நம்‌ தந்தையாகவே இருப்பார்‌. அதை 
எவரும்‌ மறக்கவேண்டியதில்லை” என்றான்‌ துச்சாதனன்‌. 


“இந்த சந்திப்பை விதுரர்‌ ஐயப்படமாட்டாரா?” என்றான்‌ 
துராதனன்‌. “அதற்காகவே இன்றே இதை வைத்தேன்‌. 
இனிமேல்‌ நாம்‌ கூடிப்பேசப்போவதில்லை” என்றார்‌ 
கணிகர்‌. “இன்று நாம்‌ சந்திப்பது மாலை உண்டாட்டை 
புறக்கணிப்பதற்காகத்தான்‌ என்றே விதுரர்‌ எண்ணுவார்‌. 
ஆகவேதான்‌ வெளிப்படையாக இச்சந்திப்பை 
அமைத்தேன்‌” என்றார்‌ சகுனி. “நாம்‌ கிளம்புவோம்‌...” 
என்றபின்‌ எழுந்தார்‌. கணிகர்‌ மெல்ல எழுந்து வலியுடன்‌ 
“தெய்வங்களே!” என்று முனகினார்‌. “என்னை தேர்வரை 
கொண்டுசெல்லுங்கள்‌” என்றார்‌. 


கெளரவர்கள்‌ தலைகுனிந்து ஒரு சொல்கூட பேசாமல்‌ 
கலைந்துசென்றார்கள்‌. குண்டாசியின்‌ கண்கள்‌ 
கலங்கியிருப்பதை துரியோதனன்‌ கண்டான்‌. இளைய 
கெளரவர்கள்‌ பலரின்‌ முகங்களும்‌ சிறுத்திருந்தன. சகுனி 
அவன்‌ நோக்குவதைக்‌ கண்டு “அவர்களுக்கெல்லாம்‌ 
பீமன்‌ வீரநாயகன்‌. அவர்களுக்கு இது நெடுநாட்கள்‌ 
நெஞ்சில்‌ ஆறாவடுவாகவே இருக்கும்‌” என்று 
புன்னகைத்தார்‌. துரியோதனன்‌ “அவர்கள்‌ 
சொல்லிவிடுவார்களா?” என்றான்‌. கணிகர்‌ 
“சொல்லமாட்டார்கள்‌. ஏனென்றால்‌ அது அவர்கள்‌ 
சிந்தித்து எடுக்கும்‌ முடிவல்ல. சிந்தித்து எடுக்கப்படும்‌ 
முடிவுகள்‌ சிந்தனையிலேயே மாறவும்‌ கூடும்‌. 
தமையனுக்கு முழுமையாகக்‌ கடப்படுவது என்பது 
அவர்களின்‌ உடலில்‌ உறுப்பு போல பிறவியிலேயே வந்த 
இயல்பு. நினைத்தாலும்‌ மீறமுடியாது” என்றார்‌. 


சகுனி “ஆயினும்‌ இவர்கள்‌ அனைவரையும்‌ நாம்‌ 
கூட்டியிருக்கவேண்டியதில்லை என்றே எண்ணுகிறேன்‌ 
கணிகரே” என்றார்‌. “இல்லை. இது முதன்மையான 
செயல்‌. இதில்‌ அவர்களனைவருக்கும்‌ பங்கு வேண்டும்‌. 
கூட்டான பாவத்தைப்போல வலுவான பிணைப்பை 
உருவாக்குவது வேறில்லை” என்றபின்‌ பற்களைக்‌ காட்டி 
நகைத்தார்‌. அவரை ஒருகணம்‌ குனிந்து நோக்கிய 
துரியோதனன்‌ கண்களில்‌ மின்னிய கடும்‌ வெறுப்பை 


துச்சாதனன்‌ கண்டான்‌. வாளை உருவி கணிகரின்‌ 
தலையை வெட்டி எறியப்போகிறான்‌ என்றே 
நினைத்தான்‌. ஆனால்‌ துரியோதனன்‌ உதட்டை 
ஒருகணம்‌ இறுக்கிவிட்டு முன்னால்‌ நடந்து சென்றான்‌. 
துச்சாதனன்‌ தொடர்ந்தான்‌. 


“தான்‌ நல்லவன்‌ என்று நம்பவும்‌ வேண்டும்‌. 
காமகுரோதமோகங்களை பின்‌ தொடர்ந்து ஓடவும்‌ 
வேண்டும்‌. மானுடனின்‌ முதன்மையான இக்கட்டே 
இதுதான்‌” என கணிகரின்‌ குரலும்‌ மெல்லிய சிரிப்பும்‌ 
கேட்டது. துரியோதனன்‌ சென்று தன்‌ ரதத்தில்‌ 
ஏறிக்கொண்டான்‌. பின்னால்‌ சென்ற துச்சாதனன்‌ 
சாரதியின்‌ தட்டில்‌ அமர்ந்து குதிரைகளை தட்டினான்‌. 
குதிரைகள்‌ காலெடுத்து வைத்தபோது ரதம்‌ ஒருகணம்‌ 
அதிர்ந்தது. அது ஏதோ சொல்லப்போவது போல 
துச்சாதனனுக்குத்‌ தோன்றியது. அவன்‌ கையில்‌ 
சவுக்குடன்‌ துரியோதனனின்‌ சொல்லுக்காகக்‌ 
காத்திருந்தான்‌. 


“மேற்குக்கரைக்கு” என்றான்‌ துரியோதனன்‌. ஏரிக்கு 
என்று துச்சாதனன்‌ உணர்ந்துகொண்டான்‌. 
துரியோதனன்‌ வாயில்‌ தூசு பட்டுவிட்டது போல 
துப்பிக்கொண்டே வந்தான்‌. பலமுறை அவன்‌ 
துப்பியதைக்‌ கண்டபின்னர்தான்‌ துச்சாதனன்‌ 
அதிலிருந்த விந்தையை அறிந்தான்‌. துரியோதனனிடம்‌ 
ஒருபோதும்‌ இல்லாத பழக்கம்‌ அது. ஒருமுறை அவன்‌ 
ரதத்தை நிறுத்தினான்‌. துரியோதனன்‌ ஓங்கி 
காறித்துப்பியபின்‌ செல்லலாம்‌ என்பதுபோல 
உறுமினான்‌. 


அப்பால்‌ அரண்மனையின்‌ மகுடக்குவைகள்‌ மேல்‌ 
வெயில்‌ பொழிந்துகொண்டிருந்தது. அமுதகலசக்‌ கொடி 
காற்றில்‌ துவண்டது. துச்சாதனன்‌ முதல்முறை 
நோக்குவதுபோல அந்தக்கொடியை நோக்கினான்‌. அது 
துவண்டு அசைந்ததனால்‌ இலச்சினையை பார்க்க 
முடியவில்லை. விழிமறையும்‌ வரை அவன்‌ 
நோக்கிக்கொண்டே சென்றான்‌. ஏரிக்கரையில்‌ 
நின்றபோது துரியோதனன்‌ இறங்கிச்சென்று அதன்‌ 
கல்லாலான கரையில்‌ அமர்ந்துகொண்டான்‌. சற்று 
அப்பால்‌ ரதத்தை நிறுத்திவிட்டு துச்சாதனன்‌ கைகட்டி 
நின்றான்‌. 

ஓவியம்‌: ஷண்முகவேல்‌ 


பலமுறை அவன்‌ தமையனுடன்‌ அப்படி வந்ததுண்டு. 
ஏரிக்கரையில்‌ இரவெல்லாம்‌ அமர்ந்திருப்பது 
துரியோதனனின்‌ வழக்கம்‌. அலைபுரளும்‌ நீரில்‌ அவன்‌ 
எதைப்பார்க்கிறான்‌ என்று துச்சாதனன்‌ 
எண்ணிக்கொள்வதுண்டு. அவன்‌ நீலநீரலைகளை 
திரும்பி நோக்கினான்‌. மேகம்பரவிய வானம்‌ 
நெளிந்துகொண்டிருந்தது. ஒருகணம்‌ நீருக்குள்‌ 
மிகப்பெரிய ஒரு கரிய நாகத்தின்‌ உடல்‌ நெளிவதான 
விழிமயக்கு ஏற்பட்டு துச்சாதனன்‌ மெய்சிலிர்த்தான்‌. 


வெண்முரசு விவாதங்கள்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

அஸ்தினபுரியில்‌ இருந்து கிளம்பும்போது தருமன்‌ 
சிடுசிடுத்த முகத்துடன்‌ ரதத்தில்‌ ஏறிக்கொள்வதை 
அர்ஜுனன்‌ பார்த்தான்‌. குந்தியை அவன்‌ 
பார்க்கவில்லை. அவள்‌ மிகுந்த சினம்‌ கொண்டிருப்பதாக 
மாலினி சொன்னாள்‌. நகுலனும்‌ சகதேவனும்‌ குந்தியை 
சந்திக்கச்சென்றபோது சந்திப்பு அளிக்கப்படவில்லை. 
அரசி சிறிய உடல்நலக்குறைவு கொண்டிருப்பதாக 
சொல்லப்பட்டது. அவர்கள்‌ இருவரையும்‌ அது 
சோர்வுறச்செய்தது. 


பயணம்பற்றிய உவகை பீமனிடம்‌ மட்டுமே இருந்தது. 
“இங்கிருந்து எங்கு சென்றாலும்‌ அது எனக்கு 
விடுதலையே” என்றான்‌. “இளையவனே, 
அஸ்தினபுரியில்‌ காற்று அசைவதே இல்லை. அது காற்றே 
அல்ல. பிறரது மூச்சு. இறந்தவர்களின்‌ மூச்சுகளும்தான்‌.” 
அர்ஜுனன்‌ “நாம்‌ செல்லுமிடம்‌ காடு அல்ல” என்றான்‌. 
“அறிவேன்‌. அந்த இடத்தில்‌ நம்‌ மூச்சுக்காற்று தேங்க 
சிலமாதங்களாகும்‌. அதற்குள்‌ திரும்பிவிடலாம்‌.” 
அர்ஜுனன்‌ புன்னகைத்து “எனக்கும்‌ இப்பயணம்‌ பெரும்‌ 
விடுதலையையே அளிக்கிறது மூத்தவரே” என்றான்‌. 


“ஏன்‌?” என்றான்‌ பீமன்‌. அர்ஜுனன்‌ அவன்‌ 
பார்வையைத்‌ தவிர்த்து “நான்‌ செய்தவை 
வீரர்களுக்குரிய செயல்கள்‌ அல்ல. அங்கே முக்கண்ணன்‌ 
ஆலயத்தின்‌ முன்‌ ஒரு மண்டலகாலம்‌ நோன்பிருந்தால்‌ 
என்‌ பிழைகள்‌ சீர்பெறுமென்றால்‌ நன்றல்லவா?” 
என்றான்‌. பீமன்‌ புன்னகையுடன்‌ “நீ ஒருபோதும்‌ 
மீளப்போவதில்லை பாத்தா. நீ வாழ்நாளெல்லாம்‌ பிறரது 
வஞ்சினங்களை நிறைவேற்றக்‌ கடமைப்பட்டவன்‌” 
என்றான்‌. அர்ஜுனன்‌ நகைத்து “பெரும்‌ தீச்சொல்‌ 
போலிருக்கிறது மூத்தவரே” என்றான்‌. சற்று சிந்தித்து 
“ஆம்‌. எனக்கும்‌ அப்படித்தான்‌ தோன்றுகிறது” என்றபின்‌ 
“எனக்கான ஒரு போரை நான்‌ கண்டடையவே 
போவதில்லை. அதுவும்‌ நன்றே” என்றான்‌. 


அஸ்தினபுரியில்‌ இருந்து அதிகாலையில்‌ 
கிளம்பினார்கள்‌. பீமன்‌ “இளையவனே, நீ என்னுடன்‌ 
வா” என்றான்‌. “பயண ரதத்தில்‌ பகலெல்லாம்‌ 
அமர்ந்திருப்பது சலிப்பூட்டுகிறது. சலிப்படைந்த 


இன்னொருவன்‌ அருகிருப்பது சலிப்பை சற்று 
குறைக்கலாம்‌” என்றான்‌. அர்ஜுனன்‌ சிரித்து “நஞ்சு 
ஊடுருவாத ஒரு சொல்லாட்சியை நீங்கள்‌ சொல்லவே 
முடியாதா மூத்தவரே?” என்றான்‌. பீமன்‌ “நான்‌ 
பெருநாகங்கள்‌ உலவும்‌ பாதாள உலகுக்குச்‌ சென்று 
அங்கே வாசுகி அளித்த நஞ்சை அருந்தி வந்தவன்‌ 
என்கிறார்கள்‌ சூதர்கள்‌... கதைகளை கேட்டுக்கேட்டு 
காலையில்‌ அருந்துவதற்கு ஒரு கோப்பை நஞ்சு 
கொண்டுவரும்படி சேவகனிடம்‌ சொல்லுமளவுக்கு என்‌ 
நா பழகிவிட்டது” என்றான்‌. 


தேர்முற்றத்தில்‌ விதுரரும்‌ செளனகரும்‌ சகுனியும்‌ 
துரியோதனனும்‌ கெளரவர்களும்‌ வந்திருந்தனர்‌. சகுனி 
“எளிய சடங்குதான்‌ இளவரசே... ஆனால்‌ இங்குள்ள 
குலமூத்தாரையும்‌ அரசரையும்‌ அது நிறைவடையச்‌ 
செய்யுமென்றால்‌ நன்றல்லவா?” என்றார்‌. தருமன்‌ 
“ஆம்‌...” என்றான்‌ அவன்‌ முகம்‌ கனத்து சோர்ந்திருந்தது. 
ரியோ என்டர்‌ சென்று தருமன்‌ 
விடைபெற்றுக்கொண்டான்‌. துரியோதனனின்‌ முகம்‌ 
கல்லால்‌ ஆனதுபோலத்‌ தோன்றியது. அவன்‌ அடைந்த 
ஆடிப்பாவைப்‌ பெருக்கம்‌ போலிருந்தனர்‌ கெளரவர்‌. 
செளனகர்‌ “நல்லநேரம்‌ நிறைவடையப்போகிறது” 
என்றார்‌. 


அர்ஜுனன்‌ விடைபெற்றபோது துரியோதனன்‌ அவன்‌ 
தோள்களைத்‌ தொட்டான்‌. அர்ஜுனன்‌ “வாழ்த்துங்கள்‌ 
மூத்தவரே” என்றான்‌. துரியோதனனின்‌ இமையில்‌ ஒரு 
மெல்லிய துடிப்பை கண்டான்‌. அவன்‌ “நலம்‌ பெறுக” 
என்று அடைத்த குரலில்‌ சொன்னான்‌. சேவகன்‌ வந்து 
“அரசியார்‌ தேரிலேறிவிட்டார்‌. பட்டத்து இளவரசரின்‌ 
ரதமே முறைப்படி முதலில்‌ செல்லவேண்டும்‌ என்றார்‌” 
என்றான்‌. தருமன்‌ விதுரர்‌ கால்களைத்‌ தொட்டு 
வணங்கினான்‌. அவர்‌ அவன்‌ 
தோள்களைப்பற்றிக்கொண்டு மெல்ல அணைத்து 
தாழ்ந்த குரலில்‌ பேசியபடியே அவனுடன்‌ வந்தார்‌. அவன்‌ 
நகுல சகதேவர்களுடன்‌ தன்‌ ரதத்தில்‌ ஏறிக்கொண்டு 
மீண்டும்‌ விடைபெற்றான்‌. 


தருமனின்‌ ரதம்‌ முன்னால்‌ சென்றபின்‌ பீமனின்‌ ரதத்தில்‌ 
அர்ஜுனன்‌ ஏறிக்கொண்டான்‌. கட்டடங்களின்‌ நடுவே, 
மரங்களுக்குக்‌ கீழே இருள்‌ எஞ்சியிருந்தது. முற்றங்களில்‌ 
வெண்ணிறப்பொருட்கள்‌ மட்டும்‌ தெரியும்‌ 
தரைவெளிச்சம்‌ எழுந்திருந்தது. ரதங்களின்‌ ஒலி 
விடியற்காலையின்‌ அமைதியில்‌ எழுந்து அரண்மனைச்‌ 
சுவர்களில்‌ பல இடங்களில்‌ எதிரொலித்தது. ரதங்கள்‌ 


உள்கோட்டை வாயிலைக்‌ கடந்ததும்‌ காஞ்சனம்‌ 
மும்முறை முழங்கியது. கொம்பு ஒன்று யானைக்குட்டி 
போல பிளிறியது. அதைக்கேட்டு அப்பால்‌ 
கிழக்குவாயிலில்‌ ஒரு கொம்பு ஒலித்து தொடர்ந்து 
முரசொலி எழுந்தது. அவர்களுடன்‌ குந்தியின்‌ மூடுரதம்‌ 
வந்து இணைந்துகொண்டது. 


கிழக்கு வானத்தின்‌ அடியில்‌ மிகமெல்லியத்‌ தீற்றலாக 
செம்மை தெரிந்தது. அங்கே ஏதோ தீப்பிடித்து எரியத்‌ 
தொடங்குவதுபோல என்று அர்ஜுனன்‌ 
எண்ணிக்கொண்டான்‌. குளிர்காற்றில்‌ பனித்துளிகளும்‌ 
மகிழமலர்களின்‌ மகரந்தமும்‌ இருந்தன. குளித்த ஈரம்‌ 
விலகாத கூந்தலை தோளில்‌ பரப்பி விட்டுக்கொண்டான்‌. 
ரதங்கள்‌ முழுவிரைவில்‌ ஓடத்‌ தொடங்கும்போது குழல்‌ 
உலர்ந்து பறக்கத்‌ தொடங்கிவிடும்‌. அவர்கள்‌ 
கடந்துசென்ற காவல்மாடங்களில்‌ இருந்த வீரர்கள்‌ 
முன்னால்‌ வந்து நின்று வாழ்த்தி ஒலி எழுப்பினர்‌. 

ஓவியம்‌: ஷண்முகவேல்‌ 


“அஸ்தினபுரியின்‌ பாவத்தை கரைக்கச்‌ செல்கிறோம்‌. 
இன்னும்‌ நிறைய மக்கள்‌ வந்து நின்று 
வாழ்த்தியிருக்கலாம்‌” என்றான்‌ பீமன்‌. “அவர்களிடம்‌ 
ஏதேனும்‌ பாவங்கள்‌ இருந்தால்கூட 
வாங்கிக்கொள்லலாம்‌. அத்தனை தொலைவு 
செல்கிறோம்‌. மொத்தமாகக்‌ கொண்டுசென்று கரைத்தால்‌ 
நல்லதுதானே?” அர்ஜுனன்‌ சிரித்துக்கொண்டு “மூத்த 
தந்தையின்‌ பாவங்கள்‌ முற்றத்தில்‌ வந்து 
அணிவகுத்துநின்றன, பார்த்தீர்களல்லவா?” என்றான்‌. 
“அவர்கள்‌ என்ன செய்வார்கள்‌ பார்த்தா? அவர்கள்‌ 
வெறும்‌ கருவிகள்‌” என்றான்‌ பீமன்‌. “ஏதோ ஒரு அற 
நம்பிக்கையின்‌ பேரில்‌ அந்தக்‌ கணிகனின்‌ மண்டையை 
கதாயுதத்தால்‌ தட்டி உடைத்து வீசாமல்‌ செல்கிறேன்‌. 
அதை எண்ணித்தான்‌ நான்‌ வியந்துகொண்டிருக்கிறேன்‌” 
என்றான்‌. 


அர்ஜுனன்‌ கூர்ஜரத்தில்‌ இருந்து திரும்பி வந்தபோதே 
அஸ்தினபுரியின்‌ மனநிலையில்‌ பெரும்‌ மாற்றம்‌ 
உருவாகியிருப்பதை கண்டுகொண்டான்‌. அவனுடைய 
படைகள்‌ நகர்நுழைந்தபோது இருபக்கமும்‌ மக்கள்‌ 
கூடிநின்று மலர்களை அள்ளி வீசி ஆர்ப்பரித்தனர்‌. 
ஆரவாரமும்‌ திரளும்‌ மும்மடங்கு கூடியிருந்தது. ஆனால்‌ 
செளவீரத்தை வென்று வந்தபோது எழுந்த இயல்பான 


வெற்றிக்கூச்சல்‌ அல்ல அது என்று உடனே தெரிந்தது. 
வாழ்த்தொலிகளில்‌ அறைகூவல்‌ தெரிந்தது. 
வெறிகொண்டு துள்ளிக்குதித்து தொண்டை புடைக்கக்‌ 
கூவியவர்கள்‌ அனைவருமே எளிய யாதவர்கள்‌ 
என்பதை சற்றுக்கழித்து அவன்‌ உணர்ந்தான்‌. பின்னர்‌ 
அந்தத்‌ திரளில்‌ வணிகர்களோ ஷத்ரியர்களோ 
பெரும்பாலும்‌ எவருமில்லை என்பதை கண்டறிந்தான்‌. 


தன்‌ அகம்‌ நிறையழிந்து கலங்கியிருப்பதை 
அரண்மனையை அடைந்தபோது நன்றாகவே 
உணர்ந்தான்‌. அவர்களை வரவேற்க செளனகரும்‌ 
விதுரரும்‌ மட்டுமே அரண்மனை முகப்புக்கு 
வந்திருந்தனர்‌. அர்ஜுனன்‌ விதுரரிடம்‌ “இம்முறை 
நேரடியாக அரசரைக்‌ கண்டு அனைத்தையும்‌ அவர்‌ 
காலடிகளில்‌ வைத்து பணியலாமென்று எண்ணுகிறேன்‌ 
அமைச்சரே” என்றான்‌. விதுரர்‌ அருகே வந்து 
விழிதாழ்த்தி அவனுக்கு மட்டும்‌ கேட்கும்படி “நீ வரும்‌ 
செய்தியை நேற்றே அரசரிடம்‌ சொல்லிவிட்டேன்‌. 
உங்களை சந்திக்க அவர்‌ மறுத்துவிட்டார்‌. பலமுறை பல 
சொற்களில்‌ அது முறையல்ல என்றேன்‌. அவர்‌ 
இறுகிவிட்டால்‌ பின்னர்‌ சொற்களால்‌ பயனில்லை” 
என்றார்‌. 


அர்ஜுனன்‌ தன்‌ அகத்தில்‌ படபடப்பை உணர்ந்தான்‌. 
“ஏன்‌?” என்றான்‌. “உன்னிடம்‌ மூக்குகளை வெட்டிக்‌ 
கொண்டுவரச்‌ சொன்னது பெரும்‌ அறப்பிழை என்று 
எண்ணுகிறார்‌” என்றார்‌ விதுரர்‌. குந்தியின்‌ 
உண்டாட்டுக்கு அவரும்‌ கெளரவர்களும்‌ 
வராமலிருந்ததை சொன்னார்‌. “அவர்கள்‌ வரவில்லை 
என்றதுமே குந்திதேவி நடுங்கிவிட்டார்‌. அதன்‌ பொருள்‌ 
என்ன என்று அவருக்குத்‌ தெரியும்‌. தருமனை அனுப்பி 
அரசரிடம்‌ அனைத்தையும்‌ விளக்க முயன்றார்‌. 
தருமனைச்‌ சந்திக்க அரசர்‌ திட்டவட்டமாக 
மறுத்துவிட்டார்‌. அழைத்துக்கொண்டு 
படுக்கையறைக்கே செல்லலாம்‌ என்று எண்ணினேன்‌. 
விப்ரருக்கு தெளிவான ஆணை பிறப்பிக்கப்பட்டிருந்தது. 
அத்துடன்‌ எந்நேரமும்‌ அவருடன்‌ சகுனியும்‌ கணிகரும்‌ 
இருந்துகொண்டிருக்கிறார்கள்‌.” 


“நகரில்‌ ஒரு பிளவைக்‌ காண்கிறேன்‌” என்றான்‌ 
அர்ஜுனன்‌. “ஆம்‌, உண்டாட்டு முடிவதற்குள்ளேயே அது 
நிகழ்ந்துவிட்டது. யாதவர்கள்‌ மணிமுடியை 
அறப்பிறழ்வான வழிகளில்‌ அடைந்துவிட்டனர்‌ என்று 
ஷத்ரியர்கள்‌ சொல்லத்‌ தொடங்கினர்‌. 
ஓரிருநாட்களுக்குள்‌ நகரின்‌ சூத்திரர்கள்‌ அனைவரும்‌ 


அதையே சொல்கின்றனர்‌...” விதுரர்‌ சொன்னார்‌. “அரசர்‌ 
அறமீறலை ஒப்பவில்லை என்றும்‌, அவர்‌ 
சினம்கொண்டிருக்கிறார்‌ என்றும்‌ படைகள்‌ 
பேசிக்கொள்கின்றன.” விதுரர்‌ கசப்புடன்‌ புன்னகை 
செய்து “நான்‌ மட்டும்‌ மகதத்தின்‌ அமைச்சனாக 
இருந்தால்‌ இந்நேரம்‌ படைகொண்டு அஸ்தினபுரியை 
சூழ்ந்திருப்பேன்‌. மலர்கொய்வது போல இந்நகரை இன்று 
பிடிக்க முடியும்‌” என்றார்‌. 


“யாதவர்கள்‌ செய்வது தற்கொலைக்கு நிகரானது. 
அவர்களின்‌ கூச்சலைப்போல எதிர்ப்பையும்‌ 
காழ்ப்பையும்‌ உண்டுபண்ணுவது பிறிதொன்றில்லை” 
என்றான்‌ அர்ஜுனன்‌. “ஆம்‌, ஆனால்‌ அதை யார்‌ 
சொல்வது? பார்த்தா, மானுடரின்‌ அற்பத்தனங்கள்‌ 
மட்டும்‌ ஒன்று திரண்டு வெளிப்படுவதையே நாம்‌ மக்கள்‌ 
என்கிறோம்‌. அவர்கள்‌ தங்கள்‌ சிறுமையை 
கொண்டாடுவார்கள்‌. சிறுமையைக்‌ கொடுத்து 
சிறுமையைப்‌ பெறுவார்கள்‌. சிறுமையை நட்டு 
வளர்ப்பார்கள்‌. அந்த மூடத்தனத்துக்கு விலையாக 
குருதியும்‌ கண்ணீரும்‌ சிந்துவார்கள்‌. வரலாறு என்பது 
வேறென்ன?” 


அர்ஜுனன்‌ “நான்‌ என்ன செய்வது அமைச்சரே?” 
என்றான்‌. “ஒன்றும்‌ செய்வதற்கில்லை. இப்போது 
அரசியை காணவேண்டியதில்லை. அரண்மனையில்‌ 
ஓய்வெடுங்கள்‌. நாளை சென்று இயல்பான சந்திப்பாக 
அரசியைப்‌ பாருங்கள்‌... கூர்ஜரனின்‌ திருமுகம்‌ 
கிடைத்ததா?” என்றார்‌ விதுரர்‌. “ஆம்‌” என்றான்‌ 
அர்ஜுனன்‌. “அதை அரசியிடம்‌ கொடுங்கள்‌” என்று 
சொல்லிவிட்டு “என்‌ கணிப்புகள்‌ பொய்யானதற்காக 
மகிழ்கிறேன்‌. கூர்ஜரம்‌ இத்தனை விரைவில்‌ பணியுமென 
நான்‌ எண்னவில்லை” என்றார்‌ விதுரர்‌. 


“அது இளையயாதவனின்‌ போர்‌ சூழ்ச்சியின்‌ வெற்றி” 
என்றான்‌ அர்ஜுனன்‌. “விரைவையே அவன்‌ முதன்மை 
ற்றலாகக்‌ கொண்டிருந்தான்‌. என்‌ படையையே 
ன்கொத்தி என்றுதான்‌ சொன்னான்‌. விரைவாக நேராக 
இலக்கை நோக்கிப்‌ பாய்வதும்‌ தாக்கி இரையைக்‌ 
கவ்வியதுமே தன்‌ இடத்துக்கு மீள்வதும்‌ அதன்‌ வழி. 
மதுராவை அம்புபோல பாய்ந்துசென்று பிடித்தோம்‌. 
மறுநாள்‌ காலையில்‌ கிளம்பி இரு பகலும்‌ மூன்று இரவும்‌ 
பயணம்‌ செய்து கூர்ஜரத்தை அடைந்தோம்‌. கூர்ஜரம்‌ 
எங்கள்‌ மதுரைவெற்றியின்‌ செய்தியை அறிந்து 
பதறிக்கொண்டிருந்த நேரத்தில்‌ நாங்கள்‌ அவர்களை 
தாக்கத்‌ தொடங்கிவிட்டிருந்தோம்‌” என்றான்‌ அர்ஜுனன்‌. 


“கூர்ஜரத்தின்‌ இளையமன்னன்‌ கிருதவர்மன்‌ காலையில்‌ 
காவல்கோட்டத்தை நேரில்‌ பார்க்கவருவான்‌ என்றான்‌ 
இளையயாதவன்‌. நாங்கள்‌ அச்சமயம்‌ அதைத்‌ 
தாக்கினோம்‌. முதல்‌ அம்பிலேயே அவனை கொல்லச்‌ 
சொன்னான்‌. இளவரசன்‌ கொல்லப்பட்டதுமே அவர்கள்‌ 
நிலைகுலைந்துவிட்டனர்‌. தலைமையை 
உருவாக்கிக்கொண்டு தங்களைத்‌ தொகுக்க அவர்களால்‌ 
முடியவில்லை. அதற்குள்‌ காவல்மையத்தைப்‌ 
பிடித்தோம்‌. அனைவரையும்‌ சிறையிட்டோம்‌.” 


“அந்தக்‌ காவல்மையம்‌ கூர்ஜரத்துக்கு முதன்மையானது. 
அது தென்கூர்ஜரத்தின்‌ அரைப்பாலை நிலங்களின்‌ 
விளிம்பில்‌ உள்ளது. அங்கே அரசுகளோ மக்களோ 
இல்லை. எனவே நூறாண்டுகளுக்கும்‌ மேலாக அங்கே 
எந்தத்‌ தாக்குதலும்‌ நிகழ்ந்ததில்லை. அங்குள்ள 
கோட்டை அமைப்பும்‌ காவல்‌ அமைப்பும்‌ எந்தவிதமான 
போருக்கும்‌ சித்தமானவையாக இருக்கவில்லை. 
காவலர்கள்‌ வணிகர்களின்‌ மனநிலையுடன்‌ இருந்தனர்‌. 
அப்பகுதியின்‌ வணிகர்களிடம்‌ கையூட்டு பெறுவதற்கான 
இடமாகவே அது நெடுநாட்களாக இருந்துவந்திருக்கிறது. 
உண்டு கொழுத்து அசையமுடியாமல்‌ கிடக்கும்‌ 
கன்றுபோலிருந்தது அந்த மையம்‌.” 


அர்ஜுனன்‌ சொன்னான்‌ “ஆனால்‌ அது 
மிகமுதன்மையான இடம்‌. அங்கிருந்து ஒரே நாளில்‌ 
சிந்துவின்‌ பெருக்கை அடையமுடியும்‌. முறையான 
ஒப்புதல்‌ திருமுகம்‌ அளிக்கவில்லை என்றால்‌ சிந்துவில்‌ 
செல்லும்‌ கலங்களின்‌ பாய்களை எரியம்பால்‌ எரிப்போம்‌ 
என்று கூர்ஜரனுக்கு செய்தி அனுப்பினோம்‌. அதை 
அவனால்‌ தாளமுடியாது. அந்த காவல்மையத்தை 
கைப்பற்றாவிட்டால்‌ சிந்துவின்‌ வணிகம்‌ நின்றுவிடும்‌. 
கூர்ஜரமே அதை நம்பித்தான்‌ உள்ளது. அஸ்தினபுரியின்‌ 
படைநீக்கம்‌ குறித்த செய்தியும்‌ வந்ததும்‌ கூர்ஜரன்‌ 
பணிந்தான்‌.” 


“போரில்‌ தகவல்களே மிகப்பெரிய படைக்கலம்‌” என்றார்‌ 
விதுரர்‌. “இந்த இளைய யாதவன்‌ அனைத்தையும்‌ 
நுட்பமாக அறிந்திருக்கிறான்‌. அவனுடைய ஒரு 
கணிப்புகூட பிழைக்கவில்லை என்பதை வியப்புடன்‌ 
எண்ணிக்கொள்கிறேன்‌.” அர்ஜுனன்‌ கண்களில்‌ 
ஒளியுடன்‌ “ஆம்‌ அமைச்சரே. மண்ணில்‌ அவனறியாத 
ஏதேனும்‌ உள்ளனவா என்று தோன்றிவிடும்‌. ஆனால்‌ 
ஏதுமறியாத சிறுவனாகவே எப்போதும்‌ இருப்பான்‌. 
போர்கூட அவனுக்கு விளையாட்டே. களத்தில்‌ குருதி 
சிதறப்‌ போரிடுகையில்‌ வாய்க்குள்‌ பாடலை 


முணுமுணுக்கும்‌ ஒருவன்‌ இருக்கமுடியும்‌ என்றே 
என்னால்‌ நம்பமுடியவில்லை” என்றான்‌. 


“பாட்டா?” என்றார்‌ விதுரர்‌. “ஆம்‌. போரில்‌ அவன்‌ ஏதோ 
சொல்லிக்கொண்டிருந்தான்‌. அது ஏதோ போர்‌ மந்திரம்‌ 
என எண்ணினேன்‌. என்ன என்று கேட்டேன்‌. அது 
சூதர்களின்‌ காதல்பாடல்‌. உன்‌ கூர்முலைகளின்‌ 
வேல்களால்‌ என்னைக்‌ குத்து. உன்‌ இதழ்களின்‌ 
விஷத்தால்‌ என்னைக்‌ கொல்‌ என்று 
பாடிக்கொண்டிருக்கிறான்‌. போரின்போது பக்கவாட்டில்‌ 
அவன்‌ முகத்தை நோக்கினால்‌ இனிய இசையொன்றைக்‌ 
கேட்டபடி தென்றல்‌ தவழும்‌ புல்வெளியில்‌ 
அமர்ந்திருப்பவன்‌ போலிருக்கிறான்‌. நூற்றுக்கணக்கில்‌ 
தலைகளைக்‌ கொய்து வீழ்த்தியபின்‌ தன்‌ 
இடையிலிருந்து இனிப்புப்பண்டம்‌ ஒன்றை எடுத்து 
வாயிலிட்டு சுவைக்கிறான்‌.” 


விதுரர்‌ பெருமூச்சுடன்‌ “விதி சிலரை விரும்பி 
உருவாக்கிக்‌ கொள்கிறது” என்றபின்‌ “அன்னையை 
சந்திக்கையில்‌ எதைப்பற்றியும்‌ பேசவேண்டியதில்லை” 
என்றார்‌. “ஏன்‌?” என்றான்‌ அர்ஜுனன்‌ “அவர்கள்‌ 
கொந்தளிப்பான நிலையில்‌ இருக்கிறார்கள்‌. 
இதெல்லாமே திருதராஷ்டிர மன்னரின்‌ சதி என்று 
நம்புகிறார்கள்‌. மக்களிடமும்‌ படைகளிடமும்‌ 
வேற்றுமையை உருவாக்கி நாட்டைப்‌ பிரித்து பாதியை 
தன்‌ மைந்தர்களுக்கு அளிக்க அவர்‌ முயல்கிறார்‌ என்று 
குற்றம்‌ சாட்டுகிறார்கள்‌. உங்களிடம்‌ அவர்கள்‌ பேசும்‌ 
சொற்களெல்லாம்‌ எப்படியோ சகுனியை அடைந்துவிடும்‌ 
என்று எண்ணிக்கொள்ளுங்கள்‌. அவற்றை உங்களிடம்‌ 
அவர்‌ பேசினார்‌ என்பதே நமக்கு எதிரானதாக 
ஆகிவிடும்‌.” 


அர்ஜுனன்‌ சிரித்து “மூத்ததந்தை சதிசெய்கிறாரா? 
இதென்ன கதை! முழு அரசும்‌ அவருடையது அல்லவா? 
அவர்‌ அளித்த கொடை அல்லவா தருமரின்‌ 
இளவரசுப்பட்டம்‌?” என்றான்‌. “அதை அரசி 
மறந்துவிட்டார்‌. அஸ்தினபுரியின்‌ அரசு அவருக்கும்‌ 
அவர்‌ மைந்தர்களுக்கும்‌ இயல்பாகவே உரியது என்றும்‌ 
திருதராஷ்டிரரும்‌ கெளரவர்களும்‌ அதை 
கவர்ந்துகொள்ள வந்த அயலவர்‌ என்றும்‌ எண்ணுகிறார்‌. 
மானுட அகம்‌ எந்த பாவனையையும்‌ மேற்கொள்ளும்‌. 
ஒருவாரம்‌ ஒருபாவனையை மேற்கொண்டால்‌ அது நம்‌ 
அகத்தில்‌ உண்மையென்றே நிலைகொண்டுவிடும்‌” 
என்றார்‌ விதுரர்‌. 


அர்ஜுனன்‌ குந்தியை சந்தித்தபோது அவனுடைய 
எச்சரிக்கையை மீறி குந்தியின்‌ கொந்தளிப்பை கேட்டு 
நிற்க நேர்ந்தது. “இளையவனே, இது நுண்ணிய சதி... 
நீயோ விதுரரோ இதை உணர முடியாது. நமக்கு எதிராக 
அஸ்தினபுரியின்‌ ஷத்ரியர்கள்‌ 
தூண்டப்பட்டுவிட்டார்கள்‌. சூதர்களும்‌ சூத்திரர்களும்‌ 
நம்மை வெறுக்கிறார்கள்‌. தருமன்‌ முடிசூட முடியாத 
நிலை உருவாகிவிட்டது. இது சகுனியின்‌ வஞ்சம்‌ என்று 
எண்ணினேன்‌. கணிகரின்‌ தீமையோ என்று ஐயுற்றேன்‌. 
இல்லை. இது முழுமையாகவே விழியிழந்த அரசரின்‌ 
சூழ்ச்சி. கொடுப்பது போலக்‌ கொடுத்து 

ட கொள்ளும்‌ ஆடல்‌...” என்றாள்‌. மூச்சிரைக்க 
“இச்சதுரங்கத்தில்‌ அவர்‌ வெல்லப்போவதில்லை... 
நானும்‌ சூழ்ச்சி அறிந்தவள்தான்‌” என்றாள்‌. 


“அதை ஏன்‌ அவர்‌ செய்யவேண்டும்‌? இவ்வரசை அவர்‌ 
அளிக்காவிட்டால்‌...” என்று அர்ஜுனன்‌ தொடங்க 
“அளித்தாகவேண்டிய நிலை அன்று அவையில்‌ 
இருந்தது. அளிக்காவிட்டால்‌ அன்று ஷத்ரியர்களும்‌ 
யாதவர்களும்‌ பிற சூத்திரர்களும்‌ நம்மை 
ஆதரித்திருப்பார்கள்‌. இவ்வரசை நாம்‌ எளிதில்‌ 
வென்றிருப்போம்‌. அதை அவர்‌ நமக்களித்து அறமூத்தார்‌ 
என்று பெயர்‌ பெற்றார்‌. இப்போது வஞ்சத்தால்‌ நமக்கு 
எதிர்ப்பை உருவாக்குகிறார்‌. நாம்‌ செய்யும்‌ செயல்களை 
திரித்துக்காட்டி நாம்‌ அறம்பிழைப்பதாகச்‌ சொல்லி 
பரப்புகிறார்‌. நம்மை ஆதரித்த மக்களே நம்மை 
எதிர்க்கும்படி செய்துவிட்டார்‌. இனி நாட்டை 
கூறுபோடுவார்‌. பாதி அரசை அவர்‌ தன்‌ 
மைந்தர்களுக்காகப்‌ பெறுவார்‌...” 


குந்தி ஈரமான விழிகளுடன்‌ மூச்சிரைக்க அவனை 
நோக்கினாள்‌. முகம்‌ வியர்வையில்‌ நனைந்திருந்தது. 
“அவர்களுக்கு காந்தாரத்தின்‌ பெரும்‌ செல்வம்‌ 
இருக்கிறது. ஷத்ரியர்களின்‌ படைபலம்‌ இருக்கிறது. 
மேலும்‌ துணையரசுகளை திரட்டிக்கொள்ள முடியும்‌. 
நமக்கு மதுராவும்‌ மார்த்திகாவதியும்‌ அன்றி பிற 
துணைநாடுகளே இல்லை. இளையவனே, ஒரே 
வருடத்தில்‌ தருமனை வென்று எஞ்சிய அஸ்தினபுரியை 
அவர்கள்‌ வெல்வார்கள்‌... இதுதான்‌ அவர்களின்‌ திட்டம்‌. 
ஒருபோதும்‌ நான்‌ அவர்கள்‌ வெல்லவிடப்‌ போவதில்லை. 
நானும்‌ அரசியலின்‌ வழிகளை அறிந்தவளே.” 


ஒருவாரம்‌ திருதராஷ்டிரரை சந்திக்க முயன்றும்‌ 
முடியவில்லை. அதன்பின்‌ விதுரர்‌ வந்து அரசர்‌ சந்திக்க 
அழைத்திருப்பதாகச்‌ சொன்னார்‌. செல்லும்‌ வழியிலேயே 


திருதராஷ்டிரர்‌ சொல்லப்போவதை சொல்லிவிட்டார்‌. 
“அவருக்கு அந்த முக்கண்‌ ஆலயம்‌ பற்றி எவர்‌ 
சொன்னது என்று தெரியவில்லை. அவரே ஏதேனும்‌ 
நிமித்திகரிடம்‌ கேட்டிருக்கலாம்‌. அவர்‌ அதை நம்புகிறார்‌. 
அவரது அகம்‌ விழைவதென்ன என்று எனக்குத்‌ 
தெரிகிறது. இத்தனை சினத்தை நெஞ்சில்‌ சுமந்து 
அவரால்‌ வாழமுடியாது. அகம்‌ குவிந்து 
இசைகேட்கமுடியவில்லை என்று புலம்பிக்கொண்டே 
இருக்கிறார்‌. அவர்‌ இதை மீளும்‌ வழியாகவே 
எண்ணுகிறார்‌. ஒரு கழுவாய்ச்சடங்கு மூலம்‌ தன்‌ 
இளையோரின்‌ மைந்தர்கள்‌ தன்னிடம்‌ மீண்டு வரட்டுமே 
என எண்ணுகிறார்‌.” 


தருமன்‌ “ஆனால்‌ நாங்கள்‌ இந்நகரைவிட்டு 
விலகிச்செல்லவேண்டுமென எண்ணுகிறார்‌ அல்லவா?” 
என்றான்‌. “நாற்பத்தொருநாட்கள்தான்‌ நோன்பு. 
சென்றுவர இரண்டுவாரம்‌... அவ்வளவுதானே?” என்றார்‌ 
விதுரர்‌. “அவரது எண்ணம்‌ என்ன என்று 
எனக்குப்புரியவில்லை” என்று தருமன்‌ சொன்னான்‌. 
விதுரர்‌ “அவரைச்‌ சூழ்ந்திருக்கும்‌ குரல்களையே நான்‌ 
அவர்‌ வழியாகக்‌ கேட்கிறேன்‌. அவர்கள்‌ நம்மை 
என்னசெய்ய எண்ணுகிறார்கள்‌ என்று தெரியவில்லை. 
இன்று இந்நகரில்‌ உள்ள அமைதியின்மை 
முழுமையாகவே அவராலும்‌ அவரை 
இயக்குபவர்களாலும்‌ உருவாக்கப்பட்டது...” என்றபின்‌ 
பெருமூச்சுடன்‌ “ஆனால்‌ நாம்‌ அவரது ஆணைகளை 
ஏற்றாகவேண்டும்‌. இன்னும்‌ இந்நகரின்‌ அரசர்‌ அவரே” 
என்றார்‌. 


அவையில்‌ திருதரஷ்டிரர்‌ அருகே சகுனியும்‌ பின்பக்கம்‌ 
கணிகரும்‌ இருந்தனர்‌. செளனகர்‌ வந்து அவர்களை 
வரவேற்று அழைத்துச்சென்று அரசர்‌ முன்‌ நிறுத்தினார்‌. 
அவையில்‌ நின்றிருந்த கெளரவர்கள்‌ விழிகள்‌ 
சந்திக்காமல்‌ விலகிக்கொள்வதை அர்ஜுனன்‌ கண்டான்‌. 
செளனகர்‌ அரசரின்‌ ஆணையை சுருக்கமாகச்‌ 
சொன்னார்‌. “நாம்‌ இந்த அஸ்தினபுரியில்‌ ஒரு 
அநாசனைக்கூட வைத்திருக்கவில்லை. ஆகவேதான்‌ 
பாரதவர்ஷத்தின்‌ பதாகை என்று இந்நகரை 
கிருஷ்ணதுவைபாயன வியாசர்‌ வாழ்த்தினார்‌. உங்கள்‌ 
செயலால்‌ அச்சொல்‌ கறை கொண்டது. கழுவாய்‌ தேடி 
வாருங்கள்‌ என்று அரசர்‌ ஆணையிடுகிறார்‌” என்றார்‌ 
செளனகர்‌. “ஆணை” என்று தருமன்‌ 
தலைவணங்கினான்‌. 


அவர்கள்‌ செல்லலாம்‌ என்று விதுரர்‌ கைகாட்டினார்‌. 


அவர்கள்‌ திரும்பும்போது திருதராஷ்டிரர்‌ “மைந்தர்களே” 
என்று மெல்லியகுரலில்‌ அழைத்தார்‌. அவர்கள்‌ 
நோக்கியபோது முகத்தை மறுபக்கம்‌ திருப்பிக்கொண்டு 
“இதை ஒரு எளிய பயிற்சியாக எண்ணுங்கள்‌. அங்கே 
உங்களுக்கு மிகச்சிறந்த மாளிகை 
அமைக்கப்பட்டிருப்பதாக அமைச்சர்‌ சொன்னார்‌. 
அம்மாளிகையில்‌ உங்களை மீண்டும்‌ இளமையின்‌ ஒளி 
சூழ்ந்துகொள்ளட்டும்‌. களிறுகொண்டானின்‌ 
பாதங்களில்‌ உங்களுக்கு நிறைவும்‌ கிடைக்கும்‌” என்றார்‌. 
பின்னர்‌ மேலும்‌ தணிந்த குரலில்‌ “தருமா, அரசன்‌ நீதியை 
நிகழ்த்தினால்‌ மட்டும்‌ போதாது. அது நீதி என 
நம்பவைக்கவும்‌ வேண்டும்‌. அதற்கு எளிய வழி நீதிக்கு 
அவனும்‌ கீழ்ப்பட்டவனாக இருப்பதே. இந்தப்பயணம்‌ 
உங்கள்‌ மீதான ஐயங்களை அகற்றும்‌” என்றார்‌. 


தருமன்‌ கைகூப்பி “தாங்கள்‌ சொல்வன அனைத்தும்‌ 
இறை ஆணையே” என்றான்‌. திருதராஷ்டிரர்‌ “பீமா, 
சென்று வருக. நாம்‌ ஒரு நல்ல தோள்போர்‌ செய்து 
நீணாள்‌ ஆகிறது” என்றார்‌. அச்சொற்கள்‌ அவையை 
புன்னகைக்கச்‌ செய்தன. பீமன்‌ “வருகிறேன்‌ தந்தையே” 
என்று வணங்கினான்‌. வெளியே செல்லும்போது விதுரர்‌ 
பின்னால்‌ வந்தார்‌. “அங்கே நீங்கள்‌ தங்கும்‌ மாளிகை 
செளனகரின்‌ உதவியாளனாகிய புரோசனனால்‌ 
அமைக்கப்பட்டது... அனைத்து தேவைகளும்‌ அங்கு 
நிறைவேற்றப்படும்‌” என்றார்‌. குரல்‌ தாழ்த்தி “அன்னை 
இவ்வாணையை ஏற்க மறுக்கலாம்‌. அதைச்‌ சொல்லிப்‌ 
புரியவைத்து அழைத்துச்செல்வது உங்கள்‌ பொறுப்பு. 
நம்முன்‌ வேறு வழியே இல்லை” என்றார்‌. 


கோட்டை வெளிவாயிவில்‌ நின்றிருந்த கூட்டத்தைக்‌ 
கண்டு முன்னால்‌ சென்ற ரதங்கள்‌ நின்றன. பீமன்‌ 
“என்ன கூட்டம்‌?” என்றான்‌. முன்னால்‌ சென்ற ரதத்தில்‌ 
இருந்து கனகனும்‌ பிறரும்‌ இறங்கி கூட்டத்தை நோக்கி 
செல்வது தெரிந்தது. பீமன்‌ ரதத்தை விட்டு இறங்கி அருகே 
சென்றான்‌. அங்கிருந்தவர்கள்‌ அனைவருமே நகரிலுள்ள 
யாதவர்கள்‌ என்று தெரிந்தது. குடித்தலைவர்கள்‌ போல 
சிலர்‌ முன்னால்‌ நின்றிருந்தனர்‌. குழந்தைகளை 
இடுப்பில்‌ ஏந்திய பெண்களும்‌ மூட்டைகளை ஏந்திய 
ஆண்களுமாக ஏராளமானவர்கள்‌ 
அவர்களுக்குப்பின்னால்‌ நின்றிருந்தனர்‌. 

தருமன்‌ “என்ன?” என்று கேட்டபடி அருகே வந்தான்‌. 
கனகன்‌ திரும்பிவந்து “அரசே, அவர்கள்‌ யாதவர்கள்‌. 
இந்த நகரில்‌ அவர்கள்‌ வாழ விரும்பவில்லை என்றும்‌ 
தங்களுடன்‌ வாரணவதத்துக்கே வந்துவிடுவதாகவும்‌ 


சொல்கிறார்கள்‌” என்றான்‌. அதற்குள்‌ பெரிய 
தலைப்பாகை அணிந்த முதியவர்‌ முன்னால்‌ வந்து 
உரத்தகுரலில்‌ “அறப்பிழை நேர்ந்துவிட்டதாகச்‌ 
சொல்கிறார்கள்‌. அறத்தைப்பற்றி யார்‌ பேசுவது? இது ஒரு 
பெரும்‌ சதி. தங்களை அறச்செல்வர்‌ என்று பாரதவர்ஷமே 
கொண்டாடுகிறது. அதைப்‌ பொறுக்க முடியாமல்‌ இந்த 
அவப்பெயரை உருவாக்குகிறார்கள்‌. இது 
கழுவாய்ப்பயணம்‌ அல்ல, நாடுகடத்தல்‌” என்றார்‌. “ஆம்‌! 
ஆம்‌! அந்தி ! சதி!” என்றெல்லாம்‌ கூட்டம்‌ கூச்சலிட்டது. 


தருமனின்‌ முகம்‌ மலர்ந்தது. கைகளைக்‌ கூப்பியபடி “என்‌ 
தந்தையின்‌ ஆணையை ஏற்று செல்லவேண்டியது என்‌ 
கடமை. அதைத்‌ தடுக்காதீர்கள்‌” என்றான்‌. “இக்கழுவாய்‌ 
எனக்குத்‌ தேவைதான்‌. நான்‌ செய்த பிழைகள்‌ 
எனக்குத்தான்‌ தெரியும்‌. தெரியாத பிழைகள்‌ பலநூறு 
இருக்கலாம்‌. அவற்றில்‌ இருந்தும்‌ விடுபட்டு நான்‌ 
மீள்வேன்‌” என்றான்‌. “இல்லை அரசே. அங்கே 
வாரணவதத்தில்‌ உங்களைக்‌ கொல்ல சதி 
செய்யப்பட்டிருப்பதை சூதர்கள்‌ சொல்கிறார்கள்‌. 
நாங்களும்‌ உடன்‌ வருகிறோம்‌. அயோத்திராமன்‌ 
காடேகியபோது மக்களும்‌ உடன்‌ சென்றனர்‌. 
அதைப்போல நாங்களும்‌ வருகிறோம்‌. நீங்கள்‌ 
இருக்குமிடமே எங்களுக்கு அஸ்தினபுரி” என்று ஒரு 
பெண்மணி கண்ணீருடன்‌ சொன்னாள்‌. 


“அனைவரும்‌ இங்கே இருக்கவேண்டும்‌. அரசரின்‌ 
ஆணைக்குப்‌ பணிந்து சிறந்த குடிகளாக 
இருக்கவேண்டும்‌. இது என்‌ ஆணை” என்றான்‌ தருமன்‌. 
“அவர்‌ எங்கள்‌ அரசர்‌ அல்ல. விழியிழந்தவனை 
அரசனாக ஏற்க மாட்டோம்‌” என்று ஒருவன்‌ கூவினான்‌. 
“அவரது அவநோக்கினால்தான்‌ அஸ்தினபுரி 
இழிவடைந்தது. இன்று பாண்டவர்களால்‌ வெற்றியும்‌ 
புகழும்‌ வரும்போது அவருக்குப்‌ பொறுக்கவில்லை” 
என்று ஒரு பெண்‌ முன்னால்‌ நெருக்கியடித்து வந்து 
கைநீட்டி கூச்சலிட்டாள்‌. “ஆம்‌... அவர்‌ எங்கள்‌ அரசர்‌ 
இல்லை... நீங்கள்தான்‌ அரசர்‌” என்று கூவியது கூட்டம்‌. 
“நாங்களும்‌ வருகிறோம்‌... ரதத்தை தொடர்ந்து 
வருகிறோம்‌... இங்கே வாழமாட்டோம்‌” என்றனர்‌. 


தருமன்‌ “என்னை தீராப்பழிக்குத்‌ தள்ளாதீர்‌... 
தந்தைசொல்‌ பிழைத்தவன்‌ என்று அவப்பெயர்‌ 
என்னைச்‌ சூழுமென்றால்‌ அதன்‌ பின்‌ உயிர்‌ 
தரிக்கமாட்டேன்‌” என்று தழுதழுத்தான்‌. கூட்டத்தினர்‌ 
அழத்‌ தொடங்கினர்‌. விம்மல்‌ ஓசைகள்‌ சேர்ந்து எழுந்தன, 
சில பெண்கள்‌ தரையில்‌ அமர்ந்து தருமனின்‌ 


கால்களைத்‌ தொட்டு தலையில்‌ வைத்து அழுதனர்‌. 
முதியவர்கள்‌ கண்ணீர்‌ வழிய கைவிரித்து அவனை 
வணங்கினர்‌. “நான்‌ மீண்டு வருவேன்‌. எனக்கு அறம்‌ 
துணையிருக்கும்‌. தீமை எண்ணிய உள்ளங்களை அறமே 
தண்டுக்கும்‌. உங்கள்‌ அனைவருடைய வாழ்த்துக்களும்‌ 
எனக்குத்‌ துணை வரட்டும்‌... நீங்கள்‌ என்னை அரசனாக 
ஏற்றுக்கொண்டீர்கள்‌. ஆகவே, இனி நாடோ மண்ணோ 
இல்லையென்றாலும்‌ நான்‌ அரசனே” என்றான்‌ தருமன்‌. 


கூட்டம்‌ வெறிகொண்டது போல கைதூக்கி கூச்சலிட்டது. 
வாழ்த்தொலிகளுடன்‌ அலையடித்தது. கூப்பிய 
கைகளுடன்‌ தருமன்‌ தேரில்‌ ஏறிக்கொண்டான்‌. 
அர்ஜுனன்‌ புன்னகையுடன்‌ “மூத்தவர்‌ 
நிறைவடைந்துவிட்டார்‌” என்றான்‌. “ஆம்‌, அவர்‌ 
வரலாற்றில்‌ வாழ்கிறார்‌. எங்கே ராகவ ராமனைத்‌ 
தொடர்ந்து குடிகள்‌ வந்ததுபோல தன்னைத்‌ தொடர்ந்து 
வராமலிருந்துவிடுவார்களோ என்று கலங்கிக்கொண்டே 
வந்திருப்பார்‌” என்றான்‌ பீமன்‌. அவர்கள்‌ தேர்களில்‌ 
ஏறிக்கொண்டனர்‌. யாதவர்கள்‌ வாழ்த்தொலி எழுப்பி 
தேர்களுக்குப்பின்னால்‌ கைவீசியபடி ஓடினர்‌. 


“அவர்களுக்கும்‌ தெரியும்‌, அவர்கள்‌ ஒரு நாடகத்தில்‌ 
நடிப்பது” என்றான்‌ பீமன்‌. “இவர்களை 
அழைத்துக்கொண்டு வாரணவதம்‌ வரை சென்று அங்கே 
இவர்கள்‌ வாழ்க்கை நலமாக அமையவில்லை என்றால்‌ 
இதே நாவால்‌ வசையும்‌ உதிர்ப்பார்கள்‌. கூடச்‌ 
செல்லப்போவதில்லை என்று தெரிந்தே 
கைக்குழந்தைகளுடன்‌ வந்திருக்கிறார்கள்‌” என்றான்‌. 
“இல்லை, அந்த உணர்ச்சிகள்‌ உண்மையானவை” 
என்றான்‌ அர்ஜுனன்‌. “எந்த உணர்ச்சியும்‌ 
வெளிப்படும்போது உண்மையானதே” என்று பீமன்‌ 
நகைத்தான்‌. 


“அப்படியென்றால்‌ இதை ஏன்‌ செய்கிறார்கள்‌?” என்றான்‌ 
அர்ஜுனன்‌. “இதைச்செய்யாவிட்டால்‌ அவர்கள்‌ 
வரலாற்றில்‌ இல்லை என்றல்லவா பொருள்‌? இருப்பதற்கு 
ஒரே வழி இதுதான்‌... வாய்ப்பு கிடைக்கையில்‌ அந்த 
வேடத்தை நடிப்பது” என்ற பீமன்‌ மேலும்‌ நகைத்து “சற்று 
மிகையாகவே” என்றான்‌. 


வெண்முரசு அனைத்து விவாதங்களும்‌ 


மகாபாரத அரசியல்‌ பின்னணி வாசிப்புக்காக 

ரதங்கள்‌ கங்கைக்கரை படித்துறையை நெருங்கியபோது 
பீமன்‌ மெல்லமெல்ல அவனுள்‌ எப்போதுமிருக்கும்‌ 
கசப்பை இழந்துவிட்டதை அர்ஜுனன்‌ கண்டான்‌. ஓடும்‌ 
ரதத்தில்‌ இருந்து மரக்கிளை ஒன்றைப்பற்றி மேலேறி 
மரக்கிளைகளை வளைத்தும்‌ ர” ஆடியும்‌ 
தலைக்குமேலேயே பறந்து வந்து மீண்டும்‌ ரதத்தட்டில்‌ 
குதித்து தோள்களில்‌ அறைந்துகொண்டு நகைத்தான்‌. 


“மூத்தவரே, அதை எப்படி செய்கிறீர்கள்‌? எப்படி அந்த 
விரைவு வருகிறது?” என்றான்‌ அர்ஜுனன்‌. “ஏனென்றால்‌ 
நான்‌ மாருதன்‌. காற்றின்‌ மைந்தன்‌” என்றான்‌ பீமன்‌. 
“என்‌ மூத்தவனாகிய அனுமனின்‌ அருள்‌ 
என்னிடமிருக்கிறது. இளமையில்‌ நான்‌ குரங்குகளின்‌ 
பாலைக்குடித்து வளர்ந்தேன்‌ என்கிறார்கள்‌” என்றபின்‌ 
உரக்க நகைத்து “பார்த்தா, நான்‌ புராணமாக 
இருப்பதையே விரும்புகிறேன்‌. குருதியும்‌ எலும்புமாக 
இருப்பதை அல்ல” என்றான்‌. அர்ஜுனன்‌ “அதற்கு 
கூடுதலாக ஒரு வால்‌ உங்களுக்குத்தேவையாகும்‌” 
என்றான்‌. 


கங்கைக்கரையில்‌ அவர்களுக்கான படகுகள்‌ 
காத்திருந்தன. கனகன்‌ வந்து பணிந்து “படகில்‌ ஒரு 
இரவும்‌ பகலும்‌. இரவு சுருதகர்ணம்‌ என்ற இடத்தில்‌ 
தங்குகிறோம்‌. காலையில்‌ கிளம்பி ஒருபகல்‌ சென்றால்‌ 
மாலையில்‌ வாரணவதத்தை அடையமுடியும்‌” என்றான்‌. 
பீமன்‌ “மெதுவாகவே செல்வோம்‌, விரைந்துசெல்வதற்கு 
போர்‌ ஏதுமில்லையே” என்றான்‌. “மூத்த இளவரசர்‌ 
முடிந்தவரை விரைவாகச்‌ சென்று மீளவேண்டும்‌ 
என்கிறார்‌. எத்தனை நாளாகும்‌ செல்ல என்று 
கேட்டுக்கொண்டே இருக்கிறார்‌” என்றான்‌ கனகன்‌. 
“அவரிடம்‌ சொல்லுங்கள்‌, அங்கே வாரணவதத்திலும்‌ 
பதக்‌ சதுரங்கக்‌ களங்கள்‌ உண்டு என்று” என்றான்‌ 
மன்‌. 


கனகன்‌ புன்னகையுடன்‌ வணங்கிவிட்டுச்சென்றான்‌. 
“மூத்தவரே, நீங்கள்‌ அமைச்சர்களிடமாவது இத்தகைய 
பேச்சுக்களை பேசாமலிருக்கலாம்‌” என்றான்‌ அர்ஜுனன்‌. 
“ஆம்‌, அதுவே முறை. ஆனால்‌ முறைசார்ந்த எதையும்‌ 
செய்யலாகாது என்று என்‌ குலதெய்வமான குரங்குக்கு 


வாக்களித்திருக்கிறேன்‌” என்ற பீமன்‌ அங்கே நின்ற 
மரக்கிளை ஒன்றைப்பற்றிக்கொண்டு எழுந்து காட்டில்‌ 
மறைந்தான்‌. 


அரசப்படகில்‌ குந்தியும்‌ பாண்டவர்களும்‌ 
ஏறிக்கொண்டனர்‌. படகின்‌ அடியில்‌ அரசிக்கான 
துயிலறை இருந்தது. மேலே ஆண்களுக்கான மூன்று 
துயிலறைகள்‌ இருந்தன. பின்னால்‌ வந்த படகில்‌ 
உணவுப்பொருட்களும்‌ சமையல்காரர்களும்‌ 
ஏறிக்கொண்டனர்‌. முன்னும்‌ பின்னும்‌ இரு 
காவல்படகுகளில்‌ படைக்கலம்‌ ஏந்தியவீரர்கள்‌ ஏறினர்‌. 
கட்டுகள்‌ அவிழ்ந்து முதல்‌ படகு அசைந்து 
கிளம்பியபின்னரும்‌ பீமன்‌ வரவில்லை. “மூத்தவர்‌ 
இன்னும்‌ படகில்‌ ஏறவில்லை” என்றான்‌ நகுலன்‌. 
“வருவான்‌... அவன்‌ ஒரு குரங்கு” என்றான்‌ தருமன்‌ 
சலிப்புடன்‌. 


மரக்கிளை ஒன்றில்‌ இருந்து சமையல்படகில்‌ குதித்த 
பீமன்‌ அங்கிருந்தே உரக்க “இளையவனே, என்‌ இடம்‌ 
இங்குதான்‌. உனக்கு வேண்டிய உணவை மட்டும்‌ எனக்குத்‌ 
தெரிவி. நான்‌ சமைத்துக்‌ கொடுத்தனுப்புகிறேன்‌” 
என்றான்‌. நகுலன்‌ “மூத்தவரே, எனக்கு களிமண்ணில்‌ 
சுட்ட கங்கைமீன்‌” என்றான்‌. சகதேவன்‌ “சுட்ட நாரை” 
என்றான்‌. “சற்றுநேரத்தில்‌ தேடிவரும்‌” என்றான்‌ பீமன்‌. 
“உணவுகூட போராகத்தான்‌ இருக்கவேண்டுமா? 
காய்கறிகளை உண்டால்‌ என்ன?” என்றான்‌ தருமன்‌. 
“மூத்தவரே, அவர்கள்‌ ஷத்ரியர்கள்‌. ஊனுணவை விலக்க 
தங்களைப்போல அறச்செல்வர்கள்‌ அல்ல” என்றான்‌ 
பீமன்‌ உரக்க. அவனுடைய படகு பின்னால்‌ 
நகர்ந்துசென்றது. 


அர்ஜுனன்‌ கரையை நோக்கியபடி நின்றிருந்தான்‌. 
கங்கையின்‌ பயணம்‌ சலிப்பதேயில்லை. அது காலத்தில்‌ 
பயணம்‌ செய்வதுபோல. கங்கையின்‌ வடக்கே 
செல்லச்செல்ல காலம்‌ பின்னகர்ந்துகொண்டே செல்லும்‌. 
நகரங்கள்‌ பழையவையாக சிறியவையாக ஆகும்‌. 
சிற்றூர்கள்‌ மேலும்‌ சிற்றூர்களாகி பின்‌ பழங்குடி 
கிராமங்களாகும்‌. அதன்பின்‌ தவக்குடில்கள்‌. அதன்பின்‌ 
அடர்காடு. பனிமலைகளின்‌ அமைதி. 

ஓவியம்‌: ஷண்முகவேல்‌ 


தருமன்‌ வந்து “இளையோனே, உன்னை அன்னை 


அழைக்கிறாள்‌” என்றான்‌. அர்ஜுனன்‌ குந்தியின்‌ 
அறைக்குச்‌ சென்றான்‌. மான்தோல்‌ விரிக்கப்பட்ட 
மஞ்சத்தில்‌ குந்தி அமர்ந்திருந்தாள்‌. தாழ்ந்த 
அறையாதலால்‌ மேலே திறந்திருந்த சாளரம்‌ வழியாக 
அலைத்துமிகள்‌ அவ்வப்போது உள்ளே வந்தன. நீரின்‌ 
ஓசை கேட்டுக்கொண்டே இருந்தது, மாபெரும்‌ பசு ஒன்று 
நாவொலிக்க அசைபோடுவது போல. குந்தி மெல்லிய 
குரலில்‌ முறையாக கையைக்‌ காட்டி “அமர்க 
இளையோனே!” என்றாள்‌. அர்ஜுனன்‌ 
அமர்ந்துகொண்டதும்‌ “அனைத்துப்‌ பயண 
ஏற்பாடுகளும்‌ முறையாக உள்ளன என நினைக்கிறேன்‌” 
என்றாள்‌. அர்ஜுனன்‌ “ஆம்‌ அன்னையே” என்றான்‌. 
தருமன்‌ “கனகன்‌ பொறுப்பேற்றிருக்கிறான்‌” என்றான்‌. 
அவள்‌ அவனைவிட்டு பார்வையை சற்று விலக்கி 

ல்‌ பதம்‌ கேட்பவள்‌ போல “யாதவன்‌ ஏன்‌ மதுரையை 
ண்டும்‌ தலைநகராக்கவில்லை? மகதத்தை 
அஞ்சுகிறானா?” என்றாள்‌. 


“மதுரையை வசுதேவரே ஆளப்போகிறார்‌ என்றான்‌” 
அர்ஜுனன்‌ சொன்னான்‌. “அங்கே கூர்ஜரத்தின்‌ தெற்கே 
கோமதி ஆற்றின்‌ இருமருங்கும்‌ மிகவிரிந்த புல்வெளிகள்‌ 
உள்ளன. காட்டுப்பசுக்கள்‌ அங்கே மலிந்திருக்கின்றன. 
முன்னர்‌ அங்கு கடலோரமாக அனர்த்தர்களின்‌ குசஸ்தலி 
என்னும்‌ சிறிய நகர்‌ இருந்திருக்கிறது. அங்கிருந்து 
புல்லால்‌ ஆன பாய்களும்‌ பிறபொருட்களும்‌ 
யவனநாடுவரை சென்றதனால்‌ அதற்கு அப்பெயர்‌ 
வந்தது என்கிறார்கள்‌. அயோத்தியின்‌ இக்ஷுவாகுக்கள்‌ 
பாரதவர்ஷத்தை ஆண்ட காலகட்டத்தில்‌ குசஸ்தலி 
முழுமையாகவே அழிந்தது. அப்பகுதி சதுப்பாகியது. 
அனர்த்தர்கள்‌ இப்போது கூர்ஜரத்தின்‌ சமந்தர்களாக 
வடபுலத்தில்‌ குசமண்டலி என்னும்‌ ஊரை 
அமைத்திருக்கிறார்கள்‌. தலைமுறை தலைமுறையாக 
அந்நிலம்‌ முழுமையாகவே கைவிடப்பட்டிருக்கிறது.” 


“கைவிடப்பட்ட நிலத்தில்‌ குடியேறலாகாது என்பது 
நூல்கள்‌ வகுக்கும்‌ நெறியல்லவா?” என்றான்‌ தருமன்‌. 
“அதற்கு அப்பால்‌ கடல்‌ நெடுந்தொலைவுக்கு 
இறங்கிச்சென்று பல நிலங்கள்‌ வெளிவந்துள்ளன. 
பெரும்பாறைகள்‌ கடலோரமாக எழுந்து 
நின்றிருக்கின்றன. அங்கே ஓர்‌ ஊரை அவன்‌ 
அமைக்கவிருக்கிறான்‌” என்றான்‌ அர்ஜுனன்‌. குந்தி 
திகைப்புடன்‌ “சதுப்பிலா? அங்கே கன்றுகளும்‌ 
வாழமுடியாதே?” என்றாள்‌. “புல்வெளிகளில்‌ ஊர்களை 
அமைப்பதல்லவா யாதவர்களின்‌ வழக்கம்‌? மக்களின்‌ 
எண்ணிக்கைக்கு ஏற்ப கன்றுகளைப்‌ பகிர்ந்துகொண்டு 


ஊரையும்‌ அதனடிப்படையில்‌ அமைக்கவேண்டும்‌. 
தொன்மையான குலமுறைகள்‌ உள்ளன அதற்கு” 
என்றாள்‌. 


“அன்னையே, இளைய யாதவன்‌ அமைக்க எண்ணுவது 
வழக்கமான ஒரு யாதவக்குடியிருப்பு அல்ல” என்றான்‌ 
அர்ஜுனன்‌. “அவன்‌ அமைக்கவிருப்பது ஒரு நகரம்‌. 
அதை அவனே முற்றதிகாரத்துடன்‌ ஆளப்போகிறான்‌. 
குலமுறை அதிகாரங்கள்‌ சடங்குகள்‌ அனைத்தையும்‌ 
முழுமையாகவே நிறுத்திவிடுவான்‌.” குந்தி “நகரமா?” 
என்றாள்‌. “ஆம்‌, குலமுறை அரசுகளின்‌ காலம்‌ 
முடிந்துவிட்டது என்று அவன்‌ எண்ணுகிறான்‌. 
குலச்சபைகளால்‌ ஆளப்படும்‌ சிறிய அரசுகள்‌ எல்லாமே 
வருங்காலத்தில்‌ பெரும்போர்வீரனாலும்‌ அவனால்‌ 
நடத்தப்படும்‌ படையாலும்‌ ஆளப்படும்‌ முற்றதிகார 
அரசுகளால்‌ உண்ணப்பட்டுவிடும்‌ என்கிறான்‌.” 


அர்ஜுனன்‌ குரலில்‌ ஏறிய விரைவுடன்‌ “அவன்‌ 
சொன்னவை அனைத்தும்‌ முழுமையான உண்மைகள்‌. 
இனி பேரரசுகளின்‌ காலம்‌. ஒருங்கிணைந்த பெரும்‌ 
படைகளைக்‌ கொண்ட அரசுகளே இனி பாரதவர்ஷத்தை 
ஆளும்‌. அவை பாரதப்பெருநிலத்தின்‌ கருவில்‌ 
உருவாகிக்கொண்டிருக்கின்றன. அது அஸ்தினபுரியா 
மகதமா கலிங்கமா என்பது ஊழின்‌ கையில்‌ உள்ளது. 
ஆனால்‌ ஆரியவர்த்தத்தை முழுமையாகவே அடக்கி 
ஆளும்‌ பேரரசு ஒன்று எழவிருக்கிறது. அது இன்றிருக்கும்‌ 
நூற்றுக்கணக்கான சிறிய அரசுகள்‌ அனைத்தையும்‌ 
அழித்து தன்னுள்‌ சேர்த்துக்கொள்ளும்‌. இன்றைய 
பாரதவர்ஷம்‌ ஒன்றோடொன்று முட்டி மண்டையை 
உடைத்துக்கொள்ளும்‌ ஆட்டுப்பட்டி போலிருக்கிறது. 
யானைக்கொட்டகையாக அது மாறும்‌. உள்ளே ஒரு 
வேழம்‌ மட்டுமே இருக்கும்‌.” 


“ஆம்‌, அதை பேரரசி சத்யவதிதேவி 
சொல்லக்கேட்டிருக்கிறேன்‌. அந்தப்‌ பேரரசாக 
அஸ்தினபுரி அமையவேண்டுமென்று அவர்‌ கனவு 
கண்டார்‌” என்றாள்‌ குந்தி. “அத்தனை அரசர்களும்‌ 
அந்தக்கனவையே காண்கிறார்கள்‌. ஆகவே ஒரு 
பெரும்போர்‌ நிகழும்‌ என்று யாதவன்‌ சொல்கிறான்‌. 
அதை காட்டுத்தீ என்கிறான்‌. அந்த நெருப்புக்குப்பின்னர்‌ 
பெருமழை பொழியும்‌. அதில்‌ புதிய காடு முளைக்கும்‌. 
அந்தப்‌ பெருமழையின்‌ மழைப்பறவை அவன்‌ என்று 
சொன்னான்‌” என்றான்‌ அர்ஜுனன்‌. 


“வேசரத்தில்‌ சாதகர்ணிகளின்‌ பேரரசு உருவாகும்‌ என்று 


இளைய யாதவன்‌ சொல்கிறான்‌” என்றான்‌ அர்ஜுனன்‌. 
“ஆரியவர்த்தத்தில்‌ சமநிலை ஒவ்வொருநாளும்‌ 
மாறிக்கொண்டிருக்கிறது. அதில்‌ தமது தரப்பை 
வலுப்படுத்துவது மட்டுமே இன்று ஒவ்வொரு 
அரசகுலத்துக்கும்‌ உரிய அறைகூவல்‌.” குந்தி 
பெருமூச்சுடன்‌ “ஆம்‌” என்றாள்‌. “இங்குள்ள 
தொல்குடிகள்‌ அவர்களின்‌ குலச்சபைகளின்‌ 
அதிகாரத்தை கடக்கமுடியாதவர்களாக இருக்கிறார்கள்‌. 
ஏனென்றால்‌ அவை சடங்குகளாலும்‌ நம்பிக்கைகளாலும்‌ 
ஆனவை. ஷத்ரியர்களோ தங்கள்‌ தொன்மையான 
பகைமைகளையும்‌ தன்முனைப்புகளையும்‌ விட்டு 
ஒருங்கிணைய முடியாதவர்களாக 
தேங்கிப்போயிருக்கிறார்கள்‌. யாதவர்களுக்கு காலம்‌ ஒரு 
வாய்ப்பை வழங்கியிருக்கிறது என்கிறான்‌ கிருஷ்ணன்‌.” 


அர்ஜுனன்‌ சொன்னான்‌ “யாதவர்கள்‌ தங்கள்‌ குலச்சபை 
அதிகாரங்களை முற்றாக உதறி போர்ச்சமூகமாக 
ஆகவேண்டும்‌. அன்னையே, மான்களுக்கு தலைமை 
இருப்பதில்லை. ஆனால்‌ வேட்டைச்செந்நாய்களோ 
தலைவனையே மையமாகக்‌ கொண்டவை. அவன்‌ 
யாதவர்கள்‌ என்னும்‌ மந்தையை செந்நாய்க்கூட்டமாக 
ஆக்க விழைகிறான்‌. அதற்குத்தான்‌ அவனே ஒரு நகரை 
உருவாக்க திட்டமிடுகிறான்‌.” குந்தி புன்னகையுடன்‌ 
“அவனிடம்‌ அதற்கான செல்வமிருக்கிறதா?” என்றாள்‌. 


“அவனுக்கு பேரரசியாகிய அத்தை ஒருத்தி இருக்கிறாள்‌. 
அவன்‌ சொல்லை அவளால்‌ மீறமுடியாது என்றான்‌ 
அர்ஜுனன்‌. குந்தி சிரித்து “திருடன்‌...” என்றாள்‌. 
“அத்துடன்‌ கூர்ஜரத்தின்‌ தெற்கே அனர்த்தர்களின்‌ அந்தக்‌ 
காவல்‌ மையத்தை அவன்‌ அதற்காகத்தான்‌ 
குறிவைத்திருந்திருக்கிறான்‌. அன்னையே, 
விசாகவர்மனின்‌ காலம்‌ முதலே ஒரு பெரும்‌ 
வணிகமையம்‌. அதன்‌ மறைவுக்கருவூலங்களில்‌ 
குவியல்குவியலாக பொன்‌ இருந்தது. அதை அவன்‌ 
குதிரைகளில்‌ கட்டிச்‌ சுமந்துகொண்டு சென்றான்‌.” 


“நகரத்தை அமைக்கும்‌ திட்டங்கள்‌ போட்டு 
வைத்திருப்பானே?” என்றாள்‌ குந்தி. “ஆம்‌. நகரை 
முழுமையாகவே சூத்ராகிகளைக்கொண்டு வரைந்து 
அவ்வரைபடத்தை மனப்பாடம்‌ செய்திருக்கிறான்‌. 
எனக்கு வரைந்து காட்டினான்‌. அவன்‌ 
அமைக்கவிருப்பது ஒரு கடல்துறைமுக நகரம்‌. பழைய 
குசஸ்தலிக்கு அப்பால்‌ கோமதி ஆறு கடலுடன்‌ கலக்கும்‌ 
இடத்தில்‌ கடலுக்குள்‌ நீண்டு நின்றிருக்கும்‌ ஒரு தீபமுக 
நிலத்தில்‌ அந்நகரம்‌ அமையும்‌. உறுதியான பாறைகளால்‌ 


ஆன நிலம்‌ அது. ஆகவே பல அடுக்குகளாக அதில்‌ 
கட்டடங்களை அமைக்க முடியும்‌.” 


“அன்னையே, அந்நிலம்‌ உண்மையில்‌ கடலுக்குள்‌ புகுந்து 
நிற்கும்‌ ஒரு மலைச்சிகரம்‌. ஆகவே கடலுக்குள்‌ 
நெடுந்தொலைவுக்கு அப்பால்‌ அது தெரியும்‌. அங்கே 
அவன்‌ ஒரு மாபெரும்‌ நுழைவாயிலை 
அமைக்கப்போகிறான்‌” என்றான்‌ அர்ஜுனன்‌. “கோட்டை 
கட்டாமல்‌ வாயில்‌ கட்டப்போகிறானா என்ன? 
வாயிலுக்குள்‌ நுழைய முதலில்‌ ஒரு பெரும்பாதை தேவை 
அல்லவா?” என்றான்‌ தருமன்‌. “மூத்தவரே, அவன்‌ 
அமைக்கவிருக்கும்‌ நுழைவாயில்‌ கடலை நோக்கி 
அமைந்திருக்கும்‌” என்றான்‌ அர்ஜுனன்‌. 


“கடலைநோக்கிய வாயிலா?” என்றபின்‌ குந்தி 
சிரித்துவிட்டாள்‌. “மூடச்சிறுவன்‌, விளையாடுகிறானா 
என்ன?” அர்ஜுனன்‌ “அன்னையே, அவன்‌ 
விளையாடுகிறான்‌ என்பதும்‌ உண்மை. ஆனால்‌ அவன்‌ 
அதை கட்டவே எண்ணுகிறான்‌” என்றான்‌. 
“கோட்டையின்‌ அளவை வைத்துத்தானே 
நுழைவாயிலை கணக்கிடமுடியும்‌?” என்றான்‌ தருமன்‌. 
“இல்லை மூத்தவரே, அது தனியாக நிற்கும்‌ ஒரு சிற்பம்‌ 
மட்டும்தான்‌. அது நூறு வாரை உயரம்‌ கொண்டதாக 
இருக்கும்‌” என்றான்‌ அர்ஜுனன்‌. 


குந்தி நகைத்து “குழந்தைக்கற்பனை போலுள்ளது. நூறு 
வாரை என்றால்‌ கிட்டத்தட்ட ஐநூறு அமு. சராசரி 
மானுடனை விட எழுபது மடங்கு உயரம்‌... அத்தனை 
உயரமுள்ள கட்டுமானம்‌ ஏதும்‌ பாரதவர்ஷத்தில்‌ இல்லை. 
அதைக்கட்டும்‌ ஆற்றலும்‌ நம்‌ சிற்பிகளிடம்‌ இல்லை” 
என்றாள்‌. “அன்னையே, அப்பகுதியின்‌ 
கடல்பாறைகளைக்‌ கொண்டே அதைக்‌ 
கட்டப்போகிறான்‌. கடல்பாறைகள்‌ கடல்காற்றால்‌ 
அரிக்கப்படுவதில்லை. அவற்றை நீருக்குள்‌ இருந்து 
வெட்டி எடுப்பதனால்‌ மிக எளிதாக மேலே கொண்டுவர 
முடியும்‌...” 


தருமன்‌ “அவற்றை எப்படி மேலேற்றுவான்‌? எப்படி 
மேலும்‌ மேலும்‌ அடுக்குவான்‌? எத்தனை யானைகளை 
அங்கே கொண்டுசெல்வான்‌? காந்தாரத்தில்‌ ஆயிரம்‌ 
யானைகள்‌ சேர்ந்து கட்டும்‌ கோட்டையின்‌ ப 
இருபதாண்டுகளாகியும்‌ இன்னமும்‌ முடியவில்லை 
தெரியுமா?” என்றான்‌. அர்ஜுனன்‌ “அதை நான்‌ 
அவனிடம்‌ கேட்டேன்‌. எதிர்க்காற்றில்‌ விரிந்த நூறு 
பாய்கள்‌ கொண்ட ஒரு மரக்கலம்‌ நூறு யானைகளுக்கு 


நிகரானது என்றான்‌. கற்களை வடங்களால்‌ பிணைத்து 
மரக்கலங்களுடன்‌ இணைப்பார்கள்‌. அவை பாய்விரித்து 
கடலுக்குள்‌ செல்கையில்‌ கற்கள்‌ இழுபட்டு 
மேலெழுமாம்‌...” என்றான்‌. சிரித்தபடி “காற்றே மண்ணில்‌ 
வல்லமை வாய்ந்தது. நான்‌ எனக்காக காற்றில்‌ சிறகு 
விரிக்கும்‌ பெரும்பருந்துகளை பணியமர்த்தப்‌ போகிறேன்‌ 
என்கிறான்‌ யாதவன்‌” என்றான்‌. தருமன்‌ 
“வியப்பூட்டுகிறது. ஆனால்‌ அவனால்‌ முடியுமென்றும்‌ 
தோன்றுகிறது” என்றான்‌. 


அர்ஜுனன்‌ சிரித்து “ஒவ்வொன்றுக்கும்‌ தீர்வு 
வைத்திருக்கிறான்‌. மரத்தால்‌ ஆன சாரங்களுக்கு பதில்‌ 
பாலைவன மணலை நெடுந்தூரம்‌ சரிவாகப்‌ போட்டு 
சாரம்‌ அமைக்கப்‌ போகிறான்‌. அதில்‌ மாபெரும்‌ கற்களை 
எளிதில்‌ உருட்டி மேலே கொண்டுசெல்ல முடியும்‌. 
யானைகளையே மேலே கொண்டுசெல்லமுடியும்‌. கல்லால்‌ 
ஆன சக்கரங்களை அவற்றுக்குக்‌ கொடுத்தால்‌ மேலும்‌ 
பலமடங்கு பெரிய கற்களை ஏற்ற முடியும்‌. 
பாய்மரக்கப்பல்களுக்கு அதில்‌ பாறைக்கற்களை 
மேலேற்றுவது மிக எளிய பணி” என்றான்‌. காற்றில்‌ 
கையால்‌ கோடு போட்டு விளக்கினான்‌. “கட்டப்படும்‌ 
பெருவாயில்‌ அவ்வப்போதே மண்போட்டு 
மூடப்பட்டுவிடும்‌. உச்சிப்பாறை வைக்கப்பட்டு 
அனைத்துக்‌ கட்டுமானமும்‌ இறுக்கப்பட்டபின்‌ மணலை 
விலக்கினால்‌ குழந்தை பிறந்துவருவதுபோல 
பெருவாயில்‌ வெளிவரும்‌.” 


“இதை எங்காவது எவரேனும்‌ செய்திருக்கிறார்களா?” 
என்றான்‌ தருமன்‌. “ஆம்‌ மூத்தவரே, சோனகநாட்டில்‌ 
காப்பிரிகளின்‌ ஓர்‌ ஊர்‌ உள்ளது. காப்பிடர்கள்‌ என்று 
அம்மக்களை சொல்கிறார்கள்‌. அங்கே பெருமுக்கோண 
வடிவில்‌ நூறு வாரை உயரத்துக்கு கட்டுமானங்களை 
அமைத்திருக்கிறார்கள்‌. அதை அவன்‌ 
வணிகர்களிடமிருந்து அறிந்திருக்கிறான்‌. அதைக்‌ 
கட்டிய சிற்பிகளையே சந்தித்திருக்கிறான்‌. அவர்களில்‌ 
சிலரை வரவமைக்கவும்‌ எண்ணியிருக்கிறான்‌.” 


“வீண்வேலை” என்றாள்‌ குந்தி. “குழந்தைகளின்‌ 
பகற்கனவு... அவன்‌ இன்னமும்‌ வளராத மைந்தன்தான்‌.” 
அர்ஜுனன்‌ “இல்லை அன்னையே, அவன்‌ 
ஒவ்வொன்றையும்‌ எண்ணியிருக்கிறான்‌. 
நதிவணிகத்தின்‌ யுகம்‌ முடிந்துவிட்டது என்கிறான்‌. 
நதிக்கரைகளில்‌ செறிந்து அமைந்த நாடுகள்‌ மெல்ல 
வலுவிழக்குமாம்‌. இனி கடல்வணிகத்தின்‌ யுகம்‌. 
கூர்ஜரத்தின்‌ தேவபாலபுரி இன்று பாரதவர்ஷத்தின்‌ 


பெருந்துறைமுகம்‌. கலிங்கம்‌ அதன்‌ 
துறைமுகங்களாலேயே வலுப்பெற்று வருகிறது. 
தாம்ரலிப்தியை எவர்‌ ஆள்கிறார்களோ அவர்கள்தான்‌ 
இனி கங்கைநிலத்தின்‌ தலைவர்கள்‌. அவன்‌ 
தேவபாலபுரிக்கு நிகரான ஒரு துறைமுகத்தை உருவாக்க 
எண்ணுகிறான்‌” என்றான்‌. 


“அன்னையே, அந்தப்‌ பெருவாயில்‌ ஓர்‌ அழைப்பு. அங்கே 
அவன்‌ பெருங்கலங்களுக்கு சுங்கம்‌ 
கேட்கப்போவதில்லை.” குந்தி “நல்ல கதை, சுங்கமின்றி 
எப்படி நகருக்கு செல்வம்‌ வரும்‌?” என்றாள்‌. 
“அக்கலங்களுக்கு பொருள்‌ கொண்டு 
விற்பவர்களிடமிருந்து சுங்கம்‌ வாங்கமுடியும்‌... ஆனால்‌ 
அதுவும்‌ உடனடியாக அல்ல. பெருநாவாய்கள்‌ வந்து 
அங்கே வணிகம்‌ வலுத்து அங்கு அவர்கள்‌ வந்துதான்‌ 
ஆகவேண்டுமென்ற நிலை வந்தபின்னர்‌ அவன்‌ கோரும்‌ 
சுங்கத்தை அவர்கள்‌ அளித்துத்தான்‌ ஆகவேண்டும்‌. 
அதன்பின்‌ கருவூலம்‌ நிறைந்தபடியே இருக்கும்‌.” 


“கணக்குகள்‌ துல்லியமாகத்தான்‌ இருக்கின்றன. ஆனால்‌ 
தேவபாலபுரி மிக அருகிலேயே இருக்கிறது. ஏன்‌ 
நாவாய்கள்‌ இங்கே வரவேண்டும்‌?” என்று தருமன்‌ 
கேட்டான்‌. “மூத்தவரே, தேவபாலபுரத்தின்‌ வணிகம்‌ 
முழுமையாகவே சிந்துவை நம்பியிருக்கிறது. காந்தாரம்‌, 
மாத்ரநாடு, பால்ஹிகநாடு, செளவீரம்‌, சப்தசிந்துவின்‌ 
சிறிய பழங்குடி அரசுகள்‌ என வடக்கே இருக்கும்‌ 
நாடுகளுக்கான கடல்முகம்‌ அது. அவை பெரும்பாலும்‌ 
பாலைவன நாடுகள்‌, அல்லது பழங்குடிநாடுகள்‌. 
அவற்றில்‌ பெரும்பாலானவற்றில்‌ நிலம்‌ வருடத்தில்‌ 
மூன்றுமாதம்‌ பனி மூடிக்கிடப்பதும்‌ கூட. அவற்றின்‌ 
வணிகத்திற்கு ஓர்‌ எல்லை உண்டு. அந்த எல்லை 
எட்டப்பட்டுவிட்டது” என்றான்‌ அர்ஜுனன்‌. 


“அன்னையே, சிந்துவுக்கும்‌ பாரதவர்ஷத்தின்‌ விரிந்த 
மையநிலத்துக்குமான பாதை பெரும்பாலைநிலத்தால்‌ 
தடுக்கப்பட்டுள்ளது. மாளவமும்‌ விதர்பமும்‌ 
விந்தியமலைக்கு அப்பால்‌ உருவாகி வந்துள்ள 
நாடுகளும்‌ இன்று மகாநதி வழியாக மட்டுமே கடலுக்குச்‌ 
சென்றாகவேண்டிய நிலையில்‌ உள்ளன. காடுகளையும்‌ 
நான்கு நாடுகளையும்‌ கடந்து பல கப்பங்களை அளித்து 
அங்கே செல்லவேண்டும்‌. தென்கூர்ஜரத்தில்‌ 
உருவாகிவரும்‌ யாதவனின்‌ துறைமுகம்‌ அவர்களுக்கு 
மிக அண்மையில்‌ உள்ளது. பாரதவர்ஷத்தில்‌ வரும்‌ 
வருடங்களில்‌ பெரும்‌ வல்லமையுடன்‌ எழப்போகும்‌ 
நாடுகள்‌ கங்காபதத்துக்கு தெற்கே விந்தியனைச்‌ 


சுற்றியுள்ள நிலத்திலேயே அமையும்‌ என்று யாதவன்‌ 
சொல்கிறான்‌.” 


அர்ஜுனன்‌ அக எழுச்சியுடன்‌ சிறுவனைப்போல உரத்த 
குரலில்‌ சொன்னான்‌ “அந்தப்‌ பெருவாயில்‌ ஓர்‌ 
அடையாளம்‌. அன்னையே, இன்றுவரை 
பாரதவர்ஷத்தின்‌ எந்த அரசனும்‌ கடல்வணிகத்தை 
பொருட்டாக எண்ணியதில்லை. அவர்களுக்கு எந்த 
உதவியும்‌ செய்ததில்லை. அவர்களிடம்‌ 
சுங்கமென்றபேரில்‌ கொள்ளையடிக்கவே அவர்கள்‌ 
முயன்றிருக்கிறார்கள்‌. கொள்ளையபமுக்கும்‌ குழுக்களை 
வளர்த்துவிட்டு அவர்களிடமும்‌ கப்பம்‌ கொள்கிறார்கள்‌. 
அவனது நகரின்‌ முகத்தோரணமான அந்தப்‌ பெருவாயில்‌ 
ஓர்‌ அழைப்பு. ஒரு நகரத்தின்‌ புன்னகை அது என்றான்‌ 
கிருஷ்ணன்‌. பெருவாயில்புரம்‌ என்றே அந்நகரம்‌ 
அழைக்கப்படும்‌ என்றான்‌. அச்சொல்லே ஒரு செய்தியாக 
உலகமெங்கும்‌ செல்லும்‌. யவனர்களும்‌ சோனகர்களும்‌ 
பீதர்களும்‌ அங்கே வருவதற்கு அச்சொல்லே போதுமான 
உறுதியை அளிக்கும்‌.” 


“துவாரகை...” என்று குந்தி மெல்ல 
சொல்லிக்கொண்டாள்‌. புன்னகையுடன்‌ திரும்பி 
“துவராகை, பெருவாயில்கொண்டவள்‌. மகத்தான 
பெயர்‌... இந்தப்பெயரை அவன்‌ எப்படி அடைந்தான்‌?” 
என்றாள்‌. அர்ஜுனன்‌ “அவன்‌ இந்தக்‌ கனவுகளை 
எல்லாம்‌ கோகுலத்தில்‌ கன்றுமேய்த்துக்‌ 
கொண்டிருக்கையிலேயே அடைந்துவிட்டான்‌. அவன்‌ 
தோழர்கள்‌ சொன்னார்கள்‌. அவன்‌ ஏழுவயதானவனாக 
இருந்தபோது மலைச்சரிவில்‌ அவர்களை அமரச்செய்து 
இக்கனவுகளை சொல்வானாம்‌. அவை அவர்களுக்கு 
வெறும்‌ கதைகளாக இருந்தன. ஒவ்வொன்றாக அவை 
நிறைவேறுவதைக்‌ கண்டு அவர்கள்‌ அவனை 
விண்ணளக்கும்‌ பெருமாளின்‌ மானுட வடிவமென்றே 
எண்ணுகிறார்கள்‌.” 


“துவாரகை...” என்று மெல்லிய குரலில்‌ சொன்ன குந்தி 
“அவன்‌ அகம்‌ இப்பெயரில்‌ உள்ளது இளையவனே. தன்‌ 
நகரை ஒரு பெண்ணாக எண்ணுகிறான்‌” என்றபின்‌ 
முகம்சிவந்து கைகளால்‌ வாயை மூடிக்கொண்டு 
சிரித்தாள்‌. அர்ஜுனன்‌ “அழகிய இளம்பெண்ணாக... 
அன்னையே, அவள்‌ உடலின்‌ ஒவ்வொரு உறுப்பையும்‌ 
அவன்‌ கண்ணில்‌ கண்டுவிட்டான்‌” என்றான்‌. தருமன்‌ 
“ஆனால்‌ அரசு என்பது படைபலத்தால்‌ ஆனது. அவன்‌ 
ஒரு பெரிய படையை திரட்டியாகவேண்டும்‌...” என்றான்‌. 


அர்ஜுனன்‌ நகைத்து “அதற்குத்தான்‌ அஸ்தினபுரி 
இருக்கிறதே என்கிறான்‌” என்றான்‌. தருமன்‌ சினத்துடன்‌ 
“அஸ்தினபுரி என்ன அவன்‌ விளையாட்டரங்கு என 
எண்ணினானா?” என்றான்‌. “மூத்தவரே, இதையே நான்‌ 
கேட்டேன்‌. இல்லை, அஸ்தினபுரி என்‌ படைக்கலம்‌ 
மட்டுமே. பாரதவர்ஷம்‌ என்‌ களம்‌ என்றான்‌.” 
சீண்டப்பட்டவனாக “அப்படியென்றால்‌ நாமெல்லாம்‌?” 
என்று தருமன்‌ கேட்டான்‌. 


“சதுரங்கக்‌ காய்கள்‌... வேறென்ன?” என்றபடி குந்தி 
எழுந்து கொண்டாள்‌. “இன்று முழுக்க என்‌ அகம்‌ 
எரிந்துகொண்டிருந்தது பார்த்தா. யாதவர்களுக்கு 
இமைக்கப்பட்ட அவமதிப்பாகவே இந்தப்‌ பயணத்தை 
எண்ணினேன்‌. என்‌ அகத்தின்‌ வெம்மை அவன்‌ பெயர்‌ 
கேட்டால்‌ சற்று குளிரக்கூடும்‌ என்று எண்ணினேன்‌. அது 
பிழையாகவில்லை. இன்று இமயமுடியில்‌ நின்று 
பாரதவர்ஷத்தைப்‌ பார்க்கிறேன்‌. அஸ்தினபுரியும்‌ 
மகதமும்‌ கலிங்கமும்‌ என்‌ காலடியில்‌ கிடக்கின்றன” 
என்றாள்‌. “துவாரகை... அச்சொல்லை உச்சரித்தபடியே 
நான்‌ இன்னும்‌ ஒருமண்டலம்‌ இனிது உறங்கமுடியும்‌.” 


அர்ஜுனன்‌ தானும்‌ அச்சொல்லை உச்சரித்தபடியே 
இருப்பதை அலைகளை நோக்கியவண்ணம்‌ படகின்‌ 
விளிம்பில்‌ நின்றிருக்கையில்‌ உணர்ந்தான்‌. கங்கையின்‌ 
காற்று அவனை பறவையென உணரச்செய்தது. தருமன்‌ 
அவனருகே வந்து நின்றுகொண்டு “அன்னை தன்னை 
மேலும்‌ மேலும்‌ யாதவப்பெண்‌ என்று 
காட்டிக்கொள்கிறாள்‌. அது அவளுக்கு உகந்தது அல்ல” 
என்றான்‌. “மூத்தவரே, இன்று நீங்களும்‌ உங்களை யாதவ 
அரசன்‌ என்று காட்டிக்கொண்டீர்கள்‌” என்றான்‌ 
அர்ஜுனன்‌. தருமன்‌ கண்களில்‌ சினத்துடன்‌ 
நோக்கிவிட்டு திரும்பிச்சென்றான்‌. 


பகல்முழுக்க நூல்கட்டிய அம்புகளை 

எய்து மீன்களையும்‌ நாரைகளையும்‌ பிடித்தும்‌ இரவில்‌ 
விண்மீன்களை நோக்கியபடி படகின்‌ அமரத்தில்‌ 
மல்லாந்து படுத்தும்‌ அர்ஜுனன்‌ பயணம்‌ செய்தான்‌. 
யாதவர்கள்‌ அங்கே கூர்ஜர நிலத்தில்‌ குடில்களை 
கட்டியிருப்பார்கள்‌. யவனச்சிற்பிகளையும்‌ 
கலிங்கச்சிற்பிகளையும்‌ கொண்டுவர யாதவனின்‌ 
தூதர்கள்‌ சென்றிருப்பார்கள்‌. முதலில்‌ அந்தப்‌ 
பெருவாயில்தான்‌ கட்டப்படும்‌, அதன்‌ பின்னரே 
அரண்மனை என்று கிருஷ்ணன்‌ சொல்லியிருந்தான்‌. 


“அது அமைந்தபின்னர்தான்‌ தாங்கள்‌ கன்றுமேய்க்கும்‌ 


மக்கள்‌ அல்ல, நாடாள்பவர்கள்‌ என என்‌ குலத்தவர்‌ 
நம்புவார்கள்‌. ஒவ்வொரு நாளும்‌ அவர்களின்‌ கண்முன்‌ 
அது வளரும்‌. அவர்களின்‌ கனவில்‌ அது குடியேறும்‌. 
அவர்களின்‌ புராணமாக அது ஆகும்‌. அவர்களை அது 
முழுமையாகவே மாற்றியமைக்கும்‌” அவன்‌ சொன்னான்‌. 
“முதலில்‌ அதைக்‌ கட்டி அதனமப்படையிலேயே பிற 
கட்டடங்களை வடிவமைக்கமுடியும்‌.” 


கிருஷ்ணனுடன்‌ இருந்திருக்கலாம்‌ என்று அர்ஜுனன்‌ 
எண்ணிக்கொண்டான்‌. அவன்‌ உணரும்‌ தனிமை 


அவனுடன்‌ இருக்கையில்‌ மட்டும்‌ முழுமையாக 
மறைந்துவிடுகிறது. அவனுடைய ஓவ்வொரு சொல்லும்‌, 
அவனுடைய அனைத்து உடலசைவுகளும்‌ மகிழ்வூட்டின. 
அவனுடன்‌ இருக்கையில்‌ ஒருகணம்கூட கண்ணையும்‌ 
செவியையும்‌ அகற்றமுடியவில்லை. அத்தனை 
முழுமையான அகக்குவிப்பு பிறகெப்போதும்‌ 
நிகழ்ந்ததில்லை. துரோணரிடம்‌ இருந்த நாட்களில்‌ 
அவன்‌ அகம்‌ ஒவ்வொரு சொல்லுக்கும்‌ குவிந்திருந்தது. 
உ அதை அவன்‌ யோகம்‌ எனப்‌ பயின்றான்‌. 

ருஷ்ணனிடம்‌ இருக்கையில்‌ அவன்‌ அகத்தை விலக்க 
எண்ணினாலும்‌ முடியவில்லை. 


என்னதான்‌ செய்கிறான்‌? அவன்‌ கற்பிப்பதில்லை. 
மகிழ்ச்சியடைய வைக்க முயல்வதில்லை. 
சொல்லப்போனால்‌ அவனுக்காக எதையுமே 
செய்வதில்லை. அவன்‌ தன்னை அறிகிறானா என்றுகூட 
ஐயம்‌ வருவதுண்டு. எவரையாவது அறிகிறானா என்றே 
எண்ணி வியந்திருக்கிறான்‌. முற்றிலும்‌ தன்னுள்‌ 
நிறைந்து ததும்பிக்கொண்டே இருப்பவன்‌. அவன்‌ 
பேசுவதும்‌ செயல்படுவதும்‌ எல்லாம்‌ அவனுக்காக 
மட்டுமே. அவன்‌ உடலசைவுகள்‌ தீபச்சுடர்போல 
இயல்பானவை. சொற்கள்‌ அதன்‌ ஒளிபோல. அவன்‌ 
அவனிலிருந்து முற்றிலும்‌ தன்னியல்பாக 
வெளிப்பட்டுக்கொண்டே இருக்கிறான்‌. இருக்குமிடத்தை 
முழுமையாக நிறைத்துவிடுகிறான்‌. அவனைப்போல 
முழுத்தனிமையில்‌ இருப்பவர்களை அவன்‌ 
கண்டதில்லை. 


அவனுக்கு அத்தனை மனிதர்களும்‌ முற்றிலும்‌ 
நிகரானவர்கள்தான்‌. குதிரைச்சூதனையும்‌ 
சமையற்காரனையும்‌ படைவீரர்களையும்‌ ஒரே 
முகமலர்ச்சியுடன்‌ தழுவிக்கொள்கிறான்‌. அவன்‌ 
அறியாத எவருமே இல்லை. பெயர்கள்‌ உறவுமுறைகள்‌ 
அனைத்தையும்‌ அறிந்திருக்கிறான்‌. ஒவ்வொருவரும்‌ 
அவனே தன்‌ அணுக்கத்தோழன்‌ என்று 


எண்ணுகிறார்கள்‌. அவன்‌ அருகே வருகையில்‌ முகம்‌ 
மலர்கிறார்கள்‌. அவன்‌ ஒரு கூட்டத்தைக்‌ 
கடந்துசெல்லும்போதே தீபம்‌ கடந்துசெல்லும்‌ 
உலோகப்பரப்புகள்‌ போல அவர்களின்‌ முகங்கள்‌ 
ஒளிகொள்கின்றன. அவர்களில்‌ ஒருவனே தானும்‌ என 
அர்ஜுனன்‌ அறிந்திருந்தான்‌. ஆனால்‌ அத்தனை 
அணுக்கமாகவும்‌ அவனிருந்தான்‌, அவனறியாத 
எதுவுமே தன்னிடமில்லை என்பதுபோல. 


அவனிடம்‌ கவர்வது அதுதான்‌. குளிர்ந்த பெருநதி 
போன்றவன்‌ அவன்‌. அவனில்‌ குதித்து நீராடமுடிகிறது. 
முடிவின்றி அள்ளிக்கொள்ள முடிகிறது. வியந்து 
சொல்லிழந்து நின்ற மறுகணமே அள்ளி முகத்தில்‌ 
விட்டுக்கொள்ள முடிகிறது. ஆகவே அவன்‌ ஒரு 
கணம்கூட சலிப்பூட்டுவதில்லை. துரோணருக்கும்‌ 
அவனுக்குமான வேறுபாடே அதுதான்‌. துரோணர்‌ 
அவரது ஞானத்தை அவனுக்களித்துக்கொண்டிருந்தார்‌. 
அவன்‌ தன்னையே முழுமையாக 
அளித்துக்கொண்டிருந்தான்‌. ஒருதடையும்‌ இல்லாமல்‌. 


அவனை “யாதவ மூடா... இதென்ன செய்கிறாய்‌? 
உனக்கென்ன அறிவுகெட்டுவிட்டதா?” என்று அவன்‌ 
படைகளின்‌ முன்னால்‌ வைத்து கைநீட்டி 
கூவியிருக்கிறான்‌. அவன்‌ படைகளில்‌ மிகக்கடையவன்‌ 
கூட அதையே சொல்லமுடியும்‌ அவனிடம்‌. “உணவு நன்று 
அல்ல என்றால்‌ அது ஏன்‌ என்று சொல்லவேண்டும்‌. 
பாதியை அப்படியே தட்டில்‌ வைத்தால்‌ என்ன பொருள்‌? 
அப்படியே எடுத்து தலையில்‌ கொட்டிவிடுவேன்‌” என்று 
உணவு பரிமாறும்‌ பரிசாரகன்‌ அவனை நோக்கி கையை 
ஓங்குவான்‌. “பேசாதே, இதுதான்‌ இப்போது சிறந்த 
குதிரை... இதன்‌ கோணல்‌ பாலைவனத்துக்கு ஒரு 
பொருட்டல்ல... மெல்லிய திசைமாற்றத்தால்‌ ஒன்றும்‌ 
ஆகிவிடாது. ஆனால்‌ ஓடவேண்டும்‌ என்ற துடிப்புடன்‌ 
இருக்கிறது. இதை நீ எடுத்துக்கொண்டால்‌ போதும்‌... 
நான்‌ சொல்கிறேன்‌” என்று குதிரைக்காரன்‌ அவனை 
அதட்டுவான்‌. 


ஒவ்வொருவனுக்கும்‌ மைந்தனாக இளையோனாக 
தோழனாக அவர்களின்‌ இல்லங்களில்‌ வளர்பவனாக 
இருந்தான்‌. சாளரம்‌ வழியாகத்‌ தெரியும்‌ மலைமுடி போல 
மிகத்தொலைவில்‌ விண்துழாவி நின்றாலும்‌ 
ஒவ்வொருநாளும்‌ ஒவ்வொரு தருணத்திலும்‌ 
வீட்டுப்பொருள்‌ போல விழிக்கு தட்டுப்பட்டுக்கொண்டே 
இருப்பான்‌. “நீ அரசனா? விளையாட்டுச்‌ சிறுவனா? 
அதை முதலில்‌ முடிவுசெய்‌. மூடா, உன்னிடம்‌ விளையாட 


எனக்கு நேரமில்லை” என்று அவன்‌ தளபதி சுண்டு 
கூவுவான்‌. சிரித்துக்கொண்டு “மூத்தவரே, 
தாங்களறியாததா? நான்‌ இன்னும்‌ சற்று நேரத்தில்‌ 
வந்துவிடுகிறேன்‌” என்று அவன்‌ தோளைத்தழுவி அவன்‌ 
கன்னத்தில்‌ தன்‌ கன்னத்தை வைத்து உரசுவான்‌. “விடு... 
உன்னிடம்‌ பணியாற்றுவதை விட குரங்குக்கு பேன்‌ 
பார்க்கலாம்‌...” என்று சுண்டு திரும்பிச்செல்வான்‌. 


ஆனால்‌ அவன்‌ யாரென அவர்களனைவருமே 
அறிந்திருந்தார்கள்‌. “அது யார்‌ சொன்னது? 
இளையவனா? அப்படியெனில்‌ அது சரியானதே. அவன்‌ 
பிழையாக ஒன்றைச்‌ சொல்லி நான்‌ அறிந்ததே இல்லை” 
என்று சுண்டு ஒருமுறை சொன்னான்‌. அர்ஜுனன்‌ 
“இல்லை... பாலைநிலத்தில்‌ அத்தனை தொலைவுக்கு 
ஒரே நாளில்‌ செல்லமுடியாது. மணல்‌ 
கொப்பளிப்பதனால்‌ குதிரைகளின்‌ கால்கள்‌ களைக்கும்‌” 
என்றான்‌. 


அர்ஜுனனிடம்‌ “இளவரசே, இளையோன்‌ 
சொன்னபின்னரும்‌ எதற்கு ஐயம்‌?” என்றான்‌ இன்னொரு 
படைத்தலைவனாகிய சக்ரசேனன்‌. அர்ஜுனன்‌ 
“பார்ப்போம்‌” என்றான்‌. ஆனால்‌ குதிரைகள்‌ 
கிளம்பியதுமே அர்ஜுனனுக்குத்‌ தெரிந்துவிட்டது. 
முந்தையநாள்‌ பெய்த பனியால்‌ பாலைமண்‌ 
அழுந்திப்படிந்திருந்தது. அதன்மேல்‌ சென்ற குதிரைகள்‌ 
முன்னால்‌ சென்ற குதிரையின்‌ குளம்புச்சுவடுகளிலேயே 
கால்‌ வைத்து நடந்தன. மணல்‌ கொதிக்கத்‌ 
தொடங்கும்போது அவர்கள்‌ இலக்கை 
அடைந்துவிட்டிருந்தனர்‌. 


அவனிலிருந்து வெளிப்படும்‌ எல்லையற்ற ஒன்றை 
அவர்களனைவரும்‌ முன்னரே கண்மருந்தனர்‌. அவன்‌ 
சக்கரம்‌ ஏழாகப்பிரிந்து மின்னலாகச்‌ சுழன்று தலைகளை 
வெட்டித்தள்ளிக்கொண்டிருக்க ஒன்று நூறு 
ஆயிரமெனப்‌ பெருகி அவன்‌ களத்தை நிறைத்தபோது 
அவர்களின்‌ விழிகள்‌ இமைப்பிழந்து அவனை 
நோக்கியிருந்தன. அப்பேருருவம்‌ முடிந்த மறுகணமே 
துணைத்தளபதியான பிரகதன்‌ “அந்த மூடனிடம்‌ என்ன 
செய்வதென்று கேளுங்கள்‌ இளவரசே... அத்தனைபேரும்‌ 
அவனை வேடிக்கை பார்க்கிறார்கள்‌. அவன்‌ என்ன 
நடனமா ஆடிக்காட்டுகிறான்‌?” என்றான்‌. கிருஷ்ணன்‌ 
திரும்பி புன்னகையுடன்‌ “பிரகதரே, இனி நாம்‌ 
வாணவேடிக்கையை தொடங்கவிருக்கிறோம்‌” என்றான்‌. 
யாதவ வீரர்கள்‌ நகைத்தனர்‌. அவனுடைய பேருருத்‌ 
தோற்றத்தை உடனே மறக்கவும்‌ கையிலிருக்கும்‌ 


களிப்பாவையாக அவனை மீண்டும்‌ காணவும்‌ அவர்கள்‌ 
ஒவ்வொருவரும்‌ விழைந்தனர்‌. 


அர்ஜுனன்‌ புன்னகையுடன்‌ நின்றிருக்க அருகே வந்த 
தருமன்‌ “நீ இளைய யாதவனை 
எண்ணிக்கொண்டிருக்கிறாய்‌ அல்லவா?” என்றான்‌. 
“ஆம்‌...” என்றான்‌ அர்ஜுனன்‌. “இளையோனே, நீ 
பெருங்காதல்‌ கொண்டவன்‌ போலிருக்கிறாய்‌!” 
அர்ஜுனன்‌ சிரித்து “மூத்தவரே, எந்த ஆண்மகனுக்காவது 
ஒரு பெண்ணிடம்‌ இத்தனை பெருங்காதல்‌ எழுமா 
என்ன?” என்றான்‌. அந்த வினாவின்‌ நேரடித்தன்மையில்‌ 
திகைத்த தருமன்‌ “ஆம்‌. பெண்கள்‌ வேறு... அவர்கள்‌ 
ஆர்வத்தை மட்டுமே அளிக்கிறார்கள்‌. அணைத்துக்‌ 
கொள்கிறார்கள்‌. கரைத்துக்கொள்வதில்லை” என்றான்‌. 
சிரித்தபடி “அவர்களின்‌ பெண்மையால்‌ நாம்‌ 
கவரப்படுகிறோம்‌. ஆனால்‌ பெண்மை என்பது மிக 
எளிதாக மறுகரையைச்‌ சென்றடையும்‌ சிறு 
சுனைதான்‌...” என்றபின்‌ “யாதவன்‌ கடல்‌” என்றான்‌ 
அர்ஜுனன்‌. 

தருமன்‌ தலையசைத்து “ஆம்‌” என்றான்‌. “அவனையே 
எண்ணிக்கொண்டிருக்கிறேன்‌ இளையோனே. அவன்‌ 
என்‌ முன்‌ வந்த கணம்‌ முதல்‌ என்‌ சிந்தனை முற்றிலும்‌ 
அவனுக்கு அடிமையாகிவிட்டது. அவன்‌ சொல்வதற்கு 
அப்பால்‌ ஒரு சொல்லைக்கூட என்‌ உள்ளம்‌ 
அடைவதில்லை. அவன்‌ செய்வனவற்றின்‌ மேல்‌ சிறு 
ஐயம்‌ கூட எழுவதில்லை. அவன்‌ உள்ளங்களை 
வெல்லும்‌ கலையை ரிஷிகளிடம்‌ கற்றிருக்கிறான்‌...” 


அர்ஜுனன்‌ புன்னகை செய்து “ஆம்‌, உங்கள்‌ முன்னால்‌ 
அவன்‌ விதுரரை அச்சுறுத்தியபோது நீங்கள்‌ விழிமயங்கி 
வெறுமனே நின்றீர்கள்‌” என்றான்‌. தருமன்‌ தலைகுனிந்து 
“ஆம்‌, அவன்‌ அவர்‌ ஆணவத்தை உடைத்தான்‌. அது என்‌ 
ஆணவமும்‌ கூட. மதியூகிகள்‌ அனைவருக்குமே உள்ள 
தன்னுணர்வு அது. அவர்களால்‌ அனைத்தையும்‌ 
செய்யமுடியும்‌ என. ஒரு பெருவீரன்‌ தன்‌ வாளால்‌ 
அவர்களின்‌ அத்தனை சதுரங்கக்‌ காய்களையும்‌ தட்டித்‌ 
தெறிக்கச்செய்ய முடியும்‌... அவன்‌ சொன்னது அதையே” 
என்றான்‌. 


பெருமூச்சுடன்‌ தருமன்‌ “இத்தருணத்தில்‌ அவன்‌ 
நம்முடன்‌ இருந்திருக்கலாம்‌... ஏதோ நிகழவிருக்கிறது 
என்று என்‌ உள்ளுணர்வு சொல்கிறது. ஆனால்‌ சித்தம்‌ 
செயலற்றிருக்கிறது” என்றான்‌. அர்ஜுனன்‌ “அது நம்‌ 
உளமயக்காக இருக்கலாம்‌ மூத்தவரே” என்றான்‌. 


“இருந்தால்‌ நல்லது... இப்போது நம்‌ மீது அன்புள்ள 
யாதவன்‌ இங்கிருந்தால்‌...” என்றான்‌ தருமன்‌. “மூத்தவரே, 
அவன்‌ அன்புள்ளவன்‌ என்று எப்படிச்‌ சொல்கிறீர்கள்‌?” 
என்றான்‌ அர்ஜுனன்‌. தருமன்‌ திகைப்புடன்‌ பார்த்தான்‌. 
“அவனிடம்‌ அன்பே இல்லை என்று தோன்றும்‌. 
ஒவ்வொரு கணமும்‌ அன்பு அவனிடமிருந்து 
வருவதையும்‌ உணரமுடியும்‌” என்றான்‌ அர்ஜுனன்‌. 
தருமன்‌ நகைத்து “இறைவனுக்குரிய எல்லா 
அடையாளங்களையும்‌ அவனுக்கு அளித்துவிட்டாய்‌....” 
என்றபின்‌ “ஆம்‌, அவன்‌ ஒரு பெரும்‌ புதிர்‌. அன்னைகூட 
அவனை அன்பானவன்‌ என்பதில்லை. 
அன்புக்குரியவன்‌ என்றே சொல்கிறாள்‌” என்றான்‌. 
வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

வாரணவதத்தின்‌ மாளிகை அவர்கள்‌ எண்ணியதைவிட 
பெரியதாக இருந்தது. தொலைவில்‌ அதைப்‌ 
பார்த்தபோதே குந்தியின்‌ முகம்‌ மலர்ந்துவிட்டது. விமலம்‌ 
என்னும்‌ மலைச்சரிவில்‌ தேவதாரு மரங்கள்‌ சூழ அது 
வெண்ணிறமாக தலை தூக்கி நின்றது. 
மாலையொளியில்‌ அதன்‌ வெண்ணிற குவைமுகடுகள்‌ 
மின்னிக்கொண்டிருந்தன. அஸ்தினபுரியின்‌ அமுதகலசக்‌ 
கொடி நடுவே பறக்க வலப்பக்கம்‌ குந்தியின்‌ சிம்மக்‌ 
கொடியும்‌ இடப்பக்கம்‌ தருமனின்‌ நந்தமும்‌ உபநந்தமும்‌ 
பொறிக்கப்பட்ட கொடியும்‌ பறந்தன. 


குந்தி “இம்மாளிகையின்‌ பெயர்‌ என்ன?” என்றாள்‌. 
புரோசனன்‌ பணிந்து “தேஜோமயம்‌ பேரரசி” என்றான்‌. 
“வெண்ணிறமுள்ளதாகையால்‌ உள்ளே எப்போதும்‌ நல்ல 
ஒளி இருக்கும்‌. த சிற்பி இப்பெயரைச்‌ சொன்னார்‌. 
நானும்‌ ஆம்‌ என்றேன்‌.” குந்தி புன்னகையுடன்‌ “ஆம்‌, 
நல்லபெயர்‌” என்றாள்‌. சிறுமியைப்போல கைகளை 
விரித்து “அகன்றது!” என்று சொல்லி திரும்பி தருமனிடம்‌ 
“நாம்‌ அறுவருமே இங்கே தங்கலாம்‌” என்றாள்‌. தருமன்‌ 
“ஆம்‌, நமக்கு போதுமானதாக இருக்கும்‌” என்றான்‌. 


அவர்களின்‌ மகிழ்ச்சி அர்ஜுனனுக்குப்‌ புரிந்தது. அது 
ஒருவகை நாடுகடத்தல்‌ என்று அவர்கள்‌ ஐயம்‌ 
கொண்டிருந்தனர்‌. அந்த மாபெரும்‌ மாளிகை அந்த 
ஐயத்தைப்‌ போக்கியது. அவர்களை திருதராஷ்டிரர்‌ 
இளவரசர்களாகவும்‌ பேரரசியாகவுமே ௭ பட டய 
என்பதற்கான சான்று. குந்தி ஒரு சிறிய மர 
எதிர்பார்த்திருப்பாள்‌ என நினைத்துக்கொண்டபோது 
அர்ஜுனன்‌ புன்னகைத்தான்‌. அக்கணமே பீமன்‌ 
“தாங்கள்‌ ஒரு மரக்குடிலை எதிர்பார்த்தீர்களோ 
அன்னையே?” என்றான்‌. குந்தி திரும்பி சினம்‌ மின்னிய 
விழிகளால்‌ நோக்கிவிட்டு திரும்பிக்கொண்டாள்‌. 


வாரணவதத்தின்‌ கோட்டைவாயிலில்‌ நுழைந்ததுமே 
குந்தி மகிழ்ச்சி கொள்ளத்‌ தொடங்கிவிட்டாள்‌. 
அவர்களை வரவேற்க ரதசாலை முழுக்க 
தோரணங்களும்‌ வரவேற்பு வளைவுகளும்‌ 
அமைக்கப்பட்டிருந்தன. இல்லங்களின்‌ முகப்புகளில்‌ 
மலர்மாலைகள்‌ தொங்கின. இருபக்கமும்‌ கூடி 


நின்றிருந்த மக்கள்‌ அஸ்தினபுரியையும்‌ அரசியையும்‌ 
பட்டத்து இளவரசையும்‌ வாழ்த்தி குரலெழுப்பினர்‌. 
“வாரணவதம்‌ நமது ஆட்சியில்‌ உள்ளதா என்ன?” என்று 
குந்தி கேட்டாள்‌. “இல்லை பேரரசி. இது சிருங்கபதம்‌ 
என்னும்‌ மலைநாட்டைச்‌ சேர்ந்தது. நமக்குக்‌ கப்பம்‌ 
கட்டுபவர்கள்‌” என்றாள்‌ மாலினி 
மலைப்பகுதிகளுக்குரிய பெருமுழவுகளும்‌ 
பானைமுழவுகளும்‌ கொம்புகளும்‌ 
முழங்கிக்கொண்டிருந்தன. 


நகர்‌ வாயிலிலேயே புரோசனன்‌ தன்‌ படைகளுடன்‌ வந்து 
பணிந்து குந்தியை வரவேற்றான்‌. மங்கலவாத்தியங்கள்‌ 
முழங்க தாலப்பொலி ஏந்திய இளையோர்‌ அணிவகுத்து 
நின்று குந்தியை வாழ்த்தி குரலெழுப்பினர்‌. கொற்றவை 
ஆலயத்தின்‌ முன்‌ அமைக்கப்பட்டிருந்த சிறியமேடையில்‌ 
குந்தி அமர்ந்திருக்க வாரணவதத்தின்‌ குலத்தலைவர்கள்‌ 
அவர்களின்‌ கோல்களை அவள்‌ பாதங்களில்‌ வைத்துப்‌ 
பணிந்து தேனும்‌ கோரோசனையும்‌ புனுகும்‌ 
கையுறையாக அளித்தனர்‌. குடிகள்‌ அவளைக்‌ காண 
முட்டி மோதினர்‌. அவர்களில்‌ பெரும்பாலானவர்கள்‌ 
யாதவர்கள்‌ என்பதை அர்ஜுனன்‌ கண்டான்‌. 


சடங்குகளுக்குப்பின்‌ அரண்மனைக்குச்‌ செல்லும்போது 
தருமன்‌ “நம்‌ மீது பேரன்பு கொண்டிருக்கிறார்கள்‌ 
இளையோனே” என்றான்‌. பீமன்‌ “ஆம்‌, நமக்கு கப்பம்‌ 
கட்டுபவர்கள்‌ அல்லவா?” என்றான்‌. தருமன்‌ அவனை 
நோக்கியபின்‌ “இந்த ஊரின்‌ ஆலயத்தை பெரியதாகக்‌ 
கட்டவேண்டும்‌... அதை குலத்தலைவர்களுக்கு நான்‌ 
வாக்குறுதியளித்துள்ளேன்‌” என்றான்‌. அர்ஜுனன்‌ “அது 
நிகழட்டும்‌” என்றான்‌. மாளிகையை நோக்கிச்‌ 
சென்றுகொண்டிருந்தபோது தருமன்‌ முகமலர்ச்சியுடன்‌ 
இருபக்கங்களையும்‌ நோக்கியபடி வந்தான்‌. 
தேவதாருக்கள்‌ பச்சைநிறக்‌ கோபுரங்கள்‌ போல எழுந்து 
வான்‌ தொட நின்றன. அவற்றின்‌ உச்சிக்கிளைகள்‌ பட்டு 
மேலே ஒழுகிச்சென்ற வெண்மேகம்‌ கலைந்தது. 


[image] 
ஓவியம்‌: ஷண்முகவேல்‌ 


தேஜோமயத்தின்‌ அத்தனை அறைகளும்‌ புதியவையாக 
இருந்தன. “சேவகர்களும்‌ பிறரும்‌ தங்க மலைக்கு 
மறுபக்கம்‌ குடில்கள்‌ உள்ளன பேரரசி” என்றான்‌ 
புரோசனன்‌. “இங்கே நானும்‌ என்‌ சேவகனும்‌ மட்டுமே 
தங்களுடன்‌ தங்குவோம்‌. வெளியே மலைச்சரிவில்‌ 


காவலுக்கு படைகள்‌ உண்டு. தாங்கள்‌ இங்கே 
நோன்பிருக்கப்போவதனால்‌ ஆலயத்தின்‌ 
நோன்புணவை மட்டுமே அருந்தவேண்டும்‌. நோன்புணவு 
அருந்தாதவர்கள்‌ உங்களை தீண்டக்கூடாது. எனவே 
பிறரை அகற்றிவிட்டோம்‌. நாங்களும்‌ நோன்புணவு 
உண்பவர்களே...” என்றான்‌. 


மஞ்சங்களும்‌ இருக்கைகளும்‌ குளியலறைகளும்‌ 
அனைத்துமே பழுதில்லாமல்‌ அமைக்கப்பட்டிருந்தன. 
நகுலன்‌ “அழகிய இல்லம்‌... நம்‌ அஸ்தினபுரியின்‌ 
அரண்மனையை விடச்‌ சிறப்பானது” என்றான்‌. 
“இளையவனே, அது மாமன்னர்‌ ஹஸ்தியின்‌ காலம்‌ 
முதல்‌ இருந்து வரும்‌ அரண்மனை” என்றான்‌ தருமன்‌. 
“அதைத்தானே சொன்னேன்‌. அது பழையது... இதுதான்‌ 
புதியதாக இருக்கிறது” என்றான்‌ நகுலன்‌. பீமன்‌ நகைத்து 
“இது நகுலன்‌ வந்து தங்கிய அரண்மனை என்று 
புகழ்பெறட்டும்‌... உன்‌ வழித்தோன்றல்கள்‌ அதற்காக 
எல்லா குறைகளையும்‌ மறந்து இங்கே 
நெருக்கியடித்துக்கொண்டு வாழ்வார்கள்‌” என்றான்‌. 


வாரணவதத்தின்‌ சிவன்கோயில்‌ இயற்கையாக அமைந்த 
ஒரு குகைக்குள்‌ இருந்தது. மலையில்‌ வெட்டப்பட்ட 
படிகளில்‌ ஏறிச்சென்றபோது குகையின்‌ சிறிய முகப்பு 
தெரிந்தது. உள்ளே கண்களை இல்லை என்றாக்கும்‌ 
இருள்‌. வெளியே பூசகரின்‌ சிறிய இல்லமும்‌ சேவகர்களின்‌ 
நான்கு இல்லங்களும்‌ இருந்தன. அவர்கள்‌ அங்கே 
செல்லும்போது மழை ஓய்ந்து பிசிறுகளாக காற்றில்‌ 
நீர்த்துளிகள்‌ பறந்து இறங்கிக்‌ கொண்டிருந்தன. வானில்‌ 
மேகங்கள்‌ சாம்பல்குவியல்கள்‌ போல மூடியிருந்தன. 
அவ்வப்போது தெற்குத்திசை உறும அதைக்‌ கேட்டு 
மலைமுடிகள்‌ மறுமொழி எழுப்பின. அப்பால்‌ 
மலையடுக்குகளின்‌ மேல்‌ மழை புகைத்திரை போல 
இறங்கியிருந்தது. மழைக்குள்‌ ஏதோ பறவை குறுமுழவை 
விரலால்‌ மீட்டியதுபோல ஒலியெழுப்பியது. 


பனையோலைக்குடைகளைப்‌ பிடித்தபடி சேவகர்கள்‌ 
அவர்களுக்குப்பின்னால்‌ வந்தனர்‌. குந்தி மாலினி 
துணையுடன்‌ மெல்ல காலெடுத்துவைத்து நடந்தாள்‌. 
கரியபெரும்பாறை தொலைவில்‌ இருள்‌ என்றே 
தோன்றியது அருகே நெருங்கும்தோறும்‌ அதன்‌ பேருருவம்‌ 
கண்களை நிறைத்து சித்தத்தை மலைக்கச்செய்தது. 
மழையில்‌ நனைந்து சிலிர்த்த வானுருவ யானை. அது 
உருவாக்கும்‌ மலைப்பு எதனால்‌ என அர்ஜுனன்‌ 
சிந்தித்தான்‌. அது திசையை இல்லாமலாக்கிவிடுகிறது. 
திசை என்பது வானம்‌, முடிவிலி. அந்தத்‌ திட இருள்‌ 


திசையில்‌ சென்று நோக்கை முட்டிக்கொள்ளச்‌ செய்கிறது. 
பிரக்ஞை அதை ஏற்காமல்‌ தவிக்கிறது. 


அப்பால்‌ பலமடிப்புகளாக எழுந்து சென்ற மலைத்‌ 
தொடரின்‌ காலடியில்‌ இருந்தது அந்தப்பாறை. அதன்‌ 
நடுவே திறந்த வாய்‌ போலிருந்தது குகை. பாறையின்‌ 
அதன்‌ விரிசல்களிலும்‌ மடிப்புகளிலுமாக மழைநீர்‌ 
வழிந்து சிறிய ஓடையாக மாறி கால்களை நனைத்துச்‌ 
சென்றது. “இந்தப்பாறையை தமோவாரணம்‌ 
என்கிறார்கள்‌ பேரரசி. அக்காலத்தில்‌ காளமுகம்‌ என்ற 
பெரிய மேகம்‌ வானை முழுமையாக மூடியிருந்தது. 
ஆகவே நூறு யுகங்களாக இங்கே சூரிய ஒளி 
படவேயில்லை. இங்கு தேங்கியிருந்த இருள்‌ அப்படியே 
இறுகி ஒரு பாறையாக ஆகியது. மேலும்‌ நூறு யுகங்கள்‌ 
கடந்தபோது அது ஒரு யானையாக ஆகியது” என்றார்‌ 
பூசாரி. 


“அந்த யானை பிளிறியபம தன்‌ பெருங்கால்களை 
எடுத்துவைத்து மலையிறங்கத்‌ தொடங்கியது. அதன்‌ 
காலடிபட்டு பெரும்பாறைகள்‌ உருண்டு சென்று 
கிராமங்கள்‌ மேல்‌ விழுந்தன. இடியோசை போல ஒலி 
எழுந்தது. மலையை ஏறிட்டு நோக்கிய அடிவாரத்து 
மக்கள்‌ மேலிருந்து பெரும்‌ இருள்‌ இறங்கிவருவதைக்‌ 
கண்டனர்‌. அது ஓர்‌ யானை என்று அறிந்தனர்‌. அவர்கள்‌ 
ஓடிச்சென்று மலையடிவாரத்தில்‌ தவம்‌ 
செய்துகொண்டிருந்த கபிலமுனிவரின்‌ கால்களைப்‌ 
பணிந்தனர்‌.” 


“கபிலரின்‌ கோரிக்கையை ஏற்று சிவபெருமான்‌ இங்கே 
வந்தார்‌. மலையிறங்கி வந்த மாபெரும்‌ யானையை தன்‌ 
இடக்கையால்‌ தடுத்து நிறுத்தினார்‌. அதை 
கிழித்துக்கொன்று அதன்‌ கரிய தோலை 
உரித்துப்போர்த்துக்கொண்டு இங்கே அமர்ந்தார்‌. இந்த 
மலைப்பாறைதான்‌ அந்தத்‌ தோல்‌. உள்ளே சிவன்‌ 
லிங்கவடிவாக எழுந்தருளியிருக்கிறார்‌” என்றார்‌ பூசாரி. 
“உள்ளே சிவலிங்கத்துக்கு அன்னாபிஷேகம்‌ செய்வோம்‌. 
அபிஷேக அன்னத்தை உண்டு நாற்பத்தொருநாள்‌ இங்கே 
நோன்பிருப்பது பெருங்கழுவாய்‌ எனப்படுகிறது. அக 
இருள்‌ அகலும்‌ என்று நூல்கள்‌ சொல்கின்றன.” 


குகைக்குள்‌ நீர்த்துளிகள்‌ சொட்டிக்கொண்டே இருந்தன. 
ஊறிச்சொட்டிய நீர்த்துளிகள்‌ கல்லாக ஆனதுபோல 
மேலே பாறைக்கூம்புகள்‌ தொங்கின. கல்லால்‌ ஆன 
ஓடைகள்‌. கல்லருவிகள்‌. கற்சுழிகள்‌. கல்லலைகள்‌. 
சிறிய நெய்விளக்கை ஏந்தி முன்னால்‌ சென்ற பூசாரி 


“இந்தக்குகை முடிவற்றது. பாதாளம்‌ வரை செல்லும்‌ 
என்கிறார்கள்‌. இவ்வழியாக அக்காலங்களில்‌ வாசுகியும்‌ 
கார்க்கோடகனும்‌ வெளிவந்ததை முனிவர்கள்‌ 
பார்த்திருக்கிறார்கள்‌. இதற்கு ஏழு கிளைகள்‌ 
என்பதனால்‌ சப்தபிலம்‌ என்று இது அழைக்கப்படுகிறது. 
ஏழுதலையுள்ள கரியநாகம்‌ என்று இதை சூதர்கள்‌ 
பாடுவதுண்டு” என்றார்‌. 


குகைக்குள்‌ ஒரு சிறிய குடைவுக்குள்‌ மூன்றடி உயரமான 
லிங்கம்‌ இருந்தது. “இது தானெழுந்த லிங்கம்‌.ஆகவே 
ஆவுடை இல்லை. ஆவுடை இப்புவியேதான்‌. ஆகவே 
இதை பூலிங்கம்‌ என்பதுண்டு” என்றார்‌ பூசகர்‌. 
“அமர்ந்துகொள்ளுங்கள்‌ தேவி!” அவர்கள்‌ ஈரத்தரையில்‌ 
அமர்ந்துகொண்டார்கள்‌. “இங்கே எப்போதும்‌ நீர்‌ 
சொட்டிக்கொண்டுதான்‌ இருக்கும்‌. லிங்கம்‌ அக்னி 
ரூபமானது. இருளின்‌ குருதி இந்த நீர்த்துளி. இது 
லிங்கத்தை குளிர்விக்கிறது என்பது புராணம்‌. எரியும்‌ 
சித்தங்களை இந்நீர்த்துளிகள்‌ குளிர்விக்கும்‌ 
என்கிறார்கள்‌.” 


இருளில்‌ ஒரேயொரு சுடர்‌ மட்டும்‌ துணையிருக்க 
அமர்ந்திருக்கையில்‌ அகம்‌ கனவுக்குள்‌ செல்வதை 
தவிர்க்கமுடியவில்லை. மெல்லிய சேறுபோல 
எண்ணங்கள்‌ குழைந்து குமிழியிட்டன. குருதியின்‌ வீச்சம்‌ 
நாசியில்‌ எழுவதுபோலிருந்தது. குமட்டுவதுபோலவும்‌ 
தலைசுழல்வதுபோலவும்‌ மூச்சுத்திணறுவதுபோலவும்‌ 
தோன்றியது. ஆனால்‌ அங்கிருந்து எழவும்‌ 
முடியவில்லை. ஆம்‌. குருதிதான்‌. பச்சைக்குருதி. ஆனால்‌ 
இங்கே அது எழக்‌ காரணமே இல்லை. குகைக்குள்‌ உள்ள 
கந்தக வாசனையா? இல்லை ஏதேனும்‌ ஊனுண்ணி 
மிருகம்‌ தன்‌ இரையுடன்‌ அமர்ந்திருக்கிறதா? 


வெளியே வந்தபோதுதான்‌ குந்தி 
அழுதுகொண்டிருப்பதை அர்ஜுனன்‌ கண்டான்‌. 
அவளுடைய மெல்லிய விசும்பல்‌ கேட்டுக்கொண்டே 
இருந்ததை நினைவுகூர்ந்தான்‌. அவளை நோக்கக்‌ 
கூடாது என்று எண்ணிக்கொண்டான்‌. தருமனின்‌ 
விழிகளும்‌ சிவந்து கலங்கியிருந்தன. அரண்மனைக்குச்‌ 
செல்வது வரை அவர்கள்‌ ஒன்றும்‌ பேசவில்லை. குந்தி 
நேராக தன்‌ அறைக்குள்‌ சென்றுவிட்டாள்‌. அர்ஜுனன்‌ 
அரண்மனையின்‌ முகப்புத்திண்ணையில்‌ அமர்ந்து 
அப்பால்‌ மலைச்சரிவில்‌ தேவதாருக்களின்‌ 
பசுஞ்செண்டுகள்‌ மேல்‌ படர்ந்து இறங்கிக்கொண்டிருந்த 
மேகங்களை நோக்கிக்கொண்டிருந்தான்‌. 


இரவுணவுக்குப்பின்‌ கூடத்தில்‌ 
பேசிக்கொண்டிருக்கையில்‌ குந்தி முழுமையாக மீண்டு 
வந்திருந்தாள்‌. வெளியே குளிர்மேகம்‌ இறங்கி சூழ்ந்து 
கொண்டிருந்தது. காவலர்களின்‌ பந்தங்கள்‌ நீருக்குள்‌ 
போல மங்கலாக கரைந்து தெரிந்தன. “இளையவனே, 
இந்த இல்லம்‌ எதனால்‌ ஆனது?” என்றாள்‌ குந்தி. 
“சுண்ணத்தாலும்‌ மரத்தாலும்‌ என எண்ணுகிறேன்‌. 
சுண்ணவாசம்‌ போகவில்லை” என்றான்‌ பீமன்‌. “ஆனால்‌ 
ஒரு மர இல்லம்‌ போல இது இல்லை. வெளியே நல்ல 
குளிர்‌ இருக்கிறது. உள்ளே குளிரே தெரியவில்லை” 
என்றாள்‌ குந்தி. “குளிர்‌ நுழையாதபடி கட்டும்‌ கலை 
அறிந்தவர்கள்‌” என்றான்‌ தருமன்‌. “மிக விரைவிலேயே 
கட்டியிருக்கிறார்கள்‌. ஒரே மாதத்தில்‌” என்றான்‌ பீமன்‌. 


ஆனால்‌ மறுநாள்‌ ஆலயத்திற்குப்‌ போய்விட்டு 
வரும்போது குந்தி மெல்லியகுரலில்‌ “தருமா, நம்‌ 
இல்லத்தை நாம்‌ ஆராயவேண்டும்‌” என்றாள்‌. “ஏன்‌?” 
என்றான்‌ அவன்‌. “நீ பார்த்திருக்க மாட்டாய்‌. அங்கே ஒரு 
எறும்புகூட இல்லை. மரத்தாலான எந்த ஒரு 
கட்டடத்தையும்‌ வண்டுகள்‌ துளைக்கப்பார்க்கும்‌. அவை 
வரவில்லை” என்றாள்‌. “அத்துடன்‌ பறவைகள்‌ வந்து 
கூரைகளிலோ சாளரங்களிலோ அமரவில்லை. நேற்று 
ஒரு குதிரைவீரன்‌ அணுகிவந்தான்‌. நம்‌ இல்லத்தைக்‌ 
கண்டதும்‌ குதிரை தயங்கி நின்றது. அஞ்சுவது போல!” 
பீமன்‌ “அச்சம்‌ அகத்தோற்றங்களை பெருக்குகிறது” 
என்றான்‌. “இல்லை மந்தா. இன்று நீ நம்‌ இல்லத்தின்‌ 
சுவரை ஆராய்ந்து நோக்கு” என்றாள்‌. 


திரும்பி வந்ததும்‌ பீமன்‌ தன்‌ அறையின்‌ சுவர்களை 
தட்டிப்பார்த்தான்‌. மேலே ஏறி உத்தரங்களையும்‌ 
மூங்கில்களையும்‌ ஆராய்ந்தான்‌. “அன்னையே, அரக்கும்‌ 
மெழுகும்‌ விட்டு உறுதிப்படுத்தப்பட்டுள்ளது இது. மேலே 
மூங்கில்கள்‌ எவையும்‌ குழாய்களாக இல்லை. உள்ளே 
சுண்னமோ களிமண்ணோ போட்டு 
கெட்டிப்படுத்தியிருக்கிறார்கள்‌” என்றான்‌. “இத்தகைய 
ஒரு கட்டுமானத்தைப்பற்றி நான்‌ கேள்விப்பட்டதே 
இல்லை” என்றாள்‌ குந்தி. “இது ஏன்‌ கட்டப்பட்டது? 
சேவகர்கள்‌ எவருமின்றி நாம்‌ மட்டும்‌ ஏன்‌ இங்கே 
தங்கியிருக்கிறோம்‌?” 


சிந்தித்துக்கொண்டே அமர்ந்திருந்தபின்‌ குந்தி “தருமா நீ 
கிளம்பும்போது விதுரர்‌ என்ன சொன்னார்‌?” என்றாள்‌. 
“அருகே சாரதி இருந்தமையால்‌ மிலேச்சமொழியில்‌ ஒரு 
விடுகதையை சொன்னார்‌. அதன்‌ பொருளென்ன என்று 
எண்ணிக்கொண்டிருக்கிறேன்‌” என்றான்‌ தருமன்‌. “சொல்‌ 


அதை” என்றாள்‌ குந்தி. 


தருமன்‌ “ஏழு வரிகள்‌” என்றான்‌. “சுவர்களை 
அறியாதவன்‌ விடுதலையை அறியான்‌. குருதியை 
அறியாத மிருகமே மிகப்பெரிய ஊனுண்ணி. யானைகள்‌ 
அஞ்சுவதை வளையில்‌ வாழும்‌ எலிகள்‌ 
அஞ்சுவதில்லை. முகர்ந்து பார்க்காமல்‌ உண்ணும்‌ 
மிருகம்‌ ஏதுமில்லை. மண்ணின்‌ பாதைகளனைத்தும்‌ 
விண்ணிலுள்ளன. குருதியால்தான்‌ உறுதியான 
முடிச்சுகள்‌ போடப்படுகின்றன. புலன்களை 
உள்ளிழுக்கத்தெரிந்த ஆமையே நெடுநாள்‌ வாழ்கிறது.” 


குந்தி “தருமா, இச்சொற்களை நீ 
புரிந்துகொள்ளவில்லையா? அனைத்தையும்‌ இந்த 
மாளிகையை வைத்தே புரிந்துகொள்ளப்பார்‌. 
தத்துவார்த்தமாக சிந்தித்ததே நீ செய்த பிழை” என்றாள்‌. 
“இம்மாளிகையின்‌ சுவர்களை அறிந்துகொள்‌ என்கிறார்‌ 
முதல்வரியில்‌. குருதியை அறியாத கொலைமிருகம்‌ 
என்ன? நெருப்பு. அதை யானைகள்‌ அஞ்சுகின்றன, 
எலிகள்‌ அஞ்சுவதில்லை.” பீமன்‌ எழுந்து “ஆம்‌” 
என்றான்‌. எழுந்துசென்று சுவரை தன்‌ கையால்‌ ஓங்கி 
அறைந்தான்‌. இருமுறை அறைந்தபோது சுண்ணம்‌ 
உதிர்ந்து பலகை சிம்புகளாக உடைந்தது. உள்ளே அரக்கு 
உறைந்திருந்தது. “அரக்கும்‌ மெழுகும்‌” என்றான்‌ பீமன்‌. 
“கணநேரத்தில்‌ இந்த மாளிகை எரிந்து அழியும்‌... 
அருமையான சிதை அமைத்திருக்கிறான்‌ புரோசனன்‌.” 


அர்ஜுனன்‌ தன்‌ வாளை உருவியபடி எழுந்தான்‌. “பொறு 
பார்த்தா” என்றாள்‌ குந்தி. “முகர்ந்து பார்க்காமல்‌ 
உண்ணும்‌ மிருகம்‌ ஏதுமில்லை. நமக்கு நஞ்சுணவு 
ஊட்டப்படலாமென்று விதுரர்‌ அஞ்சுகிறார்‌. நாம்‌ 
இங்கிருந்து தப்பி விண்மீன்களை துணைகொண்டு 
விலகிச்செல்லவேண்டும்‌ என்கிறார்‌ அடுத்த வரியில்‌.” 
கைகளை உரசியபடி எழுந்த பீமன்‌ “அன்னையே, நாம்‌ 
இப்போதே கிளம்புவோம்‌” என்றான்‌. குந்தி “இல்லை, 
அடுத்த வரி என்ன? புலன்களை உள்ளிழுக்கத்தெரிந்த 
ஆமையே நெடுநாள்‌ வாழ்கிறது என்கிறார்‌ விதுரர்‌. 
பொறுத்திருக்கச்‌ சொல்கிறார்‌. இவர்களின்‌ 
நோக்கமென்ன என்று அறிவோம்‌.” 


“நாம்‌ இப்போதே கிளம்பினால்‌ என்ன?” என்றான்‌ பீமன்‌. 
“மைந்தா, அரசர்கள்‌ எப்போதும்‌ ஒரேயொரு 
கொலைத்திட்டத்தை மட்டும்‌ வைத்திருக்க மாட்டார்கள்‌. 
அதில்‌ எப்படியேனும்‌ இரை தப்பிப்பிழைக்குமென்றால்‌ 
கொல்வதற்கு மேலும்‌ இரு அடுத்தகட்டதிட்டங்களை 


வைத்திருப்பார்கள்‌. அதைத்தான்‌ ஒன்று தவறினால்‌ 
மூன்று என்று சொல்கிறார்கள்‌. நாம்‌ இங்கிருந்து 
தப்பினால்‌ இதைவிட பெரிய ஆபத்தை சந்திப்போம்‌. 
இவர்களை ஏமாற்றித்தான்‌ நாம்‌ தப்பிச்செல்லவேண்டும்‌” 
என்றாள்‌ குந்தி. “கனகனை அழைத்து புரோசனனின்‌ 
திட்டத்தை அறியச்‌ சொல்வோம்‌.” 


“எப்படி?” என்றான்‌ தருமன்‌. “இவர்கள்‌ 
கொள்கைக்காகவோ குலத்துக்காகவோ இதைச்‌ 
செய்யவில்லை. செல்வத்துக்காக செய்கிறார்கள்‌. ஆகவே 
இவர்கள்‌ அனைவருக்குமே செல்வத்தின்‌ மேல்‌ பேராசை 
உண்டு. புரோசனன்‌ பெற்றதைவிட அதிக செல்வத்தை 
நாம்‌ அளிப்போம்‌. அவர்களில்‌ ஒருவன்‌ 
காட்டிக்கொடுப்பான்‌” என்றாள்‌ குந்தி. அர்ஜுனன்‌ 
அவளை நோக்கிக்கொண்டிருந்தான்‌. அவள்‌ மீண்டும்‌ 
பழைய குந்தியாக ஆகிவிட்டாள்‌ என்று தெரிந்தது. 
இனிமேல்‌ குகைக்குள்‌ இருளில்‌ இருந்தால்‌ கண்ணீர்‌ 
விடமாட்டாள்‌. 


மறுநாளே கனகன்‌ செய்தியுடன்‌ வந்துவிட்டான்‌. அவன்‌ 
விழிகள்‌ மாறியிருந்தன. அச்சத்துடன்‌ அமர்ந்து 
இருபக்கமும்‌ நோக்கியபின்‌ தருமனிடம்‌ “இளவரசே, நாம்‌ 
அளித்த வைரங்களைப்‌ பெற்றுக்கொண்டு 
புரோசனனின்‌ உதவியாளனாகிய பிரமதன்‌ 
அனைத்தையும்‌ சொல்லிவிட்டான்‌. உங்களை 
எரித்தழிக்கவே அவன்‌ இந்த இல்லத்தை 
கட்டியிருக்கிறான்‌” என்றான்‌. குந்தி விழிகளில்‌ 
கூர்மையுடன்‌ “உம்‌” என்றாள்‌. “நீங்கள்‌ அவனை நம்பி 
அச்சமும்‌ காவலுமின்றி உறங்கத்‌ தொடங்கியபின்‌ 
இல்லத்தை மூடி தீவைத்துவிட்டு தப்பிச்செல்ல 
எண்ணியிருக்கிறான்‌.” பீமன்‌ உரக்க உறுமியபடி 
கைகளை உரசிக்கொண்டான்‌. 


“இளவரசே, அவன்‌ இதன்‌ அடியில்‌ ஒரு சுரங்கத்தை 
வெட்டியிருக்கிறான்‌. இல்லம்‌ தீப்பற்றி எரியும்போது 
அந்தச்‌ சுரங்கம்‌ வழியாக அவன்‌ மட்டும்‌ தப்பிச்சென்று 
செளவீர நாட்டை அடைய திட்டமிட்டிருக்கிறான்‌. இங்கே 
எஞ்சும்‌ எலும்புகளைக்கொண்டு அவனும்‌ 
எரிந்தழிந்துவிட்டான்‌ என்று அனைவரும்‌ 
எண்ணுவார்கள்‌. இதைக்கட்டியவன்‌ புரோசனன்‌. ஆகவே 
அவனும்‌ இந்தத்‌ தீயில்‌ எரிந்தழிந்தால்தான்‌ இது ஒரு 
விபத்து என்று அஸ்தினபுரியின்‌ மக்கள்‌ நம்புவார்கள்‌. 
அவன்‌ அணியும்‌ மோதிரத்தையும்‌ கல்மாலையையும்‌ 
உதவியாளனாகிய கல்மாஷனுக்கு அணிவித்துவிட்டுச்‌ 
செல்ல அவன்‌ எண்ணியிருக்கிறான்‌” என்றான்‌. 


“கனகரே, நீர்‌ நாளையே திரும்பிச்‌ செல்லும்‌. விதுரரிடம்‌ 
நான்‌ சொன்னதாக நான்கு வரிகளைச்‌ சொல்லும்‌!” 
என்றாள்‌ குந்தி. “விதைகள்‌ ஈர நிலத்திலேயே விழுந்தன. 
யானையைத்‌ தாங்க எலியால்‌ முடியும்‌. நெய்‌ எப்போதும்‌ 
நெருப்பை தேடிக்கொண்டிருக்கிறது. புயல்வருவதை 
குளிர்காற்று அறிவிக்கும்‌” என்றாள்‌. “ஆணை” என்றான்‌ 
கனகன்‌. “நம்மிடம்‌ விதுரர்‌ நேரடியாகவே 
சொல்லியிருக்கலாமே” என்றான்‌ அர்ஜுனன்‌. “அவருக்கு 
உறுதியாக ஒன்றும்‌ தெரியவில்லை. அவரது 
கணிப்புகளைத்தான்‌ சொல்லியிருக்கிறார்‌” என்றாள்‌ 
குந்தி. 

அன்றிரவு குந்தி “பீமா, அந்தச்‌ சுரங்கவழியை 
கண்டடைந்து சொல்‌” என்றாள்‌. அதன்பின்‌ அந்த 
இல்லத்தில்‌ துயிலமுடியாது என்பதை அர்ஜுனன்‌ 
உணர்ந்தான்‌. அதுவரை திடமான இல்லமாக இருந்தது 
தழல்கொழுந்துகளாக மாறி சூழ்ந்திருந்தது. சுவர்களின்‌ 
பார்வையை, சுவர்கள்‌ வன்மத்துடன்‌ பற்களைக்‌ 
கடிக்கும்‌ ஒலியை, சுவர்களின்‌ மூச்சின்‌ 
குளிர்த்தொடுகையை உணரமுடிந்தது. பீமன்‌ வீடுமுழுக்க 
அலைந்து பின்‌ திரும்பி வந்து “அன்னையே 
கண்டுபிடித்துவிட்டேன்‌. கனத்த கற்பாளம்‌ ஒன்றால்‌ அது 
மூடப்பட்டிருக்கிறது. இந்த இல்லம்‌ எரிந்தாலும்‌ 
குகைக்குள்‌ அனல்‌ வரமுடியாதபடி 
அமைக்கப்பட்டுள்ளது” என்றான்‌. ”புரோசனனின்‌ 
அறைக்கு மிக அருகே உள்ளது அது” என்றான்‌. 
“இங்குள்ள எந்தச்சுவரையும்‌ உடைக்கமுடியாது. உள்ளே 
கனமான இரும்புக்கம்பிகள்‌ உள்ளன...” 


மறுநாள்‌ வாரணவத மூர்த்தியை வணங்கி 
பிராமணர்களுக்கு அன்னமிட்டு திரும்பும்போது 
குந்தியின்‌ கண்கள்‌ கனத்திருந்தன. எவருமே 
துயின்றிருக்கவில்லை என்று தெரிந்தது. அவர்கள்‌ ஒரு 
சொல்கூட பேசிக்கொள்ளவில்லை. அரண்மனையை 
அடைந்து உணவுண்டபின்‌ குந்தி தன்‌ அறைக்குச்‌ 
சென்றாள்‌. அவள்‌ ஒய்வெடுக்கவில்லை, அறைக்குள்‌ 
சுற்றி நடந்துகொண்டிருக்கிறாள்‌ என்றான்‌ நகுலன்‌. 
பின்பு வெளியே வந்து “பீமா, நாம்‌ அணிவதற்குரிய 
கனத்த கம்பளி ஆடைகளை எவரும்‌ அறியாமல்‌ வாங்கி 
வை” என்றவள்‌ திரும்பி பின்முற்றத்தில்‌ நின்றிருந்த ஒரு 
பெண்ணை நோக்கி “அவள்‌ யார்‌?” என்றாள்‌. 
“இங்குள்ள மலைக்குடிப்‌ பெண்‌. திரியை என்று பெயர்‌. 
அவளும்‌ அவள்‌ ஐந்து மைந்தர்களும்‌ புரோசனனுக்கு 
அரக்கும்‌ மெழுகும்‌ கொண்டு கொடுத்து வந்தவர்கள்‌” 


என்றான்‌ தருமன்‌. குந்தி “ஐந்து மைந்தர்களும்‌ 
வந்திருக்கிறார்களா?” என்றாள்‌. “ஆம்‌ அன்னையே. 
அவர்கள்‌ மலைமேல்‌ இருந்து தோலும்‌ புலிநகங்களும்‌ 
கொண்டு வந்திருக்கிறார்கள்‌” என்றான்‌ தருமன்‌. 
“அவர்களை இன்றிரவு இங்கேயே தங்கவை. இன்று 
அவர்கள்‌ இங்கே சிறப்பான உணவு அருந்தட்டும்‌” 
என்றபின்‌ விழிகளை நோக்காமல்‌ குந்‌ 
திரும்பிச்சென்றாள்‌. தருமன்‌ அர்ஜுனனை நோக்கினான்‌. 
பீமன்‌ “கம்பளியாடைகள்‌ இன்றிரவே தேவைப்படும்‌” 
என்றான்‌. 


மாலையில்‌ திரியையும்‌ அவள்‌ ஐந்து மைந்தர்களும்‌ 
அரண்மனையில்‌ புரோசனனுடன்‌ அமர்ந்து 
உணவருந்தினார்கள்‌. பீமன்‌ அவர்களுக்கு 
நெய்யன்னத்தை அள்ளி அள்ளி வைத்தான்‌. 
திரியையின்‌ மைந்தர்கள்‌ மஞ்சள்நிறமான பெரிய 
உடலுடன்‌ சிறிய கண்களும்‌ அழுந்திய மூக்கும்‌ 
மஞ்சள்நிறப்‌ பற்களுமாக பீதர்களைப்போல்‌ இருந்தனர்‌. 
மலைகளில்‌ சுமைதூக்கி அலைந்த வலுவான உடல்கள்‌. 
உணவை அள்ளிய கைகளிலும்‌ வாயிலும்‌ நெடுந்தூரம்‌ 
சுமைதாக்கி வந்த பசி தெரிந்தது. திரியை முதியவள்‌. 
அவள்‌ முகம்‌ நிறைய சிறிய மருக்களுடன்‌ காய்ந்த 
சுனையின்‌ சேற்றுப்படுகை போல சுருக்கங்கள்‌ அடர்ந்து 
தெரிந்தது. உணவைக்‌ கண்டு அவள்‌ சிரித்தபோது 
சுருக்கங்கள்‌ இழுபட்டு கண்கள்‌ முழுமையாகவே 
மூடிக்கொண்டன. 


குந்தி சால்வையைப்‌ போர்த்தியபடி உணவறைக்குள்‌ 
வந்தபோது அவர்கள்‌ அவளை நோக்கி சிரித்தனர்‌. குந்தி 
“நாம்‌ யவன மது கொண்டுவந்திருக்கிறோம்‌ அல்லவா, 
அவர்களுக்குக்‌ கொடு” என்றாள்‌. பீமன்‌ 
தலையசைத்தான்‌. புரோசனன்‌ “அரசியாரின்‌ கருணை 
அடியவர்களுக்கும்‌ தேவை” என்றான்‌. 
“உங்களுக்கும்தான்‌” என்றாள்‌ குந்தி. “இந்த இடம்‌ என்‌ 
அகத்தை எளிதாக்கிவிட்டது புரோசனரே. உங்களுக்கு 
நான்‌ நன்றி சொல்லியாகவேண்டும்‌” என்றாள்‌. 
புரோசனன்‌ “ஏன்‌ அச்சொற்கள்‌ அரசி. நான்‌ தங்கள்‌ 
சேவகன்‌ அல்லவா?” என்றான்‌. 


அறைக்குள்‌ வந்ததும்‌ குந்தி “இன்றிரவு நாம்‌ 
கிளம்புகிறோம்‌” என்றாள்‌. அர்ஜுனன்‌ “எதற்கு 
அவர்கள்‌?” என்றான்‌. “நாம்‌ இறந்துவிட்டதாக 
அஸ்தினபுரியினர்‌ நம்பவேண்டும்‌... நாம்‌ பிறர்‌ 
அறியாமல்‌ சிலகாலம்‌ வாழவேண்டியிருக்கிற 
என்றாள்‌ குந்தி. தருமன்‌ “அன்னையே, இவர்கள்‌ எளிய 


மக்கள்‌...” என்று சொல்லப்போக குந்தி “எளியமக்களின்‌ 
உயிர்களை எண்ணுபவன்‌ நாடாளமுடியாது. இவர்கள்‌ 
இறப்பதனால்‌ இவர்களைவிட எளிய பல்லாயிரம்பேர்‌ 
காக்கப்படுவார்கள்‌ என்றால்‌ அதில்‌ பிழையில்லை” 
என்றாள்‌. 


தருமன்‌ பெருமூச்சு விட்டான்‌. குந்தி “உன்‌ 
அறவுணர்வால்‌ உன்‌ மக்கள்‌ தன்‌ அரசனை 
இழக்கலாகாது. இவர்கள்‌ புரோசனனின்‌ ஆட்கள்‌. இந்த 
அரக்குமாளிகையைக்‌ கட்டியதில்‌ தெரிந்தோ 
தெரியாமலோ பங்குகொண்டிருக்கிறார்கள்‌” என்றாள்‌ 
குந்தி. தருமன்‌ “நியாயங்கள்‌ பல சொல்லலாம்‌ 
அன்னையே. நாம்‌ போர்களில்‌ வீரர்களை 
பலிகொடுப்பதுபோல இவர்களை 
பலிகொடுக்கப்போகிறோம்‌” என்றான்‌. “ஆம்‌, 
அவ்வாறுதான்‌. இறப்பில்லாமல்‌ அரசியல்‌ இல்லை” 
என்றாள்‌ குந்தி. 


அர்ஜுனன்‌ “அன்னையே, நாம்‌ யாரை அஞ்சுகிறோம்‌?” 
என்றான்‌. குந்தி “உங்கள்‌ பெரிய தந்தையை...” என்றாள்‌. 
தருமன்‌ “அன்னையே. இது...” என்று ஏதோ 
சொல்லத்தொடங்க “நன்றாக எண்ணிப்பார்‌. நம்மை 
இங்கு அனுப்பியவர்‌ யார்‌? அனுப்புகையில்‌ அவர்‌ 
சொன்ன சொற்கள்‌ என்ன?” என்றாள்‌ குந்தி. தருமன்‌ 
நினைவுகூர்ந்து “இங்கே நமக்கு மிகச்சிறந்த மாளிகை 
அமைக்கப்பட்டிருப்பதாகச்‌ சொன்னார்‌. 
இம்மாளிகையில்‌ நம்மை ஒளி சூழ்ந்துகொள்ளட்டும்‌ 
என்றார்‌. களிறுகொண்டானின்‌ பாதங்களில்‌ நமக்கு 
நிறைவு கிடைக்கட்டும்‌ என வாழ்த்தினார்‌” என்றான்‌. 
“ஆம்‌, அவரது அகம்‌ அச்சொற்களில்‌ அறியாமல்‌ 
வெளிவந்துவிட்டது. நம்மை நெருப்புசூழும்‌ என்றும்‌ நாம்‌ 
இறந்து அமைதிகொள்வோம்‌ என்றும்தான்‌ 
சொல்லியிருக்கிறார்‌” என்றாள்‌ குந்தி. 


“அன்னையே” என்றபின்‌ அர்ஜுனன்‌ 
நிறுத்திக்கொண்டான்‌. “அதுவேதான்‌... எனக்கு ஐயமே 
இல்லை. இது அரசரின்‌ சதி. சகுனியும்‌ கணிகரும்‌ 
துரியோதனனும்‌ அவரை சூழ்ந்திருக்கிறார்கள்‌” என்று 
குந்தி பற்களைக்‌ கடித்துக்கொண்டு சொன்னாள்‌. 
“அவர்கள்‌ நம்மைக்‌ கொல்ல முடிவெடுத்துவிட்டார்கள்‌. 
கொலைமுயற்சியில்‌ தப்பிய எதிரியை எவ்விலை 
கொடுத்தும்‌ உடனே கொன்றாக வேண்டும்‌ என்பது 
அரசநீதி. அவர்கள்‌ நம்மை விடமாட்டார்கள்‌. விஷம்‌ 
வைக்கலாம்‌. துயிலில்‌ எரிக்கலாம்‌. நம்‌ பணியாளர்கள்‌ 
அனைவருமே அரசருக்குக்‌ கட்டுப்பட்ட குடிமக்கள்‌ 


என்பதை நாம்‌ மறக்கவேண்டியதில்லை.” 


“விதுரர்‌ சொன்னது அதையே” என்றாள்‌ குந்தி. 
“விண்மீன்களை நோக்கி வழிகண்டுபிடித்து தப்பச்‌ 
சொல்கிறார்‌. அடுத்த வரி முதன்மையானது தருமா. 
குருதியால்தான்‌ உறுதியான முடிச்சுகள்‌ 
போடப்படுகின்றன என்பதன்‌ பொருள்‌ ஒன்றுதான்‌. நாம்‌ 
வலுவான உறவுகளை உருவாக்கிக்கொள்ள வேண்டும்‌ 
நீங்கள்‌ ஷத்ரியர்குலங்களில்‌ பெண்கொள்ளவேண்டும்‌. 
நமக்குப்பின்னால்‌ நம்முடையதேயான படை ஒன்று 
நின்றிருக்க வேண்டும்‌ . அஸ்தினபுரியின்‌ படை 
நம்முடையதல்ல என்று உணருங்கள்‌. அங்குள்ள 
யாதவர்கள்‌ எவரும்‌ போர்வீரர்களுமல்ல.” 


“அதுவரை நாம்‌ இறந்தவர்களாகவே இருப்போம்‌... 
நம்மை இவர்கள்‌ தேடலாகாது. நாம்‌ இறந்துவிட்டோம்‌ என 
எண்ணி அஸ்தினபுரியில்‌ துரியோதனன்‌ முடிசூடட்டும்‌. 
நாம்‌ இல்லை என்று எண்ணி அவர்கள்‌ ஆணவம்‌ 
கொள்வார்கள்‌. கர்ணனின்‌ வில்லை நம்பி துரியோதனன்‌ 
பாரதவர்ஷத்தை வெல்லும்‌ கனவுகளை வளர்க்கத்‌ 
தொடங்குவான்‌. ஏனென்றால்‌ சகுனி 
இருபத்தாறாண்டுகளாக அங்கே அமர்ந்திருப்பது 
அஸ்தினபுரியின்‌ மணிமுடிக்காக அல்ல, 
பாரதவர்ஷத்தை ஆளும்‌ செங்கோலுக்காக” என்றாள்‌ 
குந்தி. “அந்த ஆணவம்‌ அவர்களுக்கு எதிரிகளை 
உருவாக்கும்‌. அவ்வெதிரிகளே நமக்குப்‌ பின்பலமாக 
அமைபவர்கள்‌.” 


“விதுரருக்கு நீங்கள்‌ சொன்னது அதைத்தானா?” 
என்றான்‌ தருமன்‌. குந்தி தலையசைத்தாள்‌ “யானையைத்‌ 
தாங்க எலியால்‌ முடியும்‌. யானை தன்‌ எடையாலேயே 
கட்டுண்டது. எலிகள்‌ மண்ணுக்கு அடியில்‌ கட்டின்றி 
பெருகிப்பரவும்‌. வெளிவருகையில்‌ அவை 
பெரும்படையாக இருக்கும்‌. நெய்‌ நெருப்பை தேருவது 
போல நம்‌ குருதி உரிய உறவுகளைத்‌ தேடுகிறது. நாம்‌ 
சித்தமாகும்போது புயலை அறிவிக்கும்‌ குளிர்காற்று 
போல செய்திகள்‌ இயல்பாகவே அவரைத்‌ தேடிவரும்‌” 
என்றாள்‌ குந்தி. தருமன்‌ பெருமூச்சுடன்‌ 
“இன்றிரவுக்குப்பின்‌ நாம்‌ நாடோடிகள்‌” என்றான்‌. 
“எலிகள்‌” என்றான்‌ அர்ஜுனன்‌. “எலிகளைப்போல 
வளையினூடாக தப்பிச்‌ செல்லப்போகிறோம்‌.” 


வெண்முரசு அனைத்து விவாதங்களும்‌ 


மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

பீமன்‌ கனத்த காலடிகளுடன்‌ உள்ளே வந்து தலையை 
மெல்ல ஆட்டினான்‌. குந்தி எழுந்து பெருமூச்சுடன்‌ 
“கிளம்புவோம்‌” என்றாள்‌. பீமன்‌ “இரண்டாவது இறப்பு 
இளையவனே?” என்று புன்னகைத்தான்‌. “மறுபிறப்பு 
என்பது வாழ்க்கையை மீண்டும்‌ தொடங்குவது 
மூத்தவரே. நாம்‌ அறிந்தவை நம்மை எளிய 
காட்டுமனிதர்களாக வாழவைக்கின்றனவா என்று 
பார்ப்போம்‌” என்றான்‌ அர்ஜுனன்‌. “நான்‌ குரங்கின்‌ 
அஸ்‌ எனக்கு அது ஒரு பொருட்டல்ல” என்றான்‌ 
மன்‌. 


குந்தி தன்‌ அறைக்குள்‌ இருந்து “எந்த உடைமையையும்‌ 
எடுத்துக்கொள்ள வேண்டியதில்லை. நம்முடைய சிறிய 
உடைமைகள்‌ கூட நாம்‌ எவரென்று காட்டிவிடும்‌” 
என்றாள்‌. “ஒரு நாணயமளவுக்குக்‌ கூட செல்வத்தை 
எடுத்துக்‌ கொள்ளவேண்டாம்‌. அஸ்தினபுரியின்‌ 
நாணயங்களை மட்டும்‌ தொடர்ந்து வந்து நம்மை 
பிடித்துக்கொள்ள முடியும்‌. படைக்கலங்களைக்கூட 
செல்லும்‌ வழியில்‌ நாம்‌ தேடிக்கொள்ளலாம்‌. இங்குள்ள 
அனைத்து படைக்கலங்களிலும்‌ அஸ்தினபுரியின்‌ 
இலச்சினை உள்ளது. இங்கேயே பீமன்‌ வாங்கிவந்த 
கம்பளியாடைகள்‌ மட்டும்‌ போதும்‌.” 


பீமன்‌ புன்னகையுடன்‌ “இளையோனே, மறுபிறப்பு 
என்றால்‌ அது ஆடையில்லாமலேயே நிகழவேண்டும்‌” 
என்றான்‌. “முந்தைய முறை மீண்டும்‌ பிறந்தபோது நான்‌ 
கங்கையிலிருந்து எழுந்தோடி இலைகளை ஆடைகளாக 
அணிந்தேன்‌. மானுட நாகரீகத்துக்கு மீண்டும்‌ வந்துவிட்ட 
நிறைவை அடைந்தேன்‌.” .அர்ஜுனன்‌ “முதல்முறை நீர்‌, 
இம்முறை நெருப்பிலிருந்து பிறந்தெழப்போகிறீர்கள்‌ 
மூத்தவரே” என்றான்‌. “நான்‌ காற்றின்‌ மைந்தன்‌. நீரில்‌ 
அலையாவேன்‌. நெருப்பில்‌ தழலாவேன்‌...” என்றான்‌ 
பீமன்‌ நகைத்தபடி. “புராணங்களைப்போல இக்கட்டில்‌ 
கைகொடுப்பவை வேறில்லை.” 


ஓசையில்லாத காலடிகளுடன்‌ அவர்கள்‌ மெல்ல 
நடந்தனர்‌. அரக்கில்லத்தில்‌ துயில்மூச்சொலிகள்‌ 
எழுந்தன. ”எத்தனை பேர்‌?” என்றான்‌ தருமன்‌. 
“புரோசனனும்‌ அவன்‌ உதவியாளனும்‌. பின்னர்‌ நமக்காக 


இறக்கப்போகும்‌ அறுவர்‌” என்றான்‌ பீமன்‌. “அவர்களுக்கு 
நாம்‌ கடன்பட்டிருக்கிறோம்‌” என்றான்‌ பீமன்‌. “நாம்‌ 
அஸ்தினபுரியில்‌ உயிர்துறந்த அத்தனை குடிகளுக்கும்‌ 
கடன்பட்டிருக்கிறோம்‌ மூத்தவரே. அவர்கள்‌ அறியாத 
சதுரங்கத்தில்‌ வெட்டித்தள்ளப்படும்‌ காய்கள்‌ அல்லவா?” 
என்றான்‌. “அவர்கள்‌ ஓர்‌ அரசின்‌ பாதுகாப்பையும்‌ 
நன்மைகளை அனுபவிக்கிறார்க்ள்‌. ஆகவே அவர்களின்‌ 
கடமை அது” என்றான்‌ தருமன்‌. “அப்படி நாம்‌ 
சொல்கிறோம்‌” என்றபின்‌ “இவர்களின்‌ கடமை இது.... 
ஏமாற்றப்படுவது” என்றான்‌. 


“உன்னுடன்‌ நான்‌ பேசவிரும்பவில்லை... உன்‌ கசப்பு 
என்னை உப்புபோல அரித்து உள்ளூர அழிக்கிறது” 
என்றான்‌ தருமன்‌. குந்தி தன்‌ அறையிலிருந்து வந்து 
“பீமா... உன்‌ காலடியோசைதான்‌ இம்மர இல்லத்தில்‌ உரக்க 
ஒலிக்கிறது... மெல்ல காலெடுத்து வை” என்றாள்‌. 
புரோசனனின்‌ அறைக்குள்‌ இரு குறட்டைகளும்‌ 
உரையாடல்‌ போல ஒலித்துக்கொண்டிருந்தன. அவர்கள்‌ 
அதைக்கடந்து சென்றதும்‌ பீமன்‌ “ஒரு நல்ல சுரங்கத்தை 
அமைக்கத்‌ தோன்றியதனால்‌ இவனும்‌ நம்‌ 
நன்றிக்குரியவனே” என்றான்‌. 


குந்தி சிறிய ஊன்நெய்‌ விளக்கை ஏற்றிக்கொண்டாள்‌. 
“புகையில்லாதிருக்கவேண்டும்‌. ஆகவே குறைவான 
ஒளியே போதுமானது. சுரங்கத்திற்குள்‌ நாம்‌ 
மூச்சுத்திணறக்கூடும்‌” என்றாள்‌. “இன்னொரு ஊன்நெய்‌ 
கட்டியும்‌ கையிலுள்ளது. சுரங்கம்‌ அத்தனை 
தொலைவுதான்‌ இருக்குமென எண்ணுகிறேன்‌” என்றான்‌ 
பீமன்‌. “அது எங்கு சென்று சேருமென்று ஒருமுறை 
போய்ப்‌ பார்த்திருக்கலாம்‌” என்றான்‌ தருமன்‌. “மூத்தவரே, 
சுரங்கத்தின்‌ கருங்கல்‌ கதவு சுண்ணம்பூசப்பட்டு 
மரச்சுவருடன்‌ கலக்கப்பட்டிருந்தது. அதை நான்‌ எடுத்து 
நோக்கியிருந்தால்‌ அந்த விரிசலே 
காட்டிக்கொடுத்திருக்கும்‌” என்றான்‌ பீமன்‌. அர்ஜுனன்‌ 
புன்னகையுடன்‌ “மறுபிறப்பில்‌ எங்கு செல்வோம்‌ என்று 
அறியாமலிருப்பதே அழகு” என்றான்‌. 


சுரங்கத்தின்‌ வாய்‌ சுண்ணம்பூசப்பட்ட கல்லால்‌ 
மூடப்பட்டிருந்தது. சுண்ணம்பூசப்பட்ட சுவரில்‌ அதை 
அடையாளம்‌ காணவே முடியவில்லை. பீமன்‌ அதை 
நோக்கிச்‌ சென்று அதன்‌ கீழ்ப்பகுதியை காலால்‌ ஓங்கி 
உதைத்தான்‌. அது கோணலாகி கீழே உள்ளடங்கி மேலே 
வெளித்தள்ளியது. தசைகள்‌ இறுகிப்புடைக்க 
அதைப்பிடித்து அசைத்து இழுத்து வெளியே எடுத்து 
தூக்கி அப்பால்‌ வைத்தான்‌. சிறிய படிகளுடன்‌ கூடிய 


சுரங்கப்பாதை தெரிந்தது... உள்ளே இருள்‌ இருந்த்து. 
“உள்ளே செல்லுங்கள்‌... நான்‌ இதைக்‌ கொளுத்திவிட்டு 


வருகிறேன்‌” என்றான்‌ பீமன்‌. 


அர்ஜுனன்‌ “மூத்தவரே, இங்கு நெருப்பு எத்தனை 
விரைவாக எழும்‌ என நாம்‌ அறியோம்‌. இல்லத்தின்‌ 
நான்கு முனைகளையும்‌ கொளுத்தாமல்‌ இருந்தால்‌ 
அவர்கள்‌ தப்பிவிடக்கூடும்‌. நான்கையும்‌ 
கொளுத்திவிட்டு நீங்கள்‌ இங்கு வருவதற்குள்‌ நெருப்பு 
எழுந்து சூழ்ந்தது என்றால்‌ அதில்‌ 
அகப்பட்டுக்கொள்வீர்கள்‌” என்றான்‌. “நீங்கள்‌ உள்ளே 
செல்லுங்கள்‌. நெருப்பை வைக்கும்‌ கலையை நான்‌ 
அறிவேன்‌”. நகுலனும்‌ சகதேவனும்‌ முதலில்‌ செல்ல 
சந்தியும்‌ தருமனும்‌ தொடர்ந்து சுரங்கத்திற்குள்‌ 
ந்தனர்‌. பீமன்‌ குனிந்து தன்‌ உடலை மிக ஒடுக்கி 
எர ள சென்றான்‌. “மலைப்பாம்புக்கு ஏன்‌ வளை 
இருப்பதில்லை என்று இப்போது புரிகிறது மூத்தவரே” 
என்றான்‌ பீமன்‌. “நான்‌ நகைக்கும்‌ நிலையில்‌ இல்லை” 
என்றபடி உள்ளே மறைந்தான்‌ தருமன்‌ அந்தக்குகை ஒரு 
வாய்‌ என அவர்களை விழுங்குவதாகத்‌ தோன்றியது. . 


அர்ஜுனன்‌ தன்னுடன்‌ சிறிய மூங்கில்‌ வில்‌ ஒன்றை 
எடுத்து வந்திருந்தான்‌. நாணலால்‌ ஆன ஏழு அம்புகளை 
தோளில்‌ இருந்து எடுத்தான்‌. அவற்றின்‌ முனையில்‌ 
அரக்குக்குமிழ்‌ ஓட்டப்பட்டிருந்தது. அதை விளக்கில்‌ 
பற்றவைத்து அங்கு நின்றவாறே தொடுத்தான்‌. தீயுடன்‌ 
பறந்து சென்ற அம்பு இல்லத்தின்‌ சுவரில்‌ 
முட்டிவிழுந்ததுமே பற்றிக்கொள்ளத்‌ தொடங்கியது. 
அறைகளின்‌ வாயில்கள்‌ வழியாக குறி நோக்கி எய்த 
நான்கு அம்புகளால்‌ அந்தக்‌ கட்டடத்தின்‌ நான்கு 
சுவர்முனைகளை பற்றவைத்துவிட்டு அர்ஜுனன்‌ 
குகைக்குள்‌ நுழைந்தான்‌. 


அதற்குள்‌ நெருப்பு பேருருவம்கொண்டு எழுந்துவிட்டது. 
பற்றிக்கொண்ட சுவர்கள்‌ உடனே வெழுத்து அரக்குக்‌ 
குழம்பு வழிந்து பற்றிக்கொண்டது. சுவர்களே 
வாய்திறந்து அனல்குழம்பை உமிழ்வது போலத்‌ 
தோன்றியது. வழிந்த அரக்கு நெருப்பாக மாறி பாய்ந்து 
இன்னொரு சுவரைப்‌ பற்றிக்கொண்டது. விளையாடும்‌ 
குரங்குக்கூட்டம்‌ போல நெருப்பு கைகளை நீட்டி நீட்டி 
ஒவ்வொன்றையும்‌ பற்றிக்கொண்டு தாவி ஏறுவதை 
அர்ஜுனன்‌ கண்டான்‌. செந்தழலால்‌ ஆன 
திரைச்சீலைகள்‌ படபடத்துப்‌ பறந்தன. அனல்‌ 
பறவைகள்‌ உத்தரங்களில்‌ இருந்து சிறகடித்து எழுந்து 
பிற உத்தரங்களில்‌ சென்று அமர்ந்தன. தழல்‌ எழுந்ததும்‌ 


மேலே இருந்த மூங்கில்கள்‌ வெடித்து நெய்யை சொட்டின. 
சொட்டு உதிரும்போதே நெருப்பாக ஆகி விழுந்த 
இடத்தில்‌ தழல்‌ அலையென பொங்கி எழுந்தது. 
சுவர்களும்‌ உத்தரங்களும்‌ சட்டங்களும்‌ தரையும்‌ எல்லாம்‌ 
உருகிக்‌ குழைந்து மடிந்தன. அரக்குமாளிகை நீர்நிழல்‌ 
போல நெளிந்தது. வெம்மையில்‌ சிவந்து நெய்வாசனை 
எழுந்து நெருப்பு தொடாமலேயே அவை 
பற்றிக்கொண்டன. சுவர்கள்‌ சினம்‌ கொள்வது 
போலிருந்தது. பின்‌ வெறியுடன்‌ வெடித்து அனல்‌ 
உமிழ்ந்தன. தீயின்‌ ஒலி அத்தனை பெரியதென்று 
அர்ஜுனன்‌ அப்போதுதான்‌ உணர்ந்தான்‌. தீ சிம்மம்‌ போல 
கர்ஜனை செய்தது. இடியோசை போல நகைத்தது. புயல்‌ 
நுழைந்த பனங்காடு போல இரைந்தது. அதற்குள்‌ 
புரோசனனும்‌ அவன்‌ சேவகனும்‌ அலறும்‌ ஒலி எழுந்து 
மறைந்ததா இல்லை செவிமயக்கா என்ற ஐயம்‌ எழுந்தது. 


நெருப்பு நெருங்கி வருவதைக்‌ கண்டபோதிலும்‌ 
அவனால்‌ வெளியேறமுடியவில்லை. விழிகளை அந்தத்‌ 
தழல்கொந்தளிப்பை விட்டு விலக்க முடியாதவனாக 
மலைத்து நின்றிருந்தான்‌. “இளையவனே அனல்‌ 
வருகிறது... வா” என்றான்‌ பீமன்‌. மாபெரும்‌ மலரிதழ்கள்‌ 
போல தழல்கள்‌ கூரையை அடைந்தன. கூரையின்‌ 
பெரும்‌ மரச்சட்டங்கள்‌ அரக்குக்‌ கட்டிகளாக மாறி உருகி 
எரிந்தபடி விழுந்து நெருப்பாக சிதறிப்‌ பரவி வெடித்தன. 
சினத்துடன்‌ “இளையவனே, உள்ளே அரக்க்குக்குழம்பு 
மம வு நான்‌ இதை மூடவேண்டும்‌” என்றான்‌ 
மன்‌. 


தழல்‌ ஒன்றின்‌ மேல்‌ ஒன்று ஏறிக்கொண்டது. இளநீல 
நிறமுள்ள பீடத்தின்‌ மீது செந்நிறமாக ஏறி நின்று கரிய 
குழல்‌ விரித்து டவல்‌ புகை குறைந்தபடியே வந்து 
பின்னர்‌ அனல்‌ வெறுங்காற்றில்‌ நின்று நெளிந்தது. 
நெருப்பு நீராவதை அவன்‌ கண்டான்‌. பீமன்‌ “விலகு” என 
அவனை தோளைப்பிழித்து இழுத்து பின்னால்‌ 
தள்ளிவிட்டு கனத்த கற்கதவைத்‌ தூக்கி சுரங்கவாசலை 
மூடினான்‌. ஒளியைக்‌ கண்ட கண்களுக்குள்‌ இருள்‌ 
நிறைந்து சுவர்போலாகியது. தோளைத்‌ தொட்டு “நட” 
என்றான்‌ பிமன்‌. 


இடியொலியுடன்‌ அரக்குமாளிகை கதவுக்கு அப்பால்‌ 
விழுவதை அர்ஜுனன்‌ கேட்டான்‌. அவன்‌ கருத்துக்குள்‌ 
கண்ட நெருப்பு மேலும்‌ பேருருவம்‌ கொண்டிருந்தது. 
“வேள்வி!” என்றான்‌. “என்ன?” என்றான்‌ பீமன்‌. “ஒரு 
வேள்வி... எரிந்தது மூன்று நெருப்புகளையும்‌ இடையில்‌ 


மைந்தர்களாக ஏற்றி வைத்திருக்கும்‌ அன்னை.” பீமன்‌ 
“பேசும்‌ நேரமல்ல. வா” என்று முன்னால்‌ சென்றான்‌. 


உள்ளே சென்றபின்னரும்‌ கண்களுக்குள்‌ நெருப்பின்‌ 
ஆடலே இருந்தது. கீழே உணவறையில்‌ அந்த அறுவரும்‌ 
எரிந்துகொண்டிருப்பதை ஒருகணம்‌ எண்ணினான்‌. 
ஆறு முகங்களும்‌ தங்கள்‌ முகங்களாகத்‌ தெரிந்தன. 
எரியும்‌ பீமனின்‌ தருமனின்‌ நகுல சகதேவர்களின்‌ முகம்‌. 
குந்தியின்‌ முகம்‌. அவன்‌ கண்களை கொட்டி அந்தக்‌ 
காட்சியை விலக்கினான்‌. எரிவது அவர்களேதான்‌. 
சதுரங்கத்தில்‌ அவர்களுக்கு நிகராக வைக்கப்பட்ட 
காய்கள்‌. அந்த இறப்பிலிருந்து எழவேண்டும்‌. தழலை 
விலக்கி சிதையிலிருந்து மண்ணிலிறங்கி 
நடக்கவேண்டும்‌. ஆனால்‌ உடலெங்கும்‌ அழல்‌ பற்றி 
எரிந்துகொண்டேதான்‌ இருக்கும்‌. அதை அணைக்கவே 
முடியாது. 


மூச்சுத்திணறுவதுபோல, உடம்பு வெம்மையில்‌ 
பொசுங்குவது போல உணர்ந்தான்‌. ஆனால்‌ குகைக்குள்‌ 
நீர்த்துளிகள்‌ சொட்டும்‌ குளிரே நிறைந்திருந்தது. 
இருண்ட குளிர்‌. அதற்குள்‌ பன்றிகள்‌ உணவுண்பதுபோல 
அவர்களின்‌ காலடிகள்‌ சேற்றில்‌ விழும்‌ ஓசை. இருளுக்கு 
கண்‌ பழகி வந்தது. நீண்டு சென்ற குகைப்பாதை 
உயிருடன்‌ நெளிவதுபோல மெல்லிய ஒளியின்‌ 
அசைவில்‌ தோற்றமளித்தது. 


சுரங்கத்தில்‌ முழந்தாளிட்டே முன்னகர முடிந்தது. 
மாளிகையைக்‌ கட்டிய புரோசனன்‌ அவனே பிறர்‌ 
அறியாமல்‌ ஓரிரு உதவியாளர்களுடன்‌ அதை 
வெட்டியிருக்கவேண்டும்‌ என்று தெரிந்தது. சென்று சேரும்‌ 
மறு எல்லையில்‌ இருந்து தோண்டிக்கொண்டு வரப்பட்ட 
சுரங்கம்‌ அது. மண்வெட்டியின்‌ தடங்கள்‌ எதிர்‌ திசையை 
நோக்கியவையாக இருந்தன. இமயப்பகுதியின்‌ மண்‌ 
உறுதியற்றது என்பதனால்‌ புரோசனன்‌ மூங்கில்களை 
வளைத்து நட்டு தாங்கு கொடுத்திருந்தான்‌. 


“இது சுரங்கம்‌ தோண்டுவதற்கான பழைய முறை 
இளையவனே” என்றான்‌ பீமன்‌. மூங்கிலை வளைத்து 
அதன்‌ மேல்‌ மரப்பட்டைகளையோ மூங்கில்தட்டியையோ 
அமைத்து அந்தச்சட்டத்தை மண்ணில்‌ பதிக்கவேண்டும்‌. 
அதற்குள்‌ உள்ள மண்ணை அள்ளி வெளியே 
எடுத்துக்கொட்டிக்கொண்டு அதை உள்ளே 
தள்ளிக்கொண்டிருக்கவேண்டும்‌. அதன்பின்‌ அடுத்த 
சட்டத்தை அதற்குள்‌ பொருத்தி உள்ளே உள்ள 
மண்ணைத்‌ தோண்டத்‌ தொடங்கவேண்டும்‌. மண்‌ 


மூங்கில்‌ வளைவுக்கு மேல்‌ அமர்ந்திருக்கும்‌.” 


அர்ஜுனன்‌ மேலே இருந்த மூங்கிலைத்‌ தட்டி நோக்கி 
“தாங்குமா?” என்றான்‌. “வளைவாக இருப்பதனால்‌ நாம்‌ 
நினைப்பதை விட மும்மடங்கு எடைதாங்கும்‌... மேலும்‌ 
மெல்ல இந்த வடிவத்தை மண்‌ ஏற்றுக்கொள்ளும்‌. 
வேர்கள்‌ பின்னிவிட்டால்‌ மூங்கில்வளைவில்‌ மண்ணின்‌ 
எடையே ஏறாது” என்றான்‌ பீமன்‌. மேலிருந்து நீர்‌ ஊறி 
சொட்டிக்கொண்டிருந்ததனால்‌ உள்ளே சேறு குழைந்தது. 
அதிலிருந்த கூழாங்கற்கள்‌ உரசி முழங்கால்களின்‌ தோல்‌ 
உரிந்தது. அதில்‌ நீர்‌ பட்டு தீக்காயம்‌ போல எரியத்‌ 
தொடங்கியது. 


முழங்காலால்‌ நடந்து முன்னேறிய குந்தி மூச்சிரைக்க 
நின்றாள்‌. “அன்னையே... கடினமாக உள்ளதா?” 
என்றான்‌ தருமன்‌. குந்தி “அரசியாக இருந்து 
பழகிவிட்டேன்‌. மீண்டும்‌ யமுனையை நீந்திக்கடந்த 
யாதவப்பெண்ணாக மாறவேண்டியிருக்கிறது” என்றாள்‌. 
“கருவறைப்பாதை போலிருக்கிறது...” என்றான்‌ தருமன்‌. 
“முந்தைய பிறவியின்‌ நினைவுகளைல்லாம்‌ கருவறை 
விட்டு வெளிவரும்‌ பாதையில்தான்‌ ஒவ்வொன்றாக 
நீங்கும்‌ என்று சொல்லப்பட்டிருக்கிறது” என்றான்‌. 


“நெடுந்தூரம்‌ ஆகிவிட்டதே” என்று நகுலன்‌ சொன்னான்‌. 
“இல்லை இளையவனே, நாம்‌ இடர்படுவதனால்‌ அந்த 
அகமயக்கு ஏற்படுகிறது... இன்னும்‌ செல்லவேண்டும்‌” 
என்றான்‌ பீமன்‌. “அரக்கு மாளிகை எரிவதைக்கண்டு 
அத்தனை ஊர்மக்களும்‌ ஓடிக்கூடுவார்கள்‌. அவர்கள்‌ 
பார்வைக்குப்‌ படும்படி மேலே வர புரோசனன்‌ 
திட்டமிட்டிருக்க மாட்டான்‌. சுரங்கம்‌ இன்னும்‌ 
நெடுந்தொலைவுக்குச்‌ செல்லும்‌ என்றே எண்ணுகிறேன்‌.” 
விளக்கை ஏந்திய குந்தியின்‌ கைகள்‌ அலைபாய்ந்தன. 
“இளையவனே, நீ விளக்கை வாங்கிக்கொள்‌” என்றான்‌ 
பீமன்‌. 


குளிர்ந்த நீர்‌ சொட்டிக்கொண்டிருந்த போதிலும்‌ 
அவர்களுக்கு வியர்வை வழிந்தது. இருளுக்குள்‌ 
அவர்களின்‌ முழங்கால்கள்‌ சேற்றை மிதிப்பது குகையின்‌ 
இருண்ட பாதையில்‌ சென்று எங்கோ வளைவில்‌ 
எதிரொலித்து திரும்பிவந்தது. அங்கிருந்து எவரோ 
அவர்களை நோக்கி பதுங்கி வருவதைப்போல கேட்டது. 
அவர்களின்‌ மூச்சொலிகள்‌ நாகங்களின்‌ உரையாடல்‌ 
போல ஒலித்தன. என்னென்ன கற்பனைகள்‌ என 
அர்ஜுனன்‌ புன்னகைத்துக்கொண்டான்‌. 


குந்தி மூச்சிரைக்க அமர்ந்துகொண்டாள்‌. “அன்னையே, 
என்ன செய்கிறது?” என்றான்‌. “தலைசுற்றுகிறது” 
என்றாள்‌ குந்தி. பீமன்‌ “விளக்கு அவர்களின்‌ அருகே 
இருக்கிறது. ஆகவே அவர்களால்‌ போதிய பிராணனை 
அடையமுடியவில்லை” என்றான்‌. விளக்கை கைமாற்றி 
பீமனிடம்‌ கொடுத்தான்‌ நகுலன்‌. குந்தி குமட்டி 
வாயுமிழ்ந்தாள்‌. “அது நல்லதுதான்‌ அன்னையே... குடல்‌ 
ஒழிந்திருப்பது உடலை மேலும்‌ எளிதாக்கும்‌...” என்றான்‌ 
மன்‌. 


“கண்களை மூடிக்கொள்ளுங்கள்‌” என்றான்‌ தருமன்‌. 
“விழுவது போல தோன்றுகிறது” என்று குந்தி 
சொன்னாள்‌. “ஆம்‌, ஆனால்‌ சற்று நேரத்தில்‌ 
அனைத்தையும்‌ உங்கள்‌ உடல்‌ புரிந்துகொள்ளும்‌” 
என்றான்‌ பீமன்‌. குந்தி மூச்சிரைத்தாள்‌. “இளையவனே, 
நம்‌ தலைக்குமேல்‌ உள்ளது மானுடர்‌ வாழும்‌ உலகம்‌. நாம்‌ 
உயிருடன்‌ புதைக்கப்பட்டிருக்கிறோம்‌” என்றாள்‌. “வீண்‌ 
எண்ணங்கள்‌ வேண்டாம்‌ அன்னையே, எழுங்கள்‌” 
என்றான்‌ தருமன்‌. 


குந்தி மண்சுவரைப்பிடுத்தபடி எழுந்துகொண்டாள்‌. 
“மெல்ல நடந்துசெல்லுங்கள்‌. செல்லும்‌ 
தொலைவைப்பற்றி எண்ணவேண்டாம்‌. வைக்கும்‌ 
காலடிகளை மட்டுமே கருத்தில்‌ கொள்ளுங்கள்‌. வழி 
திறக்கும்போது திறக்கட்டும்‌” என்றான்‌ பீமன்‌. சகதேவன்‌ 
“மூத்தவரே, எங்காவது இந்த சுரங்கப்பாதை இடிந்து 
விழுந்திருந்தால்‌ என்ன ஆகும்‌? நாம்‌ புதைந்து போவோம்‌ 
அல்லவா?” என்றான்‌. “ஆம்‌. ஆனால்‌ அப்படி இடிந்து 
விழுந்திருந்தால்‌ விளக்கு எரியாது” என்றான்‌ பீமன்‌. 


மூன்றுமுறை அமர்ந்து ஓய்வெடுத்தபின்‌ குந்தி “இன்னும்‌ 
நெடுந்தொலைவா?” என்றாள்‌. “அன்னையே, புரோசனன்‌ 
மலையின்‌ சரிவுக்கு அப்பால்‌ இருந்த 
தேவதாருக்காட்டுக்குள்‌ இக்குகைப்பாதை மேலெழும்படி 
அமைத்திருப்பான்‌ என்பது என்‌ கணிப்பு. 
அப்படியென்றால்‌ இது இனிமேல்தான்‌ கீழிறங்கும்‌. 
அதன்பின்‌ சற்றுத்தொலைவில்‌ மீண்டும்‌ 
மேலேறிச்செல்லவேண்டும்‌” என்றான்‌ பீமன்‌. “நம்‌ 
தலைக்குமேல்‌ தேவதாருக்கள்‌ நிற்கின்றனவா?” என்றான்‌ 
நகுலன்‌. “ஆம்‌... அவற்றின்‌ ஆணிவேர்களைத்‌ 
தவிர்த்துச்செல்வதற்காகவே இப்பாதை இத்தனை 
வளைவுகளுடன்‌ இருக்கிறது” என்றான்‌ பீமன்‌. 


சுரங்கப்பாதை கீழிறங்கத்‌ தொடங்கியது. மண்ணில்‌ 
கால்பதிக்க மரப்பட்டைகளை பதித்திருந்தார்கள்‌. 


அவற்றின்மேல்‌ சேறு கரைந்து ட்டா இறங்கியது. 
“சுரங்கத்தின்‌ மேல்‌ கையை ஊன்றிக்கொண்டு 
இறங்கவேண்டாம்‌. மூங்கில்‌ நழுவக்கூடும்‌” என்றான்‌ 
பீமன்‌. கால்வழுக்கிய நகுலன்‌ விழுந்து சென்றுகொண்டே 
அலறினான்‌. “அஞ்சவேண்டாம்‌, ழே சேறுதான்‌” 
என்றான்‌ பீமன்‌. எழுந்து நின்ற நகுலன்‌ “என்‌ கையை கல்‌ 


கிழித்துவிட்டது மூத்தவரே” என்றான்‌. 


கீழே இறங்கியபோது இருபக்கமும்‌ சுரங்கம்‌ மேலெழ ஒரு 
படுகுழிக்குள்‌ விழுந்து கிடக்கும்‌ உணர்வு எழுந்தது. 
“பாதாளம்‌ என்பது இதுதான்‌” என்றான்‌ தருமன்‌. “இந்தச்‌ 
சுரங்கம்‌ ஒரு நாகம்‌... நான்ம்‌இதன்‌ உடலுக்குள்‌ 
சென்றுகொண்டிருக்கிறோம்‌” என்றான்‌ நகுலன்‌. 
“இச்சுரங்கமளவே உடலுள்ள ஒரு நாகம்‌ எதிரே வந்தால்‌ 
என்ன செய்வோம்‌?” என்றான்‌ சகதேவன்‌. நகுலன்‌ “இந்தச்‌ 
சுரங்கமே உண்மையில்‌ ஒரு நாகத்தின்‌ வளைதான்‌... 
நாமெல்லாம்‌ அதற்குள்‌ வழிதவறி வந்த எலிகள்‌” 
என்றான்‌. தருமன்‌ சினத்துடன்‌ “பேசாமல்‌ நடங்கள்‌... 
என்ன மூடப்பேச்சு இதெல்லாம்‌?” என்றான்‌. 


மேலேறுவது அதுவரையிலான பயணத்தின்‌ மிகக்‌ 
கடினமான பகுதியாக இருந்தது. இருமுறை ஏறியபின்‌ 
குந்தி நழுவி விழுந்தாள்‌. பீமன்‌ “நான்‌ முன்னால்‌ 
செல்கிறேன்‌” என்று சென்று ஏறி கைநீட்டி அவளை 
தூக்கிவிட்டான்‌. மூங்கிலை சேற்றில்‌ அறைந்து அதில்‌ 
மரப்பலகைகளைக்‌ கொடுத்து படி அமைத்திருந்தான்‌ 
புரோசனன்‌. “முடிவில்லாமல்‌ ஏறிக்கொண்டிருக்கிறோம்‌” 
என்றான்‌ தருமன்‌. “எனக்கு இது முடியாத கனவு என்று 
தோன்றுகிறது” என்று சகதேவன்‌ சொன்னான்‌. 
“முன்பெல்லாம்‌ இதைப்போன்ற கனவுகள்‌ வரும்போது 


நான்‌ சிறுநீர்‌ கழித்தபடி விழித்துக்கொள்வேன்‌.” 


மேலேறிச்சென்ற ஒரு தருணத்தில்‌ பீமன்‌ 
“வந்துவிட்டோம்‌” என்றான்‌. “எப்படித்தெரியும்‌?” என்றான்‌ 
நகுலன்‌. “கேள்‌” என்றான்‌ பீமன்‌. அர்ஜுனன்‌ காற்றின்‌ 
ஓலியைக்கேட்டுவிட்டான்‌. கேட்டதுமே காற்று வந்து 
தொடுவதை உணரவும்‌ முடிந்தது. அது ஒரு 
புறநிகழவாகக்‌ கூடத்‌ தோன்றவில்லை. ஓர்‌ எண்ணம்‌ 
போல, நினைவு போல வந்தது. “வெளிக்காற்றுதானா?” 
என்றான்‌. “ஆம்‌... அது காட்டுக்குள்‌ இருக்கும்‌ சிறிய 
குடிலாகவே இருக்கும்‌.” தருமன்‌ “திறந்திருக்கிறதா?” 
என்றான்‌. “ஆம்‌ திறந்துதானே வைக்கமுடியும்‌? கிளம்பும்‌ 
இடம்‌ மூடப்பட்டிருக்கிறதல்லவா?” என்றான்‌. 


ஆனால்‌ அது மேலெழும்‌ வாயில்‌ அல்ல என்பதை 


நெருங்கியதும்‌ உணர்ந்தனர்‌. மேலே திறந்திருக்கும்படி 
நடப்பட்ட ஒரு பெரிய மூங்கில்குழாய்‌ அது. மேலிருந்து 
காற்று உள்ளே பீரிட்டு வந்துகொண்டிருந்தது. “எத்தனை 
ஆழமிருக்கும்‌ மந்தா?” என்றான்‌ தருமன்‌. ஏமாற்றத்தை 
மறைக்க அவன்‌ முயல்கிறான்‌ என்று தெரிந்தது. “நல்ல 
ஆழமிருக்கும்‌... ஆகவேதான்‌ மூங்கில்‌ 
நடப்பட்டிருக்கிறது” என்றான்‌ பீமன்‌. “அத்துடன்‌ 
இன்னும்‌ பாதி தொலைவாவது எஞ்சியிருக்கும்‌. 
ஆகவேதான்‌ காற்றுக்கு இந்த அமைப்பு 
உருவாக்கப்பட்டிருக்கிறது.” 


ஆனால்‌ அச்செய்தி பெரும்‌ சோர்வு எதையும்‌ 
அளிக்கவில்லை. பலவகையான அக ஓட்டங்கள்‌ 
வழியாக சோர்வை எதிர்கொள்ளும்‌ , மனநிலையே 
உள்ளே இருந்தது. “இது முதல்‌ மூங்கில்‌... இன்னும்‌ 
இதைப்போல எத்தனை இருக்குமென்று தெரியவில்லை” 
என்றான்‌ அர்ஜுனன்‌. பீமன்‌ நகைத்தபடி “நூற்றெட்டு 
மூங்கில்கள்கொண்டது ஒரு அக்ஷம்‌ எனப்படுகிறது 
சுரங்கவியலில்‌. அப்படி நூற்றெட்டு அக்ஷங்கள்‌ 
செல்லமுடிந்தால்‌ நாம்‌ ஒரு மகாஅக்ஷத்தை 
அடைகிறோம்‌” என்றான்‌. சிரித்தபடி நகுலன்‌ “நூற்றெட்டு 
மகா அக்ஷங்கள்‌ கொண்டது?” என்றான்‌. குந்தி நகைத்து 
“பேசாமல்‌ வரமாட்டீர்களா?” என்றாள்‌. 


ஏமாற்றத்தை மறைக்க அகம்‌ கொண்ட பாவனை அது 
என்றாலும்‌ அந்த நகைப்பு அவர்களை விடுதலை 
செய்தது. அதுவரை இருந்த பதற்றமும்‌ எரிச்சலும்‌ கலந்த 
அகநிலை மாறி அவர்கள்‌ சிரிக்கத்‌ தொடங்கினர்‌. 
“வெளியே சென்றால்‌ நான்‌ என்னை மூஷிக வம்சம்‌ 
என்று சொல்லிக்கொள்வேன்‌” என்றான்‌ நகுலன்‌. 
“எலிகளைப்போல ஆற்றல்‌ கொண்டவர்கள்‌ இல்லை. 
ஐயமிருந்தால்‌ யானை இதேபோல ஒரு வளையை 
அகழ்ந்து காட்டட்டுமே.” சகதேவன்‌ “எலிகள்‌ வளைகளில்‌ 
இருந்து வளைகளை உருவாக்குகின்றன. நாமும்‌ 
அதேபோல அகழ்ந்து ஒரு நகரத்தை இங்கே 
உருவாக்கலாம்‌” என்றான்‌. 


“ஆம்‌, மண்ணுக்கு அடியில்‌ ஒரு நகரம்‌. மூஷிகபுரி என்று 
அதற்குப்பெயர்‌. அங்கே நாம்‌ அரசர்கள்‌. நாம்‌ நாடாள்வது 
நம்மைத்தவிர எவருக்குமே தெரியாது” என்றான்‌ 
சகதேவன்‌. “இங்கே நாம்‌ வெளிச்சத்திற்கு சில 
மின்மினிகளை வளர்க்கலாம்‌” என்றான்‌ நகுலன்‌. குந்தி 
“உணவுக்கு என்ன செய்வது?” என்றாள்‌. “மேலே 
கிழங்குகளை நடவேண்டும்‌. உள்ளிருந்தே அவற்றை 
கொய்து உண்ணலாம்‌” என்றான்‌ சகதேவன்‌. நகுலன்‌ “ஒரு 


மூஷிகப்பெண்ணை மணந்தால்‌ நம்‌ குலம்‌ ஒரே 
வருடத்தில்‌ ஒரு பெரும்படையை அமைக்க முடியும்‌” 
குந்தி அவன்‌ தலையைத்‌ தட்டி சிரித்தாள்‌. 


அந்தச்‌ சிரிப்பு அடுத்த மூங்கிலைப்‌ பார்க்கையில்‌ 
அவர்களை மேலும்‌ சிரிப்பை நோக்கிக்‌ 
கொண்டுசென்றது. “அக்ஷம்‌!” என்றான்‌ நகுலன்‌ 
சிரித்தபடி. பின்னர்‌ அவர்கள்‌ இயல்பாக பேசிக்கொள்ளத்‌ 
தொடங்கினர்‌. பீமன்‌ அங்கிருந்து செல்லும்‌ 
வழியைப்பற்றி சொன்னான்‌. “நாம்‌ வடக்கே இமயமலை 
நோக்கிச்‌ சென்றால்‌ குளிர்ந்த பகுதிகளையே 
அடைவோம்‌. கீழிறங்கினால்‌ அடிவாரத்துக்‌ காடுகள்‌ 
உள்ளன. நதிக்கரைகளில்‌ சிறிய கிராமங்கள்‌ உண்டு. 
அங்கே இப்போதுதான்‌ மனிதர்கள்‌ குடியேறத்‌ 
தொடங்கியிருக்கிறார்கள்‌. நாம்‌ ஒரு ஊரைக்கூட 
அமைக்கலாம்‌.” 


“அங்கே சென்றதும்‌ நான்‌ இருபது மனைவியரை 
மணக்கலாமென்றிருக்கிறேன்‌. ஆளுக்கு இருபது 
மனைவியர்‌ என்றால்‌ நூறு வீடுகளை நாமே அமைக்க 
முடியும்‌” என்றான்‌ நகுலன்‌. “பேசாதே” என்றபின்‌ குந்தி 
“நாம்‌ விடிவதற்குள்‌ அடர்காட்டுக்குள்‌ சென்று 
விடவேண்டும்‌ மந்தா” என்றாள்‌. “சென்றுவிடலாம்‌ 
அன்னையே” என்றான்‌ பீமன்‌. 


“மண்ணின்‌ வழிகளெல்லாம்‌ விண்ணில்‌ உள்ளன 
என்றார்‌ விதுரர்‌” என்றான்‌ தருமன்‌. “விண்மீன்களை 
நோக்கி திசைதேரும்‌ கலையை நான்‌ கற்றிருக்கலாம்‌.” 
பீமன்‌ “எனக்குத்தெரியும்‌” என்றான்‌. “எந்த நூலில்‌ 
கற்றாய்‌?” என்றான்‌ தருமன்‌. “மூத்தவரே, விண்மீன்கள்‌ 
நூலில்‌ இல்லை, வானில்‌ உள்ளன” என்றான்‌ பீமன்‌. 
நகுலன்‌ உரக்க நகைத்தான்‌. சகதேவன்‌ அவனை தொட்டு 
அடக்கினான்‌. 


அவர்கள்‌ அப்பாதையை மறந்து உள்ளத்தை விலக்கிக்‌ 
கொண்டதுமே உடலே அப்பயணத்தை நிகழ்த்தத்‌ 
தொடங்கியது. அதற்குள்‌ கற்றுக்கொண்டவை அதை 
வழிநடத்தின. அனிச்சையாக முழங்கால்களைத்‌ தூக்கி 
வைத்து படிகளில்‌ ஏறி வளைவுகளில்‌ திரும்பி அவர்கள்‌ 
சென்றனர்‌. எந்த ஊருக்குச்செல்வது என்ற விவாதம்‌ 
விரைவாக நடந்துகொண்டிருந்தபோது அப்பால்‌ 
சுரங்கப்பாதை திறந்திருப்பது காற்று வழியாக தெரிந்தது. 
“இது வாயில்தான்‌” என்றான்‌ பீமன்‌. “காற்று உள்ளே 
பொழிந்துகொண்டிருக்கிறது.” 


மேலும்‌ சற்றுத்தொலைவு சென்றதும்‌ “பொறுங்கள்‌, நான்‌ 
முன்னே செல்கிறேன்‌” என்றான்‌ பமன்‌. “இப்பாதை 
குடிலுக்குள்‌ திறக்கவில்லை. கிணற்றுக்குள்‌ திறக்கிறது 
என்று எண்ணுகிறேன்‌.” அர்ஜுனன்‌ அவன்‌ ஏன்‌ 
அவ்வாறு சொல்கிறான்‌ என்று உடனே 
புரிந்துகொண்டான்‌. ஆழமான நீருக்குள்‌ கற்களோ 
காய்களோ உதிரும்‌ ஒலி கேட்டுக்கொண்டிருந்தது. 
அவர்கள்‌ நெருங்கிச்‌ சென்றனர்‌. சுரங்கப்பாதை இருண்ட 
கிணறு ஒன்றுக்குள்‌ சென்று முடிந்தது. 


பீமன்‌ அருகே சென்று எட்டிப்பார்த்தான்‌. ”பாழுங்கிணறு” 
என்றான்‌. “மிக ஆழமானது. கொடிகள்‌ முளைத்து 
அடர்ந்திருக்கின்றன. மிக ஆழத்தில்‌ நீர்‌ தெரிகிறது. மேலே 
செல்லவும்‌ நெடுதூரம்‌ ஏறவேண்டும்‌.” அர்ஜுனன்‌ அருகே 
வந்து “எப்படிச்‌ செல்வது?” என்றான்‌. “கயிறு கொண்டு 
வந்திருக்கவேண்டும்‌... சரி, நான்‌ செல்கிறேன்‌” என்றான்‌ 
பீமன்‌. “மந்தா, வேண்டாம்‌. உன்‌ எடையை கிணற்றின்‌ 
செடிகள்‌ தாளாது” என்றான்‌ தருமன்‌. “குரங்குக்கு அதன்‌ 
வழிகள்‌ தெரியும்‌ மூத்தவரே” என்றபடி பீமன்‌ வெளியே 
சென்றான்‌. 

ஓவியம்‌: ஷண்முகவேல்‌ 


வேர்களைப்பற்றியபம அவன்‌ தொற்றி இயல்பாக மேலே 
சென்றான்‌. தலைக்குமேல்‌ அவன்‌ குரல்‌ எதிரொலி சூழ 
கேட்டது. “அடர்காடு மூத்தவரே. கொடிகளால்‌ நான்‌ ஒரு 
வடம்‌ செய்கிறேன்‌.” சற்றுநேரத்தில்‌ ஒரு வடம்‌ கீழிறங்கி 
வந்தது. அதில்‌ தொங்கியபடி பீமன்‌ “அன்னையே 
தங்களை நான்‌ மேலே கொண்டுசெல்கிறேன்‌” என்றான்‌. 
குந்தி கை நீட்ட அவள்‌ இடையைப்பிடித்துத்‌ தூக்கி தன்‌ 
இடையிலிருந்த கொடியில்‌ இறுகக்‌ கட்டிக்கொண்டான்‌. 
குந்தி அவன்‌ தோள்களைப்‌ பற்றிக்கொண்டாள்‌. அவன்‌ 
மிக விரைவாக மேலே ஏறி அவளை இறக்கிவிட்டான்‌. 
அதன்பின்‌ அர்ஜுனன்‌ மேலே வந்தான்‌. பீமன்‌ கீழே 
சென்று தருமனை மேலே தூக்கி வந்தான்‌. 


நகுலனும்‌ சகதேவனும்‌ சிரித்துக்கொண்டே மேலே 
வந்தனர்‌. நகுலன்‌ “மூத்தவரே நான்‌ ஒரு பெருங்குரங்குக்கு 
இளையவன்‌” என்றான்‌. பீமன்‌ நகைத்து அவன்‌ 
தலையை தட்டினான்‌. குந்தி திரும்பி நோக்கி “அதோ” 
என்றாள்‌. அர்ஜுனன்‌ “ஆம்‌, அன்னையே அது நம்‌ சிதை” 
என்றான்‌. அப்பால்‌ மலைச்சரிவில்‌ அரக்குமாளிகை 
எரிவது ஒரு குங்குமத்தீற்றல்‌ போலத்‌ தெரிந்தது. குந்தி 


அதைநோக்கியபமடி நின்றபின்‌ பெருமூச்செறிந்தாள்‌. 
தருமன்‌ “அதைவிட்டு கண்ணெடுக்கத்‌ தோன்றவில்லை 
இளையோனே.... நாம்‌ அதை ஒருபோதும்‌ 
மறக்கப்போவதில்லை என்று படுகிறது” என்றான்‌. 
பீமன்‌ வானை நோக்கியபின்‌ “இது வடகிழக்கு... நாம்‌ 
செல்லவேண்டிய திசை” என்றபின்‌ “ஏழுமுனிவர்களும்‌ 
என்னை நோக்கி புன்னகை புரிகிறார்கள்‌” என்றான்‌. 
குந்தி மீண்டும்‌ திரும்பி ஜதுகிரகத்தின்‌ நெருப்பை 
நோக்கியபின்‌ “செல்வோம்‌” என்றாள்‌. 

வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

குந்தி மூச்சிரைத்தபடி மண்ணில்‌ விழுவதுபோல 
அமர்ந்து கைகளை ஊன்றிக்கொண்டு “என்னால்‌ 
இனிமேல்‌ நடக்கமுடியுமென்று தோன்றவில்லை” 
என்றாள்‌. தருமன்‌ “நாம்‌ இங்கே தங்கமுடியாது. 
விடிவதற்குள்‌ கங்கையைக்‌ கடந்து மறுபக்கம்‌ 
விரிந்திருக்கும்‌ காட்டுக்குள்‌ சென்றுவிடவேண்டும்‌. 
காலையொளியில்‌ மலையுச்சிகளில்‌ இருந்து நம்மை 
எவரும்‌ பார்க்கமுடியும்‌” என்றான்‌. “என்‌ உடல்‌ நீண்ட 
பயணத்தை தாங்குமெனத்‌ தோன்றவில்லை தருமா” 
என்றாள்‌ குந்தி. 

பீமன்‌ முன்னால்‌ வந்து “நான்‌ உங்களை தாக்கிக்‌ 
கொள்கிறேன்‌” என்றான்‌. குந்தி மெல்லிய குரலில்‌ 
“வேண்டாம்‌” என்பதற்குள்‌ அவன்‌ அவளை இடைபற்றி 
தூக்கி தன்‌ வலத்தோளில்‌ அமரச்செய்து திடமாகக்‌ 
காலெடுத்துவைத்து நடக்கத்‌ தொடங்கினான்‌. 
“இளையவர்களே, உங்களால்‌ நடக்கமுடியாதபோது 
சொல்லுங்கள்‌... என்னால்‌ உங்களையும்‌ சுமக்க முடியும்‌” 
என்றான்‌. அர்ஜுனன்‌ “காட்டுக்குள்‌ செல்லச்செல்ல 
மூத்தவரின்‌ ஆற்றல்‌ பெருகிப்பெருகி வரும்‌” என்றான்‌. 
நகுலன்‌ “அவருக்கு வால்‌ முளைக்கும்‌ என்று இவன்‌ 
சொல்கிறான்‌” என்றான்‌. சகதேவன்‌ “நான்‌ எங்கே 
சொன்னேன்‌? நீயே சொல்லிவிட்டு என்‌ பெயரை 
சொல்கிறாயா?” என்றான்‌. 


சரிந்துசென்ற நிலத்தில்‌ அவர்களால்‌ சற்று விரைவாகவே 
நடக்கமுடிந்தது. தருமன்‌ “விடிவெள்ளி தெரிகிறது” 
என்றான்‌. “முதல்‌ கதிருக்கு முன்‌ நாம்‌ கங்கையை 
கடக்கமுடியும்‌” என்றான்‌ பீமன்‌. அர்ஜுனன்‌ தன்‌ சிறிய 
கத்தியால்‌ நாணல்களை வெட்டி கூர்ப்படுத்தி 
அம்புகளாக்கி தோளில்‌ போட்டுக்கொண்டான்‌. 
விண்மீன்கள்‌ மெல்ல இடம்‌ மாறிக்கொண்டிருந்தன. 
குளிர்ந்த காற்று கங்கையில்‌ இருந்து எழுந்து வந்தது. 


மூச்சிரைக்க இடையில்‌ கையூன்றி தலையை 
அண்ணாந்து மேலே ஒளிவிட்ட துருவனை நோக்கி 
தருமன்‌ சொன்னான்‌ “அங்கே அனைத்தையும்‌ 
பார்த்துக்கொண்டு சஞ்சலமே இல்லாமலிருக்கிறது. 
அதுதான்‌ யோகம்‌.” அர்ஜுனன்‌ “கங்கைக்குள்‌ துருவன்‌ 


வாழ்கிறான்‌ என்று சொல்லப்படுவதுண்டு” என்றான்‌. 
“அது ஆகாயகங்கை... விஷ்ணுபதி என்று அவளுக்குப்‌ 
பெயர்‌. விஷ்ணுவின்‌ பாதங்களில்‌ துளித்து வானை 
நிறைத்திருக்கும்‌ பெரும்பெருக்கு” என்றான்‌ தருமன்‌” 
“மண்ணிலுள்ள அனைத்தும்‌ விண்ணின்‌ பிரதிகளே. 
இந்த கங்கை வான்கங்கையின்‌ நுண்வடிவம்‌”. 


கங்கையை அடைந்தபோது பீமன்‌ “நாம்‌ ஒரு படகை 
செய்துகொள்ளவேண்டும்‌...” என்றான்‌. “உலர்ந்த 
மரத்தடிகளை கொண்டுவருகிறேன்‌. சேர்த்துக்‌ கட்டி 
தெப்பமாக்குவோம்‌. ஐவர்‌ செல்ல அதுபோதும்‌.” தருமன்‌ 
“ஆனால்‌ அதற்குள்‌ விடிந்துவிடும்‌” என்றான்‌. அர்ஜுனன்‌ 
தொலைவில்‌ தெரிந்த சுடரை நோக்கி “எவரோ 
வருகிறார்கள்‌” என்றான்‌. “செம்படவர்களாக இருக்கும்‌...” 
என்றான்‌ பீமன்‌. “இல்லை, அவன்‌ தேடுகிறான்‌” என்றான்‌ 
அர்ஜுனன்‌. 

அவன்‌ வில்லைக்‌ குலைத்து நின்றிருக்க சுடர்‌ அருகே 
வந்தது. குரல்கேட்கும்‌ தொலைவில்‌ நின்றபடி அந்தச்‌ 
சுடருக்குரியவன்‌ “குருதியை அறியாத மிருகமே 
மிகப்பெரிய ஊனுண்ணி” என்றான்‌. தருமன்‌ மெல்ல 
முன்னகர்ந்து “ யானைகள்‌ அஞ்சுவதை வளையில்‌ 
வாழும்‌ எலிகள்‌ அஞ்சுவதில்லை” என்றான்‌. விளக்கை 
ஏந்தியிருந்தவன்‌ “முகர்ந்து பார்க்காமல்‌ உண்ணும்‌ 
மிருகம்‌ ஏதுமில்லை” என்றான்‌. பீமன்‌ “வருக... நாங்கள்‌ 
பாண்டவர்கள்‌” என்றான்‌. அவன்‌ நெருங்கி வந்து 
“கனகரால்‌ அமர்த்தப்பட்டவன்‌ நான்‌. என்பெயர்‌ 
பிடாரகன்‌. மச்சர்குலத்தை சேர்ந்தவன்‌. அரக்குமாளிகை 
எரியும்‌ நாளில்‌ நான்‌ இங்கிருக்கவேண்டுமென கனகர்‌ 
சொல்லிச்சென்றார்‌. உங்களுக்கான படகு 
காத்திருக்கிறது” என்றான்‌. 


உடனே அவன்‌ விளக்கை அணைத்துவிட்டான்‌. நிழலாக 
அருகே வந்தவனை நெருங்கிய பீமன்‌ “படகு 
எங்குள்ளது?” என்றான்‌. “படகுத்துறையில்‌ ஒற்றர்கள்‌ 
இருப்பார்கள்‌. ஆகவே இங்கே புதர்களுக்குள்‌ ஒரு படகை 
நிறுத்தியிருந்தேன்‌” என்றான்‌ பிடாரகன்‌. “இங்கே 
நாகங்கள்‌ உண்டு. ஆற்றங்கரை நாணலில்‌ வாழும்‌ 
தவளைகளைப்‌ பிடிக்க அவை வந்திருக்கும்‌. கால்களால்‌ 
தரையை ஓங்கி அறைந்தபடி வாருங்கள்‌” என்று சொல்லி 
முன்னால்‌ சென்றான்‌. 


கங்கை நீரின்‌ கரிய ஒளி தெரியத்தொடங்கியது. அன்று 
மூன்றாம்‌ பிறை. மேகங்கள்‌ நிலவை முழுமையாகவே 
மூடியிருந்தன. பிடாரகன்‌ புதருக்குள்‌ இருந்து ஒரு 


கயிற்றை எடுத்து இழுக்க பெரிய மீன்‌ போல படகு அருகே 
வந்தது. “ஏறிக்கொள்ளுங்கள்‌” என்றான்‌. அவர்கள்‌ 
ஏறிக்கொண்டதும்‌ கழியால்‌ படகை உந்தி பெருக்கில்‌ 
ஏற்றி துடுப்பிடத்‌ தொடங்கினான்‌. நீரில்‌ அதன்‌ ஓசை 
மட்டும்‌ கேட்டுக்கொண்டிருந்தது. 


பீமன்‌ பெருமூச்சுடன்‌ உடலை எளிதாக்கிக்கொண்டு 
கைநீட்டி கையின்‌ நீரை அள்ளி குந்தியின்‌ கால்களை 
கழுவிவிடத்‌ தொடங்கினான்‌. நெடுந்தூரம்‌ 
முழந்தாளிட்டதனால்‌ மூட்டுகள்‌ உராய்ந்து தோலுரிந்து 
போயிருந்தன. நீர்‌ பட்டதும்‌ குந்தி “ஸ்ஸ்‌” என்று சீறினாள்‌. 
“கங்கை நீர்‌ புண்களை ஆறச்செய்யும்‌” என்றான்‌ 
பிடாரகன்‌. “மறுபுறம்‌ சென்றதும்‌ அங்கே காட்டில்‌ கூரிய 
முள்‌ கொண்ட கனத்த இலைகளுடன்‌ 
பொன்னிறக்குவளை போன்ற மலர்கள்‌ விரிந்த செடி 
ஒன்று நிற்கும்‌. மலர்க்குவைக்குள்‌ செந்தூரப்பொட்டு 
போட்டதுபோல்‌ புல்லிகொண்டது. பிரமம்‌ என்று 
அதற்குப்பெயர்‌. அதன்‌ தண்டைக்‌ கசக்கி சாற்றை 
காயங்கள்‌ மேல்‌ பிழியுங்கள்‌. அனைத்து காயங்களுக்கும்‌ 
நச்சுப்பூச்சிகளின்‌ கடிக்கும்‌ அது சிறந்த மருந்து.” 


பீமன்‌ “ஒவ்வொன்றையும்‌ அடைந்து அறியவேண்டிய 
நிலையில்‌ இருக்கிறோம்‌ பிடாரகரே” என்றான்‌. படகுக்குள்‌ 
இருந்தபடி அவர்கள்‌ தங்கள்‌ உடல்களைக்‌ கழுவி 
மண்படிந்த மேலாடைகளையும்‌ துவைத்துக்கொண்டனர்‌. 
மேலாடையை காற்றில்‌ பறக்கவிட்டபோது நீர்த்துளிகள்‌ 
தெறித்தன. காற்றில்‌ விரைவிலேயே அவை 
காய்ந்துவிட்டன. “இளநீல மலரும்‌ வெற்றிலை போன்ற 
இலையும்‌ சிறிய காய்களும்‌ கொண்ட சமுத்திரப்பச்சை 
என்ற கொடி உள்ளது. அதையும்‌ 
பார்த்துக்கொள்ளுங்கள்‌. முள்பட்டு உருவாகும்‌ 
புண்களுக்கு அது சிறந்த மருந்து” என்றான்‌ பிடாரகன்‌. 
“மறுபக்கம்‌ உள்ள காடு முட்களால்‌ ஆனது. ஆகவே 
அங்கே எவருமே சென்று இறங்குவதில்லை.” 


“அங்கே மானுடர்‌ இல்லையா?” என்றாள்‌ குந்தி. “உண்டு... 
அவர்கள்‌ அரக்கர்‌ குலத்தைச்‌ சேர்ந்தவர்கள்‌. மனிதர்கள்‌ 
தோன்றுவதற்கு முன்பிருந்தே அவர்கள்‌ அங்கே 
வாழ்கிறார்கள்‌. முட்களும்‌ பாம்புகளும்‌ நச்சுச்செடிகளும்‌ 
அவர்களுக்கு நன்கு பழகியவை. பறக்கவும்‌ காற்றில்‌ 
மறையவும்‌ அவர்கள்‌ அறிவார்கள்‌. அவர்களின்‌ 
எல்லைக்குள்‌ செல்லும்‌ மனிதர்களை அவர்கள்‌ கொன்று 
உண்கிறார்கள்‌” என்றான்‌ பிடாரகன்‌ 
“கொல்லப்பட்டவர்களின்‌ எலும்புகளைக்‌ கொண்டுவந்து 
கங்கை ஓரமாகவே வீசிவிட்டுச்‌ செல்வார்கள்‌. கரை 


முழுக்க எலும்புகள்‌ சிதறிக்கிடப்பதை நீங்கள்‌ 
காணலாம்‌.” குந்தி பீமனைப்‌ பார்த்தாள்‌. “உங்களை ஏன்‌ 
மறுகரைக்குக்‌ கொண்டுவிடும்படி எனக்கு ஆணை 
வந்தது என்று தெரியவில்லை. ஆனால்‌ 
இவரைப்பார்த்ததும்‌ புரிந்தது” என்றான்‌ பிடாரகன்‌. 
“இவரே ஓர்‌ அரக்கர்‌ போலிருக்கிறார்‌.” 


“அங்கே எவரும்‌ எங்களை தேடமாட்டார்கள்‌” என்றான்‌ 
தருமன்‌. “ஆம்‌... ஒருவர்‌ கங்கையைக்‌ கடந்தார்‌ என்றாலே 
நாங்கள்‌ தேடுவதை விட்டுவிடுவோம்‌” என்றான்‌ 
பிடாரகன்‌. பீமன்‌ சிரித்துக்கொண்டு “எவராலும்‌ 
தேடப்படாது வாழ்வது ஒரு பெரிய வாய்ப்பு பிடாரகரே” 
என்றான்‌. பிடாரகன்‌ அச்சொற்களைப்‌ 
புரிந்துகொள்ளாமல்‌ சிரித்தான்‌. மறுகரையின்‌ இருண்ட 
காடு வானத்தின்‌ மெல்லிருளின்‌ பின்னணியில்‌ தெரியத்‌ 
தொடங்கியது. கண்‌ தெளியத்தெளிய அது 
மரக்குவைகளாக இலைகளாக கரைமணலாக துல்லியம்‌ 
கொண்டு வந்தது. 


படகு கரையை நெருங்கியதும்‌ நீரில்‌ குதித்து நெஞ்சளவு 
நீரில்‌ நின்று தள்ளி கரைசேர்த்தபின்‌ பிடாரகன்‌ 
“இறங்கலாம்‌” என்றான்‌. பீமன்‌ குந்தியைத்‌ தூக்கி 
இறக்கிவிட்டு “இந்தக்‌ காட்டின்‌ பெயரென்ன?” என்றான்‌. 
“இதுவா? இதற்கு இடும்பவனம்‌ என்று பெயர்‌. இங்குள்ள 
அரக்கர்களனைவரும்‌ முன்பு அகத்தியரால்‌ 
உருவாக்கப்பட்ட இடும்பன்‌ என்ற அரக்கனின்‌ 
வழிவந்தவர்கள்‌ என்று புராணம்‌ ச்சொல்கிறது.அவர்கள்‌ 
மரமாகவும்‌ பாறைகளாகவும்‌ மாறும்‌ கலை 
அறிந்தவர்கள்‌” என்றான்‌ பிடாரகன்‌. ”நெருமரமோ 
கற்பாறையோ ஆகத்தெரியாத மானுடர்‌ உண்டா?” 
என்றான்‌ பீமன்‌. பிடாரகன்‌ “நான்‌ இங்கே நிற்க 
விரும்பவில்லை. எனக்கு கனகர்‌ இட்ட ஆணையை 
நிறைவேற்றிவிட்டேன்‌” என்றபின்‌ படகில்‌ 
ஏறிக்கொண்டான்‌. “அரக்கர்களை எவர்‌ 
பாத்திருக்கிறார்கள்‌?' என்றான்‌ தருமன்‌. “அதோ மண்டை 
ஓடுகளாகக்‌ கிடப்பவர்கள்‌” அரக்கர்கள்‌ என்றபின்‌ 
அவன்‌ படகைத்தள்ளி நீரோட்டத்தில்‌ எழுந்தான்‌. 


பீமன்‌ “அவன்‌ அச்சம்‌ உண்மையானது” என்றபின்‌ 
“முதலில்‌ அவன்‌ சொன்ன மூலிகையைக்‌ கண்டடைந்து 
புண்கள்‌ மேல்‌ பூசிக்கொள்வோம்‌. புண்களின்‌ மேல்‌ 
மண்பட்டிருப்பதனால்‌ சீழ்கட்டக்கூடும்‌” என்றான்‌. 
மரக்கிளை ஒன்றை உடைத்து அதை இலை கழித்து 
கோலாக்கி கையிலெடுத்து குந்தியை மீண்டும்‌ 
தூக்கிக்கொண்டு முன்னால்‌ நடந்தான்‌. “பார்த்தா நீ 


பிறரை நடுவே விட்டு பின்னால்‌ வா. உன்‌ அம்புகள்‌ 
சித்தமாகவே இருக்கட்டும்‌.” என்றான்‌ பீமன்‌.நகுலன்‌ 
அச்சத்துடன்‌ “பாம்பு!” என்றான்‌. பீமன்‌ “ஆம்‌, அது 
மலைப்பாம்பு. அதனால்‌ கவ்வமுடியாத இரையை அதன்‌ 
கண்கள்‌ அறியாது” என்றான்‌. 


முட்கள்‌ செறிந்த காட்டுக்குள்‌ பீமன்‌ தன்‌ கனத்த 
கால்களால்‌ புதர்களின்‌ அடியில்‌ மிதித்து தழையச்செய்து 
வழியை உருவாக்கி நடந்தான்‌. பாறைகளை உதைத்து 
உருட்டி விட்டான்‌. அவன்‌ சென்ற வழி யானைவழியென 
ஆயிற்று. அவ்வழியே காலெடுத்துவைத்து பிறர்‌ 
நடந்தனர்‌. சற்றுநேரத்தில்‌ காட்டின்‌ இலையடர்வு 
அவர்களை முழுமையாக மூடிக்கொண்டது. 
காலைப்பனி இலைகளில்‌ இருந்து சொட்டி இலைகளில்‌ 
விழும்‌ ஒலி அவர்களைச்‌ சூழ்ந்திருந்தது. 

தலைக்குமேல்‌ உச்சிக்கிளையில்‌ அமர்ந்திருந்த 
கருங்குரங்கு ஒன்று முழவை மீட்டுவது போல 
ஒலியெழுப்பியது. பீமன்‌ அதே ஒலியை திருப்பி 
எழுப்பியதும்‌ அது திகைத்தபின்‌ மரக்கிளைகள்‌ 
வழியாகத்‌ தொங்கி இறங்கி வந்து அவனருகே கிளையில்‌ 
அமர்ந்து தொடையைச்‌ சொறிந்தபடி உதடுகளைக்‌ கூப்பி 
நீட்டி கீழ்வாய்‌ பற்களைக்‌ காட்டி குடத்தை கையால்‌ 
பொத்தி அடிக்கும்‌ ஒலியை எழுப்பியது. அதன்‌ 
ஒலியிலேயே பீமன்‌ அதனுடன்‌ பேசினான்‌. “என்ன 
சொல்கிறது?” என்றான்‌ தருமன்‌ “இங்கே இரு பெரிய 
புலிகள்‌ இருக்கின்றன. பெண்புலி குட்டிபோட்டிருக்கிறது 
என்கிறது” என்றான்‌ பீமன்‌. மீண்டும்‌ அதனிடம்‌ 
பேசிவிட்டு “அருகே வாழைத்தோட்டம்‌ ஒன்று உள்ளது 
என்றும்‌ அவன்‌ துணைவர்கள்‌ அதை காவல்‌ 
காப்பதகாவும்‌ சொல்கிறான்‌” என்றான்‌. 


அக்குரங்கு அவர்களை கிளைகள்‌ வழியாகத்‌ தாவி 
இட்டுச்சென்றது. பீமன்‌ குந்தியை ஒரு மரத்தடியில்‌ 
அமரச்செய்தான்‌. “இளையவனே, நீ இங்கேயே நில்‌... நான்‌ 
சென்று கனிகள்‌ சேர்த்துவருகிறேன்‌” என்றான்‌. “ஒரு 
பார்வையுணர்வை அறிகிறேன்‌ மூத்தவரே” என்றான்‌ 
அர்ஜுனன்‌. “நாம்‌ இறங்கிய கணம்‌ முதல்‌ அது நம்மை 
தொடர்கிறது” தருமன்‌ “இந்த மரங்களே அரக்கர்களாக 
இருக்கலாம்‌” என்றபின்‌ சுற்றிநோக்கி “ஆம்‌, மரங்கள்‌ 
நம்மைப்‌ பார்க்கின்றன, நான்‌ தெளிவாகவே 
உணர்கிறேன்‌” என்றான்‌. பீமன்‌ புன்னகையுடன்‌ 
தலையசைத்துவிட்டு குரங்கை பின்‌ தொடர்ந்துசென்று 
கொடிகளைக்கொண்டு கட்டிய கூடை ஒன்றில்‌ 
வாமைக்காய்களும்‌ பழங்களும்‌ கிழங்குகளும்‌ சுமந்து 


திரும்பிவந்தான்‌. கற்களை உரசி தீயெழுப்பி 
சருகுகளைப்‌ பற்றவைத்து கிழங்குகளையும்‌ அதில்‌ 
சுடத்தொடங்கினான்‌. 


அர்ஜுனன்‌ “மூத்தவரே, தங்களுக்குரிய உணவை நான்‌ 
தேடி வைத்திருக்கிறேன்‌” என்று புன்னகைத்துவிட்டு 
புதர்காட்டுக்குள்‌ சென்று ஒரு கொழுத்த காட்டுப்பன்றி 
ஒன்றை இழுத்துவந்தான்‌. அதன்‌ கழுத்தின்‌ 
இருநரம்புகளில்‌ அவனுடைய அம்புகள்‌ தைத்திருந்தன. 
“இதை எப்போது கொன்றாய்‌?” என்றான்‌ தருமன்‌. 
“சற்றுமுன்‌...” என்றான்‌ அர்ஜுனன்‌. “நீ வெறுமனே 
புதருக்குள்‌ அம்புவிடுவதாக அல்லவா எண்ணினேன்‌!” 
என தருமன்‌ வியந்தான்‌. பீமன்‌ அதைத்‌ தாக்கி 
தோள்மேல்‌ சரித்து “எடைமிக்கது... இன்று என்‌ உணவு 
இதுமட்டுமே” என்றான்‌. 


“அதை இங்கே சுடாதே... அப்பால்‌ செல்‌” என்றான்‌ 
தருமன்‌. அர்ஜுனன்‌ “எனக்கும்‌ இளையோர்‌ இருவருக்கும்‌ 
முயல்களை கொன்றிருக்கிறேன்‌ மூத்தவரே” என்றான்‌. 
தருமன்‌ “ஊன்‌ உண்பவர்கள்‌ இறைவனுக்கு எதிரான 
பிழை ஒன்றை செய்கிறார்கள்‌” என்றான்‌. “ஆம்‌, 
அவர்கள்‌ ஊனுண்ணாதவர்களுக்காக போர்க்களத்தில்‌ 
குருதி சிந்தி அதை சமன்செய்கிறார்கள்‌” என்றான்‌ பீமன்‌ 
பன்றியை தோளில்‌ தூக்கியபடி. 


அவர்கள்‌ உணவுண்டு முடித்ததும்‌ குந்தி “சற்று உறங்க 
விழைகிறேன்‌... நான்‌ விழி அயர்ந் 
பலநாட்களாகின்றன” என்றாள்‌. பமன்‌ அவளுக்கு 
இலைமெத்தை அமைத்தான்‌. அவள்‌ அதில்‌ படுத்ததும்‌ 
கைநீட்டி “இளையோரே, அருகே படுத்துக்கொள்ளுங்கள்‌” 
என்றாள்‌. நகுலன்‌ ஐயத்துடன்‌ பீமனை நோக்க பீமன்‌ 
நகைத்து “தாழ்வில்லை... இங்கு காட்டில்‌ உங்களை 
எவரும்‌ எள்ளிச்சிரிக்கப்போவதில்லை” என்றான்‌. 
சகதேவன்‌ உடனே குந்தியின்‌ அருகே 
படுத்துக்கொண்டான்‌. நகுலன்‌ மீண்டும்‌ பீமனை 
நோக்கியபின்‌ தலையைக்‌ குனித்தவண்ணம்‌ 
படுத்துக்கொண்டான்‌. 


அருகே ஓடிய சிறிய ஓடையின்‌ கரையில்‌ பீமன்‌ 
அமர்ந்தான்‌. அர்ஜுனன்‌ சற்று அப்பால்‌ நின்று காட்டை 
நோக்கி “அடர்ந்த காடு... நாம்‌ இங்கே 
வாழப்போகிறோமா?” என்றான்‌. தருமன்‌ “இளையோனே, 
நமக்கு பெரும்பணி ஒன்றுள்ளது. காட்டில்‌ தவ 
வாழ்க்கை வாழ நாமிங்கு வரவில்லை. நாம்‌ வந்திருப்பது 
நட்பரசர்களைக்‌ கண்டு அவர்களிடம்‌ குருதி உறவை 


உருவாக்க. இனிமேல்தான்‌ நமக்கு பெரும்பணி 
எஞ்சியிருக்கிறது” என்றான்‌. “மூத்தவர்‌ களம்‌ விட்டு 
விலகுவதேயில்லை” என்றபடி பீமன்‌ காலை நீருக்குள்‌ 
நீட்டினான்‌. 


“நீ என்ன நினைத்தாய்‌? உன்னுடன்‌ காட்டில்‌ 
கிழங்குகளை உண்டு வாழ்வேன்‌ என்றா?” என்றான்‌ 
தருமன்‌. “நான்‌ கடன்பட்டிருக்கிறேன்‌. அதை 
உணர்ந்துகொள்‌. கிளம்பும்போது கண்ணீருடன்‌ என்னை 
நோக்கி வந்து கைகூப்பி மன்றாடிய ஏழை 
யாதவர்களிடம்‌ நான்‌ என்ன சொன்னேன்‌? திரும்பி 
வருவேன்‌, அவர்கள்‌ விழையும்‌ நல்லாட்சியை 
அளிப்பேன்‌ என்றேன்‌. என்‌ நாவில்‌ ஊழே வந்து அமர்ந்து 
அதைச்‌ சொன்னது என்று இப்போது உணர்கிறேன்‌.” 
பீமன்‌ “ஊழின்‌ ஆணையை நிறைவேற்றிவிடுவோம்‌... 
திரும்புவோம்‌” என்றபின்‌ “இளையவனே, இந்தச்‌ 
சிற்றோடைகளில்‌ பாம்புபோன்ற மீன்‌ ஒன்று உள்ளது. 
பொந்துகளுக்குள்‌ சேற்றில்‌ மறைந்திருக்கும்‌. 
சுவையானது. நாளை உனக்கு நான்‌ அதை சில 
இலைகளுடன்‌ சேர்த்து சுட்டுத்தருகிறேன்‌...” என்றான்‌. 


“நாம்‌ எவ்வழி செல்லப்போகிறோம்‌?” என்றான்‌ தருமன்‌. 
“அதை அன்னை சொல்லட்டும்‌...” என்றான்‌ பீமன்‌. 
“அருகே எந்த சிற்றூர்‌ உள்ளதோ அங்கே செல்வோம்‌. 
சிலகாலம்‌ எவருமறியாமல்‌ அங்கிருப்போம்‌. அனைவரும்‌ 
நம்மை மறந்ததாக அறிந்த பின்னர்‌ அருகே உள்ள 
ஷத்ரிய நாடுகளுக்குள்‌ செல்வோம்‌...” என்றான்‌ தருமன்‌. 
“நம்‌ திட்டங்களை தெளிவாக வகுத்தாகவேண்டும்‌. 
நாட்களை வீணடுக்கலாகாது...” பீமன்‌ அர்ஜுனனை 
நோக்கி புன்னகைசெய்தான்‌. 


குந்தி விழித்துக்கொண்டதும்‌ அவர்கள்‌ காட்டை 

ஊடுருவி நடந்து சென்றனர்‌. பீமன்‌ மர உச்சியில்‌ ஏறி 
நோக்கியபின்‌ “இக்காடு வழியாக எவரும்‌ கங்கைக்கு 
வருவதேயில்லை இளையோனே. ஒற்றையடிப்பாதையை 
கூட காணமுடியவில்லை. பழகிய கன்றுகள்‌ ஒன்றுகூடத்‌ 
தெரியவில்லை” என்றான்‌. “ஊரோ மானுடரோ 
தெரிகிறார்களா?” என்றான்‌ தருமன்‌. “ஏதுமில்லை... 
இங்கே மானுடக்காலடி பட்டமைக்கான தடயங்களே 
இல்லை” என்றான்‌ பீமன்‌. “ஆம்‌, அரக்கர்கள்‌ 
வாழ்கிறார்கள்‌ என்றுதானே சொன்னார்கள்‌... அவர்கள்‌ 
வான்வழி செல்பவர்கள்‌...” என்றான்‌ நகுலன்‌ “நான்‌ 
கதைகளில்‌ படித்திருக்கிறேன்‌.” சகதேவன்‌ “அந்த 
கரும்பாறை ஓர்‌ அரக்கன்‌. அது சற்றுமுன்‌ மூச்சு 
விடுவதை கண்டேன்‌” என்றான்‌ 


விரைவிலேயே காடு இருட்டியது. இலைகளுக்குமேல்‌ 
வானம்‌ ஒளியுடன்‌ தெரிந்தாலும்‌ இலைத்தழைப்புக்குள்‌ 
இருள்‌ மூடி அடிமரங்கள்‌ தெரியவில்லை. அர்ஜுனன்‌ 
“பின்மதியம்தான்‌... அதற்குள்‌ இருட்டிவிட்டது” என்றான்‌. 
பீமன்‌ “இன்றிரவு தங்க குடில்‌ அமைக்கவேண்டியதுதான்‌ 
இளையவனே?” என்றான்‌. “மரங்கள்மேல்‌ தங்கலாமே” 
என்றான்‌ தருமன்‌. “மூத்தவரே. மரங்கள்‌ மேல்‌ சீராக 
படுக்கமுடியாது. அத்துடன்‌ காட்டுக்குள்‌ பெரும்பாலும்‌ 
இரவில்‌ மழை இருக்கும்‌” என்றான்‌ பீமன்‌. தருமன்‌ 
தலையசைத்து “எளிய செய்திகள்‌. ஆனால்‌ இவற்றை 
நம்பி இப்போது உயிர்வாழவேண்டியிருக்கிறது” என்றான்‌. 


பீமன்‌ ஈச்சமரத்தின்‌ ஓலைகளை வெட்டிக்கொண்டுவந்து 
குவித்தான்‌. அவர்கள்‌ அவற்றை முடைந்து கீற்றுகளாக 

க்கினார்கள்‌. பீமன்‌ மூங்கில்‌ கழைகளை 
வெட்டிக்கொண்டுவந்தான்‌. அருகருகே நின்ற மரங்களில்‌ 
அவற்றை வைத்து சதுரமாகக்‌ கட்டி மூலைகளில்‌ 
மூங்கிலை நான்கு தூண்களாக்கி நட்டு மேலே 
இணைத்து, சரிவாகக்‌ கூரையெழுப்பி ஈச்சமரத்தின்‌ 
ஓலைகளை நெருக்கமாக வேய்ந்து ஐவர்‌ படுக்கும்‌ 
இடமுள்ள குடில்‌ ஒன்றை அவன்‌ உருவாக்கினான்‌. 
குடிலின்‌ அடித்தளமாக மூங்கிலை அடுக்கி அதன்மேல்‌ 
உடைத்து கல்லால்‌ அடித்து பரப்பப்பட்ட மூங்கில்‌ 
பட்டையை விரித்து அதன்மேல்‌ இலைகளை அடுக்கி 
மெத்தையாக்கினான்‌. மூங்கிலை விரித்துச்‌ செய்த 
பட்டையால்‌ சுவர்களை அமைத்து மேலே ஏறிச்செல்ல 
காட்டுக்கொடிகளால்‌ நூலேணியும்‌ அமைத்தபோது குடில்‌ 
ஒருங்கியது. 


“அழகிய சிறிய வீடு” என்றாள்‌ குந்தி முகம்‌ மலர்ந்து. 

்‌ ய தாய்க்குருவி போல உணர்கிறேன்‌. ஐந்து 
குஞ்சுகளுடன்‌ அதனுள்‌ அமர்ந்திருக்கும்‌ இன்பத்தை 
நான்‌ அடையவேண்டுமென ஊழ்நெறி 
இருந்திருக்கிறது...” என்றாள்‌. அவளே மேலே ஏறி 
அமர்ந்துகொண்டு “இக்காட்டில்‌ குளிர்‌ இருக்கும்‌ என 
நினைக்கிறேன்‌ இளையோனே” என்றாள்‌. பீமன்‌ “ஆம்‌, 
குளிர்‌ இருக்கும்‌. அதைவிட பூச்சிகளின்‌ பெரும்படை 
இன்னும்‌ சற்று நேரத்தில்‌ நம்மை சூழ்ந்துகொள்ளும்‌... 
யானைகளும்‌ வரக்கூடும்‌. ஆகவே அடியில்‌ நெருப்பிட்டு 
புல்லடுக்கி புகையிடப்போகிறேன்‌” என்றான்‌. குந்தி 
“புகையில்‌ உறங்குவதா?” என்றாள்‌. “பூச்சிகளில்‌ 
உறங்குவதைவிட நன்று அல்லவா?” என்றான்‌ 
அர்ஜுனன்‌. 


கீழே தைலப்புல்லை அடுக்கி நெருப்பிட்டு 


புகையவைத்தபின்‌ பீமன்‌ மேலேறிவந்தான்‌. புகை 
அவர்களைச்சூழ்ந்தது. ஆனால்‌ புல்லின்‌ நறுமணம்‌ 
கொண்டபுகை சற்றுநேரத்திலேயே பழகிவிட்டது. காடு 
முழுமையாகவே இருட்டி நீர்‌ சொட்டும்‌ தாளம்‌ கொண்ட 
ரீங்காரமாக மாறி அவர்களை சூழ்ந்தது. காடு ஒரு 
மாபெரும்‌ இசைக்கருவியாக ஆகிவிட்டதைப்போல 
அர்ஜுனன்‌ உணர்ந்தான்‌. காட்டின்‌ அத்தனை மரங்களும்‌ 
செடிகளும்‌ அந்த அறுபடா நீளொலியின்‌ பட்டுநூலில்‌ 
கோர்க்கப்பட்டு ஒன்றாயின. காலையில்‌ பிரிந்து பலவாகி 
எழுந்து தன்னை நிகழ்த்தி மெல்ல ஒடுங்கி ஒன்றாகிறது 
காடு. அதன்‌ முடிவடையாத லீலை. 


“காட்டின்‌ சித்தம்‌ இவ்வொலி என்பார்கள்‌” என்று குந்தி 
சொன்னாள்‌. “காட்டில்‌ சீவிடுகள்‌ பல்லாயிரம்‌ கோடி 
உள்ளன. அவை ஒலியேதும்‌ எழுப்புவதில்லை. 
எண்ணங்கள்‌ அவற்றின்‌ உடலை அதிரச்செய்கின்றன. 
அவ்வொலி இணைந்து இத்தனை பெரிய நாதமாக 
எழுகிறது. இளமையில்‌ காட்டில்‌ கன்றுமேய்க்கையில்‌ 
இவ்வொலியைக்‌ கேட்டுக்கொண்டு உறங்குவோம்‌. இது 
துயிலின்‌ இசை என்பார்‌ என்‌ தந்தை” கூரைமேல்‌ 
இலைகளும்‌ சிறியகாய்களும்‌ விழும்‌ ஒலி 
கேட்டுக்கொண்டிருந்தது. கம்பளியாடைகளை நன்றாக 
போர்த்திக்கொண்டார்கள்‌. “படுத்துக்கொள்ளுங்கள்‌ 
அன்னையே” என்றான்‌ பீமன்‌. “பகலில்‌ துயின்றமையால்‌ 
இரவில்‌ துயில்‌ வரவில்லை” என்றாள்‌ குந்தி. முதுகை 
சுவரில்‌ இருந்த மூங்கிலில்‌ சாய்த்து கால்களை நீட்டி 
அமர்ந்துகொண்டாள்‌. நகுலனும்‌ சகதேவனும்‌ அவள்‌ 
மடியில்‌ தலைவைத்து படுத்துக்கொண்டனர்‌. 


பீமன்‌ குடில்‌ வாயிலில்‌ கால்களை நீட்டி கைகளை 
தலைக்குமேல்‌ வைத்து படுத்துக்கொண்டான்‌. அவன்‌ 
உடலின்‌ வெம்மையை உணர்ந்தபடி அருகே அர்ஜுனன்‌ 
படுத்துக்கொண்டான்‌. குடில்‌ மூலையில்‌ தருமன்‌ 
படுத்துக்கொண்டு “இளையவனே, சற்று விலகு... என்‌ 
காலில்‌ இடிக்கிறாய்‌” என்றான்‌. அர்ஜுனன்‌ தலையை 
விலக்கிக்கொண்டான்‌. அஸ்தினபுரியில்‌ அவன்‌ படுக்கும்‌ 
மஞ்சம்‌ அளவுக்கே அந்தக்‌ குடிலுக்குள்‌ இடமிருந்தது. 
ஆனால்‌ அறுவரும்‌ படுக்க முடிந்தது. உடலுடன்‌ உடல்‌ 
இணைந்து ஒரே உடலாக ஆகிவிட்டிருந்தனர்‌. “பன்னிரு 
கால்களும்‌ பன்னிரு கைகளும்‌ ஆறு தலையும்‌ கொண்ட 
பெரிய பூச்சி நாம்‌. இது நம்‌ கூடு” என்று சகதேவன்‌ 
சொன்னான்‌. 


குந்தி பெருமூச்சு விட்டாள்‌. அவள்‌ ஏதோ 
சொல்லவருவது போலிருந்தது. மீண்டும்‌ பெருமூச்சு 


விட்டபின்‌ “இளையவனே, இந்தக்‌ குளிரில்‌ மைந்தர்‌ 
உடலுடன்‌ ஒன்றாகி அமர்ந்திருப்பதை என்‌ வாழ்வின்‌ 
பேறு என்றே எண்ணுகிறேன்‌...” என்றாள்‌ குந்தி. “அதை 
உங்கள்‌ தந்தை அந்நாளிலேயே அறிந்தார்‌. நான்‌ 
இப்போதுதான்‌ அறிகிறேன்‌.” பின்பு பெருமூச்சுடன்‌ 
“எங்கோ என்னை நோக்கி அவர்‌ புன்னகைக்கக்‌ கூடும்‌” 
என்றாள்‌. தருமன்‌ “எப்போதும்‌ அவர்‌ தங்களை நோக்கி 
புன்னகைத்தபடிதான்‌ இருந்தார்‌ அன்னையே” என்றான்‌. 


நகுலன்‌ “மூத்தவரே, தங்கள்‌ கம்பளியாடையை 
கொடுங்கள்‌... எனக்கு இன்னொரு கம்பளியாடை 
தேவை... குளிர்கிறது” என்றான்‌. பீமன்‌ “எடுத்துக்கொள்‌” 
என்று தன்‌ கம்பிளி மேலாடையை கழற்றி அவனுக்கு 
அளித்தான்‌. “எனக்கு?” என்று சகதேவன்‌ எழுந்து கை 
நீட்டினான்‌. பீமன்‌ தன்‌ கீழாடையை எடுத்துக்‌ கொடுத்து 
“போர்த்திக்கொள்‌” என்றான்‌. “இளையவர்களே, இது 
காடு. இங்கே குளிர்‌ இருக்கும்‌... அவனுக்கு 
ஆடைவேண்டுமல்லவா?” என்றாள்‌ குந்தி. “அவருக்குக்‌ 
குளிராது... காட்டில்‌ வாழும்‌ குரங்குகள்‌ 
போர்த்திக்கொள்ளாமல்தானே இருக்கின்றன” என்றான்‌ 
நகுலன்‌. “திருப்பிக்கொடு” என்றாள்‌ குந்தி. “அன்னையே, 
எனக்கு குளிர்‌ பொருட்டல்ல” என்று இடையில்‌ சிறிய 
தோலாடையுடன்‌ பீமன்‌ படுத்துக்கொண்டான்‌. 


கூரைமேல்‌ காய்கள்‌ விழும்‌ ஒலி பெருகியது. 
சிலகணங்களுக்குப்பின்னரே அது மழை என்று 
தெரிந்தது. “காற்று இல்லாமல்‌ நேரடியாகவே மழை 
பெய்கிறது” என்றான்‌ நகுலன்‌. “அடர்காட்டில்‌ மழை 
அப்படித்தான்‌ பெய்யும்‌” என்று பீமன்‌ சொன்னான்‌. 
இளஞ்சாரல்‌ உள்ளே அடித்தது. குளிருக்கு உடலை 
இறுக்கிக்கொண்டு குந்தியுடன்‌ ஒட்டிக்கொண்ட நகுலன்‌ 
“அன்னையே ஒரு கதை சொல்லுங்கள்‌” என்றான்‌. 
அர்ஜுனன்‌ வியப்புடன்‌ நகுலனைப்பார்த்தான்‌. குந்தி 
அவர்களுக்கு கதை சொல்வாள்‌ என்பதே விசித்திரமான 
செய்தியாக இருந்தது. குந்தி “என்ன கதை?” என்றாள்‌. 
“அச்சுறுத்தும்‌ கதை... போரின்‌ கதைகள்‌ வேண்டாம்‌... 
மாயக்கதைகள்‌” என்றான்‌ சகதேவன்‌. “ஆம்‌” என்றான்‌ 
நகுலன்‌. “ம்ம்‌” என குந்தி சிந்தித்தாள்‌. 


“யுகயுகங்களுக்கு முன்‌ நடந்த கதை இது” என்றாள்‌ குந்தி. 
“அன்று ஒருவரோடொருவர்‌ பொறாமைகொண்ட 
தமக்கையும்‌ தங்கையும்‌ இருந்தனர்‌.” நகுலன்‌ எழுந்து 
“உங்களையும்‌ காந்தார அரசியையும்‌ போலவா 
அன்னையே?” என்றான்‌. “சீ, மூடா” என்று சிரித்தபடி 
அவன்‌ தலையில்‌ அடித்தாள்‌ குந்தி. இருளுக்குள்‌ அவள்‌ 


பல்வரிசை மின்னி மறைவதை அர்ஜுனன்‌ கண்டான்‌. 
அந்தக்குந்தியை அவன்‌ அறிந்ததே இல்லை. அவளால்‌ 
விளையாட முடியும்‌ சிரிக்க முடியுமென எண்ணிக்கூட 
பார்த்ததில்லை. அவர்கள்‌ இருவருக்காக மட்டும்‌ அந்த 
முகத்தை அவள்‌ வைத்திருந்திருக்கிறாள்‌. அவன்‌ 
இருளுக்குள்‌ புன்னகைசெய்துகொண்டான்‌. 
“சொல்லுங்கள்‌ அன்னையே...அடேய்‌, நீ இனிமேல்‌ 
பேசினால்‌ உதைப்பேன்‌” என்றான்‌ சகதேவன்‌. 


“அவர்களில்‌ மூத்தவள்‌ பெயர்‌ கத்ரு. இளையோள்‌ 
வினதை. இருவரும்‌ தட்ச பிரஜாபதியின்‌ புதல்விகள்‌. 
இருவருமே நாக உடல்‌ கொண்டவர்கள்‌. இருவரையுமே 
கசியப பிரஜாபதிக்கு மணம்‌ முடித்துக்‌ கொடுத்தனர்‌. 
இருவரில்‌ இளையோள்‌ வெண்ணிறமான நாகம்‌. 
மூத்தவள்‌ கருநிறம்‌ கொண்ட நாகம்‌. இளையோள்‌ 
நீலவைரம்‌ போன்ற கண்களும்‌ மூத்தோள்‌ செவ்வைரம்‌ 
போன்ற கண்களும்‌ கொண்டிருந்தனர்‌. இருவரையும்‌ 
மணந்த கசியபர்‌ மகிழ்ந்து இருவரிடமும்‌ அவர்கள்‌ 
விரும்பிய மைந்தர்களை அளிப்பதாகச்‌ சொன்னார்‌” 
என்றாள்‌ குந்தி. தெரிந்த கதை என்றாலும்‌ மிகச்சில 
சொற்களிலேயே அது உள்ளே இழுத்துக்கொள்ளும்‌ 
விந்தையை எண்ணிக்கொண்டான்‌ அர்ஜுனன்‌. 


இரு உடன்பிறந்தவர்களும்‌ ஒருவரை ஒருவர்‌ எண்ணி 
பொறாமையும்‌ அச்சமும்‌ கொண்டிருந்தனர்‌. 
மைந்தரைப்பெறும்‌ பெருநிலையைக்கூட அவர்கள்‌ 
அந்தப்‌ பொறாமையாலும்‌ அச்சத்தாலும்தான்‌ 
அறிந்துகொண்டனர்‌. வினதையை எண்ணியபடி 
“இறப்போ மூப்போ இல்லாத ஆயிரம்‌ நாகங்களை நான்‌ 
பிள்ளைகளாகப்‌ பெறவேண்டும்‌” என்றாள்‌ கத்ரு. 
“அவ்வாறே ஆகுக” என்றார்‌ கசியபர்‌. கத்ரு கோரியதை 
அறிந்த வினதை “எனக்கு இரு மைந்தர்கள்‌ வேண்டும்‌. 
அவர்களுக்கு எதிரிகளாக எவர்‌ அமைகிறார்களோ 
அவர்களை விட வல்லமை கொண்டவர்களாக 
அமையவேண்டும்‌” என்றாள்‌. “அவ்வாறே ஆகுக” 
என்றார்‌ கசியபர்‌. இருவரும்‌ மகிழ்ந்தனர்‌. அதன்பின்‌ 
தங்கள்‌ மைந்தர்கள்‌ வழியாக உடன்‌ பிறந்தவளை 
வெல்வதைப்பற்றி இருவரும்‌ கனவுகாணத்‌ 
தொடங்கினர்‌. 


கத்ரு ஆயிரம்‌ மடங்காகப்‌ பெருத்து வானை நிறைத்தாள்‌. 
ஆயிரம்‌ கரிய முட்டைகளை இட்டாள்‌. அவை ஆயிரம்‌ 
வருடம்‌ அவளால்‌ அடைகாக்கப்பட்டன. அவை வெடித்து 
யிரம்‌ கன்னங்கரிய நாகங்கள்‌ வெளிவந்தன. எரித்துளி 
போல ஒளிவிடும்‌ விழிகள்‌ கொண்டவை. அவை மேற்கே 


தலை வைத்து கிழக்கே வால்‌ வைத்து வானத்தை 
நிறைக்குமளவுக்கு பெரியவையாக இருந்தன. அவற்றின்‌ 
இருளால்‌ வானம்‌ நிறைந்தது. ஆகவே பிரம்மதேவர்‌ 
அவற்றை பாதாள உலகுக்குச்‌ சென்று வாழும்படி 
ஆணையிட்டார்‌. அவை நெளிந்தோடி பாதாளத்தின்‌ 
இருளை நிறைத்தன. 


வினதை இரண்டு முட்டைகளை இட்டாள்‌. அவை 
பொன்னிறத்தில்‌ இருந்தன. ஆயிரம்‌ நாகங்களும்‌ பிறந்து 
அவை பாதாளத்தை ஆட்சி செய்யத்‌ 
தொடங்கியபின்னரும்‌ கூட அவை வெடிக்கவில்லை. 
ஆகவே அவள்‌ ஆற்றாமையும்‌ பொறுமையின்மையும்‌ 
கொண்டு முதல்‌ முட்டையை முதிர்வதற்குள்ளேயே 
கொத்தி உடைத்தாள்‌. அதனுள்‌ இருந்து முழுமையாக 
உருவாகாத ஒரு குழந்தை வெளியே வந்து விழுந்தது. 
அது காலைச்சூரியனின்‌ பொன்னொளி கொண்டிருந்தது. 
அதன்‌ ஒளியை அவளால்‌ பார்க்கவே முடியவில்லை. 
கண்களை கையால்‌ மூடிக்கொண்டு விரவிடுக்குகள்‌ 
வழியாகப்‌ பார்த்தாள்‌. அங்கே இடுப்புக்கு மேல்‌ மானுட 
உருக்கொண்டவனும்‌ கீழே மெல்லிய சிறகுகளும்‌ 
கால்களும்‌ முழுமையாக முளைக்காதவனுமாகிய ஒரு 
புதல்வனைக்‌ கண்டாள்‌. 

அவள்‌ அவனை என்னசெய்வதென்று அறியாமல்‌ 
திகைத்தாள்‌. அவன்‌ அவ்வாறு பிறந்ததை அறிந்தால்‌ 
கசியபர்‌ சினம்‌ கொள்வார்‌ என அஞ்சினாள்‌. அவனை 
கையால்‌ எடுத்தபோது அவள்‌ கைகள்‌ பொன்னாயின. 
அவனை வைத்த தொட்டில்‌ பொன்னாயிற்று. அவன்‌ 
தொடுவதேதும்‌ பொன்னாகும்‌ என்று அவள்‌ அறிந்தாள்‌. 
அவனை தொட்டிலுடன்‌ கொண்டுசென்று 
ஆகாயகங்கையின்‌ வெண்பெருக்கில்‌ விட்டாள்‌. ஆகாய 
கங்கை அவன்‌ ஒளியால்‌ பொன்னுருகிச்‌ செல்வது 
போலாகியது. அவள்‌ அதை பெருக்கில்‌ விடும்போது 
கைகளின்‌ நடுக்கத்தில்‌ தொட்டில்‌ அசைந்தது. 


தொட்டிலில்‌ கிடந்த குழந்தை சினம்‌ கொண்டு கண்களை 
விழித்தது. அப்போதுதான்‌ அதன்‌ விழிகள்‌ ஒளிவிடும்‌ 
செவ்வைரங்கள்‌ போலிருப்பதை அவள்‌ கண்டாள்‌. 
அஞ்சி கைகூப்பி நின்றாள்‌. சினத்தால்‌ தீபோல சிவந்த 
அக்குழந்தை “அன்னையே, நான்‌ சூரியனுக்கு 
நிகரானவனாகிய அருணன்‌. உன்‌ நிலையழிவால்‌ நான்‌ 


முழுமைபெறாதவனாக பிறந்தேன்‌. இனி எந்நாளும்‌ என்‌ 
உடல்‌ இப்படியே இருக்கும்‌... இப்பிழைக்கு ஈடாக நீ 
ஆயிரம்‌ வருடம்‌ உன்‌ முதல்‌ எதிரியின்‌ அடிமையாக 
வாழ்வாய்‌” என்றான்‌. அவள்‌ கண்ணீர்‌ விட்டு கைகூப்பி 
நின்றாள்‌. கண்ணீர்த்துளிகள்‌ அவன்‌ உடல்‌ மேல்‌ 
உதிர்ந்தன. அவை தொட்டதும்‌ அருணன்‌ கனிந்து “தாயே, 
உன்‌ முலைப்பாலை நான்‌ அறியவில்லை. நிகராக நீ 
அளித்த இக்கண்ணீரை அருந்துகிறேன்‌. இவற்றை நீ 
எனக்கு அளித்தமையால்‌ உனக்கு ஒரு வரம்‌ 
அளிக்கிறேன்‌. என்‌ இளையோன்‌ பெருவல்லமையுடன்‌ 
பிறப்பான்‌. அவன்‌ உன்னை விடுவிப்பான்‌” என்றது 
அச்சிறு மகவு. 


“அதன்பின்‌ வான்கங்கையில்‌ அது மிதந்து சென்று 
மறைந்தது. அவள்‌ நோக்கி நிற்கையில்‌ கிழக்கில்‌ 
பேருருவம்‌ கொண்டு கிழக்கே எழுந்த சூரியன்‌ தன்னருகே 
தனக்கு நிகராக ஒளிவிடும்‌ அருணனைக்‌ கண்டு 
ஒளிக்கரங்கள்‌ நீட்டி அள்ளி எடுப்பதைக்‌ கண்டாள்‌. 
கால்களில்லாத அருணன்‌ அக்கைகளில்‌ ஏறிச்சென்று 
சூரியனின்‌ ரதத்தின்‌ தேர்த்தட்டில்‌ அமர்ந்துகொண்டான்‌. 
அவனே சூரியனின்‌ சாரதியாக இன்றும்‌ 
அமைந்திருக்கிறான்‌” என்றாள்‌ குந்தி. “காலையில்‌ 
சூரியனின்‌ வெம்மை எழுவதற்கு முன்‌ அருணனின்‌ 
பொன்னொளி வானில்‌ நிறைந்திருக்கும்‌. 
ஒவ்வொருநாளும்‌ வினதை காலையில்‌ எழுந்து 
சாளரத்தைத்‌ திறந்து அப்பொன்னொளியை நோக்கி 
நின்று கண்ணீர்‌ விடுவாள்‌. ஆயிரம்‌ யுகங்களாகியும்‌ 
அந்தக்கண்ணீர்‌ வற்றவேயில்லை”. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

காட்டின்‌ ஒலிகள்‌ சூழ குந்தியின்‌ கதையை கேட்கையில்‌ 
காடே அதை சொல்லிக்கொண்டிருப்பதாக அர்ஜுனன்‌ 
நினைத்தான்‌. பீமன்‌ பெருமூச்சுடன்‌ மெல்ல அசைந்து 
தலைக்குமேல்‌ வைத்த கையை மாற்றிக்கொண்டான்‌. 
கூகையின்‌ குரலில்‌ காடு மெல்ல விம்மியது. ஈரக்காற்று 

ன்று கடந்து செல்ல, நீள்மூச்செறிந்தது. இருளுக்குள்‌ 

ர்த்துளிகள்‌ சொட்டும்‌ ஒலி மட்டும்‌ 
கேட்டுக்கொண்டிருந்தது. பின்பு இலைகள்‌ மேல்‌ மீண்டும்‌ 
மழை சொரியத்தொடங்கியது. 


“அந்த இரண்டாவது முட்டை?” என்று சகதேவன்‌ துயில்‌ 
கனத்த குரலில்‌ கேட்டான்‌. “வினதை அதை மேலும்‌ 
ஐநூறு வருடம்‌ அடைகாத்தாள்‌. அந்த ஐநூறு வருடமும்‌ 
அவள்‌ அகம்‌ கொதித்துக்கொண்டே இருந்தமையால்‌ 
முட்டை மிகச்சிறந்த வெம்மையுடன்‌ இருந்தது. அதனுள்‌ 
இருந்து தழல்போல ஒளிவிடும்‌ சிறகுகளும்‌ 
பொன்னிறமான கூரிய அலகும்‌ நீலநிறவைரம்‌ போல 
மின்னும்‌ கண்களும்‌ வெள்ளிபோல்‌ மின்னும்‌ கூர்‌ 
உகிர்களும்‌ கொண்ட பறவைக்குஞ்சு ஒன்று வெளியே 
வந்தது. அதை அவள்‌ எடுத்து தன்‌ நெஞ்சுடன்‌ 
அணைத்துக்கொண்டாள்‌” என்றாள்‌ குந்தி. 


“அது கருடன்‌... நானறிவேன்‌” என்றான்‌ சகதேவன்‌ 
எழுந்து அமர்ந்து. “ஆம்‌, அது கருடனேதான்‌” என்றாள்‌ 
குந்தி. “அந்த மைந்தன்‌ அன்னையே நீ அழுவதென்ன 
என்றான்‌. நான்‌ சிறைப்பட்டவள்‌ மைந்தா என்றாள்‌ 
வினதை. அன்னையே உரியகாலம்‌ வரும்போது நான்‌ 
உன்னை மீட்கும்பொருட்டு வருவேன்‌ என்று சொல்லி 
வானிலெழுந்து மறைந்தான்‌ அம்மைந்தன்‌. முதல்‌ 
மைந்தனின்‌ தீச்சொல்லின்‌ விளைவாக வினதை 
கத்ருவுக்கு அடிமையானாள்‌” என்றாள்‌ குந்தி. 
“எவ்வாறு?” என்றான்‌ நகுலன்‌. சகதேவனும்‌ எழுந்து 
குந்தியின்‌ தோளை ஒட்டி அமர்ந்துகொண்டான்‌. 
“கத்ருவும்‌ அவளது ஆயிரம்‌ மைந்தர்களும்‌ சேர்ந்து செய்த 
சதியால்‌ அவள்‌ ஏமாற்றப்பட்டாள்‌” என்றாள்‌ குந்தி. 


குந்தி சொன்னாள்‌. ஒருநாள்‌ விண்ணில்‌ இந்திரனின்‌ 
குதிரையான உச்சைசிரவஸ்‌ சென்றுகொண்டிருந்தது. 
பாற்கடலை தேவர்களும்‌ அசுரர்களும்‌ கடைந்தபோது 


பிறந்த தெய்வக்குதிரை அது. ஆயிரத்தெட்டு 
மங்கலங்களும்‌ அமைந்தது. இளஞ்செந்நிறப்‌ பிடரி மயிர்‌ 
பறக்கும்‌ ஏழு அழகிய தலைகளும்‌ பால்வெண்ணிறமான 
உடலும்‌ நுரைப்பெருக்கு போன்ற நீண்ட வாலும்‌ 
பொன்னிறமான குளம்புகளும்‌ கொண்டது. அதற்கு 
இந்திரன்‌ விண்ணுலகின்‌ ஒளிமிக்க வைரங்களால்‌ 
கழுத்தணி அணிவித்திருந்தான்‌. துருவனைப்போல்‌ 
ஒளிவிடும்‌ செவ்வைரத்தை நெற்றிச்சுட்டியாக 
பொருத்தியிருந்தான்‌. அவ்வொளிகளை வெல்லும்படி 
அதன்‌ விழிகள்‌ நீல விண்மீன்கள்‌ போல 
மின்னிக்கொண்டிருந்தன. 


விண்ணில்‌ சென்றுகொண்டிருந்த 
உச்சைசிரவஸைப்பார்க்க வினதையும்‌ கத்ருவும்‌ ஓடி 
வந்தனர்‌. வினதையைப்‌ பிடித்து நிறுத்திய கத்ரு 
“இளையவளே, அக்குதிரையின்‌ வாலின்‌ நிறமென்ன 
சொல்‌” என்றாள்‌. “இதை அறியாதவர்‌ எவர்‌? அதன்‌ நிறம்‌ 
வெண்மை” என்றாள்‌ வினதை. “இல்லை. கருமை நிறம்‌” 
என்றாள்‌ கத்ரு. வினதை அதை மறுத்தாள்‌. “நீ சொல்வது 
உண்மை என்றால்‌ நான்‌ ஆயிரம்‌ வருடம்‌ உனக்கு 
அடிமையாகிறேன்‌. இல்லையேல்‌ நீ எனக்கு ஆயிரம்‌ 
வருடம்‌ அடிமையாகவேண்டும்‌” என்றாள்‌ கத்ரு. வினதை 
அதை ஏற்றுக்கொண்டாள்‌. நாளை வரும்‌ 
உச்சைசிரவஸை பார்ப்போம்‌ என்று அவர்கள்‌ 
முடிவெடுத்தனர்‌. 


கத்ரு தன்‌ மைந்தர்களாகிய கருநாகங்களை அழைத்து 
“என்‌ பந்தயத்தை நிறைவேற்றுவது உங்கள்‌ கடமை” 
என்றாள்‌. அவள்‌ உள்ளத்தை அறிந்த ஆயிரம்‌ 
கருநாகங்களும்‌ பூமியின்‌ எல்லையாகிய பூர்வசிருங்கம்‌ 
என்னும்‌ மலைமேல்‌ ஏறிச்சென்று காத்திருந்தன. மறுநாள்‌ 
கிழக்கே தோன்றிய உச்சைசிரவஸின்‌ வால்‌ அம்மலை 
மேல்‌ உரசிச்சென்ற கணத்தில்‌ அவை பாய்ந்து அதைக்‌ 
கவ்விக்கொண்டு பறந்தன. அந்த 
வெண்ணிறக்குதிரையின்‌ வால்‌ கருமை நிறமாகத்‌ 
தெரிந்தது. 


உச்சைசிரவஸ்‌ வானில்‌ எழுந்து வருவதைப்‌ 
பார்ப்பதற்காக தமக்கையும்‌ தங்கையும்‌ சூரியனின்‌ 
முதற்கதிர்‌ எழும்‌ கிழக்குக்‌ கடல்‌ முனையில்‌ சென்று 
நின்றனர்‌. பூர்வசாகரம்‌ என்னும்‌ அந்தக்கடல்‌ ஒவ்வொரு 
நாளும்‌ காலையில்‌ பொற்கடலாக ஆகும்‌. அதன்‌ 
அத்தனை மீன்களும்‌ பொற்சிறகுகள்‌ சூடி சூரியனைக்‌ 
கண்டு எழுந்து பறந்து நீரில்‌ மூழ்கி திளைக்கும்‌. அதன்‌ 
ஆழத்தில்‌ வாழும்‌ சிப்பிகள்‌ மற்றும்‌ சங்குகளின்‌ ஓடுகள்‌ 


பொன்னாக ஆகும்‌. பொற்காலையில்‌ உச்சைசிரவஸ்‌ 
இடியோசையுடன்‌ வானில்‌ எழுந்தது. அதை ஏறிட்டு 
நோக்கிய வினதை திகைத்து கண்ணீர்‌ விட்டாள்‌. தன்‌ 
மைந்தனின்‌ தீச்சொல்‌ வந்து சேர்ந்ததை 
உணர்ந்துகொண்டாள்‌. கத்ரு நகைத்தபடி ஓடிவந்து தன்‌ 
தங்கையின்‌ கூந்தலைப்பிடித்துச்‌ சுழற்றி 
இழுத்துச்சென்றாள்‌. தன்‌ அரண்மனைக்குக்‌ கொண்டு 
சென்று “இனி ஆயிரம்‌ வருடங்கள்‌ நீ எனக்கு அடிமையாக 
இரு” என்றாள்‌. 


ஆயிரம்‌ மைந்தர்களைப்பெற்ற ஆணவத்தில்‌ இருந்த 
கத்ரு வினதையை பலவாறாக அவமதித்தாள்‌. அவள்‌ 
மணிமுடியையும்‌ சிம்மாசனத்தையும்‌ 
வெண்குடையையும்‌ பறித்து மரவுரி ஆடைகளை 
அணியக்கொடுத்தாள்‌. அவள்‌ பகல்‌ முழுக்க தனக்குப்‌ 
பணிவிடைசெய்யவேண்டும்‌ என்றும்‌ இரவு துயிலாமல்‌ 
விழித்திருந்து மறுநாளைக்கான உணவைத்‌ 
தேடிக்கொண்டுவரவேண்டும்‌ என்றும்‌ ஆணையிட்டாள்‌. 
ஒவ்வொரு கணமும்‌ கண்ணீர்‌ வடித்தபடி கத்ருவின்‌ 
அடிமையாக வினதை ஆயிரம்‌ வருடம்‌ வாழ்ந்தாள்‌. 


விண்ணளக்கும்‌ பறவைவடிவம்‌ கொண்டிருந்த கருடன்‌ 
ஐந்து திறன்கள்‌ கொண்டவராக இருந்தார்‌. அவரது 
சித்தம்‌ மிகக்கூரியது. விண்ணிலும்‌ மண்ணிலுமுள்ள 
ஞானங்கள்‌ அனைத்தையும்‌ அவர்‌ பிறப்பிலேயே 
அறிந்திருந்தார்‌. அவரது கூர்‌ உகிர்கள்‌ நிகரற்ற வல்லமை 
கொண்டிருந்தன. அவரால்‌ மலைகளை 
கூழாங்கற்களெனத்‌ தூக்கி விளையாட முடிந்தது. 
அவரது கண்கள்‌ துருவ விண்மீனைப்போல நிலையான 
ஒளிகொண்டவை. வானில்‌ பறந்தபடி மண்ணில்‌ ஊரும்‌ 
ஓர்‌ எறும்பின்‌ கண்களை அவரால்‌ பார்க்க முடியும்‌ 
அவரது சிறகுகள்‌ ஒன்றுக்கொன்று முற்றிலும்‌ 
நிகரானவை. பேரழகு கொண்டவை. 


அவரது நிறம்‌ அந்திவானின்‌ செம்மஞ்சள்‌ முடிவிலி வரை 
எழுந்ததுபோலிருந்தது. அவர்‌ விண்ணில்‌ சிறகடித்துச்‌ 
சுழன்றபோது இன்னொரு ஆதித்யன்‌ எழுந்தது 
போலிருந்தார்‌. தேவர்களும்‌ அசுரர்களும்‌ வணங்கும்‌ 
பேரெழில்‌ கொண்டிருந்தார்‌. அவரை கசியப 
பிரஜாபதியின்‌ மிக உயர்ந்த ஓர்‌ எண்ணமே தோற்றம்‌ 
கொண்டு வந்தது என்றனர்‌ முனிவர்‌. அவர்‌ சிறகுகள்‌ 
காற்றையும்‌ ஒளியையும்‌ வானையும்‌ துழாவி 
விளையாடின. அவரது சித்தம்‌ விண்ணளந்தோன்‌ 
பாதங்களில்‌ எப்போதும்‌ நிலைகொண்டிருந்தது. 


அவர்‌ அன்னையான வினதை எந்நேரமும்‌ தன்‌ 
மைந்தனின்‌ தோற்றத்தை எண்ணி 
மகிழ்ந்துகொண்டிருந்தாள்‌. ஆகவே 
அடிமைவாழ்க்கையிலும்‌ அவள்‌ சோர்வுறவில்லை. 
அவள்‌ கண்களின்‌ ஒளி குறையவில்லை. மைந்தனை 
எண்ணிய அகளஎழுச்சி உடலில்‌ வெளிப்பட்டதனால்‌ 
அவள்‌ கத்ருவை விட அழகும்‌ நிமிர்வும்‌ கொண்டு 
விண்ணையும்‌ மண்ணையும்‌ ஆளும்‌ சக்ரவர்த்தினி 
போலிருந்தாள்‌. அதைக்கண்டு கத்ரு பொறாமையால்‌ 
வெம்பினாள்‌. அவளை மேலும்‌ மேலும்‌ வதைத்து தன்‌ 
ஆற்றாமையை தீர்த்துக்கொண்டாள்‌. 


ஒருநாள்‌ கத்ருவின்‌ நாகமைந்தர்கள்‌ தங்கள்‌ 
அன்னையிடம்‌ வந்து பணிந்து “நாங்கள்‌ சூரியனை 
வெல்லவேண்டுமென விழைகிறோம்‌ அன்னையே” 
என்றனர்‌. “எங்கள்‌ பாதாள உலகில்‌ இருளே 
நிறைந்துள்ளது... சூரியனை கட்டி 
இழுத்துக்கொண்டுசென்று அங்கே சிறைவைக்க 
விரும்புகிறோம்‌.” கத்ரு “விண்ணளக்கும்‌ சூரியனை 
நோக்கிச்‌ செல்வது உங்களால்‌ இயலாதே” என்றாள்‌. “உன்‌ 
இளையவள்‌ மைந்தன்‌ சிறகுடையவன்‌. அவனிடம்‌ 
எங்களை அங்கே கொண்டு செல்லச்சொல்‌. நாங்கள்‌ 
கதிரவனை சுற்றி இழுத்து பாதாளத்திற்கு 
கொண்டுசெல்வோம்‌” என்றனர்‌. 


கத்ரு வினதையை அழைத்து “உன்‌ மைந்தனை 
அழைத்து என்‌ புதல்வர்களைச்‌ சுமந்து சூரியனை 
நோக்கிச்‌ செல்லும்படி ஆணையிடு. நீ என்‌ 
அடிமையாதலால்‌ உன்‌ மைந்தர்களும்‌ என்‌ அடிமைகளே” 
என்றாள்‌. வினதை கண்மூடி ஊழ்கத்திலாழ்ந்து தன்‌ 
மைந்தனை அழைத்தாள்‌. அந்தியே பறவை வடிவில்‌ 
வந்திறங்கியதுபோல கருடன்‌ அவளருகே 
வந்திறங்கினார்‌. அவள்‌ தன்‌ தமக்கையின்‌ ஆணையை 
அவளிடம்‌ சொன்னாள்‌. “அவ்வாறே செய்கிறேன்‌” 
என்றார்‌ கருடன்‌. 


கருடன்‌ ஆயிரம்‌ பெருநாகங்களை தன்‌ உகிர்களால்‌ 
கவ்விக்கொண்டு சூரியனை நோக்கி பறக்கத்‌ 
தொடங்கினார்‌. மேலே எழும்தோறும்‌ அவர்கள்‌ வெம்மை 
தாளாமல்‌ குரலெடுத்து அழத்தொடங்கினர்‌. கருடன்‌ 
சூரியனின்‌ ஒளியால்‌ கவரப்பட்டு அக்குரல்களைக்‌ 
கேட்காமல்‌ மேலும்‌ மேலும்‌ சென்றுகொண்டே இருந்தார்‌. 
அவரது சிறகுகள்‌ பொன்னொளி கொண்டு மேலும்‌ 
ஆற்றல்‌ பெற்றன. கருநாகங்களின்‌ தோல்‌ வெந்து 
கொழுப்பு உருகி வழியத்‌ தொடங்கியது. அவை நெளிந்து 


தவித்து அன்னையை அழைத்துக்‌ கதறின. 

ஓவியம்‌: ஷண்முகவேல்‌ 


தன்‌ மைந்தரின்‌ கதறலை கத்ரு அன்னையின்‌ அகத்தால்‌ 
அறிந்தாள்‌. கண்களை மூடிக்கொண்டு இந்திரனை 
நோக்கி இறைஞ்சினாள்‌. “இந்திரனே, இப்புவியின்‌ 
அனைத்து மாதரின்‌ ஆழங்களையும்‌ அறிந்தவன்‌ நீ 
ஒருவனே. நான்‌ கற்பனையிலும்‌ கற்பு பிழைக்காதவள்‌ 
என்றால்‌ என்‌ மைந்தர்களை காத்தருள்க!” என்றாள்‌. 
இந்திரன்‌ அச்சொல்லுக்கு அடிபணிந்தான்‌. வானை 
அவனுடைய கருமேகங்கள்‌ மூடி நாகங்களுக்கு 
குடையாக மாறின. விண்மூடி விரிந்த பெருமழையில்‌ 
நாகங்கள்‌ நனைந்து வெம்மையழிந்தன. 


இந்திரனின்‌ வஜ்ராயுதம்‌ எழுப்பிய சுழல்காற்றால்‌ 
கருடனின்‌ உகிர்களில்‌ இருந்து நாகங்கள்‌ உதிர்ந்தன. 
விண்ணில்‌ உருவான பெருவெள்ளப்பெருக்கு 
அவர்களை அள்ளி ரமணீயகம்‌ என்னும்‌ தீவுக்கு 
கொண்டுசென்றது. அங்கே நாகங்கள்‌ வாழ்வதற்கான 
பல்லாயிரம்‌ பெரும்‌ புற்றுகளும்‌ அவை உண்பதற்கான 
பறவைமுட்டைகளும்‌ இருந்தன. பாதாளத்திற்கு 
இறங்கிச்செல்லும்‌ படிக்கட்டுகள்‌ கொண்ட பிலங்களும்‌ 
இருந்தன. நாகங்கள்‌ அங்கே சென்று மகிழ்ந்து 
அமைந்தன 


கருடன்‌ வினதையிடம்‌ “அன்னையே, நான்‌ 
விண்ணளக்கும்‌ சிறகுடையோன்‌. பறவைக்குலத்துக்கு 
அரசன்‌. மண்ணிழையும்‌ பாம்புகளுக்கு ஏன்‌ நான்‌ 
பணிவிடை செய்யவேண்டும்‌?” என்று கேட்டார்‌. வினதை 
“அது உன்‌ அன்னையின்‌ மூடத்தனத்தால்‌ விளைந்தது. 
ர ட அன்னையை அவளிருக்கும்‌ சிறையில்‌ இருந்து 
ட்டு அரசபீடத்தில்‌ அமரச்செய்யும்‌ கடமை உனக்குண்டு” 
என்றாள்‌. “நான்‌ என்னசெய்யவேண்டும்‌?” என்று கருடன்‌ 
கேட்டார்‌. “அதை நாகங்களிடம்‌ கேள்‌. அவர்களும்‌ 
அவர்களின்‌ அன்னையும்‌ நினைத்தால்‌ மட்டுமே 
என்னை விடுவிக்க முடியும்‌” என்றாள்‌ வினதை. 


கருடன்‌ நாகங்களிடம்‌ சென்று பணிந்து 
“உடன்பிறந்தவர்களே, நான்‌ என்‌ அன்னையை உங்கள்‌ 
ஏவல்பணியில்‌ இருந்து மீட்க விழைகிறேன்‌. அவளை 
மீண்டும்‌ அரசியாக ஆக்க எண்ணுகிறேன்‌, அதற்கு நான்‌ 
என்ன செய்யவேண்டும்‌ என்று சொல்லுங்கள்‌” என்றார்‌. 


“எங்கள்‌ அன்னையிடம்‌ அதைக்கேளுங்கள்‌” என்றன 
நாகங்கள்‌. கருடன்‌ கத்ருவிடம்‌ சென்று பணிந்து 
“அன்னையே, என்‌ அன்னையை நீங்கள்‌ விடுவிக்க நான்‌ 
என்ன செய்யவேண்டும்‌?” என்றார்‌. 


கத்ரு கருடனின்‌ ஆற்றலை அறிந்தவளாகையால்‌ 
எப்போதுவேண்டுமானாலும்‌ அவரால்‌ தன்‌ 
மைந்தர்களுக்கு இடர்‌ நிகழும்‌ என 
அஞ்சிக்கொண்டிருந்தாள்‌. ஆகவே அவள்‌ நெடுநேரம்‌ 
சிந்தித்து ஒரு கோரிக்கையை முன்வைத்தாள்‌ 
“விண்ணவரும்‌ அசுரரும்‌ இணைந்து பாற்கடலைக்‌ 
கடைந்து அமுதை எடுத்தார்கள்‌ என்றும்‌ அது 
இந்திரனின்‌ தோட்டமாகிய நந்தவனத்தில்‌ உள்ளது 
என்றும்‌ அறிந்தேன்‌. அதை நீ கொண்டுவந்து என்‌ 
மைந்தருக்கு அளிக்கவேண்டும்‌. அதை உண்டு அவர்கள்‌ 
இறவாவரம்‌ பெற்றவர்களாக ஆகவேண்டும்‌. அதன்பின்‌ 
உன்‌ அன்னையை விடுவிக்கிறேன்‌” என்றாள்‌. “அதுவே 
செய்கிறேன்‌” என்றார்‌ கருடன்‌. 


கருடன்‌ தனியாக விண்ணை வெல்லமுடியாதென்பதை 
அறிந்தார்‌. அதற்கு நாகங்களின்‌ படை ஒன்றை 
அமைத்தாகவேண்டும்‌. நாகங்களிடம்‌ சென்று 
“உடன்பிறந்தவர்களே, நாம்‌ இணைந்து விண்ணை 
வெல்வோம்‌. வெற்றியை பகிர்ந்துகொள்வோம்‌. 
உங்களுக்கு அழிவின்மையின்‌ அமுதும்‌ எனக்கு என்‌ 
அன்னையின்‌ விடுதலையும்‌ கிடைக்கும்‌” என்றார்‌. 
கருடனின்‌ ஆற்றலை நாகங்கள்‌ 
அஞ்சிக்கொண்டிருந்தன. “நாம்‌ அழிவின்மையை 
அடைந்தால்‌ அதன்பின்‌ இப்பறவையை 
அஞ்சவேண்டியதில்லை. இவனை நம்‌ ஆற்றலால்‌ 
வெல்லமுடியும்‌. அழிவின்மையை அடைந்தபின்‌ 
இவனுடன்‌ போர்‌ புரிந்து இவன்‌ அன்னையுடன்‌ 
இவனையும்‌ அடிமைகொள்வோம்‌” என்றது மூத்த 
கருநாகம்‌. ஆயிரம்‌ தம்பியரும்‌ அதை ஏற்று ஆரவாரம்‌ 
செய்தனர்‌. 


கருடன்‌ தன்‌ காவிலும்‌ சிறகுகளிலும்‌ நாகங்களை 
ஏற்றிக்கொண்டு பறந்து விண்ணுலகை அடைந்தார்‌. 
அவர்களை எதிர்த்து பெருகிவந்த தேவர்களை நோக்கி 
நாகங்களையே அம்புகளாக எய்தார்‌. அவை 
பறந்துசென்று தேவர்களைத்‌ தீண்டி மயக்கமுறச்‌ 
செய்தன. எப்போது முற்றிலும்‌ எதிரிகளாக இருப்பவர்கள்‌ 
அகமிணைந்து ஒன்றாகிறார்களோ அப்போது 
அவர்களின்‌ ஆற்றல்‌ இருமடங்காகிறது. ஏனென்றால்‌ 
அவர்கள்‌ ஒருவரை ஒருவர்‌ நோக்கி இணையான 


ஆற்றலை அடைந்தவர்களாக இருப்பார்கள்‌. 
இருசாராரின்‌ ஆற்றலும்‌ இருதிசையில்‌ விலகிச்சென்று 
வளர்ச்சிகொண்டதாகவும்‌ ஒன்றை ஒன்று 
நிறைவடையச்செய்வதாகவும்‌ இருக்கும்‌. ஆகவே அது 
முழுமையான பேராற்றலாகி எதிரிகளை வெல்லும்‌. 
கருடனும்‌ நாகங்களும்‌ இணைந்தபோது தேவர்களால்‌ 
அந்த ஆற்றலை வெல்ல முடியவில்லை. 


போர்‌ நிகழ்ந்துகொண்டிருக்கையிலேயே கருடன்‌ 
இந்திரனின்‌ நந்தவனம்‌ என்னும்‌ குறுங்காட்டுக்குள்‌ 
புகுந்து அங்கே அமுதகலசம்‌ வைக்கப்பட்டிருந்த 
மண்டபத்தை அடைந்தார்‌. அதன்‌ வாயிலில்‌ திவாகரம்‌ 
என்னும்‌ இயந்திரம்‌ தேவர்களால்‌ நிறுவப்பட்டிருந்தது. 
மிகக்கூரிய முந்நூற்று அறுபத்தாறு இரும்புக்‌ கத்திகளால்‌ 
ஆன அது இந்திரனால்‌ அன்றி எவராலும்‌ நிறுத்தப்பட 
முடியாதது. அமுதகலசத்தின்‌ மேல்‌ அதன்‌ கத்திகளின்‌ 
நிழல்‌ ஒவ்வொரு கணமும்‌ கடந்து சென்றபடியே 
இருக்கும்‌. ஊடே செல்லும்‌ எவரையும்‌ துணிக்கக்‌ கூடியது. 
அதற்கு அப்பால்‌ இமையாத விழிகளும்‌ மலைகளையும்‌ 
எரியச்செய்யும்‌ அனல்‌ நஞ்சும்‌ கொண்ட விஸ்மிருதி, 
மிருதி என்னும்‌ இரு நாகங்கள்‌ காவலிருந்தன. 


கருடன்‌ அந்த இரு நாகங்களையும்‌ நோக்கி “தமக்கையும்‌ 
தங்கையுமான உங்கள்‌ இருவரையும்‌ நான்‌ அறிவேன்‌. 
இளையோளாகிய விஸ்மிருதி மறதியை 
உருவாக்குபவள்‌. மூத்தவள்‌ மிருதி இறப்பை 
அளிப்பவள்‌. உங்களில்‌ எவள்‌ ஆற்றல்‌ மிக்கவளோ 
அவளிடம்‌ முதலில்‌ மோதலாமென நினைக்கிறேன்‌. 
ஆனால்‌ என்னால்‌ முடிவெடுக்க முடியவில்லை. நீங்களே 
சொல்லுங்கள்‌” என்றார்‌. மிருதி “இதிலென்ன ஐயம்‌? 
நானே வல்லமை வாய்ந்தவள்‌. எதையும்‌ எஞ்சவிடாமல்‌ 
அழிப்பவள்‌” என்றாள்‌. இளையோள்‌ “இல்லை, நானே 
வல்லமை மிக்கவள்‌. இறந்தவர்கள்‌ தங்கள்‌ 
வினைப்பயனை அடைந்து விண்ணுலகு செல்லமுடியும்‌. 
நான்‌ அவர்களை வாழும்‌ சடலங்களாக ஆக்குகிறேன்‌” 
என்றாள்‌. மூத்தவள்‌ சீறி இளையோளைக்‌ கொத்தினாள்‌. 
இளையோளும்‌ திரும்பி மூத்தவளை தீண்டினாள்‌. 


இளையோள்‌ அக்கணமே இறந்தாள்‌. மூத்தவளோ தன்‌ 
நினைவை இழந்து தீண்டுவதற்கும்‌ ஆற்றலற்றவள்‌ 
ஆனாள்‌. கருடன்‌ அந்த இயந்திரத்தை அணுகி 
கைதொழுது நின்று உலகளந்த விண்ணவனை 
எண்ணினார்‌. அவரது ஆண்வம்‌ கடுகளவாக சிறுத்தது. 
அவர்‌ உடல்‌ அதைவிடச்‌ சிறியதாகியது. அந்த வாள்கள்‌ 
தொடாமல்‌ அவர்‌ உள்ளே சென்று அமுதத்தை 


எடுத்துக்கொண்டு வெளியே வந்தார்‌. அதை தன்‌ 
உகிர்களில்‌ ஏந்தியபடி பறந்து ரமணீயகத்‌ தீவை நோக்கி 
பறந்தார்‌. 

அவர்‌ அமுதுடன்‌ செல்வதை வைகுண்டத்தில்‌ 
பெருமாளின்‌ அவையில்‌ அமர்ந்திருந்த இந்திரன்‌ 
அறிந்தான்‌. அவன்‌ தன்‌ பொன்னிறமான வியோமயான 
விமானத்தில்‌ ஏறி மின்னல்களை தெறிக்கச்செய்யும்‌ 
வஜ்ராயுதத்துடன்‌ வானில்‌ எழுந்தான்‌. “நில்‌...நில்‌” என்று 
கூவிக்கொண்டு கருடனை மறித்தான்‌. கருடன்‌ 
பெருமாளை எண்ணி கைகூப்பியபோது அவர்‌ பக்தி 
பேருருவம்‌ கொண்டது. பெருகிப்பெருகி விண்நிறைக்கும்‌ 
மேகவிரிவாக ஆனார்‌. இந்திரனின்‌ வஜ்ராயுதத்தின்‌ 
மின்னல்கள்‌ அவரைச்‌ சூழ்ந்தாலும்‌ அவரை அவை 
தீண்டவில்லை. 


“இந்திரனே, நீ தேவர்களுக்கு அரசன்‌. உன்னை நான்‌ 
அவமதிக்க விழையவில்லை. நீ தாக்கியதனால்‌ என்‌ ஒரு 
இறகு உதிர நான்‌ ஒப்புகிறேன்‌” என்றார்‌ கருடன்‌. அந்த 
இறகு மண்ணில்‌ விழுந்து செந்நிறமான கருடபக்ஷம்‌ 
என்னும்‌ மலைத்தொடராக அமைந்தது. இந்திரன்‌ “அது 
தேவர்‌ ஈட்டிய அமுது. அதை பிறர்‌ உண்ணலாகாது. தீய 
எண்ணமுடையோர்‌ அதை உண்டால்‌ அவர்களை 
அழிக்கமுடியாது. அதை திருப்பிக்கொடு” என்றான்‌. 
“இந்திரனே, இது தேவர்களுக்குரியது என்பதனால்‌ இதை 
நானும்‌ உண்ணவில்லை. ஆனால்‌ என்‌ அன்னையை 
விடுவிக்க இதை நான்‌ கொண்டுசென்றேயாகவேண்டும்‌. 
என்‌ பிழையை பொறுத்தருள்க” என்றார்‌. 


“அவ்வண்ணமென்றால்‌ இந்த அமுதை நாகங்களுக்குக்‌ 
கொடுத்து உன்‌ அன்னையை மீட்டுக்கொள்‌. அதை 
அவர்கள்‌ உண்பதற்குள்‌ நான்‌ அதை மீட்டுக்கொள்ள 
வழிசெய்‌” என்றான்‌ இந்திரன்‌.. “இதை நான்‌ 
ரமணீயகத்தில்‌ தர்ப்பையால்‌ மூடி வைப்பேன்‌. அவர்கள்‌ 
இதைத்‌ தேடும்போது நீ எடுத்துக்கொண்டு செல்‌” என்றார்‌ 
கருடன்‌. இந்திரன்‌ அதற்கு ஒப்பினான்‌. கருடன்‌ 
கத்ருவிடம்‌ வந்து விண்ணுலகை வென்று அமுதை 
கொண்டு வந்திருப்பதாகவும்‌ தன்‌ அன்னையை 
விடுவிக்கும்படியும்‌ சொன்னார்‌. கத்ரு அகம்‌ மகிழ்ந்து 
வினதையை விடுவித்தாள்‌. 


அமுதத்தை தர்ப்பையில்‌ மூழவைத்தபின்‌ நாகங்களிடம்‌ 
அதை எடுத்துக்கொள்ளும்படி சொன்னார்‌ கருடன்‌. 
நாகங்கள்‌ முண்டியடித்து அதைத்‌ தேடின. அதைக்‌ 
கண்டுகொண்டதும்‌ அவை ஒரேசமயம்‌ அதை 


கவ்வமுயன்றன. கலசம்‌ கவிழ்ந்து அமுதம்‌ தர்ப்பையில்‌ 
சிந்தியது. அக்கணம்‌ விண்ணிலிருந்து ஒரு 
வெண்பருந்தாகப்‌ பறந்திறங்கிய இந்திரன்‌ 
அமுதகலசத்தை கவ்விக்கொண்டு பறந்து விண்ணிலேறி 
மறைந்தான்‌. நாகங்கள்‌ சிந்திய அமுதத்தை நாவால்‌ 
நக்கின. தர்ப்பையின்‌ கூர்மையால்‌ அவற்றின்‌ நாக்குகள்‌ 
இரண்டாகக்‌ கிழிந்தன. 


அமுதை உண்ணமுடியாத நாகங்கள்‌ அழுது புலம்பின. 
தங்களை ஏமாற்றிய இந்திரனிடமே முறையிட்டன. 
இந்திரன்‌ தோன்றி “நாகங்களே, அமுதத்தின்‌ 
முதல்துளிகளை உண்ட உங்களில்‌ சிலர்‌ 
அழிவின்மையை அடைவீர்கள்‌. அமுதம்‌ பட்ட 
தர்ப்பையை நக்கிய எஞ்சியவர்கள்‌ இறப்பை 
அடைந்தாலும்‌ அவர்களின்‌ வழித்தோன்றல்கள்‌ மூலம்‌ 
அழிவின்மை கொள்வார்கள்‌. அவர்கள்‌ 
ஆயிரக்கணக்கான முட்டைகள்‌ இட்டு பல்லாயிரமாகப்‌ 
பெரும்‌ வரத்தை பெற்றிருக்கிறார்கள்‌” என்றான்‌. 
நாகங்கள்‌ அதில்‌ மகிழ்ந்து நிறைவுற்றன. 


“அவ்வாறாக கருடன்‌ தன்‌ அன்னையை மீண்டும்‌ 
விண்ணுலகின்‌ அரியணையில்‌ அமர்த்தினார்‌. 
அதன்பின்‌ அவர்‌ வைகுண்டம்‌ சென்று 
உலகளந்தோனின்‌ ஊர்தியாக ஆனார்‌. அவரது 
சிறகுகளால்‌ உலகம்‌ புரக்கப்படுகிறது” என்றாள்‌ குந்தி. 
கதைமுடியும்போது எழும்‌ நீண்ட பெருமூச்சுடன்‌ 
சகதேவன்‌ திரும்பிப்படுத்தான்‌. நகுலன்‌ “அன்னையே, 
அதன்பின்னர்‌ கத்ருவுக்கும்‌ வினதைக்கும்‌ பூசலே 
நிகழவில்லையா?” என்றான்‌. “நிகழ்ந்திருக்கும்‌. அது 
வேறு கதை... இந்தக்‌ கதையில்‌ இல்லை” என்றாள்‌ குந்தி. 


இளையவர்‌ இருவரும்‌ விரைவிலேயே துயின்றுவிட்டனர்‌. 
பின்னர்‌ தருமனின்‌ குறட்டை ஒலி கேட்கத்தொடங்கியது. 
அர்ஜுனன்‌ மழையை கேட்டுக்கொண்டே கிடந்தான்‌. 
பீமன்‌ ஒருமுறை புரண்டு மூச்செறிந்த பின்‌ “அன்னையே, 
நான்‌ ஒன்று கேட்கலாமா?” என்றான்‌. குந்தி “ம்‌” என்றாள்‌. 
“உங்களை நாங்கள்‌ அரியணை ஏற்றுவோம்‌ என்று 
உறுதிகொள்ளுங்கள்‌. ஆனால்‌ அதனால்‌ நீங்கள்‌ 
நிறைவடைவீர்கள்‌ என்பது உறுதியா? ஏனென்றால்‌ 
நாங்கள்‌ ஐவருமே அதன்‌ பொருட்டு எஞ்சிய வாழ்நாளை 
செலவிட வேண்டும்‌” என்றான்‌. 


“எவரும்‌ தன்‌ அகம்‌ தேடும்‌ நிறைவைத்தான்‌ 
தேடிச்சென்றாகவேண்டும்‌. அங்கே சென்றபின்‌ 
அந்நிறைவு நீடிக்குமா என செல்வதற்கு முன்‌ 


அறியமுடியாது” என்றாள்‌ குந்தி. “வாழ்க்கையின்‌ இன்பம்‌ 
என்பதே அப்படி சென்றுகொண்டிருப்பதே. 
அதன்பொருட்டு கணமும்‌ சலிக்காமல்‌ செயலாற்றுவதே, 
அச்செயலுக்காக அனைத்து ஆற்றல்களையும்‌ குவித்து 
ஏவப்பட்ட அம்பாக ஆவதே கர்மயோகம்‌ எனப்படுகிறது. 
அது நம்முள்‌ உள்ள ரஜோ குணத்தை மேலெழுப்புகிறது. 
மாங்கனியின்‌ புளிப்பு கனிந்து இனிப்பாக ஆவது போல 
ரஜோகுணம்‌ கர்மயோகத்தால்‌ கனிந்து சத்வகுணமாகும்‌. 
அதுவே ஷத்ரியனுக்குரிய முழுமை என்பது. தன்‌ 
கடமையை கர்மயோகமாக செய்யும்‌ ஷத்ரியன்‌ 
ராஜரிஷியாகிறான்‌. மிதிலையின்‌ ஜனகரைப்போல.” 


“ஷத்ரியன்‌ கர்மயோகத்தை துறக்கலாம்‌. அப்படி 
துறப்பவர்கள்‌ மேலும்‌ முன்னகர்ந்து ஞானயோகம்‌ 
நோக்கியே செல்லமுடியும்‌. ஞானத்தை கருவியாகக்‌ 
கொண்டு அங்கிருந்து விபூதியோகம்‌ நோக்கி 
செல்லவேண்டும்‌. அங்கே ஜீவன்முக்தராகி 
நிறைவடையவேண்டும்‌. அதுவே தொல்நூல்கள்‌ 
வகுத்துள்ள பாதை. கர்மத்தை யோகமாக ஆக்காமல்‌ 
இயற்கை அளிக்கும்‌ எளிய வாழ்க்கைச்சுழலில்‌ 
சிக்கிக்கொள்பவன்‌ பாமரன்‌. அவன்‌ தனக்களிக்கப்பட்ட 
அக ஆற்றலை வீணடிக்கிறான்‌. ஒரு ஷத்ரியன்‌ அதை 
தேர்வுசெய்வான்‌ என்றால்‌ அவன்‌ தெய்வங்களுக்கு 
உகக்காதவன்‌ என்றே பொருள்‌” என்றாள்‌ குந்தி. 


“அன்னையே, இந்தக்காட்டில்‌ நாம்‌ இனிய வாழ்க்கை 
ஒன்றை அமைக்க முடியும்‌. நமக்குத்‌ தேவையான 
அனைத்தும்‌ இங்குள்ளன. இனியவானம்‌, இனிய நீர்‌, 
இனிய காற்று, இனிய தீ, இனிய மண்‌. அவை அளிக்கும்‌ 
தாய எண்ணங்கள்‌... இங்கே ஓர்‌ நிறைவான 
வாழ்க்கையை நாம்‌ அமைத்துக்கொள்ள முடியும்‌” 
என்றான்‌ பீமன்‌. “வேறு எந்த இடத்தைவிடவும்‌ நான்‌ 
இங்கே நிறைவுடன்‌ இருப்பேன்‌ என நினைக்கிறேன்‌. 
அஸ்தினபுரியில்‌ நான்‌ அடையும்‌ நிறைவின்மை 
இக்காட்டில்‌ நுழைந்ததுமே அழிந்தது.” 


“இருக்கலாம்‌. ஆனால்‌ அதில்‌ கர்மயோகம்‌ இல்லை. 
ஆகவே அது தமோகுணம்‌ நிறைந்த வீண்‌ வாழ்க்கையே” 
என்றாள்‌ குந்தி. “நீ காட்டை விரும்புகிறாய்‌ என்றால்‌ 
காமகுரோதமோகம்‌ என விரிந்துள்ள ஆணவத்தை 
முழுமையாக அழித்து இங்கே ஒரு ஞானயோகியாக 
அமரமுடியுமா என்று பார்‌!” பீமன்‌ ஒன்றும்‌ 
சொல்லவில்லை. குந்தி “உன்னால்‌ முடியாது. உனக்குள்‌ 
உள்ள நஞ்சு அப்படி வாழ உன்னை விடாது.” என்றாள்‌. 
பீமன்‌ சினத்துடன்‌ சரிந்து “ஆம்‌, என்னுள்‌ நஞ்சு உள்ளது. 


ஆனால்‌ அதுவல்ல நான்‌” என்றான்‌. 


“அதுதான்‌ உன்‌ சாரம்‌. நாகம்‌ நஞ்சாலேயே நாகமாகிறது. 
இல்லையேல்‌ அது புழுதான்‌” என்றாள்‌ குந்தி “நீ இங்கே 
அமைதியை உணர்வது அஸ்தினபுரி மீது கொண்ட 
வெறுப்பாலும்‌ விலகலாலும்தான்‌. இங்கிருந்தால்‌ 
மெல்லமெல்ல நீ அஸ்தினபுரியை மறப்பாய்‌. மறந்ததுமே 
இங்கும்‌ அமைதியிழந்தவனாக ஆவாய்‌. நிறைவுள்ள 
வாழ்க்கை என்பது எதற்கு எதிராகவும்‌ அடையப்படுவது 
அல்ல. இங்கே இந்தச்‌ செடிகள்‌ முளைப்பதுபோல நீ 
எழுந்தால்‌ அது உனக்கு நிறைவளிக்கும்‌. ஆனால்‌ நீ 
அங்கே என்‌ வயிற்றில்‌ அரசமைந்தனாக 
பிறந்துவிட்டாய்‌.” 


“இனியும்கூட நான்‌ இங்கே ஒரு வாழ்க்கையை அமைக்க 
என்‌ அனைத்து அகஆற்றலையும்‌ செலவிட முடியும்‌. 
இக்காட்டினூடாக நான்‌ இயற்கையையும்‌ பிரம்மத்தையும்‌ 
அறியமுடியும்‌. இன்று காலை இக்காட்டுக்குள்‌ 
நுழைந்தபோது அதை நான்‌ அறிந்தேன்‌. இங்கு நான்‌ 
வேரோட முடியும்‌” என்றான்‌ பீமன்‌. “நகரில்‌ பிறந்து 
வளர்ந்தாலும்‌ யானை காட்டில்‌ விடப்பட்டால்‌ 
சின்னாட்களிலேயே காட்டுவிலங்காக ஆகிவிடுவதை 
கண்டிருக்கிறேன்‌.” 


“ஆகக்கூடும்‌... ஏனென்றால்‌ நீ மாருதன்‌. உன்னை 
இக்குரங்குகள்‌ ஏற்றுக்கொள்ளலாம்‌. அவர்களுடன்‌ நீ 
வாழவும்கூடும்‌. ஆனால்‌ அது ஒருபோதும்‌ 
மானுடனுக்குரிய நிறைவாழ்க்கை அல்ல. விலங்குகள்‌ 
தமோகுணம்‌ நிறைந்தவை. அவற்றுடன்‌ வாழ்பவன்‌ 
தமோகுணம்‌ மட்டும்‌ கொண்டவனாவான்‌. விளக்குகள்‌ 
ஒவ்வொன்றாக அணையும்‌ மாளிகை போல 
அவனுக்குள்‌ ஞானமும்‌ ஞானத்தைக்‌ கையாளும்‌ 
புலன்களும்‌ அணையும்‌... அது ஆன்மாவை 
இருளறைக்குள்‌ சிறையிடுவதே. சிறையுண்ட ஆன்மா 
உண்மையான உவகையை அடைவதில்லை. 
ஏனென்றால்‌ விடுதலையையும்‌ மகிழ்ச்சியையும்‌ ஆன்மா 
ஒன்றெனவே கருதுகிறது.” 


பீமன்‌ சிலகணங்கள்‌ சொல்லற்று படுத்திருந்தான்‌. 
அர்ஜுனன்‌ இருளுக்குள்‌ புன்னகைத்தான்‌. குந்தியிடம்‌ 
பீமன்‌ அச்சொற்களால்‌ உரையாடியிருக்கலாகாது என்று 
நினைத்துக்கொண்டான்‌. “நீங்கள்‌ தேடும்‌ நிறைவு மட்டும்‌ 
இன்னொன்றுக்கான எதிர்வினை அல்லவா?” என்று 
பீமன்‌ கேட்கவேண்டும்‌ என அர்ஜுனன்‌ நினைத்தான்‌. 
ஆனால்‌ பீமன்‌ “அன்னையே, இக்குரங்குகளின்‌ 


வாழ்க்கை வீணா?” என்றான்‌. “ஆம்‌, அவை எந்த 
அறத்தையும்‌ மண்ணில்‌ நிலைநாட்டவில்லை. 
வெறுமனே காலத்தில்‌ மிதக்கின்றன” என்றாள்‌ குந்தி. 
“அறத்தின்‌ பொருட்டு நிகழாத வாழ்க்கை வீணே.” 


பீமன்‌ ஒன்றும்‌ சொல்லவில்லை. நெடுநேரம்‌ மழையின்‌ 
ஒலியே கேட்டுக்கொண்டிருந்தது. பின்னர்‌ குந்தியின்‌ 
குறட்டை ஒலி கேட்கத்தொடங்கியது. பீமன்‌ 
அசைவற்றுக்கிடந்தாலும்‌ அவன்‌ துயிலவில்லை என்பது 
அர்ஜுனனுக்குத்‌ தெரிந்தது. பெருமூச்சுடன்‌ பீமன்‌ “எந்த 
அறம்‌ அன்னையே?” என முனகினான்‌. குந்தி அதைக்‌ 
கேட்கவில்லை. அவள்‌ மூச்சொலியை செவிகூர்ந்த பீமன்‌ 
நீள்மூச்சுடன்‌ “அறம்‌ என்றால்‌ என்ன?” என்று தனக்குள்‌ 
கேட்டுக்கொண்டான்‌. அர்ஜுனன்‌ பீமனின்‌ உடலில்‌ 
தசைகள்‌ தளரும்‌ ஒலியை இருளுக்குள்‌ கேட்டுக்கொண்டு 
கண்மூடி படுத்திருந்தான்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 


பிரயாகை - 50 


பகுதி பதினொன்று : காட்டின்‌ மகள்‌ - 3 


அதிகாலையிலேயே இரண்டு கருங்குரங்குகள்‌ வந்து 
பீமனை எழுப்பின. குடிலுக்கு நேர்கீழே இருந்த இரு 
கிளைகளில்‌ அமர்ந்து எம்பி எம்பிக்குதித்து 
வாயைக்குவித்து அவை குரலெழுப்பின. பீமன்‌ எழுந்து 
உடலில்‌ ஒட்டியிருந்த மெல்லிய கரிநூல்களை தட்டியபடி 
அவற்றைப்‌ பார்த்தான்‌. அர்ஜுனன்‌ புரண்டுபடுத்து 
“என்ன சொல்கிறார்கள்‌?” என்றான்‌. பீமன்‌ குடிலுக்கு 
வெளியே சென்று கிளைகளில்‌ கால்வைத்து நின்று 
“தெரியவில்லை” என்றபின்‌ பக்கவாட்டில்‌ நோக்கி 
“இதுவா?” என்றான்‌. அர்ஜுனனை நோக்கி திரும்பி “ஒரு 
மலைப்பாம்பு... நம்‌ வாசனையை அறிந்து 
வந்திருக்கிறது. நம்‌ அளவைக்கண்டு பின்வாங்கி 
கிளையில்‌ சுருண்டு அமர்ந்திருக்கிறது” என்றான்‌. 


அர்ஜுனன்‌ “உங்கள்‌ குலத்தவர்‌ எப்போதும்‌ 
துணையிருக்கிறார்கள்‌ மூத்தவரே” என்றான்‌. “அவர்கள்‌ 
ஓர்‌ அரசு. ஒற்றர்கள்‌, காவலர்கள்‌, மேலாளர்கள்‌, அரசன்‌, 
அரசியர்‌ என விரிவான அமைப்பு அவர்களுக்கு உண்டு” 
என்றபின்‌ “ஆனால்‌ அன்னை நம்பும்‌ அறம்‌ இல்லை” 
என்றான்‌. அர்ஜுனன்‌ சிரித்தான்‌. பீமன்‌ 
நூலேணிவழியாக இறங்கத்‌ தொடங்கினான்‌. “இன்னும்‌ 
விடியவில்லை மூத்தவரே” என்றான்‌ அர்ஜுனன்‌. “ஆம்‌, 
ஆனால்‌ குரங்குகளுக்கு விடிந்துவிட்ட்து” என்றபடி பீமன்‌ 
மண்ணிலிறங்கி நின்று கைகளைத்‌ தூக்கி சோம்பல்‌ 
முறித்தான்‌. “இளையோனே, மரங்களில்‌ 
இரவுறங்கும்போதுதான்‌ தெரிகிறது, மண்‌ எத்தனை 
மகத்தானது என்று” என்றான்‌ பீமன்‌. 


குரங்குகள்‌ மேலே கிளைகளை உலுக்கி 
ஒலியெழுப்பியபம தொடர பீமன்‌ இலைத்தழைப்புகள்‌ 
நடுவே நடந்துசென்றான்‌. இலைகளில்‌ இருந்து சொட்டிய 
நீரில்‌ அவன்‌ உடல்‌ விரைவிலேயே ஈரமாகி சொட்டத்‌ 
தொடங்கியது. அவன்‌ அசைவில்‌ இலைநுனிகளில்‌ 
அமர்ந்திருந்த தவளைகள்‌ எம்பிக்‌ குதித்து அகன்ற ஒலி 
எழுந்தது. மிக அருகே சல்லிக்‌ கிளை நீட்சியில்‌ 
பச்சைப்பாம்பு ஒன்று ஐயத்துடன்‌ தீபட்ட பட்டு நூல்‌ 
போல பின்னால்‌ வளைந்து விலகியது. மரங்களுக்குமேல்‌ 
குரங்குகள்‌ கூடி சேர்ந்து ஒலி எழுப்பின. பீமன்‌ அவற்றின்‌ 


வினாக்களுக்கு எதிர்மொழி சொல்லிக்கொண்டே 
நடந்தான்‌. 


புதர்களுக்கு அப்பால்‌ ஒரு யானை இருளுடன்‌ கரைந்து 
நின்றிருந்தது. செவிகளை பின்னால்‌ மடித்து அவன்‌ 
வாசனைக்காக துதிநுனி தாக்கி நீட்டியது. முரசில்‌ கோல்‌ 
இழுபடும்‌ ஒலியில்‌ உறுமி யாரென்று கேட்டது. அவன்‌ 
நின்று அதை நோக்கினான்‌. அதன்‌ பெரிய தந்தங்கள்‌ 
அடிமரம்‌ போல இருளுக்குள்‌ தெரிந்தன. அது அருகே 
வராதே என்றது. பீமன்‌ அதை நோக்கி உரக்க உறுமி தான்‌ 
யாரென்று சொன்னதும்‌ அது எதிர்மொழி எழுப்பியபின்‌ 
திரும்பி ஒரு கிளையை இழுத்து வளைத்தது. அதன்‌ 
அருகே இன்னொரு பிடியானை நின்றிருப்பதை பீமன்‌ 
அதன்பின்னர்தான்‌ கண்டான்‌. 


தரையில்‌ புதர்களுக்கு அடியில்‌ ஊறிச்சேர்ந்து ஓடிய 
மெல்லிய நீரோட்டத்தைக்‌ கண்டு அதைத்‌ 
தொடர்ந்துசென்றான்‌. சிற்றோடைகள்‌ அதிலிணைந்து 
அது பெருகி உருளைப்பாறைகளை தாவிக்கடந்து 
நுரைத்து கொட்டி ஒலியுடன்‌ புதர்களுக்குள்‌ மறைந்து 
மெல்லிய பளபளப்புடன்‌ மீண்டு வந்து 
சென்றுகொண்டிருந்தது. அது சென்று சேர்ந்த 
சிற்றாற்றின்‌ உள்ளே ஏராளமான பாறைகள்‌ இருந்தன. 
நீரோட்டம்‌ அவற்றில்‌ மோதி 
வெண்நுரைக்கொந்தளிப்பாக ஓலமிட்டது. பீமன்‌ 
ஆற்றை நோக்கியபடி சிலகணங்கள்‌ நின்றான்‌. பின்னர்‌ 
இரு கைகளையும்‌ தூக்கி குரங்கு போல ஓலமெழுப்பி 
மெல்ல குதித்தான்‌. 


குரங்குகள்‌ அவன்‌ தலைக்குமேல்‌ நின்று கிளைகளை 
உலுக்கி கூச்சலிட்டன. ஓர்‌ அன்னைக்குரங்கு அவனை 
நோக்கி குனிந்து உதட்டை நீட்டியது. பின்‌ தொங்கி ஆடி 
இறங்கி கையூன்றி நடந்து வந்து ஒரு பாறைமேல்‌ 
அமர்ந்துகொண்டது. தொடர்ந்து குரங்குகள்‌ இறங்கி 
வந்து பாறைகளில்‌ அமர்ந்துகொண்டன. குழவிகளை 
வயிற்றில்‌ அணைத்துக்கொண்ட அன்னையர்‌, கனத்த 
வயிறு கொண்ட சூலுற்றவர்‌, சிவந்த முகம்‌ கொண்ட 
தாட்டான்கள்‌ இருவர்‌, வால்தூக்கி தாவித்தாவி 
விளையாடிய புன்தலை சிறுவர்கள்‌. பீமன்‌ நீரை அள்ளி 
முகத்தைக்‌ கழுவினான்‌. நாலைந்து சிறுவர்கள்‌ வந்து 
குனிந்து நீரை வாயால்‌ குடித்தபின்‌ அவனை நோக்கி 
இதழ்‌ நீட்டி சிரித்தனர்‌. அன்னைக்குரங்கு தன்‌ மைந்தனை 
நீர்‌ அருகே செல்லவேண்டாம்‌ என்று எச்சரித்தது. 


முதிய தாட்டான்‌ எம்பிக்குதித்து ஓசையிட்டபடி ஓடி 


கரையில்‌ நின்று பிறரை விலகி வரும்படிச்‌ சொல்லி 
எச்சரித்தது. வால்களைத்‌ தூக்கியபடி குரங்குகள்‌ பாய்ந்து 
காட்டின்‌ முகப்பை அடைந்து அடிமரங்களில்‌ தொற்றி 
ஏறிக்கொண்டன. உலர்ந்த கட்டை மிதந்து வருவதுபோல 
பெரிய முதலை ஒன்று அலையில்லாமல்‌ அணுகியது. 
தாட்டான்‌ பீமனை கரையை விட்டு விலகும்படிச்‌ சொல்லி 
கூவி எம்பி எம்பிக்‌ குதித்த்து. அன்னைக்குரங்கு ஒன்று 
அழத்தொடங்கியது. பீமன்‌ நீரில்‌ இறங்கி முதலையை 
அணுகி அதன்‌ தலைமேல்‌ ஓங்கி அறைந்தான்‌. நீரில்‌ 
அலைகிளர அது தன்‌ வாலைச்‌ சுழற்றி அவனை அறைய 
அதை இடக்கையால்‌ பிடித்துக்கொண்டான்‌. 
வலக்கையால்‌ அதன்‌ கீழ்‌ வாயைப்பிடித்து தூக்கி 
எடுத்தான்‌. வில்லை வளைப்பது போல வளைத்து 
சுருட்டி கையில்‌ எடுத்தபடி கரையேறினான்‌. 


குரங்குகள்‌ ஓசையின்றி விழித்த சிறிய கண்களும்‌ திறந்த 
சிவந்த வாய்களுமாக அசைவிழந்து இருந்தன. பின்னர்‌ 
குட்டிகள்‌ கூச்சலிட்டபடி வாலைத்‌ தூக்கி கீழே பாய்ந்து 
ஓடிவந்தன. அணுகியதும்‌ அச்சம்‌ எழ விலகி இரு 
கால்களில்‌ எழுந்து வாலை ஊன்றி நின்று வாயைத்‌ 
திறந்து கூச்சலிட்டன. பீமன்‌ அந்த முதலையை தன்‌ 
கழுத்தில்‌ மாலையாக அணிந்துகொண்டு நடனமிட்டான்‌. 
குட்டிகள்‌ துள்ளி அவனருகே வந்து சுழன்று எம்பிக்‌ 
குதித்து நடனமிட்டன. தாட்டான்கள்‌ ஐயத்துடன்‌ இறங்கி 
மரத்தடியில்‌ அமர்ந்துகொள்ள அன்னையர்‌ மைந்தரை 
வந்துவிடும்படிச்‌ சொல்லி கூவின. இளமங்கையர்‌ சிலர்‌ 
கூவியபடி வந்து சேர்ந்துகொண்டனர்‌. 


பீமன்‌ முதலையை கீழே போட்டு அதன்‌ தலையை 
மண்ணுடன்‌ மிதித்து இறுக்கி இன்னொரு காலால்‌ 
வாலையும்‌ மிதித்துக்கொண்டான்‌. ஒரு சிறுவன்‌ 
ஐயத்துடன்‌ பீமனை நோக்கி கண்சிமிட்டியபின்‌ 
வாயைக்குவித்து ஓசையிட்டான்‌. “வா” என்றான்‌ பீமன்‌. 
அவன்‌ அஞ்சி பின்னடைந்தான்‌. பின்னர்‌ 
“உண்மையாகவா?” என்று மெல்ல அருகே வந்தான்‌. 
“ஆம்‌, வா” என்றான்‌ பீமன்‌. அவன்‌ அருகே வந்து மெல்ல 
முதலையை தொட்டுப்பார்த்தான்‌. பின்னர்‌ பாய்ந்து 
அதன்மேல்‌ ஏறி அமர்ந்து இரு கால்களில்‌ எழுந்து 
எம்பிக்குதித்தான்‌. இன்னும்‌ இரு சிறுவர்‌ பீமனை நோக்கி 
கண்சிமிட்டியபின்‌ ஓடிவந்து அவனுடன்‌ 
சேர்ந்துகொண்டனர்‌. 

சற்று நேரத்தில்‌ முதலையைச்சுற்றி குரங்குகள்‌ குவிந்து 
கூச்சலிட்டு எம்பிக்‌ குதித்தன. அதன்‌ உடலை குனிந்து 
முகர்ந்தும்‌ கடித்தும்‌ நோக்கின. ஒரு சிறுவன்‌ அதன்‌ 


மங்கிய கண்களை குனிந்து நோக்கி கை விரல்‌ நீட்டி 
தொடமுயன்றான்‌. பின்னர்‌ கூ என ஒலியெழுப்பி விலகி 
நின்று எம்பிக்குதித்து நடனமிட்டான்‌. அத்தனை 
சிறுவர்களும்‌ அதன்‌ கண்களைத்‌ தொட வந்து 
முண்டியடித்தனர்‌. முதலையின்‌ வால்நுனி 
நெளிந்துகொண்டே இருந்த்து. அதை பிடிக்கமுயன்ற 
குரங்குகள்‌ அஞ்சி பின்னடைந்தும்‌ பின்னர்‌ நெருங்கி 
கைநீட்டியும்‌ கூச்சலிட்டன. 


பீமன்‌ முதலையை விட்டான்‌. அது திகைத்து 
இருகால்களை ஊன்றி தலைதூக்கி சுற்றிலும்‌ நோக்கி 
திகைத்து நின்றது. குரங்குகள்‌ ஓலமிட்டபடி விலகிச்சிதறி 
ஓடியபின்‌ மெல்ல அச்சமிழந்து அருகே வந்தன. முதலில்‌ 
வந்த சிறுவன்‌ முதலையின்‌ வாயருகே வந்து எழுந்து 
நின்று இரு பக்கங்களையும்‌ சொறிந்தபடி எம்பி 
கூச்சலிட்டு நடனமிட்டான்‌. முதலை திரும்பி நீரை நோக்கி 
ஓடி அலையில்லாமல்‌ இறங்கி மூழ்கி மறைந்தது. 
கூச்சலிட்டபடி குரங்குகள்‌ ஓடிச்சென்று நீர்‌ விளிம்பருகே 
நின்று எம்பிக்குதித்து கூவின. சிறுவன்‌ திரும்பி 
பீமனிடம்‌ “சிறிய முதலை!” என்றான்‌. பீமன்‌ “ஆம்‌” 
என்றான்‌. சிறுவன்‌ “அதை நானே கொன்றிருப்பேன்‌” 
என்றான்‌. அவன்‌ அன்னை அவன்‌ வாலைப்பிழுத்து 
இழுத்து “வா” என்று அதட்டிவிட்டு பீமனை நோக்கி 
புன்னகைத்தாள்‌. 


ஆற்றின்‌ பொடிமணல்‌ எடுத்து பல்தேய்த்தபின்‌ நீரில்‌ 
இறங்கி உடலின்‌ கரியை கழுவிவிட்டு பீமன்‌ 
கரையேறினான்‌. ஈரம்‌ சொட்டும்‌ உடலுடன்‌ அவன்‌ 
காட்டுக்குள்‌ நுழைந்தபோது ஏதோ ஒன்றை உணர்ந்து 
எச்சரிக்கையானான்‌. குரங்குகள்‌ அக்கணமே 
ஒலிஎழுப்பின. அவன்‌ தன்‌ வலக்கையை நீட்டி அருகே 
நின்ற சிறிய மரம்‌ ஒன்றைப்பற்றினான்‌. சிலகணங்கள்‌ 
அசைவிழந்து நின்றான்‌. எதிரே நின்ற பெரிய 
வேங்கைமரத்தின்‌ பின்னால்‌ ஒரு காலையும்‌ தோளையும்‌ 
கண்டான்‌. மரத்தை அசைத்து வேருடன்‌ 
பிடுங்கிக்கொண்டான்‌. காலால்‌ உதைத்து அதன்‌ 
கிளைக்கவைக்குமேல்‌ இலைத்தழைப்பை ஒடித்து 
வீசிவிட்டு வேர்க்கவையை தலையாக்கி கதைபோல 
பிடித்தபடி முன்னால்‌ நகர்ந்தான்‌. 

ஓவியம்‌: ஷண்முகவேல்‌ 
“யாரது?” என்றான்‌ பீமன்‌. மரத்தின்‌ பின்னாலிருந்து 


மெல்ல விலகி முன்னால்‌ வந்தவள்‌ அவனளவுக்கே 
உயரமும்‌ பருமனும்‌ கொண்ட கரிய பெண்‌. இடையில்‌ 
புலித்தோலால்‌ ஆன ஆடை மட்டும்‌ அணிந்திருந்தாள்‌. 
உடலெங்கும்‌ வெண்சாம்பல்‌ பூசப்பட்டிருந்தது. 
எருமைக்கன்றின்‌ பெரிய கருவிழிகளும்‌ கூரிய சிறு 
மூக்கும்‌ குவிந்த சிறிய உதடுகளும்‌ கொழுத்த 
கன்னங்களும்‌ கொண்ட வட்ட முகம்‌. மண்‌ அணிந்த 
யானைமத்தகம்‌ என எழுந்த கரிய முலைகள்‌. குதிரைத்‌ 
தொடைகள்‌. நகர்ப்பெண்கள்‌ போல ஒருபக்கமாக ஒசிந்து 
நிற்காமல்‌ இரு கால்களையும்‌ சற்றுப்‌ பரப்பி வேங்கை 
மரமென இறுகிய இடையும்‌ கல்லால்‌ செதுக்கப்பட்ட்து 
போன்ற உறுதியான வயிறுமாக நேராக நின்றாள்‌. 
அச்சமோ தயக்கமோ இல்லாமல்‌ அவன்‌ விழிகளை 
அவள்‌ விழிகள்‌ சந்தித்தன. 


“நீர்‌ யார்‌?” என்று அவள்‌ கனத்த குரலில்‌ கேட்டாள்‌. 
நகர்ப்பெண்களின்‌ குரலில்‌ இருந்த மென்மையும்‌ 
குழைவும்‌ அற்ற நேர்க்குரல்‌. குறுமுழவை கையால்‌ 
மீட்டியதுபோல. ஆனால்‌ அதில்‌ மேலும்‌ பெண்மையின்‌ 
அழகு இருந்தது. பீமன்‌ புன்னகையுடன்‌ “என்‌ கையில்‌ 
படைக்கலன்‌ இருக்கிறது. ஆகவே நீ அதைச்‌ சொல்வதே 
உனக்கு நல்லது” என்றான்‌. அவள்‌ தூய வெண்பற்கள்‌ 
ஒளிவிட புன்னகைத்து “நீ எப்படி எங்கள்‌ மொழியை 
பேசுகிறாய்‌?” என்றாள்‌. “பைசாசிகம்‌ என்று 
சொல்லப்படும்‌ மொழிகள்‌ அனைத்துமே ஒரே 
சொல்லமைப்பு கொண்டவை... நான்‌ அவற்றை 
கற்றிருக்கிறேன்‌” என்றான்‌ பீமன்‌. “பைசாசிகம்‌ 
என்றால்‌?” என்றாள்‌ அவள்‌. “பேய்கள்‌... குருதியுண்ணும்‌ 
தீய தெய்வங்கள்‌” என்றான்‌ பீமன்‌ புன்னகையுடன்‌. 


அவள்‌ கழுத்தைத்‌ தூக்கி உரக்க நகைத்தபோது கண்கள்‌ 
இடுங்கி முகம்‌ பேரழகு கொண்டது. “சரியாகவே 
புரிந்துவைத்திருக்கிறீர்கள்‌. நாங்கள்‌ 
கண்ணுக்குத்தெரியாமல்‌ மறையும்‌ பேய்கள்‌. உங்கள்‌ 
குருதியை உண்ணுபவர்கள்‌...” என்றாள்‌. “இங்கே 
அரக்கர்கள்‌ வாழ்வதாக படகோட்டி சொன்னான்‌... நீ 
அரக்கர்குலப்‌ பெண்ணா?” என்றான்‌ பிமன்‌. “ஆம்‌, என்ன 
ஐயம்‌?” என்றாள்‌. “அப்படியென்றால்‌ மாயமாக 
மறைந்துபோ பார்ப்போம்‌” என்று பீமன்‌ அவளை 
நெருங்கினான்‌. அவள்‌ மெல்ல அசைந்தாள்‌. மறுகணம்‌ 
அங்கே அவளிருக்கவில்லை. அவன்‌ திகைத்து நின்று 
திரும்ப நோக்க தலைக்குமேல்‌ மரக்கிளையில்‌ அமர்ந்து 
சிரித்து “இங்கிருக்கிறேன்‌” என்றாள்‌. 


பீமன்‌ மரப்பொந்தில்‌ காலெடுத்து வைத்து கிளையில்‌ 


ஏறி நிமிர்ந்தபோது அவள்‌ அங்கிருக்கவில்லை. அவன்‌ 
சிறிய அச்சத்துடன்‌ நோக்கியபோது இன்னொரு 
மரக்கிளையில்‌ இருந்து கைகொட்டுச்‌ சிரித்தாள்‌. பீமன்‌ 
நகைத்து “ஆம்‌, ஒப்புக்கொள்கிறேன்‌. நீ மாயம்‌ 
அறிந்தவள்‌. பேய்மகள்‌” என்றான்‌. அவள்‌ கீழிறங்கியது 
ஒரு இலை உதிர்வதுபோலிருந்தது. பீமன்‌ ஓசையுடன்‌ 
இறங்கி கைகளை விரித்து நின்றான்‌. அவள்‌ “என்‌ பெயர்‌ 
இடும்பி. இந்தக்‌ காட்டின்‌ அரசனின்‌ தங்கை” என்றாள்‌. 
பீமன்‌ “நான்‌ அஸ்தினபுரியில்‌ பிறந்தவன்‌. என்‌ பெயர்‌ 
பீமன்‌” என்றான்‌. 


“இங்கே நாங்கள்‌ அயலவரை உள்ளே விடுவதில்லை. 
அவர்களை உடனே கொன்றுவிடுவோம்‌” என்றாள்‌ 
இடும்பி. “நீ என்னைக்‌ கொல்லவில்லையே?” என்றான்‌ 
பீமன்‌. “நேற்று நீங்கள்‌ உள்ளே நுழைந்ததுமே உங்கள்‌ 
வாசம்‌ எங்களுக்குக்‌ கிடைத்துவிட்டது. என்‌ தமையன்‌ 
என்னிடம்‌ உங்களைக்‌ கொன்று மீளும்படி 
விட்ட நீங்கள்‌ காட்டில்‌ வரும்போது நான்‌ 
ன்னால்‌ வந்தேன்‌” என்றாள்‌. பீமன்‌ “குரங்குகள்‌ 
சொல்லவில்லையே” என்றான்‌. “குரங்குகளை ஏமாற்ற 
எங்களுக்குத்‌ தெரியும்‌” என்றாள்‌ அவள்‌. 


“உங்களை நான்‌ கண்காணித்தேன்‌. உங்களைக்‌ 
கொல்வது எளிதல்ல என்று புரிந்துகொண்டேன்‌. உங்கள்‌ 
இளையவர்‌ மாபெரும்‌ வில்லாளி. அவர்‌ பறவைகளை 
ஒலியை மட்டும்‌ கேட்டு அம்பெய்து வீழ்த்துகிறார்‌. அது 
அம்புகூட இல்லை. வெறும்‌ நாணல்‌. அப்பறவையின்‌ 
நரம்புமையத்தில்‌ அம்பு பட்டால்‌ மட்டுமே 
அதைக்கொல்லமுடியும்‌. அது அவருக்கு மிக எளிதாக 
இருக்கிறது. அவர்‌ காவல்‌ காக்கும்வரை பிறரை ஒன்றும்‌ 
செய்யமுடியாது என்று உணர்ந்தேன்‌” என்றாள்‌ இடும்பி. 
“உங்களை மொத்தமாகக்‌ கொல்ல என்னால்‌ முடியாது 
என்று கணித்தேன்‌. எங்கள்‌ குலம்‌ படைதிரண்டு 
வந்தாகவேண்டும்‌. அதற்குமுன்‌ ஒருவரைக்‌ கொன்று 
தூக்கிக்கொண்டு சென்றால்‌ என்‌ ஆற்றலுக்கு 
இழிவில்லாமலிருக்குமே என எண்ணினேன்‌.” 
“கொன்று உண்பதுண்டா?” என்றான்‌ பீமன்‌. “ஆம்‌, 
உண்போம்‌. ஏனென்றால்‌ எந்த விலங்காக இருந்தாலும்‌ 
கொல்லப்பட்டால்‌ அது உணவு. அதை வீணடிக்கலாகாது. 
உண்ணும்‌ நோக்கமில்லாது கொல்வது 
காட்டுத்தெய்வங்களுக்கு உவப்பானதும்‌ அல்ல. ஆகவே 
பெரும்பாலும்‌ உண்போம்‌. அல்லது எங்கள்‌ 
நாய்களுக்கும்‌ வளர்ப்புப்‌ புலிகளுக்கும்‌ உணவாகக்‌ 
கொடுப்போம்‌“ என்றாள்‌ இடும்பி. “ஆகவே நான்‌ 


காத்திருந்தேன்‌... உங்களுக்கு மிக அருகே... நான்‌ அருகே 
இருக்கும்‌ உணர்வு உங்கள்‌ இளையோனுக்கு இருந்தது. 
ஆகவே அவர்‌ துயிலவேயில்லை.” 


“அவன்‌ எப்போதுமே பூனைபோல உறங்குபவன்‌” 
என்றான்‌ பீமன்‌. “துயிலிலேயே அவனால்‌ ஒலிகளைக்‌ 
கேட்டு அம்பு தொடுக்க முடியும்‌. அவன்‌ துயிலவில்லை 
என்று நீ உணர்ந்தது நன்று. இல்லையேல்‌ அருகே வந்த 
கணமே கொல்லப்பட்டிருப்பாய்‌.” இடும்பி “காலையில்‌ 
நீங்கள்‌ நீராட வந்தபோது பார்த்தேன்‌. உங்களைக்‌ 
கொன்றால்‌ எனக்கு குலத்தில்‌ மதிப்பு உயரும்‌ என 
எண்ணி பின்னால்‌ வந்தேன்‌” என்றாள்‌. பீமன்‌ “ஆகவே 
நாம்‌ போரிடப்போகிறோம்‌... நீ என்னை 
கொல்லவிருக்கிறாய்‌, இல்லையா?” என்றான்‌. 


“இல்லை....” என்று அவள்‌ சொன்னாள்‌. “நீங்கள்‌ 
குரங்குகளுடன்‌ விளையாடியதைக்‌ கண்டேன்‌. 
அவற்றுடன்‌ நீங்கள்‌ பேசினீர்கள்‌. அவை உங்களை ஒரு 
குரங்காக எண்ணின.” பீமன்‌ “ஆம்‌, நான்‌ அவற்றின்‌ 
முலையுண்டு வளர்ந்தவன்‌” என்றான்‌. “அதைக்‌ கண்டு 
வியந்தேன்‌. நீங்கள்‌ காட்டுக்கு அயலவர்‌ அல்ல. காட்டுக்கு 
அயலவர்‌ காட்டில்‌ வாழலாகாது என்பதே எங்கள்‌ 
குலநெறி... உங்களைக்‌ கொல்லவேண்டாம்‌ என்று 
முடிவெடுத்தேன்‌. மேலும்‌ நீங்கள்‌ எனக்கு இணையான 
உடல்‌ கொண்டவர்‌. அத்தகைய ஒருவரை நான்‌ 
தேடிக்கொண்டிருக்கிறேன்‌. தங்களை நான்‌ கணவனாக 
ஏற்றுக்கொண்டேன்‌. அதைத்‌ தங்களிடம்‌ தெரிவிக்கவே 
நின்றேன்‌” என்றாள்‌ இடும்பி. 


பீமன்‌ புன்னகையுடன்‌ “நான்‌ உன்னை ஏற்காவிட்டால்‌ 
என்ன செய்வாய்‌?” என்றான்‌. அவள்‌ அவன்‌ விழிகளை 
நோக்கி “உங்களை போருக்கு அழைப்பேன்‌. உங்களை 
வென்று என்‌ கணவனாக எடுத்துக்கொள்வேன்‌...” அவன்‌ 
மேலும்‌ அருகே சென்று அவள்‌ விழிகளை நோக்கி 
“தோற்றால்‌?” என்றான்‌. “அது உங்கள்‌ கையால்‌ இறப்பது 
அல்லவா?. அதுவும்‌ எனக்கு உகந்ததே” என்றாள்‌. பீமன்‌ 
“எனக்கு நிகரானவள்‌ நீ என எப்படி அறிவது?” என்றான்‌. 
அவள்‌ “என்னுடன்‌ மற்போரிடுங்கள்‌... அறிவீர்கள்‌” 
என்றாள்‌. 


பீமன்‌ மெல்ல காலை பின்னால்‌ வைத்து விலகி 
கைவிரித்து சமபதத்தில்‌ நின்றான்‌. இடும்பி அவனை 
நோக்கியபின்‌ உரக்க ஒலியெழுப்பி ஓடிவந்து அவன்மேல்‌ 
மோதினாள்‌. அவன்‌ நகைத்தபம அவள்‌ இரு 
கைகளையும்‌ பற்றிக்கொண்டான்‌. அவள்‌ அவன்‌ 


இடையில்‌ காலைவைத்து எம்பிக்‌ குதித்து 
அவனுக்குப்பின்னால்‌ சென்று அவன்‌ கைகளை 
முறுக்கிக்கொண்டாள்‌. அவன்‌ குப்புற குனிந்து 
அவளைத்‌ தூக்கி மண்ணில்‌ அறைந்தான்‌. அவள்‌ மேல்‌ 
பாய்ந்து முழங்காலால்‌ அவள்‌ தொடைகளை மிதித்து 
வலக்கையின்‌ கட்டை விரலைப்‌ பற்றி வளைத்தான்‌. 
அவள்‌ தன்‌ இடக்கையால்‌ அவனை ஓங்கி அறைந்தாள்‌. 
அந்த ஓசை காட்டுக்குள்‌ நெடுந்தொலைவு எதிரொலி 
செய்தது. 


அடியின்‌ விசையால்‌ பீமன்‌ பக்கவாட்டில்‌ சரிய அவள்‌ 
எழுந்து அவன்‌ மேல்‌ எடையுடன்‌ விழுந்து இரு 
கால்களாலும்‌ அவன்‌ தொடைகளை மிதித்து வலது 
முழங்கையால்‌ அவன்‌ மார்பை மண்ணுடன்‌ 
அழுத்திக்கொண்டாள்‌. ஒரு பெண்ணிடம்‌ அத்தனை 
உடலாற்றல்‌ இருக்குமென்பதை அவன்‌ கற்பனையும்‌ 
செய்திருக்கவில்லை. அவள்‌ அழுத்தத்தால்‌ அவன்‌ மூச்சு 
இறுகியது. விலா எலும்புகள்‌ உடைவதுபோலத்‌ 
தெறித்தன. அவள்‌ “தோற்றுவிட்டீர்கள்‌” என்றாள்‌. அவன்‌ 
முழு மூச்சையும்‌ இழுத்து தலையைத்‌ தூக்கி அவள்‌ 
தலையை முட்டினான்‌. இருவர்‌ தலைக்குள்ளும்‌ ஒலியும்‌ 
ஒளியும்‌ வெடிக்க ஒரு கணம்‌ செயலிழந்தனர்‌. அவன்‌ 
அவளைத்‌ தூக்கி பக்கவாட்டில்‌ சரித்து அவள்‌ கைகளை 
பிடித்துக்கொண்டான்‌. 


இறுதி விசையுடன்‌ அவள்‌ அவனை புரட்டினாள்‌. 
ஆனால்‌ அவன்‌ அவள்‌ கைகளை விடவில்லை. அவள்‌ 
காலை ஊன்றி எம்பி அவன்‌ தோள்மேல்‌ சரிந்து 
மறுபக்கம்‌ சென்று அவன்‌ முதுகுக்குப்பின்னால்‌ 
கைகளை வளைத்தாள்‌. அவன்‌ அவளைத்‌ தாக்கி 
பக்கவாட்டில்‌ சுழற்றி வீழ்த்தினான்‌. இருவரும்‌ 
மூச்சிரைத்தனர்‌. அவள்‌ நெற்றியால்‌ அவன்‌ மூக்கை 
இடிக்க அவன்‌ முகம்‌ திருப்பி அதை தன்‌ கன்ன எலும்பில்‌ 
வாங்கிக்கொண்டான்‌. அவள்‌ அவன்‌ இடையை 
உதைப்பதற்கு தன்‌ கால்களை மடிக்க அவன்‌ 
அந்தக்காலை இன்னொரு காலால்‌ மிதித்தான்‌. 
சிலகணங்கள்‌ அசைவற்று விழிகள்‌ தொட்டு 
அமைந்திருந்தனர்‌. அவள்‌ பல்லைக்‌ கடித்துக்கொண்டு 
அவனைத்‌ தூக்க முயன்றாள்‌. 


பீமன்‌ நகைத்து “உன்னுடையது பெண்‌ உடல்‌. அதன்‌ மிக 
வலுக்குறைந்த பகுதியை நான்‌ கண்டுகொண்டேன்‌” 
என்றான்‌. “இந்த மணிக்கட்டுகள்‌. அவை சிறியவை. என்‌ 
கைகளுக்குள்‌ முற்றிலும்‌ அடங்கிவிடுபவை. நீ எத்தனை 
முயன்றாலும்‌ அவற்றை நான்‌ விடப்போவதில்லை.” 


அவள்‌ கூச்சலிட்டபடி அவனைத்‌ தூக்கி 
சுழற்றிவீசினாள்‌. அவன்‌ அக்கைகளை விடாததனால்‌ 
அவன்‌ மேல்‌ அவளும்‌ வந்து விழுந்தாள்‌. அவர்களின்‌ 
உடல்பட்டு சிறிய புதர்கள்‌ ஒடிந்து சரிந்தன. 
உருளைக்கற்கள்‌ உருண்டு விலகின. சரிவில்‌ உருண்டு 
எழுந்தபோது அவன்‌ மீண்டும்‌ அவளை மண்ணுடன்‌ 
அழுத்திக்கொண்டான்‌. அவள்‌ உடல்‌ ஆண்களின்‌ உடல்‌ 
போலன்றி மென்மையுடையதாகவே இருந்தது. ஆனால்‌ 
அது இறுக்கமும்‌ உறுதியும்‌ கொண்ட மென்மை. 


இடும்பி புன்னகைத்து “ஆம்‌” என்றாள்‌. 
“தோற்றுவிட்டாயா?” என்றான்‌ பீமன்‌. “ஆம்‌, 
முதல்முறையாக” என்றாள்‌ இடும்பி. பீமன்‌ எழுந்து 
கைகளை விரித்து குரங்கு போல ஒலிஎழுப்ப அப்பால்‌ 
மரக்கிளைகளில்‌ ஒடுங்கி அமர்ந்து காத்திருந்த 
குரங்குகள்‌ இலைகளையும்‌ கிளைகளையும்‌ காற்றுபோல 
அசைத்தபடி பாய்ந்து வந்து கீழே தடதடவெனக்‌ குதித்து 
வாலைத்தூக்கி கூச்சலிட்டபடி ஓடிவந்து 
சூழ்ந்துகொண்டன. சிறுவர்கள்‌ எம்பிக்குதித்தும்‌ 
கிளைகளில்‌ தொங்கிச்‌ சுழன்றாடியும்‌ கூவினர்‌. “கேலி 
செய்கிறார்களா?” என்றாள்‌ இடும்பி. “இல்லை, நீ என்‌ 
மனைவி என அவர்கள்‌ முடிவு செய்துவிட்டார்கள்‌.” 


இடும்பி நகைத்து குனிந்து ஒரு குரங்குச்சிறுவனை 
நோக்கி கை நீட்ட அவன்‌ பல்லி போல ஒலி எழுப்பியபின்‌ 
அவள்‌ கையை நோக்கி தன்‌ கையை நீட்டினான்‌. அவள்‌ 
அக்கைகளை அடித்தாள்‌. “நாங்கள்‌ குரங்குகளை 
கொல்வதில்லை. அவை எங்கள்‌ முன்னோர்களின்‌ 
மறுபிறப்பு என்று நினைக்கிறோம்‌” என்றாள்‌. 
“அவர்களும்‌ எங்களை அஞ்சுவதில்லை.” பீமன்‌ 
“அவர்களிலும்‌ இதேபோல ஆணும்‌ பெண்ணும்‌ போரிட்டே 
ஒன்றுசேரவேண்டும்‌ என்னும்‌ வழக்கம்‌ உள்ளது.” இடும்பி 
சிரித்து “எங்கும்‌ அப்படித்தானே?” என்றாள்‌. “எங்கள்‌ 
அரண்மனையில்‌ ஒன்றுசேர்ந்தபின்‌ போரிடுவார்கள்‌” 
என்றான்‌ பீமன்‌. 


சில பெண்குரங்குகள்‌ இடும்பியை அணுகி அவள்‌ 
கால்களைத்‌ தொட்டு நோக்கின. அவள்‌ அமர்ந்ததும்‌ 
அவள்‌ கூந்தலையும்‌ காதுகளையும்‌ மூக்கையும்‌ தொட்டு 
இழுத்தும்‌ உதடுகளைக்‌ குவித்து அவளை முகர்ந்தும்‌ 
ஆராய்ந்தன. “எனக்கு நீ பொருத்தமானவள்தானா என்று 
நோக்குகின்றன” என்றான்‌ பீமன்‌. இடும்பி அக்கணம்‌ 
நாணினாள்‌. அவள்‌ பெரிய விழிகளின்‌ இமைகள்‌ 
தாழ்ந்து முகம்‌ ஒருபக்கம்‌ திரும்பியது. “உன்னைப்போல்‌ 
ஒரு பேரழகியை நான்‌ எங்கும்‌ கண்டதில்லை” என்றான்‌ 


பீமன்‌. “நான்‌ பெண்களை அருவருத்தேன்‌. என்‌ வாழ்வில்‌ 
பெண்ணே இருக்கப்போவதில்லை என்று 
எண்ணியிருந்தேன்‌.” 


இடும்பி “ஏன்‌?” என்றாள்‌. “அங்கே நகரத்தில்‌ 
பெண்களெல்லாம்‌ அருவருக்கத்தக்க 
வாசனைப்பொருட்களை உடம்பில்‌ பூசியிருப்பார்கள்‌. 
சுண்ணமும்‌ மஞ்சளும்‌ குங்குமும்‌ என பலவகை 
வண்ணங்களை தடவியிருப்பார்கள்‌. கண்களைக்‌ 
கூசவைக்கும்‌ வண்ணங்களை ஆடைகளாகவும்‌ 
அணிகளாகவும்‌ அணிந்திருப்பார்கள்‌... மெல்லிய 
உடல்கள்‌. ஆடையில்லாதபோது புழுக்கள்‌ 
போலிருப்பார்கள்‌. ஆடைகள்‌ அணிந்து பூச்சிகளாக 

கிவிடுவார்கள்‌... அருவருப்பானவர்கள்‌” என்றான்‌ 

மன்‌. “அத்துடன்‌ அவர்கள்‌ எப்போதும்‌ செயற்கையான 

பாவனைகள்‌ கொண்டவர்கள்‌. கூந்தலை நீவுவது, 
ஆடைதிருத்துவது, இமைகளை அடித்துக்கொண்டு 
உதடுகளை நாவால்‌ ஈரப்படுத்துவது என பல 
நடிப்புகளை இளமையிலேயே கற்றிருக்கிறார்கள்‌. 
உன்னைப்போல நேராக நின்று விழிநோக்கி திடமாகப்‌ 
பேசுபவர்களே அங்கில்லை. ஒசிந்து நின்று 
ஓரக்கண்ணால்‌ நோக்கி குழந்தைகளைப்போல 
மழலைபேசுவார்கள்‌...” 


“சீ” என்று சொல்லி இடும்பி நகைத்தாள்‌. “உன்னை 
தெய்வங்கள்‌ எனக்கு அனுப்பிய துணையாக 
உணர்கிறேன்‌ ஆனால்‌ நான்‌ உன்னை 
மணம்புரிந்துகொள்ளவேண்டும்‌ என்றால்‌ என்‌ 
அன்னையின்‌ ஆணை வேண்டும்‌. அவள்‌ எங்களை 
ஷத்ரிய குடிகளில்‌ இருந்து பெண்தேடி 
மணம்புரிவதற்காக அழைத்துச்செல்கிறாள்‌. 
அதற்காகவே எங்களுக்கு இதுவரை மணம்புரிந்து 
வைக்காமலிருக்கிறாள்‌... உன்னை அவள்‌ 
ஏற்கமாட்டாள்‌” என்றான்‌. “அவர்களை நான்‌ 
மற்போருக்கு அழைக்கலாமா?” என்றாள்‌ இடும்பி. பீமன்‌ 
நகைத்து “அழைக்கலாம்‌. அவளுக்காக நான்‌ 
களமிறங்குவேன்‌” என்றான்‌. 


“என்னதான்‌ செய்வது?” என்றாள்‌ இடும்பி. “அவளிடம்‌ 
மன்றாடுவோம்‌... என்‌ மூத்தவரே இன்னும்‌ மணம்‌ 
புரியவில்லை. ஆகவே அவள்‌ பெரும்பாலும்‌ 
ஒப்பமாட்டாள்‌” என்றான்‌ பீமன்‌. இடும்பி “நான்‌ 
அவர்களுடன்‌ இருப்பேன்‌. அவர்களுக்கு பணிவிடைகள்‌ 
செய்வேன்‌. அவர்கள்‌ என்‌ மேல்‌ கருணை 
கொள்ளச்செய்வேன்‌” என்றாள்‌. பீமன்‌ “வா பார்ப்போம்‌” 


என்றான்‌. “அவர்களுக்கு நான்‌ உயர்ந்த பழங்களையும்‌ 
மலைத்தேனையும்‌ எடுத்துவருகிறேன்‌...” என்று அவள்‌ 
கொடி ஒன்றைப்பற்றி எழுந்து மறைந்தாள்‌. 


கொடிக்கூடையில்‌ தேனடைகளும்‌ பழங்களும்‌ 
கிழங்குகளுமாக அவள்‌ வந்தாள்‌. பீமன்‌ “இவற்றைப்‌ 
பார்த்தால்‌ நான்‌ அன்னையை மீறி உன்னை 
மணந்துகொள்வேன்‌ போலுள்ளதே” என்றான்‌. அவள்‌ 
சிரித்து அவன்‌ தோளை தன்‌ கையால்‌ அறைந்து 
“அவ்வாறு உங்களுக்கு குலமுறை இருந்தால்‌ 
அன்னையை மீறி நீங்கள்‌ என்னை மணக்க நான்‌ 
ஒப்புவேனா என்ன?” என்றாள்‌. “நீ எப்படி காற்றில்‌ 
மறைகிறாய்‌?” என்றான்‌ பீமன்‌. “அது எங்கள்‌ மாயம்‌” 
என்று அவள்‌ சிரித்தாள்‌. அவன்‌ அவளைப்‌ பிடித்து 
நிறுத்தி “சொல்‌” என்றான்‌. 


“எளிது... நாங்கள்‌ ஓர்‌ உடலசைவை அளிக்கிறோம்‌. அது 
ஒரு திசைநோக்கி நாங்கள்‌ விலகப்போவதாக 
உங்களுக்குக்‌ காட்ட. அறியாமல்‌ உங்கள்‌ விழி 
அத்திசைநோக்கி திரும்பும்‌. அதேகணம்‌ மறுதிசையில்‌ 
எழுந்து மறைந்துவிடுவோம்‌. ஒரே கணத்தில்‌ நிகழும்‌ ஒரு 
செயல்‌. பயிற்சியால்‌ அடையப்படுவது” என்றாள்‌ இடும்பி. 
“எனக்குக்‌ கற்றுக்கொடு” என்றான்‌ பிமன்‌. 
“குரங்குகளுடன்‌ பேச எனக்குக்‌ கற்றுக்கொடுங்கள்‌” 
என்றாள்‌ அவள்‌. 


அவர்கள்‌ சிரித்தபடியே சென்றனர்‌. பீமன்‌ “அன்னை 
இருக்குமிடம்‌... சிரிக்காதே” என்றான்‌. அவள்‌ உதட்டை 
அழுத்திக்கொண்டு “ஏன்‌?” என்றாள்‌. “சிரிப்பது எங்கள்‌ 
குலத்தில்‌ பெண்மையல்ல என்று கருதப்படுகிறது” 
என்றான்‌ பீமன்‌. அவள்‌ வெடித்துச்சிரித்து 
நின்றுவிட்டாள்‌. பீமனும்‌ நகைத்து “உண்மை...” 
என்றான்‌. இடும்பி “அழவேண்டும்‌ என்பார்களா?” 
என்றாள்‌. “அழும்பெண்களே அழகானவர்கள்‌ என 
நாங்கள்‌ நம்புகிறோம்‌” என்றான்‌. அவள்‌ உடல்‌ குலுங்க 
சிரித்தாள்‌. கைகளால்‌ சிரிப்பை அடக்கமுயன்று மீண்டும்‌ 
சிரித்தாள்‌. “வா” என்றான்‌ பீமன்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

சிரிப்பை அடக்க முடியாமலேயே இடும்பி பீமனைத்‌ 
தொடர்ந்து நடந்து வந்தாள்‌. “சிரிக்காமல்‌ வா!” என்றான்‌ 
பீமன்‌ மீண்டும்‌. “நாம்‌ நெருங்கிவிட்டோம்‌.” என 
அதட்டினான்‌. இடும்பி “சிரித்துக்கொண்டு வந்தால்‌ என்ன 
நினைப்பார்கள்‌?” என்றாள்‌. “அடக்கமில்லாதவள்‌ என்று. 
முறைமைகள்‌ அறியாதவள்‌ என்று” என்றதுமே பீமனும்‌ 
சிரித்துவிட்டான்‌. “எங்கள்‌ குலத்தில்‌ சிரிக்காமல்‌ 
வந்தால்தான்‌ அப்படி எண்ணுவார்கள்‌. அயலவரை 
நோக்கியதுமே சிரிப்பதுதான்‌ இங்கே முறைமை” என்றாள்‌ 
இடும்பி. “நாங்கள்‌ சிரிப்பை ஒடுக்கி ஒரு உயர்ந்த 
பண்பாட்டை உருவாக்கி வைத்திருக்கிறோம்‌” என்றான்‌ 
பீமன்‌. 


“ஏன்‌?” என்று அவள்‌ அவனுடைய கேலியை 
புரிந்துகொள்ளாமல்‌ கேட்டாள்‌. “எங்கள்‌ அரசுகளில்‌ 
தனக்குமேல்‌ இருப்பவர்களின்‌ முன்னால்‌ சிரிக்கக்‌ 
கூடாது” என்றான்‌ பீமன்‌. “ஆனால்‌ ஒவ்வொருவருக்கும்‌ 
மேல்‌ இன்னொருவர்‌ இருந்துகொண்டிருக்கிறார்‌. ஆகவே 
சிரிக்கும்‌ இடமே எங்கள்‌ நாடுகளில்‌ இல்லை... 
தனியறையில்‌ கணவன்‌ மட்டும்‌ சிரித்துக்கொள்ளலாம்‌. 
அரசர்கள்‌ மட்டும்‌ அவையில்‌ சிரிக்கலாம்‌.” இடும்பி 
“பெண்கள்‌?” என்றாள்‌. “அவர்கள்‌ 
சமையலறைக்குள்ளும்‌ குளியலறைக்குள்ளும்‌ 
தனியாகச்‌ சிரிப்பார்கள்‌.” இடும்பி ஐயத்துடன்‌ அவனை 
நோக்கியபின்‌ “நான்‌ அறிந்ததில்லை” என்றாள்‌. “நீ 
இக்காடு விட்டு விலகாமலிருக்கும்வரை 
ஏராளமானவற்றை அறியாமலிருப்பாய்‌. மகிழ்ச்சியுடனும்‌ 
இருப்பாய்‌” என்றான்‌ பீமன்‌. 


அவள்‌ அந்த ஐயத்தை முகத்தில்‌ தேக்கிக்கொண்டு 
காட்டுக்குள்‌ இருந்து குடிலை நோக்கி வந்தாள்‌. பீமன்‌ 
முன்னால்‌ நடக்க அவள்‌ பின்னால்‌ தயக்கமாக 
காலெடுத்துவைத்து நான்கு பக்கமும்‌ நோக்கியபடி 
வந்தாள்‌. அவர்களுக்கு மேல்‌ மரக்கிளைகளில்‌ 
குரங்குக்கூட்டம்‌ இலைகளை உலைக்கும்‌ காற்று போல 
தொடர்ந்து வந்தது. குடிலுக்குக்‌ கீழே கனலாகச்‌ சிவந்து 
கிடந்த நெருப்பருகே குந்தி நீராடி வந்து கூந்தலை 
விரித்து அமர்ந்திருந்தாள்‌. அவள்‌ கால்களில்‌ இருந்த 


புண்களில்‌ தருமன்‌ பச்சிலை பிழிந்து 
விட்டுக்கொண்டிருந்தான்‌. மரப்பட்டைகளை கல்லால்‌ 
அமழுத்துப்பரப்பி தன்‌ கால்களை அதன்மேல்‌ வைத்து 
கத்தியால்‌ வெட்டி பாதணிகளை 
செய்துகொண்டிருந்தான்‌ நகுலன்‌. சகதேவன்‌ அருகே 
குனிந்து நோக்கி நின்றிருந்தான்‌. 


அப்பால்‌ மடியில்‌ வில்லை வைத்துக்கொண்டு 
அமர்ந்திருந்த அர்ஜுனன்‌ ஓசை கேட்டுத்‌ திரும்பி பீமன்‌ 
பின்னால்‌ வந்த இடும்பியைக்‌ கண்டு வில்லைத்தூக்க 
அவள்‌ அவனை நோக்கி உரக்க உறுமினாள்‌. பீமன்‌ 
அர்ஜுனனை நோக்கி கைகாட்டி தடுத்தான்‌.அனைவரும்‌ 
அஞ்சி எழுந்து நோக்க குந்தி மட்டும்‌ கூர்ந்து நோக்கி 
அசையாமல்‌ அமர்ந்திருந்தாள்‌. தருமன்‌ திகைத்து 
கைநீட்டி “இளையோனே, உன்‌ பின்னால்‌” என்றான்‌. 
பீமன்‌ “பார்த்தா, இவள்‌ இடும்பி. இந்தக்காட்டின்‌ 
அரக்கர்குலத்து அரசன்‌ இடும்பனின்‌ தங்கை. என்னுடன்‌ 
நட்பு கொண்டாள்‌” என்றான்‌. 


அர்ஜுனன்‌ புன்னகையுடன்‌ வில்லைத்‌ தாழ்த்தினான்‌. 
தருமன்‌ “இளையோனே, என்ன இது? நட்பா? இவளிடமா? 
இவள்‌ அரக்கி. மாயமறிந்தவள்‌. நூல்களில்‌...” என்று 
பேசத்தொடங்க பீமன்‌ “மூத்தவரே, இவள்‌ என்னுடன்‌ 
காட்டுமுறைப்படி நட்பு கொண்டிருக்கிறாள்‌” என்றான்‌. 
அர்ஜுனன்‌ தலைதாழ்த்தி “இளையோன்‌ வணங்குகிறேன்‌, 
மூத்தவர்‌ துணைவியே” என்றான்‌. திகைத்துத்‌ திரும்பிய 
தருமன்‌ “பார்த்தா, என்ன சொல்கிறாய்‌?” என்றான்‌. 
அர்ஜுனன்‌ “பார்த்தால்‌ தெரிவதைத்தான்‌... அவர்கள்‌ 
இருவர்‌ முகங்களிலும்‌ உள்ள பொலிவு காட்டுகிறதே” 
என்றான்‌. தருமன்‌ ஐயத்துடன்‌ பீமனை நோக்கினான்‌. 


“என்ன சொல்கிறார்‌?” என்று இடும்பி கேட்டாள்‌. “என்‌ 
துணைவியாகிய உன்னை இளையவனாகிய அவன்‌ 
வணங்குகிறான்‌” என்றான்‌ பீமன்‌. “நான்‌ என்ன 
செய்யவேண்டும்‌?” என்றாள்‌. “உன்‌ குலமுறைப்படி செய்‌” 
என்றான்‌ பீமன்‌. இடும்பி தன்‌ நெஞ்சில்‌ கைவைத்து 
அர்ஜுனனை நோக்கி நீட்டினாள்‌. தருமன்‌ பதறியபடி 
“மந்தா, நீ எளிய உள்ளம்‌ கொண்டவன்‌. அரக்கர்கள்‌ 
மாயம்‌ நிறைந்தவர்கள்‌ இவள்‌ என்ன நோக்கத்துடன்‌ 
வந்திருக்கிறாள்‌ என்று தெரியாது... அவர்கள்‌ நம்‌ 
ஊனை உண்ண எண்ணுபவர்கள்‌” என்றான்‌. பீமன்‌ 
நகைத்து “மூத்தவரே, இவளுக்கு நம்மை உண்ண எந்த 
மாயமும்‌ தேவை இல்லை. பிடியானைபோல பேராற்றல்‌ 
கொண்டவள்‌” என்றான்‌. 


“ஆனால்‌...” என்று தருமன்‌ சொல்லத்‌ தொடங்க பீமன்‌ 
திரும்பி “மூத்தவரே, என்‌ உடலும்‌ உள்ளமும்‌ 
தங்களுக்குரியது. ஆகவே நான்‌ இவளுக்கு எந்த 
சொல்லையும்‌ அளிக்கவில்லை. என்னை விழைவதாகச்‌ 
சொன்னாள்‌. முடிவெடுக்கவேண்டியவர்‌ என்‌ 
அன்னையும்‌ தமையனும்‌. அவர்கள்‌ நாங்கள்‌ ஷத்ரிய 
குலங்களில்‌ பெண்கொள்ளவேண்டுமென்று 
திட்டமிட்டிருக்கிறார்கள்‌. அதுவே எங்கள்‌ குலம்‌ 
மீட்படைவதற்கான வழி. ஆகவே உன்னை ஏற்க 
மறுப்பார்கள்‌ என்றே சொன்னேன்‌. அவள்‌ உங்களை 
வணங்கவேண்டும்‌ என்றாள்‌. ஆகவே அழைத்துவந்தேன்‌. 
உங்கள்‌ சொல்‌ ஏதும்‌ எனக்கு ஆணையே. அதை நீங்கள்‌ 
சொல்லிவிட்டால்‌ இவளிடம்‌ விலகிச்செல்லச்‌ 
சொல்லிவிடுவேன்‌” என்றான்‌. 


அவன்‌ கண்களைக்‌ காட்டியதும்‌ இடும்பி சென்று தருமன்‌ 
முன்‌ முழந்தாளிட்டு அமர்ந்து பணிந்தாள்‌. அவன்‌ 
காலடியில்‌ காணிக்கைப்பொருட்களை ஒவ்வொன்றாக 
எடுத்து பரப்பி வைத்தாள்‌. பின்னர்‌ தன்‌ நெஞ்சில்‌ 
கையை வைத்து எடுத்து அவன்‌ கால்களைத்‌ தொட்டாள்‌. 
தருமன்‌ திகைத்தபின்‌ “என்ன பொருள்‌ இதற்கு?” 
என்றான்‌ பீமனை நோக்கி. “உங்களை சரணடைகிறாள்‌. 
உங்கள்‌ ஆணைக்கு கட்டுப்படுவாள்‌” என்றான்‌ பிமன்‌. 
தருமன்‌ “அனைத்து நலன்களும்‌ உனக்கு அமைவதாக” 
என்றான்‌. பின்னர்‌ “அவளிடம்‌ சொல்‌, அன்னையைச்‌ 
சென்று பணியும்படி. அன்னையின்‌ ஆணை நம்மை 
கட்டுப்படுத்தும்‌ என்று சொல்‌” என்றான்‌. 


பீமன்‌ அதைச்‌ சொன்னதும்‌ இடும்பி குந்தியை நோக்கி 
மெல்ல நடந்து சென்றாள்‌. குந்தி சுருங்கிய விழிகளுடன்‌ 
இடும்பியையே நோக்கிக்கொண்டு அமர்ந்திருந்தாள்‌. 
பீமன்‌ இடும்பியிடம்‌ “அன்னையை வணங்கு” என்றான்‌. 
அவள்‌ இறகு காற்றில்‌ செல்வது போல புல்‌ அசையாமல்‌ 
மெல்ல நடந்து சென்று குந்தி அருகே முழந்தாளிட்டு 
அமர்ந்து நெஞ்சைத்‌ தொட்டு அவள்‌ காலில்‌ வைத்தாள்‌. 
குந்தி அவள்‌ முகத்தையே கூர்ந்து நோக்கியபின்‌ 
பைசாசிக மொழியில்‌ “உன்‌ பெயரென்ன?” என்றாள்‌. 
அவள்‌ வியப்புடன்‌ நிமிர்ந்து முகம்‌ சிரிப்பில்‌ விரிய 
“இடும்பி” என்றாள்‌. “இவன்‌ யாரென்று அறிவாயா?” 
என்றாள்‌. “வீரர்‌” என்றாள்‌ இடும்பி. குந்தி “அவன்‌ 
அஸ்தினபுரியின்‌ இளவரசன்‌. ஒருநாள்‌ பாரதவர்ஷம்‌ 
முழுக்க அவன்‌ கைகளுக்கு அஞ்சி காலடிகளை 
வணங்கும்‌” என்றாள்‌. அவள்‌ சொன்னதென்ன என்றே 
இடும்பிக்கு புரியவில்லை. புன்னகையுடன்‌ சரி என 
தலையசைத்தாள்‌. 


“நீ இவனை ஏன்‌ மணம்புரிய விழைகிறாய்‌?” என்றாள்‌ 
குந்தி. “என்னை மணம்புரிய வந்த என்‌ குலத்து 
இளைஞர்கள்‌ அனைவருமே என்னுடன்‌ போர்புரிந்து 
இறந்தனர்‌” என்றாள்‌ இடும்பி. “நான்‌ எனக்கிணையான 
வீரனை விழைகிறேன்‌. அவர்‌ மைந்தனை 
பெற்றெடுப்பேன்‌.” குந்தி கைகளை நீட்டி அவள்‌ 
தலையைத்‌ தொட்டாள்‌. தலையில்‌ இருந்து கைகள்‌ வருடி 
அவள்‌ கன்னங்களைத்‌ தொட்டு 
காதைப்பற்றிக்கொண்டன. திரும்பி பீமனிடம்‌ 
“இளையோனே, காடே அஞ்சும்‌ பிடியானை 
போலிருக்கிறாள்‌. இவளே உனக்குத்‌ துணைவி” என்றாள்‌. 
“இவள்‌ கண்களில்‌ நிறைந்திருக்கும்‌ காதலைப்‌ போல 
அரிய ஒன்றை நீ வாழ்வில்‌ எப்போதும்‌ 
காணப்போவதில்லை. உன்னை நம்‌ குலமூதாதையர்‌ 
வாழ்த்தியிருக்கிறார்கள்‌.” 


தருமன்‌ முகம்‌ மலர்ந்து முன்னால்‌ சென்று “அன்னையே, 
நான்‌ இப்போது அதைத்தான்‌ எண்ணினேன்‌. 
இப்பெருங்காதலுக்கு நிகராக பேரரசுகளும்‌ 
குலப்பெருமைகளும்‌ அமைய முடியுமா என்று. இவள்‌ நம்‌ 
குலத்தின்‌ முதல்‌ மாற்றில்லப்‌ பெண்ணாக அமைய 
அனைத்துத்‌ தகுதிகளும்‌ கொண்டவள்‌...” என்றான்‌. 
“அத்துடன்‌ அவளும்‌ நல்லூழ்‌ கொண்டவள்‌. நம்‌ 
இளையோன்‌ அகம்‌ நிறைந்தளிக்கும்‌ பெருங்காதலை 
அவள்‌ பெற்றிருக்கிறாள்‌.” குந்தி “ஆம்‌...இவளுக்கு என்‌ 
வாழ்த்துக்கள்‌ என்றும்‌ இருக்கும்‌” என்றாள்‌. 

தருமன்‌ திரும்பி அர்ஜுனனை நோக்கி “இளையோனே, 
உன்‌ மூத்தவர்துணைவியை காலடி பணிந்து 
வாழ்த்துக்களைப்‌ பெற்றுக்கொள்‌” என்றான்‌. அர்ஜுனன்‌ 
அருகே வந்து குனிந்து இடும்பியின்‌ கால்களைத்‌ 
தொட்டான்‌ “நான்‌ என்ன செய்யவேண்டும்‌” என்றாள்‌ 
இடும்பி திகைத்து. “உன்னை மூத்தவர்‌ துணைவியாக 
ஏற்கிறான்‌. நீ இவனுக்கு இனி அன்னைக்கு நிகரானவள்‌. 
உன்‌ குலவழக்கப்படி அவனை வாழ்த்து” என்றான்‌ பீமன்‌. 
அவள்‌ தன்‌ இடக்கையால்‌ அவன்‌ தலையை மெல்ல 
அமுத்து “காட்டை வெல்வாயாக” என்றாள்‌. நகுலனும்‌ 
சகதேவனும்‌ அவளை வணங்கியபோது வாழ்த்தி விட்டு 
இருகைகளாலும்‌ தூக்கி தன்‌ தோளுடன்‌ 
அணைத்துக்கொண்டாள்‌. “உங்கள்‌ 
கரங்களைப்போலவே எடை கொண்டவை மூத்தவரே” 
என்றான்‌ நகுலன்‌. “சற்று அழுத்தினார்கள்‌ என்றால்‌ 
இறந்துவிடுவோம்‌.” 


தருமன்‌ சிரித்துக்கொண்டு “இளையவனே, வேறெந்த 


வகையில்‌ இக்குடியின்‌ முதல்மணம்‌ நிகழ்ந்திருந்தாலும்‌ 
என்‌ தந்தை அகம்‌ நிறைந்திருக்க மாட்டார்‌. அவர்‌ 
விழைந்தது காட்டையே. காட்டின்‌ மகளை அவர்‌ 
விண்ணிலிருந்து வாழ்த்துகிறார்‌ என்று அறிகிறேன்‌” 
என்றான்‌. “ஆனால்‌ எங்கு எப்படி நிகழ்ந்தாலும்‌ இது நம்‌ 
குடியின்‌ முதல்‌ மணம்‌. முதலில்‌ நாம்‌ இனிப்பு உணவு 
சமைத்து மூதாதையருக்குப்‌ படைத்து உண்போம்‌. அவள்‌ 
குடியில்‌ மணமுறை எப்படி என்று கேட்டு அறிந்து சொல்‌. 
அது எதுவானாலும்‌ நானே சென்று அனைத்தையும்‌ பேசி 
நிறைவுசெய்கிறேன்‌.” 


அர்ஜுனன்‌ “இம்முறை மூத்தவர்‌ அமரட்டும்‌. நான்‌ 
இனிப்புணவு சமைக்க முடியுமா என்று பார்க்கிறேன்‌” 
என்றான்‌. “ஆம்‌ அதுவே முறை. இளையோரே, நீங்கள்‌ 
மலர்கொய்து மாலையாக்குங்கள்‌...” என்றான்‌ தருமன்‌. 
“இந்தக்‌ காட்டில்‌ நம்‌ குடியின்‌ முதல்‌ பெருமங்கலம்‌ 
நிகழவிருக்கிறது. குடிதேடி பிடியானை வருவது போல 
பெருமங்கலம்‌ ஏதுமில்லை என்கின்றன நிமித்திக 
நூல்கள்‌” என்றான்‌. குந்தி புன்னகையுடன்‌ இடும்பியை 
இடைசுற்றி வளைத்து அணைத்து அழைத்துச்சென்றாள்‌. 


அர்ஜுனன்‌ இடும்பி கொண்டுவந்த கிழங்குகளையும்‌ 
தேனையும்‌ எடுத்துக்கொண்டு அடுப்பு மூட்டச்சென்றான்‌. 
“பார்த்தா, கிழங்குகளைச்‌ சுட்டு அவை ஆறியபின்‌ 
தேனை ஊற்று. தேன்‌ சூடாகிவிடக்கூடாது” என்றான்‌ 
பீமன்‌. “நானும்‌ உணவு உண்ணத்தெரிந்தவனே” என்றான்‌ 
அர்ஜுனன்‌. “அதை அறிவேன்‌. சமைப்பதைப்பற்றி 
பேசினேன்‌” என்றான்‌ பீமன்‌. “அவற்றில்‌ பெரிய 
கிழங்குகளை மிதமான சூட்டில்‌ சற்று கூடுதல்‌ நேரம்‌ வேக 
விடவேண்டும்‌. அவற்றை கனத்த கற்கள்‌ நடுவே வைத்து 
கற்களைச்‌ சுற்றி நெருப்பிடு. கற்களின்‌ சூட்டில்‌ அவை 
வேகவேண்டும்‌. தழல்‌ நேராகப்‌ பட்டால்‌ தோல்‌ 
கரியாகிவிடும்‌. கல்‌ பழுத்ததும்‌ உடனே நெருப்பை 
அனணைத்துவிடு” என்றான்‌ பீமன்‌. குந்தி பீமனிடம்‌ “நீ 
அவளருகே இப்பாறைமேல்‌ அமர்ந்துகொள்‌... சமையலை 
அவன்‌ பார்த்துக்கொள்வான்‌” என்றாள்‌. 


அர்ஜுனனின்‌ பின்பக்கத்திடம்‌“ அவற்றில்‌ 
வாமைக்கனியை சுட்டு உண்ணலாம்‌. தேன்‌ ஊற்றி 
உண்டால்‌ சிறப்பாக இருக்கும்‌” என்றபின்‌ பீமன்‌ “எங்கே 
அமர்வது?” என்றான்‌. குந்தி அவனைப்‌ பிடித்து ஒரு 
பாறையில்‌ அமரச்செய்தாள்‌. இடும்பியை அருகே 
அமரச்செய்து “விழிநிறைவது என்றால்‌ இதுதான்‌.” 
என்றாள்‌. நகுலனும்‌ சகதேவனும்‌ காட்டுமலர்களை இரு 
மாலைகளாகக்‌ கட்டி கொண்டுவந்தனர்‌. குந்தி அவற்றை 


அவர்களுக்கு அணிவித்தாள்‌. இடும்பி மலர்மாலையை 
வியப்புடன்‌ தொட்டுத்தொட்டு நோக்கினாள்‌. “நீங்கள்‌ 
மலர்மாலை அணிவதில்லையா?” என்றாள்‌ குந்தி. 
“இல்லை...” என்றாள்‌ இடும்பி. “கருவேங்கை பூத்தது 
போலிருக்கிறாய்‌” என்றாள்‌ குந்தி. இடும்பி வெட்கி 
நகைத்தாள்‌. “கரும்பாறைமேல்‌ மாலைவெயில்‌ 
படுவதுபோலிருக்கிறது இவள்‌ வெட்கம்‌...” என்றாள்‌ 
குந்தி. 


அப்பால்‌ மரங்களில்‌ இருந்து குரங்குகள்‌ குரலெழுப்பி 
கிளைகளை உலுக்கி எழுந்தமைந்தன. “என்ன 
சொல்கிறார்கள்‌?” என்றான்‌ தருமன்‌ பீமனிடம்‌. “என்ன 
நடக்கிறது என்கிறார்கள்‌” என்றான்‌ பீமன்‌. “மணவிழா 
நிகழ்கிறது. அஸ்தினபுரியின்‌ சார்பில்‌ அவர்களை 
அழைக்கிறேன்‌. இறங்கி வந்து விழாவில்‌ கலந்துகொண்டு 
விருந்துண்டு செல்லச்‌ சொல்‌” என்றான்‌ தருமன்‌. பீமன்‌ 
ஓலியெழுப்பியதும்‌ அத்தனை குரங்குகளும்‌ 
மரக்கிளைகளில்‌ எம்பி எம்பி விழுந்து குரலெழுப்பின. 
“இத்தனைபேர்‌ இருக்கிறார்களா?” என்றான்‌ பீமன்‌. 
குரங்குகளில்‌ குட்டிகள்‌ கிளைகளில்‌ தொங்கி இறங்கின. 
குரங்குச்‌ சிறுவன்‌ ஓடிவந்து வாலைத்‌ தூக்கியபடி எழுந்து 
நின்று இருவரையும்‌ மாறிமாறி நோக்கியபின்‌ தருமனை 
நோக்கி பல்லி போல உதட்டைச்‌ சுழித்து ஒலியெழுப்ப 
அதே ஒலியில்‌ பீமன்‌ மறுமொழி சொன்னான்‌. 


தருமன்‌ “துடிப்பான சிறுவன்‌” என்றான்‌. “ஆம்‌ மூத்தவரே, 
இந்தக்‌ குலத்தில்‌ மிகத்‌ துணிவானவன்‌ இவன்‌. 
பின்னாளில்‌ குலத்தலைவனாகப்‌ போகிறவன்‌” என்றான்‌ 
பீமன்‌. “இவன்‌ பெயர்‌ என்ன?” என்றான்‌. “அவர்களின்‌ 
மொழியிலுள்ள பெயரை நாம்‌ அழைக்க முடியாது.” 
தருமன்‌ குனிந்து அவனை நோக்கி “இளையவன்‌... 
புழுதிநிறமாக இருக்கிறான்‌. இவனுக்கு சூர்ணன்‌ என்று 
பெயரிடுகிறேன்‌” என்றான்‌. பீமன்‌ நகைத்து 
“அழகியபெயர்‌... அவனிடம்‌ சொன்னால்‌ மகிழ்வான்‌” 
என்றான்‌. சூர்ணன்‌ மீண்டும்‌ தருமனை நோக்கி ஒலி 
எழுப்பினான்‌. 


“என்ன சொல்கிறான்‌?” என்றான்‌ தருமன்‌. “நீங்கள்‌ யார்‌ 
என்றான்‌. எங்கள்‌ குலத்தலைவன்‌ என்றேன்‌” என்ற பீமன்‌ 
மேலே சொல்வதற்குள்‌ தருமன்‌ சிரித்து “போதும்‌, அவன்‌ 
என்ன சொல்கிறான்‌ என்று அறிவேன்‌. 
பெருந்தோள்களுடன்‌ நீ இருக்க நான்‌ எப்படி 
தலைவனாக இருக்கிறேன்‌ என்கிறான்‌ இல்லையா?” 
என்றான்‌. பீமன்‌ உரக்க நகைத்து “ஆம்‌” என்றான்‌. 
“ஆகவேதான்‌ நான்‌ காட்டில்‌ இருக்க விரும்பவில்லை” 


என்றான்‌ தருமன்‌. 


“இளையோரே, நீண்டு பரந்த கல்‌ ஒன்றைக்‌ 
கொண்டுவருக” என்றாள்‌ குந்தி. நகுலனும்‌ சகதேவனும்‌ 
தேடிக்கொண்டு வந்த நீண்ட கல்லை அப்பால்‌ 
நின்றிருந்த கனிநிறைந்து மூத்த அத்திமரத்தின்‌ அடியில்‌ 
சமமாக அமைத்து அதன்‌ மேல்‌ ஏழு சிறிய கூம்புக்‌ 
கற்களை நிற்கச்செய்தாள்‌. குனிந்து ஆர்வத்துடன்‌ 
நோக்கிய சகதேவன்‌ “அன்னையே, இவை என்ன?” 
என்றான்‌. குந்தி பேசுவதற்குள்‌ நகுலன்‌ “நான்‌ அறிவேன்‌. 
நம்‌ தந்தை இந்தக்கல்லாக இருக்கிறார்‌. அவருக்கு 
முந்தைய ஆறு தலைமுறை மூதாதையர்‌ இவர்கள்‌” 
என்றான்‌. சகதேவன்‌ “உண்மையா அன்னையே?” 
என்றான்‌. “ஆம்‌” என்றாள்‌ குந்தி. “அவர்கள்‌ இங்கு 
வரவேண்டும்‌... நம்‌ முதல்‌ குலக்கொடிக்கு 
அருள்புரியவேண்டும்‌ அல்லவா?” நகுலன்‌ “ஆம்‌” 
என்றான்‌. 


குந்தி அதன்‌ கீழே மண்ணில்‌ மூன்று கூம்புக்கற்களை 
நட்டாள்‌. தருமன்‌ அருகே வந்து “மண்ணில்‌ 
அமர்ந்திருப்பவர்கள்‌ இன்னும்‌ இங்கு இருக்கும்‌ மூன்று 
மூத்தோர்‌. இல்லையா அன்னையே?” என்றான்‌. குந்தி 
அவனை நோக்காமல்‌ “ஆம்‌, பீஷ்மர்‌, துரோணர்‌, கிருபர்‌” 
என்றாள்‌. தருமன்‌ இன்னொரு கல்லை எடுத்து நீட்டி 
“இக்கல்லையும்‌ வையுங்கள்‌ அன்னையே” என்றான்‌. 
கற்களை அமைத்துக்கொண்டிருந்த அவள்‌ கைகள்‌ 
அசைவிழந்து நின்றன. அவள்‌ நிமிரவில்லை. தருமன்‌ 
“இது என்‌ மூத்த தந்தையார்‌. இவரில்லாமல்‌ இந்நிகழ்ச்சி 
இங்கு நிறைவுறாது” என்றான்‌. 

ஓவியம்‌: ஷண்முகவேல்‌ 


குந்தி சினத்துடன்‌ கையை உதறியபடி எழுந்தாள்‌. “மூடா, 
உன்னையும்‌ உன்‌ தம்பியரையும்‌ எரித்துக்கொல்ல 
ஆணையிட்டவரையா இம்மங்கல நிகழ்வுக்கு 
அமர்த்துகிறாய்‌?” என்றாள்‌. அவள்‌ முகம்‌ சிவந்து 
மூச்சிரைப்பில்‌ தோள்கள்‌ குழிந்தன. “என்‌ மைந்தரைக்‌ 
கொல்ல முயன்ற பாவி. அவரை நான்‌ என்‌ கையால்‌ 
நிறுவ வேண்டுமா?” அவன்‌ கையிலிருந்து அக்கல்லை 
வாங்கி வீசிவிட்டு “இனி இவ்வாழ்வின்‌ 
ஒவ்வொருகணமும்‌ நான்‌ எண்ணி வெறுக்கும்‌ மனிதர்‌ 
இவர்‌” என்றாள்‌. 


தருமன்‌ தன்‌ சமநிலையை இழக்காமல்‌ “அன்னையே, 
உங்கள்‌ உணர்வுகளை நான்‌ அறிவேன்‌” என்றான்‌. 
“ஆனால்‌ குருதியுறவு ஒருபோதும்‌ அகல்வதில்லை. 
எங்களை அவரே கொன்றிருந்தாலும்‌ அவர்‌ நீர்க்கடன்‌ 
செய்யாமல்‌ நாங்கள்‌ விண்ணேற முடியாது என்றே 
நூல்கள்‌ சொல்கின்றன. எங்களுக்கு இன்றிருக்கும்‌ 
தந்தை அவரே. அவரை வணங்காமல்‌ இளையோன்‌ 
அவளை கைப்பிடித்தல்‌ முறையல்ல.” 


அவள்‌ பெருஞ்சினத்துடன்‌ ஏதோ சொல்ல வாயெடுக்க 
கை நீட்டி இடைமறித்து “ஆம்‌, அவர்‌ எங்களை 
வெறுக்கலாம்‌. நாங்கள்‌ அவ்வெறுப்புக்குள்ளானது 
எங்கள்‌ தீயூழ்‌. அது எங்கள்‌ பிழை என்றே நான்‌ 
எண்ணவேண்டும்‌. அதுவே முறை. ஏனென்றால்‌ 
தந்தையை எந்நிலையிலும்‌ வெறுக்கும்‌ உரிமை 
மைந்தருக்கு இல்லை” என்றான்‌ தருமன்‌. 


“உன்‌ வெற்றுச்சொற்களைக்‌ கேட்க எனக்குப்‌ பொறுமை 
இல்லை...” என்று சொல்லிவிட்டு குந்தி 
திரும்பிக்கொண்டாள்‌. தருமன்‌ அவன்‌ இயல்புக்கு 
மாறான அக எழுச்சியுடன்‌ முன்னால்‌ 
காலெடுத்துவைத்து “நில்லுங்கள்‌ அன்னையே... என்‌ 
சொற்களை நீங்கள்‌ கேட்டாக வேண்டும்‌...” என்று 
மூச்சிரைக்க சொன்னான்‌. “அன்னையே, பெரும்பிழை 
செய்தது நாம்‌ என்பதே உண்மை. இந்தக்காட்டின்‌ 
தனிமையில்கூட அதை நமக்குநாமே 
ஒப்புக்கொள்ளவில்லை என்றால்‌ நாம்‌ 
அறதெய்வங்களை மட்டும்‌ அல்ல நம்‌ மூதாதையரையும்‌ 
பழிக்கிறோம்‌ என்றே பொருள்‌.” 


குந்தி சினத்தில்‌ இழுபட்ட சிவந்த முகத்துடன்‌ “என்ன 
பிழை?” என்றாள்‌. “முதல்பிழை செய்தவன்‌ நான்‌. 
செளவீரத்தின்‌ மீதான வெற்றி அஸ்தினபுரியை ஆளும்‌ 
மூத்த தந்தைக்குரியது. மணிமுடியை அவரது காலடியில்‌ 
வைத்திருக்கவேண்டும்‌. அந்தத்‌ தருணத்தில்‌ என்‌ அகம்‌ 
நிலைபிறழ்ந்துவிட்டது. தந்தையையும்‌ அரசரையும்‌ 
குழப்பிக்கொண்டுவிட்டேன்‌. அதன்‌ பின்‌ 
நிகழ்ந்ததெல்லாமே நம்‌ தரப்பில்‌ பிழைகளே. நாம்‌ 
செளவீரத்தின்‌ வெற்றிச்செல்வத்தை மூத்த தந்தையிடம்‌ 
அளித்தபின்‌ அவரிடம்‌ கேட்டு வேள்விக்காக 
பெற்றிருக்கவேண்டும்‌” என்றான்‌ தருமன்‌. 


குந்தியின்‌ முகத்தில்‌ குருதி தோலை மீறிக்‌ 
கசிவதுபோலிருந்தது. அதை நோக்கியும்‌ தருமன்‌ 
பேசிக்கொண்டே சென்றான்‌. “அனைத்தையும்‌ விட 


பெரிய பிழை நீங்கள்‌ மதுராவை வென்றுவர அரசரை 
மீறி ஆணையிட்டது. ஹிரண்யபதத்தின்‌ வீரர்களின்‌ 
மூக்கை அறுத்துவர ஆணையிட்டது பிழையின்‌ உச்சம்‌... 
அப்பிழைகளுக்கான தண்டனையாகவே எங்களைக்‌ 
கொல்ல மூத்ததந்தை ஆணையிட்டார்‌ என்றால்‌ அதுவும்‌ 
தகுந்ததே. குற்றமிழைத்தவர்‌ தண்டனையைப்பற்றி 
விவாதிக்கும்‌ தகுதியற்றவர்‌. தலைகுனிந்து 
தண்டனையை ஏற்றுக்கொள்வதே அவர்‌ 
செய்யவேண்டியது.” 


“நிறுத்து மூடா” என்று குந்தி கூவினாள்‌. “நிறுத்து... உன்‌ 
சொற்களைக்‌ கேட்டு அரசியலறியும்‌ நிலையில்‌ நான்‌ 
இல்லை. என்‌ மைந்தர்களே என்‌ உலகம்‌. அவர்களைக்‌ 
காப்பதே என்‌ அறம்‌. அவர்கள்‌ வெல்வதே என்‌ இலக்கு. 
ஏனென்றால்‌ நான்‌ அன்னை. வேறு எதுவும்‌ எனக்கு 
பொருட்டல்ல. வஞ்சத்தால்‌ என்‌ மைந்தரைக்‌ கொல்ல 
முயன்ற மூத்தவரின்‌ கீழ்மையை ஒருபோதும்‌ என்‌ நெஞ்சு 
ஏற்காது...“ என்றாள்‌. “அன்னையே” என்றான்‌ தருமன்‌ 
உடைந்த குரலில்‌. “ நான்‌ உன்‌ அன்னை. இது என்‌ 
ஆணை?” என்றாள்‌ குந்தி. தருமன்‌ உதடுகள்‌ இறுக 
கழுத்துநரம்பு ஒன்று அசைய ஒருகணம்‌ நின்றபின்‌ 
“அவ்வண்ணமே” என்று தலைவணங்கி விலகிச்‌ 
சென்றான்‌. 


குவிக்கற்களுக்கு மேல்‌ மலர்களை வைக்கும்போது குந்தி 
மூச்சிரைத்துக்கொண்டிருந்தாள்‌. நகுலனும்‌ சகதேவனும்‌ 
அவளிடம்‌ ஒன்றும்‌ பேசத்‌ துணியவில்லை. அவள்‌ 
ழ்ந்து பெருமூச்சு விட்டாள்‌. பின்னர்‌ மலர்‌ வைப்பதை 
றுத்திவிட்டு திரும்பி தருமனை நோக்கினாள்‌. அவன்‌ 
ஒரு சிறியபாறைமேல்‌ தலைகுனிந்து அமர்ந்து சுள்ளி 
ஒன்றால்‌ தரையில்‌ கோடுகளை 
இழுத்துக்கொண்டிருந்தான்‌. அவனுடைய ஒடுங்கிய 
தோள்களையும்‌ நெற்றியில்‌ கலைந்துகிடந்த குழலையும்‌ 
அவள்‌ சில கணங்கள்‌ நோக்கிக்கொண்டிருந்தாள்‌. 


பின்‌ அவள்‌ எழுந்து “இளையோரே, மலர்களை 
மாலையாக்கி மூதாதையருக்கு சூட்டுங்கள்‌” என்றபின்‌ 
தலையாடையை இழுத்துவிட்டுக்கொண்டு மெல்ல 
நடந்து சென்று அவன்‌ அருகே அமர்ந்தாள்‌. அவன்‌ தலை 
தூக்கி நோக்கியபின்‌ மீண்டும்‌ 
தலைகுனிந்துகொண்டான்‌. அவன்‌ விழிகள்‌ சிவந்து 
நீர்படர்ந்திருந்தன. காய்ச்சல்‌ கண்டவன்‌ போல அவன்‌ 
மெல்ல நடுங்கிக்கொண்டிருந்தான்‌. குந்தி அவன்‌ 
தோளைத்‌ தொட்டு “மூத்தவனே” என்று மெல்ல 
அழைத்தாள்‌. அவன்‌ “நான்‌ தங்களை 


எதிர்த்துப்பேசியதை பொறுத்தருள்க அன்னையே” 
என்றான்‌. 


அவள்‌ மெல்ல விம்மியபடி அவன்‌ தோளில்‌ தலை 
சாய்த்து “நீ எனக்கு யாரென்று அறிவாயா?” என்றாள்‌. “நீ 
உன்‌ தந்தையின்‌ வாழும்‌ வடிவம்‌. உன்‌ முகமோ அசைவோ 
அவர்‌ அல்ல. ஆனால்‌ உன்னுள்‌ அவர்‌ தன்னை 
பெய்துவிட்டுச்‌ சென்றிருக்கிறார்‌” என்றாள்‌ . அவன்‌ 
திரும்பி அவளை நோக்கினான்‌. அந்த நெகிழ்ச்சியை 
ஒருபோதும்‌ அவளில்‌ கண்டதில்லை. அவள்‌ 
பிறிதொருத்தியாக ஆகிவிட்டது போல்‌ தெரிந்தாள்‌. 


குந்தி பெருமூச்சுடன்‌ “நீ உன்‌ பெரியதந்தையின்‌ 
சிலையுடன்‌ வந்ததை சற்றுக்கழித்து நினைத்தபோது 
அதையே உணர்ந்தேன்‌. குருகுலத்துப்‌ பாண்டு 
ஒருகணமும்‌ தன்‌ தமையனின்‌ இளையோனாக அன்றி 
வாழ்ந்ததில்லை. இன்று அவர்‌ தன்‌ தோளிலேந்தி 
வளர்த்த மைந்தரை தமையன்‌ கொல்ல ஆணையிட்ட 
பின்னரும்கூட விண்ணுலகில்‌ இருந்து தன்‌ 
தமையனுக்காகவே அவர்‌ பரிந்து பேசுவார்‌... உன்னிலேறி 
வந்து அவர்தான்‌ இன்று பேசினார்‌.” 


“ஆம்‌, நானும்‌ அதை உள்ளூர உணர்கிறேன்‌. 
அச்சொற்கள்‌ என்‌ தந்தையுடையவை” என்றான்‌ தருமன்‌. 
“மூத்தவருக்காக அல்ல. என்‌ கணவருக்காக அந்தக்கல்‌ 
அங்கே அமரட்டும்‌. நம்‌ வணக்கங்களையும்‌ மலரையும்‌ 
ஏற்றுக்கொள்ளட்டும்‌” என்றாள்‌ குந்தி. சிலகணங்கள்‌ 
அகச்சொற்களை அளைந்தபின்‌ “உன்‌ தந்தையை நான்‌ 
நினைக்காது ஒருநாள்‌ கூட கடந்து சென்றதில்லை. 
அவரை மார்த்திகாவதியின்‌ மணஏற்பு அவையில்‌ 
நோக்கிய அந்தக்கணம்‌ முதல்‌ ஒவ்வொரு நாளும்‌ 
நினைவில்‌ கற்செதுக்குபோல பதிந்துள்ளது.” அவள்‌ 
ஏதோ சொல்லவந்தபின்‌ தயங்கினாள்‌. பின்‌ அவனை 
நோக்கி “உன்னிடம்‌ மட்டுமே நான்‌ சொல்லமுடியும்‌” 
என்றாள்‌. அவன்‌ அவளை வெறுமனே நோக்கினான்‌. 


“சற்றுமுன்‌ அந்தப்பெண்‌ கண்களில்‌ பொங்கி வழிந்த 
பெருங்காதலுடன்‌ என்னருகே வந்தபோது நான்‌ 
முதற்கணம்‌ பொறாமையால்‌ எரிந்தேன்‌. பெண்ணாக 
அதை நான்‌ மிக அண்மையில்‌ சென்று கண்டேன்‌. 
ஒருகணமேனும்‌ அப்பெருங்காதலை நான்‌ 
அறிந்ததில்லை” என்றாள்‌ குந்தி. தொடர்பில்லாமல்‌ 
சித்தம்‌ தாவ, “சற்றுமுன்‌ நீ சொன்ன சொற்களின்‌ 
பொருளென்ன என்று என்‌ அகம்‌ அறிந்தது. ஆம்‌, நான்‌ 
தன்முனைப்பால்‌ நிலையழிந்தேன்‌. என்‌ இடத்தை 


மீறிச்சென்று விட்டேன்‌. என்னை பாரதவர்ஷத்தின்‌ 
சக்ரவர்த்தினியாக எண்ணிக்கொண்டேன்‌...” என்றாள்‌ 
ர செளவீர மணிமுடியை அணிந்து 
மயிலணையில்‌ அமர்ந்து பெருங்கொடையளித்து 
முடிந்ததுமே என்‌ அகத்தில்‌ பெரும்‌ நிறைவின்மையையே 
உணர்ந்தேன்‌. அடியற்ற ஆழமுடைய ஒரு பள்ளம்‌. அதில்‌ 
பாரதவர்ஷத்தையே அள்ளிப்‌ போட்டாலும்‌ நிறையாது. 
இப்புவியின்‌ எந்த இன்பமும்‌ அதை நிரப்ப முடியாது.” 
குந்தி கைகளைக்‌ கூட்டி அதன்‌ மேல்‌ வாயை வைத்து 
குனிந்து அமர்ந்திருந்தாள்‌. பின்‌ மெல்லியகுரலில்‌ “இன்று 
நான்‌ அறிந்தேன்‌... இந்தப்‌ பெண்‌ கொண்டது போன்ற 
இத்தகைய பெருங்காதலை நான்‌ அறியாததனால்தான்‌ 
என்‌ அகத்தில்‌ அந்தப்‌ பெரும்‌ பள்ளம்‌ உருவானதோ 
என்று. உன்‌ தந்தையை நான்‌ விரும்பினேன்‌. அவர்‌ மேல்‌ 
இரக்கம்‌ கொண்டிருந்தேன்‌. அவருக்கு அன்னையும்‌ 
தோழியுமாக இருந்தேன்‌.” குந்தி ஒருகணம்‌ தயங்கினாள்‌. 


பின்னர்‌ “உன்னைப்போன்று எளிய மானுடர்மேல்‌ 
கருணைகொண்டவனே இதைப்‌ புரிந்துகொள்ளமுடியும்‌ 
மைந்தா! நீ எந்நிலையிலும்‌ மனிதர்களை 
வெறுப்பதில்லை என்று நான்‌ அறிவேன்‌” என்றாள்‌ 
குந்தி. “தன்னுள்‌ காதலை எழுப்பாத ஆண்மகனை 
பெண்கள்‌ எங்கோ ஓர்‌ அகமூலையில்‌ வெறுக்கவும்‌ 
செய்கிறார்கள்‌. அல்லது ஏளனமா அது? தெரியவில்லை. 
அவன்‌ எத்தகைய சான்றோனாக இருப்பினும்‌, எத்தனை 
பேரன்புகொண்டவனாக இருப்பினும்‌ அந்தக்‌ கசப்பு 
எழுந்து அவள்‌ நெஞ்சின்‌ அடியில்‌ உறைந்துவிடுகிறது. 
பின்னர்‌ எந்த உணர்ச்சியின்‌ முனையிலும்‌ குருதித்‌ தீற்றல்‌ 
போல படிந்துவிடுகிறது. அவர்‌ மேல்‌ அதை 
அன்னையின்‌ சலிப்பாக மாற்றி வெளிப்படுத்தினேன்‌. 
தோழியின்‌ சினமாக ஆக்கி காட்டினேன்‌. அக்கறை, 
பதற்றம்‌ என்றெல்லாம்‌ மாறுவேடமிட்டு வெளிவந்தது 
அக்கசப்பே. இப்போது தெரிகிறது, உன்‌ தந்தையின்‌ 
அகத்தின்‌ ஆழமும்‌ அதை எப்படியோ அறிந்திருந்தது 
என. ஆகவேதான்‌ அவர்‌ எப்போதும்‌ காட்டில்‌ இருந்தார்‌. 
நான்‌ அவருடன்‌ வாழ்ந்தேன்‌ என்றாலும்‌ அவருடன்‌ 
இருந்த நேரம்‌ மிகமிகக்‌ குறைவே.” 


“அதில்‌ உங்கள்‌ பிழையென ஏதுமில்லை அன்னையே” 
என்றான்‌ தருமன்‌. “நீங்கள்‌ ஊழ்வினையைச்‌ சுமக்க 
நேர்ந்த பெண்‌. வாழ்க்கை அளிக்கும்‌ உணர்ச்சிகளை நாம்‌ 
நம்முள்‌ கொண்டு அலைகிறோம்‌” என்றான்‌. “தந்தை 
உங்களை அறிந்திருந்தார்‌. உங்கள்‌ மேல்‌ சற்றும்‌ சினம்‌ 
கொண்டிருக்கவில்லை. அவர்‌ உங்களைப்பற்றி 


என்னிடம்‌ பேசிய தருணங்களின்‌ முகபாவனையை 
நன்கு நினைவுறுகிறேன்‌. அவர்‌ கண்களில்‌ பெரும்‌ 
பரிவும்‌ அன்புமே வெளிப்பட்டது.” குந்தி “ஆம்‌, அதை 
நானும்‌ அறிவேன்‌. அவர்‌ என்‌ கனவில்‌ ஒருபோதும்‌ 
அன்பில்லாத விழிகளுடன்‌ வந்ததில்லை” என்றாள்‌. 


குந்தியின்‌ முகம்‌ மலர்ந்தது. புன்னகையுடன்‌ திரும்பி 
“இன்று இப்பெண்ணின்‌ காதலைக்‌ கண்டு எரிந்த என்‌ 
அகம்‌ மறுகணமே குளிர்ந்து அவளை ஏற்றுக்கொள்ள 
முடிந்தபோது நான்‌ என்னைப்பற்றி நிறைவடைந்தேன்‌. 
அன்று நான்‌ எவ்வண்ணம்‌ வெளிப்பட்டிருந்தாலும்‌ உன்‌ 
தந்தை விரும்பியிருக்கக்‌ கூடிய ஒரு பெண்‌ என்னுள்ளும்‌ 
வாழ்கிறாள்‌” என்றாள்‌. தருமன்‌ 
“வெளிப்படுத்தபடாதுபோன அன்பென இவ்வுலகில்‌ 
ஏதும்‌ இருக்கமுடியாது அன்னையே. அவர்‌ இன்றில்லை. 

னால்‌ அவரது உணர்ச்சிகளை தாங்கள்‌ இன்று 

னைவுகூர முடியும்‌. அதில்‌ தெரிந்த காதலை நீங்கள்‌ 
அறியவும்‌ முடியும்‌. அந்தக்‌ காதல்‌ உங்களிடமும்‌ 
வாழ்கிறது.” 


குந்தி பேசாமல்‌ அமர்ந்திருந்தாள்‌. ஆனால்‌ அவள்‌ 
கழுத்தும்‌ கன்னங்களும்‌ சிலிர்த்தன. “இல்லையேல்‌ 
நீங்கள்‌ அவரை இத்தனைகாலம்‌ ஒவ்வொரு நாளும்‌ 
எண்ணிக்கொள்ள மாட்டீர்கள்‌... அது 
குற்றவுணர்ச்சியால்‌ என நீங்கள்‌ எண்ணுகிறீர்கள்‌. 
மனிதர்களால்‌ குற்றவுணர்ச்சியையும்‌ 
நன்றியுணர்ச்சியையும்‌ எளிதில்‌ கடந்துசெல்லமுடியும்‌. 
கடக்கமுடியாததும்‌ காலம்தோறும்‌ வாழ்வதும்‌ அன்பே” 
என்றான்‌ தருமன்‌. “உங்களுக்குள்‌ ஆழ்ந்த காதல்‌ 
இருந்திருக்கிறது அன்னையே. ஆனால்‌ அதை இயல்பாக 
வெளிப்படுத்தும்‌ சூழல்‌ அமையவில்லை. 
அவ்வளவுதான்‌.” 


“ஆம்‌, இருக்கலாம்‌...” என்றாள்‌ குந்தி.புன்னகையுடன்‌ 
குனிந்து “இங்கே இப்படி வந்தமர்கிறீர்களே, இதுவே என்‌ 
தந்தைமேல்‌ நீங்கள்‌ கொண்டுள்ள காதலுக்குச்‌ சான்று. 
என்‌ தந்தையே நான்‌ என உங்கள்‌ அகம்‌ உணர்கிறது. 
என்னிடம்‌ மட்டுமே அது தன்னைத்‌ திறக்க முடிகிறது“ 
என்றான்‌ தருமன்‌. முகம்‌ மலர்ந்து “ஆம்‌” என்று சொல்லி 
வெண்பற்கள்‌ தெரிய குந்தி சிரித்தாள்‌. “ஆனால்‌ 
என்னருகே இப்படி வந்து அமர்வதற்குக்கூட உங்களுக்கு 
இத்தனை காலம்‌ தேவைப்படுகிறது.” என்றான்‌ தருமன்‌. 
குந்தி சிரித்துக்கொண்டு எழுந்தாள்‌. 


வெண்முரசு அனைத்து விவாதங்களும்‌ 


மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

குந்தியும்‌ தருமனும்‌ இறைபீடம்‌ அருகே வந்தபோது 
நகுலனும்‌ சகதேவனும்‌ மூதாதைக்‌ கற்களுக்கு 
மலர்மாலை சூட்டியிருந்தனர்‌. குந்தி தூக்கி வீசிய 
திருதராஷ்டிரருக்குரிய கல்லை எடுத்து சற்று அப்பால்‌ 
தனியாக நிற்கச்செய்திருந்தான்‌ சகதேவன்‌. கைதவறி 
விழுந்தது போல அதன்‌ அருகே ஒரு மலர்‌ 
போடப்பட்டிருந்தது. குந்தி அதை நோக்கியதும்‌ அவன்‌ 
பார்வையை திருப்பிக்கொண்டான்‌. குந்தி “சகதேவா, 
அதையும்‌ எடுத்து பீடத்தின்‌ அடியில்‌ மண்ணில்‌ வை” 
என்றாள்‌. கூர்ந்த விழிகளுடன்‌ திரும்பிய அர்ஜுனன்‌ 
“அது யார்‌?” என்றான்‌. “உன்‌ பெரியதந்தை 
திருதராஷ்டிரர்‌” என்றாள்‌ குந்தி. “உன்‌ தந்தையால்‌ 
வணங்கப்பட்டவர்‌, ஆகவே உங்களாலும்‌ 
வணங்கப்படவேண்டியவர்‌.” 


அர்ஜுனன்‌ இயல்பாக தருமனை நோக்கியபின்‌ 
பார்வையை திருப்பிக்கொண்டு “படையலுணவை 
கொண்டுவரலாமா?” என்றான்‌. “உணவுகளை 
தனித்தனியாக இலைகளில்‌ கொண்டு வா” என்றாள்‌ 
குந்தி. “மூத்தவனே, மணமக்களை அழைத்துவா!”. 
தருமன்‌ புன்னகையுடன்‌ சற்று அப்பால்‌ இளவெயிலில்‌ 
பாறைமேல்‌ அமர்ந்திருந்த இடும்பியையும்‌ பீமனையும்‌ 
பார்த்தான்‌. 


அவர்களை ஆவலுடன்‌ வாய்‌ திறந்து நோக்கியபடி 
குரங்குகள்‌ அமர்ந்திருந்தன. பீமன்‌ இடும்பியிடம்‌ 
சிரித்தபடி ஏதோ பேசிக்கொண்டிருக்க சில 
பெண்குரங்குகள்‌ அவன்‌ காலைப்பிடித்து அசைத்து 
அவனிடம்‌ தாங்களும்‌ பேசின. அவன்‌ அவர்களை 
பார்வையால்‌ விலக்கி பேசிக்கொண்டிருந்தான்‌.தருமன்‌ 
“என்ன பேசுவார்கள்‌ அப்படி?” என்றான்‌ நகுலன்‌ 
“மூத்தவரே காதல்கொண்டவர்கள்‌ அப்படித்தான்‌ 
பேசிக்கொண்டே இருப்பார்கள்‌. நான்‌ கண்டிருக்கிறேன்‌” 
என்றான்‌. குந்தி சிரித்து “போய்‌ அழைத்துவா” என்றாள்‌” 


தருமன்‌ பீமனை அணுகி பீமனிடம்‌ “இளையோனே, 
தந்தையரின்‌ வாழ்த்துக்களைப்‌ பெற வா” 
என்றான்‌.தருமனை நோக்கி ஓடிவந்த சூர்ணன்‌ எழுந்து 
நின்று வாயில்‌ கைவைத்து நோக்கியபின்‌ பீமனிடம்‌ 


“விசித்திரமான மனிதன்‌...” என்று சொன்னான்‌.பீமன்‌ 
பொய்ச்சினத்துடன்‌ “விலகிப்போ” என்றான்‌. தருமன்‌ 
“சூர்ணனுக்கு என்‌ மேல்‌ ஓர்‌ இளக்காரம்‌ 
இருந்துகொண்டே இருக்கிறது இளையவனே” என்றான்‌. 
சூர்ணன்‌ மேலும்‌ ஏதோ சொல்ல இடும்பி உரக்கச்‌ 
சிரித்தாள்‌. பீமன்‌ அவள்‌ சிரிப்பைப்‌ பார்த்தபின்‌ சற்று 
தாழ்ந்த தொனியில்‌ “இவர்கள்‌ வெளிப்படையாகச்‌ 
சிரிப்பவர்கள்‌ மூத்தவரே” என்றான்‌. “சிரிக்கையில்‌ மிக 
அழகாக இருக்கிறாள்‌. இளையோனே, நம்‌ குலத்தில்‌ முதல்‌ 
மகவு இவளைப்போன்ற பெண்ணாக இருந்தால்‌ நல்லது” 
என்றான்‌. “பெண்பிறந்த குலம்‌ அரசு முளைக்கும்‌ ஈரநிலம்‌ 
என்பார்கள்‌” 


பீமன்‌ திரும்பி இடும்பியிடம்‌ அதைச்‌ சொல்ல அவள்‌ 
மீண்டும்‌ உரக்கச்சிரித்தாள்‌. அவன்‌ அவள்‌ கையைப்பற்றி 
“வா” என்றான்‌. அவர்களை சூழ்ந்து 
அமர்ந்திருந்தவர்கள்‌ எங்கே போகிறீர்கள்‌ என்ன என்பது 
போல பார்த்தனர்‌. தன்‌ வாலைப்பிடித்து இழுத்த 
இன்னொரு சிறுவனை துரத்திக்கொண்டிருந்த சூர்ணன்‌ 
அரைவட்டமடித்து ஓடிவந்து பீமனை நோக்கியபின்‌ 
வாருங்கள்‌ நானே அழைத்துச்செல்கிறேன்‌ என்ற 
பாவனையில்‌ வாலைத்தாக்கியபடி கைகளை ஊன்றி 
முன்னால்‌ சென்றான்‌. அவன்‌ அனைத்து 
தோரணைகளிலும்‌ அவனுடைய குலத்தின்‌ மூத்த 
குரங்கை போலி செய்வது தெரிந்தது. இடக்காது சற்று 
கிழிந்திருந்த அந்த முதுகுரங்கு அடிக்கடி கையால்‌ காதை 
தொட்டுக்கொள்வதுபோலவே சூர்ணனும்‌ செய்தான்‌. 


பீமனும்‌ இடும்பியும்‌ குரங்குகள்‌ சூழ மரத்தடியை நோக்கி 
வந்தனர்‌. சூர்ணனை சிறுமி ஒருத்தி வாலைப்பிழித்து 
இழுக்க அவன்‌ சீறி பற்களைக்‌ காட்டி கடிப்பதற்காக 
தாவிச்சென்றான்‌. இருவரும்‌ ஒருவரை நோக்கி ஒருவர்‌ 
சீறிக்கொண்டு முன்னும்‌ பின்னும்‌ சென்றபின்னர்‌ 
ஒன்றுமே நிகழாதவர்கள்‌ போல ஓடி முன்னால்‌ வந்தனர்‌. 
“அவள்‌ மண்‌ நிறமானவள்‌. ஆகவே அவள்‌ பெயர்‌ 
தூளிகை” என்றான்‌ தருமன்‌. “அவனுக்கு நிகரானவள்‌. 
சிறந்த மைந்தர்களை அவர்கள்‌ பெறக்கூடும்‌.” 


நகுலன்‌ “இவர்களில்‌ ஏராளமான குழந்தைகள்‌ 
இருக்கிறார்கள்‌” என்றான்‌. “அவர்கள்‌ குழந்தை 
பெற்றுக்கொள்ளும்‌ மாதம்‌ இது என நினைக்கிறேன்‌. 
மணமங்கலத்துக்கு ன்பம்‌ வி என்றாள்‌ வ்‌ உம்‌ 
ஓடிச்சென்று மூதாதையர்‌ படத்தில்‌ ஏற முயல பிமன்‌ 
அவளை ஒலியெழுப்பி கண்டித்தான்‌. அவள்‌ திரும்பி 
அத்தி மரத்தில்‌ ஏறி அடிமரத்தின்‌ 


பட்டைப்பொருக்கிலேயே தொற்றி தலைகீழாக அமர்ந்து 
கீழே நோக்கி கண்களைச்‌ சிமிட்டினாள்‌. சூர்ணன்‌ 
ஓடிச்சென்று முன்னால்‌ அமர்ந்துகொண்டு 
பின்னங்காலால்‌ கழுத்தைச்‌ சொறிந்துகொண்டு 
நோக்கியபின்‌ அண்ணாந்து பீமனிடம்‌ “இதெல்லாம்‌ 
என்ன?” என்றான்‌. 


பீமன்‌ “உணவை உண்ணப்போகிறோம்‌” என்றான்‌. 
“உண்ணாமல்‌ ஏன்‌ நின்றிருக்கிறீர்கள்‌?” என்றான்‌ 
சூர்ணன்‌. பீமன்‌ “பேசாமல்‌ இரு” என்றான்‌. “அப்படியே 
பாய்ந்து உண்ணவேண்டியதுதானே?” என்றான்‌ சூர்ணன்‌ 
மீண்டும்‌ “இந்தக்‌ கற்களுக்கு ஊட்டியபின்னரே 
உண்போம்‌” என்றான்‌ பீமன்‌. “கற்களுக்கா? ஏன்‌?” 
என்றான்‌ சூர்ணன்‌. “இவை எங்கள்‌ முன்னோர்கள்‌”. 
சூர்ணன்‌ நம்பாமல்‌ தன்‌ அன்னையை நோக்கினான்‌. 
அன்னை “எனக்கென்ன தெரியும்‌?” எனஉதடுகளை 
நீட்டிக்காட்ட அவன்‌ சலிப்புடன்‌ தலையில்‌ கையால்‌ 
தட்டியபடி பின்னால்‌ திரும்பி வந்து தன்‌ தாயின்‌ 
வயிற்றுக்கு அடியில்‌ அமர்ந்துகொண்டான்‌. பீமன்‌ 
நகைக்க “என்ன?” என்றான்‌ தருமன்‌. பீமன்‌ அந்த 
உரையாடலைச்‌ சொன்னான்‌. தருமன்‌ “அவர்களுக்கு 
மூதாதையர்‌ இல்லையா என்ன?” என்றான்‌. 
“இருக்கிறார்கள்‌. ஆனால்‌ இறப்புக்குப்பின்‌ அவர்கள்‌ 
எவ்வகையிலும்‌ வாழ்வதில்லை” என்றான்‌ பீமன்‌. 
“மனிதர்கள்‌ இறப்புக்குப்பின்னர்தான்‌ 
வாழத்தொடங்குகிறார்கள்‌” என்றான்‌ தருமன்‌.பின்னர்‌ 
சிரித்தபடி “அதன்பிறகுதான்‌ மனிதவாழ்க்கையில்‌ 
கூடுதலாக ஈடுபடவும்‌ செய்கிறார்கள்‌” 


குரங்குகள்‌ கால்மடக்கி அமர்ந்துகொண்டு சலிப்புடனும்‌ 
சற்று ஐயத்துடனும்‌ நிகழ்வதை 
நோக்கின.பொறுமையிழந்தபோது உடலைச்‌ 
சொறிந்துகொண்டோ இன்னொரு குரங்கை நோக்கி 
சீறியோ கலைந்தன. அப்போது மூத்தகுரங்கு திரும்பி 
சினம்‌ கொண்ட விழிகளால்‌ நோக்கி கண்டித்தது. 
அர்ஜுனன்‌ உணவை இலைகளில்‌ பரப்பி வைத்து 
மலரிட்டு வணங்கினான்‌. அதன்பின்‌ பீமனும்‌ இடும்பியும்‌ 
சென்று மலரிட்டு மூதாதையரை வணங்கினர்‌. 
படைக்கப்பட்டிருந்த உணவையும்‌ அவர்களின்‌ மலரிடும்‌ 
கைகளின்‌ அசைவுகளையும்‌ மாறிமாறி 
நோக்கிக்கொண்டிருந்த ஒரு பெரிய குரங்கு அவர்களின்‌ 
உடல்‌ பார்வையை மறைக்கவே பக்கவாட்டில்‌ தாவிச்‌ 
சென்று அத்திமரத்தில்‌ ஏறிக்கொண்டது. உடனே ஏழெட்டு 
பெரிய குரங்குகள்‌ பாய்ந்து மரத்தில்‌ ஏறி கிளைகளில்‌ 
அமர்ந்து குனிந்து நோக்கின. மரம்‌ அதிர்ந்து அதிலிருந்து 


கனிகளும்‌ மலர்களும்‌ உதிர்ந்தன. குந்தி முகம்‌ மலர்ந்து 
“அது மூதாதையரின்‌ வாழ்த்து! பெருந்திறல்‌ கொண்ட 
மைந்தன்‌ பிறப்பான்‌ என்பதற்கான சான்று” என்றாள்‌. 


மணமக்கள்‌ மூதாதையரை வணங்கியபின்‌ குந்தியையும்‌ 
தருமனையும்‌ வணங்கினர்‌. குந்தி “நன்மகன்‌ பிறந்து 
வரட்டும்‌” என்றாள்‌. தருமன்‌ “இளையோனே, இக்காட்டின்‌ 
அத்தனை தெய்வங்களின்‌ அருளும்‌ நம்‌ மூதாதையர்‌ 
வாழ்த்தும்‌ உன்னுடன்‌ இருக்கட்டும்‌” என்றான்‌. நகுலன்‌ 
“மங்கலஇசை மட்டும்தான்‌ குறைகிறது” என்றான்‌. 
சகதேவன்‌ “காட்டின்‌ ஒலி கேட்கிறதே... அது இசைதானே?” 
என்றான்‌. “உண்ணும்‌ நிலையில்‌ உணவு உள்ளதா 
இளையவனே, இல்லையேல்‌ மூதாதையருக்குப்‌ 
படைப்பதுபோல எனக்கும்‌ படைத்து மலரிட்டு 
வணங்கிவிடு...” என்றான்‌ பீமன்‌. அர்ஜுனன்‌ “நான்‌ 
பாரதவர்ஷத்தின்‌ மாபெரும்‌ சமையற்காரரின்‌ 
இளையவன்‌.என்‌ கையில்‌ அவரது கையின்‌ வெம்மை 
உள்ளது ” என்றான்‌. பீமன்‌ நகைத்தான்‌. 


உணவுண்பதற்காக அவர்கள்‌ வட்டமாக 
அமர்ந்துகொள்ள பின்பக்கம்‌ வழியாக பீமனின்‌ மடிமேல்‌ 
ஏறி மறுபுறம்‌ குதித்து வந்த சூர்ணன்‌ நடுவே நின்று சுற்றி 
இருப்பவர்களை நோக்கி திகைத்தபின்‌ “என்ன 
செய்கிறீர்கள்‌” என்றான்‌. “உண்ணப்போகிறோம்‌” 
என்றான்‌ பீமன்‌ “அதற்கு ஏன்‌ இப்படி அமர்கிறீர்கள்‌? 
வானைநோக்கி ஊளையிடப்போகிறீர்கள்‌ என்றல்லவா 
நினைத்தேன்‌”. பீமன்‌ “நாங்கள்‌ இப்படித்தான்‌ 
உண்போம்‌”என்றான்‌ பீமன்‌. சலிப்புடன்‌ தலையைத்‌ 
தட்டியபடி திரும்பிய சூர்ணன்‌ தருமனை தலைசரித்து 
நோக்கி கையை சுட்டி ஏதோ சொல்லப்‌ போன போது 
தூளிகை பீமனின்‌ மடியில்‌ ஏறுவதைக்‌ கண்டு பாய்ந்து 
ஓடிவந்து அவளை சீறி விலக்கி மீண்டும்‌ பீமன்‌ மடிமேல்‌ 
ஏறி அமர்ந்துகொண்டான்‌. தருமன்‌ “அவர்களும்‌ 
நம்முடன்‌ உணவுண்ணட்டும்‌... நம்‌ குலத்தின்‌ முதல்‌ 
மணநிகழ்வு பொதுவிருந்து இன்றி 
நிகழவேண்டியதில்லை” என்றான்‌. பீமன்‌ புன்னகைத்து 
“ஆம்‌” என்றபின்‌ குரங்குகளிடம்‌ தங்கள்‌ வட்டத்துடன்‌ 
வந்து அமர்ந்து தங்களுடன்‌ உணவுண்ணும்படி 
சொன்னான்‌. பெரிய குரங்கு தலையை 
வேண்டாமென்பது போல மேலும்‌ கீழும்‌ அசைத்து 
“அதனாலென்ன, நாங்கள்‌ இங்கிருக்கிறோம்‌” என்றது. 


பீமன்‌ “எங்கள்‌ மகிழ்ச்சிக்காக” என்றான்‌. பெரியகுரங்கு 


“அது முறையல்ல...” என்றது. ஆனால்‌ முதிய 
பெண்குரங்கு ஒன்று “நாங்கள்‌ வருகிறோம்‌” என்றது. 


அதை நோக்கி பெரியகுரங்கு சீறியதென்றாலும்‌ பெண்கள்‌ 
கைகளை ஊன்றி நிரையாக நடந்து வந்து குந்தி 
அமர்ந்துகொண்டனர்‌. அவர்களை நோக்கியபின்‌ 
மூத்தகுரங்கையும்‌ நோக்கி சற்று சிந்தித்த பின்னர்‌ 
ஆண்குரங்குகளும்‌ வந்து அமர்ந்தன. பெரிய குரங்கை 
ஒரு பெண்குரங்கு அழைக்க அது சீறியது. பீமன்‌ அதை 
நோக்கி “என்னை வாழ்த்துங்கள்‌ மூத்தவரே” என்றான்‌. 
அது அவனை சில கணங்கள்‌ இமைக்காது நோக்கிவிட்டு 
உடலை சொறிந்தது. பார்வையை விலக்கி அத்தி மரத்தை 
நோக்கிவிட்டு ஒரு ஈயை துரத்தியது. பின்பு மெல்ல 
கைகளை ஊன்றி நடந்துவந்து பீமனின்‌ அருகே இருந்த 
ஒரு குரங்கை மெல்லிய உறுமவில்‌ எழுந்து விலகச்‌ 
செய்துவிட்டு அமர்ந்துகொண்டது. உறுமுவதுபோல 
“உனக்காக. நீ முதலையை அஞ்சாத வீரன்‌” என்றது. 


பீமன்‌ சூர்ணனிடம்‌ “இங்கே எங்களுடன்‌ அமர்ந்து 
பழங்களை உண்‌” என்றான்‌. “அந்தப்‌ பெரிய பழத்தை 
எனக்குக்‌ கொடுத்தால்‌ நான்‌ மரங்களில்‌ அமர்ந்து 
உண்பேன்‌” என்றான்‌ சூர்ணன்‌. பீமனின்‌ கைகளின்‌ 
நடுவே புகுந்து அவன்‌ முன்னால்‌ அமர்ந்து ஏறிட்டு 
நோக்கி “நான்‌ பழங்களை எடுத்துக்கொள்ளலாமா?” 
என்றாள்‌ தூளிகை. பீமன்‌ “வேண்டியதை 
எடுத்துக்கொள்ளுங்கள்‌” என்றான்‌. சூர்ணன்‌ பாய்ந்து 
சென்று மிகப்பெரிய அத்திப்‌ பழத்தை எடுத்துக்கொண்டு 
தூக்கமுடியாமல்‌ கீழே போட்டு மீண்டும்‌ 
எடுத்துக்கொண்டு தருமனை நோக்கியபின்‌ பீமனிடம்‌ 
“அவன்‌ என்‌ பழத்தை பறித்துக்கொள்ள நினைக்கிறான்‌” 
என்றான்‌. தூளிகை தருமனை நோக்கியபின்‌ “அவரா?” 
என்றாள்‌. “ஆம்‌, விசித்திரமான மனிதன்‌” என்றான்‌ 
சூர்ணன்‌. 


குந்தி அனலில்‌ சுட்டு தேன்‌ ஊற்றப்பட்ட 
கிழங்குகளையும்‌ சுட்ட பழங்களையும்‌ இலைகளில்‌ 
பரிமாறினாள்‌. சிரித்தபடி “குரங்குகளுடன்‌ 
உணவுண்பதை அன்னை எண்ணிக்கூட 
பார்த்திருக்கமாட்டார்கள்‌” என்றான்‌ பிமன்‌. “ஆம்‌... 
ஆனால்‌ அவர்களிடம்‌ மதிப்புமிக்க ஏதோ ஒன்று 
உள்ளது. பண்பட்ட பழங்குடியினர்‌ போலிருக்கிறார்கள்‌” 
என்றாள்‌ குந்தி. “இதற்குமுன்னரும்‌ நெடுநாள்‌ காட்டில்‌ 
வாழ்ந்திருக்கிறேன்‌. காட்டையும்‌ கண்டதில்லை, 
குரங்குகளையும்‌ அறிந்ததும்‌ இல்லை.” அர்ஜுனன்‌ 
“நீங்கள்‌ எங்களையும்‌ அறிந்ததில்லை அன்னையே” 
என்று அவளை நோக்காமல்‌ சொன்னான்‌. குந்தி முகம்‌ 
சிவந்து ஒருகணம்‌ திகைத்தபின்‌ “ஆம்‌, உண்மைதான்‌” 
என்றாள்‌. 


சூர்ணன்‌ அத்திப்பழத்தை காலால்‌ உருட்டி விட்டுவிட்டு 
மீண்டும்‌ பழங்களை நோக்கி சென்றான்‌. “ஏன்‌ 
அந்தப்பழத்தை உண்ணவில்லை?” என்றான்‌ பீமன்‌. 
“நான்‌ அந்தச்‌ சிறிய பழத்தை உண்பேன்‌” என்றான்‌ 
சூர்ணன்‌. “சரி, இந்தப்பழத்துக்கு என்ன?” என்று பீமன்‌ 
கேட்டான்‌. “இது கெட்ட பழம்‌. மனிதர்கள்தான்‌ 
உண்பார்கள்‌. நாங்கள்‌ சிறந்த பழங்களையே உண்போம்‌” 
என்றபின்‌ பாய்ந்து சென்று ஒரு சிறிய அத்திப்பழத்தை 
எடுத்துக்கொண்டான்‌. சூர்ணனின்‌ அன்னை அந்தப்‌ 
பெரிய பழத்தை எடுத்துக்கொண்டு “அவன்‌ 
அப்படித்தான்‌ நிறைய உணவை வீணடிப்பான்‌” 
என்றாள்‌. “இந்தக்காட்டில்‌ உணவு நிறைய உள்ளது.... 
நான்‌ இளமையில்‌ அப்பால்‌ ஒரு வரண்ட காட்டில்‌ 
இருந்தேன்‌. அங்கே நாங்கள்‌ பெரும்பாலும்‌ 
தளிரிலைகளையே உண்போம்‌” என்றது முதிர்ந்த குரங்கு 
ஒன்று. “இந்த இளையவர்களுக்கு உணவின்‌ அருமை 
தெரியவில்லை.” 


குந்தி அர்ஜுனனை நோக்காமல்‌ “நீ சொல்வது 
உண்மைதான்‌ இளையோனே, நான்‌ உங்களை அறிந்ததே 
இல்லை. என்‌ உள்ளமெங்கும்‌ நிறைந்திருந்தது அச்சமும்‌ 
ஐயமும்தான்‌. அவற்றைப்போல கண்களை மறைக்கும்‌ 
திரை வேறில்லை” என்றாள்‌. “இப்போது எண்ணும்போது 
வியப்பாகவே உள்ளது. இத்தனை ஆண்டுகாலம்‌ நான்‌ 
எண்ணியதை முழுக்க ஒற்றை வரியாக சுருக்கிவிடலாம்‌. 
தருமன்‌ முடிசூடி அஸ்தினபுரியை ஆளவேண்டும்‌, 
அவ்வளவுதான்‌.” பீமன்‌ புன்னகையுடன்‌ “அந்த விழைவு 
இன்றில்லையா?” என்றான்‌. 


குந்தி “ஆம்‌, உள்ளது. ஆனால்‌ அதுவல்ல இன்று எனக்கு 
முதன்மையானது. இந்தக்காட்டில்‌ நுழைந்ததுமே என்‌ 
அகம்‌ திறந்தது. நேற்று இரவு மரத்தில்‌ மைந்தருடன்‌ 
அமர்ந்திருக்கும்‌ அன்னைமந்தி போல்‌ உணர்ந்தேன்‌. 
அப்படி இருப்பது அளித்த நிறைவை அங்கே 
அஸ்தினபுரியில்‌ அரியணையில்‌ தேவயானியின்‌ 
மணிமுடி சூடி அமர்ந்தால்‌ அடைய முடியாது. 
இளையோனே, மனிதர்கள்‌ சின்னஞ்சிறிய இடத்தில்‌ 
உடலால்‌ உடலை அறிந்துகொண்டு ஒட்டி கூடி வாழும்படி 
பிறந்தவர்கள்‌. மலைமக்கள்‌ அப்படித்தான்‌ 
வாழ்கிறார்கள்‌. எளியவர்களின்‌ இல்லங்களும்‌ சிறிதே. 
மாளிகைகளின்‌ விரிந்த அறைகள்‌ மனிதர்களை 
ஒருவரை ஒருவர்‌ விலக்குகின்றன. ஒவ்வொருவரையும்‌ 
தனிமையாக்கி ஐயங்களால்‌ அகத்தை நிறைக்கின்றன” 
என்றாள்‌ 


“நேற்றிரவு ஒரு கனவு கண்டேன்‌” என்றாள்‌ குந்தி. “அதில்‌ 
நான்‌ ஒரு எளிய மலைமகளாக ஒரு சிறிய புற்குடிலில்‌ 
உங்களுடன்‌ வாழ்கிறேன்‌. நீங்கள்‌ மிகச்சிறியவர்கள்‌. 
பீமன்‌ மட்டும்‌ என்னளவு இருக்கிறான்‌. பிற நால்வரையும்‌ 
நான்‌ என்‌ உடலிலேயே சுமந்துகொண்டு நடக்கிறேன்‌. 
வேட்டையாடி உணவைப்‌ பகிர்ந்து அளிக்கிறேன்‌. ஒரு 
மலையருகே சென்று நின்றபோது குரங்குகளின்‌ ஒலியை 
கேட்டேன்‌. நிமிர்ந்து நோக்கினால்‌ ஏராளமான குரங்குகள்‌ 
மேலிருந்து கீழே நோக்கி ஒலியெழுப்பின. நடுவே உங்கள்‌ 
தந்தை தெரிந்தார்‌...” பீமன்‌ நகைத்து “இரவில்‌ அனைவர்‌ 
கனவிலும்‌ குரங்குகள்‌ வந்திருக்கும்‌. ஒரு கணம்‌ ஓயாமல்‌ 
கூச்சலிட்டுக்கொண்டிருந்தார்கள்‌...” என்றான்‌. 


“நான்‌ உங்கள்‌ தந்தையிடம்‌ தேனை எடுத்துக்கொண்டு 
வாருங்கள்‌ என்றேன்‌. அவர்‌ மலைத்தேன்‌ தட்டுக்களை 
கயிற்றில்‌ கட்டி தலையில்‌ சூடியபம பாறைகளில்‌ 
குரங்கைப்போல தொற்றி இறங்கி வந்தார்‌. அவரது 
உடலெங்கும்‌ தேன்‌ வழிந்தது. நீங்கள்‌ ஐவரும்‌ அவரை 
நெருங்கி அவர்‌ உடலை நக்கி அந்தத்‌ தேனை 
அருந்துவதைக்‌ கண்டு நான்‌ சிரித்துக்கொண்டே 
இருந்தேன்‌. சிரிப்பில்‌ என்‌ உடல்‌ அதிர்வதை நானே 
உணர்ந்து விழித்துக்கொண்டேன்‌. பின்னர்‌ இருளுக்குள்‌ 
முகம்‌ மறைத்து ஏங்கி கண்ணீர்‌ விட்டேன்‌” என்றாள்‌ 
குந்தி. 


அவள்‌ முகம்‌ சிவந்திருந்த்து. கண்ணீரை மறைப்பது 
போல பார்வையை திருப்பியபின்‌ பெருமூச்சுடன்‌ 

டைநுனியால்‌ முகம்‌ துடைத்து புன்னகையுடன்‌ 
நோக்கி “இனி எனக்கு எது முதன்மையானது என்று 
அப்போது தெரிந்தது. நீங்கள்‌ ஒருபோதும்‌ 
பிரியாமலிருக்கவேண்டும்‌. எப்போதும்‌ உங்களுடன்‌ நான்‌ 
இருக்கவேண்டும்‌. நான்‌ முதியவளாகிவிட்டேன்‌. இனி 
உங்களுடன்‌ எனக்கு எந்தத்‌ தடையும்‌ இல்லை” என்றாள்‌. 
தூளிகை தன்‌ அன்னையை அணைத்துக்கொண்டு 
துயிலில்‌ ஆழ்ந்து சரிந்து விழுந்து எழுந்து திகைத்து 
நோக்கினாள்‌. சிரித்தபடி துள்ளிச்சென்ற சூர்ணன்‌ அவள்‌ 
வாலைப்பிடித்து இழுத்துவிட்டு ஓட இருவரும்‌ 
ஒருவரையொருவர்‌ துரத்தியபடி ஓடி மரத்தின்‌ மேல்‌ 
ஏறிக்கொண்டனர்‌. 


முதிய குரங்கு “சிறந்த உணவு என்று 
சொல்லிவிடமுடியாது” என்றது. ஒரு பெண்குரங்கு 
“உங்களுக்கு இப்போது குடல்‌ தளர்ந்துவிட்டது” என்றாள்‌. 
முதியவர்‌ அவளை நோக்கி பற்களைக்‌ காட்டி சீறியபின்‌ 
பீமனிடன்‌ “இப்போதுள்ள பெண்களுக்கு முறைமைகளே 


தெரியவில்லை” என்றார்‌.பீமன்‌ “ஆம்‌, உலகம்‌ சீரழிந்து 
வருகிறது” என்றான்‌. முதியவர்‌ துயரத்துடன்‌ தலையை 
அசைத்து “உணவு பெருகிவிட்டது... ஒழுக்கம்‌ 
அழியாமலிருந்தால்தான்‌ வியப்பு” என்றார்‌”. 


அவர்கள்‌ உணவு உண்டு முடித்து எழுந்து கைகளை 
கழுவிக்கொண்டபோது குரங்குகளும்‌ நீரோடை வரை 
வந்து அவர்களை தலை தூக்கி நோக்கின. குனிந்து நீர்‌ 
அருந்தி தாடையில்‌ துளி வழிய நோக்கிய பெரிய குரங்கு 
“இனிமேல்‌ நீ என்ன செய்வாய்‌?” என்றது. 
“பேசிக்கொண்டிருப்பேன்‌” என்றான்‌ பீமன்‌. 
“பேசிக்கொண்டா?” என்றது குரங்கு வியப்புடன்‌. “அது 
பெண்கள்‌ செய்வது அல்லவா?” பீமன்‌ “நாங்கள்‌ வேறு 
வகையில்‌ பேசிக்கொள்வோம்‌” என்றான்‌. குரங்கு 
சிலகணங்கள்‌ அவனை நோக்கி இமைகளை 
மூடித்திறந்தபின்னர்‌ கையூன்றி நடந்து சென்று 
இளவெயிலில்‌ அமர்ந்துகொண்டது. அது உறுமியதும்‌ 
இரு பெண்கள்‌ அதை நோக்கி வந்து உடலில்‌ இருந்து 
உண்ணிகளை பொறுக்கத்‌ தொடங்கினர்‌. பீமனும்‌ 
அதனருகே சென்று வெயிலில்‌ புல்மேல்‌ மல்லாந்து 
படுத்து தலைக்குமேல்‌ கைகளை வைத்துக்கொண்டான்‌. 


குந்தி இடும்பியை அழைத்துக்கொண்டு நூலேணியில்‌ 
ஏறி மேலே சென்றாள்‌. நகுலனும்‌ சகதேவனும்‌ ஒரு பெரிய 
மூங்கிலை வெட்டி வில்‌ செய்யத்‌ தொடங்கினர்‌. தருமன்‌ 
சென்று அமர்ந்த பாறையருகே அர்ஜுனன்‌ சென்று 
அமர்ந்துகொண்டு “மூத்த தந்தையை நிறுவும்படி நீங்கள்‌ 
சொன்னீர்களா மூத்தவரே?” என்றான்‌. “ஆம்‌” என்றான்‌ 
தருமன்‌. “அவரே நமக்கு இன்றிருக்கும்‌ தந்தை. இன்று 
இந்த பேருருவம்கொண்ட மலைமகளை நம்‌ 
உடன்பிறந்தான்‌ மணந்ததை அறிந்தால்‌ பெரிதும்‌ 
மகிழக்கூடி அவர்‌ நெஞ்சில்‌ அறைந்துகொண்டு 
நடனமிடுவார்‌.” என்றான்‌. அர்ஜுனன்‌ ஒன்றும்‌ 
சொல்லாமல்‌ சற்றுநேரம்‌ வெயிலில்‌ கிடந்த பீமனை 
நோக்கிக்‌ கொண்டிருந்தான்‌. பின்பு “மூத்த தந்தை 
உங்களிடம்‌ கோரியிருந்தால்‌ நீங்கள்‌ அரசை 
அளித்திருப்பீர்களா?” என்றான்‌. 


“இளையவனே, அரசை அல்ல, உயிரையும்‌ 
விண்ணுலகையும்கூட கோர தந்தைக்கு உரிமை உள்ளது 
என்கின்றன நூல்கள்‌” என்றான்‌ தருமன்‌. அர்ஜுனன்‌ 
“நான்‌ மூத்தவரிடம்‌ பேசினேன்‌. நம்மைக்கொல்ல மூத்த 
தந்தை ஒருபோதும்‌ எண்ணியிருக்க மாட்டார்‌ என்று 
அவர்‌ நினைக்கிறார்‌. வஞ்சத்தால்‌ எரித்தழிப்பது என்பது 
அகம்‌ குறுகிய கீழ்மகனின்‌ சிந்தையிலேயே எழமுடியும்‌ 


என்றும்‌ பெரியதந்தையார்‌ ஒருபோதும்‌ அதை 
செய்யமாட்டார்‌ என்றும்‌ சொல்கிறார்‌” என்றான்‌. தருமன்‌ 
“நீ என்ன எண்ணுகிறாய்‌?” என்றான்‌. “பெரியதந்தை 
அகம்‌ விரிந்த மாமதவேழம்‌. ஆனால்‌ அவர்‌ 
ஷத்ரியரும்கூட. ஷத்ரியர்கள்‌ அரசு சூழ்தலில்‌ அறத்தை 
கால்தளையாக உணரும்‌ தருணங்கள்‌ உண்டு...” 
என்றான்‌ அர்ஜுனன்‌. “எனக்கு நானே 
கேட்டுக்கொண்டேன்‌. நான்‌ இவ்வாறு செய்வேனா என்று. 
செய்யமாட்டேன்‌ என்றே முதலில்‌ தோன்றியது. ஆனால்‌ 
பின்னர்‌ நினைத்துக்கொண்டேன்‌, உரியமுறையில்‌ 
உந்தப்பட்டால்‌ செய்வேன்‌ என்று. மூத்தவரே 
போர்முனையில்‌ அறம்‌ என்பதற்கு இடமில்லை” 


அர்ஜுனன்‌ சொன்னான்‌ “அவர்‌ நம்மை சிறையிலடைக்க 
ஆணையிட்டிருக்கலாம்‌. கொல்லவும்‌ 
ஆணையிட்டிருக்கலாம்‌. தன்‌ மைந்தனுக்கு முடியை 
அளிக்க அவருக்கு எந்தத்‌ தடையும்‌ இல்லை என்பதே 
உண்மை. ஆனால்‌ அதைச்செய்வதற்கு ஏராளமான 
அரசியல்‌ தடைகள்‌ உள்ளன. அஸ்தினபுரியில்‌ 
யாதவர்கள்‌ குறைவாக இருக்கலாம்‌. ஆனால்‌ 
நாட்டுமக்களில்‌ அவர்களே பெரும்பாலானவர்கள்‌. 
குலச்சபைகள்‌ நம்மைத்தான்‌ ஆதரிக்கின்றன. 
நட்புநாடுகளும்‌ நம்மை ஏற்றுக்கொண்டுவிட்டன. நாம்‌ 
தொடர்ந்து வெற்றிகள்‌ பெற்று செல்வத்தை 
கொண்டுவந்திருக்கிறோம்‌. ஆகவே அவரால்‌ அதை 
செய்யமுடியாது. அவருக்கு இந்த மதிசூழ்கை 
சொல்லிக்கொடுக்கப்பட்டிருக்கலாம்‌. அனைத்துக்‌ 
கோணங்களிலும்‌ வாதிட்டு அவரை 
ஏற்கவைத்திருக்கலாம்‌. அரையுள்ளத்துடன்‌ அவர்‌ 
அதற்கு ஒப்புதல்‌ அளித்திருக்கலாம்‌...” அர்ஜுனன்‌ 
சொன்னான்‌. 


“ஆம்‌, நெறிகளை அறிந்து ஏற்றவரே அறத்தை 
கடைப்பிடிக்க முடியும்‌. நூலறியாதவர்‌ விலங்குள்ளம்‌ 
கொண்டவர்தான்‌. பேரன்பும்‌ பெருங்கருணையும்‌ 
கொண்டவராக இருப்பினும்‌ கூட அவர்‌ அகம்‌ 
காமகுரோதமோகங்களால்‌ கொண்டுசெல்லப்படலாம்‌” 
என்றான்‌ தருமன்‌ .”ஆனாலும்‌ அவர்‌ இதைச்‌ செய்வாரா 
என்றே என்‌ அகம்‌ ஏங்கித்தவிக்கிறது”. அர்ஜுனன்‌ 
“மூத்தவரே, அவர்‌ ஏற்றுக்கொள்ளாமல்‌ இப்படி 
ஒன்றைச்செய்ய கெளரவர்‌ துணிவார்கள்‌ என நான்‌ 
நம்பவில்லை. கெளரவர்‌ நூற்றுவரையும்‌ கட்டுப்படுத்தும்‌ 
ஆணையை அவர்களின்‌ தந்தையே விடுத்திருக்க 
முடியும்‌. ஒருவேளை அவர்‌ நேரடியாக 
ஆணையிட்டிருக்காமல்‌ இருக்கலாம்‌. தன்‌ அமைதி 


மூலமே ஒப்புக்கொண்டிருக்கலாம்‌” என்றான்‌ அர்ஜுனன்‌. 
தருமன்‌ தலைகுனிந்து அமர்ந்திருந்தான்‌. அர்ஜுனன்‌ 
“வென்று செல்பவர்கள்‌ அறத்தை கருத்தில்‌ 
கொள்வதில்லை. எப்போதும்‌ அறம்‌ பற்றிய குரல்‌ எழுவது 
பாதிக்கபட்டவர்களிடமிருந்து மட்டுமே” என்றான்‌. 


தருமன்‌ வலிகொண்டவன்‌ போன்ற முகத்துடன்‌ 
“இளையோனே, அறம்‌ நின்று கொல்லும்‌ என்கின்றன 
நூல்கள்‌. அவை பொய்சொல்வதில்லை” என்றான்‌. 
அர்ஜுனன்‌ சலிப்புடன்‌ எழுந்து “மூத்தவரே, நீங்கள்‌ 
எப்போது இந்தப்‌ பழஞ்சொற்களை விட்டு வெளியே 
வரப்போகிறீர்கள்‌?” என்றான்‌. “இந்த நூல்களும்‌ 
அவற்றிலிருந்து நீங்கள்‌ அள்ளி எடுக்கும்‌ 
வீண்சிந்தனைகளும்‌ உங்களை பயனற்றவராக 
ஆக்குகின்றன என்று நீங்கள்‌ அறியவில்லையா? 
உங்களைச்‌ சூழ்ந்திருக்கும்‌ விழிகளிலும்‌ சொற்களிலும்‌ 
உள்ள ஏளனத்தை உறுதியாக நீங்கள்‌ 
அறிந்திருப்பீர்கள்‌...” என்றான்‌. கசப்புடன்‌ முகம்‌ சுளித்து 
“எங்கும்‌ தோற்காத வில்லும்‌ கதையும்‌ கொண்டிருந்தும்‌ 
நாம்‌ தோல்வியும்‌ சிறுமையும்‌ அடைகிறோம்‌ என்றால்‌ 
அது உங்களது இந்த இயல்பினாலேயே” என்று சொல்லி 
எழுந்துகொண்டான்‌. 


தருமன்‌ தளர்ந்த குரலில்‌ “ஆம்‌ இளையோனே, நான்‌ 
நீங்கள்‌ நால்வரும்‌ சுமந்தாகவேண்டிய எடையாகவே 
இருக்கிறேன்‌. என்னைச்சூழ்ந்து ஏளனம்‌ 
நிறைந்திருப்பதை ஒவ்வொரு முறையும்‌ காண்கிறேன்‌. 
முழுமையான தனிமையிலேயே என்‌ காலம்‌ 
கடந்துகொண்டிருக்கிறது. ஒருவேளை நான்‌ என்‌ 
இறப்பிலும்‌ விண்பயணத்திலும்கூட முற்றிலும்‌ 
தனியனாகவே இருப்பேன்‌” என்றான்‌. “ஆனால்‌ என்‌ 
இயல்பு இது. இதை மீறி என்னால்‌ எதையும்‌ செய்ய 
இயலாது. இந்த உடலை இந்தக்‌ குரலை நான்‌ 
அடைந்த்துபோலவே இந்த எண்ணங்களையும்‌ 
அடைந்திருக்கிறேன்‌.” 


உரத்தகுரலில்‌ “ஆனால்‌ அவை நாடாளும்‌ 
ஷத்ரியர்களுக்குரியவை அல்ல. நீங்கள்‌ 
அரசாளப்போகிறவர்‌. அமைச்சுப்பணி செய்யும்‌ 
பிராமணனோ காவியம்‌ கற்கும்‌ சூதனோ அல்ல” 
என்றான்‌ அர்ஜுனன்‌. சினத்துடன்‌ “நீங்கள்‌ 
கொண்டிருப்பது ஒரு பாவனை. அறம்‌ என நீங்கள்‌ அந்த 
உதவாத பழைய நூல்களில்‌ இருந்து 
எடுத்துக்கொள்பவை உங்களை செயல்களின்‌ 
பொறுப்பிலிருந்து விடுவித்துக்கொள்ளும்‌ உத்திகள்‌ 


மட்டுமே” என்றான்‌. “அந்நூல்களை இனியேனும்‌ 
சிந்தையில்‌ இருந்து உதறுங்கள்‌. இதோ நாம்‌ அரசும்‌ 
குடியும்‌ குலமும்‌ செல்வமும்‌ ஏதுமில்லாமல்‌ 
வெறும்காட்டில்‌ வந்து நின்றிருக்கிறோம்‌. நம்‌ முன்‌ நமது 
கைகளும்‌ எண்ணங்களும்‌ மட்டுமே உள்ளன. 
ஷத்ரியர்களாக எழுந்து நமது மண்ணை 
வென்றெடுப்போம்‌. நம்‌ மூதாதையருக்கு நாம்‌ 
செய்யவேண்டிய கடன்‌ அதுவே.” 


தருமன்‌ கசப்பு படிந்த மென்சிரிப்புடன்‌ 
“இவ்வினாக்களை நீ இன்னமும்‌ கூட கூர்மையுடன்‌ 
கேட்கலாம்‌ பார்த்தா. நான்‌ இவற்றை பலநூறுமுறை 
எனக்குள்‌ கேட்டுக்கொண்டிருக்கிறேன்‌. நான்‌ அறம்‌ என்ற 
சொல்லை ஒரு திரையாகத்தான்‌ கொண்டிருக்கிறேனா? 
வெறும்‌ கேடயமாக வைத்திருக்கிறேனா? என்‌ 
இயலாமைகள்தான்‌ அதை நோக்கி என்னை கொண்டு 
செல்கின்றனவா? எத்தனை முறை 
கேட்டுக்கொண்டாலும்‌, எவ்வளவு ஆழத்திற்குச்‌ சென்று 
உசாவினாலும்‌, இல்லை என்றே என்‌ அகம்‌ சொல்கிறது 
இளையோனே. நீ சற்று முன்‌ சொன்னாயே, 
ஆற்றலற்றவர்களும்‌ பாதிக்கப்பட்டவர்களுமே அறம்‌ 
எனக்கூவுகிறார்கள்‌ என்று. அது உண்மையாக 
இருக்கலாம்‌. என்‌ உடலோ அகமோ எதுவோ ஒன்று 
என்னை எப்போதும்‌ ஆற்றலற்றவர்களுடன்‌ 
சேர்ந்துகொள்ளச்‌ செய்கிறது. அவர்களில்‌ ஒருவனாக 
உணர்ச்‌ செய்கிறது.” 


அந்த அக எழுச்சியில்‌ தருமன்‌ தனக்குரிய சொற்களை 
கண்டுகொண்டான்‌.“வெற்றுச்‌ சொற்கள்‌ என நீங்கள்‌ 
சொல்லும்‌ இந்நூல்கள்‌ என்றோ வாழ்ந்த நம்‌ 
முன்னோடிகளின்‌ எண்ணங்கள்‌. அவற்றை நாம்‌ 
அறியவேண்டும்‌, கடைப்பிடிக்கவேண்டும்‌ என்ற 
பெருவிழைவால்‌ அவர்கள்‌ அதை ஏட்டில்‌ எழுதினார்கள்‌. 
ஒவ்வொரு முறை ஏடு ஒன்றைத்‌ தொடும்போதும்‌ நான்‌ 
எண்ணுவதுண்டு. இச்சொற்களை எழுதுகையில்‌ அந்த 
மூதாதை அகம்‌ எப்படி கனிந்திருக்கும்‌ என்று. என்றோ 
காலத்தின்‌ மறு எல்லையில்‌ பிறக்கவிருக்கும்‌ மைந்தர்கள்‌ 
நல்வாழ்வு வாழவேண்டும்‌ என்றும்‌ உவகையும்‌ நிறைவும்‌ 
அடையவேண்டும்‌ என்றும்‌ அவர்‌ எண்ணியிருக்கிறார்‌. 
தாங்கள்‌ அடைந்த இடர்களை அவர்கள்‌ 
அடையக்கூடாது என்று உறுதிகொண்டிருக்கிறார்‌...” 


“நூல்கள்‌ வெறும்‌ சொற்களல்ல பார்த்தா! சென்று 


மறைந்த நம்‌ மூதாதையரின்‌ வாழ்த்துக்கள்‌ அவை. 
அவர்களின்‌ கண்ணீர்‌ ,புன்னகை, கனிவு அனைத்தும்‌ 


அடங்கியவை. நூல்களைத்‌ தொடும்போது நான்‌ 
அவர்களை மிக அண்மையில்‌ அறிகிறேன்‌. நீங்கள்‌ 
ஷத்ரியர்கள்‌. வாளேந்தியவர்கள்‌. அதனாலேயே 
வாளையும்‌ தோளையும்‌ நம்புபவர்கள்‌. உங்களுக்கு 
உதவாத தடைகளையும்‌ ஐயங்களையும்‌ மட்டும்‌ 
அளிக்கும்‌ சொற்குவியல்களாக இவை இருப்பதை நான்‌ 
அறிந்திருக்கிறேன்‌. நீ என்றல்ல, அத்தனை 
ஷத்ரியர்களுக்கும்‌ நூல்களும்‌ அறமும்‌ உள்ளூர 
இளக்காரத்தையே அளிக்கின்றன” என்றான்‌ தருமன்‌. 
அகவிரைவால்‌ அவன்‌ சொற்கள்‌ திக்கின. “ஆனால்‌ நான்‌ 
தோள்வல்லமை இல்லாத ஒரு தந்தையின்‌ மைந்தன்‌. 
அவரது உடலாக இப்புவியில்‌ வாழும்‌ பொருட்டு 
வந்தவன்‌. என்‌ கையில்‌ படைக்கலம்‌ நிலைக்கவில்லை. 
என்‌ தோள்களில்‌ வலிமையும்‌ திரளவில்லை. அது 
இந்நூல்களின்‌ சொற்களை நான்‌ கற்று 
உள்வாங்கவேண்டுமென்பதற்காக என்‌ தந்தை இட்ட 
ஆணை என்றே கொள்கிறேன்‌.” 


அர்ஜுனன்‌ பொறுமையின்றி தலையை அசைத்தான்‌. 
தலைநிமிர்ந்து திசைமுடிவை நோக்கியவனாக தருமன்‌ 
சொன்னான்‌ “ஆம்‌, நான்‌ உறுதியுடன்‌ இருக்கிறேன்‌. நான்‌ 
அறநூல்களின்படியே வாழப்போகிறேன்‌. என்னால்‌ 
மூத்தவர்களை மீற முடியவில்லை. என்‌ இளையோர்‌ 
மீதான அன்பிலிருந்து விடுபடவும்‌ முடியவில்லை. 
அனைத்தையும்விட என்‌ தன்முனைப்பும்‌ ஆசைகளும்‌ 
என்னை அலைக்கழிக்கின்றன. அறத்தில்‌ 
நான்கொண்டிருக்கும்‌ பற்றே அறம்‌ நிலைக்கும்‌ 
அரசொன்றை என்‌ மக்களுக்கு அளிக்கவேண்டுமென்ற 
கனவையும்‌ என்னுள்‌ நிறைக்கிறது. அவ்வரசை 
அடையும்‌ பாதையில்‌ நான்‌ அறத்தை சிறிது சிறிதாக 
இழப்பதையும்‌ உணர்கிறேன்‌. பார்த்தா, ஒவ்வொருநாளும்‌ 
என்‌ அறநம்பிக்கையில்‌ செய்துகொள்ளும்‌ சமரசங்களால்‌ 
ஆனது என்றே உணர்கிறேன்‌. ஒவ்வொரு 
சமரசத்துக்குப்பின்னரும்‌ தனிமையில்‌ நான்‌ உருகி 
அழிகிறேன்‌. ஆகவே என்‌ வாழ்க்கை என்பது பெரிய 
வதையாகவே இக்கணம்‌ வரை இருந்துள்ளது.” 


தருமன்‌ அர்ஜுனனை நோக்கி “ஆயினும்‌ நான்‌ 
அதைத்தான்‌ செய்யப்போகிறேன்‌. அறநூல்கள்‌ சொல்லும்‌ 
வாழ்க்கையை அன்றி பிறிதை ஏற்கமாட்டேன்‌. 
இறுதிக்கணம்‌ வரை. இத்தனை சொற்களை 
எழுதிவைத்த முன்னோர்‌ அவற்றை ஒருவன்‌ 
வாழ்க்கையில்‌ நிறைவேற்ற முயன்றான்‌ என்பதை 
அறியட்டும்‌ அவர்கள்‌ மகிழட்டும்‌. நான்‌ தோற்றேன்‌ 
என்றாலும்‌ அவர்கள்‌ மகிழவே செய்வார்கள்‌” என்றான்‌. 


அர்ஜுனன்‌ “மூத்தவரே, நான்‌ இதற்கு அப்பால்‌ ஒன்றும்‌ 
சொல்ல விழையவில்லை. உங்கள்‌ எண்ணங்களை 
என்னால்‌ புரிந்துகொள்ள முடியவில்லை.நான்‌ 
ஷத்ரியன்‌, வெற்றிக்கு நிகராக எதையுமே என்னால்‌ 
ஏற்றுக்கொள்ளவும்‌ இயலாது. ஆனால்‌ ஒன்று மட்டும்‌ 
சொல்வேன்‌, என்‌ வெற்றி என்பது தங்கள்‌ வெற்றியே” 
என்றான்‌. தருமன்‌ புன்னகையுடன்‌ “ஆம்‌, நான்‌ அதை 
அறிவேன்‌” என்றான்‌. 


குந்தியும்‌ இடும்பியும்‌ இறங்கி வருவதை அர்ஜுனன்‌ 
நோக்கி புன்னகைத்தான்‌. இடும்பி புலித்தோலால்‌ ஆன 
ஆடையை இடையில்‌ சுற்றி வளைத்து மேலாடையாகவும்‌ 
அணிந்திருந்தாள்‌. அது அவளுக்கு 
பழக்கமில்லாததனால்‌ இடக்கையால்‌ அதை தோளுடன்‌ 
அழுத்திப்பிடித்து வலக்கையால்‌ அதன்‌ இடைப்பகுதியை 
இழுத்துவிட்டுக்கொண்டிருந்தாள்‌. குரங்குகள்‌ அதைக்‌ 
கண்டு திகைத்து எழுந்து ஒன்றுசேர்ந்து ஓசையிட்டன. 
பீமன்‌ எழுந்து அமர்ந்து சிரித்துக்கொண்டே “யார்‌ இவள்‌? 
அஸ்தினபுரியின்‌ இளவரசியா?” என்று சொல்ல இடும்பி 
தலைகுனிந்து முகம்பொத்தினாள்‌. குந்தி முகம்‌ சிவக்கச்‌ 
சிரித்து “அவளுக்கு நாணவும்‌ தெரிந்திருக்கிறது” 
என்றாள்‌. 


[image] 
ஓவியம்‌: ஷண்முகவேல்‌ 


“அன்னை மலர்ந்துவிட்டாள்‌” என்றான்‌ தருமன்‌. 
“இந்தக்காட்டில்‌ மைந்தருடன்‌ அண்மையாக இருப்பது 
அவள்‌ அகத்தின்‌ முடிச்சுகளை எல்லாம்‌ 
அவிழ்த்துவிட்டது.” அர்ஜுனன்‌ “ஆம்‌ மூத்தவரே. ஆனால்‌ 
அது தொடங்கியது இக்காட்டில்‌ அல்ல. முன்தினம்‌ 
சுரங்கப்பாதையில்‌ தமையன்‌ அவர்களைத்‌ தூக்கி 
தோளில்‌ வைத்துக்கொண்டபோது” என்றான்‌. தருமன்‌ 
புருவங்கள்‌ சுருங்க திரும்பி நோக்கினான்‌. 
“அதன்பின்னர்தான்‌ அவர்களுக்கு நம்மைத்‌ 
தொடுவதற்கான தயக்கம்‌ இல்லாமலாகியது. நம்மைத்‌ 
தொட்டபின்னரே அவர்களால்‌ நெருங்க முடிந்தது. 
அவர்கள்‌ இத்தனை நாள்‌ தேடியது இதைத்தான்‌” 
என்றான்‌ அர்ஜுனன்‌. 


குந்தி இடும்பியை அணைத்தபடி வந்து பீமனை 
நெருங்கியதும்‌ மறுகையால்‌ இயல்பாக அவன்‌ 
இடையையும்‌ வளைத்து அணைத்துக்கொள்வதை 
தருமன்‌ நோக்கினான்‌. “இளையோனே, நீங்கள்‌ 


இருவருமே இருவகையில்‌ கூரியவர்களாக இருக்கிறீர்கள்‌. 
ஆகவே மனிதர்களை கிழித்துச்சென்று அறிந்து 
மதிப்பிட்டபடியே இருக்கிறீர்கள்‌” என்றான்‌ தருமன்‌. 
“ஆனால்‌ உங்களைவிட பலமடங்கு கூரியவன்‌ இளைய 
யாதவன்‌. அவன்‌ எவரையும்‌ ஆராய்வதில்லை. 
எவரையும்‌ விளக்கிக்கொள்வதுமில்லை. இந்தக்‌ 
குட்டிக்குரங்கு போல அவன்‌ மனிதர்களை அப்படியே 
ஏற்றுக்கொண்டு விளையாடுகிறான்‌.” 


அர்ஜுனன்‌ முகம்‌ மலர்ந்து “இங்கே இப்போது நான்‌ 
விழையும்‌ அனைத்தும்‌ இருக்கிறது மூத்தவரே, அவனைத்‌ 
தவிர” என்றான்‌. “அவன்‌ இங்கிருந்தால்‌ இந்தக்காடே 
இன்னொன்றாக இருக்கும்‌. இங்கிருக்கும்‌ ஒவ்வொரு 
விலங்கும்‌ அவனை அறியும்‌. இந்தக்குரங்கள்‌ 
அவனையன்றி எவரையுமே பொருட்டாக எண்ணாது.” 
தருமன்‌ “வழிபடு தெய்வம்‌ கிடைத்தவனைப்போல்‌ 
இருக்கிறாய்‌” என்றான்‌. “இல்லை, அவன்‌ என்‌ நண்பன்‌” 
என்றான்‌ அர்ஜுனன்‌. 


குந்தியும்‌ பீமனும்‌ சிரித்தபடி அருகே வந்தனர்‌. குந்தி 
“மூத்தவனே, இவளிடம்‌ கேட்டேன்‌. இவள்குலத்து 
மணமுறை என்ன என்று. அதை அவர்களின்‌ 
குலமூத்தார்தான்‌ முடிவெடுக்கவேண்டும்‌ என்கிறாள்‌. 
நாம்‌ கிளம்பி இவள்‌ குடிக்குச்‌ செல்வோம்‌” என்றாள்‌. 
தருமன்‌ “ஆம்‌, கடமைகள்‌ பல உள்ளன” என்றான்‌. 
சூர்ணன்‌ அருகே வந்து ஏறிட்டு தருமனை நோக்கி 
கைசுட்டி “வேடிக்கையான மனிதன்‌!” என்றான்‌. பீமன்‌ 
“போ” என்று அதை துரத்தினான்‌. “அது என்ன 
சொல்கிறது என்று கேட்கப்போவதில்லை” என்று 
சொல்லி தருமன்‌ நகைக்க அனைவரும்‌ 
சேர்ந்துகொண்டனர்‌. 

ஒரே நாளில்‌ காடு அனைவருடைய கட்டுக்களையும்‌ 
அவிழ்த்து இணைத்து நிறுத்திவிட்டது என்று அர்ஜுனன்‌ 
நினைத்துக்கொண்டான்‌. வாழ்க்கையின்‌ அந்தத்‌ 
தருணத்தை எந்நாளும்‌ மறக்கப்போவதில்லை என்று 
தோன்றியது. 

வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

அடர்காட்டில்‌ இடும்பி முன்னால்‌ செல்ல பின்னால்‌ பீமன்‌ 
சென்றான்‌. குந்தியும்‌ தருமனும்‌ நடக்க பின்னால்‌ 
நகுலனும்‌ சகதேவனும்‌ பேசிக்கொண்டு சென்றனர்‌. 
கையில்‌ வில்லுடன்‌ இருபக்கங்களையும்‌ பார்த்தபடி 
அர்ஜுனன்‌ பின்னால்‌ வந்தான்‌. அவர்களைச்‌ சூழ்ந்து 
மரங்கள்‌ வழியாக வந்த குரங்குகள்‌ உரக்க சேர்ந்தொலி 
எழுப்பின. அதே ஒலியை எழுப்பி அவற்றைப்போலவே 
பீமன்‌ உடலை ஆட்டி மறுமொழி சொன்னான்‌. 
“அவர்களின்‌ எல்லை முடிகிறது என்கிறார்கள்‌ 
மூத்தவரே. இனி வேறு குலத்தின்‌ எல்லை வருகிறது” 
என்றான்‌ பீமன்‌. “எல்லையை மீறி அவர்கள்‌ 
வருவதில்லை. வந்தால்‌ பெரும்போர்‌ நிகழும்‌.” 


சூர்ணன்‌ மரத்திலிருந்து ஓசையுடன்‌ விழுந்து ஓடிவந்து 
பீமனை அணுகி அவன்‌ காலில்‌ தொற்றி தோளில்‌ ஏறி 
காதைப்பிடித்து ஆட்டியபடி பறவை போல அகவல்‌ ஒலி 
எழுப்பினான்‌. “உன்னைப்பிரிவதில்‌ வருந்துகிறானா?” 
என்றான்‌ தருமன்‌. “இல்லை. உங்களை விட்டுவிட்டு நான்‌ 
மட்டும்‌ அவர்களுடன்‌ இருந்துவிடச்சொல்கிறான்‌” 
என்றான்‌ பீமன்‌. சூர்ணனை அவன்‌ தலையைத்‌ தடவி 
வாலைப்பிடித்து இழுத்து ஆறுதல்படுத்தினான்‌. சூர்ணன்‌ 
அதை ஏற்றுக்கொண்டு இறங்கி இரு காலில்‌ நின்று 
தருமனை நோக்கி உதட்டைக்‌ குவித்து நீட்டி 
“வேடிக்கையான மனிதன்‌” என்று சொல்லிவிட்டு 
ஓடிச்சென்று மரத்தில்‌ ஏறிக்கொண்டான்‌. பிறகு குதித்து 
திரும்பி வந்து நின்ற இடத்தில்‌ சில துளிகள்‌ சிறுநீரை 
விட்டுவிட்டு மீண்டும்‌ தருமனை நோக்கி கைநீட்டி 
கண்களைச்‌ சிமிட்டி “விசித்திரமானவன்‌” என்று 
சொல்லிவிட்டு திரும்பி மரத்தில்‌ ஏறி கிளைகளுக்குள்‌ 
சென்று அமர்ந்தான்‌. 

“என்ன செய்கிறான்‌?” என்றான்‌ தருமன்‌. “இந்தப்‌ 
பகுதியில்‌ உள்ள குரங்குக்குலத்திற்கு ஓர்‌ அறைகூவலை 
அந்த சிறுநீர்த்துளி வழியாக விட்டுவிட்டுச்‌ செல்கிறான்‌. 
அவர்கள்‌ போருக்கு அறைகூவுவார்கள்‌...” என்றான்‌ 
பீமன்‌. “ஒரு நாலைந்து உயிர்கள்‌ போவதற்கு 
வழிவகுத்துவிட்டான்‌” என்று சொல்லி புன்னகையுடன்‌ 
திரும்பி சூர்ணனை நோக்கியபடி “இளையோனே, அவன்‌ 


ஒருநாள்‌ இந்தக்குலத்தை வென்று இப்பகுதியை 
கைப்பற்றுவான்‌” என்றான்‌ தருமன்‌. பீமன்‌ நகைத்து 
“ஆம்‌, அவன்‌ இப்போதே அரசனாக வளர்ந்துவருகிறான்‌” 
என்றான்‌. “பிறரது இறப்பு அவனுக்கு ஆழ்ந்த உவகையை 
அளிக்கிறது. போரைத்‌ தொடங்கிவிட்டு தான்‌ 
சாகாமலிருக்கவும்‌ இதற்குள்‌ கற்றுக்கொண்டிருக்கிறான்‌.” 


இருபக்கமும்‌ வாழைக்கூட்டங்கள்‌ செறிந்திருந்தன. 
தரையில்‌ சருகுகள்‌ மிதிபட்ட குழிவுகளில்‌ ஈரம்‌ ஊறி 
நிறைந்தது. “இளையோனே, இந்தக்காட்டுக்குள்‌ 
மலைமக்களுக்கு உணவுக்கு வறுதியே இருக்க 
வாய்ப்பில்லை” என்று தருமன்‌ சொன்னான்‌. “ஆம்‌, 
ஆகவேதான்‌ இந்தக்காட்டை அவர்கள்‌ இத்தனை 
இரக்கமில்லாமல்‌ பாதுகாத்து வருகிறார்கள்‌” என்றான்‌ 
அர்ஜுனன்‌. “இதன்‌ எல்லைகளுக்கு மிகச்சிறந்த காவலை 
ஏற்படுத்தியுள்ளனர்‌. இதற்குள்‌ நுழைபவர்கள்‌ 
அனைவரையும்‌ தேடிக்கொல்கின்றனர்‌. இக்காடுபற்றிய 
அச்சம்‌ இப்பகுதியில்‌ எங்கும்‌ தலைமுறை 
தலைமுறையாக நிலவுகிறது.” பீமன்‌ “யார்‌ கண்டது, 
சூதர்கள்‌ இதற்கும்‌ இங்கே வந்து பரிசு பெற்றுச்‌ 
செல்கிறார்களோ என்னவோ! அச்சமே மிகச்சிறந்த 
காவலன்‌ என்பார்கள்‌” என்றான்‌. 


வாமைக்காட்டில்‌ இருந்து ஒரு பெரிய குரங்கு மெல்ல 
வந்து அவர்களின்‌ வழியில்‌ நின்றது. இடும்பி கையை 
வாயில்‌ வைத்து ஓர்‌ ஓசையை எழுப்பியதும்‌ அது மெல்ல 
பின்வாங்கி வாழைமேல்‌ ஏறி மரக்கிளை ஒன்றில்‌ 
அமர்ந்துகொண்டு முழவு போல பண ம்‌ 
அப்பால்‌ பல இடங்களில்‌ அந்த ஓசை மீண்டும்‌ மீண்டும்‌ 
கேட்டது. “நிறைய குரங்குகள்‌ உள்ளன?” என்றான்‌ பீமன்‌. 
“அவள்‌ என்ன சொன்னாள்‌?” என்றான்‌ தருமன்‌. 
“அவர்களுக்கும்‌ இக்குரங்குகளுக்கும்‌ இடையே நல்லுறவு 
உள்ளது” என்றான்‌ பீமன்‌. “அவள்‌ தன்‌ குலத்தைச்‌ 
சொன்னாள்‌. அதை குரங்குகள்‌ ஏற்றுக்கொள்கின்றன.” 


“குரங்குகள்‌ மட்டும்‌ இவர்களின்‌ உணவை உண்ணாதா 
என்ன? கேட்டுச்சொல்‌” என்றான்‌ தர்மன்‌ . பீமன்‌ அதைக்‌ 
கேட்டதும்‌ இடும்பி திரும்பிப்பார்த்து “இங்குள்ள 
குரங்குகளே இத்தோட்டத்திற்குக்‌ காவல்‌. அவை 
பெருங்கூட்டமாக மரங்களின்மேல்‌ அமர்ந்து 
தாக்குவதனால்‌ இங்கே யானைகள்‌ நுழைவதில்லை” 
என்றாள்‌. தருமன்‌ நகைத்து “ஆம்‌, குரங்குகளுக்கு 
அமடிமரத்தை உண்ணும்‌ வழக்கம்‌ இல்லை” என்றான்‌. 
மீண்டும்‌ சிரித்து “இன்னும்‌ சற்று சீர்ப்படுத்தினால்‌ இந்த 
வாமைக்காட்டை பயன்படுத்திக்‌ கொள்வதற்காகவும்‌ 


பாதுகாப்பு அளிப்பதற்காகவும்‌ இடும்பர்கள்‌ 
குரங்குகளிடம்‌ வரி கொள்ளவும்‌ முடியும்‌” என்றான்‌. 
பீமன்‌ நகைத்து “வால்‌ வைத்திருப்பவர்களுக்கு வரி 
விதிக்கலாம்‌. வாலை அறுத்துக்கொண்டால்‌ வரி 
செலுத்தவேண்டிய தேவை இல்லை என்று கருணையுடன்‌ 
ஒரு சலுகையும்‌ அளிக்கலாம்‌” என்றான்‌. தருமன்‌ 
வெடித்துச்சிரித்தபடி இடையில்‌ கைவைத்து 
நின்றுவிட்டான்‌. 


குந்தி திரும்பிப்பார்த்து “இங்கே எல்லோருமே 
மாறிவிட்டோம்‌. இவன்‌ இப்படி நகைத்து நான்‌ பார்த்ததே 
இல்லை” என்றாள்‌. பீமன்‌ தருமனின்‌ அதேகுரலில்‌ 
“நூல்களில்‌ நகைப்பு ஐந்து வகை என்று 
சொல்லப்பட்டிருக்கிறது மந்தா. ஒன்று சிரிப்பு 
வரும்போது சிரிப்பது. இன்னொன்று சிரிப்பு வராதபோது 
சிரிப்பது. மூன்று சிரிப்பதுபோல்‌ சிரிப்பது. நான்கு சிரிப்பு 
போல அல்லாது சிரிப்பது. ஐந்து சிரிக்காமல்‌ இருப்பது” 
என்று சொன்னான்‌. தருமன்‌ கண்களில்‌ நீர்‌ வரச்‌ சிரித்து 
“போதும்‌... குரங்குகள்‌ ஏற்கனவே என்னை 
வேடிக்கையானவனாக எண்ணுகின்றன” என்றான்‌. 
அர்ஜுனன்‌ “ஆம்‌, நானும்‌ கண்டேன்‌. அந்த குட்டிக்குரங்கு 
ஏன்‌ மூத்தவரை ஏளனம்‌ செய்கிறது?” என்றான்‌ . பீமன்‌ 
“நான்‌ அவனிடம்‌ சொன்னேன்‌, மூத்தவர்‌ எங்கள்‌ அரசர்‌ 
என்று. அவனால்‌ நம்பவே முடியவில்லை” என்றான்‌. 


குந்தி இடும்பியை நோக்கி “இவள்‌ வழி கண்டுபிடித்து 
செல்கிறாள்‌. ஆனால்‌ இங்கே தரையில்‌ எங்குமே 
காலடிபட்ட தடமே இல்லை. இக்காட்டில்‌ இதுவரை ஓர்‌ 
ஒற்றையடிப்பாதையைக்கூட நான்‌ கண்டதில்லை” 
என்றாள்‌. “இவர்கள்‌ தரையில்‌ நடப்பவர்களே அல்ல 
அன்னையே. பெரும்பாலும்‌ மரங்களின்‌ மேல்‌ விரைவாக 
தாவிச்செல்கிறார்கள்‌. மரக்கிளைகளில்‌ முழுமையாக 
மறைந்துகொள்ளும்‌ கலையில்‌ தேர்ச்சி பெற்றவர்கள்‌. 
ஆகவேதான்‌ இவர்களை பறப்பவர்கள்‌ என்றும்‌ காற்றில்‌ 
கரையும்கலை அறிந்தவர்கள்‌ என்றும்‌ கங்கையின்‌ 
மறுபக்கமுள்ளவர்கள்‌ நினைக்கிறார்கள்‌” என்றான்‌ 
பீமன்‌. “இத்தகைய அடர்ந்தகாட்டில்‌ தரை முழுக்க 
உடைந்த மரங்களாக இருக்கும்‌. அவற்றின்‌ மட்கிய 
பட்டைகளில்‌ விரியன்பாம்புகள்‌ நிறைந்திருக்கும்‌. 
தரையில்‌ விரைவாகச்‌ செல்லமுடியாது. இறப்பும்‌ நிகழும்‌. 

கவே இவர்கள்‌ மரங்கள்‌ வழியாகச்‌ செல்வதை 
தேர்ந்திருக்கிறார்கள்‌.” 


நாய்களின்‌ பெருங்குரல்‌ ஒலி கேட்கத்தொடங்கியது. 
அவ்வொலியைக்‌ கேட்டதும்‌ அதுவரை அவர்களைப்‌ 


பின்தொடர்ந்து மரங்களுக்குமேல்‌ வந்த குரங்குகள்‌ 
பின்வாங்கிவிட்டன. நாய்களில்‌ ஒன்று இடும்பியை 
உணர்ந்து முனகலாக ஒலி எழுப்ப மற்ற நாய்கள்‌ மெல்ல 
அடங்கி சீரான குரலில்‌ குரைக்கத்‌ தொடங்கின. இடும்பி 
உரக்கக்‌ குரலெழுப்பி அவளை அறிவித்ததும்‌ நாய்கள்‌ 
முனகியபடி தங்களுக்குள்‌ பேசிக்கொண்டன. இடும்பி 
“எங்கள்‌ ஊர்‌” என்றாள்‌. “எங்கே?” என்றான்‌ பீமன்‌. 


இடும்பி கையை சுட்டிக்காட்டி “அங்கே” என்றாள்‌. தருமன்‌ 
நிலத்தில்‌ ஒரு ஊரை எதிர்பார்த்து விழிதுழாவ 
அர்ஜுனன்‌ பெருவியப்புடன்‌ “மூத்தவரே, மரங்களின்‌ 
மேல்‌ பாருங்கள்‌” என்றான்‌. வட்டவடிவ முற்றம்‌ ஒன்றைச்‌ 
சுற்றி கிளை விரித்து நின்றிருந்த பெருமரங்களின்‌ 
கிளைகளில்‌ இருந்து நூற்றுக்கணக்கான குடில்கள்‌ 
ஊசல்கள்‌ போலத்‌ தொங்கிக்கிடந்தன. 
“தூக்கணாங்குருவியின்‌ கூடுகள்‌ போல!” என்றாள்‌ குந்தி. 
மரக்கிளைகளில்‌ கனத்த கொடிவடம்‌ ஒன்றைக்‌ கட்டி 
இறக்கி அதில்‌ குடில்களைக்‌ கட்டி தொங்கவிட்டிருந்தனர்‌. 
“ஒற்றை வடத்தில்‌ அந்தக்குடில்‌ எப்படி நிற்கிறது?” 
அர்ஜுன்ன்‌ “தூக்கணாங்குருவிக்கூடு எப்படி நிற்கிறதோ 
அப்படித்தான்‌ என்று நினைக்கிறேன்‌” என்றான்‌. 


காற்றில்‌ மெல்ல ஆடியபடி நின்றிருந்த குடில்களின்‌ 
உள்ளே குழந்தைகள்‌ அமர்ந்திருப்பதை காணமுடிந்தது. 
ஒரு குடிலை வேகமாக ஆட்டி அதிலிருந்து ஒரு சிறுவன்‌ 
இன்னொரு குடிலுக்கு தாவிச்சென்றான்‌. அருகே 
நெருங்கியபோதுதான்‌ முந்நூறுக்கும்‌ மேற்பட்ட தொங்கும்‌ 
குடில்கள்‌ இருப்பதை அர்ஜுனன்‌ அறிந்தான்‌. “எங்கும்‌ 
எந்த படைக்கலமும்‌ கண்ணுக்குத்தெரியவில்லை 
மூத்தவரே” என்றான்‌ அர்ஜுனன்‌. “இங்கே இவர்களுக்கு 
எதிரிகளே இல்லை. வழிதவறி வருபவர்களை உடனே 
கொன்றுவிடுவார்கள்‌. இவர்களைப்பற்றிய அச்சமூட்டும்‌ 
புராணங்களே இவர்களுக்கு அரணாக உள்ளன” 
என்றான்‌ பீமன்‌. 

ஓவியம்‌: ஷண்முகவேல்‌ 


இடும்பி நரியின்‌ ஊளை போன்ற ஓர்‌ ஓலியை 
எழுப்பினாள்‌. அதைக்கேட்டதும்‌ அத்தனை குடில்களில்‌ 
இருந்தும்‌ பத்க்‌ எட்டிப்பார்த்தன. 
மரக்கிளைகளின்‌ இலைச்செறிவுக்குள்‌ இருந்து 
நீரிலிருந்து மீன்கள்‌ எழுவதுபோல மனிதர்கள்‌ 
வந்துகொண்டே இருந்தனர்‌. அனைவரும்‌ உடலெங்கும்‌ 


நீறுபூசி தோல்‌ ஆடை அணிந்திருந்தனர்‌. சிலகணங்களில்‌ 
குரங்குப்படை போல மரக்கிளைகளிலேயே 
அவர்களைச்சூழ்ந்து கொண்டு இலையசையும்‌ ஒலியுடன்‌ 
கூடவந்தனர்‌. அவர்களின்‌ சிவந்த பெரிய விழிகள்‌ 
அவர்களின்‌ உடலசைவுகளுடன்‌ சேர்ந்து அசைந்தன. 
அவர்களின்‌ மூச்சொலிகளை கேட்க முடியும்‌ என்று 
தோன்றியது. குழந்தைகளில்‌ ஒன்று ஏதோ கேட்க 
நாலைந்து குழந்தைகள்‌ அதை அடக்கின. நாய்கள்‌ 
தலைதாழ்த்தி வலைபோல விரிந்து வால்களைத்‌ தூக்கி 
நாசி நீட்டி காத்து நின்றன. 


மரங்களில்‌ இருந்து இழிந்து மண்ணில்‌ நின்ற ஒரு 
முதியவர்‌ “இடும்பி, இவர்கள்‌ யார்‌? உணவுக்காகக்‌ 
கொண்டுவந்தாய்‌ என்றால்‌ அவன்‌ ஏன்‌ படைக்கலம்‌ 
வைத்திருக்கிறான்‌?” என்றார்‌. “தந்தையே, இவர்கள்‌ 
அஸ்தினபுரியின்‌ இளவரசர்கள்‌. படைவீரர்களிடமிருந்து 
தப்பி காட்டுக்குள்‌ வந்திருக்கும்‌ நல்லவர்கள்‌. அந்த 
ஆற்றல்‌ மிக்கவரை நான்‌ என்‌ கணவராக 
ஏற்றுக்கொண்டிருக்கிறேன்‌” என்றாள்‌ இடும்பி. 
அவர்களில்‌ பலர்‌ அதிர்ச்சியடைந்தது போல 
அசைந்தனர்‌. நாலைந்து முதியவர்கள்‌ நீர்த்துளி 
உதிர்வதுபோல மண்ணில்‌ குதித்து நிமிர்ந்து நின்றனர்‌. 
முதியவர்‌ “என்ன சொல்கிறாய்‌?” என்றார்‌. “இது நம்‌ 
குடியில்‌ முற்றிலும்‌ விலக்கப்பட்டுள்ளது என்று நீ 
அறியமாட்டாயா?” 

பீமன்‌ முன்னகர்ந்து “வணங்குகிறேன்‌ தந்தையே. நான்‌ 
இவளை என்‌ துணைவியாக ஏற்றிருக்கிறேன்‌. அதற்கு 
நீங்கள்‌ முன்வைக்கும்‌ அத்தனை தேர்வுகளையும்‌ 
சந்திக்க சித்தமாக இருக்கிறேன்‌. அனைத்து குலச்சடங்கு 
முறைகளுக்கும்‌ முழுமையாக உடன்படுகிறேன்‌” 
என்றான்‌. முதியவர்‌ வெருண்டு “இவன்‌ நமது மொழி 
பேசுகிறான்‌! நமது மொழியை எப்படி கற்றான்‌?” என்றார்‌. 
“தந்தையே, வெளியே உள்ள காடுகளிலும்‌ சிறிய 
மாற்றங்களுடன்‌ நம்‌ மொழியைத்தான்‌ பேசுகிறார்கள்‌ 
என்கிறார்‌” என்றாள்‌ இடும்பி. “இவர்‌ நம்மவராக ஆக 
விழைகிறார்‌.” முதியவர்‌ “இவனா? இவன்‌ பிளக்கப்பட்ட 
மரம்‌ போன்ற நிறம்‌ கொண்டிருக்கிறான்‌. நாம்‌ நமது 
முன்னோர்களான பாறைகளின்‌ நிறம்‌ கொண்டவர்கள்‌” 
என்றார்‌ முதியவர்‌. 


பின்னால்‌ நின்றிருந்த இன்னொரு முதியவர்‌ “இவன்‌ 
புழுக்களை போலிருக்கிறான்‌... அந்தப்பெண்‌ கனிந்த 
பழம்போலிருக்கிறாள்‌. இத்தகைய நிறமுள்ள 
அனைத்தையுமே நாம்‌ உணவாகவே உண்டு வருகிறோம்‌” 


என்றபின்‌ கரிய பற்களைக்‌ காட்டி புன்னகைத்து 
“இவர்களையும்‌ உண்போம்‌... நீ இவர்களை ஏமாற்றி 
இங்கே கொண்டுவந்திருக்கிறாய்‌ என நினைக்கிறேன்‌. 
அஞ்சாதே. இனிமேல்‌ இவர்கள்‌ இங்கிருந்து 
தப்பமுடியாது” என்றார்‌. 


இடும்பி நெஞ்சில்‌ அறைந்து உரத்தகுரலில்‌ “தந்தையே, 
இவர்‌ என்‌ கணவர்‌. இவர்கள்‌ என்‌ உறவினர்‌. இவர்களை 
கொல்லமுயல்பவரை அக்கணமே நான்‌ கொல்வேன்‌” 
என்று கூவினாள்‌. அவர்கள்‌ அந்தக்‌ குரலை 
எதிர்பார்க்காதவர்கள்‌ போல திகைத்து வாய்‌ திறந்தனர்‌. 
இன்னொரு முதியவர்‌ “நீ எண்ணுவது ஒருபோதும்‌ 
நிகழாது. உன்‌ தமையன்‌ இக்குடியின்‌ அரசன்‌. அவன்‌ 
இவர்களை ஏற்கப்போவதில்லை. அதை நீ அறிவாய்‌” 
என்றார்‌. “ஆம்‌, ஆனால்‌ நான்‌ இவரை நம்‌ குடியின்‌ முன்‌ 
நிறுத்தப்போகிறேன்‌. இவர்‌ நம்‌ குடியை அறைகூவுவார்‌. 
இவரை எவரேனும்‌ தனிப்போரில்‌ கொல்ல முடிந்தால்‌ 
இவர்களை நாம்‌ கொன்று உண்ணலாம்‌” என்றாள்‌ 


இடும்பி. 


அவர்கள்‌ சுருங்கிய விழிகளுடன்‌ அவளையே நோக்கி 
அசைவற்று நின்றனர்‌. பின்னர்‌ ஒருவர்‌ பற்களைக்காட்டி 
சிரித்து “இவனது உடலைவைத்து நீ பிழையாக 
மதிப்பிடுகிறாய்‌ மகளே. இவன்‌ எத்தனை ஆற்றல்‌ 
கொண்டவனாக இருந்தாலும்‌ நமது மாயங்களை 
அறிந்தவனல்ல. மேலும்‌ இடும்பனை வெல்ல எந்த 
மானுடனாலும்‌ முடியாது” என்றார்‌. “நான்‌ என்‌ 
தமையனுடன்‌ பலமுறை போரிட்டிருக்கிறேன்‌. நான்‌ 
அறிவேன்‌ அவரை. இவர்‌ என்னை வென்றவர்‌” என்றாள்‌ 
இடும்பி. “என்னை வென்ற ஒருவரையே நான்‌ 
ஏற்றாகவேண்டும்‌.” 


மரக்கிளைகளுக்குப்‌ பின்னாலிருந்து மேலும்‌ 
இடும்பியின்‌ குடிகள்‌ வந்துகொண்டே இருந்தனர்‌. 
முலைகள்‌ சுருங்கித்‌ தொங்கிய முதுமகள்‌ ஒருத்தி 
முன்னால்‌ வந்து கைகளை நீட்டி “மகளே, நீ சொல்வதற்கு 
நம்‌ குலமுறைகளின்‌ ஒப்புதல்‌ உண்டு. இவனை நமது 
குலத்தின்‌ நெறிகளின்படி போரில்‌ வெல்வதே முறை” 
என்றபடி அவளைப்‌ பிடித்து முன்னால்‌ அழைத்துச்‌ 
சென்றாள்‌. இடும்பி திரும்பி பீமனை புன்னகையால்‌ 
அழைத்துவிட்டு அவர்களுடன்‌ நடந்தாள்‌. பீமன்‌ அவள்‌ 
பின்னால்‌ செல்ல அவன்‌ பின்னால்‌ பிறர்‌ நடந்தனர்‌. 


சினத்துடன்‌ கீழ்வாயை முன்னால்‌ நீட்டிய முதியவர்‌ 
“ஆனால்‌ நம்‌ எல்லைக்குள்‌ அயலவன்‌ படைக்கலம்‌ 


ஏந்தக்கூடாது. இவன்‌ வில்லை உதறவேண்டும்‌” என்றார்‌. 
தன்‌ வளைந்த விரல்களால்‌ அர்ஜுனனைச்‌ சுட்டி “அவன்‌ 
கண்களைப்‌ பார்க்கிறேன்‌. அவை மிகக்கூரியவை. 
அவனால்‌ குறிதவறாமல்‌ அம்புகளை செலுத்தமுடியும்‌.” 
பீமன்‌ திரும்பி அதை அர்ஜுனனிடம்‌ சொல்ல அவன்‌ 
“மூத்தவரே...' ்‌ என ஏதோ சொல்லத்‌ தொடங்கினான்‌. 
தருமன்‌ “நமக்கு வேறுவழி இல்லை பார்த்தா. பீமனை 
எவரும்‌ வெல்லமுடியாது” என்றான்‌. அர்ஜுனன்‌ 
வில்லையும்‌ அம்புகளையும்‌ நிலத்தில்‌ வீசினான்‌. 


அந்தக்‌ குடில்களின்‌ நடுவே இருந்த வட்டவடிவமான 
புல்வெளியில்‌ அவர்கள்‌ அமரவைக்கப்பட்டனர்‌. அங்கே 
மண்ணுக்கு அடியில்‌ பெரிய பாறை இருப்பதனால்தான்‌ 
மரங்கள்‌ முளைக்கவில்லை என்று பீமன்‌ எண்ணினான்‌. 
காட்டில்‌ அங்குமட்டும்தான்‌ வெயில்‌ விழுந்தது. 
படிகத்தாலான ஒரு கோபுரம்‌ போல வெயில்‌ அங்கே 
எழுந்து நிற்பதாகத்‌ தோன்றியது. மறு எல்லையில்‌ நீண்ட 
பெருங்கல்‌ ஒன்று கிடைமட்டமாக வைக்கப்பட்டு அதன்‌ 
மேல்‌ நிறுத்தப்பட்டிருந்த உருளைக்கல்‌ முன்னால்‌ 
காலையில்‌ சுடப்பட்ட ஊனுணவு படைக்கப்பட்டிருந்தது. 
“இவர்களுக்கும்‌ தெய்வங்கள்‌ உள்ளன” என்றான்‌ 
தருமன்‌. “மூதாதையர்‌ இல்லாத குடிகள்‌ உண்டா?” 
என்றான்‌ அர்ஜுனன்‌. 


வெயிலை நேராக நோக்க கண்கூசியது. அதனுள்‌ விழுந்த 
சருகுகள்‌ பளபளத்தபடி கீழிறங்கின. பீமன்‌ 
அந்தக்குடில்களை ஏறிட்டுப்பார்த்தான்‌. அவை கனத்த 
மூங்கில்களை கொடிபோல வளைத்து 
கட்டப்பட்டிருந்தன. அவன்‌ பார்ப்பதைக்‌ கண்ட தருமன்‌ 
“நான்‌ அப்போதே அதை பார்த்துவிட்டேன்‌ இளையோனே. 
மூங்கில்களையும்‌ பிரம்புகளையும்‌ இளமையிலேயே 
வேண்டிய வடிவில்‌ வளைத்து வளர்க்கிறார்கள்‌. 
அவற்றைக்கொண்டு குடில்களைக்‌ கட்டியிருக்கிறார்கள்‌. 
உள்ளே நன்றாக முதுகை நீட்டிப்படுப்பதற்கான 
இடமிருக்கிறது. புல்‌அடுக்கி மேலே தோல்‌ வேய்ந்து சிறந்த 
படுக்கைகளை செய்திருக்கிறார்கள்‌. இவர்கள்‌ குடில்கள்‌ 
படுப்பதற்கான இடம்‌ மட்டுமே” என்றான்‌. 


“ஏன்‌ இப்படி கட்டவேண்டும்‌? உறுதியான இந்த நிலத்தில்‌ 
கட்டியிருக்கலாமே. இவர்கள்‌ விலங்குகளுக்கு 
அஞ்சுபவர்களா என்ன?” என்றாள்‌ குந்தி. “பாம்புகளுக்கு 
அஞ்சி முற்காலத்தில்‌ இப்படி கட்டியிருப்பார்கள்‌. பின்னர்‌ 
அதுவே பழகிவிட்டிருக்கும்‌. அசையாத குடிலில்‌ 
அவர்களுக்கு துயில்‌ வராது என நினைக்கிறேன்‌” 
என்றான்‌ தருமன்‌. பீமன்‌ இடும்பியிடம்‌ “உன்‌ தமையனார்‌ 


எங்கிருக்கிறார்‌?” என்றான்‌. அவள்‌ “நாள்தோறும்‌ அவர்‌ 
காட்டைச்சுற்றிவருவார்‌” என்றாள்‌. “இவர்களின்‌ 
குலப்பெயர்‌ என்ன?” என்றாள்‌ குந்தி. “இடும்பர்கள்‌. 
இவர்கள்‌ அனைவருமே இடும்பர்களும்‌ 
இடும்பிகளும்தான்‌... தனித்தனியாகப்‌ பெயரிடும்‌ 
வழக்கம்‌ இங்கில்லை” என்றான்‌ பீமன்‌. 


நாய்கள்‌ அவர்களைச்‌ சூழ்ந்து வியூகம்‌ அமைத்து 
அமர்ந்திருந்தன. அசையாமல்‌ சிறிய பழுப்புநிறப்‌ 
பாறைகள்‌ போல. குந்தி “அவை நம்மை காவல்‌ 
காக்கின்றன” என்றாள்‌. “தலைவன்‌ பீமனை மட்டுமே 
பொருட்படுத்துகிறான்‌” என்றான்‌ தருமன்‌. “இவர்கள்‌ 
மனித இறைச்சியை நாய்களுக்கு அளித்து 
வளர்க்கிறார்கள்‌. பீமன்‌ அவர்களில்‌ ஆவலை 
கிளப்புகிறான்‌.” குந்தி “என்ன பேச்சு இது” என்று சொல்ல 
தருமன்‌ நகைத்தான்‌.முதலில்‌ அந்தத்‌ தருணத்தின்‌ 
இறுக்கத்தைக்‌ கடப்பதற்காக அவர்கள்‌ செயற்கையாக 
எளிய உரையாடலை நிகழ்த்தினர்‌. பின்னர்‌ அந்த 
உரையாடலே அவர்களை இயல்பாக்கியது. அனைவர்‌ 
முகத்திலும்‌ புன்னகை ஏற்பட்டது. 


“இங்கே இவர்கள்‌ சமையலறை எதையும்‌ 
வைத்திருப்பதாகத்‌ தெரியவில்லை இளையவனே. நீ 
தோற்றால்‌ நம்மை பச்சையாகவா உண்பார்கள்‌?” 
என்றான்‌ தருமன்‌. பீமன்‌ “அங்கே மலைச்சரிவில்‌ 
அடுமனைகளை வைத்திருக்கிறார்களாம்‌. இவர்கள்‌ 
ஊனுணவை அங்குள்ள பெரிய கற்கள்‌ மேல்‌ போட்டு 
கற்களைச்‌ சுற்றி தீவளர்க்கிறார்கள்‌. கல்லின்‌ சீரான 
வெம்மையில்‌ ஊன்‌ வேகிறது” என்றான்‌. “இவர்கள்‌ 
கருகியதை உண்பதில்லை.” தருமன்‌ “சிறந்த முறை. 
அரசகுடியினருக்கு ஏற்றது” என்று சொல்லி சிரித்தான்‌. 
குந்தி “வாயை மூடு...என்ன கீழ்மைப்‌ பேச்சு?” என்று 
சினந்தாள்‌. “அன்னை அஞ்சுகிறார்கள்‌” என்றான்‌ 
நகுலன்‌. “இந்த மூடர்கள்‌ பேசுவது என்‌ 
மைந்தர்களைப்பற்றி...” என்றாள்‌ குந்தி. 


காட்டுக்குள்‌ மெல்லிய முழவொலி எழுந்தது. இடும்பி 
“தமையன்‌!” என்றாள்‌. ஒருவர்‌ “எழுந்து நில்லுங்கள்‌! 
அரசர்‌ வருகிறார்‌!” என்றான்‌. பீமன்‌ எழுந்து நிற்க பிறரும்‌ 
எழுந்து நின்றனர்‌. முழவொலி மேலும்‌ வலுத்தது. 
மரங்களில்‌ இருந்து பல இளம்‌ இடும்பர்கள்‌ குதித்தனர்‌. 
இறுதியாக கன்னங்கரிய பேருடலுடன்‌ அரசன்‌ இடும்பன்‌ 
கிளையில்‌ ஆடி மண்ணில்‌ இறங்கி நின்று இடையில்‌ 
கைவைத்து அவர்களை நோக்கினான்‌. நுரைபோலச்‌ 
சுருண்ட முடியை நீட்டி சடைத்திரிகளாக ஆக்கி தோளில்‌ 


விட்டிருந்தான்‌. தாடியும்‌ மீசையும்‌ முகத்தில்‌ சிறிய 
சுருள்களாகப்‌ பரவியிருந்தன. கழுத்தில்‌ எலும்புகளைக்‌ 
கடைந்துசெய்த வெண்மணிகளால்‌ ஆன மாலையை 
அணிந்திருந்தான்‌. அவன்‌ முன்னரே அனைத்தையும்‌ 
அறிந்திருந்தான்‌ என்று தெரிந்தது. தருமன்‌ மெல்லிய 
குரலில்‌ “மூத்த தந்தையே விழியுடன்‌ எழுந்து வந்தது 
போலிருக்கிறான்‌” என்றான்‌. 


சிவந்த விழிகளால்‌ அவர்கள்‌ ஒவ்வொருவரையும்‌ 
நோக்கியபின்‌ “நான்‌ வந்த்து இவர்களைக்‌ கொல்லவே” 
என்று தங்கையிடம்‌ சொன்னான்‌. “இந்தக்காட்டில்‌ நாம்‌ 
ஒருபோதும்‌ அயலவரை நுழையவிடக்கூடாது. இது நம்‌ 
மூதாதை தெய்வங்கள்‌ நமக்கு இட்ட ஆணை.” இடும்பி 
“மூத்தவரே, நான்‌ இவரை என்‌ கணவராக 
ஏற்றுக்கொண்டுவிட்டேன்‌. அதை நான்‌ 
மாற்றிக்கொள்ளப்‌ போவதில்லை. நீங்கள்‌ 
செய்யக்கூடுவது ஒன்றே, என்னையும்‌ இவரையும்‌ 
கொல்லவேண்டும்‌. கொல்லுங்கள்‌ என 
அறைகூவுகிறோம்‌” என்றாள்‌. “நம்‌ குலமுறைப்படி 
நீங்கள்‌ அறைகூவும்‌ தனிமனிதனை தனியாகவே 
எதிர்கொள்ளவேண்டும்‌. மூதாதையர்‌ சான்று நிற்கட்டும்‌!” 


இடும்பனின்‌ பெரிய உதடுகள்‌ விரிந்து நடுவே 
இடைவெளி விழுந்த அகன்ற வெண்பற்கள்‌ தெரிந்தன. 
அவன்‌ குரல்‌ தழைந்தது. “நீ என்‌ தங்கை. என்‌ 
கைகளைப்பிடித்து காட்டை அறிந்தவள்‌. 
இந்தக்காட்டுக்கு அப்பால்‌ உனக்கு எதுவும்‌ தெரியாது. 
நான்‌ இங்கிருந்தாலும்‌ வெளியுலகை ஒவ்வொருநாளும்‌ 
அறிந்துகொண்டிருக்கிறேன்‌. பலமுறை 
மாறுவேடங்களில்‌ அங்கே சென்று பார்த்தும்‌ 
வந்திருக்கிறேன்‌” என்றான்‌. இரு கைகளையும்‌ விரித்து 
இடும்பியை நோக்கி “நான்‌ உன்‌ மூத்தவன்‌, உன்‌ குருதி. 
நான்‌ சொல்வதைக்‌ கேள்‌” என்றான்‌. இடும்பி “நான்‌ 
உங்கள்‌ தங்கை மட்டும்‌ அல்ல, பெண்ணும்கூட” 
என்றாள்‌. 


“நீ அரசியும்கூட” என்றான்‌ இடும்பன்‌ சினத்துடன்‌. “ஏன்‌ 
இக்காட்டுக்குள்‌ அயலவர்‌ வரக்கூடாது, வந்தவர்‌ 
திரும்பக்கூடாது என நம்‌ முன்னோர்‌ வகுத்தனர்‌ என்று 
புரிந்துகொள்‌. நாம்‌ வாழும்‌ இக்காட்டைப்போல பலநூறு 
காடுகள்‌ இந்த கங்கைச்சமவெளியெங்கும்‌ இருந்தன. 
அவையனைத்திலும்‌ நம்மைப்போன்ற தொல்குடிகள்‌ 
வாழ்ந்தனர்‌. அக்காடுகள்‌ அனைத்தும்‌ இன்று அழிந்து 
ஊர்களாக நகரங்களாக ஆகிவிட்டன. அங்கே 
கோட்டைகளும்‌ துறைகளும்‌ சந்தைகளும்‌ வந்துவிட்டன. 


அங்கெல்லாம்‌ பலவண்ணங்களை உடலில்‌ தாங்கிய 
மக்கள்‌ வந்து மொய்த்து நிறைந்துவிட்டார்கள்‌. அழுகிய 
ஊனில்‌ புழுக்கள்‌ போல அவ்வூர்களில்‌ அவர்கள்‌ 
நெரிபடுகிறார்கள்‌. அங்கு வாழ்ந்த மக்கள்‌ துரத்தப்பட்டு 
மலைகள்‌ மேல்‌ ஏறிச்சென்று மறைந்தனர்‌. எஞ்சியவர்கள்‌ 
அவ்வூர்களில்‌ அடிமைகளாக வாழ்கிறார்கள்‌.” 


“அங்கே ஊர்களில்‌ வண்ணம்கொண்டவர்கள்‌ 
தவளைகள்‌ போல பெருகிக்‌ கொண்டிருக்கிறார்கள்‌. 
அவர்களின்‌ பேராசை அதைவிடப்‌ பெரியதாக 
வளர்கிறது. பெரும்பசி கொண்ட நெருப்பு போன்றவர்கள்‌ 
அவர்கள்‌. உண்ணும்தோறும்‌ பசி பெருகும்‌ தீயூழ்‌ 
கொண்டவர்கள்‌. அவர்களுக்கு பெருங்காடுகள்‌ கூட 
கையளவான காய்கள்‌ போலத்தான்‌. அயலவர்‌ இங்கு 
வரமுடியும்‌ என்றால்‌ விரைவிலேயே இங்கு அவர்களின்‌ 
படைகள்‌ நுழையும்‌. அவர்கள்‌ முடிவில்லாமல்‌ 
பெருகிவருவார்கள்‌. நாம்‌ அறியாத படைக்கலங்களை 
வைத்திருப்பார்கள்‌. யானைகளையும்‌ குதிரைகளையும்‌ 
பழக்கி அவர்களுக்காக போரிடச்செய்வார்கள்‌. நெருப்பு 
அவர்களின்‌ தெய்வம்‌. காட்டுக்கு நெருப்பு எதிரி என்று நீ 
அறிவாய்‌. ஆகவே நமக்கும்‌ நெருப்பு எதிரியே. தீயை ஏவி 
இக்காட்டை அவர்களால்‌ முழுமையாகவே 
அழிக்கமுடியும்‌. நமது ஆற்றலும்‌ மாயங்களும்‌ 
அவர்களுக்கு ஒரு பொருட்டே அல்ல.” 


“குலத்துடன்‌ அழிந்த கானகர்கள்‌ செய்த பிழையே 
அயலவர்களை நம்பி அவர்களைத்‌ தங்களுடன்‌ பழக 
விட்டதுதான்‌. சிறிய பொருட்களுக்கு ஆசைப்பட்டும்‌ 
வெளியுலகில்‌ இருந்து அவர்கள்‌ கொண்டுவந்து காட்டும்‌ 
பகட்டுகளில்‌ மயங்கியும்‌ அவர்கள்‌ தங்கள்‌ இல்லங்களை 
தாங்களே கொளுத்திக்கொள்ளும்‌ பெரும்பிழை 
செய்தார்கள்‌... தங்கள்‌ மைந்தர்களை 
அடிமைகளாக்கினார்கள்‌.நாம்‌ ஒருபோதும்‌ 
அப்பிழையை செய்யக்கூடாது” என்றான்‌ இடும்பன்‌. 
பீமன்‌ அவனுடைய திரண்டபெருந்தோள்களையும்‌ சிறிய 
அசைவுகளிலேயே இறுகி நெளியும்‌ தசைகளையும்‌ 
நோக்கியபடி நின்றிருந்தான்‌. இடும்பி “மூத்தவரே, நான்‌ 
இனி என்‌ உள்ளத்தை மாற்றிக்கொள்ளமுடியாது. நான்‌ 
இவர்‌ துணைவி” என்றாள்‌. 


தருமன்‌ “அவன்‌ சொன்னதை என்னிடம்‌ சொல்‌” 
என்றான்‌. பீமன்‌ சொன்னதும்‌ தருமன்‌ இடும்பனிடம்‌ 
“அரசே, நான்‌ இன்னமும்‌ அஸ்தினபுரியின்‌ இளவரசனே. 
அந்நிலையில்‌ இந்த வாக்குறுதியை அளிக்கிறேன்‌. 
உங்கள்‌ தங்கை அஸ்தினபுரியின்‌ முதல்‌ அரசியாகவே 


மதிக்கப்படுவாள்‌. உங்களை எங்கள்‌ அரசுடன்‌ 
மணவுறவு கொண்ட குலமாகவே அஸ்தினபுரி கருதும்‌. 
உங்கள்‌ தனியுரிமைகளை ஒருபோதும்‌ மீறமாட்டோம்‌. 
பிறர்‌ மீற முயன்றால்‌ அஸ்தினபுரியின்‌ அரசும்‌ 
இருபெருவீர்ர்களின்‌ ஆற்றலும்‌ உங்களுக்குத்‌ 
துணையாக இருக்கும்‌” என்றான்‌. 


பீமன்‌ அதைச்‌ சொன்னதும்‌ இடும்பன்‌ கையை விசி கடும்‌ 
சினத்துடன்‌ “வண்ணமக்களை நம்பக்கூடாது. 
அவர்களின்‌ ஒரு சொல்லையும்‌ செவிகொள்ளக்கூடாது. 
அவர்கள்‌ நம்‌ முன்னாலிருந்து உயிருடன்‌ மீளக்கூடாது. 
என்‌ முந்தையோரின்‌ மூன்று ஆணைகள்‌ இவை” 
என்றான்‌. அவன்‌ குடியினர்‌ கைதாக்கி “ஆம்‌! ஆம்‌!” 
என்றனர்‌. பீமன்‌ மீண்டும்‌ அவனிடம்‌ பேசப்போக 
“பேசாதே!” என்று இடும்பன்‌ கூவினான்‌. “உன்‌ ஒரு 
சொல்லைக்கூட நான்‌ கேட்கப்போவதில்லை.” 


இடும்பி ஏதோ சொல்வதுபோல அசைய “நீயும்‌ இனிமேல்‌ 
பேசவேண்டியதில்லை...” என்று இடும்பன்‌ கூவினான்‌. 
“பேசுவது வண்ணமக்களின்‌ வழி. பேச்சைப்போல நாம்‌ 
வெறுக்கவேண்டிய பிறிதொன்றில்லை.” இடும்பி 
“அப்படியென்றால்‌ நீங்கள்‌ விழைவதைச்‌ செய்யலாம்‌. 
இவரையும்‌ என்னையும்‌ கொல்லலாம்‌...” என்றாள்‌. 
இடும்பன்‌ நிமிர “மூதாதையர்‌ வகுத்த முறைப்படி 
அதசைச்செய்க” என்றாள்‌ இடும்பி. 


இடும்பன்‌ கடும்‌ சினத்துடன்‌ தன்‌ தோளில்‌ ஓங்கி 
அறைந்தான்‌. “இவர்கள்‌ என்‌ குடிகள்‌ அல்ல. இக்காட்டில்‌ 
வாழும்‌ விலங்குகளும்‌ அல்ல. இவர்கள்‌ வண்ணமக்கள்‌. 
நம்மை அழிக்க வந்தவர்கள்‌. இவர்களிடம்‌ எந்தக்‌ 
குலமுறையும்‌ கடைப்பிடிக்கப்படவேண்டியதில்லை 
என்பதே தொல்நெறி... இல்லையேல்‌ தந்தையர்‌ 
சொல்லட்டும்‌...” என்று முதியவர்களை நோக்கி 
திரும்பினான்‌.முதியவர்கள்‌ பேசுவதற்கு முன்பு “ஆனால்‌ 
நம்‌ குலத்துப்பெண்‌ அவனை 
ஏற்றுக்கொண்டிருக்கிறாள்‌” என்று ஒரு முதியவள்‌ 
சொன்னாள்‌. “அவளிடம்‌ நாம்‌ குலநெறிபேணவேண்டும்‌ 
அல்லவா?” 


ஒரு முதியவர்‌ “வண்ணமக்கள்‌ முழுமையாக 
ஒழிக்கப்படவேண்டும்‌. அவர்களிடம்‌ எந்த நெறியும்‌ 
பேணப்படவேண்டியதில்லை. அவர்களை 
மறைந்திருந்து கொல்லலாம்‌. நஞ்சூட்டியும்‌ நீரிலும்‌ 
நெருப்பிலும்‌ தள்ளியும்‌ அழிக்கலாம்‌. அவர்களை நாம்‌ 
பார்த்த கணம்‌ முதல்‌ எத்தனை விரைவாக 


அழிக்கிறோமோ அத்தனை நன்று. மூதாதையர்‌ நெறி 
அதுவே” என்றார்‌. அனைத்து கிழவர்களும்‌ கைகளைத்‌ 
தூக்கி “ஆம்‌” “ஆம்‌” என்றனர்‌. “நம்‌ குலத்துப்பெண்‌ நம்‌ 

ணையை ஏற்கவேண்டும்‌. இல்லையேல்‌ அவளும்‌ 
கொல்லப்படவேண்டியவளே” என்றார்‌ இன்னொருவர்‌. 
“ஆம்‌... அவள்‌ விலகிச்செல்லட்டும்‌... இது என்‌ ஆணை” 
என்றான்‌ இடும்பன்‌. 


“நான்‌ என்‌ கணவனுக்காக உயிர்துறக்கவே 
விழைகிறேன்‌!” என்றாள்‌ இடும்பி. சினத்துடன்‌ 
பற்களைக்‌ கடித்து “கொல்லுங்கள்‌!” என்று இடும்பன்‌ 
கூவியதும்‌ அத்தனை இடும்பர்‌ இடும்பிகளும்‌ கைகளைத்‌ 
தூக்கி பேரொலி எழுப்பியபடி அவர்களைச்‌ சூழ்ந்தனர்‌. 
இடும்பி தன்‌ நெஞ்சில்‌ ஓங்கி அறைந்து கூவியபடி 
பீமனின்‌ முன்னால்‌ வந்து நின்றாள்‌. அர்ஜுனன்‌ 
இடையில்‌ கைவைத்து இமைகூட அசையாமல்‌ 
அவர்களை நோக்கி நின்றான்‌. பீமன்‌ உரக்க “விலகு... 
உன்‌ தமையனின்‌ அச்சத்தை நான்‌ புரிந்துகொள்கிறேன்‌” 
என்றான்‌. 


இடும்பன்‌ கைகாட்டி மற்றவர்களை நிறுத்திவிட்டு 
“அச்சமா? உன்னிடமா?” என்றான்‌. “ஆம்‌, இப்போது நீ 
சொன்னவை அனைத்தும்‌ என்‌ மீது நீ கொண்ட 
அச்சத்தாலேயே” என்றான்‌ பீமன்‌. “அச்சமில்லை என்றால்‌ 
என்னுடன்‌ போருக்கு வா!” இடும்பன்‌ இதழ்கோணி 
நகைத்து “உன்னைக்கொல்ல எனக்கு ஒரு கைகூட 
தேவையில்லை” என்றான்‌. பீமன்‌ திரும்பி மூதாதையராக 
நிறுவப்பட்டிருந்த கல்லை நோக்கி “இதோ உங்கள்‌ 
குலத்தின்‌ தலைவனை நான்‌ அறைகூவுகிறேன்‌. அவன்‌ 
ண்மகன்‌ என்றால்‌ அச்சமற்றவன்‌ என்றால்‌ இவன்‌ 
என்னிடம்‌ தனிப்போர்‌ புரியட்டும்‌. அவனுக்கு உகந்த 
இடத்தில்‌ உகந்த முறையில்‌ அந்தப்போர்‌ நிகழட்டும்‌... 
இல்லையேல்‌ அவனும்‌ அவன்‌ மூதாதையரான நீங்களும்‌ 
வெறும்‌ கோழைகள்‌ என்றே பொருள்‌” என்று கூவினான்‌. 


இடும்பர்கள்‌ சினத்துடன்‌ கைகளால்‌ உடலை 
அறைந்துகொண்டு உறுமினார்கள்‌. இருவர்‌ பீமனை 
நோக்கி கைகளை விரித்துக்கொண்டு வந்தனர்‌. 
அவர்களை கையசைத்து நிறுத்திய இடும்பன்‌ “நீ விட்ட 
அறைகூவலை ஏற்கிறேன்‌. நாம்‌ போர்புரிவோம்‌...” 
என்றான்‌. “நான்‌ உன்னை வென்றால்‌ எனக்கு என்ன 
கிடைக்கும்‌?” என்றான்‌ பீமன்‌. “நீ உயிருடன்‌ 
இருக்கப்போவதில்லை” என்றான்‌ இடும்பன்‌. “சொல்‌, 
நான்‌ வென்றால்‌ எதை அடைவேன்‌?” இடும்பன்‌ 
இடும்பியை நோக்கியபின்‌ “என்‌ தங்கையை 


எடுத்துக்கொள்‌. உன்னை இக்குடி ஏற்றுக்கொள்ளும்‌” 
என்றான்‌. “ஆம்‌, நாம்‌ போர்‌ புரிவோம்‌” என்று பீமன்‌ 
சொன்னான்‌. 

வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

இடும்பவனத்தின்‌ தெற்கு எல்லையில்‌ இருந்த 
மூதாதையரின்‌ நிலத்துக்கு இடும்பன்‌ நடந்துசெல்ல 
அவன்‌ குலத்தினர்‌ சூழ்ந்து சென்றனர்‌. பீமனை இடும்பி 
அழைத்துச்சென்றாள்‌. பின்னால்‌ பாண்டவர்கள்‌ 
சென்றனர்‌. தருமன்‌ “அன்னையே, தாங்கள்‌ அங்கு 
வராமல்‌ இங்கேயே இருக்கலாமே” என்றான்‌. குந்தி 
மெல்லிய ஏளனத்துடன்‌ “நான்‌ ஷத்ரியப்பெண்‌ அல்ல 
என்று எண்ணுகிறாயா?” என்றாள்‌. பீமன்‌ “அன்னை 
வரட்டும்‌. அவர்‌ என்‌ போரை இதுவரை நேரில்‌ 
பார்த்ததில்லை அல்லவா?” என்றான்‌. குந்தி புன்னகை 
செய்தாள்‌. 


இடும்பர்களின்‌ மூதாதை நிலம்‌ சிறிய குன்று. அதில்‌ 
மரங்களேதும்‌ இருக்கவில்லை. அதன்சரிவில்‌ 
அடர்த்தியான வாசனைப்புல்‌ படர்ந்து காற்றில்‌ 
அலையடித்தமை அக்குன்றை ஒரு பச்சைத்‌ திரைச்சீலை 
என தோன்றச்செய்தது. குன்றின்‌ உச்சியில்‌ திறந்த 
வாயின்‌ கீழ்த்தாடைப்பற்கள்‌ போல வரிசையாக 
சப்பைக்கற்கள்‌ நின்றிருப்பது தெரிந்தது. 
மேலேறிச்சென்றதும்தான்‌ அவை எத்தனை பெரியவை 
என்பது புரிந்தது. ஐந்து ஆள்‌ உயரமான கனத்த 
பட்டைக்கற்கள்‌ சீரான இடைவெளியுடன்‌ செங்குத்தாக 
நாட்டப்பட்டிருந்தன. அவற்றின்‌ நடுவே காற்று க்ழிபட்டு 
சீறி வந்துகொண்டிருந்தது. 


அவர்கள்‌ அக்கற்களின்‌ அடியில்‌ சென்று கூட்டமாக 
நின்று கைகளைத்‌ தூக்கியபடி மெல்ல அசைந்து கனத்த 
தாழ்ந்தகுரலில்‌ ஓர்‌ ஒலியை எழுப்பத்‌ தொடங்கினர்‌. 
பீமனின்‌ அருகே நின்றிருந்த இடும்பியும்‌ கைகளைத்‌ 
தூக்கி அவ்வொலியை எழுப்பி காற்றிலாடும்‌ மரம்‌ போல 
அசைந்தாடினாள்‌. அவர்களின்‌ ஆட்டம்‌ சீராக, ஒற்றை 
அசைவாக இருந்தது. ஒலி மெல்ல இணைந்து ஒன்றாகி 
ஒரே முழக்கமாக ஒலித்தது. சிலகணங்களில்‌ அந்த ஓசை 
பீமனையும்‌ உள்ளிழுத்துக்கொண்டது. தன்‌ இரு 
கைகளையும்‌ தூக்கி மெல்ல அசைந்தாடியபடி அவனும்‌ 
அவ்வொலியை எழுப்பினான்‌. 


நீண்ட சடைகளை தோள்மேல்‌ அணிந்திருந்த முதியவர்‌ 
இரு கைகளையும்‌ தட்டியதும்‌ அவர்களின்‌ ஒலி நின்றது. 


அவ்வொலி கண்ணுக்குத்தெரியாத சரடால்‌ அவர்களை 
கட்டி அசைத்தது போல அது அறுந்ததும்‌ அவர்கள்‌ 
அனைவருமே உடல்‌ தளர்ந்து பெருமூச்சுடன்‌ 
தள்ளாடினர்‌. முன்னால்‌ சரிந்தனர்‌. ஒருவரை ஒருவர்‌ 
பற்றிக்கொண்டு ஒற்றைச்செடி போல அசைந்தனர்‌.அந்த 
அமைதியில்‌ அப்பால்‌ மரக்கூட்டங்களில்‌ ஒலித்த 
பறவைகளின்‌ ஒலிகள்‌ மிக உரத்துக்கேட்பது போல, 
பெருகிச்சூழ்வதுபோலத்‌ தோன்றியது. புல்லின்‌ 
அலைகள்‌ கொந்தளித்துக்கொண்டிருப்பது போன்ற 
விழிமயக்கு உருவானது. நிலையற்று அசையும்‌ நிலத்தில்‌ 
அசைவையே அறியாதவை என அக்கற்கள்‌ நின்றன. 


இடும்பன்‌ சென்று அந்தக்‌ கற்களை ஒவ்வொன்றாகத்‌ 
தொட்டு தலையைத்‌ தாழ்த்தி வணங்கியபடி வந்தான்‌. 
இடும்பி முன்னால்‌ சென்று அதேபோலத்‌ தொட்டு 
வணங்கினாள்‌. நாற்பத்தாறு பெருங்கற்கள்‌ அங்கே 
நின்றிருந்தன. இடும்பன்‌ வந்து நடுவே நின்றதும்‌ 
முதியவர்‌ அவன்‌ அருகே வந்து சிறிய முள்ளால்‌ அவன்‌ 
கைவிரலில்‌ ஆழமாக குத்தினார்‌. விரலை அழுத்தி 
துளித்த குருதியை நடுவே நின்றிருந்த கல்லின்‌ மீது பூசி 
மீண்டும்‌ வணங்கிவிட்டு இடும்பன்‌ பின்னகர்ந்தான்‌. 
இடும்பியும்‌ அதன்மேல்‌ குருதி சொட்டி வணங்கினாள்‌. 


அத்தனை இடும்பர்களும்‌ சேர்ந்து கைகளைத்‌ தூக்கி 
பேரொலி எழுப்பினர்‌. இடும்பன்‌ தன்‌ தோள்களிலும்‌ 
தொடைகளிலும்‌ ஓங்கி அறைந்து வெடிப்பொலி 
எழுப்பியபடி முன்னால்‌ வந்து கைநீட்டி நின்றான்‌. பீமன்‌ 
“இங்கே நெறிகள்‌ ஏதாவது உள்ளனவா?” என்றான்‌. 
“கொல்வதுதான்‌... வேறொன்றுமே இல்லை” என்றாள்‌ 
இடும்பி. “நான்‌ அவரைக்‌ கொல்ல விழையவில்லை” 
என்றான்‌ பீமன்‌. “அப்படியென்றால்‌ நீங்கள்‌ 
கொல்லப்படுவீர்கள்‌. வேறு வழியே இல்லை” என்று 
இடும்பி சொல்லி தலையை திருப்பிக்கொண்டாள்‌. 


பீமன்‌ தன்‌ மேலாடையைக்‌ களைந்து நகுலனிடம்‌ 
அளித்துவிட்டு இரு கைகளையும்‌ முன்னால்‌ நீட்டி 
இடும்பனை நோக்கியபம அசைவற்று நின்றான்‌. 
இடும்பன்‌ உரக்க உறுமியபம தொடையையும்‌ தோளையும்‌ 
தட்டிக்கொண்டு முன்னால்‌ வந்தான்‌. அவன்‌ தோள்கள்‌ 
தன்‌ தோள்களை விட இருமடங்கு பெரியவை என்பதை 
பீமன்‌ கண்டான்‌. அவன்‌ கைகளுக்குள்‌ 
அகப்பட்டுக்கொண்டால்‌ மீளமுடியாது. 


பீமன்‌ விழிகள்‌ இடும்பன்‌ மேலிருந்து விலகவில்லை. 
உலகில்‌ இடும்பனன்றி எதுவுமே இல்லை என்பதுபோல 


அவன்‌ அசைவற்று நோக்கி நின்றான்‌. இடும்பனின்‌ 
அசைவுகளுக்கு ஏற்ப அவனையறியாமலேயே அவன்‌ 
தசைகள்‌ மட்டும்‌ அசைந்து சிலிர்த்தன. கணங்கள்‌ நீண்டு 
நீண்டு செல்ல ஒரு வெடிப்பு நிகழ்ந்ததுபோல இடும்பன்‌ 
கூச்சலிட்டபடி அவன்‌ மேல்‌ பாய்ந்து அவனைப்பிடிக்க 
வந்தான்‌. பீமன்‌ அந்த விசையை கணித்து 
விலகிக்கொள்ள அவன்‌ தடுமாறி முன்னால்‌ சென்று 
காலூன்றி நின்று திரும்பி பற்களைக்‌ காட்டி கூவினான்‌. 


பீமன்‌ உணர்ச்சியற்ற முகத்துடன்‌ நிற்க இடும்பன்‌ சினம்‌ 
கொண்டு கூவியபடி மீண்டும்‌ பிடிக்கவந்தான்‌. மூன்றாம்‌ 
முறை எளிதில்‌ அவனைப்பிடிக்க முடியாது என்று 
இடும்பன்‌ புரிந்துகொண்டான்‌. கைகளை நீட்டி பாய்ந்து 
வந்த விசையில்‌ தன்னிடமிருந்து விலகிச்சென்ற பீமனை 
தலையில்‌ எட்டி அறைந்தான்‌. அந்த அறைதல்‌ ஓசை 
அனைவரையுமே திடுக்கிடச்செய்தது. பீமன்‌ தலைக்குள்‌ 
சூரியன்‌ வெடித்ததுபோல உணர்ந்தான்‌. நீண்ட 
ரீங்காரத்துடன்‌ அவன்‌ தலை தரையை மோத அவன்‌ 
அப்பால்‌ எங்கோ சிதறிக்கிடந்தான்‌. 


இடும்பன்‌ வெறிச்சிரிப்புடன்‌ அவனை ஓங்கி மிதிக்க 
வந்தான்‌. பீமனின்‌ சித்தம்‌ மயங்கி 
பரவிக்கொண்டிருக்கையிலும்‌ அவன்‌ உயிர்‌ உடலை 
புரட்டு தன்னை காத்துக்கொண்டது. மூன்றுமுறை 
உதைத்தும்‌ முடியாமல்‌ போகவே இடும்பன்‌ கடும்‌ சினம்‌ 
கொண்டு இருகைகளையும்‌ ஓங்கி முட்டிக்கொண்டு 
கூவியபடி பாய்ந்து அவன்‌ மேல்‌ விழுந்தான்‌. பீமன்‌ 
புரண்டுகொண்டு கையூன்றி எழுந்து தன்‌ வலுவான 
காலால்‌ இடும்பனின்‌ தலையை ஓங்கி அறைந்தான்‌. 
இடும்பனை அந்த அடி ஏதும்‌ செய்யவில்லை. தலையை 
சிலுப்பியபடி பற்கள்‌ தெரிய சீறிகொண்டு அவன்‌ 
பாய்ந்தெழுந்தான்‌. 

புல்லில்‌ ஊன்றி பய்ந்து வந்த இடும்பனின்‌ 
கால்களைத்தான்‌ பீமன்‌ நோக்கினான்‌. அவன்‌ உடலுக்கு 
ஒவ்வாதபடி அவை முழங்காலுக்குக்‌ கீழே சிறியதாக 
இருந்தன. பாதங்கள்‌ சிறுவர்களுடையவைபோல 
தெரிந்தன. இடும்பன்‌ மீண்டும்‌ அடிக்க வந்தபோது 
கையூன்றி நிலத்தில்‌ அமர்ந்த பீமன்‌ தன்‌ காலைச்‌ சுழற்றி 
இடும்பனின்‌ இடது கணுக்காலில்‌ ஓங்கி அறைந்தான்‌. 
அலறியபடி நிலம்‌ அதிர கீழே விழுந்த இடும்பன்‌ மேல்‌ 
தாவி அவன்‌ நெஞ்சுக்குழியை ஓங்கி மிதித்தான்‌. 


இருமியபடி இடும்பன்‌ எழமுயல பீமன்‌ தன்‌ காலால்‌ 
இடும்பனின்‌ தலையை அறைந்தான்‌. இடும்பன்‌ மீண்டும்‌ 


மல்லாந்து விழுந்தபோது அவனுடைய வலது 
கணுக்காலை ஓங்கி அறைந்தான்‌. இடும்பன்‌ 
எழமுயன்றபோது காலால்‌ அவன்‌ கண்களை நோக்கி 
அமத்தான்‌. சூழ நின்ற இடும்பர்கள்‌ அவர்களை 
அறியாமலேயே அந்தப்‌ போருக்குள்‌ உள்ளம்‌ 
வந்துவிட்டிருந்தனர்‌. ஒவ்வொரு அடிக்கும்‌ 
அவர்களிடமிருந்தும்‌ ஓலி எழுந்தது. 


இடும்பனிலிருந்து வலியின்‌ ஒலி எழுந்தது. அவன்‌ 
விரைவாகப்புரண்டு கைகளை ஊன்றி எழுந்து நின்று 
கால்களை ஊன்ற முடியாமல்‌ பக்கவாட்டில்‌ சரிந்தான்‌. 
அவன்‌ இரு கால்கணுக்களும்‌ உடைந்துவிட்டிருந்தன. 
எழுந்தபோது அவன்‌ உடலின்‌ பெரிய எடையை 
தாளாமல்‌ அவை மடிந்தன. நிலத்தில்‌ புரண்டு சென்ற 
இடும்பனை துரத்திச்சென்று அவன்‌ இடையில்‌ 
உதைத்தான்‌ பீமன்‌. 


வலியுடன்‌ அலறிய இடும்பன்‌ இருகைகளையும்‌ ஓங்கி 
மண்ணிலறைந்து ஊன்றி கைமேல்‌ எழுந்து கால்களை 
மேலே தூக்கியபடி நின்றான்‌. அவன்‌ கைகள்‌ 
கால்களைவிட வலுவாக மண்ணில்‌ ஊன்றியிருந்தன. 
கைகளை ஊன்றி துள்ளி குன்றின்‌ சரிவில்‌ பாய்ந்தோடி 
உருண்டு கீழே இறங்கி விளிம்பில்‌ கிளை தாழ்த்தி நின்ற 
மரம்‌ ஒன்றை அணுகி அதன்‌ கிளையில்‌ தொற்றி மேலேறி 
கால்களால்‌ கிளையைப்பற்றிக்கொண்டு அமர்ந்து 
நெஞ்சில்‌ ஓங்கி அறைந்து அறைகூவினான்‌. “மூத்தவரே, 
முதலைக்கு நீர்‌ போன்றது அவனுக்கு மரக்கிளைகளின்‌ 
பரப்பு” என்றான்‌ அர்ஜுனன்‌. “அவன்‌ கால்கள்‌ மட்டுமே 
வல்லமையற்றவை.” என்றான்‌ தருமன்‌. பீமன்‌ 
திரும்பாமல்‌ “ஆம்‌” என்றபடி சீரான கால்வைப்புகளுடன்‌ 
நடந்து அணுகினான்‌. 


பீமன்‌ மரக்கிளைகள்‌ மேல்‌ ஏறியதைக்‌ கண்ட தருமன்‌ 
“இவனும்‌ குரங்குதான்‌ பார்த்தா” என்றான்‌. அர்ஜுனன்‌ 
விரைந்து ஓடி பீமனைத்‌ தொடர்ந்தான்‌. பீமன்‌ 
மரக்கிளைவழியாக அடிமரத்தை அடைந்ததும்‌ 
போர்க்கூச்சலுடன்‌ இடும்பன்‌ அவனை தாக்க வந்தான்‌. 
பீமன்‌ அவன்‌ பிடியில்‌ இருந்து கிளைகள்‌ வழியாகத்‌ 
தாவித்‌ தாவி விலகிச்‌ சென்றபடி இடும்பன்‌ 
கிளைகளைப்பிமக்கும்‌ முறையையும்‌ தாவும்‌ 
முறையையும்‌ கூர்ந்து நோக்கிக்கொண்டிருந்தான்‌. 


ஒரு பெரிய கிளையில்‌ இருந்து நெடுந்தூரம்‌ காற்றில்‌ 
தாவி மறுகிளை ஒன்றைப்பற்றி வளைத்து ஆடி அருகே 
வந்து இடும்பன்‌ அவனை பற்றிக்கொண்டான்‌. 


மூச்சுத்திணறியபடி பீமன்‌ அவன்‌ பிடியில்‌ 
தொங்கிக்கிடந்தான்‌. இடதுகையால்‌ இடும்பனை 
வலுவில்லாமல்‌ அறைந்தான்‌. பின்‌ தன்‌ காலைத்தூக்கி 
வளைத்து கிளையை மிதித்து உச்சவிசையில்‌ உந்தி 
இடும்பனை விலக்கினான்‌. பிடிவிட்டு இடும்பனும்‌ 
பீமனும்‌ கிளைகளில்‌ முட்டி மோதி கீழே வந்தனர்‌. 
விழும்போதே இடும்பன்‌ மரக்கிளைகளைப்‌ பற்றி தாவி 
விலகிச்சென்றான்‌. 


பீமன்‌ கீழே விழுந்து ஒரு கிளையை ஒடித்து இன்னொரு 
கிளையை வளைத்து அதனாலேயே விசையை இழந்து 
மண்ணில்‌ விழுந்து எழுந்து ஓடி மரக்கிளைமேல்‌ 

ஏறிக்கொண்டான்‌.இடும்பன்‌ ஓங்கி மரத்தை அறைந்‌ 
கூவியபடி கிளைகள்‌ வழியாகப்‌ பாய்ந்து வந்தான்‌. பிமன்‌ 
விலகிச்செல்வதற்குள்‌ அவன்‌ பீமனை அறைந்தான்‌. 
அடியின்‌ விசையில்‌ தெறித்த பீமன்‌ மரக்கிளைகளை 
ஓடித்தபடி விழுந்து ஒரு கிளையை பற்றிக்கொண்டான்‌. 
அர்ஜுனன்‌ கீழே வந்து நின்று “மூத்தவரே, அவன்‌ 
தோள்வல்லமை மிக அதிகம்‌. அவன்‌ கைகளுக்கு 
சிக்காதீர்‌” என்று கூவினான்‌. நடுவே நின்ற சிறு 
கிளைகளை உடலாலேயே ஓடித்து உதிர்த்தபடி இடும்பன்‌ 
பீமனை அணுகினான்‌. பீமன்‌ மரங்களுக்குப்‌ பின்னால்‌ 
ஒளிந்து அவனிடமிருந்து தப்பமுயல அவன்‌ சுழன்று 
வந்து மீண்டும்‌ பிடித்துக்கொண்டான்‌. 


பீமன்‌ தன்‌ கழுத்தை அவன்‌ பிடியிலிருந்து காக்க 
கைகளை தோளுக்குமேல்‌ வைத்துக்கொண்டான்‌. 
இடும்பன்‌ அவனை வளைத்து நெஞ்சோடு சேர்த்து 
வலக்கையால்‌ இறுக்கியபடி இடக்கையால்‌ 
கிளைகளைப்பற்றி டித்தாவி காற்றில்‌ எழுந்து 
சென்றான்‌. பருந்து சிறியவை கவ்விப்பறப்பது 
போலவே தெரிந்தது. அர்ஜுனன்‌ அருகே வந்து நின்ற 
தருமன்‌ “இளையோனே! எடு வில்லை!” என்று 
கூவினான்‌. அர்ஜுனன்‌ “பார்ப்போம்‌” என்றான்‌. தருமன்‌ 
“அவர்களால்‌ பறக்க முடியும்‌ என்பது உண்மைதான்‌. 
கொல்‌ அவனை...” என்று கூவி அவன்‌ தோளைப்பிடித்து 
உலுக்கினான்‌. “மூத்தவரே, அவர்‌ எளிதில்‌ தோற்பவரல்ல. 
பார்ப்போம்‌” என்றான்‌. 


“அவர்கள்‌ மாயம்‌ தெரிந்தவர்கள்‌... நான்‌ பார்க்கும்போதே 
கண்ணிலிருந்து அவன்‌ மறைந்துவிடுகிறான்‌... அவன்‌ 
என்‌ இளையோனை கொல்வான்‌. அவன்‌ இறந்தால்‌ 
அதன்பின்‌ நான்‌ உயிருடன்‌ இருக்கமாட்டேன்‌” என்றான்‌ 
தருமன்‌. அர்ஜுனன்‌ “அவர்‌ இறக்கமாட்டார்‌. எனக்கு வில்‌ 
தேவையில்லை. இந்த உடைந்த கிளைகளே போதும்‌ 


அவனை வீழ்த்த. அஞ்சாமலிருங்கள்‌” என்றான்‌. 
மேலிருந்து கிளைகள்‌ உடைந்து விழுந்து கிளைகளில்‌ 
சிக்கி நின்றன. மேலும்‌ கிளைகள்‌ வந்து விழ அவை 
கொத்தாக கீழே கொட்டின. இலைகளும்‌ தளிர்களும்‌ 
சிறிய கிளைகளுடன்‌ மழையாக 
பொழிந்துகொண்டிருந்தன. 


மேலே நோக்கியபடி அர்ஜுனனும்‌ தருமனும்‌ காட்டுக்குள்‌ 
சென்றனர்‌. இடும்பி அழுதுகொண்டிருப்பதை அர்ஜுனன்‌ 
கண்டான்‌. இருகைகளையும்‌ மார்பில்‌ அடிப்பவள்‌ போல 
அசைத்தபடி உதடுகளை அசைத்து ஏதோ 
சொல்லிக்கொண்டிருந்தாள்‌. மேலிருந்து பெரிய மரம்‌ 
விழுவதுபோல கிளைகளை ஒடித்துக்கொண்டு பீமன்‌ 
கீழே வந்தான்‌. இடும்பி அவனை நோக்கி ஓடினாள்‌. பீமன்‌ 
மண்ணில்‌ விழுந்த விசையை வளைந்தும்‌ ஒடிந்தும்‌ 
கிளைகள்‌ குறைத்தமையால்‌ அவன்‌ விழுந்ததுமே 
வலியுடன்‌ புரண்டு எழுந்தான்‌. இடும்பி அவனை அணுகி 
அவனை எழுப்ப கைநீட்டினாள்‌. அதற்குள்‌ பருந்து 
போல மேலிருந்து இறங்கிய இடும்பன்‌ மீண்டும்‌ அவனை 
இடக்கையால்‌ எடுத்துக்கொண்டு மேலெழுந்து சென்றான்‌. 


மரங்களுக்குமேல்‌ அவர்கள்‌ இருவரும்‌ 
சண்டையிடுவதைப்‌ பார்த்தபடி அவர்கள்‌ கீழே 
ஓடினார்கள்‌. “வானில்‌ மேகங்களுக்குள்‌ 
சண்டையிடுகிறார்கள்‌!” என்றான்‌ நகுலன்‌. “இடும்பன்‌ 
கண்ணுக்குத்தெரியாமல்‌ மறைகிறான்‌” என்றான்‌ 
சகதேவன்‌. பீமன்‌ இடும்பனை உதறிவிட்டு தாவி தழைத்து 
நின்ற மரம்‌ ஒன்றின்‌ மேல்‌ விழுந்து கிளைகளில்‌ சறுக்கி 
இறங்க இடும்பன்‌ கீழே வந்து அவனை 
பிடிக்கப்போனான்‌. பீமன்‌ புரண்டுகொள்ள அடி 
மரத்தின்மேல்‌ விழுந்து இலைகள்‌ அலைபாய மரம்‌ 
அதிர்ந்தது. 
கீழே விழுந்து மண்ணில்‌ நின்ற பீமனை இடும்பன்‌ 
மரக்கிளையில்‌ கால்களை பின்னி தலைகீழாகத்‌ 
தொங்கியபடி சுழன்று வந்து அறைந்தான்‌. சரடில்‌ 
ஆடிப்பறக்கும்‌ லந்திபோலிருந்தான்‌. பீமன்‌ வேர்கள்‌ 
ல்‌ விழுந்து புரண்டு எழுந்து ஒரு பெரிய 
பாறாங்கல்லைத்‌ தூக்கி இடும்பன்‌ மேல்‌ வீசினான்‌. 
அக்கணம்‌ அங்கே மறைந்த இடும்பன்‌ இன்னொரு 
மரத்தின்‌ மேல்‌ தோன்றி கொடி ன்ட்‌ ம இறங்கி 
வந்து பீமனை அறைந்தான்‌. அடி வெடிப்பொலியுடன்‌ 
விழ பீமன்‌ தெறித்து விழுந்து ப்பன்‌ இரண்டாவது 
அடியில்‌ இருந்து உருண்டு தப்பினான்‌. அவன்‌ மூக்கிலும்‌ 
வாயிலும்‌ குருதி வழிந்துகொண்டிருந்தது. 


நிற்கமுடியாமல்‌ தள்ளாடி விழுந்து மீண்டும்‌ எழுந்தான்‌. 
அவன்‌ பார்வை மங்கலடைந்திருக்கவேண்டும்‌. இடும்பன்‌ 
பின்பக்கம்‌ வந்து அவனை அறைந்தபோது 
தடுக்கமுடியாதவனாக அதை வாங்கிக்கொண்டான்‌. 
இடும்பன்‌ அவனை மேலும்‌ மேலும்‌ அறைந்தபின்‌ 
அப்படியே தூக்கி சுழற்றி வீசினான்‌. 


இறந்தவன்‌ போல பீமன்‌ அங்கேயே கிடந்தான்‌. 
மரக்கிளையில்‌ தலைகீழாகத்‌ தொங்கியபடி 
பெருங்கைகளையும்‌ விரித்து வீசிக்கொண்டு இடும்பன்‌ 
காத்திருந்தான்‌. “பார்த்தா... இதுவே நேரம்‌” என்றான்‌ 
தருமன்‌. “அவனை நீ போருக்கு அழை!” அர்ஜுனன்‌ 
“இன்னமும்‌ மூத்தவரின்‌ ஆணை வரவில்லை” என்றான்‌. 
“அவன்‌ சித்தம்‌ கலங்கியிருக்கிறது. அவனால்‌ நிற்கவே 
முடியவில்லை. இதுவரை இடும்பனை அவனால்‌ ஒரு 
அடிகூட அடிக்கமுடியவில்லை” என்றான்‌ தருமன்‌. 


நகுலன்‌ “குரங்குகள்‌!” என்றான்‌. அர்ஜுனன்‌ 
நோக்கியபோது மரக்கிளைகளின்‌ மேல்‌ குரங்குகள்‌ 
வந்திருப்பதை கண்டான்‌. கரிய உருவும்‌ குட்டைவாலும்‌ 
உள்ள கரடிபோன்ற பெரிய குரங்குகள்‌. கிளைகளில்‌ 
அமர்ந்தபடி அவை போரை நோக்கிக்கொண்டிருந்தன. 
பீமன்‌ கையூன்றி எழுந்ததும்‌ மீண்டும்‌ அவனை 
அறைந்து வீழ்த்தினான்‌ இடும்பன்‌. பீமன்‌ புரண்டு 
எழுந்து ஓடிச்சென்று ஒரு கிளையில்‌ ஏறிக்கொண்டான்‌. 
நகைத்தபடி கிளைவழியாகச்‌ சென்ற இடும்பன்‌ பீமனை 
அறைந்து மீண்டும்‌ மண்ணில்‌ விழச்செய்தான்‌. 


கரிய முதுகுரங்கு ஒன்று மண்ணில்‌ தாவி பீமனை 
அணுகி இருகாலில்‌ எழுந்து நின்று நாய்க்குட்டியின்‌ 
குரைப்பு போல ஒலியெழுப்பியது. இடும்பன்‌ 
கிளைவழியாக வந்து அதை அறைந்தான்‌. ஆனால்‌ 
தலையைக்‌ கூட திருப்பாமல்‌ அது அவன்‌ அடியை 
தவிர்த்தது. சீற்றத்துடன்‌ அவன்‌ திருப்பித்திருப்பி 
அடித்தான்‌. அது அவனை ஒரு பொருட்டாகவே 
நினைக்காமல்‌ பீமனை நோக்கி 
ஒலியெழுப்பிக்கொண்டிருந்தது. பீமன்‌ அதை நோக்கி 
அதே ஒலியில்‌ ஏதோ சொன்னான்‌. பின்னர்‌ பின்னால்‌ 
பாய்ந்து சென்று மெல்லிய மரக்கிளைகள்‌ இரண்டை 
பற்றிக்கொண்டு மேலே எழுந்து சென்றான்‌. குரங்கு 
திரும்பி இடும்பனை நோக்கி வெண்பற்களைக்‌ காட்டி 
தலையைத்‌ தாழ்த்தி சீறியபின்‌ ஒரு மரத்தில்‌ 
ஏறிக்கொண்டது. 


பொறுமையிழந்திருந்த இடும்பன்‌ பாய்ந்து கிளைகள்‌ 


வழியாகச்‌ சென்று பீமனை அணுக பீமன்‌ 
விலகிச்சென்றான்‌. “அந்தக்குரங்கு மிகச்சரியான 
திட்டத்தை அளித்துவிட்டது மூத்தவரே. இன்னும்‌ 
சற்றுநேரத்தில்‌ இடும்பன்‌ கொல்லப்படுவான்‌” என்றான்‌ 
அர்ஜுனன்‌. “இன்னும்‌ ஒரு அடிகூட பீமன்‌ 
அடிக்கவில்லை” என்றான்‌ தருமன்‌. “அடிக்கப்போகிறார்‌” 
என்றான்‌ அர்ஜுனன்‌. 


பின்னால்‌ வந்து நின்ற குந்தி பெருமூச்சுடன்‌ 
“இடும்பனின்‌ எடை மிகுதி. அவனால்‌ நுனிக்கிளைகளை 
அணுக முடியாது. பீமனிடம்‌ நாலைந்து 
நுனிக்கிளைகளை ஒரே சமயம்‌ பற்றிக்கொள்ளும்படி 
அக்குரங்கு சொல்லியிருக்கிறது” என்றாள்‌. தருமன்‌ 
அதை அதன்பின்னரே அறிந்தான்‌. பீமன்‌ மெல்லிய சிறு 
கிளைகளையே பிடித்துக்கொண்டு சென்றான்‌. சிலசமயம்‌ 
அக்கிளைகள்‌ உடைந்தபோது இன்னொன்றில்‌ 
நின்றுகொண்டான்‌. இடும்பன்‌ நெஞ்சில்‌ அறைந்து 
கூவியபடி பீமனை பிடிக்கத்‌ தாவி அந்தக்‌ கிளை 
ஒடியவே இன்னொன்றில்‌ விழுந்து 
அதைப்பிடித்துக்கொண்ட கணம்‌ தாவி வந்த பீமன்‌ 
இடும்பனை ஓங்கி தோளில்‌ அறைந்தான்‌. 


வெறிக்கூச்சலுடன்‌ இடும்பன்‌ பீமனைப்பிடிக்கத்‌ 
தாவினான்‌. பீமன்‌ மெல்லிய கிளைகள்‌ வழியாகவே 
சென்றான்‌. கனத்த கிளைகளைப்‌ பற்றி வளைத்துத்‌ 
தாவிய இடும்பன்‌ அவனை அறியாமலேயே மெல்லிய 
கிளைகளைப்‌ பற்றி அவை ஓடிய கீழே விழுந்து 
இன்னொரு கிளையைப்பற்றிக்கொண்டான்‌. இருவரும்‌ 
கிளைகள்‌ வழியாகப்‌ ol ஒரு சிறிய கிளை 
உடைய இடும்பன்‌ கீழே விழுந்து கீழே பெரிய கிளைகள்‌ 
இல்லாமலியால்‌ கைகால்களை அசைத்தபடி நேராக 
மண்ணில்‌ வந்து விழுந்தான்‌. அதேகணம்‌ மேலிருந்து 
இடும்பன்‌ மேலேயே பீமன்‌ குதித்தான்‌. இடும்பன்‌ 
பெருங்குரலில்‌ அலறியபடி எழுவதற்குள்‌ அவன்‌ 
கழுத்தை தன்‌ கைகளால்‌ பற்றிக்கொண்டு ஒரே மூச்சில்‌ 
வளைத்து ஒடித்தான்‌. எலும்பு தசைக்குள்‌ ஒடியும்‌ ஒலி 
கேட்டது. இடும்பனின்‌ கால்கள்‌ மண்ணில்‌ இழுபட்டு 
துடிதுடித்தன. பீமனின்‌ முதுகிலும்‌ தோளிலும்‌ தசைகள்‌ 
இறுகி அசைந்தன. இரையை இறுக்கி உண்ணும்‌ 
மலைப்பாம்பு போலிருந்தான்‌. 


அந்த கணத்தின்‌ துடிப்பு அங்கிருந்த அனைவர்‌ 
உடலிலும்‌ குடியேறியது. அர்ஜுனன்‌ தன்‌ கைகளை 
இறுக்கிக்கொண்டான்‌. தருமன்‌ “உலோகங்கள்‌ 
உரசிக்கொள்வதுபோல உடல்‌ கூசுகிறது இளையவனே” 


என்றான்‌. “என்‌ கால்கள்‌ தளர்கின்றன. என்னை 
பிடித்துக்கொள்‌!” நகுலன்‌ தருமனை பிடித்துக்கொள்ள 
அவன்‌ தள்ளாடி ஒரு வேரில்‌ அமர்ந்தான்‌. குந்தி 
புன்னகையுடன்‌ “அவன்‌ தோள்களில்‌ ஜயன்‌ விஜயன்‌ 
என்னும்‌ இரு நாகங்கள்‌ வாழ்கின்றன என்று சூதர்கள்‌ 
பாடுவதுண்டு” என்றாள்‌. 


பீமனின்‌ தசைகள்‌ களர்ந்தன. இடும்பனை விட்டுவிட்டு 
எழுந்து நின்று தள்ளாடி கால்களை அகற்றி வைத்து 
கைகளால்‌ கண்களை மூடிக்கொண்டான்‌. 
அவனைச்சுற்றி மரக்கிளைகளில்‌ இருந்து 
பலாப்பழங்கள்‌ உதிர்வதுபோல குரங்குகள்‌ குதித்தன. 
அவை இரு கால்களில்‌ எழுந்து நின்று இருகைகளாலும்‌ 
நெஞ்சில்‌ அறைந்துகொண்டு இளம்நாய்கள்‌ 
குரைப்பதுபோல ஒலியெழுப்பின. இடும்பி ஓடிச்சென்று 
பீமனைப்பிடித்தாள்‌. ஒரு குரங்கு அவளை நோக்கி 
வெண்ணிறப்பற்களைக்‌ காட்டி சீறி திரும்ப பீமன்‌ 
ஒற்றைச்‌ சொல்லில்‌ அதை தடுத்தான்‌. 


இடும்பி பீமனை அழைத்துச்சென்று மரத்தடியில்‌ 
படுக்கச்செய்தாள்‌. அவன்‌ நெஞ்சு ஏறி இறங்கியது. 
இருமியபோது வாய்‌ நிறைய குருதி வந்தது. 
கைகால்களில்‌ மெல்லிய வவிப்பு வந்து சென்றது. 
இடும்பி எழுந்து காட்டுக்குள்‌ ஓடினாள்‌. குந்தி ஓடி அருகே 
சென்று பீமனின்‌ தலையைத்‌ தூக்கி தன்‌ மடியில்‌ 
வைத்துக்கொண்டாள்‌. தருமன்‌ பதைப்புடன்‌ 
“இளையோனே, இங்கே மருத்துவர்கள்‌ உண்டா?” 
என்றான்‌. அர்ஜுனன்‌ “மூத்தவரின்‌ துணைவிக்குத்‌ 
தெரியும்‌” என்றான்‌. இடும்பி கைநிறைய 
பச்சிலைகளுடன்‌ வந்தாள்‌. அவற்றைக்‌ கசக்கி சாற்றை 
பீமனின்‌ வாய்க்குள்‌ பெய்தாள்‌. கசப்பு தாளாமல்‌ அவன்‌ 
உடல்‌ உலுக்கிக்‌ கொண்டது. 


குரங்குகள்‌ இடும்பனைச்‌ சுற்றிவந்தபம கைகளை 
மார்பில்‌ அறைந்து அந்த ஒலியை எழுப்பிக்‌ 
கொண்டிருந்தன. இடும்பர்‌ குலத்து மூத்தவர்கள்‌ 
சடலத்தை அணுகியபோது அவை எழுந்து கிளைகளில்‌ 
அமர்ந்து கூச்சலிட்டன. மூத்த இடும்பர்‌ இடும்பனின்‌ 
தலையைப்‌ பிடித்து சற்று தூக்கி வைத்து அடியில்‌ ஒரு 
மரக்கிளையை வைத்தார்‌. கைகால்களை ஒழுங்காகத்‌ 
தூக்கி வைத்தபின்‌ எழுந்து நின்று தன்‌ தலையில்‌ 
மும்முறை அறைந்து வானத்தை நோக்கி மெல்ல 
ஓசையெழுப்பினார்‌. அவரது குலத்தவர்‌ அனைவரும்‌ 
அதேபோல தலையை அறைந்து ஓலமிட்டனர்‌. 
இடும்பியும்‌ எழுந்து நின்று அதையே செய்தாள்‌. அவள்‌ 


கண்களிலிருந்து கண்ணீர்‌ வழிந்துகொண்டிருந்தது. 


பீமன்‌ கண்விழித்து அவர்களை நோக்கியபின்‌ குந்தியின்‌ 
கைகளைப்பற்றி புன்னகை செய்தான்‌. இடும்பி பீமனின்‌ 
இரு கைகளையும்‌ தன்‌ தோளில்‌ எடுத்து முதுகில்‌ 
அவனை தாக்கிக்கொண்டு நடந்தாள்‌. பின்னால்‌ 
பாண்டவர்களும்‌ குந்தியும்‌ சென்றனர்‌. பீமனை 
கொண்டுசென்று ஒரு வெயிலில்‌ பாறைமேல்‌ 
படுக்கச்செய்துவிட்டு அவள்‌ மேலும்‌ பச்சிலைகளை 
பறித்துக்கொண்டு வந்தாள்‌. குடிலுக்குச்‌ சென்று பெரிய 
குடுவை ஒன்றை எடுத்து வந்து அதை நகுலனிடம்‌ 
கொடுத்து அப்பச்சிலைகளை அதில்‌ சாறுபிழியும்படி 
கைகாட்டினாள்‌. 


அவன்‌ பிழிந்துகொண்டிருக்கையிலேயே காட்டுக்குள்‌ 
ஓடிச்சென்று கிளைகளில்‌ ஏறி மேலே சென்று மறைந்து 
பின்‌ கைகளில்‌ இரு உடும்புகளுடன்‌ மீண்டு வந்தாள்‌. 
உடும்புகளின்‌ கழுத்தை பற்களால்‌ கடித்து உடைத்து 
தலைகீழாக குடுவையில்‌ பிடித்து அழுத்தி கொழுத்த 
குருதியை அதில்‌ வீழ்த்தினாள்‌. வால்‌ சுழற்றி தவித்த 
உடும்புகளின்‌ கண்கள்‌ பிரமித்து அவர்களைப்‌ பார்த்தன. 
பச்சிலைச்சாற்றையும்‌ உடும்புச்சோரியையும்‌ நன்றாகக்‌ 
கலக்கி பீமனிடம்‌ கொடுக்க அவன்‌ அதை வாங்கி ஒரே 
மூச்சில்‌ குடித்தான்‌. 
“சரியாகிவிடும்‌... இன்னும்‌ இருமுறை குடித்தால்போதும்‌” 
என்றாள்‌ இடும்பி. “அசையக்கூடாது... மூன்றுநாட்கள்‌ 
படுத்திருக்கவேண்டும்‌!” பீமனின்‌ ரத்தம்‌ வழிந்த 
வாயைப்பார்த்தபின்‌ “இவன்‌ இவர்களில்‌ ஒருவன்‌ 
என்பது இப்போதுதானே தெரிகிறது” என்றான்‌ தருமன்‌. 
“அவன்‌ மாருதன்‌. பெருங்காற்றுகளின்‌ மைந்தன்‌. 
கவேதான்‌ மாருதர்கள்‌ வந்து அவன்‌ வெற்றியை 
கொண்டாடுகிறார்கள்‌” என்று குந்தி சுட்டிக்காட்டினாள்‌. 
அவர்கள்‌ அமர்ந்திருந்த இடத்தைச்‌ சூழ்ந்து 
மரக்கிளைகள்‌ முழுக்க குரங்குகள்‌ அமர்ந்திருந்தன. “நாம்‌ 
விலகிச்செல்வோம்‌. அவர்கள்‌ அருகே வரட்டும்‌” என்றான்‌ 
அர்ஜுனன்‌. 
அவர்கள்‌ விலகியதுமே குரங்குகள்‌ அருகே வந்தன. 
பெரிய தாட்டான்‌ குரங்கு ஒன்று பீமனின்‌ வாயை 
முகர்ந்து நோக்கியபின்‌ நெஞ்சில்‌ 
தலைவைத்துப்பார்த்தது. பெண்குரங்குகள்‌ அவன்‌ 
கைகளையும்‌ கால்களையும்‌ பிடித்துப்பார்த்தன. ஒரு 
குட்டி அவன்‌ முகத்தருகே சென்று மிக அண்மையில்‌ 
மூக்கை வைத்து நோக்கி பற்களைக்‌ காட்டியது. 


புன்னகையுடன்‌ அர்ஜுனன்‌ “என்னிடம்‌ சண்டைக்கு வா 
என்கிறான்‌” என்றான்‌. “அப்படியா?” என்றான்‌ தருமன்‌. 
“ஆம்‌, அவனுக்குப்பொறாமை” என்றான்‌ நகுலன்‌. 
“அழகிய குட்டி. அவனுக்கு சுபாகு என்று பெயரிடுகிறேன்‌” 
என்றான்‌ தருமன்‌. 


இரு பெண்குரங்குகள்‌ கைகளில்‌ பச்சிலைகளுடன்‌ வந்து 
பீமனுக்குக்‌ கொடுப்பதைக்‌ கண்ட குந்தி “இடும்பி அளித்த 
அதே பச்சிலை... குரங்குகளிடமிருந்து இவர்கள்‌ 
கற்றுக்கொண்டிருக்கலாம்‌” என்றாள்‌. பீமன்‌ 
அந்தப்பச்சிலையை வாங்கி மென்றான்‌. பச்சிலையை 
வாயிலிட்டு மென்ற ஒரு குரங்கு எச்சிலை அவன்‌ 
புண்கள்‌ மேல்‌ உமிழ அவன்‌ எரிச்சலில்‌ முகம்‌ சுளித்து 
அசைந்தான்‌. 


“எங்கோ இவர்களின்‌ குலமூதாதை அனுமன்‌ இருந்து 
பார்த்துக்கொண்டிருக்கிறார்‌. அவர்‌ சிரஞ்சீவி 
என்கிறார்கள்‌...” என்றான்‌ தருமன்‌. “ஆம்‌ மூத்தவரே, 
இன்று மூத்தவர்‌ போரிடும்போது அதை உணர்ந்தேன்‌. 
அவரது காவல்தெய்வம்‌ அவருடன்‌ 
இருந்துகொண்டிருக்கிறது” என்றான்‌ அர்ஜுன.ன்‌ “இதோ 
வந்து அவரது புண்களை ஆற்றுவதும்‌ அவரே. 
விரைவிலேயே மூத்தவர்‌ நலமடைந்துவிடுவார்‌.” 


பெரிய மரக்கிளைகளை வெட்டி படுக்கைபோல கட்டி 
அதன்மேல்‌ இடும்பனின்‌ உடலை தூக்கிவைத்தனர்‌ 
இடும்பர்‌ குலத்து மூத்தவர்கள்‌. ஈச்சைமரத்தின்‌ பச்சை 
இலைகளால்‌ உடலை நன்கு மூடி நாராலும்‌ 
கொடிகளாலும்‌ கட்டினர்‌. முகம்‌ மட்டும்‌ திறந்திருந்தது. 
அதை நான்கு பேர்‌ தூக்கிக்கொள்ள பிறர்‌ தலையை 
அறைந்து மெல்லிய ஒலியுடன்‌ அழுதபடி பின்னால்‌ 
வந்தனர்‌. அவர்களின்‌ அழுகையும்‌ ஒரே குரலாக 
பிசிறின்றி சேர்ந்திருந்தது. மரக்கிளைகளில்‌ தொங்கிய 
இல்லங்களில்‌ இருந்து கொடிஏணிகள்‌ வழியாக இறங்கி 
வந்த குழந்தைகள்‌ திகைத்தவர்களாக நோக்கி நின்றனர்‌. 
இடும்பியும்‌ அவர்களுடன்‌ அழுதபடி சென்றாள்‌. 


பீமன்‌ கையூன்றி எழுந்தான்‌. அர்ஜுனனும்‌ தருமனும்‌ 
அருகே ஓடினர்‌. “இளையவனே, நீ அசையக்கூடாது...” 
என்றான்‌ தருமன்‌. “இல்லை, நான்‌ அங்கே அவர்களுடன்‌ 
செல்லவேண்டும்‌. அவர்களின்‌ குலத்தில்‌ ஒருவனாகப்‌ 
போகிறேன்‌. அவர்கள்‌ குலம்‌ கண்ட மாவீரர்களில்‌ 
ஒருவன்‌ அவன்‌” என்றான்‌ பீமன்‌. அவனால்‌ 
நிற்கமுடியவில்லை. அர்ஜுனனும்‌ தருமனும்‌ அவனை 
இருபக்கமும்‌ பிடித்துக்கொண்டனர்‌. 


மெல்ல காலடி வைத்து பீமன்‌ நடந்தான்‌. அவன்‌ 
எடையை தாளமுடியாமல்‌ இருவரும்‌ கள்ளாடினர்‌. பீமன்‌ 
வலப்பக்கம்‌ காலெடுத்துவைத்தபோது முழு எடையும்‌ 
தருமன்‌ மேல்‌ பதிய அவன்‌ பதறி “பிப... [பிடி பார்த்தா” 
என்றான்‌. கனத்த கற்சிலை ஒன்றை 
கொண்டுசெல்வதுபோல்‌ தோன்றியது அர்ஜுனனுக்கு. 
தருமனின்‌ குரல்‌ கேட்டு இடும்பி திரும்பி நோக்கினாள்‌. 
ஓடி அருகே வந்து அவர்களை விலகச்‌ சொல்லிவிட்டு 
பீமனை தன்‌ வலுவான வலக்கையால்‌ 
பிடித்துக்கொண்டு நடத்திசென்றாள்‌. 


அந்த ஊர்வலம்‌ குன்றின்‌ சரிவை அடைந்தது. 
மூங்கில்தட்டு சரிந்து மேலெழுந்தபோது இடும்பனின்‌ 
பச்சை ஓலை சுற்றிக்கட்டப்பட்ட உடலின்‌ சடைகள்‌ 
தொங்கிய பெருமுகம்‌ நேர்‌ முன்னால்‌ தெரிந்தது. ளு 
திறந்திருந்தன. இடும்பன்‌ அவர்களின்‌ தெய்வங்களின்‌ 
முகத்தை அடைந்திருந்தான்‌. “இங்கே திறந்த 
விழிகளுடன்தான்‌ சடலங்களை அடக்கம்செய்கிறார்கள்‌ 
என நினைக்கிறேன்‌” என்றான்‌ தருமன்‌. கூட்டம்‌ 
மேலேறிச்செல்ல பீமன்‌ நின்று “என்னைத்‌ தூக்கு” 
என்றான்‌. இடும்பி அவன்‌ இருகைகளையும்‌ மீண்டும்‌ 
முதுகில்‌ கொடுத்து எளிதாக தூக்கிக்கொண்டாள்‌. 


[image] 
ஓவியம்‌: ஷண்முகவேல்‌ 


காற்று ஒன்று கடந்துசென்றபோது குன்றின்‌ புற்பரப்பு 
அலையடிக்க அது நெளிந்து பறந்து 
வானிலெழப்போவதுபோல்‌ தோன்றியது. மேலே 
வானத்தின்‌ புன்னகை போல நின்றிருந்த 
மாபெருங்கற்களின்‌ வரிசையை அர்ஜுனன்‌ நிமிர்ந்து 
நோக்கினான்‌. “இன்னொரு பெருங்கல்‌...” என்றான்‌ 
தருமன்‌. “ஒருவேளை நமது பேரரசுகள்‌ தூசுகளாக 
அழியும்‌. நமது பெயர்களெல்லாம்‌ மறக்கப்படும்‌. 
அப்போதும்‌ இந்தக்‌ குன்றின்‌ உச்சியில்‌ திசைகள்‌ சூழ 
இவை நின்றிருக்கும்‌.” 

வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

பீஷ்மர்‌ நடந்தபோது அவரது தலை அரண்மனையின்‌ 
உத்தரங்களை தொட்டுத்தொட்டுச்செல்வதுபோல 
விதுரருக்குத்‌ தோன்றியது. நீளமான கால்களை 
இயல்பாக எடுத்துவைத்து பீஷ்மர்‌ நடந்தாலும்‌ 
உடன்செல்ல விதுரர்‌ மூச்சிரைக்க ஓடவேண்டியிருந்தது. 
நெடுநாளைய காட்டுவாழ்க்கையால்‌ நன்றாக 
மெலிந்திருந்த பீஷ்மரின்‌ உரம்பெற்ற உடல்‌ புல்மேல்‌ 
செல்லும்‌ வெட்டுக்கிளிபோல்‌ தோன்றியது. அவரது 
வெண்ணிறத்‌ தோல்‌ தென்னாட்டின்‌ வெயிலில்‌ 
செம்புநிறம்‌ கொண்டிருந்தது. 

அவர்களைக்‌ கண்டதும்‌ விப்ரர்‌ எழுந்து வணங்கி 
பேசாமல்‌ நின்றார்‌. விதுரர்‌ மெல்லிய குரலில்‌ 
“ஓய்வெடுக்கிறாரா?” என்றார்‌. “ஆம்‌...” என்ற விப்ரர்‌ 
மெல்ல “ஆனால்‌ அதை ஓய்வு என்று சொல்லமுடியுமா 
என்ன?” என்றார்‌. விதுரர்‌ பேசாமல்‌ நின்றார்‌. 
“ஆற்றொணாத்‌ துயரம்‌ என்று கேட்டிருக்கிறேன்‌ 
அமைச்சரே, இன்றுதான்‌ பார்க்கிறேன்‌. எச்சொல்லும்‌ 
அவரை தேற்றமுடியவில்லை” என்றார்‌ விப்ரர்‌. 


விதுரர்‌ திரும்பி பீஷ்மரை நோக்க அவர்‌ அதனுடன்‌ 
தொடர்பற்றவர்‌ போல சற்று திரும்பிய தலையுடன்‌ 
ஒளிநிறைந்த சாளரத்தை நோக்கி நின்றார்‌. தாடியின்‌ 
நரைமயிர்கள்‌ ஒளிவிட்டன. வாயை இறுக்கி வெறும்‌ 
பற்களை மெல்லும்‌ வழக்கம்‌ அவரிடம்‌ 
குடியேறியிருந்தது. அவர்‌ ஒலியாக மாறாத எதையோ 
சொல்லிக்கொண்டிருப்பதைப்‌ போல. அது அவரை 
மிகவும்‌ முதியவராகக்‌ காட்டியது. 


விதுரர்‌ பெருமூச்சுடன்‌ “பிதாமகர்‌ சந்திக்க விழைகிறார்‌. 
இப்போது சந்திப்பது பொருத்தமாக இருக்குமா?” என்றார்‌. 
விப்ரர்‌ “நான்‌ சென்று பார்க்கிறேன்‌” என்றார்‌. 
”துயில்கிறார்‌ என்றால்‌ விட்டுவிடுங்கள்‌. 
விழித்திருக்கிறார்‌ என்றால்‌ பிதாமகரின்‌ வருகையை 
சொல்லுங்கள்‌. பிதாமகரைப்‌ பார்ப்பது அவரை சற்று 
ஆறுதல்கொள்ளச்செய்யலாம்‌” என்றார்‌ விதுரர்‌. 


விப்ரர்‌ “அமைச்சரே, தாங்களறியாதது அல்ல, துயின்று 
எட்டு மாதங்களுக்கு மேலாகிறது. இரவும்‌ பகலும்‌ நான்‌ 


உடனிருக்கிறேன்‌. ஒரு கணம்கூட அவர்‌ துயின்று நான்‌ 
காணவில்லை. மூன்றுமாதங்கள்‌ துயிலிழந்திருக்கும்‌ 
ஒருவர்‌ சித்தம்‌ கலங்கிவிடுவார்‌ என்றுதான்‌ மருத்துவர்‌ 
சொல்கிறார்கள்‌. அரசருக்கோ அவர்கள்‌ சித்தம்‌ 
கலங்கச்செய்யும்‌ மருந்துகளைத்தான்‌ 
கொடுத்துக்கொண்டே இருக்கிறார்கள்‌. யவனமதுவோ 
அகிபீனாவோ சிவமூலிகையோ அவர்‌ அகத்தை 
மங்கச்செய்யவில்லை” என்றார்‌. “எவர்‌ வருகையும்‌ 
அவரை தேற்ற முடியாது. பாண்டவர்கள்‌ உயிருடன்‌ 
இருக்கிறார்கள்‌ என்ற சொல்லைத்தவிர எதையும்‌ அவர்‌ 
கேட்டுக்கொள்ளவும்‌ மாட்டார்‌” என்றபின்‌ உள்ளே 
சென்றார்‌. 


மீண்டும்‌ விதுரர்‌ பீஷ்மரைப்‌ பார்த்தார்‌. எந்த உணர்ச்சியும்‌ 
இன்றி நின்றிருந்த முதியவர்‌ அக்கணம்‌ விதுரரில்‌ கடும்‌ 
கசப்பை எழுப்பினார்‌. இவர்‌ வழக்கமான சொற்களைச்‌ 
சொல்லி திருதராஷ்டிரரின்‌ துயரை கூட்டிவிட்டுச்‌ 
செல்லப்போகிறார்‌ என்று தோன்றியதுமே ஏன்‌ 
முதியவர்கள்‌ அனைவருமே வழக்கமான சொற்களில்‌ 
அமைந்துவிடுகிறார்கள்‌ என்ற எண்ணம்‌ வந்தது. 
அவர்களின்‌ மூத்தவர்கள்‌ முதியவயதில்‌ சொன்னவை 
அவை. வழிவழியாக சொல்லப்படுபவை. உண்மையில்‌ 
வாழ்க்கை என்பது புதியதாக ஏதும்‌ சொல்வதற்கில்லாத 
மாறா சுழற்சிதானா? அல்லது வாழ்க்கைபற்றி ஏதும்‌ 
சொல்வதற்கில்லை என்பதனால்‌ அத்தருணத்திற்குரிய 
ஒலிகள்‌ என அச்சொற்களை சொல்கிறார்களா? 


விப்ரர்‌ வெளியே வந்து உள்ளே செல்லலாம்‌ என்று 
கையசைத்து தலைவணங்கினார்‌. கதவைத்திறந்து 
உள்ளே சென்ற விதுரர்‌ பீஷ்மரை உள்ளே அழைத்தார்‌. 
இருக்கையில்‌ தளர்ந்தவராக அமர்ந்திருந்த 
திருதராஷ்டிரர்‌ எழுந்து கைகூப்பியபடி கண்ணீர்‌ வழிய 
நின்றார்‌. பீஷ்மர்‌ அருகே வந்து திருதராஷ்டிரரை 
சிலகணங்கள்‌ நோக்கிவிட்டு உடலில்‌ கூடிய விரைவுடன்‌ 
முன்னகர்ந்து திருதராஷ்டிரரை அள்ளி தன்‌ மார்புடன்‌ 
அணைத்து இறுக்கிக்கொண்டார்‌. திருதராஷ்டிரர்‌ யானை 
பிளிறுவதுபோல ஒலியெழுப்பி அவரது நெஞ்சில்‌ தன்‌ 
தலையை அழுத்திக்கொண்டு தோள்கள்‌ குலுங்க 
அழத்தொடங்கினார்‌. ஒரு சொல்கூட இல்லாமல்‌ பீஷ்மர்‌ 
திருதராஷ்டிரரின்‌ தோள்களை 
தட்டிக்கொடுத்துக்கொண்டிருந்தார்‌. 

திருதராஷ்டிரரின்‌ அழுகை ஏறி ஏறி வந்தது. 
ஒருகட்டத்தில்‌ ஒலியில்லாமல்‌ அவரது உடல்‌ மட்டும்‌ 
அதிர்ந்துகொண்டிருந்தது. பின்னர்‌ அவர்‌ நினைவிழந்து 


பின்னால்‌ சாய பீஷ்மர்‌ தன்‌ நீண்ட கைகளால்‌ அவரது 
பேருடலை தாங்கிக்கொண்டார்‌. அவர்‌ அருகே ஓடிவந்த 
சேவகனை விழியாலேயே விலக்கிவிட்டு எளிதாகச்‌ 
சுழற்றி அவரைத்‌ தூக்கி இரு கைகளில்‌ ஏந்திக்கொண்டு 
மறுவாயில்‌ வழியாக உள்ளே சென்று அவரது மஞ்சத்தில்‌ 
படுக்கவைத்தார்‌. சேவகனிடம்‌ “குளிர்ந்த நீர்‌” என்றார்‌. 
சேவகன்‌ கொண்டுவந்த நீரை வாங்கி திருதராஷ்டிரரின்‌ 
முகத்தில்‌ தெளித்தபடி “மல்லா, மல்லா... இங்கே பார்‌” 
என்று அழைத்தார்‌. 


திருதராஷ்டிரரை பீஷ்மர்‌ அப்படி அழைத்து விதுரர்‌ 
கேட்டதுமில்லை, அறிந்ததுமில்லை. மற்போர்‌ கற்றுத்தந்த 
நாட்களில்‌ எவரும்‌ அருகில்‌ இல்லாதபோது 
அழைத்திருக்கலாம்‌. திருதராஷ்டிரரின்‌ இமைகள்‌ 
துடித்தன. வாய்‌ கோணலாகி தலை திரும்பி காது 
முன்னால்‌ வந்தது. கரகரத்த குரலில்‌ “பிதாமகரே” என்றார்‌. 
மல்லா, நான்தான்‌...” என்றார்‌ பீஷ்மர்‌. திருதராஷ்டிரர்‌ 
கைகளை நீட்டி பீஷ்மரின்‌ இருகைகளையும்‌ பற்றி தன்‌ 
நெஞ்சுடன்‌ சேர்த்துக்கொண்டார்‌. “நான்‌ 
இறக்கவிழைகிறேன்‌ பிதாமகரே... இனி நான்‌ உயிருடன்‌ 
இருந்தால்‌ துயரை மட்டுமே அறிவேன்‌.” அவர்‌ உதடுகள்‌ 
வெடித்து மீண்டும்‌ அழுகை கிளம்பியது. கரிய 
பெருமார்பும்‌ தோள்களும்‌ அதிர்ந்தன. 


பீஷ்மர்‌ சொற்களில்லாமல்‌ அவர்‌ கைகளுக்குள்‌ தன்‌ 
கைகளை விட்டுவிட்டு அமர்ந்திருந்தார்‌. மெல்லிய 
விசும்பலுடன்‌ ஓய்ந்து தலையை இருபக்கமும்‌ திருப்பி 
அசைத்துக்கொண்டே இருந்தார்‌ திருதராஷ்டிரர்‌. அவர்‌ 
அடங்கிவருவதாக விதுரர்‌ எண்ணிய கணம்‌ மீண்டும்‌ 
பேரோலத்துடன்‌ அலறியபடி தன்‌ தலையில்‌ கையால்‌ 
ஓங்கி ஓங்கி அறைந்துகொண்டு அழத்தொடங்கினார்‌. 
கால்கள்‌ படுக்கையில்‌ மூச்சுத்திணறுபவருடையது போல 
அசைந்து நெளிந்தன. நெடுநேரம்‌ அருவியோசை போல 
அவ்வொலி கேட்டுக்கொண்டிருந்தது. பின்னர்‌ மீண்டும்‌ 
கேவல்கள்‌. மழை சொட்டி ஓய்வதுபோல விம்மல்கள்‌. 


“தண்ணீர்‌ கொடு” என சேவகனுக்கு பீஷ்மர்‌ 
கைகாட்டினார்‌. தண்ணீரை சேவகன்‌ நீட்டியதும்‌ வாங்கி 
குடம்நிறையும்‌ ஒலியுடன்‌ குடித்துவிட்டு மார்பில்‌ நீர்‌ 
வழிய அமர்ந்திருந்த திருதராஷ்டிரர்‌ மீண்டும்‌ தன்‌ 
தலையை அறைந்து அழத்தொடங்கினார்‌. அழுகை 
வலுத்துக்கொண்டே சென்றது. அங்கே 
நிற்கமுடியாதவராக விதுரர்‌ சாளரத்தருகே ஒதுங்கி 
வெளியே நோக்கினார்‌. ஆனால்‌ முதுகில்‌ 
அலையலையாக வந்து அடுத்தது அவ்வழுகை. இரு 


கைகளையும்‌ பற்றி இறுக்கி பற்களைக்‌ 
கிட்டித்துக்கொண்டு அவ்வொலியைக்‌ கேட்டு 
நின்றிருந்தார்‌. வெடித்துத்‌ திரும்பப்போகும்‌ கணம்‌ கதவு 
திறந்து விப்ரருடன்‌ மருத்துவன்‌ உள்ளே வந்தான்‌. 


திருதராஷ்டிரரின்‌ வாயைத்‌ திறந்து அகிபீனா கலந்த 
நீரை குடிக்கச்செய்தான்‌. அவர்‌ 
முகத்தைச்சுளித்துக்கொண்டு அதைக்குடித்தார்‌. 
இன்னொரு சேவகன்‌ கொண்டு வந்த ய 
அனல்கலத்தில்‌ சிவமூலிகைப்பொடியைத்‌ தூவி 
நீலப்புகை எழுப்பி அவரது படுக்கையருகே வைத்தான்‌. 
பீஷ்மர்‌ எழுந்து அருகே வந்து வெளியே செல்லலாம்‌ 
என்று கைகாட்டி நடந்தார்‌. வலியறியும்‌ விலங்குபோல 
திருதராஷ்டிரர்‌ முனகியபடி மீண்டும்‌ அழத்தொடங்க 
அந்த ஒலியை பின்னால்‌ தள்ளி கதவை மூடிக்கொண்ட 
கணம்‌ அவர்‌ ஒன்றை உணர்ந்தார்‌. திருதராஷ்டிரரும்‌ 
பீஷ்மரும்‌ ஒருவரையொருவர்‌ அழைத்ததைத்‌ தவிர 
எதையுமே பேசிக்கொள்ளவில்லை. 


பீஷ்மர்‌ நிமிர்ந்த தலையுடன்‌ கைகளை வீசி நடந்தார்‌. 
எத்தனை உயரம்‌ என்று விதுரர்‌ எண்ணிக்கொண்டார்‌. 
தன்‌ வாழ்நாளெல்லாம்‌ பிறரை குனிந்தே நோக்கும்‌ 
ஒருவரின்‌ அகம்‌ எப்படிப்பட்டதாக இருக்கும்‌? 
மலைமுடிகள்‌ போன்ற தனிமை. உச்சிப்பாறையில்‌ 
கூடுகட்டும்‌ கழுகு போலிருக்குமா அவரில்‌ திகழும்‌ 
எண்ணங்கள்‌? கவ்விச்செல்லும்‌ சில கணங்களில்‌ 
மட்டுமே மண்ணை அறியும்‌ பறவைகளா அவை? 


எதிரே வந்த சேவகன்‌ வணங்கினான்‌. விதுரர்‌ விழியால்‌ 
என்ன என்று கேட்டதும்‌ “காந்தார இளவரசர்‌ பிதாமகரை 
சந்திக்க விழைகிறார்‌” என்றான்‌. விதுரர்‌ “பிதாமகர்‌ 
இன்றுதான்‌ வந்திருக்கிறார்‌. ஓய்வெடுத்தபின்‌ நாளை 
காலை சந்திப்பார்‌ என்று சொல்‌” என்றார்‌. அவன்‌ 
தலைவணங்கி “காந்தாரர்‌ இங்குதான்‌ இருக்கிறார்‌” 
என்றான்‌. “இங்கா?” என்றார்‌ விதுரர்‌. “ஆம்‌, அடுத்த 
அறையில்‌.” விதுரர்‌ எரிச்சலுடன்‌ பல்லைக்கடித்தார்‌. 
சகுனியைக்‌ காணாமல்‌ பீஷ்மர்‌ மறுபக்கம்‌ போகவே 
முடியாது. “உடன்‌ எவர்‌?” என்றார்‌. “கணிகர்‌” என்றான்‌. 
அவர்‌ பீஷ்மரை நோக்கியதுமே பீஷ்மர்‌ சந்திக்கலாம்‌ 
என்று சைகை செய்தார்‌. 


பீஷ்மர்‌ உள்ளே நுழைந்ததுமே சகுனி எழுந்து 
வணங்கினார்‌. எழமுடியாதென்று அறிந்ததனால்‌ கணிகர்‌ 
அங்கே முன்னரே நின்றிருந்தார்‌. அவர்‌ இடையை நன்கு 
வளைத்து வணங்கினார்‌. ஒருகணம்‌ கூட பீஷ்மரின்‌ 


விழிகள்‌ அவரில்‌ பதியவில்லை. சகுனி “பிதாமகரிடம்‌ 
முதன்மையான சிலவற்றை உரையாடலாமென 
எண்ணினேன்‌” என்றார்‌. பீஷ்மர்‌ “அரசியல்‌ சார்ந்தா?” 
என்றார்‌. “ஆம்‌. அஸ்தினபுரி இன்றிருக்கும்‌ நிலையில்‌...” 
என சகுனி தொடங்க “இவர்‌ யார்‌?” என்று கணிகரை 
சுட்டிக்காட்டி பீஷ்மர்‌ கேட்டார்‌. 


“இவர்‌ என்‌ அமைச்சர்‌. அத்துடன்‌...” என்று சகுனி 
சொல்லத்‌ தொடங்க “அவர்‌ வெளியேறட்டும்‌. 
அஸ்தினபுரியின்‌ அரசியலை காந்தார அமைச்சர்‌ 
அறியவேண்டியதில்லை” என்றார்‌ பீஷ்மர்‌. சகுனி 
ஒருகணம்‌ திகைத்தபின்‌ கணிகரை நோக்கினார்‌. கணிகர்‌ 
“அடியேன்‌, அரசியல்‌ மதிசூழ்கையில்‌...” என சொல்லத்‌ 
தொடங்க பீஷ்மர்‌ திரும்பாமலேயே வெளியே செல்லும்படி 
கைகாட்டினார்‌. கணிகர்‌ தன்‌ உடலை மெல்ல அசைத்து 
சுவரைப்‌ பிடித்துக்கொண்டு மெல்லிய வலிமுனகலுடன்‌ 
வெளியே சென்றார்‌. 


கணிகர்‌ வெளியே சென்றதும்‌ பீஷ்மர்‌ அமர்ந்துகொண்டு 
“அஸ்தினபுரியின்‌ செய்திகள்‌ உங்கள்‌ அமைச்சருக்கு 
தெரியவேண்டியதில்லை. அது என்‌ ஆணை” என்றார்‌. 
“பணிகிறேன்‌ பிதாமகரே” என்றபடி சகுனி மெல்ல 
அமர்ந்து காலை நீட்டிக்கொண்டார்‌. “ஓநாய்‌ கடித்த 
செய்தியை அறிந்தேன்‌. புண்‌ இன்னமுமா ஆறவில்லை?” 
என்றார்‌ பீஷ்மர்‌ கண்களிலும்‌ முகத்திலும்‌ குடியேறிய 
கனிவுடன்‌. குனிந்து சகுனியின்‌ கால்களை நோக்கி “வலி 
இருக்கிறதா?” என்றார்‌. 


“புண்‌ ஆறிவிட்டது பிதாமகரே. ஆனால்‌ நரம்புகள்‌ சில 
அறுந்துவிட்டன. அவை இணையவேயில்லை. 
எப்போதும்‌ உள்ளே கடும்‌ வலி 
இருந்துகொண்டிருக்கிறது” என்றார்‌ சகுனி. 
“திராவிடநாட்டு மருத்துவர்கள்‌ ஆற்றல்‌ 
மிக்கவர்கள்‌..எனக்கு சிலரைத்‌ தெரியும்‌.” என்றார்‌ பீஷ்மர்‌. 
சகுனி “இவ்வலி நான்‌ உயிருடன்‌ இருப்பது வரை 
நீடிக்கும்‌ என அறிந்துவிட்டேன்‌” என்றார்‌. பீஷ்மர்‌ “நான்‌ 
பார்க்கிறேன்‌” என்றார்‌. 


சகுனி பேச்சை மாற்றும்பொருட்டு விதுரரை நோக்கிவிட்டு 
“பாண்டவர்களின்‌ இறப்புச்செய்தியை 
அறிந்திருப்பீர்கள்‌” என்றார்‌. அந்த விழியசைவால்‌ 
பீஷ்மரும்‌ எண்ணம்‌ மடைமாற்றப்பட்டார்‌. ”ஆம்‌, 
திராவிடநாட்டில்‌ இருந்தேன்‌. அங்கிருந்து 
கிளம்பிவந்தேன்‌” என்றார்‌. சகுனி குரலைத்‌ தாழ்த்தி 
“அரசரை பார்த்திருப்பீர்கள்‌. செய்திவந்து எட்டுமாதமும்‌ 


பன்னிருநாட்களும்‌ ஆகிறது. அச்செய்தியை அறிந்த 
நாளில்‌ இருந்த அதே துயர்‌ அப்படியே நீடிக்கிறது” 
என்றார்‌. பீஷ்மர்‌ “அவன்‌ ஒரு வனவிலங்கு போல. 
அவற்றின்‌ உணர்ச்சிகள்‌ சொற்களால்‌ ஆனவை அல்ல. 

கவே அவை சொற்களையும்‌ அறியாது” என்றார்‌. 
“ஆனால்‌ விலங்குகள்‌ மறக்கக்கூடியவை. அவன்‌ அகமோ 
அழிவற்ற அன்பு நிறைந்தது.” 


“அவர்‌ இத்துயரைக்‌ கடந்து உயிர்வாழமாட்டார்‌ என்று 
அத்தனை மருத்துவர்களும்‌ சொல்லிவிட்டனர்‌” என்றார்‌ 
சகுனி. “இல்லை, அவனுடைய உடலாற்றலும்‌ 
உயிராற்றலும்‌ எல்லையற்றவை. எத்தனை 
கரைந்தழிந்தாலும்‌ அவன்‌ பெருமளவு எஞ்சுவான்‌” 
என்றார்‌ பீஷ்மர்‌. “இன்னும்‌ சிலமாதங்கள்‌ அவன்‌ 
துயருடன்‌ இருப்பான்‌. அதன்‌ பின்‌ தேறுவான்‌. ஆனால்‌ 
ஒருபோதும்‌ இத்துயரில்‌ இருந்து மீளமாட்டான்‌. எண்ணி 
எண்ணி அழுதபடியே எஞ்சியிருப்பான்‌.” தாடியைத்‌ 
தடவியபடி “இக்குடியின்‌ மூத்தார்‌ அனைவரும்‌ திரண்டு 
உருவெடுத்தவன்‌ அவன்‌. ஆலயக்கருவறையில்‌ 
அமர்ந்திருக்கும்‌ பெருங்கற்சிலை” என்றார்‌. 


சகுனி தத்தளிக்கும்‌ விழிகளால்‌ விதுரரை நோக்கிவிட்டு 
“பிதாமகரே, நான்‌ சொல்லவருவது அதுவே. அரசர்‌ 
இந்நிலையில்‌ இருக்கிறார்‌. சொல்‌ என ஒன்று அவர்‌ 
செவியில்‌ நுழைவதில்லை. பட்டத்து இளவரசர்‌ 
எரிகொள்ளப்பட்டார்‌. அரசு இன்று கையறு நிலையில்‌ 
இருக்கிறது. செய்திவந்த அன்று இனி அஸ்தினபுரி 
எஞ்சாது என்றே நானும்‌ எண்ணினேன்‌. ஆனால்‌ சில 
நாட்களிலேயே நகர்‌ எழுந்துவிட்டது. அரண்மனை மீண்டு 
விட்டது. அவர்கள்‌ அரசை எதிர்நோக்குகிறார்கள்‌. அரசோ 
அதோ படுக்கையில்‌ தீராத்துயருடன்‌ செயலற்றிருக்கிறது” 
என்றார்‌. 

பின்னர்‌ விதுரரை நோக்கி புன்னகைத்து “அமைச்சரின்‌ 
மதிசூழ்கை இந்த நாட்டை மட்டுமல்ல 
பாரதவர்ஷத்தையே ஆள்வதற்குப்‌ போதுமானது 
என்பதை எவரும்‌ அறிவார்‌. சென்ற பல ஆண்டுகளாக 
இந்நாடு அவரது ஆணைகளால்தான்‌ ஆளப்படுகிறது. 
ஆனால்‌ இங்கிருக்கும்‌ ஷத்ரியர்‌ அந்த ஆணைகள்‌ 
அரசரால்‌ அளிக்கப்படுகிறது என நம்பியே அதை 
தலைக்கொண்டார்கள்‌. மக்கள்‌ அரசரின்‌ சொல்‌ இங்கே 
நின்றிருக்கிறது என ஏற்றுக்கொண்டிருந்தார்கள்‌. 
அமைச்சரின்‌ சொல்‌ தன்‌ சொல்‌ என்று அரசர்‌ 
எண்ணுவதை அனைவரும்‌ அறிவர்‌” என்றார்‌. 


கண்கள்‌ மெல்ல இடுங்க சகுனி “ஆனால்‌ இன்று 
சொற்களை அரசர்‌ கேட்கும்‌ நிலையில்‌ இல்லை என 
அனைவரும்‌ அறிவார்கள்‌. ஆணைகள்‌ அரசருடையவை 
அல்ல என்ற பேச்சு இப்போதே வலுவாக இருக்கிறது. அது 
நாள்செல்லச்செல்ல வளரும்‌ என்றே எண்ணுகிறேன்‌” 
என்றார்‌. “இன்று பிதாமகர்‌ வந்திருக்கிறார்‌ என்ற 
செய்தியை அறிந்ததுமே நான்‌ மகிழ்ந்தேன்‌. அனைத்து 
இக்கட்டுகளும்‌ அகன்றுவிட்டன. இத்தருணத்தில்‌ 
முடிவெடுக்கும்‌ ஆற்றலும்‌ உரிமையும்‌ கொண்டவர்‌ 
நீங்கள்‌.” 


பீஷ்மர்‌ தாடியை நீவியபடி தலைகுனிந்து 
கேட்டுக்கொண்டிருந்தார்‌. “பிதாமகரே, நான்‌ 
விளக்கவேண்டியிருக்காது. எங்கிருந்தாலும்‌ செய்திகளை 
நீங்கள்‌ அறிந்துகொண்டுதான்‌ இருப்பீர்கள்‌. யாதவ 
அரசியும்‌ இளையபாண்டவர்களும்‌ சற்றே அத்து 
மீறிவிட்டனர்‌. நாம்‌ மகதத்தை சீண்டிவிட்டோம்‌. 
மகதத்தின்‌ எட்டு படைப்பிரிவுகள்‌ நம்‌ எல்லையை 
அழுத்திக்கொண்டிருக்கின்றன. கூர்ஜரத்தைத்‌ தாக்கியது 
வழியாக மேற்கெல்லை நாடுகளனைத்தையும்‌ 
பகைத்துக்கொண்டிருக்கிறோம்‌. நாடு 
இன்றிருப்பதுபோல பகைசூழ்ந்த நிலையில்‌ என்றும்‌ 
இருந்ததில்லை” சகுனி சொன்னார்‌. “இப்போது தேவை 
வலுவான ஓர்‌ அரசு. அதை தலைமைதாங்கி நடத்தும்‌ 
போர்க்குணம்‌ கொண்ட இளம்‌ அரசன்‌.” 


பீஷ்மர்‌ தலையசைத்தார்‌. “இனிமேல்‌ நாம்‌ எதற்காக 
காத்திருக்கவேண்டும்‌? துரியோதனன்‌ மணிமுடியுடன்‌ 
பிறந்தவன்‌” என்றார்‌ சகுனி. விதுரர்‌ “காந்தாரரே, 
முன்னரே தருமனுக்கும்‌ துரியனுக்கும்‌ இடையே 
முடிப்பூசல்‌ இருந்தது நாடறியும்‌. அவர்களின்‌ 
இறப்புக்குப்பின்‌ உடனே முடிசூடும்போது குடிகள்‌ நடுவே 
ஒரு பேச்சு எழும்‌” என்றார்‌. “ஆம்‌, சிலர்‌ சொல்லக்கூடும்‌. 
ஆனால்‌ பீஷ்மபிதாமகரே அம்மணிமுடியை 
சூட்டுவாரென்றால்‌ எச்சொல்லும்‌ எழாது” என்றார்‌ சகுனி. 


விதுரர்‌ மேலும்‌ சொல்ல முனைவதற்குள்‌ பீஷ்மர்‌ 
கையமர்த்தி “செளபாலர்‌ சொல்வது உண்மை. 
அரசரில்லை என்ற எண்ணம்‌ குடிகளிடையே 
உருவாகலாகாது. அரசு என்பது ஒரு தோற்றமே, சுழலும்‌ 
சக்கரத்தில்‌ மையம்‌ தோன்றுவதுபோல. சுழற்சி 
நிற்கலாகாது. மையம்‌ அழிந்து சக்கரம்‌ சிதறிவிடும்‌” 
என்றார்‌. சகுனியின்‌ முகம்‌ மலர்ந்தது. “இன்னும்‌ நான்கு 
மாதங்களில்‌ பாண்டவர்களின்‌ ஓராண்டு நீர்க்கடன்கள்‌ 
முடிகின்றன. அதன்பின்னர்‌ துரியோதனனே 


முடிசூடட்டும்‌. அவன்‌ அஸ்தினபுரியை 
ஆளவேண்டுமென தெய்வங்கள்‌ எண்ணியிருக்கின்றன 
என்றால்‌ நாம்‌ ஒன்றும்‌ செய்வதற்கில்லை” என்றபடி 
பீஷ்மர்‌ எழுந்துகொண்டார்‌. 


“கெளரவர்களுடன்‌ வந்து தங்களை அரண்மனையில்‌ 
சந்தித்து ஆசிபெறுகிறேன்‌ பிதாமகரே” என்றார்‌ சகுனி. 
“இளையோருக்கான நீர்க்கடன்களை நான்‌ செய்தியறிந்த 
நாள்‌ முதல்‌ செய்து வருகிறேன்‌. இங்கே எவர்‌ 
செய்கிறார்கள்‌?” என்றார்‌ பீஷ்மர்‌. சகுனி “குண்டாசி 
செய்கிறான்‌” என்றார்‌. பீஷ்மர்‌ நின்று புருவங்கள்‌ சுருங்க 
“குண்டாசியா? ஏன்‌?” என்றார்‌. “அவன்‌ செய்யலாமென்று 
ஏற்றான்‌. மேலும்‌ அவன்‌ பீமன்‌ மேல்‌ ஆழ்ந்த 
அன்புள்ளவன்‌” என்று சகுனி தடுமாறினார்‌. 


பீஷ்மர்‌ “அப்படியென்றால்‌ துரியோதனனுக்கு 
அன்பில்லையா?” என்றார்‌. “அன்பில்லை என்று எவர்‌ 
சொல்லமுடியும்‌? குண்டாசி பெருந்துயருற்றான்‌. அவன்‌ 
துயரைக்‌ கண்டு...” பீஷ்மர்‌ கைகாட்டி “துரியன்‌ 
ஒருமுறையேனும்‌ நீர்க்கடன்‌ செய்தானா?” என்றார்‌. சகுனி 
“அவர்‌...” என்று தொடங்க “ஒருமுறையேனும்‌ நீர்க்கடன்‌ 
செய்யப்பட்ட கங்கைக்கரைக்குச்‌ சென்றானா?” என்று 
மீண்டும்‌ கேட்டார்‌ பீஷ்மர்‌. “இல்லை” என்றார்‌ சகுனி 
“அவரால்‌ இளையோரின்‌ இறப்பை எளிதாகக்‌ 
கொள்ளமுடியவில்லை. மேலும்‌...” 


போதும்‌ என்று கைகாட்டிவிட்டு பீஷ்மர்‌ திரும்பி நடந்தார்‌. 
சகுனி பின்னால்‌ வந்து “இதில்‌ ஒளிக்க ஒன்றுமில்லை. 
துரியோதனர்‌ பாண்டவர்கள்‌ மேல்‌ கொண்ட சினம்‌ 
அப்படியேதான்‌ இருக்கிறது. அவரை அவர்கள்‌ 
அவமதித்துவிட்டார்கள்‌ என எண்ணுகிறார்‌. மதுராவின்‌ 
மீதான படையெடுப்பு ஒத்திகையை அவரைச்‌ 
செய்யவைத்து ஏமாற்றினார்கள்‌... அவர்‌ தருமனிடம்‌ 
கால்தொட்டு இறைஞ்சியும்‌ அவரை புறக்கணித்தார்கள்‌. 
அனைத்தையும்‌ ஒற்றர்கள்‌ வழியாக தாங்கள்‌ 
அறிந்திருப்பீர்கள்‌” என்றார்‌. “அந்தச்‌ சினம்‌ 
இறப்புச்செய்திக்குப்‌ பின்னரும்‌ நீடிக்கிறதா என்ன?” 
என்றார்‌ பீஷ்மர்‌. 


பீஷ்மர்‌ திரும்பாமல்‌ நடக்க “ஆம்‌. அது பிழை என நான்‌ 
அறிவேன்‌. ஆனால்‌ துரியோதனர்‌ ஷாத்ர குணம்‌ 
மேலோங்கியவர்‌. அவமதிப்புகளை அவர்‌ 
மறப்பதேயில்லை. அந்தச்‌ சினம்‌ இப்போது பெருமளவு 
அடங்கி வருகிறது. ன முதல்‌ நீர்க்கடன்‌ நடந்தபோது 
அந்தக்‌ கசப்பு நெஞ்சில 


ல்‌ இருக்கையில்‌ அதை மறைத்து 


நீர்க்கடன்‌ செய்வது முறையல்ல. ஆகவே இளையோன்‌ 
செய்யட்டும்‌ என்று சொல்லிவிட்டார்‌. அதுவே உகந்தது 
என நான்‌ எண்ணினேன்‌” என்றார்‌ சகுனி. பீஷ்மர்‌ 
தலையசைத்தபடி மறுபக்கம்‌ இடைநாழியை நோக்கி 
நடக்க சகுனி வாசலிலேயே சுவர்‌ பற்றி நின்றுகொண்டார்‌. 


வெளியே நின்றிருந்த கணிகர்‌ பணிவுடன்‌ உடல்‌ 
வளைத்து வணங்க பீஷ்மர்‌ அவரை நோக்காமலேயே 
வெளியே சென்று ரதத்தை கொண்டுவரும்படி 
கைகாட்டினார்‌. ரதம்‌ வந்து நின்றதும்‌ வழக்கம்போல 
படிகளில்‌ மிதிக்காமல்‌ தரையில்‌ இருந்தே ஏறிக்கொண்டு 
பீடத்தில்‌ அமர்ந்தார்‌. திரும்பி விதுரரிடம்‌ தன்னுடன்‌ 
ஏறிக்கொள்ளச்‌ சொல்லி கைகாட்டினார்‌. விதுரர்‌ 
ஏறிக்கொண்டதும்‌ அவர்‌ “ம்‌” என சொல்ல ரதம்‌ 
கிளம்பியது. 


பீஷ்மர்‌ சாலையை விழிகள்‌ சுருக்கி நோக்கியபடி 
தாடியை நீவிக்கொண்டு “விதுரா, நீ சென்று அந்த 
மாளிகையின்‌ எரிதடத்தை பார்த்தாயா?” என்றார்‌. 
“இல்லை, செய்திகளைத்தான்‌ கேட்டேன்‌” என்றார்‌ விதுரர்‌. 
“செய்திகளை நானும்‌ கேட்டேன்‌. நான்‌ அங்கே செல்ல 
விரும்புகிறேன்‌” என்றார்‌ பீஷ்மர்‌. “அங்கே ஒன்றுமில்லை. 
பலமுறை மழைபெய்து சாம்பல்‌ முழுமையாகவே 
கரைந்துவிட்டது. எலும்புகளை 
கொண்டுவந்துவிட்டோம்‌. அந்த இடத்தில்‌ கொற்றவைக்கு 
ஓர்‌ ஆலயம்‌ அமைக்க சூத்ராகிகளை ஆண்டுமுடிவன்று 
அனுப்பவிருக்கிறோம்‌.” 


“எரிதடம்‌ இல்லையென்றாலும்‌ அந்த இடத்தை நான்‌ 
பார்க்கவேண்டும்‌. அந்தச்‌ சூழலை. அங்குள்ள மக்களை.” 
பீஷ்மர்‌ தாடியை விட்டதும்‌ அது பறக்கத்‌ தொடங்கியது. 
“துரியன்‌ நீர்க்கடன்களைச்‌ செய்ய மறுத்தான்‌ என்றால்‌ 
அது பகையால்‌ அல்ல. பகை என்றால்‌ அது அந்த 
இறப்புச்செய்தியைக்‌ கேட்டதுமே கரைந்துவிடும்‌. 
அந்நாள்‌ வரை அப்பகையை அவன்‌ தன்னுள்‌ வைத்து 
வளர்த்திருப்பான்‌. அந்த இடம்‌ ஒழிந்து பெரும்‌ 
வெறுமையே சூழும்‌. எங்கும்‌ பகைவரே அகம்‌ உருகி 
நீத்தார்‌ அஞ்சலி செய்கிறார்கள்‌” என்றார்‌ பீஷ்மர்‌. 
“துரியன்‌ மறுத்தது குற்றவுணர்வால்‌ இருக்கலாம்‌.” 


“பிதாமகரே...” என்றார்‌ விதுரர்‌. “நான்‌ அதை 
கண்டுவிட்டேன்‌ என உணர்ந்ததுமே சகுனி 
பதறிவிட்டான்‌. உடனே நான்‌ நிறைவுகொள்ளும்படி ஒரு 
தர்க்கத்தை உருவாக்கி சொன்னான்‌. அந்தத்‌ தர்க்கம்‌ 
பழுதற்றது என்பதனாலேயே ஐயத்திற்கிடமானது” 


என்றார்‌ பீஷ்மர்‌. “காந்தாரன்‌ நான்‌ முன்பு கண்டவன்‌ 
அல்ல. அவன்‌ கண்கள்‌ மாறிவிட்டன. அவன்‌ 
உடலெங்கும்‌ உள்ள கோணல்‌ முகத்திலும்‌ பார்வையிலும்‌ 
வந்துவிட்டிருக்கிறது. அவனுக்குள்‌ நானறிந்த சகுனி 
இல்லை.” விதுரர்‌ படபடப்புடன்‌ தேரின்‌ தூணை 
பிடித்துக்கொண்டார்‌. 


பீஷ்மர்‌ “அவனிடமிருக்கும்‌ விரும்பத்தகாத ஒன்று எது 
என்று எண்ணிப்பார்த்தேன்‌. வெளியே கணிகரை 
மீண்டும்‌ பார்த்ததுமே உணந்தேன்‌. அவரை முதலில்‌ 
பார்த்ததுமே அறிந்துகொண்டேன்‌, அவர்‌ தூய தீமை 
உறைந்து உருவான ஆளுமை கொண்டவர்‌. பொறாமை, 
சினம்‌, பேராசை, காமம்‌ என்றெல்லாம்‌ வெளிப்பாடு 
கொள்ளும்‌ எளிய மானுடத்‌ தீமை அல்ல அது. 
அதற்கெல்லாம்‌ அப்பாற்பட்ட தெய்வங்களுக்குரிய தீமை. 
தீமை மட்டுமேயான தீமை. நோய்‌, இறப்பு போல 
இயற்கையின்‌ கட்டமைப்பிலேயே உறைந்திருக்கும்‌ 
ஆற்றல்‌ அது. அவரது விழிகளில்‌ வெளிப்படுவது 
அதுவே. அதை மானுடர்‌ எதிர்கொள்ள முடியாது.” 


விதுரர்‌ தன்‌ கைகால்கள்‌ நடுங்கிக்கொண்டிருப்பதை 
உணர்ந்து தேர்த்தட்டில்‌ அமர்ந்துகொண்டார்‌. “அது தன்‌ 
ஆடலை நிகழ்த்தி அடங்கும்‌. அதை நிகர்க்கும்‌ 
தெய்வங்களின்‌ பிறிதொரு விசையால்‌ நிறுத்தப்படும்‌... 
நாம்‌ ஒன்றும்‌ செய்வதற்கில்லை” என்றார்‌ பீஷ்மர்‌. 
“அவரை அணுகுபவர்‌ அனைவரின்‌ விழிகளும்‌ அவரை 
எதிரொளிக்கத்‌ தொடங்கும்‌. அவர்‌ தன்னைச்சூழும்‌ 
அத்தனை உள்ளங்களிலும்‌ தன்னை ஊற்றி நிறைத்துச்‌ 
செல்வார்‌. சகுனியின்‌ விழிகளில்‌ தெரிந்தது கணிகரின்‌ 
விழிகள்‌. துரியனின்‌ விழிகளிலும்‌ அவரே தெரிவார்‌ என 
நினைக்கிறேன்‌.” 


பெருமூச்சுடன்‌ பீஷ்மர்‌ சொன்னார்‌ “என்‌ எண்ணங்கள்‌ 
முதியவனின்‌ வீண்‌ அச்சங்களாக இருக்கலாம்‌. என்‌ 
விழிமயக்காக இருக்கலாம்‌. இருந்தால்‌ நன்று. ஆனால்‌ 
நான்‌ அங்கே செல்லவேண்டும்‌. பாண்டவர்கள்‌ 
வஞ்சத்தால்‌ கொல்லப்படவில்லை என என்‌ அகம்‌ 
எனக்குச்‌ சொல்லவேண்டும்‌. அது வரை என்‌ அகம்‌ 
அடங்காது. மணிமுடியுரிமை குறித்த முடிவையும்‌ எடுக்க 
மாட்டேன்‌.” 


விதுரர்‌ “பிதாமகரே” என்றார்‌. ஓசை எழவில்லை. மீண்டும்‌ 
கனைத்து நாவால்‌ உதடுகளை துழாவியபின்‌ 
“பிதாமகரே” என்றார்‌. “சொல்‌... வஞ்சம்‌ என நீ அறிவாய்‌ 
அல்லவா? உன்‌ பதற்றத்திற்கு வேறு மூலம்‌ இருக்க 


இயலாது” என்றார்‌ பீஷ்மர்‌. “பிதாமகரே, வஞ்சம்‌ 
நிகழ்ந்தது உண்மை. ஆனால்‌ பாண்டவர்கள்‌ 
இறக்கவில்லை” என்றார்‌ விதுரர்‌. “என்ன சொல்கிறாய்‌?” 
என்றார்‌ பீஷ்மர்‌. அதுவரை அவரிடமிருந்த நிமிர்வு 
முழுமையாக அகன்று வயோதிகத்‌ தந்தையாக ஆகி 
கைகள்‌ நடுங்க விதுரரின்‌ தோளைத்‌ தொட்டு “சொல்‌... 
அவர்கள்‌ உயிருடன்‌ இருக்கிறார்களா? என்‌ மைந்தர்‌ 
இறக்கவில்லையா?” என்றார்‌. 


விதுரர்‌ “அவர்கள்‌ நலமாக இருக்கிறார்கள்‌. 
எங்கிருக்கிறார்கள்‌ என்று தெரியாது. ஆனால்‌ 
வாரணவதத்து மாளிகையில்‌ இருந்து தப்பிவிட்டார்கள்‌” 
என்றார்‌. “தெய்வங்களே...” என நடுங்கும்‌ குரலில்‌ 
கூவியபடி கண்களில்‌ நீருடன்‌ பீஷ்மர்‌ கைகூப்பினார்‌. 
பின்னர்‌ மெல்ல விம்மியபடி அந்தக்‌ கைகளால்‌ தன்‌ 
முகத்தை மூடிக்கொண்டார்‌. மேலும்‌ இருமுறை விசும்பி 
மூச்சிழுத்தபின்‌ அப்படியே அமர்ந்திருந்தார்‌. அந்த 
மாற்றம்‌ விதுரரை புன்னகை செய்யவைத்தது. அவர்‌ 
சொல்லச்சொல்ல முகத்தை நிமிர்த்தாமலே 
கேட்டுக்கொண்மருந்தார்‌ பீஷ்மர்‌. 

ஓவியம்‌: ஷண்முகவேல்‌ 


“இன்று அரசரின்‌ கடுந்துயரைக்‌ கண்டதும்‌ 
சொல்லிவிடலாம்‌ என்று என்‌ அகம்‌ எழுந்தது...” என்று 
விதுரர்‌ சொன்னதுமே “சொல்லாதே. அவன்‌ அறிந்தால்‌ 
துரியோதனனை கொன்றுவிடுவான்‌. ஐயமே இல்லை. 
நான்‌ அவனை அறிவேன்‌” என்றார்‌ பீஷ்மர்‌. “ஆனால்‌ 
இந்தத்‌ துயர்‌... இதில்‌ அரசர்‌ இறப்பாரென்றால்‌...” என 
விதுரர்‌ சொல்ல “இறக்க மாட்டான்‌. இருப்பான்‌” என்றார்‌ 
பீஷ்மர்‌. பெருமூச்சுடன்‌ தலையசைத்து “மாவீரர்கள்‌ 
நெருப்பு போல, அவர்களை எங்கும்‌ ஒளித்துவைக்க 
முடியாது. அவர்கள்‌ இருக்கும்‌ இடம்‌ விரைவிலேயே 
தெரிந்துவிடும்‌. அப்போது அவனும்‌ 
அறிந்துகொள்ளட்டும்‌” என்றார்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

ஹரிசேனர்‌ வந்து பீஷ்மரின்‌ தேர்‌ அருகே நின்று 
தலைவணங்கினார்‌. பீஷ்மர்‌ படைப்பயிற்சிச்‌ சாலையின்‌ 
விரிந்த முற்றத்தில்‌ இறங்கி அவரை வெறுமனே 
நோக்கிவிட்டு ஒன்றும்‌ சொல்லாமல்‌ உள்ளே சென்றார்‌. 
பன்னிரண்டு ஆண்டுகளுக்குப்பின்‌ தன்‌ 
முதல்மாணவரைப்பார்க்கும்‌ பீஷ்மர்‌ என்ன சொல்வார்‌ 
என்று சில கணங்களுக்கு முன்‌ தன்‌ உள்ளம்‌ 
எண்ணியதை உணர்ந்து விதுரர்‌ புன்னகைசெய்தார்‌. 
பீஷ்மர்‌ அங்கிருந்து எப்போதுமே அகலாதவர்போன்ற 
பாவனையுடன்‌ படிகளில்‌ ஏறி இடைநாழியில்‌ நடந்து 
உள்ளே சென்றார்‌. 


ஹரிசேனர்‌ பீஷ்மரைப்போலவே நன்கு நரைத்த குழலும்‌ 
தாடியுமாக நீண்ட வெண்ணிற உடலுடன்‌ இருந்தார்‌. 
அவர்‌ புன்னகையுடன்‌ “வருக அமைச்சரே” என்று 
சொன்னபோதுதான்‌ அவரை தான்‌ பார்த்தும்‌ 
பன்னிரண்டு வருடங்களாகின்றன என்று விதுரர்‌ 
எண்ணிக்கொண்டார்‌. விதுரர்‌ தலைவணங்கியபோது 
ஹரிசேனர்‌ “துரோணர்‌ வந்திருக்கிறார்‌” என்றார்‌. 
“இங்கா?” என்றார்‌ விதுரர்‌. “ஆம்‌... அவருக்கு குருநாதர்‌ 
இன்று வருவது தெரியாது. இங்கு வந்தபின்னர்‌ குருநாதர்‌ 
வருகையை அறிந்து பார்க்கவேண்டும்‌ என 
காத்திருக்கிறார்‌” என்றார்‌ ஹரிசேனர்‌. 


விதுரர்‌ பீஷ்மரின்‌ அறைக்குள்‌ சென்றார்‌. நீண்ட 
கால்களை ஒன்றன்மேல்‌ ஒன்றாக ஒடித்து மடித்ததுபோல 
வைத்தபடி ஒடுங்கி அமர்ந்து சாளரத்தை 
நோக்கிக்கொண்டிருந்த பீஷ்மர்‌ திரும்பி உள்ளே வரும்படி 
தலையை அசைத்தார்‌. விதுரர்‌ சென்று 
அமர்ந்துகொண்டார்‌. உயரமுள்ளவர்‌ என்பதனால்‌ 
பீடங்களில்‌ கால்களை நீட்டி வைத்து கைகளைப்‌ பரப்பி 
அமர்பவராகவே பீஷ்மரைக்‌ கண்டிருந்தார்‌. இந்த 
உடல்மொழியின்‌ மாற்றம்‌ அவரது அகத்திலும்‌ 
நிகழ்ந்திருக்கிறது என்று எண்ணிக்கொண்டார்‌. 


ஹரிசேனர்‌ உள்ளே வந்ததும்‌ பீஷ்மர்‌ கண்ணசைத்தார்‌. 
ஹரிசேனர்‌ “துரோணர்‌” என்றதும்‌ பீஷ்மர்‌ தலையசைக்க 
அவர்‌ வணங்கி வெளியே சென்றார்‌. அவர்‌ சொற்களே 
இல்லாதவராக ஆகிவிட்டிருந்தார்‌. இளமையில்‌ 


சிறுவர்கள்‌ பேசிக்கொண்டே இருக்கிறார்கள்‌. 
உள்ளிருந்து பொங்கிவரும்‌ சொற்களின்‌ விரைவால்‌ 
ஏரியின்‌ மடை என உடலும்‌ உதடுகளும்‌ அதிர்கின்றன. 
சொல்பவை அனைத்தும்‌ பின்பு எண்ணங்களுக்குச்‌ 
சென்றுவிடுகின்றன. சொற்பெருக்காக 
நிகழ்ந்துகொண்டிருக்கிறது சித்தம்‌. சொற்கள்‌ 
ஒவ்வொன்றாக சுருங்கி மறையுமோ? சித்தமும்‌ ஒழிந்து 
கிடக்குமோ? பின்னர்‌ புன்னகையுடன்‌ 
நினைத்துக்கொண்டார்‌. வாழ்க்கையைச்‌ சொல்லவும்‌ 
எண்ணவும்‌ அத்தனை சொற்களும்‌ சைகைகளும்‌ 
போதும்‌ போலிருக்கிறது. 


மீண்டும்‌ மீண்டும்‌ பீஷ்மரை மதிப்பிட்டுக்கொண்டே 
இருக்கிறோம்‌ என்ற எண்ணம்‌ வந்ததும்‌ அவராக 
தன்னை எண்ணிக்கொண்டிருப்பது தெரிந்தது. தான்‌ 
சென்று சேரக்கூடும்‌ உருவம்‌. உடனே மீண்டும்‌ அகத்தில்‌ 
எழுந்த புன்னகையுடன்‌ சென்று சேர விழையும்‌ உருவம்‌ 
என எண்ணிக்கொண்டார்‌. இந்த உருவம்‌ எனக்கு 
வாய்க்கவில்லை. இது வாழ்நாள்‌ முழுக்க பிறமானுடரை 
குனிந்தே நோக்கியவரின்‌ அகம்‌. அத்தனைபேர்‌ நடுவிலும்‌ 
நிமிர்ந்து நின்றாகவேண்டியவரின்‌ தனிமை. விதுரர்‌ 
புன்னகையுடன்‌ சற்று அசைய பீஷ்மர்‌ திரும்பி “யாதவன்‌ 
என்ன செய்கிறான்‌?” என்றார்‌. விதுரர்‌ “யார்‌?” என்றதுமே 
உணர்ந்து “அவன்‌ கூர்ஜரத்தின்‌ தெற்கே நகரம்‌ ஒன்றை 
அமைக்கிறான்‌ என்று செய்திகள்‌ வந்தன” என்றார்‌. 


“ஆம்‌, துவாரகை” என்றார்‌ பீஷ்மர்‌. “அவனுக்கு நிதி 
எங்கிருந்து வருகிறது?” விதுரர்‌ “பழைய குசஸ்தலி 
சேற்றில்‌ மூழ்கி மறைந்த நகரம்‌. அவன்‌ அங்கே 
அகழ்வுசெய்து பொற்குவைகளை 
எடுத்துக்கொண்டிருப்பதாகச்‌ சொல்கிறார்கள்‌ ஒற்றர்கள்‌” 
என்றார்‌. பீஷ்மர்‌ புன்னகையுடன்‌ “இருக்கலாம்‌. 
அதைவிடப்‌ பெரிய நிதியை அவன்‌ யவனநாட்டு 
கலங்களில்‌ இருந்தே பெற்றுக்கொண்டிருக்கிறான்‌ என 
நினைக்கிறேன்‌” என்றார்‌. “அவர்கள்‌ ஏன்‌ நிதியை 
அளிக்கவேண்டும்‌?” என்றார்‌ விதுரர்‌. “அவர்களுக்கு 
உகந்த ஒரு துறைமுகநகரம்‌ அமைவது நல்லதல்லவா? 
அவர்கள்‌ அளிக்கும்‌ நிதியை இரண்டே வருகைகளில்‌ 
மீட்டுவிடுவார்கள்‌. ஆனால்‌ அது நமக்கெல்லாம்‌ 
பெருந்தொகை.” 


“கடல்வணிகத்தின்‌ கணக்குகள்‌ எனக்குப்‌ புரியவில்லை” 
என்றார்‌ விதுரர்‌. பீஷ்மர்‌ “நான்‌ இப்படி ஒரு நகரை 
அமைப்பதைப்பற்றி கனவுகண்மருக்கிறேன்‌. 
தேவபாலபுரிக்கு என்‌ இளமையில்‌ சென்றிருந்தேன்‌. 


அங்கே சிந்துவின்‌ சேறு வந்து சூழ்ந்து கடலின்‌ ஆழம்‌ 
குறைந்து கொண்டிருந்தது. மறுபக்கம்‌ பாய்மரத்தின்‌ 
கணக்கும்‌ கலையும்‌ வளர்ந்து வருவதைக்‌ கண்டேன்‌. 
விளைவாக மரக்கலங்கள்‌ பெரிதாகிக்கொண்டே 
செல்வதை அறிந்தேன்‌. விரைவிலேயே தேவபாலபுரம்‌ 
பெருங்கலங்களால்‌ கைவிடப்படும்‌ என்று தோன்றியது” 
என்றார்‌. 


“துறைமுகங்களை சென்றகாலங்களில்‌ ஆற்றின்‌ 
கழிமுகங்களில்தான்‌ அமைத்தனர்‌. கடலோதத்தில்‌ 
கலங்கள்‌ கரைக்குள்‌ நுழைய முடியும்‌ என்பதனால்‌. 
ஆனால்‌ இன்று கலங்கள்‌ பெரியதாகிக்கொண்டே 
செல்கின்றன. கழிமுகச்சேறு அவற்றுக்கு பெரும்‌ இடராக 
உள்ளது. கடலுக்குள்‌ நீண்டிருக்கும்‌ மலைதான்‌ இ 
துறைமுகங்களுக்கு உகந்தது என எண்ணினேன்‌. 
பெருங்கலங்கள்‌ ஆழ்கடலிலேயே நின்றிருக்கும்‌. 
அவற்றை அணுக கரையின்‌ நீட்சி ஒன்று கடலுக்குள்‌ 
சென்றிருந்தால்போதும்‌. அத்தகைய இடங்களைத்‌ தேடி 
சிற்பிகளையும்‌ ஒற்றர்களையும்‌ அனுப்பினேன்‌. என்‌ 
ஒற்றர்கள்‌ இன்று துவாரகை அமையும்‌ இந்த 
கடல்பாறைமுனையைப்பற்றி முன்னரே என்னிடம்‌ 
சொல்லியிருந்தனர்‌” பீஷ்மர்‌ சொன்னார்‌. 


“ஆனால்‌ படகுகளில்தானே உள்நிலத்துப்‌ பொதிகள்‌ 
வந்துசேரமுடியும்‌?” என்றார்‌ விதுரர்‌. பீஷ்மர்‌ “ஆம்‌, 
அதற்கு சிந்து போன்ற பெருநதிகளைவிட உகந்தது 
கோமதி போன்ற சிறிய நதிகளே. அவை அதிக 
சேற்றைக்கொண்டுவருவதில்லை. பொதிகளை சிறிய 
படகில்‌ கொண்டுவரலாமே” என்றார்‌. விதுரர்‌ “ஆம்‌, 
உண்மைதான்‌. அந்தத்‌ துறைமுகம்‌ வளரும்‌. 
வளரும்போது அதன்மேல்‌ பெருநாடுகளின்‌ விழிகள்‌ 
படும்‌. வளர்ச்சியைப்போல ஆபத்தைக்‌ கூட்டிவருவது 
பிறிதில்லை” என்றார்‌. பீஷ்மர்‌ நகைத்து “அது 
அமைச்சரின்‌ சொற்கள்‌ விதுரா. ஷத்ரியன்‌ அதை 
இப்படிச்‌ சொல்வான்‌, நேர்மாறாக. வளர்ச்சியே எதிரிகளை 
குறைக்கும்‌ வழி” என்றார்‌. 

விதுரர்‌ சிலகணங்கள்‌ கைகளில்‌ முகம்‌ வைத்து 
அமர்ந்திருந்துவிட்டு “அவன்‌ எனக்கு அச்சமூட்டுகிறான்‌ 
பிதாமகரே. நெறிகளை ஒருகணம்கூடத்‌ தயங்காமல்‌ 
கடந்துசெல்கிறான்‌” என்றார்‌. “அவனைப்பற்றி 
ஒவ்வொன்றையும்‌ அறிந்துகொண்டுதான்‌ இருந்தேன்‌” 
என்றார்‌ பீஷ்மர்‌. “தாங்கள்‌ வாழும்‌ காலகட்டத்தை 
மீறிச்செல்பவர்கள்‌ நெறிகளை பொருட்டாக 
எண்ணுவதில்லை. ஏனென்றால்‌ அவை நிகழ்காலத்தால்‌ 


வகுக்கப்படுபவை. அவன்‌ எதிர்காலத்தின்‌ மைந்தன்‌.” 


விதுரர்‌ சினத்துடன்‌ “அவனால்‌ அஸ்தினபுரி பெரும்‌ 
இக்கட்டுக்குள்‌ சிக்கிக்கொண்டிருக்கிறது பிதாமகரே. 
அவன்‌ தன்‌ இனியவஞ்சத்தால்‌ யாதவ அரசியைக்‌ 
கவர்ந்து அஸ்தினபுரியை போரில்‌ ஈடுபடுத்தினான்‌. 
அதை நான்‌ எதிர்த்தேன்‌. அப்போது என்னை 
அவமதித்தான்‌” என்றார்‌. மூச்சிரைக்க கண்களில்‌ நீர்‌ 
பரவ அன்று நிகழ்ந்ததை எல்லாம்‌ சொன்னார்‌. பீஷ்மரின்‌ 
முகத்தில்‌ புன்னகை பரவுவதைக்‌ கண்டதும்‌ விதுரர்‌ 
சினத்துடன்‌ எழுந்து “சிரிக்கவேண்டாம்‌ பிதாமகரே... நான்‌ 
அக்கணத்தில்‌ அங்கே உருகி இறந்ததைப்போல்‌ 
உணர்ந்தேன்‌” என்றார்‌. “இறந்தாய்‌, மீண்டும்‌ 
பிறக்கவில்லை” என்றார்‌ பீஷ்மர்‌. நெஞ்சு விம்மி உதடுகள்‌ 
அதிர தளர்ந்த கால்களுடன்‌ விதுரர்‌ அமர்ந்துகொண்டார்‌. 


” விதுரா, உன்‌ அச்சங்களும்‌ எச்சரிக்கைகளும்‌ தேர்ந்த 
அரசியல்மதியாளன்‌ அறிந்து சொல்லவேண்டியவை. 
அவற்றை நீ சொன்னதில்‌ எப்பிழையும்‌ இல்லை. நீ 
பாரதவர்ஷத்தின்‌ மாபெரும்‌ அமைச்சன்‌. ஆனால்‌ நீ 
அரசன்‌ அல்ல. அமைச்சன்‌ நாடாளக்கூடாது, அரசனே 
ஆளவேண்டும்‌ என வகுத்த முன்னோர்‌ 
அறிவில்லாதவர்களும்‌ அல்ல. அரசனை இயக்கும்‌ 
விசையை ஷாத்ரம்‌ என்றனர்‌ நூலோர்‌. அதன்‌ விசையை 
கட்டுக்குள்‌ வைத்திருக்கும்‌ நடைமுறை அறிவையும்‌ 
நூலறிவையும்‌ அளிப்பவர்கள்‌ அமைச்சர்கள்‌. அரசன்‌ 
சிறந்த அமைச்சர்களை வைத்திருக்கவேண்டும்‌, 
அவர்களின்‌ சொற்களை கேட்கவேண்டும்‌. ஆனால்‌ தன்‌ 
வீரம்‌ அளிக்கும்‌ துணிவால்‌ அவர்களைக்‌ கடந்து சென்று 
முடிவுகளை எடுக்கவும்‌ வேண்டும்‌” என்றார்‌ பீஷ்மர்‌. 


திகைப்புடன்‌ நோக்கிய விதுரரைப்‌ பார்த்து பீஷ்மர்‌ 
புன்னகையுடன்‌ சொன்னார்‌ “அன்று நான்‌ அவையில்‌ 
இருந்திருந்தால்‌ ஒன்றைத்தான்‌ கேட்டிருப்பேன்‌, 
உன்னிடமும்‌ எனக்கு நானேயும்‌. நாம்‌ மகதம்‌ நம்மை 
தாக்கிவிடக்கூடும்‌ என அஞ்சி ஒடுங்கி யாதவர்களுக்கு 
உதவுவதைத்‌ தவிர்க்கிறோம்‌. ஆனால்‌ மகதம்‌ நம்மைத்‌ 
தாக்கினால்‌ என்ன செய்வோம்‌? எதிர்கொள்வோம்‌ 
அல்லவா? அந்த எதிர்கொள்ளலை ஏன்‌ யாதவக்‌ 
கிருஷ்ணனின்‌ பொருட்டு செய்யக்கூடாது? 
அகைச்செய்யும்‌ அளவுக்கு யாதவனின்‌ உறவு நமக்கு 
மதிப்புள்ளதா? ஆம்‌ என்றால்‌ அதைச்‌ செய்வதில்‌ என்ன 
பிழை? அந்த வினாக்களின்‌ அடிப்படையில்தான்‌ 
முடிவெடுத்திருப்பேன்‌.” 


“ஆனால்‌...” என விதுரர்‌ சொல்லத்‌ பகன்‌ க பலு 
கையசைத்த பீஷ்மர்‌ “படையெடுப்பு உன்னை மீறி 
நிகழ்ந்தது. மதுரா கைப்பற்றப்பட்டது. கூர்ஜரம்‌ 
தோற்கடிக்கப்பட்டது. என்ன நடந்தது? நீ 
எண்ணியதுபோல மகதம்‌ படை கொண்டுவந்ததா 
என்ன? நீ நிலைமையை வென்று செல்லவில்லையா 
என்ன? அதற்கு உன்‌ கூர்மதி உதவியதே! அதை ஏன்‌ 
அந்தக்‌ இக்கட்டு நிகழும்‌ முன்னரே நாமே முடிவெடுத்து 
செய்திருக்கக்‌ கூடாது” என்றார்‌. விதுரர்‌ “ஏன்‌ ஆபத்தை 
வரவழைக்கவேண்டும்‌?” என்றார்‌. பீஷ்மர்‌ நகைத்து 
“அதுதான்‌ அமைச்சனின்‌ உள்ளம்‌. ஷத்ரியனின்‌ உள்ளம்‌ 
என்பது தேவை என்றால்‌ ஆபத்தை நோக்கிச்‌ செல்வதே. 
அறைகூவல்களை சந்திப்பதற்கான துணிவே 
ஷத்ரியனை பிறரிடமிருந்து வேறுபடுத்துகிறது”என்றார்‌. 


பீஷ்மர்‌ சொன்னார்‌ “நான்‌ யாதவனுக்கு படைகளை 
அளித்திருப்பேன்‌. நம்மை நம்பி அவன்‌ தூதுவந்தது 
பாரதவர்ஷத்தின்‌ அத்தனை அரசுகளுக்கும்‌ தெரியவரும்‌. 
நாம்‌ அவனை கைவிட்டோமென்றால்‌ அதன்‌ மூலமே நாம்‌ 
வலுவற்றவர்கள்‌ என்பதை அத்தனை மன்னர்களுக்கும்‌ 
தெரிவித்தவர்களாவோம்‌.” விதுரர்‌ நிமிர்ந்து 
இமைக்காமல்‌ நோக்கினார்‌. 


”சிந்தித்துப்பார்‌” என்றார்‌ பீஷ்மர்‌. “யாதவ அரசியின்‌ 
நாடும்‌ அவள்‌ குலமும்‌ மகதத்தால்‌ அழிக்கப்பட்டது. 
அவள்‌ பிறந்த மண்‌ சூறையாடப்பட்டு அவள்‌ தந்தையே 
நாடிலியாக ஓடநேர்ந்தது. அவள்‌ குருதிச்‌ சுற்றமாகிய 
தமையனின்‌ மைந்தன்‌ நேரில்‌ வந்து உதவிகோருகிறான்‌. 
அவர்கள்‌ குலத்தில்‌ மருகன்‌ என்பவன்‌ மைந்தனுக்கும்‌ 
மேலானவன்‌. அத்தையின்‌ உடைமையிலும்‌ குடியிலும்‌ 
உரிமைகொண்டவன்‌. அவனுக்கு உதவாமல்‌ நாம்‌ திருப்பி 
அனுப்பினோமென்றால்‌ அது அளிக்கும்‌ செய்தி என்ன?” 


விதுரை குனிந்து நோக்கி மெல்லிய புன்னகையுடன்‌ 
பீஷ்மர்‌ சொன்னார்‌ “எந்த ஷத்ரியனும்‌ அதை ஒரே 
கோணத்தில்தான்‌ புரிந்துகொள்வான்‌. உதவும்‌ நிலையில்‌ 
அஸ்தினபுரி இல்லை என்று. அது வலுவற்றிருக்கிறது, 
அஞ்சிக்கொண்டிருக்கிறது என்று. உண்மையில்‌ 
நாமிருக்கும்‌ நிலையைவிட மிகக்குறைவாகவே நம்மை 
அது காட்டும்‌. அன்று யாதவன்‌ உன்‌ சொல்படி 
திரும்பியிருந்தால்தான்‌ அஸ்தினபுரியை மகதம்‌ 
தாக்கியிருக்கும்‌. உண்மையில்‌ நம்மைக்‌ காத்தவன்‌ 
அவனே.” 


“அத்துடன்‌ மிகச்சிறியயடையைக்கொண்டு அவன்‌ 


மதுராவை மீட்டான்‌. கூர்ஜரத்தை வென்றான்‌. அது 
மகதத்தையும்‌ பிற ஷத்ரியர்களையும்‌ நடுங்கச்‌ 
செய்திருக்கும்‌. எண்ணிப்பார்‌, பாண்டவர்கள்‌ இறந்த 
செய்தி வந்தபின்னரும்‌ ஏன்‌ நம்மீது மகதமோ கூர்ஜூமோ 
படைகொண்டு வரவில்லை? ஏனென்றால்‌ 
அர்ஜுனன்தான்‌ இறந்தான்‌, யாதவன்‌ இருக்கிறான்‌ என்று 
அவர்கள்‌ எண்ணுகிறார்கள்‌” என்றார்‌ பீஷ்மர்‌. “விதுரா, 
அவன்‌ நூறு அர்ஜுனன்களுக்கு நிகர்‌. ஆயிரம்‌ 
பீமன்களுக்கு நிகர்‌. இன்று பாரதவர்ஷத்தில்‌ அவன்‌ முன்‌ 
போரில்‌ நிற்கத்தக்கவன்‌ நான்‌ ஒருவனே. அதுவும்‌ 
கூடிப்போனால்‌ ஒருநாள்‌... அவன்‌ யாரென்று நீ 
இன்னமும்‌ அறியவில்லை. நீ 
எண்ணிக்கொண்டிருப்பதுபோல அவனை நாம்‌ 
காக்கவில்லை. அவன்‌ நம்மைக்‌ காக்கிறான்‌. 
அப்போரைப்‌ பற்றி சற்றேனும்‌ சிந்தனைசெய்திருந்தால்‌ நீ 
அறிந்திருப்பாய்‌!” 


”அவன்‌ நெறிகளை மீறிச்சென்று போர்புரிந்தான்‌. அது 
போரல்ல, ஏமாற்றுவேலை” என்றார்‌ விதுரர்‌. “நெறி 
என்பதுதான்‌ என்ன? நம்‌ மூதாதையர்‌ காலகட்டத்தில்‌ 
போரிடும்‌ படைகளில்‌ இருபக்கமும்‌ நிகரான 
எண்ணிக்கையில்தான்‌ வீரர்கள்‌ இருக்கவேண்டும்‌ 
என்பதே நெறி. நூறுபேரை ஒரு மன்னன்‌ 
களமிறக்கினால்‌ அவன்‌ எதிரியும்‌ நூறுபேரையே 
அனுப்பவேண்டும்‌. அவர்களின்‌ தனிப்பட்ட வீரத்தால்‌ 
வெற்றி நிகழவேண்டும்‌. இன்றும்‌ பெரும்பாலான 
பழங்குடிகளின்‌ நெறி அதுவே. ஆயிரம்பேர்‌ கொண்ட 
சிறுகுடியை வெல்ல ஐந்தாயிரம்‌ படைவீரர்களையும்‌ 
யானைகளையும்‌ குதிரைகளையும்‌ அனுப்பும்‌ நம்‌ 
போர்நெறியைக்‌ கண்டால்‌ அவர்கள்‌ திகைத்து 
கலங்கிப்போய்விடுவார்கள்‌” என்றார்‌ பீஷ்மர்‌ சிரித்தபடி. 


“நீ செய்ததும்‌ நம்‌ மூதாதையரால்‌ போர்நெறியல்ல என்றே 
கொள்ளப்படும்‌. படைகளை எல்லைக்குக்‌ 
கொண்டுசென்று தாக்கப்போவதாக அச்சுறுத்தி 
அவர்களைக்‌ கலைத்தாய்‌ அல்லவா?” என்றார்‌ பீஷ்மர்‌. 
“அது களச்சூழ்ச்சி” என்றார்‌ விதுரர்‌. “இன்னொருவருக்கு 
அது வஞ்சகம்‌” என்றார்‌ பீஷ்மர்‌. “கோணங்கள்‌ 
மாறுபடுகின்றன, அவ்வளவுதான்‌!” விதுரர்‌ சீற்றத்துடன்‌ 
“என்ன சொல்கிறீர்கள்‌ பிதாமகரே, சரணடைந்தவர்களை 
கொல்லலாமா? நாசிகளை வெட்டுவது எந்த 
நெறியின்பாற்படும்‌?” என்றார்‌. 


“நான்‌ இன்று ஒன்றைத்தான்‌ பார்ப்பேன்‌“ என்றார்‌ 
பீஷ்மர்‌. “அதன்‌ மூலம்‌ என்ன நிகழ்ந்தது? அந்த உச்சகட்ட 


அழிவு உருவாக்கிய அச்சத்தின்‌ விளைவாகவே போர்‌ 
அத்துடன்‌ நின்றது. அதற்கு மேல்‌ எவரும்‌ சாகவில்லை. 
இல்லையேல்‌ மதுராமீது ஆசுரநாட்டினரின்‌ சிறிய 
படையெடுப்புகள்‌ தொடர்ந்து நடந்துகொண்டிருக்கும்‌. 
ஒவ்வொருநாளும்‌ இங்கே இறப்பு எண்ணிக்கை 
வந்துகொண்டிருக்கும்‌.” 


சிரித்தபடி எழுந்த பீஷ்மர்‌ “இன்று பாரதவர்ஷம்‌ முழுக்க 
அநாசர்களான அடிமைகளை வைத்து வேலைவாங்கும்‌ 
வழக்கம்‌ உள்ளது. அதை நான்‌ ஒப்ப மாட்டேன்‌. 
அஸ்தினபுரியில்‌ அதற்கு இடமில்லை. ஆனால்‌ 
இறந்தவர்களின்‌ நாசிகளை வெட்டுவது ஒன்றும்‌ 
கொடும்செயல்‌ அல்ல. அது அவர்களை 
அச்சுறுத்துவதுதான்‌. நெறிசார்ந்த போரைவிட சற்று 
நெறிமீறிய வெறும்‌ அச்சம்‌ நல்லது. அது எவரையும்‌ 
கொல்வதில்லை” என்றார்‌. 


“அப்படியென்றால்‌ நெறி என்பதுதான்‌ என்ன?” என்றார்‌ 
விதுரர்‌. “இன்றைய நெறி ஒன்றே. போரை கூடுமானவரை 
தவிர்ப்பது. போர்‌ நிகழுமென்றால்‌ அது போருக்கென 
எழும்‌ படைவீரர்கள்‌ நடுவே மட்டும்‌ நிகழவேண்டும்‌. 
எளிய குடிகளில்‌ எவரும்‌ போரில்‌ இறக்கலாகாது. 
வேளாண்நிலம்‌ அழியவோ நீர்நிலைகள்‌ மாசுறவோ 
கூடாது. வணிகமும்‌ தொழிலும்‌ அழிக்கப்படலாகாது” 
என்றார்‌ பீஷ்மர்‌. விதுரர்‌ எண்ணங்களின்‌ எடையுடன்‌ 
நின்றார்‌. “அந்த நெறியை ஒருபோதும்‌ யாதவன்‌ 
மீறமாட்டான்‌ என்றே நான்‌ எண்ணுகிறேன்‌. அவன்‌ 
சீற்றமே போர்‌ என்றபேரில்‌ மக்களையும்‌ மண்ணையும்‌ 
சிதைக்கும்‌ அரசுகளுக்கு எதிராகத்தான்‌.” 


ஹரிசேனர்‌ வந்து வணங்கியதும்‌ துரோணர்‌ உள்ளே 
நுழைந்து தலை வணங்கி “பிதாமகருக்கு வணக்கம்‌. 
தங்களைச்‌ சந்திப்பது குறித்து சற்றுநாட்களாகவே 
எண்ணிக்கொண்டிருந்தேன்‌” என்றார்‌. துரோணரை 
வணங்கி அமரச்செய்துவிட்டு பீஷ்மர்‌ அமர்ந்தார்‌. விதுரர்‌ 
எழுந்து சாளரத்தின்‌ ஓரமாக நின்றுகொண்டார்‌. தன்‌ 
கால்கள்‌ ஏன்‌ நடுங்கிக்கொண்டிருக்கின்றன என 
எண்ணிக்கொண்டார்‌. வசைபாடப்பட்டவர்‌ போல, 
தீயசெய்தி ஒன்றைக்‌ கேட்டவர்‌ போல அகம்‌ கலங்கி 
இருந்தது. 


"பாண்டவர்களின்‌ இறப்புச்செய்தியை அறிந்து வந்தீர்கள்‌ 
என்றார்கள்‌” என்றார்‌ துரோணர்‌. “ஊழின்‌ 
பெருந்திட்டத்தை மானுடரின்‌ எளிய சித்தம்‌ ஒருபோதும்‌ 
தொட்டறிய முடியாது. இறப்பு அதன்‌ பேருருவுடன்‌ 


எழுந்து நிற்கும்போது நாம்‌ நம்‌ சிறுமையை 
உணர்கிறோம்‌.” அந்த வெற்று முறைமைச்சொற்களைக்‌ 
கேட்டபோது விதுரர்‌ அதுவரை தன்னில்‌ இருந்த நடுக்கம்‌ 
அகன்று உடம்பெங்கும்‌ சினம்‌ அனலாகப்‌ பரவுவதை 
உணர்ந்தார்‌. “அவ்வகையில்‌ இறப்பும்‌ நல்லதே. அது நாம்‌ 
பரம்பொருளை உணரும்‌ தருணம்‌ அல்லவா?” என்று 
துரோணர்‌ சொல்லிக்கொண்டே சென்றார்‌. “என்‌ 
முதல்மாணவன்‌ என்று பார்த்தனைச்‌ சொன்னேன்‌. 
அவனை இழந்தது எனக்குத்தான்‌ முதன்மையான துயர்‌. 
ஆனால்‌ என்ன செய்யமுடியும்‌?” 


தாடியை நீவியபடி புன்னகையுடன்‌ பீஷ்மர்‌ 
தலையசைத்தார்‌. நீள்‌ மூச்சுடன்‌ துரோணர்‌ தொடர்ந்தார்‌ 
“இன்று இருப்பவர்களில்‌ கர்ணனும்‌ என்‌ மாணவனே. 
அர்ஜுனனுக்கு நிகரானவன்‌. அஸ்வத்தாமனும்‌ 
கர்ணனுடன்‌ வில்‌ குலைக்க முடியும்‌.” வெளியே 
சென்றுவிட்டால்‌ என்ன என்று விதுரர்‌ எண்ணினார்‌. 

னால்‌ உடலை அசைக்க முடியவில்லை. 
“அஸ்தினபுரியின்‌ அரசர்‌ துரியோதனனை பலராமரின்‌ 
மாணவர்‌ என்று சொல்கிறார்கள்‌. துரியோதன மன்னர்‌ 
உண்மையில்‌ கதாயுத்தத்தின்‌ அடிப்படைகளை 
என்னிடம்தான்‌ கற்றார்‌ என்பதை மறந்துவிடுகிறார்கள்‌. 
அத்துடன்‌ அவருக்கு வலக்கை கர்ணன்‌ என்றால்‌ 
இடக்கை அஸ்வத்தாமன்‌ அல்லவா?” 


பீஷ்மர்‌ “அஸ்வத்தாமன்‌ எப்படி இருக்கிறான்‌?” என்றார்‌. 
துரோணர்‌ முகம்‌ மலர்ந்து “நலமாக இருக்கிறான்‌. அவன்‌ 
நாடாளவே பிறந்தவன்‌ என்கின்றனர்‌ சூதர்‌. இன்று 
பாரதவர்ஷம்‌ முழுக்க அவனைப்பற்றியே மன்னர்கள்‌ 
அஞ்சுகிறார்கள்‌. சத்ராவதி இன்று பாரதவர்ஷத்தின்‌ 
பெரும்‌ துறைமுகமாக ஆகிவிட்டது. நாளொன்றுக்கு 
இருநூறு பெருநாவாய்கள்‌ வந்துசெல்கின்றன அங்கே. 
கருவூலம்‌ மலைத்தேன்‌ கூடு போல பெருத்து வருகிறது. 
சில வேள்விகளைச்‌ செய்யும்‌ எண்ணம்‌ அவனுக்கு 
உள்ளது. அதன்பின்‌ அவனை சத்ரபதி என்றே 
ஷத்ரியர்களும்‌ எண்ணுவார்கள்‌.” 


துரோணரின்‌ குரல்‌ உரக்க எழுந்தது. கைகளை வீசி 
கிளர்ச்சியுடன்‌ “இத்தனை அரசு சூழ்தலை அவன்‌ 
எங்கிருந்து கற்றான்‌ என்றே நான்‌ வியப்புறுவதுண்டு. 
அவன்‌ அன்னை அவனுடன்‌ இருக்க விழைந்து 
சத்ராவதிக்கே சென்றுவிட்டாள்‌. அங்கே அவளுக்கென 
கங்கைக்கரையிலேயே அரண்மனையும்‌ ஏழுகுதிரைகள்‌ 
பூட்டிய தேரும்‌ அளித்திருக்கிறான்‌. என்னை அங்கே 
அழைத்தான்‌. நான்‌ இங்குதான்‌ என்‌ ஆசிரியப்பணி 


என்று சொல்லிவிட்டேன்‌” என்றார்‌. பீஷ்மர்‌ “அவன்‌ 
நல்லரசை அமைப்பான்‌ என்று நான்‌ எண்ணினேன்‌... 
நல்லது” என்றார்‌. 


துரோணர்‌ இருக்கையில்‌ முன்னகர்ந்து “அவனைப்பற்றி 
பாடிய ஒரு சூதன்‌ இன்று பாரதவர்ஷத்தை ஆளும்‌ 
சக்ரவர்த்தியாகும்‌ வீரமும்‌ ஞானமும்‌ உடையவன்‌ 
அஸ்வத்தாமன்‌ மட்டுமே என்றான்‌. அந்தக்காவியத்தை 
இங்கே என்னிடம்‌ கொண்டுவந்து காட்டினான்‌” என்றார்‌. 
அதன்பின்னரே அவர்‌ பிழை நிகழ்ந்துவிட்டது என்று 
உணர்ந்தார்‌. உடலை அசைத்து “நான்‌ சொன்னேன்‌, அது 
நிகழும்‌ என்று. பாரதவர்ஷத்தை கெளரவ இளவரசர்‌ 

ளும்‌ நாள்‌ வரும்‌. அப்போது அருகே வில்லுடன்‌ 

ற்பவன்‌ அவன்‌. அவன்‌ கொடுக்கீழ்‌ பாரதவர்ஷம்‌ 
அன்றிருக்கும்‌ அல்லவா?” என்றார்‌. பீஷ்மர்‌ 
புன்னகையுடன்‌ “உண்மை” என்றார்‌. 


விரைவாக பேச்சை மாற்றிய துரோணர்‌ “புதிய 
மாணவர்கள்‌ வந்திருக்கிறார்கள்‌” என்றார்‌. “அவர்களை 
தங்கள்‌ படைக்கலப்புரையைக்‌ காட்டவே 
அழைத்துவந்தேன்‌. தாங்கள்‌ இங்கிருப்பது அவர்களின்‌ 
நல்லூழ்‌. அவர்களை தலைதொட்டு வாழ்த்தவேண்டும்‌” 
என்றார்‌. “அழைத்துவாருங்கள்‌” என்று பீஷ்மர்‌ 
சொன்னதுமே துரோணர்‌ எழுந்து அவரே கதவைத்திறந்து 
வெளியே சென்றார்‌. பீஷ்மர்‌ திரும்பி விதுரரை நோக்கி 
கண்கள்‌ ஒளிர மெல்ல நகைத்தார்‌. விதுரர்‌ “அர்ஜுனன்‌ 
இறந்தாலும்‌ அரசில்‌ தன்‌ இடம்‌ குறையாது என்று காட்ட 
விழைகிறார்‌” என்றார்‌. பீஷ்மர்‌ “இதை நீ கண்டிருக்கலாம்‌ 
விதுரா, பொதுவாக இளையோரின்‌ இறப்பு 
முதியவர்களுக்கு பெருந்துயரை அளிப்பதில்லை. 
அவர்கள்‌ தாங்கள்‌ இன்னும்‌ இருக்கிறோம்‌ என்ற 
எண்ணம்‌ வழியாக அதை கடந்துவிடுகிறார்கள்‌” 
என்றார்‌. 


விதுரர்‌ மேலே பேசுவதற்குள்‌ துரோணர்‌ உள்ளே வந்து 
வணங்கி “நால்வரை இங்கே அழைத்துவந்தேன்‌ 
பிதாமகரே. இன்று என்‌ மாணவர்களில்‌ இவர்களே 
வல்லமை வாய்ந்தவர்கள்‌...” என்றார்‌. திரும்பி உள்ளே 
வாருங்கள்‌... பிதாமகரின்‌ பேரருள்‌ உங்களுடன்‌ 
இருக்கட்டும்‌” என்றார்‌. நான்கு இளைஞர்களும்‌ இடையில்‌ 
கச்சையாடை மட்டும்‌ அணிந்து உள்ளே வந்தனர்‌. 
துரோணர்‌ “நான்கு முத்துக்கள்‌ இவர்கள்‌... இவன்‌ 
ஜயத்ரதன்‌. சிந்துநாட்டு அரசர்‌ விருதக்ஷத்ரரின்‌ மைந்தன்‌. 
வில்‌ இவனை நீர்‌ காற்றை அறிவதுபோல அறிகிறது.” 


வெண்ணிறமான மெலிந்த உயரமான தோற்றம்‌ 
கொண்டிருந்த ஜயத்ரதன்‌ வந்து பீஷ்மரை பணிந்தான்‌. 
பீஷ்மர்‌ “அறம்‌ உன்னுடன்‌ இருக்கட்டும்‌. வெற்றி உன்னை 
தொடரட்டும்‌” என்று வாழ்த்தி மார்போடு 
அணைத்துக்கொண்டார்‌. “உன்‌ தந்தையை நான்‌ நன்கு 
அறிவேன்‌. உன்‌ தாயை அவர்‌ மணந்தபோது சிந்துவுக்கு 
வந்து சிலநாட்கள்‌ தங்கியிருக்கிறேன்‌. பின்னர்‌ ஒருமுறை 
அவரது விருந்தினராக அங்கே வந்தேன்‌” என்றார்‌. 
துரோணர்‌ “அரசர்‌ விருதக்ஷத்ரர்‌ துவராடை அணிந்து 
துறவியாகி காடு சென்றுவிட்டார்‌. சிந்துவின்‌ கரையில்‌ 
கபிலசிலை என்ற இடத்தில்‌ குடில்கட்டி தவ வாழ்க்கை 
வாழ்கிறார்‌” என்றார்‌. “ஆம்‌ அறிவேன்‌... அவர்‌ 
எண்ணியதை எய்தட்டும்‌” என்றார்‌ பீஷ்மர்‌. 


கரிய உறுதியான உடலுடன்‌ நின்ற இளைஞனைத்‌ 
தொட்டு “இவன்‌ தேவாலன்‌. விருஷ்ணிகுலத்தவன்‌. 
இன்று கூர்ஜரத்தின்‌ கடற்கரையில்‌ பெருந்துறைநகரை 
அமைக்கும்‌ இளைய யாதவன்‌ கிருஷ்ணனுக்கு மைந்தன்‌ 
முறை கொண்டவன்‌” என்றார்‌ துரோணர்‌. தேவாலன்‌ 
வந்து வணங்கியதும்‌ பீஷ்மர்‌ “உன்‌ குலம்‌ வெல்லட்டும்‌. நீ 
பெரும்புகழ்கொள்வாய்‌” என வாழ்த்தினார்‌. “உன்‌ 
சிறியதந்தையை நான்‌ பார்த்ததே இல்லை. கிருஷ்ணன்‌ 
என்று அவனை மட்டுமே இன்று பாரதவர்ஷத்தில்‌ 
அனைவரும்‌ சொல்கிறார்கள்‌” என்றார்‌. “தங்களைப்‌ 
பார்க்க சிறியதந்தை வருவதாக இருக்கிறார்‌” என்றான்‌ 
தேவாலன்‌. “தங்களைப்பற்றி பெருமதிப்புடன்‌ அவர்‌ 
பேசுவதை கேட்டிருக்கிறேன்‌.” பீஷ்மர்‌ நகைத்து 
“இருவரின்‌ விழைவையும்‌ தெய்வங்கள்‌ 
நிகழ்த்திவைக்கட்டும்‌” என்றார்‌. 


துரோணர்‌ சிவந்த நிறமுள்ள அழகிய இளைஞனைத்‌ 
தொட்டு “இவன்‌ சிசுபாலன்‌. சேதிநாட்டு தமகோஷனின்‌ 
மைந்தன்‌” என்றார்‌. அவன்‌ வந்து வணங்கியதும்‌ 
வெற்றியும்‌ புகழும்‌ உடனிருக்கட்டும்‌” என வாழ்த்திய 
பீஷ்மர்‌ “அழகிய இளைஞன்‌. உன்‌ தந்தையிடம்‌ சொல்‌, 
நான்‌ பொறாமையுடன்‌ எரிந்தேன்‌ என்று” என்று சொல்லி 
அவனை அணைத்து தோளைத்‌ தட்டினார்‌. “தந்தை 
தங்களைப்‌ பற்றி சொல்லியிருக்கிறார்‌” என்று சிசுபாலன்‌ 
சொன்னான்‌. “ஆம்‌, பலமுறை நான்‌ கலிங்கத்துக்குச்‌ 
செல்லும்‌ வழியில்‌ உங்கள்‌ அரண்மனையில்‌ 
தங்கியிருக்கிறேன்‌” என்றார்‌ பீஷ்மர்‌. 


துரோணர்‌ பத்துவயதான சிறுவன்‌ ஒருவனைத்‌ தொட்டு 
“இவன்‌ திருஷ்டத்யும்னன்‌. பாஞ்சாலத்தின்‌ இளவரசன்‌” 
என்றார்‌. “ஆம்‌, இவன்‌ வேள்வியில்‌ தோன்றியவன்‌ என்று 


சூதர்கள்‌ பாடி கேட்டிருக்கிறேன்‌. அனல்வண்ணனாக 
அல்லவா இருக்கிறான்‌... வா வா” என்றார்‌ பீஷ்மர்‌. 
அவன்‌ வெட்கி வளைந்தபடி வந்து அவரைப்‌ பணிய 
அப்படியே அள்ளி தோளில்‌ வைத்துக்கொண்டு 
“இவனுக்கு ஓர்‌ தமக்கை இருப்பதாகச்‌ சொன்னார்கள்‌. 
அவள்‌ கருநிறம்‌ கொண்ட பேரழகி என்று சூதர்கள்‌ 
பாடிப்பாடி மயங்கினார்கள்‌” என்றார்‌. 


விதுரர்‌ “திரெளபதியைப்பற்றி சூதர்கள்‌ 
சொல்லிக்கொண்டே இருக்கிறார்கள்‌. இப்போதே 
பாஞ்சாலத்தின்‌ ஆட்சியை அவள்தான்‌ நிகழ்த்துகிறாள்‌ 
என்கிறார்கள்‌. இளமைப்பருவம்‌ இல்லாமல்‌ முதிர்ந்த 
உள்ளத்துடன்‌ பிறந்தவள்‌, கையில்‌ சங்கு சக்கரம்‌ 
கொண்டு வந்த சக்ரவர்த்தினி என்றெல்லாம்‌ 
சொல்கிறார்கள்‌” என்றார்‌. பீஷ்மர்‌ உரக்க நகைத்து “ஆம்‌ 
ஆம்‌, அறிந்தேன்‌. அவள்‌ கூந்தலைப்பற்றியே நிறைய 
கவிதைகளை பாடிக்கேட்டிருக்கிறேன்‌. நேரில்‌ 
அந்தக்கூந்தலை பார்க்கவேண்டும்‌” என்றார்‌. 


துரோணர்‌ “என்‌ நண்பனின்‌ மைந்தன்‌ என்பதனால்‌ 
இவன்‌ என்‌ மைந்தனேதான்‌. உண்மையில்‌ இவனை 
பாஞ்சாலநாட்டு அமைச்சர்கள்‌ துருபதனின்‌ ஓலையுடன்‌ 
என்னிடம்‌ கொண்டுவந்தபோது நான்‌ கண்ணீர்விட்டு 
அழுதேன்‌. பிதாமகரே, வஞ்சம்‌ தலைக்கேறி நான்‌ இவன்‌ 
தந்தையை அவமதித்தேன்‌. அந்தப்‌ புண்‌ அவன்‌ நெஞ்சில்‌ 
ஆறிவிட்டது. ஆனால்‌ என்னுள்‌ அது புரையோடிவிட்டது. 
குற்றவுணர்ச்சி என்னை சூலைநோய்‌ போல்‌ 
வதைத்துக்கொண்டிருந்தது. இவனை அள்ளி 
மார்போடணைத்தபோது நான்‌ அனைத்தையும்‌ 
மறந்தேன்‌. என்‌ வாழ்க்கை நிறைவுற்றது என 
உணர்ந்தேன்‌” என்றார்‌. “பார்வைக்கும்‌ இவன்‌ 
தந்தையைப்போலவே இருக்கிறான்‌. அக்னிவேசரின்‌ 
குருகுலத்திற்கு வந்த யக்ஞ்சேனனின்‌ அந்த விழிகள்‌ 
இவனிடமிருக்கின்றன.” 


“தந்தையரின்‌ பாவங்களை மைந்தர்‌ கழுவுவது என்பது 
இதுதான்‌” என்றார்‌ பீஷ்மர்‌. ”துரோணரே, உமது மைந்தன்‌ 
இவனுக்கு துணையாக இருப்பான்‌ என்றால்‌ பாஞ்சாலம்‌ 
வெல்லற்கரிய நாடாகவே இருக்கும்‌. வஞ்சம்‌ என்பதே 
பாவங்களில்‌ முதன்மையானது என்கிறது வசிட்டநீதி. 
நீங்கள்‌ இருவரும்‌ கொண்ட வஞ்சத்தை இவர்களின்‌ நட்பு 
நிகர்செய்யட்டும்‌. அதுதான்‌ உங்கள்‌ இருவரையுமே 
விண்ணில்‌ நிறுத்தும்‌ நீர்க்கடன்‌” என்றார்‌ பீஷ்மர்‌. ”ஆம்‌” 
என்றார்‌ துரோணர்‌. “ஆகவேதான்‌ இவனை என்‌ 
நெஞ்சிலேயே ஏற்றிக்கொண்டேன்‌. நானறிந்த அனைத்து 


Or இவனுக்களிக்க உறுதி கொண்டேன்‌.” 
ஷ்மர்‌ கண்கள்‌ கனிய “அவ்வாறே ஆகுக” என்றார்‌. 
பீஷ்மர்‌ திரும்பி நால்வரையும்‌ தன்‌ நீண்டகரங்களால்‌ 
சேர்த்து அணைத்து “காடு மீண்டும்‌ 

து ட்ட ௮ துரோணரே. நம்‌ நட்புநாடுகளில்‌ 
மாவீரர்கள்‌ உருவாகி வருகிறார்கள்‌” என்றார்‌. 
“ஆசிரியரின்‌ பாதங்களருகே அமர்ந்திருங்கள்‌. உள்ளும்‌ 
புறமும்‌. அவரது உடலின்‌ ஒவ்வொரு அசைவும்‌ 
உங்களுக்குக்‌ கற்பிக்கிறது என நினைவுறுங்கள்‌” 
என்றார்‌. அவர்கள்‌ “ஆம்‌” என்று தலைவணங்கினர்‌. 
பீஷ்மர்‌ ”ஆசிரியர்தொழிலின்‌ அழகும்‌ மேன்மையும்‌ 
இதுதான்‌ துரோணரே. புதிய முகங்கள்‌ வாழ்க்கைக்குள்‌ 
வந்துகொண்டே இருக்கும்‌. காலமும்‌ உள்ளமும்‌ 
தேங்குவதே இல்லை” என்றார்‌. 


துரோணர்‌ சிரித்து “ஆம்‌, நான்‌ புதிய மாணவர்களைக்‌ 
கண்டதும்‌ புதியதாக பிறக்கிறேன்‌. அதற்கு 
முன்னாலிருந்த அனைத்தையும்‌ உதறிவிடுகிறேன்‌” 
என்றார்‌. “பழைய மாணவர்களை நான்‌ எண்ணுவதே 
இல்லை. இன்று என்‌ உலகம்‌ இவர்களால்‌ ஆனதே. 
வியப்பு என்னவென்றால்‌ இவர்களுக்கு நான்‌ கற்பிக்கும்‌ 
படைக்கலஞானமும்‌ இப்போது புதியதாக உருவாகி 
வருவது என்பதுதான்‌.” பீஷ்மர்‌ “ஆம்‌, ஞானம்‌ பிரம்மம்‌ 
போல உருவற்றது. கற்றல்‌ என்பது உபாசனை. அது 
அக்கணத்தில்‌ ஞானத்தை உருக்கொள்ளச்‌ செய்கிறது. 
இவர்களுடன்‌ நீங்கள்‌ அமர்ந்திருக்கும்‌ அந்த 
கற்றல்மேடையில்‌ தன்‌ முடிவிலியில்‌ இருந்து ஞானம்‌ 
பிரிந்து அக்கணத்திற்குரிய ஞானமாக பிறந்து எழுகிறது” 
என்றார்‌. 


“அனைத்தும்‌ என்‌ குருநாதர்‌ அக்னிவேசரின்‌ அருள்‌. 
தங்கள்‌ கருணை” என்றார்‌ துரோணர்‌. “இப்பிறவியில்‌ 
சிரியனாக வாழ்ந்து நிறைவுறுவேன்‌ என 

னைக்கிறேன்‌.” சட்டென்று உரக்க நகைத்து “இறந்தால்‌ 
என்‌ அன்புக்குரிய மாணவன்‌ கையால்‌ இறக்கவேண்டும்‌ 
என ஒருநாள்‌ எண்ணிக்கொண்டேன்‌. ஆசிரியனாகவே 
இறக்க அதுவல்லவா வழி?” என்றார்‌. விதுரர்‌ 
அகைக்கேட்டு திகைப்புடன்‌ பீஷ்மரை நோக்கினார்‌. 
இளைஞர்களும்‌ பதற்றம்‌ கொண்டது தெரிந்தது. பீஷ்மர்‌ 
“துரோணரே, அத்தனை ஆசிரியர்களும்‌ மாணவர்கள்‌ 
நெஞ்சில்‌ இறக்கிறார்கள்‌. அந்த இறப்பின்‌ கணத்தில்‌ 
இருந்தே மாணவன்‌ பிறந்தெழுகிறான்‌” என்றார்‌. “ஆகவே 
ஆசிரியனைக்‌ கொல்லாத நல்ல மாணவன்‌ இருக்க 
முடியாது.” 


[image] 
ஓவியம்‌: ஷண்முகவேல்‌ 


“அது நிகழட்டும்‌” என்று துரோணர்‌ நகைத்து 
திருஷ்டத்யும்னனைத்‌ தொட்டு தன்னருகே இழுத்து 
“செல்வோம்‌” என்றார்‌. அவர்கள்‌ மீண்டும்‌ பீஷ்மரை 
வணங்கி விடைபெற்றனர்‌. திருஷ்டத்யும்னனை 
தோள்சுற்றி அணைத்துக்கொண்டு துரோணர்‌ 
நடந்துசென்றார்‌. ஜயத்ரதன்‌ ஏதோ மெல்லிய குரலில்‌ 
சொல்ல தேவாலன்‌ புன்னகையுடன்‌ துரோணரையும்‌ 
பீஷ்மரையும்‌ நோக்கினான்‌. விதுரர்‌ நெஞ்சில்‌ ஒரு எடை 
ஏறி அமர்ந்தது போல உணர்ந்து பீஷ்மரை நோக்க பீஷ்மர்‌ 
அமர்ந்துகொண்டு கையில்‌ ஓர்‌ உடைவாளை 
எடுத்துப்பார்க்கத்‌ தொடங்கினார்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

விதுரர்‌ கிளம்பும்போது பீஷ்மர்‌ புன்னகையுடன்‌ அவர்‌ 
பின்னால்‌ வந்து “நான்‌ உன்னை வருத்துவதற்காக 
சொல்லவில்லை” என்றார்‌. விதுரர்‌ தலைகுனிந்து 
நின்றார்‌. “உன்‌ உடலை நோக்கிக்கொண்டே இருந்தேன்‌. 
உன்‌ உள்ளம்‌ கொதிப்பதை உணர்ந்தேன்‌.” விதுரர்‌ 
உடலில்‌ இருந்து ஒரு சொல்‌ வெளியேற எண்ணி 
மெல்லிய அசைவை உருவாக்கி உள்ளே திரும்பிச்‌ 
சென்றது. பீஷ்மர்‌ அவர்‌ தோளில்‌ கைவைத்து “அறிவின்‌ 
நிழல்‌ ஆணவம்‌. முதுமையில்‌ நிழல்‌ பெரிதாகிறது” 
என்றார்‌. 

சினத்துடன்‌ தலைதூக்கி “நான்‌ என்ன ஆணவத்தை 
வெளிப்படுத்தினேன்‌?” என்றார்‌ விதுரர்‌. 
“அஸ்தினபுரியின்‌ படைகளுக்கு நீயே ஆணையிட 
வேண்டும்‌ என்று யாதவனிடம்‌ சொன்னாய்‌ அல்லவா?” 
என்றார்‌ பீஷ்மர்‌. “எந்த நெறிப்படியும்‌ அமைச்சருக்கு 
அந்த இடம்‌ இல்லை. அப்படியென்றால்‌ ஏன்‌ அதைச்‌ 
சொன்னாய்‌? நீ விழையும்‌ இடம்‌ அது. அத்துடன்‌ உன்னை 
யாதவன்‌ எளிதாக எண்ணிவிடலாகாது என்றும்‌ உன்‌ 
அகம்‌ விரும்பியது.” 


உயரத்தில்‌ இருந்து குனிந்து நோக்கி விதுரரின்‌ 
தலையைத்‌ தடவியபடி பீஷ்மர்‌ சொன்னார்‌ “மைந்தா, 
அவன்‌ முன்‌ நீ தோற்ற இடம்‌ அது. அச்சொல்லைக்‌ 
கொண்டே உன்னை அவன்‌ முழுமையாக 
புரிந்துகொண்டுவிட்டான்‌. உன்‌ ஆணவத்தையும்‌ 
விழைவையும்‌ மதிப்பிட்டான்‌. நீ புகழை இழப்பதை 
இறப்பைவிட மேலாக எண்ணுவாய்‌ என்‌ 
உணர்ந்துகொண்டான்‌. உன்‌ நிலையை ந்‌ பெருக்கிக்‌ 
காட்டுவதற்கான அடிப்படை உணர்வு என்பது சூதன்‌ 
என்ற உன்‌ தன்னுணர்வே என்று சச 
அனைத்தையும்‌ சொற்களால்‌ அறுத்து வீசினான்‌.” 


“அவன்‌ சினந்தோ, நாவின்‌ கட்டிழந்தோ அதைச்‌ 
செய்யவில்லை. தெளிவான கணிப்புகளின்படி 
சொல்லெண்ணியே அதை சொல்லியிருக்கிறான்‌. 
உன்னை முழுமையாக உடைத்து தன்‌ வழியிலிருந்து 
அகற்றவேண்டுமென்று எண்ணியிருக்கிறான்‌. அதை 
அடைந்துவிட்டான்‌” என்றார்‌ பீஷ்மர்‌. விதுரர்‌ சினத்துடன்‌ 


“இனியும்கூட நான்‌ அவனை எதிர்க்கமுடியும்‌. அவன்‌ 
கனவுகளை உடைத்து அழிக்கமுடியும்‌” என்றார்‌. 


பீஷ்மர்‌ “இல்லை விதுரா, இனி உன்னால்‌ முடியாது. உன்‌ 
அகம்‌ பதறிவிட்டது. உன்‌ ஆற்றல்‌ இருந்தது நீ மாபெரும்‌ 
ம கி என்ற தன்னுணர்வில்தான்‌. அது அளிக்கும்‌ 
றி ய்‌ உன்னை கெளிவாக சிந்திக்கவைத்தது. 
அவன்‌ அதை சிதைத்துவிட்டான்‌. சினத்தாலும்‌ 
அவமதிப்புணர்வாலும்‌ சித்தம்‌ சிதறிய விதுரனை அவன்‌ 
மிக எளிதாக கையாள்வான்‌... அவன்‌ வென்றுவிட்டான்‌. 
அதை நீ உணர்வதே மேல்‌. உன்‌ அறிவாணவத்தை அவன்‌ 
கடந்துசென்றுவிட்டான்‌” என்றார்‌. விதுரர்‌ “நான்‌ 
அவ்வாறு எண்ணவில்லை. என்‌ பொறுப்பிலிருக்கும்‌ 
நாட்டைக்‌ காப்பது என்‌ கடன்‌. அதில்‌ எனக்கு 
மாற்றமில்லை” என்றார்‌. 


பீஷ்மர்‌ “நீ சொல்லும்‌ சொற்களை மீண்டும்‌ 
எண்ணிப்பார்‌. அறிவின்‌ ஆணவம்‌ மூன்று வழிகளில்‌ 
வெளிப்படுகிறது. நான்‌ அறிவேன்‌ என்ற சொல்‌. என்‌ 
பொறுப்பு என்ற சொல்‌. எனக்குப்பின்‌ என்றசொல்‌. 
அரசியல்‌ மதியூகிகள்‌ அவற்றை மீளமீள 
சொல்லிக்கொண்டே இருப்பார்கள்‌” என்றார்‌. ”இது ஒரு 
தருணம்‌, நீ உன்னை மதிப்பிட்டுக்கொள்ள. இல்லையேல்‌ 
உனக்கு மீட்பில்லை.” விதுரர்‌ “வணங்குகிறேன்‌ 
பிதாமகரே” என்றபின்‌ தேர்‌ நோக்கி நடந்தார்‌. 


பின்னால்‌ வந்த பீஷ்மர்‌ “நீ அமைச்சனாக 
நடந்துகொள்ளவில்லை. ஆனால்‌ குந்தி அரசியாக 
நடந்துகொண்டாள்‌. மதுராவை பிடிக்க அவள்‌ 
ணையிட்டதும்‌, அதைச்செய்ய யாதவனால்‌ முடியும்‌ 
என மதிப்பிட்டதும்‌, கட்டியை வாளால்‌ அறுத்து 
ல... அந்த இக்கட்டை அச்சத்தைக்கொண்டு 
ஒரே வீச்சில்‌ முழுமையாக முடிக்கச்‌ சொன்னதும்‌ 
பேரரசியரின்‌ செயல்களே” என்றார்‌. விதுரரின்‌ முகம்‌ 
மலர்ந்தது. “ஆம்‌ பிதாமகரே. நான்‌ அவர்களின்‌ சொல்லில்‌ 
இருந்த ஆற்றலை எண்ணி பலமுறை வியந்திருக்கிறேன்‌. 
நகரங்களை அழிக்கும்‌ சொல்‌ என்று புராணங்களில்‌ நாம்‌ 
கேட்பது அதுதான்‌ என எண்ணிக்கொண்டேன்‌” என்றார்‌. 


பீஷ்மர்‌ “நலமாக இருக்கிறாள்‌ என நினைக்கிறேன்‌. 
இங்கே வெறும்‌ ஆட்சியாளராக இருந்தாள்‌. காட்டில்‌ 
மைந்தருடன்‌ அன்னையாகவும்‌ இருக்கமுடிந்தால்‌ அவள்‌ 
முழுமையான அரசியாவாள்‌. பொதுமக்களுடன்‌ வாழ்ந்து 
அவர்களில்‌ ஒருவராக தன்னை உணர்ந்தாளென்றால்‌ 
பாரதவர்ஷம்‌ நிகரற்ற பேரரசி ஒருத்தியை அடையும்‌” 


என்றபின்‌ “அவ்வாறே நிகழட்டும்‌” என்று ப்பட அதக 
விதுரர்‌ தலைவணங்கி சாரதியை தொட்டார்‌ 
உருண்டது. 


அந்தி இருண்டு வந்துகொண்டிருந்தது. ஓரிரு 
காவல்மாடங்களில்‌ பந்தங்களை 
கொளுத்திவிட்டிருந்தனர்‌. சகடங்களின்‌ ஒலியும்‌ 
மக்களின்‌ பேச்சின்‌ இரைச்சலும்‌ இணைந்து அழுத்தமான 
கார்வையுடன்‌ சூழ்ந்திருந்தன. கோடைகாலமாதலால்‌ 
காற்றில்‌ இருந்த நீராவி காதுகளைத்‌ தொட்டது. 
முதற்கோட்டைவாயிலின்‌ வலப்பக்கம்‌ நின்றிருந்த பெரிய 
மாமரத்தில்‌ காக்கைக்கூட்டங்கள்‌ கூடி பெருங்குரல்‌ 
எழுப்பி கலைந்து அமைந்துகொண்டிருந்தன. குழல்‌ 
பறக்க தேர்த்தட்டில்‌ நின்றிருந்த விதுரர்‌ சிறிது நேரம்‌ 
கழித்துத்தான்‌ தன்‌ முகம்‌ புன்னகைத்துக்‌ 
கொண்டிருப்பதை கண்களின்‌ சுருக்கமாகவும்‌ கன்ன 
மடிப்பாகவும்‌ உணர்ந்தார்‌. அதை முகத்தில்‌ 
மறைத்தபின்னரும்‌ அகத்தில்‌ அதன்‌ ஒளி 
எஞ்சியிருந்தது. 


அமைச்சுமாளிகைக்குச்‌ செல்லவேண்டும்‌ என்றுதான்‌ 
எண்ணியிருந்தார்‌. ஆனால்‌ 6 வீடுதிரும்பும்‌ எண்ணம்‌ 
அரண்மனை வளைப்புக்குள்‌ நுழைந்ததும்‌ ஏற்பட்டது. 
தேரைத்திருப்பும்படி சாரதியிடம்‌ சொல்லியபின்‌ 
கண்களை மூடி அமர்ந்திருந்தார்‌. ரதத்தில்‌ இருந்து 
இறங்கி படிகளில்‌ ஏறிச்சென்றதும்‌ சுருதை ஒலிகேட்டு 
எதிரே வந்தாள்‌. “பிதாமகர்‌ வந்திருக்கிறார்‌ என்றார்கள்‌... 
என்றாள்‌. விதுரர்‌ “ஆம்‌” என்றார்‌. “அவருடன்தான்‌ 
இருந்தேன்‌. அவர்‌ அரசரைப்‌ பார்க்கப்‌ போனபோது உடன்‌ 
சென்றேன்‌” என்றபின்‌ “நான்‌ சற்று 
ஓய்வெடுக்கவேண்டும்‌” என்று சொல்லி படியேறி மேலே 
சென்றார்‌. 

தன்‌ படுக்கையறையில்‌ விரித்திருந்த மஞ்சத்தில்‌ 
கால்களை நீட்டிப்‌ படுத்துக்கொண்டு சுவரையே 
நோக்கிக்கொண்டிருந்தார்‌. சுருதை அருகே வந்து 
“இரவுணவை இங்கே அருந்துவீர்களா?” என்றாள்‌. “ஆம்‌” 
என்றார்‌. அவள்‌ சில கணங்கள்‌ தயங்கியபின்‌ “சுசரிதன்‌ 
தங்களைப்‌ பார்க்கவேண்டுமென விழைகிறான்‌” 
என்றாள்‌. விதுரர்‌ புருவத்தை மட்டும்‌ அசைத்தார்‌. 
”அவனை யாதவபுரிக்கு அனுப்புவதாக செளனகரின்‌ 
னை வந்துள்ளது. தங்கள்‌ வாழ்த்துக்களை 

ழைகிறான்‌. ” விதுரர்‌ எழுந்து அமர்ந்து “வரச்சொல்‌” 
என்றார்‌. 


மெலிந்த கரிய சிற்றுடலும்‌ ஒளிமிக்க கண்களுமாக 
சுசரிதன்‌ அவரது இளமைக்காலத்‌ தோற்றத்தை 
கொண்டிருந்தான்‌. உள்ளே வந்ததுமே “வணங்குகிறேன்‌ 
தந்தையே” என்று சொல்லி குனிந்து அவர்‌ பாதங்களைத்‌ 
தொட்டான்‌. “புகழுடன்‌ இரு!” என்றார்‌ விதுரர்‌. “என்னை 
துவாரகைக்கு அனுப்புகிறார்‌ பேரமைச்சர்‌. நான்‌ செல்லும்‌ 
முதல்‌ அரசமுறைத்‌ தூது இது. அதுவும்‌ துவாரகைக்கு. 
இங்கே அத்தனை பேருமே அந்நகரைப்பற்றித்தான்‌ 
பேசிக்கொண்டிருக்கிறார்கள்‌. இளைய யாதவனை 
ஷத்ரியர்களெல்லாம்‌ அஞ்சுகிறார்கள்‌.” 


விதுரர்‌ அவன்‌ உவகையை நோக்கிக்கொண்டிருந்தார்‌. 
“அவனை வெல்ல இன்று பாரதவர்ஷத்தில்‌ எவருமில்லை 
தந்தையே. அவன்‌ முன்‌ பரசுராமரும்‌ பீஷ்மரும்‌ கர்ணனும்‌ 
எல்லாம்‌ சிறுவர்கள்‌ போல என்கிறார்கள்‌. யாதவர்கள்‌ 
உலகை ஆளும்‌ காலம்‌ வந்துவிட்டது என்கிறார்கள்‌” 
என்று அவன்‌ சற்றே உடைந்த குரலில்‌ கூவினான்‌. 
குரல்வளை ஏறியிறங்கியது. 


விதுரர்‌ கசப்பான புன்னகையுடன்‌ “யார்‌, யாதவர்களா 
சொல்கிறார்கள்‌?” என்றார்‌. அவன்‌ அந்த ஏளனத்தை 
உணராமல்‌ “ஆம்‌, நம்மவர்தான்‌ சொல்கிறார்கள்‌. நம்மவர்‌ 
நடையே மாறிவிட்டது. நான்‌ துவாரகைக்குச்‌ சென்றால்‌ 
திரும்பி வரப்போவதில்லை. அங்கேயே அமைச்சனாக 
இருந்துவிடுவேன்‌” என்றான்‌. “எனக்கு இங்கே எதிர்காலம்‌ 
இல்லை. துணையமைச்சனாகவும்‌ தூதனாகவும்‌ வாழ்ந்து 
மறையவேண்டியிருக்கும்‌.” 


விதுரர்‌ கண்களைச்‌ சுருக்கி “அங்கு சென்றபின்‌ 
அம்முடிவை எடு” என்றார்‌. சுசரிதன்‌ தன்‌ அக எழுச்சியில்‌ 
அவரது குரல்‌ மாறுபடுவதை உணரவில்லை. 
உரத்தபடியே சென்ற குரலில்‌ “அவனைப்பற்றி 
கேள்விப்படுவதை வைத்துப்‌ பார்த்தால்‌ அவன்‌ 
ஒவ்வொரு மனிதனையும்‌ அறிந்த இறைவனுக்கு 
நிகரானவன்‌. எளிய குதிரைக்காரர்கள்‌ கூட 
அவர்களுக்கு மிகநெருக்கமானவன்‌ அவனே 
என்கிறார்கள்‌. நேற்று ஒரு சூதப்பாடகன்‌ சொன்னான்‌. 
இந்த பாரதவர்ஷத்தில்‌ இனி எளிய மக்களை வெறும்‌ 
மானுடத்திரளாக எவரும்‌ எண்ணமுடியாது என்று. 
ஏனென்றால்‌ பாரதவர்ஷத்தில்‌ வாழும்‌ ஒவ்வொருவரின்‌ 
பெயரையும்‌ அறிந்த ஒரு மன்னன்‌ வந்துவிட்டானாம்‌...” 
என்றான்‌. 


விதுரர்‌ “போதும்‌...” என்று கைகாட்டினார்‌. “தூது 
செல்லும்‌ முன்‌ தூதன்‌ செல்லுமிடத்தை நன்கு 


அறிந்துகொள்ளவேண்டும்‌. மிகையுணர்ச்சிகள்‌ எதையும்‌ 
அடைந்து விடக்கூடாது” என்றார்‌. சுசரிதன்‌ “தந்தையே, 
இந்த நகரம்‌ பிராமணர்களுக்கும்‌ ஷத்ரியர்களுக்கும்‌ 
உரியது. இனி இங்கே பறக்கப்போவது காந்தாரத்தின்‌ 
கொடி. ஷத்ரியர்களுக்குப்‌ பணிந்து தோளை ஒடுக்கி 
நான்‌ ஏன்‌ இங்கே வாழவேண்டும்‌?” என்றான்‌. அவன்‌ 
எல்லையை மீறிவிட்டதை அவனே உணர்ந்ததை 
இறுதிச்சொற்களில்‌ வந்த தயக்கம்‌ காட்டியது. ஆனால்‌ 
ஏதோ ஒரு வெறி அவனை மேலும்‌ இட்டுச்சென்றது. 
பழுத்த கட்டியின்‌ கண்ணையே அடிப்பது போல “நீங்கள்‌ 
இங்கே எந்த இடத்தில்‌ இருக்கிறீர்கள்‌ என்று எனக்கும்‌ 
தெரியும்‌. உங்கள்‌ சொற்கள்‌ மீறப்பட்டதன்‌ துயரம்‌ 
உங்களை வாட்டுகிறது” என்றான்‌. 


விதுரர்‌ சிவந்த முகத்துடன்‌ “நீ அஸ்தினபுரியின்‌ தூதன்‌, 
அதை எந்நிலையிலும்‌ மறக்கலாகாது” என்றார்‌. “ஆம்‌, 
நான்‌ அஸ்தினபுரியின்‌ தூதன்‌. ஆனால்‌ 
அஸ்தினபுரியினர்‌ யாதவர்களை அழித்துவிட்டனர்‌. 
பாண்டவர்கள்‌ சதியால்‌ கொல்லப்பட்டார்கள்‌ என்று 
ஒவ்வொரு யாதவனும்‌ சொல்கிறான்‌. இனி இது எங்கள்‌ 
நகர்‌ அல்ல. யாதவர்களின்‌ அரசர்‌ துவாரகையின்‌ 
அதிபரே” என்று சுசரிதன்‌ 
சொல்லிக்கொண்டிருக்கையிலேயே விதுரர்‌ சினத்துடன்‌ 
எழுந்து ”போதும்‌” என்று உரக்கக்‌ கூவினார்‌. சுசரிதன்‌ 
திகைத்து பின்னடைந்தான்‌. 


“நீ யாதவன்‌ அல்ல, தெரிகிறதா? நீ யாதவன்‌ அல்ல!” 
என்று விதுரர்‌ நடுங்கும்‌ கையை நீட்டி கூச்சலிட்டார்‌. “நீ 
சூதன்‌. சூதப்பெண்ணின்‌ வயிற்றில்‌ பிறந்த சூதனின்‌ 
மைந்தன்‌” என்று சொல்லி அடிக்கப்போவதுபோல 
அவனை நோக்கி வந்தார்‌. சுசரிதன்‌ தடுமாறிய குரலில்‌ 
“அன்னைவழியில்தானே நீங்கள்‌ சூதர்‌? 
அப்பமயென்றால்‌ நான்‌ யாதவன்‌ அல்லவா?” என்றான்‌. 


விதுரர்‌ “சீ, மூடா! என்னை எதிர்த்தா பேசுகிறாய்‌?” என்று 
கையை ஓங்கியபடி ஓர்‌ எட்டு எடுத்து வைத்தார்‌. அதை 
எதிர்பாராத சுசரிதன்‌ பின்னகர்ந்து சுவரில்‌ 
முட்டிக்கொண்டு நின்றான்‌. அவன்‌ கண்களைச்‌ சந்தித்த 
விதுரர்‌ மெல்லத்‌ தளர்ந்து பெருமூச்சு விட்டு “செல்‌” என்று 
மட்டும்‌ சொன்னார்‌. அவன்‌ உதடுகளை அசைத்து ஏதோ 
சொல்லவந்தான்‌. பின்னர்‌ சுவரைப்பிடித்துக்கொண்டு 
நடந்து வெளியேறினான்‌. விதுரர்‌ சிலகணங்கள்‌ 
நின்றுவிட்டு மீண்டும்‌ படுத்துக்கொண்டார்‌. 


என்ன நிகழ்ந்தது என அவர்‌ தனக்குத்தானே 


கேட்டுக்கொண்டார்‌. பிள்ளைகளிடம்‌ அவருக்கு 
எப்போதுமே நெருக்கமான உறவு இருந்ததில்லை 
என்றாலும்‌ அவர்‌ அவர்களை கண்டித்ததோ சினந்ததோ 
இல்லை. ஆகவே எப்போதும்‌ ஓர்‌ இயல்பான உரையாடலே 
அவர்களிடையே நிகழ்ந்து வந்தது. ௬சரிதன்‌ இந்த நாளை 
ஒருபோதும்‌ மறக்கமாட்டான்‌ என எண்ணிய மறுகணமே 
பல ஆண்டுகளுக்குப்பின்‌ அவன்‌ இந்நாளை எண்ணி 
புன்னகை புரியக்கூடும்‌ என்றும்‌ நினைத்துக்கொண்டார்‌. 
இந்த விரிசல்‌ வழியாக அவன்‌ அவருக்குள்‌ நுழையும்‌ வழி 
கிடைத்துவிட்டது. 


தந்தை தன்‌ மிகச்சிறிய பகுதியையே மைந்தர்களிடம்‌ 
காட்டமுடியும்‌. அந்தச்‌ சிறிய பகுதியைக்கொண்டு அவர்‌ 
உருவாக்கும்‌ தன்னுரு மிகப்பொய்யானதே. மைந்தர்கள்‌ 
அந்தப்பொய்யுருவை இளமையில்‌ நம்புகிறார்கள்‌. 
பின்னர்‌ அதை உடைத்துப்பார்க்க ஒவ்வொரு 
தருணத்திலும்‌ முயல்கிறார்கள்‌. ஏனென்றால்‌ 
அந்தப்படிமை மைந்தனுக்கு முன்னுதாரணமாகவும்‌ 
வழிகாட்டியாகவும்‌ இருக்கும்‌ பொருட்டு 
உருவாக்கப்பட்டது. பிழைகளோ கீழ்மைகளோ அற்றது. 
தன்‌ பிழைகளையும்‌ கீழ்மைகளையும்‌ அறியத்‌ 
தொடங்கும்‌ வயதில்‌ தந்தையை உடைத்து அவரிலும்‌ 
அவற்றைக்‌ காணவே மைந்தர்‌ விழைகிறார்கள்‌. 


அந்தமோதலே மைந்தரின்‌ வளரிளமைப்‌ பருவத்தில்‌ 
தந்தைக்கும்‌ மைந்தர்களுக்கும்‌ இடையே எங்கும்‌ 
நிகழ்கிறது. ஆனால்‌ முழுமையாக உடைபட்டதுமே 
தந்தை இரக்கத்துக்குரிய முதியவராக ஆகிவிடுகிறார்‌. 
எப்போது தந்தையை எண்ணி மைந்தர்‌ சிரிக்கத்‌ 
தொடங்குகிறார்களோ அங்கு அவர்களுக்கிடையேயான 
உறவு மீண்டும்‌ வலுப்படுகிறது. தந்தை 
மைந்தனாகிவிடுகிறார்‌. தனயர்கள்‌ பேணுநர்களாகி 
விடுகிறார்கள்‌. 


விதுரர்‌ புன்னகையுடன்‌ திரும்பிப்‌ படுத்தார்‌. 
வாழ்க்கையின்‌ ஒரு சிறிய தருணத்தைக்கூட தத்துவமாக 
க்காமல்‌ இருக்க முடியவில்லை. உள்ளே 
ணத அகட சொற்களை கருத்துக்களாக ஆக்கும்‌ 
விசைகளை மட்டுமே நிகழ்வுகளில்‌ இருந்து 
பெற்றுக்கொள்கிறேன்‌. விசைமிகுந்த அனுபவங்கள்‌ 
யர்மிக்கவையாக இருந்தாலும்‌ அகத்துள்‌ ஆணவம்‌ 
மகிழ்ச்சியையே அடைகிறது. பீஷ்மர்‌ சொன்னது சரிதான்‌, 
ஆணவத்தை விழித்திருக்கும்‌ நேரமெல்லாம்‌ 
அளைந்துகொண்டிருக்கிறேன்‌. துயின்றபின்‌ ஆன்மா 
ஆணவத்தையே அளைகிறது. கனவுகளில்‌... 


விதுரர்‌ எழுந்து அகல்விளக்கை எடுத்துக்கொண்டு 
அருகிருந்த சுவடி அறையை அடைந்தார்‌. தன்‌ _- 
இடையிலிருந்த சிறு திறவியால்‌ ஒரு பெட்டியைத்‌ திறந்து 
உள்ளிருந்து பெரிய தாழ்க்கோலை எடுத்தார்‌. அறையின்‌ 
தாழ்த்துளைக்குள்‌ விட்டு இருமுறை வலமும்‌ ஒருமுறை 
இடமும்‌ மீண்டும்‌ ஒருமுறை வலமும்‌ மீண்டுமொருமுறை 
இடமும்‌ சுழற்றி அதை திறந்தார்‌. இருளில்‌ தன்‌ நிழல்‌ 
துணைவர கைவிளக்குடன்‌ நடந்து குனிந்து 
ஆமையோட்டு மூடியிட்ட சுவடிப்பெட்டியைத்‌ எடுத்தார்‌. 
அதற்குள்‌ சுவடிகளுக்கும்‌ சுருட்டிய பட்டு 
லிகிதங்களுக்கும்‌ நடுவே இருந்த சிறிய தந்தப்பேழையை 
எடுத்து மெல்ல மூடியை அகற்றினார்‌. உள்ளே 
அஸ்வதந்தம்‌ என்ற அந்த சிறிய வைரம்‌ இருந்தது. எளிய 
வெண்கூழாங்கல்‌ போலத்தான்‌ தெரிந்தது. 
செம்பழுப்புநிறம்‌. அதில்‌ அகல்சுடரின்‌ ஒளி ஒரு நுனியில்‌ 
பிரதிபலித்தது. வேல்நுனியின்‌ குருதிப்பூச்சு போல. 


விதுரர்‌ அதையே நோக்கிக்கொண்டிருந்தார்‌. வைரம்‌ 
சினம்கொண்டபடியே செல்வது போலிருந்தது. வெம்மை 
கொண்டு பழுத்து கனன்று அது தழலாகியது. இருளில்‌ 
அது மிதந்து நிற்பதுபோல விழிமயக்கு உருவானது. 
அதைவிட்டு கண்களை விலக்க முடியவில்லை. 
இருதழல்கள்‌. அலைத்தழலை புன்னகைத்தது 
நிலைத்தழல்‌. விதுரர்‌ அகல்சுடரை ஊதி அணைத்தார்‌. 
ஒளிகுறைந்து அறை மறைந்து வைரச்சுடர்‌ மட்டும்‌ 
தெரிந்தது. பின்‌ விழிவிரிந்தபோது அந்த ஒளியில்‌ 
அறைச்சுவர்கள்‌ மெல்லியபட்டுத்திரை போல தெரிந்தன. 
ஆமாடப்பெட்டியின்‌ செதுக்குகள்‌, தந்தப்பேழையின்‌ 
சித்திரங்கள்‌ எல்லாம்‌ வைரச்செவ்வொளியில்‌ 
துலங்கித்தெரிந்தன. பூனைவிழிபோல, மின்மினி போல. 
அது செம்மையா பொன்னிறமா என்றே 
அறியமுடியவில்லை. 

ஓவியம்‌: ஷண்முகவேல்‌ 


பின்‌ எப்போதோ விழித்துக்கொண்டு அதை மீண்டும்‌ 
பெட்டிக்குள்‌ வைத்து மூடினார்‌. எழுந்தபோதுதான்‌ உடல்‌ 
நன்றாக வியர்த்திருப்பதை உணர்ந்தார்‌. வெளியே வந்து 
கதவை மூடி தாழ்க்கோலை சிற்றறைக்குள்‌ வைத்து 
அதை திறவியால்‌ மூடிக்கொண்டிருந்தபோது சுருதை 
படுக்கையறைக்குள்‌ இருப்பதை உணர்ந்தார்‌. ஒருகணம்‌ 
அறியாமல்‌ உடலில்‌ வந்த அதிர்வை உடனே வென்று 
இயல்பாக வந்து படுக்கையறைக்குள்‌ நுழைந்தார்‌. அவள்‌ 


சுசரிதனைப்பற்றி பேசமாட்டாள்‌ என்று அவர்‌ 
அறிந்திருந்தார்‌. தானும்‌ பேசலாகாது என எண்ணியபடி 
வந்து படுத்துக்கொண்டார்‌. 


“உணவு அருந்துகிறீர்களா?” என்றாள்‌ சுருதை. “இல்லை, 
எனக்குப்‌ பசியில்லை” என்று அவர்‌ சொன்னார்‌. அவள்‌ 
பெருமூச்சுடன்‌ “துயில்கிறீர்கள்‌ என்றால்‌ நான்‌ 
செல்கிறேன்‌” என்றாள்‌. அந்த இயல்புநிலை அவரை 
சினம்‌ கொள்ளச்செய்தது. அவளுடைய பாவனைகளைக்‌ 
கிழித்து வெளியே இழுத்து நிறுத்தவேண்டும்‌ என்ற அக 
எழுச்சியுடன்‌ “நான்‌ அந்த வைரத்தை 
நோக்கிக்கொண்டிருந்தேன்‌” என்றார்‌. “தெரியும்‌” என்று 
அவள்‌ சொன்னாள்‌. “எப்படி?” என்றார்‌ விதுரர்‌ கடும்‌ 
முகத்துடன்‌. “தோன்றியது.” என்றாள்‌ சுருதை 


“எப்படித்‌ தோன்றியது?” என்று உரக்கக்‌ கேட்டபடி விதுரர்‌ 
எழுந்தார்‌. “விளையாடுகிறாயா? நான்‌ மதியூகி. 
என்னிடம்‌ உன்‌ சமையலறை சூழ்ச்சிகளை 
காட்டுகிறாயா?” சுருதை சற்றும்‌ அஞ்சாத விழிகளால்‌ 
அவரை ஏறிட்டு நோக்கி “சற்று முன்‌ ௬சரிதனிடம்‌ 
எதற்காக சினம்‌ கொண்டீர்கள்‌ என்று அறிந்திருந்தால்‌ 
அதை கணிப்பதில்‌ என்ன தடை இருக்க முடியும்‌?” 
என்றாள்‌. “எதற்காகச்‌ சினம்‌ கொண்டேன்‌?” என்று 
பற்களை இறுக்கியபடி விதுரர்‌ கேட்டார்‌. 


“அவன்‌ யாதவர்களின்‌ முழுமுதல்‌ தலைவன்‌ என்று 
கிருஷ்ணனைச்‌ சொன்னான்‌. அதை உங்களால்‌ 
தாளமுடியவில்லை. அவன்‌ முன்‌ அவமதிக்கப்பட்டதை 
நீங்கள்‌ ஒருகணமும்‌ மறக்கவில்லை” என்றாள்‌ சுருதை. 
பொங்கி எழுந்த சினத்தால்‌ விதுரரின்‌ உடல்‌ சற்று 
மேலெழுந்தது. உடனே அதை அடக்கியபடி சிரித்து 
“சொல்‌” என்றார்‌. “அனால்‌ அதற்கு முன்‌ நீங்கள்‌ 
அவனை அவமதித்தீர்கள்‌. பாண்டவர்களின்‌ முன்னால்‌ 
அரசையும்‌ படைகளையும்‌ நடத்துபவர்‌ நீங்கள்‌ என்று 
சொன்னது அதற்காகவே.” கண்களில்‌ சீற்றத்துடன்‌ 
பற்கள்‌ மட்டும்‌ தெரிய சிரித்து “சொல்‌, எதற்காக நான்‌ 
அவனை அவமதிக்கவேண்டும்‌?” என்றார்‌. 


“ஏனென்றால்‌ இந்த நகரின்‌ யாதவர்கள்‌ உங்களைத்தான்‌ 
தங்கள்‌ தலைவராகவும்‌ வழிகாட்டியாகவும்‌ 
எண்ணிவந்தனர்‌. நான்‌ யாதவகுலத்தவள்‌ என்பதனால்‌. 
ஒவ்வொருநாளும்‌ உங்கள்‌ முன்‌ வந்து பணிபவர்களில்‌ 
பெரும்பாலானவர்கள்‌ யாதவர்கள்‌. அவர்களுக்கு நீங்கள்‌ 
அடைக்கலமும்‌ அளித்துவந்தீர்கள்‌.” என்றாள்‌. விதுரர்‌ 
“அவமதிக்கத்‌ தொடங்கிவிட்டாய்‌. முழுமையாகவே 


சொல்லிவிடு” என்றார்‌. 


சுருதையின்‌ விழிகள்‌ மெல்ல மாறுபட்டன. அவற்றில்‌ 
இருந்த இயல்பான பாவனை விலகி கூர்மை எழுந்தது. 
“மதுராவுக்கு உதவவேண்டாமென நீங்கள்‌ 
முடிவெடுத்ததே அதற்காகத்தான்‌. மதுராவை இளைய 
யாதவன்‌ வென்று அரசமைத்ததை உங்கள்‌ 
அதிகாரத்துக்கு வந்த அறைகூவலாகவே உங்கள்‌ 

ழ்மனம்‌ எண்ணியது. மதுராவை ஏகலவ்யன்‌ 
கைப்பற்றியதை அது நிறைவுடனேயே எதிர்கொண்டது. 
இளைய யாதவன்‌ வந்து உங்களிடம்‌ மன்றாடியிருந்தால்‌ 
படைகளை அனுப்பியிருப்பீர்கள்‌....” அவள்‌ கசப்பான 
புன்னகையுடன்‌ “இல்லை, அப்போதும்‌ அனுப்பியிருக்க 
மாட்டீர்கள்‌. அவன்‌ எப்போதைக்குமாக உங்கள்‌ 
அடிபணிந்து நிற்பவனல்ல என்று அவனைக்‌ கண்டதுமே 
உணர்ந்துவிட்டீர்கள்‌” என்றாள்‌. 


விதுரர்‌ விரிந்த புன்னகையுடன்‌ “எத்தனை சிறந்த 
மணவுறவிலும்‌ மனைவியின்‌ உள்ளத்தில்‌ ஆழ்ந்த கசப்பு 
ஒன்று குடியிருக்கும்‌ என்று நூல்கள்‌ சொல்கின்றன. அது 
சிறந்த மணவுறவாக இருக்கும்‌ என்றால்‌ அந்தக்கசப்பை 
அவள்‌ மேலும்‌ மேலும்‌ உள்ளே அழுத்திக்கொள்வாள்‌. 
அதன்மேல்‌ நல்லெண்ணங்களையும்‌ 
இனியநினைவுகளையும்‌ அடுக்கி மறைப்பாள்‌. ஆனால்‌ 
அழுத்த அழுத்த அது வீச்சு மிக்கதாக ஆகிறது. உன்னில்‌ 
இப்போது வெளிப்படுவது அதுதான்‌” என்றார்‌. சுருதை 
சீற்றத்துடன்‌ “ஆம்‌, உண்மைதான்‌. கசப்புதான்‌. இங்கே 
நான்‌ அரசியாக வரவில்லை. ஆனால்‌ அரசனின்‌ மகளாக 
வந்தேன்‌. இங்கு வந்தபின்‌ ஒருமுறையேனும்‌ நீங்கள்‌ 
உத்தரமதுராபுரிக்கு வரவில்லை. எந்தை தேவகரை இங்கு 
அழைக்கவுமில்லை” என்றாள்‌. 


சுருதையின்‌ விழிகளில்‌ தெரிந்த பகைமையைக்‌ கண்டு 
விதுரரின்‌ அகம்‌ சற்று அஞ்சியது. முற்றிலும்‌ 
அயலவளான ஒரு பெண்‌. இருபதாண்டுகாலம்‌ உடன்‌ 
வாழ்ந்தும்‌ ஒருகணம்‌ கூட வெளிப்பட்டிராதவள்‌. “...அது 
ஏன்‌ என்று எனக்குத்தெரிந்தது. நீங்கள்‌ சூதர்‌. 
யாதவர்களின்‌ அரசராஅன எந்தை முன்‌ உங்கள்‌ 
ணவம்‌ சீண்டப்பட்டது. அந்தத்‌ தாழ்வுணர்ச்சியை 
நான்‌ புரிந்துகொண்டேன்‌. ஆனால்‌ என்‌ தந்தையின்‌ 
நகரில்‌ ஹிரண்யபதத்து அசுரர்படைகள்‌ புகுந்து 
சூறையாடியபோது அவர்‌ அங்கிருந்து உயிர்தப்பி 
மார்த்திகாவதிக்கு நாடிலியாகச்‌ சென்று தங்கியபோது 
நீங்கள்‌ வாளாவிருந்தீர்களே அதை நான்‌ ஒருபோதும்‌ 
என்‌ அகத்தில்‌ பொறுத்துக்கொண்டதில்லை. மதுராவை 


வென்று என்‌ தந்தைக்கு உத்தரமதுராபுரியை திருப்பி 
அளித்த இளைய யாதவனையே என்‌ தலைவனாக 
என்னால்‌ கொள்ளமுடியும்‌.” 


“முடித்துவிட்டாயா?” என்றார்‌ விதுரர்‌. உண்மையிலேயே 
அவள்‌ அப்போது முடித்துக்கொண்டு எழுந்துசென்றால்‌ 
நல்லது என்றே அவர்‌ நினைத்தார்‌. “இல்லை, இப்போது 
உள்ளே சென்று நீங்கள்‌ அவ்வைரத்தை 
எடுத்துப்பார்த்தது எதை என நான்‌ எப்படி அறிந்தேன்‌ 
தெரியுமா? உங்கள்‌ மைந்தன்‌ நாவில்‌ உங்கள்‌ சிறுமையும்‌ 
யாதவன்‌ பெருமையும்‌ வெளிவந்தபோது 
நிலையழிந்தீர்கள்‌. சென்று அந்த வைரத்தை எடுத்து 
நோக்கியிருப்பீர்கள்‌. இந்த அஸ்தினபுரியின்‌ பாதிக்கு 
நிகராகக்‌ கொடுக்கப்பட்ட வைரம்‌. அது உங்கள்‌ 
அறையின்‌ ஆழத்தில்‌ இருந்துகொண்டிருக்கிறது. அதை 
உங்களுக்கு அளித்தவர்‌ பாண்டு. அவர்‌ இன்றில்லை...” 


“சீ, வாயை மூடு!” என்று எழுந்து அவளை அறைய 
கையோங்கி முன்னால்‌ சென்றார்‌ விதுரர்‌. நடுங்கும்‌ 
கையுடன்‌ அசையாமல்‌ நின்றபின்‌ மீண்டும்‌ 
அமர்ந்துகொண்டார்‌. அந்த விசையில்‌ மஞ்சம்‌ 
அசைந்தது. “ஏன்‌ அடிக்கவேண்டியதுதானே? என்ன 
தயக்கம்‌?” என்றாள்‌ சுருதை. விதுரர்‌ “போ வெளியே” 
என்றார்‌. “அடிக்க முடியாது. நூலறிந்த ஞானி அல்லவா?” 
என்றாள்‌ சுருதை. ”ஆம்‌, மனைவியை அடிக்கும்‌ 

ண்கள்‌ எளிதில்‌ அவளை கடந்துசெல்லமுடியும்‌. 
இப்போது அதை உணர்கிறேன்‌” என்றார்‌ விதுரர்‌. 


சுருதை ”உங்களால்‌ முடியாது. உங்களிடமில்லாதது 
அதுதான்‌... ஷாத்ரம்‌. நீங்கள்‌ இவ்வுலகில்‌ எதையும்‌ 
வென்றெடுக்க முடியாது. அதை என்று உணர்ந்து உங்கள்‌ 
ஆசைகளை களைகிறர்களோ அன்றுதான்‌ விடுதலை 
அடைவீர்கள்‌” என்றாள்‌. “அந்த ஆசைகள்‌ அனைத்தும்‌ 
உங்களில்‌ நிறைந்திருக்கும்‌ அச்சங்களாலும்‌ 
தாழ்வுணர்ச்சியாலும்‌ உருவானவை. நீங்கள்‌ எவரென்று 
உங்கள்‌ எண்ணங்களும்‌ செயல்களும்‌ திட்டவட்டமாகவே 
காட்டுகின்றன. அதற்குமேல்‌ ஏன்‌ எழவிரும்புகிறீர்கள்‌? 
தன்‌ நீள்நிழல்‌ கண்டு மகிழும்‌ குழந்தைக்கும்‌ 
உங்களுக்கும்‌ என்ன வேறுபாடு?” 

“போ...” என்று விதுரர்‌ கைகாட்டினார்‌. சுருதை எழுந்து 
தன்‌ கூந்தலை சுழற்றிக்கட்டி திரும்பி “என்‌ மைந்தன்‌ 
நாளை அவன்‌ வாழ்வின்‌ தொடக்கத்தை எதிர்கொள்ளப்‌ 
போகிறான்‌. அவனை சிறுமைசெய்வதை நான்‌ 
ஒருபோதும்‌ ஏற்கமாட்டேன்‌. அது எவராக இருந்தாலும்‌ 


சரி. இந்த வார்த்தைகளை உங்கள்‌ முகம்‌ நோக்கிச்‌ 
சொல்லவே வந்தேன்‌” என்றபின்‌ வெளியே சென்றாள்‌. 
அவள்‌ சென்றபின்னரும்‌ அங்கே அவள்‌ தோற்றம்‌ 
இருப்பது போலிருந்தது. அது சுருதைதானா அல்லது 
எதேனும்‌ தெய்வம்‌ அவளுருவில்‌ வந்து செல்கிறதா? 


இரவின்‌ ஒலிகளைக்‌ கேட்டபடி விதுரர்‌ படுக்கையில்‌ 
தலைகுனிந்து அமர்ந்திருந்தார்‌. பின்னர்‌ மஞ்சத்தில்‌ 
படுத்துக்கொண்டு சுடரை ஊதி அணைத்தார்‌. சூழ்ந்த 
இருள்‌ மெல்ல வெளிறி அறையின்‌ நிழலுரு தெரியத்‌ 
தொடங்கியது. சாளரத்துக்கு அப்பால்‌ விண்மீன்கள்‌ 
செறிந்த வானம்‌ மிக அண்மையில்‌ தெரிந்தது. காற்றே 
இல்லாமல்‌ மரக்கிளைகள்‌ அனைத்தும்‌ உறைந்து 
நின்றன. மிக அப்பால்‌ காவலர்கள்‌ ஏதோ 
பேசிச்சென்றார்கள்‌. ஒரு காவல்‌ குதிரை 
குளம்பொலியுடன்‌ சென்றது. வடக்குக்‌ 
கோட்டைமுகத்தில்‌ யானை ஒன்று மெல்ல உறுமியது. 


மூச்சுத்திணறுவது போலிருந்தது. சிந்தனைகளாக 
உருப்பெறாமல்‌ உதிரி எண்ணங்களாக 
ஓடிக்கொண்டிருந்தது சித்தம்‌. பின்னர்‌ அவர்‌ உணர்ந்தார்‌, 
அது ஒன்றையே சொல்லிக்கொண்டிருந்தது என. 
சுருதையின்‌ சொற்களை. அவற்றை விட்டு விலகி நான்கு 
திசைகளிலும்‌ சென்று சுழன்று அவற்றையே 
வந்தடைந்துகொண்டிருந்தார்‌. அச்சொற்களை 
முழுமையாக நினைவுகூர அவரது அகம்‌ அஞ்சியது. 
அவற்றின்‌ நுனியைத்‌ தீண்டியதுமே விதிர்த்து விலகிக்‌ 
கொண்டது. மீண்டும்‌ சுழற்சி. நெருப்புத்துளிமேல்‌ 
வைக்கோலை அள்ளிப்போடுவது போல வெற்றுச்‌ 
சொற்களை அள்ளி அள்ளி அதன்‌ மேல்‌ 
போட்டுப்போட்டு சலித்தார்‌. 


எழுந்து வந்து வடக்கு உப்பரிகையில்‌ 
அமர்ந்துகொண்டார்‌. வெளியே மண்சாலையில்‌ 
பந்தத்தின்‌ ஒளி செந்நிறமாக சிந்திக்கிடந்தது. 
நீளநிழலுடன்‌ ஒரு முயல்‌ அதன்‌ வழியாக தாவி ஓடியது. 
அங்கே அமர்ந்திருந்து அன்னை அந்த முயலின்‌ 
முதுமூதாதையரை பார்த்திருப்பாள்‌. தலைமுறை 
தலைமுறையாக அவை அவளையும்‌ பார்த்திருக்கும்‌. 
அவளை ஒரு கற்சிலை போல தெய்வம்‌ போல அவை 
எண்ணியிருக்கும்‌. அவளை அவை 
நினைவுகூர்ந்தால்தான்‌ உண்டு. சிவை என்ற பெயரைச்‌ 
சொல்லும்‌ எவர்‌ இன்றிருக்கிறார்கள்‌? 


அவர்‌ காந்தாரத்தின்‌ இளைய அரசி சம்படையை 


நினைத்துக்கொண்டார்‌. எப்போதும்‌ அரண்மனையில்‌ 
அணங்கு பிடித்த ஓர்‌ அரசி இருந்துகொண்டுதான்‌ 
இருப்பாள்‌ என்று தீச்சொல்‌ உண்டு என்று சூதர்கள்‌ சிலர்‌ 
சொல்லி கேட்டிருக்கிறார்‌. அவ்வேளையில்‌ அது உண்மை 
என்றே தோன்றியது. அவளை ஓரிருமுறை அவர்‌ 
அரண்மனை உப்பரிகையில்‌ ஒரு நிழல்தோற்றமாக 
மட்டுமே பார்த்திருக்கிறார்‌. நிழல்தான்‌, உடல்‌ 
மறைந்தபின்னரும்‌ எஞ்சும்‌ நிழல்‌. சூதப்பெண்‌ 
சிவையின்‌ நிழல்‌ இந்த உப்பரிகையில்‌ எஞ்சியிருக்கக்‌ 
கூடும்‌. 

அவர்‌ அங்கேயே கண்மூடி அமர்ந்திருந்தார்‌. அன்னையை 
அருகே உணரமுடிந்தது. எழுந்து சாளரம்‌ வழியாக 
வானைநோக்கியபோது வடக்கு முனையில்‌ துருவன்‌ 
ஒளிவிடுவதை நோக்கினார்‌. விழிகளை விலக்கவே 
முடியவில்லை. ஆவல்‌, அச்சம்‌, அமைதியின்மை 
ஏதுமற்ற நிலைப்பு. தான்‌ மட்டுமே தன்னுள்‌ 
நிறைந்திருப்பதன்‌ முழுமையான தனிமை. 


சுட்டி அத்தியாயங்கள்‌ 
அஸ்வதந்தம்‌ 

தலைக்குமேல்‌ மிக அருகே ஒரு நீலச்சுடர்போல விண்மீன்‌ 

ன்று நின்றிருந்தது. இது ஏன்‌ இத்தனை அருகே வந்தது, 

ழே விழுந்துவிடாதா என்று விதுரர்‌ எண்ணினார்‌. 
“விலகிவிடுங்கள்‌” என்று சுருதை சொன்னாள்‌. விதுரர்‌ 
“இல்லை, அது நிலையானது” என்றார்‌. ”வந்துவிடுங்கள்‌” 
என்றாள்‌ சுருதை. “எனக்கு அச்சமில்லை. இது எனக்கு 
பிடித்தமானதே” என்றார்‌ விதுரர்‌. மீண்டும்‌ சுருதை 
அழைத்தபோது விழித்துக்கொண்டார்‌. 


நன்றாகவே விடிந்திருந்தது. சாளரம்‌ வழியாக வந்த 
ஒளிக்கற்றைகள்‌ அறைக்குள்‌ பரவியிருந்தன. கண்கள்‌ 
அந்த ஒளிக்கு நன்றாகவே கூச விதுரர்‌ இமைகளை 
மூடிக்கொண்டு தலைகுனிந்து அமர்ந்திருந்தார்‌. 
“அரண்மனையில்‌ இருந்து காந்தார அரசி 
செய்தியனுப்பியிருந்தார்‌. தூதன்‌ வந்து 
நெடுநேரமாகிறது” என்றாள்‌ சுருதை. அவர்‌ நீர்வழியும்‌ 
கண்களைத்‌ துடைத்தபடி எழுந்து அவளை நோக்கினார்‌. 
அவள்‌ முகம்‌ இயல்பாக இருந்தது, நேற்று நடந்தவை 
எல்லாம்‌ அவள்‌ அறியாமல்‌ அவர்‌ கனவில்‌ நடந்தவையா 
என்று ஐயம்‌ எழுப்பும்படியாக. 


அவர்‌ அவள்‌ கண்களை நோக்கினார்‌. எந்தத்‌ தயக்கமும்‌ 
இல்லாமல்‌ அவரை வந்து தொட்டன அவை. “என்ன 
செய்தி?” என்றார்‌. “செய்தி என ஏதுமில்லை, காந்தார 
அரசி சந்திக்கவிழைவதாக சொல்லப்பட்டது” என்றாள்‌ 
சுருதை. “நீ என்ன நினைக்கிறாய்‌?” என்றார்‌. “பிதாமகர்‌ 
பீஷ்மரைப்பற்றியதாகவே இருக்கும்‌. அவர்‌ 
நேற்றுவந்ததுமே சில முடிவுகளை எடுத்திருப்பார்‌.” அது 
முற்றிலும்‌ உண்மை என விதுரர்‌ உடனே உணர்ந்தார்‌. 
புன்னகையுடன்‌ “அரசியலில்‌ நீ அறியாத ஏதுமில்லை 
போலிருக்கிறது. இங்கும்‌ சில ஒற்றர்களை 
ஏற்படுத்தவேண்டியதுதான்‌” என்றார்‌. சுருதை 
நகைத்தாள்‌. 


அவளிடம்‌ நேற்று அவள்‌ பேசியதைப்பற்றி ஏதாவது 
சொல்லலாம்‌ என்று எண்ணியதுமே அதைப்பற்றி ஏதும்‌ 
சொல்லாமலிருப்பதே நல்லது என்று தோன்றியது. அது 
அவளிடமிருந்து வெளிப்பட்டதுமே அவள்‌ 
எதிர்திசையை நோக்கி ஓடத்‌ தொடங்கியிருப்பாள்‌. 


இரவெல்லாம்‌ துயிலாமல்‌ காலையில்தான்‌ 
நிலைகொண்டிருப்பாள்‌. அந்த நிலைகொள்ளலின்‌ 
நிறைவையே அவள்‌ முகம்‌ காட்டுகிறது. மீண்டும்‌ அதை 
கலைப்பதில்‌ பொருளில்லை. 


சுருதை கொண்டு வைத்திருந்த மரத்தாலத்தில்‌ 
நறுமணப்பொடி கலந்த இளவெந்நீர்‌ இருந்தது. அதை 
அள்ளி முகம்‌ கழுவிக்கொண்டு திரும்பி அவள்‌ தோளில்‌ 
கிடந்த துணியால்‌ முகத்தை துடைத்துக்கொண்டார்‌. 
“நீராடியதுமே கிளம்பிவிடுங்கள்‌. அவர்கள்‌ 
காத்திருப்பார்கள்‌ என நினைக்கிறேன்‌” என்றாள்‌ 
சுருதை. “நான்‌ உணவை எடுத்து வைக்கிறேன்‌” என 
அவள்‌ திரும்பியதும்‌ அவர்‌ அவள்‌ இடையை வளைத்து 
பின்னின்று அணைத்துக்கொண்டார்‌. அவள்‌ 
அசையாமல்‌ தலைகுனிந்து நிற்க அவள்‌ 
பின்னங்கழுத்தில்‌ முகத்தைவைத்து “என்‌ மேல்‌ சினமா?” 
என்றார்‌. 


“சினமா?” என்று சுருதை கேட்டாள்‌. “ஆம்‌” என்றார்‌ 
விதுரர்‌. “இதற்கு நான்‌ என்ன சொல்வது? நான்‌ 
இறந்தபின்னர்தான்‌ அதற்கான விடை உங்களுக்குக்‌ 
கிடைக்கும்‌” என்று அவள்‌ இடறியகுரலில்‌ சொன்னாள்‌. 
அவர்‌ அவளைத்‌ திருப்பி தன்னுடன்‌ இறுக்கி அவள்‌ 
தோளின்‌ வளைவில்‌ முகம்‌ புதைத்துக்கொண்டார்‌. 
“பிறிது என ஒன்றும்‌ இல்லை எனக்கு...” என்று அவள்‌ 
சொல்ல “நான்‌ ஒரு தருணத்திலும்‌...” என விதுரர்‌ 
தொடங்கினார்‌. “வேண்டாம்‌” என்று அவள்‌ சொன்னாள்‌. 
அவர்‌ அவள்‌ கன்னங்களிலும்‌ கழுத்திலும்‌ முத்தமிட்டார்‌. 


இளையவளாக இருந்தநாளை விட முதுமையின்‌ 
தொடக்கத்தில்‌ சற்றே தளர்ந்த அவள்‌ உடல்தான்‌ 
அழகுடன்‌ இருப்பதாக அவருக்குத்‌ தோன்றியது. 
கழுத்திலும்‌ தோள்களிலும்‌ மாந்தளிர்‌ நிற மேனியில்‌ 
மெல்லிய வரிகள்‌. இளம்பாளையில்‌ தெரிபவை போல. 
கண்களும்‌ உதடுகளும்‌ கனிந்திருப்பவை போல 
தோன்றின. இவள்‌ அளவுக்கு எனக்கு அண்மையானவள்‌ 
என எவருமில்லை என்ற எண்ணம்‌ வந்தது. வேறு 
எவருக்கும்‌ அகத்தைக்‌ காட்டியதுமில்லை. மிகமிக அரிய 
ஒன்றை அவரிடமிருந்து எடுத்துக்கொண்டவள்‌. “நான்‌ 
உனக்குமட்டுமே என்னை முழுமையாக 
படைத்திருக்கிறேன்‌ சுருதை” என்று சொன்னார்‌. 
சொன்னதுமே எத்தனை எளிய சொற்கள்‌ என்று 
தோன்றியது. காவியங்களிலன்றி எவரும்‌ 
இத்தருணங்களில்‌ நல்ல சொற்களை சொல்வதில்லை 
போலும்‌. 


“வேண்டாம்‌” என்று சுருதை சொன்னாள்‌. “ம்‌?” என்றார்‌ 
விதுரர்‌. “சொல்லவேண்டாம்‌” என்றாள்‌. அவர்‌ “ம்‌” 
என்றார்‌. அவள்‌ மார்பின்‌ துடிப்பை, மூச்சின்‌ வாசத்தை 
உணர்ந்துகொண்டிருந்தார்‌. பின்பு அவள்‌ அவரை சற்று 
விலக்கி “நேரமாகிக்கொண்டிருக்கிறது” என்றாள்‌. விதுரர்‌ 
சிரித்து “எத்தனை நேரம்‌ என்று கணக்கு 
வைத்திருக்கிறாயா என்ன?” என்றார்‌. சிரித்தபடி அவரை 
மெல்ல அடித்துவிட்டு சுருதை வெளியே சென்றாள்‌. 
அவர்‌ மலர்ந்த முகத்துடன்‌ சிலகணங்கள்‌ நின்றபின்‌ 
பொருளின்றி அறைக்குள்‌ சில எட்டுகள்‌ நடந்தார்‌. முகம்‌ 
சிரித்துக்கொண்டிருப்பதை உணர்ந்து 
இறுக்கிக்கொண்டார்‌. 


நீராடி வந்தபோது சுசரிதன்‌ தலைப்பாகையும்‌ பட்டு 
மேலாடையும்‌ அணிந்து அவரைக்காத்து நின்றிருந்தான்‌. 
அவன்‌ விழிகள்‌ தயங்கி கீழே சரிந்தன. “வா” என்றார்‌ 
விதுரர்‌. அவன்‌ அருகே வந்ததும்‌ அவன்‌ தோளைத்‌ 
தொட்டு தன்னுடன்‌ அணைத்துக்கொண்டார்‌. 
கோழிக்குஞ்சு போன்ற மெல்லிய மயிர்பரவிய ஒடுங்கிய 
முகம்‌. மென்மயிர்‌ புகைக்கரி போல பரவிய சிறிய 
மேலுதடு. அவன்‌ குனிந்து அவர்‌ கால்களைத்‌ தொட்டான்‌. 
“ஒவ்வொரு கணமும்‌ சொல்லும்‌ சொற்களை 
கண்காணித்துக்கொண்டிரு. சொன்னபின்‌ 
சொன்னவற்றை மீண்டும்‌ எண்ணிப்பார்‌. அப்படிப்‌ 
பார்க்கத்‌ தொடங்கினாலே காலப்போக்கில்‌ உன்‌ சொற்கள்‌ 
சுருங்கி அடர்ந்துவிடும்‌” என்றபின்‌ அவன்‌ தலையில்‌ 
கைவைத்து “விழைவது அடைவாய்‌” என வாழ்த்தினார்‌. 


உணவருந்தி ஆடையணிந்து கொண்டிருக்கும்போது 
சுருதை வந்து “நேற்றுமாலை பீஷ்மர்‌ அரசரை 
சந்தித்திருக்கிறார்‌” என்றாள்‌. விதுரர்‌ திரும்பாமலேயே 
ம்‌” என்றார்‌. அவரிடம்‌ சொல்லிவிட்டீர்களா?” என்றாள்‌. 
“என்ன?” சுருதை இதழ்விரிய நகைத்து “யாதவ அரசியும்‌ 
மைந்தரும்‌ வாழ்கிறார்கள்‌ என்பதை.” விதுரர்‌ திடுக்கிட்டு 
நோக்கி “உனக்கு எப்படித்‌ தெரியும்‌?” என்றார்‌. ௬ருதை 
“அவர்கள்‌ இறந்திருந்தால்‌ நீங்கள்‌ எப்படி இருப்பீர்கள்‌ 
என நான்‌ அறிவேன்‌” என்றாள்‌. விதுரர்‌ அவளை 
அணுகி அவள்‌ கண்களை உற்று நோக்கி “மேலும்‌ என்ன 
அறிவாய்‌?” என்றார்‌. சுருதை சிரித்தவிழிகளுடன்‌ 
“அனைத்தும்‌” என்றாள்‌. 


விதுரர்‌ சிலகணங்கள்‌ அவளையே நோக்கினார்‌. 
”சிலவற்றை தெரிந்துகொள்ளும்போது துயர்தான்‌. 
ஆனால்‌ முழுதறிந்திருக்கிறோம்‌ என்ற உவகைக்கு அது 
சிறிய இழப்பே” என்றாள்‌ சுருதை. விதுரர்‌ பெருமூச்சு 


விட்டார்‌. சுருதை வந்து அவரை 
அணைத்துக்கொண்டாள்‌. மெல்லிய குரலில்‌ அவர்‌ 
செவியில்‌ “என்‌ கைகளில்‌ நான்‌ வளைத்திருப்பது என்‌ 
உடலளவுக்கே நானறிந்த ஒருவர்‌ என்பது பெரிய வரம்‌ 
அல்லவா?” என்றாள்‌. விதுரர்‌ “நீ எப்படி 
எடுத்துக்கொள்கிறாய்‌ என்று தெரியவில்லை” என்றார்‌. 
பின்னர்‌ “ஆனால்‌ ஒரு மனிதர்‌ இன்னொருவரை 
முழுதறியலாகாது. அந்த மனிதரை விரும்ப முடியாது” 
என்றார்‌. ”அது ஆண்களின்‌ அகம்‌. பெண்கள்‌ அப்படி 
அல்ல. நாங்கள்‌ உள்ளத்தால்‌ அன்னையர்‌” என்றாள்‌ 
சுருதை. 


விதுரர்‌ அவள்‌ கழுத்தில்‌ முகம்‌ சேர்த்து “அன்னையாகவே 
இரு சுருதை. சிலசமயம்‌...” என்றார்‌. “ம்‌?” என்றாள்‌ 
சுருதை. “சிறுமையும்‌ கீழ்மையும்‌ கொண்ட ஒருவனாகவே 
என்னை நீ அறிய நேரும்‌. அப்போதும்‌ அன்னையாகவே 
இரு!” அவள்‌ மெல்ல சிரித்து அவர்‌ தலையை வருடி 
“என்ன பேச்சு இது?” என்றாள்‌. சிலகணங்கள்‌ இருவரும்‌ 
ஒருவரை ஒருவர்‌ அறிந்தபடி இருந்தனர்‌. “எப்போதும்‌ 
என்னிடமிருக்கும்‌ தனிமை உன்னருகே 
இல்லாமலாகிறது” என்றார்‌ விதுரர்‌ பெருமூச்சுடன்‌. 
சுருதை “அதற்காகத்தானே?” என்றாள்‌. விதுரர்‌ “நான்‌ 
கிளம்புகிறேன்‌. என்ன பேசப்போகிறேன்‌ என்று 
தெரியவில்லை. ஆனால்‌ எவர்‌ எது சொன்னாலும்‌ இன்று 
அவர்களை முழுமையாகவே ஏற்றுக்கொள்வேன்‌ என்று 
தோன்றுகிறது” என்றார்‌. 


ரதம்‌ காந்தார மாளிகை முன்‌ வந்து நிற்பது வரை 
உள்ளத்தில்‌ அந்த மலர்ச்சி இருந்தது. இறங்கும்போது 
எதையோ எண்ணி அகம்‌ நடுங்கியது. அது ஏன்‌ என்று 
துழாவியபடி மெல்லிய பதற்றத்துடன்‌ இடைநாழியில்‌ 
நடந்தார்‌. ஏதும்‌ சிக்கவில்லை. உப்பரிகை ஒன்றில்‌ ஒரு 
திரைச்சீலை ஆடக்கண்டு அகம்‌ அதிர்ந்தது. உடனே 
நினைவுக்கு வந்தது, அந்த காந்தார அரசி. அவள்‌ பெயர்‌ 
சம்படை. ஆம்‌, அதுதான்‌ அவள்‌ பெயர்‌. அவளை நேற்று 
எண்ணிக்கொண்டேன்‌, அன்னையுடன்‌ இணைத்து 
சிந்தனை செய்தேன்‌. அதன்பின்‌ எப்போதோ வந்து 
படுத்தேன்‌. இல்லை அதற்குப்பின்னர்தான்‌ துருவனைப்‌ 
பார்த்தேன்‌. 


சின்னஞ்சிறுமியாக அவள்‌ அரண்மனை வாயிலில்‌ 
கொட்டும்‌ மழையில்‌ வந்திறங்கியதை துல்லியமாக 
நினைவுகூர முடிந்தது. பதற்றமும்‌ ஆவலும்‌ நிறைந்த 
பெரிய விழிகள்‌. சற்று பொன்னிறம்‌ கலந்தவை. சிறிய 
உதடுகள்‌. எதையோ கேட்கப்போவதுபோல மேலுதடு சற்று 


வளைந்திருக்கும்‌. உள்ளூர ஓடும்‌ எண்ணங்கள்‌ 
அவ்வப்போது முகபாவனைகளில்‌ விழியசைவுகளில்‌ 
உடலில்‌ வெளிப்பட்டுக்கொண்டே இருக்கும்‌. அடிக்கடி 
தன்‌ மூத்தவர்களை பார்த்துக்கொண்டும்‌ ஓரக்கண்ணால்‌ 
தனக்கு இணையான வயதுள்ள தசார்ணையை 
நோக்கிக்கொண்டும்‌ இடைநாழி வழியாக நடந்தாள்‌. 

ஓவியம்‌: ஷண்முகவேல்‌ 


பெருமூச்சுடன்‌ விதுரர்‌ எண்ணிக்கொண்டார்‌, கூடவே 
வேறெதையோ எண்ணினேனை? ஆம்‌, துருவன்‌. 
விண்ணிலிருந்து இமைக்காமல்‌ மண்ணை 
நோக்குபவன்‌. அன்னை சிவையும்‌ இந்த காந்தார 
அரசியும்‌ அப்படித்தானே இமைக்காமல்‌ 
நோக்கிக்கொண்டு அசைவிழந்திருந்தனர்‌. என்ன 
மூடத்தனம்‌! அவர்களின்‌ அகத்தில்‌ பெரும்புயல்கள்‌ 
சூழ்ந்து வீசியிருக்கலாம்‌. அலைகடல்‌ 
கொந்தளித்துக்கொண்டிருக்கலாம்‌. அவர்கள்‌ 
அகத்தையும்‌ வெளியையும்‌ அனைத்துக்‌ கதவுகளையும்‌ 
மூடி துண்டித்துக்கொண்டவர்கள்‌ மட்டுமே. 
அன்னையின்‌ விழிகளில்‌ ஒருபோதும்‌ நிறைவை, 
நிலையை கண்டதில்லை. அவை எப்போதும்‌ 
புல்நுனியின்‌ பனித்துளிபோல 
தத்தளித்துக்கொண்டுதான்‌ இருந்தன. 


அரண்மனைக்காவலன்‌ அவரை வணங்கி உள்ளே 
அழைத்துச்சென்றான்‌. அவர்‌ உள்கூடத்தில்‌ பீடத்தில்‌ 
அமர்ந்து தலைகுனிந்து தரையை 
நோக்கிக்கொண்டிருந்தார்‌. உள்ளிருந்து காந்தாரியின்‌ 
அணுக்கச்சேடி ஊர்ணை வந்து வணங்கி “அமைச்சரின்‌ 
வருகையை அரசிக்குத்‌ தெரிவித்தேன்‌. உள்ளே 
மலர்வாடியில்‌ அரசியர்‌ இருக்கிறார்கள்‌. அங்கே 
அழைத்துவரச்சொன்னார்கள்‌” என்றாள்‌. விதுரர்‌ எழுந்து 
“உள்ளேயா?” என்றார்‌. “ஆம்‌” என்றாள்‌ ஊர்ணை. 
”வருக” என்று அழைத்துச்சென்றாள்‌. 


ஊர்ணையிடம்‌ ஏதேனும்‌ கேட்கவேண்டும்‌ என்று விதுரர்‌ 
எண்ணினார்‌. ஆனால்‌ அவர்‌ ஆவல்‌ கொண்டிருப்பதை 
அவள்‌ அறியக்கூடாது. காந்தாரியர்‌ எவருமே நுட்பமான 
உள்ளம்‌ கொண்டவர்கள்‌ அல்ல. ஆகவே ஊர்ணையும்‌ 
அவ்வாறுதான்‌ இருப்பாள்‌ என்று எண்ணியதுமே 
புன்னகை எழுந்தது. “அரசியர்‌ எந்நிலையில்‌ 
இருக்கிறார்கள்‌? என்‌ மேல்‌ சினம்‌ 


கொண்டிருக்கிறார்களா?” என்றார்‌. அவள்‌ திரும்பி 
“தங்கள்‌ மேல்‌ சினமில்லை” என்றாள்‌. ”அப்படியென்றால்‌ 
சினத்துடன்‌ இருக்கிறார்கள்‌ இல்லையா?” என்றார்‌ 
விதுரர்‌. “அதை நான்‌ எப்படிச்‌ சொல்வது? நான்‌ எளிய 
சேம” என்றாள்‌ ஊர்ணை. 


விதுரர்‌ “ஆம்‌, ஆனால்‌ அரசியார்‌ உங்கள்‌ சொற்களையே 
மெய்யாக எண்ணுவதாக கேள்விப்பட்டேன்‌” என்றார்‌. 
“ஆம்‌, அவர்கள்‌ என்னை நம்புகிறார்கள்‌. ஏனென்றால்‌ 
நான்‌ எந்நிலையிலும்‌ அவர்களுக்கு கட்டுப்பட்டவள்‌. 
அவர்களின்‌ நலனை நாடுபவள்‌.” விதுரர்‌ “அதை நான்‌ 
அறியமாட்டேனா என்ன? அரசியர்‌ மாமன்னர்‌ இங்கு 
வருவதில்லை என்பதில்‌ சினம்கொண்டிருப்பார்கள்‌ 
இல்லையா?” என்றார்‌. “இல்லை, மாமன்னர்‌ 
துயரம்கொண்டிருப்பதே அவர்களுக்குப்‌ பிடிக்கவில்லை. 
அவர்‌ துயரமேதும்‌ கொள்ளவில்லை. அகிபீனா உண்டு 
மயங்கிக்கிடக்கிறார்‌ என்று இளைய அரசி 
சொன்னார்கள்‌” என்றாள்‌ ஊர்ணை. “உண்மையில்‌ 
அரசர்‌ இங்கே வந்து நெடுநாட்களாகிறது. குந்திதேவி 
இறந்த செய்தி வருவதற்கு எட்டுநாட்களுக்கு முன்‌ 
இறுதியாக வந்தார்‌.” 


“அப்படியா? அன்று நீங்களும்‌ இருந்தீர்களோ?” என்றார்‌ 
விதுரர்‌ நடையை மெதுவாக ஆக்கியபடி. “ஆம்‌, அவர்கள்‌ 
அவரைப்பார்த்ததுமே பூசலிட்டு அழுதனர்‌. அவர்‌ ஏதோ 
சொல்லத்‌ தொடங்கியபோது பேசவிடாமல்‌ கூச்சலிட்டனர்‌. 
அவர்‌ பெரிய அரசியை நோக்கி பேசிக்கொண்டிருந்தார்‌. 
அவர்‌ சொல்வதைக்‌ கேட்காமல்‌ பெரிய அரசி சினத்துடன்‌ 
எழுந்துசென்று தன்‌ அறைக்குள்‌ தாழிட்டுக்கொண்டார்‌. 
அரசர்‌ மேலும்‌ சினத்துடன்‌ வெளியே வந்து வைசிய அரசி 
பிரகதியின்‌ அரண்மனைக்குச்‌ செல்லும்படி 
தேரோட்டியிடம்‌ ஆணையிட்டார்‌” என்றாள்‌ ஊர்ணை. 


விதுரர்‌ “அரசியரின்‌ துயரம்‌ அரசருக்குத்‌ தெரியவில்லை” 
என்றார்‌. “ஆம்‌, அரசர்‌ சினத்துடன்‌ பதினொரு தேவியர்‌ 
இருந்தும்‌ இங்கே இருள்தான்‌ நிறைந்திருக்கிறது. 
பதினொருவரும்‌ விழிகளை இழந்தவர்களாக 
இருக்கிறீர்கள்‌ என்று கூவினார்‌. நான்‌ நிறைவையும்‌ 
இன்பத்தையும்‌ அடையவேண்டுமென்றால்‌ அங்குதான்‌ 
செல்லவேண்டியிருக்கிறது என்றார்‌” என்றாள்‌ ஊர்ணை. 
“அரசர்‌ கடும்‌ சினத்துடன்‌ இருந்திருக்கிறார்‌” என்றார்‌ 
விதுரர்‌. 


“ஆம்‌. இருகைகளையும்‌ ஓங்கி அறைந்து அவன்‌ மட்டும்‌ 
வைசியமகன்‌ இல்லை என்றால்‌ யுயுத்சுவை 


அரசனாக்கியிருப்பேன்‌. பார்த்துக்கொண்டே இருங்கள்‌, 
இந்த நாட்டை ஒருநாள்‌ அவன்தான்‌ ஆளப்போகிறான்‌ 
என்று கூவியபடி தேரில்‌ ஏறிக்கொண்டார்‌. தேர்‌ 
சென்றதுமே இரண்டாவது அரசி வெளியே ஓடிவந்து 
என்னிடம்‌ எங்கே செல்கிறார்‌ அரசர்‌ என்று கேட்டார்கள்‌. 
பிரகதியிடம்‌ என்று சொன்னேன்‌. என்னை அடிக்க கை 
ஓங்கினார்கள்‌. என்னை நோக்கி உன்‌ முதலைமுகத்துடன்‌ 
அரசரை தேருக்கு இட்டுச்சென்றாயா என்று கேட்டார்கள்‌. 
நான்‌ என்ன செய்வேன்‌? ஒன்றும்‌ தெரியாத எளிய சேடி. 
எனக்கு என்ன கடமையோ அதைச்‌ செய்கிறேன்‌. இங்கே 
நடப்பது எதையும்‌ எங்கும்‌ சொல்வதில்லை. 
என்னைப்பற்றி தாங்களே அறிவீர்கள்‌... இதோ இந்த 
வாயில்தான்‌” என்றாள்‌ ஊர்ணை. 


உள்ளே காந்தாரி ஒரு மரப்பீடத்தில்‌ அமர்ந்திருக்க அருகே 
மூத்த காந்தாரியர்‌ நால்வர்‌ அமர்ந்திருந்தனர்‌. இருவர்‌ 
சற்று அப்பால்‌ தங்களுக்குள்‌ பேசிக்கொண்டிருந்தனர்‌. 
அனைவரும்‌ விதுரரை நோக்கித்‌ திரும்ப சத்யசேனை 
எழுந்து கையை நீட்டி உரக்கக்‌ கூவியபடி அருகே 
வந்தாள்‌. “அந்த யாதவப்பெண்ணும்‌ அவள்‌ போட்ட 
குட்டிகளும்தான்‌ எரிந்து போய்விட்டார்களே? இன்னுமா 
எங்கள்‌ மைந்தர்கள்‌ தாசிமகன்களாக இந்நகரில்‌ 
வாழவேண்டும்‌? விழியிழந்தால்‌ அறிவிழந்து 
போய்விடவேண்டுமா என்ன? நீங்கள்‌ கற்றவர்‌ அல்லவா? 
நீங்கள்‌ சொல்லக்கூடாதா?” 


விதுரர்‌ “நான்‌ சொல்லவேண்டியதை சொல்லிவிட்டேனே 
அரசி” என்றார்‌. “நேற்று பீஷ்மபிதாமகர்‌ வந்தபோது 
கந்தார இளவரசரே வந்து அனைத்தையும்‌ பேசிவிட்டார்‌. 
பிதாமகர்‌ ஆவன செய்வதாகக்‌ கூறினார்‌.” சத்யவிரதை 
சினத்துடன்‌ எழுந்து “போதும்‌. எங்களுக்கும்‌ ஒற்றர்களும்‌ 
நலம்விரும்பிகளும்‌ உண்டு. நேற்று அரசரை 
சந்தித்துவிட்டு பீஷ்மர்‌ வந்ததுமே தமையனார்‌ சென்று 
பேசிவிட்டார்‌. மூத்தவனுக்கு முடிசூட்டுவதைப்பற்றி 
பீஷ்மர்‌ உறுதியும்‌ அளித்தார்‌. ஆண்டுநிறைவுக்குப்பின்‌ 
அது நிகழும்‌ என்றார்‌. அதன்பின்‌ அவருடன்‌ சென்றவர்‌ 
நீங்கள்‌. சென்று இறங்கியதுமே அவர்‌ உள்ளம்‌ 
மாறிவிட்டது” என்றாள்‌. 


“நான்‌ ஒன்றும்‌ அறியேன்‌ அரசி. நாங்கள்‌ சென்றதும்‌ 
அங்கே துரோணர்‌ வந்தார்‌. அவரது மாணவர்கள்‌ 
வந்தனர்‌. துரோணர்‌ அவரது மாணவர்களில்‌ ஜயத்ரதன்‌, 
சிசுபாலன்‌, தேவாலன்‌, திருஷ்டத்யும்னன்‌ என்ற நான்கு 
மாவீரர்களை அறிமுகம்‌ செய்தார்‌. அவர்களைப்பார்த்து 
பீஷ்மபிதாமகர்‌ மகிழ்ந்தார்‌. துரோணரிடம்‌ அவர்‌ 


நெடுநேரம்‌ உரையாடிக்கொண்டிருந்தார்‌. அவரது அகம்‌ 
எப்போது மாறியது என்று தெரியவில்லை அரசி. அவர்‌ 
மாறியதே எனக்கு இப்போது நீங்கள்‌ சொல்லித்தான்‌ 
தெரியும்‌” என்றார்‌ விதுரர்‌. அவர்‌ எண்ணியதுபோலவே 
காந்தாரிகள்‌ குழம்பி ஒருவரை ஒருவர்‌ 
பார்த்துக்கொண்டார்கள்‌. அத்தனை செய்திகளையும்‌ 
பெயர்களையும்‌ கடந்து அவர்களால்‌ 
சிந்திக்கமுடியவில்லை. 


விதுரர்‌ “பீஷ்மர்‌ என்ன சொன்னார்‌ என நான்‌ 
அறியலாமா?” என்றார்‌. “ஆண்டுமுடிவுக்குப்‌ பின்னரும்‌ 
சிலவருடங்கள்‌ காத்திருக்கலாம்‌ என்கிறார்‌. 
அஸ்தினபுரியின்‌ நட்புநாடுகள்‌ துரியோதனனை ஏற்குமா 
என்று பார்க்கவேண்டும்‌ என்று சொல்கிறார்‌.” விதுரர்‌ 
“இதென்ன மூடத்தனம்‌? பிதாமகரா அப்படிச்‌ சொன்னார்‌? 
அஸ்தினபுரியின்‌ அரசர்‌ யாரென்று நட்புநாடுகளா 
முடிவெடுப்பது?” என்றார்‌. “மூடத்தனம்தான்‌. ஐயமே 
இல்லை” என்றாள்‌ காந்தாரி. “நமக்கிருக்கும்‌ நான்கு 
துணையரசுகள்‌ யாதவர்களுடையது என்கிறார்‌. 
அவர்களின்‌ ஒப்புதலைப்பெறவேண்டும்‌ என்கிறார்‌.” 


“பீஷ்மபிதாமகர்‌ வேறு ஏதோ திட்டம்‌ வைத்திருக்கிறார்‌” 
என்றார்‌ விதுரர்‌. “யாதவர்களை அஞ்சுபவர்‌ அல்ல 
அவர்‌.” காந்தாரி ”நானும்‌ அதையே எண்ணினேன்‌. 
அவரது திட்டம்‌ எதுவாக இருக்கக்‌ கூடும்‌?” என்றாள்‌. 
“திருதராஷ்டிர மாமன்னர்‌ இன்னும்‌ சற்றுநாள்‌ அரசராக 
நீடிக்கட்டும்‌ என நினைக்கிறார்‌. ஒருவேளை 
துரோணரின்‌ மாணவர்கள்‌ குண்டலம்‌ அணியட்டும்‌ என 
காத்திருக்கப்போகிறாரோ?” என்றார்‌ விதுரர்‌. முற்றிலும்‌ 
தொடர்பற்ற அந்தக்‌ கூற்று அவர்‌ கணக்கிட்டதைப்போல 
காந்தாரியரை திகைக்க வைத்தது. காந்தாரி “எனக்கு 
ஒன்றும்‌ புரியவில்லை விதுரரே. இந்த அரசியல்‌ சதிகளை 
எண்ணினால்‌ என்‌ தலைக்குள்‌ ஏதோ வண்டுகள்‌ 
குடியேறுவதுபோல இருக்கிறது” என்றாள்‌. 


சத்யசேனை சினத்துடன்‌ “இதில்‌ என்ன சிந்தனை 
தேவையிருக்கிறது? இன்றிருக்கும்‌ மூத்த இளவரசன்‌ 
என்றால்‌ துரியோதனன்‌ மட்டுமே. ஆணைகளை 
புரிந்துகொள்ளாத இடத்தில்‌ அரசர்‌ இருக்கையில்‌ 
முடியை அவருக்கு அளிப்பதில்‌ என்ன தடை இருக்க 
முடியும்‌?” என்றாள்‌. விதுரரின்‌ உள்ளத்தில்‌ ஒரு மெல்லிய 
புன்னகை படர்ந்தது. அவர்‌ விழிகள்‌ இடுங்க முகம்‌ 
இணக்கமாக ஆகியது. “அரசி, பஷ்மபிதாமகருக்கு 
ஐயங்கள்‌ இருக்கலாம்‌” என்றார்‌. “என்ன ஐயம்‌?” என்றாள்‌ 
சத்யசேனை கண்களை சருக்கியபடி. “அரசு சூழ்தலில்‌ 


நிகழ்வதுதானே?” என்றார்‌ விதுரர்‌. “என்ன ஐயம்‌ 
விதுரரே?” என காந்தாரி உரத்த குரலில்‌ கேட்டாள்‌. 


“தருமன்‌ பட்டத்து இளவரசன்‌. அவன்‌ தம்பியர்‌ மாவீரர்‌. 
அனைவரும்‌ ஒரே தீநிகழ்வில்‌ அழிந்தார்கள்‌ என்றால்‌ 
அதன்பின்‌ ஏதேனும்‌ சதி இருக்கலாமோ என்ற ஐயம்‌ 
மக்களுக்கு வரலாம்‌. அவ்வண்ணம்‌ வரலாகாதே என 
பிதாமகர்‌ அஞ்சலாம்‌” என்றார்‌ விதுரர்‌. “என்ன 
சொல்கிறீர்‌? அவர்களை என்‌ மைந்தர்கள்‌ கொன்றார்கள்‌ 
என்கிறீர்களா? பழி பரப்புகிறீர்களா?” என்று சத்யசேனை 
கூவியபடி அடிக்க வருபவள்‌ போல அவரை நோக்கி 
வந்தாள்‌. விதுரர்‌ தடுப்பது போல கைநீட்டி “நான்‌ 
அவ்வண்ணம்‌ சொல்லவில்லை அரசி. அந்த எண்ணம்‌ 
யாதவர்களிடம்‌ இருக்கிறதா என்ற ஐயத்தை பிதாமகர்‌ 
அடைந்தாரோ என நான்‌ ஐயப்படுகிறேன்‌... அதுவன்றி 
பிதாமகரின்‌ நடத்தையை வேறு எவ்வகையிலும்‌ 
விளக்கிவிட முடியாது.” 


காந்தாரியர்‌ கொதிப்புடன்‌ அவரைச்‌ சூழ்ந்து நின்றனர்‌. 
சத்யவிரதை “இது இறுதிச்சதி. வஞ்சத்தால்‌ என்‌ 
மைந்தரின்‌ முடியுரிமையைப்‌ பறிப்பதற்கான முயற்சி” 
என்று சொன்னாள்‌. “ஒருபோதும்‌ இதை 
ஒப்புக்கொள்ளமாட்டோம்‌. நாங்களே அவைக்கு வந்து 
அதைக்‌ கேட்கிறோம்‌. அவ்வாறு ஐயமேதுமிருந்தால்‌ 
அங்கேயே அதை அரசரும்‌ பிதாமகரும்‌ 
தீர்த்துவைக்கட்டும்‌. வெறுமே பழிசுமத்தி 
முடியுரிமையைப்‌ பறிப்பதை ஏற்க மாட்டோம்‌... 
தமையனாரை சந்தித்து பேசுகிறோம்‌” என்றாள்‌ 
சத்யசேனை. 


“விதுரரே” என்று காந்தாரி தன்‌ கனத்த கைகளை நீட்டி 
அழைத்தாள்‌. “நீங்கள்‌ அப்படி ஐயுறுகிறீர்களா?” விதுரர்‌ 
எழுந்து கைகூப்பி “அரசி, இவ்வினாவை என்னிடம்‌ 
கேட்கலாமா? அரசியின்‌ குருதிமரபை நான்‌ 
அறியமாட்டேனா?” என்றார்‌ விதுரர்‌. “அவர்கள்‌ அப்படி 
செய்யக்கூடும்‌ என்று நான்‌ நினைக்கவில்லை விதுரரே. 
ஒருவேளை என்‌ இளையோன்‌ அதற்கும்‌ துணியக்கூடும்‌. 
அவருடன்‌ இருக்கும்‌ கணிகன்‌ அதை அவருக்கு 
சொல்லவும்கூடும்‌. ஆனால்‌ என்‌ மைந்தன்‌ அதை 
ஒருபோதும்‌ செய்யமாட்டான்‌. அவனால்‌ அச்சிறுமையை 
எண்ணிக்கூட பார்க்கமுடியாது... விதுரரே, அவன்‌ 
அதற்கெல்லாம்‌ அப்பாற்பட்டவன்‌.” 


சட்டென்று அவள்‌ உதடுகளை அழுத்தி 
அழத்தொடங்கினாள்‌. கண்களைக்‌ கட்டியிருந்த துணி 


நனைந்து ஊறி கன்னத்தில்‌ வழிந்தது. “அவன்‌ 
பிறந்தநாள்‌ முதலே பழி சுமந்து வாழ்பவன்‌. அத்தனை 
தீமைகளுக்கும்‌ உறைவிடமாக அவனை காட்டிவிட்டனர்‌ 
சூதர்கள்‌. யாதவ அரசி அவனைப்பற்றிய 
தீயசெய்திகளை பரப்புவதை தன்‌ வாழ்நாளெல்லாம்‌ 
செய்துவந்தாள்‌. ஆனால்‌ அவனை நான்‌ அறிவேன்‌. என்‌ 
மைந்தன்‌ நிறைந்த உள்ளம்‌ கொண்டவன்‌. அவனால்‌ 
இழிவை நோக்கி இறங்க முடியாது.” விசும்பி அழும்‌ 
காந்தாரியை நோக்கியபடி விதுரர்‌ அமைதியாக 
அமர்ந்திருந்தார்‌. 

“நீங்கள்‌ சொன்னீர்களே, அவன்‌ என்‌ குருதி என்று... 
இல்லை... அவன்‌ வேழத்தின்‌ நெஞ்சு கொண்ட 
திருதராஷ்டிரரின்‌ மைந்தன்‌. என்‌ கணவரை நான்‌ 
நெஞ்சில்‌ இறைவடிவமாக நிறுத்தியிருப்பது அவர்‌ என்‌ 
கழுத்தில்‌ தாலியணிவித்தார்‌ என்பதற்காக மட்டும்‌ அல்ல. 
நானறிந்த மானுடரிலேயே விரிந்த மனம்‌ கொண்டவர்‌ 
அவர்‌ என்பதனால்தான்‌. அவன்‌ அவரது மைந்தன்‌ 
விதுரரே. அவன்‌ சிறுமையை செய்யமாட்டான்‌. இதை 
நீங்கள்‌ நம்புங்கள்‌. உங்களிடம்‌ பேசுபவர்களிடம்‌ 
சொல்லுங்கள்‌... பிதாமகர்‌ அவனை அப்படி ஐயுற்றார்‌ 
என்றால்‌ அது அவன்‌ நெஞ்சில்‌ ஈட்டியை நுழைப்பதற்கு 
நிகர்‌. அவரிடம்‌ அதை சொல்லுங்கள்‌ விதுரரே!” அவள்‌ 
தோள்கள்‌ குலுங்கின. சத்யசேனை அவள்‌ முகத்தை தன்‌ 
மேலாடையால்‌ துடைத்தாள்‌. 


மெல்லிய விசும்பல்களாக காந்தாரி அழும்‌ ஒலி 
தோட்டத்தில்‌ ஒலித்துக்கொண்டிருந்தது. 
காலையொளியில்‌ நீண்டு கிடந்த நிழல்களுடன்‌ 
பூமரங்கள்‌ அசைவற்று நின்றன. மிக அப்பால்‌ ஏதோ 
முரசின்‌ ஒலி கேட்டது. காந்தாரியின்‌ கைவளைகளின்‌ 
ஒலியும்‌ ஆடையின்‌ சரசரப்பும்‌ கேட்டன. விதுரர்‌ தன்‌ 
அகத்தை மிகுந்த விசையுடன்‌ உந்தி முன்னால்‌ 
தள்ளினார்‌. மேலும்‌ நெருங்கிச்சென்று “ஒருவேளை அது 
உண்மை என்றால்‌...” என்றார்‌. காந்தாரி திடுக்கிட்டு 
முகத்தைத்‌ துடைத்த கைகளுடன்‌ நிமிர்ந்தாள்‌. 
வாய்திறந்து காதை அவரை நோக்கி திருப்பினாள்‌. 


“அரசி, ஒருவேளை மூத்தமைந்தர்‌ ஏதோ ஒரு 
அகளஎழுச்சியில்‌ அதைச்‌ செய்திருந்தால்‌? அவர்‌ 
அவமதிக்கப்பட்டிருந்தார்‌. சிறுமைத்‌ துயரில்‌ 
எரிந்துகொண்டிருந்தார்‌. எவரேனும்‌ தங்கள்‌ தீய 
சொற்களால்‌ அவரை அதற்கு உந்தியிருந்தால்‌?” காந்தாரி 
கைகளை மடிமேல்‌ வைத்தாள்‌. வளையல்கள்‌ ஒலித்தன. 
அவள்‌ உடல்‌ நீள்மூச்சில்‌ ஆடியது. “விதுரரே, 


அவ்வாறென்றால்‌ அவன்‌ திருதராஷ்டிரரின்‌ மைந்தன்‌ 
அல்ல என்று பொருள்‌. அவன்‌ குருதி பொய்‌. அவன்‌ 
அன்னையின்‌ கற்பும்‌ பொய்‌” என்றாள்‌. 


பற்களைக்‌ கடித்து தடித்த வெண்கழுத்தில்‌ நீலநரம்புகள்‌ 
புடைத்து எழ மெல்லிய குரலில்‌ காந்தாரி சொன்னாள்‌ 
“அவனை அதன்பின்‌ என்‌ மைந்தன்‌ என 
கொள்ளமாட்டேன்‌. அவன்‌ என்னருகே வந்தால்‌ அவன்‌ 
நெஞ்சில்‌ என்‌ குறுவாளை ஏற்றுவேன்‌. இல்லை என்றால்‌ 
அவனுக்கு ஈமக்கடன்களைச்‌ செய்து என்‌ மைந்தனல்ல 
என்று விண்ணுலகில்‌ வாழும்‌ என்‌ மூதன்னையருக்கு 
அறிவிப்பேன்‌.” அவள்‌ கண்களில்‌ இருந்து மீண்டும்‌ 
கண்ணீர்‌ வழிந்தது. “அதன்‌ பின்‌ நான்‌ வடக்கிருந்து 
உயிர்துறப்பேன்‌. அவனைப்பெற்ற பாவத்தை அவ்வாறு 
கழித்தபின்‌ அன்னையர்‌ அடியை சென்று சேர்வேன்‌.” 


“அரசி, திருதராஷ்டிரரே அவ்வாறு செய்திருந்தால்‌?” 
என்றார்‌ விதுரர்‌. “ஒருகணம்‌ நிலைதடுமாறி அவர்‌ 
ஆமென ஒப்பியிருந்தால்‌?” காந்தாரி சீற்றத்துடன்‌ 
எழுந்தாள்‌. “அவ்வாறென்றால்‌ என்‌ தெய்வம்‌ 
பேயென்றாகிறது. நான்‌ வாழ்ந்த வாழ்க்கை 
இழிந்ததாகிறது. அக்கணமே சென்று தீயில்‌ இறங்கி 
தூய்மைபெறுவேன்‌.” மேலும்‌ கைநீட்டி ஏதோ சொல்ல 
முயன்றபின்‌ உடைந்து அழுதபடி அமர்ந்துகொண்டாள்‌. 
“விதுரரே, நீர்‌ பேசுவதென்ன?” என்றாள்‌ சத்யசேனை. 


“அரசியரே, துரியோதனரோ திருதராஷ்டிரரோ இவ்வாறு 
நான்‌ எண்ணுவதை அறிந்தாலே என்‌ நெஞ்சில்‌ வாளை 
ஏற்றிவிடுவார்கள்‌ என அறிவேன்‌” என்றார்‌ விதுரர்‌. 
“நான்‌ அரசியிடம்‌ கேட்டது ஒரே நோக்கத்துடன்தான்‌. 
அரசி எவ்வகையில்‌ எதிர்வினையாற்றினார்கள்‌ என்று 
நான்‌ பீஷ்மபிதாமகரிடம்‌ சொல்லவேண்டும்‌ அல்லவா?” 
காந்தாரி “அரசு சூழ்தலில்‌ எதுவும்‌ நிகழும்‌ என்பதே 
முதல்பாடம்‌ விதுரரே. ஆகவேதான்‌ உங்கள்‌ நெஞ்சு 
அவ்வகையில்‌ செல்கிறது. ஆனால்‌ நான்‌ பெண்‌, அரசு 
சூழ்தலின்‌ பாதை எதுவானாலும்‌ குலப்பெண்கள்‌ 
நெறிமீறுவதில்லை...” என்றாள்‌. 


“ஆம்‌ அரசி. அஸ்தினபுரியின்‌ அரண்மனையில்‌ 
கொற்றவை வாழும்‌ வரை ஒருபோதும்‌ இங்கு அறம்‌ 
ஒளிகுன்றுவதில்லை” என்றார்‌ விதுரர்‌. “நான்‌ இங்கு 
வந்தது ஒரு சொல்லுடன்தான்‌. பிதாமருக்கு ஐயம்‌ 
இருக்கலாம்‌, இல்லாமலிருக்கலாம்‌. ஆனால்‌ அவர்‌ 
தயங்குகிறார்‌. அதை நாம்‌ அவரிடம்‌ பேசமுடியும்‌. அவர்‌ 
பிதாமகர்மட்டுமே. அஸ்தினபுரியின்‌ அரியணை மேல்‌ 


அவருக்கு முறைசார்ந்த உரிமை என ஏதுமில்லை.” 
சத்யசேனை “ஆம்‌, அதை நான்‌ நேற்றே 
சொல்லிக்கொண்டிருந்தேன்‌” என்றாள்‌. 


“அரசர்‌ நோயுற்றிருக்கிறார்‌. அந்நிலையில்‌ 
நெறிகளின்படி அரசரின்‌ அதிகாரம்‌ பட்டத்தரசியிடம்‌ 
வந்து சேர்கிறது. காந்தார அரசி இன்று அஸ்தினபுரியின்‌ 
முழுமையான பொறுப்பில்‌ இருப்பவர்‌ என்பதை 
சொல்லவிழைகிறேன்‌. அவர்‌ தன்‌ மைந்தனை பட்டத்து 
இளவரசர்‌ என அறிவித்து முடிசூடும்படி 

ணையிடலாம்‌. அதை மறுக்க அரசர்‌ ஒருவருக்கு 
மட்டுமே உரிமை உள்ளது” என்றார்‌ விதுரர்‌. 
“அண்டுமுடிவு நாளின்‌ சடங்குகளுக்குப்பின்‌ மறுநாளே 
ரிபோ தா்‌ பட்டத்து இளவரசராக முடிசூடுவார்‌ என்றும்‌ 
அடுத்த வளர்பிறையில்‌ ஹஸ்தியின்‌ மணிமுடி அவர்‌ 
சென்னியில்‌ இருக்கும்‌ என்றும்‌ அரசியின்‌ திருமுகம்‌ 
ஒன்று வெளியானால்‌ அனைத்து வினாக்களும்‌ 
முடிவடைந்துவிடும்‌.” 


”நான்‌ அதற்குரிய அனைத்தையும்‌ செய்கிறேன்‌” என்று 
விதுரர்‌ தொடர்ந்தார்‌. “ஆமென்று அரசி சொன்னால்‌ 
இன்று மதியமே முறையான ஆணை நகர்ச்சந்திகளில்‌ 
முழங்கும்‌. அதன்பின்‌ எந்த ஐயத்திற்கும்‌ இடம்‌ இல்லை.” 
காந்தாரி பெருமூச்சுடன்‌ “இல்லை விதுரரே, அவனுக்கு 
இப்போது மணிமுடி தேவை இல்லை. இப்படி ஒரு ஐயம்‌ 
சற்றேனும்‌ இருக்கையில்‌ அவன்‌ மணிமுடி சூடினால்‌ அது 
அவனுக்கும்‌ அவன்‌ தந்தைக்கும்‌ இழுக்கே. அவன்‌ முன்‌ 
வந்து நின்று இந்த நாடு விண்ணப்பிக்கட்டும்‌. 
மணிமுடியை முழுமனதுடன்‌ பிதாமகரும்‌ 
குலக்குழுவினரும்‌ அவனுக்கு அளிக்கட்டும்‌...” என்றாள்‌. 


“நான்‌ சொல்வதென்ன என்றால்‌...” என்று விதுரர்‌ 
சொல்லத்‌ தொடங்க “பழியின்‌ சாயல்கொண்ட ஒன்றை 
அவன்‌ செய்தாலே அது சிறுமைதான்‌. அவன்‌ 
அதற்கெல்லாம்‌ அப்பாற்பட்டவனாகவே இதுவரை 
இருக்கிறான்‌. இனிமேலும்‌ அவ்வண்ணமே இருக்கட்டும்‌ 
என்‌ சிறுவன்‌” என்றபின்‌ காந்தாரி எழுந்துகொண்டு 
தன்னை உள்ளே அழைத்துச்செல்ல கைகாட்டினாள்‌. 
அவள்‌ உள்ளே செல்வதை விதுரர்‌ நோக்கி நின்றபின்‌ 
தோள்களை தொங்கவிட்டு பெருமூச்சுவிட்டார்‌. 


காந்தாரியரிடம்‌ வணங்கி விடைபெற்று திரும்பும்போது 
விதுரர்‌ நெடுமூச்சுகளாக விட்டுக்கொண்டிருந்தார்‌. 
திரும்பி தன்‌ இல்லம்‌ சென்று வடக்கு உப்பரிகையில்‌ 
அமரவேண்டுமென எண்ணினார்‌.ஊர்ணையிடம்‌ 


“சம்படை என்னும்‌ அரசிதானே அணங்குபீடித்தவள்‌?” 
என்றார்‌ விதுரர்‌. “ஆம்‌, அதோ அந்த உப்பரிகையில்தான்‌ 
எந்நேரமும்‌ இருப்பார்‌” என்றாள்‌ ஊர்ணை. விதுரர்‌ 
திரும்பி அத்திசை நோக்கி நடந்தார்‌. “அவர்களை 
அனைவரும்‌ மறந்துவிட்டார்கள்‌. அவர்கள்‌ அங்கே ஒரு 
திரைச்சீலை ஓவியம்போல இருந்துகொண்டிருக்கிறார்‌ 
என்று சேடி ஒருத்தி சொன்னாள்‌” என்றபடி ஊர்ணை 
பின்னால்‌ வந்தாள்‌. 


மேற்கு உப்பரிகையை அடைந்தபோது விதுரரின்‌ நடை 
தளர்ந்தது. கால்கள்‌ செயலிழந்து உள்ளங்கால்கள்‌ 
வியர்வையால்‌ ஈரமாகின. சறுக்கிவிழுந்துவிடுவோம்‌ என 
அஞ்சியவர்‌ போல அங்கேயே நின்றார்‌. அவர்‌ வந்த 
ஒலியைக்‌ கேட்டு திரும்பி நோக்கியபின்‌ சம்படை 
மீண்டும்‌ சாளரத்துளைகள்‌ வழியாக வெளியே 
நோக்கினாள்‌. அரச உடைகளுடன்‌ முழுதணிக்‌ 
கோலத்தில்‌ இருந்தாள்‌. ஆனால்‌ உடல்‌ வற்றி அனல்பட்ட 
இலைபோல தோல்‌ கருகிச்‌ சுருங்கியிருந்தது. பற்கள்‌ 
முற்றிலும்‌ உதிர்ந்து உதடுகள்‌ உள்நோக்கிச்‌ சென்று மூக்கு 
பறவை அலகுபோல அதன்‌ மேல்‌ வளைந்து நின்றது. 
அழுக்குக்‌ கூழாங்கற்கள்‌ போன்ற உயிரற்ற விழிகள்‌. 
முண்டுகள்‌ புடைத்த சுள்ளிக்கைகள்‌. நகம்‌ நீண்டு 
வளைந்த விரல்கள்‌. அங்கே இருந்தது 
இறப்பைஎட்டிவிட்ட முதிய உடல்‌. 


விதுரர்‌ அவளை நோக்கியபடி அங்கேயே நின்றிருந்தார்‌. 
ஊர்ணை “வருடக்கணக்காக காலைமுதல்‌ மாலை 
வரை இங்குதான்‌. அணங்கு அவர்களின்‌ குருதியை 
குடித்துக்கொண்டிருக்கிறது” விதுரர்‌ தன்னையறியாமல்‌ 
அவளை அழைப்பது போல கையெடுக்க ஊர்ணை 
“அவர்களிடம்‌ நாம்‌ பேசமுடியாது” என்றாள்‌. “ஆம்‌, 
அவர்களை நான்‌ நன்கு அறிவேன்‌” என்றார்‌ விதுரர்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

இடும்பவனத்தின்‌ எல்லைக்கு அப்பால்‌ இருந்த 
சாலிஹோத்ரசரஸின்‌ கரையில்‌ பின்னிரவில்‌ 
தனிமையாக பீமன்‌ நின்றிருந்தான்‌. கொதிக்கும்‌ 
சமையற்பெருங்கலம்‌ போன்ற சிறிய குளம்‌ அது. அடியில்‌ 
இருந்த வற்றாத ஊற்று மண்ணுக்குள்‌ 
சென்றுகொண்டிருந்த ஆழ்‌ நதி ஒன்றின்‌ வாய்‌. 
அதிலிருந்து கொப்பளித்தெழுந்த நீர்‌ மண்ணுக்குள்‌ 
வாழும்‌ நெருப்பில்‌ சூடாகி மேலெழுந்து ஆவி பறக்க 
தளதளத்துக்கொண்டிருந்தது. வெண்ணிறமான 
களிமண்ணால்‌ ஆன வட்டவடிவக்‌ கரைக்கு அப்பால்‌ 
உயரமற்ற புதர்மரங்கள்‌ கிளைதழைத்து நின்றிருந்தன. 


மிக அப்பால்‌ சாலிஹோத்ரர்களின்‌ தெய்வவமவமான 
ஒற்றை ஆலமரம்‌ ஒரு சிறுகாடு போல விழுதுகள்‌ பரப்பி 
நின்றிருந்தது. அதற்குள்‌ அவர்களின்‌ தெய்வமான 
ஹயக்ரீவரின்‌ சிறிய ஆலயம்‌ இருந்தது. அதன்மேல்‌ 
விழுதுகள்‌ விழுந்து கவ்வியிருக்க ஆலமரம்‌ கையில்‌ 
வைத்திருக்கும்‌ விளையாட்டுப்பொருள்‌ போலிருந்தது 
ஆலயம்‌. அப்பால்‌ சாலிஹோத்ரர்களின்‌ குடில்கள்‌ 
பனிபடர்ந்த புல்வெளியின்‌ நடுவே தெரிந்தன. 


அந்தக்காலையில்‌ நூற்றுக்கணக்கான 
காட்டுக்குதிரைகள்‌ அங்கே வால்‌ சுழற்றியும்‌ பிடரி மயிர்‌ 
சிலுப்பி திரும்பி விலாவில்‌ மொய்த்த பூச்சிகளை 
விலக்கியும்‌ குளம்புகளை எடுத்து வைத்து 
மேய்ந்துகொண்டிருந்தன. வெண்குதிரைகள்‌ சிலவே 
இருந்தன. பெரும்பாலானவை வைக்கோல்‌ நிறமானவை. 
குட்டிகள்‌ அன்னையருக்கு நடுவே நின்று 
மேய்ந்துகொண்டிருந்தன. சாலிஹோத்ரர்களின்‌ 
பெரும்புல்வெளியில்‌ புலிகள்‌ வருவதில்லை. ஆகவே 
குதிரைகள்‌ நடுவே கூட்டம்கூட்டமாக மான்களும்‌ 
நின்றுகொண்டிருந்தன. 


பீமன்‌ கைகளை கட்டிக்கொண்டு வானில்‌ தெரிந்த 
துருவனை நோக்கி நின்றிருந்தான்‌. ஒவ்வொரு முறை 
நோக்கும்போதும்‌ துருவனின்‌ பெருந்தனிமை அவன்‌ 
நெஞ்சுக்குள்‌ நிறைந்து அச்சமூட்டும்‌. விழிகளை விலக்க 
எண்ணியபடி விலக்க முடியாமல்‌ நோக்கிக்கொண்டு 
நிற்பான்‌. அப்போது ஒழுகிச்செல்லும்‌ 


எண்ணங்களுக்கெல்லாம்‌ எப்பொருளும்‌ இல்லை, 
இருந்துகொண்டிருக்கிறேன்‌ என்பதைத்‌ தவிர. 
விண்மீன்களை குதிரைகளும்‌ 
காட்டெருமைகளுமெல்லாம்‌ நோக்குகின்றன. அவை 
என்ன எண்ணிக்கொள்ளும்‌? இருக்கிறேன்‌, 
இங்கிருக்கிறேன்‌ என்றல்லாமல்‌? 


விழிவிலக்கி பெருமூச்செறிந்தபோது விடிவெள்ளி 
எழுந்து வருவதைக்‌ கண்டான்‌. அது சற்று முன்‌ 
அங்கிருக்கவில்லை. ஆனால்‌ அவன்‌ காலத்தை 
உணராமல்தான்‌ நின்றிருந்தான்‌. அது எவரோ ஏற்றும்‌ 
சிறிய கொடிபோல எழுந்து வந்தது. அசைவது 
தெரியாமல்‌ மேலேறிக்கொண்டிருந்தது. கரிச்சான்‌ ஒன்று 
தொலைவில்‌ காட்டுக்குள்‌ ஒலியெழுப்பியது. இன்னொரு 
கரிச்சானின்‌ எதிர்க்குரல்‌ எழுந்தது. பதறியதுபோல 
கூவியபடி ஒரு பறவை சிறகடித்து புல்வெளியை 
தாழ்வாக கடந்துசென்றது. 


அவன்‌ நடந்து காட்டின்‌ விளிம்பை நோக்கிச்‌ சென்றான்‌. 
இருளுக்குள்‌ இருந்து காடு மெல்ல எழுந்து வருவதை 
நோக்கிக்‌ கொண்டு நின்றான்‌. சாலிஹோத்ர 
குருகுலத்தின்‌ குடில்களில்‌ ஒன்றில்‌ இருந்து சங்கொலி 
எழுந்தது. அதன்பின்‌ ஒவ்வொரு குடிலாக 
செவ்விழிகளை விழித்து எழுந்தன. குடில்களின்‌ 
கூரைகளிலுள்ள இடைவெளிகள்‌ வழியாக 
விளக்கொளியின்‌ செவ்வொளிச்‌ சட்டகங்கள்‌ பீரிட்டு 
வானிலெழுந்து கிளைவிரித்தன. அசைவுகளும்‌ 
பேச்சொலிகளும்‌ எழுந்ததும்‌ குதிரைகள்‌ நிமிர்ந்து 
குடில்களை நோக்கின. அன்னைக்குதிரை ஒன்று மெல்ல 
கனைத்ததும்‌ அவை இணைந்து கூட்டமாக ஆகி சீரான 
காலடிகளுடன்‌ விலகிச்‌ சென்றன. 


குடில்களில்‌ இருந்து கைவிளக்குகளுடன்‌ 
சாலிஹோத்ரரின்‌ மாணவர்கள்‌ வெளியே சென்றனர்‌. 
அவர்கள்‌ வெந்நீர்க்குளம்‌ நோக்கிச்‌ சென்று நீராடி மீண்டு 
மையமாக இருந்த வேள்விச்சாலையில்‌ குழுமுவதை 
காணமுடிந்தது. அரணிக்கட்டைகளை கடைவதை பீமன்‌ 
கற்பனையில்‌ கண்டான்‌. நெய்யும்‌ சமித்துகளுமாக 
மாணவர்கள்‌ அமர்கிறார்கள்‌. அவர்களுடன்‌ தருமனும்‌ 
இருப்பான்‌. சால்வையால்‌ உடல்‌ மூடி கையில்‌ 
தர்ப்பையுடன்‌ சற்று விலகி அனைத்தையும்‌ 
நோக்கிக்கொண்டிருப்பான்‌. அவன்‌ உதடுகளில்‌ 
மந்திரங்கள்‌ அசைந்துகொண்டிருக்கும்‌. 


வேள்விநெருப்பு எழுந்துவிட்டதை மேலெழுந்த புகை 


சொன்னது. புகையை காணமுடிந்தபோதுதான்‌ 
புல்வெளிமேல்‌ வெளிச்சம்‌ பரவியிருப்பதை பீமன்‌ 
உணர்ந்தான்‌. கீழ்வானில்‌ இருள்‌ விலகி கிழக்கே 
செந்நிறம்‌ படரத்தொடங்கியிருந்தது என்றாலும்‌ காடு 
நன்றாக இருண்டு இலைகளிலிருந்து நீர்சொட்டும்‌ 
ஒலியுடன்‌ அமைதியாக இருந்தது. நீண்டதூரத்துக்கு 
அப்பால்‌ கருங்குரங்கு ஒன்று நாய்க்குரைப்பு போல 
ஓலியெழுப்பிக்கொண்டிருந்தது. காட்டுக்குள்‌ இருந்து 
ஒளிவிடும்‌ பாம்பு போல ஓசையில்லாமல்‌ வெளிவந்த 
சிற்றோடை புற்களுக்குள்ளேயே நெளிந்தோடி பாறை 
இடுக்கு ஒன்றில்‌ பத்தி விரித்து எழுந்து சரிந்தது. 


பீமன்‌ இடையில்‌ கையை வைத்துக்கொண்டு காத்து 
நின்றான்‌. காற்று ஒன்று நீர்த்துளிகளை 
பொழியச்செய்தபடி காடு வழியாக கடந்துசென்றது. 
சிலபறவைகள்‌ எழுந்து இலைகளில்‌ சிறகுரச 
காட்டுக்குள்ளேயே சுழன்றன. நெடுந்தொலைவில்‌ 
கருங்குரங்கு “மனிதன்‌, தெரிந்தவன்‌” என்றது. அதற்கும்‌ 
அப்பால்‌ நெடுந்தொலைவில்‌ இன்னொரு குரங்கு 
“நம்மவனா?” என்றது. “ஆம்‌” என்றது முதல்‌ 
காவல்குரங்கு. 


இரண்டு ஆண்டுகளுக்கு முன்‌ அவன்‌ முதுஇடும்பரின்‌ 
சொல்லை சான்றாக்கி இடும்பியை மணமுடித்தான்‌. 
பெருங்கற்களாக நின்றிருந்த மூதாதையரின்‌ நடுவே 
சிறுகல்‌ ஒன்றை நட்டு அதற்கு ஊனுணவைப்‌ படைத்து 
மும்முறை குனிந்து வணங்கினான்‌. நெஞ்சில்‌ அறைந்து 
போர்க்குரலெழுப்பி எதிர்ப்பு ஏதேனும்‌ இருக்கிறதா என்று 
வினவினான்‌. எவரும்‌ எதிர்க்காதபோது அவளைத்‌ 
தூக்கி தன்‌ தோளில்‌ எடுத்துக்கொண்டு அவர்களுக்காகக்‌ 
கட்டப்பட்டிருந்த தொங்கும்‌ குடில்‌ நோக்கி ஓடினான்‌. 
சூழ்ந்து நின்றிருந்த இடும்பர்கள்‌ கைதூக்கி கூச்சலிட்டு 
நகைத்தனர்‌. 


அந்த மணநிகழ்வில்‌ குந்தியும்‌ பிற பாண்டவர்களும்‌ 
கலந்துகொள்ளவில்லை. அவர்களுக்கு இடும்பர்களின்‌ 
குடிநிகழ்வுக்குள்‌ இடமில்லை என்று முதுஇடும்பர்‌ குழு 
சொல்லிவிட்டது. இடும்பன்‌ இறந்த ஏழாவது நாள்‌ 
அவனுக்காக அங்கே குன்றின்மேல்‌ ஒரு பெருங்கல்‌ 
நாட்டப்பட்டது. அவர்களின்‌ குடிமூத்தவர்கள்‌ 
மூதாதைக்கற்களின்‌ குன்றின்‌ மேலேயே 
அப்பெருங்கற்களின்‌ அருகே புல்லடர்ந்த தரையை 
கூர்ந்து நோக்கியபடி நடந்தனர்‌. பின்னர்‌ சிறிய ஆழமான 
குழிகளைத்‌ தோண்டி அங்கே மரங்களின்‌ வேர்கள்‌ 
சென்றிருக்கும்‌ வழியை தேர்ந்தனர்‌. அதன்பின்னர்‌ ஓர்‌ 


இடத்தைத்‌ தெரிவு செய்து பெரிய வட்டமாக அடையாளம்‌ 
செய்தபின்‌ தோண்டத்‌ தொடங்கினர்‌. 


பத்துவாரை நீளமும்‌ நான்கு வாரை அகலமுமாக சிறிய 
குளம்போல வெட்டி மண்ணை அள்ளிக்‌ குவித்தனர்‌. 
அவர்கள்‌ தோண்டுவதை அக்கற்கள்‌ விழிவிரித்து 
நோக்கி நிற்பதுபோலத்‌ தோன்றியது. ஒரு ஆள்‌ ஆழம்‌ 
தோண்டியதுமே அடிப்பாறை வரத்தொடங்கியது 
மண்ணை அகற்றி பாறையை அடையாளம்‌ கண்டதும்‌ 
அதன்‌ பொருக்குகளின்‌ இடைவெளியில்‌ உலர்ந்த 
மரக்கட்டைகளை அடித்து இறுக்கியபின்‌ நீர்விட்டு அதை 
ஊறச்செய்தனர்‌. மரக்கட்டை ஊறி உப்பி பாறையை 
உடைத்து விரிசலிடச்‌ செய்தது. நான்குபக்கமும்‌ அப்படி 
விரிசலை உருவாக்கி நீள்வட்டமாக அவ்விரிசலை 
ஆக்கியபின்‌ மேலே சுள்ளிகளை அடுக்கி தீப்பற்றச்‌ 
செய்தனர்‌. பாறை சுட்டுக்‌ கனன்றதும்‌ அனைவரும்‌ 
சேர்ந்து மரப்பீப்பாய்களில்‌ அள்ளிவந்த நீரை ஒரேசமயம்‌ 
அதன்‌ மேல்‌ ஊற்றினர்‌. 


குளிர்ந்ததும்‌ பாறை மணியோசை எழுப்பி விரிசலிட்டு 
உடைந்தது. மூத்த இடும்பர்‌ இறங்கி நோக்கி 
தலையசைத்ததும்‌ கூடி நின்றவர்கள்‌ உரக்கக்‌ 
குரலெழுப்பி கொண்டாடினர்‌. அடிப்பாறையில்‌ இருந்து 
பட்டை உரிந்ததுபோல சூடாகிக்‌ குளிர்ந்த பாறை 
உடைந்து பிரிந்து நின்றது. அதன்‌ இடைவெளியில்‌ 
ஆப்புகளை இறக்கி அறைந்து எழுப்பி அதன்‌ வழியாக 
கனத்த கொடிப்பின்னல்‌ வடங்களைச்‌ செருகிக்‌ கட்டி 
அத்தனை பேரும்‌ சேர்ந்து இழுத்து தூக்கினர்‌. பாறை 
சற்று அசைந்து மேலேறியதும்‌ மேலே 
அள்ளிப்போடப்பட்ட மண்ணைத்‌ தள்ளி குழியை அந்த 
அளவு வரை நிரப்பினர்‌. அந்த மண்மேல்‌ 
பாறைப்பட்டையை வைத்து சற்று இளைப்பாறியபின்‌ 
மீண்டும்‌ தூக்கி மண்ணிட்டனர்‌. 


குழி நிரம்பியபோது எட்டு ஆள்‌ உயரமும்‌ விரித்த 
கையளவு அகலமும்‌ முழங்காலளவு தடிமனும்‌ உள்ள 
பெரும்‌ பாறைக்கல்‌ மேலே வந்து கிடந்தது. அதன்‌ ஒரு 
முனையைத்‌ தூக்கி அதன்‌ அடியில்‌ கனத்த 
உருளைத்தடிகளை வைத்து வடங்களைப்பற்றி இழுத்து 
தள்ளிக்கொண்டு சென்றனர்‌. பீமன்‌ அதில்‌ 
கலந்துகொள்வது ஏற்கப்படவில்லை. ஆண்களும்‌ 
பெண்களும்‌ சிறுவர்களுமாகச்‌ சேர்ந்து ஒரே குரலில்‌ 
மந்திரம்போல தொன்மையான மொழி ஒன்றில்‌ ஒலி 
எழுப்பியபடி அதை தள்ளிக்கொண்டு 
மூதாதைக்கற்களின்‌ அருகே சென்றனர்‌. அங்கே நான்கு 


ஆள்‌ ஆழத்திற்கு செங்குத்தான குழி ஏற்கெனவே 
தோண்டப்பட்டிருந்தது. 


அக்குழிக்குள்‌ ஒரு காட்டுப்பன்றி விடப்பட்டிருந்தது. 
முதுஇடும்பர்‌ சிறு கைவிளக்கைக்‌ கொளுத்தி அந்தக்‌ 
குழிக்குள்‌ போட்டார்‌. அனைவரும்‌ கைதாக்கி மெல்ல 
ஆடியபடி ஒரே குரலில்‌ மந்திரத்தைச்‌ சொல்ல 
அந்தக்கல்லை எட்டு பெரிய வடங்களில்‌ எட்டு திசை 
நோக்கி இழுத்தனர்‌. கல்‌ எடையிழந்தது போல எளிதாக 
எழுந்தது. மூத்த இடும்பர்‌ அதை மெல்லத்தொட்டு இழுத்து 
அக்குழிக்குள்‌ வைத்தார்‌. அவர்கள்‌ அதை அக்குழிக்குள்‌ 
இறக்க உள்ளே இருந்த பன்றியை நசுக்கி குருதியை 
உண்டபடி கல்‌ உள்ளே இறங்கி அமைந்தது. 


பாதிப்பங்கு மண்ணுக்குள்‌ சென்று நின்றபோது அக்கல்‌ 
அங்கிருந்த பிற மூதாதைக்கற்களில்‌ ஒன்றாக ஆகியது. 
அதற்கு உயிரும்‌ பார்வையும்‌ வந்ததுபோலிருந்தது. 
அதைச்சுற்றி குழியில்‌ கற்களைப்போட்டு பெரிய 
மரத்தடிகளால்‌ குத்தி இறுக்கிக்கொண்டே இருந்தனர்‌. 
நெடுநேரம்‌ அக்கற்கள்‌ அதற்குள்‌ 
இறங்கிக்கொண்டிருந்தன. அதுவரை அங்கிருந்தவர்கள்‌ 
அந்தப்பாடலால்‌ மயக்குண்டு 
அசைந்தாடிக்கொண்டிருந்தனர்‌. கற்கள்‌ நடுவே சேறு 
கரைத்து ஊற்றப்பட்டது. கற்கள்‌ நன்றாக இறுகியதும்‌ 
முது இடும்பர்‌ அதைத்‌ தொட்டு நெஞ்சில்‌ 
வைத்துக்கொண்டு மெல்லிய ஓலமொன்றை 
எழுப்பினார்‌. அனைவரும்‌ அந்த ஓலத்தை ஏற்று 
முழங்கினர்‌. 


மூதாதைக்கல்லுக்கு சுடவைத்த முழுப்பன்றி 
படைக்கப்பட்டது. கிழங்குகளும்‌ காய்களும்‌ கனிகளும்‌ 
தேனடைகளும்‌ தனியாக விளம்பப்‌ பட்டன. முது இடும்பர்‌ 
அந்தப்‌ படையலுணவின்‌ மேல்‌ தன்‌ கையை நீட்டி 
மணிக்கட்டின்‌ நரம்பை மெல்லிய சிப்பியால்‌ வெட்டினார்‌. 
சொட்டிய குருதியை அதன்மேல்‌ சொட்டிவிட்டு ஒரு 
துளியை எடுத்து மூதாதைக்கல்‌ மேல்‌ வைத்தார்‌. 
அதன்பின்‌ அத்தனை இடும்பர்களும்‌ வந்து தங்கள்‌ 
கைவிரலை வெட்டி துளிக்குருதி வரவழைத்து அந்த 
உணவில்‌ சொட்டியபின்‌ மூதாதைக்கல்லின்‌ மேல்‌ அதைப்‌ 
பூசினர்‌. 


முதுஇடும்பரின்‌ கால்களில்‌ இருந்து மெல்லிய நடுக்கம்‌ 
ஏறி அவர்‌ உடலை அடைந்தது. அவரது முழங்கால்‌ அதிர 
மெல்லமெல்ல தாடையும்‌ தோள்களும்‌ வவிப்பு 
வந்தவைபோல துடித்தன. “ஏஏஏஏ” என்று அவர்‌ 


ஓலமிட்டார்‌. இருகைகளையும்‌ விரித்தபடி கூவியபடியே 
அந்தப்‌ பெருங்கற்களைச்‌ சுற்றி ஓடினார்‌. அவரிடம்‌ ஒரு 
கோலை ஒருவன்‌ கொடுத்தான்‌. அதைச்சுழற்றியபடி 
அவர்‌ துள்ளிக்குதித்தார்‌. ஒரு கணத்தில்‌ கோலின்‌ நுனி 
மட்டும்‌ அவ்வப்போது தரையை வந்து தொட்டுச்செல்ல 
கோல்சுழலும்‌ வட்டம்‌ ஒரு பெரிய பளிங்குக்கோளம்‌ போல 
காற்றில்‌ நின்றது. அதனுள்‌ முதுஇடும்பர்‌ நின்றிருப்பதாக 
விழித்தோற்றம்‌ எழுந்தது. 

ஓவியம்‌: ஷண்முகவேல்‌ 


விரைவின்‌ ஒரு கட்டத்தில்‌ கோல்‌ சிதறி தெறித்துச்‌ செல்ல 
அவர்‌ வானிலிருந்து விழுபவர்‌ போல மண்ணில்‌ 
விழுந்தார்‌. அவரது வாயில்‌ இருந்து எச்சில்‌ 
வெண்கோமையாக வழிந்தது. கழுத்துநரம்புகள்‌ 
அதிர்ந்தபடியே இருந்தன. கையால்‌ தரையை ஓங்கி 
அறைந்தபடி அவர்‌ குழறிய குரலில்‌ பேசத்தொடங்கினார்‌. 
அதைக்கேட்டு பீமன்‌ அஞ்சி பின்னடைந்தான்‌. அது 
இறந்த இடும்பனின்‌ அதேகுரலாக ஒலித்தது. 


குரலாக எழுந்த இடும்பன்‌ பீமனை இடும்பர்‌ குடிக்குள்‌ 
ஏற்றுக்கொள்ளமுடியாது என்று அறிவித்தான்‌. அவன்‌ 
இடும்பியை மணந்து பெறும்‌ மைந்தர்கள்‌ இடும்பர்களாக 
இருக்கலாம்‌. அவனை அவர்களின்‌ காடும்‌ குருதியும்‌ 
ஏற்க மண்‌ நிறைந்த மூதாதையர்‌ ஒப்பவில்லை. ஆகவே 
அவன்‌ இடும்பவனத்துக்குள்‌ பகலில்‌ வந்துசெல்லலாம்‌, 
இரவில்‌ தங்கக்கூடாது. பிறர்‌ இடும்பவனத்திற்குள்‌ வரவே 
கூடாது. இடும்பி அன்றி பிற இடும்பர்களை பார்க்கவும்‌ 
கூடாது. “குலம்‌ நிறம்‌ மாறலாகாது. காட்டுக்குள்‌ சூரியன்‌ 
இறங்கலாகாது. ஆணை ஆணை ஆணை? என்று 
சொல்லி அவன்‌ மீண்டான்‌. 


முது இடும்பரின்‌ நெஞ்சு ஏறி இறங்கியது. தலையை 
அசைத்துக்கொண்டே இருந்தவர்‌ விழித்து 
செவ்விழிகளால்‌ நோக்கி தன்‌ முதிய குரலில்‌ “நீர்‌” 
என்றார்‌. ஒருவன்‌ குடுவை நிறைய நீரைக்கொண்டுவந்து 
கொடுக்க எழுந்து அமர்ந்து அதை வாங்கி மடமடவென்று 
குடித்து மூச்சிரைத்தார்‌. உடலெங்கும்‌ வழிந்த நீருடன்‌ 
கைகளை அன்றி கண்மூடி அமர்ந்திருந்தார்‌. 


இன்னொரு முதுஇடும்பர்‌ கைகாட்ட அனைவரும்‌ வந்து 
படையலுணவை அள்ளி உண்ணத்‌ தொடங்கினர்‌. 
அன்னையர்‌ குழந்தைகளுக்கு முதலில்‌ ஊட்டியபின்‌ 


தாங்கள்‌ உண்டனர்‌. இடும்பி பன்றி ஊனை கிழங்குடன்‌ 
சேர்த்து கொண்டுவந்து பீமனுக்கு அளித்தாள்‌. அவன்‌ 
உண்டதும்‌ அவள்‌ முகம்‌ மலர்ந்து “தமையன்‌ உங்களை 
ஏற்றுக்கொண்டு விட்டார்‌” என்றாள்‌. “ஆம்‌” என்று பீமன்‌ 
சொன்னான்‌. “அவரை நான்‌ கொன்றிருக்கலாகாது.” 
இடும்பி “ஏன்‌? அவர்‌ மண்ணுக்கு அடியில்‌ மகிழ்வுடன்‌ 
அல்லவா இருக்கிறார்‌? இதோ மண்ணுக்குமேல்‌ அவரது 
கை எழுந்து நிற்கிறது. அந்த மலைகள்‌ உடைந்து 
தூளாகிப்‌ போகும்‌ காலம்‌ வரை அவர்‌ இங்கே நிற்பார்‌” 
என்றாள்‌. பீமன்‌ தலையசைத்தான்‌. 


ஏழுநாட்களும்‌ பாண்டவர்களும்‌ குந்தியும்‌ 
இடும்பவனத்தின்‌ அருகே ஒரு பாறைக்குமேல்‌ சிறுகுடில்‌ 
கட்டி வாழ்ந்தனர்‌. அவர்களை வெளியேறும்படி குடி 
ஆணையிட்டதும்‌ விடிகாலையிலேயே அவர்கள்‌ இருந்த 
குடில்‌ எரியூட்டப்பட்டது. அவர்கள்‌ மேல்‌ சாம்பலைத்‌ 
தூவி அனுப்பிவைத்தனர்‌. இடும்பி குந்தியையும்‌ 
பாண்டவர்களையும்‌ காடுவழியாக அழைத்துச்சென்று 
இடும்பவனத்துக்கு அப்பால்‌ மறுபக்கம்‌ விரிந்த 
புல்வெளியின்‌ நடுவே இருந்த சாலிஹோத்ரரின்‌ 
தவக்குடிலை சுட்டிக்காட்டினாள்‌. “அவர்‌ மாயங்கள்‌ 
அறிந்தவர்‌. அரக்கர்கள்‌ அவரை அஞ்சுகிறார்கள்‌. 
ஆகவே எவரும்‌ அங்கே செல்வதில்லை” என்றாள்‌. 


அங்கே பறந்த கொடியைக்‌ கண்ட குந்தி “அது 
சாலிஹோத்ர குருகுலம்‌ என தோன்றுகிறது. சாலமரத்தின்‌ 
இலை கொடியில்‌ பொறிக்கப்பட்டிருக்கிறது. அங்கே 
எங்களுக்கு அடைக்கலம்‌ கிடைக்கும்‌” என்றாள்‌. தருமன்‌ 
திரும்பி நோக்க “வாரணவதம்‌ வரும்போதே இங்குள்ள 
அனைத்து குருகுலங்களைப்பற்றியும்‌ 
தெரிந்துகொண்டேன்‌. கிருஷ்ணதுவைபாயன 
மகாவியாசர்‌ இங்குள்ள சாலிஹோத்ரசரஸ்‌ என்ற 
ஊற்றின்கரையில்‌ ஹயக்ரீவரை தவம்செய்ததாக அவரது 
நூலில்‌ எழுதியிருக்கிறார்‌” என்றாள்‌. 


அவர்கள்‌ புல்வெளியில்‌ நடந்து மாலையில்‌ சென்று 
சேர்ந்தனர்‌. அவர்கள்‌ வருவதை உயர்ந்த மரத்தின்‌ 
உச்சியில்‌ இருந்து நோக்கிய சாலிஹோத்ரரின்‌ மாணவன்‌ 
ஒருவன்‌ ஒலியெழுப்ப கைகளில்‌ வில்லம்புகளுடன்‌ 
நான்கு மாணவர்கள்‌ வந்து விரிந்து நின்றனர்‌. ஒரு 
முதியமாணவன்‌ அருகே வந்து அவர்களிடம்‌ ங்கள்‌ 
யார்‌?” என்றான்‌. “ஷத்ரியர்களான நாங்கள்‌ நாடோடிகள்‌. 
சாலிஹோத்ர ரிஷியை சந்திக்க விழைகிறோம்‌” என்றான்‌ 
தருமன்‌. “அவள்‌ இங்கே வரக்கூடாது. புல்வெளிக்கு வரும்‌ 
அரக்கர்களை நாங்கள்‌ அக்கணமே கொல்வோம்‌” 


என்றான்‌ மாணவன்‌. பீமன்‌ இடும்பியிடம்‌ காட்டுக்குள்‌ 
செல்ல கைகாட்டினான்‌. 


அவர்களை அருகே வந்து நோக்கியபின்‌ அவன்‌ 
குடில்களை நோக்கி அழைத்துச்‌ சென்றான்‌. மரப்பட்டை 
கூரையிடப்பட்ட பெரிய மையக்குடிலுக்குள்‌ 
சாலிஹோத்ரர்‌ கணப்பருகே அமர்ந்திருந்தார்‌. கனத்த 
மயிரடர்ந்த காட்டுமாட்டின்‌ தோல்‌ விரிக்கப்பட்ட குடிலின்‌ 
கூரையும்‌ சுவர்களும்‌ கூட மயிர்செறிந்த தோலால்‌ 
ஆனதாக இருந்தன. குந்தியையும்‌ பாண்டவர்களையும்‌ 
கண்டதுமே சாலிஹோத்ரர்‌ “அஸ்தினபுரியின்‌ 
அரசியையும்‌ மைந்தரையும்‌ வரவேற்கிறேன்‌” என்றார்‌. 
தருமன்‌ “தாங்கள்‌ எங்களை அறிந்தமை 
மகிழ்வளிக்கிறது உத்தமரே. ஆனால்‌ நாங்கள்‌ ஒளிந்து 
வாழவே இக்காட்டுக்குள்‌ வந்தோம்‌” என்றான்‌. 


“ஆம்‌, கங்கையின்‌ மறுபக்கம்‌ நிகழ்பவை பறவைகள்‌ 
வழியாக எனக்கு வந்து சேரும்‌. அரக்கு மாளிகை 
எரிந்ததை அறிந்தேன்‌. இடும்பர்கள்‌ ஐந்து 
இளைஞர்களையும்‌ அன்னையையும்‌ 
பிடித்துச்செல்கிறார்கள்‌ என்று மாணவர்கள்‌ சொன்னதும்‌ 
அது நீங்களே என உணர்ந்தேன்‌.” தருமனின்‌ நெஞ்சில்‌ 
ஓடிய எண்ணத்தை வாசித்து “எங்களால்‌ எந்த உதவியும்‌ 
செய்யமுடியாது. இடும்பவனத்துள்‌ நுழையும்‌ கலை 
எங்களுக்குத்‌ தெரியாது. இடும்பர்களால்‌ புல்வெளியில்‌ 
வந்து போரிட முடியாது. ஆகவே நாங்கள்‌ இங்கே 
வாழ்கிறோம்‌. எங்கள்‌ எல்லை என்பது காட்டின்‌ 
விளிம்புதான்‌” என்றார்‌. 


குந்தி “நாங்கள்‌ சிலநாட்கள்‌ இங்கு வாழ விழைகிறோம்‌ 
முனிவரே” என்றாள்‌. “நலம்‌ திகழட்டும்‌. ஒரு குடிலை 
உங்களுக்கு அளிக்கிறேன்‌. இங்கு நீங்கள்‌ இருப்பதை 
எவரும்‌ அறியப்போவதில்லை. இங்கே சூழ்ந்திருப்பது 
அடர்காடு. நாங்கள்‌ தலைமுறைக்கு ஒருமுறை ஒரே ஒரு 
மாணவனை மட்டும்‌ பிற குருகுலங்களுக்கு 
அனுப்புகிறோம்‌. கல்வியாலும்‌ தவத்தாலும்‌ நாங்கள்‌ 
இங்கே அடைந்தவற்றை அவன்‌ மானுடகுலத்துக்கு 
அளிப்பான்‌...” என்றார்‌ சாலிஹோத்ரர்‌. “கங்கைக்கு 
மறுகரையில்‌ இருக்கும்‌ ரிஷபபுரி சந்தைக்கு மட்டுமே 
எங்கள்‌ மாணவர்கள்‌ செல்வார்கள்‌.” 


அவர்கள்‌ அங்கே தங்கினார்கள்‌. தருமன்‌ அவனுக்குப்‌ 
பிடித்தமான வாழ்க்கைக்குள்‌ நுழைந்த நிறைவை 
அடைந்தான்‌. சாலிஹோத்ர குருமரபின்‌ தொன்மையான 
தர்க்கநூலான தண்டவிதண்ட பிரபோதினியை 


அவனுக்கு சாலிஹோத்ரர்‌ ஒவ்வொரு நாளும்‌ 
வகுப்பெடுக்கத்‌ தொடங்கினார்‌. காலையில்‌ 
அக்னிகாரியம்‌ முடிந்ததும்‌ ஆசிரியரிடம்‌ நூல்கேள்வி 
அதன்பின்‌ ஸ்வாத்யாயம்‌ அதன்பின்‌ தனிமையில்‌ 
மனனம்‌ என்று அவன்‌ நாட்கள்‌ சென்றன. குந்தி 
சாலிஹோத்ரரின்‌ மாணவர்களை தன்‌ ஒற்றர்களாக்கி 
கங்கைக்கு அப்பால்‌ அனுப்பி செய்திகளை பெறத்‌ 
தொடங்கினாள்‌. 


அனைவரையும்விட சாலிஹோத்ரரின்‌ குருகுலம்‌ 
நகுலனைத்தான்‌ முழுமையாக உள்ளிழுத்துக்கொண்டது. 
இருநூறுகாதம்‌ விரிந்திருந்த அப்பெரும்புல்வெளி 
அஸ்வபதம்‌ என்றே அழைக்கப்பட்டது. புல்வெளியிலும்‌ 
அப்பாலிருந்த அரைச்சதுப்பிலும்‌ நூற்றுக்கணக்கான 
காட்டுக்‌ குதிரைக்கூட்டங்கள்‌ இருந்தன. 
அந்தக்குதிரைகளை பிடித்துப்‌ பழக்கும்‌ கலை பயின்ற 
வேடர்கள்‌ அங்கே வந்து தங்கிச்செல்லும்‌ வழக்கமிருந்தது. 
அங்கே வந்து தங்கிய முனிவர்களுக்கும்‌ அவர்களுக்கும்‌ 
இடையேயான உரையாடல்‌ வழியாக உருவானதே 
சாலிஹோத்ர குருமரபு. 


வருடத்திற்கு ஒருமுறை இளம்குதிரைகளைப்‌ பிடித்து 
பயிற்றுவித்து கங்கைக்கு அப்பால்‌ கொண்டு சென்று 
விற்பது சாலிஹோத்ரர்களின்‌ குருகுலத்தின்‌ 
நிதிமுறைமையாக இருந்தது. அந்த செல்வத்தால்‌ வருடம்‌ 
முழுவதற்கும்‌ தேவையான துணிகள்‌, 
உணவுப்பொருட்கள்‌ போன்ற அனைத்தையும்‌ அவர்கள்‌ 
வாங்கிக்கொண்டனர்‌. வேள்விக்குரிய நெய்யும்‌ பிறவும்‌ 
புல்வெளிகளில்‌ அவர்கள்‌ வளர்த்த பசுக்களில்‌ இருந்து 
கிடைத்தன. அவர்கள்‌ பழக்கிய குதிரைகள்‌ சிந்திக்கத்‌ 
தெரிந்தவை என்ற புகழ்‌ இருந்தது. பேரரசர்களின்‌ 
பட்டத்துப்புரவிகள்‌ சாலிஹோத்ர முத்திரை 
கொண்டவையாக இருக்கவேண்டும்‌ என்ற நம்பிக்கை 
கங்காபதத்தில்‌ நிலவியது. 


குதிரைகள்‌ வழியாகவே மண்ணையும்‌ விண்ணையும்‌ 
அறிந்து வகுத்துக்கொண்டனர்‌ சாலிஹோத்ரர்கள்‌. 
குதிரையின்‌ கால்களில்‌ காற்றும்‌ பிடரியில்‌ நெருப்பும்‌ 
தொடைகளில்‌ நிலமும்‌ விழிகளில்‌ வானும்‌ வாலில்‌ நீரும்‌ 
குடிகொள்வதாக அவர்கள்‌ வகுத்தனர்‌. அவர்களின்‌ 
தத்துவச்‌ சொற்களெல்லாம்‌ குதிரைகளை 
குறித்தவையாக இருந்தன. நகுலன்‌ அவர்களின்‌ 
குதிரையியலில்‌ முழுமையாக உள்ளமிழந்தான்‌. 
விழித்திருக்கும்‌ நேரமெல்லாம்‌ குதிரைகளை 
நோக்கியபடி, குதிரைகளைப்‌ பயிற்றுவிக்கும்‌ 


அஸ்வகிரந்திகர்களுடன்‌ இருந்தான்‌. அவன்‌ பேச்சில்‌ 
குதிரைகளன்றி பிற திகழாமலாயின. 


அர்ஜுனன்‌ புன்னகையுடன்‌ “நகுலன்‌ அவன்‌ 
தெய்வத்தை கண்டுகொண்டுவிட்டான்‌ மூத்தவரே” 
என்றான்‌. “ஆம்‌, அஸ்வினிதேவர்கள்‌ அவனை 
பிறப்பித்ததற்கான காரணம்‌ முழுமையடைகிறது” 
என்றான்‌ பீமன்‌. “சிறிய துளைவழியாகப்‌ பார்த்தால்‌ 
மட்டுமே காட்சியளிக்குமளவுக்கு பேருருக்கொண்டது 
இப்புடவி” என்றான்‌ தருமன்‌. “குதிரையின்‌ 
வாலைப்பிடித்துக்கொண்டு விண்ணகம்‌ புகமுடியும்‌ 
என்கின்றன நூல்கள்‌. அந்தப்‌ பேறு அவனுக்கு 
கிடைக்கட்டும்‌.” 


ஒவ்வொரு நாளும்‌ இரவில்‌ சாலிஹோத்ரரின்‌ குடிலுக்குத்‌ 
திரும்பி காலையில்‌ காட்டுக்குள்‌ நுழைந்து இடும்பியுடன்‌ 
வாழ்ந்துகொண்டிருந்தான்‌ பீமன்‌. அவனுக்கும்‌ 
இடும்பிக்குமாக கட்டப்பட்ட தொங்கும்‌ குடிலில்‌ இரவில்‌ 
அவள்‌ மட்டுமே இருந்தாள்‌. அவன்‌ அணிந்த தோலாடை 
ஒன்றை அவனாக எண்ணி தன்னருகே 
வைத்துக்கொண்டு அதை முகர்ந்து அவனை அருகே 
வரவழைத்து கண்மூடித்‌ துயின்றாள்‌. காலையில்‌ 
எழுந்ததுமே காட்டினூடாக விரைந்து புல்வெளி 
விளிம்பில்‌ நின்று அவனை கூவியழைத்தாள்‌. 


இடும்பிக்கு காட்டில்‌ தெரியாத ஏதுமிருக்கவில்லை என்று 
பீமன்‌ உணர்ந்தான்‌. அவள்‌ தோளிலேறி காட்டுக்குள்‌ 
பறந்து அலையத்‌ தொடங்கியபின்‌ ஒட்டுமொத்தமான 
ஒரு பெருவியப்பாக இருந்த காடு மெல்ல 
தனித்தனியாகப்பிரிந்தது. மரங்களும்‌ செடிகளும்‌ 
கொடிகளும்‌ புல்லும்‌ காளான்களும்‌ பெயரும்‌ 
அடையாளங்களும்‌ கொண்டன. விலங்குகள்‌, 
பறவைகள்‌, பூச்சிகள்‌, புழுக்கள்‌ என விரிந்தது 
உயிர்க்குலம்‌. 


ஓரிரு மாதங்களில்‌ ஒவ்வொரு வகை பறவையின்‌ 
குரலையும்‌ தனித்தனியாக கேட்கமுடிந்தது. பின்னர்‌ 
ஒவ்வொரு பறவையையும்‌ அறியமுடிந்தது. ஒவ்வொரு 
விலங்கின்‌ கண்களையும்‌ நோக்கமுடிந்தது. 
அனைத்துக்கும்‌ அவன்‌ பெயரிட்டான்‌. எங்கு எப்பறவை 
எவ்வேளையில்‌ இருக்கும்‌ என்று அவனுக்கு 
தெரியவந்தது. சிறுகூட்டுக்குள்‌ இருந்த முட்டையின்‌ மேல்‌ 
விழுந்திருந்த கோலத்தைக்‌ கொண்டே அது 
எந்தப்பறவையின்‌ முட்டை என்று அறியலானான்‌. 
இரண்டு வருடங்களில்‌ காடு என்பது முழுமையாகவே 


கண்முன்‌ இருந்து மறைந்து போயிற்று. அது 
உயிர்க்குலங்களாக ஆகியது. 


மேலும்‌ இரண்டுவருடங்களில்‌ ஒவ்வொரு உயிரும்‌ 
இன்னொன்றுடன்‌ இணைவதை அறியலானான்‌. 
காட்டெருதும்‌ சிட்டுக்குருவியும்‌ ஒன்றுடன்‌ ஒன்று 
பிணைந்து ஒருயிராகத்‌ தெரிந்தன. கருடனும்‌ நாகமும்‌ 
ஒன்றாயின. ஒரு கணத்தில்‌ யானையும்‌ எலியும்‌ ஒன்றே 
என அவன்‌ உணர்ந்தபோது பெரும்‌ அகவிம்மலுடன்‌ காடு 
என்பது ஒருயிரே என்று அறிந்தான்‌. அதன்பின்‌ அவன்‌ 
முன்‌ காடு எனும்‌ செடி நின்றிருந்தது. காடு எனும்‌ விலங்கு 
அவனுடன்‌ பேசியது. காடு எனும்‌ அகம்‌ அவனை 
அறிந்துகொண்டது. 


அவனால்‌ புரிந்துகொள்ள முடியாததாக இருந்தது அந்த 
மூதாதைக்குன்றின்மேல்‌ நின்றிருந்த பெருங்கற்கள்தான்‌. 
அவற்றைப்பற்றி அவர்களுக்கும்‌ ஏதும்‌ 
தெரிந்திருக்கவில்லை. “ பேச்சு வழியாக நாம்‌ 
மூதாதையரை அடைய முடியாது. அவர்கள்‌ நம்மிடம்‌ 
பேசவேண்டுமென்றால்‌ நம்மை நாடிவருவார்கள்‌. நம்‌ 
கனவில்‌ அவர்கள்‌ நிகழ்வார்கள்‌” என்றாள்‌ இடும்பி. 
“அவை விழியுள்ள கற்கள்‌.” அக்கற்களின்‌ அருகே நின்று 
ஏறிட்டுப்‌ பார்க்கையில்தான்‌ அவ்விடத்துக்கு தான்‌ 
முற்றிலும்‌ அயலவன்‌ என்று உணர்வான்‌. அவை 
அவனை நோக்கி விழிதிறக்கவேயில்லை. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

காட்டுக்குள்‌ பறவைகள்‌ துயிலெழுந்து இலைக்கூரைக்கு 
மேல்‌ சுற்றிப்பறந்தன. சற்றுநேரத்தில்‌ 
பறவையொலிகளால்‌ காடு முழங்கத்‌ தொடங்கியது. 
புல்வெளியில்‌ இருந்து ஒரு நரி வாலை காலிடுக்கில்‌ 
செருகியபடி ஓடி பீமனை அணுகி அஞ்சி 
பின்னடைந்தபின்‌ திரும்பி புதருக்குள்‌ சென்று 
மறைந்தது. புதரில்‌ இருந்து ஒரு காட்டுக்கோழி ஓடி 
புல்வெளியை நோக்கிச்‌ சென்றது. புல்வெளியில்‌ இருந்து 
நீரோடையின்‌ ஒளியுடன்‌ வந்த பாம்பு காட்டுக்குள்‌ 
நுழைவதை நோக்கியபடி நின்றவன்‌ புன்னகையுடன்‌ 
காலை ஓங்கி தரையில்‌ மிதித்தான்‌. பாம்பு அதிர்ந்து 
வளைந்து அசையாமல்‌ நின்றபின்‌ பாய்ந்தோடி 
மறைந்தது. 


தூரத்தில்‌ குறுமுழவின்‌ ஒலி போல இடும்பியின்‌ குரல்‌ 
கேட்டது. அவன்‌ முகம்‌ மலர்ந்து வாயில்‌ தன்‌ கையை 


வைத்து முழவொலி எழுப்பினான்‌. கால்களை 
மாற்றிக்கொண்டு சிலகணங்கள்‌ மெல்லிய தவிப்புடன்‌ 
நின்றபின்‌ ஓடிச்சென்று ஒரு மரக்கிளையைப்பற்றி 
எழுந்து மேலே சென்றான்‌. இலைத்திரள்வழியாக 
கிளைகளை தொட்டுத்தொட்டு பறந்து சென்று பச்சை 
இருளுக்குள்‌ மூழ்கினான்‌. 


நீருக்குள்‌ மீன்கள்‌ முகம்‌ தொட்டுக்கொள்வதுபோல 
ஈரத்தால்‌ குளிர்ந்திருந்த பச்சைஇலைகளின்‌ 
தழைப்புக்குள்‌ அவனும்‌ இடும்பியும்‌ 
சந்தித்துக்கொண்டனர்‌. இடும்பி அவனைக்‌ கண்டதும்‌ 
சிரித்தபடி உரக்க குரலெழுப்பினாள்‌. அவனும்‌ 
குரலெழுப்பி தன்‌ தோள்களில்‌ அடித்துக்கொண்டான்‌. 
அருகே சென்றதும்‌ இருவரும்‌ இறுகத்தழுவிக்கொண்டு 
புதர்கள்‌ மேல்‌ விழுந்தனர்‌. நகைத்தபடி புல்லில்‌ உருண்டு 
எழுந்து மீண்டும்‌ கிளைகளில்‌ தொற்றி ஏறினர்‌. 


இடும்பி அவனைப்பிடித்து தள்ளிவிட்டு கிளைகள்‌ 
வழியாக விரைந்தாள்‌. அவன்‌ கூச்சலிட்டபடி 
கிளைகளில்‌ விழுந்து தப்பி மீண்டும்‌ மேலேறி அவளை 
துரத்தினான்‌. மரக்கிளைகளில்‌ அவர்கள்‌ 
தொற்றித்தொற்றிப்‌ பறந்தனர்‌. இலைகளில்‌ ஊடுருவி, 
சிறுகிளைகளை வளைத்துக்கொண்டு சென்றனர்‌. 


இடும்பி பெரிய மூங்கில்கழைகளைப்‌ பற்றி உடலின்‌ 
எடையாலேயே வளைத்து வில்லாக்கி தன்னை 
அம்பாக்கி பாய்ந்து காற்றில்‌ சென்று இன்னொரு 
கழையை பற்றிக்கொண்டாள்‌. 


அவளுடைய விரைவை அவன்‌ அடைய முடியவில்லை. 
அவள்‌ தோன்றிய இடத்திலிருந்து கணநேரத்தில்‌ 
மறைந்தாள்‌. மிக அருகே தோன்றி காதுக்குள்‌ 
சிரித்துக்கொண்டு மீண்டும்‌ மறைந்தாள்‌. காடெங்கும்‌ 
நிறைந்திருப்பது போல தோன்றினாள்‌. சிலகணங்களில்‌ 
காடே அவனைச்சூழ்ந்து சிரிக்கத்‌ தொடங்கியது. 
மரங்களும்‌ புதர்களும்‌ அவனை நோக்கி நகைத்து 
கையசைத்தன. 


மூச்சிரைக்க பீமன்‌ ஒரு மரத்தடியில்‌ 
அமர்ந்துகொண்டான்‌. அவள்‌ மரக்கிளை ஒன்றில்‌ 
தலைகீழாகத்‌ தொங்கி அவன்‌ முன்‌ கைவீசி ஆடியபடி 
சிரித்தாள்‌. “மைந்தன்‌ எங்கே?” என்றான்‌ பீமன்‌. “மூத்த 
இடும்பியரிடம்‌ கொடுத்துவிட்டு வந்திருக்கிறேன்‌” 
என்றாள்‌ இடும்பி. “அன்னை அவனைத்‌ தேடினாள்‌. நீ 
அவனை சிலநாட்கள்‌ என்னிடம்‌ விட்டுவிடு” என்றான்‌. 
“இடும்பன்‌ தன்‌ குடியைவிட்டு ஒருநாள்‌ இரவுகூட 
அகன்றிருக்கலாகாது” என்று அவள்‌ சொன்னாள்‌. 


அவள்‌ எப்போதுமே சொல்வதுதான்‌ அது. பீமன்‌ 
நீள்மூச்சுடன்‌ “இன்று அவனை கொண்டுசென்று 
காட்டவேண்டும்‌. அன்னை நாலைந்துமுறை 
கேட்டுவிட்டாள்‌” என்றான்‌. “ஆம்‌, அவனும்‌ பாட்டியை 
தேடுகிறான்‌. ஆனால்‌ அங்கே இருக்கும்‌ கிழவிகளுக்கு 
அவனை கொண்டுசெல்வதே பிடிக்கவில்லை. அவனை 
நீங்கள்‌ மந்திரத்தால்‌ கட்டிவிடுவீர்கள்‌ என்கிறார்கள்‌” 
என்றாள்‌. பீமன்‌ “அது உண்மை... என்னையே 
மந்திரத்தால்தான்‌ கட்டிவைத்திருக்கிறார்கள்‌” என்றான்‌. 


இடும்பி தலைகீழாகத்‌ தொங்கியபடி சிந்தித்தபின்‌ பறந்து 
சென்று இருகைகளிலும்‌ பெரிய பலாப்பழங்களுடன்‌ 
வந்து அவனருகே அமர்ந்தாள்‌. அதை உடைத்து 
சுளைகளை எடுத்து பீமனிடம்‌ கொடுத்தாள்‌. “மைந்தன்‌ 
ஒரு சொல்லும்‌ இதுவரை பேசவில்லை. அமைதியாகவே 
இருக்கிறான்‌” என்றாள்‌. பீமன்‌ “அவன்‌ என்‌ மைந்தன்‌. 
நான்‌ பேசவும்‌ நெடுநாளாயிற்று” என்றான்‌. “அவன்‌ 
ஊமை என்று குடிமூத்தார்‌ ஒருவர்‌ சொன்னார்‌” என்றாள்‌ 
இடும்பி. பீமன்‌ நகைத்து “அவன்‌ கண்களில்‌ சொற்கள்‌ 
இருக்கின்றன” என்றான்‌. 


பழத்தை உண்டுமுடித்ததும்‌ இடும்பி அவனை தன்‌ 
கைகளால்‌ அள்ளி தோளிலேற்றிக்கொண்டாள்‌. பீமன்‌ 
“ஆயிரக்கணக்கானமுறை உன்‌ தோளில்‌ ஏறி 
பறந்துவிட்டேன்‌. ஆனாலும்‌ கீழே விழுந்துவிடுவேன்‌ 
என்ற அச்சம்தான்‌ வயிற்றில்‌ தவிக்கிறது” என்றான்‌. 
இடும்பி “ஒருபோதும்‌ நிகழாது... நான்‌ உங்களை என்‌ 
வயிற்றால்‌ அல்லவா சுமந்துசெல்கிறேன்‌” என்றபடி 
மரக்கிளைகளைப்‌ பற்றி காற்றில்‌ ஆடிச்சென்றாள்‌. 
அந்தக்‌ கூற்றிலிருந்த கூர்மை பீமனை வியக்கச்‌ செய்தது. 
மிகக்‌ குறைவான சொற்கள்‌ மட்டுமே கொண்ட மொழி 
என்பதனால்‌ அவர்கள்‌ எப்போதுமே சுருக்கமாகத்தான்‌ 
பேசினார்கள்‌. காவியத்தில்‌ இருக்கும்‌ வரிகளைப்போல. 


அவள்‌ முதுகிலிருந்தபடி பீமன்‌ கீழே ஓடிமறைந்த 
பசுங்காட்டை பார்த்துக்கொண்டிருந்தான்‌. அவள்‌ 
கிளைகளை கண்ணால்‌ பார்க்கவில்லை, கைகளில்‌ 
அவளுக்கு கண்களிருக்கின்றன என்று அவனுக்கு 
எப்போதுமே தோன்றும்‌. தனித்தனியாக இரு நாகங்கள்‌ 
போல அவள்‌ கைகள்‌ பறந்து சென்று கிளைகளைப்‌ 
பற்றி அவ்விரைவிலேயே வளைத்துவிட்டு 
தாவிச்சென்றன. அவள்‌ உடல்‌ அக்கைகளுக்கு நடுவே 
மண்ணுடனும்‌ கிளைகளுடனும்‌ தொடர்பேயற்றதுபோல 
காற்றில்‌ சென்றுகொண்டிருந்தது. 


இடும்பர்கள்‌ மரங்களில்‌ செல்லும்‌ கலையை பீமனால்‌ 
கற்கவே முடிந்ததில்லை. விரைவிலேயே அவன்‌ 
மூச்சிரைக்கத்‌ தொடங்கிவிடுவான்‌. பின்னர்‌ அந்த 
நுட்பத்தை புரிந்துகொண்டான்‌. அவன்‌ தாவுவதற்கு தன்‌ 
தோள்வல்லமையையே பயன்படுத்தினான்‌. அவர்கள்‌ 
கிளைகளை வளைத்து அந்த விசையைக்கொண்டே 
தாவிச்சென்றனர்‌. அவனால்‌ அந்தக்‌ கணக்குகளை 
அடையவே முடியவில்லை. ”நீங்கள்‌ கிளைகளில்‌ 
தாவுவதில்லை, நீந்துகிறீர்கள்‌” என்றான்‌. 


இடும்பி நகைத்து “இங்கே ஒரு வயதுக்குள்‌ ஒரு குழந்தை 
இதை கற்றுக்கொள்ளும்‌. கற்றுக்கொள்ளாத குழந்தை 
பிறகெப்போதுமே கற்றுக்கொள்ளாது” என்றாள்‌. “நீ நம்‌ 
மைந்தனைப்பற்றி சொல்கிறாயா?” என்றான்‌ பீமன்‌. 
“ஆம்‌, நம்‌ மைந்தனுக்கு ஒரு வயது தாண்டிவிட்டது. 
இன்னமும்‌ அவன்‌ கிளைகளில்‌ ஏறவில்லை. அவன்‌ தூய 
இடும்பன்‌ அல்ல என்கிறார்கள்‌. அவன்‌ உங்கள்‌ 
மைந்தன்‌, அவனை உங்களிடமே தந்‌ 

அனுப்பிவிடும்படி சிலர்‌ சொல்கிறார்கள்‌.” 


“மகிழ்வுடன்‌ கொண்டுசெல்வேன்‌” என்றான்‌ பீமன்‌. 


“அன்னை திரும்பத்திரும்ப 
கேட்டுக்கொண்டிருக்கிறார்கள்‌. மைந்தனை நம்முடன்‌ 
கொண்டுசெல்லலாம்‌ என்று. அவன்தான்‌ 
பாண்டவர்களில்‌ முதல்‌ பெயரன்‌. மறைந்த மன்னர்‌ 
பாண்டு அவனையே முதலில்‌ வாழ்த்துவார்‌.” இடும்பி 
“நான்‌ எத்தனையோ முறை சொல்லியிருக்கிறேன்‌, அவன்‌ 
இந்தக்காட்டைவிட்டு வெளியே செல்ல முடியாது. 
அவனுடைய பெருந்தோற்றமே அவனை அங்கெல்லாம்‌ 
அயலவனாக்கிவிடும்‌. அரக்கன்‌ என்ற சொல்‌ 
அச்சத்துடன்‌ மட்டுமே சொல்லப்படவேண்டும்‌. 
ஒருபோதும்‌ ஏளனத்துடன்‌ சொல்லப்படலாகாது” 
என்றாள்‌. 

அவர்கள்‌ இடும்பக்குடியின்‌ விளிம்பில்‌ மண்ணில்‌ 
இறங்கினார்கள்‌. இருவர்‌ உடல்களிலிருந்தும்‌ 
நீர்த்துளிகள்‌ சொட்டின. குடில்களுக்குக்‌ கீழே 
காவல்நின்ற நாய்க்கூட்டம்‌ பீமனின்‌ வாசனையைப்‌ 
பெற்றதும்‌ குரைக்கத்‌ தொடங்கியது. எட்டு நாய்கள்‌ 
அம்புமுனை போன்ற வடிவில்‌ எச்சரிக்கையுடன்‌ 
காதுகளைத்‌ தூக்கிக்கொண்டு ஓடிவந்தன. 
அணுகும்தோறும்‌ அவை விரைவழிந்து மெல்ல 
காலெடுத்துவைத்தன. நூலால்‌ கட்டி 
இழுக்கப்படுவதுபோல நாசியை நீட்டியபடி முன்னால்‌ 
வந்த தலைவன்‌ உறுமியது. 


இடும்பி ஒலியெழுப்பியதும்‌ அது வாலை ஆட்டியபடி 
காதுகளை மடித்தது. பிறநாய்களும்‌ காதுகளை மடித்து 
வாலை ஆட்டியபடி அங்கேயே நின்றன. “இத்தனை 
நாட்களாகியும்‌ இவை என்னை 
ஏற்றுக்கொள்ளவேயில்லை” என்றான்‌ பீமன்‌. “நீங்கள்‌ 
அங்கே சாலிஹோத்ரரின்‌ குடிலில்‌ இருக்கிறீர்கள்‌. அங்கே 
அவர்கள்‌ வேள்விகளைச்‌ செய்து 
புகையெழுப்புகிறார்கள்‌. அந்த வாசம்‌ உங்கள்‌ உடலில்‌ 
உள்ளது” என்றாள்‌ இடும்பி. “அத்துடன்‌ உங்கள்‌ 
உடன்பிறந்தாரும்‌ அன்னையும்‌ உங்களை 
தீண்டுகிறார்கள்‌. அந்த வாசமும்‌ உள்ளது.” 


“என்‌ அன்னையின்‌ கருவறை வாசமே இருக்கும்‌. அதை 
நான்‌ விலக்கமுடியாதல்லவா?” என்றான்‌ பீமன்‌. அவர்கள்‌ 
நெருங்கியபோது முதல்நாய்‌ வாலைச்‌ சுழற்றி வீசியபடி 
காதுகளை நன்றாக பின்னால்‌ மடித்து உடலைத்‌ தாழ்த்தி 
ஓடிவந்தது. இடும்பியின்‌ உடலை தன்‌ உடலால்‌ உரசியபடி 
சுற்றியது. பிறநாய்கள்‌ ஓடிவந்து எம்பிக்குதித்து அவள்‌ 
விரல்களை முத்தமிட்டன. ஒருநாய்‌ ஓரக்கண்ணால்‌ 
பீமனை நோக்கி மெல்ல உறுமியபின்‌ இடும்பியை 


நோக்கிச்‌ சென்று காதுகள்‌ பறக்க எம்பிக்குதித்து மெல்ல 
குரைத்தது. 


இடும்பி மெல்லியகுரலில்‌ அவற்றுடன்‌ பேசியபடியே 
சென்றாள்‌. மேலும்‌ நாய்கள்‌ வந்து அவளை 
சூழ்ந்துகொண்டன. குடில்களுக்குக்‌ கீழே தரையெங்கும்‌ 
அவை உண்டு மிச்சமிட்ட எலும்புகள்‌ மண்ணில்‌ 
மிதிபட்டன. அவள்‌ அணுகியதும்‌ குடிலில்‌ இருந்த கிழவர்‌ 
ஒருவர்‌ வாயில்‌ கைவைத்து சங்கு போல ஒலியெழுப்ப 
குடில்களுக்குள்‌ இருந்து குழந்தைகள்‌ வந்து 
எட்டிப்பார்த்து சிரித்துக்கொண்டே கூச்சலிட்டன. 
குடில்களை ஆட்டி ஒன்றிலிருந்து இன்னொன்றுக்குப்‌ 
பறந்தன. கிளைகள்‌ வழியாக தாவிவந்து அவர்களைச்‌ 
சூழ்ந்துகொண்டு கூச்சலிட்டு குதித்தன. 


பீமன்‌ நூலேணி வழியாக ஏறி கிழவர்‌ இருந்த குடிலுக்குள்‌ 
நுழைந்தான்‌. முதுஇடும்பர்‌ “நீ காட்டில்‌ 
ஒலியெழுப்பியதைக்‌ கேட்டேன்‌...” என்று கரியபற்களைக்‌ 
காட்டி சிரித்துக்கொண்டே சொன்னார்‌. அவர்‌ ஒரு 
இலையில்‌ தீயில்‌ சுட்ட பலாக்கொட்டைகளை 
வைத்திருந்தார்‌. அதை அவனை நோக்கி தள்ளிவைத்து 
“உயிர்‌ நிறைந்தவை” என்றார்‌. இடும்பி கொடிவழியாக 
இன்னொரு குடிலுக்குள்‌ நுழைந்து மறைந்தாள்‌. _ 
முதுஇடும்பர்‌ “அவள்‌ மைந்தனைப்பற்றித்தான்‌ நேற்றிரவு 
பேசினோம்‌. அவன்‌ பேசுவதில்லை. அவன்‌ கைகளுக்கு 
மரங்களும்‌ பழகவில்லை” என்றார்‌. 


பீமன்‌ “நாங்கள்‌ சற்று பிந்தியே அவற்றை கற்கிறோம்‌” 
என்றான்‌. “ஆனால்‌ அரக்கர்கள்‌ மூன்று மாதத்தில்‌ 
எழுந்து அமர்வார்கள்‌. ஆறு மாதத்திலேயே 
பேசத்தொடங்குவார்கள்‌. ஒருவயதில்‌ கிளைகளில்‌ 
நீந்துவார்கள்‌. உன்‌ மனைவி ஆறுமாதமே 
ஆகியிருக்கையில்‌ காட்டின்‌ எல்லையில்‌ ஆறு வரை 
சென்று வருவாள்‌” என்றார்‌ முதுஇடும்பர்‌. பீமன்‌ அவர்‌ 
சொல்லவருவதென்ன என்று சிந்தனைசெய்தபடி 
பார்த்தான்‌. 


முதுஇடும்பர்‌ “அவனால்‌ ஏன்‌ கிளைகளில்‌ 
நீந்தமுடியவில்லை தெரியுமா? அவன்‌ இடும்பர்கள்‌ 
அனைவரையும்‌ விட பெரியவன்‌. இரண்டு மடங்கு 
பெரியவன்‌. ஒருவயதான குழந்தை, ஆனால்‌ என்‌ 
இடையளவுக்கு இருக்கிறான்‌. நான்குவயது 
குழந்தைகளைவிட எடை கொண்டிருக்கிறான்‌” என்றார்‌. 
பீமன்‌ “ஆம்‌” என்றான்‌. “அவன்‌ மிகச்சிறந்த போர்வீரனாக 
வருவான்‌.” முதுஇடும்பர்‌ “எங்கள்‌ போர்களெல்லாம்‌ 


கிளைகளில்‌ அல்லவா? பறக்கமுடியாவிட்டால்‌ அவனை 
எப்படி அரக்கன்‌ என்று சொல்லமுடியும்‌?” என்றார்‌. 


பீமன்‌ அவர்‌ சொல்லப்போவதற்காக காத்திருந்தான்‌. 
“அவனை நீங்கள்‌ கொண்டுசெல்ல முடியாது. அங்குள்ள 
எளிய மானுடர்களைவிட இருமடங்கு உயரமும்‌ எடையும்‌ 
கொண்டவனாக இருப்பான்‌. அவனால்‌ அங்கே 
வாழமுடியாது. இங்கும்‌ அவனால்‌ வாழமுடியாது. 
பறக்காதவனை இடும்பனாக ஏற்பதும்‌ குலஉரிமைகளை 
அளிப்பதும்‌ முடியாது.” பீமன்‌ ஒன்றும்‌ சொல்லவில்லை. 


“ஆகவே, அவனை இடும்பர்‌ குலத்தில்‌ இருந்து 
விலக்கலாம்‌ என்று முடிவெடுத்திருக்கிறோம்‌. இக்காட்டின்‌ 
எல்லைக்கு அப்பால்‌ உள்ள புல்வெளியில்‌ அவன்‌ 
வாழலாம்‌. அவன்‌ தானாகவே உணவு தேடி உண்பதுவரை 
அவன்‌ அன்னை அவனுக்கு உணவு கொண்டு 
கொடுக்கட்டும்‌. அதன்பின்‌ இடும்பர்களின்‌ நண்பனாக 
அவன்‌ அங்கே இருக்கலாம்‌” முதுஇடும்பர்‌ சொன்னார்‌ 
“அவன்‌ கால்களைப்‌ பார்த்தேன்‌... எடை மிக்க 
யானைக்கால்கள்‌. இடும்பர்களுக்குரியவை குரங்குக்‌ 
கால்கள்‌. அவனால்‌ பச்சையில்‌ நீந்தவே முடியாது. அவன்‌ 
புல்வெளிகளில்‌ வாழ்வதற்காகவே மூதாதையரால்‌ 
படைக்கப்பட்டிருக்கிறான்‌.” 


பீமன்‌ ஒன்றும்‌ சொல்லாமல்‌ தலையசைத்தான்‌. 
முதுஇடும்பர்‌ “நீயே இப்போதுதான்‌ காட்டை அறியத்‌ 
தொடங்குகிறாய்‌. உன்‌ கைகளும்‌ கால்களும்‌ இன்னும்கூட 
காட்டை அறியவில்லை. துணைவியின்‌ தோளிலேறி 
காட்டைச்‌ சுற்றுகிறாய்‌. ஆகவேதான்‌ உன்‌ மைந்தனின்‌ 
உடலும்‌ காட்டை அறியவில்லை” என்றார்‌. “காட்டை 
அறிவது நம்மால்‌ முடியாது. அன்னை தன்‌ குழந்தையை 
கைநீட்டி எடுத்துக்கொள்வதுபோல காடு நம்மை 
எடுத்துக்கொள்ளவேண்டும்‌...” பீமன்‌ தலையசைத்தான்‌. 


“நாங்கள்‌ காட்டின்‌ மைந்தர்கள்‌. அப்பால்‌ வாழ்பவர்கள்‌ 
நெருப்பின்‌ மனிதர்கள்‌. அவர்கள்‌ நெருப்பை 
வழிபடுகிறார்கள்‌. ஒவ்வொருநாளும்‌ நெருப்பை ஏற்றி 
வானத்துக்கு அனுப்புகிறார்கள்‌. காடுகளை நெருப்பிட்டு 
அழித்து அங்கே தங்கள்‌ வீடுகளை கட்டுகிறார்கள்‌. நீ 
அவர்களில்‌ ஒருவன்‌. உன்‌ உடல்‌ நெருப்பின்‌ நிறம்‌ 
கொண்டிருக்கிறது. உன்‌ உடலில்‌ புகையின்‌ வாசம்‌ 
எழுகிறது” என்றார்‌ முதுஇடும்பர்‌. “காட்டுக்கு எதிரானது 
நெருப்பு. காடும்‌ நெருப்பும்‌ காலம்‌ தொடங்கியது முதலே 
போரிட்டுவருகின்றன. நீ எங்களில்‌ ஒருவனல்ல. உன்‌ 
மைந்தனும்‌ அப்படித்தான்‌.” 


“அவன்‌ உங்களைப்‌ போலிருக்கிறான்‌” என்றான்‌ பீமன்‌. 
“இல்லை, எங்களைவிடவும்‌ பெரியவனாக இருக்கிறான்‌. 
ஆனால்‌ அவன்‌ எங்களவன்‌ அல்ல. எங்களவன்‌ என்றால்‌ 
இதற்குள்‌ அவனை காடு அறிந்திருக்குமே?” பீமன்‌ 
பெருமூச்சுடன்‌ பார்வையை விலக்கிக்‌ கொண்டான்‌. 
“நாளை மறுநாள்‌ முழுநிலவு. அன்று நாங்கள்‌ குலம்கூடி 
முடிவெடுத்து அவனை காட்டிலிருந்து விலக்கி 
புல்வெளிக்கு அனுப்பலாமென நினைக்கிறோம்‌” என்றார்‌ 
முதுஇடும்பர்‌. பீமன்‌ ஏதோ சொல்லவந்ததுமே 
தெரிந்துகொண்டான்‌ அவை அவரது சொற்கள்‌ அல்ல, 
அவனிடம்‌ அவற்றைச்‌ சொல்ல அவர்களால்‌ அவர்‌ 
பொறுப்பாக்கப்பட்டிருக்கிறார்‌ என. 


நூலேணி வழியாக குழந்தையுடன்‌ இடும்பி 
இறங்கிச்சென்றாள்‌. அவள்‌ தோளுக்குப்பின்னால்‌ இரு 
கைகளாலும்‌ பற்றிக்கொண்டு தொங்கிய பெருங்குழந்தை 
மயிரே இல்லாமல்‌ பளபளத்த பெரிய தலையுடன்‌ 
கன்னங்கரிய உடலுடன்‌ இருந்தது. கொழுத்துருண்ட 
கைகால்களால்‌ அன்னையை கவ்விப்பற்றி நாய்களை 
நோக்கி உரத்தகுரலில்‌ உறுமியது. நாய்கள்‌ அவனை 
நோக்கிக்‌ குரைத்தபடி எம்பிக்குதித்தன. நாய்களின்‌ 
தலைவன்‌ அவனை நோக்கி மூக்கை நீட்டி வந்தபின்‌ 
வாலை அடிவயிற்றில்‌ செருகி பின்னால்‌ சென்று குந்தி 
அமர்ந்து ஊளையிட்டது. ஆங்காங்கே நின்றிருந்த 
நாய்களும்‌ ஊளையிடத்‌ தொடங்கின. 


பீமன்‌ நூலேணிவழியாக இறங்கி இடும்பியை நோக்கி 
சென்றான்‌. அவள்‌ இடையில்‌ இருந்த மைந்தன்‌ அவனை 
நோக்கித்‌ திரும்பி உருண்ட விழிகள்‌ மலர்ந்து 
வெண்ணிறப்பற்களைக்‌ காட்டி சிரித்தான்‌. அரக்கர்குல 
இயல்புக்கேற்ப அவன்‌ பெரிய பற்கள்‌ முழுமையாகச்‌ 
செறிந்த வாயுடன்தான்‌ பிறந்தான்‌. பிறந்த 
மூன்றாம்நாளே அவனுக்கு ஊனுணவு அளிக்கத்‌ 
தொடங்கினர்‌. காட்டெருமையின்‌ கழுத்தை அறுத்து 
ஊற்றி எடுத்த பசுங்குருதியை பனையோலைத்‌ 
தொன்னையில்‌ பிடித்து அவனுக்கு ஊட்டினர்‌. அவன்‌ 
உண்ணும்‌ விரைவையும்‌ அளவையும்‌ கண்டு பீமனே 
திகைத்தான்‌. இரண்டாம்‌ வாரமே எழுந்து அமர்ந்து 
கைகளால்‌ தரையை அறைந்து ஆந்தைபோன்ற 
பெருங்குரலில்‌ உணவு கோரி வீரிட்டழுதான்‌. 


பீமன்‌ அருகே சென்று மைந்தனை நோக்கி 
கைநீட்டினான்‌. அவனைக்‌ கண்டதுமே குழந்தை 
கால்களை உதைத்து எம்பிக்‌ குதித்து பெருங்குரலில்‌ 
சிரித்தது. அவன்‌ அதை தன்‌ கையில்‌ வாங்கிக்‌ 


கொண்டான்‌. குனிந்து அதன்‌ பெரிய 
உருண்டவிழிகளையும்‌ சற்று தூக்கிய நெற்றியையும்‌ 
நோக்கினான்‌. அதன்‌ உடலில்‌ முடியே இருக்கவில்லை. 
எடைமிக்கக்‌ கரும்பாறைபோலிருந்தான்‌. பீமன்‌ 
அவனைச்‌ சுமந்தபடி நடந்தான்‌. இடும்பி அவன்‌ 
பின்னால்‌ வந்தாள்‌. அவன்‌ கைநீட்டி அவளைத்‌ 
தடுத்தபின்‌ மைந்தனுடன்‌ முன்னால்‌ நடந்து சென்று 
காட்டுக்குள்‌ புகுந்தான்‌. 

மைந்தனை தன்‌ தோளில்‌ ஏற்றிக்கொண்டு காட்டுக்குள்‌ 
சென்றுகொண்டிருந்தான்‌. எதிரே வந்த எருது சிவந்த 
கண்களை உருட்டி கொம்பு தாழ்த்தி நோக்கி “யார்‌?” 
என்றது. “மைந்தன்‌” என்றான்‌ பீமன்‌ ”கரியவன்‌” என்றது 
எருது. அவன்‌ இலைகள்‌ வழியாகச்‌ சென்றபோது 
உவகையுடன்‌ கால்களை உதைத்து கைகளை விரித்து 
கூச்சலிட்டு மைந்தன்‌ குதித்தான்‌. மூங்கில்கூட்டமருகே 
நின்றிருந்த நான்கு யானைகளில்‌ மூத்த யானை திரும்பி 
அவனை நோக்கி ஓசையிட்டது. மேலே வந்த குரங்கு “ 
அழகன்‌...” என்றது. பிடியானை ஒன்று துதிக்கை தூக்கி 
பெருங்குரல்‌ எடுத்து அவனை வாழ்த்தியது. 


மைந்தன்‌ துள்ளிக்கொண்டே இருந்தான்‌. அவன்‌ 
எடையில்‌ பீமனின்‌ தோள்கள்கூட களைப்படைந்தன. 
அவன்‌ ஓர்‌ ஓடைக்கரையில்‌ பாறைமேல்‌ அமர்ந்து 
அவனை தன்‌ மடியில்‌ வைத்துக்கொண்டான்‌. அவனை 
உதைத்து பின்னால்‌ தள்ளிவிட்டு மைந்தன்‌ எம்பி 
முன்னால்‌ பாய்ந்து அதேவிசையில்‌ தலைகுப்புற விழுந்து 
உருண்டு கீழே சென்று புல்லில்‌ விழுந்தான்‌. எரிச்சலுடன்‌ 
முகம்‌ சுளித்து அழுதபடி அருகே நின்ற சிறிய மரம்‌ 
ஒன்றை ஓங்கி அறைய அது வேர்‌ அசைந்து எழ சரிந்தது. 


பீமன்‌ எழுந்து புன்னகையுடன்‌ அதை நோக்கியபடி 
நின்றான்‌. பெரிய கரும்பானை போன்ற தலையை 
யப குழந்தை அவனை நோக்கி கையை நீட்டி 
ஏதோ சொன்னான்‌. வாயிலிருந்து எச்சில்‌ குழாய்‌ வழிய 
தவழ்ந்து சென்று ஒரு பெரிய பாறாங்கல்லை தூக்கி 
தலைக்குமேல்‌ எடுத்துக்கொண்டபோது அப்பால்‌ 
வந்திறங்கிய நாரையைக்‌ கண்டான்‌. விரிந்த 
கண்களுடன்‌ நாரையை நோக்கி சிலகணங்கள்‌ 
வியந்தபின்‌ கல்லை அப்படியே விட்டுவிட்டு நாரையை 
நோக்கி கைநீட்டி உரக்கக்‌ கூவினான்‌. கல்‌ அவன்‌ 
மண்டையிலேயே ஓசையுடன்‌ விழுந்து சரிந்து கீழே 
விழுந்தது. அவன்‌ இயல்பாகத்‌ திரும்பி கல்லை 
நோக்கிவிட்டு மீண்டும்‌ நாரையை நோக்கி கூச்சலிட்டு 
எம்பினான்‌. பாய்ந்து சேற்றில்‌ விழுந்து தவழ்ந்து செல்லத்‌ 


தொடங்கினான்‌. 

ஓவியம்‌: ஷண்முகவேல்‌ 


பீமன்‌ “டேய்‌, பானைமண்டை” என்றான்‌. மைந்தன்‌ 
திரும்பி கண்களை உருட்டி நோக்கி பற்கள்‌ தெரிய 
நகைத்து கைகளை தலைக்குமேல்‌ தூக்கி ஆட்டினான்‌. 
எச்சில்‌ வழிந்து பெரிய செல்லத்தொந்தியில்‌ சொட்டியது. 
சிரிக்கும்போது உருண்ட கரிய முகத்தில்‌ வெளிப்பட்ட 
சீரான வெண்பற்களும்‌ கண்களில்‌ எழுந்த ஒளியும்‌ 
பீமனை பேருவகை அடையச்செய்தன. கைகளைத்‌ தட்டி 
நீட்டி பானைமண்டையா, என்‌ அழகா... செல்லமே” 
என்றான்‌. குழந்தை இருகைகளாலும்‌ மண்ணை 
அறைந்தபடி அவனை நோக்கி தவழ்ந்தோடி வந்தான்‌. 


இனி உன்பெயர்‌ பானைமண்டையன்‌. கடோத்கஜன்‌” 
என்றான்‌ பீமன்‌. அவனை குனிந்து எடுத்து தூக்கி அந்தப்‌ 
பெரிய தொப்பையில்‌ முகத்தை அழுத்தி “கடோத்கஜா, 
மைந்தா” என்றான்‌. சிரித்துக்கொண்டே கைகால்களை 
நெளித்து கடோத்கஜன்‌ துள்ளினான்‌. “என்‌ செல்லமே, 
என்‌ அரசனே, என்‌ பேரழகனே” என்று சொல்லி பீமன்‌ 
அவனை முத்தமிட்டான்‌. “பறக்க மாட்டாயா நீ? எங்கே 
பற” என்று அவனை தாக்கி வீசி பிடித்தான்‌. காற்றில்‌ 
எழுந்த கடோத்கஜன்‌ சிரித்தபடியே வந்து அவன்‌ 
கைகளில்‌ விழுந்தான்‌. அவன்‌ எச்சில்‌ பீமனின்‌ 
முகத்திலும்‌ கண்களிலும்‌ வழிந்தது. 


தோள்தளர்ந்து பீமன்‌ கடோத்கஜனை கீழே வைத்தான்‌. 
அவன்‌ தந்தையின்‌ காலைப்பிடித்து எழுந்து தலை தூக்கி 
நோக்கி கூச்சலிட்டு துள்ளினான்‌. “அதோ பார்‌, நாரை... 
நாரை!” என்றான்‌ பீமன்‌. “ந்தையே... ன்னும்‌” என்றான்‌ 
கடோத்கஜன்‌. பீமன்‌ திகைத்து “அடேய்‌ பாவி, நீ 
பேசுவாயா?” என்றான்‌. கடோத்கஜனின்‌ கனத்த உதடுகள்‌ 
அவன்‌ சொன்ன சொற்களுக்கு தொடர்பற்ற முறையில்‌ 
நெளிந்து பின்‌ குவிந்தன. “த்தூக்கு... ன்னும்‌ ன்னும்‌” 
என்றான்‌ கடோத்கஜன்‌. “மூடா, பேசத்தெரிந்தா இதுவரை 
வாயைமூடிக்கொண்டிருந்தாய்‌?” என்றான்‌ பீமன்‌ 
சிரிப்புடன்‌. “ன்னும்‌ ன்னும்‌ தூக்கு, த்த்‌ தூக்கு! ” என்று 
கடோத்கஜன்‌ கால்களை மாறிமாறி உதைத்தான்‌. 


“போதும்‌, இனி என்னால்‌ முடியாது” என்றான்‌ பீமன்‌. 
அவனை கைகளால்‌ அடித்து “வேண்டும்‌... வேண்டும்‌... 
ன்னும்‌!” என்றான்‌ கடோத்ககஜன்‌. “அடேய்‌, நீ அரக்கன்‌. 


நான்‌ மனிதன்‌. உன்னை பக்க டக்‌ தூக்கினால்‌ என்‌ 
கை உடைந்துவிடும்‌” என்றான்‌ பமன்‌. “நான்‌ 
இறந்துவிடுவேன்‌... இதோ இப்படி” என்று நாக்கை நீட்டி 
காட்டினான்‌. கடோத்கஜன்‌ சிரித்து “ன்னும்‌” என்றான்‌. “நீ 
என்ன அரசனா? உனக்கு நான்‌ என்ன அரசவை நடிகனா? 
மூடா, அரக்கா, நான்தான்‌ அரசன்‌. தெரியுமா?” என்றான்‌ 
பீமன்‌. கடோத்கஜன்‌ சிறுவிரலை நீட்டி சுட்டிக்காட்டி 
“ரக்கன்‌” என்றான்‌. “யார்‌ நானா? நல்ல கதை. டேய்‌, நீ 
அரக்கன்‌. நான்‌ மனிதன்‌” என்றான்‌ பீமன்‌. கடோத்கஜன்‌ 
எல்லாம்‌ தெரியும்‌ என்பதுபோல புன்னகை செய்து “நீ 
ரக்கன்‌” என்றான்‌. 


“சொல்லிச்‌ சொல்லி என்னை அரக்கனாகவே 
ஆக்கிவிடுவாய்‌ போலிருக்கிறதே” என்றான்‌ பீமன்‌. 
அவன்‌ கையைப்பிடித்து அவன்‌ மார்பில்‌ வைத்து 
“சொல்‌, அரக்கன்‌” என்றான்‌. கடோத்கஜன்‌ பீமன்‌ மேல்‌ 
இரக்கம்‌ கொண்டவனைப்போல புன்னகை செய்து 
“ரக்கன்‌” என்றான்‌. அதே கையை தன்‌ மார்பில்‌ வைத்து 
“தந்தை” என்றான்‌. “ந்தை” என்றான்‌ கடோத்கஜன்‌. 
“தந்தை பாவம்‌” என்றான்‌ பீமன்‌. சரி என்று கடோத்கஜன்‌ 
தலையசைத்தான்‌. 


உடனே நினைவுக்கு வந்து “தூக்கு... ந்தையே தூக்கு” என 
வீரிட்டான்‌. ”தூக்க முடியாது. தந்தை பாவம்‌. அரக்கன்‌ 
பெரியவன்‌” என்றான்‌ பீமன்‌. கடோத்கஜன்‌ பீமனின்‌ 
தொடையில்‌ கையால்‌ அடித்து “போடா!” என்றான்‌. 
“அடேய்‌, நான்‌ உன்‌ தந்தை” என்றான்‌ பீமன்‌. “நீ சீச்சீ... 
போடா” என்று கடோத்கஜன்‌ பாய்ந்து பீமனின்‌ 
தொடையை கடித்தான்‌. பீமன்‌ “அ” என்று கூவினான்‌. 
மறுகணமே கடோத்கஜன்‌ வேண்டுமென்றே 
மென்மையாகத்தான்‌ கடிக்கிறான்‌ என்று தெரிந்தது. 
சிரித்துக்கொண்டே அவனை மீண்டும்‌ தோள்மேல்‌ 
தூக்கிக்கொண்டான்‌. அவன்‌ கண்களை நோக்கினான்‌. 
சிரிப்பு ஒளிர்ந்த கண்களுடன்‌ “ந்தை பாவம்‌” என்றான்‌ 
கடோத்கஜன்‌. 


ஒருகணத்தில்‌ அகம்‌ பொங்க பீமன்‌ “ஆம்‌, என்‌ மைந்தா! 
என்‌ அரசே! உன்னிடம்‌ மட்டுமே தந்தை தோற்பேன்‌. 
உன்னிடம்‌ மட்டுமே இரக்கத்தை நாடுவேன்‌” என்று 
அவனை அணைத்துக்கொண்டு இறுக்கினான்‌. “நீ 
பெருங்கருணை கொண்டவன்‌. என்றும்‌ அவ்வண்ணமே 
இரு என்‌ செல்லமே” என்றான்‌. 


வெண்முரசு அனைத்து விவாதங்களும்‌ 


மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

இடும்பவனத்தின்‌ உயர்ந்தமரத்தின்‌ உச்சிக்கிளை ஒன்றில்‌ 
மடியில்‌ கடோத்கஜனை வைத்துக்கொண்டு பீமன்‌ 
அமர்ந்திருந்தான்‌. காலையின்‌ இளவெயிலில்‌ 
அவர்களின்‌ நிழல்‌ பச்சைத்தழைப்பரப்பின்‌ மேல்‌ நீண்டு 
விழுந்திருந்தது. காற்றில்‌ இலைக்கடல்‌ அலையழடித்தது. 
அதன்மேலிருந்து பறவைகள்‌ எழுந்து காற்றில்‌ சிறகடித்து 
மிதந்து சுழன்று இறங்கி அமைந்தன. பச்சைவெளிக்கு 
அடியில்‌ இருந்து பறவைகளும்‌ விலங்குகளும்‌ எழுப்பும்‌ 
ஓலி எழுந்துகொண்டிருந்தது. 


தழைத்ததும்பலைப்‌ பிளந்து வெளிவந்த கருங்குரங்கு 
ஒன்று அவர்களை நோக்கி ஐயத்துடன்‌ தலைசரித்து 
உடலைச்‌ சொறிந்தபின்னர்‌ கிளைகளில்‌ தாவி மேலேறி 
வந்து சற்று அப்பால்‌ அமர்ந்துகொண்டு “ஏன்‌ இங்கே 
இருக்கிறீர்கள்‌?” என்றது. “சூரியனைப்‌ பார்க்கிறோம்‌” 
என்றான்‌ பீமன்‌. அது திரும்பிப்பார்த்தபின்‌ “ஆம்‌, நன்கு 
கனிந்திருக்கிறது” என்று ஆர்வமின்றி சொல்லி “இங்கே 
உணவு கிடைக்கிறதா?” என்றது. “இல்லை, 
இளவெயில்தான்‌ இருக்கிறது” என்றான்‌ பீமன்‌. அது 
உதடுகளை நீட்டி ஏளனமாகப்‌ பார்த்தபின்‌ புட்டத்தைச்‌ 
சொறிந்து கொண்டு தொங்கி இறங்கிச்‌ சென்றது. 


“கு கு க்குரங்கு” என்றான்‌ கடோத்கஜன்‌. பீமனின்‌ 
வலக்கையை அவன்‌ தன்‌ இருகைகளாலும்‌ 
இறுக்கிப்பிடித்திருந்தான்‌. குரங்கு எளிதாகத்‌ தாவி 
இறங்குவதைப்‌ பார்த்தபின்‌ “தாவி த்த்தாவி... போ” என்று 
தலையை ஆட்டியபின்‌ நிமிர்ந்து “த தத்‌ தந்தையே” 
என்றான்‌. “சொல்‌ மைந்தா” என்றான்‌ பீமன்‌. “அ... அக்‌ 
அந்தக்‌ குரங்கைச்‌ சாப்பிடலாமா?” பீமன்‌ அவன்‌ 
மண்டையை அறைந்து “குரங்கை சாப்பிடுவதா? 
மண்டையா, மூடா. அது நம்‌ மூதாதையர்‌ அல்லவா?” 
என்றான்‌. கடோத்கஜன்‌ புருவம்‌ தூக்கி மண்டையை 
உருட்டி சூரியனைப்‌ பார்த்தான்‌. “அ அப்பம்‌!” என்றான்‌. 


கீழிருந்து ஒரு பெரிய நாரை சிறகுகளை விரித்து காற்றில்‌ 
நீச்சலிட்டு மேலேறி “ர்ர்ராக்‌!” என்று குரல்‌ கொடுத்து 
வளைந்து சென்றது. கடோத்கஜன்‌ சிந்தனையுடன்‌ 
தலைதூக்கி பீமனை நோக்கினான்‌. “நாரையை 
சாப்பிடலாமா என்று கேட்கிறாயா?” என்றான்‌ பீமன்‌. 


அவன்‌ ஆம்‌ என்று தலையை அசைத்தான்‌. 
“சாப்பிடலாம்‌... உன்னால்‌ பிடிக்க முடியுமா?” 
கடோத்கஜன்‌ எம்பி “நான்‌ ந்ந்நான்‌ வளர்ந்தபின்‌!” என்று 
சொன்னபோது பிடியை விட்டுவிட்டான்‌. ”ஆ” 
பதறிப்போய்‌ பீமனைப்பற்றிக்கொள்ள பீமன்‌ 
நகைத்தான்‌. 


“நான்‌ உ உங்களை கடிப்பேன்‌” என்றான்‌ கடோத்கஜன்‌ 
சினத்துடன்‌. பீமன்‌ அவன்‌ மண்டையைத்‌ தட்டி “நீ கடிக்க 
மாட்டாய்‌” என்றான்‌. “ஏன்‌?” என்றான்‌ கடோத்கஜன்‌. 
“ஏனென்றால்‌ நீ என்‌ மைந்தன்‌.” அவன்‌ பெருமிதத்துடன்‌ 
சிரித்து “க... கடோத்கஜன்‌ அரக்கன்‌!” என தன்‌ நெஞ்சில்‌ 
தொட்டு “நீ நீங்கள்‌ தந்தை” என்றான்‌. பீமன்‌ சிரித்தான்‌. 
கடோத்கஜன்‌ அவனை தன்‌ பெரிய கருங்கைகளால்‌ சுற்றி 
வளைத்து அணைத்துக்கொண்டு “நீ... நீங்கள்‌ நல்ல 
தந்தை...” என்றபின்‌ ஒருகையை மட்டும்‌ 
எச்சரிக்கையுடன்‌ விரித்துக்காட்டி “ப்ப்ப்‌ பெரியவர்‌!” 
என்றான்‌. 


பீமன்‌ சிரித்து அவனை அணைத்து அவன்‌ வழுக்கை 
மண்டையில்‌ முகத்தை உரசி “ஆம்‌, நான்‌ நல்ல தந்தை...” 
என்றான்‌. “நீ... நீங்கள்‌ பெரியவர்‌” என்றான்‌ கடோத்கஜன்‌. 
“யானை போல!” பீமன்‌ “என்னை விடப்‌ பெரியவர்‌ 
ஒருவர்‌ இருக்கிறார்‌” என்றான்‌. கடோத்கஜன்‌ “எங்கே?” 
என்றான்‌. “அஸ்தினபுரியில்‌... உன்‌ தாத்தா அவர்‌. 
திருதராஷ்டிரர்‌ என்று பெயர்‌” கடோத்கஜனை அந்தப்‌ 
பெயர்‌ ஆழ்ந்த அமைதியுறச்செய்தது. “சொல்‌, அவர்‌ 
பெயரென்ன?” அவன்‌ பேசாமல்‌ வாயைக்‌ குவித்து 
உருண்ட கண்களால்‌ நோக்கினான்‌. 


“சொல்‌” என்றான்‌ பீமன்‌. “சொன்னால்‌ உனக்கு நான்‌ 
முயல்‌ பிடித்து தருவேன்‌. சுவையான முயல்‌!” 
கடோத்கஜன்‌ கைகளை விரித்து பத்து விரல்களையும்‌ 
காட்டி “நான்கு முயல்‌!” என்றான்‌. “ஆமாம்‌, நான்கு முயல்‌. 
சொல்‌, திருதராஷ்டிரர்‌.” கடோத்கஜன்‌ பார்வையை 
திருப்பிக்கொண்டான்‌. “என்‌ செல்லம்‌ அல்லவா? என்‌ 
கரும்பாறைக்குட்டி அல்லவா? சொல்‌ பார்ப்போம்‌. 
திருதராஷ்டிரர்‌.” அவன்‌ கைசுட்டி “நா ந்ந்நா நாரை!” 
என்றான்‌. “மண்டையா, பேச்சை மாற்றாதே. சொல்‌. 
திருதராஷ்டிரர்‌.” அவன்‌ “ந்ந்நாரை எனக்கு வேண்டும்‌“ 
என்றான்‌. “சொல்வாயா மாட்டாயா?” அவன்‌ தன்னை 
தொட்டுக்காட்டி “நாரை?” என்றான்‌. 


“சொல்லாவிட்டால்‌ உனக்கு முயல்‌ தரமாட்டேன்‌.” 
கடோத்கஜன்‌ தன்‌ பெரிய தலையை அகன்ற 


கைப்பத்திகளால்‌ பட்‌ பட்‌ என அடித்துக்கொண்டான்‌. 
பீமன்‌ உவகையுடன்‌ “இதேதான்‌... இதே அசைவைத்தான்‌ 
அவரும்‌ செய்வார்‌. உன்‌ பெரிய தாத்தா. திருதராஷ்டிரர்‌” 
என்றான்‌. கடோத்கஜன்‌ ஏறிட்டு நோக்கி உதடுகளை 
மட்டும்‌ மெல்ல அசைத்தான்‌. “சரிதான்‌... சொல்‌... சொல்‌ 
என்‌ சக்ரவர்த்தியே!” கடோத்கஜன்‌ “தி திட்டராத்‌” 
என்றான்‌. “மண்டையைப்பார்‌... மூடா. நான்‌ 
சொல்கிறேன்‌ பார்‌. திருதராஷ்டிரர்‌... திருதராஷ்டிரர்‌” 
என்றான்‌ பீமன்‌. “சொல்‌ பார்ப்போம்‌!” 


மீண்டும்‌ தன்‌ மண்டையை தட்டியபின்‌ கடோத்கஜன்‌ 
“எனக்கு ம்மு முயல்‌?” என்றான்‌. “சொன்னால்தான்‌” 
என்றான்‌ பீமன்‌. அவன்‌ உதடுகளைக்‌ குவித்தபின்‌ 
“அன்னையிடம்‌ போகிறேன்‌” என்றான்‌. பீமன்‌ “அன்னை 
இதோ வந்து விடுவாள்‌” என்றான்‌. அவன்‌ 
“அன்னையிடம்‌ போகிறேன்‌” என்று சிணுங்கியபின்‌ 
பீமனின்‌ கையை மெல்லக்‌ கடித்து “நீ... நீங்கள்‌ க்க்க்‌ 
கெட்டவர்‌” என்றான்‌. “சரி” என்றான்‌ பீமன்‌. 


கடோத்கஜன்‌ தலையை தந்தையின்‌ மார்பில்‌ சரித்து 
சூரியனை நோக்கி “த... தந்தையே” என்றான்‌. “என்ன?” 
என்றான்‌ பீமன்‌. “அது என்ன?” என்றான்‌ சூரியனை 
சுட்டிக்காட்டி. “மண்டையா, நூறுமுறை சொன்னேனே. 
அது சூரியன்‌. அதன்‌ கீழே தெரிவது அருணன்‌.” 
கடோத்கஜன்‌ இரு கைகளையும்‌ நீட்டி அசைத்து “அதை 
தின்னலாமா?” என்றான்‌. “சரிதான்‌. நீ அரக்க மைந்தன்‌” 
என்றான்‌ பீமன்‌. “அது, அது இனியது!” என்றான்‌ 
கடோத்கஜன்‌. அவன்‌ வாயிலிருந்து எச்சில்‌ மார்பில்‌ 
வழிந்தது. 


“மண்டையனுக்கு நான்‌ ஒரு கதை சொல்லவா?” என்றான்‌ 
பீமன்‌. “ஆம்‌” என்று சொல்லி கடோத்கஜன்‌ திரும்பி 
அமர்ந்துகொண்டு “க்க்க்க்‌ க கதை! பெரிய கதை!” என்று 
கைகளை தலைக்குமேல்‌ விரித்து விழிகளை உறுத்து 
உதடுகளை துருத்திக்காட்டினான்‌. ”ஆம்‌, பெரிய கதை!” 
என்றான்‌ பீமன்‌. “இங்கிருந்து தெற்கே 
மலைகளுக்கெல்லாம்‌ அப்பால்‌ ஒரு காடு இருந்தது. 
அதை கபிவனம்‌ என்று முன்னோர்‌ சொல்வதுண்டு. 
அஞ்சனவனம்‌ என்று இன்று அதை சொல்கிறார்கள்‌. 
அங்கே மனிதர்களே இல்லை. அரக்கர்களும்‌ அசுரர்களும்‌ 
இல்லை. குரங்குகள்‌ மட்டும்தான்‌ வாழ்ந்துவந்தன.” 


“க்கு... குரங்குகள்‌!” என்று கடோத்கஜன்‌ கனவுடன்‌ 
கண்களை மேலே செருகியபடி சொன்னான்‌. “ந்நீ நிறைய 
குரங்குகள்‌” என்று கையை விரித்தான்‌. “ஆம்‌ நிறைய 


குரங்குகள்‌. அவை மிக வலிமையானவை. வானத்தில்‌ 
பறக்கவும்‌ கண்ணுக்குத்‌ தெரியாமல்‌ மறையவும்‌ 
அவற்றால்‌ முடியும்‌. அந்த அஞ்சன வனத்தில்‌ அஞ்சனை 
என்று ஒரு பெரிய பெண்‌ குரங்கு இருந்தது. கன்னங்கரிய 
நிறம்‌ கொண்டிருந்ததனால்‌ அவளுக்கு அந்தப்பெயர்‌. 
அவள்‌ மிகப்பெரிய கைகளும்‌ மிகப்பெரிய கால்களும்‌ 
கொண்டிருந்தாள்‌. சிறிய காதுகளும்‌ நாவல்பழம்‌ போன்ற 
கண்களும்‌ அவளுக்கு இருந்தன. அவளுடைய குரல்‌ 
இடியோசை போல ஒலிக்கும்‌. அவளுடைய வால்‌ 
நூறுயானைகளின்‌ துதிக்கை போல வலிமையானது.” 


கடோத்கஜன்‌ “த... தந்தையே, எனக்கு வால்‌?” என்றான்‌. “நீ 
பெரியவனானதும்‌ உனக்கும்‌ வால்‌ முளைக்கும்‌” 
என்றான்‌ பீமன்‌. “என்ன சொன்னேன்‌? அஞ்சனை 
இருந்தாள்‌ இல்லையா?” கடோத்கஜன்‌ “அ அஞ்சனை” 
என்றான்‌. “க் க்‌ கு குரங்கு!” என்று கைகளை விரித்து 
வெண்பற்களைக்‌ காட்டி கண்கள்‌ ஒளிர சிரித்தான்‌. “ஆம்‌, 
அஞ்சனை. அவள்‌ அந்தக்காட்டில்‌ அஞ்சனக்குகை என்ற 
குகையில்தான்‌ வாழ்ந்தாள்‌. அவள்‌ கேசரி என்ற 
ஆண்குரங்கை கணவனாக ஏற்றாள்‌. கேசரி சிங்கம்போல 
சிவந்த பெரியதாடியுடன்‌ இருந்தான்‌. ஆகவே அவனை 
மற்ற குரங்குகள்‌ அப்படி அழைத்தன.” 


கேசரிக்கும்‌ அஞ்சனைக்கும்‌ ஓர்‌ ஆசை எழுந்தது. 
அந்தக்காட்டிலேயே அவர்களைப்போல 
வலிமையானவர்கள்‌ இல்லை. உலகத்திலேயே 
வலிமையான குழந்தையைப்‌ பெறவேண்டும்‌ என்று 
அஞ்சனை நினைத்தாள்‌. உலகிலேயே வலிமையானது 
எது என்று அவள்‌ ஒவ்வொன்றாகப்‌ பார்த்தாள்‌. சூரியன்‌ 
வெப்பமானவன்‌, ஆனால்‌ மழைவந்தால்‌ 
அணைந்துவிடுவான்‌. இந்திரன்‌ ஆற்றல்‌ மிக்கவன்‌, 
ஆனால்‌ வெயிலில்‌ மறைந்துவிடுவான்‌. அக்கினி நீரால்‌ 
அணைபவன்‌. எதனாலும்‌ தடுத்து நிறுத்த முடியாதவன்‌ 
காற்று. மலைகளைப்‌ புரட்டிப்போட காற்றால்‌ முடியும்‌. 
ஊசியின்‌ துளைவழியாக ஊடுருவிச்செல்லவும்‌ முடியும்‌. 
ஆகவே அவள்‌ காற்றை தெய்வமாக எண்ணி வழிபடத்‌ 
தொடங்கினாள்‌. 


அஞ்சனை ஆயிரம்‌ வருடம்‌ காற்றை தவம்செய்தாள்‌. 
அதன்பின்‌ காற்றுதேவன்‌ அவள்‌ முன்‌ தோன்றினான்‌. 
புயல்காற்றாக ஆயிரக்கணக்கான மரங்களை வேருடன்‌ 
பிடுங்கி வீசியபடி வந்து பெரும்‌ சுழல்‌ காற்றாக மாறி 
வானையும்‌ மண்ணையும்‌ இணைக்கும்‌ தூண்‌ போல 
நின்று புபலோசையாக அஞ்சனையிடம்‌ “நீ விழைவது 
என்ன?” என்றான்‌. அவனது பேருருவிற்குள்‌ 


நூற்றுக்கணக்கான யானைகள்‌ சுழன்று 
பறந்துகொண்டிருந்தன. பெரிய பாறாங்கற்களும்‌ 
வேரற்று எழுந்த மரங்களும்‌ சுழன்றன. கீழே 
புழுதியாலான பீடமும்‌ வானில்‌ மேகங்களாலான முடியும்‌ 
சுழன்று கொண்டிருந்தன. 


“தேவனே, உன்னைப்போன்ற மைந்தன்‌ எனக்குத்‌ தேவை” 
என்று அஞ்சனை சொன்னாள்‌. “என்‌ மைந்தன்‌ மண்ணில்‌ 
இருந்து விண்ணுக்குத்‌ தாவவேண்டும்‌. விண்ணை 
அள்ளி மண்ணில்‌ நிரப்பவேண்டும்‌. அவன்‌ 
பஞ்சுத்துகள்களுடன்‌ பறந்து விளையாடும்‌ 
குழந்தையாக இருக்க வேண்டும்‌. மரங்களை 
வெறிநடனமிடச்செய்யும்‌ அரக்கனாகவும்‌ 
இருக்கவேண்டும்‌. காட்டுநெருப்பை 
அள்ளிச்செல்லவேண்டும்‌. அகல்‌ சுடருடன்‌ விளையாடும்‌ 
தென்றலாகவும்‌ இருக்கவேண்டும்‌. பெருங்கடல்களில்‌ 
அலைகளை கொந்தளிக்க வைப்பவனாகவும்‌ 
மென்மலரிதழ்களைத்‌ தொட்டு மலரச்செய்பவனாகவும்‌ 
அவன்‌ விளங்க வேண்டும்‌. மழையைக்‌ கொண்டு 
வருபவனாகவும்‌ வெயிலை அள்ளிச்செல்பவனாகவும்‌ 
திகழவேண்டும்‌.” 


“அவன்‌ செல்லமுடியாத இடங்களே இருக்கக்‌ கூடாது. 
அவனில்‌ அத்தனை பூந்தோட்டங்களின்‌ நறுமணங்களும்‌ 
இருக்கவேண்டும்‌. அவன்‌ குழந்தைகளின்‌ சிரிப்பையும்‌ 
கன்னியரின்‌ இனிய குரலையும்‌ ஏந்திச்செல்லவேண்டும்‌. 
நான்கு வேதங்களும்‌ அவனில்‌ நிறைந்திருக்கவேண்டும்‌. 
மானுடர்‌ அறியும்‌ ஞானத்தையெல்லாம்‌ அவர்கள்‌ 
நாவிலிருந்து வாங்கி தன்னுள்‌ வைத்திருந்து அவர்கள்‌ 
செவிகொள்ளும்போது அளிப்பவனாக அவன்‌ 
அமையவேண்டும்‌. மூச்சாக ஓடி நெஞ்சில்‌ 
நிறைபவனாகவும்‌ இறுதிச்‌ சொல்லாக மாறி 
இறைவனுடன்‌ கலப்பவனாகவும்‌ அவன்‌ 
இருக்கவேண்டும்‌. எவர்‌ கண்ணுக்கும்‌ படாதவனாகவும்‌ 
ஒவ்வொருவராலும்‌ ஒவ்வொரு கணமும்‌ 
அறியப்படுபவனாகவும்‌ திகழவேண்டும்‌. தேவா, நீயே என்‌ 
மைந்தனாக வரவேண்டும்‌” என்றாள்‌. 


“அவ்வாறே ஆகுக!” என்று சொல்லி வாயுதேவன்‌ 
மறைந்தான்‌. மேலெழுந்து சுழன்ற யானைகளும்‌ 
பாறைகளும்‌ மரங்களும்‌ பெரும்‌ குவியலாகக்‌ குவிந்து 
விழுந்தன. சருகுகளுக்குள்‌ இருந்து துதிக்கை 
சுழற்றியபடி பிளிறிக்கொண்டு யானைகள்‌ திகைத்து 
ஓடின. முயல்களும்‌ மான்களும்‌ புழுதியை உதறியபடி 
கூச்சலிட்டுக்கொண்டு தாவி ஓடின. பாம்புகள்‌ மட்டும்‌ 


அங்கேயே மயங்கிக்கிடந்தன. காற்று நின்ற இடத்தில்‌ ஒரு 
மண்குன்று இருந்தது. அதை நோக்கி அஞ்சனை 
புன்னகைசெய்தாள்‌. ஓடிச்சென்று தன்‌ கணவனிடம்‌ 
அனைத்தையும்‌ சொன்னாள்‌. 


“அஞ்சனை கருவுற்று நூறுமாதங்கள்‌ அக்கருவை தன்‌ 
வயிற்றில்‌ சுமந்தாள்‌. அதன்பின்‌ அவளுக்கு ஓர்‌ அழகான 
குரங்குக்குழந்தை பிறந்தது. அவன்‌ மாந்தளிர்‌ நிறத்தில்‌ 
இருந்தான்‌. தர்ப்பைப்‌ புல்லால்‌ ஆன படுக்கையில்‌ 
தீப்பிடித்ததுபோல அவன்‌ தோன்றினான்‌” என்றான்‌ 
பீமன்‌. அந்த உவமை புரியாமல்‌ கடோத்கஜன்‌ சற்‌ 
நெளிந்து அமர்ந்து “திருதராஷ்டிரர்‌!” என்றான்‌. பீமன்‌ 
திடுக்கிட்டு “அடேய்‌... சொல்‌... சொல்‌” என்று கூவி 
கடோத்கஜனை பிடித்து தூக்கினான்‌. கடோத்கஜன்‌ 
வெட்கி கண்களைத்‌ தாழ்த்தி உதடுகளைக்‌ குவித்தான்‌. 
“சொல்‌ என்‌ கண்ணனே... என்‌ செல்லமே சொல்‌!” அவன்‌ 
உதடுகளை மெல்ல அசைத்து மெல்லிய குரலில்‌ 
“திருதராஷ்டிரர்‌” என்றான்‌. பீமன்‌ அவனை அப்படியே 
அள்ளி அணைத்து முத்தமிட்டு “என்‌ செல்லமே! என்‌ 
அரசனே!” என்று கூவி சிரித்தான்‌. 


திமிறி விலகி கைகளை விரித்து கடோத்கஜன்‌ “தீ” என்று 
கூவினான்‌. “ஆமாம்‌, தீ போல இருந்தான்‌. அவன்‌ 
முகவாய்‌ இரண்டாகப்‌ பிளந்தது போல இருந்தது. 
குரங்குகளுக்கு அப்படித்தானே இருக்கும்‌?” கடோத்கஜன்‌ 
சிரித்து தன்‌ வாயை குரங்கு போல வைத்துக்காட்டினான்‌. 
“ஆமாம்‌... இதேபோல. ஆகவே அவன்‌ அன்னை 
அஞ்சனை அவனை ஹனுமான்‌ என்று அழைத்தாள்‌. 
இரட்டைமுகவாயன்‌ அழகான குரங்காக இருந்தான்‌. 
அவன்‌ முகம்‌ சிவப்பாக இருந்தது. அவன்‌ கைகளும்‌ 
கால்களும்‌ மென்மையான மயிரடர்ந்து இளம்புல்‌ 
முளைத்த மண்‌ போல்‌ தெரிந்தன. அவனுடைய வால்‌ 
குட்டி நாகப்பாம்பு போல்‌ இருந்தது.” 


கடோத்கஜன்‌ “த்‌ த்த தந்தையே எனக்கு வால்‌?” என்றான்‌. 
“உனக்கும்‌ முளைக்கும்‌” என்றான்‌ பீமன்‌. “அஞ்சனையின்‌ 
வால்‌ அவள்‌ விரும்பிய அளவுக்கு நீளக்கூடியது. அவள்‌ 
குகைக்குள்‌ மகனை விட்டுவிட்டு வால்‌ நுனியால்‌ 
அவனுக்கு விளையாட்டுக்காட்டிக்கொண்டே காடு 
முழுக்கச்‌ சென்று நிறைய பழங்களும்‌ காய்களும்‌ 
கிழங்குகளும்‌ கொண்டு வந்து அவனுக்குக்‌ 
கொடுப்பாள்‌.” கடோத்கஜன்‌ ஆவலுடன்‌ “முயல்‌?” 
என்றான்‌. “ஆம்‌, முயலும்‌. ஆனால்‌ ஹனுமான்‌ 
முயல்களை சாப்பிட மாட்டான்‌. அவற்றுடன்‌ 
விளையாடுவான்‌.” கடோத்கஜன்‌ ஐயத்துடன்‌ “ஏன்‌?” 


என்றான்‌. ”ஏனென்றால்‌ குரங்குகள்‌ காய்களையும்‌ 
கனிகளையும்தான்‌ உண்ணும்‌.” கடோத்கஜன்‌ 
குழப்பத்துடன்‌ “ஹனுமான்‌!” என்றபின்‌ “திருதராஷ்டிரர்‌ 
திருதராஷ்டிரர்‌ திருதராஷ்டிரர்‌” என்றான்‌. “இனி இதையே 
சொல்லிச்‌ சொல்லி சலிப்பூட்டு... மண்டையா!” என்று 
பீமன்‌ அவன்‌ தலையைத்‌ தட்டினான்‌. கடோத்கஜன்‌ 
தலையைத்‌ தடவி “ஆ! திருதராஷ்டிரர்‌” என்றான்‌. 


அஞ்சனையின்‌ மைந்தன்‌ பெரிய குறும்புக்காரனாக 
வளர்ந்தான்‌. இளமையிலேயே அவன்‌ வானத்தில்‌ பறக்கத்‌ 
தொடங்கினான்‌. உயர்ந்த மரங்களில்‌ ஏறி அமர்ந்து 
அவன்‌ பழங்களை உண்பான்‌. பறவைகளுடன்‌ சேர்ந்து 
பறப்பான்‌. மான்களுடன்‌ சேர்ந்து துள்ளி ஓடுவான்‌. 
சிங்கத்தின்‌ பிடரியைப்பிடித்து உலுக்கிவிட்டு 
சிரித்துக்கொண்டே கிளைகளில்‌ ஏறிக்கொள்வான்‌. 
அவன்‌ தந்தையான வாயுதேவனின்‌ அருள்‌ 
அவனிடமிருந்தது. அவன்‌ மூங்கிலை வாயில்‌ வைத்தால்‌ 
இனிய இசை வந்தது. அவன்‌ தொட்டதுமே மலர்கள்‌ 
மலர்ந்தன. அவன்‌ கடந்துசென்றபின்‌ புல்வெளியில்‌ 
காலடித்தடமே எஞ்சவில்லை. 


அவனுடைய வால்தான்‌ அனைவருக்கும்‌ இடர்‌ 
அளித்தது. அவனை பின்னால்‌ இழுக்க அஞ்சனை 
அவன்‌ வாலைப்பிடித்து இழுத்தால்‌ அவன்‌ வாலை 
நீட்டிக்கொண்டே சென்றுவிடுவான்‌. அதன்பின்‌ அவள்‌ 
அந்த வாலைச்சுருட்டிக்கொண்டே காடு முழுக்க 
அலைவாள்‌. வால்‌ ஒரு பெரிய மலைபோல 
அவளுக்குப்பின்னால்‌ உருண்டு வரும்‌. இறுதியில்‌ 
எங்கோ ஓரிடத்தில்‌ விளையாடிக்கொண்டிருக்கும்‌ 
ஹனுமானைப்பிடித்து இழுத்து வருவாள்‌. 


அவன்‌ வாலை சிங்கம்‌ பிடித்துவிட்டது என்றால்‌ உடனே 
அவன்‌ சிங்கத்தின்‌ வயிற்றுக்கு அடியில்‌ ஓடி சுழன்று 
வாலாலேயே அதைக்‌ கட்டி வரிந்து சுருட்டி விடுவான்‌. 
ஒருநாள்‌ அவன்‌ காட்டில்‌ துயின்றுகொண்டிருக்க அருகே 
வாலுக்குள்‌ ஒரு சிங்கம்‌ அழுதுகொண்டிருப்பதை 
அஞ்சனை பார்த்தாள்‌. அதை அவள்‌ விடுதலை 
செய்தாள்‌. அதன்பின்‌ அந்தச்சிங்கம்‌ தன்‌ வாலையே 


அஞ்சியது. 


இரவில்‌ ஹனுமான்‌ அன்னை அருகே துயில்கையில்‌ 
அவன்‌ வால்‌ சுருங்கி சிறிய பாம்புக்குட்டி போல ஆகி 
அவன்‌ காலுக்குள்‌ சென்றுவிடும்‌. அவன்‌ தன்‌ வாலை 
வாய்க்குள்‌ போட்டு சப்பும்‌ வழக்கம்‌ கொண்டிருந்ததனால்‌ 
அன்னை அந்த வாலை இழுத்து குகைக்கு அருகே ஒரு 


மரத்தில்‌ கட்டிவைத்தாள்‌. காலையில்‌ எழுந்ததுமே 
துள்ளிக்கொண்டு காட்டுக்குள்‌ செல்வது ஹனுமானின்‌ 
வழக்கம்‌. கூடவே அந்த மரத்தையும்‌ பிடுங்கிக்கொண்டு 
சென்றான்‌. அதில்‌ இருந்த பறவைக்குஞ்சுகள்‌ 
சிறகடிக்காமலே தாங்கள்‌ பறப்பதை அறிந்து அஞ்சி 
கூச்சலிட்டன. அவற்றின்‌ அன்னையர்‌ வந்து அங்கிருந்த 
மரத்தைக்‌ காணாமல்‌ கூவினர்‌. 


ஒருநாள்‌ ஹனுமான்‌ தன்‌ தந்தை கேசரியின்‌ மடியில்‌ மர 
உச்சியில்‌ அமர்ந்து வானத்தை 
நோக்கிக்கொண்டிருந்தான்‌. காலையில்‌ சிவப்பு நிறமாக 
சூரியன்‌ எழுந்து வந்தது. “தந்தையே அது என்ன?” என்று 
ஹனுமான்‌ கேட்டான்‌. “அது சூரியன்‌” என்று கேசரி 
சொன்னார்‌. ”அது நன்கு கனிந்திருக்கிறதா?' என்றான்‌ 
ஹனுமான்‌. “ஆமாம்‌...” என்றார்‌ கேசரி. “தந்தையே அதை 
உண்ணலாமா?' என்று ஹனுமான்‌ கேட்டான்‌. எரிச்சல்‌ 
கொண்ட கேசரி “ஆமாம்‌, சுவையானது. போய்‌ 
தின்றுவிட்டு வா” என்றார்‌. 


அக்கணமே மர உச்சியில்‌ இருந்து பாய்ந்து எழுந்த 
ஹனுமான்‌ மேகங்களை அளைந்து 
வாலைச்சுழற்றிக்கொண்டு சூரியனை நோக்கி பறக்கத்‌ 
தொடங்கினான்‌. மேலே செல்லச்செல்ல அவன்‌ சிவந்து 
ஒரு எரிமீன்‌ போல ஒளிவிட்டான்‌. விண்ணைக்‌ கடந்து 
சென்று சூரியனை கடிக்கப்போனபோது அருகே ராகு 
நிற்பதைக்‌ கண்டான்‌. குரங்குப்புத்தியால்‌ உடனே சித்தம்‌ 
விலகி திரும்பி ராகுவை விளையாடுவதற்காக 
பிடிக்கப்போனான்‌. 


அருகே சென்றதும்‌ கேதுவைக்‌ கண்டு மீண்டும்‌ சிந்தை 
விலகி கேதுவை பிடிக்கப்போனான்‌. அவர்கள்‌ இருவரும்‌ 
அஞ்சி அலறினர்‌. அப்போது தன்‌ வால்‌ பிடரியில்‌ படவே 
அது என்ன என்று பிடித்துப்பார்த்தான்‌. அதற்குள்‌ அங்கே 
இந்திரனின்‌ ஐராவதம்‌ வந்தது. அதை விளையாட்டுக்கு 
எடுத்துக்கொள்ளலாம்‌ என்று எண்ணி அதன்‌ 
துதிக்கையைப்பிடித்து தன்‌ வாய்க்குள்‌ வைத்து ஊதலாக 
ஊதினான்‌. ஐராவதத்தின்‌ உடல்‌ உப்பி காற்றுத்துருத்தி 
போல ஆகியது. வாய்‌ திறந்து அது அலறியது. அதன்‌ 
மேலிருந்த இந்திரன்‌ சினம்கொண்டு தன்‌ வஜ்ராயுதத்தால்‌ 
ஹனுமானை அடித்தான்‌. மயக்கம்‌ அடைந்த ஹனுமான்‌ 
அலறியபடி தலைகீழாக மண்ணில்‌ விழுந்தான்‌. 


“அ” என்றபடி கடோத்கஜன்‌ எழுந்து பீமனின்‌ முகத்தைப்‌ 
பிடித்தான்‌. “ஆனால்‌ அவன்‌ வாயுவின்‌ மைந்தன்‌ 
அல்லவா? அவன்‌ கீழே விழுந்தபோதே வாயு அவனை 


பிடித்துக்கொண்டார்‌” என்றான்‌ பீமன்‌. கடோத்கஜன்‌ 
கைகளைத்‌ தட்டி உரக்க நகைத்தான்‌. ”சொல்லுங்கள்‌... க்‌ 
கதை சொல்லுங்கள்‌” என்றான்‌. 


வாயுவில்‌ ஏறிய ஹனுமான்‌ “தந்தையே, பாதாளத்துக்குச்‌ 
செல்லுங்கள்‌' என்று ஆணையிட்டான்‌. மைந்தனைத்‌ 
தூக்கிக்‌ கொண்டு காற்று பாதாளத்திற்குள்‌ 
சென்றுவிட்டது. பூமியில்‌ எங்கும்‌ காற்றே இல்லை. 
கடல்கள்‌ அசையாமல்‌ துணிப்பரப்பு போல ஆயின. 
கிளைகளும்‌ இலைகளும்‌ அசையவில்லை. நெருப்புகள்‌ 
அசையவில்லை. தூசி அசையவில்லை. பூச்சிகளின்‌ 
சிறகுகள்‌ அசையவில்லை. உலகமே அசைவிழந்தது 
த்வம்‌ மக்களின்‌ உள்ளங்களும்‌ அசைவிழந்தன. 

ளைவாக சிந்தனைகள்‌ அசைவிழந்தன. இறுதியில்‌ 
பூமியே செயலற்றது. 


மலர்கள்‌ மலரவில்லை. அதைக்கண்ட 
வண்ணத்துப்பூச்சிகள்‌ தங்கள்‌ கைகளை கூப்பி 
சரஸ்வதியிடம்‌ முறையிட்டன. சரஸ்வதிதேவி 
பிரம்மனின்‌ தாடியைப்பிடித்து இழுத்து உடனே 
வாயுவைத்‌ தேடிப்பிடித்துக்கொண்டுவர வேண்டும்‌ என்று 

ணையிட்டாள்‌. பிரம்மன்‌ அவள்‌ சினத்துக்கு பயந்து 
பாதாளத்திற்குள்‌ சென்றார்‌. அங்கே மைந்தனை மார்பில்‌ 
போட்டு கொஞ்சியபடி வாயு படுத்திருந்தார்‌. பிரம்மன்‌ 
சென்று வாயுவிடம்‌ மேலே வரும்பம சொன்னார்‌. “என்‌ 
மைந்தனை அவமதித்த இந்திரன்‌ அவனிடம்‌ பணிந்து 
பொறுத்தருளக்கோரவேண்டும்‌” என்றார்‌ வாயு. “சரி, நான்‌ 
இந்திரனிடம்‌ சொல்கிறேன்‌” என்று சொல்லி பிரம்மன்‌ 
விண்ணுலகு சென்றார்‌. 


முதலில்‌ இந்திரன்‌ மறுத்தான்‌. “ஓர்‌ குரங்குக்குட்டியிடம்‌ 
நான்‌ மன்னிப்பு கோருவதா?' என்று சீறினான்‌. பிரம்மா 
வற்புறுத்தியபோது “சரி, நான்‌ ஒரு சொல்‌ மட்டும்‌ 
சொல்கிறேன்‌. என்‌ உடன்பிறந்தவனாகிய வாயுவின்‌ 
மைந்தன்‌ அவன்‌ என்பதனால்‌” என்று சொல்லி இந்திரன்‌ 
ஒத்துக்கொண்டான்‌. வாயுவிடம்‌ பிரம்மன்‌ சென்று 
சொன்னதும்‌ அவர்‌ தன்‌ மைந்தனை தோளிலேற்றி 
வானில்‌ எழுந்து வந்தார்‌. 


வாயு இந்திரனை அணுகியதும்‌ ஹனுமான்‌ பாய்ந்து 
இறங்கி அருகே சென்று அவனது குதிரையான 
உச்சைசிரவஸின்‌ மூக்கினுள்‌ தன்‌ வால்‌ நுனியைப்‌ 
போட்டு ஆட்டினான்‌. உச்சைசிரவஸ்‌ பயங்கரமாகத்‌ 
தும்மியது. ஒரு தலை தும்மியதும்‌ ஏழு தலைகளும்‌ 
வரிசையாகத்‌ தும்மின. இந்திரன்‌ அடக்கமுடியாமல்‌ 


சிரித்துக்கொண்டே ஹனுமானை அள்ளி எடுத்து தன்‌ 
மார்போடு அணைத்துக்கொண்டு “உனக்கு என்ன 
வேண்டும்‌?” என்றான்‌. 


“வஜ்ராயுதம்‌ வேண்டும்‌. விளையாடிவிட்டு தருகிறேன்‌” 
என்று ஹனுமான்‌ கேட்டான்‌. “அய்யோ, அது 
வானத்தையே இரண்டாகப்பிளக்கும்‌ வாள்‌ அல்லவா” 
என்று இந்திரன்‌ பதறும்போதே ஹனுமான்‌ அதை கையில்‌ 
எடுத்துக்கொண்டு பாய்ந்து ஓடிவிட்டான்‌. இந்திரனும்‌ 
தேவர்களும்‌ பதறி அவனைத்‌ துரத்த அவன்‌ பாய்ந்து 
மேகங்களில்‌ மறைந்தான்‌. அவர்கள்‌ எங்கும்‌ தேடி 
இறுதியில்‌ ஒரு மரத்தின்‌ உச்சியில்‌ கண்டுபிடித்தனர்‌. ஒரு 
மாம்பழத்துக்கு வஜ்ராயுதத்தைக்கொண்டு 
தோல்ச்விக்கொண்டிருந்தான்‌ ஹனுமான்‌. 


கடோத்கஜன்‌ கைதட்டிச்‌ சிரித்து “குரங்கு” என்றான்‌. 
“ஆமாம்‌, அழகான குட்டிக்குரங்கு” என்றான்‌ பீமன்‌. 
“இந்திரன்‌ அந்தக்‌ குரங்கை அள்ளி அணைத்து 
முத்தமிட்டான்‌. தேவர்களெல்லாம்‌ அவனை 
கொஞ்சினார்கள்‌. அதன்பின்‌ மும்மூர்த்திகளும்‌ 
கொஞ்சினர்‌. அவன்‌ அவர்களின்‌ கால்களுக்குக்‌ கீழே 
தவழ்ந்துபோய்‌ தேவர்களின்‌ பூந்தோட்டமான 
அமராவதியின்‌ தோட்டத்தில்‌ மரங்கள்தோறும்‌ துள்ளி 
அலைந்தான்‌. அமுதகலசம்‌ இருந்த மண்டபத்திற்குள்‌ 
சென்று கலத்தில்‌ வாலைவிட்டு எடுத்து நக்கி நக்கி 
அமுதத்தையும்‌ வயிறு நிறைய உண்டான்‌. அதைக்கண்டு 
சிரித்த இந்திரன்‌ உன்னை எந்த படைக்கலமும்‌ 
கொல்லாது. நீ இறப்பற்றவனாக இருப்பாய்‌ என்று 
வாழ்த்தினார்‌.” 


கடோத்கஜன்‌ “அ அதன்பின்‌?” என்றான்‌. “அதன்பின்‌ 
அவர்‌ மகிழ்ச்சியாக காட்டில்‌ நீண்ட வாலுடன்‌ வாழ்ந்தார்‌” 
என்றான்‌ பீமன்‌. “அவர்‌ ௭ ௭ எங்கே?” என்றான்‌ 
கடோத்கஜன்‌. “அவர்‌ தெற்கே காட்டில்‌ இருக்கிறார்‌. 
எனக்கு அவர்தான்‌ மூத்தவர்‌. உனக்கு பெரியதந்தை” 
என்றான்‌. கடோத்கஜன்‌ ஐயத்துடன்‌ தலை சரித்து நோக்கி 
“ப்ப்‌ பெரியதந்தை?” என்றான்‌. “ஆம்‌” என்றான்‌ பீமன்‌. 
சிலகணங்கள்‌ அவன்‌ சிந்தித்தபின்‌ மண்டையை 
கையால்‌ தட்டி “திருதராஷ்டிரர்‌ திருதராஷ்டிரர்‌ 
திருதராஷ்டிரர்‌” என்றான்‌. “நிறுத்து மண்டையா... 
அதையே சொல்லாதே” என்றான்‌ பீமன்‌. 


“த தந்தையே எனக்கு வால்‌?” என்று தன்‌ பின்பக்கத்தை 
தொட்டுக்காட்டி கடோத்கஜன்‌ கேட்டான்‌. அந்த இடத்தை 
தன்‌ கையால்‌ தட்டி “முளைக்கும்‌... நீ அரக்கன்‌. நான்‌ 


மனிதன்‌. உன்‌ பெரிய தந்தை வானரர்‌... நாமெல்லாம்‌ 
உறவினர்‌” என்றான்‌ பீமன்‌. “தந்தையே, நான்‌ அந்த 
சூரியனை உண்ணலாமா?” என்றான்‌ கடோத்கஜன்‌. “ஆம்‌, 
போய்‌ தின்றுவிட்டு வா” என்று சொல்லி கடோத்கஜனைத்‌ 
தூக்கி வானத்தில்‌ வீசினான்‌ பீமன்‌. 


“தந்தையே!” என அலறியபடி அவன்‌ வானில்‌ சுழன்று 
வளைந்து மரங்களுக்குமேல்‌ இலைத்தழைப்பில்‌ விழுந்து 
கிளைகளை ஓஒடித்தபடி கீழே சென்றபோதே 
பிடித்துக்கொண்டான்‌. அவன்‌ எடையில்‌ வளைந்த 
கிளையில்‌ இருந்து தாவி இன்னொரு 
கிளையைப்பிடித்தான்‌. அக்கணமே அவனுக்கு 
கிளைகளின்‌ நுட்பம்‌ முழுமையாகத்‌ தெரியவந்தது. 
உரக்க நகைத்தபடி அவன்‌ கிளைகளில்‌ இருந்து 
கிளைகளுக்குத்‌ தாவினான்‌. சிலமுறை தாவியபோது 
அவன்‌ விரைவு கூடியது. ஒருகட்டத்தில்‌ அவன்‌ 
பறவைபோல காற்றில்‌ பறந்து பறந்து அமைந்தான்‌. 

பீமன்‌ எழுந்து நின்று கைவிசி நகைத்தான்‌. 
இடும்பர்களிலேயே கூட எவரும்‌ அப்படி மரங்கள்‌ மேல்‌ 
பறப்பதை அவன்‌ கண்டதில்லை. இரு கைகளையும்‌ 
விரித்து வந்து அவனருகே அமர்ந்த கடோத்கஜன்‌ “த... 
தந்தையே! நான்‌ ஹனுமான்‌!” என்றான்‌. “நீ ஹனுமானின்‌ 
மைந்தன்‌” என்றான்‌ பீமன்‌. “ஆம்‌!” என்றபின்‌ 
கடோத்கஜன்‌ பாய்ந்து சுழன்று காற்றில்‌ ஏறி 
இலைப்பரப்பின்‌ மேல்‌ நிழல்‌ விழுந்து வளைந்து தொடர 
பறந்து சென்று கிளைகளுக்குள்‌ மூழ்கி மறைந்து 
அப்பால்‌ கொப்பளித்து மேலெழுந்தான்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

பெரிய மூங்கில்‌ குழாய்களாலும்‌ பலவகையான 
காய்களின்‌ குடுக்கைகளாலும்‌ உருவாக்கப்பட்ட 
தாளக்கருவிகளில்‌ சிறிய குச்சிகளால்‌ தட்டி தாளமிட்டு 
நடமிட்டபடி இடும்பர்குலத்துக்‌ குழந்தைகள்‌ குடில்களில்‌ 
இருந்து கிளம்பினர்‌. அவர்களுக்குப்‌ பின்னால்‌ குடிமூத்த 
ண்கள்‌ நீண்ட கழிகளை கையில்‌ ஏந்திச்‌ செல்ல 
தொடர்ந்து இடையில்‌ மான்‌ தோல்‌ அணிந்து பச்சை 
இலைகள்‌ கொண்ட மரக்கிளை ஒன்றை ஏந்திய 
கடோத்கஜன்‌ மகிழ்ந்து சிரித்து இருபக்கமும்‌ நோக்கியபடி 
நடந்தான்‌. அவனுக்குப்பின்னால்‌ இடும்பியும்‌ 
பெண்களும்‌ சென்றனர்‌. அவர்களின்‌ வரிசையில்‌ 
இணையாமல்‌ சற்றுத்‌ கள்ளி பீமன்‌ நடந்தான்‌. 


நெளியும்‌ பச்சைப்‌ புல்வெளியை மேலாடையாகப்‌ 
போர்த்தி நின்ற மூதாதையரின்‌ குன்றை அணுகியதும்‌ 
பெண்கள்‌ உரக்க குரவையிட்டனர்‌. ஆண்கள்‌ கழிகளைத்‌ 
தூக்கி உறுமல்‌ போல ஒலியெழுப்பினர்‌. அதன்‌ உச்சியில்‌ 
வரிசையாக நின்ற பெருங்கற்களின்‌ பல்வரிசையால்‌ 
குன்று வானத்தின்‌ மேகக்குவை ஒன்றை மெல்லக்‌ 
கடித்திருந்தது. அவர்கள்‌ அந்த மேட்டின்‌ புல்லை 
வகுந்தபடி ஓடி ஏறத்தொடங்கினர்‌. பெருங்கற்களின்‌ 
அருகே சென்றதும்‌ அதை மூன்றுமுறை சுற்றிவந்து 
தலைவணங்கி அமர்ந்தனர்‌. முதியபெண்கள்‌ 
மூச்சிரைக்க இறுதியாக வந்து சேர்ந்ததும்‌ இடும்பர்கள்‌ 
மட்டும்‌ வட்டமாக சுற்றி அமர்ந்துகொள்ள பீமன்‌ விலகி 
கைகளை மார்பின்‌ மேல்‌ கட்டியபடி நின்றுகொண்டான்‌. 


குலமூத்தவர்கள்‌ கடோத்கஜனை நடுவே கொண்டுவந்து 
நிறுத்தினர்‌. மூங்கில்களும்‌ குடுக்கைகளும்‌ ஒலிக்க 
குரவையொலிகள்‌ முழங்க கடோத்கஜனின்‌ இடையில்‌ 
இருந்த மான்தோல்‌ ஆடையை கழற்றி வீசினர்‌. அவன்‌ 
கால்களை விரித்து கரும்பாறையை நாட்டி 
வைத்ததுபோல அவர்கள்‌ முன்‌ நின்றான்‌. ஐந்து 
முதியவர்கள்‌ பெருங்கற்களின்‌ அடியில்‌ இருந்து சிவந்த 
மண்ணை அள்ளி குடுக்கையில்‌ வைத்து நீர்விட்டு 
சேறாகக்‌ குழைத்து அவன்‌ உடலெங்கும்‌ பூசினர்‌. 
உதடுகளைக்‌ குவித்து சில ஒலிகளை எழுப்பியபடி 
நடனம்போல கைகளையும்‌ உடலையும்‌ அசைத்து 


விரல்களில்‌ சீரான நடன வளைவுகளுடன்‌ அவர்கள்‌ 
சேற்றைப்‌ பூச கடோத்கஜன்‌ அசையாமல்‌ நின்றான்‌. 
அலையலையாக விரல்தடம்‌ படிய சேறு அவன்‌ மேல்‌ 
படர்ந்தது. 


முகத்திலும்‌ இமைகளிலும்‌ காதுமடல்களிலும்‌ 
இடைவெளியின்றி சேறு பூசப்பட்டபோது கடோத்கஜன்‌ 
ஒரு மண்குன்று போல நின்றான்‌. மண்‌ கண்விழித்து 
நோக்கி பெரிய பற்களைக்காட்டி புன்னகை செய்தது. 
அவர்கள்‌ அவனை தங்கள்‌ கழிகளால்‌ மும்முறை 
தலையில்‌ தட்டி வாழ்த்தினர்‌. கடோத்கஜன்‌ சென்று அந்த 
பெருங்கற்களைச்‌ சுற்றிவந்து வணங்கினான்‌. மூன்று 
முதியவர்கள்‌ தேவதாரு மரத்தில்‌ குடைந்து செய்யப்பட்ட 
பழைமையான மரப்பெட்டியில்‌ இருந்து ஏழு மூங்கில்‌ 
குவளைகளை எடுத்து பரப்பி வைத்தனர்‌. அவற்றின்‌ 
அருகே உடம்பெங்கும்‌ சாம்பல்‌ பூசிய குலமூத்த முதியவர்‌ 
அமர்ந்துகொண்டார்‌. அவருடைய வலது கைக்கு அருகே 
இன்னொரு அகன்ற மூங்கில்பெட்டி வைக்கப்பட்டது. 
அதில்‌ ஒரே அளவிலான உருண்ட கூழாங்கற்கள்‌ 
இருந்தன. 


குலமூத்தார்‌ கைகாட்டியதும்‌ அனைவரும்‌ கைகளைத்‌ 
தூக்கி சேர்ந்தொலி எழுப்பினர்‌. முதியவர்‌ கையை 
நடனம்‌ போல குழைத்து முதல்‌ கல்லை எடுத்து ஒரு 
முனகல்‌ ஒலியுடன்‌ குவளையில்‌ போட்டார்‌. கடோத்கஜன்‌ 
குன்றின்‌ சரிவில்‌ விரைந்தோடி மரக்கிளையை 
தாவிப்பற்றி மேலேறி இலைத்தழைப்புக்குள்‌ மறைந்தான்‌. 
பெண்கள்‌ கூச்சலிட்டு சிரிக்க சிறுவர்கள்‌ பின்னால்‌ ஓடி 
அவன்‌ சென்ற திசையை நோக்கியபடி நின்று குதித்தனர்‌. 
அவன்‌ சென்ற இடத்தில்‌ காட்டுக்குள்‌ கிளைகளில்‌ ஓர்‌ 
அசைவு கடந்துசெல்வது தெரிந்தது. 

முதியவர்‌ வாயை கூட்டியும்‌ பிரித்தும்‌ சீராக ஒலிகளை 
எழுப்பியபடி கூழாங்கற்களை எடுத்து குவளைக்குள்‌ 
போட்டுக்கொண்டிருந்தார்‌. அனைவரும்‌ கடோத்கஜன்‌ 
ஓடிய திசையையும்‌ கூழாங்கற்கள்‌ போடப்படும்‌ 
குவளைகளையும்‌ மாறிமாறிப்‌ பார்த்துக்கொண்டு 
கிளர்ச்சியுடன்‌ பேசிக்கொண்டும்‌ கூச்சலிட்டு 
நகைத்துக்கொண்டும்‌ நின்றனர்‌. முதல்‌ குவளை 
நிறைந்ததும்‌ சிறுவர்கள்‌ கூச்சலிட்டனர்‌. உரக்க ஓர்‌ ஒலி 
எழுப்பி மெல்ல அதை எடுத்து வைத்துவிட்டு 


இரண்டாவது குவளையில்‌ கற்களை போடத்‌ 
தொடங்கினார்‌ முதியவர்‌. 


மெதுவாக பீமனும்‌ அங்கிருந்த உள்ளக்‌ கிளர்ச்சியால்‌ 
ஈர்க்கப்பட்டான்‌. பதற்றம்‌ கொண்டு அருகே வந்து நின்று 
கூழாங்கற்களை பார்த்தான்‌. காலத்தை கண்ணெதிரே 
தூலமாகப்‌ பார்க்கமுடிந்தது. காலத்தின்‌ அலகுகளான 
ஒவ்வொரு எண்ணத்தையும்‌ பார்க்கமுடிந்தது. 
அவ்வெண்ணத்தை நிகழ்த்தும்‌ ஊழை. முதியவர்‌ 
கற்களை எடுத்துப்போடும்‌ விரைவு கூடிவருவதாகத்‌ 
தோன்றியது. நிலைகொள்ளாமல்‌ அவன்‌ கடோத்கஜன்‌ 
சென்ற காட்டை நோக்கினான்‌. பின்னர்‌ கைகளை 
ஒன்றுடன்‌ ஒன்று உரசியபடி அங்கேயே இடம்‌ மாறி 
நின்றான்‌. பின்னால்‌ ஓடிச்செல்லலாமா என்று 
தோன்றியதை அடக்கிக்‌ கொண்டான்‌. 


மூன்றாவது குவளை பாதி நிறைவதற்குள்‌ காட்டின்‌ 
புதர்ச்செறிவுக்குள்‌ இருந்து தோளில்‌ ஒரு 
எருமைக்கன்றுடன்‌ கடோத்கஜன்‌ குதித்து புல்லில்‌ ஏறி 
ஓடிவந்தான்‌. அவனைக்‌ கண்டதும்‌ கூட்டம்‌ ஆரவாரம்‌ 
செய்தது. ஆனால்‌ அவன்‌ தோளில்‌ இருந்த கனத்த 
எருமைக்கன்றைக்‌ கண்டதும்‌ அவர்கள்‌ திகைத்து 
அமைதியானார்கள்‌. பெண்கள்‌ அச்சத்துடன்‌ வாயில்‌ 
கைவைக்க கிழவர்கள்‌ கண்களை கைகளால்‌ மறைத்து 
சற்று குனிந்து உதடுகளை இறுக்கி உற்று நோக்கினர்‌. 


அவர்களின்‌ திகைப்பைக்‌ கண்டதும்‌ கடோத்கஜன்‌ 
முகத்தில்‌ புன்னகை விரிந்தது. தொலைவிலேயே அவன்‌ 
வெண்ணிறமான பற்கள்‌ தெரிந்தன. அவர்களைப்‌ 
பார்க்காமல்‌ விழிகளைத்‌ திருப்பி இயல்பாக நடப்பவன்‌ 
போல பெரிய கால்களை வீசி தூக்கி வைத்து 
அணுகினான்‌. அருகே வர வர மிக மெல்ல நடந்து வந்து 
அந்த எருமைக்குட்டியின்‌ உடலை மூதாதைக்கல்‌ முன்‌ 
போட்டான்‌. கூழாங்கற்களைப்‌ போட்ட முதியவர்‌ 
மூங்கில்குவளையை எடுத்துக்‌ கவிழ்த்தபின்‌ 
மூன்றுமுறை கைகளைத்‌ தட்டி “ஃபட்‌ ஃபட்‌ ஃபட்‌” 
என்றார்‌. 


முதலில்‌ ஒரு முதியவள்‌ கைதாக்கி கூவியதும்‌ 
அங்கிருந்த அனைவரும்‌ இருகைகளையும்‌ தாக்கி 
உரக்கக்‌ கூவினர்‌. சிறுவர்கள்‌ அவனை நோக்கி 
கூச்சலிட்டபடி ஓடினர்‌. பெண்கள்‌ பின்னால்‌ சென்று 
கடோத்கஜனைச்‌ சுற்றி நின்று அவன்‌ மேல்‌ கைகளை 
வைத்து குரவையிட்டனர்‌. கிழவர்கள்‌ அமர்ந்து அந்தக்‌ 
கன்றின்‌ உடலை கூர்ந்து நோக்கினர்‌. ஒருவர்‌ அதன்‌ 


வாய்க்குள்‌ கையை விட்டு நாக்கை இழுத்து நோக்கினார்‌. 
அது புதியதாக கொல்லப்பட்டதுதானா என 
உறுதிப்படுத்துகிறார்‌ என்று பீமன்‌ எண்ணினான்‌. 
இடும்பி வாய்விட்டுச்‌ சிரித்துக்கொண்டே சிறு 
துள்ளலுடன்‌ ஒற்றைச்‌ சொற்களைக்‌ கூவியபடி அதைச்‌ 
சுற்றிவந்தாள்‌. நினைத்துக்கொண்டு ஓடிவந்து 
கடோத்கஜனின்‌ தலையில்‌ அடித்தாள்‌. 


பின்னர்‌ துள்ளலுடன்‌ பீமனிடம்‌ ஓடிவந்து 
“இந்தக்குடியிலேயே மிக விரைவாக வேட்டையாடி 
வந்தவன்‌ இவன்தான்‌. என்‌ மூத்தவர்‌ கூட மூன்று 
குவளை நேரம்‌ எடுத்துக்கொண்டார்‌” என்றாள்‌. 
அவளுடைய பெரிய கரிய உடல்‌ உவகையின்‌ துள்ளலில்‌ 
சிறுகுழந்தைபோலத்‌ தெரியும்‌ விந்தையை பீமன்‌ 
எண்ணிக்கொண்டு புன்னகைத்தான்‌. இடும்பி “அதுவும்‌ 
எருமைக்கன்று! எடைமிக்கது!” என்று கூவினாள்‌. அவன்‌ 
மறுமொழி பேசுமுன்‌ அவனைக்‌ கட்டிப்பிடித்து அவன்‌ 
மார்பில்‌ தன்‌ தலையால்‌ மோதியபின்‌ சிரித்தபடியே 
திரும்பி ஓடி தன்‌ குலத்துப்‌ பெண்களுடன்‌ 
சேர்ந்துகொண்டாள்‌. அவளால்‌ ஓரிடத்தில்‌ நிற்க 
முடியவில்லை. அங்குமிங்கும்‌ அலைக்கழிந்தாள்‌. 
மீண்டும்‌ மைந்தனை நோக்கி வந்தாள்‌. அவன்‌ தலையை 
தன்‌ தலையால்‌ முட்டி சிரித்தாள்‌. 


குடிமூத்தார்‌ வந்து கடோத்கஜன்‌ தோளைத்‌ தொட்டு 
அவனை வாழ்த்தினர்‌. அவன்‌ அவர்கள்‌ வயிற்றைத்‌ 
தொட்டு வணங்கினான்‌. இருவர்‌ அந்த எருமைக்கன்றை 
தூக்கிக்கொண்டு அருகே இருந்த பாறைக்கூட்டம்‌ நோக்கி 
சென்றனர்‌. பீமனும்‌ அவர்கள்‌ பின்னால்‌ சென்றான்‌. 
கடோத்கஜனை அவர்கள்‌ ஒரு பாறைமேல்‌ 
அமரச்செய்தபின்‌ அவனைச்‌ சூழ்ந்து அமர்ந்து 
கைகளைத்‌ தட்டிக்கொண்டு பாடத்தொடங்கினர்‌. 
அவர்கள்‌ பாடுவதை திரும்பித்‌ திரும்பிப்‌ பார்த்தபடி 
பீமன்‌ சென்றான்‌. அந்த மொழி புரியவில்லை. அவர்களே 
பேசிய தொன்மையான மொழியில்‌ அமைந்த பாடலாக 
இருக்கலாம்‌ என்று தோன்றியது. தொலைவில்‌ நாய்கள்‌ 
வெறிகொண்டு குரைத்த ஒலி கேட்டது. ஆயினும்‌ அவை 
குடில்களை ஒட்டிய தங்கள்‌ எல்லைகளை விட்டு 
வரவில்லை. 


எருமையை அவர்கள்‌ திறமையாக தோலுரித்தனர்‌. 
கொம்பு முளைத்து பின்பக்கமாக வளையத்தொடங்கிய 
இளவயதுக்‌ கன்று அது. பெரிய வாழையிலைகளை 
விரித்து அதன்‌ மேல்‌ அதைப்‌ போட்டு நான்கு கால்களின்‌ 
முதல்‌ மூட்டுகளிலும்‌ கத்தியால்‌ வளையமாக தோலை 


வெட்டினர்‌. இரு முன்னங்கால்களின்‌ அடிப்பக்கத்திலும்‌ 
நீள்கோடாக தோலைக்‌ கிழித்து அந்தக்கோட்டை கால்கள்‌ 
மார்பைச்‌ சந்திக்கும்‌ இடத்தில்‌ இணைத்து அதை நீட்டி 
வயிறு வழியாகக்‌ கொண்டு சென்று பின்னங்கால்கள்‌ 
சந்திக்கும்‌ இடத்தில்‌ நிறுத்தி மீண்டும்‌ இரு 
கிளைகளாகப்பிரித்து இரு பின்னங்கால்களின்‌ மூட்டில்‌ 
வெட்டப்பட்ட வளையம்‌ வரை கொண்டுசென்றனர்‌. 


தோல்கிழிக்கப்பட்ட கோட்டில்‌ மெல்லிய குருதித்‌ தீற்றல்‌ 
உருவாகி சிறிய செங்கருநிற முத்துகளாகத்‌ திரண்டு 
நின்றது. முன்னங்காவிடுக்கில்‌ மார்பின்‌ அடியில்‌ இருந்த 
கோட்டுச்சந்திப்பில்‌ இருந்து மேலும்‌ ஒரு கோட்டை 
ஒழுத்து கீழ்த்தாடை வரை கொண்டுவந்து அதை இரு 
கோடுகளாகப்‌ பிரித்து கன்னம்‌ வழியாக காதுகளின்‌ 
அடியில்‌ கொண்டுசென்று மேலேற்றி கொம்புகளுக்குப்‌ 
பின்னால்‌ மேல்‌ கழுத்தில்‌ இருந்த குழியில்‌ கொண்டு 
இணைத்தனர்‌. பின்னங்கால்களின்‌ சந்திப்பில்‌ இருந்து 
ஒருகோட்டை இழுத்து அதை மேலே கொண்டுசென்று 
வால்‌ முதுகை சந்திக்கும்‌ இடத்தின்‌ மேலாக வளைத்து 
மறுபக்கம்‌ கொண்டுவந்து மீண்டும்‌ இணைத்தனர்‌. 


அத்தனை துல்லியமாக தோலுரிப்பதை பீமன்‌ பார்த்ததே 
இல்லை. அவர்களின்‌ கைகளில்‌ ஐயமே இல்லாத நேர்த்தி 
இருந்தது. நால்வர்‌ நான்கு கால்களிலில்‌ தோலை உடலில்‌ 
இருந்து பிரித்து உரிக்கத்‌ தொடங்கினர்‌. சிறிய 
கூர்மையான உலோகத்‌ தகட்டை அந்தக்‌ கோட்டில்‌ குத்தி 
மெல்லச்‌ செலுத்தி தோலை விரித்து விலக்கி அந்த 
இடைவெளியில்‌ முனைமழுங்கிய சப்பையான 
மூங்கில்களைச்‌ செலுத்தி மேலும்‌ மேலும்‌ நெம்பி விரித்து 
அந்த இடைவெளிகளில்‌ கைகளை நுழைத்து அகற்றி 
மிக எளிதாக தோலை உரித்தனர்‌. தோல்‌ நன்கு விரிந்ததும்‌ 
பின்னர்‌ தோலையே பிடித்து இழுத்து விலக்கத்‌ 
தொடங்கினர்‌. மெல்லிய ஒலியுடன்‌ தோல்‌ பிரிந்து வந்தது. 


செந்நிறமான தசைநார்களுடன்‌ வெண்ணிற எலும்பு 
முடிச்சுகளுடன்‌ நான்கு கால்களும்‌ முழங்காலுக்கு மேல்‌ 
உரிந்து இளங்குருத்து போல வெளித்தெரிந்தன. 
கால்களில்‌ இருந்து உரித்துக்கொண்டே சென்று வயிற்றில்‌ 
விரித்து அப்படியே மடித்து முதுகு வழியாக தோலைக்‌ 
கழற்றி முழுமையாகவே எடுத்துவிட்டனர்‌. எருமையின்‌ 
தலை காதுக்கு அப்பால்‌ கொம்புகளுடன்‌ கருமையாக 
இருந்தது. வாலும்‌ கரிய தோலுடன்‌ அப்படியே இருந்தது. 
முழங்கால்‌ மூட்டுக்குக்‌ கீழே அதன்‌ நான்கு கால்களும்‌ 
எஞ்சியிருந்தன. பிற இடங்களில்‌ அது 
இளஞ்செந்நிறமான தோல்‌ கொண்ட எருமைபோலவே 


தோன்றியது. 


தோலைக்‌ கழற்றி எடுக்கையில்‌ ஒரு இடத்தில்கூட 
மூட்டுகளிலோ மடிப்புகளிலோ சிக்கிக்‌ கொள்ளவில்லை. 
உள்ளிருக்கும்‌ தசைப்பரப்பு எங்குமே கிழிந்து குருதி 
வெளிவரவில்லை. உள்ளே ஓடிய நீலநரம்புகள்‌ தெரிய 
ஆங்காங்கே வெண்ணிறமான கொழுப்புப்‌ பூச்சுடன்‌ 
எருமை பாய்ந்து எழுந்துவிடும்‌ என எண்ணச்செய்தபடி 
கிடந்தது. அதன்‌ பின்தொடை முதுகை சந்திக்கும்‌ 
இடத்திலும்‌ முன்னங்கால்‌ மார்பை சந்திக்கும்‌ இடத்திலும்‌ 
உள்ளே எழுந்த உறுதியான எலும்புகள்‌ புடைத்துத்‌ 
தெரிந்தன. 


பீமன்‌ அவர்களுக்கு உதவுவதற்காக கை நீட்ட முதிய 
இடும்பர்‌ வேண்டாம்‌ என்று கைகாட்டி விலகிச்‌ 
செல்லும்படி சொன்னார்‌. அவன்‌ நிமிர்ந்து கைகட்டி 
நின்றுகொண்டான்‌. அவர்கள்‌ அதைச்செய்வது ஒரு 
மாபெரும்‌ வேள்விக்கான அவிப்பொருளை ஒருக்கும்‌ 
வைதிகர்களின்‌ முழுமையான அகஒருமையுடனும்‌ 
கைநேர்த்தியுடனும்‌ ஒருங்கிணைப்புடனும்‌ இருந்தது. 
ஒருவர்‌ அதன்‌ வயிற்றில்‌ கத்தியை மென்மையாக ஓட்டி 
தசையைப்பிளந்து சிறிய பேழையொன்றின்‌ மூடிகளைத்‌ 
திறப்பதுபோல இருபக்கமும்‌ விலக்கினார்‌. உள்ளிருந்து 
சுளைக்குள்‌ இருந்து விதை வருவது போல எருமையின்‌ 
இரைப்பையும்‌ ஈரல்தொகையும்‌ மெல்லச்சரிந்து வந்தன. 
குருதி கலந்த நிணம்‌ பெருகி இலையில்‌ வடிந்தது. 


அவர்கள்‌ அந்த இரைப்பைத்தொகையை 
கருக்குழந்தையை கையிலேந்துவதுபோல எடுத்தனர்‌. 
தொப்புள்கொடி போல மஞ்சள்நிறமான 
கொழுப்புருளைகள்‌ பொதிந்த குடல்‌ சுருளவிழ்ந்து 
நீண்டு வந்தது. அதை ஒருவர்‌ இரைப்பையில்‌ இருந்து 
வெட்டி தன்‌ முழங்கையில்‌ அழுத்திச்‌ சுருட்டியபடி 
அதனுள்‌ இருந்த பச்சைநிறமான புல்குழம்பை பிதுக்கி 
வெளியே கொட்டினார்‌. பீமன்‌ தன்‌ கால்கள்‌ நடுங்குவதை 
உணர்ந்தான்‌. விரல்நுனிகள்‌ குளிர்ந்து நடுக்கம்‌ எழுந்து 
தோளிலும்‌ கழுத்திலும்‌ தசைநார்கள்‌ 
இழுத்துக்கொண்டன. விழக்கூடாது என அவன்‌ 
எண்ணும்‌ கணத்திலேயே கால்கள்‌ வலுவிழக்க மண்ணில்‌ 
மல்லாந்து விழுந்தான்‌. வியப்பொலியுடன்‌ அவர்கள்‌ 
அவனை நோக்கி எழுவதை இறுதியாக உணர்ந்தான்‌. 


மமைச்சாரலில்‌ நனைந்துகொண்டு அஸ்தினபுரியின்‌ 


தெருவில்‌ நடந்துகொண்டிருந்தான்‌. முகத்தில்‌ 
நீரைத்தெளித்து குனிந்து நோக்கிய கிழவரை 


நோக்கியபடி விழித்துக்கொண்டான்‌. எழுந்து அமர்ந்து 
கையூன்றியபடி எருமையை நோக்கினான்‌. அது 
உயிருடன்‌ இருப்பது போல அசைந்துகொண்டிருந்தது. 
குடல்குவையை கையிலிருந்து உருவி தனியாக எடுத்து 
வைத்தபின்‌ கையை துடைத்துக்கொண்டிருந்தார்‌ 
முதியவர்‌. வாழைப்பூநிறத்தில்‌ பளிங்குக்கல்‌ போல 
பளபளப்பாக இருந்த ஈரலையும்‌ இளஞ்செந்நிறத்தில்‌ 
செம்மண்நீர்‌ சுழிக்கும்‌ ஓடையில்‌ சேர்ந்து நிற்கும்‌ 
நுரைக்குவை போலிருந்த துணையீரலையும்‌ இன்னொரு 
கிழவர்‌ கத்தியால்‌ வெட்டி எடுத்து 
வைத்துக்கொண்டிருந்தார்‌. எருமையின்‌ இதயம்‌ பெரிய 
சிவந்த விழி ஒன்றின்‌ வெண்படலம்‌ போல குருதிக்குழாய்‌ 
பின்னலுடன்‌ இருந்தது. பீமன்‌ தலைகுனிந்து விழிகளை 
விலக்கிக்‌ கொண்டான்‌. 


“நான்‌ அப்போதே சொன்னேன்‌, நீ அஞ்சுவாய்‌ என்று” 
என்று நீர்‌ தெளித்த கிழவர்‌ கண்களைச்‌ சுருக்கி 
புன்னகைத்தபடி சொன்னார்‌. பீமன்‌ சீற்றத்துடன்‌ ஏறிட்டு 
“நான்‌ என்‌ கையாலேயே மான்களையும்‌ பன்றிகளையும்‌ 
கொன்று உண்பவன்‌” என்றான்‌. “அப்படியென்றால்‌ ஏன்‌ 
அஞ்சி வீழ்ந்தாய்‌?” பீமன்‌ கண்களை மூடிக்கொண்டு 
“தெரியவில்லை” என்றான்‌. அவர்‌ தலையை ஆட்டி 
சிரித்துக்கொண்டே விலகிச்சென்றார்‌. பீமன்‌ 
பல்லைக்கடித்தபடி எழுந்து எருமையை நோக்கினான்‌. 
கிழவர்‌ அதன்‌ விலாவெலும்புக்குள்‌ கையை விட்டு 
உள்ளே இருந்த இணைப்பை வெட்டி நுரையீரல்‌ 
அடுக்குகளை மெல்ல உருவி எடுத்தார்‌. அவற்றை 
இலையில்‌ நிணம்‌ சொட்ட வைத்தார்‌. 


பீமன்‌ பிடிவாதமாக அவற்றை நோக்கியபடி 
அமர்ந்திருந்தான்‌. கிழவர்‌ மார்புக்குவை வழியாகவே 
கையை விட்டு எருமையின்‌ மூச்சுக்குழலையும்‌ 
உணவுக்குழலையும்‌ பற்றி வெட்டி இழுத்தார்‌. அவரது 
விரல்நுனிகள்‌ எருமையின்‌ திறந்த வாய்க்குள்‌ ஒருகணம்‌ 
தெரிந்து மறைந்தன. பீமனின்‌ உடலில்‌ ஒரு தவிப்பு 
இருந்தாலும்‌ அவன்‌ பார்வையை விலக்காமல்‌ நிலைக்கச்‌ 
செய்திருந்தான்‌. அவர்‌ கையை எடுத்தபோது எருமை 
ஆடியது. அப்போதுதான்‌ தன்‌ நடுக்கம்‌ ஏன்‌ என்று பீமன்‌ 
உணர்ந்தான்‌. அந்த எருமையின்‌ முகம்‌ விழித்த 
கண்களுடன்‌ நீண்டு சரிந்து புல்லைத்‌ தொட்டுக்கிடந்த 
நாக்குடன்‌ தெரிவதுதான்‌. அதன்‌ விழிகளில்‌ அதன்‌ 
இறுதிக்கணத்தின்‌ எண்ணம்‌ உறைந்து 
எஞ்சியிருப்பதுபோலிருந்தது. 


பெருமூச்சுடன்‌ எழுந்து அவன்‌ எருமையின்‌ அருகே 


சென்று நின்றான்‌. அவனுக்குப்பின்னால்‌ இடும்பி 
ஓடிவரும்‌ ஒலி கேட்டது. மூச்சிரைக்க வந்து இடையில்‌ 
கையை வைத்து அவனருகே நின்று “சிறந்த எருமை... 
அவன்‌ ஒரே அழுத்தில்‌ அதன்‌ மூச்சை நிறுத்திவிட்டான்‌” 
என்றாள்‌. குனிந்து அதன்‌ நாக்கைப்‌ பிடித்து இழுத்து ”புல்‌ 
இன்னும்‌ மணக்கிறது... தூய எருமை...” என்றாள்‌. பீமன்‌ 
“ஆம்‌” என்றான்‌. “சுவையானது” என்றாள்‌ இடும்பி. 
கிழவர்‌ நிமிர்ந்து நோக்கி “தன்‌ உடல்மேல்‌ கொண்ட 
நம்பிக்கையால்‌ ஓடாமல்‌ நின்றிருக்கிறது... வலுவான 
கொம்புகள்‌ கொண்டது. உன்‌ மைந்தன்‌ என்பதனால்‌ 
அதை வெல்லமுடிந்தது. இல்லையேல்‌ இந்நேரம்‌ அவன்‌ 
விலாவெலும்புகளை எண்ணிக்கொண்டிருப்போம்‌” 
என்றார்‌. 


எருமையை அவர்கள்‌ தூக்கினார்கள்‌. அதன்‌ வால்‌ 
மயிர்க்கொத்துடன்‌ தொங்கி காற்றிலாடியது. அவர்கள்‌ 
கொண்டுசென்றபோது குளம்புகளுடன்‌ கால்கள்‌ அசைய 
அது காற்றில்‌ நடப்பது போலிருந்தது. 
“சுடப்போகிறார்கள்‌...” என்றாள்‌ இடும்பி. “நான்‌ 
எருமையைப்பற்றி அவர்களிடம்‌ சொல்லிவிட்டு 
வருகிறேன்‌” என்று திரும்பி ஓடினாள்‌. பீமன்‌ 
திரும்பிப்பார்த்தான்‌. தொலைவில்‌ கடோத்கஜன்‌ 
பாறைமேல்‌ அசையாமல்‌ அமர்ந்திருந்தான்‌. அந்தத்‌ 
தொலைவில்‌ அவன்‌ ஒரு மண்சிலை எனத்‌ 
தோன்றினான்‌. ஏழு வயதான சிறுவன்‌ அக்குலத்திலேயே 
உயரமானவனாக இருந்தான்‌. 


பீமன்‌ ஒருகணம்‌ நெஞ்சுக்குள்‌ ஓர்‌ அச்சத்தை 
அடைந்தான்‌. விழிகளை விலக்கிக்‌ கொண்டதும்‌ அந்த 
அச்சம்‌ ஏன்‌ என்ற எண்ணம்‌ ஏற்பட்டது. அரக்க குலத்தவர்‌ 
பேருடல்‌ கொண்டவர்கள்‌. ஆனால்‌ கடோத்கஜன்‌ 
அவர்களுக்கே திகைப்பூட்டுமளவுக்கு மாபெரும்‌ உடல்‌ 
கொண்டிருந்தான்‌. முழுமையாக வளர்ந்தபின்‌ அவன்‌ 
திருதராஷ்டிரரையே குனிந்து நோக்குமளவுக்கு 
பெரியவனாக இருக்கக்‌ கூடும்‌. பீமன்‌ மீண்டும்‌ 
நெஞ்சுக்குள்‌ ஒரு படபடப்பை அடைந்தான்‌. திரும்பச்‌ 
சென்று கடோத்கஜனை போருக்கு அழைக்கவேண்டும்‌ 
என்று ஓர்‌ எண்ணம்‌ அவன்‌ உள்ளே மின்னிச்‌ சென்றது. 
மறுகணம்‌ அந்த எண்ணமே அவன்‌ உடலை உலுக்கச்‌ 
செய்தது. அச்சம்‌ என்பதுதான்‌ மானுடனின்‌ 
உண்மையான ஒரே உணர்வா என்ன? 


எருமையை அவர்கள்‌ கொண்டுசென்று பீடம்போல 


தெரிந்த ஒரு பாறைமேல்‌ வைத்தனர்‌. அதைச்சுற்றி 
எருமையின்‌ உடலைத்‌ தீண்டாமல்‌ பாறைப்பலகைகளை 


அடுக்கி மூடினர்‌. பாறைப்பலகைகளுக்கு வெளியே 
கனத்த விறகுகளை அடுக்கினர்‌. விறகுகளுக்கு நடுவே 
மெல்லிய சுள்ளிகள்‌ கொடுக்கப்பட்டன. பெரிய சிதை 
ஒன்று அமைக்கப்படுவது போலிருந்தது. அல்லது 
வேள்விக்குரிய எரிகுளம்‌. காய்ந்த புல்லில்‌ நெருப்பிட்டு 
பற்றவைத்தபோது மெல்ல சுள்ளிகள்‌ எரிந்து நெருப்பு 
ஒன்றிலிருந்து இன்னொன்றுக்கு எழுந்து 
செந்தழல்களாகி திரண்டு மேலெழுந்தது. அனல்வெம்மை 
அருகே நெருங்கவிடாமல்‌ அடித்தது. 


கிழவர்கள்‌ விலகி நின்று ஏதோ மந்திரத்தை சொல்லத்‌ 
தொடங்கினர்‌. அனைவரும்‌ இணைந்து ஒரே குரலில்‌ 
சீரான தாளத்தில்‌ அதைச்‌ சொல்வதைக்‌ 
கேட்டுக்கொண்டிருந்தபோது அவர்கள்‌ நேரத்தை 
கணிக்கவே அகைச்செய்கிறார்கள்‌ என்று பீமன்‌ 
எண்ணினான்‌. அதற்கேற்ப ஒரே புள்ளியில்‌ அவர்கள்‌ 
அனைவரும்‌ அதை நிறுத்திவிட்டு பாய்ந்து சென்று 
நீண்ட படக்க ல்‌ ம்பத்‌ விறகுகளை தள்ளிப்பிரித்து 
தழலை சிறிதாக்கினர்‌. மண்ணை அள்ளி தீக்கதிர்கள்‌ 
மேல்‌ வீசி அணைத்தனர்‌. தீ அணைந்து கனத்த புகை 
எழத்தொடங்கியதும்‌ அவர்கள்‌ ஆங்காங்கே 
அமர்ந்துகொண்டனர்‌. ஒருவர்‌ தன்‌ இடையில்‌ இருந்த 
தோல்கச்சையில்‌ இருந்து தேவதாரு மரத்தின்‌ பிசின்‌ 
கட்டிகளை எடுத்துக்‌ கொடுக்க வாங்கி வாயிலிட்டு 
மெல்லத்‌ தொடங்கினர்‌. கண்கள்‌ அனலை ஊன்றி 
நோக்கிக்கொண்டிருந்தன. 


ஊன்‌ வெந்த வாசனை நன்றாகவே எழத்தொடங்கியது. 
அவர்கள்‌ பிசினை உமிழ்ந்துவிட்டு எழுந்து கழிகளால்‌ 
விறகுகளை உந்தி விலக்கினர்‌. பெண்களை நோக்கி 
ஒருவர்‌ கைகாட்ட அவர்கள்‌ அனைவரும்‌ ஓடிவந்து 
மண்ணை அள்ளி வீசி முழுமையாகவே நெருப்பை 
அணைத்தனர்‌. ஆனால்‌ பாறைகளில்‌ இருந்து எழுந்த 
வெம்மை அணுகமுடியாதபடி காற்றில்‌ ஏறி வீசியது. 
பெண்கள்‌ இடையோடு இடை சேர்த்து கைபின்னி மெல்ல 
பாடியபடி சுற்றிவந்தனர்‌. காற்று பாறைமேல்‌ வீசி 
வெம்மையை அள்ளி அவர்கள்‌ மேல்‌ வீசியது. அது 
சுழன்று வந்தபோது ஊன்நெய்‌ உருகும்‌ வாசனையுடன்‌ 
வெம்மை காதுகளைத்‌ தொட்டது. 


பின்னர்‌ பெண்கள்‌ வாழையிலைகளை மண்ணில்‌ 
விரிக்க, முதியவர்கள்‌ சுற்றிச்சுற்றிச்‌ சென்று கழிகளால்‌ 
பாறைப்பலகைகளை தள்ளினார்கள்‌. பாறைகள்‌ கனத்த 
ஒலியுடன்‌ சரிந்து விழ உள்ளே பொன்னிறத்தில்‌ வெந்த 
எருமை பாறையில்‌ கொம்புடன்‌ படிந்திருந்தது. 


மூங்கில்கழிகளில்‌ கனத்த கொடிக்கயிறுகளைக்‌ கட்டி 
கொக்கிகளாக்கி அதன்‌ கொம்பிலும்‌ கால்களிலும்‌ 
போட்டு இறுக்கி இருபக்கமும்‌ நின்று இழுத்தனர்‌. எருமை 
பாறையில்‌ இருந்து கால்கள்‌ மேலிருக்க எழுந்தது. 
அப்படியே அதை இருபக்கமும்‌ நின்று இழுத்து காற்றில்‌ 
மிதக்கவைத்து அனல்பாறைகளை விட்டு வெளியே 
கொண்டுவந்தபோது பெண்கள்‌ குரவையிட்டனர்‌. 


எருமையை வாழையிலைமேல்‌ வைத்தனர்‌. அதன்‌ 
உடலில்‌ இருந்து ஆவி எழுந்தது. உருகிய கொழுப்பு 
வடிந்து வாழையிலையில்‌ வழிந்தது. அதன்‌ வாலில்‌ 
கொடியாலான வடத்தைக்‌ கட்டி சுழற்றி உள்ளே கொண்டு 
சென்று எலும்பில்‌ கட்டினர்‌. அதன்‌ கால்களில்‌ 
குளம்புகள்‌ உருகி வடிவிழந்து சுருண்டிருந்தன. 
கொம்புகளும்‌ உருகி வளைந்து குழைந்தன. அதன்‌ 
கால்களை இரண்டிரண்டாக சேர்த்துக்‌ கட்டி அதன்‌ நடுவே 
மூங்கிலை நுழைத்து இருவர்‌ தூக்கிக்கொண்டனர்‌. 
அவர்கள்‌ எருமையுடன்‌ முன்னால்‌ செல்ல குழந்தைகள்‌ 
கூச்சலிட்டபடி பின்னால்‌ சென்றன. பெண்கள்‌ 
கைகளைக்‌ கொட்டி பாடியபம தொடர்ந்தனர்‌. 


பெருங்கற்களுக்கு முன்னால்‌ மூன்று மூங்கில்கழிகள்‌ 
சேர்த்து முனை கட்டப்பட்டு நின்றன. அவற்றின்‌ நடுவே 
எருமை தலைகீழாகக்‌ கட்டி தொங்கவிடப்பட்டது. 
கடோத்கஜன்‌ எழுந்து எருமை அருகே நின்றான்‌. 
பெண்கள்‌ குடில்களில்‌ இருந்து பெரிய 
கொடிக்கூடைகளில்‌ காய்களையும்‌ கனிகளையும்‌ 
கிழங்குகளையும்‌ மலைத்தேனடைகளையும்‌ 
கொண்டுவந்து வைத்தனர்‌. ஆண்கள்‌ குடிலுக்கு அருகே 
காட்டில்‌ புதைக்கப்பட்டிருந்த பெரிய மண்கலங்களை 
தூக்கிக்‌ கொண்டுவந்தனர்‌. வடிவம்‌ திரளாமல்‌ 
செய்யப்பட்டிருந்த கனத்த மண்கலங்களுக்குள்‌ 
வைக்கப்பட்டிருந்த கிழங்குகளும்‌ பழங்களும்‌ புளித்து 
நுரைத்து வாசமெழுப்பின. குடிசைக்கு அருகே நாய்கள்‌ 
கிளர்ச்சியடைந்து குரைத்துக்கொண்டே இருக்கும்‌ ஒலி 
கேட்டது. 


தேனடைகளை எடுத்து தொங்கும்‌ எருமையின்‌ மேல்‌ 
பிழிந்தனர்‌. தேன்‌ வெம்மையான ஊன்மீது விழுந்து 
உருகி வழிந்து வற்றி மறைந்தது. தேனடைகள்‌ 
மிகப்பெரிதாக இருந்தன. எருமையின்‌ உடலின்‌ 
ஊன்குகைக்குள்‌ அவற்றைப்‌ பிழிந்து விட்டுக்கொண்டே 
இருந்தனர்‌. ஊனில்‌ தேனூறி நிறைந்து கீழே சொட்டத்‌ 
தொடங்கியதும்‌ நிறுத்திக்கொண்டனர்‌. கிழங்குகளையும்‌ 
காய்களையும்‌ பச்சையாகவே பரப்பி வைத்தனர்‌. 


மதுக்கலங்களை அவர்கள்‌ களிமண்ணால்‌ 
மூடியிருந்தனர்‌. அவற்றிலிருந்த சிறிய துளைவழியாக 
நுரையும்‌ ஆவியும்‌ கொப்பளித்துத்‌ தெறித்தபோது 
கலங்கள்‌ மூச்சுவிடுவதுபோலத்‌ தோன்றியது. கலங்களின்‌ 
களிமண்‌ மூடிகளை உடைத்துத்‌ திறந்தபோது எழுந்த 
கடும்‌ துவர்ப்பு வாசனையில்‌ பீமன்‌ உடல்‌ உலுக்கிக்‌ 
கொண்டது. 


ஒரு கிழவர்‌ நாய்களுக்கு உணவளிக்கும்படி 
ஆணையிட்டார்‌. நாலைந்துபேர்‌ ஓடிச்சென்று குடலையும்‌ 
இரைப்பையையும்‌ பிற உறுப்புகளையும்‌ சிறிய 
துண்டுகளாக வெட்டி மூங்கில்‌ கூடைகளில்‌ 
எடுத்துக்கொண்டு சென்றனர்‌. நாய்கள்‌ உணவு 
வரக்கண்டதும்‌ துள்ளிக்‌ குரைத்தன. ஊளையிட்டு 
சுழன்றோடின. உணவை அவை உண்ணும்‌ ஒலியை 
கேட்கமுடிந்தது. ஒன்றுடன்‌ ஒன்று உறுமியபடியும்‌ 
குரைத்துக்‌ கடிக்கச்‌ சென்றபடியும்‌ அவை உண்டன. 
அவர்கள்‌ திரும்பி வந்ததும்‌ மூத்த இடும்பர்‌ படையல்‌ 
செய்யலாம்‌ என கை காட்டினார்‌. 


உணவை கற்களுக்குப்‌ படைத்தபின்‌ அவர்கள்‌ எழுந்து 
நின்று கைகளை விரித்து ஒரே குரலில்‌ ஒலியெழுப்பி 
உடலை வலப்பக்கமும்‌ இடப்பக்கமும்‌ அசைத்து மெல்ல 
ஆடி மூதாதையரை வணங்கினர்‌. குனிந்து நிலத்தைத்‌ 
தொட்டு நெஞ்சில்‌ வைத்துக்கொண்டனர்‌. முதியவர்‌ 
இருவர்‌ கடோத்கஜனிடம்‌ உணவை குடிகளுக்கு 
அளிக்கும்படி சொன்னார்கள்‌. மண்பூசப்பட்ட 
வெற்றுடலுடன்‌ கடோத்கஜன்‌ எழுந்து பெரிய பற்கள்‌ 
ஒளிர சிரித்தபடி சென்று மூங்கில்குவளையில்‌ அந்த கரிய 
நிறமான மதுவை ஊற்றினான்‌. அதன்‌ நுரையை ஊதி 
விலக்கிவிட்டு வந்து எருமையின்‌ தொடைச்சதையை 
வெறும்‌ கையால்‌ பிய்த்து எடுத்தான்‌. 


ஊனும்‌ மதுவுமாக அவன்‌ விலகி நின்ற பீமனை அணுகி 
“தந்தையே, தங்களுக்கு” என்றான்‌. பீமன்‌ திடுக்கிட்டு 
குலமூத்தாரை நோக்கினான்‌. கண்கள்‌ சுருங்க அவர்கள்‌ 
அவனை நோக்கிக்‌ கொண்டிருந்தனர்‌. “அவர்களுக்குக்‌ 
கொடு!” என்றான்‌ பீமன்‌. “தாங்கள்தான்‌ முதலில்‌” 
என்றான்‌ கடோத்கஜன்‌. பீமன்‌ திரும்பி இடும்பியை 
நோக்க அவள்‌ நகைத்தபடி “இனிமேல்‌ அவன்தான்‌ 
முதல்‌இடும்பன்‌. அவனை எவரும்‌ மறுக்க முடியாது” 
என்றாள்‌. பீமன்‌ திரும்பி தன்‌ மைந்தனின்‌ பெரிய 
விழிகளையும்‌ இனிய சிரிப்பையும்‌ ஏறிட்டுப்‌ பார்த்தான்‌. 
அவன்‌ அகம்‌ பொங்கி கண்களில்‌ நீர்‌ பரவியது. கைநீட்டி 
அவற்றை வாங்கிக்கொண்டான்‌. “உண்ணுங்கள்‌ 


தந்தையே!” என்றான்‌ கடோத்கஜன்‌. பீமன்‌ அந்த 
இறைச்சியை கடித்தான்‌. ஆனால்‌ விழுங்கமுடியாதபடி 
தொண்டை அடைத்திருந்தது. சிலமுறை மென்றபின்‌ 
மதுவைக்குடித்து அதை உள்ளே இறக்கினான்‌. 
வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

பீமன்‌ காட்டுக்குள்‌ அவன்‌ வழக்கமாக அமரும்‌ டு 
உச்சிக்கிளையில்‌ அமர்ந்திருந்தான்‌. அவனைச்சூ சூழ்ந்து 
பின்பொழுதின்‌ வெள்ளிவெயில்‌ இலைத்தழைப்‌ 
விரிவுக்கு மேல்‌ கால்களை ஊன்றி நின்றிருந்தது. காற்று 
வீசாததனால்‌ இலைவெளி பச்சைநிறமான 
பாறைக்கூட்டம்‌ போல அசைவிழந்து திசை முடிவு வரை 
தெரிந்தது. பறவைகள்‌ அனைத்தும்‌ இலைகளுக்குள்‌ 
மூழ்கி மறைந்திருக்க வானில்‌ செறிந்திருந்த முகில்கள்‌ 
மிதக்கும்‌ பளிங்குப்பாறைகள்‌ போல மிக மெல்ல கிழக்கு 
நோக்கி சென்றுகொண்டிருந்தன. 


முகில்களை நோக்கியபடி பீமன்‌ உடலை நீட்டி படுத்தான்‌. 
அவனுக்குக்‌ கீழே அந்த மரத்தில்‌ அமர்ந்திருந்த 
பறவைகள்‌ கலைந்து ஒலியெழுப்பிக்கொண்டிருந்தன. 
அவன்‌ உள்ளத்தின்‌ சொற்களாகவே அவை ஒலித்தன. 
அங்கு வந்து படுத்த சற்று நேரத்திலேயே மதுவின்‌ 
மயக்கத்தில்‌ அவன்‌ துயின்றுவிட்டான்‌. கங்கைப்படகு 
ஒன்றில்‌ அவனை பாயாக கட்டியிருப்பதுபோன்ற கனவு 
வந்தது. அவன்‌ காற்றில்‌ உப்பி அதிர்ந்துகொண்டே 
இருந்தான்‌. அவனைக்‌ கட்டிய கொடிமரத்தில்‌ இருந்தும்‌ 
கயிறுகளில்‌ இருந்தும்‌ விடுபடுவதற்காக மூச்சை இழுத்து 
முழுத்தசைகளையும்‌ இறுக்கி முயன்றான்‌. அவனுக்குக்‌ 
கீழே கங்கை நுரைத்துச்‌ சுழித்து ஓடிக்கொண்டிருந்தது. 


பின்னர்‌ விழித்துக்கொண்டு எழுந்து சாய்ந்து படுத்தபடி 
முகில்களை நோக்கினான்‌. பெரிய மலைபோன்ற 
முகிலுக்குப்பின்னால்‌ சூரியன்‌ இருந்தது. அதன்‌ கதிர்கள்‌ 
முகிலின்‌ விளிம்புகளில்‌ தோன்றி விரிந்து நிற்க அது 
ஒளிவிடும்‌ வலையில்‌ நின்றிருக்கும்‌ சிலந்தி 
போலிருந்தது. அவன்‌ புன்னகை செய்தான்‌. தருமன்‌ 
ஆயிரம்‌ கரங்கள்‌ விரித்த தெய்வம்‌ போல என்று 
சொல்லியிருக்கக்‌ கூடும்‌. முகில்களின்‌ இடைவெளி 
உருவாக்கிய ஒளித்தூண்களால்‌ காட்டின்‌ மேல்‌ வானை 
கூரையாக அமைத்திருப்பதாக அவன்‌ 
எண்ணிக்கொண்டான்‌. மீண்டும்‌ புன்னகை 
செய்துகொண்டான்‌. ஒன்றுமே 
செய்யாமலிருக்கவேண்டும்‌. உலகிலிருந்து 
எவ்வகையிலோ அயலாகிவிட்டிருக்கவேண்டும்‌. 


இத்தகைய கவித்துவக்‌ கற்பனைகள்‌ உள்ளத்தில்‌ 
எழுந்துகொண்டே இருக்கும்போலும்‌. 


அவன்‌ மூதாதைக்கற்களின்‌ முற்றத்தை விட்டு 
கிளம்பும்போது இடும்பர்கள்‌ அனைவருமே கள்மயக்கில்‌ 
நிலையழிந்துவிட்டிருந்தனர்‌. குழந்தைகள்‌ வானிலிருந்து 
வீசப்பட்டவை போல புல்வெளியில்‌ ஆங்காங்கே விழுந்து 
கிடந்தன. பெண்கள்‌ சிலர்‌ படுத்துக்கிடந்தபடியே 
கைநீட்டி குழறிப்பேசியும்‌ சிரித்தும்‌ புலம்பியும்‌ 
புரண்டனர்‌. புல்வெளியின்‌ கீழ்ச்சரிவில்‌ சில ஆண்கள்‌ 
கூடி நின்று உரக்க கைநீட்டிப்‌ பேசி பூசலிட்டனர்‌. 
மரத்தடியில்‌ தனியாக அமர்ந்து மேலும்‌ 
குடித்துக்கொண்டிருந்தனர்‌ சிலர்‌. முதியவர்கள்‌ 
தேவதாருப்பிசினை மென்றபடி புல்லில்‌ 
அமர்ந்திருந்தனர்‌. அவர்கள்‌ விழிகள்‌ வெறிமயக்கில்‌ 
பாதி சரிந்திருந்தன. தலை அவ்வப்போது ஆடி விழுந்தது. 


உருகிய கொம்புகளும்‌ குளம்புகளுமாக தசை ஒட்டிய 
எலும்புக்கூடாக குட்டி எருமை தொங்கிக்கிடந்தது. மேலும்‌ 
ஒரு முழு எருமையைச்‌ சுட்டு அப்பால்‌ 
தொங்கவிட்டிருந்தனர்‌. அதன்‌ விலாப்பகுதியில்‌ தசை 
மிச்சமிருந்தது. அவற்றில்‌ காகங்கள்‌ அமர்ந்து பூசலிட்டு 
கூவியும்‌ சிறகடித்து எழுந்தமர்ந்தும்‌ ஊனைக்‌ 
கொத்திக்கிழித்து உண்டன. வாயில்‌ அள்ளியபடி பறந்து 
அப்பால்‌ நின்ற மரங்களுக்குச்‌ சென்றன. கடோத்கஜன்‌ 
கைகால்களை விரித்து வெற்றுடலுடன்‌ துயில்வதை 
பீமன்‌ கண்டான்‌. அப்பால்‌ பெண்கள்‌ நடுவே இடும்பி 
கிடந்தாள்‌. அவன்‌ மெல்ல எழுந்து நடந்து விலகியபோது 
கிழவர்களில்‌ இருவர்‌ திரும்பி நோக்கியபின்‌ தலைஆட 
இமைசரிந்தனர்‌. 


காட்டில்‌ நடக்கும்போது பீமன்‌ தனிமையை உணர்ந்தான்‌. 
மீண்டும்‌ சாலிஹோத்ரரின்‌ தவச்சாலைக்கு செல்லத்‌ 
தோன்றவில்லை. அங்கே அப்போது 
மாலைவேளைக்கான வேள்விக்கு ஒருக்கங்கள்‌ 
தொடங்கிவிட்டிருக்கும்‌. தருமன்‌ முழு ஈடுபாட்டுடன்‌ 
அதில்‌ மூழ்கியிருப்பான்‌. நகுலனும்‌ சகதேவனும்‌ 
அவனுக்கு உதவுவார்கள்‌. அர்ஜுனன்‌ பின்பக்கம்‌ 
புல்வெளியில்‌ அம்புப்பயிற்சி செய்யலாம்‌. அல்லது 
காட்டின்‌ விளிம்பில்‌ அமர்ந்து பறவைகளை 
நோக்கிக்கொண்டிருக்கலாம்‌. குந்தி தன்‌ குடிலில்‌ 
அன்றைய பணிகளை முடித்துவிட்டு நீரோடையில்‌ 
குளித்து ஆடை மாற்றிக்கொண்டு வேள்விக்காக 
சாலிஹோத்ரரின்‌ பெருங்குடிலுக்கு வந்திருப்பாள்‌. 


வாழ்க்கை ஒரு தாளத்தை அடைந்துவிட்டிருந்தது. 
ஒவ்வொருநாளும்‌ பிறிதைப்போலவே விடிந்தன. 
நிகழ்வுகளின்றி முடிந்தன. தருமன்‌ சாலிஹோத்ர 
குருகுலத்தில்‌ வைசேஷிக மெய்யியலையும்‌ 
நியாயநூலையும்‌ கற்றுத்தேர்ந்தான்‌. சாலிஹோத்ர 
நீதிநூல்‌ பன்னிரண்டாயிரம்‌ சூத்திரங்கள்‌ கொண்டது. 
அவற்றை முழுமையாக மனப்பாடம்‌ செய்து 
அவற்றுக்கான ஆறுவகை உரைகளையும்‌ கற்றான்‌. 


அர்ஜுனனுக்கு சாலிஹோத்ரர்‌ அவர்களின்‌ 
தேகமுத்ராதரங்கிணி நூலைக்‌ கற்பித்தார்‌. ஒருவரின்‌ 
எண்ணங்கள்‌ இயல்பாக உடலில்‌ எப்படி வெளிப்படும்‌ 
என்ற கலையை சாலிஹோத்ர மரபு ஆயிரமாண்டுகளாக 
பயின்று தேர்ந்திருந்தது. தொலைவில்‌ நிற்கும்‌ ஒரு 
அயலவர்‌ அல்லது விலங்கு அடுத்த கணம்‌ 
என்னசெய்யக்கூடும்‌ என்பதை அவரது உடலின்‌ 
தசைகளிலும்‌, விழிகளிலும்‌ நிகழும்‌ மெல்லிய மாற்றம்‌ 
மூலமே உய்த்தறிய அர்ஜுனன்‌ பயின்றான்‌. எதிரே வரும்‌ 
நாய்‌ திரும்பிப்பாயும்‌ இடத்தில்‌ அது சென்றுசேரும்போது 
அவனுடைய வில்லில்‌ இருந்து கிளம்பிய 
களிமண்ணுருண்டையும்‌ சென்று சேர்ந்தது. 


”மூத்தவரே, இவர்களின்‌ உடல்வெளிப்பாட்டுக்‌ கலையின்‌ 
உள்ளடக்கம்‌ ஒன்றே. உடலசைவுகளை நம்‌ சித்தத்தால்‌ 
அறிந்துகொள்ளக்‌ கூடாது. நம்‌ சித்தத்தின்‌ அச்சம்‌, 
விருப்பம்‌, ஐயம்‌ ஆகியவற்றை நாம்‌ அந்த அசைவுகள்‌ 
மேல்‌ ஏற்றி புரிந்துகொள்வோம்‌. பிற உடலின்‌ 
அசைவுகளை நம்‌ அகம்‌ காண்கையில்‌ முற்றிலும்‌ 
சித்தத்தை அகற்றுவதையே இந்நூல்‌ கற்பிக்கிறது. 
சித்தமில்லா நிலையில்‌ நாம்‌ அவர்களின்‌ உடலை 
உள்ளமெனவே அறிகிறோம்‌. மானுட உடலை மானுட 
உடல்‌ அறியமுடியும்‌. ஏனென்றால்‌ மண்ணிலுள்ள 
மானுட உடல்களெல்லாம்‌ ஒன்றோடொன்று இணைந்து 
ஒற்றைப்பிண்டமாகவே இங்கே இயங்குகின்றன என்று 
தேகமுத்ராதரங்கிணியில்‌ ஒரு பாடல்‌ சொல்கிறது” 
என்றான்‌. 


பீமன்‌ புன்னகைத்து “அதைத்தான்‌ விலங்குகள்‌ 
செய்கின்றன. விலங்காக ஆவதற்கும்‌ மனிதர்களுக்கு 
நூல்கள்‌ தேவையாகின்றன” என்றான்‌. அர்ஜுனன்‌ 
நகைத்து “ஆம்‌, விலங்குகளை விலங்குகளாக 
வாழச்செய்யும்‌ நூல்களையும்‌ நாம்‌ 
எழுதத்தான்போகிறோம்‌” என்றான்‌. தருமன்‌ “பார்த்தா, நீ 
அவனிடம்‌ ஏன்‌ இதையெல்லாம்‌ பேசுகிறாய்‌? அவன்‌ 
மெல்லமெல்ல விலங்காகவே ஆகிவிட்டான்‌. எந்த நூலும்‌ 


அவனை மீண்டும்‌ மானுடனாக ஆக்கமுடியாது” 
என்றான்‌. 


குந்தி சாலிஹோத்ரரின்‌ மாணவர்கள்‌ சிலரை தன்‌ 
பணியாட்களாக அமைத்துக்கொண்டாள்‌. அவர்கள்‌ 
கங்கையைக்‌ கடந்து சென்று வெவ்வேறு நகரங்களின்‌ 
செய்திகளை கொண்டுவந்தார்கள்‌. அவள்‌ சலிக்காமல்‌ 
ஓலைகளை அனுப்பிக்கொண்டே இருந்தாள்‌. 
எவற்றுக்கும்‌ அவள்‌ விரும்பிய பயன்‌ நிகழவில்லை. 
நாம்‌ எவரிடமும்‌ முறையாக பெண்கேட்க முடியாது. 
எவரேனும்‌ சுயம்வரம்‌ அமைத்து அரசர்களுக்கு அழைப்பு 
விடுத்தால்‌ மட்டுமே நாம்‌ செல்லமுடியும்‌” என்று குந்தி 
சொன்னாள்‌. “பாரதம்‌ முழுக்க எங்கு சுயம்வரம்‌ 
நிகழ்ந்தாலும்‌ அதை எனக்கு அறிவிப்பதற்கான 
செய்தியமைப்பை உருவாக்கியிருக்கிறேன்‌.” 


“நாம்‌ இப்போது செய்யவேண்டியது மகத மன்னன்‌ 
ஜராசந்தனின்‌ மகளை மணந்து அஸ்தினபுரியின்‌ மீது 
படைகொண்டு செல்வதுதான்‌” என்றான்‌ பீமன்‌. 
“விளையாட்டுப்பேச்சு வேண்டாம்‌. நாம்‌ 
காத்திருக்கிறோம்‌. அதை மறக்கவேண்டியதில்லை” 
என்றாள்‌ குந்தி. “அன்னையே, இது நீண்டநாள்‌ 
காத்திருப்பு. மூத்தவருக்கு இப்போது முப்பத்தைந்து 
வயதாகிறது. முறைப்படி மணம்‌ நிகழ்ந்திருந்தால்‌ 
அவரது மைந்தனுக்கு நாம்‌ இளவரசுப்பட்டம்‌ 
சூட்டியிருப்போம்‌” என்றான்‌ அர்ஜுனன்‌. 


“ஆம்‌. ஆனால்‌ அதற்காக ஷத்ரியர்கள்‌ 
அல்லாதவர்களிடம்‌ நாம்‌ மணவுறவு கொள்ளமுடியாது. 
முதல்‌ இளவரசனுக்கு அவ்வாறு நிகழ்ந்தால்‌ பிறருக்கும்‌ 
அதுவே நிகழும்‌. நமக்குத்‌ தேவை ஷத்ரிய அரசன்‌ 
ஒருவனின்‌ பட்டத்தரசிக்குப்‌ பிறந்த மகள்‌...” என்றாள்‌ 
குந்தி. தருமன்‌ திரும்பி பீமனை நோக்கி 
புன்னகைசெய்தபின்‌ ஏட்டுச்சுவடிகளைக்‌ கட்டி 
எடுத்துக்கொண்டு வெளியே சென்றான்‌. அர்ஜுனன்‌ 
”முடிசூட முடியாததனால்‌ அங்கே துரியோதனனுக்கும்‌ 
மணம்‌ நிகழவில்லை” என்றான்‌. 


குந்தி “பார்த்தா, பாரதவர்ஷம்‌ முழுக்க அரசர்கள்‌ மிகப்‌ 
பிந்தித்தான்‌ மணம்புரிந்துகொள்கிறார்கள்‌” என்றாள்‌. 
பீமன்‌ சிரித்துக்கொண்டே “அது நல்லது. முதுமைவரை 
அரசனாக இருக்கலாம்‌. இல்லையேல்‌ பட்டத்து இளவரசன்‌ 
தந்தையின்‌ இறப்புக்கு நாள்‌ எண்ணத்‌ 
தொடங்கிவிடுவான்‌” என்றான்‌. குந்தி நகைத்து “ஆம்‌, 
அதுவும்‌ ஒரு காரணம்தான்‌” என்றாள்‌. 


மரக்கிளையில்‌ ஏறி அமர்ந்துகொண்டதும்‌ கீழிருந்து ஒரு 
குரங்கு மேலே வந்து எதிரே அமர்ந்துகொண்டு “ஏன்‌ 
இங்கே அமர்ந்திருக்கிறாய்‌?” என்றது. “வானைப்‌ 
பார்ப்பதற்காக” என்றான்‌ பீமன்‌. அது வானை 
நோக்கியபின்‌ “வெயிலில்‌ வானை பார்க்கமுடியாதே?” 
என்றது. “குரங்குகள்‌ நிலவைத்தானே பார்க்கவேண்டும்‌?” 
பீமன்‌ “ஆம்‌, ஆகவேதான்‌ துயிலப்போகிறேன்‌” என்றான்‌. 
குரங்கு தலையை கையால்‌ இருமுறை தட்டியபின்‌ வாயை 
நீட்டி மூக்கைச்‌ சுளித்துவிட்டு தாவி இறங்கிச்சென்றது. 


பீமன்‌ எழுந்து கீழிறங்கப்போனபோது அப்பால்‌ 
இலைத்தழைப்புக்கு மேல்‌ கடோத்கஜன்‌ மேலெழுந்து 
வந்து “தந்தையே” என்று கைநீட்டினான்‌. பீமன்‌ அவனை 
நோக்கி கையசைத்ததும்‌ அவன்‌ கிளைப்பரப்பின்‌ மேல்‌ 
தாவித்தாவி வந்து அருகணைந்து “தாங்கள்‌ அகன்றதை 
நான்‌ காணவில்லை. தாங்கள்‌ இல்லை என்றதும்‌ 
இங்கிருப்பீர்கள்‌ என்று உணர்ந்தேன்‌” என்றான்‌. பெரிய 
கரிய கைகளை விரித்து “எங்கள்‌ உணவை தாங்கள்‌ 
விரும்பவில்லையா? சொல்லியிருந்தால்‌ வேறு உணவுக்கு 
ஒருங்குசெய்திருப்பேனே?” என்று கேட்டான்‌. 


பீமன்‌ “சுவையான ஊன்‌” என்றான்‌. ”நான்‌ நன்கு 
உண்டேன்‌ மைந்தா. நீ அதை கண்டிருக்கமாட்டாய்‌” 
என்றான்‌. கடோத்கஜன்‌ அருகே அமர்ந்து கொண்டு 
“தாங்கள்‌ அகச்சோர்வடைவதைக்‌ கண்டேன்‌. அது ஏன்‌ 
என்றும்‌ புரிந்துகொண்டேன்‌” என்றான்‌. பீமன்‌ 
“அகச்சோர்வா?” என்றான்‌. “ஆம்‌, அப்பாலிருந்து 
என்னை நோக்கினீர்கள்‌. ஒருகணம்‌ தங்கள்‌ உடல்‌ 
என்னை நோக்கித்‌ திரும்பியது. என்னைத்‌ தாக்க 
வரப்போகிறீர்கள்‌ என எண்ணினேன்‌. திரும்பிச்‌ 
சென்றுவிட்டீர்கள்‌. அதன்‌ பின்‌ நான்‌ சிந்தித்தேன்‌. 
உங்கள்‌ உணர்வை அறிந்தேன்‌.” 


பீமன்‌ “நீ வீண்‌ கற்பனை செய்கிறாய்‌” என்றான்‌. ஆனால்‌ 
அவன்‌ முகம்‌ சிவந்து உடல்‌ அதிரத்தொடங்கியது. 
“தந்தையே, நீங்கள்‌ என்‌ உடலைக்‌ கண்டு உள்ளூர 
அஞ்சினீர்கள்‌. நான்‌ உங்கள்‌ குலத்து மானுடரைவிட 
இருமடங்கு பெரியவனாவேன்‌ என்று உங்கள்‌ 
உடன்பிறந்தாரை காண்கையில்‌ உணர்கிறேன்‌. எங்கள்‌ 
மொழியில்‌ சொற்கள்‌ குறைவு என்பதனால்‌ நாங்கள்‌ 
எதையும்‌ மறைக்கமுடியாது. ஆகவே அனைத்தையும்‌ 
தெளிவாகப்‌ புரிந்துகொள்ளவும்‌ எங்களால்‌ முடியும்‌...” 
என்றான்‌. 


பீமன்‌ உடல்‌ தளர்ந்து பெருமூச்சுடன்‌ “ஆம்‌ மைந்தா. 


உன்னை நான்‌ அஞ்சினேன்‌. இளமையிலேயே உன்னிடம்‌ 
போரிட்டால்‌ மட்டுமே என்னால்‌ உன்னை வெல்லமுடியும்‌ 
என ஒரு கணம்‌ எண்ணினேன்‌. அந்த எண்ணம்‌ என்னுள்‌ 
எழுந்தமைக்காக என்னை வெறுத்தேன்‌. அதுவே என்‌ 
உளச்சோர்வு” என்றான்‌. ”உன்‌ குலத்தின்‌ உள்ளத்தூய்மை 
கொண்டவன்‌ அல்ல நான்‌. நீ என்னை வெறுக்க 
நேர்ந்தால்‌ கூட அது உகந்ததே. நான்‌ உன்னிடம்‌ எதையும்‌ 
மறைக்க விரும்பவில்லை.” 


குரல்‌ தழைய இருகைகளையும்‌ கூட்டி தலைகுனிந்து 
அமர்ந்து பீமன்‌ சொன்னான்‌ “என்னைவிட 
வலிமைகொண்டவன்‌ ஒருவன்‌ இவ்வுலகில்‌ உள்ளான்‌ 
என்ற எண்ணத்தை என்‌ அகத்தால்‌ தாளமுடியவில்லை. 
அது உண்மை. அதன்மேல்‌ எத்தனை சொற்களைக்‌ 
கொட்டினாலும்‌ அதுவே உண்மை.” கடோத்கஜன்‌ பெரிய 
விழிகளை விரித்து அவனை நோக்கி அமர்ந்திருந்தான்‌. 
“மைந்தா, நான்‌ விட்ட மூச்சுக்காற்றிலேயே அச்சமும்‌ 
ஐயமும்‌ வெறுப்பும்‌ கலந்திருந்தது... அத்துடன்‌ என்‌ 
வாழ்க்கையில்‌ ஒருபோதும்‌ மறக்கமுடியாத 
நிகழ்வொன்றை அடைந்தேன்‌. என்‌ அகத்தில்‌ அழியாத 
நச்சுச்சுனை ஒன்று அமைந்தது.” 


பீமன்‌ சொல்லி முடிப்பது வரை கடோத்கஜன்‌ அசைவற்ற 
விழிகளுடன்‌ கேட்டிருந்தான்‌. அரக்கர்கள்‌ கேட்கும்போது 
முழுமையாகவே உள்ளத்தைக்‌ குவிப்பவர்கள்‌ என்றும்‌ 
ஒரு சொல்லையும்‌ அவர்கள்‌ தவறவிடுவதில்லை என்றும்‌ 
பீமன்‌ அறிந்திருந்தான்‌. “அன்று நான்‌ 
இறந்திருக்கலாமென இன்று எண்ணுகிறேன்‌ மைந்தா. 
என்‌ உள்ளத்தில்‌ நிறைந்திருக்கும்‌ இந்த நஞ்சை இங்கே 
உங்களுடன்‌ வாழும்போதுகூட என்னால்‌ 
அகற்றமுடியவில்லை என்றால்‌ நான்‌ உயிர்வாழ்வதில்‌ 
என்ன பொருள்‌?” என்றான்‌. ”இப்போது அறிகிறேன்‌. 
இதிலிருந்து எனக்கு மீட்பே இல்லை.” 


கடோத்கஜன்‌ “தந்தையே, நீங்கள்‌ மீண்டுவந்ததுமே அந்த 
உடன்பிறந்தாரை கொன்றிருக்கவேண்டும்‌” என்றான்‌. 
“கொன்றிருந்தால்‌ விடுதலை அடைந்திருப்பீர்கள்‌. 
அவர்கள்‌ இருப்பதுதான்‌ உங்களை கசப்படையச்‌ 
செய்கிறது.” பீமன்‌ அவனை நோக்கி சிலகணங்கள்‌ 
சித்தம்‌ ஓடாமல்‌ வெறுமே விழித்தபின்‌ “மூர்க்கமான 
தர்க்கம்‌. ஆனால்‌ இதுவே உண்மை” என்றான்‌. 

“நீங்கள்‌ அவர்களை கொல்வீர்கள்‌. அதுவரை இந்தக்‌ 
கசப்பு இருக்கும்‌...” என்றான்‌ கடோத்கஜன்‌. “நாங்கள்‌ ஏன்‌ 
தோற்றவர்களை உடனே கொன்றுவிடுகிறோம்‌ என்பதற்கு 


எங்கள்‌ குலமூதாதை இந்தக்‌ காரணத்தையே சொன்னார்‌. 
தோற்கடித்தவர்களை கொல்‌. கொல்லப்பட்ட விலங்கை 
உண்‌. இல்லையேல்‌ அது உனக்குள்‌ நஞ்சாக ஆகிவிடும்‌ 
என்றார்‌.” பீமன்‌ புன்னகைத்து “இங்கே எல்லாம்‌ எத்தனை 
எளிமையாக உள்ளன?” என்றான்‌. 


“நான்‌ என்ன சொல்லவேண்டும்‌ தந்தையே?” என்றான்‌ 
கடோத்கஜன்‌. “நான்‌ என்‌ மூதாதையரின்‌ பெயரால்‌ 
உறுதியளிக்கிறேன்‌. எந்நிலையிலும்‌ உங்களுக்கோ 
உங்கள்‌ குலத்திற்கோ எதிராக நானோ என்‌ குலமோ 
எழாது. எங்களை உங்கள்‌ குலம்‌ வேருடன்‌ அழிக்க 
முயன்றாலும்‌ கூட, பெரும்‌ அவமதிப்பை 
அளித்தாலும்கூட இதுவே எங்கள்‌ நிலை. என்‌ வாழ்வின்‌ 
ஒவ்வொரு கணமும்‌ தங்களுக்கும்‌ தங்கள்‌ குலத்திற்கும்‌ 
உரியது.” பீமன்‌ அவன்‌ கைகளைப்‌ பிடித்து “வேண்டாம்‌ 
மைந்தா. இதை உன்னை சொல்லவைத்தேன்‌ என்ற 
இழிவுணர்ச்சியை என்னால்‌ கடக்கமுடியாது” என்றான்‌. 


அதைச்‌ சொல்லும்போதே அவன்‌ கண்கள்‌ நிறைய 
தொண்டை அடைத்தது. ”இழிமகனாக உன்‌ முன்‌ 
நிற்கிறேன்‌. ஆம்‌, உன்னிடம்‌ முழுமையாகவே 
தோற்றுவிட்டேன்‌” என்றான்‌. உள்ளத்தின்‌ எழுச்சிக்குரிய 
சொற்களை அவனால்‌ அடையமுடியவில்லை. “நீயன்றி 
எவரும்‌ என்‌ அகமறிந்ததில்லை. என்‌ அகத்தின்‌ 
கீழ்மையைக்கூட நீ அறிந்துவிட்டாய்‌ என்பதில்‌ எனக்கு 
நிறைவுதான்‌...” கணத்தில்‌ பொங்கி எழுந்த அக 
எழுச்சியால்‌ அவன்‌ மைந்தனை அள்ளி தன்‌ உடலுடன்‌ 
அணைத்துக்கொண்டான்‌. “நீ பெரியவன்‌... நான்‌ கண்ட 
எந்த மாமுனிவரை விடவும்‌ அகம்நிறைந்தவன்‌. உன்னை 
மைந்தனாகப்‌ பெற்றேன்‌ என்பதனால்‌ மட்டுமே என்‌ 
வாழ்வுக்கு பொருள்‌ வந்தது” என்றான்‌. 


கடோத்கஜனின்‌ பெரியதோள்களை பீமன்‌ தன்‌ 
கைகளால்‌ சுற்றிக்கொண்டான்‌. பெரிய தலையை தன்‌ 
தோளுடன்‌ சேர்த்தான்‌. “இப்போது நீ மிகப்பெரியவனாக 
இருப்பது என்‌ அகத்தை நிறையச்‌ செய்கிறது. மானுட 
அகத்தின்‌ விந்தைகளை தெய்வங்களாலேயே 
அறியமுடியாது” என்றான்‌. முகத்தை அவன்‌ காதுகளில்‌ 
சேர்த்து “மைந்தா, நான்‌ தெய்வங்களை 
வணங்குவதில்லை. இச்சொற்களை நான்‌ வேறெங்கும்‌ 
சொல்லமுடியாது. உன்‌ தந்தையை எப்போதும்‌ 
மன்னித்துக்கொண்டிரு” என்றான்‌. 


அதற்கெல்லாம்‌ ஒன்றும்‌ சொல்லக்கூடாது என்பதை 
கடோத்கஜன்‌ அறிந்திருந்தான்‌. பறவைகள்‌ சில 


இலைகளுக்குள்‌ இருந்து சிறகடித்து எழுந்த ஒலியில்‌ 
பீமன்‌ கலைந்தான்‌. மலர்ந்த முகத்துடன்‌ பெருமூச்சு 
விட்டான்‌. விழிநிறைந்து தேங்கிய நீரை இமைகளை 
அடித்து உலரச்செய்தான்‌. மீண்டும்‌ பெருமூச்சு விட்டு 
“ழமூடனைப்போல்‌ பேசுகிறேனா?” என்றான்‌. கடோத்கஜன்‌ 
புன்னகைசெய்தான்‌. “மூடா, நீ இவ்வினாவுக்கு இல்லை 
என்று சொல்லவேண்டும்‌” என்று சொல்லி சிரித்தபடி 
அவனை அறைந்தான்‌ பீமன்‌. கடோத்கஜன்‌ நகைத்தபடி 
கிளையில்‌ இருந்து மல்லாந்து விழுந்து இன்னொரு 
கிளையைப்பற்றி எழுந்து மேலே வந்து இரு கைகளையும்‌ 
விரித்து உரக்கக்‌ கூவினான்‌. 


கீழே இடும்பியின்‌ குரல்‌ கேட்டது. “உன்‌ அன்னையா?” 
என்றான்‌ பீமன்‌. ”ஆம்‌, அவர்கள்‌ என்னுடன்‌ வந்தார்கள்‌. 
நான்‌ தங்களுடன்‌ தனியாகப்‌ பேசியதனால்‌ அவர்கள்‌ 
கீழேயே காத்து நின்றிருக்கிறார்கள்‌” என்றான்‌ 
கடோத்கஜன்‌. பீமன்‌ குரல்‌ கொடுத்ததும்‌ இடும்பி மேலே 
வந்தாள்‌. கடோத்கஜன்‌ அவளை அணுகி பிடித்து கீழே 
தள்ள அவள்‌ இலைகளுக்குள்‌ விழுந்து அப்பால்‌ 
மேலெழுந்து வந்தாள்‌. அவன்‌ மீண்டும்‌ அவளைப்‌ 
பிடித்து தள்ளச்சென்றான்‌. பீமன்‌ 
அவர்களுக்குப்பின்னால்‌ சென்று அவனை 
பிடித்துக்கொண்டான்‌. இருவரும்‌ கட்டிப்பிடித்தபடி 
கிளைகளை ஒடித்து கீழே சென்று ஒரு மூங்கில்‌ கழையை 
பிடித்துக்கொண்டனர்‌. 


உரக்கநகைத்தபடி இடும்பி அவர்களை அணுகி 
“அவனை விடாதீர்கள்‌... பிடித்துக்கொள்ளுங்கள்‌” என்று 
கூவினாள்‌. அதற்குள்‌ பீமனை உதறி மரக்கிளை 
ஒன்றைப்‌ பற்றி வளைத்து தன்னை 
தொடுத்துக்கொண்டு கடோத்கஜன்‌ மேலே சென்றான்‌. 
இடும்பி பீமனை அணுகி “உங்கள்‌ கைகளில்‌ என்ன 
ஆற்றலே இல்லையா?” என்று அவன்‌ முதுகில்‌ அடித்தாள்‌. 
அவன்‌ அவளை வளைத்துப்பிடித்து “என்‌ ஆற்றல்‌ 
உன்னிடம்‌ மட்டும்தான்‌” என்றான்‌. அவள்‌ அவனைப்‌ 
பிடித்து தள்ளிவிட்டு மேலே சென்றாள்‌. அவன்‌ 
தொடர்ந்தபடி “நீ முடிந்தால்‌ அவனை பிடித்துப்பார்‌. 
அவன்‌ அரக்கர்களிலேயே பெரியவன்‌” என்றான்‌. இடும்பி 
திரும்பி நகைத்து “ஆம்‌, அவனைப்பார்த்தால்‌ எனக்கே 
அச்சமாக இருக்கிறது” என்றாள்‌. 


பீமன்‌ முகம்‌ மாறி “இத்தனை நேரம்‌ தந்தையிடம்‌ 
பேசுவதுபோல அவனிடம்‌ பேசிக்கொண்டிருந்தேன்‌” 
என்றான்‌. “பிறவியிலேயே அனைத்தையும்‌ அறிந்த 
முதிர்வுடன்‌ இருக்கிறான்‌. எங்கள்‌ குலத்திற்கே உள்ள 


சிறுமைகள்‌ இல்லை. உன்‌ மைந்தன்‌ நீலவானம்‌ போன்ற 
அகம்‌ கொண்டவன்‌...” இடும்பி “சிறுமைகள்‌ என்ற 
சொல்லை நீங்கள்‌ சொல்லாத நாளே இல்லை. அது 
என்ன?” என்றாள்‌. “சிறுமைகள்‌ வழியாகவே அதை 
புரிந்துகொள்ளவும்‌ முடியும்‌” என்றான்‌ பீமன்‌. 


மேலிருந்து கடோத்கஜன்‌ அவர்களை அழைத்து 
கூவிச்சிரித்தான்‌. “முதிராச்‌ சிறுவனாகவும்‌ இருக்கிறான்‌” 
என்றபின்‌ பீமன்‌ மேலே எழுந்து அவனைப்பிடிக்கச்‌ 
சென்றான்‌. கடோத்கஜன்‌ அவன்‌ அணுகிவரும்‌ வரை 
காத்திருந்துவிட்டு சிரித்துக்கொண்டே எழுந்து 
மறைந்தான்‌. “அவனை வளைத்துக்கொண்டு 
வாருங்கள்‌. நான்‌ மறுபக்கம்‌ வழியாக வருகிறேன்‌” 
என்றாள்‌ இடும்பி. “ஏன்‌ அவனைப்‌ பிடிக்க வேண்டும்‌?” 
என்றான்‌ பீமன்‌. “என்‌ மைந்தன்‌ இறுதிவரை எவராலும்‌ 
பிடிக்கப்பட மாட்டான்‌.” 


“நாணமில்லையா இப்படிச்‌ சொல்ல? ஆண்மகன்‌ எங்கும்‌ 
தோற்கலாகாது” என்றாள்‌ இடும்பி கண்களில்‌ சிரிப்புடன்‌. 
“இவனிடம்‌ தோற்பதனால்தான்‌ நான்‌ நிறைவடைகிறேன்‌. 
என்‌ இறுதிக்கணத்தில்‌ இவன்‌ பெயர்‌ சொல்லித்தான்‌ 
விழிமூடுவேன்‌. இவன்‌ நினைவுடன்தான்‌ விண்ணகம்‌ 
செல்வேன்‌” என்றான்‌ பீமன்‌. இடும்பி அருகே எழுந்து 
வந்து அவனை அணைத்து கனிந்த விழிகளுடன்‌ 
“என்ன பேச்சு இது?” என்றாள்‌. அவளுடைய பெரிய 
முலைகள்‌ அவன்‌ உடலில்‌ பதிந்தன. “உன்‌ 
முலைகளைப்போல என்னை ஆறுதல்படுத்துபவை 
இல்லை என நினைத்திருந்தேன்‌. அவன்‌ விழிகள்‌ 
இவற்றைவிட அமுது ஊறிப்பெருகுபவலை” என்றான்‌ 
பீமன்‌. நகைத்தபடி அவனை தள்ளிவிட்டாள்‌. 


பக்கத்து மரத்தில்‌ இருந்து வந்த கடோத்கஜன்‌ அவர்கள்‌ 
நடுவே கையை விட்டு விலக்கி தலையை நுழைத்து 
நின்றுகொண்டான்‌. அவர்கள்‌ அளவுக்கே அவனும்‌ 
எடையும்‌ இருந்தான்‌. “நானில்லாமல்‌ நீங்கள்‌ சேர்ந்து 
நிற்கக்‌ கூடாது. கீழே யானைகளெல்லாம்‌ அப்படித்தானே 
செல்கின்றன?” என்றான்‌. “அது குட்டியானை. நீ 
என்னைவிடப்பெரியவன்‌” என்றாள்‌ இடும்பி. “நான்‌ ஏன்‌ 
வளர்ந்துகொண்டே இருக்கிறேன்‌ அன்னையே?” என்று 
கடோத்கஜன்‌ சிந்தனையுடன்‌ கேட்டான்‌. “ஆலமரம்‌ ஏன்‌ 
பிற மரங்களைவிடப்‌ பெரிதாக இருக்கிறது?” என்றாள்‌ 
இடும்பி. பீமன்‌ வெடித்துச்‌ சிரித்தான்‌. 


கடோத்கஜன்‌ “சிரிக்காதீர்கள்‌... இத்தனை பெரிதாக 
இருப்பது எனக்குப்‌ பிடிக்கவில்லை. சிறுவர்கள்‌ எவரும்‌ 


என்னுடன்‌ விளையாட வருவதில்லை” என்றான்‌. 
இடும்பி ”பெரியவர்களுடன்‌ விளையாடு. இல்லையேல்‌ 
யானைகளுடன்‌ விளையாடு” என்றாள்‌. பீமன்‌ திரும்பி 
கடோத்கஜனைப்‌ பிடித்து மரத்துடன்‌ சேர்த்து அழுத்தி 
“இதோ உன்னைப்‌ பிடித்துவிட்டேன்‌” என்றான்‌. “இல்லை, 
நானே வந்தேன்‌. நானேதான்‌ வந்தேன்‌” என்றான்‌ 
கடோத்கஜன்‌. “உன்னைப்‌ பிடிக்கத்தான்‌ அப்படி சேர்ந்து 
நின்றோம்‌... நாங்கள்‌ அப்படி சேர்ந்திருந்தாலே நீ 
வந்துவிடுவாய்‌” என்றான்‌ பீமன்‌. “அந்தப்‌ 
பிரம்புக்கொடியைப்‌ பிடுங்கு... இவனைக்‌ கட்டி தாக்கிக்‌ 
கொண்டு போய்‌ உன்‌ குடிகளுக்குக்‌ காட்டுவோம்‌.” 


இடும்பி திரும்புவதற்குள்‌ கடோத்கஜன்‌ பீமனைத்‌ 
தூக்கிக்கொண்டு தாவி மேலே சென்றான்‌. பீமன்‌ அவன்‌ 
தோளில்‌ அடித்துக்கொண்டே இருந்தான்‌. மேலே 
சென்றபின்‌ பீமனை தாக்கி வீசினான்‌. பீமன்‌ விழுந்து 
கிளையொன்றைப்‌ பிடித்துக்‌ கொண்டான்‌. இடும்பி ஓடி 
அவனருகே வந்து அவனைப்‌ பிடித்து ன்‌ 
“அவனை விடாதே” என்று கூவியபடி பமன்‌ 
கடோத்கஜனை நோக்கி பாய்ந்துசென்றான்‌. சிரித்தபடி 
இடும்பியும்‌ பின்னால்‌ வந்தாள்‌. 


அந்தி சாயும்வரை அவர்கள்‌ மரங்களில்‌ தாவி பறந்து 
விளையாடினார்கள்‌. களைத்து மூச்சிரைக்க 
உச்சிக்கிளை ஒன்றில்‌ சென்று பீமன்‌ அமர்ந்ததும்‌ 
இடும்பியும்‌ வந்து அருகே அமர்ந்தாள்‌. எதிரே 
கடோத்கஜன்‌ வந்து இடையில்‌ கைவைத்து காலால்‌ 
கிளைகளைப்‌ பற்றிக்கொண்டு நின்றான்‌. பீமன்‌ 
அவனைப்பார்த்து சிரித்தபடி இடும்பியை சேர்த்து இறுக்கி 
அணைத்துக்கொண்டான்‌. கடோத்கஜன்‌ பாய்ந்து அருகே 
வந்து அவர்கள்‌ நடுவே தன்‌ உடலைப்‌ 
புகுத்திக்கொண்டான்‌. 


பீமன்‌ மைந்தனின்‌ உடலைத்‌ தழுவி தன்னுடன்‌ 
சேர்த்துக்கொண்டான்‌. கண்களை மேற்குவானில்‌ 
நிறுத்தியபடி மைந்தனின்‌ தோள்களையும்‌ மார்பையும்‌ 
கைகளையும்‌ கைகளால்‌ தடவிக்கொண்டிந்தான்‌. 
கைகள்‌ வழியாக அவனை அறிவதுபோல 
வேறெப்படியும்‌ அறியமுடியவில்லை என்று 
எண்ணிக்கொண்டான்‌. “மைந்தா, நான்‌ உன்‌ 
பெரியபாட்டனாரைப்‌ பற்றி சொன்னேன்‌ அல்லவா?” 
என்றான்‌. “ஆம்‌, திருதராஷ்டிரர்‌” என்றான்‌ கடோத்கஜன்‌. 
“அவருக்கு விழிகள்‌ இல்லை என்பதனால்‌ மைந்தர்களை 
எல்லாம்‌ தடவித்தான்‌ பார்ப்பார்‌. அவர்‌ தடவும்போது 
அவர்‌ நம்மை நன்றாக அறிந்துகொள்வதாகத்‌ தோன்றும்‌” 


என்றான்‌ பீமன்‌. 


“குரங்குகள்‌ யானைகள்‌ எல்லாமே மைந்தர்களை 
தடவித்தான்‌ அறிகின்றன” என்றாள்‌ இடும்பி. “நானும்‌ 
உங்களைத்‌ தொட்டு இறுக்கிப்பிடிக்கும்போதுதான்‌ 
அறிகிறேன்‌” என்று கடோத்கஜன்‌ சொன்னான்‌ . மெல்ல 
பீமனின்‌ முழங்கையை கடித்து “கடித்துப்பார்க்கும்போது 
இன்னும்கூட நன்றாகத்‌ தெரிகிறது.” இடும்பி சிரித்தபடி 
“என்‌ பாட்டி சொன்னாள்‌, முற்காலத்தில்‌ அரக்கர்கள்‌ 
மூதாதையரை தின்றுவிடுவார்கள்‌ என்று...” என்றாள்‌. 
பீமன்‌ “மூதாதையர்‌ நம்‌ உடலாக ஆகிவிடுவார்கள்‌ 
என்பதனால்‌ அப்படி உண்ணும்‌ வழக்கம்‌ இன்னமும்கூட 
சில இடங்களில்‌ உள்ளது என்கிறார்கள்‌” என்றான்‌. 


இடும்பி “அழகிய சூரியன்‌” என்றாள்‌. அந்திச்செம்மையில்‌ 
அவள்‌ முகம்‌ அனல்பட்ட இரும்புப்பாவை போல 
ஒளிர்ந்தது. அப்பால்‌ மரங்களின்‌ மேல்‌ குரங்குகள்‌ 
ஒவ்வொன்றாக எழுந்து வந்தன. கைகளை மார்பின்‌ 
மேல்‌ கட்டியபடி அமர்ந்து சூரியன்‌ அணைவதை அவை 
நோக்கின. அவற்றின்‌ தலையிலும்‌ கன்னங்களிலும்‌ 
மெல்லிய மயிர்கள்‌ ஒளியில்‌ ஊறி சிலிர்த்து நின்றன. 
செம்மை படர்ந்த மேகங்கள்‌ சிதறிப்பரந்த நீலவானில்‌ 
பறவைக்கூட்டங்கள்‌ சுழன்று கீழிறங்கிக்‌ 
கொண்டிருந்தன. காடுகளுக்குள்‌ அவை மூழ்க உள்ளே 
அவற்றின்‌ குரல்கள்‌ இணைந்து இரைச்சலாக ஒலித்தன. 


செங்கனல்‌ வட்டமாக ஒளிவிட்ட சூரியன்‌ ஒரு பெரிய 
மேகக்குவையில்‌ இருந்து நீர்த்துளி ஊறிச்‌ சொட்டி 
முழுமைகொள்வதுபோல திரண்டு வந்து நின்றபோது 
இலைப்பரப்புகளெல்லாம்‌ பளபளக்கத்‌ தொடங்கின. 
பீமன்‌ பெருமூச்சுடன்‌ பார்வையை விலக்கி அப்பால்‌ 
சிவந்து எரியத்‌ தொடங்கிய மேகத்திரள்‌ ஒன்றை 
நோக்கினான்‌. 


அந்தியின்‌ செம்மை கனத்து வந்தது. மேகங்கள்‌ எரிந்து 
கனலாகி கருகி அணையத்‌ தொடங்கின. தொடுவானின்‌ 
வளை கோட்டில்‌ ஒரு சிறிய அகல்சுடர்‌ போல சூரியன்‌ 
ஒளி அலையழடிக்க நின்றிருந்தான்‌. செந்நிறமான 
திரவத்தில்‌ மிதந்து நிற்பது போல. மெல்ல 
கரைந்தழிவதுபோல. செந்நிறவட்டத்தின்‌ நடுவே 
பச்சைநிறம்‌ தோன்றித்தோன்றி மறைந்தது. ஏதோ 
சொல்ல எஞ்சி தவிப்பது போலிருந்தான்‌ சூரியன்‌. 
பின்னர்‌ பெருமூச்சுடன்‌ மூழ்கிச்சென்றான்‌. மேல்விளிம்பு 
கூரிய ஒளியுடன்‌ எஞ்சியிருந்தது. 

சூரியனில்‌ இருந்து வருவதுபோல பறவைகள்‌ 
வந்துகொண்டே இருந்தன. மேலே பறக்கும்‌ 
வெண்ணிறமான நாரைகள்‌ சுழற்றி வீசப்பட்ட 
முல்லைச்சரம்‌ போல வந்தன. அம்புகள்‌ போல அலகு 
நீட்டி வந்த கொக்குகள்‌. காற்றில்‌ அலைக்கழியும்‌ 
சருகுகள்‌ போன்ற காகங்கள்‌. கீழிருந்து அம்புகளால்‌ 
அடிக்கப்பட்டு அலைக்கழிக்கப்படுபவை போல 
காற்றிலேயே துள்ளித்துள்ளி தாவிக்கொண்டிருந்தன 
பனந்தத்தைகள்‌. காட்டுக்குள்‌ பறவைகளின்‌ ஒலி 
உரக்கக்‌ கேட்டது. இலைத்தழைப்புக்குள்‌ காடு 
முழுமையாகவே இருண்டு விட்டது. மேலே தெரிந்த 
இலைவிரிவில்‌ மட்டும்‌ ஒளி பரவியிருந்தது. கூரிய 
அம்புமுனைகள்‌ போல இலைநுனிகள்‌ ஒளித்துளிகளை 
ஏந்தியிருந்தன. 


இலைக்குவைகளுக்குள்‌ இருந்து கரிய வெளவால்கள்‌ 
காட்டுத்தீயில்‌ எழுந்து பறக்கும்‌ சருகுக்கரித்‌ திவலைகள்‌ 
போல எழுந்து வானை நிறைத்துச்‌ சுழன்று பறந்தன. 
சூரியவட்டம்‌ முழுமையாகவே மறைந்தது. மிகச்சரியாக 
சூரியன்‌ மறையும்‌ கணத்தில்‌ ஏதோ ஒரு பறவை “ழாக்‌!” 
என்று ஒலியெழுப்பியது. மேலுமிரு பறவைகள்‌ 
குரலெழுப்பி எழுந்து காற்றில்‌ சுழன்று சுழன்று 
செங்குத்தாக காட்டுக்குள்‌ இறங்கின. 


மேகங்கள்‌ துயரம்கொண்டவை போல ஒளியிழந்து 
இருளத்‌ தொடங்கின. அவற்றின்‌ எடை கூடிக்கூடி 
வருவதுபோல்‌ தோன்றியது. அனைத்துப்பறவைகளும்‌ 
இலைகளுக்குள்‌ சென்றபின்னரும்‌ ஓரிரு பறவைகள்‌ 
எழுந்து சுழன்று இறங்கிக்கொண்டிருந்தன. பீமன்‌ 
“செல்வோம்‌” என்றான்‌. கடோத்கஜன்‌ 
பெருமூச்சுவிட்டான்‌. மெல்லிய ஒலி கேட்டு திரும்பி 
நோக்கிய பீமன்‌ இடும்பி அழுவதைக்‌ கண்டான்‌. ஏன்‌ 
என்று கேட்காமல்‌ அவள்‌ இடையை வளைத்து தன்‌ 
உடலுடன்‌ சேர்த்துக்கொண்டான்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

இருண்ட காட்டுக்குள்‌ கண்களுக்குள்‌ அஸ்தமனத்தின்‌ 
செவ்வொளி மிச்சமிருக்க பீமனும்‌ இடும்பியும்‌ 
கடோத்கஜனும்‌ சென்றனர்‌. மரங்கள்‌ இருளுக்குள்‌ திட 
இருள்‌ வடிவுகளாக நின்றன. சீவிடுகளின்‌ ஒலி திரண்டு 
இருட்டை நிரப்பத்தொடங்கியது. அவ்வப்போது 
கலைந்து பறந்த சில பறவைகள்‌ நீரில்‌ அறைவதுபோல 
இருளில்‌ ஒலியெழுப்பி சிறகடித்தன. சிறகுகள்‌ 
மரங்களிலும்‌ கிளைகளிலும்‌ உரசும்‌ ஒலியுடன்‌ அவை 
சுழன்றன. எங்கோ சில இடைவெளிகளில்‌ வழிந்த 
மெல்லிய ஒளியில்‌ மின்னிய இலைகள்‌ ஈரமானவை 
போல்‌ தோன்றின. 


பொந்துக்குள்‌ சுருண்ட மலைப்பாம்பின்‌ விழிபோல 
இருளுக்குள்‌ மின்னிய சுனையில்‌ பீமன்‌ குனிந்து நீரள்ளி 
குடித்தான்‌. கடோத்கஜன்‌ இலை ஒன்றை கோட்டி நீரை 
அள்ளி இடும்பிக்குக்‌ கொடுத்தான்‌. நீரில்‌ ஒரு தவளை 
பாய்ந்துசெல்ல இருளின்‌ ஒளி அலையடித்தது. 
மேலிருந்து ஓர்‌ இலை சுழன்று சுழன்று பறந்து வந்து நீரில்‌ 
விழுந்தது. சுனைக்குக்‌ குறுக்கே கட்டப்பட்டிருந்த சிலந்தி 
வலைகளில்‌ சிக்கியிருந்த சிறிய இலைகள்‌ அந்தரத்தில்‌ 
தத்தளித்தன. பீமன்‌ பெருமூச்சு விட்டு தன்‌ தாடியை 
துடைத்துக்கொண்டான்‌. மீண்டும்‌ பெருமூச்சு விட்டு 
கைகளை மேலே தூக்கி சோம்பல்‌ முறித்தான்‌. 


ஈரக்கையை உதறிவிட்டு “தந்தையே, நீங்கள்‌ 
யாரையாவது அஞ்சுகிறீர்களா?” என்றான்‌ கடோத்கஜன்‌. 
பீமன்‌ அதிர்ந்து திரும்பி நோக்கி சிலகணங்கள்‌ 
தயங்கிவிட்டு “ஆம்‌” என்றான்‌. “கர்ணன்‌ என்‌ கனவில்‌ 
வந்துகொண்டே இருக்கிறான்‌, மைந்தா. அவனை நான்‌ 
அஞ்சுகிறேன்‌ என்பதை எனக்கு நானேகூட 
ஒப்புக்கொள்வதில்லை” என்றான்‌. “நான்‌ அவனை 
கொல்கிறேன்‌” என்றான்‌ கடோத்கஜன்‌. பீமன்‌ அவன்‌ 
கையைப்‌ பற்றி “வேண்டாம்‌... நீ அவனை 
கொல்லக்கூடாது” என்றான்‌. “ஏன்‌?” என்றான்‌ 
கடோத்கஜன்‌. “கொல்லலாகாது” என்றான்‌ பீமன்‌. 
இருளில்‌ விழிகள்‌ மின்ன நோக்கி ”தங்கள்‌ ஆணை” 
என்றான்‌ கடோத்கஜன்‌. 


“ஆனால்‌ அவன்‌ என்னை கொல்வானென்றால்‌ நீ 


அவனை களத்தில்‌ சந்திக்கவேண்டும்‌. என்பொருட்டு 
அவனிடம்‌ வஞ்சம்‌ தீர்க்கவேண்டும்‌” என்றான்‌ பீமன்‌. 
கடோத்கஜன்‌ “நான்‌ அவனை வெல்வேன்‌” என்றான்‌. 
பீமன்‌ புன்னகையுடன்‌ அவன்‌ தலையைத்‌ தட்டி ”அது 
எளிதல்ல மண்டையா. அவன்‌ சூரியனின்‌ மைந்தன்‌ 
என்கிறார்கள்‌” என்றான்‌. ”நான்‌ காற்றின்‌ வழித்தோன்றல்‌ 
அல்லவா?” என்றான்‌ கடோத்கஜன்‌. பீமன்‌ 
புன்னகையுடன்‌ அவனை அருகே இழுத்துக்கொண்டு 
“ஆம்‌” என்றான்‌. 


இடும்பி முன்னால்‌ சென்று ” விரைவிலேயே முழுதிருள்‌ 
அடர்ந்துவிடும்‌” என்றாள்‌. பீமன்‌ “ஆம்‌... உங்கள்‌ குடிகள்‌ 
இப்போது குடில்களுக்கு திரும்பிவிட்டிருப்பார்கள்‌. 
இருளில்‌ குடிலுக்கு மீண்டாகவேண்டியது உங்கள்‌ கடன்‌ 
அல்லவா?” என்றான்‌. கடோத்கஜன்‌ “அவர்கள்‌ எனக்காக 
காத்திருக்கட்டும்‌...” என்றான்‌. ”அரசன்‌ என்பவன்‌ 
நெறிகளை காக்கவேண்டியவன்‌, மைந்தா” என்றான்‌ 
பீமன்‌. 


“நான்‌ நெறிகளை அமைக்கிறேன்‌” என்றான்‌ 
கடோத்கஜன்‌. “அரக்கர்கள்‌ இன்றுவரை 
நச்சுப்பாம்புகளையே பெரிதும்‌ அஞ்சிவந்தனர்‌. அவர்கள்‌ 
தரையிறங்காமலிருப்பதே அதனால்தான்‌. நான்‌ 
நச்சுப்பாம்புகளை பிடித்துவந்து ஆராயப்போகிறேன்‌. 
அவற்றை வெல்வதெப்படி என்று கற்று என்‌ குடிக்கு 
சொல்லப்போகிறேன்‌.” 


பீமன்‌ “ஆம்‌, அறிந்ததுமே அச்சம்‌ விலகிவிடுகிறது” 
என்றான்‌. கடோத்கஜன்‌ “இடியோசையை பாம்புகள்‌ 
அஞ்சுகின்றன. இந்திரனிடம்‌ உள்ளது நாகங்களை 
வெல்லும்‌ வித்தை என்று தோன்றுகிறது” என்றான்‌. 
இடும்பி “போதும்‌, இருளில்‌ பாம்புகளைப்‌ பற்றி 
பேசவேண்டாம்‌” என்றாள்‌. கடோத்கஜன்‌ 
சிரித்துக்கொண்டே “அன்னையே, தந்தையின்‌ இரு 
கைகளும்‌ இரு பாம்புகள்‌, அறிவீர்களா?” என்றான்‌. 
“வாயை மூடு” என்று இடும்பி சீறினாள்‌. “ஆம்‌, பாட்டி 
சொன்ன கதை அது. ஜயன்‌ விஜயன்‌ என்னும்‌ இரு 
பாம்புகள்‌... வெல்லமுடியாத ஆற்றல்கொண்டவை.” 
அருகே சென்று அவளைப்பிடித்து “அவற்றை 
அஞ்சுகிறீர்களா?” என்றான்‌. “பேசாதே...“ என்று சொல்லி 
இடும்பி முன்னால்‌ பாய்ந்து செல்ல சிரித்தபடி 
கடோத்கஜன்‌ அவளை துரத்திச்சென்றான்‌. 


காட்டுவிளிம்பில்‌ புல்வெளியில்‌ இறங்கியதும்‌ பீமன்‌ 
குந்தியின்‌ குடில்முன்‌ ஒற்றை அகல்சுடர்‌ இருப்பதைக்‌ 


கண்டு “அன்னை உங்களைப்‌ பார்க்க விழைகிறாள்‌” 
என்றான்‌. இடும்பி “நானும்‌ அவர்களைப்‌ பார்க்க 
விரும்பினேன்‌. இன்று நம்‌ மைந்தன்‌ தலைமை ஏற்ற நாள்‌ 
அல்லவா? காணிக்கைகளை கொண்டுவரவேண்டுமென 
எண்ணியிருந்தேன்‌. விளையாட்டில்‌ அனைத்தையும்‌ 
மறந்துவிட்டேன்‌” என்றாள்‌. “இவனைப்‌ பார்ப்பதைத்‌ 
தவிர அன்னைக்கு வேறேதும்‌ தேவைப்படாது” என்றான்‌ 
பீமன்‌. கடோத்கஜன்‌ “பாட்டியிடம்‌ நான்‌ இன்றுமுதல்‌ 
அரசன்‌ என்று சொல்லியிருந்தேன்‌... மணிமுடி உண்டா 
என்று கேட்டார்கள்‌. இல்லை, கோல்‌ மட்டுமே என்றேன்‌” 
என்றான்‌. 


குடிலைச்சுற்றி கூட்டம்‌ கூட்டமாக மான்கள்‌ 
மேய்ந்துகொண்டிருந்தன. பின்னிரவில்‌ முழுமையாகவே 
மானுட ஓசைகள்‌ அடங்கியபின்னரே குதிரைகள்‌ வரும்‌. 
அங்கே மனிதர்களும்‌ நெருப்பும்‌ இருப்பதனால்‌ புலி 
அணுகாது, மனிதர்கள்‌ தேவைக்குமேல்‌ 
வேட்டையாடுவதில்லை என மான்கள்‌ அறிந்திருந்தன. 
அவர்கள்‌ புல்வெளியில்‌ நடந்து சென்றபோது தரை 
வழியாகவே ஒலியை அறிந்து வெருண்டு தலைதாக்கி 
காதுகளை முன்னால்‌ கோட்டி, வால்‌ விடைத்து, 
பச்சைநிற ஒளி மின்னிய கண்களால்‌ நோக்கின. 
அவர்களின்‌ ஒவ்வொரு காலடியும்‌ அவற்றின்‌ உடலில்‌ 
தடாகத்து நீரில்‌ அலையெழுவது போல அசைவை 
உருவாக்கியது. “பூட்டிய வில்லில்‌ அம்புகள்‌ போல 
நிற்கின்றன தந்தையே” என்றான்‌ கடோத்கஜன்‌. 
“விற்கலையையும்‌ கற்கத்‌ தொடங்கிவிட்டாயா?” என்றான்‌ 
பீமன்‌. கடோத்கஜன்‌ “சிறியதந்தை எனக்கு 
அடிப்படைகளை கற்பித்தார்‌” என்றான்‌. 


பேச்சொலி கேட்டு குடிலின்‌ உள்ளிருந்து குந்தி 
எட்டிப்பார்த்தாள்‌. கடோத்கஜனைக்‌ கண்டதும்‌ ஓடிவந்து 
கைகளை விரித்து “பைம்‌... வா வா... உச்சிப்போது 
முதலே உனக்காகத்தான்‌ காத்திருந்தேன்‌...” என்றாள்‌. 
கடோத்கஜன்‌ ஓடிச்சென்று அவளை 
அணைத்துக்கொண்டு அப்படியே தூக்கி தன்‌ தோள்மேல்‌ 
வைத்துக்கொண்டு சுழன்றான்‌. குந்தி “மெல்ல மெல்ல... 
அய்யய்யோ” என்று சிரித்துக்கொண்டே கூவி அவன்‌ 
தலையை தன்‌ கையால்‌ அறைந்தாள்‌. பீமனும்‌ 
இடும்பியும்‌ சென்று குடில்‌ முன்னால்‌ இருந்த மரப்பீடத்தில்‌ 
அமர்ந்துகொண்டு சிரித்தபடி நோக்கினர்‌. கடோத்கஜன்‌ 
குந்தியுடன்‌ புல்வெளியில்‌ ஓடினான்‌. மான்கள்‌ 
குளம்புகள்‌ ஒலிக்க பாய்ந்து வளைந்து விழுந்து துள்ளி 
எழுந்து விலகின. 


குந்தியை தூக்கிச்‌ சுழற்றி மேலே போட்டு பிடித்தான்‌ 
கடோத்கஜன்‌. இருளுக்குள்‌ அவர்களின்‌ சிரிப்பொலி 
கேட்டுக்கொண்டே இருந்தது. குந்தி மூச்சுவாங்க உரக்க 
சிரித்து “மூடா... வேண்டாம்‌... பீமா, இவனைப்பிடி! 
இதென்ன இத்தனை முரடனாக இருக்கிறான்‌! பைம்‌... 
அரக்கா... அரக்கா... என்னை விடு” என்று 
கூவிக்கொண்டிருந்தாள்‌. பீமன்‌ “அன்னையை 
குழந்தையாக்கும்‌ கலை இவனுக்கு மட்டுமே தெரிகிறது” 
என்றான்‌. “அவர்களை காட்டுக்குள்‌ தூக்கிக்‌ கொண்டு 
சென்றிருக்கிறான்‌. குலத்தவர்‌ என்னிடம்‌ சினந்து 
சொன்னார்கள்‌. றக்க ப மைந்தனிடம்‌ அதைச்‌ 
சொல்ல அச்சம்‌...” என்றாள்‌. 


அர்ஜுனனும்‌ நகுலனும்‌ சகதேவனும்‌ சாலிஹோத்ரரின்‌ 
பெருங்குடிலின்‌ உள்ளிருந்து வந்தனர்‌. அரையிருளில்‌ 
அவர்களின்‌ ஆடைகளின்‌ வெண்மை அசைவது 
தெரிந்ததும்‌ இருவரும்‌ எழுந்தனர்‌. அர்ஜுனன்‌ “மூத்தவரே, 
இன்று உங்கள்‌ மைந்தன்‌ குடித்தலைமை கொள்கிறான்‌ 
என்றானே” என்றான்‌. “அத்தனை பேரிடமும்‌ 
சொல்லியிருக்கிறானா? எப்போது சொன்னான்‌?” 
என்றான்‌ பீமன்‌. “நேற்று முன்தினம்‌ அவன்‌ எங்களை 
காட்டுக்குள்‌ கூட்டிச்சென்றான்‌” என்றான்‌ நகுலன்‌. 


பீமன்‌ நகைத்து “மானுடர்‌ அவர்களின்‌ காடுகளை 
தொடக்கூடாதென்பது நெறி. இடும்பர்கள்‌ உடனே 
உங்களை கொன்றிருக்கவேண்டும்‌” என்றான்‌. 
அர்ஜுனன்‌ “அவனைப்பார்த்தாலே அவர்கள்‌ 
தலைகுனிந்து விலகிச்‌ செல்கிறார்கள்‌... ஒவ்வொரு 
கண்ணிலும்‌ அச்சம்‌ தெரிந்தது. மூத்தவரே, 
அரக்கர்குலத்திலேயே இவனளவுக்குப்‌ பெரியவர்‌ எவரும்‌ 
இல்லை என நினைக்கிறேன்‌” என்றான்‌. அப்பால்‌ குந்தி 
“அய்யய்யோ... என்ன இது” என்றாள்‌. கடோத்கஜன்‌ 
அவளை தன்‌ இருகைகளிலும்‌ தூக்கி தலைக்குமேல்‌ 
சுழற்றினான்‌. 


"எங்களை அவன்‌ தன்‌ தோளில்‌ ஏற்றி 
உச்சிமரக்கிளைக்கு கொண்டுசென்று கீழே வீசினான்‌. 
நாங்கள்‌ கிளைகள்‌ வழியாக அலறியபடி மண்ணில்‌ 
விழுவதற்குள்‌ வந்து பிடித்துக்கொண்டான்‌. மூத்தவரே, 
அவன்‌ காற்றின்‌ சிறுமைந்தன்‌. அவன்‌ ஆற்றலுக்கு 
அளவே இல்லை” என்றான்‌ நகுலன்‌. சகதேவன்‌ 
“மதகளிறின்‌ மேல்‌ என்னை ஏற்றிவிட்டுவிட்டான்‌. அது 
இவன்‌ குரலைக்‌ கேட்டு அஞ்சி மூங்கில்காடு வழியாக 
வால்‌ சுழற்றிக்கொண்டு ஓடியது. அஞ்சி அதன்‌ 
காதுகளைப்‌ பிடித்துக்கொண்டு கண்களை 


மூடிக்கொண்டு அமர்ந்துவிட்டேன்‌” என்றான்‌. 


அர்ஜுனன்‌ இடும்பியிடம்‌ தலைதாழ்த்தி “வணங்குகிறேன்‌, 
மூத்தவர்‌ துணைவியே” என்றான்‌. நகுலனும்‌ சகதேவனும்‌ 
வந்து குனிந்து அவள்‌ கால்களைத்‌ தொட்டு வணங்கினர்‌. 
ஒவ்வொரு முறை அவர்கள்‌ வணங்கும்போதும்‌ இடும்பி 
வெட்கி மெல்லிய குரலில்‌ சிரித்துக்கொண்டுதான்‌ ”நலம்‌ 
திகழ்க” என்று வாழ்த்துவது வழக்கம்‌. கடோத்கஜனை 
நோக்கியபடி “அரசனாக ஏழுவயதிலேயே ஆகிவிட்டான்‌. 
நம்‌ மூத்தவருக்கு முப்பத்தி ஐந்து வயதாகிறது, இன்னமும்‌ 
இளவரசர்தான்‌” என்றான்‌ நகுலன்‌. 


“அதற்கென்ன செய்வது? நம்‌ மூதாதை ஒருவர்‌ 
அறுபத்தாறு வயதில்‌ பட்டமேற்றிருக்கிறார்‌” என்றான்‌ 
அர்ஜுனன்‌. “மூத்தவர்‌ இன்னமும்‌ உரிய ஆட்சிமுறை 
நூல்களை கற்று முடிக்கவில்லை... ஐயம்திரிபறக்‌ 
கற்றபின்னரே ஆட்சி. அதில்‌ தெளிவாக இருக்கிறார்‌.” 
நகுலனும்‌ சகதேவனும்‌ சிரித்தனர்‌. அன்னைக்கு இன்று 
ஏதோ செய்தி வந்திருக்கிறது. காலைமுதலே 
மகிழ்ச்சியுடன்‌ இருக்கிறார்‌” என்றான்‌ அர்ஜுனன்‌ 
அப்பால்‌ அமர்ந்தபடி. “மூத்தவரிடமும்‌ அதை 
சொல்லியிருக்கிறார்‌. அவர்‌ வழக்கம்போல 
கவலைகொண்டு நூல்களை ஆராயத்‌ 
தொடங்கிவிட்டார்‌.” 


கடோத்கஜன்‌ குந்தியுடன்‌ திரும்பி வந்தான்‌. குந்தி “பைமீ, 
போதும்‌... இறக்கு என்னை” என்று சொல்லி 
மூச்சுவாங்கினாள்‌. அவளை இறக்கி விட்ட பின்‌ அவன்‌ 
திரும்பி நகுலனிடம்‌ “சிறிய தந்தையே, நாம்‌ ஒரு 
விற்போரில்‌ ஈடுபட்டாலென்ன?” என்றான்‌. “இரவிலா? 
இரவில்‌ அரக்கர்களுக்கு மாயம்‌ கூடிவரும்‌ என்றார்களே” 
என்றான்‌ நகுலன்‌. “நல்ல கதை. இரவில்‌ பாம்புகளை 
அஞ்சி நாங்கள்‌ உறிகளில்‌ துயில்கிறோம்‌” என்றான்‌ 
கடோத்கஜன்‌. இடும்பி “விளையாட்டுக்கெல்லாம்‌ 
இனிமேல்‌ நேரமில்லை. போதும்‌” என்றாள்‌. 


குந்தி மூச்சிரைக்க அமர்ந்து ஆடைகளை சீராக்கிக்‌ 
கொண்டதும்‌ இடும்பி குனிந்து அவள்‌ கால்களைத்‌ 
தொட்டு வணங்கினாள்‌. “அனைத்து நலன்களும்‌ சூழ்க” 
என்று குந்தி அவளை வாழ்த்தினாள்‌. கடோத்கஜன்‌ 
அர்ஜுனனின்‌ அம்பறாத்தாணியில்‌ இருந்து ஒரு நாணல்‌ 
அம்பை எடுத்து வானில்‌ எறிந்தான்‌. அது சுழன்று 
திரும்ப வந்ததைக்‌ கண்டு அஞ்சி விலகி ஓடினான்‌. 
அர்ஜுனன்‌ அதை கையால்‌ பிடித்தபின்‌ கடோத்கஜனின்‌ 
தலையில்‌ ஓங்கி அறைந்து சிரித்தான்‌. “அம்புகள்‌ மாயம்‌ 


நிறைந்தவை” என்று கடோத்கஜன்‌ விழிகளை உருட்டி 
சொன்னான்‌. “அவற்றில்‌ பறவைகளின்‌ ஆன்மா 
வாழ்கிறது.” 


இடும்பி “இன்று மைந்தன்‌ கோலேந்தி 
குடித்தலைவனானான்‌ அரசி. இதுவரை இடும்பர்‌ குடியில்‌ 
இவனளவு விரைவாக எவரும்‌ வேட்டையாடி 
மீண்டதில்லை. அதுவும்‌ பெரிய எருமைக்கன்று. 
குடித்தலைவர்கள்‌ சொல்லடங்கிப்போனார்கள்‌” 
என்றாள்‌. இன்னொரு அம்பை எடுத்து குறி பார்த்து 
குடிலின்‌ கூரையை நோக்கி விட்ட கடோத்கஜனை 
நோக்கிய குந்தி “அவன்‌ உங்கள்‌ குடியில்‌ தோன்றிய 
முத்து” என்றாள்‌. “அவன்‌ ஒரு வீரியம்‌ மிக்க விதை. 
இத்தனை ஆற்றல்‌ கொண்டவனாக அவனை 
உருவாக்கிய தெய்வங்களுக்கு மேலும்‌ சிறந்த 
நோக்கங்கள்‌ இருக்கவேண்டும்‌.” 


சிலகணங்கள்‌ அவனை நோக்கியபின்‌ சொற்களைத்‌ 
தேர்ந்து குந்தி சொன்னாள்‌ “உங்கள்‌ குலவழக்கப்படி 
நீங்கள்‌ இந்தக்‌ காட்டை கடப்பதில்லை என்று அறிவேன்‌. 
ஆகவே உங்கள்‌ குடிக்கு வெளியே அவன்‌ மணம்‌ 
முடிக்கவும்‌ போவதில்லை.” இடும்பி அவள்‌ 
சொல்லப்போவதை எதிர்நோக்கி நின்றாள்‌. “ஆனால்‌ 
அவன்‌ அவனுக்குரிய மணமகளை 
கண்டடையவேண்டுமென விழைகிறேன்‌. 
அரக்கர்குலத்துக்கு வெளியே ஆற்றல்‌ மிகுந்த ஓர்‌ 
அரசகுலத்தில்‌ அவன்‌ தன்‌ அரசியை கொள்ளவேண்டும்‌. 
அவள்‌ வயிற்றில்‌ பிறக்கும்‌ மைந்தனின்‌ 
வழித்தோன்றல்கள்‌ ஷத்ரியர்களாகி நாடாளவேண்டும்‌...” 


இடும்பி கைகூப்பி “தங்கள்‌ சொற்களை ஆணையாகக்‌ 
கருதுகிறேன்‌” என்றாள்‌. “இடும்பர்நாடு என்றும்‌ 
அஸ்தினபுரியின்‌ சமந்தநாடு. பாரதவர்ஷத்தை 
அஸ்தினபுரி ஆளும்போது அதன்‌ சக்ரவர்த்தியுடன்‌ 
குருதியுறவு கொண்டவர்களாகவே இடும்பர்குலத்து 
அரசர்கள்‌ கருதப்படுவார்கள்‌” என்றாள்‌. அவள்‌ 
சொல்லப்போவதை இடும்பி 
உய்த்தறிந்துகொண்டதுபோல அவள்‌ உடலில்‌ ஓர்‌ 
அசைவு வெளிப்பட்டது. ”நாங்கள்‌ நாளை 
விடிகாலையில்‌ கிளம்புகிறோம்‌. இத்தனைநாள்‌ இங்கே 
காத்திருந்ததே வலுவான ஷத்ரிய குடி ஒன்றில்‌ என்‌ 
மைந்தன்‌ மணம்கொள்ளவேண்டும்‌ என்பதற்காகத்தான்‌. 
அந்த வாய்ப்பு வந்துள்ளது” என்றாள்‌. 


“வெற்றி நிறைக” என்றாள்‌ இடும்பி. “என்‌ குடியின்‌ முதல்‌ 


மாற்றில்லமகள்‌ நீயே. நீ என்‌ முதல்மைந்தனின்‌ 
துணைவியாக இருந்திருந்தால்‌ அஸ்தினபுரியின்‌ 
பட்டத்தரசியாகவும்‌ உன்னையே எண்ணியிருப்பேன்‌” 
என்றபின்‌ குந்தி திரும்பி கடோத்கஜனை அருகே 
அழைத்தாள்‌. கீழே விழுந்த அம்பை ஓடிச்சென்று எடுத்த 
அவன்‌ திரும்பி அருகே வந்தான்‌. “இவன்‌ 
அஸ்தினபுரியின்‌ முதல்‌ இளவரசன்‌. பீமசேனஜன்‌ என்றே 
இவன்‌ அழைக்கப்படவேண்டும்‌. உன்‌ குலமும்‌ இவனை 
அஸ்தினபுரியின்‌ இளவரசனாகவே எண்ண வேண்டும்‌” 
என்றாள்‌ குந்தி. 


கடோத்கஜன்‌ “நீங்கள்‌ கிளம்புகிறீர்களா, பாட்டி?” 
என்றான்‌. குந்தி புன்னகையுடன்‌ ஏறிட்டு நோக்கி “ஆம்‌, 
பைபி. நாங்கள்‌ நாளை காலை கிளம்பிச்‌ செல்கிறோம்‌. 
எங்கள்‌ நோக்கம்‌ நிறைவேறுமெனத்‌ தெரிகிறது” 
என்றாள்‌. அவள்‌ அருகே வா என்று கைநீட்ட அவன்‌ 
அவள்‌ காலடியில்‌ அமர்ந்தான்‌. அவன்‌ தலை அவள்‌ 
உயரத்திற்கு இருந்தது. மென்மயிர்‌ படர்ந்த பெரிய 
தலையை வருடியபடி “நீ அரசன்‌, உனக்கு அளிப்பதற்கு 
எங்களிடம்‌ ஏதுமில்லை. உன்னிடம்‌ கோரிப்பெறுவதற்கே 
உள்ளது. உன்‌ தந்தையருக்கு என்றும்‌ உன்‌ ஆற்றல்‌ 
துணையாக இருக்கவேண்டும்‌” என்றாள்‌. 


“எண்ணும்போது அங்கே நான்‌ வந்துவிடுவேன்‌” 
என்றான்‌ கடோத்கஜன்‌. “பைமசைளனி, நீ 
அழியாப்புகழ்பெறுவாய்‌. உன்‌ குருதியில்‌ பிறந்த குலம்‌ 
பெருகி நாடாளும்‌” என்றாள்‌ குந்தி. பெருமூச்சுடன்‌ 
அவன்‌ செவிகளைப்‌ பிடுத்து இழுத்து “அஸ்தினபுரியின்‌ 
அரண்மனையில்‌ உனக்கு அறுசுவை உணவை என்‌ 
கையால்‌ அள்ளிப்‌ பரிமாறவேண்டும்‌ என 
விழைகிறேன்‌... இறையருள்‌ கூடட்டும்‌” என்றாள்‌. 


அப்பால்‌ தருமன்‌ வருவது தெரிந்தது. “அன்னையே, அது 
யார்‌ பைமசைனியா?” என்றான்‌ தருமன்‌. “மூடா, இன்று 
உச்சி முதலே உன்னை எண்ணிக்கொண்மருந்தேன்‌. நீ 
கோலேந்தி நிற்பதை நான்‌ காண வேண்டாமா?” என்றபடி 
அணுகிவந்தான்‌.கடோத்கஜன்‌ அவனை நோக்கி 
ஓடிச்சென்று “நான்‌ தந்தையுடன்‌ மர உச்சியில்‌...” 
என்றபின்‌ அவன்‌ கையில்‌ இருந்த சுவடிகளை நோக்கி 
இந்தச்‌ சுவடிகளை நான்‌ எப்போது வாசிப்பேன்‌?” 
என்றான்‌. ”அரக்கர்கள்‌ வாசிக்கலாகாது, வேள்வி 
செய்யலாகாது. அது அவர்களின்‌ குலநெறி” என்றான்‌ 
தருமன்‌ கடோத்கஜனின்‌ தோளை வளைத்தபடி. 


“நான்‌ வேள்விசெய்யப்போவதில்லை. ஆனால்‌ 


வாசிப்பேன்‌” என்றான்‌ கடோத்கஜன்‌. குந்தி “பைமி, உன்‌ 
தந்தையரை வணங்கி வாழ்த்துக்களை பெற்றுக்கொள்‌” 
என்றாள்‌. கடோத்கஜன்‌ சுவடிகளைக்‌ கொடுத்தபின்னர்‌ 
தருமனின்‌ கால்களைத்‌ தொட்டு வணங்கினான்‌. 
“அழியாப்புகழுடன்‌ இரு மைந்தா” என்றான்‌ தருமன்‌. 
“காடுறைத்‌ தெய்வம்‌ என்று கேட்டிருக்கிறேன்‌. உன்‌ 
வடிவில்‌ பார்த்தேன்‌. என்றும்‌ உன்‌ அன்பு என்‌ குடிக்குத்‌ 
தேவை.” கடோத்கஜன்‌ அர்ஜுனனையும்‌ நகுலனையும்‌ 
சகதேவனையும்‌ வணங்கி வாழ்த்து பெற்றான்‌. 


குந்தி எழுந்து அவனை மீண்டும்‌ அணைத்து 
“நூல்களைக்‌ கற்க நீ விழைந்தது நன்று, மைந்தா. 
ஆனால்‌ எந்த குருகுலத்திலும்‌ சென்று சேர்ந்து நூல்களை 
கற்காதே. உன்‌ காடும்‌ முன்னோரும்‌ கற்பித்தவற்றை 
இழந்துவிடுவாய்‌” என்றாள்‌. “நூல்களை உன்‌ காட்டுக்குக்‌ 
கொண்டுவரச்சொல்‌. அங்கேயே அமர்ந்து வாசித்து 
அறிந்துகொள்‌. நீ பிறவியிலேயே பேரறிஞன்‌. 
மொழிகளையும்‌ நூல்களையும்‌ கற்பது உனக்கு 
விளையாட்டு போன்றது” என்றாள்‌. அவன்‌ தலையை 
கைதூக்கி தொட்டு “பைமசேனா, பெருவாழ்வு அடைக” 
என்றாள்‌. 


இடும்பி மீண்டும்‌ குந்தியை வணங்கி விடைபெற்றாள்‌. 
கடோத்கஜன்‌ பீமனை வணங்கியபோது அவன்‌ 
மைந்தனை அள்ளி நெஞ்சுடன்‌ அணைத்து பெருமூச்சு 
விட்டான்‌. கடோத்கஜன்‌ பீமனின்‌ அணைப்பில்‌ தோளில்‌ 
தலைவைத்து நின்றான்‌. பீமன்‌ மீண்டும்‌ பெருமூச்சு 
விட்டான்‌. ஏதோ சொல்லப்போவதுபோலிருந்தது. 
ஆனால்‌ அவனிடமிருந்து பெருமூச்சுகள்தான்‌ 
வந்துகொண்டிருந்தன. பின்பு கைகளைத்‌ தாழ்த்தி 
“சென்று வா, மைந்தா...” என்றான்‌. கடோத்கஜன்‌ திரும்பி 
குந்தியை நோக்கி தலைவணங்கிவிட்டு நடந்தான்‌. 
இடும்பி அவனைத்‌ தொடர்ந்து சென்றாள்‌. 


இருவரும்‌ இருளுக்குள்‌ சென்று மறைவது வரை 
அவர்கள்‌ அங்கேயே நோக்கி நின்றனர்‌. இடும்பி 
திரும்பித்திரும்பி நோக்கிக்கொண்டு தளர்ந்த நடையுடன்‌ 
சென்றாள்‌. கடோத்கஜன்‌ ஒருமுறைகூட திரும்பவில்லை. 
அவர்கள்‌ செல்லச்செல்ல பீமனின்‌ விழிகள்‌ மேலும்‌ 
கூர்மை கொண்டு அவர்களை நோக்கின. காட்டின்‌ 
எல்லைவரைக்கும்‌ கூட வெண்ணிற அசைவாக 
அவர்களின்‌ தோலாடை தெரிந்தது. பின்னர்‌ மரங்கள்‌ 
அசைவகையும்‌ அவன்‌ கண்டான்‌. 


தருமன்‌ பீமனின்‌ தோளைத்‌ தொட்டு “அன்னை 


சொன்னது உண்மை, மந்தா” என்றான்‌. “இங்கே 
இவர்களின்‌ பேரன்பில்‌ நீ முழுமையாகவே சிக்கிக்‌ 
கொண்டுவிட்டாய்‌. இத்தருணத்தில்‌ உன்னை இங்கிருந்து 
மீட்கவில்லை என்றால்‌ பிறகெப்போதும்‌ முடியாது” 
என்றான்‌. அர்ஜுனன்‌ “இங்கே மூத்தவரின்‌ வாழ்க்கை 
முழுமைகொள்ளுமென்றால்‌ அதன்பின்‌ அவர்‌ எதை 
நாடவேண்டும்‌?” என்றான்‌. குந்தி “அவன்‌ பாண்டவன்‌. 
அஸ்தினபுரியின்‌ மணிமுடிக்கும்‌ குடிகளுக்கும்‌ அவன்‌ 
செய்தாகவேண்டிய கடமைகள்‌ உள்ளன?” என்றாள்‌. 


தருமன்‌ “மந்தா, பாஞ்சால மன்னன்‌ துருபதன்‌ தன்‌ 
மகளுக்கு சுயம்வர அறிவிப்பு செய்திருக்கிறார்‌. 
அன்னைக்கு அச்செய்தி இன்றுகாலைதான்‌ வந்தது. நாம்‌ 
அதற்காகவே இங்கிருந்து கிளம்பவிருக்கிறோம்‌. 
எவ்வகையிலும்‌ அவ்வுறவு நமக்கு நலம்‌ பயப்பதே” 
என்றான்‌. அர்ஜுனன்‌ திகைப்புடன்‌ “துருபதனா? 
அவரை நாம்‌...” என்று சொல்லத்‌ தொடங்க தருமன்‌ “ஆம்‌, 
அதைப்பற்றித்தான்‌ நான்‌ அன்னையிடம்‌ 
பேசிக்கொண்டிருந்தேன்‌. அவரை நாம்‌ வென்று 
அவமதித்தோம்‌. நாம்‌ அவர்‌ மகளை முறைப்படி மணக்க 
அவர்‌ ஒப்ப மாட்டார்‌. ஆனால்‌ சுயம்வரத்தில்‌ ஷத்ரியர்கள்‌ 
எவரும்‌ பங்குகொள்ளலாம்‌” என்றான்‌. 


அர்ஜுனன்‌ “ஆனால்‌...” என்று மீண்டும்‌ தொடங்கினான்‌. 
தருமன்‌ “நாம்‌ அவளை வென்றால்‌ அதன்பின்‌ துருபதன்‌ 
தடையேதும்‌ சொல்லமுடியாது, பார்த்தா. அவர்‌ நம்முடன்‌ 
மணவுறவு கொள்வது போல நமது இன்றைய நிலையில்‌ 
சிறப்பானது ஏதுமில்லை. பாரதவர்ஷத்தின்‌ 
மிகத்தொன்மையான நான்கு அரசகுடிகளில்‌ ஒன்று 
பாஞ்சாலம்‌. அவர்களின்‌ கொடிவழியும்‌ 
நம்மைப்போலவே விஷ்ணு, பிரம்மன்‌, அத்ரி, சந்திரன்‌, 
புதன்‌, புரூரவஸ்‌, ஆயுஷ்‌, நகுஷன்‌, யயாதி என்றே 
வருவது. பாண்டவர்களாகிய நமக்கு இன்று இல்லாத 
ஷத்ரிய மதிப்பு அவர்களின்‌ குடியில்‌ மணம்செய்தால்‌ 
வந்துவிடும்‌. பாஞ்சாலத்திடம்‌ மணமுடித்தால்‌ பின்னர்‌ 
உங்கள்‌ அனைவருக்கும்‌ ஷத்ரிய அரசிகள்‌ 
அமைவார்கள்‌” என்றான்‌. 


தருமன்‌ குரலைத்‌ தாழ்த்தி “நம்மிடம்‌ தோற்றபின்‌ சென்ற 
பதினேமாண்டுகாலத்தில்‌ அவர்‌ தன்‌ படைகளை 
மும்மடங்கு பெருக்கி வல்லமை பெறச்செய்திருக்கிறார்‌. 
ஒரு அக்ஷெளகிணி அளவுக்கு படைகள்‌ முழுப்‌ 
படைக்கலங்களுடன்‌ இருப்பதாக ஒற்றர்கள்‌ 
சொல்கிறார்கள்‌. அவர்‌ குலங்கள்‌ ஐந்தும்‌ பிரிக்கமுடியாத 
ஒற்றுமை கொண்டவை. இன்று தன்‌ மைந்தர்களுக்கு 


அத்தனை குலங்களில்‌ இருந்தும்‌ பெண்கொண்டு 
அவ்வொற்றுமையை துருபதன்‌ பேணி 
வளர்த்திருக்கிறார்‌” என்றான்‌. “இயல்பிலேயே 
பாஞ்சாலர்கள்‌ மாவீரர்கள்‌ பார்த்தா. துருபதனின்‌ தம்பி 
சத்யஜித்தின்‌ வீரத்தை நாமே பார்த்தோம்‌. பட்டத்து 
இளவரசன்‌ சித்ரகேதுவும்‌ பெருவீரன்‌.” 


“துருபதனின்‌ பன்னிரு மைந்தர்களும்‌ மாவீரர்கள்தான்‌” 
என்றாள்‌ குந்தி. “சுமித்ரன்‌. ரிஷபன்‌ , யுதாமன்யு, விரிகன்‌, 
பாஞ்சால்யன்‌, சுரதன்‌, உத்தமெளஜன்‌, சத்ருஞ்ஜயன்‌, 
ஜனமேஜயன்‌, துவஜசேனன்‌ அனைவருமே அக்னிவேச 
குருகுலத்தில்‌ பயின்றவர்கள்‌. இளையமைந்தன்‌ 
திருஷ்டத்யும்னன்‌ துரோணரிடம்‌ பயில்கிறான்‌. அத்துடன்‌ 
அவன்‌ தந்தை அக்னிவேசரின்‌ மாணவனும்‌ 
மாவீரனுமாகிய சிகண்டி என்னும்‌ இருபாலினத்தவனை 
எடுத்துவளர்த்தான்‌. அவனை துருபதன்‌ தன்‌ 
மைந்தனாக எரிசான்றாக்கி ஏற்றுக்கொண்டிருக்கிறான்‌. 
பாஞ்சாலத்தில்‌ மணம்கொள்பவன்‌ இன்று 
பாரதவர்ஷத்தின்‌ மாவீரர்கள்‌ பதினைந்துபேரை தனக்கு 
உறவினராக்கிக்‌ கொள்கிறான்‌.” 


“நாம்‌ இன்று படைபலமில்லாத தனியர்‌. பாஞ்சாலத்தின்‌ 
படைகளை நீ தலைமை ஏற்று நடத்தமுடியும்‌ என்றால்‌ 
நாம்‌ அஸ்தினபுரியையே போரில்‌ வென்றெடுக்க முடியும்‌” 
என்றான்‌ தருமன்‌. “நம்மை அதர்மத்தில்‌ அழித்துவிட்டு 
அஸ்தினபுரியை கெளரவர்கள்‌ ஆள நாம்‌ ஒருபோதும்‌ 
ஒப்பக்கூடாது. அதன்‌ பெயர்‌ ஆண்மையே அல்ல. நம்‌ 
குலத்திற்கே அது இழுக்கு. நாம்‌ திரும்பிச்‌ 
செல்வதற்காகவே ஒளிந்து வாழ்கிறோம்‌. நம்‌ படைகள்‌ 
அஸ்தினபுரியை நோக்கி செல்லும்போது அவர்கள்‌ 
அறியட்டும்‌ பாண்டுவின்‌ குருதியின்‌ நுரை 
எப்படிப்பட்டது என்று.” 


பீமன்‌ “அங்கே பிதாமகர்‌ உள்ளவரை எவராலும்‌ 
அஸ்தினபுரியை வெல்லமுடியாது” என்றான்‌. குந்தி 
“ஆம்‌, ஆனால்‌ போரை தொடங்க முடியும்‌. சமரசப்‌ 
பேச்சுக்கு வரும்படி அவர்களை கட்டாயப்படுத்த முடியும்‌. 
நாம்‌ இன்று இலக்காக்குவது அஸ்தினபுரியின்‌ 
மணிமுடியை அல்ல. பாதி அரசை மட்டுமே. 
முழுமையான நாட்டை வெல்வதற்கு நாம்‌ பிதாமகரின்‌ 
இறப்புவரை காத்திருக்கலாம்‌” என்றாள்‌. 


பீமன்‌ சிரித்து “விரிவாகவே அனைத்தையும்‌ 
சிந்தித்துவிட்டீர்கள்‌, அன்னையே” என்றான்‌. “ஆம்‌, நான்‌ 
பாஞ்சால இளவரசியைப்பற்றி எண்ணத்‌ தொடங்கி 


நெடுநாட்களாகிறது. அவள்‌ பிறந்ததுமே சூதர்கள்‌ 
எனக்கு செய்திகொண்டு வந்தனர்‌. நூறு வெவ்வேறு 
நிமித்திகர்‌ அவள்‌ பிறவிநூலைக்‌ கணித்து அவள்‌ 
பாரதவர்ஷத்தின்‌ சக்ரவர்த்தினி ஆவாள்‌ என்று 
குறியுரைத்தனர்‌ என்றனர்‌ சூதர்‌. பாரதவர்ஷத்தை ஆளும்‌ 
அரசி தனக்கு மகளாகவேண்டும்‌ என்பதற்காகவே துருபத 
மன்னன்‌ செளத்ராமணி என்னும்‌ வேள்வியைக்‌ செய்து 
அதன்‌ பயனாக அவளைப்‌ பெற்றான்‌ என்றார்கள்‌.” 


“எளியவழி, சக்ரவர்த்தினியை மணந்தால்‌ சக்ரவர்த்தி 
கிவிடலாம்‌” என்றான்‌ பீமன்‌. குந்தி சினத்துடன்‌ 
“மந்தா, இது நகையாடலுக்குரியதல்ல. அவளைப்பற்றி 
நான்‌ அறிந்ததெல்லாம்‌ வியப்பூட்டுபவை. அவள்‌ 
சக்ரவர்த்தினியாகவே பிறந்தவள்‌ என்கிறார்கள்‌. 
கருவறையில்‌ சிம்மம்‌ மேல்‌ எழுந்தருளிய கொற்றவை 
போன்று கரியபேரெழில்‌ கொண்டவள்‌ என்கிறார்கள்‌. 
ஏழுவயதிலேயே அரசநூல்களையும்‌ அறநூல்களையும்‌ 
கற்றுமுடித்தாளாம்‌. பைசாசிகமொழிகள்‌ உட்பட ஏழு 
மொழிகளை அறிந்திருக்கிறாளாம்‌. பன்னிரு 
உடன்பிறந்தாரும்‌ அவள்‌ சொல்லைக்‌ கேட்டே 
நாடாள்கிறார்கள்‌ என்கிறார்கள்‌ ஒற்றர்கள்‌” என்றாள்‌. 


“அன்னையே, அத்தகைய சக்ரவர்த்தினி ஏன்‌ 
நாடற்றவரும்‌ தூய ஷத்ரியக்‌ குருதி அற்றவருமாகிய 
மூத்தபாண்டவர்‌ கழுத்தில்‌ மாலையிடவேண்டும்‌?” 
என்றான்‌ பீமன்‌. “ஆம்‌, அந்த ஐயமே என்னை 
வாட்டிக்கொண்டிருந்தது. இன்று காலை வந்த 
செய்திதான்‌ என்னை ஊக்கம்‌ கொள்ளச்‌ செய்தது” 
என்றாள்‌ குந்தி. “பாரதவர்ஷத்தின்‌ மாவீரனையே தன்‌ 
மகள்‌ மணம்கொள்ளவேண்டுமென துருபதன்‌ 
எண்ணுகிறான்‌. அவனே அவள்‌ அமரும்‌ அரியணையை 
காக்கமுடியும்‌ என்று அவன்‌ நம்புவது இயல்பே. ஆகவே 
மணம்‌ கொள்ளலுக்கு அவன்‌ போட்டிகளை 
அமைக்கவிருக்கிறான்‌. எந்தப்போட்டி என்றாலும்‌ அதில்‌ 
பார்த்தனோ பீமனோ வெல்வது உறுதி.” 


அர்ஜுனன்‌ பெருமூச்சுடன்‌ “அன்னையே, இவற்றை 
முழுமையாக அறிந்து என்ன செய்யப்போகிறோம்‌? 
தாங்கள்‌ முடிவெடுத்துவிட்டீர்கள்‌. மூத்தவர்‌ 
ஒப்புக்கொண்டு விட்டார்‌. கட்டுப்படுவது எங்கள்‌ கடமை” 
என்றான்‌. எழுந்துகொண்டு “இளையோரே, நான்‌ 
துயில்கொள்ளச்‌ செல்கிறேன்‌. வருகிறீர்களா?” என்றான்‌. 
நகுலனும்‌ சகதேவனும்‌ அன்னைக்கு 
தலைவணங்கிவிட்டு அவன்‌ பின்னால்‌ சென்றனர்‌. 
தருமன்‌ “இறுதியாக சில ஆப்தமந்திரங்களை எனக்கு 


மட்டும்‌ பயிற்றுவிப்பதாக சாலிஹோத்ரர்‌ சொன்னார்‌. 
நான்‌ அங்கு செல்கிறேன்‌” என்றபின்‌ தலைவணங்கி 
திரும்பிச்சென்றான்‌. 

பீமனும்‌ எழ எண்ணினான்‌. ஆனால்‌ உடலை அசைக்கும்‌ 
ஆற்றல்‌ அந்த விழைவுக்கு இருக்கவில்லை. 
தலைகுனிந்து இருளில்‌ விழிவெளிச்சத்தாலேயே 
துலங்கிய மண்ணை நோக்கிக்‌ கொண்டு 
அமர்ந்திருந்தான்‌. குந்தியும்‌ தூரத்தில்‌ காற்றில்‌ அசைந்த 
இருண்டகாட்டை நோக்கிக்‌ கொண்டிருந்தாள்‌. சில 
மான்கள்‌ தும்மல்‌ போல ஓசையிட்டன. அவை காதுகளை 
அமுத்துக்கொள்ளும்‌ ஒலி கேட்டது. மிக அருகே ஒரு மான்‌ 
குறிய வாலை விடைத்து அசைத்தபடி கடந்து சென்றது. 
அதன்‌ பின்னால்‌ சென்ற சிறிய மான்‌ ஒன்று அவர்களை 
நோக்கியபடி நின்று தலைதாழ்த்தி காதை 
பின்னங்காலால்‌ சொறிந்தபின்‌ கண்கள்‌ மின்ன 
திரும்பிக்கொண்டது. 


[image] 
ஓவியம்‌: ஷண்முகவேல்‌ 


குந்தி மெல்ல அசைந்த ஒலி கேட்டு பீமன்‌ திரும்பினான்‌. 
“மந்தா, உன்னை இங்கிருந்து பிரித்துக்கொண்டு 
செல்கிறேன்‌ என எண்ணி சினம்‌ கொள்கிறாயா?” 
என்றாள்‌ குந்தி. “சினமேதும்‌ இல்லை, அன்னையே” 
என்றான்‌ பீமன்‌. குந்தி “நான்‌ முதியவள்‌. என்‌ சொற்களை 
நம்பு. இவர்கள்‌ வேறு உலகில்‌ வாழ்பவர்கள்‌. இவர்களின்‌ 
பேரன்பை நான்‌ அறிந்துகொள்கிறேன்‌. ஆனால்‌ நீ 
அவர்களுடன்‌ இணைந்து வாழமுடியாது. நீ 
அஸ்தினபுரியில்‌ என்‌ வயிற்றில்‌ பிறந்துவிட்டாய்‌” 
என்றாள்‌. பீமன்‌ தன்‌ கைகளை நோக்கி சிலகணங்கள்‌ 
இருந்தபின்‌ “உண்மைதான்‌, அன்னையே” என்றான்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

கர்ணன்‌ நீராடிக்கொண்டிருக்கும்போதே துரியோதனன்‌ 
அவன்‌ மாளிகைக்கு வந்து முகப்புக்கூடத்தில்‌ 
காத்திருந்தான்‌. சேவகன்‌ நீராட்டறைக்கு வந்து பணிந்து 
அதைச்‌ சொன்னதுமே கர்ணன்‌ எழுந்துவிட்டான்‌. 
நீராட்டறைச்சேவகன்‌ “பொறுங்கள்‌ அரசே” என்றான்‌. 
“விரைவாக” என்று சொல்லி கர்ணன்‌ மீண்டும்‌ 
அமர்ந்தபடி “நீராடிக்கொண்டிருக்கிறேன்‌ என்று சொல்‌” 
என்றான்‌. திரும்பிய சேவகனிடம்‌ “வருந்துகிறேன்‌ என்று 
சொல்‌” என்றான்‌. 


உடலைக்கழுவியதுமே எழுந்து இடைநாழி வழியாக ஓடி 
ஆடைகளை அணிந்துகொண்டு ஈரக்குழலுடன்‌ வெளியே 
வந்து “வணங்குகிறேன்‌ இளவரசே... தங்களை காண 
வருவதற்காக நீராட அமர்ந்தேன்‌. தாங்களே வருவீர்கள்‌ 
என்று எண்ணவில்லை. வரும்‌ மரபும்‌ இல்லை...” என்று 
மூச்சிரைத்தான்‌. 


துரியோதனன்‌ புன்னகையுடன்‌ “வரக்கூடாதென்றும்‌ மரபு 
இல்லை. நீ அங்கநாட்டு அரசன்‌. அப்படியென்றால்‌ இங்கு 
நீ அரசமுறையில்‌ வந்து தங்கியிருக்கிறாய்‌ என்றே 
பொருள்‌” என்றான்‌. கர்ணன்‌ புன்னகையுடன்‌ 
அமர்ந்துகொண்டு “முதிர்ந்துவிட்டீர்கள்‌...” என்றான்‌. 
“ஆனால்‌ சிலவருடங்களாகவே போர்ப்பயிற்சி இல்லை 
என நினைக்கிறேன்‌. தோள்களில்‌ இறுக்கம்‌ இல்லை. 
உடல்‌ தடித்திருக்கிறது.” 


துரியோதனன்‌ புன்னகையுடன்‌ “செய்தி வந்த அன்று 
எட்டு நாழிகைநேரம்‌ இடைவெளியே இல்லாமல்‌ 
கதைசுழற்றினேன்‌. உதிரம்‌ முழுக்க வியர்வையாகி 
வழிந்தோடிவிடும்‌ என்று தோன்றியது. ஆனால்‌ 
மறுநாள்காலை தூக்கி வைத்த கதாயுதம்தான்‌. 
ஏழுவருடங்களாக தொட்டே பார்க்கவில்லை” என்றான்‌. 
அவன்‌ விழிகளை நோக்காமல்‌ கர்ணன்‌ சாளரம்‌ நோக்கி 
திரும்பிக்கொண்டு “அவர்களைப்‌ பற்றி வரும்‌ செய்திகள்‌ 
ஏதேனும்‌ உண்டா?” என்றான்‌. 


துரியோதனன்‌ “வரும்‌ செய்திகளா?” என்றான்‌ 
வியப்புடன்‌. “இல்லை, அவர்களின்‌ இறப்பை 
ஐயப்படும்பமு...” என்றான்‌ கர்ணன்‌. துரியோதனன்‌ உரக்க 


நகைத்து “நீ அரசு சூழ்பவன்‌ என்பதை காட்டிவிட்டாய்‌... 
அவர்களின்‌ எலும்புகளை நான்‌ கண்ணால்‌ பார்த்தேன்‌” 
என்றான்‌. கர்ணன்‌ பெருமூச்சுடன்‌ “நெருப்புக்கும்‌ 
பாம்புக்கும்‌ எப்போதும்‌ கூடுதல்‌ எச்சரிக்கையை 
வைத்திருப்பது நன்று. வெட்டி வீசப்பட்ட பாம்பின்‌ தலை 
கடித்து இறந்தவர்கள்‌ உண்டு” என்றான்‌. 

சிலகணங்கள்‌ உற்று நோக்கியபின்‌ மெல்லிய சிரிப்புடன்‌ 
“நீ ஐயப்படுவதற்கான அடிப்படை என்ன?” என்றான்‌ 
துரியோதனன்‌. துரியோதனனில்‌ அந்த எள்ளல்நகைப்பு 
புதிதாக குடியேறியிருப்பதை கர்ணன்‌ கண்டான்‌. 
அதற்கும்‌ அவன்‌ பேசும்‌ பொருளுக்கும்‌ 
தொடர்பிருக்கவில்லை. எப்போதும்‌ ஒரு முகத்தசை 
நெளிவு போல அவனிடமிருந்தது அது. “அவர்கள்‌ 
மொத்தமாக அழிவதென்பது ஒரு பெரிய நிகழ்வு. 
அத்த்துணை பெரிய நிகழ்வு இவ்வளவு எளிதாக 
முடிந்துவிடுமா என்ற ஐயம்தான்‌.” துரியோதனன்‌ உரக்க 
நகைத்து “கதைகேட்கும்‌ குழந்தைகளின்‌ கடுநிலை அது” 
என்றான்‌. 


“இருக்கலாம்‌” என்றான்‌ கர்ணன்‌. துரியோதனனிடம்‌ 
இருந்த இன்னொரு உடற்செயலை அவன்‌ கண்கள்‌ 
அறிந்தன. அனிச்சையாக அடிக்கடி வலதுதொடையை 
ஆட்டிக்கொண்டே இருந்தான்‌. அந்த அசைவை அவனே 
உணரும்போது நிறுத்திக்கொண்டு தன்னை மறந்து 
பேசத்தொடங்கியதும்‌ மீண்டும்‌ ஆட்டினான்‌. அவன்‌ தன்‌ 
தொடையை நோக்குவதைக்‌ கண்டு துரியோதனன்‌ 
அசைவை நிறுத்திக்கொண்டு கையை தொடைமேல்‌ 
வைத்தான்‌. “உன்‌ ஐயம்‌ முதல்முறையாக என்னிலும்‌ 
ஐயத்தை கிளப்புகிறது” என்றான்‌. 


“நான்‌ இங்குவருவதுவரை நீங்கள்‌ முடிசூடவில்லை 
என்று அறிந்திருக்கவில்லை” என்றான்‌ கர்ணன்‌. 
“பாண்டவர்கள்‌ இறந்துவிட்டார்கள்‌ என்ற செய்தி நான்‌ 
விந்தியமலையில்‌ இருக்கும்போதே வந்துசேர்ந்தது. 
திருவிடத்தைக்‌ கடந்து செல்லும்போது நீங்கள்‌ 
முடிசூடிவிட்டீர்கள்‌ என்று ஒரு சூதனின்‌ கதையை 
கேட்டேன்‌. அதன்பின்‌ நான்‌ காடுகளில்‌ 
குருகுலங்களிலேயே இருந்தேன்‌. நேற்று மாலை 
அஸ்தினபுரியை நெருங்கிக்கொண்டிருக்கையில்‌ ஒரு 
வணிகன்‌ பேச்சுவாக்கில்‌ சொன்னதைக்‌ கொண்டுதான்‌ 
நீங்கள்‌ முடிசூடவில்லை என்றறிந்தேன்‌.” 


துரியோதனன்‌ “அது பிதாமகரின்‌ முடிவு” என்றான்‌. 
“அதற்கேற்ப தந்தையும்‌ ஏழெட்டு மாதத்தில்‌ 


நலம்பெற்றுவிட்டார்‌. நம்‌ சமந்த நாடுகளின்‌ ஒப்புதல்‌ 
பெற்றபின்‌ நான்‌ முடிசூடலாம்‌ என்று முதலில்‌ சொன்னார்‌ 
பிதாமகர்‌. சமந்த நாடுகளில்‌ சில கடுமையான 
எதிர்ப்புகளை தெரிவித்தன. குலக்குடிகளில்‌ ஷத்ரியர்கள்‌ 
தவிர அனைவருமே என்னை எதிர்த்தனர்‌. இறுதியாக 
துவாரகையில்‌ இருந்து யாதவனின்‌ உளநிலை குறித்த 
உளவுச்செய்தி வந்தது, நான்‌ முடிசூட்டிக்கொண்டால்‌ 
அஸ்தினபுரிமேல்‌ யாதவர்கள்‌ போர்‌ அறிவிப்பு 
செய்வார்கள்‌ என்று.” 


“இளைய யாதவனா?” என்றான்‌ கர்ணன்‌. 
“அவனைப்பற்றிய கதைகளைத்தான்‌ தென்னகத்திலும்‌ 
கேட்டுக்கொண்டிருந்தேன்‌.” துரியோதனன்‌ கசப்புடன்‌ 
நகைத்து “ஆம்‌, யாதவர்கள்‌ பாரதவர்ஷம்‌ முழுக்க 
பெருகிக்கொண்டிருக்கிறார்கள்‌. அவர்களே இந்த 
நாட்டின்‌ உண்மையான குடிகள்‌ இன்று. அவர்கள்‌ 
நெடுநாட்களாக தேடிக்கொண்டிருந்த தலைவன்‌ அவன்‌” 
என்றான்‌. 


“இன்று அவன்‌ அத்தனை யாதவகுடிகளையும்‌ 
ஒருங்கிணைத்துவிட்டான்‌. கடல்வணிகம்‌ மூலமும்‌ 
கூர்ஜரத்தை கொள்ளையிடுவதன்‌ மூலமும்‌ பெரும்‌ 
செல்வத்தை சேர்த்து வைத்திருக்கிறான்‌. அவன்‌ 
மகதத்துடன்‌ சேர்ந்துகொண்டு நம்மைத்‌ தாக்கினால்‌ 
அஸ்தினபுரி அழியும்‌. ஆகவே பிதாமகர்‌ சிந்தித்தார்‌. 
இன்னும்‌ சற்று பொறுப்போம்‌, நானே நேரில்‌ சென்று 
யாதவர்களிடம்‌ பேசுகிறேன்‌ என்றார்‌. அமைச்சும்‌ 
சுற்றமும்‌ அரசரும்‌ அதை ஏற்றுக்கொண்டனர்‌. 
பேச்சுவார்த்தைக்காக மும்முறை பிதாமகர்‌ 
துவாரகைக்குச்‌ சென்றார்‌. எதுவும்‌ 
நிகழவில்லை.யாதவனின்‌ உளக்குறிப்பே 
விளங்கவில்லை” என்றான்‌ துரியோதனன்‌. 


பிதாமகர்‌ இப்போது என்னதான்‌ சொல்கிறார்‌?” என்றான்‌ 
கர்ணன்‌. “சிறந்த ஷத்ரிய அரசொன்றில்‌ இருந்து நான்‌ 
பட்டத்தரசியை கொள்வேன்‌ என்றால்‌ 
முடிசூட்டிக்கொள்ளலாம்‌ என்று சொன்னார்‌. ஷத்ரிய 
அரசர்களின்‌ பின்துணையை நான்‌ அதன்‌ மூலம்‌ 
அடையலாம்‌ என்றார்‌. கலிங்கத்திலும்‌ மாளவத்திலும்‌ 
வங்கத்திலும்‌ கோசலத்திலும்‌ இளவரசியர்‌ 
இருக்கிறார்கள்‌. ஆனால்‌ அவர்கள்‌ எனக்கு பெண்தர 
மறுத்து விட்டார்கள்‌.” 


“ஏன்‌?” என்றான்‌ கர்ணன்‌. “எளிய விடைதான்‌. நான்‌ 
முடிசூடிக்கொள்வேன்‌ என்றால்‌ பெண்கொடுப்பதாக 


சொல்கிறார்கள்‌. அவர்கள்‌ பெண்கொடுத்தால்‌ மட்டுமே 


நான்‌ முடிசூடமுடியும்‌” என்று துரியோதனன்‌ சிரித்தான்‌. 
கர்ணன்‌ சிலகணங்கள்‌ முகவாயை தடவியபடி 
இருந்துவிட்டு நிமிர்ந்து “இளவரசே, பீஷ்ம பிதாமகர்‌ 
பாண்டவர்கள்‌ சாகவில்லை என்று நினைக்கிறார்‌” 
என்றான்‌. துரியோதனன்‌ விழிகள்‌ அசையாமல்‌ நோக்கி 
பின்னர்‌ “ஏன்‌?” என்று முணுமுணுத்தான்‌. 


“ஏன்‌ என்று தெரியவில்லை. அவர்கள்‌ 
இறந்துவிட்டார்கள்‌ என்று அவருக்குத்‌ 
தோன்றியிருந்தால்‌ உங்களை அரசனாக ஆக்கியிருப்பார்‌. 
ஐயமே இல்லை” என்றான்‌ கர்ணன்‌. “ஒவ்வொன்றும்‌ 
அவரது திட்டமே. இந்நாட்டின்‌ மக்களிடையே 
உங்களைப்பற்றி இருக்கும்‌ எண்ணமென்ன என்று அவர்‌ 
அறிவார்‌. பாரதவர்ஷத்தில்‌ எங்காவது ஒரு நாட்டின்‌ 
சமந்த மன்னர்களிடம்‌ கேட்டு அரசனுக்கு முடிசூடும்‌ 
வழக்கம்‌ உண்டா என்ன?” .துரியோதனன்‌ “நான்‌ அவர்‌ 
என்‌ தந்தை மேலுள்ள டுக்‌ அவரை அரசராக 
வைத்திருக்கிறார்‌ என்று நினைத்தேன்‌” என்றான்‌. 


“இல்லை” என்று கர்ணன்‌ மீண்டும்‌ உறுதியாக 
சொன்னான்‌. “இது வேறு. அவர்‌ பாண்டவர்களிடமிருந்து 
செய்தி ஏதும்‌ வரும்‌ என்று காத்திருக்கிறார்‌.” 
துரியோதனன்‌ “ஏழுவருடங்களாகின்றன” என்றான்‌. 
“ஆம்‌, பாண்டவர்கள்‌ வலுவான ஒரு துணைக்காக 
காத்திருக்கலாம்‌ அல்லவா? அந்தத்‌ துணை 
கிடைத்தபின்னர்‌ அவர்கள்‌ வெளிப்படலாம்‌” 
துரியோதனன்‌ தலையை இல்லை என்பதுபோல 
அசைத்து “கர்ணா, நான்‌ அவர்களின்‌ எலும்புகளை 
பார்த்தேன்‌” என்றான்‌. 


கர்ணன்‌ சினத்துடன்‌ “எலும்புகளை பார்த்தீர்கள்‌, 
உடல்களை அல்ல” என்றான்‌. “எதிரி அழிந்தான்‌ என்று 
அரசன்‌ தன்‌ விழிகளால்‌ 
உறுதிப்படுத்திக்கொள்ளவேண்டும்‌ என்கின்றன 
நூல்கள்‌.” துரியோதனன்‌ பெருமூச்சு விட்டு “அவர்கள்‌ 
இருக்கிறார்கள்‌ என்கிறாயா?” என்றான்‌. “இருக்கலாம்‌... 
அதற்கான சான்றுகள்‌ பீஷ்மபிதாமகரின்‌ நடத்தையில்‌ 
உள்ளன?” என்ற கர்ணன்‌ எழுந்து “நான்‌ உடனடியாக 
காந்தார இளவரசரை பார்க்கவேண்டும்‌” என்றான்‌. 


“கிளம்புவோம்‌” என்று துரியோதனன்‌ 
எழுந்துகொண்டான்‌. “நான்‌ பெரும்பாலும்‌ தினமும்‌ 
மாதுலரை காண்கிறேன்‌. அவர்‌ இன்றுவரை என்னிடம்‌ 
எதையும்‌ சொன்னதில்லை” என்றபின்‌ வெளியே 


நடந்தான்‌. கர்ணன்‌ சால்வையை சுழற்றி அணிந்தபடி 
எண்ணச்சுமையுடன்‌ பின்னால்‌ நடந்தான்‌. தலைகுனிந்து 
நடந்த துரியோதனன்‌ தேர்‌ அருகே சென்றபோது நின்று 
திரும்பி மீசையை நீவியபடி “கர்ணா, இத்தனை தூரம்‌ 
நடந்து வருவதற்குள்‌ நான்‌ உறுதியாகவே 
உணர்ந்துவிட்டேன்‌, அவர்கள்‌ சாகவில்லை. 
இருக்கிறார்கள்‌” என்றான்‌. குழப்பத்துடன்‌ அவன்‌ 
கண்களை நோக்கி “இல்லை, அவர்கள்‌ இறந்திருக்கவே 
வாய்ப்பதிகம்‌. நான்‌ சொன்னது பிதாமகர்‌ அப்படி 
நினைக்கிறார்‌ என்றுதான்‌” என்றான்‌ கர்ணன்‌. 


“இல்லை, அவர்கள்‌ இருக்கிறார்கள்‌” என்றான்‌ 
துரியோதனன்‌. “ஆம்‌, அவர்களின்‌ எலும்புகளை நான்‌ 
பார்த்தேன்‌. ஆனால்‌ ஒரே ஒருகணம்தான்‌. உடனே 
பார்வையை விலக்கி கொண்டுசெல்லும்படி 
சொல்லிவிட்டேன்‌. பிறகு ஒருகணம்கூட அவற்றை நான்‌ 
நினைக்கவில்லை. நினைக்காமவிருக்க எந்த 
முயற்சியையும்‌ எடுத்துக்கொள்ளவில்லை. அவை 
நினைவில்‌ எழவே இல்லை, அவ்வளவுதான்‌ .ஆனால்‌ 
ஒரே ஒருமுறை அவை என்‌ கனவில்‌ வந்தன. அன்று 
எழுந்து அமர்ந்து உடல்நடுங்கினேன்‌. பின்‌ அதையும்‌ 
முழுமையாக மறக்கும்‌ வித்தையை என்‌ அகம்‌ 
கண்டுகொண்டது.” 


அவன்‌ பேசட்டும்‌ என்று கர்ணன்‌ காத்திருந்தான்‌. 
“என்னிடம்‌ ஒரு தாலத்தில்‌ எலும்புகளை 
காட்டுகிறார்கள்‌. நான்‌ ஒவ்வொரு எலும்பாக எடுத்து இது 
வெள்ளாட்டின்‌ எலும்பு இது சிறுத்தையின்‌ எலும்பு என்று 
சொல்கிறேன்‌. விழித்துக்கொண்டேன்‌” என்றான்‌ 
துரியோதனன்‌. “நான்காண்டுகள்‌ கழித்து இதோ 
நடந்துவருகையில்‌ சற்றுமுன்‌ கண்டது போல 
அக்கனவை என்‌ அகத்திலிருந்து எடுத்தேன்‌. அந்த 
எலும்புகளில்‌ யானையின்‌ எலும்புகள்‌ இல்லை.” 


கர்ணன்‌ ரதத்தின்‌ தூணைப்பற்றிக்கொண்டு நின்றான்‌. 
அவன்‌ முகத்தை தலைதூக்கி நோக்கிய துரியோதனன்‌ 
“ஆம்‌, அவை வேறு ஆறுபேரின்‌ எலும்புகள்‌. அவர்கள்‌ 
தப்பிவிட்டார்கள்‌. எங்கள்‌ கொலைத்‌ திட்டத்தை 
அவர்கள்‌ முன்னரே அறிந்திருக்கிறார்கள்‌” என்றான்‌. 
தேரில்‌ ஏறிக்கொண்டு “காந்தார அரண்மனை” என்று 
ணையிட்டபின்‌ “ஒவ்வொன்றாக 
னைவிலெழுகின்றது. அனைத்தையும்‌ என்‌ அகம்‌ 
முன்னரே அடையாளம்‌ கண்டு எண்ணி எடுத்து என்‌ 
சுஷுப்திக்குள்‌ சேர்த்து வைத்திருக்கிறது. அந்தத்‌ 
திட்டத்தை அறிந்துகொண்டவர்‌ விதுரர்‌. அவர்கள்‌ 


விடைபெற்றுச்‌ செல்லும்போது அவர்‌ மட்டும்‌ ஒருவகை 
தவிப்புடனேயே இருந்தார்‌. அதை அப்போதே கணிகர்‌ 
கண்டு சொல்லவும்‌ செய்தார்‌. ஆனால்‌ அதை அப்போது 
ஒதுக்கிவிட்டோம்‌.” 


“வெற்றிகரமாக அனைத்தும்‌ நிகழவேண்டுமே என்ற 
கவலையில்‌ வெற்றிகரமாக நிகழும்‌ என்ற 
பொய்நம்பிக்கையை மனிதர்கள்‌ உருவாக்கிக்‌ 
கொள்வார்கள்‌” என்றான்‌ கர்ணன்‌ புன்னகைத்தபடி. 
“ஆகவே அதற்கு எதிரான அனைத்து சான்றுகளையும்‌ 
புறக்கணிப்பார்கள்‌. அவற்றைக்‌ கண்டறிந்து 
சொல்பவர்களை ஊக்கத்தை அழிப்பவர்கள்‌ என்றும்‌ 
அவரநம்பிக்கையாளர்கள்‌ என்றும்‌ 
அடையாளப்படுத்துவார்கள்‌. ஆனால்‌ அகம்‌ 
அனைத்தையும்‌ அறிந்துகொண்டேதான்‌ இருக்கும்‌. 
அவையெல்லாம்‌ சுஷுப்தியின்‌ சேற்றில்‌ புதைந்து 
கிடக்கும்‌.” 


“விதுரர்‌ நிலைகொள்ளாதவராக இருந்தார்‌. அவர்‌ 
பதற்றமடைந்துகொண்டிருக்கையில்‌ சால்வையை 
மாற்றிமாற்றி அணிவது வழக்கம்‌. அதை அன்று 
செய்தார்‌. தருமன்‌ அவரிடம்‌ சொல்லிக்கொண்டு 
கிளம்பும்போது அவர்‌ அவன்‌ தோள்களை 
பற்றிக்கொண்டு சற்றுதூரம்‌ சென்றார்‌.” என்றான்‌ 
துரியோதனன்‌ கர்ணன்‌ “அப்படியென்றால்‌ அவருக்கு 
உறுதியாக உங்கள்‌ திட்டம்‌ தெரியாது. மெல்லிய ஐயம்‌ 
மட்டும்‌ இருந்திருக்கலாம்‌. அவர்‌ எச்சரித்திருக்கிறார்‌. 
உறுதியாக அறிந்திருந்தால்‌ போகவேண்டாமென்றே 
தடுத்திருப்பார்‌” என்றான்‌. 


“இறுதிக்கணம்‌ வரை அவரிடம்‌ தத்தளிப்பு 
இருந்துகொண்டே இருந்திருக்கலாம்‌. அவரது உளமயக்கா 
இல்லை ஐயத்திற்கான அடிப்படை ஏதேனும்‌ இருக்கிறதா 
என்று... ஆகவே உட்குறிப்பூட்டிய சொற்கள்‌ சில 
சொல்லியிருக்கக்கூடும்‌” என்று கர்ணன்‌ தொடர்ந்தான்‌. 
“அந்த ஐயத்தை மட்டும்‌ அவர்கள்‌ உள்ளத்தில்‌ 
எழுப்பிவிட்டால்‌ போதும்‌ என அவர்‌ அறிவார்‌. ஐயம்‌ 
அகவிழி ஒன்றை திறந்துவிட்டுவிடுகிறது. 
புறவிழிகளைவிட பன்மடங்கு கூரியது. ஒருபோதும்‌ 
உறங்காதது. அது ஆபத்தைக்‌ கண்டுபிடித்துவிடும்‌.” 


துரியோதனன்‌ “ஆம்‌” என்றான்‌ சிலகணங்கள்‌ கழித்து. 
“அவர்‌ அந்த ஐயத்தை எப்படி அடைந்தாரென்றும்‌ இன்று 
என்னால்‌ அறியமுடிகிறது. அவர்‌ குண்டாசியின்‌ 
முகத்தை பார்த்திருக்கக்‌ கூடும்‌. அந்த 


அவைக்கூட்டத்திற்குப்‌ பின்‌ அவன்‌ நடுங்கிக்கொண்டே 
இருந்தான்‌. தனிமையில்‌ அமர்ந்து ஏங்கினான்‌. எவர்‌ 
விழிகளையும்‌ ஏறிட்டுப்பார்க்க முடியாதவனாக ஆனான்‌. 
அக்கொலைத்திட்டத்தை அவன்‌ அகத்தால்‌ 
தாளமுடியவில்லை.” தேரின்‌ தூணில்‌ தாளமிட்டபின்‌ 
“ஆனால்‌ அவர்கள்‌ இறந்த செய்தி வந்தபோது குண்டாசி 
நான்‌ எண்ணியது போல உடைந்து போகவில்லை. 
அழுதுபுலம்பி காட்டிக்கொடுக்கவுமில்லை. அவன்‌ 
எளிதாக ஆனதுபோல்‌ தோன்றியது. அவன்‌ முகம்‌ மேலும்‌ 
தெளிவுகொண்டதாக எண்ணிக்கொண்டேன்‌.” 


“அதுவும்‌ புரிந்துகொள்ளக்கூடியதே” என்றான்‌ கர்ணன்‌. 
“அந்தச்‌ செய்தியை தாளாமல்‌ அவன்‌ அடைந்த 
பெருவதை முடிந்துவிட்டது என்ற ஆறுதல்தான்‌ அது. 
பாண்டவர்கள்‌ மீது கொண்ட அன்பால்‌, அதன்‌ 
விளைவான குற்றவுணர்ச்சியால்‌ அவன்‌ 
துயர்பட்டிருப்பான்‌. ஒரு கட்டத்தில்‌ துயர்‌ மட்டுமே 
பெரிதாக நின்றிருக்கும்‌. அந்தத்‌ துயரிலிருந்து 
விடுபடுவதை மட்டுமே விழைந்திருப்பான்‌. 
அதன்பொருட்டு பாண்டவர்களை வெறுக்கவும்‌, 
அவர்களை அழிக்க சதிசெய்ததை நியாயப்படுத்தவும்‌ 
முயன்றிருப்பான்‌. அந்த உள்ளப்போராட்டமே அவனை 
அடுத்தகட்ட வதைக்கு கொண்டுசென்றிருக்கும்‌. 
அவர்களின்‌ இறப்புச்‌ செய்தி அவனை கணநேரத்தில்‌ 
விடுவித்திருக்கும்‌. உளையும்‌ கட்டி இருக்கும்‌ விரலை 
வாளால்‌ வெட்டி வீசுவதற்குநிகர்‌ அது. 
வாளின்புண்ணை மட்டும்‌ ஆற்றிக்கொண்டால்போதும்‌.” 


துரியோதனன்‌ அதன்பின்‌ ஒன்றும்‌ பேசவில்லை. தேர்‌ 
காந்தாரமாளிகையின்‌ முற்றத்தில்‌ நின்றபோது 
தேர்ச்சேவகன்‌ வந்து குதிரையின்‌ சேணேங்களை 
பற்றிக்கொண்டான்‌. துரியோதனன்‌ பாய்ந்து இறங்கி 
கர்ணனுக்காக காத்து நின்றான்‌. கர்ணன்‌ 
உயரமானவர்களுக்கே உரிய விரைவின்மையுடன்‌ 
நீண்டகால்களை மெல்ல எடுத்துவைத்து இறங்கினான்‌. 
துரியோதனன்‌ “கர்ணா, நான்‌ வியப்பது அதையல்ல. 
அவர்கள்‌ இறக்கவில்லை என்று தெரிந்ததும்‌ என்னுள்‌ 
ஏற்பட்ட ஆறுதலையும்‌ நிறைவையும்தான்‌” என்றான்‌. 
“இப்போது தேரில்வரும்போது எடையற்ற இறகு போல்‌ 
உணர்ந்தேன்‌. சென்ற ஏழுவருடங்களில்‌ நான்‌ 
உண்மையான மகிழ்ச்சியை அடைந்தது இப்போதுதான்‌.” 


கர்ணன்‌ “நீங்கள்‌ அந்தச்‌ சதியை அப்போதே 
ஏற்றுக்கொண்டிருக்க மாட்டீர்கள்‌ இளவரசே” என்றான்‌. 
“ஏனென்றால்‌ அச்செயல்‌ உங்கள்‌ தந்தைக்கு உகக்காத 


ஒன்று. ஒவ்வொரு கணமும்‌ உங்கள்‌ நெஞ்சில்‌ 
எடையுடன்‌ அமர்ந்திருந்தது அவ்வெண்ணமே” 
என்றான்‌. துரியோதனன்‌ பன்‌ இதைவிடச்‌ சிறப்பாக என்‌ 
அகத்தை எவரும்‌ அறிந்துவிடமுடியாது. சென்ற 
ஏழுவருடங்களில்‌ ஒன்பதுமுறை மட்டுமே நான்‌ 
தந்தையின்‌ அவைக்குச்‌ சென்றிருக்கிறேன்‌. 
ஒவ்வொருமுறையும்‌ அவர்‌ விழிகளற்றவராக இருப்பது 
எத்தனை சிறந்தது என எண்ணிக்கொண்டேன்‌. 
விழியிருந்தால்‌ நான்‌ அவர்‌ பார்வைமுன்‌ உடைந்து 
சரிந்திருப்பேன்‌” என்றான்‌. 


பின்னர்‌ உரக்க நகைத்து “என்‌ இளையோரின்‌ 
விழிகளையே என்னால்‌ ஏறிட்டுப்பார்க்க முடியவில்லை 
கர்ணா... இத்தனைநாள்‌ திரும்பத்திரும்ப ஒன்றைத்தான்‌ 
செய்தேன்‌. மதியவெயில்‌ சரிந்தபின்னர்‌ படுக்கை 
விட்டெழுந்தேன்‌. இங்கே வந்து மாதுலரிடம்‌ 
சதுரங்கமாடினேன்‌. குடித்தேன்‌. நிலையழிந்து சரிந்து 
தேரில்‌ விழுந்து விடியற்காலையில்‌ சென்று படுக்கையில்‌ 
விழுந்தேன்‌. ஏழுவருடங்களை சகடம்சேற்றில்‌ புதைந்த 
தேரைத்‌ தள்ளுவதுபோல தள்ளி நீக்கிக்‌ 
கொண்டிருந்தேன்‌.” 


அவர்களைக்‌ கண்டதும்‌ சகுனியின்‌ அணுக்கச்சேவகர்‌ 
கிருதர்‌ வந்து வணங்கினார்‌. துரியோதனன்‌ “மாதுலர்‌ 
எழுந்துவிட்டாரா?” என்றான்‌. “அவர்‌ காலையிலேயே 
எழுந்துவிட்டார்‌” என்றார்‌ கிருதர்‌. “காலையில்தானே 
நான்‌ சென்றேன்‌” என்று துரியோதனன்‌ வியக்க அவர்‌ 
ஒன்றும்‌ சொல்லவில்லை. “கணிகர்‌ வந்துள்ளாரா?” 
என்றான்‌ துரியோதனன்‌ மீண்டும்‌. “இல்லை... அவர்‌ 
பின்மதியம்தான்‌ வருவார்‌” என்றார்‌ கிருதர்‌. 
துரியோதனன்‌ “எங்கள்‌ வருகையை அறிவியுங்கள்‌” 
என்றான்‌. கிருதர்‌ சென்றதும்‌ “வியப்புதான்‌. மாதுலர்‌ 
பெரும்பாலும்‌ துயில்வதேயில்லை” என்றான்‌. கர்ணன்‌ 
புன்னகையுடன்‌ “துயிலும்‌ சகுனித்தேவரை 
எண்ணிப்பார்க்கவே முடியவில்லை. அவர்‌ 
பாறைமறைவில்‌ காத்திருக்கும்‌ ஓநாய்‌. கண்களை 
மூடினாலும்‌ கூட சித்தம்‌ விழித்திருக்கும்‌” என்றான்‌. 


“அவருக்கு பாண்டவர்‌ உயிருடனிருப்பது 
தெரிந்திருக்குமா?” என்றான்‌ துரியோதனன்‌. கர்ணன்‌ 
புன்னகையுடன்‌ “உறுதியாகத்‌ தெரிந்திருக்கும்‌. 1 
என்றான்‌. கிருதர்‌ வந்து “வருக” என்றார்‌. அறைக்குள்‌ 
கால்களை ஒரு சிறிய பீடம்‌ மீது நீட்டிவைத்து 
பகடையாடிக்கொண்டிருந்தார்‌ சகுனி. கர்ணனைக்‌ 
கண்டு அவர்‌ திரும்பியபோது வலியில்‌ முகம்‌ சுளித்து 


ஒருகணம்‌ கண்களை மூடினார்‌. கர்ணன்‌ 
“வணங்குகிறேன்‌ காந்தாரரே” என்றான்‌. “சிறப்புறுக” 
என்று வாழ்த்திய சகுனி அமரும்படி கைகாட்டினார்‌. 

ஓவியம்‌: ஷண்முகவேல்‌ 


கர்ணன்‌ அமர்ந்ததும்‌ சகுனி “எங்கிருந்தாய்‌?” என்றார்‌. 
கர்ணன்‌ “வேசரநாட்டில்‌... அதன்பின்‌ சிலகாலம்‌ 
திருவிடத்தில்‌” என்றான்‌. சகுனி தலையசைத்து 
“விற்கலைகளில்‌ இங்கிலாதவற்றை கற்றிருப்பாய்‌ என 
நினைக்கிறேன்‌” என்றார்‌. கர்ணன்‌ புன்னகைத்தான்‌. 
“அவன்‌ சென்றபோதிருந்த நிலை அல்ல இப்போது. 
இன்று அர்ஜுனன்‌ இறந்துவிட்டான்‌. அவன்‌ எவரையும்‌ 
எதிரியென்றே எண்ணவேண்டியதில்லை” என்றான்‌ 
துரியோதனன்‌. ஏறிட்டு துரியோதனன்‌ முகத்தை 
நோக்கியதுமே அவன்‌ சொல்லவருவதென்ன என்று 
சகுனி புரிந்துகொண்டார்‌. புன்னகையுடன்‌ தாடியைத்‌ 
தடவி “ஆம்‌, அவர்கள்‌ உயிருடன்‌ இருக்கிறார்கள்‌” 
என்றார்‌. 

சிலகணங்கள்‌ அமைதி நிலவியது. ஒவ்வொருவர்‌ 
நெஞ்சிலும்‌ ஒரு சொல்‌ எழுந்து ததும்பி கனத்தது. 
துரியோதனன்‌ “அதை எப்போதிருந்து அறிவீர்கள்‌?” 
என்றான்‌. “எலும்புகளைப்‌ பார்த்ததுமே” என்றார்‌ சகுனி. 
துரியோதனன்‌ உடலை அசைத்தபோது பீடம்‌ முனகியது. 
பெருமூச்சுடன்‌ எளிதாகி துரியோதனன்‌ “தாங்கள்‌ 
என்னிடம்‌ சொல்லவே இல்லை. ஒரு சிறு சான்றுகூட 
உங்கள்‌ சொல்லிலும்‌ செயலிலும்‌ வெளிப்படவில்லை” 
என்றான்‌. “சொல்லியிருந்தால்‌ உன்‌ உடலிலேயே அது 
வெளியாகியிருக்கும்‌. உன்‌ உடன்பிறந்தார்‌ உன்‌ 
விழிகளைக்கொண்டே அதை அறிந்திருப்பார்கள்‌. 
அதன்பின்‌ அது எவ்வகையிலும்‌ மறைபொருள்‌ அல்ல.” 


“ஆம்‌” என்றான்‌ துரியோதனன்‌. சகுனி சிரித்துக்கொண்டு 
“ஆகவே அது மறைபொருளாகவே இருக்கட்டுமென 
எண்ணினேன்‌. அவர்கள்‌ வெளிப்படுவதற்குள்‌ நீ 
மணிமுடி சூட்டிக்கொள்ள முடியும்‌ என்று திட்டமிட்டேன்‌” 
என்றார்‌. கர்ணன்‌ “அவர்கள்‌ எங்கிருக்கிறார்கள்‌?” 
என்றான்‌. சகுனி “எங்கிருந்தார்கள்‌ என்பது மட்டும்தான்‌ 
தெரியும்‌” என்றார்‌. “இடும்பவனத்தில்‌... அங்கேயே 
ஏழுவருடங்கள்‌ இருந்திருக்கிறார்கள்‌. அவர்கள்‌ 
அங்கிருந்து கிளம்பிய பின்னரே அச்செய்தியை நான்‌ 
அறிந்தேன்‌. அதுவும்‌ மிகநுட்பமாக ஒற்றர்‌ 


செய்திகளைக்கொண்டு நானே உய்த்தறிந்ததுதான்‌.” 


சகுனியே சொல்லட்டும்‌ என அவர்கள்‌ காத்திருந்தனர்‌. 
“என்‌ பிழை நான்‌ படைசூழ்தலிலும்‌ கணிகரை நம்பியது” 
என்றார்‌ சகுனி. “அரசு சூழ்தலில்‌ அவர்‌ நிகரற்றவர்‌. 
ஆனால்‌ அவரது அனைத்துத்‌ திறன்களும்‌ ஓர்‌ 
அறைக்குள்தான்‌ நிகழமுடியும்‌. மானுடரின்‌ அகத்தில்‌ 
வாழும்‌ இருளுக்குள்‌ அவரால்‌ கருநாகம்போல 
ஓசையின்றி நுழைய முடியும்‌. அதுவே அவரது ஆற்றல்‌. 
படைசூழ்வது முற்றிலும்‌ வேறானது. அங்கே மனிதன்‌ 
இயற்கைமுன்‌ நிற்கிறான்‌. மண்ணையும்‌ வானையும்‌ 
எதிர்கொள்கிறான்‌. தன்‌ அச்சத்தாலும்‌ ஆசையாலும்‌ 
ஐயத்தாலும்‌ அவன்‌ இயக்கப்படுவதில்லை. தன்‌ 
அடிப்படை விலங்குணர்வால்‌ இயக்கப்படுகிறான்‌.” 


“ஒருமுறையேனும்‌ படைநடத்திச்‌ செல்லாத எவரும்‌ 
படைசூழ்பவனின்‌ அகத்தை அறியமுடியாது. அக 
இருளின்‌ சிறுமைகளில்‌ இருந்து விடுபட்டு அவன்‌ 
அடையும்‌ ஆற்றலையும்‌ நம்பிக்கையையும்‌ 
உணர்ந்துகொள்ள முடியாது” என்றார்‌ சகுனி. 
“அரக்குமாளிகையில்‌ அவர்கள்‌ இல்லை என்றதுமே நான்‌ 
அதைச்சுற்றி ஆய்வுசெய்யச்‌ சொன்னேன்‌. அந்த மூடன்‌ 
புரோசனன்‌ நீண்ட சுரங்கப்பாதை ஒன்றை அதற்குள்‌ 
அமைத்திருந்திருக்கிறான்‌, அவன்‌ தப்பிச்செல்வதற்காக. 
அதனூடாக அவர்கள்‌ தப்பிச்சென்றதை உணர்ந்தேன்‌. 
கணிகர்‌ அவர்கள்‌ எங்கு சென்றிருக்கக்‌ கூடும்‌ என்று 
எட்டு கணிப்புகளை அளித்தார்‌.” 


“அவர்கள்‌ தங்களுக்கு உதவக்கூடிய நாடுகளுக்கே 
செல்வார்கள்‌ என்று நான்‌ கணித்தேன்‌. துவாரகைக்குச்‌ 
செல்லும்‌ வழியில்‌ அவர்களைப்‌ பிடிக்க 
வலைவிரித்தேன்‌. அவர்கள்‌ மகதத்தை நோக்கி 
செல்வார்கள்‌ என்றார்‌ கணிகர்‌. ஜராசந்தனிடம்‌ 
அஸ்தினபுரியை கைப்பற்றி அவனிடமே அளிப்பதாக 
உடன்படிக்கை இட்டு படைபெற்று அஸ்தினபுரியை 
தாக்குவார்கள்‌ என்றார்‌. அதை தருமன்‌ செய்யமாட்டான்‌ 
என்று நான்‌ எண்ணினேன்‌. ஆயினும்‌ அவ்வழியிலும்‌ 
காத்திருந்தேன்‌.” 


“அனைத்து ஷத்ரியநாடுகளிலும்‌ அவர்களைத்‌ தேடி என்‌ 
ஒற்றர்கள்‌ அலைந்தனர்‌. சேர்ந்து சென்றால்‌ 
ஐயத்திற்கிடமாகும்‌ என அவர்கள்‌ பிரிந்துசெல்வார்கள்‌ 
என்று கணித்தேன்‌. பீமன்‌ ஆசுரநாடுகளுக்கும்‌ 
அர்ஜுனனும்‌ குந்தியும்‌ யாதவர்‌ நாடுகளுக்கும்‌ தருமன்‌ 
தொலைதூரக்‌ கடலோர நாடுகளுக்கும்‌ செல்லக்கூடுமென 


எண்ணினேன்‌. ஏழாண்டுகாலம்‌ ஒவ்வொருநாளும்‌ 
இங்கிருந்து ஒற்றர்செய்திகளுக்காக செவிகூர்ந்தேன்‌. 
அவர்கள்‌ ஒருபோதும்‌ செல்லமாட்டார்கள்‌ என்று கணிகர்‌ 
உய்த்து அறிந்து சொன்ன இடும்பவனத்திற்குள்‌ 
நுழைந்திருக்கிறார்கள்‌.” 


“இங்கே ஓர்‌ அறையில்‌ இருந்துகொண்டு சிந்திக்கும்‌ 
மதிசூழ்கையாளன்‌ இடும்பவனத்திற்குள்‌ நுழைவதையே 
மிகமிகப்‌ பிழையான முடிவாக எண்ணுவான்‌. 
சித்தச்சமநிலை கொண்ட எவரும்‌ அம்முடிவை 
எடுக்கப்போவதில்லை என மதிப்பிடுவான்‌. இடும்பர்கள்‌ 
அயலவரைக்‌ கண்டால்‌ அக்கணமே கொன்று 
உண்பவர்கள்‌. அவர்களின்‌ காட்டில்‌ அயலவர்‌ வாழ 
ஒப்பமாட்டார்கள்‌. அதில்‌ எந்தவித சித்தநெகிழ்வும்‌ 
அறமுறையும்‌ அற்றவர்கள்‌. தன்னந்தனியாக 
அக்காட்டுக்குள்‌ செல்வது தற்கொலையேதான்‌. அவர்கள்‌ 
எவ்வகையிலும்‌ பாண்டவர்களின்‌ எதிர்காலத்திற்கு 
உதவுபவர்கள்‌ அல்ல. இடும்பவனத்துக்கு 
அப்பாலுள்ளது மிகப்பெரிய புல்வெளி. மீண்டும்‌ அடர்ந்த 
காடு...” 


“அனால்‌ நாம்‌ இப்படி எண்ணக்கூடும்‌ என்பதே 
இடும்பவனத்தை அவர்களின்‌ முதல்தேர்வாக 
ஆக்கிவிடுகிறது. பீமனைப்போன்ற ஒரு தோள்வீரனும்‌ 
பார்த்தனைப்போன்ற வில்வீரனும்‌ இருக்கையில்‌ அங்கு 
சென்றால்தான்‌ என்ன என்ற துணிச்சல்‌ எழுவதும்‌ 
இயல்பே” என்றார்‌ சகுனி. “நான்‌ விதுரரை கூர்ந்து 
நோக்கிக்‌ கொண்டிருந்தேன்‌. அவருக்கு பாண்டவர்கள்‌ 
இருக்குமிடம்‌ தெரியும்‌ என்று எண்ணினேன்‌. அவருக்கு 
வரும்‌ அத்தனை செய்திகளையும்‌ 
அறிந்துகொண்டிருந்தேன்‌. பின்னர்‌ அறிந்துகொண்டேன்‌, 
அவருக்கே பாண்டவர்கள்‌ இருக்கும்‌ இடம்‌ தெரியாது என. 
தெரிந்துகொள்ள அவரும்‌ நாடெங்கும்‌ ஒற்றர்களை 
அனுப்பிக்‌ கொண்டிருந்தார்‌. செய்திகள்‌ ஏதும்‌ வராமை 
கண்டு அவரும்‌ பதற்றத்துடன்‌ இருந்தார்‌.” 


அதுதான்‌ என்னை ஏமாற்றியது” என்று சகுனி 
தொடர்ந்தார்‌. “அவர்‌ அவர்களை இடும்பவனத்திற்குக்‌ 
கொண்டு சென்று விடும்படி சொல்லவில்லை. கங்கைக்கு 
அப்பால்‌ கொண்டுவிடும்பம மட்டுமே சொல்லியிருந்தார்‌. 
அங்குள்ள காட்டைப்பற்றி அவர்‌ அறிந்திருக்கவில்லை. 
கங்கைக்கு அப்பாலுள்ள மலைக்கிராமங்களில்‌ 
எதிலேனும்‌ பாண்டவர்கள்‌ செல்லவேண்டும்‌, சென்றதுமே 
செய்தியனுப்பவேண்டும்‌ என அவர்‌ எண்ணியிருந்தார்‌. 
மிகவும்‌ பிந்தியே அவரும்‌ இடும்பவனம்‌ பற்றி அறிந்தார்‌. 


அங்கே பாண்டவர்கள்‌ சென்றிருக்கக்‌ கூடுமென அவரும்‌ 
எண்ணவில்லை.” 


“அங்கே செல்லலாம்‌ என்ற முடிவை பார்த்தன்‌ 
எடுத்திருப்பான்‌” என்றான்‌ கர்ணன்‌. “இல்லை அது 
பீமனின்‌ முடிவு. ஏனென்றால்‌ அது குரங்குகளின்‌ காடு. 
அவை இருக்கும்‌ வரை அவன்‌ படைகளால்‌ 
பாதுகாக்கப்பட்டவனே. அவை அவனை சாகவிடாது 
என அவன்‌ அறிவான்‌” என்றார்‌ சகுனி. “பீமன்‌ அங்கே 
இடும்பர்குலத்‌ தலைவன்‌ இடும்பனைக்‌ கொன்று அவன்‌ 
தங்கை இடும்பியை மணந்திருக்கிறான்‌. அவர்களுக்கு 
ஒரு மைந்தன்‌ பிறந்திருக்கிறான்‌. அவன்‌ பெயர்‌ 
கடோத்கஜன்‌. இத்தனைநாளும்‌ அவர்கள்‌ அருகே உள்ள 
சாலிஹோத்ர குருகுலத்தில்‌ இருந்திருக்கிறார்கள்‌.” 


“சாலிஹோத்ர குருகுலமா?” என்று கர்ணன்‌ கேட்டான்‌. 
“அவர்களைப்பற்றி கேள்விப்பட்டதே இல்லையே!” சகுனி 
“அவர்கள்‌ அதர்வ வேதத்தின்‌ ஒரு பிரிவை 
சார்ந்தவர்கள்‌. சாலிஹோத்ர மரபு தனக்கென 
தெய்வங்களையும்‌ வழிபாட்டுமுறைகளையும்‌ 
கொண்டது. சாலிதீர்த்தம்‌ என்ற சுனையையும்‌ அதனருகே 
நின்றிருக்கும்‌ சாலிவிருக்ஷம்‌ என்னும்‌ மரத்தையும்‌ 
அவர்கள்‌ வழிபடுகிறார்கள்‌. ஹயக்ரீவர்‌ அவர்களின்‌ 
தெய்வம்‌. அஸ்வசாஸ்திரத்தில்‌ அவர்கள்‌ ஞானிகள்‌. 
பழக்கப்படுத்தப்பட்ட குதிரைகளை வருடத்திற்கு 
ஒருமுறை கொண்டுவந்து கங்கைக்கு மறுபக்கம்‌ 
ரிஷபபுரி என்னுமிடத்தில்‌ உள்ள சந்தையில்‌ விற்பது 
மட்டுமே அவர்களுக்கும்‌ புறவுலகுக்குமான தொடர்பு. 
பலநூற்றாண்டுகளாக இப்படித்தான்‌. ஆகவே 
அவர்களைப்பற்றி நம்‌ மெய்ஞான மரபுகள்‌ எதற்குமே 
அறிமுகம்‌ இல்லை” என்றார்‌. 


“குந்திதேவி அங்கிருந்து சாலிஹோத்ரரின்‌ மாணவர்கள்‌ 
வழியாக ஓலைகளை கொடுத்தனுப்பி பாரதவர்ஷம்‌ 
முழுக்க இருக்கும்‌ தன்‌ ஒற்றர்களிடம்‌ 
தொடர்புகொண்டிருக்கிறார்கள்‌. ஆனால்‌ ஒருமுறைகூட 
அஸ்தினபுரிக்கோ துவாரகைக்கோ செய்தி 
அனுப்பவில்லை. நாம்‌ அச்செய்திகளை இடைமறிக்கக்‌ 
கூடுமென்று எண்ணிய அவர்கள்‌ மதிநுட்பத்தை எண்ணி 
நான்‌ வியந்துகொண்டே இருக்கிறேன்‌.” கர்ணன்‌ “எப்படி 
இப்போது தெரியவந்தது?” என்றான்‌. “சாலிஹோத்ர 
குருகுலத்தில்‌ இருந்து அவர்கள்‌ கிளம்பி கங்கையைக்‌ 
கடந்தபோதே அவர்களை ஒற்றர்கள்‌ 
கண்டுகொண்டார்கள்‌. அதன்பின்பே அவர்கள்‌ 
எங்கிருந்தார்கள்‌ என்று தெரிந்தது.” 


துரியோதனன்‌ “இப்போது அவர்கள்‌ எங்கே?” என்றான்‌. 
“கங்கையைக்‌ கடந்து சபரிதீர்த்தம்‌ என்ற ஊரை 
அடைந்து அங்கிருந்து காளகூடக்‌ காட்டுக்குள்‌ 
சென்றுவிட்டார்கள்‌.” துரியோதனன்‌ எழுந்து “காளகூடக்‌ 
காட்டுக்கா? அப்படியென்றால்‌ அவர்கள்‌ சத்ராவதிக்குள்‌ 
நுழையப்போகிறார்கள்‌” என்றான்‌. “அங்கே 
அஸ்வத்தாமன்‌ ஆள்வதை அவர்கள்‌ அறிவார்கள்‌. 
அவன்‌ அர்ஜுனன்‌ மீது காழ்ப்புகொண்டவன்‌. அவர்கள்‌ 
நேராக காடுவழியாக உசிநாரர்களின்‌ நிலத்துக்குத்தான்‌ 
செல்வார்கள்‌. உசிநாரபூமி வெறும்‌ மலைக்காடு. 
மலைவேடர்களும்‌ யாதவர்களும்‌ வாழும்‌ ஓரிரு 
சிற்றூர்கள்‌ மட்டும்‌ கொண்டது.” 


“அவர்கள்‌ அங்கே ஏன்‌ செல்லவேண்டும்‌?” என்று கர்ணன்‌ 
கேட்டான்‌. “உசிநாரர்களிடம்‌ மணவுறவு கொள்ள 
அவர்கள்‌ விழைய மாட்டார்கள்‌. உசிநாரர்கள்‌ 
வேடர்குலத்து அரசர்கள்‌. படைபலம்‌ குறைந்தவர்கள்‌. 
சத்ராவதியை அஞ்சிக்கொண்டிருப்பவர்கள்‌.” சகுனி 
“அங்கமன்னரே, அவர்கள்‌ செல்வது காம்பில்யத்திற்கு. 
அங்கே துருபதன்‌ தன்‌ மகளுக்கு சுயம்வரம்‌ 
அறிவித்திருக்கிறான்‌” என்றார்‌. 


“அம்‌, அவளைப்பற்றி கேட்டிருக்கிறேன்‌” என்று 
துரியோதனன்‌ சொன்னான்‌. “பிதாமகர்‌ பீஷ்மர்‌ அவளை 
எனக்காக மகள்கொடை கேட்டு அவரே நேரில்‌ சென்று 
துருபதனிடம்‌ பேசினார்‌. அவளுக்கு சுயம்வர அறிவிப்பு 
வரும்‌, அப்போது வாருங்கள்‌ என்று துருபதன்‌ 
சொல்லிவிட்டார்‌.” சகுனி “அவர்‌ அப்படி சொல்லவில்லை 
என்றால்தான்‌ வியப்பு. அவள்‌ பேரழகி என்கிறார்கள்‌. 
அரசு சூழ்தலில்‌ நிகரற்றவள்‌ என்று ஷத்ரியநாடுகள்‌ 
முழுக்க அறியப்பட்டுவிட்டாள்‌. அனைத்தையும்‌ விட 
அவள்‌ பிறவிநூலை கணித்த நிமித்திகர்‌ அனைவருமே 
பாரதவர்ஷத்தின்‌ சக்ரவர்த்தினியாக ஆவாள்‌ என்று 
சொல்லியிருக்கிறார்கள்‌” என்றார்‌. 


துரியோதனன்‌ “அப்படியென்றால்‌ மகதனும்‌ வந்து 
வாயிலில்‌ நின்றிருப்பான்‌. பாரதவர்ஷத்தின்‌ 
சக்ரவர்த்தியாக ஆவதுதானே அனைவருக்கும்‌ கனவு?” 
என்றன்‌. சகுனி புன்னகைத்து “அது வெறும்‌ கனவு 
மட்டும்‌ அல்ல. பாஞ்சாலம்‌ இன்று வைத்திருக்கும்‌ 
படைகளையும்‌ அவற்றை தலைமைதாங்கி நடத்தும்‌ 
ஐந்து குலங்களைச்‌ சேர்ந்த பன்னிரு இளவரசர்களையும்‌ 
கொண்டு நோக்கினால்‌ அது ஒரு பெரும்‌ 
வாக்குறுதியும்கூட” என்றார்‌. 


“அங்கு செல்கிறார்களா?” என்று கர்ணன்‌ தனக்குத்தானே 
என சொன்னான்‌. “ஆம்‌, துருபதன்‌ இன்று நடுநிலை 
எடுக்க விழைகிறான்‌. எவருக்கு பெண்‌ கொடுத்தாலும்‌ 
பகைமையை ஈட்டநேரும்‌. இளவரசி கணவனை 
தேர்வுசெய்தால்கூட அது அரசியல்‌ சூழ்ச்சியாகவே 
கருதப்படும்‌. படைக்கலப்போட்டி ஒன்று வைத்து 
வெல்பவனுக்கே இளவரசி என்றால்‌ ஷத்ரியர்கள்‌ எவரும்‌ 
எதிர்க்கமுடியாது. வென்று இளவரசியை மணப்பவனை 
அவர்கள்‌ ஏற்றுக்கொண்டே ஆகவேண்டும்‌” என்றார்‌ 
சகுனி. “அதுவே பாண்டவர்களை ஈர்க்கிறது. 
அர்ஜுனனும்‌ பீமனும்‌ செல்வது அதை எண்ணியே. 
அங்குள்ள உடல்வலுப்போட்டிகளில்‌ பீமன்‌ 
வெல்லமுடியும்‌. விழிகூர்மைப்‌ போட்டிகளில்‌ அர்ஜுனன்‌ 
வெல்வான்‌.” 


அவர்கள்‌ அவரது சொற்களை முன்னரே ஆன்மாவால்‌ 
கேட்டுவிட்டிருந்தனர்‌. சகுனி “அவர்களை 
வெல்லவேண்டும்‌ என்றால்‌ நீங்களிருவரும்‌ 
செல்லவேண்டும்‌” என்றார்‌. “எங்கோ ஒரு களத்தில்‌ 
கர்ணன்‌ அர்ஜுனனையும்‌ தார்த்தராஷ்டிரன்‌ பீமனையும்‌ 
எதிர்கொண்டாகவேண்டும்‌. மண்ணுக்காக நிகழும்‌ 
அந்தப்போர்‌ இன்றே பெண்ணுக்காக நிகழட்டுமே!” 


“ஆம்‌ மாதுலரே, அதுவே சிறந்த வழி. முதலையை 
விழுங்கிய மலைப்பாம்பின்‌ கதையை இளமையில்‌ 
கற்றிருக்கிறேன்‌. அதுபோல இருக்கிறது 
பாண்டவர்களுக்கும்‌ நமக்குமான போர்‌. வாழ்வுமில்லை, 
சாவுமில்லை. இங்கே இப்படி முடிந்தால்‌ நன்றே. எந்த 
முடிவென்றாலும்‌” என்றபின்‌ துரியோதனன்‌ திரும்பி 
கர்ணனிடம்‌ “என்ன சொல்கிறாய்‌?” என்றான்‌. “ஆம்‌” 
என்றான்‌ கர்ணன்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

கர்ணன்‌ காலையில்‌ துரியோதனனின்‌ மாளிகைக்குச்‌ 
சென்றபோது கூடத்தில்‌ சுபாகுவும்‌ ஜலகந்தனும்‌ 
அமர்ந்திருந்தனர்‌. அவனைக்கண்டதும்‌ எழுந்து 
வணங்கி “மூத்தவர்‌ படைக்கலச்சாலையில்‌ இருக்கிறார்‌ 
மூத்தவரே” என்றனர்‌. “அழைத்துச்செல்லுங்கள்‌” 
என்றான்‌ கர்ணன்‌. அவர்கள்‌ அவனை 
அழைத்துச்செல்லும்போது மெல்லிய புன்னகையுடன்‌ 
“நெடுநாட்களுக்குப்‌ பின்னர்‌ கதாயுதத்தை கையில்‌ 
எடுக்கிறார்‌ இல்லையா?” என்றான்‌. “ஆம்‌, மூத்தவரே. 
அவருக்கு என்ன ஆயிற்று என்றே எங்களுக்கு அச்சமாக 
இருந்தது. குடிப்பதும்‌ உறங்குவதுமன்றி எதையுமே அவர்‌ 
நீணாளாகச்‌ செய்யவில்லை. இப்போது மீண்டுவிட்டார்‌.” 


கர்ணன்‌ புன்னகையுடன்‌ தலையசைத்தான்‌. 
“விடிகாலையில்‌ எழுந்து கதையை எடுத்தார்‌. இன்னும்‌ 
கீழே வைக்கவில்லை. ஏழுவருட இடைவெளிக்குப்பின்‌ 
இப்படி ஒரேவிரைவாக ஈடுபடலாகாது என்று 
களப்பயிற்சியாளர்‌ சொன்னார்‌. ஆனால்‌ மூத்தவர்‌ 
எதையும்‌ செவிகொள்ளவில்லை.” கர்ணன்‌ 
இடைநாழியினூடாகச்‌ செல்கையில்‌ ஒரு தூணருகே 
ஆடியபடி நின்று ,கீழே விழுந்து கிடந்த சால்வையை 
குனியாமல்‌ எடுக்க முயன்றுகொண்டிருந்த 
குண்டாசியைக்‌ கண்டு ஒரு கணம்‌ திகைத்து “அது யார்‌, 
குண்டாசியா?” என்றான்‌. குண்டாசி மிகவும்‌ மெலிந்து 
தோளெலும்புகள்‌ புடைத்து கைமூட்டுகள்‌ திரண்டு 
எழுந்து, கழுத்தில்‌ புடைத்த குரல்வளையுடன்‌ 
எலும்புருக்கி நோயாளி போல்‌ இருந்தான்‌. 


”அவனால்‌ பாண்டவர்கள்‌ இறந்த விதத்தை 
தாளமுடியவில்லை” என்றான்‌ ஜலகந்தன்‌. கர்ணனுக்கு 
எவ்வளவு தெரியும்‌ என அவன்‌ ஐயப்படுவது தெரிந்தது. 
அவன்‌ விழிகள்‌ சுபாகுவின்‌ விழிகளை 
தொட்டுச்சென்றன. கர்ணன்‌ “ஆம்‌, பெரிய சதிகளை 
முதிரா மனங்களால்‌ தாள முடிவதில்லை” என்றான்‌. 
சுபாகு அவனை அறியாமலேயே ஜலகந்தனை 
நோக்கிவிட்டு அருகே வந்து கர்ணனின்‌ கைகளை 
பற்றிக்கொண்டு “என்னாலும்‌ மாதக்கணக்கில்‌ துயில 
முடியவில்லை மூத்தவரே. பித்துப்பிடித்தவனைப்போல 


இருந்தேன்‌. இப்போதுகூட அவர்கள்‌ என்‌ கனவில்‌ 
வருகிறார்கள்‌. அவர்களுக்கு ஆலயம்‌ அமைத்துவிட்டால்‌ 
சரியாகிவிடும்‌ என்றான்‌ நிமித்திகன்‌. ஆனால்‌ பிதாமகர்‌ 
பீஷ்மர்‌ அதற்கு ஒப்பவில்லை. அவர்‌ வேறு 
நிமித்திகர்களைக்‌ கொண்டுவந்து பன்னிரண்டு 

ண்டுகளுக்குப்பின்‌ ஆலயம்‌ அமைத்தால்‌ 
போதுமென்று சொல்லிவிட்டார்‌” என்றான்‌. 


குண்டாசி கர்ணனை திரும்பி நோக்கினான்‌. அவன்‌ 
கண்கள்‌ குழிந்து எலும்புவளையத்திற்குள்‌ கலங்கிய 
சேற்றுக்குழி போல அசைந்தன. கன்ன எலும்புகள்‌ 
புடைத்து பற்களுடன்‌ மோவாய்‌ முன்னால்‌ எழுந்து 
,அவன்‌ முற்றிலும்‌ இன்னொருவனாக தெரிந்தான்‌. சுபாகு 
“பெருங்குடிகாரன்‌. காலைமுதல்‌ இரவு வரை 
குடிக்கிறான்‌” என்று மெல்ல சொன்னான்‌. குண்டாசி 
கர்ணனை நோக்கி கைவிரலைச்‌ சுட்டி சித்தம்‌ 
அசைவிழந்து ஒருசில கணங்கள்‌ நின்றான்‌. பின்னர்‌ 
“நீங்கள்‌ கர்ணன்‌... ஆ!அங்கநாட்டரசே! அங்க மன்னரே! 

!” என்றான்‌. சுபாகு “விலகு... தள்ளிப்போ” என்று 
கையை ஓங்கினான்‌. குண்டாசி வாயில்‌ வழிந்த எச்சிலை 
கையால்‌ துடைத்து உதடுகள்‌ கோணலாக இழுபட சிரித்து 
“ஆகா, அங்க மன்னர்‌! ஆ!” என்றான்‌. 


கர்ணன்‌ அவனிடம்‌ ஏதும்‌ பேசாமல்‌ கடந்து சென்றான்‌. 
குண்டாசி ”அங்க மன்னரே, நான்‌ மதுவருந்தியது 
உண்மை. மது என்பது... ஆனால்‌ அதை விடுங்கள்‌. 
நல்லவர்கள்‌ மது அருந்தலாம்‌ என்று மருத்துவ நூல்கள்‌ 
சொல்கின்றன. நல்ல உணவுக்குப்பின்‌ மது என்பது... 
ஆனால்‌ அதுவும்‌ தேவையில்லை. நீங்கள்‌ அங்க மன்னர்‌. 
ஆனால்‌...” என்று சொல்லி சிரித்து “எனக்குத்‌ தெரியும்‌. 
நீங்கள்‌ துரியோதன மாமன்னரை எரித்துக்கொன்றுவிட்டு 
அஸ்தினபுரியின்‌ அரசனாக விரும்பகிறர்கள்‌:: அங்க 
மன்னரே, நில்லுங்கள்‌” என்று குழறினான்‌. கர்ணன்‌ 
அருகே வந்ததும்‌ கைநீட்டி கர்ணனை பிடிக்கவந்தான்‌. 
சுபாகு திரும்பி “போடா” என்று அவன்‌ கன்னத்தில்‌ ஓங்கி 
ஓர்‌ அறைவிட்டான்‌. 


“அ” என்று கன்னத்தைப்‌ பொத்தி அலறியபடி குண்டாசி 
நிலத்தில்‌ குந்தி அமர்ந்தான்‌. “எல்லோரும்‌ என்னை 
அடிக்கிறார்கள்‌! அம்மா, என்னை அடிக்கிறார்களே! 
அம்மா!” என்று அழத்தொடங்கினான்‌. கர்ணன்‌ திரும்பி 
நோக்காமல்‌ நிமிர்ந்த தலையுடன்‌ நடந்தான்‌. மறுபக்கம்‌ 
படியிறங்கி உள்‌ முற்றத்தை அடைந்தபோதே களத்தின்‌ 
ஓசைகள்‌ கேட்கத்‌ தொடங்கின. “முன்கால்‌, மறுகால்‌, துதி, 
முன்கால்‌, மறுகால்‌, துதி, முன்கால்‌, மறுகால்‌” என்று 


களத்தாசான்‌ உரக்க வாய்த்தாரி 
சொல்லிக்கொண்டிருந்தார்‌. கர்ணன்‌ களத்தை 
அடைந்ததும்‌ அனைவரும்‌ திரும்பி நோக்கினர்‌. 
துச்சாதனனிடம்‌ கதை பொருதிக்கொண்டிருந்த 
சத்யசந்தனின்‌ தோளில்‌ கதை விழ அவன்‌ ”ஆ” என்று 
அலறி பொத்திக்கொண்டு அமர்ந்தான்‌. 


துச்சாதனன்‌ ”எந்நிலையிலும்‌ உன்‌ விழி விலகக்கூடாது. 
கதை ஒரே ஒரு அடியைத்தான்‌ தேடுகிறது. இரண்டாவது 
அடியை வாங்கும்‌ உடல்‌ கொண்ட வீரன்‌ மிகக்குறைவே” 
என்றபின்‌ “வருக மூத்தவரே, நேற்றே வந்துவிட்டீர்கள்‌ 
என்றார்‌ மூத்தவர்‌” என்றான்‌. “ஆம்‌, நேற்று முழுக்க 
காந்தார மாளிகையில்‌ இருந்தேன்‌” என்றபம கர்ணன்‌ 
சென்று மரப்பீடத்தில்‌ அமர்ந்துகொண்டான்‌. அப்பால்‌ 
நின்றிருந்த யுயுத்குவை நோக்கி சிரித்து “இங்கே இவன்‌ 
என்ன செய்கிறான்‌?” என்றான்‌. துச்சாதனன்‌ சிரித்து 
“அவன்‌ ஒருநாள்‌ இந்த அஸ்தினபுரியை ஆள்வான்‌ 
என்று நிமித்தக்குரல்‌ உள்ளது மூத்தவரே. கதையை 
கண்ணாலாவது பார்த்து வைத்திருக்கவேண்டும்‌ 
அல்லவா?” என்றான்‌. 


யுயுத்சு நாணத்துடன்‌ புன்னகை செய்து அருகே வந்து 
வணங்கினான்‌. அவன்‌ மெல்லிய வெளிறிய தோள்களும்‌ 
விலாவெலும்புகள்‌ எழுந்த சற்று வளைந்த உடலும்‌ 
கொண்ட இளைஞனாக ஆகியிருந்தான்‌. “விதுரரின்‌ 
புதிய செல்லப்பிராணியா?” என்று அவன்‌ தோளை 
அடித்தபடி கர்ணன்‌ கேட்டான்‌. சிரித்தபடி துச்சாதனன்‌ 
“ஆம்‌, தருமர்‌ மறைந்தபின்னர்‌ இவனை 
தோளிலேற்றிக்கொண்டிருக்கிறார்‌. ஒவ்வொரு கவளம்‌ 
உணவுக்கும்‌ அறநூல்கள்‌ என்ன சொல்கின்றன என்று 
பார்த்துக்கொள்ளும்‌ அளவுக்கு அவனை 
கொண்டுவந்துவிட்டார்‌” என்றான்‌. சிரித்து அவன்‌ 
தோளில்‌ அடித்து பத்துநாள்‌ பட்டினிபோட்டால்‌ அந்த 
அறநூல்களை எரித்து சமைத்து உண்ணும்‌ நிலைக்கு 
வந்துவிடுவான்‌” என்றான்‌ கர்ணன்‌. 


அந்நேரம்‌ முழுக்க அவன்‌ விழிகள்‌ துரியோதனனையே 
நோக்கிக்கொண்டிருந்தன. வியர்வையின்‌ மேல்‌ புழுதி 
படிந்து கரைந்து வழிந்துகொண்டிருந்த உடலுடன்‌ 
துரியோதனன்‌ கனத்த கதையை சுழற்றி அடித்துக்‌ 
கொண்டிருக்க அவனைச்சூழ்ந்து துச்சலனும்‌ சுவர்மனும்‌ 
சோமகீர்த்தியும்‌ உபநந்தனும்‌ சலனும்‌ விகர்ணனும்‌ 
துராதாரனும்‌ வீரபாகுவும்‌ நின்று கதைகளால்‌ 
அடித்துக்கொண்டிருந்தனர்‌. எட்டு கதைகளையும்‌ அவன்‌ 
தன்‌ கதாயுதத்தால்‌ தடுத்துக்கொண்டிருந்தான்‌. 


மூச்சுவாங்க அவன்‌ நிறுத்தி புருவங்களின்‌ 
வியர்வையைத்‌ துடைத்தபின்‌ திரும்பி நோக்கினான்‌. 
“தசைகள்‌ உடைந்திருக்கும்‌...” என்றான்‌ கர்ணன்‌. “ஆம்‌, 
நாளை கடும்‌ வலி இருக்கும்‌. நீராட்டறைக்கு இரு 
வைத்தியர்களை வரச்சொல்லியிருக்கிறேன்‌” என்றபடி 
துரியோதனன்‌ அருகே வந்தான்‌. பிறர்‌ விலகிச்‌ சென்றனர்‌. 
அவர்கள்‌ பேசிக்கொள்ள வசதியாக துச்சாதனன்‌ பிற 
தம்பியரை மறுபக்கம்‌ இருந்த சிறுகளத்திற்கு 
அழைத்துச்சென்றான்‌. துரியோதனன்‌ கர்ணனின்‌ முன்‌ 
இன்னொரு பீடத்தில்‌ அமர்ந்துகொண்டான்‌. 


“என்ன சொல்கிறார்‌ மாதுலர்‌?” என்று துரியோதனன்‌ 
வெயில்‌ பரவிய செம்மண்‌ முற்றத்தை நோக்கியபடி, 
விரல்களை நீட்டி விரித்துக்கொண்டு கேட்டான்‌. 
“பாஞ்சாலத்திற்கு சுயம்வரத்துக்குச்‌ செல்வதில்‌ அவர்‌ 
உறுதியாக இருக்கிறார்‌. ஆனால்‌...” என்றபின்‌ 
சிலகணங்கள்‌ தயங்கி “அவருக்கு ஐயங்கள்‌ 
இருக்கின்றன” என்றான்‌ கர்ணன்‌. “என்‌ மீதா? நான்‌ 
பீமனிடம்‌ தோற்பேன்‌ என்றா?” என்றான்‌ துரியோதனன்‌. 
“ஆம்‌” என்றான்‌ கர்ணன்‌. சினத்துடன்‌ விழிகளைத்‌ 
தூக்கிய துரியோதனன்‌ “ஒருவாரம்‌... என்‌ தசைகளை 
இரும்பென ஆக்கிக்‌ காட்டுகிறேன்‌” என்றான்‌. கர்ணன்‌ 
புன்னகைத்து “அவன்‌ எப்போதுமே இத்தகைய 
பயிற்சியில்‌ இருந்துகொண்டிருப்பவன்‌” என்றான்‌. 


“ஆம்‌, ஆனால்‌ அவன்‌ வெறும்‌ குரங்கு. நான்‌ யானை. என்‌ 
அறிவு பலமடங்கு பெரியது. பாரதவர்ஷத்தின்‌ மாபெரும்‌ 
கதாயுதஞானியின்‌ மாணவன்‌ நான்‌“ என்றான்‌ 
துரியோதனன்‌. கர்ணன்‌ புன்னகையுடன்‌ “அதை நான்‌ 
மறுக்கவில்லை. ர அவர்கள்‌ ஐயம்கொள்ள 
அடிப்படை இருக்கிறது என்கிறேன்‌. பீமன்‌ மட்டும்‌ நமக்கு 
அறைகூவல்‌ அல்ல. ஜராசந்தனும்‌ வருகிறான்‌. அவனும்‌ 
மாவீரன்‌ என்றே சூதர்கள்‌ சொல்கின்றனர்‌. அவனுக்கு 
ஆசுரகுலத்தின்‌ கதாயுதமுறைகள்‌ தெரிந்திருக்கலாம்‌. 
இன்றுவரை அவனை நாம்‌ எவரும்‌ எந்தக்‌ களத்திலும்‌ 
பயிற்சியிலும்‌ சந்தித்ததில்லை. அவன்‌ யாரென்றே 
நாமறியோம்‌” என்றான்‌. 


துரியோதனன்‌ “ஆகவே?” என்று சினத்துடன்‌ கேட்டான்‌. 
“ஆகவே வாய்ப்புகளை மிகைப்படுத்திக்‌ கொள்ள 
வேண்டியதில்லை என்கிறார்‌ காந்தாரர்‌” என்றான்‌ 
கர்ணன்‌. துரியோதனன்‌ அவனை சினம்‌ மின்னிய சிறிய 
விழிகளால்‌ நோக்கி சிலகணங்கள்‌ கழித்து 
“அப்பமயென்றால்‌ நீ? உன்னை எவர்‌ 
வெல்லப்போகிறார்கள்‌? அர்ஜுனனா?” என்றான்‌. 


“இல்லை, அவனை நான்‌ வெல்லமுடியும்‌. நான்‌ 
பரசுராமனிடம்‌ வித்தைகற்று மீண்டிருக்கிறேன்‌. அவன்‌ 
வெறுமனே காடுசுற்றியிருக்கிறான்‌” என்றான்‌ கர்ணன்‌. 
“ஆனால்‌ அங்கே இளைய யாதவன்‌ வருகிறான்‌ என்று 
ஒற்றுச்செய்தி வந்துள்ளது.” 


துரியோதனன்‌ “அவன்‌ வில்லாளி அல்ல என்றுதானே 
சொல்கிறார்கள்‌” என்றான்‌. தலையை அசைத்து, 
“அவனுடைய படைக்கலம்‌ சக்கரம்‌. ஆனால்‌ அவன்‌ 
வில்லில்‌ இப்புவியில்‌ இன்றிருக்கும்‌ எவரைவிடவும்‌ 
மேலானவன்‌ என்று சொல்கிறார்கள்‌ சூதர்கள்‌” என்றான்‌ 
கர்ணன்‌. “அவன்‌ யாரென்றும்‌ நாமறியோம்‌. என்ன 
நிகழவிருக்கிறது என்று இங்கிருந்து இப்போது நம்மால்‌ 
சொல்லிவிடமுடியாது என்பதே உண்மை.” 


பெருமூச்சுடன்‌ துரியோதனன்‌ தளர்ந்தான்‌. “என்ன 
திட்டம்‌ வைத்திருக்கிறார்‌ மாதுலர்‌?” என்றான்‌. கர்ணன்‌ 
“இன்று நீங்கள்‌ பாஞ்சாலத்தின்‌ சுயம்வரத்துக்கு 
அஸ்தினபுரியின்‌ வெறும்‌ இளவரசராகவே செல்ல 
முடியும்‌. எந்த அடையாளங்களும்‌ இல்லாதவராக” 
என்றபின்‌ அழுத்தமாக “அதனால்‌ கூட நீங்கள்‌ 
வெல்லாமலிருக்கலாம்‌” என்றான்‌. துரியோதனன்‌ 
புரியாமல்‌ பார்க்க “சுயம்வரங்கள்‌ எங்குமே அதை 
நிகழ்த்தும்‌ அரசனின்‌ சிற்பிகளின்‌ பங்களிப்புடன்தான்‌ 
அமைக்கப்படுகின்றன. யார்‌ வெல்லவேண்டும்‌ என அந்த 
அரசன்‌ பெரும்பாலும்‌ முன்னரே முடிவெடுத்திருப்பான்‌” 
என்றான்‌ கர்ணன்‌. 


“அப்படி செய்யமாட்டார்கள்‌. அது இழுக்கு” என்று 
துரியோதனன்‌ சொல்ல கர்ணன்‌ புன்னகையுடன்‌ 
தலையை அசைத்து “அரசியலில்‌ எதுவும்‌ நிகழும்‌...” 
என்றான்‌. “அது வஞ்சம்‌” என்று துரியோதனன்‌ குரலை 
எழுப்ப “எரிமாளிகை அமைப்பதும்‌ வஞ்சமே” என்றான்‌ 
கர்ணன்‌. துரியோதனன்‌ திகைத்ததனால்‌ உயர்ந்திருந்த 
அவன்‌ கனத்த கைகள்‌ உயிரற்றவை போல ஓசையுடன்‌ 
தொடைமேல்‌ விழுந்தன. கர்ணன்‌ “அனைத்தும்‌ அரசு 
சூழ்தலில்‌ நிகழ்ந்துகொண்டுதான்‌ இருக்கிறது. நாம்‌ ஏன்‌ 
வாய்ப்புகளை அளிக்கவேண்டும்‌?” என்றான்‌ 


துரியோதனன்‌ பெருமூச்சுடன்‌ உடலைத்‌ தளர்த்தி 
கால்களை நீட்டிக்கொண்டான்‌. “காந்தாரர்‌ அதற்குத்தான்‌ 
திட்டமொன்று வைத்திருக்கிறார்‌” என்றான்‌ கர்ணன்‌. 
துரியோதனன்‌ ஆர்வமில்லாமல்‌ அமர்ந்திருந்தான்‌. “நாம்‌ 
கிளம்புவதற்குள்‌ உங்களை அரசிளங்குமரராக அறிவிக்க 
வைக்கலாம்‌ என்று எண்ணுகிறார்‌.” துரியோதனன்‌ 


கசப்பான புன்னகையில்‌ உதடுகள்‌ கோணலாகி இழுபட 
“விளையாடுகிறாரா? ஏழுவருடங்கள்‌ நடக்காததா 
இனிமேல்‌?” என்றான்‌. “ஏழுவருடங்கள்‌ இக்கனி கனிந்து 
வந்தது என்று ஏன்‌ எடுத்துக்கொள்ளலாகாது?” என்றான்‌ 
கர்ணன்‌. 


“என்ன செய்யவிருக்கிறார்‌?” என்றபடி துரியோதனன்‌ 
எழுந்துகொண்டு கைகளை தூக்கினான்‌. “அரசரின்‌ 
அவையில்‌ பாஞ்சாலத்தின்‌ சுயம்வரத்தைப்பற்றி 
சொல்லப்போகிறார்‌. அது அரசர்‌ காந்தாரத்திற்கு 
மகட்கொடை பெறச்‌ சென்ற நிகழ்ச்சிக்கு நிகரானது. 
அன்று பீஷ்மபிதாமகர்‌ அவரை அஸ்தினபுரியின்‌ 
அரசிளங்குமரனாக அறிவித்துவிட்டுச்‌ 
சென்றமையால்தான்‌ அது நிகழ்ந்தது. இன்று அவர்‌ 
மைந்தனுக்கும்‌ அந்த வாய்ப்பு வழங்கப்படவேண்டும்‌ 
என்று கோரவிருக்கிறார்‌. அரசருக்கு அது புரியும்‌.” 


”அவர்‌ ஏற்பதல்ல இங்கே வினா” என்று குனிந்து 
நிமிர்ந்தபடி துரியோதனன்‌ சொன்னான்‌. “நமது அவை 
ஏற்கவேண்டும்‌. குலத்தலைவர்‌ ஏற்கவேண்டும்‌... விதுரர்‌ 
ஏற்கவேண்டும்‌. அனைத்தையும்‌ விட பிதாமகர்‌ பீஷ்மர்‌ 
ஏற்கவேண்டும்‌.” கர்ணன்‌ புன்னகைத்து “அவர்கள்‌ 
மறுக்கமுடியாத ஒரு இக்கட்டில்‌ அகப்பட்டுக்கொள்ளும்‌ 
இடம்‌ ஒன்று அமைந்துள்ளது. அதை உணர்ந்துதான்‌ 
காந்தாரரும்‌ கணிகரும்‌ இந்தத்‌ திட்டத்தை 
அமைத்துள்ளனர்‌” என்றான்‌. 


“இளவரசே, இன்று பாரதவர்ஷத்தில்‌ அனைவராலும்‌ 
விரும்பப்படும்‌ ஆண்மகன்‌ என்றால்‌ அது 
இளையயாதவன்தான்‌. பெண்‌ என்றால்‌ பாஞ்சாலன்‌ 
மகள்‌ மட்டுமே. அவளைப்பற்றி ஒவ்வொருநாளும்‌ 
சூதர்பாடல்களை கேட்டுக்கேட்டு வளர்ந்திருக்கிறார்கள்‌ 
நமது மக்கள்‌. அவள்‌ கைகளில்‌ சங்கும்சக்கரமும்‌ 
இருப்பதனால்‌ அவள்‌ பாரதவர்ஷத்தை ஆள்வது உறுதி 
என்று நிமித்திகர்‌ சொல்கிறார்கள்‌. அவள்‌ இங்கே நம்‌ 
நகரின்‌ அரசியாக வரவேண்டுமென்ற ஆசை இங்குள்ள 
ஒவ்வொருவர்‌ அகத்திலும்‌ உள்ளது.” 


கர்ணன்‌ தொடர்ந்து சொன்னான்‌ “அதைவிட 
முதன்மையானது, அவள்‌ பிற ஷத்ரிய அரசர்கள்‌ 
எவருக்கும்‌ உரிமைப்படலாகாது என்பது. அது ஓர்‌ 
அச்சமாகவே இங்கே படர்ந்துள்ளது” துரியோதனன்‌ 
புன்னகைத்து ”பாஞ்சாலன்‌ மகளின்‌ சுயம்வரம்‌ 
பாரதவர்ஷத்தையே பதற்றமடையச்செய்துவிடும்‌ 
போலிருக்கிறதே” என்றான்‌. “அந்தப்‌ பதற்றம்‌ தொடங்கி 


பலமாதங்களாகின்றன. சுயம்வரத்திற்கான ஒருக்கங்கள்‌ 
தொடங்கிவிட்டன என்று சூதர்கள்‌ பாடத்தொடங்கி ஒரு 
வருடமாகிறது. அச்செய்தியை அறிந்த நாள்முதல்‌ 
ட்டத்தின்‌ இறுதிப்‌ பகடைக்கு இருபக்கமும்‌ 
ன்றிருப்பவர்கள்‌ போலிருக்கிறார்கள்‌ பாரதவர்ஷத்தின்‌ 
மக்கள்‌ அனைவரும்‌.” 


ஆம்‌... இது ஒரு முதன்மையான தருணம்‌. 
வாய்ப்பானது” என்று சொன்னபடி இடையில்‌ கையூன்றி 
துரியோதனன்‌ எழுந்து நின்றான்‌. “ஆனால்‌, 
ஷத்ரியமன்னர்கள்‌ அவளை கொள்ளக்கூடும்‌ என்ற 
அச்சம்‌ சென்ற சில மாதங்களாகவே இல்லாமலாகி 
வருகிறது என்று காந்தாரர்‌ சொல்கிறார்‌. அவளை 
இளைய யாதவனே வெல்லமுடியும்‌ என பெரும்பாலும்‌ 
உறுதி கொண்டுவிட்டார்கள்‌” கர்ணன்‌ சொன்னான்‌. 


“அது இயல்வதா? நீ என்ன நினைக்கிறாய்‌?” என்றான்‌ 
துரியோதனன்‌. “வீரம்‌ மட்டுமே கணிக்கப்படும்‌ என்றால்‌ 
அவனன்றி எவரும்‌ அவளை வெல்ல முடியாது” 
என்றான்‌ கர்ணன்‌. துரியோதனன்‌ அவன்‌ கண்களை 
நோக்கி நின்றான்‌. “இளவரசே, அவன்‌ ஒருவகையில்‌ 
அமானுடன்‌. அவனுக்கிணையாக இன்னொரு வீரன்‌ 
இனி இப்பாரதமண்ணில்‌ தோன்றப்‌ போவதில்லை. 
புராணங்கள்‌ சொல்லும்‌ ராகவ ராமனுக்கு நிகரானவன்‌” 
என்றான்‌ கர்ணன்‌. “ஆனால்‌ பாஞ்சாலன்‌ அவனுக்கு 
மகள்கொடை கொடுக்க தயங்கலாம்‌. அவன்‌ யாதவன்‌, 
பாஞ்சாலம்‌ தொன்மையான ஷத்ரிய அரசு.” 


துரியோதனன்‌ பெருமூச்சுவிட்டு “ஆக, நமது குடிமுத்திரை 
மட்டுமே நமக்கு துணையாக உள்ளது” என்றான்‌. “ஆம்‌, 
இன்று நமது மக்கள்‌ அனைவருமே யாதவ கிருஷ்ணன்‌ 
பாஞ்சாலத்துக்‌ கிருஷ்ணையை மணந்துசெல்லக்கூடும்‌ 
என அஞ்சுகிறார்கள்‌. அவன்‌ அமைத்துள்ள 
மாநகரைப்பற்றியும்‌, அங்கே குவிந்துகொண்டிருக்கும்‌ 
செல்வம்‌ பற்றியும்‌ இங்கே ஒவ்வொரு நாளும்‌ சூதர்‌ 
பாடுகிறார்கள்‌. அவனிடம்‌ இல்லாதது குலக்குருதி 
ஒன்றே. பாஞ்சாலன்மகள்‌ அதையும்‌ அளிப்பாள்‌. அவள்‌ 
அரியணை முன்‌ தலைவணங்க இங்குள்ள சிறிய ஷத்ரிய 
அரசுகளுக்கு அகத்தடை ஏதுமிருக்காது. அதையே இன்று 
யாதவன்‌ நாடுகிறான்‌.” 


“அத்துடன்‌ பாஞ்சாலனின்‌ பெரும்படையும்‌ பன்னிரு 
படைத்தலைவர்களும்‌ யாதவனுக்கு கங்கைக்‌ கரையில்‌ 
ஆதிக்கத்தை அளிக்கும்‌. அவனிடமுள்ள குறைபாடு 
என்பது அவன்‌ நாடு தென்கிழக்கே நெடுந்தொலைவில்‌ 


உள்ளது என்பதே. கங்கைக்கரையில்‌ பாஞ்சாலத்தின்‌ 
துணை அவனுக்குக்‌ கிடைக்கும்‌ என்றால்‌ 
சிந்துவெளியும்‌ கங்கைவெளியுமாக ஆரியவர்த்தமே 
அவர்களிடம்‌ சென்றுவிடும்‌.” 


“அதன்‌ முதல்‌ பலியாடு அஸ்தினபுரியே என அறியாத 
வீரர்‌ இங்கில்லை. பாஞ்சாலத்திற்கும்‌ மதுராவிற்கும்‌ 
நடுவே இருக்கிறது அஸ்தினபுரி. அப்படி ஒரு மணம்‌ 
நிகழுமென்றால்‌ ஆயிரமாண்டுகால நிறைவரலாறு 
கொண்ட அஸ்தினபுரி அழிந்தது என்றே பொருள்‌” 
என்றான்‌ கர்ணன்‌. ”யாதவன்‌ பெருங்கனவுகள்‌ 
கொண்டவன்‌. இப்பாரதவர்ஷத்தை வெல்லவே அவன்‌ 
விழைகிறான்‌. ஒரு யாதவ அரசை அமைப்பதற்கல்ல. 
மேலும்‌ குந்தியும்‌ பாண்டவர்களும்‌ கொல்லப்பட்டபின்‌ 
அவனுக்கு அஸ்தினபுரியின்‌ மேல்‌ எந்தவிதமான பற்றும்‌ 
இருக்க வாய்ப்பில்லை.” 


“ஆகவே வேறு வழியே இல்லை. பாஞ்சாலன்‌ மகளை 
அஸ்தினபுரி அடைந்தாகவேண்டும்‌. யாதவன்‌ 
அடையவும்‌ கூடாது. இன்று இந்நகரின்‌ அத்தனை 
உள்ளங்களும்‌ விழைவது அதையே” என்று கர்ணன்‌ 
சொன்னான்‌. “இந்த நிலையில்‌ யாதவனைவிட உங்களை 
ஒருபடி மேலாக பாஞ்சாலன்‌ எண்ணுவதற்கான காரணம்‌ 
ஒன்றே. நீங்கள்‌ தொன்மையான ஷத்ரிய கொடிவழியில்‌ 
முடிசூடவிருப்பவர்‌ என்ற அடையாளம்‌. 
அவ்வடையாளத்துடன்‌ சென்றாலொழிய நீங்கள்‌ 
அவளை வென்றுவர முடியாது.” 


”அதை தந்தையிடம்‌ அவர்‌ ஏற்கும்படி சொல்லமுடியுமா?” 
என்றான்‌ துரியோதனன்‌. “அவரிடம்‌ சிறிதுசிறிதாகச்‌ 
சொல்லி புரியவைத்துவிட்டார்கள்‌. இன்று அவர்‌ உள்ளம்‌ 
நம்‌ பக்கம்‌ வந்துவிட்டது.” துரியோதனன்‌ முகம்‌ மலர்ந்து 
அமர்ந்துகொண்டு கர்ணன்‌ கைகள்‌ மேல்‌ தன்‌ கைகளை 
வைத்து “உண்மையாகவா?” என்றான்‌. “ஆம்‌, உங்களுக்கு 
முடிசூட அவையில்‌ பீஷ்மர்‌ ஒப்புக்கொண்டார்‌ என்றால்‌ 
அவருக்கு முழு ஒப்புதலே என்று காந்தாரரிடம்‌ நேற்று 
அவர்‌ சொல்லிவிட்டார்‌.” 


பீஷ்மர்‌ ஒப்புக்கொள்ள மாட்டார்‌. பாண்டவர்கள்‌ 
இறக்கவில்லை என அவர்‌ விதுரரிடமிருந்து 
அறிந்திருப்பார்‌” என்றான்‌ துரியோதனன்‌. “ஆம்‌, ஆனால்‌ 
அதை அவரால்‌ அரசரிடம்‌ சொல்லமுடியாது. இக்கட்டில்‌ 
இருப்பவர்‌ விதுரர்‌. நீங்கள்‌ மணிமுடிசூட 
ஒப்புக்கொள்ளவில்லை என்றால்‌ அவர்‌ தன்‌ 
மனைவியின்‌ விருப்பத்திற்கு ஏற்ப யாதவ கிருஷ்ணன்‌ 


பாஞ்சாலியை அடையவேண்டும்‌ என விழைகிறார்‌ 
என்றே பொருள்‌ என்று அரசரை நம்பவைத்துவிட 
முடியும்‌. உங்கள்‌ மணிமுடிசூடலுக்கு எதிராக ஒரு சொல்‌, 
ஓர்‌ அசைவு விதுரரிடமிருந்து வெளிவந்தால்‌ கூட மொத்த 
அவையுமே அவரை காட்டிக்கொடுப்பவர்‌ என்று 
எண்ணும்படி செய்வார்‌ கணிகர்‌.” 


துரியோதனன்‌ தலையசைத்தான்‌. “அஸ்தினபுரியின்‌ 
அரசப்பேரவையை நாளை மறுநாள்‌ மாலையில்‌ 
கூட்டும்படி அரசாணை சென்றுவிட்டது. 
குலத்தலைவர்கள்‌ வந்து கூடுவார்கள்‌. பேரவையில்‌ ஒரே 
உணர்வுதான்‌ இருக்கும்‌. எப்படியேனும்‌ பாஞ்சாலத்தை 
வென்றெடுப்பது, பாஞ்சால இளவரசியை 
அஸ்தினபுரியின்‌ அரசியாக்குவது. அதற்குத்‌ தேவையான 
எதற்கும்‌ அவர்கள்‌ ஒப்புக்கொள்வார்கள்‌. அதை 
மறுக்கும்‌ எதையும்‌ கடும்‌ சினத்துடனேயே 
எதிர்கொள்வார்கள்‌” என்றான்‌ கர்ணன்‌. “அவை 
உங்களுக்கு முடிசூட்டப்படுவதை முழுமனதுடன்‌ ஏற்கும்‌ 
என்பது உறுதி. அதன்பின்‌ பீஷ்மர்‌ ஏதும்‌ 
சொல்லமுடியாது.” 


துரியோதனன்‌ பெருமூச்சுவிட்டான்‌. “இதைப்போல பல 
தருணங்கள்‌ என்‌ கைகள்‌ வழியாக 
நழுவிச்சென்றிருக்கின்றன கர்ணா. அதுதான்‌ எனக்கு 
அச்சமூட்டுகிறது” என்றான்‌. கர்ணன்‌ ”இளவரசே, 
இதுபோல ஒரு தருணம்‌ இதற்குமுன்‌ அமைந்ததில்லை” 
என்றான்‌. “இன்றுவரை அஸ்தினபுரியின்‌ பேரவை 
ஒரேகுரலில்‌ உங்களுக்காக பேசியதில்லை. நாளை 
மறுநாள்‌ அது பேசும்‌. அவர்கள்‌ அவைக்கு வந்து 
அமர்வதற்குள்ளாகவே அந்த முடிவை எடுக்கும்‌ 
உணர்வெழுச்சிகள்‌ அவர்களிடம்‌ 
உருவாக்கப்பட்டிருக்கும்‌.” 


“கணிகர்‌ ஒன்று சொன்னார்‌. அரசுசூழ்தலில்‌ 
முதன்மையான ஞானம்‌ அது” என்று கர்ணன்‌ 
தொடர்ந்தான்‌. “கல்லையும்‌ மண்ணையும்‌ வெற்றிடத்தில்‌ 
இருந்து உருவாக்க முடியாது. அதைப்போலவே 
நியாயங்களையும்‌ உணர்ச்சிகளையும்கூட ஏதுமில்லாமல்‌ 
உருவாக்கிவிட முடியாது. உண்மையான சந்தர்ப்பம்‌ 
ஒன்று அமையவேண்டும்‌. அதன்‌ மேல்‌ நியாயங்களையும்‌ 
உணர்ச்சிகளையும்‌ உருவாக்கலாம்‌. அவற்றை மேலும்‌ 
மேலும்‌ வளர்த்து எடுக்கலாம்‌ என்றார்‌ கணிகர்‌. 
அதைக்கேட்டு நான்‌ சிலகணங்கள்‌ வியந்து 
சொல்லிழந்துபோனேன்‌.” 


கர்ணன்‌ தொடர்ந்தான்‌, “வெற்றிடத்தில்‌ நியாயங்களை 
உருவாக்கலாமென நினைப்பவர்கள்‌ பிறரது 
அறிவுத்திறனை குறைத்து மதிப்பிடுகிறார்கள்‌ என்றார்‌ 
கணிகர்‌. ஒரு நியாயத்தை நாம்‌ சொல்லத்‌ 
தொடங்கும்போது கேட்பவர்களில்‌ முதன்முதலில்‌ 
உருவாகவேண்டியது நம்பிக்கை. கூடவே எழும்‌ 
அவநம்பிக்கைகளையும்‌ ஐயங்களையும்‌ மெல்லமெல்ல 
களைந்து நம்‌ நியாயத்தை நாம்‌ கட்டி எழுப்பலாம்‌. 
ஆனால்‌ முதலில்‌ அவநம்பிக்கை உருவாகுமென்றால்‌ 
அமுத்தளத்தில்‌ விரிசல்‌ விழுகிறது. கட்டி எழுப்பஎழுப்ப 
விரிசல்‌ அகன்றபடியேதான்‌ செல்லும்‌.” 


“தருணங்கள்‌ அமைவதற்காகக்‌ காத்திருப்பதே அரசு 
சூழ்தலில்‌ முதல்‌ விதி என்று கணிகர்‌ சொன்னார்‌. இது 
அத்தகைய தருணம்‌. இந்த நியாயங்கள்‌ நாம்‌ 
உருவாக்கியவை அல்ல. வரலாற்றில்‌ எழுந்து வந்தவை. 
உண்மையிலேயே பாஞ்சாலத்தை அஸ்தினபுரி இன்று 
வென்றெடுக்கவில்லை என்றால்‌ அழிவை நோக்கி 
செல்லும்‌. இந்த நியாயத்துடன்‌ நாம்‌ நமது நோக்கத்தையும்‌ 
இணைத்துக்கொள்கிறோம்‌. நீந்தும்‌ குதிரையின்‌ வாலை 
பிடித்துக்கொள்வதுபோல என்றார்‌ கணிகர்‌.” கர்ணன்‌ 
புன்னகைத்து “இத்தருணத்துக்காகவே ஏழுவருடம்‌ 
காத்திருந்தோம்‌ என்று கொள்ளவேண்டியதுதான்‌” 
என்றான்‌. 


“நான்‌ இளவரசாக முடிசூடுவது நிகழ்ந்தால்கூட 
பாண்டவர்கள்‌ திரும்பி வந்தால்‌ மணிமுடியை 
அவர்களுக்கு அளிக்கவேண்டியிருக்கும்‌ அல்லவா?” 
என்றான்‌ துரியோதனன்‌. “அஸ்தினபுரியின்‌ 
மணிமுடியுடன்‌ சென்று பாஞ்சாலியை நீங்கள்‌ 
வென்றுவந்தால்‌ எவரும்‌ அதை சொல்லத்‌ 
துணியமாட்டார்கள்‌. பாஞ்சாலனும்‌ அதை 
ஒப்பமாட்டான்‌. உங்கள்‌ தந்தை எண்ணினால்கூட 
எப்படிப்போனாலும்‌ பாண்டவர்களுக்கு நாட்டின்‌ 
ஒருபகுதியை அளிக்கும்‌ முடிவையே எடுக்கமுடியும்‌. 
தந்தை இருப்பதுவரை நாம்‌ அதை அவர்களிடம்‌ 
விட்டுவைக்கலாம்‌” என்றான்‌ கர்ணன்‌. “காந்தாரமும்‌ 
பாஞ்சாலமும்‌ இரு பக்கம்‌ இருக்கையில்‌ பாரதவர்ஷத்தை 
வெல்வது ஒன்றும்‌ பெரிய வேலை அல்ல.” 


“எண்ணும்போது அனைத்தும்‌ எளிதாக இருக்கிறது” 
என்றான்‌ துரியோதனன்‌. “ஆனால்‌ நெடுந்தொலைவு 
செல்ல வேண்டியிருக்கிறது. எதிரே அமர்ந்து 
தவித்த விதி. அதன்‌ விழிகளையும்‌ 
ரல்களையும்‌ காணாமல்‌ ஆடவேண்டியிருக்கிறது.” 


கர்ணன்‌ “பார்ப்போம்‌, இம்முறை அதை வெல்லமுடியும்‌” 
என்றான்‌. “கர்ணா, பாஞ்சாலன்‌ அமைத்திருக்கும்‌ போட்டி 
வில்வித்தை என்றால்‌?” என்றான்‌. “நான்‌ சென்று 
வெல்கிறேன்‌” என்றான்‌ கர்ணன்‌. 


"யாதவன்‌ இல்லையேல்‌ எவரும்‌ எனக்கு நிகரல்ல. 
யாதவனே வென்றால்கூட நீங்கள்‌ அவனை அங்கேயே 
போருக்கு அழைக்கலாம்‌. அத்தனை ஷத்ரியர்களும்‌ 
உங்களுடன்‌ இணைவார்கள்‌, அங்கே தன்னேற்பு 
அவையிலேயே அவனை வென்று கன்னியுடன்‌ நாம்‌ 
மீளலாம்‌. அதுவும்‌ ஷத்ரியருக்கு உகந்த முறையே” 
கர்ணன்‌ சொன்னான்‌. “நாம்‌ வென்று மீண்டாகவேண்டும்‌. 
அதற்குரிய நெறிமீறல்களைச்‌ செய்தாலும்‌ பிழையில்லை. 
வெற்றியால்‌ அவற்றை ஈடுகட்டுவோம்‌.” 


“மூதாதையர்‌ அருள்‌ துணை நிற்கட்டும்‌” என்றபின்‌ 
“நான்‌ நீராடி வருகிறேன்‌. மாதுலரை சென்று பார்ப்போம்‌” 
என்று கைகளை உரசிக்கொண்டான்‌ துரியோதனன்‌. 
அவன்‌ திரும்பியதும்‌ அப்பால்‌ நின்றிருந்த மகாதரன்‌ 
வந்து வணங்கி “நீராட்டறையில்‌ பரிசாரகி 
காத்திருக்கிறான்‌ மூத்தவரே” என்றான்‌. துரியோதனன்‌ 
கனத்த காலடிகளை வைத்து நடந்தான்‌. கர்ணன்‌ உடன்‌ 
நடந்தபடி “உங்கள்‌ இளவல்‌ குண்டாசியை பார்த்தேன்‌” 
என்றான்‌. 


“ஆம்‌, அவனை எண்ணி வருந்தாத இரவில்லை” 
என்றான்‌ துரியோதனன்‌. “அவனுள்‌ ஓர்‌ உடைவு 
நிகழ்ந்துவிட்டது. அதைவிட்டு மீள முடியவில்லை.” 
கர்ணன்‌ “அவனை இதில்‌ சேர்த்திருக்கக்‌ கூடாது” 
என்றான்‌. “கணிகர்‌ நேர்மாறாக சொல்கிறார்‌. 
அவனுடைய எல்லை தெளிவாகத்‌ தெரியவந்தது நல்லதே 
என்கிறார்‌.” என்றான்‌ துரியோதனன்‌. கர்ணன்‌ “அவர்கள்‌ 
மீண்டு வந்தால்‌ அவன்‌ சென்று அவர்களுடன்‌ 
சேர்ந்துகொள்வான்‌” என்றான்‌. 


“இருக்கலாம்‌.கணிகர்‌ அவன்‌ நமக்கெதிரான முதன்மை 
சான்றுகூறி என்றார்‌. அவனை கொன்றுவிடலாமென்று 
ஒருமுறை சொன்னார்‌. வாளை உருவி அவர்‌ கழுத்தில்‌ 
வைத்து மறுமுறை அச்சொல்லை அவர்‌ 
சொன்னாரென்று நானறிந்தால்‌ அவரது தலை 
கோட்டைமுகப்பில்‌ இருக்கும்‌ என்றேன்‌. திகைத்து 
நடுங்கிவிட்டார்‌” என்றான்‌ துரியோதனன்‌. “அவருக்கு 
தார்த்தராஷ்டிரர்களைப்பற்றி தெரியவில்லை. 
வ்‌ வாழ்வு சாவெனில்‌ சாவு. நாங்கள்‌ 
தனித்தனி உடல்‌ கொண்ட ஒற்றை மானுடவடிவம்‌.” 


துரியோதனன்‌ சென்றதும்‌ கர்ணன்‌ கூடத்து இருக்கையில்‌ 
அமர்ந்து தன்‌ கைகளை நோக்கிக்கொண்டிருந்தான்‌. 
அருகே வந்து நின்ற காஞ்சனதுவஜன்‌ “தாங்கள்‌ ஏதேனும்‌ 
அருந்துகிறீர்களா மூத்தவரே?” என்றான்‌. “குண்டாசி 
எங்கே?” என்றான்‌ கர்ணன்‌. “மீண்டும்‌ மது அருந்தி 
விட்டான்‌. துயில்கிறான்‌” என்றான்‌ காஞ்சனதுவஜன்‌. 
கர்ணன்‌ எழுந்து “அவனை எனக்குக்‌ காட்டு” என்றான்‌. 

ஓவியம்‌: ஷண்முகவேல்‌ 


இருண்ட சிறிய அறையில்‌ தாழ்வான மஞ்சத்தில்‌ உடலை 
நன்றாக ஒடுக்கி ஒரு மூலையில்‌ சுருண்டு 
துயின்றுகொண்டிருந்தான்‌ குண்டாசி. அவன்‌ 
எச்சில்கோழை மெத்தைமேல்‌ வழிந்து உலர்ந்திருந்தது. 
அறைமுழுக்க புளித்த மதுவின்‌ வாடை நிறைந்திருந்தது. 
கர்ணன்‌ அவன்‌ மஞ்சத்தின்‌ விளிம்பில்‌ அமர்ந்தான்‌. 
குண்டாசியின்‌ மெலிந்து மூட்டு வீங்கிய கால்களை தன்‌ 
கைகளால்‌ மெல்ல வருடினான்‌. சிடுக்குபிடித்த முடி 
விழுந்து கிடந்த சிறிய மெலிந்த முகத்தை 
நோக்கிக்கொண்டு அமர்ந்திருந்தான்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

அஸ்தினபுரியின்‌ அரசப்பேரவை பெரும்பாலும்‌ அரசரின்‌ 
பிறந்தநாளான மார்கழி இருள்நிலவு நாளில்தான்‌ கூடும்‌. 
அதைத்தவிர அரச முடிசூட்டுவிழா, இளவரசுப்பட்டமேற்பு 
விழா போன்ற விழாக்களை ஒட்டியும்‌ பேரவை கூட 
முரசறிவிப்பு நிகழ்வதுண்டு. ஆகவே பேரவைக்கூட்ட 
அறிவிப்பு வந்ததுமே அஸ்தினபுரியின்‌ மக்கள்‌ பரபரப்பு 
கொண்டனர்‌. கூடங்களிலும்‌ சாலைமுனைகளிலும்‌ 
சந்தைகளிலும்‌ அதைப்பற்றிய பேச்சுகளே 
ஒலித்துக்கொண்டிருந்தன. 


சகுனி அவரது ஒற்றர்கள்‌ வழியாக அந்தப்‌ பேச்சை 
வழிநடத்தினார்‌. பாஞ்சால இளவரசியை மகதமன்னன்‌ 
மணம்செய்து கொள்ளப்போவதாக முதலில்‌ செய்தி 
பரவியது. எதிர்ச்செய்திக்கே உரிய விரைவுடன்‌ அது 
நகரை மூடிக்கொண்டது. பதற்றமும்‌ கொந்தளிப்புமாக 
மக்கள்‌ கூச்சலிட்டனர்‌. “அஸ்தினபுரி அழிந்தது” என்றார்‌ 
ஒரு பெரியவர்‌. “என்ன செய்கிறார்கள்‌ இளவரசர்கள்‌ 
இங்கே? ஆயிரம்கால்‌ மண்டபத்‌ தூண்கள்‌ போல 
அரண்மனை நிறைந்து நின்றிருக்கிறார்களே? 
செல்லவேண்டியதுதானே? அங்கேபோய்‌ மண்டை 
உடைந்து இறந்தால்கூட அதில்‌ ஒரு மதிப்பு 
இருந்திருக்குமே?” என்று கொந்தளித்தார்‌. 


“அவர்கள்‌ என்ன செய்வார்கள்‌? இன்று அஸ்தினபுரியில்‌ 
அவர்களின்‌ இடம்‌ என்ன? தாசிமைந்தர்களின்‌ இடம்‌. 
எந்த முகத்துடன்‌ சென்று பாஞ்சாலனிடம்‌ பெண்‌ 
கேட்பார்கள்‌?” என்று சொன்னவன்‌ சகுனியின்‌ ஒற்றன்‌. 
“பெண்‌ கேட்டுச்சென்றபோது நாங்கள்‌ சூதர்களுக்கு 
பெண்கொடுப்பதில்லை என்று பாஞ்சாலன்‌ 
சொல்லிவிட்டானாமே” என்றவனும்‌ ஒற்றனே. 
கொதிப்புடன்‌ கூட்டத்தை விலக்கி முன்னால்‌ வந்து 
“அப்படியா சொன்னான்‌? அஸ்தினபுரியின்‌ இளவரசனை 
நோக்கி அப்படி சொன்னான்‌ என்றால்‌ அவன்‌ யார்‌? 
எப்படி அவன்‌ துணிந்தான்‌?” என்றார்‌ இன்னொரு 
முதியவர்‌. 

மதியத்திற்குள்‌ பாஞ்சாலம்‌ அஸ்தினபுரியை 
அவமதித்துவிட்டது என்றும்‌, அவமதிப்பதற்காகவே 
மகதத்துக்கு பெண்கொடுத்தது என்றும்‌, பாஞ்சால 


இளவரசியை அடைந்த மகத மன்னன்‌ பெரும்படையுடன்‌ 
அஸ்தினபுரியை வெல்ல வரப்போகிறான்‌ என்றும்‌ 
செய்திகள்‌ பெருகின. ஒவ்வொருவரும்‌ அதில்‌ ஒரு 
கதையை சேர்த்தனர்‌. கதைகளின்‌ தொடர்ச்சியாக 
கதைகளை உருவாக்குவது மக்களுக்கு எளிதாக 
இருந்தது. பின்னர்‌ கதைகளை உருவாக்குவதற்கான ஓர்‌ 
அச்சு அவர்களுக்குக்‌ கிடைத்தது 


சகுனியின்‌ மந்தண அறையில்‌ அமர்ந்து “நாமே 
இச்செய்தியை பரப்பவில்லை என்றால்‌ 
பாண்டவர்களைப்பற்றிய நற்செய்தி ஏதோ வந்துள்ளது 
என்ற கணிப்பே முதலில்‌ எழும்‌. அப்படி செய்தி ஏதும்‌ 
வரவில்லை என்ற உண்மை தெரிந்ததும்‌ ஏமாற்றம்‌ 
மேலெழும்‌. அந்த ஏமாற்றம்‌ கெளரவர்‌ மீதான சினமாக 

கும்‌” என்றார்‌ கணிகர்‌. “வதந்திகள்‌ காட்டுத்தீ போல. 

க வல்லமை வாய்ந்த படைக்கலம்‌ அது, காற்றை 
அறிந்தவனுக்கு.” 


மறுநாள்‌ மகதன்‌ பாஞ்சாலியை மணக்கவில்லை, 
சுயம்வர அறிவிப்புதான்‌ வெளியாகியிருக்கிறது என்ற 
செய்தி பரவியது. அது அனைவரையும்‌ 
அட்ட ச்‌ முந்தைய செய்தியைவிட 
ரைவாக பரவியது. “ஆனால்‌ சுயம்வரத்தில்‌ 
பாஞ்சாலியை மகதன்‌ மணப்பது உறுதி” என்றான்‌ 
வணிகனாக வந்த ஒற்றன்‌. “ஏனென்றால்‌ நம்‌ இளவரசர்‌ 
பட்டம்‌ சூட்டப்பட்டவர்‌ அல்ல. அவரை பாஞ்சாலன்‌ 
அவையிலேயே அமரச்செய்ய மாட்டான்‌. அவரில்லை 
என்றால்‌ அவையில்‌ வெல்லமுடியாத கதாயுதம்‌ ஏந்தி 
நிற்பவன்‌ ஜராசந்தனே. அவன்‌ பாஞ்சாலியை 
மணப்பான்‌.” 


“நம்‌ இளவரசர்‌ ஏன்‌ பட்டம்‌ சூடக்கூடாது? தடுப்பது யார்‌?” 
என்றான்‌ ஒருவன்‌. “பிதாமகர்‌ பீஷ்மர்‌ விரும்பவில்லை 
என்று பேசிக்கொள்கிறார்கள்‌” என்றான்‌ ஒரு படைவீரன்‌. 
“ஏன்‌?” படைவீரன்‌ அக்கறையற்ற பாவனையில்‌ “அவர்‌ 
விதுரரின்‌ பேச்சையே கேட்கிறார்‌. விதுரர்‌ இளவரசர்‌ 
முடிசூடக்கூடாதென்று விழைகிறார்‌” என்றான்‌. 
நாலைந்து பேர்‌ அவனைச்சுற்றி கூடிவிட்டனர்‌. “ஏன்‌?” 
என்று ஒருவர்‌ கேட்டார்‌. “மூடர்களாக இருக்கிறீர்களே. 
மகதன்‌ எப்படி பாஞ்சாலியை அடைய முடியும்‌? அவனை 
ஒரே அடியில்‌ வீழ்த்தி வெல்ல யாதவகிருஷ்ணனால்‌ 
முடியும்‌. இன்று பாரதவர்ஷத்தில்‌ பாஞ்சாலியை 
வெல்லும்‌ திறனுடைய வீரன்‌ அவனே.” 


“ஆனால்‌ அவன்‌ ஷத்ரியனல்ல. அவன்‌ யாதவன்‌” 


என்றான்‌ ஒருவன்‌. ”யாராக இருந்தால்‌ என்ன? 
பாரதவர்ஷத்தை ஆளும்‌ வல்லமை கொண்டிருந்தால்‌ 
துருபதன்‌ பெண்ணைக்கொடுப்பான்‌” என்றான்‌ ஒருவன்‌. 
“அதற்கு ஷத்ரியர்‌ ஒப்பவேண்டும்‌” என்றான்‌ 
இன்னொருவன்‌. “அவையில்‌ அனைவரையும்‌ அவன்‌ 
வெல்வான்‌ என்றால்‌ அவன்‌ பெண்ணை பைசாசிக 
முறைப்படி தூக்கிக்கொண்டு செல்லமுடியுமே!” 2 “ஆம்‌ 
அதற்கு வாய்ப்பிருக்கிறது” என்றனர்‌ சிலர்‌. 


“இங்கே அரசமைந்தர்‌ என்ன செய்கிறார்கள்‌? உடனே 
படைகொண்டு கிளம்பவேண்டியதுதானே” “எப்படிக்‌ 
கிளம்ப முடியும்‌? அரசரின்‌ ஒப்புதல்‌ வேண்டாமா?” “ஏன்‌? 
அரசர்‌ ஏன்‌ ஒப்பவில்லை” “அரசர்‌ 
ஒப்பவேண்டுமென்றால்‌ விதுரர்‌ ஒப்பவேண்டும்‌” 
“விதுரருக்கு இதில்‌ என்ன?” “விதுரர்‌ யாதவகுலத்து 
பெண்ணை மணந்தவர்‌. அவரை நாம்‌ எப்படி 
குறைசொல்ல முடியும்‌?” என்றபின்‌ ஒற்றன்‌ மேலே 
பேசாமல்‌ கிளம்பிச்சென்றுவிட்டான்‌. சிலநாழிகைக்குள்‌ 
அஸ்தினபுரியே விதுரர்தான்‌ அனைத்தையும்‌ 

ப தட பதில்‌ என்று பேசத்தொடங்கியது. விதவிதமான 
சதிவேலைகள்‌ விரித்துரைக்கப்பட்டன. 


“தேவகனின்‌ தூதுடன்‌ அவன்‌ வந்தது முதலில்‌ விதுரரின்‌ 
மனைவி சுருதையை பார்க்கவே. மறுநாள்தான்‌ அவன்‌ 
யாதவ அரசி குந்தியையே சந்தித்திருக்கிறான்‌” என்றான்‌ 
ஒருவன்‌. “இது ஒரு மாபெரும்‌ சதித்திட்டம்‌. 
அஸ்தினபுரியை ஒதுக்கிவிட்டு யாதவப்பேரரசு ஒன்றை 
அமைக்கும்‌ வேலை தொடங்கி எட்டாண்டுகள்‌ 
கடந்துவிட்டன” என்றான்‌ ஒரு குதிரைக்காரன்‌. 
“அஸ்தினபுரி இப்போதே தோற்றுவிட்டது. நம்‌ 
மைந்தர்கள்‌ துவாரகைக்கு கப்பம்‌ கொடுப்பார்கள்‌. 
இங்குள்ள யாதவர்கள்‌ அவர்களை அடேய்‌ என்று 
அழைத்து சாட்டையாலடிப்பார்கள்‌.” 


சதித்திட்டங்களைப்‌ பற்றி பேசுவது அனைவருக்கும்‌ 
பிடித்திருந்தது. அவர்கள்‌ எந்த அளவுக்கு அதிகாரத்தை 
விட்டு வெளியே எளிய மனிதர்களாக இருந்தார்களோ 
அந்த அளவுக்கு மாபெரும்‌ சதித்திட்டங்களை கற்பனை 
செய்தார்கள்‌. சிக்கலான சதித்திட்டங்களை சொல்பவர்‌ 
நுண்ணறிவுடையவராக, பிறர்‌ அறியாததை 
அறிந்தவராக தோன்றினார்‌. ஆகவே ஒருவர்‌ ஒரு 
சதித்திட்டத்தை விளக்கி முடித்ததுமே முகத்தை 
தீவிரமாக்கிக்கொண்டு மெல்லியகுரலில்‌ “ சரியாகச்‌ 
சொன்னீர்கள்‌ ,ஆனால்‌ அதில்‌ ஒரு சின்ன செய்தியை 
சேர்க்க விரும்புகிறேன்‌” என்று இன்னொருவர்‌ 


இன்னொரு சதித்திட்டத்தை சேர்க்கத்‌ தொடங்கினார்‌. 


சதிவலை விரிந்தபடியே சென்றது. விதுரர்‌ கிருஷ்ணனின்‌ 
ஆதரவாளராக அமைந்து அஸ்தினபுரியை அவனை 
நோக்கி நடத்திச்செல்வதாக அவர்கள்‌ சொன்னார்கள்‌. 
“அஸ்தினபுரி யானை. அதைவைத்து 
கல்லெடுக்கச்செய்து அவன்‌ தன்‌ அரசை கட்டுகிறான்‌.“ 
அஸ்தினபுரியின்‌ படைகளைக்‌ கொண்டு யாதவன்‌ 
மதுராவையும்‌ கூர்ஜரத்தையும்‌ வென்றான்‌ என்றார்கள்‌. 
“நம்‌ களஞ்சியத்தில்‌ மிகப்பெரிய துளை இருக்கிறது. 
அந்தத்‌ துளை துவாரகையில்‌ திறக்கிறது. 
சிந்தித்துப்பாருங்கள்‌. வெறும்‌ யாதவன்‌, தோற்று நகரை 
விட்டு ஓடிச்சென்றவன்‌, எப்படி இத்தனை குறுகிய 
காலத்தில்‌ பாரதவர்ஷத்தின்‌ மாபெரும்‌ நகரம்‌ ஒன்றை 
நிறுவினான்‌?” 


“சென்ற பதினைந்தாண்டுகளில்‌ அஸ்தினபுரியில்‌ 
ஏதேனும்‌ புதிதாக கட்டப்பட்டிருக்கிறதா? ஒரு 
காவல்கூடமாவது? ஏன்‌? ஏனென்றால்‌ அஸ்தினபுரி 
துவாரகையை கட்டிக்கொண்டிருந்தது. கண்ணிழந்த 
அரசனின்‌ முகத்துக்குக்‌ கீழே நாடு திருடு 
போய்க்கொண்டிருந்தது.” ஒரு நச்சுச்சுழல்‌ போல அந்த 
ஐயம்‌ பெருகியது. ஒவ்வொரு ஐயமும்‌ முதலில்‌ 
முன்வைக்கப்படுகையில்‌ திகைக்க வைப்பதாகவும்‌ 
நீதியுணர்ச்சியை சீண்டி “சேச்சே, என்ன பேச்சு இது? 
விதுரர்‌ இல்லையேல்‌ இந்த நாடே இல்லை” என்று 
எவரையும்‌ சொல்லவைப்பதாகவும்‌ இருந்தது. ஆனால்‌ 
மீண்டும்‌ ஒருமுறை அதைக்‌ கேட்டதும்‌ “ஆம்‌, அதில்‌ 
உண்மை இருக்கலாம்‌. நாம்‌ என்ன கண்டோம்‌? நாம்‌ 
எளிய குடிகள்‌. நமக்கு சொல்லப்பட்டதை நம்பக்கூடிய 
நிலையில்‌ இருப்பவர்கள்‌” என்றனர்‌. 


அதிகாரத்தில்‌ இருப்பவர்கள்‌ போகங்களில்‌ 
திளைக்கிறார்கள்‌ என்று அவர்கள்‌ நம்பினர்‌. அந்த 
போகங்களை அவர்கள்‌ தங்கள்‌ பகற்கனவுகளால்‌ 
நுரைத்து நுரைத்து பெருக்கிக்‌ கொண்டனர்‌. ஆகவே 
அவர்களனைவர்‌ மேலும்‌ பொறாமை கொண் 
வெறுத்தனர்‌. அவ்வெறுப்பைக்‌ கொண்டு அவர்களை 
புரிந்துகொள்ள முயன்றனர்‌. “அரசனை 
அணுகுவதென்றால்‌ என்ன? அவன்‌ விரும்பும்‌ 
அனைத்தையும்‌ செய்வதுதானே? அதைச்செய்பவன்‌ 
எதற்கும்‌ துணிந்தவனாகவே இருப்பான்‌. தேவை என்றால்‌ 
அரசனையும்‌ அழிப்பான்‌. நாம்‌ அவன்‌ நமக்குக்‌ காட்டும்‌ 
முகத்தைத்தான்‌ நம்புகிறோம்‌. ஒருவன்‌ 
நாற்பதாண்டுகாலமாக அரண்மனையின்‌ பூனையாக 


சுற்றிவருகிறான்‌ என்பதே சொல்கிறதே அவன்‌ யார்‌ 
என்று” என்றார்‌ ஒரு கிழவர்‌. அவரை சூழ்ந்திருந்தவர்கள்‌ 
தலையசைத்தனர்‌. 


மீளமீளச்‌ சொல்லப்பட்டவை சலித்தபோது மேலும்‌ பெரிய 
கதைகள்‌ கிளம்பின. “பார்த்தனும்‌ பாண்டவர்களும்‌ 
கொல்லப்பட்டனர்‌. அது சதி. அதைச்செய்தவர்‌ யார்‌?” 
என்றார்‌ ஒருவர்‌. அனைவரும்‌ அவரை நோக்கினர்‌. அவர்‌ 
நான்குபக்கமும்‌ நோக்கியபின்‌ “சொல்லுங்கள்‌! ஒரு 
கொலை நிகழ்ந்தால்‌ அதில்‌ நலன்‌ பெறுபவர்‌ அல்லவா 
முதலில்‌ ஐயப்படவேண்டியவர்‌. இன்று பாண்டவர்கள்‌ 
இருந்திருந்தால்‌ தருமர்‌ அரசனாகியிருப்பார்‌. அவர்‌ 
நூலறிந்தவர்‌. அறம்‌ உணர்ந்தவர்‌. அவருக்கு 
அமைச்சரின்‌ சொற்களை நம்பி ஆட்சி செய்யவேண்டிய 
தேவை இல்லை” என்றார்‌. 


“ஆனால்‌ இன்று? விழியிழந்த அரசருக்கு 
அரண்மனைக்குள்ளேயே நடமாட ஐந்துபேர்‌ தேவை. 
அவரை அமரச்செய்து ஆட்சி செய்வது யார்‌?” 
மூச்சொலிகள்‌ மெல்ல எழுந்தன. “ஆனால்‌...” என ஒருவர்‌ 
கமறும்‌ தொண்டையுடன்‌ சொல்லி “அப்படி 
சிந்தித்தால்‌...” என்றார்‌. “நான்‌ சொல்கிறேன்‌ ஏன்‌ என்று. 
அன்று தருமர்‌ முடிசூடியிருந்தால்‌ முதலில்‌ 
என்னசெய்வார்‌? கருவூலக்‌ கணக்கை கேட்பார்‌. அப்படி 
கேட்டிருந்தால்‌ துவாரகையின்‌ மேல்‌ ஒரு கல்‌ ஏறி 
அமர்ந்திருக்காது....” என்றார்‌. 


“சிந்தித்துப்பாருங்கள்‌. விதுரரின்‌ இரு மைந்தர்களும்‌ 
எங்கிருக்கிறார்கள்‌? எங்கே? சொல்லுங்கள்‌!” என்று அவர்‌ 
கேட்க மெல்லிய குரலில்‌ ஒருவர்‌ “துவாரகையில்‌...” 
என்றார்‌. “அப்படியென்றால்‌ அனைவருக்கும்‌ 
அனைத்தும்‌ தெரிந்திருக்கிறது. தெரிந்தே 
புறக்கணிக்கிறீர்கள்‌” என்று சொல்லி அவர்‌ சிரித்தார்‌. 
”இனிமேலாவது புரிந்துகொள்ளுங்கள்‌. உங்கள்‌ 
குழந்தைகள்‌ யாதவர்களின்‌ நுகம்‌ சுமக்கவேண்டுமா 
என்று முடிவெடுங்கள்‌.” 


குலத்தலைவர்கள்‌ நகருள்‌ நுழைந்தபோது வீரர்கள்‌ 
வழியாக அப்பேச்சு அவர்கள்‌ காதுகளையும்‌ அடைந்தது. 
திகைத்து முகம்‌ சுளித்து “என்ன இது வீண்பேச்சு?” 
என்றனர்‌. ஆனால்‌ அப்படி ஓர்‌ உணர்வு 
மக்களிடமிருப்பதே அவர்களை கட்டுப்படுத்தியது. 
அவர்கள்‌ ஒவ்வொருவராக நகர்‌ நுழைய நுழைய மக்கள்‌ 
அவர்களை சாலைகளிலேயே மறித்து கூச்சலிட்டனர்‌. 
பாஞ்சால இளவரசி வேண்டும்‌. அஸ்தினபுரி படை 


கொண்டு செல்லட்டும்‌. நாங்களும்‌ உயிர்கொடுக்கிறோம்‌. 
பாஞ்சால இளவரசி இன்றி எவரும்‌ 
நகர்நுழையவேண்டியதில்லை” என்று கூவினர்‌. 


“என்ன நடக்கிறது இங்கே?” குகர்‌ குடித்தலைவர்‌ மாத்ரர்‌ 
கேட்டார்‌. “மக்கள்‌ வெறிகொண்டிருக்கிறார்கள்‌” என்றான்‌ 
அவரது மைந்தன்‌ சித்தன்‌. ஒரு முதியவர்‌ 
கைக்கோலைதாக்கி “குடித்தலைவர்களே, கேளுங்கள்‌! 
யாதவன்‌ பாஞ்சாலியை அடைந்தான்‌ என்றால்‌ 
அதன்பின்‌ நாங்கள்‌ உயிர்வாழ்வதில்‌ பொருளில்லை. 
இந்தக்‌ கோட்டைமேல்‌ ஏறி குதித்து இறப்போம்‌!. 
அஸ்தினபுரியை அசுரக்குருதிகொண்ட ஜராசந்தன்‌ 
கைப்பற்றுவதைக்‌ காண நாங்கள்‌ உயிருடன்‌ 
இருக்கமாட்டோம்‌” என்று குரல்‌ உடைய கூவினார்‌. 


மக்களின்‌ வெறி ஏறி வரும்தோறும்‌ யாதவர்கள்‌ 
அஞ்சினர்‌. தொடக்கத்தில்‌ யாதவகிருஷ்ணனுக்காக 
வாதிட்டனர்‌. ஆனால்‌ உணர்ச்சிகளின்‌ விரைவு 
அவர்களை அச்சுறுத்தியது. எவரும்‌ எதையும்‌ கேட்கும்‌ 
நிலையில்‌ இல்லை. தாங்கள்‌ நம்புவதை பிறர்‌ 
உடைத்துவிடக்கூடாதே என்ற கொதிப்புடன்‌ இருந்தனர்‌. 
ஆகவே வாதங்களில்‌ மூன்றாவது வரியிலேயே வசை 
எழுந்தது. பிறர்‌ சொற்களைக்‌ கேட்காமல்‌ கூச்சலிட்டனர்‌. 
வாதங்களில்‌ ஒற்றை வரியை பிடித்துக்கொண்டு 
திரித்துப்‌ பொருள்கொண்டு இளக்காரம்‌ செய்தனர்‌. 
தனிப்பட்டமுறையில்‌ வசைபாடினர்‌. 


யாதவர்கள்‌ மெல்ல அமைதியானார்கள்‌. அது மேலும்‌ 
அவர்கள்‌ மேல்‌ சினம்‌ கொள்ளச்செய்தது. 
“அத்தனைபேருக்கும்‌ அனைத்தும்‌ தெரிந்திருக்கிறது, 
பார்த்தீர்களா? அவர்களிடமிருக்கும்‌ அந்த அமைதியை 
காணுங்கள்‌. அவர்கள்‌ குற்றவுணர்ச்சி கொள்கிறார்கள்‌. 
நாம்‌ அனைத்தையும்‌ புரிந்துகொண்டதைக்‌ கண்டு 
அவர்கள்‌ அஞ்சுகிறார்கள்‌. அஸ்தினபுரிமேல்‌ யாதவனின்‌ 
படைகள்‌ எழும்‌ நேரம்கூட இவர்களுக்குத்‌ 
தெரிந்திருக்கும்‌...” 


“ஒற்றர்கள்‌. நம்‌ கோட்டைகளில்‌ வளைபோட்டு 
கொடுக்கும்‌ எலிகள்‌.” ஒருகுரல்‌ . எவரேனும்‌ “ஆனால்‌ 
அவர்கள்‌ இங்கே பிறந்தவர்கள்‌” என்றால்‌ உடனே 
”அப்படியென்றால்‌ இந்தப்பழிகளைக்‌ கேட்டு அவர்கள்‌ 
ஏன்‌ தலைகுனிந்து செல்கிறார்கள்‌?” என்று இளைஞர்கள்‌ 
கூவினார்கள்‌. “முதலில்‌ யாதவர்களை நாம்‌ 
கண்காணிக்க வேண்டும்‌. அவர்கள்‌ நம்‌ 
குடித்தலைவர்கள்‌ முன்‌ வந்து நிற்கட்டும்‌.” ஒரு கிழவர்‌ 


“அவர்களுக்கு இந்நகர்‌ ஒரு பொருட்டே அல்ல. தருமன்‌ 
நாடுவிட்டுச்‌ சென்றபோது இந்நகரை உதறி கூடவே 
செல்லத்தலைப்பட்டவர்கள்‌ என நாம்‌ அறிவோம்‌” 
என்றார்‌. அந்நினைவு சரியான தருணத்தில்‌ 
எழுந்ததனால்‌ அனைவரும்‌ திகைப்புடன்‌ சொல்லிழந்து 
ஒருவரை ஒருவர்‌ நோக்கிக்கொண்டனர்‌. 


அந்நிலையில்‌ யாதவகிருஷ்ணனின்‌ கருடக்‌ கொடியை 
அஸ்தினபுரியின்‌ கிழக்குக்‌ கோட்டைவாயில்‌ முன்னால்‌ 
நின்ற அரசமரத்தின்‌ கிளையில்‌ யாரோ கட்டினார்கள்‌. 
காலையில்‌ கொடியை வீரர்கள்‌ எவரும்‌ காணவில்லை. 
அதற்குள்‌ வணிகர்கள்‌ கண்டுவிட்டனர்‌. கொடி உடனே 
அகற்றப்பட்டது. ச மதியத்திற்குள்‌ கோட்டையின்‌ 
நான்கு வாயில்களிலும்‌ நூற்றுக்கணக்கான யாதவர்கள்‌ 
திரண்டு சென்று யாதவக்‌ காவலர்களின்‌ உதவியுடன்‌ 
கருடக்கொடிகளை ஏற்றிவிட்டனர்‌ என்ற செய்தி 
பரவியது. ஷத்ரியர்களும்‌ வணிகர்களும்‌ தெருக்களில்‌ 
கூடி கூச்சலிட்டனர்‌. “இது அஸ்தினபுரி. ஹஸ்தியின்‌ 
நகரம்‌. இது யாதவர்களுக்குரியது அல்ல. அதை 
அவர்களுக்கு உணர்த்துவோம்‌” 


“யாதவர்களை பாதுகாப்பவர்களை கண்டுபிடியுங்கள்‌!” 
என்று ஒரு வணிகர்‌ கூச்சலிட்டார்‌. “சொல்லுங்கள்‌! இது 
எவருடைய நகரம்‌? இதை காக்க உயிர்கொடுக்கப்போவது 
யார்‌?” என்று முதிய ஷத்ரியர்‌ ஒருவர்‌ உடைவாளை 
உருவி மேலே தூக்கி ஆட்டி கூச்சலிட்டார்‌. “அஸ்தினபுரி 
அழிகிறது... யாதவர்களால்‌ இது 
கொள்ளையடிக்கப்படுகிறது. ஷத்ரியக்குருதி 
கெட்டுவிட்டது!“ குடித்தலைவர்கள்‌ அந்தக்‌ 
கொந்தளிப்பின்‌ நடுவே தங்கள்‌ மூடுவண்டிகளில்‌ 
அமர்ந்து மெல்ல நகர்ந்து அரசவை நோக்கி சென்றனர்‌. 

ஓவியம்‌: ஷண்முகவேல்‌ 


மாலை அவைகூடுவதற்கு முன்னரே அனைத்தும்‌ 
முடிவாகிவிட்டன. குடித்தலைவர்கள்‌ அவர்கள்‌ 
தங்கியிருந்த மாளிகைகளின்‌ சோலையிலேயே கூடி 
பேசிக்கொண்டனர்‌. “பாஞ்சால இளவரசி 
வந்தாகவேண்டும்‌. பிறிது எதையும்‌ கேட்க அவர்கள்‌ 
சித்தமாக இல்லை. இந்நகரமே அந்த ஒற்றை 
எண்ணத்துடன்‌ நம்மை சூழ்ந்திருக்கிறது” என்றார்‌ 
வணிகர்குலத்தலைவரான குபேரர்‌. “துரியோதனருக்கு 
இளவரசுப்பட்டம்‌ அளிக்கவேண்டும்‌. வலுவான 


படையுடனும்‌ பெரும்பரிசுச்செல்வத்துடனும்‌ அவரும்‌ 
கர்ணதேவரும்‌ காம்பில்யத்துக்கு கிளம்பவேண்டும்‌. 
அதைத்தான்‌ நம்மிடம்‌ குடிகள்‌ ஆணையிடுகிறார்கள்‌.” 


“இளவரசுப்பட்டம்‌ சூட்டி முடிசூட்டவேண்டியது அரசர்‌. 
நாமல்ல” என்றார்‌ வேளாண்குடித்தலைவரான நதீஜர்‌. 
“ஆம்‌. ஆனால்‌ இன்று அரசர்‌ முடிசூட்ட மறுப்பாரென்றால்‌ 
அது அஸ்தினபுரிக்கு எதிரான விதுரரின்‌ சதியாக 
மட்டுமே பொருள்படும்‌. அதை நம்மில்‌ எவர்‌ 
ஏற்றுக்கொண்டாலும்‌ நமது குடிகளை நாம்‌ சென்று 
சந்திக்க முடியாது.” மாத்ரர்‌ சோர்ந்த குரலில்‌ “மக்களின்‌ 
உணர்ச்சிகள்‌ குவிந்துவிட்டால்‌ அதை நாம்‌ வெல்ல 
முடியாது. இனி தர்க்கங்களுக்கு இடமில்லை” என்றார்‌. 
“ஏன்‌ தர்க்கம்‌ செய்யவேண்டும்‌?” என்று சினத்துடன்‌ 
கேட்டபடி ஷத்ரியர்குலத்தலைவர்‌ பத்ரசேனர்‌ எழுந்தார்‌. 
“துரியோதனர்‌ பட்டம்‌ சூடிச்‌ சென்று பாஞ்சாலத்தை 
அச்சுறுத்தி அவ்விளவரசியை வென்று வரவேண்டும்‌. 
அதைச்செய்வது மட்டுமே நம்‌ நாட்டைக்‌ காக்கும்‌ ஒரே 
வழி. அதைச்‌ செய்ய எவருக்கு தடை இருக்க முடியும்‌? 
துவாரகை அங்கே எழுகிறது. இங்கே பாஞ்சாலம்‌ 
அதனுடன்‌ கைகோர்க்கிறது. நடுவே அரசனற்ற 
அஸ்தினபுரி தோள்மெலிந்த சூதனின்‌ சொற்களைக்‌ 
கேட்டு சோர்ந்து கிடக்கிறது.” 
“நாம்‌ குடித்தலைவர்கள்‌ மட்டுமே” என்றார்‌ நதீஜர்‌. “ஆம்‌, 
க நம்‌ குடிகளே இவ்வரசு. இன்று நான்‌ அவையில்‌ 
றிது எதையும்‌ பேசப்போவதில்லை. எழுந்து ஒன்றை 
மட்டும்‌ சொல்லப்போகிறேன்‌. பிதாமகர்‌ பீஷ்மரின்‌ 
முகத்தை நோக்கி. இன்று மாலை இதே அரசப்பேரவையில்‌ 
துரியோதனர்‌ முடிசூட்டப்படவேண்டும்‌.” நதீஜர்‌ ”முடியா?” 
என்றார்‌. “ஆம்‌, மணிமுடி. இளவரசுப்பட்டமெல்லாம்‌ இனி 
தேவையில்லை. அந்தப்பசப்புகளுக்குப்‌ பின்னால்‌ 
இருந்த சதிகளை எல்லாம்‌ நானும்‌ அறிவேன்‌. இனி அதை 
நாங்கள்‌ பொறுத்துக்‌ கொள்ளப்போவதில்லை. இனி 
சூதனின்‌ ஆணையை நாங்கள்‌ ஏற்கமாட்டோம்‌.” 


பிற குலத்தலைவர்கள்‌ அச்சத்துடன்‌ சமைந்து 
அமர்ந்துவிட்டார்கள்‌. பீஷ்மரை எதிர்ப்பது தந்தையை 
எதிர்ப்பது போல” என்றார்‌ நதீஜர்‌. “ஆம்‌, ஆனால்‌ 
தந்தையின்‌ மூடத்தனம்‌ நம்‌ அரசையும்‌ நம்‌ குடிகளையும்‌ 
அழிக்கும்‌ என்றால்‌ நம்‌ மக்களை 
அடிமைகளாக்குமென்றால்‌ அந்தத்‌ தந்தையின்‌ நெஞ்சில்‌ 
வேலை ஏற்றி நிறுத்துவதும்‌ ஷத்ரியனாகிய மைந்தனின்‌ 
கடமையே. இனி முடியாது. இன்று மாலை துரியோதனர்‌ 


அரசராக ஆக வேண்டும்‌. இன்றே அவர்‌ கிளம்பி 
பாஞ்சாலம்‌ செல்லவேண்டும்‌” என்றார்‌ பத்ரசேனர்‌. 


“பீஷ்மர்‌ எவர்‌ ஆணையையும்‌ ஏற்பவர்‌ அல்ல” என்றார்‌ 
மாத்ரர்‌. பத்ரசேனர்‌ “வேண்டாம்‌. அவரது ஆணையை 
நாங்களும்‌ ஏற்க மாட்டோம்‌. இன்று அந்தச்‌ சூதன்‌ ஒரு 
சொல்‌ மாற்றுக்கருத்து சொன்னான்‌ என்றால்‌ 
சபையிலேயே எழுந்து அந்த காட்டிக்கொடுக்கும்‌ 
வஞ்சகனை வெட்டிப்போடுவேன்‌, ஆம்‌, அரசர்‌ முன்னால்‌ 
வெட்டுவேன்‌. என்னை பீஷ்மர்‌ கொல்லட்டும்‌. அவை 
நடுவே என்‌ சடலம்‌ கிடக்கட்டும்‌. ஷத்ரியர்‌ அறியட்டும்‌, 
இச்சதியைக்‌ கண்டபின்‌ நான்‌ உயிர்வாழவில்லை என்று. 
அவர்கள்‌ முடிவெடுக்கட்டும்‌.” என்று கூவினார்‌ 


பத்ரசேனரின்‌ பெருங்குரல்‌ அவர்களை நடுங்கச்செய்தது. 
இருகைகளையும்‌ தூக்கி அவர்‌ அறைகூவினார்‌ “இன்று 
அவையில்‌ ஒரே முடிவைத்தான்‌ எடுக்கமுடியும்‌... 
வேறெதையும்‌ நான்‌ ஒப்ப மாட்டேன்‌. 
குடித்தலைவர்களாகிய உங்களிடமும்‌ சொல்கிறேன்‌. 
எந்தக்குடி இந்த முடிவை எதிர்க்கிறதோ அதை 
யாதவர்களுக்கு ஆதரவான குடியாகவே என்‌ குடி 
கொள்ளும்‌. எவர்‌ ஒரு எதிர்ச்சொல்‌ சொன்னாலும்‌ அந்த 
அவையிலேயே அக்குடிக்கு எதிராக ஷத்ரியப்‌ பெருங்குடி 
தீராப்போரை அறிவிக்கும்‌. அந்தக்குடிகளில்‌ ஒரு உயிர்‌ 
எஞ்சுவது வரை ஷத்ரியர்‌ போரை நிறுத்த மாட்டார்கள்‌.” 
தன்‌ உடைவாளை உருவி தன்‌ வலக்கையை வெட்டி 
பெருகிய குருதியை தூக்கி தரையில்‌ சொட்டியபடி 
“கொற்றவை மேல்‌ ஆணை” என்றார்‌ . 


யாதவர்‌ குலத்தலைவரான நசீகர்‌ “நான்‌ பத்ரசேனரின்‌ 
ஒவ்வொரு சொல்லையும்‌ ஆதரிக்கிறேன்‌. என்‌ குடி 
அவருடன்‌ இருக்கும்‌” என்றார்‌. பிறர்‌ “நாம்‌ அனைவரும்‌ 
ஒரே குரலில்‌ சொல்வோம்‌. இன்றே துரியோதனர்‌ 
முடிசூடியாகவேண்டும்‌. இன்றிரவே பாஞ்சாலத்துக்கு 
படைகிளம்பியாகவேண்டும்‌. பாஞ்சால இளவரசி 
அஸ்தினபுரிக்கு வந்தாகவேண்டும்‌. வேறெந்த 
சொல்லையும்‌ கேட்க நாம்‌ சித்தமாக இல்லை. மறுத்து ஒரு 
சொல்லை எவர்‌ சொன்னாலும்‌ அவர்‌ நம்‌ முதல்‌ எதிரி. 
அவரைக்‌ கொன்று அக்குருதியைக்‌ கண்ட பின்னரே 
அடுத்த சொல்லை நாம்‌ பேசுவோம்‌. அச்சொல்லை அவர்‌ 
சொல்லிக்கொண்டிருக்கையிலேயே நாம்‌ எழுந்து 
கொலைவஞ்சினம்‌ உரைத்து அவைவிட்டு 'நங்குவோம்‌” 
என்றனர்‌. குடித்தலைவர்‌ எண்மரும்‌ “ஆம்‌” என்றனர்‌. 
“அது பீஷ்மரே ஆனாலும்‌” என்றார்‌ பத்ரசேனர்‌. 
குடித்தலைவர்கள்‌ “ஆம்‌” என்றனர்‌. 


அரைநாழிகைக்குள்‌ ஒற்றர்‌ வழியாக அதை விதுரர்‌ 
அறிந்தார்‌. வாழ்வில்‌ முதல்முறையாக அவரது 
கட்டுப்பாட்டை மீறி அச்சமும்‌ துயரும்‌ வெளிப்பட்டது. 
“தெய்வங்களே!” என்று கூவியபடி நடுங்கும்‌ கைகளை 
தொழுவதுபோல நெஞ்சுடன்‌ சேர்த்துக்கொண்டார்‌. 
தொடைகளும்‌ தோள்களும்‌ அதிர்ந்தன. கழுத்து நரம்பு 
இழுபட்டு துடிக்க உதடுகளை இறுக்கிய கணமே மெல்லிய 
கேவல்‌ வெளிப்பட்டது. கண்களிலிருந்து கண்ணீர்‌ 
வழியத்‌ தொடங்கியது. அதன்பின்‌ அவர்‌ அதை 
கட்டுப்படுத்தவில்லை. முகத்தை கைகளில்‌ தாங்கி 
அழுதார்‌. கூப்பிய கைகள்‌ வழியாக கண்ணீர்‌ வழிந்தது. 


ஒற்றன்‌ அவரை நோக்கியபடி நின்றான்‌. அவன்‌ முகத்தில்‌ 
எந்த மாற்றமும்‌ தெரியவில்லை. விதுரர்‌ தன்னை 
உணர்ந்து அவனை திரும்பிப்பாராமல்‌ சுவடி அறைக்குள்‌ 
சென்றுவிட்டார்‌. கைக்குச்‌ சிக்கிய சுவடிக்கட்டு ஒன்றை 
எடுத்து பிரித்துக்கொண்டு அமர்ந்து வாசிக்க 
முனைந்தார்‌. எழுத்துக்கள்‌ நீர்மேல்‌ அசைவதுபோல 
தெரிந்தன. சுவடிகளை வெறுமனே 
புரட்டிக்கொண்டிருந்தபோது ஓர்‌ உலுக்கல்‌ போல 
யாதவகிருஷ்ணனின்‌ நினைவு வந்தது. கைகள்‌ நடுங்க 
சுவடியை வைத்துவிட்டார்‌. 


அவன்‌ அவரை முகம்‌ நோக்கி மிரட்டியபோது ஒருகணம்‌ 
நெஞ்சு நடுங்கிப்போயிற்று என்றாலும்‌ அது வெறும்‌ 
சொற்கள்‌ என்றே பின்னர்‌ தோன்றியது. அஸ்தினபுரியின்‌ 
மக்களை அவர்‌ பிறந்த நாள்முதல்‌ அறிந்திருக்கிறார்‌. 
நூற்றுக்கணக்கான தருணங்களில்‌ நகரம்‌ அவரது 
அறிவால்‌ மட்டுமே காக்கப்பட்டிருக்கிறது. ஒரு 
தலைமுறைக்காலம்‌ உண்மையில்‌ அவர்தான்‌ ஆட்சி 
செய்தார்‌. ஒரு முறைகூட முறைமை மீறப்பட்டதாக, 
எவருக்கேனும்‌ அநீதி இழைக்கப்பட்டதாக குற்றச்சாட்டு 
எழுந்ததில்லை. பல்லாயிரம்பேர்‌ அவரது திறம்பிறழாத 
நீதியை உணர்ந்து கைகூப்பி அழுது அவர்‌ காலில்‌ 
விழுந்திருக்கிறார்கள்‌. அவரது துலாமுள்ளை நம்பி 
எளியவர்கள்‌ ஒவ்வொரு நாளும்‌ கூப்பிய கைகளுடன்‌ 
அரண்மனை முற்றத்தில்‌ வந்து நிற்கிறார்கள்‌. 

ஆனால்‌ வெறும்‌ ஒரு ஐயத்தைக்கொண்டு 
அனைத்தையும்‌ உடைத்து அழித்துவிட்டிருக்கிறார்கள்‌. 
வெளியே அவர்‌ மேல்‌ கடும்‌ வெறுப்புடன்‌ கூச்சலிடும்‌ 
அத்தனைபேரும்‌ அவரது நீதியின்‌ நிழலை 
அடைந்தவர்கள்‌. ஆனால்‌ அனைத்தையும்‌ 
உணர்வெழுச்சியால்‌ மறந்துவிட்டிருக்கிறார்கள்‌. ஆனால்‌ 
உண்மையில்‌ அப்படித்தானா? அவர்கள்‌ இந்தத்‌ 


தருணத்தை எதிர்நோக்கி இருந்தார்களா? அவரது 
நீதியுணர்ச்சியையும்‌ கருணையையும்‌ உணரும்போதே 
அவர்கள்‌ உள்ளத்தின்‌ ஒரு மூலையில்‌ இக்கசப்பு ஊறத்‌ 
தொடங்கிவிட்டதா? 


பெருந்தன்மை சினமூட்டுகிறது. கருணை எரிச்சலை 
அளிக்கிறது. நீதியுணர்ச்சி மீறலுக்கான அறைகூவலை 
அளிக்கிறது. மானுடன்‌ தன்னுள்‌ உறையும்‌ தீமையை 
நன்கறிந்தவன்‌. இன்னொருவனின்‌ தீமையை 
காண்கையில்‌ அவன்‌ மகிழ்கிறான்‌. அவனை 
புரிந்துகொள்ள முடிகிறது. அவனை கையாள முடிகிறது. 
பிறன்‌ நன்மை அவனை சிறியவனாக்குகிறது. அதை 
புரிந்துகொள்ளமுடியாத பதற்றம்‌ எழுகிறது. சீண்டப்படும்‌ 
சீற்றம்‌ எழுகிறது. எளியமனிதர்கள்‌ என்றால்‌ சிறிய 
மனிதர்கள்‌ என்றே பொருள்‌. மக்கள்‌! மானுடம்‌! ளா” 
ஒருவருடன்‌ ஒருவர்‌ முரணின்றிக்‌ கலக்கும்‌ மிகச்சிறிய 
மனிதர்களின்‌ திரள்‌ அல்லவா அது? அதன்‌ 
பொதுக்குணம்‌ என்பது அந்தச்சிறுமையின்‌ 
பெருந்தொகுதி மட்டும்தானா? 


மக்களை வெறுக்காமல்‌ ஆட்சியாளனாக முடியாது என்று 
ஒரு சொல்லை அவர்‌ அடிக்கடி கேட்டிருந்தார்‌. 
செளனகருக்குப்‌ பிடித்தமான சொல்‌ அது. “கடிவாளத்தை 
விரும்பும்‌ குதிரை இருக்கமுடியாது அமைச்சரே. அது 
பொன்னாலானதாக இருந்தாலும்‌” புன்னகையுடன்‌ 
ஒருமுறை செளனகர்‌ சொன்னார்‌. “எங்கோ 
ஒருமூலையில்‌ கணவனை வெறுக்காத பத்தினியும்‌ 
இருக்கமுடியாது.” விதுரர்‌ “இவ்வகைச்‌ சொற்களை 
உருவாக்கிக்‌ கொள்வது நம்மை அறிஞன்‌ என்று காட்டும்‌. 
அதை கேட்பவன்‌ அடையும்‌ திகைப்பில்‌ நம்‌ ஆணவம்‌ 
மகிழ்கிறது” என்றார்‌. “இருக்கலாம்‌” என்று சொல்லி 
செளனகர்‌ சிரித்தார்‌. 


மக்களுக்காக வாழ்பவர்கள்‌ பெரும்பாலும்‌ மக்களை 
அறியாதவர்கள்‌. அவர்களைப்பற்றிய தங்கள்‌ 
உணர்ச்சிமிக்க கற்பனைகளை நம்புபவர்கள்‌. 
அந்நம்பிக்கை உடையாத அளவுக்கு வலுவான மடமை 
கொண்டவர்கள்‌. புனிதமான மடமை. தெய்வங்களுக்குப்‌ 
பிடித்தமான மடமை. அந்த மடமையில்‌ சிக்கி 
தெய்வங்களும்‌ அழிகின்றன. ராகவ ராமன்‌ தெய்வத்தின்‌ 
மானுட வடிவம்‌ என்கிறார்கள்‌. அவன்‌ மக்களின்‌ 
மாண்பை நம்பியவன்‌. அவர்கள்‌ விரும்பியபடி வாழ 
முயன்றவன்‌. அவர்கள்‌ துயரையும்‌ அவமதிப்பையும்‌ 
மட்டுமே அவனுக்களித்தனர்‌. அவன்‌ செய்த பெரும்‌ 
தியாகங்களை முழுக்க பெற்றுக்கொண்டு மேலும்‌ மேலும்‌ 


என்று அவனிடம்‌ கேட்டனர்‌. 


மனைவியை மைந்தரை இழந்து வாழ்ந்தான்‌. சரயுவில்‌ 
மூழ்கி இறக்கையில்‌ என்ன நினைத்திருப்பான்‌? இதோ 
ஏதுமில்லை இனி, அனைத்தையும்‌ அளித்துவிட்டேன்‌ 
என்று அவன்‌ அகம்‌ ஒருகணம்‌ சினத்துடன்‌ 
உறுமியிருக்குமா? சரயுவின்‌ கரையில்‌ நின்றிருப்பார்கள்‌ 
மக்கள்‌. அவன்‌ உண்மையிலேயே தன்னை 
முழுதளிக்கிறானா என்று பார்த்திருப்பார்கள்‌. ஏதும்‌ 
எஞ்சவில்லை என்று கண்டபின்‌ மெல்ல, ஐயத்துடன்‌, 
“என்ன இருந்தாலும்‌ அவன்‌ இறைவடிவம்‌” 
என்றிருப்பார்கள்‌. 


அந்த ஒரு வரியில்‌ இருந்து அவனைப்பற்றிய கதைகளை 
சூதர்கள்‌ உருவாக்கத்‌ தொடங்கியிருப்பார்கள்‌. 
அக்கதைகளை கேட்டுக்கேட்டு தன்‌ குற்றவுணர்வை 
பெருக்கிக்கொள்வார்கள்‌ மக்கள்‌. அக்குற்றவுணர்வின்‌ 
கண்ணீரே அவனுக்கான வழிபாடு. அவன்‌ தெய்வமாகி 
கருவறை இருளின்‌ தனிமையில்‌ நின்றிருப்பான்‌. 


விதுரர்‌ நெடுமூச்சுடன்‌ மீண்டும்‌ கிருஷ்ணனை 
எண்ணிக்கொண்டார்‌. மக்களைப்பற்றி இத்தனை 
அறிந்த ஒருவன்‌ வேறில்லை. ஆனால்‌ அவன்‌ மக்களை 
விரும்புகிறான்‌. அவர்களுக்காக தன்‌ வாழ்க்கையை 
அளிக்கிறான்‌. ஒவ்வொரு கணமும்‌ முழுமையாக 
மன்னித்துக்கொண்டே இருந்தாலொழிய அது 
இயல்வதல்ல. இந்நிலையில்‌ அவன்‌ இருந்திருந்தால்‌ 
என்ன செய்திருப்பான்‌. இவர்கள்‌ அவனை கல்லால்‌ 
அழித்துக்‌ கொன்றிருந்தால்‌ எப்படி எதிர்வினை 
ஆற்றியிருப்பான்‌? அப்போதும்‌ அவன்‌ இதழ்களில்‌ 
அந்தப்‌ புன்னகை இருந்திருக்கும்‌. 

அவர்‌ உடல்‌ சிலிர்த்தது. அக்கணம்‌ அதை முழுமையாக 
உணர்ந்தார்‌. ஆம்‌, புன்னகைதான்‌ செய்திருப்பான்‌. 
அந்தப்புன்னகை. தன்னை அறியாமலேயே 
எழுந்துவிட்டார்‌. அக எழுச்சியால்‌ அவரால்‌ அமர 
முடியவில்லை. அறைக்குள்‌ நிலைகொள்ளாமல்‌ 
சுற்றிவந்தார்‌. ஆம்‌, அந்தப்‌ புன்னகை. தெய்வங்களே, 
அந்தப்புன்னகையை எப்பம காணத்‌ தவறினேன்‌? 
இத்தனை காவியம்‌ கற்றும்‌ அதை காணமுடியவில்லை 
என்றால்‌ நான்‌ வெறும்‌ ஆணவக்குவை மட்டும்தானா? 


அந்தப்புன்னகை அந்தப்புன்னகை என்று 
சொல்லிக்கொண்டே இருந்தார்‌ விதுரர்‌. அச்சொல்‌ 
தன்னுள்‌ மழைத்துளி சொட்டும்‌ தாளமென 


ஓடிக்கொண்டே இருப்பதை உணர்ந்து திகைத்தார்‌. 
அவன்‌ புன்னகையை கண்முன்‌ கோட்டைச்சுவரை 
நிறைத்து வரையப்பட்ட பேரோவியம்‌ போல கண்டார்‌. 
ஒளிமிக்க உதயம்‌ போல. அல்லது அலையழுக்கும்‌ 
ஆழ்தடாகம்‌ போல. உள்ளிழுத்து மூழ்கடித்துவிடும்‌ 
புன்னகை. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

கனகன்‌ வேண்டுமென்றே காலடி ஓசை கேட்க வந்து 
“பேரவைக்குச்‌ செல்ல பிதாமகர்‌ வந்து இறங்கிவிட்டார்‌. 
இடைநாழி வழியாக இங்கே வருகிறார்‌” என்றான்‌. 
“இங்கா?” என்று திகைத்து எழுந்த விதுரர்‌ முகத்தை 
மேலாடையால்‌ துடைத்துக்கொண்டார்‌. திரும்பி ஒரு 
சிறிய ஆடியை எடுத்து தன்‌ முகத்தை நோக்கினார்‌. 
அப்போதுதான்‌ தன்‌ முகம்‌ எப்படி துயரத்தை 
சுருக்கங்களாக்கி வைத்திருக்கிறது என்று தெரிந்தது. 
உதடுகளை விரித்து புன்னகையை நடித்தார்‌. மெல்ல 
முகம்‌ புன்னகை கொண்டதாக ஆகியது. சால்வையை 
சரிசெய்தபடி எழுந்து வெளியே ஓடினார்‌. 


இடைநாழியில்‌ விரைந்து சென்று பீஷ்மரை எதிரேற்று 
வணங்கினார்‌ விதுரர்‌. நீண்ட கால்களை விரைந்து 
வைத்து வந்த பீஷ்மர்‌ காற்றில்‌ பாய்ந்து வருபவர்‌ போல 
தோன்றினார்‌. கைகளை வீசியபடி சினத்துடன்‌ “என்ன 
நிகழ்கிறது இங்கே?” என்றார்‌. “தாங்கள்‌ 
அறிந்திருப்பீர்கள்‌” என்றார்‌ விதுரர்‌. பீஷ்மர்‌ “விதுரா, 
மக்களிடம்‌ ஆணைபெற்று ஆள்பவன்‌ ஒருபோதும்‌ 
நல்லாட்சியை அளிக்க முடியாது. மக்களின்‌ 
உணர்ச்சிகளை எந்த மூடனும்‌ தூண்டிவிட்டுவிட 
முடியும்‌...” என்றார்‌. “ஏனென்றால்‌ அவர்களுக்கு 
வரலாற்றில்‌ பங்கே இல்லை. வரலாற்றில்‌ பங்கெடுப்பதாக 
நடிக்கும்பொருட்டு அவர்கள்‌ தங்கள்‌ இல்லங்களுக்கே 
தீவைப்பார்கள்‌. மூடர்கள்‌.” 


விதுரர்‌ “ஆனால்‌ அது அவர்களின்‌ ஒருங்கிணைந்த 
எண்ணமாக இருக்கையில்‌...” என்றார்‌. “ஒருங்கிணைந்த 
எண்ணமா? எத்தனை நாழிகை அது 
ஒருங்கிணைந்ததாக இருக்கும்‌? சொல்‌! நான்‌ இன்றே 
இதை ஷத்ரியர்கள்‌ தங்கள்‌ மேலாதிக்கத்துக்காக செய்யும்‌ 
சதியாக பிறர்‌ கண்களுக்கு மாற்றிக்‌ காட்டவா? இதே 
குலத்தலைவர்கள்‌ வந்து ஷத்ரியர்களுக்கு 
எதிராகப்பேசுவார்கள்‌. பார்க்கிறாயா?” என்றார்‌ பீஷ்மர்‌. 
“மக்களின்‌ எண்ணம்‌ ஒருங்கிணைந்து இருந்த தருணமே 
வரலாற்றில்‌ இல்லை. அது குறுகிய வழியில்‌ செல்கையில்‌ 
விரைவுகொண்டு கொந்தளிக்கும்‌ நதியே. கரைகட்ட 
அறிந்தவன்‌ அதை எளிதில்‌ விரித்துப்பரப்பலாம்‌.” 


“ஆம்‌, நான்‌ அதை அறிவேன்‌. என்னால்‌ அதை 
செய்யமுடியாது. அதற்கும்‌ ஒரு ஷாத்ர வல்லமை தேவை” 
என்றார்‌ விதுரர்‌. “ஆனால்‌, இப்போது என்னை கொன்று 
உண்ணவேண்டுமென பசி கொண்டுவிட்டார்கள்‌. இன்று 
துரியோதனனுக்கு முடி சூட்டவில்லை என்றால்‌ அது என்‌ 
சதி என்றே எண்ணப்படும்‌. என்னால்‌ அதன்‌ பின்‌ 
அஸ்தினபுரியில்‌ வாழமுடியாது. இம்மக்களின்‌ 
நினைவில்‌ நான்‌ கசப்பாக ஆகிவிடுவேன்‌.” விதுரர்‌ 
கண்களைத்‌ திருப்பி “அது எனக்கு இறப்புக்கு நிகர்‌ 
பிதாமகரே” என்றார்‌. 


பீஷ்மர்‌ பற்களைக்‌ கடித்து குனிந்து “ஆகவே? ஆகவே 
என்ன செய்யவேண்டும்‌ என்கிறாய்‌?” என்றார்‌. “இளவரசர்‌ 
முடிசூடட்டும்‌” என்றார்‌ விதுரர்‌ மெல்ல. “முடியா? 
மணிமுடியேவா?” என்றார்‌ பீஷ்மர்‌ உரக்க. “ஆம்‌, வேறு 
வழியில்லை” என்றார்‌ விதுரர்‌. வெடித்தெழுந்த குரலுடன்‌ 
கையை வீசி “ஒருபோதும்‌ நடக்காது” என்றார்‌ பீஷ்மர்‌. 
பின்‌ தன்னை அடக்கி மூச்சுக்குள்‌ “அவர்கள்‌ 
இருக்கிறார்கள்‌...” என்றார்‌. 


”ஆம்‌, பிதாமகரே. ஆனால்‌ நாம்‌ இன்று இருக்கும்‌ 
நிலையை தாங்கள்‌ உணர்ந்துகொள்ளவேண்டும்‌. அரசர்‌ 
தங்கள்‌ முடிவை ஏற்றுக்கொள்ளவில்லை என்றால்‌ 
என்ன ஆகும்‌? இன்றுவரை அஸ்தினபுரியில்‌ தங்கள்‌ 
சொல்‌ மீறப்பட்டதில்லை. இன்று நிகழ்ந்தது என்றால்‌?” 
என்றார்‌ விதுரர்‌. 


பீஷ்மர்‌ சிலகணங்கள்‌ கூர்ந்து நோக்கி “அப்படி நிகழும்‌ 
என்கிறாயா?” என்றார்‌. விதுரர்‌ “அரசர்‌ 
உணர்ச்சிமயமானவர்‌. அந்த ஷத்ரிய குலத்‌ தலைவர்‌ 
பத்ரசேனர்‌ அவர்‌ சொன்னது போல கழுத்தறுபட்டு 
அவையில்‌ விழுவார்‌ என்றால்‌ அவர்‌ தங்களை 
மீறக்கூடும்‌. அரசர்‌ தன்னை ஒரு ஷத்ரியப்‌ படைவீரனாக 
எண்ணிக்கொள்பவர்‌. அவர்களில்‌ ஒருவரென்றே 
அவர்களாலும்‌ கருதப்படுபவர்‌. பத்ரசேனரின்‌ உணர்ச்சி 
அவரை அடித்துச்‌ சென்று சேர்த்துவிடும்‌” என்றார்‌. 


பீஷ்மர்‌ தயங்கி பார்வையை விலக்கினார்‌. “பிதாமகரே, 
ஒருவன்‌ முழுப்பொய்யையே சொன்னாலும்‌ 
முழுமூடத்தனத்தையே சொன்னாலும்‌ அதன்பொருட்டு 
உயிர்துறப்பான்‌ என்றால்‌ அதை தெய்வங்கள்‌ வந்து 
தொட்டு உண்மையாக ஆக்கிவிடும்‌” என்றார்‌ விதுரர்‌. 
”பத்ரசேனர்‌ சொன்னது வீண்‌ சொல்‌ அல்ல. அவரை நான்‌ 
அறிவேன்‌.” 


தோள்கள்‌ தளர பீஷ்மர்‌ போகட்டும்‌ என்பது போல 
கையை அசைத்தார்‌. விதுரர்‌ “நான்‌ சொல்வதை 
சிந்தியுங்கள்‌ பிதாமகரே” என்றார்‌. பீஷ்மர்‌ பெருமூச்சு 
விட்டு “ஆம்‌, அவன்‌ என்‌ மாணவன்‌” என்றார்‌. 
“உள்ளாழத்தில்‌ எங்கோ ஓரிடத்தில்‌ அவன்‌ என்னை 
மறுத்துப்பேச விழைந்திருக்கவும்‌ கூடும்‌.” 


“பிதாமகரே, அவரை குறைகூறி பயனில்லை. இன்று 
அவர்‌ சொல்லில்‌ இருக்கும்‌ விசை அவருடையது அல்ல. 
ஏரியின்‌ முழுநீரும்‌ வந்து முட்டும்‌ மதகின்‌ உச்சகட்ட 
அழுத்தம்‌ அது. மதயானைகளின்‌ மத்தகங்களை விட 
நூறு மடங்கு ஆற்றல்‌ கொண்டது” என்று விதுரர்‌ 
சொன்னார்‌. “இப்போது அதற்குப்‌ பணிவோம்‌. இவ்விசை 
அதிகநேரம்‌ நீடிக்காது. அதன்பின்‌ ஆவதைச்‌ செய்வோம்‌.” 


பீஷ்மர்‌ தாடியைத்‌ தடவியபடி ட்டன அதுவே விவேகம்‌ 
என்று தோன்றுகிறது” என்றார்‌. பின்னர்‌ புன்னகைத்து 
அவர்‌ தோளைத்‌ தொட்டு “வா” என்றார்‌. விதுரர்‌ மீண்டும்‌ 
கிருஷ்ணனை எண்ணிக்கொண்டார்‌. பீஷ்மரும்‌ 
புன்னகைதான்‌ செய்கிறார்‌. ஆனால்‌ அது சோர்ந்த 
புன்னகை. மைந்தரை எண்ணி மனம்‌ கசந்த தந்தையின்‌ 
புன்னகை. 


அவன்‌ புன்னகை எப்படி இருக்கும்‌ இத்தருணத்தில்‌? 
வெளியே கொந்தளிக்கும்‌ இந்த மூட மக்கள்திரளை 
அவன்‌ முழுமையாக மன்னிப்பான்‌. அவர்களை நோக்கி 
கனிந்து நகைப்பான்‌. உள்ளிருந்து அவர்களை 
ஆட்டிவைக்கும்‌ சதிகாரர்களை? அவர்களையும்தான்‌. 
ஆனால்‌ அகம்‌ கனிந்து, புன்னகை விரிந்து, அவர்களின்‌ 
தலைகளை வெட்டி வீசுவான்‌. விதுரர்‌ புன்னகை 
செய்தார்‌. 


அப்புன்னகையுடன்‌ அவர்‌ அவை நுழைந்தபோது அவர்‌ 
முகத்தை முதலில்‌ வந்து தொட்ட கணிகரின்‌ கண்கள்‌ 
திகைப்புடன்‌ விலகிக்கொள்வதை விதுரர்‌ கண்டார்‌. 
அதை கண்ட சகுனியும்‌ அவர்‌ முகத்தை நோக்கிவிட்டு 
திரும்பிக்கொண்டார்‌. பீஷ்மரை அனைவரும்‌ எழுந்து 
வணங்கி வரவேற்றனர்‌. அவர்‌ தன்‌ பீடத்தில்‌ அமர்ந்து 
கால்களை விரித்து அதன்மேல்‌ கைகளை 
வைத்துக்கொண்டு கண்களை மூடிக்கொண்டார்‌. 


விதுரர்‌ தன்‌ மேல்‌ பதிந்திருந்த கண்களின்‌ 
கூர்முனைகளை உணர்ந்தபடி எவரையும்‌ நோக்காமல்‌ 
சென்று பீடத்தில்‌ அமர்ந்தார்‌. நிமிர்ந்து தலைதருக்கி 
எதிரே இருந்த சாளரத்தை நோக்கி முகத்தை 


திருப்பிக்கொண்டார்‌. அது தன்‌ முகத்தை ஒளியுடன்‌ 
காட்டும்‌ என அவர்‌ அறிந்திருந்தார்‌. 


துரியோதனனும்‌ அவன்‌ தம்பியரும்‌ அரசருக்கு 
வலப்பக்கம்‌ அமர்ந்திருந்தனர்‌. துரியோதனன்‌ அருகே 
கர்ணன்‌ அமர்ந்திருக்க பின்னால்‌ துச்சாதனன்‌ 
இருந்தான்‌. துரியோதனன்‌ முகம்‌ முச்சந்தியில்‌ 
வைக்கப்பட்ட ஆடி போல கணம்தோறும்‌ ஒன்றைக்‌ 
காட்டியது. மீசையை நீவியபடி கர்ணன்‌ அமைதியாக 
இருந்தான்‌. தென்னகப்‌ பயணத்துக்குப்பின்‌ அவன்‌ 
மேலும்‌ பலமடங்கு ஆழம்கொண்டவனாக 
ஆகிவிட்டதாகத்‌ தோன்றியது. 


பேரவை முழுமையாகக்‌ கூடியதும்‌ நான்கு 
வெளிவாயில்களும்‌ மூடப்பட்டன. சேவகர்கள்‌ 
அனைவரும்‌ வெளியே சென்றனர்‌. வெளியே 
காவல்வீரர்களின்‌ பாதக்குறடு ஒலி மட்டும்‌ மெல்ல 
கேட்டது. அவையில்‌ சிலர்‌ தும்மினர்‌. யாரோ ஏதோ 
முணுமுணுத்தனர்‌. தலைக்குமேல்‌ ஆடிய 
பட்டுப்பெருவிசிறி அறையின்‌ வண்ணத்தில்‌ 
அலைகளை கிளப்பியது. சாளரத்‌ திரைச்சீலைகள்‌ 
காற்றில்‌ படபடத்தன. அப்பால்‌ ஏதோ ஒரு மரத்தில்‌ ஒரு 
காகம்‌ கரைந்தது. மிகத்தொலைவில்‌ 
யானைக்கொட்டிலில்‌ ஒரு யானை உறுமியது. எங்கோ 
ஆலயமணி ஒன்று ஒலித்து அடங்கியது. 


விப்ரர்‌ வந்து “அரசரின்‌ வருகை” என்றார்‌. பீஷ்மரும்‌ 
துரோணரும்‌ கிருபரும்‌ தவிர பிறர்‌ எழுந்து நின்றனர்‌. 
சஞ்சயன்‌ கைபற்றி திருதராஷ்டிரர்‌ மெல்ல நடந்து 
வந்தார்‌. அவர்‌ மிக மெலிந்திருந்தாலும்‌ உடலின்‌ 
எலும்புச்சட்டகமே அவரை பேருருவாகக்‌ காட்டியது. 
தோள்‌ எலும்புகளும்‌ முழங்கை எலும்புகளும்‌ பெரிதாக 
புடைத்திருந்தன. விலா எலும்புகள்‌ நடக்கும்போது 
தோலுக்குள்‌ அசைந்தன. 


அவரது தோற்றம்‌ பேரவையில்‌ எழுப்பிய உணர்ச்சி 
மெல்லிய ஒலியாக வெளிப்பட்டது. அவர்‌ 
நோயுற்றிருக்கிறார்‌ என அவர்கள்‌ அறிந்திருந்தாலும்‌ 
மெலிந்த திருதராஷ்டிரரை அவர்களால்‌ கற்பனை 
செய்யவே முடிந்திருக்கவில்லை. யாரோ தொண்டையைக்‌ 
கமறினர்‌. வாழ்த்தொலி ஒன்று மெல்ல எழுந்தது. 
“அஸ்தினபுரியாளும்‌ குருகுல முதல்வர்‌ திருதராஷ்டிரர்‌ 
நீடுழி வாழ்க!” தொடர்ந்து வாழ்த்துக்கள்‌ எழுந்து 
அவைமுகடு முழங்கியது. 


முதல்‌ முறையாக வாழ்த்தொலிகள்‌ உண்மையான 
உணர்ச்சிகளுடன்‌ எழுவதாக விதுரர்‌ எண்ணினார்‌. 
“ஹஸ்தியின்‌ தோள்கொண்ட எங்கள்‌ குலப்பதாகை 
வாழ்க! மண்ணில்‌ இறங்கிய விண்ணகத்து வேழம்‌ 
வாழ்க!” விதுரர்‌ திரும்பி நோக்கியபோது அத்தனை 
குலத்தலைவர்கள்‌ முகங்களும்‌ உருகிக்‌ 
கொண்டிருப்பதை பார்த்தார்‌. இரு கைகளையும்‌ கூப்பி 
தன்‌ முகத்தை அதில்‌ வைத்துக்கொண்டார்‌. அவர்‌ 
நெஞ்சமும்‌ பொங்கி எழுந்தது. 


அமர்ந்ததுமே கை தூக்கி அவையை அடக்கிவிட்டு உரத்த 
பெருங்குரலில்‌ திருதராஷ்டிரர்‌ சொன்னார்‌ “இங்கு 
வருகையில்‌ என்னிடம்‌ விப்ரர்‌ சொன்னார்‌, என்‌ தம்பி 
விதுரனை சிலர்‌ குறை சொல்வதாக. அத்தனை பேருக்கும்‌ 
ஒன்று சொல்கிறேன்‌. அவனே இந்நகரம்‌. அவனே வாழும்‌ 
விசித்திரவீரிய மாமன்னன்‌. என்‌ தந்தையை நானாளும்‌ 
கோல்கீழ்‌ நின்றபடி ஒரு சொல்‌ சொல்லத்‌ துணிந்தவன்‌ 
அக்கணமே என்‌ எதிரியே!” 


திகைத்து தன்னை அறியாமலேயே விதுரர்‌ 
எழுந்துவிட்டார்‌. கால்கள்‌ வலுவற்றிருக்க நிற்க 
முடியாமல்‌ மீண்டும்‌ பீடத்தில்‌ விழுவது போல அமர்ந்தார்‌. 
திருதராஷ்டிரர்‌ தன்‌ முழங்கால்‌ மேல்‌ ஓங்கி அறைந்து 
கூவினார்‌. 


“என்ன சொன்னீர்கள்‌? அவன்‌ யாதவர்களுக்காக சதி 
செய்கிறானா? ஏன்‌ செய்யவேண்டும்‌? இப்போ 
இச்சபையில்‌ அவன்‌ சொல்லட்டும்‌, அஸ்தினபுரியின்‌ 
முடியும்‌ கருவூலமும்‌ அவனுக்குரியது. அவன்‌ அளித்தால்‌ 
அது யாதவர்களுக்குரியது. இவ்வரசும்‌ இம்முடியும்‌ 
இங்குள்ள எவரும்‌ என்‌ இளையோனுக்கு நிகரானவரல்ல. 
ம்‌, எவரும்‌” ஓங்கி தன்‌ தோளில்‌ அறைந்தார்‌ 
ருதராஷ்டிரர்‌ . அந்த ஒலியில்‌ அவை அதிர்ந்த அசைவு 
எழுந்தது. “என்‌ மைந்தரோ, பிதாமகர்‌ பீஷ்மரோ கூட.” 


கை தாக்கி திருதராஷ்டிரர்‌ கூவினார்‌. “யார்‌ அதைச்‌ 
சொன்னது? பத்ரசேனரே நீரா?” பத்ரசேனர்‌ எழுந்து 
கைகூப்பி “ஆம்‌, அரசே” என்றார்‌. “இச்சபையில்‌ என்‌ 
இளையோனிடம்‌ பிழைபொறுக்கக்‌ கோரவேண்டுமென 
உமக்கு ஆணையிடுகிறேன்‌. இல்லையேல்‌ இப்போதே 
என்னிடம்‌ மற்போரிட வாரும்‌. வென்றால்‌ 
இம்மணிமுடியை நீரே எடுத்துக்கொள்ளும்‌. உமது குடி 
இங்கு ஆளட்டும்‌. நானும்‌ என்‌ இளையோனும்‌ வாளை 
நெஞ்சில்‌ பாய்ச்சிக்‌ கொண்டு விசித்திரவீரியரும்‌ 
எந்தையரும்‌ வாழும்‌ விண்ணுலகு செல்கிறோம்‌... 


வாரும்‌!” என்றபடி திருதராஷ்டிரர்‌ எழுந்தார்‌. பெரிய 
கைகளை விரித்து அவர்களின்‌ தலைமேல்‌ கவிந்தவர்‌ 
போல நின்றார்‌. 


பத்ரசேனர்‌ கைகூப்பி உறுதியான குரலில்‌ “அரசே, நீங்கள்‌ 
என்‌ கண்‌ அறிந்த தெய்வம்‌. ஆனால்‌ என்‌ சொல்லுக்காக 
அவைநடுவே சாவதே நான்‌ செய்யக்கூடியது. என்‌ 
சொற்களில்‌ மாற்றமில்லை. இங்கே இப்போதே 
அஸ்தினபுரியின்‌ மணிமுடி துரியோதனருக்கு 
வழங்கப்படவேண்டும்‌. இன்றே பாஞ்சாலம்‌ நோக்கி 
மணிமுடியுடன்‌ பெண்கொள்ள அவர்‌ 
சென்றாகவேண்டும்‌. அதை அரசர்‌ ஆணையிடவேண்டும்‌. 
அந்த மணிமுடியை விதுரரே எடுத்து இளவரசர்‌ தலையில்‌ 
அணிவிக்கட்டும்‌. அதன்பின்‌ அவரைப்பற்றி நான்‌ 
சொன்னதற்கு அவை நடுவே நான்‌ பிழைபொறுக்கக்‌ 
கோருகிறேன்‌” என்றார்‌. “ஒரு சொல்‌ அவர்‌ எதிராகச்‌ 
சொல்வாரென்றாலும்‌ அவரைக்‌ கொல்ல எழுவேன்‌. 
இச்சபையில்‌ உங்கள்‌ கையால்‌ இறப்பேன்‌. என்‌ 
உடைவாள்‌ மேல்‌ ஆணை!” 


திருதராஷ்டிரர்‌ “பிதாமகர்‌ சொல்லட்டும்‌” என்றார்‌. பீஷ்மர்‌ 
"மைந்தா, இந்த அவையில்‌ நீ சொன்ன அன்பு நிறைந்த 
சொற்களுக்காக உன்‌ மூதாதையர்‌ விண்ணகத்தில்‌ 
மெய்சிலிர்த்து கண்ணீர்‌ விடுகிறார்கள்‌. இங்கே நானும்‌ 
அவர்களுடன்‌ இணைந்திருக்கிறேன்‌. நீ சொல்‌! நீ 
சொல்வது என்‌ தந்தையரின்‌ சொல்‌” என்றார்‌. 


திருதராஷ்டிரர்‌ பேச வாயெடுப்பதற்குள்‌ கணிகர்‌ “நான்‌ 
அயலவன்‌. ஆனால்‌ அஸ்தினபுரியின்‌ நலம்‌ 
விழைவோன்‌. அஸ்தினபுரியின்‌ மணிமுடி சார்ந்த 
பேச்சில்‌ நானோ காந்தாரரோ சொல்ல ஏதுமில்லை. 
ஆனால்‌ இன்றுள்ள முதல்‌ பணி பாஞ்சால இளவரசி 
அஸ்தினபுரிக்கு வந்தாகவேண்டும்‌ என்பதே. 
தேவயானியின்‌ அரியணையில்‌ அவள்‌ 
அமர்ந்தாகவேண்டும்‌. அதைப்பற்றி மட்டும்‌ 
எண்ணுவோம்‌” என்றார்‌. சகுனி “ஆம்‌, அதையே நான்‌ 
சொல்ல விழைகிறேன்‌. நம்மிடமிருந்து நமது அரசு 
தவறப்போகிறது. அதுவே இங்கு நாம்‌ கூடுவதற்கான 
பின்னணி” என்றார்‌. 


திருதராஷ்டிரர்‌ “காந்தாரரே, அதை நான்‌ உணர்ந்தே 
இருக்கிறேன்‌. என்னிடம்‌ விரிவாக அதை கணிகர்‌ 
சொன்னார்‌. நானும்‌ ஒற்றர்களிடம்‌ பேசினேன்‌. 
பாஞ்சாலத்தை நாம்‌ எவரிடமும்‌ விட்டுக்கொடுக்க 
முடியாது. அதற்குரியவற்றை செய்தே ஆகவேண்டும்‌” 


என்றார்‌. 


விதுரர்‌ கைகூப்பி எழுந்ததும்‌ அவை அமைதிகொண்டது. 
அவர்‌ செருமியபின்‌ “அரசே, நானும்‌ அதையே 
சொல்கிறேன்‌. அதன்‌ பொருட்டு இளவரசர்‌ துரியோதனர்‌ 
முடிசூடுவதும்‌ தகும்‌ என்பதே என்‌ எண்ணம்‌. ஹஸ்தியின்‌ 
மணிமுடியுடன்‌ அவர்‌ சென்று பாஞ்சாலனின்‌ அவையில்‌ 
அமரட்டும்‌. திரெளபதியை வென்றுவரட்டும்‌. உடனே நாம்‌ 
செய்யவேண்டியது அதுவே” என்றார்‌. 


பத்ரசேனர்‌ “ஆம்‌, அது நிகழட்டும்‌” என்றபின்‌ எழுந்து 
வந்து தன்‌ உடைவாளை உருவி விதுரர்‌ முன்‌ தாழ்த்தி 
“அமைச்சரே, நான்‌ சொன்ன ஒவ்வொரு சொல்லும்‌ 
இந்நாட்டின்‌ மேல்‌ கொண்ட பற்றினாலேயே. உங்களை 
நான்‌ ஐயுற்றதும்‌ அதனால்தான்‌. இப்போது என்‌ குலத்தின்‌ 
தெய்வமான இந்த வாளை உங்கள்‌ முன்‌ தாழ்த்தி 
பொறுத்தருளும்படி கோருகிறேன்‌” என்றார்‌. விதுரர்‌ 
“நிகழ்ந்தவற்றை மறப்போம்‌” என்றார்‌. 


பீஷ்மர்‌ “முடிசூடுவதில்‌ சில முறைமைகள்‌ உள்ளன” 
என்று தொடங்கியதும்‌ விதுரர்‌ “அம்முறைமைகளை 
பட்டத்து அரசியாக பாஞ்சாலி வந்ததும்‌ செய்வோம்‌. 
அரியணை காத்திருக்கட்டும்‌. கங்கை அபிஷேகம்‌ செய்து 
முடிசூடி கோலேந்தி மூத்தோர்‌ வாழ்த்துகொள்வதே 
முதன்மையானது. அது இங்கே இந்த அவையிலேயே 
நிகழட்டும்‌” என்றார்‌. சகுனி “அமைச்சர்‌ சொன்னது 
முறையானதென்று நானும்‌ எண்ணுகிறேன்‌” என்றார்‌. 


பீஷ்மர்‌ “இந்த அவையில்‌ எவருக்கேனும்‌ மறுஎண்ணம்‌ 
உண்டா?” என்றார்‌. பேரமைச்சர்‌ செளனகர்‌ எழுந்து 
“மாற்று எண்ணம்‌ உள்ளவர்‌ உண்டா? மாற்று எண்ணம்‌ 
உள்ளவர்‌ உண்டா? மாற்று எண்ணம்‌ உள்ளவர்‌ உண்டா?” 
என்று மும்முறை கேட்டார்‌. ”இல்லை” என்று அவை 
விடை சொன்னதும்‌ “அவை அரசரின்‌ முடிவை 
ஏற்றுக்கொண்டது என்று அறிவிக்கிறேன்‌” என்றார்‌. 
“முடிசூடும்‌ இளவரசர்‌ வாழ்க! ஹஸ்தியின்‌ 
தோள்கொண்ட துரியோதனர்‌ வாழ்க” என்றார்‌. 


திரும்பி “கருவூலத்தில்‌ இருக்கும்‌ ஹஸ்தியின்‌ 
மணிமுடியை எடுத்துவருக!” என்றார்‌. 
கருவூலக்காப்பாளரான பூரணரும்‌ அரண்மனை 
செயலமைச்சரும்‌ மறைந்த களஞ்சியக்காப்பு அமைச்சர்‌ 
லிகிதரின்‌ மைந்தருமான மனோதரரும்‌ கருவூலம்‌ நோக்கி 
ஓடினர்‌. அவர்களைத்‌ தொடர்ந்து பிற 
துணையமைச்சர்களும்‌ சென்றனர்‌. 


செளனகர்‌ சேவகரிடம்‌ “அரசியரை முழுதணிக்கோலத்தில்‌ 
அவைக்கு வரச்சொல்லுங்கள்‌. கங்கை நீரும்‌ மஞ்சள்‌ 
அரிசியுமாக ஏழு வைதிகர்‌ உடனே வந்தாகவேண்டும்‌” 
என்று ஆணையிட கோட்டையின்‌ தலைமைக்‌ காவலரும்‌ 
அமைச்சர்‌ விப்ரரின்‌ மைந்தருமான கைடபர்‌ 
விரைந்தோடினார்‌. 


செளனகர்‌ விதுரர்‌ அருகே வந்து குனிந்து “வேள்வி ஏதும்‌ 
தேவையா?” என்றார்‌. ”எரிசான்று வேண்டுமல்லவா?” 
விதுரர்‌ “இல்லை. மண்ணாள்வதற்கு புனலே சான்று. 
ஆன்மாவை ஆள்வதற்கே அனல்‌. இம்மணிமுடிசூட்டல்‌ 
ஓர்‌ அடையாளத்துக்காகத்தான்‌. வைதிகர்‌ 
கங்கைநீரூற்றிய பின்‌ அரசர்‌ மணிமுடியை எடுத்து 
மைந்தர்‌ தலையில்‌ வைக்கட்டும்‌. அவர்‌ கோலேந்தி 
நின்றதும்‌ மூத்தோரும்‌ அவையும்‌ மஞ்சள்‌அரிசியிட்டு 
வாழ்த்தட்டும்‌. அதுவே மணிமுடி சூடியதாக ஆகிவிடும்‌. 
அரியணை ஏற்பதற்கான வேள்விகளை பின்னர்‌ 
விரிவாகச்‌ செய்யலாம்‌” என்றார்‌. 


துரியோதனன்‌ இறுகிய முகத்துடன்தான்‌ 
அமர்ந்திருந்தான்‌. அவன்‌ அகம்‌ இன்னமும்கூட அங்கு 
நிகழ்வனவற்றை நம்பவில்லை என்று விதுரருக்குத்‌ 
தோன்றியது. ஆனால்‌ கெளரவர்கள்‌ அனைவரும்‌ முகம்‌ 
முழுக்க சிரிப்புடன்‌ உடல்கள்‌ உவகையில்‌ அசைய 
கைகள்‌ அலைபாய நின்றனர்‌. துச்சாதனன்‌ தம்பியரிடம்‌ 
மாறி மாறி ஏதோ சொல்லிக்கொண்டிருந்தான்‌. 


கணிகர்‌ ஒளிரும்‌ சிறு விழிகளுடன்‌ அவையை நோக்கி 
அமர்ந்திருந்தார்‌. அவையில்‌ வந்து இருளில்‌ அமர்ந்து 
நோக்கும்‌ எலிபோல ஒவ்வொரு குலத்தலைவரின்‌ 
முகமாக அவர்‌ நோக்கிக்கொண்டிருப்பதை விதுரர்‌ 
கண்டார்‌. சகுனி பீஷ்மரின்‌ முகத்தையும்‌ திருதராஷ்டிரர்‌ 
முகத்தையும்‌ நோக்கிக்கொண்டிருந்தார்‌. சஞ்சயன்‌ அங்கே 
நிகழ்வதைச்‌ சொல்ல தலைசரித்து திருதராஷ்டிரர்‌ 
கேட்டுக்கொண்டிருந்தார்‌. அவன்‌ சொற்களுக்கேற்ப அவர்‌ 
முகம்‌ மாறிக்கொண்டிருந்தது. 


பேரவையின்‌ மனநிலை முற்றிலும்‌ மாறிவிட்டிருந்தது. 
அவர்கள்‌ அங்கே வந்தபோதிருந்த கிளர்ச்சி அவிந்து 
பரபரப்பு கூடியது. ஆனால்‌ அவர்கள்‌ பெருமளவில்‌ 
உவகை ஏதும்‌ கொள்ளவில்லை என்று தோன்றியது. 
உண்மையில்‌ அவர்களில்‌ மெல்லிய ஏமாற்றம்தான்‌ 
ஓடிக்கொண்டிருப்பதாக விதுரர்‌ எண்ணினார்‌. அவர்கள்‌ 
இன்னும்‌ பெரிய கொந்தளிப்பை, உணர்ச்சி நாடகத்தை 
எதிர்பார்த்திருக்கலாம்‌. தங்கள்‌ வாழ்நாள்‌ முழுக்க 


சொல்லிச்‌ சொல்லித்‌ தீராத சில அங்கே நிகழும்‌ என்று 
எண்ணியிருக்கலாம்‌. துரியோதனன்‌ முடிசூடப்போகிறான்‌ 
என்றானதுமே அவர்களுக்குள்‌ அவனைப்பற்றி இருந்த 
ஐயங்களும்‌ அச்சங்களும்‌ மேலெழுந்து வந்திருக்கலாம்‌. 
விதுரர்‌ புன்னகையுடன்‌ நோக்கிக்கொண்டு 
அமர்ந்திருந்தார்‌. 

பேரவையின்‌ கதவு திறந்து இளைய கெளரவன்‌ சுஜாதன்‌ 
மெல்ல நடந்து வந்து துரியோதனன்‌ அருகே நின்று ஏதோ 
சொல்ல அவன்‌ மெல்ல எழுந்தான்‌. திருதராஷ்டிரர்‌ 
திரும்பி “என்ன?” என்றார்‌. “மதுராவில்‌ இருந்து குருநாதர்‌ 
பலராமர்‌ வந்திருக்கிறார்‌. என்னை உடனே 
பார்க்கவேண்டும்‌ என்கிறார்‌” என்றான்‌ துரியோதனன்‌. 
திருதராஷ்டிரர்‌ “தக்க தருணம்‌. முடிசூடும்‌ வேளையில்‌ 
நட்பரசர்‌ ஒருவர்‌ இருப்பது முறைப்படி மிக நன்று. 
தெய்வங்களே அவரை அனுப்பியிருக்கின்றன” என்றார்‌. 
“அவரை இங்கே வரச்சொல்‌!” 


துரியோதனன்‌ தயங்கி “அவர்‌ எதன்பொருட்டோ கடும்‌ 
சினத்துடன்‌ வந்திருக்கிறார்‌.” என்றான்‌. “சினம்‌ இங்கு 
அவைக்கு வந்து நீ மணிமுடி சூடவிருக்கிறாய்‌ என்பதை 
அறிந்துகொண்டதும்‌ தீர்ந்துவிடும்‌. அவரது நல்வாழ்த்து 
உனக்குத்தேவை.” திருதராஷ்டிரர்‌ உவகையுடன்‌ நகைத்து 
“ஆம்‌, அதுவே முறை. தாய்‌ தந்தை குருநாதர்‌ தெய்வம்‌ 
என நால்வரும்‌ கூடி வாழ்த்த வேண்டும்‌. அவர்‌ 
வரட்டும்‌...” என்றார்‌. 


சுஜாதன்‌ வெளியே செல்ல கூடவே துச்சாதனனும்‌ 
சென்றான்‌. அவை முழுக்க பதற்றமான மெல்லிய 
பேச்சொலி நிறைந்திருந்தது. பீஷ்மர்‌ “அவர்‌ சினம்‌ 
கொண்டிருப்பது எதற்கென்று நீ அறிவாயா?” என்று 
கேட்க துரியோதனன்‌ “இல்லை பிதாமகரே” என்றான்‌. 
படட த பந்தள கடத அதங்க ட தரப்‌ ர | 
புகழ்பெற்றவர்‌” என்றார்‌. திருதராஷ்டிரர்‌ சிரித்து “ஆம்‌, 
நெய்க்கடல்‌ என்றே அவரை சொல்கிறார்கள்‌” என்றார்‌. 
“ஆனால்‌ தன்‌ மாணவன்‌ முடிசூடக்கண்டால்‌ குளிர்ந்து 
பனிக்கடலாகிவிடுவார்‌.” 


பலராமர்‌ உள்ளே நுழைந்ததுமே துரியோதனன்‌ 
ஓடிச்சென்று அவர்‌ கால்களைத்‌ தொட்டு வணங்கினான்‌. 
அவர்‌ அவனை நோக்காமல்‌ அவையை நோக்கி உரத்த 
குரலில்‌ கையைத்‌ தூக்கி “அஸ்தினபுரியின்‌ 
பிதாமகரையும்‌ அரசரையும்‌ குடிகளையும்‌ 
வணங்குகிறேன்‌. நான்‌ வந்தது என்‌ மாணவனை நோக்கி 
ஒரு வினாவை எழுப்ப மட்டுமே...” என்றார்‌. 


திருதராஷ்டிரர்‌ “அவன்‌ எந்த முறைமையையும்‌ 
மீறுபவனல்ல. அதை நான்‌ வாக்குறுதியாகவே அளிக்க 
முடியும்‌ பலராமரே. உங்கள்‌ ஐயம்‌ எதுவோ அதை அவை 
முன்னால்‌ கேட்கலாம்‌. இத்தருணத்தில்‌ அவனை வாழ்த்த 
அவன்‌ ஆசிரியரே வந்தது நல்லூழ்‌ என்றே இந்நகர்‌ 
எண்ணுகிறது” என்றார்‌. 


பலராமர்‌ “ஆம்‌, பேரவை கூடுகிறது. அங்கு சென்று 
கேளுங்கள்‌ என்றுதான்‌ என்‌ இளையோன்‌ சொன்னான்‌. 
நான்‌ வந்ததே அதற்காகத்தான்‌” என்றார்‌. விதுரரின்‌ அகம்‌ 
திடுக்கிட்டது. அவர்‌ விழிகள்‌ கணிகரின்‌ விழிகளைத்‌ 
தொட்டு மீண்டன. கணிகரின்‌ முகம்‌ வெளுத்து உதடுகள்‌ 
இறுகிவிட்டதை உணர்ந்ததுமே அவர்‌ புன்னகை 
புரிந்தார்‌. பீஷ்மரை நோக்கினார்‌. பீஷ்மரின்‌ விழிகள்‌ 
விதுரரை வந்து தொட்டு புன்னகைத்து மீண்டன. அவர்‌ 
மெல்ல அசைந்து அமர்ந்தார்‌. 


“அமருங்கள்‌ யாதவரே” என்றார்‌ திருதராஷ்டிரர்‌. பலராமர்‌ 
“நான்‌ அமர வரவில்லை. துரியோதனா, நீ என்‌ 
மாணவனாகிய பகனை ஏன்‌ கொன்றாய்‌? அடேய்‌, 
ஒருசாலை மாணாக்கனை ஒருவன்‌ கொல்லவேண்டும்‌ 
என்றால்‌ அவ்வாசிரியனின்‌ ஒப்புதலுடன்‌ களம்‌ 
குறிக்கவேண்டும்‌ என்றுகூட அறியாத வீணனா நீ? 
நானறியாமல்‌ என்‌ மாணவனைக்‌ கொன்றவன்‌ என்‌ 
எதிரியே. இதோ நான்‌ அறைகூவுகிறேன்‌. எடு உன்‌ 
கதாயுதத்தை. உன்‌ தலையை பிளந்துபோட்டபின்னரே 
நான்‌ மதுராபுரிக்கு மீள்வேன்‌” என்று கூவினார்‌. 


கைகூப்பியபடி நின்ற துரியோதனன்‌ திகைத்து “என்ன 
சொல்கிறீர்கள்‌ குருநாதரே?” என்றான்‌. “நான்‌ ஏழு 
வருடங்களாக அஸ்தினபுரியை விட்டு விலகவில்லை. 
ஐயமிருந்தால்‌ இங்குள்ள எவரிடமேனும்‌ கேளுங்கள்‌!” 
பலராமர்‌ திகைத்து திரும்பி நோக்க விதுரர்‌ “ஆம்‌, அவர்‌ 
அஸ்தினபுரியை விட்டுச்‌ செல்லவில்லை. அப்படி ஒரு 
போர்‌ நிகழ்ந்திருந்தால்‌ அது ஒரு பகலுக்குள்‌ இங்கிருந்து 
சென்று வரும்‌ தொலைவில்‌ நிகழ்ந்திருக்கவேண்டும்‌” 
என்றார்‌. 


“இல்லை, பகன்‌ ஏகசக்ர நகரை ஆட்சிசெய்து வந்தான்‌. 
அது சத்ராவதிக்கு அப்பால்‌ கங்கைக்கரையில்‌ உள்ளது” 
என்றபோது பலராமர்‌ குரல்‌ தணிந்தது. தனக்குத்தானே 
கேட்பதுபோல “நீ அவனைக்‌ கொல்லவில்லையா?” 
என்றார்‌. ”இல்லை குருநாதரே. அவரைப்பற்றி நான்‌ 
தங்களிடமிருந்து மட்டுமே அறிந்திருக்கிறேன்‌” என்றான்‌ 
துரியோதனன்‌. 


பலராமர்‌ குழப்பத்துடன்‌ “அப்படியென்றால்‌ அவனைக்‌ 
கொன்றவன்‌ யார்‌? ஜராசந்தனா? ஒருபோதும்‌ அவனால்‌ 
பகனைக்‌ கொல்லமுடியாது. குறித்த நேர்ப்போரில்‌ 
அவனைக்‌ கொல்ல இன்று உன்னால்‌ மட்டுமே முடியும்‌. 
இல்லையேல்‌ உன்‌ தந்தை கொன்றிருக்கவேண்டும்‌. 
இல்லையேல்‌ பீஷ்மர்‌ கொன்றிருக்கவேண்டும்‌” என்றார்‌. 


பீஷ்மர்‌ “நானும்‌ ஏழாண்டாக இந்நகரை விட்டு 
விலகவில்லை பலராமரே” என்றார்‌. “ஐயமிருந்தால்‌ 
சான்று அளிக்கிறேன்‌.” பலராமர்‌ “தேவையில்லை. 
தங்கள்‌ சொற்களே போதும்‌” என்றபின்‌ “என்‌ சித்தம்‌ 
குழம்புகிறது. இன்றிருக்கும்‌ இளையோரில்‌ பகனைக்‌ 
கொல்ல வேறு எவராலும்‌ முடியாது... அதையே என்‌ 
இளையவனும்‌ சொன்னான்‌. பகனைக்‌ கொல்லும்‌ 
ஆற்றல்‌ கொண்டவர்களில்‌ பீமன்‌ இறந்துவிட்டான்‌, 
இருப்பவன்‌ துரியோதனன்‌. எனவே அவனே 
கொலையாளி, சென்று அவையிலேயே அவனை நிறுத்தி 
கேளுங்கள்‌ என்றான்‌” என்று சொல்லி முகவாயை 
கையால்‌ வருடிக்கொண்டார்‌. 


அவையில்‌ ஓர்‌ இறுக்கமான அமைதி நிலவியது. 
எண்ணியிராத கணத்தில்‌ தன்‌ தொடையில்‌ ஓங்கி 
அறைந்தபடி “ஆ!” என்று கூவிய திருதராஷ்டிரர்‌ எழுந்து 
கைகளை விரித்து “ஆம்‌, அது பீமன்‌. பீமனேதான்‌. 
அத்தனை தெளிவாக உணர்கிறேன்‌. அவன்‌ சாகவில்லை. 
பகனைக்‌ கொன்றவன்‌ அவன்தான்‌... பிதாமகரே, என்‌ 
மைந்தர்‌ இறக்கவில்லை” என்று கூச்சலிட்டார்‌. 


பெரிய வெண்பற்கள்‌ தெரிய உரக்க நகைத்தபடி பீடத்தை 
விட்டு முன்னால்‌ ஓடிவந்து கைகளை தலைக்குமேல்‌ 
தூக்கி ஆட்டி நடனம்போல அசைந்தபடி “அவர்கள்‌ 
இருக்கிறார்கள்‌. அவர்கள்‌ உயிருடன்‌ இருக்கிறார்கள்‌!” 
என்று கூச்சலிட்டார்‌. கைகளைத்‌ தட்டியபடி 
பித்தனைப்போல சிரித்து பின்‌ நெஞ்சில்‌ ஓங்கி அறைந்து 
“ஆம்‌, அவர்கள்‌ இருக்கிறார்கள்‌. என்‌ தெய்வங்கள்‌ 
கருணை கொண்டவை... மைந்தா துரியோதனா! 
அவர்கள்‌ அந்த எரிநிகழ்வில்‌ சாகவில்லை... 
இருக்கிறார்கள்‌” என்றார்‌. 

ஓவியம்‌: ஷண்முகவேல்‌ 


பேரவையில்‌ பெரும்பாலானவர்கள்‌ திகைத்து 
அமர்ந்திருந்தனர்‌. விதுரர்‌ கணிகரை நோக்கினார்‌. அவர்‌ 


கண்களை மூடிக்கொண்டு உடலை முற்றிலும்‌ குறுக்கி 
அங்கில்லாதது போல்‌ இருந்தார்‌. சகுனி கைகளை இறுக 
இணைத்துக்கொண்டு கழுத்துநரம்புகள்‌ புடைக்க சிவந்த 
முகத்துடன்‌ சுருங்கி அமர்ந்திருந்தார்‌. பலராமர்‌ “ஆனால்‌ 
அவர்கள்‌ இறந்துவிட்டதாக சொன்னார்கள்‌...” என்றார்‌. 
“என்‌ இளையோனும்‌ அதைத்தானே சொன்னான்‌?” 


பீஷ்மர்‌ “பகன்‌ கொல்லப்பட்டதை எவர்‌ சொன்னார்கள்‌?” 
என்றார்‌. பலராமர்‌ “ஏகசக்ர நகரியில்‌ இருந்து வந்த ஒரு 
சூதன்‌ என்னிடம்‌ சொன்ன கதை அது. நான்‌ அதை 
முழுதும்‌ கேட்கவில்லை. செய்தியை அறிந்ததுமே சினம்‌ 
கொண்டு எழுந்து விட்டேன்‌” என்றார்‌. 


பீஷ்மர்‌ “அவன்‌ இங்குள்ளானா?” என்றார்‌. “ஆம்‌, அவன்‌ 
என்னுடன்‌ வந்திருக்கிறான்‌” என்றார்‌ பலராமர்‌. பீஷ்மர்‌ 
உறுதியான மெல்லிய குரலில்‌ “அவன்‌ இங்கு வரட்டும்‌. 
அங்கே நிகழ்ந்ததை அவன்‌ விரிவாகவே சொல்லட்டும்‌... 
அப்போது தெரியும்‌, கொன்றது பீமனா இல்லையா என்று. 
வரச்சொல்லுங்கள்‌” என்றார்‌. 


செளனகர்‌ “அரசே, பீமசேனரும்‌ பாண்டவர்களும்‌ 
உயிருடன்‌ இருந்தால்‌ எந்த முடிசூட்டுச்‌ சடங்கும்‌ தேவை 
இல்லை. அஸ்தினபுரியின்‌ முடிக்குரிய இளவரசன்‌ 
உயிருடன்‌ இருக்கிறான்‌... நாம்‌ செய்யவேண்டியது 
அவனை இங்கே திரும்பச்‌ செய்வது மட்டும்தான்‌” 
என்றார்‌. “ஆம்‌” என்றார்‌ திருதராஷ்டிரர்‌. “தருமன்‌ 
இறக்கவில்லை. நான்‌ உறுதியாக அறிவேன்‌. பீமன்‌ 
இருக்கிறான்‌ என்றால்‌ தருமனும்‌ இருக்கிறான்‌. அவனே 
நம்‌ இளவரசன்‌. அர்ஜுனனும்‌ பீமனும்‌ சென்று 
பாஞ்சாலியை வெல்லட்டும்‌. குடித்தலைவர்களின்‌ 
கோரிக்கை நிறைவடைய அதுவே வழி.” 


“முதலில்‌ சூதன்‌ பாடலைக்‌ கேட்போம்‌” என்றார்‌ பீஷ்மர்‌. 
விப்ரர்‌ வெளியே ஓடி சூதனை அழைத்துவர 
சேவகர்களை அனுப்பினார்‌. துரியோதனன்‌ பின்னகர்ந்து 
சுவரில்‌ சாய்ந்து தலைகுனிந்து நின்றான்‌. 
அவனைப்போலவே அவன்‌ தம்பியரும்‌ ஆகிவிட்டதாகத்‌ 
தோன்றியது. கலைந்த சிறு பேச்சுக்களுடன்‌ அவையினர்‌ 
மெல்ல அமர்ந்துகொண்டனர்‌. 


விதுரர்‌ மீண்டும்‌ கிருஷ்ணனின்‌ புன்னகையை 
நினைத்துக்கொண்டார்‌. மானுட உள்ளங்கள்‌ 
முடிந்தவரை ஓடிக்‌ களைத்து சென்று அமரும்‌ இடத்தில்‌ 
முன்னதாகவே வந்து புன்னகையுடன்‌ 
அமர்ந்திருக்கிறான்‌. அவனுக்கு இங்கிருக்கும்‌ இத்தனை 


மானுடப்பெருந்திரளும்‌ இதன்‌ காமகுரோத மோகங்களும்‌ 
இவை போடும்‌ பல்லாயிரம்‌ கணக்குகளும்‌ எப்படித்தான்‌ 
பொருளாகின்றன? 

வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

அவையினர்‌ கண்டிராத நரம்பிசைக்கருவியை 
நெஞ்சோடு அணைத்து நீலநிறமான தலைப்பாகையும்‌ 
சூதர்களுக்குரிய வளையக்குண்டலமும்‌ அணிந்து வந்த 
சூதன்‌ மிக இளையவனாக இருந்தான்‌. அவையை 
நோக்கிய அவன்‌ அகன்ற விழிகளில்‌ தயக்கமேதும்‌ 
இருக்கவில்லை. விதுரர்‌ எழுந்து “வருக சூதரே, இங்கே 
அவை மையத்தில்‌ அமர்க” என்றார்‌. சூதன்‌ தயங்கி “இது 
அரசுசூழ்‌ மன்று என்று தோன்றுகிறதே” என்றான்‌. “ஆம்‌, 
நாங்கள்‌ பகன்‌ வெல்லப்பட்ட கதையை கேட்க 
விழைகிறோம்‌” என்றார்‌ விதுரர்‌. 


“நான்‌ அதை நேரில்‌ பார்க்கவில்லை. அகிசத்ரத்தில்‌ ஒரு 
முதுசூதரிடமிருந்து அப்பாடலை முழுமையாகக்‌ கற்றேன்‌. 
அதையே நானறிவேன்‌.” விதுரர்‌ “நெருப்பு என்பது 
பற்றிக்கொண்டு பரவுவதுதானே?” என்றார்‌. “நான்‌ 
அப்பாடலை முழுமையாக பாடலாமா?” என்றான்‌ சூதன்‌. 
“ஆம்‌, அதையே எதிர்நோக்குகிறோம்‌. உமது 
பெயரென்ன?” சூதன்‌ தலைவணங்கி ”உரகபுரியைச்‌ 
சேர்ந்த என்‌ பெயர்‌ பிரமதன்‌” என்றான்‌. 
“அமர்ந்துகொள்ளும்‌” என்றார்‌ விதுரர்‌. 


பிரமதன்‌ அமர்ந்துகொண்டு அந்தக்‌ கருவியை தன்‌ 
மடியில்‌ வைத்து மெல்ல ஆணியை இழுத்து 
சுதிசேர்த்ததும்‌ திருதராஷ்டிரர்‌ “பிரமதரே, அது என்ன 
கருவி?” என்றார்‌. “அது யாழோ வீணையோ அல்ல. ஓசை 
மாறுபட்டிருக்கிறது.” பிரமதன்‌ “இதன்‌ பெயர்‌ மதுகரம்‌. 

ற்றைத்தந்தி மட்டுமே கொண்டது. ஆனால்‌ இதன்‌ 

ளத்தை விரலால்‌ மீட்டி ஏழு ஒலிநிலைகளுக்கும்‌ 
செல்லமுடியும்‌” என்றான்‌. ஒருமுறை அவன்‌ விரலோட்ட 
அந்த ஒற்றைத்தந்தி யாழ்‌ ”இங்கிருக்கிறேனய்யா” 
என்றது. 


திருதராஷ்டிரர்‌ ஆர்வத்துடன்‌ “இதில்‌ அலையொலி 
நிற்குமா?” என்றார்‌. “மானுடக்‌ குரல்‌ பேசாது. வண்டின்‌ 
குரல்‌ எழும்‌. த்தப்‌ இதற்கு மதுகரம்‌ என்று பெயர்‌. 
திரிகர்த்தர்களின்‌ இசைக்கருவி இது. மரக்குடத்தின்‌ மேல்‌ 
கட்டப்பட்டுள்ள இது பட்டுநூல்‌ நரம்பு” என்றான்‌ 
பிரமதன்‌. “மானுடக்குரலின்‌ அடிக்கார்வையுடன்‌ மட்டுமே 
இது இணைந்துகொள்ளும்‌. இதன்‌ சுருதியில்‌ 


பாடுவதென்பது மிகச்சிலராலேயே இயலும்‌. பெண்களால்‌ 
இயலாது.” 


“பாடும்‌” என்றார்‌ திருதராஷ்டிரர்‌ புன்னகையுடன்‌. “புதிய 
ஒலியைக்‌ கேட்டு நெடுநாளாகிறது.” பிரமதன்‌ அதை 
மெல்ல மீட்டத்தொடங்கியதும்‌ மெல்லிய வண்டின்‌ இசை 
எழுந்தது. வண்டு சுழன்று சுழன்று பறந்தது. பின்‌ அந்த 
ஒலியில்‌ செம்பாலைப்பண்‌ எழுந்தது. துடித்தும்‌ 
அதிர்ந்தும்‌ தொய்ந்தும்‌ எழுந்தும்‌ பண்‌ தன்‌ 
உருவைக்காட்டத்‌ தொடங்கியதும்‌ திருதராஷ்டிரர்‌ முகம்‌ 
மலர்ந்து “சிறப்பு! மிகச்சிறப்பு!” என்றார்‌. சூதன்‌ 
பண்ணுடன்‌ தன்‌ குரலை இழையவிட்டு மெல்ல 
பாடத்தொடங்கினான்‌. 


“விண்படைத்த பெரியோன்‌ வாழ்க! அவன்‌ உந்திமலர்‌ 
எழுந்த பிரம்மன்‌ வாழ்க! பிரம்மன்‌ மடியிலமர்ந்து 
சொல்சுரக்கும்‌ அன்னை வாழ்க! சொல்லில்‌ மலர்ந்த சூதர்‌ 
குலம்‌ வாழ்க! சூதர்‌ பாடும்‌ மாமன்னர்கள்‌ வாழ்க! 
அம்மன்னர்கள்‌ ஆளும்‌ நிலம்‌ வாழ்க! அந்நிலத்தைப்‌ 
புரக்கும்‌ பெருநதிகள்‌ வாழ்க! நதிகளை பிறப்பிக்கும்‌ 
மழை வாழ்க! மழை எழும்‌ கடல்‌ வாழ்க! கடலை உண்ட 
கமண்டலத்தோன்‌ வாழ்க! அவன்‌ வணங்கும்‌ 
முக்கண்ணோன்‌ வாழ்க!” 


சான்றோரே கேளுங்கள்‌! வடக்கே உசிநாரர்களின்‌ 
சிறுநகரமான சிருங்கபுரிக்கு அருகேயிருந்த 
கிருஷ்ணசிலை மலைச்சாரலில்‌ ஊஷரர்கள்‌ என்னும்‌ 
நூறு அரக்கர்குடியினர்‌ வாழ்ந்தனர்‌. கரிய சிற்றுடலும்‌ 
ஆற்றலற்ற கால்களும்‌ சடைமுடிக்கற்றைகளும்‌ 
கொண்டிருந்த அவர்கள்‌ காடுகளில்‌ சிறு விலங்குகளை 
வேட்டையாடியும்‌, பறவைகளை 
பொறிவைத்துப்பிடித்தும்‌, காடுகளில்‌ கிழங்கும்‌ 
கனிகளும்‌ தேடிச்சேர்த்தும்‌ உண்டு வாழ்ந்தனர்‌. 
முயல்தோலையும்‌ பெருச்சாளித்தோலையும்‌ ஆடையாக 
அணிந்திருந்தனர்‌. மரக்கிளைகளுக்குமேல்‌ நாணலால்‌ 
குடில்கள்‌ கட்டி வாழ்ந்தனர்‌. கூராக வெட்டிய 
மூங்கில்களை அவர்கள்‌ படைக்கலமாகக்‌ 
கொண்டிருந்தனர்‌. 


கிருஷ்ணசிலை மலைச்சாரலை ஒவ்வொரு வருடமும்‌ 
உசிநார நாட்டு யாதவர்கள்‌ தீவைத்து எரித்து 
புல்வெளியாக்கினர்‌. உழவர்கள்‌ புல்வெளிகளை 
அவர்களிடமிருந்து விலைகொடுத்து வாங்கி 
கழனிகளாக்கினர்‌. கழனிகள்‌ நடுவே சேவல்களும்‌ 
நாய்களும்‌ காக்கும்‌ ஊர்கள்‌ அமைந்தன. ஊர்கள்‌ நடுவே 


வணிகர்களின்‌ சந்தைகள்‌ எழுந்தன. சந்தைகளில்‌ 
சுங்கம்‌ கொள்ள ஷத்ரியர்கள்‌ வந்தனர்‌. ஷத்ரியர்களிடம்‌ 
நிதிபெற்று பிராமணர்கள்‌ அங்கே வந்து வேள்வி 
எழுப்பினர்‌. யாதவர்களின்‌ நெருப்பு ஒவ்வொன்றும்‌ 
வேள்வி நெருப்பாக மாறிக்கொண்டிருந்தது. 
வெம்மைகொண்ட உலோகப்பரப்பின்‌ ஈரம்‌ போல காடு 
கண்காணவே வற்றி மறைந்துகொண்டிருந்தது. 


அரக்கர்‌ வாழும்‌ புதர்க்காடுகளை யாதவர்கள்‌ தீவைத்து 
அழித்தனர்‌. யாதவர்களிடம்‌ வரி கொண்ட ஷத்ரியர்கள்‌ 
புரவிகளிலேறி வந்து அவர்களைச்‌ சூழ்ந்து வேட்டையாடி 
கொன்றனர்‌. தங்கள்‌ மூங்கில்‌ வேல்களைக்கொண்டு 
அவர்களை எதிர்க்கமுடியாமல்‌ புல்வெளிகளில்‌ 
ஆண்கள்‌ செத்து ள்‌” அரக்கர்‌ குலப்பெண்கள்‌ மேலும்‌ 
மேலும்‌ மலையேறிச்சென்று காடுகளுக்குள்‌ ஒடுங்கிக்‌ 
கொண்டனர்‌. நாடு சூழ்ந்த காட்டுக்குள்‌ இருந்து 
விலங்குகள்‌ மறைந்தன. உணவில்லாமலானபோது 
அரக்கர்கள்‌ மேயவந்த கன்றுகளை கண்ணியிட்டுப்‌ 
பிடித்து கொண்டுசென்று உரித்து சுட்டு உண்டனர்‌. 
கன்றுகளைக்‌ கொல்லும்‌ அரக்கர்களைக்‌ கொல்லும்படி 
யாதவர்கள்‌ உசிநார அரசனிடம்‌ கோரினர்‌. 
அரசாணைப்படி புரவிப்படைகள்‌ காடுகளுக்குள்‌ 
ஊடுருவி அரக்கர்களை எங்கு கண்டாலும்‌ கொன்று 
போட்டன. 


பகலெல்லாம்‌ காட்டில்‌ புதர்களுக்குள்‌ ஒளிந்து 
உறங்கியபின்‌ இரவில்‌ எழுந்து இருளின்‌ மறைவில்‌ 
ஊர்களுக்குள்‌ இறங்கி கன்றுகளைக்‌ கொன்று தூக்கிச்‌ 
சென்று உச்சிமலையின்‌ குகைகளுக்குள்‌ புகையெழாது 
சுட்டு உண்டு வாழ்ந்தனர்‌ அரக்கர்கள்‌. 
பலநாட்களுக்கொருமுறை மட்டுமே உணவுண்டு 
மெலிந்து கருகிய முட்புதர்கள்‌ போலாயினர்‌. 
காடுகளுக்குள்‌ அவர்கள்‌ செல்லும்போது நிழல்கள்‌ 
செல்வதுபோல ஓசையெழாதாயிற்று. அவர்களின்‌ 
குரல்கள்‌ முணுமுணுப்புகளாயின. அவர்களின்‌ விழிகள்‌ 
ஒளியிழந்து உடும்புகளைப்போல அருகிருப்பதை 
மட்டுமே பார்த்தன. 


ஊஷரர்குலத்துத்‌ தலைவனாகிய தூமன்‌ என்னும்‌ 
அரக்கனுக்கும்‌ யமி என்ற அரக்கிக்கும்‌ பன்னிரண்டு 
மைந்தர்கள்‌ பிறந்தனர்‌. பதினொரு குழந்தைகளும்‌ 
பசித்து அழுது நோய்கொண்டு இறந்தன. யமி 
பன்னிரண்டாவதாகக்‌ கருவுற்றபோது அரக்கர்கள்‌ 
மலையுச்சியின்‌ குகை ஒன்றுக்குள்‌ பதுங்கி இருந்தனர்‌. 
அவர்களைக்‌ கொல்வதற்காக குதிரைகளில்‌ வில்லும்‌ 


அம்புமாக ஷத்ரியர்கள்‌ காடெங்கும்‌ குளம்படி 
எதிரொலிக்க அலைந்துகொண்டிருந்தனர்‌. யமியின்‌ 
வயிறு மலைச்சுனையின்‌ பாறைபோல கரிய 
பளபளப்புடனிருந்தது. அவள்‌ கைகளும்‌ கால்களும்‌ 
மெலிந்து அப்பாறை இடுக்கில்‌ முளைத்த கொடியும்‌ 
வேரும்போலிருந்தன. அவளால்‌ எழுந்து நடக்க 
முடியவில்லை. இருளை நோக்கியபடி குகைக்குள்‌ 
அசையாது படுத்திருந்தாள்‌. 


நாட்கணக்காக உணவில்லாமலிருந்த யமி குகைக்குள்‌ 
குழியானைப்பூச்சி அள்ளிக்குவித்த பொடிமண்ணை 
அள்ளி உண்டு பசியடக்கக்‌ கற்றிருந்தாள்‌. மண்‌ அவள்‌ 
வயிற்றையும்‌ நெஞ்சையும்‌ சிந்தையையும்‌ அணைத்தது. 
நாளெல்லாம்‌ காற்றை உணராத அடிமரம்‌ போல 
அசைவிழந்து அமர்ந்திருந்தாள்‌. பத்துமாதமானபோது 
அவளே அறியாமல்‌ மடியிலிருந்து நழுவி விழுந்த பாக்கு 
போல சின்னஞ்சிறு குழந்தை பிறந்தது. தவளைக்குஞ்சு 
போல மெல்லிய கைகால்களும்‌ சிறிய தலையும்‌ 
கொண்டிருந்த அக்குழந்தை உருண்ட பெருவயிறுடன்‌ 
இருந்தது. வாயருகே காதுகொண்டு வைத்துத்தான்‌ 
அப்பேற்றை எடுத்த அரக்கர்குல முதியவள்‌ மண்டரி அது 
அழுவதை கேட்டாள்‌. 


யமியின்‌ உடலில்‌ இருந்து குருதியே வரவில்லை என்றாள்‌ 
முதியவள்‌ மண்டரி. விழித்த கண்களுடன்‌ உலர்ந்த 
உதடுகளுடன்‌ அவள்‌ குகையின்‌ மேல்வளைவை நோக்கி 
கிடந்தாள்‌. அவளை பெயர்‌ சொல்லி அழைத்தபோது 
ஏற்கனவே இறந்திருந்த அவள்‌ மூதாதையர்‌ உலகில்‌ 
இருந்து மெல்ல “ம்‌” என்று மறுமொழி அளித்தாள்‌. 
மீண்டும்‌ அழைத்தபோது மேலும்‌ மூழ்கி கடந்து 
சென்றிருந்தாள்‌. அவள்‌ கைகால்கள்‌ 
இறந்துவிட்டிருந்தன. வெயிலில்‌ நெளிந்து காய்ந்து 
மடியும்‌ மண்புழு என நாக்கு அசைந்து இறந்தது. 
இறுதியாக கண்களும்‌ இறந்து இரு கரிய வடுக்களாக 
எஞ்சின. அவள்‌ குழந்தையை பார்க்கவேயில்லை. 


மெல்லிய வெண்ணிறப்பூச்சுடன்‌ குளிரில்‌ 
நடுங்கிக்கொண்டிருந்த குழந்தையை ஏறிட்டு நோக்கவும்‌ 
அதன்‌ தந்தை தூமன்‌ மறுத்துவிட்டான்‌. அதை 
மலைச்சரிவில்‌ வீசி எறியும்படி அவன்‌ சொன்னான்‌. 
பசியில்‌ வெறித்த விழிகளுடன்‌ அவனைச்‌ சூழ்ந்திருந்தது 
அவன்‌ குடி. முதியவள்‌ “அவனிடம்‌ மூதாதையர்‌ 
சொல்லியனுப்பியதென்ன என்று நாமறியோம்‌ 
அல்லவா?” என்றாள்‌. அச்சொற்கள்‌ அங்கே காற்றில்‌ 
சுழன்று மறைந்தன. தூமன்‌ திரும்பி நோக்கவேயில்லை. 


உரித்து பாறைகளில்‌ காயப்போடப்பட்ட தோல்‌ போல 
அவர்கள்‌ அங்கே ஒட்டிச்சுருங்கி அமர்ந்திருந்தனர்‌. 
அவர்கள்‌ கண்ணெதிரே முயல்கள்‌ சென்றன. எழுந்து 
அவற்றைப்பிடிக்கும்‌ உடல்‌ விசை அவர்களிடம்‌ 
எஞ்சவில்லை. தொலைவில்‌ அவர்களைக்‌ கொல்லும்‌ 
புகை வெண்ணிற வலையென சூழ்ந்து 
வந்துகொண்டிருந்தது. எழுந்து ஓடவும்‌ அவர்களின்‌ 
கால்களில்‌ ஆற்றலிருக்கவில்லை. “இங்கே இறப்பதே 
மூதாதையர்‌ ஆணை என்றால்‌ அவ்வாறே ஆகட்டும்‌” 
என்றான்‌ தூமன்‌. 

முதியவள்‌ மைந்தனை தன்‌ வறுமுலையுடன்‌ 
சேர்த்துக்கொண்டாள்‌. அவள்‌ அகம்‌ கனிந்துருகியும்‌ 
முலைகள்‌ கருணையற்றிருந்தன. காம்புகளைக்‌ கவ்வி 
உறிஞ்சிய குழந்தை ஓசையின்றி 
நடுங்கிக்கொண்டிருந்தது. அன்றே அது இறந்துவிடும்‌ 
என்று அவள்‌ எண்ணினாள்‌. ஆனால்‌ மதியம்‌ 
பாறைக்கவைக்குள்‌ இருந்து அசைந்து வழிந்து 
வெளிவந்த பெரும்‌ மலைப்பாம்பு ஒன்றை அவர்கள்‌ 
கண்டனர்‌. வெடித்தெழுந்த உவகைக்கூச்சலுடன்‌ 
ஓடிச்சென்று அதைச்சூழ்ந்துகொண்டனர்‌. தூமன்‌ அதை 
கவைக்கழியால்‌ பிடித்துக்‌ கொள்ள பிறர்‌ கல்லால்‌ 
அழித்துக்‌ கொன்றனர்‌. 

அதன்‌ உடலின்‌ குருதியும்‌ கொழுப்பும்‌ அவர்களை 
இறப்பிலிருந்து காப்பாற்றிய அருமருந்தாயின. 
முதியவள்‌ பாம்பின்‌ கொழுப்பைத்‌ தொட்டு மைந்தனின்‌ 
வாயில்‌ வைத்தாள்‌. சிறுசுடர்‌ நெய்யை வாங்குவது போல 
அவன்‌ அதை வாங்கிக்கொண்டான்‌. மைந்தன்‌ 
பிழைத்துக்கொள்வான்‌ என்று அவள்‌ எண்ணினாள்‌. 
அதன்பின்னரே அவனுக்கு அவள்‌ பெயரிட்டாள்‌. அவன்‌ 
வீங்கிய வயிற்றை வருடி “பகன்‌” என அவனை 
அழைத்தாள்‌. 


தூமன்‌ அதன்பின்னரே அம்மைந்தனை திரும்பிப்‌ 
பார்த்தான்‌. ஒரு கணம்‌ அதன்‌ பெருவயிற்றை 
நோக்கியபின்‌ திரும்பிக்கொண்டான்‌. பிறகெப்போதும்‌ 
அவன்‌ மைந்தனை நோக்கவிலல்லை. ஒருசொல்லேனும்‌ 
பேசவும்‌ இல்லை. குழந்தையை கையிலெடுத்து 
முதியவள்‌ “நீ வாழவேண்டுமென்பது நாகங்களின்‌ 

ணை” என்றாள்‌. பாம்புக்கொழுப்பை அவன்‌ 
கைகால்களில்‌ பூசினாள்‌. 


பாம்பின்‌ இறைச்சியை கையில்‌ ஏந்தியபடி அவர்கள்‌ 
மலை ஏறி மறுபக்கம்‌ சென்றனர்‌. கீழே மூன்று பக்கமும்‌ 


தீயிட்டு எரிக்கப்பட்ட காட்டின்‌ பாம்புகளும்‌ எலிகளும்‌ 
மழை நீர்‌ போல காட்டுப்புதர்களின்‌ அடியில்‌ அவர்களை 
நோக்கி வந்தன. புகை பெருவெள்ளமென சூழ்ந்தது. 
புரவிகள்‌ பொறுமையிழந்து துள்ள வில்லேந்திய 
வீரர்கள்‌ அனல்‌ உண்டு விரித்திட்ட கரிந்த நிலம்‌ வழியாக 
வந்துகொண்டிருந்தனர்‌. 


“இம்மைந்தன்‌ பிறந்த வேளை நம்மைக்‌ காத்தது” 
என்றாள்‌ முதியவள்‌. “அப்பால்‌ நமக்கு நல்லூழ்‌ 
காத்திருக்கலாகும்‌” என்று அவள்‌ சொன்னபோது தாமன்‌ 
அவனை திரும்பி நோக்கினான்‌. பெருமூச்சுடன்‌ ஏதோ 
சொல்லவந்தபின்‌ உதடுகளை இறுக்கிக்கொண்டான்‌. 
அவர்கள்‌ மலைகளைக்‌ கடந்து காளகூடம்‌ என்னும்‌ 
காட்டை அடைந்தனர்‌. உசிநாரர்களின்‌ எல்லைக்கு 
அப்பாலிருந்த அது எவருக்கும்‌ உரியகாடாக 
இருக்கவில்லை. அங்கே யாதவர்களோ ஷத்ரியர்களோ 
வரத்தொடங்கவில்லை. 


அடர்ந்த புதர்களுக்குள்‌ முயல்களும்‌ பெருச்சாளிகளும்‌ 
செறிந்திருந்தன. மான்களும்‌ காட்டுஆடுகளும்‌ 
அவர்களுக்குக்‌ கிடைத்தன. மரங்கள்‌ மேல்‌ குடில்கட்டி 
அவர்கள்‌ குடியேறினர்‌. அங்கு அவர்களின்‌ உடல்‌ 
வலுக்கொண்டது. முகங்களில்‌ புன்னகை விரியத்‌ 
தொடங்கியது. ஆனால்‌ தூமன்‌ கவலை 
கொண்டிருந்தான்‌. அங்கு ஏன்‌ பிறர்‌ வந்து 
குடியேறவில்லை என்பது சிலமாதங்களில்‌ தெரிந்தது. 
குளிர்காலத்தில்‌ அங்கே வடக்கே இருந்து 
பெருக்கெடுத்துவந்த கடும்‌ குளிர்காற்றில்‌ மரங்கள்‌ 
இலைகளை உதிர்த்து வெறுமை கொண்டன. 
உயிர்களெல்லாம்‌ வளைகளுக்குள்‌ சென்று ஒண்டின. 
இலைகளில்‌ இருந்து காலையில்‌ பனிக்கட்டிகள்‌ ஒளிரும்‌ 
கற்களாக உதிர்ந்தன. 


ஆனால்‌ அவ்விடம்‌ விட்டுச்‌ செல்வதில்லை என்று தூமன்‌ 
முடிவெடுத்தான்‌. அங்கேயே மலைக்குகைகளுக்குள்‌ 
நெருப்பை அமைத்துக்கொண்டு அவர்கள்‌ வாழ்ந்தனர்‌. 
மலையில்‌ இருந்து தவறிவிழுந்து இறந்த யானையின்‌ 
ஊன்‌ அவர்கள்‌ அக்குளிர்காலத்தைக்‌ கடக்க உதவியது. 
அதன்‌ தோலை உரித்து மலைக்குகைக்குத்‌ 
திரையாக்கினர்‌. கடும்குளிரில்‌ மூதாதையரை 
எண்ணியபடி அந்தக்குகைக்குள்‌ வாழ்ந்தனர்‌. 
அவர்களில்‌ சிலரே அடுத்த சூரியனைக்‌ கண்டனர்‌. 

னால்‌ அவர்களுக்கு அங்கே வாழும்‌ கலை 
தெரிந்திருந்தது. 


அக்குடியின்‌ மிகச்சிறிய குழந்தையாக பகன்‌ வளர்ந்தான்‌. 
அவன்‌ கால்கள்‌ தவளைக்கால்கள்‌ போல வலுவிழந்து 
வளைந்திருந்தன. மூன்று வயதாகியும்‌ அவன்‌ கையூன்றி 
கால்களை முதலை வாலை என இழுத்துவைத்து 
மண்ணில்‌ தவழ்ந்தான்‌. விலாவெலும்புகள்‌ தெரியும்‌ 
ஒடுங்கிய மார்பும்‌ மெலிந்த தோள்களும்‌ கூம்பிய 
சிறுமுகமும்‌ கொண்டிருந்தான்‌. உலர்ந்த பெரிய 
புண்போன்ற வாயும்‌ எலிகளுக்குரிய சிறுவிழிகளுமாக 
காலடியில்‌ இழைந்து வந்த அவனை அவன்‌ குடியினர்‌ 
குனிந்து நோக்கினர்‌. சினம்‌ கொண்டபோது காலால்‌ எற்றி 
அப்பால்‌ தள்ளினர்‌. அடிவயிறு தெரிய புழுதியில்‌ 
மல்லாந்த பின்‌ ஓசையின்றி கைகளால்‌ நிலத்தை அள்ளி 
புரண்டு எழுந்து மீண்டும்‌ அவன்‌ அவர்களைத்‌ 
தொடர்ந்தான்‌. 


அவனை அவர்கள்‌ புழு என்றனர்‌. ஏனென்றால்‌ வீங்கிய 
பெருவயிற்றை சுமந்தலைய முடியாதவனாக அவன்‌ 
எப்போதும்‌ எங்கேனும்‌ அமர்ந்து பிறரை நோக்கிக்‌ 
கொண்டிருந்தான்‌. அவன்‌ விழிகள்‌ மட்டும்‌ 
அசைந்துகொண்டிருந்தன. அவனுக்கு பசியே 
இருக்கவில்லை. அவன்‌ உணவைக்‌ கோருவதை எவரும்‌ 
கண்டதில்லை. ஆகவே அவன்‌ இருப்பதே அவன்‌ உடல்‌ 
காலில்‌ தட்டுப்படும்போது மட்டும்தான்‌ அவர்களுக்குத்‌ 
தெரிந்தது. முதியவள்‌ அவளுடைய உணவின்‌ 
துண்டுகளைக்‌ கொடுத்து அவனை வளர்த்தாள்‌. 


தூமன்‌ தன்‌ குடியுடன்‌ மலைமாடு ஒன்றை 
வலைக்கண்ணி வைத்துப்‌ பிடித்தபோது அதன்‌ 
கொம்புகள்‌ மார்பில்‌ நுழைய குருதி கக்கி உயிர்விட்டான்‌. 
அவனை மலையுச்சிக்குக்‌ கொண்டுசென்று 
பெரும்பள்ளத்தில்‌ வீசுவதற்கு முன்‌ மண்ணில்‌ கிடத்தி 
வெற்றுடலாக்கினர்‌. அவன்‌ கச்சையை அவிழ்த்தபோது 
அதற்குள்‌ ஒரு பொன்மோதிரம்‌ இருப்பதைக்‌ கண்டு 
அவன்‌ குடியினர்‌ திகைத்தனர்‌. சிறுகுழந்தைகள்‌ 
கைவளையாக அணியத்தக்க பெரிய வளையம்‌ 
கொண்ட அது அழகிய நுண்செதுக்குகளுடன்‌ ஒளிவிடும்‌ 
செவ்வைரம்‌ பதிக்கப்பட்டதாக இருந்தது. வெளியே 
எடுத்ததும்‌ செங்குருதியின்‌ ஒரு துளி எனத்‌ தெரிந்தது. 
மெல்ல செங்கனல்‌ போல எரியத்‌ தொடங்கி சிற்றகல்‌ சுடர்‌ 
போல அலையடித்து ஒளிவிட்டது. 


மனின்‌ மைந்தனாக எஞ்சியவன்‌ பகன்‌ மட்டுமே. அந்த 
மோதிரத்தை அவனுக்கு அளித்தனர்‌ மூத்தவர்கள்‌. 
அவர்கள்‌ கையில்‌ இருந்து ஒளிவிட்ட வைரத்தைக்‌ 
கண்டு அஞ்சி அவன்‌ பின்னடைந்து முதியவளின்‌ 


தோலாடையைப்‌ பற்றி அவள்‌ முழங்காலில்‌ முகம்‌ 
புதைத்துக்கொண்டான்‌. “இது என்ன? அனல்‌ 
போலிருக்கிறது. ஆனால்‌ சுடவில்லையே?” என்று கேட்ட 
இளம்‌அரக்கனிடம்‌ முதியவள்‌ “இது ஒரு கல்‌. வைரம்‌ 
என்று பெயர்‌” என்றாள்‌. “கல்லா? கல்லுக்கு எப்படி இந்த 
ஒளி வந்தது?” என்றார்கள்‌ அவர்கள்‌. 


முதியவள்‌ புன்னகைத்து “நம்‌ முன்னோர்‌ சொல்லிவந்த 
கதையையே நான்‌ அறிவேன்‌. மண்ணுக்கு வெளியே 
தெரியும்‌ பாறைகளெல்லாம்‌ உள்ளே 
எரிந்துகொண்டிருக்கும்‌ கனலின்‌ கரியே. நம்‌ காலுக்குக்‌ 
கீழே அணையாத அனல்‌ 
கொழுந்துவிட்டுக்கொண்டிருக்கிறது. அந்தச்‌ 
செந்தழல்கடலின்‌ சிறு துளி இது. தழலுருவான 
மண்ணின்‌ ஆழம்‌ என்ன நிகழ்கிறது என்பதை 
பார்ப்பதற்காக வைத்திருக்கும்‌ விழி. இது பூமியின்‌ சினம்‌” 
என்றாள்‌. அவர்கள்‌ அதைச்‌ சூழ்ந்து நோக்கிக்‌ 
கொண்டிருந்தனர்‌. சிறுவனாகிய பகன்‌ அவர்களின்‌ 
கால்களுக்குள்‌ தன்‌ தலையைச்‌ செலுத்தி 
எவருமறியாமல்‌ அதை நோக்கினான்‌. 


அக்கணம்‌ அதுவும்‌ அவனை நோக்கியது. அவன்‌ அஞ்சி 
பார்வையை விலக்கியபோதிலும்‌ காணாச்சரடால்‌ அவன்‌ 
விழிமணியுடன்‌ அது தொடுத்துக்கொண்டது. அவன்‌ 
அதையே நோக்கிக்கொண்டிருந்தான்‌. “இது இவன்‌ 
உரிமை. இவன்‌ தந்தை இவனிடம்‌ ஒரு சொல்லும்‌ 
பேசியதில்லை. அச்சொற்களெல்லாம்‌ இந்தக்‌ கற்கனலில்‌ 
இதோ ஒளிவிடுகின்றன. என்றாவது அவன்‌ அதைக்‌ 
கேட்கட்டும்‌” என்று சொல்லி அதை களிமண்ணால்‌ மூடி 
இலையில்‌ சுற்றி தன்னிடமே வைத்துக்கொண்டாள்‌ 
முதியவள்‌. குனிந்து அவள்‌ பகனை நோக்கியபோது 
அவன்‌ விழிமயங்கி நிற்பதைக்‌ கண்டாள்‌. “மைந்தா” 
என்று அழைப்பதற்குள்‌ அவன்‌ மல்லாந்து விழுந்து தன்‌ 
கைகால்களை இழுத்துக்கொண்டு துடிக்கத்‌ 
தொடங்கினான்‌. 


அன்றிரவு குகைக்குள்‌ விறகனலின்‌ வெம்மையருகே 
முதியவளின்‌ வறுமுலைகளின்‌ வெம்மையில்‌ முகம்‌ 
வைத்துக்‌ கிடக்கையில்‌ பகன்‌ துயிலவில்லை. தொடர்ந்து 
பெருமூச்சுகள்‌ விட்டு அசைந்துகொண்டிருந்தான்‌. 
அரைத்துயிலில்‌ புரண்ட முதியவள்‌ அவன்‌ விழிகளின்‌ 
ஒளியைக்‌ கண்டு “மைந்தா, துயிலவில்லையா?” 
என்றாள்‌. அவன்‌ “அது எவருடையது?” என்றான்‌. “எது?” 
என்று கேட்டதுமே அவள்‌ அவன்‌ கேட்பதென்ன என்று 
புரிந்துகொண்டாள்‌. “அந்தக்‌ கைவளை?” என்றான்‌ 


அவன்‌. “அது கைவளை அல்ல மைந்தா. கைவிரல்‌ 
மோதிரம்‌” என்று அவள்‌ சொன்னாள்‌. 


அவன்‌ சிறு நெஞ்சு விம்மி அமைய பெருமூச்சுவிட்டு 
“எவருடைய விரல்‌ அது? பேருருக்கொண்ட வானத்துத்‌ 
தெய்வங்களா?” என்றான்‌. அவள்‌ அவன்‌ புன்தலையை 
மெல்ல வருடி “பிறிதொருநாள்‌ சொல்கிறேன்‌. இன்று நீ 
துயில்க!” என்றாள்‌. “அதை அறியாமல்‌ நான்‌ 
துயிலமுடியாது மூதன்னையே” என்றான்‌ பகன்‌. அவள்‌ 
அவன்‌ குரலில்‌ அந்தத்‌ தெளிவை அதுவரை 
கேட்டதில்லை. திகைத்து மீண்டும்‌ குனிந்து அவன்‌ 
விழிகளுக்குள்‌ ஒளிவிட்ட அனலை நோக்கினாள்‌. “ஆம்‌, 
அவ்வாறென்றால்‌ சொல்லவேண்டியதுதான்‌” என்றாள்‌. 
அதன்பின்‌ மெல்லிய குரலில்‌ சொல்லத்‌ தொடங்கினாள்‌. 


படைப்பு முடிந்து களைத்து ஓய்வெடுக்க காலத்தை 
இருண்ட படுக்கையாக்கி கால்நீட்டி சரிகையில்‌ பிரம்மன்‌ 
“யகஷாமஹ!” என்று உரைத்தார்‌. அவரது சொல்லில்‌ 
இருந்து யக்ஷர்களும்‌ யக்ஷிகளும்‌ உருவானார்கள்‌. 
அவர்‌ அவர்களைக்‌ கண்டு வியந்து “ரக்ஷாமஹ!” என்று 
உரைத்தார்‌. அச்சொல்லில்‌ இருந்து ராக்ஷசர்களும்‌ 
ராக்ஷ்சிகளும்‌ பிறந்தனர்‌. யக்ஷர்களுக்கு விண்ணையும்‌ 
ராக்ஷசர்களுக்கு மண்ணையும்‌ அளித்தார்‌ பிரம்மன்‌. 
“ஒளியும்‌ இருளையும்‌ போல ஒருவரை ஒருவர்‌ உண்டு 
ஒருவரை ஒருவர்‌ நிரப்பி என்றும்‌ வாழ்க!” என்று 
அவர்களை பிரம்மன்‌ வாழ்த்தினார்‌. 


அரக்கர்கள்‌ கருவண்டுகளாக மாறி விண்ணில்‌ பறக்க 
முடியும்‌. யட்சர்களோ பொன்தும்பிகளாகி மண்ணில்‌ 
இறங்க முடியும்‌. அரக்கர்களே யட்சர்களைக்‌ 
காணமுடியும்‌. யட்சர்களிடம்‌ பேசவும்‌ மண உறவு 
கொள்ளவும்‌ மைந்தரைப்பெறவும்‌ முடியும்‌. 
யட்சர்களுடன்‌ இணைந்து அரக்கர்‌ குலம்‌ பெருகியது. 
மண்ணில்‌ எண்ணியதுவரை வாழவும்‌ மடிந்தபின்‌ 
கரும்பாறையாகி காலத்தைக்‌ கடக்கவும்‌ அரக்கர்களுக்கு 
வரமளித்தார்‌ பிரம்மன்‌. இம்மண்ணில்‌ நிறைந்திருக்கும்‌ 
பாறைகளெல்லாம்‌ வாழ்ந்து நிறைந்த அரக்கர்களே. 
அவர்களின்‌ பெரும்புகழ்‌ வாழ்க! 


காலத்தனிமையில்‌ எண்ணங்களில்‌ மூழ்கி இருக்கையில்‌ 
பிரம்மன்‌ நெஞ்சில்‌ “மூலம்‌?” என்ற வினா எழுந்தது. 
“ஏது?” என அவர்‌ சித்தம்‌ பல்லாயிரம்‌ முறை எண்ணி 
எண்ணிச்‌ சலிக்க அறியாமல்‌ தன்‌ விரலால்‌ மண்ணில்‌ 
ஹேதி என்று எழுதினார்‌. அவ்வெழுத்திலிருந்து எழுந்த 
அரக்கன்‌ ஹேதி என்று தன்னை உணர்ந்தான்‌. 


புன்னகையுடன்‌ பிரம்மன்‌ அச்சொல்லை பிரஹேதி 
என்றாக்கினார்‌. அச்சொல்லில்‌ எழுந்தவன்‌ தன்னை 
பிரஹேதி என்றழைத்தான்‌. 


ஹேதியும்‌ பிரஹேதியும்‌ தங்களுக்குரிய மணமக்களைத்‌ 
தேடி அலைந்தனர்‌. அம்மணமக்களை பிரம்மன்‌ 
அப்போதும்‌ படைக்கவில்லை. ஆயிரமாண்டுகாலம்‌ 
மண்ணை ஆயிரம்‌ முறை சுற்றிவந்து தேடியபின்னர்‌ 
பிரஹேதி துறவியாகி காட்டுக்குள்‌ சென்று தவம்‌ செய்து 
முழுமையடைந்தான்‌. 


ஹேதி மணமகளைத்‌ தேடிக்கொண்டு மேலும்‌ 
ஆயிரமாண்டுகாலம்‌ அலைந்தான்‌. காணாமல்‌ களைத்து 
முதுமை எய்திய ஹேதி தனித்து தன்‌ மயானமண்ணில்‌ 
நிற்கையில்‌ கரியபேருருவுடன்‌ காலன்‌ அவன்‌ முன்‌ 
தோன்றினான்‌. காலன்‌ கண்களில்‌ தெரிந்த ஒளியைக்‌ 
கண்டு நடுங்கிய ஹேதுவின்‌ அச்சம்‌ கரிய நிழலாக 
அவனருகே விழுந்தது. அவளை அழகிய கரிய 
பெண்ணாக அவன்‌ கண்டு காமம்‌ கொண்டான்‌. அந்தக்‌ 
காமம்‌ அவளுக்கு உயிர்கொடுத்தது. அவளை அச்சம்‌ 
என்றே அவன்‌ அழைத்தான்‌. 


பயா அவனுடைய வாழ்க்கையை அளிக்கும்படி 
தந்தையிடம்‌ கோர யமன்‌ திரும்பிச்சென்றான்‌. ஹேது 
பயாவை மணந்தான்‌. அச்சத்தை வென்றவன்‌ நிகரற்ற 
பேரின்பத்தை அடைந்தான்‌. அவன்‌ அறிய 
ஏதுமிருக்கவில்லை. அவன்‌ சென்றடைய இடமும்‌ 
இருக்கவில்லை. அக்கணம்‌ மட்டுமே என்றானவனே 
இன்பத்தை அறிகிறான்‌. 


ஒருநாள்‌ கூதிர்காலத்தில்‌ இடியோசையுடன்‌ இந்திரன்‌ 
எழுந்த வானின்‌ கீழ்‌ அவர்கள்‌ நின்றனர்‌. இந்திரனின்‌ 
வஜ்ராயுதத்தைக்‌ கண்டு பயா ஆசைகொண்டு 
கைநீட்டினாள்‌. துணைவியின்‌ கோரிக்கைக்கு ஏற்ப 
ஹேதி வானில்‌ எழுந்து மின்னலை கையால்‌ பற்றி 
அள்ளிக்கொண்டு வந்தான்‌. அவன்‌ உடலில்‌ பாய்ந்த 
மின்னலின்‌ பேரொளி அவள்‌ உடலுக்குள்‌ புகுந்து ஒரு 
மைந்தனாகியது. மின்னல்களை கூந்தலாகக்‌ கொண்ட 
அக்கரியகுழந்தைக்கு அவர்கள்‌ வித்யுத்கேசன்‌ என்று 
பெயரிட்டனர்‌. 

வித்யுத்கேசன்‌ ஆண்மகனாகியதும்‌ அவன்‌ தனக்குரிய 
மணமகளைத்‌ தேடி பூமியை ஏழுமுறை சுற்றிவந்தான்‌. 
சோர்ந்து அவன்‌ தென்கடல்‌ முனையில்‌ நிற்கையில்‌ 
செந்நிற ஒளியுடன்‌ அந்தி வானில்‌ நிறைவதைக்‌ கண்டு 


அதன்மேல்‌ காமம்‌ கொண்டான்‌. அந்தியில்‌ இருந்து 
அவனை நோக்கி செந்நிறக்‌ குழலும்‌ பொன்னிற உடலும்‌ 
கொண்ட அழகி ஒருத்தி கடல்மேல்‌ நடந்து வந்தாள்‌. 
சந்தியாதேவியின்‌ மகளான சாலகடங்கை தேவி அவனை 
தழுவிக்கொண்டாள்‌. அவள்‌ தொட்டதும்‌ அவனும்‌ 
பொன்னானான்‌. 


அவர்களுக்கு பொன்னிறமான கூந்தல்‌ கொண்ட அழகிய 
குழந்தை பிறந்தது. நிகரற்ற அழகுடன்‌ இருந்த சுகேசனை 
கடற்கரையில்‌ படுக்க வைத்துவிட்டு அலைகளில்‌ ஏறி 
தன்‌ கணவனுடன்‌ காதலாடிக்கொண்டிருந்தாள்‌ அவன்‌ 
அன்னை சாலகடங்கை. குழந்தை பசித்து தன்‌ கையை 
வாயில்‌ வைத்து சங்கொலி போல முழங்கி அழுதது. 


விண்ணில்‌ முகில்வெள்ளெருது மேலேறி செஞ்சடை 
கணவன்‌ துணையிருக்க சென்றுகொண்டிருந்த 
அன்னை பார்வதி அவனை குனிந்து நோக்கினாள்‌. 
அவன்‌ பேரழகைக்‌ கண்டு அவள்‌ உள்ளம்‌ நிறைந்தது. 
அவள்‌ முலைகனிந்து பால்‌ மழைத்துளியாக அவன்‌ 
இதழ்களில்‌ விழுந்தது. குழந்தை அதை உண்டு 
இன்னமும்‌ என்றது. சிரித்தபடி தேவி ஒரு சிறு 
மழையானாள்‌. 


ஆலமுண்டவனின்‌ அருகமைந்த சிவையின்‌ 
முலைகுடித்து வளர்ந்த சுகேசன்‌ 
தெய்வங்களுக்கிணையான ஆற்றலும்‌ ஒளியும்‌ 
கொண்டவனாக ஆனான்‌. அரக்கர்களின்‌ எல்லையை 
மீறி விண்ணேறிப்பறந்து ஒளிமிக்க வானில்‌ 
விளையாடிக்கொண்டிருந்த தேவவதி என்னும்‌ கந்தர்வ 
கன்னியைக்‌ கண்டு காதல்கொண்டான்‌. அவள்‌ 
தந்தையான கிராமணியை வென்று அவளை 
கைப்பிடித்தான்‌. 


சுகேசனுக்கும்‌ தேவவதிக்கும்‌ மூன்று மைந்தர்கள்‌ 
பிறந்தார்கள்‌. மாலி, சுமாலி, மால்யவான்‌ என அவர்கள்‌ 
அழைக்கப்பட்டார்கள்‌. மூன்று உடன்பிறந்தவர்களும்‌ 
சிவனை எண்ணி பெருந்தவம்‌ செய்தனர்‌. 
அத்தவப்பயனைக்கொண்டு மயனை மண்ணில்‌ இறக்கி 
கடல்‌ சூழ்ந்த தீவில்‌ அவர்கள்‌ தங்களுக்கென அமைத்த 
நகரமே இலங்கை. அங்கே அவர்கள்‌ விண்ணவரும்‌ 
நாணும்‌ பெருவாழ்க்கை வாழ்ந்தனர்‌. 

சுமாலி கேதுமதியை மணந்தார்‌. கேதுமதி பத்து 
மைந்தரையும்‌ நான்கு அழகிய பெண்களையும்‌ 
பெற்றாள்‌. பகை, புஷ்போஷ்கடை, கைகசி, கும்பிநாசி. 


அதன்பின்னர்‌ சுமாலி தாடகை என்னும்‌ யக்ஷர்‌ குலத்து 
அழகியை மணந்தான்‌. தாடகையின்‌ வயிற்றில்‌ 
சுபாகுவும்‌ மாரீசனும்‌ பிறந்தனர்‌. அவர்களின்‌ 
இளையோளாகப்‌ பிறந்தவள்‌ கைகசி. 


பேரழகியான கைகசியை விஸ்ரவஸ்‌ என்னும்‌ முனிவர்‌ 
கண்டு காதல்கொண்டார்‌. அவர்கள்‌ ஸ்லேஷ்மாதகம்‌ 
என்னும்‌ சோலையில்‌ நிறைவாழ்க்கை வாழ்ந்து அரக்கர்‌ 
குலச்‌ சக்ரவர்த்தியான ராவண மகாப்பிரபுவை பெற்றனர்‌. 
இலங்கையின்‌ அரசனாகப்பிறந்த அரக்கர்கோமான்‌ 
திசையானைகளை வென்றான்‌. விண்மையமான 
கைலாயத்தை அசைத்தான்‌. விண்ணவரும்‌ வந்து 
தொழும்வண்ணம்‌ இலங்கையை ஆண்டான்‌. 


அயோத்தியை ஆண்ட ரகுகுலத்து ராமன்‌ தன்‌ 
துணைவியுடன்‌ காடேகியபோது அவளைக்‌ கண்டு காமம்‌ 
கொண்டு கவர்ந்துசென்றான்‌ ராவணன்‌. ராமன்‌ 
கிஷ்கிந்தையின்‌ வானரப்படையை துணைகொண்டு 
இலங்கையைச்‌ சூழ்ந்து வென்று ராவணனைக்‌ 
கொன்றான்‌. வென்றவன்‌ போலவே வீழ்ந்தவனும்‌ 
தெய்வமானான்‌. 


பகனின்‌ தலையை வருடி முதியவள்‌ சொன்னாள்‌ 
“மைந்தா, சுமாலியின்‌ முதல்மகளான பகாதேவியின்‌ 
கொடிவழி வந்த அரக்கர்‌ குலம்‌ நாம்‌. நீ அரக்கர்குல 
வேந்தன்‌ ராவணனின்‌ வழித்தோன்றல்‌ என்றுணர்க!” 
பகன்‌ மெல்லிய குரலில்‌ முனகினான்‌. “ராகவராமனின்‌ 
அம்புபட்டு களம்பட்டார்‌ உன்‌ மூதாதை ராவணன்‌. 
அவரது உடலை அரக்கர்கள்‌ எடுத்துச்‌ சென்று 
எரிமூட்டினர்‌. இலங்கை எரிந்து 
அணைந்துகொண்டிருந்தது. மூதாதையின்‌ இருபது 
கரங்களின்‌ எண்பது விரல்களில்‌ இருந்த 
மோதிரங்களைக்‌ கழற்றி குலத்துக்கு ஒன்றாக 
எடுத்துக்கொண்டனர்‌.” 


“இந்த மோதிரம்‌ அவரது இடது இறுதிக்கையின்‌ 
சிறுவிரலில்‌ போடப்பட்டிருந்தது. நம்‌ குலத்து 
மூதாதையரால்‌ வழிவழியாக காக்கப்பட்டு வருவது. நாம்‌ 
நாடிழந்தோம்‌. குலமிழந்தோம்‌. காடுகளில்‌ 
வாழத்தொடங்கினோம்‌. காடுகளில்‌ இருந்து 
காடுகளுக்கென பின்வாங்கிக்‌ கொண்டே இருக்கிறோம்‌. 
உடல்வலுவிழந்தோம்‌. சித்தவிரைவை இழந்தோம்‌. 
கோடைகாலத்து இலைகள்‌ போல உதிர்ந்து 
அழிந்துகொண்டிருக்கிறோம்‌.” 

ஓவியம்‌: ஷண்முகவேல்‌ 

பகன்‌ எழுந்து முதியவளின்‌ இடையைப்பிடித்து 
இழுத்தான்‌. “இரு இரு” என அவள்‌ தடுப்பதற்குள்‌ அவள்‌ 
தோல்கச்சையை இழுத்து அந்த இலைப்பொதியை தன்‌ 
கையில்‌ எடுத்தான்‌. அதை விரித்து அந்த மோதிரத்தை 
கையிலெடுத்து வைரத்தை அனல்‌ சுடர்ந்த விழிகளுடன்‌ 
நோக்கிக்‌ கொண்டிருந்தான்‌. 

வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

அஸ்தினபுரியின்‌ அரசப்பேரவையில்‌ மதுகரம்‌ என்னும்‌ 
ஒற்றைநரம்பு யாழை மெல்விரலால்‌ மீட்டி அதனுடன்‌ 
மென்குரல்‌ இழைய சூதனாகிய பிரமதன்‌ பகனின்‌ 
கதையை சொன்னான்‌. விழிகள்‌ மலர்ந்த அவையின்‌ 
மெய்ப்பாடுகள்‌ இணைந்து ஒற்றை பாவனையாக மாறி 
அவனை சூழ்ந்திருந்தன. 


அன்றிரவு முழுக்க சிறுவனாகிய பகன்‌ 
நடுங்கிக்கொண்டும்‌ மெல்லிய குரலில்‌ 
முனகிக்கொண்டும்‌ இருந்தான்‌. அவனை மார்புடன்‌ 
அணைத்த முதியவள்‌ “மைந்தா மைந்தா” என அவனை 
அழைத்துக்கொண்டே இருந்தாள்‌. அவன்‌ உடலின்‌ 
வெம்மை ஏறி ஏறி வந்தது. காலையில்‌ அவன்‌ உடலில்‌ 
இருந்து எழுந்த அனலால்‌ அவளே 
விலகிப்படுத்துக்கொண்டாள்‌. விடிந்தபின்‌ அவனைச்‌ 
சூழ்ந்த குலத்தவர்‌ அவன்‌ அவ்வனலில்‌ இருந்து 
மீளமாட்டான்‌ என்றனர்‌. வெளியே வீசிக்கொண்டிருந்த 
கடுங்குளிர்‌ காற்றில்‌ அவனைக்‌ கொண்டுசென்று 
போடும்பம சொன்னார்கள்‌. முதியவள்‌ “இல்லை, அவன்‌ 
சாகப்போவதில்லை. அவன்‌ வழியாக மூதாதையரின்‌ 
சொற்கள்‌ சென்றுகொண்டிருக்கின்றன” என்றாள்‌. 


ஏழுநாட்கள்‌ கடும்‌ வெம்மையுடன்‌ அவன்‌ நினைவழிந்து 
கிடந்தான்‌. முதியவள்‌ கனிச்சாறை முயலின்‌ குருதியுடன்‌ 
கலந்து அவனுக்கு இலைக்குவையால்‌ 
ஊட்டிக்கொண்டிருந்தாள்‌. அவன்‌ உதடுகள்‌ கருகின. 
கண்ணிமைகள்‌ கருகின. விரல்கள்‌ வளைந்து ஒன்றன்‌ 
மேல்‌ ஒன்று ஏறிக்கொண்டன. வாய்‌ முற்றிலும்‌ உலர்ந்தது. 
நெஞ்சில்‌ மூச்சசைவால்‌ மட்டுமே அவன்‌ உயிருடன்‌ 
இருந்தான்‌. ஏழுநாட்களாகியும்‌ அவன்‌ இறக்காதது கண்டு 
அவன்‌ குடி வியந்தது. “அவனை காட்டின்‌ 
குருதிப்பேய்களில்‌ ஒன்று ஆட்கொண்டிருக்கிறது. அவன்‌ 
உடலில்‌ ஓடும்‌ அனலை அது குடிக்கிறது” என்றனர்‌ 
முதியவர்‌. 


எட்டாவது நாள்‌ அவன்‌ கண்விழித்தான்‌. மெல்லிய 
குரலில்‌ “நீர்‌” என்றான்‌. வறண்ட உதடுகளை அஞ்சிய 
நாகம்‌ போல நாக்கு வந்து வருடிச்சென்றது. முதியவள்‌ 
அவள்‌ பிடித்துவந்திருந்த முயலைக்கொன்று அதன்‌ 


குருதியின்‌ சில துளிகளை அவனுக்கு ஊட்டினாள்‌. 
அவன்‌ நா அதை நக்கி உண்டது. செவ்விழிகளைத்‌ 
திறந்து “இன்னும்‌” என்றான்‌. அவள்‌ மேலும்‌ குருதியை 
அவனுக்கு அளித்தாள்‌. அவன்‌ எழுந்து அமர்ந்து 
“விடாய்‌... விடாய்‌ தீரவில்லை” என்றான்‌. அவள்‌ அந்த 
முயலை அவனிடம்‌ கொடுத்தாள்‌. அவன்‌ அதன்‌ 
குருதிக்குழாயை தன்‌ வாயில்‌ வைத்து முற்றிலும்‌ 
உறிஞ்சிக்குடித்தான்‌. 

மூன்றுநாட்களில்‌ அவன்‌ பன்னிரண்டு முயல்களை 
உண்டான்‌. எழுந்து அமர்ந்த நான்காம்‌ நாள்‌ அவள்‌ 
கண்ணிவைத்து பிடித்துக்‌ கொண்டு வந்த மானின்‌ 
குருதியை முற்றிலுமாக உண்டான்‌. நலம்‌ பெற்று 
எழுந்தபின்‌ அக்குடியே அஞ்சும்‌ பெரும்பசி 
கொண்டவனானான்‌. அவனே காட்டுக்குள்‌ சென்று 
தினமும்‌ ஒரு மானை உண்டான்‌. வீங்கிப்பெருப்பதுபோல 
சில மாதங்களிலேயே இரண்டு மடங்கு பெரிதானான்‌. 
அவன்‌ கைகளும்‌ கால்களும்‌ திரண்டன. தோள்கள்‌ 
வீங்கிப்பருத்தன. குரல்‌ முழக்கம்‌ கொண்டது. 
நாளொன்றுக்கு இரண்டு மான்களை முழுமையாக 
உண்ணத்‌ தொடங்கினான்‌. 


அவனில்‌ மண்மறைந்த மூதாதையர்‌ வந்து 
குடியேறியிருப்பதாக முதியவள்‌ சொன்னாள்‌. 
நூற்றாண்டுகளாக அவர்களுக்கு முறையான 
படையல்கள்‌ செய்யப்படவில்லை. அவர்களின்‌ 
பெரும்பசி அவனில்‌ குடிகொண்டிருக்கிறது. அவன்‌ 
உணவைத்தவிர எதையும்‌ எண்ணாதவனாக இருந்தான்‌. 
விடியலில்‌ காட்டில்‌ நுழைந்து காட்டெருதைத்‌ துரத்தி 
கற்களால்‌ அடித்துக்கொன்று உரித்து சுட்டு பகல்‌ முழுக்க 
உண்டு வெள்ளெலும்பாக ஆக்கி மீண்டான்‌. இரவில்‌ 
படுத்து சற்றே துயில்கையிலேயே மீண்டும்‌ பசிகொண்டு 
கல்லாலான கதாயுதத்துடன்‌ காட்டுக்குள்‌ நுழைந்தான்‌. 


முதியவள்‌ இறக்கும்போது அவனுக்கு பதினாறு வயது. 
அவன்‌ ஊஷரர்‌ குலத்தின்‌ தலைவனாக ஆகியிருந்தான்‌. 
அக்குடியில்‌ அத்தனைபேரும்‌ அவனால்‌ குனிந்து 
நோக்கப்படுபவர்களாக இருந்தனர்‌. மெலிந்து 
உயிர்விட்டுக்கொண்டிருந்த முதியவள்‌ அவன்‌ 
கைகளைப்பற்றி “இலங்கையை நீ மீட்கவேண்டும்‌ 
மைந்தா” என்றாள்‌. அவள்‌ என்ன சொல்கிறாள்‌ என்பது 
அங்கிருந்த பிறருக்குப்‌ புரியவில்லை. அவள்‌ அந்த 
மோதிரத்தை அவனுக்கு அளித்தாள்‌. அது அவன்‌ 
விரலுக்குப்‌ பொருத்தமானதாக இருந்தது. அவன்‌ 
கையைப்பற்றியபடி அவள்‌ உயிர்விட்டாள்‌. 


அன்றே அவன்‌ கிளம்பி காடுகள்‌ வழியாகச்‌ சென்று 
மதுவனத்தை அடைந்தான்‌. அங்கே புல்வெளி நடுவே 
பலராமரின்‌ கதாயுதப்‌ பயிற்சிசாலை இருந்தது. 
விடியற்காலையில்‌ அவர்‌ நீராடுவதற்காக யமுனையை 
அடைந்தபோது அவர்‌ முன்‌ அவன்‌ இரு கைகளையும்‌ 
விரித்தபடி வந்து நின்றான்‌. அவரை விட அரைப்பங்கு 
உயரமானவனாகவும்‌ கரிய உடலின்மேல்‌ சடைவிழுதுகள்‌ 
தொங்கிய பெரிய தலை கொண்டவனாகவும்‌ இருந்த 
அவனைக்கண்டு பலராமரின்‌ மாணவர்கள்‌ தங்கள்‌ 
படைக்கலங்களை எடுத்தனர்‌. அவர்‌ அவர்களைத்‌ 
தடுத்து “யார்‌ நீ?” என்றார்‌. 


“ததைப்போர்‌ கற்றுக்கொள்ள வந்தேன்‌ குருநாதரே” 
என்றான்‌ பகன்‌. “நான்‌ காடாளும்‌ அரக்கர்களுக்கு 
கற்றுத்தருவதில்லை” என்று பலராமர்‌ சொன்னார்‌. பகன்‌ 
தன்‌ மோதிரத்தை எடுத்துக்காட்டி “நான்‌ இலங்கையை 
ஆண்ட ராவணனின்‌ கொடிவழி வந்தவன்‌” என்றான்‌. 
அதை வாங்கி நோக்கிய பலராமர்‌ திகைத்தார்‌. பகன்‌ 
“நான்‌ உங்கள்‌ மாணவனாக ஆவேன்‌. அல்லது 
யமுனையில்‌ விழுந்து இறப்பேன்‌. பிறிதொன்றை 
பேசவேண்டாம்‌” என்றான்‌. அவனை கைநீட்டித்‌ தடுத்த 
பலராமர்‌ “சிவனருள்‌ கொண்ட குலம்‌ நீ. மறுக்க நான்‌ 
தகுதியற்றவன்‌” என்றார்‌. 


அவன்‌ வந்து அவர்‌ கால்களைப்‌ பணிந்தான்‌. 
“ஒருபோதும்‌ எளிய மாந்தரை கொல்ல மாட்டேன்‌ என்று 
எனக்கு வாக்களிப்பாய்‌ என்றால்‌ என்‌ கலையை 
உனக்களிப்பேன்‌” என்றார்‌. மண்‌ தொட்டு வாக்களித்து 
அவரிடம்‌ மாணவனாக ஆனான்‌ பகன்‌. “பேருருக்‌ 
கொண்டவனாக இருக்கிறாய்‌. அது உன்‌ ஆற்றல்‌. ஆனால்‌ 
எக்கலையிலும்‌ எது ஆற்றலோ அதுவே எல்லையுமாகும்‌. 
உன்‌ பேருருவே நீ காணமுடியாதவற்றை உருவாக்கும்‌. நீ 
செய்யமுடியாதவற்றை சமைக்கும்‌. அவற்றை 
அறியமுடியாத ஆணவத்தையும்‌ உனக்களிக்கும்‌” 
என்றார்‌ பலராமர்‌. 


எட்டாண்டுகள்‌ பலராமரிடம்‌ தங்கி கல்விகற்றான்‌ பகன்‌. 
இரும்புக்‌ கதையை சுழற்றியடித்து பேராலமரத்தை 
வேருடன்‌ ஓஒடித்திடும்‌ வல்லமைகொண்டவன்‌ ஆனான்‌. 
கல்விமுதிர்ந்து குருநாதரிடம்‌ வாழ்த்துபெற்றான்‌. 
“அறமும்‌ வழுவும்‌ இருக்கும்‌ வரை, மானுடம்‌ 
குலங்களென சிதறிக்கிடக்கும்‌ வரை போரின்றி 
உலகமையாது. ஆனால்‌ படைக்கலம்‌ கொண்டு 
போருக்கெழுபவனே போரில்‌ கொல்லப்படவேண்டும்‌. 
உழுதுண்டு வாழ்பவனும்‌ கன்று மேய்ப்பவனும்‌ 


வணிகனும்‌ நூல்கற்றோனும்‌ சூதனும்‌ வைதிகனும்‌ 
கொல்லப்படலாகாது. அந்நெறிக்கு நீ கட்டுப்பட்டவன்‌ 
என்பதை நான்‌ உனக்களிக்கும்‌ இந்த இலச்சினை 
மோதிரம்‌ உனக்கு அறிவுறுத்தட்டும்‌. அவ்வண்ணமே 
ஆகுக!” என்றார்‌ பலராமர்‌. அவர்‌ கால்களைத்‌ தொழுது 
அவன்‌ கிளம்பினான்‌. 


நாடுகள்‌ தோறும்‌ நடந்து தன்‌ குடிகளைத்தேடி காளகூட 
மலைக்காடு நோக்கி மீண்டு வந்தான்‌. அவன்‌ விட்டுச்‌ 
சென்றபோதிருந்த காடு முழுமையாகவே 
அழிக்கப்பட்டிருந்தது. அங்கே பன்னிரு சிற்றூர்களும்‌ 
சந்தையும்‌ துறைமுகமும்‌ அமைந்திருந்தன. அங்கே 
அவனைக்கண்ட மக்கள்‌ அஞ்சி ஓடினர்‌. வீரர்கள்‌ ஏற்றிய 
வில்லுடன்‌ புரவிகளில்‌ வந்து அவனை 
சூழ்ந்துகொண்டனர்‌. அவன்‌ கையில்‌ இருந்த பலராமரின்‌ 
மோதிரமே அவனைக்‌ காத்தது. அவன்‌ ஊரைவிட்டு 
விலகி மலையேறிச்சென்றான்‌. மரங்கள்‌ முளைக்காத 
உச்சிக்காட்டில்‌ பாறைக்குகைகளுக்குள்‌ 
சிதறிப்பரந்திருந்த தன்‌ குடிகளைக்‌ கண்டடைந்தான்‌. 
அவனைக்‌ கண்டதும்‌ அவர்கள்‌ கதறியழுதபடி ஓடிவந்து 
காலில்‌ விழுந்தனர்‌. குழந்தைகள்‌ அவன்‌ 
கைகளைப்பற்றி கண்ணீர்விட்டன. 


அவர்கள்‌ மெலிந்து நோயுற்று புண்கள்‌ அடர்ந்த உடலும்‌ 
நாற்றமடிக்கும்‌ கூந்தலுமாக புதைகுழிகளில்‌ இருந்து 
பாதிமட்கிய பிணங்கள்‌ எழுந்துவந்தது போலிருந்தனர்‌. 
அவர்கள்‌ வாழ்ந்த குகைகள்‌ கூட்டம்கூட்டமாக 
பிணங்களை அள்ளிப்போட்ட புதைகுழிகளாகவே 
தோன்றின. அவர்கள்‌ வாழ்ந்த மலையுச்சியில்‌ 
விலங்குகளேதும்‌ இருக்கவில்லை. காய்கனிகளை 
அளிக்கும்‌ மரங்களும்‌ இருக்கவில்லை. 
மலைச்சுனைகளில்‌ ஊறும்‌ நீரை உண்டு 
மலைப்புதர்களின்‌ விறகுகளை எரித்து குகைகளுக்குள்‌ 
அவர்கள்‌ வாழ்ந்தனர்‌. நாணல்களைப்‌ பின்னி 
உருவாக்கிய வலைகொண்டு பிடித்த சிறிய 
ச்சிகளையும்‌ வண்டுகளையுமே உணவாகக்‌ 
காண்டனர்‌. 


கீழிருந்த காளகூடக்காடு முழுமையாகவே 
உத்தரபாஞ்சால நாட்டுக்குரியதாக ஆகியிருந்தது. அங்கே 
வேட்டையாடவும்‌ மலைப்பொருள்‌ சேர்க்கவும்‌ 
கன்றுமேய்க்கவும்‌ சத்ராவதியின்‌ ஷத்ரியர்களுக்கு 
வரிகொடுத்து உரிமைப்‌ பட்டயம்‌ பெற்ற மக்கள்‌ வந்து 
குடியேறியிருந்தனர்‌. குதிரைகளும்‌, யானைகளும்‌, 
நெடுந்தூரம்‌ பறக்கும்‌ வேல்களும்‌ நினைத்த இடத்தை 


தீமூட்டும்‌ அரக்குபதித்த எரியம்புகளும்‌ 
அவர்களிடமிருந்தன. காட்டின்‌ எல்லைகள்‌ முழுக்க 
உயர்ந்த மரங்களில்‌ காவல்மாடங்களைக்‌ கட்டி இரவும்‌ 
பகலும்‌ அவர்கள்‌ கண்காணித்தனர்‌. 


பகன்‌ தன்‌ மக்களைத்‌ திரட்டி காளகூடத்தின்‌ காட்டின்‌ 
மேல்‌ படையெடுத்துச்‌ சென்றான்‌. நூற்றெட்டு முறை 
அக்கிராமங்களை அவன்‌ தாக்கினான்‌. அவர்கள்‌ 
படைக்கலப்‌ பயிற்சியற்றவர்களாகவும்‌ பசியால்‌ 
மெலிந்தவர்களாகவும்‌ இருந்தனர்‌. பசியின்‌ வெறியே 
அவனுடன்‌ அவர்களை செல்லவைத்தது. தன்‌ வல்லமை 
வாய்ந்த கதாயுதத்துடன்‌ பகன்‌ காவல்மாடங்களை 
உடைத்தான்‌. கிராமங்களுக்குள்‌ புகுந்து தீயிட்டான்‌. 
ஆயர்களையும்‌ வேளிர்களையும்‌ அடித்துத்‌ துரத்தி 
அவர்களின்‌ களஞ்சியங்களை கொள்ளையிட்டு 
மலைமேல்‌ கொண்டு சென்றான்‌. 


மலையுச்சியில்‌ கற்களை அடுக்கி சிருங்கசிலை என்ற 
கோட்டையை அவன்‌ கட்டினான்‌. அதன்மேல்‌ இரவும்‌ 
பகலும்‌ தன்‌ குடிகளை காவல்‌ நிறுத்தினான்‌. ஓராண்டு 
வாழ்ந்தாலும்‌ உண்டு தீராத அளவுக்கு ஊனையும்‌ 
ஊன்நெய்யையும்‌ தானியங்களையும்‌ கொண்டுசென்று 
நிறைத்தான்‌. அவன்‌ குடிகள்‌ உண்டு உடல்தேறினர்‌. 
போரிட்டு கை தேறினர்‌. மலையிடிந்து பாறைக்கூட்டம்‌ 
இறங்குவதுபோல பகன்‌ தன்‌ படைகளுடன்‌ வரும்‌ ஒலி 
கேட்டு காளகூடத்தின்‌ கிராமங்கள்‌ அலறி 
விழித்துக்கொண்டன. 


பகன்‌ பிரமாணகோடியிலும்‌ வாரணவதத்திலும்‌ அமைந்த 
துறைமுகங்களைத்‌ தாக்கி கலங்களை தீயிட்டான்‌. 
சந்தைகளில்‌ புகுந்து களஞ்சியங்களை 
கொள்ளையடித்து அவர்களின்‌ கழுதைகளிலேயே ஏற்றி 
மலைமேல்‌ கொண்டுசென்றான்‌. மலைமேல்‌ 
சிருங்கசிலையில்‌ நூறு கல்வீடுகள்‌ எழுந்தன. அவற்றில்‌ 
இலங்கையை ஆண்ட அரக்கர்கோன்‌ ராவணனின்‌ 
வீணைச்சின்னம்‌ வரையப்பட்ட கொடிகள்‌ பறந்தன. 
வலுமிக்க குதிரைகளை கொள்ளையடித்துச்சென்று 
அவற்றை மலைச்சரிவில்‌ இறங்குவதற்குப்‌ பழக்கி அவன்‌ 
உருவாக்கிய படை பறக்கும்புரவிகள்‌ என்று ஊராரால்‌ 
அழைக்கப்பட்டது. ஆயர்குடிகளும்‌ வேளார்‌ 
கிராமங்களும்‌ அவனுக்கு திறையளித்தன. சந்தையும்‌ 
துறைமுகமும்‌ அவன்‌ ஆணையின்‌ கீழ்‌ வந்தன. 


சூதர்‌ அவனைத்‌ தேடி குன்றேறிச்‌ சென்றனர்‌. ஈசலும்‌ 
மலையரிசியும்‌ ஊன்கொழுப்பும்‌ கலந்து சமைத்த 


நல்லுணவை அவன்‌ அள்ளி அள்ளி வைக்க உண்டு 
நெய்வழிந்த கையை யாழிலேயே துடைத்தனர்‌. அவன்‌ 
ஊற்றிய மலைத்தேன்‌ கலந்த நறுங்கள்ளை குடித்து 
அவன்‌ குடியை வாழ்த்திப்பாடினர்‌. அவர்கள்‌ சென்ற 
இடமெல்லாம்‌ அவன்‌ புகழ்பரவியது. அவன்‌ 
தோள்வல்லமையை இளைஞர்‌ ஏத்தினர்‌. அவன்‌ 
கொடைவண்மையை எளியோர்‌ வாழ்த்தினர்‌. அவன்‌ 
வரிகொள்ளும்‌ நாடு பகநாடு என்றமைக்கப்பட்டது. 


அப்போது சத்ராவதி அ ப கீழே 
வந்தது. தனக்குரிய காளகூடக்‌ காடு பகனின்‌ ஆட்சிக்குச்‌ 
சென்றுவிட்டிருப்பதை உணர்ந்த அஸ்வத்தாமனின்‌ 
பெரும்படை சத்ராவதியில்‌ இருந்து காளகூடத்திற்குள்‌ 
நுழைந்தது. கங்கைவழியாக படகில்‌ வந்த பெரும்படை 
ஒன்று பிரமாணகோடியை அடைந்தது. 
இருபக்கத்திலிருந்தும்‌ படைகள்‌ எழுந்து காளகூடத்தை 
முழுமையாகவே சுற்றிக்கொண்டன. பகனைக்‌ 
கொன்றபின்னரே நாடுமீள்வதென்று அஸ்வத்தாமன்‌ 
வஞ்சினம்‌ சொல்லியிருப்பதாக பகன்‌ அறிந்தான்‌. 


சத்ராவதியின்‌ பெரும்படையை நேரில்‌ எதிர்கொள்ளும்‌ 
ஆற்றல்‌ பகனின்‌ படைகளுக்கிருக்கவில்லை. 
அரக்கர்கள்‌ தங்கள்‌ படைகளுடன்‌ சிருங்கசிலையிலேயே 
இருந்தனர்‌. இரவின்‌ இருள்மறைவில்‌ அம்புக்கூட்டம்‌ 
போல மலையிலிருந்து இறங்கி சத்ராவதியின்‌ 
படைகளைத்‌ தாக்கி முடிந்தவரை கொன்றுகுவித்துவிட்டு 
மலையேறிச்சென்று பாறைக்கோட்டைக்குள்‌ 
மறைந்துகொண்டனர்‌. மலையேறிச்சென்ற சத்ராவதியின்‌ 
படைகள்‌ மீது மலைவிளிம்பு முழுக்க வைக்கப்பட்டிருந்த 
பெரும்பாறைகளை உருட்டி விட்டனர்‌ அரக்கர்கள்‌. 
கொலையானைகளைப்போல உறுமியபடி இறங்கிவந்த 
பாறைகள்‌ சத்ராவதியின்‌ வீரர்களைக்‌ கொன்று 
குருதியில்‌ குளித்தபடி அடிவாரத்தை அடைந்தன. 


எட்டுமுறை முயன்றபின்‌ சத்ராவதியின்‌ படை 
மலையேறும்‌ திட்டத்தை கைவிட்டது. மலையைச்சுற்றி 
தன்‌ படைகளை நிறுத்திவிட்டு பாஞ்சாலத்தவர்‌ 
காத்திருந்தனர்‌. “அவர்களை ஒருபோதும்‌ 
வெல்லமுடியாது அரசே. அவர்களின்‌ தலைவன்‌ 
வெல்லமுடியாத பேருருவம்‌ கொண்டவன்‌” என்றான்‌ 
முதன்மைத்தளபதியாகிய திரிகரன்‌. அஸ்வத்தாமன்‌ 
புன்னகைத்தபடி “காலந்தோறும்‌ மக்கள்‌ 
சமவெளிகளிலேயே வாழ்ந்துள்ளனர்‌. உச்சிமலைகளில்‌ 
அல்ல. அது எதனாலோ அந்த அடிப்படை இன்றும்‌ 
அவ்வண்ணமே இருக்கும்‌. அவர்கள்‌ மலைமேல்‌ 


வாழமுடியாது. நாம்‌ காத்திருப்போம்‌” என்றான்‌. 


வருடம்‌ முழுக்க சத்ராவதியின்‌ படைகள்‌ அங்கேயே 
காத்திருந்தன. பனிபெய்யத்‌ தொடங்கியபோது 
தோல்களால்‌ கூடாரமடித்து அனலெழுப்பி 
அங்கிருந்தனர்‌. குளிர்காலம்‌ முழுக்க மலைமேலேயே 
பகனின்‌ படைகள்‌ இருந்தன. குளிர்‌ முடிந்து கோடை 
தொடங்கியபோது சிருங்கசிலையில்‌ உணவு குறையத்‌ 
தொடங்கியது. குதிரைகளுக்கு புல்‌ 
அளிக்கமுடியாமலானபோது அவற்றை அவர்கள்‌ 
கொன்று உண்டனர்‌. தானியக்குவைகள்‌ ஒழிந்தன. 
ஊன்விலங்குகள்‌ அழிந்தன. மழைக்காலம்‌ வந்தபோது 
அவர்கள்‌ அச்சம்‌ கொள்ளத்‌ தொடங்கினர்‌. 
மமைமுடிந்தபோது அவர்களிடம்‌ உணவே 
எஞ்சியிருக்கவில்லை. 


பசியில்‌ வெறிகொண்ட பகனின்‌ படைகள்‌ மலையிறங்கி 
வந்து ஓநாய்கள்‌ ஆட்டுமந்தையை என சத்ராவதியின்‌ 
படைகளைத்‌ தாக்கின. ஆனால்‌ அஸ்வத்தாமன்‌ 
அதற்குள்‌ மிகச்சிறந்த தொடர்புமுறையை 
அமைத்திருந்தான்‌. அவர்கள்‌ இறங்கும்போதே 
மோப்பநாய்கள்‌ குரைக்கத்‌ தொடங்கின. முரசொலி 
மூலமும்‌ எரியம்பு மூலமும்‌ செய்தியறிந்த படைகள்‌ இரு 
திசைகளின்‌ படைநிலைகளில்‌ இருந்தும்‌ கிளம்பி அங்கே 
வந்து அவர்களை சூழ்ந்துகொண்டன. அவர்கள்‌ 
எரியம்புகளையே பெரிதும்‌ கையாண்டனர்‌. 
அஸ்வத்தாமன்‌ எரியை ஆள்வதில்‌ பெரும்திறல்‌ 
கொண்டிருந்தான்‌. 


“கொல்லவேண்டாம்‌. முடிந்தவரை புண்படுத்தி 
அனுப்புங்கள்‌. அங்கே மலைமேல்‌ அவர்களுக்கு 
மருத்துவர்கள்‌ இல்லை” என்று அஸ்வத்தாமன்‌ 
அவர்களுக்கு ஆணையிட்டிருந்தான்‌. அம்புமுனைகளில்‌ 
நவச்சாரமும்‌ கந்தகமும்‌ கலந்து எரித்து அவர்களைத்‌ 
தாக்கினர்‌ சத்ராவதியினர்‌. அனல்‌ பட்ட உடலுடன்‌ 
மலைமேல்‌ மீண்ட அரக்கர்கள்‌ புண்‌ அழுகி காய்ச்சல்‌ 
கண்டு இறந்தனர்‌. 

நாள்‌ செல்லச்செல்ல அரக்கர்களின்‌ எண்ணிக்கை 
குறைந்துவந்தது. ஒவ்வொரு நாளும்‌ சிறிது சிறிதாக 
சத்ராவதியின்‌ படைகள்‌ மேலேறி தளம்‌ அமைத்தன. 
பெரும்பாறைகளின்‌ அடியில்‌ குழிதோண்டி கற்களை 
அடுக்கி அறைகளை அதற்குள்‌ கட்டிக்கொண்டனர்‌. 
மேலிருந்து உருண்டு வரும்‌ பாறைகள்‌ அவர்களை 
தாக்கமுடியவில்லை. மேலும்‌ மேலும்‌ அணுகி 


குழிதோண்டி அறையமைத்தனர்‌. மேலிருந்து அவர்களை 
காணமுடியும்‌ அண்மை வரை அவர்கள்‌ வந்தனர்‌. 
சிருங்கசிலையை தக்கவைத்துக்கொள்ள முடியாது 
என்று பகன்‌ உணர்ந்தான்‌. தேர்ந்த இருபது 
அரக்கர்குலத்து வீரர்களுடன்‌ அங்கிருந்து தப்பிச்செல்ல 
முடிவெடுத்தான்‌. 


“நாங்கள்‌ உங்களை இங்கே விட்டுச்செல்கிறோம்‌. 
சத்ராவதியின்‌ படைவீரர்கள்‌ உங்களை பிடிக்க 
வரும்போது கைகளைக்‌ கூப்பிக்கொண்டு அவர்கள்‌ முன்‌ 
பணியுங்கள்‌. அடிமைப்பட்டவர்களைக்‌ கொல்வதை 
அவர்களது நெறிநூல்கள்‌ ஓப்புவதில்லை” என்று பகன்‌ 
தன்‌ குடிப்பெண்களுக்கும்‌ குழந்தைகளுக்கும்‌ 
சொன்னான்‌. பெருமழை பெய்து வானும்‌ மண்ணும்‌ 
நீரால்‌ மறைக்கப்பட்டிருந்த இரவில்‌ அவர்களிடம்‌ 
விடைபெற்று தன்‌ வீரர்களுடன்‌ குன்றிறங்கிய நீரோடை 
வழியாக ஓசையின்றி தவழ்ந்து கீழே வந்தான்‌. 


மழையில்‌ அவர்கள்‌ வரும்‌ ஓலியை சத்ராவதியினர்‌ 

அறியவில்லை. அவர்களின்‌ காவல்நாய்களுக்கும்‌ 
oni கிடைக்கவில்லை. அவற்றைப்‌ பற்றி நெரித்துக்‌ 
கொன்றுவிட்டு முதல்‌ படைத்தளத்தை அவன்‌ 
தாக்கியபோதே அவர்கள்‌ அதை அறிந்தனர்‌. முழவுகளின்‌ 
ஓசை எழவில்லை. எரியம்புகள்‌ ஒளிரவில்லை. 
படைநிலைக்குள்‌ மழைக்குளிருக்கு ஒடுங்கித்‌ துயின்ற 
வீரர்களைத்‌ தாக்கியது பகனின்‌ படை. அவர்கள்‌ 
விழித்தெழுவதற்குள்ளேயே மண்டையோடுகள்‌ உடைந்து 
மூளை சிதறித்‌ தெறித்தது. அலறல்கூட எழாமல்‌ 
அனைவரும்‌ உடைந்து சிதறினர்‌. ஏழு படைநிலைகளில்‌ 
எவரையும்‌ மிச்சம்‌ வைக்காமல்‌ கொன்றுவிட்டு மறுபக்கம்‌ 
காட்டுக்குள்‌ சென்றனர்‌ பகனும்‌ வீரர்களும்‌. 


மறுநாள்‌ மழை விட்டபின்‌ தேடிவந்த ஒற்றை நாய்‌ 
சொன்ன செய்தியை வைத்தே நிகழ்ந்ததை அறிந்தான்‌ 
அஸ்வத்தாமன்‌. அவன்‌ குதிரையில்‌ வந்திறங்கி 
படைநிலைக்குள்‌ நுழைந்தபோது மூளைக்கோழையில்‌ 
கால்வழுக்கி சுவரைப்பற்றிக்கொண்டான்‌. நசுக்கப்பட்ட 
வீரர்கள்‌ குருதியும்‌ நிணமும்‌ சிதற செத்துக்‌ 
குவிந்திருந்தனர்‌. ஏதோ ஒரு கணத்தில்‌ 
அஸ்வத்தாமனின்‌ அகத்தில்‌ ஒரு நரம்பு முறிந்தது. 
“கொல்லுங்கள்‌ அரக்கர்களை” என அவன்‌ 
ஆணையிட்டான்‌. “இனி பொறுத்தால்‌ நாம்‌ 
ஆண்மக்களல்ல!” 


வெறிகொண்ட சத்ராவதியின்‌ வீரர்கள்‌ நாற்புறமும்‌ 


சூழ்ந்து மலைமேல்‌ ஏறிச்சென்றனர்‌. பகன்‌ 
சிருங்கசிலையில்‌ இருப்பதாகவும்‌ அரக்கர்களிடம்‌ 
அவர்களை வெல்லும்‌ ஏதோ சில மாயப்படைக்கலங்கள்‌ 
எஞ்சியிருப்பதாகவும்‌ அவர்கள்‌ எண்ணினர்‌. ஆகவே 
இடைவெளியில்லாமல்‌ எரியம்புகளை சிருங்கசிலையை 
நோக்கி எய்தபடி மேலேறிச்சென்றனர்‌. அணுகிச்‌ 
சூழ்ந்தபின்‌ எரியம்புகளின்‌ புகையால்‌ மூடியிருந்த 
கோட்டைக்குள்‌ எட்டுநாழிகை நேரம்‌ மேலும்‌ அம்புகளை 
செலுத்திக்கொண்டிருந்தனர்‌. நச்சுப்‌ புகை கக்கும்‌ 
ரசங்களை சிறுகுடுவைகளிலாக்கி அம்புகளின்‌ 
முனைகளில்‌ பொருத்தி ஏவும்‌ முறையை அஸ்வத்தாமன்‌ 
உருவாக்கியிருந்தான்‌. அம்புகள்‌ சென்று விழுந்த 
இடங்களில்‌ இளநீலப்‌ புகையுடன்‌ தழல்‌ எழுந்தது. 
சிருங்கசிலையில்‌ இருந்து ஓர்‌ எதிரம்புகூட திரும்பி 
வரவில்லை என்பதை அவர்கள்‌ நெடுநேரம்‌ கழித்தே 
உணர்ந்தனர்‌. 

புகைக்குள்‌ நுழைந்து அவர்கள்‌ உள்ளே சென்றபோது 
அங்கே ஐநூறுக்கும்மேல்‌ பெண்களும்‌ குழந்தைகளும்‌ 
செத்துப்‌ பரவியிருப்பதைக்‌ கண்டனர்‌. அன்னையரை 
அணைத்த குழந்தைகள்‌ ஒரே அம்பில்‌ 
கோர்க்கப்பட்டிருந்தன. குழந்தைகள்‌ கொதிக்கும்‌ ரசம்‌ 
விழுந்து வெந்து துடித்தன. உயிருடன்‌ பற்றி எரிந்த 
அன்னையின்‌ கையில்‌ இருந்து கதறிக்கொண்டிருந்தது 
பாதி வெந்த கைக்குழந்தை. உருகும்‌ பசுஞ்சதையின்‌ 
நாற்றம்‌ நிறைந்த மலைவீடுகளுக்குள்‌ விஷரசத்தை 
முகர்ந்து மூச்சடைந்து நீலம்பாரித்த உடல்‌ உதற 
செத்துக்கொண்டிருந்தனர்‌. இறுதிமுனகல்கள்‌ ஒலித்த 
இருள்‌ விரைத்துச்‌ சூழ்ந்திருந்தது. 


நடுவே ஒருகணம்‌ திகைத்து நின்ற அஸ்வத்தாமன்‌ 
திரும்பி ஓடி தன்‌ புரவிமேல்‌ ஏறிக்கொண்டு “இந்த 
மலைக்குடியிருப்பை முழுமையாகவே கொளுத்தி 
அழியுங்கள்‌. எந்தத்‌ தடமும்‌ எஞ்சவேண்டியதில்லை. நம்‌ 
சிந்தையிலும்‌” என்றான்‌. அவனது புரவி வால்சுழல 
மலைச்சரிவில்‌ இறங்கிச்செல்ல உருளைச்‌ சிறுபாறைகள்‌ 
கூடவே பாய்ந்திறங்கின. நேராக கங்கைக்கரைக்குச்‌ 
சென்ற அவன்‌ நாற்பத்தொரு நாட்கள்‌ அங்கே 
நோன்புணவு உண்டு பழிதீர்‌ சடங்குகள்‌ செய்தான்‌, 


பகனும்‌ அவன்‌ வீரர்களும்‌ காடுவழியாக எவருமறியாமல்‌ 
பயணம்‌ செய்து உசிநாரபூமியினூடாகச்‌ சென்றனர்‌. 
சிற்றூர்களை இரவில்‌ கடந்தனர்‌. ஒவ்வொரு இடத்திலும்‌ 
சிருங்கசிலையில்‌ என்ன நடந்தது என்று 
விசாரித்துக்கொண்டே சென்றனர்‌. பகனின்‌ உடல்‌ 


பதறிக்கொண்டே இருந்தது. தன்‌ பெரிய கைகளால்‌ 
தலையை தடவிக்கொண்டும்‌ நெஞ்சைப்‌ பற்றிப்‌ 
பிசைந்துகொண்டும்‌ அவன்‌ நடந்தான்‌. 
கிரெளஞ்சபக்ஷம்‌ என்ற சிற்றூரின்‌ படித்துறையில்‌ 
அமைந்த மதுக்கடையில்‌ அமர்ந்திருந்த 
முதுபாணனிடமிருந்து சத்ராவதியின்‌ படை 
சிருங்கசிலையில்‌ இருந்த பாறைநகரை முழுமையாகவே 
எரித்து அழித்ததை அறிந்தனர்‌. ஆடைகளில்லாமல்‌ 
கைதூக்கி வெளியே வந்து சரண்‌ அடைந்து கதறிய 
பெண்களையும்‌ குழந்தைகளையும்‌ அம்புகளால்‌ 
துளைத்தும்‌ எரிரசத்தால்‌ கொளுத்தியும்‌ அழித்தபின்‌ 
அவர்களை குவித்துப்போட்டு தீமூட்டியது 
உத்தரபாஞ்சாலத்தின்‌ பெரும்படை என்றான்‌ சூதன்‌. 


“எத்தனை தலைமுறைகள்‌! எத்தனை பேரரசுகள்‌! 
அன்றும்‌ இன்றும்‌ அவ்வண்ணமே கொன்று 
குவிக்கப்படுகிறார்கள்‌. சேர்த்துக்‌ 
கொளுத்தப்படுகிறார்கள்‌. அள்ளிப்‌ 
புதைக்கப்படுகிறார்கள்‌. அக்கணமே 
மறக்கப்படுகிறார்கள்‌. எளியமக்கள்‌ அநீதியால்‌ 
கொல்லப்படுவது மிகநன்று. அப்போதுதான்‌ 
அவர்களுக்காக ஒரு துளி விழிநீராவது சிந்தப்படுகிறது. 
ஓரிரு சொற்களையாவது காவியங்கள்‌ 
சொல்லிவைக்கின்றன. ஒருதலைமுறைக்காலமாவது 
அவர்களின்‌ நினைவுகள்‌ வாழ்கின்றன” என்றான்‌ சூதன்‌ 
கள்மயக்கில்‌ உரக்க நகைத்துக்கொண்டு. 
அவனைச்சூழ்ந்திருந்தவர்கள்‌ திகைத்து 
நோக்கியிருந்தனர்‌. 


“அவர்களை புகழ்பெறச்செய்த அஸ்வத்தாமனை 
ச... மானுடக்குப்பைகளை 
வீரசொர்க்கத்துக்கு அனுப்பிய உத்தரபாஞ்சாலத்தின்‌ 
மாவீரர்களை வாழ்த்துவோம்‌. அவர்களின்‌ கையால்‌ 
பரிசுபெற்று இங்கே மதுக்கடையில்‌ மூக்குவழியாகவும்‌ 
குடித்து மகிழும்‌ என்னையும்‌ வாழ்த்துவோம்‌. ஓம்‌ 
அவ்வாறே ஆகுக!” என்று அவன்‌ தன்‌ 
மூங்கில்கோப்பையால்‌ தரையைத்‌ தட்டி கூவினான்‌. 
வாயில்‌ மதுவின்‌ கோழை வழிய “ஆம்‌, அறம்‌ வாழும்‌ 
மண்‌ இது. வென்றவர்களுக்கு மகிழ்ச்சியையும்‌ 
வீழ்ந்தவர்களுக்கு வீரசொர்க்கத்தையும்‌ அளிக்கும்‌ 
பேரறத்தைச்‌ சொல்லி இன்னொரு கோப்பை மதுவை 
அருந்துவோம்‌!” 


தலையில்‌ அறைந்தபடி கண்ணீர்‌ விட்டு அழுத பகனை 
அங்கிருந்தோர்‌ சூழ்ந்துகொண்டனர்‌. “இதோ இந்த 


அரக்கனும்‌ அழுகிறான்‌. அறம்‌ எத்தனை 
வல்லமைகொண்டது தோழரே. அது அரக்கர்களையே 
அழச்செய்கிறது. அறம்‌ உயர்ந்த கரும்பின்சாற்றில்‌ 
பிறக்கிறது. மண்ணில்புதைந்த பானைகளில்‌ இனிய 
வாசத்துடன்‌ நுரைக்கிறது. நமது நாசிகளை எரிக்கிறது. 
குடல்களை உலுக்குகிறது. நமதுசித்தங்களில்‌ இனிய 
நினைவுகளாகப்‌ பெருகி கண்ணீராக வெளிவருகிறது. 
அறம்‌ வளரட்டும்‌. அது நுரைத்துப்‌ பெருகியெழட்டும்‌. 
ஆம்‌ அவ்வாறே ஆகுக!” என்று சூதன்‌ பாட 
அவனைச்சூழ்ந்திருந்தவர்கள்‌ குவளைகளை நிலத்தில்‌ 
அடித்து கண்ணீருடன்‌ நகைத்தனர்‌. 


நெஞ்சில்‌ அறைந்து அழுதபடி வெளிவந்த பகன்‌ 
ஆற்றங்கரைச்‌ சதுப்பில்‌ அமர்ந்து குமட்டி உமிழ்ந்தான்‌. 
இரண்டுநாட்கள்‌ உண்பதை எல்லாம்‌ 
குமட்டிக்கொண்டிருந்தான்‌. விழிநீர்‌ வழிய விம்மியபடி 
நெஞ்சில்‌ ஓங்கி அறைந்தும்‌ நிலத்தை மிதித்தும்‌ 
முனகினான்‌. பற்களைக்‌ கடித்து கைமுட்டிகளை இறுக்கி 
தலையை அசைத்து தனக்குள்‌ பேசிக்கொண்டே 
இருந்தான்‌. அவனை கள்மயக்கிலேயே 
அழைத்துச்சென்றனர்‌ வீரர்கள்‌. அருகே நின்றிருக்கும்‌ 
மரத்தை கதாயுதத்தால்‌ ஓங்கி அறைந்தான்‌. ஒருமுறை 
தன்‌ நெஞ்சில்‌ அதை அறையப்போக வீரர்கள்‌ எழுவர்‌ 
அவன்‌ கைகளை பற்றிக்கொண்டனர்‌. 


பின்னர்‌ சரயுவின்‌ சதுப்பில்‌ விழுந்து பாதிபுதைந்தவன்‌ 
போல ஓர்‌ இரவும்‌ இருபகல்களும்‌ துயின்றான்‌. எழுந்ததும்‌ 
தன்‌ கைவிரல்களில்‌ இருந்து ராவணனின்‌ 
மோதிரத்தையும்‌ பலராமரின்‌ மோதிரத்தையும்‌ உருவி 
சரயுவின்‌ நீரில்‌ வீசினான்‌. நேராகச்‌ சென்று 
கரையொதுங்கி நின்றிருந்த வணிகப்படகு ஒன்றை ஒரே 
அடியில்‌ சிம்புகளாக நொறுக்கி அதற்குள்‌ இருந்த 
அத்தனை பேரையும்‌ தலை உடைத்துக்‌ கொன்றான்‌. 
அதில்‌ இருந்த உணவையும்‌ பொன்னையும்‌ 
எடுத்துக்கொண்டு நடந்தான்‌. 


செல்லும்‌ வழியெங்கும்‌ எதிர்ப்பட்ட அத்தனைபேரையும்‌ 
கொன்றபடி சென்றான்‌ பகன்‌. கிராமங்களுக்குள்‌ 
நுழைந்து கண்‌ தொட்டு கை எட்டிய அனைவர்‌ 
தலைகளையும்‌ உடைத்து வீசினான்‌. முதியவர்‌ பெண்கள்‌ 
குழந்தைகள்‌ என எந்த வேறுபாட்டையும்‌ அவன்‌ சித்தம்‌ 
அறியவில்லை. கொன்ற சடலங்களின்‌ குருதியை அள்ளி 
தன்‌ முகத்திலும்‌ உடலிலும்‌ பூசிக்கொண்டு 
வெறிச்சிரிப்புடன்‌ நடனமிட்டான்‌. ஒருவேளை 
உணவுக்காக, ஒரு குவளை மதுவுக்காக கொன்றான்‌. 


எதிரே வந்தமைக்காக கொன்றான்‌. 
எட்டிப்பார்த்தமைக்காக கொன்றான்‌. ஊருணியில்‌ 
ஒருவாய்‌ நீர்குடிப்பதற்காக அங்கே நீரள்ளி நின்றிருந்த 
அத்தனை பெண்களையும்‌ கொன்றான்‌. அவர்களின்‌ 
கைகளில்‌ இருந்த குழந்தைகளைப்‌ பிடுங்கி வானில்‌ வீசி 
அவர்கள்‌ கீழே இறங்கி வருகையில்‌ கதையால்‌ அடித்து 
சிதறச்செய்து நகைத்தான்‌. 


கொல்லக்கொல்ல அவன்‌ விழிகள்‌ மாறிக்கொண்டே 
வருவதை வீரர்‌ நோக்கினர்‌. அவனை அறிந்த நாள்முதல்‌ 
அவற்றில்‌ அவர்கள்‌ கண்ட பெருந்துயர்‌ ஒன்று 
முழுமையாக அகன்றது. அங்கே எப்போதும்‌ மின்னும்‌ 
இளநகை குடியேறியது. கொல்வதற்காகவே அவன்‌ 
ஊர்களுக்குள்‌ புகுந்தான்‌. ஒருவர்‌ கூட எஞ்சாமல்‌ 
கொன்றபின்‌ குருதி சொட்டும்‌ கதையுடன்‌ கனத்த 
காலடிகளை தூக்கிவைத்து ஒளிரும்‌ விழிகளும்‌ 
ஏளனநகைப்புமாக நடனமிட்டபம அவ்வூரை விட்டு 
நீங்கினான்‌. அவனை அவன்‌ வீரர்கள்‌ அஞ்சினர்‌. அவன்‌ 
விழிகளை நோக்குகையில்‌ அவர்களின்‌ முதுகெலும்புகள்‌ 
குளிர்ந்து அதிர்ந்தன. அவன்‌ மிகத்தாழ்ந்த ஓசையில்‌ 
சொல்லும்‌ ஒற்றைச்‌ சொல்லைக்கூட இடியோசையென 
அவர்கள்‌ கேட்டனர்‌. “அவன்‌ விழிகள்‌ 
தெய்வங்களுக்குரியவை. மானுடர்மேல்‌ உருண்டு 
செல்லும்‌ காலத்தின்‌ சக்கரம்‌ அவன்‌” என்றான்‌ ஒரு 
அரக்கவீர்ன்‌. 

ஓவியம்‌: ஷண்முகவேல்‌ 


இருபத்தேழு நாட்கள்‌ பயணம்‌ செய்து உசிநாரபூமியைக்‌ 
கடந்து சரயு நதியின்‌ கரையில்‌ அடர்காட்டின்‌ நடுவே 
தன்னந்தனியாக இருந்த ஏகசக்ரபுரி என்ற சிறுநகரை 
அடைந்தனர்‌. சரயுவில்‌ மீன்பிடிக்கும்‌ மச்சர்களும்‌ 
காட்டுப்பொருட்களை சேர்த்து விற்கும்‌ உசிநாரர்களும்‌ 
வாழும்‌ ஆயிரம்‌ வீடுகள்‌ கொண்ட அந்நகரின்‌ 
கல்லடுக்கிக்‌ கட்டப்பட்ட சிறுகோட்டையைக்‌ கடந்து 
நகர்ப்புறத்து ஆயர்குடியில்‌ குருதிவழியும்‌ கதையுடன்‌ 
அவன்‌ நுழைந்தபோது அங்கிருந்த பெண்களும்‌ 
முதியவரும்‌ அஞ்சி ஓலமிட்டனர்‌. செல்லும்வழியில்‌ நின்ற 
எருமைகளையும்‌ காளைகளையும்‌ தலையுடைத்துக்‌ 
கொன்றான்‌. அவன்‌ வேண்டுவதென்ன என்று கேட்க 
வந்த மூன்று முதியவர்களின்‌ முதல்சொல்‌ உதடுகளில்‌ 
இருக்கவே தலைகளை உடைத்தான்‌. ஊரெங்கும்‌ 
ஓலமிட்டபடி ஓடி அங்கிருந்த உணவை முழுக்க அள்ளி 


உண்டபின்‌ விலகிச்சென்றான்‌. 


ஏகசக்ரபுரிக்கு அப்பால்‌ இருந்த சிறிய மலையின்‌ மேலே 
ஏறிச்சென்றனர்‌ பகனும்‌ அவன்‌ வீரர்களும்‌. அங்கே 
இருள்‌ நிறைந்த பெரும்‌ பிலம்‌ ஒன்றிருந்தது. அதற்குள்‌ 

ஒரு நீரோடை சென்றது. அங்கே அவர்கள்‌ தங்கினர்‌. 
கதாயுதத்தை அருகே வைத்துவிட்டு படுத்துத்‌ துயின்ற 
பகன்‌ அருகே அவன்‌ வீரர்கள்‌ சூழ்ந்து 
படுத்துக்கொண்டனர்‌. அவர்களின்‌ கனவுக்குள்‌ கை 
கூப்பிக்‌ கதறியபடி அவர்களின்‌ பெண்களும்‌ 
குழந்தைகளும்‌ அரக்கும்‌ ரசமும்‌ பட்டு உயிருடன்‌ எரிந்து 
உருகிவழிந்து கரியாகி விழுந்தனர்‌. துயிலிலேயே 
அவர்கள்‌ கண்ணீர்‌ விட்டு விம்மியழுதனர்‌. யானை 
பிளிறும்‌ ஓலி கேட்டு திகைத்து எழுந்தவர்கள்‌ துயிலில்‌ 
நெஞ்சில்‌ அறைந்து கதறியழும்‌ பகனைக்‌ கண்டனர்‌. 
எழுந்து அவனைச்‌ சூழ்ந்து அமர்ந்து அவர்களும்‌ 
அழுதனர்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

“ஏகசக்ரபுரி எந்நாட்டுக்கும்‌ உரியதாக இருக்கவில்லை” 
என்று அஸ்தினபுரியின்‌ பேரவையில்‌ மதுகரம்‌ என்னும்‌ 
யாழை மீட்டி பிரமதன்‌ சொல்லலானான்‌. “உசிநாரர்களின்‌ 
எல்லை முடிந்துவிட்டிருந்தது. கோசலத்தின்‌ எல்லை 
தொடங்கவில்லை. அங்கிருந்து சரயு வழியாக 
கோசலத்தின்‌ பிரகதம்‌ என்னும்‌ முதல்துறைமுகத்திற்குள்‌ 
நுழைகையில்‌ அவர்கள்‌ கோசலனுக்குரிய வரியை 
அளித்தனர்‌. பிரகதத்திற்கு முன்னால்‌ ரெளத்ரமுகம்‌ 
என்னும்‌ இடத்தில்‌ சரயுவின்‌ பெருக்கு பாறைகள்‌ 
வழியாக நுரைத்து பொங்கிச்‌ சரிந்தது. கோசலத்தின்‌ 
படகுகள்‌ அதை அடைந்து நின்றுவிடவேண்டியிருந்தது. 


ஆனால்‌ நாணல்களைப்‌ பின்னி உருளைப்படகுகளை 
கட்டத்தெரிந்த ஏகசக்ரநகரியின்‌ மக்கள்‌ அப்பாறைகள்‌ 
வழியாக மிக எளிதாக நழுவி வந்து 
மலைப்பொருட்களை விற்றனர்‌. பொருட்களை 
வாங்கிக்கொண்டு அவ்வொழுக்கில்‌ அவர்கள்‌ கட்டி 
வைத்திருந்த பெரிய வடங்களைப்பற்றி படகுகளை 
மேலேற்றி தங்கள்‌ நகருக்கு திரும்பிச்சென்றனர்‌. 
திரேதாயுகத்தில்‌ தசரதன்‌ கோசலத்தை ஆட்சி செய்த 
காலம்‌ முதலே ஏகசக்ரநகரி தன்னந்தனி அரசாகவே 
இருந்தது. அதைச்சூழ்ந்திருந்த நூறு 
மலைக்கிராமங்களுக்கு அதுவே சந்தைமையம்‌. 


அந்நகரத்திற்கு அரசன்‌ இருக்கவில்லை. அங்கே வாழ்ந்த 
ஏழுகுலங்களின்‌ தலைவர்களின்‌ குழுவால்‌ 
ஆளப்பட்டது. நகரைச்சுற்றியிருந்த அடர்காடுகளில்‌ 
இருந்து காட்டெருதுகளும்‌ யானைகளும்‌ மட்டுமே 
அவர்களை தாக்கக்கூடியவையாக இருந்தன. சரயுவின்‌ 
பெருக்கைக்‌ கடந்து எந்தப்படையும்‌ அவர்களை 
நெருங்க முடியாது. ஆகவே அவர்கள்‌ அந்நகரைச்‌ சுற்றி 
மலைப்பாறைகளைக்கொண்டு உயரமற்ற கோட்டை 
ஒன்றை கட்டிக்கொண்டனர்‌. காவலுக்கு வேல்களும்‌ 
அம்புகளும்‌ ஏந்திய சிறு படை ஒன்றை 
அமைத்திருந்தனர்‌. 


அரசப்படைகளின்‌ காவலற்ற ஏகசக்ரநகரி 
சிலநாட்களிலேயே பகனால்‌ முழுமையாக 
கைப்பற்றப்பட்டது. ஒவ்வொருநாளும்‌ கதாயுதத்துடன்‌ 


அவன்‌ நகரில்‌ நுழைந்து மக்களைக்‌ கொன்று குவித்து 
களஞ்சியங்களைச்‌ சூறையாடி உணவுண்டு மீண்டான்‌. 
அவனைத்‌ தடுக்க ஏகசக்ரநகரியின்‌ மக்கள்‌ அமைத்த 
படைகள்‌ அவன்‌ தன்‌ பெரும்‌ கதாயுதத்துடன்‌ கைகளை 
விரித்து வெறிச்சிரிப்புடன்‌ உள்ளே வரும்போதே அஞ்சி 
ஓடினர்‌. மக்கள்‌ தங்கள்‌ இல்லங்களுக்குள்‌ குழிகள்‌ 
தோண்டு அறைகள்‌ அமைத்து அதனுள்‌ ஒளிந்து 
உயிர்தப்பினர்‌. 

கோசலத்திற்கு முழுமையாக அடிமைப்பட்டு கப்பம்‌ 
கொடுத்து தங்களைக்‌ காக்கும்படி கோரலாமென்றும்‌ 
அவர்களை தங்கள்‌ படகுகளிலேயே அழைத்துவரலாம்‌ 
என்றும்‌ வணிகரும்‌ ஆயரும்‌ வேளிரும்‌ அடங்கிய 
குலச்சபை முடிவெடுத்தது. ஆனால்‌ அச்சபையில்‌ இருந்த 
குலமுதியவர்‌ ஒருவர்‌ “மைந்தரே, எந்த அரக்கனை 
விடவும்‌ கொடியது அரசு என்று அறியுங்கள்‌. இவனுக்கு 
வயதாகும்‌. நோயுறக்கூடும்‌. உளம்‌ கனியவும்‌ கூடும்‌. 
அரசோ மூப்போ நோயோ கருணையோ அற்றது. கொடிய 
அணங்குபோல நம்மைக்‌ கைப்பற்றி நம்‌ குருதியை 
நாமறியாமலேயே உண்பது. நம்‌ குருதியை 
குடிக்கும்தோறும்‌ மேலும்‌ வளர்வது. நம்மைக்‌ கொன்று 
உண்ணும்பொருட்டு நம்மையே தன்‌ காலடியில்‌ விழுந்து 
மன்றாடவைக்கும்‌ அளவுக்கு மதியூகம்‌ கொண்டது. 
எண்ணம்‌ முந்தி அரசை நாம்‌ இங்குகொண்டுவந்தால்‌ 
பின்னர்‌ ஒருபோதும்‌ ஏகசக்ரபுரி அதன்‌ விடுதலையை 
மீட்டெடுக்க முடியாது” என்றார்‌. 


குலத்தவர்‌ திகைத்து கலைந்த ஒலி எழுப்பினர்‌. “இவன்‌ 
நம்மைக்‌ கொன்று அழிப்பதை எப்படி எதிர்கொள்வது? 
எத்தனை நாள்தான்‌ இங்கே அஞ்சி வாழ்வது?” என்றனர்‌. 
குலமுதியவர்‌ “அரசுக்கும்‌ இவனுக்குமான வேறுபாடுதான்‌ 
என்ன? அரசு நம்முடன்‌ ஒப்பந்தம்‌ போட்டுக்கொள்கிறது. 
அது நம்‌ குருதியை உண்ணுவதை நம்முடன்‌ பேசி 
வரையறை செய்துகொள்கிறது. இவனிடமும்‌ நாம்‌ ஓர்‌ 
ஒப்பந்தம்‌ போட்டுக்கொண்டால்‌ இவனும்‌ நமது 
காவலனே. இவன்‌ இன்னொரு அரக்கன்‌ இங்கு வராமல்‌ 
நம்மைக்‌ காப்பான்‌ அல்லவா?” என்றார்‌. குலச்சபை 
அதையே செய்யலாமென்று முடிவெடுத்தது. 


முதியவர்‌ பகனிடமிருந்து ஊரைக்‌ காக்கும்‌ வழி ஒன்றை 
சொன்னார்‌. பகனின்‌ வீரர்களில்‌ ஒருவனை மட்டும்‌ 
சாலையில்‌ வெட்டிய படுகுழியில்‌ வீழ்த்தி அவர்கள்‌ 
பிடித்தனர்‌. அவன்‌ இறந்துவிட்டான்‌ என்று எண்ணி 
பகன்‌ திரும்பிச்சென்றபின்‌ அவனை சிறையிலடைத்து 
அவன்‌ மொழி அறிந்த வணிகர்களை வைத்து அவனிடம்‌ 


அன்புடன்‌ பேசினர்‌. பேசிப்பேசி அவனை அவர்களுக்கு 
இசையச்‌ செய்தனர்‌. அவனுக்கு அவ்வூரின்‌ அழகிய 
இளம்பெண்‌ ஒருத்தி மணமகளாக அளிக்கப்படுவாள்‌ 
என்றனர்‌. அவன்‌ பகனிடம்‌ பேசி ஊருடன்‌ ஓர்‌ 
உடன்படிக்கை செய்துகொள்ளச்‌ செய்வான்‌ என்றால்‌ 
அம்மணமகளுடன்‌ இனிதுவாழமுடியும்‌ என்று 
வாக்களித்தனர்‌. 


அவன்‌ அதற்கு ஒப்புக்கொண்டு மலையேறிச்சென்று 
பகனைப்‌ பார்த்தான்‌. மெல்லமெல்லப்‌ பேசி அவன்‌ 
உள்ளத்தை கரைத்தான்‌. ஏகசக்ரநகரியின்‌ மக்கள்‌ 
கோசலத்திற்கு அடிமைப்பட்டு அங்கே கோசலத்தின்‌ 
பெரும்படை வந்திறங்கி விட்டால்‌ அதன்‌ பின்‌ அங்கு 
வாழ்வது முடியாதது என்றான்‌. ஏகசக்ரநகரி பகனை 
அரசனாக ஏற்று கப்பம்‌ கட்ட ஒப்புக்கொள்கிறது. 
ஒவ்வொருநாளும்‌ ஏகசக்ரநகரியில்‌ இருந்து ஒரு வண்டி 
நிறைய உணவு குன்றேறி பகனின்‌ குகைக்கே 
வந்துசேரும்‌. அதை உண்டு அவன்‌ அவர்களின்‌ 
காவலனாக அங்கே குகைக்குள்‌ வாழமுடியும்‌. “அரசே, 
நாம்‌ இங்கு தங்கி வலிமைபெறுவோம்‌. நம்குடியை இங்கே 
பெருக்குவோம்‌” என்றான்‌ அவன்‌. 


பகன்‌ கதையை வீசி நகைத்து “வெறும்‌ உணவால்‌ 
அமைவேனா? இச்சிறிய மானுடரை என்‌ கையால்‌ 
கொல்லவேண்டும்‌. ஒவ்வொருநாளும்‌ குருதி படாமல்‌ 
இந்த கதாயுதம்‌ அமையாது” என்றான்‌. அவன்‌ சிறிய 
செவ்விழிகள்‌ சுருங்கி பற்கள்‌ சீறி வெளித்தெரிந்தன. 
“என்‌ சினத்துக்கு உணவு வேண்டும்‌. அவர்களிடம்‌ சொல்‌. 
இந்த மலைத்தெய்வம்‌ பலியின்றி அமையாது என்று.” 


அதற்கும்‌ ஏகசக்ரநகரி மக்கள்‌ ஒப்புக்கொண்டனர்‌. 
ஒவ்வொருநாளும்‌ ஒருவன்‌ வண்டிநிறைய உணவுடன்‌ 
மலையேறி வந்து பகனின்‌ கதைக்கு பலியாவான்‌ 
என்றனர்‌. பகன்‌ அதற்கு ஒப்புக்கொண்டதும்‌ 
ஏகசக்ரநகரே விழாக்கொண்டாடியது. குலத்தலைவர்‌ 
ஆணைப்படி வீட்டுக்கு ஒருவன்‌ என பகனுக்கு 
உணவுடன்‌ சென்று பலியாகும்‌ முறைமை அங்கே 
அமைந்தது. ஒவ்வொரு மாதமும்‌ முப்பது இளைஞர்கள்‌ 
குலதெய்வத்தின்‌ கோயில்‌ முன்‌ குடவோலை முறைப்படி 
தேர்வுசெய்யப்பட்டனர்‌. அவர்கள்‌ தேர்வுசெய்யப்பட்டதும்‌ 
அவர்கள்‌ நெற்றியில்‌ பச்சைகுத்தி அவர்களை 
பகனுக்கான பலிகளாக குலச்சபை அறிவித்தது. 


அவர்கள்‌ தங்கள்‌ குலத்துக்காக உயிர்கொடுக்கும்‌ 
புனிதர்கள்‌ என்று கருதப்பட்டனர்‌. குலதெய்வ 


ஆலயத்திலேயே தங்கி முப்பது நாட்கள்‌ நோன்பிருந்து 
குலத்தவரால்‌ வணங்கப்பட்டனர்‌. ஒவ்வொருநாளும்‌ 
அவர்களுக்கு தங்கள்‌ குலத்தில்‌ ஒரு வீட்டிலிருந்து 
உணவு கொண்டு சென்று கொடுக்கப்பட்டது. அவர்களை 
வணங்கினால்‌ மூதாதை அருள்கொண்டு நோய்கள்‌ 
தீருமென்றும்‌ குழந்தைகள்‌ நலம்பெறும்‌ விளைகள்‌ 
செழிக்கும்‌ கன்றுகள்‌ பெருகும்‌ என்றும்‌ நம்பினர்‌. 
அவர்கள்‌ தங்கள்‌ குடும்பத்தினருடன்‌ எவ்வுறவும்‌ 
கொள்ளாமல்‌ வாழ்ந்தனர்‌. 

குறித்த நாட்களில்‌ மூதாதையருக்குச்‌ செய்யவேண்டிய 
நீத்தார்‌ கடன்களை முடித்து எழுந்த அவர்களின்‌ 
கால்களைக்‌ கழுவி குடும்பத்தினர்‌ வாழ்த்து பெற்றனர்‌. 
அவர்களின்‌ கழுத்தில்‌ மாலையிட்டு கண்ணீருடன்‌ 
உணவு வண்டியில்‌ ஏற்றியபின்னர்‌ திரும்பி நோக்காமல்‌ 
நடந்து தங்கள்‌ இல்லத்தை அடைந்து கதவுகளை 
மூடிக்கொண்டனர்‌. ஏழுநாட்களுக்குப்பின்‌ அவர்களுக்கு 
நீர்க்கடன்களைக்‌ கழித்து கோட்டைக்கு தெற்கே இருந்த 
புல்வெளியில்‌ நடுகல்‌ நாட்டி மாலைசூட்டி படையலிட்டு 
வணங்கினர்‌. 


நாட்கள்‌ செல்லச்செல்ல அதை இறக்கப்போகிறவனின்‌ 
இல்லத்தார்‌ அன்றி பிறர்‌ எண்ணாமலாயினர்‌. 
எண்ணுவது அளிக்கும்‌ துயரை வெல்வதற்கான வழி 
அதை அறியாதவர்களாக ஆகிவிடுவதே என ஏகசக்ரபுரி 
கற்றுக்கொண்டது. தங்கள்முறை என்றோ வரப்போகிறது 
அதற்குள்‌ எதுவும்‌ நிகழலாமென்று எண்ணி 
றுதல்கொண்டனர்‌. நடுகற்கள்‌ பெருகப்பெருக 
னைத்தாலே நெஞ்சுநடுங்கவைத்த அந்நிலம்‌ மேலும்‌ 
மேலும்‌ இயல்பாக ஆனது. அங்கே ஒருமுறை 
படையலிட்டபின்‌ எவரும்‌ திரும்பச்செல்லவில்லை. 


அது ஏகசக்ரபுரியின்‌ வெற்றி என்றே கொள்ளப்பட்டது. 
கோசலத்துக்குச்‌ சென்றிருந்தால்‌ நூறுமடங்கு கப்பம்‌ 
கட்டவேண்டியிருக்கும்‌ என்றும்‌ கோசலத்தின்‌ போர்களில்‌ 
ஏகசக்ரபுரியின்‌ இளைஞர்களும்‌ இழுக்கப்பட்டு 
மும்மடங்கு வீரர்கள்‌ இறந்திருப்பர்‌ என்றும்‌ வாதிட்டனர்‌. 
பகனைப்பற்றிய கதைகளை அவர்களே சொல்லிச்‌ 
சொல்லி பரப்பினர்‌. அவன்‌ ஒருவண்டி உணவையும்‌ 
உணவைக்கொண்டுசெல்லும்‌ வண்டியின்‌ மாடுகளையும்‌ 
அதை ஓட்டிச்செல்பவனையும்‌ உண்டு பசியடங்குவான்‌ 
என்றனர்‌. இரவுகளில்‌ அவனுடைய பேரோசை இடி என 
மலைகளில்‌ ஒலிக்கும்‌ என்றனர்‌. அவ்வச்சமே 
ஏகசக்ரநகரிக்கு பெருங்காவலாக ஆகியது. 
தனிமனிதர்களின்‌ துயர்களை அறியாமல்‌ 


கடந்துசெல்வதே வெற்றிக்கான பாதை என்றறியாத அரசு 
எங்குள்ளது? 


அந்நகருக்கு ஒருநாள்‌ முதியவள்‌ ஒருத்தியை தோளில்‌ 
தூக்கிக்கொண்ட அரக்க வடிவம்‌ கொண்ட ஒருவனும்‌ 
அவனுடைய நான்கு உடன்பிறந்தவர்களும்‌ வந்தனர்‌. 
அவர்கள்‌ உசிநாரபூமியின்‌ காட்டை நடந்தே 
கடந்துவந்திருந்தமையால்‌ தாடியும்‌ தன்‌ வளர்ந்து 
வெயில்மழையில்‌ கறுத்து தவக்கோல ண்டிருந்தனர்‌. 
காட்டுத்தோலால்‌ ஆன ஆடையை அ ந்து பசியால்‌ 
மெலிந்து போயிருந்த அவர்கள்‌ ஐவரும்‌ தங்களை 
காட்டில்‌ தவக்குடில்‌ அமைத்து வாழ்ந்த முனிவர்‌ 
ஒருவரின்‌ மைந்தர்கள்‌ என்றும்‌ அந்தப்‌ பெண்‌ 
முனிபத்தினி என்றும்‌ சொன்னார்கள்‌. முனிவர்‌ 
மண்நிறைவடைந்த பின்னர்‌ காட்டுக்குள்‌ வாழ அவர்கள்‌ 
விரும்பவில்லை. அம்மைந்தர்‌ மானுடரைக்‌ கண்டு 
இல்லறவாழ்க்கையை வாழவேண்டுமென்று தான்‌ 
அவர்களை கூட்டிவந்ததாக அன்னை சொன்னாள்‌. 


ஏகசக்ரநகரியின்‌ வைதிகர்தெருவில்‌ அவர்கள்‌ அலைந்து 
எளியதோர்‌ பிராமண இல்லத்தில்‌ அடைக்கலம்‌ 
புகுந்தனர்‌. ஓர்‌ அன்னையும்‌ இளமைந்தனும்‌ 
புதுத்துணைவியும்‌ மட்டும்‌ வாழ்ந்த அவ்வில்லத்தில்‌ 
இடமில்லை என்பதனால்‌ புல்லைக்கொண்டு அவர்கள்‌ 
ஒரு துணைக்குடில்‌ கட்டிக்கொண்டனர்‌. 
ஒவ்வொருநாளும்‌ ஐந்து முனிகுமாரர்களும்‌ நகருக்குள்‌ 
சென்று உணவை இரந்துபெற்று மீண்டனர்‌. மூத்தவர்‌ 
அறவுரை ஆற்றியும்‌ இளையோன்‌ ஒருவன்‌ சோதிடம்‌ 
பார்த்தும்‌ பொருளீட்டி உணவை பெற்றனர்‌. அவர்கள்‌ 
கொண்டுவந்த உணவை இரண்டாகப்‌ பிரித்து பாதியை 
அவ்வரக்க வடிவினனுக்கு அளித்து எஞ்சியதை ஐவரும்‌ 
பகிர்ந்துண்டனர்‌. 

அரக்கவடிவு கொண்டவன்‌ தன்னை விருகோதரன்‌ என்று 
சொல்லிக்கொண்டான்‌. நகரில்‌ அவன்‌ சென்றாலே 
அவனை அஞ்சி மக்கள்‌ விலகி ஓடினர்‌. அவன்‌ உணவை 
இரந்தபோது எவரும்‌ அளிக்கவில்லை. அவன்‌ சரயுவின்‌ 
கரையில்‌ சென்று அங்கே இருந்த குயவர்களிடம்‌ 
சேர்ந்துகொண்டான்‌. ஆற்றங்கரையின்‌ களிமண்ணை 
அள்ளி கரைக்குக்‌ கொண்டுசென்று அரைத்து கூழாக்கும்‌ 
பெரும்பணியில்‌ அவர்கள்‌ நூறு கழுதைகளை 
பயன்படுத்திவந்தனர்‌. அவன்‌ அப்பணியை தானே 
செய்வதாகச்‌ சொல்லி மேலும்‌ நூறுகழுதைகளுக்கு 
நிகராக உழைத்தான்‌. அவர்கள்‌ அளித்த பணத்தில்‌ 
அவன்‌ உணவை வாங்கிக்கொண்டு சென்று 


மறைந்திருந்து முழுமையாகவே உண்டான்‌. பின்னர்‌ 
வீடுதிரும்பி தன்‌ இளையோர்‌ கொண்டுவந்த உணவிலும்‌ 
பாதியை உண்டான்‌. 


ஏகசக்ரநகரை விட்டு சரயு வழியாக கோசலத்தை அடைய 
அவர்கள்‌ எண்ணியிருந்தனர்‌. இரந்துண்டு ஈட்டிய 
பணத்தைக்கொண்டு ஒரு படகை அமர்த்திக்கொண்டு 
அவர்கள்‌ கிளம்பவிருந்த அன்று இரவில்‌ அவர்கள்‌ 
தங்கிய இல்லத்தில்‌ அழுகையொலியைக்‌ கேட்டு 
அவ்வன்னை சென்று விசாரித்தாள்‌. அந்த 
இளம்வைதிகன்‌ அழுதுகொண்டிருந்தான்‌. அவன்‌ 
மனைவி சினத்துடன்‌ தன்‌ வயிற்றைத்தொட்டு 
கூச்சலிட்டு அழுது மன்றாடினாள்‌. அவன்‌ அன்னை 
அழுது சோர்ந்து சுவர்‌ மூலையில்‌ சுருண்டிருந்தாள்‌. 


என்ன நிகழ்கிறது என முனிபத்தினி கேட்டாள்‌. 
இளம்வைதிகன்‌ பகன்‌ அங்கே வந்த கதையை 
சொன்னான்‌. அந்தமாதம்‌ உணவுடன்‌ பலியாகச்‌ 
செல்லவேண்டிய முப்பதுபேரில்‌ அவனே முதல்வன்‌. 
அவன்‌ குலக்குழு குடவோலையிட்டு தெரிவுசெய்ததில்‌ 
முதலில்‌ வந்தபெயர்‌ அவனுடையது. “அது எவர்‌ செயலும்‌ 
அல்ல. ஊழின்‌ தேர்வு. நான்‌ சென்று மடிவதே நன்று. தன்‌ 
குடிக்காக இறப்பவர்களே அதை வாழவைக்கிறார்கள்‌. 
எந்தப்‌ பெருங்குடியும்‌ அதன்‌ ஒரு பகுதியின்‌ அழிவை 
கொண்டே தான்‌ வாழ்கிறது. அதில்‌ துயருற ஏதுமில்லை” 
என்றான்‌. 


அவன்‌ மனைவி “செல்வமில்லாதவனின்‌ மனைவி நான்‌. 
உங்கள்‌ குழந்தையை என்‌ கருவில்‌ சுமந்திருக்கிறேன்‌. 
உங்கள்‌ அன்னையின்‌ பொறுப்பும்‌ என்னுடையதே. 
நீங்கள்‌ பலியானால்‌ நான்‌ என்‌ கற்பையும்‌ என்‌ 
குழந்தையின்‌ உயிரையும்‌ அன்னையின்‌ வாழ்வையும்‌ 
காத்துக்கொள்ள முடியாது என்பது உறுதி. நீங்கள்‌ 
இறந்தபின்னர்‌ உங்களுக்காக நீர்விட எவரும்‌ 
இல்லையென்றால்‌ விண்ணுலகில்‌ உங்கள்‌ மூதாதையர்‌ 
பசித்து விடாய்கொண்டு அழிவார்கள்‌. ஒருவன்‌ தன்‌ 
மூதாதையருக்கும்‌ உறவினருக்கும்‌ செய்யும்‌ 
கடமைகளுக்குப்‌ பின்னரே குலத்துக்கும்‌ நாட்டுக்கும்‌ 
செய்யும்‌ கடமைகள்‌ வருகின்றன” என்றாள்‌. 


”ஆம்‌, ஆனால்‌ என்னை என்‌ குடி தேர்வுசெய்த பின்‌ நான்‌ 
செய்வதற்கேதும்‌ இல்லை” என்றான்‌ கணவன்‌. 
“இன்றிரவே சேர்த்த சிறு செல்வத்துடன்‌ சரயு வழியாக 
தப்பிச்செல்லலாம்‌” என்றாள்‌ மனைவி. “நான்‌ 
தப்பிச்சென்றால்‌ அவர்கள்‌ இன்னொருவனை 


அனுப்புவார்கள்‌. அவன்‌ உயிருக்கு நான்‌ கடன்பட்டவன்‌ 
ஆவேன்‌” என்று கணவன்‌ மறுத்தான்‌. “உங்கள்‌ 
அன்னையும்‌ மனைவியும்‌ குழந்தையும்‌ 
இறப்பார்களென்றால்‌ அதற்கு நீங்கள்‌ 
கடன்பட்டவரல்லவா?” என்று மனைவி சீற்றத்துடன்‌ 
கேட்டாள்‌. 


“என்‌ குருதியால்‌ உங்களுக்கு உணவீட்டி 
அளித்திருக்கிறேன்‌. உங்கள்‌ அன்பை ஏற்றுக்கொள்ளும்‌ 
இடத்திலும்‌ இருக்கிறேன்‌. நான்‌ யாரென்றே அறிந்திராத 
அந்த அயலவனின்‌ பழியே பெரிது. உங்கள்‌ பழி என்மேல்‌ 
படியும்‌. அவன்‌ பழி என்‌ மூதாதையர்‌ மேல்‌ விழும்‌. 
உங்கள்‌ சொல்‌ என்‌ மேல்‌ விழட்டும்‌. நான்‌ நரகுலகில்‌ 
அதன்பொருட்டு சென்று அகாலத்தில்‌ எரிகிறேன்‌. 
ஆனால்‌ என்‌ மூதாதையர்‌ மேல்‌ பழிவிழ 
ஒப்புக்கொண்டேன்‌ என்றால்‌ அதைவிடப்‌ பெரும்பாவம்‌ 
பிறிதில்லை” என்றான்‌ கணவன்‌. 


முனிபத்தினியைக்‌ கண்ட மனைவி “அன்னையே, என்‌ 
துயரைக்‌ கேளுங்கள்‌. நான்‌ என்‌ குடித்தலைவரின்‌ காலில்‌ 
சென்று விழுந்தேன்‌. இந்நகரின்‌ ஆட்சியாளர்கள்‌ 
அனைவரையும்‌ கண்டு கதறினேன்‌. ஒரு நகர்‌ 
வாழ்வதற்காக ஒருவன்‌ இறப்பதில்‌ என்ன பிழை என்றே 
அனைவரும்‌ கேட்டனர்‌. அவர்‌ எனக்கு முழு உலகாக 
இருப்பவர்‌, என்‌ விழிநீரிலா இந்நகரம்‌ வாழவேண்டும்‌ 
என்றேன்‌. எவரோ ஒருவர்‌ விழிநீரில்தான்‌ 
நாமனைவருமே வாழ்கிறோம்‌ பெண்ணே என்றார்‌ 
நீதியறிந்த என்‌ குல முதியவர்‌. நெரிசலிட்ட 
நகர்த்தெருவில்‌ நின்று கதறினேன்‌. என்‌ உலகை அழித்தா 
நீங்கள்‌ உண்ணவேண்டும்‌ மானுடரே என்றேன்‌. 
ஒவ்வொரு விழியும்‌ என்னைத்‌ தவிர்த்து விலகின. 
“உன்னுடையது என்‌ துயரல்ல, ஆகவே அது நான்‌ 
அறியவேண்டுவதும்‌ அல்ல” என்றே ஒவ்வொரு முகமும்‌ 
என்னிடம்‌ சொன்னது” என்றாள்‌. 


“தெருவில்‌ சென்ற ஒரு முதியவளின்‌ ஆடையைப்பற்றி 
இழுத்து கேட்டேன்‌. என்‌ கணவன்‌ நாளை இறக்கிறான்‌. 
அது உன்‌ மைந்தன்‌ என்றால்‌ நீ இப்படி எளிதாகக்‌ கடந்து 
செல்வாயா என்று. நேற்று இன்னொருவன்‌ சென்றபோது 
நீ இப்படித்தானே கடந்துசென்றாய்‌? என்றாள்‌ அவள்‌. 
அன்னையே, அக்கணம்‌ அறிந்தேன்‌. இவ்வுலகில்‌ தான்‌ 
என்றும்‌ பிறர்‌ என்றும்‌ ஒரே ஒரு பிரிவினையே உள்ளது. 
தன்‌ அறம்‌, தன்‌ நீதி, தன்‌ இன்பம்‌, தன்குலம்‌, தன்குடி, 
தன்நலன்‌ என்றே மானுடம்‌ இயங்குகிறது. 
ஒவ்வொருவரும்‌ வாழும்‌ உலகில்‌ பிறன்‌ என்பவனே 


இல்லை” என தலையில்‌ அறைந்து அழுதாள்‌ வைதிகன்‌ 
மனைவி. 


முனிபத்தினி அமைதியாக “பிறந்தநாள்‌ முதல்‌ 
பிறனுக்காக வாழும்‌ ஒருவனின்‌ அன்னை நான்‌” 
என்றாள்‌. “இவ்வில்லத்தில்‌ இருந்து ஒருவன்‌ 
செல்வதாகத்தானே கூற்று? நாங்களும்‌ 
இவ்வில்லத்தினரே. என்‌ மைந்தனை அனுப்புகிறேன்‌” 
என்றாள்‌. திகைத்து “என்ன சொல்கிறீர்கள்‌?” என்றாள்‌ 
மனைவி. “என்‌ மைந்தன்‌ விருகோதரன்‌ உன்‌ கணவன்‌ 
பொருட்டு பகனிடம்‌ செல்வான்‌” என்றாள்‌ முனிபத்தினி. 
“இல்லை, என்பொருட்டு ஒருவன்‌ இறக்க நான்‌ 
ஒப்பமாட்டேன்‌” என்று வைதிகன்‌ பதறிக்கூவினான்‌. 
“அது அயலவர்‌ பழிகொண்டு மூதாதையரை இருளில்‌ 
ஆழ்த்துவது. அதை நான்‌ எக்காலமும்‌ ஏற்கமுடியாது” 
என்றான்‌. 


புன்னகையுடன்‌ “என்‌ மைந்தன்‌ பலியாக மாட்டான்‌. 
அவன்‌ அவ்வரக்கனைக்‌ கொன்று மீள்வான்‌” என்றாள்‌ 
முனிபத்தினி. ஐயம்‌ கொண்ட வைதிகனிடம்‌ தன்‌ 
இரண்டாவது மைந்தனை அழைத்து அவனுக்கு 
சான்றுகாட்டு என்றாள்‌. அவன்‌ சிரித்தபடி தன்‌ இரு 
விரல்களால்‌ அந்த இல்லத்தின்‌ இரும்புத்தாணை 
வளைத்துக்காட்டினான்‌. திகைப்புடன்‌ வைதிகன்‌ 
அவ்வரக்க மைந்தன்‌ உணவுடன்‌ செல்ல 
ஒத்துக்கொண்டான்‌. “முறைப்படி நீங்கள்‌ வண்டியில்‌ 
உணவுடன்‌ மலைப்பாதையில்‌ செல்லுங்கள்‌. என்‌ 
மைந்தன்‌ வழியில்‌ வந்து உங்களிடமிருந்து வண்டியை 
பெற்றுக்கொள்வான்‌” என்றாள்‌ முனிபத்தினி. 


மறுநாளே வைதிகன்‌ பெரிய வண்டியில்‌ ஏற்றிய படகில்‌ 
நிறைக்கப்பட்ட உணவும்‌ தளும்பும்‌ மதுக்குடங்களுமாக 
பகனின்‌ மலை நோக்கி கிளம்பினான்‌. பகனுக்கு 
பலியாகிறவர்கள்‌ எவருமறியாமல்‌ 
விடியற்காலையிலேயே சென்றுவிடவேண்டும்‌ என்றும்‌ 
அவன்‌ குடியினர்‌ எவரும்‌ ஓசையிட்டு பிறரை 
எழுப்பலாகாது என்றும்‌ நகரத்தில்‌ முறையிருந்தது. 
ஒவ்வொரு நாளும்‌ செல்லும்‌ பலிவீரர்கள்‌ மரக்கிளையில்‌ 
இருந்து உதிரும்‌ இலைகள்‌ என்றன அவர்களின்‌ நீதிகள்‌. 
அவை ஓசையின்றி மென்மையாகவே நிலம்‌ 
தொடவேண்டும்‌. பூத்து எழும்‌ புதுத்தளிர்கள்‌ அதை 
அறியவே கூடாது. 


வைதிகனின்‌ வண்டி மலைப்பாதையில்‌ சற்று தொலைவு 
சென்றதும்‌ விருகோதரன்‌ வந்து அவனை 


இறக்கிவிட்டுவிட்டு தான்‌ ஏறிக்கொண்டான்‌. வைதிகன்‌ 
அஞ்சி ஒரு மரத்தடியில்‌ நின்றான்‌. அவன்‌ மனைவி 
தெய்வங்களைத்‌ தொழுது கண்ணீர்‌ விட்டு 
கோட்டைவாயிலில்‌ நின்றாள்‌. விடியலின்‌ இருளில்‌ 
விருகோதரன்‌ உரக்கக்‌ குரலெழுப்பிப்‌ பாடியபடி 
மலைச்சாலையில்‌ சென்றான்‌. 


மலைச்சரிவை அடைந்ததுமே அவன்‌ வண்டியை 
நிறுத்திவிட்டு அவ்வுணவை முழுமையாகவே உண்டான்‌. 
கள்பானைகளை குடித்தபின்‌ அவற்றை தூக்கிப்போட்டு 
உடைத்து விளையாடினான்‌. பகனின்‌ வீரர்கள்‌ 
மேலிருந்து உணவு வருவதைக்‌ கண்டு பசியுடன்‌ 
பாறைமுனை மேல்‌ வந்து நின்று நோக்கினர்‌. 
மதுக்குடங்களை எற்றி விளையாடும்‌ 
பேருருவத்தானைக்‌ கண்டு அவர்கள்‌ ஓடிச்சென்று 
பகனிடம்‌ சொன்னார்கள்‌. 


“என்னை அஞ்சி நடுங்கும்‌ சிற்றுயிர்களை நசுக்கி 
சலித்துவிட்டேன்‌. இன்று ஒரு சிறந்த மற்போருக்கு என்‌ 
தோள்கள்‌ எழுகின்றன” என்று நகைத்தபடி பகன்‌ 
குகைவிட்டு எழுந்து வந்தான்‌. கீழே வண்டியுடன்‌ 
உணவை உண்டு படகிலிருந்த பருக்கைகளைப்‌ 
பொறுக்கி வாயிலிட்டுக்கொண்டிருந்த விருகோதரனைக்‌ 
கண்டு தொடைகளையும்‌ தோள்களையும்‌ அறைந்து 
உரக்க நகைத்தபடி அணுகினான்‌. ஆனால்‌ அவன்‌ 
ஒலியை விருகோதரன்‌ பொருட்படுத்தவில்லை, அவன்‌ 
அணுகியபின்னரும்‌ திரும்பிப்‌ பார்க்கவில்லை. 


சினம்‌ தலைக்கேறிய பகன்‌ அவனை ஓங்கி அறைந்தான்‌. 
விருகோதரன்‌ விலகிக்கொள்ள அந்த அடி வண்டியை 
சிம்புகளாக நொறுக்கியது. மாடுகள்‌ அஞ்சி சிறுநீர்‌ 
கழித்தன. விருகோதரன்‌ திரும்பி பகனை நோக்கி 
புன்னகைத்து உண்டவாயை புறங்கையால்‌ துடைத்தபடி 
புன்னகையுடன்‌ ”என்ன வேண்டும்‌ உங்களுக்கு?” என்று 
கேட்டான்‌. அந்த பொருட்படுத்தாமை கண்டு தன்‌ 
அனைத்து சீர்நிலைகளையும்‌ இழந்த பகன்‌ அருகே நின்ற 
மரத்தைப்‌ பிடுங்கி விருகோதரனை அடித்தான்‌. அதை 
வலக்கையால்‌ பற்றி இடக்கையால்‌ பகனின்‌ விலாவில்‌ 
அறைந்தான்‌ விருகோதரன்‌. 


அவர்களுக்கிடையே தொடங்கிய போரை பகனின்‌ 
வீரர்கள்‌ நகைத்தபடி விலகி நின்று நோக்கினர்‌. பகன்‌ 
விருகோதரனைவிட அரைமடங்கு பெரியவனாக 
இருந்தான்‌. விருகோதரனின்‌ இடையளவுக்கு தடிமனாக 
இருந்தன பகன்‌ கைகள்‌. அவன்‌ காலை ஓங்கி 


மிதித்தபோது அருகே இருந்த பாறைகள்‌ அதிர்ந்து 
மண்ணை உதிர்த்தன. போர்‌ சிலகணங்களில்‌ 
முடிந்துவிடுமென அவர்கள்‌ எண்ணினர்‌. ஆனால்‌ 
விரைவிலேயே அவர்கள்‌ அறிந்தனர்‌ போர்‌ என்பது 
ஆற்றலால்‌ மட்டுமே ஆனது அல்ல என்று. 


பகனின்‌ பேருருவே அவனுக்கு தடையாக இருந்தது. 
விரைவாகத்‌ திரும்பவோ தன்னை அணுகியிருப்பதைக்‌ 
காணவோ அவனால்‌ முடியவில்லை. அவனுடைய 
விலாப்பகுதியில்‌ மிக அண்மையில்‌ எப்போதும்‌ தன்னை 
வைத்துக்கொண்டான்‌ விருகோதரன்‌. கீழ்விலா 
எலும்பிலேயே மீண்டும்‌ மீண்டும்‌ தாக்கினான்‌. 
ஒருபோதும்‌ வலியை அறிந்திராத பகன்‌ அந்த அடிகளால்‌ 
உரக்க கூச்சலிட்டான்‌. சினம்‌ கொண்டமையால்‌ தான்‌ 
கற்ற போர்க்கலையையும்‌ அவன்‌ மறந்தான்‌. 
விருகோதரனைப்‌ பிடிக்க அவன்‌ பாய்ந்தபோது அவன்‌ 
கால்களைத்‌ தடுத்து மறித்து வீழ்த்தினான்‌. 
பேரொலியுடன்‌ மண்ணை அறைந்து விழுந்த பகனின்‌ 
நெஞ்சுக்குழியில்‌ ஓங்கி மிதித்து அவன்‌ மூச்சை 
உடைத்தான்‌. 

ஓவியம்‌: ஷண்முகவேல்‌ 


விருகோதரன்‌ இருகைகளையும்‌ வீசி காலை உதைத்து 
துள்ளி எழமுடிந்தது. பகன்‌ கைகளை ஊன்றி 
புரண்டுதான்‌ எழுந்தான்‌. இரண்டாவது முறை விழுந்து 
பகன்‌ எழுவதற்காகப்‌ புரண்டபோது முன்னரே 
எழுந்துவிட்டிருந்த விருகோதரன்‌ அவன்‌ முதுகின்மேல்‌ 
பாய்ந்து கழுத்தை தன்‌ கரங்களால்‌ பிணைத்து 
முழங்காலால்‌ அவன்‌ முதுகெலும்பை ஓங்கி முட்டி 
உடைத்து அக்கணமே கழுத்தின்‌ சங்கையும்‌ நெரித்து 
வளைத்தான்‌. பகனின்‌ கழுத்தெலும்பு ஒடிவதை அவன்‌ 
வீரர்கள்‌ கேட்டு உடல்சிலிர்த்தனர்‌. உடைந்த கழுத்துடன்‌ 
நிலத்தில்‌ கைகளை அறைந்து கால்களை மண்‌ கிளம்ப 
உதைத்து துடித்துக்கொண்டிருந்த பகன்‌ மேல்‌ ஏறி 
அமர்ந்து அவன்‌ இரு கைகளையும்‌ இரு கால்களையும்‌ 
ஒவ்வொன்றாக உடைத்துச்‌ சுழற்றினான்‌. 


வாயிலும்‌ மூக்கிலும்‌ குருதி வழிய விழித்த கண்களுடன்‌ 
மல்லாந்து கிடந்த பகன்‌ மேல்‌ ஏறி நின்று அவன்‌ 
வீரர்களை நோக்கினான்‌ விருகோதரன்‌. அவர்கள்‌ அஞ்சி 
கைகூப்பினர்‌. “இனி நீங்கள்‌ ஏகசக்ர நகரிக்குள்‌ 
நுழையலாகாது. இங்கிருந்து கிளம்பி மறுபக்கம்‌ 


காட்டுக்குள்‌ சென்று விடுங்கள்‌. உங்கள்‌ சுவடு நகருக்குள்‌ 
தெரிந்தால்‌ தேடிவந்து உங்களைக்‌ கொல்வேன்‌” 
என்றான்‌. அவர்கள்‌ பின்‌ காலெடுத்துவைத்து ஓடி 
மறைந்தனர்‌. 


பகனின்‌ சடலத்தை தோளில்‌ தூக்கியபடி மாடுகளை 
ஓட்டிக்கொண்டு விருகோதரன்‌ திரும்பி வந்தான்‌. காத்து 
நின்றிருந்த வைதிகன்‌ அதைக்கண்டு அஞ்சி திரும்ப 
கோட்டை நோக்கி ஓடினான்‌. அப்போதும்‌ 
விடிந்திருக்கவில்லை. பகன்‌ உடலை கோட்டைமுன்‌ 
வீசிவிட்டு விருகோதரன்‌ “எவர்‌ கேட்டாலும்‌ நான்‌ என்‌ 
மந்திரம்‌ ஒன்றைச்‌ சொன்னேன்‌. பேருருவம்‌ கொண்ட 

தம்‌ ஒன்று வந்து பகனைக்‌ கொன்று சுமந்துவந்து 
இங்கே போட்டது என்று கூறுங்கள்‌” என்றான்‌. வைதிகன்‌ 
நடுங்கும்‌ கைகளைக்‌ கூப்பி “அதைக்‌ கேட்டு என்னை 
வேறு அரக்கர்களை அழிக்க அனுப்புவார்களே. மேலும்‌ 
அரக்கர்கள்‌ என்னைத்‌ தேடிவருவார்களே” என்று 
சொல்லி அழுதான்‌. “அஞ்சவேண்டாம்‌. அப்போது நான்‌ 
தேடிவருவேன்‌” என்றான்‌ விருகோதரன்‌. 


அன்றே தன்‌ உடன்பிறந்தாரையும்‌ அன்னையையும்‌ 
அழைத்துக்கொண்டு அவன்‌ சரயுவின்‌ படகு ஒன்றில்‌ ஏறி 
ஏகசக்ரநகரியை விட்டுச்‌ சென்றான்‌. அந்த வைதிகன்‌ இரு 
கைகளையும்‌ விரித்து கூச்சலிட்டுக்கொண்டே நகரின்‌ 
உள்ளே ஓடி அவன்‌ பகனை கொன்றுவிட்டதாக 
அறிவித்தான்‌. அவனை பித்தன்‌ என்றும்‌ அச்சத்தில்‌ 
சித்தம்‌ கலங்கியவன்‌ என்றும்தான்‌ ஊரார்‌ நினைத்தனர்‌. 

னால்‌ வெளியே வந்து கோட்டைமுகப்பில்‌ குன்றெனக்‌ 

டந்த பகனின்‌ உடலைக்‌ கண்டதும்‌ வாயடைத்துப்‌ 
போயினர்‌. 


பிரமதன்‌ பாடி முடித்தான்‌ “ஏகசக்ரநகரியின்‌ தலைமை 
வைதிகனாகவும்‌ ஊரே அஞ்சும்‌ 
ஆற்றல்கொண்டவனாகவும்‌ விளங்கும்‌ கலிகன்‌ 
அவ்வாறுதான்‌ உருவானான்‌. அவன்‌ கொன்ற நூறு 
அரக்கர்களை விவரிக்கும்‌ கலிகபிரதாபம்‌ என்ற நூலை 
எழுதியவர்‌ சண்டர்‌ என்ற பெயருள்ள சூதர்‌. அவரே 
இக்கதைகளை கலிகரிடமிருந்து கேட்டறிந்துகொண்டு 
கலிகபிரஹசனம்‌ என்ற அங்கத நூலையும்‌ இயற்றினார்‌. 
அவரிடமிருந்து நான்‌ கற்றதே இப்பாடல்‌. அவர்‌ வாழ்க!” 


பாடல்‌ முடிந்தபோது பேரவையே 
நகைத்துக்கொண்டிருந்தது. திருதராஷ்டிரர்‌ உரக்க 
நகைத்தபடி எழுந்து கைகளை மேலே தூக்கி ”அது 
வேறெவரும்‌ அல்ல. என்‌ மைந்தன்‌ பீமனே. அவனும்‌ 


அவன்‌ அன்னையும்‌ உடன்பிறந்தாரும்‌ நலமாக 
இருக்கிறார்கள்‌. உடனே நம்‌ ஒற்றர்கள்‌ கிளம்பட்டும்‌. சரயு 
வழியாக அவர்கள்‌ சென்ற இடமென்ன என்று கண்டு 
சொல்லட்டும்‌” என்றபின்‌ திரும்பி “விதுரா, மூடா, நீ 
என்ன சொன்னாய்‌? அவர்கள்‌ இறந்துவிட்டார்கள்‌ என்று 
இல்லையா? நான்‌ சொன்னேனே, என்‌ மைந்தன்‌ பீமன்‌ 
அத்தனை எளிதாக இறக்க மாட்டான்‌ என்று. அவனுக்கு 
என்‌ மூதாதையரின்‌ அருள்‌ உண்டு. அவனை 
பெரும்படையெனச்‌ சூழ்ந்து காப்பது அவர்களின்‌ 
கருணை” என்றார்‌. 


சொல்லிவரும்போதே அவர்‌ குரல்‌ உடைந்தது. “எங்கோ 
இருக்கிறான்‌. நலமாக இருக்கிறான்‌” என்றவர்‌ தளர்ந்து 
பீடத்தில்‌ அமர்ந்துகொண்டு தன்‌ முகத்தை கைகளில்‌ 
ஏந்தி மூடியபடி தோள்குலுங்க அழத்தொடங்கினார்‌. 
அதுவரை சிரித்துக்கொண்டிருந்த பேரவை எழுந்து 
திகைத்த முகத்துடன்‌ அவரை நோக்கியது. விதுரர்‌ 
சஞ்சயனை நோக்கி அரசரை உள்ளே 
அழைத்துச்செல்லும்படி கைகாட்டினார்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

தெற்குப்‌ பாஞ்சாலத்தின்‌ தலைநகரான காம்பில்யத்தின்‌ 
தெற்குவாயிலில்‌ இருந்து கிளம்பிய ரதசாலை 
அரசகுலத்தின்‌ மயானத்தைக்‌ கடந்து வெவ்வேறு 
குலங்களுக்குரிய பன்னிரு பெருமயானங்களுக்கு 
அப்பால்‌ சிறுபாதையாக மாறி கங்கையில்‌ இறங்கிய 
சிற்றாறு ஒன்றின்‌ நீர்‌ ஊறி சதுப்பாகி கோரைப்புல்‌ 
மண்டிக்கிடந்த தாழ்நிலத்தை அடைந்ததும்‌ மறைந்தது. 
காற்று அலையடித்துச்‌ சென்றுகொண்டிருந்த 
பொன்னிறமான புல்பரப்புக்குள்‌ சேற்றில்‌ பாதிப்பங்கு 
புதைந்து சற்றே சரிந்து அமைந்திருந்த சிறிய கற்கோயில்‌ 
விண்ணிலிருந்து விழுந்ததுபோல நின்றது. அதன்‌ மேல்‌ 
பறவைகளின்‌ எச்சம்‌ வெண்சுண்ணம்போல வழிந்து 
மூடியிருந்தது. மூடாத சிறிய வாயிலுக்கு அப்பால்‌ 
இருளுக்குள்‌ அமைந்திருந்தாள்‌ இருள்‌ ஆளும்‌ இறைவி. 


தெற்குக்‌ கோட்டைவாயில்‌ கனத்த அடிமரங்களால்‌ 
ஆனது. அது நெடுங்காலமாக திறக்கப்படாமல்‌ மண்ணில்‌ 
கனத்துப்‌ புதைந்து கொடிகள்‌ படர்ந்தேறி இலைவிரித்து 

ட மேலே கோட்டை முகட்டின்‌ காவல்மாடம்‌ 
கைவிடப்பட்டு உடைந்த மரக்கூரையில்‌ சருகுகள்‌ 
பரவியிருக்க எழுந்து நின்றிருந்தது. ஓர்‌ உடல்‌ மட்டும்‌ 
நுழையும்‌ அளவே இருந்த திட்டிவாயிலை உள்ளிருந்து 
கனத்த குட ஓசையுடன்‌ திறந்து நரைகுழல்‌ கற்றைகளை 
தோளில்‌ பரப்பி மான்தோலாடை உடுத்து காதுகளில்‌ 
சிறிய வெள்ளிக்குண்டலங்களும்‌ கையில்‌ கங்கணமும்‌ 
அணிந்த கணியர்‌ குலத்து முதுபூசகர்‌ ஒருவர்‌ சாலைக்கு 
வந்தார்‌. கதவுக்கு அப்பால்‌ பொறுமையிழந்த 
காட்டுவிலங்கொன்றின்‌ உறுமலென முழவின்‌ ஓசை 
கேட்டுக்கொண்டே இருந்தது. 


அவருக்குப்‌ பின்னால்‌ கையில்‌ உருவிய உடைவாளுடன்‌ 
இடையில்‌ மரவுரி மட்டும்‌ அணிந்து நீள்குழலை 
இடைவரை விரித்திருந்த இளம்படைவீரன்‌ ஒருவன்‌ 
குனிந்து வெளிவந்து நின்றான்‌. சிவமூலிப்புகையால்‌ 
சிவந்த விழிகளும்‌ எச்சில்‌ ஊறிச்‌ சிவந்த உதடுகளும்‌ 
சற்று வீங்கிய முகமும்‌ கொண்டிருந்த அவன்‌ உடலில்‌ 
முழவின்‌ ஒவ்வொரு அதிர்வொலியும்‌ அம்புகளைப்போல 
சென்று பதிவதை கண்களாலேயே காணமுடிந்தது. 


அவன்‌ கழுத்தில்‌ வெட்டுண்டவை போல தசைகள்‌ 
வலிப்பு கொண்டு அதிர்ந்தன. கால்கள்‌ மண்ணை விட்டு 
எழத்தவிக்க நிலையழிந்து ஆடிக்கொண்டிருந்தான்‌. 


தொடர்ந்து முழவும்‌ பறையும்‌ துடியும்‌ ஏந்திய மூன்று 
சூதர்களும்‌ அவர்களுக்குப்பின்னால்‌ பூசைத்தாலங்கள்‌, 
மதுக்குடங்கள்‌ ஏந்திய மூன்று இளம்சூதர்களும்‌ வந்தனர்‌. 
நன்கு வளைந்த முதுகும்‌ முதுமையால்‌ செதில்களாகி 
மின்னிய தோலுக்குள்‌ எலும்புகள்‌ உந்தி அசையும்‌ 
மெலிந்த உடலும்‌ கொண்ட முதுகணியர்‌ சற்று வளைந்து 
சுள்ளிபோலாகிவிட்டிருந்த கால்களை விரைவாகத்‌ 
தூக்கி வைத்து விரல்கள்‌ வளைந்து பின்னியிருந்த 
கைகளை வீசி கண்களைச்‌ சுருக்கி பாதையை மட்டும்‌ 
நோக்கியபடி நடந்தார்‌. அவருக்குப்பின்னால்‌ பிறர்‌ 
சென்றனர்‌. முழவோசை அவர்களைத்‌ தூக்கிச்‌ 
செல்வதுபோல்‌ தோன்றியது. தொலைவிலிருந்து 
நோக்கியபோது முழவோசையே அவர்களின்‌ காலடியென 
எண்ணச்செய்தது. 


முழவின்‌ ஒலி அமைதி நிறைந்து கிடந்த 
மயானங்களுக்குள்‌ நெடுந்தொலைவுக்குச்‌ சென்று பெரிய 
நடுகற்களில்‌ பட்டு அதிர்ந்தது. மரங்களின்‌ நிழல்களும்‌ 
இலைநுனிகளும்கூட அதனால்‌ அதிர்வதுபோல்‌ 
தோன்றியது. புதர்களுக்குள்‌ ஓய்ந்து துயின்ற நரிகள்‌ 
வெருண்டு எழுந்து செவிகளை முன்கோட்டி நாசி நீட்டி 
மெல்ல காலெடுத்து வைத்து வெளிவந்து நோக்கின. 
இளம்நரி ஒன்று எழுந்து செவிகளை விடைத்து 
தலையைத்‌ தாக்கி கூர்ந்து நோக்கி மெல்ல உறுமியது. 
அதன்‌ அன்னை “ஜிஹ்வா, உள்ளே வா” என்று 
பின்னாலிருந்து அழைத்தது. 


வைக்கோல்‌ நிறமும்‌ கூழாங்கல்போன்ற விழிகளும்‌ 
கொண்டிருந்த ஜிஹ்வன்‌ “உணவு! உணவு வருகிறது!” 
என்றான்‌. “இல்லை, அவர்கள்‌ வேறு ஏதோ 
செய்யப்போகிறார்கள்‌” என்று அன்னை சொன்னது. “என்‌ 
வயிற்றில்‌ வாழும்‌ தேவி சொல்கிறாள்‌. அது உணவு” 
என்றான்‌ ஜிஹ்வன்‌. புதருக்குள்‌ இருந்து முகம்‌ மட்டும்‌ 
நீட்டிய கிழட்டு நரியான காகுகன்‌ “நான்‌ இதுவரை இப்படி 
எவரும்‌ சென்றதை கண்டதில்லை. உணவாகக்கூடிய 
எதுவும்‌ அவர்களிடமில்லை” என்றான்‌. பின்னர்‌ வாயைச்‌ 
சுருக்கி தென்னைவேர்நுனிகள்‌ போல பற்கள்‌ தெரியச்‌ 
சிரித்து **ருவேளை அவர்கள்‌ நரிகளை 
வேட்டையாடக்கூட வந்திருக்கலாம்‌” என்றான்‌. 


ஜிஹ்வன்‌ வாலை ஒருமுறை குலைத்து வீசிவிட்டு 


“என்னால்‌ அவர்களைப்‌ பார்க்காமலிருக்க முடியாது” 
என்றபடி புதர்களுக்குள்‌ பாய்ந்து மறைந்தான்‌. 
அன்னைநரிக்குப்பின்னால்‌ நின்றிருந்த இன்னொரு 
சிறிய நரியான பூமிகன்‌ “மூத்தவரே, நானும்‌ வருகிறேன்‌” 
என்று சொல்லி அவன்‌ பின்னால்‌ ஓடினான்‌. அன்னை 
பின்னால்‌ செல்வதா வேண்டாமா என்று தவித்து 
முதியநரியை நோக்க “செல்‌, உனக்கு வேறென்ன வழி?” 
என்றது. அன்னை முன்னங்கால்களால்‌ மண்ணைக்‌ 
கீறியது. “அங்கே உணவு வருமென்றால்‌ என்னை நோக்கி 
கூவு... வந்துவிடுகிறேன்‌. நான்‌ வயிறு நிறைய உண்டு 
நீண்டநாள்‌ ஆகிறது. என்‌ பற்களும்‌ தேய்ந்துவிட்டன” 
என்றது முதியநரி. 


அன்னை புதருக்குள்‌ சென்று இலைகளில்‌ இருந்த தன்‌ 
மைந்தரின்‌ வாசனையை முகர்ந்தபம ஓசையில்லாமல்‌ 
ஊடுருவிச்‌ சென்றது. அப்பால்‌ புதருக்குள்‌ மைந்தரின்‌ 
வாலசைவு தெரிந்ததும்‌ நின்று சுற்றுமுற்றும்‌ 
நோக்கியபின்‌ மெல்ல அணுகி அவர்களுக்குப்பின்னால்‌ 
நின்றுகொண்டது. அவர்கள்‌ கோரைப்புல்‌ விரிவில்‌ 
மிதந்து அலைபாய்வது போல்‌ சிற்றாலயத்தை நோக்கி 
சென்றுகொண்டிருந்தவர்களை நோக்கிக்‌ 
கொண்டிருந்தனர்‌. பூமிகன்‌ நாக்கை நன்றாக நீட்டி 
தலையை தாழ்த்தி மெல்ல முனகினான்‌. ஜிஹ்வன்‌ 
திரும்பாமலேயே தன்‌ தோள்முடிகளைச்‌ சிலிர்த்து 
அவனை எச்சரித்தான்‌. 


முதுகணியரும்‌ சூதர்களும்‌ புற்பரப்புக்கு நடுவே இருந்த 
சிறிய பாறை ஒன்றின்மேல்‌ ஏறி அமர்ந்துகொண்டனர்‌. 
கோரைப்புல்வெளியில்‌ அவர்கள்‌ வந்த பாதை வகிடு 
போல நீண்டுகிடக்க காலடிகள்‌ அழுந்திய சேற்றுப்‌ 
பள்ளத்தில்‌ நீர்‌ ஊறி நிறையத்‌ தொடங்கியது. 
அவர்களின்‌ உடல்பட்டு கலைந்த சிறிய பூச்சிகள்‌ எழுந்து 
அந்திச்செம்மை பரவிய காற்றில்‌ புகைச்சுருள்‌ போல 
சுழன்று பறந்தன. முழவுகளை ஏந்தியவர்கள்‌ வாய்க்குள்‌ 
பூச்சிகள்‌ நுழையாமலிருக்க மேலாடையால்‌ முகத்தை 
மூடிக்கொண்டனர்‌. வாளேந்தியவன்‌ பாறைமேல்‌ 
அமரப்போய்‌ அப்படியே குப்புற விழுந்தான்‌. முதுகணியர்‌ 
அவனை திரும்பி நோக்கியதும்‌ இருவர்‌ அவனை 
புரட்டிப்போட்டு எழுப்ப முயன்றனர்‌. அவர்‌ அவன்‌ 
கிடக்கட்டும்‌ என்று கண்களால்‌ சொன்னார்‌. 


தீராவலி கொண்டவன்‌ போல அவன்‌ பாறைமேல்‌ மெல்ல 
நெளிந்துகொண்டும்‌ முனகிக்கொண்டும்‌ கிடந்தான்‌. 
முழவையும்‌ பறையையும்‌ துடியையும்‌ வைத்துவிட்டு 
சூதர்கள்‌ உடல்குவித்து அமர்ந்துகொண்டனர்‌. 


தாலங்களை மடியில்‌ வைத்தபடி பிறர்‌ பின்னால்‌ 
அமர்ந்தனர்‌. முதுகணியரின்‌ ஒடுங்கிய கரிய முகத்தில்‌ 
தாடைக்குக்‌ கீழே மட்டும்‌ மெல்லிய வெண்தாடி 
புதர்ச்சிலந்தியின்‌ வலைக்கூடுபோல பரவியிருந்தது. 
பரந்த மூக்கின்‌ கீழே மீசையாக சில முடிகள்‌ 
வெண்சுருள்களாக தெரிந்தன. கண்களைச்‌ சுருக்கி 
அணைந்துவரும்‌ சூரியனை நோக்கியபடி அவர்‌ 
அமர்ந்திருந்தார்‌. 

அவர்கள்‌ பேசிக்கொள்ளவில்லை. சிறிதுநேரத்திலேயே 
சதுப்பைவிட்டு எழுந்து வந்த கொசுக்களின்‌ படை 
அவர்களை சூழ்ந்துகொண்டது. அந்தியின்‌ ஒளியில்‌ 
கொசுக்கள்‌ அனல்துளிகள்‌ போல்‌ சுழன்றன. காதருகே 
அவற்றின்‌ ரீங்காரம்‌ எழுந்துகொண்டே இருந்தது. சிலர்‌ 
கைகளை வீசி அவற்றை துரத்தினர்‌. சால்வைகளால்‌ 
முகத்தையும்‌ உடலையும்‌ முழுமையாகவே 
மூடிக்கொண்டனர்‌. கிழவரின்‌ உடலெங்கும்‌ கொசுக்களே 
சால்வைபோல போர்த்திமூடியிருந்தன. அவர்‌ அவற்றை 
அறிந்ததாகவே தெரியவில்லை. 


ஜிஹ்வன்‌ திரும்பி பூமிகனை நோக்கியபின்‌ 
பின்னங்காலில்‌ அமர்ந்து கொண்டான்‌. பூமிகனும்‌ மேலும்‌ 
அருகே சென்று பின்னங்காலில்‌ அமர்ந்து தமையனை 
நக்க முயல உடலை அசைத்து வேண்டாம்‌ என்றான்‌ 
ஜிஹ்வன்‌. அன்னை பின்னால்‌ அமர்ந்துகொண்டு தன்‌ 
முன்னங்கால்‌ பாதத்தை தூக்கி நாநீட்டி நக்கியது. 
அவற்றைச்‌ சுற்றி கொசுக்கள்‌ அடர்ந்து சுழன்றன. 
அவற்றைக்‌ கடந்து புதருக்குள்‌ ஒரு கீரி சென்றது. 
பிடிக்கலாமா என்ற பார்வையை பூமிகன்‌ ஜிஹ்வன்‌ மேல்‌ 
வீச வேண்டாம்‌ என்று ஜிஹ்வன்‌ காதை மட்டும்‌ 
அசைத்தான்‌. எதிரே பாறைமேல்‌ அமர்ந்திருப்பவர்களை 
நோக்கியபடி அவையும்‌ அமர்ந்திருந்தன. 
காட்டுக்குள்ளும்‌ புல்வெளியிலும்‌ எழுந்த ஒலிகளுக்கு 
அவற்றின்‌ செவிகள்‌ மட்டும்‌ தன்னிச்சையாக 
எதிர்வினை அளித்துக்கொண்டிருந்தன. 


ஜிஹ்வன்‌ மூச்சிழுத்து மெல்லச்‌ சிலிர்த்து இடதுகாதை 
மட்டும்‌ நுனிமடித்து தலையை தாழ்த்தினான்‌. உடனே 
பூமிகனும்‌ அன்னையும்‌ தரையோடு உடலை ஒட்டி 
படிந்துகொண்டனர்‌. ஜிஹ்வன்‌ திரும்பி மெல்ல காலடி 
எடுத்துவைத்து சற்று முன்னால்‌ சென்று தூக்கிய 
முன்வலதுகாலுடன்‌ அசையாமல்‌ நின்று நோக்கி 
இருகாதுகளையும்‌ பின்னால்‌ மடித்து வாலை 
குலைத்தான்‌. இரு நரிகளும்‌ எழுந்து புதர்களுக்குள்‌ 
தவழ்ந்து அதன்‌ இரு பக்கங்களிலும்‌ சென்று நின்றன. 


ஜிஹ்வன்‌ தன்‌ முன்னங்காலால்‌ மண்ணை மெல்ல 
பிறாண்டி வண்டு முரள்வதுபோல ஒலியெழுப்பினான்‌. 


அப்பால்‌ தாழ்ந்து இலைகனத்து தரைதொட்ட 
கிளைகளுடன்‌ நின்ற நெல்லிமரத்திற்கு அப்பால்‌ 
ஒருவன்‌ நின்றிருந்தான்‌. கரிய உடலெங்கும்‌ சாம்பல்பூசி 
புலித்தோலாடையை இடையில்‌ அணிந்து, நெற்றியில்‌ 
செந்நிறமான மூவிழி வரைந்து, சடைமுடிக்கற்றைகளை 
தோளில்‌ பரப்பி கையில்‌ கூர்முனை செதுக்கப்பட்ட 
நீள்கழியுடன்‌ நின்று அந்த பூசகர்குழுவை நோக்கிக்‌ 
கொண்டிருந்தான்‌. அவன்‌ இருவிழிகள்‌ அவர்களை 
நோக்க நுதல்விழி அப்பால்‌ அணைந்துகொண்டிருந்த 
சூரியனை நோக்கி வெறித்து அசைவிழந்திருந்தது. 
சடைமுடியில்‌ பிசிறி நின்றிருந்த மயிர்களில்‌ 
அந்திச்செம்மை பட்டு அவை ஒளியுடன்‌ தெரிந்தன. 


ஜிஹ்வன்‌ கால்களை பின்னால்‌ எடுத்துவைத்து “அவன்‌ 
நம்மவன்‌” என்றான்‌. 


புதர்களுக்குள்‌ கூடுகாத்தான்‌ குருவி எழுந்து அவர்களை 
திசைதிருப்பி அழைத்துச்செல்வதற்காக தலைக்குமேல்‌ 
சிறகடித்து அம்புபட்டதுபோலச்‌ சென்று விழுந்து எழுந்து 
மீண்டும்‌ சிறகடித்துக்கூவியது. அவர்கள்‌ 
அசையாமலிருக்கக்‌ கண்டு விலகிச்சென்று தன்‌ 
பேடையிடம்‌ ஏதோ சொன்னது. கோரையடர்வுக்குள்‌ ஓடிய 
கீரி ஒன்றின்‌ அசைவு மேலே தெரிந்தது. வடக்கிலிருந்து 
வந்த காற்று புல்லில்‌ அலையடித்துக்கொண்டு சென்று 
சதுப்பின்‌ நடுவே செந்நிற ஒளியாக ஊறிவழிந்து 
சென்றுகொண்டிருந்த ஆற்றுநீரைத்‌ தொட்டு மறுபக்கம்‌ 
சென்று தொலைவில்‌ இருள்குவியல்களாகத்‌ தெரிந்த 
காட்டின்‌ மரக்கிளைகளை அசையச்செய்தது. 


கோரைவெளிக்குமேல்‌ அழுகியசேற்றும்ணம்‌ கொண்ட 
நீராவி நிறைந்திருந்தது. புதர்களின்‌ உள்ளேயும்‌ அப்பால்‌ 
சேற்றுக்கதுப்பிலும்‌ நீர்விளிம்புகளிலும்‌ அமர்ந்திருந்த 
கொக்குகள்‌ ஒவ்வொன்றாக சிறகடித்து எழுந்து 
காற்றிலேறி காடுநோக்கி விலகிச்‌ சென்றன. 
சிற்றாலயத்தின்‌ மேலே அமர்ந்து ஓயாமல்‌ 
கரைந்துகொண்டிருந்த காகங்களில்‌ ஒன்று எழுந்து 
சென்றதும்‌ பிற காகங்களும்‌ கூச்சலிட்டபடி எழுந்து 
பின்தொடர்ந்தன. மைனாக்கள்‌ காற்றில்‌ அலையும்‌ 
சருகுகள்‌ போல சிறகசைத்து சுழன்று சுழன்று சென்று 
மறைந்தன. சதுப்பில்‌ பெரிய மேழித்தலைகள்‌ போலத்‌ 
தெரிந்த சாம்பல்நிறமான நாரைகளும்‌ விறகுபோன்ற 
அலகுகளை சதுப்பில்‌ தாழ்த்தித்‌ தாழ்த்தி 
எடுத்துக்கொண்டிருந்த கூழைக்கடாக்களும்‌ மட்டும்‌ 


எஞ்சின. மேலே மெல்லிய ஒளி நிறைந்த வானில்‌ மிக 
உயரத்தில்‌ பனங்குருவிகள்‌ பாய்ந்துகொண்டிருந்தன. 


பின்னர்‌ நாரைகள்‌ ஒவ்வொன்றாக பெருஞ்சிறகுகளை 
விரித்து காற்றில்‌ மிதந்து ஏறி மறைந்தன. 
கூழைக்கடாக்களும்‌ மறைந்தபின்‌ கோரைப்பரப்பில்‌ 
உயிரசைவு அகன்றது. சேற்றுக்கலங்கலில்‌ செம்மை 
மறைந்து நீலநிற ஒளி எஞ்சியது. வானில்‌ விண்மீன்கள்‌ 
ஒவ்வொன்றாக விழிதிறந்து வந்தன. மிகத்தொலைவில்‌ 
ஏதோ நரி ஊளையிட்டது. பூமிகன்‌ காதுகளை அசைத்து 
மெல்லிய குரலில்‌ “அவன்‌ ஜூகு” என்றான்‌. “நம்‌ 
புல்வெளியில்‌ நுழையவிருக்கிறான்‌.” ஜிஹ்வன்‌ பேசாதே 
என்று முதுகுத்தோலை மட்டும்‌ அசைத்து எச்சரித்தான்‌. 


சதுப்புக்கு மறுபக்கம்‌ காட்டில்‌ இருந்து நிழல்‌ போல ஒரு 
காட்டுஆடு எச்சரிக்கையுடன்‌ நடந்துவருவதை 
காணமுடிந்தது. பூமிகன்‌ “சுவையானது” என்று சொல்ல 
மெல்லிய முனகலால்‌ ஜிஹ்வன்‌ “பேசாதே” என்றான்‌. 
மேலும்‌ நாலைந்து காட்டு ஆடுகள்‌ நடந்து சேற்றில்‌ 
காலூன்றி வந்து நீர்‌ அருகே குனிந்தன. அவை 
பேசிக்கொள்ளும்‌ ஒலி கேட்டது. மேலும்‌ காட்டு ஆடுகள்‌ 
வந்தன. தொடர்ந்து பெரிய உடலைத்‌ தூக்கி வைத்து 
காட்டுமாடு ஒன்று வந்தது. அதன்‌ துணை காட்டின்‌ 
விளிம்பிலேயே நின்றிருந்தது. பின்னர்‌ அது வந்தபோது 
அதனுடன்‌ குட்டி இருப்பது தெரிந்தது. தொடர்ந்து 
காட்டுமாடுகள்‌ வந்துகொண்டே இருந்தன. 


“ஆம்‌, நாம்‌ சென்றிருந்தால்‌ அவை நம்மைக்‌ 
கொன்றிருக்கும்‌” என்றான்‌ பூமிகன்‌. ஜிஹ்வன்‌ ஒன்றும்‌ 
சொல்லவில்லை. இருட்டு கனத்து காட்டுமாடுகளும்‌ 
ஆடுகளும்‌ மறைந்தன. அப்போது அவற்றின்‌ ஒலிகள்‌ 
மேலும்‌ துல்லியமாக கேட்கத்தொடங்கின. பாறையில்‌ 
அமர்ந்திருந்தவர்களை வானப்பின்னணியில்‌ 
நிழலுருவாக காணமுடிந்தது. பாறையில்‌ கிடந்தவன்‌ 
எழுந்து ஏதோ குழறினான்‌. சூதர்களில்‌ ஒருவர்‌ அவனுக்கு 
ஏதோ கொடுக்க அவன்‌ அதை வாயிவிட்டு 
மென்றுகொண்டு தலையை தன்‌ முழங்கால்களில்‌ 
புதைத்து அமர்ந்துகொண்டான்‌. 


காற்று முழுமையாக நிலைத்தபோது சேற்றின்‌ வாசனை 
கனத்து வந்தது. நீராவி காதுகளை 
வெக்கைகொள்ளச்செய்தது. ஜிஹ்வன்‌ காதுகளை 
மெல்ல மடித்துக்கொண்டே இருந்தான்‌. திரும்பி 
நெல்லிமரத்துக்கு அப்பால்‌ நின்றவனை நோக்கினான்‌. 
அவன்‌ அங்கேயே இன்னொரு மரமென நின்றிருந்தான்‌. 


ஒரு கோரைப்புல்நுனிகூட அசையவில்லை. 

ண்மீன்கள்‌ வானில்‌ நிறைந்து உதிரப்போகின்றவை 
என அணுகி வந்தன. பூமிகன்‌ மூக்கைத்‌ தூக்கி 
அண்ணாந்து நோக்கி நாக்கால்‌ வாயை நக்கிக்கொண்டு 
“சிறியவை?” என்றான்‌. அவன்‌ அன்னை “பேசாதே...” 
என்றது. 


மிக அப்பால்‌ காற்று கிளைகளை அசைத்தபடி 
பெருகிவரும்‌ ஒலி கேட்டது. மழை வருவதுபோல. 
கோரைவெளியில்‌ காற்று நுழைந்தபோது பல்லாயிரம்‌ 
பாம்புகள்‌ இணைந்து சீறும்‌ ஒலி எழுந்தது. காற்றுடன்‌ 
வந்த சருகுகளும்‌ இலைகளும்‌ புழுதியும்‌ அனைவரையும்‌ 
மூடி மூழ்கடித்தன. காற்று ஒரே ஒருமுறை வானம்‌ 
வாய்குவித்து ஊதியதுபோல வந்து முழுமையாகக்‌ 
கடந்துசென்றது. ஆற்றுக்கு அப்பால்‌ காடு 
ஓலமிடத்தொடங்கும்போது கோரைப்புல்வெளியில்‌ 
ஓரிடத்தில்‌ சிவந்த நெருப்பு தயங்கியபடி கோரையின்‌ 
உடலில்‌ பற்றிக்கொண்டு கீழிறங்குவதைக்‌ 
காணமுடிந்தது. புல்பொசுங்கும்‌ வாசம்‌ எழுந்தது. 


அன்னைநரி வாலைக்‌ குலைத்தபடி எழுந்து பின்னால்‌ 
செல்ல பூமிகன்‌ ஓரிரு அடிகள்‌ எடுத்துவைத்து 
கூடச்சென்றபின்‌ ஜிஹ்வன்‌ திரும்பவில்லை என்று 
கண்டு திரும்பிவந்து நின்று நோக்கினான்‌. அந்த 
அசைவில்‌ அப்பால்‌ நெல்லிமரத்தடியில்‌ நின்றவன்‌ 
திரும்பி நோக்கி அக்கறையில்லாமல்‌ மீண்டும்‌ 
உ நோக்கினான்‌. முதுகணியர்‌ எழுந்து அந்த 

நருப்பை நோக்கி இரு கைகளையும்‌ விரித்தார்‌. பின்னர்‌ 
அதை நோக்கி வெறிகொண்டவர்‌ போல ஓடினார்‌. ஒரு 
சூதன்‌ பறையை எடுத்து ஓங்கி அறைந்தான்‌. 
சூழ்ந்திருந்த இருளில்‌ அந்தக்‌ கோலின்‌ அடி 
விழுவதுபோலிருந்தது. பின்னர்‌ துடிப்பான தாளத்துடன்‌ 
பறை அதிரத்‌ தொடங்கியது. 


முதுகணியர்‌ அந்த நெருப்பை அணுகி தன்‌ 
இடைக்கச்சையில்‌ இருந்த சிறிய நெய்ப்பந்தத்தில்‌ 
நெருப்பை பற்றவைத்துக்கொண்டு திரும்பி வந்தார்‌. 
அவருக்குப்பின்னால்‌ புல்லில்‌ பற்றிக்கொண்ட நெருப்பு 
புகையுடன்‌ பரவி மெல்ல வலுவிழந்து 
கீழிறங்கத்தொடங்கியது. அப்பகுதியில்‌ இருந்து கீரிகளும்‌ 
பாம்புகளும்‌ விலகிச்செல்வதன்‌ அசைவுகளை கேட்க 
முடிந்தது. 


முதுகணியர்‌ சிற்றாலயத்தின்‌ முன்னால்‌ வந்து நின்றார்‌. 
பறையேந்தியவன்‌ ஆலயத்தின்‌ இடப்பக்கம்‌ சென்று 


நின்றான்‌. முழவை முழக்கியபடி இன்னொரு சூதன்‌ 
அருகே சென்று நின்று அடிக்கத்‌ தொடங்கினான்‌. 
நெடுந்தொலைவில்‌ கோட்டைச்சுவரில்‌ அவ்வொலி 
தனியாகக்‌ கேட்டது, அங்கிருந்து எவரோ இசையுடன்‌ 
வந்துகொண்டிருப்பதுபோல. பூமிகன்‌ திரும்பி 
ஐயத்துடன்‌ நோக்கிவிட்டு அன்னையை கேள்வியுடன்‌ 
நோக்கி வாலைக்‌ குலைத்து கடைவாயை 
நக்கிக்கொண்டான்‌. 


முதுகணியர்‌ தன்‌ கையிலிருந்த சிறிய பந்தத்தைச்‌ சுழற்றி 
தழல்‌ எழச்செய்தபின்‌ சிற்றாலயத்திற்குள்‌ நுழைந்தார்‌. 
உள்ளே சுவரில்‌ சுதைபூசப்பட்டு அதில்‌ ஆளுயரத்தில்‌ 
வரையப்பட்டிருந்த உக்ரசண்டிகைதேவி வண்ண 
ஓவியத்தின்‌ விழிகள்‌ செவ்வொளி பட்டு உயிர்கொண்டது 
போல எழுந்து வந்தன. முதுகணியர்‌ கைநீட்ட அவரது 
மாணவர்கள்‌ பூசனைப்பொருட்களை கொண்டுசென்று 
அவர்‌ அருகே வைத்தனர்‌. தாலத்தில்‌ இருந்து ஏழு சிறிய 
நெய்ப்பந்தங்களை எடுத்து பற்றவைத்து ஓவியத்தின்‌ 
அருகே நட்டார்‌. அவை மெல்ல துணிபொசுங்கும்‌ 
ஒலியுடன்‌ சுடரெழுந்து நெய்வாசனையுடன்‌ இதழ்விரித்து 
ஒளிவிடத்‌ தொடங்கின. 


பந்தங்களின்‌ ஒளி எழுந்தபோது செம்மை, மஞ்சள்‌, 
வெண்மை நிறங்கள்‌ கலந்து வரையப்பட்ட 
சண்டிகையின்‌ தோற்றம்‌ துலங்கி வந்தது. முழவும்‌ 
பறையும்‌ எழுப்பிய தாளத்துக்கு இசைய பந்தங்களின்‌ 
தழல்‌ ஆடுவதாகவும்‌ அதற்கேற்ப தேவியின்‌ ஓவியம்‌ 
நெளிவதாகவும்‌ வெளியே வணங்கி நின்ற சூதர்களுக்கு 
விழிமயக்கு ஏற்பட்டது. அவர்களின்‌ உடல்களிலும்‌ 
அந்தத்‌ தாளம்‌ அறியாமலேயே 
வெளிப்படத்தொடங்கியது. 


சண்டிகை கிளை தழைத்த கனிமரம்‌ போல இருபது 
கைகள்‌ கொண்டிருந்தாள்‌. வலப்பக்கக்‌ கைகளில்‌ சூலம்‌, 
வாள்‌, வேல்‌, சக்கரம்‌, பாசச்சுருள்‌, கேடயம்‌, கதை, உடுக்கு, 
வஜ்ரம்‌ ஆகியவை இருந்தன. வலதுகீழ்க்கை அஞ்சல்‌ 
முத்திரை காட்டியது. இடது கைகளில்‌ நாகச்சுருள்‌, 
கேடயம்‌, மழு, துரட்டி, சக்ரபாசச்சுருள்‌, மணி, 
சிம்மக்கொடி, உழலைத்தடி, ஆடி ஆகியவை இருக்க இடது 
கீழ்க்கரம்‌ வரமருள்‌ முத்திரை காட்டியது. விரிந்த 
பெருவிழிகளில்‌ பதிக்கப்பட்ட செம்பளிங்குக்‌ கற்கள்‌ 
பந்த ஒளியில்‌ அனலாக சுடர்ந்தன. வெறிநகையில்‌ 
விரிந்த வாயின்‌ இருபக்கங்களிலும்‌ பன்றித்தந்தங்கள்‌ 
வளைந்திருக்க நடுவே குருதியாலான அருவியென 
நீளநாக்கு கழுத்துவரை தொங்கிக்கிடந்தது. 


செந்நிறமுலைக்குவைகள்‌ நடுவே கருநிறப்‌ 
பளிங்காலான முலைக்காம்புகளிலும்‌ அனல்துளிகள்‌ 
அசைந்தன. உந்திச்சுழியில்‌ தாமரை 
வரையப்பட்டிருந்தது. விரித்த கால்களுக்கு நடுவே 
செந்நிறத்‌ தழல்‌ போல பிளந்தகன்ற அல்குல்‌ 
வாயிலுக்குள்‌ மும்மூர்த்திகளின்‌ சிறிய உருவங்கள்‌ 
வரையப்பட்டிருந்தன. இருபக்கமும்‌ வளைந்து 
விரிந்திருந்த தொடைகளுக்குக்‌ கீழே வலக்கால்‌ 
மண்ணில்‌ ஊன்றி மறைந்திருக்க இடக்கால்‌ 
செந்நிறமான அடிப்பாதம்‌ தெரிய தூக்கப்பட்டிருந்தது. 
பாதப்பரப்பில்‌ மேலே சங்கும்‌ கீழே சக்கரமும்‌ நடுவே 
தாமரையும்‌ இருந்தன. 


தேவிக்கு முன்னால்‌ தாலங்களை வைத்து அவற்றில்‌ 
படையல்பொருட்களை பரப்பினார்‌ முதுகணியர்‌. 
பொரிக்குவைகள்‌ மூன்று. மலர்க்குவைகள்‌ மூன்று. 
மதுக்குடங்கள்‌ மூன்று. நடுவே சங்கு, மணி, காசுகள்‌ என 
மூன்று மங்கலக்குவைகள்‌. தேவிமுன்‌ அமர்ந்து 
விரைவான கைமுத்திரைகளுடன்‌ மந்திரங்களை 
சொல்லத்‌ தொடங்கினார்‌. முழவும்‌ பறையும்‌ உச்சவிரைவு 
கொண்டு மானுடக்கைகளை விட்டு பறந்தெழுந்து 
இருளுக்குள்‌ தங்களைத்‌ தாங்களே 
நிகழ்த்திக்கொண்டிருந்தன. ஒரு கணத்தில்‌ 
விரைந்தோடும்‌ புரவி காற்றில்பறந்து எழுந்ததுபோல 
அவற்றுடன்‌ வந்து இணைந்து அவ்விரைவிலிருந்து 
மேலே சென்றது துடி. 


துடியோசை முந்தியதும்‌ பறையும்‌ முழவும்‌ ஓய்ந்தன. துடி 
அதிர்ந்து அதிர்ந்து ஒருகட்டத்தில்‌ அதை செவிகளால்‌ 
கேட்கமுடியாதென்று தோன்றியது. அதன்‌ 
சொற்களெல்லாம்‌ இணைந்து ஒற்றைச்‌ சொல்லாக 
ஆனதுபோல. அது ஓர்‌ உறுமல்‌ மட்டுமே என்பதுபோல. 
அதனுடன்‌ இணைந்ததுபோல “ஏஏஏ!” என்ற 
பேரொலியுடன்‌ பாறையில்‌ படுத்திருந்த வீரன்‌ தன்‌ 
வாளைச்‌ சுழற்றியபடி பாய்ந்தோடி வந்தான்‌. அவன்‌ 
விழிகள்‌ வெறித்து முகம்‌ தழலால்‌ ஆனதுபோலிருந்தது. 
அலறலில்‌ தொண்டைநரம்புகள்‌ புடைத்து பின்னித்‌ 
தெரிந்தன. 


வாளைச்சுழற்றியபடி அவன்‌ ஆடினான்‌. உடலில்‌ 
அனல்பற்றி எரிய துடித்துத்‌ துள்ளுவதுபோல. கைகளும்‌ 
கால்களும்‌ உடலில்‌ இருந்து பிய்ந்து 
தெறித்துவிடுமென்பதுபோல. கூந்தல்‌ அலைகள்‌ சுழன்று 
பறந்தது. இடையாடை அவிழ்ந்து விழுந்தது. உடுக்கின்‌ 
தாளத்தின்‌ மூன்று ஒலியடுக்குகளும்‌ ஒரு வடமாக முறுகி 


முறுகி முறுகி கேட்பவர்களின்‌ தலைநரம்புகளை முறுக்கி 
முறுக்கி முறுக்கிச்‌ சென்று டுண்ண்ண்ண்‌ என்ற 
ஒலியுடன்‌ அறுந்து மென்சதைக்‌ கதுப்பில்‌ பாய்ந்து 
மறையும்‌ அம்பு போல ஒலி அமைதியில்‌ புதைந்து 
மறைந்த துடிப்பில்‌ அங்கிருந்த அத்தனை உடல்களும்‌ 
வில்நாண்‌ உமிழ்ந்த அம்பு என துடித்து காற்றில்‌ 
எழுந்தன. 

அக்கணத்தில்‌ அவன்‌ இடக்கரம்‌ அவன்‌ மேல்‌ கடுவஞ்சம்‌ 
கொண்டது என எழுந்து அவன்‌ குழலை முறுகப்பற்றி 
மேலிழுத்துத்‌ தூக்க அவன்‌ கழுத்து நீண்டு தசை தெறித்த 
அதே நேரம்‌ வலக்கரம்‌ ட வந்து 
குரல்வளையை வெட்டி முதுகெலும்பில்‌ முட்டி 
சீவிச்சென்றது. வாள்‌ பாய்ந்த கணமே இடக்கரத்தால்‌ 
தலை மேலே தாக்கப்பட்டது. தலையிலிருந்து உடலுக்கு 
வந்த ஒரு செங்குருதிக்‌ கோமைச்சரடு வளைந்து துவள 
அதிர்ந்து கீழே விழுந்த உடலின்‌ கால்கள்‌ ஓடத்தவித்து 
மண்ணில்‌ உதைத்து உதைத்து தாவ குருதிகொப்பளித்த 
கழுத்தின்‌ வெட்டுவாயை அச்சாக்கி அவன்‌ உடல்‌ 
அரைவட்டமாகச்‌ சுழன்றது. குழலைப்பற்றி தலையை 
எடுத்த இடக்கரம்‌ அதை மண்ணில்‌ உருட்டியது. வாளை 
முறுகப்பற்றிய வலக்கரம்‌ இழுத்து இழுத்து துள்ளியது. 

ஓவியம்‌: ஷண்முகவேல்‌ 


முதுகணியர்‌ உள்ளிருந்து ஒரு சிறிய சுரைக்காய்‌ 
கொப்பரையுடன்‌ வெளியேவரும்போது 
தாலமேந்தியவர்களில்‌ ஒருவன்‌ அலறியபடி விரைத்து 
நடுங்கிய இருகைகளையும்‌ நீட்டி உடல்‌ துள்ள முன்னால்‌ 
பாய்ந்தான்‌. “பிடி! பிடி!” என முதுகணியர்‌ கூவினார்‌. 
அவனைப்பிடித்த இரு துணைவர்களையும்‌ 
ஒரேகணத்தில்‌ தூக்கி இரு திசைகளிலும்‌ வீசிவிட்டு 
அவன்‌ குனிந்து அந்த வாளை எடுத்து இடக்கையால்‌ தன்‌ 
குழலைப்பிடித்து இழுத்து வலக்கையால்‌ கழுத்தைவெட்டி 
அதிர்ந்து எம்பிக்கொண்டிருந்த முதல்சடலம்‌ மீதே 
விழுந்தான்‌. அதன்‌ மேல்‌ கிடந்து துடித்தான்‌. 


கீழே விழுந்த துணைவர்‌ இருவரும்‌ எழும்போது இரு 
தலைகளுடன்‌ இரு கைகள்‌ 
துள்ளியதிர்ந்துகொண்டிருந்தன. கண்களிலும்‌ உயிர்‌ 
எஞ்சியிருந்தது. உதடுகளும்‌ இறுதிச்சொல்லை சொல்லி 
முடித்திருக்கவில்லை. அவ்வுடல்களின்‌ நுரையீரல்களில்‌ 
இருந்து வெளியே வந்த காற்று குருதியுடன்‌ சேர்ந்து 


குமிழியிட்டுக்கொண்டிருந்தது. குருதிவாசம்‌ 
காற்றிலெழுந்தது. குருதிக்கொப்புளங்கள்‌ வெடிக்கும்‌ 
ஒலி. நிறமற்றது என செவ்வொளியில்‌ விழிமயக்கு 
காட்டிய குருதி மண்ணில்‌ விழுந்து ஊறி பரவத்‌ 
தொடங்கியது. 


முதுகணியர்‌ கையில்‌ கொப்பரையுடன்‌ இரு 
உடல்களையும்‌ நோக்கி நின்றார்‌. ஓரிரு கணங்களில்‌ 
அனைத்தும்‌ முடிந்துவிட்டது. அல்லது அது ஒரு 
பாழ்கனவு. அல்லது ஒரு நாடகத்தின்‌ கணம்‌. அல்லது... 
அவர்‌ அருகே அமர்ந்து அந்த வாளை இறந்தவன்‌ 
கையில்‌ இருந்து பிடுங்கினார்‌. கையில்‌ அப்போதும்‌ உயிர்‌ 
இருந்தமையால்‌ பிடிவிட்ட அவன்‌ விரல்கள்‌ யாழ்‌ 
வாசிக்கும்‌ கலைஞனைப்போல அசைந்தன. அவர்‌ மேலே 
கிடந்தவனின்‌ உடலைப்பற்றிச்‌ சரித்து அவன்‌ 
கழுத்திலிருந்து குமிழி வெடித்துக்‌ கொப்பளித்த 
குருதியை அக்கொப்பரையில்‌ ஊற்றினார்‌. தலையற்ற 
உடல்‌ எதையோ எண்ணிக்கொண்டதுபோல ஒருமுறை 
நெஞ்சு விம்மியது. 


அவனை புரட்டிப்போட்டுவிட்டு தட அம்‌ 
கழுத்திலிருந்து வழிந்த குருதியை கொப்பரையில்‌ 
பிடித்தார்‌ முதுகணியர்‌. நிறைந்த கொப்பரையுடன்‌ அவர்‌ 
உள்ளே நுழைந்ததும்‌ இருவர்‌ சென்று இரு தலைகளின்‌ 
நிணச்சரடுகளையும்‌ வெட்டினர்‌. முடியைப்பற்றிய 
கைகளுக்குள்‌ வாளைக்கொடுத்து நெம்பி பிடியை 
விடுவிக்கவேண்டியிருந்தது. இருதலைகளின்‌ முடிகளும்‌ 
குருதியில்‌ ஊறி உரிக்கப்பட்ட மரப்பட்டைகள்‌ 
போவிருந்கள்‌ அவர்கள்‌ முடியைப்பிடித்து தலைகளைத்‌ 
தூக்கியபோது வழுக்கி தலைகள்‌ கீழிறங்கின. 
மனிதத்தலைக்கு அத்தனை எடை உண்டு என 
அப்போதுதான்‌ அவர்கள்‌ அறிந்தனர்‌. ஒருவரை ஒருவர்‌ 
நோக்கியபின்‌ முடியைச்‌ சுழற்றிப்பிடித்து 
தூக்கிக்கொண்டு சிற்றாலயத்தின்‌ வாயிலில்‌ வைத்தனர்‌. 


முதுகணியர்‌ அவற்றை எடுத்துக்கொண்டு உள்ளே 
இருந்த தேவியின்‌ கால்களுக்குக்‌ கீழே வாய்‌ 
மேலிருக்கும்படி வைத்தார்‌. இரு சிறியபந்தங்களைக்‌ 
கொளுத்தி அவற்றின்‌ வாயில்‌ நட்டார்‌. அவர்‌ கைகாட்ட 
முழவும்‌ பறையும்‌ உடுக்கும்‌ சேர்ந்து ஒலித்தன. அவர்‌ 
குருதிநிறைந்த கொப்பரையை பொரிமேல்‌ கவிழ்த்து 
மலருடன்‌ சேர்த்துப்‌ பிசைந்து தாலத்தில்‌ பத்து 
உருளைகளாக உருட்டிக்கொண்டார்‌. அதை தேவி முன்‌ 
படைத்து மும்முறை வணங்கி எழுந்தார்‌. 


உருளைகளை தாலத்துடன்‌ எடுத்துக்கொண்டு வெளியே 
வந்து நின்று முதல்‌ உருளையை தென்மேற்கு திசை 
நோக்கி வீசினார்‌. எட்டுத்திசைகளை நோக்கியும்‌ 
உருளைகளை வீசி ஒன்பதாவது உருளையை வானம்‌ 
நோக்கி வீசினார்‌. பத்தாவது உருளையுடன்‌ 
திரும்பிப்பார்க்காமல்‌ கோட்டைநோக்கி நடந்தார்‌. 
பறையும்‌ முழவும்‌ உடுக்கும்‌ முழங்க பிறர்‌ 
அவருக்குப்பின்னால்‌ ஓடினர்‌. 


அவர்கள்‌ சென்று மறைவதை பூமிகன்‌ முன்னங்காலை 
எம்பி காதுகளை முன்னால்‌ கோட்டி நோக்கினான்‌. 
திரும்பி ஜிஹ்வனை நோக்கி “அது பரவும்‌ தீ அல்ல” 
என்றான்‌. அதற்குள்‌ அவன்‌ வாயிலிருந்து எச்சில்‌ 
கொட்டியது. அவன்‌ அன்னையும்‌ எச்சில்‌ ஊறிய வாயை 
நாவால்‌ துழாவியபடி எழுந்தது. “நில்‌” என்றான்‌ 
ஜிஹ்வன்‌. “அவன்‌ என்ன செய்யபோகிறான்‌ என்று 
பார்ப்போம்‌.” 


நெல்லிமரத்தடியில்‌ நின்றவன்‌ கோரைப்புல்‌ வழியாகச்‌ 
சென்று சிற்றாலயத்தை அடைந்து பந்தங்களின்‌ ஒளியில்‌ 
நடனமாடுவதுபோலத்‌ தெரிந்த சண்டிகையைப்‌ 
பார்த்தபடி சற்று நேரம்‌ நின்றான்‌. அந்தச்‌ சடலங்களை 
இழுத்து வந்து சிற்றாலயத்தின்‌ முன்னால்‌ ஒன்றன்மேல்‌ 
ஒன்றாக குறுக்காகப்‌ போட்டான்‌. அவை சந்திக்கும்‌ 
இடத்தை மேடைபோல ஆக்கி அதன்‌ மேல்‌ ஏறி 
மலரமர்வில்‌ கால்மடித்து அமர்ந்தான்‌. இருகைகளையும்‌ 
சித்தமுத்திரையாக குவித்துக்கொண்டு கண்மூடி 
அமர்ந்தான்‌. 

ஜிஹ்வன்‌ அவனை நோக்கிக்‌ கொண்டு எழுந்து 
நின்றான்‌. பூமிகன்‌ “இறந்துவிட்டானா?” என்றான்‌. 
ஜிஹ்வன்‌ “இல்லை” என்றபின்‌ கால்களை மடித்து 
அமர்ந்து கொண்டான்‌. ”எவ்வளவுநேரம்‌!” என்று 
முனகியபடி பூமிகன்‌ அதனருகே அமர அன்னைநரி 
அப்பால்‌ நன்றாகவே படுத்துவிட்டது. மெல்லிய காற்று 
புல்வெளியை அலையமடிக்கச்செய்து கடந்துசென்றது. 
ஆற்றுக்கு அப்பால்‌ யானைக்கூட்டம்‌ ஒன்று வந்து 
இறங்கி சேறாடுவது ஒலிகள்‌ வழியாகத்‌ தெரிந்தது. 
மந்தையில்‌ இருந்த இரு குட்டிகள்‌ அடிக்கடி சங்கொலி 
போல பிளிற அன்னையர்‌ அவற்றை வயிறு அதிர உறுமி 
அடக்கினர்‌. 


விண்மீன்கள்‌ இடம்‌ மாறின. ஏதோ எண்ணமொன்று 
எழுந்ததுபோல ஒரு விண்மீன்‌ சற்று ஒளிர்ந்து முகிலில்‌ 
மறைந்தது. சதுப்பிலிருந்து கிளம்பிய மின்மினிகள்‌ 


அவனைச்சூழ்ந்து பறந்துகொண்டிருந்தன. பந்தங்கள்‌ 
எரிந்து அணைந்துவிட்ட இருளில்‌ அந்த மின்மினி 
ஒளியாலே அவன்‌ தெரிந்தான்‌. அவன்‌ அங்கிருப்பதை 
கண்‌ அறிகையிலேயே உள்ளம்‌ அறியாமலாகிவிட்ட 
விந்தையை ஜிஹ்வன்‌ எண்ணிக்கொண்டிருந்தான்‌. 


அவன்‌ கைகளைத்‌ தூக்கி “ஓம்‌”” என்றான்‌. “ஓம்‌, ஹ்ரீம்‌, 
ம்‌, ஹம்‌” என்று பன்னிருமுறை முழங்கியபின்‌ எழுந்து 

காரைநடுவே நடந்து சென்று இருளில்‌ மறைந்தான்‌. 
“செல்வோம்‌... அன்னையை எழுப்பு” என்றான்‌ ஜிஹ்வன்‌. 
“விடிவதற்குள்‌ நாம்‌ உண்டுவிடவேண்டும்‌. அக்கரையில்‌ 
இருந்து கழுதைப்புலிகள்‌ வரலாம்‌. ஓநாய்கள்‌ கூட 
வரலாம்‌” என்றான்‌ பூமிகன்‌. “அன்னையே... உணவு...” 
அன்னைநரி எழுந்து நான்கு கால்களையும்‌ நீட்டி ஊன்றி 
முதுகை வளைத்து சோம்பல்‌ முறித்தபின்‌ முன்னால்‌ 
ஓடும்‌ மைந்தரை தொடர்ந்து சென்றது. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

கையிலிருந்த தாலத்தில்‌ குருதிக்கவளத்துடன்‌ விரைந்த 
நடையில்‌ முதுகணியர்‌ மயானங்களைக்‌ கடந்து 
திட்டிவாயிலுக்குள்‌ நுழைந்து மண்பாதையில்‌ சென்று 
தெற்குரதவீதியை அடைந்தார்‌. அவர்‌ வருவதை 
தொலைவிலேயே அங்கு கூடி நின்றவர்கள்‌ 
பார்த்துவிட்டனர்‌. அவர்‌ கோட்டைக்கதவைக்‌ கடந்ததும்‌ 
காவல்மேடை மேல்‌ நின்ற வீரன்‌ விளக்கசைக்க நகர்‌ 
முழுக்க நூற்றுக்கணக்கான முரசுகளும்‌ கொம்புகளும்‌ 
மணிகளும்‌ பேரொலி எழுப்பத்தொடங்கின. 


நகரத்தெருக்களில்‌ கூடியிருந்த மக்கள்‌ கைகளைத்‌ தூக்கி 
“ஐந்து அன்னையர்‌ புகழ்‌ வாழ்க! பன்னிரு உடனுறை 
அன்னையர்‌ புகழ்‌ வாழ்க!” என்று கூவினர்‌. விழாவுக்காக 
பெண்களும்‌ குழந்தைகளும்‌ செந்நிற மேலாடையும்‌ 
ஆண்கள்‌ செந்நிறத்தலைப்பாகையும்‌ அணிந்திருந்தனர்‌. 
செம்மலர்தோரணங்கள்‌ ஆடிய இல்லங்களின்‌ 
முகப்புகளில்‌ ஏழுமுகக்‌ குத்துவிளக்குகள்‌ ஏற்றப்பட்டு 
அப்பமும்‌ மலரும்‌ இளநீரும்‌ படைக்கப்பட்டிருந்தன. 


தெற்குரதவீதியின்‌ தொடக்கத்தில்‌ 
செம்பட்டுத்தலைப்பாகை சூடி செங்கச்சை அணிந்து 
நின்றிருந்த ஐந்து முதன்மைப்‌ பூசகர்களும்‌ கைகளில்‌ 
மங்கலத்தாலங்களுடன்‌ ஐம்பெரும்‌ வாத்தியங்கள்‌ 
பின்னால்‌ ஒலித்துவர முதுகணியரை எதிர்கொண்டனர்‌. 
மெல்லிய உடல்‌ உளளஎழுச்சியால்‌ புல்நுனி 
வெட்டுக்கிளிபோல்‌ தாவி அவர்‌ அணுகியதும்‌ 
வாழ்த்துக்கூச்சல்கள்‌ உச்சத்தில்‌ எழுந்தன. அவர்‌ 
அவர்கள்‌ முன்னால்‌ வந்து காற்றிலாடும்‌ மரம்போல 
நின்றார்‌. 

அவரது பாதங்களைத்‌ தொட்டு வணங்கியபின்‌ அவரது 
கைகளில்‌ இருந்த ஊன்சோறை ஐந்து பூசகர்களும்‌ 
வாங்கினர்‌. அவர்களைச்‌ சூழ்ந்து வாழ்த்தொலிகளும்‌ 
மேளமும்‌ காற்றை அதிரச்செய்தன. ஊன்கவளத்தை 
ஐந்தாகப்‌ பகுத்து தங்கள்‌ கைகளில்‌ இருந்த தாலங்களில்‌ 
எடுத்துக்கொண்டனர்‌. செம்பட்டால்‌ அதை மூடி மேலே 
செவ்வரளி மலர்‌ வைத்து எடுத்துச்சென்றனர்‌. அவர்கள்‌ 
திரும்பிப்பார்க்கலாகாது என நெறியிருந்தது. 


காற்று நின்றதும்‌ அது அள்ளிச்சென்ற துணி நிலம்‌ 
சேர்வது போல முதுகணியர்‌ தொய்ந்து கீழே விழப்போக 
இருவர்‌ அவரை பற்றிக்கொண்டனர்‌. அவர்‌ கைகளை 
மட்டும்‌ அசைத்து குடிக்க நீர்‌ கேட்டார்‌. ஒருவர்‌ 
ஓடிச்சென்று குவளையில்‌ நீருடன்‌ வந்தார்‌. அவரை 
அள்ளிச்சென்று பாதையோரமாகவே ஒரு மண்டபத்தின்‌ 
திண்ணையில்‌ படுக்கச்செய்தனர்‌. நீரை அவர்‌ 
ஆவலுடன்‌ தலைதூக்கி குடித்தார்‌. பின்னர்‌ உதடுகளை 
இறுக்கியபடி கண்களை மூடிக்கொண்டார்‌. தலையை 
மெல்ல அசைத்து விழிகளின்‌ முனைகளில்‌ இருந்து நீர்‌ 
வழிந்து காதுகளை நிறைக்க அழத்தொடங்கினார்‌. 


ஐந்து பூசகர்களும்‌ தெற்குவீதியின்‌ திருப்பத்தில்‌ வந்ததும்‌ 
தங்கள்‌ மேளக்காரர்களுடனும்‌ அகம்படியினருடனும்‌ 
ஐந்தாகப்பிரிந்தனர்‌. முதல்பூசகரான விருபாக்ஷர்‌ 
தென்மேற்கு மூலையில்‌ அமைந்திருந்த துர்க்கையின்‌ 
ஆலயம்‌ நோக்கி சென்றார்‌. அவர்‌ வருவதைக்‌ கண்டதும்‌ 
துர்க்கையின்‌ ஆலயமுகப்பில்‌ இருந்து எரியம்புகள்‌ 
வானிலெழுந்து வெடித்துச்‌ சிதறின. ஆலய 
முகப்பிலிருந்த பெரிய முரசுமேடையில்‌ 
சரிந்தமைந்திருந்த பெருமுரசு இடியோசை 
எழுப்பத்தொடங்கியது. 


ஆலயத்தின்‌ மரத்தாலான பன்னிரண்டு அடுக்குக்‌ 
கோபுரத்தின்‌ நடுவே அமைந்திருந்த மாபெரும்‌ 
கண்டாமணியின்‌ நா சுழன்று ஒலித்த ரீங்காரம்‌ முரசின்‌ 
கார்வையுடன்‌ கலந்து ஒரு கொழுத்த திரவமாக ஆகி 
காதுகளையும்‌ வாயையும்‌ நிறைத்து உடலில்‌ புகுந்து 
நெஞ்சையும்‌ வயிற்றையும்‌ தலையையும்‌ நிரப்பி 
காதுச்சவ்வை உள்ளிருந்து மோதியது. அந்த அழுத்தம்‌ 
தாளாமல்‌ அனைவரும்‌ வாயைத்‌ திறந்து திறந்து 
மூடினர்‌. ஒலியதிர்வுகளில்‌ அங்கிருந்த அத்தனை 
கட்டடங்களும்‌ மரங்களும்‌ மிதந்து நின்றன. அலைகளில்‌ 
நெற்றுகளைப்போல அவ்வொலி அவர்களை எற்றி 
அலைக்கழித்தது. 


கோபுரம்‌ சூடிய பேராலயம்‌ இரண்டு 
துணைக்கருவறைகளுக்கு நடுவே மையப்பெருங்‌ 
கருவறை கொண்டதாக இருந்தது. அருகே இரு பக்கமும்‌ 
இரண்டு துணைச்‌ சிற்றாலயங்கள்‌ இருந்தன. அவற்றைச்‌ 
சுற்றிவளைத்த பெரிய மண்சுவருக்கு நான்கு 
மூலையிலும்‌ முரசுமேடைகள்‌. நான்கு வாயில்களிலும்‌ 
மூன்றடுக்குக்‌ கோபுரங்கள்‌. மரச்சிற்பங்கள்‌ 
நிழலுருக்களாகத்‌ தெரிய விண்மீன்கள்‌ நிறைந்த 
வானத்தின்‌ பகைப்புலத்தில்‌ எழுந்த கோபுரங்களில்‌ 


அத்தனை நெய்விளக்குகளும்‌ ஏற்றப்பட்டு மலைத்தீ 
எனத்‌ தெரிந்தது. 


ஆலயமுகப்பிலிருந்து மங்கலவாத்தியக்குழுக்களும்‌ 
மலர்த்தாலமேந்திய அணிப்பரத்தையரும்‌ 
நிறைகுடமேந்திய வைதிகரும்‌ விருபாக்ஷரை 
எதிர்கொண்டு வரவேற்றனர்‌. அவர்கள்‌ நடுவே 
பட்டுமணிமுடி சூடி வைரக்குண்டலங்கள்‌ பந்த ஒளியில்‌ 
கனலாகச்‌ சுடர்விட செம்பட்டு மேலாடை சுற்றிய சத்யஜித்‌ 
உருவிய உடைவாள்‌ ஏந்தி நடந்து வந்தார்‌. விருபாக்ஷர்‌ 
தன்‌ கையிலிருந்த குருதிச்சோற்றுத்‌ தாலத்துடன்‌ 
அவர்களை அணுகியதும்‌ சத்யஜித்‌ அவர்‌ முன்‌ நின்று 
தன்‌ வாளை பந்தச்‌ செவ்வொளி மின்ன மும்முறை 
தாழ்த்தி தலை வணங்கினார்‌. பின்னர்‌ வாளுடன்‌ 
தாலத்துக்குத்‌ துணையாக நடந்தார்‌. 


ள்‌ மேற்கு நோக்கிய பெருவாயில்‌ வழியாக 
ருபாக்ஷர்‌ உள்ளே நுழைந்தார்‌. அங்கே நின்றிருந்த 
துணைப்பூசகர்‌ எழுவர்‌ அவரை வணங்கி சூழ்ந்து 
நடந்தனர்‌. சத்யஜித்‌ உருவிய வாளுடன்‌ வந்து 
பலிமண்டபத்தின்‌ அருகே இடப்பக்கம்‌ நின்றுகொண்டார்‌. 
விருபாக்ஷர்‌ அந்த செம்பட்டுத்‌ தாலத்தை 
பலிமேடைமேல்‌ வைத்து முழுதுடல்‌ நிலம்பட விழுந்து 
வணங்கிவிட்டு உள்ளே சென்றார்‌. 


இரு துணைக்‌ கருவறைகளில்‌ வலப்பக்கத்‌ துணைக்‌ 
கருவறையில்‌ சங்கு சக்கரமேந்திய மேல்கைகளும்‌ 
கதையேந்திய கீழ்‌ இடக்கரமும்‌ அஞ்சல்‌ காட்டிய கீழ்‌ 
வலக்கரமும்‌ கொண்டு மஞ்சள்‌ பட்டு அணிந்து 
நாராயணி நின்றிருந்தாள்‌. இடப்பக்கத்‌ 
துணைக்கருவறையில்‌ பிறைசூடிய மணிமுடியும்‌ மான்‌ 
மழுவேந்திய மேல்கைகளும்‌ சூலமேந்திய 
இடக்கீழ்க்கரமும்‌ அஞ்சல்‌ காட்டிய கீழ்வலக்கரமுமாக 
நீலநிறப்‌ பட்டணிந்து சிவை நின்றிருந்தாள்‌. நடுவே 
எழுந்த பெரிய கருவறையில்‌ மூன்று ஆள்‌ உயரத்தில்‌ 
சுதையாலான உக்ர துர்க்கையின்‌ பெருஞ்சிலை கோயில்‌ 
கொண்டிருந்தது. 


தழலெனப்பறக்கும்‌ பிடரிமயிர்கொண்ட சிம்மம்‌ வால்‌ 
சுழற்றி, உகிர்‌ புடைத்த வலது முன்னங்கால்‌ 
முன்னெடுத்து வைத்து, சற்றே தலைதாழ்த்தி, செங்குருதி 
சொட்டிய வாய்‌ திறந்து உறுமிய கோலத்தில்‌ நின்றிருக்க 
அதன்‌ முதுகின்‌ மேல்‌ வலக்காலை தூக்கி வைத்து, 
இடக்கால்‌ நிலத்தில்‌ மலர்ந்த செந்தாமரை மேல்‌ ஊன்றி, 
இடை சுழற்றித்‌ திரும்பிய கோலத்தில்‌ துர்க்கை 


நின்றிருந்தாள்‌. வட்டமாக விரிந்த பத்து கரங்களில்‌ 
வலது மேல்‌ கை நான்கில்‌ வில்லம்பும்‌, கதையும்‌, 
மின்னலும்‌, பாதிமலர்ந்த தாமரையும்‌ கொண்டிருந்தாள்‌. 
இடது மேல்கை நான்கில்‌ திரிசூலமும்‌, பாசமும்‌, மணியும்‌, 
விழிமணிமாலையும்‌ ஏந்தியிருந்தாள்‌. இடது கீழ்க்கரம்‌ 
அஞ்சல்‌ காட்ட வலது கீழ்க்கரம்‌ அருளல்‌ காட்டியது. 


அன்னையின்‌ பாதம்‌ அமைந்த தாமரையைச்‌ சுற்றி 
மலர்முற்றம்‌ அமைக்கப்பட்டு அதில்‌ நூற்றெட்டு 
அகல்கள்‌ நெய்ச்சுடர்‌ கூப்பி மெல்ல அசைந்தன. 
இருபக்கமும்‌ நூற்றெட்டுத்‌ திரிகள்‌ சுடர்ந்த அடுக்கு 
விளக்குகள்‌ கொன்றைப்பூங்கொத்து கீழிருந்து 
மலர்ந்ததுபோல நின்றிருந்தன. அன்னையின்‌ 
நேர்முன்னால்‌ பலிமண்டபம்‌ இருந்தது. அதில்‌ தாலத்தில்‌ 
வைக்கப்பட்ட குருதிச்சோற்றை செம்பட்டை விலக்கி 
மலரிட்டு வைத்தனர்‌. பல்லியமும்‌ முழவும்‌ பறையும்‌ 
கொம்புகளுமாக சூதர்கள்‌ சூழ்ந்து நின்றனர்‌. 
மங்கலப்பரத்தையர்‌ இரு வரிசைகளாக நின்றனர்‌. 


மடைப்பள்ளியில்‌ இருந்து வெம்மை பறந்த 
சோற்றுருளைகளை பெரிய மரத்தாலங்களில்‌ பூசகர்கள்‌ 
கொண்டுவந்து பலிமண்டபத்தில்‌ வைத்தனர்‌. 
ஆயிரத்தெட்டு உருளைகளாக உருட்டப்பட்ட கோதுமை, 
அரிசி, வஜ்ரதானியம்‌ ஆகியவற்றால்‌ ஆன அன்னம்‌ 
ஒன்பது குவைகளாக குவிக்கப்பட்டது. அவற்றின்‌ மேல்‌ 
செவ்வரளி, செந்தாமரை, செந்தெச்சி மலர்கள்‌ 
வைக்கப்பட்டன. விருபாக்ஷர்‌ உக்ர துர்க்கையின்‌ 
ஆலயத்திற்குள்‌ சென்று வலம்புரிச்சங்கை எடுத்து 
ஊதினார்‌. உடனே நாராயணியின்‌ ஆலயத்திலும்‌ 
சிவையின்‌ ஆலயத்திலும்‌ பூசகர்கள்‌ சங்குகளை 
ஊளதினர்‌. 


ஐந்து பூதங்களை, மலர்களை, விலங்குகளை, 
மனிதர்களை, அளித்தலை, போற்றலை சுட்டும்‌ 
கைமுத்திரைகளுடன்‌ விருபாக்ஷர்‌ மந்திரங்களைச்‌ 
சொல்லி மலர்செய்கையை தொடங்கினார்‌. பிற இரு 
ஆலயங்களிலும்‌ பூசகர்கள்‌ மந்திரங்கள்‌ உருவிட்டு 
மலரளித்தனர்‌. கொடிகள்‌ போல கைகள்‌ சுழன்று 
தேவியின்‌ முன்‌ விரலிதழ்கள்‌ விரிந்து மலராகி 
உதடுகளாகி ஒருசொல்லைச்‌ சொல்லி மீண்டன. 


ஆலயவாயிலில்‌ ரதம்‌ வந்து நிற்கும்‌ ஒலிகேட்டு 
பரத்தையர்‌ திரும்பி நோக்கினர்‌. வாழ்த்தொலிகள்‌ 
ஏதுமில்லாமல்‌ மூவர்‌ கைகூப்பியபடி உள்ளே வந்தனர்‌. 
ஒரு பரத்தை பெரியவிழிகளைத்‌ திருப்பி நோக்கி 


மெல்லிய குரலில்‌ “அஸ்தினபுரியின்‌ இளவரசர்கள்‌” 
என்றாள்‌. மெல்லிய குரல்‌ ஆனதனாலேயே அனைவரும்‌ 
அதைக்‌ கேட்டனர்‌. 


குழல்சூடிய மலர்மாலைகள்‌ அசைய அணிநகைகள்‌ 
ஒசிய வளையல்கள்‌ ஒலிக்க இடைகள்‌ மெல்லத்‌ துவள 
அத்தனைபேரும்‌ மான்கூட்டம்‌ போன்ற அசைவுகளுடன்‌ 
திரும்பி நோக்கினர்‌. அத்தனை விழிகளும்‌ ஒருவனை 
மட்டுமே நோக்கின. அறியாது குழல்‌ நீவி செவிக்குப்பின்‌ 
சரிக்கவோ, மேலாடை நீக்கி அமைக்கவோ, கழுத்தைத்‌ 
தொட்டு இறங்கி அணிதிருத்தவோ அசைந்த 
கரங்களுக்கிணங்க இளமுலைகள்‌ விம்மி குழைந்தன. 
மென்கமுத்து சரிவுகளில்‌ மூச்சு நின்று மெல்லத்‌ 
துடித்தது. செவ்விதழ்கள்‌ வெம்மை கொண்டு கனத்தன. 
விழிகளில்‌ குருதிவரிகள்‌ எழ இமைகள்‌ படபடத்தன. 
ஓரிரு மூச்சொலிகள்‌ எழுந்தன. 


இளம்பரத்தை “உயரமானவரா துரியோதனர்‌?” என்றாள்‌. 
இன்னொருத்தி விம்மிய மூச்சுடன்‌ “இவரன்றி எவர்‌ 
இளவரசியை கொள்ளமுடியும்‌? மணஏற்பு 
முடிந்துவிட்டதடி” என்றாள்‌. உற்று நோக்கிய 
பேரிளம்பெண்‌ “அஸ்தினபுரியின்‌ முதல்‌ கெளரவர்‌ 
பேருடல்‌ கொண்டவர்‌ என்கிறார்கள்‌. 
மணிக்குண்டலமிட்டவர்‌ அவர்தான்‌. அருகே வருபவர்‌ 
அவரது இளையோன்‌ துச்சாதனர்‌. அவரும்‌ பேருடல்‌ 
கொண்டவரே. உயரமானவர்‌ யாரென்று 
தெரியவில்லையம” என்றாள்‌. இன்னொருத்தி “தோழனா? 
தளகர்த்தனா?” என்றாள்‌. ”வாயை மூடு மூடப்பெண்ணே. 
அவரல்லவா பாரதவர்ஷத்தின்‌ பேரரசன்‌ 
போலிருக்கிறார்‌?” 


ஒருத்தி மெல்ல முன்னகர்ந்து அருகே நின்ற சூதரின்‌ 
சால்வையைப்பிடித்து இழுத்து கடந்துசெல்பவர்களைக்‌ 
காட்டி “அவர்கள்‌ யார்‌?” என்றாள்‌. அவர்‌ 
“அஸ்தினபுரியின்‌ இளவரசர்கள்‌” என்றார்‌. “அது 
தெரியும்‌... உயரமானவர்‌?” என்றாள்‌ அவள்‌. 
“அதைத்தானே கேட்பீர்கள்‌? அவர்‌ அங்கநாட்டரசர்‌ 
கர்ணன்‌.” அவள்‌ திகைத்து “அவரா?” என்றாள்‌. “ஆம்‌, 
பாரதவர்ஷத்திலேயே யாதவ கிருஷ்ணனை தவிர்த்தால்‌ 
அவர்தான்‌ பேரழகன்‌ பெருவீரன்‌ என்கிறார்கள்‌.” அவள்‌ 
நோக்கி “இவரைவிடவா ஒருவன்‌ அழகு?” என்றாள்‌. 


பிறபெண்கள்‌ அவள்‌ மேலாடையை இழுத்து “சொல்லடி... 
யாரவர்‌?” என்றார்கள்‌. அவள்‌ திரும்பி “கர்ணன்‌. 
அங்கநாட்டரசர்‌” என்றாள்‌. அவன்மேலேயே 


விழிநாட்டியிருந்த பரத்தையரில்‌ ஒருத்தி “ஆம்‌, 
அவரைப்பற்றி சூதர்கள்‌ பாடியதை கேட்டிருக்கிறேன்‌. 
வெறும்‌ சொற்களென்றல்லவா எண்ணினேன்‌?” 
என்றாள்‌. “சூதர்கள்‌ மூடர்கள்‌. அவர்களுக்கு 
அழகைப்பற்றி என்ன தெரியும்‌? ஒரு ஆடல்பரத்தை 
நடித்துக்காட்டவேண்டும்‌ அவனழகை” என்றாள்‌ ஒருத்தி. 
“நடிக்கிறாயாடீ?” என ஒருத்தி கேட்க அவள்‌ 
“மேடையிருந்தால்‌ நடிப்பதற்கென்ன?” என்றாள்‌. அவள்‌ 
தோழிகள்‌ சிரிக்க அப்பால்‌ நின்றிருந்த ஆலய ஸ்தானிகர்‌ 
திரும்பிப்பார்த்தார்‌. அவர்கள்‌ சிரிப்பை உறையச்செய்து 
மந்திரம்‌ நிகழ்ந்துகொண்டிருந்த கருவறையை 
நோக்கினர்‌. 


அவர்கள்‌ மூவரும்‌ அரசகுலத்தவருக்குரிய இடத்தில்‌ 
சென்று நின்றுகொண்டனர்‌. கர்ணன்‌ மார்பில்‌ கைகளை 
கட்டிக்கொண்டு தோளில்‌ புரளும்‌ குழலுடன்‌ நிமிர்ந்து 
நின்றான்‌. அவன்‌ தோள்‌ அளவே இருந்த துரியோதனன்‌ 
தன்‌ பெரிய கைகளை விரல்பின்னி இடைமுன்‌ 
வைத்தபடி நிற்க பின்பக்கம்‌ துச்சாதனன்‌ நின்றான்‌. 
பெண்கள்‌ கூடிய அவையில்‌ அவர்களின்‌ கைகள்‌ 
என்னசெய்வதென்றறியாமல்‌ அலைக்கழிந்தன. அதை 
அவர்களின்‌ உள்ளம்‌ இறுகப்‌ பற்றிக்கொண்டிருந்தது. 
ஆலயத்தின்‌ ஸ்தானிகர்களில்‌ ஒருவர்‌ அருகே சென்று 
அவர்களிடம்‌ ஏதோ சொல்ல துரியோதனன்‌ கையசைத்து 
மறுத்து புன்னகைசெய்தான்‌. 


வெளியே ரதச்சகடங்கள்‌ ஒலித்தன. ஒருத்தி “யாரடி அது?” 
என்றாள்‌. இன்னொருத்தி “யாராக இருந்தால்‌ என்ன? 
இனி இந்த புவிக்கு இன்னொரு ஆண்மகன்‌ 
தேவையில்லையடி” என்றாள்‌. அவளை கிள்ளியபடி 
இருவர்‌ சிரிக்க சற்று முதிய பரத்தை “அமைதி” என்று 
பல்லைக்கடித்தாள்‌. அவர்கள்‌ கேளாமலேயே சூதர்‌ 
திரும்பி நோக்கி “அவர்‌ காம்போஜ மன்னர்‌ சுதட்சிணன்‌” 
என்றார்‌. “நாங்கள்‌ கேட்கவில்லையே” என்றாள்‌ ஒருத்தி. 
சிரிப்பொலி எழ சூதர்‌ பொருள்‌ அறியாமல்‌ தானும்‌ 
சிரித்து “பின்னால்‌ வருபவர்‌ உசிநார இளவரசர்‌ சிபி” 
என்றார்‌. பரத்தையரில்‌ ஒருத்தி “மண்ணும்‌ மணியும்‌ 
நிகரென நோக்கும்‌ நுண்விழியோன்‌” என்றாள்‌. அத்தனை 
பேரும்‌ சிரித்து ஸ்தானிகரை நோக்கி 

வாய்பொத்தி அடக்கியபின்‌ மீண்டும்‌ பீறிட்டுச்‌ சிரித்தனர்‌. 


இளவரசர்கள்‌ சென்று ஒருவரை ஒருவர்‌ வாழ்த்துரைத்து 
வணங்கி தனித்தனியாக நின்றுகொண்டனர்‌. 
அனைவரும்‌ ஒருமுறை கர்ணனை நிமிர்ந்து 
நோக்கியபின்‌ விழிகளை விலக்கிக்‌ கொண்டனர்‌. 


ஆனால்‌ அவர்கள்‌ உள்ளத்தால்‌ அவனையன்றி பிறரை 
அறியவில்லை என்று தெரிந்தது. ரிஷபநாட்டு 
பிரத்யும்னனின்‌ மைந்தனாகிய சாருசேனன்‌ 
உயரமற்றவன்‌. அவன்‌ உள்ளே வந்ததுமே கர்ணனை 
நோக்கி திகைத்து ஒரு கணம்‌ நின்றுவிட்டான்‌. பின்னர்‌ 
தன்னை உணர்ந்து ஓடிச்சென்று தனித்து நின்றான்‌. 


ஆலயத்தின்‌ பெருவாயிலுக்கு அப்பால்‌ பெருமுரசு 
அதிர்ந்ததும்‌ அனைவரும்‌ திரும்பி நோக்கினர்‌. 
ஸ்தானிகர்‌ மூவர்‌ வாயிலை நோக்கி ஓடினர்‌. ஆலயத்தின்‌ 
இருபக்கங்களில்‌ இருந்தும்‌ இரு வீரர்கள்‌ ஐந்துமுக 
நெய்ப்பந்தங்களுடன்‌ சென்று வாயிலின்‌ இருமருங்கிலும்‌ 
நின்றுகொண்டனர்‌. கருவறைக்குள்‌ மந்திரம்‌ 
ஓதிக்கொண்டிருந்த பூசகர்களையும்‌ வாளுடன்‌ 
நின்றிருந்த சத்யஜித்தையும்‌ தவிர அனைவருமே 
வாயிலில்‌ விழிநாட்டினர்‌. 


பெருவாயிலுக்கு அப்பால்‌ இருந்து பட்டாடையும்‌ ஒளிரும்‌ 
நகைகளும்‌ அணிந்த சேடிகள்‌ ஐவர்‌ கையில்‌ 
பூசைத்தாலங்களுடன்‌ மெல்ல நடந்துவந்தனர்‌. 
அவர்களைத்‌ தொடர்ந்து துருபதனின்‌ இளைய அரசி 
பிருஷதி பூத்தாலமேந்தி வந்தாள்‌. அவளுக்கு 
சற்றுப்பின்னால்‌ மணித்தாலமேந்தி வந்த திரெளபதியின்‌ 
தலையும்‌ நெற்றியின்‌ வைரச்சுட்டியும்‌ மட்டும்‌ தெரிந்தது. 
அவ்வளவே தெரிந்தும்‌ அவள்‌ பேரழகி என 
அறிந்துவிட்ட உள்ளத்தை எண்ணி வியந்தான்‌ 
துரியோதனன்‌. 


அன்னை சற்று விலகியதும்‌ திரெளபதி பந்தங்களின்‌ 
செவ்வொளியில்‌ முழுமையாக வெளிப்பட்டாள்‌. அவள்‌ 
அணிந்திருந்த அரக்குநிறப்‌ பட்டாடையின்‌ மடிப்புகள்‌ 
சற்றுமுன்னர்‌ அணிந்ததுபோல குலையாமலிருந்தன. 
நடப்பதன்‌ நெளிவுகளேதும்‌ அவளுடலில்‌ நிகழவில்லை. 
சீராக ஓடும்‌ பேராற்றில்‌ செல்லும்‌ படகுபோல காற்றில்‌ 
மிதந்து வந்தாள்‌. 

[image] 

ஓவியம்‌: ஷண்முகவேல்‌ 

கர்ணனின்‌ கைகள்‌ மார்பிலிருந்து தாழ்ந்த ஒலி கேட்டு 
துரியோதனன்‌ திரும்பி நோக்கினான்‌. நிமிர்ந்து அவன்‌ 
விழிகளுக்குள்‌ தெரிந்த செஞ்சுடர்ப்புள்ளிகளை 
பார்த்தான்‌. கர்ணனின்‌ இடக்கை அவனை 
அறியாமலேயே மேலெழுந்து மீசையை நீவிக்கொண்டது. 


துரியோதனன்‌ திரும்பி திரெளபதியை நோக்கினான்‌. 
அவள்‌ இயல்பாக ஆடைநுனியை இடக்கையால்‌ பற்றி 
வலக்கையில்‌ தாலத்துடன்‌ பெருவாயிலைக்‌ கடந்து 
மண்டபத்தை அடைந்தபோது அச்சூழலை தொட்டுச்‌ 
சுழன்ற விழிகள்‌ கர்ணனை அடைந்து திகைத்து 
அசைவிழந்து உடன்‌ தன்னை உணர்ந்து 
விலகிக்கொண்டன. 


அவளுக்கு கர்ணனை முன்னரே தெரியும்‌ என்ற 
உளப்பதிவுதான்‌ துரியோதனனுக்கு முதலில்‌ எழுந்தது. 
இவன்‌ எங்கே இங்கு வந்தான்‌ என்று, இவன்‌ ஏன்‌ இப்படி 
இருக்கிறான்‌ என்று, இவனா அவன்‌ என்று, இவன்‌ 
என்னை அறிவானா என்று அவை எண்ணியதென்ன 
என்று அவன்‌ வியந்துகொண்டிருக்கையில்‌ அவள்‌ 
முகத்தைத்‌ திருப்பி முகவாயை சற்று தூக்கி கர்ணனை 
நேருக்குநேர்‌ நோக்கினாள்‌. அவள்‌ நோக்குவது அவன்‌ 
மார்பை என்று அப்போது துரியோதனன்‌ உணர்ந்தான்‌. 
ஐயத்திற்குரிய ஏதோ ஒன்றை அவன்‌ மார்பிலோ 
தோளிலோ கண்டாளா? அல்லது வியப்பிற்குரிய 
ஒன்றை? 


துரியோதனன்‌ திரும்பி கர்ணனின்‌ மார்பை ஒருகணம்‌ 
நோக்கினான்‌. நீலப்பட்டு மேலாடையை தோளில்‌ 
தழையவிட்டிருந்தான்‌. மயிரற்ற விரிந்த கரிய மார்பின்‌ 
தோளருகே இறுகிய தசைவளைவில்‌ பந்தச்சுடர்கள்‌ 
மறுஒளிர்வு கொண்டிருந்தன. அழகன்‌ என்று 
துரியோதனன்‌ எண்ணிக்கொண்டான்‌. பாதாளக்‌ 
கருநாகங்கள்‌ போல தசை இறுகி உருண்டு நீண்ட 
கரங்கள்‌. இறுகிய சிற்றிடை. 


திரெளபதியின்‌ விரிந்த விழிகள்‌ வந்து துரியோதனனை 
பார்த்தபின்‌ விலகிச்சென்றன. அவள்‌ தன்‌ குழலை 
காதருகே இருந்து மெல்ல விலக்கி பின்னோக்கி நீவி 
நிமிர்ந்து கருவறைக்குள்‌ நோக்கினாள்‌. துரியோதனன்‌ 
அவளையே நோக்கிக்கொண்டு நின்றான்‌. அவள்‌ 
கன்னத்தை, கழுத்தின்‌ பளபளக்கும்‌ வளைவை, 
தோளின்‌ கருந்தேன்‌ குழைவை அவன்‌ பார்வை ஊன்றி 
நோக்கிக்‌ கொண்டிருந்தது. அத்தகைய நோக்கை எவர்‌ 
உடலும்‌ அறியாமலிருக்க முடியாது. ஆனால்‌ அவள்‌ ஒரு 
கணம்‌ கூட திரும்பவில்லை. பெண்ணுடலைக்‌ காக்கும்‌ 
தேவதை அதை அறிந்ததாகவே தெரியவில்லை. 


சால்வையைப்‌ பற்றியிருந்த கைகள்‌ தழைய 
துரியோதனனின்‌ தோள்கள்‌ தளர்ந்தன. அவ்வசைவில்‌ 
கர்ணன்‌ திரும்பிப்பார்த்துவிட்டு விழிவிலக்கிக்‌ 


கொண்டான்‌. அக்கணம்‌ முரசுப்பரப்பில்‌ கோல்‌ விழுந்த 
அதிர்வுடன்‌ துரியோதனன்‌ உணர்ந்தான்‌, 
அவ்விழிகளுக்கு அப்பாலிருந்த கர்ணனின்‌ அகம்‌ 
அவனை நோக்கவே இல்லை என. மறுகணமே 
திரெளபதியின்‌ விழிகள்‌ தன்மேல்‌ பதிந்தபோது அவளும்‌ 
தன்னை நோக்கவில்லை என்று தெரிந்தது. அவன்‌ உடல்‌ 
பதறத்‌ தொடங்கியது. மீண்டும்‌ சால்வையை 
இழுத்துப்பற்றிக்கொண்டு பற்களைக்‌ கடித்தான்‌. அவன்‌ 
தாடை இறுகி மீள்வதைக்‌ கண்டு துச்சாதனன்‌ அவனை 
அறியாமலேயே மெல்ல அசைந்தான்‌. அதை அவன்‌ 
உணர்ந்து திரும்பி நோக்கி மீண்டான்‌. 


மீண்டும்‌ மீண்டும்‌ அவளுடைய அந்த ஒருகணநோக்கு 
அவன்‌ முன்‌ மின்னி மின்னி அணைந்து 
கொண்டிருந்தது. அது மின்னுவது தன்‌ 
இமையசைவால்தான்‌ என்றும்‌ காற்றின்‌ திரையில்‌ அது 
ஓர்‌ ஓவியமாக வரையப்பட்டிருப்பதாகவும்‌ தோன்றியது. 
பெருமூச்சுடன்‌ அவன்‌ விழிகளை மூடி தலையை 
குனிந்து கொண்டான்‌. இல்லை என ஒருமுறை 
அசைத்தபின்‌ தலை தூக்கினான்‌. அவளுடைய அந்த 
நோக்கை மிக அண்மையில்‌ மிகநுணுக்கமாக 
பார்க்கமுடிந்தது. உள்ளே ஆளற்ற இல்லத்தின்‌ 
சாளரங்கள்‌ போன்ற வெற்று நோக்கு. 


எடைமிக்க பாறைகளைத்‌ தூக்குவதுபோல விழிகளைத்‌ 
தூக்கி அவன்‌ கர்ணனை நோக்கினான்‌. அவன்‌ விழிகள்‌ 
அவளை நோக்கியே மலர்ந்திருப்பதைக்‌ கண்ட கணமே 
தசைதெறிக்க பாறை கைநழுவுவதுபோல விழிகள்‌ 
விலகிச்‌ சரிந்தன. மீண்டும்‌ அவளை நோக்கினான்‌. 
அவள்‌ நின்றிருந்த நிமிர்வை அறிந்ததும்‌ அவளைக்‌ 
கண்ட முதற்கணமே அகம்‌ அறிந்தது அதைத்தான்‌ என்று 
உணர்ந்தான்‌. அவள்‌ தலை எப்போதும்‌ நிமிர்ந்துதான்‌ 
இருந்தது. அதற்கேற்ப முகவாயை சற்று மேலே தூக்கி 
அனைத்தையும்‌ நோக்கினாள்‌. விழிகள்‌ நேராக வந்து 
நோக்கிச்‌ சென்றன. முகத்தை தூக்கியிருப்பதனால்‌ 
இமைகள்‌ சற்றுச்‌ சரிந்து அவள்‌ மெல்லிய மயக்கத்தில்‌ 
இருப்பதுபோல தோன்றவைத்தது. 


வியப்புடன்‌ ஒவ்வொன்றாக எண்ணிக்கொண்டான்‌ 
துரியோதனன்‌. பெண்ணுடல்களில்‌ நிகழும்‌ 
நெளிவுகளும்‌ குழைவுகளும்‌ அவளில்‌ முற்றிலும்‌ 
இருக்கவில்லை. இரு தோள்களும்‌ நிகராக இருபக்கமும்‌ 
விரிந்திருந்தன. அந்த நிகர்நிலை உடலெங்கும்‌ இருந்தது. 
சங்குசக்கரமேந்திய விஷ்ணுவின்‌ சிலைகளிலும்‌ 
மலர்சுடர்‌ ஏந்திய சூரியனின்‌ சிலைகளிலும்‌ மட்டுமே 


தெரியும்‌ நிகர்நிலை. அதை சிற்பிகள்‌ ஏதோ சொல்லிட்டு 
அழைப்பதுண்டு. சமபங்கம்‌. பெண்‌ சிலைகளேதும்‌ 
அவ்வகையில்‌ பார்த்ததில்லை. 


சிலைதான்‌. திருவிடத்தில்‌ இருந்து கொண்டுவந்த 
கடினமான கருங்கல்லில்‌ செதுக்கப்பட்ட சிலை. நெற்றி 
வளைவு மூக்கில்‌ இறங்கி பெரிய இதழ்களை அடைந்த 
வளைவுகளில்‌ இருந்தது பெருஞ்சிற்பியின்‌ கைத்திறன்‌. 
கோடானுகோடி சிற்பங்களைச்‌ செய்து அவன்‌ அடைந்த 
முழுமையின்‌ கணம்‌. வாள்வீச்சென தூரிகை விழுந்து 
உருவான சித்திரம்‌. ஒருகணத்தில்‌ பிரம்மனின்‌ கனவு 
நிகழ்ந்திருந்தால்‌ மட்டுமே அவ்வுருவை அவன்‌ 
அடைந்திருப்பான்‌. 


திரும்பி மீண்டும்‌ கர்ணனை நோக்கினான்‌. அவனிலும்‌ 
முதல்பார்வையில்‌ தன்னைக்‌ கவர்ந்தது அந்த 
நிமிர்வுதான்‌ என அப்போது உணர்ந்தான்‌. நிகரற்றவன்‌ 
என அவனே அறிந்திருப்பதுபோல. நிமிர்வும்‌ உடலின்‌ 
சமநிலையும்‌ ஒன்றா என்ன? ஒருபோதும்‌ கர்ணன்‌ 
வளைந்து நின்றதில்லை. ஓரவிழியால்‌ நோக்கியதில்லை. 
பணிந்து ஏதும்‌ சொன்னதில்லை. கன்னங்கரியவன்‌. 
அவளைப்போலவே. 


அவள்‌ கூந்தலை அப்போதுதான்‌ நோக்கினான்‌. ஐந்து 
பிரிசடைகளாக அவற்றைப்‌ பின்னி இறக்கி இடைக்குக்‌ 
கீழே அவற்றை ஒன்றாக்கிக்‌ கட்டியிருந்தாள்‌. 
முழங்கால்வரை நீண்டுகிடந்த கூந்தல்‌ கரிய பாறையில்‌ 
இருளுக்குள்‌ ஓசையின்றி வழிந்துகொண்டிருக்கும்‌ 
மலையருவி போலிருந்தது. கூந்தலிழைகளின்‌ 
பிசிறுகளில்‌ பந்தங்களின்‌ செவ்வொளி சுடர்விட்டது. 
அருகே நின்றிருந்த அவள்‌ அன்னையின்‌ நகைகளில்‌ 
கால்பங்கைக்கூட அவள்‌ அணிந்திருக்கவில்லை. அவள்‌ 
மூக்கில்‌ இருந்த வெண்வைரம்‌ தனித்த விண்மீன்‌ என 
அசைவற்று நின்றது. 


அசையாத விண்மீன்‌. அவள்‌ கூந்தல்‌ காற்றில்‌ 
அலையிளகியது. ஆடை மெல்லப்பறந்து அமைந்தது. 
அசைவில்லாத விண்மீனுக்கு என்ன பெயர்‌? 
துரியோதனன்‌ பெருமூச்சுடன்‌ கைகளை மீண்டும்‌ 
கட்டிக்கொண்டான்‌. துருவன்‌! அச்சொல்‌ உள்ளத்தில்‌ 
எழுந்ததும்‌ அவன்‌ புன்னகை செய்தான்‌. துருவ 
விண்மீனை எப்போது அவன்‌ நோக்கினான்‌ என்று 
எண்ணிக்கொண்டான்‌. எப்போதுமே பார்த்ததில்லை 
என்று தோன்றியதுமே பார்த்ததில்லை என்றால்‌ எப்படி 
நினைவிலெழுகிறது என்றும்‌ எண்ணிக்கொண்டான்‌. 


சிவையின்‌ கருவறையில்‌ இருந்து பூசகர்‌ வெளியே வந்து 
கையில்‌ இருந்த சுடரால்‌ பலிமண்டபத்தில்‌ இருந்த 
நெய்விளக்கொன்றை ஏற்றினார்‌. நாராயணியின்‌ 
கருவறையில்‌ இருந்து வந்த பூசகர்‌ மறுபக்கமிருந்த 
நெய்விளக்கை ஏற்றினார்‌. ஆலயப்‌ பாங்கர்‌ சங்கொலி 
எழுப்பியதும்‌ விருபாக்ஷர்‌ உக்ர துர்க்கையின்‌ 
மையக்கருவறைக்குள்‌ இருந்து கையில்‌ தழல்பறந்த 
பந்தத்துடன்‌ வெளியே வந்தார்‌. அனைத்து 
வாத்தியங்களும்‌ இணைந்து பேரொலி எழுப்ப 
மங்கலப்பரத்தையரின்‌ குரவை ஒலிகள்‌ சூழ 
பலிமண்டபத்தருகே நின்று குவிக்கப்பட்டிருந்த உணவை 
பந்தத்தின்‌ தீயால்‌ ஏழுமுறை வருடிச்‌ சுழற்றினார்‌. 


ஊட்டுமந்திரத்தைக்‌ கூவியபடி குருதிச்சோற்றை எடுத்து 
அங்கிருந்த பெருஞ்சோற்று உருளைகள்‌ மேல்‌ வீசினார்‌. 
துதிகளுடன்‌ மலர்களையும்‌ வீசிவிட்டு. சைகையால்‌ 
துர்க்கையிடம்‌ பலி ஏற்கும்படி சொன்னார்‌. 
பன்னிருமுறை அச்சைகையை செய்தபின்‌ உள்ளே 
சென்று கதவைமூடிக்கொண்டார்‌. அனைவரும்‌ 
கருவறையை நோக்கி கைகுவித்து நின்றனர்‌. முரசும்‌ 
பறைகளும்‌ முழவுகளும்‌ கொம்புகளும்‌ சங்கும்‌ மணியும்‌ 
இணைந்த பேரொலி போர்க்களத்தில்‌ நின்றிருக்கும்‌ 
உணர்வை அளித்தது. வெடித்துவெடித்துக்‌ கிளம்பும்‌ ஒலி 
ஆலயச்சுவர்களை துணித்திரைகளாக நெளியச்செய்தது. 


கதவு மணியோசையுடன்‌ திறக்க உள்ளே நூற்றெட்டு 
சுடர்களின்‌ ஒளியில்‌ துர்க்கை பெருந்தழல்‌ வடிவம்போல 
தோன்றினாள்‌. விருபாக்ஷர்‌ நூற்றெட்டு நெய்ச்சுடர்கள்‌ 
எரிந்த அகல்கொத்தைச்‌ சுழற்றி அன்னைக்கு சுடராட்டு 
செய்தார்‌. பின்‌ ஐம்பத்தாறு சுடர்கள்‌. பின்‌ நாற்பத்தொரு 
சுடர்கள்‌. பின்‌ பதினெட்டு சுடர்கள்‌. பின்‌ ஒன்பது 
சுடர்கள்‌. ஐந்து சுடர்கள்‌ கொண்ட சிறிய விளக்கு ஒரு 
மலர்ச்செண்டு போலிருந்தது. மூன்று சுடர்‌ கொண்ட 
சிறுவிளக்கால்‌ சுடராட்டியபின்‌ ஒற்றைத்திரி விளக்கை 
மும்முறை சுழற்றி அதை கையில்‌ எடுத்து வெளியே வந்து 
அந்த உணவுக்குவைமேல்‌ வைத்தார்‌. 


அதன்பின்‌ சிவைக்கும்‌ நாராயணிக்கும்‌ அதேபோன்று 
சுடராட்டு காட்டப்பட்டது. சிறு 

விளக்குகள்‌ சோற்றுக்குவைகளின்‌ மேலேயே 
வைக்கப்பட்டன. விருபாக்ஷர்‌ வெண்கல வாளால்‌ 
சோற்றை ஏழுமுறை வெட்டினார்‌. பின்‌ அதில்‌ ஒரு 
சிறுபகுதியை அள்ளி வாளுடன்‌ நின்ற சத்யஜித்துக்கு 
அளித்தார்‌. அவர்‌ அதை பெற்றுக்கொண்டு ஒருவாய்‌ 
உண்டார்‌. பின்னர்‌ அரசிக்கும்‌ திரெளபதிக்கும்‌ 


அவ்வுணவை அளித்தார்‌. அரசகுலத்தவர்‌ 
அனைவருக்கும்‌ அவ்வுணவு அளிக்கப்பட்டது. 


மீண்டும்‌ பெருமுரசு ஒலித்தபோது அரசியும்‌ திரெளபதியும்‌ 
மூன்று தேவியரையும்‌ வணங்கிவிட்டு திரும்பினர்‌. கரிய 
தழல்‌ போல செந்நிற நகமுனைகளுடன்‌ அவள்‌ கைகள்‌ 
குவிந்தன. பின்‌ கருங்குருவியின்‌ அலகு போல இரு 
நகவளைவுகள்‌ மேலாடையை நுனியை மெல்லப்பற்றித்‌ 
தூக்கி அமைத்தன. செந்நிற நகங்கள்‌ மின்னும்‌ 
பட்டுக்கால்கள்‌ கல்தரையை ஒற்றி ஒற்றி முன்‌ சென்றன. 


தாலங்களுடன்‌ சேடியர்‌ முன்னால்‌ செல்ல அவர்கள்‌ 
பின்னால்‌ சென்றனர்‌. அவள்‌ மீண்டும்‌ ஒருமுறை 
பார்ப்பாள்‌ என்று துரியோதனன்‌ நோக்கிக்கொண்டு 
நின்றான்‌. அவள்‌ கனத்தகூந்தல்‌ மெல்ல அசைந்தாடியது. 
காற்று அவளை கையிலேற்றிக்‌ கொண்டு சென்றது. 
வெளியே அவர்களின்‌ வருகையை அறிவிக்க சங்கொலி 
எழுந்தது. 


பெருமூச்சுடன்‌ கர்ணன்‌ திரும்பி துரியோதனனிடம்‌ 
“அவள்‌ பாஞ்சாலனின்‌ மகள்‌. கிருஷ்ணை” என்றான்‌. 
அந்தச்‌ சொற்களின்‌ பொருளின்மையை உணர்ந்து 
துரியோதனன்‌ இதழ்கோட புன்னகைசெய்தான்‌. கர்ணன்‌ 
அதை உணராமல்‌ “கிருஷ்ணை என அவளுக்கு பெயர்‌ 
வைத்தவனை வணங்குகிறேன்‌” என்றான்‌. அக்கணம்‌ 
துரியோதனன்‌ உள்ளத்தில்‌ ஒரு கூரிய புன்னகை 
எழுந்தது. “இளைய யாதவன்‌ பெயரும்‌ 
கிருஷ்ணன்தான்‌...” என்றான்‌. பாம்பு தீண்டியதுபோல 
கர்ணன்‌ திரும்பி நோக்கினான்‌. துரியோதனன்‌ விழிகளை 
சந்தித்தபின்‌ “ஆம்‌...” என்றான்‌. 


“ஐந்து தேவியரின்‌ ஆலயத்திற்கும்‌ அவள்‌ இன்றிரவு 
சென்று வழிபடுவாள்‌ என நினைக்கிறேன்‌” என்றான்‌ 
துரியோதனன்‌. சற்று மிகையாக சென்றுவிட்டோமோ 
என்ற உணர்வில்‌ ஓர்‌ அடி பின்னகரும்‌ பொருட்டு. 
கர்ணன்‌ “இளைய யாதவன்‌ வந்திருக்கிறானா?” 
என்றான்‌. “ஆம்‌, வந்துள்ளான்‌ என்றார்கள்‌. மாதுலரும்‌ 
கணிகரும்‌ நாளை வருகிறார்கள்‌...” யாதவன்‌ 
பெயருடனேயே கணிகரும்‌ சகுனியும்‌ துரியோதனனுக்கு 
நினைவுக்கு வருவதை எண்ணி கர்ணன்‌ அவனை 
அறியாமலேயே புன்னகை செய்தான்‌. அப்புன்னகை 
துரியோதனனை குழப்பவே அவன்‌ “பாண்டவர்களும்‌ 
வந்திருக்கலாம்‌. இந்நகரில்‌ அவர்கள்‌ எங்கோ 
இருக்கிறார்கள்‌” என்றான்‌. 


“நம்‌ ஒற்றர்கள்‌ என்ன சொல்கிறார்கள்‌?” என்றான்‌ 
கர்ணன்‌. அவன்‌ குரலில்‌ இருந்த இயல்புத்தன்மை 
உருவாக்கப்பட்டது என உணர்ந்தவனாக 
“தேடிக்கொண்டிருக்கிறார்கள்‌. அவர்கள்‌ எளிதில்‌ ஒளிய 
முடியாது” என்றான்‌ துரியோதனன்‌. அவனுக்கு 
கர்ணனின்‌ அந்தப்புன்னகை அப்போதும்‌ 
குழப்பத்தையே அளித்தது. அவர்கள்‌ வெளியே 
வந்தபோது கர்ணன்‌ யாதவனைப்பற்றி ஏதேனும்‌ 
கேட்பான்‌ என துரியோதனன்‌ எதிர்பார்த்தான்‌. அவன்‌ 
ஒருசொல்லும்‌ சொல்லவில்லை. விண்மீன்கள்‌ விரிந்த 
வானை நோக்கி “நாளை பின்னிரவு வரை...” என்றான்‌. 
அவன்‌ என்ன சொல்கிறான்‌ என்று துரியோதனனுக்கு 
புரியவில்லை. ஆனால்‌ அவன்‌ அதை வினவவில்லை. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

துரியோதனன்‌ ரதத்தில்‌ ஏறிக்கொண்டதும்‌ பின்னால்‌ 
வந்த கர்ணன்‌ ரதத்தூணைப்‌ பிடித்தபடி சிலகணங்கள்‌ 
விழிசரித்து ஆலய வாயிலை நோக்கி நின்றான்‌. பின்னர்‌ 
வலக்காலை தேர்த்தட்டிலேயே தூக்கிவைத்து 
ஏறிக்கொண்டு அமராமல்‌ நின்று கொண்டான்‌. அவன்‌ 
ரதத்தில்‌ ஏறுவதும்‌ இறங்குவதும்‌ பீஷ்மரைப்போல்‌ 
இருப்பதாக துரியோதனன்‌ எப்போதும்‌ 
எண்ணிக்கொள்வதுண்டு. குழப்பம்‌ கொள்கையில்‌ 
கைகளை மார்பில்‌ கட்டி தலையை சற்றே சரித்து 
தொலைவில்‌ விழிநாட்டி நிற்பதும்‌ பீஷ்மரைப்போலவே. 
துரியோதனன்‌ “மாளிகைக்கா?” என்று கேட்டதுமே அவன்‌ 
அகத்தை தன்‌ அகம்‌ எத்தனை நுட்பமாக பின்‌ 
தொடர்கிறது என உணர்ந்துகொண்டான்‌. 


பெருமூச்சுடன்‌ கலைந்த கர்ணன்‌ “அவர்கள்‌ அடுத்த 
ஆலயத்திற்கு சென்றிருக்கிறார்கள்‌ அல்லவா?” என்றான்‌. 
துரியோதனன்‌ “ஆம்‌, ஐந்து அன்னையரில்‌ அடுத்தவள்‌ 
லட்சுமி. மேற்குதிசையில்‌ அவள்‌ ஆலயம்‌ இருக்கிறது” 
என்றபின்‌ உதடுவளைந்த புன்னகையுடன்‌ “வடக்கே 
சரஸ்வதி, கிழக்கே சாவித்ரி, தெற்கே ராதாதேவி...” 
என்றான்‌. கர்ணன்‌ ஒன்றும்‌ சொல்லாமல்‌ தலையும்‌ 
திருப்பாமல்‌ நின்றான்‌. துரியோதனன்‌ சாரதியிடம்‌ 
“லட்சுமி ஆலயம்‌” என்றான்‌. ரதம்‌ சகடம்‌ அதிர கிளம்பி 
வளைந்து தெற்குரதவீதியில்‌ நுழைந்து இருபக்கமும்‌ 
நெரிசலிட்ட மக்கள்‌ திரளைக்‌ கடந்து சென்றது. 
அவர்களுக்குப்‌ பின்னால்‌ துச்சாதனன்‌ தனி ரதத்தில்‌ 
தொடர்ந்து வந்தான்‌. 


ரதமுகடில்‌ பறந்த அஸ்தினபுரியின்‌ கொடியைக்‌ கண்ட 
மக்கள்‌ சுட்டிக்காட்டி பேசிக்கொள்வதை துரியோதனன்‌ 
நோக்கினான்‌. அனைவர்‌ விழிகளும்‌ கர்ணன்‌ மீதுதான்‌ 
என்று அறிந்ததும்‌ அவன்‌ தன்‌ பெரிய இடக்கையால்‌ 
தலையை வருடி குழலை கழுத்தில்‌ சேர்த்துக்கொண்டு 
இருக்கையில்‌ சாய்ந்து அமர்ந்தான்‌. பின்னர்‌ கைகளைக்‌ 
கட்டிக்கொண்டு காலை நீட்டி கண்மூடி 
அமர்ந்துகொண்டான்‌. கண்களை மூடியபோது அக்காட்சி 
மேலும்‌ துல்லியமாகத்‌ தெரிந்தது. ரதத்தட்டில்‌ கைகளை 
மார்பில்‌ கட்டியபடி பறக்கும்‌ குழலுடன்‌ நிமிர்ந்து 


நின்றிருக்கும்‌ கர்ணன்‌ தெருவில்‌ நெரிந்து நிறைந்த 
மக்கள்திரள்‌ மேல்‌ கந்தர்வனைப்போல பறந்து 
சென்றான்‌. 


நூற்றுக்கணக்கான விழிகள்‌. விரிந்து அசைவிழந்து 
மின்னுபவை. வியப்பும்‌ மகிழ்வும்‌ தெரிபவை. காமம்‌ 
கொண்ட பெண்விழிகளை அவனால்‌ அத்தனை 
அண்மையில்‌ காணமுடிந்தது. அனலில்‌ இட்டு 
பழுக்கச்செய்தவை போன்ற விழிகள்‌. வெம்மையே 
நீர்மையாக ஆகி படர்ந்தவை. அவ்விழிகளை எங்கே 
கண்டான்‌? ஆம்‌, துர்க்கையின்‌ ஆலயத்தில்‌ கூடி நின்ற 
பரத்தையரில்‌. மழைகாத்துக்‌ கிடக்கும்‌ பாலைநிலம்‌ போல 
உடல்களில்‌ பரந்திருந்த வெம்மை. உடலசைவுகளில்‌ 
வெளிப்பட்ட காமம்‌! அத்தனை அப்பட்டமாக காமம்‌ 
வெளிப்பட்டு அவன்‌ கண்டதே இல்லை. 


முகம்‌ சுளித்து அவன்‌ விழிதிறந்தபோது முகங்கள்‌ அருவி 
என அவன்‌ மேல்‌ பொழிந்துகொண்டிருந்தன. ஆனால்‌, 
காமம்‌ எப்போதுமே அப்படித்தானே 
வெளிப்பட்டிருக்கிறது? காமம்‌ போல அத்தனை 
திட்டவட்டமாக வெளிப்படுத்தியாகவேண்டிய வேறு ஏது 
உண்டு இவ்வுலகில்‌? விழைவு போல ஐயமற்றதாக, 
திரிபோ மாற்றோ இல்லாததாக பிறிது ஏது உள்ளது? ஆம்‌, 
அவன்‌ அதுவரை கண்ட அத்தனை காம 
வெளிப்பாடுகளும்‌ நேரடியானவை, மறைவற்றவைதான்‌. 
காமம்‌ கொண்டவர்கள்‌ தெய்வங்களுக்கு முன்‌ 
நின்றிருக்கிறார்கள்‌. உடல்கள்‌ ஆடை துறப்பதற்கு முன்‌ 
உள்ளங்கள்‌ துறந்துவிடுகின்றன. 


பார்வைவெள்ளப்‌ பெருக்கின்‌ கீழ்‌ நின்றிருந்த 
கர்ணனை நோக்கினான்‌. அவன்‌ எதையும்‌ 
அறியவில்லை போல. அல்லது அவன்‌ அகம்‌ அறிகிறது. 
இப்பார்வைகளில்‌ ஒன்று குறைந்தால்‌, ஒன்று 
விலகினால்‌ அவன்‌ அகம்‌ பற்றி எரியும்‌. துரியோதனன்‌ 
புன்னகை செய்துகொண்டான்‌. தன்‌ காமத்தை எவரேனும்‌ 
இப்படி உணர முடியுமா? உணர்ந்தபின்‌ காமத்தில்‌ ஆடுதல்‌ 
கூடுமா? 


பொன்னிறமாக ஒளிவிட்ட வெண்கலத்தகடுகள்‌ வேய்ந்த 
ஏழடுக்கு கோபுரம்‌ மக்களின்‌ தலைகளுக்கும்‌ 
வணிகர்களின்‌ தோலால்‌ ஆன கூடார முகடுகளுக்கும்‌ 
வேப்பமரங்களின்‌ இலைச்செண்டுகளுக்கும்‌ மேல்‌ எழுந்து 
தெரிந்தது. அதன்‌ மேலிருந்த மணி 
அதிர்ந்துகொண்டிருக்க பெருமுரசம்‌ ஒலிக்கத்‌ 
தொடங்கியது. “இளவரசி முற்றத்தை அடைந்துவிட்டாள்‌” 


என்றான்‌ துரியோதனன்‌. கர்ணன்‌ ஒன்றும்‌ சொல்லாமல்‌ 
நின்றான்‌. 


அவர்களின்‌ ரதம்‌ எதிரே வந்த புரவிக்கூட்டத்தால்‌ 
தடுக்கப்பட்டது. அப்பால்‌ பெருமுற்றத்தில்‌ 
பாஞ்சாலத்தின்‌ பட்டத்து இளவரசன்‌ சித்ரகேதுவின்‌ தேர்‌ 
நிற்பதை துரியோதனன்‌ கண்டான்‌. “இங்கே 
லயக்காவலனாக பட்டத்து இளவரசனே 
வந்திருக்கிறான்‌ போலும்‌” என்றான்‌. அதை கர்ணன்‌ 
கேட்டதாகத்‌ தெரியவில்லை. முதலில்‌ சேடியர்‌ சென்ற ரதம்‌ 
சென்று நின்றது. அவர்கள்‌ இறங்கி ஆடை 
திருத்திக்கொண்டு தாலங்களை 
கையிலெடுத்துக்கொண்டனர்‌. மலர்களையும்‌ 
கனிகளையும்‌ அவற்றில்‌ சீர்ப்படுத்தி வைத்தனர்‌. 


பிருஷதியும்‌ திரெளபதியும்‌ சென்ற மூடுரதம்‌ முற்றத்தில்‌ 
வளைந்து நின்றதும்‌ வீரர்கள்‌ வந்து குதிரைகளின்‌ 
கடிவாளங்களை பிடித்துக்கொண்டனர்‌. ரதத்தின்‌ 
மறுபக்கத்து வாயில்‌ திறந்து முதலில்‌ பிருஷதி 
இறங்கினாள்‌. அதன்பின்‌ திரெளபதியின்‌ வலக்கால்‌ 
தெரிந்தது. பின்னர்‌ இடக்கால்‌. மெல்ல மண்ணை ஒற்றி 
நடந்து ரதத்தின்‌ விளிம்பிலிருந்து அவள்‌ வெளிவந்தாள்‌. 
துரியோதனன்‌ திரும்பி கர்ணனை நோக்கினான்‌. கர்ணன்‌ 
அங்கில்லை என்று தோன்றியது. 


சேடியர்‌ முன்னால்‌ செல்ல முரசும்‌ கொம்புகளும்‌ சேர்ந்து 
உருவாக்கிய கார்வையின்‌ ரீங்காரத்துடன்‌ திரெளபதி 
பொன்வண்டு பறப்பது போல பெருவாயிலைக்‌ கடந்து 
உள்ளே சென்றாள்‌. வாயிலில்‌ நின்ற வீரன்‌ சங்கெடுத்து 
ஊதினான்‌. உள்ளிருந்து இரு பந்தங்களுடன்‌ இருவர்‌ 
அவர்களை நோக்கி வந்தனர்‌. அந்தச்‌ செவ்வொளியில்‌ 
அவள்‌ நுழைந்து சுடர்ந்து உள்ளே சென்று மறைந்தாள்‌. 
இடைதாழ்ந்து அலைபாய்ந்த நீள்கூந்தலின்‌ காட்சி 
அப்போதும்‌ விழிகளில்‌ எஞ்சியிருந்தது. கண்களை 
மூடித்திறந்தபின்னரும்‌ அதை காணமுடிந்தது. 


எதிரே வந்த குதிரைகளில்‌ பாஞ்சால வீரர்கள்‌ இருந்தனர்‌. 
வங்கநாட்டுக்‌ கொடியுடன்‌ ஒரு ரதம்‌ சென்று லட்சுமியின்‌ 
ஆலயமுகப்பில்‌ நின்றது. அவர்களின்‌ ரதம்‌ வெவ்வேறு 
இடங்களில்‌ தயங்கியும்‌ தேங்கியும்‌ ஆலயத்தின்‌ 
பெருவாயிலை நோக்கிச்‌ சென்று திரும்பியது. உள்ளே 
வரிசையாக அமைந்த எட்டு சிறிய கருவறைகளுக்கு 
மேலே எழுந்த பெரிய கருவறையில்‌ இருமேல்கரங்களிலும்‌ 
தாமரையும்‌ இடக்கையில்‌ அஞ்சல்‌ முத்திரையும்‌ 
வலக்கையில்‌ அருளல்‌ முத்திரையுமாக ஆளுயரமான 


சுதைச்சிலையாக லட்சுமிதேவி ஏழடுக்குத்‌ தாமரை மேல்‌ 
அமர்ந்திருந்தாள்‌. அந்தக்கருவறையில்‌ இருந்து 
இறங்கிவந்த பதினெட்டு படிகளும்‌ 
பொன்பூசப்பட்டிருந்தன. 


இருபக்கமும்‌ நான்குநான்கு கருவறைகளில்‌ 
எண்திருமகளிர்‌ கோயில்கொண்டிருந்தனர்‌. முகப்பில்‌ 
இருந்த பலிமண்டபத்திற்கு வலப்பக்கம்‌ பெண்கள்‌ 
நின்றிருக்கும்‌ வண்ணங்கள்‌ தெரிந்தன. பந்த ஒளிகளில்‌ 
பட்டாடைகள்‌ மின்னி அசைந்தன. துரியோதனன்‌ 
இறங்கப்போனபோது கர்ணன்‌ கை நீட்டித்‌ தடுத்து 
“வேண்டாம்‌, செல்வோம்‌” என்றான்‌. துரியோதனன்‌ “ஏன்‌?” 
என்றான்‌. “சென்றுவிடுவோம்‌” என்றான்‌ கர்ணன்‌. அவன்‌ 
முகத்தில்‌ எரியம்பு துளைத்தவனின்‌ வலி தெரிவதைக்‌ 
கண்டு வியப்புடன்‌ திரும்பி ஆலயத்தை நோக்கியபின்‌ 
துரியோதனன்‌ “செல்க, அரண்மனைக்கு” என்று 
சாரதியிடம்‌ சொன்னான்‌. 


தேர்‌ அசைந்ததும்‌ கர்ணன்‌ இருக்கையில்‌ ஓசையுடன்‌ 
அமர்ந்து தொடைகளில்‌ கைவைத்து அமர்ந்து 
கண்களை மூடிக்கொண்டான்‌. துச்சாதனன்‌ திகைப்புடன்‌ 
ஆலயத்தின்‌ உள்ளே இன்னொரு முறை நோக்கியபின்‌ 
அவர்களை பின்‌ தொடர்ந்தான்‌. அவன்‌ 
எண்ணுவதென்ன என்று கேட்கவேண்டுமென எழுந்த 
அகத்தை துரியோதனன்‌ அடக்கிக்‌ கொண்டான்‌. ஆனால்‌ 
தன்‌ உடலெங்கும்‌ ஏன்‌ மெல்லிய உவகை பரந்திருக்கிறது 
என்று எண்ணிக்கொண்டபோது அவ்வெண்ணத்தை 
அவனாலேயே சந்திக்கமுடியவில்லை. ஒரு கதாயுத்தத்தில்‌ 
வென்றபின்பு வரும்‌ தோள்மிதப்பு. அல்லது 
பெண்ணுறவுக்குப்பின்‌ எழும்‌ தனித்த உள்ளுவகை. 


மீண்டும்‌ அவன்‌ கர்ணனை நோக்கினான்‌. உள்ளூர ஒரு 
குறுநகை ஊறியது. ஏதேனும்‌ சொல்லவேண்டும்‌. என்ன 
சொல்வது என்று தேடினான்‌. யாதவக்கண்ணனைப்‌ 
பற்றி சொல்லலாம்‌. அதுதான்‌ இவனை நிறையழியச்‌ 
செய்கிறது. ஆனால்‌ அதையே மீண்டும்‌ சொல்வது 
எப்படி? அவன்‌ தலையை கையால்‌ வருடிக்கொண்டான்‌. 
மீசையை முறுக்கியபடி ஒதுங்கி வழிவிட்டவர்களின்‌ 
முகங்களையே நோக்கினான்‌. அவர்கள்‌ பார்ப்பது ஒரு 
மானுடனை அல்ல. உடல்கொண்டு வந்த கந்தர்வனை. 
அவனையன்றி பிறிது எதையும்‌ அவர்கள்‌ 
பார்க்கவில்லை. அந்தத்‌ தெருவில்‌ அப்போது ஒருவனே 
இருந்தான்‌. அவனைச்சூழ்ந்து மின்மினிக்கூட்டங்களாக 
பறந்த விழிகளும்‌. 


காம்பில்யத்தில்‌ கங்கைக்கரையோரமாக இருந்த 
சோலைகளில்‌ அந்த மணஏற்பு நிகழ்வுக்காகவே 
கட்டப்பட்டிருந்த மரத்தாலான மாளிகைகளில்‌ அரசர்கள்‌ 
தங்கவைக்கப்பட்டிருந்தனர்‌. மாளிகைகளின்‌ முகப்பில்‌ 
இருந்த காவல்குடில்களில்‌ அவர்களின்‌ கொடிகள்‌ 
பறந்தன. கங்கையை ஒட்டியபடி சென்ற மண்சாலையில்‌ 
முதன்மையாக துதிக்கை தாக்கிய யானை 
பொறிக்கப்பட்ட மகதத்தின்‌ பொன்னிறக்கொடி 
பறந்துகொண்டிருந்தது. ஜராசந்தன்‌ முந்தையநாளே 
வந்துவிட்டான்‌ என்று ஒற்றர்கள்‌ சொல்லியிருந்தனர்‌. 
அப்பால்‌ அஸ்தினபுரியின்‌ அமுதகலசம்‌ பொறிக்கப்பட்ட 
செந்நிறக்‌ கொடி நீர்க்காற்றில்‌ 
படபடத்துக்கொண்டிருந்தது. கர்ணன்‌ துரியோதனனைத்‌ 
தொட்டு “நாம்‌ சற்றுநேரம்‌ கங்கைக்கரையில்‌ 
அமர்ந்திருக்கலாமே?” என்றான்‌. துரியோதனன்‌ “ஆம்‌...” 
என்றபின்‌ தேரோட்டியிடம்‌ திரும்பி கங்கை நோக்கிச்‌ 
செல்லும்படி சொன்னான்‌. மென்மணல்விளிம்பை 
அடைந்ததும்‌ நிறுத்தச்சொல்லி இறங்கிக்கொண்டான்‌. 
கர்ணன்‌ இறங்கி கைகளை மெல்ல ஆட்டியபடி நீரை 
நோக்கிச்‌ சென்றான்‌. பின்னால்‌ வந்த தேரில்‌ இருந்த 
துச்சாதனனை ஒருமுறை நோக்கிவிட்டு துரியோதனன்‌ 
பின்னால்‌ நடந்தான்‌. துச்சாதனன்‌ இறங்கி அங்கே நின்ற 
பெரிய அத்திமரத்தடியை நோக்கி நடந்தான்‌. 


துரியோதனன்‌ கர்ணனின்‌ பின்னால்‌ சென்று நின்றான்‌. 
அவனுக்கு அப்பால்‌ கங்கையின்‌ நீர்ப்பெருக்கின்‌ மேல்‌ 
ஒளிரும்‌ விழிகளுடன்‌ பெரும்படகுகள்‌ 
சென்றுகொண்டிருந்தன. மிக அருகே சென்ற ஒரு படகில்‌ 
கொடிகள்‌ பறக்கும்‌ சடசடப்பும்‌ பாய்மரக்கயிறு இழுபட்டு 
முனகுவதும்‌ கேட்டது. தூரத்தில்‌ காம்பில்யத்தின்‌ 
துறைமுகத்தில்‌ நின்றிருந்த படகுகளில்‌ இருந்து எழுந்த 
ஒளி வானில்‌ செந்நிறப்‌ பனிப்படலம்போல்‌ தெரிந்தது. 
அதில்‌ அப்படகுகளில்‌ நடமாடுபவர்களின்‌ நிழல்கள்‌ 
பறக்கும்‌ பூதங்கள்‌ என அசைந்தன. 


துரியோதனன்‌ கர்ணனிடம்‌ எதையாவது சொல்ல 
விழைந்தான்‌. அப்போது சொல்லவேண்டியது என்ன 
என்று அவனால்‌ தெரிவுசெய்ய முடியவில்லை. 
கர்ணனிடம்‌ யாதவக்‌ கண்ணனைப்‌ பற்றி சொன்னதில்‌ 
இருந்த சிறுமையை அப்போதுதான்‌ அவன்‌ 
முழுதுணர்ந்தான்‌. உடனே அதைப்பற்றிய தன்‌ 
வருத்தத்தைத்‌ தெரிவிக்க கையைத்‌ தூக்கி மறுகணமே 
தழைத்தான்‌. அதைச்‌ சொல்லத்‌ தொடங்கவில்லை 
என்பதற்காக தன்னை பாராட்டிக்கொண்டான்‌. 


கர்ணன்‌ திரும்பாமலேயே “பதினைந்தாண்டுகாலம்‌ நான்‌ 
எங்கிருந்தேன்‌ என்று அறிவீர்களா?” என்றான்‌. முதலில்‌ 
அவன்‌ சொன்னதை துரியோதனன்‌ 
விளங்கிக்கொள்ளவில்லை. அக்குரல்‌ வேறு 
எங்கிருந்தோ ஒலித்தது போலிருந்தது. “என்ன?” என்று 
கேட்டான்‌. கர்ணன்‌ ”பதினைந்தாண்டுகாலம்‌ நான்‌ 
பரசுராமருடன்‌ இருந்தேன்‌” என்றான்‌. பெருமூச்சுடன்‌ 
“தென்னகத்தில்‌...” என்று சொல்லி தலையசைத்தான்‌. 


துரியோதனன்‌ “ஆம்‌, அறிவேன்‌” என்றான்‌. கர்ணன்‌ 
“அன்று படைக்கலப்பயிற்சியில்‌ நீங்கள்‌ என்னை 
அங்கநாட்டரசனாக முடிசூட்டியிருக்கவில்லை என்றால்‌ 
சென்றிருக்க மாட்டேன்‌” என்றான்‌ கர்ணன்‌. “அது வரை 
நான்‌ என்னை தனியனாக சூதனாக மட்டுமே 
எண்ணியிருந்தேன்‌. நான்‌ வில்திறன்‌ கொண்டது என்‌ 
இயல்பினாலும்‌ என்‌ தன்மதிப்பை எங்கும்‌ 
இழந்துவிடக்கூடாதே என்பதனாலும்‌ மட்டும்தான்‌.” 


துரியோதனன்‌ கர்ணனின்‌ அருகே மேலும்‌ ஒரு 
அடிவைத்துச்‌ சென்று நின்றான்‌. கர்ணன்‌ “ஆனால்‌ 
அன்று நீங்கள்‌ என்னை மணிமுடி சூட்டி 
அரசனாக்கினீர்கள்‌. அந்த அவைநடுவே நானடைந்த 
இழிவை எல்லாம்‌ பெருமையாக்கினீர்கள்‌. அன்று 
உங்கள்‌ தோள்தழுவி களம்‌ விட்டு விலகுகையில்‌ நான்‌ 
சொன்னேன்‌, என்‌ வாழ்வும்‌ இறப்பும்‌ உங்களுக்காகவே 
என?” என்றான்‌. துரியோதனன்‌ “ஆம்‌, அதை நான்‌ 
ஏற்றுக்கொண்டது ஒரே அடிப்படையில்தான்‌. என்‌ 
வாழ்வும்‌ இறப்பும்‌ உனக்காகத்தான்‌ என்பதனால்‌... நான்‌ 
விழைவது அந்த நட்பை மட்டுமே” என்றான்‌. 


“அந்த உளவிரிவை உங்கள்‌ ஒவ்வொரு அசைவிலும்‌ 
அறிகிறேன்‌. இளவரசே, அஸ்தினபுரியின்‌ மணிமுடியோ 
மண்ணோ அல்ல தங்கள்‌ தந்தை 
தங்களுக்களித்திருக்கும்‌ கொடை. மதவேழத்தின்‌ மத்தக 
நிமிர்வும்‌ முடிவில்லா பெருந்தன்மையும்தான்‌” என்றான்‌ 
கர்ணன்‌. “ஆம்‌ கர்ணா, உண்மை” என்றபடி 
துரியோதனன்‌ அவன்‌ தோளைத்‌ தொட்டான்‌. “ 
உன்னிடமன்றி இதை நான்‌ எவரிடமும்‌ சொல்ல முடியாது. 
என்னைக்‌ கடந்து என்‌ அகம்புக எவரும்‌ இல்லை” 
என்றான்‌. 


சிலகணங்கள்‌ தன்‌ எண்ணங்களைத்‌ தொகுத்து “அன்று 
அவையில்‌ பீமன்‌ உயிருடனிருப்பதை அறிந்து எந்தை 
மகிழ்ந்து நடமிட்டபோது நான்‌ கண்ணீர்‌ மல்கினேன்‌. 
அவர்‌ செய்யக்கூடுவது அதுவே என்று நான்‌ அறிவேன்‌. 


அதையன்றி வேறெதை அவர்‌ அங்கே செய்திருந்தாலும்‌ 
அகம்‌ உடைந்திருப்பேன்‌. மலைமேல்‌ ஏறி அமர்ந்து 
அசையாமல்‌ காலப்பெருக்கைக்‌ கடந்துசெல்லும்‌ 
பெரும்பாறையாக மட்டுமே அவரை என்னால்‌ 
எண்ணமுமியும்‌...” என்றான்‌. 


“அன்றிரவு என்‌ இளையோர்‌ என்னைச்சூழ்ந்து அமர்ந்து 
துயருற்றனர்‌. ஒரு சொல்‌ என்னிடம்‌ சொல்ல எவரும்‌ 
துணியவில்லை. ஆனால்‌ நான்‌ இயல்பாக இருந்தேன்‌. 
என்‌ துணிவுக்குச்‌ சான்றாக அவர்கள்‌ அதைக்‌ 
கொண்டனர்‌. அவர்கள்‌ துயின்ற பின்‌ என்‌ மஞ்சத்தில்‌ 
படுத்தபடி புன்னகை செய்தேன்‌. நாளை அவர்கள்‌ மீண்டு 
வந்து நான்‌ செய்ததை எந்தையிடம்‌ சொல்லி அவர்‌ தன்‌ 
கதாயுதத்தால்‌ என்‌ தலையை பிளப்பாரென்றாலும்‌ 
அதை உவகையுடன்‌ ஏற்பேன்‌. அவர்‌ செய்யக்கூடுவது 
அதுவே.” 


“ஆம்‌, அதை பிறரைவிட அறிந்தவன்‌ தருமன்‌. ஆகவே 
ஒருபோதும்‌ அதை அரசரிடம்‌ அவன்‌ சொல்ல மாட்டான்‌” 
என்றான்‌ கர்ணன்‌. துரியோதனன்‌ தலைகுனிந்து “ஆம்‌, 
அதை நானும்‌ அறிவேன்‌” என்றபின்‌ முகத்தை 
கைகளால்‌ வருடிக்கொண்டு “கர்ணா, மலைச்சிகரங்கள்‌ 
சூழ்ந்த வெளியில்‌ கூழாங்கல்‌ என சிறுத்து 
நின்றிருக்கிறேனா?” என்றான்‌. “திருதராஷ்டிரரின்‌ 
மைந்தனிடம்‌ சிறுமை கூடாது. இச்சொற்களன்றி வேறு 
சான்றே அதற்குத்‌ தேவையில்லை” என்றான்‌ கர்ணன்‌. 


துரியோதனன்‌ பெருமூச்சு விட்டான்‌. “சொல்‌... நீ 
பரசுராமரிடம்‌ எதற்காகச்‌ சென்றாய்‌?” என்றான்‌. கர்ணன்‌ 
”இளவரசே, அன்று அக்களத்தில்‌ அறிந்தேன்‌. என்றோ 
ஒருநாள்‌ பெரும்போர்‌ ஒன்றில்‌ நான்‌ பாண்டவர்களுக்கு 
எதிராக படைநிற்கப்‌ போகிறேன்‌. உங்களுக்காக, உங்கள்‌ 
தம்பியருக்காக அதில்‌ நான்‌ வென்றாகவேண்டும்‌. 
ஆனால்‌ நான்‌ களப்போர்‌ கற்கவில்லை. தனிப்போரில்‌ 
என்‌ திறம்‌ பார்த்தனுக்கு நிகரானதல்ல என்று 
துருபதனுடனான போரில்‌ அறிந்து கொண்டேன்‌” 
என்றான்‌. 


“ஆகவே அதை எனக்குக்‌ கற்பிக்கும்‌ திறனுடையவரை 
தேடிச்சென்றேன்‌. சூதர்களிடம்‌ கேட்டேன்‌. குருகுலங்களில்‌ 
விசாரித்தேன்‌. பரசுராமரன்றி பிறர்‌ அதற்கு 
உதவமாட்டார்கள்‌ என்று உணர்ந்து அவரைத்‌ 
தேடிச்சென்றேன்‌” என்றான்‌ கர்ணன்‌. “விந்தியனைக்‌ 
கடந்து தெற்கே தண்டகாரண்யத்தையும்‌ வேசரத்தையும்‌ 
கடந்து திருவிடத்தின்‌ முனையில்‌ அவரை 


கண்டுகொண்டேன்‌. முதல்‌ பார்க்கவராமரின்‌ 
அன்னையின்‌ நாடாகிய ரேணுபுரியின்‌ அருகே 
அடர்காட்டுக்குள்‌ பரசுராமரின்‌ குருகுலம்‌ இருந்தது.” 


கர்ணன்‌ “பார்க்கவ குருமரபின்‌ பதிநான்காவது 
பரசுராமர்‌ இப்போது இருப்பவர்‌. பதின்மூன்றாவது 
பரசுராமர்‌ தண்டகாரண்யத்தில்‌ பஞ்சாப்ஸரஸ்‌ என்ற 
இடத்தில்‌ தவம்‌ செய்தார்‌. முதல்பரசுராமர்‌ 
பாரதவர்ஷத்தை ஐந்தாகப்பிரித்து ஐந்து ஷத்ரிய 
குலங்களை அமைத்தார்‌ என அறிந்திருப்பீர்கள்‌. 
அந்நிலங்களின்‌ பழங்குடிகளில்‌ வேதமும்‌ தர்ப்பையும்‌ 
அளிக்கப்பட்டவர்கள்‌ பிருகு குலத்து 
பிராமணர்களானார்கள்‌. செங்கோலும்‌ மணிமுடியும்‌ 
அளிக்கப்பட்டவர்கள்‌ அக்னிகுல ஷத்ரியர்களானார்கள்‌” 
கர்ணன்‌ சொன்னான்‌. 


அவர்கள்‌ ஒவ்வொருவருக்கும்‌ ஒரு பரசுராமர்‌ 
அமைந்தார்‌. கிழக்குதிசையை அத்துவரிய ராமனும்‌ 
வடக்கை உதகாத ராமனும்‌ மத்திய தேசத்தை ஆசியப 
ராமனும்‌ ஆரிய வர்த்தத்தை உபதிரஷ்ட ராமனும்‌ அதற்கு 
அப்பால்‌ உள்ள திருவிடத்தை சதசிய ராமனும்‌ 
வழிநடத்தினர்‌. பரசுராமரின்‌ கதையைச்‌ சொல்லும்‌ 
சூர்ப்பவிஜயம்‌ என்னும்‌ புராணம்‌ இதைச்‌ சொல்கிறது. 


சதசியகுலத்தைச்‌ சேர்ந்தவர்‌ இன்றிருக்கும்‌ பரசுராமர்‌. 
படைக்கலத்திறனும்‌ படைத்திறனும்‌ நூல்திறனும்‌ 
அரசுசூழ்திறனும்‌ அமைந்தவர்‌. அவரைநாடியே நான்‌ 
சென்றேன்‌. காடுகள்‌ எழுந்த மலைகளையும்‌ நீர்‌ பெருகிய 
பேராறுகளையும்‌ வெயிலில்‌ வெந்துகிடந்த 
பாழ்நிலங்களையும்‌ கடந்து சூதர்களின்‌ சொற்களையே 
வழிகாட்டியாகக்‌ கொண்டு அவரை சென்று அடைந்தேன்‌. 
ரேணுநாட்டின்‌ பிரதீபம்‌ என்னும்‌ காட்டுக்குள்‌ அவரது 
குருகுலம்‌ இருந்தது. அவரை நான்‌ சென்றடைந்தபோது 
என்‌ தாடி மார்பை எட்டியிருந்தது. என்‌ குழல்‌ 
சடைபிடித்து தோளில்‌ விரிந்திருந்தது. 


அடர்காட்டின்‌ நடுவே கோதாவரி நதிக்கரை ஓரத்தில்‌ 
அமைந்த அவரது யானைத்தோல்‌ கூடாரத்தின்‌ முன்‌ 
மாணவர்களால்‌ அழைத்துச்‌ செல்லப்பட்டு 
நிறுத்தப்பட்டேன்‌. அதிகாலையில்‌ அவர்‌ செய்து 
முடித்திருந்த வேள்வியின்‌ நெய்ப்புகை மரக்கிளைகளின்‌ 
இலையடர்வுகளில்‌ தங்கி மெல்ல 
பிரிந்துகொண்டிருந்தது. நான்‌ உள்ளே 
அழைக்கப்பட்டேன்‌. அங்கே புலித்தோல்‌ விரிக்கப்பட்ட 
யோகசிம்மாசனத்தில்‌ அமர்ந்திருந்தார்‌ பரசுராமர்‌. நீண்ட 


வெண்ணிறமான தாடி விரிந்த கரியமார்பில்‌ 
பரவிக்கிடந்தது. தோளிலும்‌ முதுகிலுமாக வெண்குழல்‌ 
கற்றைகள்‌ கிடந்தன. வலக்கையில்‌ எழுத்தாணியும்‌ 
இடக்கையில்‌ சுவடியுமாக என்னை ஏறிட்டு நோக்கியதுமே 
“நீ ஷத்ரியனா?” என்றார்‌. 


“இல்லை ஆசிரியரே, நான்‌ சூதன்‌” என்றேன்‌. என்னை 
கூரிய விழிகளால்‌ நோக்கி “ஷத்ரியனுக்குரிய 
தோற்றத்துடன்‌ இருக்கிறாய்‌” என்றார்‌. “அங்கநாட்டுச்‌ 
சூதனாகிய அதிரதனுக்கும்‌ ராதைக்கும்‌ மைந்தன்‌ நான்‌. 
அஸ்தினபுரியின்‌ இளவரசராகிய துரியோதனரின்‌ 
அணுக்கத்தவன்‌” என்றேன்‌. “அந்த அனலைத்‌ தொட்டு 
ஆணையிடு. நீ ஷத்ரியன்‌ அல்ல என்று” என்றார்‌. நான்‌ 
அந்த அனல்மேல்‌ கையை வைத்து “நான்‌ சூதன்‌. அறிக 
அனல்‌” என்றேன்‌. அவர்‌ தாடியை நீவியபடி மெல்ல 
சரிந்தமர்ந்து “நீ கோருவதென்ன?” என்றார்‌. 


“நான்‌ இயல்பிலேயே ஷாத்ரகுணம்‌ கொண்டிருக்கிறேன்‌. 
ஆகவே என்னால்‌ சவுக்கேந்தி குதிரைக்காரனாக வாழ 
முடியவில்லை. துரோணரிடம்‌ விற்கலை கற்றேன்‌. 
குலத்தின்‌ பொருட்டு அவரால்‌ அவமதிக்கப்பட்டேன்‌. என்‌ 
தன்‌ மதிப்பைக்‌ காக்கும்‌ விற்கலை எனக்குத்தேவை” 
என்று அவரிடம்‌ சொன்னேன்‌. அவர்‌ என்‌ விழிகளை 
நோக்கி “மண்ணாள விழைகிறாயா?” என்றார்‌. 
“விற்கலையில்‌ இனி நீ அறிய ஏதுமில்லை என உன்‌ 
விழிகளும்‌ விரல்களும்‌ சொல்கின்றன” என்றார்‌. 


நான்‌ “ஆம்‌, ஆசிரியரே. என்‌ ஆணவம்‌ அரியணையின்றி 
அமையாது” என்றேன்‌. புன்னகையுடன்‌ “பாரதவர்ஷம்‌ 
முழுக்க புதிய ஷத்ரியர்களை உருவாக்குவதே என்‌ 
முதலாசியரின்‌ ஆணை. நீ இங்கிருக்கலாம்‌. போர்க்கலை 
பயிலலாம்‌. என்னிடமே அனல்சான்று பெற்று 
ஷத்ரியனாகு. மண்ணை வென்று புனல்சான்று பெற்று 
முடிசூடு. உனக்கு பார்க்கவர்களின்‌ வாழ்த்துரை 
துணையிருக்கும்‌” என்றார்‌. அவர்‌ பாதங்களை வணங்கி 
அருகமர்ந்தேன்‌. 


அவர்‌ கையில்‌ இருந்த நூலை விரித்து ஏழு சுவடிகளைத்‌ 
தள்ளி ஏழுவரிகளைக்‌ கடந்து ஏழு சொற்களை எண்ணி 
“அஹம்‌” என்று வாசித்தபின்‌ நிமிர்ந்து “ஷத்ரியனின்‌ 
முதல்‌ சொல்‌ நான்‌ என்பதே. எனக்கு, என்னுடையது 
என்பதிலிருந்துதான்‌ அவனுடைய அனைத்துச்‌ 
சொற்களும்‌ தொடங்கவேண்டும்‌. ஷத்ரியன்‌ என்பவன்‌ 
அடங்கா விழைவினால்‌ ஆனவன்‌. அவன்‌ 
வெல்வதெல்லாம்‌ அவ்விழைவுக்கு அவியாகவேண்டும்‌. 


அவி என்பது அனலை வளர்ப்பதே என்று அறிக” என்று 
முதல்‌ அறவுரையைச்‌ சொல்லி என்னை அவரிடம்‌ 
சேர்த்துக்கொண்டார்‌. 


பன்னிரு ஆண்டுகாலம்‌ நான்‌ அவருடன்‌ இருந்தேன்‌. 
முதலில்‌ அவரது சொற்களைக்‌ கற்றேன்‌. பின்னர்‌ 
சொற்குறிப்புகளை உணர்ந்தேன்‌. அதன்பின்‌ அவரது 
எண்ணங்களை அறியலானேன்‌. இறுதியில்‌ அவருடன்‌ 
இணைந்து என்‌ அகம்‌ சிந்திக்கத்‌ தொடங்கியபோது 
அவரது மாணவனாக ஆனேன்‌. இரவும்‌ பகலும்‌ 
அவருடனேயே இருந்தேன்‌. நான்‌ கற்றது எதை என இன்று 
என்னால்‌ சொல்லிவிடமுடியாது. நான்‌ மெல்லமெல்லக்‌ 
கரைந்து அவராக ஆனேன்‌. முதல்பரசுராமருக்கும்‌ 
எனக்குமான தொலைவென்பது இருபெயர்களின்‌ 
ஒலிமாறுபாடு மட்டுமே என அறிந்தேன்‌. 


என்னை திருவிடத்துக்கும்‌ அப்பால்‌ தமிழ்நிலத்திற்கு 
அனுப்ப அவர்‌ எண்ணியிருந்தார்‌ என்றறிந்தேன்‌. 
பதினைந்தாண்டுகள்‌ அவருடைய அறிவின்‌ 
பொழிகலமாக அமைந்தபின்‌ நான்‌ அமைக்கவேண்டிய 
பேரரசின்‌ நெறிகளைத்தான்‌ அவர்‌ என்னிடம்‌ 
சொல்லிக்கொண்டிருந்தார்‌. பிறரிடம்‌ தன்‌ கனவுகளை 
ஏற்றிவிடவே மானுடர்‌ எப்போதும்‌ முயல்கிறார்கள்‌. 
ஆனால்‌ ஆசிரியர்‌ போல தன்னை முழுமையாக 
இன்னொருவரிடம்‌ பெய்து நிறைக்கும்‌ மானுட உறவென 
மண்ணில்‌ பிறிது ஏதுமில்லை. 


ஆசிரியருடன்‌ மாணவன்‌ கொள்ளும்‌ உறவென்பது 
டிப்பாவையை நோக்கி விடப்பட்ட அம்பு போன்றது. 
நெருங்கிநெருங்கிச்‌ செல்லும்‌ முதற்‌ காலகட்டம்‌. அவரைத்‌ 
தொடும்‌ கணம்‌ நிகழ்ந்ததுமே அவன்‌ விலகிவிலகிச்‌ 
செல்லத்‌ தொடங்குகிறான்‌. மேலும்‌ மேலுமென அவரில்‌ 
தன்னைக்‌ காண்கிறான்‌. பின்‌ தன்னை விலக்கி விலக்கி 
அவரைக்‌ காண்கிறான்‌. விதைமுதிரும்போது கனியின்‌ 
காம்பு நொய்கிறது. விதைக்குள்‌ இருக்கும்‌ முளை 
மண்ணுக்காக ஏங்குகிறது. அந்தத்‌ தருணத்தை நான்‌ 
அறிந்தேன்‌. அவரது சொல்லுக்காகக்‌ காத்திருந்தேன்‌. 


கல்விமுடிந்தது என்பதை முடிவுசெய்பவர்‌ ஆசிரியர்‌. 
அதன்பின்‌ அவன்‌ அவருக்கு அயலவன்‌. மாணவனிடம்‌ 
அவர்‌ காணிக்கை கேட்பதே அவன்‌ 
அயலவனாகிவிட்டான்‌ என்பதனால்தான்‌. அம்முடிவை 
நோக்கிச்‌ செல்வதென்பது ஆசிரியனுக்கும்‌ 
மாணவனுக்கும்‌ இடையே நிகழும்‌ நுண்மையான சமர்‌. 
தான்‌ கற்றதென்ன என்பதை மாணவன்‌ அறிவான்‌. 


ஆகவே அவன்‌ விடுபட விழைகிறான்‌. அவன்‌ மேலும்‌ 
கற்கவேண்டியதென்ன என்று ஆசிரியரே அறிவார்‌. அவர்‌ 
அதை அவனுக்கு உணர்த்த விழைகிறார்‌. அவர்கள்‌ 
இருவரும்‌ ஒருவரை ஒருவர்‌ கண்காணிக்கிறார்கள்‌. 
ஒருவரை ஒருவர்‌ மதிப்பிடுகிறார்கள்‌. 


இளவரசே, ஆசிரியனை மாணவன்‌ அடைவதென்பது 
பேரன்பு கணம்‌ தோறும்‌ வளர்வது. பிரிவதென்பது 
வளரும்‌ பெருவலியுடன்‌ ஒவ்வொரு சரடாக 
வெட்டிக்கொள்வது. எத்தனை எழுச்சியுடன்‌ 
அணுகினார்களோ அத்தனை துயர்‌ மிக்கது அகல்வது. 
நான்‌ அவரது ஒவ்வொரு சொல்லில்‌ இருந்தும்‌ என்‌ 
சொற்களை உருவாக்கிக்‌ கொண்டிருந்தேன்‌. என்‌ 
சொற்களில்‌ அவர்‌ தன்னை 
கண்டெடுத்துக்கொண்டிருந்தார்‌. துலாமுள்‌ 
நிலையழிந்தாடிக்கொண்டிருந்த நாட்கள்‌. 


கோதையின்‌ கரையில்‌ நின்றிருந்தோம்‌. மீன்கள்‌ 
துள்ளித்துள்ளி அமிழ்வதை நோக்கி நீரலைகளின்‌ ஒளி 
அலையடித்த வெண்தாடியுடன்‌ நின்றிருந்த ஆசிரியர்‌ 
திரும்பி என்னிடம்‌ “இதில்‌ ஒரு மீனை வெல்ல உனக்கு 
எத்தனை கணம்‌ பிடிக்கும்‌?” என்றார்‌. நான்‌ “அதை நான்‌ 
என்‌ அம்பில்‌ கோர்க்க முடியும்‌. வெல்வேனா என்று 
அறியேன்‌” என்றேன்‌. “ஏன்‌?” என்றார்‌. “ஆசிரியரே, 
வெற்றியும்‌ தோல்வியும்‌ இருசாராராலும்‌ மாற்றுப்புரிதல்‌ 
வழியாக ஏற்கப்படுவதே. தோல்வியை ஏற்காதவனை 
எவரும்‌ வெல்ல முடியாது” என்றேன்‌. 


புன்னகையுடன்‌ என்‌ தோளில்‌ கையை வைத்து 
“வில்லென்பது என்ன என்று அறிந்தவனின்‌ சொல்‌ இது” 
என்றார்‌. பின்னர்‌ திரும்பிச்சென்று அரசமரத்தடியில்‌ 
அமர்ந்துகொண்டார்‌. தாடியை அவரது கைகள்‌ 
நீவியபடியே இருப்பதைக்‌ கண்டேன்‌. நீர்வெளி நோக்கி 
சுருங்கிய கண்களில்‌ இருந்த ஒளியை இதழ்களின்‌ 
புன்னகையைக்‌ கண்டு அருகே நின்றேன்‌. 
“அமர்ந்துகொள்” என்றார்‌. நான்‌ அமர்ந்ததும்‌ “மீண்டும்‌ 
அஸ்தினபுரிக்கே செல்கிறாயா?” என்றார்‌. 


பதினைந்தாண்டுகளில்‌ அவர்‌ நான்‌ 
திரும்பிச்செல்வதைப்பற்றி முதன்முறையாகப்‌ பேசுகிறார்‌ 
என்று உணர்ந்ததும்‌ என்‌ உள்ளம்‌ கொப்பளித்தெழுந்தது. 
உடலெங்கும்‌ ஓடும்‌ குருதியின்‌ விரைவை உணர 
முடிந்தது. “ஆம்‌, நான்‌ கடன்பட்டவன்‌” என்றேன்‌. அவர்‌ 
ஏதோ சொல்லவந்தபின்‌ கையை அன்றிச்‌ சரிந்து என்‌ 
மடியில்‌ தலைவைத்து கண்மூடிக்கொண்டார்‌. 


“தவிர்க்கமுடியாதது ஆசிரியனின்‌ வெறுமை” என்றார்‌. 
அச்சொற்கள்‌ வழியாக அவரது அகத்தை அறிந்தேன்‌. 
அவர்‌ என்னை விடமறுப்பது ஏன்‌ என்று. 
புன்னகையுடன்‌ அவரது தலையை என்‌ தொடையில்‌ 
ஏந்திக்கொண்டேன்‌. 


அவர்‌ இருமுறை பெருமூச்சுவிட்டார்‌. பின்பு துயிலத்‌ 
தொடங்கினார்‌. காற்று அவரது மெல்லிய பனித்தாடியை 
அசைப்பதை மூச்சில்‌ அவரது மூக்குத்துளைகள்‌ 
விரிவதை பார்த்துக்கொண்டு அமர்ந்திருந்தேன்‌. அவர்‌ 
எழுந்ததும்‌ “நான்‌ எங்கும்‌ செல்லவில்லை ஆசிரியரே” 
என்று சொல்லிவிடலாமா என எண்ணினேன்‌. அவர்‌ 
விழித்திருந்தால்‌ அப்போதே அதை சொல்லியிருப்பேன்‌. 
மெல்ல அந்த அகநெகிழ்விலிருந்து விலகினேன்‌. இலக்கே 
கல்வியை பொருளுள்ளதாக்குகிறது. கடமைகளே 
வீரனை வாழ்க்கையுடன்‌ பிணைப்பவை. ஆம்‌, 
எல்லாவற்றையும்‌ சொற்களால்‌ முறையான 
தர்க்கங்களாக ஆக்கிக்கொள்ள முடியும்‌. 


என்‌ தொடையின்‌ அடியில்‌ ஏதோ கடிப்பதை 
உணர்ந்தேன்‌. அனிச்சையாக தொடை துடித்து விலக 
ஆசிரியர்‌ “ம்ம்‌” என்றார்‌. ஒருவேளை அதுவே இறுதித்‌ 
தேர்வாக இருக்கமுடியும்‌ என்று உணர்ந்தேன்‌. 
அரசமரத்தின்‌ வேருக்குள்‌ ஒரு துளையில்‌ இருந்த வண்டு 
என்‌ தசையை கொட்டித்‌ துளைக்கத்‌ தொடங்கியது. 
அதன்‌ இல்லத்தின்‌ வாயிலை என்‌ தசை முழுமையாகவே 
மூடியிருந்தது போலும்‌. 


வலி தசைகளில்‌ இருந்து நரம்புகள்‌ வழியாக உடலெங்கும்‌ 
பரவுவதை உற்று நோக்கிக்கொண்டு அமர்ந்திருந்தேன்‌. 
வலி அலையலையாகப்‌ பரவுகிறது. ஓர்‌ அலைக்கும்‌ 
இன்னொரு அலைக்கும்‌ இடையேயான இடைவெளியில்‌ 
நிறையும்‌ அமைதியை, அப்போது நரம்புகள்‌ தளர்ந்து 
அடுத்த அலைக்காக காத்திருப்பதைக்‌ கண்டேன்‌. 


வலியால்‌ ஆன காலம்‌. வலியால்‌ ஆன தாளம்‌. கேட்கும்‌ 
ஒலிகளெல்லாம்‌ வலியால்‌ ஆனவையாக இருந்தன. 
விழிதூக்கி நோக்கியபோது அத்தனை காட்சிகளும்‌ 
வலியால்‌ இணைக்கப்பட்டிருந்தன. ஒவ்வொரு 
எண்ணத்துடனும்‌ வலி இருந்தது. ஏதோ ஓர்‌ இடத்தில்‌ 
வண்டு நின்றுவிட்டது. அக்கணம்‌ வரை அதற்கு 
எதிர்வினையாற்றிய தசை அதை எதிர்பார்த்து துடித்தது. 
இன்னும்‌ இன்னும்‌ என்றது. பின்னர்‌ அடங்கி 
காத்திருந்தது. வண்டு மீண்டும்‌ கடித்தபோது 
விரைந்தெழுந்து அதை எதிர்கொண்டது. 


நான்‌ கற்ற சொல்‌ அனைத்திலும்‌ அந்த வலி பரவுவதை 
உணர்ந்தேன்‌. பதினைந்தாண்டுகாலத்தின்‌ ஒவ்வொரு 
கணமும்‌ வலியாக மாறி விரிந்து கிடந்தது. வலியில்‌ 
திளைத்த அந்த அரைநாழிகை நேரம்‌ 
அப்பதினைந்தாண்டுகளுக்கு நிகராக நீண்டிருப்பதை 
அறிந்தேன்‌. உள்ளே ஏதோ நரம்பில்‌ அந்த வண்டின்‌ 
கொடுக்கு மெல்லத்‌ தொட்டது. உடலெங்கும்‌ 
மின்னலடித்தது போல ஓடிய வலியில்‌ தொடை அதிர 
கையால்‌ அழுத்தி அதை வென்றேன்‌. அதற்கு மிக அருகே 
இன்னொரு நரம்பு கூசி மிகக்கூசி மேலும்‌ கூசி 
காத்திருந்தது. அந்தக்‌ கூச்சமே என்‌ விழியிலிருந்து நீராக 
வழிந்தது. 


நெடுங்காலத்திற்குப்‌ பின்‌, விதைகள்‌ ஆலமரமாகி, 
பாறைகள்‌ மணல்களாகி, கோதை வறண்டு மறைந்து 
மீண்டபின்‌, வண்டு அசைந்து சென்று அந்நரம்பை 
மெல்லத்‌ தீண்டியது. என்‌ பற்களெல்லாம்‌ கூசின. 
செவிக்குள்‌ கண்களுக்குள்‌ தலையின்‌ இருபக்கமும்‌ 
புழுக்களென நரம்புகள்‌ சுண்டி நெளிந்தன. மிக அப்பால்‌ 
பனிக்குடம்‌ உடைந்து சிதறியதுபோல ஏதோ சொல்‌ 
உடைந்தது. ஒன்றோடொன்று முட்டி உடைந்த பளிங்குக்‌ 
குரல்கள்‌. கண்களுக்குள்‌ ஓர்‌ ஒளித்துளி உடைந்து 
தெறித்தது. 


வண்டு தன்‌ சிறகுகளால்‌ குடைந்துகொண்டு 
தசைக்கதுப்புக்குள்‌ மெல்லப்புரண்டபோது என்‌ 
வாழ்நாளில்‌ அதுவரை அறியாத உடலின்பம்‌ ஒன்றை 
அடைந்தேன்‌. காமத்தை விட ஆயிரம்‌ மடங்கு பெரியது. 
இறப்புக்கு நிகரானது. என்‌ முதுகெலும்பு குளிர்ந்து 
சொடுக்கிக்கொண்டது. விரல்கள்‌ ஒன்றுடன்‌ ஒன்று 
ஏறிக்கொள்ள தொண்டைக்குள்‌ நாக்கு இறங்கி நிற்க 
காலம்‌ முழுதாக அழிந்து எங்கோ மறைய மீண்டு 
வந்தபோது மலைப்பாறைக்கூட்டம்‌ வந்து உடல்மேல்‌ 
பொழிந்ததுபோல்‌ வலியின்‌ அலைகள்‌. அடியில்‌ 
குருதிக்குழம்பாகக்‌ கிடந்த என்‌ சித்தம்‌ கோரியது. அந்த 
உடலின்பத்தை மேலும்‌ மேலும்‌ என கெஞ்சியது. 


மெல்லிய இன்னொரு சிறகுத்துடிப்பு. தசைகள்‌ குழைந்து 
உருகின. குருதி இன்பக்கொப்பளிப்பாக பல்லாயிரம்‌ 
ஓடைகளில்‌ நுரைத்து வழிந்தது. தசை என்னும்‌ 
இன்பக்கதுப்பு. அதில்‌ ஒரு கருவண்டு. அது என்றும்‌ 
அங்கிருக்கவேண்டும்‌. ஒருபோதும்‌ விலகலாகாது. 
அதுவே என்‌ வாழ்வின்‌ பேரின்பம்‌. என்‌ இருப்பின்‌ சாரம்‌. 
மாயமா? பெருவலி எப்போது பேரின்பமாகியது. வலியும்‌ 
இன்பமும்‌ ஒன்றன்‌ இரு முகங்களா? கண்ணீர்‌ வழிய 


அங்கே அமர்ந்திருந்தேன்‌. 

ஓவியம்‌: ஷண்முகவேல்‌ 

கர்ணன்‌ பெருமூச்சுடன்‌ பேசுவதை நிறுத்திவிட்டு நீர்‌ 
வெளியை நோக்கி நின்றிருந்தான்‌. துரியோதனன்‌ அவன்‌ 
பேசுவது புரியாதவனாக திரும்பி அப்பால்‌ நின்ற 
துச்சாதனனை நோக்கிவிட்டு கைகளை மார்பில்‌ 
கட்டிக்கொண்டான்‌. 

வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

பகுதி பதினைந்து : அன்னைவிழி - 4 


கர்ணன்‌ திரும்பி தன்‌ ஆடையை விலக்கி தொடையில்‌ 
இருந்த வடுவை காட்டினான்‌. உலோகநாணயம்‌ ஒன்றை 
ஒட்டிவைத்தது போல கருமையாக பளபளத்தது. 
“இன்றும்‌ இந்த வடுவை நான்‌ கையால்‌ தொட்டு 
அவ்வலியின்‌ பேரின்பத்தை அறிவதுண்டு. ஓர்‌ அழகிய 
நகை போல இதை அணிந்திருக்கிறேன்‌.” 


“தனித்த இரவுகளில்‌ எண்ணங்களால்‌ துயில்மறந்து 
போகும்போது இது மெல்ல உயிர்கொள்வதை 
அறிந்திருக்கிறேன்‌. இதன்‌ மீது கையால்‌ 
தொட்டுக்கொண்டு கண்களை மூடிக்கொண்டால்‌ 
கோதையின்‌ ஒளிமிக்க கரையை, அன்று வீசிய காற்றை, 
நீர்ப்பாசி வாசனையை அறியமுடியும்‌. மிகத்தொலைவில்‌ 
கேட்கும்‌ முணுமுணுப்பு போல வலி எழத்தொடங்கும்‌. 
பின்‌ மூண்டு எழுந்து துடித்து பற்றி எரிந்து என்‌ 
தசைகளில்‌ படர்ந்து ஏறும்‌.” 


பின்பு புன்னகையுடன்‌ “எத்தனை பெரிய வரம்‌. 
ஒருபோதும்‌ சொல்லாக மாற்றி அணைத்துவிடமுடியாத 
இன்பம்‌ ஒன்றை அடைவது. ஒவ்வொரு கணமும்‌ 
அதனுடன்‌ வாழ்வது” என்றான்‌. துரியோதனன்‌ “நீ 
சொல்வதை என்னால்‌ விளங்கிக்கொள்ள 
முடியவில்லை. அந்த வடு நன்கு ஆறியதுபோலத்தான்‌ 
தெரிகிறது. மருத்துவரிடம்‌ வேண்டுமென்றால்‌ 
காட்டலாம்‌” என்றான்‌. 


கர்ணன்‌ புன்னகையுடன்‌ கையை வீசி மறுத்துவிட்டு 
மீண்டும்‌ கங்கையை நோக்கி திரும்பினான்‌. 
துரியோதனன்‌ “பின்‌ என்ன நிகழ்ந்தது?” என்றான்‌. 
கர்ணன்‌ புன்னகையுடன்‌ திரும்பி நோக்கிவிட்டு “ஒரு 
நல்ல கதை” என்றான்‌. “சூதர்கள்‌ பாட விரும்புவார்கள்‌.” 


தொடையில்‌ எழுந்த வலியுடன்‌ பரசுராமர்‌ 
விழித்தெழும்வரை நான்‌ அசையாமல்‌ அமர்ந்திருந்தேன்‌. 
திடுக்கிட்டு இமைகள்‌ சுருங்கி அசைய அவர்‌ முனகினார்‌. 
குனிந்து நோக்கியபோது விழித்து என்‌ விழிகளை நோக்கி 
திகைத்தார்‌. எழுந்து அமர்ந்து தாடியை நீவியபடி விழி 
சுருக்கி என்னை நோக்கினார்‌. பின்‌ தன்‌ கை விரல்களை 
நோக்கினார்‌. நான்‌ “ஆசிரியரே, என்ன பார்க்கிறீர்கள்‌?” 


என்றேன்‌. “ஒருகனவு” என மெல்ல முணுமுணுத்தார்‌. 
“குரூரமான கனவு” என்று மேலும்‌ மெல்ல 
சொல்லிக்கொண்டார்‌. 


நான்‌ அவர்‌ சொல்வதைக்‌ கேட்க காத்திருந்தேன்‌. அவர்‌ 
அனிச்சையாகத்‌ திரும்பி தன்‌ தோளில்‌ கையால்‌ தொட்டு 
முன்னால்கொண்டுவந்து நோக்கினார்‌. சூடான 
கொழுங்குருதியை பார்த்தபின்‌ திகைத்து என்‌ 
தொடையைப்பார்த்தார்‌. திடுக்கிட்டு எழுந்துவிட்டார்‌. 


தசைக்குள்‌ இருந்து கருக்குழந்தை வெளிவருவதுபோல 
குருதியைத்துழாவியபடி வண்டு வெளியே வந்தது. 
பொன்னிறச்சிறகுகள்‌ கொண்ட கருவண்டு. வழியும்‌ 
குருதியில்‌ வழுக்கி வந்து நின்று சிறகுகளை உதறி 
சிலிர்த்துக்கொண்டபின்‌ எழுந்து மெல்லிய 
ரீங்காரத்துடன்‌ பறந்து சென்று சிறகுகள்‌ கனத்து சரிந்து 
வேரில்‌ விழுந்தது. புரண்டு எழுந்து வேர்முனையில்‌ 
நின்று சிறகுகளை அதிரச்செய்தபின்‌ மீண்டும்‌ எழுந்து 
பறந்தது. 


“வண்டு!” என்றபின்‌ “அது உன்‌ தொடையை 
துளைத்திருக்கிறது” என்றார்‌. “ஆம்‌” என்றேன்‌. “நான்‌ 
கனவில்‌ கண்டது அதைத்தான்‌... நீ ஒரு வண்டாக என்‌ 
விலாவைத்‌ துளைத்து நுழைந்தாய்‌. என்‌ இதயத்தை 
குத்திக்குடைந்தாய்‌. நான்‌ அந்தப்புண்ணைத்‌ தொட்டு 
பசுங்குருதியை முகர்ந்தேன்‌.” 

அவர்‌ என்‌ விழிகளை உற்று நோக்கினார்‌. “வலியில்‌ 
மகிழாமல்‌ எவராலும்‌ இத்தனை நேரம்‌ அதில்‌ 
ஈடுபட்டிருக்க முடியாது” என்றார்‌. நான்‌ 
விழிதாழ்த்தினேன்‌. சிலகணங்கள்‌ கழித்து 
தலைதாக்கியபோதும்‌ அவர்‌ என்னை நோக்கி தாடியை 
நீவியபடி இருப்பதைக்‌ கண்டேன்‌. “சொல்‌!” என்றார்‌. நான்‌ 
“அ சிரியரே!” என்றேன்‌. உரக்க “சொல்‌!” என்றார்‌. நான்‌ 
“ஆசிரியரே, நான்‌ எதைச்‌ சொல்வது?” என்றேன்‌. 


“வலியில்‌ திளைக்க எப்பம கற்றாய்‌?” என்றார்‌. நான்‌ 
பெருமூச்சு விட்டேன்‌. “எளிய சூதனல்ல நீ” என்றார்‌. நான்‌ 
“நான்‌ சூதரின்‌ மைந்தன்‌...” என்று சொல்லத்‌ தொடங்க “நீ 
வீழ்ந்தவன்‌...” என்றார்‌. “துரோகத்தை வஞ்சத்தை 
பழியை அவமதிப்பை அடைந்தவன்‌. 
சூதர்களுக்குரியதல்ல அத்தகைய பெருந்துயர்கள்‌.” 


நான்‌ பதில்‌ சொல்லவில்லை. குரல்‌ உரத்து எழ 
“ஷத்ரியனின்‌ குருதியா நீ?” என்றார்‌ ஆசிரியர்‌. “ஆம்‌” 


என்றேன்‌. “ஆம்‌, அதை நான்‌ முன்னரே எப்படியோ 
அறிந்திருந்தேன்‌. நீ துயருடன்‌ ஒவ்வொரு கணமும்‌ 
வாழ்பவன்‌...” நான்‌ “ஆசிரியரே, என்னை மன்னியுங்கள்‌” 
என்று சொல்லி கைகூப்பினேன்‌. “பொய்யனே, 
இக்கணமே உன்னை கொல்கிறேன்‌” என்று கூவியபடி 
திரும்பி அருகே நின்ற நாணல்‌ ஒன்றை பறித்தெடுத்தார்‌. 


“அவ்வண்ணமே ஆகுக!” என்று சொல்லி நான்‌ கைகூப்பி 
நின்றேன்‌. அவர்‌ ஓங்கிய கையுடன்‌ “இழிமகனே, நீ 
அறிந்திருப்பாய்‌. என்‌ குருமரபின்‌ கடமையே 
ஷத்ரியர்களை வெல்வதே என்று. ஷத்ரியக்‌ குருதியுடன்‌ நீ 
என்னிடம்‌ பயில்வது எத்தனை பெரிய பிழை என்று” 
என்றபோது அவரது உடல்‌ நடுங்கியது. கண்களில்‌ நீர்‌ 
கட்டி குரல்‌ இடறியது. 


“ஆசிரியரே, நான்‌ ஷத்ரியனல்ல. ஷத்ரியனாகவும்‌ 
போவதில்லை” என்றேன்‌. அவர்‌ “நிறுத்து மூடா! மானுடர்‌ 
குருதியால்‌ இயக்கப்படுகிறார்கள்‌. சித்தத்தால்‌ அல்ல...” 
என்றார்‌. எவரும்‌ வாழ்க்கையை தேர்ந்தெடுப்பதில்லை. 
எண்ணியபடி ஆடுவதுமில்லை.” 


“ஆசிரியரே, என்‌ குருதியை ஒரு போதும்‌ ஏற்க மாட்டேன்‌ 
என்று உறுதி சொல்கிறேன்‌” என்றேன்‌. அவர்‌ கையில்‌ 
இருந்த நாணலைத்‌ தூக்கி “பேசாதே... உன்‌ சொற்களைக்‌ 
கேட்க நான்‌ விழையவில்லை” என்றபின்‌ சிலகணங்கள்‌ 
அசைவிழந்து நின்றார்‌. பின்‌ பெருமூச்சுடன்‌ தோள்‌ 
தளர்ந்து “உன்னைக்‌ கொல்ல என்னால்‌ ஆகாது. 
மாணவன்‌ மைந்தனைவிட மேலானவன்‌. உனக்காக என்‌ 
குருமரபின்‌ பழிச்சொல்லை நானே ஏற்கிறேன்‌” என்றார்‌. 


மெல்ல அவரது உடல்‌ குமிழிகள்‌ உடைந்து நுரை 
அடங்குவதுபோல எளிதானது. என்னை நோக்காமல்‌ “நீ 
ஒரு சொல்லை எனக்களிக்கவேண்டும்‌. அதுவே நான்‌ 
கோரும்‌ குருகாணிக்கை. ஒருபோதும்‌ ஷத்ரியர்களுக்காக 
உன்‌ வில்‌ எழக்கூடாது” என்றார்‌. 


நான்‌ கைகூப்பி “ஆசிரியரே, அச்சொல்லை அளிக்க 
என்னால்‌ இயலாது. நான்‌ இங்கு வந்ததே என்‌ 
தோழருக்காக படைநின்று பொருதும்பொருட்டே. என்‌ 
வாழ்வை அவருக்கும்‌ அவர்‌ குலத்திற்கும்‌ 
அளித்துள்ளேன்‌. அச்சொல்லில்‌ இருந்து இப்பிறவியில்‌ 
வழுவமாட்டேன்‌” என்றேன்‌. 


சினத்துடன்‌ திரும்பி “மாணவனின்‌ உயிரும்‌ உள்ளமும்‌ 
ஆசிரியருக்கு உரிமையானவை. முழுப்படையலின்றி 


மாணவன்‌ உள்ளத்தை ஆசிரியர்‌ ஏற்கலாகாது” என்றார்‌ 
பரசுராமர்‌. “அதை தாங்கள்‌ முன்னரே 
கேட்டுக்கொள்ளவில்லை ஆசிரியரே. கேட்டிருந்தால்‌ நான்‌ 
இக்கல்விக்கே ஒப்பியிருக்க மாட்டேன்‌. என்‌ வில்‌ 
தார்த்தராஷ்டிரருக்கு உரியது” என்றேன்‌. 


பரசுராமர்‌ “நான்‌ கோருவது குருகாணிக்கை. கல்விக்குக்‌ 
காணிக்கையில்லை என்றால்‌ அவ்வித்தை பயன்‌ தராது 
போகும்‌” என்றார்‌. “என்னை வாழ்த்துங்கள்‌ ஆசிரியரே, 
அதுவன்றி எந்தக்‌ காணிக்கையையும்‌ அளிக்கிறேன்‌” 
என்றேன்‌. “ஷத்ரியர்களுக்காக நீ வில்லெடுப்பாய்‌ 
என்றால்‌ எதுவும்‌ எனக்குரியதல்ல... விலகிச்‌ செல்‌. 
உன்னை நான்‌ வாழ்த்தவில்லை. நீ கற்ற வித்தை உனக்கு 
கைகொடுக்காது” என்றார்‌. “ஆசிரியரே” என நான்‌ 
கைகூப்பி பணிந்து நின்றேன்‌. ”செல்‌... விலகிச்செல்‌” 
என்று கூவினார்‌. 


“ஆசிரியரே, நான்‌ வித்தையை இழப்பேன்‌ என்றால்‌ அது 
உங்களுக்கல்லவா இழிவு?” என்றேன்‌. ”நீ என்னை 
ஏமாற்றி கற்றுக்கொண்டாய்‌ என்ற இழிவைவிட 
பெரியதல்ல அது. மூடா, நீ ஷத்ரியனும்‌ அல்ல. 
ஷத்ரியனுக்கு வெற்றியும்‌ புகழுமே முதன்மையானது. 
எளிய உணர்ச்சிகளை பெரிதென எண்ணுவதனாலேயே 
நீ ஷத்ரியன்‌ அல்லாதானாய்‌. என்றோ ஒருநாள்‌ உன்‌ 
இறுதி சமர்களத்தில்‌ உன்‌ ஷாத்ரம்‌ உன்னை 
கைவிடுவதாக!” என்றபின்‌ அந்த நாணலை நீர்‌ நோக்கி 
வீசி விட்டு திரும்பி நடந்தார்‌. 


நான்‌ அங்கேயே நின்றிருந்தேன்‌. அவர்‌ திரும்பிப்‌ 
பார்ப்பார்‌ என்று எதிர்பார்ப்பவன்‌ போல. அவரைத்‌ 
தொடர்ந்து ஓடி அவர்‌ கால்களில்‌ விழுந்து 
கதறவேண்டுமென எண்ணினேன்‌. ஆனால்‌ அவரை 
நான்‌ நன்கறிவேன்‌, ஒருபோதும்‌ சொற்களை 
மீட்டுக்கொள்பவரல்ல அவர்‌. அவரது உருவம்‌ 
இலைத்தழைப்புகளுக்கு அப்பால்‌ மறைந்தது. 


பெருமூச்சுடன்‌ திரும்பினேன்‌. என்‌ காலில்‌ இருந்து குருதி 
வழிந்து மண்‌ நனைந்திருந்தது. மேலாடையை உருவி 
அப்புண்ணை கட்டிக்கொண்டிருக்கையில்‌ 
அடக்கமுடியாமல்‌ சிரிப்பு வந்தது. என்னை சூதன்‌ என்று 
இழிவுசெய்தது அஸ்தினபுரி. இதோ ஷத்ரியன்‌ என்று 
ஆசிரியர்‌ பழிக்கிறார்‌. வாய்விட்டு நகைத்தபடி அங்கே 
அமர்ந்துவிட்டேன்‌. 


கர்ணன்‌ சிரித்துக்கொண்டு “பின்னர்‌ 


எண்ணும்போதெல்லாம்‌ அதற்காக சிரித்தேன்‌. 
அங்கிருந்து மீளும்‌ வழி முழுக்க தனிமையில்‌ 
நகைத்துக்கொண்டே இருந்தேன்‌” என்றான்‌. 

ரியோதனன்‌ உள்ளக்கொதிப்புடன்‌ கைகளை 

ட்டியபடி முன்னால்‌ வந்து “நீ அந்த வாக்குறுதியை 
அளித்திருக்கவேண்டும்‌. உனக்கு தென்னகத்தில்‌ ஒரு 
பேரரசை உன்‌ ஆசிரியர்‌ அமைத்துத்‌ தந்திருப்பார்‌. 
கர்ணா, நீ அடைந்த அனைத்து இழிவுக்கும்‌ அதுவல்லவா 
விடை? என்ன மூடத்தனம்‌ செய்துவிட்டாய்‌? இனிமேல்‌ 
உன்‌ ஆசிரியரை சந்திக்க முடியுமா? அவ்வாக்குறுதியை 
அளிக்கமுடியுமா?” என்றான்‌. 


“அது முடிந்து விட்டது” என்றான்‌ கர்ணன்‌. “என்ன 
மூடத்தனம்‌ இது. சிந்தித்துப்பார்‌, அங்கநாட்டை நான்‌ 
உனக்களித்ததே நீ அடைந்த குல இழிவை சற்றேனும்‌ 
போக்கத்தான்‌. அதற்குக்‌ கைமாறாக அவ்விழிவை 
முற்றிலும்‌ அகற்றும்‌ ஒரு பெருவாய்ப்பை தவறவிட்டாய்‌ 
என்றால்‌... ஒருபோதும்‌ நீ செய்திருக்கக்‌ கூடாது” 
என்றான்‌ துரியோதனன்‌. 


“இளவரசே, என்‌ சொல்‌ நானிருக்க இறக்கலாகாது” 
என்றான்‌ கர்ணன்‌. “அச்சொல்லை நான்‌ உனக்கு திரும்ப 
அளிக்கமாட்டேனா? இதோ...” என்றான்‌ துரியோதனன்‌. 
கர்ணன்‌ இடைமறித்து “இளவரசே, எளிய சூதன்‌ 
என்றாலும்‌ கர்ணன்‌ ஒருபோதும்‌ கொடுத்ததை திரும்ப 
வாங்குவதில்லை” என்றான்‌. “உங்கள்‌ பொருட்டு 
களத்தில்‌ நிற்பது என்‌ கடன்‌. எதிரே பரசுராமரே 
வில்லேந்தி வந்து நின்றாலும்கூட.” 


பின்னர்‌ மேலும்‌ ஏதோ சொல்ல விழைபவன்‌ போல 
கைகளை விரித்தான்‌. எவரிடமோ சரணடைவதுபோல 
அக்கைகளை மலர்த்தினான்‌. தோள்கள்‌ தொய்ய விலகிச்‌ 
சென்று சில அடிகள்‌ வைத்து சேற்றுப்பரப்பை நக்கி 
அலையடித்துக்கொண்டிருந்த நீர்விளிம்பில்‌ 
கால்வைத்தான்‌. குனிந்து நீரை அள்ளி விட்டு முகத்தைக்‌ 
கழுவினான்‌. 


துரியோதனன்‌ அவன்‌ செய்வதை நோக்கியபடி 
அசையாமல்‌ நின்றான்‌. முகத்தின்‌ ஈரத்தை விரல்களால்‌ 
வழித்து விட்டு கர்ணன்‌ திரும்பியதும்‌ துரியோதனன்‌ “நீ 
ஷத்ரிய மைந்தனா?” என்றான்‌. “ஒருபோதும்‌ அதை 
நீங்கள்‌ என்னிடம்‌ கேட்கலாகாது அரசே” என்றான்‌ 
கர்ணன்‌. “இது நான்‌ உங்களிடம்‌ கோரும்‌ அருள்‌.” அவன்‌ 
விழிகளை கூர்ந்து சிலகணங்கள்‌ நோக்கியபின்‌ 
துரியோதனன்‌ ”ஆகுக” என்றான்‌. 


கர்ணன்‌ திரும்ப ரதம்‌ நோக்கி நடக்கத்‌ தொடங்க 
துரியோதனன்‌ தொடர்ந்து சென்றான்‌. இருவரும்‌ 
ரதத்தட்டில்‌ ஏறி நின்றுகொண்டனர்‌. குதிரைகளின்‌ 
குளம்படித்தடம்‌ பக்கவாட்டில்‌ வந்துகொண்டிருந்த 
சோலைகளின்‌ இருளுக்குள்‌ எதிரொலித்து அங்கே 
பறவைகள்‌ கலைந்து ஒலியெழுப்பின. அவர்களின்‌ 
ரதங்களை தொலைவிலேயே காவல்மாடத்து வீரர்கள்‌ 
கண்டுவிட்டிருந்தனர்‌. பந்தங்கள்‌ சுழன்று அடையாளம்‌ 
காட்ட முரசு ஒன்று முழங்கியது. வேல்களுடன்‌ 
காவலர்கள்‌ முகப்பு நோக்கி ஓடிவந்தனர்‌. 


"பாண்டவர்கள்‌ இந்நகரில்தான்‌ இருக்கிறார்கள்‌...” 
என்றான்‌ கர்ணன்‌. “அர்ஜுனன்‌ வந்திருப்பான்‌.” 
துரியோதனன்‌ ”ஆம்‌, ஆனால்‌ அவர்கள்‌ இன்னமும்‌ கூட 
தங்களை துருபதனுக்கு அறிவித்துக்கொள்ளவில்லை“ 
என்றான்‌. “அவர்கள்‌ காத்திருக்கிறார்கள்‌...” என்றான்‌ 
கர்ணன்‌. துரியோதனன்‌ “யாதவனும்‌ காத்திருக்கிறான்‌. 
அவர்கள்‌ இன்னமும்‌ யாதவனிடமும்‌ தங்களை 
காட்டிக்கொள்ளவில்லை” என்றான்‌. கர்ணன்‌ 
“எப்படியென்றாலும்‌ நாளை பின்னிரவு வரை” என்றான்‌. 


அச்சொற்களை கர்ணன்‌ முன்னரே சொன்னதை 
துரியோதனன்‌ நினைவுகூர்ந்தான்‌. ஒன்றிலிருந்து 
ஒன்றாக தொடர்கண்ணிகள்‌ விரிந்து அனைத்தும்‌ 
அவனுக்கு தெளிவாகியது. அதற்குள்‌ ரதங்கள்‌ மாளிகை 
முற்றத்தைச்‌ சென்றடைந்து நின்றன. வீரர்கள்‌ வந்து 
கடிவாளங்களை பற்றிக்கொண்டனர்‌. கர்ணன்‌ இறங்கி 
“நான்‌ சற்று ஓய்வெடுக்கிறேன்‌... நீண்டபயணத்தின்‌ 
களைப்பு” என்றபடி தலைவணங்கிவிட்டு 
விலகிச்சென்றான்‌. அவன்‌ செல்வதை துரியோதனன்‌ 
நோக்கிக்‌ கொண்டு நின்றான்‌. 


துச்சாதனனை நோக்கி தலையசைத்துவிட்டு 
துரியோதனன்‌ மாளிகைக்குள்‌ சென்று தன்‌ அறையை 
அடைந்தான்‌. ஆடைச்சேவகனும்‌ அணுக்கச்சேவகனும்‌ 
காத்து நின்றிருந்தனர்‌. அணிகளைக்‌ கழற்றி உடலை 
ளெரராட்டசசெய்து மாற்றாடை அணிந்து தன்‌ மஞ்சத்து 
அறைக்கு வந்தான்‌. கட்டிலில்‌ அமர்ந்துகொண்டு 
இருண்ட மரக்கூட்டங்கள்‌ தெரிந்த சாளரத்தையே 
நோக்கிக்‌ கொண்டிருந்தான்‌. 


வெளியே தொலைவானில்‌ விண்மீன்குவைகள்‌ 
தெரிந்தன. அவன்‌ எழுந்து சென்று சாளரத்தருகே நின்று 
விண்மீன்களை நோக்கினான்‌. எத்தனை லட்சம்‌, கோடி, 
கோடானுகோபு... இத்தனை விண்மீன்களும்‌ மண்ணில்‌ 


வாழ்ந்து மறைந்த மாமனிதர்கள்‌. ரிஷிகள்‌, மாவீரர்கள்‌, 
பத்தினிகள்‌. இங்கே முட்டி மோதி அடைந்தும்‌ துறந்தும்‌ 
வாழ்வதெல்லாம்‌ இப்பெருவெளியில்‌ நின்று ஒளிரும்‌ ஒரு 
ஒளிப்புள்ளியாக ஆவதற்காகத்தானா? 


கூட்டம்‌ கூட்டமாக செறிந்துகிடந்தன விண்மீன்கள்‌. 
னால்‌ ஒவ்வொன்றும்‌ தன்னந்தனிமையில்‌ நின்று 
ன்னிக்கொண்டிருப்பதாகத்‌ தோன்றியது. அவற்றில்‌ 
ஏதோ ஒன்று துருவவிண்மீன்‌. பிற அனைத்தும்‌ திசையும்‌ 
இடமும்‌ மாறுகையிலும்‌ மாறாதது. அவன்‌ அதை 
நோக்குவதற்காக வடதிசையை விழிகளால்‌ 
துழாவினான்‌. ஒரே விண்மீன்களை மீண்டும்‌ மீண்டும்‌ 
பார்த்துக்கொண்டிருப்பதாகத்‌ தோன்றியது. 


சலித்துப்போய்‌ திரும்ப வந்து அமர்ந்துகொண்டான்‌. 
சற்று நேரம்‌ மஞ்சத்தையே நோக்கிக்‌ கொண்டிருந்துவிட்டு 
சேவகனை அழைத்து சதுரங்கப்பலகையை 
விரிக்கச்சொன்னான்‌. அதில்‌ காய்களை விரித்து ஒரு 
சூழ்கையை அமைத்துவிட்டு கைகளைக்‌ கட்டிக்கொண்டு 
அமர்ந்திருந்தான்‌. எதிரே இருட்டு அமர்ந்திருந்தது. அது 
தன்‌ கைகளை நீட்டி காய்களை நகர்த்தும்‌ என்பது போல, 
அதன்‌ ஆடலென்ன என்று உய்த்துணர விழைபவன்‌ 
போல அவன்‌ அமர்ந்திருந்தான்‌. 


ரீங்காரத்துடன்‌ ஒரு சிறிய பூச்சி விளக்கை நோக்கிச்‌ 
சென்றது. அவ்வொலி கேட்டு அவன்‌ திடுக்கிட்டு எழுந்து 
நின்றான்‌. சிலகணங்கள்‌ கழித்துத்தான்‌ அதற்காக தன்‌ 
அகம்‌ ஏன்‌ திடுக்கிட்டது என்று புரிந்தது. விரைந்து 
சென்று கதவருகே ஒரு கணம்‌ தயங்கிவிட்டு திறந்து 
வெளியே சென்றான்‌. காவல்வீரன்‌ தலைவணங்கி 
பின்னால்‌ வந்தான்‌. அவனை கையசைத்து 
அனுப்பிவிட்டு இடைநாழி வழியாக நடந்து சென்று 
கர்ணனின்‌ அறைவாயிவில்‌ நின்றான்‌. 


குரலெடுப்பதற்குள்‌ கர்ணனே கதவைத்‌ திறந்தான்‌. 
”துயிலவில்லையா?” என்றான்‌ துரியோதனன்‌. கர்ணன்‌ 
புன்னகையுடன்‌ “வாருங்கள்‌ இளவரசே” என உள்ளே 
அழைத்தான்‌. உள்ளே சென்றதும்‌ அவனும்‌ 
சதுரங்கப்பலகையை விரித்திருப்பதை, ஒரு காய்கூட 
நகர்த்தப்படாமலிருப்பதை துரியோதனன்‌ கண்டான்‌. 
அவனுடைய புன்னகையைக்‌ கண்ட கர்ணன்‌ “ஆம்‌, 
நானும்தான்‌” என்றான்‌. 


“அந்த வலியை சற்று முன்‌ உணர்ந்தேன்‌” என்றான்‌ 
துரியோதனன்‌. “அதை நான்‌ சொல்லியிருக்கக்‌ கூடாது” 


என்றான்‌ கர்ணன்‌. “இல்லை, நீ சொன்னது ஏன்‌ என்றும்‌ 
எனக்குப்புரிந்தது...” சிரித்தபடி “சற்றுப்‌ பிந்தியேனும்‌ 
அனைத்தையும்‌ புரிந்துகொள்ளும்‌ திருதராஷ்டிரரின்‌ 
மைந்தன்‌ நான்‌” என்றான்‌. கர்ணன்‌ புன்னகைசெய்தான்‌. 
“நான்‌ வந்தது அதைப்பற்றிப்‌ பேசத்தான்‌.” 


கர்ணன்‌ “அதில்‌ பேசுவதற்கென்ன இருக்கிறது?” 
என்றான்‌. துரியோதனன்‌ தன்‌ கைகளை நோக்கியபடி 
சிலகணங்கள்‌ அமர்ந்துவிட்டு “அல்லது 
என்னைப்பற்றிப்‌ பேச...” என்றான்‌. “வலியைப்பற்றி 
சொன்னாய்‌ அல்லவா? நான்‌ என்னைப்பற்றி 
எண்ணிக்கொண்டேன்‌. இனி என்‌ வாழ்நாளில்‌ நான்‌ 
எப்போதேனும்‌ மகிழ்ச்சியை அறிவேனா என வியந்தேன்‌.” 
கர்ணன்‌ புன்னகை செய்தான்‌. 


“தர்ணா, எனக்கு ஒருநாளும்‌ இயல்பாக துயில்‌ 
வந்ததில்லை” என்றான்‌ துரியோதனன்‌. “இப்போது 
இடைநாழியில்‌ வருகையில்‌ எண்ணிக்கொண்டேன்‌. நான்‌ 
இறுதியாக மகிழ்ச்சியுடன்‌ இருந்தது எப்போது என்று. 
முன்பு, இளமையில்‌, நானும்‌ பீமனும்‌ தோள்தழுவி 
வாழ்ந்த நாட்களில்‌. அன்று உவகையன்றி வேறேதும்‌ 
இருக்கவில்லை. கனவென சென்றுவிட்டன அந்நாட்கள்‌.” 


அன்றெல்லாம்‌ ஒவ்வொருநாளும்‌ பிரியமுடியாமல்‌ 
பேசிக்கொண்டிருப்போம்‌. பேசிய இறுதி நகைச்சுவை 
நெஞ்சில்‌ சுவைக்க முகமெல்லாம்‌ சிரிப்புடன்‌ 
படுக்கையில்‌ விழுவேன்‌. காலையில்‌ எழும்போது 
துயிலுக்குமுன்‌ இருந்த சிரிப்பு தாவி வந்து இதழ்களில்‌ 
திகழும்‌. ஏன்‌ சிரிக்கிறேன்‌ என்று எழுந்தபின்‌ ஒருகணம்‌ 
சிந்தித்து அதன்பின்னர்தான்‌ அறிவேன்‌” துரியோதனன்‌ 
சொன்னான்‌. 


“பீமனிடம்‌ நல்லுறவு கொள்ள இன்னும்‌ 
தருணமிருக்கிறது” என்றான்‌ கர்ணன்‌. “ஆம்‌, அவன்‌ 
இன்னமும்‌ கூட என்னை நோக்கி தன்‌ தோள்களை 
விரிக்கக்கூடும்‌. ஆனால்‌ நான்‌ விலகி 
நெடுந்தொலைவுக்கு வந்துவிட்டேன்‌” என்றான்‌ 
துரியோதனன்‌. “ஆனால்‌...” என கர்ணன்‌ சொல்லத்‌ 
தொடங்க “அதைப்பற்றிப்‌ பேசிப்பயனில்லை. அது 
முடிந்துவிட்டது” என்றான்‌. “நீ சொன்னாயே போர்‌ என. 
ஆம்‌. ஒருபோர்‌ நிகழும்‌. நான்‌ அதில்‌ அவனை கதையுடன்‌ 
சந்திப்பேன்‌. எங்களில்‌ ஒருவர்‌ எஞ்சுவோம்‌. ஊழின்‌ 
பாதை அது மட்டுமே.” 


கர்ணன்‌ ஒன்றும்‌ சொல்லவில்லை. துரியோதனன்‌ 


பெருமூச்சுடன்‌ “ஆனால்‌ ஏன்‌ இந்த வாழ்க்கை? 
உன்னிடமே நான்‌ சொல்லமுடியும்‌ கர்ணா. என்‌ நாட்டை 
மணிமுடியை அடைந்தால்‌ நான்‌ மகிழ்வேனா? இல்லை. 
பாரதவர்ஷத்தையே அடைந்தாலும்‌ எனக்கு 
நிறைவிருக்காது. ஓரிரு கணங்களுக்குமேல்‌ என்‌ உவகை 
நீடிக்காது. ஏன்‌ ஹிரண்யனைப்போல விண்ணையே 
வென்றாலும்‌ நான்‌ மகிழப்போவதில்லை” என்றான்‌. 
“மணிமுடி நெருங்கும்போது நான்‌ உவகையை 
இழக்கிறேன்‌. அதை இழந்த சிலநாட்களிலேயே மீண்டும்‌ 
வஞ்சம்‌ கொள்கிறேன்‌... ” 


“உயிர்களுக்கெல்லாம்‌ வாழ்க்கையின்‌ இலக்காக 
இருப்பது ஆனந்தமே என்கின்றன நூல்கள்‌. புழுவும்‌ 
ச்சியும்‌ விழைவது இன்பத்தை. என்‌ வாழ்க்கையில்‌ 
இன்பமே இல்லை என்றால்‌ நான்‌ ஏன்‌ வாழவேண்டும்‌?” 
என்ற துரியோதனன்‌ கசப்புடன்‌ நகைத்து “வீண்வினா 
என்று அறிவேன்‌. என்‌ தமையன்‌ தருமன்‌ 
இதைக்கேட்பதில்‌ பொருளுண்டு... ஆனால்‌ என்னாலும்‌ 
கேட்காமலிருக்க முடியவில்லை. வாழ்நாள்‌ முழுக்க 
துயரை மட்டுமே அடைவேன்‌ என உறுதியாக 
உணர்பவன்‌ ஏன்‌ உயிர்வாழவேண்டும்‌?” என்றான்‌. 


“இளவரசே, இன்பத்தை நாடுபவர்கள்‌ இன்பத்தை 
அடைகிறார்கள்‌. புகழை நாடுபவர்களே அதை 
அடைகிறார்கள்‌” என்றான்‌ கர்ணன்‌. “அது ஊழின்‌ வழி. 
இங்கு நிகழ்ந்துகொண்டிருக்கும்‌ வாழ்க்கை என்பது 
மிகச்சிலரால்‌ மட்டுமே ஆடப்படுவது. அவர்களின்‌ கடன்‌ 
என்பது ஊழின்‌ ஆடலை தான்‌ நடிப்பது மட்டுமே. இங்கு 
நூறுநூறு இல்லங்களில்‌ துணிகள்‌ உள்ளன. 
மாடப்பெட்டிகளுக்குள்‌ மடித்தும்‌ சுருட்டியும்‌ 
வைக்கப்பட்டு வாசத்துடன்‌ துயில்கின்றன. மாடமுகட்டில்‌ 
பறக்கும்‌ கொடியின்‌ துணி அவ்வாழ்க்கையை விழைய 
முடியாது. காற்றில்‌ அது துடிதுடித்தாகவேண்டும்‌.” 


துரியோதனன்‌ “நல்ல உவமை” என்று சிரித்தான்‌. கர்ணன்‌ 
“ஆம்‌, அதுவே உண்மை. ஒரே வினாவை உங்களிடம்‌ 
கேட்டுக்கொள்ளுங்கள்‌. உலக இன்பம்‌ உங்களுக்குக்‌ 
கிடைக்கிறது. அதன்பொருட்டு இங்குள்ள முகமற்ற 
பல்லாயிரம்‌ பேரில்‌ ஒருவராக நீங்கள்‌ வாழமுடியுமா? 
அப்படியென்றால்‌ இக்கணமே கிளம்புங்கள்‌. உங்கள்‌ 
இன்பங்கள்‌ இவ்வறைக்கு வெளியே காத்திருக்கின்றன” 
என்றான்‌. 


துரியோதனன்‌ பெருமூச்சுடன்‌ “ஆம்‌, உண்மைதான்‌. 
என்னால்‌ முடியாது” என்றான்‌. “நீங்கள்‌ வரலாற்றின்‌ 


மேல்‌ பிறந்து விழுந்தவர்‌. உங்களால்‌ வரலாற்றின்‌ மீது 
மட்டுமே வாழமுடியும்‌” என்றான்‌ கர்ணன்‌. 
“வரலாறென்பது கோடானுகோடி மக்களின்‌ கனவுகளும்‌ 
விழைவுகளும்‌ சமர்களும்‌ சரிவுகளும்‌ கலந்து உருவான 
நிகழ்வுப்பெருவெள்ளம்‌. அதன்‌ முதல்‌ அலையெழுச்சி 
நீங்கள்‌. உங்கள்‌ வழியாகவே துவாபர யுகம்‌ தன்னை 
நிகழ்த்திக்கொண்டிருக்கிறது.” 


“அதற்கு நான்‌ என்னை ஒப்புக்கொடுக்கவேண்டுமா 
என்ன?” என்றான்‌ துரியோதனன்‌. “ஆம்‌, 
போராடுவதும்கூட அதன்‌ இச்சையை 
நிகழ்த்துவதேயாகும்‌. அது நம்மை மீறியது. நாம்‌ 
அறியமுடியாதது. அது மும்மூர்த்திகளும்‌ ஆடும்‌ 
சதுரங்கம்‌” என்று கர்ணன்‌ சொன்னான்‌. துரியோதனன்‌ 
பெருமூச்சுடன்‌ “சொற்கள்‌ எத்தனை எளிதாக 
இருக்கின்றன. துயர்களை சொல்லாக மாற்றிக்கொள்ள 
முடியும்‌ என்றால்‌ சொற்களாலேயே தீர்வையும்‌ 
கண்டுகொள்ளமுடியும்‌ போலும்‌” என்றான்‌. 


கர்ணன்‌ புன்னகைத்து “உண்மையை நெருங்குகையில்‌ 
எவரும்‌ அழகிய சொல்லாட்சிகளை சொல்லி 
விடுகிறார்கள்‌” என்றான்‌. துரியோதனன்‌ உரக்க நகைத்து 
“அவ்வப்போது வரலாற்றுக்கு நானும்‌ சில 
சொற்றொடர்களை விட்டுச்செல்கிறேனே. 
வரலாற்றுநாயகர்களின்‌ கடமையல்லவா அது?” 
என்றான்‌. இருவரும்‌ உரக்க நகைத்தனர்‌. 


துரியோதனன்‌ எழுந்துகொண்டு “நான்‌ ஒரு சொல்லை 
சொல்லிவிட்டுச்‌ செல்லவே வந்தேன்‌” என்றான்‌. கர்ணன்‌ 
சிரிப்புடன்‌ “வரலாற்றிடமா?” என்றான்‌. “உன்னிடம்‌...” 
என்றபின்‌ துரியோதனன்‌ வெளிப்பக்கமாகத்‌ 
திரும்பிக்கொண்டு “நாளை துருபதன்‌ போட்டிக்காக 
அமைத்திருப்பது விற்பொறி” என்றான்‌. 


கர்ணன்‌ ஒன்றும்‌ சொல்லவில்லை. அவன்‌ நெஞ்சின்‌ 
துடிப்பை கேட்கமுடியும்‌ என்று தோன்றியது. “அதை 
வெல்லப்போவது நீதான்‌” என்றான்‌ துரியோதனன்‌. “அது 
என்‌ கடன்‌” என்றான்‌ கர்ணன்‌. ”எப்படியென்றாலும்‌ 
பாஞ்சால இளவரசியை வெல்லாமல்‌ நாம்‌ இந்நகர்‌ 
நீங்குவதில்லை. அதை பிதாமகர்‌ பீஷ்மரிடம்‌ 
சொல்லிவிட்டே வந்தேன்‌.” 


“அவளை வென்று துணை கொள்ளப்போவதும்‌ நீயே” 
என்றான்‌ துரியோதனன்‌. கர்ணன்‌ திகைத்து எழுந்து 
“என்ன சொல்கிறீர்கள்‌? நாம்‌ இங்கு வந்தது...” என்று 


தொடங்க கையமர்த்திய துரியோதனன்‌ “அரசியல்‌ 
கணிப்புகளை நான்‌ பேசவரவில்லை. ஆணும்‌ 
பெண்ணும்‌ கண்டுகொள்வதை கந்தர்வ கணம்‌ 
என்கின்றன நூல்கள்‌. அது நிகழ்ந்ததை நான்‌ கண்டேன்‌” 
என்றான்‌. 


“இளவரசே, தாங்கள்‌ சொல்வது...” என்று குழறியபடி 
கர்ணன்‌ பின்னால்‌ நகர்ந்தான்‌. “உன்‌ விழிகளை நான்‌ 
நோக்கினேன்‌. அவை கந்தர்வனின்‌ விழிகள்‌. அவள்‌ 
விழிகளும்தான்‌. அங்கே உங்கள்‌ இருவரையும்‌ அணுகி 
நோக்கியது நான்‌ மட்டுமே.” கர்ணன்‌ தவிப்புடன்‌ 
“இளவரசே, வீண்‌ சொற்களாகப்‌ போகின்றன இவை. 
அவள்‌ ஷத்ரியகுலத்து இளவரசி. பாரதவர்ஷத்தின்‌ 
பேரரசி என்கின்றனர்‌ நிமித்திகர்‌. பேரரசர்கள்‌ அவளை 
எண்ணி இங்கு வந்துள்ளனர்‌” என்றான்‌. 


“ஆம்‌, நீ நாளைய பேரரசன்‌. இன்று உன்‌ பின்னால்‌ 
பாரதவர்ஷத்தின்‌ முதன்மைப்‌ பேரரசு ஒன்றின்‌ 
பெரும்படை நின்றிருக்கிறது” என்றான்‌ துரியோதனன்‌. 
“நாளை அவை எழுந்து வில்‌ சூடி அவளை வெல்‌! அவள்‌ 
கை பற்றி மேடையேறுகையில்‌ ஷத்ரியர்‌ வரிசையில்‌ ஒரு 
சொல்‌ எழுந்தாலும்‌ அஸ்தினபுரியின்‌ படையுடன்‌ நான்‌ 
உன்னுடன்‌ நின்றிருப்பேன்‌.” 


பதைப்புடன்‌ கைகள்‌ அசைய கர்ணன்‌ “இல்லை 
இளவரசே, நான்‌...” என மீண்டும்‌ தொடங்கினான்‌. 
புன்னகையுடன்‌ அருகே வந்து அவன்‌ கைகளைப்‌ 
பற்றிக்கொண்டு துரியோதனன்‌ “பரசுராமனின்‌ 
வில்லுடன்‌ நீ அவையெழுந்தால்‌ எவரும்‌ முன்னிற்க 
முடியாது” என்றான்‌. “இத்தருணம்‌ இதற்கெனவே 
அமைந்தது என்று அறிக!” 

ஓவியம்‌: ஷண்முகவேல்‌ 


கர்ணன்‌ கண்களில்‌ நீர்‌ பரவியது. அவன்‌ தலைகுனிந்து 
உதடுகளை இறுக்கிக்கொண்டான்‌. “அங்கநாட்டுக்கு 
அரசன்‌ ஆனதல்ல இழிவுபடுத்தியவர்களுக்கான விடை. 
பாஞ்சால இளவரசியின்‌ கைபற்றி அஸ்தினபுரியின்‌ 
அவை புகுவதுதான்‌. அது நிகழட்டும்‌!” கர்ணன்‌ நெஞ்சு 
ஏறியிறங்கியது. புன்னகையுடன்‌ அவன்‌ கைகளை 
இறுக்கி “இது திருதராஷ்டிரரின்‌ மைந்தனின்‌ வார்த்தை” 
என்றான்‌ துரியோதனன்‌. 


அவன்‌ திரும்பி வாயிலை நோக்கி சென்றபோது கர்ணன்‌ 
அவன்‌ உடலில்‌ எழுந்த வழக்கமற்ற விரைவுடன்‌ இரு 
எட்டில்‌ அவனை நெருங்கி வந்து “இளவரசே, நீங்கள்‌ 
சொன்னது உண்மையா?” என்றான்‌. “என்ன?” என்று 
துரியோதனன்‌ அவன்‌ பதற்றத்தை நோக்கி 
புன்னகைத்தபடி கேட்டான்‌. “அவள்‌ என்னை... என்‌ 
மேல்‌...” என்றான்‌ கர்ணன்‌. துரியோதனன்‌ ”ஆம்‌, நான்‌ 
கண்டேன்‌. அவள்‌ விழிகளில்‌ நிறைந்திருந்த காதலை 
தெய்வங்களும்‌ கண்டிருக்கும்‌. கர்ணா, மணஏற்பு முடிந்து 
விட்டது. அவள்‌ உன்னையன்றி எவரையும்‌ 
ஏற்கமாட்டாள்‌” என்றான்‌. 


கர்ணன்‌ புன்னகைத்தபோது ஒளிமிக்க பல்வரிசையுடன்‌ 
அவன்‌ பேரழகனாகத்‌ தெரிந்தான்‌. அவன்‌ தோள்களைத்‌ 
தொட்டபடி “எனக்கு மட்டும்‌ அல்ல, அங்கு நின்றிருந்த 
அத்தனை பெண்களுக்கும்‌ அது தெரிந்துவிட்டது. 
அவர்களில்‌ எவரோ மணனற்பு முடிந்துவிட்டது என்று 
மெல்ல சொன்னதையே நான்‌ கேட்டேன்‌” என்றான்‌. 
கர்ணன்‌ முகத்தில்‌ நாணம்‌ வந்து விழிகள்‌ சரிந்தன. 
பற்களைக்‌ கடித்து நாணத்தை அடக்கியபின்‌ திரும்பி 
அறைக்குள்‌ சாளரத்தை நோக்கி திரும்பி விட்டான்‌. 


உரக்கச்சிரித்து “இரவை தேன்‌ ஊறி நிரப்பட்டும்‌” 
என்றபின்‌ துரியோதனன்‌ வெளியேசென்றான்‌. 
கால்களை வழக்கத்தை மீறி வீசி வைப்பதாகத்‌ 
தெரிந்தபோது ஒன்று தோன்றியது, அவன்‌ உவகையுடன்‌ 
இருந்தான்‌. இடைநாழியில்‌ காற்றில்‌ செல்லும்‌ மெல்லிய 
சால்வையென ஒழுகினான்‌. “ஆம்‌, இது உவகையே. 
உவகையேதான்‌” என்று தன்னுள்‌ சொல்லி 
புன்னகைத்துக்‌ கொண்டான்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

லட்சுமிதேவியின்‌ ஆலயத்தின்‌ படிகளில்‌ ஏறி உள்ளே 
நுழைகையில்‌ திரெளபதி மெல்ல ஒரே ஒரு அடி 
எடுத்துவைத்தாள்‌. அவள்‌ அணிகள்‌ அசைந்த ஒலியில்‌ 
உருவான மாறுதலை உணர்ந்த அணுக்கச்சேடியான 
மாயை மெல்ல தன்‌ விரைவைக்‌ குறைத்து அவள்‌ குரல்‌ 
கேட்கும்‌ அண்மைக்கு வந்து செவியை மட்டும்‌ அவளை 
நோக்கி திருப்பினாள்‌. திரெளபதி மெல்லியகுரலில்‌ 
“உள்ளே வருகிறாரா?” என்றாள்‌. மாயை கூந்தலை 
சரிசெய்தபடி தலைதிருப்பி விழியோட்டித்‌ திரும்பி 
இதழ்களை மட்டும்‌ அசைத்து “இல்லை இளவரசி. 
அவர்களின்‌ ரதம்‌ உள்ளே நுழையவேயில்லை” என்றாள்‌. 


திரெளபதியின்‌ இதழ்களில்‌ விரிந்த மெல்லிய 
புன்னகையை மாயை கண்டாள்‌. அவள்‌ அதை 
எதிர்பார்க்கவில்லை என்றாலும்‌ திரெளபதியின்‌ 
செயல்கள்‌ எப்போதுமே அவள்‌ எண்ணியிருக்காதபடி 
செல்பவை என அறிந்திருந்தாள்‌. ஆலயத்திற்குள்‌ 
நுழைந்து பூசெய்கைத்‌ தாலத்தை ஸ்தானிகரிடம்‌ 
அளித்துவிட்டு கருவறைக்கு முன்னால்‌ பெண்களின்‌ 
இடத்தில்‌ அவள்‌ விலகி நின்றுகொள்ள திரெளபதி வந்து 
அருகே இளவரசியின்‌ பீடத்தில்‌ நின்றாள்‌. அப்பால்‌ 
பட்டத்தரசியின்‌ பீடத்தில்‌ பிருஷதி நின்றதும்‌ 
ஸ்தானிகர்கள்‌ இருவர்‌ அவளுக்கு மங்கலத்தாலம்‌ 
அளித்து முறைமை செய்தனர்‌. 


அவர்களைச்‌ சுற்றி ஆலயத்தின்‌ மங்கலவாத்தியங்கள்‌ 
முழங்கிக்கொண்டிருந்தன. ஒரு பெரிய பட்டுத்திரைபோல 
அவ்வொலி அவர்களை சூழ்ந்துகொள்ள மிகத்‌ 
தனிமையாக அங்கே நிற்பதுபோல்‌ தோன்றியது 
மாயைக்கு. பிருஷதி குனிந்து திரெளபதியிடம்‌ ஏதோ 
கேட்க அவள்‌ கழுத்தை வளைத்து அதைக்கேட்டு இல்லை 
என தலையசைத்து ஏதோ சொன்னாள்‌. மாயை அவளை 
கூர்ந்து நோக்கிக்கொண்டிருந்தாள்‌. சின்னஞ்சிறிய 
பறவைகளுக்குரிய எச்சரிக்கையும்‌ கூர்மையும்‌ அவள்‌ 
அசைவுகளில்‌ எப்போதுமிருக்கும்‌. கூடவே வேங்கையின்‌ 
விரைவற்ற தோரணையும்‌ கூடுவதன்‌ விந்தையே 
திரெளபதி, பாஞ்சால இளவரசி. பாரதவர்ஷத்தை 
ஆள்வதற்கென்றே அனலிடை எழுந்த மகள்‌. 


கருவறை முன்‌ குவிக்கப்பட்டிருந்த அன்னப்படையலின்‌ 
மீது மலர்களை அள்ளி வீசி சைகைகளும்‌ 
மந்திரங்களுமாக பூசை செய்தபின்‌ பூசகர்‌ உள்ளே 
சென்றார்‌. திரெளபதியின்‌ உதடுகளின்‌ அசைவில்‌ அவள்‌ 
குரலை மாயை பார்த்தாள்‌. “யார்‌ அவர்‌?” மாயை “நான்‌ 
விசாரித்துச்‌ சொல்கிறேன்‌ இளவரசி” என்றபின்‌ மேலும்‌ 
சற்றுநேரம்‌ ஆலயத்திற்குள்‌ தேவிக்கு நிகழும்‌ பூரனையை 
நோக்கி நின்றாள்‌. பின்னர்‌ இயல்பாக நடந்து 
மேலாடையை சரிசெய்தபம விலகிச்சென்றாள்‌. 
ஆலயமுற்றத்திற்குச்‌ சென்று அங்கே தேர்களை ஒழுங்கு 
செய்து கொண்டிருந்த நூற்றுக்குடையவனிடம்‌ 
பேசிவிட்டு திரும்பிவந்து மீண்டும்‌ திரெளபதி அருகே 
நின்றாள்‌. 


திரும்பியபோது திரெளபதியின்‌ விழிகள்‌ வந்து அவள்‌ 
விழிகளை தொட்டுச்சென்றன. திரெளபதி தன்‌ 
விழிகளை வைரம்போல உறுதியின்‌ ஒளியாக 
மாற்றிக்கொண்டிருந்தாலும்‌ முதல்முறையாக 
அவற்றுக்குள்‌ ஓர்‌ எண்ணத்தின்‌ உயிரசைவு தெரிந்தது. 
ஒருபோதும்‌ அவளில்‌ வெளிப்படாதது. மாயை தனக்குள்‌ 
புன்னகைசெய்துகொண்டாள்‌. இதோ நீ சக்ரவர்த்தினி 
அல்லாதாகிவிட்டிருக்கிறாய்‌. இதோ எளிய கன்னியாக 
என்‌ முன்‌ நின்றிருக்கிறாய்‌. இதையல்லவா நான்‌ 
இத்தனை நாள்‌ எதிர்பார்த்திருந்தேன்‌. இப்போது நீ 
எதுவாக எஞ்சுகிறாயோ அதுவே நீ. 


மாயை தன்‌ உள்ளத்தின்‌ இளநகை விழிகளிலோ 
முகத்திலோ திகழாதபடி முற்றிலும்‌ இறுக்கிக்கொண்டாள்‌. 
அந்தச்சிறிய கால அளவைக்கூட அவளால்‌ காத்திருந்து 
கடக்கமுடியவில்லை என்றால்‌ அவளுக்குள்‌ என்ன 
நிகழ்கிறது? மிக மென்மையான ஒன்று. மொட்டின்‌ 
இதழ்கள்‌ அல்லிப்பொதியை உடைத்து மணத்துடன்‌ 
வெளிவருவதுபோன்றது. மிக மெலிந்தது. ஆமுகத்து 
கங்கை போல. ஆனால்‌ அணைகட்டமுடியாத 
பெருவல்லமை கொண்டதும்‌ கூட. 


மாயை தன்‌ எண்ணத்தை அடக்கியபோது உருவான 
சிறிய உடல்‌ மாறுதல்‌ வழியாகவே அதை 
அறிந்தவள்போல திரெளபதியின்‌ விழிகள்‌ 
பின்வாங்கின. அனல்‌ பட்ட மலரிதழ்போல அவை 
சுருண்டு விலகுவதாக மாயை எண்ணினாள்‌. அவள்‌ 
விழிகளை சந்திக்க மூன்றுமுறை முயன்றாள்‌. அவை 
முழுமையாகவே தேவியில்‌ நிலைத்திருந்தன. 
சுடராட்டுகளின்‌ சுழல்தல்களை கரிய மென்முகத்தின்‌ 
கன்னக்கதுப்பின்‌ வளைவின்‌ ஒளியாகவே 


காணமுடிந்தது. ஒருவரை தவிர்ப்பதற்கு மிகச்சிறந்த வழி 
உண்மையிலேயே பிறிதொன்றில்‌ மூழ்கிவிடுதல்‌ என்று 
அறிந்த சூழ்மதி அவள்‌. அப்போது அவள்‌ சுடராட்டன்றி 
எதையும்‌ அகத்தாலும்‌ அறியவில்லை. 


மாயை ஓர விழிகளால்‌ அவளையே நோக்கிக்‌ 
கொண்டிருந்தாள்‌. பளபளக்கும்‌ கருங்குழலின்‌ 
அலைநெளிவு படிந்த சிறிய நெற்றிக்குக்‌ கீழ்‌ நீரலையென 
வளைந்தெழுந்த சிறு மூக்கு. சற்றே குமிழ்‌ கொண்ட 
முகவாய்‌. கைக்குழந்தைக்‌ கன்னங்கள்‌. கனத்தபீலிகள்‌ 
கொண்ட பெரிய விழிகள்‌. அவற்றில்‌ எப்போதுமிருக்கும்‌ 
கூர்மையின்‌ ஒளி. நோக்குகையிலும்‌ நோக்கவில்லை என 
எண்ணச்செய்யும்‌ நிமிர்வு . 


ன த அவளை பேரழகியாக்கியது அவள்‌ இதழ்கள்‌. 
கச்சிறியவை. மேலுதடு அப்போது பொதியவிழ்ந்த 
மலரிதழ்‌ என சற்று வளைந்து கனத்து மடிந்த கீழுதடுகள்‌. 
ஆழ்ந்த கருஞ்செந்நிறம்‌ கொண்டவை. சற்று முந்தைய 
கணத்தில்‌ குருதி உண்டு எழுந்தவை போல அவற்றின்‌ 
உள்குழிவில்‌ ஈரச்செம்மை. மாயை தன்‌ உள்ளத்தை 
திருப்பிக்‌ கொண்டாள்‌. எப்போதுமே அந்த எண்ணம்‌ 
வந்து திகழ்ந்துவிடுகிறது. பசுங்குருதி. மானுடக்குருதி. 
அவ்வுதடுகளில்‌ ஊ௱றிக்கனிந்து ஒளிர்ந்து நிற்பது 
அதுதான்‌. 


திரெளபதி விழிகளை அப்பால்‌ திருப்பிக்கொண்டு 
மெல்லிய குரலில்‌ “யார்‌?” என்றாள்‌. மாயை சற்று 
உள்ளதிர்ந்தாள்‌. முதல்முறையாக திரெளபதி தன்‌ 
நிமிர்வை இழந்து இறங்கிவந்திருப்பதை உணர்ந்தபோது 
அது நிகழக்கூடாதென்றே தன்‌ அகம்‌ விழைகிறதென்று 
உணர்ந்தாள்‌. நழுவிச்சரியும்‌ மதிப்புமிக்க ஒன்றைப்‌ பற்ற 
பதறும்‌ கை போல தவித்தது உள்ளம்‌. அவள்‌ எங்கு 
வழுக்குகிறாள்‌ என்று எக்கணமும்‌ காத்திருக்கும்‌ என்‌ 
அகம்‌ அது நிகழும்போது ஏன்‌ ஏமாற்றம்‌ கொள்கிறது. 
இது நான்‌ என்‌ ஆழத்துச்‌ செப்புக்குள்‌ பொத்தி 
வைத்திருக்கும்‌ கருமுத்து. இதன்‌ மதிப்பைத்தான்‌ 
ஒவ்வொரு கணமும்‌ கணித்துக்கொண்டிருக்கிறேன்‌. 


தழல்‌ மலரானது போல. தசையாகி உயிர்துடிப்பது போல. 
அவள்‌ திரும்பிய முகத்தில்‌ சிறிய இதழ்கள்‌ ஒன்றுடன்‌ 
ஒன்று அழுந்தி கன்னக்குவை சற்றே மடிந்திருந்தது. 
அ ய மயி ட்டு து 
கன்னத்தில்‌ சரிந்திருந்த சுருள்மயிர்க்கற்றை நிழலுடன்‌ 
சேர்ந்து ஆடியது. இடைகடந்து விழுந்திருந்த 
நீள்கூந்தலில்‌ அலைகள்‌ எழ மெல்ல அசைந்து நின்றாள்‌. 


மாயை மெல்லிய குரலில்‌ “அவர்‌ பெயர்‌ கர்ணன்‌” 
என்றாள்‌. திரெளபதியின்‌ நீண்ட மென்கழுத்தில்‌ ஒரு 
சிறிய அசைவாக மூச்சு கடந்துசென்றது. அவளுக்கு 
கர்ணன்‌ யாரென்று தெரியும்‌, உறுதிசெய்யத்தான்‌ 
கேட்கிறாள்‌ என்று மாயை அறிந்துகொண்டாள்‌. 
“அஸ்தினபுரியின்‌ இளவரசர்‌ அருகே நின்றிருந்த 
பெருந்தோளர்‌. சுயோதனர்‌. அவர்‌ இளவல்‌ அருகே 
நின்றவர்‌, துச்சாதனர்‌. அஸ்தினபுரியின்‌ இளவரசரால்‌ 
அங்கநாட்டரசராக முடிசூட்டப்பட்டவர்‌ கர்ணன்‌. சூதரான 
அதிரதனுக்கும்‌ ராதைக்கும்‌ பிறந்தவர்‌. வசுஷேணன்‌ 
என்று பிறவிப்பெயர்‌” என்றாள்‌. 


“நெடுநாள்‌ ஆரியவர்த்தத்தில்‌ இல்லை என்றார்களே?” 
என்றாள்‌ திரெளபதி நெற்றிக்கூந்தலை திருத்தியபடி 
இயல்பாகத்‌ திரும்பி. எதையும்‌ சொல்லாத விழிகள்‌ 
அல்லவா என மாயை அகநகையுடன்‌ 
எண்ணிக்கொண்டாள்‌. “ஆம்‌, அவர்‌ துரோணரிடம்‌ 
வில்பயின்றார்‌. துரோணரால்‌ அவமதிக்கப்பட்டார்‌ 
என்கிறார்கள்‌. அதன்பின்‌ நிஷாதர்களிடமோ 
கந்தர்வர்களிடமோ வில்தேர்ந்து வந்து பாண்டவனாகிய 
அர்ஜுனனை களத்தில்‌ வென்றார்‌. மேலும்‌ திறன்‌ 
தேடுவதற்காக தென்திசை சென்று அகத்தியரிடம்‌ 
கற்றுத்தேர்ந்தார்‌ என்கிறார்கள்‌.” 

திரெளபதி “பரசுராமரிடம்‌ என கேள்விப்பட்டேன்‌” 
என்றாள்‌. மாயை புன்னகையுடன்‌ தலையசைத்தாள்‌. 
ஆலயத்தின்‌ உள்ளிருந்து மணியோசையுடன்‌ பூசகர்‌ 
வெளியேவந்து பலியேற்புச்‌ சடங்குகளை செய்யத்‌ 
தொடங்கினார்‌. ஊண்கொள்ளலும்‌ மலர்கொள்ளலும்‌ 
முடிந்ததும்‌ திரெளபதி கைகூப்பி வணங்கி விட்டு 
திரும்பினாள்‌. அவள்‌ வெளியே செல்வதைச்‌ சுட்டும்‌ சங்கு 
முழங்கியது. திரெளபதி அவள்‌ இயல்புக்கேற்ப மிதந்து 
செல்பவள்‌ போல வாயிலை நோக்கி சென்றாள்‌. 


அருகே நடக்கையில்‌ திரெளபதியின்‌ உடல்‌ 
அதிர்ந்துகொண்டிருப்பதை மாயை தன்‌ உடலால்‌ 
உணர்ந்தாள்‌. அதெப்பம உணரமுடிகிறது, வெறும்‌ 
உளமயக்கா அது என ஐயம்‌ கொண்டு சற்று விலகியபின்‌ 
மீண்டும்‌ அருகே சென்றாள்‌. அதை தெளிவாகவே 
உணரமுடிந்தது. கண்களை மூடிக்கொண்டபோதும்‌ 
இன்னும்‌ தெளிவாகத்‌ தெரிந்தது. அப்பால்‌ எவரோ வந்து 
நிற்கையில்‌ மூடப்பட்ட கதவு கொள்ளும்‌ அதிர்வு அது. 
இல்லாதது எனினும்‌ உணரமுடிவது. மாயை அவள்‌ 
என்ன சொல்லப்போகிறாள்‌ என்று உளம்‌ கூர்ந்தாள்‌. 
அவளுக்குள்‌ எண்ணங்கள்‌ எங்கே பாய்கின்றன. 


நிலையழிந்த சிறுகுருவி அவ்வுள்ளம்‌. அடுத்தகணம்‌ 
எங்கு செல்லும்‌ என அதுவே அறியாது. 


“அவர்‌ அணிந்திருந்த அந்த மணிக்கவசம்‌ எங்குள்ள 
மரபு?” என்றாள்‌ திரெளபதி. மாயை சற்று திகைத்து 
“எவர்‌?” என்றாள்‌. ஒருகணம்‌ சினந்து கனன்ற 
திரெளபதியின்‌ பார்வை வந்து மாயையை 
தொட்டுச்சென்றது. அவள்‌ சற்று குன்றி பின்பு மேலும்‌ 
திகைத்து “எவரை சொல்கிறீர்கள்‌ இளவரசி?” என்றாள்‌. 
திரெளபதியின்‌ இதழ்கள்‌ அழுந்தி கீழுதடு முன்னால்‌ 
வந்து சென்றது. அவள்‌ கடும்சினம்‌ கொள்வதன்‌ குறி 
அது என அறிந்த மாயை சற்று பின்னடைந்தாள்‌. 


லயவாயிலை நோக்கிச்‌ சென்ற திரெளபதியின்‌ இடை 
சற்று ஒசிந்து அந்த மென்வளைவில்‌ செம்பந்த ஒளி 
மின்னியது. கைவளை ஒலிக்க காதில்‌ குழை ஆடி 
கழுத்தில்‌ தொட்டு விலக, மெல்லத்‌ திரும்பி “சூரியபடக்‌ 
கவசம்‌... அவர்‌ நெஞ்சில்‌ அணிந்திருந்தது...” என்றாள்‌. 
மாயை கால்கள்‌ தளர சற்று அருகே சென்று அவளை 
நோக்கினாள்‌. தன்‌ அச்சமும்‌ குழப்பமும்‌ 
உண்மையானவை என மறுஎண்ணத்தால்‌ 
உணர்ந்தபின்னரே திரெளபதி தணிந்து வந்து அதைச்‌ 
சொல்கிறாள்‌ என்று அவளுக்குப்புரிந்தது. “இளவரசி, 
தாங்கள்‌ சொல்வதை நான்‌ எவ்வகையிலும்‌ அறியேன்‌” 
என்றாள்‌. 


திரெளபதி நின்றுவிட்டாள்‌. அவள்‌ இமைகள்‌ நன்றாக 
மேலெழுந்து விரிந்த கருவிழிகள்‌ மாயையை நோக்கி 
திகைத்து சிலகணங்கள்‌ நின்றன. “நீங்கள்‌ சொல்வது 
அங்கநாட்டரசர்‌ கர்ணனை சற்று முன்‌ துர்க்கை 
ஆலயத்தில்‌ பார்த்ததை பற்றித்தானே?” என்றாள்‌ மாயை. 
“அம்‌” என்றாள்‌ திரெளபதி. மாயை பொருள்‌ திரளா 
நோக்குடன்‌ நிற்க திரெளபதி “அவர்‌ தன்‌ மார்பில்‌ 
செவ்வைரங்களால்‌ ஆன சூரியபடம்‌ பொறிக்கப்பட்ட 
பொற்கவசம்‌ அணிந்திருந்தார்‌, அதைக்‌ கேட்டேன்‌” 
என்றாள்‌. 


“எப்போது?” என மூச்சின்‌ ஒலியில்‌ மாயை கேட்டாள்‌. 
“உள்ளே நாம்‌ செல்லும்போதே... நாம்‌ விலகும்போதும்‌ 
அவர்‌ மார்பில்‌ அது இருந்தது. தேரில்‌ அக்கவசம்‌ சுடர 
அவர்‌ எழுந்து நின்றதை நான்‌ கண்டேன்‌.” மாயை சற்று 
முன்னால்‌ வந்து உறுதியாக “இளவரசி, நான்‌ அவரை 
பலமுறை உறுதியாகவே பார்த்தேன்‌. அவர்‌ மார்பில்‌ நகை 
ஏதும்‌ அணிந்திருக்கவில்லை” என்றாள்‌. திரெளபதியின்‌ 
உதடுகள்‌ மிகமெல்ல ஒன்றிலிருந்து ஒன்று பிரிந்து 


விடுபட்டன. அந்த ஒலியைக்கூட கேட்கமுடியும்‌ என்று 
தோன்றியது. 


“அவர்‌ காதுகளில்‌ இளஞ்செந்நிற ஒளிசுடர்ந்த 
குண்டலங்களைக்‌ கண்டேன்‌ மாயை.” சட்டென்று 
மாயையின்‌ உடல்‌ சிலிர்த்தது. கதைகளில்‌ கேட்டது. 
அப்படி நிகழக்கூடுமா என்ன? ஆனால்‌ அந்த 
மாயங்களுடன்‌ வருபவர்கள்‌ கந்தர்வர்கள்‌ அல்லவா? 
குளிர்ந்தபோதுதான்‌ அக்கணங்களுக்குள்ளேயே உடல்‌ 
வியர்த்திருந்ததை அவள்‌ அறிந்தாள்‌. “நீ 
பார்க்கவேயில்லையா?” என்றாள்‌ திரெளபதி. “இல்லை 
இளவரசி... அதை தாங்கள்‌ மட்டுமே கண்டிருக்கிறீர்கள்‌... 
தங்கள்‌ உளமயக்காக இருக்கலாம்‌.” 


திரெளபதி இதழ்களின்‌ இருபக்கமும்‌ சிறிய மடிப்புகள்‌ 
விழ வெண்பற்களின்‌ கீழ்நுனி ஒளியுடன்‌ தெரிய 
புன்னகை செய்தாள்‌. அவள்‌ குழல்‌ திருத்தித்‌ 
திரும்பியபோது அவள்‌ கழுத்து மிகமென்மையாக 
சொடுக்கி அசைந்தது. பெண்ணின்‌ உள்ள எழுச்சியை 
வெளிப்படுத்தும்‌ அசைவு அது என மாயை 
அறிந்திருந்தாள்‌. அவள்‌ கரியகன்னங்களில்‌ கழுத்தில்‌ 
வெம்மை ஏறிக்‌ கனல்கொண்டதுபோல தெரிந்தது. 
மூச்சில்‌ முலைக்குவைகள்‌ சற்றே அசைய மேலுதட்டை 
இழுத்து பற்களால்‌ கடித்து “ஆம்‌” என்றாள்‌. 


பிருஷதி முன்னால்‌ சென்று நின்று திரும்பி நோக்க 
திரெளபதி இயல்பாக முன்னால்‌ சென்றாள்‌. மாயை 
பின்னால்‌ நடந்தபடி “ஒருவேளை அவர்‌ தென்னகத்தில்‌ 
மாயங்கள்‌ கற்றிருக்கலாம்‌. அங்கே உளமயக்கும்‌ 
விழிமயக்கும்‌ காலமயக்கும்‌ கற்பிக்கும்‌ பெருமாயர்‌ 
உள்ளனர்‌ என்று நூல்களில்‌ அறிந்திருக்கிறேன்‌...” 
என்றாள்‌. திரெளபதி திரும்பாமலேயே புன்னகை 
செய்தாள்‌. “உண்மை இளவரசி. அவர்‌ ஏதோ மாயம்‌ 
செய்திருக்கிறார்‌” என்றாள்‌ மாயை. 


திரெளபதி வாய்விட்டு நகைத்தபடி திரும்பி “ஆம்‌, அவர்‌ 
செய்த மாயம்தான்‌... நானறிவேன்‌” என்றாள்‌. 
அச்சிரிப்புடன்‌ அவள்‌ திரும்பியபோது எதிரே நான்கு 
பரத்தையர்‌ நடுவே கையில்‌ மலர்க்கூடையுடன்‌ படியேறி 
வந்த கரிய உருவம்‌ கொண்ட அந்தண இளைஞன்‌ அவள்‌ 
முகத்தைக்‌ கண்டு விழிமலைத்து அசையாமல்‌ 
நின்றுவிட்டான்‌. அவள்‌ அவனை நோக்கியபடி படிகளில்‌ 
இறங்க மாயை அவனையே திகைப்புடன்‌ நோக்கினாள்‌. 


இளவரசியை அப்படி விழிமூடாமல்‌ நேர்நோக்கு 


கொள்வது பெருங்குற்றச்செயல்‌ என்று அறிந்த 
இளம்பரத்தை அதை அவன்‌ அறிந்திருக்கவில்லை 
என்பதை கவனித்து படியில்‌ இறங்கி வந்து அவன்‌ 
தோளைத்தொட்டு மிரண்ட விழிகளுடன்‌ மேலே 
செல்லலாம்‌ என்றாள்‌. அவன்‌ அதை கேட்டதாகவே 
தெரியவில்லை. அவன்‌ விழிகள்‌ திரெளபதியில்‌ 
நிலைத்திருக்க இதழ்களில்‌ ஒரு சொல்‌ உறைந்து நின்றது. 


பிருஷதியின்‌ முன்னால்‌ சென்ற ஆலயத்தின்‌ 
ஸ்தானிகராகிய அந்தணன்‌ திரும்பி நோக்கி அவனருகே 
ஓடிச்சென்று சினத்துடன்‌ கையில்‌ இருந்த 
வெள்ளிப்பூணிட்ட பெருந்தடியை ஓங்கி “விலகிச்செல்‌ 
மூடா” என்று கூவி அடிக்கமுனைந்த கணம்‌ அவன்‌ 
பாம்புப்‌ படம்போல தலை திருப்பி நோக்கினான்‌. அந்தத்‌ 
தடி சுழன்று எழுந்தபோது ஒருகணம்‌ கூட அவன்‌ உடல்‌ 
அனிச்சையாக அச்சம்‌ கொள்ளவில்லை. பதறி விலகவும்‌ 
இல்லை. அவன்‌ விழிகள்‌ மட்டுமே அதை 
எதிர்கொண்டன. அவ்விழிகளைக்‌ கண்டதும்‌ ஸ்தானிகர்‌ 
கையிலிருந்த தடி தாழ்ந்தது. 


அவன்‌ விலகிக்கொள்ள திரெளபதி அவனை விழிதாக்கி 
நோக்கியபடி கடந்து சென்றாள்‌. கையில்‌ 
மலர்க்கூடையுடன்‌ அவன்‌ அவளை இறுதிப்படி வரை 
திரும்பி நோக்கினான்‌. தடியுடன்‌ ஸ்தானிகர்‌ அவளை 
நோக்கி ஓடிவந்து “பித்தன்போலிருக்கிறான்‌ இளவரசி... 
விழிகளை நோக்கினால்‌ தெரிகிறது... 
பொறுத்தருளவேண்டும்‌” என்றார்‌. திரெளபதி தன்‌ தேர்‌ 
அருகே நின்று மீண்டும்‌ திரும்பி அவனை நோக்கினாள்‌. 
அவன்‌ அங்கேயே படிக்கட்டின்‌ நடுவே நின்று அவளை 
நோக்கிக்கொண்டிருந்தான்‌. இரு பரத்தையர்‌ அவனருகே 
வந்து அவன்‌ கைகளைப்பற்றி மேலே அழைத்தனர்‌. 


“அவனை தண்டிக்கிறோம்‌ அரசி” என்றார்‌ ஸ்தானிகர்‌. 
“இப்போதே காவலர்களை வரவழைத்து... அடேய்‌!” என 
திரும்பிய அவரை அவள்‌ மெல்லிய குரலால்‌ தடுத்தாள்‌. 
“வேண்டாம்‌...” என்றாள்‌. அவர்‌ “இளவரசி...” என்று 
தவிக்க “அவரை நீங்கள்‌ தண்டிக்க முடியாது...” 
என்றபின்‌ தேரில்‌ ஏறிக்கொண்டாள்‌. மாயை ஒருமுறை 
திரும்பிப்பார்த்தபின்‌ தானும்‌ தேரில்‌ ஏறிக்கொண்டாள்‌. 
திரெளபதி மான்தோல்‌ இருக்கையில்‌ அமர்ந்துகொண்டு 
திரைச்சீலையை மெல்ல விலக்கி வெளியே 
நோக்கிக்கொண்டு வந்தாள்‌. 


அவள்‌ முகத்தை மாயை நேராகவே நோக்கினாள்‌. 
விழிகள்‌ சுடர, முகமெங்கும்‌ செம்மை ஓட திரெளபதி 


புன்னகைத்துக்கொண்டிருந்தாள்‌. மாயைக்கு மீண்டும்‌ 
அச்சம்‌ வயிற்றை குளிரச்செய்தது. “இளவரசி, 
உண்மையிலேயே தாங்கள்‌ அவர்‌ நெஞ்சில்‌ 
மணிக்கவசத்தை பார்த்தீர்கள்‌ என்றால்‌ அது 
மாயம்தான்‌... நாம்‌ சென்றதுமே நிமித்திகரை 
வரவழைத்து...” என்றதும்‌ திரெளபதி திரும்பி நோக்கி 
“தேவையில்லை மாயை. அது என்‌ கற்பனை என்று 
சொன்னேன்‌ அல்லவா?” என்றாள்‌. 


“அந்தக்கற்பனை தங்கள்‌ உள்ளத்தில்‌ எப்படி வந்தது? 
அதைத்தான்‌ பார்க்கவேண்டும்‌. இளவரசி, தாங்கள்‌ 
பாரதவர்ஷத்தின்‌ சக்ரவர்த்தினி என்று பாடாத சூதர்‌ 
இல்லை. ஆரியவர்த்தத்தின்‌ பேரரசர்கள்‌ அனைவரும்‌ 
அதற்காகவே வந்திருக்கிறார்கள்‌. நாளை தாங்கள்‌ 
எடுக்கப்போகும்‌ முடிவின்‌ அடிப்படையிலேயே 
தேசங்களின்‌ எதிர்காலங்கள்‌ முடிவாகப்போகின்றன. 
இந்நிலையில்‌ தங்கள்‌ உள்ளம்‌ தெளிவாக 
இருக்கவேண்டும்‌. அதை ஒருவர்‌ மாயமாக கவர முடியும்‌ 
என்றால்‌...” 


அவள்‌ பேசுவதை திரெளபதி அறிந்தது போலவே 
தெரியவில்லை. “கர்ணன்‌ சூதர்குலத்தவர்‌. அங்கநாட்டு 
மணிமுடியைச்‌ சூடினாலும்‌ இன்னமும்‌ ஷத்ரியர்களால்‌ 
ஏற்கப்படாதவர்‌. அவருக்கு ஆரியவர்த்தத்தை வென்று 
பேரரசை அமைக்கும்‌ கனவு இருக்கலாம்‌. 
அதன்பொருட்டே அவர்‌ வந்திருக்கிறார்‌. 
அஸ்தினபுரியின்‌ இளவரசர்‌ மூடர்‌. கர்ணன்‌ அவருக்கு 
துணையாக வரவில்லை என்றுகூட அறியாதவர்‌” 
என்றாள்‌ மாயை. “நான்‌ சொல்வதை கேளுங்கள்‌ 
இளவரசி... நாம்‌ இதை இப்படி விடக்கூடாது.” 


திரெளபதி புன்னகையுடன்‌ திரும்பி “நாளை 
மணத்தன்னேற்பில்‌ இளையபாண்டவர்‌ அர்ஜுனனை 
இவர்‌ வெல்லக்கூடுமா?” என்றாள்‌. மாயை சற்று திகைத்து 
“இளையபாண்டவரா? அவர்கள்‌ எரிபட்டார்களே” 
என்றாள்‌. “இல்லை. அவர்கள்‌ உயிருடனிருக்கிறார்கள்‌ 
என்று ஒற்றர்‌ செய்திவந்தது. ஏகசக்ரநகரியில்‌ பகன்‌ 
கொல்லப்பட்டான்‌ என்று தெரிந்ததுமே தந்தை 
சொல்லிவிட்டார்‌. இளையபாண்டவராகிய பீமசேனர்‌ 
உயிருடனிருக்கிறார்‌ என்று. அவர்கள்‌ கங்கைக்கரையில்‌ 
இடும்பவனத்தில்‌ இருந்ததாக பின்னர்‌ செய்திவந்தது. 
ஏழாண்டுகளுக்குப்பின்‌ அவர்கள்‌ அங்கிருந்து 
கிளம்பியிருக்கிறார்கள்‌ என்றால்‌ அது இங்கே 
மணத்தன்னேற்பு நிகழ்வுக்காகவே!” 


மாயை ”ஆனால்‌ அவர்கள்‌ இங்கு வந்ததாக எவரும்‌ 
சொல்லவில்லையே” என்றாள்‌. “வந்துவிட்டார்கள்‌” 
என்றாள்‌ திரெளபதி. அவள்‌ விழிகளைக்‌ கண்டதுமே 
மாயை புரிந்துகொண்டு திகைப்புடன்‌ தேரின்‌ 
திரைச்சீலையை பிடித்துக்கொண்டு “அவரா?” என்றாள்‌. 
திரெளபதி மேலும்‌ விரிந்த புன்னகையுடன்‌ “ஆம்‌” 
என்றாள்‌. மாயை பெருமூச்சுடன்‌ தளர்ந்து இருக்கையில்‌ 
அமர்ந்துவிட்டாள்‌. “என்ன?” என்றாள்‌ திரெளபதி? 
“அனைத்தும்‌ ஏதோ கூத்து போலிருக்கின்றன இளவரசி. 
அவர்‌ ஏன்‌ அந்தணராக வரவேண்டும்‌?” 


“அவர்களில்‌ மூத்தவருக்கு அந்தணர்‌ வேடமன்றி பிற 
ஏதும்‌ பொருந்தாது என்கிறார்கள்‌” என்று திரெளபதி 
சிரித்தாள்‌. ”சொல்‌, அர்ஜுனனும்‌ கர்ணனும்‌ 
மணநிகழ்வில்‌ வில்லேந்தினால்‌ எவர்‌ வெல்வார்‌?” மாயை 
“அதை எப்படி சொல்லமுடியும்‌ இளவரசி?” என்றாள்‌. 
“எவர்‌ வென்றாலும்‌ அதை ஷத்ரியர்‌ ஏற்கமாட்டார்கள்‌. 
நாளை மணமண்டபத்தில்‌ குருதி விழுவது உறுதி.” 
திரெளபதி சிரித்து “ஆம்‌, குருதி விழாமல்‌ விழா முடிந்தால்‌ 
அதிலென்ன சிறப்பு?” என்றாள்‌. 


அவளை அணுகிச்செல்லும்போது ஓர்‌ இடத்தில்‌ 
எப்போதும்‌ அடையும்‌ அச்சத்தை மாயை அடைந்தாள்‌. 
அவள்‌ பெண்ணல்ல, பெண்ணுருக்கொண்டு தீயில்‌ 
எழுந்த கொற்றவை என்று சூதர்கள்‌ பாடுவது உண்மை 
என்று தோன்றும்‌ கணம்‌ அது. அவள்‌ பார்வையை 
விலக்கிக்கொண்டு திரைச்ச்லையின்‌ அலையடிப்பை 
நோக்கிக்கொண்டிருந்தாள்‌. வெளியே நகரத்தின்‌ 
ஓசைகள்‌ கேட்டன. சகட ஒலி. வணிகக்கூச்சல்கள்‌. 
வாழ்த்தொலிகள்‌. 


”இருவரையும்‌ ஒப்பிட்டுக்கொண்டிருந்தேன்‌ மாயை” 
என்றாள்‌ திரெளபதி. “ஒருவர்‌ இவ்வுலகை நோக்கி 
கொடுத்துக்கொண்டே இருப்பவர்‌. ஒருவர்‌ 
அனைத்தையும்‌ அள்ளி எடுத்துக்கொண்டே இருப்பவர்‌. 
கர்ணனிடம்‌ இனிய தயக்கம்‌ ஒன்றிருக்கிறது. அவர்‌ 
விழிகளில்‌ தெரிந்த நாணம்‌ அழகானது. அவரது தயக்கம்‌ 
என்னுள்‌ ஓர்‌ அன்னையை எழுப்புகிறது. அத்துடன்‌...” 
திரெளபதி கண்களில்‌ நாணம்‌ சிவக்க சிரித்து “அவர்‌ 
கண்களில்‌ தெரியும்‌ ஒன்று உண்டு. அவர்‌ இதுவரை 
பெண்ணை அறிந்ததில்லை” என்றாள்‌. 


மாயையும்‌ சிரித்துவிட்டாள்‌. “ஆம்‌, அதை அறிவது மிக 
எளிது” என்றாள்‌. “ஆனால்‌ இவர்‌ பெண்களில்‌ 
திளைப்பவர்‌. அவருடன்‌ வந்த பரத்தையரின்‌ 


உடல்களிலேயே அது தெரிந்தது. அத்தனைபேரும்‌ 
விழையும்‌ காதலன்‌.” மாயை ஒரு கணம்‌ திரெளபதியை 
நோக்கிவிட்டு திரும்பிக்கொண்டாள்‌. “கோட்டைக்‌ 
கதவுகளை உடைத்து உட்புகுந்து வெல்பவர்‌... மாயை, 
உண்மையைச்‌ சொல்‌. பெண்பித்தர்களை விரும்பாத 
பெண்‌ உண்டா இவ்வுலகில்‌?” 


“இளவரசி, என்ன பேச்சு இது?” என்றாள்‌ மாயை 
சினத்தில்‌ முகம்‌ சிவக்க. “உண்மையைச்‌ சொல்‌” என்றாள்‌ 
திரெளபதி சிரித்துக்கொண்டே அவள்‌ கையைப்பிடித்து. 
“நான்‌ சொல்லப்போவதில்லை” என்றாள்‌ மாயை. “நீ 
அவனைப்‌ பார்த்தாய்‌. உன்‌ காமம்‌ அவனை அறிந்தது. 
கவேதான்‌ நான்‌ சொல்லாமலேயே நான்‌ அவனைக்‌ 
குறிப்பிடுவதை உணர்ந்தாய்‌!” மாயை நுண்ணிதாக 
நிலையழிய அவள்‌ உடலில்‌ அவ்வசைவு வெளிப்பட்டது. 


திரெளபதி “சொல்‌” என்று சொன்னபோது அவள்‌ குரல்‌ 
மாறியிருந்தது. மாயை திடுக்கிட்டு அவள்‌ 
முகத்தைப்பார்த்தாள்‌. அங்கே ஆணையிடும்‌ அரசியைக்‌ 
கண்டு தலைதாழ்த்தி மிக மெல்லியகுரலில்‌ “ஆம்‌, 
பெண்களுக்கு பிடிக்கும்‌” என்றாள்‌. 


“ஏன்‌?” என்றாள்‌ திரெளபதி அதே கூர்குரலில்‌. 
“ஏனென்றால்‌...” என்று மாயை இழுத்தபின்‌ “அத்தனை 
பெண்களும்‌ அவனை பார்க்கிறார்கள்‌. எதனால்‌ 
அவனுக்கு அத்தனை பெண்‌ என்று அகம்‌ வினவுகிறது. 
அதை அறியாமல்‌ அகம்‌ அடங்காது. ஆகவே நாம்‌ 
அவனை பார்க்கிறோம்‌.” 


மாயை மூச்சிரைக்க “அதோடு, அவன்‌ எப்போதுமே 
காமத்தை நினைவுபடுத்துகிறான்‌. அவன்‌ அதுவன்றி 
வேறல்ல. அவனைப்‌ பார்க்கையிலேயே உள்ளம்‌ 
கிளர்கிறது” என்றாள்‌. திரெளபதி மீண்டும்‌ புன்னகை 
செய்து “ஆம்‌” என்றாள்‌. “அத்துடன்‌ இன்னொன்றும்‌ 
உள்ளது. அத்தனை பெண்ணைக்‌ கண்டவனுக்கு தான்‌ 
மட்டும்‌ மிகமிகத்‌ தனித்தவள்‌, அவன்‌ வேறெங்கும்‌ 
அடையமுடியாதவள்‌ என ஒவ்வொரு பெண்ணும்‌ 
எண்ணுகிறாள்‌.” 


மாயை முலைகள்‌ விம்மி அமைய பெருமூச்சு விட்டு 
கன்னக்குழலை விரல்நுனியால்‌ ஒதுக்கி கழுத்தை வருடி 
வளை ஒலிக்க கைதாழ்த்தி மெல்ல உடல்‌ ஓசிந்து 
விழிதிருப்பி “நாம்‌ வேறெதையாவது பேசுவோமே 
இளவரசி” என்றாள்‌. அவளை கூர்ந்து நோக்கி 
தனிக்குரலில்‌ “எதை அஞ்சுகிறாய்‌?” என்று திரெளபதி 


கேட்டாள்‌. மாயை ஒருகணம்‌ அவளை நோக்கி பின்‌ 
பார்வையை விலக்கிக்கொண்டு தன்‌ 
கையைப்பார்த்தாள்‌. அது திரைச்சீலையை 
கசக்கிக்கொண்டிருப்பதைக்‌ கண்டு பிடியை விட்டு 
மடியில்‌ கைகோர்த்து வைத்து சற்று முன்னால்‌ 
குனிந்தாள்‌. 


”நான்‌ உண்மையிலேயே அவனுக்கு அரியவள்‌ அல்லவா? 
நீ என்ன நினைக்கிறாய்‌?” என்றாள்‌ திரெளபதி. 
திடுக்கிட்டு திரும்பி நோக்கிய மாயை “இளவரசி... 
தாங்கள்‌...” என்று ஏதோ சொல்ல வந்து 
நிறுத்திக்கொண்டாள்‌. அவள்‌ அறிந்த திரெளபதி 
முழுமையாகவே மாறிவிட்டிருந்ததை கண்டாள்‌. அவள்‌ 
உடலுக்குள்‌ பிறிதொருத்தி குடியேறியிருந்தது போல. 
ஆலயங்களில்‌ வாழும்‌ அணங்கு அவளில்‌ 
நுழைந்திருக்குமோ என்று மாயை ஒரு கணம்‌ 
எண்ணிக்கொண்டாள்‌. 


“சொல்‌, நீ கேட்க வந்தது என்ன?” என்று திரெளபதி 
கேட்டாள்‌. “ஒன்றுமில்லை இளவரசி” என்றாள்‌ மாயை. 
திரெளபதி அவள்‌ விழிகளுக்குள்‌ நோக்கி “கர்ணனைக்‌ 
கண்டதும்‌ நான்‌ காதல்கொண்ட பேதையானேன்‌ என்று 
எண்ணியாய்‌ அல்லவா?” என்றாள்‌. மாயை “இல்லை 
இளவரசி...” என்றபின்‌ தலைதூக்கி அவள்‌ விழிகளை 
சந்தித்து “ஆம்‌, அப்போது அப்படி தோன்றியது” 
என்றாள்‌. இமைசரித்து குரல்‌ தழைய “நான்‌ அதை 
விழைந்தேன்‌ இளவரசி” என்றாள்‌. 


“அது உண்மைதான்‌” என்றாள்‌ திரெளபதி. மாயை முகம்‌ 
மலர்ந்து மெல்லிய துள்ளல்‌ உடலில்‌ நிகழ தலைதூக்கி 
“காதல்கொள்வது இனியது இளவரசி. மானுடர்‌ மேலும்‌ 
கீழும்‌ பதினான்கு உலகங்களின்‌ வாழ்க்கையையும்‌ 
மண்ணிலேயே வாழ்கிறார்கள்‌ என்கின்றனர்‌ சூதர்‌. 
காதல்கொண்டவர்கள்‌ விண்ணுக்கு மேல்‌ 
கந்தர்வர்களின்‌ உலகில்‌ வாழ்கிறார்கள்‌” 

என்றாள்‌. திரெளபதி “ஆம்‌, அதை உணர்கிறேன்‌. இனிய 
இசை முடிந்தபின்‌ சிலகணங்கள்‌ நீளும்‌ மீட்டலாக 
உள்ளம்‌ மாறிவிட்டதுபோலிருக்கிறது” என்றாள்‌. 


“அதை கந்தர்வர்களின்‌ இசை என்பார்கள்‌... அகம்‌ 
மட்டுமே கேட்கும்‌ இசை அது.” திரெளபதி 
புன்னகைகொண்டு “கர்ணன்‌ இனிய காதலன்‌ மாயை. 
பேரழகன்‌. நிமிர்வும்‌ கருக்கும்‌ கொண்டவன்‌. கூடவே 
நாணமும்‌ தயக்கமும்‌ நிறைந்தவன்‌. அவன்‌ உடல்‌ 
என்னைக்‌ கண்ட கணம்‌ முதல்‌ 


நடுங்கிக்கொண்டிருப்பதை உணர முடிந்தது. என்னை 
அவன்‌ விழிகள்‌ வழிபட்டன. என்‌ ஒவ்வொரு 
மயிர்க்காலிலும்‌ அவன்‌ க்‌ காண்பான்‌. என்‌ 
கால்கள்‌ தொட்ட மண்ணையே தூயது என 
எண்ணுவான்‌” என்றாள்‌. 


பின்னர்‌ சிரித்து “பாவம்‌, என்‌ பின்னால்‌ வந்து 
இவ்வாலயத்திற்குள்‌ நுழையக்கூட அந்த ஆண்மகனால்‌ 
முடியவில்லை. ஆண்மை திரண்டவன்‌ நாணம்‌ 
கொள்வதைப்போல மகளிர்‌ விரும்புவது வேறில்லை. 
எப்பெண்ணும்‌ விழையும்‌ முழுமையான காதலன்‌ 
அவனே” என்றாள்‌. 


மாயை மலர்ந்த முகத்துடன்‌ “ஆம்‌, இளவரசி” என்றாள்‌. 
“அங்கே நின்றிருந்த ஒவ்வொருவருக்கும்‌ தெரிந்திருந்தது 
நீங்கள்‌ இருவரும்‌ ஒன்றின்‌ இருபாதிகள்‌ என. 
முழுமையான இணை என்பது அரிதாகவே மண்ணில்‌ 
நிகழ்கிறது.” திரெளபதியின்‌ கண்களில்‌ சிரிப்பு மேலும்‌ 
முனைகொள்ள, முகம்‌ சற்று இறுகியது. “ஆனால்‌ என்‌ 
அந்தப்புரத்திற்கு நள்ளிரவில்‌ வரச்சொல்வதென்றால்‌ 
அர்ஜுனனையே தேர்ந்தெடுப்பேன்‌. அச்சமும்‌ நாணமும்‌ 
அற்றவன்‌. தயக்கங்களின்றி என்னை 
கையகப்படுத்தக்கூடியவன்‌. இருள்‌ வழியாக வந்து 
உள்ளங்களுக்குள்‌ நுழையும்‌ இந்திரன்‌” என்றாள்‌. 


“இளவரசி!” என்று தவிப்புடன்‌ சொல்லி இருகைகளையும்‌ 
இறுக்கி தன்‌ நெஞ்சுடன்‌ சேர்த்துக்கொண்டாள்‌ மாயை. 
“அப்படியும்‌ ஒர்‌ ஆண்மகன்‌ தேவைதானே மாயை? 
அவனுக்கு நான்‌ ஒரு பொருட்டே அல்ல. வெறும்‌ 
உடலென்பதற்கு அப்பால்‌ என்னை அவன்‌ 
பொருட்படுத்தவே போவதில்லை. என்‌ அகம்‌ அவனுக்கு 
தெரியவே போவதில்லை.” கனன்ற முகத்துடன்‌ 
மாயையை நோக்கியபடி திரெளபதி சொன்னாள்‌ “வெறும்‌ 
உடலாக பெண்ணை எண்ணுபவன்‌ அல்லவா 
உண்மையான காமத்தை அவளுக்குக்‌ காட்டமுடியும்‌?” 


[image] 
ஓவியம்‌: ஷண்முகவேல்‌ 


“என்ன சொல்கிறீர்கள்‌ என்றே புரியவில்லை இளவரசி” 
என்று சற்று தழுதழுத்த குரலில்‌ மாயை சொன்னாள்‌. 
“காமமும்‌ காதலும்‌ போரிடட்டும்‌. வெல்வது எதுவென்று 
பார்ப்போம்‌” என்றபடி திரெளபதி சாய்ந்து அமர்ந்து தன்‌ 
தொடைகள்‌ மேல்‌ கைகளை நீட்டிக்கொண்டாள்‌. பின்னர்‌ 


தனக்குள்‌ என மெல்ல சிரித்து “இரண்டும்‌ வெல்லமுடியும்‌ 
என்றால்‌ நன்று” என்றாள்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

சரஸ்வதி ஆலயத்தின்‌ முகப்பில்‌ ரதம்‌ நின்றபோது 
திரெளபதி திடமான கால்களுடன்‌ இறங்கி 
வாழ்த்துக்குரல்களும்‌ முரசொலியும்‌ சங்குமுழக்கமும்‌ சூழ 
சற்று நின்றாள்‌. அவள்‌ ஆடையில்‌ குழலில்‌ எங்கும்‌ சிறு 
குலைவும்‌ இருக்கவில்லை. வரையாட்டின்‌ அடிபிறழாத 
நேர்நடை என ரதத்திரைச்சீலை விலக்கி வலப்‌ பாதத்தை 
படியில்‌ எடுத்துவைத்து இறங்கிய மாயை 
எண்ணிக்கொண்டாள்‌. அவள்‌ தொடைகள்‌ வலுவிழந்து 
நடுங்கிக்கொண்டிருந்தன. இறங்கியபின்‌ ஒருகையால்‌ 
ரதத்தூணைப்பற்றிக்கொண்டு சமநிலையை மீட்டு 
சேவகர்‌ நீட்டிய தாலத்தை பெற்றுக்கொண்டு 
திரெளபதிக்கு முன்னால்‌ சென்றாள்‌. 


எங்கல்‌ ஒதிய வலப்பக்க தேர்முற்றத்தில்‌ அரசரதம்‌ 
டந்தது. அதனருகே நின்ற காவலரைக்‌ கண்டதும்‌ அது 
துருபதனுக்குரியது என மாயை உணர்ந்தாள்‌. அவள்‌ 
அதை எண்ணியதுமே திரெளபதியின்‌ வளையலோசை 
கேட்க, அவளும்‌ அதை கண்டுவிட்டாளென்று 
தெரிந்துகொண்டாள்‌. அவர்கள்‌ படிகளில்‌ ஏறியதும்‌ 
உள்ளிருந்து ஸ்தானிகர்கள்‌ இருவர்‌ தொடர அமைச்சர்‌ 
கருணர்‌ அவர்களை நோக்கி ஓடிவந்தார்‌. மேலெழுந்த 
பெரிய வெண்நெற்றியில்‌ வியர்வை ஊறி 
ஊர்த்துவதிலகம்‌ கசிந்து மூக்கில்‌ வழிந்து 
குருதித்துளியாக நின்றது. முகமன்‌ சொல்லி 
வாழ்த்தியபடியே கைகூப்பி நின்றார்‌. 


மாயை அவரைக்‌ கடந்து சென்று பின்னால்‌ திரும்பாமல்‌ 
நின்றாள்‌. கருணர்‌ பிருஷதியிடமும்‌ திரெளபதியிடமும்‌ 
முறைமைசார்ந்த வரவேற்புச்சொற்களை 
சொன்னபின்னர்‌ “அரசர்‌ வந்து 
இரண்டுநாழிகையாகிறது. நீங்கள்‌ வரவில்லையா என்று 
வினவினார்‌” என்றார்‌. பிருஷதி அவர்கள்‌ கிளம்ப சற்று 
நேரமாகியது என்றாள்‌. “அத்தனை பாஞ்சாலமக்களும்‌ 
ரதவீதிகளில்தான்‌ நின்றுகொண்டிருக்கிறார்கள்‌” 
என்றாள்‌. “ஆம்‌ அரசி. என்ன செய்ய முடியும்‌ அதற்கு? 
இது அவர்கள்‌ வாழ்க்கையின்‌ பெருநிகழ்வு அல்லவா?” 
என்றார்‌ கருணர்‌. “மேலும்‌ நூற்றெட்டு நாடுகளின்‌ 
ஷத்ரியர்களும்‌ வந்திருக்கிறார்கள்‌. அவர்களின்‌ 


அரசப்படையினர்‌ காம்பில்யத்தின்‌ விழாக்கோலம்‌ காண 
தெருக்களில்‌ நிறைந்திருக்கிறார்கள்‌.” 


அவர்கள்‌ பேசிக்கொண்டே படிகடந்ததும்‌ கருணர்‌ மெல்ல 
“தாங்கள்‌ இங்கே துணைமண்டபத்தில்‌ சற்று 
ஓய்வெடுக்கலாமே” என்றார்‌. பிருஷதி “இல்லை, இன்னும்‌ 
இரு ஆலயங்களையும்‌ தொழுதுவிட்டால்‌ 
அரண்மனைக்கு மீள்வோம்‌. அங்கே என்னைக்காத்து 
ஒப்பனைச்சேடியரும்‌ அணிவணிகரும்‌ 
அமர்ந்திருக்கின்றனர்‌. நான்‌ சென்றுதான்‌ 
முடிவெடுக்கவேண்டும்‌” என்றாள்‌. அதற்குள்‌ திரெளபதி 
“ஆம்‌ அமைச்சரே, சற்று ஓய்வெடுப்போம்‌” என்றாள்‌. 
”எதற்கடி? இதோ, இன்னும்‌ இரு ஆலயங்கள்‌ 
மட்டும்தானே?” என்றாள்‌ பிருஷதி. திரெளபதி அதற்கு 
மறுமொழி சொல்லாமல்‌ நடக்க கருணர்‌ வணங்கி 
“இவ்வழி அரசி” என்று கைகாட்டினார்‌. 


துணைமண்டபம்‌ ஒருபக்கம்‌ மட்டும்‌ திறந்த மரக்‌ 
கட்டுமானம்‌. அதற்குள்‌ இருந்த மரத்தாலான நான்கு 
பீடங்களில்‌ ஸ்தானிகர்கள்‌ விரைவாக வெண்பட்டை 
விரித்துக்கொண்டிருந்தனர்‌. இரு சேவகர்‌ சுவர்களில்‌ 
இருந்த கல்லகல்களில்‌ நெய்விட்டு விளக்கேற்றினார்கள்‌. 
கருணர்‌ “அமர்க அரசி... தாங்கள்‌ அருந்த சற்று இன்நீர்‌ 
கொண்டு வருகிறேன்‌” என்றார்‌. “தேவையில்லை...” 
என்று பிருஷதி சொல்ல திரெளபதி “கொண்டுவாருங்கள்‌ 
அமைச்சரே” என்றாள்‌. அவர்‌ தலைவணங்கி 
திரும்பிச்செல்ல திரெளபதி சென்று ஒரு பீடத்தில்‌ 
அமர்ந்துகொண்டாள்‌. 


பிருஷதி சலிப்புடன்‌ அருகே அமர்ந்தபடி “எதற்கடி 
இங்கே? உனக்கென்ன களைப்பு? தேரில்‌ 
அமர்ந்திருக்கத்தானே செய்தாய்‌?” என்றாள்‌. சேவகர்‌ 
தலைவணங்கி வெளியேறுவதை நோக்கியபின்‌ திரும்பிய 
திரெளபதி “அங்கே அரசரும்‌ பட்டத்தரசியும்‌ 
நின்றிருக்கிறார்கள்‌” என்றாள்‌. பிருஷதி புரிந்துகொண்டு 
மறுகணம்‌ திரும்பி மாயையை நோக்கினாள்‌. 
அவ்விழிகளை சந்திக்காமலிருக்கும்‌ காலம்‌ மாயைக்கு 
அமையவில்லை. தன்‌ விழிகளில்‌ அரசி எதைக்‌ கண்டாள்‌ 
என்று மாயைக்குப்‌ புரியவில்லை. அவள்‌ கடும்‌ 
சினத்துடன்‌ “ஏன்‌ அரசரின்‌ மறுபக்கம்‌ நான்‌ நின்றால்‌ 
என்ன? நானும்‌ பட்டத்திற்குரியவளே” என்றாள்‌. 


திரெளபதியின்‌ நகை ஒளிர்ந்த விழிகள்‌ வந்து 
மாயையை தொட்டுச்சென்றன. மாயையின்‌ தோள்கள்‌ 
மெல்லத்‌ தளர்ந்தன. “அன்னையே, தொல்பெருந்தாயின்‌ 


ஐந்து ஆலயங்களும்‌ ஐந்து 
பாஞ்சாலக்குடிகளுக்குரியவை. துர்க்கை ஆலயம்‌ 
சிருஞ்சயர்களுக்கும்‌ லட்சுமி ஆலயம்‌ கிருவி குலத்திற்கும்‌ 
சாவித்ரியின்‌ ஆலயம்‌ துர்வாசகுலத்திற்கும்‌ பிருதிவி 
ராதையின்‌ ஆலயம்‌ கேசினி குலத்திற்கும்‌ உரியது. இந்த 
ஆலயம்‌ சோமக குலத்திற்குரியது... சோமககுலத்து 
பட்டத்தரசி அகல்யைக்கே இங்கு முதலிடம்‌.” 


அவள்‌ வேண்டுமென்றே அதைச்‌ சொல்கிறாள்‌ என்று 
மாயைக்கு புரிந்தது. ஆனால்‌ பிருஷதி சினம்‌ கொண்டு 
“அப்படியென்றால்‌ அரசரை என்னுடன்‌ மீண்டும்‌ 
துர்க்கை ஆலயத்திற்கு வரச்சொல்‌. அது எங்கள்‌ 
குலத்திற்குரியது” என்றாள்‌. திரெளபதியின்‌ விழிகள்‌ 
மாயையை வந்து தொட்டுச்சென்றன. ஊசிமுனையால்‌ 
தொட்டு எடுக்கப்பட்ட ரசத்துளி போல அவற்றிலிருந்த 
சிரிப்பைக்‌ கண்டு மாயை அணிகள்‌ ஒலிக்க உடல்‌ 
ஒசிந்து விழிவிலக்கிக்‌ கொண்டாள்‌. “நான்‌ கருணரிடம்‌ 
சொல்கிறேன்‌... இப்போதே” என்றாள்‌ பிருஷதி. 


“அன்னையே, நாம்‌ திரும்பச்செல்லமுடியாது. அது 
முறைமை அல்ல” என்றாள்‌ திரெளபதி. பிருஷதி 
தளர்ந்து “அப்படியென்றால்‌ இதை வேண்டுமென்றே 
செய்திருக்கிறார்கள்‌... யார்‌ செய்தது?” என்றபின்‌ விம்மல்‌ 
கலந்த குரலில்‌ “வேறுயார்‌ அவள்‌ மைந்தன்‌ அல்லவா 
இப்போது பட்டத்து இளவரசன்‌? இந்த முதியவர்‌ 
அந்தப்புரத்தை விட்டு நீங்குவதே இல்லை. சென்ற 
பலவருடங்களாக இங்கே அவன்‌ கோல்‌ அல்லவா 
திகழ்கிறது. எனக்கு நிகழும்‌ அவமதிப்புகள்‌ ஒவ்வொரு 
நாளும்‌ ஏறித்தான்‌ வருகின்றன” என்றாள்‌. கைவளை 
ஒலிக்க உச்‌ என ஒலியெழுப்பி மேலாடையை இழுத்து 
தன்மேல்‌ போட்டுக்கொண்டாள்‌. 


“அன்னையே, முற்காலத்தில்‌ பாஞ்சாலத்தை அன்னை 
அரசியர்‌ ஆண்டதாக சொல்கிறார்களே?” என்றாள்‌ 
திரெளபதி. பிருஷதி முகம்‌ மலர்ந்து “ஆம்‌, அதெல்லாம்‌ 
கதைகள்‌. இளவயதில்‌ என்‌ மூதன்னை என்னை மடியில்‌ 
அமரச்செய்து அக்கதைகளை சொல்லியிருக்கிறார்கள்‌. 
பாஞ்சாலத்தின்‌ அரசகுலம்‌ பிறந்தது மாமன்னர்‌ புருவின்‌ 
குருதியில்‌ இருந்து. அதற்கு முன்பு பாஞ்சாலத்தை 
ஆண்டவர்கள்‌ மூதன்னையர்‌. அன்னையரின்‌ அவை 
ஒன்றுக்குத்தான்‌ முழு மண்ணுரிமை. அவர்களில்‌ 
மூத்தவரை அவை தங்கள்‌ தலைவியாக தேர்ந்தெடுக்கும்‌. 
அவளே அரசி. ஆண்களெல்லாம்‌ அன்னையருக்கு 
அறத ர ன்‌ பண்‌ நடந்தனர்‌” என்றாள்‌. 


“அன்று இங்கே போர்கள்‌ இல்லை. எவரும்‌ மேல்கீழ்‌ 
என்றில்லை. முற்றறம்‌ திகழ்ந்தது என்கிறார்கள்‌. 
அரசாளும்‌ மூதன்னை ஒவ்வொருநாளும்‌ 
புலர்காலையில்‌ கங்கைக்கரைக்குச்‌ சென்று கை நீட்டி 
அன்னையே, இங்கு அறம்‌ திகழ்கிறதென்றால்‌ 
அசைவற்று நில்‌ என்று சொல்வாள்‌. கங்கை குளமாகத்‌ 
தேங்கி அசைவிழக்கும்‌. அந்த நீரில்‌ இறங்கி நீராடி 
மீள்வாள்‌. அன்று இங்கே வழிபடப்பட்டவள்‌ 
தெற்குத்திசையை ஆளும்‌ உக்ரசண்டி தேவி மட்டுமே. 
அவள்‌ ஆலயத்திற்குச்‌ சென்றதும்‌ மூதன்னை 
கைகாட்டும்போது காற்று நின்றுவிடும்‌. தன்‌ கைவிரல்‌ 
நுனியால்‌ அவள்‌ தொட்டதும்‌ அகநெருப்பால்‌ சுடர்‌ 
பற்றிக்கொள்ளும்‌. அச்சுடர்‌ ஏற்றி தேவியை வணங்கி 
மீள்வாள்‌.” 


“அன்னை அமர்வதற்கு கல்லால்‌ ஆன பேரிருக்கை 
ஒன்று இருந்தது. அவள்‌ ஏந்த பச்சை மரக்கிளையால்‌ 
ஆன கோல்‌. அவள்‌ மணிமுடி ஒவ்வொருநாளும்‌ 
புதுமலர்களைக்‌ கோர்த்து அமைக்கப்படுவது. முடிசூடி 
கோலேந்தி பீடம்‌ கொண்டு அவள்‌ ஆணையிட்டால்‌ வான்‌ 
மழை இறங்கியது. மண்‌ முப்போகம்‌ விளைந்தது. ஐந்து 
பெரும்பருக்களும்‌ அவள்‌ ஆணைக்குக்‌ கீழே 
அமைந்தன” என்றாள்‌ பிருஷதி. திரெளபதி 
புன்னகையுடன்‌ “அவளுக்கு உடைவாள்‌ இல்லை 
அல்லவா?” என்றாள்‌. “ஆம்‌, நான்‌ சொல்லியிருக்கிறேன்‌ 
அல்லவா? அன்னையின்‌ சொல்லுக்கே காட்டுவிலங்கும்‌ 
கடும்பகையும்‌ அஞ்சி கட்டுப்பட்டன. பேரன்னை 
ஒருபோதும்‌ படைக்கலம்‌ தொடுவதில்லை” என்றாள்‌ 
பிருஷதி. 


”இறுதி அன்னையின்‌ பெயர்‌ கிருஷ்ணை. உக்ரசண்டிகை 
போன்று எரிவிழிகளும்‌ கரிய உடலும்‌ கொண்டவள்‌. 
அவளுக்கு நூறு மைந்தர்‌ பிறந்து அனைவரும்‌ 
இறந்தனர்‌. முலைப்பாலும்‌ கண்ணீரும்‌ ஒழுக அவள்‌ 
மெலிந்து ஒடுங்கினாள்‌. எஞ்சிய ஒரே மைந்தனை அவள்‌ 
நெஞ்சோடு சேர்த்து வளர்த்தாள்‌. மைந்தன்மேல்‌ கொண்ட 
பேரன்பால்‌ அவன்‌ சொல்லுக்கு கட்டுப்பட்டாள்‌. ஒருநாள்‌ 
அவன்‌ மூதன்னையின்‌ கல்லிருக்கையில்‌ கோலேந்தி 
மணிமுடிசூடி அமர விழைந்தான்‌. அது விலக்கப்பட்டது 
என்றாள்‌ அன்னை. அவன்‌ அவளிடம்‌ கெஞ்சி 
மன்றாடினான்‌. உணவொழிந்து ஊடினான்‌. அன்னை 
அகம்‌ இரங்கி அவ்வாறே ஆகட்டும்‌ என்றாள்‌.” 


“அதன்படி ஒருநாள்‌ இரவில்‌ எவரும்‌ அறியாது அவன்‌ 
அன்னையின்‌ கல்லிருக்கையில்‌ அமர்ந்து முடிசூடி 


கோலேந்தினான்‌. அப்போது விண்ணில்‌ மேல்திசையில்‌ 
இடியோசையுடன்‌ பெருமின்னல்‌ எழுந்தது. இந்திரனின்‌ 
வீரியம்‌ மென்மழையாக அவன்‌ மேல்‌ பொழிந்தது. 
விண்ணவர்க்கரசன்‌ அவனை மன்னனாக 
ஏற்றுக்கொண்டான்‌. அதன்பின்‌ அன்னை 
அவ்வரியணையில்‌ அமர்ந்தால்‌ மேகங்கள்‌ 
விலகிச்சென்றன. மைந்தன்‌ கோலேந்தினால்‌ மட்டுமே 
மழை விழுந்தது. ஐந்து குலமும்‌ கூடி நிமித்திகரை 
அழைத்து நெறி தேர்ந்தபின்னர்‌ அன்னையின்‌ 
மைந்தனையே அரசனாக ஆக்கின. பாஞ்சாலத்தை 
ஆண்ட அன்னையரின்‌ ஆட்சி முடிந்தது” பிருஷதி 
சொன்னாள்‌. 


மாயை திரெளபதியையே நோக்கிக்கொண்டிருந்தாள்‌. 
பாஞ்சாலத்துப்‌ பெண்களெல்லாம்‌ பலமுறை கேட்ட 
கதையை ஏன்‌ மீண்டும்‌ அன்னையைக்கொண்டு 
சொல்லவைக்கிறாள்‌ என்று எண்ணியபோதே 
திரெளபதியின்‌ விழிகள்‌ அவள்‌ விழிகளை மீண்டும்‌ 
வந்து தொட்டுச்சென்றன. எளிய அன்னையரைப்போல 
நூறுமுறை சொன்ன கதையையே மீண்டும்‌ முழு 
ஈடுபாட்டுடன்‌ சொல்லவும்‌ அவ்வுணர்ச்சிகளில்‌ 
முழுமையாக மூழ்கவும்‌ பிருஷதியால்‌ முடிந்தது. அவள்‌ 
துயர்‌ நிறைந்த பெருமூச்சுடன்‌ “மைந்தரிடம்‌ 
தோற்றுக்கொண்டே இருக்கிறார்கள்‌ அன்னையர்‌” 
என்றபின்‌ விழிகளை துடைத்துக்கொண்டாள்‌. 


“இல்லை இந்திரனிடமா?” என்றாள்‌ திரெளபதி. ”இந்திரன்‌ 
என்னடி செய்வான்‌? அரியணையில்‌ அமரச்செய்தவள்‌ 
அன்னை அல்லவா?” என்றாள்‌ பிருஷதி. மாயை 
உதடுகளைக்‌ கடித்து சிரிப்பை அடக்கி வேறுபக்கம்‌ 
நோக்கினாள்‌. “அன்னையே, அன்றெல்லாம்‌ 
மூதன்னையர்‌ ஐந்து குலங்களில்‌ இருந்தும்‌ ஐந்து 
கணவர்களைக்‌ கொள்ளும்‌ வழக்கமிருந்தது அல்லவா?” 
என்றாள்‌ திரெளபதி. மாயை அறியாமல்‌ விழிதிருப்பி 
திரெளபதியை நோக்கி உடனே விலக்கிக்கொண்டாள்‌. 
அவள்‌ அதைச்‌ சொல்லவைத்தது அதற்காகத்தான்‌ என்று 
புரிந்துகொண்டாள்‌. 


பிருஷதி கண்களைச்‌ சுருக்கி நோக்கி “அதில்‌ 
ஏளனத்திற்கு என்ன இருக்கிறது? பாஞ்சாலப்‌ 
பெருங்குடிகளில்‌ அன்றும்‌ இன்றும்‌ அன்னையர்‌ பல 
கணவர்களைக்‌ கொள்ளும்‌ வழக்கம்‌ உண்டு. வடக்கே 
ஹிமவானின்‌ மடி முழுக்க இவ்வழக்கம்தான்‌. பால்ஹிக, 
திரிகர்த்த, லோமச, கின்னர, குலிந்த, உசிநார, பாஞ்சாலம்‌ 
என்று ஏழு அன்னையர்நாடுகளை சொல்வார்கள்‌. 


இங்கெல்லாம்‌ குடியும்‌ குலமும்‌ அன்னையரால்தான்‌ 
அமைக்கப்பட்டன. தெய்வங்கள்‌ அன்னையரால்‌ 
ஊட்டப்பட்டன. மைந்தர்‌ அன்னையரின்‌ 
அடையாளத்தையே கொண்டனர்‌. அன்னையரெல்லாம்‌ 
அரசியராகவே அறியப்பட்டனர்‌. ஒவ்வொருகுடியிலும்‌ 
ஒன்றுக்குமேற்பட்ட தந்தையர்‌ இருந்தனர்‌” என்றாள்‌ 
பிருஷதி. 


“நம்குடியில்‌ அப்படி இருந்ததா?” என்றாள்‌ திரெளபதி. 
பிருஷதி “ ஏன்‌? என்‌ மூதன்னைக்கே நான்கு கணவர்கள்‌ 
இருந்தனர்‌. நான்‌ இளமையில்‌ மூன்று கணவர்களுடன்‌ 
மூதன்னை தன்‌ மலையடிவாரத்து கான்வீட்டில்‌ 
வாழ்வதை கண்டிருக்கிறேன்‌... இன்று பால்ஹிகர்களும்‌ 
திரிகர்த்தர்களும்‌ அன்னைவழி ஆட்சிமுறைமையை 
விட்டுவிட்டார்கள்‌. ஆனால்‌ உசிநாரர்களிடமும்‌ 
குலிந்தர்களிடமும்‌ அவ்வழக்கம்‌ சிறுகுலங்களில்‌ 
நீடிக்கிறது. கின்னரர்களிலும்‌ லோமசர்களிலும்‌ 
அரியணை அமர்பவளும்‌ அன்னையே. நம்‌ குடிகளில்‌ 
கூட சத்ராவதிக்கு வடக்கே உசிநாரபூமியின்‌ 
எல்லைகளில்‌ வாழும்‌ கிருவிகளிலும்‌ துர்வாசர்களிலும்‌ 
பலகணவர்களை மணந்த பலநூறு அன்னையர்‌ 
உள்ளனர்‌” என்றாள்‌ பிருஷதி. “இப்போதுதான்‌ எல்லா 
பெண்களும்‌ தங்களை நேரடி ஷத்ரிய குலம்‌ என்று 
சொல்லிக்கொள்கிறார்கள்‌. இதையெல்லாம்‌ 
சொல்லிக்கொள்ள நாணுகிறார்கள்‌.” 


திரெளபதி நாக்கால்‌ கன்னத்தை உள்ளிருந்து 
உப்பச்செய்து உதட்டைக்‌ குவித்து மாயையை நோக்கி 
புருவம்‌ தூக்கி “இப்போது என்னடி சொல்கிறாய்‌?” 
என்றாள்‌. பிருஷதி திரும்பி மாயையை நோக்கியபின்‌ 
“என்ன?” என்றாள்‌. “எனக்கும்‌ ஒன்றுக்கும்‌ மேற்பட்ட 
கணவர்கள்‌ வேண்டும்‌ என்றேன்‌. பதறுகிறாள்‌” என்றாள்‌ 
திரெளபதி. பிருஷதி அந்தக்கேலியை 
புரிந்துகொள்ளாமல்‌ “அவ்வழக்கம்தான்‌ இன்று 
இல்லையே. இன்று நாமும்‌ கங்காவர்த்தத்தின்‌ பிற 
ஷத்ரியர்களைப்போல அரசனுக்கு அடங்கி 
அந்தப்புரங்களில்‌ வாழ்கிறோம்‌” என்றாள்‌. 


“அதைத்தான்‌ நான்‌ பேசிக்கொண்டு வந்தேன்‌ 
அன்னையே. இந்த மணத்தன்னேற்பில்‌ நான்‌ ஏன்‌ 
ஒருவரை மட்டும்‌ தெரிவுசெய்யவேண்டும்‌? ஏன்‌ என்‌ 
மூதன்னையைப்போல ஐந்துபேரை தேர்வு 
செய்யக்கூடாது? இதோ இந்த ஐந்து ஆலயங்களிலும்‌ 
ஆலயத்திற்கு ஒரு கணவன்‌ எனக்காக நின்றிருந்தால்‌ நம்‌ 
குலத்திற்கே அது சிறப்பல்லவா?” மாயை சிரிப்பை 


அடக்கி மேலும்‌ பின்னகர்ந்தாள்‌. பிருஷதி அந்த 
எள்ளலையும்‌ புரிந்துகொள்ளாமல்‌ “ஆனால்‌ நாளை 
வில்வித்தை அல்லவா ஒருங்கமைத்திருக்கிறார்கள்‌? 
அஸ்தினபுரியின்‌ பார்த்தன்‌ வந்து அதை வென்று 
உன்னை மணம்‌ செய்துகொள்ளவேண்டுமென்றல்லவா 
உன்‌ தந்தை எண்ணுகிறார்‌?” என்றாள்‌. 


“ஆம்‌. ஆனால்‌ அவன்‌ தோள்கள்‌ சிறியவை அல்லவா? 
பெருந்தோள்‌ கொண்ட வீரனை நான்‌ விழையலாகாதா?” 
என்றாள்‌ திரெளபதி. “அய்யோடி, உன்‌ விருப்பத்தை 
முன்னரே சொல்லியிருக்கலாமே? நான்‌ 
வேண்டுமென்றால்‌ தந்தையிடம்‌ சொல்லி போட்டியை 
மாற்றச்‌ சொல்கிறேன்‌. கதாயுத்தம்‌ வைப்போம்‌. பீமனோ 
துரியோதனனோ ஜராசந்தனோ அதில்‌ வெல்வார்கள்‌” 
என்றாள்‌ பிருஷதி. “அப்படியென்றால்‌ நான்‌ 
அர்ஜுனனை நோக்கி காதல்‌ கொள்வேனே? விழிகூர்ந்த 
வில்லவனையும்‌ எனக்குப்‌ பிடித்திருக்கிறதே?” 


பிருஷதி சினத்துடன்‌ “என்னடி சொல்கிறாய்‌? 
விளையாடுகிறாயா என்ன?” என்றாள்‌. அன்னையே, 
உங்களுக்கு என்னைத்‌ தெரியும்‌. நான்‌ ஒற்றைத்திறன்‌ 
மட்டும்‌ கொண்ட பெண்ணா என்ன? வீரர்களை எனக்கு 
கண்டடைகிறீர்கள்‌. ஆனால்‌ என்‌ அகம்‌ முழுக்க 
நிறைந்திருப்பவை அரசுசூழ்நெறிகளும்‌ அறநூல்களும்‌ 
அல்லவா? என்னுடன்‌ நூலுரைத்து அமர்ந்திருக்காத ஒரு 
வீரனை நான்‌ எப்படி பகலில்‌ பொறுத்துக்கொள்ள 
முடியும்‌?” பிருஷதி வாய்‌ சற்று திறந்திருக்க சிலகணங்கள்‌ 
மகளை நோக்கிவிட்டு திரும்பி மாயையை அனிச்சையாக 
நோக்கி உடனே கடும்‌ சினம்‌ கொண்டு “வாயை மூடு... 
என்ன பேச்சு இது? ஷத்ரியர்‌ காதில்‌ விழுந்தால்‌ உன்னை 
பரத்தை என்பார்கள்‌” என்றாள்‌. 


“அன்னையே, பரத்தையரைக்‌ கண்டு பொறாமை 
கொள்கிறேன்‌.” பிருஷதி பதறிப்போய்‌ மீண்டும்‌ 
மாயையை நோக்கிவிட்டு “என்னடி சொல்கிறாய்‌?” 
என்றாள்‌. “ஆணை அறியத்‌ துடிக்காத பெண்‌ உண்டா? 
அவர்களல்லவா ஆணை அணுகி உள்ளும்‌ புறமும்‌ 
அறிகிறார்கள்‌. அத்தனை வகை ஆண்களையும்‌ 
அறிகிறார்கள்‌?” பிருஷதி சினத்துடன்‌ கையை வீசி 
எழுந்துகொண்டு “நீ என்னை சீண்டுகிறாய்‌... 
என்னைப்பார்த்தாலே உனக்கு இப்போதெல்லாம்‌ 
ஏளனம்தான்‌...” என்றாள்‌. திரெளபதியும்‌ சிரித்தபடி 
எழுந்துகொண்டு “உங்களை சினம்‌ கொள்ளவைக்கவே 
கேட்டேன்‌... விளையாட்டுக்கு” என்றாள்‌. “இதிலெல்லாமா 
விளையாடுவது?” என்றாள்‌ பிருஷதி. திரும்பி 


மாயையை நோக்கி “என்னடி சிரிப்பு? வெளியே சென்று 
அரசர்‌ வழிபட்டுவிட்டாரா என்று பார்‌” என்று சீறினாள்‌. 


மாயை வெளியே சென்றபோது கருணர்‌ ஓடிவந்து “அரசர்‌ 
இளைய அரசியை அழைத்தார்‌. அவர்கள்‌ 
கிளம்பிக்கொண்டிருக்கிறார்கள்‌” என்றார்‌. மாயை 
உள்ளே சென்று வணங்கி “அரசர்‌ பார்க்கவிழைகிறார்‌” 
என்றாள்‌. பிருஷதி மேலாடையை சரிசெய்து “அந்த 
பட்டத்துக்காரி சென்றுவிட்டாளா?” என்றாள்‌. 
“தெரியவில்லை அரசி” என்றாள்‌ மாயை. “சென்று பார்‌. 
அவள்‌ அருகே நின்றாள்‌ என்றால்‌ நான்‌ என்ன 
செய்வேன்‌ என்றே எனக்குத்தெரியாது... அவள்‌ 
முகத்தைப்பார்த்தாலே...” என்றபின்‌ திரும்பி 
திரெளபதியிடம்‌ “என்ன சிரிப்பு? அவள்‌ முகம்‌ என்ன 
அரசியின்‌ முகம்‌ போலவா இருக்கிறது? யார்‌ அவள்‌? 
மலையடிவாரத்தில்‌ கொடி கொய்து 
கூடைசெய்துகொண்டிருந்தவள்‌...” என்றாள்‌. 


அவர்கள்‌ வெளியே வந்ததும்‌ கருணர்‌ வணங்க பிருஷதி 
“என்ன வேண்டுமாம்‌ உங்கள்‌ அரசருக்கு? அவளுடன்‌ 
கிளம்பி அடுத்த ஆலயத்திற்குச்‌ 
செல்லவேண்டியதுதானே” என்றாள்‌. கருணர்‌ 
“தங்களைப்‌ பார்க்கவேண்டுமென அரசர்‌ விழைகிறார்‌ 
அரசி” என்றார்‌. “என்னைத்தான்‌ தினம்‌ அந்தப்புரத்தில்‌ 
பார்க்கிறாரே. அவையில்‌ பார்ப்பதற்கு நான்‌ 
தேவையில்லை. சோமக குலத்தின்‌ 
கூடைமுடைபவள்தான்‌ தேவை...” என்றாள்‌. கருணரின்‌ 
விழிகள்‌ ஒருகணம்‌ மாயையை வந்து தொட்டுச்சென்றன. 


மண்டபத்தின்‌ அருகே துருபதன்‌ நின்றிருந்தார்‌. அவர்‌ 
அருகே சற்று கூன்விழுந்த தோள்களுடன்‌ ஏற்றிக்கட்டிய 
குடுமி கொண்ட முதிரிளைஞன்‌ ஒருவன்‌ நின்றிருந்தான்‌. 
அந்தணன்‌ என்பது முப்பிரிநூலில்‌ இருந்து தெரிந்தது. 
அரசருக்கு அப்பால்‌ அகல்யை மேலாடையை கையில்‌ 
பற்றியபடி நின்றிருக்க அவள்‌ விழிகள்‌ திரும்பி 
பிருஷதியைப்‌ பார்ப்பதை தொலைவிலேயே 
காணமுடிந்தது. “கண்களைப்பார்‌. கழுகின்‌ கண்கள்‌. 
எங்கிருந்தாலும்‌ என்னை பார்த்துவிடுவாள்‌. என்‌ 
உதட்டசைவைக்‌ கொண்டே நான்‌ பேசுவதை 
கேட்டுவிடுவாள்‌...” என்றாள்‌ பிருஷதி. 


”அப்படியென்றால்‌ பேசவேண்டாமே” என்றாள்‌ 
திரெளபதி. ”ஏன்‌ பேசக்கூடாது? நான்‌ என்ன அவள்‌ 
அடிமையா? என்‌ குடிக்கும்‌ இங்கே ஐந்தில்‌ ஒருபங்கு 
இடமிருக்கிறது” என்றாள்‌ பிருஷதி. திரெளபதி 


சிரித்துக்கொண்டு முன்னால்‌ சென்றாள்‌. 
முதிரிளைஞனிடம்‌ பேசிக்கொண்டிருந்த துருபதன்‌ 
திரும்பி அவள்‌ வருவதைக்‌ கண்டு முகமன்‌ சொன்னார்‌. 
அவள்‌ அருகே சென்று தலைவணங்கி விலகி நின்றாள்‌. 
முதிரிளைஞன்‌ தலைவணங்கி “பாஞ்சாலத்தின்‌ 
இளவரசியை வணங்குகிறேன்‌. என்பெயர்‌ கல்பகன்‌. 
காம்போஜத்திலிருந்து இங்கே வந்திருக்கும்‌ வைதிகன்‌. 
தங்களை சந்தித்தமை என்‌ மூதாதையர்‌ வாழ்த்தால்‌ 
நிகழ்ந்த பேறு” என்றான்‌. 

திரெளபதியின்‌ பார்வை அவன்‌ விழிகளை 
சந்தித்தபோது அவை ஒரு கணம்கூட பதறி 
விலகவில்லை என்பதை மாயை கண்டாள்‌. மிக 
இயல்பாக அவை திரும்பி தன்‌ விழிகளை நோக்கி 
புன்னகைத்து தலைவணங்கியபோது அவளும்‌ 
தலைவணங்கி புன்னகை செய்தாள்‌. அவன்‌ அரசரிடம்‌ 
“என்‌ போன்ற குடிகள்‌ இளவரசியரை வெளியே விழி 
பார்த்துப்‌ பேசும்‌ வழக்கமே பிற ஷத்ரியநாடுகளில்‌ 
இல்லை அரசே” என்றான்‌. துருபதன்‌ “ஆம்‌, தெற்கே 
வங்கத்தில்‌ அவர்கள்‌ முகபடாமிட்டுக்‌ கொண்டுதான்‌ 
வெளியே வருகிறார்கள்‌” என்றார்‌. “ஆனால்‌, பாஞ்சாலம்‌ 
என்றுமே பெண்களின்‌ நாடு.” 


“கல்பகரே, நீங்கள்‌ வேள்விகள்‌ செய்வதுண்டோ?” 
என்றாள்‌ திரெளபதி. துருபதன்‌ “இல்லை, இவர்‌ நெறிநூல்‌ 
அறிஞர்‌. நான்‌ வந்ததுமே ஸ்தானிகர்‌ வந்து சொன்னார்‌. 
காம்போஜத்தில்‌ இருந்து நெறிநூல்‌ முழுதறிந்த வைதிகர்‌ 
ஒருவர்‌ வந்திருக்கிறார்‌, சிலநாட்களாக இங்கே 
மாலையில்‌ அவர்‌ நூலுரை நிகழ்த்துகிறார்‌ என்று. பார்க்க 
விழைந்தேன்‌” என்றார்‌. திரெளபதி அவனை நோக்கி 
புன்னகையுடன்‌ “எந்த குருமரபு?” என்றாள்‌. “தைத்ரிய 
ஞானமரபில்‌ பிங்கல குருமரபு. என்‌ ஆசிரியர்‌ வசிஷ்டரின்‌ 
வரிசையில்‌ வந்தவர்‌.” 


“என்னென்ன நூல்கற்றிருக்கிறீர்‌?” என்றாள்‌ 
திரெளபதி விழிகளை விலக்காமல்‌. அவள்‌ விழிகளை 
அவ்விதம்‌ சஞ்சலமின்றி நோக்கும்‌ முதல்‌ ஆண்மகன்‌ 
அவன்‌ என மாயை எண்ணிக்கொண்டாள்‌. ”பராசர 
சம்ஹிதையும்‌ வசிஷ்டநீதியும்‌ முதன்மை நூல்கள்‌. 
அரிதான பிரஹாஸ்பத்யம்‌ உட்பட அனைத்து 
நூல்களையும்‌ கற்றிருக்கிறேன்‌. இளவரசி கனிந்தால்‌ 
விரும்பிய நூலை நினைவிலிருந்தே பாடம்‌ சொல்லவும்‌ 
முடியும்‌.” துருபதன்‌ “அவளுக்கும்‌ முதன்மை ஈடுபாடு 
நெறிநூல்களிலேயே. துர்வாசகுருமரபில்‌ இருந்து ஏழு 
ஆசிரியர்களிடம்‌ கற்றிருக்கிறாள்‌” என்றார்‌. 


திரெளபதி புன்னகைத்தபடி “நெறிகளைக்‌ கற்கும்தோறும்‌ 
மேலும்‌ கற்கவேண்டியிருக்கிறது” என்றாள்‌. அவன்‌ 
“நெறிகற்று முழுமைகொண்ட எவரும்‌ மண்ணில்‌ 
இருக்கமுடியாது. கணந்தோறும்‌ மாறும்‌ இவ்வுலகுக்கு 
ஏற்ப நெறிகளும்‌ மாறவேண்டியிருக்கின்றது” என்றான்‌. 
“ஐயமற்ற நீதி என ஒன்றை நூல்கற்ற ஒருவர்‌ சொல்லவே 
முடிவதில்லை...” என்றாள்‌ துரெளபதி. “ஆம்‌ இளவரசி, 
அதுவே நெறிநூல்களின்‌ இயல்பு” என்றான்‌ கல்பகன்‌. 


“அது ஏன்‌ என நினைக்கிறீர்கள்‌?” என்றாள்‌ திரெளபதி. 
“இளவரசி, மானுடரை தொகுத்து பொதுமைப்படுத்தி 
அதன்‌ வழியாகவே நீதிகளை நாம்‌ உருவாக்குகிறோம்‌. 
மானுட இயல்பையும்‌ வாழ்க்கைத்தருணங்களையும்‌ 
அவற்றின்‌ பொதுக்கூறுகளின்‌ அடிப்படையில்‌ தொகுத்து 
மையத்தை உருவகித்து அம்மையத்தை 
அனைவருக்குமாக வகுத்துரைப்பதன்‌ பெயரே நீதி” 
என்றான்‌ கல்பகன்‌. “எல்லா நீதிகளும்‌ 
பொதுக்கூற்றுக்களே. அவை மனிதன்‌ என்கின்றன, 
ஆண்‌ என்கின்றன, பெண்‌ என்கின்றன. அன்னை 
என்பதில்லை, மைந்தன்‌ என்பதில்லை. எவர்‌ 
குலத்தையும்‌ பெயரையும்‌ சொல்வதில்லை.” 


“பொதுமைப்படுத்தி பெறப்படும்‌ அந்த மையப்புள்ளி 
என்பது ஒரு உருவகமே. நெறிவகுப்பவனின்‌ 
கற்பனையில்‌ உள்ள அம்மையத்தில்‌ மட்டுமே எந்த 
நீதியும்‌ முழுமையாக பொருள்‌ பெறுகிறது. எனவே 
நீதியை நூல்‌ சொல்லும்‌ வரிபிறழாது 
நடைமுறைப்படுத்தும்‌ அரசன்‌ மொத்த மானுடத்தையே 
குற்றவாளிகளாக்கி தண்டிக்கவேண்டியிருக்கும்‌. 
மானுடவரலாற்றில்‌ பெரும்‌ கொடுமைகள்‌ நீதியின்‌ 
பெயரால்தான்‌ நிகழ்த்தப்பட்டுள்ளன” கல்பகன்‌ 
தொடர்ந்தான்‌. 


“எனவே நெறிவகுக்கும்‌ முனிவனின்‌ பணியும்‌ 
நீதிவழங்கும்‌ அரசனின்‌ பணியும்‌ முற்றிலும்‌ 
எதிரெதிரானவை இளவரசி. ஒவ்வொரு வகுக்கப்பட்ட 
நீதியில்‌ இருந்தும்‌ பல்லாயிரம்‌ விலக்குகள்‌, பிறழ்வுகள்‌, 
கழிவுகள்‌ வழியாக ஒவ்வொரு தனிமனிதருக்கும்‌ உரிய 
தனிந்தியை கண்டடைதலே அரசனின்‌ கடமை. 
நெறிவகுப்பாளன்‌ கடந்து வந்த தொலைவை முழுக்க 
நேர்‌ எதிராக திரும்பிச்செல்லும்‌ பயணம்‌ அது. ஒவ்வொரு 
தனிவழக்கிலும்‌ அது நிகழ்ந்தாகவேண்டும்‌. அவ்விரு 
பயணங்களும்‌ முற்றிலும்‌ நிகர்‌ 
செய்யப்பட்டிருக்கவேண்டும்‌. அது ஓயாத 
பெருஞ்செயல்பாடு.” 


திரெளபதியின்‌ முகம்‌ மாறியது “ஆம்‌” என்றாள்‌. 
எண்ணச்சுமையுடன்‌ அவள்‌ விழிகள்‌ சரிந்தன. 

பின்‌ காதணி கழுத்தில்‌ மோத நிமிர்ந்து “கல்பகரே, 
இத்தனை செறிவாக எவரும்‌ என்‌ வினாவுக்கு 
இன்றுவரை விடை சொன்னதில்லை” என்றாள்‌. “நான்‌ 
இளமையில்‌ நீதி என்பது சமரசமற்றதாகவே 
இருக்கமுடியும்‌ என நம்பிக்கொண்டிருந்தேன்‌. 
ஒவ்வொருமுறை அவ்வாறு நீதி வழங்கியபோதும்‌ அது 
சற்று பிழையாகவும்‌ இருப்பதையே கண்டேன்‌. அப்பிழை 
என்‌ தேர்ச்சிக்குறைவால்‌ என்றெண்ணி ஒவ்வொரு 
தீர்ப்புக்குப்பின்னரும்‌ கலக்கம்‌ கொண்டேன்‌.” கல்பகன்‌ 
“இளவரசி, மாற்றமற்ற நீதி என்பது 
தெய்வங்களுக்குரியது. அதன்படி தெய்வங்களை 
மட்டுமே விசாரணைசெய்து தண்டிக்கமுடியும்‌” என்றான்‌. 
திரெளபதி சட்டென்று சிரித்து விட்டாள்‌. 


“மானுடர்‌ காமகுரோதமோகங்களால்‌ 
அலைக்கழிக்கப்படுகிறார்கள்‌. 
அக்காமகுரோதமோகங்கள்‌ கொண்ட நாம்‌ அரியணை 
அமர்ந்து நீதிவழங்க முற்படுகையில்‌ ஒவ்வொரு 
குற்றத்தையும்‌ அவ்வடிப்படை இச்சைகளைக்‌ கொண்டே 
புரிந்துகொள்ளவேண்டும்‌. மாறாத நீதி என்பது கருணை 
அற்றது. அன்பின்‌ விளைவாக மெல்ல கூர்மழுங்கும்‌ 
நீதியையே மானுடம்‌ கோரி நிற்கிறது. அன்பின்‌ பொருட்டு 
எங்கே எவ்வண்ணம்‌ நீதியை சமரசம்‌ 
செய்துகொள்ளலாம்‌ என்பதே அரசன்‌ 
அறிந்தாகவேண்டியது.” 


“அப்படியென்றால்‌ எதற்கு இத்தனை நூல்கள்‌? தன்‌ 
அகச்சான்றின்படி அரசன்‌ ஆணையிடலாமே?” என்றார்‌ 
துருபதன்‌. ”அரசே, அகச்சான்று என்பது வாள்‌. அதை 
நெறிநூல்களில்‌ ஓயாது தீட்டிக்கொண்டே 
இருக்கவேண்டும்‌. இல்லையேல்‌ அதில்‌ நம்‌ தன்னலம்‌ 
துருவாகப்படிந்துவிடும்‌” என்றான்‌ கல்பகன்‌. திரெளபதி 
“ஆம்‌... அது ஓர்‌ அணிச்சொல்‌. ஆனால்‌ எனக்குள்‌ அது 
பெரும்‌ பொருள்‌ கொள்கிறது” என்றாள்‌. 


கருணர்‌ அப்பால்‌ பந்த ஒளியில்‌ வந்து நின்றார்‌. 
துருபதன்‌ அவரை நோக்கியபின்‌ “மீண்டும்‌ நாம்‌ 
சந்திப்போம்‌ கல்பகரே. அரண்மனைக்கு வருக” என்றபின்‌ 
தலையசைத்தார்‌. கல்பகன்‌ துருபதனையும்‌ 
பிருஷதியையும்‌ திரெளபதியையும்‌ முறைப்படி 
வணங்கிவிட்டு மாயையை நோக்கி அன்புடன்‌ 
புன்னகைத்து வணங்கி பின்னகர்ந்தான்‌. 


திரெளபதி கருவறைக்குள்‌ வெண்தாமரையின்‌ ஒன்பது 
இதழடுக்குகளுக்கு மேல்‌ வெள்ளைக்கலையுடுத்தி யாழ்‌ 
ஏந்தி நின்றிருந்த சரஸ்வதியை நோக்கி வணங்கினாள்‌. 
இடதுமேல்‌ கையில்‌ விழிமணிமாலையும்‌ வலது 
கீழ்க்கையில்‌ ஏடும்‌ அமைந்திருந்தன. இருபக்கமும்‌ 
நெய்விளக்குகள்‌ அசையாச்சுடர்களுடன்‌ நின்றிருக்க 
எங்கும்‌ நோக்காத நோக்குடன்‌ தேவி கனவில்‌ 
ஆழ்ந்திருந்தாள்‌. 

ஓவியம்‌: ஷண்முகவேல்‌ 


அவள்‌ கைகூப்பி கண்மூடி ஆழ்ந்து மீண்டு 
திரும்புகையில்‌ அருகே நின்றிருந்த கல்பகன்‌ விழிகளை 
சந்தித்தாள்‌. அவளை அதுவரை கூர்ந்து நோக்கி 
நின்றிருந்த அவன்‌ அவள்‌ நோக்கின்‌ முன்‌ சற்றும்‌ 
நிலையழியாமல்‌ புன்னகைத்து “தங்கள்‌ 
விருப்பத்தெய்வம்‌ சொல்மகள்‌ என்று எண்ணுகிறேன்‌ 
இளவரசி” என்றான்‌. திரெளபதி புன்னகைத்து 
“இல்லை... ஐந்து தேவியர்‌ முன்னரும்‌ ஒன்றையே 
உணர்கிறேன்‌” என்றாள்‌. அவன்‌ புன்னகைசெய்தான்‌. 


அவள்‌ வாயில்‌ நோக்கி நடக்கையில்‌ துருபதன்‌ 
அகல்யையை நோக்கி “அடுத்து நாம்‌ செல்லவிருப்பது 
சாவித்ரி தேவியின்‌ ஆலயம்‌ அல்லவா?” என்றார்‌. அவள்‌ 
பிருஷதியை ஓரக்கண்ணால்‌ பார்த்தபடி 
தலையசைத்தாள்‌. “செல்வோம்‌” என்றார்‌ துருபதன்‌. 
அவள்‌ பிருஷதி மேல்‌ விழி நாட்டி தலையாட்டியபின்‌ 
முன்னால்‌ செல்ல அவளுடன்‌ துருபதனும்‌ நடந்தார்‌. 
பிருஷதி மெல்ல ஒரு எட்டு பின்னால்‌ வந்து 
திரெளபதியிடம்‌ “அவள்‌ பார்வை முழுக்க என்னிடமே 
இருந்தது... பார்த்தாயா?” என்றாள்‌. “தங்கள்‌ பார்வை 
முழுக்க அவர்கள்‌ மேல்தான்‌ இருந்தது அன்னையே” 
என்றாள்‌ திரெளபதி. மாயை புன்னகைத்தாள்‌. 


துருபதன்‌ நின்று திரெளபதி அருகணைந்ததும்‌ மெல்ல 
“யாரென்று தெரிகிறதா?” என்றார்‌. திரெளபதி ஆம்‌ என 
தலையசைத்து புன்னகை செய்தாள்‌. அப்பால்‌ அகல்யை 
நின்று அவர்‌ பிருஷதியை அணுகவே பின்னடைந்தார்‌ 
என்று எண்ணி முகம்‌ சிவந்து கழுத்தைச்‌ சொடுக்கி 
மேலாடையை விரைவாக இழுத்துக்கொண்டாள்‌. 
பிருஷதி அதைக்கண்டு புன்னகைத்து திரெளபதியை 
நோக்கி உதட்டைக்‌ குவித்துக்கொண்டு திரும்ப திரெளபதி 
திரும்பி மாயையை நோக்கி புன்னகை செய்தாள்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

திரெளபதி சரஸ்வதி ஆலயத்தில்‌ இருந்து வெளியே வந்து 
தேரில்‌ ஏறிக்கொண்டதும்‌ பின்னால்‌ ஏறிய மாயை 
குனிந்து தேரோட்டியிடம்‌ “சாவித்ரி தேவியின்‌ ஆலயம்‌” 
என்றாள்‌. தேர்‌ கிளம்பியதும்‌ திரெளபதியின்‌ அருகே 
அமர்ந்து மேலாடையை சீரமைத்துக்கொண்டு வெளியே 
கேட்ட ஒலிகளை செவிகூர்ந்து “அவர்கள்‌ 
மையத்தேர்ச்சாலையை அடைந்துவிட்டார்கள்‌ இளவரசி” 
என்றாள்‌. திரெளபதி எண்ணங்களால்‌ 
எடைகொண்டவள்‌ போல இருக்கையில்‌ சாய்ந்து அகம்‌ 
குவியா நேர்நோக்குடன்‌ அமர்ந்திருந்தாள்‌. 


பின்னர்‌ கலைந்து திரும்பி நோக்கி “இவரைப்பற்றி என்ன 
நினைக்கிறாய்‌ மாயை?” என்றாள்‌. “யாரைப்பற்றி?” 
என்றதுமே மாயை புரிந்துகொண்டு “தூயவர்‌” என்றாள்‌. 
“அவர்‌ யாரென எண்ணுகிறாய்‌?” என்றாள்‌ திரெளபதி. 
மாயை அவ்வினா வழியாகவே அதை தன்னுள்‌ உசாவத்‌ 
தலைப்பட்டு உடனே உணர்ந்துகொண்டு திகைத்து 
தலைதிருப்பி “அவரா?” என்றாள்‌. “ஆம்‌” என்றாள்‌ 
திரெளபதி. “தூயவர்‌ இளவரசி” என்றாள்‌ மாயை. 
திரெளபதி “ஏன்‌ சொல்கிறாய்‌?” என்றாள்‌. “தங்களை 
நோக்கிய அதேவிழிகளுடன்‌ அதே நிறைநகையுடன்‌ 
என்னையும்‌ நோக்கினார்‌” என்றாள்‌ மாயை. 


உடனே அவளுக்கு அச்சொற்றொடர்‌ அமைந்தது. “அரசி, 
மானுடரில்‌ உயர்வும்தாழ்வும்‌ காணாதவர்கள்‌ கூட 
பெண்களில்‌ அழகையும்‌ அழகின்மையையும்‌ 
அளவிடாமலிருக்க முடியாது. முனிவர்கள்‌ 
கூடவிதிவிலக்கல்ல தேவி. ஏனென்றால்‌ அது மானுட 
ஆழத்தை ஆளும்‌ பாதாளநாகங்களின்‌ ஆணை. 
உங்களைக்‌ காணும்‌ விழிகள்‌ அனைத்தும்‌ என்னைக்‌ 
கண்டு கணத்துளிநேரம்‌ சுருங்கி பின்‌ விரிந்து 
இயல்பாவதை இளமைமுதலே கண்டுவருகிறேன்‌. நான்‌ 
பெண்ணென்று வளர்ந்ததே அப்பார்வைகள்‌ 
முன்னால்தான்‌. இன்றுதான்‌ இருவரையும்‌ இரு 
ட பப்‌ மட்டுமே நோக்கும்‌ ஓர்‌ ஆண்மகனின்‌ 
ழமிகளைக்‌ கண்டேன்‌.” 


திரெளபதி புன்னகையுடன்‌ திரும்பி நோக்கி “அது ஏன்‌ 
என்று சொல்லவா?” என்றாள்‌. மாயை ஏறிட்டு 


நோக்கினாள்‌. “முற்றிலும்‌ காமம்‌ அற்ற நோக்கு 
அவருடையது. அது ஆண்மகனின்‌ நோக்கே அல்ல என்று 
தோன்றியது எனக்கு” என்றாள்‌ திரெளபதி. “ஆண்கள்‌ 
இருவகை. பெண்ணைக்கண்டதும்‌ தன்னை விலங்குக்கு 
ஒப்புக்கொடுத்து விழிகளால்‌ உறுப்புகளை 
வருடுபவர்கள்‌. அவ்விழிகளை அகத்தின்‌ ஆயிரம்‌ 
கைகளால்‌ பற்றி அடக்கி பெண்ணின்‌ முகத்தில்‌ மட்டுமே 
நிறுத்துவதில்‌ வெற்றிபெற்றவர்கள்‌.” புன்னகையுடன்‌ 
இதழ்களைக்‌ கடித்து “விழி அலைச்சல்‌ குறைந்தவன்‌ 
நிறைய பெண்களை பார்த்தவன்‌” என்றாள்‌. 


மாயை தலையசைத்தாள்‌. திரெளபதி “இவர்‌ விழிகள்‌ 
உடலையும்‌ நோக்கின. தன்னியல்பாக வந்து நம்‌ 
விழிகளில்‌ அமைந்தன. பெண்களையே பார்க்காதவர்‌ 
என்பது தெரிந்தது. ஆயினும்‌ விழிகளில்‌ காமம்‌ இல்லை” 
என்றபின்‌ விழிசரிய ஒரு கணம்‌ சிந்தித்து “அப்பார்வை 
நம்மை ஏன்‌ துணுக்குறச்‌ செய்கிறது? காமம்‌ நிறைந்த 
பார்வைகளை மட்டுமே கண்டு அதற்கு 
பழகிவிட்டிருக்கிறோமா? பிற நோக்குகளை எதிர்கொள்ள 
நாம்‌ கற்றிருக்கவில்லையா?” என்றாள்‌. புன்னகையுடன்‌ 
தலைசரித்து “நான்‌ சந்திக்கும்‌ முதல்‌ உடல்நோக்கா 
விழிகள்‌ இவை மாயை” என்றாள்‌. 


“ஆம்‌, இளவரசி. என்‌ அன்னை நோக்குவதைப்போல்‌ 
உணர்ந்தேன்‌” என்றாள்‌ மாயை. திரெளபதி வியந்து 
திரும்பியதில்‌ குழலைக்‌ கட்டிய மணிச்சரம்‌ சரிந்து 
காதோரம்‌ ஆடியது. “அன்னையா?” என்றாள்‌. “ஆம்‌, 
அதை நானே பலமுறை வினவிக்கொண்டேன்‌. தந்‌ைத 
அல்ல. அன்னை.” திரெளபதி தலையை அசைத்தபின்‌ 
திரும்பிக்கொண்டு கையால்‌ தேரின்‌ திரைச்சீலையை 
விரித்து வெளியே நோக்கியபடி சற்று நேரம்‌ 
அமர்ந்திருந்தபின்‌ தனக்குத்தானே என “உண்மைதான்‌” 
என்றாள்‌. 


பின்னர்‌ திரும்பி கண்களின்‌ கீழ்‌ ஒரு விந்தையான 
சுருக்கம்‌ விழ “அவர்‌ தந்தை ஆண்மையற்றவர்‌ 
என்கிறார்கள்‌” என்றாள்‌. அவள்‌ அகம்‌ செல்லும்‌ 
தொலைவு முழுக்க அப்பார்வையிலேயே தெரிய மாயை 
அமைதியாக நோக்கினாள்‌. “சொல்‌!” என்றாள்‌ 
திரெளபதி. “சொல்லுங்கள்‌ இளவரசி” என்றாள்‌ மாயை. 
“அந்த காமமற்ற நோக்கு அதனால்தானா?” மாயை 
அதற்கும்‌ வெற்றுநோக்கையே அளித்தாள்‌. “சொல்லடி, 
இப்போது என்னுள்‌ அவர்‌ மேல்‌ பொங்கி எழும்‌ வெறுப்பு 
எதன்‌ பொருட்டு?” என்றாள்‌ திரெளபதி மீண்டும்‌. 


மாயை தன்‌ உதட்டை இறுக்கிய சிறு அசைவைக்‌ கண்டு 
கண்களில்‌ சினம்‌ மின்ன, புருவம்‌ குவிந்து எழி 
“சொல்லடி” என்றாள்‌ திரெளபதி. “நான்‌ அறியேன்‌” 
என்றாள்‌ மாயை. “என்ன?” என்றாள்‌ திரெளபதி. 
மெல்லியகுரலில்‌ “உங்களிடம்‌ அப்படி ஒரு வெறுப்பு 
உள்ளதா என்று...” என்றாள்‌ மாயை. மேலும்‌ 
சிலகணங்கள்‌ கூர்ந்து நோக்கிவிட்டு தலையைத்‌ 
திருப்பிக்கொண்டு வெளியே நோக்கினாள்‌ திரெளபதி. 
பின்னர்‌ மீறி எழுந்த சினத்துடன்‌ திரும்பி “காமம்‌ அறவே 
இல்லாமல்‌ ஒரு பெண்ணை நோக்குபவன்‌ அவளை 
அவமதிக்கிறான்‌” என்றாள்‌. அவள்‌ உதடுகளில்‌ இருந்த 
சுழிப்பை மாயை அப்போதுதான்‌ முதல்முறையாக 
பார்த்தாள்‌. 


“ஏனென்றால்‌ பெண்‌ காமத்தால்‌ ஆக்கப்பட்டவள்‌” 
என்றாள்‌ திரெளபதி. “பல்லாயிரம்‌ ஆண்டுகளாக 
ஆணின்‌ காமம்‌ அவள்‌ மேல்‌ பொழிந்து அவளை 
வடிவமைத்திருக்கிறது. அருவிக்குக்‌ கீழிருக்கும்‌ 
பாறையின்‌ வளைவும்‌ மென்மையும்‌ அவள்‌ உடலில்‌ 
நிகழ்ந்திருக்கின்றன. ஆண்‌ காமத்துடன்‌ 
நோக்காவிட்டால்‌ அவள்‌ உடல்‌ பொருளிழந்துவிடுகிறது. 
ஆண்மகன்‌ உடலுக்கு எந்நிலையிலும்‌ வலிமை என்னும்‌ 
பொருள்‌ உள்ளது. காமம்‌ இல்லையேல்‌ பெண்ணின்‌ இந்த 
மெல்லிய தசைத்திரள்‌ போல இழிந்தது பிறிதென்ன?” 


மாயை தன்னுள்‌ ஒரு மெல்லிய நடுக்கத்தை 
உணர்ந்தாள்‌. “என்னடி நோக்குகிறாய்‌? சொல்‌, நீ என்ன 
நினைக்கிறாய்‌?” என்று உரத்தகுரலில்‌ திரெளபதி 
கேட்டாள்‌. அவள்‌ விழிகள்‌ ஈரப்படலம்‌ கொண்டிருந்தன. 
மாயை என்ன சொல்வதென்று அறியாமல்‌ திகைக்க 
“சொல்லடி, காமம்‌ இன்றி உன்னை நோக்குபவன்‌ 
உன்னை சிறுமைசெய்கிறான்‌ அல்லவா? அவன்‌ 
காண்பது ஆற்றல்‌ அற்ற நெளியும்‌ வெற்றுடலை 
அல்லவா? வெறும்‌ ஒரு புழுவை அல்லவா?” என்றாள்‌. 


“இளவரசி, அவர்‌ என்னை நோக்கியபோது அதில்‌ சற்றும்‌ 
காமம்‌ இல்லை என்பது எனக்கு உவகையையே 
அளித்தது” என்றாள்‌ மாயை. “நான்‌ இந்த உடலில்‌ 
இருந்து விடுபட்டுவிட்டதாக உணர்ந்தேன்‌. இன்னொரு 
பெண்ணிடம்‌ பேசும்போது அவள்‌ உடலை 
உணர்ந்துகொண்டே இருப்பேன்‌. ஆணிடம்‌ பேசும்போது 
என்‌ உடலை உணர்ந்து கொண்டிருப்பேன்‌. 
எங்கிருந்தாலும்‌ அங்கு என்‌ உடல்‌ எனக்களிக்கும்‌ 
படிநிலை என்ன என்றுதான்‌ 
கணித்துக்கொண்டிருப்பேன்‌. பிறர்‌ என்னை வைக்கும்‌ 


படிக்கு மேல்‌ நான்‌ இருக்கிறேன்‌ என்ற உணர்வுடன்‌ என்‌ 
அகம்‌ தவித்துக்கொண்டிருக்கும்‌. அவர்களின்‌ ஒவ்வொரு 
சொல்லையும்‌ கண்காணித்துக்கொண்டிருக்கும்‌. 
உடல்திரண்ட நாள்‌ முதல்‌ என்‌ எண்ணமெல்லாம்‌ என்‌ 
உடலை எங்கு வைப்பதென்பதைப்பற்றியே.” 


”உடலின்றி அவர்‌ முன்‌ நிற்க முடியும்‌ என 
எண்ணுகையில்‌ எடையற்று காற்றில்‌ எழுவதுபோல்‌ 
தோன்றியது. எவரிடமாவது என்‌ அகத்தைத்‌ திறந்து 
பேசுவேன்‌ என்றால்‌ அவரிடம்தான்‌” என்று மாயை 
தொடர்ந்தாள்‌. “கல்வியாலோ தவத்தாலோ அடைந்த 
நிறைநிலை அல்ல அது இளவரசி. கல்வியும்‌ தவமும்‌ 
எவரையும்‌ தன்னை ஒருபடி மேலாக எண்ணச்செய்கிறது. 
அஸ்தினபுரியின்‌ பட்டத்து இளவரசரின்‌ மேன்மை 
என்பது ஒன்றில்தான்‌. அவர்‌ தன்னை எளியவரில்‌ 
ஒருவராக இயல்பாகவே உணர்கிறார்‌. என்னை நோக்கி 
அவர்‌ செய்த ஒரு புன்னகையே அதற்குச்‌ சான்று.” 


நோவுபோல ஈரம்‌ பரவிய விழிகளுடன்‌ திரெளபதி 
அவளை உற்று நோக்கிக்கொண்டிருந்தாள்‌. தொலைவில்‌ 
எழும்‌ காற்றை மெல்லிய அசைவாகக்‌ காட்டும்‌ 
தளிரிலைகளாக அவள்‌ இதழ்கள்‌ துடித்தன. தாழ்ந்த கூர்‌ 
குரலில்‌ “நீ அடைந்த விடுதலையை என்னால்‌ உணர 
முடிகிறது. ஏனென்றால்‌ நீ உன்னை அழகற்றவள்‌ என 
எண்ணுகிறாய்‌... ” என்றாள்‌. மாயை முதல்‌ கணம்‌ உளம்‌ 
அதிர்ந்தாலும்‌ உடனே மீண்டுவிட்டாள்‌. “நீ உன்‌ உடலை 
வெறுப்பதனால்‌ உன்‌ உடலை உணராத நோக்கு 
உவகையளிக்கிறது” என்று மீண்டும்‌ அவள்‌ விழிகளை 
நோக்கி திரெளபதி சொன்னாள்‌. 


மாயை விழிகளை அசையாமல்‌ திரெளபதி மேல்‌ நாட்டி 
“அவ்வாறே இருக்கட்டும்‌ இளவரசி... “ என்றாள்‌. அந்த 
நிறைநிலை கண்டு மேலும்‌ சினம்‌ கொண்ட திரெளபதி 
உரக்க “உன்னை எனக்கு நிகராக நோக்கியதன்‌ வழியாக 
அவர்‌ என்னை அவமதித்தார்‌. உன்னுள்‌ ஒளிந்திருக்கும்‌ 
எளிய சேடி அதைக்கண்டு உவகை கொள்கிறாள்‌. 
அவ்வளவுதான்‌” என்றாள்‌. கூந்தலை நீவி பின்னால்‌ 
செருகி சற்றே நிமிர்ந்து அமர்ந்து “அதுவும்‌ 
உண்மையென்றே கொள்வோம்‌. அதனாலென்ன?” 
என்றாள்‌ மாயை. 


மூச்சு சீறியதில்‌ முலைகள்‌ எழுந்தமர திரெளபதி 
“இல்லை, நீ என்னிடம்‌ ஒன்றை ஒளிக்கிறாய்‌. நீ அவரை 
பற்றி சொன்ன சொற்களில்‌ இருப்பது அதுவே. அவர்‌ 
உன்னை நோக்கிய கண்களில்‌ எங்கோ நுண்ணிய காமம்‌ 


இருந்தது. என்னை நோக்கியபோது எழாத காமம்‌ அது. 
அவரது தன்னிழிவு கொண்ட அகம்‌ என்‌ நிமிர்வின்‌ முன்‌ 
குன்றுகிறது. உன்னைப்போன்ற சேடியிடமே அது 
இயல்பாக காமம்‌ கொள்கிறது. ஏனென்றால்‌ அவர்‌ 
ஷத்ரியமகன்‌ அல்ல. யாதவ அரசியின்‌ எளிய மைந்தர்‌. 
தன்னை யாதவனாக, சூதர்களுக்கு நிகராக 
எண்ணுகிறார்‌.” 


“நீ அக்காமத்தை உள்ளூர சுவைக்கிறாய்‌. அதைத்தான்‌ 
இச்சொற்களாக மாற்றி உனக்கே சொல்லிக்கொள்கிறாய்‌” 
என்று திரெளபதி பல்லிறுகிய உச்சரிப்புடன்‌ 
சொன்னாள்‌. “அவர்‌ காமக்கனவுகள்‌ முழுக்க 
சூதப்பெண்கள்‌ நிறைந்திருக்கலாம்‌. மணிமுடிசூடிய 
பட்டத்து இளவரசன்‌ என்ற சுமை அவரை அழுத்தி 
கட்டுப்படுத்தியிருக்கலாம்‌. நீ ஒரு அடி முன்னால்‌ எடுத்து 
வை. இலை நுனியில்‌ தேங்கிய துளி. சற்றே தொட்டால்‌ 
போதும்‌.” 


மாயை மேலும்‌ விரிந்த புன்னகையுடன்‌ “இதெல்லாம்‌ 
பொய்‌ என நீங்களே அறிவீர்கள்‌ இளவரசி. இச்சொற்கள்‌ 
என்னைப்‌ புண்படுத்துமென எண்ணுகிறீர்கள்‌. 
புண்படுத்தவில்லை என்றும்‌ இப்போது 
அறிந்திருப்பீர்கள்‌” என்றாள்‌. மேலும்‌ ஏதேனும்‌ 
சொல்லவேண்டும்‌ என்று அவள்‌ அகம்‌ எழுந்தது. அதை 
வென்று உடைத்து சொற்களாக்கி அதில்‌ சிலவற்றை 
மட்டும்‌ எடுத்துக்‌ கோர்த்தாள்‌. “எதற்காகவோ உங்களுக்கு 
ஒரு தன்வதை இப்போது தேவைப்படுகிறது... 
அதைக்கொண்டு நீங்கள்‌ நிகர்செய்துகொள்ள ஏதோ 
உள்ளது உங்களுக்குள்‌.” 


கசப்புடன்‌ “உளறாதே” என்று சொல்லி மீண்டும்‌ 
திரையைப்பற்றி விலக்கி வெளியே நோக்கினாள்‌ 
திரெளபதி. முகத்தில்‌ கடந்து செல்லும்‌ சாலையின்‌ 
வண்ண வேறுபாடுகள்‌ ஒளியடிக்க ”அல்லது அவர்‌ 
பெரிய நடிகர்‌. சில குருகுலங்களில்‌ விரும்பியபடி 
விழியை அமைத்துக்கொள்ள கற்றுக்கொடுக்கிறார்கள்‌. 
அத்தனை திறம்பட ஒளித்துக்கொள்கிறார்‌ என்றால்‌ 
உள்ளே வேறேதோ உள்ளது. அழுகியது, இருண்டது. 
இன்றே என்‌ ஒற்றர்களை அனுப்பி அவர்‌ எங்கு 
செல்கிறார்‌ என்பதை நோக்கி எனக்கு அறிவிக்க 
ஆணையிடுகிறேன்‌. ஆலயங்களெல்லாம்‌ 
அணிப்பரத்தையரால்‌ சூழப்பட்டவை. அவரை ஒரு 
இழிந்த பரத்தையுடன்‌ சேர்த்துப்‌ பிடித்து இழுத்து என்முன்‌ 
கொண்டுவந்து நிறுத்தச்‌ சொல்கிறேன்‌... 

பார்க்கிறாயா?” என்றாள்‌. 


“அப்படி அவரை பிடித்துக்கொண்டு வந்து உங்கள்‌ முன்‌ 
விட்டார்கள்‌ என்றால்‌ நீங்கள்‌ ஏமாற்றமடைவீர்கள்‌ 
இளவரசி” என்றாள்‌ மாயை. “சீ, வாயை மூடு. நான்‌ ஏன்‌ 
ஏமாற்றமடையவேண்டும்‌?” என்றாள்‌ திரெளபதி. 
ஏனென்றால்‌ இதுவரை உங்கள்‌ அகத்தை இப்படி ஓர்‌ 
ஆண்மகன்‌ கலைத்ததில்லை.” திரெளபதி “உளறாதே” 
என்றாள்‌. “கர்ணன்‌ முன்னும்‌ அர்ஜுனன்‌ முன்னும்‌ 
அசையாத உங்கள்‌ ஆணவம்‌ இங்கே 
நிலையழிந்திருக்கிறது.” திரெளபதி சீற்றத்துடன்‌ 
“போதும்‌” என்றாள்‌. மாயை ஆம்‌ என தலையைத்‌ தாழ்த்த 
அவள்‌ திரும்பி வெளியே நோக்கத்‌ தொடங்கினாள்‌. 


மாயை திரெளபதியின்‌ மின்னும்‌ கன்னங்களை நோக்கி 
அமர்ந்திருந்தாள்‌. கரிய தோலைப்போல மின்னுவது 
பிறிதில்லை. கரிய இரவில்‌ வளையும்‌ நீர்ப்பரப்புகள்‌ 
கொள்ளும்‌ விண்ணொளி. ஐயமே அற்ற கோடுகளால்‌ 
பிரம்மன்‌ வரைந்த ஓவியம்‌. வடிவத்தை அன்றி பிறிது 
எதையும்‌ மானுடன்‌ உணரலாகாது என்றே அவளை 
இருண்டவளாக்கிவிட்டான்‌ போலும்‌. நீள்‌ கழுத்தில்‌ 
மெல்லிய மடிப்புகளில்‌ ஈரத்தின்‌ பளபளப்பு. மார்பின்‌ 
கதுப்பில்‌ சரப்பொளியின்‌ இதழ்‌ ஒன்று குத்திய மெல்லிய 
அழுத்தம்‌. அதிகாலை கங்கைக்கரைச்‌ சதுப்பில்‌ 
காலூன்றிச்‌ சென்ற சிறு குருவியின்‌ உகிர்த்தடம்‌. 


மெல்ல திரெளபதியின்‌ தோள்கள்‌ தளர்ந்தன. 
திரையைப்பற்றிய கைகளை விட்டுவிட்டு மார்பின்‌ மேல்‌ 
கட்டிக்கொண்டாள்‌. நிமிர்ந்து அமர்ந்து தலையைத்‌ 
தருக்கி “இவர்‌ இங்கிருக்கிறார்‌ என்றால்‌ இளையோன்‌ 
பீமனும்‌ இங்கே எங்காவதுதான்‌ இருப்பார்‌” என்றாள்‌. 
மாயை தலையசைத்தாள்‌. திரெளபதி “நான்‌ அவரை 
பார்க்க விழைகிறேன்‌. இப்போதே” என்றாள்‌. மாயையை 
நோக்கி அவள்‌ விழிகளில்‌ தன்‌ விழிகளை வீம்புடன்‌ 
கோர்த்துக்கொண்டு ”வெறும்‌ உடலான ஒருவன்‌... வெறும்‌ 
தசைத்திரள்‌” என்றாள்‌. 


“வெறும்‌ தசைத்திரளென இப்புவியில்‌ ஏதும்‌ இல்லை 
இளவரசி” என்றாள்‌ மாயை. ”அப்படியென்றால்‌ அவரை 
நான்‌ அப்படி ஆக்குகிறேன்‌. அங்கே துர்க்கை ஏறி 
அமர்ந்திருக்கும்‌ சிம்மம்‌ போன்று... என்‌ காலடியில்‌ அவர்‌ 
கிடக்கவேண்டும்‌.” அவளுடைய குவிந்த மெல்லிய 
உதடுகளுக்குமேல்‌ நீராவிபட்டதுபோல்‌ வியர்த்திருந்தது. 
கன்னத்தில்‌ ஈரவியர்வையில்‌ மயிரிழைகள்‌ 
ஒட்டியிருந்தன. மாயை “இக்கூட்டத்தில்‌ அவர்‌ 
எங்கிருக்கிறார்‌ என்று எப்படி அறிவது?” என்றாள்‌. 


“அவர்‌ பேருடல்‌ கொண்டவர்‌ என்கிறார்கள்‌. ஆகவே 
கூட்டத்தில்‌ அவர்‌ ஒளிய முடியாது... பார்த்துக்கொண்டே 
வா. இந்தத்தெருவில்‌ எங்கோதான்‌ அவர்‌ இருப்பார்‌.” 
மாயை ஏதோ சொல்வதற்குள்‌ “அவர்‌ இளையோன்‌ 
அங்கே ஆலயத்தில்‌ இருக்கிறார்‌. அவர்களின்‌ மூத்தவரை 
சிலகணங்களில்‌ சென்று காக்கும்‌ தொலைவில்தான்‌ 
எப்போதும்‌ தம்பியரில்‌ ஒருவர்‌ இருப்பார்‌... பார்‌” என்றாள்‌ 
திரெளபதி. மாயை தலையசைத்தாள்‌. திரெளபதி மெல்ல 
அசைந்து அமர்ந்து “அதை விட அவரை இன்றே நான்‌ 
காண்பதில்தான்‌ காவியத்தின்‌ வடிவஅமைதி உள்ளது. 
இது ஒரு காவியம்‌. இத்தனை உச்சங்களால்‌ காவியம்‌ 
மட்டுமே நிகழமுடியும்‌” என்றாள்‌. 


மாயை திரும்பி அவள்‌ விழிகளை நோக்கிவிட்டு மீண்டும்‌ 
விழிதிருப்பினாள்‌. என்ன சொல்கிறாள்‌? ஆனால்‌ அவள்‌ 
அதை நம்பித்தான்‌ சொல்கிறாள்‌ என்றன அவள்‌ 
விழிகள்‌. தன்னை ஏற்கனவே ஒரு 
பெருங்காவியத்திற்குள்‌ வாழ்பவளாக எண்ணத்‌ 
தொடங்கிவிட்டாளா என்ன? காவியத்தை நிகழ்த்தி 
முடிப்பதற்காகத்தான்‌ அவள்‌ காலத்தில்‌ 
கடந்துசெல்கிறாளா? அவளுடைய நேர்நடையும்‌ 
நிமிர்நோக்கும்‌ நினைவில்‌ எழுந்தன. அவை அவள்‌ 
கொண்ட காவியத்‌ தோரணைகளா என்ன? புன்னகை 


எழ உதடுகளை கடித்துக்கொண்டு தலையைத்‌ தாழ்த்தி 
வெளியே தெரிந்த மக்கள்‌ திரளை நோக்கினாள்‌. 


அவன்‌ தெரியக்கூடாது என்று வேண்டிக்கொண்டாள்‌. 
இது மூச்சடைக்கவைக்கும்‌ பொருட்செறிவு கொண்ட 
காவியமல்ல, எளிய மாந்தர்‌ வாழும்‌ பொருளற்ற 
வாழ்க்கைவெளி என ஆகட்டும்‌. அவன்‌ வரக்கூடாது. 
தெய்வங்களே, இந்தப்‌ பெருங்காவியத்தின்‌ இரக்கமற்ற 
ஒருமையை உங்கள்‌ படைக்கலங்களால்‌ உடைத்துச்‌ 
சிதறடித்து என்னை விடுவியுங்கள்‌. இதை 
ஒழுங்கற்றதாக்குங்கள்‌. காவியத்திற்குள்‌ இப்படி உடல்கள்‌ 
முட்டி மோதி சாலையோரங்களில்‌ சுழிக்குமா என்ன? 
குதிரைகளும்‌ வண்டிகளும்‌ முட்டிக்கொண்டு 
விலகமுடியாது தத்தளிக்குமா என்ன? இதோ எதையோ 
தின்றுகொண்டிருக்கும்‌ பேதைக்கு காவியத்தில்‌ என்ன 
இடம்‌? இப்பேதைமுகங்களுக்கும்‌ 
கள்வெறிச்சிரிப்புகளுக்கும்‌ காவியத்தில்‌ என்ன 
பொருள்‌? 

இன்னும்‌ சற்று தொலைவில்‌ சாவித்ரிதேவியின்‌ 


பேராலயம்‌. இருண்ட வானில்‌ அதன்‌ கோபுரவிளக்கு 
செவ்விண்மீன்‌ என சுடர்திகழ்கிறது. அங்கே ஒலிக்கும்‌ 


பெருமுரசும்‌ கண்டாமணியும்‌ கலந்த நாதம்‌ காற்றில்‌ 
எழுகிறது. இன்னும்‌ சற்று தூரம்‌ மட்டுமே. அவன்‌ 
விழிகளில்படக்கூடாது. படுவானென்றால்‌ என்‌ 
வாழ்க்கை என்னுடையதல்ல. என்னால்‌ சற்றும்‌ 
புரிந்துகொள்ள முடியாத பெருங்காவியமொன்றின்‌ 
ஒற்றை அசைச்‌ சொல்‌ மட்டுமே நான்‌. 
என்னைப்போன்றவர்கள்‌ அக்காவியத்தின்‌ 
ரதசக்கரத்தில்‌ நசுங்கும்‌ கூழாங்கற்கள்‌. உதிரப்பெருக்கின்‌ 
ஊற்றுகள்‌. பெரிய கணக்குகளின்‌ எண்கள்‌. 


அதற்குள்‌ அவள்‌ அவனை பார்த்துவிட்டாள்‌. 
சாலையோரத்தில்‌ கூடி நின்று எதையோ 
நோக்கிக்கொண்டிருந்த கூட்டத்தில்‌ பெரிய மஞ்சள்நிற 
உடலுடன்‌ கைகளை பின்னால்‌ கட்டி குனிந்து நோக்கி 
நின்றிருந்தான்‌. தோளில்‌ சுருளற்ற நீள்குழல்‌ கற்றைகள்‌ 
கிடந்தன. இடையில்‌ தோலாடை. அவனேதான்‌, 
பிறிதொருவன்‌ அவனைப்போல்‌ இருக்க இயலாது. 
ஊன்மலை. கைகள்‌, கால்கள்‌, பெருந்தோள்‌ என எழுந்த 
தூய ஆற்றல்‌. மரங்களைத்‌ தூக்கிச்‌ சுழற்றும்‌ 
பெருங்காற்று. அவன்‌ உடலின்‌ உப்புவாசத்தை அவள்‌ 
அகம்வாழ்ந்த பெண்மிருகம்‌ அறிவதுபோல்‌ தோன்றியது. 


அவனைக்‌ கண்டதைச்‌ சொல்லாமல்‌ கடந்துவிடலாம்‌ 
என்று ஒருகணம்‌ மாயை எண்ணினாள்‌. அதுவும்‌ 
அக்காவியத்தை சிதறடிக்குமல்லவா என்று 
எண்ணிக்கொண்டிருக்கும்போதே அவளே “இளவரசி 
அதோ?” என சொல்லிவிட்டாள்‌. திரெளபதி திடுக்கிட்டு 
“யார்‌?” என்றாள்‌. மாயை தயங்கி “பீமசேனர்‌...” என்றாள்‌. 
திரெளபதி அதை விளங்கிக்கொள்ளாதவள்‌ போல 
சிலகணங்கள்‌ நோக்கிவிட்டு “ரதம்‌ முன்‌ செல்லட்டும்‌” 
என்றாள்‌. 


மாயையின்‌ அகத்தின்‌ நாண்‌ தளர்ந்தது. உடலில்‌ 
பரவியிருந்த குளிர்வியர்வையை உணர்ந்தாள்‌. கூடவே 
தன்‌ அகம்‌ ஏமாற்றம்‌ கொள்வதையும்‌ அறிந்தாள்‌. இது 
மிக எளிய வாழ்க்கைதான்‌. மானுடருக்கு எந்தப்‌ பங்கும்‌ 
இல்லாத தற்செயல்களின்‌ பெருவெளி. உடல்களில்‌ பற்றி 
எரிந்து உண்டுசெல்லும்‌ உயிரெனும்‌ காடெரியின்‌ நடனம்‌. 
வேறொன்றுமில்லை. 


ஆயினும்‌ தெய்வங்களே, தொலைந்துபோய்‌ 
கண்டெடுக்கப்படாவிட்டாலும்‌ காவியத்தில்‌ 
வாழ்வதற்கல்லவா ஏதேனும்‌ பொருள்‌ உள்ளது. ஏதும்‌ 
நிகழாத எளிய வாழ்க்கை ஆன்மாவை 
சிறுமைசெய்கிறது. தற்செயல்களை மானுடர்‌ அஞ்சுவது 


அது அவர்களை வெறும்‌ கிருமிகளாக சிறுத்துப்போக 
வைக்கிறது என்பதற்காகவா? ஒவ்வொரு கணமும்‌ 
ஒவ்வொரு எளியோனின்‌ உள்ளமும்‌ 
ஏங்கிக்கொண்டிருப்பது காவியம்‌ வந்து தீண்டும்‌ 
பெருவாழ்க்கை கணங்களுக்காகத்தானா? 


மறுகணம்‌ அவள்‌ புன்னகைத்தாள்‌. எத்தனை 
நேரமாகியிருக்கும்‌? கால்நாழிகைகூட கடந்திருக்காது. 
அதற்குள்‌ எத்தனை எண்ணங்கள்‌. காவியத்தில்‌ 
வாழ்வதா? மானுடருக்கு அது இயல்வதுதானா? அது ஓர்‌ 
கனவு. ஓர்‌ ஆணவ எழுச்சி. வேறேதுமில்லை. 
எளியமானுடர்‌ தற்செயலின்‌ பொருளின்மையில்‌ முட்டித்‌ 
திகைத்துச்‌ சுழன்று புண்பட்டு குருதிவழிய வீழ்ந்தும்‌ 
எழுந்தும்‌ மடியும்‌ எளிய வாழ்க்கை. அதை சொல்‌ வந்து 
தொடுகிறது. ஒவ்வொன்றையும்‌ எடுத்துக்கோர்த்து 
பொருள்‌ கொடுத்து காவியமாக்குகிறது. வாழ்க்கையை 
நோக்கி மானுடன்‌ பழிப்புகாட்டுவதற்குப்‌ பெயர்தான்‌ 
காவியம்‌. 


ஆம்‌, அதுதான்‌ உண்மை. நான்‌ பன்னிரண்டு 

ண்டுகாலம்‌ அமர்ந்து கற்ற காவியங்களுக்கெல்லாம்‌ 
ஒரே நோக்கம்தான்‌. எளிய மானுடரை அமானுடராக 
உணரச்செய்வது. முகில்மீதேறிப்‌ பறப்பதை 
கனவுகாண்கின்றன குழந்தைகள்‌. தேவர்களும்‌ 
அசுரர்களும்‌ பறக்கிறார்கள்‌. தெய்வங்கள்‌ பறக்கின்றன. 
மண்ணில்‌ எவருக்கும்‌ ஆர்வமில்லை. விரிந்த வானம்‌, 
ஒளிமிக்க வானம்‌, நிலையற்ற வானம்‌, அதுவே கனவு. 
அவள்‌ புன்னகைசெய்தாள்‌. அக்காவியக்கல்வியால்தான்‌ 
அவள்‌ இளவரசியின்‌ சேடியாக இருக்கிறாள்‌. 
இல்லையேல்‌ அரண்மனைப்‌ புறத்தளத்தில்‌ 
பணிப்பெண்ணாக இருந்திருப்பாள்‌. ஆம்‌. காவியத்தை 
உண்ணமுமியும்‌, உடுக்க முடியும்‌... 


திடமான மென்குரலில்‌ “நிறுத்து” என்றாள்‌ திரெளபதி. 
வெளியே எட்டிப்பார்த்து தேருடன்‌ புரவியில்‌ வந்த 
வீரனிடம்‌ “அங்கே நின்றிருக்கும்‌ பேருடல்கொண்டவனை 
பார்த்தீரா?” என்றாள்‌. “ஆம்‌ இளவரசி. 
பால்ஹிகநாட்டவன்‌ என்று தோன்றியது. பீதர்களின்‌ 
நிறம்‌ கொண்டவன்‌” என்றான்‌ அவன்‌. “அவனை இங்கே 
அழைத்துவாரும்‌” என்றபின்‌ திரையை மூடிவிட்டு 
திரும்பி அவளை நோக்கி புன்னகை செய்தாள்‌. “வெறும்‌ 
மூடத்தனம்‌ என்று தோன்றியது. ஆனால்‌ இதைக்‌ 
கடந்துசென்றால்‌ நான்‌ உணரும்‌ வெறுமையை என்னால்‌ 
இரவெல்லாம்‌ தாளமுடியாது என்று பின்னர்‌ 
எண்ணிக்கொண்டேன்‌” என்றாள்‌. 


மாயை புன்னகைத்தாள்‌. ”காவியம்‌ என்று சொன்னதும்‌ நீ 
எண்ணியதையெல்லாம்‌ நான்‌ வாசித்தறிந்தேன்‌” 
என்றாள்‌ திரெளபதி. “ஆனால்‌ நீயும்‌ உன்‌ 
குலமுறையினரும்‌ காண்பீர்கள்‌. நான்‌ கால்தொட்டு 
நடந்த மண்ணிலிருந்து காவியங்கள்‌ முளைத்தெழும்‌. 
அவற்றில்‌ பெருங்காவியம்‌ பிறவற்றை உண்டு வளரும்‌.” 
அவள்‌ விழிகளை நோக்கி ஒரு கணம்‌ நெஞ்சு அதிர்ந்து 
விழிவிலக்கினாள்‌ மாயை. அப்பால்‌ குதிரை வீரன்‌ 
பீமனுடன்‌ வருவது தெரிந்ததும்‌ அவள்‌ அகம்‌ 
படபடத்தது. திரும்பி “இளவரசி, இதை எதற்காகச்‌ 
செய்கிறீர்கள்‌?” என்றாள்‌. 


திரெளபதி கன்னங்களில்‌ சிறிய குழிகள்‌ மலர சிரித்தபடி 
“வெறும்‌ உடல்‌ ஒன்றைக்‌ காண்பதற்காக” என்றாள்‌. 
கண்டு?” என்றாள்‌ மாயை. திரெளபதி 
“தெரியவில்லையடி. ஏதோ செய்யவேண்டுமென்று 
தோன்றியது. இச்செயல்‌ நெஞ்சில்‌ எழுந்தது. ஆனால்‌ இது 
எனக்குள்‌ பிறிது எதையோ எடை நிகர்க்கிறது.” மாயை 
மீண்டும்‌ அணுகிவந்த பீமனை நோக்கியபடி “அரக்க 
வடிவினன்‌...” என்றாள்‌. பின்பு “இளவரசி, அவர்‌ வெறும்‌ 
ஊன்குன்று அல்ல” என்றாள்‌. 


“எப்பட சொல்கிறாய்‌?” என்ற திரெளபதி வெளியே நோக்க 
“ஆம்‌, அறிவில்‌ தன்‌ மூத்தவருக்கும்‌ இளையவருக்கும்‌ 
நிகரானவர்‌... இதற்குள்‌ தாங்கள்‌ யாரென்று 
அறிந்துவிட்டார்‌. அத்துடன்‌ அவர்‌ உடலுடன்‌ நீங்கள்‌ 
விளையாட விழைவதையும்‌ தெரிந்துகொண்டுவிட்டார்‌” 
என்றாள்‌ மாயை. அவள்‌ விழிகள்‌ அவனை 
நோக்கிக்கொண்டு மலர்ந்திருக்க இதழ்கள்‌ மெல்ல 
பிரிந்தன. மாயை அவ்விழிகளை நோக்கினாள்‌. காட்டு 
விலங்கின்‌ விழிகள்‌ என எண்ணிக்கொண்டாள்‌. 


அக்கணம்‌ திரெளபதி நீள்மூச்சொலிக்க பின்னால்‌ 
சாய்ந்துகொண்டு “ஆனால்‌ அவருள்‌ எளிய விலங்கு 
ஒன்று வாழ்கிறது” என்றாள்‌. மாயை அச்சொல்லால்‌ சற்று 
அதிர்ந்து உதடுகளை அழுத்திக்கொண்டபின்‌ அவள்‌ 
விழிகளை நோக்கினாள்‌. “எத்தனை ஆற்றல்‌ மிக்க 
விலங்கும்‌ அன்பின்‌ தளையை அறுக்கவியலாது” 
என்றாள்‌ திரெளபதி. மாயை புன்னகை செய்தாள்‌. 


வெளியே வீரன்‌ “இளவரசி, அவனை 
அழைத்துவந்துவிட்டேன்‌” என்றான்‌. திரெளபதி 
திரையை விலக்கி வெளியே பாதியுடலைக்‌ காட்டிச்‌ 
சரிந்து பீமனை நோக்க அவன்‌ தலைவணங்கி “பாஞ்சால 
இளவரசியை வணங்குகிறேன்‌” என்றான்‌. திரெளபதி 


“உன்னை அங்கே கூட்டத்தில்‌ பார்த்தேன்‌. நீ யார்‌?” 
என்றாள்‌. 


பீமன்‌ “என்‌ பெயர்‌ ஹடன்‌. பால்ஹிக நாட்டவன்‌. 
பிறப்பால்‌ சாரஸ்வத அந்தணன்‌. அங்கே சரஸ்வதி 
ஆலயத்தின்‌ மடைப்பள்ளியில்‌ பணிபுரிகிறேன்‌” 
என்றான்‌. “வேதமோ நூலோ கற்றிருக்கிறாயா?” என்றாள்‌ 
திரெளபதி. “இல்லை இளவரசி. நான்‌ சமையல்காரன்‌” 
என்றான்‌ பீமன்‌. “உகந்த தொழில்‌.” திரெளபதி திரும்பி 
மாயையை நோக்கி சிரித்தபடி “வைக்கோல்போரில்‌ 
கட்டப்பட்ட எருது என்பார்கள்‌” என்றாள்‌. 


மாயை பீமனின்‌ பெருந்தோள்களை நோக்கிக்‌ 
கொண்டிருந்தாள்‌. திரெளபதி “நான்‌ இவளுக்கு ஒரு 
கதை சொல்லிக்கொண்டிருந்தேன்‌. சிபிநாட்டு 
பால்ஹிகரைப்பற்றி... அவர்‌ தன்‌ தமையன்‌ தேவாபியை 
தோளில்‌ ஏற்றிக்கொண்டு வேட்டைக்குச்‌ செல்வார்‌ 
என்றும்‌ குதிரைகளை ஒற்றைக்கையாலேயே 
துரத்திப்பிடிப்பார்‌ என்றும்‌ புராணங்கள்‌ சொல்கின்றன. 
அத்தகைய உடல்வலுவுள்ள எவரும்‌ மண்ணில்‌ இல்லை 
என்றாள்‌ இவள்‌. அப்போதுதான்‌ உன்னை நோக்கினோம்‌” 
என்றாள்‌. 


பீமன்‌ தலையைத்‌ தாழ்த்தி வணங்கினான்‌. ஒரு கணம்‌ 
அவன்‌ விழிகள்‌ வந்து தன்னை தொட்டுச்சென்றபோது 
இரு கைகள்‌ வந்து இருமுலைகளையும்‌ அள்ளிப்பற்றிச்‌ 
சென்றதுபோல்‌ மாயை உணர்ந்தாள்‌. விழிகளை 
விலக்கிக்கொண்டு திரையால்‌ உடலை 
மூடிக்கொண்டாள்‌. அவன்‌ கைகளை நோக்கினாள்‌. 
வெண்ணிற வேர்களுடன்‌ பிடுங்கிய அடிமரம்‌ போன்ற 
கைகள்‌. அறியாமலேயே தன்‌ கைகள்‌ திரையை 
விலக்கிவிட்டிருப்பதைக்‌ கண்டு மீண்டும்‌ திரையை 
மூடிக்கொண்டாள்‌. 


திரெளபதி “இவ்விரு புரவிகளையும்‌ அகற்றிவிட்டு 
ரதத்தை நீயே இழுத்துச்செல்ல முடியுமா?” என்றாள்‌. 
“சாவித்ரியின்‌ ஆலயம்‌ வரை செல்லவேண்டும்‌. 
குதிரைகளுக்கு நிகரான விரைவு வேண்டும்‌” என்றாள்‌. 
பீமன்‌ விழிகளில்‌ ஒரு சிறிய நகை வந்து சென்றதைக்‌ 
கண்டு அதை உணராத நடிப்புடன்‌ “உனக்கு பத்துகழஞ்சு 
பொன்னை பரிசாக அளிக்கிறேன்‌” என்றாள்‌. 


பீமன்‌ தலைவணங்கி “அந்தப்பொன்‌ எனக்கு 
மூன்றுநாட்களுக்கு நிறையுணவாகும்‌. நான்‌ சித்தமே 
இளவரசி” என்றான்‌. திரும்பி மாயையை ஒருகணம்‌ 


நோக்கிவிட்டு தேரோட்டிக்கு விழிகளால்‌ ஆணையிட்டு 
திரெளபதி படிகளில்‌ கால்வைத்து கீழிறங்கினாள்‌. 
அவள்‌ என்னசெய்யப்போகிறாள்‌ என்று மாயை திகைத்த 
விழிகளுடன்‌ நோக்க “காவியத்தில்‌ நம்பமுடியாதவை 
நிகழவேண்டும்‌ மாயை” என்று மெல்லிய குரலில்‌ சொல்லி 
இதழ்கோட்டி திரெளபதி புன்னகை செய்தாள்‌. 


திகைப்புடன்‌ நோக்கிக்கொண்டிருந்த பதக்‌ இறங்கி 
விலகிக்கொள்ள பீமன்‌ குதிரைகளை அவிழ்த்து 
கடிவாளத்தை அவன்‌ கையில்‌ கொடுத்தான்‌. குனிந்து 
தன்‌ பெரிய கைப்பத்திகளை மண்ணில்‌ உரசி ஒன்றுடன்‌ 
ஒன்று அடித்துவிட்டு தேரின்‌ இரு நுகங்கள்‌ நடுவே வந்து 
நின்றான்‌. அவன்‌ அங்கே நின்றபின்னர்தான்‌ பின்னால்‌ 
வந்த காவலர்கள்‌ அவனிடம்‌ ஆணையிடப்பட்டதென்ன 
என்று உணர்ந்தனர்‌. அனைவர்‌ விழிகளும்‌ எண்ணங்கள்‌ 
வெளிப்படாமல்‌ இறுகிக்கொண்டன. 

ஓவியம்‌: ஷண்முகவேல்‌ 

பீமன்‌ நுகத்தடியை பற்றித்தூக்கியதும்‌ திரெளபதி 
தேரோட்டியின்‌ கையிலிருந்த கரிய குதிரைச்‌ சவுக்கை 
வாங்கிக்கொண்டு படியில்‌ கால்வைத்து ஏறி 
நுகமேடையில்‌ அமர்ந்துகொண்டாள்‌. மாயை சிறுசாளரம்‌ 
வழியாக எட்டிப்பார்த்து திகைப்புடன்‌ “இளவரசி!” 
என்றாள்‌. “அங்கேயே இரு” என்றபின்‌ திரெளபதி தன்‌ 
சவுக்கை காற்றில்‌ சுழற்றி ஓசையெழுப்பினாள்‌. 
வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

மாயை சாளரத்திரையை விலக்கி நோக்கி முன்பக்கம்‌ 
தேரோட்டும்‌ திரெளபதியையும்‌ அப்பால்‌ நுகத்தைச்‌ 
சுமந்த பீமனையும்‌ நோக்கிக்கொண்டிருந்தாள்‌. அவள்‌ 
கால்கள்‌ கட்டுமீறி நடுங்கிக்கொண்டிருந்தமையால்‌ 
தூண்மேல்‌ பின்வளைவை சாய்த்து கைகளால்‌ பற்றி 
கன்னத்தை அழுத்திக்கொண்டாள்‌. அவள்‌ நெஞ்சுக்குள்‌ 
மூச்சும்‌ இதயத்துடிப்பும்‌ ஒன்று கலந்தன. 


நுகத்தை இழுத்துச்சென்ற பீமனின்‌ புயங்களின்‌ 
பின்பக்கமும்‌ பின்‌ தோள்களிலும்‌ தசைகள்‌ காற்றுபட்ட 
பாய்மரம்போல புடைத்து இறுகின. ஆணின்‌ தோளின்‌ 
பின்பக்கத்‌ தசைகளை அவள்‌ அதுவரை அத்தனை 
கூர்மையாக நோக்கியதில்லை. புயத்தின்‌ முன்பக்க 
அரவுபட தசையே விழிகளை முழுமையாக 
ஈர்த்துக்கொள்வதனால்‌ போலும்‌. பின்‌ தசை குதிரையின்‌ 
கழுத்துக்குக்‌ கீழே இறுகி நெகிழும்‌ தசைகளை 
ஒத்திருந்தது. நீரலை போன்ற மெல்லிய அசைவு. ஆனால்‌ 
உறுதி ஆற்றல்‌ என அது பொருள்‌ தந்தது. 


தோளில்‌ இருந்து அவ்வசைவு இறங்கி விலா நோக்கிச்‌ 
சென்றது. உடல்‌ பெருத்திருந்தமையால்‌ அவன்‌ தலை 
சிறிதெனத்‌ தெரிந்தது. பிடரிமயிர்‌ வியர்வையில்‌ 
திரிதிரியாக விலக தலைக்குக்கீழே காளைக்கழுத்தின்‌ 
தசைமடிப்புகள்‌ செறிந்து தெரிந்தன. இரு நுகங்களையும்‌ 
தூக்கிய போது கைகளுக்கு அடியில்‌ குதிரையின்‌ 
அடிவயிறு போன்ற மென்மையான தசை இறுகியது. 
விலாவெலும்புகள்‌ ஆற்றுமணவில்‌ காற்று உருவாக்கிய 
மடிப்புவளைவுகள்‌ என வரிவரியாக எழுந்தன. 


கனத்த சகடங்களும்‌ வெள்ளியாலான தகடுகள்‌ மூடிய 
சிற்பச்செதுக்குகளும்‌ கொண்ட பெரிய தேரை அவன்‌ 
எளிதாக இழுத்துக்கொண்டு நடந்தான்‌. சுருட்டிக்‌ கவ்வும்‌ 
இரண்டு மஞ்சள்‌ மலைப்‌ பாம்புகள்‌. இரு 
பாறைப்பாளங்களாக விரிந்த முதுகின்‌ நடுவே 
முதுகெலும்பு நீருக்குள்‌ பாறைகள்‌ என வரிசையாகத்‌ 
தெரிந்த முண்டுகளாக எழுந்து பின்‌ வளைந்து 
பள்ளமாகி ஓடையென ஆழம்‌ கொண்டு இடையிலணிந்த 
தோலாடைக்குள்‌ புகுந்து மறைந்தது. 
பெருந்தோள்விரிவுடன்‌ இயையாத சின்னஞ்சிறிய 


இடைக்குக்‌ கீழ்‌ குதிரைத்தொடைகள்‌. 


அவன்‌ காலடியின்‌ அதிர்வை வண்டியினூடாக அவளால்‌ 
உணரமுடிந்தது. காலடி அதிர்வை ஏற்கும்‌ யானத்து 
நீர்ப்பட்லமென அவள்‌ உடல்‌ அவ்வதிர்வை 
வாங்கிக்கொண்டது. தொடைகளில்‌ முலைகளில்‌ 
கழுத்தின்‌ பின்னால்‌ அவள்‌ அவ்வதிர்வுகளை 
உணர்ந்துகொண்டிருந்தாள்‌. அவள்‌ உடல்‌ 
அவ்வதிர்வுகளில்‌ சிலிர்த்தது. அறியாமல்‌ அவள்‌ கை 
மேலெழுந்து கன்னத்தையும்‌ கழுத்தையும்‌ வருடி 
கீழிறங்கி முலைவிளிம்பில்‌ நின்ற ஆரத்தின்‌ 
முகமணியைப்‌ பற்றி மெல்ல திருகிக்கொண்டது. 


தேர்‌ சாலைவழியாக சென்றபோது இருபக்கமும்‌ 
நின்றிருந்த மக்கள்‌ திகைத்து வாய்‌ திறந்து நோக்குவதை 
மாயை கண்டாள்‌. அது கடந்துசென்றபின்னரே அவர்கள்‌ 
வியப்பொலியை எழுப்பினர்‌. அந்தப்பார்வைகளை 
கற்பனைசெய்து அவள்‌ அடைந்த கூச்சத்தை 
விரைவிலேயே கடந்தாள்‌. எளிய மக்கள்‌. விந்தைகளுக்கு 
அப்பால்‌ வாழ்பவர்கள்‌. உச்சங்களை அறியாதவர்கள்‌. 
அவர்களின்‌ விழிகள்‌ நடுவே பறந்துசெல்லும்‌ யக்ஷி 
நான்‌. 


தேர்ச்சகடம்‌ ஒரு கல்லில்‌ ஏறியிறங்க குடம்‌ அதிர்ந்து 
நடுங்கி அவள்‌ இடமுலை சென்று தூணில்‌ முட்டியது. ஓர்‌ 
ஆணின்‌ கை வந்து அதைத்‌ தொட்டது போல அவள்‌ 
துணுக்குற்றாள்‌. பின்பு உள்ளங்காலை குளிரச்செய்து, 
தொடைகளை நடுங்கச்செய்து, உடலைக்‌ கூசி 
மெய்சிலிர்க்கவைத்து, கண்களில்‌ நீர்நிறைய, செவிகளில்‌ 
ரீங்காரம்‌ கேட்க, விழிப்பார்வை அலையழடிக்க, 
தொண்டை அடைக்க, இடமும்‌ காலமும்‌ கரைந்தழிந்து 
மறைய, அவளை அலையெனச்‌ சூழ்ந்து கவ்வி விழுங்கி 
பின்பு உமிழ்ந்து விடுவித்த காமஉச்சம்‌ ஒன்றை 
அடைந்தாள்‌. 


மீண்டு நெஞ்சுள்‌ நிறைந்த மூச்சை உந்தி வெளிவிட்டபடி 
இடமுலையை தூணில்‌ அழுத்தி தலையை அதில்‌ 
சாய்த்து சாளரம்‌ வழியாக வெளியே நோக்கி நின்றாள்‌. 
தேர்‌ சிறிய கற்களில்‌ விழுந்தெழுந்து அதிர்ந்து 
சென்றுகொண்டிருந்தது. பீமனின்‌ முதுகின்‌ 
நடுப்பள்ளத்தில்‌ வியர்வை உருண்டு கீழிறங்கி 
ஆடைக்குள்‌ மறைந்தது. இரு தோள்களுக்குமேலும்‌ இறுகி 
வளைந்திருந்த தசையின்‌ தாளத்தை 
நோக்கிக்கொண்டிருந்தாள்‌. அந்த அசைவை தன்‌ 
காலடிப்பலகையில்‌ தூணில்‌ தன்‌ உடலில்‌ நெஞ்சில்‌ 


விழும்‌ அடிகளாக உணர்ந்தாள்‌. எடையற்று மிதக்கும்‌ 
நெற்றை கீழிருந்து எற்றி எற்றி தள்ளிச்சென்றன 
அலைகள்‌. 


நுகமேடையில்‌ ஒருகாலை தொங்கவிட்டு ஊசலாட்டியபடி 
தலை நிமிர்ந்து அமர்ந்திருந்த திரெளபதியின்‌ விழிகளும்‌ 
அவன்‌ தசைகளிலேயே ஊன்றியிருந்தன. வலக்கையில்‌ 
சுருட்டி வைத்திருந்த கரிய நிறமான சவுக்கை 
வருடிக்கொண்டிருந்த அவளது இடக்கையின்‌ 
நடுக்கத்தை மாயையால்‌ உணர முடிந்தது. 
திரும்பவில்லை என்றாலும்‌ அவளும்‌ தன்‌ நோக்கை 
உணர்ந்துகொண்டிருக்கிறாள்‌ என்று மாயை அறிந்தாள்‌. 
அவள்‌ உடலிலும்‌ வண்டியின்‌ அந்த தாளம்‌ 
நிகழ்ந்துகொண்டிருந்தது. 


செவிகளின்‌ குழைகள்‌ அந்தத்‌ தாளத்தில்‌ கூத்தாடின. 
புறங்கழுத்தின்‌ மென்மயிர்ப்பிசிறுகள்‌. பக்கவாட்டில்‌ 
தெரிந்த கன்னத்தின்‌ மெல்லிய பூனையயிர்‌. கழுத்தின்‌ 
மூன்று ஒளிக்கோடுகள்‌. வளைந்து தொய்ந்து பின்‌ 
திரண்டு புயங்களாகிக்‌ குழைந்து இறங்கிய தோளில்‌ 
புதுப்பாளையின்‌ மென்மையான வரிகள்‌. அசைவில்‌ 
திரும்புகையில்‌ சற்றே தெரிந்து மறைந்த இமைப்பீலிகள்‌. 
அமர்ந்திருந்தமையால்‌ சற்று ஒசிந்த இடையில்‌ விழுந்த 
வெட்டு மடிப்பு. அதற்கப்பால்‌ சற்றே தாழ்ந்த சேலைக்கட்டு 
இருந்த இடத்தில்‌ சருமத்தில்‌ துணி அழுந்திய தடம்‌. 
அரக்கில்‌ பதிந்த அரசமுத்திரை... 


கருநாகம்‌ என நாபறக்க தன்‌ மடியில்‌ சுருண்ட 
குதிரைச்சவுக்கை இடக்கையால்‌ நீவி வலக்கையில்‌ 
விரித்து எடுத்தாள்‌ திரெளபதி. அவள்‌ 
செய்யப்போவதென்ன என்று உணர்ந்ததும்‌ மாயை 
தேர்த்தூணை இறுகப்பற்றிக்கொண்டாள்‌. 
திரெளபதியின்‌ கையில்‌ இருந்து சுருளவிழ்ந்து பறந்த 
சவுக்கின்‌ கரிய நாக்கு பீமனின்‌ தோளைத்‌ தொட்டு வருடி 
கீழிறங்கி வளைந்து அவளை நோக்கிவந்து அவள்‌ 
மார்பைத்‌ தொட்டுத்‌ தளர்ந்து சுருண்டு கைகளில்‌ 
அமைந்தது. அக்கணம்‌ சகட ஒலி வெடிக்க தேர்‌ 
முன்னெழுந்து சாலையில்‌ உருண்டோடியது. 


தலைகுப்புற பள்ளமொன்றில்‌ விழுந்து விழுந்து 
பாறைகளில்‌ முட்டித்‌ திரும்பி புரண்டு சென்று எங்கோ 
நின்று ஓய்ந்தபோது மாயை தன்‌ கைநகங்கள்‌ 
உள்ளங்கைகளில்‌ குருதி கசிய புதைந்திருப்பதை 
உணர்ந்தாள்‌. இதழ்களில்‌ பல்‌ பதிந்திருந்தது. தேர்‌ 
சாவித்ரியின்‌ ஆலயத்தின்‌ முன்னால்‌ நின்றபோது அவள்‌ 


மீண்டு நாவால்‌ இதழ்களில்‌ விழுந்த பற்தடத்தை 
வருடிக்கொண்டாள்‌. 


ஊழ்கத்திலமர்ந்த தேவி என அசையாமல்‌ நுகமேடையில்‌ 
அமர்ந்திருந்தாள்‌ திரெளபதி. அப்பால்‌ விரிமுதுகில்‌ நீர்‌ 
வழிந்த தடமென சவுக்கின்‌ நீள்முத்திரை. அதுவே ஒரு 
நாக்கு போல. ஒரு தலைகீழ்‌ செஞ்சுடர்‌ போல. அல்லது 
அடிமரத்தில்‌ ஒட்டியிருக்கும்‌ அரவுக்குஞ்சு. பீமன்‌ 
திரெளபதியை நோக்கி ஒருகணம்‌ கூட திரும்பவில்லை. 
தலையை சற்றே தூக்கி உலுக்கி வியர்வையில்‌ ஊறிய 
குழல்கற்றைகளை முதுகுக்கு கொண்டுவந்தான்‌. 
அத்தனை பேருருவுக்கு எவ்வளவு சிறிய செவிகள்‌. 
குதிரைக்கும்‌ செவிகள்‌ சிறியவைதான்‌. 


தேரைக்கண்டதும்‌ பெருமுரசும்‌ சங்குகளும்‌ முழங்க ஆலய 
முகப்பிலிருந்து ஓடிவந்த காவலர்கள்‌ திகைத்து சற்று 
விலகி நின்றனர்‌. தேரை முற்றத்தில்‌ ஏற்றி வளைத்து 
நிறுத்திவிட்டு திரும்பிய பீமன்‌ தன்‌ இடைக்கச்சையை 
அவிழ்த்து கழுத்தையும்‌ முகத்தையும்‌ துடைத்தான்‌. 
இருகைகளின்‌ விரல்களையும்‌ பின்னி நீட்டி 
சுள்ளிஒடியும்‌ ஒலியில்‌ நெட்டிமுறித்தபின்‌ கழுத்தை 
இருபக்கமும்‌ திருப்பி எளிதாக்கிக்கொண்டு விலகி 
5. வாயிலை நோக்கும்‌ பாவனையில்‌ 

ழிவிலக்கி நின்றான்‌. 


பின்னால்‌ குதிரைமேல்‌ பெருநடையாக வந்த 
காவலர்களும்‌ குதிரைகளுடன்‌ ஓடிவந்த தேரோட்டியும்‌ 
அணுகி திரெளபதியை நோக்கி நின்றனர்‌. நுகமேடையில்‌ 
அமர்ந்திருந்த திரெளபதி தன்னை மறந்தவள்‌ 
போலிருந்தாள்‌. மாயை மெல்ல “இளவரசி” என்றாள்‌. 
அவள்‌ கலைந்து திரும்பி மாயையை நோக்கினாள்‌. 
செவ்வரி படர்ந்த கண்களின்‌ நீர்ப்படலத்தில்‌ 
பந்தவெளிச்சம்‌ மின்னியது. நீராவி நிறைந்த 
நீராட்டறையிலிருந்து வெளிவந்தவள்‌ போலிருந்தது 
முகம்‌. பொருளற்ற நோக்குடன்‌ அவளைத்‌ தொட்ட 
விழிகள்‌ திரும்பி சேவகர்களை நோக்கின. அவள்‌ 
அகத்தில்‌ காலமும்‌ சூழலும்‌ நுழைவதை உடலிலேயே 
காணமுடிந்தது. 


விளையாட்டுச்சிறுமி போல காலை ஊசலாட்டி மெல்ல 
நழுவி இறங்கி ஆடையைப்பற்றி சுழற்றி இடைவழியே 
மறுகைக்கு கொண்டுவந்தாள்‌. தேருக்கு உள்ளிருந்து 
தூணைப்பற்றிக்கொண்டு இறங்கிய மாயை 
திரைச்சீலையைப்‌ பற்றியபடி விரிந்த விழிகளுடன்‌ 
நின்றாள்‌. திரெளபதி திரும்பி தன்‌ குழலை நீவி 


பின்னால்‌ செருகி முலைக்குவட்டில்‌ ஒசிந்திருந்த 
சரப்பொளி மாலையை இழுத்து சரிசெய்து நிமிர்ந்து 
பீமனை நோக்கி விழியால்‌ அருகழைத்தாள்‌. 


பீமன்‌ வந்து அருகே பணிந்து நின்றதும்‌ புன்னகையுடன்‌ 
“அரிய ஆற்றல்‌ வீரரே. அந்தணர்களில்‌ இத்தனை 
ஆற்றலை எவரும்‌ கண்டிருக்கமாட்டார்கள்‌” என்றபின்‌ 
தலையை சற்றுச்‌ சரித்து தன்‌ கழுத்தில்‌ இருந்த 
ஆரமொன்றை தலைவழியாக கழற்றினாள்‌. 
அவ்வசைவில்‌ அவள்‌ நீண்ட கழுத்து ஒசிய 
கன்னங்களிலும்‌ ஒளி விழுந்து மறைந்தது. மாலையின்‌ 
பதக்கம்‌ அவள்‌ முலைக்குவைக்குள்‌ இருந்து சரப்பொளி 
மாலையின்‌ அடுக்குகளுடன்‌ சிக்கி மேலெழுந்து வந்தது. 
அதை விலக்கி எடுத்து உள்ளங்கையில்‌ இட்டு குவித்து 
அவனிடம்‌ நீட்டி “இது உங்களுக்குப்‌ பரிசு” என்றாள்‌. 


அவளுடைய நீண்ட கைகளை நோக்கியபடி பீமன்‌ 
திகைத்து நின்றான்‌. அவள்‌ அதை அளித்தபோது 
சிற்றாடை கட்டிய சிறுமியைப்போலிருந்தாள்‌. 
நிமிர்வுகொண்ட அரசமகளுக்குள்‌ இருந்து கதவைத்‌ 
திறந்து குதித்து வந்து நிற்பவள்‌ போல. பீமன்‌ தன்னை 
மீட்டு மீண்டும்‌ தலைவணங்கி அதை 
பெற்றுக்கொண்டான்‌. “எத்தனை ஆற்றல்‌... இத்தனை 
எளிதாக இழுத்துக்கொண்டு வருவீர்‌ என 
அறிந்திருந்தால்‌ தேரை சுமந்துவரமுடியுமா என்று 
கேட்டிருப்பேன்‌.” அவள்‌ சிரிப்பும்‌ சிறுமியை 
போலிருந்தது. குரலில்‌ கலந்திருந்த மழலையை மாயை 
எப்போதுமே கேட்டதில்லை. 


“வேண்டுமென்றால்‌ சுமக்கிறேன்‌ இளவரசி” என்றான்‌ 
பீமன்‌. “அய்யோ! வேண்டாம்‌” என்று வெட்கி அவள்‌ சற்று 
உடல்வளைந்தாள்‌. மாயை வியப்புடன்‌ அவளையே 
நோக்கி விலகி நின்றாள்‌. “நான்‌ மகிழ்ந்தேன்‌, ஆனால்‌ 
என்‌ தோழி மிக அஞ்சிவிட்டாள்‌. தேருக்குள்‌ அவள்‌ 
அஞ்சும்‌ ஒலிகள்‌ கேட்டன” என்றாள்‌ திரெளபதி. மாயை 
தன்‌ வலக்கையால்‌ உதடுகளை அழுத்தி பார்வையை 
விலக்கி தோள்குறுகினாள்‌. பீமன்‌ அரைக்கணம்‌ 
அவளை நோக்கியபின்‌ சாலையில்‌ 
குதிரைக்குளம்புகளால்‌ பெயர்க்கப்பட்ட கற்கள்‌ இருந்தன 
இளவரசி” என்றான்‌. 


“ஆம்‌, இம்மண விழாவில்‌ சாலையெங்கும்‌ குதிரைகள்‌ 
ஓடிக்கொண்டே இருக்கின்றன” என்றாள்‌ திரெளபதி. 
“மணவிழாவுக்குத்தான்‌ நீரும்‌ வந்திருப்பீர்‌ இல்லையா?” 
பீமன்‌ “ஆம்‌ இளவரசி” என்றான்‌. திரெளபதி இதழ்களின்‌ 


இருபக்கமும்‌ மெல்லிய மடிப்பு விழ சிரித்து 
“மணநிகழ்வுக்கு வருக...” என்றாள்‌. பீமன்‌ அவனை 
அறியாமல்‌ நிமிர்ந்து நோக்க “அங்கே நீங்கள்‌ போதும்‌ 
எனும்‌ அளவுக்கு உணவு கிடைக்கும்‌” என்றாள்‌. 
“வருகிறேன்‌ இளவரசி” என்றான்‌ பீமன்‌. 


தலையை அசைத்துவிட்டு மறுகணமே மிடுக்குடன்‌ 
தலைதூக்கி புருவத்தால்‌ ஸ்தானிகரிடம்‌ செல்லலாம்‌ 
என்று சொல்லி திரெளபதி நடந்தாள்‌. மாயை தளர்ந்த 
காலடிகளுடன்‌ அவளுக்குப்பின்னால்‌ சென்றாள்‌. 
கற்படிகளில்‌ ஏற அவளால்‌ முடியவில்லை. காய்ச்சல்‌ 
கண்டு உடலின்‌ ஆற்றல்‌ முழுக்க 
ஒழுகிச்சென்றதுபோலிருந்தது. காய்ச்சலேதான்‌. 
உடலெங்கும்‌ இனிய குடைச்சல்‌ இருப்பதுபோல, வாயில்‌ 
கசப்பும்‌ கண்களில்‌ காந்தலும்‌ இருப்பதுபோல. 
எண்ணங்கள்‌ சிறகற்று காலற்று புழுக்களாக நெளிந்தன. 


படிகளில்‌ ஏறி ஆலயவாயிலின்‌ வழியாக அப்பால்‌ 
தெரிந்த சாவித்ரிதேவியின்‌ ஆளுயரச்சிலையை 
நோக்கினாள்‌. வலப்பக்கம்‌ நீலநிற துர்க்கை, மஞ்சள்‌ நிற 
லட்சுமி முகங்களும்‌ இடப்பக்கம்‌ வெண்ணிற சரஸ்வதி, 
பச்சை நிற ராதை முகங்களும்‌ நடுவே பொன்னிற 
முகத்தில்‌ விரிந்த விழிகளுடன்‌ சாவித்ரி செந்நிறத்‌ 
தாமரைமேல்‌ நின்றிருந்தாள்‌. பத்து கரங்களில்‌ இடது 
கீழ்க்கரம்‌ அஞ்சல்‌ முத்திரை காட்டியது. மேற்கரங்களில்‌ 
கதையும்‌ அமுதகலசமும்‌ பொன்னிறத்தாமரையும்‌ 
இருந்தன. வலது கீழ்க்கரம்‌ அடைக்கலம்‌ என தாள்‌ 
காட்டியது. மேற்கரங்களில்‌ பாசமும்‌ சூலமும்‌ மழுவும்‌ 
இருந்தன. இரு பக்க மேற்கரங்களில்‌ சங்கும்‌ சக்கரமும்‌ 
ஏந்தியிருந்தாள்‌. 


இரண்டாம்‌ பூசனை நிகழ்ந்துகொண்டிருந்தது. 
உள்ளிருந்து பிருஷதி வந்து “எங்கு சென்றீர்கள்‌? 
சற்றுநேரம்‌ காத்திருந்துவிட்டு நான்‌ உள்ளே 
வந்துவிட்டேன்‌” என்றாள்‌. “நாங்கள்‌ ஓர்‌ அரக்கனை 
வைத்து தேரை இழுக்கச்செய்தோம்‌” என்றாள்‌ திரெளபதி. 
அதை விளங்கிக்கொள்ளாமல்‌ பிருஷதி “அரக்கனையா? 
ஏன்‌” என்றபின்‌ திரும்பி “உளறாதே... நீ காவியம்‌ 
படிப்பது இப்படி உளறுவதற்காகத்தானா?” என்றாள்‌. 


“பட்டத்து இளவரசர்‌ வந்திருக்கிறாரா?” என்றாள்‌ 
திரெளபதி. ஒருகணம்‌ மாயையின்‌ விழிகள்‌ வந்து 
திரெளபதியின்‌ விழிகளை தொட்டுச்சென்றன. “ஆம்‌, 
பட்டத்து இளவரசனேதான்‌. கோட்டைக்காவலன்‌ 
வேலுடன்‌ நிற்பதைப்போல்‌ நின்றுகொண்டிருக்கிறான்‌. 


முடிசூடியவனெல்லாம்‌ அரசனா என்ன? அரசன்‌ என்றால்‌ 
அவன்‌ அரசனுக்குரிய நிமிர்வுடன்‌ இருக்கவேண்டும்‌...“ 
என்றாள்‌ பிருஷதி. “திருஷ்டத்யும்னன்‌ எங்கே?” என்றாள்‌ 
திரெளபதி புன்னகைத்து. அப்போதுதான்‌ அவள்‌ 
விளையாடுகிறாள்‌ என உணர்ந்த பிருஷதி 
“எங்கிருக்கிறான்‌ என எனக்கென்ன தெரியும்‌? அவனுக்கு 
இங்கே ஏது இடம்‌?” என்றபின்‌ “வா” என உள்ளே 
சென்றாள்‌. 


அவர்கள்‌ பேச்சை சித்தத்தில்‌ ஏற்றாமல்‌ உடன்‌ சென்ற 
மாயை சித்ரகேது வாளேந்தி நின்றிருப்பதைக்‌ 
கண்டபின்னரே பக்கவாட்டில்‌ அரசத்தேர்‌ கொடி துவள 
நிற்பதை நோக்கினாள்‌. திரெளபதி படிகளில்‌ மேலேறி 
பலிமண்டபத்தின்‌ வலப்பக்கமாகச்‌ சென்று பெண்கள்‌ 
நிற்கும்‌ இடத்தில்‌ நின்றாள்‌. அவளருகே தாலமேந்தி நின்ற 
மாயை மீண்டும்‌ தேவியை ஏறிட்டபோது அறியாமல்‌ 
நாணி விழி விலக்கிக்‌ கொண்டாள்‌. பாஞ்சால 
இளவரசர்களான மித்ரனும்‌ யுதாமன்யுவும்‌ விரிகனும்‌ 
சுரதனும்‌ சத்ருஞ்ஜயனும்‌ சித்ரகேதுவின்‌ 
இருபக்கங்களிலும்‌ நின்றிருந்தனர்‌. 


சித்ரகேதுவின்‌ அருகே நின்றிருந்த முதுசூதர்‌ “சரஸ்வதி 
வாக்தேவியின்‌ முழுமை. இவள்‌ சாவித்ரி. வாக்கில்‌ 
குடிகொள்ளும்‌ ஒளி என்பர்‌ கவிஞர்‌. 
வேதவேதாங்கங்களில்‌ சந்தமாக குடிகொள்கிறாள்‌. 
நீரலைகளிலும்‌ இளமலர்களிலும்‌ பறவைகளின்‌ 
சிறகுகளிலும்‌ ஒளியாகத்‌ திகழ்கிறாள்‌. மூன்று 
தலைகளும்‌ எட்டு பொற்சிறகுகளும்‌ கொண்ட 
ஒளிவடிவான காயத்ரி அன்னையின்‌ மகள்‌. 
ஒவ்வொருநாள்‌ காலையிலும்‌ அன்னை சூரியனுக்கு 
முன்‌ எழுந்து இப்புவியில்‌ உள்ள அனைத்தையும்‌ தன்‌ 
கைகளால்‌ தொடுகிறாள்‌. இரவின்‌ இருளில்‌ அவை 
வெறும்‌ பொருளாக அமர்ந்திருக்கின்றன. அன்னையின்‌ 
அருளால்‌ அவை பொருள்‌ கொள்கின்றன?” என்றார்‌. 


திரெளபதியை நோக்கி தலைவணங்கி “ஓவ்வொரு 
பொருளுடனும்‌ பிணைந்திருக்கும்‌ கனவுகளால்‌ ஆன 
பிறிதொரு உலகை ஆள்பவள்‌ அன்னை. ஆகவே 
அவளை ஸ்வப்னை என்கின்றன நூல்கள்‌. சொற்கள்‌ 
சரஸ்வதியின்‌ ஒளியால்‌ பொருள்‌ கொள்கின்றன. 
அன்னையின்‌ ஒளியால்‌ கவிதையாகின்றன. எட்டு 
பளிங்குச்‌ சிறகுகளுடன்‌ அநுஷ்டுப்பாகி பறக்கிறாள்‌. 

ன்பது வெள்ளிச்சிறகுகளுடன்‌ ப்ருஹதியாகி 

ங்கரிக்கிறாள்‌. பத்து பொற்சிறகுகள்‌ கொண்டு பங்க்தி 
ஆகிறாள்‌. பன்னிரு அனல்‌ சிறகுகளுடன்‌ 


த்ரிஷ்டுப்பாகிறாள்‌. பன்னிரண்டு வைரச்சிறகுகளுடன்‌ 
அவளே ஜகதி ஆகிறாள்‌. இருபத்தாறு விண்நீலச்‌ 
சிறகுகளுடன்‌ உத்க்ருதியாகிறாள்‌. அன்னை உருவாக்கும்‌ 
அழகுகள்‌ எல்லையற்றவை” என்றார்‌ சூதர்‌. 


கைகளைக்‌ கூப்பி விழிகளைத்‌ தூக்கி அன்னையை 
நோக்கி நின்றிருந்த திரெளபதியை மாயை 
ஓரக்கண்ணால்‌ பார்த்தாள்‌. அங்கிருந்து விரைவில்‌ 
அகன்றுவிடவேண்டும்‌ என்றுதான்‌ அவளுக்கு 
தோன்றிக்கொண்டிருந்தது. உள்ளே மணியோசைகள்‌ 
எழுந்தன. அன்னைக்குப்பின்னால்‌ 
பொன்னிறப்பட்டுத்திரைகளை சுழற்றிச்‌ சுழற்றிக்‌ 
கட்டியிருந்தனர்‌. அவற்றுக்குப்பின்னால்‌ இருந்த 
நெய்விளக்குகளில்‌ சுடர்கள்‌ எழுந்தபோது இளங்காலை 
என பட்டுத்திரைகள்‌ ஒளிகொண்டன. 


முரசுகளும்‌ கொம்புகளும்‌ சங்குகளும்‌ மணிகளும்‌ 
சேர்ந்து ஒலித்தன. மேலும்‌ மேலும்‌ விளக்குகள்‌ சுடர்விட 
கருவறைக்குள்‌ பொற்பெருக்காக புலர்காலை 
நிறைந்தது. இருபக்கமும்‌ நின்றிருந்த பூசகர்கள்‌ 
வெண்கவரி வீசினர்‌. முதன்மைப்பூசகர்‌ சுடர்ச்செண்டைச்‌ 
சுழற்றி ஒளியாட்டு காட்டினார்‌. நெஞ்சு விம்ம கண்களை 
மூடிக்கொண்டாள்‌. 


ஒற்றைச்சுடருடன்‌ வெளியே வந்த முதன்மைப்பூசகர்‌ 
படையலுணவின்‌ மேல்‌ கவளத்தை வீசி வாள்‌ போழ்ந்து 
பங்கிட்டு முதல்‌ கவளத்தை சித்ரகேதுவுக்கு அளித்தார்‌. 
அருகே நின்றிருந்த மித்ரனும்‌ யுதாமன்யுவும்‌ விரிகனும்‌ 
சுரதனும்‌ சத்ருஞ்ஜயனும்‌ கவளத்தை பகிர்ந்து உண்டனர்‌. 
திரெளபதியும்‌ கவளத்தை உண்டபின்‌ கைகூப்பி 
தொழுதாள்‌. 


சித்ரகேது வாளைத்‌ தாழ்த்த ஸ்தானிகர்‌ வந்து அதை 
வாங்கிக்கொண்டார்‌. திரெளபதி “வணங்குகிறேன்‌ 
மூத்தவரே” என்று சித்ரகேதுவிடம்‌ சொன்னாள்‌. அவன்‌ 
அருகே வந்து “தந்தையை சரஸ்வதியின்‌ ஆலயத்தில்‌ 
பார்த்தீர்கள்‌ என்றார்கள்‌ சேவகர்‌” என்றான்‌. “ஆம்‌, 
அரசியும்‌ அவரும்‌ துர்க்கை ஆலயத்திற்கு செல்கிறார்கள்‌” 
என்றாள்‌ திரெளபதி. 


“இன்றிரவு முழுக்க பூசனைகள்தான்‌. காம்பில்யம்‌ 
தொன்மையான நகரம்‌. இங்கே மானுடரைவிட 
தெய்வங்கள்‌ கூடுதல்‌” என்ற சித்ரகேது “ராதாதேவியின்‌ 
ஆலயத்தை வழிபட்டபின்‌ நீங்கள்‌ சென்று 
ஓய்வெடுக்கலாம்‌ இளவரசி” என்றான்‌. “ஆம்‌, நான்‌ 


களைத்திருக்கிறேன்‌. ஆனால்‌ என்னால்‌ துயிலமுடியுமா 
என்று தெரியவில்லை” என்றாள்‌. “நீங்கள்‌ 
துயின்றாகவேண்டும்‌ தமக்கையே. நாளை பேரழகுடன்‌ 
அவை நிற்கவேண்டுமல்லவா?” என்றான்‌ சுரதன்‌. 
திரெளபதி அவனை நோக்கி புன்னகை செய்தாள்‌. 


அவன்‌ அருகே வந்து “எத்தனை அரசர்கள்‌ 
வந்துள்ளார்கள்‌ என்று ஒற்றனை கணக்கிட்டு 
வரச்சொன்னேன்‌. நூற்றெட்டு அரசர்கள்‌ மணம்நாடி 
வந்துள்ளனர்‌. எழுபத்தெட்டு முதிய அரசர்கள்‌ 
விருந்தினராக வந்திருக்கிறார்கள்‌” என்றான்‌. 
“நெடுந்தொலைவிலிருந்து வந்திருப்பவர்‌ 
தென்னக்கத்தின்‌ பாண்டிய மன்னர்‌. தங்களைப்போலவே 
கருமையானவர்‌. நூல்கற்றவர்‌, பெருவீரர்‌ என்கிறார்கள்‌.” 


திரெளபதி “எல்லா அரசர்களுக்கும்‌ சூதர்கள்‌ அளிக்கும்‌ 
புகழ்மொழி ஒன்றே அல்லவா?” என்றாள்‌. மித்ரனும்‌ 
யுதாமன்யுவும்‌ நகைக்க சத்ருஞ்சயன்‌ “ஆம்‌, 
இளையவளே. நேற்று ஒருவரை மலையென எழுந்த 
தோள்கள்‌ கொண்டவர்‌ என்று சூதர்‌ பாடக்கேட்டு நானும்‌ 
இவனும்‌ நேரில்‌ காணச்சென்றோம்‌. கீழே விழுந்த பல்லி 
போன்ற உடல்கொண்டவர்‌. ஆனால்‌ 
தட்சிணகோதாவரியில்‌ ஒரு துறைமுகத்தை ஆள்கிறார்‌” 
என்றான்‌. 


“அத்தனைபேரின்‌ அடைமொழிகளிலும்‌ தவறாமல்‌ 
வருபவர்கள்‌ பாண்டவர்கள்தான்‌ இளையவளே” 
என்றான்‌ மித்ரன்‌. “வில்லவன்‌ என்றால்‌ பாண்டவனாகிய 
அர்ஜுனனுக்கு நிகரானவன்‌. தோள்வலிமை 
கொண்டவன்‌ என்றால்‌ பீமனுக்கு நிகரானவன்‌. அவர்கள்‌ 
இப்போது இல்லை என்பதனால்‌ இவர்களே 
பாரதவர்ஷத்தில்‌ நிகரற்றவர்கள்‌...” திரெளபதி 
புன்னகைத்து “அவர்கள்‌ வந்து அவைநின்றால்‌ இவர்கள்‌ 
என்ன செய்வார்கள்‌?” என்றாள்‌. 


அவர்கள்‌ அனைவரின்‌ விழிகளும்‌ ஒரே கணம்‌ 
மாறுபட்டன. “அவர்கள்‌ வரக்கூடும்‌ என்றே தந்தை 
எண்ணுகிறார்‌ இளவரசி. அரண்மனையின்‌ பொறிவில்‌ 
அர்ஜுனனுக்காகவே அமைக்கப்பட்டிருக்கிறது” 
என்றான்‌ மித்ரன்‌. திரெளபதி புன்னகைத்து 
“சிறுத்தைகளை பொறிவைத்துத்தான்‌ பிடிக்கிறார்கள்‌” 
என்றாள்‌. மித்ரன்‌ நகைத்து “யானைகளை குழிதோண்டி 
பிடிக்கலாம்‌... பார்ப்போம்‌...” என்றான்‌. சத்ருஞ்சயன்‌ 
“குழிக்குள்‌ பெண்சிம்மம்‌ காத்திருந்ததென்றால்‌ யானை 
என்ன செய்யும்‌?” என்றதும்‌ உடன்பிறந்தவர்கள்‌ 


நகைத்தனர்‌. 


பிருஷதி படையலுணவை பெற்றுக்கொண்டு அருகே 
வந்து சீற்றத்துடன்‌ “போதுமடி. நாம்‌ செல்லவேண்டிய 
ஆலயம்‌ இன்னும்‌ ஒன்று எஞ்சியிருக்கிறது” என்றாள்‌. 
அகல்யையின்‌ மைந்தர்களின்‌ விழிகளை தவிர்த்தாள்‌. 
அவர்கள்‌ கண்களில்‌ சிரிப்புதான்‌ இருந்தது. மித்ரன்‌ 
“சிம்மம்‌ செந்நிறமானது... இளைய அன்னையை சிம்மம்‌ 
என்று சொல்லலாம்‌. மூத்தவள்‌ கருஞ்சிறுத்தை” 
என்றான்‌. பிருஷதியின்‌ முகம்‌ மாறுபட்டது. 
புன்னகையை கடுகடுப்பால்‌ அடக்கிக்கொண்டு 
“போதும்‌... எனக்கு எவர்‌ புகழ்மொழியும்‌ 
தேவையில்லை... நாங்கள்‌ சூதர்‌ பாடலை தாலாட்டாகக்‌ 
கேட்டு வளர்ந்த குலம்‌” என்றாள்‌. 


“ஆம்‌, அதைத்தான்‌ சொன்னேன்‌” என்றான்‌ மித்ரன்‌. 
“சிம்மம்‌ தன்னை சிம்மம்‌ என்று எப்போதும்‌ 
அறிந்திருக்கிறது. சிறிய உயிர்களுக்குத்தான்‌ தன்னை 
தனக்கே நிறுவிக்கொள்ளவேண்டியிருக்கிறது.” பிருஷதி 
மேலும்‌ மலர்ந்து நாளை எத்தனை அரசர்கள்‌ 
பங்குகொள்கிறார்கள்‌ மைந்தா?” என்றாள்‌. மித்ரன்‌ 
ஒருகணம்‌ திரெளபதியை பார்த்துவிட்டு புன்னகையுடன்‌ 
“நூற்றி எட்டு அரசர்கள்‌...” என்றான்‌. “நூற்றேழுபேரையும்‌ 
வெல்லும்‌ ஒருவனை தேர்ந்தெடுக்கவேண்டியது 
இளையோள்‌ கடமை என்று சொல்லிக்கொண்டிருந்தேன்‌” 
என்றான்‌ சத்ருஞ்சயன்‌. 


ஆம்‌, அதைத்தான்‌ செய்யவேண்டும்‌” என்று 
புரிந்துகொள்ளாமல்‌ நிமிர்வுடன்‌ சொன்ன பிருஷதி 
“இவள்‌ அனைத்தும்‌ அறிந்தவள்‌. ஆகவேதான்‌ இவளை 
பாரதவர்ஷத்தின்‌ சக்ரவர்த்தினி என்கிறார்கள்‌” என்றாள்‌. 
“இவளை மணப்பவன்‌ சக்ரவர்த்தி” என்று சொல்லி 
திரெளபதியின்‌ தோளை தொட்டாள்‌. மித்ரன்‌ “சக்ரவர்த்தி 
என ஒருவன்தான்‌ இருக்கவேண்டுமா என்ன? 
நம்குலத்தில்‌ ஐவர்‌ வழக்கம்தானே?” என்றான்‌. 


பிருஷதி முகம்‌ சிவந்து “சி என்ன பேச்சு இது?” என்றபின்‌ 
திரெளபதி தோளைத்‌ தள்ளி “வாடி” என்றாள்‌. திரெளபதி 
திரும்பி புன்னகைத்தபடி பிருஷதியுடன்‌ வெளியே 
நடந்தாள்‌. “இதென்ன எல்லோரும்‌ ஒரே பேச்சையே 
பேசிக்கொண்டிருக்கிறார்கள்‌?” என்றாள்‌ பிருஷதி. “நான்‌ 
என்ன கண்டேன்‌? உண்மையிலேயே நம்‌ குலவழக்கம்‌ 
அதுதானோ?” என்றாள்‌ திரெளபதி. “பேசாமல்‌ வாடி... 
இந்தப்பேச்சே கீழ்மை” என்றாள்‌ பிருஷதி. “நீங்கள்தானே 
சொன்னீர்கள்‌ கீழ்மை அல்ல என்று. என்‌ 


முப்பாட்டியைப்போல நானும்‌ அங்கே மேடையில்‌ 
ஐவருக்கும்‌ மாலையிட்டால்‌ ஷத்ரியர்‌ என்ன 
சொல்வார்கள்‌?” 


“பேசாமல்‌ வா” என்று பிருஷதி முன்னால்‌ நடந்தாள்‌. 
பின்னால்‌ சென்றபடி “உண்மையிலேயே அதைத்தான்‌ 
நினைக்கிறேன்‌” என்றாள்‌. “வாயை மூடு” என்று சற்று 
உரக்கவே சொன்ன பிருஷதியை சேவகர்‌ சிலர்‌ திரும்பி 
நோக்கினர்‌. அவள்‌ விரைந்து முன்னால்‌ நடந்து 
விலகிச்சென்றாள்‌. திரெளபதி மெல்ல நடையைத்‌ 
தளர்த்த மாயை வந்து இணைந்துகொண்டாள்‌. 

ஓவியம்‌: ஷண்முகவேல்‌ 


“தேவி முன்‌ நிற்கமுடியவில்லையம” என்றாள்‌ திரெளபதி. 
மாயை திடுக்கிட்டு திரும்பிப்பார்த்து உடனே விழிகளை 
விலக்கிக்‌ கொண்டாள்‌. “அந்த உடலை நான்‌ 
அறிந்தவிதம்‌...” என்று சொல்லவந்து மாயை 
நிறுத்திக்கொண்டாள்‌. “துர்க்கையின்‌ சிம்மம்‌ என்றே 
நான்‌ உணர்ந்தேன்‌ தேவி...” என்றாள்‌ மாயை. திரெளபதி 
“ஆம்‌” என்றாள்‌. “ஆனால்‌...” என ஏதோ சொல்லவந்து 
நிறுத்திக்கொண்டு “நீ அவர்கள்‌ இருவரின்‌ உருவ 
ஒற்றுமையை கண்டாயா?” என்றாள்‌. 


மாயை திகைத்து அக்காட்சியை அகத்தில்‌ கண்டு 
நெஞ்சில்‌ கையை வைத்தாள்‌. திரெளபதி “ஆம்‌, 
இருவரும்‌ ஒன்றுபோலிருந்தனர்‌. நிறமும்‌ தோற்றமும்‌. 
அதை அப்போதே கண்டேன்‌ என இப்போதுதான்‌ 
தெரிகிறது. படியேறி வந்த அர்ஜுனனைக்‌ கண்டு நான்‌ 
திகைத்தது அவன்‌ கர்ணனைப்போல்‌ இருப்பதை என்‌ 
விழி அறிந்ததனால்தான்‌... ஆனால்‌ 
அவ்வொற்றுமையை என்‌ சித்தம்‌ அறிவதற்குள்ளேயே 
வேறுபாட்டை அது அறிந்துகொண்டிருந்தது” என்றாள்‌. 
மாயை ஒன்றும்‌ சொல்லவில்லை. “ஏனென்றால்‌ அது 
நான்‌ தேடிக்கொண்டிருந்த வேறுபாடு.” 


பிருஷதி அப்பால்‌ சென்று நின்றபடி “வாருங்களடி” 
என்றாள்‌. மாயை உதட்டை சுழித்தபடி “ஏன்‌ இத்தனை 
சொற்களை உருவாக்கிக்‌ கொள்கிறோம்‌ இளவரசி? 
அறிவதற்கு இத்தனை சொற்கள்‌ எதற்கு? நாம்‌ 
அறியவிரும்பாத எதையாவது இச்சொல்சூழ்கையால்‌ 
ஒளிக்க முயல்கிறோமா?” என்றாள்‌. திரெளபதி 
சினத்துடன்‌ “எதை?” என்றாள்‌. “நாம்‌ இன்னமும்‌ 


சொல்லாக ஆக்கிக்கொள்ளாத ஒன்றை” என்றாள்‌ 
மாயை. “இப்படிப்பேசினால்‌ நீ காவியம்‌ கற்றவள்‌ என 
நிறுவப்படும்‌, இல்லையா?” என்றாள்‌ திரெளபதி 
ஏளனத்துடன்‌. “இந்த ஏளனம்கூட ஒரு பாவனையோ?” 
என்றாள்‌ மாயை. திரெளபதி சட்டென்று சிரித்து “போடி” 
என்றாள்‌. 


பிருஷதி “என்னடி பேசிக்கொண்டே இருக்கிறீர்கள்‌? 
அரண்மனையில்‌ பேசாத பேச்சா இங்கே?” என்றாள்‌. 
திரெளபதி “வந்துகொண்டிருக்கிறோம்‌” என்று அவளிடம்‌ 
சொல்லிவிட்டு “சொல்‌” என்றாள்‌. மாயை “இளவரசி, 
அந்த மஞ்சள்‌ அரக்கனை நீங்கள்‌ இன்னமும்‌ 
போகச்சொல்லவில்லை. தேரை சுமக்கவேண்டுமோ என 
எண்ணி அவன்‌ அங்கே காத்திருக்கிறான்‌” என்றாள்‌. 
திரெளபதி திடுக்கிட்டு “அய்யோ... நான்‌ அவனை 
பரிசளித்து அனுப்பினேனே” என்றபடி திரும்பியதுமே 
மாயை விளையாடுகிறாள்‌ என உணர்ந்து “என்னடி 
விளையாட்டு?” என்றாள்‌. 


“ஏன்‌ திடுக்கிட்டீர்கள்‌? அவனை நீங்கள்‌ விரும்பினீர்கள்‌ 
என்றால்‌ ஏன்‌ அந்த விலக்கம்‌?” என்றாள்‌ மாயை. 
“விரும்பினேன்‌. அப்போது அவன்‌ பேருடல்‌ என்னை 
முற்றாக சூழ்ந்திருந்தது. என்‌ ஐம்புலன்களாலும்‌ 
அவனை அறிந்தேன்‌. ஆனால்‌ அக்கணங்கள்‌ 
முடிந்ததுமே அவ்வுடலை உதறிவிட்டு வெளியேறவே 
விழைந்தேன்‌” என்றாள்‌ திரெளபதி. மாயை “ஏன்‌?” 
என்றாள்‌. ”தெரியவில்லை!” “ஆண்‌ உடலின்‌ ஊன்வாசம்‌ 
கலவியின்போதன்றி பெண்களுக்குப்‌ பிடிப்பதில்லை 
என்பார்கள்‌” என்றாள்‌ மாயை. 


“என்ன?” என்றாள்‌ திரெளபதி கண்களைச்‌ சுருக்கி. 
“அர்ஜுனன்‌ உங்களை உடல்மட்டுமாக உணரச்செய்தான்‌. 
இவன்‌ உடலை மட்டுமே அறிபவளாக உங்களை 
ஆக்குகிறான்‌. காமத்தோடு அன்றி வேறெவ்வகையிலும்‌ 
நீங்கள்‌ இவர்களுடன்‌ இருக்க முடியாது.” திரெளபதியின்‌ 
விழிகள்‌ சற்றே அசைந்து ஏதோ எண்ணம்‌ 
ஓடிச்சென்றதை காட்டின. “பின்‌ எவருடன்‌ நான்‌ 
இருக்கமுடியும்‌ என்கிறாய்‌?” என்றாள்‌ திரெளபதி. 
“கர்ணனுடன்‌... அவன்முன்‌ நீங்கள்‌ 
கன்னியிளம்பேதையாக நாக்குழற கால்‌ நடுங்க 
நின்றிருக்கலாம்‌. இன்‌ சொல்‌ பேசலாம்‌. இரவும்‌ பகலும்‌ 
பேசினாலும்‌ தீராத உள்ளத்தை அவனுடன்‌ இருக்கையில்‌ 
மட்டுமே கண்டடைவீர்கள்‌.” 


திரெளபதி பெருமூச்சு விட்டு “என்னடி இக்கட்டு இது? 


ஒருத்தி தன்‌ உள்ளத்தின்‌ கண்ணிகளிலேயே இப்படி 
மாட்டிக்கொள்ள முடியுமா என்ன?” என்றாள்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

மீண்டும்‌ தேரில்‌ ஏறிக்கொண்டபோது திரெளபதி 
முற்றிலுமாக சொல்லடங்கி அமர்ந்திருந்தாள்‌. ஆனால்‌ 
மாயை பேச விரும்பினாள்‌. ஓர்‌ எண்ணம்‌ 
முடிவதற்குள்ளாகவே அடுத்தது எழுந்தது. 
ஒவ்வொன்றும்‌ முழுமையான கூரிய 
சொற்றொடர்களாகவே உருவம்‌ கொண்டு வந்தன. 
“நீங்கள்‌ ஆண்களில்‌ தேடுவதென்ன இளவரசி?” 
என்றாள்‌. “நீங்கள்‌ நீர்‌ நிறைந்து கரைகளை முட்டும்‌ ஒரு 
பெருநீர்த்தேக்கம்‌. இன்னமும்‌ நிகழாத ஆற்றல்‌. எடையாக 
மட்டுமே இருந்துகொண்டிருக்கும்‌ விசை. நீங்கள்‌ தேடுவது 
வெளிப்படும்‌ வழிகளை மட்டுமே. இந்த ஆண்கள்‌ 
ஒவ்வொருவரும்‌ ஒரு திறப்பு. பேராறொன்றின்‌ 
தடங்கள்‌...” 


திரெளபதி சலிப்புடன்‌ “நீ என்ன காவியம்‌ 
இயற்றப்போகிறாயா?” என்றாள்‌. அந்த ஏளனத்தில்‌ அகம்‌ 
சுருங்கி மாயை அமைதியானாள்‌. “சொல்‌” என்றாள்‌ 
திரெளபதி. “இல்லை, நான்‌ வெறுமனே 
சொற்றொடர்களை உருவாக்குகிறேன்‌...“ என்றாள்‌ 
மாயை. “தாழ்வில்லை, சொல்‌. சொற்றொடர்களின்‌ 
வழிகள்‌ ஏதேனும்‌ என்னைத்‌ தொடுகிறதா என்று 
பார்க்கிறேன்‌.” மாயை “மொழி பொருளை 
கண்டடைவதில்லை இளவரசி, உருவாக்குகிறது” 
என்றாள்‌. ”அதுவும்‌ பராசரரின்‌ நூலில்‌ உள்ள வரியே” 
என்றாள்‌ திரெளபதி. மாயை சிரித்து “ஆம்‌, இத்தனை 
நூல்கள்‌ இருக்கையில்‌ நாம்‌ புதியதாக ஏதும்‌ சொல்ல 
முடிவதேயில்லை” என்றாள்‌. 


சற்றுநேரம்‌ அவர்களிடையே அழ்ந்த அமைதி நிலவியது. 
வண்டியின்‌ சகட ஒலி கேட்டுக்கொண்டே இருந்தது. 
திரெளபதி பெருமூச்சுடன்‌ அசைந்து அமர்ந்தாள்‌. 
திரும்பி “இன்று நான்‌ என்‌ அனைத்து சமநிலைகளையும்‌ 
இழந்துவிட்டேன்‌ என்று தோன்றுகிறது” என்றாள்‌. மாயை 
புன்னகை செய்தாள்‌. “என்ன ஆயிற்று எனக்கு? ஏன்‌ 
இப்படி இருக்கிறேன்‌ இன்று?” என்றாள்‌ திரெளபதி 
மீண்டும்‌. “இளவரசி, இன்று நீங்கள்‌ கன்னியாக இருக்கும்‌ 
இறுதிநாள்‌” என்றாள்‌ மாயை. 


அச்சொற்கள்‌ தீப்பொறிகள்‌ வந்து விழுவதைப்போல 


திரெளபதியை நடுங்கி விலகச்‌ செய்தன. அறியாமல்‌ 
அவள்‌ தன்‌ நெஞ்சில்‌ கைவைத்தாள்‌. “நீங்கள்‌ 
திரும்பப்பெற முடியாத ஒன்றை இழக்கப்போகிறீர்கள்‌ 
இளவரசி. மணநாளுக்கு முந்தையநாள்‌ நிலைகுலையாத 
பெண்ணே இல்லை. எளிய பெண்கள்‌ நெஞ்சுருகி 
அழுவதை கண்டிருக்கிறேன்‌.” திரெளபதி சிலகணங்கள்‌ 
நோக்கிவிட்டு “ஏன்‌?” என்றாள்‌. “மீளமுடியாத ஒரு 
பயணத்தை தொடங்கவிருக்கிறீர்கள்‌...” என்றாள்‌ மாயை. 
திரெளபதி சற்று நேரம்‌ சிந்தித்தபின்‌ “அதுவும்‌ முழுக்க 
முழுக்க பகடையாட்டம்போல. எத்தனை மூடத்தனம்‌ 
இல்லையா?” என்றாள்‌. 


“ஆம்‌, ஆனால்‌ நூறாயிரம்‌ கோணங்களில்‌ நுணுகிச்‌ 
சிந்தித்து முடிவெடுத்தாலும்‌ அது பகடையாட்டமே” 
என்றாள்‌ மாயை சிரித்தபடி. திரெளபதி எண்ணம்‌ 
துளித்து நின்ற விழிகளால்‌ நோக்கினாள்‌. மாயை “நாம்‌ 
அறியாத ஒருவரை அறிந்த சிலவற்றைக்‌ கொண்டு 
தெரிவுசெய்வதில்‌ என்ன இருக்கிறது? அறிந்திருந்தாலும்‌ 
கூட அதில்‌ என்ன பயன்‌? மானுடர்‌ காலந்தோறும்‌ 
மாறுபவர்கள்‌ அல்லவா?” என்றாள்‌. “அப்படிப்பார்த்தால்‌ 
அத்தனை முடிவுகளும்‌ நிலையற்றவைதானே?” என்றாள்‌ 
திரெளபதி. ”ஆம்‌, ஆனால்‌ இம்முடிவு மட்டும்‌ 
எப்போதைக்குமாக எடுக்கப்படுகிறது. 
மறுஎண்ணத்திற்கே இடமற்றது.” 


மீண்டும்‌ ஓர்‌ பேச்சின்மை அவர்கள்‌ நடுவே விரிந்தது. 
பெருமூச்சுடன்‌ அதிலிருந்து கலைந்து வந்த திரெளபதி 
வலிய வரவழைத்த புன்னகையுடன்‌ “சொல்லடி, நான்‌ 
இதுவரைக்கும்‌ கண்டவர்களில்‌ எனக்குரியவர்‌ எவர்‌?” 
என்றாள்‌. மாயை “அதில்‌ நான்‌ என்ன சொல்ல 
இருக்கிறது இளவரசி?” என்றாள்‌. “சொல்‌” என்றாள்‌ 
திரெளபதி. “முடிவெடுக்கவேண்டியவர்‌ நீங்கள்‌” என்றாள்‌ 
மாயை மீண்டும்‌. “நீ நானேதான்‌. எனக்கிருக்கும்‌ அழகின்‌ 
ஆணவமும்‌ இளவரசியென்ற பொறுப்பும்‌ இல்லாத 
நான்தான்‌ நீ. சொல்‌” என்றாள்‌ திரெளபதி. 


“இளவரசி, ஒவ்வொருவராக சொல்கிறேன்‌. உங்கள்‌ 
உள்ளம்‌ முழுமையாக ஏற்றுக்கொள்ளும்‌ ஆண்மகன்‌ 
கர்ணனே. அவர்‌ முன்னர்‌ மட்டுமே உங்கள்‌ உள்ளத்தில்‌ 
நாணம்‌ எழுந்தது. அவரையன்றி எவரை அடைந்தாலும்‌ 
நீங்கள்‌ நிறைவடையப்போவதில்லை” என்றாள்‌. முகம்‌ 
மலர்ந்து திரெளபதி “ஆம்‌” என்றதுமே மாயை “ஆனால்‌ 
அவர்‌ ஒருபோதும்‌ பேரரசராகப்‌ போவதில்லை. அவரது 
துணைவியாக நீங்கள்‌ சிற்றரசாகிய அங்கத்தின்‌ சிறிய 
அரண்மனையை மட்டுமே ஆளமுடியும்‌. அஸ்தினபுரியின்‌ 


முடிகாண்‌ விழாக்களில்‌ சுயோதனரின்‌ துணைவியாகிய 
பட்டத்தரசிக்கு அருகே நின்று அவள்‌ ஆடைநுனியை 
பிடிக்கவேண்டும்‌. அவள்‌ கை சோர்கையில்‌ தாலத்தையும்‌ 
கோலையும்‌ வாங்கிக்கொள்ளவேண்டும்‌” என்றாள்‌. 


திரெளபதியின்‌ உள்ளம்‌ கொண்ட விலக்கம்‌ உடலில்‌ 
சிறிய அசைவாக தெரிந்தது. ஏதோ சொல்ல வருபவள்‌ 
போல அவள்‌ இதழ்கள்‌ விரிய மாயை “ஆம்‌ இளவரசி, 
அவர்‌ மாவீரர்‌. இன்று பெரும்படைகளை அவரால்‌ 
நடத்தமுடியும்‌. நினைத்தால்‌ பாரதவர்ஷத்தை வெல்லவும்‌ 
அவரால்‌ முடியும்‌. ஆனால்‌ அவரது குருதியில்‌ கலந்துள்ள 
மூன்று இயல்புகளால்‌ அவர்‌ புவியாள முடியாது” 
என்றாள்‌. “ஒன்று, அவர்‌ மிகமிகத்‌ தனியர்‌. சக்ரவர்த்திகள்‌ 
காந்தப்பாறைகளைப்போல தொடுவன அனைத்தையும்‌ 
தன்மேல்‌ திரட்டிக்கொள்பவர்கள்‌. இரண்டு அவர்‌ பெரும்‌ 
கொடையாளி என்கிறார்கள்‌. அதை அவரை 
நோக்கியதுமே உணர்ந்தேன்‌. தனக்கென எதையும்‌ 
எண்ணா பெருங்கருணை கொண்டவர்‌. இளவரசி, 
இவ்வுலகையே தன்னுடையதென எண்ணுபவர்களே 
சக்ரவர்த்திகளாக ஆகிறார்கள்‌.” 


“அத்துடன்‌ அவர்‌ துரியோதனருக்கு இரண்டாமவனாகவே 
என்றும்‌ இருப்பார்‌. ஒரு தருணத்திலும்‌ 
மீறிச்செல்லமாட்டார்‌” என்றாள்‌ மாயை. திரெளபதி 
மீண்டும்‌ ஏதோ சொல்லவர “இளவரசி, பாரதவர்ஷத்தை 
ஆளப்போகிறவர்‌ துரியோதனர்‌ அல்லது அவரைக்‌ 
கொல்பவர்‌. ஐயமே தேவை இல்லை” என்றாள்‌ மாயை. 
திரெளபதி பெருமூச்சுடன்‌ “ஆம்‌” என்றாள்‌. மாயை 
புன்னகையுடன்‌ “கர்ணன்‌ முன்‌ நீங்கள்‌ 
பேதைக்காதலியாக ஆனீர்கள்‌. அவ்வண்ணமே அவர்‌ 
முன்‌ முழுவாழ்நாளையும்‌ கழிக்க முடியும்‌ என்றால்‌ 
உங்களுக்குரியவர்‌ அவரே!” என்றாள்‌. 


கழுத்திலிருந்த நீண்ட சங்கிலி ஒன்றை கையில்‌ பற்றி 
சுழற்றிக்கொண்டிருந்த திரெளபதி அதை தன்‌ 
பற்களிடையே வைத்துக்‌ கடித்து “சொல்‌” என்றாள்‌. 
“துரியோதனர்‌ உங்கள்‌ மேல்‌ காதல்கொண்டிருக்கிறார்‌. 
ஆனால்‌ தன்‌ நண்பனின்‌ காதலை உணர்ந்ததுமே அதை 
தன்னுள்‌ மூழ்கடித்துக்கொண்டார்‌. இளவரசி, உடனே 
நீங்கள்‌ பாரதவர்ஷத்தின்‌ சக்ரவர்த்தினியாக 
ஆகவேண்டுமென்றால்‌ அவரை மணப்பதே முதல்‌ வழி. 
நீங்கள்‌ மணந்துகொண்டதனாலேயே அவரது அரியணை 
உறுதியாகும்‌. இருநாடுகளின்‌ படைகள்‌ 
இணைந்துகொள்ளும்‌ என்றால்‌ பாரதவர்ஷம்‌ காலடியில்‌ 
பணியும்‌.” 


“மாவீரர்‌. சக்ரவர்த்தியாக ஆவதற்கென்றே பிறந்தவர்‌. 

ணைகளிட்டுப்‌ பழகிய கண்கள்‌. அடிபணியவைக்கும்‌ 
சொற்கள்‌. பெருந்தன்மையும்‌ தோழமையும்‌ கொண்ட 
மாமனிதர்‌” என்றாள்‌ மாயை. “ஆனால்‌ ஈவிரக்கமற்றவர்‌. 
இளவரசி, அவர்‌ பாரதவர்ஷத்தை 
வெல்லவேண்டுமென்றால்‌ குருதியாறு ஓடவேண்டும்‌. 
அப்படி அமைந்த அரசும்‌ அடுத்த தலைமுறையில்‌ 
அழியும்‌. இரக்கமற்ற எவரும்‌ பேரரசுகளை 
ஆண்டதில்லை.” 


திரெளபதி போகட்டும்‌ என கைகளை வீசி “அர்ஜுனன்‌?” 
என்றாள்‌. “அர்ஜுனன்‌ உங்களை வென்றெடுக்கக்‌ 
கூடுமென்று என்‌ அகம்‌ சொல்கிறது. அவர்‌ மண்ணையும்‌ 
பெண்ணையும்‌ ஆளும்‌ அனைத்து ஆற்றலும்‌ 
கொண்டவர்‌, தோளிலும்‌ நெஞ்சிலும்‌. உரம்‌ கொண்டவர்‌, 
வென்று மேல்‌ செல்பவர்‌, செய்துமுடிப்பவர்‌, திரும்பி 
நோக்காதவர்‌. இளவரசி, இரக்கமற்ற இச்சை கொண்ட 
ஆண்மகன்‌ வெற்றியை மட்டுமே காண்பான்‌. அவ்விச்சை 
முடியும்‌ வரை.” 


திரெளபதி புன்னகைத்தாள்‌. “இளவரசி, உங்கள்‌ காமம்‌ 
என்றும்‌ அவரை நோக்கியே எழும்‌. ஆனால்‌ நீங்கள்‌ 
பாரதத்தின்‌ சக்ரவர்த்தினியே ஆனாலும்‌ அவருக்கு 
வெறும்‌ உடல்தான்‌. உங்கள்‌ ஒரு சொல்லும்‌ காமம்‌ 
முடிந்தபின்‌ அவர்‌ செவியில்‌ நீடிக்கப்போவதில்லை. 
பொருட்படுத்தாத ஆண்‌ பெண்ணுக்கு அழியாத பெரும்‌ 
அறைகூவல்‌. அவரை வெறுப்பர்கள்‌. ஆனால்‌ 
ஒவ்வொருநாளும்‌ அவரையே எண்ணிக்‌ 
கொண்டிருப்பீர்கள்‌. அவரை ஒரு முறை முழுமையாக 
வென்றால்‌ அமைதிகொள்ளலாம்‌ என எண்ணுவீர்கள்‌. 
அது இறுதிக்கணம்‌ வரை நிகழாது. ஏனென்றால்‌ 
கர்ணனைப்போலவே அவரும்‌ முற்றிலும்‌ தனியர்‌. 
கர்ணனின்‌ தனிமையை உங்கள்‌ காதலால்‌ நீங்கள்‌ 
போக்கமுடியும்‌. அர்ஜுனனின்‌ தனிமையை அணுகவே 
முடியாது.” 


“தருமன்‌?” என்றாள்‌ திரெளபதி புன்னகையுடன்‌. 
“கால்களற்ற விலங்கு” என்றாள்‌ மாயை 
சிரித்துக்கொண்டே. திரெளபதி சிரித்ததில்‌ சங்கிலியை 
விட்டுவிட்டாள்‌. “அவர்‌ தம்பியரின்‌ தோள்களில்‌ நிற்பவர்‌. 
தனக்கென ஏதுமற்றவர்‌. அவரை நீங்கள்‌ மணந்தால்‌ 
அமர்ந்து சொல்பழகலாம்‌.” திரெளபதி மீண்டும்‌ 
சங்கிலியை எடுத்துக்‌ கடித்தபடி “பீமனைப்பற்றி சொல்‌” 
என்றாள்‌. 


“இளவரசி, அவரை நீங்கள்‌ மணந்தால்‌ பாரதவர்ஷத்தை 
ஆளமுடியும்‌” என்றாள்‌ மாயை. “நிகரற்ற வீரன்‌. ஐயமே 
இல்லை. இவ்வாழ்க்கையில்‌ அவருக்கு தோல்வி என்பதே 
நிகழப்போவதில்லை.” திரெளபதி புருவத்தைத்‌ தூக்கி “நீ 
என்ன நிமித்திகப்பெண்ணா?” என்றாள்‌. “இல்லை. 
ஆனால்‌ வெறும்‌ பெண்ணுக்கே சில ஆழ்புலன்கள்‌ 
உண்டு. அவரைச்சுற்றி ஏதோ ஒன்று இருக்கிறது. 
மகத்தானது. தெய்வங்கள்‌ மட்டுமே சூடியிருக்கும்‌ ஒளி 
அது. அவரை அது ஒருபோதும்‌ தோற்க விடாது. 
இளவரசி, கர்ணனோ அர்ஜுனனோ கூட தோற்கலாம்‌. 
இந்த மஞ்சள்‌ அரக்கன்‌ எங்கும்‌ எந்நிலையிலும்‌ 
தோற்கமாட்டார்‌.” 

“அப்படியென்றால்‌ அவர்தானா? போட்டியை 
மாற்றியமைக்க சொல்லிவிடலாமா?” என்றாள்‌ 
திரெளபதி அதே சிரிப்புடன்‌. “நீங்களே அறிவீர்கள்‌ 
இளவரசி. அவர்‌ தன்‌ தமையனுக்கு கடன்பட்டவர்‌. 
ஒருபோதும்‌ அவர்‌ தனக்காக வாழப்போவதில்லை. 
அன்புக்குக்‌ கட்டுப்பட்ட விலங்கு என்றீர்கள்‌, அது 
உண்மை. ஆனால்‌ முழுமையாகவே அவர்‌ தன்‌ 
தமையனின்‌ அன்பில்‌ அமைந்துவிட்டார்‌. தெய்வங்கள்‌ 
கூட அவரை மீட்க இயலாது.” 


“ஐவரையும்‌ மணப்பதென்றால்‌ சரிதான்‌” என்றாள்‌ 
திரெளபதி சிரித்தபடி. “ஐவரும்‌ ஒன்றாகவேண்டுமே?” 
என்று மாயை சிரித்தாள்‌. “ஐவரையும்‌ ஒன்றாக்கும்‌ 
மாயமேதும்‌ உள்ளதா என்று முனிவர்களிடம்‌ கேட்போம்‌. 
கங்கைக்கரையில்‌ ஐந்து நெருப்புகளுக்கு நடுவே 
ஒற்றைக்காலில்‌ நின்று ஆயிரமாண்டுகாலம்‌ 
தவம்செய்கிறேன்‌. ஐவரும்‌ இணைந்த ஆண்மகன்‌ 
ஒருவனுக்காக.” 


“அப்படி ஒருவன்‌ பிறந்து அவன்‌ உங்கள்‌ எதிரே வந்தால்‌ 
என்ன செய்வீர்கள்‌?” என்றாள்‌ மாயை. “போடி” என்றாள்‌ 
திரெளபதி. “இளவரசி, இளைய யாதவனைப்பற்றி சூதர்‌ 
பாடுவதைக்கேட்டால்‌ அப்படித்தான்‌ தோன்றுகிறது.” 
திரெளபதி சீற்றத்துடன்‌ “போடி, அவர்கள்‌ அவனை 
தெய்வமாக ஆக்கிக்கொண்டிருக்கிறார்கள்‌...” என்றாள்‌. 
மாயை சிரித்தபடி “நாளை மணத்தன்னேற்பு நிகழ்வில்‌ 
நீங்கள்‌ ஒன்றை ஏற்க முடியும்‌. நான்கை 
இழந்தாகவேண்டும்‌” என்றாள்‌. 


“அப்படியென்றால்‌ என்னதான்‌ செய்வது?” என்று 
திரெளபதி கேட்டபோது உதடுகள்‌ சிரித்துக்கொண்டுதான்‌ 
இருந்தன என்றாலும்‌ கண்கள்‌ 


மாறுதலடைந்துவிட்டிருந்தன. “அதைத்தான்‌ நான்‌ 
சொல்லமுடியாது என்றேன்‌. விதியை நம்‌ மதி 
உணர்வதைவிட ஒர்‌ எளிய பகடை நன்றாகவே அறியும்‌. 
அதற்கே அப்பொறுப்பை அளித்துவிடலாம்‌” என்றாள்‌ 
மாயை. திரெளபதி சில கணங்கள்‌ மாயையை 
நோக்கிவிட்டு பின்பு புன்னகை செய்தாள்‌. 


அதன்பின்‌ இருவரும்‌ பேசவில்லை. திரெளபதி 
முழுமையாகவே எண்ணங்களில்‌ மூழ்கி சற்று 
தலைசரித்து இமைகள்‌ சரிய அமர்ந்திருந்தாள்‌. ரதம்‌ 
ராதாதேவியின்‌ ஆலயத்தை அணுகியது. வெளியே 
எழுந்த முரசொலியை கேட்டுத்தான்‌ அவள்‌ 
விழிப்படைந்து பெருமூச்சுடன்‌ தன்‌ ஆடையையும்‌ 
குழலையும்‌ நீவித்திருத்திக்கொண்டு திரைச்சீலையை 
விலக்கி வெளியே வந்தாள்‌. 


கோயிலின்‌ முதிய ஸ்தானிகர்‌ கூப்பிய கரங்களுடன்‌ 
அவர்களை நோக்கி ஓடிவந்தார்‌. “அன்னையின்‌ 
அருள்பெற வந்த இளவரசியின்‌ அருளை நாங்கள்‌ 
பெற்றோம்‌” என முகமன்‌ சொன்னார்‌. ”நான்‌ 
கேசினிகுலத்து நிருபன்‌. தலைமை ஸ்தானிகன்‌. 
கூந்தல்வழிபாட்டுக்காக மூதன்னையர்‌ மூவர்‌ 
காத்திருக்கிறார்கள்‌. தாங்கள்‌ வருவதற்கு சற்று 
தாமதமாகிவிட்டது. வருக!” என ஆற்றுப்படுத்தினார்‌. 


பின்னால்‌ பிருஷதியின்‌ ரதம்‌ வந்து நின்றது. நிருபருடன்‌ 
வந்த வேறு இரு ஸ்தானிகர்கள்‌ அரசியை வரவேற்க அந்த 
ரதம்‌ நோக்கி சென்றனர்‌. ஸ்தானிகர்‌ அவர்களை 
படிகளில்‌ ஏற்றி ஆலயத்தின்‌ பெருவாயிலை நோக்கி 
கொண்டுசென்றார்‌. ஐந்து அன்னையர்‌ ஆலயங்களும்‌ 
ஒரேவடிவம்‌ கொண்டவை. உள்மண்டபங்களின்‌ 
அமைப்பில்‌ மட்டுமே சிறிய வேறுபாடுகள்‌ இருந்தன. 
வாயிலை அடைந்ததுமே உள்ளே எழுந்த கருவறை 
தெரிந்தது. 


உள்ளே வெள்ளைப்பசுவின்‌ மீது பச்சைப்பட்டாடை 
வக்ப்‌ அன்னை அமர்ந்திருந்தாள்‌. எட்டு கைகளில்‌ 
வலது கீழ்க்கையில்‌ அஞ்சல்‌ முத்திரையும்‌ மேல்கைகளில்‌ 
பசுங்கதிரும்‌ அமுதகலசமும்‌ கன்றுமேய்க்கும்‌ 
வளைதடியும்‌ கொண்டிருந்தாள்‌. இடது கீழ்க்கையில்‌ 
அடைக்கல முத்திரையும்‌ மேல்‌ கைகளில்‌ கனியும்‌ 
தாமரை மலரும்‌ கோடரியும்‌ ஏந்தியிருந்தாள்‌. 
இருபக்கமும்‌ எரிந்த நெய்விளக்குகளின்‌ ஒளியில்‌ 
அன்னையின்‌ வெள்ளிச்சிலை பொன்னொளி கொண்டு 
மின்னியது. 


ஸ்தானிகர்‌ “இவ்வழி இளவரசி...” என 
அழைத்துச்சென்றார்‌. பிருஷதி பூசைத்தட்டை 
சேவகர்களிடமிருந்து வாங்கிக்கொண்டு முன்னால்‌ 
சென்றாள்‌. திரெளபதியின்‌ நடை சற்று தளர்ந்ததுபோல 
மாயை உணர்ந்தாள்‌. ஸ்தானிகர்‌ “முன்பு 
ஐங்குலங்களுக்கும்‌ அன்னையரே பூசகர்களாக 
இருந்தார்கள்‌. இப்போது எங்கள்‌ கேசினி குலம்‌ மட்டுமே 
அன்னையரை பூசகர்களாகக்‌ கொண்டுள்ளது...” 
என்றார்‌. ”பிறப்பும்‌ மணமும்‌ பலியும்‌ வழிபாடும்‌ இறப்பும்‌ 
விண்ணேற்றமும்‌ அன்னையராலேயே 
செய்யப்படுகின்றன... ” 


ஆலயத்தின்‌ வலப்பக்கம்‌ கேசினி அன்னையின்‌ ஆளுயர 
சிறிய செங்கல்‌ முடிப்புரை இருந்தது. அதன்‌ சிறுவாயில்‌ 
முன்‌ இருந்த பலிபீடத்தில்‌ தெச்சி அரளி மலர்களுடன்‌ 
பலிச்சோறு படைக்கப்பட்டிருக்க இருபக்கமும்‌ செந்தழல்‌ 
கிழிந்து பறக்கும்‌ பந்தங்கள்‌ எரிந்தன. அதன்‌ முன்னால்‌ 
கனத்த மரத்தாண்களுடன்‌ மூன்றடுக்கு மண்டபம்‌ 
ஒன்றில்‌ மூன்று மூதன்னையரும்‌ முகம்‌ நோக்கி 
அமர்ந்திருந்தனர்‌. 

சுருக்கங்கள்‌ செறிந்த கரிய உடலும்‌ வற்றிய முகமும்‌ 
கொண்ட முதுபெண்டிர்‌ புலித்தோல்‌ ஆடை அணிந்து 
நெற்றியில்‌ செந்நிறத்தில்‌ முக்கண்‌ வரைந்து 
புலிநகத்தாலான இளம்பிறை சூடியிருந்தனர்‌. மாயை 
மெல்லியகுரலில்‌ “இவர்களின்‌ நீள்சடைகளைப்பற்றி 
கேள்விப்பட்டிருக்கிறேன்‌...” என்றாள்‌. சடைகளா என 
விழிதுழாவிய கணத்திலேயே திரெளபதி 
கண்டுகொண்டாள்‌. அவர்களின்‌ தோளில்‌ இருந்து 
இறங்கி அமர்ந்திருந்த புலித்தோல்‌ பீடத்தைச்‌ சுற்றி 
தரையில்‌ விரிக்கப்பட்டிருந்தன சடைக்கற்றைகள்‌. 


சற்று முன்னால்‌ சென்று சேவகர்களிடம்‌ ஆணைகளை 
இட்டு மீண்டு வந்த ஸ்தானிகர்‌ “இளவரசி, தாங்கள்‌ 
மட்டும்‌ மும்முறை கால்கழுவி வலக்கால்‌ வைத்து 
மண்டபத்தில்‌ ஏறிக்கொள்ளுங்கள்‌. அரசி வெளியே 
வலப்பக்கமாக நின்றுகொள்ளவேண்டும்‌” என்றாள்‌. 
பிருஷதி “செல்‌” என்று திரெளபதியிடம்‌ சொல்லிவிட்டு 
”தாலத்தை என்ன செய்வது ஸ்தானிகரே?” என்றாள்‌. 
“தங்கள்‌ பூசனையை அன்னையர்‌ இறுதியில்தான்‌ 
ஏற்றுக்கொள்வார்கள்‌ அரசி” என்றார்‌ ஸ்தானிகர்‌. 


திரெளபதி நன்னீரால்‌ கால்‌ கழுவிவிட்டு வலக்கால்‌ 
எடுத்துவைத்து மண்டபத்தில்‌ ஏறினாள்‌. கங்கையின்‌ 
கரிய களிமண்ணால்‌ செய்யப்பட்டு உலர்ந்து சுருங்கிய 


சிற்பங்கள்‌ போல அமர்ந்திருந்த மூன்று அன்னையரின்‌ 
முகத்திலும்‌ விழிகளிலும்‌ எந்த மாற்றமும்‌ தெரியவில்லை. 
அவள்‌ மூன்று அன்னையரையும்‌ முறைப்படி மும்முறை 
கால்தொட்டு வணங்கினாள்‌. மண்டபத்தில்‌ சிறிய 
இரட்டைத்‌ தந்தி வாத்தியமான குஜ்ஜிதத்துடன்‌ 
நின்றிருந்த சூதப்பெண்‌ “அன்னையரின்‌ கூந்தலை 
எடுத்து தலைதொட்டு வணங்குங்கள்‌ இளவரசி” 
என்றாள்‌. 


திரெளபதி அந்தச்‌ சடைகளை அருகே நோக்கியபோது 
ஒருவகை அச்சத்தையே அடைந்தாள்‌. 
மூன்றுவாரைக்குமேல்‌ நீளம்‌ கொண்டிருந்தன அவை. 
கருவேங்கையின்‌ மரவுரி போல உயிரற்றவையாக 
தோன்றின. அவள்‌ அவற்றின்‌ நுனியை எடுத்து தன்‌ 
நெற்றிமேல்‌ வைத்து வணங்கிவிட்டு அவர்களின்‌ 
முன்னால்‌ போடப்பட்டிருந்த புலித்தோல்‌ இருக்கையில்‌ 
அமர்ந்துகொண்டாள்‌. அவளுக்கு வலப்பக்கமாக 
சூதப்பெண்‌ தன்‌ குஜ்ஜிதத்துடன்‌ அமர்ந்தாள்‌. 
“பாஞ்சாலத்தின்‌ இளவரசி, மூதன்னையரின்‌ அருள்‌ 
தங்களை சூழ்வதாக! இன்று பங்குனி மாதம்‌ முழுநிலவு. 
வானிலும்‌ மலையுச்சிகளிலும்‌ நதிகளிலும்‌ காட்டிலும்‌ 
வாழும்‌ அன்னையர்‌ அனைவரும்‌ அகம்‌ நிறைந்து 
கனிவுகொள்ளும்‌ நாள்‌. அவர்கள்‌ ஒவ்வொருவரின்‌ 
சொற்களும்‌ உங்களை வாழ்த்துவதாக! ஆம்‌. அவ்வாறே 
ஆகுக!” திரெளபதி தலைவணங்கினாள்‌. 


“இளவரசி, பாஞ்சாலத்தின்‌ கன்னியின்‌ 
காவல்தெய்வங்களாகிய மூதன்னையர்‌ அவள்‌ 
நீள்குழலில்‌ குடிகொள்கிறார்கள்‌. பாரதவர்ஷத்தின்‌ 
வேறெந்த பகுதியின்‌ பெண்களுக்கும்‌ இங்குள்ள 
பெண்களைப்போல்‌ நீள்குழல்‌ வளர்வதில்லை. மகள்‌ 
பிறந்தால்‌ ஒருவயது நிறைவுக்குப்பின்‌ முதல்‌ கருநிலவில்‌ 
இங்கே கேசினி அன்னையின்‌ முன்‌ வைத்து கருமுடி 
களைந்து படைத்து வணங்குவர்‌. பின்னர்‌ 
அக்குழந்தையின்‌ தலையில்‌ முளைப்பது கேசினி 
அன்னையின்‌ அருள்‌. என்றும்‌ அக்கன்னியுடன்‌ இருந்து 
அவளை ஆள்பவள்‌ அவள்‌. மூத்த பெருங்குடியின்‌ 
மூதன்னையாகிய கேசினியை வாழ்த்துவோம்‌!” 


சூதப்பெண்‌ தொடர்ந்தாள்‌. முற்காலத்தில்‌ காம்பில்யம்‌ 
பேரன்னையாகிய உக்ரசண்டிகையால்‌ ஆளப்பட்டது. 
இது ஊராக மாறுவதற்குமுன்‌ சண்டகம்‌ என்னும்‌ 
அடர்காடாக இருந்தது. அக்காட்டின்‌ நடுவே கோரைப்புல்‌ 
அடர்ந்த சதுப்பின்‌ விளிம்பில்‌ நின்றிருந்த மாபெரும்‌ 


அத்தி மரத்தில்‌ கானுறைத்‌ தெய்வமான உக்ரசண்டிகை 
குடியிருந்தாள்‌. காற்றில்லாமல்‌ காடே அசைவிழந்து 
நிற்கும்‌ நடுமதியத்தில்‌ கூட அந்த மரம்‌ மட்டும்‌ 
கிளைசுழற்றி இலைபறக்க ஓலமிட்டுக்கொண்டிருக்கும்‌. 
அக்காடே அவ்வொலியைக்‌ கேட்டு அஞ்சி கிளைதாழ்த்தி 
நின்றிருக்கும்‌. குரங்குகளோ பறவைகளோ அம்மரத்தை 
அணுகுவதில்லை. 


ஒருநாள்‌ பசியால்‌ தளர்ந்த தன்‌ ஐந்து மைந்தர்களுடன்‌ 
நம்‌ குலத்தின்‌ மூதன்னையாகிய கேசினி அங்கே வந்து 
சிற்றாறில்‌ நீர்‌ அருந்திவிட்டு அம்மரத்தடியில்‌ அமர்ந்தாள்‌. 
பழுத்து நிறைந்து நின்ற அத்திமரத்தைக்‌ கண்டு 
குழந்தைகள்‌ எழுந்து கைநீட்டின. அன்னை அம்மரத்தின்‌ 
கீழ்க்கிளைகளில்‌ தொங்கிய கனிகளைப்‌ பறித்து தன்‌ 
குழந்தைகளுக்கு அளித்தாள்‌. காடு திகைத்து 
அசைவிழந்தது. அத்திமரம்‌ கிளைசுழற்றி பேரோலமிட்டு 
வெறிகொண்டது, அருவியின்‌ ஒலி போல 
உக்ரசண்டிகையின்‌ குரல்‌ எழுந்தது. 


”என்‌ கனிகளைக்‌ கொய்து உண்டு பெரும்பிழை 
செய்துவிட்டீர்‌. உங்களை பலிகொண்டு குருதியுண்டு பசி 
தீர்வேன்‌” என்ற அறைகூவலுடன்‌ 
இருபெருங்கிளைகளை கொடுங்கைகளாக விரித்து 
அத்திமரம்‌ குனிந்து வந்தது. மூதன்னை கேசினி 
“பசிகொண்ட மைந்தர்களை ஊட்டும்‌ அன்னைக்கு 
நிகரல்ல எந்தப்பெருந்தெய்வமும்‌. இது உண்மை 
என்றால்‌ அடங்குக இக்காட்டரசி” என்று கூவியபடி தன்‌ 
தோளில்‌ சுருட்டிவைத்திருந்த நீள்குழலின்‌ கற்றை 
ஒன்றைப்‌ பிடுங்கி அவ்விரு கிளைகளையும்‌ கட்டினாள்‌. 


கைகள்‌ கட்டுண்டு திகைத்த உக்ரசண்டிகை திமிறி 
கூச்சலிட்டாள்‌. அந்தக்‌ கட்டில்‌ இருந்து தப்பமுடியாது 
என்று தெரிந்ததும்‌ பணிந்து வணங்கி தன்னை 
விடுவிக்கும்படி கோரினாள்‌. “நானும்‌ என்‌ மைந்தரும்‌ 
வாழும்‌ நகரமாகுக இக்காடு. அதன்‌ காவல்தெய்வமாக 
நீயே அமர்க!” என்றாள்‌ கேசினி. “வருடமொருமுறை 
மானுட ஊன்பலி எனக்கு அளிக்கப்படவேண்டும்‌” 
என்றாள்‌ சண்டிகை. “அவ்வண்ணமே ஆகுக” என்றாள்‌ 
கேசினி. சண்டிகை “நான்‌ நகர்‌ அமைபவள்‌ அல்ல. 
கொலைமறப்பவளும்‌ அல்ல. நான்‌ இச்சதுப்பிலேயே 
உறைவேன்‌” என்றாள்‌. 


கேசினி “அவ்வண்ணமென்றால்‌ நகர்காக்கும்‌ 
தெய்வங்களை நீயே படைத்தருள்க!” என்றாள்‌. 
சண்டிகை “உன்‌ மைந்தரிடம்‌ ஆளுக்கொரு கல்லெடுத்து 


என்‌ கால்களிலும்‌ கைகளிலும்‌ தலையிலும்‌ வைக்கும்படி 
சொல்‌” என்றாள்‌. அவ்வைந்து கற்களிலும்‌ அன்னையின்‌ 
அருளின்‌ துளி குடியேறியது. ஐந்து பெரும்‌ 
பருவடிவங்களாக அவர்கள்‌ அன்னைக்கோலம்‌ 
கொண்டனர்‌. அவர்களைக்‌ கொண்டு வந்து இங்கே 
நிலைநிறுத்தினர்‌ மைந்தர்‌. 


எரியே துர்க்கை. நீர்‌ லட்சுமி. காற்று சரஸ்வதி. வானம்‌ 
சாவித்ரி. இங்குறையும்‌ ராதை மண்வடிவானவள்‌. 
மற்றவர்களை நான்கு எல்லைகளிலும்‌ நிறுவினாள்‌ 
அன்னை. அவள்‌ மைந்தர்கள்‌ இந்நகரை அமைத்தனர்‌. 
அன்னை இறைவடிவம்‌ கொண்டபோது இங்கே 
அவளுக்கு சிற்றாலயம்‌ அமைத்தனர்‌. இங்கே அவர்களின்‌ 
மகளிருக்கு கூந்தல்வழிபாடு செய்யும்‌ முறை அன்று 
தொடங்கியது. குழலினி அன்னையின்‌ புகழ்‌ வாழ்க. 


சூதப்பெண்‌ பாடி முடித்ததும்‌ ஸ்தானிகர்‌ கைகாட்ட இரு 
சேடிகள்‌ மண்டபத்தில்‌ ஏறி திரெளபதியின்‌ நீண்ட 
குழலில்‌ இருந்த அணிகளையும்‌ மணிகளையும்‌ 
விலக்கினர்‌. அதன்‌ முடிச்சுகளை அவிழ்த்து நீட்டி 
மண்ணில்‌ பரப்பினர்‌. முழவுகளுடனும்‌ உடுக்குகளுடனும்‌ 
சூதர்கள்‌ கேசினி அன்னையின்‌ சிறிய கருவறையின்‌ 
முன்‌ சென்று நின்றனர்‌. கோட்டைச்சுவர்மேல்‌ பெருமுரசம்‌ 
இமிழ சங்கொலி எழுந்தது. பிருஷதியும்‌ மாயையும்‌ 
கைகூப்பினர்‌. 


மூன்று இளம்பூசகர்கள்‌ தெற்குவாயில்‌ வழியாக உள்ளே 
வந்தனர்‌. இருபக்கமும்‌ வந்தவர்களில்‌ ஒருவர்‌ கையில்‌ 
ஒரு ஈச்சங்குருத்தும்‌ இன்னொருவர்‌ கையில்‌ 
அத்திமரக்கிளையும்‌ இருந்தன. நடுவே வந்தவர்‌ 
கமுகுப்பாளையை தொன்னையாகக்‌ கோட்டி இரு 
கைகளில்‌ ஏந்தி சிந்தாமல்‌ நடந்து வந்தார்‌. அருகே 
வந்தபின்னரே அவர்‌ எடுத்துவந்தது குமிழி வெடிக்கும்‌ 
புதுக்குருதி என்று தெரிந்தது. 


வெளியே காலபைரவியின்‌ பலிபீடத்தில்‌ 
கழுத்தறுக்கப்பட்ட செம்மறியாட்டின்‌ குருதியை 
முதுபூசகர்‌ வாங்கி கேசினியின்‌ ஆலயத்திற்குள்‌ கொண்டு 
சென்றார்‌. வாத்தியங்களும்‌ வாழ்த்தொலிகளும்‌ அதிர்ந்து 
அதிர்ந்து காற்றை நிறைத்தன. கருவறைக்குள்‌ கருங்கல்‌ 
பீடத்தில்‌ மரத்தாலத்தில்‌ மரவுரியில்‌ வண்ணமிட்டு 
செய்யப்பட்ட கேசம்‌ இருந்தது. ஐந்து 
பிரிகளாகப்பிரிக்கப்பட்டு விரிந்திருந்த அந்த 
முடிப்பீலிகளின்‌ மேல்‌ குருதித்துளிகளை விட்டு நீவினார்‌ 
பூசகர்‌. நீராட்டும்‌ சுடராட்டும்‌ நீறாட்டும்‌ முடிந்தபின்‌ 


குருதித்தொன்னையை கையில்‌ ஏந்தி வெளியே வந்து 
மண்டபத்தை அடைந்து அதை படிகளில்‌ வைத்தார்‌. 


சூதப்பெண்‌ அந்தத்‌ தொன்னையை எடுத்து 
பசுங்குருதியை அன்னையரின்‌ சடைக்கூந்தல்‌ திரிகளின்‌ 
மேல்‌ தெளித்து வணங்கினாள்‌. பின்பு திரெளபதியின்‌ 
பின்பக்கம்‌ தொன்னையை வைத்து 
அமர்ந்துகொண்டாள்‌. நீண்டு தரையில்‌ வழிந்திருந்த 
அவள்‌ குழலை ஐந்தாகப்‌ பகுத்து கரிய ஓடைகளாக 
நீட்டிவிட்டபின்‌ அந்தக்‌ குருதியைத்‌ தொட்டு அவள்‌ 
குழலில்‌ பூசினாள்‌. சூழ்ந்திருந்த சூதர்களின்‌ முழவுகளும்‌ 
மணிகளும்‌ பெண்களின்‌ குரவையொலியும்‌ இணைந்து 
திரைபோல அவர்களை சூழ்ந்துகொண்டன. 


ஐந்து குழல்பிரிகளிலும்‌ குருதியை முழுமையாக 
நீவியபின்‌ அவற்றைத்‌ தூக்கி மென்மையாக 
முறுக்கினாள்‌. அவற்றிலிருந்து கொழுத்த செங்குருதி 
சொட்டியது. குழல்பிரிகள்‌ பலியாட்டில்‌ இருந்து உருவி 
எடுக்கப்படும்‌ குடல்கள்‌ போலிருப்பதாக எண்ணிய 
மாயை உடனே உதட்டைக்‌ கடித்து தலையை மெல்ல 
திருப்பி அவ்வெண்ணத்தை விலக்கிக்‌ கொண்டாள்‌. 
பெருமுழவின்‌ தோலில்‌ விழுந்த உருளைக்கோல்‌ அவள்‌ 
அடிவயிற்றிலேயே தாக்குவதுபோல தோன்றியது. 
கால்தளர்ந்து காதுகளில்‌ வெம்மையான ஆவி 
படிவதுபோல்‌ உணர்ந்தாள்‌. 


முறுக்கிய கூந்தல்‌ திரிகளை ஒன்றுடன்‌ ஒன்று சேர்த்து 
மடித்துச்‌ சுருட்டி பெரிய ஐந்து கொண்டைகளாக 
திரெளபதியின்‌ தோளிலும்‌ முதுகிலும்‌ அமைத்தாள்‌ 
சூதமகள்‌. திரெளபதி கண்மூடி கைகூப்பி 
அமர்ந்திருந்தாள்‌. அன்னையரில்‌ ஒருத்தி 
கைகாட்டியதும்‌ ஓசைகள்‌ அடங்கின. அவள்‌ எழுந்‌ 
வந்து குருதியைத்‌ தொட்டு திரெளபதியின்‌ நெற்றியில்‌ 
வைத்து வாழ்த்தினாள்‌. மூன்று அன்னையரும்‌ வாழ்த்தி 
முடித்ததும்‌ கைகூப்பியபடி எழுந்த திரெளபதி கேசினி 
அன்னையின்‌ கோயில்‌ முன்‌ சென்று நின்றாள்‌. 


அவளைச்சூழ்ந்து சேடிப்பெண்கள்‌ மரவுரிகளால்‌ ஆன 
சேலைகளால்‌ மறைத்துக்கொண்டனர்‌. ஆலயத்தின்‌ 
உள்ளிருந்து ஏழு மண்குடங்களில்‌ மஞ்சள்‌ நீரை எடுத்து 
வெளியே வைத்தார்‌ பூசகர்‌. சேடிகள்‌ அதை எடுத்து 
அவள்‌ தலையில்‌ கொட்டி கூந்தலை கழுவினர்‌. 
உள்ளேயே குழல்துவட்டி மாற்றாடை அணிந்தாள்‌. 
மரவுரியை விலக்கியதும்‌ பசும்மஞ்சள்‌ பட்டாடை 
அணிந்து அவள்‌ நின்றிருந்தாள்‌. பூசகர்‌ அன்னையின்‌ 


உடலில்‌ இருந்து மஞ்சள்‌ பொடியை எடுத்து அவள்‌ 
நெற்றியில்‌ இட்டு வாழ்த்தினார்‌. 

கேசினியை வணங்கியபின்‌ திரெளபதி ராதையின்‌ 
சன்னிதிமுன்‌ சென்று நின்றாள்‌. பிருஷதியும்‌ மாயையும்‌ 
அவள்‌ இருபக்கமும்‌ நின்றிருந்தனர்‌. மாயை அவளை 
ஓரக்கண்ணால்‌ நோக்கினாள்‌. அவள்‌ அங்கில்லை என்று 
தோன்றியது. கனவிலிருப்பவள்‌ போல, பித்தி போல 
தெரிந்தாள்‌. அவள்‌ கண்களை பக்கவாட்டில்‌ 
பார்த்தபோது மிகப்பெரிய நீர்த்துளிகள்‌ போலிருந்தன. 
அவற்றுக்குள்‌ எங்கோ ஆழத்தில்‌ நெருப்புத்துளிகள்‌ 
சுழன்றன. 


ஐந்து பருப்பொருட்களில்‌ முதல்வியே 
ஐந்து ஆதாரங்களின்‌ தலைவியே 
ஐந்து அழகுகளின்‌ உறைவிடமே 
முடிவற்ற விதைகள்‌ உறங்கும்‌ வயிறே 
வற்றாத முலைகொண்டவளே 
உன்னை வாழ்த்துகிறேன்‌ 


உள்ளே பூசகரின்‌ பெருங்குரலில்‌ மந்திரம்‌ ஒலித்தது. 
“ரஸவாஹினி, சனாதனி, பரமானந்தஸ்வரூபிணி, 
மானினி, புஷ்பிணி, மகாமாயே நமஹ!” மாயை 
அன்னையின்‌ பாதங்களை நோக்கினாள்‌. அவள்‌ 
காலடியில்‌ கங்கையின்‌ வண்டல்‌ மண்ணை பரப்பி 
நவதானியங்களை விதைத்து 
முளைக்கவைத்திருந்தனர்‌. பச்சைமென்பரப்பு 
புதிதாகப்பிறந்த மான்குட்டியின்‌ தோல்‌ போலிருந்தது. 


பெருமணியோசையுடன்‌ பூசனை முடிந்ததும்‌ காற்று 
அடங்கி கொடி தணிவதுபோல திரெளபதியின்‌ உடல்‌ 
தளர்ந்தது. பிருஷதி “செல்வோம்‌” என்றாள்‌. திரெளபதி 
அதை கேட்கவில்லை. பிருஷதி அவள்‌ தோளைத்‌ 
தொட்டு “வாம” என்றாள்‌. திரெளபதி கனவுநடையில்‌ 
அவளைத்‌ தொடர்ந்து சென்றாள்‌. படிகளில்‌ 
இறங்கியபோது மாயை ஓரக்கண்ணால்‌ நோக்கினாள்‌. 
திரெளபதி தன்னுணர்வுடன்‌ இருப்பதாகவே 
தெரியவில்லை. 


திரெளபதி இருக்கையில்‌ அமர்ந்ததும்‌ சகடங்கள்‌ அசைய 
தேர்‌ ஓசையிட்டு அசைந்தது. அவள்‌ ஐந்து மடங்கு 
எடைகொண்டுவிட்டதுபோல்‌ தோன்றியது. மாயை 
பெருமூச்சு விட்டாள்‌. காதுகளில்‌ அப்போதும்‌ 
வாத்தியநாதமும்‌ வாழ்த்தொலிகளும்‌ கேட்டன. 
கண்களை மூடியபோது கொழுங்குருதித்‌ துளிகளைக்‌ 


கண்டு கண்களைத்‌ திறந்தாள்‌. விழுந்துகொண்டே 


இருப்பதுபோலிருந்தது. நெற்றியும்‌ கழுத்தும்‌ வியர்த்தன. 
திரைச்ச்லைகளை விலக்கிக்கொண்டாள்‌. 


மெல்லிய விசும்பல்‌ ஓசை கேட்டு மாயை 
திரும்பிப்பார்த்தாள்‌. திரெளபதி உதடுகளை பற்களால்‌ 
கடித்து அழுத்தியபடி அழுதுகொண்டிருந்தாள்‌. பட்டு 
மேலாடை நுனியால்‌ தன்‌ மூக்கையும்‌ கண்களையும்‌ 
அழுத்தித்‌ துடைத்தாள்‌. விம்மலில்‌ அவள்‌ கழுத்து 
அதிர்வதை தோள்கள்‌ குலுங்கி மீள்வதை நோக்கியபின்‌ 
திரும்பி சாலையை நோக்கினாள்‌. குதிரைவீரர்களின்‌ 
கூட்டம்‌ ஒன்று நடந்துசென்றவர்களை கூவி விலக்கியபடி 
கடந்து சென்றது. பின்னாலிருந்து வந்த நான்கு 
குதிரைவீரர்கள்‌ ரதங்களைக்‌ கண்டு விரைவழிந்தனர்‌. 
எதிரே ஒரு சிறிய திறந்த ஒற்றைக்குதிரைத்‌ தேர்‌ வந்தது. 

ஓவியம்‌: ஷண்முகவேல்‌ 


அதில்‌ நின்றிருந்த கரிய இளைஞனைக்‌ கண்டதும்‌ 
மாயை குளிர்ந்த தொடுகை ஒன்றை நெஞ்சில்‌ 
உணர்ந்தாள்‌. அவன்‌ தலையில்‌ மயிற்பீலி சூடி 
மஞ்சள்பட்டாடையை தோளில்‌ அணிந்திருந்தான்‌. 
அவன்‌ விழிகள்‌ எவரையும்‌ பார்க்கவில்லை. மாயை 
திகைத்து திரையை நன்றாக விலக்க திரெளபதி 
தன்னியல்பாக தலைதிருப்பி நோக்கியபின்‌ நெய்பட்ட 
தழல்‌ என உடலில்‌ எழுந்த விரைவுடன்‌ எட்டி வெளியே 
நோக்கினாள்‌. அவன்‌ தேர்‌ கடந்து சென்றிருந்தது. 
தேர்த்தூணுக்கு அப்பால்‌ அவன்‌ வலது தோளும்‌ ஒரு 
காலும்‌ மட்டும்‌ தெரிந்தன. சற்றே அசைந்த தலையில்‌ 
இருந்த மயிற்பீலியின்‌ விழி அவர்களை 


பார்த்துச்சென்றது. 
வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

பகுதி பதினாறு : மாயக்கிளிகள்‌ - 1 


சிறிய குடிலுக்குள்‌ நான்கு சப்பட்டைக்‌ கற்களால்‌ 
மூடப்பட்டு எரிந்துகொண்டிருந்த மீன்நெய்‌ விளக்கை 
எடுத்து அதைத்‌ தாண்டி சுடரெழுப்பி கையில்‌ 
எடுத்துக்கொண்டு குந்தி வெளியே சென்றாள்‌. குடிலை 
ஒட்டி தற்காலிகமாக கோரைப்புல்‌ தட்டிகளைக்கொண்டு 
கூரையிட்டு மரப்பட்டைகளால்‌ சுவரமைத்து 
கட்டப்பட்டிருந்த சாய்ப்புக்‌ கொட்டகைக்குள்‌ நுழைந்து 
தரையில்‌ போடப்பட்டிருந்த மரப்பலகைகள்‌ மேல்‌ 
துயின்றுகொண்டிருந்த மைந்தர்களை நோக்கியபடி 
சிலகணங்கள்‌ நின்றாள்‌. 


அர்ஜுனன்‌ எழுந்து “விடிந்துவிட்டதா அன்னையே?” 
என்றான்‌. “ஆம்‌” என்றாள்‌ குந்தி. அவன்‌ செவிகள்‌ 
துயில்வதில்லை. காலடியோசையிலேயே அவளை 
அறிந்திருந்தான்‌. அர்ஜுனன்‌ எழுந்து அருகே. 
படுத்திருந்த தருமனை மெல்லத்‌ தொட்டு “மூத்தவரே” 
என்றான்‌. தருமன்‌ கண்விழித்து எழுந்து சிலகணங்கள்‌ 
பொருளில்லாமல்‌ குந்தியின்‌ கைகளில்‌ இருந்த சுடரை 
நோக்கியபின்‌ “என்ன?” என்றான்‌. “விடிந்துவிட்டது...” 
அவன்‌ திரும்பி அவனருகே கிடந்த பீமனை நோக்கி 
“இவனை எழுப்புவதற்குள்‌ வெயிலெழுந்துவிடுமே” 
என்றான்‌. 


அர்ஜுனன்‌ நகுலனையும்‌ சகதேவனையும்‌ தொட்டு 
எழுப்பினான்‌. அவர்கள்‌ எழுந்ததுமே “விடிந்துவிட்டதா?” 
என்றார்கள்‌. நகுலன்‌ ஓடிச்சென்று பீமனின்‌ மேல்‌ ஏறி 
அமர்ந்து உலுக்கி “மூத்தவரே... உணவு! மலைபோல 
உணவு!” என்று கூவ சகதேவன்‌ சிரித்தான்‌. பீமன்‌ 
பேருடலை புரட்டி திரும்பிப்படுத்தான்‌. அவன்‌ 
தோள்களைத்‌ தூக்கியதும்‌ அக்குளில்‌ இருந்து 
கரடிகளுக்குரிய வாசனை எழுந்தது. “என்ன?” என்று 
அவன்‌ சலிப்புடன்‌ கேட்டான்‌. “வயிறு நிறைய உணவு!” 
என்றான்‌ நகுலன்‌. 


எழுந்து அமர்ந்து இடையாடையை சரியாக 
உடுத்துக்கொண்டு புறங்கையால்‌ வாயைத்‌ துடைத்து 
“எங்கே?” என்றான்‌ பீமன்‌. “இன்று பாஞ்சால 
இளவரசியின்‌ மணத்தன்னேற்பு. அத்தனை 
பிராமணர்களுக்கும்‌ உணவுண்டு... தாங்கள்‌ உணவுடன்‌ 


ஒரு மற்போரே செய்யமுடியும்‌.” பீமன்‌ அவனை 
தூக்கியபடி எழுந்து சுழற்றி முதுகின்பின்னால்‌ 
கொண்டுசென்று வீசி நிற்கவைக்க அவன்‌ நகைத்தபடி 
“இரவு முழுக்க துயிலிலும்‌ உண்டுகொண்டே இருந்தீர்கள்‌ 
மூத்தவரே” என்றான்‌. பீமன்‌ “உண்ணாமல்‌ 
போனவற்றால்‌ ஆனது என்‌ கனவு” என்றான்‌. 


“நீ அந்த நகையைக்கொண்டு நன்றாக உண்டிருக்கலாம்‌” 
என்றான்‌ தருமன்‌. பீமன்‌ புன்னகையுடன்‌ “மரவுரியுடன்‌ 
நம்மை மணமண்டபத்திற்குள்‌ விடமாட்டார்கள்‌” 
என்றான்‌. குந்தி “புலரி முதற்கதிரிலேயே நாம்‌ 
அரண்மனைக்குள்‌ சென்றுவிடவேண்டும்‌ மைந்தரே. 
அங்கே இன்று பெருங்கூட்டம்‌ இருக்கும்‌ என்று 
சொன்னார்கள்‌. உள்ளே செல்லமுடியாமல்‌ 
போகுமென்றால்‌ அனைத்தும்‌ வீணாகிவிடும்‌” என்றாள்‌. 
தருமன்‌ “ஆம்‌, கிளம்புவோம்‌” என்றான்‌. 


கையில்‌ அகல்சுடருடன்‌ குந்தி நடக்க முன்னால்‌ பீமன்‌ 
செல்ல இறுதியாக அர்ஜுனன்‌ வர அவர்கள்‌ கங்கை 
நோக்கி சென்றனர்‌. அவர்களின்‌ நிழல்கள்‌ வான்‌ நோக்கி 
எழுந்து ஆடின. பாதையோரத்து மரங்களின்‌ 
இலைத்தழைப்புகள்‌ ஒளிவிட்டமைந்தன. உள்ளே சில 
பறவைகள்‌ கலைந்து குரலெழுப்பின. 
ஒற்றையடிப்பாதை மேடேறியதும்‌ நூற்றுக்கணக்கான 
படகுகளின்‌ விளக்குகள்‌ உள்ளும்‌ புறமும்‌ சுடர்ந்த 
கங்கையின்‌ நீர்வெளி தெரியத்‌ தொடங்கியது. 
செவ்வொளிகள்‌ குருதிபோல நீருக்கு மேல்‌ வழிந்து 
நெளிந்தாடின. 


குந்தி “துர்வாசர்‌ வந்திருப்பதாக சொன்னார்கள்‌” 
என்றாள்‌. “என்‌ குருநாதர்‌ என அவரையே 
எண்ணுகிறேன்‌. ஐந்து பாஞ்சால குலங்களில்‌ ஒன்றாகிய 
துர்வாச குலத்திற்கு அவரே முதல்வர்‌ என்றார்கள்‌. 
மணமண்டபத்தில்‌ இன்று அவர்‌ குருபீடத்தில்‌ 
அமர்ந்திருப்பார்‌. அரண்மனைக்குச்‌ செல்வதற்குள்‌ 
அவரை சென்று சந்தித்துவிட எண்ணினேன்‌.” அவள்‌ 
அத்தகைய பேச்சுக்களை எப்போதும்‌ தருமனை 
நோக்கியே சொல்வாள்‌ என்பதனால்‌ பிறர்‌ அமைதிகாக்க 
தருமன்‌ சிந்தித்தபடியே சென்றான்‌. 


“அவர்‌ நமக்கு வழிகாட்ட முடியும்‌ என எண்ணுகிறேன்‌” 
என்று குந்தி மீண்டும்‌ சொன்னாள்‌. “அன்னையே, 
முனிவரென்றாலும்‌ அவர்‌ துர்வாச குலத்தவர்‌. தன்‌ 
குலத்துக்கு மீறிய ஒன்றை சொல்லமாட்டார்‌” என்றான்‌ 
தருமன்‌. “ஆம்‌, ஆனால்‌ அவர்‌ என்னை கைவிட்டுவிட 


முடியாது” என்றாள்‌ குந்தி. “இந்த நகரிலிருந்து நாம்‌ 
பாஞ்சாலியுடன்‌ மட்டுமே மீளவேண்டும்‌. இல்லையேல்‌ 
அனைத்தும்‌ இங்கு முடிந்துவிட்டதென்றே பொருள்‌.” 
அவள்‌ அதை திரும்பத்திரும்ப 
சொல்லிக்கொண்டிருந்தமையால்‌ அவர்கள்‌ ஒன்றும்‌ 
சொல்லவில்லை. 


“அவையில்‌ தோற்றால்‌ நாம்‌ ஷத்ரியரின்‌ ஏளனத்துக்கு 
ஆளாவோம்‌. பாஞ்சாலியை துரியோதனன்‌ மணந்தால்‌ 
அதன்பின்‌ அவன்‌ அஸ்தினபுரியின்‌ 
மணிமுடிக்குரியவனாக ஆவதை நம்மால்‌ தடுக்க 
முடியாது. நாம்‌ உயிருடனிருப்பது தெரிந்த பின்னர்‌ இங்கு 
எங்கும்‌ நாம்‌ வாழமுடியாது. யாதவபூமிக்கு 
செல்லவேண்டியதுதான்‌.” அர்ஜுனன்‌ “அஞ்சவேண்டாம்‌ 
அன்னையே, இன்று நாம்‌ வெல்வோம்‌” என்றான்‌. 


“யாரெல்லாம்‌ வந்திருக்கிறார்கள்‌ என உசாவியறிந்தேன்‌” 
என்றான்‌ தருமன்‌. ”மகதத்தின்‌ ஜராசந்தன்‌ 
வந்திருக்கிறான்‌. மச்சநாட்டு கீசகன்‌ வந்திருக்கிறான்‌. 
நூற்றெட்டு ஷத்ரிய மன்னர்களும்‌ வந்திருக்கிறார்கள்‌. 
இளையோனின்‌ கதாவல்லமை எப்படி இருந்தாலும்‌ 
அவனால்‌ ஜராசந்தனையும்‌ கீசகனையும்‌ ஒரே சமயம்‌ 
எதிர்கொள்ளமுடியுமா என்று பார்க்கவேண்டும்‌.” பீமன்‌ 
“நான்‌ அவர்களை கொல்வேன்‌” என்றான்‌. 


அதை கேளாதவன்போல தருமன்‌ “கர்ணனும்‌ 
துரியோதனனும்‌ நேற்று துர்க்கை ஆலயத்திலிருந்து 
இளவரசியைத்‌ தொடர்ந்து லட்சுமி ஆலயம்‌ வரை 
வந்தார்கள்‌ என்கிறான்‌ பார்த்தன்‌. அவர்களின்‌ இலக்கு 
தெளிவானது. கர்ணன்‌ தென்னகத்தில்‌ பரசுராமரின்‌ 
மாணவனாக இருந்தான்‌ என்றும்‌ இன்று 
பாரதவர்ஷத்தின்‌ நிகரற்ற வில்லாளி அவனே என்றும்‌ 
சொல்கிறார்கள்‌ சூதர்கள்‌” என்றான்‌. அவர்கள்‌ ஒன்றும்‌ 
சொல்லாதபோது அவனே தொடர்ந்தான்‌ “நாம்‌ எளிதாக 
எண்ணிக்கொள்ள வேண்டாம்‌ என்றே சொல்ல 
வருகிறேன்‌.” 


குந்தி கங்கைக்கரையில்‌ விளக்குடன்‌ 
அமர்ந்துகொண்டாள்‌. அவர்கள்‌ காலைக்கடன்களை 
முடித்து நீரிலிறங்கி நீராடிவந்தனர்‌. அதன்‌ பின்‌ அவள்‌ 
இறங்கி நீராடி கரையேறினாள்‌. திரும்பும்போது குந்தி 
”நாம்‌ அஞ்சவேண்டியது முதன்மையாக யாதவ 
கிருஷ்ணனைத்தான்‌” என்றாள்‌. தருமன்‌ திரும்பி “அவன்‌ 
வந்திருக்கிறான்‌ என்றார்கள்‌” என்றான்‌. குந்தி ”இந்த 
மணத்தன்னேற்பில்‌ வில்லுடன்‌ அவன்‌ எழுந்தால்‌ அவன்‌ 


வெல்வதைப்பற்றிய ஐயமே இல்லை” என்றாள்‌. 
“உண்மை” என்றான்‌ தருமன்‌. பிறர்‌ ஒன்றும்‌ 
சொல்லவில்லை. 


குந்தி “அவனுக்கு பேரரசு ஒன்றை அமைக்கும்‌ 
எண்ணமிருக்கிறது. அதற்கு பாஞ்சாலமகளை 
மணப்பதைப்போல சிறந்த வழி என ஏதுமில்லை. அவன்‌ 
அவளை வென்றால்‌ இன்று இந்த மணமேடையிலேயே 
பாரதவர்ஷத்தின்‌ சக்ரவர்த்தி என 
முடிசூட்டிக்கொள்ளலாம்‌” என்றாள்‌. தருமன்‌ “ஆம்‌, நான்‌ 
நேற்றெல்லாம்‌ அதைப்பற்றியே 
எண்ணிக்கொண்டிருந்தேன்‌. நேற்று இளவரசியை 
அண்மையில்‌ கண்டேன்‌. கிருஷ்ணை. இப்புவியில்‌ 
எவருக்கேனும்‌ அவள்‌ முற்றிலும்‌ பொருத்தமானவள்‌ 
என்றால்‌ அவனுக்குத்தான்‌. அவன்‌ பெண்ணாகி 
வந்ததுபோல்‌ இருக்கிறாள்‌” என்றான்‌. 


“அவனை நேரில்‌ கண்டு மன்றாடினால்‌ என்ன என்று 
எண்ணினேன்‌. ஆனால்‌ சகுனியும்‌ கணிகரும்‌ 
வந்திருக்கிறார்கள்‌ என்றனர்‌ ஒற்றர்‌. அவனைச்சுற்றி 
எங்கும்‌ ஒற்றர்கள்‌ இருப்பார்கள்‌.” பீமன்‌ “அன்னையே, 
நாம்‌ இங்கு வந்ததுமுதலே நம்மை இவ்வரசின்‌ ஒற்றர்கள்‌ 
அறிவார்கள்‌ என எனக்குத்‌ தோன்றுகிறது” என்றான்‌. 
குந்தி “ஆம்‌, அறியட்டும்‌ என்றே நானும்‌ எண்ணினேன்‌. 
விருகோதரா, நீ எங்கும்‌ ஒளிய இயலாது. நாம்‌ 
வந்துள்ளோம்‌ என்றும்‌ மணமண்டபத்தில்‌ அர்ஜுனன்‌ 
எழுவான்‌ என்றும்‌ துருபதன்‌ அறிவது நல்லது. அது 
உங்களுக்குப்‌ பாதுகாப்பு” என்றாள்‌. 


அர்ஜுனன்‌ திடமான குரலில்‌ “நான்‌ வந்திருப்பதை 
யாதவன்‌ அறிவான்‌. ஆகவே அவன்‌ மணமண்டபத்தில்‌ 
எழமாட்டான்‌” என்றான்‌. குந்தி பரபரப்புடன்‌ “நீ 
அவனிடம்‌ பேசினாயா?” என்றாள்‌. “இல்லை. நான்‌ 
ஆலயத்தைவிட்டு வெளியே வந்தபோது என்னை அவன்‌ 
தேரில்‌ கடந்துசென்றான்‌” என்றான்‌ அர்ஜுனன்‌. “அவன்‌ 
உன்னைப்‌ பார்த்தானா?” என்று கேட்டு குந்தி 
நின்றுவிட்டாள்‌. “அன்னையே, அவன்‌ எதையும்‌ 
பார்க்காமல்‌ கடந்துசெல்பவன்‌ அல்ல.” சிலகணங்கள்‌ 
நின்றபின்‌ குந்தி முகம்‌ மலர்ந்து “அதுபோதும்‌...” 
என்றாள்‌. 

அவளுடைய நம்பிக்கை அவர்களனைவரிடமும்‌ 
பரவியது. குடிலுக்குத்‌ திரும்பி பீமன்‌ முந்தையநாள்‌ 
வாங்கி வந்திருந்த பட்டாடைகளை 
அணிந்துகொண்டிருந்தபோது நகுலன்‌ “புத்தம்புதிய 


கலிங்கப்பட்டு... பட்டாடை இடையில்‌ நிற்குமா என்றே 
ஐயம்‌ எழுகிறது” என்றான்‌. “நிற்காவிட்டாலும்‌ 
நல்லதுதான்‌. வைதிகர்களின்‌ பட்டாடைகள்‌ இடையில்‌ 
நிற்பதில்லை” என்றான்‌ சகதேவன்‌. “நாம்‌ 
உணவருந்திவிட்டுச்‌ செல்வதே சிறப்பு என 
நினைக்கிறேன்‌... மணமேடையில்‌ அமர்ந்தபின்‌ 
உணவுக்காக எழ முடியாது” என்று பீமன்‌ சொல்ல “அதை 
நீ நினைவுபடுத்தவில்லை என்றால்‌ வியந்திருப்பேன்‌” 
என்றான்‌ தருமன்‌. அந்த எளிய கேலிகளுக்கே அவர்கள்‌ 
உரக்க நகைத்துக்கொண்டனர்‌. 


குந்தி வெண்ணிற ஆடை அணிந்து வந்து கிழக்கு 
நோக்கி நின்றாள்‌. ஐந்து மைந்தர்களும்‌ அவள்‌ 
பாதங்களைத்‌ தொட்டு வணங்கினர்‌. “வென்று வருக!” 
என அவள்‌ வாழ்த்தினாள்‌. தருமன்‌ பெருமூச்சுடன்‌ 
திரும்பி வானத்தை நோக்கியபின்‌ நடந்தான்‌. தம்பியர்‌ 
பின்‌ தொடர்வதை குடில்முன்னால்‌ நின்று குந்தி நோக்கிக்‌ 
கொண்டிருந்தாள்‌. 


காம்பில்யத்தில்‌ கங்கைக்கரை ஓரமாக இருந்த எளிய 
வைதிகர்களின்‌ சேரியில்‌ இருந்து கிளம்பி சிறிய 
மண்பாதை வழியாக அவர்கள்‌ மையச்சாலைக்கு 
வந்தபோது வெண்ணிறச்‌ சுவர்கள்‌ துலங்க மாளிகைகள்‌ 
இருளை விலக்கி எழுந்து வந்தன. வண்ணங்கள்‌ 
துலங்கத்‌ தொடங்கின. மாளிகைகளின்‌ 
குவைமுகடுகளுக்கு அப்பால்‌ வானில்‌ மேகங்கள்‌ 
ஒவ்வொன்றாக பற்றிக்கொண்டன. 


வியர்வை வீச்சம்‌ எழ நாலைந்து குதிரைகளில்‌ 
இரவெல்லாம்‌ காவல்‌ காத்து முறை மாறி மீண்ட 
காவலர்கள்‌ கடந்துசென்றனர்‌. குளம்பொலிகள்‌ 
மாளிகைச்சுவர்களில்‌ எதிரொலித்தன. மெல்லமெல்ல 
நகரம்‌ விழித்தெழத்தொடங்கியது. அத்தனை சந்துகளில்‌ 
இருந்தும்‌ புற்றிலிருந்து ஈசல்கள்‌ போல புத்தாடை 
அணிந்த மக்கள்திரள்‌ எழுந்து வந்து பெருஞ்சாலையை 
நிறைத்தது. சாலை சந்தைமுனையைக்‌ கடந்து 
மையநகருக்குள்‌ சென்றபோது தோளோடு 
தோள்முட்டாமல்‌ நடக்கவே முடியாமலாகியது. 


களிகொண்ட மக்களின்‌ பேச்சொலிகள்‌ கலந்து ஒற்றை 
பெருமுழக்கமாக ஆகி நகரை மூடியிருந்தது. கங்கையில்‌ 
நீராட்டப்பட்ட பன்னிரு யானைகள்‌ துதிக்கைகளில்‌ 
சங்கிலிகளை எடுத்துக்கொண்டு இருள்குவைகள்‌ என 
சென்றன. சாலையின்‌ முனையில்‌ முதல்‌ யானை நிற்க 
பிற யானைகள்‌ ஒன்றன்‌ மேல்‌ ஒன்று முட்டித்‌ திரள ஒரு 


யானை சற்று விலகி பக்கவாட்டில்‌ செல்ல துதிக்கை 
நீட்டியது. அருகே சென்ற பாகன்‌ அதை பைசாசிக 
மொழியில்‌ அதட்ட அது துதிக்கையை திரும்ப 
எடுத்துக்கொண்டு மீண்டும்‌ வரிசையில்‌ 
இணைந்துகொண்டது. 


சிலந்தி வலைபோல குறுக்காக சிறிய சாலைகளால்‌ 
இணைக்கப்பட்ட எட்டு அரசப்பெருஞ்சாலைகளின்‌ 
நடுவே இருந்தது அரண்மனைக்கோட்டம்‌. 
கிழக்குப்பெருஞ்சாலையில்‌ சகடங்கள்‌ ஒலிக்க , 
கொடிகள்‌ இளங்காற்றில்‌ பறக்க, பொன்மின்னும்‌ 
அணித்தேர்கள்‌ மட்டும்‌ சென்றன. அவர்கள்‌ அதை 
அடைந்தபோது காவல்‌ முகப்பில்‌ இருந்த 
காவல்மாடத்தின்‌ முன்னால்‌ நின்ற வேலேந்திய காவலன்‌ 
பணிந்து “இது அரசரதங்களுக்கு மட்டுமே உரிய சாலை 
உத்தமரே. வைதிகர்களுக்கும்‌ பரத்தையருக்கும்‌ 
வடக்குச்சாலையும்‌ பெருவணிகர்களுக்கும்‌ 
பெருங்குடித்தலைவர்களுக்கும்‌ இசைச்சூதர்களுக்கும்‌ 
மேற்குச்சாலையும்‌ பிறருக்கு தெற்குச்சாலையும்‌ 
ஒதுக்கப்பட்டுள்ளன” என்றான்‌. 


அவர்கள்‌ அரண்மனைக்கோட்டத்தை சுற்றிக்கொண்டு 
சென்றார்கள்‌. அவ்வேளையில்‌ சிறிய துணைச்சாலைகள்‌ 
முழுக்க உள்ளக்கிளர்ச்சி தெரியும்‌ முகங்களுடன்‌ மக்கள்‌ 
பேசிக்கொண்டு நின்றிருந்தனர்‌. நூற்றுக்கணக்கான 
சிற்றாலயங்களில்‌ பூசைகள்‌ செய்யப்பட்ட 
மணியோசைகளும்‌ தூபவாசமும்‌ வந்தன. 
சாலைப்பூதங்களுக்கு முன்னால்‌ ஊனுணவு 
படைக்கப்பட்டிருந்தது. மூதன்னையர்‌ ஆலயங்களில்‌ 
இன்கூழும்‌ கணபதி ஆலயங்களில்‌ அப்பங்களும்‌ 
படைக்கப்பட்டிருந்தன. படைக்கப்பட்டு எடுத்த உணவை 
கூடிக்கூடி அமர்ந்து உண்டுகொண்டிருந்தவர்கள்‌ 
விரைந்த கையசைவுகளுடன்‌ பேசிக்கொண்டிருந்தனர்‌. 


“அங்கே பார்‌, வைதிகன்‌ ஒருவன்‌ அரக்கனை 
பெற்றிருக்கிறான்‌” என எவரோ சொல்ல வேறு எவரோ 
கேட்காதவண்ணம்‌ ஏதோ சொன்னார்‌. அடக்கப்பட்ட 
சிரிப்பொலிகள்‌ எழுந்தன. “ஐவரில்‌ ஒருவன்‌ 
அரசனைப்போல்‌ இருக்கிறான்‌” என்று ஒரு பெண்‌ 
சொன்னாள்‌. இன்னொருத்தி அதற்குச்‌ சொன்ன 
மறுமொழி அவர்கள்‌ அனைவரையும்‌ வெடித்துச்‌ 
சிரிக்கவைத்தது. வண்ண ஆடை அணிந்த பெண்கள்‌ 
சிலர்‌ மலர்க்கூடைகளுடன்‌ சென்றனர்‌. அத்தனை 
விழிகளும்‌ சரிந்து வந்து அர்ஜுனனை தொட்டுச்‌ 
சென்றன. 


வடக்குச்சாலையில்‌ வைதிகர்கள்‌ மூங்கிலில்‌ கட்டப்பட்ட 
பட்டு மஞ்சல்களில்‌ வந்து காவல்கோட்ட முகப்பில்‌ 
நின்றிருந்த படைவீரனிடம்‌ தங்கள்‌ பெயரையும்‌ 
குலத்தையும்‌ சொல்லிவிட்டு உள்ளே 
சென்றுகொண்டிருந்தனர்‌. செம்பட்டு மஞ்சலில்‌ சரிந்து 
கிடந்த வெண்ணிறமான முதியவர்‌ பீமனை ஆர்வமின்றி 
விழிதொட்டு உடனே திடுக்கிட்டு எழுந்து அமர்ந்தார்‌. 
போகிகளை நிறுத்தச்சொல்ல தூக்கிய கைகளுடன்‌ 
திறந்த வாயும்‌ விழித்த கண்களுமாக அவர்‌ 
கடந்துசென்றார்‌. 


மூங்கில்பல்லக்குகளில்‌ முதிய வைதிகர்‌ சென்றனர்‌. 
ஏதோ குருகுலத்திலிருந்து வேதமாணவர்கள்‌ மஞ்சள்நிறச்‌ 
சால்வைகளை போர்த்தியபடி உரக்கப்பேசிச்‌ 
சிரித்துக்கொண்டு வந்து பீமனைக்‌ கண்டு திகைத்து 
ஓசையடங்கி ஒருவரை ஒருவர்‌ தொட்டு அவனைச்‌ 
சுட்டிக்காட்டி ஒருவரோடொருவர்‌ முட்டி நின்றனர்‌. பீமன்‌ 
அவர்களில்‌ ஒரு சிறுவனை நோக்கி புன்னகைத்தான்‌. 
அவன்‌ திகைத்து சற்றுபெரிய ஒருவனின்‌ சால்வையைப்‌ 
பற்றிக்கொண்டு பின்னடைந்தான்‌. 


“உன்‌ பெயர்‌ என்ன?” என்றான்‌ பீமன்‌. அவன்‌ சிறிய 
வெள்ளெலி போல பதைத்து பின்னடைந்து தாடையை 
மட்டும்‌ நீட்டி “சுண்டு” என்றான்‌. “காயத்ரி சொல்கிறாயா?” 
என்றான்‌ பீமன்‌. அவன்‌ அமென தலையசைத்தான்‌. 
“நிறைய சொல்லாகே. நான்‌ நிறைய சொன்னதனால்தான்‌ 
வீங்கி இவ்வளவு பெரிதானேன்‌...” என்றபின்‌ தன்‌ 
வயிற்றைக்‌ தொட்டு “உள்ளே முழுக்க காயத்ரி 
நிறைந்திருக்கிறது” என்றான்‌. சுண்டுவின்‌ விழிகள்‌ 
தெறித்துவிடுபவை போல தெரிந்தன. 


முன்னால்‌ சென்றுவிட்டிருந்த தருமன்‌ அலுப்புடன்‌ 
“மந்தா, என்ன அங்கே? வா” என்று அழைத்தான்‌. பீமன்‌ 
விழிகளை உறுத்து நோக்கிவிட்டு சென்று 
சேர்ந்துகொண்டான்‌. பிற சிறுவர்கள்‌ சென்றபின்னரும்‌ 
சுண்டு அங்கேயே நின்று பீமனை 
நோக்கிக்கொண்டிருந்தான்‌. பீமன்‌ சற்று அப்பால்‌ 
சென்றபின்‌ திரும்பி அவனை நோக்கி 
புன்னகைசெய்தான்‌. சுண்டு வெட்கி வளைந்தபின்‌ தன்‌ 
தோழர்களை நோக்கி ஓடினான்‌. 


வடக்குவாயில்‌ காவலனிடம்‌ தருமன்‌ “தைத்ரிய 
ஞானமரபில்‌ பிங்கல குருமரபு. என்‌ பெயர்‌ கல்பகன்‌. 
இவர்‌ என்‌ மாணவர்‌” என்றான்‌. காவலன்‌ பீமனை நோக்க 
“அவர்‌ பால்ஹிகநாட்டைச்சேர்ந்தவர்‌. அங்கே 


அனைவரும்‌ பேருடல்‌ கொண்டவர்கள்தான்‌” என்றான்‌. 
இன்னொரு காவலன்‌ உள்ளிருந்து வந்து பீமனை 
திகைப்புடன்‌ நோக்க மேலும்‌ ஒருவன்‌ உள்ளிருந்து வந்து 
“ஷத்ரியர்கள்‌ ஏன்‌ இங்கே வருகிறார்கள்‌?” என்றான்‌. 
“இவர்கள்‌ பிராமணர்கள்‌...” என்றான்‌ முதல்‌ காவலன்‌. 


அவர்கள்‌ கடந்துசெல்லும்போது அவன்‌ மெல்ல “நாட்டில்‌ 
பிராமண உணவு பெருத்துப்போய்விட்டது” என்பது 
காதில்‌ விழுந்தது. வடக்குச்சாலை நேராக 
அரண்மனைக்கோட்டத்தின்‌ வடக்குப்‌ பெருவாயிலை 
நோக்கி சென்றது. மரத்தாலான கோட்டைமுகப்புக்கு மேல்‌ 
பெருமுரசு இளவெயிலில்‌ மின்னிய தோல்வட்டத்துடன்‌ 
அமர்ந்திருந்தது. கீழே வேல்களுடன்‌ நின்ற காவலர்கள்‌ 
எவரையும்‌ தடுக்கவில்லை. இடையில்‌ சிறிய கொம்பு 
ஒன்றை கட்டியிருந்த காவலர்தலைவன்‌ இறங்கி வந்து 
பீமனை நோக்கிக்‌ கொண்டு நின்றான்‌. ஒருகணத்தில்‌ 
அவன்‌ விழிகள்‌ பற்றிக்கொண்டன. பீமன்‌ அவனை 
நோக்கி புன்னகைத்து விட்டு உள்ளே சென்றான்‌. 


பித்தளைச்‌ சக்கரங்கள்‌ கொண்ட வண்டிகளில்‌ 
வேள்விக்கான பொருட்களை வைதிகர்‌ சிலர்‌ 
தள்ளிக்கொண்டு சென்றனர்‌. இருவர்‌ வெண்ணிறப்பசு 
ஒன்றை முன்னால்‌ தழையைக்‌ காட்டி கூட்டிக்கொண்டு 
செல்ல பசு ஐயத்துடன்‌ நின்று வால்‌ தூக்கி சிறுநீர்‌ 
கழித்தது. அரண்மனைக்கோட்டத்தின்‌ முகப்பில்‌ 
மரத்தாலான மூன்றடுக்குக்‌ கட்டடம்‌ ஒன்று எழுந்து 
நின்றது. அதன்‌ பெரிய தூண்களில்‌ எல்லாம்‌ 
பட்டுசுற்றப்பட்டு உத்தரங்களில்‌ பாவட்டாக்களும்‌ 
கொடிகளும்‌ தொங்கவிடப்பட்டிருந்தன. மேலே உயர்ந்த 
கொடிமரம்‌ மீது பாஞ்சாலத்தின்‌ விற்கொடி பறந்தது. 
அருகே சற்று சிறியதாக சத்யஜித்தின்‌ விருச்சிகக்‌ கொடி. 


அது அமைச்சு நிலையம்‌ என்று அங்கே தெரிந்த 
தலைப்பாகைகள்‌ காட்டின. கவலையுடன்‌ வெளியே 
வந்த ஒருவர்‌ முற்றத்தில்‌ நின்ற சிறிய தேரில்‌ 
ஏறிக்கொள்ள குதிரை செருக்கடித்து தரையில்‌ 
பாவப்பட்டிருந்த கருங்கல்‌ மேல்‌ குளம்புகளின்‌ லாடங்கள்‌ 
தாளமிட கடந்துசென்றது. உள்ளே வந்த வைதிகர்கள்‌ 
முற்றத்தில்‌ கூடி திரண்டு பக்கவாட்டில்‌ திறந்திருந்த 
வாயிலை நோக்கி சென்றனர்‌. அங்கே மரத்தாலான 
மேடை மேல்‌ நின்றிருந்த சத்யஜித்‌ அவர்களை கைகூப்பி 
முகமன்‌ சொல்லி வரவேற்று உள்ளே செல்லுமாறு 
கோரினார்‌. 


பீமனைக்‌ கண்டதுமே சத்யஜித்தின்‌ விழிகள்‌ விரிந்தன. 


அவர்‌ அருகே நின்றிருந்த காவலர்தலைவன்‌ விழிகளும்‌ 
ஒளிகொண்டன. ஆனால்‌ எவ்வித முகமாறுபாடும்‌ 
இல்லாமல்‌ கைகுவித்து “தங்கள்‌ வாழ்த்துக்களால்‌ இந்த 
அரண்மனை நிறைக வைதிகர்களே” என்று சொல்லி 
வணங்கினார்‌. தருமன்‌ பிராமணர்களுக்குரிய முறையில்‌ 
இடக்கையால்‌ ஆசியளித்து விட்டு உள்ளே சென்றான்‌. 


காம்பில்யத்தின்‌ அரண்மனைத்‌ தொகுதிகளின்‌ 
வடகிழக்கே மூன்றுபக்கமும்‌ ஏழடுக்கு அரண்மனைக்‌ 
கட்டடங்களால்‌ சூழப்பட்ட சிம்சுமாரசக்ரம்‌ என்னும்‌ 
மாபெரும்‌ உள்முற்றம்‌ முழுமையாகவே கூரையிடப்பட்டு 
பந்தலாக ஆக்கப்பட்டிருந்தது. ஏழடுக்கின்‌ 
கூரைவிளிம்பில்‌ இருந்து மூங்கில்களை ஒன்றுடன்‌ 
ஒன்று இணைத்து முக்கோணங்களின்‌ வரிசைகளாக்கி 
அவற்றை வளைக்கப்பட்ட மூங்கில்‌ விற்களால்‌ 
இணைத்துப்போடப்பட்டிருந்த கூரை வானம்‌ போல மிக 
உயரத்தில்‌ தெரிந்தது. 


அங்கிருந்து இறங்கிய நூற்றுக்கணக்கான மெல்லிய 
மூங்கில்தூண்கள்‌ அனைத்திலும்‌ சுற்றப்பட்டிருந்த 
பொன்னிறமான பட்டாடைகள்‌ அசைய அந்தப்பந்தல்‌ 
பூத்த கொன்றைமரக்காடு போலிருந்தது. அதற்குள்‌ 
அப்போதே பாதிக்குமேல்‌ வைதிகர்கள்‌ வந்து 
அமர்ந்துவிட்டிருந்தனர்‌. அவர்கள்‌ அமர்வதற்கு 
உயரமற்ற மரவுரி விரிக்கப்பட்ட பீடங்கள்‌ போடப்பட்டு . 
பந்தலெங்கும்‌ ஆங்காங்கே சிறிய பீதர்நாட்டு 
தூபச்சட்டிகள்‌ வைக்கப்பட்டு நறுமணப்புகை 
எழுந்துகொண்டிருந்தது. குடிநீரும்‌ இன்னுணவுகளும்‌ 
பரிமாறும்‌ சேவகர்கள்‌ நீலநிற தலைப்பாகைகளுடன்‌ 
ஓசையின்றி நடமாடினர்‌. 


இடம்‌ பிடித்தவர்கள்‌ எழுந்து நின்று பின்னால்‌ 
வருபவர்களை நோக்கி கூவி அழைத்தனர்‌. தாங்கள்‌ 
மரவுரி போட்டு இடம்பிடித்த இடங்களில்‌ 
அமர்ந்திருந்தவர்களை எழும்படிச்‌ சொல்லி கூவினர்‌. 
ஒருவரை ஒருவர்‌ அடையாளம்‌ கண்டுகொண்டு சிரித்து 
நலம்‌ விசாரித்தனர்‌. அங்கே அவர்களின்‌ 
குரல்களினாலான முழக்கம்‌ எழுந்து காற்றாகி 
தலைக்குமேல்‌ அலையடித்தது. பீமனைக்‌ கண்டதும்‌ 
அப்பகுதியில்‌ உருவான அமைதியைக்‌ கண்டு பிறர்‌ 
திரும்பி நோக்கினர்‌. ஒருவன்‌ எழுந்து விலகி இடம்‌ 
அளித்தான்‌. 


“சற்று பின்பக்கம்‌ அமர்ந்துகொள்வோம்‌...” என்றான்‌ 
தருமன்‌. “நமது முகங்கள்‌ ஷத்ரியர்களுக்கு 


தெரியலாகாது. ஆனால்‌ நாம்‌ எழுந்து செல்வதற்கான 
வழியும்‌ இருக்கவேண்டும்‌. குடிநீர்குடமருகில்‌ 
வருவதற்கான வழி உகந்தது.” அவர்கள்‌ 
அமர்ந்துகொண்டதும்‌ பீமன்‌ தரையிலேயே கால்மடித்து 
அமர்ந்தான்‌. அவன்‌ தலை அப்போதும்‌ பிறர்‌ 
தலைகளைவிட சற்று மேலெழுந்து தெரிந்தது. 


வைதிகர்களின்‌ சபைக்கு முன்னால்‌ 
பட்டுத்துணிச்சுருளாலான வேலி ஒன்று கட்டப்பட்டிருக்க 
அதற்கு அப்பால்‌ அரைவட்ட வடிவமான மணமுற்றம்‌ 
மலரணிசெய்யப்பட்டு காத்திருந்தது. அங்கே உயரமற்ற 
மணமேடையில்‌ மூன்று அரியணைகள்‌ இருக்க சற்று 
அப்பால்‌ ஒற்றை மயிலிருக்கை ஒன்று விரிந்த 
நீலத்தோகையுடன்‌ இருந்தது. அவற்றின்‌ அருகே 
வேலுடன்‌ காவலர்கள்‌ நின்றிருந்தனர்‌. மணமுற்றத்தில்‌ 
செந்நிறத்தில்‌ மரவுரிக்‌ கம்பளம்‌ விரிக்கப்பட்டு மேலே 
வெண்பட்டு வளைவில்‌ இருந்து மலரணிக்கொத்துக்கள்‌ 
தொங்கின. சித்திர எழினிகளும்‌ வண்ணப்படாம்களும்‌ 
சூழ்ந்த பின்பக்கத்தில்‌ இரு அணிவாயில்களில்‌ 
செவ்வண்ணத்‌ திரைகள்‌ காற்றில்‌ நெளிந்தன. 


மணவரங்குக்கு வலப்பக்கமாக மூன்றுநெருப்புகளும்‌ 
வாழும்‌ மூன்று எரிகுளங்கள்‌ அமைக்கப்பட்டு 
அவற்றைச்‌ சுற்றி வேள்விசெய்யும்‌ வைதிகர்‌ 
அமர்ந்திருந்தனர்‌. அவர்களுக்குரிய நெய்யையும்‌ 
சமித்துக்களையும்‌ கொடுக்க பின்னால்‌ உதவியாளர்கள்‌ 
அமர்ந்திருந்தனர்‌. அவர்களருகே நூற்றெட்டு 
பொற்குடங்களில்‌ கங்கைநீர்‌ மாவிலையால்‌ மூடப்பட்டு 
வைக்கப்பட்டிருந்தது. வேள்விக்காக நடப்பட்ட 
பாஞ்சாலர்களின்‌ அத்திமரக்கிளையில்‌ மஞ்சள்‌ பட்டு 
கட்டப்பட்டிருந்தது. பாஞ்சாலர்களின்‌ வைதிககுருவான 
தெளம்யர்‌ வேள்வியதிபராக அமர்ந்து 
அவியூட்டிக்கொண்டிருந்தார்‌. 


மணவரங்குக்கு இடப்பக்கமாக மங்கல வாத்தியங்களுடன்‌ 
சூதர்கள்‌ அமர்ந்திருந்தனர்‌. முழவுகளும்‌ யாழ்களும்‌ 
கிணைகளும்‌ அவர்களின்‌ மடியில்‌ காத்திருந்தன. 
யாழேந்திய சிலர்‌ அதன்‌ ஆணிகளையும்‌ திருகிகளையும்‌ 
சுழற்றி சுருதி சேர்த்துக்கொண்டிருக்க சிலர்‌ முழவுகளை 
மூடிய பட்டுறைகளை கழற்றினர்‌. ஒருவர்‌ கிணை 
ஒன்றின்மேல்‌ மெல்ல விரலோட்ட அது விம்மிய ஒலி 
அத்தனை இரைச்சலிலும்‌ காட்டில்‌ எழும்‌ சிம்மக்குரல்‌ என 
தனியாக கேட்டது. 


தூண்களைப்‌ போலவே தடித்த மலர்மாலைகள்‌ 


மேலிருந்து தொங்கி காற்றில்‌ மெல்ல ஆடி நின்றன. 
பூவரசமலரிதழ்கள்‌ போல மஞ்சள்‌ பட்டை விரித்துக்‌ கட்டி 
அணிமலர்களை உருவாக்கி கூரைக்குவைகளில்‌ 
அமைத்திருந்தனர்‌. சூழ்ந்திருந்த மாளிகைகளின்‌ 
முகத்திண்ணைகளிலும்‌ மேலே எழுந்த ஆறு 
உப்பரிகைகளிலும்‌ அரண்மனை மகளிர்‌ 
வண்ணப்பட்டாடைகள்‌ ஒளிவிட பொன்வண்டுகள்‌ 
மொய்ப்பதுபோல வந்து குழுமினர்‌. 


மணவரங்கின்‌ அரியணைகளுக்கு நேர்‌ முன்னால்‌ 
ஷத்ரியர்களுக்கான அரங்கில்‌ அரைவட்ட வடிவில்‌ 
நூற்றுக்கணக்கான பீடங்கள்‌ செம்பட்டு விரிக்கப்பட்டு 
நிரைவகுத்திருந்தன. அவற்றின்‌ மேல்‌ பொன்னிறப்‌ 
பட்டாலான தூக்குவிசிறி வெளியே இருந்து இழுக்கப்பட்ட 
சரடால்‌ அசைந்துகொண்டிருந்தது. அங்கே தூண்களில்‌ 
தொங்கிய அணித்திரைகளும்‌ கூரையிலிருந்து இழிந்த 
பட்டுத்தோரணங்களும்‌ காற்றில்‌ அலையடித்தன. 


மணவரங்குக்கு இடப்பக்கம்‌ வணிகர்களும்‌ 
குலத்தலைவர்களும்‌ அமரும்‌ அரங்கு பெரும்பாலும்‌ 
நிறைந்துவிட்டிருந்தது. தலைப்பாகைகளின்‌ 
வண்ணங்களால்‌ அப்பகுதியே பூத்துக்குலுங்கியது. 
அங்கே வாயிலில்‌ சித்ரகேது நின்று ஒவ்வொருவரையாக 
வரவேற்று உள்ளே அனுப்பிக்கொண்டிருந்தான்‌. 
ஒவ்வொரு குலத்துக்கும்‌ உரிய கொடிகள்‌ அவர்கள்‌ 
இருந்த இடத்துக்குமேல்‌ பறந்தன. சிருஞ்சயர்களின்‌ 
மகரக்கொமு. கிருவிகளின்‌ இலைக்கொடி. கேசினிகளின்‌ 
நண்டுக்கொடி. சோமகர்களின்‌ பனைமரக்கொடி 
துர்வாசர்களின்‌ எருதுக்கொடி. அக்கொடிகளுக்குக்‌ கீழே 
போடப்பட்ட பீடங்களில்‌ குலத்தலைவர்கள்‌ அமர்ந்தனர்‌. 
அருகே அவர்களின்‌ குலமூத்தார்‌ அமர்ந்துகொண்டனர்‌. 


ஒவ்வொரு வணிகக்குழுவுக்கும்‌ அவர்கள்‌ 
விற்கும்பொருட்களின்‌ சித்திரம்‌ பொறித்த வெண்கொடி 
இருந்தது. பொன்வணிகர்களின்‌ இலட்சுமிக்கொடி. 
கூலவணிகர்களின்‌ கதிர்க்கொடி. கூறை வணிகர்களின்‌ 
வண்ணத்துப்பூச்சிக்‌ கொடி. கடல்பொருள்‌ 
வணிகர்களின்‌ சங்குக்கொடி. வைசியர்‌, சூத்திரர்‌ 
குலத்தலைவர்களும்‌ தங்களுக்குரிய கொடிகளை 
கொண்டிருந்தனர்‌. மேழிக்கொடியுடன்‌ வேளிர்களும்‌ 
மீன்கொடியுடன்‌ மச்சர்களும்‌ வளைதடிக்கொடியுடன்‌ 
யாதவர்களும்‌ விற்கொடியுடன்‌ வேடர்களும்‌ 
கோடரிக்கொடியுடன்‌ காடர்களும்‌ அமர்ந்திருந்தனர்‌. 


மிகவிரைவிலேயே அரங்குகள்‌ 


நிறைந்துகொண்டிருந்தன. பார்த்துக்கொண்டிருக்கவே 
வெற்றிடங்கள்‌ முழுமையாக மறைந்து பின்பக்கம்‌ 
முகங்களால்‌ ஆன பெரிய சுவர்‌ ஒன்று எழுந்தது. 
மானுடக்குரல்கள்‌ இணைந்து இணைந்து குரலற்ற 
ஓசையாகி பின்‌ முரசுமுழக்கம்‌ போலாயின. சுற்றி 
நோக்கியபோது தனிமுகங்கள்‌ மறைந்து முகங்கள்‌ 
துளிகளாகி ஒட்டுமொத்தப்பெருக்காகி 
அலையடிப்பதுபோல்‌ தெரிந்தது. 


ஷத்ரியர்‌ வரும்‌ வாயிலில்‌ துருபதன்‌ செம்பட்டாடையும்‌ 
பொற்கவசமும்‌ கச்சையில்‌ மணிகள்‌ பதிக்கப்பட்ட பொன்‌ 
வாளுமாக நின்றிருந்தார்‌. அவருக்கு இருபக்கமும்‌ 
அவரது மைந்தர்கள்‌ சுரதன்‌, உத்தமெளஜன்‌, 
சத்ருஞ்ஜயன்‌, ஜனமேஜயன்‌, துவஜசேனன்‌ ப 
அணியாடைகளுடன்‌ நின்றிருந்தனர்‌. முதலில்‌ வந்தவன்‌ 
போனநாட்டரசனாகிய சங்கன்‌. அவனுடைய நிமித்திகன்‌ 
முதலில்‌ வந்து சங்கொலி எழுப்பி அவன்‌ வருகையை 
அறிவித்தான்‌. 


சேவகர்கள்‌ இருவர்‌ கொடியும்‌ மங்கலத்தாலமும்‌ ஏந்தி 
முன்னால்‌ வர கையில்‌ செங்கோலுடன்‌ மணிமுடி சூடி 
போஜ நாட்டரசன்‌ சுதட்சிணன்‌ நடந்து வந்தான்‌. 
அவனுக்குப்பின்னால்‌ வெண்கொற்றக்குடையை 
பிடித்தபடி இருசேவகர்‌ வர கவரிவீசியபடி மேலும்‌ இருவர்‌ 
இருபக்கத்திலும்‌ வந்தனர்‌. அடைப்பக்காரனும்‌ 
தாலமேந்தியும்‌ இருபக்கமும்‌ தொடர்ந்தனர்‌. 


ஜனமேஜயன்‌ போஜனை அழைத்துவந்து அவனுக்கான 
பீடத்தில்‌ அமர்த்தினான்‌. செங்கோலை சேவகனிடம்‌ 
அளித்துவிட்டு போஜன்‌ அமர்ந்துகொண்டான்‌. 
சேவகர்கள்‌ குடையையும்‌ சாமரங்களையும்‌ 
எடுத்துக்கொண்டு விலகி மறுபக்கம்‌ செல்ல, 
தாலமேந்தியும்‌ அடைப்பக்காரனும்‌ மட்டும்‌ இருபக்கமும்‌ 
நின்றுகொண்டனர்‌. போஜன்‌ அமர்ந்துகொண்டு 
கால்களை நீட்டி தாலமேந்தியிடம்‌ இன்னீர்‌ வாங்கி 
அருந்தினான்‌. அப்போது மீண்டும்‌ சங்கொலி எழுந்தது. 
வாயிலில்‌ கலிங்கக்கொடி தெரிந்தது. 


தருமன்‌ பீமனிடம்‌ “சென்ற பதினைந்து நாட்களாக இங்கே 
இனிய கலைநறிகழ்ச்சிகளும்‌ நாடகங்களும்‌ நடந்தன 
என்று கேட்டேன்‌ மந்தா. வந்து பார்க்கலாம்‌ என 
எண்ணினேன்‌. எவரேனும்‌ என்னை அறிந்துவிடுவார்கள்‌ 
என்று பார்த்தன்‌ சொன்னதனால்‌ தவிர்த்தேன்‌” என்றான்‌. 
“ஆம்‌, இங்கே வேள்விகள்‌ நடந்துகொண்டிருப்பதாகவும்‌ 
பேரூட்டு இருந்தது என்றும்‌ என்னுடன்‌ மடைப்பள்ளியில்‌ 


இருந்த பிராமணன்‌ சொன்னான்‌” என்றான்‌ பிமன்‌. 


முரசொலி எழுந்ததும்‌ தருமன்‌ திரும்பிப்பார்த்தான்‌. 
மகதத்தின்‌ துதிக்கை தூக்கிய யானை பொறிக்கப்பட்ட 
பொன்னிறக்கொடியுடன்‌ கொடிச்சேவகன்‌ உள்ளே 
வந்தான்‌. நான்குபக்கமும்‌ திரண்டிருந்த அத்தனை 
கூட்டமும்‌ திரும்பி வாயிலை நோக்க பார்வைகளால்‌ 
அகழ்ந்து எடுக்கப்பட்டவன்‌ போல வெண்குடை சூடி 
சாமரச்சிறகுகள்‌ இருபக்கமும்‌ அசைய ஜராசந்தன்‌ உள்ளே 
வந்தான்‌. அவையெங்கும்‌ வியப்பொலிகள்‌ இணைந்த 
முழக்கம்‌ எழுந்தது. 

ஓவியம்‌: ஷண்முகவேல்‌ 


பீமன்‌ ஜராசந்தனையே நோக்கிக்கொண்டிருப்பதை 
கண்ட தருமன்‌ “பெருந்தோளன்‌ மந்தா” என்றான்‌. பீமன்‌ 
ஆம்‌ என தலையசைத்தான்‌. “உனக்கு நிகரானவன்‌ என்று 
கேள்விப்பட்டிருந்தேன்‌. உன்னைவிட 
ஆற்றல்கொண்டவன்‌ என்று இப்போது தோன்றுகிறது” 
என்றான்‌ தருமன்‌ மீண்டும்‌. பீமன்‌ 
மறுத்துரைக்கவேண்டுமென அவன்‌ எதிர்பார்த்தான்‌. 

னால்‌ பீமன்‌ “ஆம்‌ மூத்தவரே, அவரது தோள்கள்‌ 
என்னிலும்‌ பெரியவை” என்றான்‌. 


செங்கழுகின்‌ இறகுபோன்ற தலைமுடியுடன்‌ செம்மண்நிற 
உடலுடன்‌ ஜராசந்தன்‌ சென்று தனக்குரிய பீடத்தில்‌ 
அமர்ந்துகொண்டான்‌. சேவகன்‌ நீட்டிய பானத்தை 
மறுத்துவிட்டு அங்கே கூடியிருந்த கூட்டத்தை தன்‌ 
விழிகளால்‌ துழாவினான்‌. “உன்னைத்தான்‌ தேடுகிறான்‌ 
மந்தா” என்றான்‌ தருமன்‌. பீமன்‌ புன்னகைத்து “ஆம்‌...” 
என்றான்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 


பிரயாகை - 82 


பகுதி பதினாறு : மாயக்கிளிகள்‌ - 2 


ஒவ்வொரு அரசராக வந்து அமர்வதை பீமன்‌ 
பார்த்துக்கொண்டிருந்தான்‌. ஒவ்வொருவரையும்‌ 
அவர்களின்‌ பெயர்‌, நாடு, குலம்‌ மற்றும்‌ புகழ்களுடன்‌ 
கோல்காரன்‌ கூவியறிவித்துக்கொண்டிருந்தான்‌. 
பிருகநந்தன்‌, மணிமான்‌, தண்டாதராஜன்‌, சகதேவன்‌, 
ஜயசேனன்‌... பலருடைய பெயர்களைக்கூட அவன்‌ 
அறிந்திருக்கவில்லை. அவர்கள்‌ இந்த 
மணத்தன்னேற்பில்‌ பங்கெடுத்து 
வெல்லப்போவதுமில்லை. ஆனால்‌ தொன்மையான ஒரு 
ஷத்ரியகுலத்தின்‌ இளவரசிக்கான 

மணநிகழ்வுக்கு அழைக்கப்படுவதே ஓர்‌ அடையாளம்‌. 


அவர்கள்‌ ஒவ்வொருவரும்‌ தங்களை சக்ரவர்த்திகள்‌ 
போல பட்டாலும்‌ பொன்னாலும்‌ வைரங்களாலும்‌ 
அலங்கரித்துக்கொண்டிருந்தனர்‌. ஆயினும்‌ அவர்களின்‌ 
குல அடையாளம்தான்‌ அவற்றில்‌ அணிவடிவில்‌ 
வெளிப்பட்டது. மச்சநாட்டரசனாகிய கீசகன்‌ அவன்‌ 
மணிமுடியிலேயே மீன்‌ அடையாளம்‌ கொண்டிருந்தான்‌. 
வேடர்குலத்து அரசனாகிய நீலன்‌ அவன்‌ தோளணிகளை 
இலைவடிவிலும்‌ மணிமுடியை மலர்‌ வடிவிலும்‌ 
அமைத்திருந்தான்‌. அவர்களின்‌ செங்கோல்களிலும்‌ 
அந்த தனித்துவம்‌ இருந்தது. காரூஷதேசத்து 
கிருதவர்மனின்‌ செங்கோலின்‌ மேல்‌ உண்மையான மனித 
மண்டையோடு இருந்தது. 


இருக்கைகளை அமைப்பதில்‌ ஓர்‌ திண்மையான 
ஒழுங்குமுறை இருந்தது. அது அப்போதுள்ள 
அரசர்களின்‌ படைவல்லமை அல்லது நாட்டின்‌ விரிவை 
அடிப்படையாகக்‌ கொண்டு அமையவில்லை. 
தொன்மையான வேதகாலத்து நிலப்பிரிவினையை 
அடிப்படையாகக்‌ கொண்டிருந்தது. முதல்‌ 
மூன்றுவரிசைகளிலும்‌ தைத்ரியம்‌, செளனகம்‌, கண்வம்‌, 
கெளசிகம்‌ ஆகிய நிலங்களைச்‌ சேர்ந்த அரசர்கள்‌ 
அமர்ந்திருந்தனர்‌. பின்‌ வரிசையில்‌ ஜைமின்யம்‌, 
பைப்பாதம்‌, சாண்டில்யம்‌, கபித்தலம்‌ போன்ற 
பகுதிகளைச்‌ சேர்ந்த மன்னர்கள்‌ அமர்ந்திருந்தனர்‌. 
காம்போஜம்‌, வேசரம்‌, ஆசுரம்‌, வாருணம்‌, காமரூபம்‌, 
திருவிடம்‌ போன்ற நிலங்களைச்‌ சேர்ந்தவர்கள்‌ 


அடுத்த வரிசையில்‌ அமர்ந்திருந்தனர்‌. 


சகுனியுடன்‌ கணிகரும்‌ உள்ளே நுழைவதைக்‌ கண்டு 
தருமன்‌ திரும்பி பீமனைப்‌ பார்த்தான்‌. முதலில்‌ கெளரவ 
இளவரசர்கள்‌ ஒவ்வொருவராக அறிவிக்கப்பட்டு உள்ளே 
வந்தனர்‌. துர்விகாகன்‌, துர்முகன்‌, துஷ்பிரதர்ஷணன்‌, 
விகர்ணன்‌, சலன்‌, பீமவேகன்‌, உக்ராயுதன்‌, பாசி, 
சாருசித்ரன்‌, சராசனன்‌, விவித்சு, சித்ரவர்மன்‌, 
அயோபாகு, சித்ராங்கன்‌, வாலகி, சுஷேணன்‌, மகாதரன்‌, 
சித்ராயுதன்‌ என அவர்கள்‌ ஆடிப்பாவைகள்‌ போல 
பேருடலுடன்‌ வந்துகொண்டே இருந்தனர்‌. அனைவரும்‌ 
அஸ்தினபுரியின்‌ அமுதகலச இலச்சினையையும்‌ 
காந்தாரத்தின்‌ ஈச்சை இலை இலச்சினையையும்‌ 
அணிந்திருந்தனர்‌. 


“படைபோல இளவரசர்களை 
திரட்டிக்கொண்டுவந்திருக்கிறார்கள்‌ மந்தா” என்றான்‌ 
தருமன்‌. பீமன்‌ தலையசைத்தான்‌. “ஏன்‌ என்று 
தெரிகிறதா? அஸ்தினபுரியின்‌ கெளரவர்களின்‌ 
எண்ணிக்கை வல்லமையைக்‌ காட்ட நினைக்கிறார்கள்‌. 
மிகச்சிறந்த வழிதான்‌. உண்மையிலேயே இங்குள்ள 
ஒவ்வொருவர்‌ முகத்திலும்‌ அந்த திகைப்பும்‌ அச்சமும்‌ 
தெரிகிறது.” தருமன்‌ அவர்களை மீண்டும்‌ நோக்கி 
“காந்தார இலச்சினையையும்‌ அணியச்செய்ததும்‌ 
மிகச்சிறப்பான சூது. மந்தா, ஒரு பெரிய அவையில்‌ 
சொற்கள்‌ எவராலும்‌ கேட்கப்படுவதில்லை. 
இலச்சினைகளும்‌ செய்கைகளும்‌ மட்டுமே பொருளை 
அளிக்கின்றன” என்றான்‌. 


பீமன்‌ புன்னகை செய்தான்‌. தருமன்‌ “மரவுரி அணியாமல்‌ 
பட்டு அணிந்து வந்தமைக்காக உனக்குத்தான்‌ 
வாழ்த்துரைக்க வேண்டும்‌” என்றான்‌. “கணிகர்‌ 
உடனிருக்கிறார்‌. ஆயினும்‌ மாதுலர்‌ சகுனி 
நிலைகொள்ளாமலிருக்கிறார்‌. அவர்‌ தன்‌ தாடியை 
நீவுவதிலிருந்தே அது தெரிகிறது.” பீமன்‌ “ஆம்‌ மூத்தவரே, 
அவரது விழிகள்‌ நம்மைத்‌ தேடுகின்றன” என்றான்‌. 
“அவர்‌ வில்லாளி. விரைவிலேயே நம்மை 
அறிந்துவிடுவார்‌” என்று சொல்லிக்கொண்டிருக்கையிலே 
பவ்ய “பார்த்துவிட்டார்‌” என்றான்‌. “ஆம்‌” என்றான்‌ 
மன்‌. 


சகுனி காந்தார முறைப்படி இளவரசருக்குரிய 
பட்டுமுடியும்‌ பின்பக்கம்‌ முடிச்சிடப்பட்ட மேலாடையும்‌ 
அணிந்திருந்தார்‌. ஈச்ச இலை இலச்சினைகொண்ட 
பொன்னணிகளை இருதோள்களிலும்‌ சூடி செந்நிறமான 


தாடியும்‌ ஓநாயின்‌ செம்மணி விழிகளுமாக பீடத்தில்‌ சற்று 
வளைந்து அமர்ந்திருந்தார்‌. அந்த அவையில்‌ 
அமர்ந்திருந்தவர்களிலேயே அவரும்‌ கணிகரும்‌ 
மட்டும்தான்‌ கோணலாக அமர்ந்திருந்தனர்‌ என்பது 
தெளிவாகத்‌ தெரிந்தது. அவர்களின்‌ உடலில்‌ இருந்த வலி 
அந்தக்‌ கோணலில்‌ தெரிந்தது. பீமன்‌ சகுனிக்காக இரக்கம்‌ 
கொண்டான்‌. அவரது வலி அந்த பெருமண்டபத்தின்‌ 
தரைவழியாகவே அவனை வந்தடைவதுபோலிருந்தது. 


துரியோதனன்‌ உள்ளே வந்தபோது பல்லாயிரம்பேர்‌ 
கூடியிருந்த அந்த அரங்கில்‌ குகைக்குள்‌ காற்று 
கடந்துசெல்வதுபோன்ற உருவற்ற முழக்கம்‌ ஒன்று 
எழுந்தது. அத்தனை தலைகளும்‌ அவனை நோக்கி 
திரும்பின. ஒருகணம்‌ கடந்ததும்‌ மரக்கூட்டத்தில்‌ மழை 
இறங்குவதுபோல ஒரு பேரொலி பிறந்துவந்து 
சூழ்ந்துகொண்டது. அஸ்தினபுரியின்‌ அமுதகலச 
முத்திரைகொண்ட மணிமுடியும்‌ இளம்செம்பட்டு 
மேலாடையும்‌ கழுத்தில்‌ செவ்வைரங்கள்‌ ஒளிவிட்ட 
ஆரமும்‌ காதுகளில்‌ மணிக்குண்டலங்களும்‌ மணிகள்‌ 
பதிக்கப்பட்ட பொற்கச்சையுமாக எவரையும்‌ பார்க்காத 
விரைவற்ற நடையுடன்‌ அவன்‌ வந்தான்‌. 


அவனுக்குப்பின்னால்‌ நிமித்திகன்‌ மீண்டும்‌ அறிவிப்பு 
செய்ய கர்ணன்‌ அங்கநாட்டின்‌ துதிக்கை கோர்த்த 
இரட்டையானை முத்திரை கொண்ட மணிமுடி சூடி 
இளநீலப்பட்டு மேலாடை அணிந்து நிமிர்ந்த தலையுடன்‌ 
நடந்துவந்தான்‌. அவன்‌ தோளுக்குக்‌ கீழேதான்‌ 
துரியோதனன்‌ தெரிந்தான்‌. துரியோதனனைக்‌ கண்டு 
எழுந்த ஓசைகள்‌ மெல்ல அடங்கி அந்தப்‌ பெருங்கூட்டமே 
பாலைமணல்‌ வெளிபோல ஓசையற்று அமைவதை 
பீமன்‌ கண்டான்‌. கர்ணனின்‌ உயரமே அவனை 
அவையில்‌ வேறொருவனாகக்‌ காட்டியது. அவன்‌ 
கெளசிகநாட்டின்‌ அரசர்களின்‌ அருகே சென்று 
அமர்ந்துகொண்டான்‌. அமர்ந்தபோதுகூட அருகே 
நின்றிருந்த பிரத்யும்னன்‌ அளவுக்கு உயரமிருந்தான்‌. 


பீமனின்‌ அருகே இருந்த இளம்வைதிகன்‌ “அவனா 
கர்ணன்‌?” என்று இன்னொருவனிடம்‌ கேட்டான்‌. ”மூடா, 
கர்ணனுக்கு அறிமுகம்‌ தேவையா? இப்புவியில்‌ 
அவனைப்போல்‌ பிறிதொருவன்‌ இல்லை” என்றான்‌ 
முதுவைதிகன்‌. “பரசுராமரிடம்‌ கற்றிருக்கிறானாமே?” 
என்றான்‌ ஒரு பிராமணன்‌. க த்ய ஷத்ரியனாக 
அவனை அவர்‌ முழுக்காட்டு செய்திருக்கிறார்‌ 
என்றார்கள்‌” என்றார்‌ ஒரு கிழவர்‌. “இல்லை, 
அப்படிச்செய்தால்‌ அவன்‌ அங்கநாட்டை ஆளமுடியாது. 


அஸ்தினபுரிக்கும்‌ துணையாக இருக்கமுடியாது. 
பரசுராமரின்‌ மழு ஷத்ரியர்‌ அனைவருக்கும்‌ எதிரானது. 
அவர்களை எதிர்ப்பேன்‌, ஒருபோதும்‌ கப்பம்‌ 
கட்டமாட்டேன்‌ என்று எரிதொட்டு ஆணையிடாமல்‌ 
பரசுராமர்‌ முழுக்காட்டுவதில்லை” என்றார்‌ பெரிய 
தலைப்பாகை அணிந்திருந்த ஒருவர்‌. அவர்‌ ஒரு 
பண்டிதர்‌ என பீமன்‌ நினைத்தான்‌. 


யாரவன்‌? ஆண்‌ வேடமிட்ட பெண்‌ போலிருக்கிறான்‌?” 
என்றான்‌ ஒரு வைதிகன்‌. “அவன்‌ விராட மன்னனின்‌ 
மைந்தன்‌ உத்தரன்‌. அருகே இருப்பவன்‌ அவன்‌ தமையன்‌ 
சங்கன்‌” என்றான்‌ இன்னொருவன்‌. “உத்தரனுக்கும்‌ 
பாண்டுவைப்போல காட்டில்‌ மைந்தர்கள்‌ 
பிறப்பார்களோ?” என ஒரு இளம்‌ வைதிகன்‌ கேட்க 
அத்தனைபேரும்‌ நகைத்தனர்‌. பீமன்‌ சினத்துடன்‌ தன்‌ 
தோள்களை இறுக்கி பின்‌ தளர்த்தினான்‌. தருமனின்‌ 
விழிகள்‌ வந்து அவனைத்‌ தொட்டு எச்சரித்து மீண்டன. 


மஞ்சள்நிற பாகை அணிந்தவன்‌ சந்திரசேனன்‌. 
சமுத்ரசேனனின்‌ மைந்தன்‌” என்று ஒருவன்‌ சொன்னான்‌. 
“காம்போஜ மன்னர்‌ சுதட்சிணர்‌ எங்கே?” குரல்கள்‌ 
கலைந்து கொண்டே இருந்தன. “சிந்து தேசத்து அரசன்‌ 
ஜயத்ரதன்‌. அவனும்‌ பாஞ்சால இளவரசர்‌ 
திருஷ்டத்யும்னனும்‌ துரோணரின்‌ 
சாலைமாணாக்கர்கள்‌.” “சேதிநாட்டரசன்‌ சிசுபாலன்‌ ஏன்‌ 
மச்சர்களுடன்‌ அமர்ந்திருக்கிறான்‌?” ”அஸ்வத்தாமா 
இன்னும்‌ வரவில்லை.” “அவருக்கு அழைப்பு இல்லை 
போலிருக்கிறது.” “அழைப்பு அனுப்பாமல்‌ 
இருக்கமுடியுமா என்ன?” 


பீமன்‌ அஸ்வத்தாமனை எதிர்நோக்கி இருந்தான்‌. ஆனால்‌ 
சங்கொலி எழ இளைய யாதவனாகிய கிருஷ்ணன்‌ 
தேவாலன்‌ தொடர உள்ளே வந்தான்‌. அவையில்‌ மீண்டும்‌ 
ஆழ்ந்த அமைதி நிலவியது. கிருஷ்ணனை துருபதனின்‌ 
மைந்தன்‌ சுமித்திரன்‌ எதிர்கொண்டு அழைத்துச்சென்று 
பீடத்தில்‌ அமரச்செய்தான்‌. அந்தச்‌ செயல்கள்‌ மிக மெல்ல 
அசையும்‌ திரைச்சீலையில்‌ தெரிவதுபோல அவைக்குள்‌ 
அமைதி ஆழம்‌ கொண்டிருந்தது. 


அந்த அமைதி சற்று வேறுவகையில்‌ இருப்பதாக பீமன்‌ 
எண்ணினான்‌. அது அகஎழுச்சியின்‌ விளைவான 
அமைதி அல்ல. ஒருவிதமான ஒவ்வாமை அதிலிருந்தது. 
அது தன்னிச்சையான மெல்லிய உடலசைவுகளிலும்‌ 
சிறிய தொண்டைக்கனைப்புகளிலும்‌ வெளிப்பட்டது. 
சப்த சிந்துவின்‌ மன்னர்களின்‌ வரிசையில்‌ கிருஷ்ணன்‌ 


சென்று அமர்ந்தான்‌. அவனருகே இருந்த ஜயத்ரதன்‌ 
ஒருகணம்‌ ஏறிட்டு நோக்கிவிட்டு பார்வையை 
திருப்பிக்கொண்டான்‌. அப்பால்‌ இருந்த சேதிநாட்டு 
சிசுபாலன்‌ கைநீட்டி தன்‌ சேவகனை அழைத்து 
கடுமையாக ஏதோ சொல்லி தன்‌ கையில்‌ இருந்த 
தாம்பூலத்தை அவன்‌ மேல்‌ எறிந்தான்‌. கிருஷ்ணன்‌ 
மேலிருந்து அரசர்களின்‌ நோக்கு சிசுபாலன்‌ மீது 
திரும்பியது. சேவகன்‌ தலைவணங்கி அகல சிசுபாலன்‌ 
ஏதோ சொன்னான்‌. அரசர்கள்‌ பலர்‌ புன்னகை செய்தனர்‌. 


அஸ்வத்தாமனுக்காகவே அவை காத்திருந்தது என்று 
தோன்றியது. சங்கொலியுடன்‌ அவன்‌ உள்ளே 
நுழைந்தபோது அவை எளிதாக ஆகும்‌ உடலசைவுகள்‌ 
பரவின. பச்சைநிறப்‌ பட்டின்‌ மேல்‌ மணியாரங்கள்‌ 
சுற்றப்பட்ட முடியும்‌ பொன்பட்டு சால்வையும்‌ அணிந்து 
அஸ்வத்தாமன்‌ கைகூப்பியபடி நடந்துவந்தான்‌. 
அவனை துருபதனே அழைத்துவந்து அவையில்‌ 
அமரச்செய்தார்‌. அரசர்களின்‌ நுழைவாயிலில்‌ 
நின்றிருந்த வீரன்‌ அதைமூடினான்‌. 


துருபதன்‌ நடந்து சிறியவாயில்‌ வழியாக உள்ளே செல்ல 
அரங்குக்கு வெளியே முரசமேடையில்‌ அமர்ந்த இரட்டைப்‌ 
பெருமுரசங்கள்‌ முழங்க கொம்புகள்‌ பிளிறியபடி 
சேர்ந்துகொண்டன. கோல்நிமித்திகன்‌ அரைவட்ட 
மணமுற்றத்தின்‌ நடுவே வந்து நின்று தன்‌ 
கோலைத்தூக்கியதும்‌ பெருமுரசங்கள்‌ ஓய்ந்து காற்று 
ரீங்காரமிட்டது. அவன்‌ தன்‌ கைக்கோலை தலைமேல்‌ 
ட்டி உரக்கக்‌ கூவியதை அவையின்‌ ஒன்பது 

லைகளில்‌ நின்றிருந்த பிற நிமித்திகர்‌ கேட்டு 

திரும்பக்கூவினர்‌. 


“பாற்கடல்‌ அமைந்த பரந்தாமனின்‌ மைந்தர்‌ பிரம்மன்‌. 
அவர்‌ மைந்தரான அத்ரி பிரஜாபதியை வாழ்த்துவோம்‌. 
அவரது மைந்தர்‌ சந்திரன்‌. சந்திரகுலத்து உதித்த புதன்‌, 
புரூரவஸ்‌, ஆயுஷ்‌, நகுஷன்‌, யயாதி, பூரு, ஜனமேஜயன்‌, 
பிராசீனவான்‌, பிரவீரன்‌, நமஸ்யு, வீதபயன்‌, சுண்டு, 
பஹுவிதன்‌, ஸம்யாதி, ரஹோவாதி, ரெளத்ராஸ்வன்‌, 
மதிநாரன்‌, சந்துரோதன்‌, துஷ்யந்தன்‌, பரதன்‌, 
சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌, ஹஸ்தி, அஜமீடன்‌, நீலன்‌, சாந்தி, 
சுசாந்தி, புருஜன்‌, அர்க்கன்‌, பர்ம்யாஸ்வன்‌ என நீளும்‌ 
குலமுறையில்‌ வந்த பாஞ்சால மூதாதையை 
வணங்குவோம்‌. பாஞ்சாலன்‌ குருதியில்‌ உதித்த முத்கலன்‌, 
திவோதாசன்‌, மித்ரேயு, பிருஷதன்‌, சுதாசன்‌, சகதேவன்‌ 
கொடிவழியில்‌ பிறந்த மாமன்னர்‌ சோமகரின்‌ புகழ்‌ 


நிலைக்கட்டும்‌. சோமகரின்‌ மைந்தர்‌ யக்ஞ்சேனராகிய 
துருபதர்‌ என்றும்‌ வாழ்க! அவர்‌ செங்கோல்‌ வெல்க!” 


”அவையினரே, இங்கு காம்பில்யத்தை தலைநகராக்கி 
பாஞ்சாலப்பெருநிலத்தை ஆளும்‌ அரசர்‌ துருபதரின்‌ 
இளைய பிராட்டி பிருஷதியின்‌ கருவில்‌ பிறந்த மகள்‌ 
கிருஷ்ணையின்‌ மணத்தன்னேற்பு நிகழ்வு 
தொடங்கவுள்ளது. காம்பில்யத்தை 
பெருமைகொள்ளச்செய்யும்‌ மாமன்னர்கள்‌ 
அனைவரையும்‌ இவ்வரசகுலம்‌ வணங்கி வரவேற்கிறது. 
உங்கள்‌ ஒவ்வொருவரின்‌ முன்னும்‌ துருபதரின்‌ மணிமுடி 
தாழ்கிறது.” 


அவன்‌ கோல்தாழ்த்தி விலகியதும்‌ வைதிகர்கள்‌ 
உபவேள்வியை தொடங்கினர்‌. சத்யஜித்‌ இளமூங்கிலால்‌ 

ன அரசரின்‌ செங்கோலை எந்தி வேள்விக்காவலனாக 

ன்றிருந்தார்‌. மூன்று எரிகுளங்களில்‌ மூன்று 
தூயநெருப்புகள்‌ தோன்றின. வைதிக ட 
தெளம்யரின்‌ ஆணைப்படி ஆஜ்யாகுதி தொடங்கியதும்‌ 
நெருப்புகள்‌ நாநீட்டி எழுந்து பறக்கத்‌ தொடங்கின. 
ஸ்வஸ்திவாசனம்‌ தொடங்கியது. வேதநாதம்‌ கேட்டு 
அவை கைகூப்பி அமர்ந்திருந்தது. 


வேள்வி முடிந்ததும்‌ முதுநிமித்திகர்‌ பத்ரர்‌ கைகாட்ட 
சூதர்களின்‌ மங்கலப்பேரிசை தொடங்கியது. முழவுகளும்‌ 
கிணைகளும்‌ பெரும்பறைகளும்‌ கொம்புகளும்‌ சங்கும்‌ 
மணியும்‌ இணைந்து ஒரு மொழியாக மாறி அகச்செவி 
மட்டுமே அறியும்படி பேசத்தொடங்கின. 
பொன்மஞ்சள்திரைகளுக்கு அப்பால்‌ வாழ்த்தொலிகள்‌ 
எழுந்தன. அவை முழுக்க காற்று போல அசைவு 
கடந்துசென்றது. 


மங்கலத்தாலம்‌ ஏந்திய நூற்றெட்டு அணிப்பரத்தையர்‌ 
பட்டாடையும்‌ பொலனணிகளும்‌ பொலிய ஏழு 
நிரைகளாக வந்தனர்‌. கனிகள்‌, தானியங்கள்‌, பொன்‌, 
சங்கு, மணி, விளக்கு, ஆடி, மலர்‌ என எட்டு மங்கலங்கள்‌ 
பரப்பபப்ட்ட தாலங்களை ஏந்தி இருபக்கமும்‌ நின்றனர்‌. 
அவர்களைத்‌ தொடர்ந்து பாஞ்சாலத்தின்‌ ஐந்து 
பெருங்குலங்களையும்‌ சேர்ந்த ஐந்து மூத்தவர்கள்‌ நடந்து 
வந்தனர்‌. சோமக குலத்து முதியவர்‌ தன்‌ கையில்‌ இருந்த 
செண்பக மலர்க்கிளையை தூக்கியபடி வந்து நின்றார்‌. 
தொடர்ந்து கொன்றைமரக்‌ கிளையுடன்‌ 
கிருவிகுலத்தலைவரும்‌ வேங்கைக்கிளையுடன்‌ துர்வாச 
குலத்தலைவரும்‌ மருதக்கிளையுடன்‌ 
சிருஞ்சயகுலத்தலைவரும்‌ பாலைக்கிளையுடன்‌ 


கேசினிகுலத்தலைவரும்‌ வந்து நின்றனர்‌. 


தொடர்ந்து காம்பில்யத்தின்‌ விற்கொடி ஏந்திய 
கொடிக்காரன்‌ நடந்து வந்தான்‌. தொடர்ந்து 
வெண்தலைப்பாகை அணிந்த முதுநிமித்திகர்‌ பத்ரர்‌ 
வலம்புரிச்சங்கு ஊதியபடி அரங்குக்கு வர 
அவருக்குப்பின்னால்‌ அகல்யையும்‌ பிருஷதியும்‌ 
இருபக்கமும்‌ நடக்க துருபதன்‌ கையில்‌ செங்கோல்‌ ஏந்தி 
மணிமுடி சூடி நடந்துவந்தார்‌. அவருக்குப்பின்னால்‌ 
நெறிநூல்‌ சுவடிக்கட்டுடன்‌ பேரமைச்சர்‌ கருணர்‌ நடந்து 
வந்தார்‌.பாஞ்சாலர்களின்‌ மணிமுடி ஐந்து மலர்களால்‌ 
ஆனதுபோல பொன்னில்‌ செய்யப்பட்டு மணிகள்‌ 
பதிக்கப்பட்டிருந்தது. துருபதனைக்‌ கண்டதும்‌ 
அவையிலிருந்தோர்‌ கைதூக்கி உரக்க வாழ்த்தொலி 
எழுப்பினர்‌. வாழ்த்தொலி எழுந்து மங்கல இசையை 
முழுமையாகவே விழுங்கிக்கொண்டது. 


ஐந்து பெருங்குலத்தலைவர்களும்‌ சேர்ந்து அரசனையும்‌ 
அரசியரையும்‌ இட்டுச்சென்று அரியணைகளில்‌ 
அமரச்செய்தனர்‌. செங்கோல்‌ ஏந்தி அரியணையில்‌ 
அமர்ந்த துருபதனின்‌ இருபக்கமும்‌ சத்யஜித்தும்‌ 
சித்ரகேதுவும்‌ வாளைந்தி நிற்க பின்னால்‌ அவரது 
மைந்தர்களான சுமித்ரன்‌. ரிஷபன்‌, யுதாமன்யு, விரிகன்‌, 
பாஞ்சால்யன்‌, சுரதன்‌, உத்தமெளஜன்‌, சத்ருஞ்ஜயன்‌, 
ஜனமேஜயன்‌, துவஜசேனன்‌ ஆகியோர்‌ நின்றனர்‌. 
இடப்பக்கம்‌ பின்னால்‌ கருணர்‌ நின்றார்‌. வலப்பக்கம்‌ 
பின்னால்‌ படைத்தளபதியான ரிஷபன்‌ நின்றான்‌. 
வாழ்த்தொலிகள்‌ எழுந்து அலையலையாக மாளிகைச்‌ 
சுவர்களை அறைந்து மீண்டுவந்தன. 

பீமனிடம்‌ அர்ஜுனன்‌ “சிகண்டி எங்கே?” என்றான்‌. 
தருமன்‌ திரும்பி “மங்கலநிகழ்வில்‌ 
அவனைப்போன்றவர்களுக்கு இடமில்லை என்ற 
நம்பிக்கை உண்டு. ஆனால்‌ கங்காவர்த்ததுக்கு அப்பால்‌ 
பலகுலங்களில்‌ ஹிஜடைகளே மங்கலவடிவங்கள்‌” 
என்றான்‌. 


வைதிகர்‌ வேள்வியன்னத்தை மூன்றாகப்‌ பகிர்ந்து 
அரசனுக்கு ஒரு பங்கையும்‌ குலத்தலைவர்களுக்கு 
ஒருபங்கையும்‌ அளித்து ஒரு பங்கை தங்களுக்கு 
எடுத்துக்கொண்டார்கள்‌. அரசனின்‌ பங்கை தெளம்யர்‌ 
துருபதனிடம்‌ அளிக்க அவர்‌ அதை இரண்டாகப்‌ பகிர்ந்து 
ஒன்றை தன்‌ மைந்தர்களிடம்‌ அளித்தார்‌. தன்‌ பங்கை 
மூன்றாகப்‌ பகிர்ந்து மனைவியருக்கு அளித்து தான்‌ 
உண்டார்‌. 


நிமித்திகன்‌ சங்கை ஊதியதும்‌ அவை மீண்டும்‌ 
அமைதிகொண்டது. அவன்‌ தன்‌ கோலை எடுத்து வீசி 
உரத்தகுரலில்‌ அறிவித்தான்‌ “பாஞ்சால மன்னர்‌ 
துருபதருக்கும்‌ அரசி பிருஷதிக்கும்‌ பிறந்த இளவரசி 
கிருஷ்ணையின்‌ திருமணத்தன்னேற்பு விழா 
நிகழவிருக்கிறது. அவை அறிக!” அவன்‌ விலகியதும்‌ 
துருபதன்‌ தன்‌ கோலை ரிஷபரிடம்‌ அளித்துவிட்டு 
எழுந்து வந்து நின்று கைகூப்பி சொன்னார்‌. அவர்‌ 
குரலை கேட்டுச்சொல்லிகள்‌ எதிரொலித்தனர்‌. 


“அவையோரே, பெருங்குடியினரே, அயல்மன்னர்களே, 
உங்கள்‌ அனைவரையும்‌ பாஞ்சாலத்தின்‌ ஐங்குல 
மூதாதையர்‌ வணங்குகிறார்கள்‌. அதிதிவடிவாக வந்து 
என்னை அருள்செய்தமைக்கு நான்‌ தலை 
வணங்குகிறேன்‌. இது என்‌ அரசமகளின்‌ 
மணத்தன்னேற்பு நிகழ்வு. அவள்‌ யாஜ உபயாஜ 
மகாவைதிகர்கள்‌ செளத்ராமணி வேள்வியை இயற்றி 
எரியில்‌ இருந்து எழுப்பி என்‌ துணைவியின்‌ 
கருப்பைக்குள்‌ குடிவைத்த தெய்வம்‌. கொற்றவையின்‌ 
வடிவம்‌ அவள்‌ என்றனர்‌ நிமித்திகர்‌. வலக்கையில்‌ 
சங்கும்‌ இடக்கையில்‌ சக்கரமும்‌ கொண்டு பிறந்தவள்‌ 
என்பதனால்‌ பாரதவர்ஷத்தையே அவள்‌ ஆள்வது உறுதி 
என்றனர்‌.” 


“பிறந்ததே மெய்யறிவுடன்‌ என என்‌ மகளை சொல்வேன்‌. 
இந்நாட்டை விளையாட்டென அவளே ஆண்டு 
வருகிறாள்‌. அவளறியா நெறிநூல்‌ எதுவும்‌ என்‌ 
சபைவந்த எவரும்‌ கற்றதில்லை. காவியமும்‌ 
வேதாந்தமும்‌ கற்றுணர்ந்தவள்‌. வாளெடுத்தும்‌ 
வில்லெடுத்தும்‌ போர்‌ புரியத்‌ தேர்ந்தவள்‌. எனக்கும்‌ என்‌ 
மைந்தருக்கும்‌ அன்னையாகி என்‌ குடியை 
நிறைப்பவள்‌.” துருபதன்‌ அச்சொற்களில்‌ சற்றே அகம்‌ 
விம்மி நிறுத்தினார்‌. 


“ஆகவே அவளுக்குகந்த மணமகனைக்‌ கண்டடைய 
விழைந்தேன்‌. எங்கள்‌ ஐங்குலத்தில்‌ ஒன்றாகிய 
துர்வாசகுலத்தின்‌ முதல்வர்‌ மாமுனிவர்‌ துர்வாசர்‌ இங்கே 
மலைக்குகை ஒன்றில்‌ வந்து தங்கியிருக்கிறார்‌. அவரிடம்‌ 
பேசி அவராணைப்படி இந்த மணத்தன்னேற்பு 
ஒழுங்கமைவு செய்யப்பட்டுள்ளது.” துருபதன்‌ கைகாட்ட 
ஒரு சேவகன்‌ சென்று நீண்டு தொங்கிய வடம்‌ ஒன்றை 
இழுத்தான்‌. மேலே தொங்கிய பொன்னிறத்‌ திரைச்சுருள்‌ 
ஒன்று அகன்றது. அங்கே செந்நிறம்‌ பூசப்பட்ட 
இரும்புக்கூண்டு ஒன்று தெரிந்தது. 


பீமன்‌ திரும்பி அர்ஜுனனை நோக்கிவிட்டு மேலே 
பார்த்தான்‌. ஐந்து வாயில்கள்‌ கொண்ட கிளிக்கூண்டு 
போலிருந்தது அது. பன்னிரு சேவகர்கள்‌ பெரிய 
மரத்தொட்டி ஒன்றை கொண்டுவந்து அந்தக்‌ கூண்டுக்கு 
நேர்கீழே அமைத்தனர்‌. அதில்‌ குடங்களில்‌ கொண்டுவந்த 
நீரை ஊற்றினர்‌. போட்டி என்ன என்று பீமனுக்குப்‌ 
புரிந்தது. அர்ஜுனனை நோக்கி அவன்‌ 
புன்னகைசெய்தான்‌. அர்ஜுனன்‌ “அந்த வில்லில்தான்‌ 
சூது இருக்கும்‌ மூத்தவரே” என்றான்‌. 

ஏழு வீரர்கள்‌ செந்நிறப்பட்டால்‌ மூடப்பட்டிருந்த 
மிகப்பெரிய நுகம்போன்ற ஒன்றை எடுத்துவந்தனர்‌. 
சிலகணங்கள்‌ கடந்தே அது ஒரு வில்‌ என பீமன்‌ 
உணர்ந்தான்‌. அவை நடுவே இருந்த நீண்ட 
மரமேடைமேல்‌ அதை வைத்தனர்‌. செந்நிற பட்டு உறை 
நீக்கப்பட்டதும்‌ ௧௬ நிறமாக மின்னிய பெரிய வில்‌ 
வளைந்து செல்லும்‌ நீரோடை போல அங்கே தெரிந்தது. 
அதைப்பார்ப்பதற்காக பலர்‌ எழுந்தனர்‌. பிறர்‌ 
அவர்களை கூச்சலிட்டு அடக்கினர்‌. ஓசையை 
கட்டுப்படுத்த வீரர்களும்‌ முதியவர்களும்‌ கைவீசினர்‌. 
சிலகணங்களுக்குப்பின்‌ அவையே சொல்லிழந்து அந்தப்‌ 
பெருவில்லை நோக்கிக்கொண்டிருந்தது. 

ஓவியம்‌: ஷண்முகவேல்‌ 


துருபதன்‌ “அவையினரே, மாமுனிவர்‌ வியாஹ்ரபாதரின்‌ 
மைந்தர்‌ சிருஞ்சயரில்‌ இருந்து எங்கள்‌ ஐங்குலங்களில்‌ 
ஒன்றான சிருஞ்சய குலம்‌ தோன்றியது. தோள்முதிரும்‌ 
இளமையை அடைந்தபோது அன்னையிடமிருந்து தன்‌ 
தந்தையைப்பற்றி அறிந்த சிருஞ்சயர்‌ அவரைத்‌ தேடி 
வாழ்த்து பெறும்பொருட்டு ஏழு காடுகளையும்‌ ஏழு 
நதிகளையும்‌ ஏழு மலைமுடிகளையும்‌ கடந்து 
வியாஹ்ரவனத்தை அடைந்தார்‌. அங்கே மண்ணில்‌ 
பதிந்த இரண்டு புலிப்பாதத்‌ தடங்களைக்‌ கண்டு 
அவற்றை பின்தொடர்ந்து சென்று உச்சிமலைக்குகை 
ஒன்றில்‌ தனிமையில்‌ வாழ்ந்த புலிப்பாதம்‌ கொண்ட 
முனிவரை சந்தித்தார்‌” என்றார்‌. 


புலியென உறுமியபடி எழுந்து வந்த வியாஹ்ரபாதர்‌ 
சிருஞ்சயரைக்‌ கண்டு “இங்கே மானுடர்‌ வரக்கூடாது 
ஓடிவிடு, இல்லையேல்‌ கொல்வேன்‌” என்றார்‌. “தந்தையே, 
நான்‌ உங்கள்‌ மைந்தன்‌, என்பெயர்‌ சிருஞ்சயன்‌” என்றார்‌ 
அவர்‌. “நீ என்‌ மைந்தனாக இருந்தால்‌ ஒரே அம்பில்‌ 


அதோ தெரியும்‌ அந்த மலைமுடியை உடைத்து வீசு, 
அதன்பின்‌ உன்னை ஏற்றுக்கொள்கிறேன்‌” என்று 
வியாஹ்ரபாதர்‌ சொன்னார்‌. “என்‌ அன்னைக்காக அதை 
நான்‌ செய்தாகவேண்டும்‌” என்று சொல்லி சிருஞ்சயர்‌ 
மீண்டார்‌. 


வியாஹ்ரவனத்தில்‌ ஏழு சண்டிகைதேவியர்‌ குடிகொண்ட 
கடம்பமரம்‌ ஒன்றிருந்தது. காட்டில்‌ வருகையில்‌ 
காற்றில்லாதபோதும்‌ அம்மரம்‌ கூத்தாடுவதைக்‌ கண்டு 
அதில்‌ காட்டன்னையர்‌ குடியிருப்பதை உணர்ந்து அதன்‌ 
கீழே அமர்ந்து தவமியற்றினார்‌ சிருஞ்சயர்‌. அன்னையர்‌ 
பேருருக்கொண்டு வந்து அவரை அச்சுறுத்தினர்‌. 
மரக்கிளைகளாக நீண்டு அடித்துக்‌ கொல்ல முயன்றனர்‌. 
கொடிகளாக எழுந்து பின்னி நெரித்தனர்‌. வேர்களாகி 
கவ்வி உண்ண முயன்றனர்‌. 


அஞ்சாமல்‌ ஒருகணமும்‌ சித்தம்‌ பிறழாமல்‌ அமர்ந்து 
மூன்றாண்டுகாலம்‌ ஊழ்கமியற்றினார்‌ சிருஞ்சயர்‌. 
அன்னையர்‌ அவரது பெருந்தவம்‌ கண்டு கனிந்து அவர்‌ 
முன்‌ ஏழு தளிர்மரங்களாக முளைத்து எழுந்து வந்து 
நின்று அவருக்கு என்னவேண்டும்‌ என்று கேட்டனர்‌. 
அவர்‌ தன்‌ தந்தையின்‌ ஆணையை சொன்னதும்‌ 
அன்னையர்‌ அருகே உள்ள வியாஹ்ரநாதம்‌ என்னும்‌ 
சிற்றாற்றின்‌ கரைக்கு செல்லும்படி சொன்னார்கள்‌. 
“ராகவராமன்‌ முன்பு ஜனகசபையில்‌ ஒடித்த கிந்தூரம்‌ 
என்னும்‌ வில்லை இந்திரன்‌ வான்வழியே கொண்டு 
செல்லும்போது அதன்‌ நிழல்‌ அங்குள்ள குளிர்நீர்ச்சுழி 
ஒன்றுக்குள்‌ விழுந்தது. அந்நிழல்‌ அங்கே ஒரு 
நிகர்வில்லாக இன்றும்‌ கிடக்கிறது. அதை நீ 
எடுத்துச்செல்‌” என்றார்கள்‌. 


ஜனகனுக்கு சிவன்‌ அளித்த வில்‌ அது. ஆகவே 
மூன்றுமாதகாலம்‌ சிவனை எண்ணி பூசனைசெய்து 
தவமியற்றி கருணை பெற்றபின்‌ நீருக்குள்‌ குனிந்து 
நோக்கிய சிருஞ்சயர்‌ அந்த வில்லை கண்டுகொண்டார்‌. 
பாறைகளில்‌ நீர்‌ வழிந்த தடமாக அது தெரிந்தது. அருகே 
நீர்த்தடங்களாக அதன்‌ அம்புகள்‌ தெரிந்தன. அவற்றை 
மெல்ல பிரித்து எடுத்தார்‌. அது மிகப்பெரிய 
எடைகொண்டதாகையால்‌ நீர்வழியாகவே அதை 
இழுத்துக்கொண்டு வியாஹ்ரபாதர்‌ தங்கிய குகை 
வாயிலுக்குச்‌ சென்றார்‌. தன்‌ அன்னையை எண்ணி ஒரே 
மூச்சில்‌ அதைத்‌ தூக்கி அம்பைச்‌ செலுத்தினார்‌. 
மலைமுடி உடைந்து நான்கு துண்டுகளாக குகை 
வாயிலில்‌ விழுந்தது. 


வெளியே வந்த வியாஹ்ரபாதர்‌ மைந்தனை ஏற்று 
தன்னுடன்‌ அணைத்துக்கொண்டார்‌. அவர்‌ தலையைத்‌ 
தொட்டு நன்மக்கள்‌ பேறும்‌ நாடும்‌ அமைய வாழ்த்தினார்‌. 
அவர்‌ அருளால்‌ மாமன்னராகிய சிருஞ்சயர்‌ 
நாடுதிரும்பியபின்‌ வீரர்களை அனுப்பி இந்த வில்லைக்‌ 
கொண்டுவந்து தன்‌ குலதெய்வமாக கோயில்‌ ஒன்றில்‌ 
நிறுவினார்‌. இந்த வில்லுக்கு தினமும்‌ பூசையும்‌ 
வருடத்தில்‌ ஒருமுறை பலிக்கொடையும்‌ 
அளிக்கப்படுகிறது. 


“சிருஞ்சய குலத்தின்‌ அடையாளமான கிந்தூரம்‌ என்ற 
இந்த வில்லே பாஞ்சாலத்தின்‌ கொடியிலும்‌ 
அமைந்துள்ளது. இதை எடுத்து நாணேற்றும்‌ வீரனையே 
என்‌ மகள்‌ மணக்கவேண்டும்‌ என்பது துர்வாச 
மாமுனிவரின்‌ ஆணை. அதன்படியே இது இங்கே 
உள்ளது.” மக்களிடமிருந்து சிறிய நகைப்பு கிளம்பி 
வலுத்து அரங்கம்‌ முழங்கத்‌ தொடங்கியது. 
ஒவ்வொருவரும்‌ ஒன்றை சொல்ல பேச்சொலிகள்‌ எழுந்து 
கூரையை மோதின. 


“இன்று ஒருநாளிலேயே அடுத்த ஐம்பதுவருடத்திற்கான 
ரத்தபலியை பெற்றுவிடும்‌ போல்‌ இருக்கிறதே” என்றான்‌ 
ஒரு பிராமணன்‌. “இதை பீமன்‌ தூக்க முடியும்‌. அர்ஜுனன்‌ 
நாணை இழுத்தால்‌ கர்ணன்‌ அம்பை எய்யலாம்‌...” 
என்றார்‌ ஒரு முதியவர்‌. “இளவரசி மூவரை 
மணக்கவேண்டுமா என்ன?” என்றான்‌ ஒருவன்‌. “மூடா, 
அம்புகளை யாதவன்‌ எடுத்துக்கொடுக்கவேண்டாமா?” 
என்றான்‌ இன்னொருவன்‌. “நால்வரா?” என்று 
இன்னொரு வைதிகன்‌ சிரிக்க “நால்வரையும்‌ 
ஒருங்கமைக்க நாம்‌ தருமனை கொண்டுவரலாம்‌... ஐந்து 
கணவர்கள்‌ பாஞ்சாலத்தில்‌ வழக்கம்தானே!” என்றான்‌ 
மற்றொருவன்‌. 


எங்கும்‌ பற்களும்‌ சிரிக்கும்‌ விழிகளும்‌ தெரிந்தன. 
துருபதன்‌ “அவையோரே, மேலே தெரியும்‌ அந்த 
கிளிக்கூண்டின்‌ பெயர்‌ கன்யாமானசம்‌. பெண்ணின்‌ 
மனம்‌ போன்றது அது என்று அதைச்செய்த 
கலிங்கச்சிற்பி சொன்னார்‌. அதனுள்‌ ஐந்து 
இயந்திரக்கிளிகள்‌ உள்ளன. எங்கள்‌ ஐந்து குலங்களை 
அவை குறிக்கின்றன. கிளிகள்‌ மாறிமாறி 
கூண்டிலிருந்து வெளியே தலை நீட்டும்‌. போட்டிக்கு 
வரும்‌ வீரன்‌ மேலே கிளிக்கூண்டை நோக்கலாகாது. 
குனிந்து நீரில்‌ நோக்கி மேலே அம்பெய்து தொடர்ச்சியான 
ஐந்து அம்புகளால்‌ ஐந்து கிளிகளையும்‌ 
வீழ்த்தவேண்டும்‌. அவனுக்கே என்‌ மகள்‌ என்று அறிக. 


ஐந்தில்‌ ஒன்று பிழைத்தாலும்‌ அவள்‌ கரம்பிடிக்க 
மாட்டாள்‌” என்றார்‌. 


அவை முழுக்க அமைதியாகியது. அதுவரை 
சிரித்துக்கொண்டிருந்தவர்கள்‌ அந்தப்போட்டியில்‌ இருந்த 
அறைகூவலின்‌ முழுமையை உணர்ந்து இறுக்கமாயினர்‌. 
“பாஞ்சாலன்‌ அரண்மனையில்‌ அழியாத கன்னி ஒருத்தி 
வாழப்போகிறாள்‌” என்றார்‌ ஒருவர்‌. “அவளை 
குலதெய்வமாக்கி படையலிட்டு பூசனைசெய்யலாம்‌. எந்த 
வீரன்‌ இதை செய்யமுடியும்‌?” என்றான்‌ இன்னொருவன்‌. 
“அப்படியல்ல, யாரோ ஒருவனால்‌ மட்டும்‌ இதைச்செய்ய 
முடியும்‌. அவனை எண்ணி அமைக்கப்பட்ட பொறி 
இது...” என்றார்‌ ஒரு முதியவர்‌. 


பீமன்‌ அர்ஜுனனை நோக்கினான்‌. அர்ஜுனன்‌ விழிகள்‌ 
அந்தக்‌ கூண்டிலேயே அமைந்திருந்தன. தருமன்‌ 
“பார்த்தா, உன்னால்‌ முடியுமா?” என்றான்‌. 
“முடியாவிட்டால்‌ நான்‌ மீள்வதில்லை மூத்தவரே” 
என்றான்‌ அர்ஜுனன்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

பாஞ்சால அரசி பிருஷதி இரவெல்லாம்‌ துயிலவில்லை. 
ஐந்து அன்னையரின்‌ ஆலயங்களிலும்‌ வழிபட்டு 
மீண்டதுமே திரெளபதி தன்‌ மஞ்சத்தறைக்குச்‌ சென்று 
நீராடி ஆடைமாற்றி துயில்கொள்ளலானாள்‌. 
பிருஷதியைக்‌ காத்து யவனத்துப்‌ பொலன்வணிகரும்‌ 
பீதர்நாட்டு அணிவணிகரும்‌ கலிங்கக்‌ கூறைவணிகரும்‌ 
காத்திருந்தனர்‌. நாலைந்துமாதங்களாகவே அவள்‌ 
பொன்னும்‌ மணியும்‌ துணியுமாக 
வாங்கிக்கொண்டிருந்தாலும்‌ மணமங்கல நாள்‌ நெருங்க 
நெருங்க அவை போதவில்லை என்ற பதற்றத்தையே 
அடைந்தாள்‌. அவள்‌ தவறவிட்ட சில எங்கோ உள்ளன 
என்று எண்ணினாள்‌. மேலும்‌ மேலும்‌ என 
அமைச்சர்களிடம்‌ கேட்டுக்கொண்டிருந்தாள்‌. 


பீதர்களின்‌ மரகதக்குவைகள்‌ அவளுக்கு 
அகக்கிளர்ச்சியை அளித்தன. ஆடகப்பசும்பொன்னை 
கையால்‌ அளைய அளைய நெஞ்சு பொங்கிக்கொண்டே 
இருந்தது. இரவு நீள நீள சேடியர்‌ வந்து அவள்‌ அருகே 
நின்று தவித்தனர்‌. அவள்‌ ஆணைக்காக அந்தப்புரமே 
காத்திருந்தது. அவள்‌ ஓரக்கண்ணால்‌ தன்னருகே நின்ற 
சேடியை நோக்கி திரும்பி “என்னடி?” என்றாள்‌. 
“மங்கலப்பரத்தையர்‌ நூற்றுவர்‌ அணிசெய்து 
வந்திருக்கிறார்கள்‌. அரசி ஒரு முறை நோக்கினால்‌ 
நன்று.” கடும்‌ சினத்துடன்‌ “அதையும்‌ நானேதான்‌ 
செய்யவேண்டுமா? இங்கு நீங்களெல்லாம்‌ என்ன 
செய்கிறீர்கள்‌?” என்றாள்‌ பிருஷதி. சேடி ஒன்றும்‌ 
சொல்லவில்லை. 


சற்று தணிந்து “சரி, நான்‌ வருகிறேன்‌. அவர்களை சற்று 
காத்திருக்கச்‌ சொல்‌” என்றாள்‌. கலிங்க வணிகர்களிடம்‌ 
“மீன்சிறைப்‌ பட்டு என ஒன்று உள்ளதாமே... அது 
இல்லையா?” என்றாள்‌. நீல நிறமான பெரிய 
தலைப்பாகையும்‌ நீலக்குண்டலங்களும்‌ அணிந்த கரிய 
நிறமான கலிங்க வணிகன்‌ புன்னகை செய்து “அரசி, 
சற்று முன்‌ நீங்கள்‌ மதுகரபக்ஷம்‌ என்று சொல்லி 
வாங்கிக்கொண்ட பட்டைத்தான்‌ அப்படி கூறுகிறார்கள்‌” 
என்றார்‌. பிருஷதி “அது எனக்குத்தெரியும்‌. 
மீன்சிறைப்பட்டு என்பது திருப்பினால்‌ வானவில்‌ 


தெரியவேண்டும்‌“ என்றாள்‌. “அரசி, மதுகரபக்ஷமும்‌ 
அப்பமத்தான்‌. வானவில்‌ தெரியும்‌.” 


பிருஷதி அப்படியே பேச்சை விட்டுவிட்டு திரும்பி 
“அவர்களை வந்து நிற்கச்சொல்‌” என்று 

ணையிட்டுவிட்டு “நான்‌ எடுத்தவற்றை முழுக்க 
உள்ளே கொண்டு வையுங்கள்‌” என சேடியருக்கு 
ஆணையிட்டாள்‌. எழுந்து புறக்கூடத்திற்கு சென்றாள்‌. 
அவள்‌ காலடியோசை கேட்டு அங்கே பேச்சொலிகள்‌ 
அடங்குவதை கவனித்தபடி நிமிர்ந்த தலையுடன்‌ சென்று 
நோக்கினாள்‌. நூற்றெட்டு மங்கலப்பரத்தையரும்‌ 
முழுதணிக்கோலத்தில்‌ நின்றனர்‌. அழகியரை மட்டுமே 
தேர்ந்து நிறுத்தியிருந்தாள்‌ செயலிகை. அவர்களைக்‌ 
கண்டதுமே முதற்கணம்‌ அவளுக்குள்‌ எழுந்தது கடும்‌ 
சினம்தான்‌. 


“ஏன்‌ இவர்கள்‌ இத்தனை சுண்ணத்தை 
சிக்கொண்டிருக்கிறார்கள்‌? எத்தனை முறை 
சான்னேன்‌, நறுஞ்சுண்ணம்‌ குறைவாகப்போதும்‌ என்று. 

சுண்ணம்‌ இடிக்கும்‌ பணிப்பெண்கள்‌ 

போலவிருக்கிறார்கள்‌... “என்றாள்‌. செயலிகை “குறைக்கச்‌ 
சொல்கிறேன்‌ அரசி” என்றாள்‌. “இவள்‌ என்ன இந்த 
மணிமாலைகளை எங்காவது திருடிவந்தாளா? இப்படியா 
அள்ளி சுற்றுவது? முள்‌ மரத்தில்‌ கொடி படர்ந்தது போல்‌ 
இருக்கிறாள்‌...” செயலிகை “அவளை சீர்செய்ய 
ஆணையிடுகிறேன்‌ அரசி” என்றாள்‌. 


அத்தனை விழிகளிலும்‌ உள்ளடங்கிய ஒரு நகைப்பு 
இருப்பதாக பிருஷதிக்கு தோன்றியது. அவள்‌ உள்ளே 
வருவதற்கு முன்‌ அவர்களெல்லாம்‌ 
சிரித்துக்கொண்டுதான்‌ இருந்தார்கள்‌. அச்சிரிப்பு 
தன்னைப்பற்றித்தான்‌. தன்‌ பெரிய உடலைப்பற்றியதாக 
இருக்கலாம்‌. தளர்ந்த நடையைப்பற்றியதாக இருக்கலாம்‌. 
இளமையில்‌ அவளும்‌ இவர்களைப்போல 
கொடியுடலுடன்தான்‌ இருந்தாள்‌. அந்தப்புரத்தில்‌ 
எவரானாலும்‌ உடல்பெருக்காமல்‌ இருக்க முடியாது. 
ஒவ்வொருநாளும்‌ இந்த மூடப்பெண்களுடன்‌ 
அல்லாடினால்‌ உடல்‌ வீங்காமல்‌ என்ன செய்யும்‌? 
செயலிகை மானினியின்‌ விழிகளில்‌ கூட சிரிப்பு 
இருந்ததோ? 


பிருஷதி சினத்துடன்‌ “அனைவரும்‌ கேளுங்கள்‌! 
அணிவலத்தில்‌ எவரேனும்‌ ஒருவரோடு ஒருவர்‌ 
பேசியதாகத்‌ தெரிந்தால்‌ மறுநாளே மீன்வால்‌ சவுக்கால்‌ 
அடிக்க ஆணையிட்டுவிடுவேன்‌. இரக்கமே 


காட்டமாட்டேன்‌” என்றாள்‌. வெறுப்புடன்‌ ஒவ்வொரு 
முகமாக நோக்கியபின்‌ “இந்த நாட்டில்‌ அழகான 
பெண்களே இல்லை. பொன்னும்‌ பட்டும்‌ போட்ட 
குரங்குகளை நிரை நிறுத்தியதுபோவிருக்கிறீர்கள்‌... 
எனக்கு வேறுவழி இல்லை” என்றாள்‌. செயலிகை 
“எவரையேனும்‌ பிடிக்கவில்லை என்றால்‌ 
ணையிடுங்கள்‌ அரசி... அகற்றிவிடுகிறேன்‌” என்றாள்‌. 
“நூற்றெட்டு பேரையும்‌ அகற்றச்‌ சொன்னால்‌ செய்ய 
முடியுமா?” என்றாள்‌. செயலிகை வெறுமனே நின்றாள்‌. 


“காலையில்‌ அத்தனைபேரும்‌ புதியதாக 
விழித்தெழுந்தவர்கள்‌ போலிருக்கவேண்டும்‌. அமர்ந்து 
துயின்றீர்கள்‌ என்றால்‌ முகத்தில்‌ தமக்கைதேவியின்‌ 
வெறுமை தெரியும்‌...” என்றபின்‌ “நீதான்‌ 
பார்த்துக்கொள்ளவேண்டும்‌. இப்படியே இவர்கள்‌ இங்கே 
நின்றிருக்கட்டும்‌” என்றாள்‌. “விடிவதற்கு இன்னும்‌ 
சற்றுநேரம்தான்‌ அரசி. துயிலாமல்‌ நான்‌ பார்த்துக்‌ 
கொள்கிறேன்‌” என்றாள்‌ மானினி. நிறைவின்மையுடன்‌ 
முகத்தைச்‌ சுருக்கி அவர்களை நோக்கியபின்‌ “உன்னிடம்‌ 
ஒப்படைக்கிறேன்‌...” என்றாள்‌. 


பிருஷதி மீண்டும்‌ அணிவணிகர்களிடம்‌ வந்தபோது 
அவர்கள்‌ அவளை முதல்முறையாக பார்ப்பவர்கள்‌ 
போல முகம்‌ மலர்ந்து பரபரப்பு கொண்டு “வருக அரசி... 
புதிய மணிகளை இப்போதுதான்‌ தெரிவுசெய்து 
வைத்தேன்‌... இவற்றை சமுத்ராக்ஷங்கள்‌ என்கிறார்கள்‌. 
கடலரசன்‌ தன்‌ பார்வையை இவற்றில்‌ குடிகொள்ளச்‌ 
செய்திருக்கிறான்‌. இவற்றை சூடுபவர்கள்‌ ஆழியின்‌ 
அமைதியை அகத்தில்‌ அறிவார்கள்‌. சக்ரவர்த்திகள்‌ 
அணியவேண்டிய மணி...” என்றார்‌ முதியபீதர்‌. 


பிருஷதி சலிப்புடன்‌ அமர்ந்துகொண்டு அவற்றை 
நோக்கியபடி “அரண்மனைக்‌ கருவூலமே உங்களிடம்‌ 
வந்துகொண்டிருக்கிறது. இவை எங்கேனும்‌ உதிர்ந்து 
குவிந்திருக்கின்றனவோ யார்‌ கண்டது?” என்றபடி 
அவற்றை கையில்‌ வாங்கிப்பார்த்தாள்‌. ஒவ்வொன்றாக 
அள்ளி நோக்கிக்‌ கொண்டிருந்தபோது அவளுக்குள்‌ 
ஏதோ ஒன்று நிகழ்ந்தது. ஒரேகணத்தில்‌ 
அவையனைத்திலும்‌ அவள்‌ ஆர்வத்தை இழந்தாள்‌. 
அதை அவளே உணர்ந்து திகைத்தாள்‌. உண்மையாகவா 
என அவள்‌ அகம்‌ மீள ட்‌ நோக்கிக்‌ கொண்டது. 
உண்மையிலேயே அவள்‌ உள்ளம்‌ அவற்றை விட்டு 
முழுமையாக விலகிவிட்டிருந்தது. வயிறு நிறைந்தபின்‌ 
உணவை பார்ப்பதுபோல. 


அவள்‌ வேண்டுமென்றே மணிகளை அள்ளி 
நோக்கினாள்‌. வண்ணக்கூழாங்கற்கள்‌. பயனற்றவை, 
பொருளற்றவை. உள்ளம்‌ விலகியதுமே அவற்றின்‌ 
ஒளியும்‌ குறைந்துவிட்டது போலிருந்தது. அவள்‌ மெல்ல 
எழுந்துகொண்டு செயலிகை மானினியிடம்‌ 
“இவர்களிடம்‌ வாங்கியவற்றுக்கு விலைகொடுத்தனுப்பு” 
என்றாள்‌. உடலின்‌ எடை முழுக்க கால்களில்‌ 
அமைந்ததுபோல்‌ உணர்ந்தாள்‌. அப்படியே சென்று 
படுத்துக்கொள்ளவேண்டும்‌ என்று தோன்றியது. என்ன 
ஆயிற்று தனக்கு என அவள்‌ அகத்தின்‌ ஒரு முனை 
யந்துகொண்டே இருந்தது. 


தன்‌ அறைக்குச்சென்று படுக்கையில்‌ அமர்ந்துகொண்டு 
கால்களைத்‌ தூக்கி மேலே வைத்தாள்‌. அறையை அவள்‌ 
சிலநாட்களுக்கு முன்புதான்‌ முழுமையாகவே 
அணிசெய்திருந்தாள்‌. புதிய மரவுரி விரிக்கப்பட்ட தரை. 
புத்தம்புதிய திரைகள்‌. பொன்னென துலக்கப்பட்ட 
விளக்குகள்‌. நீலத்தடாகம்‌ போன்ற ஆடிகள்‌. ஆனால்‌ 
அனைத்தும்‌ முழுமையாகவே அழகை 
இழந்துவிட்டிருந்தன. மிகப்பழகிய வெறுமை ஒன்று 
அங்கே நிறைந்திருந்தது. ஒவ்வொன்றிலும்‌ அந்த 
வெறுமையை உணரமுடிந்தது. சித்திரச்சுவர்கள்‌ 
வண்ணத்திரைச்சீலைகள்‌ அனைத்தும்‌ 
பொலிவிழந்திருந்தன. சுடர்கள்‌ கூட ஒளியிழந்திருந்தன. 


பிருஷதி இயல்பாக அழத்தொடங்கினாள்‌. கண்ணீர்‌ 
வழிந்து கன்னங்களின்‌ வெம்மையை உணர்ந்ததுமே ஏன்‌ 
அழுகிறேன்‌ என அவள்‌ உள்ளம்‌ வியந்தது. ஆனால்‌ 
அழுந்தோறும்‌ அவள்‌ வெறுமை மிகுந்து வந்தது. 
அவளுடைய விசும்பல்‌ ஓசையை அவளே கேட்டபோது 
நெஞ்சு உடையும்படி கடுந்துயர்‌ எழுந்தது. தலையில்‌ 
அறைந்து கூவி அலறினால்‌ மட்டுமே அதை 
கரைத்தழிக்க முடியும்‌ என்பதுபோல, வெறிகொண்டு 
சுவரில்‌ தலையை மோதி உடைத்தால்‌ மட்டுமே 
நிறையழிந்து நிலைகொள்ள முடியும்‌ என்பதுபோல. 


காலையோசை கேட்டதும்‌ அவள்‌ கண்ணீரை 
துடைத்துக்கொண்டாள்‌. ஆனால்‌ நெடுநேரம்‌ 
அழுதுகொண்டிருந்தமையால்‌ கண்கள்‌ சிவந்து மூக்கு 
கனிந்திருந்தது. மானினி வந்து ”முதற்சாமம்‌ ஆகிறது 
அரசி” என்றாள்‌. “எனக்கு சற்று தலைவலிக்கிறது” 
என்றாள்‌ பிருஷதி. இதை இவளிடம்‌ ஏன்‌ சொல்கிறேன்‌, 
இவளை ஏன்‌ நான்‌ நிறைவுகொள்ளச்செய்யவேண்டும்‌? 
“கிருஷ்ணை எழுந்துவிட்டாளா?” மானினி 
“ரூபதையிடம்‌ இளவரசியை எழுப்ப 


ஆணையிட்டுவிட்டேன்‌” என்றாள்‌. “ஆம்‌, நேரமாகிறது” 
என பிருஷதி முகத்தை மீண்டும்‌ ஒருமுறை 
துடைத்துக்கொண்டாள்‌. “தாங்கள்‌ நீராடலாமே?” 
என்றாள்‌ மானினி. பிருஷதி “ஆம்‌, அதற்கு முன்‌ நான்‌ 
அவளை நோக்கிவிட்டு வருகிறேன்‌...” என்றாள்‌. 


நீராட்டறைக்குள்‌ பேச்சொலிகள்‌ கேட்டன. சேடி ஒருத்தி 
அவளை எதிர்கொண்டு “வருக அரசி... இளவரசி 
நீராடுகிறார்கள்‌” என்றாள்‌. “என்னை அறிவி” என்றதும்‌ 
தலைவணங்கி உள்ளே சென்றாள்‌. அவள்‌ மீண்டு வந்து 
தலைவணங்கியதும்‌ பிருஷதி மணிகள்‌ கோர்த்து 
அமைக்கப்பட்ட திரையை விலக்கி உள்ளே சென்றாள்‌. 
நெய்விளக்குகள்‌ சூழ எரிந்த நீள்வட்டமான நீராட்டறை 
திரெளபதிக்கு மட்டுமே உரியது. அதன்‌ நடுவே 
முத்துச்சிப்பி வடிவில்‌ செய்யப்பட்ட மரத்தாலான பெரிய 
வெந்நீர்தொட்டியின்‌ அருகே நின்ற மருத்துவச்சியும்‌ 
நீராட்டுச்சேடியும்‌ தலைவணங்க அப்பால்‌ தெரிந்த 
திரெளபதியைக்‌ கண்டதும்‌ பிருஷதி திகைத்து 
கால்நடுங்கி நின்றுவிட்டாள்‌. 


தொட்டியில்‌ நிறைந்து குமிழி வெடித்த செங்குருதியுள்‌ 
மீன்மகள்‌ போல திரெளபதி மல்லாந்து கிடந்தாள்‌. 
அவளுடைய முகமும்‌, கூர்கருமுனைகள்‌ எழுந்த 
முலைகள்‌ இரண்டும்‌ நீருக்குமேல்‌ பெருங்குமிழிகளாக 
தெரிந்தன. அவளைக்கண்டதும்‌ திரெளபதி கால்களை 
நீருக்குள்‌ உந்தி மேலெழுந்து கையால்‌ தலைமயிரை 
வழித்து பின்னால்‌ தள்ளி முகத்தில்‌ வழிந்த செந்நீரை 
ஒதுக்கியபடி புன்னகை செய்தாள்‌. பிருஷதி கால்களை 
நிலத்தில்‌ இறுக ஊன்றி தன்‌ நடுக்கத்தை வென்று 
“இதென்ன நீருக்கு இத்தனை வண்ணம்‌?” என்றாள்‌. 
“கருசூரப்பட்டையும்‌ குங்குமப்பூவும்‌ கலந்த நன்னீர்‌ 
அரசி... இன்றைய நீராட்டுக்கெனவே நான்‌ வடித்தது” 
என்றாள்‌ மருத்துவச்சி. 


திரெளபதி சிரித்தபடி “குருதி என நினைத்தீர்களா 
அன்னையே?” என்றாள்‌. “நானும்‌ முதற்கணம்‌ 
அப்படித்தான்‌ எண்ணினேன்‌...” மூழ்கி கவிழ்ந்து 
கால்களை அடித்து துளிதெறிக்க திளைத்து மீண்டும்‌ 
மல்லாந்து “உண்மையிலேயே குருதியில்‌ நீராடமுடியுமா 
என்று எண்ணிக்கொண்டேன்‌” என்றாள்‌. பிருஷதி 
“என்னடி பேச்சு இது? மங்கலநிகழ்வன்று பேசும்‌ பேச்சா?” 
என்றாள்‌. “ஏன்‌? பாஞ்சாலத்தின்‌ தெய்வங்களுக்கு 
முதன்மை மங்கலம்‌ குருதி அல்லவா?” என்றாள்‌ 
திரெளபதி. “போதும்‌” என்றபடி பிருஷதி அருகே வந்து 
நின்றாள்‌. 


திரெளபதியின்‌ நிறையுடலை பார்ப்பதற்காகவே 
வந்தோம்‌ என அவள்‌ அப்போதுதான்‌ 
புரிந்துகொண்டாள்‌. “என்ன பார்க்கிறீர்கள்‌ 
அன்னையே?” என்றாள்‌ திரெளபதி. ”உன்னுடலை 
இறுதியாகப்‌ பார்க்கிறேன்‌ என்று எண்ணிக்கொண்டேன்‌” 
என்றாள்‌ பிருஷதி. திரெளபதி புன்னகையுடன்‌ நீரை 
வாயில்‌ அள்ளி நீட்டி உமிழ்ந்தாள்‌. அவள்‌ தனக்கு 
ஆறுதலாக ஏதோ சொல்லப்போகிறாள்‌ என ஒரு கணம்‌ 
எண்ணிய பிருஷதி அவள்‌ எப்போதுமே அப்படி 
சொல்வதில்லை என்பதை மறுகணம்‌ உணர்ந்து 
பெருமூச்சு விட்டாள்‌. “நெடுநேரம்‌ நீராடவேண்டாம்‌. 
நேரமில்லை” என்றாள்‌. ”முதல்நாழிகைதான்‌ ஆகிறது 
அன்னையே...” என்றாள்‌ திரெளபதி. பிருஷதி கடும்‌ 
சினத்துடன்‌ “அணிசெய்துகொள்ள வேண்டாமா?” 
என்றாள்‌. அந்தச்சினம்‌ ஏன்‌ என அகத்துள்‌ அவளே 
திகைத்துக்கொண்டாள்‌. ஆனால்‌ திரெளபதி 
புன்னகைத்துக்கொண்டு நீருக்குள்‌ புரண்டாள்‌. 


மருத்துவச்சி “லேபனம்‌ செய்துகொள்ளுங்கள்‌ இளவரசி” 
என்றாள்‌. திரெளபதி நீரில்‌ எழுந்து நின்றாள்‌. செந்நிற நீர்‌ 
அவள்‌ உடல்‌ வழியாக வழிந்தது. அருவியருகே உள்ள 
கரும்பாறை அவள்‌ உடல்‌ என பிருஷதி எப்போதுமே 
எண்ணிக்கொள்வதுண்டு. உறுதியும்‌ மென்மையும்‌ 
இருளும்‌ ஒளியும்‌ ஒன்றேயானது. மென்குழம்பெனக்‌ 
குழைந்து அக்கணமே வைரமானது. நீண்ட குழலை சேடி 
இரு கைகளாலும்‌ அள்ளி மெல்ல நீர்‌ வழிய சுருட்டினாள்‌. 
நெற்றி அப்படி தீட்டப்பட்ட இரும்பு போல மின்னுவதை 
எவரிலும்‌ அவள்‌ கண்டதில்லை. கடைந்து திரட்டிய 
கழுத்து. ஒன்றுடன்‌ ஒன்று முற்றிலும்‌ நிகரான முலைகள்‌. 
அவள்‌ கைகளை தாக்கியபோது அவை உறுதியுடன்‌ 
இழைந்தன. ததும்பும்‌ நீர்த்துளிகள்‌. கருநிறச்‌ சங்குகள்‌. 


மருத்துவச்சி அவளை பீடத்தில்‌ அமரச்செய்து கால்களில்‌ 
லேபனத்தை பூசத்‌ தொடங்கினாள்‌. தொப்புளில்‌ வழிந்து 
தேங்கிய செந்நீர்‌ மென்மயிர்‌ பரப்பில்‌ கலைந்து வழிந்து 
அல்குல்‌ தடம்‌ நோக்கி இறங்கியது. மருத்துவச்சியும்‌ 
சேடியும்கூட அவள்‌ உடலை சிவந்த விழிகளுடன்‌ 
நோக்குவதாக, அவர்களின்‌ உளம்‌ விம்முவது 
முலைகளில்‌ அசைவாக எழுவதாகத்‌ தோன்றியது. 
ஒருகணம்‌ பொருளற்ற அச்சம்‌ ஒன்று எழுந்தது. அங்கே 
ஏன்‌ வந்தோம்‌, என்ன செய்துகொண்டிருக்கிறோம்‌ என 
வியந்தாள்‌. 


“கையை நீட்டு கிருஷ்ணை” என்றாள்‌. திரெளபதி 
சிரித்தபடி தன்‌ உள்ளங்கைகளை நீட்டிக்காட்டினாள்‌. 


செண்பகமலர்‌ நிறமான உள்ளங்கைகள்‌. பிருஷதி 
குனிந்து அந்த ரேகைகளை பார்த்தாள்‌. சங்கும்‌ சக்கரமும்‌. 
அவள்‌ பிறந்த மறுகணம்‌ கைகளை விரித்து நோக்கிய 
வயற்றாட்டி “அரசி!” என கூச்சலிட்டு குருதி வழியும்‌ 
சிற்றுடலைத்‌ தூக்கி அவளிடம்‌ காட்டியபோதுதான்‌ 
அவற்றை முதலில்‌ நோக்கினாள்‌. ஒன்றும்‌ 
தெரியவில்லை. “சங்கு சக்கர முத்திரை! அரசி, 
விண்ணாளும்‌ திருமகள்‌ மண்ணில்‌ வந்தால்‌ மட்டுமே 
இவை அமையும்‌ என்கின்றன நிமித்திக நூல்கள்‌!” 
என்றாள்‌ வயற்றாட்மு. 


அப்போதும்‌ அவளுக்கு ஒன்றும்‌ தோன்றவில்லை. 
சிந்தை நனைந்த துணிபோல ஒட்டிக்கிடந்தது. சேடியர்‌ 
குனிந்து மகவின்‌ கைகளை நோக்கி கூவினர்‌. ஒருத்தி 
வெளியே ஓடினாள்‌. அவளை நோக்கியபோதுதான்‌ 
வெளியே நின்றிருக்கும்‌ அரசரைப்பற்றி அவள்‌ 
எண்ணினாள்‌. அவரிடம்‌ அவள்‌ மகவின்‌ கையில்‌ உள்ள 
சங்குசக்கர வரிகளைப்பற்றி சொல்வதை உள்ளூர 
நிகழ்த்திக்கொண்டபோது சட்டென்று அவள்‌ உடல்‌ 
சிலிர்த்தது. அகம்‌ பொங்கி எழுந்தது. குழவியை வாங்கி 
மடியில்‌ மலரச்செய்து அந்த வரிகளை நோக்கினாள்‌. 
அகம்‌ உருகி கண்ணீர்விட்டு விம்மினாள்‌. 


அதன்பின்‌ எத்தனை ஆயிரம்‌ முறை இந்த 
வரிமுத்திரைகளை அவள்‌ நோக்கியிருப்பாள்‌! எத்தனை 
ஆயிரம்‌ முறை முத்தமிட்டு விழிகளுடன்‌ சேர்த்திருப்பாள்‌! 
அவள்‌ அந்த முத்திரையை விரலால்‌ தொட்டபின்‌ 
“மீண்டும்‌ உன்‌ கைகளை எப்போது பற்றப்போகிறேன்‌?” 
என்றாள்‌. பொருளற்ற சொற்களென்றாலும்‌ எந்த 
அணிக்கூற்றைவிடவும்‌ அகத்தை அவையே துல்லியமாக 
உணர்த்தின என்று தோன்றியது. “இன்றுமுதல்‌ இவை 
என்னுடையவை அல்ல அல்லவா?” 


மருத்துவச்சி புன்னகைத்து “தடாகம்‌ தாமரையை 
உரிமைகொள்ள முடியாது என்பார்கள்‌ அரசி” என்றாள்‌. 
பிருஷதி அந்த அணிக்கூற்றை முற்றிலும்‌ பொருளற்ற 
சொற்களாகவே அறிந்தாள்‌. விழிகளை தூக்கி 
மருத்துவச்சியை உயிரற்ற ஒன்றைப்போல பார்த்துவிட்டு 
பெருமூச்சுவிட்டாள்‌. தன்‌ சொற்களில்‌ மகிழ்ந்த 
மருத்துவச்சி “பொன்னும்‌ மணியும்‌ சந்தனமும்‌ மலரும்‌ 
மகளிரும்‌ பிறந்த இடம்‌ விட்டு தகுதியுள்ள கரங்களுக்குச்‌ 
சென்றபின்னரே பொருள்கொள்கின்றன” என்றாள்‌. 
உண்மையாக எதையும்‌ உணராதபோதுதான்‌ 
அணிச்சொற்கள்‌ அழகாக இருக்கின்றன போலும்‌. 
பிருஷதி “நீராடி வா... நேரமாகிறது” என்றபின்‌ திரும்பி 


நடந்தாள்‌. 


அவள்‌ நீராடி அணிசெய்யத்‌ தொடங்கினாள்‌. மானினி 
அவளுக்கு மணிநகைகளையும்‌ பொலனணிகளையும்‌ 
எடுத்து நீட்டியபோது ஒவ்வொன்றும்‌ அவளுக்கு 
அகவிலக்கத்தையே அளித்தன. அவள்‌ முகத்தில்‌ எழுந்த 
சுளிப்பைக்‌ கண்டு அவள்‌ இன்னொன்றை எடுத்தாள்‌. 
பலமுறை விலக்கியபின்‌ அவள்‌ ஒன்றை 
வாங்கிக்கொண்டாள்‌. அந்த அணி படும்போதும்‌ இறந்த 
உடல்‌ ஒன்றைத்‌ தொட்ட கூச்சத்தை அவள்‌ உடல்‌ 
உணர்ந்தது. அவற்றையெல்லாம்‌ கழற்றி வீசிவிட்டு 
எளிய ஆடை ஒன்றை அணிந்தால்‌ என்ன என்று 
எண்ணி மறுகணமே அது ஆகக்கூடியதில்லை என 
அறிந்தாள்‌. 


பட்டும்‌ நகைகளும்‌ அணிந்து சுண்ணமும்‌ செந்தூரமும்‌ 
பூசி மலர்சூடி அணிநிறைந்தபோது மானினி பேராடியை 
சற்றே திருப்பி அவளை அவளுக்குக்‌ காட்டினாள்‌. அதில்‌ 
தெரிந்த உருவத்தைக்‌ கண்டு அவள்‌ திகைத்து மறுகணம்‌ 
கசப்படைந்தாள்‌. விழிகளை விலக்கிக்கொண்டு 
விரைந்து விலகிச்சென்று இடைநாழியை அடைந்தாள்‌. 
அங்கே வீசிய இளங்குளிர்‌ காற்று ஆறுதலளித்தது. தன்‌ 
உடலில்‌ அந்த ஆடிப்பாவையைத்தான்‌ அத்தனை பேரும்‌ 
பார்க்கிறார்கள்‌ என எண்ணிக்கொண்டபோது கூச்சத்தில்‌ 
உடல்‌ சிலிர்த்தது. மானினி வணங்கி “சேடியர்‌ 
ஒருங்கிவிட்டனர்‌ அரசி” என்றாள்‌. 


“இளவரசி அணிகொண்டுவிட்டாளா?” என்றாள்‌. அவள்‌ 
விழிகளை சந்திக்க நாணினாள்‌. பெண்‌ என்று 
இவ்வணிகளை, இவ்வாடைகளை, இம்முலைகளை 
சுமந்துகொண்டிருக்கிறேன்‌. இவற்றுக்கு அப்பால்‌ 
தனிமையில்‌ நின்றுகொண்டிருக்கிறேன்‌. அப்படி அவள்‌ 
ஒருபோதும்‌ உணர்ந்ததில்லை என்று தோன்றியது. முதல்‌ 
அணியை அவள்‌ பூண்டது எப்போது? ஆனால்‌ முதிரா 
இளமையில்‌ வார்டுக்கு செல்ல அன்னையுடன்‌ 
கிளம்பியபோது முழுதணிக்கோலத்தில்‌ ஆடியில்‌ 
தன்னைக்கண்டு வியந்து நின்றது அவளுக்கு 
நினைவிருந்தது. திரும்பித்திரும்பி தன்னை 
நோக்கிக்கொண்டிருந்தாள்‌. 


தலைமுதல்‌ கால்வரை. ஒவ்வொரு அணியையும்‌. 
ஒவ்வொரு உறுப்பையும்‌. திரும்பி முதுகை 
நோக்குவதற்காக உடலை ஓடித்து திருப்பினாள்‌. 
கைகளை விரித்தும்‌ தலையைச்‌ சரித்தும்‌ புன்னகைத்தும்‌ 
சினந்து உதடு நீட்டியும்‌ பாவாடையை அள்ளித்‌ 


தூக்கியபடி மெல்ல குதித்தும்‌ நோக்கிக்கொண்டே 
இருந்தாள்‌. அவளை அரண்மனை எங்கும்‌ தேடிய 
அன்னை கண்டடைந்ததும்‌ பூசலிட்டபடி ஓடிவந்து 
அடித்து கைபற்றி இழுத்துச்சென்றாள்‌. அவள்‌ திரும்பி 
இறுதியாக ஆடியை நோக்கினாள்‌. ஏங்கும்‌ விழிகளுடன்‌ 
பிருஷதி அவளை விட்டு விலகி ஆடியின்‌ ஆழத்துக்குள்‌ 
சென்று மறைந்தாள்‌. 


அந்த ஆடிச்சித்திரம்‌ வெறும்‌ நினைவு அல்ல. மீள மீள 
உள்ளே ஓட்டி ஓட்டி அச்சித்திரத்தை மேலும்‌ மேலும்‌ 
தீட்டிக்கொண்டிருந்தாள்‌. கனவுகளில்‌ மீட்டுக்‌ கொண்டு 
ஒளிஏற்றிக்கொண்டிருந்தாள்‌. அந்த ஆடியில்‌ அன்று 
மெய்தி என்றும்‌ ளு கருந்‌, 
அவள்தான்‌ தான்‌ என என்றும்‌ அவள்‌ உணர்ந்தாள்‌. 
அந்த பிருஷதியின்‌ மேல்‌ குடிகொண்ட உடல்‌ முதிர்ந்து 
தளர்ந்து எடை மிகுந்து வலியும்‌ சோர்வும்‌ கொண்டு 
விலகிச்சென்றபடியே இருந்தது. அவள்‌ தனித்து திகைத்து 
நின்றிருந்தாள்‌. 
இப்போது சென்று சத்ராவதியின்‌ அரண்மனையில்‌ 
அவளுடைய பழைய அறையின்‌ அந்த ஆடியில்‌ 
நோக்கினால்‌ அதில்‌ அவளை காணமுடியும்‌. அழியா 
ஓவியமென அங்கே அவள்‌ தேங்கி நின்றிருப்பாள்‌. 
என்னென்ன எண்ணங்கள்‌. இப்படி என்னுள்‌ 
எண்ணங்கள்‌ குலைந்து சிதறியதே இல்லை. 
இவ்வெண்ணங்களை என்னுள்‌ ஏதோ ஒன்று 
செலுத்திவிட்டிருக்கிறது. இத்தனை வருடங்களில்‌ 
பொன்னும்‌ மணியும்‌ சலித்ததில்லை. ஆடி 
பொருளிழந்ததில்லை. என்ன ஆகிறது எனக்கு? என்னை 
ண்ட தெய்வமொன்று கைவிட்டுச்‌ சென்றுவிட்டதா? 
நானறியாத தெய்வம்‌ என்னுள்‌ குடிகொண்டுவிட்டதா? 


திரெளபதியின்‌ அணியறைக்குள்‌ ஏழு சேடியர்‌ அவளை 
மணிமங்கலம்‌ கொள்ளச்செய்துகொண்டிருந்தனர்‌. 
சந்தனபீடத்தில்‌ கிழக்குமுகமாக அவள்‌ அமர்ந்திருக்க 
செந்நிறமான காரகிற்‌ சாந்தை ஆமையோட்டில்‌ குழைத்து 
கையிலெடுத்தபடி நின்றிருந்த தொய்யிற்பெண்டு 
செங்கழுகின்‌ இறகின்‌ முனையை பளிங்குக்‌ கல்லில்‌ 
மெல்லத்தீட்டி கூர்படுத்திக்‌ கொண்டிருந்தாள்‌. சேடி 
திரெளபதியின்‌ முலைகளில்‌ இருந்து மென்பட்டாடையை 
விலக்கினாள்‌. இரு கைகளையும்‌ பின்னால்‌ ஊன்றி 
மார்பை மேலே தூக்கி முலைக்குமிழ்களை விம்மச்செய்து 
அவள்‌ அமர்ந்திருக்க செஞ்சாந்தில்‌ இறகுமுனையால்‌ 
தொட்டு இருமுலைகளுக்கும்‌ மேல்‌ கழுத்துக்குழியின்‌ 
நேர்கீழாக ஒரு சுழியை போட்டாள்‌. 


தொய்யிற்‌ கோடுகள்‌ உயிர்‌ கொண்டு பிறந்து வந்து 
வழிந்து சுழித்துச்‌ சுழன்று அவள்‌ மெல்லிய கருமேனியில்‌ 
படிந்து பரவின. ஒன்றுடன்‌ ஒன்று பின்னி 
விரிந்துகொண்டே இருந்தன. மகரிகா பத்ரம்‌ என்னும்‌ 
இலைத்தொய்யில்‌. அவள்‌ உடல்வெம்மையில்‌ காரகில்‌ 
உலர்ந்ததும்‌ மாந்தளிர்‌ நிறத்தில்‌ மின்னத்தொடங்கியது. 
முலைக்கண்களைச்சுற்றி கோடுகள்‌ செறிந்து வளைந்து 
மீண்டும்‌ விரிந்து தோளுக்கு மேல்‌ ஏறின. 
நோக்கியிருக்கவே அவள்‌ முலைகள்‌ இரண்டும்‌ இரு 
அணிச்செப்புகளாக ஆயின. கூர்‌ அலகு கொண்ட இரு 
மாந்தளிர்ப்‌ பறவைகள்‌. ஆழ்கடலின்‌ சித்திரம்‌ பதிந்த 
சிப்பிகள்‌. நீர்க்கோலம்‌ கழிந்த இரு பெரும்‌ 
சாளக்கிராமங்கள்‌. தொய்யில்‌ இளந்தளிர்க்கொடிகளாக 
அவள்‌ வயிற்றை நோக்கி இறங்கியது. படர்ந்து இடையின்‌ 
விரிவை மூடி அல்குல்‌ நோக்கி இறங்கியது. அவள்‌ 
அசைந்தபோது சித்திரமுலைகள்‌ ததும்பின. 


“சக்கரவாகங்கள்‌ நீந்தும்‌ குளிர்ந்த நதி” என்று ஒரு 
சூதப்பெண்‌ சொல்ல திரெளபதி அவளை நோக்கி 
சிரித்தாள்‌. அவள்‌ உடலை சுண்ணமும்‌ சந்தனமும்‌ 
சேர்த்திடித்த பொடி பூசி மென்பட்டால்‌ துடைத்து 
ஒளிகொண்டதாக ஆக்கினர்‌. உள்ளங்கைகளிலும்‌ 
கால்வெள்ளையிலும்‌ செம்பஞ்சுக்குழம்பு. மருதாணிச்‌ 
சிவப்பால்‌ கைவிரல்கள்‌ காந்தள்‌ மலர்கள்‌ என மாறின. 
கால்விரல்கள்‌ சற்றே சுருண்ட கோவைப்பழங்கள்‌. 


அணிப்பெட்டிகளை சேடியர்‌ திறந்தனர்‌. ஒளியா 
விழிமயக்கா ஒளியெனும்‌ எண்ணம்‌ தானா என 
ஐயுறச்செய்தபடி பெட்டிக்குள்‌ அணிகள்‌ மின்னின. 
ஒவ்வொன்றாக ஒருத்தி எடுத்துக்கொடுக்க இருவர்‌ 
அணிடூட்டத்தொடங்கினர்‌. வலது காலின்‌ சிறுவிரலில்‌ 
முதல்‌ விரல்மலரைப்‌ பூட்டி அணிசெய்யத்தொடங்கினர்‌. 
கால்விரல்கள்‌ பத்திலும்‌ முல்லை, அரளி, தெச்சி, 
முக்குற்றி, செந்தூரம்‌, ஆவாரம்‌, சிறுநீலம்‌, கூவளம்‌, 
செம்மணி, பாரிஜாதம்‌ என சிறுமலர்களின்‌ வடிவில்‌ 
செய்யப்பட்ட அணிகளை பூட்டினர்‌. கணுக்கால்களில்‌ 
தழைந்த பொற்சிலம்பு. அதன்மேல்‌ தொடுத்து 
மேற்பாதங்களில்‌ வளைந்த வேம்பின்‌ இலையடுக்குகள்‌ 
போன்ற செறிமலர்‌. 


இடையில்‌ அணிந்த பொன்னூல்பின்னவிட்ட செம்பட்டுச்‌ 
சேலைக்குமேல்‌ நூற்றெட்டுத்‌ தொங்கல்கள்‌ கொண்ட 
மேகலை. அதன்‌ முன்படாம்‌ அவள்‌ இடையில்‌ தழைந்து 
அல்குலை மூடிப்பரந்து சிறுமணிகளுடன்‌ தொங்கியது. 
முதல்‌ பெருமணி அனல்‌ என தொடைகள்‌ நடுவே 


நின்றது. ஆடைக்குமேல்‌ வலத்தொடையில்‌ பதினெட்டு 
இடத்தொடையில்‌ ஒன்பது வளைவுகளாக தொங்கிய 
தொடைச்செறி. அணிக்கச்சையின்‌ இடப்பக்க முடிச்சில்‌ 
செவ்வைரங்களை விழிகளாகக்‌ கொண்ட பொற்சிம்மம்‌ 
வாய்திறந்திருந்தது. 


இளமுலைகளை அணைத்து ஏந்தியிருந்த 
பட்டுக்கச்சைக்குமேல்‌ ஆயிரத்தெட்டு தளங்கள்‌ ஒன்றன்‌ 
மேல்‌ ஒன்றாக அடுக்கப்பட்ட சரப்பொளி மாலை 
யானையின்‌ நெற்றிப்படாம்‌ என தழைந்து கொப்பூழை 
தொட்டது. அதன்நடுவே அனல்வரி என 
செம்மணிமாலை. விண்மீன்‌ வரி என நீலமணி மாலை. 
பன்னிரு செண்பகமலர்களைத்‌ தொடுத்ததுபோல 
பதக்கமாலை. கண்மணித்தாலி. கருகுமணித்தாலி. 
நாகபடத்தோள்வளைகள்‌. நாகவிழிகளில்‌ எழுந்த 
நீலமணிக்‌ கற்கள்‌. காதுகளில்‌ ஆடிய செம்மலர்‌ தோடுகள்‌. 
அவற்றின்‌ அல்லிவட்டமாக இளஞ்சிவப்புவைரங்கள்‌ 
புல்லிவட்டமாக எரிவைரம்‌. மேல்காதில்‌ காதுமலர்‌. 


மூக்கில்‌ தொங்கிய புல்லாக்கின்‌ செம்மணி அவள்‌ 
இதழ்களின்‌ ஈரச்செம்மைக்குமேல்‌ ஒளித்துளியென 
நின்றாடியது. இருபக்கமும்‌ தட்டாரபூச்சியின்‌ விழிகளென 
நுண்வைரங்கள்‌ செறிந்த மூக்குத்திகள்‌. நெற்றிமேல்‌ 
ஆடிய சுட்டியில்‌ ஒளியுமிழும்‌ இளநீல வைரங்கள்‌. 
கூந்தலைத்‌ தழுவிச்‌ சரிந்தது ஆரச்செறி. அதிலிருந்து ஒரு 
சரடு சென்று செவிமலரை தொட்டது. கூந்தலை ஐந்து 
சரடுகளாகப்‌ பகிர்ந்து பொன்மலர்கள்‌ பூட்டிப்பின்னி 
கூட்டிய பிணைவில்‌ வைரம்‌ பொறித்த மலர்க்குவையை 
அமைத்தனர்‌. கடகங்கள்‌ செறிந்த கைகள்‌ நெளியும்‌ 
கருநாகங்கள்‌. மோதிரங்கள்‌ வளைத்த கைவிரல்கள்‌ 
கருநாகக்‌ குழவிகள்‌. நகங்களின்‌ ஒளி பொன்னகையை 
வெல்கின்றதா? 


பிருஷதி விழிமலர்ந்து நோக்கிக்கொண்டே இருந்தாள்‌. 
தொண்டை உலர்வதுபோல, வயிறு முரசுத்தோல்‌ என 
அதிர்வதுபோல, கால்கள்‌ குளிர்ந்து 
தொய்வடைவதுபோல, அவ்வப்போது விழியொளியே 
குறைந்து மீள்வதுபோல உணர்ந்தாள்‌. அணிசெய்த 
சேடியர்‌ பின்னகர்ந்தபின்‌ ஆடியை கொண்டுவந்து 
திரெளபதியிடம்‌ அளித்தனர்‌. அவள்‌ அதை வாங்கி 
தன்னை நோக்கியபோது அவள்‌ விழிகளை பிருஷதி 
நோக்கினாள்‌. அவை அவளறிந்த விழிகள்‌ அல்ல. 
வாளெடுத்து பலிக்களம்‌ வரும்‌ பூசகனின்‌ தெய்வ 
விழிகள்‌. அணங்கெழுந்த விழிகள்‌. குருதி மணம்‌ பெற்ற 
கானுறை வேங்கையின்‌ எரி திகழ்‌ விழிகள்‌. 


பிருஷதி அச்சத்துடன்‌ சற்று பின்னடைந்து அவ்வசைவு 
தன்‌ உடலில்‌ நிகழவில்லை என உணர்ந்தாள்‌. “எழுக 
இளவரசி” என்றாள்‌ அணிச்சேடி. “இன்று எட்டாவது 
தாராபலம்‌ பொருந்திய மைத்ர நன்னாள்‌. அணிகொண்டு 
எழுந்த பெண்ணைச்சூழ்ந்து விண்ணகத்தின்‌ 
கந்தர்வர்கள்‌ காவல்‌ காக்கும்‌ நேரம்‌...” திரெளபதி எழுந்து 
தன்‌ கைகளை தொங்கவிட்டபோது எழுந்த 
வளையலோசை கேட்டு பிருஷதி திடுக்கிட்டாள்‌. அந்த 
அதிர்வை அறிந்தவள்‌ போல திரெளபதி திரும்பி 
நோக்கினாள்‌. சற்றும்‌ அறிமுகம்‌ அறியா விழிகள்‌ உடனே 
திரும்பிக்கொண்டன. மங்கலச்சேடியர்‌ வெளியே 
குரவையொலி எழுப்பினர்‌. சேடியர்‌ இருவர்‌ அவளை 
கைபிடித்து அழைத்துச்சென்றனர்‌. அவள்‌ 
மேகத்திலேறிச்செல்பவள்‌ போல நடந்து சென்றாள்‌. 
அவள்‌ அறைநீங்கியபோது மறுபக்கச்‌ சுவரில்‌ விழுந்த 
நிழலைக்‌ கண்டு தன்‌ நெஞ்சை பற்றிக்கொண்டாள்‌. அது 
முற்றிலும்‌ புதிய ஒருத்தி. 


வெளியே வாழ்த்தொலிகளும்‌ மங்கலஇசையும்‌ சேர்ந்து 
எழுந்தன. மானினி வந்து “அரசி, வருக” என்றாள்‌. அவள்‌ 
வியர்த்த கைகளால்‌ தன்‌ ஆடையைப்பற்றி முறுக்கியபடி 
உலர்ந்த தொண்டையை வாய்நீரை விழுங்கி 
ஈரப்படுத்தியபடி அவளுடன்‌ நடந்தாள்‌. அந்தப்புரத்து 
மாளிகையின்‌ சுவர்களும்‌ மரப்பொருட்களும்‌ கூரையும்‌ 
திரைகளும்‌ எல்லாம்‌ வாழ்த்தொலி 
எழுப்பிக்கொண்டிருந்தன. திரெளபதி 
மாளிகையைவிட்டு வெளியே சென்றகணம்‌ வெளியே 
பெருமுரசு இடிவரிசை என முழங்க கொம்புகளும்‌ 
குழல்களும்‌ இணைந்துகொண்டன. அந்தப்புர 
முற்றத்தில்‌ கூடி நின்றிருந்த மக்கள்‌ திரள்‌ பொங்கி 
ஆரவாரித்தது. 
வாயிலை அடைந்து நிலையைப்பற்றியபடி பிருஷதி 
நின்றாள்‌. பெருமுற்றத்தில்‌ பதினெட்டு வெண்குதிரைகள்‌ 
அணிக்கோலத்தில்‌ நின்றிருக்க அவற்றின்மேல்‌ 
வெள்ளிக்கவசமணிந்த வீரர்கள்‌ ஒளிவிடு வாள்கள்‌ 
ஏந்தி அமர்ந்திருந்தனர்‌. அவர்களுக்கு முன்னால்‌ பெரிய 
வெண்புரவியில்‌ உருவிய வாளுடன்‌ திருஷ்டத்யும்னன்‌ 
அமர்ந்திருந்தான்‌. தொடர்ந்து நூற்றெட்டு 
மங்கலப்பரத்தையரும்‌ கைகளில்‌ தாலங்கள்‌ ஏந்தி நிரை 
நின்றனர்‌. மங்கலவாத்தியமேந்திய சூதர்களின்‌ 
நிரைகளுக்குப்‌ பின்னால்‌ பொன்னூல்‌ குச்சங்களும்‌ 
அணிசெய்த செம்பட்டு முதுகை மூட, 
காம்புகளில்‌ பொற்குமிழ்களும்‌, உருகிவழிந்த 
பொன்னருவி என நெற்றிப்பட்டமும்‌ அ ந்து 


பட்டத்துயானை செவியாட்டி நின்றது. 
[image] 
ஓவியம்‌: ஷண்முகவேல்‌ 


திரெளபதி யானையை அணுகியதும்‌ பாகன்‌ 
கையசைக்க யானை பின்னங்கால்‌ மடித்து பாதி 
அமர்ந்தது. அவள்‌ அதன்‌ விலாவில்‌ தொங்கிய 
பட்டுச்சரடின்‌ முடிச்சுகளில்‌ கால்வைத்து ஏறி அதன்‌ 
முதுகின்‌ மேல்‌ செம்பட்டுப்‌ பீடத்துடன்‌ இருந்த 
பொன்பூசிய அம்பாரிமேல்‌ அமர்ந்துகொண்டாள்‌. 
முன்னங்கால்‌ இழுத்து பின்னங்கால்‌ தூக்கி யானை 
எழுந்ததும்‌ அவள்‌ விண்ணகமேறும்‌ விமானத்தில்‌ 
அமர்ந்திருப்பவள்‌ என மேலெழுந்தாள்‌. முற்றத்திலும்‌ 
அப்பால்‌ அரசவீதியிலும்‌ செறிந்திருந்த பெருங்கூட்டம்‌ 
அவளைக்‌ கண்டதும்‌ கைவீசிக்‌ கொந்தளித்து கூச்சலிட்டு 
ஆர்ப்பரித்தது. அந்த கொந்தளிக்கும்‌ மானுட உடல்களின்‌ 
அலைகளுக்குமேல்‌ மிதப்பவள்‌ போல அவள்‌ விண்ணில்‌ 
அசைந்தாமச்‌ சென்றாள்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

அரங்கின்‌ மறுமுனையில்‌ அரசவீதி நோக்கி திறக்கும்‌ 
பெருவாயிலுக்கு அப்பால்‌ மக்களின்‌ திரள்குரலும்‌ 
முரசுகளின்‌ ஓசையும்‌ கலந்து எழுந்த முழக்கம்‌ கேட்டு 
அனைவரும்‌ திரும்பி நோக்கினர்‌. கோட்டைமுகப்பின்‌ 
பெருமுரசு கொம்புகள்‌ இணைய முழங்கத்‌ தொடங்கியது. 
அருகே இருந்த வைதிகர்‌ அர்ஜுனனை நோக்கி “இளவரசி 
பட்டத்துயானைமேல்‌ நகர்வலம்‌ வருகிறார்கள்‌. 
அரண்மனை முகப்பை அடைந்துவிட்டார்கள்‌ என்று 
தோன்றுகிறது” என்றார்‌. 

தருமன்‌ திரும்பிப்பார்த்து “நகர்வலமா?” என்றான்‌. “ஆம்‌, 
இன்றுதானே இந்நகர்‌ மக்கள்‌ அவளை இறுதியாக 
காணமுடியும்‌? இளவரசியர்‌ மணமுடித்தபின்‌ 
தாய்வீட்டுக்குத்‌ திரும்பி வரும்‌ வழக்கம்‌ ஷத்ரியரிடம்‌ 
இல்லை அல்லவா?” என்றார்‌. அறிந்த செய்தி என்றாலும்‌ 
அப்போது அதை எண்ண அர்ஜுனனின்‌ அகம்‌ சற்று 
அதிர்ந்தது. திரும்பி பீமனை நோக்கிவிட்டு “ஆம்‌, 
இன்றுடன்‌ அவர்‌ பாஞ்சாலத்திற்குரியவர்‌ அல்ல” 
என்றான்‌. “ஆம்‌, அவர்‌ இனி பாரதவர்ஷத்தையே 
வெல்லலாம்‌. பாஞ்சாலத்தை இழந்துவிடுவார்‌” என்றார்‌ 
வைதிகர்‌. மீண்டும்‌ தன்னுள்‌ ஓர்‌ அகநகர்வை அர்ஜுனன்‌ 
உணர்ந்தான்‌. 


"ஏழு ரதவீதிகளிலும்‌ முழுதணிக்கோலத்தில்‌ இளவரசி 
சுற்றிவரவேண்டும்‌ என்பது முறைமை. அவர்களை 
குடிமக்கள்‌ அனைவரும்‌ இன்று பார்த்துக்கொள்ளலாம்‌. 
அதற்காக அத்தனை வீதிகளிலும்‌ மங்கலநிறைகள்‌ 
அமைத்து மலர்க்குவைகளுடன்‌ மக்கள்‌ 
நின்றிருக்கிறார்கள்‌” வைதிகர்‌ சொன்னார்‌. 
“பாஞ்சாலத்தில்‌ இருந்து பிறநாட்டுக்கு இளவரசியர்‌ 
செல்வதில்லை. ஐங்குலங்களுக்குள்ளேயே 
மணமுடித்தல்தான்‌ இங்கு வழக்கம்‌. இளவரசி 
பாரதவர்ஷத்தையே ஆளக்கூடியவள்‌ என்பதனால்‌ 
துருபத மன்னர்‌ இதை ஒருங்கமைத்திருக்கிறார்‌.” அவர்‌ 
மேலும்‌ பேச விழைவது தெரிந்தது. ஆனால்‌ அர்ஜுனன்‌ 
அவரை தவிர்க்க விரும்பினான்‌. அப்போது 
எந்தக்குரலையும்‌ கேட்கத்‌ தோன்றவில்லை. 


மீண்டும்‌ அவன்‌ விழிகள்‌ அரசர்களின்‌ நிரையை 


சுற்றிவந்தன. பெரும்பாலான அரசர்கள்‌ அங்கு 
வருவதற்கு முன்னரே போட்டியில்‌ அவர்கள்‌ வெல்ல 
முடியாதென்று அறிந்திருந்தனர்‌. வெல்லப்போவது யார்‌ 
என்ற ஆவல்‌ மட்டுமே அவர்களிடமிருந்தது. 
கிந்தூரத்தைக்‌ கண்டதும்‌ அவர்களின்‌ எதிர்பார்ப்பு 
மேலும்‌ கூர்மைகொண்டது. விழிகள்‌ கிந்தூரத்தைத்‌ 
தொட்டு பின்‌ திரும்பி அரசரவையில்‌ இருந்த 
கர்ணனையும்‌ யாதவ கிருஷ்ணனையும்‌ தேடிச்சென்று 
மீண்டன. அரசர்கள்‌ அனைவரின்‌ விழிகளும்‌ கூடியிருந்த 
பெருந்திரளுக்குள்‌ சுழன்று வருவதை அர்ஜுனன்‌ 
கண்டான்‌. அவன்‌ எண்ணியதையே மெல்லிய குரலில்‌ 
பீமன்‌ சொன்னான்‌. “அத்தனை பேரும்‌ உன்னைத்தான்‌ 
தேடுகிறார்கள்‌ பார்த்தா!” அர்ஜுனன்‌ தலையசைத்து 
புன்னகை செய்தான்‌. 


ஜராசந்தன்‌ இரு கால்களையும்‌ விரித்து சாய்ந்து அமர்ந்து 
பெருந்தோள்கள்‌ புடைக்க கைகளை மார்பின்‌ மீது கட்டி 
ஆணவம்‌ தெரிய நிமிர்ந்து அமர்ந்திருந்தான்‌. ஜயத்ரதன்‌ 
உடலெங்கும்‌ பதற்றம்‌ தெரிய சரியும்‌ சால்வையைத்‌ தூக்கி 
தோளில்‌ போட்டபடி அமர்ந்திருக்க சிசுபாலன்‌ தன்னருகே 
கர்ணன்‌ அமர்ந்திருப்பதை உடலால்‌ உணர்ந்தபடி 
விழிகளால்‌ நோக்காது அமர்ந்திருந்தான்‌. தன்னை 
முழுமையாகவே உள்ளொடுக்கி சிலையென 
அமர்ந்திருந்தார்‌ சகுனி. வலியெழுந்த காலை சற்றே நீட்டி 
அதன்மேல்‌ பொன்னூல்‌ சித்திரங்கள்‌ நிறைந்த 
சால்வையை போட்டிருந்தார்‌. அருகே கணிகர்‌ இருந்த 
பீடம்‌ ஒழிந்திருப்பதாகவே தோன்றியது. அதன்மேல்‌ 
போடப்பட்ட ஒரு மரவுரி போலத்தான்‌ அவர்‌ இருந்தார்‌. 


துரியோதனன்‌ ஜராசந்தனைப்போலவே கைகளை 
மார்பின்‌ மேல்‌ கட்டி கால்களை விரித்து அமர்ந்து 
தொடைகளை மெல்ல ஆட்டிக்கொண்டிருந்தான்‌. 
அவனருகே துச்சாதனன்‌ துரியோதனனின்‌ நிழலென்றே 
தெரிந்தான்‌. பின்பக்கம்‌ கெளரவர்கள்‌ துச்சாதனனின்‌ 
நிழல்கள்‌ போலிருந்தனர்‌. ஒவ்வொருவரும்‌ 
அமர்ந்திருக்கும்‌ விதத்திலேயே அவர்களின்‌ அகநிலை 
தெரிந்தது. எவர்‌ எந்த உணர்வுடன்‌ இருக்கிறார்கள்‌ 
என்று. எவருடைய எதிரி எவர்‌ என்று. அங்கே உடல்களே 
இல்லாமல்‌ உள்ளங்கள்‌ வந்து அமர்ந்திருப்பது போல. 


அர்ஜுனன்‌ கர்ணனை மீண்டும்‌ நோக்கினான்‌. 
கிந்தூரத்தை நோக்கிய கர்ணனின்‌ விழிகள்‌ முகங்களால்‌ 
நிறைந்திருந்த பேரவையை சூழ்ந்து மீண்டன. மீண்டும்‌ 
கிந்தூரத்தை நோக்கி திரும்பியபோது அர்ஜுனனின்‌ 
விழிகளை கர்ணனின்‌ விழிகள்‌ சந்தித்தன. அவன்‌ 


உடலில்‌ அதிர்வறியும்‌ நாகம்‌ என ஓர்‌ அசைவு நிகழ்ந்தது. 
அர்ஜுனன்‌ உடலிலும்‌ அவ்வசைவு நிகழ பீமன்‌ திரும்பி 
நோக்கி “பார்த்துவிட்டானா?” என்றான்‌. கர்ணனை 
நோக்கியபின்‌ “ஆம்‌, பார்த்துவிட்டான்‌” என்றான்‌ 
அர்ஜுனன்‌ புன்னகையுடன்‌. “இத்தனை கூட்டத்தில்‌ 
எப்படி பார்த்தான்‌?” 


“உன்‌ பார்வையால்தான்‌” என்றான்‌ பீமன்‌. ”உன்‌ பார்வை 
வேல்முனை போல அவன்‌ மேல்‌ ஊன்றியிருந்தது. அவன்‌ 
அமைதியிழந்தது அதனால்தான்‌.” அர்ஜுனன்‌ “நான்‌ 
யாதவனை நோக்கவே விழைகிறேன்‌. விழிகள்‌ கர்ணனை 
மட்டுமே நோக்குகின்றன” என்றான்‌. பீமன்‌ “அவன்‌ 
அமர்ந்திருப்பதைப்போலவே நீ அமர்ந்திருக்கிறாய்‌. 
இருகைகளையும்‌ கால்முட்டுகள்‌ மேல்‌ ஊன்றி சற்றே 
முன்னால்‌ குனிந்து” என்றான்‌. அதன்பின்னர்‌ அதை 
உணர்ந்த அர்ஜுனன்‌ தன்‌ கைகளை எடுத்து பின்னால்‌ 
சாய்ந்து கைகளை மார்பில்‌ கட்டிக்கொள்ள கர்ணனும்‌ 
அதேபோல பின்னால்‌ சாய்ந்து கைகளை 
கட்டிக்கொண்டான்‌. பீமன்‌ சிரித்தபடி திரும்ப 
நோக்கினான்‌. கர்ணன்‌ பின்னால்‌ சாய்ந்ததும்‌ கைகளை 
முட்டில்‌ வைத்து முன்னால்‌ சாய்ந்து அமர்ந்திருந்த 
ஜயத்ரதன்‌ பின்னால்‌ சாய்ந்து கைகளை 
கட்டிக்கொண்டான்‌. 


பீமனும்‌ அர்ஜுனனும்‌ சேர்ந்து நகைக்க தருமன்‌ திரும்பி 
“என்ன?” என்றான்‌. பீமன்‌ “ஒன்றுமில்லை மூத்தவரே” 
என்றான்‌. “துரியோதனன்‌ பதற்றமாக இருக்கிறான்‌ 
பார்த்தா. அவன்‌ கர்ணன்‌ மேல்‌ ஐயம்‌ 
கொண்டிருக்கிறான்‌. நீ வெல்லக்கூடும்‌ என்று 
எண்ணுகிறான்‌. ஆனால்‌ கர்ணன்‌ ஐயமே 
கொள்ளவில்லை” என்றான்‌. பீமன்‌ திரும்பி தருமனை 
நோக்க “கிந்தூரம்‌ கொண்டு வைக்கப்பட்டபோது நான்‌ 
கர்ணனின்‌ முகத்தைத்தான்‌ பார்த்துக்கொண்டிருந்தேன்‌. 
அவன்‌ முகத்திலோ உடலிலோ சற்றும்‌ திகைப்பு 
எழவில்லை. முதற்கணத்துக்குப்பின்‌ அவன்‌ உவகை 
கொள்வதையே கண்டேன்‌. இந்த வில்லை அவனன்றி 
எவரும்‌ வளைக்க முடியாது என எண்ணுகிறான்‌. அவன்‌ 
வென்றுவிட்டதாகவே நம்புகிறான்‌” என்றான்‌. சோர்ந்த 
விழிகளுடன்‌ “பார்த்தா, நான்‌ அவன்‌ வெல்லக்கூடும்‌ என 
அஞ்சுகிறேன்‌” என்றான்‌. 


அவன்‌ விழிகளை சந்திக்காமல்‌ திரும்பிக்கொண்டு 
அர்ஜுனன்‌ பேசாமலிருந்தான்‌. “மந்தா, ஏதாவது 
நிகழாவிட்டால்‌ கர்ணனே வெல்வான்‌. ஐயமே இல்லை” 
என்றான்‌. பீமன்‌ ”இளையோனும்‌ வெல்வான்‌ மூத்தவரே” 


என்றான்‌. “இல்லை. கிந்தூரம்‌ அவை வந்தபோது நான்‌ 
இவன்‌ முகத்தையும்‌ நோக்கினேன்‌. இவன்‌ உள்ளத்தில்‌ 
தோன்றி அணைந்த ஐயத்தை உடலே காட்டியது.” பீமன்‌ 
அர்ஜுனனை நோக்க அவன்‌ திரும்பி நோக்காமல்‌ 
மூத்தவரே, அந்த வில்லில்‌ ஏதோ மந்தணப்பொறி 
உள்ளது. அது என்னவென்று தெரியாமல்‌ முடிவாக ஏதும்‌ 
சொல்ல முடியாது” என்றான்‌. தருமன்‌ எரிச்சலுடன்‌ 
“அதைத்தான்‌ நான்‌ சொன்னேன்‌. நீ முழு 
நம்பிக்கையுடன்‌ இல்லை. அவன்‌ நம்புகிறான்‌” என்றான்‌. 


அர்ஜுனன்‌ அதற்கு மறுமொழி சொல்லவில்லை. அப்பால்‌ 
அவையில்‌ நகைப்பொலி எழுந்தது. தருமன்‌ “யாரது?” 
என்றான்‌. தெற்குவாயில்‌ வழியாக வணிகர்‌ அவையில்‌ 
நுழைந்து விட்ட பலராமர்‌ அங்கே நின்று கூவி சேவகரை 
அழைத்தார்‌. துருபதன்‌ அவரை கண்டுவிட்டு கைநீட்டி 
ணையிட அவர்‌ மைந்தர்கள்‌ ஜனமேஜயனும்‌ 
சத்ருஞ்சயனும்‌ ஆணையிட்டபடி முன்னால்‌ சென்றனர்‌. 
அவர்கள்‌ பலராமரை அந்த நெரிசலில்‌ இருந்து அழைத்து 
பந்தலின்‌ ஓரமாக கொண்டுவந்து அரசரின்‌ அவைக்குள்‌ 
அழைத்துக்கொண்டனர்‌. பலராமர்‌ உரக்க கைநீட்டி 
கிருஷ்ணனை நோக்கி ஏதோ சொன்னபடி சென்று அவன்‌ 
அருகே அமர்ந்துகொண்டார்‌. அரசர்‌ அவையில்‌ 
சகுனியையும்‌ கணிகரையும்‌ தவிர பிறர்‌ அவரை நோக்கி 
சிரித்தனர்‌. 
ஓலி பருப்பொருள்‌ போல பெருகி வந்து நிறைவதை 
அர்ஜுனன்‌ அப்போதுதான்‌ அறிந்தான்‌. 
வாழ்த்தொலிகளும்‌ வாத்தியஒலிகளும்‌ இணைந்து 
உருவான பெருமுழக்கம்‌ அரசவீதியில்‌ இருந்து 
கிழக்குவாயில்‌ வழியாக உள்ளே வந்தது. மாபெரும்‌ 
குமிழிகளாக அது வெடித்தது. பெரும்பாறைக்கூட்டங்கள்‌ 
போல ஒன்றை ஒன்று முட்டி உருண்டு வந்து உடைந்து 
பரவி அலையலையாக நான்கு பக்கமும்‌ சுவர்களைச்‌ 
சென்று முட்டியது. ஒலியாலேயே திரைச்சீலைகள்‌ 
அதிரமுடியும்‌ என்று அப்போதுதான்‌ அர்ஜுனன்‌ 
கண்டான்‌. கிழக்குவாயிலினூடாக அணிப்பரத்தையர்‌ 
மங்கலத்தாலங்களுடன்‌ வண்ணங்கள்‌ உருகி ஆறென 
வழிந்து வருவதுபோல வந்தனர்‌. 
அவர்களுக்குப்பின்னால்‌ பேரொலியில்‌ முழுமையாகக்‌ 
கரைந்துபோய்‌ வெறும்‌ அசைவுகளாகவே தெரிந்த 
வாத்தியங்களுடன்‌ சூதர்கள்‌ வந்தனர்‌. 
அணிநிரைகள்‌ அரங்கு நடுவே இருந்த பாதை வழியாக 
மணமுற்றத்தை நோக்கிச்சென்றன. அப்பால்‌ விண்ணில்‌ 
ஓர்‌ அசைவு என தெரிந்தவள்‌ திரெளபதி என மறுகணமே 


அவன்‌ அகம்‌ கண்டுகொண்டது. அவள்‌ ஒளிரும்‌ 
அணிகளுடன்‌ வானில்‌ அசைந்து நீந்தி 
வந்துகொண்டிருந்தாள்‌. அவள்‌ ஏறிவந்த 
பட்டத்துயானை ஒளிரும்‌ முகபடாமும்‌ பொற்குமிழ்கள்‌ 
பதிக்கப்பட்ட மாபெரும்‌ வெண்தந்தங்களுமாக நுழைந்து 
செவிகளை வீசியபடி அரங்கு நடுவே வந்து நின்றது. சில 
அரசர்கள்‌ அவர்களை அறியாமலேயே இருக்கையில்‌ 
எழுந்து நின்றுவிட்டனர்‌. 


அக்காட்சியில்‌ இருந்து சிலகணங்கள்‌ கடந்தபின்‌ 
விடுபட்டபோதுதான்‌ அதைக்‌ கண்ட கணங்களில்‌ அவன்‌ 
இல்லாமலிருந்தான்‌ என்று உணர்ந்தான்‌. நெஞ்சு அதிரும்‌ 
ஒலி காதுகளில்‌ கேட்டது. தொடர்பே அற்றதுபோல அவன்‌ 
தொடை துடித்துக்கொண்டிருந்தது. முந்தைய கணத்தில்‌ 
அவன்‌ நெஞ்சில்‌ இருந்த “பட்டத்து யானை” என்ற சொல்‌ 
உதிராத நீர்த்துளி போல அவன்‌ சித்தநுனியில்‌ நின்று 
தயங்கியது. “ஆம்‌, பட்டத்து யானை' என பொருளின்றி 
அவன்‌ சொல்லிக்கொண்டபோது தன்னை உணர்ந்து 
பெருமூச்சுடன்‌ சூழலை உணர்ந்தான்‌. அவன்‌ உடலில்‌ 
இருந்தும்‌ அந்தக்‌ கணம்‌ விலக தோள்கள்‌ தளர்ந்தன. 


கருமுகில்‌ மேல்‌ கருநிறத்தில்‌ சூரியன்‌ எழுந்ததுபோல” 
என்று ஒரு பிராமணன்‌ சொன்னதைக்‌ கேட்டபோது 
பொருள்திரளாத நோக்குடன்‌ திரும்பிவிட்டு மறுகணம்‌ 
சினம்‌ பற்றி எரியப்பெற்றான்‌. மூடன்‌, முழுமூடன்‌. 
எங்கோ கற்ற வீண்மொழி ஒன்றை அத்தருணம்‌ மீது 
போடுகிறான்‌. மேலும்‌ ஒரு கவிக்கூற்றை அவன்‌ 
சொன்னான்‌ என்றால்‌ அவன்‌ தலையை 
பிளக்கவேண்டும்‌. எத்தனை எளிய சொற்கள்‌. ஆனால்‌ 
மீண்டும்‌ அவளை நோக்கியபோது அவள்‌ அப்படித்தான்‌ 
தெரிந்தாள்‌. பெண்‌ சூரியன்‌. அசைவுகளில்‌ அவள்‌ 
அணிந்திருந்த வைரங்கள்‌ கதிர்கள்‌ என சுடர்விட்டன. 


வாழ்த்தொலிகள்‌ பொங்கி எழுந்து அடங்கி மீண்டும்‌ 
பொங்கின. அரங்கு முழுக்க களிவெறி நிறைந்த விழிகள்‌, 
கூச்சலில்‌ திறந்த வாய்கள்‌, அசைந்துசுழலும்‌ கைகள்‌. 
யானை பின்னங்கால்களை மடித்து முன்னங்கால்களை 
நீட்டி தாழ்ந்து அமர்ந்தது. அவள்‌ அதன்‌ முன்னங்கால்‌ 
மடிப்பில்‌ மிதித்து கீழே இறங்கினாள்‌. இரு சேடியர்‌ 
அவளை அணுகி இருபக்கமும்‌ நின்று அவள்‌ மேலாடை 
நுனியை பற்றிக்கொண்டனர்‌. பட்டத்துயானைக்குப்‌ 
பின்னால்‌ மணிகள்‌ ஒளிவிட்ட வெண்புரவியில்‌ 
வெண்ணிறத்‌ தலைப்பாகையும்‌ வெண்மணிக்‌ 
குண்டலங்களும்‌ ஒளிரும்‌ பொற்கச்சையுமாக வந்த 
திருஷ்டத்யும்னன்‌ இறங்கி அவளருகே வந்து அவள்‌ 


வலக்கையைப்‌ பற்றி அரங்கு நடுவே அழைத்துவந்தான்‌. 


மணமுற்றத்தில்‌ அரசனின்‌ அருகே நின்றிருந்த பாஞ்சால 
இளவரசர்கள்‌ மூன்றடி எடுத்து முன்‌ வைத்து அவளை 
வரவேற்றார்கள்‌. திருஷ்டத்யும்னன்‌ அவளை கைபற்றி 
வேள்வி மேடைக்கு கொண்டுசென்றான்‌. அவள்‌ குனிந்து 
மூன்று எரிகுளங்களையும்‌ வணங்கினாள்‌. வைதிகர்‌ 
எரிகுளத்துச்‌ சாம்பலை துளி தொட்டு அவள்‌ நெற்றியில்‌ 
அணிவித்தனர்‌. அரியணையில்‌ அமர்ந்திருந்த 
துருபதனையும்‌ அரசியரையும்‌ முறைப்படி வணங்கி 
வாழ்த்து பெற்றாள்‌. சத்யஜித்தையும்‌ உடன்பிறந்த 
மூத்தவர்களையும்‌ வணங்கிவிட்டு திரும்பி மூன்று 
பக்கமும்‌ நோக்கி அவையை வணங்கினாள்‌. அவையில்‌ 
எழுந்த வாழ்த்துரைகளுக்கு தலை தாழ்த்தியபின்‌ 
பின்னகர்ந்து நின்றாள்‌. 

மங்கல இசை முழங்க திருஷ்டத்யும்னன்‌ அவளை 
கைபற்றி அழைத்துச்சென்று மேடையில்‌ இடப்பட்டிருந்த 
செம்பட்டுப்பீடத்தில்‌ அமரச்செய்தான்‌. இரு 
அணிச்சேடியரும்‌ அவளுக்கு இருபக்கமும்‌ துணை நிற்க 
அவன்‌ அவளருகே நின்றான்‌. கோல்காரன்‌ எழுந்து 
கைகாட்ட இசை அவிந்தது. வாழ்த்தொலிகள்‌ அடங்கி 
அவை விழிகளாக மாறியது. கோல்காரன்‌ தன்‌ 
வெள்ளிக்கோலை மேலே தூக்கி “அவை அமர்ந்த 
அரசர்களே, பெருங்குலத்து மூத்தோரே, குடியீரே, 
அனைவரையும்‌ பாஞ்சாலத்தின்‌ மூதாதையரின்‌ சொல்‌ 
வாழ்த்துகிறது. இன்று இந்த மணமங்கல அவையின்‌ 
பதினாறாவது விழவுநாள்‌. எட்டு விண்மீன்களும்‌ 
முழுமைகொண்டு முயங்கிய மைத்ரம்‌ என்னும்‌ 
விண்தருணம்‌. இச்சபையில்‌ பாஞ்சாலத்து இளவரசியின்‌ 
மணத்தன்னேற்பு நிகழ்வு இப்போது 
தொடங்கவிருக்கிறது. தொல்நெறிகளின்படி 
இம்மணநிகழ்வு முழுமைபெறும்‌. இளவரசியை 
மாமங்கலையாகக்‌ காண விண்ணில்‌ கனிந்த 
விழிகளுடன்‌ வந்து நின்றிருக்கும்‌ அன்னையரை 
வணங்குகிறேன்‌. அவர்கள்‌ அருள்‌ திகழ்க!” என்றான்‌. 


திருஷ்டத்யும்னன்‌ பாஞ்சாலியிடம்‌ குனிந்து ஏதோ 
சொல்ல அவள்‌ அவனை நோக்கி புன்னகை செய்தாள்‌. 
பீமன்‌ அர்ஜுனனிடம்‌ “அவள்‌ இங்கில்லை பார்த்தா. 
அணங்குகொண்டவள்‌ போலிருக்கிறாள்‌” என்றான்‌. 
தருமன்‌ புன்னகையுடன்‌ “சுயம்வரம்தான்‌ இவ்வுலகில்‌ 
பெண்ணுக்கு அளிக்கப்படும்‌ உச்சநிலை வாழ்த்து. சூதில்‌ 
ஒரே ஒரு கணத்தில்‌ அனைத்தையும்‌ முடிவுசெய்வதாக 
பகடை மாறிவிடுகிறது. அப்போது அதில்‌ ஆயிரம்‌ 


கரங்களுடன்‌ ஊழின்‌ பெருந்தெய்வம்‌ வந்து 
குடியேறுகிறது” என்றான்‌. அர்ஜுனன்‌ அச்சொற்களைக்‌ 
கேட்டாலும்‌ பொருள்கொள்ளாதவனாக திரெளபதியை 
நோக்கிக்கொண்மருந்தான்‌. 


அரசர்‌ அவையில்‌ எவரும்‌ எழவில்லை. அவை 
நிறைந்திருந்த பல்லாயிரம்‌ விழிகளும்‌ அவர்கள்‌ மேல்‌ 
பதிந்திருக்க அதை உணர்ந்தமையால்‌ சிலிர்த்த 
உடல்களுடன்‌ அசைவில்லாது அமர்ந்திருந்தனர்‌. 
எவருமே கிந்தூரத்தை நோக்கவில்லை என்பதை 
அர்ஜுனன்‌ கண்டான்‌. அது அங்கில்லாதது போல 
வேறெதையோ தீவிரமாக எண்ணி 
விடைகாணமுடியாதவர்கள்‌ போல அவர்கள்‌ 
முகத்தோற்றம்‌ கொண்டிருந்தனர்‌. காம்போஜ மன்னன்‌ 
சுதட்சிணன்‌ சரிந்த சால்வையை சற்று முன்னால்‌ 
குனிந்து எடுத்தான்‌. அவ்வசைவில்‌ அனிச்சையாக 
அத்தனை அரசர்களும்‌ அவனை நோக்கித்திரும்ப 
அவையின்‌ அனைத்துவிழிகளும்‌ அவனை நோக்கின. 
அவை மெல்லிய ஓசை ஒன்றை எழுப்பியது. 


அந்த மாபெரும்‌ பார்வையை உணர்ந்து திகைத்து 
இருபக்கமும்‌ நோக்கிய சுதட்சிணன்‌ அதை மேலும்‌ 
தாளமுடியாதவனாக எழுந்து நடுங்கும்‌ கால்களை 
நிலத்தில்‌ அழுந்த ஊன்றி சால்வையை எடுத்து உடலில்‌ 
சுற்றிக்கொண்டு முன்னால்‌ நடந்தான்‌. மணமேடையின்‌ 
இடப்பக்கம்‌ நின்றிருந்த சூதர்கள்‌ முழவுகளையும்‌ 
கொம்புகளையும்‌ இசைத்து அவனை வரவேற்றனர்‌. 
அவன்‌ நிமிர்ந்த தலையுடன்‌ மேலே சென்று துருபதனுக்கு 
தலைவணங்கி அவையை நோக்கி மீண்டும்‌ ஒருமுறை 
வணங்கிவிட்டு கிந்தூரத்தை அணுகினான்‌. அவன்‌ 
உள்ளூர நடுங்கிக்கொண்டிருப்பதை அத்தனை 
தொலைவிலேயே அர்ஜுனனால்‌ நோக்க முடிந்தது. 


சுதட்சிணன்‌ குனிந்து கிந்தூரத்தின்‌ மையத்தைப்‌ பற்றி 
அதை தூக்கினான்‌. அது அசைக்கமுடியாதபடி 
எடைகொண்டிருக்கும்‌ என அனைவரையும்போல 
அவனும்‌ எண்ணியிருந்தமையால்‌ அதை முழு 
ஆற்றலையும்‌ செலுத்தி தூக்க அது சற்று எளிதாக 
மேலெழுந்ததும்‌ தடுமாறி பின்னகர்ந்தான்‌. இடக்காலை 
பின்னால்‌ நீட்டி சற்றே கால்மடித்து நின்று 
நிலைகொண்டபின்‌ அதை கைகளில்‌ 
பிடித்துக்கொண்டான்‌. கீழே சுருண்டுகிடந்த அதன்‌ 
நாணை எடுக்கக்‌ குனிவதற்குள்‌ அது துள்ளி 
மறுபக்கமாக வளைந்து அவனைத்‌ தூக்கி பின்னால்‌ 
தள்ளியது. அவன்‌ மல்லாந்து புழுதியில்‌ விழ அவன்மேல்‌ 


வில்‌ விழுந்தது. 


அவையில்‌ வியப்பொலியும்‌ பின்‌ மெல்லிய 
நகைப்பொலிகளும்‌ எழுந்தன. கைகளை ஊன்றி எழுந்த 
சுதட்சிணன்‌ கிந்தூரத்தை அச்சத்துடன்‌ நோக்கிவிட்டு 
தலைகுனிந்து தன்‌ பீடம்‌ நோக்கி சென்றான்‌. அக்கணமே 
அவையிலிருந்து இன்னொருவன்‌ எழுந்தான்‌. அவனை 
திருஷ்டத்யும்னன்‌ தன்‌ தமக்கைக்கு அறிமுகம்‌ 
செய்துவைத்தான்‌. முன்னால்‌ அமர்ந்திருந்த வைதிகர்‌ 
திரும்பி தருமனிடம்‌ “அவர்‌ ஹ்ருதீகரின்‌ புதல்வராகிய 
கிருதவர்மன்‌. அவர்‌ அக்னிவேசரின்‌ மாணவர்‌. 
வில்தேர்ந்தவர்‌” என்றார்‌. 


கிருதவர்மனும்‌ வில்லை தூக்கினான்‌. நாணையும்‌ 
கையில்‌ எடுத்தான்‌. அதைப்பூட்டுவதற்குள்‌ கிந்தூரம்‌ 
துள்ளி அவனை தாக்கி வீசியது. அவன்‌ கீழே விழ வில்‌ 
மேலுமொருமுறை நின்று அதிர்ந்து மறுபக்கம்‌ விழுந்தது. 
“சேணமறியாத இளம்புரவி போலிருக்கிறது...” என்றான்‌ 
ஒரு வைதிகன்‌. “அது வெறும்‌ வில்‌ அல்ல. அதற்குள்‌ 
ஏதோ மலைத்தெய்வம்‌ வாழ்கிறது. அதைவெல்லாமல்‌ 
அவ்வில்லை பூட்டமுடியாது” என்றான்‌ இன்னொருவன்‌. 
பூரூவம்சத்து திருடதன்வாவும்‌ அதனால்‌ 
தூக்கிவீசப்பட்டான்‌. மேலும்‌ மேலும்‌ ஷத்ரியர்‌ எழுந்து 
வந்து அதை எடுத்துப்பூட்ட முயன்று மதம்‌ கொண்ட 
எருதின்‌ கொம்பால்‌ முட்டப்பட்டவர்கள்‌ போல தெறித்து 
விழுந்தனர்‌. 


மாத்ரநாட்டு சல்லியன்‌ எழுந்து தன்‌ நீண்ட 
பெருங்கரங்களைப்‌ பிணைத்து நீட்டியபடி நீளடி 
எடுத்துவைத்து மணமுற்றம்‌ நோக்கிச்செல்ல பீமன்‌ 
திரும்பி அர்ஜுனனை நோக்கினான்‌. “மூத்தவரே, 
அதனுள்‌ உள்ள பொறி மிக நுட்பமானது. முற்றிலும்‌ 
வெல்லமுடியாதது என்பது தெரிந்தால்‌ எவரும்‌ 
அணுகமாட்டார்கள்‌. அது முதலில்‌ தன்னைத்‌ தூக்கவும்‌ 
ஏந்தவும்‌ இடமளிக்கிறது. அதை நோக்குபவர்கள்‌ 
வென்றுவிடலாம்‌ என்ற எண்ணத்தை 
அடையச்செய்கிறது” என்றான்‌. தருமன்‌ புன்னகைத்து 
தாடியை நீவியபடி “மிகச்சிறந்த சூதாடி எப்போதுமே 
முதல்‌ ஆட்டத்தை எதிரிக்கு அளிப்பான்‌...” என்றான்‌. 


சல்லியன்‌ கிந்தூரத்தை தூக்கி நிலைநாட்டி தன்‌ 
இடக்கால்‌ கட்டைவிரலால்‌ அதன்‌ கீழ்நுனியை பற்றியபடி 
வலக்கையால்‌ அதன்‌ மையத்தைப்பிடித்து 
நிறுத்திக்கொண்டு இடக்கையால்‌ நாணை 
பற்றிக்கொண்டு தன்‌ முழுதுடலாலும்‌ அந்த வில்லை 


உணர்ந்தபடி சிலகணங்கள்‌ அசைவற்று நின்றார்‌. 
அவருடன்‌ அவையும்‌ சிந்தை அசைவிழந்து காத்து 
நின்றது. எச்சரிக்கை கொண்ட நாகம்‌ போல சல்லியனின்‌ 
இடக்கை நாணை வில்லின்‌ மேல்‌ நுனி நோக்கிக்‌ 
கொண்டு சென்றது. எதிர்நோக்காத கணம்‌ ஒன்றில்‌ 
அவரது வலக்கால்‌ வில்லின்‌ நடுவளைவை மிதித்து 
அதை வளைக்க இடக்கை நாணை எடுத்து 
மேல்நுனிக்கொக்கியில்‌ வீசி இழுத்தது. வண்டு முரளும்‌ 
ஒலியுடன்‌ வில்‌ வளைந்து நாணை அணிந்துகொண்டது. 


அவையில்‌ வியப்பொலி முழங்க கையைவிட்டு வில்லை 
சற்றே அசைப்பதற்குள்‌ வில்‌ உலோக ஒலியுடன்‌ 
முற்றிலும்‌ நிமிர்ந்து நாணை அறுத்துக்கொண்டு அவர்‌ 
கையில்‌ சுழன்று தலைகீழாகி அவரை 
சுழற்றித்தள்ளியது, சல்லியன்‌ காலை ஊன்றி விழாமல்‌ 
நின்ற கணம்‌ வில்லில்‌ இருந்து தெறித்த நாண்‌ அவர்‌ 
தோளை ஓங்கி அடித்தது. அவர்‌ அதை 
பிடித்துக்கொண்டாரென்றாலும்‌ அந்த அடியில்‌ அவர்‌ 
தோளின்‌ தசை கிழிந்து குருதி தெறித்தது. வில்‌ குழைந்து 
கீழே விழ அவர்‌ அதை பிடிக்க முயன்றபோது அதன்‌ ஒரு 
முனை மேலெழுந்து மறுமுனை அவர்‌ காலை அடித்தது. 
அவர்‌ அதை விட்டுவிட்டு பின்னகர்ந்து குருதி வழிந்த 
தன்‌ தோளை அழுத்திக்கொண்டு திகைப்புடன்‌ 
நோக்கினார்‌. அறுபட்ட நாகம்‌ போல அது 
துள்ளிக்கொண்டிருந்தது. 


“அதற்குள்‌ விசைப்பொறி இருக்கிறது...” என்றான்‌ 
அர்ஜுனன்‌. “நாம்‌ அதற்குக்‌ கொடுக்கும்‌ விசையை அது 
வாங்கிக்கொண்டு செயல்படுகிறது. ஆகவேதான்‌ 
ஒவ்வொருவரையும்‌ ஒவ்வொருமுறையில்‌ வீழ்த்துகிறது. 
இன்னொருவரை அது வீழ்த்திய முறையைக்‌ கொண்டு 
நாம்‌ அதை புரிந்துகொண்டதாக எண்ணக்கூடாது.” பீமன்‌ 
“அந்தப்‌ பொறியை அறியாமல்‌ அதை அணுகுவதில்‌ 
பொருளில்லை” என்றான்‌. அர்ஜுனன்‌ “ஆம்‌ மூத்தவரே, 
மேலும்‌ மேலும்‌ அரசர்கள்‌ அதன்முன்‌ தோற்கும்போது 
அதன்‌ சூது புலப்படக்கூடும்‌” என்றான்‌. 


ஜராசந்தன்‌ எழுந்து சால்வையை பின்னால்‌ சரித்து 
பெருந்தோள்களை விரித்து யானைநடையுடன்‌ 
மணமுற்றம்‌ நோக்கி சென்றான்‌. சூதர்களின்‌ 
வரவேற்பிசை அவன்‌ கிந்தூரத்தை அணுகியதும்‌ 
நின்றது. கிந்தாரத்தை நோக்கியபடி அவன்‌ சில 
கணங்கள்‌ அசைவற்று நின்றான்‌. அவையில்‌ வீசிய 
காற்றில்‌ அவன்‌ செந்நிறமான குழல்‌ நாணல்பூ போல 
அசைந்தது. மிக மெல்ல குனிந்து வில்லை நடுவே 


வலக்கையால்‌ பற்றி எளிதாகவே எடுத்தான்‌. அதன்‌ ழ்‌ 
நுனியை வலக்காலால்‌ அழுந்த மிதித்து கையால்‌ நடுவே 
பற்றி இறுக்கி வளைத்தான்‌. வில்‌ எழுப்பிய முனகல்‌ 
ஓசை அவை முழுக்க கேட்டது. 


அர்ஜுனன்‌ திரெளபதியின்‌ விழிகளை நோக்கினான்‌. 
அவள்‌ எதையும்‌ பார்க்காதவளாக அமர்ந்திருந்தாள்‌. 
ஜராசந்தன்‌ கிந்தூரத்தின்‌ நாணை இடக்கையில்‌ எடுத்து 
மேல்‌ வளைவின்‌ முதல்‌ கொக்கியை நோக்கி 
நீட்டுவதற்குள்‌ அது அவன்‌ வலக்காலை தட்டி விட்டபடி 
மண்ணிலிருந்து எழும்‌ பருந்து போல விம்‌ என்ற 
ஒலியுடன்‌ துள்ளி அவன்‌ தலைக்குமேல்‌ விரிந்தது. 
அவன்‌ அதை பிழிக்கச்செல்ல நிலைகுலைந்து மண்ணில்‌ 
விழுந்தான்‌. அவனுடைய பேருடல்‌ மண்ணை அறைந்த 
ஒலியை அர்ஜுனன்‌ கேட்டான்‌. அவையெங்கும்‌ மெல்லிய 
நகைப்பொலி எழுந்தது. அவன்‌ அனிச்சையாகத்‌ திரும்பி 
திரெளபதியை நோக்கினான்‌. அவளது எதையும்‌ பாராத 
விழிகள்‌ அவ்வண்ணமே இருந்தன. 


ஓர்‌ எண்ணம்‌ அவனுள்‌ எழுந்தது. அவளுக்குத்‌ தெரியும்‌, 
எவர்‌ வெல்வார்‌ என. ஜராசந்தனை அவள்‌ ஒரு 
பொருட்டாகவே எண்ணவில்லை. அரைக்கணம்‌ கூட 
அவனையோ வில்லையோ நோக்கவில்லை. அவன்‌ 
அவள்‌ விழிகளை நோக்கிக்கொண்டிருந்தான்‌. அவன்‌ 
விழுந்ததை அவள்‌ முன்னரே அறிந்தவள்‌ 
போலிருந்தாள்‌. 


துரியோதனன்‌ எழுந்து மாதுலரை வணங்கிவிட்டு 
மணமுற்றம்‌ நோக்கி வந்தபோதும்‌ அவள்‌ விழிகள்‌ 
அவனை நோக்கவில்லை. துரியோதனனை திரும்பி 
நோக்கியபோது அவன்‌ அதை அறிவான்‌ என்பதை 
அர்ஜுனன்‌ உணர்ந்தான்‌. அவன்‌ திமிர்த்த பெருநடையில்‌ 
வந்துகொண்டிருந்தபோதும்‌ விழிகள்‌ அவளையே 
நோக்கிக்கொண்டிருந்தன. முற்றத்தை அணுகியதும்‌ 
அவள்‌ தன்னை சற்றும்‌ பொருட்படுத்தவில்லை என்று 
அவனுக்கு புரிந்துவிட்டது, மிகமெல்லிய ஒரு தயக்கம்‌ 
அவன்‌ கால்களில்‌, உடலில்‌ தெரிந்தது. அத்தனை சிறிய 
உளநகர்வை எப்படி உடல்‌ காட்டுகிறது? அதை எப்படி 
அத்தனை தொலைவில்‌ அறியமுடிகிறது? 

ஏனென்றால்‌ அந்த மணமுற்றத்தில்‌ வந்து நிற்கும்‌ 
ஒவ்வொருவராகவும்‌ அவனே 
நடித்துக்கொண்டிருக்கிறான்‌. மீண்டும்‌ மீண்டும்‌ வந்து 
தூக்கி வீசப்படுகிறான்‌. துரியோதனன்‌ மேல்‌ வந்த 
இரக்கத்தை அவனே வியப்புடன்‌ எண்ணிக்கொண்டான்‌. 


கிந்தூரம்‌ அவனை தாக்கி வீச அவன்‌ மல்லாந்து 
மண்ணில்‌ விழுந்து சினத்துடன்‌ ஓங்கி தரையை கையால்‌ 
அறைந்தபடி எழுந்துகொண்டான்‌. கைகளை ஒன்றுடன்‌ 
ஒன்று தட்டியபடி உடலெங்கும்‌ தசைகள்‌ கொப்பளித்து 
அசைய மூச்சிரைத்தபடி நின்றான்‌. தன்‌ முழு அக 
ஆற்றலாலும்‌ சினத்தை அவன்‌ அடக்கிக்‌ கொள்வதை 
காணமுடிந்தது. பின்னர்‌ பெருமூச்சுடன்‌ தோள்களை 
தளர்த்தினான்‌. தலைகுனிந்து நடந்து விலகினான்‌. 
அவன்‌ தன்‌ முழு உடலாலும்‌ திரெளபதியை 
உணர்ந்துகொண்டிருக்கிறான்‌ என அர்ஜுனன்‌ 
உணர்ந்தான்‌. 

சேதிநாட்டரசன்‌ சிசுபாலன்‌ வில்லை நாணேற்றிவிட்டான்‌. 
அதை தூக்கி அந்த நீர்த்தொட்டி நோக்கி சென்று நிறுத்தி 
அம்பு பூட்டும்போது தூக்கி வீசப்பட்டான்‌. சிந்து தேசத்து 
அரசன்‌ ஜயத்ரதன்‌ வந்தபோது அவை எங்கும்‌ 
எதிர்பார்ப்பின்‌ ஒலி ரீங்கரித்தது. அவன்‌ வந்து 
அவையை வணங்கி கிந்தூரத்தை எடுத்து நாணேற்றி 
கையில்‌ ஏந்திக்கொண்டான்‌. அவையில்‌ திகைப்பும்‌ பின்‌ 
எதிர்பார்ப்பும்‌ எழுந்தது. அர்ஜுனன்‌ திரெளபதியின்‌ 
விழிகளை நோக்கினான்‌. அவள்‌ இமைகள்‌ பாதி 
சரிந்திருந்தன. 


ஜயத்ரதன்‌ வில்லுடன்‌ சென்று நின்றான்‌. மூச்சிரைக்க 
நின்று தன்னை அமைதிப்படுத்திக்கொண்டு அம்பை 
நாணேற்றினான்‌. வில்‌ அவன்‌ தலைக்குமேல்‌ புடைத்து 
விம்மும்‌ பாய்மரங்களை ஏந்திய கொடிமரம்‌ போல நின்று 
அதிர்ந்தது. அவன்‌ எய்த அம்பு மேலெழுந்து 

ளிக்கூண்டை அடைந்தது. அடுத்த அம்பை எடுக்க 
அவன்‌ திரும்பிய கணம்‌ அவன்‌ வில்லின்‌ கீழ்நுனியை 
மிதித்திருந்த காலின்‌ வலு விலக வில்‌ அவனை தாக்கி 
அடித்தது. அவை எங்கும்‌ அவனை பாராட்டுவதுபோன்ற 
ஒலிகள்‌ எழுந்தன. ஒரு வைதிகன்‌ “இந்த வில்லை 
எவனும்‌ பூட்டிவிடமுடியாது” என்றான்‌. 


பீமன்‌ திரும்பி அர்ஜுனனிடம்‌ “பார்த்தா, அந்த வில்‌ 
அவள்‌ அகம்‌. அவளை அறியாமல்‌ அதை வெல்ல 
முடியாது” என்றான்‌. தான்‌ 
எண்ணிக்கொண்மருந்ததையே சொற்களாகக்‌ கேட்டு 
அர்ஜுனன்‌ திகைத்து திரும்பிப்பார்த்தான்‌. ”எவர்‌ 
வெல்வதென்று அவள்‌ முடிவெடுக்கிறாள்‌... ” என்றான்‌ 


பீமன்‌. அர்ஜுனன்‌ “ஆம்‌ மூத்தவரே” என்றான்‌. 
வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

மேலும்‌ இரு மன்னர்கள்‌ தோற்று விலகியபின்‌ எவரும்‌ 
எழவில்லை. கிந்தூரத்தை சேவகர்கள்‌ எடுத்து மீண்டும்‌ 
அதன்‌ பீடத்தில்‌ வைத்துவிட்டு விலகிச்சென்றனர்‌. 
மண்ணை அறைந்து அமைந்த மாபெரும்‌ சவுக்கு போல 
அது அங்கே கிடந்தது. அவையினர்‌ அனைவரும்‌ 
கர்ணனை நோக்கிக்கொண்டிருக்க அவன்‌ 
அப்பார்வைகளை முழுதுணர்ந்து முற்றிலும்‌ விலக்கி 
நிமிர்ந்த தலையுடன்‌ கனவில்‌ என மூடிய விழிகளுடன்‌ 
அமர்ந்திருந்தான்‌. அர்ஜுனன்‌ திரும்பி திரெளபதியை 
பார்த்தான்‌. அவளும்‌ அதேபோல எதையும்‌ நோக்காமல்‌ 
எங்கோ அகம்நிலைக்க அமர்ந்திருந்தாள்‌. 


“உனக்காகக்‌ காத்திருக்கிறான்‌ பார்த்தா” என்றான்‌ பீமன்‌. 
அர்ஜுனன்‌ ஆமென தலையை அசைத்தான்‌. “நீ 
எதற்காகக்‌ காத்திருக்கிறாய்‌?” என்று பீமன்‌ மேலும்‌ 
குனிந்து கேட்டான்‌. “அவன்‌ எழுவதற்காக.” பீமன்‌ 
சிலகணங்கள்‌ விழிசரித்து சிந்தித்துவிட்டு “அவன்‌ நீ 
எழுவதை எதிர்பார்க்கிறான்‌” என்றான்‌. அர்ஜுனன்‌ 
விழிகளை திரெளபதியில்‌ நிறுத்தி “அவன்‌ அந்த வில்‌ 
தன்னை அழைப்பதற்காக காத்திருக்கிறான்‌ மூத்தவரே” 
என்றான்‌. பீமன்‌ திரும்பி நோக்கினான்‌. ஏதோ சொல்ல 
விழைபவன்‌ என மெல்ல உதடுகள்‌ பிரிந்தன. பின்‌ 
தலையை அசைத்தபடி திரும்பிக்கொண்டான்‌. 


நேரம்‌ செல்லச்செல்ல அங்கிருந்த அமைதி 
எடைகொண்டு குளிர்ந்தபடியே வந்தது. அவை 
அசைவற்ற மாபெரும்‌ திரைச்சீலைச்சித்திரம்‌ போல 
ஆகியது. எங்கோ சில செருமல்கள்‌ ஒலித்தன. 
அணிபடாம்‌ ஒன்று காற்றில்‌ திரும்பும்போது 
அதைப்பிணைத்திருந்த வண்ணவடம்‌ எழுப்பிய முறுகல்‌ 
ஒலி எழுந்தது. துருபதனும்‌ அவன்‌ மைந்தர்களும்‌ 
கர்ணனை நோக்காமல்‌ இருக்க சித்தத்தை 
இறுக்கிக்கொண்டு முகத்தையும்‌ உடலையும்‌ இயல்பாக 
வைத்திருந்தனர்‌. பிருஷதி பாஞ்சாலியை நோக்கிவிட்டு 
அரங்கிலிருந்த கூட்டத்தில்‌ விழி ஓட்டி தேடினாள்‌. ஒரு 
கட்டத்தில்‌ அவள்‌ தன்னை கண்டுவிட்டாள்‌ என்றுகூட 
அர்ஜுனன்‌ எண்ணினான்‌. 


திரெளபதியின்‌ ஆடையின்‌ கீழ்நுனி மட்டும்‌ காற்றில்‌ 


படபடத்தது. அவள்‌ கால்களில்‌ சிறகுகள்‌ கொண்ட யக்ஷி 
என்பதுபோல. அவள்‌ உடலெங்கும்‌ வைரங்கள்‌ நூறு 
விழிகள்‌ என திறந்து பேரவை நோக்கி 
இமைத்துக்கொண்டிருக்க அவள்‌ முகவிழிகள்‌ முற்றிலும்‌ 
நோக்கிழந்திருந்தன. தருமன்‌ அர்ஜுனனை நோக்கி 
தழைந்து “பார்த்தா, அவள்‌ ஒருபோதும்‌ அவனை 
அழைக்கமாட்டாள்‌...” என்றான்‌. “அழைப்பதென்றால்‌ 
முன்னரே அழைத்திருப்பாள்‌.” அர்ஜுனன்‌ 
திரெளபதியை நோக்கியபடி தலையை ஆட்டினான்‌. 


கர்ணன்‌ மெல்ல அசைந்ததும்‌ அவ்வசைவு 
அயைழுழுக்க நிகழ்ந்தது. அவையில்‌ எழுந்த 
அவ்வசைவை ஓரக்கண்ணால்‌ கண்டு அவன்‌ திகைத்து 
சுற்றிலும்‌ நோக்கினான்‌. திரும்பி துரியோதனனை 
நோக்கினான்‌. மீண்டும்‌ கிந்தூரத்தை நோக்கிவிட்டு 
அரைக்கணம்‌ விழிகளால்‌ அர்ஜுனனை நோக்கினான்‌. 
அவன்‌ நோக்கு திரெளபதியைத்‌ தொடும்போது உள்ளம்‌ 
கொண்ட அதிர்வை அர்ஜுனனால்‌ காணமுடிந்தது. 
கர்ணன்‌ மீசையை நீவிவிட்டு விழிகளை விலக்கி கிழக்கு 
வாயிலில்‌ முற்றத்து ஒளி வெள்ளித்திரைச்சீலை என 
தொங்கிக்கிடப்பதை நோக்கினான்‌. அவன்‌ முகத்திலும்‌ 
விழிகளிலும்‌ அவ்வொளி அலையடித்தது. 


அவன்‌ தன்‌ முழு அக ஆற்றலாலும்‌ திரெளபதியை 
நோக்குவதைத்‌ தவிர்க்கிறான்‌ என்று அர்ஜுனன்‌ 
உணர்ந்தான்‌. இருவர்‌ மேலும்‌ அவன்‌ சிந்தை ஊன்றி 
நின்றிருந்தது. கணங்கள்‌. கணங்களே இழுபட்டு 
நீண்டன. ஒரு கணத்தின்‌ தொடக்கம்‌ முதல்‌ இறுதிவரை 
மெதுவாக செல்ல முடிந்தது. இதோ அவன்‌ கழுத்து 
அசைகிறது. இதோ விழிகள்‌ திரும்புகின்றன. 
அவ்விருப்பை அவன்‌ உடலெங்கும்‌ உணரமுடிந்தது. 
அவன்‌ விரல்கள்‌ அதிர்ந்துகொண்டிருக்கின்றனவா? 
இன்னொரு நீள்கணம்‌. மேலும்‌ ஒரு நீள்கணம்‌. அடுத்த 
கணத்தின்‌ தொடக்கத்தில்‌ அர்ஜுனன்‌ 
உணர்ந்துகொண்டான்‌, அவன்‌ திரும்பப்போகிறான்‌ என. 
அதை எப்படி உணர்ந்தேன்‌ என அவன்‌ எண்ணி 
வியந்துகொண்டிருக்கும்போதே கர்ணனின்‌ தலை 
திரும்பியது. 


அந்தக்‌ காட்சிக்கணத்தை நெடுநேரம்‌ அவன்‌ 
நோக்கிக்கொண்டிருந்தான்‌. ஊழின்‌ ஆயிரம்‌ கரங்கள்‌ 
எழுந்து முகவாயைப்பற்றி, தலையைக்‌ கவ்வி, அழுத்தி, 
இழுத்துத்‌ திருப்புவதுபோல. அவன்‌ இமைகள்‌ 
மேலெழுந்தன. கரிய சிறுமணி விழிகள்‌ அவளை 
நோக்கின. அவன்‌ மாந்தளிர்‌ நிறமான உதடுகள்‌ மெல்ல 


பிரிந்தன. அர்ஜுனன்‌ விழி மட்டும்‌ திருப்பி 
திரெளபதியை நோக்கினான்‌. அவளில்‌ எதுவுமே 
நிகழவில்லை. ஒரு கணம்‌ உலகம்‌ இல்லாமலிருந்தது. 
மறுகணம்‌ அவனுள்‌ பல்லாயிரம்‌ பறவைகள்‌ சிறகடித்து 
வானிலெழுந்தன. வண்டின்‌ சிறகு போல காலம்‌ 
அதிரத்தொடங்கியது. 


கர்ணனின்‌ கண்கள்‌ வந்து அர்ஜுனனை சந்தித்தபோது 
அவன்‌ மிகமெல்ல புன்னகை புரிந்தான்‌. சவுக்கடிபட்ட 
கன்னிப்பெண்குதிரை என கர்ணன்‌ அதிர்வதை, அவன்‌ 
கை எழுந்து மீசையை தொடுவதை அர்ஜுனன்‌ 
கண்டான்‌. கர்ணன்‌ எழுந்து சால்வையைச்‌ சுழற்றி 
தோளிலிட்டபோது பேரவையில்‌ இருந்து முரசுக்கார்வை 
போல ஒலி எழுந்தது. துருபதனும்‌ மைந்தர்களும்‌ 
கர்ணனை திகைத்தவர்கள்‌ போல நோக்க பிருஷதி இரு 
கைகளையும்‌ நெஞ்சைப்பற்றுவது போல 
வைத்துக்கொண்டாள்‌. 


கர்ணனின்‌ கால்கள்‌ எத்தனை நீளமானவை என 
அர்ஜுனன்‌ எண்ணிக்கொண்டான்‌. சில எட்டுக்கள்தான்‌ 
வைப்பதுபோலிருந்தது, அவன்‌ பறந்துசெல்பவன்‌ போல 
மணமுற்றத்தை அணுகினான்‌. ஒரு கணம்‌ விழிதிருப்பி 
திரெளபதியை நோக்கிவிட்டு மீண்டும்‌ கர்ணனிலேயே 
விழிபதித்திருந்தான்‌ அர்ஜுனன்‌. அவன்‌ உடலை 
முழுமுற்றாக விழிகளால்‌ அள்ள விழைபவன்‌ போல. 
நீண்ட பெரிய கைகள்‌ காற்றை துழாவுகின்றன. நிமிர்ந்த 
நெஞ்சில்‌ ஆரம்‌ சரிகிறது. தோள்களில்‌ இருந்து 
கருங்குழல்‌ புரிகள்‌ காற்றில்‌ அலைபாய்ந்து பின்னால்‌ 
விழுகின்றன. அவையை நெருங்கிக்கொண்டே 
இருந்தான்‌. அவையும்‌ அங்கிருந்த அனைவரும்‌ 
திரைச்சீலை ஓவியங்களாகி மங்கலாகி இல்லாமலாயினர்‌. 
அவனும்‌ அர்ஜுனனும்‌ மட்டும்‌ எஞ்சினர்‌. பின்‌ 
அர்ஜுனனும்‌ இல்லாமலானான்‌. கர்ணன்‌ மட்டுமே அங்கே 
சென்றுகொண்டிருந்தான்‌. 


கர்ணன்‌ திரெளபதியையே நோக்கிக்கொண்டு நடந்து 
வில்லை நோக்கி சென்றான்‌. அவள்‌ பெரிய விழிகளின்‌ 
இமைகள்‌ சரிந்திருந்தமையால்‌ அவனுடைய உயரத்தில்‌ 
இருந்து நோக்கியபோது துயில்வதுபோலிருந்தாள்‌. சிறிய 
கருஞ்சிவப்பு உதடுகள்‌ குமிழென இணைந்து 
ஒட்டியிருந்தன. நெடுநேரம்‌ அவற்றை நாவு 
தொடாததனால்‌ உலர்ந்து சுருங்கிய மென்மலரிதழ்கள்‌ 
போலிருந்தன. சிறியமூக்கின்‌ நுனிவளைவுக்கு மேல்‌ 
வியர்வை பனித்திருந்தது. 


தன்‌ ஒவ்வொரு அடியும்‌ அவளில்‌ அதிர்வாக நிகழ்வதை 
கர்ணன்‌ உணர்ந்தான்‌. மூடிய தனியறைக்குள்‌ மூச்சால்‌ 
அசைக்கப்படும்‌ சுடர்‌. திடீரென அவன்‌ ஓர்‌ மாறுபட்ட 
உணர்வை அடைந்தான்‌. அவளை நோக்கி நடக்க நடக்க 
அவளில்‌ இருந்து விலகிச்செல்வதாகத்‌ தோன்றியது. 
அமர்ந்திருந்தபோது அவளுக்கு மிக அண்மையில்‌ 
இருந்தான்‌. அவள்‌ கழுத்துக்குழியில்‌ இதயத்தின்‌ 
துடிப்பை பார்க்க முடிந்தது. மெல்லிய கன்னத்தில்‌ நேற்று 
அரும்பியிருந்த சிறுமுத்தை காணமுடிந்தது. மார்பின்‌ 
சரிவில்‌ மணியாரம்‌ அழுந்திய தடத்தை 
விழிதொடமுடிந்தது. அவன்‌ எடுத்து முன்வைத்த 
ஒவ்வொரு எட்டும்‌ அவனை விலக்கியது. 


அந்த விந்தையை மறுகணம்‌ அச்சமாக உணர்ந்தான்‌. 
இல்லை அவளை நெருங்குவேன்‌, 
நெருங்கியாகவேண்டும்‌, எவ்வண்ணமேனும்‌ அவளருகே 
சென்றாகவேண்டும்‌, இதோ சென்று கொண்டிருக்கிறேன்‌, 
இதோ என்‌ முன்‌ அமர்ந்திருக்கிறாள்‌, இதோ அவளை 
தொட்டுவிடுவேன்‌, இதோ என அவன்‌ விலகிக்கொண்டே 
இருந்தான்‌. பின்‌ ஒரு தருணத்தில்‌ அவன்‌ உடலில்‌ 
அத்தனை தசைகளும்‌ தளர்ந்தன. கால்கள்‌ உயிரற்று 
குளிர பாதம்‌ வியர்த்து வழுக்குவதுபோல்‌ தோன்றியதும்‌ 
தன்னை சிந்தையால்‌ இறுக்கிக்கொண்டு திரும்பி 
அப்பால்‌ அமர்ந்திருந்த அர்ஜுனனை நோக்கினான்‌. 


அங்கே அவன்‌ விழிகளில்‌ எழுந்த கூர்சுடருடன்‌ சற்றே 
விரிந்த மீசையற்ற இதழ்களுடன்‌ நோக்கி 
அமர்ந்திருந்தான்‌. அவனருகே வலப்பக்கம்‌ இரு 
பெருங்கைகளையும்‌ பிணைத்து சற்று முன்குனிந்து 
பீமன்‌. இடப்பக்கம்‌ என்ன நிகழ்கிறது என்ற வியப்பு 
மட்டுமே தெரியும்‌ விழிகளுடன்‌ தருமன்‌. அப்பால்‌ நகுல 
சகதேவர்கள்‌. அவர்களன்றி அந்தப்‌ பேரவையில்‌ எவரும்‌ 
இருக்கவில்லை. ஐந்து விழிகள்‌. ஐந்தும்‌ பின்‌ ஒன்றாயின. 
அர்ஜுனன்‌ மட்டும்‌ அங்கே அமர்ந்திருந்தான்‌. அவன்‌ 
விழிகள்‌ மட்டும்‌. விழிகளில்‌ எழுந்த கூரொளி மட்டும்‌. 
கூர்சுடராக திகழ்ந்த ஒரு புன்னகை மட்டும்‌. 


ஒரு புன்னகை. யாருடையது அது? தெய்வங்களே, 
என்னை இன்னமும்‌ தொட்டு வாழ்த்தாத என்‌ 
மூதாதையரே, எவரது புன்னகை அது? ஊழே, 
பெருவெளியே, காலப்பெருநதியே எவர்‌ புன்னகை அது? 
நான்‌ நாளும்‌ காண்பது. தெருவில்‌ களத்தில்‌ அவையில்‌ 
என்னுள்‌ எழும்‌ கனவுகளில்‌ என்றும்‌ திகழ்வது. 
அப்புன்னகையிலிருந்து ஒரு கணம்‌ நான்‌ விலகுவேன்‌ 
என்றால்‌ அக்கணம்‌ இன்னொருவனாக 


வாழத்தொடங்குகிறேன்‌. ஒளிபோல, பின்னர்‌ புகை போல, 
பின்னர்‌ மென்‌ திரைச்சீலைகள்‌ போல, அதன்பின்‌ 
பளிங்குப்பாறைகள்‌ போல அவனைச்சூழ்ந்தது 
அப்புன்னகை. ஓடி அதில்‌ தலையை முட்டி கபாலத்தை 
உடைத்துக்கொள்ளமுடியும்‌. குருதி வழிய 
நிணத்துண்டாக அதன்‌ அருகே விழுந்து 
துடிதுடிக்கமுடியும... 


என்னென்ன உளமயக்குகள்‌! எண்ணங்கள்‌. அவை 
பெருகிப்‌ பெருகிச்செல்கின்றன. கங்கை, கிளை 
பிரிவதையே பயணமாகக்‌ கொண்டு திசைதேராது எழும்‌ 
பெருக்கு. இதோ வந்தடைந்துவிட்டேன்‌. இந்த 
மணமுற்றத்தில்‌ மிகச்சிறிய ஒர்‌ எறும்பு வந்து நிற்கிறது. 
அதன்‌ தலைக்குமேல்‌ பேருருவ மரங்களின்‌ அடித்தூர்கள்‌ 
என கால்கள்‌. அப்பால்‌ வான்‌ நிறைத்து குனிந்து நிற்கும்‌ 
முகங்கள்‌. வங்கன்‌, கலிங்கன்‌, மகதன்‌, மாளவன்‌... 
துரியோதனா என்‌ தோள்களை பற்றிக்கொள்‌. என்னை 
உன்‌ நெஞ்சில்‌ சாய்த்துக்கொள். தனியன்‌. 
கைவிடப்பட்டவன்‌. ஒருவிழியாலும்‌ பார்க்கப்படாதவன்‌. 
இப்புவியில்‌ நீயன்றி ஏதுமற்ற பேதை. எந்தையே, என்‌ 
இறையே, உன்‌ கைவெம்மையிலன்றி கருணையை 
அறியாத உன்‌ மைந்தனை நெஞ்சோடு சேர்த்துக்கொள்‌... 


மிக அருகே அவன்‌ திரெளபதியின்‌ முகத்தை 
நோக்கினான்‌. சரித்த விழிகளுடன்‌ ஒட்டிய உதடுகளுடன்‌ 
காற்றில்‌ அலையும்‌ தனிக்குழல்‌ சுருள்களுடன்‌ அது 
சிலைத்திருந்தது. மிக அண்மை. அதன்‌ 
மென்மயிர்பரவலை காணமுடிந்தது. இதழ்களின்‌ இரு 
முனைகளிலும்‌ கீழிறங்கிய மயிர்தீற்றல்‌. கண்களுக்குக்‌ 
கீழே சுருங்கிய மென்தோலின்‌ ஈரம்‌. கீழிதழ்‌ வளைவுக்கு 
அடியில்‌ சிறிய நிழல்‌. அவன்‌ கிந்தூரத்தை நோக்கினான்‌. 
அதில்‌ புன்னகை என ஓர்‌ ஒளி திகழ்ந்தது. அவன்‌ நிழல்‌ 
அதில்‌ நீரோடையிலென தெரிந்தது. அணுகியபோது 
காலடியோசை கேட்ட நாகம்‌ போல அது மெல்ல 
நெளிந்தது. உயிர்கொண்டு ஒருங்குவதுபோல்‌. 
அந்தப்புன்னகை மேலும்‌ ஒளிகொண்டது. 


அவன்‌ கிந்தூரத்தை நோக்கியபடி ஒரு கணம்‌ நின்றான்‌. 
பின்கழுத்தில்‌ ஒரு விழிதிறந்துகொண்டதுபோல 
திரெளபதியை நோக்க முடிந்தது. அவள்‌ உடவில்‌ ஓர்‌ 
அசைவு நிகழ்ந்தது. தொடுகையை உதறும்‌ குழந்தையின்‌ 
அசைவு. அவன்‌ நெஞ்சில்‌ முரசுக்கோல்‌ விழுந்தது. 
பேரொலியை செவிகளில்‌ கேட்க முடிந்தது. விழிகளில்‌ 
காட்சியாகிய அனைத்தும்‌ அந்தத்‌ தாளத்தில்‌ அதிர்ந்தன. 
குருதி அந்தத்‌ தாளத்தில்‌ உடலெங்கும்‌ நுரைத்தோடியது. 


பின்னர்‌ காதுமடல்களில்‌, கழுத்தில்‌, குளிர்வியர்வையை 
உணர்ந்தபடி காலத்தை மீட்டுக்கொண்டபோது கடும்‌ 
சினம்‌ எழுந்து அவனை தழலாக்கியது. சிலகணங்களில்‌ 
அவனை முழுக்கத்‌ தழுவி எரித்துக்கொண்டு எழுந்து 
நின்று கூத்தாடியது. 


அவன்‌ தன்‌ கைகளை ஓங்கித்‌ தட்டிய ஒலி கேட்டு 
திரைச்சீலை ஓவியம்‌ என சமைந்திருந்த அவை 
திடுக்கிட்டு உயிர்கொண்டு விழிகளாகியது. அவன்‌ 
குனிந்து கிந்தூரத்தின்‌ இடதுநுனியை தன்‌ வலக்காலால்‌ 
ஓங்கி மிதித்து விம்மி எழுந்த அதன்‌ வளைவின்‌ நடுவே 
இடக்கையால்‌ பற்றி தூக்கி நீட்டியபோது அவை குரல்கள்‌ 
கரைந்த பெருமுழக்கமாக ஒலித்தது. அவன்‌ உடலில்‌ 
மானுட உடலை இயற்கையின்‌ முதல்வல்லமையாக 
சமைத்துவிளையாடும்‌ போர்த்தெய்வங்கள்‌ எழுந்தன. 


கிந்தூரத்தை தூக்கியபடி அவன்‌ மேலே தொங்கிய 
கிளிக்கூண்டின்‌ கீழே வந்து நின்றான்‌. முதல்‌ 
ஆண்தொடுகையை அடைந்த கன்னியென கிந்தூரம்‌ 
கூசி சிலிர்த்து தன்னை ஒடுக்கியது. பின்னர்‌ திமிறி 
அவன்‌ பிடியை விடமுயன்று துள்ளியது. பிடியின்‌ 
வன்மையை உணர்ந்து அடங்கிக்‌ குழைந்தது. 
அவ்வன்மையை அது அஞ்சியது. அதை விரும்பியது. 
அதை உதற விரும்பி திமிறியது. அவ்வசைவுகள்‌ 
வழியாக அவனுக்கு அடிமைப்பட்டு அவன்‌ கையிலொரு 
குளிர்மலர்‌ ஆரம்‌ போல நெளிந்தது. 


ஆனால்‌ அதற்குள்‌ எங்கோ ஒன்று கரந்திருந்தது. 
எவருமறியமுடியாத ஒன்று. எவர்‌ தொட்டாலும்‌ அவர்‌ 
அறியக்கூடிய ஒன்றை அளித்து எவருக்குமறியாமல்‌ 
தன்னை நிகழ்த்திக்கொண்டிருக்கும்‌ மந்தணப்பொறி. 
தன்னை நிகழ்த்தும்போதே தன்‌ ஆற்றலை அறிந்து 
மேலும்‌ ஆற்றல்‌ கொள்வது. தன்‌ ஆற்றலில்‌ முடிவிலாது 
மகிழ்வது. அந்த மாயப்பொறி வில்லின்‌ உள்ளே 
திகைப்பதை, அதிர்வதை அவன்‌ உணர்ந்தான்‌. கிந்தூரம்‌ 
அஞ்சிய இளம்புரவிபோல நடுங்கிக்கொண்டிருந்தது. 


கர்ணன்‌ தன்‌ இடக்கையால்‌ கிந்தூரத்தின்‌ 
மையத்தைப்பற்றி தோளின்‌ முழுவல்லமையையும்‌ 
அதன்‌ கீழ்‌ விளிம்புக்கு அளித்து சற்றே உடலை 
எழுந்தமரச்செய்தபோது பறவையை சிறுமலர்க்கிளை 
போல அவனை அது ஏற்றுக்கொண்டது. அவன்‌ அதை 
பட்டு மேலாடை போல தன்‌ 
தோளிலணிந்துகொள்ளமுடியும்‌ என்று தோன்றியது. 
அவையினருக்கு அவன்‌ மலர்கொய்வதுபோல அதை 


நாணேற்றியதாகத்‌ தோன்றியது. ஆனால்‌ 
பெருந்தோளாற்றல்‌ அதில்‌ நிகழ்ந்திருப்பதை 
படைக்கலப்பயிற்சி கொண்ட அனைவரும்‌ உணர்ந்தனர்‌. 
ஓசையின்றி சிலைத்து அமர்ந்திருந்தது சூழ்ந்த பேரவை . 


கிந்தூரத்தின்‌ நடுக்கம்‌ அணைவதற்காக கர்ணன்‌ காத்து 
நின்றான்‌. அவனுக்கு முன்னால்‌ சிறுகுளத்தில்‌ நீர்‌ 
பசுவின்‌ விழி என தெரிந்தது. அதன்‌ சூழ்ச்சி என்ன என்று 
அப்போது அவன்‌ உணர்ந்தான்‌. கிந்தூரத்தை ஊன்றும்‌ 
தரை மரத்தாலானது. அதன்‌ மேல்‌ அந்த பெரிய 
மரத்தொட்டியில்‌ நீர்‌ வைக்கப்பட்டிருந்தது. கிந்தூரத்தின்‌ 
ஒவ்வொரு அசைவும்‌ அந்த நீரில்‌ அலைகளைக்‌ 
கிளப்பியது. வில்‌ முற்றிலும்‌ அதிர்வழிந்தாலொழிய 
நீராடியில்‌ அலையடங்கி படிமம்‌ தெளியாது. 


கர்ணன்‌ வில்லின்‌ இடைவளைவைப்பற்றி அதன்‌ 
கால்நுனியை மிதித்து விழிகளை தொலைவில்‌ ஆடிய 
ஒரு திரைச்சீலையை நோக்கி நிறுத்திக்கொண்டு 
நின்றான்‌. அவன்‌ மூச்சு அவிந்தது. நெஞ்சில்‌ எழுந்த 
ஓசை தேய்ந்தழிந்தது. எண்ணங்கள்‌ மட்டும்‌ 
பாம்புக்குஞ்சுகள்‌ போல ஒன்றை ஒன்று தழுவி வழுக்கி 
நெளிந்தன. ஒரு பாம்பு இன்னொன்றை விழுங்கியது. 
அதை இன்னொன்று விழுங்கியது. எஞ்சிய இறுதிப்பாம்பு 
தன்‌ எடையாலேயே அசைவிழந்து தன்னை தானே 
முடிச்சிட்டுக்கொண்டது. சுருண்டு அதன்‌ நடுவே தன்‌ 
தலையை வைத்து மூடாத விழிகளுடன்‌ உறைந்தது. ஓம்‌ 
ஓம்‌ ஓம்‌. 

கர்ணன்‌ பரசுராமரின்‌ பாதங்களை கண்டான்‌. 
புலிக்குட்டிகளின்‌ விழிகள்‌ போல வெண்ணிற ஒளி 
கொண்ட நகங்கள்‌. நீலநரம்பு இறங்கிக்‌ கிளைவிட்ட மேல்‌ 
பாதம்‌. அவன்‌ முகத்தில்‌ புன்னகை விரிந்தது. நீராடியில்‌ 
மேலே தொங்கிய கிளிக்கூண்டுக்குள்‌ இருந்து முதற்கிளி 
வெளியே தலைநீட்டி 'வெல்‌ என்னை” என்று 
விழிஉருட்டியது. “முதற்கிளி, சோமகம்‌” என்றான்‌ 
கோல்நிமித்திகன்‌. அவன்‌ கை சாட்டைச்சொடுக்கல்‌ 
போல பின்னால்‌ சென்று அம்பை எடுத்ததையும்‌, 
நாணொலிக்க வில்‌ சற்று அமைந்து மீண்டதையும்‌, 
அடிபட்டு உடைந்த பாவைக்கிளியின்‌ மரச்சிம்புகள்‌ சிதறி 
காற்றில்‌ பரவி சுழன்று இறங்கியதையும்‌ அவையினர்‌ 
ஒருகணமெனக்‌ கண்டனர்‌. மேலுமொரு கணம்‌ 
கடந்தபின்னர்‌ அவை ஒரே குரலில்‌ ஆரவாரம்‌ செய்தது. 


இரண்டாவது கிளியை நோக்கியபோது கர்ணன்‌ தன்‌ 
உடற்புலனால்‌ அர்ஜுனனைக்‌ கண்டான்‌. அவன்‌ 


விழிகள்‌ திகைத்திருப்பதை நெற்றியின்‌ இருபக்கமும்‌ 
நீலநரம்புகள்‌ புடைத்திருப்பதை. அர்ஜுனன்‌ அருகே 
சரிந்த பீமன்‌ மெல்லியகுரலில்‌ “பார்த்தா, இவன்‌ 
வெல்வான்‌” என்றான்‌. அர்ஜுனன்‌ “அவன்‌ வெல்வதே 
முறை மூத்தவரே. வில்லுக்குரிய தெய்வங்களின்‌ 
அன்புக்குரியவன்‌ அவன்‌ மட்டுமே” என்றான்‌. பீமன்‌ 
“அவனிடம்‌ அச்சமில்லை...” என்று சொல்லி தன்‌ 
கைகளை மீண்டும்‌ இறுக்கிக்கொண்டான்‌ தருமன்‌ 
பெருமூச்சுடன்‌ “பார்த்தா, நாடும்‌ முடியும்‌ 
கைவிட்டுபோகின்றன. ஆனால்‌ இச்சபையில்‌ மானுடர்‌ 
தோற்று வித்தை வெல்கிறது. நாமனைவருமே 
எழுந்துகூத்தடவேண்டிய தருணம்‌ இது” என்றான்‌. 


அர்ஜுனன்‌ கர்ணனை நோக்கி விரிந்த விழிகளாக 
அமர்ந்திருந்தான்‌. காதுகளில்‌ எரியும்‌ இரு விழிகள்‌ போல 
குண்டலங்கள்‌ சுடர்ந்தன. பெரிய தோள்களின்‌ நடுவே 
புலர்கதிர்‌ என பொன்னொளி கொண்ட கவசம்‌. தன்‌ 
விழிகளுக்கு மட்டுமே அவை தெரிகின்றன என 
அர்ஜுனன்‌ அறிந்தான்‌. அவள்‌ காண்கிறாளா? ஒருகணம்‌ 
அவள்‌ அதைக்‌ கண்டாள்‌ என்றால்‌ அனைத்தும்‌ 
முடிவாகிவிடும்‌. அவள்‌ விழிதூக்கவேண்டும்‌. அவனை 
பார்க்கவேண்டும்‌. அவள்‌ விழிகள்‌ ஏன்‌ 
சரிந்திருக்கின்றன. எடைகொண்டவை போல. 
எங்கிருக்கிறாள்‌ அவள்‌? 


கர்ணன்‌ தலைக்குமேல்‌ வளைந்த பெரிய கருங்கால்‌ 
வேங்கை மரம்போல நின்ற கிந்தூரத்துடன்‌ நின்றான்‌. 
கெண்டைக்கால்‌ பந்தில்‌, பின்தொடை இறுக்கத்தில்‌, 
தோளிலேறிய நாணில்‌, கழுத்தில்‌ சுண்டி நின்ற 
நரம்புத்தந்திகளில்‌ மிகமெல்ல நிகழ்ந்த அசைவு விரலை 
நோக்கிச்‌ செல்வதை அர்ஜுனன்‌ கண்டான்‌. மீண்டும்‌ 
வலக்கரம்‌ மின்னலென துடித்தணைய அம்பு எழுந்து 
கிருவிகுலக்‌ கிளியை உடைத்துச்‌ சிதறடித்து அவன்மேல்‌ 
மலரிதழ்களாக பொழிந்தது. சூதர்களின்‌ அவையில்‌ 
இருந்து வாழ்த்தொலிகள்‌ எழுந்தன. ஓரிரு 
ஒலிகளுக்குப்பின்‌ மொத்த குடிகளவையும்‌ 
வாழ்த்தொலியுடன்‌ வெடித்துக்கிளம்பியது. 


கைகளும்‌ வண்ணத்தலைப்பாகைகளும்‌ சால்வைகளும்‌ 
சூழ அலையடிக்க நின்று கர்ணன்‌ துரியோதனனை 
நோக்கினான்‌. துரியோதனனின்‌ கண்களில்‌ இருந்து 
கண்ணீர்‌ வழிந்து தாடையில்‌ சொட்டிக்கொண்டிருந்தது. 
கைகளைக்‌ கூப்பி நெஞ்சில்‌ வைத்து எதையும்‌ 
நோக்காதவன்‌ போல அமர்ந்திருந்தான்‌. புன்னகையுடன்‌ 
இன்னொரு அம்பை எடுத்து சிருஞ்சயக்‌ கிளியை வீழ்த்தி 


விட்டு வில்லை தாழ்த்தி அரசரவையை நோக்கினான்‌. 
கங்கனும்‌ கலிங்கனும்‌ மாளவனும்‌ மண்சிலைகள்‌ 
போலிருந்தனர்‌. ஜராசந்தன்‌ இரு பெருந்தோள்களும்‌ 
புடைக்க கைகளை பீடத்தின்‌ இருபக்கமும்‌ ஊன்றி 
மறுகணம்‌ எழப்போகிறவன்‌ போல்‌ அமர்ந்திருந்தான்‌. 


அவையில்‌ சுழன்ற கர்ணனின்‌ விழிகள்‌ கிருஷ்ணனை 
நோக்கி உரசி மீண்டன. அவையில்‌ அவன்‌ 
நுழைந்தபோது பிறரைப்போல அவனை திரும்பி நோக்கி 
“இவனா? என எண்ணியபின்‌ ஒரு கணம்கூட அதுவரை 
அவனை தான்‌ உணரவில்லை என அப்போது 
அறிந்தான்‌. எந்த தனித்தன்மையும்‌ இல்லாதவன்‌, ஒரு பசு 
அருகே இருக்குமென்றால்‌, ஒரு வளைதம கையில்‌ 
வைத்திருந்தானென்றால்‌ கன்றுமேய்த்து மலையிறங்கிய 
யாதவன்‌ என்றே தோன்றுபவன்‌. எளியவரின்‌ கூட்டத்தில்‌ 
முழுமையாக மறைந்துவிடக்கூடியவன்‌. 
இல்லாமலிருக்கக்‌ கற்றவன்‌ என்று எண்ணம்‌ 
தோன்றியதுமே சித்தம்‌ பல்லாயிரம்‌ காதம்‌, பல்லாயிரம்‌ 
2. கடந்து பின்னால்‌ விரைந்தோடி அந்த 
ழிச்சந்திப்பை மீண்டும்‌ அடைந்து திகைத்து நின்றது. 


யாதவனின்‌ விழிகளின்‌ ஆழத்தில்‌ ஒரு புன்னகை 
இருந்தது. இருண்ட குளிர்ச்சுனையின்‌ அடியில்‌ கிடக்கும்‌ 
நாணயம்போல. என்ன சொல்கிறான்‌? எதையும்‌ 
சொல்லவில்லை. சொல்லுமளவுக்கு நெருங்கவில்லை. 
ஒரு சொல்லுக்கு அப்பால்தான்‌ நின்றிருக்கிறான்‌. 
எதையோ அறிந்திருக்கிறான்‌. எதை? இங்கிருக்கும்‌ 
எவரும்‌ அறியாத ஒன்றை. நிகழும்‌ கணத்தில்‌ நின்று 
நிகழவிருக்கும்‌ கணத்தை கண்டவனின்‌ விழியொளி. 
கர்ணனின்‌ இடத்தோள்‌ தன்னிச்சையாகத்‌ துடிக்கத்‌ 
தொடங்கியது. இன்னொரு முறை அவன்‌ விழிகளை 
நோக்கவேண்டும்‌ என எழுந்த நெஞ்சை முழுவிசையாலும்‌ 
அழுத்தி வென்றான்‌. வில்‌ விம்மியதை அம்பு சீறியதை 
துர்வாசகுலக்‌ கிளி உடைந்து காற்றில்‌ அதன்‌ பொய்யிறகு 
சுழன்று சுழன்று எழுதி எழுதி இறங்கியதைக்‌ கண்டான்‌. 

ஓவியம்‌: ஷண்முகவேல்‌ 


பெருமூச்சுடன்‌ உடலை எளிதாக்கிக்கொண்டான்‌. 
கிந்தூரம்‌ அவன்‌ கைகளின்‌ வெம்மையில்‌ 
உருகிக்கொண்டிருந்தது. அதன்‌ உடல்வளைவு அவன்‌ 
எண்ணத்தின்‌ வளைவுடன்‌ பொருந்திவிட்டதுபோல. 
அவன்‌ இன்றி அது முழுமையாகாதென்பது போல. 


அவன்‌ விழவுகளின்‌ கருவி மட்டுமே என்பதுபோல. 
கோல்காரன்‌ உரக்க “ஐந்தாவது கிளி. கேசினி” என்றான்‌. 
அச்சொல்‌ அவன்‌ மேல்‌ இரும்புருளை என விழுந்தது. 
கேசினி கேசினி கேசினி... அவள்‌ துள்ளும்‌ துவளும்‌ 
அலையிளகும்‌ அமைந்தெழும்‌ சுருள்கூந்தல்‌. இத்தனை 
நீள்கூந்தல்‌ பெண்ணுக்கு எதற்கு? அவளுடன்‌ இரவிலும்‌ 
நீங்கா நிழல்‌ என. அவளைச்‌ சுமந்தலையும்‌ கரிய 
தெய்வம்‌ என... 


அவன்‌ அறியாமலேயே திரும்பி திரெளபதியை 
நோக்கிவிட்டான்‌. அவள்‌ அப்படியே சரிந்த இமைகளும்‌ 
இணைந்து ஒன்றான இதழ்களும்‌ சிலைக்கருமுகமுமாக 
அமர்ந்திருந்தாள்‌. மானுடர்‌ மறந்த பெரும்பாலையின்‌ 
இருண்ட கருவறைக்குள்‌ அமர்ந்த கொல்வேல்‌ 
கொற்றவை. இன்னும்‌ எவருக்கும்‌ அருள்புரியாதவள்‌. 
பலிகொள்வதன்றி மானுடத்தை அறியாதவள்‌. ஒரு 
சொல்‌. சொல்லென்றாகும்‌ ஒரு அசைவு. அசைவென 
உணரச்செய்யும்‌ ஒரு முகபாவனை. அகம்‌ தொட்டு அகம்‌ 
அறியும்‌ ஒன்று... ஏதுமில்லை. கற்சிலை. வெறும்‌ 
கற்சிலை. கருங்கற்சிலை. கன்னங்கரிய சிலை. 
குளிர்சிலை. குளிர்ந்துறைந்த காலப்பெரும்சிலை... 


கர்ணன்‌ தலைக்குமேல்‌ வளைந்த துதிக்கை கொண்ட 
மதவேழம்‌ என நின்றது கிந்தூரம்‌. அம்பை எடுத்தபோது 
தன்‌ உடலெங்கும்‌ ஏதோ ஒன்று துடிப்பதை உணர்ந்தான்‌. 
அச்சமில்லை. இல்லை, அது பதற்றம்‌ இல்லை. சினம்‌. 
ஆம்‌, கடும்‌ சினம்‌. உடலின்‌ ஒவ்வொரு நரம்பிலும்‌ நின்று 
அதிர்ந்தது அது. எவர்‌ மீது இச்சினம்‌? 
பெருஞ்சினமென்பது மானுடர்‌ மீதாக இருக்கவியலாது. 
எண்ணத்தின்‌ நுனியில்‌ பற்றி எரிந்து தசைகளில்‌ 
தழலாகியது. அனலில்‌ தளிர்ச்சுருள்கள்‌ சுருண்டு 
நெளிந்தன. விரல்களில்‌ எழுந்து கிந்தூரத்தை 
நடுங்கச்செய்தது சினம்‌. நீராடி நெளிந்தது. மேலே 
தொங்கிய கிளிக்கூடு புகைச்சித்திரமாகக்‌ கலைந்தது. 


கர்ணன்‌ கண்களை மூடிக்கொண்டு மீண்டும்‌ 
பரசுராமரின்‌ பாதங்களை நினைத்தான்‌. நீரில்‌ இறங்கி 
நிற்கிறார்‌. மெல்லிய அலைகளில்‌ வந்து அவர்‌ கால்களை 
தொட்டுத்‌ தயங்கி தொட்டுத்‌ தயங்கி செல்கிறது ஒரு 
சிறுமலர்‌. நீலமலர்‌. கோதை. ஒளிபெருகி நிறைந்தோடும்‌ 
காலைநதி. அமைதியில்‌ மெல்ல உதிர்ந்தது ஓர்‌ இலை. 
கண்காணாத சிலந்திவலையில்‌ சிக்கி ஒளிவெளியில்‌ 
நின்று அதிர்ந்து அதிர்ந்து ஓசையின்றி கூவியது 
ஒற்றைநாக்கென ஒரு சிறு செவ்விலைசருகு. 


குனிந்து நோக்கியபோது நீர்ப்பரப்பில்‌ கேசினி தெளிந்த 
விழிகளுடன்‌ மிக அருகே தெரிந்தது. அவன்‌ அதை 
நோக்கிப்புன்னகை செய்தான்‌. இரைநோக்கிச்‌ செல்லும்‌ 
புலியின்‌ முன்கால்‌ என அவன்‌ கை ஓசையின்றி அம்பு 
நோக்கிச்‌ சென்றது. அம்பைத்‌ தொட்ட கணம்‌ அவன்‌ தன்‌ 
தொடைக்குள்‌ வண்டின்‌ மெல்லிய நெருடலை 
அறிந்தான்‌. ஒரு கணத்தின்‌ தொடக்கத்தில்‌ ஓர்‌ 
எண்ணமாகத்‌ தோன்றிய அது உடனே 
தசைக்குறுகுறுப்பாக மாறி வலியாகியது. சிறகுவிரித்து 
அதிர்ந்து ரீங்கரித்தபடி மெல்லச்‌ சுழன்றது வலி. வெல்‌, 
வெல்‌ அதை, வெல்‌ என அவன்‌ சித்தம்கூவியது. 
விழிகளே, கைகளே, வெல்லுங்கள்‌ அதை. 


கேசினிமீது படர்ந்த நீரலை அதை இழுபடச்செய்து 
இரண்டாக்கி ஒன்றாக்கியது. அவன்‌ கையில்‌ இருந்த 
கிந்தூரம்‌ வன்மத்துடன்‌ முனகியபடி இறுகி முற்றிலும்‌ 
எதிர்பாராதபடி நெளிந்து விலகியது. அதிலிருந்து எழுந்த 
அம்பு விலகிச்சென்று கிளியை விரலிடை அகலத்தில்‌ 
கடந்து சென்று காற்றில்‌ வளைந்து சிறகு குலையச்‌ 
சுழன்றபடி கீழே இறங்கி தரையாக அமைந்தபலகையில்‌ 
குத்தி நின்றது. மூன்றும்‌ ஒரே கணத்தில்‌ நிகழ்ந்து 
முடிந்தன. அதற்கு முந்தைய கணத்திலேயே அந்நிகழ்வை 
தன்‌ அகம்‌ முற்றிலும்‌ அறிந்துகொண்டதை அறிந்து 
அவன்‌ திகைத்து நின்றான்‌. 


கிந்தூரம்‌ அவன்‌ கையை உதறிவிட்டு துள்ளி நிலத்தில்‌ 
விழுந்து சினத்துடன்‌ நாண்‌ அதிர துள்ளி அடங்கியது. 
அதை பொருளற்ற விழிகளுடன்‌ வெறித்தபடி கர்ணன்‌ 
நின்றான்‌. அவன்‌ விழிகள்‌ திரும்பி இறுதியாக அவளை 
நோக்கின. அவள்‌ அவ்வண்ணமே அங்கிருந்தாள்‌. 
அவனைச்சூழ்ந்து ட அமைதியில்‌ இருந்து 'சூதன்‌!' 
என்று ஒரு குரல்‌ ஒலித்தது. எவரோ நகைத்தனர்‌. 
“சூதனுக்கு வில்வசப்படும்‌. ஷத்ரியர்களின்‌ தெய்வம்‌ 
வசப்படாது” என்றது இன்னொரு குரல்‌. கர்ணன்‌ தளர்ந்த 
கால்களுடன்‌ திரும்பி நோக்காமல்‌ ஷத்ரிய அவை 
நோக்கிச்‌ சென்றான்‌. அவனுக்கு மேல்‌ விண்ணில்‌ முகில்‌ 
உப்பரிகை மேல்‌ அமர்ந்து கீழ்நோக்கிய முகங்களில்‌ 


எல்லாம்‌ சிரிப்பு தெரிந்தது. 


அவன்‌ அணுகியதும்‌ ஷத்ரிய அவை சிரிக்கத்‌ 
தொடங்கியது. தன்னிச்சையாக எழுந்த சிரிப்பை 
அவர்கள்‌ வேண்டுமென்றே பெருக்கிக்‌ கொண்டனர்‌. 
மேலும்‌ மேலும்‌ சிரித்து ஒரு கட்டத்தில்‌ கண்களில்‌ வன்மம்‌ 
நிறைந்திருக்க வெறும்‌ கொக்கரிப்பாகவே ஒலித்தனர்‌. 
அவன்‌ ஒவ்வொரு விழியாகக்‌ கடந்து சென்றான்‌. அவை 


நடுவே இருந்து எழுந்து வந்த துரியோதனன்‌ தன்‌ பெரிய 
கைகளை விரித்து அவனை அள்ளி மார்போடு 
அணைத்துக்கொண்டான்‌. கண்ணீரில்‌ ஈரமான 
கன்னங்களை அவன்‌ தோளில்‌ வைத்து ”தெய்வங்களை 
தவிர அனைத்தையும்‌ வென்றுவிட்டாய்‌ கர்ணா” 
என்றான்‌. துச்சாதனன்‌ அருகே வந்து கர்ணனின்‌ 
தோள்மேல்‌ கைகளை வைத்தான்‌. 


அப்பாலிருந்து ஜராசந்தன்‌ பீடம்‌ ஒலிக்க எழுந்து விரித்த 
பெருங்கைகளுடன்‌ கர்ணனை நெருங்கினான்‌. அவை 
சிரிப்பை மறந்து திகைப்புடன்‌ அவனை நோக்கியது. 
ஜராசந்தனைக்‌ கண்டதும்‌ துரியோதனன்‌ சற்றே 
பின்னடைய அவன்‌ கர்ணனை அள்‌ 
அணைத்துக்கொண்டு உணர்வெழுந்து குழைந்த குரலில்‌ 
“வில்‌ என்பது என்ன என்று இன்று அறிந்தேன்‌. 
அங்கநாட்டரசனே, மகதத்தின்‌ முதல்‌ எதிரியாகிய உன்‌ 
முன்‌ இதோ எளிய வீரனாக நான்‌ தலைவணங்குகிறேன்‌. 
வில்தொட்டு எழுந்த என்‌ மூதாதையரின்‌ அத்தனை 
வாழ்த்துக்களையும்‌ இதோ உனக்களிக்கிறேன்‌” என்றான்‌. 
தன்‌ மணியாரம்‌ ஒன்றை கழற்றி கர்ணனின்‌ கழுத்தில்‌ 
அணிவித்தான்‌. 


ஷத்ரிய அவையில்‌ நிறைந்திருந்த அமைதிக்கு அப்பால்‌ 
இ று இட அமாம்‌ 
வாழ்த்தொலி வெடித்தெழுந்தது. பின்னர்‌ நாற்புறமும்‌ 
சூழ்ந்திருந்த பேரவையே வாழ்த்தொலிகளால்‌ பொங்கிக்‌ 
கொந்தளித்தது. கர்ணன்‌ திரும்பி அப்பால்‌ தெரிந்த 
இளைய யாதவனின்‌ முகத்தை பார்த்தான்‌. 
அந்தப்புன்னகை அங்கிருந்தது. அறிந்தது. 
அன்னையின்‌ கனிவென குளிர்ந்தது. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

வில்சூடும்‌ போட்டி முடிந்துவிட்டது என்ற எண்ணம்‌ 
அவையில்‌ பெரும்பாலானவர்களுக்கு 
உருவாகிவிட்டிருந்தது என்பது பல இடங்களிலும்‌ எழுந்த 
கலைந்த ஒலிகளில்‌ இருந்து தெரிந்தது. 
ஏராளமானவர்கள்‌ தாம்பூலம்‌ போடத்‌ தொடங்கியதை 
அர்ஜுனன்‌ கண்டான்‌. ஆனால்‌ பாண்டவர்கள்‌ 
வந்திருக்கிறார்கள்‌ என்ற செய்தியை பாதிக்கும்‌ 
மேற்பட்டவர்கள்‌ அறிந்திருந்தனர்‌. அங்கே வரும்போது 
அவர்களிடம்‌ எதிர்பார்ப்பும்‌ இருந்தது. 


பாண்டவர்கள்‌ இறப்பில்‌ இருந்து மீண்டு பாஞ்சாலியை 
வெல்ல வந்துள்ளார்கள்‌ என்பது ஒரு கதையாகவே 
அவர்களிடமிருந்தது. அதுவரை அர்ஜுனன்‌ வரவில்லை 
என்பதனால்‌ கதையில்‌ இருந்து உண்மையென 
உருக்கொண்டு வந்துகொண்டே இருந்த அச்செய்தி 
மீண்டும்‌ கதையாக மாறிவிட்டது. அர்ஜுனனின்‌ அருகே 
அமர்ந்திருந்த கிழவர்‌ “நான்‌ சொன்னேனே, அவர்கள்‌ 
வரவில்லை. என்‌ நரைத்தகுடுமியின்‌ அனுபவத்தில்‌ 
எத்தனை கதைகளை பார்த்திருப்பேன்‌...” என்றார்‌. 


குடிச்சபையிலிருந்த அனைவரும்‌ அரசரவைகளுக்கு 
அப்பால்‌ பல திசைகளில்‌ 
விழியோட்டிக்கொண்டிருந்தனர்‌. துருபதனும்‌ மைந்தரும்‌ 
வேதியர்‌ அவையை நோக்கக்‌ கூடாது என 
முடிவெடுத்தவர்கள்‌ போல இறுகிய கழுத்துக்களுடன்‌ 
மறுபக்கம்‌ நோக்கினர்‌. மகத மன்னன்‌ ஜராசந்தன்‌ வந்து 
அவன்‌ பீடத்தில்‌ அமர்ந்ததும்‌ அரசர்‌ அவையில்‌ 
அனைவரும்‌ மீண்டும்‌ தங்கள்‌ இடங்களில்‌ அமைந்தனர்‌. 
கர்ணன்‌ தன்‌ இருக்கைக்குச்‌ சென்று நிமிர்ந்து 
அமர்ந்துகொண்டான்‌. துரியோதனன்‌ கைகளை மார்பில்‌ 
கட்டி கிந்தூரத்தில்‌ விழிநாட்டி இருந்தான்‌. 


இரு சேவகர்கள்‌ நீள்கயிறு ஒன்றைப்பற்றி இழுக்க 
மேலிருந்த கிளிக்கூடு கீழிறங்கியது. அதன்‌ பொறிக்குள்‌ 
மீண்டும்‌ ஐந்து கிளிகளை வைத்து கயிற்றைப்பற்றி 
மேலேற்றினர்‌. அது அவையெங்கும்‌ புது நம்பிக்கையை 
உருவாக்கியது. கிழவரே “அர்ஜுனன்‌ வந்திருக்கிறான்‌. 
அவனுக்காகத்தான்‌...” என்றார்‌. இன்னொருவன்‌ 
“இல்லை, எவராலும்‌ கிளிகள்‌ வீழ்த்தப்படவில்லை 


என்றால்‌ தெய்வங்களுக்கு முறையாக பூசனைகள்‌ 
செய்யவேண்டும்‌ அல்லவா?” என்றான்‌. 


அர்ஜுனன்‌ கிருஷ்ணனையே நோக்கிக்கொண்டிருந்தான்‌. 
யாதவனின்‌ விழிகள்‌ அவனை நோக்கி 
திரும்பவேயில்லை என்றாலும்‌ அவன்‌ தன்‌ நோக்கை 
முழுமையாகவே உணர்ந்திருக்கிறான்‌ என்பதை 
அர்ஜுனன்‌ அறிந்தான்‌. இரையை நோக்கி பாய்வதற்கு 
முந்தைய கணத்தில்‌ முற்றிலுமாக செயலற்று உறைந்த 
வேங்கை. பீமன்‌ குனிந்து “பார்த்தா...” என்றான்‌. 
அர்ஜுனன்‌ “இன்னும்‌ முடிவாகவில்லை மூத்தவரே” 
என்றான்‌. பீமன்‌ “ஆம்‌, நானும்‌ அவனைத்தான்‌ 
பார்க்கிறேன்‌” என்றான்‌. 


அச்சொற்களை சொன்னபடியே அவன்‌ எழுந்து தன்‌ 
கைகளை பேரொலியுடன்‌ தட்டினான்‌. வைதிகர்‌ அவை 
திடுக்கிட்டு பலர்‌ எழுந்துவிட்டனர்‌. துருபதனும்‌ 
மைந்தர்களும்‌ திரும்பி பீமனை நோக்க பீமன்‌ “பாஞ்சால 
அரசே, பால்ஹிக நாட்டு வைதிகன்‌ நான்‌. ஷத்ரியரை 
வென்ற அந்த வில்லை இம்மணவரங்கில்‌ நாணேற்ற 
விழைகிறேன்‌” என்றான்‌. அவனை நோக்குவதற்காக 
குடிகளவையில்‌ பலர்‌ எழுந்துகொள்ள பிறர்‌ அவர்களை 
கூச்சலிட்டு இழுத்து அமரச்செய்தனர்‌. இடம்‌ பெயர்ந்து 
அமர முயன்றவர்களை நோக்கி சேவகர்கள்‌ 
கூச்சலிட்டனர்‌. புலிபுகுந்த காட்டுக்குள்‌ குரங்குக்கூட்டம்‌ 
பதற்றம்‌ கொள்வதுபோலிருந்தது அவையின்‌ ஒலி. 


ஜராசந்தன்‌ இருகைகளாலும்‌ பீடத்தின்‌ கைப்பிடியைப்‌ 
பற்றியபடி, பெரும்‌ எடையை தூக்குபவன்‌ போல 
அசைந்த தோள்தசைகளுடன்‌ சற்று தலையை முன்னால்‌ 
தாழ்த்தி, சிறிய முதலைவிழிகளால்‌ கூர்ந்து நோக்கினான்‌. 
அவனுக்கு அப்பால்‌ அமர்ந்திருந்த துரியோதனனும்‌ அதே 
பாவனை கொண்டிருந்தான்‌. அவன்‌ தொடை 
துடித்துக்கொண்டிருப்பதை அர்ஜுனன்‌ கண்டான்‌. இரு 
பெருங்கைகளையும்‌ தூக்கி அசைத்தபடி பீமன்‌ 
மணமுற்றம்‌ நோக்கி சென்றான்‌. அவன்‌ கைகள்‌ 
மிகப்பெரிதாக இருந்தமையால்‌ உள்ளங்கையும்‌ 
மணிக்கட்டும்‌ சிறியவையாக தோன்றின. 
மலைப்பாம்பின்‌ தலை போல. 


அரைக்கண்ணால்‌ அரசகுலத்தின்‌ ஆணையை 
எதிர்நோக்கியபடி ஒரு வீரன்‌ பீமனை நோக்கி வர 
அவனை மிகஎளிதாகத்‌ தூக்கி தலைக்குமேல்‌ சுழற்றி 
நெடுந்தூரத்திற்கு வீசிவிட்டு பீமன்‌ தடையை தாண்டி 
மணமுற்றத்தை அடைந்தான்‌. காற்றில்‌ கைகால்கள்‌ 


சுழல எழுந்து கீழே விழுந்தவனுக்கு எந்த காயமும்‌ 
படவில்லை. அமர்பவன்‌ போல விழுந்து திகைத்து 
உடனே கை ஊன்றி அவன்‌ எழுந்துவிட்டான்‌. 
அவையினர்‌ முழுக்க அவனை நோக்கி சிரித்தனர்‌. 
சிரிப்பைக்‌ கண்டு அவன்‌ தன்னை நிமிர்த்திக்கொள்ள 
அது மேலும்‌ சிரிப்பை உருவாக்கியது. 


தருமன்‌ “இவன்‌ பீதர்நாட்டு கழைக்கூத்தாடிகளுடன்‌ 
இருக்கவேண்டியவன்‌ பார்த்தா. பெருங்கூட்டத்தை 
மகிழ்விக்க இவனால்‌ முடிகிறது” என்றான்‌. அர்ஜுனன்‌ 
சிரித்தபடி “ஆம்‌, மூத்தவரே. அவர்‌ போர்க்களத்தில்‌ கூட 
பார்வையாளர்களை மகிழ்விக்க விழைபவர்‌” என்றான்‌. 
பீமன்‌ மணமுற்றத்திற்குச்‌ சென்று தன்‌ கைகளை விரித்து 
தசைகளை அலையிளகச்செய்தான்‌. அவன்‌ வயிறு பல 
துண்டுகளாக மாறி இறுகியது. அப்படியே கைகளை வீசி 
குனிந்து இரு உள்ளங்கைகளையும்‌ ஊன்றி அவற்றை 
பாதங்களாக எளிதாக எடுத்துவைத்து நடந்தான்‌. 
அவையெங்கும்‌ சிரிப்பும்‌ கூச்சல்களும்‌ எழுந்தன. 


தலைகீழாக கிந்தூரத்தை அடைந்து நின்றபின்‌ ஒரே 
பாய்ச்சலில்‌ மீண்டும்‌ நிமிர்ந்தான்‌. கைகளால்‌ தன்‌ 
உடலில்‌ படபடவென அமழுத்துக்கொண்டான்‌. அவன்‌ 
எதைச்செய்தாலும்‌ சிரிக்கும்‌ நிலைக்கு அவை 
வந்திருந்தது. ஜராசந்தன்கூட சற்றே சாய்ந்து கைகளால்‌ 
முகவாயைத்‌ தாங்கி சிரித்துக்கொண்டிருந்தான்‌. 
துருபதன்‌ வாயை கைகளால்‌ பொத்திக்கொண்டு 
தோள்கள்‌ குலுங்க நகைத்தார்‌. கர்ணனின்‌ முகம்‌ மட்டும்‌ 
எந்த உணர்ச்சியும்‌ இல்லாமல்‌ சிலையெனத்‌ தெரிந்தது. 


பீமன்‌ சிரித்தபடியே குனிந்து மிக இயல்பாக இரு 
கைகளாலும்‌ கிந்தூரத்தைப்பற்றி எளிதாகத்‌ தூக்க 
முயன்று திகைத்து அதிர்ந்து மேலும்‌ முயன்று பரிதவித்து 
முழு வல்லமையுடன்‌ அதைத்‌ தூக்க முயன்று கால்கள்‌ 
தரையில்‌ வழுக்கி அதன்‌ அடியிலேயே விழுந்தான்‌. 
அவன்‌ மேல்‌ பீடத்துடன்‌ வில்‌ சரிய அடியில்‌ சிக்கி அவன்‌ 
தத்தளித்தபின்‌ முழு மூச்சுடன்‌ அதை தள்ளி 
உருட்டிவிட்டு எழுந்து துள்ளி விலகினான்‌. அவையின்‌ 
சிரிப்பு நின்று அனைவரும்‌ அவனை நோக்கி வியந்து 
நின்றனர்‌. 

அவன்‌ அது மிகச்சூடாக இருப்பது போல தொட்டு 
நோக்கிவிட்டு உடல்நடுங்கி பின்னகர்ந்தான்‌. மீண்டும்‌ 
மிகமிக கூர்ந்த உடலசைவுகளுடன்‌ அதை அணுகி 
மெல்ல கையால்‌ தொட்டு நோக்கி விட்டு திடுக்கிட்டு 
பின்னால்‌ வந்தான்‌. நாலைந்துமுறை உடலைச்‌ 


சொறிந்துகொண்டு நான்குபக்கமும்‌ நோக்கி இளித்தபின்‌ 
மீண்டும்‌ அதை நோக்கினான்‌. சினத்துடன்‌ பர்ர்‌ என 
சீறினான்‌. அவை ஒரேபெருஞ்சிரிப்பில்‌ வெடித்தது. 
ஒருவரை ஒருவர்‌ அறைந்தும்‌ தழுவியும்‌ அனைவரும்‌ 
சிரித்துக்‌ கொந்தளித்தனர்‌. பீமன்‌ மெல்ல காலெடுத்து 
வைத்து கிந்தூரத்தை அணுகி தரையில்‌ கிடந்த அம்பு 
ஒன்றை கண்டு அஞ்சி உடல்‌ நடுங்கி துள்ளி 
விலகினான்‌. 


சிரிப்பலைகள்‌ நடுவே மெல்ல மீண்டும்‌ அணுகி நின்று 
கால்களாலும்‌ கைகளாலும்‌ தரையை பிறாண்டி பர்ர்‌ என 
ஒலியெழுப்பி பற்களைக்‌ காட்டி இளித்தான்‌. நாலைந்து 
முறை பொய்யாக பாய முயன்றபின்‌ ஒரே பாய்ச்சலாக 
கிந்தூரம்‌ மேல்‌ குதித்து அதை கட்டித்தழுவி தரையில்‌ 
புரண்டு அதன்‌ அடியில்‌ சென்று மறு பக்கம்‌ வந்து எழுந்து 
நின்று ஆறுதல்‌ கொண்டு சிரித்தபடி அவையை 
நோக்கினான்‌. தப்பிவிட்டேன்‌ என்பதுபோல கையை 
அசைத்தான்‌. அவையில்‌ சிலர்‌ சிரிப்பு தாளமுடியாமல்‌ 
நெஞ்சைப்பற்றிக்கொண்டு குனிந்துவிட்டனர்‌. 


அர்ஜுனன்‌ திரெளபதியை நோக்கினான்‌. 
முதல்முறையாக அவள்‌ விழிகள்‌ இமை எழுந்து பார்வை 
கொண்டிருந்தன. கண்கள்‌ ஒளிவிட்ட நகைப்பு 
இதழ்களிலும்‌ திகழ சிறிய உதடுகள்‌ மெல்ல திறந்து இரு 
வெண்பற்களின்‌ நுனி தெரிந்தது. அவளுடைய நீண்ட 
கை எழுந்து நெற்றிக்கூந்தலை நீவி காதருகே செருகியது. 
கடகங்கள்‌ சரிந்து ஒன்று மேல்‌ ஒன்றென விழுந்தன. 
கழுத்தில்‌ ஒரு மெல்லிய சொடுக்கல்‌ நிகழ இதழ்கள்‌ 
மேலும்‌ விரிந்து இருபக்கமும்‌ மடிந்து புன்னகை சிரிப்பாக 
ஆனது. பீமன்‌ அவள்‌ ஒருத்தியை மகிழ்விக்கவே 
அனைத்தையும்‌ செய்கிறான்‌ என்று அவன்‌ உணர்ந்தான்‌. 


“மூத்தவர்‌ இளவரசியை முன்னரே எங்கோ 
பார்த்திருக்கிறார்‌” என்றான்‌ அர்ஜுனன்‌. ”ஆம்‌, நானும்‌ 
அதையே எண்ணினேன்‌” என்றான்‌ தருமன்‌. பீமன்‌ 
அவ்வளவுதான்‌, முடியாது என்ற பாவனையுடன்‌ திரும்பி 
நாலைந்து அடிகள்‌ தூக்கி வைத்து உடனே திரும்பி 
ஒற்றைக்கையால்‌ அந்த வில்லை தாக்கி நிறுத்தி இடது 
காலால்‌ அதன்‌ நாணை தாக்கி இடக்கையால்‌ பற்றி மேலே 
எடுத்து மேல்கொக்கி நோக்கி வீசினான்‌. 
ஒற்றைக்கையால்‌ கிந்தூரத்தை வளைத்து 
நாணேற்றினான்‌. 


ஒரு சிலகணங்களுக்குப்பின்னரே அவன்‌ என்ன 
செய்தான்‌ என்பதை அவை அறிந்தது. அவனைச்சூழ்ந்து 


உடல்களின்‌ அசைவுகளும்‌ கூச்சல்களும்‌ 
அலையடித்தன. பீமன்‌ கிந்தூரத்தை தூக்கி 
தலைக்குமேல்‌ வீசிப்பிடித்து சுழற்றி அதன்‌ நாணால்‌ தன்‌ 
முதுகைச்‌ சொறிந்துக்கொண்டான்‌. திரெளபதி 
வெடித்துச்சிரித்தாள்‌. முகவாயை சற்றே மேலேற்றி கழுத்து 
நீளம்‌ கொள்ள தோள்கள்‌ அதிர அவள்‌ சிரிப்பதைக்‌ 
கண்டபோது ஒரு கணம்‌ அர்ஜுனன்‌ பொறாமையின்‌ 
வெம்மையை உணர்ந்தான்‌. 


மேலே தொங்கிய கிளிகளை நோக்கி தலையை தாழ்த்தி 
உடலைக்‌ குறுக்கியபின்‌ கிந்தூரத்தை தூக்கி வீசிவிட்டு 
பீமன்‌ ஓடிவந்து வைதிகர்‌ அவையை நோக்கித்‌ தாவி 
மறுபக்கம்‌ வந்தான்‌. நகுலனும்‌ சகதேவனும்‌ 
பாய்ந்துசென்று அவனை தழுவிக்கொண்டனர்‌. தருமன்‌ 
“மந்தா, நீ குரங்குப்பாலை சற்று மிகையாகவே 
அருந்திவிட்டாய்‌ என நினைக்கிறேன்‌” என்று 
சிரித்துக்கொண்டே சொன்னான்‌. பீமன்‌ அர்ஜுனனிடம்‌ 
“பார்த்தா, அதற்குள்‌ சில சுருள்விற்கள்‌ இருக்கின்றன. 
உருளும்‌ எடைக்குண்டுகள்‌ போடப்பட்டுள்ளன” 
என்றான்‌. “அந்தப்பொறி நெகிழ்ந்துவிட்டது மூத்தவரே” 
என்றான்‌ அர்ஜுனன்‌. 


யாதவன்‌ எழுந்து வரக்கூடும்‌” என்றான்‌ தருமன்‌. ”அவன்‌ 
உடலில்‌ ஓர்‌ அசைவைக்‌ காண்கிறேன்‌.” அர்ஜுனன்‌ 
திரெளபதியையும்‌ கிருஷ்ணனையும்‌ 
நோக்கிக்கொண்டிருந்தான்‌. பீமன்‌ ”அவள்‌ காத்திருப்பது 
அவனுக்காகவே” என்றான்‌. அர்ஜுனனை திரும்பி 
நோக்கிய தருமன்‌ திகைப்புடன்‌ திரெளபதியை 
நோக்கினான்‌. அர்ஜுனன்‌ பெருமூச்சுடன்‌ உடல்‌ தளர 
சற்று பின்னகர்ந்த கணம்‌ அவையில்‌ 
யாதவக்கிருஷ்ணன்‌ எழுந்தான்‌. தன்‌ சால்வையை 
சரித்து அருகே நின்றிருந்த சேவகனிடம்‌ அளித்துவிட்டு 
அப்பால்‌ இருந்த பலராமரிடம்‌ மெல்லிய கையசைவால்‌ 
வணக்கம்‌ சொல்லிவிட்டு நடந்து வந்தான்‌. 


“ஒரு மயிலிறகு பறந்து வருவது போல” என்றான்‌ 
தருமன்‌. கிழவர்‌ திரும்பி நோக்கி “அவன்‌ 
யாதவனல்லவா? அவர்கள்‌ சுயம்வரத்தில்‌ பங்கெடுக்க 
நூல்‌ ஒப்புதல்‌ உண்டா?” என்றார்‌. தருமன்‌ 
“மணத்தன்னேற்பு என்பதே பலவகை மன்னர்களும்‌ 
பங்குகொள்ளும்‌ மணநிகழ்வுக்காக 
அமைக்கப்பட்டதுதான்‌ வைதிகரே” என்றான்‌. “இங்கே 
குடி அல்ல, வீரமே கணக்கிடப்படுகிறது. இது மிகத்‌ 
தொன்மையான ஒரு மணமுறை. வீரத்தின்‌ 
அடிப்படையில்‌ அரசகுலங்களிணையவேண்டுமென 


விழைந்தனர்‌ மூதாதையர்‌.” 


நகுலன்‌ “மூத்தவர்‌ நூல்கற்றவர்‌ என எப்படி 
அறிகிறார்கள்‌?” என்றான்‌. “ஒருமுறை கூட கிந்தூரத்தை 
வெல்வது பற்றி எண்ணாமலிருக்கிறார்‌ அல்லவா?” 
என்றான்‌ பீமன்‌. நகுலனும்‌ சகதேவனும்‌ சீறும்‌ ஒலியுடன்‌ 
எழுந்த சிரிப்பை கைகளால்‌ பொத்தி 
அழுத்திக்கொண்டனர்‌. தருமன்‌ திரும்பி “நகைப்பு 
வேண்டாம்‌. நம்மை அனைவரும்‌ பார்த்துவிட்டனர்‌” 
என்றான்‌. அவையினர்‌ அனைவருக்குமே அவர்கள்‌ 
யாரென தெரியும்‌ என்பது கண்களில்‌ இருந்து தெரிந்தது. 


அர்ஜுனன்‌ வில்லை நோக்கிச்‌ சென்ற கிருஷ்ணனை 
விட்டு விழிகளை விலக்கவில்லை. அவன்‌ அணுக 
அணுக திரெளபதியின்‌ உடல்‌ பாறை களிமண்‌ பாகாவது 
போல நெகிழ்வதை கண்டான்‌. அவளுடைய வலக்கை 
எழுந்து நாகம்‌ படமெடுத்தது போல வளைந்து காதில்‌ 
தொங்கிய குழையை தொட்டுத்‌ திருகி கழுத்தை வருடி 
கீழிறங்கி முலைக்குவையில்‌ இருந்த பதக்கத்தைத்‌ 
தொட்டு திருப்பி விளையாடத்‌ தொடங்கியது. 
இடக்கையால்‌ ஆடையின்‌ மடிப்புகளை 
அழுத்திக்கொண்டு கால்களை அசைத்து ஒன்று 
சேர்த்துக்கொண்டாள்‌. 


அவன்‌ கிந்தூரத்தை அணுகியதும்‌ அவை 
அமைதியடைந்தது. காற்றில்‌ ஒரு அணிப்படாம்‌ திரும்பும்‌ 
ஒலி மட்டும்‌ கேட்டுக்கொண்டிருந்தது. முள்காட்டில்‌ 
காற்று செல்வது போல மூச்சொலிகள்‌ சீறின. ஒரு கயிறு 
அவிழ்ந்து முரசுப்பரப்பு ஒன்றை தொட அது விம்மிய 
ஒலியில்‌ அவையில்‌ பெரும்பாலானவர்கள்‌ 
திடுக்கிட்டனர்‌. கிருஷ்ணன்‌ துருபதனை நோக்கி 
தலைவணங்கி அவையையும்‌ வணங்கியபின்‌ 
கிந்தூரத்தை எதிர்கொண்டு கைகளை இடையில்‌ 

வைத்து நின்றான்‌. அவன்‌ கருங்குழலில்‌ சூடிய 
மயிற்பலியின்‌ யக அண்மையில்‌ எவரோ வந்தது போல்‌ 
வியந்து வானை நோக்கியது. 


ஒருகணம்‌ கூட அவன்‌ திரெளபதியைத்‌ திரும்பி 
நோக்கவில்லை. அவள்‌ மார்பிலிருந்த பதக்கத்தை 
விட்டுவிட்டு கைகளை மடிமேல்‌ சேர்த்து 
பிணைத்துவைத்துக்கொண்டாள்‌. மெல்லிய இதழ்கள்‌ 
சற்றே பிரிந்திருக்க மூக்குத்துளையை விரியச்செய்து 
முலைகளை அசைத்து மூச்சு எழுவதை அர்ஜுனனால்‌ 
காணமுடிந்தது. அவள்‌ இடக்கால்‌ அனிச்சையாக சற்று 
நீள நூபுரத்தின்‌ மெல்லிய ஒலியை கேட்க முடிந்தது. 


அவளிடமிருந்து எழும்‌ மெல்லிய வாசத்தைக்கூட 
உணரமுடியும்‌ என்று தோன்றியது. 


கிருஷ்ணன்‌ குனிந்து கிந்தூரத்தை தொட்டான்‌. அதன்‌ 
இடமுனையை தன்‌ வலக்காலால்‌ அழுத்தியதும்‌ பாம்பு 
நெளிந்து படமெடுப்பது போல அது எழுந்தது. இயல்பாக 
நீண்ட இடக்கையால்‌ அதன்‌ நடுவளைவை தொட்டு தன்‌ 
முன்‌ நிறுத்தினான்‌. வலக்கையால்‌ அதன்‌ நாணைத்‌ 
தொட்டு மெல்ல எடுத்து அதை கொக்கியில்‌ மாட்டி 
விழிதொட முடியாத ஒரு கணத்தில்‌ இறுக்கிவிட்டான்‌. 
மணமாலை ஏற்கும்‌ நாணத்துடன்‌ வளைந்து நாண்‌ 
பூண்ட வில்‌ இனியதொரு முனகலுடன்‌ மெல்ல நெளிய 
அதன்‌ கரிய வளைவை நீவி நிறுத்தினான்‌. முலைநடுவே 
முத்தாரத்தை அணிவிக்கும்‌ கையழகுடன்‌ நாணை 
சீரமைத்தான்‌. 


அவன்‌ நடந்து சென்றபோது இடைவளைத்த 
இணைத்தோழி என அது உடன்‌ சென்றது. மதுமயக்கில்‌ 
தலை கனத்த பரத்தை என அவன்‌ தோளில்‌ சாய்ந்து 
தளர்ந்தது. கிளிக்கூண்டின்‌ முன்‌ அவன்‌ நின்று அதை 
தன்‌ முன்‌ நிறுத்தி அதன்‌ வளைவை இடக்கையால்‌ 
பற்றிக்கொண்டபோது அதன்‌ உடல்‌ சற்றும்‌ 
அதிரவில்லை. அதன்‌ நாண்‌ மட்டும்‌ யாழ்நரம்பு போல 
மீட்டிக்‌ கொண்டிருந்தது. பேரவை விழிகளாக மாறி 
அவனைச்‌ சூழ்ந்திருந்தது. அர்ஜுனன்‌ கர்ணனை 
நோக்கினான்‌. அவன்‌ அங்கில்லை என்பதுபோல 
இருந்தான்‌. 


கிருஷ்ணனின்‌ நெஞ்சை அறிந்து அதற்கேற்ப இயைந்து 
கொண்டது கிந்தூரம்‌. அவன்‌ தோளில்‌ கோதையென 
குழைந்து விழவிரும்பியது. அவன்‌ காலடியில்‌ 
சிற்றோடையென தழுவிச்‌ சுழன்று செல்ல ஏங்கியது. 
கழுத்தை சுற்றிக்கொள்ளும்‌ கைகளாக அவன்‌ முகத்தை 
மூடிக்கொள்ளும்‌ கருங்குழலாக அவனுடன்‌ இருக்க 
விம்மியது. அது ஒரு வில்சூடலாக தெரியவில்லை. 
அங்கே வில்லும்‌ அவனுமன்றி எவருமிருக்கவில்லை. 


மெல்லிய சொடுக்கலாக கிந்தூரத்தில்‌ ஓர்‌ அசைவு 
நிகழ்ந்தது. அம்பு அதுவே சிறகடித்தெழுவது போல மேலே 
சென்று முதல்‌ கிளியின்‌ ஒரே ஒரு இறகை மட்டும்‌ கொய்து 
கீழிறங்கியது. காற்றில்‌ அந்த வெள்ளை இறகு 
புகைக்கீற்று போல மிக மெல்ல சுழன்று தவித்து 
திசைமாறி மீண்டும்‌ சுழன்று 
கீழிறங்கிக்கொண்டிருக்கையில்‌ அடுத்த கிளியின்‌ 
ஒற்றை இறகை அம்பு கொய்து காற்றின்‌ அலைகளில்‌ 


ஏற்றி வைத்தது. படாம்‌ ஒன்று அசைந்ததை உணர்ந்து 
அவ்விறகு திடுக்கிட்டு விலகியது. 


நான்கு இறகுகள்‌ ஒளிநிறைந்த வான்மேடையில்‌ ஒன்றை 
ஒன்று தழுவிக்கொள்ள விழைபவை என சுழன்றன. 
ஐந்தாவது கிளி கூண்டிலிருந்து எட்டிப்பார்த்து 
தலையசைத்தது. விழிமூடி ஒரு கணம்‌ நின்ற கிருஷ்ணன்‌ 
கிந்தூரத்தை நிலத்தில்‌ வைத்துவிட்டு அவையை 
வணங்கினான்‌. திரும்பிப்பாராமல்‌ அரசர்‌ அவை நோக்கி 
மீண்டு சென்றான்‌. 


அவனை கொடர்ந்த விழிகள்‌ ஒரு கணத்தில்‌ நிகழ்ந்ததை 
உணர்ந்தன. அனைத்து உடல்களும்‌ அவற்றை 
இழுத்துக்கட்டியிருந்த அகச்சரடுகளில்‌ இருந்து விடுபட்டு 
மூச்சொலிகளுடன்‌ முனகல்களுடன்‌ தளர்ந்து மீண்டன. 
துருபதன்‌ முகவாயை வருடியபடி சத்யஜித்தை நோக்க 
அவர்‌ குனிந்து ஏதோ சொன்னார்‌. ஜராசந்தன்‌ 
கிருஷ்ணனை ஓரவிழியால்‌ தொடர்ந்தான்‌. சகுனி 
குனிந்து துரியோதனனிடம்‌ ஏதோ சொல்ல அவன்‌ 
தலையசைத்தான்‌. 


கிருஷ்ணன்‌ அவைப்பீடத்தில்‌ சென்று 
அமர்ந்துகொண்டதும்‌ பலராமர்‌ கடும்‌ சினத்துடன்‌ 
கைகளை அசைத்தபடி அவனிடம்‌ பேசத்தொடங்கினார்‌. 
அவனருகே இருந்த தேவாலனும்‌ உடல்‌ முழுக்க எழுந்த 
அக விரைவு தெரிய பேசினான்‌. கிருஷ்ணன்‌ 
மைந்தர்களின்‌ பேச்சை புன்னகையுடன்‌ பார்க்கும்‌ 
தந்தையை போல அவர்களிடம்‌ ஓரிரு சொற்கள்‌ 
சொன்னான்‌. அவன்‌ விழிகள்‌ வந்து அர்ஜுனனைத்‌ 
தொட்டதும்‌ அர்ஜுனன்‌ எழுந்து தன்‌ கைகளை 
தட்டினான்‌. 


அவை திரும்பி நோக்கியது. எந்த ஒலியும்‌ எழவில்லை. 
அனைவரும்‌ அவனை அறிந்திருந்தனர்‌. அவர்கள்‌ 
எண்ணி விழைந்த கணம்‌ அப்படி நிகழுமென 
எதிர்பாராதவர்கள்‌ போல அவர்களின்‌ முகங்கள்‌ 
சொல்லற்றிருந்தன. அர்ஜுனன்‌ கைகளைக்‌ கூப்பியபடி 
அவை முற்றம்‌ நோக்கிச்‌ சென்றான்‌. ”அவையீரே, அரசே, 
நான்‌ சாமவைதிகன்‌. என்பெயர்‌ புஷ்பகன்‌. முறையாக 
வில்‌ தேர்ந்தவன்‌. இந்த அவையில்‌ சிவதனுசை குலைக்க 
எனக்கு ஒப்புதலளிக்கவேண்டும்‌.” துருபதன்‌ கையசைக்க 
சூதர்களின்‌ இசை எழுந்து அடங்கி அவனை வரவேற்றது. 


சீரான காலடிகளுடன்‌ அர்ஜுனன்‌ மணமுற்றத்தை 
அடைந்து நின்றான்‌. வீரர்கள்‌ கிந்தூரத்தை சீர்ப்படுத்தி 


வைத்துக்கொண்டிருக்க அவன்‌ திரும்பி திரெளபதியை 
நோக்கினான்‌. அவள்‌ விழிகளை அவன்‌ விழிகள்‌ 
தொட்டன. சிலகணங்களுக்குப்பின்‌ 
விலகிக்கொண்டபோது அவன்‌ நெஞ்சு ஒலிப்பதை 
அவன்‌ கேட்டான்‌. திரும்பி அவையை வணங்கிவிட்டு 
கிந்தூரத்தை நோக்கிச்‌ சென்றான்‌. கீழே மரப்பீடத்தில்‌ 
வில்‌ அவனை நோக்கி ஒரு மாபெரும்‌ புருவம்‌ போல 
வளைந்திருக்க அதன்‌ கீழே அந்த பார்வை அவன்‌ மேல்‌ 
நிலைத்திருந்தது. அவன்‌ அதை நோக்கியபடி 
சிலகணங்கள்‌ நின்றான்‌. 


யாதவன்‌ வில்லை எடுத்ததை மீண்டும்‌ அவன்‌ 
பார்த்துக்கொண்டிருந்தான்‌. ஒவ்வொரு கணமும்‌ நீண்டு 
ஒரு தனிச்செயலாக மாறி செயல்களின்‌ தொடராக அது 
தெரிந்தது. அந்த வில்லின்‌ அத்தனை 
மந்தணப்பொறிகளையும்‌ அமைப்பின்‌ சூதையும்‌ 
அவனால்‌ காணமுடிந்தது. இத்தனை எளிதாக 
அறியும்படியா அதை அமைப்பார்கள்‌ என அவன்‌ ஒரு 
கணம்‌ வியந்தான்‌. அது ஒரு பொறி என்பதனாலேயே 
எத்தனை மகத்தானதாக இருப்பினும்‌ எல்லைக்குட்பட்ட 
இயக்கம்‌ கொண்டது. அதை புரிந்துகொண்ட கணமே 
தோற்றுவிட்டது. அவன்‌ புன்னகை செய்தான்‌. 


அதனுள்‌ இருந்த மூன்று இரும்பு சுருள்வில்கள்‌ 
எடைமிக்க பன்னிரு இரும்புக்குண்டுகளை ஒன்றுடன்‌ 
ஒன்று இணைத்திருந்தன. வில்லைத்‌ தூக்கியதுமே 
பன்னிரு இரும்புக்குண்டுகளும்‌ கீழே வந்து வில்லின்‌ 
எடைச்‌ சமநிலையை அழித்தன. மேல்‌ நுனியை 
கீழ்பகுதியின்‌ எடை பக்கவாட்டில்‌ தள்ளி அதை 
ஏந்தியவனை நிலையழியச்‌ செய்தது. நாணைப்பற்றி 
இழுத்ததும்‌ அதனுடன்‌ இணைந்த சுருள்வில்‌ இழுபட 
பன்னிரு குண்டுகளும்‌ மேலே தூக்கப்பட்டு வில்லின்‌ 
சமநிலை தலைகீழாக மேலிருக்கும்‌ பகுதி எடைகொண்டு 
கீழே வந்து அதை ஏந்தியவனை தாக்கி வீசியது. 


கிந்தூரத்தின்‌ அனைத்து விசைகளும்‌ அதை 
ஏந்துபவனின்‌ தோளில்‌ இருந்தே பெறப்பட்டன. அவன்‌ 
கைகள்‌ இழுப்பதற்கு நேர்‌ எதிர்திசையில்‌ சுருள்விற்கள்‌ 
முறுகின. அவன்‌ விட்டதும்‌ அவன்‌ நினைத்திருக்காதபடி 
குண்டுகளை பகிர்ந்து வில்லின்‌ எடைச்சமநிலையை 
மாற்றியமைத்தன. அதன்‌ இணைவுகளின்‌ கணித 
முடிவின்மையே அதன்‌ சூது. ஒவ்வொரு கணமும்‌ அது 
மாறிக்கொண்டிருந்தது. முன்பிலாத ஒரு அமைப்பை 
அடைந்தது. 


அர்ஜுனன்‌ தன்‌ கைகளை நீட்டி நோக்கியபின்‌ 
கிந்தூரத்தின்‌ கீழ்முனையை காலால்‌ அழுத்தி அதை 
தூக்கி உடனே நடுப்பக்கத்தைப்பற்றி யாதவன்‌ ஏந்தியது 
போல சற்றே சாய்த்து தோள்மேல்‌ வைத்துக்கொண்டான்‌. 
அதன்‌ உருளைகள்‌ கீழிறங்குவதற்குள்‌ நாணை இழுத்து 
அதே விரைவில்‌ மேலே கொண்டு ரு. 
வில்லின்‌ உருளைகளின்‌ மேலே எழுந்து வில்‌ சமநிலை 
இழக்கப்போவதை ஒரு கணம்‌ முன்னதாகவே அறிந்து 
தன்‌ தோளால்‌ மேலிருந்த எடையைத்‌ 
தாங்கிக்கொண்டான்‌. 


வில்லுடன்‌ அவன்‌ சென்று கூண்டின்‌ கீழே நின்றபோது 
அவை அமைதியுடன்‌ சூழ்ந்திருந்தது. போட்டி 
முடிவுற்றுவிட்டதை அனைவருமே அறிந்திருந்தனர்‌. 
அர்ஜுனன்‌ இடக்கையில்‌ ஏந்திய வில்லின்‌ கீழ்‌ 
முனையை ஊன்றி குனிந்து தெளிந்த நீர்ப்பரப்பை 
நோக்கினான்‌. அழுக்கற்ற ஆடி போல மேலே தொங்கிய 
கிளிக்கூண்டை காட்டியது. முதல்கிளி தலைநீட்டி 
சிறுவிழிகளை உருட்டி நோக்கியது. அவன்‌ அதை 
நோக்கிக்கொண்டிருக்கையிலேயே அக்கிளி நீண்டு 
பிரிந்து ஒன்றாகியது. 


அர்ஜுனன்‌ தன்‌ கால்கட்டைவிரலை உணர்ந்தான்‌. 
அங்கே முழு உள்ளத்தையும்‌ செலுத்தி அசைவிழக்க 
வைத்தான்‌. கணுக்கால்களை கெண்டைக்கால்‌ 
தசைகளை தொடைகளை இடையை முழுமையாக 
அவிழ்த்து விட்டு அசைவிழக்கச்‌ செய்தான்‌. அத்தனை 
தசைகளும்‌ கட்டவிழ்ந்தன. அத்தனை நரம்புகளும்‌ 
தொய்வடைந்தன. மார்பு, தோள்‌, புயங்கள்‌, முதுகு, 
கழுத்து என ஒவ்வொரு உறுப்பும்‌ முற்றிலும்‌ அடங்கியது. 
இமைகள்‌ அடங்கின. விழிகள்‌ அசைவற்றன. சித்தம்‌ 
அசைவற்றது. ஒற்றைச்‌ சொல்லாகியது. அச்சொல்‌ 
அசைவற்றது. தனக்கு புவியில்‌ முதன்மையான சொல்‌ 
எது என அவன்‌ அறிந்தான்‌. 


கீழே மிக அண்மையில்‌ தெளிவாக கிருவிகுலத்துக்‌ 
கிளியின்‌ விழி தெரிந்தது. மறுகணம்‌ அது உடைந்து 
நீர்ப்பரப்பை நோக்கி வந்தது. கூண்டிலிருந்து 
சோமகக்கிளி வெளியே தலைநீட்டியதுமே சிதறிப்‌ 
பொழியத்‌ தொடங்கியது. சிருஞ்சயக்கிளியை 
அடித்தபோது அவ்வாறு ஆயிரக்கணக்கான கிளிகளை 
அவன்‌ அடித்திருப்பதாகத்‌ தோன்றியது. 
துர்வாசக்கிளியை அவன்‌ அடித்ததை அறியவேயில்லை. 
அவையில்‌ இருந்து ஒற்றைப்பெருமூச்சு கிளம்பியது. 


கேசினிக்கிளி தலைநீட்டியதும்‌ அம்புடன்‌ எழுந்த அவன்‌ 
கை அசைவழிந்தது. அவன்‌ எண்ணங்கள்‌ அக்கைக்குச்‌ 
சென்று சேரவில்லை. என்ன என்ன என்ன என்று சித்தம்‌ 
தவித்தது. செய்‌ செய்‌ செய்‌ என ஆணையிட்டது. ஆனால்‌ 
அவன்‌ கை அப்பால்‌ தனித்து நின்றிருந்தது. 
அவனைச்சூழ்ந்து உச்சநிலையின்‌ அமைதியில்‌ 
இறுகியிருந்தது அவை. அவன்‌ நாற்புறமும்‌ சூழ்ந்து 
அவனை நோக்கிக்கொண்டிருந்தான்‌. 


எச்சரிக்கையுடன்‌ புற்றிலிருந்து தலைநீட்டும்‌ பாம்பென 
அவ்வெண்ணம்‌ அவனில்‌ எழுந்தது. வேண்டாம்‌, 
திரும்பிவிடு. அதை அவனே திகைப்புடன்‌ நோக்கி ஏன்‌ 
என்றான்‌. விலகிவிடு. ஆம்‌, அதைத்தான்‌ விவேகி 
செய்வான்‌. விலகு. அகன்றுசெல்‌. அதுவே 
உனக்களிக்கப்பட்ட அறைகூவல்‌. உன்‌ ஆணவத்தை 
வெல்‌. உன்‌ தனிமையை வெல்‌. இக்கணம்‌ இனி உனக்கு 
அளிக்கப்படாது. விலகு. வில்‌ தாழ்த்து. ஒருகணம்‌. 
ஒருகணத்திலேயே அனைத்தும்‌ முடிவாகின்றன. மூடா, 
இப்புடவியே ஒரு கணத்தில்‌ உருவானது. விலகு. 
இக்கணம்‌. இக்கணம்‌.... 


அவன்‌ உடலெங்கும்‌ பற்றி எழுந்து கண்களைக்‌ 
கனலச்செய்தது வெம்மை. விரல்நுனிகள்‌ நடுங்கின. கீழே 
கேசினி நீண்டு நெளிந்து சுருங்கி வளைந்து நடமிட்டது. 
அர்ஜுனன்‌ கிருஷ்ணனை நோக்கி விழிதூக்கினான்‌. 
இமைப்புக்கணத்தின்‌ தொடக்கம்‌ முதல்‌ பாதிவரை 
சென்று சினம்கொண்டு விலகிக்கொண்டான்‌. பற்களைக்‌ 
கிட்டித்தபடி கண்களை மூடி பின்‌ திறந்து திரும்பி 
திரெளபதியை நோக்கினான்‌. துடித்து விலகிக்‌ கீழே 
நோக்கினான்‌. பளிங்கில்‌ வரைந்த ஓவியம்‌ 
போன்றிருந்தது கேசினி. அவன்‌ கை சிமிட்டியது. கேசினி 
சிதறி இறகுமழையாக விழுந்தது. 


ஒருசில கணங்கள்‌ அவை அசைவற்று ஒலியற்று 
இருந்தது. பின்னர்‌ வெடித்தெழுந்து ஆர்ப்பரித்தது. 
வில்லை தாழ்த்தி நிமிர்ந்தபோது தன்‌ உடலெங்கும்‌ சினம்‌ 
அதிர்வதைத்தான்‌ அர்ஜுனன்‌ உணர்ந்தான்‌. பற்கள்‌ 
இறுக கடிபட்டிருப்பதை தாடையுடன்‌ கழுத்து நரம்புகள்‌ 
இழுபட்டிருப்பதை உணர்ந்து வாயைத்திறந்து 
எளிதாக்கினான்‌. அப்போதுதான்‌ கைகள்‌ நகங்களுடன்‌ 
இறுகப்பற்றப்பட்டிருப்பதை உணர்ந்தான்‌. 


[image] 


ஓவியம்‌: ஷண்முகவேல்‌ 


உடலெங்கும்‌ வியர்வை பூத்து குளிர்‌ உணர்வாக 
தெரிந்தது. மூச்சை இழுத்து விட்டான்‌. ஆம்‌ ஆம்‌ ஆம்‌ ஆம்‌ 
என அவன்‌ சித்தம்‌ இருந்தது. ஆம்‌ என நீளொலி எழுப்பி 
மீட்டி முடிக்கப்பட்ட யாழ்‌ என அவிந்தது. அவன்‌ 
விழிதூக்கி யாதவனை நோக்கினான்‌. அங்கே புன்னகை 
இருந்தது. அறிந்த புன்னகை, கடந்த புன்னகை, இனிய 
எள்ளல்‌ கொண்ட முதுதந்தையின்‌ புன்னகை. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

சற்றுநேரம்‌ கழித்துத்தான்‌ என்ன நிகழ்ந்தது என்று 
வைதிகர்களின்‌ அவை புரிந்துகொண்டது. எங்கிருந்தோ 
“வென்றான்‌ பிராமணன்‌” என்று ஒரு தனிக்குரல்‌ 
பீறிட்டது. இளம்‌ வைதிகர்கள்‌ எழுந்து கைகளைத்‌ தூக்கி 
உரக்கக்‌ கூச்சலிட்டு நடன மிட்டனர்‌. அலையலையாக 
மேலாடைகளைத்‌ தூக்கி வீசினர்‌. யாரோ “அவர்கள்‌ 
வைதிகர்கள்‌ அல்ல. அவர்கள்‌ பாண்டவர்கள்‌” என்று 
கூவியதை எவரும்‌ செவிகொள்ளவில்லை. அப்பால்‌ 
குடிகளவையிலும்‌ பெருங்கூச்சலும்‌ கொண்டாட்டமும்‌ 
திகழ்ந்தது. 

எதுவோ ஒன்று அனைவரையும்‌ கொண்டாட 
வைத்தது.எளியோன்‌ ஒருவன்‌ வல்லமை கொண்ட 
அனைவரையும்‌ வென்றுவிட்டான்‌ என்பது. என்றும்‌ 
அவர்களின்‌ அகம்‌ காத்திருந்த தொன்மம்‌. அப்படி 
வெல்பவன்‌ பெரும்‌ வில்திறன்‌ கொண்டவன்‌, எளியோன்‌ 
அல்ல என்பதை அவர்களின்‌ அகம்‌ அறிந்திருந்தாலும்‌ 
அகமே அதை ஏற்க விழையவில்லை. அந்த நிகழ்வை 
அங்கேயே புராணம்‌ ஆக்கிவிட விழைந்தனர்‌. ஒரு 
புராணத்தின்‌ உள்ளே நின்றிருக்கும்‌ உணர்வில்‌ 
துள்ளிக்குதித்து மெய்மறந்து கூச்சலிட்டனர்‌. 


திருஷ்டத்யும்னன்‌ திரெளபதியின்‌ அருகே குனிந்து 
“அவையில்‌ வென்றவர்களை இளவரசி 
ஏற்றாகவேண்டும்‌ என்று நெறி ஏதும்‌ இல்லை. 
இளவரசியின்‌ தேர்வுக்கு அவர்கள்‌ வருகிறார்கள்‌ 
அவ்வளவுதான்‌. அவள்‌ மாலை அவள்‌ உள்ளமே 
என்கின்றன நூல்கள்‌” என்றான்‌. அவனை நோக்கி 
இதழ்மடிய புன்னகைத்துவிட்டு திரெளபதி திரும்பி 
அருகே நின்றிருந்த தோழியரை நோக்கினாள்‌. அவர்கள்‌ 
தங்களுக்குப்‌ பின்னால்‌ வந்த சேடியர்‌ ஏந்திய தாலத்தில்‌ 
இருந்து ஐவகை மலர்களால்‌ பின்னப்பட்ட மாலையை 
எடுத்து அவள்‌ கைகளில்‌ அளித்தனர்‌. 
திருஷ்டத்யும்னன்‌ திரும்பி சூதரையும்‌ மாகதரையும்‌ 
நோக்கி கைகாட்ட மங்கல இசை எழுந்தது. 


இதழ்கள்‌ புன்னகையில்‌ விரிந்து பல்முனைகள்‌ சரமென 
தெரிய அவள்‌ தன்‌ கைகளில்‌ மாலையை 
எடுத்துக்கொண்டபோது நினைத்திராதபம அவை 


முழுதடங்கியது. அனைவரும்‌ அப்போதுதான்‌ 
அந்நிகழ்வின்‌ முழுப்பொருளை அறிந்தது போல. 
அங்கிருந்த ஒவ்வொரு ஆணுள்ளமும்‌ அர்ஜுனன்‌ மேல்‌ 
அழுக்காறு கொண்டதுபோல. அவள்‌ மாலையுடன்‌ சில 
எட்டுகள்‌ வைப்பதற்குள்‌ அவையில்‌ மங்கல இசை 
மட்டும்‌ ஒலித்தது. மக்களின்‌ ஆரவாரம்‌ துணையின்றி 
திகைத்தது போல பொருளற்று பந்தலின்‌ காற்றில்‌ 
சுழன்று பரவியது. 


திரெளபதி அர்ஜுனனின்‌ முகத்தை நோக்கினாள்‌. அவன்‌ 
அவள்‌ நடந்து வருவதைக்‌ கண்டு திகைத்தவன்‌ 
போலவோ அதன்‌ பொருள்‌ விளங்காதவன்‌ போலவோ 
நின்றான்‌. அவன்‌ முகத்தில்‌ சற்றும்‌ உவகை இல்லாததை 
அவள்‌ கண்டாள்‌. ஒருகணம்‌ அவளும்‌ 
திருஷ்டத்யும்னனும்‌ விழி தொட்டுக்கொண்டனர்‌. அவள்‌ 
அணுகிவந்த ஒவ்வொரு ஓசையையும்‌ அவன்‌ உடல்‌ 
அறிந்ததுபோல்‌ தெரிந்தது. அவள்‌ வைத்த ஒவ்வொரு 
அடியையும்‌ அவன்‌ தன்‌ உள்ளத்தால்‌ 
பின்னெடுத்துவைக்க உடல்‌ உறைந்து நின்று தவித்தது. 


அவள்‌ தன்‌ அணியோசைகள்‌ அவனுக்குக்‌ கேட்கும்‌ 
தொலைவை அடைந்ததும்‌ அர்ஜுனன்‌ விரல்‌ தொட்ட 
நீர்ப்பாவை என கலைந்து திரும்பி அவை நோக்கி 
கைகூப்பினான்‌. திரெளபதி இடையின்‌ உலோகம்‌ 
போன்ற இறுகிய வளைவு நடையின்‌ அசைவில்‌ ஒசிய, 
முலைகள்‌ மேல்‌ சரப்பொளியின்‌ இதழ்கள்‌ நலுங்க, 
மேகலை மணிகள்‌ குலுங்கி ஒளிர, நூபுரம்‌ ஒலிக்க 
அவனருகே வந்து சற்றே முகவாய்‌ தூக்கி அவனை 
விரிந்த கருவிழிகளால்‌ நோக்கினாள்‌. 


அவள்‌ விழிகளைத்‌ தொட்டதும்‌ அவன்‌ நோக்கு பதறி 
விலகியது. தொடிவளைகள்‌ ஒலியுடன்‌ பின்னகர்ந்து 
ஒன்றன்‌ மேல்‌ ஒன்றாக இணைந்துவிழ, அவள்‌ கைதூக்கி 
மாலையை அவன்‌ தோளிலணிவிக்க முனைந்ததும்‌ 
அரசர்‌ அவையில்‌ இருந்து கிருஷ்ணன்‌ எழுந்து கை நீட்ட 
மங்கல இசை அணைந்தது. இறுதியாக முழங்கிய முழவு 
விம்ம்ம்ம்‌ என ஒலித்து மெல்ல அடங்கியது. யாதவன்‌ ஒலி 
மிகாத குரலில்‌ திருஷ்டத்யும்னனிடம்‌ “இளவரசே, 
வைதிகமுறைப்படி இளவரசி அந்த பிராமணனுக்கு 
மாலையிடுவதற்கு முன்‌ காலைத்‌ தொட்டு 
வணங்கவேண்டும்‌” என்றான்‌. “வைதிகச்செயல்களில்‌ 
அவனுக்கு அவள்‌ அறத்துணைவி. ஒரு சொல்லும்‌ 
மிகாது வாழ்பவள்‌ என்பதற்கான அறிவிப்பும்‌ 
தொடக்கமும்‌ அதுவே.” 


திருஷ்டத்யும்னன்‌ அந்தக்‌ கூற்றில்‌ இருந்த ஏதோ ஒரு 
பொருந்தாமையை உணர்ந்து மறுகணமே அதில்‌ 
ஒளிந்திருந்த பொறியை தொட்டறிவதற்குள்ளே சத்யஜித்‌ 
“அவள்‌ பாஞ்சால இளவரசி. ஷத்ரியப்பெண்‌” என்றார்‌. 
“இங்கே ஷத்ரிய முறைப்படிதான்‌ தன்னேற்பு நிகழ்கிறது.” 
திருஷ்டத்யும்னன்‌ அனைத்தையும்‌ உடனே கண்முன்‌ 
கண்டுவிட்டான்‌. திகைப்புடன்‌ திரும்பி நோக்கி 
திரெளபதியின்‌ கண்களைச்‌ சந்தித்து விலகினான்‌. 


ஷத்ரிய அவையில்‌ அச்சொற்கள்‌ விழுந்ததுமே 
விழிகளெல்லாம்‌ மாறுபட்டன. கிருஷ்ணன்‌ 
“அவ்வண்ணமென்றால்‌ ஆகுக!” என்று சொல்லி 
அமர்ந்ததுமே தன்‌ தொடையை அறைந்து ஒலி 
எழுப்பியபடி எழுந்த ஜராசந்தன்‌ உரத்தகுரலில்‌ 
“நிறுத்துங்கள்‌... இதற்கு ஷத்ரியர்கள்‌ ஒருபோதும்‌ 
ஒப்புக்கொள்ள முடியாது!” என்று கூவினான்‌. துருபதன்‌ 
கைதாக்கி ஏதோ சொல்ல முயல அவை ஓசையடங்கி 
செவிகூர்ந்தது. பாஞ்சாலி திரும்பி ஜராசந்தனை நோக்க 
கூந்தலை முடிந்திருந்த முத்துமாலை சரிந்து 
இடக்கன்னத்தை தொட்டுத்‌ தொட்டு அசைந்தது. அவள்‌ 
புன்னகையுடன்‌ அவனை நோக்கி அதை எடுத்து 
கூந்தலில்‌ செருகினாள்‌. 


திருஷ்டத்யும்னன்‌ கைதூக்கி உரத்த குரலில்‌ “இங்கே 
மணத்தன்னேற்பு நிகழ்ந்திருக்கிறது மகதரே. 
நெறிகளின்படி வென்றவனை இளவரசி ஏற்கிறாள்‌... இது 
எங்கள்‌ குலமுறை. அதை ஏற்றே இங்கே நீங்கள்‌ 
வந்துள்ளீர்கள்‌” என்றான்‌. ஜராசந்தன்‌ கைகளைத்‌ தூக்கி 
முன்னால்‌ வந்தபடி “ஷத்ரியர்‌ அவையில்‌ பிராமணர்கள்‌ 
பங்கெடுக்கும்‌ முறை எங்குள்ளது?” என்றான்‌. அவனைக்‌ 
சூழ்ந்து எழுந்து நின்ற கலிங்கனும்‌ மாளவனும்‌ “ஆம்‌, 
நாங்கள்‌ அதை அறிய விழைகிறோம்‌” என்றனர்‌. 


திருஷ்டத்யும்னன்‌ “இந்த அவைக்கூடலின்‌ நெறியை 
நான்‌ உங்களனைவருக்கும்‌ அனுப்பிய ஓலையிலேயே 
சொல்லியிருந்தேன்‌. பிராமணர்‌ ஷத்ரியர்‌ மட்டுமல்ல 
வைசியரோ சூத்திரரோ கூட இந்த வில்லேந்தலில்‌ 
பங்குகொள்ளலாம்‌. வென்றவரில்‌ தனக்குகந்தவரை 
பாஞ்சால இளவரசி தேர்வு செய்வாள்‌” என்றான்‌. 
பாஞ்சாலம்‌ தன்‌ நெறிகளை உங்கள்‌ குலங்கள்‌ முதிர்ந்து 
ஷத்ரியர்களாக ஆவதற்கு நெடுங்காலம்‌ முன்னரே வேத 
நெருப்பிலும்‌ வாளின்‌ ளியிலும்‌ எழுதிவைத்துவிட்டது 
ஷத்ரியர்களே. இங்கே நீங்கள்‌ எதிர்ப்பது பாஞ்சாலத்தின்‌ 
நெறிகளை என்றால்‌ எழுங்கள்‌. வில்லேந்துங்கள்‌. அதை 
முடிவு செய்வோம்‌” என தன்‌ உடைவாளில்‌ கைகளை 


வைத்தான்‌. 


பின்‌ இருக்கையில்‌ இருந்து எழுந்த சல்லியன்‌ 
கைகளைத்தூக்கி ஷத்ரியர்களை அடக்கிவிட்டு 
“பாஞ்சால இளவரசே, நாங்கள்‌ இங்கே பாஞ்சாலத்தின்‌ 
நெறிகளைப்பற்றி பேசவில்லை. துருபதனின்‌ கோலுக்கு 
எதிராக எழவும்‌ இல்லை. இங்கே ஷத்ரியர்‌ நடுவே எழும்‌ 
வினா இதுவே. பாஞ்சாலத்தின்‌ இளவரசியை இந்த 
பிராமணனுக்கு நீங்கள்‌ அளிக்கவிருக்கிறீர்கள்‌ என்றால்‌ 
இக்கடிமணத்திற்குப்பின்‌ அவள்‌ யார்‌? 
அவ்வைதிகனுடன்‌ சென்று அவர்களுக்கு வேள்விப்‌ 
பணிவிடைகள்‌ செய்து பிராமண பத்தினியாக 
வாழவிருக்கிறாளா?” என்றார்‌. 


திருஷ்டத்யும்னன்‌ சற்று தடுமாறி திரும்பி துருபதனை 
நோக்க அவர்‌ வணங்கி “அவையோரே, அவளை நான்‌ 
பாரதத்தின்‌ சக்ரவர்த்தினியாகவே பெற்றேன்‌. 
அவ்வண்ணமே வளர்த்தேன்‌. அதற்காகவே அவள்‌ 
மணமுடிக்கிறாள்‌. அதில்‌ ஏதும்‌ மறுசொல்‌ மறுசிந்தை 
இல்லை” என்றார்‌. ஷத்ரியர்கள்‌ சிலர்‌ கைகளைத்‌ தூக்கி 
சினத்துடன்‌ ஏதோ சொல்ல எழுந்தனர்‌. சல்லியன்‌ 
அவர்களை கைகளைக்‌ காட்டி அடக்கினார்‌. ஒருகணம்‌ 
அவர்‌ பார்வை திரெளபதியின்‌ விழிகளைத்‌ தொட்டு 
மீண்டது. அவள்‌ அவர்‌ கண்களை நோக்கி புன்னகை 
செய்தாள்‌. 


சல்லியன்‌ தடுமாறி விழிகளை விலக்கிக்கொண்டு உடனே 
சினத்துடன்‌ தன்னை மீட்டு வஞ்சத்துடன்‌ புன்னகைத்து 
மீசையை நீவியபடி “நன்று. தந்தையர்‌ இத்தகைய 
பெருங்கனவுகளுடன்‌ வாழ்வது உகந்ததுதான்‌. ஆனால்‌ 
இனி அவள்‌ நாடு எது? இந்த இளம்பிராமணன்‌ அவளை 
எங்கே கொண்டுசெல்லவிருக்கிறான்‌? அவளுக்கு 
பாஞ்சாலநாட்டு மணிமுடி அளிக்கப்படுமா? இல்லை, 
பாதிநாட்டை அளிக்கவிருக்கிறீர்களா?” என்றார்‌. 
திருஷ்டத்யும்னன்‌ “அது பாஞ்சாலநாட்டின்‌ முடியுரிமை 
பேச்சு. அதை பேசவேண்டிய அவையல்ல இது” என்றான்‌. 


“ஒப்புகிறேன்‌” என்றார்‌ சல்லியன்‌. அவர்‌ விழிகளில்‌ 
புன்னகை மேலும்‌ விரிந்தது. “நாங்கள்‌ அறியவிழைவது 
ஷத்ரியப்பெண்ணாகவே வாழவிழையும்‌ இவளை 
மணக்கும்‌ இப்பிராமணன்‌ இனிமேல்‌ ஷத்ரியனாக 

கப்போகிறானா என்றுதான்‌.” 

ருஷ்டத்யும்னன்‌ அச்சொற்களின்‌ தொலைபொருளை 
தொட்டு எடுப்பதற்குள்ளாகவே துருபதன்‌ “ஆம்‌, இவர்‌ 
இனிமேல்‌ ஷத்ரியரே” என்றார்‌. 


”அவ்வண்ணமென்றால்‌ இங்குள்ள ஷத்ரிய அரசர்களில்‌ 
எவருடைய நிலத்தையோ இவர்‌ ஏற்கவிருக்கிறார்‌ 
இல்லையா?” என்றார்‌ சல்லியன்‌. “நாங்கள்‌ எதிர்ப்பது 
அதையே. யமஸ்மிருதியின்படி தன்‌ நிலத்தின்‌ ஒரு 
துண்டைக்கூட இழக்காமலிருக்கும்‌ பொறுப்புள்ளவன்‌ 
ஷத்ரியன்‌. ஆகவே ஒருதருணத்திலும்‌ ஷத்ரியன்‌ புதிய 
ஷத்ரிய குலங்கள்‌ உருவாக ஒப்புக்கொள்ளக்கூடாது. 
அவன்‌ தன்‌ அனைத்து வல்லமைகளாலும்‌ ஷத்ரியனாகி 
எழும்‌ பிறனை வெல்லவும்‌ கொல்லவும்‌ 
கடமைப்பட்டவன்‌.” 


கிருஷ்ணன்‌ அப்பால்‌ தன்‌ இருக்கையில்‌ அமர்ந்தபடியே 
“ஒருவேளை அவர்‌ மாறுவேடமிட்ட ஷத்ரியராக 
இருக்கலாமே” என்றான்‌. சல்லியன்‌ திரும்பி அவனை 
நோக்கிவிட்டு “அவ்வண்ணமென்றால்‌ இந்த அவையில்‌ 
அவன்‌ சொல்லட்டும்‌, எந்தகுலம்‌ எந்தக்‌ கொடிவழி எந்த 
நாடு என்று. சான்று வைக்கட்டும்‌” என்றார்‌. கிருஷ்ணன்‌ 
புன்னகையுடன்‌ பேசாமலிருந்தான்‌. கூட்டத்தின்‌ விழிகள்‌ 
அர்ஜுனனை நோக்கின. அவன்‌ கூரிய விழிகளால்‌ 
அவையை நோக்கியபடி நின்றான்‌. 


துரியோதனன்‌ சற்று அசைந்ததும்‌ அவன்‌ தொடையில்‌ 
கை வைத்துத்‌ தடுத்துவிட்டு சகுனி எழுந்து 
கையைத்தூக்கி மெல்லிய குரலில்‌ “அவன்‌ ஷத்ரியன்‌ 
என்பதற்கு ஒரே சான்றுதான்‌ அளிக்கப்படமுடியும்‌. 
இச்சபையில்‌ ஷத்ரியர்களை எதிர்த்து அவன்‌ 
வெல்லட்டும்‌” என்றார்‌. ஷத்ரியர்கள்‌ “ஆம்‌, ஆம்‌” 
என்றனர்‌. ஜராசந்தன்‌ தன்‌ வில்லை எடுத்தபடி முன்னால்‌ 
பாய கலிங்கனும்‌ வங்கனும்‌ மாளவனும்‌ விற்களை 
எடுத்துக்கொண்டு கைகளுக்கு தோலுறை போட்டபடி 
நாணொலி எழுப்பினர்‌. அவர்களுக்குப்பின்னால்‌ 
ஷத்ரியர்கள்‌ அனைவரும்‌ விற்களையும்‌ வாள்களையும்‌ 
உருவியபடி எழ அவர்களின்‌ காவலர்கள்‌ 
துணைவீரர்களுக்காக கூச்சலிட்டபடி பின்னால்‌ ஓடினர்‌. 
உலோகங்கள்‌ உரசிச்‌ சீறும்‌ ஒலிகளாலும்‌ 
காலடியோசைகளாலும்‌ அவை நிறைந்தது. 


துருபதன்‌ கைகளை விரித்து “அமைதி! அமைதி” என்று 
கூவியபடி முன்னால்‌ வந்து ஷத்ரியர்களை தடுக்க 
முற்பட்டார்‌. சத்யஜித்‌ பாஞ்சால வீரர்களை அழைத்தபடி 
அரங்கின்‌ பின்னால்‌ ஓட துருபத புத்திரர்கள்‌ வாள்களை 
உருவியபடி முன்னால்‌ ஓடிவந்தனர்‌. ”அரசியரை உள்ளே 
கொண்டுசெல்லுங்கள்‌” என்று துருபதன்‌ கூவினார்‌. 
சிலகணங்களிலேயே மணமுற்றம்‌ போர்க்களமாக 
ஆகியது. முதல்‌ அம்பு எழுந்து அர்ஜுனன்‌ தோளருகே 


செல்ல அவன்‌ மிக எளிதாக உடலை வளைத்து அதை 
தவிர்த்தான்‌. மேலும்‌ அம்புகள்‌ அவனைத்‌ தொடாமல்‌ 
கடந்து பின்னால்‌ சென்றன. ஓர்‌ அம்பு நெஞ்சில்‌ 
பாய்ந்திறங்க அணிச்சேடி ஒருத்தி அலறியபடி மேடையில்‌ 
குப்புறவிழுந்தாள்‌. பிறர்‌ அலறியபடி ஓடி திரைகளுக்கு 
அப்பால்‌ சென்றனர்‌. அரசியரை சேடிகள்‌ 


இழுத்துக்கொண்டு செல்ல பிருஷதி “ திரெளபதி... 
இளவரசி” என்று கைநீட்டி கூவினாள்‌. 


திரெளபதி புதுக்குருதியின்‌ வாசனையை உணர்ந்தாள்‌. 
அர்ஜுனன்‌ அசையாமல்‌ நிற்கக்‌ கண்டு முன்னோக்கி 
ஓடிவந்த ஷத்ரியர்‌ திகைத்து ஒரு கணம்‌ நின்றனர்‌. 
முதலில்‌ சிந்தை மீண்ட கலிங்கன்‌ “கொல்‌... கொல்‌ 
அவனை?” என்று கூவியபடி வில்லை வளைத்து விட்ட 
அம்பு சற்றே குனிந்த அர்ஜுனனின்‌ தலைக்குமேல்‌ 
கடந்துசென்றது. வெறும்‌ கையுடன்‌ நின்ற அர்ஜுனனை 
நோக்கி வாளைச்‌ சுழற்றியபடி காமரூப இளவரசர்களான 
சித்ராங்கதனும்‌ தனுர்த்தரனும்‌ ஓடிவந்தனர்‌. 


திருஷ்டத்யும்னன்‌ மேடைக்குக்‌ குறுக்காக ஓடி வந்து 
திரெளபதியை அணுகி “இளவரசி, போர்‌ 
முனையிலிருந்து விலகுங்கள்‌” என்றான்‌. அவனுக்குப்‌ 
பின்னால்‌ வாளும்‌ கேடயங்களுமாக ஓடிவந்த வீரர்களை 
நோக்கி “எதிர்கொள்ளுங்கள்‌... அரசமேடையில்‌ ஏறும்‌ 
எவரும்‌ நம்‌ எதிரியே” என்றான்‌. திரெளபதி 
கையசைவால்‌ திருஷ்டத்யும்னனை விலக்கிவிட்டு 
சென்று தன்‌ இருக்கையில்‌ முன்பு அமர்ந்ததுபோல 
நிமிர்ந்த தலையுடன்‌ அமர்ந்துகொண்டாள்‌. விழிகள்‌ 
மட்டும்‌ அங்கு நிகழ்வனவற்றை நோக்கி அசைய, 
இதழ்களில்‌ புன்னகை விரிந்தது. 


குடிகளவையெங்கும்‌ மக்கள்‌ கூச்சலிட்டபடி கலைந்து 
த ஒருவர்‌ தள்ளியபடி ஓடி பின்னால்‌ ஒதுங்கினர்‌. 

ழே விழுந்தவர்கள்‌ மிதிபட்ட பீடங்களுடன்‌ உருண்டு 
அலறியபடி எழுந்து இறுதியாக ஓடினர்‌. பின்னால்‌ 
நின்றவர்களை முன்வரிசையாளர்கள்‌ முட்டி பின்னால்‌ 
தள்ள அவர்கள்‌ நான்கு பெருவாயில்களையும்‌ 
நோக்கிச்செல்ல முயன்று அவ்வழியாக வாள்களுடன்‌ 
உள்ளே வந்த பாஞ்சால வீரர்களால்‌ தடுக்கப்பட்டு தேங்கி 
பதறி கூவினர்‌. சற்றுநேரத்திலேயே குடிமக்கள்‌ 
அவைகளின்‌ முன்பகுதி முழுமையாகவே ஒழிந்து அங்கே 
கைவிடப்பட்ட மேலாடைகளும்‌ மிதிபட்டுச்‌ சரிந்த 
பீடங்களும்‌ தாம்பூலத்தாலங்களும்‌ கவிழ்ந்த 
நீர்த்தொன்னைகளும்‌ உடைந்த குடுக்கைகளும்‌ 
சிதறிப்பரவியிருந்தன. 


பன்னிரு பாஞ்சாலவீரர்கள்‌ அம்புபட்டு சரிய அவர்களின்‌ 
சடலங்களை தாவிக்கடந்து ஷத்ரியர்கள்‌ மணமேடை 
நோக்கி வந்ததை பார்த்து நின்ற அர்ஜுனன்‌ 
இடக்கையை நீட்டி ஒரு வீரனின்‌ வாளைப்பிடுங்கி அதே 
அசைவில்‌ அதை வீசி முன்னால்‌ வந்த சித்ராங்கதனின்‌ 
தலையை வெட்டி வீழ்த்தினான்‌. பின்னால்‌ வந்தவர்கள்‌ 
சித்ராங்கதனின்‌ உடல்‌ குப்புறக்கவிழ்வதையும்‌ அவன்‌ 
தலை மறுபக்கம்‌ பார்ப்பதுபோல திரும்பி பின்‌ துவண்டு 
செஞ்சேற்றுக்கற்றைகள்‌ நீள தனியாக விழுவதையும்‌ 
கண்டனர்‌. அவன்‌ கால்களும்‌ கைகளும்‌ தரையை 
அள்ளத்துடிப்பவை போல இழுத்துக்கொள்ள அவன்‌ 
மேல்‌ கால்‌ தடுக்கி திகைத்த தனுர்த்தரன்‌ மறுகணமே 
விலகிக்‌ சுழன்று தலையில்லாமல்‌ அவன்‌ மேலேயே 
விழுந்தான்‌. அவன்‌ தலை அவன்‌ முதுகின்‌ மேலேயே 
விழுந்து அப்பால்‌ உருண்டது. 


சுழன்று வந்த அர்ஜுனனின்‌ வாளில்‌ இருந்து தெறித்த 
பசுங்குருதி திரெளபதியின்‌ மேல்‌ செம்மணியாரம்‌ போல 
முகத்திலும்‌ இடத்தோளிலுமாக சாய்வாக நீண்டு 
விழுந்தது. மூக்கிலும்‌ மேலுதட்டிலும்‌ கன்னத்திலும்‌ 
வழிந்து கழுத்திலும்‌ தோளிலும்‌ சொட்டிய குருதியை 
துடைக்கக்‌ கூட அவள்‌ கைகளை தூக்கவில்லை. குருதி 
இதழ்களில்‌ படாமலிருக்க வாயை சற்று 
உள்ளிழுத்துக்கொண்டாள்‌. 


வைதிகர்கள்‌ அலறியபடி மறு எல்லைக்கு ஓடி 
பந்தல்சுவரின்‌ விளிம்புகளில்‌ ஒட்டி அஞ்சிய 
வெள்ளாடுகளென கூச்சலிட்டுக்‌ கொண்டிருக்க பீமன்‌ 
பீடங்களை மிதித்து பாய்ந்து வந்தான்‌. வந்தவழியிலேயே 
பந்தல்காலாக நின்றிருந்த பெருமரம்‌ ஒன்றை காலால்‌ 
ஓங்கி உதைக்க அது முனகல்‌ ஒலியுடன்‌ முறிந்து 
பக்கவாட்டில்‌ சாய்ந்தது. அதை இருகைகளாலும்‌ தூக்கி 
சுழற்றியபடி யானை போல பிளிறிக்கொண்டு அவன்‌ 
வந்து அர்ஜுனன்‌ முன்னால்‌ நின்றான்‌. 

ஓவியம்‌: ஷண்முகவேல்‌ 


அவன்‌ கையில்‌ இருந்த தூணின்‌ பருமனைக்கண்டதுமே 
முன்வரிசை ஷத்ரியர்‌ அஞ்சித்‌ தயங்கினர்‌. அவர்கள்‌ 
பின்னடைவதற்கு இடமளிக்காமல்‌ பின்னாலிருந்து 
ஷத்ரியர்கள்‌ கூச்சலிட்டபடி வந்தனர்‌. முன்னால்‌ வந்த 
மணிபூரக மன்னன்‌ சித்ரரதனும்‌ அவன்‌ தளபதியும்‌ 
மண்டை உடைந்து பின்னால்‌ சரிய அவர்களின்‌ 


மூளைக்குழம்பு சிதறி பிற ஷத்ரியர்‌ மேல்‌ தெறித்தது. 
அர்ஜுனன்‌ சுமித்திரன்‌ கொண்டுவந்த வில்லை வாங்கி 
அம்புகளை தொடுக்கத்‌ தொடங்கினான்‌. முன்னால்‌ வந்த 
பிருதுவும்‌ விப்ருதுவும்‌ அம்பு பட்டு வீழ்ந்தனர்‌. 
பிருஹத்ஷத்ரன்‌ தோளில்‌ பட்ட அம்புடன்‌ ஓலமிட்டு 
பின்னடைய ஜயசிம்மனின்‌ வெட்டுண்ட தலை அவன்‌ 
முன்‌ வந்து விழுந்தது. அதன்‌ இதழ்கள்‌ ஏதோ சொல்ல 
வந்தவை போல அசையக்‌ கண்டு பிருஹத்ஷத்ரன்‌ 
அலறியபடி பின்னடைந்தபோது அவன்‌ தலை 
வெட்டுண்டு பின்னால்‌ சென்றது. ஜயசிம்மனின்‌ 
உடல்மேலேயே அவன்‌ கைகளை விரித்தபடி விழுந்தான்‌. 
பீமன்‌ தன்‌ கையில்‌ இருந்த 
பெருந்தூணைச்சுழற்றிக்கொண்டு ஷத்ரியர்‌ நடுவே 
செல்ல கிருதபாலனும்‌ சுதர்மனும்‌ அவர்களின்‌ பன்னிரு 
படைவீரர்களும்‌ தலையுடைந்து விழுந்து துடித்தனர்‌. 
மேகநாதனின்‌ மண்டையோட்டின்‌ மேல்‌ பகுதி குருதிசிதற 
தெறித்து நெடுந்தொலைவில்‌ சென்று விழுந்தது. பீமனின்‌ 
கையில்‌ இருந்த மரத்தூண்‌ குருதி வழிந்து 
செந்நிணத்தால்‌ ஆனதுபோல மாறியது. அதை 
சுழற்றியபோது மூளைநிணமும்‌ குருதியும்‌ செந்நிற 
மேலாடைகள்‌ போல வளைந்து வளைந்து தெறித்தன. 


தருமனும்‌ நகுலசகதேவர்களும்‌ வாள்களுடன்‌ அரங்க 
முகப்புக்கு வந்தனர்‌. நகுலனும்‌ சகதேவனும்‌ பீமனின்‌ 
பின்‌ புலத்தை பாதுகாத்தபடி வாள்‌ சுழற்றிச்‌ செல்ல 
அர்ஜுனனின்‌ இடப்பக்கத்தை காத்தபடி தருமன்‌ 
வில்லுடன்‌ நின்றான்‌. சல்லியனின்‌ வில்லை பீமன்‌ 
அடித்து உடைத்தான்‌. அவர்‌ பின்னடைந்து ஒரு பீடத்தில்‌ 
ஏறிக்கொள்ள அவர்‌ தோளை கதையால்‌ அடித்து 
அலறியபடி தெறிக்கச்செய்தான்‌. 


அவைக்களங்களில்‌ நான்குபக்கமும்‌ மக்கள்‌ 
அலறிக்கொண்டிருந்தனர்‌. துருபதன்‌ கண்ணீர்‌ வழிய 
“நிறுத்துங்கள்‌! போரை நிறுத்துங்கள்‌...” என்று உடைந்த 
குரலில்‌ கூச்சலிட்டுக்கொண்டே இருந்தார்‌. சத்யஜித்தின்‌ 
தலைமையில்‌ பாஞ்சாலப்படைகள்‌ இருதரப்பினர்‌ நடுவே 
புகுந்தபோது அவர்களை அடித்துப்பிளந்தபடி வந்த 
ஜராசந்தன்‌ பீமனுடன்‌ தன்‌ கதையால்‌ மோதினான்‌. 
இருவரும்‌ உறுமல்களுடனும்‌ போர்க்கூச்சல்களுடனும்‌ 
மாறி மாறி அறைந்த ஒலியில்‌ அவையின்‌ 
திரைச்சீலைகள்‌ அதிர்ந்தன. ஜராசந்தனின்‌ அறைபட்டு 
ஒரு தூண்‌ உடைந்து அதன்‌ மேலிருந்த கூரை இறங்கியது. 


பீமனின்‌ அடியில்‌ ஜராசந்தனின்‌ இரும்புக்‌ கதை 


நசுங்கியது. அவன்‌ சினக்கூச்சலுடன்‌ பாய்ந்து பீமனை 
தோளில்‌ அடிக்க கீழே விழுந்த பீமன்‌ புரண்டு எழுந்து 
மீண்டும்‌ தன்‌ தூண்தடியை கையிலெடுத்துக்கொண்டு 
அலறியபடி ஓங்கி அடித்தான்‌. அவர்களின்‌ போர்‌ ஒலி 
மெல்ல மெல்ல போரிட்டுக்கொண்டிருந்த பிறரை 
நிலைக்கச்செய்தது. படைக்கலங்களை தாழ்த்தியபடி 
விழிகள்‌ அச்சத்துடன்‌ வெறிக்க அவர்கள்‌ இருவரையும்‌ 
நோக்கிக்கொண்டிருந்தனர்‌. கீழே வெட்டுண்டும்‌ 
தலையுடைந்தும்‌ கிடந்த பிணங்களை மிதித்து 
குருதிக்கூழாக்கியபடி மூச்சொலிகள்‌ எழ இருவரும்‌ 
சுழன்று சுழன்று போர்‌ புரிந்தனர்‌. தன்‌ பீடத்தில்‌ 
திரெளபதி தன்‌ பாதி மூடிய விழிகளுடன்‌ இருவரையும்‌ 
நோக்கியபடி அசைவற்று அமர்ந்திருந்தாள்‌. அவள்‌ 
முகத்தில்‌ வழிந்த குருதி துளித்து கனத்து உலர்ந்து 
பொட்டுகளாக மாறிவிட்டிருந்தது. 


கிருஷ்ணன்‌ பலராமரிடம்‌ ஏதோ சொல்ல 
பின்னிருக்கையில்‌ இருந்து அவர்‌ கூச்சலிட்டபடி எழுந்து 
இருகைகளையும்‌ தூக்கியபடி ஓடிவந்து பீமனின்‌ கையில்‌ 
இருந்த மரத்தைப்‌ பற்றித்‌ தடுத்து அதே விரைவில்‌ 
திரும்பி ஜராசந்தனின்‌ இடையில்‌ உதைத்து அவனை 
பின்னால்‌ சரியச்செய்தார்‌. “போதும்‌!” என அவர்‌ கூவ 
பீமன்‌ கடும்‌ சினத்துடன்‌ மார்பில்‌ ஓங்கி அறைந்து 
கூவியபடி கைகளை ஓங்கி முன்னால்‌ சென்றான்‌. 
பலராமர்‌ எடையற்றவர்‌ என காற்றில்‌ எழுந்து பீமனை 
ஓங்கி அறைந்தார்‌. கன்னத்தில்‌ விழுந்த அந்த அடியின்‌ 
விசையால்‌ நிலைகுலைந்து பீமன்‌ பின்னால்‌ சரிந்து ஒரு 
மரப்பீடத்தை முறித்தபடி விழுந்தான்‌. அதே விரைவில்‌ 
திரும்பி எழமுயன்ற ஜராசந்தனை மீண்டும்‌ மிதித்து ஒரு 
தூணை நோக்கி தெறிக்கச்‌ செய்தார்‌ பலராமர்‌. தூண்‌ 
உடைய அதன்‌ மேலிருந்த பாவட்டா அவன்‌ மேல்‌ 
விழுந்தது. 


இரு கைகளையும்‌ விரித்து தலையை சற்றுத்‌ தாழ்த்தி 
இருவரையும்‌ ஒரே சமயம்‌ எதிர்க்க சித்தமானவராக 
அசைவற்று நின்று மிகமெல்ல ஓர்‌ உறுமலை பலராமர்‌ 
எழுப்பினார்‌. அந்த ஒலி இருவருக்குமே ஐயத்திற்கிடமற்ற 
செய்தியை சொன்னது. பீமன்‌ தன்‌ தோள்களைத்‌ தளர்த்தி 
தலைதாழ்த்தி மெல்ல பின்வாங்கினான்‌. ஜராசந்தன்‌ 
எழுந்து கைநீட்டி ஏதோ சொல்ல முயல பலராமர்‌ மீண்டும்‌ 
உறுமினார்‌. அவன்‌ தனக்குப்பின்னால்‌ நின்றவர்களை 
ஒருமுறை நோக்கிவிட்டு பின்னகர்ந்தான்‌. 


கிருஷ்ணன்‌ பின்னாலிருந்து கைகளைத்‌ தூக்கியபடி 
முன்னால்‌ வந்தான்‌. “ஷத்ரியர்களே, இந்த அவையில்‌ 


இந்தப்பிராமணன்‌ ஷத்ரியர்களை எதிர்க்கும்‌ வல்லமை 
கொண்டவன்‌ என்பது நிறுவப்பட்டுள்ளது. இதுவே 
இப்போதைக்கு போதுமானது. இவன்‌ இனிமேல்‌ நாட்டை 
வெல்வான்‌ என்றால்‌ அந்நாட்டுக்குரியவனே அதை 
எதிர்க்கவேண்டும்‌. அதுவே நூல்முறையாகும்‌” என்றான்‌. 


“இந்தப்பிராமணன்‌ எப்படி பாஞ்சால இளவரசியை 
கொள்ள முடியும்‌? இவன்‌...” என்று கலிங்கன்‌ 
கூச்சலிட்டான்‌. “கலிங்கரே, உங்களுக்காகவே நான்‌ 
போரை நிறுத்தினேன்‌. இவன்‌ இந்த அவையில்‌ இத்தனை 
ஷத்ரியர்களையும்‌ வென்று செல்வான்‌ என்றால்‌ 
அதன்பின்‌ பாரதவர்ஷத்தையே வென்றவன்‌ 
என்றல்லவா அறியப்படுவான்‌?” என்றான்‌ கிருஷ்ணன்‌ 
புன்னகையுடன்‌. ஜராசந்தன்‌ “ஆம்‌, அவனை நான்‌ 
களத்தில்‌ சந்திக்கிறேன்‌” என்றான்‌. 


கிருஷ்ணன்‌ வாய்விட்டு நகைத்து “இறந்தவர்கள்‌ 
மறுபடியும்‌ எழுவார்கள்‌ மகதரே. அப்போது உங்கள்‌ 
படைகளும்‌ எழட்டும்‌” என்றான்‌. ஜராசந்தன்‌ ஒருகணம்‌ 
கிருஷ்ணனை நோக்கிவிட்டு திரும்பி “ஆம்‌, ஒரு 
இரும்புக்கதை அவனுக்காகக்‌ காத்திருக்கிறது யாதவரே. 
உமது நண்பனின்‌ தமையனிடம்‌ சொல்லும்‌” என்று 
சொன்னபின்‌ இரு கைகளையும்‌ ஓங்கி அறைந்து 
ஒலியெழுப்பியபடி திரும்பி சென்றான்‌. அவனைத்‌ 
தொடர்ந்து சில ஷத்ரியர்களும்‌ சென்றனர்‌. 


ஷத்ரியர்களின்‌ நடுவே நின்ற தாம்ரலிப்தன்‌ ஏதோ 
சொல்ல முயல ஜாம்பவதியின்‌ மைந்தனான சாம்பன்‌ 
“அவர்கள்‌ யாரென்று இன்னுமா தெரியவில்லை? 
விலகிச்செல்லுங்கள்‌.... “ என்றான்‌. ஷத்ரியர்களில்‌ பலர்‌ 
திகைத்து திரும்பி அவர்களை நோக்கினர்‌. அவர்கள்‌ 
திரும்பி கெளரவர்களை நோக்க அவர்கள்‌ பார்வைகளை 
விலக்கி திரும்பிச்சென்றனர்‌. 


கிருஷ்ணன்‌ புன்னகை செய்தபடி “இனி 
மணத்தன்னேற்புக்கு எத்தடையும்‌ இல்லை இளவரசி” 
என்றான்‌. திரெளபதி சீற்றத்துடன்‌ அவனை நோக்கி 
தலைதிருப்பி அவன்‌ சிரிப்பைக்கண்டதும்‌ 
விழிமுனைகள்‌ சற்று சுருங்க திரும்பிக்கொண்டாள்‌. 
கிருஷ்ணன்‌ “துருபதரே, உமது மகள்‌ தகுதியானவர்களை 
அடைந்திருக்கிறாள்‌” என்றான்‌. துருபதன்‌ என்ன 
சொல்வதென்று அறியாமல்‌ பதைப்புடன்‌ தன்‌ 
மைந்தர்களை நோக்கினார்‌. 


திருஷ்டத்யும்னன்‌ கைகாட்ட சூதர்கள்‌ இசை எழுப்பினர்‌. 


சுற்றிலும்‌ விழுந்து கிடந்த பிணங்கள்‌ நடுவே மங்கல 
இசை ஒலிக்க அர்ஜுனன்‌ கிருஷ்ணனையும்‌ 
திரெளபதியையும்‌ மாறி மாறி பார்த்தான்‌. கிருஷ்ணன்‌ 
அவை நோக்கி திரும்பி “பாஞ்சாலப்பெருங்குடிகள்‌ வருக. 
இளவரசி மணம்‌ கொள்ளும்‌ நேரம்‌ இது” என்றான்‌. 
அவர்கள்‌ தயங்கியபடி உடைந்த பீடங்களையும்‌ உதிர்ந்த 
அம்புகளையும்‌ கடந்து அருகே வந்தனர்‌. எவரோ ஒரு 
முதியவர்‌ உரத்த குரலில்‌ வாழ்த்தொலிக்க சிலர்‌ 
திருப்பிக்கூவினர்‌. 


திரெளபதி எழுந்து கிருஷ்ணனை ஒருகணம்‌ திரும்பி 
நோக்கியபின்‌ அர்ஜுனனை அணுகி தன்‌ கையில்‌ இருந்த 
மாலையை அர்ஜுனன்‌ கழுத்தில்‌ போட்டாள்‌. அவன்‌ 
அதை தலைகுனிந்து ஏற்றுக்கொள்ள தன்னை 
மீட்டுக்கொண்ட துருபதன்‌ திரும்பி அணிச்சேடிகளை 
அருகே வரச்சொல்லி கைகாட்டினார்‌. நடுக்கம்‌ விலகாமல்‌ 
அணுகிய அவர்களின்‌ கைத்தாலங்களில்‌ இருந்து 
மலர்களை அள்ளி திரெளபதியின்‌ மேல்‌ போட்டார்‌. 


சத்யஜித்தும்‌ துருபதன்‌ மைந்தர்களும்‌ மலர்களை அள்ளி 
அவள்‌ மேல்‌ போட்டனர்‌. வீரர்களால்‌ உள்ளே 
கொண்டுசெல்லப்பட்ட அரசியர்‌ இருவரும்‌ திரும்ப 
வந்தனர்‌. பிருஷதி கண்ணீருடன்‌ ஓடிவந்து மலர்களை 
அள்ளி மகள்‌ மேல்‌ போட்டு இடறிய குரலில்‌ 
“நிறைமங்கலம்‌ கொள்க! வெற்றியும்‌ புகழும்‌ பெறுக! 
விண்ணில்‌ ஒளிமீனாக அமைக!” என்று வாழ்த்தினாள்‌. 
அதுவரை கலைந்து ஒலியெழுப்பிக்கொண்டிருந்த 
மக்கள்‌ முன்வந்து வாழ்த்துக்களை கூவினர்‌. மங்கல 
இசையும்‌ வாழ்த்தொலிகளும்‌ வெளியே முரசொலிகளும்‌ 
சேர்ந்து செவி நிறைத்தன. 


ஆனால்‌ அவர்கள்‌ அனைவரும்‌ ஊக்கமிழந்திருந்தனர்‌. 
அங்கு நிகழ்பவை தங்களுக்கு முற்றிலும்‌ அயலானவை 
என அறிந்தவர்கள்‌ போல. அவற்றில்‌ தாங்கள்‌ ஒரு 
பொருட்டெனவே இல்லை என உணர்ந்தவர்கள்‌ போல. 
ஒவ்வொருவரும்‌ வீடு திரும்பவே விழைந்தனர்‌. அவர்கள்‌ 
நன்கறிந்த வீடு. அவர்களை அறிந்து அணைத்து உள்ளே 
புதைத்துக்கொள்ளும்‌ வீடு. அவர்களுக்கென இருக்கும்‌ 
இடம்‌. 


தருமனும்‌ பீமனும்‌ அர்ஜுனனின்‌ இருபக்கமும்‌ நிற்க 
பின்னால்‌ நகுலனும்‌ சகதேவனும்‌ நின்றனர்‌. கழுத்தில்‌ 
விழுந்த மாலையை எடுத்து மீண்டும்‌ திரெளபதியின்‌ 
கழுத்தில்‌ போட்டான்‌ அர்ஜுனன்‌. அது அவள்‌ 
கொண்டையில்‌ சிக்க பிருஷதி முடியை எடுத்து 


சரிசெய்தாள்‌. கலைந்த சரப்பொளியை சீர்‌ செய்தபடி 
திரெளபதி அர்ஜுனன்‌ முகத்தை நோக்கினாள்‌. அவன்‌ 
முகம்‌ ஏதோ ஐயம்‌ கொண்டதுபோல்‌, எவ்வண்ணமேனும்‌ 
அங்கிருந்து செல்ல விழைபவன்‌ போல்‌ தோன்றியது. 
திரெளபதி குருதியும்‌ மலரிதழ்களும்‌ ஓட்டிய முகத்துடன்‌ 
திரும்பி கிருஷ்ணனை நோக்க அவன்‌ புன்னகை செய்து 
“இளவரசி, இன்றுடன்‌ அரசியாகிறீர்கள்‌. எட்டு 
மங்கலங்களும்‌ திகழ்க!” என்று வாழ்த்தினான்‌. 
வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

புலரியின்‌ முதல்‌ முரசொலி கேட்டு எழுந்தபோது விதுரர்‌ 
அதுவரைக்கும்‌ இரவு முழுக்க தனக்குள்‌ முரசொலி 
கேட்டுக்கொண்டிருந்ததைப்போல்‌ உணர்ந்தார்‌. எழுந்து 
மஞ்சத்திலேயே சப்பணமிட்டு அமர்ந்து கைகளை சின்‌ 
முத்திரை பிடித்து வைத்துக்கொண்டு கண்களை மூடி 
எண்ணங்களின்‌ ஒழுக்கை நோக்கி அமர்ந்திருந்தார்‌. 
முரசொலி அப்போதும்‌ கேட்டுக்கொண்டிருந்தது. வரும்‌ 
வரும்‌ வரும்‌ என அது சொல்வதுபோல. உடைந்து 
சிதறிப்பெருகும்‌ எண்ணங்கள்‌. அவை மீளமீள 
ஒன்றையே சென்று தொட்டுக்கொண்டிருந்தன. 


அவர்‌ தன்னை கலைத்துக்கொண்டு கண்களைத்‌ 
திறந்தபோது முரசொலி இது இது இது என 
சொல்லிக்கொண்டிருப்பதை கேட்டார்‌. காவல்மாட 
முரசுகள்‌ எப்போதோ ஒலித்து ஓய்ந்துவிட்டிருந்தன. 
அஸ்தினபுரியின்‌ வெவ்வேறு முனைகளில்‌ 
ஆலயங்களில்‌ மணிகள்‌ முழங்கிக்கொண்டிருந்தன. 
அரண்மனையின்‌ பல இடங்களில்‌ திரைச்சீலைகள்‌ 
விடிகாலைக்‌ காற்றில்‌ அலையடித்தன. ஓரிரு 
சாளரக்கதவுகள்‌ முனகியபடி அசைந்தன. எங்கோ 
எவரோ ஏதோ கூவ குதிரைக்குளம்பொலி ஒன்று 
துடிதாளமென கடந்துசென்றது. 


அவர்‌ எழுந்துகொண்டு ஓலைப்பெட்டியைத்‌ திறந்து 
முந்தையநாள்‌ வரை பறவைகள்‌ வழியாக வந்திருந்த 
ஓலைகளை சீர்ப்படுத்தி வாசித்தார்‌. எட்டு வெவ்வேறு 
ஒற்றர்கள்‌ அளித்த செய்திகள்‌. பின்னர்‌ அவற்றை 
அடுக்கிக்‌ கட்டி பெட்டிக்குள்‌ வைத்து பூட்டியபின்‌ எழுந்து 
வெளியேவந்தார்‌. அவரது காலடிகளுக்காக காத்து 
வெளியே நின்றிருந்த சேவகன்‌ தலைவணங்கினான்‌. 
“நீராட்டறை சித்தமாகிவிட்டதா?” என்று அவர்‌ கேட்டார்‌. 
அவன்‌ தலையசைத்தான்‌. 


அவர்‌ இடைநாழியில்‌ நடக்கையில்‌ சேவகன்‌ “சிசிரர்‌ 
தங்களைச்‌ சந்திக்க விழைகிறார்‌” என்றான்‌. 
பாஞ்சாலத்தின்‌ தலைமை ஒற்றன்‌. விதுரர்‌ 
தலையசைத்து சில அடிகள்‌ வைத்தபின்‌ ”நீராட்டறைக்கு 
வரச்சொல்‌” என்றார்‌. சேவகன்‌ முகத்தில்‌ சற்று தயக்கமும்‌ 
பின்‌ ஒப்புதலும்‌ தெரிந்தன. அவர்‌ பெருமூச்சுடன்‌ 


இடைநாழியில்‌ அறைவாயில்கள்‌ வழியாக 
விழுந்துகிடந்த செவ்வொளிப்பட்டைகள்‌ வழியாக 
கனன்று கனன்று நடந்தார்‌. அவரது காலடியோசைகளை 
அரண்மனையின்‌ தொலைதூரச்சுவர்கள்‌ திருப்பி 
உச்சரித்தன. 


[image] 
ஓவியம்‌: ஷண்முகவேல்‌ 


நீராட்டறைச்சேவகன்‌ அவரை வணங்கி வரவேற்று 
அழைத்துச்சென்றான்‌. வெந்நீர்க்கலங்கள்‌ ஆவி எழ 
ஒருங்கியிருந்தன. மரத்தாலத்தில்‌ லேபனங்களும்‌ 
தைலங்களும்‌ நறுமணப்பொடிகளும்‌ சித்தமாக இருந்தன. 
நீராட்டறைச்சேவகன்‌ அவர்‌ ஆடைகளைக்‌ களைந்தான்‌. 
அவர்‌ பீடத்தில்‌ அமர்ந்ததும்‌ தலையில்‌ 
சிரோசூர்ணத்தைப்‌ பரப்பி விரல்களால்‌ பிசைந்து ஒரு 
மெல்லிய துணியால்‌ சுருட்டிக்‌ கட்டி கொண்டை போல 
ஆக்கினான்‌. 


அவன்‌ அவரது காலடியில்‌ அமர்ந்து தைலத்தை 
உடலெங்கும்‌ பூசத்தொடங்கியபோது வாசலில்‌ சிசிரன்‌ 
வந்து நின்றான்‌. சேவகன்‌ தலைவணங்கி 
வெளியேறினான்‌. நீராட்டறைச்‌ சேவகன்‌ தைலத்தை 
தேய்த்துக்கொண்டு குனிந்திருக்க சிசிரன்‌ அருகே வந்து 
நின்று “அனைத்துச்செய்திகளையும்‌ தொகுத்து 
அறிந்துவந்திருக்கிறேன்‌ அமைச்சரே” என்றான்‌. விதுரர்‌ 
தலையசைத்தார்‌. 


“அவையில்‌ நிகழ்ந்ததை முன்னரே கனகரே வந்து 
சொல்லியிருப்பார்‌” என்று சிசிரன்‌ சொன்னான்‌. 
“அவையில்‌ யாதவகிருஷ்ணன்‌ ஒரு சிறிய நாடகத்தை 
நிகழ்த்தினார்‌. மணமண்டபப்‌ பூசல்‌ வழியாக அவர்கள்‌ 
பாண்டவர்கள்‌ என்பது அனைத்து ஷத்ரியர்களுக்கும்‌ 
ஐயமில்லாமல்‌ அறிவிக்கப்பட்டுவிட்டது. ஏற்கனவே அது 
ஜராசந்தருக்கும்‌ சல்லியருக்கும்‌ தெரிந்திருந்தது. 
அவையிலிருந்த தொலைதூர தேசத்து அரசர்கள்‌ 
பாண்டவர்களை பார்த்தவர்கள்‌ அல்ல. அவையில்‌ 
அர்ஜுனனின்‌ வில்திறத்தையும்‌ பீமனின்‌ 
தோள்திறத்தையும்‌ அவர்கள்‌ நேரில்‌ கண்டனர்‌. 
பாண்டவர்களின்‌ ஒற்றுமையும்‌ அங்கே வெளிப்பட்டது.” 


“அது பாரதவர்ஷத்தின்‌ அரசர்களனைவருக்கும்‌ 
தெளிவான செய்தியாக வெளிப்பட்டது. 
அஸ்தினபுரியின்‌ மாவீரர்களான பாண்டவர்கள்‌ 


பாஞ்சால இளவரசியை மணந்திருக்கிறார்கள்‌. அவர்கள்‌ 
இப்போது கங்காவர்த்தத்தின்‌ பழைமையான 
ஷத்ரியகுலத்தின்‌ உறவினர்‌. அவர்களுடன்‌ பன்னிரு 
தளபதிகள்‌ தலைமை ஏற்கும்‌ பெரும்படை இன்று 
உள்ளது. ஷத்ரியர்‌ உண்மையிலேயே திகைப்பும்‌ அச்சமும்‌ 
அடைந்துவிட்டனர்‌. அவைக்களம்‌ நீங்கியபோது 
அவர்கள்‌ கூச்சலிட்டு பேசிக்கொண்டும்‌ கிளர்ச்சிகொண்ட 
உடலசைவுகளுடனும்‌ சென்றார்கள்‌” சிசிரன்‌ 
தொடர்ந்தான்‌. 


வைதிகர்கள்‌ பாண்டவர்களை சூழ்ந்துகொண்டனர்‌. 
அவர்கள்‌ பாண்டவர்களை அடையாளம்‌ 
கண்டுகொள்ளவில்லை. தங்களில்‌ ஒருவனின்‌ வெற்றி 
என்றே அதை கருதினர்‌. திரெளபதியை கைபற்றி 
அழைத்துக்கொண்டு பாண்டவர்கள்‌ அவர்கள்‌ நடுவே 
நின்றபோது முதியவைதிகர்‌ மஞ்சளரிசியும்‌ மலருமிட்டு 
வாழ்த்தினர்‌. வேள்வியன்னம்‌ கொண்டுவந்து ஊட்டினர்‌. 
அவர்கள்‌ வைதிகர்களின்‌ வாயில்‌ வழியாக வெளியேறி 
அகன்றனர்‌. 


துருபதனின்‌ ஒற்றர்கள்‌ அவர்களை தொடர்ந்தனர்‌. 
அவர்கள்‌ ஐவரும்‌ வைதிகர்‌ சூழ காம்பில்யத்தின்‌ 
எல்லைக்கு அப்பால்‌ கங்கைக்‌ கரையோரமாக இருந்த 
அவர்களின்‌ குடிலுக்கு சென்றனர்‌. அது 
புறவைதிகர்களின்‌ சேரி. சேரியின்‌ எல்லையில்‌ இருந்து 
குயவர்களின்‌ குடில்கள்‌ தொடங்கி கங்கைக்கரைச்‌ 
சதுப்பை நோக்கி இறங்குகின்றன. குயவர்‌ 
வரிசையில்தான்‌ அவர்கள்‌ தங்களுக்கென 
கட்டிக்கொண்ட சிறிய குடில்‌ இருந்தது. 


வைதிகர்களின்‌ மூன்று சிற்றாலயங்களில்‌ பூசனை 
முடித்து அவர்கள்‌ அளித்த அன்னவிருந்தை அருந்தி 
அவர்கள்‌ சேரியை அணுகும்போது இருட்டிவிட்டது. 
தேர்ப்பெருஞ்சாலையிலேயே வைதிகரிடமிருந்து பிரிந்து 
அவர்கள்‌ கிளைச்சாலைக்குள்‌ நுழைந்துவிட்டனர்‌. 
அந்நேரம்‌ வைதிகர்தெருவில்‌ எவருமில்லை. 
கங்கைக்கரையின்‌ வேள்விச்சடங்குகளுக்கும்‌ 

லயப்பூசனைகளுக்கும்‌ கொடைபெறுவதற்கும்‌ 
சென்றிருந்தனர்‌. குயவர்‌ தெருக்களில்‌ மாலையில்‌ 
எவரும்‌ மதுமயக்கில்லாமல்‌ இருப்பதில்லை. 


அவர்கள்‌ வருவதை முன்னரே குந்திதேவி 
அறிந்திருந்தாள்‌ என்று தோன்றுகிறது. குடிலை அவர்கள்‌ 
நெருங்கியதுமே கையில்‌ ஐந்து மங்கலங்கள்‌ கொண்ட 
மண்தாலத்துடன்‌ அவள்‌ வெளியே வந்து திரெளபதியை 


எதிர்கொண்டாள்‌. அகல்சுடர்‌ கங்கைக்காற்றில்‌ 
அணையாமலிருக்க தன்னை நிறுத்தி 
மறைத்துக்கொண்டு உடலை கோணலாக்கி அருகே வந்து 
அவள்‌ நின்றபோது அர்ஜுனனிடம்‌ திரெளபதியின்‌ 
கையைப்பற்றிக்கொண்டு முன்னால்‌ சென்று 
அன்னையை வணங்கும்படி தருமன்‌ சொன்னான்‌. 


”ஆனால்‌ குந்திதேவி அவர்கள்‌ ஐவரும்‌ சேர்ந்து நின்று 
நடுவே திரெளபதியை நிறுத்தி தன்னை வணங்கும்படி 
சொன்னார்கள்‌” என்று சிசிரன்‌ சொன்னதும்‌ 
தலைகுனிந்து லேபனப்‌ பூச்சை ஏற்றுக்கொண்டிருந்த 
விதுரர்‌ நிமிர்ந்தார்‌. “ஆம்‌, அமைச்சரே. அது தருமனை 
திகைக்கச்செய்தது. அவர்‌ ஏதோ சொல்ல முயல 
குந்திதேவி ஒற்றைச்‌ சொல்லால்‌ அடக்கினார்‌. நடுவே 
திரெளபதி நின்றுகொள்ள அவரது வலப்பக்கம்‌ 
தருமனும்‌ இடப்பக்கம்‌ அர்ஜுனனும்‌ நின்றனர்‌.” 


விதுரர்‌ தருமனுக்கு இடப்பக்கம்‌ திரெளபதி நின்றாளா?” 
என்றார்‌. “ஆம்‌, அமைச்சரே” என்றான்‌ சிசிரன்‌. “ம்ம்‌” என 
விதுரர்‌ தலையை அசைத்தார்‌. “திரெளபதியின்‌ 
இருபக்கங்களிலாக பீமனும்‌ நகுலனும்‌ சகதேவனும்‌ 
நின்றனர்‌. ஐவருக்கும்‌ சேர்த்து குந்திதேவி சுடராட்டு 
செய்து மங்கலம்‌ தந்து வரவேற்றார்கள்‌. அறுவரிடமும்‌ 
தன்னை ஒருமித்து கால்தொட்டு வணங்கும்படி 

ணையிட்டார்கள்‌. அவர்கள்‌ அவ்வண்னமே 
செய்தபோது மஞ்சள்நீரையும்‌ அவர்கள்‌ சென்னியில்‌ 
தெளித்து மஞ்சளரிசியும்‌ மலரும்‌ தூவி 
வாழ்த்தினார்கள்‌.” 


“அவர்கள்‌ உள்ளே சென்றனர்‌. சற்று நேரம்‌ கழித்து நமது 
ஒற்றர்களால்‌ அமர்த்தப்பட்டிருந்த முதுபார்ப்பனியை 
குடிலுக்குள்‌ அனுப்பினோம்‌. ஆனால்‌ அப்போது 
அவர்கள்‌ பேசிமுடித்துவிட்டிருந்தனர்‌. அவளைக்‌ 
கண்டதும்‌ குந்திதேவி உணவை சற்று கழித்து 
கொண்டுவந்தால்‌ போதும்‌ என்று சொல்லி வெளியே 
அனுப்பிவிட்டார்கள்‌” என்றான்‌ சிசிரன்‌. “தருமனின்‌ 
முகம்‌ சிவந்து கண்கள்‌ கலங்கி குரல்‌ உடைந்திருந்ததாக 
முதுபார்ப்பனி சொன்னாள்‌. பீமன்‌ தலைகுனிந்து 
அப்பால்‌ அமர்ந்திருக்க அர்ஜுனன்‌ கைகளை 
கட்டிக்கொண்டு கூரியவிழிகளால்‌ நோக்கியபடி சுவரில்‌ 
சாய்ந்து நின்றிருந்தார்‌. சகதேவனும்‌ நகுலனும்‌ சற்று 
அப்பால்‌ தரையில்‌ அமர்ந்திருந்தனர்‌.” 


“அவள்‌?” என்றார்‌ விதுரர்‌. “பாஞ்சால இளவரசி அங்கே 
நிகழ்வனவற்றுக்கும்‌ அவருக்கும்‌ தொடர்பே இல்லாதது 


போல்‌ நின்றிருந்தார்கள்‌. அவரது முகத்திலோ 
இதழ்களிலோ இல்லாவிட்டாலும்‌ விழிகளுக்குள்‌ ஒரு 
மென்புன்னகை இருந்தது என்று முதுபார்ப்பனி 
சொன்னாள்‌.” விதுரர்‌ தலையசைத்து பின்‌ 
பெருமூச்சுடன்‌ எழுந்துகொண்டார்‌. அவர்‌ உடலை 
நீவிக்கொண்டிருந்த நீராட்டறைச்‌ சேவகன்‌ எழுந்து 
சென்று வெந்நீரை அளாவினான்‌. 


வெந்நீராட்டுக்கான வெண்கல இருக்கையில்‌ அமர்ந்தபடி 
விதுரர்‌ “அவள்‌ ஏதேனும்‌ சொன்னாளா?” என்று கேட்டார்‌. 
சிசிரன்‌ “அதை முதுபார்ப்பனி கேட்க முடியவில்லை” 
என்றான்‌. “நான்‌ அதை கேட்கவில்லை. அவள்‌ பேசிய 
ஒலியாவது காதில்‌ விழுந்ததா என்றேன்‌” என்றார்‌ விதுரர்‌. 
சிசிரன்‌ “இல்லை, அவர்‌ ஒரு சொல்லும்‌ சொல்லவில்லை, 
அவர்‌ உதடுகள்‌ பிரிந்ததாகவே தெரியவில்லை என்றே 
முதுபார்ப்பனி சொன்னாள்‌” என்றான்‌. 


விதுரரின்‌ உள்ளங்கால்‌ மேல்‌ வெந்நீரை மெல்ல ஊற்றி 
அவரது கால்விரல்களை மெல்ல நீவி இழுத்தான்‌ 
நீராட்டறைச்‌ சேவகன்‌. உள்ளங்கால்‌ குழிவில்‌ கைகளால்‌ 
அழுத்தினான்‌. குதிகாலுக்குப்பின்‌ அழுத்திக்குவித்தான்‌. 
விதுரர்‌ நினைத்துக்கொண்டு நகைத்தார்‌. நீராட்டறைச்‌ 
சேவகன்‌ அவரது குதிகால்களில்‌ வெந்நீரை விட்டுக்‌ 
கொண்டிருப்பதை கூர்ந்து நோக்குபவர்‌ போல 
விழியசையாமலிருந்தார்‌. பின்னர்‌ திரும்பாமலேயே 
“குந்தி முன்னதாக எவரையேனும்‌ சந்தித்தார்களா?” 
என்றார்‌. 

“ஆம்‌, பாண்டவர்கள்‌ காம்பில்யத்தின்‌ அரண்மனைக்குச்‌ 
சென்றபோது அவர்கள்‌ அருகே இருந்த சப்தவனம்‌ 
என்னும்‌ சோலைக்கு சென்றார்கள்‌. அது பாஞ்சாலத்தின்‌ 
ஐங்குலங்களில்‌ ஒன்றான துர்வாசகுலத்திற்கு உரியது. 
அங்கே மாமுனிவர்‌ துர்வாசர்‌ வந்து தங்கியிருந்தார்‌. 
துர்வாசரிடம்‌ குந்திதேவி நீண்ட உரையாடலில்‌ 
ஈடுபட்டார்‌. பேசியதென்ன என்று அறிய முடியவில்லை. 
ஆனால்‌ அப்பேச்சு மைந்தர்களைப்பற்றியதாக 
இருக்கலாமென்று அவரது விழிகளில்‌ இருந்து தெரிந்தது 
என நம்‌ ஒற்றன்‌ சொன்னான்‌.” 


விதுரர்‌ அவன்‌ மேலே சொல்வதற்காக காத்திருந்தார்‌. 
“அன்றிரவு முழுக்க அவர்கள்‌ பேசிக்கொண்டிருந்தனர்‌. 
அந்தச்‌ சிறுகுடிலில்‌ மரவுரிப்படுக்கையில்‌ திரெளபதி 
நன்றாகத்‌ துயின்றார்‌. நகுலனும்‌ சகதேவனும்‌ வெளியே 
சென்று அருகே இருந்த இன்னொரு வைதிகனின்‌ 
இல்லத்துத்‌ திண்ணையில்‌ படுத்துக்கொண்டனர்‌. பீமன்‌ 


சற்று நேரத்தில்‌ வெளியே வந்து கங்கைக்கரையில்‌ 
பயணிகளுக்காக அமைக்கப்பட்டிருந்த 
அன்னசாலைக்குச்‌ சென்று எஞ்சிய உணவை முழுக்க 
கேட்டு வாங்கி உண்டுவிட்டு அங்கேயே படுத்துத்‌ 
துயின்றார்‌” சிசிரன்‌ தொடர்ந்தான்‌. 


அர்ஜுனன்‌ வெளியே வந்து குடிலின்‌ திண்ணையில்‌ 
துயிலாது இரவெல்லாம்‌ காவலிருக்க உள்ளே 
அகல்விளக்கொளியில்‌ தருமனும்‌ குந்திதேவியும்‌ மட்டும்‌ 
பேசிக்கொண்டிருந்தனர்‌. இரவெல்லாம்‌ அப்பேச்சு 
நீண்டது. அவ்வப்போது தருமனின்‌ குரல்‌ துயரத்துடனும்‌ 
சினத்துடனும்‌ எழுந்தும்‌ உடைந்தும்‌ வெளிப்பட்டது. 
குந்திதேவி மெல்லிய குரலில்‌ பேசினாலும்‌ 
சிலசமயங்களில்‌ அவர்களின்‌ குரலும்‌ மேலெழுந்து 
ஒலித்தது. இடையே நீண்ட சொல்லின்மை இருவரிலும்‌ 
குடியேற அவர்கள்‌ சுடரையோ இருளையோ நோக்கியபடி 
அசைவழிந்து அமர்ந்திருந்தனர்‌. மெல்லிய இயல்பான 
உடலசைவு ஒருவரில்‌ நிகழ்கையில்‌ மற்றவர்‌ கலைந்து 
ஏறிட்டு நோக்க அந்நோக்கில்‌ இருந்து சொல்பிறக்க 
மீண்டும்‌ பேசத்‌ தொடங்கினர்‌. 


காலையில்‌ குந்தியும்‌ திரெளபதியும்‌ அர்ஜுனன்‌ 
துணையுடன்‌ கங்கையில்‌ நீராடி மீண்டனர்‌. நகுலனும்‌ 
சகதேவனும்‌ பீமனும்‌ நீராடிவிட்டு தனித்தனியாக வந்து 
சேர்ந்தனர்‌. அவர்கள்‌ ஒருவரோடொருவர்‌ ஒரு சொல்லும்‌ 
பேசிக்கொள்ளவில்லை. நன்கு விடிந்ததும்‌ 
தனிப்புரவியில்‌ திருஷ்டத்யும்னன்‌ குடில்முற்றத்தில்‌ 
வந்திறங்கினார்‌. அர்ஜுனன்‌ எழுந்து அவரை 
வரவேற்றார்‌. அவர்‌ அர்ஜுனனுக்கு முகமன்‌ சொன்னபின்‌ 
திண்ணையில்‌ அமர்ந்துகொள்ள உள்ளிருந்து 
திரெளபதி வந்து திருஷ்டத்யும்னனுக்கு முகமன்‌ 
சொன்னார்‌. அவர்‌ ஓரிரு சொற்களில்‌ ஏதோ கேட்க 
திரெளபதி புன்னகையுடன்‌ மறுமொழி சொல்லிவிட்டு 
உள்ளே சென்றார்‌. 


உள்ளிருந்து குந்திதேவி வந்தபோது திருஷ்டத்யும்னன்‌ 
எழுந்து வணங்கினார்‌. அவர்கள்‌ முறையான 
முகமனுக்கும்‌ வணக்கத்திற்கும்பின்‌ திண்ணையின்‌ 
வலதுமேட்டில்‌ ஈச்சம்பாய்‌ மேல்‌ அமர்ந்துகொண்டார்கள்‌. 
அவர்களுக்குப்‌ பின்னால்‌ தருமன்‌ அமர அர்ஜுனன்‌ 
சுவரில்‌ சாய்ந்து நின்றார்‌. பிற மூவரும்‌ ஓரிரு சொற்களில்‌ 
விடைபெற்று விலகிச்‌ சென்றனர்‌. பீமன்‌ தலைகுனிந்து 
கங்கைக்‌ கரையோரமாகச்‌ செல்ல இளையோர்‌ இருவரும்‌ 
தங்களுக்குள்‌ பேசியபடி சென்று ஒரு ஆலமரத்தடியில்‌ 
நின்றுகொண்டனர்‌. ஆலமரத்தின்‌ உலர்ந்த பிசினை 


எடுத்து இருவரும்‌ வாயிலிட்டு மென்றனர்‌. 


விதுரர்‌ புன்னகைசெய்தார்‌. சிசிரன்‌ அதை நோக்கி 
தானும்‌ புன்னகைசெய்து “அவர்களின்‌ பேச்சை கேட்க 
முடியவில்லை. அங்கே நானே ஒரு குயவனாக 
தொலைவில்‌ நின்று நோக்கினேன்‌. அவர்கள்‌ 
பேசிக்கொண்டதை வைத்துப்‌ பார்த்தால்‌ அவர்கள்‌ 
பேசிக்கொண்டவை திருஷ்டத்யும்னனுக்கு முன்னரே 
தெரியும்‌ என்று தோன்றியது. அவர்‌ முகவாயை கையால்‌ 
வருடியபடி தலையை அசைத்து 
கேட்டுக்கொண்டிருந்தார்‌. மாற்றுச்‌ சொல்‌ எதையும்‌ கேட்க 
விழையாத உறுதியுடன்‌ குந்திதேவி பேச அப்பால்‌ தருமன்‌ 
தன்‌ தலையை கையால்‌ ஏந்தியபடி குனிந்து 
அமர்ந்திருந்தார்‌” என்று தொடர்ந்தான்‌. 


திருஷ்டத்யும்னன்‌ நெடுநேரம்‌ கழித்து எழுந்து 
தலைவணங்கினார்‌. குந்திதேவி எழுந்து மீண்டும்‌ 
இறுதியாக ஏதோ சொன்னபடி உள்ளே செல்ல 
திருஷ்டத்யும்னன்‌ திரும்ப அமர்ந்துகொண்டு தருமனை 
நோக்கினார்‌. அவர்‌ தலைதிருப்பவில்லை. 
திருஷ்டத்யும்னன்‌ அர்ஜுனனை நோக்கி ஏதோ கேட்க 
அவர்‌ தமையனை நோக்கி கைசுட்டினார்‌. 
திருஷ்டத்யும்னன்‌ தருமனிடம்‌ ஏதோ கேட்க தருமன்‌ தன்‌ 
தலையை கைகளால்‌ வருடிக்கொண்டு எழுந்து நடந்து 
விலகினார்‌. திருஷ்டத்யும்னன்‌ அர்ஜுனனிடம்‌ 
திரெளபதியை சந்திக்க விழைவதாக 
சொல்லியிருக்கலாம்‌. அர்ஜுனன்‌ உள்ளே சென்றதும்‌ 
திரெளபதி வந்து குந்தி அமர்ந்திருந்த இடத்தில்‌ 
அமர்ந்துகொண்டார்‌. 


இருவரும்‌ முகத்தோடு முகம்‌ நோக்காமல்‌ 
பேசிக்கொண்டனர்‌. திருஷ்டத்யும்னன்‌ தயக்கத்துடன்‌ 
விழிகளை அப்பால்‌ இருந்த குடிலையும்‌ அதனருகே 
நின்ற சாலமரத்தையும்‌ நோக்கியபடி பேச தலைகுனிந்து 
திரெளபதி மறுமொழி சொன்னார்‌. ஏதோ சொன்னபோ 
திருஷ்டத்யும்னன்‌ விரைந்து திரும்ப இருவர்‌ விழிகளும்‌ 
தொட்டுக்கொண்டன. திரெளபதி புன்னகைத்தார்‌. 
திருஷ்டத்யும்னன்‌ திரும்பிக்கொண்டு ஓரிரு சொற்களை 
சொன்னபின்‌ எழுந்துகொண்டார்‌. விடைபெற்றுச்செல்ல 
விழைவதாக சொல்லியிருக்கலாம்‌. அர்ஜுனன்‌ வெளியே 
வந்து கைதட்டி தன்‌ உடன்பிறந்தவர்களை அழைத்தார்‌. 
அவர்கள்‌ வந்தபோது குந்திதேவியும்‌ உள்ளிருந்து 
வந்தார்கள்‌. அவர்‌ அவர்களை வணங்கி விடைபெற்று 
குதிரையில்‌ ஏறிக்கொண்டார்‌. 


அவர்‌ சென்றதும்‌ மீண்டும்‌ பாண்டவர்கள்‌ கலைந்து 
நான்குபக்கமும்‌ செல்லத்‌ திரும்பியபோது திரெளபதி 
இளையபாண்டவர்களிடம்‌ அவர்கள்‌ வாயிலிட்டு 
மென்றுகொண்டிருந்ததை சுட்டிக்காட்டி துப்பும்படி 
ஆணையிட்டாள்‌. இருவரும்‌ துப்பிவிட்டு நாணி 
தலைகுனிந்தார்கள்‌. அவள்‌ புன்னகையுடன்‌ 
அவர்களிடம்‌ உள்ளே செல்லும்படி சொல்லிவிட்டு 
அவர்களுடன்‌ தானும்‌ சென்றாள்‌. குந்தி தேவி 
புன்னகையுடன்‌ அவள்‌ சென்ற திசையை நோக்கினாள்‌. 
தருமனும்‌ அவள்‌ சென்றதை நோக்கிவிட்டு அன்னையை 
நோக்காமல்‌ திரும்பி அகன்றார்‌. பீமன்‌ அர்ஜுனனை 
நோக்கி புன்னகைசெய்வதையும்‌ அர்ஜுனன்‌ திரும்ப 
புன்னகைசெய்வதையும்‌ கண்டேன்‌. 


விதுரர்‌ சிரித்துக்கொண்டு தன்‌ தலைமேல்‌ இருந்து 
முகத்தில்‌ வழிந்த நீரை கையால்‌ துடைத்தபின்‌ “பாஞ்சால 
இளவரசர்‌ எங்கே சென்றார்‌?” என்றார்‌. “அவர்‌ நேராக 
சென்றதே துர்வாசரை காண்பதற்குத்தான்‌.” விதுரர்‌ 
தலையசைத்தார்‌. நீராட்டறைச்‌ சேவகன்‌ அவர்‌ மேல்‌ 
வெந்நீரை ஊற்றி தலையை விரல்விட்டு நீவி 
கழுவினான்‌. சிசிரன்‌ காத்திருந்தான்‌. விதுரர்‌ போதும்‌ 
என்று கைகாட்டினார்‌. அவர்‌ குழலை நீராட்டறைச்‌ 
சேவகன்‌ மரவுரியால்‌ துடைக்கத்‌ தொடங்கியதும்‌ சிசிரன்‌ 
“அரண்மனை ஒற்றர்கள்‌ அளித்த செய்திகள்‌ நேராகவே 
வந்திருக்கும்‌” என்றான்‌. ஆம்‌ என தலையசைத்து அவன்‌ 
செல்லலாம்‌ என்று விதுரர்‌ கைகாட்டினார்‌. 


உடல்‌ துவட்டி நறுமணத்தைலப்பூச்சும்‌ சுண்ணப்பூச்சும்‌ 
முடித்து வெளிவரும்‌ வரை அவர்‌ ஏதும்‌ பேசவில்லை. 
ஆடைமாற்றிக்‌ கொண்டிருக்கையில்‌ அறைக்குள்‌ வந்த 
சுருதை கதவருகே நின்று “உணவருந்திவிட்டுத்தானே?” 
என்றாள்‌. “ஆம்‌” என்றார்‌ விதுரர்‌. அவள்‌ ஓரிரு 
கணங்கள்‌ தயங்கிவிட்டு “அரசரை 
சந்திக்கவிருக்கிறீர்களா?” என்றாள்‌. விதுரர்‌ “ஆம்‌” 
என்றார்‌. அவள்‌ ஒரு அடி முன்னால்‌ வந்து “இளவரசர்கள்‌ 
இன்று மீள்கிறார்களோ?” என்றாள்‌. 


விதுரர்‌ தன்னை அறியாமலேயே “எந்த இளவரசர்கள்‌?” 
என்று கேட்டுவிட்டு சிரித்துவிட்டார்‌. 
“பேசவைத்துவிடுவாய்‌... நான்‌ தவறிவிட்டேன்‌” என்றார்‌. 
“நான்‌ ஏதும்‌ கேட்கவில்லை. வெறுமனே பேசலாமே என்று 
கேட்டேன்‌. எனக்கென்ன?” என்று அவள்‌ திரும்ப அவர்‌ 
பாய்ந்து அவள்‌ கைகளை பிடித்துக்கொண்டார்‌. “என்ன 
இது? நான்‌ உன்னிடம்‌ கெஞ்சவேண்டுமா என்ன?” சுருதை 
“பின்‌ என்ன? நான்‌ உங்களிடம்‌ அரசியல்‌ பேசவா 


வந்தேன்‌?” என்றாள்‌. 


விதுரர்‌ அவளை இடைவளைத்து அணைத்து முகத்தை 
நோக்கி “அரசியல்‌ பேசத்தான்‌ வந்தாய்‌... இல்லை என்று 
சொல்‌!” என்றார்‌. அவள்‌ தன்‌ விழிகளைச்‌ சரித்து 
புன்னகையில்‌ கன்னங்கள்‌ ஒளிபெற “ஆமாம்‌, 
அதற்குத்தான்‌ வந்தேன்‌... என்ன அதற்கு?” என்றாள்‌. 
“ஒன்றும்‌ இல்லை யாதவ அரசி. தாங்கள்‌ அரசியல்‌ 
செய்திகளை அறியாமலிருந்தால்தான்‌ வியப்பேன்‌” 
என்றார்‌. “கேலி தேவையில்லை. விருப்பமிருந்தால்‌ 
சொல்லுங்கள்‌” என அவள்‌ திமிற அவர்‌ அவளை இறுக்கி 
அவள்‌ கன்னங்களில்‌ முத்தமிட்டார்‌. 


அவள்‌ மெல்ல அவருடன்‌ இயைந்தபம “பாண்டவர்கள்‌ 
இறக்கவில்லை என்பது இப்போது அரசருக்கு 
தெரிந்திருக்கும்‌ அல்லவா?” என்றாள்‌. “ஆம்‌, அது நேற்றே 
தெரிந்துவிட்டது. அவர்‌ ஐயங்களில்‌ தவிக்கிறார்‌ என்று 
சொன்னார்கள்‌. நான்‌ செய்திகளை முழுதறிந்தபின்‌ 
சென்று சந்திக்கலாமென்று எண்ணினேன்‌” என்றார்‌ 
விதுரர்‌. “எப்படியென்றாலும்‌ எதிர்கொள்ளவேண்டிய 
நிலை அல்லவா அது?” என்றாள்‌ சுருதை. 
”அரக்குமாளிகையை கெளரவர்கள்‌ அமைத்ததை 
இனிமேல்‌ எப்படி மறைக்கமுடியும்‌?” 


“மறைத்தாகவேண்டும்‌” என்றார்‌ விதுரர்‌. “முடிந்தவரை 
மறைக்காமல்‌ எனக்கு வேறுவழி இல்லை. அரசர்‌ அது 
எரிநிகழ்வு என்றே எண்ணியிருக்கிறார்‌. அதில்‌ அவர்கள்‌ 
எப்படியோ பிழைத்து இத்தனைநாள்‌ எங்கோ 
ஒளிந்திருக்கிறார்கள்‌ என நினைக்கிறார்‌. அப்படி 
அவர்கள்‌ ஒளிந்து வாழ்ந்தமைக்கு கெளரவர்‌ 
வழிவகுத்திருப்பார்களோ என்றே ஐயப்படுகிறார்‌. 
அதற்கே அவர்‌ கொதித்துக்கொண்டிருக்கிறார்‌ 
என்றார்கள்‌.” 


சுருதை அவரை தழுவி இறுக்கி உடனே விலகி 
“உணவருந்த வாருங்கள்‌” என்றாள்‌. அவர்‌ சால்வையை 
எடுத்து தோளிலிட்டபடி “அவர்‌ அறிந்ததைக்கூட 
காந்தாரி அறிந்திருக்க மாட்டார்‌. அவர்‌ அறிந்தால்‌ 
குருகுலத்தையே தீச்சொல்லால்‌ பொசுக்குவார்‌” என்றபடி 
அவள்‌ பின்‌ நடந்தார்‌. சுருதை சில கணங்கள்‌ 
சிந்தனைசெய்துவிட்டு “அவர்கள்‌ இருவரும்‌ அறிவதே 
நல்லது” என்றாள்‌. “என்ன சொல்கிறாய்‌?” என்று விதுரர்‌ 
சினந்தார்‌. 


சுருதை “ஆம்‌, இது எளியசெய்தி அல்ல. அஸ்தினபுரியில்‌ 


இப்படி ஒரு வஞ்சம்‌ இதுவரை நிகழ்ந்ததில்லை. நீங்கள்‌ 
அதைச்‌ சொன்ன நாள்‌ முதல்‌ ஒருநாள்கூட அதை 
எண்ணாமல்‌ நான்‌ துயின்றதில்லை. ஒவ்வொரு முறை 
அதை எண்ணும்‌ போதும்‌ என்‌ உடல்‌ துடிக்கிறது. சூதில்‌ 
உடன்பிறந்தவரைக்‌ கொல்வதென்பது கீழ்மை. அதிலும்‌ 
அன்னையைக்‌ கொல்ல அனல்‌ ஏந்துவதென்பது கீழோர்‌ 
நாணும்‌ கீழ்மை. அதைச்செய்தவர்களை தண்டிக்காமல்‌ 
விடக்கூடாது” என்றாள்‌. 


“எளிய முறையில்‌ நீ சொல்வதெல்லாம்‌ உண்மை. 
ஆனால்‌ அது எளிதாக முடியாது. மைந்தர்‌ 
நூற்றுவரையும்‌ சகுனியையும்‌ கணிகரையும்‌ 
கழுவிலேற்றவே அரசர்‌ முடிவெடுப்பார்‌. ஐயமே இல்லை. 
அவரது பெருஞ்சினத்தையும்‌ நான்‌ அறிவேன்‌. 
அதற்குப்பின்‌ அவரும்‌ காந்தார அரசியரும்‌ உயிர்சுமக்க 
மாட்டார்கள்‌. உறுதி” என்றார்‌ விதுரர்‌. சுருதை “ஆம்‌, 
அதையும்‌ நான்‌ சிந்தித்தேன்‌. ஆனால்‌ அப்படி 
நிகழுமென்றால்‌ அதுவும்‌ இயல்பென்றே 
கொள்ளவேண்டும்‌. இங்கே நீதி திகழ்கிறது என 
பாரதவர்ஷம்‌ உணரட்டுமே” என்றாள்‌. 


விதுரர்‌ “இல்லை, நான்‌ மக்களை அறிவேன்‌. மக்கள்‌ 
கருத்து என்பது காற்றுக்கேற்ப திசைமாறும்‌ மழை. 
அரக்குமாளிகைச்‌ செய்தி அறியவருமென்றால்‌ 
பாண்டவர்கள்‌ மேல்‌ கனிவும்‌ கெளரவர்மேல்‌ 
பெரும்சினமும்‌ கொள்ளும்‌ இந்நாட்டு மக்கள்‌ 
கெளரவர்கள்‌ கழுவேற்றப்பட்டால்‌ உளம்‌ 
மாறிவிடுவார்கள்‌. சிலநாட்களிலேயே கெளரவர்கள்‌ 
மூதாதைதெய்வங்களாக பலிபெற்று 
கங்கைக்கரையோரம்‌ கோயில்‌ கொள்வார்கள்‌. 
அவர்களைக்‌ கொன்ற பழி பாண்டவர்களை 
வந்தடையும்‌. இழிசொல்‌ படிந்த நாடும்‌ முடியும்தான்‌ 
பாண்டவர்களிடம்‌ வந்துசேரும்‌” என்றார்‌. 


“அதற்காக அவர்களை விட்டுவிடுவதா?” என்றாள்‌ 
சுருதை சினத்தில்‌ சிவந்த முகத்துடன்‌. “வேறு வழியே 
இல்லை” என்றார்‌ விதுரர்‌. “என்ன செய்யவிருக்கிறீர்கள்‌?” 
விதுரர்‌ பெருமூச்சு விட்டு “அறியேன்‌. இரவெல்லாம்‌ என்‌ 
நெஞ்சு அதை எண்ணியே உழன்றது. இன்னும்‌ எந்த 
வழியும்‌ திறக்கவில்லை” என்றார்‌. சுருதை “பாவத்தை 
ஒளிப்பவர்களும்‌ பாவமே செய்கிறார்கள்‌” என சீறும்‌ 
குரலில்‌ சொன்னாள்‌. 


அவர்‌ உணவருந்த அமர்ந்தபோது 
பணிப்பெண்ணிடமிருந்து உணவைப்‌ பெற்று அவளே 


பரிமாற வந்தாள்‌. அவர்‌ அவளை நிமிர்ந்து நோக்கி “சரி, 
என்ன சினம்‌? போதும்‌” என்றார்‌. அவள்‌ உதட்டை 
இறுக்கியபடி அக்காரமிட்டு அவித்த கிழங்குகளையும்‌ 
தேன்கலந்த தினையுருண்டைகளையும்‌ எடுத்து 
வைத்தாள்‌. “சரி, விடு அதை” என்றார்‌ விதுரர்‌. அவள்‌ 
சற்றே புன்னகை செய்து “சரி” என்றாள்‌. 


விதுரர்‌ “இனி உன்‌ நெஞ்சில்‌ துடித்துக்கொண்டிருக்கும்‌ 
அடுத்த வினாவை எழுப்பு” என்றார்‌. “என்ன வினா?” 
என்றாள்‌ சுருகை. “திரெளபதியைப்‌ பற்றி” என்று அவள்‌ 
கண்களை நோக்கி புன்னகைத்தபடி அவர்‌ சொன்னார்‌. 
அவள்‌ பார்வையை விலக்கியபடி “அவளைப்பற்றி 
எனக்கென்ன?” என்றாள்‌. “ஒன்றுமில்லையா?” என்றார்‌ 
விதுரர்‌. சுருதை “ஏன்‌? நான்‌ என்ன கேட்பேன்‌?” என்றாள்‌. 
“நீ கேட்க விழைகிறாய்‌” என்றார்‌ விதுரர்‌. அவள்‌ 
சினத்துடன்‌ “இல்லை” என்றாள்‌. “சரி, கேட்கமாட்டாய்‌ 
அல்லவா? உறுதியாக கேட்கமாட்டாய்‌ அல்லவா?” 


சுருதை மேலும்‌ சினத்துடன்‌ “கேட்பேன்‌. ஏன்‌ கேட்டால்‌ 
என்ன?” என்றாள்‌. விதுரர்‌ சிரித்து, “சரி கேள்‌” என்றார்‌. 
அவளும்‌ அடக்கமாட்டாமல்‌ சிரித்து வாயை கைகளால்‌ 
பொத்திக்கொண்டு அருகே பீடத்தில்‌ அமர்ந்துவிட்டாள்‌. 
“ஆம்‌, கேட்கவேண்டும்‌. நேற்றுதான்‌ எனக்கு செய்தி 
வந்தது. அதுமுதல்‌ உள்ளம்‌ நிலைகொள்ளவில்லை.” 
விதுரர்‌ நகைத்து “இந்த அரண்மனையில்‌ செய்தியறிந்த 
எந்தப்பெண்ணுக்கும்‌ அகம்‌ 
நிலைகொள்ளப்போவதில்லை” என்றார்‌. 


“ஏன்‌?” என்று அவள்‌ முகத்தில்‌ சிரிப்பு இருக்க 
கண்களைச்‌ சுருக்கியபடி கேட்டாள்‌. ”தாங்கள்‌ தவறவிட்ட 
எஞ்சிய நால்வர்‌ எவரென எல்லா பெண்களும்‌ 
பட்டியலிடுகிறார்கள்‌ என்று அறிந்தேன்‌.” சுருதை சினந்து 
“என்ன பேச்சு இது... மூடர்களைப்போல” என்று சொல்ல 
விதுரர்‌ உரக்கச்சிரித்தார்‌. “போதும்‌... மூடத்தனமாகப்‌ பேசி 
கீழிறங்கவேண்டாம்‌” என்றாள்‌ சுருதை. “சரி,சொல்‌” 
என்றார்‌ விதுரர்‌. 


“ஐவரையும்‌ மணக்க விரும்புவதாக அவளே 
சொன்னாளாமே” என்றாள்‌ சுருதை. விதுரர்‌ சிரித்தபடி 
“சரிதான்‌ அதற்குள்‌ பெண்கள்‌ இப்படி 
வந்துவிட்டீர்களா?” என்றாள்‌. சுருதை சற்றே சினந்து 
“நான்‌ சொல்லவில்லை. செய்திகள்‌ அப்படி 
சொல்கின்றன. அவர்களின்‌ பாஞ்சாலக்குடிகளில்‌ 
அரசியர்‌ ஐந்துகுலங்களில்‌ இருந்து ஐந்து கணவரை 
மணக்கும்‌ முறை இருந்ததாமே?” என்றாள்‌. ”ஆம்‌, ஆனால்‌ 


உனது யாதவர்குடிகளிலும்‌ அவ்வழக்கம்‌ இருந்ததே!” 


சுருதை சீற்றத்துடன்‌ “யார்‌ சொன்னது? ஐந்துபேரை 
எல்லாம்‌ மணப்பதில்லை” என்றாள்‌. “ஆம்‌, ஆனால்‌ 
ஒன்றுக்கு மேற்பட்டவரை மணப்பதுண்டு...” என்றார்‌ 
விதுரர்‌. சுருதை “அது இப்போது எதற்கு? இப்போது 
எவரும்‌ அதை செய்வதில்லை. நெடுங்காலம்‌ முன்பு 
நடந்தவை அவை. இவர்களின்‌ நிலத்தில்‌ இப்போதும்‌ 
பெண்கள்‌ பல ஆடவரை மணக்கிறார்கள்‌. 
உடன்பிறந்தார்‌ அனைவருக்கும்‌ ஒரே மனைவி என்பது 
அங்கே எல்லா முறைமைகளாலும்‌ ஏற்கப்பட்டிருக்கிறது” 
என்றாள்‌. 


“சரி” என்றார்‌ விதுரர்‌ சுருதையின்‌ சினத்தை சற்று 
வியப்புடன்‌ நோக்கியபடி. “ஆகவே அவளே 
கோரியிருக்கிறாள்‌ என்கிறார்கள்‌. ஏனென்றால்‌ அவள்‌ 
விரும்புவது தேவயானியின்‌ மணிமுடியை, 
அஸ்தினபுரியின்‌ அரியணையை. வென்றவன்‌ 
இளையோன்‌. அவன்‌ மனைவியாக இங்கே வந்தால்‌ 
அவள்‌ அரசி அல்ல. தருமனின்‌ துணைவியே 
அஸ்தினபுரிக்கு பட்டத்தரசியாக ஆகமுடியும்‌. அதை 
அறிந்துதான்‌ இதை செய்திருக்கிறாள்‌.” விதுரர்‌ மெல்லிய 
புன்னகையுடன்‌ “சரி, அப்படியென்றால்கூட அவள்‌ 
தருமனையும்‌ அர்ஜுனனையும்‌ மட்டும்‌ மணந்தால்‌ 
போதுமே. எதற்கு ஐவர்‌?” என்றார்‌. 


“அங்கேதான்‌ அவளுடைய மதியூகம்‌ உள்ளது. 
மூத்தவரையும்‌ மூன்றாமவரையும்‌ மட்டும்‌ எப்படி மணக்க 
முடியும்‌? நடுவே இருப்பவர்‌ பீமசேனர்‌. அவரது 
பெருவல்லமை இல்லாமல்‌ பாண்டவர்கள்‌ எங்கும்‌ 
வெல்லமுடியாது. மேலும்‌ அவளுக்கு பீமசேனரை 
முன்னதாகவே தெரியும்‌. அவர்கள்‌ நடுவே உறவும்‌ 
இருந்திருக்கிறது.” 


விதுரர்‌ கண்களில்‌ சிரிப்புடன்‌ “அப்படியா?” என்றார்‌. 
“சிரிக்கவேண்டாம்‌. உங்கள்‌ ஒற்றர்கள்தான்‌ என்னிடமும்‌ 
சொன்னார்கள்‌. மணநிகழ்வுக்கு முந்தையநாள்‌ 
காம்பில்யத்தின்‌ தெருக்களில்‌ அவளை வைத்து அவர்‌ 
ரதத்தை தன்‌ கைகளாலேயே இழுத்துச்‌ சென்றிருக்கிறார்‌. 
அதை நகரமே கண்டிருக்கிறது.” விதுரர்‌ “சரி 
அப்படியென்றால்கூட ஏன்‌ ஐந்துபேர்‌?” என்றார்‌. 
”இதென்ன மூடக்கேள்வி. மூன்றுபேரை எப்படி அவள்‌ 
மணக்க முடியும்‌? ஐந்துபேரை மணக்க அவளுடைய 
குலமுறை வழிகாட்டல்‌ உள்ளது. ஆகவே அதை 
சொல்லியிருப்பாள்‌.” 


“அவள்‌ சொல்வதை இவர்கள்‌ ஏன்‌ ஏற்கவேண்டும்‌?” 
என்றார்‌ விதுரர்‌ எழுந்தபடி. சுருதை பின்னால்‌ 
வந்துகொண்டே “வேறுவழி இருக்கிறதா இவர்களுக்கு? 
அவளிடமல்லவா படையும்‌ நாடும்‌ இருக்கிறது இன்று? 
அவளை அழைத்துக்கொண்டு நகர்புகுந்தால்‌ மட்டுமே 
அவர்கள்‌ இங்கே ஆற்றல்‌ கொண்டவர்களாக 
ஆகமுடியும்‌...” விதுரர்‌ கைகளைத்‌ துடைத்தபடி 
“அனைத்தையும்‌ சிந்தித்துவிட்டாய்‌” என்றார்‌. 


“அப்படியென்றால்‌ உண்மையில்‌ நடந்ததுதான்‌ என்ன?” 
என்றாள்‌ சுருதை. “சற்றுமுன்‌ சிசிரன்‌ அனைத்தையும்‌ 
விரிவாக சொன்னான்‌. பாண்டவர்கள்‌ மணநிகழ்வுக்குச்‌ 
சென்றபோது குந்தி துர்வாசரைச்‌ சென்று 
பார்த்திருக்கிறார்‌. பாஞ்சாலத்தின்‌ ஐங்குலங்களில்‌ 
மூத்தது துர்வாசபெருங்குலம்‌. அதன்‌ மூத்தஞானி இன்று 
அவர்தான்‌. அவர்‌ அந்த வழிமுறையைச்‌ 
சொல்லியிருக்கிறார்‌. குந்தி அதை 
ஏற்றுக்கொண்டிருக்கிறார்‌.” 


“ஏன்‌, அதனால்‌ என்ன நன்மை?” என்றாள்‌ சுருதை. “தன்‌ 
மகள்‌ பாரதவர்ஷத்தை ஆளவேண்டும்‌ என்பதே 
துருபதனின்‌ கனவு. ஐவரையும்‌ அவள்‌ மணக்கும்போது 
அது உறுதிப்படுகிறது. ஒரு போர்‌ நிகழாமல்‌ 
அஸ்தினபுரியின்‌ மணிமுடியை அடையமுடியாதென்று 
துருபதன்‌ எண்ணுகிறார்‌. அப்படி மணிமுடி 
எய்தப்படும்போது பாண்டவர்‌ ஐவரில்‌ எவர்‌ 
எஞ்சியிருந்தாலும்‌ திரெளபதியே பேரரசி. இந்த 
ஐந்துமணம்‌ மூலம்‌ அந்த முழுமுற்றான வாக்குறுதி 
அவருக்கு அளிக்கப்படுகிறது.” 


சுருதை “ஆம்‌” என்றாள்‌. விதுரர்‌ “நாளையே மேலும்‌ 
ஷத்ரிய அரசர்களிடமிருந்து பாண்டவர்கள்‌ அரசிகளை 
கொள்வார்கள்‌. வலுவான புதிய உறவுகள்‌ உருவாகும்‌. 
அப்படி எது உருவானாலும்‌ திரெளபதியின்‌ இடம்‌ மாறாது 
என்று உறுதியாகிவிட்டது” என்றார்‌. அந்த ஐயம்‌ 
துருபதனுக்கு மட்டுமல்லாது 
பாஞ்சாலப்பெருங்குடிகளுக்கும்‌ இருப்பது இயல்பே. 
ஏனென்றால்‌ ஐந்து மைந்தர்களில்‌ சிலருக்கு தன்‌ 
யாதவகுலத்திலேயே குந்தி பெண்‌ கொள்வாள்‌. 
அவ்வரசியே குந்திக்கு அண்மையானவளாகவும்‌ 
இருப்பாள்‌. அது நிகழும்போது திரெளபதி 
இரண்டாமிடத்திற்கு செல்லக்கூடும்‌. அவ்வாறு 
நிகழமுடியாதென்பதற்கான வெளிப்படையான 
ஒப்புதலே இந்த மணம்‌.” 


இதன்மூலம்‌ குந்தி பாஞ்சாலத்தின்‌ 
அனைத்துக்குடிகளுக்கும்‌ ஓர்‌ அறிவிப்பை அளிக்கிறார்‌. 
பாண்டவர்களின்‌ குலமே திரெளபதியின்‌ காலடியில்‌ 
வைக்கப்பட்டிருக்கிறது என்று. அவளே இனி 
அஸ்தினபுரி என்று. பாரதவர்ஷத்தின்‌ அரசர்களுக்கும்‌ 
அது ஒரு பெரும்‌ செய்தியே” என்றார்‌ விதுரர்‌. “குந்தியின்‌ 
இச்செய்தி பெரும்‌ வெற்றியையே அளித்திருக்கிறது. 
துருபதனும்‌ பாஞ்சாலத்தின்‌ ஐம்பெருங்குலங்களும்‌ 
அதை தங்கள்‌ வெற்றி என்று கொள்கிறார்கள்‌. அங்கே 
காம்பில்யத்தில்‌ கொண்டாட்டமும்‌ களியாட்டமும்தான்‌ 
நிகழ்கின்றன. ஐந்து மாவீரர்கள்‌ தங்கள்‌ அரசுடன்‌ அவள்‌ 
காலடியில்‌ கிடக்கிறார்கள்‌!” 


சுருதை பெருமூச்சுடன்‌ “ஆனால்‌ இங்கே அஸ்தினபுரியில்‌ 
அது அதிர்ச்சியையும்‌ ஒவ்வாமையையும்தான்‌ 
உருவாக்கும்‌” என்றாள்‌. விதுரர்‌ நகைத்து “இல்லை... 
எளியமக்களின்‌ அகம்‌ முதலில்‌ அதிர்ச்சிகொள்ளும்‌. 
பின்னர்‌ அவளை அவர்கள்‌ வியப்புடன்தான்‌ 
நோக்குவார்கள்‌. அவள்‌ செய்கைக்கான பின்புலத்தை 
தேடி அடைவார்கள்‌. பேசிப்பேசி நிறுவிக்கொள்வார்கள்‌. 
தாங்கள்‌ செய்யமுடியாத ஒன்றை செய்தவள்‌ என்றே 
பெண்கள்‌ எண்ணுவார்கள்‌. தங்கள்‌ இல்லத்துப்‌ 
பெண்களைப்போன்றவள்‌ அல்ல அவள்‌, பேருருவம்‌ 
கொண்டவள்‌ என்று ஆண்கள்‌ எண்ணுவார்கள்‌ ” 
என்றார்‌. 


“இந்த ஒரு செயலாலேயே திரெளபதி பாரதவர்ஷத்தின்‌ 
சக்ரவர்த்தினிகள்‌ எவரைவிடவும்‌ உயர்ந்தவளாக 
எண்ணப்படுவாள்‌. வரலாறெங்கும்‌ அவள்‌ பெயர்‌ 
சக்ரவர்த்திகளும்‌ பணிவுடன்‌ உச்சரிக்கும்‌ ஒன்றாகத்‌ 
திகழும்‌. அவளை காவியங்கள்‌ வாழ்த்தும்‌. 
தலைமுறைகள்‌ வணங்கும்‌” என்றார்‌ விதுரர்‌. 
“ஏனென்றால்‌ இது நிகரற்ற அதிகாரத்தை 
ஐயத்திற்கிடமில்லாமல்‌ வெளிக்காட்டுகிறது. 
வரலாற்றுநாயகர்களும்‌ நாயகிகளும்‌ அதிகாரத்தால்‌ 
உருவாக்கப்படுபவர்கள்‌.” 


சுருதை உதட்டை இழுத்துக்‌ கடித்து பார்வையைத்‌ 
தழைத்தபின்‌ “அவள்‌ வென்றிருக்கலாம்‌, ஆனால்‌...” 
என்றாள்‌. சிரித்துக்கொண்டு “விடமாட்டீர்களே” என்றபடி 
விதுரர்‌ திரும்பி “நான்‌ இன்று அரசரை 
சந்திக்கவிருக்கிறேன்‌. என்ன சொல்வதென்று 
தெரியவில்லை. ஆனால்‌ ஏதோ ஒன்று நிகழுமென 
உள்ளம்‌ சொல்கிறது” என்றபின்‌ அவள்‌ முன்நெற்றியின்‌ 
நரை கலந்த மயிர்ச்சுருளை வருடிவிட்டு “வருகிறேன்‌” 


என்றார்‌. 

அவர்‌ பின்னால்‌ வந்த சுருதை “அவள்‌ எப்படி இதை 
ஏற்றுக்கொண்டாள்‌ என்றுதான்‌ என்‌ நெஞ்சு 
வினவிக்கொள்கிறது” என்றாள்‌. விதுரர்‌ “ஆகவேதான்‌ 
அவளை கொற்றவையின்‌ வடிவம்‌ என்கிறார்கள்‌” 
என்றபடி வெளியே சென்றார்‌. 

வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

விதுரர்‌ இடைநாழியில்‌ நடக்கையில்‌ கனகன்‌ பின்னால்‌ 
வந்து “அரசர்‌ சினம்‌ கொண்டிருக்கிறார்‌” என்றான்‌. 
விதுரர்‌ என்ன என்பது போல திரும்பி நோக்க “தாங்கள்‌ 
அவரை மூன்றுநாட்களாக சந்திக்கவில்லை என்பதே 
முதன்மையானது” என்றபின்‌ ஒருகணம்‌ தயங்க விதுரர்‌ 
தலையசைத்தார்‌. கனகன்‌ “நேற்றுமுன்னாள்‌ இரவில்‌ 
அவரே ஒற்றர்தலைவர்‌ சத்யசேனரை அழைத்து 
பேசியிருக்கிறார்‌” என்றார்‌. 


விதுரர்‌ நின்று “என்ன?” என்றார்‌. கனகன்‌ “என்ன 
சொன்னார்‌ என்பது தெரியவில்லை. ஆனால்‌ 
நேற்றுகாலை சத்யசேனரின்‌ ஓலைகள்‌ பறவைகளில்‌ 
சென்றிருக்கின்றன. ஓலைகளில்‌ ஒன்றை உத்தர 
கங்காபதத்தில்‌ வைத்து கைப்பற்றி அதன்‌ 
மந்தணமொழியை வாசித்தோம்‌. அச்செய்தி 
சற்றுமுன்னர்தான்‌ எனக்கு வந்தது. காம்பில்யத்தில்‌ 
இருந்து கிளம்பும்‌ அஸ்தினபுரியின்‌ படைகளில்‌ 
துரியோதனருடன்‌ கணிகரும்‌ சகுனியும்‌ 
இருந்தாகவேண்டும்‌ என்பது அரசரின்‌ ஆணை.” 


விதுரர்‌ படபடப்புடன்‌ “சிறைப்படுத்தவா?” என்றார்‌. 
கனகன்‌ “ஆணை அவ்வாறல்ல. ஆனால்‌ சிறைதான்‌ 
அது. அவர்களுக்கு அது தெரியாது என்பதே வேறுபாடு” 
என்றான்‌. விதுரர்‌ இதழ்களைக்‌ கோட்டி 
“தெரியாமலிருக்குமா என்ன?” என்றார்‌. “ஆம்‌, அதையும்‌ 
சத்யசேனர்‌ சொல்லியிருப்பார்‌. அரசரின்‌ ஆணைகள்‌ 
தெளிவான திட்டமொன்றை காட்டுகின்றன. நேற்றே வட 
எல்லை தளபதியான சுருதவர்மருக்கும்‌ 
ஆணைசசென்றிருக்கிறது.” 


சொல்‌ என்பதுபோல விதுரர்‌ நோக்க கனகன்‌ 
“நமதுபடைகள்‌ எட்டு பிரிவுகளாகப்‌ பிரிந்து 
காம்பில்யத்தில்‌ இருந்து இளவரசரும்‌ காந்தாரரும்‌ வரும்‌ 
நீர்வழியை முழுமையாக காவல்‌ காக்கவேண்டும்‌ என்று” 
என்றபின்‌ “எவ்வகையிலும்‌ காந்தாரர்‌ 
தப்பிச்செல்லக்கூடாதென்று அரசர்‌ எண்ணுகிறார்‌ என்றே 
தோன்றுகிறது.” விதுரர்‌ விழிகளைத்‌ தாழ்த்த “அரசர்‌ 
என்னை அழைத்தும்‌ சில பணிகளை சொன்னார்‌. 
அவை எவ்வகையிலும்‌ எண்ணக்கூடியவை அல்ல. நான்‌ 


உங்கள்‌ ஒற்றன்‌ என்பதனால்‌ என்னை அனைத்தில்‌ 
இருந்தும்‌ விலக்குகிறார்‌. அது உங்களையும்‌ 
விலக்குவதே.” 


விதுரர்‌ வேறென்ன ஆணை?” என்றார்‌. “நேற்றிரவு 
மனோதரரும்‌ கைடபரும்‌ அரசரை சந்தித்திருக்கிறார்கள்‌. 
இன்று விடியற்காலையில்‌ அஸ்தினபுரியின்‌ படைகள்‌ 
அன்றாடப்பயிற்சி போல இடம்பெயர்ந்தன. நான்‌ 
கோட்டை மேல்‌ ஏறி நோக்கியதுமே என்ன 
நிகழ்கிறதென்று புரிந்துகொண்டேன்‌. அஸ்தினபுரியின்‌ 
படைகள்‌ காந்தாரப்படைகளை பல சிறிய துண்டுகளாக 
பிரித்துவிட்டன. காந்தாரப்படைகளும்‌ 
சிறையிடப்பட்டுவிட்டன.” 


விதுரர்‌ புன்னகைத்து “விழியறியாதவர்‌ என்கிறார்கள்‌. 
அரசரால்‌ பாரதவர்ஷம்‌ முழுக்க அமர்ந்த இடத்திலிருந்தே 
படைகளை அனுப்பமுடியும்‌” என்றார்‌. “ஆம்‌, 
காந்தாரருக்கும்‌ கணிகருக்கும்‌ கழுவை செதுக்கவும்‌ 

ணையிட்டிருப்பாரோ என ஐயமாக இருக்கிறது.” 
திடுக்கிட்டு நிமிர்ந்து அவன்‌ விழிகளை நோக்கிய விதுரர்‌ 
“இது நகைப்புக்குரியதல்ல. அவர்‌ முதலில்‌ 
கழுவேற்றப்போவது தன்‌ நூறு மைந்தரைத்தான்‌” 
என்றார்‌. 


கனகன்‌ திகைத்தபடி “ஆம்‌, நேற்றுமுதல்‌ இங்குள்ள 
அத்தனை கெளரவர்களுக்கும்‌ காவலர்கள்‌ 
மாறிவிட்டனர்‌. இயல்பான மாற்றம்‌ என்று எண்ணினேன்‌” 
என்றான்‌. விதுரர்‌ “அனைவரையும்‌ சிறையிட்டுவிட்டு 
அரசர்‌ காத்திருக்கிறார்‌” என்றார்‌. “அவருக்குத்தேவை 
பாண்டவர்களை எரிக்க முனைந்தவர்‌ எவர்‌ என்ற 
சான்று. மறுகணமே ஆணையிட்டுவிடுவார்‌. நான்‌ 
அவரை அறிவேன்‌. இமையசைக்காமல்‌ 
பல்லாயிரம்பேரை கொலைக்களத்துக்கு அனுப்ப 
ஆணையிடும்‌ ஷத்ரியர்‌ அவர்‌...” 


கனகன்‌ திகைத்து சொல்லிழந்து அச்சொல்லின்மை 
உடலெங்கும்‌ ததும்ப நின்றான்‌. விதுரர்‌ “இன்று 
என்னுடன்‌ அஸ்தினபுரியின்‌ மூதாதையர்‌ 
துணைநிற்கவேண்டும்‌... வேறெதையும்‌ நான்‌ 
நம்பியிருக்கவில்லை” என்றபின்‌ திரும்பி நடந்தார்‌. சில 
எட்டுகள்‌ சென்றபின்‌ திரும்பிய விதுரர்‌ “என்‌ மேல்‌ 
இன்னமும்‌ அரசருக்கு நம்பிக்கை இருக்கிறது. என்‌ 
சேவகர்கள்‌ எவரும்‌ மாறவில்லை” என்றார்‌. கனகன்‌ 
ஒளியின்றி புன்னகைத்தான்‌. 


விப்ரர்‌ எழுந்து விதுரரை வணங்கினார்‌. “அரசர்‌ என்ன 
செய்கிறார்‌?” என்றார்‌ விதுரர்‌. “இசை கேட்கிறார்‌” என்று 
விப்ரர்‌ சொன்னதும்‌ விதுரரின்‌ அகம்‌ அதிர்ந்தது. 
விப்ரரின்‌ விழிகளைத்‌ தொட்டு விலக்கிக்கொண்டார்‌. 
உள்ளே செல்லும்போதே இசை கேட்டது. யாழிசை 
அத்தனை கூர்மையாக இருக்கும்‌ என்று, அதன்‌ 
ஒவ்வொரு அதிர்வும்‌ செவிகளைத்‌ துளைத்து விழிகளை 
அதிரச்செய்து பார்வையை அலையடிக்கவைக்கும்‌ என்று 
விதுரர்‌ அப்போதுதான்‌ உணர்ந்தார்‌. 


இசைக்கூடத்தில்‌ முதியசூதர்‌ யாழிசைக்க அருகே 
இளம்சூதன்‌ ஒருவன்‌ முழவுடன்‌ அமர்ந்திருந்தான்‌. 
அப்பால்‌ கைகட்டி இசைகேட்டு நின்றிருந்த சஞ்சயன்‌ 
அவர்களின்‌ வருகையைச்‌ சொல்ல திருதராஷ்டிரர்‌ 
முகத்தில்‌ எந்த மாறுதலும்‌ தெரியவில்லை. விதுரர்‌ 
வந்திருப்பதை அவர்‌ அறிந்ததாகவே 
காட்டிக்கொள்ளவில்லை. இசை 
தொடர்ந்துகொண்டிருக்க விதுரர்‌ பீடத்தில்‌ ஓசையின்றி 
அமர்ந்தார்‌. அமரும்போதே அனைத்தையும்‌ அரசரே 
தொடங்கட்டும்‌ என்று எண்ணிக்கொண்டார்‌. 


இசை முடிந்ததும்‌ திருதராஷ்டிரர்‌ கையசைத்து 
அவர்களை அருகழைத்து பரிசில்களை அளித்தார்‌. 
இளைஞனிடம்‌ அவன்‌ தாளமிட்டதில்‌ உள்ள சில 
நுட்பமான பிழைகளை சுட்டிக்காட்டியபின்‌ அவன்‌ 
தலைமேல்‌ கைவைத்து வாழ்த்தினார்‌. அவர்கள்‌ குனிந்து 
பணிந்து வெளியேறியபின்‌ அவர்‌ விதுரனுக்கு 
எதிர்த்திசையில்‌ முகத்தைத்‌ திருப்பியபடி 
அமர்ந்திருந்தார்‌. விதுரர்‌ தலைகுனிந்து காத்திருந்தார்‌. 
விப்ரர்‌ வணங்கி வெளியேறினார்‌. சற்றுக்கழித்து 
சஞ்சயனும்‌ வெளியேறினான்‌. 


நேரம்‌ சென்றுகொண்டிருந்தது. அந்த அறை புற ஒலிகள்‌ 
கேளாமல்‌ அமைக்கப்பட்டிருந்தமையால்‌ காதுகளே 
இல்லாமலாகிவிட்டது போல விதுரர்‌ உணர்ந்தார்‌. அது 
இருட்டு போலவே ஒரு பருப்பொருள்‌ நிலையாக 
இருந்தது. அவர்‌ விட்ட மூச்சின்‌ ஒலி அவருக்கே கேட்டது. 
அரசரின்‌ உடலுக்குள்‌ குருதி ஓடும்‌ 
குமிழியோசையைக்கூட கேட்கமுடியும்‌ என்று 
தோன்றியது. 


ஓசையின்‌ வழியாகவே காலம்‌ ஓடுகிறதென்று விதுரர்‌ 
உணர்ந்தார்‌. எண்ணங்களுக்கு காலமில்லை. பல்லாயிரம்‌ 
காதம்‌ பலநூறு பாதைகள்‌ வழியாகப்‌ பிரிந்து பிரிந்து 
ஓடியபின்னரும்‌ காலம்‌ அப்படியே நின்றது. அல்லது 


சித்தம்‌ அறியாமல்‌ அது வெளியே 
நிகழ்ந்துகொண்டிருக்கிறதா? இப்போது எழுந்து வெளியே 
சென்றால்‌ ஆண்டுகள்‌ கடந்திருக்குமா? மூடத்தனம்‌. 
வெற்றுச்சொற்களின்‌ வரிசை. ஆனால்‌ சிந்தைகளை 
அளவிடவேண்டியிருக்கிறது. அள்ளவேண்டியிருக்கிறது. 


சற்று அப்பால்‌ தரையில்‌ விழுந்திருந்த ஒளிக்கீற்றை 
விதுரர்‌ நோக்கினார்‌. வெளியே எங்கோ அசைந்த ஒரு 
செந்நிறத்‌ திரைச்சீலையின்‌ அசைவில்‌ அது நிறம்‌ மாறி 
கொண்டிருந்தது. அந்தத்‌ தாளத்தை நோக்கினார்‌. அது 
காலமாகியது. கணங்களாகியது. கடந்தது, நிகழ்ந்தது, 
வரவிருந்தது. காலமென நீண்டது. அதுவரை அறுபட்ட 
கொடிச்சரடு என துடிதுடித்த சித்தம்‌ அமைதிகொண்டது. 
காலத்தின்‌ மேல்‌ கால்‌ நீட்டிப்‌ படுத்து கண்ணயர்ந்தது 
அகம்‌. 


நெடுநேரம்‌ கடந்து விதுரர்‌ அசைந்து அமர்ந்தார்‌. திரும்பி 
திருதராஷ்டிரரை நோக்கினார்‌. விழியிழந்த மனிதர்‌ 
அங்கே இல்லை என்று தோன்றியது. ஓர்‌ இருட்டு 
மூலைபோல அவர்‌ அமர்ந்திருந்தார்‌. விழிக்கோளங்கள்‌ 
ததும்பிக்கொண்டே இருந்தன. அவரது உள்ளமா அவை? 
உள்ளத்தை இப்படி காணமுடியும்‌ என்றால்‌ நல்லதுதான்‌. 
ஆனால்‌ அவை அவர்‌ அறிந்த எந்த மொழியிலும்‌ 
பொருள்கொள்ளாத சொற்கள்‌. இரு குருதிக்குமிழிகள்‌. 
ஒருபோதும்‌ உலராதவை. 


விதுரர்‌ தொண்டையைக்‌ கனைத்து “அழைத்ததாகச்‌ 
சொன்னார்கள்‌” என்றார்‌. திருதராஷ்டிரர்‌ “இல்லை” 
என்றார்‌. விதுரர்‌ “இளவரசர்கள்‌ காம்பில்யத்தில்‌ இருந்து 
கிளம்பிவிட்டார்கள்‌. இன்று மாலை அவர்கள்‌ 
வந்துசேரக்கூடும்‌” என்றார்‌. திருதராஷ்டிரர்‌ தலையை 
அசைத்தார்‌. “அங்கே காம்பில்யத்தில்‌ மணமுற்றத்தில்‌ 
தோன்றி பாஞ்சாலியை வென்றவன்‌ அர்ஜுனன்‌ 
என்றார்கள்‌. அது உண்மையா என்று பார்க்க 
ஆளனுப்பியிருந்தேன்‌.” விதுரர்‌ திருதராஷ்டிரர்‌ 
தலையாட்டுவதை கண்டபின்‌ “அச்செய்தி உண்மை. 
அவர்கள்தான்‌ வென்றிருக்கிறார்கள்‌. உறுதிசெய்தபின்‌ 
தங்களை வந்து பார்க்கலாமென்றிருந்தேன்‌” என்றார்‌. 


“சொல்‌” என்றார்‌ திருதராஷ்டிரர்‌. “இன்று காலை 
ஒற்றுச்செய்திகள்‌ முழுமையாக வந்தடைந்தன. 
பாஞ்சாலக்‌ குலவழக்கப்படி பாண்டவர்‌ ஐவரையுமே 
பாஞ்சாலி மணக்கவேண்டும்‌ என்று குந்திதேவி 
ஆணையிட்டிருக்கிறார்‌. அதை தருமன்‌ 
எதிர்த்திருக்கிறான்‌. பீமனும்‌ அர்ஜுனனும்‌ நகுல 


சகதேவர்களும்‌ அதை மூத்தவரின்‌ முடிவுக்கே 
விட்டுவிட்டனர்‌. அன்னையின்‌ ஆணை உறுதியாக 
இருந்தமையால்‌ தருமன்‌ அம்முடிவை ஏற்றிருக்கிறான்‌. 
அதை திருஷ்டத்யும்னன்‌ வழியாக முறையாக 
துருபதனுக்கும்‌ அறிவித்துவிட்டார்கள்‌.” 


திருதராஷ்டிரர்‌ முகத்தில்‌ எந்த மாறுதலும்‌ நிகழவில்லை. 
“துருபதனுக்கும்‌ குந்திக்கும்‌ துர்வாசகுலத்து மூத்தவரான 
துர்வாச முனிவரின்‌ ஆணை சென்றிருக்கிறது. துருபதன்‌ 
பாண்டவர்களை தன்‌ அரண்மனைக்கு 
அழைத்திருக்கிறார்‌. இரண்டுநாட்களுக்குப்பின்‌ 
முழுநிலவு நாளில்‌ அரண்மனையிலேயே அவர்களுக்கு 
அவர்களின்‌ குலமுறைப்படி மணநிகழ்வுகள்‌ 
நடைபெறும்‌ என்று செய்தி வந்திருக்கிறது” என்றபின்‌ 
மீண்டும்‌ நோக்கிவிட்டு “நாம்‌ அதற்கு முறைப்படி 
வாழ்த்தும்‌ பரிசில்களும்‌ அளிக்கவேண்டும்‌. நானே 
அஸ்தினபுரியின்‌ சார்பாக சென்று மணநிகழ்வில்‌ 
கலந்துகொள்ளலாம்‌ என எண்ணுகிறேன்‌. நான்‌ 
செல்வது தாங்கள்‌ செல்வதாகவே ஆகும்‌” என்றார்‌. 


திருதராஷ்டிரர்‌ அதற்கும்‌ ஒன்றும்‌ சொல்லவில்லை. 
“அவர்களை முறைப்படி அஸ்தினபுரிக்கு 
அழைக்கிறேன்‌. அவர்களுக்கு ஏதேனும்‌ 
மனத்தாங்கல்கள்‌ இருக்குமென்றாலும்‌ அவற்றை பேசி 
தெளிவுபடுத்திக்கொள்கிறேன்‌.” திருதராஷ்டிரர்‌ 
பெருமூச்சுடன்‌ திரும்பி “விதுரா, அவர்கள்‌ எரிநிகழ்வில்‌ 
இறந்ததாக ஏன்‌ என்னிடம்‌ சொன்னாய்‌? அவர்கள்‌ 
வாழ்வதை நீ அறிந்திருந்தாய்‌ அல்லவா” என்றார்‌. 


“இல்லை அரசே, நான்‌ அறிந்தது அதுவே. அவர்கள்‌ 
எரிநிகழ்வில்‌ இறந்ததாகவே எனக்கு செய்திவந்தது...” 
என்றார்‌ விதுரர்‌. “என்‌ முகத்தை நோக்கி சொல்‌.... நான்‌ 
உண்மையை மட்டுமே அறியவிழைகிறேன்‌” என்றார்‌ 
திருதராஷ்டிரர்‌. “நான்‌ சொல்வதெல்லாம்‌ உண்மை” 
என்றார்‌ விதுரர்‌. திருதராஷ்டிரர்‌. “நம்‌ மூதாதையர்‌ மேல்‌, 
வியாசரின்‌ சொல்லின்‌ மேல்‌ ஆணையிடு” என்றார்‌. 
“மூதாதையர்‌ மேல்‌ ஆணையாக, வியாசகவிமேல்‌ 
ணையாக நான்‌ உண்மையை மட்டுமே சொல்கிறேன்‌” 


என்றார்‌ விதுரர்‌. 


திருதராஷ்டிரர்‌ சற்று திகைத்ததுபோல அவரது பெரிய 
கைகள்‌ தசை இறுகி வந்து மடிமீது 
இணைந்துகொண்டன. உடலுக்குள்ளேயே அவர்‌ உடல்‌ 
புரண்டு அமைந்தது. பெருமூச்சுடன்‌ “சொல்‌, என்ன 
நடந்தது?” என்றார்‌. விதுரர்‌ கேளுங்கள்‌ அரசே” என்றார்‌. 


திருதராஷ்டிரர்‌ தணிந்த குரலில்‌ “இளையோனே!” என்று 
அழைத்தார்‌. அவரால்‌ மேலும்‌ பேசமுடியவில்லை. 
“விதுரா” என மீண்டும்‌ அழைத்தபின்‌ கைகளை 
விரித்தார்‌. “சொல்லுங்கள்‌ மூத்தவரே” என்றார்‌ விதுரர்‌. 


“என்‌ மேல்‌ கருணை காட்டு... இத்தனை நாட்களாக 
என்னுள்‌ எரிந்துகொண்டிருந்த வினாவுக்கு விடையளி. 
அந்த எரிநிகழ்வில்‌ ஏதேனும்‌ சூது உண்டா? அவர்கள்‌ 
அதில்‌ தப்பியபின்‌ ஏன்‌ இங்கே வராது ஒளிந்தனர்‌?” 
திருதராஷ்டிரரின்‌ எழுந்தமர்ந்த நெஞ்சை நோக்கியபோது 
ஒரு கணத்தில்‌ கரையழிந்து அனைத்தையும்‌ 
சொல்லிவிடுவோம்‌ என்று விதுரர்‌ எண்ணினார்‌. 
உடனேயே இறுக்கிக்கொண்டு அக்கணத்தைக்‌ கடந்தார்‌. 
“சொல்‌” என்று திருதராஷ்டிரர்‌ சொன்னபோது அவரது 
தொண்டை அடைத்திருந்தது. ”சொல்‌ இளையவனே. 
நான்‌ பிழை செய்தேனா?” 


“நீங்கள்‌ ஒருபோதும்‌ பா இயலாதவர்‌ மூத்தவரே” 
என்றார்‌ விதுரர்‌. “அப்படியென்றால்‌ பிழை செய்தவர்கள்‌ 
யார்‌? என்‌ மைந்தர்களா? அந்த எரிநிகழ்வு அவர்களால்‌ 
செய்யப்பட்டதா?” விதுரர்‌ “இல்லை அரசே, அவர்கள்‌ 
தங்கள்‌ மைந்தர்கள்‌” என்றார்‌, “அப்படியென்றால்‌ யார்‌? 
சகுனியா? கணிகனா? யார்‌? அதைச்சொல்‌!” 


விதுரர்‌ “அரசே, அது வெறும்‌ தற்செயல்‌. அதிலிருந்து 
அவர்கள்‌ தப்பியதும்‌ தற்செயலாக இருக்கலாம்‌. நாம்‌ 
வீண்‌ உளச்சித்திரங்களை வளர்த்துக்கொள்ள 
வேண்டியதில்லை” என்றார்‌. திருதராஷ்டிரர்‌ “அவர்கள்‌ 
ஏன்‌ இங்கே மீண்டுவரவில்லை? ஏன்‌ ஒளிந்தனர்‌?” 
என்றார்‌. “அரசே, அவர்கள்‌ அதை சதி என 
ஐயுற்றிருக்கலாம்‌.” திருதராஷ்டிரர்‌ “அப்படியென்றால்‌ 
அவர்கள்‌ என்னிடமல்லவா வந்து 
சொல்லியிருக்கவேண்டும்‌? அவர்களுக்கு ஏன்‌ என்‌ மேல்‌ 
நம்பிக்கை இல்லாமலாயிற்று?” என்றார்‌. 


“அவர்கள்‌ என்னிடமும்‌ சொல்லவில்லையே” என்றார்‌ 
விதுரர்‌. முதல்முறையாக அந்தச்‌ சொற்றொடரில்‌ 
திருதராஷ்டிரரின்‌ உள்ளம்‌ அமைந்தது. “ஆம்‌, உன்னை 
விட அவர்களுக்கு நெருக்கமானவர்கள்‌ இல்லை. ஏன்‌ 
உன்னிடமும்‌ அவர்கள்‌ வரவில்லை?” விதுரர்‌ 
“அவர்களுக்கு ஏன்‌ அவ்வண்ணம்‌ தோன்றியது என்று 
தெரியவில்லை?” என்று சொல்லி நீள்மூச்சுடன்‌ 
கால்களை நீட்டிக்கொண்டார்‌. 


“அரசே, அவர்களே அதற்குரிய மறுமொழியை 


சொல்லட்டும்‌. நானே நேரில்‌ சென்று அவர்களை 
அழைத்து வருகிறேன்‌. அவர்கள்‌ தங்கள்‌ முன்‌ நின்று 
என்ன நிகழ்ந்தது, ஏன்‌ ஒளிந்துவாழ்ந்தனர்‌ என்று 
சொல்லட்டும்‌. அவர்களின்‌ சொற்களன்றி எதற்கும்‌ 
பொருளில்லை” அதை சொல்லி முடிக்கும்போதே 
விதுரரின்‌ அகம்‌ பதறத்‌ தொடங்கியது. குந்தியின்‌ 
சினமெழுந்த விழிகள்‌ எண்ணத்தில்‌ வந்தன. 


அதற்கு இப்போதே ஒரு அணையபோட்டு வைத்தாலென்ன 
என்ற சிந்தை எழுந்ததுமே திருதராஷ்டிரர்‌ ”ஆம்‌, விதுரா. 
அவர்கள்‌ இங்கே வரும்வரை நீ அவர்களிடம்‌ 
தொடர்புகொள்ள வேண்டியதில்லை. அவர்களை 
அழைத்துவர நான்‌ காந்தாரியை அனுப்புகிறேன்‌. அவள்‌ 
குந்தியிடம்‌ பேசி அழைத்து வரட்டும்‌” என்றார்‌. விதுரர்‌ 
“அதற்கு அரசி...” என்று சொல்ல “என்‌ ஆணைக்கு 
அப்பால்‌ எண்ண அவளால்‌ இயலாது. 
ஆணையிட்டுவிட்டேன்‌” என்றார்‌ திருதராஷ்டிரர்‌. 


விதுரர்‌ பெருமூச்சு விட்டார்‌. அவரது உடல்‌ 
நிலைகொள்ளாமல்‌ தவித்துக்கொண்டே இருந்தது. 
ஒருகணம்‌ அனைத்திலிருந்தும்‌ விடுவித்துக்கொண்டு 
காடேகினால்‌ என்ன என்ற எண்ணம்‌ எழுந்தது. 
மறுகணத்திலேயே அது மறைந்தபின்னர்தான்‌ அதற்குள்‌ 
இனிய காட்டுக்குடிலை, குளிர்ந்த காலையை, சூரிய 
ஒளியை, பறவைகளின்‌ ஒலியை அது தன்‌ எண்ணத்தில்‌ 
எழுப்பியிருக்கிறது என்று புரிந்தது. அவ்வெண்ணம்‌ தன்‌ 
உடலையே எளிதாக ஆக்கிவிட்டதை உணர்ந்தார்‌. 
பெருமூச்சுடன்‌ உடலை தளர்த்திக்கொண்டார்‌. 


விப்ரர்‌ வந்து வணங்கி நின்றார்‌. அவரது 
காலடியோசையை அறிந்த திருதராஷ்டிரர்‌ “ம்‌?” என்றார்‌. 
“காம்பில்யத்திலிருந்து ஒரு சூதன்‌ வந்துள்ளான்‌” 
என்றார்‌ விப்ரர்‌. “முந்திவருவதற்காக கங்கையை 
சிறுபடகில்‌ கடந்திருக்கிறான்‌. நேராக அரண்மனை முன்‌ 
வந்து நின்று பாட விழைகிறான்‌.” திருதராஷ்டிரர்‌ 
புன்னகையுடன்‌ “அவர்களுக்கு கதைகள்‌ விளைந்து 
கொண்டே இருக்கின்றன” என்றார்‌. 


விப்ரர்‌ புன்னகை செய்தார்‌. “வரச்சொல்‌... உண்மையை 
அவன்‌ பாடுவான்‌ என்று உனக்குத்‌ தோன்றுகிறதா?” 
என்றார்‌. “அரசே, மெய்விளைவது நெல்விளைவதுபோல. 
கதைவிளைவது புல்விளைவதுபோல....” என்ற விப்ரர்‌ 
சிரித்து “நெல்லும்‌ ஒரு புல்லே” என்றார்‌. திருதராஷ்டிரர்‌ 
சிரித்துவிட்டு “மூடா, நீயும்‌ மதிசூழக்‌ கற்றுவிட்டாய்‌” 
என்றார்‌. 


திருதராஷ்டிரரின்‌ அமைதிதான்‌ தன்னை நிலையழியச்‌ 
செய்திருக்கிறது என்று விதுரர்‌ உணர்ந்தார்‌. 
சூதர்பாடலைக்‌ கேட்க தன்‌ அகம்‌ குவியாதென்று 
தெரிந்தது. இளைய சூதன்‌ உள்ளே வந்ததுமே அவன்‌ 
சற்று மூடன்‌ என்பதும்‌, மூடத்தனத்தின்‌ விளைவான 
தன்னம்பிக்கையும்‌ மிகையார்வமும்‌ கொண்டவன்‌ 
என்பதும்‌ தெரிந்தது. மங்கலான கண்களும்‌ பளிச்சிடும்‌ 
சிரிப்புமாக அவன்‌ மிடுக்குடன்‌ உள்ளே வந்து 
“அஸ்தினபுரியின்‌ அரசரை ஸ்வேதகுலத்துச்‌ சூதன்‌ 
சிம்ஹிகன்‌ வாழ்த்துகிறேன்‌” என்றான்‌. 


அச்சொற்களைக்கொண்டே அனைத்தையும்‌ 
புரிந்துகொண்ட திருதராஷ்டிரர்‌ புன்னகைத்து “தங்கள்‌ 
வாழ்த்து இந்நாளின்‌ பெரும்‌ பரிசு சூதரே. அமர்க!” 
என்றார்‌. சூதன்‌ அமர்ந்துகொண்டு தன்‌ குறுமுழவை 
மடியில்‌ வைத்தபின்‌ விதுரரை யாரிவர்‌ என்பது போல 
நோக்கினான்‌. “காம்பில்யத்தில்‌ இருந்தீர்களோ?” என்றார்‌ 
திருதராஷ்டிரர்‌. £ க்‌ நான்‌ காம்பில்யம்‌ 
செல்வதற்குள்‌ விழவு முடிந்துவிட்டது. அனல்‌ தொட்டு 
அனல்‌ பற்றுவதுபோல நாதொட்டு நா அறிந்த 
கதைகளைக்‌ கற்றுக்கொண்டு சொல்லவந்தேன்‌” 
என்றான்‌ சிம்ஹிகன்‌. 


“சொல்லும்‌!” என்றார்‌ திருதராஷ்டிரர்‌. அவன்‌ தன்‌ 
முழவை இருவிரலால்‌ ஒலிக்கவைத்து 
பாடத்தொடங்கினான்‌. இறை வாழ்த்துக்கள்‌, 
அவன்பிறந்த குருமரபுக்கான வணக்கங்கள்‌, அவன்‌ 
பிறந்த பாஞ்சாலநாட்டின்‌ குலமுறை கிளத்தல்கள்‌, 
அஸ்தினபுரியின்‌ அரசனுக்கும்‌ அவன்‌ குலத்துக்குமான 
வாழ்த்துக்கள்‌... முழவின்‌ ஒலி தன்‌ புறந்தலையிலேயே 
விழுவதாகத்‌ தோன்றியது. பின்னர்‌ அவன்‌ விரல்கள்‌ 
அடிப்பதே தன்‌ தலையைத்தான்‌ என்று பட்டது. விதுரர்‌ 
கண்களை மூடிக்கொண்டார்‌. 


சிம்ஹிகன்‌ காம்பில்யத்தின்‌ மணத்தன்னேற்புக்‌ 
கதைக்குள்‌ சென்றான்‌. துருபதமன்னர்‌ துர்வாசரை 
வணங்கி அருளுரை கேட்டு மணத்தன்னேற்பை 
அறிவித்ததையும்‌ அதைக்கேட்டு நூற்றெட்டு ஷத்ரிய 
அரசர்களும்‌ அணிக்கோலத்தில்‌ நகர்புகுந்ததையும்‌ 
விவரித்தான்‌. கிந்தூரத்தின்‌ கதையைச்‌ சொன்னபின்‌ 
பாஞ்சாலியின்‌ நீராட்டையும்‌ அணிபூணுதலையும்‌ 
பாடினான்‌. திருஷ்டத்யும்னன்‌ துணையுடன்‌ 
பிடியானையில்‌ அவள்‌ அவை வந்து இறங்கியதையும்‌ 
அவளைக்கண்ட ஒவ்வொரு அரசரும்‌ அடைந்த 
விழைவையும்‌ விவரித்தான்‌. 


திருதராஷ்டிரர்‌ சிரித்து “கழுவேற்றும்‌ காட்சியில்கூட 
சிருங்காரத்தை கொண்டுவருபவர்கள்‌ இவர்கள்‌” என 
முனகிக்கொள்ள சிம்ஹிகன்‌ அதை தனக்கான 
பாராட்டாகக்‌ கொண்டு தலைவணங்கி 
புன்னகைத்துக்கொண்டு தொடர்ந்து பாடினான்‌. 
ஒவ்வொரு மன்னராக வந்து கிந்தூரத்தை எடுக்க 
முயன்று தூக்கி வீசப்பட்டார்கள்‌. இறுதியில்‌ அர்ஜுனன்‌ 
அதை எடுத்து மேலே தெரிந்த இலக்கை அடித்து 
கன்னியை கரம்பற்றினான்‌. “பார்த்தன்‌! அஸ்தினபுரியின்‌ 
வில்வீரன்‌. விஜயன்‌. இந்திரனின்‌ மைந்தன்‌. கிரீட, 
சவ்யசாசி, அனகன்‌, பாரதன்‌! தன்னிகரற்ற தனஞ்சயன்‌!” 
சூதன்‌ விரைவுத்தாளமிட்டு குரலெழுப்பினான்‌. 


திருதராஷ்டிரர்‌ முகம்‌ நெகிழ்ந்தது. தொடைகளில்‌ 
கையை ஊன்றி “ஆம்‌, இன்று பாரதவர்ஷத்தில்‌ 
அவனுக்கு நிகரென எவருமில்லை” என்றார்‌. சூதன்‌ 
பாண்டவர்கள்‌ வைதிகவேடத்தில்‌ பாஞ்சாலியுடன்‌ 
சென்று குயவனின்‌ இல்லத்தில்‌ தங்கியிருந்த குந்தியைக்‌ 
கண்ட காட்சியை சொன்னான்‌. “அன்னையே, 
எங்களுக்கு ஒரு அறப்பொருள்‌ கிடைத்துள்ளது” 
என்றான்‌ அர்ஜுனன்‌. “அதை நிகராக 
பகிர்ந்துகொள்ளுங்கள்‌” என்று குந்தி சொன்னாள்‌. 
தருமன்‌ “அன்னையே, என்ன வாக்கு இது!” என்று 
திகைத்தான்‌. 


குந்தி வெளியே வந்தாள்‌. தான்‌ சொன்ன சொல்லின்‌ 
பொருளென்ன என்று அறிந்ததும்‌ திகைத்து நின்றாள்‌. 
னால்‌ “மண்‌ பிழைத்தாலும்‌ மாதர்‌ 
சொல்பிழைக்கலாகாது மைந்தா” என்றாள்‌. சூதன்‌ 
பாடிக்கொண்டிருக்கையிலேயே தொடையைத்‌ தட்டியபடி 
திருதராஷ்டிரர்‌ சிரித்தார்‌. “விதுரா மூடா, நம்மவர்‌ 
மண்ணாலான ஒரு பாரதவர்ஷத்தின்‌ மேல்‌ சொல்லால்‌ 
ஆன நூறாயிரம்‌ பாரதவர்ஷங்களை 
உருவாக்கிக்கொண்டிருக்கிறார்கள்‌.” 


சூதன்‌ பாடி முடித்ததும்‌ திருதராஷ்டிரர்‌ அவனுக்கு பரிசில்‌ 
அளித்தார்‌. “நல்லது சூதரே. நிறைய புதியகதைகள்‌. 
நீங்கள்‌ தெற்கே மாளவத்திற்கோ கலிங்கத்திற்கோ 
செல்வதற்குள்‌ மும்மடங்கு பெரிய கதை 
உம்மிடமிருக்குமென நினைக்கிறேன்‌” சூதன்‌ அதையும்‌ 
பாராட்டென்று கொண்டு “ஆம்‌ அரசே, தங்கள்‌ அருள்‌” 
என்று தலைவணங்கினான்‌. “பாஞ்சாலியின்‌ நீள்குழலை 
நீர்‌ விவரித்ததை விரும்பினேன்‌. அக்குழல்‌ மேலும்‌ ண்டு 
வளர்க!” என்றார்‌ திருதராஷ்டிரர்‌. சூதன்‌ மீண்டும்‌ 
தலைவணங்கினான்‌. 


அப்போது விதுரர்‌ உள்ளத்தில்‌ ஓர்‌ எண்ணம்‌ எழுந்தது. 
அனைத்தும்‌ நலமாகவே முடியப்போகின்றன. அதை 
திருதராஷ்டிரரின்‌ ஆழம்‌ எப்படியோ 
அறிந்துவிட்டிருக்கிறது. ஆகவேதான்‌ அவர்‌ சினத்தையும்‌ 
துயரையும்‌ கடந்து உவகையுடன்‌ இருக்கிறார்‌. அந்த 
உவகை வெறும்‌ பாவனை அல்ல. அகத்திலெழுந்த 
அனலை கட்டுப்படுத்தும்‌ முயற்சி அல்ல. அது 
உண்மையான உவகை. உள்ளே எங்கோ சுடர்‌ இல்லாமல்‌ 
சிரிப்பில்‌ அந்த ஒளி எழாது. ஆம்‌, அனைத்தும்‌ 
சிறப்பாகவே முடியவிருக்கின்றன. 


இன்னும்‌ சற்றுநேரத்தில்‌ அனைத்தும்‌ சீரடைந்துவிடும்‌. 
இன்னும்‌ சிலநாழிகைகளுக்குள்‌. அப்போது அதை 
அத்தனை உறுதியாக விதுரர்‌ உணர்ந்தார்‌.ஆம்‌, இன்னும்‌ 
சற்றுநேரத்தில்‌. இதோ, நெஞ்சு படபடக்கத்‌ 
தொடங்கிவிட்டது. ஏதோ செய்தி வரப்போகிறது. 
எல்லாவற்றையும்‌ சீராக்கிவிடுவது. அந்த 
உள்ளுணர்வை அவரது சித்தம்‌ ஏளனத்துடன்‌ 
நோக்கிக்கொண்டிருந்தது. ஆனால்‌ உள்ளூர அது 
வலுவடைந்தபடியே இருந்தது. 


திருதராஷ்டிரர்‌ தன்‌ இருக்கையில்‌ கைகளால்‌ தட்டியதும்‌ 
சஞ்சயன்‌ வந்து நின்றான்‌. அவர்‌ கைநீட்ட அதை அவன்‌ 
வந்து பற்றிக்கொண்டான்‌. திருதராஷ்டிரர்‌ “மாலையில்‌ 
பார்ப்போம்‌. பாண்டவர்களின்‌ மணநிகழ்வில்‌ 
பங்கெடுத்து அவர்களை அழைத்துவர காந்தாரியை 
நாளைக்காலை அரசமுறைப்படி காம்பில்யத்துக்கு 
அனுப்பலாமென எண்ணுகிறேன்‌. அச்செய்தியை 
அவர்களுக்கு பறவைத்தூதாக அனுப்பிவிட்டேன்‌. 
மாலைக்குள்‌ காம்பில்யத்திலிருந்து மறுஓலை 
வரக்கூடும்‌” என்றார்‌ திருதராஷ்டிரர்‌ “அனைத்து 
முறைமைகளும்‌ செய்யப்படவேண்டும்‌. செல்பவள்‌ 
தேவயானியின்‌ மணிமுடியைச்‌ சூடிய பட்டத்தரசி...” 


விதுரர்‌ தலைவணங்கினார்‌. திருதராஷ்டிரர்‌ உள்ளே 
சென்றதும்‌ அவர்‌ நெஞ்சு ஏமாற்றத்தில்‌ சுருங்கியது. 
வெறும்‌ விருப்பக்கற்பனைதானா அது? அதற்குள்‌ 
என்னென்ன பாவனைகள்‌. எத்தனை அகநாடகங்கள்‌. 
கசப்பான புன்னகையுடன்‌ அவர்‌ எழுந்து வெளியே 
சென்றார்‌. விப்ரரின்‌ வணக்கத்தை ஏற்றபின்‌ 
இடைநாழியில்‌ நின்ற கனகனை நோக்கி சென்றார்‌. 
கனகன்‌ அவரை நோக்கி வந்தபோதே அவன்‌ விழிகளில்‌ 
அவர்‌ ஒரு செய்தியைக்‌ கண்டார்‌. 


“சொல்‌” என்றார்‌ விதுரர்‌. “அரசருக்கு சற்றுமுன்‌ ஓலை 


ஒன்று வந்துள்ளது...” என்றான்‌ கனகன்‌. விதுரர்‌ 
படபடப்புடன்‌ “காம்பில்யத்தில்‌ இருந்தா?” என்றார்‌. 
“ஆம்‌...” என்றான்‌ கனகன்‌. ”செம்பருந்து அதைக்‌ 
கொண்டுவந்தது. அதை கைடபர்‌ அரசரின்‌ மந்தண 
அறைக்கு கொண்டுசென்றார்‌.” விதுரர்‌ சலிப்புடன்‌ “அது 
துருபதரின்‌ ஓலை. பேரரசி காந்தாரி பாண்டவர்களின்‌ 
மணநிகழ்வுக்குச்‌ செல்கிறார்‌. அதற்கான ஒருக்கங்கள்‌ 
நிகழ்த்துவதற்கான ஒப்புதல்‌ கடிதம்‌ அது.” 


கனகன்‌ விழிகளை சற்று அசைத்து “அவ்வாறல்ல 
அமைச்சரே. கைடபரிடம்‌ ஒரு பதற்றம்‌ தெரிந்தது. அந்த 
ஓலையுடன்‌ அவர்‌ அரசரின்‌ மந்தண அறைநோக்கிச்‌ 
சென்றபோது மேலாடை ஒரு கதவின்‌ தாழில்‌ சிக்கியது. 
அவர்‌ அதை சலித்தபடி இழுத்து கிழித்துவிட்டார்‌”. விதுரர்‌ 
சிலகணங்கள்‌ அவனைக்‌ கூர்ந்து நோக்கியபின்‌ “ஆனால்‌ 
அரசர்‌ மந்தண அவைக்குச்‌ சென்றுவிட்டாரே” என்றார்‌. 
“தாங்கள்‌ இப்போது அவருடன்‌ இருக்கவேண்டும்‌” 


விதுரர்‌ முடிவெடுத்து திரும்பி நடந்தார்‌. கனகன்‌ 
பின்னால்‌ வந்தபடி “நான்‌ ஒரு ஓலையை 
கொண்டுவரச்சொன்னேன்‌. நாடுதிரும்பும்‌ 
கெளரவர்களை ஓர்‌ இடத்தில்‌ மகதத்தின்‌ படைகள்‌ 
தடுத்து நிறுத்தி விசாரித்திருக்கின்றன. அச்செய்தியை 
கொண்டுவந்த பறவை ஓலை அது. அதை மிகைப்படுத்தி 
அரசரிடம்‌ சொல்லி அதற்கெனத்தான்‌ சந்திக்கவந்ததாக 
தாங்கள்‌ சொல்லிக்கொள்ளலாம்‌”என்றான்‌. விதுரர்‌ 
கைநீட்ட அவன்‌ அந்த ஓலையை அளித்தான்‌. 


விதுரர்‌ இசைச்சாலையை சுற்றிக்கொண்டு 
திருதராஷ்டிரரின்‌ மந்தண அறையை அடைந்தார்‌. 
அங்கே விப்ரர்‌ வாயிலில்‌ நின்றிருந்தார்‌. அவரைக்‌ 
கண்டதும்‌ விப்ரர்‌ தலைவணங்கியதிலிருந்தே உள்ளே 
கைடபர்‌ இருப்பதை விதுரர்‌ அறிந்தார்‌. “என்‌ வருகையை 
அறிவியுங்கள்‌ விப்ரரே” என்றார்‌ விதுரர்‌. விப்ரர்‌ உள்ளே 
சென்று மீண்டு வந்து அவரை உள்ளே செல்லும்படி 
தலைவணங்கி கைகாட்டினார்‌. 


காலடிகள்‌ பஞ்சாலானவைபோல, மண்ணைத்‌ 
தொடாமல்‌ நடப்பதுபோல ஓர்‌ உணர்வை விதுரர்‌ 
அடைந்தார்‌. ஆனால்‌ அத்தகைய உச்சகணங்களில்‌ 
உடலை உள்ளத்தால்‌ உந்தி நிமிர்த்திக்கொள்வது 
உதவுமென கற்றிருந்தார்‌. உடல்‌ நிமிர்ந்ததும்‌ உள்ளமும்‌ 
அதை நடிக்கத்‌ தொடங்கிவிடும்‌. முகவாயை சற்றே தூக்கி 
கண்களை நிலைக்கச்செய்து சீராக நடந்து அறைக்குள்‌ 
சென்று திருதராஷ்டிரர்‌ முன்‌ நின்று தலைவணங்கி “ஒரு 


முதன்மைச்செய்தி. அதை சொல்லிவிட்டுச்‌ செல்ல 
விழைந்தேன்‌...” என்றார்‌. 


“நீ இந்த ஓலைக்காகத்தான்‌ வந்தாய்‌ இளையவனே” 
என்று சொல்லி அந்த ஓலையை திருதராஷ்டிரர்‌ 
நீட்டினார்‌. அவரது முகத்தை நோக்கிய விதுரர்‌ அதில்‌ 
புன்னகை இருப்பதைக்‌ கண்டதும்‌ அகம்‌ தெளிந்தார்‌. 
ஓலையை வாங்கி சுருள்‌ நீட்டி வாசித்தார்‌. அது 
தருமனால்‌ திருதராஷ்மா ருக்கு எழுதப்பட்டிருந்தது. அவர்‌ 
முதலில்‌ அதை ஓ? ர விழியோட்டலில்‌ வாசித்து முடித்தார்‌. 
அதன்‌ உள்ளடக்கத்தை அவரது அகம்‌ வாங்கிக்கொண்டு 
அனைத்துச்சுமைகளையும்‌ இழந்து சிறகடித்து எழுந்தது. 
அதன்பின்‌ சொல்‌ சொல்லாக விழிதொட்டுச்‌ சென்றார்‌. 


முறைமைசார்ந்த முகமன்களுக்குப்பின்னர்‌ தருமன்‌ 
காம்பில்யத்தில்‌ நிகழும்‌ மணநிகழவை முறைப்படி 
அறிவித்திருந்தான்‌. பாஞ்சால குலமுறைமையின்‌ படி 
அந்த மணவிழா நிகழ்வதாகவும்‌ பாண்டவர்கள்‌ 
பாஞ்சால இளவரசியை மணப்பதாகவும்‌ ஓரிரு வரிகளில்‌ 
எழுதியிருந்தான்‌. “எந்தையே, இப்புவியில்‌ 
பாண்டவர்களாகிய எங்களுக்கு இன்றிருக்கும்‌ வாழும்‌ 
மூதாதை நீங்கள்‌ மட்டுமே. தங்கள்‌ நல்வாழ்த்துக்கள்‌ 
இன்றி நாங்கள்‌ முழுமானுடராக வாழமுடியாது. 
தேவர்களுக்கும்‌ விண்ணவர்க்கும்‌ நீத்தாருக்கும்‌ 
அறத்திற்கும்‌ எங்களை கொண்டுசென்று 
சேர்க்கவேண்டியவர்‌ தாங்களே. பாண்டவர்களாகிய 
நாங்கள்‌ தங்கள்‌ பாதங்களில்‌ சிரம்‌ வைத்து 
வாழ்த்துக்களை நாடுகிறோம்‌.” 


வாரணவத மலையடிவாரத்தின்‌ எரிநிகழ்வுக்குப்பின்‌ 
நாங்கள்‌ காடுபுகுந்தோம்‌. புறவுலகு எங்களை அறியாமல்‌ 
ஏழுவருடங்கள்‌ வாழ்ந்தோம்‌. நாங்கள்‌ இறந்துவிட்டதாக 
அஸ்தினபுரியிலும்‌, பாரதவர்ஷம்‌ முழுவதும்‌ 
எண்ணப்பட்டது. அது அப்படியே தொடரட்டுமென 
முடிவெடுத்தவன்‌ நானே. எந்தையே, அது தங்களுக்காக 
நான்‌ எடுத்த முடிவு. நாங்கள்‌ உயிருடனிருப்பது வரை 
தாங்கள்‌ தங்கள்‌ மைந்தன்‌ துரியோதனன்‌ 
அஸ்தினபுரியின்‌ முடியைச்‌ சூட ஒப்ப மாட்டீர்கள்‌ என்று 
அறிந்திருந்தேன்‌. ஷத்ரியர்‌ பகைக்க, உடன்பிறந்தோர்‌ 
அகம்சுருங்க அம்மணிமுடியை ஏற்க நான்‌ 
விழையவில்லை. 


நாங்கள்‌ தங்கியிருந்த வாரணவதத்தின்‌ மாளிகை 
மகதத்தின்‌ ஒற்றர்களால்‌ கட்டப்பட்டது. நாங்கள்‌ 
துயில்கையில்‌ எங்களை எரித்தழிக்க அவர்களின்‌ 


ஒற்றனாகிய புரோசனன்‌ திட்டமிட்டான்‌. அதை 
அறிந்ததும்‌ அவனையும்‌ அவனுடனிருந்தவர்களையும்‌ 
எரித்துவிட்டு நாங்கள்‌ குகைப்பாதை வழியாக 
தப்பிச்சென்றோம்‌. மறுபக்கம்‌ இடும்பவனம்‌ 
புகுந்ததும்தான்‌ அது பாரதவர்ஷத்தின்‌ மானுடர்‌ எவரும்‌ 
நுழைந்திராத அரக்கர்களின்‌ காடு என்றறிந்தோம்‌. 
அங்கேயே நாங்கள்‌ இருந்துகொண்டால்‌ நாங்கள்‌ 
இறந்துவிட்டதாக நீங்கள்‌ எண்ணுவீர்கள்‌ என்று நான்‌ 
கருதினேன்‌. நீங்கள்‌ என்‌ இளையோன்‌ துரியோதனனுக்கு 
மணிமுடிசூட்டவேண்டுமென்பதற்ககாவே இதைச்‌ 
செய்தேன்‌. 


அது பெரும்பிழை என நான்‌ அறிவேன்‌. தங்களுக்கு 
பெருந்துயரை அளித்துவிட்டேன்‌. ஆனால்‌ அஸ்தினபுரி 
சென்று முட்டிய இக்கட்டுநிலையில்‌ இருந்து வெளிவர 
பிறிதொரு வழியை நான்‌ அறிந்திருக்கவில்லை. தாங்கள்‌ 
என்‌ மேல்‌ சினம்‌ கொள்வீர்கள்‌ என நன்கறிவேன்‌. தங்கள்‌ 
சினமும்‌ எனக்கு பேரன்பின்‌ தொடுகையே. தங்கள்‌ 
பாதங்களில்‌ என்‌ தலையை வைக்கிறேன்‌. என்‌ 
சிறுமைகளெல்லாம்‌ அகலட்டும்‌. 


எந்தையே, இடும்பவனத்திற்குள்‌ நாங்கள்‌ வாழ்ந்ததும்‌ 
நல்லூழே. தங்களுக்கு நிகரான தோள்வல்லமை கொண்ட 
மைந்தன்‌ ஒருவனை அங்கே பீமன்‌ பெற்றான்‌. 
கடோத்கஜன்‌ என அவனுக்கு நாங்கள்‌ பெயரிட்டோம்‌. 
பெருமை மிக்க ஹஸ்தியின்‌ தோள்கள்‌ அடுத்த 
தலைமுறையிலும்‌ நீள்கின்றன. தங்கள்‌ 
நல்வாழ்த்துக்களை என்‌ கரிய 
குழந்தையரக்கனுக்காகவும்‌ நான்‌ கோருகிறேன்‌. ஒருநாள்‌ 
தாங்கள்‌ அவனுடன்‌ தோள்தழுவிப்போரிடும்‌ காட்சியை 
காணும்‌ பேறை என்‌ விழிகள்‌ அடையவேண்டும்‌. 


அஸ்தினபுரிக்கு அரசே, என்றும்‌ எங்கள்‌ பெருமை 
உங்கள்‌ உதிரத்துக்குரியவர்கள்‌ என்பதே. வேழம்‌ 
மானுடனாக வந்து அமர்ந்திருந்த பெருமையை ஹஸ்தி 
வழியாக பெற்றது நம்குலம்‌. இன்றும்‌ அது நீடிக்கிறது. 
என்றும்‌ அது நீடிக்கும்‌. வேழங்கள்‌ கடந்துசெல்லும்‌ எளிய 
பாதையே நான்‌ என்று அறிகிறேன்‌. என்‌ பிழைபொறுத்து 
என்னையும்‌ என்‌ இளையோரையும்‌ வாழ்த்துங்கள்‌! 
மூத்தபாண்டவன்‌ யுதிஷ்டிரன்‌. 


கண்ணீர்‌ மறைத்த கண்களை பலமுறை கொட்டி 
உதடுகளை இறுக்கி விதுரர்‌ தன்னை 
தொகுத்துக்கொண்டார்‌. கண்ணீர்‌ உலர்ந்தபோது 
மூக்குக்குள்‌ நீர்‌ நிறைந்திருந்தது. அதைமேலிழுத்து 


மூச்சில்‌ கரைத்தார்‌. வெள்ளுப்பை அள்ளித்‌ 
தின்றதுபோலிருந்தது தொண்டை. திருதராஷ்டிரர்‌ 
கம்மிய குரலில்‌ “என்‌ மைந்தன்‌!” என்று கைகளை 
விரித்தார்‌. “விதுரா, மூடா, அவன்‌ இம்மண்ணில்‌ வாழும்‌ 
பாண்டு அல்லவா?” 


அடைத்த குரலில்‌ “ஆம்‌ மூத்தவரே” என்றார்‌ விதுரர்‌. 
“மூடன்‌, என்ன சொல்கிறான்‌ பார்த்தாயா? மூடா, மூடா, 
நீயும்‌ நானும்‌ யார்‌? வெறும்‌ மனிதர்கள்‌. இக்குடியில்‌ 
பிறந்தமையால்‌ மட்டுமே சொல்லிலும்‌ நினைவிலும்‌ 
வாழப்போகும்‌ பதர்கள்‌... அவனோ காலங்களைக்‌ கடந்து 
காலடி எடுத்துவைத்து நடந்துசெல்லும்‌ பேரறத்தான்‌... 
அவன்‌ என்‌ மைந்தன்‌ என்பதற்கு அப்பால்‌ நான்‌ எதை 
விழைய முடியும்‌! தெய்வங்களே, விண்நிறைந்த 
மூதாதையரே, என்னை வாழ்த்தினீர்கள்‌. என்‌ மேல்‌ 
பேரருள்‌ சொரிந்தீர்க்ள்‌!” 


விதுரர்‌ பார்வையை சாளரம்‌ நோக்கி 
திருப்பிக்கொண்டார்‌. கண்ணீரில்‌ ஒளிமிக்க சதுரம்‌ 
மங்கலடைந்தது. உடனே உணர்வு மாறி திருதராஷ்டிரர்‌ 
சிரித்தார்‌. ”மூடன்‌, சிறுமூடன்‌. என்னை வேழம்‌ 
என்கிறான்‌. ஹஸ்தி என்கிறான்‌. விதுரா, நீ 
அறியமாட்டாயா என்ன? இவன்‌ குலமுறைமை அறிந்த 
யயாதி. நீதியறிந்த புரு. அவர்கள்‌ ஒரு பெரும்‌ தொடர்‌. 
இப்பேரறத்தார்‌ நடந்துசெல்லும்‌ பாதையை 
செப்பனிடும்பொருட்டே அறிவற்ற நாங்கள்‌ 
பெரியபாதங்களுடன்‌ வேழவடிவம்‌ 
கொண்டிருக்கிறோம்‌...” 

ஓவியம்‌: ஷண்முகவேல்‌ 


விதுரர்‌ பெருமூச்சுகள்‌ வழியாக தன்னை எடையிழக்கச்‌ 
செய்தார்‌. திருதராஷ்டிரர்‌ எழுந்து இரு கைகளையும்‌ 
விரித்தபடி சொன்னார்‌ “விதுரா. நீ இன்றே புறப்படு. 
காம்பில்யத்திற்குச்‌ சென்று ஐவரையும்‌ அள்ளி 
நெஞ்சோடு சேர்த்துக்கொள்‌. என்‌ தோள்வல்லமை 
முழுக்க உன்‌ கைகளுக்கு வரட்டும்‌. அவர்களை 
இறுக்கிக்கொள்‌... அவர்களிடம்‌ சொல்‌, என்‌ நாடும்‌ 
கோலும்‌ முடியும்‌ அவர்களுக்குரியவை என்று.” 


வெண்முரசு அனைத்து விவாதங்களும்‌ 


மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

விதுரர்‌ தன்‌ அணிப்படையினருடனும்‌ 
அகம்படியினருடனும்‌ காம்பில்யத்தை அடைந்தபோது 
அந்தியாகி விட்டிருந்தது. ஆகவே காம்பில்யத்திற்கு சற்று 
அப்பால்‌ கங்கைக்‌ கரையிலேயே படகுகளை கரைசேர்த்து 
இரவு தங்கினார்கள்‌. நீண்டபயணத்தால்‌ 
களைத்துவிட்டிருந்த படகோட்டிகள்‌ படகுகளைக்‌ 
கட்டியதுமே ஆங்காங்கே படுத்து துயிலத்‌ தொடங்கினர்‌. 
இரவுக்காவல்‌ வீரர்கள்‌ மட்டும்‌ நீண்ட வேல்களும்‌ 
வாள்களுமாக படகுகளின்‌ அமரங்களில்‌ காவலிருக்க 
விண்மீன்கள்‌ முழுதாக எழுவதற்குள்ளாகவே 
அனைவரும்‌ துயின்று விட்டிருந்தனர்‌. 


விதுரர்‌ தன்‌ பெரும்படகின்‌ மூன்றாம்‌ அடுக்கின்‌ 
கூரைமேல்‌ அமர்ந்து அப்பால்‌ பற்றி எரியும்‌ காடு போல்‌ 
தெரிந்த காம்பில்ய நகரையே நோக்கிக்கொண்டிருந்தார்‌. 
அவர்‌ அருகே நின்றிருந்த கொடிமரத்தின்‌ மேல்‌ 
அஸ்தினபுரியின்‌ கொடி படபடத்துக்கொண்டிருந்தது. 
கொடிமரத்தின்மேல்‌ ஏதோ பெரிய பறவை ஒன்று வந்து 
அமர்வதுபோலவும்‌ எழுந்து விலகுவதுபோலவும்‌ 
தோன்றிக்கொண்டிருந்தது. முதலில்‌ சற்று வேடிக்கையாக 
இருந்த அது நேரம்‌ செல்லச்செல்ல வதையாக மாறியது. 
அதை நிறுத்தமுடியுமா என்று 
எண்ணிக்கொண்டிருந்தபோது காற்று மேலும்‌ வலுக்க 
சிறகடிப்பொலி துடிப்பொலியாகியது. அங்கே ஒரு 
பறவை கட்டிப்போடப்பட்டிருப்பது போல. அது உச்ச 
விசையுடன்‌ விடுபடத்‌ துடிப்பதுபோல. 


கீழிருந்து படிகள்‌ வழியாக குண்டாசி மேலே ஏறிவந்தான்‌. 
தலைவணங்கி கொடிமரத்தூணுக்கு அப்பால்‌ 
பாதிமறைந்து தயங்கி நின்ற அவனை நோக்கி அருகே 
வரும்படி விதுரர்‌ கையசைத்தார்‌. அவன்‌ அருகே வந்து 
அவர்‌ காலடியில்‌ அமர்ந்துகொண்டான்‌. 
“துயிலவில்லையா?” என்றார்‌ விதுரர்‌. அவன்‌ 
பெருமூச்சுவிட்டபின்‌ சிலகணங்கள்‌ கடந்து “இரவுகளில்‌ 
துயில்வது கடினம்‌ தந்தையே” என்றான்‌. கெளரவர்களில்‌ 
அவன்‌ மட்டுமே அவரை தந்தையே என்று அழைத்தான்‌. 
அவர்‌ அவன்‌ தலையைத்‌ தொட்டு “மருத்துவர்கள்‌ 
அளித்த மருந்துகளை அருந்துகிறாய்‌ அல்லவா?” 


என்றார்‌. 


குண்டாசி “ஆம்‌, அவை பெரும்பாலும்‌ என்னை துயிலச்‌ 
செய்கின்றன. துயில்‌ விட்டு எழுவது என்பது 
ஒவ்வொருநாளும்‌ நான்‌ அடையும்‌ பெரும்‌ வதை” 
என்றான்‌. விதுரர்‌ “சோமன்‌ இரக்கமற்றவன்‌ என்பது 
மூத்தோர்‌ சொல்‌. மிக இனியவன்‌. இனிமையாலேயே 
கொல்பவன்‌. சோமனுக்குப்‌ பிடித்த உணவு சோமரசத்தில்‌ 
ஊறவைத்த மானுட இதயங்கள்‌. அவற்றை அவன்‌ 
எளிதில்‌ தவறவிடுவதில்லை. அவன்‌ கையிலிருந்து 
அவற்றை மீட்பது கண்ணீராலும்‌ தவத்தாலும்தான்‌ 
முடியும்‌. நீ மீண்டுவிட்டாய்‌. அதை உன்‌ முகத்தைப்‌ 
பார்க்கும்‌ எவரும்‌ அறியமுடியும்‌” என்றார்‌. 


குண்டாசி “எனக்காக நீங்கள்‌ எடுத்துக்கொண்ட 
முயற்சிகளை நான்‌ அறிவேன்‌ தந்தையே” என்றான்‌. 
மெல்ல சிரித்தபோது பக்கவாட்டில்‌ அவன்‌ கண்களில்‌ 
தீப்பந்தத்தின்‌ செவ்வொளி மின்னியது. “ஆனால்‌ குடி 
இனியது என்று மட்டும்‌ சொல்லாதீர்கள்‌. மூடர்களுக்கு 
மட்டுமே அது இனியது. அறிந்தவனுக்கு அது காலடியில்‌ 
அதலம்‌ வாய்திறந்த மலைவிளிம்பில்‌ அறுந்துகொண்டே 
வரும்‌ வேரில்‌ பற்றியபடி தொங்கிக்கொண்டிருப்பது 
போன்றது... ஒவ்வொரு கணமும்‌ அச்சம்‌, துயரம்‌. 
நினைவழிவது ஒன்றைத்தவிர அதிலிருந்து தப்ப வழி 
இல்லை. ஆகவே மீண்டும்‌ குடிக்கிறோம்‌...” என்றான்‌. 


பற்களைக்‌ கடித்தபடி குண்டாசி சொன்னான்‌ “குடிகூட 
பெரிய நோயல்ல தந்தையே. அது உருவாக்கும்‌ 
அகநிலைகள்தான்‌ சித்தச்சிதறல்‌. மீளவே முடியாது 
சுழற்றியடிக்கும்‌ பெருநரகம்‌. என்னென்ன பாவனைகள்‌! 
எத்தனை விதமான அகநடிப்புகள்‌!” தலையை கையால்‌ 
மெல்ல அறைந்துகொண்டான்‌. “ஏன்‌ குடிகாரன்‌ ஆனேன்‌ 
என்று எதையேனும்‌ கற்பித்துக்கொள்ளாமல்‌ 
அறிவுடையோன்‌ வாழமுடியாது. அது அவனுடைய 
பிழைதான்‌ என எண்ணிக்கொண்டால்‌ அவன்‌ 
தன்னிரக்கத்தால்‌ செத்துவிடுவான்‌. ஆகவே பிறரை 
குற்றம்‌ சாட்டுகிறான்‌. குலத்தை, குடும்பத்தை, 
உறவினரை, உயிர்கொடுத்த தந்தையை. 
அனைவரும்தான்‌ அவனை குடிகாரனாக்கியவர்கள்‌. 
ஒவ்வொருநாளும்‌ ஒரு புதிய எதிரியை கண்டடைகிறான்‌. 
அவர்கள்‌ மேல்‌ வெறுப்பும்‌ கசப்பும்‌ கொள்கிறான்‌. 
வசைபாடுகிறான்‌. காறி உமிழ்கிறான்‌, ஏளனம்‌ 
செய்கிறான்‌. அந்தக்கசப்பு வழியாக அவன்‌ அந்தநாளை 
ஓட்டுகிறான்‌. கள்மயக்கின்‌ இடைவெளிகள்‌ வழியாகத்‌ 
தெரியும்‌ தன்னுணர்வை கடந்துசெல்கிறான்‌.” 


“உச்சகட்ட வெறுப்பும்‌ சினமும்‌ மூண்டு எழுகையிலேயே 
முற்றிலும்‌ இயலாமையையும்‌ அறியும்‌ ஒருவனைப்போல 
இரக்கத்திற்குரியவன்‌ யார்‌?” அவன்‌ தொடர்ந்தான்‌. 
“அவன்‌ தன்னை கோமாளியாக்கிக்‌ கொள்கிறான்‌. 
அல்லது ஆணவம்‌ மிக்கவனாக காட்டுகிறான்‌. 
தன்னந்தனித்து நின்று உலகின்‌ முன்‌ 
அறமுரைப்பவனாகவும்‌, ஊழால்‌ 
பழிவாங்கப்பட்டவனாகவும்‌, அநீதியாகப்‌ 
புறக்கணிக்கப்பட்டவனாகவும்‌ சித்தரித்துக்கொள்கிறான்‌. 
தீமையே உருக்கொண்டவனாக தோற்றம்‌ தருகிறான்‌. 
அன்பு கொண்டு உருகி அழுகிறான்‌. உலகை நோக்கி 
இறைஞ்சுகிறான்‌. ஒவ்வொரு நாளும்‌ ஒரு வேடம்‌. 
ஒவ்வொன்றும்‌ கடும்‌ தன்னிரக்கத்திலேயே சென்று 
முடியும்‌ என்பதை அவன்‌ நன்கறிவான்‌. அழுது 
கண்ணீர்வடிய அவன்‌ துயில்கிறான்‌. அதே தன்னிரக்கம்‌ 
ஊறித்தேங்கிய உள்ளத்துடன்‌ விழித்தெழுகிறான்‌.” 
குண்டாசி உடனே சிரித்தான்‌. “தந்தையே, நான்‌ 
அடிவாங்கி அழுது துயின்றேன்‌ என்றால்‌ 
விழித்தெழுகையில்‌ ஒரு மெல்லிய நிறைவை 
உணர்வேன்‌. நான்‌ செய்தவற்றுக்குரிய தண்டனையையும்‌ 
முன்னரே பெற்றுவிட்டேன்‌ அல்ல்வா?” 


“நான்‌ குடிப்பவர்களை எப்போதும்‌ பார்த்துவருகிறேன்‌” 
என்றார்‌ விதுரர்‌. “ஒவ்வொரு போருக்குப்பின்னரும்‌ 
குடிவெறியர்கள்‌ கூடிவிடுவார்கள்‌. போரற்ற வெறுமை 
நிலையிலும்‌ குடிவெறியர்கள்‌ உருவாகிறார்கள்‌. 
பாரதவர்ஷம்‌ அவர்களிடம்‌ கருணை காட்டுவதில்லை. 
குடி மீறிப்போன வீரர்கள்‌ உடனடியாக படைக்கலங்கள்‌ 
பிடுங்கப்பட்டு துரத்தப்படுகிறார்கள்‌. வைசியர்களும்‌ 
சூத்திரர்களும்‌ தொழில்களில்‌ இருந்து 
அகற்றப்படுகிறார்கள்‌. அவர்கள்‌ பின்னர்‌ 
தனிச்சமூகமாக மாறுகிறார்கள்‌. நகரின்‌ 
மானுடக்குப்பைகளாக வாழ்ந்து விரைவிலேயே 
செத்துவிடுகிறார்கள்‌. பாரதவர்ஷத்தின்‌ அத்தனை 
நகரங்களிலும்‌ அடித்தளங்களில்‌ குடிகாரர்கள்‌ 
நிறைந்திருக்கிறார்கள்‌. நகரம்‌ விரிவாகும்தோறும்‌ 
அவர்களும்‌ பெருகுகிறார்கள்‌. ஆம்‌, குப்பைகள்‌, 
கழிவுப்பொருட்கள்‌... வேறுவழியே இல்லை.” 


குண்டாசி “குடிகாரர்கள்‌ சமூகம்‌ அல்ல தந்தையே, 
அவர்கள்‌ ஒவ்வொருவரும்‌ தனியர்கள்‌. ஏனென்றால்‌ 
குடிக்காதவர்களுக்கு குடிகாரர்களின்‌ உலகம்‌ தெரியாது. 
குடிப்பவர்கள்‌ பிறரைப்பற்றி நினைப்பதில்லை” 
என்றான்‌. விதுரர்‌ சிரித்து “நமது சமூகங்கள்‌ போரையும்‌ 
உழைப்பையும்‌ மையமாக்கியவை மைந்தா. அவற்றில்‌ 


இருந்து விலகியவனை அழித்தபடிதான்‌ அவை மேலே 
செல்லமுடியும்‌” என்றார்‌. குண்டாசி மீண்டும்‌ பெருமூச்சு 
விட்டபம அமைதியானான்‌. 


விதுரர்‌ அவனை ஓரக்கண்ணால்‌ 
நோக்கிக்கொண்டிருந்தார்‌. அவன்‌ உடலில்‌ ஒரு மெல்லிய 
நடுக்கம்‌ இருந்துகொண்டிருந்தது. உலர்ந்த உதடுகளை 
அடிக்கடி நாவால்‌ நக்கியபடி முகத்தில்‌ ஏதோ ஊர்ந்து 
செல்வதுபோல கன்னங்களையும்‌ மூக்கையும்‌ 
காதுகளையும்‌ நடுங்கும்‌ விரல்களால்‌ வருடியபடி 
மறுகணம்‌ எழுந்து செல்லப்போகிறவன்‌ போல 
அமர்ந்திருந்தான்‌. அவன்‌ உண்மையிலேயே 
மீண்டுவிட்டானா? மீளமுடியுமா? 


குண்டாசி “தந்தையே, நான்‌ உண்மையிலேயே 
மீண்டுவிட்டேனா?” என்றான்‌. விதுரர்‌ திடுக்கிட்டு “இது 
என்ன வினா? ஐயமிருந்தால்‌ ஆடியில்‌ பார்‌. உன்‌ முகமும்‌ 
கண்களும்‌ எல்லாம்‌ மாறியிருக்கின்றன. மட்கிய மரம்‌ 
முளைவிட்டெழுவதைப்போல நீ உயிர்கொண்டுவிட்டாய்‌ 
என்கிறார்கள்‌ அரண்மனையிலுள்ள அனைவரும்‌. 
இன்னும்‌ சில நாட்களில்‌ நீ முழுமையாகவே மீண்டு 
விடுவாய்‌” என்றார்‌. குண்டாசி சிரித்து “நீங்கள்‌ 
திடுக்கிடுவதைக்‌ கண்டேன்‌ தந்தையே” என்றான்‌. 


விதுரர்‌ அவன்‌ தலைமேல்‌ கை வைத்து “ஆம்‌, என்‌ அகம்‌ 
ஏங்குகிறது. ஏனென்றால்‌ உன்னை மண்ணில்‌ வந்த 
தேவருலகக்‌ குழந்தைபோல பார்த்தவன்‌ நான்‌. 
கெளரவர்களிலும்‌ பாண்டவர்களிலும்‌ நான்‌ 
உனக்களித்த முத்தங்களை எவருக்குமே 
அளித்ததில்லை” என்றார்‌. அவர்‌ கண்களில்‌ கண்ணீர்‌ 
நிறைந்தது. “உனக்காக தனிமையில்‌ நான்‌ விட்ட 
கண்ணீரை உன்‌ அன்னையும்‌ விட்டிருக்க மாட்டார்‌.” 
குண்டாசி கைநீட்டி அவரது பாதத்தை தொட்டான்‌. 
“தந்தையே, இது தங்களுக்காக. இனி இல்லை...” 


விதுரர்‌ ”ஆனால்‌ இன்றும்‌ நீ குடித்தாய்‌” என்றார்‌. “ஆம்‌, 
குடிக்காமலிருக்க முடியவில்லை. சற்று குடித்தேன்‌. ஓரிரு 
மிடறு. அவ்வளவுதான்‌. மீண்டுவிடுவேன்‌ தந்தையே. 
உறுதியாக மீண்டுவிடுவேன்‌” என்றான்‌ குண்டாசி. “நான்‌ 
மீள்வதும்‌ வாழ்வதும்‌ என்னிடமில்லை. அது அங்கே 
காம்பில்யத்தில்‌ நாளை நடப்பதில்‌ இருக்கிறது. 
அவர்களுக்குத்‌ தெரியும்‌ என்ன நிகழ்ந்தது என்று. நாளை 
அவர்கள்‌ என்னைக்‌ கண்டதும்‌...” குண்டாசி தொழுவது 
போல மார்பில்‌ கைகளை வைத்துக்கொண்டான்‌. “நான்‌ 
சென்று அவர்களின்‌ காலடியில்‌ விழுந்துவிடுவேன்‌. எந்த 


அவையாக இருந்தாலும்‌. இந்நகரே சூழ்ந்திருந்தாலும்‌... 
ஆம்‌. அது மட்டுமே நான்‌ செய்யக்கூடுவது.” 


“தருமனின்‌ ஓலையைப்பற்றி சொன்னேனே?” என்றார்‌ 
விதுரர்‌. “உன்னை அவன்‌ அள்ளி தன்‌ நெஞ்சோடு 
அணைத்துக்கொள்வான்‌... ஐயமே இல்லை.” குண்டாசி, 
“அது எனக்கு வியப்பூட்டவில்லை தந்தையே. அவர்‌ 
அவ்வாறுதான்‌ செய்யமுடியும்‌. அர்ஜுனரும்‌ நகுல 
சகதேவர்களும்கூட என்னை ஏற்பார்கள்‌. நான்‌...” 
அவனால்‌ பேசமுடியவில்லை. மூச்சு அடைக்க 
சிலகணங்கள்‌ தவித்தபின்‌ “மூத்தவர்‌ பீமன்‌ என்னை 
ஏற்கவேண்டும்‌... அவர்‌ ஏற்காவிட்டால்‌ என்னை நான்‌ 
ஏற்கமுடியாது” என்றான்‌. 


“அவன்‌ ஏற்காமலிருக்க மாட்டான்‌. அவர்கள்‌ நால்வருமே 
மூத்தவனின்‌ குரல்‌ அன்றி வேறு சிந்தை அற்றவர்கள்‌” 
என்றார்‌ விதுரர்‌. “ஏற்பார்‌. அவரது சொல்லும்‌ சித்தமும்‌ 
ஏற்கும்‌. ஏனென்றால்‌ அது மூத்தவரின்‌ ஆணை. 
தந்தையே, அவரது தோள்களும்‌ கரங்களும்‌ 
ஏற்கவேண்டும்‌. அவரது உடல்‌ என்னை ஏற்கவேண்டும்‌. 
அதை அவர்‌ என்னை தொடும்போதே நான்‌ 
உணர்ந்துகொள்வேன்‌... அதன்பின்னர்தான்‌ நான்‌ 
கள்மயக்கில்லாமல்‌ துயில்வேன்‌.” 


“மைந்தர்‌ உள்ளங்களில்‌ மூதாதையர்‌ வந்தமரும்‌ 
கணங்கள்‌ உண்டு மைந்தா. மூதாதையரை 
வேண்டிக்கொள்‌. நாம்‌ அவர்களின்‌ குருதி. அவர்களின்‌ 
கனவுகளின்‌ நுனி. அவர்கள்‌ விண்ணுலகில்‌ இருந்து 
நம்மை கனிந்து நோக்கிக்‌ கொண்டிருக்கிறார்கள்‌. நம்மை 
அவர்கள்‌ கைவிட மாட்டார்கள்‌” என்றார்‌ விதுரர்‌. 
“விசித்திரவீரியரைப்‌ பற்றி இன்னும்‌ சொல்கிறார்கள்‌ 
சூதர்கள்‌. பெருங்கருணை கொண்ட மாமனிதர்‌. 
மானுடரின்‌ சிறுமையை முழுதறிந்தபின்னரும்‌ 
சிரித்துக்கொண்டு கடந்து சென்றவர்‌. அவரது வாழ்த்து 
உன்னுடனும்‌ என்னுடனும்‌ இருக்கட்டும்‌...” 

குண்டாசி மீண்டும்‌ பெருமூச்சு விட்டான்‌. “தந்தையே, 
இந்நாட்களில்‌ ஒருமுறை விசித்திரவீரியரை 
எண்ணிக்கொண்டேன்‌. அங்கே குஹ்யமானசம்‌ என்னும்‌ 
குளத்தின்‌ அருகே குடிலில்‌ வாழும்‌ ஸ்தானகமுனிவர்‌ 
விசித்திரவீரியரின்‌ தோழர்‌ என்றார்கள்‌. அவரைக்‌ 
காண்பதற்காக சென்றேன்‌. கூரை விலகிப்‌ பறந்த 
சிறுகுடிலில்‌ சுள்ளிக்கட்டு போல ஒட்டிச்சுருங்கிய 
உடலுடன்‌ அமர்ந்திருந்தார்‌. எரியும்‌ விழிகள்‌ மட்டும்‌ 
இல்லையேல்‌ இறந்த உடலென்றே சொல்லிவிடலாம்‌. 


அவரை வணங்கி காலடியில்‌ அமர்ந்தேன்‌. அவர்‌ 
என்னிடம்‌ ஏதோ சொல்லவிருக்கிறார்‌ என்று 
எதிர்பார்த்தேன்‌.” 


“அவர்‌ விசித்திரவீரியரிடம்‌ இடைவெளியில்லாமல்‌ 
பேசிக்கொண்டிருந்தவர்‌ என்கிறார்கள்‌. அதன்பின்‌ 
பேசவே இல்லை. இப்போது இரண்டு தலைமுறைக்‌ 
காலமாகிறது” என்று விதுரர்‌ சொன்னார்‌. குண்டாசி 
“ஆனால்‌ அவர்‌ என்‌ கனவில்‌ வந்தார்‌. சிரித்துக்கொண்டே 
இருந்தார்‌. கண்களில்‌ நீர்‌ வழிய உடல்‌ அதிர 
சிரித்துக்கொண்டிருந்த அவரைக்‌ கண்டதும்‌ நான்‌ 
விழித்துக்கொண்டேன்‌. நானும்‌ 
சிரித்துக்கொண்டிருந்ததை உணர்ந்தேன்‌. அதன்பின்‌ 
நானும்‌ சிரிக்கத்‌ தொடங்கினேன்‌” என்றான்‌. விதுரர்‌ 
மீண்டும்‌ அவன்‌ தலையைத்‌ தொட்டு “அது 
விசித்திரவீரியரின்‌ நகைப்பு. அது உனக்கு என்றும்‌ 
ஒளியாக உடனிருக்கட்டும்‌ மைந்தா” என்றார்‌. 


காம்பில்யத்தின்‌ கோட்டைவாயிவில்‌ முதற்சாமத்தின்‌ 
சங்கு ஒலித்தது. பெருமுரசம்‌ ஒருமுறை முழங்கி 
அமைந்தது. “இந்நகரம்‌ இன்று துயிலாது” என்றான்‌ 
குண்டாசி. “அதன்‌ நினைவில்‌ என்றும்‌ வாழப்போகும்‌ 
நாள்‌ அல்லவா?” விதுரர்‌ “மைந்தா, நகரங்கள்‌ 
மானுடரைவிட நீண்ட வாழ்நாள்‌ கொண்டவை. 
அவற்றுக்கு சக்ரவர்த்திகள்கூட கங்கைக்கு குமிழிகளைப்‌ 
போலத்தான்‌” என்றார்‌. பந்த வெளிச்சத்தில்‌ நிழல்கள்‌ 
நீண்டு வானிலெழுந்து ஆடிக்கொண்டிருந்தன. 


“தந்தையே, நீங்கள்‌ பாண்டவர்களை நகருக்கு 
அழைத்துவந்தபின்‌ என்ன நிகழும்‌?” என்றான்‌ குண்டாசி. 
”உண்மையிலேயே எனக்குத்‌ தெரியவில்லை மைந்தா. 
மணிமுடியை துறப்பதாக தருமன்‌ எழுதியிருக்கிறான்‌. 
ஆனால்‌ அது அவன்‌ அன்னையின்‌ முடிவென்று 
தோன்றவில்லை. அவ்வாறு அவன்‌ மணிமுடிதுறந்தாலும்‌ 
அரசர்‌ அதை ஏற்றுக்கொள்ளப்‌ போவதில்லை. 
அஸ்தினபுரிக்கு தருமனே அரசன்‌ என்றே அவர்‌ 
சொல்கிறார்‌. நாட்டை அளிக்க துரியோதனன்‌ 
ஒப்பமாட்டான்‌. சகுனியும்‌ கணிகரும்‌ ஒப்பமாட்டார்கள்‌.” 


சிலகணங்களுக்குப்பின்‌ “நாட்டை இரு பகுதிகளாகப்‌ 
பிரிப்பது அன்றி வேறு வழியே தெரியவில்லை. அதை 
அரசர்‌ ஏற்றுக்‌ கொண்டாரென்றால்‌ அனைத்தும்‌ 
சின்னாட்களில்‌ முறையமைந்துவிடும்‌ என 
நினைக்கிறேன்‌” என்றார்‌ விதுரர்‌. குண்டாசி 
“இளையோனாகப்‌ பிறந்தமை பெரும்‌ வரம்‌ என 


உணர்கிறேன்‌ தந்தையே. சுமைகள்‌ இல்லை. கடமைகள்‌ 
மட்டுமே உள்ளன. ஏதேனும்‌ ஒரு போரில்‌ மூத்தவருக்காக 
தலையுடைந்து மூளைசிதறி செத்து விழுந்தால்போதும்‌. 
வீரசொர்க்கம்‌. முழுமை...” அவன்‌ சிரித்ததை சினத்துடன்‌ 
திரும்பிப்பார்த்த விதுரர்‌ “என்ன பேச்சு இது... மூடு 
வாயை” என்றார்‌. 


குண்டாசி மேலும்‌ சிரித்தபடி எழுந்து கீழே செல்ல 
திரும்பினான்‌. “மீண்டும்‌ குடிப்பதற்கா?” என்றார்‌ விதுரர்‌. 
“என்னை பொறுத்தருளுங்கள்‌ தந்தையே. என்‌ 
உடலுக்குள்‌ இருக்கும்‌ பேய்‌ இனியும்‌ காத்திருக்காது...” 
என்றபின்‌ அவன்‌ படிகளில்‌ இறங்கினான்‌. “வேண்டாம்‌ 
மைந்தா” என்றார்‌ விதுரர்‌. “ஒரு மிடறு. சற்றே துயிலும்‌ 
வரை... ஒரே ஒரு மிடறு” என்றான்‌ குண்டாசி படிகளில்‌ 
இறங்கியபடி. விதுரர்‌ பெருமூச்சுடன்‌ உடலை 
தளர்த்திகொண்டார்‌. 


அவர்‌ சற்றுநேரம்‌ அமர்ந்தபடியே துயின்றிருக்கவேண்டும்‌. 
போர்முரசின்‌ ஒலியும்‌ படைக்கூச்சல்களும்‌ கேட்டு 
விழித்துக்கொண்டார்‌. கொலைதிகம்‌ பெருங்களத்தில்‌ 
குருதியாடியபம சென்றுகொண்டே இருந்த கனவை 
நினைத்து வாயைத்‌ துடைத்துக்கொண்டு எழுந்தார்‌. 
வாய்திறந்து நீர்க்காற்றில்‌ துயின்றிருந்தமையால்‌ 
தொண்டை உலர்ந்து தோலால்‌ ஆனதுபோலிருந்தது. 
அவர்‌ படிகளின்‌ வழியாக இறங்கிய ஒலி கேட்டு ஓடிவந்த 
சேவகன்‌ “விடியலுக்கான முரசு அது அமைச்சரே. 
முதற்கதிர்‌ எழும்போது நமது அணிப்படகுகள்‌ 
நகரணையவேண்டும்‌ என சொல்லியிருக்கிறார்கள்‌. 
இளைய அரசர்‌ சத்யஜித்தும்‌ பட்டத்து இளவரசர்‌ 
சித்ரகேதுவும்‌ துறைக்கு வந்து நம்மை வரவேற்கிறார்கள்‌” 
என்றான்‌. 


விதுரர்‌ “குண்டாசியை எழுப்பு” என்றபடி 
நீராடச்சென்றார்‌. நீராடி புதுப்பட்டாடையும்‌ 
வைரஅணிகளும்‌ பொற்பிடி வைத்த உடைவாளுமாக 
அவர்‌ படகுமுகப்புக்கு வந்தபோது முழுதணிக்கோலத்தில்‌ 
குண்டாசியும்‌ வந்துவிட்டிருந்தான்‌. அவன்‌ காதுகளில்‌ 
இரு விண்மீன்கள்‌ என நீலநிற வைரத்துளிகள்‌ 
ஒளிதிரும்ப அசைந்தன. விதுரர்‌ கைகாட்ட படகிலிருந்து 
எரியம்பு ஒன்று எழுந்தது. காம்பில்யத்தில்‌ இருந்து 
எரியம்பு எழுந்ததும்‌ படகுகள்‌ பாய்களை விரித்தன. 
முகில்சூடிய மலைமுடிகள்‌ போல அவை நீரில்‌ எழுந்து 
துறைமேடை நோக்கி சென்றன. 


படகுகள்‌ அணுகியபோது காம்பில்யத்தின்‌ கோட்டையின்‌ 


ஏழு காவல்மாடங்களிலும்‌ நின்றிருந்த வீரர்கள்‌ 
அஸ்தினபுரியின்‌ அமுதகலசக்கொடியையும்‌ 
பாஞ்சாலத்தின்‌ விற்கொடியையும்‌ பறக்கவிட்டனர்‌. 
துறைமேடை முழுக்க நூற்றுக்கணக்கான மூங்கில்கள்‌ 
நடப்பட்டு அவை தளிரிலைகளாலும்‌ மலர்களாலும்‌ மூடி 
அணிசெய்யப்பட்டிருந்தன. தளிரும்‌ மலரும்‌ கலந்த 
தோரணங்கள்‌ செறிவாகக்‌ கட்டப்பட்டு துறைமேடையே 
பூத்த காடாக மாறிவிட்டிருந்தது. நான்கு வரிசைகளாக 
மங்கலவாத்தியங்கள்‌ ஏந்திய சூதர்கள்‌ நின்றனர்‌. 
அவர்களின்‌ நடுவே எண்மங்கலத்‌ தாலங்களுடன்‌ 
அணிப்பரத்தையர்‌ நிற்க அவர்களைச்‌ சூழ்ந்து மின்னும்‌ 
கவசங்கள்‌ அணிந்த படைவீரர்கள்‌ ஒளிவிட்ட 
வாள்களும்‌ வேல்களுமாக நின்றனர்‌. 


துறைமுகப்பில்‌ வேறு கலங்களேதும்‌ நிற்கலாகாதென்று 
ஆணையிருந்தமையால்‌ அஸ்தினபுரியின்‌ முதற்கலம்‌ 
கரையணைந்தபோது அது நீராடும்‌ யானையின்‌ 
அடிவயிற்றை முட்டும்‌ பரல்மீன்‌ எனத்‌ தோன்றியது. 
துறையில்‌ இருந்து பசுவின்‌ நாக்கு போல நீண்டு வந்த 
மரப்பாதை மரக்கலத்தை தொட்டதும்‌ கலத்திலிருந்த 
மங்கலவாத்தியமேந்திய சூதர்கள்‌ இசைத்தபடி 
நிரைவகுத்து இறங்கிவந்தனர்‌. கரையில்‌ நின்றிருந்த 
சூதர்களும்‌ இசைக்கத்‌ தொடங்க துறைமேடையே பெரும்‌ 
இசைக்கருவி என முழங்கியது. இரண்டாவது 
படகிலிருந்து அஸ்தினபுரியின்‌ அணிப்பரத்தையர்‌ 
இறங்க அவர்களை காம்பில்யத்தின்‌ அணிப்பரத்தையர்‌ 
எதிர்கொண்டு மங்கலம்‌ காட்டி வரவேற்றனர்‌. 


விதுரரின்‌ பெரும்படகு கரையணைந்தபோது 
கோட்டைமேல்‌ பெருமுரசு முழங்கியது. 
கோட்டைவாயிலைக்‌ கடந்து உள்ளிருந்து அரசகுலத்து 
அணிறிரை துறைமுகப்பு நோக்கி வந்தது. முகப்பில்‌ ஏழு 
சூதர்கள்‌ மங்கலம்‌ முழக்கி வர தொடர்ந்து தாலங்களுடன்‌ 
ஏழு அணிப்பரத்தையர்‌ வந்தனர்‌. முகபடாமிட்ட 
பட்டத்துயானையும்‌ செவிகளில்‌ வைரங்கள்‌ சுடரும்‌ 
அரசப்புரவியும்‌ பொற்கவசமிட்ட கொம்புகள்‌ கொண்ட 
வெள்ளெருதும்‌ வந்தன. அவற்றுக்குப்பின்னால்‌ 
இளையமன்னர்‌ சத்யஜித்தும்‌ இளவரசர்‌ சித்ரகேதுவும்‌ 
உருவிய உடைவாளுடன்‌ நடந்து வந்தனர்‌. 
பாஞ்சாலத்தின்‌ விற்கொடி துவண்ட நான்கு 
அணித்தேர்கள்‌ அவர்களை தொடர்ந்து வந்தன. 


விதுரர்‌ படகிலிருந்து மரப்பாதை வழியாக இறங்கி 
வந்தபோது அணிப்பரத்தையர்‌ அவர்மேல்‌ மலர்களையும்‌ 
மஞ்சளரிசியையும்‌ தாவி வாழ்த்துக்கூவினர்‌. மங்கல 


இசையின்‌ ஒலியில்‌ காட்சிகளே அதிர்ந்தன. சத்யஜித்தும்‌ 
சித்ரகேதுவும்‌ அருகே வந்து அவர்முன்‌ வாள்களைத்‌ 
தாழ்த்தி தலைவணங்கி முகமன்‌ கூறி வரவேற்றனர்‌. 
அவர்‌ தலைவணங்கி அஸ்தினபுரியின்‌ அரசரின்‌ 
வாழ்த்துக்களை தெரிவித்தார்‌. அவர்கள்‌ முன்னால்‌ 
வந்து குண்டாசியை வாழ்த்தி வரவேற்றனர்‌. 


சத்யஜித்தும்‌ சித்ரகேதுவும்‌ விதுரரை வரவேற்று கொண்டு 
சென்று ரதங்களில்‌ ஏறச்செய்தனர்‌. அவற்றில்‌ 
அஸ்தினபுரியின்‌ கொடியும்‌ ஏற்றப்பட்டது. அவர்கள்‌ 
நின்றுகொண்டு கைகூப்பி வாழ்த்துக்களை ஏற்றபடி 
நகரத்தெருக்கள்‌ வழியாக சென்றனர்‌. முன்னால்‌ 
பட்டத்துயானையும்‌ அணிப்புரவியும்‌ களிற்றெருதும்‌ 
சென்றன. பின்னால்‌ இளைய அரசரும்‌ இளவரசரும்‌ 
வந்தனர்‌. மலர்மாலைகளும்‌ தளிர்த்‌ தோரணங்களும்‌ 
கொடிகளும்‌ பாவட்டாக்களும்‌ மலர்வளைவுகளுமாக 
அணிக்கோலம்‌ பூண்டிருந்த நகரின்‌ இரு மருங்கிலும்‌ 
மாளிகைகளின்‌ உப்பரிகைகளிலும்‌ நின்றிருந்த மக்கள்‌ 
வாழ்த்துரை கூவி மலர்களை அள்ளி அவர்கள்‌ மேல்‌ 
னர்‌. 


[image] 
ஓவியம்‌: ஷண்முகவேல்‌ 


மலர்மழை மஞ்சளரிசிமழை வழியாக விதுரர்‌ சென்றார்‌. 
அவர்‌ சென்ற வழியெங்கும்‌ காவல்மாடங்களில்‌ இருந்து 
அணிமுரசுகள்‌ ஒலித்தன. அஸ்தினபுரியின்‌ 
சீர்வரிசைகளை கொண்டுவந்த பன்னிரு வண்டிகள்‌ 
அவர்களைத்‌ தொடர்ந்து வந்தன. அரண்மனைக்‌ 
கோட்டை வாயிலை அடைந்தபோது அகம்படியினரும்‌ 
அணிநிரையினரும்‌ சூழ துருபதனே வந்து அவரை 
அழைத்து உள்ளே கொண்டு சென்றார்‌. அரண்மனையின்‌ 
பெருமுற்றத்தை அடைந்ததும்‌ அரசகுலத்துப்பெண்டிர்‌ 
நால்வர்‌ வந்து விதுரரை மஞ்சள்‌ திலகமிட்டு 
வரவேற்றனர்‌. 


அரண்மனைக்குள்‌ சென்றதும்‌ துருபதன்‌ வணங்கி 
“தங்கள்‌ வருகை அஸ்தினபுரியின்‌ அரசரே நேரில்‌ 
வந்ததற்கு நிகர்‌ அமைச்சரே. சற்று ஓய்வெடுத்து 
உடைமாற்றி வருக. சுடரொளி நிறம்மாறும்‌ நேரத்தில்‌ 
மணநிகழ்வு என நிமித்திகர்‌ நேரம்‌ 
வகுத்தளித்திருக்கிறார்கள்‌” என்றார்‌. விதுரர்‌ 
”அவ்வண்ணமே ஆகுக” என்றார்‌. 


“இம்மணநிகழ்வில்‌ அரசர்கள்‌ எவரும்‌ 
பங்கெடுக்கவில்லை அமைச்சரே” என்றார்‌ துருபதன்‌. 
“அனைவரும்‌ நேற்று முன்தினமே அகன்றுவிட்டனர்‌. 
அவர்களுக்கு இம்மணநிகழ்வு உகந்ததாக இல்லை 
என்றனர்‌” என்றபின்‌ புன்னகைத்து “ஆனால்‌ அதுவல்ல 
உண்மை. மகதமன்னர்‌ ஜராசந்தர்‌ சென்றபின்‌ அவரது 
சமந்தர்களும்‌ துணைமன்னர்களும்‌ இருக்க 
விரும்பவில்லை. அஸ்தினபுரியின்‌ இளவரசர்‌ 
சென்றபின்‌ அவர்களின்‌ மன்னர்குழாமும்‌ 
சென்றுவிட்டனர்‌. இங்கிருப்பவர்கள்‌ எங்கள்‌ 
அருகமைந்த சில சில சிறு மன்னர்கள்‌ மட்டுமே. 
உசிநாரர்களுக்கும்‌ காளகூடர்களுக்கும்‌ 
குலிந்தர்களுக்கும்‌ வேறு வழியில்லை. என்‌ 
எல்லைப்புறத்து அரசர்கள்‌...” என்றார்‌. 


“அஸ்தினபுரி பாண்டவர்களை ஏற்கிறதா என்ற ஐயம்‌ 
அரசர்களுக்கு இருப்பது இயல்பே. எந்த அரசகுலத்து 
மணநிகழ்வும்‌ அரசியல்கூட்டுதான்‌ என அரசர்கள்‌ 
அறிவார்கள்‌” என்றார்‌ விதுரர்‌. “இந்நிகழ்வுக்குப்பின்‌ 
பாண்டவர்கள்‌ அஸ்தினபுரியில்‌ நகர்நுழைகையில்‌ அந்த 
அச்சம்‌ விலகும்‌.” துருபதனின்‌ விழிகள்‌ மாறுபட்டன. 
“இங்கிருந்து அவர்களை தாங்கள்‌ அஸ்தினபுரிக்கு 
அழைத்துச்செல்லவிருப்பதாக செய்தி வந்தது. அது 
எனக்கு உவகை அளித்தது. ஆனால்‌ தருமன்‌ அங்கே 
பட்டத்து இளவரசராகத்தான்‌ நகர்நுழைகிறாரா என 
அறிய விரும்பினேன்‌” என்றார்‌. 


“ஆம்‌, பட்டத்து இளவரசராகத்தான்‌. அதுவே அரசரின்‌ 
ஆணை?” என்றார்‌ விதுரர்‌. துருபதன்‌ முகம்‌ மலர்ந்து 
“அப்படித்தான்‌ நானும்‌ எண்ணினேன்‌. அஸ்தினபுரியின்‌ 
அரசர்‌ மதவேழமென அகம்‌ விரிந்த மாமனிதர்‌ என்றனர்‌. 
சில ஐயங்கள்‌ நிலவின. அவை வெறும்‌ வீண்சொற்கள்‌ 
என நான்‌ அறிவேன்‌. ஆயினும்‌ நான்‌ வினவ 
எண்ணினேன்‌, அது என்‌ கடமை என்பதனால்‌...” 
என்றார்‌. விதுரர்‌ புன்னகைத்து “ஐயங்கள்‌ இயல்பே. 
அவர்கள்‌ காடுறைந்தமை எழுப்பிய வினாக்கள்‌ அவை. 
அவற்றை அவர்களின்‌ நகர்நுழைவு முழுமையாகவே 
அகற்றிவிடும்‌” என்றார்‌. 


“அவ்வாறே ஆகுக” என்றபின்‌ துருபதன்‌ விடைபெற்றார்‌. 
அவர்‌ செல்வதை நோக்கியபின்‌ அறைக்கதவை சாற்றிய 
குண்டாசி “அவர்‌ ஒன்றிலேயே உறுதிகொண்டுவிட்டார்‌ 
தந்தையே. தன்‌ மகள்‌ பேரரசியாகவேண்டும்‌ 
என்பதையன்றி எதையும்‌ அவர்‌ எண்ணவில்லை” 
என்றான்‌. விதுரர்‌ பெருமூச்சுவிட்டு “அவரைப்பற்றி 


சூதர்கள்‌ சொல்லும்‌ கதைகள்‌ அச்சமூட்டுகின்றன. 
ஒன்றுக்காக மறுபிறப்பு கொள்ளும்‌ மானுடர்‌ அதற்காக 
மட்டுமே வாழ்கிறார்கள்‌. அவர்கள்‌ வில்லில்‌ இருந்து 
கிளம்பிவிட்ட அம்புகள்‌” என்றார்‌. 


கதவை மெல்லத்திறந்த சேவகன்‌ “பாண்டவர்கள்‌” என்று 
அறிவித்தான்‌. குண்டாசி தீபட்டவனைப்போல எழுந்து 
பின்னால்‌ விலகி சுவர்‌ அருகே சென்று இரு கைகளையும்‌ 
சுவரில்‌ ஒட்டிக்கொண்டு நின்றான்‌. வவிப்பு 
கொள்ளப்போகிறவனைப்போல முகமும்‌ உடலும்‌ 
இழுபட்டு கழுத்துத்தசைகள்‌ இறுகின. அவனை திரும்பி 
நோக்கியபின்‌ விதுரர்‌ வாயிலை நோக்க தருமன்‌ வந்து 
கதவைப்பற்றியபடி நின்றான்‌. உணர்ச்சிகளை வெல்ல 
உதடுகளை கடித்திருந்தான்‌. 


விதுரர்‌ அவனைக்‌ கண்டதும்‌ அனைத்தையும்‌ மறந்தார்‌. 
அவன்‌ இளமையை கடந்து விட்டிருப்பதாகத்‌ 
தோன்றியது. நெற்றி மேலேறி மூக்கு சற்று புடைத்து 
கழுத்துத்‌ தசைகள்‌ மெல்லத்‌ தளர்ந்து இன்னொருவன்‌ 
எனத்‌ தோன்றினான்‌. அவன்‌ விழிகள்‌ மேலும்‌ கனிந்து 
விட்டிருந்தன. அவனை நோக்கி கைநீட்டினார்‌. அவனை 
அள்ளி மார்போடணைக்க எண்ணிய உள்ளம்‌ 
மறுகணமே தழைந்து அவன்‌ மடியில்‌ 
தலைவைத்துக்கொள்ள விழைந்தது. ஏன்‌ என 
மறுகணமே வியந்தது. அவனுடையவை அன்னையின்‌ 
விழிகள்‌. ஆம்‌, அதனால்தான்‌. ஆனால்‌ ஆண்மகனில்‌ 
எப்படி வந்தது அன்னைநோக்கு? 


தருமன்‌ அருகே வந்து குனிந்து விதுரரின்‌ கால்களைத்‌ 
தொட்டு வணங்கினான்‌. அவர்‌ அவனை அள்ளி தன்‌ 
தோளுடன்‌ அணைத்துக்கொண்டார்‌. அத்தனை 
தடைகளையும்‌ கடந்து அவரிடமிருந்து அழுகை 
எழுந்தது. தருமனின்‌ தோள்களில்‌ தன்‌ முகத்தை 
புதைத்தபடி அவர்‌ கண்ணீர்‌ விட்டார்‌. வெம்மையுடன்‌ 
துளிகள்‌ அவன்‌ தோளில்‌ விழுந்து வழிந்தன. கால்கள்‌ 
தளர்ந்து அவன்‌ மேலேயே தன்‌ எடையை முழுக்க 
சுமத்திக்கொண்டார்‌. 


அவன்‌ தோலின்‌ மணத்தை அறிந்தார்‌. மடியில்‌ 
தூக்கிவைத்து அவர்‌ கொஞ்சிய அந்த இளமைந்தனின்‌ 
வாசனை. இத்தனை வளர்ந்தபின்னரும்‌ அது 
எஞ்சியிருக்கிறதா என்ன? உடலில்‌ அல்ல. உள்ளத்திலும்‌ 
அல்ல. அவையெல்லாம்‌ மாறிவிட்டன. இது ஆழத்தின்‌ 
வாசனை. கருவறைவிட்டு மானுடன்‌ கொண்டுவருவது. 
இறந்தபின்‌ விண்ணுலகு சென்றால்‌ மூதாதையர்‌ 


இப்படித்தான்‌ தம்‌ மைந்தர்களை அறிந்துகொள்வார்கள்‌. 

அவனை இறுக அணைக்கவே அவர்‌ நெஞ்சு எழுந்தது. 
னால்‌ உடல்‌ துவண்டு அவன்‌ மேல்‌ ஆடையென 
டந்தது. 


தருமன்‌ அவரை மெல்ல விலக்கி திரும்பிப்பார்த்தான்‌. 
அர்ஜுனனும்‌ நகுலனும்‌ சகதேவனும்‌ வாயிலில்‌ 
நின்றிருந்தார்கள்‌. தருமன்‌ அவர்களைப்‌ பார்த்து 
தலையசைக்க அவர்கள்‌ வந்து விதுரரை வணங்கினர்‌. 
விதுரர்‌ கண்ணீர்‌ தாடியில்‌ வழிந்து சொட்ட அவர்களை 
நோக்கி கைவிரித்தார்‌. ஒவ்வொருவரும்‌ வளர்ந்து 
மாறியிருந்தனர்‌. தனித்து வேரூன்றி கிளைவிரித்த 
மரங்களாகிவிட்டிருந்தனர்‌. மைந்தர்‌ வளர்ந்திருப்பது 
ஏன்‌ அத்தனை உவகையை அளிக்கிறது! ஏன்‌ அத்தனை 
துயரத்தையும்‌ உடன்‌ சேர்த்துக்கொள்கிறது! 


விதுரர்‌ அவர்களை சேர்த்து அணைத்துக்கொண்டார்‌. 
அர்ஜுனனின்‌ தோள்களை மாறி மாறி முத்தமிட்டார்‌. 
நகுலனையும்‌ சகதேவனையும்‌ இரு கைகளாலும்‌ 
தலையைப்பற்றி நெஞ்சோடு அணைத்துக்கொண்டு 
குழல்கற்றைகளை முகர்ந்தார்‌. அவர்களின்‌ 
கன்னங்களை வருடினார்‌. இளமைந்தர்‌ முகங்களுக்கே 
உரிய எண்ணைப்பிசுக்கு. சிறிய பருக்கள்‌. கையை 
உறுத்தும்‌ மென்மயிர்‌ பரவல்‌. அவர்களின்‌ 
தோள்தசைகள்‌ இறுகி விட்டிருந்தன. அவர்களின்‌ 
கையிடுக்கில்‌ இருந்து புதுப்புனுகின்‌ வாசனை எழுந்தது. 
அந்த வாசனை அவர்கள்‌ தலைமுடியில்‌ இருந்தது. 
தோளிலும்‌ விலாவிலும்‌ இருந்தது. 


அவர்களின்‌ உடல்கள்‌ மட்டுமே அவர்‌ முன்‌ இருந்தன. 
நறுமணம்‌ மிக்க நீரோடையென அவரை அவை 
சுழித்துச்சென்றன. ஒவ்வொரு உடலிலும்‌ ஒவ்வொரு 
வாசனை. தருமனின்‌ உடலில்‌ மாவுவாசனை. அர்ஜுனன்‌ 
உடலில்‌ கந்தகமண்ணின்‌ வாசனை. நகுலனில்‌ 
வாமைமட்டையின்‌ வாசனை. சகதேவனில்‌ தாழைமடல்‌ 
வாசனை. முகர்ந்து முகர்ந்து தீராத வாசனைகள்‌. 
வாசனைகள்‌ வழியாக அவர்களை அவர்‌ 
கைக்குழந்தைகளாக மீட்டுக்கொண்டார்‌. 
சிந்தனையில்லாமல்‌ நேற்றும்‌ நாளையும்‌ இல்லாமல்‌ 
அவர்களுடனிருந்தார்‌. எளிய விலங்கு போல. 


பீமன்‌ வந்து வாயிலில்‌ நின்ற ஓசைகேட்டு அவர்‌ மீண்டு 
வந்து நோக்கினார்‌. அவன்‌ குண்டாசியை கண்களைச்‌ 
சுருக்கிப்‌ பார்த்தான்‌. பிறர்‌ அவனை அடையாளம்‌ 
காணவேயில்லை என்று விதுரர்‌ உணர்ந்தார்‌. இவன்‌...” 


என அவர்‌ சொல்ல முற்படுவதற்குள்ளேயே பீமன்‌ 
அடையாளம்‌ கண்டு கொண்டு இரண்டு காலடிகளில்‌ 
அவனை நெருங்கி கன்னத்தில்‌ ஓங்கி அறைந்தான்‌. 
குண்டாசி அலறியபடி சுவர்மூலை நோக்கி விழுந்தபோது 
அவன்‌ கழுத்தைப்பற்றித்‌ தூக்கி சுவரோடு சாய்த்து 
“குடிக்கிறாயா? குடிக்கிறாய்‌ அல்லவா? மூடா” என்று 
கிட்டித்தபற்களுடன்‌ கூவினான்‌. “சொல்‌... குடிக்கிறாயா?” 


குண்டாசி திணறியபடி இருகைகளாலும்‌ அவன்‌ கையை 
பற்றியபடி “இல்லை மூத்தவரே... இல்லை மூத்தவரே!” 
என்றான்‌. பீமன்‌ பற்களை இறுக்கி “இனி ஒரு சொட்டு 
உன்‌ வாயில்‌ விழுந்ததென்றால்‌ அன்றே உன்னைக்‌ 
கொன்று கங்கையில்‌ வீசுவேன்‌” என்றான்‌. “இல்லை 
மூத்தவரே... இனி குடிக்கமாட்டேன்‌” என்றான்‌ குண்டாசி. 
பீமனின்‌ கை தளர அவன்‌ துவண்டு விழப்போனான்‌. 
பீமன்‌ அவனை அள்ளி தன்னுடன்‌ சேர்த்துக்கொண்டு 
“மூடா, மூடா” என்றான்‌. தன்‌ பெரிய கைகளால்‌ அவன்‌ 
தோள்களை மாறி மாறி அடித்தபின்‌ மார்புடன்‌ 
இறுக்கிக்கொண்டான்‌. 


வாயிலில்‌ வந்து நின்ற சேவகன்‌ “மணநிகழ்வுகளுக்கான 
நேரம்‌ நெருங்குகிறது. அணிச்சேவகர்கள்‌ 
காத்திருக்கிறார்கள்‌” என்றான்‌. விதுரர்‌ புன்னகையுடன்‌ 
நகுலனை விலக்கி “செல்க. அணிசெய்து 
மணமகன்களாக மேடைக்கு வருக” என்றார்‌. அவன்‌ 
புன்னகையுடன்‌ பார்வையை விலக்கிக்‌ கொண்டான்‌. 
தருமன்‌ இதழ்‌ கோணலாக புன்னகை செய்து 
“அனைத்தும்‌ ஒரு நடிப்பு என ஆயிரம்‌ முறை 
படித்திருக்கிறோம்‌ அமைச்சரே. அதை அறியும்‌ கணங்கள்‌ 
இப்போதுதான்‌ தொடங்குகின்றன” என்றான்‌. 


அவர்கள்‌ விடைபெற்று கிளம்பினர்‌. பீமன்‌ குண்டாசியை 
அதுவரை தன்‌ கைகளுக்குள்தான்‌ வைத்திருந்தான்‌. 
அவனை விலக்கி இரு தோள்களையும்‌ பற்றி குனிந்து 
நோக்கி “மூடா, இனி குடித்தாயென்றால்‌...“ என்று 
சொல்லத்‌ தொடங்க “இல்லை மூத்தவரே” என்றான்‌ 
குண்டாசி. பீமன்‌ அவன்‌ தோள்களைப்‌ பற்றி மும்முறை 
உலுக்கிவிட்டு பிடியை விட்டான்‌. திரும்பி விதுரரை 
வணங்கிவிட்டு வெளியே சென்றான்‌. 


விதுரர்‌ பெருமூச்சுடன்‌ குண்டாசியிடம்‌ 
“நிறைவடைந்தாய்‌ அல்லவா?” என்றார்‌. அவன்‌ ஒன்றும்‌ 
சொல்லவில்லை. “இதற்குமேல்‌ என்ன?” என்றார்‌ விதுரர்‌ 
மீண்டும்‌. “தந்தையே, அவரது உள்ளம்‌ என்னை 
ஒருபோதும்‌ விலக்கவில்லை என அறிந்தேன்‌. அவரது 


ஆன்மா என்னை முழுமையாக ஏற்றுத்தழுவியது 
இப்போது... ஆனால்‌” அவன்‌ விழிகள்‌ சஞ்சலத்துடன்‌ 
அசைந்தன. “அவர்‌ உடலால்‌ ஆனவர்‌ தந்தையே. அவர்‌ 
உடல்‌ என்னை ஏற்கவில்லை. அது இனி ஒருபோதும்‌ 
எங்களை ஏற்காது.” 


“என்ன சொல்கிறாய்‌?” என்று மூச்சடைக்கும்‌ குரலில்‌ 
கேட்கும்போதே விதுரர்‌ அந்த வெறும்கூற்று உண்மை என 
எப்படி தன்‌ அகம்‌ எண்ணுகிறதென்றும்‌ 
வியந்துகொண்டார்‌. “ஆம்‌, அதுதான்‌ உண்மை. அதை 
என்‌ உடல்‌ அறிந்தது. வெறும்‌ சதைதான்‌. ஆனால்‌ அது 
அன்னம்‌ அல்லவா? தெய்வம்‌ அல்லவா? 
அதற்குத்தெரியும்‌” என்றான்‌ குண்டாசி. பின்பு 
சிரித்துக்கொண்டு “ஒருநாள்‌ அவர்‌ கையால்‌ என்‌ தலை 
உடைந்து தெறிக்கும்‌ தந்தையே. சற்று முன்‌ அதை 
அத்தனை அருகே உணர்ந்தேன்‌” என்றான்‌. 


“வாயை மூடு...” என்று விதுரர்‌ சீறினார்‌. “மீண்டும்‌ 
குடிப்பதற்காக இதையெல்லாம்‌ சொல்கிறாய்‌...” குண்டாசி 
“இல்லை தந்தையே. இது உண்மை என நீங்களும்‌ 
அறிவீர்கள்‌” என்றான்‌. “இந்தக்‌ கணத்தை நோக்கி 
சிரிக்கக்‌ கற்றுத்தந்த ஸ்தானக முனிவரைத்தான்‌ 
இப்போது எண்ணிக்கொள்கிறேன்‌.” 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

பாஞ்சாலத்தின்‌ பேரமைச்சர்‌ கருணர்‌ கங்கையின்‌ 
மறுகரையில்‌ முந்தையநாள்‌ இரவே தன்‌ 
அகம்படியினருடன்‌ சென்று தங்கியிருந்தார்‌. காலையில்‌ 
விடிவெள்ளி எழுந்ததுமே கிளம்பி ரிஷபவனம்‌ என்று 
அழைக்கப்பட்ட சிறிய சோலைக்குள்‌ அமைந்திருந்த 
துர்வாசரின்‌ கானில்லத்தை அடைந்தார்‌. 
மரப்பட்டைகளாலும்‌ கங்கைக்கரைக்‌ களிமண்ணாலும்‌ 
கட்டப்பட்டு ஈச்சஓலையாலும்‌ புல்லாலும்‌ 
கூரையிடப்பட்ட பன்னிரண்டு சிறிய குடில்கள்‌ 
பிறைவடிவில்‌ அங்கே அமைந்திருந்தன. 
காலைக்காற்றில்‌ அவற்றில்‌ கட்டப்பட்டிருந்த கொடிகள்‌ 
பறவைச்சிறகடிப்பு போல படபடத்தன. குடில்களின்‌ 
நடுவே இருந்த முற்றத்தில்‌ விடியலின்‌ எரிசெயல்‌ 
நிகழ்ந்துகொண்டிருந்தது. 


சோலைக்கு வெளியே தன்‌ அகம்படியினருடன்‌ கருணர்‌ 
எரிசெயல்‌ முடிவதற்காக காத்திருந்தார்‌. மிக இளமையில்‌ 
அவர்‌ முந்தைய துர்வாசரை பாஞ்சாலத்தின்‌ 
பேரவைக்கூட்டம்‌ ஒன்றில்‌ கண்டிருந்தார்‌. முதிய 
ஆலமரம்போல சடைகள்‌ தொங்க உடல்குறுகிய 
முதியவர்‌. அவர்‌ நூற்றுப்பன்னிரண்டாவது துர்வாசர்‌ 
என்று சூதர்கள்‌ சொன்னார்கள்‌. நூற்றுப்‌ 
பதின்மூன்றாவது துர்வாசரே முதியவர்தான்‌ என்று 
கேட்டிருந்தார்‌. எரிகுளத்தின்‌ செந்தழலின்‌ அலைப்புறும்‌ 
ஒளியில்‌ அமர்ந்திருந்த துர்வாசரை அப்பால்‌ நின்று 
நோக்கியபோது அவரே ஒரு தழல்‌ என்று தோன்றியது. 


வேள்விமுடிந்து துர்வாசர்‌ எழுந்து தன்‌ குடிலுக்குள்‌ 
சென்றபின்‌ கருணர்‌ அருகே அணுகி 
பிறவைதிகர்களையும்‌ துர்வாசரின்‌ மாணவர்களையும்‌ 
வணங்கினார்‌. அவர்கள்‌ அளித்த வேள்வியன்னத்தை 
உண்டபின்‌ காத்திருந்தார்‌. துர்வாசர்‌ அழைப்பதாக 
ஆணைவந்ததும்‌ குடிலுக்குள்‌ சென்று புலித்தோல்‌ மேல்‌ 
மலரமர்வில்‌ இருந்த துர்வாசரின்‌ முன்‌ எட்டுறுப்பும்‌ 
நிலம்தொட விழுந்து வணங்கினார்‌. அவர்‌ வாழ்த்துரை 
சொல்லி எழுந்தமர ஆணையிட்டார்‌. 
அணைந்துகொண்டிருக்கும்‌ அனல்‌ என செந்நிறம்‌ கலந்த 
கருஞ்சடைக்கற்றைகளும்‌ மெலிந்து இறுகிய செந்நிற 


உடலும்‌ புலிக்கண்களும்‌ கொண்டிருந்த துர்வாசர்‌ 
அவரை நோக்கி “சொல்‌” என்றார்‌. 


“அடியேன்‌ பெயர்‌ கருணன்‌. பாஞ்சாலத்தின்‌ 
பேரமைச்சன்‌. தங்களை இன்று காம்பில்யத்தில்‌ நிகழும்‌ 
இளவரசியின்‌ மணநிகழ்வுக்கு அழைத்துச்செல்ல 
ஆணையிடப்பட்டிருக்கிறேன்‌. எழுந்தருளல்‌ வேண்டும்‌” 
என்றார்‌ கருணர்‌. அவரை கூர்ந்து நோக்கி “உன்‌ தந்‌ைத 
பெயர்‌ என்ன?” என்றார்‌ துர்வாசர்‌. “செளனக வைதிக 
மரபைச்சேர்ந்தவர்‌ அவர்‌. ரிக்வைதி. பன்னிரு 
ஆண்டுகளுக்கு முன்‌ காலம்சென்ற அவரை தேவசன்மர்‌ 
என்று அழைத்தனர்‌” என்றார்‌ கருணர்‌. “எனக்கு முன்‌ 
அவர்‌ பாஞ்சாலத்தின்‌ பேரமைச்சராக இருந்தார்‌.” 


துர்வாசர்‌ தலையசைத்து “ஆம்‌, அறிவேன்‌. அவனுடைய 
இருபத்தெட்டாவது நாள்‌ முதல்மயிர்‌ கழித்தல்‌ என்‌ முன்‌ 
நிகழ்ந்தது” என்றார்‌. கருணர்‌ உடல்‌ சிலிர்த்தது 
என்றாலும்‌ அவரது சித்தம்‌ வினாக்களாக பெருகி 
எழுந்தது. ஆனால்‌ துர்வாசர்‌ தொடர்ந்து “உங்கள்‌ 
குலத்தையே நான்‌ அறிவேன்‌. தேவசன்மனின்‌ தந்தை 
திருணதூமன்‌ என்னிடம்‌ சிலகாலம்‌ வேதம்‌ 
பயின்றிருக்கிறான்‌. அவனுக்கு இருந்த இழுவை நோய்‌ 
என்னுடன்‌ தொடரமுடியாது செய்தது. அவன்‌ தந்தை 
சுதாமனை செளனகவனத்தில்‌ வசிட்ட குருமரபில்‌ 
ஒருவனாக கண்டிருக்கிறேன்‌. அவன்‌ தந்தை சுகாசர்‌ 
பிர்தை என்னும்‌ வனமகளை மணந்தது என்‌ 
முன்னிலையில்தான்‌” என்றார்‌. கருணரின்‌ அனைத்து 
வினாக்களும்‌ நீர்‌ பட்டவை போல அணைந்தன. சித்தம்‌ 
குளிர்ந்து கல்லாகிக்‌ கிடந்தது. 


துர்வாசர்‌ பெருமூச்சுடன்‌ “ஆம்‌, இதுவும்‌ என்‌ கடனே. 
இவை என்னிலிருந்து தொடங்கவேண்டுமென்பது ஊழ்‌ 
எனக்கொள்கிறேன்‌. கிளம்புவோம்‌” என்றார்‌. அவர்‌ 
என்ன சொல்கிறார்‌ என்று கருணர்‌ 
வியந்துகொண்டாலும்‌ எதுவும்‌ கேட்கவில்லை. 
துர்வாசரையும்‌ அவரது ஏழு மாணவர்களையும்‌ 
அழைத்துச்சென்று அணிப்படகில்‌ கங்கையைக்‌ கடந்து 
காம்பில்யத்தை அடைந்தார்‌. துறவுக்கொள்கைப்படி 
துர்வாசர்‌ உயிர்களின்‌ மேல்‌ ஏறுவதில்லை என்பதனால்‌ 
நகரின்‌ சாலைகளில்‌ தன்‌ மாணவர்களுடன்‌ நடந்தே 
சென்றார்‌. இருமருங்கும்‌ கூடிய நகர்‌ மக்கள்‌ மண்டியிட்டு 
நிலத்தில்‌ நெற்றிதொட வணங்கினர்‌. அவர்‌ கால்கள்‌ பட்ட 
மண்ணை குனிந்து அள்ளி நெற்றியில்‌ அணிந்தனர்‌. 


எதிரே புரவியில்‌ வந்த ஒற்றர்தலைவர்‌ சிம்மர்‌ விலகி 


துர்வாசர்‌ செல்ல வழிவிட்டு வணங்கி நின்றபின்‌ 
கருணரிடம்‌ வந்து “அங்கே மணமேடை ஒருங்கி விட்டது 
அமைச்சரே. மணமக்கள்‌ ஐவரும்‌ மேடைக்கு 
வந்துவிட்டனர்‌. அஸ்தினபுரியின்‌ அமைச்சர்‌ விதுரர்‌ 
வந்து அவையமர்ந்திருக்கிறார்‌. அனைவரும்‌ 
உங்களுக்காக காத்திருக்கிறார்கள்‌” என்றார்‌. எரிச்சலுடன்‌ 
“நான்‌ நேரத்தை வகுக்கவில்லை சிம்மரே. இது முனிவரின்‌ 
பாதை. நான்‌ தொடர்கிறேன்‌” என்றார்‌ கருணர்‌. 


சிம்மர்‌ கைகாட்ட அவரது ஒற்றன்‌ ஒருவன்‌ புரவியில்‌ 
திரும்பி விரைந்தான்‌. அவன்‌ சென்று சற்று நேரத்தில்‌ 
அரண்மனையின்‌ முரசுகள்‌ முழங்கத்‌ தொடங்கின. 
துர்வாசர்‌ அரண்மனையின்‌ கிழக்கு முற்றத்தை 
அடைந்தபோது அரண்மனைக்கு மேல்‌ இருந்த நான்கு 
காவல்மாடங்களிலும்‌ பெருமுரசுகள்‌ அதிர்ந்தன. 
அரண்மனைக்குள்‌ இருந்து சத்யஜித்தும்‌ சித்ரகேதுவும்‌ 
முழுதணிக்கோலத்தில்‌ வந்து துர்வாசரை உடல்‌ 
மண்படிய வணங்கி உள்ளே அழைத்துச்சென்றனர்‌. 


சுயம்வரத்திற்காக அமைக்கப்பட்டிருந்த ஏழடுக்குப்‌ 
பந்தல்‌ மீண்டும்‌ சீரமைக்கப்பட்டு வண்ணப்‌ 


பட்டுத்திரைச்சீலைகளும்‌ பாவட்டாக்களும்‌ 
மலர்மாலைகளும்‌ கொண்டு அணிசெய்யப்பட்டிருந்தது. 
குடிகளவையிலும்‌ வைதிகர்‌ அவையிலும்‌ மக்கள்‌ 
நிறைந்து செறிந்திருந்தனர்‌. அரசரவையில்‌ மட்டும்‌ 
உசிநார மன்னர்‌ சுசேனர்‌, திரிகர்த்த மன்னர்‌ உத்தவன்‌, 
குலிந்த மன்னர்‌ சுபாங்கதன்‌, லோமச நாட்டரசர்களான 
விதண்டர்‌ தண்டர்‌, பால்ஹிக நாட்டு சித்ரரதன்‌, 
கின்னரநாட்டின்‌ அரசர்‌ சோமசேனர்‌ என அன்னைவழி 
முறைமைகொண்ட அண்டை நாடுகளின்‌ அரசர்கள்‌ 
மட்டுமே இருந்தனர்‌. அவர்களும்‌ தனித்தனியாக தங்கள்‌ 
அமைச்சர்களும்‌ தளபதிகளும்‌ சேவகர்களும்‌ சூழ 
அமர்ந்திருந்தனர்‌. 

மங்கலவாத்தியங்கள்‌ நின்று நிமித்திகர்‌ துர்வாசரின்‌ 
வரவறிவிக்க அவை எழுந்து கைகூப்பி நின்றது. 
கைகூப்பியபடி துர்வாசர்‌ உள்ளே நுழைந்ததும்‌ மூன்று 
அவைகளிலும்‌ இருந்தவர்கள்‌ அனைவரும்‌ அவரை 
வாழ்த்திய ஒலி எழுந்தது. பொன்பட்டுத்‌ 
தோரணங்களாலும்‌ மலர்மாலைகளாலும்‌ 
அணிசெய்யப்பட்டிருந்த நீளமான மணமேடையில்‌ 
இடப்பக்கமாகப்‌ போடப்பட்டிருந்த அரியணையில்‌ 
அமர்ந்திருந்த துருபதன்‌ தன்‌ தேவியருடன்‌ எழுந்து 
நின்று கைகூப்பி தலைவணங்கினான்‌. ஏழு 
வலம்புரிச்சங்குகள்‌ ஒன்று நின்ற முனையிலிருந்து 


ஒன்று தொடங்க சுழல்‌ சுழலாக ஒலித்து நீண்டு அவரை 
வாழ்த்தின. 


பாஞ்சாலத்தின்‌ ஐந்து பெருங்குலங்களில்‌ இருந்தும்‌ 
குலத்தலைவர்கள்‌ கைகளில்‌ தங்கள்‌ குலங்களுக்குரிய 
இலச்சினைக்கோல்களுடன்‌ இணைந்து வந்து 
துர்வாசரை கால்தொட்டு வணங்கி அவை நோக்கி 
கொண்டு சென்றனர்‌. அவரை புலித்தோலிட்ட 
வெள்ளிப்பீடத்தில்‌ அமரச்செய்து வணங்கி 
வாழ்த்துகொண்டு பின்னகர்ந்தனர்‌. அகலிகையும்‌ 
பிருஷதியும்‌ மணிமுடி கொண்ட முழுதணிக்கோலத்தில்‌ 
தொடர, பாஞ்சாலத்தின்‌ தொன்மையான மணிகள்‌ 
பொறித்த ஆடகப்பசும்பொன்‌ முடி சூடி செங்கோல்‌ ஏந்திய 
துருபதன்‌ வந்து துர்வாசரின்‌ பாதங்களை பணிந்தார்‌. 
மூவரும்‌ அவரது கால்களை பொற்தாலத்தில்‌ வைத்து 
நறுமணநீரூற்றிக்‌ கழுவி ஏழு வகை மலரிட்டு பூசை 
செய்தார்கள்‌. 


தொடர்ந்து துருபதனின்‌ இளையோனாகிய சத்யஜித்தும்‌ 
அவர்‌ துணைவி கிருதையும்‌ துர்வாசருக்கு பாதபூசனை 
செய்தனர்‌. அதன்பின்‌ துருபதனின்‌ மைந்தர்களான 
சுமித்ரன்‌. ரிஷபன்‌, யுதாமன்யு, விரிகன்‌, பாஞ்சால்யன்‌, 
சுரதன்‌, உத்தமெளஜன்‌, சத்ருஞ்ஜயன்‌, ஜனமேஜயன்‌, 
துவஜசேனன்‌, திருஷ்டத்யும்னன்‌ ஆகியோர்‌ 
ஒவ்வொருவராக வந்து அடிவழிபாடு செய்தனர்‌. 
துர்வாசர்‌ அவர்களின்‌ தலைமேல்‌ மலர்‌ போட்டு 
வாழ்த்தினார்‌. அவர்கள்‌ மும்முறை வணங்கி 
புறம்காட்டாது பின்சென்றனர்‌. 


மணமேடையில்‌ இடப்பக்கம்‌ போடப்பட்ட மாமன்னர்‌ புரு 
அமர்ந்திருந்த பாஞ்சாலத்தின்‌ அரியணயில்‌ துருபதன்‌ 
செங்கோல்‌ ஏந்தி மணிமுடி சூடி அமர அவர்‌ இருபக்கமும்‌ 
அகலிகையும்‌ பிருஷதியும்‌ அமர்ந்தனர்‌. இரு சேவகர்கள்‌ 
பிடித்த வெண்கொற்றக்குடை அவர்‌ மேல்‌ கவிந்திருந்தது. 
அவர்களுக்குப்‌ பின்னால்‌ போடப்பட்ட பீடங்களில்‌ 
சத்யஜித்தும்‌ கிருதையும்‌ துருபதனின்‌ மைந்தர்களும்‌ 
அவர்களின்‌ துணைவியரும்‌ அமர்ந்தனர்‌. அவர்களைச்‌ 
சூழ்ந்து தாலங்கள்‌ ஏந்திய சேடியரும்‌ சேவகரும்‌ நின்றனர்‌. 


துர்வாசர்‌ திரும்பி கருணரிடம்‌ “சிகண்டி எங்கே?” என்றார்‌. 
அவர்‌ பதறி நான்குபக்கமும்‌ நோக்கியபின்‌ ஓடிச்சென்று 
ஒற்றர்தலைவர்‌ சிம்மரிடம்‌ “சிம்மரே, சிகண்டி எங்கே?” 
என்றார்‌. “ஏன்‌?” என்றார்‌ சிம்மர்‌. “முனிவர்‌ கேட்கிறார்‌” 
சிம்மர்‌ “உங்களுக்குத்‌ தெரியாததா அமைச்சரே? அவர்‌ 
மங்கல நிகழ்வுகளில்‌ பங்கெடுப்பதில்லை” என்றார்‌. 


“அவரை அழைத்துவாருங்கள்‌. உடனே” என்றபின்‌ 
கருணர்‌ திரும்பிச்சென்று “அவர்‌ மடைப்பள்ளியை 
நடத்துகிறார்‌. இதோ வந்துகொண்டிருக்கிறார்‌” என்றார்‌. 
துர்வாசர்‌ தலையசைத்துவிட்டு கைகளைக்‌ கட்டியபடி 
கண்மூடி காத்திருந்தார்‌. 


அவையில்‌ சலசலப்பு ஒலிக்க சத்யஜித்‌ வந்து கருணரிடம்‌ 
என்ன நிகழ்கிறது என்று கேட்டார்‌. அவர்‌ மெல்லிய 
குரலில்‌ விடை சொன்னார்‌. ஆனால்‌ அதற்குள்‌ 
எப்படியோ அவையெங்கும்‌ துர்வாசர்‌ சிகண்டிக்காக 
காத்திருப்பது தெரிந்துவிட்டது. பேச்சொலிகள்‌ எழுந்து 
முழக்கமாக நிறைந்தன. அனைவர்‌ விழிகளும்‌ சிம்மர்‌ 
உள்ளே சென்ற மணமேடை வாயிலை 
நோக்கிக்கொண்டிருந்தன. தெளம்யரின்‌ மாணவர்களின்‌ 
வேதமுழக்கம்‌ மட்டும்‌ அவ்வுணர்ச்சிகளுடன்‌ 
தொடர்பற்றதுபோல கேட்டுக்கொண்டிருந்தது. அவையில்‌ 
எழுந்த ஒலியே சிகண்டி வருவதை காட்டியது. சிம்மர்‌ 
தொடர சிகண்டி அவையின்‌ உள்வாயில்‌ வழியாக 
வந்தார்‌. 

சிகண்டி வெண்ணிற மேலாடையும்‌ கீழாடையும்‌ உடுத்து 
காதுகளில்‌ மணிக்குண்டலம்‌ ஒளிர திடமான 
காலடிகளுடன்‌ நடந்து வந்தார்‌. அவரது கொழுத்த கரிய 
உடலில்‌ மேலாடைக்குள்‌ முலைகள்‌ அசைந்தன. தோளில்‌ 
சரிந்த கூந்தலிழைகளில்‌ நரைக்கற்றைகள்‌ 
கலந்திருந்தன. அவரது முகவாயில்‌ கரிபடிந்த 
சிலந்திவலை என இருந்த மெல்லிய தாடியிலும்‌ 
வாயோரங்களில்‌ மட்டும்‌ எழுந்து கத்திமுனை என 
சுருட்டிவிடப்பட்டிருந்த மீசையிலும்‌ நரை 
இருக்கவில்லை. மதம்படிந்த சிறிய பன்றி விழிகளுடன்‌ 
துர்வாசரை அணுகி சற்று விலகி நின்றார்‌. கருணர்‌ 
மெல்ல “முனிவருக்கு அடிவழிபாடு செய்க இளவரசே” 
என்றார்‌. 


சிகண்டி உறுதியான குரலில்‌ “அடிபூசனை 
செய்வதென்பது முழுமையாக என்னை படைப்பதாகும்‌. 
நெறிகளின்படி அதன்பின்‌ அவரது ஆணைக்கு நான்‌ 
முற்றிலும்‌ கட்டுப்பட்டவன்‌ ஆவேன்‌. இம்மண்ணில்‌ 
எவருடைய ஆணைக்கும்‌ நான்‌ பணியமுடியாது” 
என்றார்‌. துர்வாசர்‌ சிரித்தபடி “உனக்கான ஆணைகள்‌ 
உன்‌ அன்னையால்‌ அளிக்கப்பட்டுவிட்டன என நான்‌ 
அறிவேன்‌ மைந்தா. நீ என்னை பணியவேண்டியதில்லை. 
னால்‌ என்‌ வாழ்த்துக்களை நான்‌ 
வழங்கியாகவேண்டும்‌... வருக!” என்றார்‌. சிகண்டி 
அருகே சென்று தலைகுனிந்து வணங்க அவர்‌ பிறரை 


வாழ்த்தியதுபோல மலர்‌ எடுத்து அவர்‌ தலையிலிட்டு 
“எண்ணியது ஈடேறட்டும்‌. வெற்றியும்‌ புகழும்‌ 
சிறக்கட்டும்‌” என வாழ்த்தினார்‌. சிகண்டி வணங்கி 
துருபதனின்‌ பின்னால்‌ சென்று அமர்ந்துகொண்டார்‌. 


மணமேடைக்கு வலப்பக்கமாக தொல்வேதம்‌ பருகி 
பொன்னொளி கொண்ட மூன்று நெருப்புகளும்‌ 
வைதிகரால்‌ பேணப்பட்டு தழலாடிக்கொண்டிருந்தன. 
பாஞ்சாலத்தின்‌ தலைமை வைதிகரான தெளம்யர்‌ 
அவியன்னத்தை கொண்டுவந்து துர்வாசருக்கு 
வழங்கினார்‌. அவர்‌ அதை உண்டதும்‌ பிறருக்கும்‌ 
அவியன்னம்‌ பகிர்ந்தளிக்கப்பட்டது. துருபதன்‌ அதை 
பகிர்ந்து தன்‌ துணைவியருக்கு அளித்து உண்டார்‌. 
அவரது மைந்தரும்‌ அவ்வண்ணமே செய்தனர்‌. மீண்டும்‌ 
நெய்யூற்றப்பட்டு வேள்வித்தீ மேலெழுந்தது. 


முதுநிமித்திகரான பத்ரர்‌ தங்கள்‌ குலத்தின்‌ ஏழு 
இளநிமித்திகர்களுடன்‌ முன்னால்‌ வந்து துர்வாசரை 
வணங்கி மணநிகழ்வு எழுதிய ஓலையை அவரிடம்‌ 
அளித்து பணிந்து நின்றார்‌. துர்வாசர்‌ அதைத்‌ தொட்டு 
வாழ்த்தி திருப்பியளித்ததும்‌ அவர்‌ அதை தலைக்குமேல்‌ 
தூக்கி அவைக்குக்‌ காட்ட அவை வாழ்த்தொலி எழுப்பி 
முழங்கியது. கோல்காரன்‌ அதை அவரிடமிருந்து வாங்கி 
மேடைமேல்‌ நின்று உரக்க வாசித்தான்‌. அவையில்‌ 
அமைக்கப்பட்டிருந்த மேடைகளில்‌ நின்றிருந்த ஒன்பது 
நிமித்திகர்கள்‌ அதை கேட்டு மீண்டும்‌ கூவினர்‌. 


நிமித்திகன்‌ முழுமுதல்‌ அன்னை உக்கிரசண்டியையும்‌ 
அவளுடைய ஐந்து தோற்றங்களான துர்க்கை, லட்சுமி, 
சரஸ்வதி, சாவித்ரி, ராதை ஆகியோரையும்‌ துதித்தான்‌. 
ஐந்துகுலத்தையும்‌ பாஞ்சாலமன்னனின்‌ 
குலமுறையையும்‌ வாழ்த்தினான்‌. அதன்பின்‌ முறையாக 
மண அறிவிப்பு செய்தான்‌. “அவையிீரே, ஐங்குலத்தீரே, 
மூதாதையரே, தெய்வங்களே! அனைவரும்‌ அறிக! 
சந்திரன்‌ நலம்நிறைந்த புஷ்யவிண்மீனை அணுகும்‌ 
இந்நன்னாளில்‌ பாஞ்சால நிலமாளும்‌ துருபத மன்னரின்‌ 
மகளான இளவரசி கிருஷ்ணையை அஸ்தினபுரியின்‌ 
பாண்டுமன்னரின்‌ மைந்தர்களாகிய இளவரசர்‌ 
ஐவருக்கும்‌ முறைப்படி கைப்பிடித்தளிக்க 
முடிவெடுத்திருக்கிறோம்‌. விண்ணை ஆளும்‌ 
மும்மூர்த்திகளும்‌ பெண்ணை ஆளும்‌ தேவர்களும்‌ வந்து 
இம்மணத்தை வாழ்த்துக! ஓம்‌!ஓம்‌! ஓம்‌!” 


அவை அதனுடன்‌ இணைந்துகொண்டு ஓங்கார 
ஒலியெழுப்பியது. சத்யஜித்தும்‌ சித்ரகேதுவும்‌ பத்ரரும்‌ 


கருணரும்‌ அவையின்‌ மறுபக்கம்‌ தனியறையில்‌ இருந்த 
பாண்டவர்கள்‌ ஐவரையும்‌ அழைத்து வரச்சென்றனர்‌. 
பாண்டவர்கள்‌ அவர்களுக்கு யாதவ கிருஷ்ணனால்‌ 
அளிக்கப்பட்ட அணிகளையும்‌ ஆடைகளையும்‌ 
அணிந்திருந்தனர்‌. அவர்களில்‌ பீமனிடம்‌ மட்டுமே 
திருமணம்‌ கொள்வதற்குரிய களிப்பு இருப்பதாகத்‌ 
தோன்றியது. நகுலனும்‌ சகதேவனும்‌ 
நாணிக்கூசியவர்கள்‌ போல எவர்‌ விழிகளையும்‌ 
நோக்குவதை தவிர்த்தனர்‌. அர்ஜுனன்‌ முகம்‌ 
இறுகியிருக்க இடக்கையால்‌ கூரிய மீசையை 
முறுக்கிவிட்டபடி விழிசரித்திருந்தான்‌. தருமன்‌ துயர்‌ 
கொண்டவனைப்போல தலையை குனிந்திருந்தான்‌. 


சத்யஜித்‌ தருமனை வணங்கி “பாண்டவ இளவரசர்களே, 
கடிமணம்‌ கொள்ள மணமேடைக்கு வருக” என்றார்‌. 
தருமன்‌ பெருமூச்சுடன்‌ பீடத்தில்‌ இருந்து எழுந்தான்‌. 
“மணமகன்களுக்கு துணைவர்கள்‌ எவர்‌?” என்றார்‌ பத்ரர்‌. 
தருமன்‌ வெறும்‌ விழிகளால்‌ அவரை நோக்க பத்ரர்‌ 
“யாதவர்கள்‌ உங்கள்‌ துணைவர்கள்‌ அல்லவா? அவர்கள்‌ 
இருந்திருக்கலாமே” என்றார்‌. தருமன்‌ “நிமித்திகரே, 
அவர்கள்‌ அஸ்தினபுரியின்‌ துணைநாட்டுக்கு அரசர்கள்‌. 
அஸ்தினபுரியின்‌ இளவரசர்கள்‌ சென்றபின்‌ அவர்கள்‌ 
இங்கிருக்க முடியாது” என்றான்‌. “ஆம்‌, அது முறையே” 
என்றார்‌ கருணர்‌. 


பத்ரர்‌ அவரை நோக்கிவிட்டு “அவ்வாறென்றால்‌ 
பாஞ்சாலத்தின்‌ சேவகர்களே பாங்கர்களாக வரட்டும்‌. 
மாலையை வாங்கவும்‌ அணிகளை அளிக்கவும்‌ 
ஒவ்வொருவருக்கும்‌ அருகே ஒரு துணைவன்‌ 
நின்றாகவேண்டும்‌” என்றார்‌. கருணர்‌ வெளியே சென்று 
அவையமைச்சரை அழைத்து ஆணையிட பட்டாடை 
அணிந்த ஐந்து பாங்கர்கள்‌ விரைந்து வந்தனர்‌. 
“செல்வோம்‌” என்றார்‌ பத்ரர்‌. தருமன்‌ தளர்ந்த 
காலடிகளுடன்‌ முன்னால்‌ நடக்க பாங்கன்‌ அவனுக்கு 
வலப்பக்கம்‌ நடந்தான்‌. தொடர்ந்து தலையைத்‌ தூக்கி 
பெரிய கைகளை ஆட்டியபடி பீமன்‌ சென்றான்‌. 
அர்ஜுனனும்‌ நகுல சகதேவர்களும்‌ பின்‌ தொடர்ந்தனர்‌. 


அவர்கள்‌ மணப்பேரவையில்‌ நுழைந்ததும்‌ மக்களின்‌ 
வாழ்த்தொலி எழுந்து சூழ, மங்கலப்பேரிசை அதனுடன்‌ 
இணைந்துகொண்டது. மக்களின்‌ வாழ்த்துச்‌ 
சொற்களையே முழவுகளும்‌ கொம்புகளும்‌ முரசுகளும்‌ 
சொல்லிக்‌ கொண்டிருப்பதாக தோன்றியது கருணருக்கு. 
இசையின்‌ தாளம்‌ அனைத்து அசைவுகளுடனும்‌ 
இணைந்துகொண்டது. பாண்டவர்களின்‌ நடையில்‌ அது 


மிடுக்கை அளித்தது. சேவகர்களின்‌ செயல்களில்‌ 
ஒழுங்கை அமைத்தது. பாண்டவர்கள்‌ ஐவரும்‌ சென்று 
துர்வாசரை வணங்கி மலர்வாழ்த்துகொண்டது 
நடனம்போலிருந்தது. அவர்கள்‌ திரும்பி மணமேடையில்‌ 
ஏறி பாங்கர்‌ பின்னால்‌ நிற்க நிரை வகுத்து நின்றனர்‌. 


மண அரங்கின்‌ வலப்பக்க வாயில்‌ வழியாக இரு 
சேடிகளால்‌ நடத்தப்பட்டு குந்தி வந்தாள்‌. அவள்‌ 
வெள்ளை மேலாடையால்‌ முகத்தை முழுமையாக 
மறைத்திருந்தாலும்‌ நிமிர்ந்த தலையுடன்‌ சீரான 
நடையுடன்‌ அவைக்கு வந்து வணங்கினாள்‌. நிமித்திகன்‌ 
தன்‌ அணிக்கோலைத்‌ தூக்கி “விருஷ்ணிகுலத்து 
யாதவமன்னர்‌ சூரசேனரின்‌ புதல்வியும்‌ 
மார்த்திகாவதியின்‌ குந்திபோஜனின்‌ அறப்புதல்வியும்‌ 
அஸ்தினபுரியின்‌ பாண்டு மன்னரின்‌ பேரரசியும்‌ 
மணமக்கள்‌ ஐவரின்‌ அன்னையுமாகிய பிருதைதேவியை 
வாழ்த்துகிறது இப்பேரவை” என்று அறிவித்தான்‌. 


குந்தி வந்து துர்வாசரை வணங்கி மலர்வாழ்த்து 
பெற்றாள்‌. அவளை சேடியர்‌ கொண்டுசென்று 

மண அரங்கின்‌ வலப்பக்கமாகப்‌ போடப்பட்ட பீடத்தில்‌ 
அமரச்செய்தனர்‌. அவள்‌ அமர்ந்ததும்‌ இடப்பக்க வாயில்‌ 
வழியாக விதுரரும்‌ குண்டாசியும்‌ நிமித்திகனின்‌ 
வாழ்த்துடன்‌ உள்ளே வந்து துர்வாசரை வணங்கி 
அவளருகே பீடத்தில்‌ அமர்ந்தனர்‌. இரு குடியினரும்‌ 
இருபக்கமும்‌ அமர நடுவே மணமகன்கள்‌ நின்றனர்‌. 


பத்ரர்‌ சென்று வணங்கி தெளம்யரிடம்‌ மணநிகழ்வுக்கான 
ஒப்புதலை கோரினார்‌. அவர்‌ தர்ப்பை மோதிரம்‌ அணிந்த 
கைதாக்கி வாழ்த்தி ஒப்புதலளித்ததும்‌ பத்ரர்‌ அதை 
நிமித்திகனிடம்‌ சொல்ல நிமித்திகன்‌ கோல்தூக்கி 
அவையை அமைதிகொள்ளச்செய்து “அவையோர்‌ 
அறிக! பாஞ்சாலப்‌ பெருங்குடிகள்‌ ஐந்தின்‌ 
குலமுறைப்படி ஏழு மணச்சடங்குகளினூடாக இங்கு 
பாஞ்சாலத்தின்‌ சிறுமகள்‌ அஸ்தினபுரியின்‌ 
மறுமகளாவாள்‌. மூதாதையரும்‌ ஐம்பருக்களும்‌ 
தெய்வங்களும்‌ துணைநிற்கட்டும்‌” என்று வாழ்த்தினான்‌. 
வலம்புரிச்சங்குகள்‌ ஓங்காரமிட்டு அமைய பெருமுரசும்‌ 
கொம்புகளும்‌ ஒலித்தெழுந்தன. மங்கலப்பேரிசை 
மீண்டும்‌ தொடங்கியது. 


பாஞ்சாலத்தின்‌ ஐந்து குலங்களைச்‌ சேர்ந்த மூத்தார்‌ 
ஐவரும்‌ அவர்களின்‌ குலங்களுக்குரிய ஐந்து மரங்களின்‌ 
மலர்க்‌ கிளைகளை இடக்கையில்‌ ஏந்தி மணமுற்றத்துக்கு 
வந்தனர்‌. துர்வாசகுலத்திற்கு வேங்கையும்‌, 


சிருஞ்சயருக்கு மருதமும்‌, கிருவிகளுக்கு கொன்றையும்‌, 
சோமகர்களுக்கு செண்பகமும்‌, கேசினிகளுக்கு 
பாலையும்‌. மருத மரக்கிளையை அர்ஜுனனும்‌, 
வேங்கையை பீமனும்‌, கொன்றையை நகுலனும்‌, 
செண்பகத்தை சகதேவனும்‌ பெற்றுக்கொண்டனர்‌. 
தருமன்‌ பாலைக்கிளையை வாங்கிக்கொண்டான்‌. 


பாண்டவர்களின்‌ குலமூதாதையர்‌ சார்பில்‌ விதுரர்‌ 
குண்டாசியுடன்‌ சென்று ஜஐங்குலத்தலைவர்களிடம்‌ 
அவர்களின்‌ பெண்ணை மகற்கொடையாக கேட்டார்‌. 
அவ்வினாவும்‌ விடையும்‌ பாஞ்சாலத்தவரின்‌ 
தொன்மையான பைசாசிக மொழியிலமைந்த 
மந்திரங்களாக இருந்தன. பத்ரர்‌ அவற்றைச்‌ சொல்ல 
இருசாராரும்‌ திருப்பிச்‌ சொன்னார்கள்‌. 
கிருவிகுலத்தலைவர்‌ பத்துபொன்‌ கன்யாசுல்கமாக 
கேட்டார்‌. சோமகர்‌ இருபது பொன்‌ கேட்டார்‌. சிருஞ்சயர்‌ 
முந்நூறு பொன்‌ என்றார்‌. துர்வாசர்‌ நாநூறு என்று 
சொல்ல கேசினிகுலத்தலைவர்‌ ஐநூறு பொன்‌ என்றார்‌. 
விதுரர்‌ “ஆம்‌ !ஆம்‌ !ஆம்‌!' என மும்முறை சொன்னபின்‌ 
ஐநூறு பொன்‌ அடங்கிய பட்டுக்கிழியை அவர்களிடம்‌ 
அளிக்க அவர்கள்‌ “ஆம்‌ !ஆம்‌ !ஆம்‌!” என்று சொல்லி 
மகற்கொடைக்கு ஒப்புக்கொண்டனர்‌. 


குடிமூத்தார்‌ ஐவரும்‌ பாண்டவர்களை அழைத்துச்சென்று 
துருபதன்‌ முன்னால்‌ நிறுத்தி அவரது மகளை 
பாண்டவர்களுக்கு அளிக்கும்படி கோரினர்‌. அவர்‌ 
அவர்களைப்‌ பணிந்து குலமூத்தாரின்‌ ஆணையை 
ஏற்பதாக அறிவித்தார்‌. அவர்‌ திரும்பி தன்‌ தேவியர்‌ 
இருவரிடமும்‌ அதைச்‌ சொல்ல அவர்களும்‌ தாமரை 
மலரிதழ்‌ போல கைகளை முத்திரை காட்டி “அவ்வாறே 
ஆகுக!” என்றனர்‌. அரசர்‌ தன்‌ அமைச்சரிடம்‌ 
வலக்கையால்‌ வேல்‌ முத்திரை காட்டி “ஆவன செய்க!” 
என்று ஆணையிட சங்குகள்‌ முழங்கின. அவையெங்கும்‌ 
உடலசைவும்‌ பேச்சொலியும்‌ நிறைந்தன. 


வலது வாயிலில்‌ இருந்து எண்மங்கலத்‌ தாலமேந்திய 
பன்னிரு அணிப்பரத்தையர்‌ இடையொசிய முலையசைய 
நடந்து வந்தனர்‌. அவர்களைத்‌ தொடர்ந்து உருவிய 
வாளேந்தி முன்னால்‌ வந்த திருஷ்டத்யும்னனால்‌ 
வழிநடத்தப்பட்டு இருபக்கமும்‌ இரு சேடியரால்‌ 
துணைக்கப்பட்டு திரெளபதி நீரில்‌ வரும்‌ அன்னம்‌ என 
ஒழுகி மணமேடை நோக்கி வந்தாள்‌. அவளைக்‌ 
கண்டதும்‌ அவையெங்கும்‌ வாழ்த்தொலிகள்‌ எழுந்தன. 
பாஞ்சால முறைப்படி செந்நிற மரவுரியாடை அணிந்து 
நகைகளேதும்‌ இல்லாமல்‌ கூந்தலையும்‌ தோள்களையும்‌ 


இடையையும்‌ மலர்களைக்‌ கொண்டு மட்டுமே 
அணிசெய்திருந்தாள்‌. கையில்‌ ஒரு நிறைநாழியில்‌ 
வஜ்ரதானியமும்‌ தினையும்‌ கோதுமையும்‌ கலந்து 
அதன்மேல்‌ ஒரு அத்திப்பழத்தை வைத்திருந்தாள்‌. 


நிறைநாழியை மணமேடைநடுவே வைத்துவிட்டு 
துர்வாசரை அணுகி வாழ்த்து பெற்றாள்‌. ஐந்து 
குலமூதாதையரை வணங்கியபின்‌ தன்‌ தந்தையையும்‌ 
அன்னையரையும்‌ சிறியதந்தையையும்‌ தமையனையும்‌ 
வணங்கிவிட்டு மேடையில்‌ வந்து நின்றாள்‌. ஐந்து 
குலத்தில்‌ இருந்தும்‌ ஐந்து முதிய மாமங்கலையினர்‌ 
மணமேடைக்கு வந்து அவளை மஞ்சளரிசியும்‌ மலரும்‌ 
இட்டு வாழ்த்தினர்‌. ஒவ்வொருவரும்‌ தங்கள்‌ 
குலத்திற்குரிய மலர்க்கிளைகளால்‌ அவள்‌ நெற்றியைத்‌ 
தொட்டு மாமங்கலையாக வாழ்கவென்று வாழும்‌ 
சொல்லளித்தனர்‌. 


நிமித்திகன்‌ கோல்‌ ஏந்தி “வளம்‌ நிறைத்தல்‌!” என 
அறிவித்ததும்‌ மூதன்னையர்‌ மேடையில்‌ விரிக்கப்பட்ட 
மரவுரியில்‌ அவளை கிழக்கு நோக்கி அமரச்செய்தனர்‌. 
மரத்தாலத்தில்‌ உமியும்‌ மண்ணும்‌ கலந்து பரப்பி அவள்‌ 
முன்‌ வைத்தனர்‌. திரெளபதி தொன்மையான 
வளமூட்டும்‌ மந்திரங்களை அவர்கள்‌ சொல்லக்‌ கேட்டு 
திருப்பிச்‌ சொன்னபடி அதில்‌ நிறைநாழியில்‌ இருந்த 
மூன்று தானியங்களை ஐந்துமுறை அள்ளி 
விதைத்தபோது சேடியரும்‌ அரண்மனைப்பெண்டிரும்‌ 
குரவையிட்டனர்‌. இடக்கையை கதிர்முத்திரையுடன்‌ 
வைத்துக்கொண்டு வலக்கையால்‌ அள்ளி ஏழுமுறை 
நீரூற்றிவிட்டு அவள்‌ வணங்கினாள்‌. முளைநிலம்‌ 
சேடியரால்‌ எடுத்துக்கொண்டுசெல்லப்பட்டது. 


பின்னர்‌ ஐந்துகுலங்களையும்‌ சேர்ந்த ஐந்து இளம்‌ 
அன்னையர்‌ மணமேடைக்கு வந்தனர்‌. கிருவிகுலத்தவள்‌ 
கன்றுமேய்க்கும்‌ வளைதடியையும்‌, சோமககுலத்தவள்‌ 
கட்டுக்கயிற்றுச்‌ சுருளையும்‌, சிருஞ்சயகுலத்தவள்‌ 
பால்கறக்கும்‌ சுரைக்குடுவையையும்‌, துர்வாச குலத்தவள்‌ 
தயிர்கடையும்‌ மத்தையும்‌, கேசினி குலத்தவள்‌ 
நெய்க்குடத்தையும்‌ அளித்தாள்‌. மேடையில்‌ 
கொண்டுவைக்கப்பட்ட மரத்தாலான பசுவின்‌ 
சிலையருகே வைக்கப்பட்ட சிறிய மரச்சம்புடத்தில்‌ தேன்‌, 
தயிர்‌, நெய்‌ மூன்றையும்‌ கலந்து செய்யப்பட்ட மூவமுதை 
இடக்கையால்‌ கன்று முத்திரை காட்டியபடி வலக்கையால்‌ 
எடுத்து கொண்டுசென்று தன்‌ தந்தைக்கும்‌ 
அன்னையருக்கும்‌ அளித்தாள்‌. 


ஐந்து குலங்களையும்‌ சேர்ந்த ஐந்து கன்னியர்‌ 
மணமேடைக்கு வந்து திரெளபதிக்கு சிறிய 
தூண்டிலையும்‌, மீன்வலையையும்‌, மீன்‌அரிப்பையும்‌, 
மீன்கூடையையும்‌, மண்குடுவையையும்‌ அளித்தனர்‌. 
அவள்‌ இடக்கையால்‌ மீன்முத்திரை காட்டியபடி 
மேடையில்‌ வைக்கப்பட்ட மரத்தொட்டியில்‌ போடப்பட்ட 
மரத்தாலான சிறிய மீனைப்‌ பிடித்து எடுத்துச்சென்று தன்‌ 
தந்தையின்‌ இளையோனிடம்‌ அளித்தாள்‌. 


நிமித்திகர்‌ கைகாட்ட முரசு தாளம்‌ மாறுபட்டு ஒலிக்கத்‌ 
தொடங்கியது. விதுரரை அணுகிய பத்ரர்‌ வணங்கி 
மகள்கொடை நிகழவிருப்பதாக அறிவித்தார்‌. விதுரர்‌ 
எழுந்து கைகளைக்‌ கூப்பியபடி நடந்து சென்று 
பாண்டவர்களை அணுகி அவர்களை 
அழைத்துக்கொண்டு துருபதன்‌ அருகே சென்றார்‌. 
துருபதன்‌ தன்‌ அரசியருடனும்‌ இளையோருடனும்‌ 
எழுந்து நின்றார்‌. திருஷ்டத்யும்னனால்‌ 
அழைத்துவரப்பட்ட திரெளபதி அவரது வலப்பக்கம்‌ 
வந்து நின்றாள்‌. நிமித்திகன்‌ கோலைத்‌ தூக்கி வீசி 
“நீரூற்றல்‌!” என அறிவித்தான்‌. 


பத்ரர்‌ அருகே நின்று மணச்சடங்குகளை செய்வித்தார்‌. 
மங்கல இசையும்‌ குரவையொலிகளும்‌ எழுந்து சூழ 
விதுரர்‌ தன்‌ கையை நீட்ட துருபதன்‌ தன்‌ மகளின்‌ வலது 
கையைப்‌ பற்றி அவரது கைமேல்‌ வைத்தார்‌. அக்கைமேல்‌ 
தருமன்‌ தன்‌ கையை வைத்து பற்றிக்கொண்டான்‌. 
பிறநால்வரும்‌ தங்கள்‌ கைகளை அக்கைகள்மேல்‌ 
வைத்தனர்‌. மஞ்சள்நிறச்‌ சரடால்‌ அக்கைகளை சேர்த்துக்‌ 
கட்டினார்‌ பத்ரர்‌. ஐந்துகுலத்தலைவர்களும்‌ வந்து 
மணமக்களை அரிசியும்‌ மலருமிட்டு வாழ்த்தினர்‌. 


சேவகர்‌ ஊற்றிய மஞ்சள்நீரில்‌ தன்‌ கைகளை மும்முறை 
கழுவிக்கொண்டபோது துருபதன்‌ கண்கலங்கி 
உதடுகளை இறுக்கிக்‌ கொண்டார்‌. விழிநீர்‌ வழியக்கூடாது 
என அவர்‌ முயன்றாலும்‌ மூன்றாவது முறை நீர்விட்டபின்‌ 
மஞ்சள்பட்டால்‌ கைகளைத்‌ துடைத்தபோது விம்மி 
அழுதுவிட்டார்‌. அதுவரை தலைகுனிந்து கண்ணீர்‌ 
விட்டுக்கொண்டிருந்த பிருஷதியும்‌ அழுதபடி 
மேலாடையால்‌ முகம்‌ மறைத்தாள்‌. 


திரெளபதியை கைப்பிடித்தபடி திரும்பிச்சென்ற 
தருமனின்‌ மறுகையை பற்றியபடி பீமன்‌ செல்ல அவன்‌ 
கைகளைப்பற்றியபடி அர்ஜுனனும்‌ நகுல 
சகதேவர்களும்‌ சென்று துர்வாச முனிவரை ஒரேசமயம்‌ 
கால்தொட்டு வணங்கி வாழ்த்து பெற்றனர்‌. திரும்பி 


குந்தியை அணுகி வாழ்த்து பெற்றனர்‌. அவள்‌ முகத்தை 
மறைத்த திரையுடன்‌ இருகைகளையும்‌ தூக்கி 
வாழ்த்தினாள்‌. விதுரரை வணங்கி வாழ்த்து பெற்றபின்‌ 
அவர்கள்‌ மேடையில்‌ வந்து நின்றனர்‌. 


நிமித்திகன்‌ “குறைவெல்லல்‌!” என அறிவிக்க தெளம்யர்‌ 
வேள்விக்கு இருக்கையாக போடப்பட்டிருந்த 
தர்ப்பைகளில்‌ இருந்து ஐந்து கீற்றுகளை எடுத்து வந்து 
அவர்கள்‌ ஐவருக்கும்‌ அளித்தார்‌. அவர்கள்‌ வரிசையாகச்‌ 
சென்று திரெளபதியின்‌ நெற்றியையும்‌ புருவத்தையும்‌ 
தர்ப்பையால்‌ மும்முறை வருடினர்‌. மஞ்சள்நீரை அள்ளி 
அவள்‌ தலைமேல்‌ மும்முறை தாவினர்‌. தருமன்‌ அவளை 
கைபற்றி அழைக்க அவள்‌ தன்‌ உடலில்‌ இருந்து மூன்று 
மலர்களைப்‌ பறித்து திரும்பிப்பாராமல்‌ பின்பக்கம்‌ 
போட்டுவிட்டு அவனை நோக்கி மூன்று அடி 
எடுத்துவைத்தாள்‌. 


நிமித்திகன்‌ “ஆகொடை” என்று அறிவிக்க ஐவரும்‌ 
அவள்‌ கைபற்றி மணமேடைவிட்டு கீழிறங்கினர்‌. 
பொற்பூணிட்ட கொம்புகள்கொண்ட 
வெண்ணிறப்பசுக்கள்‌ ஐந்தை சேவகர்‌ கொண்டு வந்து 
நிறுத்தினர்‌. தெளம்யர்‌ அருகே வந்து நின்று 
வேதமந்திரங்களை சொல்லிக்கொடுக்க அவர்கள்‌ அதை 
உச்சரித்தபடி கட்டுக்கயிற்றைப்‌ பற்றி ஐந்து 
வைதிகர்களுக்கு அப்பசுக்களை அளித்தனர்‌. வைதிகர்‌ 
அவர்களை வாழ்த்தி திரும்பிச்‌ சென்றனர்‌. 


நிமித்திகன்‌ “திருவளித்தல்‌!” என அறிவிக்க மீண்டும்‌ 
மேடையேறி அஸ்தினபுரியின்‌ முறைமைப்படி 
மஞ்சள்பட்டாடை, மணிகள்‌ பதிக்கப்பட்ட அணிகள்‌, 
மலர்மாலைகள்‌, குங்குமம்‌, மஞ்சள்‌ என ஐந்து 
மங்கலங்கள்‌ கொண்ட தாலத்தை ஐவரும்‌ கைசேர்த்து 
திரெளபதிக்கு அளித்தனர்‌. அவள்‌ அதை தலைவணங்கி 
வாங்கியபின்‌ சேடிகளால்‌ உள்ளே 
அழைத்துச்செல்லப்பட்டாள்‌. அவள்‌ செல்வதும்‌ 
கண்ணுக்குத்தெரியாத நீரோடை ஒன்றில்‌ 
ஒழுகிச்செல்லும்‌ அன்னம்போலவே இருந்தது. 


“எரிதொழுதல்‌” என்று நிமித்திகன்‌ அறிவிக்க தெளம்யர்‌ 
வந்து தருமனை அழைத்துச்சென்று அரங்கில்‌ 
எரிந்துகொண்டிருந்த மூன்று எரிகுளங்களில்‌ 
தென்னெரியின்முன்‌ தர்ப்பையாலான வேள்விப்‌ 
பீடத்தில்‌ அமர்த்தினார்‌. பிறபாண்டவர்கள்‌ அவனுடன்‌ 
இணையாக அமர்ந்துகொண்டனர்‌. வைதிகர்‌ வேதமோத 
அதைக்கேட்டு இதழ்மட்டும்‌ அசைய திருப்பிச்‌ 


சொன்னபம அவர்கள்‌ தென்னெருப்பில்‌ நெய்யும்‌ 
சமித்தும்‌ அவியும்‌ இட்டு வணங்கினார்கள்‌. 


நிமித்திகன்‌ “மலர்மாற்றல்‌” என்று அறிவித்தான்‌. மங்கல 
நீராடி பாண்டவர்கள்‌ அளித்த பட்டாடையையும்‌ 
நகைகளையும்‌ அணிந்து, மலர்சூடி, குங்குமமும்‌ 
மஞ்சளும்‌ நெற்றியில்‌ தொட்டு, திரெளபதி மீண்டும்‌ 
மேடைக்கு வந்தாள்‌. தருமன்‌ அவளுக்கு செண்பகம்‌, 
பாரிஜாதம்‌, நீலம்‌, முல்லை, அல்லி எனும்‌ ஐந்து 
மங்கலமலர்களால்‌ ஆன மாலையை அணிவிக்க அதை 
அவள்‌ அவனுக்கு திரும்ப அணிவித்தாள்‌. மும்முறை 
மாலைமாற்றியபின்‌ தருமன்‌ பின்னால்‌ செல்ல பீமன்‌ 
முன்வந்து மாலைமாற்றினான்‌. ஐவரும்‌ 
மாலைமாற்றிக்கொண்டபின்‌ பத்ரர்‌ கைகாட்ட முரசின்‌ 
தாளம்‌ விரைவு கொண்டது. அலையெழுவதுபோல 
சூழ்ந்திருந்த அரங்கினர்‌ முழுவதும்‌ எழுந்து நின்றனர்‌. 
நிமித்திகன்‌ “நாண்பூட்டல்‌” என அறிவித்தான்‌. சோமக 
குலத்தின்‌ மூத்தார்‌ இல்லத்தில்‌ கரவறையில்‌ 
தலைமுறைகளாக பாதுகாக்கப்பட்டு வந்த 
தொன்மையான மரத்தாலத்தில்‌ கூழாங்கல்‌, ஒருபிடி மண்‌, 
சிறுகுவளையில்‌ கங்கைநீர்‌, செண்பக மலர்‌, அத்திக்கனி, 
புலிநகம்‌, கஸ்தூரி, மயிற்பீலி ஆகிய எட்டு 
மலைமங்கலங்களுடன்‌ தாலியை வைத்து ஐந்து 
மூதன்னையர்‌ எடுத்துச்சென்று துர்வாசரிடம்‌ நீட்டினர்‌. 
அவர்‌ எழுந்து அதை மும்முறை தொட்டு வாழ்த்தினார்‌. 
குலமூத்தார்‌ வரிசையாக அதைத்‌ தொட்டு வாழ்த்த 
துருபதனின்‌ சோமககுலத்தின்‌ மூத்தவர்‌ தாலத்தை 
வாங்கிக்‌ கொண்டுசென்று முதுவைதிகர்‌ தெளம்யரிடம்‌ 
அளித்தார்‌. அவர்‌ அதை வேள்வித்தீ முன்‌ வைத்து 
வேள்விச்சாம்பலைத்‌ தூவி வாழ்த்தி கொண்டுசென்று 
பத்ரரிடம்‌ கொடுத்தார்‌. 


மரவுரிநூலை திரித்து மஞ்சள்‌ பூசி செய்யப்பட்ட சரடில்‌ 
குலமுறையும்‌ காப்பும்‌ எழுதப்பட்ட பனையோலையை 
இறுகச்சுருட்டிக்‌ கட்டி உருவாக்கப்பட்ட தாலியை 
துருபதனும்‌ அவன்‌ துணைவியரும்‌ இளையோனும்‌ 
மைந்தரும்‌ தொட்டு வாழ்த்தினர்‌. பின்‌ குந்தியும்‌ விதுரரும்‌ 
தொட்டு வாழ்த்தினர்‌. துருபதனும்‌ குடியினரும்‌ ஒருபுறம்‌ 
நிற்க குந்தியும்‌ விதுரரும்‌ மறுபுறம்‌ நிற்க பத்ரர்‌ வழிகாட்ட 
தருமன்‌ அதை தன்‌ நடுங்கும்‌ கரங்களால்‌ எடுத்து 
திரெளபதியின்‌ கழுத்தில்‌ கட்டி முதல்முடிச்சை 
போட்டான்‌. அதன்பின்‌ பாண்டவர்‌ நால்வரும்‌ மேலும்‌ 
நான்கு முடிச்சுகளை போட்டனர்‌. 


மேளமும்‌ குரவையும்‌ கண்ணுக்குத்தெரியாத 
விண்ணவரின்‌ களியாட்டு என அவையைச்‌ 
சூழ்ந்திருந்தன. அவையினர்‌ வாழ்த்துக்களைக்‌ 
கூவியபடி வீசிய மஞ்சளரிசியும்‌ மஞ்சள்‌ மலர்களும்‌ 
அவர்களைச்‌ சுற்றி மழையாகப்‌ பெய்தன. சற்று நேரத்தில்‌ 
வசந்தகாலக்‌ கொன்றைமரத்தடி போல பொன்விரிப்பு 
கொண்டது மணமுற்றம்‌. ஐந்து முறை முடியப்பட்ட 
தாலியுடன்‌ திரும்பிய திரெளபதி அவை நோக்கி 
வணங்கினாள்‌. 


நிமித்திகன்‌ “ஏழடிவைத்தல்‌” என்று அறிவித்தான்‌. 
தருமன்‌ பாஞ்சாலியின்‌ கைகளை பற்றிக்கொள்ள 
பாண்டவர்கள்‌ அவன்‌ கைதொட்டு கைகோர்த்தனர்‌. 
அறுவரும்‌ கைபற்றியப்டி அவியேற்று எழுந்தாடிய 
மூவெரியை சுற்றி ஏழு காலடிகளை எடுத்து வைத்தனர்‌. 
ஒவ்வொரு காலடிக்கும்‌ தெளம்யர்‌ அதற்குரிய 
வேதமந்திரங்களை சொன்னார்‌. ஏழாவது அடியை 
வைத்ததும்‌ அவர்கள்‌ அமர்ந்து வேள்வித்தீயை வணங்கி 
அதன்‌ சாம்பலை நெற்றியிலணிந்துகொண்டனர்‌. 


'சொல்கொளல்‌' என அறிவிக்கப்பட்டதும்‌ அறுவரும்‌ 
கைபற்றியபடி சென்று குந்தியை வணங்கினர்‌. அவள்‌ 
அரிமலரிட்டு வாழ்த்தியதும்‌ விதுரரை வணங்கினர்‌. 
பின்னர்‌ துருபதனையும்‌ துணைவியரையும்‌ 
வணங்கினர்‌. துருபதன்‌ எங்கிருக்கிறோமென்று 
அறியாதவர்‌ என மயக்குற்ற முகத்துடன்‌ பாவையென 
அவர்களை வாழ்த்தினார்‌. பிருஷதி திரெளபதியை 
வாழ்த்தியபோது மீண்டும்‌ மேலாடையால்‌ முகம்‌ 
துடைத்து அழத்தொடங்கினாள்‌. 


நிமித்திகன்‌ கோலைத்தூக்கி ”அவையீரே, சான்றோரே, 
மூதாதையரே, தெய்வங்களே கேளுங்கள்‌. இனிய 
மயக்குறும்‌ நீரால்‌ இவள்‌ வளர்க்கப்பட்டாள்‌. 
இசைநிறைந்த கனவுகளுக்கு நீர்‌ இவளை கையளித்தது. 
பின்னர்‌ ஒளிவிடும்‌ தூய நெருப்பால்‌ இவள்‌ நிறைந்தாள்‌. 
நீரும்‌ இசையும்‌ நெருப்பும்‌ இவளை விட்டு விலகட்டும்‌. 
அம்மூன்றும்‌ ஆன கணவனால்‌ இவள்‌ 
நிறைவடைவாளாக! இங்கு இக்கடிமணம்‌ மங்கலமுழுமை 
கொண்டது” என்று வாழ்த்தி தலைவணங்கி 
பின்னகர்ந்தான்‌. 

ஸோம: ப்ர தமோ விவிதே கந்தர்வோ விவித உத்தர: 
த்ருதீயோ அக்நிஷ்டே பதி: துரியஸ்தே மனுஷ்யஜா” என்று 
வைதிகர்‌ வேதமந்திரத்துடன்‌ நெருப்பை எழுப்பினர்‌. 
பிரபஞ்சவடிவம்‌ கொண்ட காதலனே இவள்‌ படுக்கையை 


விட்டு அகல்க. இனி இவள்‌ மானுடக்காதலனுடன்‌ 
அமைக என்றது வேதம்‌. “உதீர்ஷ்வாதோ விச்வாவஸோ 
நமஸேடாமஹே த்வா அந்யாம்‌ இச்ச ப்ரபர்வ்யம்‌ 
ஸம்ஜாயாம்‌ பத்யா ஸ்ருஜ” 


ஒற்றர்தலைவர்‌ சிம்மர்‌ வந்து கருணர்‌ அருகே குனிந்து 
“அமைச்சரே, இங்கே மணச்சடங்குகள்‌ முடிகின்றன. 
வேள்வி மட்டும்‌ மாலை வரை தொடரும்‌. இளவரசியின்‌ 
அடுத்த சடங்கு உக்ரசாமுண்டி ஆலயத்திற்குச்‌ சென்று 
சுடராட்டு செய்தல்‌” என்றார்‌. “இளவரசியுடன்‌ ஒரே ஒரு 
பெண்‌ மட்டுமே செல்லவேண்டுமென்பது நெறி. சேடியர்‌ 
எவர்‌ செல்லலாம்‌ என்று சொல்லுங்கள்‌. அவளுக்கு 
பூசனைநெறி தெரிந்திருக்கவேண்டும்‌.” கருணர்‌ 
“இளவரசியின்‌ அணுக்கத்தோழி மாயை எங்குமே 
தென்படவில்லையே. அவள்‌ உடன்‌ செல்லட்டுமே” 
என்றார்‌. 


சற்று தயங்கியபின்‌ “அவள்‌ சூல்மங்கலம்‌ 
கொண்டிருக்கிறாள்‌. அவள்‌ மங்கலமன்றில்‌ நிற்கக்‌ 
கூடாது என்று அரசி சொன்னார்கள்‌. ஆனால்‌ உண்மை 
அதுவல்ல. அவள்‌ அழகியல்ல. ஆகவே 
அவைச்சடங்குகள்‌ எதிலும்‌ அவளை 
சேர்க்கவேண்டாமென்பது அரசியின்‌ எண்ணம்‌” என்றார்‌ 
சிம்மர்‌. “இது அவைச்சடங்கு அல்ல. இதற்கு 
பார்வையாளர்கள்‌ இல்லை. மாயை உடன்செல்லட்டும்‌. 
அவளுக்குத்தான்‌ முறைமைகளும்‌ இளவரசியின்‌ 
உள்ளமும்‌ தெரியும்‌” என்றார்‌ கருணர்‌. சற்றே சிரித்து 
“சூல்மங்கலம்‌ கொள்வது சண்டிக்கு உகந்தது என்று நான்‌ 
சொன்னதாக சொல்க!” என்றார்‌. சிம்மர்‌ தலையசைத்து 
“ஆணை” என்றபின்‌ விலகிச்சென்றார்‌. 


பாண்டவர்கள்‌ திரெளபதியை கரம்பற்றியபடி சென்று 
அவைமன்றில்‌ நின்றதும்‌ தெளம்யர்‌ அமர்ந்து திரும்பி 
மங்கல அவியளிப்புக்கு ஆணையிட்டார்‌. வைதிகர்‌ 
வேதமந்திரங்களை சொன்னபடி நெய்யூற்ற 
எரிகுளங்களில்‌ தழல்‌ எழுந்தது. வாழ்த்தியவர்கள்‌ 
மீண்டும்‌ தங்கள்‌ பீடங்களில்‌ அமர்ந்து கால்களை நீட்டி 
உடல்‌ தளர்த்திக்கொண்டனர்‌. தொடர்ந்து நிகழும்‌ 
மூன்றுவகை அவியூட்டலுக்குப்பின்‌ மணமங்கலம்‌ 
நிறைவடையும்‌ என்று அறிந்திருந்த மக்கள்‌ இசையின்‌ 
அதிர்வால்‌ தடுக்கப்பட்டு தங்களுக்குள்‌ தேங்கியிருந்த 
சொற்களை உணர்ந்து மெல்லிய குரலில்‌ 
ஒருவரோடொருவர்‌ பேசிக்கொண்டனர்‌. அவர்களின்‌ 
பேச்சொலி எழுந்து அவைப்பந்தலின்‌ மேல்‌ 
வியர்வைவெம்மையும்‌ வேள்விப்புகையும்‌ மலர்மணமும்‌ 


கலந்த படலமாக நிறைந்திருந்த காற்றில்‌ ரீங்கரித்தது. 


மெல்லிய குரலோசையாக கேட்டாலும்‌ கிழக்கு 
வாயிலருகே நிகழ்ந்தது ஏதோ பூசலென உடனே 
அனைவரும்‌ அறிந்தனர்‌. அச்சோர்வில்‌ ஒரு பரபரப்பு 
இனிதாக இருந்ததனால்‌ பெரும்பாலானவர்கள்‌ எழுந்து 
நின்று எட்டிப்பார்த்தனர்‌. எழுந்து நோக்கிய கருணர்‌ 
வாயிற்காவல்வீரர்கள்‌ பின்தொடர கோலேந்திய ஒருவர்‌ 
உள்ளே வந்துவிட்டதையும்‌ அவரை தொடத்தயங்கிய 
காவலர்கள்‌ கூவியபடி படைக்கலங்களுடன்‌ பின்னால்‌ 
ஓடிவருவதையும்‌ கண்டார்‌. 


அரங்கில்‌ இளநீலத்திரையென படர்ந்திருந்த 
புகைத்திரைக்கு அப்பால்‌ தெரிந்த அம்மனிதரை முதலில்‌ 
தெருவிலிருந்து காவலர்‌ அயர்ந்தவேளையில்‌ உட்புகுந்த 
களிமகனோ பித்தனோ என்றுதான்‌ கருணர்‌ 
எண்ணினார்‌. வெளியேற்றும்படி காவலனை நோக்கிக்‌ 
கைநீட்டி ஆணையிடப்போனபோதுதான்‌ அவர்‌ 
உக்ரகாபாலிகன்‌ என்று தெரிந்தது. திகைத்து ஒரு கணம்‌ 
நின்றபின்‌ அவர்‌ காவலர்களை நோக்கி “நில்லுங்கள்‌! 
அப்பால்‌ செல்லுங்கள்‌!” என்று கூவியபடி அரங்கின்‌ 
இடைபாதை வழியாக அவரை நோக்கி ஓடினார்‌. வீரர்கள்‌ 
திகைத்து நின்றுவிட காபாலிகர்‌ மட்டும்‌ நிமிர்ந்த 
உடலுடன்‌ காட்டெருது போல உடல்‌ குலுங்க, தரையதிர 
நடந்து வருவதைக்‌ கண்டு திகைத்து சற்று 
பின்னடைந்தார்‌. 


காபாலிகரின்‌ கையில்‌ இருந்த கருகிய காட்டுமரத்தின்‌ 
உச்சியில்‌ புதிய மண்டையோடு ஒன்று இருந்தது. 
சுண்ணமாக மாறாது இன்னமும்‌ உயிர்ச்செம்மை 
எஞ்சியிருந்த புதிய மண்டை. வலக்கையில்‌ அதேபோன்ற 
இன்னொரு மண்டையோட்டை ஏற்புக்கலமாக 
வைத்திருந்தார்‌. சடைக்கற்றைகள்‌ பரவிய இறுகிய 
தோள்களிலும்‌ காட்டுவேங்கையின்‌ தூரெனத்‌ திரண்ட 
மார்பிலும்‌ வன்‌. லைப்‌ காது மடல்களில்‌ 
எலும்புகளை அ ந்திருந்தார்‌. விழிகள்‌ அனல்துளிகள்‌ 
போலிருந்தன. 


படைத்தலைவர்‌ ரிஷபர்‌ துருபதனின்‌ அருகிருந்து 
உருவிய வாளுடன்‌ தாவி “யார்‌ இவரை உள்ளே விட்டது 
மங்கல நிகழ்வில்‌?” என்று கடும்‌ சினத்துடன்‌ கூவியபடி 
ஓடிவந்தார்‌. துர்வாசர்‌ எழுந்து கைநீட்டி 
“படைத்தலைவரே, அவர்‌ வரவேண்டியவரே” என்றார்‌. 
உக்ரகாபாலிகர்‌ மேடையை நோக்கி திரெளபதியை தன்‌ 
ஊழ்கத்தடியால்‌ சுட்டி “நான்‌ அவள்‌ கையால்‌ இரவல்‌ 


கொள்ள வந்தேன்‌” என்றார்‌. அவை முழுக்க அசைவற்று 
விழியுறைந்து அவரை நோக்கி நின்றது. துர்வாசர்‌ 
“தாபாலிகரே, இங்கு நீர்‌ கொள்ளும்‌ ஏற்பு இக்குடியை 
நலம்பெறச்‌ செய்யட்டும்‌” என்றார்‌. 


திகைப்பை உதறிய துருபதன்‌ அருகே வந்து கைகூப்பி 
“காபாலிகரை வணங்குகிறேன்‌. தங்கள்‌ அடிகள்‌ 
இந்நகரிலும்‌ அரண்மனையிலும்‌ பட்டது என்‌ நல்லூழ்‌. 
தாங்கள்‌ நாடுவதென்ன என்று அருள்புரியவேண்டும்‌” 
என்றார்‌. காபாலிகர்‌ “நான்‌ அவள்‌ கையில்‌ இருந்து 
இடுகை ஏற்க வந்தேன்‌” என்றார்‌. அவர்‌ குரல்‌ 
குறுமுழவின்‌ உறுமலென ஒலித்தது. 


துருபதன்‌ திரும்பி நோக்க திரெளபதி கைகூப்பியபடி 
முன்னால்‌ வந்தாள்‌. அவளைக்‌ கண்டதும்‌ 
மண்டையோடு தொங்கிய ஊழ்கத்தடியை தலைக்குமேல்‌ 
தூக்கிய காபாலிகர்‌ “அன்னை வாழ்க! அவள்‌ 
கொள்ளப்போகும்‌ பலிகளால்‌ இப்புவி நலம்‌ கொள்க!” 
என்றார்‌. அவர்‌ தன்‌ மண்டையோட்டை நீட்டியபோது 
அதில்‌ என்ன போடுவது என்பது போல திரெளபதி 
இருபக்கமும்‌ நோக்கினாள்‌. 


அவளருகே நின்ற சேடியர்‌ ஓடிவந்து தாலத்தை நீட்டினர்‌. 
அவள்‌ அவற்றை விழிகளாலேயே விலக்கினாள்‌. 
துருபதன்‌ திரும்பி பத்ரரை நோக்க அவர்‌ பின்வரிசை 
நோக்கி கைவீசியபடி ஓடினார்‌. அதற்குள்‌ திரெளபதி 
அவர்‌ விழிகளை கூர்ந்து நோக்கியபடி தன்‌ கூந்தலில்‌ 
சூடியிருந்த செங்காந்தள்‌ மலரை எடுத்து அவரது 
மண்டையோட்டு ஏற்புக்கலத்தில்‌ போட்டாள்‌. அவர்‌ 
நிமிர்ந்து அவள்‌ விழிகளை நோக்கியபின்‌ மீண்டும்‌ தன்‌ 
ஊழ்கத்தடியை தூக்கி “அன்னையே வாழ்க!” என்றபின்‌ 
திரும்பி நடந்தார்‌. 

ஓவியம்‌: ஷண்முகவேல்‌ 


என்ன நடந்தது என்றே கூட்டத்தினருக்கு புரியவில்லை. 
அனைவரிடமும்‌ இருந்து எழுந்த ஓலி பெரும்‌ முழக்கமாக 
ஒலித்தது. துர்வாசர்‌ கைதூக்கி மணநிகழ்வுகள்‌ 
தொடரட்டும்‌ என ஆணையிட மங்கல இசை பெருகி 
எழுந்தது. அந்த இசை பதற்றமடைந்திருந்த 

அவையி னரை றுதல்படுத்தியது. கனத்த குளிர்மழை 
போல அவர்கள்‌ மேல்‌ அது பெய்து நிறைய அவர்கள்‌ 
மெல்ல மெல்ல அமைந்தனர்‌. தெளம்யர்‌ கைகாட்ட 


வைதிகர்‌ மீண்டும்‌ வேதம்‌ முழங்கத்‌ தொடங்கினர்‌. 
வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

நள்ளிரவில்‌ மூன்றாம்‌ சாமத்தின்‌ தொடக்கத்துக்காக 
பெருமுரசு ஒலித்தது. மிதுனராசிக்கு இடம்பெயர்ந்த 
வியாழன்‌ ஊதப்பட்ட அனல்துண்டு போல சந்திரன்‌ 
சூடிய மணிமுடியில்‌ ஒட்டியிருந்து ஒளிவிட்டது. 
காலடியில்‌ ரோகிணி ஊசி முனை போல சுடர்ந்து 
அமர்ந்திருந்தாள்‌. சந்திர வட்டம்‌ முகிலில்‌ முழுமையாக 
மறைந்து பின்னர்‌ மறுபக்கம்‌ வெளிப்பட படபடத்தபடி 
காகம்‌ ஒன்று மரத்தில்‌ இருந்து எழுந்து வானில்‌ சுழன்று 
பின்‌ அமைந்தது. 


காம்பில்யத்தின்‌ தெற்குக்கோட்டை வாயிலின்‌ அருகே 
பெருவீதியின்‌ மும்முனையில்‌ இருபக்கமும்‌ நிரைவகுத்த 
எரிபந்தங்களின்‌ நடுவே படைக்கலங்களுடன்‌ 
அணிகொண்ட வீரர்களின்‌ முகப்பில்‌ நின்றிருந்த ரிஷபர்‌ 
நிலைகொள்ளாமல்‌ கிழக்கை நோக்கிக்‌ கொண்டிருந்தார்‌. 
இருண்ட வானில்‌ எரியம்பு எழுந்தமைவதைக்‌ கண்டதும்‌ 
அவர்‌ திரும்பி கைகாட்ட, அறிவிப்பாளன்‌ குழற்சங்கை 
எடுத்து ஊதினான்‌. கோட்டைமேடைமேல்‌ இருந்த 
பெருமுரசம்‌ சினமெழுந்த யானையின்‌ வயிறு போல 
உறுமத்‌ தொடங்கியது. கூட்டமாக யானைக்கன்றுகள்‌ 
பிளிறுவதுபோல கொம்புகள்‌ முழங்கின. 


ஒற்றைக்குதிரை இழுத்த திறந்த பந்தத்தேர்‌ நாற்புறமும்‌ 
பன்னிரு எண்ணைப்பந்தங்கள்‌ எரிய முதலில்‌ வந்தது. 
காற்றில்‌ நெருப்புகள்‌ கிழிந்து பறந்துகொண்டிருக்க 
நடுவே நின்றிருந்த எண்ணைச்சேவகன்‌ கலத்திலிருந்து 
நீண்ட அகப்பையால்‌ அள்ளி அள்ளி 
ஊற்றிக்கொண்டிருந்தான்‌. துடிதாளமென குளம்புகள்‌ 
ஒலிக்க, உருவிய வாளுடன்‌ அமர்ந்த வீரர்களுடன்‌ 
நான்கு படைக்குதிரைகள்‌ அதைத்‌ தொடர்ந்து வந்தன. 
அதன்பின்‌ செந்தழலென படபடத்துப்‌ பறந்த 
பாஞ்சாலத்தின்‌ விற்கொடியுடன்‌ கொடிச்சேவகன்‌ 
வெண்குதிரையில்‌ வந்தான்‌. பந்தங்களின்‌ வெளிச்சத்தில்‌ 
வெள்ளிச்சிற்பங்களில்‌ பொன்மின்ன, செந்நிறத்‌ 
திரைச்சீலைகளில்‌ தழல்நெளிய, இரட்டைக்குதிரைகள்‌ 
இழுத்த அரசரதம்‌ வந்து சகட ஒலியுடன்‌ நின்றது. 
கடிவாளம்‌ இழுபட்ட குதிரைகள்‌ பற்கள்‌ தெரிய 
தலைதிருப்பி விழித்த கருங்கண்களில்‌ பந்தச்சுடர்களை 


காட்டின. 


கூடிநின்ற வீரர்களும்‌ ஐங்குலத்துப்‌ பூசகர்களும்‌ 
வாழ்த்தொலி எழுப்பினர்‌. ரிஷபர்‌ ஓடிச்சென்று 
தலைவணங்கி நின்றார்‌. ரதவாயில்‌ திறந்து 
வெள்ளிப்படிகளில்‌ காலெடுத்து வைத்து கையில்‌ 

சைத்தாலத்துடன்‌ மாயை இறங்கிவந்தாள்‌. தொடர்ந்து 
த அரப்தியி்‌ கரிய வெற்றுக்கால்கள்‌ திரைவிலக்கி 
வந்து படிகளில்‌ மெல்ல அமைந்தன. செந்நிறமான 
மரவுரி ஆடையின்‌ மடிப்புகள்‌ உலைய அவள்‌ இறங்கி 
தரையில்‌ நின்றதும்‌ வாழ்த்தொலிகள்‌ உரத்தன. ரதத்தின்‌ 
பின்னால்‌ வந்த வண்டியில்‌ இருந்து இறங்கிய தலைமைச்‌ 
சேடி அழைக்க ரிஷபர்‌ அருகே சென்றார்‌. அவள்‌ 
சொன்னதைக்‌ கேட்டு அவர்‌ கையசைத்ததும்‌ முரசுகளும்‌ 
கொம்புகளும்‌ நின்று மங்கல வாத்தியங்கள்‌ முழங்கத்‌ 
தொடங்கின. 


திரெளபதியும்‌ மாயையும்‌ காதிலும்‌ முலைகள்‌ மேலும்‌ 
அணிகளேதுமின்றி இடைசுற்றி எடுத்து மார்பில்‌ 
போடப்பட்ட செந்நிற மரவுரி ஆடை மட்டும்‌ 
அணிந்திருந்தனர்‌. தாலங்களில்‌ மங்கலப்‌ 
பொருட்களுடன்‌ நின்ற ஐந்துகுலப்‌ பூசகர்களும்‌ அருகே 
வந்தனர்‌. கிருவிகுலப்‌ பூசகர்‌ மண்‌, கல்‌, வேர்‌, கனி, பொன்‌ 
என ஐந்து மண்மங்கலங்களை தாலத்தில்‌ ஏந்தி வந்து 
திரெளபதியின்‌ முகத்தை மும்முறை அழிந்து 
வாழ்த்தினார்‌. சிருஞ்சய குலப்பூசகர்‌ நீர்ச்சிமிழ்‌, பரல்மீன்‌, 
முத்து, சங்கு எனும்‌ நான்கு நீர்மங்கலங்களையும்‌ சோமக 
குலப்பூசகர்‌ சுடர்‌, நெய்‌, வைரம்‌ என்னும்‌ மூன்று 
எரிமங்கலங்களையும்‌ துர்வாசகுலப்‌ பூசகர்‌ 
வெண்கொக்கின்‌ இறகு, தளிரிலை என இரண்டு 
வளிமங்கலங்களையும்‌ கேசினி குலப்பூசகர்‌ 
விண்மங்கலமான ஆடியையும்‌ தாலத்தில்‌ ஏந்திவந்து 
அவளை வாழ்த்தினர்‌. 


ஐந்து பருக்களின்‌ மங்கலங்களையும்‌ ஒன்றாக்கி ஒரு 
பெரியதாலத்தில்‌ பரப்பி அதன்‌ நடுவே மண்‌ அகலில்‌ 
சுடரை ஏற்றி அவளிடம்‌ அளித்த சோமக குலத்து 
மூத்தபூசகர்‌ “தேவி, இப்பூசனைப்பொருட்களை 
உக்ரசண்டிகைக்குப்‌ படைத்து வழிபடுங்கள்‌. ஐந்து 
பருக்களும்‌ அன்னையின்‌ அடிப்பொடியே ஆகுக. 
கொல்வேல்‌ தொல்பாவை வாழ்த்துடன்‌ மீளுங்கள்‌. ஒன்று 
நினைவுகூர்க. இச்சுடர்‌ இங்கிருந்து அன்னையின்‌ 
லயம்‌ செல்வது வரை அணையலாகாது. மீண்டும்‌ 
இதை கொளுத்திக்கொள்ளும்‌ எப்பொருளும்‌ 
தங்களுக்கோ தோழிக்கோ அளிக்கப்படாது. இச்சுடரைக்‌ 


கொண்டு அன்னையின்‌ ஆலயவிளக்குகளை 
ஏற்றுங்கள்‌. அவ்விளக்கிலிருந்து மீண்டும்‌ ஒரு 
சுடர்பொருத்திக்கொண்டு மீளுங்கள்‌” என்றார்‌. 


கிருவிகுலத்து முதுபூசகர்‌ ”நீங்கள்‌ கொண்டுவரும்‌ 
அச்சுடரால்‌ ஐந்து அன்னையர்‌ ஆலயங்களிலும்‌ 
நெய்விளக்குகள்‌ ஏற்றப்படும்‌. இரவெல்லாம்‌ 
பூசனைகளும்‌ விடியலில்‌ பலியும்‌ முடிந்தபின்‌ ஐந்து 
அன்னையரின்‌ சுடர்களில்‌ இருந்தும்‌ ஐந்து சுடர்கள்‌ 
கொண்டுசெல்லப்படும்‌. முதல்சுடர்‌ தென்திசை ஆளும்‌ 
மூதன்னையரின்‌ நினைவுக்கற்களுக்கு முன்‌ ஏற்றப்படும்‌. 
இரண்டாவது சுடர்‌ கன்னித்தெய்வங்களுக்கும்‌ மூன்றாம்‌ 
சுடர்‌ கருநிறைத்‌ தெய்வங்களுக்கும்‌ நான்காம்‌ சுடர்‌ 
முலையெழு பசுக்களுக்கும்‌ ஏற்றப்படும்‌. ஐந்தாம்‌ சுடர்‌ 
அந்தப்புரத்தின்‌ தென்மேற்கு மூலையை ஆளும்‌ 
கன்னிகை யட்சிக்கு முன்‌ ஏற்றப்படும்‌. அத்துடன்‌ இந்த 
மணச்சடங்குகள்‌ முடிவடைகின்றன. இந்நகரில்‌ 
அனைத்துக்‌ கடன்களையும்‌ நிறைத்து கனி மரத்தை என 
நீங்கள்‌ விடுதலை கொள்வீர்கள்‌. அன்னையர்‌ 
வாழ்த்துக்களும்‌ பெண்ணை தொடரும்‌ தெய்வங்களும்‌ 
மட்டுமே உங்களுடனிருக்கும்‌. ஓம்‌ அவ்வாறே ஆகுக!” 
என்றார்‌. 


திரெளபதி அந்தத்‌ தாலத்தில்‌ எரிந்த சிறிய நெய்ச்சுடரை 
விழிகளுக்குள்‌ அனல்துளிகள்‌ தெரிய 
நோக்கிக்கொண்டிருந்தாள்‌. மாயை “தாலத்தை 
வாங்கிக்கொள்ளுங்கள்‌ அரசி” என்றாள்‌. திரெளபதி 
பாவை என கைநீட்டி அதை வாங்கிக்கொண்டதும்‌ 
சோமகபூசகர்‌ மாயையிடம்‌ “தேவிக்குத்‌ துணைசெல்க! 
அன்னையின்‌ பூசனைக்கான முறைமைகளை நீ 
அறிவாய்‌” என்றார்‌. “ஆம்‌” என்றாள்‌ மாயை. “அவ்வாறே 
ஆகுக!” என்றார்‌ பூசகர்‌. 


பூசகர்‌ கைகாட்ட மீண்டும்‌ பெருமுரசுகளும்‌ கொம்புகளும்‌ 
ஒலிக்கத்‌ தொடங்கின. அவர்கள்‌ இருவரும்‌ 
பெருஞ்சாலையின்‌ கை என பிரிந்த சிறுவழியில்‌ நடந்து 
கோட்டையின்‌ தென்வாயிலை கடந்தனர்‌. அவர்கள்‌ 
வெளியேறியதும்‌ சிறுவாயில்‌ மூடப்பட்டது. ஒலிகளும்‌ 
ஒளிகளும்‌ மெல்ல பின்னிட அவர்களுக்கு முன்‌ 
எண்ணை ஊறி நிறைந்தது போல மங்கிய ஒளியுடன்‌ 
வானும்‌ கரிய கறைவடிவங்களென காடும்‌ விரிந்தன. 
நிலவு முழுமையாகவே முகில்திரைக்கு அப்பாலிருந்தது. 
கண்முன்‌ வளைந்த வடக்கு வான்சரிவில்‌ விண்மீன்கள்‌ 
தோன்றிக்கொண்டிருந்தன. தாலத்திலிருந்த சிறிய சுடர்‌ 
நாற்புறமும்‌ நெருக்கிய இருளால்‌ எற்றப்பட்டு 


அலைப்புற்றுத்‌ தவித்தது. அசைகையில்‌ சிறிய நாக்கு 
போலவும்‌ அமைகையில்‌ கூர்வேல்‌ ஒன்றின்‌ 
தங்கமுனைபோலவும்‌ அது உருமாறிக்கொண்டிருந்தது. 


திரெளபதியின்‌ நீண்ட குழல்‌ அவள்‌ நடையில்‌ 
அலையிளகியது. உடலில்‌ உரசிய மரவுரி பிறிதொரு 
மூச்சொலி என கேட்டது. திரெளபதியின்‌ உடலின்‌ 
வெம்மையை மாயையால்‌ உணர முடிந்தது. 
செல்லச்செல்ல அவ்வெம்மை ஏறிஏறி வருவதைப்போல்‌ 
தோன்றியது. அது அவளை மேலும்‌ அவளருகே 
இழுத்தது. சுடரொளியில்‌ இருவர்‌ நிழல்களும்‌ பொங்கி 
அவர்களுக்குப்‌ பின்னால்‌ வானோக்கி எழுந்து 
அசைந்தன. பேருருவக்‌ கைகளை காடுகளுக்கு மேல்‌ வீசி 
மரங்களுக்கு மேல்‌ காலெடுத்து வைத்து நடந்தனர்‌. 


புதர்களுக்குள்‌ இரு அனல்துளிகளை மாயை கண்டாள்‌. 
உடனே மேலும்‌ இரு புள்ளிகள்‌ தெரிந்தன. முதல்நரி 
அசையாமல்‌ தலைதூக்கி நோக்கிக்கொண்டிருக்க 
இன்னொன்று தலையைத்‌ தாழ்த்தி மெல்ல முனகியது. 
சுடரிலிருந்து விலகியதுமே விழிகள்‌ 
கூர்மைகொண்டமையால்‌ நரியின்‌ அசைவை 
காணமுடிந்தது. நின்றிருந்த நரியின்‌ கழுத்துமயிரின்‌ 
சிலிர்ப்பு கூட தெரிந்தது. மாயை திரெளபதியை 
நோக்கினாள்‌. அவள்‌ நிமிர்ந்த தலையுடன்‌ வானொளி 
தெரிந்த விழிகளுடன்‌ நடந்துகொண்டிருந்தாள்‌. சற்றே 
தூக்கிய முகவாயின்‌ கீழ்‌ கழுத்தின்‌ வளைவில்‌ வழியும்‌ 
எண்ணையின்‌ மென்னொளி. கன்னத்து 
புன்மயிர்க்கோவையை நனைத்திருந்தது எந்த முகிலில்‌ 
கரந்த நிலவொளி என்று தெரியவில்லை. 


நிலவில்லாத வானுக்கு எங்கிருந்து ஒளிவருகிறது என 
மாயை எண்ணிக்கொண்டாள்‌. வானம்‌ ஒரு திரை 
என்பார்கள்‌ சூதர்கள்‌. அதற்கப்பால்‌ உள்ளன 
மூதாதையர்‌ வாழும்‌ உயிர்ப்புலகு. அவ்வுலகின்‌ ஒளி 
திரைவழியாக கசிகிறதா? அங்கிருந்து இறங்குவதா 
கோரைப்புல்‌ சூடி நின்ற செண்டுகளை சிலிர்த்து 
அசையச்செய்து செல்லும்‌ இளங்குளிர்காற்று? 
மூதன்னையரே காற்றென வந்து மரங்களில்‌ 
அசைகிறார்களா? அப்பால்‌ மரக்கூட்டங்கள்‌ இருளாக 
அலையடித்தன. அலையசைவு கூடியிருக்கிறதா? 


அப்போதுதான்‌ தன்‌ குழல்கற்றை எழுந்து முன்னால்‌ 
பறந்துகொண்டிருப்பதை மாயை உணர்ந்தாள்‌. உதிரி 
மயிர்க்கற்றைகள்‌ கன்னங்களில்‌ படிந்து இதழ்களில்‌ 
உரசின. கனத்த மரவுரி ஆடை உடலைக்கவ்வியபடி 


துடித்தது. அகல்சுடர்‌ கைபட்டு அழிந்த குங்குமத்தீற்றல்‌ 
போல சரிந்து பறந்தது. குறுகி அணையப்போய்‌ மீண்டும்‌ 
எழுந்தது. அவர்களைச்‌ சூழ்ந்து பல்லாயிரம்‌ 
செண்டுகளை ஏந்திய கோரைப்புல்வெளி 
அலையடித்தது. மாலையிளவெயிலில்‌ அவை தழலென 
ஒளிவிடும்‌. அவை விழையும்‌ தழல்‌. அவற்றின்‌ வேர்‌ 
உறிஞ்சும்‌ நீரின்‌ உயிர்‌. காய்ந்த புல்லும்‌ சதுப்புச்சேறும்‌ 
பாசியும்‌ கலந்த மணம்‌. மிகத்தொலைவில்‌ இருளில்‌ 
கிடக்கும்‌ தீட்டப்பட்ட வாள்‌ என, கரிய தோலின்‌ வடு என 
சிற்றாறின்‌ நீரொளி. அதற்கு அப்பால்‌ காடு 
கொந்தளிப்பதை கேட்க முடிந்தது. வளியருவி ஒசை 
வேறெங்கோ இருந்து கேட்டது. 


மாயை அச்சத்துடன்‌ திரெளபதியின்‌ தாலத்தில்‌ எரிந்த 
சுடரை நோக்கினாள்‌. வண்டின்‌ சிறகு போல சுடர்‌ 
அதிர்ந்துகொண்டிருந்தது. திரெளபதி நின்று குனிந்து 
தன்‌ தாலத்திலிருந்து முன்னாலெழுந்து பறந்த சுடரை 
நோக்கி ஒரு கணம்‌ நின்றாள்‌. அவள்‌ கூந்தல்‌ எழுந்து 
தாலம்‌ மேல்‌ விழுந்தது. இடக்‌ கையால்‌ தாலத்தை 
தோள்மேல்‌ ஏந்திக்கொண்டு கூந்தலை அள்ளிச்‌ சுழற்றி 
பெரிய கொண்டையாக்கி கட்டினாள்‌. அகல்சுடரை 
வலக்கையால்‌ எடுத்துகொண்டு குனியாமல்‌ 
உடல்தாழ்த்தி அமர்ந்து அகல்நெய்யை புல்லின்‌ காய்ந்த 
கூளத்தில்‌ ஊற்றி அதன்‌ மேல்‌ சுடரை வைத்து 
பற்றவைத்தாள்‌. அவள்‌ என்ன செய்கிறாள்‌ என ஒரு 
கணம்‌ கடந்தே மாயை உணர்ந்தாள்‌. அச்சத்துடன்‌ “அரசி!” 
என்று அவள்‌ அழைத்தாள்‌. 


திரெளபதி அவளைக்‌ கேளாதவள்‌ போல 
ஒற்றைக்கையாலேயே தன்‌ ஆடையை களையத்‌ 
தொடங்கினாள்‌. இடையில்‌ செருகியிருந்த கொசுவத்தை 
எடுத்து சுழற்றி தோளிலிருந்து விடுவித்து காற்றில்‌ வீசி 
கையில்‌ சுருட்டி பந்தாக்கி வலக்கையில்‌ 
எடுத்துக்கொண்டு நின்றாள்‌. அவள்‌ செய்வதன்‌ 
பொருளை உணர்ந்த மாயையும்‌ தன்‌ தாலத்தை நிலத்தில்‌ 
வைக்காமலேயே ஆடையைக்‌ கழற்றி வலக்கையில்‌ 
எடுத்துக்கொண்டு அசையாமல்‌ நின்றாள்‌. 


கோரையில்‌ பற்றிய நெருப்பிலிருந்து பச்சைத்தழை 
கருகும்‌ புகைமணம்‌ எழுந்தது. தைலமெரியும்‌ மணமாக 
அது மாறியது. மஞ்சளாகவும்‌ பின்‌ சற்றே நீலமாகவும்‌ 
கலைந்து பரவிய காற்றால்‌ ஊதப்பட்டு சுடர்‌ 
சடசடவென்ற ஒலியுடன்‌ சிதறி எழுந்து கோரைத்‌ 
தாள்களில்‌ பற்றி ஏறியது. பக்கவாட்டில்‌ இருந்து 
வீசியகாற்று கோட்டையில்‌ மோதிச்சுழன்று 


அவர்களுக்குப்பின்னாலிருந்து விசையுடன்‌ வீசியது. 
காற்றில்‌ ஏறி திளைத்தாடிய தழல்‌ ஒன்றிலிருந்து 
ஒன்றென எழுந்து கோரைத்தாள்களை கவ்விக்கொண்டு 
விரிந்தது. ஒளிமிக்க திரவம்‌ கலத்திலிருந்து 
கொட்டப்பட்டு சிதறிப்பரவுவது போல தழல்‌ நாற்புறமும்‌ 
வடிவற்ற பரப்பாக விரிவதை மாயை கண்டாள்‌. 


அப்பால்‌ புதர்களில்‌ இருந்து நரிகள்‌ ஊளையிட்டன. 
கோரைகளை வகுந்தபடி அவை ஓடுவது தெரிந்தது. 
புகையும்‌ கரிச்சுருள்களுமாக வெங்காற்று மேலெழுந்து 
சென்றது. நெருப்பு அணையுடைத்துப்‌ பரவும்‌ நீரென 
நான்கு பக்கமும்‌ பெருகி விரிந்தது. அது எரித்துச்சென்ற 
பின்‌ கிடந்த சாம்பல்‌ படிந்த சதுப்பின்‌ மேல்‌ காலெடுத்து 
வைத்து திரெளபதி நடந்தாள்‌. பொசுங்கித்‌ தீராத 
புற்குற்றிகள்‌ கால்பட்டு கனல்பொறிகளாகி சிதறின. 
உடைந்த கற்சில்லுகளில்‌ அனல்‌ பளபளத்தது. சதுப்பில்‌ 
வெந்த தவளைகள்‌ மல்லாந்து கால்‌ நீட்டி துடித்துத்‌ 
துடித்து விழுந்துகொண்டிருந்தன. வெந்து கரிந்த 
பாம்புகள்‌ வளைந்து அதிர்ந்து சொடுக்கி நீண்டன. 


அருகே தேங்கிய நெருப்பு என ஒளிவிட்டது நீர்ப்படலம்‌ 
என்று மாயை கண்டாள்‌. திரெளபதி தன்‌ 
மரவுரியாடையை அந்த நீரை நோக்கி வீசியபின்‌ அதற்கு 
வந்து சேர்ந்த அகன்ற நீரோடை வழியாக நடக்கத்‌ 
தொடங்கினாள்‌. மாயையும்‌ ஆடையை நீரில்‌ 
போட்டுவிட்டு அவளை பின்தொடர்ந்தாள்‌. சதுப்பு 
நீரோடையில்‌ முழங்கால்‌ வரை அழுந்தும்‌ சேறுதான்‌ 
இருந்தது. கலங்கி எழுந்த சேற்றில்‌ புளித்த மாவின்‌ 
வாசனை எழுந்தது. சிறுதவளைகள்‌ புல்வெளியில்‌ 
இருந்து நீர்‌ நோக்கி தாவின. அவர்களைச்‌ சூழ்ந்து 
செந்தழலால்‌ உ ஏரி அலையழடித்தது. ஓடிக்களைத்த 
புரவிக்கூட்டம்‌ போல மூச்சிரைத்து, செம்பொறிகள்‌ 
வெடித்துச்‌ சிதறி கொப்பளித்தது கானெரி. 


நீரும்‌ நெருப்பாகி ஒளிவிட நெருப்பில்‌ 
நீந்திச்சென்றுகொண்டிருப்பது போல மாயை 
உணர்ந்தாள்‌. திரெளபதியின்‌ உடவில்‌ வியர்வை பரவி 
கரிய வளைவுகளில்‌ எல்லாம்‌ செவ்வொளி தெரிந்தது. 
நெருப்பேந்திய முலைகள்‌. உருகிக்கொண்டிருக்கும்‌ 
இரும்புச்சிலை என தோள்கள்‌. ஊதிக்‌ கனலும்‌ கரி என 
விழிகள்‌. எக்கணமும்‌ தழலாக வெடித்து எரிந்து 
நின்றாடக்கூடும்‌ என்றிருந்தாள்‌. 


[image] 


ஓவியம்‌: ஷண்முகவேல்‌ 


நெருப்பலைப்பெருக்கு நடுவே உக்ரசண்டிகையின்‌ 
ஆலயம்‌ மிதந்து அலைவுறுவது தெரிந்தது. அதன்‌ 
கருவறைக்கு முன்னாலிருந்த பாறைப்பரப்பைச்‌ சூழ்ந்து 
அனலின்‌ அலைகள்‌ அறைந்து சுழித்தெழுந்தன. அருகே 
நின்றிருந்த பாலைமரம்‌ இலை பொசுங்கி தழைந்து 
அசைந்தது. அதிலிருந்த பறவைக்கூட்டம்‌ கலைந்து 
வானிலெழுந்து புகைவெளியில்‌ திசையழிந்து கூவி 
சிறகடித்து மோதிச்சுழித்தது. தொலைவில்‌ இன்னொரு 
மரம்‌ பற்றிக்கொண்டது. தீநாக்கு வானிருளை நக்க 
நீண்டு நெளிந்தது. அப்பால்‌ சிற்றாறின்‌ சதுப்பில்‌ ஓடிய 
நீர்த்தடங்கள்‌ செந்நெருப்பு வரிகளாக இருந்தன. 
குளம்புத்தடங்கள்‌ செவ்விழிகளாகத்‌ தெரிந்தன. ஆறு 
எரிப்பெருக்கென வழிந்து வளைந்தோடியது. 


பாறையை அடைந்ததும்‌ திரெளபதி குனிந்து எரியும்‌ 
கோரைத்தாள்‌ ஒன்றை எடுத்துக்கொண்டு நடந்தாள்‌. 
காலடியால்‌ நடைபாதையென ஆகியிருந்த 
சதுப்புத்தடத்தின்‌ இருபக்கமும்‌ தீ நின்றெரிந்தது. அவள்‌ 
ஆலயத்திற்குள்‌ சென்று பூசைத்தாலத்தை தேவியின்‌ முன்‌ 
வைத்தாள்‌. அன்னை காலடியில்‌ இருந்த கல்லகலில்‌ 
நெய்‌ ஊற்றி தன்‌ கையில்‌ எரிந்த கோரையால்‌ அதன்‌ 
திரியை ஏற்றினாள்‌. மாயை தனது தாலத்தை கொண்டு 
சென்று சண்டிகையின்‌ ஆலயப்படிகளில்‌ வைக்க அதை 
திரெளபதி எடுத்துக்கொண்டாள்‌. 


சூழ்ந்து கொந்தளித்த செந்தழல்‌ ஒளியில்‌ சுவரோவியமாக 
எழுந்தருளிய சண்டிகையும்‌ கனலுருவாக தெரிந்தாள்‌. 
செம்மை, மஞ்சள்‌, வெண்மை நிறங்களால்‌ ஆன 
அன்னையின்‌ இருபது கைகளில்‌ இருந்த 
படைக்கலங்களும்‌ விழித்த வட்டவிழிகளில்‌ 
பதிக்கப்பட்ட செம்பளிங்குக்‌ கற்களும்‌ சுடர்ந்தன. 
வெறிநகையில்‌ விரிந்த வாயின்‌ இருபக்கங்களிலும்‌ 
வளைந்த பன்றித்தந்தங்களில்‌ குருதி என அனலொளி 
வழிந்தது. குருதி வழிய பிளந்த அல்குல்‌ வாயிலுக்குள்‌ 
இருந்த மும்மூர்த்திகளின்‌ விழிகளும்‌ எரிந்தன. 


நெருப்பு நாய்க்குட்டிகளென வந்து காலை முத்தமிட்டது. 
மாயை துள்ளி விலகி ஓடி பாறைமேல்‌ ஏறிக்கொள்ள 
உவகைகொண்ட நாய்க்குட்டிகள்‌ துள்ளிக்குதித்து 
துரத்திவந்தன. அவள்‌ ஓடிச்சென்று பாறைப்பரப்பில்‌ 
ஏறிக்கொண்டாள்‌. அதன்‌ மேல்‌ வெள்ளெலும்புகள்‌ 
சிதறிக்கிடந்தன. ஊன்‌ எஞ்சிய தடித்த தொடை 
எலும்புகள்‌. வளைந்த விலாவெலும்புகள்‌. அவள்‌ 


கால்களால்‌ அவற்றைத்‌ தட்டி விலக்கியபின்‌ நின்று 
கொண்டு ஆலயத்திற்குள்‌ பூசை செய்துகொண்டிருந்த 
திரெளபதியை நோக்கினாள்‌. எதிர்த்திசையிலிருந்து 
எழுந்து வந்த காற்று கோரைப்புல்வெளிமேல்‌ எழுந்து 
பரவ மொத்தப்புல்வெளியும்‌ கருகி ஒளியிழந்து 
குப்பென்று மீண்டும்‌ செந்தழல்பரப்பாகியது. 
தெற்குக்கோட்டை வாயில்‌ வரை நின்ற பல மரங்கள்‌ 
எரிந்து எழுந்தன. 

மாயை கைகளை நெஞ்சில்‌ சேர்த்துக்‌ குவித்தபடி 
காற்றுவரும்‌ வடக்கு திசையை திரும்பி நோக்கினாள்‌. 
காற்று புகைத்திரையை அள்ளி விலக்க வானில்‌ 
ஊறிக்கனிந்து சொட்ட எழுந்து நிறைந்திருந்த 
விண்மீன்கள்‌ தெரிந்தன. சிலகணங்களிலேயே அவள்‌ 
அசையாத விழியாக குனிந்து அத்தழலாட்டத்தை 
நோக்கிக்கொண்டிருந்த துருவனை கண்டுகொண்டாள்‌. 
மயக்குற்றவள்‌ போல அண்ணாந்து அதையே நோக்கி 
நின்றிருந்தாள்‌. 

[பிரயாகை முழுமை] 

முகில்களில்‌ வாழ்கிறது அழியா நெருப்பு. 

ஆதித்தியர்களின்‌ சிறகை வாழ்த்துக! அதை 
ணியென்றறிகின்ற்து! விழி. இடியென்றறிகின்றது செவி. 
வெம்மையென்றறிகின்றது மெய்‌. புகையென்றறிகின்றது 
மூக்கு. கனிந்துபொழியும்‌ மழையென்றறிகின்றது நா. 
நெருப்பை வாழ்த்துக! தூயவனை, தோல்வியற்றவனை, 
பொன்மயமானவனை, புவியாளும்‌ முதல்வேந்தனை, 
புனிதமான அக்னிதேவனை வாழ்த்துக! 


கற்களில்‌ கடினமாக, தசைகளில்‌ மென்மையாக, நீரில்‌ 
குழைவாக கரந்திருப்பவன்‌. வேர்களில்‌ திசையாக, 
வயிற்றில்‌ பசியாக, உடலில்‌ விழைவாக வாழ்பவன்‌. 
விழிகளில்‌ அறிவாகவும்‌, நெஞ்சில்‌ நெறியாகவும்‌, 
சொல்லில்‌ மெய்யாகவும்‌ திகழ்பவன்‌. பசுக்களில்‌ 
விழியாக, பாம்பில்‌ நாவாக, கன்னியரில்‌ 
செவ்விதழ்களாக, மரங்களில்‌ தளிர்களாக 
சிவந்திருப்பவன்‌ மெய்யறிந்த ஜாதவேதன்‌. வானறிந்த 
பேரமைதியை பாடும்‌ நாக்கு. மண்‌ தொட்டு நின்றாடும்‌ 
விண்‌. அனைத்துக்கும்‌ சான்றானவனை, 
எங்குமுள்ளவனை, எப்போதுமிருப்பவனை வணங்குக! 


பிரம்மத்திலிருந்து விஷ்ணு தோன்றினார்‌. 
ஷ்ணுவிலிருந்து பிரம்மன்‌ பிறந்தான்‌. பிரம்மன்‌ தன்‌ 
ிமுகக்தை வெறும்வெளியை ஆடியாக்கி நோக்கிய 
படிமை ஒரு மைந்தனாகியது. முடிவிலா ஒளியாகிய 
அங்கிரஸ்‌ என்னும்‌ பிரஜாபதி பிறந்தார்‌. காலம்‌ மறைந்த 
யோகத்திலமைந்து தன்‌ அசையாத சித்தத்தை அறிந்த 
அங்கிரஸ்‌ அதை சிரத்தா என்னும்‌ பெண்ணாக்கினார்‌. 
அவரது கருணையும்‌ அன்பும்‌ புன்னகையும்‌ நெகிழ்வும்‌ 
சினிவாலி, கஹு, ராகை, அனுமதி என்னும்‌ நான்கு 
பெண்மக்களாக பிறந்து ஒளிக்கதிர்களென 
விண்திகழ்ந்தனர்‌. 
தன்‌ அகத்தின்‌ அசைவின்மைக்கு அடியில்‌ வாழ்ந்த 
முடிவின்மையை அறிந்த அங்கிரஸ்‌ அதை ஸ்மிருதி 
என்னும்‌ பெண்ணாக்கினார்‌. அவள்‌ வயிற்றில்‌ அவரது 
அறிவாண்மை உதத்யன்‌ என்னும்‌ மைந்தனாகியது. 
அவரது கடும்‌ சினம்‌ பிரஹஸ்பதி என்னும்‌ 
இளமைந்தனாக எழுந்தது. தன்னுள்‌ எஞ்சிய கனிவை 


யோகசித்தி என்னும்‌ மகளாக்கி தன்‌ மடியிலமர்த்தி 
நிறைவுற்றார்‌. 


அணையா அனலாக பிரஹஸ்பதி வானில்‌ வாழ்ந்தார்‌. 
அவர்‌ விழிதொட்டவை கனன்று எழுந்தன. அவர்‌ சித்தம்‌ 
தொட்டவை வெந்து கவ்யம்‌ அவர்‌ சென்ற பாதை 
விண்ணில்‌ ஒளிரும்‌ முகில்தடமாக எஞ்சியது. அவரது 
ஒளியால்‌ ஒளிபெற்றன திசைகள்‌. செந்தழல்‌ 
வடிவினனாகிய தன்‌ பெயர்மைந்தனை குளிர்விக்க 
விண்ணின்‌ கருமையைக்‌ குழைத்து ஒரு 
நீர்ப்பெருக்காக்கி அனுப்பினார்‌ பிரம்மன்‌. சாந்த்ரமஸி 
என்னும்‌ அப்புனலொழுக்கில்‌ பிரஹஸ்பதி தன்‌ 
அனலைக்‌ கண்டார்‌. அவரது விழிகளும்‌ செவியும்‌ 
மூக்கும்‌ நாவும்‌ கைகளும்‌ கால்களும்‌ 
அப்பெருக்கிலிருந்து ஆறு அணையா நெருப்புகளாக 
பிறந்தன. 


[image] 
ஓவியம்‌: ஷண்முகவேல்‌ 


அவர்‌ நாவில்‌ பிறந்தவன்‌ கம்யு. விண்கரந்த 
விழுச்சொல்லென வாழும்‌ அவனை வைஸ்வாநரன்‌ 
என்றனர்‌ தேவர்‌. எரிந்து எரிந்து முடிவிலாக்காலம்‌ 
அழிந்து பிறந்து அவன்‌ அறிந்த மெய்மை சத்யை எனும்‌ 
பெண்ணாகி அவள்‌ அவன்‌ முன்‌ எழுந்தாள்‌. அவளை 
மணந்து அவன்‌ அக்னிதேவனை பெற்றான்‌. சொல்‌ 
துளித்து எழுந்தவனை வாழ்த்துவோம்‌! மெய்மையின்‌ 
முலையுண்டு வளர்ந்தவனை வாழ்த்துவோம்‌! 


தென்கிழக்கு மூலையின்‌ காவலனை வாழ்த்துக! அங்கே 
உருகும்‌ பொற்குழம்புகளால்‌ ஆன தேஜோவதி என்று 
பெயர்கொண்ட அவன்‌ பெருநகரை வாழ்த்துக! எழுதலும்‌ 
விழுதலுமென இருமுகம்‌ கொண்டவனை, ஏழு 
பொன்னிற நாக்குகள்‌ திளைப்பவனை, நான்கு 
திசைக்கொம்புகள்‌ முளைத்தவனை, மூன்றுகால்களில்‌ 
நடப்பவனை வாழ்த்துவோம்‌! ஸ்வாகையின்‌ 
கொழுநனை, தட்சிணம்‌ ஆகவனீயம்‌ 
கார்ஹபத்தியமெனும்‌ மூன்று பொற்குழவிகளின்‌ 
தந்தையை வாழ்த்துவோம்‌! 


விண்‌ நிறைந்தவனே, எங்கள்‌ நெய்த்துளிக்கென நாவு 
நீட்டு! அழியாதவனே, எங்கள்‌ சமதைகளில்‌ எழு! 
அனைத்துமறிந்தவனே, எங்கள்‌ சொற்களுக்கு நடமிடு! 
அடங்காப்பசி கொண்டவனே, எங்கள்‌ குலங்களை 


காத்தருள்‌! எங்குமிருப்பவனே, எங்களுக்கு 
அழியாச்சான்றாகி நில்‌! ஓம்‌! ஓம்‌! ஓம்‌! 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 

எரிபுகழ்‌ பாடி முடித்த தென்னகத்துப்‌ பாணன்‌ தன்‌ யாழ்‌ 
தாழ்த்தி தலை வணங்கினான்‌. அவனுடைய மூன்று 
மாணவர்களும்‌ பன்னிரு செங்கற்களை அடுக்கி 
உருவாக்கப்பட்ட எரிகுளத்தில்‌ நெய்விறகில்‌ எழுந்தாடிய 
தழலை பேணிக்கொண்டிருந்தனர்‌. அவர்களுக்கு 
இருபக்கமும்‌ மரப்பலகை இருக்கைகளில்‌ பாண்டவர்கள்‌ 
நால்வரும்‌ அமர்ந்திருந்தனர்‌. அப்பால்‌ மரத்தில்‌ சாய்ந்து 
மார்பில்‌ கரம்கோர்த்து பீமன்‌ நின்றிருந்தான்‌. 

பாணன்‌ புலித்தோல்‌ இருக்கைவிட்டு எழுந்து விலகியதும்‌ 
அவன்‌ துணைவி தன்‌ நந்துனியுடன்‌ வந்து அதில்‌ 
அமர்ந்தாள்‌. பாணன்‌ தோளில்‌ விரித்திட்ட நீள்‌ குழலை 
சுருட்டிக்‌ கட்டி அதன்‌ மேல்‌ தோல்வார்‌ இட்டு 
இறுக்கியபின்‌ மான்‌ தோல்‌ மேலாடையை சரிசெய்தபடி 
எரிமுன்‌ இருக்கையில்‌ அமர்ந்துகொண்டான்‌. தன்‌ 
மாணவன்‌ அளித்த நெய்க்குடுவையை வாங்கி 
தழலுக்குள்‌ சொரிந்தான்‌. நீரில்‌ கூழாங்கல்‌ விழுந்த 
ஒலியுடன்‌ தீயின்‌ நாக்குகளில்‌ ஒன்று எழுந்து அதை 
கவ்விக்கொண்டது. 


விறலி நுங்கு போன்ற இறுகிய பெருமுலைகளுக்கு 
நடுவே வளைந்திறங்கிய கல்மாலையும்‌ தோள்தொட 
தழைந்த காதுமடல்களில்‌ துடிபோன்ற 
வெள்ளிக்குழைகளும்‌ அணிந்திருந்தாள்‌. 
காட்டுச்சுனையென இருள்‌ ஒளிர்ந்த விழிகளுடன்‌ 
பெருந்தொடை திரண்டு ஒசிய கால்மடித்து அமர்ந்து 
நந்துனியை சிறிய கம்பியால்‌ மீட்டினாள்‌. சுழன்று 
பறக்கும்‌ தேனீக்கூட்டமென அது ரீங்கரிக்கத்‌ 
தொடங்கியது. அதன்‌ சுதியுடன்‌ இணைந்து அவள்‌ 
குரலும்‌ பறந்து சுழன்றது. ”ஓம்‌” என்று விறலி 
பாடத்தொடங்கினாள்‌. “என்‌ கதை கேளீரோ! ஊரின்‌ 
கதையல்ல, உலகின்‌ கதையல்ல! மக்கள்‌ கதையல்ல, 
தெய்வக்கதையல்ல. காட்டின்‌ கதையிது. காரிருளின்‌ 
கதையிது.” 


வைவஸ்வத மன்வந்தரத்தில்‌ விந்தியமலை முடிகள்‌ 
சூழ்ந்து அரணமைத்த காலகவனம்‌ என்னும்‌ 
பெருங்காட்டில்‌ வாழ்ந்திருந்தனர்‌ அரக்கர்குலத்தைச்‌ 
சேர்ந்த தங்கையும்‌ தமக்கையும்‌. தங்கையின்பெயர்‌ 


புலோமை. தமக்கை காலகை. மூத்தவள்‌ கரும்பாறை 
நிறத்தவள்‌. இளையவள்‌ அப்பாறையை எதிரொளிக்கும்‌ 
கருஞ்சுனை போன்றவள்‌. காலகை குளிர்ந்தவள்‌. சொல்‌ 
மேல்‌ சொல்‌ அமர்ந்து சொல்லடங்கிச்‌ சுருங்கி 
அமைந்தவள்‌. புலோமை அனல்‌ நிறைந்தவள்‌. 
சொல்கலைந்து சொல்‌ எழுந்த சுழல்‌ கொண்டவள்‌. 


காலகை மலையுச்சியில்‌ நின்றிருக்கும்‌ கனிமரம்‌. 
மண்குவளையில்‌ அள்ளிவைத்த தெளிநீர்‌. 
அசைவறியாச்‌ சொல்‌. சொல்லுக்கு அப்பால்‌ செல்லாத 
அகம்‌. புலோமை புதர்மறைவுகளும்‌ குகைவழிகளும்‌ 
பின்னிச்செல்லும்‌ நூறாயிரம்‌ சிற்றடிப்பாதைகளும்‌ 
கொண்ட காடு. பித்தெழுந்த அக்கரம்‌ முளைத்த சதுப்பு. 
உயிர்‌ கனலும்‌ சொல்‌. சொல்‌ உடைந்து சொல்‌ முளைக்கும்‌ 
சித்தம்‌. 


இருவரும்‌ பிரம்மவனத்தில்‌ ஓர்‌ ஆலமரத்தடியில்‌ அமர்ந்து 
ஆயிரமாண்டுகாலம்‌ தவமியற்றினர்‌. உடல்‌ மட்கி 
உதிர்ந்தது. உளம்‌ மடிந்து வழிந்தது. சித்தமும்‌ சித்தத்தைக்‌ 
கடந்த ஆணவமும்‌ புகையென விலகின. தெளிந்த 
வெளித்திரையில்‌ பிரம்மன்‌ தோன்றினார்‌. என்ன வரம்‌ 
வேண்டும்‌ என்று கேட்டார்‌. “நிறைவு? என இருவரும்‌ 
விடை சொன்னார்கள்‌. காலகையிடம்‌ “குளிர்ந்தவளே, 
உன்னில்‌ நீ நிறைக: என்றார்‌ பிரம்மன்‌. புலோமையிடம்‌ 
“எரிபவளே, உன்னில்‌ இப்புவி நிறைக” என்றார்‌. 


மலையுச்சியில்‌ ஏறிச்சென்ற காலகை அங்கே கரியதோர்‌ 
பாறையாக மாறி அமர்ந்து காலத்தைக்‌ கடந்தாள்‌. 
இளையவள்‌ புலோமை காடிறங்கி ஊர்வந்தாள்‌. ஐந்து 
கணவர்களை மணந்து ஐந்தாயிரம்‌ மைந்தர்களை 
அவள்‌ பெற்றாள்‌. அவள்‌ குடிகள்‌ வாழும்‌ நகரம்‌ 
புலோமபுரி எனப்பட்டது. அங்கே வாழ்ந்தவர்கள்‌ புலோம 
குடியினர்‌. அவர்களின்‌ காமகுரோதமோகங்களின்‌ 
அலகிலா விளையாட்டை நோக்கியபடி நகர்நடுவே 
எரியும்‌ விழிகளுடன்‌ புலோமையன்னை 
அமர்ந்திருந்தாள்‌. தன்‌ புதல்வியரில்‌ மீண்டும்‌ மீண்டும்‌ 
பல்லாயிரம்‌ முறை பிறந்து இவ்வுலகை முடிவிலாது 
உண்டாள்‌. 


புலோம நகரில்‌ பிறந்தாள்‌ கன்னிப்‌ புலோமை ஒருத்தி. 
காராமணி போல, காட்டெருமை விழி போல ஒளிரும்‌ 
கரிய அழகுடையவள்‌. கனல்‌ நிறைந்தவள்‌. கனவுகளால்‌ 
விளையாடப்பட்டவள்‌. கற்றறிந்தவள்‌. கனிந்தவள்‌. 
தலைமுறைக்கு ஒரு புலோமையில்‌ எழும்‌ 
அன்னைப்புலோமை அவளை கன்னிப்பருவத்தில்‌ 


குடிசூழ பலிதொழ வந்தபோது கண்டாள்‌. அவள்‌ 
கண்வழியாக உள்ளே குடியேறினாள்‌. மயங்கி விழுந்து 
கண்விழித்து நோக்கிய புலோமை ”விடாய்‌” என 
முதல்சொல்லை சொன்னாள்‌. 


புலோமபுரியின்‌ இளம்‌ புலோமை மண்‌ நிறைக்கும்‌ 
விதையின்‌ கனல்‌ கொண்டிருந்தாள்‌. காரிருளிலும்‌ 
மின்மினி என ஒளிவிட்டாள்‌. நீராடி நீராடித்‌ தீராதது 
அவள்‌ உடல்வெம்மை. அவள்‌ இரவுறங்கிய பாய்‌ 
கருகியிருந்தது. அவள்‌ உடலில்‌ சுரந்த 
வியர்வைத்துளிகள்‌ எரிந்தபடி மண்ணில்‌ விழுந்து 
புகைவிட்டன. ஆனால்‌ அவள்‌ சூடிய மலர்களோ 
நீரிலெழுந்தவை என ஒளிவிட்டு வாடாமலிருந்தன. 


அவள்‌ உடலில்‌ மலர்ந்த வாடாமலர்களைக்‌ கண்டு 
பித்தானான்‌ புலோமன்‌ ஒருவன்‌. அவள்‌ நிழலென 
எங்கும்‌ உடன்சென்றான்‌. அவள்‌ காலடி பட்ட 
மண்ணெல்லாம்‌ தன்‌ உள்ளமே என்று உணர்ந்தான்‌. 
அவள்‌ நிழல்‌ விழுந்த சுனைகளில்‌ நீந்தித்திளைத்தான்‌. 
தன்‌ நெஞ்சத்தின்‌ ஆழத்தில்‌ அவள்‌ நிழல்சித்திரம்‌ 
அசைவற்று நிற்கக்‌ கண்டான்‌. 

தொட்டதையெல்லாம்‌ உண்டு எரிவது தழல்‌. நின்றெரியும்‌ 
பீடத்திலிருந்து நாற்றிசையும்‌ கைநீட்டி தவித்தாடுவது. 
தழல்‌ அறியும்‌ பொருளெல்லாம்‌ தழலைக்‌ 
கொண்டுசெல்லும்‌ புரவிகள்‌ மட்டுமே. வெல்க என்று 
விண்‌ விடுத்த ஆணையே தழல்‌. செல்க என எழும்‌ 
விழைவே தழல்‌. தழல்வதெனும்‌ நிகழ்வே அது. 


தன்னருகே வந்த புலோமனை புலோமையின்‌ கைகள்‌ 
நீண்டு தழுவிக்கொண்டன. அத்தொடுகையில்‌ வெந்து 
உருகி அவனும்‌ அனலானான்‌. எரிமயக்கில்‌ தழைந்தாடி 
கனலெரிந்த உதடுகளால்‌ “என்‌ இருப்பும்‌ மறைவும்‌ 
எஞ்சுவதும்‌ உனக்குரியவை' என்று அவன்‌ சொன்னான்‌. 
அவ்வுதடுகளை கவ்விச்‌ சுவைத்துண்டு “இன்னமும்‌ 
வேண்டும்‌ எனக்கு” என்றாள்‌ அவள்‌. காட்டின்‌ நடுவே 
எரியெழுப்பி அதை சான்றாக்கி அவள்‌ அவன்‌ 
கைப்பிடித்தாள்‌. அவனுள்‌ உறைந்த அனைத்தையும்‌ 
எரிகொழுந்தாக எழச்செய்தாள்‌. 


அவளுடனான காமம்‌ அவனை அழித்தது. அவன்‌ 
தசைகள்‌ உருகி வழிந்து வெள்ளெலும்புகள்‌ 
வெளித்தெரிந்தன. ஒவ்வொரு கணமும்‌ உடலென 
உள்ளமென உள்ளாழமென கொண்ட அனைத்தும்‌ 
எரியும்‌ பெருவலியின்‌ பேரின்பத்தில்‌ அவன்‌ 


திளைத்தான்‌. அவன்‌ அழிந்துகொண்டிருப்பதை அவன்‌ 
குலமும்‌ சுற்றமும்‌ அறிந்தனர்‌. அவன்‌ சித்தமும்‌ 
அதையறிந்தது. விலகு விலகு என அத்தனை குரல்களும்‌ 
அஞ்சிப்பதைத்துக்‌ கூவின. அவன்‌ அகமோ இன்னும்‌ 
இன்னும்‌ என அவளருகே நெருங்க எழுந்தது. 
இளையோரே, சிற்றுயிர்களுக்கு சுடரே பிரம்மம்‌. 


“என்னை இக்காட்டுநகருக்கு அப்பால்‌ கொண்டு செல்க!” 
என்று அவள்‌ சொன்னாள்‌. “எங்கே?” என்று அவன்‌ 
கேட்டான்‌. “அப்பால்‌... எல்லை என நான்‌ காணும்‌ 
எதற்கும்‌ அப்பால்‌” என்று அவள்‌ கைநீட்டினாள்‌. 
அவளை தன்‌ தோளிலேற்றி புலோமன்‌ காடுகளுக்கு மேல்‌ 
பறந்தான்‌. மலைகளை வளைத்து மக்கள்‌ வாழும்‌ 
பெருநகர்களை அடைந்தான்‌. தொடுவான்‌ எல்லையிட்ட 
மண்‌ விரிவை அவள்‌ முழுமையாகக்‌ கண்டாள்‌. 


அப்போது கங்கையின்‌ கரையில்‌ ஒரு செவ்விண்மீன்‌ என 
நின்று அந்தியின்‌ நீர்ச்செயல்‌ செய்த பிருகு முனிவரை 
அவள்‌ கண்டாள்‌. கங்கையில்‌ நீராட விழைவதாகவும்‌ 
தன்னை இறக்கி விடும்படியும்‌ அவள்‌ அவனிடம்‌ 
சொன்னாள்‌. அவன்‌ அவளை நீர்க்கரையில்‌ 
இறக்கியபோது அப்பால்‌ சென்று தனக்கு 
காவலிருக்கும்படி அவள்‌ ஆணையிட்டாள்‌. காட்டுமரம்‌ 
ஒன்றின்‌ கீழ்‌ புலோமன்‌ விழிகள்‌ திருப்பி அமர்ந்ததும்‌ நீர்‌ 
வழியே மூழ்கி பிருகுமுனிவரின்‌ முன்னால்‌ 
நிறையுடலுடன்‌ எழுந்தாள்‌. கரிய தழலென 
நின்றசைந்தாள்‌. 


பிரம்மனின்‌ வேட்கையின்‌ துளி எனப்பிறந்தவர்‌ பிருகு. 
பிரம்மவேள்வியில்‌ எரிகுளத்தில்‌ பேரெழிலுடன்‌ 
நின்றாடிய தழலின்‌ வளைவுகளின்‌ மென்மையில்‌ 
பெண்ணெழிலைக்‌ கண்டு பிரம்மனில்‌ காமம்‌ எழுந்தது. 
அவ்விழைவே செவ்வனலை ஒரு பெண்ணாக்கியது. 
படைப்பவனை அவி நிறைந்த கலமாக்கியது. 


அவர்களின்‌ காதலில்‌ பிறந்த மைந்தனை கையிலெடுத்த 
பிரம்மன்‌ வெம்மைதாளாமல்‌ விட்டுவிட்டார்‌. 
எரிவிண்மீன்‌ என அக்குழந்தை கடலில்‌ விழுந்தது. 
வருணனின்‌ துணைவி சார்ஷணி அதை எடுத்து தன்‌ 
நெஞ்சோடணைத்துக்கொண்டாள்‌. அவள்‌ கருணை 
முலைப்பாலாகியது. குழவி சற்றே குளிர்ந்து 
செவ்வைரமென ஒளிவிட்டது. 


எரிவிண்மீனின்‌ வெம்மை கொண்டிருந்த மைந்தனை 
அன்னையின்‌ கரங்களன்றி எவரும்‌ 


தொடமுடியவில்லை. அவன்‌ சென்ற பாதையில்‌ பசுமை 
கருகி தடமாயிற்று. அவன்‌ அமர்ந்திருந்த பாறை உருகி 
குழிந்தது. அவன்‌ தொட்டநீர்நிலைகள்‌ கொப்பளித்துக்‌ 
கொதித்தன. அவன்‌ மீது விழுந்த ச்ட்‌ புகைமுகிலாக 
எழுந்தது. அவன்‌ ஓதியபோது வேதம்‌ பொன்னொளிமிக்க 
அலைகளாக கண்களுக்குத்‌ தெரிந்தது. 


எந்தப்பெண்ணும்‌ அணுகமுடியாத இளைஞனாகிய 
பிருகுவைக்‌ கண்டு சார்ஷணி வருந்தினாள்‌. “உனக்குரிய 
துணைவியைத்‌ தேடி அடைக மைந்தா. அவள்‌ கருவில்‌ 
எழும்‌ உனது மைந்தனால்தான்‌ நீ விண்ணவருலகில்‌ 
நுழைய முடியும்‌” என்றாள்‌. அன்னையின்‌ ஆணையை 
ஏற்று பிருகு மேல்‌ கீழென விரிந்த பதினான்கு 
உலகங்களிலும்‌ துணை தேடி அலைந்தார்‌. அவர்‌ 
விழிபட்டதுமே தேவகன்னியர்‌ பொன்னிறப்‌ புகையாக 
மாறி மறைந்தனர்‌. அவரைக்‌ கண்டதுமே 
கந்தர்வப்பெண்கள்‌ நிழலுருக்களாயினர்‌. அவர்‌ 
நிழலைக்‌ கண்டதுமே மானுடப்பெண்கள்‌ 
எலும்புக்குவைகளாக மாறினர்‌. 


தன்‌ முன்‌ எழுந்து வந்த புலோமையைக்‌ கண்டு பிருகு 
வேதச்‌ சொல்மறந்து வேட்கையை அறிந்தார்‌. 
அவ்வேட்கையே சினமாக மாற திரும்பிக்கொண்டு “விலகு 
அரக்கியே. என்‌ விழிதொட்ட எவரும்‌ எரிந்தழிவர்‌” 
என்றார்‌. அவள்‌ இதழ்குவிய நகைத்து “நான்‌ 
எரிந்துகொண்டிருக்கிறேன்‌ அழகனே” என்றாள்‌. மலர்‌ 
விரியும்‌ முதல்‌ மணத்தை அவர்‌ அறிந்தார்‌. எரிமலரின்‌ 
மணம்‌ கந்தகச்சாயல்‌ கொண்டிருந்தது. அவளை திரும்பி 
நோக்கியபோது அவர்‌ நெஞ்சு அதிர்ந்தது. 'இவள்‌ இவள்‌ 
இவள்‌” என தன்‌ அகச்சொல்‌ ஒலிப்பதை கேட்டார்‌. 


ஆயினும்‌ ஆணெனும்‌ ஆணவம்‌ முந்த குனிந்து 
கங்கையின்‌ நீரை அள்ளி அனலெழும்‌ வேதமந்திரம்‌ 
சொல்லி அவள்‌ மேல்‌ வீசி “எரிந்தழிக!” என்றார்‌. 
அந்நீர்மணிகள்‌ அவளுடைய கரிய உடலில்‌ நீலமலரில்‌ 
பனித்துளிகளென வழிவதைக்‌ கண்டார்‌. வெண்பல்‌ 
ஒளிர நகைப்பொலி எழுப்பி அவள்‌ அருகே வந்தாள்‌. 
'இக்கங்கையையே அள்ளிச்‌ சொரிந்தாலும்‌ இத்தழல்‌ 
அணையாது இளையவரே” என்றாள்‌. “அனலை அனலே 
அணைக்கமுமடியும்‌ என அறியாதவரா நீர்‌?” 

ஓவியம்‌: ஷண்முகவேல்‌ 


அனலாளும்‌ அறிவனாகிய பிருகு முதல்முறையாக 
அச்சத்தை அறிந்தார்‌. பின்னடைந்து “நில்‌. அணுகாதே. 
நான்‌ பிரம்மனின்‌ மைந்தன்‌. வருணனின்‌ 
அறப்புதல்வன்‌. தேவர்குலப்பெண்களும்‌ 
கந்தர்வகன்னியரும்‌ எண்ணமுடியாத என்னை 
அரக்கர்குலத்துப்‌ பிறந்த நீ அணுகலாகாது” என்றார்‌. 
“அவர்கள்‌ உங்கள்‌ தவத்தைக்‌ கண்டனர்‌. நான்‌ உங்கள்‌ 
வேட்கையை மட்டுமே காண்பவள்‌” என்றாள்‌ புலோமை. 


“சீ, கல்லாக்களிமகளே, இது அறநெருப்பு. அறிவின்‌ 
அனல்‌” என்றார்‌ பிருகு. காமம்‌ ஒளிவிட்ட விழிகளுடன்‌ 
“அறமும்‌ அறிவும்‌ அமைந்திருக்கும்‌ பீடமென்ன என்று 
நான்‌ அறிவேன்‌. அது ஒன்றையே நான்‌ விழைகிறேன்‌' 
என்றாள்‌ அவள்‌. அஞ்சி வலக்கை நீட்டி இடக்கையால்‌ 
முகம்‌ மறைத்து பிருகு கூவினார்‌ “உன்‌ மாயத்தால்‌ 
என்னை வெல்கிறாய்‌. நீ சொல்வதெல்லாம்‌ பொய்‌.” 


சிரித்தபடி அவள்‌ அருகே நின்றிருந்த குவளைமலர்‌ 
ஒன்றைக்‌ கொய்து காதருகே குழலில்‌ சூடியபின்‌ 
“அவ்வண்ணமெனில்‌ இம்மலரில்‌ ஓர்‌ இதழையேனும்‌ 
கருக்குக. முடிந்தால்‌ நீர்‌ சொல்வதெல்லாம்‌ உண்மையென 
ஏற்கிறேன்‌” என்றாள்‌. அனல்குடிகொண்ட வலக்கையை 
நீட்டி மும்முறை வேதமோதியும்‌ மலரிலிருந்த 
நீர்த்துளிகூட வற்றவில்லை என்பதை பிருகு கண்டார்‌. 
இடக்கையால்‌ அவளை வாழ்த்தி “ஆம்‌, நான்‌ தோற்றேன்‌” 
என்றார்‌. 


அவள்‌ அவர்‌ அருகே வந்து அவரது விரிந்த பொன்னிறத்‌ 
தோள்களை தன்‌ கரிய தாமரைக்கொடி போன்ற 
கரங்களால்‌ வளைத்துக்கொண்டு “தோற்பதில்‌ வெல்வதே 
காமம்‌ வலியோனே” என்றாள்‌. “நான்‌ தூய்மையிழந்தேன்‌” 
என்றார்‌ பிருகு. “தவத்தோனே, தூய்மையை இழந்து 
கனிதலைப்‌ பெறுவதே காமம்‌” என்றாள்‌. துயருற்று “நான்‌ 
அழிந்தேன்‌” என்றார்‌. “அழிவதன்‌ மூலம்‌ உயிர்ப்பதே 
காமம்‌ செந்நிறத்தவனே” என்று அவள்‌ சொன்னாள்‌. 


நிலவை முகிலென குழல்‌ அவர்‌ முகத்தை மூடியது. 
அவரது நடுங்கும்‌ இதழ்களை தன்‌ இதழ்களால்‌ 
பெற்றுக்கொண்டாள்‌. சினந்தெழுந்து கோட்டைவாயிலை 
முட்டும்‌ களிறுகளாயின அவள்‌ கருமுலைகள்‌. அவள்‌ 
இடை அவர்‌ இடையை அறிந்தது. கால்கள்‌ மரத்தை 
கொடியென சுற்றிக்கொண்டன. கரியிலெழுந்த எரி என 
அவள்‌ உடல்மேல்‌ அவர்‌ உடல்‌ அமைந்தது. இருளை 
அறியும்‌ ஒளி என அவர்‌ அவளது முடிவின்மையை 
அறிந்தார்‌. 


தழலும்‌ தழலும்‌ என அவர்கள்‌ தழுவியாடினர்‌. அவளை 
தன்‌ உடலில்‌ எழுந்த தழல்சிறகாகக்‌ கொண்டு அவர்‌ 
விண்ணில்‌ பறந்து தென்னகம்‌ சென்றார்‌. ஏழு 
பெருநிலங்களில்‌ அவர்கள்‌ காமத்திலாடினர்‌. தீயை 
உண்ணுமா தீ? இளையோரே, அரசநாகம்‌ பிற நாகங்களை 
உண்ணவில்லையா என்ன? 


அணையா எரித்துளி என தன்னுள்‌ மைந்தன்‌ ஒருவனை 
புலோமை பெற்றுக்கொண்டாள்‌. தனித்து 
கண்மூடிக்கிடக்கும்போது காட்டுத்தீியென ஒன்று 
நூறாகிப்‌ பெருகி வென்று மேற்செல்லும்‌ தன்‌ மைந்தனை 
அவள்‌ கனவில்‌ கண்டாள்‌. அவன்‌ உடல்‌ தழல்நிறத்தில்‌ 
இருந்தது. கூந்தல்‌ கரிப்புகை என நீண்டு பறந்தது. அவன்‌ 
ரல்நுனிகள்‌ வைரங்களாக ஒளிவிட்டன. தன்னுள்‌ 
முளைத்த அனல்‌ காலக்கரைகளைக்‌ கடந்து 
நிலைக்காமல்‌ பெருகி ஓடும்‌ என்று அறிந்தாள்‌. 


அவள்‌ கருவயிற்றில்‌ செவி வைத்து கேட்டு பிருகு 
சொன்னார்‌ “அவன்‌ சொல்லும்‌ வேத மந்திரத்தை 
கேட்கிறேன்‌. அக்னிதேவனுக்கு அவியளிக்கிறான்‌.' 
அவள்‌ மெல்லச்‌ சரிந்து பருத்த பெருமுலைகள்‌ ஒன்றன்‌ 
மேல்‌ ஒன்று அமைய படுத்து புன்னகைத்து “எப்போதும்‌ 
அசைந்துகொண்டிருக்கிறான்‌. அவனை சியவனன்‌ என 
அழைக்கிறேன்‌” என்றாள்‌. “இனி இப்புவி உள்ளளவும்‌ 
ஒருபோதும்‌ அனல்‌ தனித்தெரியாது. அதை என்றும்‌ 
பேணும்‌ ஒரு எரிகுலம்‌ இங்கு என்னிலிருந்து பிறக்கிறது. 
என்றும்‌ அழியாதது. அனைத்தையும்‌ வெல்வது.” 


விழிகனிந்து அவர்‌ அந்த ஒளிமிக்க வயிற்றில்‌ தன்‌ 
முகத்தை வைத்தார்‌. அவர்‌ தலையை வருடி அவள்‌ 
சொன்னாள்‌ “நான்‌ கொண்டவற்றை எல்லாம்‌ பெருக்கி 
இதோ திருப்பியளிக்கிறேன்‌.' பிருகு குரல்‌ நெகிழ்ந்து 
அவள்‌ உந்திக்குழியைத்‌ தொட்டு வாழ்த்தினார்‌ 
“சியவனனே, நீ வளர்க! உன்‌ குருதி பிருகு குலமென்று 
அறியப்படுவதாக! பார்க்கவர்கள்‌ இப்பாரதவர்ஷத்தை 
பதினெட்டு முறை வென்று சூழ்வார்கள்‌. அவர்களின்‌ 
விதைகள்‌ இந்நிலத்தில்‌ என்றும்‌ 
முளைத்தெழுந்துகொண்டிருக்கும்‌. ஆம்‌, அவ்வாறே 
ஆகுக!” 


விடியற்காலையில்‌ அவள்‌ தன்‌ கருவில்‌ உறைந்த 
கனலை கனவுகண்டு துயின்று கொண்டிருக்கையில்‌ 
புலரியின்‌ நீரளிப்புக்காக எழுந்த பிருகு எரிகுளம்‌ 
அமைத்து அதை தன்‌ சுட்டுவிரலால்‌ தொட்டு நெருப்பை 
வரவழைத்தார்‌. “அக்னிதேவனே, இங்கே அணையாது 


திகழ்க! என்‌ துணைவிக்கு நீ காப்பாகுக!” என்றபின்‌ 
வெளியேறினார்‌. 


புலோமையின்‌ அருகே நின்றெரிந்த அக்னிதேவன்‌ 
கைநீட்டி அவள்‌ ஆடையைத்‌ தொட்டார்‌. எரிசுட அவள்‌ 
திகைத்து எழுந்தபோது நாகமெனச்‌ சீறி “உன்‌ நெஞ்சுக்கும்‌ 
நானே காப்பு. இக்கனவில்‌ நீ சென்ற தொலைவுகளை 
நான்‌ ஒப்பமுடியாது' என்றார்‌. புலோமை சினந்து 
“கைகொண்டதை உண்பதும்‌ கைநீட்டித்‌ தாவுவதுமே 
எரியின்‌ அறம்‌. பெண்ணின்‌ அகத்தைத்‌ தொட 
எவருக்கும்‌ நெறியில்லை' என்றாள்‌. “ஏழு உலகங்களிலும்‌ 
கன்னியருக்கும்‌ குலமகள்களுக்கும்‌ கற்பின்‌ காவல்‌ 
நானே” என்றார்‌ அக்னி. 


சினந்து “நான்‌ அரக்கி. என்‌ கற்பு என்‌ கருப்பையில்‌ 
வாழ்கிறது. நான்‌ கட்டற்றவள்‌” என்று புலோமை 
சொன்னாள்‌. “தவமுனிவனாகிய உன்‌ கணவனும்‌ 
உனக்கொரு பொருட்டு அல்லவா? அவன்‌ அளித்த 
குடியறத்துக்கும்‌ நீ கட்டுப்பட்டவள்‌ அல்லவா?” புலோமை 
சிரித்து “ந்‌ பெண்ணின்‌ விழிகளை மட்டுமே 
அறிந்திருக்கிறாய்‌. அவள்‌ கருப்பையை அறிந்திருந்தால்‌ 
இதை கேட்டிருக்க மாட்டாய்‌” என்றாள்‌. “இப்புவியை 
உண்டு நிறைக என்ற ஆணையைக்‌ கொண்டு இங்கு 
வந்தவள்‌ நான்‌. அதுவன்றி பிறிதல்ல என்‌ அகம்‌.' 


அக்னி சினந்து எழுந்து கூரை தொட தழல்கூத்தாடி 
“அவ்வண்ணமெனில்‌ உன்‌ கணவன்‌ மீண்டு வரட்டும்‌. 
அவனிடமே இந்நெறியின்‌ அறமென்ன என்று 
கேட்கிறேன்‌” என்றார்‌. புன்னகையுடன்‌ திரும்பிப்படுத்து 
கண்மூடி மீண்டும்‌ தன்‌ கனவுகளில்‌ திளைக்கத்‌ 
தொடங்கினாள்‌ புலோமை. 


அக்கனவில்‌ அவள்‌ புலோமனைக்‌ கண்டாள்‌. “தேவ, நான்‌ 
இங்குள்ளேன்‌” என்றாள்‌. கங்கைக்கரையில்‌ ஒரு 
கருங்கால்‌ வேங்கை மரமாக மாறி அவளைக்‌ காத்து 
நின்றிருந்த புலோமன்‌ பேருருக்‌ கொண்டான்‌. இரு 
கைகளையும்‌ காற்றில்‌ வீசி இடியோசை எழுப்பி எழுந்து 
பறந்து அவள்‌ துயின்ற குடிலுக்குள்‌ நுழைந்தான்‌. 


எரிகதிர்‌ கை நீட்டி அவனைத்‌ தடுத்தார்‌ அக்னி. 
“அரக்கனே, என்னை காவலாக்கிச்‌ சென்ற முனிவரின்‌ 
சொல்‌ கொண்டு ஆணை. இவளுக்கு நான்‌ காப்பு 
என்றார்‌. திகைத்து நின்ற புலோமன்‌ புலோமையிடம்‌ 
'இளையோளே, நீ சிறைவைக்கப்பட்டிருக்கிறாயா?' என்று 
கூவினான்‌. “நீ முன்னர்‌ என்னை அனல்‌ எழுப்பி 


சான்றாக்கி கரம்பற்றியவன்‌. அச்சிறையில்‌ இருந்து 
மீண்டு இங்கே கருவின்‌ சிறையில்‌ இருக்கிறேன்‌” என்றாள்‌ 
அவள்‌. 


சினத்துடன்‌ திரும்பிய புலோமன்‌ “அக்னியே, மாறா 
நெறியே நீ என்கின்றன வேதங்கள்‌. அது 
உண்மையென்றால்‌ சொல்‌. நான்‌ இவளை உன்னைச்‌ 
சான்றாக்கி மணந்தேன்‌. இம்முனிவர்‌ இவளை 
புனல்கரையில்‌ அடைந்தார்‌. எங்களில்‌ எவருக்குரியவள்‌ 
இவள்‌?” என்றான்‌. திகைத்து தழலடங்கி கனன்று 
ஓசையிட்டது நெருப்பு. “சொல்க, இருவரில்‌ எவருக்கு 
இவள்‌ அறத்துணைவி?' 


அச்சுறுத்தப்பட்ட நாகம்போல சுருண்டு மெல்லச்சீறி பின்‌ 
மெல்ல தலை தாக்கி நாபறக்க வளைந்தாடியது நெருப்பு. 
“சொல்‌... நெறிமீறி நீ சொன்னால்‌ இக்கணமே நான்‌ 
செல்கிறேன்‌” என்றான்‌ புலோமன்‌. “எரி சான்றுடன்‌ 
மணந்தவன்‌ நீயே. உனக்கே இவள்‌ மனைவி. நீ அறியாது 
இவளைக்‌ கொண்டமையால்‌ பிருகு கொண்டது 
முறைமணம்‌ அல்ல” என்றார்‌ அக்னிதேவன்‌. 
அவ்வண்ணமெனில்‌ விலகுக” என ஆணையிட்டு 
புலோமன்‌ கைநீட்ட எரிகுளத்து நெருப்பு அணைந்து 
புகையாகியது. 


புலோமையை அவள்‌ படுத்திருந்த பீடத்துடன்‌ அகழ்ந்து 
எடுத்து தன்‌ தோளில்‌ தூக்கிக்கொண்டு புலோமன்‌ 
வெளியே வந்தான்‌. “நீ எனக்குரியவள்‌... ஒருபோதும்‌ பிறர்‌ 
தொட ஒப்பேன்‌: என்று நகைத்தபடி விண்ணிலெழ 
முயன்றான்‌. அவள்‌ கருவிலிருந்த குழவியின்‌ எடையால்‌ 
அவன்‌ தோள்கள்‌ தெறித்தன. நூறுமுறை கால்களை 
உதைத்து எழுந்தும்‌ அவனால்‌ எழமுடியவில்லை. தன்‌ 
குலமூதாதையரை முழுக்க எண்ணி அவன்‌ 
உதைத்தெழுந்ததும்‌ அவளுக்குள்‌ இருந்து குழந்தை 
நழுவி பேரொலியுடன்‌ மண்ணில்‌ விழுந்தது. அது 
விழுந்த இடத்திலிருந்த புல்பொசுங்கி புகை எழுந்தது. 


அஞ்சி திரும்பி நோக்கிய புலோமனைக்கண்டு புலோமை 
நகைத்தாள்‌. அவன்‌ அவளை அப்படியே விட்டுவிட்டு 
தாவி முகில்களில்‌ ஏறி பறந்து மறைந்தான்‌. கையில்‌ 
குருதிசொட்டும்‌ மைந்தனுடன்‌ புலோமை அழுதுகொண்டு 
வாயிலில்‌ நின்றிருக்க நீராடி வந்த பிருகு என்ன 
நிகழ்ந்தது என்று கேட்டார்‌. “புலோமன்‌ என்னும்‌ அரக்கன்‌ 
என்னை கவர்ந்துசெல்ல முயன்றான்‌. இம்மைந்தனின்‌ 
எடையால்‌ அவனால்‌ என்னை தூக்கமுடியவில்லை' 
என்றாள்‌ புலோமை. 


கடுஞ்சினம்‌ கொண்டு குடிலுக்குள்‌ ஓடிய பிருகு “எழுக 
நெருப்பே! சொல்க, நான்‌ உன்னை காவலாக்கிவிட்டுச்‌ 
சென்றேன்‌. கடமை மறந்தது ஏன்‌?' என்று கூவினார்‌. 
ஒளிச்சுடராக கைகூப்பி எழுந்த அக்னிதேவன்‌ “என்‌ 
பிழை பொறுத்தருள்க முனிவரே. அனல்சான்றுடன்‌ 
அவளை மணந்தவன்‌ அவ்வரக்கன்‌ என்பதனால்‌ என்‌ 
நெறி என்னை காவலில்‌ இருந்து விலக்கியது” என்றார்‌. 


சினத்தில்‌ எரிந்து எழுந்த பிருகு “மாறா நெறியென்பது 
மூடத்தனமாகவே விளையும்‌ என்றறியாதவனா நீ. 
பகுத்தறியும்‌ சிந்தையிலேயே நெறி திகழவேண்டும்‌. நன்று 
தீது அறியாது மயங்கிய நீ இன்றுமுதல்‌ அனைத்தையும்‌ 
உண்பவனாக ஆவாய்‌!” என்றார்‌. பதறியழுதபடி 
“முனிவரே, சொல்‌ பொறுங்கள்‌” என்று அக்னிதேவன்‌ 
மன்றாடினார்‌. “செல்க, பூவும்‌ புழுவும்‌ மணியும்‌ மலமும்‌ 
இனி உனக்கு ஒன்றென்றே ஆகுக!” என்று அவர்‌ 
திரும்பிக்கொண்டார்‌. துயரால்‌ கருமைகொண்டு 
புகைந்து மறையும்‌ முன்‌ அக்னிதேவன்‌ புலோமையின்‌ 
இதழ்களில்‌ இருந்த சிறுநகையை கண்டார்‌. 


மண்ணெலாம்‌ பரவி மலினங்களை எல்லாம்‌ உண்டு 
மாசடைந்தார்‌ அக்னிதேவன்‌. இழிமணம்‌ நிறைந்து 
ஒளிமங்கி எடைமிகுந்து மண்ணில்‌ பாம்பு போல்‌ 
இழைந்தார்‌. கழிவுநீரோடைகள்‌ போல நெருப்பு 
ஓடக்கண்டனர்‌ மானுடர்‌. சிறுவர்‌ அதை அள்ளி வீசி 
விளையாடினர்‌. இளையோர்‌ மிதித்து பந்தாடினர்‌. 
நீராடியபின்‌ தலைதுவட்டவும்‌ இல்லத்தைக்‌ கழுவியபின்‌ 
துடைக்கவும்‌ நெருப்பை பயன்படுத்தினர்‌. 
நெருப்பிலிறங்கி நீந்தி விளையாடின சிற்றுயிர்கள்‌. 


அக்னி என்பது இளிவரல்‌ சொல்லாக ஆகியது 
அவர்களிடம்‌. உலகின்‌ அனைத்துக்‌ கழிவுகளையும்‌ 
அதில்கொண்டு கொட்டினர்‌. மாசு மிகுந்து அக்னி 
சிறுத்தது. அதிலெழுந்த இழிமணத்தால்‌ அதை 

சைகளிலிருந்து விலக்கினர்‌. வேள்விகளில்‌ வேதம்‌ 

கட்கும்‌ தகுதியற்றது என்றனர்‌. அக்னி அமர்ந்த 
தென்கிழக்குத்‌ திசை அமங்கலமானது என்றனர்‌. அங்கே 
வாயில்களோ சாளரங்களோ இல்லாமல்‌ வீடுகளை 
கட்டிக்கொண்டனர்‌. 


கண்ணீருடன்‌ பிரம்மனை எண்ணி தவமிருந்தார்‌ அக்னி. 
ஆயிரமாண்டுகாலத்‌ தவம்‌ முதிர்ந்து படைப்போன்‌ 
எழுந்ததும்‌ பாதங்களை பற்றிக்கொண்டு கண்ணீருடன்‌ 
கேட்டார்‌ “எந்தையே, சொல்க! நான்‌ செய்த பிழை என்ன?” 
பிரம்மன்‌ புன்னகைத்து “பெண்மையின்‌ மாயத்தை 


ஒருபோதும்‌ அறைகூவலாகாது மைந்தா. அது 
தாய்மையின்‌ பேராற்றலின்‌ பிறிதுவடிவம்‌' என்றார்‌. 


“என்னசெய்வேன்‌ தந்தையே. என்‌ இழிநிலையை 
அகற்றுக” என்று அக்னி அழுதார்‌. “முனிவரின்‌ தீச்சொல்‌ 
அழியாது. ஆனால்‌ பிறிதொரு நற்சொல்லை நான்‌ 
அளிக்கமுடியும்‌. இனி நீ உண்பவை அனைத்தும்‌ 
உண்ணும்‌ கணத்திலேயே தூய்மையடையும்‌. உன்‌ 
தூய்மை ஒருபோதும்‌ குன்றாது” என்றார்‌ பிரம்மன்‌. 
மகிழ்ந்து வணங்கி அக்னி மீண்டார்‌. 


சியவனன்‌, பூதன்‌, வஜ்ரசீர்ஷன்‌, சுக்ரன்‌, ஸவனன்‌, சூசி 
எனும்‌ ஆறு மைந்தருடன்‌ அனலிருக்கையில்‌ 
அமர்ந்திருந்த பேரன்னையை வந்து பாதம்‌ பணிந்தார்‌ 
அக்னி. “அன்னையே, உன்‌ ஆழத்தை அளவிடும்‌ அகம்‌ 
எனக்கில்லை என்றறிந்தேன்‌. என்னை பொறுத்தருள்க” 
என்றார்‌. அன்னை மகிழ்ந்து “ஒளிகுன்றாது வாழ்க. என்‌ 
இளையமகள்‌ சூசியை ந கொள்க. இப்புவியை 

தூய்மை செய்கையில்‌ உன்‌ கைகளாகவும்‌ நாவாகவும்‌ 
அவள்‌ அமைவாள்‌” என்றாள்‌. மகற்கொடை பெற்று 
அக்னி மீண்டார்‌. 


உண்பனவற்றை எல்லாம்‌ தூய்மையாக்கும்‌ தூாயவனை 
வணங்குங்கள்‌. அவன்‌ இப்புவியெனும்‌ குட்டியை 
பேரன்புடன்‌ நக்கித்‌ துவட்டும்‌ பிரம்மமெனும்‌ பசுவின்‌ 
நாக்கு. பேரன்னையாகிய புலோமையை வாழ்த்துங்கள்‌. 
அவள்‌ பெற்ற மகளை போற்றுங்கள்‌. இப்புவியில்‌ 
என்றுமிருக்க விழையுங்கள்‌. ஓம்‌!ஓம்‌!ஓம்‌! 


கண்மூடி சிலகணங்கள்‌ அமர்ந்திருந்த விறலியின்‌ 
உடலில்‌ ஓர்‌ அலையென அசைவொன்று எழுந்து 
சென்றது. அவள்‌ கரிய திரள்முலைகள்‌ 
அசைந்தமைந்தன. விழிதிறந்து கூடியிருந்தவர்களை 
நோக்கியபின்‌ அவள்‌ கைகூப்பி எழுந்துகொண்டாள்‌. 
பீமன்‌ அசைந்த ஒலிகேட்டு தருமன்‌ திரும்பி 
நோக்கினான்‌. அவன்‌ இருளில்‌ விலகிச்‌ செல்வது 
தெரிந்தது. பெருமூச்சுடன்‌ அவன்‌ மார்பில்‌ கரங்களைக்‌ 
கட்டியபடி பீடத்தில்‌ தலைகுனிந்து அமர்ந்தான்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

பாண்டவர்கள்‌ ஒவ்வொருவராக எழுந்து விலகிச்‌ 
செல்வதை கேட்டபடி அனல்துண்டுகளாக எஞ்சிய 
எரிகுளத்தை நோக்கியவண்ணம்‌ தருமன்‌ தனித்து 
அமர்ந்திருந்தான்‌. பாணன்‌ தன்‌ முழவை தோலுறைக்குள்‌ 
போட்டுக்‌ கட்ட விறலி நந்துனியின்‌ கம்பிகளை 
புரியிளக்கி அஃகினாள்‌. அதை தோல்மடிப்பில்‌ சுற்றி 
தோளில்‌ மாட்டும்‌ வார்‌ வைத்துக்கட்டினாள்‌. பாணனின்‌ 
மாணவர்கள்‌ அவ்வாத்தியங்களை 
எடுத்துக்கொண்டனர்‌. இரவுக்காற்று கங்கையிலிருந்து 
எழுந்து வீச கனல்‌ புலிக்குருளை போல உறுமியபடி 
சிவந்தது. 


காலடியோசை கேட்டு தருமன்‌ திரும்பி நோக்கினான்‌. 
பத்ரர்‌ அருகே வந்து தலை வணங்கியபின்‌ மெல்லிய 
குரலில்‌ “பாணரே, நீரும்‌ விறலியும்‌ இங்கிருக்கலாம்‌” 
என்றார்‌. பாணன்‌ தருமனை ஒருகணம்‌ நோக்கிவிட்டு 
“ஆணை” என்றபின்‌ தன்‌ மாணவர்களுக்கு விழிசுட்டி 
ச. அவர்கள்‌ தலைவணங்கி 

லகிச்சென்றனர்‌. நெருப்புக்குப்‌ பின்னால்‌ பத்ரர்‌ 
அமர்ந்துகொண்டு இரு பெரிய விறகுக்கட்டைகளை 
எடுத்து அதிலிட்டார்‌. அருகே நெய்சிந்திக்கிடந்த 
சருகுகளை அதில்‌ எடுத்துப்போட்டதும்‌ சிவந்த நாக்குகள்‌ 
எழுந்து விறகை பொதிந்தன. 


பத்ரர்‌ வரும்‌ வழியிலேயே பாண்டவர்களை மீள 
அழைத்திருந்தார்‌. அர்ஜுனன்‌ தளர்நடையில்‌ வந்து 
தருமனுக்கு இடப்பக்கமாக நெருப்பை நோக்கியபடி அமர 
அவன்‌ பின்னால்‌ நகுலனும்‌ சகதேவனும்‌ அமர்ந்தனர்‌. 
பீமன்‌ மீண்டும்‌ அதே மரத்தில்‌ கைகளைக்‌ 
கட்டிக்கொண்டு சாய்ந்து நின்றான்‌. பத்ரர்‌ அர்ஜுனனிடம்‌ 
“ஐவரும்‌ கேட்டு அமையவேண்டியவை சில உள்ளன. 
அதைச்‌ சொல்லும்பொருட்டு குலமூத்தார்‌ என்னை 
பணித்தனர்‌” என்றார்‌. 


விறலி பாணனின்‌ அருகே கால்மடித்து அமரும்‌ 
அணியோசை கேட்டு விழிதூக்கிய தருமன்‌ அவள்‌ 
கருவிழிகளின்‌ ஆழத்தைக்‌ கண்டு நெஞ்சு அதிர்ந்து 
விலகிக்கொண்டான்‌. பத்ரர்‌ “பாணரே, நீர்‌ பாஞ்சாலத்தின்‌ 
நெறிகளையும்‌ முறைமையையும்‌ அறிந்தவர்‌. இன்று 


இளவரசருக்கு உமது சொற்றுணை தேவையாகிறது” 
என்றபின்‌ “உமது விறலியும்‌ உம்‌ சொற்களை 
துணைக்கட்டும்‌” என்றார்‌. பாணனின்‌ கரிய முகத்தில்‌ 
வெண்கீற்றாக புன்னகை எழுந்தமைந்தது. “ஆம்‌ 
நிமித்திகரே. அகம்‌ திறத்தல்‌ இரவிலேயே மானுடருக்கு 
இயல்வது” என்றான்‌. 


பத்ரர்‌ நெருப்பை நோக்கியபடி சற்றுநேரம்‌ 
அமர்ந்திருந்தார்‌. தழல்‌ மெல்ல எழுந்து 
விறகுருளைகளை தழுவிக்கொண்டது. விறகின்‌ நுனி 
நீலச்சுடராக வெடித்து பின்‌ சிவந்து கனலும்‌ ஒலியுடன்‌ 
அனலுமிழ்ந்தது. பத்ரர்‌ பின்‌ நீள்மூச்சுடன்‌ 
உடல்குலைந்து “ஐவரை மணத்தல்‌ இன்று 
பாரதவர்ஷத்தில்‌ எங்குமில்லாத நெறி என நாங்களும்‌ 
அறிவோம்‌. ஷத்ரிய உள்ளம்‌ அதை ஏற்கவும்‌ தயங்கும்‌. 
துர்வாசரின்‌ ஆணைப்படி அன்னையிட்ட ஆணை 
பாஞ்சாலத்திலும்‌ திகைப்பையே உருவாக்கியது. ஆனால்‌ 
இன்று அதன்‌ அரசியல்‌ நுண்பொருளை அரசறிந்தோரும்‌ 
குலமுறை முதன்மையை குடிகளும்‌ உணர்ந்துவிட்டனர்‌” 
என்றார்‌. 


நிமிர்ந்து தருமனை நோக்கியபடி “ஆனால்‌ அதன்‌ 
உட்பொருட்களை நீங்கள்‌ முழுதறிந்துள்ளீரா என நான்‌ 
அறியவில்லை. ஆகவேதான்‌ இங்கு வந்துள்ளேன்‌” 
என்றார்‌. அவர்கள்‌ ஏதும்‌ சொல்லாமலிருக்கவே பத்ரர்‌ 
"நீங்கள்‌ அதைப்பற்றி உங்களுக்குள்‌ 
பேசிக்கொள்ளவில்லை என்று உணர்கிறேன்‌” என்றார்‌. 
அர்ஜுனன்‌ மெல்லொலியால்‌ குரல்‌ தீட்டியபின்‌ “ஆம்‌ 
நிமித்திகரே, நாங்கள்‌ பேசிக்கொள்ளவில்லை. தாங்கள்‌ 
வந்தது அப்பேச்சு தொடங்குவதற்கான நல்முகமாக 
அமைந்தது. நிகழட்டும்‌” என்றான்‌. 


“சொல்லுங்கள்‌” என பத்ரர்‌ தலையசைத்தார்‌. அர்ஜுனன்‌ 
“தனித்துச்‌ சொல்வதற்கேதுமில்லை நிமித்திகரே. மூத்தவர்‌ 
தோளும்‌, என்‌ வில்லும்‌, இளமைந்தர்‌ வாழ்வும்‌ 
முழுமையாகவே எங்கள்‌ தமையனுக்குரியவை. நாங்கள்‌ 
வெல்வதும்‌ கொள்வதும்‌ அவர்‌ பொருட்டே. 
பாஞ்சாலத்தில்‌ நான்‌ வென்ற குலமகளும்‌ 
அவருக்குரியவளே. ஐவருக்கும்‌ அறத்துணை அவள்‌ 
என்று உலகறியட்டும்‌. அவள்‌ தமையனுக்கு மட்டும்‌ 
இல்லத்துணையாக மட்டும்‌ வாழட்டும்‌” என்றான்‌. 


தருமன்‌ தலையசைத்து “நானும்‌ அம்முடிவிலேயே 


இருந்தேன்‌ நிமித்திகரே. ஐவருக்கும்‌ அறத்துணை என்பது 
ஓர்‌ அரசியல்‌ சூழ்ச்சி மட்டுமே. அது அகத்தில்‌ 


நிகழவேண்டுமென்பதில்லை. அதை எங்ஙனம்‌ 
இவர்களிடம்‌ உரைப்பதென்ற எண்ணம்‌ எனக்கிருந்தது. 
மானுட உள்ளங்களை எவரும்‌ முழுதறிந்துவிட 
முடியாதென்பதையே மானுட உள்ளங்களைப்பற்றி 
பேசும்‌ நூல்களிலிருந்து கற்றிருக்கிறேன்‌. இத்தருணம்‌ 
அதைப்பேச அமைந்தது நன்று” என்றான்‌. 


சொற்களை ஒவ்வொன்றாக அகத்தில்‌ கோர்த்தபடி 
தருமன்‌ சொன்னான்‌ ”இளையோன்‌ சொன்னபடியே 
ஆகுக. ஆனால்‌ ஒன்று, வில்‌ குலைத்து இளவரசியை 
வேட்டவன்‌ விஜயன்‌. அவனுக்குரியவள்‌ அவள்‌ என்பதே 
முறை. அவன்‌ அவளை இல்லத்துணைவியாக 
கொள்ளட்டும்‌. பிறர்‌ அவள்‌ அவைத்துணைவர்களாக 
மட்டும்‌ விளங்கலாம்‌.” 


“அது இயல்வதல்ல மூத்தவரே” என்றான்‌ அர்ஜுனன்‌. 
“அவளை நாம்‌ ஐவரும்‌ மணந்ததே அவள்‌ 
பாரதவர்ஷத்தின்‌ சக்ரவர்த்தினியாக வேண்டும்‌ 
என்பதற்காகத்தான்‌. ஐவரில்‌ ஒருவர்‌ இருப்பது வரை 
அவள்‌ மங்கலையாக நீடிக்கவேண்டும்‌ என்பதே 
அன்னையின்‌ விருப்பம்‌. தாங்கள்‌ கைப்பிடித்து 
இடப்பக்கம்‌ அமரவேண்டியவள்‌ பாஞ்சால இளவரசி. 
கோலும்‌ முடியும்‌ கொண்டு நீங்கள்‌ 
அரியணையமரும்போது வைதிகர்‌ சொல்முன்னும்‌ அவர்‌ 
எழுப்பும்‌ எரிமுன்னும்‌ நின்று அவளை உங்கள்‌ 
துணைவியெனக்‌ கொள்வதாக சொல்லவேண்டும்‌.” 


தருமன்‌ பேசமுற்படுவதை முந்தி அர்ஜுனன்‌ 
தொடர்ந்தான்‌ “நீங்கள்‌ அறியாத வைதிக மந்திரங்கள்‌ 
இல்லை. உடல்‌, பொருள்‌, ஆன்மா ஆகிய மூன்றுக்கும்‌ 
அவளே துணைவி என நீங்கள்‌ சொல்லவேண்டும்‌. 
அவள்‌ மஞ்சத்தை நிறைக்கவும்‌ உதரத்தில்‌ முளைக்கவும்‌ 
குருதியில்‌ தடமளிக்கவும்‌ நீங்கள்‌ உறுதி 
சொல்லவேண்டும்‌...” தத்தளிப்புடன்‌ கைநீட்டி தருமன்‌ 
“நில்‌ இளையோனே, அச்சொல்லை சொல்வதிலொன்றும்‌ 
பிழையில்லை” என்றான்‌. 


திகைத்து “எரிசான்றாக பொய்யுரைப்பதா?” என்றான்‌ 
அர்ஜுனன்‌. தருமன்‌ “ஆம்‌ பொய்யும்‌ மெய்யே புரைதீர்ந்த 
நன்மை பயக்கும்‌ என்றால்‌. கல்வியற்றவனே 
பொய்யுரைக்கலாகாது. தீதன்று என்று உணர்ந்து 
பொய்யுரைக்கவே கல்வி கைகொடுக்கவேண்டும்‌” 
என்றான்‌. ”இப்பொய்யால்‌ தெய்வங்கள்‌ நம்மை 
வாழ்த்தும்‌.” 


“எவரிடமெல்லாம்‌ பொய்யுரைப்பீர்கள்‌ இளவரசே?” 
என்றார்‌ பத்ரர்‌. “ஊரிடம்‌ பொய்யுரைக்கலாம்‌. உறவிடமும்‌ 
உரைக்கலாம்‌. உங்களிடமே கூட உரைத்துக்கொள்ளலாம்‌. 
நாளை உங்கள்‌ குருதியில்‌ எழப்போகும்‌ மைந்தரிடம்‌ 
உரைக்கலாகாது. அவர்கள்‌ அறிவர்‌ தந்தை எவரென்று. 
அவர்களுக்கு சொல்‌ முளைக்கும்‌ வரைதான்‌ இது 
அரண்மனை மந்தணம்‌.” அர்ஜுனன்‌ “ஆம்‌, முற்றிலும்‌ 
உண்மை” என்றான்‌. 


தருமன்‌ மீண்டும்‌ ஏதோ சொல்ல முயல பத்ரர்‌ “இளவரசே, 
இதை தந்தையென்றவனே சொல்ல முடியும்‌. மைந்தனின்‌ 
உடல்‌ தந்தையை அறியும்‌. தந்தையின்‌ விழிகளே 
மைந்தன்‌ எவனென்று ஊருக்கு சொல்லிவிடும்‌. நீங்கள்‌ 
அனலுக்குப்‌ பொய்யுரைத்து இளவரசியை அரியணை 
அமர்த்துவீர்கள்‌ என்றே கொள்வோம்‌. நாளை 
அஸ்தினபுரியை ஆளப்போவது யார்‌? அவளில்‌ எழும்‌ 
இளையோனின்‌ குருதியா? இல்லை நீங்கள்‌ கொள்ளும்‌ 
துணைவியில்‌ பிறக்கும்‌ மைந்தனா?” என்றார்‌. 


“பட்டத்தரசியின்‌ மைந்தனே பட்டத்துக்குரியவன்‌” 
என்றான்‌ தருமன்‌ தணிந்த குரலில்‌. அதிலுள்ள இடரை 
அவன்‌ விளங்கிக்கொண்டது தெரிந்தது. பத்ரர்‌ அந்தத்‌ 
தணிவை உணர்ந்து குரலெழுப்பினார்‌. “ஆனால்‌ அவன்‌ 
அரசரின்‌ மைந்தனல்ல என்று அறிந்திருப்பான்‌. அதை 
உங்கள்‌ குருதிக்குரியவனும்‌ அறிந்திருப்பான்‌. 
அஸ்தினபுரியில்‌ அடுத்த தலைமுறையில்‌ ஒரு பெரும்‌ 
அரியணைப்போரை அமைக்கிறீர்கள்‌.” 


சினத்துடன்‌ தலைதூக்கிய தருமன்‌ 
“அவ்வண்ணமென்றால்‌ நான்‌ மணம்‌ 
கொள்ளப்போவதில்லை. என்‌ குருதியில்‌ மைந்தர்‌ எழார்‌” 
என்றான்‌. ”இதுநாள்‌ வரை நான்‌ காத்த காமஒறுப்பை 
எஞ்சிய நாளிலும்‌ கொள்வதொன்றும்‌ எனக்கு அரிதல்ல.” 
புன்னகையுடன்‌ பத்ரர்‌ “அதை உங்கள்‌ இளையோன்‌ 
பீமனிடமும்‌ சொல்லமுடியுமா என்ன? அதைச்சொல்லும்‌ 
உரிமை உங்களுக்கு உண்டா?” என்றார்‌. 


தருமன்‌ தலையை அசைத்து எதையோ தன்னிடமே 
மறுத்தான்‌. பிறகு இயலாமை அளித்த சீற்றத்துடன்‌ 
தலைதாக்கி பற்களைக்‌ கடித்தபடி “என்னதான்‌ 
சொல்கிறீர்‌ நிமித்திகரே? வேறு வழியென்ன?” என்றான்‌. 
என்‌ இளையோன்‌ வென்ற பெண்ணை நான்‌ 
கொண்டால்‌ அது முறையல்ல. அகடியமென்றே அதை 
என்‌ அகம்‌ சொல்கிறது.” பத்ரர்‌ “என்ன அகடியம்‌ 
என்கிறீர்கள்‌?” என்றார்‌. தருமன்‌ கையை அசைத்து 


“அதை அனைவரும்‌ அறிவோம்‌” என்றான்‌. 
“சொல்லுங்கள்‌ இளவரசே, என்ன அறப்பிழை உள்ளது 
அதில்‌?” என்றார்‌. 


தருமன்‌ விழிதூக்கி நோக்கி வலிதெரிந்த முகத்துடன்‌ 
“மானுட உள்ளம்‌ அத்தகையது பத்ரரே. என்‌ இளையோன்‌ 
என்‌ கைபற்றி வளர்ந்தவன்‌. எனக்கென வாழ்க்கையை 
அளித்தவன்‌. ஆனால்‌ அவன்‌ ஆண்மகன்‌. தன்னால்‌ 
வெல்லப்பட்ட ஒன்றை முற்றுதற அவன்‌ அகந்தை 
ஒருபோதும்‌ ஒப்பாது” என்றான்‌. “அதன்மேல்‌ 
ஆயிரம்கோடிச்‌ சொற்களை அள்ளிப்போடலாம்‌. 
தெய்வங்களும்‌ அறியாமல்‌ ஒளிக்கலாம்‌. ஆனால்‌ அது 
அங்கிருக்கும்‌. அவள்‌ அவனுக்குரியவள்‌.” 


தருமன்‌ தன்‌ சொற்களை கண்டுகொண்டான்‌. 
“நெறிகளை மூன்றடுக்குகளாகக்‌ காண்கின்றன நூல்கள்‌. 
அரசுநெறி அரசியற்‌ சூழலால்‌ உருவாக்கப்பட்டு அரசால்‌ 
நிலைநிறுத்தப்படுவது. அது அமர்ந்திருக்கும்‌ பீடமாகிய 
குலநெறி மூத்தோர்‌ சொல்லால்‌ நிகழ்வது. குலநெறியை 
தன்‌ உள்ளங்கையில்‌ வைத்திருக்கும்‌ விலங்கு நெறியே 
தெய்வங்களால்‌ செய்யப்பட்டது. என்‌ இளையோன்‌ 
துரோணரின்‌ மாணவன்‌. ஆனால்‌ அவனுள்‌ உள்ள 
விலங்கு ஞானத்திற்கெல்லாம்‌ அப்பாற்பட்டது. அது 
அறியும்‌ அவள்‌ தன்னுடையவள்‌ என்று.” 


அனைவரும்‌ அமைதிகொள்ள தருமன்‌ தொடர்ந்தான்‌. 
“எந்தச்செயலையும்‌ அது தொடங்குமிடத்தில்‌ உள்ள 
உணர்வுகளைக்கொண்டு மதிப்பிடலாகாதென்பதே அரசு 
சூழ்தலின்‌ முதல்‌ நெறி நிமித்திகரே. இங்கே 
இத்தருணத்தில்‌ எங்களுக்கு திரெளபதி வெறும்‌ 
விழித்தோற்றம்‌ மட்டுமே. நாளை அவள்‌ ஒவ்வொருவர்‌ 
உள்ளத்திலும்‌ பதிவாள்‌. கனவுகளுக்குள்‌ புகுவாள்‌. 
அப்போது இன்றிருந்த உறுதி எவரிடமும்‌ இருக்காது. 
இன்று சொன்ன சொற்கள்‌ தளைகளாகும்‌. அகவிலங்கு 
தளைகளை உடைத்து எழத்துடிக்கும்‌.” 


“எனக்கு அவள்‌ மேலுள்ள உரிமை அவளுக்கு 
மாலையிட்டேன்‌ என்பது மட்டுமே. அவ்வுரிமை பிற 
நால்வருக்கும்‌ கூட உண்டு. நாளை அவர்களும்‌ 
அவ்வுரிமையால்‌ அவளை அகத்தே விழையலாம்‌. 
அர்ஜுனன்‌ உரிமையோ மாறாதது. அதை எவரும்‌ 
மீறமுடியாது” தருமன்‌ சொன்னான்‌. “இது ஒன்றே வழி. 
பிறிது எதையும்‌ இங்கே பேசவேண்டியதில்லை.” 


அர்ஜுனன்‌ “மூத்தவரே, தங்கள்‌ பட்டத்தரசியை நான்‌ 


அகத்துணைவியாகக்‌ கொள்வதென்பது ஒரு கீழ்மை. 
அது என்னால்‌ ஆகாது. எதன்பொருட்டென்றாலும்‌ 
ஒளிந்துசெய்தலை என்‌ அகம்‌ ஏற்காது. அவளை நீங்கள்‌ 
ஏற்றுக்கொள்வதொன்றே வழி. பிற அனைத்தும்‌ உங்கள்‌ 
உள்ளத்தயக்கங்களே” என்றான்‌. தருமன்‌ சீற்றத்துடன்‌ 
திரும்பி “அவ்வண்ணமே ஆகட்டும்‌. அதற்கு முன்‌ 
முன்னால்‌ வந்து இந்த எரிதொட்டு ஓர்‌ ஆணையிடு... 
அவள்மேல்‌ உன்‌ அகத்தில்‌ இன்று சற்றும்‌ காமம்‌ இல்லை 
என்று” என்றான்‌. 


அர்ஜுனன்‌ திகைத்து “என்னை அவமதிக்கிறீர்கள்‌!” 
என்றான்‌. மூச்சிரைக்க தருமன்‌ “ஆணையிடு... அது 
போதும்‌ எனக்கு. அவளை ஏற்கிறேன்‌” என்றான்‌. 
அர்ஜுனன்‌ நெஞ்சு விம்மி அமைய 
அசையாமலிருந்தான்‌. “சொல்‌” என்றான்‌ தருமன்‌. பத்ரர்‌ 
“போதும்‌ இளவரசே, மானுடரின்‌ அகத்துள்‌ நுழைய 
குருவன்றி எவருக்கும்‌ உரிமையில்லை” என்றார்‌. 


“அதை நான்‌ அறிவேன்‌...” என்றான்‌ தருமன்‌. 
“ஆகவேதான்‌ சொன்னேன்‌. உட்கரந்த காமம்‌ அங்கே 
வளரும்‌. காடுறை முனிவரும்‌ வெல்லமுடியாதது காமம்‌. 
வேண்டாம்‌, அது வினைவிதைக்கும்‌” என்றான்‌. 
அர்ஜுனன்‌ அக எழுச்சியால்‌ நடுங்கும்‌ குரலில்‌ “நானும்‌ 
அறிவேன்‌ மூத்தவரே, உங்கள்‌ விழிகளுக்கு அப்பாலுள்ள 
காமத்தை நானும்‌ கண்டேன்‌. நீங்கள்‌ தீ தொட்டுச்‌ 
சொல்லுங்கள்‌, உங்களுக்குள்‌ காமம்‌ இல்லை என்று. 
சொல்லுங்கள்‌. இல்லையென்று சொன்னால்‌ நான்‌ 
ஒப்புகிறேன்‌” என்றான்‌. 


தருமன்‌ நடுங்கி கைகள்‌ அதிர ”என்ன சொல்கிறாய்‌ 
இளையோனே?” என்றான்‌. “சொல்லுங்கள்‌... உங்களுக்கு 
அவள்‌ மேல்‌ காமம்‌ இல்லை என்று சொல்லுங்கள்‌.” 
தருமன்‌ இரு கைகளாலும்‌ நெற்றியை 
பற்றிக்கொண்டான்‌. பத்ரர்‌ “இளவரசே” என்று 
அர்ஜுனனை அதட்டினார்‌. “ஆம்‌, என்னுள்‌ காமம்‌ 
இருந்தது. ஆனால்‌ நான்‌ பெண்களை அறிந்தவன்‌. 
பெண்களில்‌ திளைப்பவன்‌. இனி நாளையும்‌ அப்படியே 
வாழ்வேன்‌. இவர்‌ அப்படியல்ல. அவர்‌ விழைந்த 
பெண்ணை அடைந்து நான்‌ வாழமுடியாது” என்றான்‌. 


பாணன்‌ கைகளைத்‌ தட்டி உரக்கச்‌ சிரித்தபடி “உங்கள்‌ 
ஐவருக்கும்‌ அவள்‌ மேல்‌ காமம்‌ இருப்பதை அறிய நூல்‌ 
பயிலவேண்டியதில்லை இளவரசர்களே” என்றான்‌. 
“பீமசேனர்‌ ஒருபோதும்‌ காமத்தை மறுத்துச்‌ 
சொல்லப்போவதில்லை.” பீமன்‌ அசைந்து எழுந்து நின்று 


கைகளை தொங்கப்போட்டபடி “ஆம்‌, நான்‌ 
மறுக்கவில்லை, ஏனென்றால்‌ நான்‌ அவளை 
முன்னதாகவே கண்டு விழைவுகொண்டுவிட்டேன்‌” 
என்றான்‌. “பிறரிடம்‌ கேட்கவேண்டியதேயில்லை” 
என்றான்‌ பாணன்‌. “அவ்வண்ணம்‌ காமம்‌ 
கொள்ளவில்லை என்றால்தான்‌ அது வியப்புக்குரியது.” 


ஐவரும்‌ தலைகுனிந்து அமர்ந்திருக்க பாணன்‌ 
சொன்னான்‌ “ஏனென்றால்‌ அவள்‌ பேரன்னை. 
அன்னையில்‌ கனிந்திருப்பதே கன்னியில்‌ 
பொலிந்திருக்கிறது. அதை விரும்பாத மானுடர்‌ 
இருக்கவியலாது. உங்களில்‌ எவர்‌ அவளை 
அடைந்தாலும்‌ பிறர்‌ அவருக்கு எதிரியாவீர்களென்பதில்‌ 
ஐயமே இல்லை. பல்லாயிரம்‌ முறை உள்ளத்தால்‌ 
போர்செய்வீர்கள்‌. அப்போர்கள்‌ உங்களை மேலும்‌ மேலும்‌ 
நஞ்சு கொண்டவர்களாக்கியபின்‌ வாளெடுத்து 
உடன்பிறந்தான்‌ தலைவெட்ட எழுவீர்கள்‌.” 


பாணன்‌ ஒரு சுள்ளி எடுத்து தீயிலிட்டான்‌. “இன்று 
கன்னியாக அவளிருக்கையில்‌ ஒருவேளை நீங்கள்‌ 
காமத்தை வெல்லக்கூடும்‌. நாளை அவள்‌ இளம்‌ 
அன்னையாக இருக்கையில்‌ அவள்மேலெழும்‌ 
பெருங்காமத்தை ஒருகணமும்‌ வெல்லமுடியாது. 
பெண்கள்‌ பெருங்காமத்தையூட்டும்‌ பருவம்‌ அதுவே. 
அப்போது காய்‌ கனிந்திருக்கிறது. கன்னித்தெய்வம்‌ 
தன்னை அன்னையெனக்‌ காட்டும்‌ மாயம்‌ 
சூடியிருக்கிறது. அது ஆண்‌ நெஞ்சில்‌ வாழும்‌ குழவியை 
தொட்டெழுப்புகிறது. மதநீரை விட நறுமணம்‌ மிக்கது 
பால்மணம்‌.” 


அச்சொற்களால்‌ ஆடைகளையப்பட்டவர்கள்‌ போல 
அவர்கள்‌ இருளுக்குள்‌ செல்ல விழைந்தனர்‌. 
அமைதியைக்‌ கொண்டு போர்த்திமூட விரும்பினர்‌. 
தருமன்‌ மட்டும்‌ நிமிர்ந்து நோக்கினான்‌. “ஐவருமே 
அவளைக்‌ கண்டதும்‌ காதல்‌ கொண்டீர்கள்‌. அவளை 
அடைவதுகுறித்து கனவுகண்டீர்கள்‌. அவளை 
இளையவர்‌ வென்றபோது நீங்களும்‌ மகிழ்ந்தீர்கள்‌. 
ஏனென்றால்‌, நீங்கள்‌ ஐவரும்‌ ஒன்றென உணர்பவர்கள்‌.” 


“ஐவரும்‌ அவளை அடைய அன்னை 

ணையிட்டபோது உங்கள்‌ அகம்‌ கிளர்ந்தெழுந்தது. 
அவ்விழைவை நீங்கள்‌ அஞ்சினீர்கள்‌. ஆகவே அதை 
வெல்ல முயன்றீர்கள்‌. அந்தப்பொறுப்பை உங்கள்‌ 
அன்னையே ஏற்றதை எண்ணி அகமகிழவும்‌ செய்தீர்கள்‌. 
அவள்‌ கரம்பற்றும்போது உங்கள்‌ உள்ளம்‌ குளிர்ந்தது. 


அவளுடன்‌ மணமேடையில்‌ நின்றபோது உங்கள்‌ 
தலைகள்‌ தருக்கி நிமிர்ந்திருந்தன்‌” என்றான்‌ பாணன்‌. 
“எவரிடம்‌ அதை ஒளிக்கவேண்டும்‌? அன்னையை 
குழவியர்‌ நாடுவதிலென்ன பிழை?” 


பாணனின்‌ குரல்‌ எழுந்தது. “பிரம்மனின்‌ படைப்பில்‌ 
நொய்மையானதன்‌ மேல்‌ அனைத்தையும்‌ 
ஏற்றிவைக்கிறோம்‌. இளவரசர்களே, காமத்தின்‌ மேல்‌ 
ஏற்றப்படும்‌ எடையாலேயே அது பெருவல்லமை 
கொள்கிறது. அதை அறியுங்கள்‌. அதை வழிபடுங்கள்‌. 
அது தென்றல்‌ மரத்திலென உங்களில்‌ திகழட்டும்‌. இந்தக்‌ 
கிணைப்பறையை மீட்டி நாங்கள்‌ நாடெங்கும்‌ நடந்து 


பாடுவது இது ஒன்றையே.” 


நகுலனையும்‌ சகதேவனையும்‌ நோக்கி பாணன்‌ 
சொன்னான்‌ “இளையோரே, நீங்களிருவரும்‌ அவளில்‌ 
கண்டுகொண்டதென்ன என்று என்னுள்‌ வாழும்‌ 
கவிஞன்‌ சொல்லமுடியும்‌. உங்களை விலக்கும்‌ 
அன்னையை மட்டுமே அறிந்திருக்கிறீர்கள்‌. அணைக்கும்‌ 
அன்னையை விழைகிறீர்கள்‌. உங்களை எண்ணும்‌ 
அன்னையை அறிந்திருக்கிறீர்கள்‌. நீங்கள்‌ எண்ணி 
ஏங்கும்‌ அன்னையை விழைகிநீர்கள்‌.” அவன்‌ சிரித்து 
தன்‌ தொடையைத்‌ தட்டினான்‌. “வல்லமை வாய்ந்த 
அன்னையின்‌ மைந்தர்‌ எளிய பெண்களை 
காமுறுவதில்லை.” 


தொடையிலேயே தாளமிட்டு பாடுவதுபோல பாணன்‌ 
சொன்னான்‌ “அவள்‌ உங்கள்‌ நெஞ்சத்தசையில்‌ குத்திய 
முள்‌. அவள்‌ நிமிர்வு நடந்துபோகும்‌ பாதையின்‌ மரவுரி 
விரிப்பு நீங்கள்‌. அப்பாதங்களை ஏற்று நீங்கள்‌ 
அடையவிருப்பதே இப்பிறவியின்‌ பேரின்பம்‌. 
கொன்றுண்ணும்‌ வேங்கையின்‌ செவ்விதழ்‌ கண்டு 
காமுறுகிறீர்கள்‌. ஆம்‌, காமத்தின்‌ உச்சம்‌ அதுவே.” 


அவனில்‌ ஒரு பித்து குடியேறியது. வெறித்த கண்களும்‌ 
முகத்தில்‌ நகைப்புமாக அவன்‌ அர்ஜுனனை நோக்கி 
விரல்‌ சுட்டினான்‌. “பெண்களெனும்‌ உடல்பெருக்கை 
அறிபவர்‌ நீங்கள்‌. இளவரசே, நீங்கள்‌ விழிநோக்க அஞ்சும்‌ 
ஒரு பெண்ணை விட்டு உங்கள்‌ சித்தம்‌ விலகாது. 
கட்டுத்தறியற்ற மாடு காட்டில்‌ எதையும்‌ மேயாதென்றறிக! 
உங்களுக்குள்‌ என்றுமிருந்து பொசுக்கும்‌ 
இந்நெருப்புத்துளியில்‌ அறியும்‌ காமத்தையே இனி 
அத்தனை பெண்ணுடல்களிலும்‌ அறியவிருக்கிறீர்கள்‌. 
தூண்டில்‌ முள்ளில்‌ மீன்‌ இறுதிப்பேரின்பத்தை 
அடைகிறது.” 


சிரித்தபடி பீமனை நோக்கினான்‌ பாணன்‌. “சித்தம்‌ 
சலித்துக்‌ கசந்து வழிய ஒவ்வொரு முறையும்‌ 
நீங்களுணரும்‌ உண்மை ஒன்றுண்டு வலியவரே, நீங்கள்‌ 
வெறும்‌ தசைத்திரள்‌ மட்டுமே. உங்கள்‌ தசைத்திரளை 
மட்டுமே அறியுமொரு பெண்ணிலிருந்து எப்படி 
விடுதலை கொள்வீர்கள்‌? அவள்‌ எரியெனில்‌ 
நீங்களல்லவா விறகு?” 


தருமனை நோக்கி அவன்‌ புன்னகைத்து “நான்‌ 
சொல்லவிருக்கும்‌ சொற்களை முன்னரே 
அறிந்துகொண்டுவிட்டீர்கள்‌ மூத்தவரே. அறிவென்பது 
டை. அணிகொண்ட ஆடை. வண்ணங்கள்‌ விரிந்த 
ஆடை. சுற்றிச்சுழன்று கவ்வி இறுக்கி உங்களை 
நீங்களெனக்‌ காட்டும்‌ ஆடை. அவ்வாடைகள்‌ 
அனைத்தையும்‌ கழற்றும்‌ இருவிழிகள்‌ முன்‌ வெற்றுடல்‌ 
கொண்டு நிற்கவேண்டுமல்லவா நீங்கள்‌? உங்கள்‌ மேல்‌ 
கொட்டிச்சிதறிப்பெருகும்‌ அவ்வருவியில்‌ 
நீராடுவதைவிடப்‌ பெரியதாக எதை 
உணரப்போகிறீர்கள்‌?” என்றான்‌. 


தருமன்‌ ஏதோ சொல்ல வருவதற்குள்‌ அவனைத்‌ தடுத்து 
ஆழ்ந்த இன்குரலில்‌ விறலி சொன்னாள்‌ “ஐந்து 
முலைக்காம்புகளால்‌ குருளைகளுக்கு அமுதூட்டும்‌ 
ஓநாய்‌ என அவளை கொள்ளுங்கள்‌. உங்கள்‌ ஐவரையும்‌ 
நிறைக்கும்‌ கனிவு அவளிடமுள்ளது.” ஐவரும்‌ 
அவளுடைய ஆழ்ந்த விழிகளை நோக்கினர்‌. “ஐந்து 
மைந்தரை பெற்றெடுக்க முடியும்‌ என்றால்‌ ஐந்து 
ஆடவரை காதலிக்கவும்‌ பெண்ணால்‌ முடியும்‌” உரக்க 
நகைத்து அவள்‌ சொன்னாள்‌. “ஆயின்‌ தன்‌ 
முதற்குருளையைக்‌ கிழித்து உண்டுதான்‌ தன்‌ 
முலைகளில்‌ பால்நிறைக்கிறது ஓநாய்‌...” 


“ஆம்‌ இளவரசே, நீங்கள்‌ ஐவரும்‌ இளவரசியை 
அகத்துணையாகவும்‌ கொள்வதே உகந்த வழி” என்றார்‌ 
பத்ரர்‌. “அதுவே பாஞ்சாலத்தின்‌ முறை. ஐவரும்‌ 
அதற்கான முறைமைகளை இன்றே 
வகுத்துக்கொள்ளுங்கள்‌. அம்முறைமையை மீறாதவரை 
அனைத்தும்‌ சீராகவே நடக்கும்‌. ஒருவருடன்‌ 
இருக்கையில்‌ அவள்‌ அவர்‌ துணைவியென்றாவாள்‌.” 
தருமன்‌ மீண்டும்‌ ஏதோ சொல்ல வர கையசைத்து 
“இளவரசர்களே, இப்படித்துறையில்‌ வந்தணைந்த 
கங்கையில்‌ மட்டுமே நாம்‌ நீராடுகிறோம்‌. அவள்‌ வந்த 
தொலைவும்‌ செல்லும்‌ இலக்கும்‌ நாமறியாதவை” என்றார்‌. 


பாண்டவர்கள்‌ மீண்டும்‌ தலைகுனிந்தனர்‌. பீமன்‌ 


பெருமூச்சுடன்‌ கைகளைக்‌ கட்டியபடி மீண்டும்‌ மரத்தில்‌ 
சாய்ந்துகொண்டான்‌. பத்ரர்‌ “இனி நான்‌ 
சொல்வதற்கேதுமில்லை. ஆகும்‌ முறைமை என்ன என்று 
விறலி சொல்வாள்‌. அவளே அதற்கேற்றவள்‌” என்றபின்‌ 
எழுந்துகொண்டார்‌. பாணனும்‌ எழுந்து தலைவணங்க 
அவர்கள்‌ இருவரும்‌ விலகிச்சென்றனர்‌. அவர்கள்‌ 
சென்று இருளில்‌ மறைவதை தருமன்‌ நோக்கினான்‌. 


விறலி தன்‌ கருமுலைகள்‌ அசைய கண்களும்‌ 
புன்னகையும்‌ ஒளிர தன்‌ குழல்கற்றையை மேலே தூக்கி 
கட்டினாள்‌. ”முறைமையை நான்‌ சொல்கிறேன்‌ 
இளவரசர்களே. நானும்‌ பெண்‌ என்பதனால்‌ இதுவே 
அன்னைக்கும்‌ உகந்ததாக அமையுமென எண்ணுங்கள்‌” 
என்றாள்‌. “வசந்தத்தை இளையவர்‌ சகதேவனுக்கு 
அளியுங்கள்‌. ஒவ்வொரு மலரும்‌ இதழ்விட்டெழும்‌ 
பருவம்‌. தளிர்களும்‌ சிறகுகளும்‌ கூழாங்கற்களும்‌ மாதர்‌ 
விழிகளும்‌ மலர்களாகும்‌ மாதம்‌. கந்தர்வர்களின்‌ காலம்‌. 
இளையோன்‌ இருக்கும்‌ முதிரா இளமைக்குரியது அது.” 


“கிரீஷ்மம்‌ நகுலனுக்குரியது. ஏனென்றால்‌ கோடையில்‌ 
இளையோர்‌ ஆற்றல்‌ கொள்கிறார்கள்‌. 
கோடைச்சூரியனும்‌ இளையோனே. நிழல்களை எல்லாம்‌ 
உறிஞ்சி உண்டு அவன்‌ ஆற்றல்‌ கொள்கிறான்‌. வேம்பும்‌ 
புங்கமும்‌ ஆலும்‌ அரசும்‌ தளிர்விடும்‌ காலம்‌. 
இளந்தென்றல்‌ வீசும்‌ இனிய இரவுகளினாலான பருவம்‌. 
அந்தியில்‌ முல்லையும்‌ காலையில்‌ பாரிஜாதமும்‌ மலரும்‌ 
பொழுதுகளை வாழ்த்துவோம்‌.” 


“வர்ஷம்‌ கார்முகில்களுக்குமேல்‌ இந்திரனின்‌ வஜ்ராயுதம்‌ 
எழும்‌ பருவம்‌. உச்சிமலைப்‌ பாறைகள்‌ 
வானருவியிலாடிக்‌ குளிர்ந்து கருக்கொண்ட முலைமேல்‌ 
காம்புகள்‌ என கருமை கொள்கின்றன. சாளரங்கள்‌ 
தோறும்‌ மழை வீசியடிக்கிறது. இருண்ட இரவுகளின்‌ 
இனிய ச கிழித்து எடுத்து நோக்கி 
நகைக்கிறது மின்னல்‌. மழைக்காலத்தை அர்ஜுனனுக்கு 
அளியுங்கள்‌. இடியோசையால்‌ வாழ்த்தப்பட்டவன்‌ 
அவளுடன்‌ அதை பகிரட்டும்‌” என்றாள்‌ விறலி. 


“சரத்காலம்‌ பெருங்காற்றுகளால்‌ ஆளப்படுகிறது. 
ஆலமரங்களை நடனமிடச்செய்யும்‌ ஆற்றல்‌ மிக்க 
கரங்களை வாழ்த்துவோம்‌. அதை பீமனுக்கு 
அளியுங்கள்‌” என்று தொடர்ந்தாள்‌. “பெரும்புயங்களால்‌ 
வெல்லப்படமுடியாதவள்‌ அவள்‌ என அவள்‌ 
உணரவேண்டுமல்லவா? காற்று கரும்பாறையை தழுவ 
மட்டுமே முடியுமென்று நிறுவப்படவேண்டுமல்லவா?” 


வெண்பற்கள்‌ தெரிய நகைத்து “வெல்லும்‌ கணம்போல 
பெண்ணை காமநிறைவடையச்‌ செய்வது எது?” 
என்றாள்‌. 


“ஹேமந்தம்‌ இனியது. இருண்ட அந்திகள்‌. மெல்லிய 
குளிர்காற்றுகளால்‌ வாழ்த்தப்பட்ட இரவுகள்‌. இனிய 
மென்சொற்களுக்குரிய பருவம்‌ அது. சொல்லப்படும்‌ 
ஒவ்வொன்றும்‌ சிந்தையில்‌ முளைக்கும்‌. மூத்தவர்‌ 
தருமனுடன்‌ அவளிருக்கட்டும்‌” என்றாள்‌ விறலி. 
“அச்சிரம்‌ அவளை அறிதலில்‌ அமரச்செய்யட்டும்‌. 
புவியாளும்‌ மைந்தர்‌ அவள்‌ கருவில்‌ முளைக்கட்டும்‌. தன்‌ 
குலமறிந்த பெருங்கற்பையெல்லாம்‌ அவள்‌ அவர்களுக்கு 
அளிக்கட்டும்‌.” 


“எஞ்சியிருப்பது சிசிரம்‌. இருண்டது. குளிர்ந்து 
உறைந்தது. தனிமைக்குரிய அந்தப்‌ பருவத்தை 
அவளிடமே விட்டுவிடுங்கள்‌. பெண்‌ மட்டுமே அறியும்‌ 
காமம்‌ என்பது அவளுள்‌ எழுந்து அவளுள்‌ அடங்குவது. 
அப்பருவத்தில்‌ அவளை விண்ணளக்கும்‌ தெய்வங்கள்‌ 
அறியட்டும்‌. யாழ்மீட்டிவரும்‌ கந்தர்வர்கள்‌ அறியட்டும்‌. 
சொல்மீட்டி வரும்‌ கின்னரர்‌ அறியட்டும்‌” விறலி 
தெய்வமெழுந்ததென மெல்ல ஆடியபடி சொன்னாள்‌. 


அவள்‌ குரல்‌ எழுந்தது “அந்நாளில்‌ அவளில்‌ 
விழியொளிரும்‌ பாதாளநாகங்கள்‌ அணையமட்டும்‌. 
நாபறக்க அவளுடைய இருளுக்குள்‌ அவை சுருண்டு 
படமெடுக்கட்டும்‌. பற்றி எரியும்‌ அதலவிதலங்களில்‌ 
இருந்து கரியபேருருவங்களுடன்‌ ஆழுலகத்து 
தெய்வங்கள்‌ எழுந்து வந்து அவளுக்கு அருளட்டும்‌. 
அவர்களின்‌ ஆற்றல்களால்‌ அவள்‌ 
வெல்லமுடியாதவளாக ஆகட்டும்‌.” 


அணங்கெழுந்தவள்‌ போல சொல்லிச்சொல்லி 
முன்குனிந்த விறலியின்‌ குழல்கட்டு அவிழ்ந்து விழுந்து 
அவள்‌ முகம்‌ முழுமையாக மறைந்தது. அவர்கள்‌ 
அவளை நோக்கியபடி அசையாமல்‌ அமர்ந்திருந்தனர்‌. 
எழுந்தாடிய தீயில்‌ விறகு வெடித்த ஒலி கேட்டு அவள்‌ 
அதிர்ந்தாள்‌. குழலை அள்ளி பின்னால்‌ தள்ளிவிட்டு 
நிமிர்ந்து வெண்பல்நிரை ஒளிர புன்னகைத்தாள்‌. 


“ஆம்‌, நீ சொல்லும்‌ நெறியை பேணுகிறோம்‌. அது ஒன்றே 
வழி” என தருமன்‌ மெல்லிய குரலில்‌ சொன்னான்‌. 
”மெல்லிய குரலில்‌ சொல்பவை அனைவருக்கும்‌ 
கேட்கின்றன” என்றாள்‌ விறலி நகைத்தபடி. “ஆண்மகன்‌ 
அகத்தை அறிந்த விறலி நான்‌. உங்கள்‌ ஒவ்வொருவரின்‌ 


உள்ளத்திலும்‌ இப்போது ஓடுவது பிறநால்வரே” என்றாள்‌. 
“என்ன சொல்கிறாய்‌?” என்று தருமன்‌ சீறியதும்‌ கை 
நீட்டித்‌ தடுத்து “ஆம்‌” என்றாள்‌ விறலி. அவன்‌ 
விழிதிருப்பி தலைகுனிந்தான்‌. 


“பிறரை எண்ணலாகாதென்று எண்ணுகிறீர்கள்‌. அது 
மடமை. எண்ணாதிருக்க இயலாது. எண்ணுவதை 
கட்டுப்படுத்தினால்‌ ஏதும்‌ அடையவும்‌ இயலாது” என்று 
விறலி தொடர்ந்தாள்‌. “எண்ணுக! ஒவ்வொருவரும்‌ பிற 
நான்கு உடல்களிலும்‌ புகுந்தாடுக! ஏனென்றால்‌ நீங்கள்‌ 
பிற அனைத்திலும்‌ இதுவரை அவ்வண்ணமே 
இருந்தீர்கள்‌. அர்ஜுனனுடன்‌ வில்‌ குலைத்தீர்கள்‌. 
பீமனுடன்‌ கதை சுழற்றினீர்கள்‌. தருமன்‌ அறிந்த 
மெய்மையெல்லாம்‌ நீங்கள்‌ ஐவரும்‌ கொண்டதுதான்‌. 
இளையோர்‌ துள்ளித்திரிந்த தொலைவெல்லாம்‌ பிறரும்‌ 
சென்றீர்கள்‌.” 


“பருவங்களை மாற்றிக்கொள்ளுங்கள்‌. ஒவ்வொரு 
பருவத்திலும்‌ வாழுங்கள்‌. எப்போதும்‌ ஒரு பருவம்‌ 
எஞ்சியிருக்கிறது என்பதை உணருங்கள்‌. அந்த இருண்ட 
கருவறைக்குள்‌ ஒருபோதும்‌ காலடி வைக்காதீர்கள்‌. 
அங்கு போரிட்டுக்கொண்டிருக்கும்‌ விண்தெய்வங்களும்‌ 
இருளுலக தெய்வங்களும்‌ எளிய மானுடரை 
விரும்புவதில்லை.” 


“ஐந்தெனப்‌ பிரிந்து அவளுடனிருங்கள்‌. அவளோ 
ஐந்தையும்‌ ஒன்றென உங்களை அறிவாள்‌” என்று 
விறலி தொடர்ந்தாள்‌. “பெண்ணென ஆகி வந்துள்ளது 
பெருவிழைவென்று அறிக! உண்ணவும்‌ கொள்ளவும்‌ 
முகிழ்க்கவும்‌ நிறைக்கவும்‌ எழுந்த பேரவா. ஐந்து முகம்‌ 
கொண்டு எழுக அனல்‌. ஐவருடனும்‌ கூடியாடும்‌ ஐந்து 
தேவியரை வணங்குகிறேன்‌. ஐவரில்‌ உறைந்து 
அனைத்தையும்‌ நோக்கி அகன்றிருக்கும்‌ அன்னை 
சண்டிகையை வணங்குகிறேன்‌.” 


கைகூப்பியபின்‌ விறலி எழுந்தாள்‌. தலையைச்‌ சொடுக்கி 
குழல்கற்றையை கையால்‌ அள்ளிச்‌ சுருட்டி 
கட்டிக்கொண்டாள்‌. முலைமுகைகள்‌ நடுவே அசைந்த 
கல்மணிமாலையில்‌ செந்தழல்‌ பட்டு கனலெனக்‌ 
காட்டியது. எழுந்து நின்றபோது அவள்‌ முகம்‌ இருண்ட 
விண்ணில்‌ இருந்து குனிந்து நோக்குவதுபோலிருந்தது. 
பெருமூச்சுடன்‌ எழுந்த தருமன்‌ “உன்‌ சொற்கள்‌ இன்னும்‌ 
நெடுநாட்கள்‌ எங்கள்‌ நெஞ்சில்‌ 
முளைத்தெழுந்துகொண்டிருக்கும்‌ விறலியே” என்றான்‌. 


தன்‌ கையிலிருந்த கணையாழியைக்‌ கழற்றி 
“அவற்றுக்குரிய பொருள்‌ அளிக்க அரசர்கள்‌ எவராலும்‌ 
இயலாதென்றாலும்‌ இதை ஏற்றருள்க” என்று நீட்டினான்‌. 

ஓவியம்‌: ஷண்முகவேல்‌ 


விழியில்‌ அனல்‌ தெரிய திரும்பிய விறலியைக்‌ கண்டு 
அச்சம்‌ கொண்ட தருமனின்‌ கை தாழ்ந்தது. மெல்லிய 
குரலில்‌ “தங்கள்‌ கொடைசிறக்கட்டும்‌ இளவரசே” என்று 
அவள்‌ கை நீட்டினாள்‌. அவள்‌ விழிகளை நோக்காமல்‌ 
அவன்‌ அதை அவள்‌ கைகளில்‌ வைத்தான்‌. சிலம்புகள்‌ 
ஒலிக்க அவள்‌ நடந்து செல்லும்‌ ஒலியைக்‌ கேட்டபடி 
எரிசெம்மையை நோக்கிக்கொண்டு நின்றிருந்தான்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

நீலவண்ண உலோகத்தாலான மாபெரும்‌ வில்‌ என 
வளைந்து சென்ற கங்கையின்‌ கரையில்‌ நீர்வெளியை 
நோக்கித்திறக்கும்‌ நூறு பெருஞ்சாளரங்களுடன்‌ 
மலர்மரங்கள்‌ செறிந்த சோலை சூழ அமைந்திருந்த 
காம்பில்யத்தின்‌ இளவேனிற்கால அரண்மனையின்‌ 
தென்றல்சாலையில்‌ தருமன்‌ தனித்து அமர்ந்திருந்தான்‌. 
சாளரத்தின்‌ பொன்னூல்‌ பின்னவிட்ட 
வெண்திரைச்சீலைகள்‌ கங்கைக்காற்றில்‌ 
நெளிந்தாடிக்கொண்டிருக்க அறைக்குள்‌ நீர்வெளியின்‌ 
ஒளி மெல்லிய அலையதிர்வுடன்‌ நிறைந்திருந்தது. 
வெண்சுண்ணம்‌ பூசப்பட்டு சித்திரமெழுதப்பட்ட 
மரச்சுவர்களும்‌ ஏந்திய கைகள்‌ என கூரையைத்‌ தாங்கும்‌ 
சட்டங்களுடன்‌ நிரைவகுத்து நின்ற அணித்தூண்களும்‌ 
அவ்வொளியில்‌ நெளிந்தன. 


நீர்வெளிக்கு அடியில்‌ நீரரமகளிர்‌ வாழும்‌ அலையுலகில்‌ 
அந்த மாளிகை அமைந்திருப்பதாக நினைவு வந்ததுமே 
அதை எங்கே படித்தோம்‌ என்று எண்ணம்‌ திரும்பியது. 
தேடியலைந்த சித்தம்‌ கண்டுகொண்டதும்‌ 
புன்னகையுடன்‌ அவன்‌ அசைந்தமர்ந்தான்‌. 
வித்யாதரரின்‌ புராணமாலிகையில்‌ வரும்‌ கதை அது. மிக 
இளமையில்‌ அவனை அதிரச்செய்து கனவுகளில்‌ 
மீளமீள நிகழ்ந்தது. 


தோழருடனும்‌ படைகளுடனும்‌ கடலாட்டுக்குச்‌ சென்ற 
மாளவ இளவசரன்‌ அஸ்வகன்‌ விடியற்காலையில்‌ 
கடலோரமாக நடக்கும்போது மணலில்‌ பதிந்து கிடந்த ஒரு 
செம்பவளத்தைக்‌ கண்டான்‌. அதை கையில்‌ எடுத்துப்‌ 
பார்த்தபோது அது உயிருடன்‌ அசைவதை அறிந்தான்‌. 
அது அழகிய கன்னியிதழ்கள்‌ என்று அவனுக்குத்‌ 
தோன்றியது. தன்‌ இதழோடு சேர்த்து முத்தமிட்டான்‌. 


முந்தைய முழுநிலவிரவில்‌ அலையாடி கரையணைந்து 
மணல்விளையாடிச்‌ சென்ற நீரரமகளான ஜலஜையின்‌ 
இடையணிந்த மேகலையில்‌ இருந்து உதிர்ந்த செம்பவளம்‌ 
அது. நீராழத்தில்‌ நீந்திக்கொண்டிருந்த அவள்‌ அந்த 
முத்தத்தை மேகலையிருந்த இடத்தில்‌ அடைந்து மேனி 
சிலிர்த்தாள்‌. பொன்மின்னலென நீரைப்பிளந்து 
மேலெழுந்து நீர்த்துளிகள்‌ சிதற சிறகடித்து வந்து 


கரையணைந்தாள்‌. பொன்‌ மின்னும்‌ அவள்‌ 
தோள்களையும்‌ ஒளிர்ந்து சொட்டிவிடுமெனத்‌ ததும்பிய 
முலைத்துளிகளையும்‌ சொல்லனைத்தும்‌ கரந்த 
நீலவைரக்‌ கண்களையும்‌ கண்டு அஸ்வகன்‌ அக்கணமே 
காமம்‌ கொண்டான்‌. அவன்‌ இளமையழகும்‌ 
அறியாமையின்‌ பேரழகும்‌ கண்டு அவள்‌ பெருங்காமம்‌ 
கொண்டாள்‌. 


அவள்‌ அவனை நீர்விளையாட அழைத்தாள்‌. 
நீரரமகளிரைப்பற்றி இளமையிலேயே அவன்‌ கேட்ட 
எச்சரிக்கைகளை எல்லாம்‌ அவள்‌ செவ்விதழ்‌ 
நகையிலும்‌ யாழிசைக்‌ குரலிலும்‌ அவன்‌ மறந்தான்‌. 
அவளுடைய தாமரைத்தண்டு என குளிர்ந்த கையைப்‌ 
பற்றியபடி அலைகளில்‌ புகுந்தான்‌. அவள்‌ தன்‌ 
கைகளாலும்‌ கால்களாலும்‌ அணைத்தாள்‌. 
மீன்மூக்குகளென முலைக்கண்களால்‌ தீண்டி அவனை 
மயக்குறச்‌ செய்தாள்‌. செவ்விதழ்‌ முத்தங்களால்‌ 
சிந்தையழியச்செய்தாள்‌. செயலோய்ந்து தன்னை 
அவளிடம்‌ அளித்த அவனை நீர்ப்பளிங்கு வாயில்களை 
திறந்து திறந்து உள்ளே இழுத்துச்சென்றாள்‌. காலால்‌ 
தனக்குப்பின்‌ நீர்த்திரைச்ச்லைகளை மூடிக்கொண்டே 
போனாள்‌. சூரியன்‌ கலங்கி ஒளியிழந்து மறைந்தது. 
அலை வளைவுகளில்‌ எழுந்த தேனிறமான ஒளியே 
அங்கே நிறைந்திருந்தது. 


மூச்சுத்திணறி அவன்‌ துடித்து மேலெழ முயன்றான்‌. 
அவள்‌ கைகள்‌ அவனை செந்நிற வேர்கள்‌ என பற்றி 
இறுக்கி ஆழத்துக்கு அழுத்திக்‌ கொண்டு சென்றன. நீர்‌ 
எடை கொண்டு இரும்புப்‌ பாகு என அவனைச்‌ சூழ்ந்தது. 
அவன்‌ நெஞ்சுக்குள்‌ புகுந்து விலாவெலும்புகளை 
உள்ளிருந்து உடைத்தது. அலறியபோது அவ்வோசை 
குமிழிகளாகி கண்முன்‌ ஒளிவிட்டுச்‌ சுழன்று மேலெழுந்து 
செல்வதைக்‌ கண்டான்‌. நீர்ப்பரப்புக்கு மேல்‌ வந்து 
வெடித்த குமிழிகளில்‌ இருந்து அஸ்வகனின்‌ 
“அன்னையே!” என்ற ஓலம்‌ எழுந்ததை மீன்பிடித்த 
செம்படவர்கள்‌ கேட்டனர்‌. அகமிரங்கி அவர்கள்‌ கண்ணீர்‌ 
வடித்தனர்‌. 


தன்‌ அகம்‌ தனித்தனிச்சொற்களாகப்‌ பிரிந்து கிடப்பதை 
அவன்‌ கண்டான்‌. ஒவ்வொரு சொல்லும்‌ 
அவனிடமிருந்து நழுவி உதிர்ந்து பல்லாயிரம்‌ 
குமிழிகளாகி சுழன்று ஒன்றுடன்‌ ஒன்று மோதி 
இணைந்தும்‌ வெடித்தும்‌ சிரித்தபடி விலகிச்சென்றன. 
பின்னர்‌ ஒரு பெரும்‌ குமிழியாக அவன்‌ உயிர்‌ 
மேலெழுந்தது. தன்‌ உயிரை தன்னெதிரே கண்டு அவன்‌ 


புன்னகைத்தான்‌. நுண்ணிய வண்ணங்களுடன்‌ அது 
சுழன்று மேலெழுந்தபோது அவன்‌ விழிகள்‌ 
மீன்விழிகளாகி இமைப்பழிந்தன. அக்குமிழி 
தலைக்குமேல்‌ அலையடித்த வானத்தில்‌ சென்று 
சூரியனாக வெடிப்பதை காலமில்லாது நோக்கிக்‌ 
கொண்டிருந்தான்‌. நீர்ச்சூரியனின்‌ அலைவளையங்கள்‌ 
மறைந்தபோது அவன்‌ தன்னுடல்‌ எடையற்றிருப்பதை 
உணர்ந்தான்‌. 

கீழே கடலாழத்தில்‌ தரைதொடாமல்‌ அலைகளில்‌ 
ஆடித்ததும்பியபடி நின்றிருந்த பெருமாளிகைக்கு மேல்‌ 
அவன்‌ கடல்பாசிச்‌ சரடு போல மிதந்திறங்கினான்‌. அந்த 
மாளிகை வெள்ளிச்சுவர்களும்‌ ஒற்றைப்‌ பொற்கதவமும்‌ 
கொண்டு பெருமீன்‌ ஒன்றின்‌ வடிவில்‌ இருந்தது. அதன்‌ 
விழிகள்‌ இரு குவியாடிகள்‌ போல அணுகி வரும்‌ 
அவனை மட்டும்‌ காட்டின. அவன்‌ உள்ளே நுழைந்ததும்‌ 
புன்னகையுடன்‌ பெருங்கபாடம்‌ மூடிக்கொண்டது. 


ஒளிவிடும்‌ சிறிய மீன்களே சுடர்விளக்குகளாக எரிய 
செவ்வொளியும்‌ நீலஒளியும்‌ நிறைந்த அறைகள்‌ 
வழியாக அவன்‌ அவளுடன்‌ மிதந்து சென்றான்‌. 
அம்மாளிகைக்கு கூரையென்றும்‌ தரையென்றும்‌ 
ஏதுமிருக்கவில்லை. அதன்‌ அறைகளைங்கும்‌ 
நீரலைகளே சுவர்களாக, பீடங்களாக, மஞ்சங்களாக, 
திரைச்சீலைகளாக உருக்கொண்டிருந்தன. தேவருலக 
அக்கசாலை சிதறியதென பொன்னும்‌ வெள்ளியும்‌ 
செம்பும்‌ மின்னும்‌ கோடிப்‌ பரல்கள்‌ அவனைச்சூழ்ந்து 
சுழன்றன. 


முன்‌ சென்ற நீர்மகளின்‌ அகங்கால்கள்‌ இரு 
விளக்குகளென அவனுக்கு வழிகாட்டின. தன்‌ 
அகங்கைகள்‌ செந்நிற ஒளிகொண்டிருப்பதைக்‌ 
கண்டான்‌. அவள்‌ மெல்லிய குரலில்‌ பாடியதை 
அலையலையாக அவன்‌ கண்டான்‌. அக்குரல்‌ கேட்டு 
நீர்மாளிகையின்‌ இருண்ட அறைகளில்‌ இருந்து 
நீலச்சிறகு உலைத்து எழுந்துவந்த பல்லாயிரம்‌ நீரர 
மகளிர்‌ இனிய யாழ்மீட்டலுடன்‌ அவனை 
சூழ்ந்துகொண்டனர்‌. இமையாவிழிகளின்‌ விண்மீன்‌ 
பெருக்கு. திறந்த வாய்களின்‌ பவழமலர்‌ வசந்தம்‌. 


அவர்கள்‌ மென்மையான விரல்களால்‌ அவனைப்பற்றி 
ஆழத்திலிருந்து ஆழத்துக்கு கொண்டு சென்றனர்‌. 
அவனுக்கான அழகிய அலைமஞ்சத்தில்‌ அவனை 
அமர்த்தினர்‌. அவனைச்‌ சூழ்ந்து சிரித்தும்‌ 
துள்ளிக்குதித்து அலையிளக்கியும்‌ நெளிந்தும்‌ 


வளைந்தும்‌ அவர்கள்‌ சுழன்றாடினர்‌. நீரிலிருந்து 
அவர்களின்‌ உடல்கள்‌ கற்றுக்கொண்ட குழைதல்கள்‌. 
அஃகியும்‌ விரிந்தும்‌ அணைத்தும்‌ துழன்றும்‌ அவை 
கொள்ளும்‌ நடனங்கள்‌. .ஒளியே அசைவாகும்‌ விந்தை. 
அசைவே பொருளாகும்‌ மாயம்‌. 


அவனிடம்‌ நீராலான ஆடி ஒன்றை காட்டினாள்‌. அவன்‌ 
அதை வாங்கி தன்‌ முகத்தை நோக்கி திகைத்தான்‌. 
அவன்‌ மீனுருவம்‌ கொண்டிருந்தான்‌. செவிகள்‌ செவுள்‌ 
அடுக்குகளாக மாறிவிட்டிருந்தன. இமையற்ற விழிகள்‌ 
மணிகளென உறைந்திருந்தன. ஆடியைத்‌ திருப்பி 
அவன்‌ மறுபக்கத்தை நோக்கியபோது 
நெடுந்தொலைவில்‌ என தன்‌ அன்னையையும்‌ 
தந்தையையும்‌ கண்டு ஏங்கி கண்ணீர்‌ விட்டான்‌. 


அவள்‌ அவன்‌ தோளை தன்‌ கொடிக்கைகளால்‌ 
வளைத்து “வருந்தவேண்டாம்‌. அவர்கள்‌ உன்‌ 
கொடிவழிப்பேரர்கள்‌. அங்கே கரையில்‌ நூற்றாண்டுகள்‌ 
கடந்து விட்டன. தலைமுறைகள்‌ பிறந்திறந்து 
முளைத்துவிட்டன. இங்கே ஆழத்தின்‌ பேரழுத்தம்‌ 
காலத்தை சுருக்கி செறிவாக்கியிருக்கிறது. 
எண்ணங்களை மாத்திரைகளாக ஆக்கிவிட்டிருக்கிறது. 
இங்கே மலைகள்‌ கூழாங்கற்கள்‌ என்று அறிக. 
இங்கிருப்பதுதான்‌ அமரத்துவம்‌' என்றாள்‌. அவன்‌ 
ஆடியை தன்‌ நெஞ்சோடு சேர்த்து விம்மினான்‌. அப்போது 
அறிந்தான்‌ அந்தத்துயரும்‌ பல்லாயிரம்‌ மடங்கு 
செறிவுகொண்டிருப்பதை. 


அறைச்சுவர்களில்‌ கொடிகளும்‌ இலைகளும்‌ 
மலர்களுமாக பின்னி விரிந்திருந்த சித்திரக்கோலம்‌ 
அலையொளியில்‌ நெளிந்து நீர்ப்பாசிப்படலமென 
விழிமயக்கு காட்டியது. தருமன்‌ தன்‌ அகங்கைகளைத்‌ 

க்கி பார்த்துக்கொண்டான்‌. விரல்கள்‌ அசைந்து 
நர்ப்பாசி முனைகள்‌ என நெளிவதுபோல்‌ தோன்றியதும்‌ 
எழுந்து நின்றான்‌. சாளரம்‌ வழியாக கங்கையின்‌ 
பெருக்கை நோக்கியபோது தன்‌ உடல்‌ 
பதறிக்கொண்டிருப்பதை உணர்ந்தான்‌. என்ன என்ன 
என்று தவித்த சித்தம்‌ எங்கோ முட்டிக்கொண்டதும்‌ உடல்‌ 
தவித்து அறைக்கதவைத்‌ திறந்து அங்கே நின்றிருந்த 
பாஞ்சாலத்தின்‌ சேவகனாகிய சிசிரனிடம்‌ “எனக்கு ஒரு 
படகை சித்தப்படுத்து... உடனே” என்றான்‌. 


சிசிரனின்‌ விழிகள்‌ சற்றே மாறுபடுவதைக்‌ கண்டு “ஒரு 
சிறு பயணம்‌. துர்வாசரை கண்டு மீள்கிறேன்‌” என்றான்‌. 
சிசிரன்‌ “மாலையாகிவிட்டது இளவரசே. அங்கே 


செல்வதற்குள்‌ இருட்டிவிடும்‌. இன்று முழுக்கருநிலவு 
நாள்‌. இருளில்‌ மீள்வதும்‌ கடினம்‌. இன்றிரவு...” என்றான்‌. 
தருமன்‌ சினத்துடன்‌ “இது என்‌ ஆணை...” என்றான்‌. 
சிசிரன்‌ தலைவணங்கி வெளியே சென்றான்‌. தருமன்‌ 
மீண்டும்‌ அறைக்குள்‌ வந்தான்‌. அதுவரை இருந்த சோர்வு 
விலகி உடலெங்கும்‌ பரபரப்பு குடியேறியிருப்பதை 
அறிந்தான்‌. அப்போதுதான்‌ ஒன்று தோன்றியது, 
நினைவறிந்த நாள்முதலாக அவன்‌ தனித்து எங்கும்‌ 
சென்றதில்லை. 


மறுகணமே அச்சம்‌ எழுந்து நெஞ்சை நிறைத்தது. 
படகிலேறி கங்கையின்‌ மறுபக்கம்‌ செல்லலாம்‌. அங்கே 
சதுப்புக்‌ காடுகளை வகுந்துசெல்லும்‌ பாதை இருக்கிறது. 
அதற்கப்பால்‌ வயல்வெளிகள்‌ சூழ்ந்த சிற்றூர்கள்‌. 
அதற்கப்பால்‌ மீண்டும்‌ காடுகள்‌. மீண்டும்‌ ஏகசக்ரபுரிக்கே 
சென்றுவிட்டாலென்ன என்று எண்ணிக்கொண்டதுமே 
அந்த முடிவை முன்னரே அகம்‌ வந்தடைந்திருந்தது 
போல்‌ தோன்றியது. பல ஊர்களில்‌ இருந்து அதை அகம்‌ 
தெரிவுசெய்யவில்லை. அவ்வூர்‌ மட்டும்‌ எடுத்து 
வைக்கப்பட்டிருந்தது போல. ஏகசக்ரபுரியில்‌ அவனை 
வைதிகனாக எண்ணுவார்கள்‌. அவனுக்கு உணவும்‌ 
உறைவிடமும்‌ அளிப்பார்கள்‌. அங்கு எவரும்‌ 
வரப்போவதில்லை. 


கணநேரத்தில்‌ அவன்‌ ஏகசக்ரபுரியில்‌ வாழ்ந்து 
முடித்துவிட்டான்‌. மணந்து தந்தையாகி முதியவனாகி 
நூல்கற்று கற்றதையெல்லாம்‌ முற்றிலும்‌ மறந்து 
அமர்ந்திருந்தான்‌. அச்சலிப்பை ஒரு கணத்திற்குள்‌ 
அடையமுடிந்த விந்தையை எண்ணி மறுகணம்‌ 
புன்னகைத்துக்கொண்டான்‌. அங்கு வாழ்வதைவிட 
அங்கு செல்வதற்கான பயணம்‌ கிளர்ச்சியளித்தது. 
பறக்கும்‌ மேலாடையுடன்‌ தனித்த காட்டில்‌ அவன்‌ 
நடந்துசெல்வதை அவன்‌ கண்டான்‌. 


மேலாடையை எடுத்து சுற்றிக்கொண்டு அருகே இருந்த 
அறைக்குச்‌ சென்று சிறிய பேழையைத்‌ திறந்தான்‌. 
கையளவுக்கு பொன்‌, வெள்ளி நாணயங்களை அள்ளி 
கிழியாகக்‌ கட்டி இடைக்கச்சையில்‌ 
வைத்துக்கொண்டான்‌. இலச்சினை மோதிரத்தையும்‌ 
சிறிய குத்துக்கத்தியையும்‌ எடுத்து செருகிக்கொண்டு 
படிகளில்‌ இறங்கி அறைக்கு வெளியே வந்தான்‌. 
இடைநாழியிலேயே பாதை தொடங்கிவிட்டதைப்போல்‌ 
உணர்ந்தான்‌. பதற்றத்தில்‌ மூச்சிரைக்கத்‌ தொடங்கியது. 


படிகளில்‌ இறங்கியபோது சிசிரன்‌ மேலே ஏறிவந்தான்‌. 


தலைவணங்கி “படகு சித்தமாக இருக்கிறது இளவரசே” 
என்றான்‌. தருமன்‌ தலையசைத்துவிட்டு அவனைக்‌ 
கடந்து சென்றான்‌. அரண்மனையின்‌ பெருமுற்றம்‌ நீண்டு 
படிகளாக மடிந்திறங்கி கங்கை நீரோட்டத்தை 
அடைந்தது. படித்துறையின்‌ வலது ஓரத்தில்‌ மரங்களை 
கால்களாக ஊன்றி நீண்டு வெட்டுண்ட சாலை என 
படகுத்துறை நின்றது. அங்கே பாஞ்சாலத்தின்‌ 
கொடிபறக்கும்‌ அணிப்படகு ஒன்று ஆடி நின்றது. 
படகோட்டிகள்‌ இருவர்‌ குதித்து அதன்‌ கயிற்றை 
அவிழ்த்துக்கொண்டிருந்தனர்‌. 

இளஞ்சிவப்பு நிறமான ஏழு அணிப்பாய்களுடன்‌ படகு 
இதழ்விரியாத செந்தாமரை போலிருந்தது. மேலே 
விற்கொடி கங்கைக்காற்றில்‌ சிறகடித்தது. அதை 
நோக்கியபடி சிலகணங்கள்‌ நின்ற தருமனின்‌ உடல்‌ 
தளர்ந்தது. கொடிபறக்கும்‌ அணிப்படகில்‌ ஒளிந்தோடும்‌ 
ஒருவனைப்‌ பற்றி எண்ணியதும்‌ அவன்‌ உதடுகளை 
கோடச்செய்தபடி புன்னகை எழுந்தது. திரும்பி மீண்டும்‌ 
அரண்மனையின்‌ படிகளில்‌ ஏறியபோது உடலின்‌ எடை 
முழுக்க காலை அழுத்தியது. 


சிசிரன்‌ வாயிலில்‌ நின்றான்‌. “படகு தேவையில்லை” 
என்று சொன்னபடி தருமன்‌ அரண்மனையின்‌ 
முகக்கூடத்திற்குள்‌ நுழைந்து மேலே சென்றான்‌. படிகளில்‌ 
ஏறி மீண்டும்‌ தென்றல்சாலையை அடைந்து உள்ளே 
நுழையாமல்‌ நோக்கி நின்றான்‌. கை மடியில்‌ இருந்த 
நாணயப்‌ பொதியை தொட்டது. மீண்டும்‌ புன்னகை 
செய்துகொண்டான்‌. பொதியில்‌ நாணயங்களுடன்‌ 
இல்லம்‌ விட்டுச்‌ செல்பவன்‌ எத்தனை தொலைவு 
சென்றுவிடமுடியும்‌? 


பொதியை எடுத்து பீடம்‌ மீது வைத்தான்‌. பின்‌ 
இலச்சினை மோதிரத்தை. பின்னர்‌ குறுவாளை 
எடுத்தபோது அவனால்‌ சிரிப்பை அடக்கமுடியவில்லை. 
ஷத்ரியனும்‌ பிராமணனும்‌ வைசியனுமான ஒருவன்‌. 
அடையாளங்கள்‌ கூரைகளைப்போல. அவற்றைத்‌ 
துறந்துசெல்ல உள்ளம்‌ விடுபட்டிருக்கவேண்டும்‌. பின்‌ 
அவன்‌ நெடுமூச்சுடன்‌ சாளரம்‌ வழியாக கங்கை நோக்கி 
நின்றான்‌. ஒளிபெருகிச்‌ சென்ற கங்கை. அதன்‌ 
அலைகளில்‌ இனிய, மகத்தான, எப்போதும்‌ மானுடனைத்‌ 
தோற்கடிக்கக்கூடிய ஒன்று இருந்தது. 

திரும்பி இடைநாழியில்‌ நடந்தான்‌. சூரியதேவரின்‌ 


பிரஹதாங்கப்பிரதீபத்தின்‌ ஏழாவது அங்கத்தின்‌ 
சுவடிகளை கொண்டுவந்திருந்தான்‌. அதை எடுத்து 


வாசிக்கலாம்‌. தேஜோமயரின்‌ சிற்பரத்னாவளி இருந்தது. 
ஆனால்‌ அப்போது நூல்களை எண்ணியபோதே அகம்‌ 
சலித்து விலகிக்‌ கொண்டது. ஊழிப்பசி கொண்டவன்‌ 
என அள்ளி உண்ட நூல்களெல்லாம்‌ கருங்கல்‌ 
துண்டுகளென பொருளற்றுப்போவது ஏன்‌? நூல்களை 
நோக்கி மூடிக்கொள்ளும்‌ அகவாயில்‌ என்ன? 


மாளிகையைச்‌ சுற்றிவந்த இடைநாழி கங்கையை 
நோக்கித்திறந்த உப்பரிகையை வந்தடைந்தது. அங்கே 
கங்கை நேர்கோடாகத்‌ தெரிந்தது. கங்கையை நோக்கி 
நின்றபோது அது மெல்ல மெல்ல அணைந்து வருவதாக 
அறிந்தான்‌. விண்ணில்‌ முகில்களும்‌ ஒளியணைந்து 
உருத்திரண்டுகொண்டிருந்தன. நீலநிறமான ஒரு பெரும்‌ 
சால்வை. இல்லை, நீளமான ஓலை. இன்னமும்‌ 
எழுதப்படாதது. அல்லது எத்தனை எழுதினாலும்‌ 
அழிந்தழிந்து செல்வது. பல்லாயிரமாண்டுகளாக 
முனிவர்கள்‌ தவத்தாலும்‌ வீரர்கள்‌ குருதியாலும்‌ எளிய 
மானுடர்‌ கண்ணீராலும்‌ அதில்‌ 
எழுதிக்கொண்டிருக்கிறார்கள்‌. 


இவ்வீண்‌ எண்ணங்களால்‌ அகத்தை 
நிறைத்துக்கொண்டு இத்தனைநாள்‌ வாழ்ந்திருக்கிறேன்‌. 
இப்படியே எஞ்சிய வாழ்க்கையையும்‌ முடித்து 
முன்செல்வேன்‌. இதுவன்றி புறத்து ஒரு மெய்வாழ்க்கை 
எனக்கு நிகழப்போவதில்லை. எண்ண எண்ண 
அத்தன்னிரக்கம்‌ பெருகியது. அது வீண்‌ உணர்வு 
என்றறிந்தபோதும்‌ அதன்‌ இனிமையால்‌ அவன்‌ அதில்‌ 
திளைத்தபடி அங்கிருந்தான்‌. பின்‌ சிந்தையில்‌ ஓர்‌ 
எண்ணம்‌ எழுந்தது. மாலைநேரம்தான்‌ தன்னிரக்கத்தை 
உருவாக்குகிறதா? இல்லை தன்னிரக்கத்தால்‌ மட்டுமே 
மாலையை முழுமையாக சுவைக்கமுடியும்‌ என அகம்‌ 
அறிந்து அந்நாடகத்தைப்‌ போடுகிறதா? 


சிசிரன்‌ வந்து பின்னால்‌ நின்றான்‌. தருமன்‌ 
திரும்பாமலேயே “ம்‌?” என்றான்‌. “ஒப்பனையாளர்கள்‌ 
வந்துள்ளனர்‌” என்றான்‌. ஒருகணம்‌ அனைத்துத்‌ 
தளைகளையும்‌ உடைத்துக்கொண்டு எழுந்த சினத்தை 
அடக்க அவன்‌ விரல்களை இறுக்கிக்‌ கொண்டான்‌. பின்‌ 
பற்களைக்‌ கிட்டித்தபடி “அவர்களிடம்‌ சென்றுவிடும்படி 

ணையிட்டேன்‌ என்று சொல்‌” என்றான்‌. சிசிரன்‌ 
அங்கேயே நின்றான்‌. “சொல்‌” என்றான்‌ தருமன்‌. “அது 
முறைமை அல்ல...” என்றான்‌ சிசிரன்‌. 


சற்று நேரம்‌ கழித்து தோள்களை தளர்த்திக்கொண்டு 
“வரச்சொல்‌” என்றான்‌. எழுந்து சால்வையை சுற்றி 


அணிந்தபடி நடந்தான்‌. அணியறையில்‌ அவன்‌ 
நுழைந்தபோது அங்கே மூன்று இருபாலினர்‌ அவனுக்காக 
ஒப்பனைப்பொருட்களை பரப்பி 
சீர்செய்துகொண்டிருந்தனர்‌. இரு அனலடுப்புகளில்‌ 

நறுமண எண்ணையும்‌ செங்குழம்பும்‌ 
கொதித்துக்கொண்டிருந்தன. அவன்‌ காலடியோசை 
கேட்டு விழிதாக்கி நோக்கினர்‌. கண்களுக்கு மையிட்டு 
உதடுகளில்‌ செம்மை தீட்டி முகத்திற்கு நறுஞ்சுண்ணம்‌ 
பூசி அணிசெய்திருந்தனர்‌. 


கால்வரை நீண்ட செம்பட்டு அந்தர்யமும்‌ உடலை 
வளைத்துச்சென்ற உத்தரீயமும்‌ சுற்றி, காதுகளில்‌ பெரிய 
பொற்குழைகளும்‌ கைமுட்டு வரை 
பொன்வளையங்களும்‌ அணிந்த மூத்தவர்‌ அவனை 
நோக்கித்‌ திரும்பி நடனம்போல வணங்கி 
“அஸ்தினபுரியின்‌ இளவரசை வணங்குகிறேன்‌. 
ஒப்பனைக்கலை அறிவையாகிய என்பெயர்‌ மிருஷை. 
இவர்கள்‌ என்‌ மாணவிகள்‌. காருஷை, கலுஷை” 
என்றார்‌. தருமன்‌ “வணங்குகிறேன்‌. இத்தருணத்தில்‌ 
தங்களால்‌ மங்கலம்‌ நிறைவதாக!” என்றான்‌. 


மிருஷை புன்னகையுடன்‌ “அமருங்கள்‌ இளவரசே. 
பேரறச்செல்வன்‌ என்று தங்களை அறிந்திருக்கிறேன்‌. 
தொடவும்‌ அணிசெய்யவும்‌ வாய்ப்பளித்தமைக்கு 
தெய்வங்களுக்கு நன்றி சொல்வேன்‌” என்றார்‌. தருமன்‌ 
அவர்‌ சுட்டிய பீடத்தில்‌ அமர்ந்துகொண்டு “இது 
முறைமை என்பதனால்‌ வந்தேன்‌ சமையரே. உடலை 
அணிசெய்து கொள்வதென்றாலே ௯சுகிறது” என்றான்‌. 


மிருஷை சிரித்து “அணிசெய்துகொள்வதா, இல்லை 
உடலை அணிசெய்துகொள்வதா? கூசச்செய்வது எது?” 
என்றார்‌. தருமன்‌ நிமிர்ந்து நோக்கி “உடலை 
அணிசெய்வதுதான்‌...” என்றான்‌. “இளவரசே, 
எதைக்கொண்டு உள்ளத்தை அணிசெய்கிறீர்கள்‌?” 
என்றார்‌. அவரது மெல்லிய வெண்கரங்கள்‌ அவன்‌ 
மேலாடையைக்‌ களைந்து அகற்றியது ஒரு 
நடனம்போலிருந்தது. “சொற்களால்‌” என்றான்‌ தருமன்‌. 
“தற்கும்தோறும்‌ சொற்கள்‌ கூர்மையும்‌ ஒளியும்‌ 
கொள்கின்றன. குறைவாகக்‌ கற்றவர்கள்‌ 
வெள்ளியணிகள்‌ போல்‌ தங்கள்மொழியில்‌ சொல்லணி 
பூணுகிறார்கள்‌. கற்றுக்‌ கனிந்தவர்கள்‌ வைரங்களை 
அணிகிறார்கள்‌.” 


மிருஷை அவன்‌ கீழாடையை கழற்றி விலக்கினார்‌. 
அவன்‌ குண்டலங்களையும்‌ கங்கணத்தையும்‌ கழலையும்‌ 


ஆணியைத்‌ திருகி விரித்து எடுத்து அகற்றினார்‌. அவன்‌ 
உடலில்‌ அவரது மென்மையான விரல்கள்‌ 
இசைமீட்டுபவை போல வருடிச்சென்றன. கலுஷை 
அவன்‌ இடக்கையை பற்றி தன்‌ மடியில்‌ வைத்து 
நகங்களை நீள்வட்டங்களாக வெட்டினாள்‌. சிறிய 
அரைவட்டக்‌ கீற்றுகளாக உதிர்ந்த நகங்களை நோக்கி 
அவன்‌ விழி விலக்கினான்‌. 


மிருஷை இனிய புன்னகையுடன்‌ “அவ்வணி ஏன்‌ 
உடலுக்குத்‌ தேவையில்லை என எண்ணுகிறீர்கள்‌?” 
என்றார்‌. தருமன்‌ “என்‌ உடல்‌ நான்‌. அதை நான்‌ 
இன்னொன்றாக மாற்றிக்கொள்வதை வெறுக்கிறேன்‌” 
என்றான்‌. மிருஷை “இளவரசே, உங்கள்‌ உள்ளமும்‌ 
அப்படித்தானே? கல்லாதோன்‌ ஒருவன்‌ நெஞ்சிலிருந்து 
சொல்லும்‌ சொல்லுக்கு நிகராகாது உங்கள்‌ சொல்லணி 
என்றால்‌ அதை ஏற்பீர்களா?” 


தருமன்‌ சிந்தித்துவிட்டு “ஆம்‌, அதை எளிய 
சொல்லாடல்களில்‌ பலரும்‌ மீளமீள 
சொல்லிக்கொண்டிருக்கிறார்கள்‌. அப்படிச்‌ சொல்பவர்‌ 
எதையும்‌ மறைக்காமல்‌ இருக்கும்‌ எளிய சிந்தை 
கொண்டவர்‌ என்றோ அவ்வெளிமையை விரும்புபவர்‌ 
என்றோ பொருள்‌ வருகிறது” என்றான்‌. “ஆனால்‌, அப்படி 
தன்‌ உள்ளத்தை உள்ளபடி சொல்லில்‌ வெளிப்படுத்த 
பிறமானுடருடன்‌ கூடிவாழும்‌ எவராலும்‌ இயலாது. 
ஒவ்வொரு மானுடக்குழந்தையும்‌ குடியிலும்‌ குலத்திலும்‌ 
கூடிவாழும்‌ கல்வியைப்‌ பெற்றதுதான்‌... புறவுலகை 
அறியாத பழங்குடியினர்‌ சிலர்‌ பிற மானுடரிடம்‌ மட்டும்‌ 
ஓரளவு அப்படி திறந்து உரையாட முடியும்‌. தனித்து 
குகைவாழும்‌ சித்தர்கள்‌ சற்று பேசமுடியும்‌.” 


காருஷை அவன்‌ கால்நகங்களை மிகச்சிறிய 
வெள்ளிக்கத்தியால்‌ பிறைவடிவில்‌ வெட்டினாள்‌. 
நகத்தின்‌ இடுக்குகளைச்‌ சுரண்டியபின்‌ பளிங்குக்கல்‌ 
உருண்டையால்‌ நகங்களை உரசி ஒளிரச்செய்தாள்‌. 
மிருஷை குனிந்து “மான்கண்‌ என நகம்‌ 
ஒளிரவேண்டுமென்பது நூல்‌ நெறி” என்றார்‌. தருமன்‌ 
குனிந்து நோக்கி புன்னகை செய்தான்‌. “சொல்லுங்கள்‌ 
இளவரசே” என்றார்‌ மிருஷை. 


“அப்படிப்பேசினாலும்‌ அவ்வெளிய பேச்சு இனியதாக 
இருக்காது. பயன்தருவதாக இருக்காது. 
அறிவார்ந்ததாகவும்‌ இருக்காது” என்று தருமன்‌ 
தொடர்ந்தான்‌. “ஏனென்றால்‌ காட்டிலுள்ள அத்தனை 
கனிகளையும்‌ உண்ணும்‌ விலங்கு ஏதுமில்லை.” 


மிருஷை கை காட்ட அவரது மாணவிகள்‌ நறுமண 
நன்னீரில்‌ நனைத்த மென்பஞ்சுப்‌ பொதியை அளித்தனர்‌. 
அவர்‌ அதை அவன்மேல்‌ மெல்ல ஒற்றி உழிந்து சென்றார்‌. 
தருமன்‌ புன்னகையுடன்‌ “சமையரே, மானுட உடல்‌ 
ஆடையின்றி நிற்க முடியும்‌. உள்ளம்‌ ஒருபோதும்‌ 
ஆடையின்றி நிற்கமுடியாது” என்றான்‌. 


“சொல்லின்‌ அணிகளினூடாக நீங்கள்‌ செய்வதென்ன 
இளவரசே?” என்றார்‌ மிருஷை. “உள்ளமென்பது உள்ளே 
கரந்த அறியப்படாமை சமையரே. அதில்‌ இருந்து நான்‌ 
அத்தருணத்திற்குரியதை அள்ளுகிறேன்‌. அதைப்‌ 
பெறுபவருக்காக சமைக்கிறேன்‌. அங்கு அக்கணம்‌ 
திகழும்‌ என்னை முற்றிலும்‌ முன்‌ நிறுத்துவதாக அதை 
வைக்கிறேன்‌.” காருஷை அவன்‌ முதுகையும்‌ கலுஷை 
அவன்‌ கால்களையும்‌ வெந்நீர்ப்பஞ்சால்‌ துடைத்தார்கள்‌. 
மிருஷை அவன்‌ மார்பையும்‌ தோள்களையும்‌ 
துடைத்தார்‌. 

அவர்‌ நெற்றிக்கூந்தல்‌ அவன்‌ மார்பின்‌ மேல்‌ பட்டபோது 
அவன்‌ அதை எடுத்து அவர்‌ காதுகளில்‌ செருகினான்‌. 
மிருஷை நிமிர்ந்து நோக்கி புன்னகைசெய்தார்‌. அவரது 
புன்னகையின்‌ அழகை அப்போதுதான்‌ தருமன்‌ 
உணர்ந்தான்‌. மானுடரனைவரையும்‌ 
விரும்புபவர்களுக்குரிய புன்னகை அது. 


மிருஷை “நான்‌ சொல்லவிழைவதை சொல்லிவிட்டீர்கள்‌ 
இளவரசே” என்றார்‌. “உள்ளத்துக்கு நீங்கள்‌ சொல்லும்‌ 
ஒவ்வொன்றையும்‌ நான்‌ உடலுக்கு சொல்கிறேன்‌. உடல்‌ 
பருப்பொருளாக தன்னை வெளிப்படுத்தியிருக்கும்‌ 
அறியப்படாமை. இங்கே இப்படி இவ்வாடலை நிகழ்த்த 
எண்ணிய தெய்வங்களால்‌ உருவாக்கப்பட்ட வடிவம்‌. 
ஒவ்வொரு உடலும்‌ விண்மொழி ஒன்றின்‌ ஓர்‌ எழுத்து 
என்றறிக!” 


தருமன்‌ அவர்களின்‌ கைகள்‌ தன்‌ உடலை மெழுகு என 
குழைப்பதாக உணர்ந்தான்‌. அவன்‌ உடலை 
தேய்த்துத்தேய்த்து மெருகேற்றினார்கள்‌. அங்கே 
புத்தம்புதியவனாக அவனை வனைந்து எடுத்தார்கள்‌. 
மிருஷை அவன்‌ மீசையின்‌ நரைமுடிகள்‌ சிலவற்றை 
களைந்தார்‌. அவரது உடலின்‌ ஒவ்வொரு அசைவிலும்‌ 
நடனமிருந்தது. அது இயல்பாகவே அவரில்‌ கூடியது. 
“ஆகவே உடலில்‌ இருந்து அக்கணத்திற்குரிய உடலை 
உருவாக்கிக்‌ கொள்ளவேண்டியிருக்கிறது. அதை 
அடைபவருக்காக அதை சமைக்கவேண்டியிருக்கிறது. 


அக்கணம்‌ திகழும்‌ உங்களை முழுமையாக அது 
காட்டியாகவேண்டியிருக்கிறது. அணிசெய்வது 
அதற்காகவே” என்றார்‌ மிருஷை. “இளவரசே, 
அணியென்பது என்ன? ஒரு தருணத்திற்காக உடலை 
மாற்றியமைத்துக்‌ கொள்வது மட்டும்தானே? மரங்கள்‌ 
மலரணிவது போல. காட்டெருதின்‌ கன்னம்‌ 
சிவப்பதுபோல. மலைகள்‌ மேல்‌ பசும்புல்‌ படர்வதுபோல.” 


தருமன்‌ சிரித்து “இம்மறுமொழியை முன்னரே 
அடைந்திருப்பீர்‌ என நினைக்கிறேன்‌ மிருஷை” 
என்றான்‌. “என்‌ சொற்கள்‌ வழியாக அங்கே 
சென்றுசேர்ந்து விட்டீர்‌.” மிருஷை குரல்வளை தெரிய 
உரக்கச்‌ சிரித்து “இல்லை, இளவரசே, ஒவ்வொருமுறையும்‌ 
புதிய சொற்கள்‌ வழியாக அதை கண்டடைகிறேன்‌. 
இம்முறை உங்கள்‌ சொற்கள்‌” என்றார்‌. 


தருமன்‌ ”இன்று உமது அழகிய சிரிப்பால்‌ என்‌ நாள்‌ 
அழகுண்டது. காலையில்‌ இவ்வாழ்க்கைமேல்‌ நான்‌ 
இழந்திருந்த ஈர்ப்பை மீட்டளித்தீர்‌” என்றான்‌. மிருஷை 
“உங்கள்‌ விழிகளில்‌ விலக்கம்‌ இல்லை இளவரசே. நீங்கள்‌ 
மானுடரை நிகரெனக்‌ காண்பவர்‌ என்று சொன்ன 
சூதர்களை வணங்குகிறேன்‌” என்றார்‌. “சொல்லும்‌, 
அத்தனை அசைவுகளிலும்‌ கூடும்‌ இந்த நடனத்தை எங்கு 
கற்றீர்‌?” என்றான்‌ தருமன்‌. 


“உள்ளத்தில்‌ எப்போதும்‌ நாதமிருக்கிறது இளவரசே” 
என்றார்‌ மிருஷை. “இளவயதிலேயே அதை நான்‌ 
உணர்ந்துகொண்டேன்‌. அதை நான்‌ இசை என்றேன்‌. என்‌ 
குடியினரும்‌ ஊரினரும்‌ பெண்மை என்றனர்‌. 
இரண்டையும்‌ நான்‌ ஏற்றுக்கொண்டேன்‌. இப்புவியெங்கும்‌ 
நிறைந்துள்ள அழகென்பது மென்குழைவே. அதையே 
என்‌ உடலாகவும்‌ அசைவுகளாகவும்‌ கொண்டேன்‌.” 


கலுஷை எடுத்துத்‌ தந்த தந்தச்செப்பைத்‌ திறந்து 
உள்ளிருந்து கஸ்தூரிமணம்‌ எழுந்த நறுமணத்‌ 
தைலத்தை மென்பஞ்சால்‌ தொட்டு தருமனின்‌ 
உடலெங்கும்‌ ஒற்றத்தொடங்கினார்‌. காருஷை அவன்‌ 
குழல்கற்றைகளைப்‌ பற்றி அருகே அனலடுப்பில்‌ 
கொதித்த நறுமண எண்ணையை சிறிய தூரிகையால்‌ 
தொட்டு அதில்‌ பூசி மெல்லிய மூங்கில்களில்‌ 
தனித்தனியாகச்‌ சுற்றி முறுக்கியபின்‌ அவற்றைச்‌ 
சேர்த்துக்கட்டினாள்‌. 


“உங்கள்‌ அணிக்கோலத்தை ஆடியில்‌ பாருங்கள்‌ 
இளவரசே. உங்கள்‌ உடல்‌ சொல்லும்‌ ஒரு செய்தியை 


உள்ளமும்‌ உணரக்‌ காண்பீர்கள்‌. ஒரு மலரைக்‌ கொய்து 
குழலில்‌ சூடிக்கொண்டால்‌ வசந்தத்தில்‌ நுழையலாம்‌. ஒரு 
பனித்துளியை எடுத்து விழியிமைகள்‌ மேல்‌ 
விட்டுக்கொண்டால்‌ சிசிரத்தை தழுவிக்கொள்ளலாம்‌. 
உடல்‌ வழியாக உலகை அறிவதைப்போல எளியது 
பிறிதில்லை” என்றார்‌ மிருஷை. 


அவன்‌ காதுகளில்‌ புதிய குண்டலங்களையும்‌ கைகளில்‌ 
புதிய கங்கணத்தையும்‌ மிருஷை அணிவித்தார்‌. 
"காமத்தை அறிய உடலொன்றே வழி என்று உணருங்கள்‌. 
உடலிடம்‌ உள்ளத்தை ஒப்படையுங்கள்‌. தெய்வங்களுக்கு 
விருப்பமானது காமம்‌. ஏனென்றால்‌, அங்கேதான்‌ 
தெய்வங்களிடமிருந்து கற்றவற்றை மட்டும்‌ மானுடர்‌ 
நிகழ்த்துகிறார்கள்‌.” தருமன்‌ தலைகுனிந்தான்‌. 


அவன்‌ தோள்களிலும்‌ முகத்திலும்‌ நறுஞ்சுண்ணத்தை 
மென்மையாகப்‌ பூசியபடி மிருஷை கேட்டார்‌ “உங்கள்‌ 
துயர்‌ என்ன இளவரசே?” தருமன்‌ நிமிர்ந்து அவரை 
நோக்கி “சமையரே, கனிந்தவர்‌ நீர்‌. நீரே சொல்லும்‌. ஒரு 
பெண்ணை உடலென அள்ளி நுகர்பவன்‌ அவளை 
அவமதிக்கிறான்‌ அல்லவா? தெய்வத்தை கல்லென 
பயன்படுத்துவது போன்றதல்லவா அது?” என்றான்‌. 


மிருஷை சிரித்து “இச்சொற்கள்‌ முதிரா இளமையில்‌ 

ண்கள்‌ கேட்பது இளவரசே. முதிரிளமையில்‌ நீங்கள்‌ 
கேட்கிறீர்கள்‌. இதற்கு மொழியிலெழும்‌ விடையென 
ஏதுமில்லை. உடலே இதை உங்களுக்கு விளக்கும்‌. இரவு 
வரை காத்திருங்கள்‌” என்றார்‌. தருமன்‌ “சொல்லும்‌” 
என்றான்‌. “ஆணுக்கு காமத்தை பெண்ணும்‌ 
பெண்ணுக்கு ஆணும்‌ கற்பிக்கவேண்டுமென்பதே நெறி” 
என்று அவர்‌ மீண்டும்‌ சிரித்தார்‌. 


தருமன்‌ அவரது நகைக்கும்‌ விழிகளை நோக்கி 
“விழுங்கப்படுவேனா நான்‌?” என்றான்‌. “இளவரசே, 
அதையும்‌ நீங்களே ஆழ்ந்து சென்று 
அறியவேண்டியதுதான்‌” என்றார்‌ மிருஷை. உருகிய 
தேன்மெழுகின்‌ மெல்லிய விழுதை கழுதை வால்முடித்‌ 
தூரிகையால்‌ தொட்டு அவன்‌ மீசையில்‌ பூசி 
தூரிகையாலேயே நீவி பின்பு வெண்கலக்‌ கம்பிகளால்‌ 
முறுக்கி கூர்மையாக்கினார்‌. சிறிய எலிவால்‌ 
தூரிகையால்‌ பலமுறை நீவி ஒளியூட்டினார்‌. 


சிலகணங்களுக்குப்பின்‌ தருமன்‌ சிரித்தான்‌. “ஆம்‌, 
இவ்வினாக்கள்‌ எதற்கும்‌ பொருளில்லை.” மிருஷை 
அவன்‌ கால்களில்‌ சூடான நறுமணச்‌ சாந்தைப்பூசி 


பஞ்சுச்சுருளால்‌ நீவித்துடைத்தார்‌. இறுதியாக அவன்‌ 
நெற்றியில்‌ புனுகு கலந்த சந்தனமஞ்சளால்‌ பிறைக்குறி 
தொட்டார்‌. மூங்கில்‌ குழல்களை ஒவ்வொன்றாக 
காருஷை உருவி எழுத்தபோது அவன்‌ குழல்‌ 
புரிசுருள்களாக தோளில்‌ விரிந்து கிடந்தது. அவர்‌ 
திரும்பி நோக்க காருஷை ஆடியைக்‌ கொண்டுவந்து 
அவன்‌ முன்‌ காட்டினாள்‌. 


தருமன்‌ தன்‌ முகத்தை நோக்கியதும்‌ புன்னகைசெய்தான்‌. 
“சொல்லுங்கள்‌ இளவரசே” என்றார்‌ மிருஷை. “ஆடியில்‌ 
தெரிவது என்‌ இளையோன்‌ பார்த்தன்‌” என்றான்‌ தருமன்‌ 
சிரித்துக்கொண்டே. மிருஷை வெழத்துச்சிரித்து “உங்கள்‌ 
உள்ளிருந்து அவரை வெளியே எடுத்து விட்டேன்‌” 
என்றார்‌. தருமன்‌ “என்‌ முகத்திற்கு அவன்‌ முகம்‌ 
இத்தனை அணுக்கமென்று இப்போதுதான்‌ அறிந்தேன்‌” 
என்றான்‌. “எப்போதும்‌ எதிர்பாராத முகங்கள்தான்‌ 
வெளிவருகின்றன இளவரசே. தாங்கள்‌ எதிர்பார்த்த 
முகமென்ன என்று சொல்லவா?” 


புன்னகை எஞ்சிய முகத்துடன்‌ தருமன்‌ நோக்கினான்‌. 
“தங்கள்‌ தந்தை பாண்டுவின்‌ முகம்‌ அல்லவா?” என்றார்‌ 
மிருஷை. கலுஷையும்‌ காருஷையும்‌ 
புன்னகைசெய்தனர்‌. “ஆம்‌” என்றான்‌ தருமன்‌. மிருஷை 
அவர்களின்‌ குழுமுறைப்படி மும்முறை கைகளைத்‌ தட்டி 
மங்கலம்‌ காட்டினார்‌. சிரித்தபடி “இனி நீங்கள்‌ எழலாம்‌ 
இளவரசே. இத்தருணத்தை ஆளும்‌ கந்தர்வர்கள்‌ இருவர்‌ 
உங்களுக்கு இருபக்கமும்‌ வந்து நின்றுவிட்டனர்‌. ஒருவர்‌ 
யாழையும்‌ இன்னொருவர்‌ மலரையும்‌ வைத்திருக்கிறார்‌” 
என்றார்‌. தருமன்‌ புன்னகையுடன்‌ எழுந்துகொண்டான்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

சூழ்ந்து அலையடித்துக்கொண்டிருந்த கடலாழத்தில்‌ 
தருமன்‌ அமர்ந்திருந்தான்‌. அலைகளின்‌ ஒளி 
கண்களுக்குள்‌ புகுந்து உடலெங்கும்‌ நிறைந்து அவனை 
கரைத்து வைத்திருந்தது. நீர்ப்பாசியென அவன்‌ உடல்‌ 
நீரொளியுடன்‌ சேர்ந்து தழைந்தாடியது. 


அப்பால்‌ கங்கைக்குமேல்‌ வானம்‌ செந்நிறம்‌ கொண்டது. 
நீரலைகளின்‌ நீலம்‌ செறிந்து பசுங்கருமை நோக்கிச்‌ 
சென்றது. அலைகளோய்ந்து கங்கை பல்லாயிரம்‌ 
கால்தடங்கள்‌ கொண்ட பாலைநிலப்பரப்பு போல 
தெரிந்தது. பெருவிரிவுக்‌ காட்சிகள்‌ ஏன்‌ 
சொல்லின்மையை உருவாக்குகின்றன? உள்ளம்‌ 
விரிகையில்‌ ஏன்‌ இருப்பு சிறுத்து இல்லாமலாகிறது? 


முரசொலியைக்‌ கேட்டு கலைந்து தருமன்‌ எழுந்து 
நின்றான்‌. தன்‌ கால்கள்‌ நடுங்கிக்கொண்டிருந்ததை 
உணர்ந்தபின்‌ கண்களை மூடி அசையாமல்‌ நின்றான்‌. 
மாளிகை அப்படியே அதலத்திற்கு இறங்கிச்செல்வது 
போலிருந்தது. நிலைதடுமாறி விழுந்துவிடுவோம்‌ என 
உணர்ந்ததும்‌ முழுஅகத்தாலும்‌ தன்னை 
நிறுத்திக்கொண்டான்‌. கண்களைத்‌ திறந்தபோது உடல்‌ 
மென்வியர்வையில்‌ மூடியிருந்தது. 


உப்பரிகையை அடைந்து கைப்பிடியை பற்றியபடி கீழே 
இருந்த படித்துறையை நோக்கினான்‌. 
மாளிகைக்காவலர்கள்‌ கைகளில்‌ படைக்கலங்களுடன்‌ 
படித்துறை நோக்கி சென்றனர்‌. மூன்று அணிச்சேடியர்‌ 
கைகளில்‌ மங்கலத்தாலங்களுடன்‌ மாளிகையிலிருந்து 
கிளம்பி பட்டுநூல்‌ பின்னலிட்ட ஆடைநுனிகளின்‌ 
அலைகளுக்கு அடியில்‌ செம்பஞ்சுக்குழம்பு பூசியகால்கள்‌ 
செங்கல்‌ பரப்பப்பட்ட பாதையில்‌ பதிந்து பதிந்து எழ, 
இடையசைய, தோள்‌ ஒசிய நடந்து சென்றனர்‌. சிசிரன்‌ 
அவர்களுக்குப்பின்னால்‌ திரும்பி நோக்கி கைகளை வீசி 
எவருக்கோ ஆணைகளிட்டபடி சென்றான்‌. 


கங்கையின்‌ காற்றில்‌ உடல்‌ குளிரத்தொடங்கியது. 
அறியாமல்‌ கையால்‌ தன்‌ குழல்கற்றைகளைத்‌ தொட்ட 
தருமன்‌ அவை சுருள்களாகக்‌ கிடப்பதைக்‌ கண்டு 
புன்னகைத்துக்கொண்டான்‌. அங்கே அக்கோலத்தில்‌ 


தன்னைப்பார்க்கையில்‌ அவள்‌ என்ன நினைப்பாள்‌ 
என்ற எண்ணம்‌ வந்தது. கண்களுக்குள்‌ ஊசிமுனையால்‌ 
தொட்டு எடுத்தது போல்‌ புன்னகை வந்து மறையும்‌. 
அவளுக்குள்‌ என்ன நிகழ்கிறதென எவரும்‌ அறிய 
முடியாது. அவன்‌ மீண்டும்‌ தன்‌ உடலெங்கும்‌ நெஞ்சின்‌ 
ஓசை எதிரொலிப்பதை உணர்ந்தான்‌. 


கொம்பொலி மிக அண்மையில்‌ எழுந்தது. 
மரக்கூட்டங்களுக்கு அப்பால்‌ பாஞ்சாலத்தின்‌ விற்கொடி 
காற்றில்‌ மெல்லத்‌ துவண்டபடி நீந்தி வந்தது. 
இலைத்தழைப்பின்‌ இடைவெளிகள்‌ வழியாக 
கருக்கொண்ட செம்பசுவின்‌ வயிறென சிறிய பாய்களின்‌ 
புடைப்பு தெரிந்ததும்‌ அவன்‌ மேலும்‌ சாளரத்தை அணுகி 
பற்றிக்கொண்டான்‌. அங்கிருந்து பார்ப்பதை எவரும்‌ 
அறியலாகாது என்று எண்ணினாலும்‌ ஒளிந்து 
நோக்குவதை கற்பனைசெய்ய முடியவில்லை. 


கங்கைநீரில்‌ குனிந்து தங்கள்‌ நீர்ப்படிமையை தொட்டுத்‌ 
தொட்டு அசைந்துகொண்டிருந்த மலர்மரக்கிளைகளுக்கு 
அப்பால்‌ காவல்படகின்‌ அமரமுனை நீண்டு வந்தது. 
அதில்‌ நின்றிருந்த வீரன்‌ கைகளை 
வீசிக்கொண்டிருந்தான்‌. உச்சகட்ட ஓசையில்‌ அவன்‌ 
முகம்‌ சுருங்கி கண்கள்‌ மூடியிருக்க அவன்‌ குரல்‌ காற்றில்‌ 
எங்கோ கொண்டுசெல்லப்பட்டிருந்தது. இன்னொருவன்‌ 
கையிலிருந்த கொடியை வீசியபடி கயிற்றில்‌ தொற்றி 
மேலேறினான்‌. 


அந்திச்செம்மை பரவிய வெண்பாய்களை அணையும்‌ 
தழல்‌ என சுருக்கியபடி முதல்படகு துறைநோக்கி வந்தது. 
எச்சரிக்கையுடன்‌ நீள்மூக்கை நீட்டி பின்‌ கரையணைந்து 
விலாகாட்டியது. அதன்‌ கொடிமரத்திலிருந்து 
விழுதுகளெனத்‌ தொங்கிய கயிறுகள்‌ குழைந்தாடின. 
அதன்‌ கண்ணிச்சுருளை இரு குகர்கள்‌ எடுத்து வீச 
அதைப்பற்றிக்‌ கொண்டு ஓடிவந்த சேவகன்‌ கைகளை 
வீசி ஏதோ கூவினான்‌. துறைமேடையின்‌ அதிர்வு 
தாங்கும்‌ மூங்கில்சுருள்கள்மேல்‌ படகு பெரும்‌ எடையின்‌ 
உறுதியான மென்மையுடன்‌ வந்து முட்டியது. 
கண்ணிவடங்களை கரை எடுத்து பெருங்குற்றியில்‌ 
கட்டிச்சுற்றி இரு பக்கங்களிலாக இழுத்ததும்‌ மதம்‌ 
கொண்ட யானை என முன்னும்‌ பின்னும்‌ அசைந்து 
மெல்ல அலையடங்கி படகு அமைந்தது. 


அதை நோக்கி மரமேடையை உத்தி வைத்தனர்‌. 


படகிலிருந்து இருபது காவல்வீரர்கள்‌ ஏந்திய 
ஒள்வேல்களுடன்‌ இறங்கி துறையில்‌ அணிவகுத்து 


நின்றனர்‌. தொடர்ந்து வந்த அணிப்படகின்‌ பாய்களை 
கொடிமரத்துடன்‌ சேர்த்து கட்டியிருந்தனர்‌. அதிலிருந்து 
வந்த பெருவடத்தை கரையிலிருந்தவர்கள்‌ இழுத்து 
கரைசேர்த்து சுற்றிக்கட்டி இறுக்க அது மெல்லத்திரும்பி 
துறைமேடையை அணுகி மூங்கில்சுருள்களில்‌ மோதி 
அமைந்தது. அதன்‌ அமரத்தில்‌ நின்றிருந்த வீரன்‌ 
கொம்பை எடுத்து பிளிறலோசை எழுப்பினான்‌. 


அஞ்சிய விரலென துறையிலிருந்து நீண்ட மேடை 
படகில்‌ அமைந்தது. அணிப்படகிலிருந்து ஐந்து சூதர்கள்‌ 
மங்கல வாத்தியங்களுடன்‌ முன்னால்‌ வந்து 
இசைத்தபடியே அதில்‌ நடந்து கரைக்கு வந்தனர்‌. ஏழு 
அணிப்பரத்தையர்‌ தாலங்களுடன்‌ அறைக்குள்‌ இருந்து 
வெளிவந்து அதில்‌ நடந்து வந்தனர்‌. அந்திச்‌ செம்மையில்‌ 
அவர்கள்‌ எழுவருமே மாந்தளிர்கள்‌ போல ஒளிவிட்டனர்‌. 
அவர்களைத்‌ தொடர்ந்து இருபக்கமும்‌ இரு சேடியர்‌ 
துணைவர திரெளபதி உள்ளிருந்து நடந்து வந்தாள்‌. 


கரையில்‌ நின்றிருந்த சேவகர்கள்‌ வாழ்த்தொலி 
எழுப்பினர்‌. அணிச்சேடியர்‌ தாலங்களுடன்‌ 
முன்னால்சென்று தாலமுழிந்து தூபமும்‌ சுடரும்‌ காட்டி 
அவளை வரவேற்றனர்‌. கால்கீழ்‌ ஒரு கண்காணாத்‌ 
தெப்பத்தில்‌ ஒழுகிவருபவள்‌ போலிருந்தாள்‌ திரெளபதி. 
அவள்‌ எப்போதும்‌ அப்படித்தான்‌ நடக்கிறாள்‌ என்று 
தருமன்‌ எண்ணிக்கொண்டான்‌. உடல்‌ ஒசியாது நடக்கும்‌ 
பிறிதொரு பெண்ணை பார்த்ததில்லை என்று 
தோன்றியது. அசையாத சுடரைக்‌ காண்பதுபோல அது 
அச்சுறுத்தும்‌ அமைதியொன்றை உள்ளே நிறைத்தது. 


மலர்‌ சொரிதலை ஏற்றபடி அவள்‌ மாளிகை நோக்கி 
நடந்து வந்தாள்‌. நீட்டிய கூரைக்குக்‌ கீழே 

அவள்‌ மறைவதுவரை நோக்கியபின்‌ அவன்‌ திரும்பி 
நடந்து மீண்டும்‌ பழைய இடத்திலேயே 
அமர்ந்துகொண்டான்‌. இதுதான்‌ இன்பமா? 
வாழ்க்கையின்‌ இனியதருணங்களெல்லாம்‌ இப்படித்தான்‌ 
வந்துசெல்லுமா? அவன்‌ அதைப்போன்ற தருணங்களை 
மீண்டும்‌ எண்ணினான்‌. இனியவை என தன்‌ 
வாழ்க்கையில்‌ எதுவுமே நிகழ்ந்ததில்லை என்று 
தோன்றியது. நெஞ்சம்‌ அலைகளழிந்து அமைந்த 
கணங்கள்‌ நினைவில்‌ பதிந்து கனவென நீடிக்கின்றன. 
ஆனால்‌ அவை உவகையின்‌ கணங்கள்‌ அல்ல. உவகை 
என்பதுதான்‌ என்ன? 


புத்தம்புதிய நூல்‌ ஒன்றைக்‌ காணுவது கைகளை 
பரபரக்கச்‌ செய்கிறது. புதிய ஆசிரியர்‌ 


கிளர்ச்சியளிக்கிறார்‌. ஆனால்‌ அவை மிகச்சில 
கணங்களில்‌ முடிந்துவிடுகின்றன. பின்னர்‌ அமிழ்தல்‌, 
இருத்தலழிதல்‌. இது நிலைகுலைவு. அனைத்தும்‌ இடிந்து 
சிதறிக்கிடக்கின்றன. சொல்லோடு சொல்லை ஓட்டும்‌ 
பொருள்‌ என ஏதும்‌ அகத்தில்‌ இல்லை. யானைகள்‌ 
மேய்ந்து சென்ற புல்வெளி போல என்று பராசரர்‌ 
புராணசம்ஹிதையில்‌ சொல்லும்‌ உவமை. என்ன 
நினைத்துக்கொண்டிருக்கிறேன்‌ நான்‌? எது வரினும்‌ 
உவகையை அறியாதவனாக என்னை 
இறைவனை நோக்கி ஏகடியம்‌ டன்‌ வா நூல்கள்‌? 


சிசிரன்‌ வந்து வணங்கி “இளவரசி அகத்தறை 
புகுந்துவிட்டார்கள்‌ அரசே” என்றான்‌. தருமன்‌ 
எழுந்துகொண்டு உடனே விரைந்து எழுந்துவிட்டோமோ 
என்ற ஐயத்தை அடைந்து மீண்டும்‌ அமரலாமா என 
ஒருகணம்‌ உடல்‌ தயங்கி என்ன மூடத்தனம்‌ அது என 
உள்ளூர வியந்து தத்தளித்தபின்‌ “ஆம்‌” என்றான்‌. ”இடது 
உப்பரிகையில்‌ அமர்ந்திருக்கிறார்கள்‌. 
இவ்வரண்மனையின்‌ கீழ்த்தளத்தில்‌ மட்டுமே சேவகரும்‌ 
காவலரும்‌ இருப்பார்க்ள்‌. எவரேனும்‌ 
வரவேண்டுமென்றால்‌ நீங்கள்‌ இச்சரடைப்பற்றி இழுத்து 
மணியோசை எழுப்பினால்‌ போதும்‌” என்றான்‌. 


அவன்‌ தலைவணங்கி திரும்பிச்சென்ற ஒலியை 
கேட்டுக்கொண்டு தருமன்‌ நின்றான்‌. பின்னர்‌ அங்கே 
நின்றிருப்பதன்‌ பொருளின்மையை உணர்ந்தான்‌. 
மீண்டும்‌ சென்று ட பீடத்திலேயே அமர்ந்து 
கங்கையை நோக்கிக்கொண்டிருக்கவே அவன்‌ உள்ளம்‌ 
விழைந்தது. அதுவே இனியது. வெறுமனே நெஞ்சோடு 
நவின்று அமர்ந்திருத்தல்‌. இங்கே வேறேதோ 
நிகழவிருக்கிறது. வேறேதோ. உவகையை அழிப்பது. 
முற்றாகக்‌ கலைத்திடுவது. ஆம்‌, என்‌ உள்ளம்‌ 
சொல்கிறது. ஆம்‌, அதுதான்‌. வேண்டாம்‌, இப்படியே 
இறங்கிச்‌ சென்றுவிட்டாலென்ன? 


தருமன்‌ பெருமூச்சு விட்டான்‌. ஒன்றும்‌ 
செய்யப்போவதில்லை நான்‌. பெருநதி ஒன்று என்னை 
அள்ளி இத்திசைநோக்கி கொண்டுசெல்கிறது. திகைத்தும்‌ 
தவித்தும்‌ கனன்றும்‌ அணைந்தும்‌ நான்‌ அதன்‌ 
வழியில்தான்‌ சென்றாக வேண்டும்‌. அங்கே 
அவளிருக்கிறாள்‌. இடது உப்பரிகை கங்கையின்‌ 
வளைவை நோக்கித்‌ திறப்பது. அங்கே... 


அப்போதுதான்‌ அவளை அத்தனை அண்மையில்‌ 
அத்தனை துல்லியமாக நோக்கியிருப்பதை அவனே 


அறிந்தான்‌. இளநீலநிறப்‌ பட்டாடையின்‌ திரையாடலுக்கு 
அடியில்‌ செம்பஞ்சுக்குழம்பிட்ட பாதங்கள்‌ தொட்டனவா 
இல்லையா என தெரியாமல்‌ வந்தன. மேல்பாதங்களில்‌ 
வரையப்பட்ட நெல்லியிலைச்சித்திரம்‌. கணுக்காலைத்‌ 
தழுவி இறங்கிய சிலம்பின்‌ குழைவு. அதன்‌ நடுவரியில்‌ 
மின்னிய செந்நிறக்‌ கற்களின்‌ கனல்நிரை. 


நீலப்பட்டாடைக்குமேல்‌ மணியாரங்கள்‌ தொங்கின. 
வெண்வைரங்கள்‌ ஒளிர்ந்த மணிமேகலை 
பனித்துளிகள்‌ செறிந்த காட்டுச்சிலந்திவலை என 
இடைசுற்றியிருந்தது. இடைவளைவில்‌ தழைந்த 
பொற்கச்சைக்கு மேல்‌ மென்கதுப்புச்‌ சதையில்‌ 
அணிபுதைந்த தடம்‌. உந்திச்சுழிக்குக்‌ கீழ்‌ நரலையென 
அதிர்ந்த மென்மை. கருவேங்கையின்‌ அகக்காழின்‌ 
வரிகளென மென்மயிர்பரவல்‌. வளைந்தெழுந்த 
இடைக்கு குழைந்தாடிய சரப்பொளியின்‌ அக்கங்கள்‌. 
அதற்குமேல்‌ அவன்‌ பார்க்கவில்லை என்று அப்போது 
உணர்ந்தான்‌. 


கருநிலவு நாளுக்கே உரிய நீலம்‌ நீர்வெளிமேல்‌, 
இலைப்பரப்புகளுக்குமேல்‌, அரண்மனையின்‌ உலோக 
வளைவுகளில்‌ தெரியத்‌ தொடங்கியது. நீல திரவம்‌ 
வானிலிருந்து பொழிந்து மண்ணை நிறைத்து 
மூடுவதுபோல கண்‌ நோக்கியிருக்கவே காட்சிகள்‌ 
இருண்டன. நெய்ச்சுடர்‌ விளக்குகள்‌ மேலும்‌ மேலும்‌ ஒளி 
கொண்டன. கங்கை ஓர்‌ இருண்ட பளபளப்பாக மாறியது. 
அதன்‌ மேலிருந்து நீராவி மணக்கும்‌ காற்று 
கடந்துவந்தது. 


அறைவாயிலைக்‌ கடந்து உப்பரிகையில்‌ அவன்‌ 
நுழைந்தபோது அங்கே பட்டுவிரித்த பீடத்தில்‌ 
அமர்ந்திருந்த திரெளபதி காதோரம்‌ மணிச்சரம்‌ அலைய 
குழைகளின்‌ ஒளி கன்னத்தில்‌ அசைய திரும்பி நீண்ட 
விழிகளால்‌ நோக்கினாள்‌. அவன்‌ கால்மறந்து நிற்க 
அவள்‌ இடக்கையால்‌ தன்‌ ஆடைமடிப்புகளை மெல்ல 
அழுத்தி எழுந்தாள்‌. நிமிர்ந்த தலையும்‌ நேரான 
தோள்களுமாக நின்று அவனை நோக்கினாள்‌. ஒருகணம்‌ 
அப்பார்வையை நோக்கியபின்‌ அவன்‌ 
விழிவிலக்கிக்கொண்டான்‌. 


“தாங்கள்‌ நூலாய்ந்துகொண்டிருப்பீர்கள்‌ என்று 
எண்ணினேன்‌” என்று அவள்‌ சொன்னாள்‌. நூல்‌ என்ற 
சொல்‌ பட்டு குளிர்ந்துறைந்த அவன்‌ சித்தம்‌ எழுந்தது. 
“ஆம்‌, ஒரு நூல்‌. அதை இன்னமும்‌ நான்‌ வாசித்து 
முடிக்கவில்லை.. ” என்றான்‌. உடனே அது பிழையாகப்‌ 


பொருள்படுமோ என்றெண்ணி “சில பக்கங்களே 
இருந்தன. முடித்துவிட்டேன்‌” என்றான்‌. அவள்‌ 
புன்னகையுடன்‌ “அவ்வாறுதான்‌ நானும்‌ எண்ணினேன்‌” 
என்றாள்‌. 


திரைச்சித்திரமென உறைந்த அத்தருணத்தை 
ஒரேகணத்தில்‌ அவள்‌ உயிர்கொள்ளச்செய்துவிட்டதை 
அவன்‌ உணர்ந்தான்‌. முதலில்‌ அவன்‌ 
பேசவேண்டுமென்று எண்ணாமல்‌ அவளே பேசத்‌ 
தொடங்கியதும்‌, அவன்‌ பூணவிழையும்‌ சித்திரத்தையே 
அவனுக்கு அளித்ததும்‌, அதில்‌ நூல்‌ என்ற சொல்லை 
சற்றே அழுத்தியதும்‌ எல்லாம்‌ எண்ணிச்செய்தனவா 
என்ற எண்ணம்‌ வந்ததுமே அவன்‌ அகம்‌ திகைத்தது. 


“என்ன நூல்‌?” என்றாள்‌ திரெளபதி. “புராணமாலிகா” 
என்று அவன்‌ சொன்னான்‌. பிரஹதாங்கப்பிரதீபம்‌ என்று 
சொல்லியிருக்கலாமோ என்று எண்ணியபடி “வித்யாதரர்‌ 
எழுதிய நூல்‌. தொன்மையான கதைகள்‌ அடங்கியது” 
என்றான்‌. அவள்‌ புன்னகையுடன்‌ “அது 
இளவயதினருக்குரியதல்லவா?” என்றாள்‌. தருமன்‌ 
புன்னகையுடன்‌ ”ஆம்‌, இளமைக்கு மீள ஒரு முயற்சி 
செய்யலாமே என்றுதான்‌” என்றான்‌. திரெளபதி 
முகவாயை சற்று மேலே தாக்கி சிரித்து “நான்‌ 
மழலையரை இன்னும்‌ சிறிது காலம்‌ கழித்தே வளர்க்க 
விழைகிறேன்‌” என்றாள்‌. தருமன்‌ வெடித்துச்‌ 
சிரித்துவிட்டான்‌. 


அச்சிரிப்புடன்‌ அவளை மிக அண்மையானவளாக 
உணர்ந்தான்‌. பீடத்தில்‌ அமர்ந்துகொண்டு “அமர்க!” 
என்று கைநீட்டினான்‌. “எந்தக்‌ கதையை 
படித்துக்கொண்டிருந்தீர்கள்‌?” என்றாள்‌. “ஏன்‌?” என்று 
அவன்‌ கேட்டான்‌. “அந்தத்‌ தற்செயலில்‌ என்ன 
ஊளழ்குறிப்பு உள்ளது என்று நோக்கத்தான்‌. 
ஏழுசுவடிகளையும்‌ ஏழு வரிகளையும்‌ தள்ளி அவ்வாறு 
வாசிக்கும்‌ வழக்கம்‌ உண்டல்லவா?” என்று அவள்‌ 
அமர்ந்தவாறே சொன்னாள்‌. 


சிறகை அடுக்கிக்கொண்டே இருக்கும்‌ சிறிய 
குருவிகளைப்போல ஒவ்வொரு அசைவிலும்‌ அவள்‌ 
டையை இயல்பான கையசைவால்‌ 
ரமைத்துக்கொண்டாள்‌. நுரைபோல புகைபோல அவள்‌ 
உடல்‌ அத்தனை மென்மையாக மண்ணில்‌ 
படிந்திருப்பதாகத்‌ தோன்றியது. 


தருமன்‌ “வித்யாதரரின்‌ கதைகள்‌ மிக எளியவை” 


என்றான்‌. ”அவற்றில்‌ போர்களும்‌ குலமுறைகளும்‌ 
இல்லை. ஆகவேதான்‌ அவற்றை குழந்தைகள்‌ 
விரும்புகின்றன.” திரெளபதி “ஆம்‌, இளமையில்‌ நானும்‌ 
அக்கதைகளை விரும்பியிருந்தேன்‌” என்றாள்‌. தருமன்‌ 
“நான்‌ வாசித்த கதையை சொல்வதற்கு முன்‌ நீ விரும்பிய 
ஒரு கதையை சொல்‌” என்றான்‌. 


திரெளபதி புன்னகைத்தபோது அவள்‌ இதழ்களின்‌ 
இருமருங்கும்‌ மெல்லிய மடிப்பு விழுந்தது. ஒருகணத்தில்‌ 
அறியாச்‌ சிறுமியாக அவள்‌ மாறிவிட்டதுபோல காட்டியது 
அது. “அன்னப்பறவைகளைப்‌ பற்றிய கதை. அதை 
மிகச்சிறுமியாக இருக்கையில்‌ நானே வாசித்து 
அறிந்தகணம்‌ இப்போதும்‌ நினைவிருக்கிறது. 
ஏட்டிலிருந்த கோடுகளும்‌ சுழிகளும்‌ சொற்களாகி பின்‌ 
கனவாக மாறிய விந்தையில்‌ நான்‌ மெய்சிலிர்த்தேன்‌.” 


சிறுமியரைப்போல அவள்‌ துடிப்புடனும்‌ 
கையசைவுகளுடனும்‌ பேசினாள்‌. “நாட்கணக்கில்‌ 
அந்தச்சுவடியுடன்‌ அரண்மனையில்‌ 
அலைந்துகொண்டிருந்தேன்‌ என்று என்‌ அன்னை 
சொல்லிச்சிரிப்பதுண்டு. ஒவ்வொரு தாதியிடமாகச்‌ 
சென்று மடியில்‌ அமர்ந்து அதை 
வாசித்துக்காட்டுவேனாம்‌. அதுவும்‌ பலமுறை. என்னைக்‌ 
கண்டதுமே சேடிகள்‌ பயந்து ஓடத்தொடங்கினராம்‌” 
பற்கள்‌ ஒளிவிட அவள்‌ நகைத்தாள்‌. 


“அது வான்மீகமுனிவரின்‌ ஆதிகாவியத்தில்‌ உள்ள 
கதைதான்‌” என்றான்‌ தருமன்‌. “ஆம்‌, அதை பிறகுதான்‌ 
அறிந்துகொண்டேன்‌” என்றாள்‌ திரெளபதி. “சொல்‌” 
என்றான்‌ தருமன்‌. “இல்லை, உங்களுக்குத்தான்‌ 
தெரியுமே” என்று அவள்‌ சிறுமிபோல தலையை 
அசைத்தாள்‌. “நீ கதை சொல்லும்போது மேலும்‌ 
சிறுமியாக ஆகிவிடுவாய்‌... அதனால்தான்‌... சொல்‌” 
என்றான்‌ தருமன்‌. சிரித்துக்கொண்டு சினத்துடன்‌ 
“மாட்டேன்‌” என்றாள்‌. 


அவன்‌ கைகூப்பினான்‌. அவள்‌ சரி என்று 
கையசைத்தபின்‌ “பிரம்மனின்‌ மைந்தரான கஸ்யபர்‌ 
தட்சனின்‌ எட்டு மகள்களையும்‌ மணந்தார்‌. அவர்களில்‌ 
தாம்ரை என்னும்‌ துணைவிக்கு ஐந்து பெண்கள்‌ 
பிறந்தனர்‌. அவர்களில்‌ கிரெளஞ்சி ஆந்தையை 
பெற்றாள்‌. ஃபாஸி கூகைகளையும்‌ ஸ்யேனி 
பருந்துகளையும்‌ ஸுகி கிளிகளையும்‌ பெற்றாள்‌. 
திருதராஷ்டிரிதான்‌ சக்ரவாகத்தையும்‌ 
அன்னப்பறவையையும்‌ பெற்றாள்‌” என்றாள்‌. 


“இத்தனை பறவைகளும்‌ உடன்பிறந்தவர்களா என்று 
அக்காலத்தில்‌ எண்ணி எண்ணி வியந்திருக்கிறேன்‌. 
ப அன்னப்பறவையும்‌ எப்படி ஒருகுலத்தில்‌ 

றக்க முடியும்‌? கூகையும்‌ கிளியும்‌ எப்படி ஒருகுருதியாக 
இருக்க முடியும்‌? எத்தனையோ நாட்கள்‌ இதை எண்‌ 
எங்கள்‌ தோட்டத்தில்‌ தனித்தலைந்திருக்கிறேன்‌.” அவள்‌ 
முகத்திலெழுந்த சிறுமிக்குரிய படபடப்பை கண்டு 
தருமன்‌ புன்னகைசெய்தான்‌. இத்தனை எளிதாக 
அவளால்‌ உருமாற முடியுமா என்ன? 


“பிறகு என்ன தெளிந்தாய்‌?” என்றான்‌. “ஒருநாள்‌ எங்கள்‌ 
தோட்டத்தில்‌ உள்ள சிறுகுளத்தில்‌ அன்னங்கள்‌ 
நீந்திக்கொண்டிருப்பதைக்‌ கண்டேன்‌. அவற்றை 
நோக்கியபடி அமர்ந்திருந்தபோது இதைத்தான்‌ 
எண்ணிக்கொண்டிருந்தேன்‌. என்‌ தாதி அழைக்கும்‌ குரல்‌ 
கேட்டதும்‌ எழுந்து அவள்‌ குரல்‌ கேட்ட திசை நோக்கி 
திரும்பியபோது உரத்த கூகைக்குரல்‌ கேட்டேன்‌. 
திகைத்துத்‌ திரும்பியபோது அறிந்தேன்‌, தன்‌ இரையை 
கவ்விச்சென்ற இன்னொரு அன்னத்தை நோக்கி ஓர்‌ 
அன்னப்பறவை எழுப்பிய சினக்குரல்‌ அது என்று.” 


திரெளபதியின்‌ கண்கள்‌ சற்று மாறின. “அதன்பின்‌ 
ஒவ்வொரு பறவையிலும்‌ இன்னொன்றை 
கண்டுகொண்டேன்‌. சின்னஞ்சிறு கிள்ளையும்‌ பருந்தாக 
முடியும்‌ என்று. இரவில்‌ ஆந்தையாக ஒலியெழுப்புவது 
அன்னமாகவும்‌ இருக்கலாம்‌ என்று. அதை என்‌ 
அன்னையிடம்‌ சொன்னேன்‌. அவளுக்கு நான்‌ 
சொன்னது புரியவில்லை. தந்தையிடம்‌ ஒருமுறை அதை 
சொன்னேன்‌. நீ அரசுசூழ்தலை கற்கத்தொடங்கிவிட்டாய்‌ 
என்றார்‌.” அவள்‌ சிரித்து “அன்றுமுதல்‌ நான்‌ 
அரசியல்நூல்களுக்கு திரும்பினேன்‌” என்றாள்‌. 


தருமன்‌ சிரித்துக்கொண்டு ”ஆம்‌, அதற்கப்பால்‌ 
அரசியலில்‌ கற்கவேண்டியதேதும்‌ இல்லை” என்றான்‌. 
திரெளபதி திரும்பி நோக்கி “சேவகர்கள்‌ கீழே 
இருக்கிறார்கள்‌ என்று எண்ணுகிறேன்‌” என்றாள்‌. 
தருமன்‌ எழுந்துகொண்டு “ஆம்‌, அவர்களை அழைக்க 
ஒரு மணிச்சரடு உள்ளது” என்றபின்‌ “எதற்காக 
அழைக்கிறாய்‌?” என்றான்‌. “இரவில்‌ நறுநீர்‌ 
அருந்துவதுண்டு நான்‌” என்றாள்‌. தருமன்‌ அறைக்குள்‌ 
சென்று உயரமற்ற பீடத்தில்‌ இருந்த மண்குடத்தை நோக்கி 
“இங்குளது என எண்ணுகிறேன்‌” என்றான்‌. “ஆம்‌, நான்‌ 
சிசிரனிடம்‌ வைக்கும்படி சொல்லியிருந்தேன்‌” என்றாள்‌ 
திரெளபதி. 


தருமன்‌ இன்னீரை சந்தனக்‌ குவளையில்‌ ஊற்றி 
எடுத்துவந்து அவளிடம்‌ அளித்தான்‌. “என்னுடைய 
நீர்விடாய்‌ அரண்மனையில்‌ இளமைமுதலே 
நகைப்புகுரியதாக இருந்தது“ என்றபடி அவள்‌ அதை 
வாங்கி முகம்‌ தூக்கி அருந்தினாள்‌. அவளுடைய 
மென்மையான கழுத்தின்‌ அசைவை அவன்‌ 
நோக்கிக்கொண்டிருந்தான்‌. அவள்‌ குவளையை அருகே 
வைத்தபடி “என்ன?” என்றாள்‌. “மயில்கழுத்தின்‌ 
வளைவு” என்றான்‌. திரெளபதி “வர்ணனைகளைக்கூட 
நூலில்‌ இருந்துதான்‌ எடுக்கவேண்டுமா என்ன?” என்று 
சிரித்தபடி இதழோரத்திலிருந்த நீரை விரலால்‌ 
சுண்டினாள்‌. 


“நானறிந்ததெல்லாம்‌ நூல்கள்‌ மட்டுமே” என்றான்‌ 
தருமன்‌. அவள்‌ “என்னை அனலி என்பார்கள்‌ தாதியர்‌. 
எனக்குள்‌ இருக்கும்‌ அனலை நீரூற்றி 
அணைத்துக்கொண்டே இருக்கிறேனாம்‌” என்றாள்‌. 
தருமன்‌ “பெண்கள்‌ ப அட இருமடங்கு நீர்‌ 
அருந்துவார்கள்‌ என்கின்றன நூல்கள்‌” என்றான்‌. “ஏன்‌?” 
என்றாள்‌ அவள்‌. “தெரியவில்லை. அவர்களிடம்‌ கற்பின்‌ 
கனல்‌ உறைகிறது என்று கவிஞர்கள்‌ சொல்கிறார்களே, 
அதனாலோ என்னவோ?” என்று தருமன்‌ நகைத்தான்‌. 


திரெளபதி நகைத்துவிட்டு “சொல்லுங்கள்‌, நான்‌ 
அழைத்தபோது என்ன கதையை 
வாசித்துக்கொண்டிருந்தீர்கள்‌?” என்றாள்‌. தருமன்‌ 
ஒருகணம்‌ திகைத்து உடனே உணர்ந்துகொண்டு 
“இறுதிக்கதைதான்‌” என்றான்‌. “எனக்கு நினைவில்லை” 
என்றாள்‌ அவள்‌. அவள்‌ விழிகளை நோக்கியபின்‌ 
புன்னகையுடன்‌ “என்னால்‌ கதைகளை சுருக்கித்தான்‌ 
சொல்லமுடியும்‌” என்றான்‌ தருமன்‌. “சொல்லுங்கள்‌” 
என்றாள்‌ அவள்‌ தலையைச்‌ சரித்து கண்களில்‌ 
புன்னகையுடன்‌. 


தருமன்‌ “மனுவின்‌ மகள்‌ இடா சிறுமியாக இருக்கையில்‌ 
ஒருநாள்‌ தன்‌ தந்தையிடம்‌ தந்தையே இம்மண்ணில்‌ 
நன்மையையும்‌ தீமையையும்‌ எப்போது நான்‌ 
அறிந்துகொள்வேன்‌ என்று கேட்டாள்‌. இன்னும்‌ நீ 
முதிரவில்லை என்றார்‌ மனு. முதிர்சிறுமியாக ஆனதும்‌ 
மீண்டும்‌ அவள்‌ கேட்டாள்‌. நீ இன்னமும்‌ முதிரவில்லை 
என்றார்‌ மனு. இளம்பெண்ணாக அவள்‌ ஆனபோது 
மீண்டும்‌ கேட்டாள்‌. தேவருலகுக்கும்‌ அசுரர்‌ உலகுக்கும்‌ 
சென்று எரிகடன்கள்‌ எப்படி செய்யப்படுகின்றன என்று 
பார்த்துவா என்று அவளை அனுப்பினார்‌ மனு” 
என்றான்‌. 


“கீழுலகு சென்ற இடா அங்கே அசுரர்கள்‌ ஆற்றிய 
எரிகடனை கண்டாள்‌. அவர்களின்‌ எரிகுளத்தில்‌ மூன்று 
நெருப்புகளும்‌ நிகராக எரியவில்லை. அதன்பின்‌ அவள்‌ 
விண்ணுலகு சென்று தேவர்களின்‌ எரிகடனை 
நோக்கினாள்‌. அங்கும்‌ மூன்று நெருப்புகளும்‌ நிகரல்ல 
என்று கண்டாள்‌. மண்ணுலகு மீண்டுவந்து தந்தையிடம்‌ 
அதை சொன்னாள்‌. மனு புன்னகைத்து 
அவ்வண்ணமெனில்‌ முறையான எரிகடனை நீ 
அறிந்திருக்கிறாய்‌ என்றே பொருள்‌. அதை நிகழ்த்து 
என்றார்‌.” 


திரெளபதியின்‌ விழிகளில்‌ ஒரு சிறிய ஒளியசைவு 
நிகழ்ந்தது என்று தருமனுக்கு தோன்றியது. தான்‌ 
சொன்னதில்‌ ஏதேனும்‌ பிழையோ என அவன்‌ உள்ளம்‌ 
தேடியது. “இடா மும்முறை தேவர்களையும்‌ மும்முறை 
அசுரர்களையும்‌ வாழ்த்தி ஏழாவது முறை கண்களை 
மூடி ஓம்‌ என்று சொல்லி தந்தையின்‌ எரிகுளத்தில்‌ 
மூவெரியேற்றினாள்‌. அவள்‌ கைபட்டு எழுந்த 
நெருப்புகள்‌ மூன்றும்‌ முற்றிலும்‌ நிகராக இருந்தன. 
தந்தை அவளை வாழ்த்தி நீ நன்றுதீதை அறிந்துவிட்டாய்‌ 
என்று பாராட்டினார்‌.” 


அவன்‌ சொல்லி முடித்த பின்னரும்‌ அவள்‌ அமைதியாக 
இருந்தாள்‌. தருமன்‌ “இது தைத்ரிய சம்ஹிதையில்‌ உள்ள 
ககை. இதை என்‌ குருநாதர்கள்‌ வேறுவகையில்‌ 
விளக்குவார்கள்‌” என்றான்‌. திரெளபதி 
தலையசைத்தாள்‌. அவள்‌ அதை எதிர்பார்ப்பது 
தெரிந்தது. “விண்ணுலகிலும்‌ அடியுலகிலும்‌ எரிசெயல்‌ 
முறையாகத்தான்‌ நடந்துவந்தது. மண்ணுலகப்‌ 
பெண்ணான இடா அங்கே வெற்றுடலுடன்‌ சென்றாள்‌. 
அவளைக்‌ கண்டு தேவர்களும்‌ அசுரர்களும்‌ 
நிலையழிந்தமையால்தான்‌ சுடர்கள்‌ சமநிலை 
அழிந்தன.” 


திரெளபதி புன்னகைத்து “ஆம்‌, நான்‌ அதை 
எண்ணினேன்‌?” என்றாள்‌. “அசுரர்கள்‌ அவளை திரும்பி 
நோக்கினர்‌, ஆகவே அவர்களின்‌ முனைப்பு சிதறியது. 
தேவர்கள்‌ அவளை நோக்கி விழிதிருப்பவில்லை. 

னால்‌ அவர்களின்‌ உள்ளத்தில்‌ அவள்‌ காலடியோசை 
எதிரொலித்தது. ஆகவே அவர்களின்‌ குவியம்‌ 
கலைந்தது” என்றான்‌ தருமன்‌. திரெளபதியின்‌ இதழ்கள்‌ 
மீண்டும்‌ புன்னகையில்‌ நீண்டு இரு சிறு மடிப்புகள்‌ 
கொண்டன. 


“பின்னர்‌ தேவர்களும்‌ அசுரர்களும்‌ இடாவை 


தேடிவந்தனர்‌” என்றான்‌ தருமன்‌. “அசுரர்கள்‌ அவள்‌ 
பின்வாயில்‌ வழியாக இல்லத்தில்‌ புகுந்து தங்களை 
ஏற்கும்படி அவளை வேண்டினர்‌. தேவர்கள்‌ அவள்‌ 
தலைவாயில்‌ வழியாக வந்து அவளிடம்‌ தங்களை 
ஏற்கும்படி கோரினர்‌. அவள்‌ தேவர்களை 
ஏற்றுக்கொண்டாள்‌. அவள்‌ தேவர்களை 
ஏற்றுக்கொண்டமையால்தான்‌ மண்ணுலகிலுள்ள 
அத்தனை உயிர்களும்‌ தேவர்களை 
ஏற்றுக்கொள்கின்றன.” 


திரெளபதி சிரித்துக்கொண்டே எழுந்தாள்‌. 
கங்கைக்காற்றில்‌ அவள்‌ ஆடை மெல்ல எழுந்து பறந்தது. 
அதை இடக்கையால்‌ பற்றிச்‌ சுழற்றியபடி கழுத்தைத்‌ 
திருப்பி “அவள்‌ ஏன்‌ தேவர்களை ஏற்றுக்கொண்டாள்‌?” 
என்றாள்‌. “அவர்கள்‌ தலைவாயில்‌ வழியாக வந்தனர்‌” 
என்றான்‌ தருமன்‌ சிரித்தபடி. “இல்லை, அவர்கள்‌ அவள்‌ 
காலடியோசையிலிருந்து கண்டறிந்த இடா பன்மடங்குப்‌ 
பேரழகி. அவள்‌ அவ்வுருவையே விரும்பினாள்‌” 
என்றாள்‌ திரெளபதி. 


அவள்‌ விழிகள்‌ அவன்‌ விழிகளை தொட்டன. 
சிலகணங்கள்‌ விழிகள்‌ தொடுத்துக்கொண்டு 
அசைவிழந்து நின்றன. தருமன்‌ தன்‌ நெஞ்சின்‌ ஓசையை 
கேட்டான்‌. விழிகளை விலக்கிக்கொண்டு 
பெருமூச்சுவிட்டான்‌. அவள்‌ தூணில்‌ மெல்ல 
சாய்ந்துகொள்ளும்‌ அசைவை நிழலில்‌ கண்டான்‌. 
மீண்டும்‌ அவளை நோக்கினான்‌. புன்னகையுடன்‌ அவள்‌ 
அவனையே நோக்கிக்கொண்டிருந்தாள்‌. 


நூறுமுறை எழுந்து அவளைத்‌ தழுவிய ஆன்மாவுடன்‌ 
அவன்‌ உடல்‌ அசைவற்று இருந்தது. எழுந்து படியிறங்கி 
ஓடவேண்டுமென்ற எண்ணம்‌ ஒரு கணம்‌ வந்து 
சென்றது. மீண்டும்‌ அவளை நோக்கியபோது அவள்‌ தன்‌ 
இருகைகளையும்‌ குழந்தையை அழைப்பதுபோல 
விரித்தாள்‌. அவன்‌ தன்‌ உடலில்‌ எழுந்த விரைவுடன்‌ 
எழுந்து அவளருகே சென்றான்‌. 


ஆனால்‌ அவள்‌ உடலின்‌ நறுமணத்தை அறிந்ததுமே 
அவன்‌ உடல்‌ அசைவழிந்தது. நீட்டிய கைகள்‌ அப்படியே 
நின்றன. அவள்‌ தன்‌ இரு கைகளால்‌ அவன்‌ 
கைகளைப்பற்றிக்‌ கொண்டு அவன்‌ விழிகளுக்குள்‌ 
நோக்கினாள்‌. அவன்‌ உடல்‌ வெம்மை கொண்டு 
நடுங்கியது. அவள்‌ விழிகளில்‌ கூரிய ஒளி ஒன்று 
வந்துவிட்டிருந்தது. கொல்லவரும்‌ வஞ்சமும்‌, நீயல்லவா 
எனும்‌ ஏளனமும்‌, யார்‌ நீ எனும்‌ விலகலும்‌ இணைந்த ஒரு 


புதிர்‌ நோக்கு. 


அவள்‌ மேலுதடு சற்றே எழுந்து வளைந்திருக்க 
அதன்மேல்‌ வியர்வை பனித்திருந்தது. மேலிதழ்களின்‌ 
ஒரத்தில்‌ பூமயிர்‌ சற்றே கனத்து இறங்கியிருக்க மலர்ந்த 

முதடின்‌ உள்வளைவு குருதிச்செம்மை கொண்டிருந்தது. 
சிறிய மூக்கிலிருந்து மூச்சு எழுவதாகவே தெரியவில்லை. 
ஆனால்‌ நீண்ட கழுத்தின்‌ குழிகள்‌ அழுந்தி மீண்டன. 
கழுத்தில்‌ ஓடி மார்பிலிறங்கிய நீல நரம்பு ஒன்றின்‌ 
முடிச்சை கண்டான்‌. முலைக்கதுப்பின்‌ பிளவுக்குள்‌ 
இதயத்தின்‌ அசைவு. காதிலாடிய குழையின்‌ நிழல்‌ 
கழுத்தை வருடியது. கன்னத்தில்‌ சுருண்டு நின்ற 
குழல்கற்றை தன்‌ நிழலை தானே தொட்டுத்‌ தொட்டு 
ஆடியது. 


அவன்‌ கண்களை நோக்கி ஆழ்ந்த குரலில்‌ “நீங்கள்‌ 
இன்று நினைத்துக்கொண்ட உண்மையான கதை 
என்ன?” என்றாள்‌ திரெளபதி . மூச்சடைக்க தருமன்‌ “ம்‌?” 
என்றான்‌. “எந்தக்கதை உங்கள்‌ நெஞ்சில்‌ இருந்தது?” 
என்று கேட்டபடி அவள்‌ அவன்‌ கைகளை எடுத்து தன்‌ 
இடையில்‌ வைத்துகொண்டாள்‌. அவன்‌ உடல்‌ 
உலுக்கிக்கொண்டது. 


அவனால்‌ நிற்க முடியவில்லை. ஆனால்‌ அவன்‌ கைகள்‌ 
அவள்‌ இடையை சுற்றி வளைத்தன. அவள்‌ உடலின்‌ 
வெம்மையும்‌ மணமும்‌ எழுந்தன. அத்தனை 
மணங்களுக்கு அடியில்‌ அவள்‌ மணம்‌. அது எரிமணம்‌. 
குங்கிலியம்‌ அல்லது அரக்கு அல்லது... வேறேதோ எரியும்‌ 
மணம்‌. எரியும்‌ மணமல்ல, எரியக்கூடிய ஒன்றின்‌ மணம்‌... 


அடைத்த குரலில்‌ “இல்லை” என்று அவன்‌ சொன்னான்‌. 
அவள்‌ தன்‌ முலைகளை அவன்‌ மார்பின்மேல்‌ வைத்து 
கைகளால்‌ அவன்‌ கழுத்தை வளைத்து முகம்‌ 
தூக்கினாள்‌. அவனளவே அவளும்‌ உயரமிருந்தாள்‌. 
“வித்யாதரரின்‌ நூலின்‌ கதை என்றால்‌ அது 
நீரரமகளைப்பற்றியதுதான்‌... இல்லையா?” அவள்‌ 
கன்னத்தில்‌ அந்த மெல்லிய பரு. எப்போதோ பட்டு ஆறிய 
சிறிய வடுவின்‌ பளபளப்பு. காதோர பூமயிரின்‌ மெல்லிய 
பொணன்பூச்சு. 


“ஆம்‌” என்றான்‌ தருமன்‌. அவள்‌ இதழ்கள்‌ புன்னகையில்‌ 
விரிந்தன. செந்நீல நச்சுமலர்‌ ஒன்று விரிவதைப்போல. 
கங்கையில்‌ ஓர்‌ ஆழ்சுழி போல. “மீளமுடியாது 
மூழ்கத்தான்‌ போகிறீர்கள்‌” என்றாள்‌. “ம்‌” என்று அவன்‌ 
சொன்னான்‌. “என்ன?” என்றாள்‌. “ம்‌” என்று அவன்‌ 


சொன்னான்‌. அவன்‌ மூக்கு அவள்‌ கன்னத்தில்‌ 
உரசிச்செல்ல அவன்‌ உடல்‌ மீண்டும்‌ அதிர்ந்தது. 

அவள்‌ மேலும்‌ தலைதாக்க மீண்டும்‌ அவள்‌ உதடுகள்‌ 
மலரிதழ்கள்‌ பிரிவதுபோல விரிந்தன. அந்த 
ஓசையைக்கூட கேட்கமுடியுமென்று தோன்றியது. 
அதன்பொருள்‌ அதன்பின்னர்தான்‌ அவனுக்குப்புரிந்தது. 
அவன்‌ அவள்‌ இதழ்களில்‌ இதழ்சேர்த்து முத்தமிட்டான்‌. 
வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

காலையில்‌ சிசிரன்‌ வந்து அழைத்தபோதுதான்‌ தருமன்‌ 
கண்விழித்தான்‌. முதலில்‌ எங்கிருக்கிறோம்‌ என்பதையே 
அவன்‌ உணரவில்லை. உணர்ந்ததும்‌ அங்கே சிசிரன்‌ 
வந்ததைப்பற்றி சிறிய சீற்றம்‌ எழுந்தது. ஆனால்‌ அவன்‌ 
உள்ளே வராமல்‌ கதவுக்கு அப்பால்‌ நின்றுதான்‌ தட்டி 
அழைத்திருந்தான்‌. ஆடையை பற்றி அணிந்தபடி 
எழுந்து நின்று சற்றே அடைத்த குரலில்‌ “என்ன?” 
என்றான்‌. “அமைச்சர்‌ வந்துள்ளார்‌” என்றான்‌ சிசிரன்‌. 
“எந்த அமைச்சர்‌?” என்று கேட்டதுமே அவன்‌ நெஞ்சு 
அதிரத்‌ தொடங்கியது. அவன்‌ “அஸ்தினபுரியின்‌ 
அமைச்சர்‌” என்றான்‌. தருமன்‌ சிலகணங்கள்‌ 
நின்றுவிட்டு “சற்று நேரத்தில்‌ நீராடிவிட்டு வருகிறேன்‌ 
என்று அவரிடம்‌ சொல்‌” என்றான்‌. 


விரைந்து கீழிறங்கி குளியலறைக்கு சென்றான்‌. 
நீராட்டுச்சேவகன்‌ ஆடைகளை அவிழ்க்கும்போது அந்த 
நேரம்கடத்தல்‌ கூட நன்றே என்று எண்ணிக்கொண்டான்‌. 
நீராடி ர... வேண்டுமென்றே 
பிந்துகிறோமோ என எண்ணியபோதுகூட அந்த விரைவு 
உடலில்‌ கூடவில்லை. மீண்டும்‌ மீண்டும்‌ தன்‌ குழலை 
சீவிக்கொண்டிருந்தான்‌. முந்தையநாள்‌ இரவில்‌ 
திரெளபதி அவன்‌ கூந்தல்கீற்றுகளில்‌ கையளைந்து 
“இது என்ன சுருள்கள்‌?” என்று கேட்டது நினைவுக்கு 
வந்தது. அந்த வினா ஒரு கணம்‌ அனலை அவியச்செய்ய, 
அவன்‌ பேசாமலிருந்தான்‌. அவள்‌ அவன்‌ அகஏடுகளை 
விரைவாக தொட்டுத்‌ தொட்டு புரட்டி சுட்டு 
விரல்வைத்துத்‌ தொட்டு “நன்றாகவே இல்லை... இனிமேல்‌ 
இது தேவையில்லை...” என்றாள்‌. புன்னகையுடன்‌ “ம்‌” 
என்றபடி அவள்‌ கழுத்தில்‌ முகம்‌ புதைத்தான்‌. 


படிகளின்‌ ஓசை கேட்டபோதே அது திரெளபதி என்று 
அறிந்துகொண்டான்‌. அவ்வோசையே தன்னை 
கிளரச்செய்வதை எண்ணி புன்னகை செய்தபடி ஆடிமுன்‌ 
இருந்து விலகியபோது அவள்‌ உள்ளே வந்து “அமைச்சர்‌ 
காத்திருக்கிறார்‌” என்றாள்‌. அவன்‌ அவள்‌ விழிகளை 
நோக்கி “ஆம்‌, அறிவேன்‌” என்றான்‌. அவள்‌ விழிகளும்‌ 
புன்னகைத்தன. பொதுவான கரவு ஒன்றை அறிந்த 
குழந்தைகள்‌ போல சிரித்தபடி “இக்காலையில்‌ 


அறிவுடையோர்‌ வருவதில்லை” என்றான்‌. “ஆம்‌, 
வரும்படியான ஏதோ ஒன்று நிகழ்ந்திருக்கிறது. 
அமைச்சரின்‌ உடல்‌ நிலைகொள்ளாமலிருக்கிறது” 
என்றாள்‌. 


இருவரும்‌ இணைந்தே கீழிறங்கி வந்தனர்‌. அவர்களைக்‌ 
கண்டதும்‌ அவைக்கூடத்தில்‌ இருந்த விதுரர்‌ எழுந்தார்‌. 
தருமன்‌ தலைவணங்கி “வணங்குகிறேன்‌ அமைச்சரே” 
என்றதும்‌ கை தூக்கி சொல்லின்றி வாழ்த்தியபின்‌ 
அமரும்படி பீடத்தை காட்டினார்‌. சாளரத்திரைச்சீலை 
கங்கைக்காற்றில்‌ சிறகடிப்போசை எழுப்ப அதை திரும்பி 
நோக்கி எரிச்சலுடன்‌ சூள்‌ கொட்டினார்‌. தருமன்‌ நோக்க 
சிசிரன்‌ ஓடிச்சென்று அதை சேர்த்துக்கட்டினான்‌. 


தருமன்‌ “இளவரசியை...” என தொடங்க விதுரர்‌ 
“அவர்கள்‌ இருக்கட்டும்‌...” என்றார்‌. சிசிரன்‌ 
தலைவணங்கி வெளியேறினான்‌. தருமன்‌ 
அமர்ந்துகொண்டு ஆடையை தன்‌ மடிமேல்‌ 
சீரமைத்துக்கொண்டான்‌. உடனே அப்பழக்கம்‌ 
அவளிடமிருந்து வந்ததா என அகம்‌ வியந்தது. அது 
எழுப்பிய மெல்லிய புன்னகை அவனை 
நிலையமைத்தது. அப்புன்னகையை விதுரர்‌ கண்டதை 
உணர்ந்தான்‌ .அதுவும்‌ நன்றே என 
எண்ணிக்கொண்டான்‌ 


அவள்‌ பீடத்தில்‌ அமர்வதை கண்டான்‌. கைகள்‌ 
இயல்பாக ஆடையின்‌ மடிப்புகளை அழுத்தியமைத்தன. 
தோளை மிகமெல்ல அசைத்து அணிகளை சீராக 
முலைகள்‌ மேல்‌ அமையச்செய்தாள்‌. இடக்கையால்‌ 
குழல்சுருளை காதோரம்‌ ஒதுக்கி செறிந்த இமைகள்‌ சற்றே 
சரிய அரைத்துயிலில்‌ அமர்ந்திருப்பவளென இருந்தாள்‌. 
அவன்‌ அவள்‌ விரல்களை நோக்கினான்‌. சுட்டுவிரல்‌ 
நுனியில்‌ மட்டுமே அவள்‌ அகம்‌ வெளிப்படுமென அவன்‌ 
அறிந்துகொண்டிருந்தான்‌. அது ஆடையின்‌ 
நூலொன்றை சுழற்றிக்கொண்டிருந்தது. 


விதுரர்‌ அவனை நோக்காமல்‌, “நேற்று யாதவ அரசியிடம்‌ 
பேசினேன்‌” என்று தொடங்கினார்‌. தருமன்‌ தலைகுனிந்து 
அமர்ந்திருக்க “நீங்கள்‌ திருதராஷ்டிர மாமன்னருக்கு 
எழுதிய திருமுகத்தை அரசியார்‌ அறிந்திருக்கவில்லை 
என்று நேற்றுதான்‌ நானும்‌ அறிந்தேன்‌” என்றார்‌. தருமன்‌ 
சொல்லில்லாமல்‌ அமர்ந்திருந்தான்‌. “இளையோரும்‌ 
அறிந்திருக்க வாய்ப்பில்லை அல்லவா?” என்றார்‌ விதுரர்‌ 
. தருமன்‌ ஆம்‌ என தலையசைத்தான்‌. “பாஞ்சாலத்தின்‌ 
பறவைத்தூதை நீங்கள்‌ கைக்கொண்டதாவது 


அவர்களுக்குத்‌ தெரியுமா?” தருமன்‌ விழிதூக்காமல்‌ 
“இல்லை” என்றான்‌. 


“அன்னை உங்கள்‌ சொற்களை ஒப்பவில்லை” என்று 
சற்று தணிந்தகுரலில்‌ விதுரர்‌ சொன்னார்‌. “அரசரின்‌ 
ஒப்புதலின்றி வாரணவதத்தின்‌ எரிமாளிகை நிகழ்வு 
திட்டமிடப்பட்டிருக்காது என்று அவர்‌ எண்ணுகிறார்‌. 
நான்‌ பலமுறை அதை விளக்கினேன்‌. அஸ்தினபுரியின்‌ 
ஒற்றர்குழாமை முழுமையாகவே கைகளில்‌ 
வைத்திருக்கும்‌ எனக்கே அதை குண்டாசியின்‌ 
நிலைகொள்ளாமை வழியாகத்தான்‌ ஓரளவு உய்த்துணர 
முடிந்தது. என்ன நிகழவிருக்கிறதென்றுகூட எனக்குத்‌ 
தெரியவில்லை. ஐயம்‌ மட்டுமே இருந்தது. ஆகவேதான்‌ 
குறிச்சொற்கள்‌ வழியாக எச்சரிக்கையை அளித்து 
அனுப்பினேன்‌.” 


“அரசருக்கு ஒற்றர்கள்‌ இல்லை. இசையின்‌ உலகில்‌ 
வாழ்பவர்‌ அவர்‌. அவர்‌ அறிந்திருக்க வாய்ப்பே இல்லை 
என்றேன்‌” என்றார்‌ விதுரர்‌. “அறிந்தால்‌ அதை 
எந்நிலையிலும்‌ ஒப்பக்கூடியவர்‌ அல்ல அவர்‌. 
சிறுமைதீண்டாத மாமனிதர்‌ என்‌ தமையன்‌. ஆனால்‌ 
யாதவ அரசி அதை ஏற்கவில்லை. ஏற்க 
விழையாதவற்றை ஏற்கவைக்க எவராலும்‌ இயலாது” 
என்றார்‌ விதுரர்‌. “குந்திதேவி இன்று அரசரைப்பற்றி 
மிகக்கடுமையான சொற்களை சொன்னார்‌. 
அஸ்தினபுரியின்‌ தீமையனைத்தும்‌ விழியற்ற 
அம்மனிதரையே அச்சாகக்‌ கொண்டிருக்கிறது என்றார்‌. 
வெளியே கருணையையும்‌ நீதியையும்‌ காட்டியபடி 
பாண்டுவின்‌ மைந்தர்களை அழிப்பதற்காகவே அவர்‌ 
அங்கே வாழ்கிறார்‌ என்று கூவியபோது அவர்‌ கண்ணீர்‌ 
விட்டார்‌. முகம்‌ குருதிப்பிழம்பாக இருந்தது.” 


“ஆம்‌, அன்னையின்‌ அகம்‌ அதுவே” என்றான்‌ தருமன்‌. 
“என்னாலும்‌ அவரிடம்‌ ஏதும்‌ பேசமுடியவில்லை. 
ஏனென்றால்‌ என்னில்‌ இருப்பது ஒரு நம்பிக்கை மட்டுமே. 

னால்‌ மானுடரைப்பற்றி எதையும்‌ முழுமையாக 
நம்பிவிடலாகாதென்றும்‌ என்‌ கல்வி என்னிடம்‌ 
சொன்னது.” விதுரரும்‌ அவனும்‌ விழிதொட்டனர்‌. 
“ஆகவேதான்‌ நான்‌ அந்த ஓலையைப்பற்றி அவரிடம்‌ 
பேசவில்லை.” 


“அமைச்சரே, காந்தாரர்‌ சகுனி எப்படி பீஷ்மபிதாமகரை 
தன்‌ உள்ளத்தில்‌ எதிரியாக ஆக்கிக்கொண்டாரோ 
அந்நிலையில்‌ இருக்கிறார்‌ அன்னை. வென்‌ 
செல்லவேண்டிய எதிர்த்தரப்பின்‌ மிகப்பெரிய எதிரி 


அங்குள்ள நீதியாளனே. எப்போதும்‌ அந்ீதிக்கெதிராகவே 
பெரும்போர்கள்‌ தொடங்குகின்றன. அவை 
நீதியைப்பற்றியே பேசுகின்றன. அனால்‌ நீதியால்‌ அல்ல, 
வெறுப்பின்‌ பயங்க அல்‌ களத்தில்‌ போர்கள்‌ 
நிகழ்த்தப்படுகின்றன. எதிர்த்தரப்பு முற்றிலும்‌ 
அநீதியானது என்று நம்பாமல்‌ போர்வெறி கொள்ள 
முடிவதில்லை. அதற்கு மிகப்பெரும்‌ தடை 
எதிர்த்தரப்பிலுள்ள நீதியாளன்‌. நம்‌ நெஞ்சில்‌ அவனை 
பெரும்‌ அநீதியாளன்‌ என்று ஆக்கிக்கொள்ளாமல்‌ 
அவர்களுடன்‌ பொருதுவது இயல்வதல்ல.” 


“அத்துடன்‌ பெரும்‌ நீதியாளனைப்போல 
பெரும்‌அநீதியாளனாகச்‌ சித்தரிக்க எளிதானவன்‌ 
பிறிதொருவன்‌ இல்லை. அவன்‌ தன்‌ நீதிமீதான 
நம்பிக்கையுடன்‌ எப்போதும்‌ கவசங்களும்‌ 
படைக்கலங்களும்‌ இன்றி களத்தின்‌ முன்வரிசையில்‌ 
நிற்கிறான்‌. சிந்திக்காமல்‌ சொல்தொடுக்கிறான்‌. தன்‌ 
சொற்களுக்கும்‌ செயல்களுக்கும்‌ முன்னரே 
விளக்கங்களை அமைத்துக்கொள்வதில்லை. ஆகவெ 
அவை உட்பொருட்கள்‌ ஏற்ற எளிதானவை. தன்‌ நீதி 
அவமதிக்கப்பட்டால்‌ அவன்‌ உடைந்து அழியவும்‌ 
செய்வான்‌” தருமன்‌ தொடர்ந்தான்‌. “அமைச்சரே, 
போர்களெல்லாம்‌ எதிர்த்தரப்பின்‌ மாபெரும்‌ 
நீதியாளனை முற்பலியாகக்‌ கொண்டபின்னரே 
தொடங்குகின்றன. தன்‌ தரப்பில்‌ நின்று ஐயப்படும்‌ 
நீதியாளனை முதல்‌ களப்பலியாக அளித்துத்தான்‌ 
வெற்றிநோக்கி செல்கின்றன” 


“அன்னை திருதராஷ்டிர மாமன்னரை மானுடரில்‌ 
கடையனாக ஆக்கிக்கொண்டுவிட்டார்‌. இத்தனை நாள்‌ 
அவரை ஆற்றல்மிக்கவராக ஆக்கியது அந்த 
வெறுப்புதான்‌. அதை என்னிடம்‌ ஒருபோதும்‌ 
முழுமையாக பகிர்ந்ததில்லை. என்‌ இளையோரிடமும்‌ 
சொன்னதில்லை. ஆனால்‌ அதை நான்‌ அறிவேன்‌” 
என்றான்‌ தருமன்‌. விதுரர்‌ கசப்புடன்‌ புன்னகைத்து 
“உண்மைதான்‌ இளவரசே. ஆனால்‌ வாழ்வின்‌ துயர்மிக்க 
நடைமுறை இன்னொன்றும்‌ உண்டு. குந்திதேவியின்‌ 
இவ்வெறுப்பே மெல்லமெல்ல அரசரை அநீதியானவராக 
ஆக்கவும்‌ கூடும்‌. ஒவ்வொரு முறை அவர்‌ நீதியின்‌ 
எல்லைகளை மீறும்போதும்‌ குந்திதேவியின்‌ உள்ளம்‌ 
மகிழ்ச்சியடையும்‌. அவர்‌ நம்புவது 
உண்மையாகிறதல்லவா?” என்றார்‌. 


தருமன்‌ விழித்து நோக்கி அமர்ந்திருந்தான்‌. ”ஏனென்றால்‌ 
நீதி என்பது மானுட இயல்பல்ல இளவரசே. அது மானுடர்‌ 


கற்றுக்கொண்டு ஒழுகுவது. பெருங்கற்பு என்று அதையே 
நூல்கள்‌ சொல்கின்றன. ஒவ்வொருநாளும்‌ ஒவ்வொரு 
கணமும்‌ மானுடர்‌ தங்கள்‌ கீழ்மையால்‌ மோதியபின்னரும்‌ 
நீதியென இங்கு ஒன்று எஞ்சியிருப்பது வியப்பிற்குரியது. 
அது தெய்வங்களின்‌ ஆணை என்பதற்கு அதுவே 
சான்று” என்றார்‌ விதுரர்‌. அவரது சினம்‌ முழுமையாகவே 
ஆறிவிட்டிருந்தது. தன்‌ பீடத்தில்‌ முழுமையாக 
சாய்ந்துகொண்டு “ஓலையில்‌ நீங்கள்‌ அரசு மறுத்ததை 
அறிந்து குந்திதேவி கொதித்துக்‌ கொண்டிருக்கிறார்‌. 
என்னுடன்‌ இங்கே வருவேன்‌ என்று சொன்னார்‌. அது 
முறையல்ல என்று சொல்லி நானே வந்தேன்‌” என்றார்‌. 


“ஆம்‌, நான்‌ அரசை மறுத்தேன்‌” என்றான்‌ தருமன்‌. “அது 
ஒரு பேரழிவை தடுப்பதற்காக. திருதராஷ்டிர 
மாமன்னரின்‌ உள்ளம்‌ ஐயங்களால்‌ கொந்தளித்துக்‌ 
கொண்டிருக்கும்‌ என நான்‌ அறிவேன்‌. 
எரிநிகழ்வுக்குப்பின்‌ நாங்கள்‌ ஒளிந்து வாழ்ந்ததை 
அறிந்த கணம்‌ முதல்‌ அவரால்‌ துயின்றிருக்கமுடியாது. 
அது அவர்‌ மீதான ஐயத்தின்‌ வெளிப்பாடு என்றே 
எண்ணுவார்‌. அவர்‌ உள்ளம்‌ தேடத்தேட அதற்கான 
சான்றுகளே எழுந்து வரும்‌. ஏனென்றால்‌ 
உண்மையிலேயே அது அவர்‌ மீதான ஐயத்தின்‌ 
விளைவுதான்‌.” 


“ஆம்‌” என்றார்‌ விதுரர்‌. “நீங்கள்‌ எழுதிய ஓலை 
அவ்வகையில்‌ நிறைவளிக்கக்‌ கூடியதே.” தருமன்‌ “நன்கு 
சிந்தித்தே அதை எழுதினேன்‌ அமைச்சரே. அரசரின்‌ 
உள்ளம்‌ என்‌ விளக்கத்தில்‌ 
நிறைவடையவேண்டுமென்றால்‌ அரசை 
மறுப்பதற்காகவே ஒளிந்துவாழ்ந்தோம்‌ என்ற ஒரு 
கூற்றைத்தவிர்த்து எதுவுமே உதவாது. என்‌ இயல்புக்கு 
ஏற்றதும்‌ அக்கூற்றே. அவர்‌ தன்‌ ஐயங்கள்‌ விலகி 
அமைதியுறவேண்டுமென்று விழைந்தேன்‌. ஆகவேதான்‌ 
எவருக்கும்‌ தெரியாமல்‌ அதை எழுதினேன்‌. என்‌ 
இளையோர்‌ என்‌ உடலுறுப்புகள்‌ போன்றவர்‌. 
அன்னையிடம்‌ பின்னர்‌ விளக்கலாமென எண்ணினேன்‌” 
என்றான்‌. 


சிலகணங்கள்‌ அவர்கள்‌ அமைதியாக இருந்தனர்‌. 
சாளரத்திரைச்சீலை விடுபடத்‌ தவித்தது. 
கங்கைக்கரையில்‌ நின்றிருந்த படகு கயிறு முறுகும்‌ 
ஒலியுடன்‌ அசைந்தது. தருமன்‌ “அமைச்சரே, 
தந்தையரின்‌ உள்ளத்தைப்பற்றி காவியங்கள்‌ மீளமீள 
சொல்லும்‌ ஒன்றுண்டு. அவை எந்நிலையிலும்‌ 
மைந்தருடன்‌ நின்றிருப்பவை. எந்தக்‌ கனிவும்‌ கல்வியும்‌ 


அதை மீறமுடியாது. எத்தகைய முறைமையும்‌ நீதியும்‌ 
அதை கடக்க முடியாது. தேவர்களும்‌ 
மும்மூர்த்திகளும்கூட அதை விலக்க முடியாதவர்களே. 
ஏனென்றால்‌ அது உயிர்களுக்கு விசும்புவெளியில்‌ 
விண்மீன்களை இயக்கிநிற்கும்‌ பிரம்மம்‌ இட்ட ஆணை” 
என்றான்‌. 


“அமைச்சரே, வாள்முனை போன்ற அறவுணர்ச்சி 
கொண்ட மாமனிதர்‌ எந்தை. அதைவிட அவர்‌ 
எங்களுக்கும்‌ தந்தை. என்‌ தந்தையின்‌ தமையன்‌. 
ஒருகணமும்‌ அந்நினைவை அகற்றாதவர்‌. 
எண்ணிநோக்குங்கள்‌. நான்‌ அரசரிடம்‌ கெளரவர்‌ செய்த 
வஞ்சத்தால்‌ நாங்கள்‌ கொல்லப்படவிருந்தோம்‌ என்று 
சொல்லியிருந்தால்‌ என்ன ஆகும்‌? அவர்‌ அக்கணமே 
மதவேழமென எழுந்து பிளிறியிருப்பார்‌. அத்தனை 
கெளரவர்களையும்‌ காந்தாரரையும்‌ கழுவேற்றியிருப்பார்‌. 
அவர்களுக்கு நீர்க்கடன்கூடச்‌ செய்திருக்க மாட்டார்‌.” 


தருமன்‌ தொடர்ந்தான்‌ “ஆனால்‌, அதன்பின்‌ இருளில்‌, 
தனிமையில்‌, தன்‌ ஆன்மாகூட கேளாத மெல்லியஒலியில்‌ 
என்மேல்‌ லட்டு ப்பார்‌. என்‌ குலம்‌ அழிய 
வேண்டும்‌ என்று அவருள்‌ வாழும்‌ தந்தை அறியாமல்‌ 
ஒருசொல்‌ உரைத்துவிடுவார்‌. பின்னர்‌ அச்சொல்லை 
எண்ணி அவர்‌ நெஞ்சில்‌ அறைந்து கதறுவார்‌. 
அதன்பொருட்டே எரிபுகவும்‌ செய்வார்‌. ஆனால்‌ 
அச்சொல்‌ அங்கே நின்றிருக்கும்‌.” 


“ஆம்‌, நான்‌ அரசனைப்போல்‌ பேசவில்லை. காட்டில்‌ 
வாழும்‌ முனிமைந்தனைப்போல்‌ வெற்று நீதியை 
பேசிக்கொண்டிருக்கிறேன்‌. அதை நானே அறிவேன்‌. 
னால்‌ அமைச்சரே, நான்‌ அவ்வண்ணமே 
ஆகியிருக்கிறேன்‌. நான்‌ கற்ற நூல்கள்‌ என்னை 
மண்மறைந்த நகர்களின்‌ அரியணைகளை நோக்கிக்‌ 
கொண்டுசெல்லவில்லை. என்னை அவை இன்றும்‌ 
தளிர்த்துக்கொண்டிருக்கும்‌ அழியாத காடுகளையும்‌ 
இப்போதும்‌ நீரோடும்‌ மகத்தான நதிக்கரைகளுக்கும்தான்‌ 
கொண்டுசென்றிருக்கின்றன” தருமன்‌ சொன்னான்‌. 


“நான்‌ தந்தையர்‌ தீச்சொல்லை அஞ்சுகிறேன்‌. எனக்கும்‌ 
என்‌ மூதாதையருக்கும்‌ நடுவே இன்றிருக்கும்‌ ஒரே 
கண்ணி அவரே” உளவிரைவால்‌ தருமன்‌ எழுந்தான்‌. 
“அமைச்சரே, இதைச்சொல்ல நான்‌ நாணவில்லை. அதோ 
அஸ்தினபுரியில்‌ அமர்ந்திருக்கும்‌ அந்த விழியிழந்த 
மனிதரின்‌ பெருங்கருணையால்தான்‌ நான்‌ பாண்டுவின்‌ 
மைந்தன்‌ என்று இருக்கிறேன்‌. என்‌ அன்னை சொன்ன 


வார்த்தையாலோ அதை ஏற்ற வைதிகர்களின்‌ 
நெருப்பாலோ அல்ல. அவர்‌ அவையில்‌ எழுந்து என்‌ 
குருதியை மறுத்திருந்தால்‌ நான்‌ யார்‌?” விதுரரை நோக்கி 
கொந்தளிக்கும்‌ நெஞ்சுடன்‌ அவன்‌ சொன்னான்‌ “என்‌ 
அன்னையின்‌ பொய்யுரைக்கு மறுமொழியாக என்னை 
பாண்டு மைந்தனாக ஏற்றுக்கொண்டார்‌ என்பதற்கு 
என்ன சான்று என அவர்‌ கேட்டிருந்தால்‌ எனக்கு என்ன 
முகம்‌?” 


“பாண்டுவின்‌ மைந்தனாக நான்‌ உணர்வதுவரை 
அவரை வருத்தும்‌ ஒரு சொல்லையும்‌ சொல்லமுடியாது 
அமைச்சரே” என்று தருமன்‌ சொன்னான்‌. “அவரே இன்று 
வாழும்‌ பாண்டு. இம்மண்ணில்‌ இன்று பாண்டுவுக்கு மிக 
அண்மையானவர்‌ அவரே”. அவன்‌ உள்ளம்‌ மெல்ல 
அமைந்தது. தோள்‌ தணிய கைகளை கட்டியபடி 
அறையில்‌ சிற்றடி எடுத்து வைத்து “நான்‌ சொற்களை 
நம்புபவன்‌. சொற்களுக்கு காலத்தைக்‌ கடக்கும்‌ 
வல்லமை உண்டென்பதற்கு என்‌ கையிலிருக்கும்‌ 
ஒவ்வொரு நூலும்‌ சான்று. அமைச்சரே, இதோ 
இந்நகரங்களனைத்தும்‌ அழியும்‌. மானுடக்குலங்கள்‌ 
மறையும்‌. சொல்‌ நிலைத்திருக்கும்‌. அச்சொல்லில்‌ எந்தை 
எனக்களித்த வாழ்த்து மட்டுமே இருக்கவேண்டும்‌. 
தந்தையின்‌ தீச்சொல்‌ கொண்டு மணிமுடிசூடினான்‌ 
மைந்தன்‌ என்றிருக்கலாகாது.” 


தன்‌ நிலைபாடை தானே தெளிவுற உணர்ந்து எளிதான 
உள்ளத்துடன்‌ “ஆம்‌, எனக்கு அதுவே முதன்மையானது. 
அஸ்தினபுரி என்ன, பாரதவர்ஷத்தின்‌ மணிமுடிகூட 
எனக்கு ஒரு பொருட்டல்ல” என்று தருமன்‌ சொன்னான்‌. 
பெருமூச்சுடன்‌ திரும்பவந்து பீடத்தில்‌ 
அமர்ந்துகொண்டான்‌. “அன்னையிடம்‌ சென்று 
சொல்லுங்கள்‌ அமைச்சரே. என்‌ சொற்களை இப்படியே 
சொல்லுங்கள்‌. தாங்கள்‌ வந்தது நன்று. இச்சொற்களை 
அன்னைமுகம்‌ நோக்கிச்‌ சொல்லும்‌ ஆற்றலை நான்‌ 
பெற்றிருக்கமாட்டேன்‌.” 


"குந்திதேவி அறிவார்‌” என்றார்‌ விதுரர்‌. “உங்களை 
உண்மையில்‌ கட்டுபப்டுத்துவது எதுவென்று.” 
அச்சொற்களை முழுதுணர்ந்ததுமே துணுக்குற்று திரும்பி 
திரெளபதியை நோக்கினார்‌. அவள்‌ துயின்றுவிட்டாளா 
என்ற ஐயம்‌ எழுந்தது. உச்சிவெயிலில்‌ கிளைகளில்‌ 
கழுத்தை உள்ளிழுத்து அமர்ந்திருக்கும்‌ பறவை 
போலிருந்தாள்‌. “குந்திதேவி அறிய விழைவது ஒன்றே. 
நீங்கள்‌ அரசைத்‌ துறக்கிறேன்‌ என்று சொன்ன சொல்லின்‌ 
பொருள்‌ என்ன? திருதராஷ்டிர மன்னர்‌ உங்களையன்றி 


பிறரை அரியணை அமர்த்தப்போவதில்லை என்று 
அவையிலேயே அறிவித்துவிட்டார்‌. அஸ்தினபுரி 
திரும்பிய கெளரவர்களிடமும்‌ அவ்வாணையை 
இந்நேரம்‌ சொல்லியிருப்பார்‌. என்னை அவர்‌ இங்கு 
அனுப்பியிருப்பதே உங்களை அழைத்துச்செல்லத்தான்‌. 
சென்றதுமே முடிசூட்டு விழா நிகழும்‌ என்கிறார்‌.” 


“இல்லை, நான்‌ வரப்போவதில்லை” என்றான்‌ தருமன்‌. 
“இந்நிலையில்‌ நான்‌ வந்து அஸ்தினபுரியின்‌ 
மணிமுடியைச்‌ சூடலாகாது. என்‌ சொல்‌ பிழைப்பதற்கு 
நிகர்‌ அது.” விதுரர்‌ சற்றே பொறுமை இழந்ததை அவர்‌ 
உடலசைவு காட்டியது. “உங்கள்‌ சொற்களில்‌ நீங்கள்‌ 
நின்றிருக்கலாம்‌ இளவரசே, அஸ்தினபுரியின்‌ 
மணிமுடியை நீங்கள்‌ கோரவேண்டியதில்லை. ஆனால்‌ 
அதை அரசர்‌ அளிக்கையில்‌ மறுக்கவேண்டியதில்லை. 
ஏனென்றால்‌ அது உங்கள்‌ தந்தையின்‌ ஆணை.” 


“மீண்டும்‌ அதையே சொல்கிறேன்‌ அமைச்சரே. எங்கோ 
அவரது ஆழத்தில்‌ ஒரு குரல்‌ அவரது மைந்தன்‌ முடிசூட 
ஏங்குகிறது. எங்கள்‌ எரிபுகல்செய்தியைக்‌ கேட்டதும்‌ 
மெல்லிய நிறைவை அடைந்த ஆழம்‌ அது.” விதுரர்‌ 
ஒருகணம்‌ அதிர்ந்து அமர்ந்து உடனே சினத்துடன்‌ 
பாய்ந்து எழுந்து “என்ன பேசுகிறாய்‌ மூடா! 
யாரைப்பற்றிப்‌ பேசுகிறாய்‌ அறிவாயா?” என்று உடல்பதற 
கூவினார்‌. நடுங்கிய கைகளை நீட்டி “இப்போது நீ 
சொன்னதற்கிணையான ஒரு பழியை அவர்மேல்‌ உன்‌ 
அன்னையும்‌ சுமத்தவில்லை... மூடா!” என்றார்‌. 


தருமன்‌ எழுந்து “எந்தையே, நாம்‌ நம்‌ வேடங்களைக்‌ 
கலைத்து முகத்தோடு முகம்‌ நோக்கி நிற்கநேர்ந்தமைக்கு 
மகிழ்கிறேன்‌. தங்கள்‌ கைகளால்‌ என்னை 
அறைந்திருந்தீர்கள்‌ என்றால்‌ இந்நாள்‌ என்‌ வாழ்வின்‌ 
திருநாளாக அமைந்திருக்கும்‌” என்றான்‌. விதுரர்‌ 
விழிகளை விலக்கி அக எழுச்சியால்‌ வந்த கண்ணீரை 
மறைக்க சாளரத்தை நோக்கி திரும்பிக்கொண்டார்‌. 


“தந்தையே, இம்மண்ணில்‌ வாழும்‌ மாமனிதர்களில்‌ 
ஒருவர்‌ என்‌ மூத்த தந்தை என்பதில்‌ எனக்கு ஐயமே 
இல்லை. ஒருபோதும்‌ பிறிதொரு மானுடரை அவருக்கு 
நிகர்வைக்க மாட்டேன்‌. பிதாமகர்‌ பீஷ்மரையோ 
உங்களையோ கூட. ஆயினும்‌ இது உண்மை. அவர்‌ 
கொண்ட அந்த பெருந்துயர்‌, இறப்பின்‌ 
எல்லைவரைக்கும்‌ சென்ற வதை. அவருள்‌ எழுந்த 
அந்தச்‌ சிறு நிறைவுக்குக்‌ கொண்ட பிழையீடு மட்டுமே.” 


தலையை இல்லை இல்லை என அசைத்தபடி விதுரர்‌ 
திரும்ப அமர்ந்துகொண்டார்‌. “தருமா, நூல்களில்‌ இருந்து 
நீ கற்றது மானுடர்‌ மீது கொண்ட இந்த 
நம்பிக்கையின்மை மட்டும்தானா?” தருமன்‌ வந்து அவர்‌ 
அருகே நின்று “தந்தையே, நூல்கள்‌ மானுடரை 
மிகச்சிறியவர்களாகவே காட்டுகின்றன. கற்கும்தோறும்‌ 
மானுடர்‌ சிறுத்துக்கொண்டேதான்‌ செல்கிறார்கள்‌. 
மானுடரை இயக்கும்‌ அடிப்படை விசைகள்‌ பேருருவம்‌ 
கொள்கின்றன. அவ்விசைகளை வைத்து விளையாடும்‌ 
விசும்பின்‌ கரவுகள்‌ தெரியவருகின்றன. அந்த 
நுண்மைகளின்‌ வாயிலற்ற கோட்டை முன்‌ நம்மைக்‌ 
கொண்டுவிட்டுவிட்டு நூல்கள்‌ திரும்பிவிடுகின்றன. 
நூலறிந்தவன்‌ அங்கே திகைத்து நின்று அழிகிறான்‌.” 


“இத்தனை சொற்களிடம்‌ வாதிட என்னால்‌ இயலாது” 
என்று விதுரர்‌ கைகளை பூட்டிக்கொண்டார்‌. 
“அவ்வண்ணமென்றால்‌ FONG தனை 
அதைமட்டும்‌ சொல்‌” அவர்‌ குரல்‌ எழுந்தது. “உன்‌ 
அன்னை என்ன சொல்கிறாள்‌ தெரியுமா? 
ஷாத்ரநெறிப்படி அநீதியால்‌ நிலம்‌ பறிக்கப்பட்ட 
ஷத்ரியன்‌ தன்‌ இறுதி ஆற்றலாலும்‌ அதற்கு எதிராகப்‌ 
போராடவேண்டும்‌. வெல்லவேண்டும்‌, இல்லையேல்‌ 
உயிர்துறக்கவேண்டும்‌. நீ அந்த ஆற்றலற்றவன்‌, உன்னில்‌ 
ஓடுவது ஷத்ரிய குருதி அல்ல, பாண்டு தன்‌ அச்சத்தை 
உன்னில்‌ ஏற்றிவிட்டுச்‌ சென்றிருக்கிறார்‌ என்கிறாள்‌.” 


தருமன்‌ புன்னகைத்தான்‌. அதை சற்று குழப்பத்துடன்‌ 
நோக்கியபடி “இளவரசே, உங்களை விலக்கிவிட்டு 
பீமனை அஸ்தினபுரியின்‌ அரசனாக்குவேன்‌ என்று 
குந்திதேவி கூவினார்‌” என்றார்‌ விதுரர்‌. “பாஞ்சாலத்தின்‌ 
படைகளையும்‌ யாதவப்படைகளையும்‌ 
திரட்டிக்கொண்டு அஸ்தினபுரியை வெல்லவிருப்பதாக 
அறைகூவினார்‌.” தருமன்‌ “பீஷ்மர்‌ இருக்கும்‌ வரை அது 
நிகழுமென எண்ணுகிறார்களா?” என்றான்‌. “ஆம்‌, 
அதையே நானும்‌ கேட்டேன்‌. பீஷ்மரை வெல்ல 
கிருஷ்ணனால்‌ முடியும்‌ என்றார்‌. அப்படி 
முடியாதென்றால்‌ இரு தரப்பும்‌ முழுமையாக அழியும்‌. 
அவ்வழிவை முன்னுணர்ந்தால்‌ அவர்கள்‌ 
அடிபணிவார்கள்‌ என்று சொன்னார்‌.” 


“ஆம்‌, அது உண்மை” என்றான்‌ தருமன்‌ புன்னகையுடன்‌. 
பீடத்தில்‌ சாய்ந்துகொண்டு மடியில்‌ கைகளை 
வைத்துக்கொண்டான்‌. “அதில்‌ ஒரே ஒரு இடர்தான்‌. பீமன்‌ 
அதை ஒப்பவேண்டும்‌.” விதுரர்‌ கண்களில்‌ ஒரு மெல்லிய 
மின்னல்‌ வந்துசென்றது. “ஒப்பிவிட்டாரென்றால்‌?” 


என்றார்‌. “இல்லை, அது நிகழாது” என்றான்‌ தருமன்‌. 
“மந்தன்‌ என்‌ மகன்‌. அவன்‌ என்னை என்றேனும்‌ 
மறுதலிப்பான்‌ என்றால்‌ அது அவனுடைய 
மைந்தனுக்காக மட்டுமே.” 


விதுரர்‌ புன்னகையுடன்‌ “சரி, இது ஒரு பேச்சு மட்டுமே. 
பீமன்‌ ஒப்பிவிட்டாரென்றால்‌, படைகொண்டு சென்று 
உங்கள்‌ மணிமுடியை கொண்டார்‌ என்றால்‌ என்ன 
செய்வீர்கள்‌ என்று சொல்லுங்கள்‌” என்றார்‌. 


“அமைச்சரே, இதுநாள்‌ வரை இம்மண்ணில்‌ வந்த எந்த 
ஷத்ரியனையும்‌ போன்றவன்‌ அல்ல நான்‌... அவர்களால்‌ 
கோமை என்றும்‌ தெளிவற்றவன்‌ என்றும்‌ நான்‌ 
எண்ணப்படலாம்‌. அதை நான்‌ அறிவேன்‌. ஆனால்‌ 
எனக்குள்‌ நான்‌ எத்தருணத்திலும்‌ ஷத்ரியனே என்று 
நேற்றிரவு அறிந்தேன்‌. இன்றுகாலை முதல்‌ நான்‌ 
வேறொருவன்‌.” அறியாமல்‌ திரெளபதியை நோக்கியபின்‌ 
விழிதிருப்பிக்கொண்டார்‌ விதுரர்‌. 


தருமன்‌ சொன்னான்‌ “ஷத்ரியனாகவே இம்மண்ணில்‌ 
வாழ்வேன்‌. மூதாதையர்‌ உலகை அடைவேன்‌. 
ஒருபோதும்‌ மணிமுடியை துறக்கப்போவதில்லை. என்‌ 
மணிமுடியை கவர எண்ணுபவன்‌ துரியோதனன்‌ 
என்றாலும்‌ பீமன்‌ என்றாலும்‌ எனக்கு நிகர்தான்‌. 
முறையான மணிமுடிக்காக உடன்பிறந்தோர்‌ எனினும்‌ 
போரிடலாமென்றே நூல்கள்‌ சொல்கின்றன. ஏனென்றால்‌ 
தன்‌ முடியைத்‌ துறப்பவன்‌ தான்‌ செய்தாகவேண்டிய 
அறங்களையும்‌ துறந்தவனாகிறான்‌.” 


சற்றுநேரம்‌ தன்‌ உள்ளத்தை நோக்கிவிட்டு பின்‌ தணிந்த 
உறுதியான குரலில்‌ தருமன்‌ சொன்னான்‌ “இதை என்‌ 
அரசியல்‌ அறிவிப்பாகவே கொள்ளுங்கள்‌ அமைச்சரே. 
என்‌ முடிக்காக துரியோதனனை கொல்வேன்‌ என்றால்‌ 
பீமனையும்‌ கொன்று மணிமுடியை வெல்ல 
தயங்கமாட்டேன்‌.” பின்பு இதழ்கள்‌ ஒருபக்கமாக சற்று 
இழுபட்டு விரிந்த புன்னகையுடன்‌ “அதை மிக எளிதாக 
என்னால்‌ செய்யவும்‌ முடியும்‌. ஐந்து பாண்டவர்களிலும்‌ 
ஆற்றல்மிக்கவன்‌ நானே. அதை நால்வரும்‌ அறிவார்கள்‌” 
என்றான்‌. 


விதுரர்‌ திகைப்புடன்‌ நிமிர்ந்து அவனை நோக்கினார்‌. 
முதன்முதலில்‌ சொல்வடிவம்‌ கொண்ட அந்த 
உண்மையை அவர்‌ முன்னரே அறிவார்‌ என்று 
தோன்றியது. அவன்‌ அவர்‌ விழிகளை நோக்கியபடி 
தொடர்ந்தான்‌ “நீங்கள்‌ அறிந்ததே, தோள்வல்லமை 


கொண்டவன்‌ போரிடலாம்‌, படைநடத்தலாம்‌. ஆனால்‌ 
மானுடரை இணைப்பவனே நாடாள்கிறான்‌. மேலும்‌ 
மேலும்‌ மானுடரை இணைப்பவன்‌ சக்ரவர்த்தியாகிறான்‌. 
அதை இன்று பாரதவர்ஷத்தில்‌ எனக்கிணையாக 
செய்யக்கூடுபவன்‌ இளைய யாதவன்‌ ஒருவனே.” 


விதுரர்‌ விழி விலக்கிக்‌ கொண்டார்‌. தருமன்‌ 
“ஈடிணையற்ற படைக்கலம்‌ ஒன்று என்னிடமிருக்கிறது 
அமைச்சரே, அறம்‌. எந்நிலையிலும்‌ அதை நான்‌ 
மீறமாட்டேன்‌ என்று பாரதமெங்கும்‌ நான்‌ 
உருவாக்கியிருக்கும்‌ நம்பிக்கை. அதுவே என்னை 
நோக்கி மானுடரை ஈர்க்கிறது. அரசனை தெய்வமாக்கும்‌ 
ஆற்றல்‌ அறம்‌ ஒன்றே.” என்றான்‌. “இந்த 
பாரதவர்ஷமெங்கும்‌ இன்று புதிய சில குரல்கள்‌ எழுந்து 
வருகின்றன. ஷாத்ரந்திக்கு அப்பால்‌ இன்னுமொரு 
பெருநீதிக்காக ஏங்கும்‌ குலங்களின்‌ குரல்கள்‌ அவை. 
யாதவர்கள்‌, மச்சர்கள்‌, வேடர்கள்‌, அசுரர்கள்‌, 
அரக்கர்குடிகள்‌. அவர்கள்‌ இன்று நம்பி ஏற்கும்‌ ஒரே 
அரசன்‌ நானாகவெ இருப்பேன்‌. பாரதவர்ஷத்தின்‌ 
எந்தச்சக்கரவர்த்திக்கும்‌ நிகரான படைகளை நான்‌ 
ஒருவனே திரட்டிவிடமுடியும்‌” 


பிடித்துக்கொண்டிருந்த கைகளை உதறுபவர்‌ என 
விதுரர்‌ மெல்ல அசைந்தார்‌. பின்னர்‌ சால்வையை 
சீர்செய்யும்‌ அசைவினூடாக தன்னை மீட்டார்‌. “இளவரசே, 
சற்று முன்‌ தாங்கள்‌ தங்கள்‌ தந்தைகுறித்துச்‌ 
சொன்னதையே உங்களிடம்‌ நான்‌ கேட்கிறேன்‌. 
என்றேனும்‌ தங்கள்‌ குருதியில்‌ பிறந்த மைந்தர்களுக்காக 
தாங்கள்‌ அறம்பிழைக்கலாகுமா? ஒருகணமேனும்‌...” 
தருமன்‌ அவர்‌ விழிகளை சற்றும்‌ நிலையழியா 
விழிகளால்‌ நோக்கி “இல்லை, அது நிகழாது” என்றான்‌. 
விதுரர்‌ திகைப்புடன்‌ அவன்‌ விழிகளையே நோக்கினார்‌. 


“நான்‌ மானுட உயிர்களுக்குரிய அவ்வெல்லையை 
கடப்பதை அன்றி பிறிது எதையும்‌ இலக்காகக்‌ 
கொள்ளவில்லை அமைச்சரே. சொல்‌ கற்று 
சொல்நினைத்து நான்‌ செய்யும்‌ தவம்‌ அதற்காகவே” 
என்றான்‌ தருமன்‌. “மானுடர்‌ தாங்கள்‌ இயல்பிலேயே 
நல்லவர்கள்‌ என்றும்‌, அறத்தில்‌ நிற்பவர்கள்‌ என்றும்‌ 
நம்புகிறார்கள்‌. அநீதியை செய்யும்போதுகூட அது 
நீதியின்பொருட்டே என்று நம்பிக்கொள்கிறார்கள்‌. 
தங்களை நிறுவிக்கொள்ளவே மானுடஞானத்தின்‌ 
சொற்களனைத்தும்‌ செலவிடப்படுகின்றன. நான்‌ 
மானுடரின்‌ அனைத்து கீழ்மைகளையும்‌ நேர்விழி 
கொண்டு நோக்குகிறேன்‌. அவற்றை கடந்துசெல்ல 


முயல்கிறேன்‌. எனக்கு சொல்லன்னை 
துணையிருப்பாள்‌.” 


விதுரர்‌ தளர்ந்தார்‌. “அவ்வண்ணமே ஆகுக!” என்றபின்‌ 
பெருமூச்சுவிட்டு, “இனி என்ன செய்யவிருக்கிறீர்கள்‌ 
இளவரசே?” என்றார்‌. தருமன்‌ கைகளை மார்பில்‌ 
கட்டிக்கொண்டு “காத்திருக்கிறேன்‌” என்றான்‌. விதுரர்‌ 
விழிதூக்கினார்‌. “தந்தையின்‌ இறப்புக்காக” என்றான்‌ 
அவன்‌. அவர்‌ மெல்ல அசைய “அதைச்‌ சொல்ல மைந்தர்‌ 
தயங்குவார்கள்‌. உண்மையின்‌ முன்‌ நாணம்‌ எதற்கு? 
அவர்‌ நிறைவுடன்‌ மறையட்டும்‌. அதன்பின்‌ 
முடிவெடுப்போம்‌ அஸ்தினபுரி எவருக்கென்று” என்றான்‌. 


சற்று முன்னால்‌ சரிந்து அவன்‌ தொடர்ந்தான்‌ “அதுவரை 
நானும்‌ என்‌ இளையோரும்‌ இங்கேயே இருக்கிறோம்‌. 
நாங்கள்‌ இங்கிருப்பதே இவர்களின்‌ வல்லமையை 
கூட்டும்‌. பீமனும்‌ அர்ஜுனனும்‌ இருக்கையில்‌ துருபதரின்‌ 
படைகளை எவரும்‌ வெல்லமுடியாது. எங்களுடன்‌ 
ஷத்ரியநாடுகள்‌ இணையமட்டும்‌. இளையோருக்கு சிறந்த 
மணமக்களை அவர்களிடம்‌ தேடுவோம்‌. புதிய அரசுகள்‌ 
வந்து சேர்ந்துகொள்ளட்டும்‌. வல்லமை வாய்ந்த 
படைக்கூட்டுடன்‌ நான்‌ இங்கே காத்திருக்கிறேன்‌. என்‌ 
நாட்டை நான்‌ போரில்‌ வென்றெடுக்கிறேன்‌. 
அஸ்தினபுரியின்‌ கோட்டையை உடைத்து வந்து 
அரண்மனை முற்றத்தில்‌ நிற்கிறேன்‌. அதுவே ஷத்ரிய 
முறைமை.” 


விதுரர்‌ அவனை நோக்கியபடி அமர்ந்திருந்தார்‌. அவரது 
கழுத்துத்தசை இறுகி இறுகி தளர, தாடியுடன்‌ தலை 
ஆடிக்கொண்டிருந்தது. “அமைச்சரே, என்‌ 
எண்ணங்களை அன்னையிடம்‌ சொல்லுங்கள்‌” என்றபடி 
தருமன்‌ எழுந்தான்‌. “இவற்றை அவர்களிடம்‌ நான்‌ நேரில்‌ 
சொல்லும்‌ தருணம்‌ வாய்க்காமைக்கு நன்றி. இதோ நான்‌ 
பாஞ்சாலத்தின்‌ இளவரசியை மணம்‌ 
புரிந்துகொண்டுவிட்டேன்‌. அரசியலை முற்றிலும்‌ என்‌ 
கைகளில்‌ எடுத்துக்கொண்டுவிட்டேன்‌. அவர்களுக்கு 
ஐயமிருக்கலாம்‌, நான்‌ ஷத்ரியனா என்று. ஆம்‌ என்று 
அவர்களிடம்‌ சொல்லுங்கள்‌. ஷத்ரியன்‌ தன்‌ இறுதி 
முடிவுக்கு எதிராக நிற்பவர்‌ எவரையும்‌ எதிரியென்றே 
எண்ணுவானென்று சொல்லுங்கள்‌. அவர்கள்‌ 
புரிந்துகொள்வார்கள்‌.” 


தருமன்‌ தலைவணங்கியபடி திரும்பி அறைவாயிலை 
நோக்கி செல்ல விதுரர்‌ “இளவரசே, ஒரே ஒரு வினா. 
திருதராஷ்டிரருக்கு பின்னால்‌ நீங்கள்‌ அஸ்தினபுரியை 


வென்றால்‌ உங்கள்‌ நீதி எவரை எப்படி தண்டிக்கும்‌?” 
என்றார்‌. தருமன்‌ சற்றும்‌ நிலைமாறா விழிகளுடன்‌ 
“காந்தாரரை அவரது நாட்டுக்கு திருப்பி அனுப்புவேன்‌. 
அவருக்களிக்கப்பட்ட வாக்கு மீறப்பட்டிருப்பதனால்‌ 
அஸ்தினபுரியிடமும்‌ நிகரான பிழையிருக்கிறது. ஆனால்‌ 
ஷத்ரிய நெறியை மீறி அந்த எரிநிகழ்வை 
திட்டமிட்டமைக்காக அவரது நாட்டிடம்‌ பெரும்‌ பிழையீடு 
பெற்றபின்னரே அவரை அனுப்புவேன்‌. கணிகரை 
கிழக்குக்‌ கோட்டைவாயிலில்‌ கழுவேற்றி இறந்த 
விலங்குகளுடன்‌ எவரும்‌ அறியாத இடமொன்றில்‌ 
புதைப்பேன்‌. நூறுதலைமுறையானாலும்‌ அவருக்கு 
நீர்க்கடன்கள்‌ செல்லாது” என்றான்‌. 

விதுரர்‌ தன்‌ உடலெங்கும்‌ பதற்றம்போல பரவிய மெல்லிய 
அச்சத்தை உணர்ந்தார்‌. தருமன்‌ சொன்னான்‌ 
“அவைகூட்டி துரியோதனனையும்‌ துச்சாதனனையும்‌ 
என்‌ நெஞ்சொடு சேர்த்து அணைத்தபின்‌ அவர்களுக்கு 
என்‌ பாதி நாட்டை அளிப்பேன்‌. துரியோதனனுக்கு என்று 
தன்னிச்சையான மணிமுடியும்‌ செங்கோலும்‌ இருக்கும்படி 
செய்வேன்‌. அவர்கள்‌ என்றும்‌ என்‌ அருகில்‌ 
துணைநாட்டவர்களாக நின்றிருக்கவேண்டுமென்று 
விழைவேன்‌. குருகுலத்தில்‌ மூத்தவனாக என்‌ இளையோர்‌ 
செய்த அனைத்துப்பிழைகளையும்‌ மும்முறை 
பொறுத்தருள கடமைப்பட்டவன்‌ நான்‌. என்‌ தாய்வயிற்று 
இளையோருக்கு முற்றிலும்‌ நிகராக அவர்களையும்‌ என்‌ 
அன்பிலேயே வைத்திருப்பேன்‌.” 


அவர்கள்‌ அதற்கு ஒப்பார்கள்‌ என்றால்‌ 
துரியோதனனையும்‌ துச்சாதனனையும்‌ என்‌ 
இளையோனிடம்‌ போரிட்டு மடியவைப்பேன்‌. 
ஏனென்றால்‌ அவர்கள்‌ ஷத்ரியர்கள்‌. வீரசொர்கத்திற்கு 
தகுதிகொண்டவர்கள்‌” என்றான்‌ தருமன்‌. விதுரர்‌ 
அவரை அறியாமல்‌ கைகளை தளரவிட்டார்‌. 
“சூதமைந்தன்‌ கர்ணனை அவைக்கு அழைக்காமல்‌ என்‌ 
அறைக்கு அழைத்து தனியாக வாரணவதத்து 
எரிநிகழ்வை ஏற்றுக்கொண்டானா என்று கேட்பேன்‌. 
ஏற்றுக்கொண்டான்‌ என்று அறியவந்தால்‌ அவனை 
வாள்போழ்ந்து கொன்று என்‌ மூதாதையர்‌ உறங்கும்‌ 
தென்திசைச்‌ சோலை ஒன்றில்‌ எரியூட்டுவேன்‌.” விதுரர்‌ 
ஏதோ சொல்வதற்குள்‌ தருமன்‌ வெளியே 
சென்றுவிட்டான்‌. அவன்‌ மரப்படிகளில்‌ ஏறிச்சென்ற ஒலி 
கேட்டது. 


பெருமூச்சுடன்‌ அவர்‌ மீண்டும்‌ பீடத்தில்‌ 
சாய்ந்துகொண்டார்‌. திரும்பி திரெளபதியை நோக்கி 


ஏதேனும்‌ சொல்ல வேண்டுமென்று அவர்‌ 
எண்ணுவதற்குள்‌ அவள்‌ திரை ஓவியம்‌ காற்றில்‌ 
உலைவதுபோல்‌ உயிர்கொண்டு “யாதவஅரசியிடம்‌ நான்‌ 
ஏதேனும்‌ பேசவேண்டுமா அமைச்சரே?” என்றாள்‌. விதுரர்‌ 
திடுக்கிட்டு அந்த வினாவிலிருந்த நெடுந்தொலைவைக்‌ 
கடந்து “இல்லை, இப்போது சொன்னதற்கு அப்பால்‌ 
என்ன?” என்றார்‌. 


திரெளபதி தன்‌ ஆடையை இடக்கையால்‌ 
பற்றிக்கொண்டு எழுந்து பீடத்தின்‌ வலப்பக்கம்‌ 
போடப்பட்டிருந்த தன்‌ நீள்கூந்தலை எடுத்து பின்னால்‌ 
இட்டு தலையை மயில்‌ என சொடுக்கி அதை 
சீர்ப்படுத்தியபின்‌ “வணங்குகிறேன்‌ அமைச்சரே” 
என்றாள்‌. விதுரர்‌ எழுந்து தலைவணங்கினார்‌. அவள்‌ 
நடந்துசெல்லும்போது அலையடித்த கூந்தலை அவர்‌ 
நோக்கிக்கொண்டிருந்தார்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

அணியறையில்‌ பீமனின்‌ பெருந்தோள்களை கைகளால்‌ 
நீவியபடி மிருஷை “அணிசெய்வது எதற்காக என்றார்‌ 
தங்கள்‌ தமையனார்‌” என்றார்‌. பீமன்‌ ”நீங்கள்‌ என்ன 
சொன்னீர்கள்‌?” என்றான்‌. “உடல்‌ ஒரு செய்தி. அது 
ஐயத்திற்கிடமில்லாமல்‌ நம்‌ அகம்‌ எண்ணுவதை 
சொல்வதற்கே அணிசெய்துகொள்கிறோம்‌ என்றேன்‌“ 
என்றார்‌ மிருஷை. 


பீமன்‌ மெல்ல நகைத்தபடி அசைந்து அமர்ந்து “அது 
நல்ல மறுமொழி. தேர்ந்த சொல்‌” என்றான்‌. 
“உண்மையல்ல என்கிறீர்களா?” என்றபடி மிருஷை 
கைகாட்ட கலுஷை நறுவெந்நீர்‌ நிறைந்த வெண்கலக்‌ 
குடத்தை எடுத்து அவரிடம்‌ நீட்டினாள்‌. அதை அவன்‌ 
மேல்‌ மெல்ல ஊற்றினார்‌. அவன்‌ தோள்கள்‌ வழியாக 
வழிந்த நீரை அள்ளி உடலெங்கும்‌ பரப்பினார்‌. 


”ஒரு தருணத்தில்‌ எழுப்பப்படும்‌ வினாவுக்கு 
அளிக்கப்படும்‌ மறுமொழி பெரும்பாலும்‌ அத்தருணத்தை 
மட்டுமே விளக்குகிறது” என்றான்‌ பீமன்‌. 
புன்னகைத்தபடி “ஏன்‌? அம்மறுமொழியில்‌ என்ன 
பிழை?” என்றார்‌ மிருஷை. “நாம்‌ சொற்களுக்கு அப்பால்‌ 
சிந்திப்பதில்லை சமையரே. சொல்லெடுக்கையிலேயே 
அச்சொல்லும்‌ அதன்பொருளென அமைந்த சிந்தனையும்‌ 
அங்கிருப்பதை உணர்கிறோம்‌. உடலை அணிசெய்வதன்‌ 
வழியாக நாம்‌ உணர்த்தும்‌ பொருளென்ன என்பதை 
எப்படி முழுமையாக அறியமுடியும்‌?” சிரித்தபடி “என்‌ 
உடல்‌ உங்கள்‌ அணிகளுக்குப்பின்‌ வெறும்‌ 
சமையற்காரனாகத்‌ தெரிந்தால்‌ நீங்கள்‌ என்ன 
செய்வீர்கள்‌?” என்றான்‌. 


மிருஷை சிரித்துவிட்டு பின்னர்‌ “ஆம்‌, அது உண்மை. 
நாம்‌ பொதுப்பொருளையே அளிக்கிறோம்‌. அது 
அளிக்கும்‌ தனிப்பொருள்‌ நம்மிடமில்லை” என்றார்‌. 
“அணிசெய்துகொண்டிருக்கிறோம்‌ என்ற தன்னுணர்வும்‌ 
நம்மை பார்ப்பவர்களுக்கு நாம்‌ 
அணிசெய்துகொண்டிருக்கிறோம்‌ என்ற அறிதலும்‌ 
அன்றி வேறேதும்‌ இதிலில்லை” என்றான்‌ பீமன்‌. 


மிருஷை “உங்களிடம்‌ பேசினால்‌ நான்‌ என்‌ கலையையே 


மறந்துவிடவேண்டியிருக்கும்‌” என்றார்‌. “எந்தக்கலையும்‌ 
அதை ஆற்றுபவர்‌ ஒருபோதும்‌ எண்ணாத எதையோ 
நிகழ்த்துகிறது சமையரே. இல்லையேல்‌ அக்கலை 
முன்னரே அழிந்திருக்கும்‌” என்றான்‌ பீமன்‌. அவன்‌ 
உடலின்‌ மயிரற்ற தசைப்பாளங்கள்‌ ஈரத்தால்‌ 
பளபளத்தன. அவர்‌ அதை தன்‌ கைகளால்‌ மெல்ல 
அடித்தார்‌. 

பெரிய மரவுரிப்பட்டையால்‌ அவன்‌ உடலின்‌ ஈரத்தை 
துடைத்து எடுத்தார்‌ மிருஷை. “எனது இக்கைகளால்‌ 
தொட்டவற்றிலேயே பெரிய உடல்‌ இதுவே” என்றார்‌. 
“நீங்கள்‌ என்‌ பெரியதந்தையாரை ஒருமுறை 
அணிசெய்யவேண்டும்‌” என்று பீமன்‌ நகைத்தான்‌. 
“அணிசெய்துகொள்வதில்‌ பேரார்வம்‌ கொண்டவர்‌. 
ஏனென்றால்‌ நீங்கள்‌ என்ன செய்கிறீர்கள்‌ என்பதை 
அவரால்‌ பார்க்கமுடியாது.” மிருஷை துடைப்பதை 
நிறுத்திவிட்டு உரக்க நகைக்கத்‌ தொடங்கினார்‌. அவரது 
மாணவிகளும்‌ சேர்ந்து நகைத்தனர்‌. 


”பேருடல்‌ கொண்டவர்கள்‌ என்றும்‌ என்‌ ஆர்வத்தை 
தூண்டுகிறார்கள்‌” என்று சொன்னபடி மிருஷை அவன்‌ 
உடலை துடைத்தார்‌. கலுஷை அவன்‌ கைகளை எடுத்து 
தன்‌ மடியில்‌ வைத்துக்கொண்டு நகங்களை வெட்டத்‌ 
தொடங்கினாள்‌. காருஷை அவன்‌ கால்நகங்களை 
வெட்டினாள்‌. ”ஏனென்றால்‌ அவர்களின்‌ காமத்தை 
என்னால்‌ அறியமுடிந்ததே இல்லை” என்றார்‌ மிருஷை. 


பீமன்‌ கலுஷையின்‌ விழிகளை ஒருகணம்‌ நோக்கினான்‌. 
எந்தப்பெண்‌ விழிகளிலும்‌ இல்லாத கூர்மையுடன்‌ அவை 
அவனை நோக்கி தாழ்ந்தன. “பிறர்‌ காமத்தை 
அறியமுடியுமா மானுடரால்‌?” என்றான்‌ பிமன்‌. 
“உடற்காமம்‌ எந்த அளவுக்கு மாற்றமற்றதோ 
வெளிப்படையானதோ அந்த அளவுக்கு உளக்காமம்‌ 
தனித்தது, ஆழ்ந்தது என்றல்லவா நூல்கள்‌ 
சொல்கின்றன?” மிருஷை கையை அசைத்து 
“அறியமுடியாத ஏதும்‌ இவ்வுலகில்‌ இல்லை” என்றார்‌. 


அவன்‌ கைகளை தாக்கச்‌ செய்து அடிக்கையை 
துடைத்தபடி ”உங்கள்‌ பேருடலை எப்படி உணர்கிறீர்கள்‌ 
இளவரசே?” என்றார்‌ மிருஷை. “ஓடிவிளையாட நிறைய 
இடமிருக்கும்‌ அரண்மனை இது” என்றான்‌ பீமன்‌. 
மிருஷை சிரித்து மெல்ல அவனை தன்‌ கையால்‌ அடித்து 
“விளையாடவேண்டாம்‌” என்றார்‌. “உண்மை, என்‌ உடல்‌ 
எனக்கு பிடித்திருக்கிறது. நீரில்‌ என்னை நோக்கும்போது 
நான்‌ நிறைந்திருப்பதாக உணர்கிறேன்‌. என்‌ 


தசைகளைப்போல நான்‌ விழைவதொன்றும்‌ இல்லை” 
என்றான்‌. பின்பு மேலும்‌ சிரித்து “இளமையில்‌ நான்‌ 
ஒருவனல்ல பலர்‌ என்று எண்ணிக்கொள்வேன்‌. என்‌ 
கைகளும்‌ கால்களும்‌ தோளும்‌ மார்பும்‌ அடங்கிய ஒரு 
திரள்தான்‌ நான்‌ என” என்றான்‌. 


“உங்கள்‌ கரங்கள்‌ ஜயவிஜயர்கள்‌ என்னும்‌ இரு நாகங்கள்‌ 
என சூதர்கள்‌ பாடுகிறார்கள்‌” என்றார்‌ மிருஷை. 
“இப்போது இக்கைகளை தொட்டுப்பார்க்கையில்‌ 
எனக்கும்‌ அதுவே உண்மையென்று தோன்றுகிறது. இவை 
மண்ணில்‌ நிகழக்கூடியவை அல்ல. விண்ணிலிருந்து 
வந்தவை.” மிருஷையின்‌ தலையைத்‌ தொட்டு கூந்தலை 
வருடியபடி “என்னில்‌ காமம்‌ கொள்கிறீரா?” என்றான்‌ 
பீமன்‌. புன்னகையுடன்‌ “இல்லை. அதனால்தான்‌ 
கேட்டேன்‌” என்றார்‌ மிருஷை. 


அவன்‌ மீது நறுமணத்தைலத்தை கைகளாலேயே 
பூசியபடி “என்னுள்‌ வாழும்‌ பெண்‌ காமம்‌ கொள்ளாத 
ஆணே இல்லை இளையவரே” என்றார்‌ மிருஷை. “தங்கள்‌ 
தமையனாரை அணிசெய்கையில்‌ என்‌ கூந்தலிழையை 
எடுத்து என்‌ காதருகே செருகினார்‌. அந்தச்‌ செயலில்‌ 
இருந்த அன்பை எண்ணி நான்‌ அன்றிரவு அழுதேன்‌. 
இளவரசே, அவர்‌ சக்ரவர்த்தி. மண்ணிலுள்ள அத்தனை 
மானுடரின்‌ துயரையும்‌ ஏக்கத்தையும்‌ ஒருவர்‌ 
சொல்லாமலே அறியமுடியுமென்றால்‌ இப்புவியை ஆள 
அவரன்றி தகுதிகொண்டவர்‌ எவர்‌? என்‌ உள்ளத்தில்‌ 
எழுந்தது என்ன என்று உணர்ந்து அதை அவர்‌ 
அளித்தார்‌. அந்த ஒருகணத்தில்‌ நான்‌ ஒரு வாழ்க்கையை 
வாழ்ந்து நிறைந்தேன்‌.” 


பீமன்‌ அவர்‌ விழிகளில்‌ படர்ந்திருந்த மெல்லிய ஈரத்தை 
நோக்கியபின்‌ கலுஷையை நோக்கினான்‌. அவள்‌ 
விழியும்‌ கனிந்திருந்தது. “ஆம்‌, அவர்‌ அத்தகையவர்‌. 
எளிய மானுடர்‌ அவரைப்போன்ற ஒருவருக்காகவே 
எக்காலமும்‌ எண்ணி எண்ணி ஏங்குகிறார்கள்‌.” மிருஷை 
“உங்களைப்பற்றி அறிந்திருந்தேன்‌. 
மூன்றுநாட்களுக்குப்பின்‌ இன்று உங்கள்‌ முறை என்று 
சொன்னபோது என்‌ கைகள்‌ பதறிக்கொண்டிருந்தன. 
இங்கு வரும்‌ பாதையை எண்ணியதுமே நான்‌ நாணம்‌ 
கொண்டேன்‌. இவர்களிடம்‌ நீங்களே செல்லுங்களடி 
என்னால்‌ இயலாதென்று சொன்னேன்‌. இவர்களும்‌ அஞ்சி 
முடியாதென்றனர்‌. ஆனால்‌ வராமலிருக்கவும்‌ எங்களால்‌ 
முடியாதென்று அறிந்திருந்தோம்‌” என்றார்‌. 


”இங்கு வந்து அணியறையில்‌ உங்களுக்காக 


காத்திருக்கையில்‌ நாங்கள்‌ மூவரும்‌ 
உருகிக்கொண்டிருந்தோம்‌. ஒரு சொல்‌ பேசமுடியவில்லை. 
யானை நடக்கும்‌ ஒலியுடன்‌ நீங்கள்‌ உள்ளே வந்தீர்கள்‌. 
ஆம்‌, யானையின்‌ ஒலிதான்‌. காளையோ புரவியோ 
நடக்கும்‌ ஒலி அல்ல. யானையைப்போல்‌ அத்தனை 
மென்மையாக காலெடுத்துவைக்கும்‌ உயிர்‌ பிறிதில்லை. 
மண்‌ அதை ஏந்திக்கொள்கிறது. நாம்‌ அறிவது 
மண்ணின்‌ நெஞ்சு விம்மும்‌ மெல்லிய ஒலியைத்தான்‌. 
அதைப்போல நம்‌ செவிகள்‌ தவறவிடாத ஒலியும்‌ 
பிறிதில்லை. பெரிய கரங்களால்‌ நீரைத்‌ துழாவி 
வருவதுபோல எளிதாக மிதந்து வந்தீர்கள்‌. இந்த 
வாயிவில்‌ நின்றீர்கள்‌” என்றார்‌ மிருஷை. 


“உங்கள்‌ உடலைப்‌ பார்க்க அஞ்சி கால்களை 
நோக்கினேன்‌. அத்தனை பேருருவத்தை ஏந்திய கால்கள்‌ 
சிறியவையாக கழுகின்‌ இரு உகிர்கள்‌ போல மண்ணை 
அள்ளியிருந்தன. அதன்‌ பின்‌ விழிவிரித்து உங்கள்‌ 
உடலை நோக்கினேன்‌. ஒருகணம்கூட உங்கள்‌ மேல்‌ காமம்‌ 
எழவில்லை என்று கண்டேன்‌” மிருஷை சொன்னார்‌. 
பீமன்‌ புன்னகை செய்தான்‌. 


“ஏனென்றால்‌ உங்கள்‌ உடல்‌ முழுமையுடன்‌ இருந்தது. 
ஒவ்வொரு தசையும்‌ ஒவ்வொரு நரம்பும்‌ தெய்வங்கள்‌ 
எண்ணிய வகையிலேயே அமைந்திருந்தன. இளவரசே, 
ஆணுடலில்‌ பெண்‌ பார்ப்பது ஓர்‌ முழுமையின்மையை. 
தன்‌ உடலால்‌ அவனுடலவில்‌ படர்ந்து அவள்‌ 
அவ்விடைவெளியை நிறைக்க முயல்கிறாள்‌. 
பெண்ணுடலில்‌ ஆண்‌ பார்ப்பதும்‌ அதே 
குறையைத்தான்‌. தன்‌ உடலால்‌ அவன்‌ அதை 
முழுமைசெய்ய முயல்கிறான்‌. ஒரு பெண்‌ எதையும்‌ 
உங்களுக்கு அளித்துவிடமுடியாது” மிருஷை 
தொடர்ந்தார்‌. 


கலுஷை எடுத்துத்தந்த நறுஞ்சுண்ணத்தை அவன்‌ 
உடலில்‌ பூசியபடி “சொல்லுங்களடி” என்றார்‌ மிருஷை. 
“ஆம்‌, இளவரசே. நீர்க்கரை மரம்போலவோ மலையுச்சி 
பாறைபோலவோ தன்னந்தனி முழுமையுடன்‌ இருக்கிறது 
உங்கள்‌ உடல்‌” என்றாள்‌ கலுஷை. மிருஷை சிரித்து 
அவள்‌ தோளை செல்லமாக அடித்து “அரிய உவமை... 
இளவரசே, இவள்‌ காவியமும்‌ படிப்பவள்‌” என்றார்‌. 


பீமன்‌ நகைத்து “அப்படியென்றால்‌ இன்றிரவு என்ன 
நிகழப்போகிறது?” என்றான்‌. சிரித்தபடி “இளவரசி 
எங்கோ உங்கள்‌ முழுமையை கலைக்கப்போகிறார்கள்‌. 
உங்களை இன்னொன்றாக ஆக்கப்போகிறார்கள்‌” 


என்றார்‌ மிருஷை. காருஷை “அஞ்சவேண்டாம்‌... 
அதுவும்‌ இன்பமே” என்றாள்‌. கலுஷை “இன்பமாவது 
எல்லாம்‌ சிறிய இறப்புகளே” என்றாள்‌. 


பீமனின்‌ தாடி முகவாயில்‌ மட்டும்‌ கரிப்புகை போல்‌ 
சுருண்டிருந்தது. மீசை இரு உதடோரங்களில்‌ மட்டும்‌ 
தோன்றி கீழிறங்கியது. ஆனால்‌ அவன்‌ குழல்‌ சற்றும்‌ 
சுருளின்றி பளபளக்கும்‌ காக்கைச்சிறகுகளாக நீண்டு 
தோளில்‌ விழுந்திருந்தது. “உங்கள்‌ குழல்‌ அழகானது 
இளவரசே. பீதர்களில்‌ சிலருக்கே இத்தகைய அழகிய 
நேர்குழல்‌ அமைகிறது” என்றார்‌ மிருஷை அதை ஒரு 
தந்தச்சீப்பால்‌ சீவி அமைத்தபடி. “தங்கள்‌ 
தமையனாருக்கு குழலைச்‌ சீவி சுருளாக்கினோம்‌. 
இக்குழலை சுருளாக்க எவராலும்‌ முடியாது.” 


அவர்‌ பின்னால்‌ நடந்து கைநீட்ட கலுஷை ஆடியை 
நீட்டினாள்‌. பீமன்‌ அதை தவிர்த்தான்‌. “பார்க்க 
விழையவில்லையா?” என்றாள்‌ காருஷை. “இல்லை, 
நான்‌ நீரில்‌ என்‌ உடலை மட்டுமே பார்ப்பேன்‌. முகத்தை 
பார்ப்பதில்லை” என்றான்‌ பீமன்‌ எழுந்தபடி. கைகளை 
மேலே தூக்கி சோம்பல்‌ முறித்தபோது அவன்‌ உடலுக்குள்‌ 
சுள்ளிகள்‌ முறிவதுபோல எலும்புகள்‌ நிலைமீளும்‌ ஒலி 
கேட்டது. “அணிகொள்ளுதல்‌ இத்தனை கடினமானது 
என்று நான்‌ அறியவில்லை. மீண்டும்‌ பசிக்கிறது” 
என்றான்‌. மிருஷை “நீங்கள்‌ மீண்டும்‌ உண்ணலாம்‌. 
இப்போது உங்கள்‌ மேல்‌ ஏறியிருக்கும்‌ கந்தர்வர்‌ அதை 
விரும்புவார்‌” என்றார்‌. 


தங்கள்‌ விரல்களுக்கு வணக்கம்‌ சமையரே” என்றான்‌ 
பீமன்‌. “உடல்‌ தொடாத ஒன்றை நான்‌ உணர்வதில்லை. 
இத்தனைநேரம்‌ உங்கள்‌ மூவரின்‌ விரல்கள்‌ அளித்த 
முத்தங்களில்‌ நீராடிக்கொண்மருந்தேன்‌.” மிருஷை 
கண்கள்‌ மலர்ந்து நகைத்து “நலமும்‌ உவகையும்‌ திகழ்க!” 
என்றார்‌. வலக்கையால்‌ அவர்‌ தோளை அள்ளி 
நெஞ்சோடு சேர்த்து “உங்கள்‌ அணிகளால்‌ மங்கலம்‌ 
நிறையட்டும்‌” என்று சொன்ன பீமன்‌ இடக்கையால்‌ 
கலுஷையையும்‌ காருஷையையும்‌ சேர்த்து 
அணைத்துக்கொண்டான்‌. 


நெடுநேரம்‌ அறைக்குள்‌ இருந்து விட்டதாகவும்‌, 
வெட்டவெளிக்கு செல்லவேண்டுமென்றும்‌ தோன்றியது. 
மாளிகையின்‌ படிகளில்‌ இறங்கி அவன்‌ வெளியே 
சென்று கங்கைக்கரையை அடைந்தபோது 
பாஞ்சாலத்தின்‌ கொடிபறக்கும்‌ சிறிய படகு கரைநோக்கி 
வருவதை கண்டான்‌. அதைக்‌ கண்டதுமே எவரென 


புரிந்துகொண்டான்‌. படகு அணுகியபோது மறுபக்கம்‌ 
மாலை ஒளியுடனிருந்த கங்கையின்‌ நீரின்‌ 
பகைப்புலத்தில்‌ குந்தியின்‌ தோற்றம்‌ தெரிந்தது. அவனை 
அவள்‌ கண்டுவிட்டாள்‌ என உடலில்‌ இருந்த இறுக்கம்‌ 
காட்டியது. 


படகு கரையணைந்ததும்‌ பீமன்‌ அருகே சென்று 
படித்துறையில்‌ நின்றான்‌. பலகைவழியாக இறங்கி வந்த 
குந்தி “இன்னமும்‌ நேரமிருக்கிறது. ஆகவே உன்னிடம்‌ 
விரைந்து உரையாடி முடித்துச்‌ செல்லலாம்‌ என்று 
வந்தேன்‌” என்றாள்‌. பீமன்‌ திடமான குரலில்‌ “உரையாட 
வந்தது விதுரர்‌ சொன்னதைப்பற்றி என்றால்‌ இந்தப்‌ 
படகிலேயே நீங்கள்‌ திரும்பலாம்‌. நான்‌ என்றும்‌ என்‌ 
தமையனின்‌ காலடியில்‌ வாழ்பவன்‌” என்றான்‌. 


குந்தி நிமிர்ந்து சினமெழுந்த விழிகளுடன்‌ அவனை 
நோக்கினாள்‌. ”ஆம்‌ அன்னையே, தெய்வங்களும்‌ என்‌ 
அகப்படையலை மாற்றமுடியாது. பொறுத்தருள்க!” 
என்றபடி பீமன்‌ அணுகினான்‌. பின்பக்கம்‌ அவள்‌ வந்த 
படகு மெல்ல வந்து படித்துறையை முட்ட அவள்‌ சற்று 
அதிர்ந்து திரும்பி நோக்கியபின்‌ தலைத்திரையை 
சீர்செய்து “நான்‌ அதைப்பற்றி பேசவரவில்லை. 
என்னிடம்‌ விதுரர்‌ சொன்னபோதே உன்னை 
முழுதுணர்ந்து விட்டேன்‌” என்றாள்‌. 


பீமன்‌ “அவ்வண்ணமென்றால்‌ வருக!” என்று அவளை 
கைநீட்டி வரவேற்றான்‌. அவன்‌ அணிசெய்து 
கொண்டிருப்பதை அவள்‌ ஓரக்கண்ணால்‌ நோக்குவதை 
அவன்‌ கண்டான்‌. அந்த நோக்கு கூரிய வேல்முனை என 
தொட்டுச்சென்றது. அவன்‌ சற்று பின்னடைந்தான்‌. 
அவள்‌ நின்று திரும்பி “இந்த இளவேனில்‌ மாளிகை 
இத்தனை எழில்மிக்கதென்று நான்‌ 
அறிந்திருக்கவில்லை” என்றாள்‌. “ஆம்‌, அழகானது” 
என்று அவன்‌ விழிகளை கொடுக்காமல்‌ சொன்னான்‌. 
பொருளற்ற சொற்கள்‌ வழியாக அவர்கள்‌ அந்தத்‌ 
தருணத்தை கடந்தனர்‌. 


அரண்மனையின்‌ படிகளில்‌ அவள்‌ ஏறியபோதுதான்‌ 
அவள்‌ வந்த செய்தியறிந்து சிசிரன்‌ பதறியபடி 
ஓடிவந்தான்‌. வணங்கியபடி “இளவேனில்‌ மாளிகைக்கு 
நல்வரவு அரசி” என்றான்‌. அவள்‌ அவனை கைதூக்கி 
வாழ்த்தியபின்‌ சென்று அவைக்கூடத்தில்‌ இருந்த 
பீடத்தில்‌ அமர்ந்தாள்‌. தலையிலிருந்து சரிந்த ஆடையை 
சீரமைத்துவிட்டு அவ்வறையை சுற்றி நோக்கினாள்‌. 


பீமன்‌ “இங்கு சொல்சிந்தா அமைப்பு உண்டு. சேவகர்‌ 
விலகிவிடுவார்கள்‌” என்றான்‌. அவள்‌ தலையை 
அசைக்க சிசிரன்‌ தலைவணங்கி “அரசிக்கு இன்னீர்‌ 
ஏதும்‌?” என்றான்‌. அவள்‌ வேண்டாம்‌ என்று கையசைக்க 
அவன்‌ விலகிச்சென்றான்‌. கதவுகள்‌ மெல்ல 
மூடிக்கொண்டன. சாளரம்‌ வழியாக வந்த 
கங்கைக்காற்றை பீமன்‌ உணர்ந்தான்‌. 


“உன்‌ தமையன்‌ சொன்னதை அறிந்திருப்பாய்‌” என்றாள்‌ 
குந்தி. “ஆம்‌, நீ அவன்‌ சொற்களை மீறமாட்டாய்‌. ஆனால்‌ 
நீ உகந்ததை அவனுக்காக செய்ய கடன்பட்டவன்‌. அவன்‌ 
அறமறிந்தவன்‌. அரசு சூழ்தலும்‌ கற்றவன்‌. ஆனால்‌ 
படைத்திறன்‌ அற்றவன்‌. அவனுடைய அத்தனை 
கணக்குகளும்‌ பிழையாவது அவை 
படைக்கணக்குகளாக மாறும்போதுதான்‌.” பீமன்‌ 
தலையசைத்தான்‌. 


“பாஞ்சாலப்படை பெரியதுதான்‌. ஆனால்‌ அது இன்று 
திரெளபதிக்குரியது அல்ல. அது ஐங்குலப்படை. 
அக்குலத்தலைவர்களுக்குக்‌ கட்டுப்பட்டது அது. 
அவர்களிடம்‌ மொழிகொள்ளாமல்‌ எந்த முடிவையும்‌ 
எடுக்கமுடியாது” என்று குந்தி தொடர்ந்தாள்‌. “அருகே 
சத்ராவதி உள்ளது. அஸ்வத்தாமன்‌ ஆளும்‌ அந்த மண்‌ 
இந்த ஐங்குலத்திற்கும்‌ உரியது. இவர்கள்‌ ஆண்டது. அதை 
இழந்து இத்தனை ஆண்டுகளாகியும்‌ அஸ்தினபுரிக்கு 
அஞ்சி அதை மீட்காமலிருக்கிறார்கள்‌ என்றால்‌ 
இவர்களின்‌ உண்மையான படைவல்லமை என்ன?” 


“உடனே ஒரு போரை நிகழ்த்த துருபத மன்னர்‌ 
விழையாமலிருக்கலாம்‌. அந்தப்போர்‌ 
அஸ்தினபுரியுடனான போராக மாறினால்‌ எளிதில்‌ 
முடியாது” என்றான்‌ பீமன்‌. “ஆம்‌, அதுவும்‌ உண்மையாக 
இருக்கலாம்‌. ஆனால்‌ சத்ராவதியில்‌ அஸ்வத்தாமன்‌ 
இருக்கும்வரை பாஞ்சாலர்களை வல்லமைகொண்ட 
அரசு என்று எவரும்‌ நம்பப்போவதில்லை. 
வல்லமையற்றவர்களுடன்‌ எவரும்‌ இணைந்து 
கொள்ளப்‌ போவதுமில்லை” என்றாள்‌ குந்தி. 


“சொல்லப்போனால்‌ நம்‌ இளையோருக்கு ஷத்ரியர்களின்‌ 
இளவரசியரை கேட்பதற்கே நான்‌ தயங்குகிறேன்‌. 
நம்மிடமிருப்பது என்ன? நிலமில்லை. வல்லமை 
கொண்ட அரச உறவுமில்லை என்னும்போது எப்படி நான்‌ 
தூதனுப்ப முடியும்‌?” குந்தி கேட்டாள்‌. “இன்று 
பாண்டவர்கள்‌ பாஞ்சாலத்தின்‌ ஷத்ரிய படைவீரர்கள்‌ 
மட்டுமே. ஐந்து குலங்களிலும்‌ நமக்கு இடமில்லை 


என்பதனால்‌ என்றும்‌ இம்மண்ணில்‌ நாம்‌ அயலவரே. 
எவரும்‌ நீண்டநாள்‌ விருந்தோம்பலை பெறமுடியாது.” 


பீமன்‌ அவளை நோக்கியபடி அமர்ந்திருந்தான்‌. 
குந்தியின்‌ குரல்‌ இயல்பாக மாறியது. “சேதிநாட்டரசர்‌ 
தமகோஷர்‌ நோயுற்றிருக்கிறார்‌. அவர்‌ மைந்தர்‌ சிசுபாலர்‌ 
விரைவில்‌ அரசுகொள்வார்‌ என்கிறார்கள்‌. சிசுபாலரின்‌ 
தங்கை கரேணுமதி அழகி, நூல்கற்றவள்‌. அவளை 
நகுலனுக்காக கேட்டுப்‌ பார்க்கலாமென்றிருக்கிறேன்‌.” 


பீமன்‌ முகம்‌ மலர்ந்து “ஆம்‌, சேதிநாடு வல்லமை 
கொண்டது. அவ்விளவரசியைப்பற்றி சில சூதர்கள்‌ 
பாடிக்கேட்டும்‌ இருக்கிறேன்‌” என்றான்‌. குந்தி “ஆனால்‌ 
சிசுபாலன்‌ இப்போது மகதத்தின்‌ நட்புநாடாக 
இருக்கிறான்‌. மகதத்தின்‌ பன்னிரு 
களப்படைத்தலைவர்களில்‌ அவனும்‌ ஒருவன்‌” 
என்றாள்‌. “நம்மிடம்‌ மணவுறவு கொண்டால்‌ அவன்‌ 
மகதத்தை கைவிடவேண்டும்‌. ஒருவகையில்‌ 
அஸ்தினபுரியையும்‌ கைவிடவேண்டும்‌. எதன்பொருட்டு 
அவன்‌ அதைச்செய்யத்‌ துணிவான்‌?” 


அவள்‌ சொல்லவருவதென்ன என்று அவனுக்குப்‌ 
புரியவில்லை. அவள்‌ முகத்தை நோக்கியபடி 
அமைதியாக இருந்தான்‌. “மத்ரநாட்டு சல்யரின்‌ 
இளையோன்‌ தியுதிமானின்‌ மகள்‌ விஜயைக்கு மணமகன்‌ 
தேர்வதாக செய்தி வந்தது. அவளைத்தான்‌ 
சகதேவனுக்காக எண்ணியிருந்தேன்‌” என்று குந்தி 
தொடர்ந்தாள்‌. “அவள்‌ அவனுடைய மாமன்‌ மகள்‌. 
முறைப்படி அவன்‌ அவளை கொண்டாகவேண்டும்‌.” 


பீமன்‌ தலையசைத்தான்‌. குந்தியின்‌ உள்ளம்‌ 
சென்றுசேரப்போகும்‌ இடம்‌ அவனுக்கு புரியவில்லை. 
அதை உய்த்துணர முயல்வதை அவன்‌ முழுமையாகக்‌ 
கைவிட்டு வெறுமனே நோக்கத்‌ தொடங்கினான்‌. குந்தி 
“சேதிநாடு அங்கநாட்டுக்கு அண்மையில்‌ உள்ளது. 
மத்ரநாடு காந்தாரத்தின்‌ வணிகப்பாதைகளில்‌ உள்ளது. 
நாம்‌ வைக்கும்‌ ஒவ்வொரு மணவுறவும்‌ சதுரங்கத்தில்‌ 
வைக்கப்படும்‌ காய்கள்‌. நாம்‌ இவ்விருநாடுகளையும்‌ 
தவறவிடவேகூடாது” என்றாள்‌. 


“ஆம்‌” என்றபடி பீமன்‌ தன்‌ கால்களை விரித்து கைகளை 
நீட்டி பீடத்தின்‌ மேல்‌ வைத்துக்கொண்டான்‌. “ஆனால்‌ 
இன்று நாம்‌ இவர்கள்‌ எவரிடமும்‌ மணம்‌ கோரி 
செல்லமுடியாது. நாம்‌ இன்று எந்த நாட்டுக்குரியவர்‌ என்ற 
வினா எங்கும்‌ எழும்‌. பீமா, நிலமில்லாத ஷத்ரியன்‌ 


வெறும்‌ படைவீரன்‌ மட்டுமே. அவனுக்கும்‌ 
படைக்கலங்களுக்கும்‌ வேறுபாடில்லை. அவை பிறர்‌ 
கைக்கருவிகள்‌” என்றாள்‌ குந்தி. அவள்‌ குரல்‌ தழைந்தது. 


பீமன்‌ சற்று சீற்றத்துடன்‌ “நாம்‌ பாஞ்சால இளவரசியை 
கொண்டிருக்கிறோம்‌. இவ்வரசர்களுக்கு பாஞ்சாலத்தை 
விட பெருமையா என்ன?” என்றான்‌. “அவர்களிடம்‌ நாம்‌ 
சென்று நின்று பெண்‌ கேட்டு இரக்கவேண்டுமா என்ன? 
அவர்களின்‌ இளவரசியர்‌ பாஞ்சாலத்தின்‌ பேரரசியின்‌ 
இளையோராக அல்லவா வருகிறார்கள்‌?” 


பல்லைக்கடித்தபடி குரலெழாமல்‌ “மூடா!” என்றாள்‌ குந்தி. 
“சிந்தித்துப்பார்‌, துருபதனை நீங்கள்‌ களத்தில்‌ வென்று 
தேர்க்காலில்‌ கட்டி அவமதித்தீர்கள்‌. எளிய நிகழ்வல்ல 
அது. பாதிநாட்டை அவர்‌ இழந்திருக்கிறார்‌. அவர்‌ 
அடைந்த பெருந்துயரை இங்கு வந்தபின்னரே 
முழுமையாக அறிந்தேன்‌. உடல்நலம்‌ குன்றி இறப்பின்‌ 
கணம்வரை சென்றிருக்கிறார்‌. பின்னர்‌ உளநலம்‌ 
குன்றியிருக்கிறார்‌. கிழக்கே எங்கோ சென்று யாஜர்‌ 
உபயாஜர்‌ என்னும்‌ இரு அதர்வ வைதிகர்களை 
அழைத்துவந்து செளத்ராமணி வேள்வியைச்‌ செய்து 
இவளை பெற்றிருக்கிறார்‌. அது பழிவாங்குவதற்காக 
மைந்தரை பெறும்பொருட்டு செய்யப்படும்‌ பூதயாகம்‌.” 


முன்னரே கேட்டிருந்த செய்தியாக இருந்தாலும்‌ பீமனின்‌ 
உள்ளத்தில்‌ மெல்லிய அசைவு ஒன்று நிகழ்ந்தது. “அவர்‌ 
மகளைப்பெற்றது உங்களை வெல்ல, அடிமைப்படுத்த. 
வேறெதற்கு? அதைத்தான்‌ துர்வாசர்‌ என்னிடம்‌ 
சொன்னார்‌” என்றாள்‌ குந்தி. “துருபதனின்‌ வஞ்சத்தை 
நான்‌ எப்போதும்‌ அஞ்சிக்கொண்டிருந்தேன்‌. 
அகதைக்குறித்த செய்திகளை ஒவ்வொரு நாளும்‌ 
சேர்த்துக்கொண்டிருந்தேன்‌. இங்கு 
மணம்கொள்ளவந்ததே அவ்வஞ்சத்தை உறவின்மூலம்‌ 
கடக்கமுடியும்‌ என்று நம்பித்தான்‌. இத்தனை பெருந்துயர்‌ 
என்று அறிந்திருந்தால்‌ அவ்வெண்ணமே 
கொண்டிருக்கமாட்டேன்‌.” 


பீமன்‌ “அன்னையே, தங்களிடம்‌ அன்றுமுதல்‌ நான்‌ கேட்க 
எண்ணியது இது. உண்மையில்‌ துர்வாசர்‌ தங்களிடம்‌ 
என்ன சொன்னார்‌?” என்றான்‌. குந்தி குரல்‌ சற்று தணிய 
“அவர்‌ சொன்னபடிதான்‌ நான்‌ நடந்துகொண்டேன்‌” 
என்றாள்‌. “அவர்‌ உங்களிடம்‌ சொன்ன அனைத்தையும்‌ 
அறிய விழைகிறேன்‌ அன்னையே” என்றான்‌ பீமன்‌. 
அவள்‌ விழிதூக்கி “உங்களை வில்குலைக்க 
அனுப்பவேண்டாம்‌ என்று சொன்னார்‌. பார்த்தன்‌ 


வில்லெடுத்தால்‌ திரெளபதியை வெல்வான்‌. அது நமக்கு 
நல்லதல்ல என்றார்‌. உடனே மைந்தரை 
அழைத்துக்கொண்டு காம்பில்யத்தைவிட்டு அகலும்படி 
ஆணையிட்டார்‌” என்றாள்‌. 


“நீங்கள்‌ அச்சொல்லை மீறினீர்கள்‌” என்றான்‌ பீமன்‌ 
சற்றே சினத்துடன்‌. “அவர்‌ உங்கள்‌ ஆசிரியர்‌ அல்லவா?” 
குந்தி சினத்துடன்‌ “என்‌ ஆசிரியர்‌ இவரல்ல. நான்‌ 
விளையாடி மகிழ்ந்த முதியவர்‌ மண்மறைந்துவிட்டார்‌” 
என்றாள்‌. பீமன்‌ “ஆனால்‌ ஆத்மபுடம்‌ செய்து அவரது 
உள்ளத்தையும்‌ அறிவையும்‌ முற்றிலும்‌ 
பெற்றுக்கொண்டவர்‌ இவர்‌. பெருங்குருநாதர்கள்‌ 
அழிவதில்லை” என்றான்‌. குந்தி இதழ்களைக்‌ கோட்டி 
“ஆம்‌, ஆனால்‌ இவரை நான்‌ அணுக்கமாக 
எண்ணவில்லை” என்றாள்‌. 


“அவர்‌ சொன்னவற்றை நீங்கள்‌ எங்களிடம்‌ 
சொல்லியிருக்கலாம்‌” என்றான்‌ பீமன்‌. “நீங்கள்‌ அதற்குள்‌ 
அரண்மனைக்கு சென்றுவிட்டீர்கள்‌” என்று அவள்‌ 
கண்களில்‌ சினம்‌ மின்ன சொன்னாள்‌. “அன்னையே, 
நான்‌ எங்கிருப்பேன்‌ என எப்போதும்‌ 
உங்களுக்குத்தெரியும்‌...” என்றான்‌ பீமன்‌. உரத்தகுரலில்‌ 
“நீ என்னை மன்றுநிறுத்த முயல்கிறாயா?” என்றாள்‌ 
குந்தி. பீமன்‌ பெருமூச்சுடன்‌ கைகளை விரித்து “சரி, 
இல்லை” என்றான்‌. மீண்டும்‌ பெருமூச்சு விட்டு 
“துர்வாசரின்‌ எச்சரிக்கையினால்தான்‌ நீங்கள்‌ 
இம்முடிவை எடுத்தீர்களா?” என்றான்‌. 


“இல்லை. அதையும்‌ அவரிடம்‌ கலந்தே எடுத்தேன்‌” 
என்றாள்‌ குந்தி. “பார்த்தன்‌ அவையில்‌ வென்றதும்‌ 
அன்றே மீண்டும்‌ அவரிடம்‌ சென்றேன்‌. துருபதனின்‌ 
வஞ்சத்திற்கு நிகரானது பாஞ்சாலப்‌ பெருங்குடியினரின்‌ 
வஞ்சம்‌ என்று அவர்‌ சொன்னார்‌. நீங்கள்‌ ஐவரும்‌ அவர்‌ 
மகளை மணப்பீர்கள்‌, அஸ்தினபுரி அவள்‌ காலடியில்‌ 
கிடக்கும்‌ என்றால்‌ துருபதனின்‌ வஞ்சம்‌ தணியுமா என்று 
நான்‌ கேட்டேன்‌. ஆம்‌, அது ஒரு நல்ல எண்ணமே என்று 
அவர்‌ சொன்னார்‌.” 


பீமன்‌ புன்னகை செய்தான்‌. குந்தி “அம்முடிவு சிறந்தது 
என்றே உணர்கிறேன்‌. உண்மையிலேயே அது துருபதனை 
மகிழச்செய்தது என்று கண்டேன்‌. திரெளபதி 
அஸ்தினபுரியின்‌ மணிமுடியைச்‌ சூடும்போது அவர்‌ 
முழுநிறைவடைவார்‌” என்றாள்‌. பீமன்‌ “இந்தக்‌ 
கணக்குகள்‌ எனக்கு விளங்குவதில்லை அன்னையே. 
நான்‌ என்ன செய்யவேண்டுமென்று மட்டும்‌ 


சொல்லுங்கள்‌” என்றான்‌. 


குந்தியின்‌ விழிகள்‌ மாறுபட்டன. “உன்‌ தமையனிடம்‌ 
இனி நான்‌ ஏதும்‌ பேசமுடியாது. அவன்‌ அனுப்பிய 
சொற்களில்‌ அனைத்தும்‌ தெளிவாக இருந்தன” என்றாள்‌. 
“இனி உன்னிடம்‌ மட்டுமே பேசமுடியும்‌” என்றாள்‌. அவள்‌ 
உடலில்‌ ஓர்‌ அண்மை வெளிப்பட்டது. சற்று 
முன்னகர்ந்து மேலாடையை அள்ளி மடியில்‌ குவித்தபடி 
“நீ மட்டுமே எனக்கு உதவமுடியும்‌ மந்தா” என்றாள்‌. 


பீமன்‌ நகைத்து “நானா? அன்னையே, நான்‌ எப்போது 
மூத்தவரிடம்‌ பேசியிருக்கிறேன்‌? நான்‌ அவருக்கும்‌ 
வெறும்‌ மந்தன்‌ அல்லவா?” என்றான்‌. “ஆம்‌, நீ 
பேசமுடியாது. அவள்‌ பேசமுடியும்‌” என்றாள்‌ குந்தி. “இனி 
அவனிடம்‌ அவள்‌ மட்டுமே பேசமுடியும்‌.” பீமன்‌ 
புன்னகை செய்தான்‌. “நான்‌ சொல்வனவற்றை 
அவளிடம்‌ சொல்‌.” பீமன்‌ கைகளை கோர்த்துக்கொண்டு 
முன்னால்‌ குனிந்து “சொல்லுங்கள்‌ அன்னையே” 
என்றான்‌. 


குந்தி “நான்‌ சொல்வதெல்லாம்‌ அவள்‌ நலனுக்காகவே” 
என்றாள்‌. “பாரதவர்ஷத்தின்‌ பேரரசியாக அவள்‌ ஆவாள்‌ 
என்கின்றனர்‌ நிமித்திகர்‌. அவள்‌ தந்தையும்‌ குலமும்‌ 
அதையே எண்ணியிருக்கிறார்கள்‌. இங்கே இந்த நகரின்‌ 
புறமாளிகையில்‌ அவள்‌ வெறும்‌ இளவரசியாக 
எத்தனைநாள்‌ வாழ்வாள்‌? இன்று அவளிடமிருக்கும்‌ 
பெரும்‌ படைக்கலம்‌ என்றால்‌ அவளைப்பற்றி 
பாரதவர்ஷம்‌ முழுக்க நிமித்திகர்‌ சொல்லி 
நிறுவியிருக்கும்‌ அந்த நம்பிக்கை.” 


“பாரதவர்ஷம்‌ காத்திருக்கிறது மந்தா. எச்சரிக்கையுடன்‌ 
மட்டுமல்ல. இத்தகைய செய்திகளில்‌ சற்று 
எதிர்நம்பிக்கைகளுடனும்தான்‌. எங்கேனும்‌ ஒரு கேலி 
முளைத்துவிட்டதென்றால்‌ மிக விரைவில்‌ அது பரவும்‌. 
மக்களின்‌ உள்ளங்களின்‌ அடியாழத்தில்‌ முன்னரே 
வாழும்‌ கேலிதான்‌ அது. ஏனென்றால்‌ பேருருவம்‌ 
கொண்ட எதுவும்‌ வீழ்ச்சியடைந்து பார்க்க மக்கள்‌ 
விழைகிறார்கள்‌. அக்கேலி நெய்க்கடலின்‌ எரி போல 
பரவும்‌. பின்‌ அதை எவரும்‌ தடுக்க முடியாது. திரெளபதி 
என்னும்‌ அச்சமூட்டும்‌ ரகசியம்‌ அத்துடன்‌ அழியும்‌.” 
“அது நிகழலாகாது என்பதற்காகவே வந்தேன்‌” என்றாள்‌ 
குந்தி. “இன்று உங்களுக்குத்தேவை நிலம்‌. 
அவளுக்குத்தேவை அவள்‌ வஞ்சம்‌ கொண்ட 
கொலைத்தெய்வம்‌ என்ற உளச்சித்திரம்‌. 


பாஞ்சாலத்திற்குத்‌ தேவை வஞ்சம்‌ நிறைவேறல்‌. 
மூன்றுக்கும்‌ ஒரே வழிதான்‌. அவளிடம்‌ சொல்‌, 
அஸ்வத்தாமன்‌ மீது படைகொண்டுசெல்ல. சத்ராவதியை 
வென்று அதில்‌ அவள்‌ முடிசூடட்டும்‌. பாரதவர்ஷத்தின்‌ 
சக்ரவர்த்தினியின்‌ முதல்‌ மணிமுடி அவ்வாறு 
அவளாலேயே வென்றெடுக்கப்படட்டும்‌.” 


பீமன்‌ “அன்னையே அது துரோணருக்கு அர்ஜுனன்‌ 
அளித்த கொடை” என்றான்‌. “இல்லை, துரோணருக்கு 
அர்ஜுனன்‌ அளித்த கொடை துருபதனை வென்று 
கொண்டு போட்டது மட்டுமே. சத்ராவதியை அவர்‌ 
அவரிடமிருந்து பிடுங்கினார்‌. அதற்கும்‌ பார்த்தனுக்கும்‌ 
தொடர்பில்லை. மந்தா, என்றிருந்தாலும்‌ பார்த்தனுக்கு 
அஸ்வத்தாமன்‌ பெரும்‌ எதிரிகளில்‌ ஒருவன்‌, அதை 
மறக்கவேண்டாம்‌. அவ்வெதிரியை ஏன்‌ 
வளரவிடவேண்டும்‌?” 


“ஆனால்‌” என பீமன்‌ பேசத்தொடங்க “நான்‌ 
வாதிடவிரும்பவில்லை. தன்‌ நிலத்தை மீட்க 
பாஞ்சாலத்து இளவரசிக்கு முழு உரிமையும்‌ உள்ளது. 
அதற்காக தன்‌ கணவர்களை அவள்‌ ஏவுவதும்‌ இயல்பே. 
அதில்‌ நெறிமீறல்‌ இல்லை, முற்றிலும்‌ உலகவழக்குதான்‌” 
என்றாள்‌ குந்தி. பீமன்‌ கைகளை விரித்தபின்‌ 
எழுந்துகொண்டான்‌. சாளரத்தை நோக்கியபடி “நான்‌ 
என்ன செய்யவேண்டும்‌?” என்றான்‌. 


“நீ அவளிடம்‌ இதை சொல்‌” என்றாள்‌ குந்தி. “ஆனால்‌ 
சொல்லிக்கேட்பவள்‌ அல்ல அவள்‌. அதை 
வேறுவகையிலேயே செய்யவேண்டும்‌. அவளை ஒரு 
வெறும்பெண்‌ என நடத்து. அவள்‌ அகம்‌ புண்படட்டும்‌. 
அவள்‌ நிலமற்றவள்‌, வெறும்‌ இளவரசி மட்டுமே என 
அவள்‌ உள்ளத்தில்‌ தைக்கும்படி சொல்‌. ஆணவம்‌ 
கொண்ட பெண்‌ அவள்‌. ஆணவத்தைப்போல்‌ எளிதில்‌ 
புண்படுவது பிறிதில்லை. யானையை சினம்கொள்ளச்‌ 
செய்வதே மிக எளிது என்று போர்க்கலையில்‌ 
கற்றிருப்பாய்‌.” 
பீமன்‌ புன்னகையுடன்‌ “நான்‌ போருக்குச்‌ செல்லவில்லை 
அன்னையே” என்றான்‌. குந்தி “ஷத்ரியனுக்கு எச்செயலும்‌ 
போரே” என்றாள்‌. பீமன்‌ “நான்‌...” என சொல்ல 
வாயெடுக்க அவள்‌ கை நீட்டித்‌ தடுத்து “இது என்‌ 

ணை” என்றாள்‌. பீமன்‌ தலைவணங்கினான்‌. “அவள்‌ 
புண்பட்டிருக்கையில்‌ சொல்‌ அஸ்வத்தாமன்‌ தலையில்‌ 
முடி இருக்கும்‌ வரை அவள்‌ வெறும்‌ அரண்மனைப்பெண்‌ 
மட்டுமே என்று” என்றபடி குந்தி எழுந்துகொண்டாள்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

சிசிரன்‌ பின்னால்‌ வந்து நின்ற ஒலி கேட்டு பீமன்‌ 
திரும்பிப்பார்த்தான்‌. சிசிரன்‌ மெல்ல வணங்கி, “இளவரசி 
இன்னும்‌ கிளம்பவில்லை. இன்று எழுபிறை நான்காம்‌ 
நாள்‌. அரண்மனையின்‌ காவல்‌ யட்சிக்கென சில 
பூசனைகள்‌ உள்ளன?” என்றான்‌. பீமன்‌ 
தலையசைத்தான்‌. இன்று நான்காம்‌ நிலவா என்று 
எண்ணியபடி வானைநோக்கினான்‌. செம்மை அவிந்து 
இருள்திட்டுகளாக முகில்கள்‌ மாறிக்கொண்டிருந்தன. 
எங்கும்‌ நிலவை காணமுடியவில்லை. 


சிசிரன்‌ “இளவரசர்‌ விழைந்தால்‌ சூதர்கள்‌ பாடுவார்கள்‌. 
இளவரசி வருவதற்கு பிந்தியதனால்‌ நான்‌ அவர்களை 
வரவழைத்தேன்‌” என்றான்‌. பீமன்‌ புருவம்‌ சுளித்து 
“தேவையில்லை” என்றபின்‌ கைகளைக்‌ கட்டியபடி 
நீர்வெளியை நோக்கி நின்றான்‌. நீருக்குள்‌ இருந்து எழுந்த 
ஒளி எஞ்சியிருக்க அதன்மேல்‌ சிறிய பறவைகள்‌ 
தாவிக்கொண்டிருந்தன. மிகத்தொலைவில்‌ 
வணிகப்படகுகள்‌ செவ்வொளி விளக்குகளுடன்‌ 
சென்றுகொண்டிருந்தன. இறுதி முகிலும்‌ 
அணைந்தபோது வானம்‌ முழுமையாகவே இருண்டது. 


பீமன்‌ திரும்பி நோக்க அப்பால்‌ அவனை நோக்கி 
நின்றிருந்த சிசிரன்‌ அருகே ஓடிவந்து “இளவரசே” 
என்றான்‌. “சூதர்கள்‌ பாடட்டும்‌” என்றபடி பீமன்‌ 
மேலேறிவந்தான்‌. சிசிரன்‌ “ஆணை” என்றபடி ஓடினான்‌. 
பீமன்‌ முற்றத்தில்‌ சிலகணங்கள்‌ நின்றபின்‌ பக்கவாட்டில்‌ 
திரும்பி சமையலறை நோக்கி சென்றான்‌. அங்கே 
ஆவியில்‌ வேகும்‌ அக்காரத்தின்‌ நறுமணம்‌ 
எழுந்துகொண்டிருந்தது. அவன்‌ அகம்‌ மலர்ந்தது. 
கைகளை வீசியபடி படிகளில்‌ ஏறி வளைந்து 
அடுமனைக்குள்‌ சென்றான்‌. 


அவனைக்‌ கண்டதும்‌ சூதர்கள்‌ ஐவரும்‌ எழுந்து முகம்‌ 
மலர்ந்து “வருக இளவரசே” என்றனர்‌. “மேகரே, அக்காரம்‌ 
மணக்கிறதே” என்றபடி அவன்‌ அடுமனையில்‌ இருந்த 
பீடத்தில்‌ அமர்ந்துகொண்டான்‌. அடுப்பில்‌ நெளிந்தாடிய 
தழல்களுக்குமேல்‌ அகன்ற பித்தளை உருளி 
அமர்ந்திருந்தது. அதை மூடியிருந்த எடைமிக்க 
வங்கத்தின்‌ சிறிய துளைகளைத்‌ தூக்கியபடி ஆவி 


நீர்த்துளிகளுடன்‌ வெடித்து வெடித்துச்‌ சீறியது. 


“அக்காரை என்று இங்கே நாங்கள்‌ சொல்வோம்‌. 
கோதுமை, தினை, வஜ்ரம்‌ என்னும்‌ மூன்று 
மணிக்கூலங்களுடன்‌ வெளியே சொல்லாத ஒரு 
பொருளையும்‌ சேர்த்து பொடித்து அதில்‌ அக்காரமும்‌ 
ஏலக்காயும்‌ சேர்த்து ஆவியில்‌ வேகவைப்பது” என்றார்‌ 
மேகர்‌. பீமன்‌ மூக்கை சற்றே தூக்கி “அது என்ன என்று 
சொல்கிறேன்‌... சற்று பொறுங்கள்‌” என்றான்‌. பின்‌ 
விழிதிருப்பி “சளையீச்சையின்‌ காய்கள்‌...” என்றான்‌. 
மேகர்‌ புன்னகைத்து “அது அஸ்தினபுரியிலும்‌ உண்டா? 
மலைப்பகுதியில்தான்‌ வளரும்‌ என்றார்கள்‌” என்றார்‌. 


“இல்லை, நான்‌ அதை இடும்பவனத்தில்‌ உண்டேன்‌” 
என்றான்‌ பீமன்‌. “அவர்கள்‌ அதை பறித்து வெட்டி 
உலரச்செய்தபின்‌ கொடிவலைக்கூடையில்‌ இட்டு ஓடும்‌ 
நீருக்குள்‌ போட்டுவிடுகிறார்கள்‌. அதன்‌ நஞ்சு 
முற்றிலுமாக அகன்றபின்னர்‌ எடுத்து சுட்டு 
உண்கிறார்கள்‌”. மேகர்‌ “இங்கும்‌ மலைமக்கள்‌ 
அதைத்தான்‌ செய்கிறார்கள்‌. நாங்கள்‌ அதை ஐந்துமுறை 
கொதிக்கச்செய்து ஊறலை களைவோம்‌. அதன்பின்‌ 
உலரவைத்து தூளாக்குவோம்‌” என்றார்‌. 


கிஞ்சனர்‌ திரும்பி “அவிந்துவிட்டது. உண்கிறீர்களா 
இளவரசே?” என்றார்‌. மேகர்‌ “அதற்காகத்தானே 
வந்திருக்கிறார்‌?” என்றதும்‌ அத்தனை 
அடுமனையாளர்களும்‌ நகைத்தனர்‌. கயிறுகளைப்பற்றி 
வங்கத்தை மெல்ல தூக்கி அகற்ற ஆவி எழுந்து 
அடுமனைக்கூடத்தை மூடியது. “தேவர்‌ வருக!” என்று 
சொன்னபடி மேகர்‌ உருளிக்குள்‌ ஒரு நீண்ட 
இரும்புக்கம்பியை விட்டு ஓர்‌ அப்பத்தை எடுத்து 
தென்மேற்கு மூலையில்‌ வைத்தார்‌. பின்னர்‌ அப்பங்களை 
எடுத்து எடுத்து அருகில்‌ இருந்த பெரிய தாலத்தில்‌ 
வைத்தார்‌. 


“நூறு அப்பம்‌ இருக்குமா?” என்றான்‌ பீமன்‌. “தாங்கள்‌ 
உண்ணுமளவுக்கு இருக்காது இளவரசே, இன்றிரவுக்குள்‌ 
மேலும்‌ பலமுறை அவித்துவிடுவோம்‌” என்றார்‌ கிஞ்சனர்‌. 
அப்பங்களை பெரிய பனையோலைத்‌ தொன்னைகளில்‌ 
வைத்து அவித்திருந்தார்கள்‌. பீமன்‌ அப்பங்களை 
எடுத்து அவற்றின்‌ ஓலையை சுழற்றி அகற்றி வெளியே 
தெரிந்த பகுதியை கவ்வி உண்ணத்‌ தொடங்கினான்‌. 
இடக்கையால்‌ அவன்‌ ஓலையின்‌ மீது பற்றியிருந்தான்‌. 
மிக விரைவாக அவன்‌ உண்டபோதுகூட ஓலையை 
முற்றிலும்‌ அகற்றி அப்பத்தை கைகளால்‌ தொடவில்லை. 


“பார்த்துக்கொள்ளுங்கள்‌ மேகரே, உணவை உண்பதும்‌ 
ஒரு தவம்‌” என்றார்‌ கிஞ்சனர்‌. “இளவரசே, எங்கள்‌ 
ஆசிரியர்‌ அசரர்‌ முன்பொருமுறை விதேகமன்னரிடம்‌ 
சமையற்காரராக இருந்தார்‌. முழுவிருந்தொன்றை அரசர்‌ 
முன்‌ படைத்துவிட்டு அருகே நின்று முறைமைசெய்தார்‌. 
அரசர்‌ முதலில்‌ ஒரு வாழைப்பழத்தை எடுத்து தோலை 
முழுமையாக உரித்துவீசிவிட்டு பழத்தை வெறும்கையில்‌ 
பிடித்தபடி உண்ணத்தொடங்கினார்‌. அசரர்‌ சினம்‌ 
கொண்டு அரசர்‌ முன்னாலிருந்த உணவுத்தாலத்தை 
இழுத்து திரும்ப எடுத்துக்கொண்டார்‌. குரங்கு போல 
உணவுண்ணத்தெரியாத உன்னால்‌ என்‌ சமையலை 
எப்படி உண்ணமுடியும்‌ என்று கூவினார்‌. 
வேண்டுமென்றால்‌ என்னை தலைகொய்ய ஆணையிடு. 
உனக்கென இனி சமைக்க மாட்டேன்‌ என்றார்‌. 


“அரசன்‌ அந்த உணர்ச்சியை எதிர்பார்க்கவில்லை. 
திகைத்தபின்‌ தலைவணங்கி அடுநூலரே அறியாமல்‌ 
செய்த பிழை பொறுத்தருள்க. எனக்கு உண்பதை எவரும்‌ 
கற்பிக்கவில்லை என்றார்‌” என்றார்‌ கிஞ்சனர்‌. 
“அவனுக்கு உண்பதெப்படி என்று அசரர்‌ கற்பித்தார்‌. 
அதன்பின்‌ அவன்‌ உடுப்பதெப்படி என்று 
கற்றுக்கொண்டான்‌. வாழ்க்கையின்‌ அனைத்தையும்‌ 
கற்றுக்கொண்டான்‌. விதேகம்‌ வளர்ந்து பேரரசானது 
அதன்பின்னர்தான்‌ என்பார்கள்‌. அசரர்‌ அவனது 
அவையாசிரியராக இறுதிவரை இருந்தார்‌.” 


பீமன்‌ உண்டு முடித்து எழுந்து கைகழுவியபின்‌ ஏப்பம்‌ 
விட்டபடி திரும்பி “உண்பதை நான்‌ 
விலங்குகளிடமிருந்து கற்றுக்கொண்டேன்‌” என்றான்‌. 
“அதற்கு நான்கு நெறிகள்தான்‌. இவ்வுணவு அரிதானது 
என எண்ணுதல்‌. உண்ணும்போது உணவை மட்டுமே 
எண்ணுதல்‌. வீணடிக்காது உண்ணுதல்‌. 
பகிர்ந்துண்ணுதல்‌” என்றான்‌. “அழுகிய ஊனை 
கிழித்துண்ணும்‌ கழுதைப்புலிகள்‌ கூட அப்படித்தான்‌ 
உண்கின்றன. அவை உண்ணும்‌ அழகு 
நடனம்போவிருக்கும்‌.” 


“நல்லுணவு உண்ணப்படும்‌ இடத்தில்‌ உவகை 
நிறைந்திருக்கவேண்டும்‌. அங்கே தெய்வங்கள்‌ சூழும்‌” 
என்றார்‌ கிஞ்சனர்‌. “மண்ணில்‌ உண்ணப்படும்‌ 
ஒவ்வொரு அன்னமும்‌ அன்னத்திற்கு அளிக்கப்படும்‌ 
அவியே.” பீமன்‌ “இனிய சளையீச்சையை 
வணங்குகிறேன்‌. அதன்‌ ஓலைகளில்‌ இந்நேரம்‌ குளிர்ந்த 
தென்றல்‌ தழுவட்டும்‌. அதன்‌ வேர்களுக்கு அன்னை 
முலைகனிந்தாட்டட்டும்‌” என்றான்‌. 


சிசிரன்‌ வந்து பின்னால்‌ நின்றான்‌. பீமன்‌ திரும்பியதும்‌ 
“சூதர்‌ அமர்ந்துவிட்டனர்‌ இளவரசே” என்றான்‌. பீமன்‌ 
திரும்பி அடுமனையாளர்களிடம்‌ விடைபெற்றுவிட்டு 
அவனுடன்‌ நடந்தான்‌. “இத்தனை நல்லுணவுக்குப்பின்‌ 
கதைகேட்பதைப்போல சோர்வு அளிப்பது பிறிதில்லை 
சிசிரரே. என்‌ கதையை கொண்டுவந்திருந்தால்‌ பயிற்சி 
செய்யத்‌ தொடங்கியிருப்பேன்‌” என்றான்‌. சிசிரன்‌ 
புன்னகைத்து “கதைகேட்பதும்‌ பயிற்சியே” என்றான்‌. 


கூடத்தில்‌ ஏற்றப்பட்ட பன்னிரு திரி நெய்விளக்கின்‌ 
முன்னால்‌ மூன்று சூதர்கள்‌ அமர்ந்திருந்தனர்‌. பீமன்‌ 
வருவதைக்‌ கண்டதும்‌ முதியவர்‌ மட்டும்‌ 
தலைவணங்கினார்‌. பீமன்‌ பீடத்தில்‌ 
அமர்ந்துகொண்டான்‌. நடுவே அமர்ந்திருந்த முதியவர்‌ 
விழிகளால்‌ இருபக்கமும்‌ அமர்ந்திருந்தவர்களை 
தொடங்கச்‌ சொன்னார்‌. முழவும்‌ யாழும்‌ ஒலிக்கத்‌ 
தொடங்கின. முதியவர்‌ இறைவணக்கங்கள்‌ பாடி 
பாஞ்சாலனின்‌ குலத்தையும்‌ கொடியையும்‌ கோலையும்‌ 
வாழ்த்தினார்‌. கதைகேட்கும்‌ பீமனின்‌ குலத்தை 
வாழ்த்தினார்‌. “ஜயவிஜயர்களால்‌ எந்நேரமும்‌ 
தழுவப்படும்‌ மலைபோன்ற தோள்களை 
வணங்குகிறேன்‌. வெல்வதற்கு அவர்களுக்கு இப்புவியே 
உள்ளபோது அவர்கள்‌ எப்படி ஓய்வெடுக்க முடியும்‌?” 


பீமன்‌ புன்னகைத்துக்கொண்டான்‌. சற்று 
கண்சொக்குவதுபோல்‌ உணர்ந்தான்‌. “இளவரசே, தாங்கள்‌ 
விரும்பும்‌ கதையை சொல்லலாம்‌. பாடுகிறோம்‌” என்றார்‌ 
முதுசூதர்‌. பீமன்‌ “எனக்கு முன்னரே தெரிந்த 
கதையைத்தானே நான்‌ கேட்கமுடியும்‌?” என்றான்‌. “நான்‌ 
அறியாத கதை ஒன்றைப்பாடுக.” முதுசூதர்‌ 
புன்னகையுடன்‌ மீசையை நீவியபடி “பாரதவர்ஷத்தில்‌ 
உள்ள அறியாத நாடொன்றைச்‌ சொல்லுங்கள்‌... 
அந்நாட்டுக்கதையைப்‌ பாடுகிறேன்‌” என்றார்‌. 


பீமன்‌ சிறிய கண்களில்‌ சிரிப்புடன்‌ “இங்கிருந்து வடக்கே 
சென்றால்‌ எந்த நாடு வரும்‌?” என்றான்‌. “இங்கிருந்து 
வடக்கே உசிநாரநாடு. அதற்கப்பால்‌ குலிந்த நாடு.” பீமன்‌ 
” அதற்கப்பால்‌?” என்றான்‌. “அதற்கப்பால்‌ 
கிம்புருடநாடு... அங்கே வெண்முகில்களில்‌ நடக்கக்‌ 
கற்றவர்கள்‌ வாழ்கிறார்கள்‌.” பீமன்‌ தலையை அசைத்து 
“சரி, அதற்குமப்பால்‌?” என்றான்‌. சூதர்‌ சிரித்து 
“அதற்கப்பால்‌ ஸ்வேதகிரி. ஹிமவானின்‌ வெண்பனி 
மலையடுக்குகள்‌” என்றார்‌. 


“அதற்கப்பால்‌?” என்றான்‌ பீமன்‌. ”அத்துடன்‌ ஜம்புத்வீபம்‌ 


முடிவடைகிறது. அதற்கப்பால்‌ ஒன்றுமில்லை” என்றார்‌ 
சூதர்‌. “சரி அங்குள்ள கதையைப்பாடுக” என்றபடி பீமன்‌ 
சாய்ந்துகொண்டான்‌. சூதர்‌ கைகாட்டி “வெண்பனி 
பெய்கிறது. எங்கும்‌ வெண்மை நிறைந்திருக்கிறது! 
வெண்பனி பெய்கிறது. எங்கும்‌ வெண்மை 
நிறைந்திருக்கிறது! “ என்று பாடினார்‌. அவ்விரு 
வரிகளையும்‌ மீண்டும்‌ மீண்டும்‌ பாடினார்‌. “கதையைத்‌ 
தொடங்குங்கள்‌” என்றான்‌ பீமன்‌. “இளவரசே, அங்கு 
இவ்விரு வரிகளில்‌ உள்ள கதை மட்டுமே நிகழ்கிறது” 
என்றார்‌ முதுசூதர்‌. பீமன்‌ வெடித்துச்‌ சிரித்து தொடையில்‌ 
அறைந்து “நன்று! நன்று” என்றான்‌.ந்‌ 


பின்பு மீசையை நீவியபடி “சரி, இங்கிருந்து தெற்கே?” 
என்றான்‌. “சேதிநாடு. அப்பால்‌ புலிந்த நாடு. 
அதற்கப்பால்‌ விந்தியமலை.” பீமன்‌ சிரித்துக்கொண்டு 
“சரி, அதற்குமப்பால்‌?” என்றான்‌. ”விதர்ப்பம்‌, 
வாகடகம்‌,அஸ்மாரகம்‌, குந்தலம்‌ என்று சென்றுகொண்டே 
இருக்கின்றன நாடுகள்‌. அப்பால்‌ வேசரம்‌ திருவிடம்‌ 
அதற்கப்பால்‌ புனிதமான காஞ்சி பெருநகர்‌. கல்வியும்‌ 
கலையும்‌ செறிந்த இடம்‌. அங்குள்ள கதையொன்றைச்‌ 
சொல்கிறேன்‌.” 


“இல்லை, அதற்கும்‌ அப்பால்‌?” என்றான்‌ பீமன்‌ 
“அதற்குமப்பால்‌ தமிழ்நிலம்‌” என்றார்‌ முதுசூதர்‌. 
“சேரர்கள்‌ சோழர்கள்‌ பாண்டியர்கள்‌. பாண்டியர்களின்‌ 
தொல்நகரமான மாமதுரை... கருங்கால்‌ பெருங்கோட்டை 
எழுந்தமையால்‌ மதில்நிரை. கடல்‌ அருகே அமைந்து 
அலைகள்‌ கொண்டமையால்‌ அலைவாய்‌.” பீமன்‌ 
“அதற்கும்‌ அப்பால்‌?” என்றான்‌. “அதற்குமப்பால்‌ தீவுகள்‌. 
மணிபல்லவம்‌, நாகநகரி.” பீமன்‌ “சரி அவர்களின்‌ 
கதைகளைச்‌ சொல்லுங்கள்‌” என்றான்‌. 


முதுசூதர்‌ தலைவணங்கி “அலைகளின்‌ மேல்‌ கட்டுமரம்‌ 
மிதக்கின்றது. நாகர்கள்‌ மீன்பிடிக்கிறார்கள்‌. இனிய 
தென்னங்காய்களுடன்‌ மீனை உண்கிறார்கள்‌. மீண்டும்‌ 
காலையில்‌ எழுகிறார்கள்‌. மீன்பிடிக்கிறார்கள்‌. இனிய 
தென்னங்காய்களுடன்‌ மீனை உண்கிறார்கள்‌. மீண்டும்‌ 
காலையில்‌ எழுகிறார்கள்‌” என்றார்‌. சிரித்தபடி பீமன்‌ 
கையை காட்டினான்‌. முதுசூதர்‌ சிரித்து “அவ்வளவுதான்‌ 
அவர்களின்‌ கதை இளையவரே. ஆனால்‌ கலைமகள்‌ 
தோன்றி கலைதோன்றா காலம்‌ முதல்‌ இது நிகழ்கிறது. 
நாம்‌ முடிவில்லாமல்‌ இதை பாடமுடியும்‌” என்றார்‌. 


பீமன்‌ நகைத்தபடி தொடையில்‌ தட்டினான்‌. “நன்று! 
பிறிதொருநாள்‌ விடியும்வரை இந்தக்கதையைக்‌ 


கேட்கிறேன்‌. பாண்டியநாட்டின்‌ கதையைச்‌ சொல்லும்‌” 
என்றான்‌. சூதர்‌ தலைவணங்கினார்‌. “அங்கு ஏதேனும்‌ 
நிகழுமா? இல்லை முத்துக்குளித்தபடியே இருப்பார்களா?” 
என்றான்‌ பீமன்‌. முதுசூதர்‌ “பாண்டிய இந்திரத்யும்னனின்‌ 
கதையைச்‌ சொல்கிறேன்‌ இளவரசே” என்றார்‌. 
“சொல்லும்‌” என பீமன்‌ சாய்ந்துகொண்டான்‌. 


கண்மூடி சிலகணங்கள்‌ அமர்ந்துவிட்டு யாழின்‌ 
மீட்டலுடன்‌ தன்‌ குரலை இழையவிட்டு பாட்டும்‌ 
உரையுமாக முதுசூதர்‌ தொடங்கினார்‌. 
“விஷ்ணுவிலிருந்து பிரம்மன்‌ பிறந்தான்‌. 
பிரம்மனிலிருந்து சுயம்புமனு எழுந்தார்‌. சுயம்புமனுவின்‌ 
மைந்தர்‌ பிரியவிரதர்‌. அவரது குருதிவழி வந்தவர்‌ 
அக்னீத்ரன்‌. அவரது மைந்தர்‌ பிரியவிரதன்‌. அவருடைய 
கொடிவழியில்‌ நாபி, ரிஷபன்‌, பரதன்‌, சுமதி என விரியும்‌ 
குலமுறையில்‌ வந்த மைந்தர்‌ இந்திரத்யும்னர்‌. அவர்‌ 
வாழ்க!” 


“ஆழிப்பெரும்பசு நக்கீத்தீராத அன்புக்குழவி மாமதுரை. 
துமிமழை பெய்யும்‌ குளிர்நகர்‌. அலையோசை சூழ்ந்த 
சுழல்வட்டத்‌ தெருக்கள்‌ கொண்ட வலம்புரிச்சங்கு. 
குமரியன்னை விழிதொட்டு அணையாது புரக்கும்‌ 
அகல்சுடர்‌” என்றார்‌ முதுசூதர்‌. அந்நகரில்‌ அரியணை 
அமர்ந்து வெண்குடை கவித்து முடிசூடி கோலேந்தி 
கடல்முகம்‌ புரந்தான்‌ இந்திரத்யும்னன்‌. ஐம்பெருங்குழுவும்‌ 
எண்பேராயமும்‌ அவன்‌ கோலுக்குத்‌ துணை நின்றன. 


ஒருமுறையும்‌ அவன்‌ கோல்‌ தாழவில்லை. ஆழிக்கைகள்‌ 
அணைத்த பெருநகரை அடையும்‌ எதிரியென எவரும்‌ 
இருக்கவில்லை என்பதனால்‌ உறைவிட்டு உடைவாளை 
உருவாமலேயே ஆண்டு வயதமைந்தான்‌ அரசன்‌. அறம்‌ 
நிறுத்தி குலம்‌ பெருக்கி அவன்‌ நாடாண்டு முதிர்ந்தான்‌. 
மண்ணில்‌ விழுந்த வானுறை மூதாதையரின்‌ 
வாழ்த்துச்சொல்‌ அவன்‌ என்றனர்‌ புலவர்‌. 


ர பல ட பி டு யி 
முதிர்வது அறிந்த இந்திரத்யும்னன்‌ தன்‌ மைந்தரை 
அழைத்து அவரவர்‌ பணிகளை அறிவித்து மூத்தவன்‌ 
கையில்‌ முடியும்‌ கோலும்‌ அளித்து காடேகினான்‌. 
மாமதுரை அருகே பஃறுளிப்பெருநதிக்‌ கரையில்‌ 
அமைந்த குமரிச்சோலை எனும்‌ குறுங்காட்டில்‌ சிறுகுடில்‌ 
அமைத்து அதில்‌ காயும்‌ கனியும்‌ உண்டு ஊழ்கமியற்றி 
விண்நுழையும்‌ வழிதேடினான்‌. 


நாள்‌ செல்லச்செல்ல அவன்‌ உடல்‌ வலிமை குன்றி 


மெலிந்தது. கைகள்‌ மெலிந்து உலர்சுள்ளியாகின. 
கால்கள்‌ அவன்‌ உடல்‌ தாளாமலாயின. கிளைவிரித்த 
ஆலமரத்தடியில்‌ வடதிசை நோக்கி தர்ப்பைப்புல்‌ விரித்து 
அமர்ந்து விழிமூடினான்‌. அவனில்‌ எரிந்த 
ஐம்புலன்களும்‌ அணைந்து பின்வாங்கின. தன்மேல்‌ 
விழுந்த ஆலிலைச்சருகுகளைக்கூட எடுத்து விலக்கும்‌ 
ஆற்றலற்றவையாயின அவன்‌ விரல்கள்‌. விழிதிறந்து 
நோக்கும்‌ விசையற்றவையாகின அவன்‌ இமைகள்‌. 
எரியும்‌ விடாய்‌ கொண்டிருந்தாலும்‌ நீரென்று சொல்லி 
நெகிழமுடியாதவை ஆயின அவன்‌ இதழ்கள்‌. 


ஆனால்‌ அவன்‌ உடல்‌ மெலிய மெலிய உள்ளுறைந்த 
எண்ணம்‌ வலுத்தபடியே சென்றது. பேருருவம்‌ கொண்ட 
யானையென்றாகி அவன்‌ மரங்களை வேருடன்‌ பிடுங்கி 
உண்டான்‌. காடதிர சின்னம்‌ விளித்து துதிக்கைசுழற்றி 
நடந்தான்‌. எதிர்பட்ட பெரும்பாறைகளைத்‌ தூக்கி 
மலைச்சரிவில்‌ வீசினான்‌. மதம்‌ வழியும்‌ மத்தகம்‌ 
கொண்ட பிடியானைகளை மறித்து மலையடுக்குகள்‌ 
எதிரொலிக்க கூவியபடி புணர்ந்தான்‌. துயிலற்றவனாக 
மலைச்சரிவுகளில்‌ அலைந்தான்‌. 


அவன்‌ தன்னிலாழ்ந்து இருக்கையில்‌ அவன்‌ நாவில்‌ 
இறுதித்துளி நீர்‌ விடும்பொருட்டு அவனுடைய 
அறிவாசிரியராகிய அகத்தியர்‌ அங்கே வந்தார்‌. 
சருகுமூடிக்கிடக்கும்‌ அவனைக்‌ கண்டு அணுகி அமர்ந்து 
அவன்‌ உலர்ந்த இதழ்களை நோக்கி தன்‌ கொப்பரைக்‌ 
கமண்டலத்தை சரித்தபோது அவன்‌ உதடுகள்‌ 
அசைவகைக்‌ கண்டார்‌. ஓசையின்றி அவன்‌ 
சொன்னதென்னவென்று அறிந்து திகைத்து எழுந்தார்‌. 
”உளமறுவதற்குள்‌ உடலறுக்க எண்ணிய மூடா. நீ 
விழைவதெல்லாம்‌ அடைந்து எல்லை கண்டு அமைக!” 
என்று தீச்சொல்லிட்டு திரும்பிச்சென்றார்‌. 


அங்கிருந்து மதமொழுகும்‌ பெருங்களிறாக எழுந்தான்‌ 
இந்திரத்யும்னன்‌. மரங்களை கலக்கியபடி சுழல்காற்றென 
காட்டுக்குள்‌ புகுந்தான்‌. விழுதோடு கிளைபரப்பிய 

லமரங்களெல்லாம்‌ அவனுக்கு முன்‌ 
கோரைப்புற்களாயின. உச்சிமலைகளில்‌ ஏறி அங்கிருந்த 
பெரும்பாறைகளை அறைந்து உருட்டிவிட்டு தன்‌ 
கரியபேருடல்‌ திகழ நின்று துதிக்கை தூக்கி 
அறைகூவினான்‌. “எனக்கு நிகர்‌ எவர்‌?” என்று 
முழங்கினான்‌. 


தென்குமரி நிலத்தின்‌ நூறு மலைமுடிகளை அவன்‌ 
வென்று சென்றபோது எதிரே குறுமுனி தன்‌ கையில்‌ 


கொப்பரைக்‌ கமண்டலத்துடன்‌ வருவதைக்‌ கண்டு 
துதிக்கை சுழற்றி பிளிறியபடி அணைந்தான்‌. அவர்‌ தன்‌ 
கமண்டலத்திலிருந்த நீரில்‌ சில துளிகளை எடுத்து 
அவன்‌ மேல்‌ தெளித்து “உணர்க!” என்றார்‌. அவர்‌ 
காலடியில்‌ ஒரு சின்னஞ்சிறிய கருவண்டாக அவன்‌ 
சுழன்றான்‌. அவர்‌ அவனை தன்‌ சுட்டு விரல்‌ நுனியால்‌ 
தொட்டு எடுத்து கண்முன்‌ கொண்டுவந்தார்‌. 


துதிக்கை தூக்கித்‌ தொழுது இந்திரத்யும்னன்‌ கேட்டான்‌ 
“நான்‌ விழைவதென்ன? எந்தையே, நான்‌ 
ஆகப்போவதென்ன?” முனிவர்‌ சிரித்து “உன்‌ 
அரசவாழ்க்கையில்‌ நீ எதிரியையே அறியவில்லை 
மைந்தா. நிகரான எதிரியை அறியாதவன்‌ தன்னையும்‌ 
அறியாதவனே” என்றார்‌. செவிகேளா சிற்றொலியில்‌ 
பிளிறி இந்திரத்யும்னன்‌ கோரினான்‌ “என்‌ எதிரியெவர்‌ 
என்று சொல்லுங்கள்‌ ஆசிரியரே!” 


அகத்தியர்‌ அவனை நோக்கி புன்னகைத்து சொன்னார்‌. 
“வடதிசை செல்க! அங்கே அருவிகளை வெள்ளி 
அணிகளாக அணிந்து பச்சை மேலாடை போர்த்தி 
முகில்ளைத்‌ தொடும்‌ மூன்று தலைகளுடன்‌ 
நின்றிருக்கும்‌ திரிகூட மலையை காண்பாய்‌. அதனருகே 
தேவலசரஸ்‌ என்னும்‌ குளம்‌ உள்ளது. அதற்குள்‌ உனக்கு 
நிகரானவன்‌ இருக்கிறான்‌. எங்கு நீ மத்தகம்‌ 
தாழ்த்துகிறாயோ அங்கு உனக்கு விடுதலை அமையும்‌.” 
அவர்‌ விரவில்‌ இருந்து மண்ணில்‌ விடப்பட்ட 
இந்திரத்யும்னன்‌ பேருருவம்‌ கொண்டு துதிக்கை சுழற்றி 
பெருந்தந்தங்கள்‌ உலைய தலையசைத்து காட்டுக்குள்‌ 
புகுந்து திரிகூடமலையடியில்‌ தேவலசரஸ்‌ என்னும்‌ 
பெருங்குளத்தை அணுகினான்‌. நீரலைத்துக்‌ கிடந்த 
அந்தக்குளம்‌ அவனுக்காகவே நூற்றாண்டுகளாக அங்கே 
காத்திருந்தது. 


தேவலர்‌ என்னும்‌ முனிவர்‌ தவம்செய்வதற்காக அவர்‌ 
ஆணைப்படி பூதங்களால்‌ அகழப்பட்ட பெருங்குளம்‌ 
அது. அதனருகே ஒரு நெல்லி மரத்தடியில்‌ அவர்‌ அமர்ந்து 
நூற்றாண்டுகளாக ஊழ்கத்தில்‌ மூழ்கியிருந்தார்‌. 
ஒருமுறை சித்திரை முழுநிலவில்‌ ஏழு வண்ணங்கள்‌ 
கொண்ட ஏழு அப்சர தோழியருடன்‌ கந்தர்வன்‌ ஒருவன்‌ 
விண்ணில்‌ முகில்விளையாடினான்‌. சினந்து ஒருத்தி 
விலகுகையில்‌ கனிந்து ஒருத்தி அவனை அணைத்தாள்‌. 
இருண்டு ஒருத்தி மறைகையில்‌ ஒளிர்ந்து ஒருத்தி 
அருகணைந்தாள்‌. 


ஆயினும்‌ அவன்‌ முகில்களை அள்ளிஅள்ளி 
தேடிக்கொண்டிருந்தான்‌. “என்ன தேடுகிறீர்கள்‌ தேவா?” 
என்றாள்‌ அப்சரப்பெண்‌. “இன்னும்‌ இளமங்கையர்‌ 
இங்குண்டோ என்று” என்றான்‌ கந்தர்வன்‌. “நாங்கள்‌ 
ஏழுபெண்டிர்‌ இங்குளோம்‌ அல்லவா?” என்றாள்‌ அவள்‌. 
“விண்ணில்‌ ஏழுக்கு அப்பால்‌ எண்ணிக்கை இல்லை 
என்று அறியமாட்டீரா என்ன?” 


“கன்னியே, காமத்திற்கு ஏழாயிரம்‌ வண்ணங்கள்‌. 
ஏழுகோடி வடிவக்‌ கோலங்கள்‌. ஆண்மகன்‌ ஆழத்தை 
நிறைக்க கணம்தோறும்‌ பெருகும்‌ பெண்கள்‌ தேவை 
என்று அறிக” என்றான்‌ அவன்‌. சிரித்தபடி அவனைத்‌ 
தழுவிய அப்சரப்பெண்‌ “தன்னை தான்‌ பெருக்கி 
முடிவிலா உருவம்‌ கொண்டு எழ பெண்ணால்‌ முடியும்‌. 
அவளுக்குத்‌ தேவை ஓர்‌ ஆடி மட்டுமே” என்றாள்‌. 


ஆடியைத்தேடி அவர்கள்‌ விண்வழியே 
பறந்துசென்றபோது தேவலரின்‌ தவத்தால்‌ 
நூற்றாண்டுகாலமாக தூய்மை அடைந்து தெளிந்து 
தெளிந்து படிகப்பெரும்பரப்பாகக்‌ கிடந்த தேவலசரஸை 
கண்டார்கள்‌. கந்தர்வன்‌. முகில்‌ விட்டிறங்கி அதில்‌ 
அவர்களுடன்‌ காமநீராடினான்‌. ஏழு பெண்கள்‌ தங்கள்‌ 
படிமைகளை பெருக்கிப்‌ பெருக்கி பெருவெளியாகிச்‌ 
சூழ்ந்து அதில்‌ அவனை சிறையிட்டனர்‌. 
ஒன்றைத்தொட்டு ஓராயிரத்தை எழுப்பி திகைத்து 
திகைத்து திளைத்தாடினான்‌ அவன்‌. 


பின்‌ சலித்து சோர்ந்து மூழ்கி ஆழத்தை அடைந்தான்‌. 
தவித்து உந்தி மேலெழுந்தவனை அணுகி 
தாமரைக்கொடிக்‌ கைகளால்‌ கால்பற்றி இழுத்து 
அடியில்கொண்டுசென்று சூழ்ந்து நகைத்துத்‌ 
திளைத்தனர்‌ பெண்கள்‌. அலைநெளிவுகளில்‌ எல்லாம்‌ 
அவர்களும்‌ நெளியக்‌ கண்டான்‌. முடிவற்றது 
பெண்ணுடல்‌, முடிவற்றது பெண்ணின்‌ மாயம்‌ 
என்றறிந்தான்‌. 

குளத்தின்‌ ஆழத்தை தொட்டகாலை உந்தி அவன்‌ 
மேலெழுந்தபோது நீர்‌ கலங்கி அவனருகே கொல்லும்‌ 
சிரிப்புடன்‌ நெளிந்த நூறு கன்னியரை மறைக்கக்‌ 
கண்டான்‌. அக்குளத்தைக்‌ கலக்குவதே தான்‌ விடுதலை 
கொள்ளும்‌ வழி என்று கொண்டான்‌. “இதோ ஏழாயிரம்‌ 
கோடி கன்னியரை மீண்டும்‌ எழுவராக்குகிறேன்‌” என்று 
அக்குளத்தைக்‌ கலக்கினான்‌. நூற்றாண்டுக்காலமாக 
அடியில்‌ படிந்திருந்த வண்டலும்‌ சேறும்‌ எழுந்து மேலே 
வந்தன. 


கலங்கிய நீரலைகள்‌ எழுந்து வந்து நெல்லிமரத்தடியில்‌ 
புற்றுக்குள்‌ அமர்ந்திருந்த தேவலரைத்‌ தொட 
சினந்தெழுந்த அவர்‌ நீராடிக்கொண்டிருந்த கந்தர்வனை 
நோக்கி “நீ யார்‌? இது என்‌ குளம்‌. உன்‌ பெயரென்ன?” 
என்றார்‌. காமத்தில்‌ களித்து கள்வெறி கொண்டிருந்த 
கந்தர்வன்‌ “ஹஹ!” என்று கூவி பதில்‌ சொன்னான்‌. 
“சொல்‌, உன்‌ பெயரென்ன?” என்றார்‌ தேவலர்‌. “ஆம்‌ 
அதுதான்‌ என்பெயர்‌, ஹூஹூ!” என்று அவன்‌ 
கூவிச்சிரித்தான்‌. 


“இனி உன்‌ பெயர்‌ அவ்வண்ணமே ஆகுக! நீர்‌ 
விளையாட்டில்‌ தன்னை மறந்த நீ இக்குளத்திலேயே 
ஆயிரம்‌ வருடம்‌ நீராடுக! உன்னை நிகர்வல்லமை 
கொண்ட ஒருவன்‌ வந்து இழுத்துக்‌ கரைசேர்க்கும்‌ வரை 
உனக்கு மீட்பில்லை” என்று தேவலர்‌ சொன்னார்‌. 
ஹூஹூ ஒரு பெருமுதலையாக மாறி அந்தக்குளத்தில்‌ 
வாழலானான்‌. நீரின்‌ அலையடிக்கும்‌ எல்லைக்கு 
அப்பால்‌ செல்ல அவனால்‌ முடியவில்லை. கரைவந்த 
யானைகளையும்‌ புலிகளையும்‌ அவன்‌ 
கவ்விக்கொண்டான்‌. அனைத்தும்‌ அவனுடன்‌ நீருள்‌ 
வந்து அவனுக்கு உணவாயின. பல்லாயிரமாண்டுகளாக 
அவன்‌ காத்திருந்தான்‌. 


நீரிலிறங்கி துதிக்கை விட்டு அள்ளிக்குடிக்க முற்பட்ட 
இந்திரத்யும்னனின்‌ கால்களை ஹுஹு 
பற்றிக்கொண்டான்‌. சினம்‌ கொண்டு துதிக்கையால்‌ 
அவனை அறைந்தும்‌ மறுகாலால்‌ மிதித்தும்‌ இழுத்து 
கரைசேர்க்க முயன்றான்‌ இந்திரத்யும்னன்‌. 
சிலகணங்களிலேயே முற்றிலும்‌ நிகர்வல்லமை 
கொண்டது அம்முதலை என்று அறிந்துகொண்டான்‌. 
மலைகள்‌ யானைகளாகி எதிர்க்குரலெழுப்ப சின்னம்‌ 
விளித்து தரையை மிதித்து சேற்றைக்கலக்கி முதலையை 
இழுத்தான்‌. நாற்புறமும்‌ ஏரிநீர்‌ அலையெழுந்து கரையை 
அறைய வாலைச்சுழற்றி நீரில்‌ அடித்து துள்ளினான்‌ 
ஹஹ. 


இருவர்‌ விசையும்‌ மாறிமாறி எழுந்து விழுந்து பின்‌ 
ஒற்றைப்புள்ளியில்‌ முழுச்சமன்‌ கொண்டன. 
அசைவின்மை ஒரு கணமாக ஒரு நாளாக 
ஆயிரமாண்டுகளாக நீடித்தது. இறுதிமுயற்சியாக 
முதலையை முழுவிசையாலும்‌ கரைநோக்கி 
இழுத்தபோது இந்திரத்யும்னன்‌ தலை தாழ்ந்தது. 
அக்கணம்‌ ஹூஹூவின்‌ முழு உடலும்‌ கரை வந்தது. 
அப்போது மின்னல்‌ என விண்ணிலெழுந்தது 
ஆழிக்குரியவனின்‌ ஆழி. 


மின்னல்‌ தாக்கி துள்ளிச்சுருண்டு நீரிலமிழ்ந்தான்‌ 
ஹூஹூ. ஒளிமிக்க பொன்னுருவுடன்‌ கைகூப்பி 
அலைமேல்‌ எழுந்தான்‌. துதிக்கை கருகி பின்னால்‌ 
சரிந்தான்‌ இந்திரத்யும்னன்‌. செம்மலர்‌ செறிந்த ஒரு 
மரமாக காட்டில்‌ எழுந்தான்‌. இருவரும்‌ முழுமை 
காண்டனர்‌. முதுசூதர்‌ பாடி முடித்தார்‌. “அணையாத 
காமம்‌ கொண்ட வேழத்தை வாழ்த்துவோம்‌. முடியாத 
காத்திருப்பு கொண்ட முதலையையும்‌ வாழ்த்துவோம்‌. 
அவர்கள்‌ தங்களைக்‌ கண்டடைந்த அமரகணத்தை 
வாழ்த்துவோம்‌. ஓம்‌ அவ்வாறே ஆகுக!” 


அவர்‌ கைகூப்பி யாழ்‌ தாழ்த்தியபோது பீமன்‌ 
சொல்மறந்து அவரையே நோக்கி இருந்தான்‌. பின்பு 
பெருமூச்சுடன்‌ எழுந்து “சொற்களையும்‌ 
சொல்லின்மைகளையும்‌ உணர்ந்துகொண்டேன்‌ சூதரே” 
என்றான்‌. “மதுரை மிகமிக அகலே இருக்கிறது” என்றார்‌ 
சூதர்‌ நடுங்கும்‌ முதியகைகளை தூக்கி அவனை 
வாழ்த்தியபடி. “ஆனால்‌ நாம்‌ அதை மிக எளிதில்‌ 
அணுகும்‌ ஒரு குகைப்பாதை உண்டு...” பீமன்‌ 
தலையசைத்து “ஆம்‌” என்றான்‌. 


பரிசில்பெற்று சூதர்கள்‌ கிளம்பிச்சென்றனர்‌. பீமன்‌ 
அவர்களைத்‌ தொடர்ந்து படகுத்துறை வரைக்கும்‌ 
சென்றான்‌. அவர்கள்‌ மீண்டும்‌ அவனை வணங்கி 
பலகை வழியாக ஏறி உள்ளே சென்று அமைந்ததும்‌ ஏதோ 
கூவ விரிந்த இதழ்‌ போல பாய்‌ விரிந்தது. படகு முகம்‌ 
தூக்கி அலையில்‌ ஏறிக்கொண்டது. கொடி படபடத்து 
படகை இழுத்துச்செல்வதுபோல தோன்றியது. 


அவன்‌ விண்மீன்களை நோக்கிக்கொண்டு 
நின்றிருந்தான்‌. பின்னர்‌ நினைத்துக்கொண்டு 
விண்ணில்‌ தேடினான்‌. நான்காம்‌ நிலவை 
காணமுடியவில்லை. மேலும்‌ மேலும்‌ விண்மீன்கள்தான்‌ 
இருண்டவானின்‌ ஆழத்திலிருந்து எழுந்து 
வந்துகொண்டிருந்தன. சிசிரன்‌ அருகே வந்து நின்று 
“இளவரசியார்‌ கிளம்பிவிட்டார்கள்‌. இன்னும்‌ சற்று 
நேரத்தில்‌ அணிப்படகு கரைசேரும்‌” என்றான்‌. அவன்‌ 
தலையசைத்தபின்‌ மீண்டும்‌ விண்மீன்களை 
நோக்கினான்‌ பீமன்‌. 


தருமன்‌ அத்தனை விண்மீன்கூட்டங்களுக்கும்‌ பெயரும்‌ 
கதையும்‌ சொல்வான்‌ என்று எண்ணிக்கொண்டான்‌. 
சிறுவயதில்‌ அவனை அருகே அமர்த்தி மீண்டும்‌ மீண்டும்‌ 
அந்த விண்மீன்களை அவனுக்குக்‌ கற்பிக்க 
முயன்றிருக்கிறான்‌. பின்னர்‌ சலித்து “மந்தா, உன்‌ 


அகத்தே இருப்பது பெருங்கற்பாறை” என்பான்‌. பீமன்‌ 
புன்னகைத்துக்கொண்டான்‌. அவனுக்கு எப்போதுமே 
விண்மீன்கூட்டம்‌ பெரும்‌ பொருளின்மையையே 
அளித்தது. 


சதசிருங்கத்தின்‌ காடு. அங்குள்ள ஏரி. அதன்பெயர்‌, ஆம்‌ 
அதன்‌ பெயர்‌ இந்திரத்யும்னம்‌. சூதர்‌ சொன்ன கதை 
அவனை கனவிலாழ்த்தியது அதனால்தான்‌. ஏரியின்‌ 
நீலநீர்விரிவின்‌ கரை. அங்கே விண்மீன்கள்‌ மேலும்‌ 
துல்லியமாகத்‌ தெரியும்‌. மிக அருகே. கைநீட்டினால்‌ 
அள்ளிவிடக்கூடும்‌ என்பதுபோல. 


“மூத்தவரே இவற்றை கலைத்திட்டவர்‌ யார்‌?” என்றுதான்‌ 
கேட்டுக்கொண்டிருந்தான்‌. தருமன்‌ சலிப்புடன்‌ 
“பிரம்மன்‌” என்றான்‌. “ஏன்‌?” என்றான்‌ பீமன்‌. தருமன்‌ 
மேலும்‌ சலிப்புடன்‌ “ஏனென்றால்‌ பிரம்மன்‌ 
கலைத்துப்போட விழைகிறான்‌. மனிதர்கள்‌ 
அடுக்கிவைக்க விழைகிறார்கள்‌” என்றான்‌. ”ஏன்‌?” 
என்று பீமன்‌ மீண்டும்‌ கேட்டான்‌. தருமன்‌ ஒன்றும்‌ 
சொல்லவில்லை. “ஏன்‌?” என்று மீண்டும்‌ கேட்டபின்‌ 
பீமன்‌ மீண்டும்‌ ஓசையின்றி “ஏன்‌” என்றான்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

அலைகளற்று இருண்ட பெருக்காகக்‌ கிடந்த கங்கையை 
நோக்கியபடி நின்றிருந்த பீமன்‌ திரும்பி தன்‌ 
மேலாடையைக்‌ கழற்றி சுருட்டி படிக்கட்டின்‌ மீது 
வைத்தான்‌. இடைக்கச்சையைத்‌ தளர்த்தி ஆடையை 
அள்ளி நன்றாகச்‌ சுருட்டி சுற்றிக்கொண்டு நீரில்‌ 
பாய்ந்தான்‌. நீர்‌ பிளந்த ஒலிகேட்ட சிசிரன்‌ 
மாளிகையிலிருந்து ஓடிவந்து திகைப்புடன்‌ நோக்குவதை 
காணமுடிந்தது. கைகளை விசி நீந்தியபடி திரும்பி 
நோக்கி நீரை உமிழ்ந்தபின்‌ மீண்டும்‌ நீந்தினான்‌. 
பனிமலைநீர்‌ குளிருடன்‌ தோள்களை இறுக்கியது. சற்று 
நேரம்‌ தாண்டியதும்‌ உடல்‌ வெம்மை எழுந்து அக்குளிரை 
எதிர்கொண்டது. 


துள்ளும்‌ இளங்குதிரை போலிருந்தது கங்கை. அவன்‌ 
கைவீசி வைத்த ஒவ்வொரு முறையும்‌ நீர்‌ அவனை 
அள்ளி அப்பால்‌ கொண்டு சென்றது. சற்று தொலைவுக்கு 
சென்றபின்‌ அவன்‌ நீருக்கு எதிராக 
கைவீசத்தொடங்கினான்‌. கைகளை வீசி எம்பி குதித்து 
மீண்டும்‌ எம்பி ஒழுக்கை எதிர்த்து சற்று தூரம்‌ 
சென்றபின்‌ சலித்து மீண்டும்‌ ஒழுக்கில்‌ சென்றான்‌. மூச்சு 
வாங்கத்‌ தொடங்கியதும்‌ கரைநோக்கி திரும்பினான்‌. 


அப்பால்‌ ஒளிவிடும்‌ பொன்வண்டுபோல பந்த 
ஒளிகளுடன்‌ படகு ஒன்று மாளிகை நோக்கி செல்வதை 
காணமுடிந்தது. அத்தனை சாளரங்களிலும்‌ 
விளக்கொளிகள்‌ எழ நின்றிருந்த மாளிகை நீரலைகளில்‌ 
மிதந்தாடுவதுபோல்‌ தெரிந்தது. படகு மாளிகையை 
அணுகுவதற்குள்‌ சென்றுவிடவேண்டும்‌ என்று 
எண்ணியவனாக அவன்‌ கரையோரமாகச்‌ சென்று 

முக்கு குறைந்த விளிம்பை 2. எதிரே 

ந்தத்தொடங்கினான்‌. கைகளை வீசி வீசி எழுந்து 
எதிரலைகள்‌ மேல்‌ சென்றான்‌. 


எதிரே அந்த அணிப்படகு பெரிதாகியபடியே வந்தது. 
அதிலிருந்த அமரக்காவலன்‌ அவனை கண்டுவிட்டான்‌. 
முதலில்‌ திகைப்புடன்‌ நோக்கியபின்‌ கைகளில்‌ 
வில்லுடன்‌ கூர்ந்து நோக்கி நின்றான்‌. அம்பை 
செலுத்திவிடப்போகிறான்‌ என எண்ணியதுமே அத்தனை 
அச்சம்‌ கொண்டவன்‌ ஓடும்‌ படகிலிருந்து அலைமேல்‌ 


அம்புவிடுபவனாக இருப்பானா என புன்னகையுடன்‌ 
எண்ணியது அகம்‌. 


படகு படித்துறையை அணுகியதும்‌ காவலர்‌ 
இறங்கிச்சென்றனர்‌. இசைக்கலங்கள்‌ இன்னொலி எழுப்ப 
மங்கலச்சூதரும்‌ அணிப்பரத்தையரும்‌ தொடர்ந்தனர்‌. 
அமரத்தில்‌ நின்றவன்‌ கைசுட்ம சொல்ல காவலர்‌ நால்வர்‌ 
அம்புகள்‌ பூட்டிய வில்லுடன்‌ வந்து படகுத்துறை 
முகப்பில்‌ ன்று பீமனை நோக்கி கண்கூர்ந்தனர்‌. 
அதைக்கண்டு சிசிரன்‌ ஓடிவந்து அவன்‌ பீமன்‌ என்று 
சொல்ல அவர்கள்‌ திகைப்புடன்‌ ஒருவரை ஒருவர்‌ 
நோக்கி வில்தாழ்த்திக்கொண்டனர்‌. 


படகிலிருந்து திரெளபதி இறங்கி உள்ளிருந்து வந்த 
அணிப்பரத்தையராலும்‌ சூதர்களாலும்‌ 
எதிர்கொள்ளப்பட்டு உள்ளே அழைத்துச்‌ 
செல்லப்பட்டபோதுதான்‌ பீமன்‌ படித்துறையில்‌ 
கால்வைத்தான்‌. நர வழியும்‌ உடலுடன்‌ எழுந்து நீண்ட 
குழலை கையால்‌ நீவி பின்னால்‌ சரித்துக்கொண்டு 
படிகளில்‌ ஏறி மேலே சென்று தன்‌ மேலாடையை 
எடுத்தான்‌. திரெளபதி மேலே மாளிகைப்படிகளில்‌ நின்று 
கழுத்தைத்‌ திருப்பி அவனை நோக்கினாள்‌. அவள்‌ 
இதழ்கள்‌ சற்றே மடிந்து ஒரு சிறிய புன்னகை எழுந்தது. 


மேலாடையால்‌ உடலைத்‌ துடைத்தபடி பீமன்‌ அவளை 
அணுகினான்‌. அவள்‌ விழிகளை நோக்கி 
புன்னகையுடன்‌ “நெடுநேரமாயிற்று. விண்மீன்களுக்குக்‌ 
கீழே நீந்துவோமே என்று குதித்தேன்‌” என்றபடி 
அவளருகே சென்றான்‌. “விண்மீன்களுக்குக்‌ கீழே 
நீந்துவதில்‌ என்ன சிறப்பு உள்ளது?” என்றாள்‌ 
திரெளபதி. “அதை சொல்லத்தெரியவில்லை. 
விண்மீன்களை நோக்கியபடி இருண்ட நீரில்‌ 
நீந்தும்போது நாம்‌ வானில்‌ நீந்தும்‌ உணர்வை 
அடையமுடியும்‌” என்றான்‌ பீமன்‌. அவள்‌ புருவங்கள்‌ 
மேலெழ புன்னகைத்தாள்‌. 


மாளிகைக்குள்‌ இருந்து மிருஷையும்‌ அவர்‌ 
மாணவிகளும்‌ படியிறங்கி வந்து திரெளபதியை 
வாழ்த்தினர்‌. “நாங்கள்‌ ஒப்பனையாளர்கள்‌ இளவரசி” 
என்றார்‌ மிருஷை. சிரித்துக்கொண்டு “சற்றுமுன்‌ நாங்கள்‌ 
இளவரசரை அணிசெய்ய இரண்டுநாழிகை நேரம்‌ 
பணியாற்றினோம்‌” என்றார்‌. திரெளபதி 
சிரித்துக்கொண்டு பீமனை நோக்கினாள்‌. பீமன்‌ 
“அணிசெய்தபின்‌ நான்‌ அழகாகவே இருந்தேன்‌. ஆனால்‌ 
நடுவே சென்று அக்காரை உண்டேன்‌. உணவுண்டால்‌ 


உடலை அசைக்காமல்‌ என்னால்‌ இருக்கமுடியாது” 
என்றபின்‌ சற்றே நாணம்‌ தெரிய புன்னகைத்து 
“அதற்கென்ன, மீண்டும்‌ ஒருமுறை 
அணிசெய்துகொள்வோம்‌” என்று மிருஷையிடம்‌ 
சொன்னான்‌. 


”இந்தக்கோலமே உங்களுக்கு இன்னும்‌ பொருந்துகிறது 
இளவரசே” என்றாள்‌ கலுஷை. பிற இருவரும்‌ 
சிரித்தார்கள்‌. மிருஷை “அறைக்கு வாருங்கள்‌ இளவரசே, 
தங்களை வேற்றுடை அணிவித்து அனுப்புகிறேன்‌” 
என்றார்‌. பீமன்‌ அவர்களுடன்‌ அணியறைக்குச்‌ சென்று 
வெள்ளைநிறமான பட்டாடையும்‌ மேலாடையும்‌ 
அணிந்துகொண்டு ஈரம்‌ விலகாத கூந்தலுடன்‌ 
இடைநாழிக்கு வந்தான்‌. சிசிரன்‌ தலைவணங்கி 

“இளவரசி கிழக்கு உப்பரிகையில்‌ இருக்கிறர்‌” என்றான்‌. 


உப்பரிகையில்‌ இருந்த திரெளபதி அவன்‌ வரும்‌ 
ஒலியைக்‌ கேட்டதும்‌ கழுத்தைத்‌ திருப்பி நோக்கி 
புன்னகை செய்தாள்‌. இலைவிழுந்த குளமென அவள்‌ 
ஆடைகள்‌ வழியாக ஓர்‌ உடலசைவு கடந்து சென்றது. 
கண்களில்‌ புன்னகையுடன்‌ “கங்கையை எத்தனை 
முறை நீந்திக்கடப்பீர்கள்‌?” என்றாள்‌. “தொடர்ச்சியாக 
ஏழுமுறை” என்றான்‌ பீமன்‌. அவள்‌ வியப்புடன்‌ 
“ஏழுமுறையா? இங்கே மிகச்சிறந்த நீச்சல்வீரர்களான 
குகர்கள்‌ ஒருமுறை நீந்திக்கடந்து ஓய்வெடுத்து 
திரும்பவருவார்கள்‌. அதற்கே குலதெய்வக்‌ கோயிலில்‌ 
பூசையிட்டு பரிவட்டம்‌ கட்டி வாழ்த்துவார்கள்‌ அவன்‌ 
குலத்தார்‌” என்றாள்‌. 


புன்னகையுடன்‌ பீமன்‌ பீடத்தில்‌ அமர்ந்து தன்‌ எடைமிக்க 
கரங்களை மடியில்‌ கோர்த்து வைத்துக்‌ கொண்டான்‌. 
“இன்று நான்காவது வளர்பிறை” என்றாள்‌ திரெளபதி. 
“அரண்மனையின்‌ தென்மேற்குமூலையில்‌ ஒரு யட்சி 
குடியிருக்கிறாள்‌. அவளை முன்பொருநாள்‌ 
பாஞ்சாலத்தின்‌ குலமூதாதையொருவர்‌ 
கின்னரநாட்டிலிருந்து கொண்டுவந்ததாக 
சொல்கிறார்கள்‌. அரண்மனைப்‌ பெண்களை 
அணங்குகள்‌ கொள்ளாது காப்பவள்‌ அவள்‌. கருநிலவு 
மூன்றாம்‌ நாள்‌ அவள்‌ எழுவாள்‌. மூன்றுநாள்‌ 
பூசனையும்‌ பலியும்‌ கொடுத்து 
அறையமரச்செய்வார்கள்‌.” 


“ஆம்‌, அறிந்தேன்‌” என்றான்‌ பீமன்‌. அவளுடைய 
மெல்லிய கழுத்தையும்‌ விரிந்த தோள்களையும்‌ விட்டு 
தன்‌ விழிகளைத்‌ தூக்க அவனால்‌ முடியவில்லை. 


இருண்ட நீரின்‌ அலைவளைவுகள்‌ என அவை 
ஒளிகொண்டிருந்தன. அவள்‌ அப்பார்வையை 
உணர்ந்தபோது அவள்‌ கை இயல்பாக தலைமுடியை நீவி 
ஒதுக்கியது. ஒளிரும்‌ விழிகளுடன்‌ சற்றே 
தலைசரித்தபோது கன்னங்களின்‌ ஒளி இடம்மாறியது. 
“நான்‌ உங்களை என்‌ தேரில்‌ பூட்டிய அன்று என்‌ மேல்‌ 
சினம்‌ கொண்டீர்களா?” என்றாள்‌. 


பீமன்‌ ”ஏன்‌?” என்றான்‌. விரிந்த புன்னகையுடன்‌ “காமம்‌ 
கொண்டபெண்ணை ஆண்‌ விரும்புவதல்லவா இயல்பு?” 
என்றான்‌. அவள்‌ சிரித்தபடி முகத்தருகே கைகளை வீசி 
“என்ன இது” என செய்கை காட்டினாள்‌. பின்னர்‌ 
இதழ்களை உட்பக்கமாகக்‌ குவித்து கன்னங்களில்‌ 
செம்மை கலக்க சிரித்தாள்‌. கங்கையிலிருந்து காற்று 
எழுந்து வந்து அவள்‌ ஆடைகளை அசைத்தது. ஏதோ 
எண்ணிக்கொண்டதுபோல எழுந்து “நாம்‌ 
கங்கைக்கரைக்குச்‌ செல்லலாமே” என்றாள்‌. “ஆம்‌, 
எனக்கு மாளிகைகள்‌ பிடிப்பதில்லை” என்றான்‌ பீமன்‌. 


அவர்கள்‌ படிகளில்‌ இறங்கி வெளியே வந்தனர்‌. காவல்‌ 
வீரர்கள்‌ வியப்புடன்‌ அவர்களை நோக்கி தலைவணங்க 
படித்துறையை அணுகி நின்றனர்‌. அலைகள்‌ 
துறைமேடையின்‌ மரக்கால்களை அளையும்‌ ஒலி 
கேட்டுக்கொண்டிருந்தது. “மாபெரும்‌ சிங்கங்கள்‌ நீர்‌ 
குடிப்பதுபோன்ற ஒலி” என்று திரெளபதி சொன்னாள்‌. 
பீமன்‌ சிரித்துக்கொண்டு “சிறுவயதில்‌ எனக்கும்‌ 
இத்தகைய எண்ணங்கள்‌ எழும்‌” என்றான்‌. “இங்கு 
வரும்போது மட்டும்‌ நான்‌ மீண்டும்‌ இளமைக்குச்‌ 
செல்கிறேன்‌” என்றாள்‌ திரெளபதி. 


கங்கையிலிருந்து எழுந்துவந்த காற்றின்‌ அலையில்‌ 
அவள்‌ மேலாடை எழுந்து மேலே பறக்க அதை அவள்‌ 
அள்ளி சுற்றிக்கொண்டு ஒருமுறை சுழன்றுவந்தாள்‌. 
அவள்‌ விழிகளும்‌ பற்களும்‌ இருளில்‌ ஒளிர்ந்து 
சுழன்றன. “என்ன செய்துகொண்டிருந்தீர்கள்‌?” என்றாள்‌. 
“சூதர்கள்‌ கதை சொன்னார்கள்‌. நான்‌ இளமையில்‌ 
வாழ்ந்த இந்திரத்யும்னம்‌ என்னும்‌ ஏரிக்கரையை 
நினைத்துக்கொண்டேன்‌. சதசிருங்கம்‌ என்னும்‌ 
மலைசூழ்ந்த காடு. அங்குதான்‌ நான்‌ பிறந்தேன்‌.” 


திரெளபதி கங்கையை நோக்கியபின்‌ கைசுட்ம “நான்‌ 
அங்கே செல்லவிரும்புகிறேன்‌. கங்கையின்‌ 
நடுப்பெருக்கில்‌” என்றாள்‌. “படகிலா?” என்றான்‌ பீமன்‌. 
சிரித்தபடி “படகுசெல்வதைப்பற்றி சொல்லவில்லை. 
நான்‌ செல்ல விழைகிறேன்‌” என்று அவள்‌ சொன்னாள்‌. 


“வா, நீந்துவோம்‌” என்றான்‌ பீமன்‌ மேலாடையைக்‌ 
களைந்தபடி. “ஆனால்‌ எனக்கு நீச்சல்‌ தெரியாதே” என்று 
அவள்‌ சொன்னாள்‌. 


பீமன்‌ அவள்‌ சொன்னது புரியாதவன்‌ போல திரும்பி 
“ஏன்‌?” என்றான்‌. ”பலமுறை கற்பிக்கப்பட்டிருக்கிறேன்‌. 
என்‌ உடல்‌ நீச்சலுக்கு நெகிழவில்லை” என்றாள்‌. தன்‌ 
உடலை இருகைகளாலும்‌ காட்டி “என்‌ உடல்‌ 
வளையாதது என்று எனக்குக்‌ கற்பித்த விறலி 
சொன்னாள்‌” என்றாள்‌. பீமன்‌ “உனக்கும்‌ சேர்த்து என்‌ 
உடல்‌ வளையும்‌. வருக!” என்று கைநீட்டினான்‌. 
“என்னைத்‌ தூக்கிக்‌ கொண்டுசெல்ல உங்களால்‌ 
முடியுமா?” என்றாள்‌ திரெளபதி கைகளை நீட்டியபடி. 
“என்னிடம்‌ எவரும்‌ இப்படி கேட்பதில்லை” என்றான்‌ 
பீமன்‌. 


அவள்‌ அவனை விழிகளால்‌ கூர்ந்து நோக்கியபடி தன்‌ 
மேலாடையை களைந்தாள்‌. அவள்‌ மார்பின்‌ மெல்லிய 
கரிய தோல்பரப்பின்‌ மேல்‌ நீரின்‌ ஒளி மின்னுவதை 
கண்டான்‌. அவள்‌ “நீந்துவதற்குரிய உடைகள்‌ 
இல்லையே” என்றாள்‌. ”நீந்துவதற்குரிய உடை 
ஆடையின்மையே” என்றான்‌ பிமன்‌. அவள்‌ சிறிய 
பறவை போல ஒலியெழுப்பிச்‌ சிரித்தபடி தலையை 
பின்னால்‌ சொடுக்கி கூந்தலை முன்னால்‌ கொண்டுவந்து 
கைகளால்‌ அள்ளிச்சுழற்றி கட்டினாள்‌. “அதை பரவ 
விடு...” என்றான்‌ பீமன்‌. “ஏன்‌?” என்று அதே சிரிப்புடன்‌ 
கேட்டாள்‌. “காற்றைப்போலவே நீருக்கும்‌ கூந்தல்‌ 
பிடிக்கும்‌.” 


சிரித்தபடி திரெளபதி படிகளில்‌ இறங்கினாள்‌. 
அவளுடைய பட்டாடை காற்றை ஏற்று விம்மிப்‌ 
பெருத்தது. அதை இழுக்க பெருமூச்சுடன்‌ மூழ்கியது. 
நீருளிருந்தபடியே ஆடைகளைக்‌ கழற்றி சுழற்றி கரையில்‌ 
வீசினாள்‌. அதைப்பற்றி படிகளில்‌ வைத்துவிட்டு பீமன்‌ 
தன்‌ இடைசுற்றிய சிற்றாடையுடன்‌ நீரில்‌ இறங்கினான்‌. 
அவள்‌ தோள்களைச்‌ சுற்றி நீர்வளையம்‌ நெளிந்தாடியது. 
முலைகளின்‌ பிளவில்‌ நீராலான ஓர்‌ ஊசி எழுந்து 
எழுந்து அமைந்தது. 


பீமன்‌ அவளருகே சென்று அவள்‌ கைகளைப்‌ பிடித்தான்‌. 
“அச்சமின்றி தொடுகிறீர்கள்‌” என்று அவள்‌ மெல்லிய 
குரலில்‌ சொன்னாள்‌. ”என்ன அச்சம்‌?” என்று பீமன்‌ 
கேட்டான்‌. “பெண்ணைத்‌ தொடும்‌ அச்சம்‌.” பீமன்‌ 
நகைத்து “நான்‌ ஏற்கெனவே பெண்ணை அறிந்தவன்‌” 
என்றான்‌. கன்னங்களில்‌ குழி அமைய உதடுகளை 


அழுத்தி “ஒரு பெண்ணைத்தானே?” என்று அவள்‌ 
கேட்டாள்‌. “ஆம்‌, ஆனால்‌ அவள்‌ காட்டுப்பெண்‌. 
நாணமற்றவள்‌” என்றான்‌. “நான்‌ அரண்மனைப்பெண்‌ 
நானும்‌ நாணமற்றவளே” என்றாள்‌ திரெளபதி சிரித்தபடி. 


அவன்‌ அவள்‌ இடையைப்பற்றித்‌ தூக்கி கங்கையின்‌ 

ழமான சுழிப்பை நோக்கி வீச அவள்‌ பதறியகுரலுடன்‌ 
நில்‌ விழுந்தாள்‌. ஒரு கணத்தில்‌ இருண்ட வெளியில்‌ 
ததும்பும்‌ முலைகளும்‌ திரண்ட இடையுமாக 
விண்ணிலிருந்து விழும்‌ அப்சரப்‌ பெண்‌ எனத்‌ 
தெரிந்தாள்‌. பீமன்‌ பாய்ந்து நீரில்‌ மூழ்கி அவள்‌ இடையை 
இடக்கையால்‌ உந்தி மேலேற்றினான்‌. நீர்மேல்‌ எழுந்த 
விசையிலேயே அவள்‌ மூச்சிழுத்து பின்பு நகைத்தாள்‌. 
அவன்‌ அவளருகே நீந்த அவன்‌ தொடையில்‌ தன்‌ 
கால்பெருவிரலை ஊன்றி நீரில்‌ எழுந்து கைகளை 
விரித்து அவள்‌ நகைத்தாள்‌. அவளுடைய நீள்கூந்தல்‌ 
நீரில்‌ விழுந்து நெளிந்து நுனியலைந்தது. 


”எனக்கு எப்போதுமே நீர்‌ அச்சமூட்டுவது. அந்த 
அச்சம்தான்‌ என்னை அசையவிடாமல்‌ செய்திருந்தது” 
என்றாள்‌ திரெளபதி. “இப்போது அச்சமே இல்லை” என்று 
அவள்‌ சொன்னதுமே ”சரி, அச்சம்கொள்” என்றபடி 
அவன்‌ விலகிச்சென்றான்‌. அவள்‌ ஒரே உந்தில்‌ அவனை 
அணுகி அவன்‌ தோளில்‌ மிதித்து மேலெழுந்து முகத்தை 
வருடி நீரை வழித்து சிரித்தாள்‌. 


அவள்‌ அவன்‌ தோளில்‌ மென்முலைகள்‌ தோய அவனை 
பற்றிக்கொள்ள அவன்‌ கங்கையின்‌ ததும்பும்‌ 
அலைகளுக்குமேல்‌ ஏறிச்சென்றான்‌. கால்களை நீரில்‌ 
உதைத்து அவளைத்‌ தூக்கிக்கொண்டு எம்பிக்குதித்து 
விழுந்து மூழ்கினான்‌. இருண்ட நீருக்குள்‌ அவளுடைய 
நிழலுருவம்‌ கால்களை உதைத்து கூந்தல்‌ நீண்டு பறக்க 
நெளிந்தது. அவள்‌ இதழ்கள்‌ குவிந்து பிறந்த குமிழி 
வெடித்து மேலெழுந்தது. அவன்‌ அவள்‌ வயிற்றில்‌ மெல்ல 
கைகொடுத்து நீர்மேல்‌ தூக்கினான்‌. 


“மானுடனின்‌ உடல்‌ மண்ணால்‌ ஆனது. கூந்தல்‌ 
வானத்தாலும்‌ கண்கள்‌ நெருப்பாலும்‌ மூக்கு காற்றாலும்‌ 

னவை. கைகள்‌ மட்டும்‌ நீராலானவை” என்றான்‌ 

மன்‌. “கைகளை அப்படியே விட்டுவிட்டாலே போதும்‌. 

அவை நீரை அறியும்‌” அவள்‌ அவன்‌ ஒரு கையின்‌ 
ஏந்தலில்‌ நீரில்‌ நெளிந்துகொண்டிருந்தாள்‌. “பறக்கும்‌ 
கொடியைப்‌ பற்றியது போலிருக்கிறது” என்றான்‌. 
”கங்கையையே இமயமென்னும்‌ கொடிமரத்தில்‌ பறக்கும்‌ 
கொடி என்று வித்யாதரர்‌ சொல்கிறார்‌” என்றாள்‌. 


“யாரவர்‌?” என்றான்‌ பீமன்‌. வினர்‌ 
புராணமாலிகையின்‌ ஆசிரியர்‌.” மன்‌ 
“நானறிந்ததில்லை” என்றான்‌. 


அவள்‌ அவன்‌ தோளில்‌ மிதித்து துள்ளி நீரில்‌ பாய்ந்து 
கைகால்களை அடித்து சற்றுதூரம்‌ சென்று அமிழ்ந்தாள்‌. 
அவன்‌ சென்று அவள்‌ தோள்களைப்‌ பற்றி 
அள்ளித்தூக்கிக்‌ கொண்டான்‌. அவன்‌ உடலில்‌ அவள்‌ 
நீரில்‌ வந்த மெல்லிய வல்லி என சுற்றிக்‌ கொண்டாள்‌. 
“என்னை தொலைவுக்கு கொண்டு செல்லுங்கள்‌” என்று 
அவன்‌ காதில்‌ சொன்னாள்‌. “எங்கே?” என்று அவன்‌ 
கேட்டான்‌. “தொலைவில்‌... நெடுந்தொலைவில்‌...” 
என்றாள்‌ அவள்‌. கைநீட்டி “அங்கே” என்றாள்‌. 


விழி நன்றாகத்‌ தெளிந்தமையால்‌ நீரின்‌ 
அலைவளைவுகளையும்‌ மிகத்தொலைவில்‌ 
நிழலுருவாக நின்ற கரைமரங்களையும்‌ காணமுடிந்தது. 
காம்பில்யத்தின்‌ துறைமுகப்பு நெடுந்தொலைவு 
தள்ளிச்சென்றுவிட்டது என்று பீமன்‌ அறிந்தான்‌. “நாம்‌ 
இப்போதே நெடுந்தொலைவு வந்துவிட்டோம்‌” என்றான்‌. 
“ஆம்‌, இன்னும்‌ அப்பால்‌” என்றாள்‌ அவள்‌. அவள்‌ 
உடலில்‌ நீர்வழியும்‌ ஒளியை காணமுடிந்தது. புல்லாக்கு 
என மூக்கு நுனியில்‌ நின்று ததும்பிச்‌ சொட்டி மீண்டும்‌ 
ஊறியது நீர்த்துளி. முகத்தில்‌ சரிந்த கூந்தல்‌ கன்னத்தில்‌ 
ஒட்டியிருந்தது. கண்கள்‌ கரியவைரத்துளிகள்‌. 
கருமையின்‌ ஒளியென பற்களின்‌ வெண்மை. 


அவன்‌ அவள்‌ இடையைப்பற்றி தன்னுடன்‌ சேர்த்துக்‌ 
கொண்டான்‌. அவனுடைய பெருத்த கைகள்‌ நீரில்‌ 
எழுந்து துழாவிச்சென்றன. அவனுடலின்‌ 
நெளிவுகளுடன்‌ இணைந்தபம அவள்‌ அவன்‌ 
முதுகின்மேல்‌ பற்றிக்கொண்டு பறக்கும்‌ சால்வை போல 
நெளிந்தாடினாள்‌. மானுட உடலென்பது 
வருடுவதற்கானது, உரசிச்செல்வதற்கானது. 
தொடுகையில்‌ உடல்‌ எதுவோ அது மறைந்துவிடுகிறது. 
உடலுக்கு அப்பாலிருந்து வேறேதோ பேசத்‌ 
தொடங்கிவிடுகின்றது. மெல்ல வழுக்கிச்செல்லும்‌ உடல்‌ 
சொல்கிறது, அது ஒரு நாகம்‌ என. 


அவள்‌ கூந்தல்‌ எழுந்து வந்து அவன்‌ முகத்தை மூடியது. 
கற்றைகளை கைகளால்‌ விலக்கினான்‌. அவன்‌ 
பின்கழுத்து வளைவில்‌ அவள்‌ முலைக்குவடுகள்‌ 
பொருந்தின. அவன்‌ கன்னத்தில்‌ உதடுகள்‌ பட்டன. 
“இப்படி எவரையேனும்‌ சுமந்து நீந்தியதுண்டா?” 
என்றாள்‌ திரெளபதி. “இளவயதில்‌ இளையோர்‌ 


மூவரையும்‌ சேர்த்து சுமந்துகொண்டு கங்கையில்‌ 
நீந்துவேன்‌” என்றான்‌ பீமன்‌. “ம்ம்ம்ம்‌? பெண்களை?” 
என்றாள்‌. “இல்லை... நான்‌ பெண்களை 
அணுகியதில்லை.” 


அவள்‌ அவன்‌ காதுமடலை மெல்லக்‌ கடித்து “அவர்களும்‌ 
அணுகியதில்லையா?” என்றாள்‌. “இல்லை” என்றான்‌. 
ஏன்‌?” என்று அவள்‌ கேட்டாள்‌. “தெரியவில்லை” 
என்றான்‌. ”நான்‌ சொல்லவா?” என்றாள்‌ அவள்‌. “சொல்‌.” 
அவள்‌ அவன்‌ காதுக்குள்‌ “உங்கள்‌ உடலைக்‌ கண்டு 
பெண்கள்‌ அஞ்சுவார்கள்‌. எந்தப்பெண்ணும்‌ இந்த 
முழுமையுடல்‌ மேல்‌ காமம்‌ கொள்ள மாட்டாள்‌” என்றாள்‌. 
பீமன்‌ நீரை அள்ளி உமிழ்ந்தபடி “சற்று முன்‌ மிருஷையும்‌ 
அதைத்தான்‌ சொன்னார்‌” என்றான்‌. “ஆனால்‌ நான்‌ 
காமம்‌ கொண்டேன்‌” என்றாள்‌ திரெளபதி. 


சிரித்தபடி திரும்பி அவளை அடியிலாக்கி புரண்டு 
எழுந்து பீமன்‌ “ஏன்‌? நீ பெண்ணல்லவா?” என்று 
கேட்டான்‌. “பெண்களெல்லாம்‌ பூனைகள்‌. 
எலிகளைத்தான்‌ விரும்புகிறார்கள்‌. நான்‌ வேங்கை. 
யானையைக்‌ கிழித்து உண்டாலும்‌ குருதிப்பசி 
அடங்குவதில்லை” என்றபின்‌ அவன்‌ தோளில்‌ மிதித்து 
எம்பி காற்றில்‌ குதித்து அப்பால்‌ நீரில்‌ விழுந்து மூழ்கி 
எழுந்து சிலமுறை கைவீசி நீந்திச்‌ சென்று அமிழ்ந்தாள்‌. 
அவள்‌ அமிழும்‌ இடத்தில்‌ சரியாக பீமனின்‌ கைகள்‌ 
சென்று அவளை ஏந்தி மேலெழுப்பின. 


அவள்‌ நீரைக்‌ கொப்பளித்து குழலை தள்ளியபடி 
“நீங்கள்‌ கங்கைக்குள்‌ மூழ்கி நாகர்களின்‌ உலகுக்குச்‌ 
சென்றதாக ஒரு கதை சூதர்களால்‌ பாடப்படுகிறதே?” 
என்றாள்‌. “ஆம்‌, உண்மைதான்‌” என்றான்‌ அவன்‌. “நான்‌ 
ஏதோ ஓர்‌ உலகுக்குள்‌ சென்று மீண்டேன்‌. அது நீருக்குள்‌ 
உள்ளதா என்று என்னால்‌ சொல்லமுடியாது.” அவள்‌ 
அவன்மேல்‌ மெல்லுடலால்‌ வழுக்கிச்சென்று சுழன்று 
வந்து “நாகங்கள்‌ இருந்தனவா?” என்றாள்‌. “ஆம்‌... 
பெருநாகங்கள்‌.” 


“அவை உங்களுக்கு நஞ்சூட்டினவா?” என்று மீண்டும்‌ 
கேட்டாள்‌. “ஆம்‌, என்‌ உடலெங்கும்‌ அந்நஞ்சு உள்ளது.” 
அவள்‌ சிரித்தபடி அவன்‌ தலையைத்தழுவி “ஆம்‌ நான்‌ 
அறிவேன்‌” என்றாள்‌. பின்‌ அவன்‌ தோள்களில்‌ 
வளைந்து “அங்கே நாகினிகள்‌ இருந்தனவா?” என்றாள்‌. 
“இல்லை” என்றான்‌. “ஏன்‌?” என்றாள்‌. ஏனென்றால்‌ 
நான்‌ அன்று சிறுவன்‌.” அவள்‌ சிரித்துக்கொண்டு 
மேலெழுந்து மூச்சை சீறி விட்டு நெளிந்தபடி “நானும்‌ 


நாகமே” என்றாள்‌. “நானூட்டும்‌ நஞ்சு ஒன்று உண்டு.” 
நீரொலியுடன்‌ இணைந்த ரகசியக்‌ குரல்‌. 


அவன்‌ அவள்‌ கால்களைப்பற்றி இழுத்தான்‌. அவள்‌ 
நீரில்‌ மூழ்கி அவன்‌ முகத்தருகே குமிழிகள்‌ பறக்கும்‌ 
முகத்துடன்‌ தெரிந்தாள்‌. வாய்திறந்து அவனை கடிக்க 
வந்தாள்‌. அவளை அவன்‌ பிடித்துத்தள்ள மேலெழுந்து 
மூச்சுவிட்டு நகைத்தாள்‌. பலமுறை நீள்‌ மூச்சு 
இழுத்தபின்‌ “என்‌ கைகள்‌ நீரை 
அறியத்தொடங்கிவிட்டன” என்றாள்‌. “இன்னும்‌ சற்று 
நேரம்‌. நீந்தத்‌ தொடங்கிவிடுவாய்‌” என்றான்‌ பீமன்‌. 


நீரிலாடுவதற்கென்றே உருவானது உடலென 
உணர்ந்தான்‌. உடல்‌ உடலைத்‌ தொட்டு உரசி வழுக்கிச்‌ 
சென்றது. உடலால்‌ உடலுக்களிக்கும்‌ முத்தங்கள்‌. அவன்‌ 
முகத்தில்‌ படிந்து இழுபட்டுச்சென்றது அவள்‌ 
மெல்லிருங்கூந்தல்‌. பொன்னிறத்தில்‌ மின்னிச்சென்ற 
அவள்‌ அகபாதங்களை மூழ்கிச்சென்று முத்தமிட்டான்‌. 
அந்த உவகையில்‌ ஒருகணம்‌ செயல்மறந்தபோது 
கருக்குழந்தையெனச்‌ சுருண்டு பறந்து 
விலகிக்சென்றான்‌. கைநீட்டி எம்பி அவளை அணுகி 
தோள்தழுவினான்‌. எழுந்து ஒரே சமயம்‌ மூச்சுவிட்டு 
நகைத்தனர்‌. 


“உங்களுக்கு களைப்பே இல்லையா?” என்றாள்‌ 
திரெளபதி. “உண்மையைச்‌ சொன்னால்‌ என்‌ வாழ்வில்‌ 
இதுவரை களைப்பு என எதையும்‌ நான்‌ அறிந்ததில்லை. 
பசியை மட்டுமே அறிந்திருக்கிறேன்‌” என்றான்‌ பீமன்‌. 
அவள்‌ மீண்டும்‌ அவன்‌ பிடியை உதறி கைவீசி 
நீந்தினாள்‌. அவள்‌ செல்லும்‌ தொலைவுவரை 
விட்டுவிட்டு பின்‌ அணுகி அவளைப்பற்றிக்கொண்டு 
மேலெழுப்பினான்‌. 


மேலும்‌ சிலமுறை நீந்தியபோது அவள்‌ உடல்‌ நீருடன்‌ 
இணைந்துகொண்டது. அவள்‌ நெடுந்தூரம்‌ கைவீசி 
நீந்திச்‌ சென்று மூச்சு வாங்கியபோது அவன்‌ அருகே 
சென்று அவளை தோளிலேற்றிக்கொண்டான்‌. அவள்‌ 
திரும்பி நோக்கி வியந்து “இத்தனை தூரம்‌ நானே 
வந்திருக்கிறேன்‌” என்றாள்‌. பீமன்‌ “ஆம்‌, நீ நீந்தக்கற்றுக்‌ 
கொண்டுவிட்டாய்‌” என்றான்‌. “நீந்துவதைப்போல்‌ 
எளியதேதும்‌ இல்லை” என்றாள்‌ திரெளபதி. 


அவனருகே எழுந்து தழுவி செவிநோக்கி இறங்கி மெல்ல 
“இடும்பியுடன்‌ நீந்தியதுண்டா?” என்று திரெளபதி 
கேட்டாள்‌. “அவர்கள்‌ நதியில்‌ இறங்குவதில்லை” 


என்றான்‌ பீமன்‌. ”ஆனால்‌ மரங்களில்‌ நீந்துவார்கள்‌.” 
திரெளபதி வியப்புடன்‌ “மரங்களிலா?” என்றாள்‌. “ஆம்‌, 
இலைகளின்‌ வழியாக காற்றில்‌. இதோ நீ அமிழும்போது 
என்‌ கரம்‌ வருகிறதே அப்படி ஒரு மரக்கிளை வந்து 
ஏந்திக்கொள்ளும்‌.” 


சிலகணங்களில்‌ அவள்‌ அதை அகக்கண்ணால்‌ 
கண்டுவிட்டாள்‌. “வியப்புதான்‌” என்றாள்‌. “என்றாவது 
ஒருநாள்‌ அவளுடன்‌ அதைப்போல நீந்த விழைகிறேன்‌” 
என்றபின்‌ “ஆனால்‌ அவள்‌ என்னை கீழே 
விட்டுவிடுவாள்‌” என்று சிரித்து கூந்தலை 
முகத்திலிருந்து விலக்கினாள்‌. தாடையில்‌ இருந்து நீர்‌ 
வழிந்தது. “இல்லை, அவளுக்கு அத்தகைய உணர்வுகள்‌ 
எழாது. அவர்களின்‌ குலம்‌ அவ்வுணர்ச்சிகளுக்கெல்லாம்‌ 
அப்பாற்பட்டது” என்றான்‌ பீமன்‌. “பொறாமையே 
இல்லையா?” என்றாள்‌ அவள்‌. “இல்லை” என்றான்‌ 
அவன்‌. ”வஞ்சம்‌, காழ்ப்பு?” பீமன்‌ “இல்லை” என்றான்‌. 
“ஏனென்றால்‌ அவர்களுக்கு விழைவுகளில்லை.” 


அவள்‌ மல்லாந்து கைகளை விசி நீந்தினாள்‌. அவள்‌ 
இளமுலைகள்‌ நீருக்குமேல்‌ தாமரைமொட்டுகளென 
உலைந்தாடின. மூழ்கப்போனதும்‌ கவிழ்ந்து 
அவனைப்பற்றியபடி “நல்லவேளை நான்‌ அப்படி 
இல்லை. எனக்குள்‌ ஆசையும்‌ அகந்தையும்‌ 
நிறைந்திருக்கின்றன. ஆகவே வஞ்சமும்‌ காழ்ப்பும்‌ 
பழியும்‌ கொண்டவளாகவே இருந்துகொண்மருக்கிறேன்‌” 
என்றாள்‌. “அவள்‌ நீர்‌, நீ நெருப்பு. அவரவர்‌ இயல்பு” 
என்றான்‌ பீமன்‌. “ஆம்‌, அப்படித்தான்‌ 
கொள்ளவேண்டும்‌” என்றபின்‌ அவள்‌ மீண்டும்‌ 
மல்லாந்து நீந்தினாள்‌. அவள்‌ அலையும்‌ முலைகளுக்குக்‌ 
கீழே உந்தியும்‌ தொடைவளைவுகளும்‌ நீரில்‌ தெரிந்தன. 


மீண்டும்‌ மூழ்கி எழுந்து அவனைப்பற்றியபடி “நீங்கள்‌ 
சொன்னது சரிதான்‌. விண்மீன்களின்‌ கீழே நீந்தும்போது 
வானில்‌ ர போலவே இருக்கிறது” என்றாள்‌. 
“கந்தர்வர்களைப்போல, தேவர்களைப்போல.” மூச்சு 
அடங்கியதும்‌ அவள்‌ மீண்டும்‌ பாய்ந்து கை சுழற்றி வீசி 
நீந்தத்‌ தொடங்கினாள்‌. அவள்‌ இடைவளைவுக்கு மேல்‌ 
நீர்நாகம்போல கூந்தல்‌ நெளிந்துலைந்தது. 


பீமன்‌ அவளுடன்‌ இணைந்து நீந்தியபடி “நீ 
ஆண்களைப்போல்‌ நீந்துகிறாய்‌” என்றான்‌. “அப்படியா?” 
என்றாள்‌. “ஆம்‌, பெண்கள்‌ இதைப்போல கைவீசி 
நீந்துவதில்லை. அத்துடன்‌ கைவீசி நீந்தும்போது 
எவரானாலும்‌ சற்று கோணலாகவே செல்வார்கள்‌. 


ஏனென்றால்‌, இருகைகளில்‌ ஒன்றின்‌ விசை கூடுதலாக 
இருக்கும்‌. நீ செலுத்தப்பட்ட அம்பு என செல்கிறாய்‌.” 
அவள்‌ மூழ்கி நீரள்ளி உமிழ்ந்து சிரித்து “அதனால்தான்‌ 
நான்‌ நீந்த இத்தனை பிந்தியதோ என்னவோ?” என்றாள்‌. 


மீண்டும்‌ மல்லாந்தபடி “விண்மீன்கள்‌... நான்‌ 
இளமையில்‌ அவற்றை நோக்கி கனவுகாண்பேன்‌. 
ஆனால்‌ ஒருமுறைகூட நீரில்‌ மிதந்தபடி அவற்றை 
நோக்குவேன்‌ என எண்ணியதில்லை” என்றாள்‌. “நீ 
விரும்பிய விண்மீன்‌ எது?” என்றான்‌ பீமன்‌. 
“எனக்குரியது மகம்‌. இளமையிலேயே என்னை 
அருந்ததியை நோக்கு என்று சொல்லி வளர்த்தனர்‌. நான்‌ 
எப்போதும்‌ நோக்குவது துருவனை” என்றாள்‌ திரெளபதி. 
”மாறாதவன்‌” என்றான்‌ பீமன்‌. “ஆம்‌,ஒளிமிக்கவன்‌, 
தன்னந்தனியவன்‌” என்று திரெளபதி சொன்னாள்‌. 


நீரில்‌ கால்துழைந்தபடி அவள்‌ வானை நோக்கினாள்‌. 
“அதோ, துருவன்‌” என்றாள்‌. அவன்‌ மல்லாந்து அதை 
நோக்கினான்‌. “அதை நான்‌ நோக்குவதில்லை. என்‌ 
தந்தை அதை நோக்குவார்‌ என்று மூத்தவர்‌ 
சொல்வதுண்டு. அதன்‌ தனிமை அச்சுறுத்துகிறது. 
கோடானுகோடி குழந்தைகள்‌ விளையாடிக்கொண்டிருக்க 
உறுத்து நோக்கி அசையாமல்‌ இருக்கிறது ஒருகுழந்தை 
என்று தோன்றுகிறது” என்றான்‌ பீமன்‌. 


மல்லாந்தவாறே எம்பி நீரில்‌ விழுந்து எழுந்து 
“குழந்தையாக இருக்கையில்‌ என்னை வளர்த்த 
செவிலியான அனகையிடம்‌ ஒருமுறை துருவனைக்‌ 
காட்டி அழகாக உள்ளது அல்லவா என்று சொன்னேன்‌. 

ருவனை நோக்காதே, அவனை நோக்குபவர்கள்‌ 
உலகியலை விட்டு துறவுபூண்டு ரிஷிகளாகி 
விடுவார்கள்‌ என்றாள்‌” என்றான்‌ பீமன்‌. “அதுவேகூட 
அந்த அச்சத்திற்கு அடிப்படையாக இருக்கலாம்‌.” 


“துருவனை நோக்குபவர்கள்‌ சக்ரவர்த்திகளாக 

வார்கள்‌ என்றாள்‌ என்‌ செவிலி” என்றாள்‌ திரெளபதி. 
“இருக்கலாம்‌. இருவருமே முற்றிலும்‌ தனித்தவர்கள்‌ 
அல்லவா?” என்று பீமன்‌ சிரித்தான்‌. திரெளபதி மேலே 
நோக்கியபடி “சக்ரவர்த்திகளையும்‌ முனிவர்களையும்‌ 
தன்‌ பார்வையாலே உருவாக்குபவன்‌. தனக்குள்‌ 
முழுமையானவன்‌” என்றாள்‌. “அவனை நோக்குகையில்‌ 
ஒளி மிகுந்தபடியே வருகிறான்‌.” 


பின்னர்‌ திரும்பி கைவீசி நீந்திவந்து 
அவனைப்பற்றிக்கொண்டு மூச்சிரைத்தாள்‌. ”அது என்ன 


அசைகிறது? முகில்நிழலா?” என்றாள்‌. “இல்லை, அது ஓர்‌ 
ஆற்றிடைக்குறை” என்றான்‌ பீமன்‌. “ஆறு அதனருகே 
சுழிக்கிறது.” அவள்‌ நோக்கிவிட்டு “நாம்‌ அங்கே 
கரையேறுவோம்‌” என்றாள்‌. பீமன்‌ “கங்கையின்‌ 

ற்றிடைக்குறைகள்‌ பெரும்பாலும்‌ மணற்சதுப்புகள்‌. 
பிபா கனை என்றான்‌. அவள்‌ கூர்ந்து 
நோக்கியபடி ”அங்கே கோரைப்புல்‌ வளர்ந்திருக்கிறதே” 
என்றாள்‌. “புல்‌ எங்கும்‌ வளரும்‌” என்றான்‌ பீமன்‌. 
திரெளபதி “நாம்‌ அங்கு சென்றுதான்‌ பார்ப்போமே... அது 
சதுப்பு என்றால்‌ அடுத்த ஆற்றிடைக்குறைக்கு 
செல்வோம்‌” என்றாள்‌. 


திரும்பி இருண்ட அலைகளாகத்‌ தெரிந்த கங்கையை 
நோக்கி “அங்கே காம்பில்யத்தில்‌ நாம்‌ இறந்துவிட்டோம்‌ 
என்று அவர்கள்‌ எண்ணியிருக்கக்‌ கூடும்‌” என்றான்‌ 
பீமன்‌. “ஆம்‌, இறந்துவிட்டோம்‌... பாதாள உலகுக்கு 
சென்றுவிட்டோம்‌. அங்கே உங்களுக்கு அமுதளித்த 
மூதாதையருடன்‌ நெளிந்தாடிக்கொண்டிருக்கிறோம்‌” 
என்றாள்‌ திரெளபதி. பின்‌ எம்பி அவன்‌ தோள்களில்‌ 
கையிட்டு அணைத்து “நஞ்சுண்ணப்போகிறோம்‌” 
என்றாள்‌. 


அவர்கள்‌ அந்த ஆற்றிடைக்குறையை நோக்கி 
நீரலைகளில்‌ எழுந்தமைந்து விரைந்து சென்றார்கள்‌. 
“பறவைகள்‌ பறந்திறங்குவதுபோல” என்றாள்‌ திரெளபதி 
கைகளை விரித்தபடி. “நான்‌ ஓர்‌ அன்னம்‌. 
இமயத்திலிருந்து இணைப்பறவையுடன்‌ இந்த சிறு 
தீவுக்கு வருகிறேன்‌. முட்டையிட்டு அடைகாக்க.” பீமன்‌ 
சிரித்துக்கொண்டு “அங்கே ஒரு சிறு கூட்டை 
கட்டிக்கொள்வோம்‌” என்றான்‌. 


ஆற்றிடைக்குறையை நெருங்கியதும்‌ பீமன்‌ அவள்‌ 
கையை பற்றிக்கொண்டான்‌. “நீர்‌ அதனருகே வளையும்‌. 
அங்கே சுழி இருக்கும்‌... மறுபக்கமாக நீர்‌ விரைவழியும்‌, 
அங்கே கரையேறுவோம்‌” என்றான்‌. அவர்கள்‌ 
ஆற்றிடைக்குறையை அடைந்தபோது அதன்மேல்‌ 
கோரைநுனிகளை அலைத்தபடி காற்று கடந்தோடும்‌ 
ஒலியை கேட்கமுடிந்தது. இடக்கால்‌ தரையைத்‌ 
தொட்டதும்‌ பீமன்‌ அடுத்த காலை ஊன்றி நின்று அவள்‌ 
இடையை பற்றிக்கொண்டான்‌. 


அவள்‌ அவன்‌ மேல்‌ மெல்ல பறவையென எடையில்லாது 
அமர்ந்தபடி “வானில்‌ பறந்து வந்து கிளையில்‌ 
இறங்கியது போல” என்றாள்‌. ”உறுதியான நிலம்‌” 
என்றான்‌ பீமன்‌. “இதுவரை நீங்கள்‌ உறுதியான நிலமாக 


இருந்தீர்கள்‌. ஒவ்வொரு முறை மிதிக்கையிலும்‌ பாறை 
என்றே அகம்‌ எண்ணியது” என்றாள்‌ திரெளபதி. 


பீமன்‌ சேற்றில்‌ கால்‌ வைத்து நடந்‌ 
க்ப்‌ ஏறியபடி “நீ சொன்ன 
த்யாதரரின்‌ நூலில்‌ நீரரமகளிர்‌ பற்றிய கதை 
உள்ளதா?” என்றான்‌. “ஆம்‌” என்று அவள்‌ சொன்னாள்‌. 
“சற்று முன்‌ நீருக்குள்‌ நீ என்னை கடிக்க வந்தபோது நான்‌ 
௬ கதையை நினைவுகூர்ந்தேன்‌. கடலுக்குள்‌ சென்று 
ரரமகளிருடன்‌ கூடி மறைந்த மாளவ இளவரசன்‌ 
அஸ்வகனின்‌ கதை.” பீமன்‌ விழிகளில்‌ ஒரு மெல்லிய 
சுருக்கம்‌ வந்தது. ஆம்‌, அக்கதை நினைவுள்ளது” 
என்றாள்‌ i 


“என்‌ தமையன்‌ அதை ஒருமுறை எனக்கு 
சொல்லியிருக்கிறார்‌” என்றான்‌ பீமன்‌. “நான்‌ உன்னை 
நீருள்‌ நோக்கியபோது அக்கதையின்‌ மாளவ இளவரசன்‌ 
நானே என்று எண்ணினேன்‌. நீர்‌ விட்டு எழுந்தபோதுதான்‌ 
அது நானறிந்த கதை என்று நினைவுகூர்ந்தேன்‌. 
வியப்பென்னவென்றால்‌ அந்தக்கதையை நேற்றோ 
முன்தினமோ ஏதோ சுவடியில்‌ நான்‌ வாசித்தேன்‌ என்று 
என்‌ நினைவு சொன்னது. நான்‌ சுவடியைத்‌ தொட்டு 
பல்லாண்டுகளாகின்றன்‌.” 


இடை வரை நீரில்‌ நின்று அவனை கூர்ந்து நோக்கிய 
திரெளபதி பின்‌ கலைந்து திரும்பி தன்‌ நீள்குழலை 
அள்ளி சுழற்றிக்‌ கட்டியபடி ஆற்றிடைக்குறையின்‌ 
புல்மேடு நோக்கி நடக்கத்‌ தொடங்கினாள்‌. 
வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

ஆற்றிடைக்குறை புழுதிக்கு நிகரான மென்மையான 
மணலால்‌ ஆனதாக இருந்தது. கோரையின்‌ செறிவுக்கு 
நடுவே காற்று மணலை வீசி உருவாக்கிய 
மென்கதுப்புப்பாதை வெண்தடமாக தெரிந்தது. அவள்‌ 
அதில்‌ நடந்தபின்‌ நின்று மீண்டும்‌ அண்ணாந்து நோக்கி 
“விண்மீன்கள்‌... இரவில்‌ தனித்திருக்கையில்‌ அவை மிக 
அருகே வந்துவிடுகின்றன” என்றாள்‌. பீமன்‌ 
புன்னகையுடன்‌ “ஆம்‌... அவை ஏதோ சொல்லவருபவை 
போலிருக்கும்‌” என்றான்‌. 


திரெளபதி “பசிக்கிறது” என்றாள்‌. “இங்கே என்ன 
இருக்கப்போகிறது?” என்றான்‌ பீமன்‌. திரெளபதி 
உதட்டைச்‌ சுழித்து “ஏதாவது இருக்கும்‌... நான்‌ அதை 
எப்படி கண்டுபிடிப்பது? எனக்கு பசிக்கிறது, 
அவ்வளவுதான்‌” என்றாள்‌. ”இரு” என்றபடி பீமன்‌ 
கோரைநடுவே இடையில்‌ கைவைத்துநின்று நாற்புறமும்‌ 
நோக்கினான்‌. அருவி விழும்‌ குழியின்‌ நீர்க்கொந்தளிப்பு 
போல அவனைச்சுற்றி கோரை காற்றில்‌ 
முறிக்கொப்பளித்தது. “பாம்பின்‌ வாசம்‌ இருக்கிறது” 
என்றான்‌. “பாம்பா, இங்கா? எப்படி வந்திருக்கும்‌?” என்று 
அவள்‌ அச்சமில்லாமல்‌ சுற்றி நோக்கியபம கேட்டாள்‌. 
“பாம்பின்‌ முட்டைகள்‌ வந்திருக்கலாம்‌. பறவைகள்‌ 
சிலசமயம்‌ கொண்டு வந்து போடும்‌...” என்ற பீமன்‌ 
“அதோ?” என்றான்‌. 


அப்பால்‌ கோரைப்புல்‌ நடுவே இருந்த வெண்ணிறமான 
மணல்பரப்பு வழியாக ஒரு பாம்பு ஒளிவிட்டு வளைந்து 
மறைந்தது. “ஒரு முறை நாக்கை சொடுக்கியதுபோல” 
என்றாள்‌. அந்த உவமை அவனை புன்னகைசெய்ய 
வைத்தது. “இங்கே என்னென்ன செடிகள்‌ இருக்கின்றன 
என்று தெரியவில்லை” என்றபடி பீமன்‌ அந்த 
மணல்மேட்டில்‌ சுற்றிவந்தான்‌. “செடியோ கிழங்கோ 
ஏதுமில்லை. பறவைகள்‌ கூட இல்லை. ஆனால்‌ மீன்‌ 
பிடிக்கமுடியும்‌.” 


“மீன்‌ எனக்கு விருப்பமானது” என்றபடி திரெளபதி 
மணலில்‌ அமர்ந்துகொண்டாள்‌. “உறுதியான தரையை 
இன்னமும்‌ உடல்‌ ஏற்றுக்கொள்ளவில்லை. அது 
நெளிந்துகொண்டே இருக்க விழைகிறது” என்றபடி 


மல்லாந்து படுத்துக்கொண்டாள்‌. “உடலுக்குள்‌ 
திரவங்கள்‌ இன்னமும்‌ அடங்கவில்லை என்று 
தோன்றுகிறது.” கைகளை தலைக்குமேல்‌ மடித்து 
வைத்துக்கொண்டு கால்களை ஆட்டினாள்‌. 
“விண்மீன்களை மல்லாந்து படுத்தபடிதான்‌ 
பார்க்கவேண்டும்‌. அதை இன்றுதான்‌ கற்றேன்‌” என்றாள்‌. 
சிலகணங்களுக்குப்பின்‌ பெருமூச்சுடன்‌ “இன்று நான்‌ 
உணர்ந்த விடுதலையை என்றுமே உணர்ந்ததில்லை” 
என்றாள்‌. 


பீமன்‌ கோரைத்தாள்களை பிடுங்கிக்கொண்டிருந்தான்‌. 
அவள்‌ சற்றே புரண்டு இடமுலை மணலில்‌ அழுந்த இடை 
குவிந்து எழ மலைவிளிம்பென தெரிந்த உடலின்‌ 
வளைவுடன்‌ “நான்‌ சென்ற மூன்று நாட்களும்‌ முழுக்க 
இன்னொரு உலகில்‌ இருந்தேன்‌. அது முழுமையான 
சிறைப்படல்‌. சொற்களில்‌, சிந்தனைகளில்‌, 
முறைமைகளில்‌, வரலாற்றில்‌... உடல்‌ முழுக்க வேர்கள்‌ 
எழுந்து பரவி இறுக்கி மண்ணுடன்‌ அசையாமல்‌ 
கட்டிவிட்டது போன்ற உணர்வு” என்றாள்‌. 


பீமன்‌ புன்னகையுடன்‌ கோரைகளை சேர்த்து நுனியில்‌ 
முடிச்சிட்டான்‌. அவற்றின்‌ தடித்த அடிப்பகுதிகளை 
வட்டமாக ஆக்கி விளிம்புகளை வேறு 
கோரைகளைக்கொண்டு இணைத்துக்கட்டினான்‌. நீண்ட 
கூம்பு வடிவில்‌ அமைந்த அந்த வலைக்கூடையின்‌ 
நீட்டுக்கோரைகளை குறுக்காக வேறு கோரைகளை 
நெருக்கமாக வைத்துக்‌ கட்டி முடைந்தான்‌. அவனுடைய 
விரல்களின்‌ விரைவை நோக்கியபடி ”ஆனால்‌ அதுவும்‌ 
எனக்கு பிடித்திருந்தது. ஏனென்றால்‌ அந்த நாட்களில்‌ 
அவருடன்‌ அத்தனை விவாதிக்க இன்னொரு 
பெண்ணால்‌ முடியாதென்று அறிந்தேன்‌” என்றவள்‌ 
புன்னகையுடன்‌ காலை ஆட்டி “இன்று இத்தனை 
தொலைவுக்கு உங்களுடன்‌ வருவதும்‌ இன்னொரு 
பெண்ணால்‌ ஆவதல்ல” என்றாள்‌. 


பீமன்‌ அந்த வலைக்கூடையை எடுத்து தூக்கிப்‌ 
பார்த்தான்‌. அவள்‌ எழுந்து அமர்ந்து ”காட்டுங்கள்‌... 
இதை வைத்து மீன்பிடிக்கமுடியுமா?” என்றாள்‌. அவன்‌ 
அதை அவளிடம்‌ நீட்டினான்‌. அவள்‌ அதை தூக்கி 
நோக்கியபோது உடலில்‌ விழுந்த நிழல்கோடுகளின்‌ 
ஆடை மட்டும்‌ அணிந்திருந்தாள்‌. 

பீமன்‌ மேலும்‌ கோரைகளைப்்‌ பிடுங்கி சேர்த்து முறுக்கி 
வடம்போல ஆக்கினான்‌. இரு வடங்களில்‌ 
அந்தக்கூடையை பிணைத்தான்‌. அவள்‌ எழுந்து வந்து 


அதை நோக்கியபடி இடையில்‌ கையூன்றி நின்று 
“இதைக்கொண்டு எப்படி மீன்‌ பிடிப்பது?” என்றாள்‌. 
“இங்கே நீர்‌ சுழிப்பதனால்‌ மீன்கள்‌ தேடிவரும்‌. 
மணல்கரை என்பதனால்‌ அவற்றுக்கு உணவும்‌ இருக்கும்‌” 
என்றான்‌. அந்தக்‌ கூடையின்‌ இரு பக்கமும்‌ வடத்தைக்‌ 
கட்டி இரு கைகளிலும்‌ ஏந்தியபடி ஆற்றிடைக்குறையின்‌ 
விளிம்பில்‌ சென்று நின்றான்‌. 


நீர்‌ சுழித்துச்சென்ற இடத்தை நோக்கி அதை வீசி ஒரே 
சுழற்றில்‌ மேலிழுத்தான்‌. அதில்‌ இரண்டு சிறியமீன்கள்‌ 
துள்ளின. அவற்றை கையால்‌ பிடித்து கிழித்து 
துண்டுகளாக்கி அத்துண்டுகளை கோரையில்‌ 
குத்திக்கோர்த்து கூடைக்குள்‌ போட்டு 
சேர்த்துக்கட்டியபின்‌ மீண்டும்‌ வீசினான்‌. 
நீர்க்கொப்பளிப்பில்‌ கூடை எழுந்து எழுந்து அமைந்தது. 
சற்றுநேரம்‌ கூர்ந்தபின்‌ வீசித்தூக்கியபோது உள்ளே 
பெரிய மீன்கள்‌ இரண்டு வால்‌ குழைத்துத்‌ துள்ளின. 
அவற்றின்‌ வெள்ளிவெளிச்சத்தை இருளில்‌ நன்றாக 
காணமுடிந்தது. 


சிறுமியென கையை வீசி குதித்து சிரித்தபடி 
“இவைபோதும்‌... இவைபோதும்‌” என்றாள்‌. 
“எனக்குப்போதாது” என்றபடி அவன்‌ மீண்டும்‌ வீசினான்‌. 
“அத்தனை மீன்களும்‌ அகப்படுமா?” என்றாள்‌. பீமன்‌ 
“மீன்களுக்கு தனிச்சிந்தனை இல்லை. இங்கே மீன்கள்‌ 
வரும்‌ என்பது தெரிந்துவிட்டது. அவை 
வந்துகொண்டேதான்‌ இருக்கும்‌” என்றான்‌. அவள்‌ 
குனிந்து தரையில்‌ துள்ளிய மீன்களை நோக்கி 
“தனிச்சிந்தனை எவருக்குத்தான்‌ உள்ளது?” என்றாள்‌. 


மீன்களை எடுத்து மணவில்‌ வீசிக்கொண்டே இருந்தான்‌ 
பீமன்‌. “இத்தனை மீன்களா? இவ்வளவு மீனையும்‌ 
உண்ண நீங்கள்‌ என்ன நீர்நாயா?” என்றாள்‌. பீமன்‌ 
புன்னகைத்தான்‌. எழுந்து கைகளைத்‌ தூக்கி 
சோம்பல்முறித்த பின்‌ இரு உலர்ந்த கோரைத்தாள்களை 
எடுத்து அவற்றின்‌ நுனி அரத்தை ஒன்றுடன்‌ ஒன்று 
உரசினான்‌. பலமுறை உரசியபின்‌ அவை 
தீப்பற்றிக்கொண்டன. குவித்து வைத்த உலர்ந்த 
கோரைமேல்‌ வைத்தான்‌. கோரை 
மெல்லப்பற்றிக்கொண்டு புகை மணம்‌ எழுப்பியது. சிறிய 
இரு செவ்விதழ்களாக தீ எழுந்தது. நன்றாக 
பற்றிக்கொண்டதும்‌ தீயில்‌ மீனைக்காட்டி 
சுடத்தொடங்கினான்‌. 


“சுட்டு உண்பதைப்பற்றி கதைகளில்‌ கேட்டிருக்கிறேன்‌” 


என்று திரெளபதி அருகே அமர்ந்து நோக்கினாள்‌. 
சுவையாக இருக்குமா?” பீமன்‌ புன்னகைத்து “இத்தனை 
தொலைவுக்கு நீந்திவந்தபின்‌ சுவையாகத்தானே 
இருக்கவேண்டும்‌?” என்றான்‌. முதல்‌ மீனை அவள்‌ 
கையில்‌ எடுத்து “நன்றாக கருகிவிட்டதே” என்றாள்‌. 
“செதில்‌ கருகினால்‌ மட்டுமே உள்ளே வெந்திருக்கும்‌” 
என்றான்‌. அதை தன்‌ கைகளால்‌ இரண்டாகப்பிய்த்து 
“உள்ளிருந்து ஊனை எடுத்து உண்ணவேண்டும்‌” 
என்றான்‌. பின்னர்‌ சிரித்து “நான்‌ அப்படி உண்பதில்லை” 
என்றான்‌. 


அவள்‌ மீனை எடுத்து உண்டபின்‌ கைகளை நக்கியபடி 
“சுவையாகவே இருக்கிறது” என்றாள்‌. ”கங்கையின்‌ மீன்‌... 
கொழுப்பு நிறைந்தது” என்றான்‌ பீமன்‌. திரெளபதி 
“நீங்கள்‌ பாதாளத்தில்‌ அருந்திய நஞ்சு என்ன சுவை?” 
என்றாள்‌. “கசப்பு” என்றான்‌ பீமன்‌. ”நினைக்க நினைக்க 
ஊறிப்பெருகும்‌ கசப்பு.” திரெளபதி சிரித்தபடி “ஆனால்‌ 
நஞ்சு என்பது அமுதத்தின்‌ தங்கை என்கிறார்கள்‌. அது 
இனியது என்று சொல்லப்படுவதுண்டு” என்றாள்‌. “அதை 
நாடிச்செல்பவர்களுக்கு இனிக்கக்கூடும்‌” என்றான்‌ பீமன்‌. 


“நஞ்சுக்கு மிகச்சிறந்த மருந்து ஒன்று உண்டு 
என்பார்கள்‌” என்றாள்‌ திரெளபதி. அவனருகே அவள்‌ 
கண்கள்‌ மின்னின. “புதிய மானுடக்குருதி. அதில்‌ 
எஞ்சியிருக்கும்‌ உயிர்‌ சிறிய கொப்புளங்களாக 
வெழுக்கும்‌. குடிக்கும்போது வாய்க்குள்‌ குமிழிகள்‌ 
வெடிக்கும்‌ என்பார்கள்‌. எங்கள்‌ பூசகர்கள்‌ அரசகுலத்தார்‌ 
எவருக்கேனும்‌ நஞ்சூட்டப்பட்டால்‌ அம்மருந்தை 
அளிப்பதுண்டு.” சிரித்துக்கொண்டு 
“குடித்திருக்கிறீர்களா?” என்றாள்‌. “இல்லை” என்றான்‌ 
மன்‌. 


திரெளபதி “ஆனால்‌ அத்தனைபேரும்‌ தங்கள்‌ குருதியின்‌ 
சுவையை அறிந்திருப்பார்களல்லவா?” என்றாள்‌. “அதை 
மானுட உயிர்‌ விரும்பும்‌ என்கிறார்கள்‌ மருத்துவர்கள்‌.” 
பீமன்‌ ”குருதியா?” என்றான்‌. “அதைக்குடிப்பதற்கும்‌ 
மானுடனின்‌ சிறுநீரைக்‌ குடிப்பதற்கும்‌ என்ன வேறுபாடு?” 
என்றான்‌. அவள்‌ “கழிவுநீருக்கும்‌ நன்னீருக்குமான 
வேறுபாடுதான்‌” என்று சிரித்தாள்‌. பின்னர்‌ “குருதி 
வெறும்‌ நீரா என்ன? அது உடலுக்குள்‌ ஓடும்‌ அனல்‌ 
அல்லவா?” என்றாள்‌. 


பீமன்‌ அவளை நோக்கினான்‌. அவள்‌ 
இன்னொருத்தியாக ஆனதுபோல தோன்றியது. 
“மானுடனின்‌ காமம்‌ கனவு சினம்‌ வஞ்சம்‌ அனைத்தும்‌ 


குருதியில்‌ உள்ளன. குருதியைப்போல தெய்வங்களுக்குப்‌ 
பிடித்தது பிறிதில்லை” என்றாள்‌. “நீ அருந்துவாயா 
மானுடக்குருதியை?” என்றான்‌ பீமன்‌. “எங்கள்‌ 
குலங்களில்‌ குருதிதொட்டு கூந்தல்முடியும்‌ ஒரு சடங்கே 
உண்டு” என்றாள்‌ திரெளபதி. 


பீமன்‌ மீன்களை எடுத்து தின்னத்தொடங்கினான்‌. 
“முள்ளுடனா?” என்று அவள்‌ வியந்தாள்‌. “ஆம்‌, அதுகூட 
எனக்கு போதாது” என்றான்‌ அவன்‌ சிரித்துக்கொண்டு. 
“நீங்கள்‌ நீர்நாய்‌ அல்ல. நீர்நாய்‌ பெரிய முட்களை 
உண்ணுவதில்லை” என்றாள்‌ திரெளபதி. காற்று வீசி 
கனல்‌ பறந்தது. பீமன்‌ காலால்‌ மணலை அள்ளி 
அனல்மேல்‌ போட்டு அணைத்தான்‌. “இங்கு அக்காளப்புல்‌ 
இருக்கிறது. பற்றிக்கொண்டால்‌ கோரைக்காடு பற்றி 
அனலாகிவிடும்‌.” 


திரெளபதி அவன்‌ உண்ணுவதையே நோக்கியிருந்தபின்‌ 
“நேற்று என்ன கதை கேட்டீர்கள்‌?” என்றாள்‌. 
“இந்திரத்யும்னன்‌ என்ற யானையின்‌ கதை” என்றான்‌ 
பீமன்‌. திரெளபதி சிரித்துக்கொண்டு “முதலையை 
சந்தித்துவிட்டீர்களா?” என்றாள்‌. பீமன்‌ அவளை 
சிலகணங்கள்‌ நோக்கிவிட்டு “ஆம்‌” என்றான்‌. அவள்‌ 
எழுந்துசென்று நீரில்‌ கைகளைக்‌ கழுவினாள்‌. அவள்‌ 
உடல்‌ குனிந்த நிலையில்‌ ஒளிவிடும்‌ அகிவில்‌ 
போலிருந்தது. கைகள்‌ நாண்கள்‌ போல ஆடின. 


”இந்திரத்யும்னனின்‌ கதையை பராசரரின்‌ 
புராணமாலிகை மேலும்‌ கொண்டுசெல்கிறது தெரியுமா?” 
என்றாள்‌. அவன்‌ “என்ன” என்றான்‌. மீன்கள்‌ 
தீர்ந்துவிட்டிருந்தன. “விண்ணுலகில்‌ இந்திரனின்‌ 
அவையில்‌ இந்திரத்யும்னன்‌ அமர்ந்திருந்தார்‌. அவையில்‌ 
ஊர்வசியின்‌ நடனம்‌ நிகழ்ந்தது. ஆடலில்‌ அவள்‌ ஆடை 
நெகிழ்ந்ததைக்‌ கண்டு இந்திரத்யும்னன்‌ காமம்‌ 
கொண்டார்‌. அவர்‌ உள்ளத்தில்‌ ஓர்‌ எண்ணம்‌ எழுந்தது. 
இந்த அமரர்‌ வாழ்க்கையை விட ஓர்‌ இளைஞனாக காமம்‌ 
நுகரும்‌ வாழ்க்கையை அல்லவா தன்‌ உள்ளம்‌ 
தேர்ந்தெடுக்கும்‌ என்று.” 
பீமன்‌ நகைத்து “இயல்புதானே?” என்றான்‌. “அக்கணமே 
இந்திரத்யும்னன்‌ இளமைந்தனாக மாறி 
விண்ணுலகிலிருந்து தலைகீழாக கீழே விழுந்தார்‌. 
விழுந்த இடம்‌ அவரது சொந்த நாடான தென்பாண்டியம்‌. 
னால்‌ அங்கே ஆயிரக்கணக்கான ஆண்டுகள்‌ கடந்து 
சென்றுவிட்டிருந்தன. அங்கிருந்தவர்களெல்லாம்‌ 
அவருடைய குருதிவழி வந்த இளமைந்தரும்‌ மகளிரும்‌. 


எந்தப்பெண்ணையும்‌ அவரால்‌ அணுகமுடியவில்லை. 
அனைவரும்‌ அவருக்கு தன்‌ குருதிவழி 
பெயர்த்திகளாகவே தெரிந்தனர்‌” அவள்‌ 
சொல்லத்தொடங்கினாள்‌. 


இளமைந்தனின்‌ உடலுடன்‌ மூதாதையின்‌ உள்ளத்துடன்‌ 
அவர்‌ மண்ணுலகில்‌ அலைந்தார்‌. விண்ணுக்குத்‌ திரும்ப 
விழைந்தார்‌. விண்ணுலகுக்குச்‌ செல்வதற்காக மகேந்திர 
மலையின்‌ உச்சியில்‌ ஏறிச்சென்றார்‌. அங்கே அவர்‌ தவம்‌ 
செய்தபோது வியோமயான விமானம்‌ வந்து நின்றது. 
அதிலிருந்த இந்திரனின்‌ அகம்படியன்‌ அவர்‌ எவரென்று 
கேட்டான்‌. 


தன்னை முழுதும்‌ மறந்திருந்த இந்திரத்யும்னன்‌ “நான்‌ 
யாரென்று அறியேன்‌, இளையோன்‌, இங்கு 
இடமில்லாதோன்‌, விண்ணகம்‌ புக விழைவோன்‌” 
என்றார்‌. “ நீர்‌ எவரென்று சொல்லும்‌. அதை மண்ணில்‌ 
எவரேனும்‌ சான்றளிக்கவேண்டும்‌. எவர்‌ உள்ளனர்‌? உமது 
மைந்தர்கள்‌, பெயரர்கள்‌, கொடிவழிவந்தவர்‌ எவருளர்‌?” 
என்று அகம்படியன்‌ கேட்டான்‌. ”அறிந்த ஒருவர்‌ உமது 
பெயர்சொல்லி தென்கடல்முனையில்‌ ஒரு கைப்பிடி 
நீரள்ளி விடட்டும்‌. உம்மை விண்ணுலகு ஏற்கும்‌” 
என்றபின்‌ திரும்பிச்சென்றான்‌. 


தன்னை அறிந்தவர்களை நாடி பாண்டிய நாடெங்கும்‌ 
அலைந்தார்‌ இந்திரத்யும்னன்‌. அவரை அங்குள்ள 
எவருக்குமே தெரிந்திருக்கவில்லை. அவர்‌ ஆண்ட நகரம்‌ 
மாறிவிட்டிருந்தது. அவரது கொடிவழியினர்‌ அவரது 
பெயரையும்‌ அறிந்திருக்கவில்லை. மாமதுரை நகர்களில்‌ 
இரவலனாக “என்னை அறிவாருளரோ?” என்று கேட்டு 
அலைந்தவன்‌ பித்தன்‌ என்றே அங்குள்ள மக்கள்‌ 
எண்ணினர்‌. 


முக்கண்‌ இறைவன்‌ அருளால்‌ மூவா இளமை பெற்ற 
மார்க்கண்ட முனிவர்‌ அறிந்திருக்கலாமென்று அவரை 
தேடிச்சென்றார்‌. பஃறுளி ஆற்றங்கரையின்‌ 
குமரிக்காட்டில்‌ தவம்செய்த இளமுனிவரை அணுகி 
“என்னை அறிவீரோ இளமையழியாதவரே?” என்று 
கேட்டார்‌. 


இறப்பின்மையை அடைந்திருந்தமையால்‌ முனிவர்‌ 
காலத்தை அறியும்‌ திறனை இழந்திருந்தார்‌. 
தீப்பொறியை செவ்வரியாகப்‌ பார்ப்பது போல 
பிறந்திறந்து மாளும்‌ மானுடரெல்லாம்‌ உடலெனும்‌ 
ஒற்றைப்‌ பெருஞ்சரடாகவே அவர்‌ விழிகளுக்குத்‌ 


தெரிந்திருந்தனர்‌. “நான்‌ என்றும்‌ அழியாத 
இந்திரத்யும்னனின்‌ உடலை மட்டுமே அறிவேன்‌. அது நீ 
அல்ல” என்று அவர்‌ சொன்னார்‌. 


தன்‌ துயரை இந்திரத்யும்னன்‌ அவரிடம்‌ சொன்னார்‌. 
மார்க்கண்டேயர்‌ இரங்கி, “நான்‌ பிராவீரகர்ணன்‌ என்னும்‌ 
ஆந்தையை அறிவேன்‌. அசைவற்ற பெரிய விழிகளால்‌ 
அவன்‌ இப்புடவியை நோக்கத்‌ தொடங்கினான்‌. 
தானிழந்து தன்‌ நோக்கு மட்டுமேயான அவன்‌ 
தவத்திற்குக்‌ கனிந்து அவன்‌ முன்‌ பிரம்மன்‌ தோன்றி நீ 
விழைவதென்ன என்றார்‌. “நோக்கல்‌” என அவன்‌ 
மறுமொழி சொன்னான்‌. முடிவிலி வரை நீ நோக்குக 
என்று சொற்கொடை அளித்து பிரம்மன்‌ மீண்டார்‌. 
அன்று முதல்‌ இன்றுவரை விழி அசைக்காது அவன்‌ 
இப்புவியை நோக்கி வருகிறான்‌. அவனிடம்‌ கேட்போம்‌” 
என்றார்‌. 


அவர்கள்‌ மகேந்திரமலை உச்சியில்‌ கரும்பாறைப்‌ 
பொந்து ஒன்றிலிருந்த பிராவீரகர்ணனை அணுகினர்‌. 

னால்‌ அவனும்‌ அரசனை அறியவில்லை. 
“நானறிந்தது இந்திரத்யும்னனின்‌ விழிதிகழ்ந்த குன்றாப்‌ 
பெருங்காமத்தை மட்டுமே. அவ்விழிகள்‌ தவித்துத்‌ 
தவித்து அள்ளிக்கொண்ட ஆயிரம்கோடி 
பெண்ணுடல்களின்‌ கணங்களை மட்டுமே. அவன்‌ 
அகத்தை நான்‌ அறியேன்‌” என்றான்‌. 


“ஆனால்‌ நாடீஜங்கன்‌ என்னும்‌ கொக்கு ஒன்றை நான்‌ 
அறிவேன்‌. தன்னை தான்‌ நோக்கி விழிமூடாதிருந்த 
அவனுடைய அகமுனைப்பைக்‌ கண்டு தோன்றிய 
பிரம்மன்‌ அவன்‌ விழையும்‌ சொற்கொடை ஏது என 
வினவினான்‌. நாடீஜங்கன்‌ “அறிதல்‌” என்றான்‌. அன்று 
அவன்‌ தன்னை நோக்கத்‌ தொடங்கி இன்னமும்‌ 
முடிக்கவில்லை. யுகங்களும்‌ மன்வந்தரங்களும்‌ 
கடந்துசென்றன. அவனிடம்‌ கேளுங்கள்‌” என்றான்‌ 
பிராவீரகர்ணன்‌. 


அவர்கள்‌ மூவரும்‌ நாடீஜங்கனை தேமச்சென்றனர்‌. 
அவர்களை நாடீஜங்கனும்‌ அறியவில்லை. “அரசே, 
உங்கள்‌ அகம்‌ நிறைந்து கொப்பளித்த பெருங்காமத்தின்‌ 
ஊற்றுமுகத்தை மட்டுமே நானறிவேன்‌. ஊசிமுனை 
செல்லும்‌ சிறியதோர்‌ ஊற்று அது. அதற்கப்பால்‌ இருந்து 
உங்களை திகைத்து நோக்கிய உங்கள்‌ முகத்தையும்‌ நான்‌ 
கண்டிருக்கிறேன்‌. ஆனால்‌ அது நீங்களல்ல” என்றான்‌. 


நாடீஜங்கன்‌ அவர்கள்‌ இருவரையும்‌ அகூபாரன்‌ என்னும்‌ 


ஆமையை பார்க்க ரர ச. “தன்னை 
முழுதாக உள்ளிழுத்துக்கொண்டு பாறையென 
ஆகிவிடும்‌ கலைகற்றவன்‌ அகூபாரன்‌. முழுமையாக 
தன்னுள்‌ தான்‌ ஒடுங்கிய அவனுடைய கலையைக்‌ 
கண்டு மகிழ்ந்த பிரம்மன்‌ அவனிடம்‌ சொற்கொடை 
அளிக்கவந்து என்னவேண்டும்‌ என்றான்‌. “இருத்தல்‌” 
என்றான்‌ அகூபாரன்‌. “இன்று வரை அவன்‌ 
இருந்துகொண்டிருக்கிறான்‌.” 


அகூபாரனிடம்‌ என்றுமிருப்பவரே என்னை அறிவீரா 
என்றார்‌ இந்திரத்யும்னன்‌. “ஆம்‌, அறிவேன்‌ நீ 
இந்திரத்யும்னன்‌. அனைத்தையும்‌ உன்னுள்‌ 
இழுத்துக்கொண்டபின்‌ உன்னில்‌ எஞ்சுவதை நான்‌ 
காண்கிறேன்‌. அதை நான்‌ இந்திரத்யும்னன்‌ என 
அழைக்கிறேன்‌” என்றான்‌. மார்க்கண்டேயர்‌ “அதை 
தென்கடல்‌ நீர்முனையில்‌ நான்‌ கரைக்கிறேன்‌” என்றார்‌. 
மார்க்கண்டேயர்‌ நீர்க்கடன்‌ அளிக்க இந்திரத்யும்னன்‌ 
மீண்டும்‌ விண்புகுந்தான்‌. 


அவள்‌ விழிகளை நோக்கியபடி கதைகேட்டிருந்தான்‌ 
பீமன்‌. அவள்‌ எழுந்து அமர்ந்து “என்ன பார்வை?” 
என்றாள்‌. “கதை சொல்லும்போது மீண்டும்‌ 
சிறுமியாகிறாய்‌.” அவள்‌ மென்மணலை அள்ளி தன்‌ 
தொடையில்‌ மெதுவாக உதிர்த்தபடி “கதை என்றாலே 
இளையோருக்குரியதுதானே?” என்றாள்‌. 
விழிதூக்கியபோது வானொளிகள்‌ இரு புள்ளிகளாக 
உள்ளே தெரிந்தன. “ஆமையை நீரில்‌ மிதக்கும்‌ நிலம்‌ 
என்று சொல்வார்கள்‌ தெரியுமா?” என்றாள்‌. 


“அப்படியா?” என்றான்‌ பீமன்‌ அவள்‌ என்ன சொல்கிறாள்‌ 
என்று அவனுக்குப்புரியவில்லை. “மண்ணில்‌ 
யானையென இருப்பதே நீரில்‌ ஆமை” என்றாள்‌. அவன்‌ 
மெல்ல அவள்‌ சொல்ல வருவதை புரிந்துகொண்டு 
“அனைத்தையும்‌ நோக்குபவனும்‌ ஆடியையே 
நோக்குபவனும்‌” என்றபின்‌ உரக்கச்‌ சிரித்து “ஆம்‌, 
மூதாதையர்‌ எழுதி வைக்காத ஏதுமில்லை” என்றான்‌. 


திரெளபதி நின்று தலைதூக்கி நிலைவிண்மீனை 
நோக்கியபின்‌ திரும்பி “காற்று முழுமையாகவே 
நின்றுவிட்டது” என்றாள்‌. மல்லாந்து மணவில்‌ படுத்து 
கைகளை தலைமேல்‌ கோர்த்தபடி “கங்கையில்‌ சிலசமயம்‌ 
அப்படி ஆகும்‌” என்றான்‌ பீமன்‌. “திரும்பிச்செல்லத்‌ 
தோன்றுகிறது” என்றாள்‌ திரெளபதி. “ஏன்‌?” என்றான்‌. 
“வெறுமனே” என்றாள்‌. “ஏன்‌?” என்று அவன்‌ தணிந்த 
குரலில்‌ கேட்க அவள்‌ சூள்‌ கொட்டினாள்‌. 


“இதுவல்ல அந்த இடம்‌ என எண்ணுகிறாயா?” என்றான்‌ 
பீமன்‌. அவள்‌ மறுமொழி சொல்லாமல்‌ விண்ணை 
நோக்கினாள்‌. அவள்‌ நெற்றியிலிருந்து வளைந்து 
இறங்கிய கோடு மூக்காகி எழுந்து வளைந்து உதடுகளாகி 
முகவாயின்‌ வளைவாகி கழுத்தாகக்‌ குழைந்‌ 

முலையாகி வயிறாகி இடையாகி சென்றது. நீண்ட 
ஒற்றைத்தலைமுடி ஈரப்பளிங்கில்‌ வளைந்து விழுந்தது 
போல என்று எண்ணிக்கொண்டான்‌. 


அவள்‌ செல்வோம்‌ என்பது போல கையசைத்தாள்‌. 
அவன்‌ எழுந்து அமர்ந்து தன்‌ கைகளை மணல்போக 
தட்டியபோது அப்பால்‌ ஒளியென வழிந்து வந்த 
நாகத்தை நோக்கினான்‌. மெல்லிய குரலில்‌ “உன்‌ 
வலப்பக்கம்‌ நாகம்‌” என்றான்‌. அவள்‌ சற்றும்‌ அதிராமல்‌ 
திரும்பி அதை நோக்க அந்த கூந்தலிழைக்கோடு 
வளைந்து உருமாறியது. பக்கவாட்டில்‌ கண்களின்‌ 
வெண்மையும்‌ பற்களும்‌ வெண்ணிறமாக மின்னின. 


“இது நச்சுப்பாம்பா?” என்றாள்‌. “ஆம்‌” என்றான்‌ பீமன்‌. 
அவன்‌ கிழித்துப்போட்ட மீன்தலைகளை நாடி அது 
வந்திருக்கிறது என்று தோன்றியது. எச்சரிக்கையுடன்‌ 
தலையை தரையில்‌ வைத்து உடலை பின்பக்கம்‌ 
வளைத்து சுழற்றிக்கொண்டது. வால்‌ புதருக்குள்‌ 
அசைந்தது. அவள்‌ குனிந்து அதை நோக்கினாள்‌. 


நாகம்‌ சிலகணங்கள்‌ அசைவை கூர்ந்தபின்‌ மெல்ல 
தலையை முன்னோக்கி நீட்டியது. அவள்‌ அசையாமல்‌ 
நின்றிருக்க பீமன்‌ “அப்படியே பின்னோக்கி காலெடுத்து 
வைத்து விலகு” என்றான்‌. “வேண்டாம்‌” என்றாள்‌ அவள்‌. 
மூச்சின்‌ ஒலியில்‌ “அதற்கு என்னைத்தெரியும்‌” என்றாள்‌. 
“மூடத்தனம்‌. இது சிறுவர்களின்‌ கதைநிகழ்வு அல்ல. அது 
ஊன்மணம்‌ தேடி வந்திருக்கிறது.” அவள்‌ தலையை 
அசைத்தாள்‌. 


நாகம்‌ தலையைத்‌ தூக்கி இருபக்கமும்‌ நோக்கியபின்‌ 
நீண்டு அவள்‌ உள்ளங்காலில்‌ ஏறியது. அவள்‌ 
கணுக்காலில்‌ வழுக்கியபடி வளைந்து வலக்காலை 
சுற்றிக்கொண்டு ஒழுகிச்சென்றது. அதன்‌ வால்நுனி 
அவள்‌ வலது கணுக்காலை விட்டுச்சென்றதும்‌ அவள்‌ 
உடலில்‌ ஓர்‌ அசைவு நிகழ்ந்தது. கனி உதிர்ந்த கிளை 
என. 


நாகம்‌ மணலில்‌ கிடந்த மீன்தலை ஒன்றை 
கவ்விக்கொண்டதும்‌ அதன்‌ உடல்‌ முறுகிச்‌ சுழன்றது. 
பீமன்‌ எழுந்து சென்று குனிந்து பருந்தின்‌ விரைவுடன்‌ 


அதன்‌ கழுத்தைப்‌ பற்றினான்‌. அதன்‌ உடல்‌ அவன்‌ 
கையை சுற்றிக்கொள்ள மறுகையால்‌ அதை பிடித்தான்‌. 
அவன்‌ கைகளில்‌ அது நெளிவதை அவள்‌ விழிகள்‌ 
மின்ன சிறிய உதடுகள்‌ சற்றே விரிந்திருக்க நோக்கினாள்‌. 
அதை அவன்‌ தூக்கி அப்பால்‌ கோரைக்குள்‌ வீசினான்‌. 


அவன்‌ திரும்பியபோது அவள்‌ கைகளை நீட்டினாள்‌. 
ஓடிவரும்‌ சிறுகுழந்தையை நோக்கி அன்னை போல. 
அவன்‌ அவளை ஏறிட்டு நோக்கினான்‌. அவள்‌ 
விழிகளின்‌ மிகமெல்லிய அசைவால்‌ மீண்டும்‌ 
அழைத்தாள்‌. அவன்‌ அருகே சென்று அவள்‌ இடையை 
வளைத்துக்கொண்டான்‌. ஒண்டிக்கொள்ளும்‌ நாய்க்குட்டி 
போன்ற மெல்லிய முனகல்‌ ஒலியுடன்‌ அவனை அவள்‌ 
அணைத்து இறுக்கி கைகளாலும்‌ இடக்காலாலும்‌ 
பின்னிக்கொண்டு இதழ்சேர்த்துக்கொண்டாள்‌. அவள்‌ 
கைகளை அவன்‌ நாகம்‌ என தன்‌ தோளில்‌ உணர்ந்தான்‌. 


அவள்‌ இதழ்களில்‌ புனுகின்‌ நறுமணம்‌ இருந்தது. 
குருதியும்‌ அனலும்‌ கலந்ததுபோல. அவள்‌ மூச்சுக்காற்று 
அவன்‌ கன்னத்தில்‌ பட்டது. அவள்‌ அவனை பற்றி 
மென்மணலில்‌ சரிந்து ஏந்திக்கொண்டாள்‌. அவள்‌ அவன்‌ 
தோள்களில்‌ முத்தமிட்டாள்‌. “கதாயுதத்தால்‌ ஒரே ஒரு 

நரம்பை மட்டும்‌ அடிப்பீர்கள்‌ என்றார்களே?” என்றாள்‌. 
“ஆம்‌, கீழே கிடக்கும்‌ ஒரு தலைமயிரை அதனால்‌ 

Oe என்னால்‌.” அவள்‌ அவன்‌ இரு 
தோள்களிலும்‌ முத்தமிட்டு “ம்ம்‌” என்றாள்‌. “என்ன?” 
என்றான்‌. “ஆற்றல்‌... ஆற்றல்‌ மட்டும்‌” என்றாள்‌. 


தலையை அண்ணாந்து “ம்ம்‌” என்றாள்‌. அவள்‌ கழுத்தில்‌ 
முகம்‌ அமைத்து “என்ன?” என்றான்‌. “நான்காம்‌ நிலா” 
என்றாள்‌. “எங்கே?” என அவன்‌ அசைய அவனைப்பற்றி 
தன்‌ தோளுடன்‌ இறுக்கி “நான்‌ மட்டுமே பார்ப்பேன்‌” 
என்றாள்‌. “ம்‌” என்றான்‌. புரவியின்‌ உடல்‌ வீரனின்‌ 
உடலுக்கு அளிக்கும்‌ தாளம்‌. புரவி தன்‌ பாதையைத்‌ 
தேர்ந்தெடுத்தது. புல்வெளியில்‌ பெருநடையிட்டு 
மலைச்சரிவில்‌ குளம்போசை எதிரொலிக்க இறங்கி 
மலைவிளிம்பிலிருந்து அடியற்ற ஆழம்‌ நோக்கி 
பாய்ந்தது. அதன்‌ குளம்புகள்‌ pi ஓசையின்றி 
பதிந்து பதிந்து சென்றன. 


அவன்‌ மல்லாந்து விண்ணை நோக்கி “அதுவா?” 
என்றான்‌. திரைச்சீலை மூடிய சிற்றகல்சுடர்‌ என 
தெரிந்தது நான்காம்‌ நிலா. “ஆம்‌” என்றாள்‌ அவள்‌. 
ஒருக்களித்து அவன்‌ தோள்‌ தழுவி காதில்‌ “சற்றுமுன்‌ 
அது நடனமிட்டது. உடைந்து பலவாக ஆகி சுழன்றது” 


என்றாள்‌. “ஏன்‌” என்றான்‌. அவள்‌ அவன்‌ தோளை 
இறுகக்‌ கடித்தாள்‌. அவன்‌ சிரித்தான்‌. 


அவள்‌ எழுந்து கூந்தல்‌ நெளிய மீன்‌ என பாய்ந்து நீரில்‌ 
விழுந்து நீந்தத்‌ தொடங்கினாள்‌. அவன்‌ நீந்திச்சென்று 
அவளை பிடித்தான்‌. அவன்‌ தோளை மிதித்து எழுந்து 
பாய்ந்து அப்பால்‌ விழுந்தாள்‌. சிரித்துக்கொண்டே அவன்‌ 
அவளை துரத்திச்சென்றான்‌. காற்று மீண்டும்‌ 
வீசத்தொடங்கியது. கங்கையின்‌ நீரலைகள்‌ பெரிதாக 
வளைந்தன. அவளும்‌ ஓர்‌ இருண்ட ஒளிவளைவென 
தெரிந்தாள்‌. 


அலைவளைவுகளில்‌ செவ்வொளி தெரிய பீமன்‌ திரும்பி 
நோக்கினான்‌. ஆற்றிடைக்குறை செந்தழலாக 
எரிந்துகொண்டிருந்தது. அதன்‌ நீர்ப்படிமம்‌ ஆழத்தை 
நோக்கி அலையடித்தது. திரெளபதி அவன்‌ மேல்‌ 
தொற்றிக்கொண்டு ”நான்‌ நெருப்பை கிளறிவிட்டேன்‌... 
எரியட்டும்‌ என்று” என்றாள்‌. “ஏன்‌?” என்றான்‌. சிரித்தபடி 
அவள்‌ அவன்‌ தொடையில்‌ உதைத்து எம்பி நீரில்‌ 
விழுந்தாள்‌. 

வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

அணுக்கச்சேவகன்‌ அநிகேதன்‌ வந்து வணங்கியதும்‌ 
அர்ஜுனன்‌ வில்லைத்தாழ்த்தினான்‌. “இளையவர்‌ 
சகதேவன்‌” என்றான்‌. அர்ஜுனன்‌ தலையசைத்ததும்‌ 
அவன்‌ திரும்பிச்செல்லும்‌ காலடியோசை கேட்டது. அந்த 
ஒவ்வொரு ஒலியும்‌ அளித்த உளவலியை தாளாமல்‌ 
அர்ஜுனன்‌ பற்களைக்‌ கடித்தான்‌. பின்‌ வில்லை 
கொண்டுசென்று சட்டகத்தில்‌ வைத்துவிட்டு 
அம்புச்சேவகனிடம்‌ அவன்‌ செல்லலாம்‌ என 
கண்காட்டினான்‌. தன்‌ உடலெங்கும்‌ இருந்த சினத்தை 
ஏதும்‌ செய்யாமல்‌ இருக்கும்போதுதான்‌ மேலும்‌ 
உணர்ந்தான்‌. 


மரவுரியால்‌ முகத்தைத்‌ துடைத்துக்கொண்டு சென்று 
பீடத்தில்‌ அமர்ந்தான்‌. சகதேவன்‌ வந்து “மூத்தவரை 
வணங்குகிறேன்‌” என்றான்‌. வாழ்த்து அளித்தபின்‌ 
பீடத்தைக்‌ காட்டினான்‌. அவன்‌ அமர்ந்துகொண்டு 
“அன்னை தங்களிடம்‌ பேசிவிட்டு வரும்படி என்னை 
அனுப்பினார்கள்‌” என்றான்‌. அர்ஜுனன்‌ பெருமூச்சுடன்‌ 
உடலைத்‌ தளர்த்திக்கொண்டு “சொல்‌” என்றான்‌. 
சகதேவன்‌ புன்னகையுடன்‌ “அடவியை விட்டு 
அரண்மனைக்கு வந்துவிட்டோம்‌. மீண்டும்‌ அத்தனை 
அரசமுறைகளும்‌ வந்து சேர்ந்துவிட்டன” என்றான்‌. 


புன்னகைத்தபோது தன்‌ முகத்தில்‌ விரிசல்கள்‌ 
விழுவதுபோல தோன்றியது. சகதேவனின்‌ முகம்‌ 
எப்போதுமே மலர்ந்திருப்பது. அவன்‌ கண்களில்‌ 
அனைத்தையும்‌ அறிந்து விலகியவனின்‌ மெல்லிய 
சிரிப்பு உண்டு. அர்ஜுனன்‌ “அன்னை 
எங்கிருக்கிறார்கள்‌?” என்றான்‌. தன்‌ அகம்‌ 
மலர்ந்துவிட்டதையும்‌ சினம்‌ விலகிவிட்டதையும்‌ 
உணர்ந்து “எந்த உளநிலையில்‌ இருக்கிறார்கள்‌?” 
என்றான்‌. 


“அவர்களுக்கு கங்கைக்கரையிலேயே ஓர்‌ 
அரண்மனையை அளித்திருக்கிறார்‌ பாஞ்சாலர்‌. அதன்‌ 
மாடம்‌ மீது மார்த்திகாவதியின்‌ கொடியை 
பறக்கவிட்டிருக்கிறார்கள்‌. நேற்றுதான்‌ நானே அதை 
கண்டேன்‌. அன்னையிடம்‌ சொன்னேன்‌, இது நம்‌ 
அரசல்ல, நாம்‌ இங்கு அரசமுறைப்படி வரவும்‌ இல்லை 


என்று. விடையாக, பதுங்கியிருக்கும்‌ வேங்கைதான்‌ 
மேலும்‌ வேங்கையாகிறது என்றார்கள்‌. விடையை 
முன்னரே சிந்தனை செய்திருப்பார்கள்‌ போலும்‌” 
என்றான்‌. 


”பாஞ்சாலர்‌ ஒரு நல்ல புலிக்கூண்டைச்‌ செய்து 
அளித்திருக்கலாம்‌” என்றான்‌ அர்ஜுனன்‌. சகதேவன்‌ 
சேர்ந்து நகைத்தபடி “அன்னை அரண்மனையில்‌ 
முன்னும்பின்னும்‌ நடந்த இடம்‌ காலடிப்பாதை போல 
மரத்தரையின்‌ வடுவாகி விட்டிருப்பதாக தோன்றியது. 
கொதிக்கும்‌ செம்புக்கலம்‌ போலிருக்கிறார்கள்‌” என்றான்‌. 
அர்ஜுனன்‌ விழிகளைச்‌ சரித்து “அவர்களை நாம்‌ 
ஒருபோதும்‌ நிறைவுசெய்யப்போவதில்லை 
இளையோனே” என்றான்‌. 


சகதேவன்‌ “இன்றுகாலை மூத்தவர்‌ பீமசேனரை 
சந்தித்திருக்கிறார்கள்‌. அவர்களிடையே பெரும்‌ பூசல்‌ 
நிகழ்ந்திருக்கிறது” என்றான்‌. அர்ஜுனன்‌ 
தலையசைத்தான்‌. “அன்னை மூன்றுநாட்களுக்கு 
முன்னால்‌ மூத்தவரிடம்‌ ஒரு வேண்டுகோளை 
முன்வைத்திருக்கிறார்கள்‌. இளவரசியை எப்படியேனும்‌ 
அஸ்வத்தாமனின்‌ சத்ராவதிமேல்‌ படைகொண்டுசெல்ல 
ஒப்புக்கொள்ள வைக்கும்படி. இளவரசியின்‌ ஆணையை 
பாஞ்சாலம்‌ மீறமுடியாது என எண்ணியிருக்கிறார்‌. 
மூத்தவர்‌ அதற்கு ஒப்புக்கொண்டிருக்கிறார்‌.” 


“ஆனால்‌ அதை அவர்‌ இளவரசியிடம்‌ 
சொல்லவேயில்லை அல்லவா?” என்றான்‌ அர்ஜுனன்‌. 
“ஆம்‌, எப்படி அதை உணர்ந்தீர்கள்‌?” என்றான்‌ 
சகதேவன்‌. “இளையோனே, கங்கை எற்றி எறிந்து 
கொண்டுசெல்லும்‌ நெற்று போல சென்றிருப்பார்‌ 
மூத்தவர்‌” என்றான்‌ அர்ஜுனன்‌ புன்னகையுடன்‌. 
சகதேவன்‌ சிரித்தபடி எழுந்து “ஆம்‌, அதைத்தான்‌ 
அன்னையும்‌ சொன்னார்கள்‌. அவள்‌ கையில்‌ பந்தெனத்‌ 
துள்ளியிருக்கிறாய்‌ மூடா என்று. முதலில்‌ அன்னை 
தன்னிடம்‌ சொன்னதென்ன என்றே அவருக்கு 
நினைவில்‌ இல்லை. அதுவே அன்னையை சினவெறி 
கொள்ளச்செய்துவிட்டது. நான்‌ கூடத்திற்கு அப்பால்‌ 
இருந்தேன்‌. மூடா, மந்தா, ஊன்குன்றே என்றெல்லாம்‌ 
அன்னை வசைபாடும்‌ ஒலி கேட்டு எழுந்து அறைக்குள்‌ 
சென்று நின்றேன்‌. என்னைக்‌ கண்டதும்‌ அன்னை 
தன்னை மீட்டுக்கொண்டார்‌. மூச்சிரைத்துக்கொண்டு 
மேலாடையை முகத்தின்‌ மேல்‌ இழுத்துப்போட்டபடி 
பீடத்தில்‌ அமர்ந்து விம்மி அழத்தொடங்கிவிட்டார்‌” 
என்றான்‌. 


“மூத்தவர்‌ அன்னையை நோக்கியபடி சிலகணங்கள்‌ 
நின்றார்‌. அவர்‌ உடலில்‌ ஓர்‌ அசைவு எழுந்தது. அவர்‌ 
ஏதோ சொல்லப்போவதாக எண்ணினேன்‌. ஆனால்‌ 
திரும்பி என்னை நோக்கி புன்னகைசெய்தார்‌” என்றான்‌ 
சகதேவன்‌. “மூத்தவரே, நீங்கள்‌ அப்புன்னகையை 
பார்த்திருக்கவேண்டும்‌. அத்தனை அழகிய புன்னகை. 
திருடிஉண்ட குழந்தையை பின்னால்‌ சென்று 
செவிபிடித்தால்‌ சிரிப்பதுபோல. அப்படியே சென்று 
அவரை அணைத்துக்கொள்ளவேண்டும்‌ போல 
தோன்றியது.” அர்ஜுனன்‌ சிரித்தபடி “மூத்தவர்‌ ஓர்‌ 

அழகிய குழந்தை. இறுதிவரை அப்படித்தான்‌ இருப்பார்‌. 
அவர்‌ இருக்கும்‌ வரை நம்முடன்‌ 
காட்டுதெய்வங்களனைத்தும்‌ துணையிருக்கும்‌” 
என்றான்‌. 


மூத்தவர்‌ கைகளை விரித்தார்‌... ஏதோ சிந்திக்க 
முயல்கிறார்‌ என்று தெரிந்தது. சொற்கள்‌ ஏதும்‌ 
சிக்கவில்லை. எனவே மீண்டும்‌ பீடத்தில்‌ 
அமர்ந்துகொண்டார்‌. அப்பால்‌ ஏதோ ஓசை. அது 
இளவரசியின்‌ காலடி என்று தோன்றியிருக்கக்‌ கூடும்‌. 
அவர்‌ திரும்பிப்‌ பார்த்தபோது முகத்தில்‌ இசை மீட்டும்‌ 
கந்தர்வர்களின்‌ மலர்ச்சி இருந்தது. பின்னர்‌ திரும்பி 
அன்னையை நோக்கினார்‌. நான்‌ அவர்‌ 
சொன்னவற்றிலேயே மூடத்தனமான சொற்களை 
கேட்டேன்‌. மூத்தவரே, அதைச்‌ சொன்னமைக்காக 
அவரை மீண்டுமொருமுறை உள்ளத்தால்‌ 
தழுவிக்கொண்டேன்‌.” 


சிரித்துக்கொண்டே சகதேவன்‌ சொன்னான்‌ “மூத்தவர்‌ 
எழுந்து மண்டியிட்டு அன்னையருகே அமர்ந்து, 
“அன்னையே நான்‌ உடனே சென்று இளவரசியிடம்‌ 
அனைத்தையும்‌ தெளிவாக பேசிவிடுகிறேன்‌” என்று 
சொன்னார்‌. அதைக்கேட்டதும்‌ அன்னையின்‌ அத்தனை 
கட்டுகளும்‌ அறுந்து தெறித்தன. 'மூடா, மந்தா! நீ 
மனிதனல்ல, அறிவற்ற குரங்கு” என்று கூவியபடி அவர்‌ 
தலையிலும்‌ தோளிலுமாக அடித்தார்‌. உடனே என்னை 
உணர்ந்து திரும்பி நோக்கியபின்‌ எழுந்து மேலாடையை 
இழுத்துவிட்டுக்கொண்டு வாயிலை நோக்கி சென்றார்‌. 
அங்கு தாளாமல்‌ நின்று திரும்பி “அறிவிலியே, வேங்கை 
உன்னை கிழித்து உண்ணும்போது எஞ்சியதை சொல்‌” 
என்று சொல்லிவிட்டு வெளியே சென்றுவிட்டார்‌.” 


அர்ஜுனன்‌ சிரிப்பை அடக்கியபடி எழுந்துவிட்டான்‌. 
இளையவனின்‌ விழிகளை நோக்காமல்‌ திரும்பி உடல்‌ 
முழுக்க அதிர மெல்ல சிரித்தான்‌. “மூத்தவர்‌ என்னிடம்‌ 


“எந்த வேங்கையும்‌ என்னை உண்ண முடியாது. நான்‌ 
இடும்பனையும்‌ பகனையும்‌ கொன்றவன்‌” க 
என்று சகதேவன்‌ சொன்னதும்‌ அர்ஜுன 
அடக்கமுடியாதபடி சிரிப்பு பீறிட்டு விட்டது. சரப்ப 
அடக்கிய இருமலுடன்‌ அவன்‌ திணறினான்‌. 


சகதேவனும்‌ வாய்விட்டு சிரித்துக்கொண்டு எழுந்து “நான்‌ 
சொன்னேன்‌, “மூத்தவரே, இன்றுடன்‌ உங்கள்‌ முறை 
முடிகிறது' என்று. அதற்கு அவர்‌ திகைத்து, 
“மூன்றுநாட்கள்‌ உண்டு அல்லவா?” என்றார்‌. நான்‌ 
'மூத்தவரே, இன்றோடு மூன்றுநாள்‌ ஆகிறதே' என்றேன்‌. 
உள்ளூர கணக்கிட்டார்‌ என்று க” முன்னும்‌ 
பின்னுமாக பல கோணங்களில்‌ எண்‌ 
எண்ணிப்பார்த்தும்‌ மூன்று மூன்றாகவே எஞ்சியிருக்கக்‌ 
கண்டு சினமடைந்து தன்‌ இரு கைகளையும்‌ ஓங்கி 
அறைந்துகொண்டு என்னிடம்‌ “மூடா, நான்‌ எனக்குத்‌ 
தோன்றியதை சொல்வேன்‌. என்னை எவரும்‌ 
கட்டுப்படுத்தமுடியாது' என்று கூவினார்‌. சிரிக்காமல்‌ 
நான்‌ தலையசைத்தேன்‌” என்றான்‌. 


அர்ஜுனன்‌ சிரித்துக்கொண்டிருக்க சகதேவன்‌ 
தொடர்ந்தான்‌ “மூத்தவர்‌ மேலும்‌ சினம்‌ அடங்காமல்‌ “நான்‌ 
மறக்க முடியாதபடி தன்‌ சொற்களை 
அமைக்கத்தெரியாதது அன்னையின்‌ பிழை! அதற்கு 
நானா பொறுப்பு?” என்றார்‌. மேலும்‌ சினம்‌ தாளாமல்‌ 
அறைக்குள்‌ சுழன்றார்‌. சினம்‌ கட்டுமீறிக்கொண்டே 
சென்றது. அவர்‌ உடலில்‌ மலைப்பாம்புகளும்‌ 
மத்தகங்களும்‌ பொங்கி எழுந்தன. கடும்‌ சினத்த்தால்‌ 
பற்களை கிட்டித்தபடி என்னை நோக்கி “நான்‌ 
அடுமனைக்குச்‌ செல்கிறேன்‌. நீ வருகிறாயா? இங்கே 
அக்காரை என்றொரு அப்பம்‌ செய்கிறார்கள்‌” என்றார்‌.” 


சிரிப்பில்‌ அர்ஜுனன்‌ கண்கள்‌ கலங்கி விட்டன. சிரிப்பை 
நெறிப்படுத்துவதற்காக அவன்‌ மீண்டும்‌ வில்லை 
எடுத்துக்கொண்டான்‌. “மூத்தவர்‌ கடும்‌ சினத்துடன்‌ 
எதிர்ப்பட்ட அனைத்தையும்‌ தட்டித்தள்ளியபடி நேராக 
அடுமனைக்குச்‌ சென்று இடிபோல முழங்கினார்‌ 
'கிஞ்சனரே, எடுத்துவையுங்கள்‌ அக்காரையை' என்று. 
முழங்கால்‌ உயரத்துக்கு குவிக்கப்பட்ட அக்காரைகளை 
உண்டு நெடுநேரம்‌ சென்றபின்‌ அவருக்கு என்‌ நினைவு 
எழுந்தது. திரும்பி நோக்கி “நீயும்‌ அமர்ந்துகொள்‌... இது 
இப்பகுதிக்கே உரிய சிறந்த அப்பம்‌” என்றார்‌. நான்‌ 
அமர்ந்துகொண்டதும்‌ ஒவ்வொரு அப்பமாக எடுத்து 
முகர்ந்து அவற்றில்‌ மிகச்சிறந்தவற்றை எடுத்து என்‌ 
தாலத்தில்‌ வைத்து “புசி... இது ஆற்றலை வளர்க்கும்‌” 


என்றார்‌” என்றான்‌ சகதேவன்‌. 


அர்ஜுனன்‌ சிரித்து அடங்கி “அனைத்தையும்‌ உண்டபின்‌ 
கங்கையில்‌ குதித்திருப்பார்‌” என்றான்‌. “ஆமாம்‌, 
அப்போது சென்றவர்‌ இதுவரை மீளவில்லை” என்றான்‌ 
சகதேவன்‌. அர்ஜுனன்‌ “கங்கைக்கரைக்கு அப்பாலுள்ள 
காடுகளில்‌ ஏதேனும்‌ குரங்குகுல இளவரசியை மணந்து 
மைந்தனையும்‌ பெற்று பெயர்சூட்டிவிட்டு திரும்பி 
வந்தால்கூட வியப்பில்லை” என்றான்‌. சகதேவன்‌ “நேற்று 
முன்தினம்‌ அவர்கள்‌ இருவரும்‌ கங்கை வழியாகச்‌ 
சென்று பாஞ்சாலநாட்டின்‌ எல்லையையும்‌ கடந்து 
கன்யாகுப்ஜத்திற்கு அருகே ஒரு சிறு துறையில்‌ கரையேறி 
இலச்சினைமோதிரத்தை அளித்து பாய்மரப்படகு ஒன்றை 
வாங்கி மறுநாள்‌ பின்காலையில்தான்‌ 
திரும்பிவந்திருக்கிறார்கள்‌” என்றான்‌. 


அர்ஜுனன்‌ தலையசைத்தான்‌. “அன்னை அதைத்தான்‌ 
உங்களிடம்‌ சொல்லச்‌ சொன்னார்கள்‌” என்றான்‌ 
சகதேவன்‌. “உங்களிடம்‌ நேரில்‌ சொல்லமாட்டார்கள்‌ என 
நீங்களே அறிவீர்கள்‌.” அர்ஜுனன்‌ முகம்‌ மாறி “சொல்‌...” 
என்றான்‌. “நீங்கள்‌ அஸ்வத்தாமனை வெல்லவேண்டும்‌. 
இந்நகரிலிருந்து சத்ராவதிக்குத்தான்‌ திரெளபதியுடன்‌ 
நாம்‌ செல்லவேண்டும்‌. அங்கே திரெளபதி முடிசூடி 
அரியணையில்‌ அமரவேண்டும்‌...” அர்ஜுனன்‌ 
“அன்னையின்‌ திட்டங்களை நான்‌ அறிவேன்‌. ஆனால்‌ 
திரெளபதியைப்போன்ற ஒரு பெண்ணை சொல்லி 
திசைதிருப்பமுடியும்‌ என அவர்‌ நம்புகிறார்‌ என்றால்‌...” 
என்றபின்‌ கைகளை விரித்தான்‌. 


“தங்களால்‌ முடியும்‌ என்று அன்னை சொன்னார்‌. 
தங்களிடம்‌ சொல்லவேண்டாமென்பதே அன்னையின்‌ 
எண்ணமாக இருந்தது” சகதேவன்‌ சொன்னான்‌. 
“பாஞ்சால இளவரசர்கள்‌ சத்ராவதியிடம்‌ போர்புரியும்‌ 
ஆற்றல்‌ கொண்டவர்களல்ல. தாங்கள்‌ படைநடத்தினால்‌ 
மட்டுமே அவர்கள்‌ நம்பிக்கை கொள்வார்கள்‌. 
பாஞ்சாலத்தின்‌ ஐங்குலங்கள்‌ தாங்கள்‌ படைநடத்த 
ஒப்புக்கொள்ள மாட்டார்கள்‌. அதற்கு திரெளபதி 
ஆணையிடவேண்டும்‌.” 


“இதை ஒரு தூதனிடம்‌ ஓலையாகக்‌ 
கொடுத்தனுப்பலாமே? ஏன்‌ நீயே வரவேண்டும்‌?” 
என்றான்‌ அர்ஜுனன்‌. “ஆம்‌, ஆனால்‌ தங்களைச்‌ சற்று 
சிரிக்கவைத்துவிட்டு இதைச்‌ சொல்ல தூதனால்‌ 
முடியாதே” என்றான்‌ சகதேவன்‌. “மூடா” என்று திரும்பி 
செல்லமாக அவன்‌ தோளில்‌ அறைந்தான்‌ அர்ஜுனன்‌. 


”நான்‌ சினமாக இருக்கிறேன்‌ என எவர்‌ சொன்னது?” 
“சினமில்லையேல்‌ திறந்த வெளியில்‌ அல்லவா 
விற்பயிற்சி செய்வீர்கள்‌” என்றான்‌ சகதேவன்‌. அவன்‌ 
விழிகளை அர்ஜுனன்‌ நோக்கினான்‌. தெளிந்த 
படிகவிழிகள்‌. 


“இளையோனே, நீ உன்‌ நிமித்தநூல்‌ மூலம்‌ மானுட 
வாழ்க்கையை எத்துணை தொலைவுக்கு அறியமுடியும்‌?” 
என்றான்‌ அர்ஜுனன்‌. “கற்க விழைகிறீர்களா?” என்றான்‌ 
சகதேவன்‌. “சொல்‌” என்றான்‌ அர்ஜுனன்‌. “மூத்தவரே, 
நாம்‌ மானுடர்‌. ஆகவே மானுட வாழ்க்கையை மட்டுமே 
அறிகிறோம்‌. அதில்‌ நம்‌ நாடு நம்‌ குலம்‌ நம்‌ குடியை 
மட்டுமே கூர்ந்து நோக்குகிறோம்‌. நம்மையும்‌ 
நம்மைச்சார்ந்தவர்களையும்‌ பற்றி மட்டுமே 
அக்கறைப்படுகிறோம்‌. இங்கு நிகழ்வன எதையும்‌ நம்மால்‌ 
அறியமுடியாமைக்குக்‌ காரணம்‌ இதுவே.” 


“நிமித்தநூல்‌ என்பது இங்குள்ள வாழ்க்கையை ஒரு 
பெரும்‌ வலைப்பின்னலாக நமக்குக்‌ காட்டுகிறது. நம்மை 
விலக்கி நிறுத்தி அந்த வலையில்‌ ஒவ்வொன்றும்‌ 
எங்கெங்கே நிற்கின்றன என்பதைப்‌ பார்க்கவைக்கிறது. 
அனைத்தையும்‌ பார்க்க முடியுமா என்று நான்‌ அறியேன்‌. 
ஆனால்‌ காவல்கோபுரம்‌ மீதேறி நின்று நகரை 
நோக்குவதைப்போல ஊழாடலை நோக்க முடியும்‌.” 


"நீ நோக்குகிறாயா?” என்றான்‌ அர்ஜுனன்‌. “இல்லை, 
தேவையானபோது மட்டும்‌ நோக்குகிறேன்‌. அத்துடன்‌ 
நிமித்திகன்‌ ஒருபோதும்‌ தன்‌ வாழ்க்கையை நோக்கக்‌ 
கூடாது. அதன்பின்‌ அவன்‌ இங்கே இந்த பெருநாடகத்தில்‌ 
ஒருவனாக நடிக்க முடியாது. இருத்தலின்‌ அனைத்து 
உவகைகளையும்‌ இழந்துவிடுவான்‌.” அர்ஜுனன்‌ 
தலையசைத்து “நன்று” என்றான்‌. பின்‌ தன்‌ கையில்‌ 
இருந்த வில்லை இது என்ன என்பதுபோல நோக்கினான்‌. 
அதை வைத்துவிட்டு திரும்பி “என்‌ உள்ளம்‌ 
நிலைகொள்ளவில்லை இளையவனே?” என்றான்‌. “இவை 
எதன்‌ பொருட்டும்‌ அல்ல அது.” 


“சொல்லுங்கள்‌” என்றான்‌ சகதேவன்‌. “இந்தப்பெண்ணோ, 
மண்ணோ, புகழோ எனக்கொரு பொருட்டே அல்ல. நான்‌ 
விழைவது என்னவென்றும்‌ அறியேன்‌. நான்‌ 
என்னசெய்யவேண்டும்‌ சொல்‌” என்றான்‌ அர்ஜுனன்‌. 
“மூத்தவரே, தன்‌ காதலனுக்காகக்‌ காத்திருக்கும்‌ 
பேதைப்பருவப்‌ பெண்ணின்‌ நிலைகொள்ளாமை 
தங்களுடையது. மண்ணில்‌ எவரும்‌ அருந்தாத 
பெருங்காதலின்‌ அமுதை என்றோ ஒருநாள்‌ தாங்கள்‌ 


அருந்தக்கூடும்‌. தங்களுக்குள்‌ உள்ள அந்தத்‌ 
தத்தளிப்பை அடைந்தவர்கள்‌ நல்லூழ்‌ கொண்டவர்கள்‌. 
அவர்களை தெய்வங்கள்‌ தங்கள்‌ ஆடலில்‌ 
கருவாக்குகின்றன” என்றான்‌ சகதேவன்‌. 


“ஆகவே அந்த தத்தளிப்பு அங்கே இருக்கட்டும்‌... அதை 
சுவைத்துக்கொண்டிருங்கள்‌” என்று தொடர்ந்தான்‌. 
“ஆனால்‌ இத்தருணத்தின்‌ சினம்‌ வேறு ஒன்றினால்‌... 
அதை நான்‌ உங்களிடம்‌ சொல்லமுடியாது.” சகதேவன்‌ 
புன்னகைத்து “சூதர்களிடம்‌ சொல்லிவிட்டுச்‌ 
செல்கிறேன்‌” என்றான்‌. அர்ஜுனன்‌ தலையசைத்து 
புன்னகைத்தான்‌. 


“சரி, அன்னையின்‌ இக்கோரிக்கை, இதில்‌ நான்‌ 
செய்யவேண்டியது என்ன?” என்றான்‌ அர்ஜுனன்‌. 
“அன்னையின்‌ ஆணை இது. இதை நீங்கள்‌ மீறலாகாது 
மூத்தவரே. உங்களால்‌ முடிந்தவரை இசைச்‌ செய்ய 
முயலுங்கள்‌” என்றான்‌. அர்ஜுனன்‌ அவன்‌ விழிகளை 
நோக்கி “நான்‌ வென்று துரோணருக்கு அளித்த மண்‌ 
அது. அதை நான்‌ மீண்டும்‌ வென்றெடுப்பது 
முறையல்ல...” என்றான்‌. “ஆம்‌, நானறிவேன்‌, அன்னை 
சொல்லும்‌ தர்க்கங்களை. அவை நாம்‌ சொல்வது. 
அவற்றை ஆசிரியர்‌ ஏற்கவேண்டுமென்பதில்லை 
சூதர்கள்‌ ஒப்பவேண்டுமென்பதில்லை.” 


“ஆம்‌, அந்த தர்க்கங்கள்‌ எவையும்‌ முழுமையானவை 
அல்ல” என்றான்‌ சகதேவன்‌. “ஆனாலும்‌ அன்னையின்‌ 
ஆணையை நீங்கள்‌ நிறைவேற்றலாம்‌.” சிலகணங்கள்‌ 
கழித்து “அது நிறைவேறப்போவதில்லை என்பதனால்‌ 
உங்களுக்குப்‌ பழி ஏதும்‌ வராது” என்றான்‌. அர்ஜுனன்‌ 
புன்னகையுடன்‌ “அச்சொற்களே போதும்‌. 
அவ்வண்ணமே செய்கிறேன்‌” என்றான்‌. 


சகதேவன்‌ புன்னகையுடன்‌ “இன்று ஏழாம்‌ வளர்பிறை. 
தங்கள்‌ நாள்‌” என்றான்‌. அர்ஜுனன்‌ “ஆம்‌” என்றான்‌. 
சகதேவன்‌ மேலே ஒன்றும்‌ சொல்லாமல்‌ வணங்கி 
பின்னால்‌ சென்றான்‌. அர்ஜுனன்‌ அவனுக்கு 
வாழ்த்தளித்துவிட்டு படைக்கலச்சாலையின்‌ நடுவே 
கைகளை இடைகோர்த்து நின்றான்‌. பின்னர்‌ திரும்பி 
வில்லை எடுத்து அதில்‌ அம்பைப்பொருத்தி தொடுத்து 
சுழிமையத்தில்‌ நிறுத்தினான்‌. அதன்பின்‌ அடுத்த 
அம்பால்‌ முதல்‌ அம்பை இரண்டாகப்பிளந்தான்‌. அடுத்த 
அம்பால்‌ அதை இரண்டாகப்‌ பிளந்தான்‌. அம்புகள்‌ 
பிளந்து விழுந்தபடியே இருந்தன. 


வில்‌ தாழ்த்தியபோது அநிகேதன்‌ பின்னால்‌ வந்து 
நின்றிருந்தான்‌. “நீராட்டறைக்கு சொல்‌” என்றான்‌. அவன்‌ 
திரும்பி ஓடினான்‌. அர்ஜுனன்‌ சென்று மேலாடையை 
அணிந்து குழலைக்‌ கலைத்து தோளில்‌ பரப்பிக்கொண்டு 
வெளியே சென்றான்‌. குளிர்ந்த கங்கைக்காற்று பட்டு 
அவன்‌ தோள்கள்‌ சிலிர்த்தன. கால்களை சீராக 
எடுத்துவைத்து நடந்தான்‌. 


மாளிகைக்குச்‌ சென்றதும்‌ அநிகேதனிடம்‌ “நான்‌ 
பாஞ்சால அரசரை சந்திக்க விழைகிறேன்‌ என செய்தி 
அனுப்புக” என்றான்‌. நீராட்டறையில்‌ நீராட்டறைச்‌ 
சேவகர்‌ இருவர்‌ அவனுக்காக நறுமணப்பொடிகளும்‌ 
மூலிகை எண்ணைகளுமாக காத்திருந்தனர்‌. 
ஒருசொல்கூடப்‌ பேசாமல்‌ அவன்‌ நீராடி முடித்தான்‌. 
வெண்ணிற ஆடையும்‌ கச்சையும்‌ அணிந்து 
வெளிவந்தபோது அரசர்‌ அவரது தென்றலறையில்‌ 
சந்திப்புக்கு நேரமளித்திருப்பதாக அநிகேதன்‌ 
சொன்னான்‌. 


முற்றத்துக்கு வந்து சிறியதேரில்‌ ஏறி அரண்மனைக்குச்‌ 
செல்ல ஆணையிட்டபின்‌ கைகளைக்‌ கட்டிக்கொண்டு 
அமர்ந்து சொற்களை கோர்க்கத்‌ தொடங்கினான்‌. “ஆம்‌” 
என்று சொன்னபடி அசைந்து அமர்ந்து பெருமூச்சுடன்‌ 
அரண்மனையின்‌ செங்கல்பரப்பப்பட்ட 
பெருமுற்றத்தையும்‌ பின்னோக்கி ஒழுகிய ஏழடுக்கு 
மாளிகைகளையும்‌ நோக்கினான்‌. ரதம்‌ சிறிய அதிர்வுடன்‌ 
நின்றதும்‌ இறங்கி சால்வையை சுற்றிக்கொண்டு 
அரண்மனை முகப்பை நோக்கி சென்றான்‌. 


வாயிலிலேயே கருணர்‌ நின்றிருந்தார்‌. 
அவனைக்கண்டதும்‌ ஓடிவந்து பணிந்து “அரசர்‌ 
தென்றலறையில்‌ இருக்கிறார்‌. இட்டுச்செல்ல ஆணை” 
என்றார்‌. “துணையுடன்‌ இருக்கிறாரா?” என்றான்‌ 
அர்ஜுனன்‌. “ஆம்‌, இளவரசர்‌ தருமருடன்‌ நாற்களம்‌ 
ஆடிக்கொண்டிருக்கிறார்‌.” அர்ஜுனன்‌ எதையும்‌ 
வெளிக்காட்டாமல்‌ “மூத்தவர்‌ இங்கா இருக்கிறார்‌?” 
என்றான்‌. “ஆம்‌ இளவரசே, அரசருக்கு இப்போது 
அணுக்கக்கூட்டு என்பது மூத்த இளவரசர்தான்‌. 
பகலெல்லாம்‌ இருவரும்‌ நாற்களமாடிக்‌ களிக்கிறார்கள்‌.” 


அர்ஜுனன்‌ தன்‌ சொற்களை மீண்டும்‌ எண்ணத்தில்‌ 
ஓட்டினான்‌. பொருளற்ற மதிசூழ்‌ சொற்கள்‌. அவற்றையா 
அத்தனை நேரம்‌ திட்டமிட்டு அமைத்தோம்‌ என அவன்‌ 
அகம்‌ திகைத்துக்கொண்டது. வேறென்ன சொல்வது? 
அச்சூழலை அவனால்‌ எண்ணத்தில்‌ எழுப்பவே 


முடியவில்லை. ஒரு சொல்கூட எழுந்து வரவில்லை. 
அதற்குள்‌ தென்றலறையின்‌ வாயில்‌ வந்துவிட்டது. 
கருணர்‌ புன்னகையுடன்‌ வாயிலைத்‌ திறந்து “தாங்கள்‌ 
பேசிக்கொண்டிருக்கலாம்‌ இளவரசே” என்றபின்‌ 
விலகினார்‌. அவன்‌ உள்ளே நுழைந்தான்‌. 


தென்றலறை அப்பால்‌ இருந்த விரிந்த மலர்ச்ே சோலையை 
நோக்கித்‌ திறந்த உப்பரிகை கொண்டிருந்தது. 
பச்சைநிறமான திரைச்சீலைகள்‌ காற்றில்‌ நெளிந்தாடின. 
செம்மஞ்சள்நிற பாவட்டாக்கள்‌ அறைமூலையில்‌ 
காற்றில்‌ திரும்பின. சுவர்கள்‌ முழுக்க 
மயிற்பீலிவளையங்களால்‌ அணிசெய்திருந்தனர்‌. நடுவே 
குறுபீடத்தில்‌ இருந்த இருவண்ணக்‌ களத்தில்‌ 
பொன்னாலும்‌ தந்தத்தாலுமான காய்கள்‌ காத்திருந்தன. 
துருபதனும்‌ தருமனும்‌ அவற்றை நோக்கி 
அமர்ந்திருந்தனர்‌. 

முகவாயை வருடியபடி கணித்துக்கொண்டிருந்த 
துருபதன்‌ திரும்பி “வருக இளவரசே” என்றார்‌. தருமன்‌ 
“இளையோனே, நீ வருகிறாய்‌ என்று சற்றுமுன்‌ 
சொன்னார்கள்‌... நான்‌ இங்குதான்‌ காலைமுதல்‌ 
இருக்கிறேன்‌” என்றபின்‌ புன்னகையுடன்‌ குதிரைவீரனை 
முன்னால்‌ கொண்டு வைத்து “தடைதாண்டிவிட்டேன்‌” 
என்றான்‌. துருபதன்‌ திகைத்து நோக்கி “ஓ” என்று 
கூவியபின்‌ பெருமூச்சுடன்‌ “அவ்வளவுதான்‌” என்றார்‌. 
“இன்னொரு வழி உள்ளது... ஆனால்‌ அதை நீங்களே 
கண்டடையவேண்டும்‌” என்றான்‌ தருமன்‌. 


துருபதன்‌ அர்ஜுனனிடம்‌ அமரும்படி கைகாட்டினார்‌. 
அர்ஜுனன்‌ அமர்ந்துகொண்டு துருபதனிடம்‌ “அரசே, 
தங்களிடம்‌ முதன்மையான அரசுச்செயல்பாடு ஒன்றை 
சொல்ல வந்துள்ளேன்‌” என்றான்‌. துருபதன்‌ 
விழிதூக்கினார்‌. ”நாம்‌ சத்ராவதியின்மேல்‌ படைகொண்டு 
சென்று அதை கைப்பற்றவேண்டும்‌. அஸ்வத்தாமனை 
களத்தில்‌ வெல்வது என்‌ கடன்‌. சத்ராவதியை வென்று 
அதன்‌ மேல்‌ பாஞ்சாலக்கொடியை பறக்கவிடாதவரை 
காம்பில்யம்‌ தன்‌ மதிப்பை மீட்கமுடியாது என்பதை 
அறிவீர்கள்‌. ஐம்பெருங்குலங்களுக்கும்‌ அது 
கடமையும்கூட.” 


தருமன்‌ திகைப்புடன்‌ “இளையோனே” என்று சொல்லத்‌ 
தொடங்க அர்ஜுனன்‌ தலைவணங்கி தொடர்ந்து 
சொன்னான்‌. “எங்கள்‌ அரசியை ஒரு நாட்டின்‌ 
அரசியாகவே இங்கிருந்து அழைத்துச்செல்ல 
விழைகிறோம்‌. அவளுக்கென அரியணையும்‌ 


செங்கோலும்‌ மணிமுடியும்‌ தேவை. அது அவள்‌ இழந்த 
சத்ராவதியாகவே இருக்கட்டும்‌. அத்துடன்‌...” 


ஒரு கணம்‌ அவன்‌ தயங்கினான்‌. குரல்‌ சற்றே தழைய 
“அந்தக்‌ களத்தில்‌ உங்கள்‌ ஐங்குலப்‌ படைவீரர்‌ நடுவே 
நான்‌ சத்ராவதியின்‌ மணிமுடியைக்கொண்டுவந்து 
உங்கள்‌ பாதங்களில்‌ வைத்து பணிகிறேன்‌. அன்று 
களத்தில்‌ நான்‌ செய்த பெரும்பிழையை அவ்வண்ணம்‌ 
நிகர்‌ செய்கிறேன்‌. ஆணையிடவேண்டும்‌” என்றான்‌. 


துருபதன்‌ முகம்‌ கனிந்தது. கைநீட்டி அர்ஜுனன்‌ 
தொடைகளை தொட்டபின்னர்தான்‌ அவருக்கு 
சொல்லெழுந்தது. “இளவரசே, அன்று அடைந்த 
அவமதிப்பின்‌ பெருந்துயரை நான்‌ மறுக்கவில்லை. 
எத்தனை நாட்கள்‌... இளவரசே, வஞ்சம்‌ கொண்ட 
மனிதனுக்கு இன்பங்கள்‌ இல்லை. சுற்றமும்‌ சூழலும்‌ 
இல்லை. தெய்வங்களும்‌ அவனுடன்‌ இல்லை. நஞ்சு 
ஒளிவிடும்‌ விழிகள்‌ கொண்ட பாதாளநாகங்கள்‌ மட்டும்‌ 
அவனைச்சூழ்ந்து நெளிந்துகொண்டிருக்கின்றன” 
என்றார்‌. முகத்தை கைகளால்‌ வருடி “அனைத்தையும்‌ 
இழந்தேன்‌. கற்றதையும்‌ உற்றதையும்‌ குலம்‌ வழி 
பெற்றதையும்‌...” என்றார்‌. 


“என்னுள்‌ எழுந்த பெருவஞ்சத்தால்‌ அனல்வேள்வி 
செய்து இம்மகளையும்‌ பெற்றேன்‌. ஆனால்‌ ஈற்றறை 
வாயிலில்‌ காத்திருந்தேன்‌. என்‌ மகளை கொண்டுவந்து 
எனக்குக்‌ காட்டிய வயற்றாட்டி சொன்னாள்‌ 
இருகால்களிலும்‌ சங்கும்‌ சக்கரமும்‌ உள்ளன என்று. நான்‌ 
அதைக்‌ கேட்டு எப்பொருளையும்‌ உள்வாங்கவில்லை. 
கருந்தழல்‌ என நெளிந்த என்‌ மகளைத்தான்‌ 
நோக்கிக்கொண்டிருந்தேன்‌. என்னிடம்‌ அவளை 
நீட்டினர்‌. கைகள்‌ நடுங்க அவளை வாங்கி என்‌ 
முகத்துடன்‌ சேர்த்து அணைத்துக்கொண்டேன்‌.” 


“என்‌ பின்னால்‌ நின்ற நிமித்திகர்‌ அவளை வாங்கி 
கால்களை நோக்கி மெய்சிலிர்க்கக்‌ கூவினார்‌. இதோ 
பாரதவர்ஷத்திற்குச்‌ சக்ரவர்த்தினி வந்துவிட்டாள்‌ என்று. 
நான்‌ ஒருகணம்‌ கால்‌ மறந்து தரையில்‌ விழப்போனேன்‌. 
என்னை கருணர்‌ பற்றிக்கொண்டார்‌. என்னை பீடத்தில்‌ 
அமரச்செய்தனர்‌. குளிர்கொண்டதுபோல என்‌ உடல்‌ 
நடுங்கிக்கொண்டிருந்தது. சிலிர்த்து சிலிர்த்து துள்ளி 
அடங்கியது அப்போது ஒன்றை உணர்ந்தேன்‌. 
பல்லாண்டுகாலமாக என்னுள்‌ எரிந்துகொண்டிருந்த 
அனற்குவை மேல்‌ குளிர்நீர்‌ பெய்துவிட்டிருந்தது. ஆம்‌, 
அனைத்தும்‌ முழுமையாகவே அணைந்துவிட்டன?”. 


“அந்தப்‌ பேரின்பத்தை நான்‌ சொல்லி நீங்கள்‌ 
உணரமுடியாது இளவரசே. இன்று நெஞ்சில்‌ கைவைத்து 
ஒன்றை சொல்வேன்‌. நீங்கள்‌ எனக்கிழைத்தது பெரும்‌ 
நன்மையை மட்டுமே. இல்லையேல்‌ இவளுக்கு நான்‌ 
தந்தையாகியிருக்கமாட்டேன்‌. நான்‌ அடைந்த 
வதையெல்லாம்‌ முத்தைக்‌ கருக்கொண்ட சிப்பியின்‌ வலி 
மட்டுமே. அதற்காக இன்று மகிழ்கிறேன்‌. எண்ணி 
எண்ணி நெஞ்சு நெகிழ்கிறேன்‌. மாதவம்‌ செய்தவர்‌ 
அடையும்‌ ஒன்று எனக்கு நிகழ்ந்தது. நான்‌ காலத்தை 
கடந்துவிட்டேன்‌. அவள்‌ பெயருடன்‌ என்‌ பெயரையும்‌ 
இனி இப்பாரதவர்ஷமே எண்ணிக்கொள்ளும்‌.” 


”இத்தனை வருடம்‌ அவளுக்குத்‌ தந்தையென்று மட்டுமே 
இருந்தேன்‌. பிறிது ஏதுமாக இல்லை. அரசனோ 
சோமககுலத்தவனோ அல்ல. துருபதன்‌ கூட அல்ல. 
திரெளபதியின்‌ தந்தை மட்டுமே. அவள்‌ உடலின்‌ 
ஒவ்வொரு மயிர்க்காலுக்கும்‌ முத்தமிட்டு 
வளர்த்திருக்கிறேன்‌. எத்தனை இரவுகளில்‌ அவளை 
நெஞ்சிலேற்றி விண்மீன்களை நோக்கி நின்று கண்ணீர்‌ 
வடித்திருக்கிறேன்‌... நான்‌ என்‌ மகளின்‌ தந்தை அல்ல 
சேவகன்‌. ஆம்‌, கொல்வேல்‌ கொற்றவை ஏறியமர்ந்த 
சிம்மம்‌.” 


தன்‌ சொற்பெருக்கை நாணியவர்‌ போல அவர்‌ சிரித்து 
மேலாடையால்‌ கண்களை துடைத்துக்கொண்டார்‌. 
பெருமூச்சுடன்‌ “சொற்களால்‌ எத்தனை சொன்னாலும்‌ 
அங்கே செல்ல முடியவில்லை. ஆகவே 
அணிச்சொற்களை நாடுகிறேன்‌” என்று 
புன்னகைத்தபின்‌ “இளவரசே, என்‌ மகள்‌ என்று என்‌ 
கைக்கு வந்தாளோ அன்றே என்‌ எண்ணங்கள்‌ 
மாறிவிட்டன. அவள்‌ செம்பாதங்களை தலைசூம நான்‌ 
எண்ணும்‌ ஒரே எண்ணம்தான்‌ இன்று என்‌ அகம்‌. அவள்‌ 
பாரதவர்ஷத்தை ஆளவேண்டும்‌. அதைவிட பிறிதொரு 
இலக்கு எனக்கு இல்லை” என்றார்‌. 


“அவள்‌ சக்ரவர்த்தினியாக ஆகவேண்டும்‌ 
என்பதற்காகவே உங்களுக்கு அவளை 
மணம்புரிந்தளிக்க எண்ணினேன்‌. உங்களால்‌ மட்டுமே 
வெல்லப்படும்படியாக கிந்தூரத்தின்‌ உள்ளே கலிங்கச்‌ 
சிற்பிகளைக்கொண்டு பொறிகளை அமைத்தேன்‌” 
துருபதன்‌ சொன்னார்‌. “அவளை 
கைப்பிடிக்கப்போகிறவர்‌ பாரதவர்ஷத்தில்‌ மூன்று 
அஸ்வமேதங்களை செய்யப்போகும்‌ மாபெரும்‌ வில்வீரர்‌ 
என்றனர்‌ நிமித்திகர்‌. அது நீங்கள்‌ என்று நான்‌ கணித்து 
அறிந்தேன்‌.” 


திரும்பி தருமனை நோக்கி கைகாட்டி துருபதன்‌ 
சொன்னார்‌ “இது முற்றிலும்‌ உங்கள்‌ குழிக்குள்‌ நிகழ்வது. 
முடிவெடுக்கவேண்டியவர்‌ உங்கள்‌ மூத்தவர்‌. அவரது 
முடிவில்‌ எனக்கு முழு நம்பிக்கை உள்ளது இளவரசே.” 


அர்ஜுனன்‌ “ஆம்‌ அரசே, அவரது படைக்கலங்களே 
நாங்கள்‌” என்றான்‌. “இளவரசே, ஐங்குலங்களுக்கும்‌ 
ஆணையிடும்‌ வல்லமை எனக்கில்லை. ஆனால்‌ இது 
அன்னையர்‌ பூமி. திரெளபதி ஆணையிட்டால்‌ அவர்கள்‌ 
மீறமாட்டார்கள்‌. நீங்கள்‌ படைநடத்தலாம்‌. திரெளபதி 
என்‌ சொல்லை ஏற்பாள்‌. ஆனால்‌ நான்‌ தங்கள்‌ 
மூத்தவரின்‌ ஆணையை மட்டுமே ஏற்பேன்‌. அவரது 
அறச்சொல்‌ தென்றிசை ஆளும்‌ இறப்பிற்கரசின்‌ 
சொல்லுக்கு நிகரானது” என்றார்‌ துருபதன்‌. 


அர்ஜுனன்‌ தருமனை நோக்கியபடி காத்திருந்தான்‌. 
தருமன்‌ இளையோனே, அன்னை விழைவது ஒரு 
செய்தியை மட்டுமே. விதுரர்‌ இங்கிருந்து செல்வதற்குள்‌ 
அதை அனுப்பிவிட எண்ணுகிறார்‌” என்றான்‌. “சத்ராவதி 
இன்று அஸ்தினபுரியின்‌ துணைநாடு. அதை நாம்‌ 

வென்று நம்‌ தேவி முடிசூடுவது அஸ்தினபுரிக்கு எதிரான 
படைநீக்கம்‌ மட்டுமே. அன்னை அதையே திருதராஷ்டிர 
மாமன்னருக்கு அறிவிக்க எண்ணுகிறார்‌.” 


“ஆம்‌” என்றான்‌ அர்ஜுனன்‌. “அது ஒருபோதும்‌ நிகழாது 
பார்த்தா. எந்நிலையிலும்‌ நாம்‌ எவரும்‌ நம்‌ 
பெரியதந்தைக்கு எதிராக எழப்போவதில்லை. 
மூதாதையருக்கு எதிராக பாண்டவரின்‌ வில்லோ 
சொல்லோ எழாது.” சிலகணங்கள்‌ அவன்‌ நாற்களக்‌ 
காய்களையே நோக்கியபடி இருந்தபின்‌ “தந்தையா தாயா 
என்ற வினா உச்சப்படும்‌ என்றால்‌ நான்‌ தந்தையையே 
தேர்ந்தெடுப்பேன்‌” என்றான்‌. 


அர்ஜுனன்‌ சகதேவனை நினைத்துக்கொண்டான்‌. 
பெருமூச்சுடன்‌ எழுந்து “நான்‌ இதை இளவரசியிடம்‌ 
சொல்லவேண்டும்‌ என அன்னை கோரினாள்‌. 
பெண்ணிடம்‌ அரசு சூழதலைப்‌ பேச என்‌ அகம்‌ ஒப்பாது. 
எனவே அரசரிடமே பேசிவிடலாமென்று வந்தேன்‌” 
என்றான்‌. “அது நன்று. நேராகச்‌ செல்லும்‌ அம்புதான்‌ 
விசைமிக்கது” என்றான்‌ தருமன்‌. ”நான்‌ சகதேவனிடம்‌ 
சொல்லி அன்னைக்கு அறிவிக்கிறேன்‌ இளையோனே” 
என்றபின்‌ துருபதனிடம்‌ நாற்களத்தைச்‌ சுட்டி புன்னகை 
செய்து “உங்கள்‌ முறை, பாஞ்சாலரே” என்றான்‌. 


வெண்முரசு அனைத்து விவாதங்களும்‌ 


மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 


வெண்முகில்‌ நகரம்‌ - 12 


பகுதி 4 : தழல்நடனம்‌ - 2 


சிசிரன்‌ வந்து வணங்கியதை ஆடியிலேயே நோக்கி 
அர்ஜுனன்‌ தலையசைத்தான்‌. ஆடியில்‌ நோக்குகையில்‌ 
உடலெங்கும்‌ பரவும்‌ சினத்தை உணர்ந்தான்‌. 
ஏனென்றறியாத அந்தச்‌ சினம்‌ அவனிடம்‌ 
இருந்துகொண்டே இருந்தது. இரவில்‌ மஞ்சத்தில்‌ புரண்டு 
புரண்டு படுத்து துயிலின்றி எழுந்தமர்ந்து 
விண்மீன்களை நோக்கி அமர்ந்திருந்து மீண்டும்‌ படுத்து 
விடியற்காலையில்தான்‌ கண்ணயர்ந்தான்‌. துயில்‌ வந்து 
மூடும்‌ இறுதிக்கணம்‌ எஞ்சிய சினம்பூசப்பட்ட எண்ணம்‌ 
அப்படியே விழிப்பின்‌ முதல்கணத்தில்‌ வந்து 
ஒட்டிக்கொள்வதன்‌ விந்தையை ஒவ்வொருமுறையும்‌ 
எண்ணிக்கொண்டான்‌. நாளெல்லாம்‌ எண்ணங்களுடன்‌ 
அன்றாடச்செயல்களுடன்‌ அத்தனை 
உரையாடல்களுடன்‌ அந்தச்சினமும்‌ உடனிருந்தது. 


ஆனால்‌ ஆடியை நோக்காமலிருக்கவும்‌ முடியவில்லை. 
அது அவனருகே அவனுக்கு நிகரான ஒருவனை 
படைத்து நிறுத்தியிருந்தது. அவனை 
உற்றுநோக்கிக்கொண்டிருப்பவன்‌. துயிலற்றவன்‌. அதன்‌ 
ஓசையின்மையைப்போல குரூரமானது ஏதுமில்லை 
என்று தோன்றியது. அதனுள்‌ கிளைகள்‌ ஓசையின்றி 
காற்றிலாடின. காகம்‌ ஓசையின்றி கரைந்த பின்‌ எழுந்து 
சிறகடித்து அதன்‌ ஒளிமிக்க ஆழத்திற்குள்‌ சென்று 
மறைந்தது. அது தனக்குள்‌ ஒரு வான்வெளியை 
கொண்டிருந்தது. 


குழலை மீண்டும்‌ நீவி தோளில்‌ அமைத்தபின்‌ 
சால்வையை சரிசெய்தபடி அர்ஜுனன்‌ வெளியேவந்தான்‌. 
சிசிரன்‌ “சூதர்கள்‌ காத்திருக்கிறார்கள்‌” என்றான்‌. 
அப்போதுதான்‌ சகதேவன்‌ சொன்னதை அர்ஜுனன்‌ 
நினைவுகூர்ந்தான்‌. தனக்கென அவன்‌ தெரிவுசெய்த 
கதை எதுவாக இருக்கும்‌? அவன்‌ தலையை 
அசைத்துக்கொண்டான்‌. அவனுக்கு சகதேவன்‌ 
எப்போதுமே பெரும்‌ புதிர்‌. அவன்‌ தேவைக்குமேல்‌ 
பேசுவதில்லை. எப்போதும்‌ நகுலனின்‌ வெண்ணிறநிழல்‌ 
போல உடனிருப்பான்‌. “நிழலை உருவம்‌ தொடர்வதை 
இப்போதுதான்‌ பார்க்கிறேன்‌” என்று திரெளபதி அவனை 
ஒருமுறை கேலிசெய்தாள்‌. அவனுக்கென்று விருப்போ 


செயல்களோ இல்லை என்பதுபோல நகுலனுடன்‌ 
இருந்தான்‌. 


ஆனால்‌ அவன்‌ முற்றிலும்‌ வேறானவன்‌. நகுலனின்‌ 
உள்ளம்‌ குதிரைகளுடன்‌ வாழ்வது. விரிவெளியில்‌ 
வால்சுழற்றிச்செல்வது. சரிவுகளில்‌ பாய்ந்திறங்குவது. 
விழித்துத்‌ துயில்வது. சகதேவனிடம்‌ எப்போதுமே 
சோழிகள்‌ இருக்குமென்பதை அர்ஜுனன்‌ கண்டிருந்தான்‌. 
தனிமையில்‌ அவற்றை கோடுகள்‌ மேல்‌ பரப்பி 
விழியூன்றி அமர்ந்திருப்பவனுக்கு பலநூறாண்டுகால 
வயது ஆகியிருக்குமென்று தோன்றும்‌. அவனறியாத 
ஏதுமில்லை. அவன்‌ முன்னரே அறிந்ததை மீண்டும்‌ 
நடிக்கும்‌ எளிய நடிகர்களுக்கு நடுவே சற்றே சலிப்புடன்‌ 
அவன்‌ நோக்கியிருக்கிறான்‌. 


இசைக்கூடத்தில்‌ மூன்று சூதர்கள்‌ இளஞ்செந்நிறப்‌ 
பட்டாடை அணிந்து செந்நிறத்‌ தலைப்பாகையுடன்‌ 
அமர்ந்திருந்தனர்‌. பெரிய பதக்கமாலை அணிந்திருந்த 
நடுவயதான சூதர்‌ அவனைநோக்கி வரவேற்கும்முகமாக 
தலையசைத்தார்‌. அவன்‌ பீடத்தில்‌ அமர்ந்துகொண்டதும்‌, 
சிசிரன்‌ தலைவணங்கி வெளியேறினான்‌. சூதர்‌ அவனை 
நோக்கி தொடங்கலாமா என்று விழிகளால்‌ கேட்க அவன்‌ 


வாழ்த்துரைகளை தொடங்கினார்‌. 


“தத்தகி தத்தகி தகதிமி திருநடனம்‌. தித்திமி தித்திமி 
திமிதிமி பெருநடனம்‌! வெற்புகள்‌ உடைபட இடியெழுக! 
அனலெழு பொற்பதம்‌ தொட்டிடும்‌ முடியுருக!” என்று 
சூதர்‌ பெருங்குரலில்‌ தொடங்கினார்‌. வெடிப்புறு 
தாளத்துடன்‌ முழவு இணைந்துகொள்ள யாழில்‌ 
துடிதாளம்‌ எழுந்தது. கயிலை மலைமுடியின்‌ 
வெண்பனிக்குவைகள்‌ அண்ணலின்‌ கால்கனவில்‌ உருகி 
வழிந்து பேரலையாக இறங்கின. இடியோசையென எழுந்த 
தாளம்‌ முகில்களை நடுங்கச்செய்தது. மின்னலெனும்‌ 
தந்தங்களைக்‌ கோர்த்து போரிட்டுப்‌ பிளிறின 
வெண்முகில்‌ மதகரிகள்‌. 


பின்பு பெருங்கருணை மழையெனப்பொழிந்து 
மண்குளிர்ந்தது. விண்ணில்‌ பெருகியோடின 
பொன்னிறமான வான்நதிகள்‌. ஒலிகள்‌ எழுந்து 
ஒன்றோடொன்று இணைந்து ஒன்றென்றாகி 
ஓங்காரமென ஒலித்து அமைதியில்‌ அடங்கின. கயிலை 


முடி மீண்டும்‌ குளிர்ந்தது. வெண்பனிசூடி 
இமயமலைமுடிகள்‌ தங்கள்‌ ஊழியமைதிக்குள்‌ மீண்டும்‌ 
சென்றமைந்தன. தன்னுள்‌ தானடங்கி விழிமூடி 
ஊழ்கத்திலமர்ந்தான்‌ முக்கண்ணன்‌. 


விழிகாணாததை அவன்‌ நுதல்கண்டுகொண்டிருந்தது. 
அவன்‌ பின்னால்‌ மெல்லடி வைத்து இளநகையுடன்‌ 
இடையொசிய முலைததும்ப வந்தாள்‌ சிவகாமி. 
அவனருகே குனிந்து அவன்‌ விழிகளை ஒருகையாலும்‌ 
நுதல்விழியை மறுகையாலும்‌ மூடிக்கொண்டாள்‌. அவள்‌ 
மென்முலை தொட்ட இன்பத்தில்‌ ஒருகணம்‌ அப்பனும்‌ 
தன்னை மறந்தான்‌. மூவிழியும்‌ மூடியபோது 
விசும்பெங்கும்‌ ஒரு கன்னங்காரிருள்‌ கவிந்தது. 
மறுகணம்‌ அவன்‌ அவள்‌ கைகளைப்பற்றி இழுத்து 
மடியிலிட்டு முகம்‌ நோக்கி புன்னகைசெய்தபோது 
பேரொளி கொண்டு ககனம்‌ பொன்வெளியாகியது. 


அந்த இருள்கணம்‌ திரண்டு ஒரு மைந்தனாகியது. 
இருண்ட பாதாளத்தின்‌ மடிப்பொன்றில்‌ கண்களேயற்ற 
கரிய குழந்தையென பிறந்து கால்களை உதைத்து 
பாலுக்கு அழுதது. அழுகையொலி கேட்டு 
முலைநெகிழ்ந்தாள்‌ அன்னை. குனிந்து தன்‌ 
ஒளிக்கரங்களால்‌ அவனை அள்ளி 
எடுத்துக்கொண்டாள்‌. முலைக்கச்சை நெகிழ்த்து 
கருமொட்டை அவன்‌ இதழ்களில்‌ வைத்தாள்‌. 
நெற்றிப்பொட்டின்‌ ஆயிரமிதழ்த்தாமரை அறியும்‌ 
விண்ணொளியால்‌ அவளைப்பார்த்து கைவீசி குதித்து 
கவ்வி அமுதுண்டான்‌. வயிறு நிறைந்து வாய்வழிய 
சிரித்தான்‌. 


விழியற்றிருந்த கரியபேரழகனை அந்தகன்‌ என்று 
அழைத்தாள்‌ அன்னை. தன்‌ செவ்விதழ்களைக்‌ குவித்து 
அவன்‌ கன்னங்களில்‌ முத்தமிட்டாள்‌. அன்னையின்‌ 
மென்முலைமேல்‌ முகம்‌ வைத்து விழியுறங்கியது மகவு. 
“இன்னுமொரு மைந்தனைப்‌ பெற நன்றுசெய்தேன்‌” 
என்றாள்‌ அன்னை. “மண்ணில்‌ இக்கணம்‌ என்னை 
நோக்கி கோருபவருக்கு இவன்‌ மைந்தனாகட்டும்‌” 
என்றார்‌ அச்சன்‌. 


அப்போது ஹிரண்மயம்‌ என்னும்‌ அசுரநகரை ஆண்ட 
ஹிரண்யகசிபுவின்‌ இளவல்‌ ஹிரண்யாக்ஷன்‌ தன்‌ 
நகரின்‌ உச்சிமாடம்‌ ஒன்றில்‌ புத்திரகாமேஷ்டி வேள்வி 
செய்துகொண்டிருந்தான்‌. நூறு அஸ்வமேத 
வேள்விகளாலும்‌, அந்நூறு வேள்விகளின்‌ 
செல்வத்தைக்கொண்டு செய்யப்பட்ட விஸ்வஜித்‌ 


வேள்வியாலும்‌ அந்நகரை மண்ணிலிருந்து 
மேலெழச்செய்தார்கள்‌ ஹிரண்யாக்ஷணனும்‌ 
ஹிரண்யகசிபுவும்‌. விண்ணில்‌ முகில்களுடன்‌ 
மிதந்தலைந்த அந்நகரின்‌ அசுரர்கள்‌ 
புகைச்சுருள்களென பறக்கும்‌ வல்லமை 
கொண்டிருந்தனர்‌. 


வேள்வி முடித்து ஹிரண்யாக்ஷன்‌ கைநீட்டிய கணம்‌ 
முக்கண்ணன்‌ தன்‌ சொல்லை சொன்னான்‌. வேள்வியின்‌ 
கரிக்கனலில்‌ கிடந்த அந்தகன்‌ கைகால்‌ உதைத்து 
அழுதான்‌. கண்ணீருடன்‌ ஓடிச்சென்று மைந்தனை 
எடுத்து மார்போடணைத்துக்கொண்டான்‌ 
ஹிரண்யாக்ஷன்‌. “இவனுக்கு விழியில்லை என்று 
வருந்தாதே. இவன்‌ நீங்கள்‌ காணாதவற்றையும்‌ 
காண்பவனாவன்‌” என்றது அனலில்‌ எழுந்த இடிக்குரல்‌. 


அந்தகன்‌ மழையில்‌ கரைந்தழிந்த சிற்பமெனத்‌ தோன்றிய 
தன்‌ விழியற்ற முகத்தில்‌ கண்களிருக்கும்‌ இடத்தில்‌ 
இரண்டு நீலவைரங்களை கருவிழிகளாகப்‌ பதித்துச்‌ 
செய்யப்பட்ட பொய்க்கண்களை 
பொருத்திக்கொண்டான்‌. அவன்‌ விழிகள்‌ தன்னைச்‌ சூழ 
இருந்த அனைத்துக்கும்‌ அப்பால்‌ 
நோக்கிக்கொண்டிருப்பவை போலிருந்தன. அவனுடைய 
வைரவிழிகளை நோக்கி நின்று பேச அவன்‌ தந்தையும்‌ 
அஞ்சினார்‌. 


ஊர்ந்து செல்லும்‌ எறும்பையும்‌ ஒலியால்‌ 
அறியக்கூடியவனாக அவன்‌ இருந்தான்‌. பறந்துசெல்லும்‌ 
பறவையின்‌ ஒற்றை இறகை மட்டும்‌ அம்பால்‌ சீவி 
எடுக்கும்‌ வல்லமை கொண்ட மாபெரும்‌ வில்லாளியாக 
ஆனான்‌. எண்ணம்‌ சென்று தொடுவதற்குள்‌ அந்தகனின்‌ 
அம்புசென்று தைத்துவிடும்‌ என்று அசுரர்களின்‌ 
கவிஞர்கள்‌ பாடினர்‌. அன்னையை தந்தையை நட்பை 
சுற்றத்தை அவர்களின்‌ ஓசைகளாலும்‌ மணத்தாலும்‌ 
தொடுகையாலும்‌ அவன்‌ பார்த்தான்‌. அவர்களின்‌ 
உள்ளங்களை தன்‌ வைரவிழிகளால்‌ நோக்கி அறிந்தான்‌. 


அந்தகனுக்கு இளமை நிறைந்தபோது ஹிரண்யாக்ஷன்‌ 
மணமகளைத்‌ தேட அசுரநாடுகளெங்கும்‌ 
தூதனுப்பினான்‌. அச்செய்தியை அறிந்த அந்தகன்‌ 
தந்தையை அணுகி தன்னுள்‌ ஒரு பெண்ணின்‌ 
உளச்சித்திரம்‌ உள்ளது, அதுவன்றி எப்பெண்ணுருவும்‌ 
தன்‌ அகம்‌ நிறைக்காது என்றான்‌. “எங்கே எப்போது 
என்னுள்‌ நிறைந்ததென்று அறியேன்‌. நான்‌ என என்னை 
உணர்ந்தபோதே என்னுள்‌ உள்ளது இது. இவளே என்‌ 


பெண்‌.” 


”அவளை காட்டு எனக்கு. எங்கிருந்தாலும்‌ கொண்டுவரச்‌ 
சொல்கிறேன்‌” என்றான்‌ ஹிரண்யாக்ஷன்‌. நூறு சூதர்கள்‌ 
அந்தகனின்‌ அவையில்‌ வலப்பக்கம்‌ அமர்ந்தனர்‌. நூறு 
ஓவியர்‌ இடப்பக்கம்‌ அமர்ந்தனர்‌. நூறு நிமித்திகர்‌ எதிரில்‌ 
அமர்ந்தனர்‌. அந்தகன்‌ தன்‌ நெஞ்சிலுள்ள சித்திரத்தை 
சொல்லச்‌ சொல்ல சொல்லிலும்‌ வண்ணங்களிலும்‌ 
முத்திரைகளிலும்‌ அவளை தீட்டி எடுத்தனர்‌. 
அவர்களின்‌ சித்திரங்களை எல்லாம்‌ ஒன்றாக்கி 
எடுத்தபோது வந்த பெண்ணுருவம்‌ 
விண்ணொளிகொண்டிருந்தது. பெருங்கருணையும்‌ 
கொடுஞ்சினமும்‌ ஒன்றாய்க்கலந்த விழிகளுடன்‌ 
ஒவ்வொரு உறுப்பிலும்‌ முழுமை நிகழ்ந்த உடலுடன்‌ 
நின்றிருந்தது. “யாரிவள்‌, தேடுங்கள்‌” என்று 
ஹிரண்யாக்ஷன்‌ ஆணையிட்டான்‌. மூவுலகங்களிலும்‌ 
தேடிய தூதர்‌ அந்தச்‌ சித்திரத்தின்‌ கால்கட்டைவிரல்‌ 
நகத்தளவுக்கு எழில்கொண்டவளாகக்‌ கூட பெண்டிர்‌ 
எவருமில்லை என்றனர்‌. 


செய்தியறிந்து அந்தகனின்‌ தமையனான பிரஹலாதன்‌ 
தேடிவந்தான்‌. அந்த ஓவியத்தைக்‌ கண்டதுமே 
கண்ணீருடன்‌ கைகூப்பி “என்‌ விழிகள்‌ இதற்கென்றே 
முகத்தில்‌ மலர்ந்தன போலும்‌. இதோ இவ்விசும்பை 
புரக்கும்‌ பேரன்னையை கண்டேன்‌. வெறும்வெளியை 
ஆடையாக்கி காலத்தை இடையணியாக்கி பேரொளியை 
மணிமுடியாக்கி அமர்ந்திருக்கும்‌ ஆற்றல்முதல்வியை 
கண்டேன்‌” என்றான்‌. அவனருகே வந்த அந்தகன்‌ “யார்‌ 
அவள்‌?” என்றான்‌. “இவளே அன்னை சிவகாமி. 
டவல்லான்‌ கொண்ட துணையான உமை” என்றான்‌ 
ரஹலாதன்‌. 


”அவ்வண்ணமென்றால்‌ உடனே கிளம்பட்டும்‌ நமது 
படைகள்‌. கயிலையை வென்று அவளை இக்கணமே 
கவர்ந்து இங்கே கொண்டுவரட்டும்‌” என்று அந்தகன்‌ 
ணையிட்டான்‌. அசுரர்‌ படைத்தலைவன்‌ சம்பாசுரன்‌ 
நடத்திய ஆயிரத்தெட்டு அக்ரோணி படைகள்‌ 
விண்ணிலேறி கயிலையை சூழ்ந்துகொண்டன. 
தன்னுடைய எட்டு பெருஞ்சிறைகளை வீசி 
இடிப்புயலென ஒலியெழுப்பி கயிலையை சூழ்ந்தான்‌ 
சம்பன்‌. அசுரப்படைகள்‌ பூதகணங்களால்‌ 
கொல்லப்பட்டன. சிவன்‌ தன்‌ சூலாயுதத்தால்‌ குத்தி 
அவனைக்‌ கொன்று விண்ணிருளில்‌ வீசினார்‌. 


படைத்தலைவனின்‌ இறப்பை அறிந்த அந்தகன்‌ 
விண்பிளக்கும்‌ இடியோசையுடன்‌ சுஃப்ரு என்னும்‌ 
வில்லையும்‌ முடிவிலாது அம்புகள்‌ ஊறும்‌ குரோதாக்ஷம்‌ 
என்னும்‌ அம்பறாத்தாணியையும்‌ எடுத்துக்கொண்டு 
முகில்கள்‌ மேல்‌ பாய்ந்து பாய்ந்து விண்ணிலேறி கயிலை 
முடியை அடைந்தான்‌. அவன்‌ வருகையைக்‌ கண்ட 
பூதகணங்கள்‌ எழுந்து பேரொலி எழுப்பி தாக்கவந்தன. 
அவன்‌ சிவமைந்தன்‌ என்பதனால்‌ அவற்றால்‌ அவனை 
தடுக்கமுடியவில்லை. அவனுடைய குறிபிழைக்காத 
அம்புகள்‌ கொண்டு அவர்கள்‌ உதிர்ந்து விண்ணை 
நிறைத்துப்பரவினர்‌. 


கயிலையின்‌ பனியாலான பெருவாயிலை உடைத்துத்‌ 
திறந்து அறைகூவியபடி உள்ளே சென்றான்‌ அந்தகன்‌. 
“என்னை எதிர்ப்பவர்‌ எவரேனும்‌ உளரென்றால்‌ வருக. 
என்‌ உளம்கவர்ந்த பெண்ணை கவராது இங்கிருந்து 
செல்லமாட்டேன்‌!” என்று கூச்சலிட்டான்‌. மைந்தனுக்கு 
முன்‌ நீறணிந்த செம்மேனியும்‌ மான்மழுவேந்திய 
கரங்களுமாக சிவன்‌ தோன்றினார்‌. “மைந்தா, உன்னுடன்‌ 
போரிடுவது எனக்கு உகந்தது அல்ல. நாம்‌ நாற்களம்‌ 
ஆடுவோம்‌. அதில்‌ நீ வென்றாயென்றால்‌ அவளை 
கொள்க” என்றார்‌. 


”ஆம்‌, அதற்கும்‌ நான்‌ சித்தமே” என்று அந்தகன்‌ 
அமர்ந்துகொண்டான்‌. பனியில்‌ களம்‌ 

வரைந்து பூதகணங்களை சிறுகாய்களாக ஆக்கிப்பரப்பி 
அவர்கள்‌ ஆடத்தொடங்கினர்‌. தங்கள்‌ குலத்தையும்‌ 
உறவுகளையும்‌ காய்களாக்கி அவர்கள்‌ ஆடிய அந்த 
விளையாட்டு காலம்‌ மலைத்து விலகி நின்றிருக்க 
முடிவில்லாமல்‌ தொடர்ந்தது. பின்‌ அந்தகன்‌ அசைவற்று 
சிலைத்திருக்க அவன்‌ கனவில்‌ அந்த ஆடல்‌ நீடித்தது. 


தன்‌ தந்தை என்று ஹிரண்யாக்ஷனை முன்வைத்த 
ஒவ்வொரு முறையும்‌ தன்‌ காய்‌ நிலைக்காததை 
கண்டான்‌ அந்தகன்‌. புன்னகையுடன்‌ அவனை தன்‌ 
மைந்தன்‌ என்று காயை வைத்த சிவன்‌ அவனுடைய 
காவல்களை எல்லாம்‌ உடைத்தார்‌. நிமிர்ந்து அவர்‌ 
முகத்தை நோக்கியதுமே அவரை அறிந்துகொண்ட 
அந்தகன்‌ தந்தையே என்றான்‌. தன்‌ துணைவியாக 
பார்வதியை வைத்தார்‌ சிவன்‌. அனல்கொண்டது போல 
துடித்து எழுந்த அந்தகன்‌ தன்‌ தந்தையருகே 
புன்னகையுடன்‌ நின்றிருந்த தாயை கண்டுகொண்டான்‌. 


குனிந்து அவள்‌ காலடியில்‌ விழுந்து பொற்பாதங்களை 
முத்தமிட்டு விழிநீர்‌ சிந்தி அழுதான்‌. “அன்னையே 


அன்னையே” என்று கூவி ஏங்கினான்‌. அவனை அள்ளி 
எடுத்து தன்‌ முலைகளுடன்‌ சேர்த்துக்கொண்டு “மைந்தா” 
என்றாள்‌ அன்னை. “நீ பிழையேதும்‌ செய்யவில்லை. 
உனக்கு நான்‌ அளித்த தாய்ப்பால்‌ போதவில்லை” 
என்றாள்‌. அவள்‌ முலைகளை அவன்‌ விழிநீர்‌ 
நனைத்தது. 


தந்தையும்‌ தாயும்‌ அமர்ந்திருக்க அவர்கள்‌ காலடியில்‌ 
அமர்ந்து அவர்கள்‌ அருளிய இன்சொல்‌ கேட்டான்‌ 
அந்தகன்‌. “இங்கே உங்கள்‌ உலகில்‌ இனிது வாழ எனக்கு 
அருளவேண்டும்‌” என்று கோரினான்‌. “நீ விழைந்தவை 
எல்லாம்‌ அங்கே மண்ணில்‌ உள்ளன. மானுடர்‌ 
மறைந்தாலும்‌ அவ்விழைவுகள்‌ அழிவதில்லை. 
திரும்பிச்சென்று அவற்றை கைக்கொள்‌. வாழ்ந்து 
நிறைந்து திரும்பி வருக” என்றார்‌ சிவன்‌. 


”நீ விழைந்தவை வண்ணங்களை அல்லவா? ஆகவே 
மண்ணில்‌ ஒரு வண்டெனப்பிறப்பாய்‌. நூறாண்டுகாலம்‌ 
மலர்களை நோக்கி நோக்கி வாழ்வாய்‌. பின்‌ பிருங்கி 
எனும்‌ அசுரனாகப்‌ பிறந்து காமகுரோதமோகங்களை 
அடைவாய்‌. நிறைந்து உதிர்ந்து இங்கு மீள்வாய்‌. ஆம்‌, 
அவ்வாறே ஆகுக!” என்றார்‌ சிவன்‌. அந்தகனின்‌ உடல்‌ 
ஒளிபட்ட கருநிழல்‌ என கரைந்தது. அவன்‌ விழிகளாக 
இருந்த வைரங்கள்‌ இணைந்து ஒரு தேன்வண்டாக 
மாறின. யாழிசைமீட்டி அவன்‌ மண்ணுக்கிறங்கினான்‌. 


முடிவற்ற மலர்வண்ணங்களாகி நிற்பவள்‌. எல்லையற்ற 
தேன்‌ என இனிப்பவள்‌. இப்புவியின்‌ 
அன்புச்சொற்களெல்லாம்‌ அவளுக்குரிய வாழ்த்துக்கள்‌. 
இங்குள்ள முத்தங்கள்‌ எல்லாம்‌ அவள்‌ முன்‌ விழும்‌ 
செம்மலர்கள்‌. இங்கு நிகழும்‌ தழுவல்களெல்லாம்‌ அவள்‌ 
காலடி வணக்கங்கள்‌. என்றும்‌ அழகியவள்‌. குன்றா 
இளமைகொண்டவள்‌. அன்னையெனும்‌ கன்னி. அவள்‌ 
வாழ்க! ஓம்‌! ஓம்‌! ஓம்‌!” என்று சூதர்‌ பாடி முடித்தார்‌. 


அர்ஜுனன்‌ சற்றே திகைத்தவன்‌ போல 
கேட்டுக்கொண்டிருந்தான்‌. பாடல்‌ முடிந்ததும்‌ அவன்‌ 
ஏதேனும்‌ சொல்வான்‌ என்பதுபோல அவர்‌ நோக்கி 
அமர்ந்திருந்தார்‌. அர்ஜுனன்‌ சற்று அசைந்த ஒலியே ஒரு 
சொல்லென ஒலிக்க அவர்கள்‌ செவிகூர்ந்தனர்‌. அவன்‌ 
தன்னை நிலைப்படுத்திக்கொண்டு எழுந்து ”சிறந்த 
பாடல்‌. முழுமைகூடிய நல்லிசை. நன்று சூதரே” என்றான்‌. 
சிசிரன்‌ வந்து நிற்க அவன்‌ கொண்டுவந்த 
பரிசில்தாலத்தை வாங்கி சூதருக்கு அளித்தான்‌. அவர்‌ 
அதை பெற்றுக்கொண்டு வணங்கினார்‌. 


அர்ஜுனன்‌ தன்‌ சால்வையை சீரமைத்தபடி “இப்பாடலை 
என்‌ இளவலா சொன்னான்‌?” என்றான்‌. சூதர்‌ “ஆம்‌, 
நாங்கள்‌ சொல்லவிருந்தது ஊர்வசியின்‌ 
கதையைத்தான்‌” என்றார்‌. அர்ஜுனன்‌ தலையசைத்தான்‌. 
“இளவரசியின்‌ தோழி ஸ்வாஹாதேவியின்‌ கதையை 
சொல்லும்படி சொன்னார்கள்‌...” என்றார்‌ சூதர்‌. 
“அவற்றை அடுத்துவரும்‌ நாட்களில்‌ சொல்கிறோம்‌.” 
அர்ஜுனன்‌ தலையசைத்து “நன்று” என்றபின்‌ 
வணங்கினான்‌. அவர்கள்‌ செல்வதை சிலகணங்கள்‌ 
நோக்கியபின்‌ மேலே சென்று உப்பரிகையில்‌ 
அமர்ந்துகொண்டான்‌. 


மாலைவெயிலில்‌ மஞ்சள் நிறம்‌ கலந்துகொண்டிருந்தது. 
இலைத்தகடுகளும்‌ அலைவளைவுகளும்‌ கண்கூச 
மின்னின. ஒருகணத்தில்‌ மண்ணிலுள்ள 
அத்தனைபொருட்களிலும்‌ விழிகள்‌ 
திறந்துகொண்டதைப்போல தோன்றியது. 
நிலைகொள்ளாமல்‌ எழுந்து சென்று தூாணைப்பற்றியபடி 
நின்றான்‌. உதிரி எண்ணங்கள்‌ வழியாகச்‌ சென்று 
பின்னர்‌ இடமுணர்ந்து திரும்பியபோது நினைவு 
எழுந்தது. மாயை சொன்ன கதை. 


அவன்‌ திரும்பி படிகளை நோக்கி நடந்த ஒலியே 
சிசிரனை வரவழைத்தது. “இளவரசியின்‌ தோழி 
மாயையிடம்‌ ஒரு தூதனை அனுப்புக! அவள்‌ என்னிடம்‌ 
சொல்லச்சொன்ன கதை என்ன என்று அறிய 
விழைகிறேன்‌” என்றான்‌. சிசிரன்‌ தலைவணங்கினான்‌. 
திரும்பும்போது அர்ஜுனன்‌ “செல்வது இருபாலினராக 
இருக்கட்டும்‌” என்றான்‌. ”ஆம்‌, இங்கே சமையர்‌ கலுஷை 
இருக்கிறாள்‌... அவளை அனுப்புகிறேன்‌” என்றான்‌ 
சிசிரன்‌. 


மாயையின்‌ முகத்தை நினைவில்‌ மீட்டியபடி 
அமர்ந்திருந்தான்‌. அலையபுக்கும்‌ நீரின்‌ படிமம்‌ என 
கலைந்துகொண்டே இருந்தது. ஒரு கட்டத்தில்‌ சலிப்புடன்‌ 
நீர்ப்பரப்பை கையால்‌ அடித்து அனைத்தையும்‌ 
கலைத்தபின்‌ எழுந்துகொண்டான்‌. உடலில்‌ மீண்டும்‌ 
அந்தச்‌ சினம்‌ ஊறி நரம்புகள்‌ வழியாக அமிலமென 
பரவியது. பற்களை இறுகக்‌ கடித்திருப்பதை 
அப்போதுதான்‌ உணர்ந்தான்‌. கழுத்துநரம்புகள்‌ இறுகி 
இருந்தன. 

மூச்சை இழுத்துவிட்டு தன்னை எளிதாக்கிக்கொண்டான்‌. 
மீண்டும்‌ கங்கையை நோக்கினான்‌. நீர்ப்பரப்பு மேலும்‌ 
கருமைகொண்டிருந்தது. உள்ளே மையநீர்வழியில்‌ 


வணிகப்படகுகளின்‌ பெரிய நிரை ஒன்று பாய்விரித்து 
கொக்குக்கூட்டம்‌ போல சென்றது. ஒன்றிலிருந்து சிந்திய 
முழவின்‌ ஒலி காற்றில்‌ வந்து விழுந்தது. பறவைகள்‌ 
கலைந்த குரல்களுடன்‌ கூடணையத்‌ 
தொடங்கிவிட்டிருந்தன. உப்பரிகை அருகே இருந்த 
மரமொன்றில்‌ அமர்ந்திருந்த ஒரு காகம்‌ உடலை எக்கி 
எக்கி குரலெழுப்பிக்கொண்டே இருந்தபின்‌ சினத்துடன்‌ 
எழுந்து பறந்தது. 


ஓசையின்றி ஒரு படகு மரங்களினூடாக வருவதை 
அவன்‌ கண்டான்‌. மிகச்சிறிய அணிப்படகு. அதன்‌ மேல்‌ 
பாஞ்சாலத்தின்‌ கொடி துடித்துக்கொண்டிருந்தது. கரிய 
உடலுடன்‌ குகன்‌ அதை துழாவிச்செலுத்த கரைதேடும்‌ 
முதலை என நீர்‌ நலுங்காமல்‌ அது படித்துறையை 
நோக்கிவந்தது. தேன்மெழுகு பூசப்பட்ட பனைமரவோலை 
தட்டிகளால்‌ ஆன அதன்‌ சிறிய அறையின்‌ 
வண்ணத்திரைச்சீலையை விலக்கி 
முழுதணிக்கோலத்தில்‌ திரெளபதி வெளியே வந்து 
இடையில்‌ ஒரு கையை வைத்து ஓஒசிந்து நின்றாள்‌. 


படகின்‌ அமரம்‌ வந்து துறைமேடையைத்‌ தொட்டது. 
குகன்‌ பாய்ந்திறங்கி வடம்‌ சுற்றியதும்‌ அதன்‌ உடல்‌ வந்து 
உரசி நின்றது. நடைப்பலகையை நீட்டி வைத்த சேவகன்‌ 
திரும்பி உள்ளிருந்து வந்த சிசிரனை நோக்கினான்‌. 
இறங்கும்போதுதான்‌ அவள்‌ மாயை என்பதை அர்ஜுனன்‌ 
கண்டான்‌. புன்னகையுடன்‌ கைப்பிடி 
மரத்தைப்பற்றியபடி குனிந்து நோக்கினான்‌. 


மாயை இளநீலப்பட்டாடை நெளிய உடலெங்கும்‌ 
அணிந்த அணிகள்‌ மின்னி அலுங்க படிகளில்‌ ஏறி 
மறைந்தாள்‌. சிலகணங்களுக்குப்பின்‌ அர்ஜுனன்‌ 
புன்னகையுடன்‌ திரும்பிச்சென்று உப்பரிகையில்‌ 
போடப்பட்டிருந்த பீடத்தில்‌ அமர்ந்துகொண்டான்‌. சிசிரன்‌ 
வந்து வணங்கி “பெருந்தோழி மாயை” என்றான்‌. 
வரச்சொல்‌ என அர்ஜுனன்‌ கைகாட்ட அவன்‌ பின்னால்‌ 
சென்றான்‌. மாயை வாயிலின்‌ வழியாக வந்து 
ஒருகையை தூக்கி நிலையைப்‌ பற்றியபடி நின்றாள்‌. 


அர்ஜுனன்‌ அவளை சிலகணங்கள்‌ நோக்கியபின்‌ வருக 
என கைகாட்டினான்‌. அவள்‌ அணிகள்‌ சிலம்ப ஆடை 
நலுங்க அருகே வந்து பீடத்தில்‌ அமர்ந்துகொண்டு தன்‌ 
டையை கையால்‌ நீவி அதன்‌ அடுக்குகளை 
சீரமைத்தாள்‌. தோள்களை சற்றே உலுக்கி உலைந்த 
முலையணிகளை சீரமைத்துக்‌ கொண்டு நீண்ட குழலை 
அள்ளி பக்கவாட்டில்‌ பீடத்தின்‌ கைப்பிடிமேல்‌ அள்ளி 


ஊற்றுவதுபோல அமைத்தாள்‌. 


“இளவரசருக்கு வணக்கம்‌” என்று அவள்‌ அவன்‌ 
விழிகளை நோக்கி சொன்னாள்‌. அவன்‌ புன்னகையுடன்‌ 
“நீ வருவதைக்‌ கண்டேன்‌. திரெளபதியே வருவதாக 
எண்ணினேன்‌?” என்றான்‌. “அவர்கள்‌ இத்தனை 
ஓசையின்றி வருவார்களா என்ன?” என மாயை 
புன்னகைசெய்தாள்‌. “நான்‌ நிழல்‌... ஆகவே ஓசையின்றி 
வந்தேன்‌.” அர்ஜுனன்‌ ”உன்னில்‌ அவள்‌ இருக்கிறாள்‌. 
தன்னை விதவிதமாகக்‌ கலைத்து உனக்குள்‌ 
மறைத்துக்கொண்டிருக்கிறாள்‌” என்றான்‌. 


மாயை ஆடையும்‌ அணியும்‌ இளக மெல்ல உடலசைத்துச்‌ 
சிரித்து “ஆம்‌, என்னை அவிழ்த்து அவர்களை 
செய்துவிடலாமென்று கலிங்கத்து அணிச்சிற்பி 
ஒருமுறை சொன்னார்‌” என்றாள்‌. அர்ஜுனன்‌ அவளை 
கூர்ந்து நோக்கி “எதுவும்‌ எஞ்சியிராதா?” என்றான்‌. 
மாயை “எஞ்சாது” என்றபின்‌ மேலுதட்டை இழுத்து 
பற்களால்‌ கவ்வியபடி மீண்டும்‌ சிரித்தாள்‌. 


அவள்‌ உடலெங்கும்‌ வெளிப்பட்டதை அர்ஜுனன்‌ 
நோக்கிக்‌ கொண்டிருந்தான்‌. ஒவ்வொரு உறுப்பும்‌ 
உடலெனும்‌ தொகுதியை உதறி தனித்து எழமுயல்பவை 
போலிருந்தது. அவன்‌ நோக்கைக்‌ கண்டு அவள்‌ நாணி 
விழி விலக்கியபோது அவள்‌ உடல்‌ முன்னெழுந்தது. பின்‌ 
அவள்‌ திரும்பி அவனை நோக்கி “பெண்பித்தனின்‌ 
பார்வை” என்றாள்‌. “ஏன்‌ நீ அதை விரும்பவில்லையா?” 
என்றான்‌ அர்ஜுனன்‌. “அதை விரும்பாத பெண்‌ 
உண்டா?” என அவள்‌ சிரித்து தன்‌ குழலை நீவி 
ஒதுக்கினாள்‌. கைகள்‌ கன்னத்தைத்‌ தொட்டு கழுத்தை 
வருடி முலைமேல்‌ பட்டு மடியில்‌ அமைந்தன. “நீங்கள்‌ 
இந்திரனின்‌ மைந்தர்‌ என்கிறார்கள்‌ சூதர்கள்‌.” 


“ஆம்‌, அதை நான்‌ உறுதியாகச்‌ சொல்வேன்‌” என்றான்‌ 
அர்ஜுனன்‌. “அத்தனை பெண்களும்‌ அதை என்னிடம்‌ 
சொல்லியிருக்கிறார்கள்‌.” அவள்‌ சிறிய பறவையின்‌ ஒலி 
போல சிரித்து விழிகளை தாழ்த்திக்கொண்டாள்‌. 
தோளிலும்‌ கழுத்திலும்‌ கரிய மென்தோலில்‌ புளகத்தின்‌ 
புள்ளிகளை காணமுடிந்தது. ஊசிமுனையில்‌ ஆடிய 
கணம்‌. அதை நீடிக்கவேண்டுமென்றால்‌ 
கலைப்பதொன்றே வழி. 


“நீ ஒரு கதையை சொல்லி அனுப்பியதாக சூதர்‌ 
சொன்னார்‌.” ”ஆம்‌” என்றாள்‌ அவள்‌. “பராசரரின்‌ 
புராணசம்ஹிதையில்‌ உள்ள கதை. அக்னி 


ஸ்வாஹாதேவியை மணந்தது.” அர்ஜுனன்‌ சால்வையை 
எடுத்து மடிமேல்‌ சுழற்றி வைத்து சாய்ந்துகொண்டு 
“சொல்‌” என்றான்‌. அவள்‌ விழிகளை பக்கவாட்டில்‌ 
திருப்பிக்கொண்டு “என்னால்‌ பாட முடியாதே” என்றாள்‌. 
“சொன்னாலே போதும்‌” என்றான்‌. அவள்‌ உதடுகளை 


இறுக்கி சற்றுநேரம்‌ அமர்ந்திருந்து “ம்ம்‌” என முனகியபின்‌ 
சொல்லத்‌ தொடங்கினாள்‌. 


பிரம்மனின்‌ காமமே அக்னிதேவன்‌ என்கின்றன நூல்கள்‌. 
மாளாப்‌ பெருங்காமத்தின்‌ அனலே அக்னி. ஆயிரம்‌ 
நாக்குகளால்‌ ட்‌ ஒளி. தொட்டுத்தொட்டுத்தாவும்‌ 

துடிப்பு. உச்சம்‌ கொண்டு அந்தரத்தில்‌ எழுந்து நிற்கும்‌ 
ப அணைந்து புகைந்து கருகி மறைகையிலும்‌ 
எங்கோ தன்‌ பொறியை விட்டுச்செல்பவன்‌. 
குளிர்ந்திருக்கும்‌ அனைத்திலும்‌ உள்நின்று எரிபவன்‌. 
அமைந்திருக்கும்‌ அனைத்திற்குள்ளும்‌ தழலாடும்‌ 
தனியன்‌. 


ஏழுமுனிவரும்‌ பங்குகொண்ட பெருவேள்வி ஒன்றில்‌ 
மூன்று எரிகுளங்களிலாக எழுந்து பொன்னொளியுடன்‌ 
நின்றாடினான்‌ எரியிறை. அக்னியின்‌ முன்‌ அத்தனை 
பெண்களும்‌ அழகிகளாகிறார்கள்‌. அங்கிரஸின்‌ 
அறத்துணைவி சிவை பேரழகியாக சுடர்ந்தாள்‌. அவளை 
நோக்கி நா நீட்டி தவித்தாடியது நெருப்பு. அதன்‌ 
நடனத்தை எதிரொளித்து தழலாடியது அவள்‌ உடலின்‌ 
மென்மை. 


எரிந்து எரிந்தமைந்தது எரியிறையின்‌ காமம்‌. அதில்‌ 
தெறித்த பொறி பறந்துசென்று அருகே ஒரு காய்ந்த 
மரத்தை பற்றிக்கொண்டு வானோக்கி இதம்‌ விரித்து 
பெருமலராகியது. ஒன்றிலிருந்து ஒன்றென பற்றி 
எரிந்துகொண்டே இருந்தான்‌ அக்னிதேவன்‌. அவன்‌ 
காமத்தில்‌ அவியாகி அழிந்தது காய்ந்து நின்றிருந்த 
மலைச்சரிவின்‌ காடு. 


அக்னிமேல்‌ காதல்கொண்டிருந்தாள்‌ தட்சனின்‌ 
மகளாகிய ஸ்வாஹாதேவி. ஒளிரும்‌ செவ்விழிகளும்‌ ஏழு 
செந்நிற நாக்குகளும்‌ கொண்ட நாகவடிவம்‌ அவள்‌. 
நெளியும்‌ செந்நாகம்‌ என அவள்‌ அனலோனை 
எண்ணினாள்‌. அவனைத்‌ தழுவி தன்னை நிறைக்க 
விழைந்தாள்‌. அவன்‌ காமம்‌ கொண்டு எரிந்து நின்ற 
காட்டை அணுகி சிவையென தன்னை 
உருமாற்றிக்கொண்டாள்‌. 


அக்னிதேவனை அணுகி “தேவ, தங்கள்‌ ஒளியால்‌ நான்‌ 


உருகும்‌ பொற்சிலையானேன்‌. உங்கள்‌ விழைவு 
என்னிலும்‌ எரிகிறது. என்னை ஏற்றருள்க!” என்றாள்‌. 
உவகைகொண்டு குதித்தாடிய எரியோன்‌ இரு 
தழல்கரங்களை நீட்டி அவளை அள்ளி தன்னுள்‌ 
எடுத்துக்கொண்டான்‌. அக்கணமே அவனறிந்தான்‌ 
அவள்‌ சிவை அல்ல என்று. ஆனால்‌ ஸ்வாகையின்‌ 
பெருங்காமத்தின்‌ அனல்‌ அவனை எரித்து தன்னுள்‌ 
அடக்கிக்கொண்டது. ஸ்வாகை கனலோனின்‌ 
அறத்துணைவியாக ஆனாள்‌.” 


அவள்‌ கதையை சொல்லிவிட்டு தலைசரித்து 
விழிகளைச்‌ சாய்த்து அசையாமல்‌ அமர்ந்திருந்தாள்‌. 
உள்ளிருந்து பறவைக்குஞ்சால்‌ கொத்தப்படும்‌ 
முட்டையைப்போலிருந்தது அவள்‌ உடல்‌. அர்ஜுனன்‌ 
அவளை நோக்கிய விழிகளாக இருந்தான்‌. சிறிய 
உளஅசைவுடன்‌ அப்பாலிருந்த அவள்‌ நிழலை 
நோக்கினான்‌. அது திரெளபதி வந்து நின்றிருக்கிறாள்‌ 
என்று எண்ணச்‌ செய்தது. மீண்டும்‌ விழிகளைத்‌ திருப்பி 
அவளை நோக்கினான்‌. 


அவன்‌ விழியசைவே அவளை கலைக்க போதுமானதாக 
இருந்தது. நிழல்பட்டு நீருள்‌ மறையும்‌ மீன்குலம்‌ என 
அவளில்‌ எழுந்தவை எல்லாம்‌ உள்ளடங்கின. அவள்‌ கை 
அசைந்து குழலை நீவி கழுத்தைத்‌ தொட்டு கீழிறங்கியது. 
மூச்சில்‌ முலைகள்‌ எழுந்தமைந்தன. அர்ஜுனன்‌ “உன்‌ 
நிழல்‌” என்றான்‌. அவள்‌ “மாயையின்‌ நிழல்‌” என்று 
புன்னகைத்தாள்‌. அவன்‌ உள்ளம்‌ மற்போரில்‌ 
உச்சகட்டப்பிடியில்‌ திமிறி நெளியும்‌ உடல்‌ என 
அசைந்தது. அடிபட்ட தசையின்‌ துடிப்பு என ஒன்று 
அவளில்‌ நிகழ்ந்தது. 

அவள்‌ உதடுகள்‌ மெல்ல பிரிந்தன. கீழுதடு மடிந்து 
உள்ளே சென்று நாக்கால்‌ தொடப்பட்டு மெல்லிய 
ஈரப்பளபளப்புடன்‌ மீண்டுவந்தது. விழிதூக்கி அவன்‌ 
விழிகளை சந்தித்தாள்‌. அவன்‌ எழுந்து வந்து அவளை 
தன்‌ கைகளில்‌ அள்ளி எடுத்துக்கொண்ட கணமே அவள்‌ 
தழல்‌ போல அவனை சூழ்ந்துகொண்டாள்‌. 

வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 


வெண்முகில்‌ நகரம்‌ - 13 


பகுதி 4 : தழல்நடனம்‌ - 3 


கதவு பறக்கும்‌ நாரையின்‌ ஒலியென கூவக்கேட்டு 
அர்ஜுனன்‌ திரும்ப வாயிலில்‌ மூச்சிரைக்க நின்றிருந்த 
திரெளபதியை கண்டான்‌. இதழ்களில்‌ புன்னகையுடன்‌ 
அவளை ஏறிட்டு நோக்கியபடி அமர்ந்திருந்தான்‌. அஞ்சி 
நெடுந்தொலைவு ஓடிவந்து நின்றவள்‌ போல அவள்‌ 
உடல்‌ வியர்வையில்‌ நனைந்து மூச்சில்‌ 
விம்மிக்கொண்டிருந்தது. ஈரமான கழுத்தில்‌ நரம்புகள்‌ 
அதிர்ந்தன. தோள்குழிகள்‌ அசைந்தன. நீர்மணிகள்‌ 
ஒட்டிய இமைகளுடன்‌ உதடுகள்‌ ஏதோ சொல்லுக்கென 
விரிந்து அதிர்ந்திருக்க அவள்‌ நின்றிருந்தாள்‌. 
அவர்கள்‌ விழிகள்‌ கோர்த்துக்கொண்டன. ஒருகணம்‌ 
அவள்‌ தன்‌ விழிகளை விலக்கினாள்‌. அப்படி 
விலக்கியமைக்காக சினம்கொண்டு மீண்டும்‌ அவனை 
நோக்கி “சீ” என்றாள்‌. நஞ்சு உமிழ்ந்த பின்‌ நாகம்‌ என 
அவள்‌ உடல்‌ நெளிந்தது. அவன்‌ அதே புன்னகையுடன்‌ 
நோக்கிக்கொண்டிருந்தான்‌. தன்‌ உடலெங்கும்‌ 
நிறைந்திருப்பது உவகை என உணர்ந்தான்‌. 


அவள்‌ கைகளை நீட்டியபடி உள்ளே வந்து உடைந்த 
குரலில்‌ “நீ ஆண்மகனா?” என்றாள்‌. அவள்‌ குரல்‌ 
மேலெழுந்தது. “குலமகள்‌ வயிற்றில்‌ உதித்தவனா? 
கீழோன்‌, இழிந்தோன்‌... சிறுமையே இயல்பெனக்கொண்ட 
களிமகன்‌” என்று கூவினாள்‌. அர்ஜுனன்‌ அவளை 
நோக்கி புன்னகைத்து “எதையும்‌ நான்‌ 
மறுக்கப்போவதில்லை. நான்‌ எவரென்று 
அனைவருக்குமே தெரியும்‌” என்றான்‌. 


“பெருநோயாளி நீ... அழுகிச்சொட்டுகிறது உன்‌ உடல்‌. 
கங்கையில்‌ கைவிடப்பட்ட பிணம்‌ போன்றவன்‌ நீ” என்று 
அவள்‌ மேலும்‌ ஓர்‌ அடி எடுத்துவைத்து கூவினாள்‌. 
“எந்தச்‌ சொல்லையும்‌ நான்‌ மறுக்கப்போவதில்லை” 
என்று அர்ஜுனன்‌ தன்‌ கைகளைக்‌ கோர்த்து அதன்மேல்‌ 
முகத்தை வைத்துக்கொண்டான்‌. “நீ... நீ...” என்று மேலும்‌ 
கைசுட்டி கொந்தளித்தபின்‌ திரெளபதி ஒரு கணத்தில்‌ 
அத்தனை சொற்களாலும்‌ கைவிடப்பட்டு உடல்‌ தளர்ந்து 
இருக்கையின்மேல்‌ விழுந்து கைகளால்‌ முகத்தை 
மூடிக்கொண்டு அழத்தொடங்கினாள்‌. 


அவன்‌ அவள்‌ அழுவதை நோக்கிக்கொண்டு 
அமர்ந்திருந்தான்‌. இரைவிழுங்கும்‌ நாகம்‌ போல அவள்‌ 
கரிய மென்கழுத்து சுருங்கி விரிந்து அதிர்ந்தது. மூடிய 
கைகளின்‌ விரவிடுக்குகள்‌ வழியாக கண்ணீர்‌ கசிந்தது. 
அர்ஜுனன்‌ எழுந்து கங்கையை நோக்கி கைகளைக்‌ 
கட்டியபடி நின்றான்‌. கொதிகலன்‌ஆவி சீறுவதுபோல 
அவளிடமிருந்து எழுந்த ஒலிகளை 
கேட்டுக்கொண்டிருந்தான்‌. பின்‌ அவள்‌ உடைகள்‌ 
நலுங்கும்‌ ஒலி எழுந்தது. அணிகள்‌ மெல்ல குலுங்கின. 
அவன்‌ சித்தம்‌ செவியிலிருந்தது. வளையல்களை 
பதக்கமாலையின்‌ உலைவை கேட்டான்‌. காதிலாடிய 
குழையிலிருந்த சிறிய மணிகளின்‌ கிலுங்கலைக்கூட 
பிரித்தறிந்தான்‌. 


அவள்‌ நீள்மூச்செறிந்தபோதுதான்‌ அவன்‌ 
திரும்பவேண்டுமென எதிர்பார்க்கிறாள்‌ என்று 
அவனுக்குப்‌ புரிந்தது. அவ்வெண்ணமே புன்னகையை 
அளிக்க அவன்‌ கங்கையை நோக்கி நின்றான்‌. அவன்‌ 
புன்னகை தோள்களிலேயே வெளிப்பட்டிருக்கக்‌ கூடும்‌. 
அவள்‌ சீற்றத்துடன்‌ அணிகள்‌ சிலம்ப எழுந்து அருகே 
வந்து “இதன்‌ மூலம்‌ என்னை அவமதிக்கிறாயா என்ன?” 
என்றாள்‌. அர்ஜுனன்‌ திரும்பி அவள்‌ விழிகளை நோக்கி 
“எதன்மூலம்‌?” என்றான்‌. 


”நான்‌ வரும்போது மாயை அவளுடைய அணிப்படகில்‌ 
செல்வதை கண்டேன்‌. அவளை மிகத்தொலைவில்‌ 
கண்டதுமே என்‌ அகம்‌ உணர்ந்தது அவள்‌ ஏன்‌ வந்தாள்‌, 
எதற்குப்பின்‌ திரும்புகிறாள்‌ என்று. என்‌ நெஞ்சு 
முரசறைந்தது. அவளை விட்டு விழிகளை விலக்க 
என்னால்‌ முடியவில்லை. அவளுடைய படகு என்னை 
அணுகியதும்‌ அவள்‌ எழுந்து நின்றாள்‌. என்னிடம்‌ ஏதோ 
சொல்லப்போகிறாள்‌ என எண்ணினேன்‌. எச்சொல்‌ 
பேசினாலும்‌ நான்‌ என்‌ பொறையுடைந்து 
கூச்சலிட்டிருப்பேன்‌. ஆனால்‌ அவள்‌ தன்‌ கைகளைத்‌ 
தூக்கி கொண்டையிலிருந்து தொங்கிய வாடிய 
மலர்ச்சரத்தை எடுத்து கைகளில்‌ வைத்துக்கொண்டு 
புன்னகைசெய்தாள்‌.” 


“அவளுடைய அவ்வசைவு இக்கணம்‌ வரை என்னை 
எரியச்செய்கிறது. அவள்‌ அதை தெரிந்து செய்யவில்லை 
என்று அறிவேன்‌. ஆனால்‌ அவள்‌ அகம்‌ அதை 
சொன்னது. இல்லை, சொன்னது உடல்‌. அது என்னிடம்‌ 
சொன்னது.” திரெளபதி மூச்சிரைத்தாள்‌. “ஒவ்வாத 
எதையோ உண்டுவிட்டவள்‌ என என்‌ வயிறு குழம்பி 
எழுந்தது. என்னால்‌ அணிப்படகில்‌ அதற்குமேல்‌ நிற்க 


முடியவில்லை. என்னைக்கடந்து சென்ற அவளை 
திரும்பிப்பார்க்க என்‌ தலை துணிவுகொள்ளவில்லை. 
கால்தளர்ந்து அமர்ந்துகொண்டபோது ஒருகணம்‌ 
நெஞ்சுடைந்து விம்மினேன்‌.” 


“பின்னர்‌ அவ்வாறு விம்மியமைக்காக பெருஞ்சினம்‌ 
கொண்டேன்‌. சிறுத்து மண்துகளாக ஆனதுபோல்‌ 
உணர்ந்தேன்‌. என்னை அப்படி ஆக்கியது நீ என்றபோது 
நான்‌ உணர்ந்தது உன்‌ கழுத்தைக்கவ்வி குருதியை 
குடிக்கவேண்டுமென்ற வெறியை மட்டுமே.” அர்ஜுனன்‌ 
அவள்‌ விழிகளை நோக்கி “அதைச்‌ செய்ய 
முயன்றிருக்கலாமே” என்றான்‌. திரெளபதி சீறி 
தலைதூக்கி “அதைச்செய்ய என்னால்‌ முடியும்‌. 

னால்‌...” என்றபின்‌ தலைதிருப்பி விழிகளில்‌ மீண்டும்‌ 
நீர்த்துளிகள்‌ கோர்க்க “உன்னிடம்‌ நான்‌ கேட்க விழைவது 
இதுதான்‌. இதை செய்வதனூடாக என்னை 
அவமதிக்கிறாயா?” என்றாள்‌. 


“இல்லை” என்றான்‌ அர்ஜுனன்‌. “ஏனென்றால்‌ நான்‌ 
என்னைப்பற்றிய எதையும்‌ மறைக்கவில்லை. 
நூற்றுக்கணக்கான பெண்களை அறிந்தவன்‌ நான்‌. என்‌ 
நாட்களெல்லாம்‌ பெண்கள்‌. அவர்களின்‌ முகங்கள்‌ கூட 
என்‌ நினைவில்‌ இல்லை. என்னை பெண்வெறியன்‌ 
என்றே சூதர்கள்‌ பாடுகிறார்கள்‌. அச்சொற்களை த்‌ 
அணிந்தபடிதான்‌ எந்த மேடையிலும்‌ எழுந்து நிற்கிறேன்‌. 
உன்னை மணக்க கிந்தூரத்தை ஏந்தும்போதும்‌ என்‌ 
கழுத்தில்‌ அந்த ஆரம்‌ கிடந்தது. அதை அறிந்தபின்னரே 
எனக்கு நீ மாலையிட்டாய்‌...” 


”ஆம்‌, ஆனால்‌ மாயை அந்த முகமறியாத பெண்களில்‌ 
ஒருத்தி அல்ல” என்று அவள்‌ பற்களைக்‌ கிட்டித்தபடி 
சொன்னாள்‌. “அவள்‌ உன்‌ நிழல்‌” என்றான்‌ அர்ஜுனன்‌. 
“ஆம்‌, ஆனால்‌ என்னை அவள்‌ நிழலாக நீ 
ஆக்கிவிட்டாய்‌.” அர்ஜுனன்‌ அகமுலைந்து அவளை 
நோக்கினான்‌. “அவள்‌ உன்னுடன்‌ இங்கிருக்கையில்‌ 
நிழலென நான்‌ இவ்வறைக்குள்‌ இருந்ததுபோல்‌ 
உணர்கிறேன்‌. என்னை அவள்‌ 
வென்றுசென்றுவிட்டாள்‌.” அர்ஜுனன்‌ “அது 
உங்களுக்குள்‌ உள்ள ஆடல்‌. அதை நான்‌ ஏன்‌ கருத்தில்‌ 
கொள்ளவேண்டும்‌? என்‌ முன்‌ வந்தவள்‌ காதல்கொண்ட 
ஒரு பெண்‌. காமத்தில்‌ உருகும்‌ ஓர்‌ உடல்‌” என்றான்‌. 


“அவளை காமத்தின்பொருட்டு நீ அடையவில்லை” 
என்று திரெளபதி கூவினாள்‌. “ஆம்‌, அதை அறிவேன்‌. 
அது வேறொன்றுக்காக. அது என்ன என்று 


நானறியவில்லை. ஆனால்‌ அது காமம்‌ அல்ல. வேறு 
ஒன்று” என்றான்‌ அர்ஜுனன்‌. “காமம்‌ எப்போதுமே 
பிறிதொன்றுக்காகத்தான்‌. நன்‌ மைந்தருக்காக என்கிறது 
வேதம்‌. ஆனால்‌ அத்தனை மானுடக்காமமும்‌ 
பிறிதொன்றுக்காகத்தான்‌. வெற்றிக்காக, 
கடந்துசெல்லலுக்காக, நினைவுகூர்தலுக்காக, 
மறப்பதற்காக.” திரெளபதி “இது அவ்வகையில்‌ அல்ல. 
இதை செய்வதனூடாக இன்று நீ எதிலிருந்தோ 
விடுபட்டாய்‌” என்றாள்‌. 


“இருக்கட்டும்‌, அதனாலென்ன?” என்றான்‌. அவள்‌ 
என்னசெய்வேன்‌ என இரு கைகளையும்‌ தூக்கினாள்‌. 
ஒருகணம்‌ நின்று ததும்பியபின்‌ சென்று 
அமர்ந்துகொண்டு “தெய்வங்களே, இப்படி ஒரு 
தருணமா?” என்றாள்‌. தலைதூக்கி “இக்கணம்‌ நான்‌ 
உன்னை வெறுப்பதுபோல இப்புவியில்‌ எவரையும்‌ 
வெறுத்ததில்லை” என்றாள்‌. அர்ஜுனன்‌ “ஏன்‌?” 
என்றான்‌. ”ஏன்‌ என்று நோக்கு. நான்‌ உன்‌ உள்ளம்‌ 
கவர்ந்தவன்‌. எவரோ ஆன ஒருவர்‌ மேல்‌ நாம்‌ 
வெறுப்புகொள்வதில்லை.” 


“பேசாதே” என்று அவள்‌ கூவினாள்‌. நிலைகுலைந்து 
திரும்பி நோக்கி அருகே இருந்த நீர்க்குடுவையைத்‌ தூக்கி 
அவன்‌ மேல்‌ வீச அது அப்பால்‌ சென்று விழுந்து 
உடைந்தது. “உன்‌ சொற்கள்‌ என்னை 
எரியச்செய்கின்றன. கீழ்மகன்‌ என ஒவ்வொரு 
அசைவிலும்‌ வெளிப்படும்‌ ஒருவனை இதற்கு முன்‌ நான்‌ 
பார்த்ததில்லை” என்றாள்‌. அதைத்‌ தொடர்ந்து அவளே 
எதிர்பாராதபடி ஒரு விம்மல்‌ எழுந்தது. 


அர்ஜுனன்‌ அருகே சென்று “ஏன்‌ இந்த கொந்தளிப்பு? 
நான்‌ உன்னை வென்றடைந்தவன்‌. ஆகவே உன்‌ 
கொழுநன்‌. அதற்கென்ன? இங்கு நீ என்னுடன்‌ 
இருக்கவேண்டுமென எந்நெறியும்‌ இல்லை. இப்போதே 
கிளம்பிச்செல்லலாம்‌. என்னை முழுதாக 
உன்னுள்ளத்திலிருந்து அகற்றலாம்‌. இனி ஒருபோதும்‌ 
நாம்‌ தனியாக சந்திக்காமலும்‌ இருக்கலாம்‌...” என்றான்‌. 
“என்‌ வில்‌ உன்‌ வெற்றிக்கும்‌ சிறப்புக்கும்‌ கருவியாக 
என்றும்‌ உடனிருக்கும்‌. ஏனென்றால்‌ என்‌ 
தமையனுக்குரியது அது.” 


அவள்‌ அவனை நீர்‌ நிறைந்த விழிகளால்‌ நோக்கி 
அமர்ந்திருந்தாள்‌. எதையோ சொல்லப்போவதுபோல 
இதழ்கள்‌ விரிந்து பின்‌ அமைந்தன. “என்‌ காமம்‌ தனித்த 
காட்டுவிலங்கு. அது ஒருபோதும்‌ ஒருவருக்கு 


கட்டுப்படாது. நேற்றைப்பற்றி மட்டும்‌ அல்ல 
நாளையைப்பற்றியும்‌ எச்சொல்லையும்‌ நான்‌ உனக்கு 
அளிக்கவியலாது” என்றான்‌ அர்ஜுனன்‌. “நீ என்னுடன்‌ 
இருக்கவில்லை என உன்‌ சேவகர்‌ அறியட்டும்‌. 
கிளம்பிச்செல்‌!” 


திரெளபதியின்‌ தோள்கள்‌ தழைந்தன. பெருமூச்சுடன்‌ 
அவள்‌ மேலாடையை சரிசெய்தபின்‌ “அது நாளை 
காம்பில்யத்தின்‌ சூதர்களின்‌ பாடலாக ஆகும்‌” என்றாள்‌. 
சிரித்தபடி அர்ஜுனன்‌ “ஒன்று செய்யலாம்‌. அர்ஜுனன்‌ 
ஆண்மையற்றவன்‌ என்று சொல்‌. அவன்‌ தந்தை 
பாண்டுவைப்போல அனலெழாத உடலுள்ளவன்‌ என்று 
சொல்‌... நம்புவார்கள்‌” என்றான்‌. 


முதல்முறையாக திரெளபதி விழிகளில்‌ ஒரு சிறிய 
புன்னகை எழுந்தது. “அதுவும்‌ ஆரத்தில்‌ ஒரு மணியாகும்‌ 
அல்லவா?” என்றாள்‌. “இல்லை, அதை நம்ப எளிய 
மக்கள்‌ விரும்புவார்கள்‌. நான்‌ அடையும்‌ அழகிகளின்‌ 
கணக்கு பாரதவர்ஷத்தின்‌ எளிய ஆண்மகனிடம்தான்‌ 
இருக்கும்‌. அவனுள்‌ உள்ள சீண்டப்பட்ட விலங்கு 
நிறைவடையும்‌. உன்மேல்‌ பழியும்‌ இராது” என்றான்‌ 
அர்ஜுனன்‌. “அத்துடன்‌ ஆயிரம்‌ பெண்களைப்‌ புணர 
ஆணிலியால்தான்‌ முடியும்‌ என்ற பழமொழியும்‌ 
உருவாகிவரும்‌... நல்லதல்லவா?” 


“அதில்‌ உனக்கு என்ன நலன்‌?” என்றாள்‌ திரெளபதி. 
“ஏதுமில்லை. என்னைப்பற்றிய சொற்கள்‌ எவையும்‌ 
என்னை ஆள்வதில்லை. நான்‌ அச்சொற்களுக்கு மிகமிக 
முன்னால்‌ எங்கோ தனித்து சென்றுகொண்டிருக்கிறேன்‌.” 
திரெளபதி அவனையே நோக்கிக்கொண்டிருந்தாள்‌. 
பின்பு தன்‌ அணிகளை சீரமைத்து ஆடையின்‌ 
மடிப்புகளை சரிசெய்து எழுந்தாள்‌. கூந்தலை கையால்‌ 
நீவி ஒழுங்காக்கி “ஆம்‌, நான்‌ செல்வதே முறை” என்றாள்‌. 


”நலம்‌ திகழ்க!” என்றான்‌ அர்ஜுனன்‌. “என்‌ ஒரு 
சொல்லை மட்டும்‌ கொண்டுசெல்லுங்கள்‌ தேவி. நான்‌ 
ஒருபோதும்‌ ஒருவரையும்‌ அவமதிக்க விழைந்ததில்லை. 
உங்கள்‌ தந்தையைக்கூட நான்‌ அவமதிக்கவில்லை.” 
திரெளபதி பெருமூச்சுடன்‌ “நான்‌ அதை அறிவேன்‌” 
என்றாள்‌. “எப்படி?” என்றான்‌ அர்ஜுனன்‌. 
“பாரதவர்ஷமே உங்கள்‌ தந்தையை சிறுமைசெய்தவன்‌ 
என்றல்லவா என்னைப்பற்றி எண்ணுகிறது?” 


திரெளபதி விழிதூக்கி “தொலைவிலிருந்தாலும்‌ நாம்‌ 
சிலரை மிக அண்மையில்‌ 


தொடர்ந்துசென்றுகொண்டிருப்போம்‌ அல்லவா?” 
என்றாள்‌. “என்னை நீ அவமதிக்கவில்லை என்றே என்‌ 
அகம்‌ உணர்கிறது. அது நிறைவளிக்கிறது. ஆனால்‌ 
என்னை நானே அவமதிக்கலாகாது. ஆகவே நான்‌ 
செல்கிறேன்‌. இனி நாம்‌ ஒருபோதும்‌ 
சந்திக்கவும்போவதில்லை.” 


“நன்று” என்றான்‌ அர்ஜுனன்‌ கைகளை விரித்து அவள்‌ 
செல்லலாம்‌ என்று காட்டியபடி. அவள்‌ தன்‌ வலக்கையின்‌ 
கடகத்தை இடக்கையால்‌ உருட்டியபடி ஒரு சிலகணங்கள்‌ 
தயங்கி பின்பு வருகிறேன்‌ என தலையசைத்து படிகளில்‌ 
இறங்கினாள்‌. இரண்டு முறை காலெடுத்துவைத்துவிட்டு 
திரும்பி அவனிடம்‌ “நான்‌ செல்வதில்‌ சற்றும்‌ 
வருத்தமில்லையா உனக்கு?” என்றாள்‌. 


அர்ஜுனன்‌ புன்னகைத்து “வருத்தம்‌ உள்ளது என்றால்‌ நீ 
நம்புவாயா?” என்றான்‌. “இல்லை, உன்‌ விழிகளையே 
நோக்கிக்கொண்டிருந்தேன்‌. அவற்றில்‌ சற்றும்‌ வருத்தம்‌ 
தெரியவில்லை.” அர்ஜுனன்‌ அவள்‌ விழிகளை 
நோக்கியபடி “வருத்தம்‌ என்று எதை சொல்கிறாய்‌ என்று 
தெரியவில்லை. நீ அகன்றுசெல்லும்போது நான்‌ அரியது 
ஒன்றை இழக்கிறேன்‌ என உணர்ந்தேன்‌. நான்‌ என்‌ 
வாழ்நாளில்‌ கண்ட முதன்மையான அழகியை 
அடையமுடியவில்லை என்று அறிந்தேன்‌. ஆனால்‌ நீ 
செல்வதே உகந்தது என்றும்‌ தோன்றியது” என்றான்‌. 


“ஏன்‌?” என்றாள்‌ திரெளபதி. “உன்‌ துயரத்தை 
நோக்கிக்கொண்டிருந்தேன்‌. மிக அழுத்தமானது அது. 
எனது காமத்தை உன்‌ புலன்களால்‌ தாளமுடியாது” 
என்றான்‌ அர்ஜுனன்‌. “அந்த எண்ணம்‌ துயரை முற்றாக 
அழித்துவிடுமா என்ன?” என அவள்‌ தலைசரித்தாள்‌. 
“இல்லை, அந்த எண்ணத்துடன்‌ சேர்ந்த ஓர்‌ அறிதல்‌ 
எனக்குண்டு. இதுவென்றல்ல எதுவும்‌ வந்துசெல்வதே. 
வருவதற்காக பெரிதும்‌ மகிழ்வதில்லை. செல்வதற்காக 
துயர்கொள்வதுமில்லை. நீ என்‌ வாழ்க்கையின்‌ ஒரே 
பெண்‌ அல்ல. ஒரே சக்ரவர்த்தினிகூட அல்ல.” 


அவள்‌ நின்று திரும்பி படிகளின்‌ கைப்பிடியை 
பற்றிக்கொண்டபோது உடல்‌ தளர்ந்து குழைந்தது. 
“என்னால்‌ செல்லமுடியவில்லை” என்றாள்‌. “ஏன்‌?” 
என்றான்‌. “தெரியவில்லை. சிந்தித்துப்பார்க்கையில்‌ 
நான்‌ ஏன்‌ அத்தனை பெருந்துயருற்றேன்‌ என்றே 
புரியவில்லை. உன்னை நான்‌ அறிவேன்‌. உன்னை 
விரும்பியதே நீ காமக்களிமகன்‌ என்பதற்காகத்தான்‌. 
ஆனால்‌ சற்று முன்‌ அதன்பொருட்டே உன்னை 


வெறுத்தேன்‌...” என்றபின்‌ தலையை அசைத்து 
”தெரியவில்லை” என்றாள்‌. 


“நீ ஒரு உளச்சித்திரம்‌ கொண்டிருக்கலாம்‌. நான்‌ இங்கே 
உன்னை எண்ணி ஏங்கி காத்திருப்பேன்‌ என்று. 
காமத்தால்‌ கொதிக்கும்‌ என்‌ மேல்‌ ஒரு 
குளிர்மழைத்துளியாக விழலாம்‌ என்று” புன்னகையுடன்‌ 
அர்ஜுனன்‌ சொன்னான்‌. “எந்தப்பெண்ணும்‌ 
அவ்வாறுதான்‌ எண்ணுவாள்‌!” திரெளபதி 
சிரித்துவிட்டாள்‌. ”ஆம்‌, உண்மை” என்றாள்‌. “நான்‌ 
உன்னை எண்ணிக்கொண்டிருந்தேன்‌. ஏங்கவில்லை. 
இப்பிறவியில்‌ இனி எந்தப்பெண்ணுக்காகவும்‌ 
ஏங்கப்போவதில்லை. யார்‌ பிரிவுக்காகவும்‌ 
வருந்தப்போவதும்‌ இல்லை” என்றான்‌ அர்ஜுனன்‌. பின்‌ 
மேலும்‌ விரிந்த புன்னகையுடன்‌ “ஆகவேதான்‌ நான்‌ 
பெண்களிமகன்‌ எனப்படுகிறேன்‌” என்றான்‌. 


அவள்‌ மெல்ல அவனை நோக்கி படியேறி வந்து அருகே 
நின்று இடையில்‌ கைவைத்து தலைதாக்கி கேட்டாள்‌ 
“நான்‌ ஒன்று கேட்கிறேன்‌. இங்கிருந்து சென்று நான்‌ 
கங்கையில்‌ இறந்தால்‌ வருந்துவீர்களா?” அர்ஜுனன்‌ 
அவள்‌ விழிகளை கூர்ந்து நோக்கி “இல்லை” என்றான்‌. 
“கொலைவில்‌ எடுத்தவன்‌ இறப்புகளுக்காக 
வருந்தமாட்டான்‌.” அவள்‌ விழிகள்‌ மெல்ல அசைந்தன. 
ஓர்‌ எண்ணத்தை நிகழ்வாகக்‌ காணமுடிவதை எண்ணி 
அவன்‌ வியந்தான்‌. “உங்கள்‌ தமையன்‌ இறந்தால்‌?” 
என்றாள்‌. “நான்‌ அதன்பின்‌ உயிர்வாழமாட்டேன்‌. 
ஏனென்றால்‌ என்‌ வாழ்க்கையின்‌ பொருள்‌ 
இல்லாமலாகிறது” என்றான்‌ அர்ஜுனன்‌. 


அவள்‌ இமைகள்‌ சரிந்தன. உதடுகள்‌ மெல்ல குவிந்து ஒரு 
சொல்லாக ஆகி பின்‌ அதை ஒலியின்மையில்‌ 
உதிர்த்துவிட்டு விரிந்தன. விழிகளைத்‌ தூக்கி “என்னால்‌ 
இங்கிருந்து செல்லமுடியாது” என்றாள்‌. “ஏன்‌?” என 
மெல்லிய குரலில்‌ கேட்டான்‌. ”அறியேன்‌. நானறியாத ஓரு 
பெருநதியின்‌ சுழலைக்‌ காண்பதுபோல தோன்றுகிறது...” 
தலையை இல்லை என அசைத்து “இப்படியே உதறிவிட்டு 
விலகிச்சென்றால்‌ நான்‌ தப்புவேன்‌. ஆனால்‌ என்னால்‌ 
முடியுமென தோன்றவில்லை” என்றாள்‌. 


“ஏன்‌?” என்று அவன்‌ மேலும்‌ தாழ்ந்த குரலில்‌ கேட்டான்‌. 
குரலை உயர்த்தி “ஏனென்றால்‌ தீமை பெரும்‌ கவர்ச்சி 
கொண்டது” என்றாள்‌. அவன்‌ சிரித்தபடி விலகி 
“அவ்வண்ணமென்றால்‌ உள்ளே வருக! நஞ்சு அருந்த 
நாகத்தின்‌ அழைப்பு இது” என்றான்‌. அவள்‌ பற்களைக்‌ 


கடித்து விழியில்‌ சினத்துடன்‌ “ஏளனம்‌ செய்கிறாயா?” 
என்றாள்‌. “ஏளனமும்‌ சற்று உண்டு” என்றான்‌ 
அர்ஜுனன்‌. 

அவள்‌ அவனைக்கடந்து உள்ளே சென்று பீடத்தில்‌ 
அமர்ந்து கால்மேல்‌ கால்‌ போட்டு நிமிர்ந்தாள்‌. அவன்‌ 
விழிகளை நோக்கி சிவந்த முகத்துடன்‌ “அஞ்சி ஓடுவது 
என்‌ இயல்பல்ல” என்றாள்‌. அவள்‌ செப்புமுலைகள்‌ 
எழுந்தமைந்தன. “நீ அஞ்சுவது உன்னுள்‌ உறையும்‌ 
தீமையை அல்லவா?” என்றான்‌ அர்ஜுனன்‌. “ஆம்‌, நீயும்‌ 
என்‌ முகமே” என்றாள்‌ திரெளபதி. இதழ்களைக்‌ கடித்து 
வெறுப்பு பொங்கும்‌ கண்களுடன்‌ “என்‌ நெஞ்சில்‌ நானே 
வேலைக்‌ குத்தி இறக்குவதுபோன்றது இத்தருணம்‌” 
என்றாள்‌. 


அர்ஜுனன்‌ வந்து அவளருகே நின்றான்‌. “சில 
தருணங்கள்‌ அத்தகையவை” என்றான்‌. “நம்‌ அகம்‌ 
உடைபடும்‌ தருணங்கள்‌ அவை.” கையை விலகு 
என்பதுபோல வீசி “நான்‌ இங்கே இருக்க 
விழையவில்லை. இங்கிருக்கும்‌ ஒவ்வொரு கணமும்‌ 
எனக்கு எரியெழும்‌ பாதாளத்தில்‌ இருப்பதுபோல. 
ஆனால்‌ நான்‌ செல்லவும்‌ விழையவில்லை” என்றாள்‌. 


அவன்‌ அவள்‌ செவிகள்‌ மட்டுமே கேட்கும்‌ குரலில்‌ “என்‌ 
மேல்‌ காமம்‌ இல்லை என்கிறாயா?” என்றான்‌. அவள்‌ 
செவிதுளைக்கும்‌ கூர்குரலில்‌ வீரிட்டாள்‌ “இல்லை... 
முற்றிலும்‌ இல்லை.” அர்ஜுனன்‌ அவள்‌ விழிகளை 
நோக்கி குனிந்து “இல்லையா?” என்றான்‌. “இல்லை... 
காமம்‌ இருந்தது. ஆனால்‌ இக்கணம்‌ என்னில்‌ ஊறும்‌ 
கடும்‌ வெறுப்பு அதை அழித்துவிட்டது. என்‌ ஆணவம்‌ 
மட்டுமே எஞ்சியிருக்கிறது. புறக்கணிக்கப்படுபவளாக 
இருக்க நான்‌ விரும்பவில்லை...” சீறி வெளித்தெரிந்த 
பற்களுடன்‌ “எவர்‌ முன்னும்‌ எளியவளாக நான்‌ இருக்க 
முடியாது” என்றாள்‌. 


அர்ஜுனன்‌ அவளையே நோக்கிக்கொண்டு நின்றான்‌. 
பின்னர்‌ “உன்‌ நெஞ்சை நோக்கி சொல்‌, காமம்‌ இல்லை 
என்று” என்றான்‌. “இல்லை இல்லை” என்று சொல்லி 
“விலகு...” என்றாள்‌. “ஏன்‌?” என்றான்‌. “உன்‌ வியர்வை 
நெடி குமட்டுகிறது.” அர்ஜுனன்‌ அவள்‌ கைகள்‌ மேல்‌ 
கையை வைத்தான்‌. அவள்‌ “சீ” என அதிர்ந்து 
அந்தக்கையை தட்டிவிட முனைந்தபோது மறுகையையும்‌ 
பற்றிக்கொண்டான்‌. அவள்‌ திமிறி விலக முயல 
மேலாடை சரிந்து இளமுலைகள்‌ அசைந்தன. 
அவ்வசைவை அவள்‌ விழிகள்‌ நோக்க அவள்‌ கை 


தளர்ந்தது. அப்படி தளர்ந்ததை உணர்ந்த மறுகணம்‌ “ச்‌, 
விடு...” என்று அவள்‌ திமிறி காலைத்தூக்கி அவன்‌ 
இடைக்குக்‌ கீழே உதைக்க முயன்றாள்‌. அவன்‌ எளிதாக 
விலகி அதைத்தவிர்த்து அவளைச்‌ சுழற்றிப்‌ பிடித்து 
இடைவளைத்து தன்‌ இடையுடன்‌ அவள்‌ பின்பக்கத்தை 
இறுக்கிக்கொண்டு அவள்‌ பின்கழுத்தின்‌ மெல்லிய 
மயிர்ச்சுருள்களில்‌ முகம்‌ புதைத்தான்‌. 


என்னை அவமதிக்காதே... விடு என்னை!” என்று அவள்‌ 
இறுகிய பற்களுடன்‌ சொல்லி கால்களை மண்ணில்‌ 
உதைத்து எம்பினாள்‌. அவன்‌ அவளை மூன்றுமுறை 
சுழற்றி தாணுடன்‌ முகம்‌ சேர்த்து அழுத்திக்கொண்டான்‌. 
“கொன்றுவிடுவேன்‌... இது என்‌ நாடு” என்று அவள்‌ 
முனகினாள்‌. அவள்‌ முழுமையாக அசைவிழக்கும்‌ வரை 
அழுத்தியபின்‌ சற்றே விலகி அக்கணத்திலேயே அவள்‌ 
கச்சின்‌ பின்முடிச்சை அவிழ்த்து அப்படியே திருப்பி 
அவள்‌ வெறும்‌ முலைகளை தன்‌ நெஞ்சுடன்‌ 
சேர்த்துக்கொண்டான்‌. “இழிமகனே” என அவள்‌ கூவ 
அவள்‌ முகத்தை இறுகப்பற்றி அசைவிலாது நிறுத்தி 
அவள்‌ இதழ்களை தன்‌ இதழ்களால்‌ 
கவ்விக்கொண்டான்‌. 

உயிரிழக்கும்‌ விலங்கு என அவள்‌ உடலின்‌ திமிறல்‌ 
மெல்ல மெல்ல தளர்ந்தது. அவன்‌ தோள்களை நகம்‌ 
அழுந்தப்‌ பற்றியிருந்த கைகள்‌ தளர்ந்து வளையல்கள்‌ 
ஒலிக்க கீழே விழுந்தன. அவன்‌ அவளை 
முத்தமிட்டுக்கொண்டிருக்க மெல்ல அவை மேலெழுந்து 
வந்து அவன்‌ குழலை கவ்விக்கொண்டன. அந்தக்‌ கணம்‌ 
நீண்டு நீண்டு செல்ல ஒரு கணத்தில்‌ அவள்‌ உடல்‌ 
மீண்டும்‌ இறுகி அவனை விட்டுத்‌ திமிறியது. அவன்‌ 
இறுக்கி அவளைப்‌ பற்ற அவள்‌ அவன்‌ நெஞ்சில்‌ 
கைவைத்துத்‌ தள்ளி வில்லென உடலை வளைத்தாள்‌, 
அவன்‌ அவளை விட்டதும்‌ அதேவிசையில்‌ 
பின்னகர்ந்தாள்‌. அவன்‌ அவள்‌ கன்னத்தை ஓங்கி 
அறைந்தான்‌. 


அடிபட்ட கன்னத்தை கையால்‌ பொத்தியபடி அவள்‌ 
திகைத்து நிற்க அவன்‌ முன்னகர்ந்து அவளை 
அள்ளித்தூக்கிக்‌ கொண்டான்‌. அவள்‌ பொருளின்றி 
ஏதோ முனக அவன்‌ கதவை காலால்‌ தள்ளித்திறந்து 
அவளை மஞ்சத்தை நோக்கி கொண்டுசென்றான்‌. 
பட்டுச்சேக்கைமேல்‌ அவளைப்‌ போட்டு அவள்மேல்‌ 
பாய்ந்து தன்‌ கைகளாலும்‌ கால்களாலும்‌ அவளை 
கவ்விக்கொண்டான்‌. அவள்‌ விழிகளில்‌ இருந்து நீர்‌ 
வழிந்து கன்னத்தில்‌ சொட்டியது. கடும்வலி கொண்டவள்‌ 


போல தலையை அசைத்தபடி முனகிக்கொண்டிருந்தாள்‌. 


அவன்‌ அவளை ஒரு துணிப்பாவை என 
கையாண்டான்‌. உடல்‌ தன்‌ கரவுகளை எல்லாம்‌ இழந்து 
வெறுமைகொண்டு கிடந்தது. பிறிதொன்றுமில்லை 
என்று ஆனது. அதன்பின்‌ அதிலுறங்கிய விதைகள்‌ 
முளைத்தெழத்‌ தொடங்கின. ஏதோ ஒருகணத்தில்‌ 
புலிக்குருளை போல மெல்ல உறுமியபடி தன்‌ 
கைநகங்கள்‌ அவன்‌ தோளை கவ்வி இறுக்க அவனை 
தழுவி இறுக்கினாள்‌. ஒன்றை ஒன்று உண்ணும்‌ 
நாகங்கள்‌ அறிந்தது. நெருப்பு மட்டுமே அறிந்தது. உடல்‌ 
ஒன்றாகி ஆன்மா தன்னந்தனிமையில்‌ தவிப்பது. 


அவன்‌ ஆடையணிந்து திரும்பியபோது அவள்‌ உடலை 
நன்கு சுருட்டிக்கொண்டு அழுதுகொண்டிருந்தாள்‌. 
அவளருகிலும்‌ மஞ்சத்தைச்‌ சுற்றியும்‌ அவள்‌ 
ஆடைகளும்‌ அணிகலன்களும்‌ சிதறிக்கிடந்தன. அவன்‌ 
அவற்றை சிலகணங்கள்‌ நோக்கிய பின்பு வெளியே 
சென்று ஒழுகும்‌ கங்கையை நோக்கி சற்று நேரம்‌ 
நின்றிருந்தான்‌. விண்மீன்குவைகள்‌ போல தொலைதூர 
வணிகப்படகுகள்‌ சென்றன. கங்கைமேல்‌ இருளில்‌ 
பறக்கும்‌ பறவைகளில்‌ சில கரைவந்து அவனைக்‌ கடந்து 
மாளிகை முகடில்‌ சென்று அமர்ந்தன. காற்று சீரான 
பெருக்காக இருந்தது. பின்பு அது நின்றதும்‌ பறக்கும்‌ 
சாளரத்திரை அசைவிழப்பதுபோல உள்ளம்‌ அமைந்தது. 
நீரின்‌ மணத்துடன்‌ மறுகாற்று ஒன்று எழுந்து 


காதுமடல்களை தொட்டது. 


அவன்‌ மீண்டும்‌ மஞ்சத்தறைக்கு வந்தபோது அவள்‌ 

டைகளை அணிந்துகொண்டு அதேபோல வளைந்து 
படுத்திருந்தாள்‌. அவன்‌ அவளருகே படுத்தபோது 
மூக்கை உறிஞ்சும்‌ ஒலி கேட்டது. கால்களை 
நீட்டிக்கொண்டு மார்பின்மேல்‌ கைகளை வைத்து 
கூரைமுகடின்‌ தடித்த உத்தரத்தை நோக்கினான்‌. 
அக்கணமே துயிலில்‌ மூழ்கிமறைந்தான்‌. 


மெல்லிய அசைவை அறிந்து அவன்‌ விழித்து எழுந்தான்‌. 
அவன்‌ கழுத்துக்குமேல்‌ சாளரத்தின்‌ மெல்லிய ஒளியை 
வாங்கியபடி வாளின்‌ நாக்கு நின்றிருந்தது. அவன்‌ 
உடலிலோ விழியிலோ சற்றும்‌ அசைவு எழவில்லை. 
இதழ்களில்‌ மட்டும்‌ மெல்லிய புன்னகை பரவியது. 
இருகைகளாலும்‌ வாளைப்‌ பற்றியிருந்த திரெளபதி 
அதை தூக்கிவிட்டு பெருமூச்சுவிட்டாள்‌. உடல்‌ தளர்ந்து 
விழுபவள்போல மஞ்சத்தில்‌ அமர்ந்தாள்‌. 


அவன்‌ அதே புன்னகையுடன்‌ படுத்திருந்தான்‌. அவள்‌ 
சீற்றத்துடன்‌ திரும்பி அவனை நோக்கி 
“கொல்லமாட்டேன்‌ என்று எண்ணினாயா?” என்றாள்‌. 
“இல்லை என்னால்‌ முடியாதென்று நினைக்கிறாயா?” 
அவள்‌ முகத்தில்‌ கூந்தலிழைகள்‌ வியர்வையில்‌ 
ஒட்டியிருந்தன. நெடுநேரம்‌ தலையணையில்‌ பதிந்திருந்த 
முகத்தில்‌ துணியின்‌ பதிவிருந்தது. அர்ஜுனன்‌ “இல்லை” 
என்றான்‌. “எவராலும்‌ கொல்ல முடியும்‌. 
கொல்வதைப்போல எளியது பிறிதில்லை. வாளேந்திய 
கை எண்ணாவிட்டாலும்கூட வாள்‌ அதை 
செய்யக்கூடும்‌.” 


அவள்‌ விழிகள்‌ அசைந்தன. “ஆனால்‌ எனக்கு முற்றிலும்‌ 
இல்லாத ஓர்‌ உணர்வு என்றால்‌ உயிரச்சம்தான்‌” என்றான்‌ 
அர்ஜுனன்‌. “என்‌ கைகளால்‌ இதற்குள்‌ பலநூறுபேரை 
கொன்றிருப்பேன்‌. ஆகவே நான்‌ உயிரச்சம்‌ 
கொள்ளலாகாது என்பதே அறம்‌.” திரெளபதி வாளைத்‌ 
தூக்கி அதை நோக்கினாள்‌. “வெட்டுவதற்கு ஒரு கணம்‌ 
முன்னர்கூட வெட்டிவிடுவேன்‌ என்றுதான்‌ 
எண்ணியிருந்தேன்‌” என்றாள்‌. 


“துயில்கையில்‌ வெட்டுவது அறமல்ல என்று 
தோன்றியதா?” என்றான்‌ அர்ஜுனன்‌. “இல்லை, 
துயிலும்போதன்றி உன்னை என்னால்‌ கொல்லமுடியாது. 
என்‌ வாள்‌ உயர்ந்ததுமே உன்‌ இமைகள்‌ அசைந்தன. 
அதனால்கூட என்‌ கை தளர்ந்திருக்கலாம்‌.” அர்ஜுனன்‌ 
“ஆம்‌, என்னை துயிலற்றவன்‌ என்கிறார்கள்‌” என்றான்‌. 
அவன்‌ திரும்பி கையை தலைக்கு வைத்து 
ஒருக்களித்துப்படுத்துக்கொண்டு “நீ மீண்டும்‌ 
முயலலாம்‌” என்றான்‌. அவள்‌ தன்‌ கரிய விழிகளால்‌ 
அவனை கூர்ந்து நோக்கினாள்‌. பின்‌ விழிகளை விலக்கி 
தலையை அசைத்து “என்னால்‌ முடியாது” என்றாள்‌. 


“ஏன்‌?” என்றான்‌ அர்ஜுனன்‌. “ஏனென்றால்‌ என்னுள்‌ 
உறையும்‌ ஒரு கீழ்மகளின்‌ துணைவன்‌ நீ. அவளை 
வெல்ல என்னால்‌ முடியாது” என்றபடி அவள்‌ எழுந்தாள்‌. 
கைதாக்கி தன்‌ குழலைச்‌ சுருட்டிக்‌ கட்டியபின்‌ திரும்பி 
“மீளமீள உன்னை வெறுத்துக்கொண்டும்‌ 
தோற்றுக்கொண்டும்தான்‌ இருப்பேன்‌. இது என்‌ ஊழின்‌ 
சுழி” என வெளியே சென்றாள்‌. அவன்‌ எழுந்து 
அமர்ந்தபோது “என்னை தனிமையில்‌ விடு” என்றாள்‌. 


அவன்‌ சிலகணங்கள்‌ சேக்கைவிரிப்பை விரலால்‌ 
சுண்டியபின்‌ “அழகிய தனிமை நிறையட்டும்‌” என்று 
சொல்லி படுத்து கண்களை மூடிக்கொண்டான்‌. 


மறுகணமே அவனுடைய சீரான துயில்மூச்சு 
எழத்தொடங்கியது. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

நகுலன்‌ அரண்மனை முகப்பில்‌ ரதத்தில்‌ 
வந்திறங்கியபோது காவல்கோட்டங்களில்‌ 
எண்ணைப்பந்தங்கள்‌ எரிந்துகொண்டிருந்தன. 
முற்றத்தில்‌ முன்னரே நின்றிருந்த மூன்று தேர்களின்‌ 
நிழல்கள்‌ அரண்மனையின்‌ பெரிய சுவரில்‌ மடிந்து 
எழுந்து சுடராடலுக்கு இசைய அசைந்தன. 
கடிவாளக்காப்பாளன்‌ ஓடிவந்து குதிரைகளைப்பற்ற 
தேர்ப்பாகன்‌ இறங்கி படிகளை நீக்கி வைத்தான்‌. நகுலன்‌ 
இறங்கி அவனிடம்‌ புன்னகைத்துவிட்டு திரும்ப 
வெண்ணிறக்‌ குதிரை ர்ர்ர்ப்‌ என்ற ஒலியெழுப்பி 
தலையசைத்து அவனை அழைத்தது. 


அவன்‌ தன்னுடைய பட்டாடையையும்‌ அணிகளையும்‌ 
நோக்கிவிட்டு தேர்ப்பாகனை நோக்கி 
புன்னகைசெய்தான்‌. அவனும்‌ சிரித்துக்கொண்டு திரும்பி 
குதிரையை மெல்ல தட்டினான்‌. அது பிடிவாதமாக தன்‌ 
முன்னங்காலால்‌ தரையைத்தட்டி தலையிலணிந்திருந்த 
மணிகள்‌ ஒலிக்க குனிந்து மீண்டும்‌ ஓசையெழுப்பியது. 
நகுலன்‌ வாய்விட்டு சிரித்தபடி அதை அணுகி அதன்‌ 
குஞ்சிமயிரில்‌ கையை வைத்தான்‌. அதன்‌ விலாவும்‌ 
முன்தொடையும்‌ சிலிர்த்துக்கொண்டன. முன்னங்காலை 
எடுத்துவைத்து கழுத்தை வளைத்து அவன்‌ மேல்‌ தன்‌ 
எடைமிக்க தலையை வைத்துக்கொண்டது. அதன்‌ 
எச்சில்‌ கோழை அவன்‌ மேல்‌ வழிந்தது. 


நகுலன்‌ அதன்‌ உடலின்‌ வெவ்வேறு இடங்களை தொட்டு 
அழுத்திக்கொண்டிருக்க அதன்‌ வெண்ணிற 
இமைமயிர்கள்‌ கொண்ட கண்கள்‌ பாதிமூடின. 
மூக்குத்துளைகள்‌ நன்றாக விரிய வாய்திறந்து செந்நீல 
நாக்கு வாழைப்பூ மடல்‌ போல நீண்டு வெளிவந்தது. 
அவன்‌ முழங்கையை மெல்ல நக்கியபடி குதிரை 
பெருமூச்சு விட்டு கால்களை தூக்கி வைக்க தேர்‌ சற்று 
முன்னகர்ந்தது. அது சிறிய செவிகளை தொழும்‌ 
கரங்களென தலைக்குமேல்‌ குவித்து தலையை 
குலுக்கியபடி மீண்டும்‌ கனைத்தது. 


நுகத்தின்‌ மறுபக்கம்‌ இருந்த குதிரை அவனை நோக்கி 
விழிகளை உருட்டியபடி கழுத்துமயிர்நிரையை குலைத்து 
வாலைச்சுழற்றி முன்னடி வைத்தது. அவன்‌ முன்பக்கம்‌ 


வழியாக சுற்றிவந்து அதன்‌ நெற்றிச்சுட்டியை தட்டினான்‌. 
காதுகள்‌ நடுவே இருந்த சங்கை கையால்‌ வருடி கழுத்தை 
நீவி விட்டான்‌. நெற்றியில்‌ இரண்டு சிறிய சுழிகளும்‌ 
முகத்தின்‌ வலப்பக்கம்‌ அரைச்சுழியும்‌ கொண்ட நந்தம்‌ 
அது. இரு குதிரைகளும்‌ அவனை நோக்கி கழுத்தை 
வளைத்து நாக்கை நீட்டின. அப்பால்‌ கட்டுத்தறிகளில்‌ 
கட்டப்பட்டிருந்த குதிரைகளனைத்தும்‌ கடிவாளத்தை 
இழுத்து அவனைநோக்கி திரும்பியிருந்தன. 


பின்னால்‌ வந்து நின்ற அரண்மனைச்சேவகன்‌ 
தொண்டையொலி எழுப்ப நகுலன்‌ திரும்பி நோக்கி 
புன்னகைத்தான்‌. தேர்ப்பாகன்‌ “நீங்கள்‌ அத்தனை 
குதிரைகளிடமும்‌ குலவவேண்டியிருக்கும்‌ இளவரசே” 
என்றான்‌. நகுலன்‌ திரும்பி நோக்க சேவகன்‌ ஓடிச்சென்று 
அப்பால்‌ பெரிய கற்கலத்தில்‌ தேக்கப்பட்டிருந்த நீரை 
மரக்குடுவையில்‌ எடுத்துக்கொண்டுவந்தான்‌. அதை 
அவன்‌ ஊற்ற நகுலன்‌ கைகளை கழுவிக்கொண்டான்‌. 
சேவகன்‌ “அமைச்சர்‌ கிளம்பிவிட்டார்‌. பெருங்கூடத்தில்‌ 
அமர்ந்திருக்கிறார்‌. அரசருக்காக சேவகர்‌ 
சென்றிருக்கிறார்‌” என்றான்‌. 


இடைநாழி வழியாக செல்லும்போது சேவகன்‌ பின்னால்‌ 
வந்தபடி “அஸ்தினபுரியின்‌ படகுகளுடன்‌ 
பாஞ்சாலத்தின்‌ ஏழுபடகுகளும்‌ செல்கின்றன. 
பாஞ்சாலத்திலிருந்து அஸ்தினபுரியின்‌ மாமன்னருக்கு 
பரிசில்கள்‌ கொண்டுசெல்லப்படுகின்றன” என்றான்‌. 
“பாஞ்சாலத்தின்‌ செல்வம்‌ என்றால்‌ 
கோவேறுகழுதைகள்தான்‌. துர்வாசர்கள்‌ அத்திரிகளை 
உருவாக்கும்‌ கலையறிந்தவர்கள்‌. நூறு கோவேறு 
கழுதைக்குட்டிகள்‌ அஸ்தினபுரிக்கு செல்கின்றன” 
என்றான்‌. 


நகுலன்‌ “அவற்றை எப்படி நடத்தவேண்டும்‌ என்றறிந்த 
புரவியாளர்களையும்‌ அனுப்பச்‌ சொல்லவேண்டும்‌. 
அத்திரிகள்‌ எடைசுமப்பவை. ஆனால்‌ அவற்றின்‌ 
முதுகுகள்‌ கழுதைகளைப்போல்‌ 
ஆற்றல்கொண்டவையல்ல என்று இன்னமும்‌ 
அஸ்தினபுரியினருக்கு தெரியாது. அங்கே பெரும்பாலான 
அத்திரிகள்‌ முதுகுடைந்து தளர்ந்தவை” என்றான்‌. “ஆம்‌, 
இங்கிருந்து பன்னிரு புரவியாளர்களும்‌ செல்கிறார்கள்‌” 
என்றான்‌ சேவகன்‌. 


பெருங்கூடத்தின்‌ வெளியே நின்றிருந்த சேவகன்‌ 
வணங்கி உள்ளே செல்லலாம்‌ என்று கைகாட்டினான்‌. 
உள்ளே ஏழு நெய்விளக்குகள்‌ எரிந்த செவ்வொளியில்‌ 


பீடத்தில்‌ அமர்ந்து சாளரத்தை நோக்கிக்கொண்டிருந்த 
விதுரர்‌ திரும்பி நோக்கி முகம்‌ மலர்ந்து “வருக!” என்றார்‌. 
நகுலன்‌ அவரை பணிந்து நின்றான்‌. அவர்‌ அமரும்படி 
கைகாட்டியதும்‌ அப்பால்‌ விலகி பீடத்தில்‌ 
அமர்ந்துகொண்டான்‌. “முதலில்‌ நீதான்‌ வருவாய்‌ என 
நினைத்தேன்‌” என்றார்‌. 


“குதிரைகளை விரும்புபவன்‌ முன்புலரியில்‌ 
எழுந்தாகவேண்டும்‌. அவை அப்போதுதான்‌ 
முழுமையான துள்ளலுடன்‌ இருக்கும்‌” என்றான்‌ நகுலன்‌. 
“நினைவறிந்த நாள்‌ முதலே நான்‌ விடியலில்‌ 
துயில்வதில்லை.” விதுரர்‌ புன்னகை செய்து “உன்‌ 
இளையோனைத்தான்‌ எண்ணிக்கொண்டிருந்தேன்‌. 
இன்று பிரம்மமுகூர்த்தம்‌ முடிந்ததுமே கிளம்பிவிடலாம்‌ 
என்று அவன்‌ சொன்னான்‌. ஆனால்‌ கதிரெழுவதற்கு 
முன்‌ என்னால்‌ கிளம்பமுடியாதென்றே தோன்றுகிறது. 
நேரத்தை மாற்றிக்குறிக்கவேண்டும்‌” என்றார்‌. 


“அரசரா?” என்று நகுலன்‌ புன்னகையுடன்‌ கேட்டான்‌. 
“உன்‌ தமையனும்தான்‌. நேற்று இருவரும்‌ விடிவதுவரை 
நாற்களப்பகடை ஆடமியிருக்கிறார்கள்‌.” நகுலன்‌ 
“மூத்தவர்‌ அவர்‌ வாழ்க்கையைப்பற்றி கற்ற 
அனைத்தையும்‌ நாற்களத்தில்‌ உசாவிப்பார்க்கிறார்‌” 
என்றான்‌. விதுரர்‌ “உன்‌ புன்னகை மாறவேயில்லை. 
பாரதவர்ஷத்தின்‌ பேரழகன்‌ நீ என்று சூதர்‌ 
பாடும்போதெல்லாம்‌ நீ எப்படி இருக்கிறாய்‌ என 
எண்ணிக்கொள்வதுண்டு. உன்‌ முதிரா இளமை முகத்தை 
நினைவில்‌ மீட்டி பெருமூச்சு விடுவேன்‌. இனி உன்‌ இந்த 
முகம்‌ என்னிடமிருக்கும்‌” என்றார்‌. நகுலன்‌ நாணத்துடன்‌ 
புன்னகைசெய்தான்‌. 


“இங்கே மலைப்புரவிகளை பழக்குகிறார்கள்‌ 
என்றார்களே” என்று விதுரரே அந்த இக்கட்டான 
நிலையை கடந்தார்‌. நகுலன்‌ எளிதாகி “ஆம்‌ அமைச்சரே. 
இவர்களுக்கு புரவிகளைப்‌ பிடிக்கவும்‌ பழக்கவும்‌ தனித்த 
வழிமுறைகள்‌ உள்ளன. புரவிகளை இவர்கள்‌ 
கண்ணியிட்டு பிடிப்பதில்லை. ஒரு குறிப்பிட்டவகை 
புல்லை பறித்துவந்து அதை அரைத்துக்‌ கூழாக்கி சிறிய 
அப்பங்களாக்கி காட்டில்‌ போட்டுவிடுகிறார்கள்‌. 
அதைத்தின்றபடி குட்டிக்குதிரைகள்‌ காடிறங்கி 
ஊருக்குள்‌ வந்துவிடுகின்றன. அவர்கள்‌ தாங்கள்‌ 
விரும்பிய இடத்திற்கு காட்டுக்குதிரைகளை 
வரச்செய்கிறார்கள்‌” என்றான்‌. 


“சுவை என்னும்‌ பொறி... பொறிகளில்‌ அதுவே 


மிகச்சிறந்தது” என்றார்‌ விதுரர்‌. “ஆம்‌, ஆனால்‌ 
குதிரைகளை தூண்புலிட்டுப்பிடிப்பதை இங்கே தான்‌ 
கண்டேன்‌” என்று நகுலன்‌ சிரித்தான்‌. சேவகன்‌ பணிந்து 
கதவைத்‌ திறக்க சகதேவனும்‌ அர்ஜுனனும்‌ உள்ளே 
வந்தனர்‌. அவர்கள்‌ பணிந்து அமர்ந்துகொண்டதும்‌ 
விதுரர்‌ “நீ குறித்த நேரம்‌ கடந்துவிடும்‌ மைந்தா. புதிய 
நேரம்‌ தேவை” என்றார்‌. சகதேவன்‌ சிரித்துக்கொண்டே 
“ஆம்‌, அதை அறிந்தே புதிய நேரத்துடன்‌ வந்தேன்‌. 
முதல்கதிர்‌ எழுந்த இரண்டாம்நாழிகை நல்லது” என்றான்‌. 


நகுலன்‌ புன்னகைத்து “சென்று முடிக்கவேண்டிய 
பணியென ஏதுமில்லை. எல்லா நேரமும்‌ நன்றே” 
என்றான்‌. வெளியே பீமனின்‌ காலடியோசை கேட்டது. 
நகுலன்‌ ”மூத்தவர்‌ நேற்றே கங்கைக்கு அப்பால்‌ 
காட்டுக்குச்‌ சென்றுவிட்டார்‌ என்றார்கள்‌. எப்படி 
செய்தியறிந்தார்‌?” என்றான்‌. பீமன்‌ உள்ளே வந்து 
உரத்தகுரலில்‌ “வணங்குகிறேன்‌ அமைச்சரே” என்று 
தலைவணங்கினான்‌. விதுரர்‌ டாம்‌ பீமன்‌ 
சாளரத்தருகே கைகளைக்‌ கட்டிக்கொண்டு சாய்ந்து 
நின்றான்‌. 


குண்டாசியும்‌ ஒரு சேவகனும்‌ உள்ளே வந்தனர்‌. குண்டாசி 
ஓரிருநாட்களிலேயே முகம்‌ தெளிந்து விழியொளி 
கொண்டிருந்தான்‌. “அமைச்சரே, அரசரும்‌ மூத்தவரும்‌ 
கிளம்பிவிட்டனர்‌” என்றான்‌. “தருமன்‌ எங்கிருந்து 
வருகிறான்‌?” என்றார்‌ விதுரர்‌. “நேற்று மிகவும்‌ 
பிந்திவிட்டமையால்‌ அவரும்‌ அரசமாளிகையிலேயே 
துயின்றாராம்‌” என்றான்‌ குண்டாசி. பீமனை நோக்கி 
தலைவணங்கி புன்னகைசெய்தான்‌. 


“உன்‌ விழிகள்‌ சற்று தெளிந்திருக்கின்றன” என்றான்‌ 
பீமன்‌. குண்டாசி கைகளை நீட்டி “பாருங்கள்‌, நடுக்கம்‌ 
நின்றுவிட்டது” என்றான்‌. ஆனால்‌ அவன்‌ கைகள்‌ 
சிலகணங்களுக்குள்‌ நடுங்கத்‌ தொடங்கின. 
தாழ்த்திக்கொண்டு “இன்னும்‌ சிலநாட்களில்‌ 
முழுமையாகவே சீரடைந்துவிடுவேன்‌. கதைப்பயிற்சிக்கு 
மீளவேண்டும்‌” என்றான்‌. பீமன்‌ “அது நிகழ்க!” என 
வாழ்த்தினான்‌. 


விதுரர்‌ “தருமனும்‌ வந்துவிட்டால்‌ சில சொற்களை 
சொல்லிச்செல்லலாம்‌ என எண்ணினேன்‌. தாழ்வில்லை, 
உங்களிடமே சொல்கிறேன்‌” என்றார்‌. சகதேவனை நோக்கி 
“தருமன்‌ இல்லாத இடத்தில்‌ நீயே விவேகி. ஆகவே 
உன்னிடம்‌ சொல்கிறேன்‌. உறவுகளைப்போல உற்று 
உதவுபவை பிறிதில்லை. ஆனால்‌ உறவுகளைப்போல 


எளிதில்‌ விலகிச்செல்வதும்‌ வேறில்லை. மணமான 
பெண்‌ தன்‌ தந்தையின்‌ இல்லத்தில்‌ அயலவள்‌. 
ஒவ்வொரு கணமும்‌ அவள்‌ 
விலகிச்சென்றுகொண்டிருக்கிறாள்‌” என்றபின்‌ ”உங்கள்‌ 
திட்டங்கள்‌ என்னவென்று நானறியேன்‌. ஆனால்‌ அவை 
எப்போதும்‌ மானுடர்‌ மீதான 
நம்பிக்கையின்மையிலிருந்து எழவேண்டுமென 
விழைகிறேன்‌” என்றார்‌. 


சகதேவன்‌ தலையசைத்தான்‌. “பொறுமை பேராற்றலை 
அளிக்கிறது என்பது உண்மையே. ஆனால்‌ நெடுநாள்‌ 
பொறுத்திருக்கையில்‌ அதுவே ஒரு வாழ்நிலையாகவும்‌ 
உளஇயல்பாகவும்‌ ஆகிவிடுகிறது. மானுட அகம்‌ 
செயலற்றிருக்க விழைவது. செயலின்மையின்‌ 
சுவையைக்‌ கண்டபின்‌ அது தன்னை 
அசைத்துக்கொள்ளவே விரும்பாது” என்றபின்‌ 
பெருமூச்சுடன்‌ “சிறியவெற்றிகள்‌ வழியாகவே பெரிய 
வெற்றிகளை நோக்கி செல்லமுடியும்‌. வேறுவழியே 
அதற்கில்லை” என்றார்‌. 


வெளியே வாழ்த்தொலிகள்‌ எழுந்தன. மங்கல 
இசைக்கலன்கள்‌ ஒலித்தபடி வந்த சூதர்கள்‌ 
இடைநாழியிலேயே நின்றனர்‌. உள்ளே வந்த கோல்காரன்‌ 
“பாஞ்சாலத்தின்‌ தலைவர்‌ காம்பில்யம்‌ ஆளும்‌ அரசர்‌ 
துருபதர்‌ வருகை” என அறிவித்தான்‌. அனைவரும்‌ 
எழுந்து நிற்க விதுரர்‌ தன்‌ சால்வையை சீரமைத்தார்‌. இரு 
சேவகர்‌ வாயில்களை விரியத்திறந்தனர்‌. 
அரசணிக்கோலத்தில்‌ துருபதன்‌ உள்ளே வர விதுரர்‌ 
முன்னால்‌ சென்று அவரை வணங்கி வரவேற்றார்‌. 


அவருக்குப்பின்னால்‌ அணிக்கோலத்தில்‌ வந்த தருமன்‌ 
விதுரரை அணுகி வணங்கினான்‌. துருபதன்‌ “சற்று 
பிந்திவிட்டோம்‌ என்று புரிகிறது” என்றார்‌. தருமன்‌ “ஆம்‌, 
மறுநேரம்‌ கணிக்கப்பட்டிருக்குமென நினைக்கிறேன்‌” 
என்றான்‌. “ஆம்‌” என்றபடி அமர்வதற்காக கைகாட்டினார்‌ 
விதுரர்‌. அவர்கள்‌ அமர்ந்துகொண்டதும்‌ தானும்‌ 
அமர்ந்தபடி “பாஞ்சாலத்தில்‌ இருந்த இனியநாட்கள்‌ என்‌ 
நினைவில்‌ என்றும்‌ வாழும்‌ அரசே” என்றார்‌. துருபதன்‌ 
“ஆம்‌, எங்கள்‌ வரலாறுகளில்‌ அஸ்தினபுரியின்‌ 
அமைச்சரின்‌ கால்கள்‌ இங்கு பட்டன என்பதும்‌ 
எப்போதும்‌ எழுதப்பட்டிருக்கும்‌” என்றார்‌. 


விதுரர்‌ “நான்‌ வந்த பணி முடிவடையவில்லை. 
ஐவரையும்‌ அழைத்துச்சென்று என்‌ மூத்தவர்‌ முன்‌ 
நிறுத்தும்பொருட்டே வந்தேன்‌. ஆனால்‌ எப்போதும்‌ 


யுதிஷ்டிரனின்‌ முடிவே முதன்மையானது என்று 
அறிவேன்‌” என்றார்‌. தருமன்‌ “அமைச்சரே, அனைத்துத்‌ 
திசைகளையும்‌ தேர்ந்து நான்‌ எடுத்த முடிவு இது...“ 
என்றான்‌. “நலம்‌ சூழ்க!” என்றார்‌ விதுரர்‌. 


துருபதன்‌ “அஸ்தினபுரியின்‌ பேரரசரிடம்‌ சொல்லுங்கள்‌ 
அமைச்சரே, இங்கே முடிவெடுப்பவர்‌ யுதிஷ்டிரரே என்று. 
பாஞ்சாலம்‌ தனது ஐங்குலங்களையும்‌ நகரத்தையும்‌ 
அஸ்தினபுரியின்‌ மூத்தபாண்டவருக்கு முழுமையாகவே 
அளித்திருக்கிறது. இனி அவரது வெற்றியும்‌ புகழும்‌ 
மட்டுமே எங்கள்‌ கடனாகும்‌... இது காம்பில்யத்தின்‌ 
அரசனின்‌ சொற்கள்‌” என்றார்‌. விதுரர்‌ வணங்கி 
“அஸ்தினபுரி அடைந்த பரிசுகளில்‌ முதன்மையானது 
இது அரசே” என்றார்‌. 


“அஸ்தினபுரியின்‌ முடியுரிமைகளில்‌ பாஞ்சாலம்‌ 
எவ்வகையிலும்‌ ஈடுபடாது அமைச்சரே. ஆனால்‌ 
பாஞ்சாலத்தின்‌ உள்ளத்தில்‌ அவ்வரசின்‌ தலைவர்‌ 
எங்கள்‌ மருகரே. அவர்‌ சொல்லுக்கு மட்டுமே நாங்கள்‌ 
பணிவோம்‌” என்றார்‌ துருபதன்‌. விதுரரின்‌ விழிகள்‌ 
சற்றே சுருங்கின. “அஸ்தினபுரி அதன்‌ அரசராலேயே 
முழுமையாக ஆளப்படுகிறது” என்றார்‌. அச்சொல்லின்‌ 
பொருள்‌ என்ன என்று துருபதன்‌ 
எண்ணுவதற்குள்ளாகவே “யுதிஷ்டிரனுக்குத்‌ தெரியாத 
அறமோ நெறியோ இல்லை” என்றார்‌. 


சத்யஜித்‌ வந்து தலைவணங்கி நின்றார்‌. துருபதன்‌ 
அவரை நோக்கியபின்‌ “செலவுக்குக்‌ குறித்த நேரம்‌ 
அணுகுகிறது” என்றபடி எழுந்தார்‌. அனைவரும்‌ 
எழுந்துகொண்டனர்‌. துருபதன்‌ சத்யஜித்திடம்‌ 
தலையாட்ட அவர்‌ வெளியே சென்று ஆணைகளை இடும்‌ 
குரலோசை கேட்டது. துருபதன்‌ முன்னால்‌ செல்ல பிறர்‌ 
தொடர்ந்தனர்‌. பீமன்‌ கைகளை விரித்தபடி வந்து 
நகுலனின்‌ பின்னால்‌ நின்று “முறைமைகள்‌ ஏதும்‌ 
குறையவில்லை இளையோனே?” என்றான்‌. 


எப்போதுமே சடங்குகளில்‌ நகுலனின்‌ அகம்‌ 
நிலைப்பதில்லை. அவன்‌ ஒவ்வொருவரும்‌ இயல்பாக 
நிரைகொண்டகதைத்தான்‌ நோக்கிக்கொண்டிருந்தான்‌. 
ஒவ்வொருவர்‌ அகத்திலும்‌ முறைமை என ஒன்று 
உள்ளது. அதை எவருமே உணராதது போல தோன்றும்‌, 
னால்‌ அது மீறப்படுமென்றால்‌ அவர்கள்‌ 
லைகுலைவார்கள்‌. 


குண்டாசி அந்த நிரைநகர்வில்‌ கால்தடுமாறியவன்‌ போல 


பின்னடைந்து நகுலனின்‌ அருகே வந்தான்‌. அவன்‌ உடல்‌ 
தன்னுடன்‌ முட்டிக்கொண்டதும்‌ நகுலன்‌ 
புன்னகைசெய்தான்‌. குண்டாசி நாணியதுபோல 
புன்னகைசெய்து “இந்தச்‌ சடங்குகள்‌ எனக்கு 
ஒப்பவில்லை மூத்தோரே” என்றான்‌. நகுலன்‌ “நாம்‌ 
இளையோர்‌ என்பதனால்‌ பின்னால்‌ 
நின்றிருக்கமுடிகிறது” என்றான்‌. குண்டாசி 
புன்னகைத்தபின்‌ பின்னால்‌ வந்த பீமனை கண்டான்‌. 
அவன்‌ விழிகள்‌ மாறின. 


துருபதன்‌ இடைநாழியை அடைந்ததும்‌ மங்கல 
இசைக்கலன்கள்‌ இமிழத்தொடங்கின. இருபக்கமும்‌ நின்ற 
சேவகர்களும்‌ சூதர்களும்‌ வாழ்த்தொலி எழுப்பினர்‌. 
குரவையொலி எழுப்பிய அணிப்பரத்தையர்‌ 
மங்கலத்தாலங்களுடன்‌ முன்னால்‌ செல்ல துருபதனும்‌ 
தருமனும்‌ விதுரரும்‌ சீர்நடையிட்டு பின்தொடர்ந்தனர்‌. 
அவர்கள்‌ முன்‌ காவலர்கள்‌ படைக்கலம்‌ தாழ்த்தினர்‌. 


நகுலன்‌ ஆர்வமற்று நோக்கியபடி பின்னால்‌ சென்றான்‌. 
அவனுக்குப்பின்னால்‌ பெரிய திரை போல பீமனின்‌ 
மஞ்சள்நிறமான உடல்‌ அசையக்கண்டு திரும்பி 
அண்ணாந்து நோக்கி புன்னகைத்தான்‌. பீமனும்‌ 
புன்னகைத்து விழிகளை சற்றே அசைத்தான்‌. 
பேரமைச்சர்‌ கருணரும்‌ படைத்தலைவர்‌ ரிஷபரும்‌ வந்து 
துருபதனை எதிர்கொண்டனர்‌. முதுநிமித்திகர்‌ பத்ரர்‌ கீழே 
அவரது மாணவர்களுடன்‌ நின்றிருந்தார்‌. 


மங்கல இசைக்கலன்கள்‌ முழங்க மறுபக்கம்‌ 
இடைநாழியில்‌ இருந்து அகலிகையும்‌ பிருஷதியும்‌ 
திரெளபதியும்‌ முழுதணிக்கோலத்தில்‌ 
மங்கலச்சேடியருக்குப்பின்னால்‌ மெல்ல நடந்துவந்தனர்‌. 
அவர்கள்‌ இடப்பக்கம்‌ சேர்ந்து நிற்க இசைச்சூதர்‌ மட்டும்‌ 
வந்து பிறருடன்‌ இணைந்தனர்‌. 


பட்டத்து இளவரசர்‌ சித்ரகேதுவும்‌ இளவரசர்கள்‌ 
சுமித்ரனும்‌ யுதாமன்யுவும்‌, விரிகனும்‌ வந்து தங்கள்‌ 
வாள்களை உருவி காலடியில்‌ தாழ்த்தி வணங்கி 
விதுரரை வரவேற்றனர்‌. அதன்பின்‌ அரசியரும்‌ 
இளவரசியரும்‌ வந்து வணங்கி வாழ்த்துபெற்றனர்‌. 
நகுலன்‌ சலிப்புடன்‌ கால்களை மாற்றிக்கொண்டான்‌. 
மீண்டும்‌ மீண்டும்‌ ஒரே செயல்கள்‌, ஒரே தாளம்‌. 
வாழ்நாளெல்லாம்‌ அதை நடிப்பவர்களே அரசர்களாக 
முடியும்‌. 


காலையொளி விரியத்தொடங்கிய முற்றத்தில்‌ பந்தங்கள்‌ 


மஞ்சள்நிறக்‌ கொடிகள்‌ போல துடித்துக்கொண்டிருந்தன. 
நகுலனின்‌ மணத்தை அறிந்த குதிரைகளில்‌ ஒன்று 
மூக்கை விடைத்து ப்ர்ர்ர்‌ என ஓலியெழுப்ப இன்னொரு 
பெண்குதிரை முன்காலால்‌ தரையைத்‌ தட்டியது. அவன்‌ 
திரும்பி பீமனை நோக்க அவர்கள்‌ புன்னகையை 
பரிமாறிக்கொண்டனர்‌. 


முற்றத்தில்‌ கங்கைநீர்க்குடங்களுடன்‌ நின்றிருந்த 
முதுவைதிகர்‌ தெளம்யரும்‌ அவரது ஏழுமாணவர்களும்‌ 
வேதம்‌ ஓதியபடி வந்‌ ந்து மாமரத்திலையில்‌ நீர்‌ தொட்டுத்‌ 
தூவி வாழ்த்தினர்‌. பீமன்‌ நகுலனின்‌ தோளில்‌ கையை 
வைத்து “சக்ரவர்த்திகளுக்குரிய வழியனுப்புதலை 
ஒழுங்கமைத்திருக்கிறார்கள்‌ இளையோனே” என்றான்‌. 
“ஆம்‌, அது அஸ்தினபுரிக்கு ஒரு செய்தி” என்றான்‌ 
நகுலன்‌. “அதை தெளிவாகவே துருபதன்‌ சொல்லியும்‌ 
விட்டார்‌.” 


முரசுகளும்‌ கொம்புகளும்‌ மங்கலப்பேரிசையும்‌ கலந்த 
ஒலிக்குள்‌ சடங்குகள்‌ ஒவ்வொன்றாக 
நிகழ்ந்துகொண்டிருந்தன. வேதத்தூய்மைக்குப்பின்‌ 
விதுரர்‌ முற்றத்தில்‌ இறங்கியபோது காவல்‌ 
கோட்டங்களின்‌ மேல்‌ பெருமுரசங்கள்‌ முழங்க 
கொம்புகள்‌ இணைந்துகொண்டன. பாஞ்சாலனின்‌ 
இளவரசர்கள்‌ விதுரரைப்‌ பணிந்து வாழ்த்துபெற்றனர்‌. 

தருமன்‌ திரும்பி நோக்க சகதேவனும்‌ நகுலனும்‌ 
முன்னால்‌ சென்று விதுரரின்‌ கால்களைப்‌ பணிந்து 
வாழ்த்து பெற்றனர்‌. பின்னர்‌ அர்ஜுனனும்‌ பீமனும்‌ 
பணிந்தனர்‌. 


குண்டாசி சகதேவனையும்‌ நகுலனையும்‌ 
அர்ஜுனனையும்‌ பீமனையும்‌ தருமனையும்‌ முறைப்படி 
வணங்கினான்‌. கடுங்குளிரில்‌ நிற்பவன்‌ போல அவன்‌ 
உடல்‌ நடுங்கிக்கொண்டிருப்பதை காணமுடிந்தது. உதறும்‌ 
கைகளால்‌ கச்சையை பற்றிக்கொண்டான்‌. 
அவமதிப்புக்குள்ளானவன்‌ போல, அங்கிருந்து 
ஓடித்தப்ப விழைபவன்‌ போல தெரிந்தது அவன்‌ முகம்‌. 


அவன்‌ தேரில்‌ ஏறிக்கொள்ள திரும்பியதும்‌ பீமன்‌ 
நகுலனை கைகளால்‌ விலக்கி முன்னால்‌ சென்று 
குண்டாசியை அள்ளி தன்‌ உடலுடன்‌ 
சேர்த்துக்கொண்டான்‌. அவன்‌ தலையை தன்‌ மார்புடன்‌ 
சேர்த்துக்கொண்டு கைகளால்‌ மெல்ல அடித்தான்‌. 
குண்டாசி விம்மி அழத்தொடங்கினான்‌. பீமன்‌ அவனைப்‌ 
பிடித்து விலக்கி குடிக்காதே” என்றதை உதடுகளின்‌ 
அசைவால்‌ நகுலன்‌ அறிந்தான்‌. “இல்லை மூத்தவரே...” 


என்றான்‌ குண்டாசி. பீமன்‌ அவனை மீண்டும்‌ இறுக 
அணைத்தான்‌. அவன்‌ பீமனின்‌ பிடியிலிருந்து நழுவி 
மீண்டும்‌ அவன்‌ கால்களைத்‌ தொட்டு வணங்கிவிட்டு 
தலைகுனிந்து கண்ணீருடன்‌ தேரில்‌ ஏறிக்கொண்டான்‌. 


தருமன்‌ மெல்லிய கடுகடுப்புடன்‌ பீமனிடம்‌ ஏதோ சொல்ல 
அவன்‌ பின்னால்‌ சென்றான்‌. குண்டாசி ஏறிய தேர்‌ சகட 
ஒலியுடன்‌ எழுந்து முன்னால்‌ சென்றது. தருமன்‌ குனிந்து 
தாள்‌ பணிந்ததும்‌ விதுரர்‌ மெல்லிய உதட்டசைவுடன்‌ 
அவனிடம்‌ ஏதோ சொன்னார்‌. அவன்‌ தலையசைத்தான்‌. 
துருபதனை வணங்கி விடைகொண்டு தேரில்‌ 
ஏறிக்கொண்ட விதுரர்‌ விழிசரித்து நகுலனை நோக்கி 
தன்னுடன்‌ ஏறிக்கொள்ளும்படி கைகாட்டினார்‌. 
ஒருகணம்‌ திகைத்தபின்‌ நகுலன்‌ பீமனை நோக்கிவிட்டு 
தேரில்‌ ஏறிக்கொண்டான்‌. 


விதுரர்‌ தேர்த்தட்டில்‌ அமர்ந்து களைத்தவர்போல 
கால்களை நீட்டிக்கொண்டார்‌. பெருமூச்சுடன்‌ வெளியே 
கடந்துசெல்லும்‌ காம்பில்யத்தின்‌ அரண்மனை 
வரிசையையும்‌ காவல்மாடங்களையும்‌ எழுந்து வந்த 
சிவந்த கல்பரப்பப்பட்ட தேர்ச்சாலையையும்‌ 
இருமருங்கும்‌ இருந்த மரத்தாலான மூன்றடுக்கு 
மாளிகைகளையும்‌ நோக்கிக்கொண்டிருந்தார்‌. அவரது 
முகத்தின்‌ ஒளிமாறுதல்களை நோக்கியபடி நகுலன்‌ 
அமைதியாக இருந்தான்‌. 


குதிரைக்குளம்படிகளின்‌ சீரான தாளம்‌ நகுலனை 
அமைதிகொள்ளச்‌ செய்தது. அவன்‌ தன்‌ முன்‌ ஆடும்‌ 
திரைச்சீலையை நோக்கியபடி அமர்ந்திருந்தான்‌. 
கரியநிறமான குதிரைகளின்‌ பின்தொடைகள்‌ கரிய 
மெழுகு போல பளபளத்து அசைந்துகொண்டிருந்தன. 
விதுரர்‌ பெருமூச்சுவிட்டு அசைவதைக்‌ கேட்டு அவன்‌ 
திரும்பிப்பார்த்தான்‌. “நீ என்ன எண்ணுகிறாய்‌?” என்று 
விதுரர்‌ கேட்டது என்ன என்று அவனுக்குப்புரிந்தது. 
”இங்கு மூத்தவர்‌ அரசருக்கு நிகரானவர்‌ என்கிறார்‌” 
என்றான்‌. “மூத்த கெளரவரை ஒருபோதும்‌ பாஞ்சாலம்‌ 
ஏற்காது என்று அதற்குப்பொருள்‌.” 


“ஆம்‌, அதைத்தான்‌ சொல்கிறார்‌” என்றார்‌ விதுரர்‌. 
“அதைத்தான்‌ நான்‌ மாமன்னரிடம்‌ சொல்லவேண்டும்‌.” 
தாடியை கையால்‌ வருடியபின்‌ “அஸ்தினபுரி 
பாஞ்சாலத்தை இன்று எவ்வகையிலும்‌ தவிர்க்கமுடியாது. 
ஒரு போரில்‌ பாஞ்சாலம்‌ நம்மிடமிருந்து விலகி 
நிற்குமென்றால்‌ நமக்கு படைவல்லமையே 
இல்லையென்றாகும்‌” என்றார்‌. அவர்‌ பேசுவதற்காக 


நகுலன்‌ காத்திருந்தான்‌. 


“எனக்கு உண்மையிலேயே புரியவில்லை. துருபதன்‌ 
எண்ணுவது என்ன? நீங்கள்‌ இங்கே எத்தனைகாலம்‌ 
இருக்க முடியும்‌? இங்கே எளிய மணமுறை இளவரசனாக 
இருக்கவே தருமன்‌ எண்ணியிருந்தான்‌. தருமனுக்கு 
அளிக்கும்‌ அரசச்சீர்கள்‌ மூலம்‌ அதை முடியாதென்று 
ஆக்கிவிட்டிருக்கிறார்‌. அரசனுக்குமேல்‌ ஓர்‌ அரசனாக 
இங்கே அவன்‌ நெடுநாள்‌ நீடிக்கமுடியாது.” கைகளை 
விரித்து “அதைத்தான்‌ இறுதியாக தருமனிடம்‌ 
சொன்னேன்‌, நிலமில்லாது இந்நகர்விட்டு நீங்காதே 
என்று” என்றார்‌. 


மீண்டும்‌ தன்‌ எண்ணங்களில்‌ மூழ்கி வெளியே நோக்கி 
அமர்ந்திருந்தார்‌. வணிகவீதிகள்‌ கடந்துசென்றன. 
அப்போதுதான்‌ கடைகளின்‌ பலகையடுக்குக்‌ 
கதவுகளைத்‌ திறந்து தோல்கூடாரங்களை முன்னால்‌ 
கட்டிக்கொண்டிருந்தார்கள்‌. பொதிகளுடன்‌ வந்த 
அத்திரிகள்‌ கடைகளை ஒட்டிய சிறிய முற்றங்களில்‌ 
முதுகோடு முதுகு ஒட்டி மூன்றுகால்களில்‌ தலைதொங்க 
நின்று துயின்றன. ஒரு காற்று எழ அங்காடியின்‌ 
அனைத்துக்கொடிகளும்‌ சிர்ர்ர்‌ என்ற ஒலியுடன்‌ 
துடித்தன. 


எதிரே வந்த யானைக்கூட்டத்துக்காக தேர்‌ சற்று நின்றது. 
பொறுமையிழந்த குதிரை காலால்‌ செங்கல்தரையை 
தட்டியது. கையில்‌ சங்கிலியுடன்‌ கங்கையில்‌ நீராடிவந்த 
பன்னிரு யானைகள்‌ கரிய மதில்சுவரென தெரிந்து இருள்‌ 
அசைவதுபோல கடந்துசென்றன. சங்கிலிகளின்‌ 
எடைமிக்க கிலுங்கலோசை கேட்டுக்கொண்டிருந்தது. 
முதல்‌ பாகன்‌ “சலதி ஹஸ்தி” என்று கூவினான்‌. 
புறாக்கூட்டம்‌ காற்றில்‌ பிசிறிய சிறகுகளுடன்‌ வளைந்து 
வந்து சிறிய சாலையில்‌ அமர்ந்து மணிநிறக்‌ 
கழுத்துக்களில்‌ வண்ணங்கள்‌ கலந்து மாற குனிந்து 
கொத்தத்‌ தொடங்கியது. சிறிய நகங்களைப்போன்ற 
அலகுகள்‌. குன்றிமணிக்‌ கண்கள்‌. இரும்புத்தகடு 
உரசுவதுபோன்ற குரல்கள்‌. 


மீண்டும்‌ தேர்‌ கிளம்பியதும்‌ விதுரர்‌ திரும்பிப்பாராமல்‌ 
“இன்றுமுதல்‌ நீ அல்லவா?” என்றார்‌. அவன்‌ உடல்‌ 
உலுக்கிக்கொண்டது. “பாண்டவர்களில்‌ இன்னொரு 
கரிய அழகன்‌” என்றபின்‌ “எதையும்‌ எண்ணாமல்‌ 
உன்னை ஒப்படைத்துவிடு” என்றார்‌. “ஆம்‌ அமைச்சரே” 
என்றான்‌. “ஆடியும்‌ சூரியனே” என்றபின்‌ விதுரர்‌ 
தலையை ஆட்டினார்‌. “தெய்வங்கள்‌ ஆடும்‌ நாற்களம்‌ 


என்று மானுட அகத்தை வியாசர்‌ சொல்கிறார்‌. அதில்‌ 
மிகப்பெரிய காய்‌ காமமே” என்றபின்‌ தான்‌ 
சொன்னவற்றை தானே எண்ணிப்பார்ப்பவர்‌ போல 
உதடுகளை மெல்ல அசைத்து “நீ இங்கிதம்‌ அறிந்தவன்‌. 
உனக்கு சொல்லவேண்டியதே இல்லை” என்றார்‌. 


கங்கை அணுகும்‌ நீர்மணம்‌ காற்றில்‌ எழுந்தது. 
நீரிலிருந்து வந்த கொக்குகள்‌ சாலைக்குக்‌ குறுக்காகப்‌ 
பறந்து சென்று தாழ்வான பண்டகசாலைகளின்‌ 
கூரைமேல்‌ அமர்ந்தன. சாலை சரிந்து சென்றதனால்‌ 
தேரின்‌ பின்தடி சகடங்களை உரசி ஒலியெழுப்பியது. 
பின்னர்‌ பெருந்துறையை நோக்கித்‌ திறக்கும்‌ 
கோட்டைவாயிலும்‌ அதன்‌ மேலிருந்த காவல்மாடங்களும்‌ 
தெரிந்தன. பெருவாயில்‌ செங்குத்தாக எழுந்த ஒளிமிக்க 
தடாகம்‌ போலிருந்தது... 


அவர்கள்‌ அதை அணுகியபோது கோட்டைமேலிருந்த 
பெருமுரசம்‌ ஒலிக்கத்‌ தொடங்கியது. 
கோட்டைவாயிலைக்‌ கடந்ததுமே ஒளிபரவிய கங்கை 
நீர்ப்பரப்பின்மேல்‌ நூற்றுக்கும்‌ மேற்பட்ட கலங்களும்‌ 
அம்பிகளும்‌ நாவாய்களும்‌ உருக்களும்‌ ஒன்றுடன்‌ ஒன்று 
ஒட்டி நின்றிருந்த துறைமுகப்பு ஓர்‌அலைநகரம்‌ என 
கொடிகளும்‌ பாய்களும்‌ வணிகர்களின்‌ ஆடைகளுமாக 
வண்ணங்கள்‌ கொப்பளிக்க ஒட்டுமொத்தப்‌ 
பேரோசையுடன்‌ கண்முன்‌ எழுந்து விரிந்தது. 


காம்பில்யத்தின்‌ பதினெட்டு துறைமேடைகளிலும்‌ 
கலங்கள்‌ அணுகியிருந்தன. கொடிமரங்களில்‌ 
கட்டப்பபட்ட பாய்கள்‌ காற்றில்‌ அழுக்கும்‌ ஒலியும்‌ 
துறைமேடைக்கு அடியில்‌ பெரிய மரக்கால்களில்‌ 
அலைகள்‌ சிதறும்‌ நீரொலியும்‌ சகடங்கள்‌ மரமேடையில்‌ 
ஓடும்‌ ஒலியும்‌ அத்திரிகளின்‌ குளம்படியோசைகளும்‌ 
அப்பால்‌ யானைகளால்‌ சுழற்றப்பட்ட 
சுமைசக்கரங்களின்‌ உரசொலியும்‌ கலந்து சூழ்ந்தன. 
தலைக்குமேல்‌ எழுந்த ஏழு துலாத்தடிகள்‌ தங்கள்‌ 
அச்சுமேடையில்‌ சுழன்றிறங்கி கலங்களில்‌ இருந்து 
பொதிகளைத்‌ தூக்கி கரைசேர்த்தன. கலங்களை 
இணைத்த மரப்பாலங்கள்‌ வழியாக உணவேந்திய 
எறும்புகள்‌ போல அத்திரிகள்‌ பொதிகளுடன்‌ உள்ளே 
சென்றுகொண்டும்‌ மீண்டுகொண்டும்‌ இருந்தன. 


குண்டாசியின்‌ தேர்‌ நின்றிருந்தது. அவன்‌ இறங்கி 
துறைமேடையின்‌ அருகே அஸ்தினபுரியின்‌ அமுதகலசக்‌ 
கொடியுடன்‌ நின்ற பெரிய கலம்‌ நோக்கி சென்றான்‌. 
அவனுடைய மெலிந்த உடலில்‌ ஆடை படபடத்தது. 


அவனுடன்‌ குனிந்து பேசியபடி இரு சேவகர்‌ சென்றனர்‌. 
இருவர்‌ பறக்கும்‌ ஆடைகளுடன்‌ தேர்‌ நோக்கி வந்தனர்‌. 
ஈரப்பாசி மணத்துடன்‌ நீர்ப்பிசிறுகள்‌ எழுந்து வந்து 
முகத்தை நனைக்கத்‌ தொடங்கின. துறைமேடையில்‌ 
இருந்து விலகிய அஸ்தினபுரியின்‌ கலம்‌ ஒன்று 
யானைபோல பிளிறியபடி ஒற்றைப்‌ பாயை விரித்து 
நாய்ச்செவி என சற்றே திருப்பிக்கொண்டு காற்றை 
வாங்கி விலகிச்சென்றது. 


பிளிறியபடி பாஞ்சாலத்தின்‌ கலம்‌ ஒன்று 
அமரமுனையைத்‌ திருப்பி அலையில்‌ எழுந்தமைந்து 
துறைமேடை நோக்கி வந்தது. அமரமுனையில்‌ 
கொடிகளுடன்‌ நின்றிருந்த மூவர்‌ அவற்றை வீசினர்‌. 
துறைமேடையில்‌ நின்றிருந்த துறைச்சேவகர்‌ 
கொடிகளை வீசியபடி ஓடி விரிந்தனர்‌. கொழுத்த 
வெண்ணிறக்‌ காளைகளால்‌ இழுக்கப்பட்ட இரண்டு 
பொதிவண்டிகள்‌ ஓசையுடன்‌ மரமேடைமேல்‌ ஏறின. 
மூக்குக்‌ கயிறு இழுக்கப்பட்ட காளைகள்‌ மூக்கைத்தூக்கி 
தலையை வளைக்க சகடங்கள்‌ ஓசையுடன்‌ ஒலிக்க 
வண்டிகள்‌ தயங்கின. 


நகுலன்‌ அவிழ்த்து நிறுத்தப்பட்ட குந்தியின்‌ ரதத்தை 
கண்டான்‌. அதன்‌ கொடி தும்பியின்‌ சிறகென விர்ர்ர்‌ என 
பறந்துகொண்டிருக்க சுற்றிக்கட்டப்பட்ட 
செம்பட்டுத்திரைச்சீலைகள்‌ அதிர்ந்தன. அதன்‌ இரண்டு 
வெண்குதிரைகளும்‌ அப்பால்‌ கட்டுத்தறிகளில்‌ மூக்கில்‌ 
தொங்கிய மரவுரிப்பைகளில்‌ இருந்து கொள் 
மென்றுகொண்மருந்தன. நகுலன்‌ திரும்பி விதுரரை 
பார்த்தான்‌. அவர்‌ அதை பார்த்து விட்டார்‌ என்று 
தோன்றியது. அவரது கண்களைப்‌ பார்த்ததும்‌ குந்தி 
அங்கே வருவதை அவர்‌ முன்னரே அறிவார்‌ என்று 
அறிந்துகொண்டான்‌. 


சேவகர்கள்‌ படியை அமைக்க நகுலன்‌ இறங்கினான்‌. 
விதுரர்‌ இறங்கி காற்றில்‌ எழுந்த சால்வையை 
சுற்றிக்கொண்டபின்‌ மெல்லிய குரலில்‌ “அரசியார்‌ 
எங்கே?” என்றார்‌. “சுங்கமாளிகையில்‌ இருக்கிறார்கள்‌” 
என்றான்‌ சேவகன்‌. தலையசைத்துவிட்டு திரும்பி 
நகுலனிடம்‌ “வா” என்று சொல்லிவிட்டு முன்னால்‌ 
சென்றார்‌. அவன்‌ திரும்பி பாஞ்சாலத்தின்‌ கலம்‌ நோக்கி 
நீண்டுசென்ற பாதைப்பாலத்தை ஒருமுறை 
நோக்கிவிட்டு தொடர்ந்தான்‌. 


பாஞ்சாலத்தின்‌ கொடிபறந்த சுங்க மாளிகையின்‌ 
முன்னால்‌ சுங்கநாயகம்‌ தன்‌ இரு துணையாளர்களுடன்‌ 


நின்று வணங்கி வரவேற்றார்‌. நகுலன்‌ வாழ்த்துச்‌ 
சொன்னதும்‌ அவரே உள்ளே அழைத்துச்சென்றார்‌. 
கொம்பரக்கும்‌ தேன்மெழுகும்‌ கலந்த மணம்‌ எழுந்த 
அறைகளில்‌ பலர்‌ சிறிய பீடங்களில்‌ அமர்ந்து 
ஓலைகளில்‌ எழுத வேறுசிலர்‌ அவர்களுக்கு 
கணக்குகளை சொல்லிக்கொண்டிருந்தனர்‌. அவர்கள்‌ 
தலைதாக்காவிட்டாலும்‌ அவர்களின்‌ உடல்கள்‌ 
நோக்கின. 


சிறிய கதவைத்‌ திறந்து உள்ளே செல்லும்படி சொன்னார்‌ 
சுங்கநாயகம்‌. நகுலன்‌ தயங்கினான்‌. வா என தலையை 
அசைத்துவிட்டு விதுரர்‌ உள்ளே நுழைய தலையைக்‌ 
குனித்து நகுலனும்‌ உள்ளே சென்றான்‌. கங்கையின்‌ 
ஒளியைக்‌ கண்ட கண்களுக்கு அறையிருட்டு பழக சற்று 
நேரமாகியது. வெண்ணிற ஆடையுடன்‌ பீடத்திலிருந்து 
எழுந்த குந்தியின்‌ முகம்‌ அதன்பின்னரே தெளிந்தது. 


விதுரர்‌ அமர்ந்து கொண்டார்‌. குந்தி ஒருகணம்‌ நகுலனை 
திரும்பி நோக்கிவிட்டு தன்‌ பீடத்தில்‌ அமர்ந்து 
முகத்தின்மேல்‌ மேலாடையை இழுத்துவிட்டாள்‌. நகுலன்‌ 
கைகளைக்‌ கட்டியபடி சுவர்மேல்‌ சாய்ந்து நின்றான்‌. 
வெளியே ஒரு வண்டியின்‌ சகட ஒலி கேட்டது 

அக்கட்டடம்‌ அதற்குள்‌ உள்ளவர்களின்‌ பேச்சொலிகளின்‌ 


மெல்லிய அதிர்வால்‌ நிறைந்திருந்தது. 
சாளரத்திரைச்சீலை கங்கைக்காற்றில்‌ உதறிக்கொண்டது. 


“நான்‌ சென்று செய்தியை சொல்கிறேன்‌” என்று விதுரர்‌ 
தொடங்கினார்‌. “நான்‌ வந்தது நடக்கவில்லை. இனிமேல்‌ 
என்ன நடக்கும்‌ என்று பார்ப்போம்‌.” குந்தி தலைகுனிந்தே 
அமர்ந்திருந்தாள்‌. அவள்‌ தன்னை நோக்கிய 
பார்வையில்‌ வியப்பு இருக்கவில்லை என்பதை நகுலன்‌ 
உணர்ந்தான்‌. சாளரம்‌ வழியாக அவன்‌ வருவதை அவள்‌ 
நோக்கியிருக்கவேண்டும்‌. 


விதுரர்‌ “ஏதேனும்‌ செய்தி உண்டா?” என்றார்‌. குந்தி 
தலையை அசைத்தாள்‌. “பார்க்கவேண்டும்‌ என்று 
சொன்னதாக தூதன்‌ சொன்னான்‌. தாங்கள்‌ இடும்‌ 
பணியை தலைதொட்டுச்‌ செய்ய 
கடமைப்பட்டிருக்கிறேன்‌.” குந்தி பெருமூச்சுவிட்டு 
நிமிர்ந்தபோது குழலில்‌ வழுக்கி தலையாடை பின்னால்‌ 
சரிய அவளுடைய வெண்ணிறமான முகம்‌ தெரிந்தது. 
கண்களுக்குக்‌ கீழே சதை சற்று சுருங்கி மடிந்திருந்தது. 
உதட்டின்‌ இரு எல்லையிலும்‌ இரு மடிப்புகள்‌. கழுத்திலும்‌ 
கன்னங்களிலும்‌ நீல நரம்புகள்‌ தெரிந்தன. 


“நான்‌ சொல்வதென்ன? உங்களுக்கே தெரியும்‌” என்றாள்‌ 
குந்தி. “உங்களை நம்பி இங்கிருக்கிறோம்‌... நானும்‌ என்‌ 
மைந்தரும்‌” அவள்‌ குரல்‌ உடைந்தது. உதடுகளை 
இறுக்கிக்கொண்டு தலைகுனிந்தபோது கண்ணீர்‌ மூக்கு 
நுனியில்‌ ததும்பிச்‌ சொட்டியது. மேலாடையால்‌ 
கண்ணீரைத்‌ துடைத்து அழுகையை அடக்க முயன்றாள்‌. 
கழுத்தின்‌ வெண்ணிறச்‌ சதை அதிர்ந்தது. பின்‌ மீண்டும்‌ 
ஒரு விசும்பல்‌. 


நகுலன்‌ திரும்பி வெளியே செல்லும்பொருட்டு சற்றே 
அசைந்தான்‌. விதுரர்‌ அவனை நோக்கி நிற்கும்படி 
விழியசைத்தார்‌. அவன்‌ மீண்டும்‌ சுவரில்‌ 
சாய்ந்துகொண்டான்‌. மெல்லிய சீறல்‌ ஒலிகளுடன்‌ குந்தி 
அழுதாள்‌. அவள்‌ நெற்றியிலிருந்து மேலேறிய வகிடு 
வெண்மையாக இருந்தது. இருபக்கமும்‌ ஓரிரு 
A சுருண்டு நின்றிருந்தன. காதோரம்‌ 
இறங்கிய மென்மயிரிலும்‌ நரை. அவளை அணுக்கமாக 
நோக்கியே நெடுங்காலம்‌ ஆயிற்று என நகுலன்‌ 
எண்ணிக்கொண்டான்‌. 


குந்தி மெல்ல அழுது அடங்கினாள்‌. மேலாடையால்‌ 
முகத்தை அழுத்தித்‌ துடைத்தபோது கன்னங்களும்‌ 
மூக்கும்‌ குருதிநிறம்‌ கொண்டன. விதுரர்‌ கைகளைக்‌ 
கட்டியபடி அவளையே நோக்கி அசையாமல்‌ 
அமர்ந்திருந்தார்‌. அவள்‌ நிமிர்ந்து செவ்வரி ஓடிய 
விழிகளால்‌ நோக்கி “நீங்கள்‌ செல்லலாம்‌ அமைச்சரே. 
அஸ்தினபுரியின்‌ அரசருக்கும்‌ அரசிக்கும்‌ என்‌ 
வணக்கங்களை தெரிவியுங்கள்‌” என்றாள்‌. 


விதுரர்‌ எழுந்து தலைவணங்கியபின்‌ நகுலனிடம்‌ 
செல்வோம்‌ என்று தலையசைத்துவிட்டு 
திரும்பிப்பார்க்காமல்‌ வெளியே சென்றார்‌. குந்தி தன்‌ 
முகத்தை ஆடையால்‌ மூடிக்கொண்டதனால்‌ நகுலன்‌ 
அவள்‌ முகத்தை பார்க்கமுடியவில்லை. தலைவணங்கிய 
பின்‌ அவன்‌ அறையை விட்டு வெளியே வந்தபோது 
விதுரர்‌ விரைந்த நடையில்‌ நெடுந்தூரம்‌ 
சென்றுவிட்டிருந்தார்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

பகுதி 5 : ஆடிச்சூரியன்‌ - 2 


மிருஷை நகுலனின்‌ குழலை மூங்கில்களில்‌ சுற்றி 
சுழற்றியபடி “அணிகொள்ளுதலைப்பற்றி உங்கள்‌ 
மூத்தவர்‌ மூவரிடமும்‌ பேசினேன்‌ இளவரசே” என்றார்‌. 
நகுலன்‌ அவரை நோக்கி விழிகளை தூக்கினான்‌. அவரது 
மெல்லிய விரல்கள்‌ அவன்‌ தலையில்‌ சிட்டுகள்‌ கூட்டில்‌ 
எழுந்தமர்ந்து விளையாடுவது போல இயங்கின. அவரது 
பணிக்கேற்ப அவரது உடல்‌ வளைந்து அவன்‌ உடலில்‌ 
உரசிக்கொண்டிருந்தது. 


மிருஷை “அவர்கள்‌ ஒவ்வொருவரும்‌ வெவ்வேறு கருத்து 
கொண்டிருந்தனர்‌” என்றார்‌. நகுலன்‌ புன்னகையுடன்‌ 
“ஆகவே?” என்றான்‌. “தாங்கள்‌ என்ன நினைக்கிறீர்கள்‌?” 
நகுலன்‌ சிரித்துக்கொண்டு “நான்‌ அப்படியெல்லாம்‌ 
சிந்திப்பதில்லை. பெரும்பாலும்‌ சிந்தனையற்ற 
விலங்குகளுடன்தான்‌ என்‌ வாழ்க்கை” என்றான்‌. 


“குதிரைகள்‌ அணிசெய்ய விழைந்தால்‌ 
எதற்காகவிருக்கும்‌?” என்றாள்‌ கலுஷை. காருஷை 
சிரித்துக்கொண்டு “அய்யோ, இதென்ன வினா?” 
என்றாள்‌. “சொல்லுங்கள்‌” என்றாள்‌ கலுஷை நகுலனின்‌ 
குழலை தன்‌ கைகளால்‌ அள்ளியபடி. நகுலன்‌ 
சிலகணங்கள்‌ சிந்தித்துவிட்டு “இதை நான்‌ குதிரைகளில்‌ 
கண்டிருக்கிறேன்‌. அக்குலத்தில்‌ ஆண்மையும்‌ விரைவும்‌ 
மிக்க குதிரை ஒன்றிருக்கும்‌. பிற குதிரைகள்‌ 
அக்குதிரையின்‌ நடையையும்‌ அசைவுகளையும்‌ 
பிரதியெடுக்க முயலும்‌” என்றான்‌. “குறிப்பாக 
குட்டிக்குதிரைகள்‌...” 


குதிரைகளைப்பற்றி பேசத்தொடங்கியதும்‌ அவனுக்கு 
சொற்கள்‌ எழுந்தன. “நான்‌ இதைக்‌ கண்டது 
சாலிஹோத்ரசரஸில்‌. அங்கே ஆக்னேயன்‌ என நான்‌ 
பெயரிட்டிருந்த ஓர்‌ ஆண்குதிரை எண்பது குதிரைகள்‌ 
கொண்ட குலமொன்றின்‌ முதல்வனாக இருந்தது. அது 
தாவும்போது குளம்புகளில்‌ அடிபட்டுவிட்டதனால்‌ அதன்‌ 
நடை சற்று கோணலாகியது. அக்குலத்தின்‌ 
இளங்குதிரைகள்‌ அனைத்துக்கும்‌ அந்தக்‌ கோணல்நடை 
வந்ததை கண்டேன்‌...” 


அவன்‌ ஊக்கத்துடன்‌ குரலை உயர்த்தி “அதில்‌ கூர்ந்து 


நோக்கும்படி ஒன்று உள்ளது. காலில்‌ அடிபட்டு 
கோணலாகியதும்‌ ஆக்னேயன்‌ ஆற்றலை 
இழக்கவில்லை. மேலும்‌ விரைந்தோடி ஆற்றலை 
பெருக்கிக்‌ கொண்டது. ஆண்மை என்பது குளம்புகளில்‌ 
இல்லை. தொடைச்சதைகளில்‌ இல்லை. குதிரையின்‌ 
உள்ளத்தில்‌ உள்ளது என்று அறிந்துகொண்டேன்‌. அந்த 
தனித்தன்மை அதன்‌ சிறப்பாற்றலாக ஆகியது. அது 
ஓடுவதைக்கொண்டு அதன்‌ திசையை 
கணிக்கமுடியாமலாகியது. அந்தத்‌ திறனை அக்குலமே 
விரைவில்‌ அடைந்தது...” 


“ஆம்‌, மானுடர்களாக இருந்தால்‌ அக்குதிரைக்குலம்‌ ஒரு 
பேரரசை நிறுவ அது ஒன்றே போதிய அடிப்படையாக 
அகும்‌ என்றார்‌ மிருஷை. கலுஷையும்‌ காருஷையும்‌ 

ளுகிளுத்துச்‌ சிரித்தனர்‌. சிரிக்காமல்‌ ”குதிரைகளிலும்‌ 
அரசுகள்‌ உள்ளன?” என்றான்‌ நகுலன்‌. “ஒரு 
புல்வெளியில்‌ ஒருவகைக்‌ குதிரையே ஆள்கிறது. அது 
ஒரு தனிக்குலம்‌. பிற குதிரைகள்‌ அவற்றுக்கு ஒதுங்கி 
வழிவிடுகின்றன. அவை வருகையில்‌ தலைதாழ்த்தி 
மெல்ல கனைத்து பணிகின்றன. எங்கு குலமென்று 
ஒன்று உண்டோ அங்கே அரசும்‌ உண்டு.” 


“ஆகவே குதிரைகள்‌ அணிசெய்வதென்றால்‌ மேலும்‌ 
ஆற்றல்கொண்ட குதிரையென தங்களை 
காட்டிக்கொள்ள விழையும்‌ இல்லையா?” என்றார்‌ 
மிருஷை. நகுலன்‌ “ஆம்‌, குறிப்பாக ஆற்றல்கொண்ட 
இன்னொரு குதிரையாக ஆக விரும்பும்‌” என்றான்‌. 
மிருஷை “இளவரசே, சமையம்‌ என்பது அதுவே 
அல்லவா? ஒருவர்‌ தன்னை விடப்பெரிய ஓர்‌ 
ஆளுமையை தன்மேல்‌ ஏற்றிக்கொள்வதுதானே அது?” 
என்றார்‌. நகுலன்‌ சிந்தனையுடன்‌ “அதனால்‌ என்ன 
பயன்‌? நான்‌ கதாயுதம்‌ எடுத்தேனென்றால்‌ பீமசேனராக 
ஆகிவிடமுடியுமா என்ன?” என்றான்‌. 


“முடியாது. ஆனால்‌ பீமசேனர்‌ என உங்களை பிறர்‌ 
எண்ணச்செய்ய முடியும்‌” என்றார்‌ மிருஷை. ”சொற்கள்‌ 
ஒலித்ததுமே பொருளாகி எண்ணமாகி நினைவாகி 
அழிந்துவிடுகின்றன. அணியும்‌ காலத்திலும்‌ 
வெளியிலும்‌ அவ்வண்ணமே நின்றிருக்கிறது. 
கலையாது மறையாது. மீண்டும்‌ மீண்டும்‌ அது 
கண்ணுடன்‌ உரையாடிக்கொண்டிருக்கிறது. நீங்கள்‌ 
எதுவாக காட்டிக்கொள்ள விரும்புகிறீர்களோ அதை 
அணியுங்கள்‌. அது உங்களை இடைவெளியில்லாமல்‌ 
அறிவித்துக்கொண்டே இருக்கும்‌.” 


மிருஷை அவன்‌ குழலை சுருட்டி முடித்து குழல்களின்‌ 
முனைகளில்‌ சூடான நீராவிக்குழாய்களை 
பொருத்தினார்‌. மூங்கில்களில்‌ வெம்மை 
எழத்தொடங்கியது. ”குதிரைகள்‌ என்றாவது தங்கள்‌ 
வால்களை சுருட்டிவிட விழையுமா என 
எண்ணிக்கொண்டேன்‌” என்றான்‌ நகுலன்‌ சிரித்தபடி. 
மிருஷை “எண்ணச்செய்ய முடிந்தால்‌ எங்களில்‌ ஒரு 
பிரிவு உருவாகும்‌” என்றார்‌. “மானுடரன்றி எவ்வுயிரும்‌ 
அணிசெய்துகொள்வதில்லை” என்றான்‌ நகுலன்‌. 
“மயிலுக்கும்‌ கிளிக்கும்‌ பருவங்களை ஆக்கும்‌ 
தெய்வங்கள்‌ அணிசெய்கின்றன” என்றார்‌ மிருஷை. 


வாயிலில்‌ சிசிரன்‌ வந்து “இளவரசி திரெளபதி வருகை” 
என்றான்‌. மிருஷை திகைத்து “இப்போதா? இன்னமும்‌ 
மாலையே ஆகவில்லை...” என்று சொல்ல “இங்கு 
வந்துகொண்டிருக்கிறார்கள்‌” என்றான்‌ சிசிரன்‌. “இங்கா? 
இங்கே...” என்று மிருஷை இருவரையும்‌ பார்த்தபின்‌ 
“இங்கே எதற்கு?” என்றார்‌. சிசிரன்‌ புன்னகையுடன்‌ 
“அணிசெய்வதில்‌ அவரது கைகளும்‌ தேவையென 
உணரலாம்‌ அல்லவா?” என்றபின்‌ திரும்பிச்சென்றான்‌. 
”இங்கு எதற்கு வருகிறார்கள்‌?” என்று குகை 
யந்தாள்‌. காருஷை ”எதற்காக என்றாலும்‌ நமக்கு 
என்ன?” என்றாள்‌ கழுத்தை நொழுத்தபமு. “நாம்‌ 
பெண்களுக்கு அணிசெய்ய 
அனுமதிக்கப்படுவதேயில்லை.” 


திரெளபதியின்‌ அணிகளின்‌ ஒலி முன்னரே கேட்டது. 
கைவளை களின்‌ கிலுக்கத்துடன்‌ அவள்‌ கதவைத்திறந்து 
உள்ளே வந்தபோது சமையர்கள்‌ மூவரும்‌ நடனம்போல 
உடல்‌ வளைத்து வணங்கினார்கள்‌. திரெளபதி 
மிருஷையிடம்‌ “நான்‌ முன்னரே வந்துவிட்டேன்‌ 
சமையரே... அங்கே அரண்மனையில்‌ இன்று சடங்குகள்‌ 
என ஏதுமில்லை. தங்களைப்பற்றி அறிந்துள்ளேன்‌. 
தங்கள்‌ பணியை காணலாமென்ற எண்ணம்‌ வந்தது” 
என்றபின்‌ அருகே வந்து இடையில்‌ கைவைத்து 
நகுலனை நோக்கி நின்றாள்‌. “எல்லா 
பெண்களையும்போல எனக்கு அணிகளை காண்பது 
பிடிக்கும்‌.” 


மிருஷை “ஆம்‌, அவை மானுட உள்ளத்தின்‌ மிக அழகிய 
சில தருணங்களை புறப்பொருளில்‌ சமைத்தவை” 
என்றபின்‌ “ஆண்களின்‌ அணிகள்‌ சற்று வேறானவை 
இளவரசி” என்றார்‌. “அவற்றில்‌ ஆண்மை இருக்குமோ?” 
என்றாள்‌ திரெளபதி. “இல்லை, அணிகளில்‌ ஆண்களும்‌ 
பெண்களும்‌ உண்டு. இரு பாலினருமே அவற்றை 


அணிகிறார்கள்‌. தோள்வளைகள்‌ எவர்‌ அணிந்தாலும்‌ 
ஆண்மைகொண்டவை. தொடைச்செறிகளும்‌ 
கச்சைகளும்‌ ஆண்கள்‌. கழலும்‌ கணையாழியும்‌ 
குழையும்‌ ஆண்களணிந்தாலும்‌ பெண்மையின்‌ 
குழைவுள்ளவை.” 


திரெளபதி புன்னகை செய்தாள்‌. “ஆண்கள்‌ எதற்காக 
பெண்‌அணிகளை அணியவேண்டும்‌?” என்றாள்‌. 
“இரண்டும்‌ உண்டு இளவரசி. மானுட உடலில்‌ 
ஆண்மைகொண்ட உறுப்புகள்‌ உண்டு. பெண்மை 
கொண்ட உறுப்புகளும்‌ உண்டு. ஆணிலானாலும்‌ 
பெண்ணிலானாலும்‌ தோள்கள்‌ ஆண்மை கொண்டவை. 
அவற்றை தோள்வளைகளை அணிவித்து மேலும்‌ 
ஆண்மிடுக்கு கொள்ளச்செய்கிறோம்‌.” புன்னகையுடன்‌ 
“ஆனால்‌ கணுக்கால்களும்‌ ஆண்மை கொண்டவையே. 
அவற்றில்‌ சிலம்பையோ கழலையோ அணிவித்து சற்று 
பெண்மையை கலக்கிறோம்‌” என்றார்‌. 


“ஏன்‌?” என்று அதுவரை இருந்த புன்னகை மறைய 
கண்கள்‌ சுருங்க திரெளபதி கேட்டாள்‌. “எவர்‌ சொல்ல 
முடியும்‌? அதை அறிய மானுடக்காமத்தை 
முழுதறியவேண்டும்‌... மானுடவிழிகளில்‌ அழகுணர்வாக 
திகழும்‌ தெய்வங்கள்‌ ரதியும்‌ மதனும்‌ அல்லவா?” 
திரெளபதி தலையசைத்து “ஆம்‌” என்றாள்‌. ”பெண்‌ 
அணியும்‌ அணிகளிலேயே சரப்பொளி 
பெண்மைகொண்டது. பதக்கமாலை ஆண்மை 
கொண்டது. அவை நன்கு 
சமன்செய்யப்பட்டிருக்கவேண்டும்‌ என்கின்றன 
சமையநூல்கள்‌” என்றார்‌ மிருஷை. 


திரெளபதி நகுலனின்‌ குழல்களை சுற்றியிருந்த 
மூங்கில்களை அப்போதுதான்‌ கண்டாள்‌. ”அது என்ன 
குழலில்‌?” என்றாள்‌. “சுருள்களுக்காக இளவரசி” என்றார்‌ 
மிருஷை. “தங்கள்‌ குழல்‌ சுருளானது என்பதனால்‌ இதை 
கண்டிருக்கமாட்டீர்கள்‌.” திரெளபதி “தேவையில்லை... 
சுருள்முடி அவருக்கு பொருந்தாது. காகச்சிறகு போன்ற 
நீள்குழலே அழகு” என்றாள்‌. மிருஷை “அவரது குழல்‌ 
மென்மையானது, எளிதில்‌ சுருளும்‌. சுருள்‌ நீடிக்கவும்‌ 
செய்யும்‌” என்றார்‌. திரெளபதி கையை வீசி 
“தேவையில்லை. அதை நீள்கற்றைகளாக ஆக்குங்கள்‌” 
என்றபடி சென்று பீடத்தில்‌ அமர்ந்துகொண்டாள்‌. 


நகுலன்‌ அவளை புன்னகையுடன்‌ 
நோக்கிக்கொண்டிருந்தான்‌. அவள்‌ ஓரிரு அணிகளே 
பூண்டிருந்தாள்‌. பட்டாடையின்‌ பொன்னூல்‌ 


பின்னல்களில்‌ குதிரைகள்‌ ஒன்றை ஒன்று கடந்து 
தாவிக்கொண்டிருந்தன. நகுலன்‌ “அணிசெய்தலை 
கற்றிருக்கிறாயா?” என்றான்‌. திரெளபதி “அணிக்கலை 
அறியாத பெண்கள்‌ உண்டா?” என்றாள்‌. மிருஷை 
திரெளபதி தன்‌ அணிக்கலையில்‌ தலையிட்டதை 
விரும்பாதவராக விரைந்து அவன்‌ குழலில்‌ இருந்து 
மூங்கில்களை எடுத்தபின்‌ நறுமண எண்ணையைப்‌ பூசி 
தந்தச்சீப்பால்‌ சீவி நீட்டி நேராக்கினார்‌. மெழுகு கலந்த 
குழம்பை குழலில்‌ பூசி மீண்டும்‌ மீண்டும்‌ சீவியபோது 
குழல்‌ ஒளியுடன்‌ நீண்டு வந்தது. 


“அதை இரு தோள்களிலும்‌ விழும்படி போடுங்கள்‌” 
என்றாள்‌ திரெளபதி. ”வகிடு தேவையில்லை. நேராக 
பின்னால்‌ சீவி...” என்றாள்‌. மிருஷை “ஆணை இளவரசி” 
என்றார்‌. கலுஷை அவன்‌ கைநகங்களை வெட்ட 
காருஷை கால்களின்‌ கீழ்‌ அமர்ந்தாள்‌. திரெளபதி 
அவனையே தன்‌ பெரிய விழிகளால்‌ 
நோக்கிக்கொண்டிருந்தாள்‌. அவன்‌ விழிகள்‌ அவள்‌ 
நோக்கை சந்தித்தபோது அவை தன்னைக்‌ கடந்து 
நோக்குவதுபோல உணர்ந்தான்‌. 


நறுவெந்நீரால்‌ அவன்‌ உடலை துடைத்து சுண்ணமும்‌ 
சந்தனப்பொடியும்‌ அணிவித்தனர்‌. “நெற்றியில்‌ 
மஞ்சள்நிறப்பிறை” என்றாள்‌ திரெளபதி. “ஆணை 
இளவரசி” என்றார்‌ மிருஷை. அவளே எழுந்து அருகே 
வந்து “மீசையை இன்னமும்‌ கூராக்கலாமே” என்றாள்‌. 
“அவரது மீசை மிகவும்‌ மென்மையானது இளவரசி.” 
அவனை கூர்ந்து நோக்கி பின்பு “தேன்மெழுகிட்டு 
முறுக்கினால்‌ கூராகுமல்லவா?” என்றாள்‌. “ஆம்‌, 
ஆனால்‌...” என்று மிருஷை தயங்க “செய்யுங்கள்‌” என்று 
அவள்‌ ஆணையிட்டாள்‌. 


மிருஷை தலைவணங்கி “இளவரசி... தங்கள்‌ 
ஆணைப்படி அணிசெய்கிறோம்‌” என்றதும்‌ 
அகதைப்புரிந்துகொண்ட திரெளபதி திரும்பி நகுலனை 
நோக்கி புன்னகை புரிந்துவிட்டு வெளியே சென்றாள்‌. 
மூவரும்‌ தங்கள்‌ சொற்களை முழுமையாக இழந்தவர்கள்‌ 
போல அணிசெய்கையில்‌ மூழ்கினர்‌. முடிந்ததும்‌ கலுஷை 
ஆடியை எடுத்துக்காட்டினாள்‌. நகுலன்‌ புன்னகையுடன்‌ 
தன்‌ முகத்தை நோக்கி “யாரிவன்‌?” என்றான்‌. “உங்களை 
விடவும்‌ ஆற்றல்‌ மிக்கவன்‌...” என்றார்‌ மிருஷை. நகுலன்‌ 
புன்னகைசெய்தான்‌. 


எழுந்து தன்‌ சால்வையை அணிந்தபடி “நன்றி சமையரே. 
இனிய சொற்களுக்காகவும்‌” என்றான்‌. 


“அணிசெய்துகொண்டவர்களை மூன்றுதேவர்கள்‌ 
தொடர்கிறார்கள்‌ என்பார்கள்‌. நெளிவின்‌ தேவனாகிய 
நீர்‌. துடிப்பின்‌ தேவனாகிய எரி. ஒளியின்‌ தேவனாகிய 
சூரியன்‌. மூவரும்‌ உங்களுடன்‌ இருக்கிறார்கள்‌” என்றார்‌ 
மிருஷை. 


கூடத்தில்‌ அணிப்பரத்தையரும்‌ சூதர்களும்‌ தரையில்‌ 
அமர்ந்து வெற்றிலைபோட்டுக்கொண்டு 
நகையாடிக்கொண்டிருந்தனர்‌. அவனைக்கண்டதும்‌ ஒரு 
சூத்‌ எடுத்து அப்பால்‌ வைத்த ம்‌ 'தண்ண்‌்‌ என 

ஒலி த்து வண்டுபோல ரீங்கரித்துக்‌ காண்டே இருந்தது. 
அவன்‌ அவர்களைக்‌ கடந்து படி ஏறி மாடியை 
அடைந்தான்‌. 


கிழக்கு உப்பரிகையில்‌ திரெளபதி பீடத்தில்‌ அமர்ந்து 
கங்கையை நோக்கிக்கொண்டிருந்தாள்‌. அவள்‌ 
நெற்றியின்‌ புரிகுழலின்‌ நிழல்‌ மூக்கின்மேல்‌ ஆடியது. 
பக்கவாட்டில்‌ அவள்‌ விழிகளிரண்டும்‌ வெளியே 
பதிந்திருப்பவை போல, இரு பெரிய நீர்க்குமிழிகள்‌ என 
ஒளியுடன்‌ தெரிந்தன. காலடி ஒலிகேட்டு திரும்பியபோது 
காதணிகள்‌ கன்னத்தைத்‌ தொட்டு அசைந்தன. அவன்‌ 
தலைவணங்கியபின்‌ அப்படியே நின்றான்‌. 


திரெளபதி புன்னகையுடன்‌ அவனையே நோக்கி 
சிலகணங்கள்‌ இருந்தபின்‌ எழுந்து “பாரதத்தின்‌ நிகரற்ற 
அழகன்‌ என்று உங்களை சூதர்கள்‌ சொல்கிறார்கள்‌” 
என்றாள்‌. “அது இமயம்‌ உயர்ந்தது என்று 
சொல்வதைப்போன்ற சொல்‌” என்றாள்‌. ”பெருவீரர்கள்‌ 
எப்படியோ மிதமிஞ்சிய பயிற்சியால்‌ உடலின்‌ 
சமநிலையை இழந்துவிடுகிறார்கள்‌. உடலின்‌ ஒவ்வொரு 
உறுப்பும்‌ முழுமைகொண்டவர்‌ நீங்கள்‌.” 


நகுலன்‌ “நான்‌ அரசகுடியில்‌ பிறந்திருக்காவிட்டால்‌ 
என்னை சூதர்கள்‌ அழகன்‌ என்று 
சொல்லியிருப்பார்களா?” என்றான்‌. “ஆம்‌, 
அரசர்களையே சூதர்கள்‌ பாடமுடியும்‌...” என்றபின்‌ 
திரெளபதி வாய்விட்டுச்‌ சிரித்து “தாழ்வில்லை, 
தன்னடக்கத்துடன்‌ இருக்கிறீர்கள்‌” என்றாள்‌. நகுலன்‌ 
அவளை அணுகி வந்து பீடத்தில்‌ அமர்ந்தபடி “என்றும்‌ 
இளையோனாக இருக்கும்‌ நல்லூழ்‌ கொண்டவன்‌ 
அல்லவா நான்‌?” என்றான்‌. 


திரெளபதி அவனருகே பீடத்தில்‌ அமர்ந்தபடி “உங்கள்‌ 
இளையோன்‌ உங்கள்‌ வெண்ணிறப்படிமை 
போலிருக்கிறார்‌” என்று சொன்னாள்‌. 


“வெண்ணிறத்தாலேயே ஒரு படி அழகு 
குறைந்துவிட்டார்‌.” நகுலன்‌ “நாங்கள்‌ இரட்டையர்‌” 
என்றான்‌. “இளமையில்‌ நான்‌ அவனை நோக்கி 
திகைத்துக்கொண்டே இருந்தேன்‌. இன்னொரு நான்‌ ஏன்‌ 
வெண்மையாக இருக்கிறேன்‌ என்று.” திரெளபதி சிரித்து 
“இரட்டையராக இருப்பதைப்பற்றி என்னால்‌ 
எண்ணிப்பார்க்கவே முடியவில்லை. என்னைப்போல்‌ 
இன்னொருவர்‌ என்பதே தாளமுடிவதாக இல்லை” 
என்றாள்‌. 


“மாறாக இன்னொரு நான்‌ இருக்கிறேன்‌ என்பது ஒரு 
பெரும்‌ விடுதலை” என்றான்‌ நகுலன்‌. “வெளியே 
கிளம்பும்போது ஆடியில்‌ நம்‌ படிமையை 
விட்டுச்செல்வதுபோல. அச்சங்கள்‌ எழும்போது 
எண்ணிக்கொள்வேன்‌, நான்‌ திரும்பாவிட்டாலும்‌ 
இன்னொரு நான்‌ இல்லத்தில்‌ உள்ளேன்‌ என்று.” சிரித்து 
“என்னை இருமுறை கொல்லவேண்டும்‌ என்பதே 
எனக்களிக்கப்பட்ட பெரும்‌ நல்லூழ்‌ அல்லவா?” 
என்றான்‌. 


திரெளபதி தன்‌ கையின்‌ வளையல்களை சுழற்றியபடி, 
“தாங்கள்‌ புரவியியல்‌ கற்றவர்‌ என்கிறார்கள்‌ சூதர்கள்‌” 
என்றாள்‌. நகுலன்‌ “ஆம்‌, அதை இப்போது பாடல்களில்‌ 
சேர்த்துக்கொண்டிருக்கிறார்கள்‌. ஏழு வருடம்‌ நான்‌ 
சாலிஹோத்ரரின்‌ குருகுலத்தில்‌ இருந்தேன்‌. அங்கே 
பெரும்புல்வெளி இருந்தது. அதில்‌ காட்டிலிருந்து 
குதிரைக்குலங்கள்‌ மேயவரும்‌. அவற்றைக்‌ கண்டு 
அவற்றின்‌ மொழியையும்‌ வாழ்வையும்‌ கற்றேன்‌. 
புரவிகளை நன்கறிந்தபின்‌ நானறிந்தவை நூல்களில்‌ 
உள்ளனவா என்று பார்த்துக்கொண்டேன்‌, அவ்வளவே” 
என்றான்‌. 


சற்று முன்னால்‌ வந்து முகத்தை மடித்த கைவிரல்கள்‌ 
மேல்‌ வைத்தபடி “யானைகளில்‌ பிடியே தலைமகள்‌ 
என்பார்கள்‌” என்றாள்‌ திரெளபதி. “குதிரைகளிலும்‌ 
பெண்களே குலத்தை நடத்துகின்றன. ஆண்குதிரைகள்‌ 
தனியர்கள்‌” என்றான்‌ நகுலன்‌. “ஒரு புரவியை எப்படி 
பழக்குவீர்கள்‌?” என்று அவள்‌ தலைசரித்து கேட்டாள்‌. 
அவள்‌ உதடுகளின்‌ உள்வளைவின்‌ செம்மையை 
கன்னவளைவுகளின்‌ ஒளியை மூக்கின்மேல்‌ 
பரவியிருந்த மெல்லிய வியர்வையை கண்டான்‌. 
“குதிரைகளைப்‌ பழக்குவதென்பது நம்மை அவை 
ஏற்கும்படி செய்வதே.” 


இடது கன்னத்தின்‌ ஓரம்‌ சற்றே மடிய, “உங்களை அவை 


ஏன்‌ ஏற்கவேண்டும்‌?” என்றாள்‌ திரெளபதி. “இளவரசி, 
குதிரைகள்‌ விரைந்தோட விழைகின்றன. அவற்றின்‌ 
குளம்புகள்‌, சாட்டைக்கால்கள்‌, நீள்கழுத்து, சுழலும்‌ 
வால்‌, பறக்கும்‌ குஞ்சிமயிர்‌ அனைத்துமே தெய்வங்கள்‌ 
உணர்ந்த விரைவு என்பது விலங்குவடிவம்‌ கொண்டு 
எழுந்தவை. விரைவை அன்றி எதையும்‌ புரவி ஏற்காது. 
புரவிக்கு அதன்‌ விரைவுக்கு உதவுபவன்‌ நான்‌ என 
கற்பித்தலையே நான்‌ புரவியணைதல்‌ என்கிறேன்‌.” 


திரெளபதி சிரித்தபோது அவள்‌ வெண்பற்கள்‌ சிவப்பு 
நிறமான ஈறுகளுடன்‌ வெளித்தெரிந்தன. “புரவியின்‌ மீது 
மனிதன்‌ ஏறுவது அதன்‌ விரைவைக்‌ கூட்டும்‌ என அதை 
நம்பவைக்கவேண்டும்‌, இல்லையா?” என்றாள்‌. 
கட்டுப்படுதல்‌ என்பது ஒருவகை விரைவே என அதற்கு 
சொல்லவேண்டும்‌...” கண்களில்‌ சிரிப்பு எஞ்சியிருக்க 
முகம்‌ கூர்மைகொண்டது “அரியகலைதான்‌ அது. 
ஆனால்‌ இயல்வதே.” 


“உண்மையிலேயே புரவியின்‌ மீது ஏறும்‌ மனிதன்‌ அதன்‌ 
விரைவை கூட்டுகிறான்‌” என்றான்‌ நகுலன்‌. அவன்‌ 
சொற்களில்‌ அகவிரைவு குடியேறியது. “புரவி கட்டற்றது. 
கடிவாளமில்லாத குட்டிக்குதிரையைப்போல ஆற்றல்‌ 
நிறைந்த விலங்கு இல்லை. ஆனால்‌ அதனால்‌ ஒரு 
நாழிகை தொலைவை ஓடிக்கடக்க முடியாது. நுரைதள்ள 
நின்றுவிடும்‌. ஏனென்றால்‌ அதன்‌ சித்தம்‌ கணம்தோறும்‌ 
மாறிக்கொண்டிருக்கும்‌. செல்லும்‌ வழியில்‌ தேவையின்றி 
துள்ளும்‌. திசைமாறி ஓடும்‌. கடினமான பாதைகளை 
தெரிவு செய்யும்‌... நீர்‌ தன்‌ பாதையை தானே வகுக்கும்‌ 
ஆற்றல்‌ அற்றது என்பார்கள்‌... குதிரையும்‌ 
அப்படித்தான்‌.” 


நகுலன்‌ தொடர்ந்தான்‌ “பரிமேல்‌ ஏறும்‌ வீரன்‌ அதன்‌ 
ஆற்றல்களை தொகுத்து அளித்து அதன்‌ 
பாதைகளையும்‌ வகுக்கிறான்‌. புரவியின்‌ கண்களுடன்‌ 
மனிதனின்‌ கண்களும்‌ சேர்ந்துகொள்ள அது அறியும்‌ 
நிலம்‌ இருமடங்கு ஆகிறது. இளவரசி, காட்டுப்புரவி 
என்பது வீசியெறியப்பட்ட அம்பு. மானுடன்‌ ஏறிய புரவி 
வில்லால்‌ தொடுக்கப்பட்ட அம்பு. அதை அப்புரவியே 
உணரும்படி செய்ய முடியும்‌.” அவள்‌ அவனை 

மீண்டும்‌ புன்னகையுடன்‌ நோக்கி “ஆனால்‌ புரவிகளை 
அழித்தும்‌ வதைத்தும்‌ சேணமேற்கச்‌ செய்வதையே நான்‌ 
கண்டிருக்கிறேன்‌” என்றாள்‌. 


இல்ல்‌ அதைத்தான்‌ பெரும்பாலும்‌ செய்கிறார்கள்‌. 
ஏனென்றால்‌ குதிரைகள்‌ கூட்டமாக வாழ்பவை. 


உடனுறை குலத்தை அவை உடலாலேயே அறிகின்றன. 
குதிரையின்‌ உடலையே ஒரு பெரிய விழி என்று 
சொல்லலாம்‌. விழிபோல அது எப்போதும்‌ மெல்லிய 
துடிப்புடன்‌ அசைந்து கொண்டிருக்கிறது. மிகமிக 
நுண்ணுணர்வுகொண்டது. அதற்கு மானுடன்‌ முற்றிலும்‌ 
அயலவன்‌. அவன்‌ தொடுகை அதை நடுங்கச்‌ செய்கிறது. 
இளவரசி, கண்கள்‌ மட்டும்தான்‌ நாம்‌ கைநீட்டும்போது 
தொடுவதற்குள்ளேயே அதிர்ந்து தொடுகையை 
உணர்பவை. இளம்குதிரையை தொட கைநீட்டும்போது 
கண்போல அதன்‌ உடல்‌ அதிர்வதை காணமுடியும்‌.” 


நகுலன்‌ தொடர்ந்தான்‌ ”காட்டில்‌ புரவியின்‌ முதுகின்மேல்‌ 
பாய்ந்தேறுவது வேங்கை மட்டுமே. அத்தனை புரவிகளும்‌ 
தங்கள்‌ முதுகின்மேல்‌ வேங்கையின்‌ நகங்களைப்பற்றிய 
அச்சத்தை பூசிக்‌ கொண்டிருக்கின்றன. சிறிய ஒலியிலும்‌ 
அசைவிலும்‌ வேங்கையால்‌ கிழிக்கப்பட்ட 
மூதாதைப்புரவிகள்‌ அவற்றின்‌ முதுகுகளை 
சிலிர்க்கச்செய்கின்றன. மேயும்‌ காட்டுக்குதிரை அருகே 
ஒளிந்து நின்று ஒருமுறை கைசொடுக்கிநோக்கினால்‌ 
இதை அறியலாம்‌. அதன்‌ முதுகில்‌ வேங்கையெனும்‌ 
எண்ணம்‌ ஒருமுறை பாய்ந்துவிட்டிருக்கும்‌. சிலிர்த்து 
கனைத்தபடி அது சில அடிகள்‌ முன்னால்‌ செல்லும்‌.” 


“ஆகவே மானுடன்‌ ஏறும்போது குதிரை வெருள்கிறது. 
பின்னர்‌ கூருகிர்கள்‌ அற்ற எளிய மானுடன்‌ அவன்‌ என 
அறிகையில்‌ சினம்‌ கொள்கிறது. தான்‌ 
கட்டுப்படுத்தப்படுவதாக ௮ 
வெல்லப்படுவதாக உணர்ந்து சீற்றம்‌ கொள்கிறது. 
இளம்புரவியின்‌ சீற்றம்‌ எளியதல்ல. அதை 
தேர்ச்சியற்றவர்‌ எதிர்கொண்டால்‌ அக்கணமே கழுத்து 
முறிந்து உயிர்துறக்கவேண்டியிருக்கும்‌” நகுலன்‌ 
சொன்னான்‌. “யானைக்கும்‌ காட்டெருதுக்கும்‌ 
குதிரைக்கும்‌ மட்டுமே கொலையின்‌ இன்பம்‌ தெரியும்‌ 
இளவரசி. ஏனென்றால்‌ அவை கொல்வதற்காகவே 
கொல்பவை. உண்ணும்‌ சுவை அறியாதவை.” 


“ஆகவே புரவியின்‌ கொலைவிருப்பு மிக நுட்பமானது. 
அதை உணர்வதே புரவியியலின்‌ உச்சஅறிதல்‌” என்றான்‌ 
நகுலன்‌. “புரவி தன்‌ கொலைவிருப்பை தானே 
அறியாமல்‌ தன்னுள்‌ மறைத்து வைத்திருக்கிறது. 
தேன்துளிபோல, பாலாடைபோல ஒளிவிடும்‌ இந்த 
உயிருக்குள்‌ அப்படி ஓர்‌ விருப்பு உண்டு என எவரும்‌ 
எண்ணமாட்டார்‌. விலங்குகளில்‌ புரவியே தளிர்‌. கொலை 
எனச்‌ சொல்லும்‌ எதுவும்‌ அதன்‌ உடலில்‌ இல்லை. 
உகிர்கள்‌, பற்கள்‌, ஏன்‌ கொம்புகள்‌ கூட. புரவியின்‌ 


கண்கள்‌ மானுக்குரியவை. ஆண்புரவியில்கூட 
எப்போதுமுள்ள உணர்வென்பது கன்னியின்‌ மிரட்சியே.” 


“புரவி கொல்வதில்லை. அதனுள்‌ வாழும்‌ அந்த 
அறியாவிழைவின்‌ தெய்வம்‌ அதைவிட்டு எழுந்து 
அக்கொலையை நிகழ்த்துகிறது. புரவி கொல்வதை 
பதினெட்டுமுறை கண்டிருக்கிறேன்‌. படகு என 
அலைக்கழியும்‌. மீன்‌ என வழுக்கி அது விலகும்‌. 
அலையென தாக்கி சுழற்றிவீசும்‌. எப்போதுமே அஞ்சி 
விலகிச்செல்வது என்றே தன்னை 
அமைத்துக்கொள்ளும்‌. ஆனால்‌ அம்மனிதன்‌ கழுத்து 
எலும்பு ஒடியும்‌ ஒலியுடன்‌ மண்ணில்‌ விழுவான்‌. 
முதுகுவடம்‌ உடைந்து ஒடிந்து அதிர்ந்து அமைவான்‌.” 


“கொன்றபின்‌ குதிரை என்ன நிகழ்ந்தது என உணராமல்‌ 
சுழன்று வால்‌ குலைத்து பிடரி உலைத்து நின்று அறியா 
பெருவிழிகளை உருட்டி நோக்கும்‌. குனிந்து முகர்ந்து 
மூச்சுவிடும்‌. துயர்கொண்டு தோலை சிலிர்க்கும்‌. 
காதுகளை கூப்பி கரியவிழிகள்‌ மருண்டு சுழல மெல்ல 
கனைக்கும்‌. என்ன நிகழ்ந்தது என நாம்‌ அதற்கு 
சொல்லவேண்டுமென எண்ணி நம்மை நோக்கும்‌. 
இளவரசி, அப்போது நாமறிவோம்‌. புரவியைப்போல 
இரக்கமற்ற கொடிய விலங்கை தெய்வங்கள்‌ 
படைக்கவில்லை. உகிர்பரப்பி அறைந்து தலைபிளந்து 
குருதிகுடிக்கும்‌ சிம்மமும்‌ எளியதே.” 


“கொன்றபின்னரும்‌ புரவி குருதிமணம்‌ அற்றதாகவே 
இருக்கும்‌” என்றான்‌ நகுலன்‌. “புரவியியலாளனுக்கு 
குதிரையின்‌ மணமே இனியது. சாரல்மழைபெய்த 
புல்வெளி என மெல்லிய ரோமப்பரப்பில்‌ ஊறி உருண்டு 
சொட்டும்‌ வியர்வைத்துளிகளின்‌ மணம்‌. கடைவாயில்‌ 
வெண்நுரையாக வழியும்‌ எச்சிலின்‌ மணம்‌ நம்‌ 
கனவுகளுக்குள்‌ புகுவது. அதை யானைமதத்தின்‌ 
மணத்துடன்‌ ஒப்பிடுவார்கள்‌. குருதியின்‌ மணம்‌ 
போன்றது அது. குருதியின்‌ உப்பும்‌ அனலும்‌ அதில்‌ 
இல்லை. கனிந்து பழுத்த குருதி அது.” 


“குதிரை கொலைவிலங்கு என அறிந்த புரவியாளன்‌ 
அதன்‌ அழகைக்‌ கண்டு அதை கள்ளமற்றது என்று 
எண்ணுவதை கடந்தவன்‌. கட்டற்று துள்ளும்‌ 
குதிரைக்குட்டி ஒரு கன்று அல்ல. மான்‌ அல்ல. 
சிம்மக்குருளை கூட அல்ல. அது பிறிதொன்று. 
நஞ்சுமுனைகொண்ட அம்பு. அறம்பாடப்பட்ட சுவடி. 
ஆனால்‌ பேரழகு கொண்டது. அதை வென்றவனின்‌ 
ஆற்றல்‌ வாய்ந்த படைக்கலம்‌” என்றான்‌ நகுலன்‌. 


“ஆகவே கட்டற்று துள்ளும்‌ புரவியை வெல்ல எளிய வழி 
என்பது அதை வல்லமையால்‌ அடக்குவதே.” 


“வேங்கையால்‌ பாய்ந்து பற்றப்பட்ட புரவி காட்டில்‌ 
கனைத்தபடி விரைந்தோடும்‌. ஓடி ஓடி ஓர்‌ எல்லையில்‌ 
அது அறியும்‌ வேங்கையின்‌ வல்லமை பெரிதென்று. 
அக்கணத்தில்‌ அதன்‌ கால்‌ தளரத்தொடங்கும்‌. அது 
தன்னை வேங்கையின்‌ பசிக்குமுன்‌ படைக்கும்‌. புரவியை 
பழக்குபவர்கள்‌ வேங்கைநகத்தை படைக்கலமாக 
கொண்டிருப்பார்கள்‌. இரும்புத்‌ துரட்டியின்‌ 
கூர்முனையால்‌ துளைக்கப்பட்டு கனைத்துக்கொண்டே 
குதிரை கால்தளரும்போது புரவியாளன்‌ 
வெல்லத்தொடங்குகிறான்‌. புரவியாளனின்‌ அறைகூவல்‌ 
என்பது அக்கணம்‌ வரை அதன்மேல்‌ இருந்துவிடுவதே... 
அவனால்‌ அவன்‌ வெல்லத்தொடங்கும்‌ அக்கணத்தை 
உணரமுடியும்‌. அவன்‌ தன்‌ வாழ்நாளில்‌ உணரும்‌ பெரும்‌ 
இன்பம்‌ அதுவே.” 


நகுலன்‌ அவளிடம்‌ பேசவில்லை. ஒவ்வொரு அறிதலும்‌ 
இன்னொன்றை காட்ட தன்‌ சொற்களாலேயே 
இழுக்கப்பட்டு சென்றான்‌. அவன்‌ 
சொல்லிக்கொண்டிருந்ததை அப்போதுதான்‌ அவன்‌ 
அறிந்துகொண்டான்‌. “குதிரை முதலில்‌ தன்னை 
அவனுக்கு அளிக்கிறது. முழுமையாக பணிந்து 
நின்றுவிடுகிறது. அதன்‌ உடல்‌ சிலிர்த்துக்கொண்டே 
இருக்கும்‌. அதன்‌ வாயிலிருந்து வழிந்த நுரைதெறித்து 
அவன்‌ உடலெங்கும்‌ மதநீரின்‌ மணம்‌ நிறைந்திருக்கும்‌. 
என்னை கொன்று உண்‌ என்று அது அவனிடம்‌ 
சொல்லும்‌.” 


“அப்போது அவன்‌ கனிந்து அதனிடம்‌ சொல்கிறான்‌, 
நான்‌ உன்னை வெல்லவில்லை. உன்‌ ஆணவத்தை 
அவமதிக்கவுமில்லை. உன்னை என்னுடன்‌ 
இணைத்துக்கொள்கிறேன்‌. நீ என்‌ உடலாக நான்‌ உன்‌ 
உடலாக ஆகப்போகிறோம்‌. நான்‌ எளிய கால்கள்‌ 
கொண்ட மானுடன்‌. நீ மலைக்காற்றுகளை 
குளம்புகளாகக்‌ கொண்டவள்‌. உன்‌ கால்களை எனக்குக்‌ 
கொடு. என்‌ கண்களை நான்‌ உனக்கு அளிக்கிறேன்‌. 
நான்கு கால்களும்‌ இரண்டு கைகளும்‌ இரண்டு 
தலைகளும்‌ கொண்ட வெல்லமுடியாத இவ்விலங்கை 
தெய்வங்கள்‌ படைக்கவில்லை. ஆனால்‌ 
தெய்வங்களனைத்தும்‌ விரும்புவது இது என்கிறான்‌.” 


“அது அவனுடன்‌ இணைந்துகொள்கிறது. என்றோ 
மானுடவரலாற்றின்‌ ஏதோ ஒரு மகத்தான தருணத்தில்‌ 


நிகழ்ந்த இணைவு அது. ஒவ்வொரு முறை அது 
நிகழும்போதும்‌ அந்த படைப்புவிந்தை மீண்டும்‌ 
வெளிப்படுகிறது” என்றான்‌ நகுலன்‌. “புரவியின்‌ உடல்‌ 
மானுடனை அறியும்‌ கணம்‌ போல ஒருபோதும்‌ 
சொல்லிவிடமுடியாத மந்தணம்‌ வேறில்லை. அது ஒரு 
யோகம்‌. இரண்டின்மை. சொல்லுக்கு அப்பால்‌ உடல்கள்‌ 
ஒன்றை ஒன்று அறிகின்றன. இரண்டு உள்ளங்களும்‌ 
திகைத்து விலகி நின்றிருக்கின்றன. மிகச்சிறந்த 
புரவியூர்தலுக்குப்‌ பின்‌ மானுடன்‌ ஒருபோதும்‌ 
இப்புவியில்‌ தன்னை தனியனென்று உணரமாட்டான்‌.” 


திரெளபதியின்‌ விழிகள்‌ அவன்‌ மேல்‌ நிலைத்திருந்தன. 
அவற்றின்‌ இருபக்கக்‌ கூர்முனைகள்‌ மையிடப்பட்டு 
கருங்கரடியின்‌ நகங்கள்‌ போலிருப்பதாக 
எண்ணிக்கொண்டான்‌. பெருமூச்சுடன்‌ அவள்‌ கலைந்து 
“நாளை உங்களுடன்‌ குதிரையில்லம்‌ செல்ல 
விழைகிறேன்‌...” என்றாள்‌. ”ஆம்‌, செல்வோம்‌” என்றான்‌. 
அவள்‌ எழுந்தபோது மேலாடை சரிந்தது. மெல்ல அதை 
எடுத்து தன்‌ முலைகள்‌ மேல்‌ போட்டபடி அவன்‌ 
விழிகளை நோக்கினாள்‌. அவற்றுக்குள்‌ 
தொலைதூரத்துப்‌ பறத்தல்‌ ஒன்றின்‌ நிழல்‌ என ஓர்‌ 
அசைவு தெரிய அவன்‌ எழுந்து கைகள்‌ பதைக்க 
நின்றான்‌. 


அவள்‌ புன்னகைத்ததும்‌ அவன்‌ அவளை அணுகி 
இடையை சேர்த்து பற்றிக்கொண்டான்‌. அவள்‌ தன்‌ 
கைகளால்‌ அவனை சுற்றி அணைத்து முகத்தருகே 
முகம்தூக்கி “நான்‌ முதல்பெண்‌ அல்லவா?” என்றாள்‌. 
“ஆம்‌” என்றபின்‌ அவன்‌ குனிய அவன்‌ மூச்சுக்காற்றில்‌ 
அவள்‌ நெற்றியின்‌ ஒற்றைக்குழல்‌ அசைந்தது. “இன்று 
நானும்‌ புதியவளே” என்றாள்‌. அவன்‌ அவள்‌ கன்னத்தை 
மிக மென்மையாக தடவி புன்னகைத்தான்‌. பின்‌ அவள்‌ 
இதழ்களில்‌ அழுந்த முத்தமிட்டான்‌. 


அவள்‌ தோள்வளைவில்‌ அவன்‌ முகம்‌ பொருந்தியது. 
அவன்‌ காதுகளில்‌ மெல்லிய குரலில்‌ அவள்‌ கேட்டாள்‌ 
“நீங்கள்‌ எப்படி புரவியை பழக்குவீர்கள்‌?” நகுலன்‌ 
“புரவிக்குப்‌ பிடித்த ஒரு நடிப்பை அளிப்பேன்‌. அதைவிட 
எளிய புரவியென அதன்‌ முன்‌ நிற்பேன்‌. உடலால்‌ 
அசைவால்‌ மணத்தால்‌ புரவியென்றே ஆவேன்‌. அது 
என்னை வெல்லும்போது அதன்‌ தயக்கங்கள்‌ மறையும்‌. 
அந்த அணுக்கத்தில்‌ அதன்‌ நெஞ்சில்‌ நுழைவேன்‌. பின்‌ 
அதன்‌ முதுகை ஆளுவேன்‌” என்றான்‌. அவள்‌ அவன்‌ 
காதில்‌ சிட்டுக்குருவியின்‌ ஒலி என மெல்ல சிரித்து 
காதுமடலை கடித்தாள்‌. அவன்‌ அவளை அள்ளி தன்‌ 


கைகளில்‌ எடுத்துக்கொண்டான்‌. 
வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

“வைவஸ்வத மனுவின்‌ மைந்தனாகிய மாமன்னர்‌ 
சர்யாதிக்கு மகளாகப்‌ பிறந்த சுகன்யையை 
வாழ்த்துவோம்‌. இந்த இளங்குளிர்‌ மாலையில்‌ அவள்‌ 
கதையை பாடப்பணித்த சொல்தெய்வத்தை 
வணங்குவோம்‌. வெற்றியும்‌ புகழும்‌ விளங்கும்‌ பாஞ்சால 
மண்ணில்‌ அவள்‌ கதை மீண்டும்‌ எழுக! நாவிலிருந்து 
நாவுக்கு பற்றிக்கொண்டு காலமுடிவுவரை அது நீள்க!” 
என்று சூதர்‌ பாடிவிட்டு கண்களை மூடிக்கொள்ள 
குறுமுழவும்‌ யாழும்‌ அந்த சுதியை மீட்டி முன்சென்று 
அமைந்தன. அவரது குரல்‌ எழுந்தது. 


சர்யாதிக்கு நாலாயிரம்‌ துணைவியர்‌ இருந்தனர்‌ என்றனர்‌ 
புலவர்‌. அவர்கள்‌ எவரும்‌ கருவுறாததனால்‌ 
துயர்கொண்டிருந்தபோது பாலையில்மழையென சிவை 
என்னும்‌ துணைவி கருவுற்ற செய்திவந்தது. தென்மேற்கு 
திசை நோக்கி நின்று தன்‌ மூதன்னையரை எண்‌ 
கண்ணீர்விட்ட சர்யாதி மகளிர்மாளிகைக்கு ஓடிச்சென்று 
சிவையின்‌ காலடிகளில்‌ விழுந்து பணிந்தான்‌. அவள்‌ 
வயிறு எழுந்து பெற்ற மகளுக்கு நன்மகள்‌ என்ற 
பொருளில்‌ சுகன்யை என்று பெயரிட்டான்‌. 


அதன்பின்‌ மகளுடன்‌ குலவி வாழ்வதே அவன்‌ அறிந்த 
உலகின்பமாக ஆயிற்று. கோலையும்‌ முடியையும்‌ 
அமைச்சரிடம்‌ அளித்துவிட்டு இனிய மலர்க்காடுகளில்‌ 
மகளுடனும்‌ மனைவியருடனும்‌ விளையாடி வாழ்ந்தான்‌. 
ஒவ்வொரு முறையும்‌ மானுடர்‌ புகாத பேரழகுகொண்ட 
காடுகளை கண்டறிந்து சொல்லும்படி தன்‌ ஒற்றர்களுக்கு 
ஆணையிட்டான்‌. அவர்கள்‌ சொன்ன சியவனவனம்‌ 
என்னும்‌ காடு அவன்‌ கண்டதிலேயே பேரழகு 
கொண்டிருந்தது. வானுருகி வழிந்த சிற்றாறின்‌ கரையில்‌ 
தளிர்களும்‌ மலர்களும்‌ செறிந்த மரங்களால்‌ ஆன 
இளஞ்சோலை. அதில்‌ யானைத்தோலால்‌ கூடாரமடித்து 
தன்‌ ஏழு துணைவியருடனும்‌ இளமகளுடனும்‌ அவள்‌ 
தோழிகளுடனும்‌ அவன்‌ கானாடலானான்‌. 


பேதை முதிர்ந்து பெதும்பையென்றாகிய சுகன்யை 
பேரழகு கொண்டிருந்தாள்‌. மண்ணிற்கு வந்த 
பெண்களில்‌ அவளுக்கு நிகரான பேரழகிகள்‌ 
பன்னிருவர்‌ மட்டுமே என்றனர்‌ சூதர்‌. அப்பன்னிருவரில்‌ 


வாழ்பவள்‌ அவளே என்றனர்‌. எருமைவிழிகளின்‌ 
மின்னும்‌ கருமைகொண்டது அவள்‌ உடல்‌. இருளில்‌ 
அவள்‌ நகங்களின்‌ ஒளியை காணமுடியும்‌ என்றனர்‌ 
சேடியர்‌. தொலைதூரத்து ஒளிச்சாளரத்தை மின்னும்‌ 
அவள்‌ கன்ன வளைவில்‌ கண்டேன்‌ என்றாள்‌ ஒரு 
செவிலி. இருண்ட அந்தியில்‌ பறக்கும்‌ கொக்குநிரை என 
புன்னகைப்பவள்‌ என்றனர்‌ அவைக்கவிஞர்‌. 
வைவஸ்வத நாடு மறுவுருகொண்ட திருவுரு என 
அவளை வழிபட்டது. 


சுகன்யை தன்‌ தந்தையை அன்றி அண்மகன்களை 
அணுகியறிந்திருக்கவில்லை. அவனோ மணிமுடியை 
அவள்‌ காலடியில்‌ வைத்துப்‌ பணிந்து அவள்‌ சொற்கள்‌ 
ஒவ்வொன்றையும்‌ இறையருளிச்செயல்கள்‌ என 
எண்ணுபவனாக இருந்தான்‌. அவள்‌ எண்ணங்கள்‌ 
ஆணைகளென்றாயின. அவள்‌ விழியசைவுக்காக 
படைக்கலங்கள்‌ காத்திருந்தன. தன்‌ ஒளியையே 
தன்னைச்சுற்றி உலகாக அமைத்துக்கொண்ட அகல்சுடர்‌ 
என அங்கிருந்தாள்‌. 


சியவனவனத்தில்‌ மரங்களில்‌ ஏறி மலர்கொய்து 
தொடுத்து காட்டுமான்களுக்கு அணிவித்தும்‌ 
சிட்டுகளைப்‌ பிடித்து சிறகுகளில்‌ வண்ணம்பூசி 
பறக்கவிட்டும்‌ காட்டுப்புரவிகளை அஞ்சி 
விரையச்செய்து நகைத்தும்‌ அவளும்‌ தோழியரும்‌ 
விளையாடினர்‌. அங்கிருந்த சியவனதீர்த்தமெனும்‌ 
ஆற்றில்‌ குளிராடினர்‌. பின்னர்‌ அவள்‌ கரையேறி 
அங்கிருந்த பெருமரமொன்றின்‌ அடியில்‌ சென்று நின்று 
தன்‌ அடையை அகற்றி மாற்றாடையை 
கையிலெடுத்தாள்‌. 


கன்னியுடலில்‌ ரதிதேவியளித்த காணான்‌ கண்களுண்டு. 
தன்னை எவரோ நோக்குவதறிந்து அவள்‌ ஆடையால்‌ 
முலைகளை மறைத்துக்கொண்டு நோக்கினாள்‌. எங்கும்‌ 
எவருமில்லை என்றானபின்னும்‌ இளநெஞ்சம்‌ ஏன்‌ 
துடிக்கிறதென்று வியந்தாள்‌. திரும்பித்திரும்பி 
நோக்கியபோது அருகே இருந்த புற்றுக்குள்‌ இருந்து 
மின்னும்‌ இரு விழிகளைக்‌ கண்டாள்‌. சினம்‌ கொண்டு 
“நாணிலாது என்னை நோக்கும்‌ நீ யார்‌?” என்று கேட்டாள்‌. 


புற்றுக்குள்‌ வேரும்‌ சருகும்‌ இலையும்‌ தன்‌ சடையும்‌ மூடி 
அமர்ந்து நெடுந்தவம்‌ செய்துகொண்டிருந்த சியவனர்‌ 
“பெண்ணே, இது என்காடு. என்‌ தவச்சாலை. இங்கு 
வந்தவள்‌ நீயே” என்றார்‌. “எழுந்து விலகு, இது என்‌ 
ஆணை” என்றாள்‌ சுகன்யை. 


“விலகிச்செல்லவேண்டியவள்‌ நீ...” என்றார்‌ சியவனர்‌. 
சினம்கொண்ட சுகன்யை அருகே இருந்த இரு 
முட்களைப்பிடுங்கி அவர்‌ விழிகளில்‌ பாய்ச்சினாள்‌. தன்‌ 
வலியை வென்று சியவனர்‌ புன்னகைசெய்து 
”இவ்வண்ணம்‌ ஆகுமென்றிருக்கிறது... நன்று” என்றார்‌. 
ஏளனத்துடன்‌ அங்கேயே நின்று தன்‌ ஆடைகளைந்து 
மாற்றாடை அணிந்து நீள்குழலைச்‌ சுருட்டி கட்டி 
சுகன்யை நடந்து சென்றாள்‌. நடந்தது என்ன என்று 
எவரிடமும்‌ சொல்லவில்லை. 


வைவஸ்வதநாட்மல்‌ அன்றுமுதல்‌ 
மழையில்லாமலாகியது. பசுக்கள்‌ குருதி கறந்தன. 
கன்றுகள்‌ ஊனுண்டன. குழவிகள்‌ இறந்து பிறந்தன. 
வயல்களில்‌ எருக்கு எழுந்தது. அன்னக்கலங்களில்‌ நாகம்‌ 
சுருண்டிருந்தது. நிமித்திகரை வரவழைத்து குறிகள்‌ 
தேர்ந்தபோது அவர்கள்‌ ”முனிவர்‌ எவரோ 
தீச்சொல்லிட்டுவிட்டனர்‌. நோவில்‌ நெளிந்த நா ஒன்றின்‌ 
சொல்லே இங்கு நெருப்புமழையென்று 
பெய்திறங்குகிறது” என்றனர்‌. “எவர்‌ பிழை செய்தது? 
பிழைசெய்தோர்‌ வந்து சொல்லுங்கள்‌” என்று அரசர்‌ 
அறிவித்தார்‌. 


எவரும்‌ வந்து பிழை சொல்லவில்லை. அரசனின்‌ 
அறிவிப்பை அறிந்தாலும்‌ சுகன்யை தன்‌ பிழை 
என்னவென்று அறிந்திருக்கவில்லை. உரியது 
செய்தவளாகவே தன்னை உணர்ந்தாள்‌. 
குடிகளனைவரும்‌ வந்து அரசக்‌ கொடிமரத்தைத்‌ 
தொடவேண்டுமென்று சர்யாதி ஆணையிட்டார்‌. 
பிழைசெய்த நெஞ்சுள்ளவர்‌ தொட்டால்‌ கொடி அறுந்து 
கீழிறங்கும்‌ என்றனர்‌ நிமித்திகர்‌. நாட்டுமக்கள்‌ 
அனைவரும்‌ தொட்டனர்‌. சுகன்யையும்‌ தொட்டு 
வணங்கினாள்‌. கொடி இறங்கவில்லை. 


சுகன்யையின்‌ கண்ணெதிரே நாடு கருகி அழிந்தது. 
கொற்றவை ஆலயத்தில்‌ குழல்பூசனை செய்யச்‌ சென்று 
மீண்டபோது சாலையோரத்தில்‌ பசித்து சோந்து கிடந்த 
குழவிகளைக்‌ கண்டாள்‌. நெஞ்சு உருகி அழுதபடி 
அரண்மனைக்கு வந்தாள்‌. தன்‌ உப்பரிகையில்‌ அமர்ந்து 
அழுத அவளிடம்‌ செவிலியான மாயை வந்து ஏனென்று 
கேட்டாள்‌. நிகழ்ந்ததை சொன்னபின்‌ “நான்‌ செய்ததில்‌ 
பிழையென்ன? என்‌ கன்னியுடலைப்‌ பார்த்த விழிகள்‌ 
பிழை செய்தவை அல்லவா?” என்றாள்‌. 


“ஆடை விலக்குகையில்‌ உன்‌ ஆழ்நெஞ்சு அங்கே இரு 
விழிகளை விழைந்தது என்றால்‌ உன்‌ செயல்‌ பிழையே” 


என்றாள்‌ செவிலி. திகைத்து சிலகணங்கள்‌ 
நோக்கியிருந்தபின்‌ எழுந்து ஓடி தன்‌ தந்தையை அணுகி 
“தந்தையே, நான்‌ பெரும்பிழை செய்துவிட்டேன்‌” என்று 
கூவி அழுதாள்‌. “முனிவர்‌ ஒருவருக்கு 
தீங்கிழைத்துவிட்டேன்‌... என்னை அவரிடம்‌ 
அழைத்துச்செல்லுங்கள்‌” என்றாள்‌. 


மகளுடன்‌ சியவனவனத்திற்குச்‌ சென்ற சர்யாதி அங்கே 
விழிகள்‌ புண்ணாகி அமர்ந்திருந்த சியவனமுனிவரின்‌ 
கால்களில்‌ விழுந்து பணிந்தார்‌. “எந்தையே, எங்கள்‌ மேல்‌ 
சினம்‌ கொள்ளாதீர்‌. உங்கள்‌ தீச்சொல்லை 
இன்சொல்லால்‌ அணையுங்கள்‌” என்றார்‌. “அரசே, உன்‌ 
மகள்‌ என்‌ முகவிழிகளை அணைத்தாள்‌. அணைந்தவை 
அனல்களாக என்னுள்ளே விழுந்து எழுந்தன. எனக்குள்‌ 
திறந்திருக்கும்‌ ஆயிரம்‌ கோடி விழிகளால்‌ நான்‌ 
காண்பதெல்லாம்‌ காமமே. இனி எனக்கு தவம்‌ நிறையாது. 
இல்லறத்தை விழைகிறேன்‌. உன்‌ மகளை எனக்குக்‌ 
கொடு” என்றார்‌. 


திகைத்த அரசன்‌ “முனிவரே, தாங்கள்‌ முதியவர்‌. 
அழகற்றவர்‌. விழிகளும்‌ இல்லாதவர்‌. மண்ணில்‌ மலர்ந்த 
பேரழகிகளில்‌ ஒருத்தி என்‌ மகள்‌. அவளை எப்படி 
உங்களுக்கு அளிப்பேன்‌?” என்றார்‌. “பேரழகிகள்‌ 
ஒருபோதும்‌ எளிய வாழ்க்கையை அடைவதில்லை 
என்று உணர்க. நான்‌ பிறிதொரு பெண்ணை மணப்பதே 
அப்பெண்ணுக்கிழைக்கும்‌ தீங்கு. உன்‌ மகளை 
மணந்தால்‌ அவள்‌ செய்த பிழையின்‌ ஈடென்றே ஆகும்‌ 
அது” என்றார்‌ சியவனர்‌. 


சுகன்யை தந்தையிடம்‌ ”கந்தையே, அவர்‌ சொல்வதே 
முறை என்று எண்ணுகிறேன்‌. நான்‌ செய்த பிழையை 
நானே ஈடுசெய்யவேண்டும்‌. என்னால்‌ என்‌ நகர்‌ அழிந்தது 
என்ற சொல்‌ நிற்றலாகாது. அங்கே பசித்து கலுழும்‌ 
குழந்தைகளுக்காக நான்‌ செய்தாகவேண்டியது இது. 
என்னை வாழ்த்துங்கள்‌” என்றாள்‌. அருகிருந்த ஆற்றின்‌ 
நீரை அள்ளி அவளை முனிவருக்கு நீரளித்து 
கண்ணீருடன்‌ மீண்டார்‌ சர்யாதி. 


கன்னி குலமகளாகும்‌ விந்தைக்கு நிகரானது மலர்‌ 
கனியாவது மட்டுமே. முனிவரை மணந்த சுகன்யை 
அவருடைய நலமொன்றையே நினைப்பவள்‌ ஆனாள்‌. 
அவள்‌ மிகுபுலர்‌ காலையில்‌ எழுந்து நீராடி அவரது 
பூசெய்கைக்கான மலர்கொய்து வந்து வைத்து அவரை 
எழுப்பினாள்‌. அவர்‌ வழிபட்டு வந்ததும்‌ இன்னமுதை 
ஆக்கி அவருக்கு அளித்தாள்‌. காட்டில்‌ சென்று 


காய்கனிதேர்ந்து கொண்டுவந்து அவருக்கு அளித்தாள்‌. 
எதையும்‌ அவளிடம்‌ கேட்டு அவர்‌ அடையவில்லை. 
அவர்‌ துயின்றபின்‌ தான்‌ துயின்றாள்‌. 


விழியற்றவரின்‌ விழிகளாக அவள்‌ சொற்கள்‌ 
அமைந்தன. அவள்‌ விழிகள்‌ வழியாக அவர்‌ இளமை 
எழுந்த மலர்ச்சோலையையும்‌ வண்ணப்பறவைகளையும்‌ 
மலைகளையும்‌ முகில்களையும்‌ கண்டார்‌. அவர்‌ அறிந்த 
சொற்களெல்லாம்‌ புதுப்பொருள்‌ கொண்டன. அவர்‌ 
கற்று மறந்த நூல்களெல்லாம்‌ பிறவி நினைவுகளென 
மீண்டு வந்தன. பிறிதொரு வாழ்க்கையில்‌ நுழைந்த 
சியவனர்‌ “விழியின்மையை அருளென உணரச்செய்தாய்‌ 
தேவி... நீ வாழ்க!” என்றார்‌. 


கடும்‌ கோடையில்‌ ஒருநாள்‌ இரவெல்லாம்‌ கணவனுக்கு 
மயில்பீலி விசிறியால்‌ விசிறி துயிலச்செய்தபின்‌ சற்றே 
கண்ணயர்ந்து விழித்த சுகன்யை உடலெங்கும்‌ 
வெம்மையை உணர்ந்து விடிந்துவிட்டதென்று எழுந்து 
பின்னிரவிலேயே சியவனவதி ஆற்றுக்கு சென்றாள்‌. 
இரவு கனிந்த அவ்வேளையில்‌ அங்கே நீர்ச்சுழிப்பில்‌ 
துளிசிதறத்‌ துள்ளியோடியும்‌ கழுத்துக்களை 
அடித்துக்கொண்டு கனைத்தும்‌ விளையாடிய இரு 
குதிரைகளை கண்டாள்‌. ஒன்று வெண்குதிரை. 
இன்னொன்று கருங்குதிரை. அவற்றின்‌ அழகில்‌ மயங்கி 
அங்கே நின்றிருந்தாள்‌. 


அவள்‌ உள்ளம்‌ சென்று தொட்டதும்‌ குதிரைகள்‌ திரும்பி 
நோக்கின. குதிரை வடிவாக வந்த அஸ்வினிதேவர்கள்‌ 
இருவரும்‌ உருவும்‌ நிழலுமென ஓடி அவளருகே வந்தனர்‌. 
”விண்ணகத்து கன்னியரை விட 
அழகுகொண்டிருக்கிறாய்‌. இந்த அடவியில்‌ என்ன 
செய்கிறாய்‌?” என்று கேட்டனர்‌. “நான்‌ சர்யாதி மன்னரின்‌ 
மகள்‌. சியவனரின்‌ துணைவி. இங்கு நீராட வந்தேன்‌” என 
அவள்‌ சொன்னதும்‌ அவர்கள்‌ அவளை 
அறிந்துகொண்டனர்‌. 


“உன்‌ அழகை விழியிழந்தவனுக்காக வீணடிக்கலாமா? 
எங்களை ஏற்றுக்கொள்‌. விண்ணில்‌ முகில்களில்‌ 
உன்னை ஏற்றிக்கொண்டு செல்கிறோம்‌” என்றனர்‌ 
அஸ்வினிதேவர்கள்‌. “வாழ்க்கையின்‌ இன்பத்தை 
எதன்பொருட்டும்‌ மானுடர்‌ துறக்கலாகாது. ஏனென்றால்‌ 
துறந்தவை பேருருக்கொள்ளும்‌ ஆழம்‌ ஒன்று 
அவர்களுக்குள்‌ உள்ளது.” சினம்‌ கொண்ட சுகன்யை 
“விலகிச்செல்லுங்கள்‌! என்‌ கற்பின்‌ சொல்லால்‌ உங்களை 
சுட்டெரிப்பேன்‌” என்று சீறினாள்‌. 


ஆனால்‌ அஞ்சாது அவர்கள்‌ அவளை தொடர்ந்து 
வந்தனர்‌. “நீ விழைவதென்ன? எங்கள்‌ காதலுக்கு 
நாங்கள்‌ கையளிக்கவேண்டிய கன்னிப்பரிசென்ன?” 
என்றனர்‌. ”இக்கணமே செல்லாவிடில்‌ பழிகொண்டே 
மீள்வீர்‌” என்று அவள்‌ கண்ணீருடன்‌ சொன்னாள்‌. 
“பத்தினியாகிய உனது நெஞ்சு நிறைந்திருப்பது கணவன்‌ 
மீதான காதலே என்றறிவோம்‌. நாங்கள்‌ பேசுவது 
உன்னுள்‌ உறையும்‌ கன்னியிடம்‌. அவள்‌ விழைவை 
கேட்டு எங்களுக்கு சொல்‌” என்றனர்‌. அவள்‌ திரும்பி ஒரு 
கை நீரை அள்ளி கையிலெடுத்தபோது அது ஊழி 
நெருப்பென செவ்வொளி கொள்வதைக்‌ கண்டு 
அவர்கள்‌ அஞ்சி பணிந்தனர்‌. 


“தேவி, எங்களை பொறுத்தருளுங்கள்‌...” என்றனர்‌ 
அஸ்வினிதேவர்கள்‌. “மண்ணிலுள்ள மானுடரின்‌ 
ஒழுக்கங்களும்‌ நெறிகளும்‌ எங்களுக்கில்லை. மானுடர்‌ 
சொற்களில்‌ உறையும்‌ மறைபொருட்களையும்‌ நாங்கள்‌ 
அறியோம்‌. சேவல்‌ கொண்டையை சூடியிருப்பதுபோல்‌ 
விழைவை ஒளிரும்‌ முடியெனச்‌ 
சூடியவர்களென்பதனால்தான்‌ நாங்கள்‌ தேவர்கள்‌. 
எங்கள்மீது பிழையில்லை” என்றனர்‌. 


“விலகிச்செல்லுங்கள்‌” என்று அவள்‌ கண்ணீருடன்‌ 
மூச்சிரைக்க சொன்னாள்‌. “செல்கிறோம்‌. நீ 
செல்லும்பாதையில்‌ எங்கள்‌ குளம்படிகளை காண்பாய்‌ 
என்றால்‌ மீள வருவோம்‌” என அவர்கள்‌ மறைந்தனர்‌. 
அவள்‌ மெல்ல நடந்து காட்டுப்பாதையைக்‌ கடந்து தன்‌ 
குடிலுக்குச்‌ செல்லும்‌ வழியெல்லாம்‌ மண்ணை 
நோக்கியபடியே வந்தாள்‌. பன்றியும்‌ காட்டாடும்‌ மானும்‌ 
நடந்த குளம்படிகளையே கண்டாள்‌. குடிலை 
அணுகும்போது கால்கழுவி வந்த ஈரமண்ணில்‌ 
குளம்படிகளைக்‌ கண்டு திகைத்து நின்றாள்‌. 


அவள்‌ முன்‌ எழுந்த அஸ்வினிதேவர்கள்‌ “நீ எங்களுக்கு 
அருளவேண்டும்‌... உன்‌ கணவனை உதறி எங்களை 
ஏற்றுக்கொள்‌” என்றனர்‌. “கன்றுணாது கலம்படாது 
வீணான பால்‌ என நீ அழியலாகாது” என்றனர்‌. அவள்‌ 
“விலகுங்கள்‌” என்று கூவி அவர்கள்‌ மேல்‌ தீச்சொல்லிட 
தன்‌ குடத்து நீரில்‌ கைவிட்டாள்‌. அதில்‌ விழுந்த துளை 
வழியாக நீரெல்லாம்‌ ஒழுகி மறைந்திருப்பதை கண்டாள்‌. 


“உன்‌ கணவனை விட்டு மீள உனக்கிருக்கும்‌ தடைதான்‌ 
என்ன? அவர்‌ விழிகளை பறித்தவள்‌ நீ என்பது 
மட்டும்தானே? உன்‌ கணவரின்‌ விழிகளை திருப்பி 
அளிக்கிறோம்‌” என்றனர்‌. “விலகுங்கள்‌... “ என்று 


சொல்லி தன்‌ மூதாதையரை விளித்தபடி அவள்‌ 
கண்களை மூடிக்கொண்டாள்‌. உடல்நடுங்கி கைகள்‌ 
பதைக்க நின்று அழுதாள்‌. 


அவள்‌ செவிகளை அணுகி “நீ பழி சுமக்காமலிருக்கும்‌ 
வழியொன்றை சொல்கிறோம்‌. நாங்கள்‌ 
விண்மருத்துவர்கள்‌ என்று அறிந்திருப்பாய்‌. எங்கள்‌ 
பெயரைச்சொல்லி இந்த ஆற்றுநீரில்‌ மூழ்கி எழுந்தால்‌ 
உன்‌ கணவர்‌ விழியை மீளப்பெறுவார்‌. ஆனால்‌ 
அவருடன்‌ நாங்களும்‌ எழுவோம்‌. தோற்றத்திலோ 
அசைவிலோ பேச்சிலோ பிறவற்றிலோ மூவரும்‌ 
ஒன்றுபோலவே இருப்போம்‌. மூவரில்‌ ஒருவரை நீ உன்‌ 
கணவனென தெரிவுசெய்யலாம்‌” என்றனர்‌. 


“விலகுங்கள்‌!” என அவள்‌ கூவினாள்‌. “ஆம்‌, அது ஒன்றே 
நல்ல வழி. நீ செய்த பிழை நிகராகும்‌. உன்‌ கணவன்‌ 
விழிபெற நீ செய்த நற்செயல்‌ என்றே இது 
கொள்ளப்படும்‌. நீ எங்களில்‌ ஒருவரை தெரிவுசெய்தால்‌ 
அது உன்‌ அறியாமை என்றே தெய்வங்களும்‌ 
எண்ணலாகும்‌” என்றார்கள்‌. அவள்‌ அழுதபடி திரும்பி 
நோக்காமல்‌ குடிலுக்குள்‌ ஓடி துயின்றுகொண்டிருந்த 
சியவன முனிவரின்‌ அருகே விழுந்தாள்‌. 


விழித்தெழுந்து “என்ன நிகழ்ந்தது?” என்றார்‌ சியவனர்‌. 
அவர்‌ காலடியில்‌ விழுந்து கண்ணீருடன்‌ அவள்‌ சொல்லி 
முடித்தபோது அவர்‌ தாடியை தடவியபடி சிந்தனையில்‌ 
ஆழ்ந்திருந்தார்‌. “நான்‌ என்ன சொல்வது, சொல்லுங்கள்‌” 
என்றாள்‌ சுகன்யை. “உன்‌ பிழைநிகராவதோ பிறிதோ 
எனக்கு பெரிதெனப்‌ படவில்லை. நான்‌ 
விழியடைவதொன்றே எனக்கு முதன்மையானதென்று 
படுகிறது... அந்த வாய்ப்பை நான்‌ எந்நிலையிலும்‌ 
தவறவிட விழையவில்லை” என்றார்‌ சியவனர்‌. “ஆனால்‌ 
மீண்டும்‌ முதியவிழிகளை அடைந்து நான்‌ 
வாழமுடியாது. நீ சொற்கள்‌ மூலம்‌ எனக்கு அளித்தது 
இளைமையின்‌ விழி. அதுவே எனக்குத்தேவை. அவர்கள்‌ 
அதை அளிப்பார்களா என்று கேட்டுப்பார்‌” என்றார்‌. 


அவள்‌ வெளியே வந்தபோது அங்கே அஸ்வினிதேவர்கள்‌ 
நிற்கக்‌ கண்டாள்‌. அவளுடைய சொற்களைக்‌ கேட்டு 
புன்னகைசெய்து “ஆம்‌, அதுவும்‌ நன்றே. ஆனால்‌ 
அவருடைய உடலில்‌ வாழ்ந்த அந்த இளமை தேவையா, 
இல்லை உள்ளத்திலுள்ள இளமை தேவையா என 
கேட்டுவா” என்றனர்‌. சியவனர்‌ “நான்‌ கடந்துவந்த 
இளமையை மீட்டெடுத்து என்ன பயன்‌? எனக்குள்‌ 
கொந்தளிக்கும்‌ இவ்விளமையை நான்‌ வாழ்ந்து 


முடித்தேன்‌ என்றால்‌ மீள்வதும்‌ இயல்வதாகும்‌” என்றார்‌. 


அஸ்வினி தேவர்கள்‌ நகைத்து “அதையே அவர்‌ 
விழைவாரென அறிவோம்‌. பெண்ணே அவர்‌ 
கொள்ளப்போகும்‌ அந்த இளையதோற்றத்தை 
விழிகளால்‌ இதுவரை கண்டிருக்கமாட்டாய்‌. நாங்களும்‌ 
அவ்வடிவிலேயே வரும்போது உன்னால்‌ அவரை 
தேர்ந்தெடுக்கமுடியாது“ என்றார்கள்‌. அவள்‌ திகைத்து 
ஓடி சியவனரிடம்‌ அதை சொல்ல “அதைப்பற்றி நான்‌ 
கருதவில்லை. நான்‌ மீள்வதொன்றே என்‌ இலக்கு” 
என்றார்‌. 


அவர்கள்‌ இருவரும்‌ நடந்து சியவனவதியை 
அடைந்தனர்‌. அதன்‌ சேற்றுவிளிம்பில்‌ இரு குதிரைகளின்‌ 
குளம்புகள்‌ நீரில்‌ இறங்கிச்சென்றிருப்பதை சுகன்யை 
கண்டாள்‌. அவள்‌ கையில்‌ இருந்து தன்னை 
விடுவித்துக்கொண்ட சியவனர்‌ ஆடைகளை 
களைந்தபின்‌ மெல்ல நீர்‌ விளிம்பை அடைந்து திரும்பி 
“அத்துடன்‌ எனக்கு ஒரு எண்ணமும்‌ இருந்தது. 
என்னசெய்வது என நீ என்னிடம்‌ கேட்டதே உன்‌ 
உள்ளத்தின்‌ விரிசலை காட்டியது. நாங்கள்‌ மூவரும்‌ 
ஒன்றுபோல்‌ தோற்றம்‌ கொண்டு எழுகையில்‌ நீ என்னை 
கண்டடைந்தால்‌ உன்‌ பொற்புக்கு அஸ்வினிதேவர்கள்‌ 
அளித்த சான்று என்று எண்ணுவேன்‌. இல்லையேல்‌ நீ 
அவர்களுடன்‌ சென்றாலும்‌ எனக்கு இழப்பு இல்லை 
என்று கொள்வேன்‌” என்றபின்‌ நீரில்‌ இறங்கி மூழ்கினார்‌. 


நீரைப்‌ பிளந்தபடி மூன்று பேரழகர்கள்‌ எழுந்தனர்‌. 
அம்மூவரையும்‌ அவள்‌ அதற்கு முன்‌ கண்டிருக்கவில்லை 
என்பதனால்‌ திகைத்து சொல்லிழந்து கைகள்‌ பதற 
நின்றாள்‌. முற்றிலும்‌ புதியவர்களான மூவரும்‌ அவளை 
நோக்கி புன்னகைசெய்து ஒன்றென்றே ஒலித்த குரலில்‌ 
“அறியாயோ நீ?” என்றனர்‌. ஆடிப்பாவைகள்‌ போல 
ஒன்றென்றே புன்னகை செய்து “நான்‌ சியவனன்‌. உன்‌ 
கொழுநன்‌” என்றனர்‌. 


அவள்‌ அவர்களுடைய உடலை விழிகளால்‌ 
தொட்டுத்தொட்டுச்‌ சென்ற ஒரு கணம்‌ அகம்‌ அதிர்ந்து 
வாய்பொத்தினாள்‌. தன்‌ கரவறைச்‌ சேமிப்புகளை 
கைநடுங்க தொட்டுத்தொட்டுப்பார்க்கும்‌ இளஞ்சிறுமி என 
அவர்களின்‌ உடலுறுப்புகளை நோக்கி நோக்கி நின்றாள்‌. 
”ஆம்‌, உன்‌ ஆழ்கனவுகளில்‌ இருந்து நீ சொன்ன 
சொற்கள்‌ வழியாக நான்‌ விழைந்த இளமை இது” 
என்றார்‌ ஒருவர்‌. “சுகன்யை. உன்‌ கன்னியுள்ளம்‌ தேடிய 
ஆணுடல்‌” என்றார்‌ இரண்டாமவர்‌. “நீ நினைத்தவற்றை 


எல்லாம்‌ அறிந்த உடல்‌ இது“ என்றார்‌ மூன்றாமவர்‌. 


“சொல்‌... மூவரில்‌ எவரை ஏற்கிறாய்‌?” என்றார்கள்‌ 
மூவரும்‌. அவள்‌ அவர்களின்‌ விழிகளை நோக்கினாள்‌. 
பின்னர்‌ கண்மூடி தன்‌ குலத்தை ஆளும்‌ ஐந்தொழில்‌ 
கொண்ட அன்னையரை எண்ணினாள்‌. கொல்வேல்‌ 
கொற்றவையும்‌ லட்சுமியும்‌ சொல்மகளும்‌ சாவித்ரியும்‌ 
ராதையும்‌ அவள்‌ நெஞ்சில்‌ புன்னகைத்து சென்றனர்‌. 
பின்னர்‌ முள்நிறைந்த காட்டில்‌ உடல்‌ கிழிய 
நெடுந்தொலைவு விரைந்து உக்கிரசண்டிகையின்‌ 
காலடியில்‌ விழுந்தாள்‌. மும்மூர்த்திகளையும்‌ 
தன்னிலடக்கிய பெருங்கருவறையை வணங்கி 
விழிதிறந்தாள்‌. “இவரை” என இளமைகொண்டு நின்ற 
சியவனனை சுட்டிக்காட்டினாள்‌. 


“அஸ்வினிதேவர்கள்‌ இருவரும்‌ புரவித்தோற்றம்‌ 
கொண்டு அவளை வணங்கி வாழ்த்தி மறைந்தனர்‌. 
இளமை திரண்ட பெருங்கரங்களால்‌ அவள்‌ கணவன்‌ 
அவளை அள்ளி நெஞ்சோடணைத்துக்கொண்டான்‌” 
என்று சூதர்‌ பாடி முடித்தார்‌. “பொற்பின்செல்வியை 
பெரும்புகழ்‌ சுகன்யையை வாழ்த்துவோம்‌! அவள்‌ 
சிலம்பின்‌ ஒலி எங்கள்‌ இளங்கன்னியர்‌ செவிகளில்‌ 
நிறையட்டும்‌. ஓம்‌ ஓம்‌ ஓம்‌!” சூதர்‌ வணங்கியபின்‌ தன்‌ 
சிற்றிலைத்தாளத்தை தன்‌ முன்‌ வைத்தார்‌. 


திரெளபதியே சூதர்களுக்கு பரிசில்களைக்‌ கொடுத்து 
வாழ்த்துரை சொன்னாள்‌. அவர்கள்‌ சென்றதும்‌ அவள்‌ 
புன்னகையுடன்‌ திரும்பி நகுலனிடம்‌ “அவர்கள்‌ 
கதைகளை தெரிவுசெய்கையில்‌ தெய்வங்களும்‌ அருகே 
நிற்கின்றன போலும்‌” என்றாள்‌. நகுலன்‌ “எங்கள்‌ 
இருவரையும்‌ அஸ்வினி தேவர்களுக்கு 
இணையானவர்கள்‌ என சொல்வது சூதர்‌ மரபு. ஆகவே 
இக்கதையை தெரிவுசெய்திருக்கிறார்கள்‌” என்றான்‌. 
திரெளபதி புன்னகைத்து “ஆயினும்‌ பொருத்தமான 
கதை” என்றாள்‌. 


படிஏறுகையில்‌ முன்னால்‌ சென்ற அவள்‌ நின்று 
“சுகன்யை எப்படி தன்‌ கணவனை 
கண்டடைந்திருப்பாள்‌?” என்றாள்‌. “அவள்‌ பொற்பரசி. 
தன்‌ கணவனை கண்டடைவது இயல்பு” என்றான்‌ 
நகுலன்‌. “நான்‌ எண்ணிக்கொண்டேன்‌ அவள்‌ அவர்கள்‌ 
மூவரின்‌ விழிகளையும்‌ நோக்கியிருப்பாள்‌. 
இருவிழிகளில்‌ தெரிந்தது அவள்மேல்‌ கொண்ட காமம்‌. 
ஒருவிழி புதிய இளமையை பெற்றிருக்கிறது. அங்குள்ள 
அனைத்தையும்‌ நோக்கித்‌ துழாவியபின்‌ அவளை 


வந்தடைந்திருக்கும்‌...” என்றாள்‌. 


பின்‌ வாய்விட்டுச்‌ சிரித்தபடி “ஆண்களின்‌ விழிகள்‌ வேறு 
கணவர்களின்‌ விழிகள்‌ வேறென்று அறியாத 
பெண்களுண்டா என்ன?” என்றாள்‌. நகுலனும்‌ சிரித்தபடி 
அவளருகே சென்று அவள்‌ இடையை வளைத்து “நீ 
சொல்வதையே நான்‌ விரித்துரைக்கவா?” என்றான்‌. “ம்‌” 
என்றாள்‌. ”எவர்‌ விழிகளை நோக்கியதும்‌ அவளுக்குச்‌ 
சலிப்போ சினமோ வந்ததோ அது அவள்‌ கணவன்‌” 
என்றான்‌. அவள்‌ அவனை செல்லமாக அழுத்து 
“இதென்ன எளிய பேச்சு?” என்றாள்‌. 


அவளைத்‌ தழுவியபடி உப்பரிகைக்கு செல்கையில்‌ 
அவன்‌ கேட்டான்‌ “சரி, நீ சொன்னதை 
ஏற்றுக்கொள்கிறேன்‌. அவ்வண்ணமென்றால்‌ அவள்‌ ஏன்‌ 
தன்‌ கணவனை ஏற்றுக்கொண்டாள்‌?” திரெளபதி 
திரும்பி “அப்படி ஏற்றுக்கொண்டமையால்தான்‌ அவள்‌ 
பொற்பரசி” என்றாள்‌. நகுலன்‌ அவள்‌ விழிகளை 
நோக்கினான்‌. அவள்‌ “புரியவில்லை அல்லவா?” 
என்றாள்‌. “ஆம்‌” என்றான்‌. “புரியாமலே 
அங்கிருக்கட்டும்‌...” என்றாள்‌. 


“அவளுடைய ஆணவம்‌...” என்றான்‌ நகுலன்‌. 
“அஸ்வினிதேவர்களிடம்‌ தோற்க அவள்‌ 
விழையவில்லை.” திரெளபதி சிரித்து “அதுவும்‌ ஆம்‌” 
என்றாள்‌. அவன்‌ மேலும்‌ சென்று “அவள்‌ அவரது 
அகத்தை முன்னரே அறிந்து 
ஏற்றுக்கொண்டுவிட்டிருந்தாள்‌” என்றான்‌. “அதுவும்‌ 
ஆம்‌” என்றபின்‌ அவள்‌ திரும்பி அவன்‌ கழுத்தை தன்‌ 
கைகளால்‌ வளைத்து “இன்றிரவெல்லாம்‌ நீங்கள்‌ 
சொல்லப்போகும்‌ அத்தனை விடைகளும்‌ ஆம்‌... 
அதன்பின்‌ ஒன்று எஞ்சியிருக்கும்‌” என்றாள்‌. 


அவள்‌ கன்னத்தை தன்‌ உதடுகளால்‌ வருடி காதோர 
மயிர்ச்சுருளை இதழ்களால்‌ கவ்வினான்‌. “சூ” என அவள்‌ 
அவனை தள்ளினாள்‌. “சொல்‌, அது என்ன?” என்றான்‌. 
சிறுவர்களிடம்‌ பேசும்‌ அன்னையின்‌ மொழியின்‌ 
சந்தத்துடன்‌ “நானும்‌ நீங்களும்‌ வாழ்ந்து முதிர்ந்து நான்‌ 
நூற்றுக்கிழவியாகி, நீங்கள்‌ அதற்குமேல்‌ முதிர்ந்து, 
என்பும்‌ தசையும்‌ தளர்ந்து, விழி மங்கி, சொல்குழறி 
வாழ்வென்பதே பழைய நினைவாகி எஞ்சி இறப்பின்‌ 
அழைப்புக்காக அமர்ந்திருக்கும்போது...” என்றாள்‌. 


“ம்‌” என்றான்‌. சிறுமியைப்போன்று துள்ளிச்‌ சிரித்தபடி 
“அப்போதும்‌ சொல்லமுடியாது” என்று அவன்‌ தலையை 


தன்‌ கைகளால்‌ வளைத்து இதழ்சேர்த்துக்கொண்டாள்‌. 
வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

சூதர்கள்‌ அமர்ந்த பின்னர்‌ சிசிரனால்‌ 
அழைத்துவரப்பட்ட சகதேவன்‌ கூடத்திற்குள்‌ 
வணங்கியபடி வந்து அமர்ந்து புன்னகையுடன்‌ 
தொடங்கலாமென்று கையசைத்தான்‌. முழவை மெல்லத்‌ 
தட்டிய சூதர்‌ திரும்பி அறையின்‌ கதவை நோக்க 
சகதேவன்‌ அதை உணர்ந்து “அந்தக்கதவை மூடுங்கள்‌. 
அவர்‌ கண்களில்‌ கங்கையின்‌ ஒளிபடுகிறதென்று 
எண்ணுகிறேன்‌” என்றான்‌. சிசிரன்‌ கதவையமூடிவிட்டு 
பின்னகர்ந்தான்‌. நீண்ட குழல்கற்றைகளை தோளில்‌ 
எடுத்துவிட்டுக்கொண்டு முன்னால்‌ வந்து அமர்ந்த 
சூதருக்குப்‌ பின்னால்‌ அவரது விறலி அமர்ந்தாள்‌. அவள்‌ 
கையில்‌ வட்டவடிவமான சிறுபறை இருந்தது. 


அணிக்கோலத்தில்‌ இருந்த சகதேவன்‌ கைகளைக்‌ 
கட்டிக்கொண்டு அவர்களை நோக்கினான்‌. சூதர்‌ 
விறலியிடம்‌ என்ன கதை சொல்வதென்று மெல்லிய 
குரலில்‌ கேட்டார்‌. அவள்‌ ஏதோ சொல்ல அவரை 
அறியாமலேயே அவரது உதடுகளில்‌ ஒரு புன்னகை வந்து 
மறைந்தது. சூதர்‌ கைகளை கூப்பி வணங்கியதும்‌ 
சகதேவன்‌ “சூதரே, இம்முறை விறலி பாடலாமே” 
என்றான்‌. சூதர்‌ “வழக்கமாக...” என்று சொல்லத்தொடங்க 
“இம்முறை எனக்காக பெண்‌ குரல்‌ என்ன 
சொல்கிறதென்று அறியவிழைகிறேன்‌” என்றான்‌. 


சூதர்‌ தலைவணங்கி விறலியிடம்‌ ஏதோ சொல்ல அவள்‌ 
முகம்‌ சற்றே சிவந்தது. பெரிய விழியிமைகள்‌ ஒருகணம்‌ 
சரிந்து எழுந்தன. எழுந்து தன்‌ பெரியமுலைகளை மூடிய 
மெல்லிய கலிங்கத்தை சீரமைத்துக்கொண்டு வந்து 
முன்னால்‌ அமர்ந்தாள்‌. கரிய தடித்த உருவமும்‌ 
உருண்டமுகமும்‌ கொண்டிருந்தாள்‌. விழிகளும்‌ 
பெரியதாக இரு கரிய கிண்ணங்கள்‌ போலிருந்தன. 
ஆனால்‌ இதழ்களும்‌ மூக்கும்‌ செவிகளும்‌ மிகச்சிறியவை. 
கழுத்தென்பதே இல்லாததுபோன்ற உருவம்‌. மூக்கின்‌ 
இருபக்கமும்‌ ஏழுகற்கள்‌ பதிக்கப்பட்ட மூக்குத்தி போட்டு 
அகன்ற மென்மார்பில்‌ பதிந்த வேப்பிலையடுக்குத்தாலி 
அணிந்திருந்தாள்‌. 


“உங்கள்‌ ஊர்‌ எது?” என்றான்‌ சகதேவன்‌. ”திருவிடம்‌” 
என்றாள்‌ விறலி. “அங்கே கோதையின்‌ கரையில்‌ உள்ளது 


என்‌ சிற்றூர்‌.” சகதேவன்‌ “நெடுந்தொலைவு” என்றான்‌. 
“சொல்‌ செல்லும்‌ தொலைவுடன்‌ நோக்க அண்மையே” 
என்று அவள்‌ புன்னகைசெய்தாள்‌. அவள்‌ பற்களும்‌ 
மிகச்சிறியவை. நாக்கு நாகப்பழம்‌ தின்றதுபோல செந்நீல 
நிறத்துடனிருந்தது. “எனக்கென பாடப்போவது 
எந்தக்கதை?” என்றான்‌ சகதேவன்‌. அவள்‌ 
மூக்கைச்சுளித்து நாணிச்சிரித்து “ஒன்றும்‌ சித்தத்தில்‌ 
எழவில்லை இளவரசே” என்றாள்‌. 

“என்னை நீயென எண்ணிக்கொள்‌... கதை எழும்‌” 
என்றான்‌. அவள்‌ சிரித்து “நான்‌ பெண்ணல்லவா?” 
என்றாள்‌. ”சரி அப்படியென்றால்‌ உன்னை திரெளபதி 
என எண்ணிக்கொள்‌” என்றான்‌. அவள்‌ நாணி 
தலைசாய்த்து “அய்யோ” என்றாள்‌. நாணிச்சிரிக்கையில்‌ 
அவள்‌ சிறிய மூக்கு வரிவரியாகச்‌ சுருங்கும்‌ அழகைக்‌ 
கண்டு சிரித்த சகதேவன்‌ “சூதரே, உம்‌ விறலி பேரழகி” 
என்றான்‌. சூதர்‌ “இளமையில்‌ அழகியாக இருக்கவில்லை 
இளவரசே. என்‌ கவிதையால்‌ அவளை அழகாக்கினேன்‌” 
என்றார்‌. சகதேவன்‌ சிரிக்க அவள்‌ திரும்பி சூதரின்‌ 
தொடையில்‌ தன்‌ குறுபறையால்‌ அடித்தாள்‌. 


நீ பிறந்த மீன்‌ எது என்று சொல்‌” என்றான்‌ சகதேவன்‌. 
அவள்‌ தாழ்ந்த குரலில்‌ “விசாகம்‌” என்றாள்‌. ”விசாகம்‌... 
அதன்‌ தேவர்கள்‌ அக்னியும்‌ இந்திரனும்‌. அவர்கள்‌ 
இருவரும்‌ அமையும்‌ ஒரு கதையை சொல்‌...” அவள்‌ 
கீழுதட்டை கடித்துக்கொண்டு தலைசரித்து சிந்தித்தாள்‌. 
விழிகளைத்‌ தூக்கி “சொல்கிறேன்‌” என்றபின்‌ திரும்பி 
தன்‌ கணவனிடம்‌ அதை சொன்னாள்‌. அவர்‌ 
தலையசைக்க அவள்‌ தன்‌ குறுபறையை விரல்களால்‌ 
முழக்கி “ம்ம்ம்‌” என்று முனக யாழுடன்‌ இருந்த சூதர்‌ 
அந்தச்சுதியை பற்றிக்கொண்டார்‌. அவள்‌ 
சொல்மகளுக்கும்‌ பாஞ்சாலமன்னனுக்கும்‌ அவனை 
ஆளும்‌ தெய்வங்களுக்கும்‌ வாழ்த்துரைத்தாள்‌. 
இந்திரனையும்‌ அக்னியையும்‌ வாழ்த்திவிட்டு கதை 
சொல்லத்‌ தொடங்கினாள்‌. 


காமிகம்‌ என்னும்‌ இனியகாடு பிரம்மத்தால்‌ தொடப்பட்ட 
முகில்வெளி என பூத்தது. அங்கே அழகிய முகத்தின்‌ 
புன்னகை என வழிந்தோடியது ஒளிமிக்க காமவதி 
என்னும்‌ ஆறு. அதனருகே அமைந்த தவக்குடிலில்‌ 
தேவசர்மர்‌ என்னும்‌ வேதமுனிவர்‌ வாழ்ந்திருந்தார்‌. 
மூன்று வேதங்களும்‌ முறைப்படி கற்பிக்கப்பட்ட அந்த 
அறிவுச்சாலையில்‌ பன்னிரு மாணவர்கள்‌ அவருடன்‌ 
தங்கியிருந்தனர்‌. அவரது துணைவியாகிய ருசி 
அவர்களுக்கு உணவிட்டு புரந்தாள்‌. 


இளங்காலை ஒளிபட்ட மலர்க்கொன்றை போன்றவள்‌ 
ருசி. பெருங்காதலுடன்‌ கணவனால்‌ 
முத்தமிடப்பட்டமையால்‌ மேலும்‌ அழகுகொண்டாள்‌. 

வ்வொரு நாளும்‌ அவள்‌ அழகு வளர்ந்தது. அவள்‌ 
i இடங்களில்‌ கந்தர்வர்கள்‌ மலர்தேடும்‌ 
வண்டுகளாகவும்‌ விழியேயான தவளைகளாகவும்‌ உடல்‌ 
சிலிர்க்கும்‌ ஆண்மான்களாகவும்‌ வந்து 
சூழ்ந்துகொண்டனர்‌. அவளழகைக்‌ கண்ட உவகையால்‌ 
அவர்களின்‌ உடல்கள்‌ பொன்னொளி கொண்டன. 
சிறகுகளில்‌ புலரிச்செம்மை எழுந்தது. 


வானவீதியில்‌ தன்‌ வெண்முகில்‌ யானைமேல்‌ 
மின்னல்வாளேந்தி சென்றுகொண்டிருந்த இந்திரன்‌ 
கீழுலகில்‌ எழுந்து பறந்துகொண்டிருந்த கந்தர்வர்களில்‌ 
சிலரது உடல்‌ மட்டும்‌ பொன்னென ஒளிர்வதைக்‌ 
கண்டான்‌. அவர்களில்‌ சிலரை அழைத்து உங்கள்‌ 
ஒளியை எங்ஙனம்‌ அடைந்தீர்‌ என்று கேட்டான்‌. 
அவர்கள்‌ மண்ணில்‌ எங்குமில்லாத பேரழகை 
காமிகவனத்திலே கண்டோம்‌. எங்கள்‌ விழிகள்‌ 
மலராயின. உடல்‌ பொன்னாயிற்று என்றனர்‌. 


ஒரு பொன்வண்டாக மாறி மறுநாள்‌ காமவதிக்கரையில்‌ 
யாழிசைமீட்டி சுழன்றுகொண்டிருந்த இந்திரன்‌ நீராட 
வந்த ௬சியை கண்டான்‌. மலரிலிருந்து மலரில்‌ விழுந்து 
மண்ணை அடைந்து விழிமட்டும்‌ உயிர்கொண்டு 
கிடந்தான்‌. அவள்‌ ராம்ப்‌ அழகை இருமுறை 
காண்பதற்காக காற்றை நிறுத்திவைத்து ஆற்றை 
ஆடியாக்கினான்‌. அவள்‌ சென்றபின்னரும்‌ அந்த 
டிப்பாவை அங்கேயே கிடக்கும்படி செய்தான்‌. அதை 
நோக்கி நோக்கி நெஞ்சுலைந்து அங்கே நின்றான்‌. 


மறுநாள்‌ ஒரு காட்டுமானாக அவள்‌ 
குடிலுக்குப்பின்பக்கம்‌ சென்று நின்றான்‌. அதன்‌ 
மலர்க்கிளைக்கொம்பைக்‌ கண்டு ஆசைகொண்ட ருசி 
அதை அருகே அழைத்து இளந்தளிர்க்‌ கீரையும்‌ 
வெல்லமும்‌ கொடுத்து அதன்‌ நீள்கழுத்தை வருடினாள்‌. 
மறுநாள்‌ வெண்நுரை என சிறையெழுந்த அன்னமாக 
அவள்‌ செல்லும்‌ வழியில்‌ வந்து நின்றான்‌. அதை 
கூலமணிகொடுத்து அருகழைத்து தன்‌ நிறைமுலைகள்‌ 
அழுத்த அணைத்துக்கொண்டாள்‌. மறுநாள்‌ அவள்‌ 
துயிலெழுவதற்காக சேவலாக வந்து நின்று கூவினான்‌. 
அவள்‌ தனிமையில்‌ கனவுகண்டு அமர்ந்திருக்கும்‌ 
மாதவிப்பந்தலில்‌ வந்தமர்ந்து குயிலென கூவினான்‌. 


இனியவனே கேள்‌, மனைவியின்‌ அழகென்பது அழகிய 


சித்திரங்களுடனும்‌ கொடிகளுடனும்‌ கணவனுக்காகத்‌ 
திறந்திருக்கும்‌ பொன்னிறப்பெருவாயில்‌ மட்டுமே. அவன்‌ 
ரதம்‌ நுழைந்ததும்‌ அது விலகி பின்னால்‌ 
சென்றுவிடுகிறது. அந்தப்புரத்தின்‌ மையத்தில்‌ அவள்‌ 
இலச்சினைக்கொடி பறக்கும்‌ அரண்மனையை நோக்கியே 
சாலைகளனைத்தும்‌ செல்கின்றன. அங்கே 
அடித்தளத்தின்‌ ஆழத்தில்‌ உறையும்‌ தெய்வத்தைக்‌ 
கண்டவனே மனைவியை அடைந்தவன்‌. 


தன்‌ விழிகளுக்கப்பால்‌ நோக்கத்‌ தெரியாதவனை 
பெண்களும்‌ அறிவதேயில்லை. அவர்கள்‌ அவன்‌ 
கண்களையும்‌ கைகளையும்‌ வெண்குருதி மணத்தையும்‌ 
வீண்சொற்களையும்‌ மட்டுமே அறிந்திருக்கிறார்கள்‌. 
உள்ளம்‌ இதோ இதோ என எழுகையிலும்‌ உடல்‌ 
முந்தியெழும்‌ தீயூழ்‌ கொண்டவள்‌ பெண்‌. வாயில்களற்ற 
மாளிகையில்‌ சுவரோவியங்களெனத்‌ தெரிபவை 
வாயில்களே. 


வறியோன்‌ வழியில்‌ கண்டெடுத்த வைரமென தன்‌ 
துணைவியை அறிந்தவர்‌ தேவசர்மர்‌. இமை மூடினாலும்‌ 
அழியாத விழிச்சித்திரமாக அவளிருந்தாள்‌. அவள்‌ 
கண்ணசைவை உதட்டுச்சுழிப்பை கழுத்துவளைவை 
விரல்நெளிவை சொற்களென்றாக்கிய மொழியை 
அறிந்தவர்‌. எங்கு சென்றாலும்‌ அவளுடன்‌ அவர்‌ 
இருந்தார்‌. அவளைச்சூழ்ந்திருக்கும்‌ ஒவ்வொரு 
பொருளிலும்‌ அவர்‌ விழி ஒளியுடன்‌ திறந்திருந்தது. 


அவளை வழிபடுந்தோறும்‌ அணுகினார்‌. 
அணுகும்தோறும்‌ அறியமுடியாமை கண்டார்‌. 
அறியமுடியாதவை அச்சமூட்டுகின்றன. அச்சமோ 
ஐயமாகிறது. ஐயம்‌ தன்னை தான்‌ வளர்க்கும்‌ பூசணம்‌. 
அவள்‌ அவரில்‌ குடியேறிய நஞ்சானாள்‌. கனிந்து சிவந்து 
கணம்‌ தோறும்‌ தெறிக்கும்‌ வலி. இறக்கிவைக்கமுடியாத 
சுமை. எவரிடமும்‌ பகிரமுடியாத பழிக்கனவு. எப்போதும்‌ 
உடனிருக்கும்‌ இழிமணம்‌. 


நீராடித்‌ திரும்புகையில்‌ சேற்றில்‌ பதிந்த தன்‌ 
மனைவியின்‌ காலடியை கண்டார்‌. ஒவ்வொரு 
இரண்டாவது காலடியும்‌ அழுந்தப்பதிந்திருக்கக்‌ கண்டு 
அவள்‌ சிறு துள்ளலுடன்‌ சென்றிருப்பதை உணர்ந்து 
உடல்நடுங்கினார்‌. நாவில்‌ திகழ்ந்த வேதம்‌ மறந்து அவள்‌ 
காலடிகளை தொடர்ந்து சென்றார்‌. அவள்‌ தன்‌ குடிலில்‌ 
அடுப்பில்‌ நெருப்பேற்றி கைகூப்பி கலம்‌ ஏற்றுவதை 
கண்டார்‌. அவள்‌ கைகளிரண்டும்‌ ஒன்றுடன்‌ ஒன்று 
முழுமையாக பொருந்தியிருக்கவில்லை. 


அவர்‌ விழிகள்‌ அன்றுமுதல்‌ மாறுபட்டன என்பதை 
அவளும்‌ கண்டாள்‌. அவளைச்சூழ்ந்து அவை 
பறந்தலைந்தன. கேட்டவினாக்களுக்கு ஒருகணம்‌ 
கடந்தபின்னரே விடைவந்தது. உண்ணும்‌ உணவிலும்‌ 
ஓதும்‌ மொழியிலும்‌ சிந்தை நிலைக்கவில்லை. அவள்‌ 
கழற்றியிட்ட ஆடைகளை எடுத்துப்பார்த்தார்‌. அவள்‌ 
தொட்டெடுத்த குங்குமக்கதுப்பில்‌ எஞ்சிய கைவிரல்‌ 
பதிவை தான்‌ தொட்டு நோக்கினார்‌. அவள்‌ 
கால்சிலம்பின்‌ உதிர்ந்த மணி ஒன்றை தேடிச்சென்று 
கடம்பமரத்தடியில்‌ கண்டெடுத்தார்‌. அவள்‌ துயில்கையில்‌ 
ஓசையின்றி எழுந்து வந்து நோக்கினார்‌. 


ஏதுமில்லை எவருமில்லை என்று சித்தம்‌ சொல்லச்‌ 
சொல்ல சித்தத்தை ஆளும்‌ இருள்‌ மேலும்‌ அச்சம்‌ 
கொண்டது. இருளுக்குள்‌ ஓசைகளெல்லாம்‌ 
காலடிகளாயின. இலையலுங்கி ஆடையோசையாகியது. 
அணுகி மூச்சுவிட்டு விதிர்க்கச்செய்து விளையாடியது 
காற்று. அப்பால்‌ தன்னை நோக்கும்‌ விழிகளிரண்டை 
எப்போதும்‌ உணர்ந்தார்‌. 


பருவம்‌ தவறி பூக்கும்‌ கொன்றை என தன்‌ மனைவி 
பொன்பொலிவதை கண்டார்‌. அவள்‌ விழிகளின்‌ 
நுனிகளில்‌ என்றுமிலாத கூர்மை. அவள்‌ புன்னகையில்‌ 
எப்போதும்‌ ஒரு நாணம்‌. தனித்திருக்கையில்‌ அவளில்‌ 
எழும்‌ மூச்சில்‌ வெம்மை ஏறியது. கனவில்‌ நடந்தாள்‌. 
கைகள்‌ செய்வதை கண்கள்‌ அறியாமலிருந்தாள்‌. 
பொருள்பொருந்தா சொற்கள்‌ உதிர்த்தாள்‌. துயில்கையில்‌ 
அவள்‌ முகத்தில்‌ சாளர இடுக்கில்‌ ஊறும்‌ விளக்கொளி 
என எப்போதும்‌ புன்னகை இருந்தது. பெரிய மீன்‌ உள்ளே 
நீந்தும்‌ சுனைநீர்‌ என அவள்‌ எப்போதும்‌ அலையழிந்த 
உடல்கொண்டிருந்தாள்‌. 


அவரது நிலைமாற்றம்‌ கண்டு அவள்‌ முதலில்‌ 
திகைத்தாள்‌. பின்‌ உதிர்ந்த மணிகளை ஒவ்வொன்றாய்‌ 
சேர்த்து கோர்த்து எடுத்து அவர்‌ உள்ளத்தை அறிந்தாள்‌. 
அவரது ஐயம்‌ அவளை சினம்‌ கொள்ள வைத்தது. 
தன்னை இழிவுபடுத்தும்‌ அவர்‌ முகத்தை நோக்குகையில்‌ 
வெறுப்பெழுந்தது. தனித்திருந்து எண்ணுகையில்‌ அகம்‌ 
கனன்றது. அவரிடம்‌ முகம்‌ நோக்கி சொல்லவேண்டிய 
சொற்களை எடுத்து கோர்த்துக்கோர்த்து திரட்டியபின்‌ 
வீசி நீள்மூச்செறிந்தாள்‌. நூறுமுறை அவர்‌ முன்‌ 
தீக்குளித்தாள்‌. நீறிலிருந்து மீண்டும்‌ எழுந்தாள்‌. 

பின்‌ மெல்ல தன்‌ அகச்செப்பின்‌ அந்த சிறு 
ஒளிர்மணியை அவரால்‌ தொடவே முடியாதென்று 


உணர்ந்தாள்‌. அதை எண்ணி 
புன்னகைத்துக்கொண்டாள்‌. இத்தனைக்கும்‌ அப்பால்‌ 
இப்படியொன்று தன்னில்‌ நிகழ்ந்திருப்பதை எண்ணி 
மெய்சிலிர்த்தாள்‌. கன்னிப்பருவத்தின்‌ களிப்புகளுக்குள்‌ 
செல்ல இன்னும்‌ ஒரு மந்தணக்குகைவாயில்‌ இருக்கிறது. 
காலத்தில்‌ மீண்டு செல்ல ஒரு கரவுச்சொல்‌ இருக்கிறது. 
தெய்வங்கள்‌ மட்டுமே அறிந்த ஒன்று எஞ்சியிருக்கிறது. 


கன்னியர்‌ தங்கள்‌ அகத்தை ஒளிப்பதில்லை 
இளையோனே. அவர்கள்‌ அதை மலரென கூந்தலில்‌ 
சூடிக்கொள்கிறார்கள்‌. செஞ்சாந்தென நெற்றியில்‌ 
அணிகிறார்கள்‌. ஒளிமணிகளென முலைகள்‌ மேல்‌ 
தவழவிடுகிறார்கள்‌. கரந்துறைக கரந்துறைக என்று 
அவளிடம்‌ சொல்லிக்கொண்டிருக்கிறது 
அவளைச்சூழ்ந்திருக்கும்‌ காற்று. கரந்துவைக்க 
சிலவற்றை அவள்‌ கண்டடைகிறாள்‌. அதை எண்ணி 
எண்ணி முகம்‌ சிவக்கிறாள்‌. மூச்செறிகிறாள்‌. இருளில்‌ 
ஓசையின்றி புரண்டுபடுக்கிறாள்‌. 


பெண்ணை அடைபவன்‌ அவள்‌ கரவுகளை 
கைப்பற்றுகிறான்‌. அரண்மனையின்‌ அத்தனை 
வாயில்களையும்‌ திறக்கிறான்‌. நிலவறைகளை, 
குகைவழிகளை, கண்கள்‌ ஒளிரும்‌ இருள்தெய்வங்கள்‌ 
குடியிருக்கும்‌ கருவறைகளை. ஆடைபறிக்கும்‌ காற்று 
சுழன்றடிக்க பதறும்‌ இரு கைகளால்‌ பற்றிப்பற்றி சுழன்று 
குனிந்து தவிக்கிறாள்‌. கையளவே எஞ்சுமா? 
காற்றறியாதது ஒன்றுமில்லை என்றாகுமா? தானென 
ஏதுமில்லையா? தெய்வங்களுக்குப்‌ படைக்க குருதி ஒரு 
சொட்டும்‌ மிச்சமில்லையென்றாகுமா? 


இளையோனே, இழந்திழந்து ஏங்கித்தவிப்பது என்பதே 
பெண்ணின்‌ பெருங்காலம்‌. சுட்டும்‌ குளிர்ந்தும்‌ 
கைதவித்துக்‌ கைதவித்து அவள்‌ ஏந்திய 
கன்னிப்பருவத்தை நழுவவிட்டபின்‌ அதை எண்ணாது 
ஒருநாளும்‌ கடந்துசெல்வதில்லை. குளிர்ந்துறைந்த 
பனிவெளியின்‌ பாழ்வெண்மையில்‌ உருகிச்சொட்டும்‌ 
பொற்துளியென சிறுசூரியன்‌ ஒன்று எழுமெனில்‌ அவள்‌ 

த்து மீள்கிறாள்‌. அதை அவள்‌ ஒருபோதும்‌ 
இழப்பதில்லை இனியவனே, இனியவனே, பாவத்தை 
விட இனிதாவதுதான்‌ என்ன? 


பின்னர்‌ அவள்‌ அவரை எண்ணி புன்னகைக்கத்‌ 
தொடங்கினாள்‌. அப்புன்னகை கண்டு அஞ்சி அவர்‌ 
விழிதிருப்புகையில்‌ அதை விளக்கும்‌ இன்சொற்களை 
சொன்னாள்‌. போர்வையின்‌ இளவெம்மையின்‌ 


இதமறிந்தோர்‌ குளிர்காற்றை விரும்புவர்‌. அவர்‌ ஐயம்‌ 
தன்னை சூழ்ந்துவருகையில்‌ அவள்‌ உவகை பெருகியது. 
அவர்‌ விழிமுன்னர்‌ ஒளிந்தோடுகையில்‌ அவள்‌ 
சிறுமியென உடல்குறுக்கி வாய்பொத்திச்‌ சிரித்து உடல்‌ 
அதிர்ந்தாள்‌. 

கொலைவாளை அருகே உருவி வைத்துவிட்டு ஆடும்‌ 
பகடை. கட்டங்கள்‌ ஒவ்வொன்றும்‌ அஞ்சிய விலங்கின்‌ 
உடலென அதிரும்‌ களம்‌. குருதிமணமெழுந்த காற்றில்‌ 
ஆடவேண்டும்‌ சூது. அவள்‌ பேசிய ஒவ்வொரு சொல்லும்‌ 
புதிரானது. அவள்‌ சென்ற காலடிச்சரடுகள்‌ எல்லாம்‌ சுழல்‌ 
பாதைகளாயின. அவள்‌ அளித்த சான்றுகளெல்லாம்‌ 
அவரை தன்‌ பெருநிழல்முன்‌ கொண்டுசென்று நிறுத்தின. 
அவளை அவர்‌ மீண்டும்‌ மீண்டும்‌ கண்டுபிடித்தார்‌. 
ஒன்றுநூறாகி நூறு ப்‌ தனக்‌ ஆடிப்பாவைகளென 
முடிவிலிப்‌ பெருக்காகி அவள்‌ அவர்‌ திசைகளை 
நிறைத்தாள்‌. 


போதும்‌ போதுமென்று கண்ணீருடன்‌ தவித்தது அவரது 
அகம்‌. என்னை வாழவிடு என்று எவரிடமோ 
கணமொழியாது கெஞ்சியது அவரது அகச்சொல்‌. தன்‌ 
குருதிநக்கி சுவைகண்ட குகைவிலங்கு. தன்னையே 
தின்று வெள்ளெலும்பாக அங்கே எஞ்சும்‌. 
இலைகளெல்லாம்‌ விழிகளான காடு. நிழல்களெல்லாம்‌ 
வலைக்கண்ணிகளான நிலம்‌. தன்‌ கைகளே 
நாகங்களாகக்‌ கூடுமென்றால்‌ துயில்‌ எங்கு நிகழும்‌? 
காற்று எடை கொண்டது. ஆவியாகி நீராகி 
பனிப்பாறையாகி உடலை அழுத்தியது. எஞ்சுமொரு 
சொல்லென்றால்‌ அது என்ன?: ஏன்‌ ஏன்‌ ஏன்‌ 
என்றல்லாமல்‌ மானுடம்‌ என்ன சொல்லிவிடமுடியும்‌ 
இளையோனே? 


ஓய்ந்து கண்மூடி விழிமுனைகள்‌ பனித்து நிற்க 
படுத்திருப்பாள்‌. பெருமூச்சுடன்‌ உடல்‌ உடலுக்குள்‌ 
புரண்டு கொள்ளும்‌. ஊற்றெழுந்த மலைச்சுனை என 
முகம்‌ ஓயாது அலைபாயும்‌. முத்தமிடும்‌ கருநாகக்‌ 
குழவிகள்‌ என புருவங்கள்‌. உதடுகள்‌ ஒலியேற்காத 
ஓராயிரம்‌ சொற்கள்‌ உச்சரித்து உச்சரித்து அழியும்‌. 
கைகளை விரித்து “இத்துடன்‌ இங்கே” என்று சொல்லி 
எழுவார்‌. எழுந்து சென்று ஆற்று நீரில்‌ இறங்கி மும்முறை 
மூழ்கி நீராடி ஆடை அகற்றி பிறந்த உடலுடன்‌ எழுந்து 
கரைசேர்ந்து மரவுரி மாற்றி மீள்வார்‌. 


எடையகன்ற இதம்‌ திகழும்‌ அகம்‌. முகம்‌ மலர்ந்து 
இன்சொல்லெழும்‌. தன்னை தான்‌ நிகழ்த்தத்‌ 


தொடங்குவார்‌. மாணவர்களிடம்‌ சிறுநகை சொல்லிச்‌ 
சிரிப்பார்‌. இன்னுணவு வேண்டும்‌ எனக்கு என்பார்‌. 
இளமையை மீட்டெடுத்தவரெனத்‌ திகழ்வார்‌. அவளை 
புதியவள்‌ என அணைப்பார்‌. சொல்லி மறந்த 
சொற்களால்‌ அழைப்பார்‌. அனைத்தையும்‌ மீண்டும்‌ 
தொடங்க விழைவார்‌. 


ஆனால்‌ அது அவளை ஏமாற்றத்தில்‌ சுருங்கச்செய்யும்‌. 
தன்‌ அகத்தில்‌ அவள்‌ துளித்துளியாக அருந்தும்‌ 
தேன்கிண்ணம்‌ ஒழிகிறது. அவள்‌ அகக்காட்டில்‌ அந்தி 
எழுகிறது. அவள்‌ அவரையே ஓரவிழிகளால்‌ வேவு 
பார்ப்பாள்‌. பார்க்கப்பார்க்க அவரது உவகையின்‌ 
மிகையே அது நடிப்பு என்று காட்டும்‌. நடிக்கநடிக்க அதன்‌ 
நெறிகளை அவரே கண்டடைந்து விரிவாக்கிச்‌ செல்வது 
தெரியும்‌. அதற்கு எல்லையிருப்பதை அவள்‌ அகம்‌ 
உணர்ந்ததும்‌ அடுமனையில்‌ நின்று புன்னகை 
புரிந்துகொள்வாள்‌. 


பின்‌ அவர்‌ அமைதியை சென்று முட்டிக்கொள்வார்‌. 
கைப்பிழையால்‌ கட்டவிழ்ந்து நாடகத்தின்‌ நடுவே 
திரைவிழுந்துவிடும்‌. தனிமையில்‌ வெறுமை சூழ்ந்த 
முகத்துடன்‌ அவர்‌ அமர்ந்திருக்கையில்‌ அவள்‌ புண்பட்டு 
மயங்கிய சிம்மத்தை அணுகும்‌ நரியென மெல்ல காலடி 
வைத்து மூக்குநீட்டி விழிகூர்ந்து அணுகுவாள்‌. மிக 
மெல்ல ஒரு சிறு சான்றை அருகே இட்டுவிட்டு விலகி ஓடி 
பதுங்கிக்கொள்வாள்‌. காய்ந்த தைலமரக்காட்டில்‌ ஒரு 
நெருப்புப்பொறி. 


மீண்டும்‌ பகடைகள்‌ உருளும்‌. பற்றி வாங்கி உருட்டி 
வென்று தோற்று ஆடி முடித்து சலித்து காய்களைக்‌ 
கலைத்து புதியதாக மீண்டும்‌ நிகழும்‌. பகடைகளில்‌ 
தோற்றவர்கள்‌ வெற்றிக்காக துடிக்க வென்றவர்கள்‌ 
தோல்வியை அஞ்சி தவிக்க அது அவர்களை ஒருபோதும்‌ 
விடுவதேயில்லை இளையவனே. பகடையென்று ஆன 
எதுவும்‌ பாழ்வெளி நோக்கி கொண்டுசெல்லும்‌ 
தெய்வங்களின்‌ களமே. 


எந்த ஆடலிலும்‌ இருமுனைகள்‌ ஒன்றை ஒன்று 
அணுகுகின்றன. நஞ்சோ அமுதோ பரிமாறி முடிகின்றன. 
இளையோனே, ஆடலென்பது யோகம்‌. யோகமென்பது 
ஒன்றாகும்‌ நிறைவு. ஒவ்வொரு சான்றாக 
கொடுத்துக்கொண்டிருந்தாள்‌. ஒவ்வொன்றாகப்‌ பற்றி 
சேர்த்துக்கொண்டு நூறுநூறாயிரம்‌ வடிவங்களில்‌ 
வைத்து வைத்து நோக்கிக்கொண்டிருந்தார்‌. அவள்‌ 
அளித்தவை பெருகின. அவர்‌ அடைந்தவை கூர்ந்தன. 


எங்கோ ஒரு முனையில்‌ அவர்‌ அறியவேண்டுமென 
அவள்‌ விழைந்தாள்‌. ஆடலில்‌ அவள்‌ அடையும்‌ 
முழுவெற்றி அதுவே என்று உணர்ந்தாள்‌. எங்கோ ஒரு 
முனையில்‌ அவள்‌ அறியத்தருவாள்‌ என அவர்‌ 
புரிந்துகொண்டார்‌. அத்துடன்‌ அவ்வாடல்‌ முடியும்‌ என்று 
அவர்‌ உணர்ந்தார்‌. இருவரும்‌ அந்தத்‌ தருணம்‌ நோக்கி 
தங்கள்‌ அறியாப்பாதைகளில்‌ இருளில்‌ ஒலிக்கும்‌ 
குளம்புகளுடன்‌ மூச்சிரைக்க ஓடிக்கொண்டிருந்தனர்‌. 


ஒருநாள்‌ காலையில்‌ நீராடச்‌ செல்கையில்‌ அவள்‌ 
காலடிகளால்‌ அவரை எழுப்பினாள்‌. அவர்‌ தொடர 
அறியாதவளென குளிர்நீர்ச்சுனை ஒன்றை அடைந்தாள்‌. 
நீலநீர்ப்பரப்பில்‌ அவள்‌ நீராடும்போது நீரிலெழுந்த 
பாவையை முத்தமிட்டு முத்தமிட்டு எழுந்த பொன்னிறச்‌ 
சிறுகுருவியை அவர்‌ கண்டார்‌. அதற்கு நிழலில்லை 
என்பதை அவர்‌ காண்பதற்காக அவள்‌ அருகே நின்ற 
குவளை மலரொன்றை எடுத்து அதை நோக்கி வீசினாள்‌. 
கிளுக்‌ எனச்‌ சிரித்து எழுந்து பறந்தபின்‌ சிறகடித்து வந்து 
அவள்‌ தோளில்‌ அமர்ந்து பின்‌ எழுந்ததை கைவீசி 
கலைத்து நகைத்தாள்‌. 


கண்டுகொண்டதும்‌ அவர்‌ எரிந்த உடலில்‌ 
குளிரெண்ணை விழுந்த இதத்தையே உணர்ந்தார்‌. 
சினமோ துயரோ இல்லாத நெஞ்சில்‌ விழவு முடிந்த 
பெருங்களத்தில்‌ எவரோ கைவிட்டுச்சென்ற சால்வை என 
ஒற்றைச்‌ சொல்‌ ஒன்று மெல்ல நெளிந்தது. பெருமூச்சுடன்‌ 
திரும்பிச்‌ சென்று தன்‌ பீடத்தில்‌ அமர்ந்து தன்‌ 
சித்தத்தையே வியந்து நோக்கிக்‌ கொண்டிருந்தார்‌. 
சித்தமென்பது கலைந்தபின்‌ தன்னை அடுக்கத்‌ தெரியாத 
ஆட்டுமந்தை. கூடணைவதற்காக பூசலிடும்‌ 
அந்திப்பறவைக்குலம்‌. நெளிந்து நெளிந்து மீண்டும்‌ 
பழைய பாவையையே காட்டும்‌ அலைநீர்ப்பரப்பு. 


அவள்‌ மீண்டுவந்தபோது விழிமுனை வந்து தன்னை 
தொட்டுச்செல்வதை அறிந்தார்‌. உடல்‌ பதற எரிந்து 
அணைந்தது வெந்தணல்‌. அவள்‌ உடலில்‌ கூடிய 
துள்ளல்‌ அவளும்‌ அதை அறிந்திருந்தாள்‌ என்பதையே 
காட்டியது. அவள்‌ காலடிகளை மட்டுமே தொட்டுத்‌ 
தொட்டுச்சென்ற அவர்‌ கண்கள்‌ ஈரப்பாதத்‌ 
தடங்களிலேயே அவள்‌ அகத்தை முழுதறிந்தன. 
மெல்லியகுரலில்‌ பாடிக்கொண்டாள்‌. கன்னியென 
சிறுமியென உருமாறிக்கொண்டிருந்தாள்‌. எரியடுப்பில்‌ 
கலமேற்றியபோது கன்னம்‌ சிவந்தாள்‌. பின்கட்டில்‌ 
குவளை ஒன்றை கழுவுகையில்‌ விழியலைந்து முகம்‌ 
வியர்த்தாள்‌. 


துயிலற்ற இரவைக்‌ கடந்து மறுநாள்‌ காலையில்‌ 
எழுந்ததுமே மழையால்‌ உருட்டிவரப்பட்டு முற்றத்தில்‌ 
கிடக்கும்‌ கரும்பாறை என ஒன்றை உணர்ந்தார்‌. 
அன்றுதான்‌ அந்நாள்‌. எழுந்து சென்று சுவடிகளை 
நோக்கினார்‌. அது விசாகம்‌, இந்திரனுக்குரிய நாள்‌. 
நெடுமூச்சுடன்‌ எழுந்து செல்லும்போது ஒன்றை 
உணர்ந்தார்‌, அது அக்னிக்குரிய நாளும்கூட. நீராடி வந்த 
ருசி தன்‌ நீள்குழலை புகையிட்டு உலரசெய்து ஐந்து 
புரிகளாக பின்னி அவற்றில்‌ மலர்சூடியிருந்தாள்‌. அவள்‌ 
கண்களில்‌ கனல்‌ ஒளிர்வதை, கன்னங்கள்‌ 
வெம்மைகொண்டு கனிந்திருப்பதை அவர்‌ கண்டார்‌. 


அவரது மாணவர்களில்‌ பிருகுகுலத்தைச்‌ சேர்ந்த 
விபுலனும்‌ இருந்தான்‌. பிரம்மனின்‌ வேட்கையின்‌ 
வடிவாக வேள்விநெருப்பில்‌ தோன்றிய பிருகுவின்‌ 
கொடிவழி வந்தவர்கள்‌ அக்னிகுலத்தார்‌ என்று 
அறியப்பட்டனர்‌. வெறும்‌ கைகளாலேயே தொட்டு 
சமதையை நெருப்பாக்கி வேள்வியைத்‌ தொடங்கும்‌ 
வல்லமை கொண்டிருந்தான்‌ விபுலன்‌. அவன்‌ 
மூச்சுபட்டால்‌ சருகுகள்‌ எரிந்தன. அவன்‌ கால்பட்ட 
இடங்களில்‌ புல்கருகி தடமாயிற்று. இரவுகளில்‌ 
சுனைகளுக்குள்‌ உடல்‌ முக்கி படுத்துத்‌ துயின்றான்‌. 
அவன்‌ சொல்லும்‌ வேதச்சொல்‌ உருகிச்‌ சொட்டியது. 


ஆசிரியன்‌ முன்‌ பணிந்து நின்ற சிறுவனாகிய விபுலன்‌ 
மெல்லிய தோள்கள்‌ கொண்ட செந்நிற உடலும்‌, எரிமீன்‌ 
எனச்‌ சிவந்த கண்களும்‌ கனலென கனிந்த இதழ்களும்‌, 
செந்தழல்‌ அலைகளென பறக்கும்‌ குழலும்‌ கொண்டு 
உடல்கொண்டு வந்த எரி என தோன்றினான்‌. “மைந்தா, 
நான்‌ நீராடச்‌ செல்கிறேன்‌. இங்கிருப்பாயாக. உன்‌ 
குருவன்னையின்‌ கற்புக்கு நீயே காப்பாகுக” என்று 
அவனை நிறுத்தியபின்‌ மரவுரியையும்‌ 
நீராட்டுத்தூளையும்‌ எடுத்துக்கொண்டு தன்‌ 
மாணவர்களுடன்‌ நீராடச்சென்றார்‌. 


திண்ணையில்‌ ஏற்றப்பட்ட சிற்றகல்‌ அருகே 
அமர்ந்திருந்தான்‌ விபுலன்‌. கண்நோக்கியிருக்கவே 
அக்காடு பொன்னொளி கொண்டு எழுவதைக்‌ கண்டான்‌. 
வானில்‌ முகில்கணங்கள்‌ ஒன்றை ஒன்று 
முட்டிக்கொண்டு வந்து தேங்கிச்‌ செறிந்தன. பொன்‌ 
துருவல்‌ பொழிந்ததுபோல்‌ ஓர்‌ இளமழை விழுந்தது. 
இலைத்தகடுகளில்‌ ஒளி வழிந்து துளித்துச்‌ சொட்டியது. 
பறவைக்குலங்கள்‌ ஒலியடக்கி இலைகளுக்குள்‌ 
அமைந்து விழி விரித்து நோக்கின. தென்கிழக்கு 
திசையில்‌ ஒரு வானவில்‌ எழுந்து தெளிந்தது. 


சோலைமரங்களுக்கு மேல்‌ ஒரு சிறு மின்னல்‌ 
அதிர்ந்ததை விபுலன்‌ கண்டான்‌. எழுந்து நின்று 
நோக்கியபோது அது சிறு சுனையொன்றில்‌ விழுந்து நீரை 
பொற்குழம்பாக்கியதையும்‌ மின்னல்‌ 
அணைந்தபின்னரும்‌ சுனை ஒளிவிடுவதையும்‌ 
பார்த்தான்‌. சுனையில்‌ இருந்து எழுந்த குழலிலும்‌ 
ஆடையிலும்‌ ஈரநீர்‌ சொட்டும்‌ இளைஞன்‌ ஒருவன்‌ 
கைகளை உதறிக்கொண்டு கரைவந்து நின்றான்‌. 
குழலை நீவி நீரை வழித்தபின்‌ சுருட்டி கொண்டையாகக்‌ 
கட்டி அருகே நின்றிருந்த பத்ரபுஷ்பம்‌ ஒன்றைப்‌ பறித்து 
அதில்‌ சூடிக்கொண்டு நடந்து வந்தான்‌. 

அவன்‌ வருவதைக்‌ கண்ட விபுலன்‌ இல்லத்திற்குள்‌ 
புகுந்தான்‌. அங்கே ருசி புத்தாடை அணிந்து 
முலையிணைகள்‌ மேல்‌ மலர்மாலை சூடி கால்மேல்‌ கால்‌ 
ஏற்றி மஞ்சத்தில்‌ அமர்ந்திருப்பதைக்‌ கண்டான்‌. 
நோவுகண்ட பசுவென அவள்‌ விழிகள்‌ நனைந்து 
சரிந்திருந்தன. மூச்சில்‌ அவள்‌ முலைகள்‌ 
எழுந்தமைந்தன. கனிந்து உதிரப்போகும்‌ பழமென 
சிவந்திருந்தன அவள்‌ உதடுகள்‌. மதயானையின்‌ 
வாசத்தை அவன்‌ உணர்ந்தான்‌. 


அவனைக்‌ கண்டதும்‌ ஏறிட்ட அவளுடைய செவ்வரி 
விழிகள்‌ அவனை நோக்கவில்லை. அவன்‌ அவளிடம்‌ 
“குருவன்னையே, தாங்கள்‌ உள்ளறைக்குச்‌ செல்லுங்கள்‌” 
என்றான்‌. அணங்கெழுந்த பெண்ணென அவள்‌ 
பொருளின்றி ஏதோ முனகினாள்‌. வெளியே குயில்களின்‌ 
ஓசையை அவன்‌ கேட்டான்‌. பொன்னிறமான நீள்நிழல்‌ 
ஒன்று முற்றத்தை தொட்டதை கண்டான்‌. பாரிஜாதம்‌ 
மணத்தது. யாழேந்திய மதுகரம்‌ சுழன்று சுழன்று 
இசைத்தது. 


அவன்‌ மண்டியிட்டு வணங்கி அனலுருக்கொண்டு 
எழுந்து அவளை அள்ளித்தழுவினான்‌. “இழிமகனே, 
நான்‌ உன்‌ குருவின்‌ துணைவி” என்று கூவினாள்‌. “ஆம்‌, 
ஆகவே உங்கள்‌ கருவறையில்‌ புகுந்துகொள்கிறேன்‌” 
என்று அவன்‌ அவள்‌ உடலுக்குள்‌ நுழைந்து 
கருவறையில்‌ அமர்ந்து கொண்டான்‌. 


வாயிலில்‌ வந்து நின்ற அழகனைக்‌ கண்டு 
எழுந்தோடிச்சென்றாள்‌ ருசி. கதவை அணுகுவதற்குள்‌ 
கால்தளர்ந்து முகம்‌ வியர்த்தாள்‌. விழிபூக்க, முலைகள்‌ 
விம்ம, இடை குழைய நிலைப்படியில்‌ றி கைகளை 
நீட்டினாள்‌. முகம்‌ மலர்ந்து அந்த அழகன்‌ 
படியேறும்போது அவள்‌ வாய்‌ “கீழ்மகனே, விலகு. இது 


வேதமுனிவர்‌ தேவசர்மரின்‌ குடில்‌. இப்படிகளை கடந்தால்‌ 
உன்னை சுட்டெரிப்பேன்‌” என்று கூவியது. 


திகைத்து முற்றத்தில்‌ நின்ற இந்திரன்‌ “தேவி!” என்றான்‌. 
“விலகிச்செல்‌... இல்லையேல்‌ நீ அழிவாய்‌” என்றாள்‌. 
அவள்‌ வாய்க்குள்‌ இருந்து அனல்கதிர்‌ ஒன்று நாவாக 
எழுந்து நெளிவதைக்‌ கண்டான்‌. கைகளை விரித்து “நீ 
யார்‌? இப்பெண்ணுக்குள்‌ குடியிருக்கும்‌ நீ யார்‌?” 
என்றான்‌. “நான்‌ இவள்‌ மைந்தன்‌... அணுகாதே” 
என்றாள்‌ ருசி. 


மணிவெளிச்சம்‌ பரவிய அவன்‌ பெருந்தோள்களையும்‌ 
கைகளையும்‌ கண்டு அவள்‌ முலைகள்‌ விம்மின. 
தொடைகள்‌ நெளிந்து கதவுடன்‌ இழைந்தன. கண்களில்‌ 
கசிந்த நீர்‌ இமைப்பீலிகளில்‌ சிதறி மின்னியது. “தேவி, நீ 
என்னை அறியாயா?” என்று இந்திரன்‌ கேட்டான்‌. 
“கன்னியரை களவுக்கு அழைக்கும்‌ கீழ்மகன்‌ நீ. உன்னை 
நன்கறிவேன்‌... இவ்வில்லத்தை அணுகாதே” என்றாள்‌ 
ருசி. 


அவன்‌ மெல்ல கால்களை எடுத்து வைத்தபோது அவள்‌ 
நாவு அனலென எழுந்து அவனை சுட்டது. அவன்‌ 
மீசையும்‌ காதோரக்குழலும்‌ பொசுங்கிச்‌ சுருண்டன. அஞ்சி 
காலெடுத்து வைத்து அவன்‌ பின்னால்‌ சென்றான்‌. “ஆம்‌, 
நிகழ்ந்தது என்னவென்று அறிந்தேன்‌. அனலோன்‌ 
மைந்தனே, உனக்கு வணக்கம்‌” என்றபின்‌ ஒரு சிறிய 
செம்மணிக்குருவியாக மாறி வானிலெழுந்து 
மறைந்தான்‌. 


அவள்‌ நா தொட்ட நிலைச்சட்டம்‌ பற்றிக்கொண்டது. 
அவ்வனலில்‌ இருந்து விடுபட்டவள்‌ என அவள்‌ 
பின்னால்‌ சரிந்து விழுந்து கால்கள்‌ குவித்து முகம்‌ 
புதைத்து அமர்ந்து தோள்கள்‌ அதிர அழுதாள்‌. 
அவளருகே குடிலின்‌ சட்டகமும்‌ கதவும்‌ மெல்ல வெடித்து 
நாவோசையுடன்‌ எரிந்துகொண்டிருந்தன. நீராடிய 
ஈரத்துடன்‌ ஓடிவந்த தேவசர்மர்‌ நீரூற்றி நெருப்பை 
அணைத்து உள்ளே சென்றார்‌. கதறியபடி அவள்‌ அவர்‌ 
கால்களை பற்றிக்கொண்டாள்‌. தன்‌ கமண்டலத்து நீரை 
அவள்‌ நெற்றியில்‌ தெளித்து “அறிந்து கடந்தாய்‌. இனி 
அவ்வாறே அமைக!” என்று அவளை வாழ்த்தினார்‌ 
தேவசர்மர்‌. 


மறுநாள்‌ தன்‌ தோல்மூட்டையுடன்‌ விபுலன்‌ தேவசர்மரின்‌ 


குருகுலத்தில்‌ இருந்து கிளம்பினான்‌. அவள்‌ 
கண்ணீருடன்‌ அவன்‌ பின்னால்‌ சோலை முகப்பு வரை 


வந்தாள்‌. “நீ செல்லத்தான்‌ வேண்டுமா?” என்றாள்‌. 
“மைந்தனா கொழுநனா என தெய்வங்கள்‌ திகைக்கும்‌ 
உறவு இது. இது நீடிக்கலாகாது” என்றபின்‌ அவன்‌ 
சோலைக்குள்‌ சென்று மறைந்தான்‌. பல்லாயிரம்‌ கோடி 
நாக்குகளுடன்‌ சொல்லற்று நின்றது காடு. 


“காட்டில்‌ திகழும்‌ சொல்லின்மையை வாழ்த்துக! 
கோடிநாக்குகள்‌ உதிர்கின்றன. கோடி நாக்குகள்‌ 
தளிரிடுகின்றன. சொல்லப்படாத ஒன்றால்‌ நிறைந்து 
நின்றிருக்கிறது பசுமையின்‌ இருள்‌. அதை தெய்வங்கள்‌ 
அறியும்‌. தெய்வங்களே அறியும்‌. இளையோனே, 
பெண்தெய்வங்கள்‌ மட்டுமே அறியும்‌. ஓம்‌! ஓம்‌! ஓம்‌!” 


குறுபறையை தூக்கி அதன்‌ மேல்‌ முகம்‌ வைத்து 
வணங்கிய விறலி அப்படியே அசையாமல்‌ 
அமர்ந்திருந்தாள்‌. அவளுடைய கொழுத்து விரிந்த கரிய 
தோள்களில்‌ மயிர்க்கால்கள்‌ புள்ளியிட்டிருப்பதைப்‌ 
பார்த்தபடி சகதேவன்‌ அமர்ந்திருந்தான்‌. 

வெண்முரசு அனைத்து விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 


வெண்முகில்‌ நகரம்‌ - 18 


பகுதி 6 : ஆடியின்‌ அனல்‌ -2 


திரெளபதி வந்திறங்கியபோதே களைத்திருந்தாள்‌. 
அணிப்படகிலிருந்து நடைப்பாலம்‌ வழியாக மெல்ல 
வந்தபோது மாலையிளவெயில்‌ அவளை வியர்த்து 
தளரச்செய்தது. மங்கல இசையைக்‌ கேட்டு 
உடலதிர்ந்தவள்‌ போல்‌ முகம்‌ சுளித்து கைகளால்‌ “மெல்ல” 
என்றாள்‌. பெருங்கூடத்தை அடைந்ததும்‌ சேடியிடம்‌ 
மெல்லிய குரலில்‌ அணியறைக்குச்‌ செல்லவேண்டும்‌ 
என்றாள்‌. 


அவள்‌ வரும்‌ இசையைக்‌ கேட்ட சகதேவன்‌ எழுந்து 
சாளரத்துக்கு வந்து கீழே நோக்கவேண்டுமென 
விழைந்தான்‌. ஆனால்‌ உடல்‌ தயங்கிக்கொண்டே 
இருந்தது. அவள்‌ அணியறைக்குச்‌ சென்றுவிட்டதை 
அவனே உய்த்துணர்ந்துகொண்டான்‌. அது அவனுக்கு 
சற்று ஆறுதலை அளித்தது. உடலை 
எளிதாக்கிக்கொள்ளும்பொருட்டு சால்வையை சீராக 
மடித்து தன்‌ தோள்களில்‌ அணிந்துகொண்டான்‌. 


கீழே எங்கோ எழுந்த ஒரு சிறிய ஓசை அவனை மீண்டும்‌ 
அதிரச்செய்தது. நடுங்கும்‌ விரல்களுடன்‌ சால்வையை 
சீரமைத்து கழுத்திலணிந்த மணியாரத்தை திருத்தினான்‌. 
தன்‌ மூச்சை உணர்ந்தபடி காத்திருந்தான்‌. மீண்டும்‌ 
ஓசைகள்‌ கேட்கவில்லை. அது சாளரக்கதவின்‌ ஒலி என 
உணர்ந்து மீண்டும்‌ எளிதானான்‌. சால்வையை 
சீரமைத்தபடி எழுந்து சென்று சாளரத்தருகே 
நின்றாலென்ன என்று எண்ணினான்‌. அப்போது அவள்‌ 
நடந்து வரும்‌ ஒலியை கேட்டான்‌. 


அவள்‌ உயரமும்‌ எடையும்‌ அவ்வொலியில்‌ இருந்தது. 
அவள்‌ பாதங்களின்‌ மென்மையும்‌ அவள்‌ மூச்சின்‌ 
தாளமும்‌ அதிலிருந்தது. ஒலி இத்தனை துல்லியமாக ஒரு 
உடலை காட்டுமா? அணுகி மேலும்‌ அணுகி கதவுக்கு 
அப்பால்‌ எழுந்தது. அணிகள்‌ குலுங்கும்‌ ஒலி. ஆடை 
நலுங்கும்‌ ஒலி. மெல்லிய மூச்சொலி. இதழ்களை நாவால்‌ 
நனைக்கும்‌ ஒலிகூட. 


எழவேண்டுமென எண்ணியபடி அசையாமலேயே 
அமர்ந்திருந்தான்‌. அவளுடைய கைகள்‌ கதவை 
தொட்டதை தன்மேல்‌ என உணர்ந்தான்‌. அவள்‌ 


சிலகணங்கள்‌ வாயிலிலே நின்றபின்‌ தாழ்த்திய 
கைகளின்‌ கைவளைகள்‌ குலுங்க மேகலை மணிகள்‌ 
கிலுங்க அருகே வந்தாள்‌. சகதேவன்‌ அறியாமல்‌ மெல்ல 
எழுந்தான்‌. அவன்‌ உடலின்‌ எடையை தாளமுடியாமல்‌ 
கால்கள்‌ தளர்ந்தன. அவள்‌ அருகே வந்து அவனை 
நோக்கி களைத்த மென்புன்னகையுடன்‌ இதழ்கள்‌ 
மலர்ந்து “எதிர்வெயிலில்‌ வந்தேன்‌” என்றபடி பீடத்தில்‌ 
அமர்ந்தாள்‌. 

சகதேவன்‌ அமர்ந்துகொண்டு “மேல்திசை வெயில்‌ 
கூரியது” என்றான்‌. அத்தனை எளிய உலகியல்‌ 
பேச்சொன்றை அவள்‌ தொடங்கியதற்காக அவளை 
அப்போது மிக விரும்பினான்‌. வேறென்ன பேசுவார்கள்‌, 
காவியங்களின்‌ அணிச்சொற்களையா என்று 
எண்ணியதும்‌ புன்னகைத்தான்‌. அப்புன்னகையிலேயே 
மேலும்‌ எளிதானான்‌. 


”ஆம்‌, கங்கையில்தான்‌ நிழலே இல்லையே” என்றபின்‌ 
அவள்‌ புன்னகைசெய்தாள்‌. தன்‌ புன்னகையின்‌ 
எதிரொளி அது என்று அவன்‌ எண்ணினான்‌. தலையை 
சற்றே சாய்த்து கூரிய மூக்கைச்‌ சுளித்து நெற்றியை 
கைகளால்‌ பற்றிக்கொண்டு “நாளை முழுநிலவு. இன்று 
அரண்மனையில்‌ அதற்குரிய சடங்குகள்‌ காலைமுதலே 
இருந்தன. உள்ளறையைச்‌ சுற்றி பந்தலிட்டிருந்தார்கள்‌. 
அறையிலிருந்து வேள்விப்புகை வெளியே செல்லவே 
முடியவில்லை” என்றாள்‌. “துயின்று எழுந்தபோது மூக்கு 
அடைத்துக்கொண்டிருந்தது. தொண்டையிலும்‌ 
வலியிருந்தது.” 


“மருத்துவச்சிகள்‌ இருப்பார்களே?” என்றான்‌ சகதேவன்‌. 
“ஆம்‌, அவர்கள்தான்‌ உடனே கையிலிருக்கும்‌ அனைத்து 
மருந்துகளுடனும்‌ வந்துவிடுவார்களே?” என்று அவள்‌ 
கையை வீசினாள்‌. “எல்லா மருந்தும்‌ ஒன்றுதான்‌, சுக்கு, 
மிளகு, திப்பிலி. ஒவ்வொன்றுக்கும்‌ வெவ்வேறு 
மணத்தை கொண்டுவருவதில்‌ 
வெற்றிபெற்றிருக்கிறார்கள்‌” என்றபடி அவனை நோக்கி 
புன்னகை செய்தாள்‌. “ஆம்‌, நோய்‌ ஒன்றுதானே. நாம்‌ 
கொள்ளும்‌ துயர்தானே பல?” என்றான்‌. 


அவள்‌ கைகளை பீடத்தின்‌ மேல்‌ வைத்துக்கொண்டு 
நிமிர்ந்து அவனை விழிகளால்‌ அளந்து “அழகுடன்‌ 
அணிசெய்துகொண்டிருக்கிறர்கள்‌” என்றாள்‌. சகதேவன்‌ 
நாணிச்சிரித்து “ஆம்‌, அணிசெய்துகொண்டால்‌ நான்‌ 
மூத்தவர்‌ தருமனின்‌ சாயலை அடைவதுண்டு 
என்பார்கள்‌” என்றான்‌. திரெளபதி முகவாய்‌ தூக்கி 


கழுத்து மயிலென நீள உரக்கச்‌ சிரித்தபடி “அச்சாயலில்‌ 
இருந்து விலகிச்செல்வதற்கல்லவா நீங்கள்‌ 
அணிசெய்துகொள்ளவேண்டும்‌?” என்றாள்‌. 


இணைந்து நகைத்தபடி “அதை நான்‌ அவரிடமே 
சொன்னேன்‌...” என்றான்‌. “அவர்‌ எல்லா 
நகைச்சுவைகளையும்‌ முன்னரே நூல்களில்‌ 
வாசித்திருப்பதனால்‌ நகைப்பதில்லை.” அவள்‌ சிரித்து 
“ஆம்‌” என்றாள்‌. அவன்‌ “இளமையிலிருந்தே நான்‌ 
அவரைத்தான்‌ தந்தையென்றும்‌ ஆசிரியரென்றும்‌ 
தமையனென்றும்‌ கண்டு வருகிறேன்‌. குழந்தைநாட்களில்‌ 
அவரைப்போல தோளில்‌ ஒரு சால்வை சரிய கையில்‌ 
எந்நேரமும்‌ ஏடு ஒன்றுடன்‌ அலைவேன்‌ என்று அன்னை 
சொல்லி நகைப்பதுண்டு” என்றான்‌. 


திரெளபதி “ஆகவேதான்‌ நூல்நவிலத்‌ 
தொடங்கினீர்களா?” என்றாள்‌. “ஆம்‌, அவர்‌ 
கற்றுக்கொண்ட நூல்களையே நானும்‌ கற்றேன்‌. ஆனால்‌ 
எங்கோ என்‌ உள்ளம்‌ அவரது விழிதீண்டாத நூல்துறை 
ஒன்றை தேடியிருந்திருக்கிறது. கோள்நூலும்‌ குறிநூலும்‌ 
என்னுடையதாயின” என்றான்‌. அவள்‌ சிரிப்புகள்‌ 
வழியாக அந்தத்தருணத்தை மிக இயல்பானதாக 
ஆக்கிவிட்டிருந்தாள்‌ என்று புரிந்தது. 


“கோள்நிலையும்‌ குறிநிலையும்‌ கண்டு வாழ்க்கையை 
அறியமுடியுமா என்ற ஐயம்‌ எப்போதும்‌ எனக்குண்டு” 
என்றாள்‌. அவள்‌ தன்னுடன்‌ இயல்பான உரையாடலை 
தொடரவிழைவதை அவன்‌ உய்த்துக்கொண்டான்‌. “அந்த 
ஐயமில்லாதவர்‌ எவருமில்லை. நிலைகூறும்‌ 
அக்கணத்தில்‌ மட்டும்‌ கேட்பவர்கள்‌ நம்புகிறார்கள்‌. 
கூறுபவன்‌ அப்போதும்‌ நம்புவதில்லை” என்றான்‌. 
அவள்‌ சிரித்துவிட்டு கைகளால்‌ இதழ்களைப்‌ பொத்தி 
“மூத்தவரும்‌ சற்று சிரிக்கலாம்‌. நெறிநூல்கள்‌ இன்னும்‌ 
அழகுகொண்டுிருக்கும்‌” என்றாள்‌. 


“சிரிக்கத்தெரியாத நிமித்திகன்‌ மெல்லமெல்ல 
சித்தமழிவான்‌” என்றான்‌ சகதேவன்‌. “எண்ணி எண்ணிச்‌ 
சிரிக்க அன்றாடம்‌ ஏதேனும்‌ ஒன்று சிக்காமல்‌ ஒருநாள்‌ 
கூட செல்வதில்லை.” அவள்‌ “அரசகுலத்தார்‌ 
நிமித்திகநூல்‌ கற்பதில்லையே” என்றாள்‌. “ஆம்‌, 
நெறிநூலும்‌ கதையும்‌ வில்லும்‌ கற்பார்கள்‌. எஞ்சியது 
நகுலனுக்குப்‌ புரவி. எனக்கு நிமித்தநூல்‌” என்றான்‌. 


“இளவயதில்‌ ஒருமுறை தெற்குப்பெருவாயிலில்‌ இருந்து 
கணிகர்வீதி வழியாக வந்துகொண்டிருந்தபோது 


நிமித்திகர்‌ கூடும்‌ பிரஹஸ்பதியின்‌ ஆலயமுற்றத்துப்‌ 
பெருமண்டபத்தின்‌ முன்னால்‌ முச்சந்தியில்‌ இருந்த 
சின்னஞ்சிறு கோயிலை கண்டேன்‌. பெட்டிபோன்ற 
கருவறைக்குள்‌ ஒரு கையில்‌ ஒருமை முத்திரையும்‌ மறு 
கையில்‌ அறிவுறுத்தும்‌ முத்திரையுமாக சிறிய 
கற்சிலையாக அமர்ந்திருந்த தேவன்‌ யார்‌ என்று 
தெரியவில்லை. அங்கிருந்த இளம்பூசகன்‌ அவர்களின்‌ 
முதுமூதாதை அவர்‌ என்றான்‌. அவர்‌ பெயர்‌ அஜபாகன்‌.” 


“அங்கிருந்து செல்லத்‌ தோன்றவில்லை. தூண்டிலில்‌ 
சிக்கியதுபோல்‌ என்‌ சித்தம்‌ அங்கே கிடந்து துள்ளியது. 
ஏனென்று அப்போது அறியவில்லை, பின்னர்‌ அதை 
சொற்களாக்கிக்‌ கொண்டேன்‌. அந்த தெய்வத்தின்‌ 
விழிகளில்‌ இருந்த கடுந்துயர்‌ என்னை அங்கே 
நிற்கச்செய்தது. என்னை அது அச்சுறுத்தியது, 
அமைதியிழக்கச்‌ செய்தது. அதற்கு அடியில்‌ 

த ஏனென்றோ அறியாமல்‌ என்‌ சித்தம்‌ 
உருகிக்கொண்டிருந்தது.” 


“கோடி சிற்பங்களுண்டு மண்ணில்‌. அவையெல்லாம்‌ 
பொருட்கள்‌. மானுட உடலோ நிகழ்வு. அனல்‌ போல, நீர்‌ 
போல, வான்‌ போல. உயிரற்ற மானுட உடலை எவரும்‌ 
விழைவதில்லை. எந்தச்சிற்பியும்‌ செதுக்குவதுமில்லை. 
சிற்பி செதுக்க எழுவது உயிர்‌ உடலில்‌ நிகழ்த்தும்‌ 
அசைவைத்தான்‌. சில அருந்தருணங்களிலேயே உளியின்‌ 
தொடுகை கல்லிலோ மரத்திலோ உயிரசைவை 
கொணர்கிறது. அதிலும்‌ மானுட உடலில்‌ விழியைப்போல்‌ 
அசைவே உருவான பிறிதொன்று இல்லை. ஒரு 
கணத்தில்‌ ஆயிரம்‌ முறை பிறந்திறப்பது அது. அதை 
செதுக்குவது பெருஞ்சிற்பியின்‌ கையில்‌ எழுந்த 
பெருங்கணம்‌. அது நிகழ்ந்த சிற்பம்‌ அது...” சகதேவன்‌ 
சொன்னான்‌. 


“தேரில்‌ செல்லும்‌ ஒருவனின்‌ கணநேரப்‌ பார்வையிலேயே 
தன்‌ உள்ளத்தை அறிவித்தவை அச்சிற்ப விழிகள்‌. சற்று 
நேரம்‌ அவற்றை நோக்கி நின்றால்‌ உடல்‌ 
பதறத்தொடங்கும்‌. நான்‌ ரா. 2 
சொன்னான்‌. 'பெருந்தந்தை அஜபாகரின்‌ விழிகளை 
நோக்கலாகாது இளவரசே, அவை நம்மை 
பித்தாக்கிவிடும்‌' என்றான்‌. அவ்விழிகளைக்‌ கடந்து 
என்னால்‌ திரும்ப முடியவில்லை. அவற்றிலிருந்தது 
துயரம்‌” என்றான்‌ சகதேவன்‌. 


“மானுடர்‌ மண்ணிலறிவதெல்லாமே 
சின்னஞ்சிறுதுயரங்களைத்தான்‌. இறப்பு, நோய்‌, பிரிவு, 


இழப்பு, அவமதிப்பு, தனிமை என நூறுமுகங்கள்‌ 
கொண்டுவருவது உண்மையில்‌ ஒன்றே. மிகமிகச்‌ சிறியது 
அது. மானுடன்‌ விட்டால்‌ விட்டுவிடக்கூடியது. 
பெருந்துயர்‌ என்பது வானிலிருந்து மண்ணை நோக்கும்‌ 
தெய்வங்கள்‌ கொள்வது. அது கலையாத கொடுங்கனவு. 
அத்துயரை அடைந்தவன்‌ அதில்‌ உறைந்து விடுகிறான்‌. 
அவனை சிற்பமாக்குவது எளிது என தோன்றியது. 
அவன்‌ நீர்‌ பனிக்கட்டியாக ஆனதுபோல வாழ்விலேயே 
சிற்பமாக ஆனவன்‌ அல்லவா?” 


”முதுசூதர்‌ ஒருவரை அரண்மனைக்கு வரச்சொல்லி 
அவரிடம்‌ அஜபாகனைப்பற்றி கேட்டேன்‌” என்றான்‌ 
சகதேவன்‌. “சந்திரகுலத்தின்‌ அத்தனை நிகழ்வுகளையும்‌ 
ஒன்றாகத்‌ திரட்டி ஒரு களத்தில்‌ அமைத்து ஒன்றுடன்‌ 
ஒன்று இணைத்து ஒரு முழுமைச்சித்திரத்தை 
அமைக்கமுயன்றவர்‌ அவர்‌. அஸ்தினபுரியின்‌ 
வரலாற்றிலேயே அவருக்கிணையான நிமித்திகர்‌ 
இருந்ததில்லை என்றார்‌ சூதர்‌. ஃபால்குன மாதம்‌ விசாக 
நட்சத்திரத்தில்‌ அவருக்கு பெருஞ்சுடரேற்றும்‌ 
அன்னக்கொடையும்‌ நிகழ்கின்றன.” 


திரெளபதி “அந்த நாள்‌ மாமன்னர்‌ சந்தனு மறைந்த 
நாள்‌” என்றாள்‌. சகதேவன்‌ “குலக்கதைகளை நினைவில்‌ 
கொண்டிருக்கிறாய்‌. நன்று” என்றான்‌. திரெளபதி 
“அரசுசூழ்தலில்‌ முதல்‌ நெறி என்பது அத்தனை 
அரசர்களுடைய குலமுறைகளையும்‌ நினைவில்‌ 
கொண்டிருத்தல்தான்‌. அஸ்தினபுரியின்‌ குலக்கதை 
அறியாத அமைச்சுத்தொழிலோர்‌ எவரும்‌ 
இருக்கமுடியாது” என்றாள்‌. 


சகதேவன்‌ புன்னகைத்து “ஆம்‌, அன்றுதான்‌ அவரும்‌ 
நிறைவடைந்திருக்கிறார்‌. மாமன்னர்‌ சந்தனுவுக்காக 
விண்சுடர்‌ எழுப்புதல்‌ தெற்குக்கோட்டைக்கு அப்பால்‌ 
அரசர்களுக்குரிய இடுகாட்டில்‌ அவரது பள்ளிப்படைச்‌ 
சிற்றாலயத்தில்‌ நிகழும்‌. மூத்தவர்‌ அமைச்சர்‌ விதுரருடன்‌ 
அங்கே வழிபாட்டு நிகழ்ச்சிகளை அறிவிப்பதற்காக 
சென்றிருந்தார்‌. அவருடன்‌ சென்ற நான்‌ அவரது 

ணைக்கேற்ப அரசரிடம்‌ ஒரு சொல்‌ அளிப்பதற்காக 
திரும்பி வருகையிலேயே அஜபாகனின்‌ ஆலயத்தைக்‌ 
கண்டேன்‌” என்றான்‌. 


“ததைகளின்படி அஜபாகன்‌ சந்தனு மன்னர்‌ இறந்த 
நாளில்‌ கோட்டைமுகப்பில்‌ நின்றிருந்தார்‌. மழைக்கால 
இரவின்‌ நான்காம்‌ சாமம்‌. அவரது உடல்நிலையை 
பலநாட்களாகவே அனைவரும்‌ அச்சத்துடன்‌ 


நோக்கியிருந்தனர்‌. அன்றிரவு அனைவருக்கும்‌ 
தெரிந்துவிட்டது அரண்மனை மருத்துவர்கள்‌ என்ன 
சொன்னார்கள்‌ என்று. ஊர்மன்றுகளிலும்‌ 
ஆலயமுற்றங்களிலும்‌ கூடி நின்று 
அரண்மனைக்கோட்டைமுகப்பின்‌ வெண்கலமணியாகிய 
காஞ்சனத்தையே பார்த்துக்கொண்டிருந்தனர்‌. 
அப்போதுதான்‌ நெடுங்காலம்‌ இமயமலையடுக்குகளில்‌ 
எங்கோ அலைந்துவிட்டு அஜபாகன்‌ அஸ்தினபுரிக்குள்‌ 
நுழைந்தார்‌.” 


“அவரை அவரது குலம்‌ மறந்துவிட்டிருந்தது. அவரது 
கொடிவழியினர்‌ நீர்க்கடன்‌ கொடுக்கத்‌ 
தொடங்கியிருந்தனர்‌. எவரும்‌ அவரை அடையாளம்‌ 
காணவில்லை. மாமன்னர்‌ சந்தனு விண்‌ ஏகிய 
அத்தருணத்தில்‌ அரண்மனையின்‌ 
வெண்மாடமுகட்டிலிருந்து ஒரு சின்னஞ்சிறிய 
வெண்பறவை எழுந்து பறந்து மறைந்தது என்கிறார்கள்‌ 
சூதர்கள்‌. அதைக்‌ கண்டதும்‌ அஜபாகன்‌ கைநீட்டி 
எக்களித்து நகைத்து “சந்திரவம்சத்தின்‌ மணிமுடிமீது 
வந்து அமர்ந்த அந்தப்பறவை அதோ செல்கிறது. 
குருவம்சத்தின்‌ முடிவு தொடங்கிவிட்டது” என்று 
கூவினாராம்‌.” 


”அன்றுமாலையே அவர்‌ பிரஹஸ்பதியின்‌ ஆலயத்தின்‌ 
முன்‌ பெருமண்டபத்தின்‌ ஏழாவது படிக்கட்டில்‌ படுத்து 
கண்ணீருடன்‌ உடல்‌ அதிர நகைத்து நகைத்து உடல்‌ 
வலிப்புகொள்ள சோர்ந்து உயிர்துறந்தார்‌” என்றான்‌ 
சகதேவன்‌. “அவர்‌ இறக்கும்‌ முன்‌ சொன்ன நான்கு 
வரிகளை நிமித்திகர்‌ குறித்துவைத்திருந்தனர்‌. 

அதற்கு பொருள்‌ காண நெடுங்காலம்‌ முயன்றனர்‌. 
பின்னர்‌ அதுவே ஒரு நூல்வரிசையாக மாறியது. 
அஜபாகரகஸ்யம்‌ அவற்றில்‌ முதன்மையான நூல்‌. 
அஜபாகசித்தம்‌, அஜபாககாமிகம்‌ இரண்டும்‌ 
வேறுகோணங்களில்‌ பலர நூல்கள்‌. பின்னர்‌ 
அந்நூல்களை வெறுமனே நிமித்தவியல்‌ மாணவர்கள்‌ 
கற்று மறக்கத்‌ தொடங்கினர்‌. அவரது அச்சிலை மட்டும்‌ 
துயர்‌ ததும்பி ஒளிவிடும்‌ விழிகளை வெறித்து அங்கே 
அமர்ந்திருக்கிறது.” 


“என்ன வரிகள்‌?” என்றாள்‌ திரெளபதி. “தர்மத்தின்‌ மேல்‌ 
இச்சையின்‌ கொடி ஏறிவிட்டது என்பது முதல்‌ வரி. 
வெற்று இச்சை வீரியத்தை கோடைக்கால நதிபோல 
மெலியச்செய்கிறது. பலமிழந்த விதைகளை மண்‌ 
வதைக்கிறது வடதிசையில்‌ எரிவிண்மீன்‌ 
உதித்திருக்கிறது ஆகியவை எஞ்சியவரிகள்‌” சகதேவன்‌ 


சொன்னான்‌. “அன்றுதான்‌ நான்‌ நிமித்திகநூலில்‌ ஆர்வம்‌ 
கொண்டேன்‌. அவ்வரிகளின்‌ பொருளை 
அறியவிழைந்தேன்‌.” 


"என்னை அமைச்சர்‌ விதுரர்‌ எச்சரித்தார்‌. தொழிலாக 
அன்றி அறிதலின்‌ பாதையாக ஒருபோதும்‌ நிமித்தநூலை 
கற்கலாகாது என்றார்‌. ஏனென்றால்‌, மானுட 
அறிவென்பதே நேற்று நிகழ்ந்ததைக்‌ கொண்டு 
இன்றையும்‌ நாளையையும்‌ அறிவதுதான்‌. நிமித்தநூல்‌ 
நாளை நிகழவிருப்பதைக்கொண்டு இன்றை அளக்க 
முற்படுகிறது. அம்முறையில்‌ எங்கோ ஆழ்ந்த பிழை 
ஒன்று உள்ளது. நிமித்திகர்‌ தேவை. நிமித்தங்கள்‌ 
ஆராயப்படவும்‌ வேண்டும்‌. ஆனால்‌ நிமித்தநூல்‌ வழியாக 
சென்றடையும்‌ இடமென ஒன்றில்லை.” சகதேவன்‌ 
புன்னகைத்து “அதையே எளியோரும்‌ சொல்வார்கள்‌. 
நிமித்தநூல்‌ கற்பவன்‌ மேல்‌ தெய்வங்கள்‌ 
சினம்கொள்கின்றன என்று” என்றான்‌. 


“அந்த நான்கு வரிகளுக்குமே அஸ்தினபுரியில்‌ 
விடையுள்ளது அல்லவா?” என்றாள்‌ திரெளபதி. “சந்தனு 
மன்னரின்‌ காமவிழைவை முதல்வரி குறிப்பிடுகிறது. 
சந்திரகுலத்தில்‌ பிறந்த வீரியமற்ற இளவரசர்களை 
இரண்டாம்‌ வரி. மூன்றாம்‌ வரி அவர்களின்‌ 
வாழ்க்கையின்‌ துயரை. நான்காவது வரி 
அஸ்தினபுரியின்‌ மேல்‌ விழுந்த காசிநாட்டு இளவரசி 
அம்பையின்‌ தீச்சொல்லை” என்றாள்‌. 


“ஆம்‌, ஆனால்‌ நிமித்திகச்‌ சொற்களுக்கு சுட்டுவதற்கு 
அப்பால்‌ பொருளிருக்கும்‌” என்றான்‌ சகதேவன்‌. “நான்கு 
சொற்கள்‌. இச்சையின்‌ கொடி. சத்தற்ற விதை, வதைக்கும்‌ 
மண்‌, வடதிசை எரிவிண்மீன்‌. அவை நான்கும்‌ 
இணைகையில்‌ முழுமையான பொருள்‌ ஒன்று 
எழுகிறது.” சகதேவன்‌ “என்னுடைய தனிப்பட்ட 
கணிப்புகள்‌ இவை. தனிப்பட்ட அச்சங்களாகவும்‌ 
இருக்கலாம்‌. ஆனால்‌ இந்நான்கு சொற்களால்‌ நான்‌ 
அனைத்தையும்‌ தொகுத்துக்கொண்டிருக்கிறேன்‌” 
என்றான்‌. 


“எரிவிண்மீன்‌... வடதிசை எரிமீன்‌ என எதைச்‌ 
சொல்கிறார்‌?” என்றாள்‌ திரெளபதி. சகதேவன்‌ 
“துருவனைச்‌ சொல்வதாக ஏன்‌ எடுத்துக்கொள்ளக்‌ 
கூடாது?” என்றான்‌. “துருவன்‌ குளிர்மீன்‌ அல்லவா?” 
என்றாள்‌ திரெளபதி. சகதேவன்‌ மெல்லிய 
புன்னகையுடன்‌ “அவன்‌ எரியாகும்‌ தருணமொன்று 
வரலாகாதா என்ன?” என்றான்‌. திரெளபதி அவனையே 


இமைக்காமல்‌ சற்றுநேரம்‌ பார்த்திருந்தாள்‌. பின்னர்‌ 
பெருமூச்சுடன்‌ “தெரியவில்லை” என்றாள்‌. 


“நிமித்தநூல்களை இரண்டாகப்பிரிக்கிறார்கள்‌” என்றான்‌ 
சகதேவன்‌. ”குறிநூல்‌ இங்கே நம்மைச்சுற்றி இருக்கும்‌ 
பொருட்களை கணிக்கிறது. கோள்நூல்‌ விண்ணில்‌ 
நம்மைச்சுற்றிச்‌ சுழலும்‌ மீன்களை கணிக்கிறது. 
முதல்மூன்றும்‌ குறிநூல்‌ சார்ந்தவை. நான்காவது 
கோள்நூல்‌ சார்ந்தது.” அவள்‌ முகத்தின்‌ 
ஆர்வமின்மையை நோக்கி அவன்‌ மெல்ல 
புன்னகைசெய்தான்‌. “நிமித்திகர்‌ தங்கள்‌ நூலை 
வலியுறுத்த சொல்லும்‌ சில சொற்கள்‌ உள்ளன.” 


“நிமித்தநூலுக்கு அடிப்படை ஒரு பெரிய மெய்நோக்கு. 
இங்கே நிகழ்ந்துகொண்டிருக்கும்‌ மானுட வாழ்வென்பது 
தனித்த நிகழ்வாக இருக்க முடியாது. ஒவ்வொரு 
தனிமனிதனின்‌ வாழ்க்கையும்‌ பிறர்‌ வாழ்க்கையுடன்‌ 
பிணைந்துள்ளது. மானுட வாழ்க்கை ஒட்டுமொத்தமாக 
மமையுடனும்‌ வெயிலுடனும்‌ காற்றுடனும்‌ கலந்துள்ளது. 
இங்குள்ள உயிர்குலத்தின்‌ வாழ்வுடன்‌ அது 
இணைந்துள்ளது. இருப்பது வாழ்க்கை என்னும்‌ 
ஒற்றைப்பெருநிகழ்வு.” 


“அப்படியென்றால்‌ அதை மண்ணைவைத்து மட்டும்‌ ஏன்‌ 
கணிக்கவேண்டும்‌ என்பதே நிமித்தமெய்யறிவின்‌ முதல்‌ 
வினா. விண்ணிலுள்ள கோள்களைல்லாம்‌ நம்‌ 
வாழ்க்கையுடன்‌ பிணைந்துள்ளன. மீன்கள்‌ 
பிணைந்துள்ளன. கடுவெளியின்‌ அலைகளும்‌ நம்‌ 
வாழ்வும்‌ ஒற்றை நிகழ்வின்‌ இரு தருணங்களே” என்றான்‌ 
சகதேவன்‌. “அந்த மெய்யறிதலில்‌ இருந்து உருவானதே 
நிமித்திகம்‌.” புன்னகையுடன்‌ “சரியாக சொல்லிவிட்டேன்‌ 
என நினைக்கிறேன்‌” என்றான்‌. 


“ஆம்‌” என்று அவள்‌ சிரித்தாள்‌. “அவையில்‌ அமர்ந்து 
பரிசில்‌ பெறவேண்டுமென்றால்‌ இந்த இளமைக்குரல்‌ 
போதாது. இன்னும்‌ எழுந்த மணிக்குரல்‌ வேண்டும்‌.” தன்‌ 
உடலை நிமிரச்செய்து “என்‌ எதிர்காலத்தை 
கணித்துச்சொல்லுங்கள்‌” என்றாள்‌. சகதேவன்‌ 
தலையசைத்து “இல்லை, நூல்‌ நெறிப்படி தன்னையும்‌ 
தன்னைச்சார்ந்தவர்களையும்‌ கணிக்கலாகாது” 
என்றான்‌. 


திரெளபதி வியப்புடன்‌ “நூலறிந்த ஒருவர்‌ அவ்வாறு 
கணிக்காமலிருக்க முடியுமா என்ன? உண்மையிலேயே 
என்னை கணிக்கத்‌ தோன்றவில்லையா?” என்றாள்‌. 


“தோன்றவில்லை என்று சொல்ல மாட்டேன்‌. ஒவ்வொரு 
கணமும்‌ தோன்றுகிறது. ஆனால்‌ கணிப்பதில்லை” 
சகதேவன்‌ சொன்னான்‌. “அது ஓர்‌ ஆழ்ந்த அச்சம்‌. நூல்‌ 
கற்கும்தோறும்‌ வலுப்பெறுவது.” 

திரெளபதி சிலகணங்கள்‌ நோக்கிவிட்டு “வியப்புதான்‌. 
ஐவரில்‌ இளையவரிடமே முழுமை நிகழ்ந்திருப்பது” 
என்றாள்‌. சகதேவன்‌ “நற்சொல்‌ என்னை மகிழ்விக்கிறது. 
ஆனால்‌ எங்கும்‌ செல்வதற்கில்லாதவன்‌ அமர்ந்திருக்கும்‌ 
ச்‌ புகழ்வதற்கென்ன இருக்கிறது?” என்றான்‌. 
திரெளபதி சற்று முன்னால்‌ சாய்ந்து “சிறியவரே, நீங்கள்‌ 
எதை அஞ்சுகிறீர்கள்‌?” என்றாள்‌. 


அவன்‌ திகைப்புடன்‌ நிமிர்ந்து “அச்சமா, எனக்கா?” 
என்றான்‌. “ஆம்‌, அது அச்சம்தான்‌. வேறெதையும்‌ அறிய 
விழியில்லையென்றால்‌ அச்சங்களை மட்டும்‌ நான்‌ 
அகம்சென்று அறிவேன்‌” என்றாள்‌ திரெளபதி. சகதேவன்‌ 
விழிகளை திருப்பிக்கொண்டு “அச்சம்தான்‌” என்றான்‌. 
“எதை?” என்றாள்‌. சகதேவன்‌ அவளை நோக்கி 
“நிமித்திகரெல்லாம்‌ அஞ்சுவது வாழ்க்கையின்‌ கட்டற்ற 
பெரும்‌ பெருக்கை. நிலையின்மையை. அதன்‌ 
உள்ளீடாகத்‌ திரண்டெழும்‌ பொருளின்மையை. நான்‌ 
அஞ்சுவது அதையல்ல.” 


அவன்‌ விழிகளை நோக்கி அவள்‌ விரல்களை 
அவன்‌ அவளை ஒருகணம்‌ நோக்கி 
ன்‌ விலகி “நான்‌ மானுடரின்‌ உள்ளே கொந்தளிக்கும்‌ 
ஆணவத்தை அஞ்சுகிறேன்‌” என்றான்‌. அவன்‌ 
இதழ்களின்‌ ஓசை அங்கே ஒலித்தது. “காமம்‌ குரோதம்‌ 
மோகம்‌ என்கிறார்கள்‌. அவையெல்லாம்‌ எளியவை. 
அத்தனை விலங்குகளுக்கும்‌ உள்ளவை. 
ஒவ்வொன்றையும்‌ சென்றுதொடும்‌ க தகரப்‌ அவற்றை 
பேருருக்கொள்ளசெய்கிறது. குருதிவிடாயெழுந்த 
கொடுந்தெய்வங்களாக்குகிறது.” 


விழிகள்‌ சுருங்க “நீங்கள்‌ காண்பது என்ன?” என்றாள்‌ 
திரெளபதி. அவன்‌ புன்னகையுடன்‌ தலையசைத்து 
“ஒன்று தெரியுமா? முன்பொருமுறை அஸ்தினபுரியில்‌ 
குருதிமழை பெய்திருக்கிறது” என்றான்‌. 
“குருதிமழையா...” என்று அறியாமல்‌ அவள்‌ 
புன்னகைசெய்து பின்‌ “குருதிமழை என்றால்‌...” 
என்றாள்‌. “கதைகள்தான்‌” என்றான்‌ சகதேவன்‌. 
“வெளியே வானிலிருந்து பெய்திருக்கலாம்‌. உள்ளே 
கனவிலிருந்தும்‌ பெய்திருக்கலாம்‌. ஆனால்‌ 
அப்படியொரு கதை உள்ளது.” 


“காந்தாரத்து அன்னை நகர்நுழைவதற்கு முந்தையநாள்‌ 
நள்ளிரவில்‌ விண்ணிலிருந்து குருதித்துளிகள்‌ 
பொழிந்தன. அஸ்தினபுரியின்‌ நாணேறி நின்றிருக்கும்‌ 
கைவிடுபடைகளின்‌ கூர்முனைகளிலிருந்து குருதி 
துளிர்த்துச்‌ சொட்டியது. அதைக்‌ கண்டவர்கள்‌ 
காவலிருந்த படைவீரர்கள்‌ மட்டுமே. 
கிழக்குக்கோட்டைவாயிலில்‌ காவலிருந்த படைவீரன்‌ 
ஒருவன்‌ அதில்‌ நனைந்து அன்றுபிறந்த குழவி போல்‌ 
எழுந்தான்‌. அவன்‌ அதை பாடலாகப்‌ பாட அப்பாடல்‌ 
படைவீரர்கள்‌ நடுவே நெடுங்காலம்‌ பாடப்பட்டு வந்தது. 
பின்னர்‌ அதை மறந்துவிட்டனர்‌. நிமித்தநூல்களின்‌ 
எளிய குறிப்பாக அது மறக்கப்பட்டுவிட்டது.” 


திரெளபதி அவனை நோக்கியபடி சற்றுநேரம்‌ 
அமர்ந்திருந்தபின்‌ நன்றாக சாய்ந்துகொண்டாள்‌. 
கண்கள்‌ சிரிக்க, உரத்த குரலில்‌ “நிமித்திகரே, 
இத்தருணத்தில்‌ பாண்டவர்கள்‌ 
செய்யவேண்டுவதென்ன?” என்றாள்‌. அவன்‌ 
புன்னகையுடன்‌ அவள்‌ கண்களை நோக்கி இதழ்கள்‌ 
புன்னகைத்தாலும்‌ கண்களில்‌ கூர்‌ ஒளிர்ந்ததை 
கண்டான்‌. ஆயினும்‌ சிரிப்பை விடாமல்‌ தலைவணங்கி 
“ஆணை இளவரசி. செய்யவேண்டியது ஒன்றே 
ஒன்றுதான்‌. ஐவரும்‌ தங்கள்‌ துணைவியுடன்‌ இந்த 
பாரதவர்ஷத்தை விட்டு விலகிச்‌ செல்லவேண்டும்‌. 
வடக்கே கின்னர கிம்புருட நாடுகளுக்குச்‌ செல்லலாம்‌. 
அல்லது மேற்கே காந்தாரத்தைக்‌ கடந்து பெரும்பாலை 
நாடுகளுக்குச்‌ செல்லலாம்‌. அல்லது தெற்கேசென்று 
கடல்களைக்‌ கடந்து தொலைதூரத்து தீவுகளில்‌ 
குடியேறலாம்‌” என்றான்‌. 


திரெளபதி புன்னகையை பெரிதாக்கி “அது ஒன்றே வழி, 
அல்லவா?” என்றாள்‌. “ஆம்‌, இளவரசி. நிமித்திகன்‌ 
சொல்லக்கூடுவது அது ஒன்றே” என்றான்‌. “அரசியர்‌ 
நிமித்திகர்‌ சொல்லை கேட்டுக்கொள்ளவேண்டும்‌ என்றே 
நூல்கள்‌ சொல்கின்றன” என்றாள்‌ திரெளபதி. “மூத்தோர்‌, 
அவையோர்‌, அமைச்சர்‌, நிமித்திகர்‌, ஒற்றர்‌ என்னும்‌ 
ஐம்பேராயத்தை கலந்துகொள்ளவேண்டும்‌. அதன்‌ 
உள்ளுறையும்‌ தெய்வம்‌ சொல்வதையே 
செய்யவேண்டும்‌.” 


“ஆம்‌” என்றான்‌ சகதேவன்‌. “என்‌ உள்ளுறைத்தெய்வம்‌ 
சொல்கிறது எனக்கு அஸ்தினபுரி வேண்டும்‌. 
அப்பாலுள்ள நாடுகளனைத்தும்‌ வேண்டும்‌. 
பாரதவர்ஷத்தின்‌ அரியணையன்றி எதிலும்‌ நான்‌ 
நிறைவடைய முடியாது. ஏனென்றால்‌ நான்‌ பிறந்ததே 


அதற்காகத்தான்‌.” சகதேவன்‌ புன்னகை மேலும்‌ விரிய 
“இளவரசி, நிமித்த நூல்‌ தாங்கள்‌ இதையே சொல்வீர்கள்‌ 
என்றும்‌ சொல்கிறது” என்றான்‌. 


திரெளபதி சிரித்தபடி “நிமித்தநூல்‌ அதை சொல்லும்‌ 
என்று எங்கள்‌ அரசுநூல்களும்‌ சொல்கின்றன” என்றபடி 
கைகளை பீடத்தின்மேல்‌ வைத்து உடலைக்‌ குறுக்கி 
“குளிர்கிறதே... கங்கையின்‌ காற்றில்‌ ஈரம்‌ 
மிகுந்துள்ளதா?” என்றாள்‌. “இல்லையே, இன்று 
முன்பைவிட வெக்கையல்லவா உள்ளது?” என்றான்‌. 
அவள்‌ மேலாடையை போர்த்திக்கொண்டு “எனக்கு 
குளிர்ந்து உடல்‌ சிலிர்க்கிறது” என்றாள்‌. 


சகதேவன்‌ எழுந்து அவள்‌ கைகளில்‌ தன்‌ கையை 
வைத்து தொட்டுப்பார்த்து “வெம்மை தெரிகிறது. 
உடல்காய்கிறது” என்றான்‌. “நீர்நோய்‌ போலத்தான்‌ 
தெரிகிறது. அதை நான்‌ புகை அடைத்தது என்று 
எண்ணிக்கொண்டேன்‌” என்றாள்‌ திரெளபதி. அவன்‌ 
அவள்‌ நெற்றியைத்‌ தொட்டுவிட்டு “ஓய்வெடு... 
மருத்துவர்‌ கீழே இருப்பார்‌” என்றான்‌. “தேவையில்லை. 
நான்‌ முன்னரே மருந்துச்சாறு அருந்திவிட்டேன்‌” 
என்றபின்‌ அவள்‌ அவன்‌ தோள்களைப்‌ பற்றிக்கொண்டு 
எழுந்தாள்‌. சற்று தள்ளாடி தன்‌ உடலை அவன்‌ மேல்‌ 
நன்றாக சாய்த்துக்கொண்டாள்‌. 


“கால்கள்‌ தளர்கின்றன. மாளிகைச்சுவர்கள்‌ மெல்ல 
ஆடுகின்றன” என்றாள்‌. “நாளை ஒருவேளை 
இவ்வெம்மைநோய்‌ மேலும்‌ கூடலாம்‌” என்றான்‌ 
சகதேவன்‌. “கங்கைக்கரை மாளிகை நீர்நோய்க்கு 
உகந்தது அல்ல.” “எனக்கு அது பழக்கம்தான்‌... 
இளமையில்‌ இந்த மாளிகையில்தான்‌ நாங்கள்‌ 
இளமகளிர்‌ தங்கி வேனலாடுவோம்‌” என்றாள்‌. 


அவன்‌ அவளை மெல்லத்‌ தாங்கி கொண்டுசென்றான்‌. 
அவள்‌ உடலின்‌ வெம்மையை தோள்கள்‌ உணர்ந்தன. 
வெம்மை கொண்ட உடலில்‌ இருந்து எழுந்த தோல்மணம்‌ 
அவன்‌ எங்கோ அறிந்ததுபோல்‌ இருந்தது. அதை அவன்‌ 
முகர்வதை அவளறியலாகாது என்று 
எண்ணிக்கொண்டான்‌. அவள்‌ அவன்‌ தோளிலிருந்து 
கைகளை எடுத்து மஞ்சத்தில்‌ அமரப்போனபோது 
கால்தளர்ந்தாள்‌. அவன்‌ அவளை பற்றிக்கொண்டான்‌. 
அவள்‌ கழுத்தில்‌ அவன்‌ முகம்‌ உரசிச்சென்றது. 
மென்மணம்‌. உச்சிவேளைத்‌ தாமரையிதழின்‌ மணம்‌. 


அவள்‌ முலையிடுக்கின்‌ வியர்வைப்‌ பளபளப்பை 


கண்டான்‌. அவன்‌ விழிகளைக்‌ கண்டதுமே அவள்‌ 
அறிந்து புன்னகைத்து “கீழே சென்று மருத்துவரிடம்‌ என்‌ 
உடல்நிலையைச்‌ சொல்லி மருந்து வாங்கி வாருங்கள்‌...” 
என்றாள்‌. “அவரை அழைத்துவருகிறேன்‌” என்றான்‌ 
சகதேவன்‌. “இல்லை, அவர்‌ இங்கே வரலாகாது... எனக்கு 
சிறிய வெம்மைநோய்தான்‌. நாளை எழுந்துவிடுவேன்‌.” 
பின்‌ அவனை நோக்கி புன்னகைசெய்து “ஆனால்‌ இன்று 
உங்கள்‌ நாளல்லவா? அதை நீங்கள்‌ இழக்கலாகாது” 
என்றாள்‌. 


சகதேவன்‌ உடல்‌ விதிர்க்கத்‌ திரும்பி “இல்லை, நீ 
ஓய்வெடுக்கலாம்‌. ஒன்றுமில்லை” என்றான்‌. அவள்‌ 
சிரித்து “சென்று சூர்ணமோ லேகியமோ 
வாங்கிவாருங்கள்‌” என்றாள்‌. “வேண்டாம்‌...” என்றான்‌. 
செல்வதா நிற்பதா என்று அவனுக்குத்தெரியவில்லை. 
“வேண்டாமா என பிறகு பார்ப்போம்‌... முதலில்‌ மருந்து” 
என்றாள்‌. அவன்‌ “என்ன சொல்கிறாய்‌... எனக்கு 
ஒன்றுமே புரியவில்லை” என்றான்‌. அவள்‌ உரக்க 
நகைத்து “இந்தச்சிறுவன்‌ வெளியே வருவதைத்தான்‌ 
நோக்கியிருந்தேன்‌. செல்லுங்கள்‌” என்றாள்‌. “ஆனால்‌...” 
என்று அவன்‌ சொல்லத்‌ தொடங்க “சொன்னதை 
செய்யுங்கள்‌” என அவள்‌ உரத்தகுரலில்‌ சொன்னாள்‌. 
“சரி” என்று அவன்‌ இறங்கி வெளியே சென்றான்‌. 


மருத்துவர்‌ அவன்‌ சொல்வதைக்கேட்டு “உடல்‌ அலுப்பு. 
புகையை உடல்‌ ஏற்கவில்லை. துயின்று எழுந்தால்‌ 
மீண்டுவிடுவார்கள்‌” என்றார்‌. இலையில்‌ களிம்புபோல 
அரைகூழை அள்ளி வைத்துக்கட்டி “இதில்‌ பாதியை 
இப்போது உண்ணட்டும்‌. விடியலில்‌ சிலசமயம்‌ வெம்மை 
கூடக்கூடும்‌. நடுக்கமும்‌ இருக்கும்‌. அப்போது 
தேவையென்றால்‌ எஞ்சியதை உண்ணலாம்‌” என்றார்‌. 
சகதேவன்‌ அதை முகர்ந்து நோக்கி “தேன்‌ மணம்‌” 
என்றான்‌. “ஆம்‌, நெஞ்சுநோய்களுக்கான எல்லா 
மருந்தும்‌ மதுவும்‌ தேனும்‌ கலந்ததே” என்றார்‌. 


அவன்‌ இலைப்பொதியுடன்‌ மேலே வந்தான்‌. மஞ்சத்தில்‌ 
படுத்திருந்த திரெளபதி கையூன்றி எழுந்து “அரைகூழா? 
நன்று. இடித்தாள்‌ வேண்டாம்‌ என்று 
சொல்லியிருக்கலாமென எண்ணிக்கொண்டிருந்தேன்‌” 
என்றபடி அதை வாங்கிக்கொண்டாள்‌. “பாதியை 
இப்போது உண்‌. எஞ்சியது நாளை விடிவதற்கு முன்‌” 
என்றான்‌ சகதேவன்‌. அவள்‌ அதை உண்டுவிட்டு 
கைகளை நீட்டினாள்‌. அவன்‌ மரவுரியை நீரில்‌ நனைத்து 
அவள்‌ விரல்களை துடைத்தான்‌. “தேன்சுவைதானே?” 
என்றான்‌. 


“கசப்பும்‌ காரமும்‌” என அவள்‌ முகம்‌ சுளித்து உதடுகளை 
குவித்தாள்‌. “நெஞ்சுநோய்களுக்கு எப்போதும்‌ தேன்‌ 
கலந்திருப்பார்கள்‌” என்றான்‌. “தேனில்‌ கசப்பு 
கலக்கையில்தான்‌ அதன்‌ உண்மையான சுவை 
வெளிப்படுகிறது என்பார்கள்‌.” அவள்‌ மீண்டும்‌ 
உதட்டைச்‌ சுழித்தபடி மல்லாந்து படுத்துக்கொண்டாள்‌. 
“துயில்கொள்” என்றான்‌. “ஏன்‌?” என்றாள்‌. “ஆம்‌, 
அவ்வண்ணமே” என்று சொல்லி அவன்‌ எழுந்தான்‌. 


“சற்றுநேரத்தில்‌ வியர்வை வரும்‌. வெம்மை இறங்கும்‌” 
என்றாள்‌ திரெளபதி. “இன்னும்‌ இரண்டு நாட்கள்‌ 
உள்ளன. நாளை முழுநிலவு நாள்‌” என்றான்‌ சகதேவன்‌. 
“இன்று முழுக்க துயில்கொள்‌.” அவள்‌ முகம்‌ 
சிவந்திருந்தது. விழிகளிலும்‌ வெம்மைநோயின்‌ ஈரம்‌ 
தெரிந்தது. “ஏமாற்றமில்லையே?” என்றாள்‌. “சற்றும்‌ 
இல்லை” என்றான்‌. “உண்மையாகவா?” என்றாள்‌. 
“உன்னிடம்‌ பேசிச்சிரித்தபோதே என்‌ அகம்‌ 
நிறைந்துவிட்டது.” அவள்‌ கூர்விழிகளுடன்‌ 
நோக்கிக்கொண்டிருந்தாள்‌. “என்‌ நூல்கள்மேல்‌ 
ஆணையாக... போதுமா?” என்றான்‌. ”சரி” என்றபின்‌ 
அவள்‌ புன்னகையுடன்‌ கண்களை மூடிக்கொண்டாள்‌. 


புன்னகையில்‌ அவள்‌ இதழ்களின்‌ இருமருங்கும்‌ 
வந்துசென்ற சிறுமடிப்பைக்‌ கண்டு உவகை எழுந்த 
நெஞ்சுடன்‌ நோக்கி நின்றபின்‌ அவன்‌ திரும்பி 
உப்பரிகைக்கு சென்றான்‌. “என்ன?” என்றாள்‌. “நிலா... 
சற்றுநேரம்‌ பார்க்கிறேனே” என்றான்‌. அவள்‌ “நானும்‌ 
இன்று நிலாவை நோக்க விரும்பினேன்‌...” என்றாள்‌. 
மெல்லப்‌ புரண்டபடி “உடல்‌ வலிக்கிறது... விழிகள்‌ 
எரிகின்றன” என்றாள்‌. 


கிழக்கு உப்பரிகையில்‌ மூன்றுபக்கச்‌ சாளரங்கள்‌ 
வழியாகவும்‌ நிலவொளி சரிந்து வந்து விழுந்திருந்தது. 
அப்பால்‌ இலைப்பரப்புகள்‌ ஒளிர்ந்துகொண்டிருந்தன. 
அவன்‌ சென்று நிலவை நோக்கி நின்றான்‌. முழுநிலவு 
என்றுதான்‌ தோன்றியது. எங்காவது குறைகிறதா என்று 
நோக்கினான்‌. அதன்‌ கரியதிட்டுகளை சிறுவயதில்‌ 
நோக்கி இருந்ததை நினைத்துக்கொண்டான்‌. 
கங்கையின்மேல்‌ நிலவொளி விரிந்திருந்தது. 
அலைகளில்‌ ஆடி நின்ற படகின்‌ பாய்மரத்தில்‌ 
கட்டப்பட்ட பாய்‌ எழுந்து துடித்து கொடிமரத்தை 
அறைந்தது. எங்கோ ஒரு பறவையின்‌ ஒலி. ஏதோ 
ஒற்றைச்‌ சொல்‌. 


முகத்தின்மேல்‌ நிலவொளி விழுவதைப்போல 


நின்றுகொண்டான்‌. நிலவு முகத்தில்பட அவர்களை 
மடியில்‌ படுக்கவைத்துக்கொள்வது குந்தியின்‌ வழக்கம்‌. 
அப்படியே கண்களை மூடி துயில்கையில்‌ 
கனவுக்குள்ளும்‌ நிலவொளியே நிறைந்திருக்கும்‌. 
அவர்கள்‌ அரைத்துயிலில்‌ இருக்கையில்‌ சற்று இனிப்புப்‌ 
பண்டத்தை வாயில்‌ வைப்பாள்‌. கனவுகளில்‌ இனிப்பு 
குவிந்திருக்கும்‌. உண்டு உண்டு தீராத இனிப்பு. 
காலையில்‌ “அன்னையே இனிப்பு! அப்பம்‌!” என்று 
கூவியபடிதான்‌ கண்விழிப்பார்கள்‌. 


அவன்‌ திரும்ப வந்து கதவை ஓசையின்றி திறந்து 
உள்ளே சென்று மஞ்சத்தில்‌ அவளருகே அமர்ந்து பின்‌ 
காலை நீட்டிக்கொண்டான்‌. அவள்‌ சீரான மூச்சுடன்‌ 
துயின்றுகொண்டிருந்தாள்‌. கன்னத்தின்‌ மெருகு 
இருளிலும்‌ தெரிந்தது. திரும்பி குறுங்கால்‌ பீடத்தில்‌ 
இருந்த அரைகூழ்‌ பொதியை நோக்கினான்‌. அதை 
எடுத்து திறந்து கைகளால்‌ வழித்து வாயிலிட்டான்‌. 
தூதுவளையின்‌ மணம்‌ அது என வாய்‌ வழியாக மூக்கு 
அறிந்தது. சுக்கின்‌ காரம்‌. 

எஞ்சியதையும்‌ வாயில்‌ இட்டபின்‌ கையை அந்த 
இலையிலேயே துடைத்துவிட்டு திரும்பியபோது அவன்‌ 
அவள்‌ தன்னை நோக்குவதை கண்டான்‌. சிரித்து 
“எறும்புகள்‌ வந்துவிடும்‌...” என்றான்‌. அவள்‌ 
சிரித்துக்கொண்டு தலையைத்‌ தூக்கி அவன்‌ நெஞ்சில்‌ 
வைத்துக்கொண்டாள்‌. 

அனைத்து வெண்முரசு விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

பகுதி 6 : ஆடியின்‌ அனல்‌ - 3 
எழுதல்‌ 


தேவி, நீ விழிதிறக்காத இவ்வாலயத்தின்‌ முகப்பில்‌ 
வெண்ணீறால்‌ உடல்மூடி வெள்ளெருக்கு மாலைசூடி 
மண்டைக்கலம்‌ இரண்டேந்தி திசையாடை அணிந்து 
தனித்தமர்ந்திருக்கிறேன்‌. என்தலைக்குமேல்‌ ஒளிர்ந்து 
வற்றி மெல்ல முகில்மூழ்கி மறைகிறது நிறைவற்ற மதி. 
இங்கு நிகழ்ந்து நிகழ்ந்து மறையும்‌ 
நனவுக்கனவிலெழுந்த குகைமுனை வெளிச்சமென நீ 
அகன்றகன்று செல்லும்‌ என்‌ காலம்‌ சுருள்‌ விரித்து நீண்டு 
நீண்டு எல்லைகளில்லாது விரியும்‌ இத்தனிக்கணத்தில்‌ 
என்னையாளும்‌ ஒற்றைப்பெருஞ்சொல்‌ நீ. 


புலரி 


ஓம்‌! சர்வகல்விதமேவாஹம்‌ நான்யாஸ்திசனாதனம்‌! 
இவையனைத்தும்‌ நீ. நீயன்றி ஏதுமில்லை. நீ உன்னை 
அறியும்‌ இப்பெருங்களியாடல்‌ கோடிகோடி கைகளின்‌ 
கொந்தளிப்பு. கோடிநாவுகளின்‌ ஓங்காரம்‌. 
கோடிவிழிகளின்‌ ஒளி. எழுக எழுக எழுக!.உன்னில்‌ 
எழுபவை உன்னில்‌ அடங்குக!. தேவி நீயன்றி 
பிறிதில்லை. தேவி நீ நிகழ்க இங்கு! நீயே எஞ்சுக இங்கு! 
இங்கு. இங்கு. இங்கு. இக்கணம்‌. இக்கணம்‌. இக்கணம்‌. 
இதில்‌. இதில்‌. இதில்‌. இங்கிக்கணமிதில்‌. ஆம்‌! 


சர்வகல்விதமேவாஹம்‌ நான்யாஸ்திசனாதனம்‌ !நீ நீ நீ. 
நீயொரு தனிச்சொல்‌. சொல்லெனும்‌ தனிமை. 
தனிமையெனும்‌ சொல்‌. சொல்லிச்சொல்லி எஞ்சும்‌ 
தனிமை. இலைகள்‌ துழாவும்‌ தனிமை. வேர்கள்‌ 
தேடியமையும்‌ தனிமை. சிறகுகள்‌ மிதக்கும்‌ தனிமை. 
உகிர்கள்‌ அள்ளியள்ளி நெரிக்கும்‌ தனிமை. சிறைகள்‌ 
அலைபாயும்‌ தனிமை. செவுள்கள்‌ உண்டுமிழும்‌ 
தனிமை. தனிமையில்‌ எஞ்சும்‌ சொல்‌. தேவி! நந நீ! த்வம்‌! 
த்வம்‌! த்வம்‌! ஸ்வம்‌! ஸ்வம்‌!.ஸ்வம்‌! 


எழுக தேவி! ஐந்துமுடி கொண்ட காலம்‌ முதல்‌ 
அகத்திலமர்ந்தவளே. ஐங்குழலாளே. ஐந்தவித்து ஐந்தில்‌ 
உறைந்து ஐந்தொழிலாக்கி அழிவின்றி எஞ்சும்‌ 
ஆழ்நிலையே.கருவுண்டு குகைதிறந்து குருதியுடன்‌ 


உமிழ்ந்து கொன்றுண்டு சிரிக்கும்‌ குமரி நீ. ஐந்துமுகம்‌ 
கொண்டவள்‌. ஐந்து சொல்கொண்டவள்‌. 
ஐவரொன்றானவள்‌. எழுக தேவி! கொலைவேல்‌ 
கொற்றவை. குவைப்பொருள்‌ இலட்சுமி. குன்றா 
சரஸ்வதி. குன்றொளி சாவித்ரி. கொஞ்சும்‌ ராதை. 
அன்னையே எழுக! 


எழுக தேவி! இது புலர்காலை. ஐங்குருதி ஆடிய 
கருநெடுங்குழலி. ஐந்தென விரிந்த ஆழிருள்‌ அரசி. எழுக 
என்‌ தேவி! என்‌ தேவி. என்‌ குருதிமுனைகொண்டு எழுக! 
குருதி உண்டு கண்விழிக்கட்டும்‌ என்‌ சிறு குழவி. 
ஒற்றைவிழிக்‌ குழவி. குழவிகண்‌ சுட்டும்‌ இத்திசை எழுக! 
இருள்கவிந்த என்‌ விழிமுனை நோக்கும்‌ இத்திசை எழுக! 
என்‌ நெற்றி பீடத்தில்‌ எழுந்து பேரொளி செய்க! எழுக, 
இங்கென்றெழுக! இக்கணம்‌ தொடங்குக அனைத்தும்‌! 


தேவி! ஓம்‌, ஹ்ரீம்‌, த்வம்‌. ஓம்‌ ஹ்ரீம்‌ ஸ்வம்‌! ஓம்‌ ஸ்ரீம்‌ ஹம்‌! 
இதோ உ ழுகிறாய்‌. முதல்முகிலின்‌ முறுவல்‌. முதல்‌ 
வானின்‌ முதல்முகிலின்‌ முறுவல்‌. முதல்‌ முறுவல்‌. முதல்‌ 
கதிர்‌. முதல்‌ வலி முனகல்‌. இருளின்‌ விலாவதிரும்‌ முதல்‌ 
அசைவு. இருளின்‌ எழும்‌ கருக்குருதி மணம்‌. ஆம்‌ 
என்கிறது கரிச்சான்‌. ஆம்‌ ஆம்‌ ஆம்‌ என்கின்றது இருள்‌. 
ஓம்‌! ஸ்ரீம்‌! ஹம்‌!. 

விரிகின்றன கருதொடைகள்‌. புன்னகைத்து நெகிழ்ந்து 
குருதியுமிழ்கின்றது நிலைநேர்விழி. பிறந்து எழும்‌ கரிய 
குழவியின்‌ புன்தலை. துடித்துத்துடித்து 
பதறியமைகின்றது அதன்‌ செவ்விதழ்ச்‌ சொட்டு. தேவி, 
இங்கெழுந்தாய்‌. இதுநான்‌ இதுநான்‌ என்றெழுகின்றன 
நீியென்றானவை. எழுகின்றதொரு சித்தம்‌. 
எழுகின்றதொரு பித்தம்‌. எழுந்து விரிந்தாடுகின்றது 
அகாலப்பெருங்காலாகாலம்‌! இவ்விடம்‌ இக்காலம்‌ இது 
இனி என்றானது. கரியுரித்தெடுத்த இருள்வெளி! மதகரி 
உரித்த கடுவெளி! 


இருநிலவு எழுந்த இரவு. மானும்‌ மழுவும்‌ புலித்தோலும்‌ 
சூலமும்‌ ஓடும்‌ செவ்விழி நுதலும்‌ விரிசடை 
வெண்ணிலாக்கீற்றும்‌ விரிவரிப்பல்லும்‌ வெங்கனல்‌ 
விழியும்‌ இன்றென எழுக! இவ்விதமாகுக. நின்றெழுந்தாடி 
நிலையழிந்தாடி சென்றவை வந்தவை வானில்‌ 
நின்றவை எல்லாம்‌ நில்லாதொழிய கொன்றவை 
எல்லாம்‌ மீன்கணமாகுக! கொற்றவை அணியும்‌ 
மணிச்சிலம்பாகுக! கொன்றவை எழுக! கொற்றவை 
எழுக! இக்கணம்‌ எழுக! இங்கொரு காலமும்‌ வெளியும்‌ 
கடுவிசை திசைகளும்‌ துளித்து சொட்டுக! சொட்டி 


உடைந்து சூரியர்‌ எழுக! 


எழுகின்றன சூரியகோடிகள்‌. விண்மீன்‌ முடிவிலிகள்‌. 
எழுகின்றன சொற்கள்‌. எழுந்தமைகின்றன தேவி 
புடவிப்பெருவெளிப்பெருக்கலைகளெழும்‌ இன்மை. 
இன்றிருக்கும்‌ உன்னில்‌ இனியிருக்கும்‌ உன்னில்‌ 
உண்டுமுடித்தெழும்‌ வேங்கையின்‌ செந்நாவென 
சுழன்றெழுகின்றது காலை. கன்னிக்கருவறை ஊறிய 
புதுக்குருதியெனக்‌ கசியும்‌ இளங்காலை. 


தோலுரிந்த பசுந்தசை அதிரும்‌ யானை . 
துடிதுடிக்கின்றது செந்நிணப்‌ புதுத்தசை. வலியில்‌ 
பெருவலியில்‌ உயிர்‌ அமர்ந்து துள்ளும்‌ 
அணுப்பெருவலியில்‌ இழுத்திழுத்தடங்கும்‌ 
செவ்விளஞ்சதை. யானை. செந்நிற யானை. உருகி 
வழிந்தோடும்‌ பெருகுருதி ஊறும்‌ சிறுமலை. யானை. 
தோலுரித்த யானை. கால்சுற்றி கழலாகும்‌ 
கொழுங்குருதிப்‌ பெருக்கில்‌ தேவி, 
காலையென்றானவளே.பொன்னொளிர்‌ கதிரே, எழுக 
எழுக எழுக! 

உன்‌ விரல்தொட்டு எழுகின்றன ஐந்து இசைகள்‌. 
வீணையும்‌ குழலும்‌ முழவும்‌ சங்கும்‌ முரசும்‌ சொல்வது 
ஒற்றைப்‌ பெருஞ்சொல்‌. ஓம்‌ ஸ்ரீம்‌ ஹம்‌! நீலம்‌ வைரம்‌ 
பத்மராகம்‌ முத்து பவளம்‌ என்று ஐந்து மணிகளாக 
மின்னுவது ஒரு பெயர்‌. காமினி, காமரூபிணி, கரியவளே. 
கொள்க இச்சிறுசெம்மலர்‌! ஓம்‌ ஸ்ரீம்‌ ஹம்‌! 


காலை 


சர்வகல்விதமேவாஹம்‌ நான்யாஸ்திசனாதனம்‌! ஓம்‌. 
புற்றெழுந்து பெருகின ஈசல்கள்‌. புழைவிட்டெழுந்தன 
ண்மீன்‌ வெளிகள்‌. கோள்கள்‌. கோள்வெளிகொண்ட 
சூல்கள்‌. சூல்கொண்டவளே. சூலி. சூலப்பெருங்காளி. 
காலப்பெருக்கே. கன்னங்கரியவளே. வருக! செயல்களாகி 
வருக! கோடி வேர்களாகி வருக! கோடானுகோடி 
இலைத்தளிர்களாகி எழுக! மலர்களாகி விரிக! மண்ணில்‌ 
விண்ணென நிறைக! ஓம்‌ ஹ்ரீம்‌ த்வம்‌. ஓம்‌ ஹ்ரீம்‌ ஸ்வம்‌! 
ஓம்‌ ஸ்ரீம்‌ ஹம்‌! 
பொன்னொளிர்‌ காலையில்‌ உன்னை மணந்து 
மாலைசூடி வந்தன குறையாச்‌ செல்வங்கள்‌ ஐந்து. 
செல்வங்கள்‌ எழுந்து உன்னைச்சூழ்ந்தன. 
செல்வத்திலுறையும்‌ உன்மேல்‌ காமம்‌ கொண்டன. 
முத்தெய்வம்‌ கொண்ட காமம்‌. முனிவர்‌ கொண்ட காமம்‌. 


மாமயிடன்‌ கொண்ட காமம்‌. மானுடரெல்லாம்‌ கொள்ளும்‌ 
காமம்‌. தேவி, உன்‌ ஒளிமுலைக்‌ கண்களின்‌ நோக்கு. உன்‌ 
இருகை நகவிழி நோக்கு. உன்‌ இளம்பாத நகமுனை 
நோக்கு. உன்‌ கருபுகை எழுந்த செஞ்சுடர்‌ விழி கொண்ட 
நோக்கு. 


தேவி, இதோ மித்ரன்‌ உன்‌ வலக்காலில்‌ 
அமர்ந்திருக்கிறான்‌. பண்டிதன்‌ உன்‌ இடக்காலுக்கு 
பணிசெய்கிறான்‌. ஸெளர்யன்‌ உனக்கு கவரி வீச 
அனாலஸ்யன்‌ குடைநிழல்‌ சூட முதல்வனாகிய சுசீலன்‌ 
உன்னை புணர்கிறான்‌. பொந்தில்நுழைந்தது மணியுமிழ்‌ 
நாகம்‌. பொந்தில்‌ சுருண்டது கருவறை நாகம்‌. 
புழையிலமைந்தது அருஞ்சுருள்‌ காலம்‌. காலச்சுருளில்‌ 
அமைந்தது நஞ்சு. கடுந்துடிகொட்டும்‌ கருமுகில்‌ விசும்பு. 


சுசீலன்‌. நன்னெறியன்‌ தேவி, அவன்‌ உன்‌ சொல்கண்டு 
காமம்‌ கொண்டவன்‌. உன்‌ விழிகாணாது காமம்‌ 
கொண்டவன்‌. கனைத்து சிலிர்த்து கால்தூக்கி எழுந்தது 
செந்நிறக்குதிரை. வால்சுழற்றி பிடரி வீசி 
திமிறியெழுந்தது செந்நிறப்பெருங்கனல்‌. 
திசைவெளிகளில்‌ திகைத்துச்‌ சுழன்றன. கரிய நாகங்கள்‌ 
சுருளவிழ்ந்து சீறி விழி மின்னும்‌ இருண்ட பாதைகளில்‌ 
செல்பவன்‌ யாரவன்‌? மாமலையடுக்குகளில்‌ இடி 
ஒலிக்கிறது. முகில்குவைகளில்‌ மின்னல்‌ சீறுகிறது. 
தன்னந்தனிமையில்‌ அவன்‌ இருண்ட பிலமொன்றில்‌ 
மறைகிறான்‌. 


பிலம்‌. பிளந்த பெரும்பிலம்‌. செங்கனல்‌ உறையும்‌ 
கரும்பிலம்‌. தேவி,அதன்‌ வாயிலின்‌ மேல்‌ படம்கொண்டு 
எழுந்த நஞ்சுமிழ்நாகத்திற்கு வணக்கம்‌. அதன்‌ நூறு 
செஞ்சதை கதவிதழ்களுக்கு வணக்கம்‌. மதமெனும்‌ 
தேன்கொண்ட பெருமலர்‌. ஞாலப்பெருவெளியை ஈன்ற 
கருமலர்‌. தலைகீழ்‌ சிவக்குறி. சூழ்ந்த இருள்சோலை. 
தேவி. ஊனில்‌ நிகழ்ந்த ஊழிப்பெருஞ்சுழி. 


உன்‌ விழிகண்டு சொல்காணாதவன்‌ ஸெளர்யன்‌. உன்‌ 
கைகளையே கண்டவன்‌ அனாலஸ்யன்‌. உன்‌ கால்கள்‌ 
கண்டு காமம்‌ எழுந்தவர்கள்‌ பண்டிதனும்‌ மித்ரனும்‌. 
ஐவரும்‌ நுழைந்து மறைந்த அகழிக்கு வணக்கம்‌. 
அங்குறையும்‌ காரிருள்‌ வெளிக்கு வணக்கம்‌. 
அதற்கப்பால்‌ எழுந்து வெடித்து சிதறி மறையும்‌ 
பேரிடிப்பெருநகைப்புக்கு வணக்கம்‌. பித்தமெழுந்த 
பெருநிலை நடனம்‌. சித்தமழிந்த சிவநிலை நடனம்‌! 
தத்தமி தகதிமி தாதத்‌ தகதிமி. பெற்றதும்‌ உற்றதும்‌ 
கற்றதும்‌ கரந்ததும்‌ செற்றதும்‌ சினந்ததும்‌ 


சீறித்தணிந்ததும்‌ மற்றதும்‌ மடிந்ததும்‌ மாணச்சிறந்ததும்‌ 
எற்றி எகிறிட எழுந்தருளாடி நின்றிருள்‌ வாழும்‌ 
நிலையழி காலம்‌. துடிதுடிதுடிதுடி துடியொலி திமிறும்‌ 
காரிருள்‌ காலம்‌. 


தனித்தவளே. தன்னந்தனித்தவளே. உண்டுண்டு 
நிறையா ஊழிப்பெருந்தீயே. அன்னையே. ஆயிரம்கோடி 
அல்குல்கள்‌ வாய்‌ திறந்த இருள்வெளியே. 
சர்வகல்விதமேவாஹம்‌ 
நான்யாஸ்திசனாதனம்‌!.சர்வகல்விதமேவாஹம்‌ 
நான்யாஸ்திசனாதனம்‌! தேவி! ஓம்‌ ஹ்ரீம்‌ த்வம்‌! ஓம்‌ 
ஹ்ரீம்‌ ஸ்வம்‌! ஓம்‌ ஸ்ரீம்‌ ஹம்‌! உண்ணுக உண்ணுக 
உண்ணுக, இப்புவி உன்‌ பலி. இப்புடவி உன்‌ பலி. 
இவ்விசும்பு உன்‌ பலி. இக்கடுவெளி உன்‌ பெரும்பலி. 
நிலம்‌ நீர்‌ தீ காற்று வானம்‌ என எழுந்த ஐம்பெரும்‌ பருவும்‌ 
உன்‌ பலி. ஐந்து பலிகொண்டவளே. ஐங்குழல்கன்னியே. 
ஐந்திருள்‌ முடியே. ஐந்துவெளியின்‌ ஆழமே. ஆழ்க! ஆழ்க! 
ஆழ்க! 


இளங்காலைகளின்‌ அரசி. காதலின்‌ கனவுகளின்‌ 
தென்றலின்‌ தோழி. மலர்ப்பொடியின்‌ சிலந்திவலையின்‌ 
பட்டுக்கூட்டின்‌ இளம்புழுதியின்‌ இறகுப்பிசிறின்‌ 
மென்மழையின்‌ பனிப்பொருக்கின்‌ இறைவி. 
மெல்லியவளே. நறுமணங்களை முகரச்செய்யும்‌ 
உள்மணமே. வண்ணங்களை காணவைக்கும்‌ 
விழிவண்ணமே. சுவைகளை தொட்டுணர்த்தும்‌ 
நெஞ்சினிமையே. இசையை எதிர்கொள்ளும்‌ 
கனவிசையே இக்கணம்‌ உன்னுடையது. நீ திகழ்க! 


மெல்லிய காற்றால்‌ தழுவப்படுகிறேன்‌. தேவி, 
மலர்மணங்களால்‌ சூழப்படுகிறேன்‌. தேவி, இனிய 
பறவைக்குரல்களால்‌ வாழ்த்தப்படுகிறேன்‌. தேவி, 
அழியாத ஒற்றைச்‌ சொல்லால்‌ வழிநடத்தப்படுகிறேன்‌. 

டைகளைக்‌ களைந்து அன்னையை நோக்கி 
கைவிரித்தோடுகிறேன்‌. காமினி, காமரூபிணி, கரியவளே, 
கொள்க என்‌ நெஞ்சுருகும்‌ இம்மாமந்திரம்‌. ஓம்‌ ஸ்ரீம்‌ ஹம்‌! 
மதியம்‌ 


சர்வகல்விதமேவாஹம்‌ நான்யாஸ்திசனாதனம்‌! ஓம்‌. 
சுட்டெரிக்கும்‌ அனல்வெளியே. சுடருள்‌ பாய்ந்த 
விட்டில்களை அறிக! கோடிக்கோடி புழுக்கள்‌ நெளிந்து 
நெளிந்துமறையும்‌ வெயில்‌. உருகி வழிகின்றன 
மாமலைகள்‌. கொதித்துக்‌ குமிழியிடுகின்றது கடல்‌. 
நீயென்றான பகல்‌. நீயேயென்றான வெம்மை. 


நீமட்டுமேயென்றான சாவு. நீயில்லையென்றான 
வெறுமை. இங்குள்ளேன்‌ என்னும்‌ முகிழ்‌. இங்குளதென்ன 
என்னும்‌ இதழ்‌. இங்குளதாதலென்னும்‌ மணம்‌. 
இங்குள்ளவற்றிலெல்லாம்‌ எஞ்சும்‌ தேன்‌. காமக்கருமை 
கொண்ட காரிருள்‌ நீ. அடி, என்‌ நெஞ்சத்திரை கிழித்து 
நேர்நின்று இதயம்‌ தின்னும்‌ செவ்விதழி. என்‌ 
சிதைநின்றாடும்‌ கருந்தழல்‌. என்‌ சொல்நின்றாடும்‌ 
முதல்முற்றுப்‌ பொருளிலி. 


ஐந்தொழிலோளே. படைத்தல்‌, காத்தல்‌, அழித்தல்‌, 
மறைதல்‌, அருள்தல்‌ என்னும்‌ ஐந்து 
ஆடல்கொண்டவளே. உன்னை அள்ளியுண்ணும்‌ ஐந்து 
பெருங்காமங்கள்‌ அவை. சிருஷ்டன்‌ உன்‌ செவ்விதழை 
சுவைக்கின்றான்‌. இதோ உன்‌ மென்முலைபற்றுகின்றான்‌ 
ஸ்திதன்‌. உன்‌ உந்தியில்‌ நாப்புதைக்கின்றான்‌ 
சம்ஹாரன்‌. பணிந்து உன்‌ செம்பாதங்களில்‌ 
நாத்தழுவுகிறான்‌ திரோஃபாவன்‌. உன்‌ அல்குலில்‌ 
ஆழ்கின்றான்‌ அனுக்ரகன்‌. ஐந்து முனைகளில்‌ பற்றி 
எரிகிறாய்‌. ஐந்தழலுக்கும்‌ அப்பால்‌ நின்று அறிவிழி 
சினந்து நோக்கும்‌ அறியவொண்ணாதவளே நீ கற்காத 
காமம்தான்‌ என்ன? 


ஐந்து பெருந்துயர்களால்‌ ஆரத்தழுவப்படும்‌ காதலி நீ. 
பெருந்துயர்கள்‌ தேவி. கொன்று கொன்று தின்று 
குருதிச்சுவையறிந்த தேவர்கள்‌. இருளிலூறி 
எண்ணங்களிலேறி வருபவர்கள்‌. கிழிபடுமோசையில்‌ 
குடிகொள்ளும்‌ கீழோர்‌. வெடிபடு ஒலியொடு கிழிபடுக 
மண்‌! இடியெழு ஓதையோடு துணிபடுக விண்‌! 
ஓசையின்றி குறைபடுக உள்‌ நெஞ்சு! காறி 
உமிழப்பட்டவனின்‌ தானிலை. கைவிடப்பட்டவனின்‌ 
தனிமை. வஞ்சிக்கப்பட்டவனின்‌ நினைவு. 
முற்றுமிழந்தவனின்‌ முதுமை. எஞ்சியிருப்பவனின்‌ 
இயலாமை. தேவி, கோடிமுகம்‌ கொண்டு மானுடனில்‌ 
எழுக! கோடி கைகளால்‌ அவனை கிழித்துண்டு எழுக! 
திசைமூடி எழுந்த ஆறு பெரும்பாறைகளால்‌ 
நசுக்குண்டவனின்‌ வெங்குருதியடி நீ! 


கொள்க காமம்‌! தேவி, கலம்‌ நிறைய அள்ளி நிறைக 
காமம்‌! மொள்க காமம்‌! முறைதிகழ மூழ்கி எழுக காமம்‌! 
அவித்யன்‌ உன்‌ கால்விரல்களில்‌ முத்தமிடுகிறான்‌. 
அஸ்மிதன்‌ உன்‌ கைவிரல்களில்‌ முத்தமிடுகிறான்‌. ராகன்‌ 
உன்‌ இதழ்களை பருகுகிறான்‌. அபினிவேசன்‌ உன்‌ 
முலைகளில்‌ புதைகிறான்‌. த்வேஷன்‌ உன்‌ தொடைகள்‌ 
திறந்த கருமலர்‌ இதழ்களில்‌ முத்தமிடுகிறான்‌. தேவி 
அவன்‌ நெற்றிசூடும்‌ செம்மணி நீ. எழுந்தமரும்‌ 


கரியபேரலைகளில்‌ எழுந்தமரும்‌ சூரியமொட்டு நீ. 
சொல்லுக்கு மேல்‌ சுட்டிய பொருள்‌ நீ. பொருளிலியாகிய 
சொல்லிலி நீ. அறிந்தவரறியாத ஆழம்‌. ஓம்‌ ஸ்ரீம்‌ ஹம்‌! 


இருகருஞ்செவிகளாடும்‌ செம்மலர்சூடிய மத்தகம்‌. 
இருமரங்கள்‌ ஏந்திய பரக்‌ ப இரு தூண்கள்‌ 

தழுவிப்‌ பறக்கும கொடி. செஞ்சிற்றலகு கூர்ந்த சிறுகுருவி 
அமர்ந்த கூடு. புவிதிறந்தெழுந்த அனல்‌. பூத்த மடல்‌ 
திறந்தெழுந்த புனல்‌. செம்மை சூடிய கருமுகில்‌. தேவி, 
முத்தேவர்‌ முழுகியெழும்‌ சுனை. 


தேவி, காமமென்றாகி வருக! இவ்வுலகை காமமென்றாகி 
அணைக! காமமென்றாகி புணர்க! இப்புடவியை 
காமமென்றாகி உண்க! காமமென்றாகி கொள்க! 
காலத்தை காமமென்றாகி சூடுக! காமினி, காமரூபிணி, 
கரியவளே, கொள்க என்‌ நெஞ்சக்‌ குருதி பிசைந்த 


வெம்மாவு. ஓம்‌ ஸ்ரீம்‌ ஹம்‌!. 
மாலை 


சர்வகல்விதமேவாஹம்‌ நான்யாஸ்திசனாதனம்‌! ஓம்‌. 
சூழுமிருள்‌ உன்‌ சொல்லா? சொல்லுருகி வழியும்‌ குருதி 
உன்‌ கருவா? உன்னில்‌ கருவுண்டு கால்சுவைத்து 

லிலைமேல்‌ கைகூப்பி ஒடுங்கிய ஊன்துளி உருகி 
வழிந்தோடி செங்கதுப்பு சரிவுகளாகி சூழ்ந்திருக்கும்‌ 
இவ்வந்தி. இருள்‌ எழுந்து எங்கும்‌ பரவ 
எங்கிருந்தென்றிலாமல்‌ எழுந்துவருகின்றன நாகங்கள்‌. 
சித்தப்பெருக்குகள்‌. சித்தக்குழைவுகள்‌. சித்தநெளிவுகள்‌. 
சித்தநுனி விழுங்கும்‌ சித்தத்தலைகள்‌. சித்தச்சுழியின்‌ 
நடுப்பெரும்‌ பள்ளம்‌. சித்தமெழுந்த பித்தின்‌ 
இமையாப்பெருவிழிகள்‌. சித்தமெரியும்‌ செங்கனல்‌ 
இருநா. 


ஐந்து பெருநாகங்கள்‌. நாநீட்டி எழுந்துவரும்‌ ந்து கரிய 
படங்கள்‌. நஞ்சுமிழ்‌ வாய்கள்‌. ஐந்து. இமை 

நோக்குகள்‌ ஐந்து. க்ஷிப்தன்‌ உன்‌ வலக்கால்‌ 5 மூடன்‌ 
உன்‌ இடக்கால்‌ கழல்‌. சிக்ஷிப்தன்‌ உன்‌ இடக்கை வளை. 
நிருத்தன்‌ உன்‌ வலக்கை வளை. ஏகாக்ரன்‌ தேவி உன்‌ 
முலைதவழ்‌ மணியாரம்‌. ஐந்து நாகங்கள்‌ தவழும்‌ புற்று. 
ஐந்து நதிகள்‌ இழையும்‌ மலை. ஐந்து நஞ்சுகள்‌ கொஞ்சும்‌ 
அமுது. ஐந்து பித்தங்களின்‌ புத்தி. ஐந்து தனிமைகள்‌ 
அடைந்த சித்தி 


தோலுரிந்த நாகங்கள்‌ நெளியும்‌ வழுக்கு. பீளையும்‌ 
சலமும்‌ குழம்பும்‌ சழக்கு. ஐந்து பேரிடர்களின்‌ அரசி. 


பிறப்பு, நோய்‌, மூப்பு, துயர்‌, இறப்பென்னும்‌ ஐந்து 
அரக்கர்கள்‌ புதைகுழி பிளந்து வேர்ப்பிடிப்பறுத்து 
எழுந்து வருகின்றார்கள்‌. சீழ்சொட்டும்‌ கைகளுடன்‌ 
உன்னை தழுவுகிறார்கள்‌. உன்‌ ஐந்து வாயில்களிலும்‌ 
புணர்கிறார்கள்‌. மலநீரிழியும்‌ மலையில்‌ ஏறும்‌ புழுக்கள்‌. 
கழிவுப்பெருக்கே, இழிமணச்சுழியே, கீழ்மைப்‌ 
பெருங்கடலே உனக்கு கோடிவணக்கம்‌. 


ஐந்து மூச்சுகள்‌ எழும்‌ பெண்ணுடல்‌. ஐந்து காற்றுகள்‌ 
ட்‌ படகு. ஐந்து கொடிமரங்களில்‌ கட்டிய பாய்‌. 

ராணன்‌ உன்முலைகளை தாலாட்டுகிறான்‌. அபானன்‌ 
உன்‌ பின்குவைகளை அணைக்கிறான்‌. சமானன்‌ உன்‌ 
தோள்களை வளைக்கின்றான்‌. உதானன்‌ உன்‌ 
உந்திக்கதுப்பில்‌ திளைக்கிறான்‌. வியானன்‌ உன்‌ அல்குல்‌ 
அகல்சுடரை ஊதி அசைக்கின்றான்‌. 


தேவி, அலைகடலரசி. ஆழ்நீரரசி, அடிக்கூழரசி. அனலரசி. 
அனலசேர்‌ வெளியரசி. செயலரசி. அசைவிலி. 
அனைத்துமானவளே. திசையென்றான இருளென்றாகி 
திகைப்பென்றாகி திணிவென்றாகி தானென்றாகி 
இங்கெழுந்தவளே. மும்மலமாகி எழுக! நான்கறமாகி 
எழுக! ஐம்புலன்களாகி எழுக! தேவி, இத்தனியுடலில்‌ 
நின்றுகனன்றெரியும்‌ இருளே. தேவி, வந்து மலர்ந்த 
வடிவே. இருளில்‌ இதழிட்ட மலரே.காமினி, காமரூபிணி, 
கரியவளே, கொள்க சங்கறுத்து சமைத்து வைத்த 
இம்மாமிசம்‌! ஓம்‌ ஸ்ரீம்‌ ஹம்‌!. 


இரவு 


சர்வகல்விதமேவாஹம்‌ நான்யாஸ்திசனாதனம்‌! ஓம்‌. 
எழுநிலவென எழுந்தவள்‌ நீயா? இச்சிறுவட்டம்‌ நீயா? 
விண்ணெழு வெண்தாழி. விரிகதிர்‌ ஆழி. தொட்டுத்‌ 
தொட்டு மலர்கின்றன ஐம்பெரும்‌ மலர்கள்‌. அரவிந்தம்‌, 
அசோகம்‌, சூதம்‌, நவமாலிகம்‌, நீலம்‌. ஐந்து மலர்கள்‌ தேவி. 
அதிலிரண்டு கருமை. இன்கருமை. கரும்பினிமை. நீலம்‌ 
உன்‌ நிறம்‌. நீலம்‌ உன்‌ விழி. நீலம்‌ உன்‌ குரலின்‌ இடி. நீலம்‌ 
உன்‌ சொல்லூறிய நஞ்சு. நீலம்‌ உன்‌ அல்குலின்‌ 
அணையா அனல்‌. நீலம்‌ உன்‌ மதமொழுகும்‌ மலர்‌. 
கவர்ந்துண்டு களிக்கும்‌ கள்ளி, எழுந்தென்‌ 
நெஞ்சுபறித்துண்டு நகையடி கூளி!. 


தொட்டுத்தொட்டெழுகின்றன பாற்கடல்‌ அலைகள்‌. 
இலைவிழி இமைப்புகள்‌. அலைக்குமிழ்‌ சுழிப்புகள்‌. 
ஒளியெழுகின்றது. ஒளியாய்‌ எழுக! கன்னங்கரியவளே 
எழுக ஒளியாக! மந்தாரம்‌ பாரிஜாதம்‌ சந்தனம்‌ கல்பமரம்‌ 


ஹரிசந்தனம்‌. ஐந்து மலர்மரங்கள்‌. பூத்த ஐந்து 
வேர்க்குவைகள்‌. ஐந்து சாமரங்கள்‌. அடி உன்‌ 
அனலெழுந்த கடலுடல்‌ மேல்‌ ஐந்து தும்பிச்சிறகுகள்‌. 


நட பயப்‌ இரவு. கீழ்த்திசை முகில்கள்‌ காண்பதென்ன 
கனவு? கீழே நிழலிருள்‌ திட்டுகள்‌ கொண்டதென்ன கரவு? 
திரிபுரப்‌ பெருநகர்‌ நெய்கொண்டிருக்கிறது. கனிந்து 
வழிகின்றன கோபுரமுகடுகள்‌. ஈரம்‌ ஒளிரும்‌ ஏழ்நிலை 
மாடங்கள்‌. எரியேறி வருக! தேவி, உன்‌ இடமுலை எறிந்து 
எரியூட்டுக! எழுக வெங்கனல்‌! எழுக செவ்வெரி! எழுக 
விரிகதிர்‌! எழுந்தாடுக! உருகி வழியும்‌ அவுணர்‌ 
வெந்நிணம்‌ அவியாக வேள்விக்குளம்‌ நிறைந்தெழுக தீ! 


நீல இரவு. இளநீல இரவு. நிலவெழுந்த தனித்த இரவு. 
முழுநிலவெழுந்த இரவு. யோகப்பெருநிலவெழும்‌ இரவு. 
தேவி இதோ நான்‌. ஐவரும்‌ ஒன்றாய்‌ 
அடிபணிந்தமர்ந்தேன்‌. ஜம்முகத்தன்னை விழியொளி 
தேர்ந்தேன்‌. விண்மீன்களின்‌ விழி பெருகும்‌ இரவு. உருகி 
வழியும்‌ முகில்களின்‌ இரவு. தேவி, முள்முனை நிழல்கள்‌ 
கூர்கொண்டு நீளும்‌ கொடுவேளை. நிழல்முட்கள்‌ 
வேங்கைநகங்களென கிழிக்கக்கிழிக்க 
தொலைவெளியோடி வந்தேன்‌. தோல்கிழித்து 
ஊன்கிழித்து உள்ளுறுப்புகள்‌ கிழித்து வெள்ளெலும்புக்‌ 
கூடென வந்து சிரித்தமைந்தேன்‌. குருதி 
சொட்டிச்சொட்டிச்சொட்ட காலமென்றாயின கருமுட்கள்‌. 
குருதியின்‌ காலம்‌. சொட்டும்‌ கொடுநினைவின்‌ காலம்‌. 
இது நீர்க்கதுப்புகள்‌ வளைந்தமிழும்‌ இரவு. நீளிரவு. 


முகில்நிழல்‌ வழிந்த மலைவெளித்‌ தனிமை. முகில்முடி 
சூடிய மலைமுடித்‌ தனிமை. நிலவை உண்ட கருமுகில்‌ 
நீயா? இருள்வெளி திறந்த இருவிழி நீயா? விழியொளி 
காட்டிய கருந்தழல்‌ நீயா? தழல்பிளந்தெழுந்த செம்பிலம்‌ 
நீயா? எழுந்தெழுந்து தாவியது கைக்குழவி. விழியற்ற 
குழவி. பசித்த வாய்கொண்ட சிறுகுழவி. வாய்க்குள்‌ 
வாய்க்குள்‌ வாயெனத்‌ திறந்து குழவியை உண்ட 
செவ்விருள்‌ நீயா? இருளில்‌ இவ்விருளில்‌ 
இருளிருளிருளில்‌ ஒருபெருந்தனிமை 
இருந்தெழுந்தாளும்‌ கருந்தழல்வெளியில்‌ நீயென்றான 
ஈரத்தழலில்‌. உண்டுநிறைக ஊன்வாய்‌ அனலே! 
உண்டெழுந்தாடுக ஊனிதழ்‌ மலரே! மலரிதழ்‌ விதையே. 
உண்டுநிறைக ஊழிப்பெருங்கருவே! 


ஐந்து யோகங்கள்‌ தேவி. ௬சகம்‌, பத்ரம்‌, ஹம்சம்‌, மாளவம்‌, 


சசம்‌. ஐந்து பிறப்புகள்‌. ஐந்து இறப்புகள்‌. ஐந்து 
கொப்பளிப்புகள்‌. ஐந்து இறுதியெல்லைகள்‌. ஐந்து 


பேரிணைவுகள்‌. தேவி, இவை ஓந்து பலிகள்‌. ஐந்து 
அருங்கொலைகள்‌. எழுந்தாடியது ஐந்து நாகொண்ட 
நெருப்பு. பொன்னிறமான தட்சிணம்‌. செம்மலர்‌ 
நிறம்கொண்ட ஆகவனியம்‌. நீலமெழுந்த கார்ஹபத்யம்‌. 
வெண்சுடரான சஃப்யம்‌. கரும்புகை எழும்‌ ஆவஸ்த்யம்‌. 
அணைந்து நீறி அமைவதென்ன அனல்‌? ஆறாவது 
தழல்‌? அன்னையே. இங்கு ஆகுமிக்‌ காலப்பெருக்கெழுந்த 
சுழியொரு விழியாகி அமைந்தமைந்தமைந்து 
ஓடிமறையும்‌ கரியபெருநதியில்‌ என்றேனும்‌ ஏதேனும்‌ 
நிகழ்ந்ததுண்டா என்ன? 


தேவி, ஒளியிருள்‌ வாழும்‌ களிகொள்‌ காளி. 
திரையென்றாகி திரைமறைவாகி திகழும்‌ விறலி. 
காமினி, காமரூபிணி, கரியவளே, கொள்க என்‌ பன்னிரு 
குறிமுனைகள்‌ துடித்துத்துடித்தளிக்கும்‌ இம்மைதுனம்‌! 
ஓம்‌ ஸ்ரீம்‌ ஹம்‌!. 


அமைதல்‌ 


தேவி உன்‌ கருவறை வாயிலில்‌ கண்விழி மணிகள்‌ 
ஒளிரக்கிடக்கின்றான்‌ ஒருவன்‌. அவன்‌ நெஞ்சில்‌ 
மிதித்தெழுந்து உன்னை சூழ்கின்றேன்‌. 
முப்பத்துமுக்கோடி தேவர்கள்‌ மும்மூர்த்திகள்‌ தலைகளில்‌ 
மிதித்தேறி உன்னருகே வருகிறேன்‌. மேலே முகிலற்ற 
பெருவெளியில்‌ எழுந்த பனிச்செந்நிலவு அதிர்கிறது. 
அதற்கு அப்பால்‌ எழுந்தது வான்நிறைக்கும்‌ பெருநிலவு. 
கோடிகோடி அண்டங்கள்‌ குவிந்து குவிந்து எழுந்த நிலவு. 
கொள்ளாக்‌ கோடி இதழ்‌ விரித்த குளிர்நிலவு. குன்றாத்‌ 
தளிர்நிலவு. ஓம்‌! தேவி நீ அறிவாயா? 
சர்வகல்விதமேவாஹம்‌ நான்யாஸ்திசனாதனம்‌! 
இவையனைத்தும்‌ நானே. நானன்றி ஏதுமில்லை. தேவி, 
நானன்றி நீயுமில்லை. ஓம்‌ ஓம்‌ ஓம்‌! 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

மண்ணையும்‌ பாறைகளையும்‌ உமிழும்‌ 
நூற்றுக்கணக்கான திறந்த வாய்கள்‌ கொண்டு 
சூழ்ந்திருந்த மலையடுக்குகளுக்குக்‌ கீழே செந்நிற ஓடை 
போல வளைந்து சென்ற மலைப்பாதையில்‌ பால்ஹிக 
குலத்தின்‌ மூன்று அரசர்களின்‌ படைகள்‌ இணைந்து 
சென்றுகொண்டிருந்தன. மத்ரநாட்டின்‌ கலப்பைக்கொடி 
ஏந்திய குதிரைவீரன்‌ முதலில்‌ செல்ல முப்பது 
புரவிவீரர்களும்‌ நாற்பது பொதிக்குதிரைகளும்‌ சூழ 
சல்லியர்‌ தன்‌ வெண்குதிரைமேல்‌ தோளில்‌ கட்டுபோட்டு 
தொங்கிய கைகளுடன்‌ சென்றார்‌. அவருடன்‌ 
அவருடைய மைந்தர்களான ருக்மாங்கதனும்‌ 
ருக்மரதனும்‌ சென்றனர்‌. 


அவருக்குப்பின்னால்‌ செளவீர நாட்டின்‌ ஓநாய்க்கொடி 
செல்ல இருபது வீரர்கள்‌ இருபது பொதிக்குதிரைகளுடன்‌ 
சூழ செளவீர மன்னன்‌ சுமித்ரர்‌ சென்றார்‌. 

தொடர்ந்து மறிமான்‌ துள்ளிய பால்ஹிக நாட்டின்‌ கொடி 
சென்றது. அதைத்‌ தொடர்ந்து இருபது பால்ஹிக வீரர்கள்‌ 
செல்ல நடுவே தன்‌ கரியகுதிரையில்‌ அரசர்‌ சோமதத்தர்‌ 
சென்றார்‌. அவருக்குப்பின்னால்‌ அவரது மைந்தர்கள்‌ 
ஃபூரியும்‌ சலனும்‌ இரு செந்நிறக்குதிரைகளில்‌ 
சென்றார்கள்‌. இருபது பொதிக்குதிரைகளுக்கு பின்னால்‌ 
இறுதியில்‌ வந்த இரு வீரர்களுடன்‌ பூரிசிரவஸ்‌ தன்‌ 
வெண்குதிரையில்‌ வந்தான்‌ மலைச்சரிவில்‌. 


பாறைக்கூட்டம்‌ உருண்டு சரிவது போல குதிரைகளின்‌ 
குளம்பொலி எழுந்து மலைமடிப்புகளில்‌ எதிரொலித்தது. 
முகில்சூடிய முடிகளுடன்‌ தோளிலிலிருந்து 
மணலருவிகள்‌ சால்வையென நழுவ கைகள்‌ 
கோர்த்தவை போல்‌ நின்றிருந்த மலையடுக்குகள்‌ 
பேசிக்கொள்வதுபோல தோன்றியது அவனுக்கு. உரத்த 
குரலில்‌ அருகிலிருந்த மலை கேட்ட வினாவுக்கு அப்பால்‌ 
அப்பாலென்று பல மலைகள்‌ விடையிறுத்தன. 
இறுதியில்‌ எங்கோ ஒரு குரல்‌ ஓம்‌ என்றது. பாதை 
மலையின்‌ இடையில்‌ வளைந்து சென்றபோது 
அவ்வோசை அவர்களுக்குப்‌ பின்னால்‌ ஒலித்தது. 
மீண்டும்‌ எழுந்தபோது நேர்முன்னாலிருந்து வந்து 
செவிகளை அலைத்தது. 


பூரிசிரவஸ்‌ அமர்ந்திருந்த வெண்புரவி அவனையும்‌ 
மலைப்பாதையையும்‌ நன்கறிந்தது. அவன்‌ பிடித்திருந்த 
கடிவாளம்‌ தளர்ந்து தொங்கியதை, விலாவை அணைத்த 
அவன்‌ கால்கள்‌ விலகியிருந்ததை அது உணர்ந்தது. 
உருளைக்கற்கள்‌ புரண்டுகிடந்த புழுதிச்சாலையில்‌ 
நோக்கி நோக்கி காலெடுத்துவைத்து அது சென்றது. 
உருண்டிருந்த பெருங்கற்களைக்‌ கண்டு அதன்‌ 
கழுத்துத்தோல்‌ சிலிர்த்துக்கொண்டது. மண்ணில்‌ விரிசல்‌ 
தெரிந்தபோது அடிதயங்கி நின்று மூச்செறிந்து எண்ணி 
காலெடுத்துவைத்தது. அவன்‌ ஆடும்‌ படகில்‌ என 
கால்பரப்பி அமர்ந்து மலைமடிப்புகளை 
நோக்கிக்கொண்டிருந்தான்‌. 


முடிவற்ற செந்நிறச்‌ சால்வை. மடிந்து மடிந்து சுழன்று 
சுழன்று சென்றுகொண்டிருந்தது அது. 
கூம்புக்கோபுரங்கள்‌ என செறிந்த மரங்கள்கொண்ட 
சோலைகள்‌ கீழே சென்றுவிட்டிருந்தன. அங்கெல்லாம்‌ 
மலைச்சரிவுகள்‌ மண்வீழ்ச்சிகளால்‌ பாறைஎழுச்சிகளால்‌ 
மட்டுமே தெரிந்தன. கற்களோடும்‌ நதி. கற்கள்‌ பொழியும்‌ 
அருவி. பாதைகளை மறைத்தன பொழிந்தெழுந்த 
கற்களின்‌ கூம்புகள்‌. முன்னால்‌ சென்ற வீரன்‌ கொடியை 
ஆட்டியதும்‌ அனைவரும்‌ நின்று புரவிகள்‌ விட்டிறங்கி 
அப்பாறைக்குவைகளை அள்ளி அகற்றி மேலும்‌ 
சென்றனர்‌. 


எவரும்‌ எச்சொல்லும்‌ பேசவில்லை. தோலால்‌ ஆன 
நீர்ப்பைகள்‌ குலுங்கின. அம்பறாத்தூணியில்‌ உலோக 
முனைகள்‌ தொட்டுக்கொண்டன. சேணங்கள்‌ 
குதிரைவிலாக்களில்‌ அடித்துக்கொண்டன. 
அவ்வப்போது ஒரு குதிரை பிறிதிடம்‌ ஏதோ சொன்னது. 
தலைக்குமேல்‌ குளிர்நிறைந்த காற்று ஓலமிட்டபடி 
கடந்துசென்றது. எலும்புவீழ்த்தி உண்ணும்‌ செந்தழல்‌ 
கழுகு வானில்‌ வட்டமிட்டு தாழ்ந்து சென்றது. 
மலைச்சரிவை கடக்கையில்‌ நீண்ட சரவாலை 
காலிடுக்கில்‌ தாழ்த்தி உடல்குறுக்கி ஒரு செந்நாய்‌ கடந்து 
சென்றது. 


பாறைகள்‌ வெடித்து நின்றன. பச்சைப்புல்‌ எனத்‌ 
தெரிந்தது பசுந்துகள்‌ பாறைகள்‌ என கண்டபின்‌ அவன்‌ 
விழிதூக்கி நோக்கினான்‌. செம்பாறைகளுக்குள்‌ 
பச்சைப்பாறைக்கதுப்புகள்‌ அடுக்கடுக்காகத்‌ தெரிந்தன. 
பொன்னிறப்பாறைகள்‌. இளநீலப்பாறைகள்‌. 
குருதித்தசைப்பாறைகள்‌. பாறைகள்‌ அங்கே விளைந்து 
கனிந்து உலர்ந்து உதிர்கின்றன. மிகத்தொலைவில்‌ ஒரு 
செந்நாயின்‌ ஊளையைக்‌ கேட்டு குதிரைகள்‌ ஒன்றுடன்‌ 


ஒன்று முட்டிக்கொண்டு நின்று உடல்சிலிர்த்து 
பெருமூச்சுவிட்டன. வீரர்களில்‌ ஒருவன்‌ கற்களை உரசி 
நெருப்பெழச்செய்து பந்தமொன்றை 
கொளுத்திக்கொண்டான்‌. 


முன்னால்‌ செல்ல குதிரைகளை தட்டித்தட்டி 
ஊக்கவேண்டியிருந்தது. முதல்குதிரை ஐயத்துடன்‌ 
காலெடுத்துவைக்க பிற குதிரைகள்‌ விழிகளை உருட்டி 
நீள்மூச்செறிந்தன. முன்குதிரையை பிறகுதிரைகள்‌ 
தொடர்ந்தன. நெருப்புடன்‌ முதலில்‌ சென்றவனை 
எங்கோ நின்று கண்ட ஓநாய்‌ மீண்டும்‌ குரலெழுப்பியது. 
அடுத்தகுரலில்‌ அது ஓடிக்கொண்டிருப்பதை 
உணரமுடிந்தது. அவை கூட்டமாக வந்திருக்கவேண்டும்‌. 
ஊன்மணம்‌ அடைந்தவை. இந்த 
பெரும்பாறைவெளியில்‌ அவை பசியையே முழுமுதல்‌ 
தெய்வமாக அறிந்திருக்கும்‌. 


கலங்கிய நீர்ப்பரப்புபோலிருந்தது வானம்‌. 
வெண்முகில்கள்‌ மலைமுடிகளில்‌ மட்டும்‌ ஒளியின்றி 
நனைந்த பஞ்சுக்குவைகள் போல்‌ எடைகொண்டு 
அமர்ந்திருந்தன. திரும்பித்திரும்பிச்‌ சென்ற பாதைக்கு 
அப்பால்‌ ஆழத்தில்‌ ஒளியுடன்‌ வாள்‌ ஒன்று 
கிடப்பதுபோல ஓடை தெரிந்தது. விண்ணிலிருந்து 
நோக்குவதுபோலிருந்தது. அங்கே அந்த ஓடையின்‌ 
இருபக்கமும்‌ பசுந்தீற்றல்‌ என சோலைகள்‌ தெரிந்தன. 
வானின்‌ ஒளி அங்கே மட்டும்‌ முகில்‌ திறந்து 
இறங்கியிருந்தது. சிறு பசுமொட்டாகத்‌ தெரிந்தது 
ஒற்றைப்பெருமரம்‌ என்று எண்ணிக்கொண்டான்‌. 


மூன்றாவது வளைவில்‌ மாலையிருளத்‌ தொடங்கியதை 
உணரமுடிந்தது. பாறைநிழல்கள்‌ கரைந்துவிட்டிருந்தன. 
அப்பால்‌ மலைமேலமர்ந்த பெரும்பாறைகள்‌ துல்லியம்‌ 
கொண்டன. சுவர்ணகனகன்‌ என்று மலைமக்கள்‌ 
அழைக்கும்‌ கீரிகள்‌ கொழுத்த அடிவயிற்றுடன்‌ மெல்ல 
வளைவிட்டெழுந்து கூழாங்கல்‌ கண்களால்‌ 
நோக்கியபின்‌ தத்தித்தத்தி ஓடி அமர்ந்து இரண்டு 
கால்களில்‌ எழுந்து அமர்ந்து கைகளை விரித்தபடி 
நோக்கின. 


அந்தித்தாவளம்‌ வருவதை அத்தனைபேரும்‌ 
எதிர்நோக்கியிருக்கிறார்கள்‌ என்று அவனுக்குத்‌ 
தெரிந்தது. ஆனால்‌ அதற்குரிய இடங்களெல்லாம்‌ 
முன்னரே வகுக்கப்பட்டுவிட்டிருந்தன. முதிய வழிகாட்டி 
மலைமகனாகிய பீதன்‌. அவன்‌ சொல்லாத இடங்களில்‌ 
தங்கமுடியாது. அவனுக்கு மலைகளை தெரியும்‌. 


நெடுந்தொலைவை நோக்குவதற்கென சிறியவிழிகள்‌ 
கொண்டவன்‌. நோக்கி நோக்கிச்‌ சுருங்கிய முகம்‌ 
கொண்டவன்‌. 


மலைமகன்‌ கைவீசி தன்மொழியில்‌ சுட்டிக்காட்டினான்‌. 
படைகள்‌ முழுக்கப்‌ பரவிய உடலசைவு அனைவரும்‌ 
எளிதாகிக்கொண்டதை காட்டியது. மலைப்பாதைக்கு 
அப்பால்‌ உயரமற்ற புதர்மரங்களாலான சிறிய சோலை 
ஒன்று தெரிந்தது. அதற்கு அப்பால்‌ எழுந்த 
மலையிடுக்கிலிருந்து சிறிய காட்டருவி ஒன்று 
சொட்டுவது போல்‌ விழுந்துகொண்டிருந்தது. 
சோலைக்குள்‌ கற்களை அடுக்கிக்‌ கட்டப்பட்ட மூன்று 
சுனைகள்‌ இருந்தன. ஒன்றில்‌ தேங்கிய அருவிநீர்‌ எழுந்து 
வழிந்து பிறிதில்‌ தேங்கி பின்பு இறங்கி வளைந்து 
மீண்டும்‌ அருவி என கரிய பாறையின்‌ இடுக்கு வழியாக 
சரிவில்‌ பெய்தது. கீழே நின்றிருந்த புதர்மரங்களுக்குமேல்‌ 
மழைத்துளிகளாக விழுந்தது. பறவையொலிகளற்ற 
ஊமைச்சோலை. புழுதிபடிந்த சிறிய இலைகளுடனும்‌ 
அடர்ந்த முட்களுடனும்‌ நின்ற மரங்களுக்குக்‌ கீழே 
மறிமான்களின்‌ புழுக்கைகள்‌ ஓடைக்கற்கள்‌ போல 
உருண்டு சிதறிக்கிடந்தன. 


குதிரைகளை நிறுத்தி பொதிகளை அவிழ்க்கத்‌ 
தொடங்கினர்‌. பிறகுதிரைகள்‌ சுனையில்‌ சென்று 
பெருமூச்சு விட்டு பிடரி சிலிர்க்க குனிந்து நீரலைகளை 
நோக்கி விழியுருட்டின. பின்‌ நீரை உறிஞ்சி வாய்வழிய 
குடிக்கத்‌ தொடங்கின. பொதிகளை அவிழ்த்து கீழே 
அடுக்கினர்‌. யானைத்தோலால்‌ ஆன 
கூடாரப்பொதிகளை முதலில்‌ எடுத்து பிரித்து விரித்து 
அவற்றின்‌ சரடுகளை சுருள்‌ நீட்டி போட்டனர்‌. சிலர்‌ 
உணவுப்பைகளை எடுக்க சிலர்‌ கீழே கிடந்த 
மான்புழுக்கைகளை கூட்டிப்பெருக்கி குவித்தனர்‌. சிலர்‌ 
மேலே சென்று முட்செடிகளை வெட்டிக்கொண்டுவந்தனர்‌. 


கூடாரங்கள்‌ அடிக்கப்படும்‌ இடங்களை தேர்ந்து அங்கே 
கற்களை அகற்றினர்‌. தறிகளை சிலர்‌ அறைந்தனர்‌. 
பூரிசிரவஸ்‌ எழுந்து சென்று மலைச்சரிவில்‌ நீட்டி நின்ற 
பாறைமேல்‌ ஏறி இடையில்‌ கைவைத்து நின்று சுழன்று 
சுழன்றிறங்கிய பாதையை நோக்கிக்கொண்டிருந்தான்‌. 
மாலையின்‌ வெளிச்சம்‌ நிறம்மாறிக்கொண்டே இருந்தது. 
முகில்கள்‌ கருமைகொண்டன. கீழே பாறைகளின்‌ 
மடிப்புகள்‌ ஆழம்‌ கொண்டன. எண்ணைக்குடுவையில்‌ 
இருந்து எடுத்துவைக்கப்பட்டவை போல சில பாறைகள்‌ 
மின்னிக்கொண்டிருந்தன. 


அவன்‌ திரும்பியபோது யானைக்கூட்டங்கள்‌ போல 
இருபது கூடாரங்கள்‌ எழுந்து நின்றிருந்தன. காற்று 
வீசாவிட்டாலும்‌ கூட அவை மூச்சு விடுபவை போல 
மெல்ல புடைத்து அழுந்தின. மூன்று அரசகுடியினருக்கும்‌ 
கொடிபறக்கும்‌ பெரிய கூடாரங்களும்‌ படைவீரர்களுக்கு 
தாழ்வான பரந்த கூடாரங்களும்‌ கட்டப்பட்டிருந்தன. 
மத்ரநாட்டுக்‌ கூடாரத்தின்‌ முன்‌ மரக்கால்கள்‌ 
பொருத்தப்பட்டு அமைக்கப்பட்ட பீடத்தில்‌ சல்லியர்‌ 
அமர்ந்திருக்க மருத்துவர்‌ ஒருவர்‌ அவரது தோளை 
கட்டியிருந்த தோல்நாடாக்களை மெல்ல அவிழ்த்தார்‌. 
அவர்‌ பற்களைக்‌ கடித்து பிறதிசை நோக்கி வலியை 
வென்றார்‌. 


கூடாரங்களுக்கு அப்பால்‌ மலைச்சரிவில்‌ கற்களைக்‌ 
கூட்டி எழுப்பப்பட்ட நெருப்புக்குழியின்‌ அருகே 
விறகையும்‌ மான்புழுக்கைகளையும்‌ 
சேர்த்துக்கொண்டுவந்து குவித்துக்கொண்டிருந்தனர்‌. 
தழைகள்‌ கொண்ட பச்சை மரங்களையும்‌ 
வெட்டிக்கொண்டுவந்து போட்டனர்‌. முதல்‌ சுனை அருகே 
அரசகுலத்தவர்‌ நின்று கொப்பரைகளில்‌ அள்ளிய நீரால்‌ 
முகத்தை கழுவிக்கொண்டிருந்தனர்‌. பூரிசிரவஸ்‌ அங்கே 
சென்று தன்‌ முகத்தையும்‌ கைகளையும்‌ 
கழுவிக்கொண்டு நீர்‌ அருந்தினான்‌. எவரும்‌ 
பேசிக்கொள்ளவில்லை. 


குளிரில்‌ ஈரமுகம்‌ விரைத்துக்கொள்ள உதடுகள்‌ 
உளைந்தன. பூரிசிரவஸ்‌ சல்லியரின்‌ முன்னால்‌ நின்று 
வணங்கினான்‌. அவர்‌ அமரும்படி கைகாட்ட அருகே 
கிடந்த உருளைப்பாறையில்‌ அமர்ந்தான்‌. மருத்துவர்‌ 
சல்லியரின்‌ கையிலும்‌ தோளிலும்‌ இருந்த பருத்த கட்டை 
மெல்ல சுற்றிச்‌ சுற்றி அவிழ்த்தார்‌. உள்ளே எண்ணை 
ஊறிய உள்கட்டு இருந்தது. 


”பல எலும்புகள்‌ முறிந்துள்ளன என்றார்கள்‌” என்றான்‌ 

ரிசிரவஸ்‌. “ஆம்‌, நெடுநாட்களாகும்‌” என்றார்‌ சல்லியர்‌. 

மலே என்ன பேசுவதென்று அவனுக்கு தெரியவில்லை. 
அப்பால்‌ நெருப்பு எழுந்தது. புகைவிட்டு சற்று தயங்கி 
சடசடவென்ற ஒலியுடன்‌ பற்றி மேலேறியது. அதன்மேல்‌ 
தாமிரக்கலத்தை ஏற்றிவைத்து நீரூற்றினார்கள்‌. 
அவர்களின்‌ பேச்சொலிகள்‌ மட்டும்‌ 
கேட்டுக்கொண்டிருந்தன. மலையிறங்கி வந்த 
குளிர்காற்று அதன்‌ புகையை அள்ளி அவர்கள்‌ மேல்‌ 
மூடி கடந்துசென்றது. செந்தழல்‌ எழுந்து நா பறக்க சீறி 
பின்‌ தணிந்தது. 


மருத்துவர்‌ தன்‌ குடிலில்‌ இருந்து எடுத்துவந்த 
கொப்பரையின்‌ அரக்கிட்டு மூடிய வாயைத்‌ திறந்து 
பச்சிலைமணமெழுந்த எண்ணையை சிறு கரண்டியால்‌ 
அள்ளி சல்லியரின்‌ கட்டுகள்‌ மேல்‌ ஊற்றினார்‌. உலர்ந்து 
பச்சைப்பாசி படிந்திருந்த துணி ஊறி நிறம்மாறத்‌ 
தொடங்கியது. அதன்‌ அடியில்‌ எண்ணை விடுவதற்காக 
வைத்தியர்‌ சல்லியரின்‌ கைகளை மெல்லப்‌ பற்றி 
அகற்றியபோது சல்லியர்‌ தானறியாமல்‌ “அ” என்றார்‌. 
மருத்துவர்‌ பதறி “இல்லை” என்றார்‌. மேலே செய்‌ என்று 
சல்லியர்‌ கையசைத்தார்‌. 


ஃபூரியும்‌ சலனும்‌ அருகே வந்து அமர்ந்தனர்‌. சிறிய 
பீடத்தின்‌ கால்களை பொருத்தியபடி சேவகன்‌ 
வருவதைக்‌ கண்டதும்‌ மூவரும்‌ எழுந்து நின்றனர்‌. 
அவன்‌ போட்ட பீடத்தில்‌ சோமதத்தர்‌ வந்து அமர்ந்து 
காலை நீட்டினார்‌. “நெடும்பயணம்‌” என்றார்‌. “ஆம்‌, 
இமயம்‌ தொலைவுகளை சுருட்டி வைத்திருக்கிறது 
என்பார்கள்‌.” சோமதத்தர்‌ முனகியபடி “அதுவும்‌ 
சின்னஞ்சிறு மாத்திரைகளாக” என்றார்‌. சல்லியர்‌ 
புன்னகை செய்தார்‌. 


இளையோரான ருக்மாங்கதனும்‌ ர௬ுக்மரதனும்‌ சமையல்‌ 
செய்பவர்களுடன்‌ அமர்ந்திருந்தனர்‌. அவர்கள்‌ 
தங்களுக்குள்‌ மெல்லிய குரலில்‌ பேசிக்கொள்வதை 
பூரிசிரவஸ்‌ நோக்கினான்‌. அவன்‌ பார்வையை 
அறிந்ததும்‌ அவர்கள்‌ புன்னகை செய்தனர்‌. அவன்‌ 
அவர்களை ஊக்குவதுபோல புன்னகைத்தான்‌. 


சேவகன்‌ பீடத்துடன்‌ பின்னால்‌ வர சுமித்ரர்‌ 

நடந்து வந்தார்‌. அமர்ந்து திரும்பி இளையோரை நோக்கி 
அமரும்படி கைகாட்டினார்‌. ஃபூரியும்‌ சலனும்‌ 
அமர்ந்தார்கள்‌. பூரிசிரவஸ்‌ சற்று பின்னால்‌ சென்று 
இன்னொரு பாறையில்‌ அமர்ந்தான்‌. அவர்கள்‌ 
தலைகுனிந்து தங்கள்‌ எண்ணங்களைத்‌ தொடர்ந்தபடி 
அமர்ந்திருந்தனர்‌. இமயத்தின்‌ பேரமைதி பேசுவதை 
பிழையென உணரச்செய்கிறது. நாட்கணக்கில்‌ 
பேசாமலிருந்து பழகியபின்‌ சிந்தனைகள்‌ உள்ளேயே 
சுழன்று அடங்கத்‌ தொடங்கிவிடுகின்றன. நாவுக்கு 
வருவதில்லை. 


ரிசிரவஸ்‌ “பாண்டவர்கள்‌ அஸ்தினபுரிக்கு 

ரும்பியிருப்பார்கள்‌ என்று நினைக்கிறேன்‌” என்றான்‌. 
அவன்‌ சொற்கள்‌ எதிர்பாராமல்‌ வந்து விழுந்தவை என 
அனைவரும்‌ திரும்பி நோக்கினர்‌. அப்போது அவன்‌ 
அறிந்தான்‌, அவர்களனைவருமே அதைத்தான்‌ 


எண்ணிக்‌ கொண்டிருந்தார்கள்‌ என்று. சுமித்ரர்‌ 
“அத்தனை எளிதாக அது முடியாது...” என்றார்‌. “விதுரர்‌ 
பாண்டவர்களுக்கு அண்மையானவர்‌. அவர்‌ 
முடிந்தவரை முயல்வார்‌. ஆயினும்‌...” என்றார்‌. 


சோமதத்தர்‌ “அவர்‌ திருதராஷ்டிரருக்கும்‌ 
அண்மையானவர்‌. அவர்‌ இருப்பதுவரை விழியிழந்த 
மன்னர்‌ பாண்டவர்களுக்கு உகந்ததையே செய்வார்‌” 
என்றார்‌. ”கெளரவர்கள்‌ பாண்டவர்களை கொல்ல 
முயன்றிருக்கிறார்கள்‌. அதை பாஞ்சாலத்தில்‌ அத்தனை 
சூதர்களும்‌ சொல்கிறார்கள்‌. அச்செய்தியை 
திருதராஷ்டிரர்‌ அறிந்தால்‌ கெளரவர்களை வெறுத்து 
ஒதுக்குவார்‌. கழுவேற்றவும்‌ ஆணையிடலாம்‌. இனி 
அச்செய்தியைப்போல பாண்டவர்களுக்கு 
பெரும்படைக்கலம்‌ பிறிதில்லை. மக்கள்‌ மன்றின்‌ ஏற்பும்‌ 
குலமூத்தோர்‌ அருளும்‌ அனைத்தும்‌ அவர்களுக்கே 
இருக்கும்‌. அப்படைக்கலத்தை கெளரவர்‌ வெல்லவே 
முடியாது.” 


தலையை ஆட்டியபடி சோமதத்தர்‌ தொடர்ந்தார்‌ 
“அவர்களின்‌ யாதவக்குருதியை ஏற்க அங்கே 
ஷத்ரியர்களுக்கு தயக்கம்‌ இருந்தது. பிறகுலங்களுக்கு 
யாதவர்மேல்‌ அச்சமும்‌ காழ்ப்பும்‌ இருந்தது. அனைத்தும்‌ 
இந்த ஒருசெய்தியை உரியமுறையில்‌ பரவவிட்டால்‌ 
அழிந்துவிடும்‌. அஸ்தினபுரி சினந்தெழுந்து 
பாண்டவர்களுடன்‌ நிற்கும்‌. அதன்‌ முதல்வராக 
திருதராஷ்டிர மாமன்னரே இருப்பார்‌. 
கெளரவர்முதல்வன்‌ செய்ய உகந்தது திரும்பி 
நகர்நுழையாமல்‌ எங்காவது சென்றுவிடுவதே. 
தந்தையின்‌ தீச்சொல்‌ தொடரும்‌. ஆனால்‌ கழுவிலேறி 
சாவதை விட அது மேலானது.” 


சுமித்ரர்‌ “ஆம்‌, அவ்வாறே நிகழுமென்று நினைக்கிறேன்‌” 
என்றார்‌. “ஆயினும்‌ எனக்கு ஐயமிருக்கிறது. காந்தாரர்‌ 
சகுனி எல்லையற்ற ஆற்றல்‌ கொண்டவர்‌. அவர்‌ காணும்‌ 
வழியென்ன என்று இங்கிருந்து நாம்‌ அறியமாட்டோம்‌.” 
சல்லியர்‌ நிமிர்ந்து பூரிசிரவஸை நோக்கி “இளையோனே, 
நீ எண்ணுவதென்ன?” என்றார்‌. 


பூரிசிரவஸ்‌ தலைவணங்கி “நாம்‌ எண்ணமறந்தது 
ஒன்றுண்டு. மூத்தபாண்டவரின்‌ அகம்‌. அவரை தருமன்‌ 
என்று போற்றுகின்றனர்‌ சூதர்‌. யுதிஷ்டிரர்‌ ஒருபோதும்‌ 
தன்‌ இளையோர்‌ செய்த பிழையை தந்தையிடம்‌ சொல்ல 
மாட்டார்‌. அச்சொல்‌ வழியாக அவர்கள்‌ 
கழுவேறுவார்களென்றால்‌ அது மூதாதையரின்‌ தீச்சொல்‌ 


எழ வழிவகுக்கும்‌ என அறிந்திருப்பார்‌. இன்று கெளரவர்‌ 
செய்த பிழையை எண்ணி அவருடன்‌ சேர்ந்து நிற்கும்‌ 
அஸ்தினபுரியின்‌ குடிகளும்‌ குலங்களும்‌ கெளரவர்கள்‌ 
தெய்வமானார்கள்‌ என்றால்‌ அவர்களையே வழிபடுவர்‌. 
தந்தையின்‌ விழிநீர்‌ விழுந்த மண்‌ வாழாதென்று 
அறியாதவரல்ல யுதிஷ்டிரர்‌” என்றான்‌. 


“ஆனால்‌ அவர்‌ பொய்‌ சொல்லா நெறிகொண்டவர்‌ என்று 
சொல்கிறார்கள்‌” என்றார்‌ சுமித்ரர்‌. “செளவீரரே, 
தீங்கிலாத சொல்லே வாய்மை எனப்படும்‌” என்றான்‌ 
பூரிசிரவஸ்‌. சல்லியர்‌ தலையை அசைத்து “ஆம்‌, அது 
உண்மை” என்றார்‌. “யுதிஷ்டிரர்‌ அஸ்தினபுரிக்கு 
செல்லமாட்டார்‌ என்றே நினைக்கிறேன்‌” என்று 

ரிசிரவஸ்‌ தொடர்ந்தான்‌. ”கெளரவர்‌ செய்த பிழை 

வளிப்படாமல்‌ அவர்‌ அஸ்தினபுரிக்கு சென்றாலும்‌ 
பெரும்பயன்‌ ஏதுமில்லை. அவருக்கு முடிசூட்ட 
திருதராஷ்டிர மன்னர்‌ முயல்வார்‌. குடிகளில்‌ பாதிப்பேர்‌ 
அவரை ஏற்கமாட்டார்கள்‌. பிளவுண்ட குடிகளுக்கு 
சகுனியும்‌ துரியோதனரும்‌ தலைமைகொள்வார்கள்‌. 
அஸ்தினபுரியில்‌ ஒருகணமும்‌ அமைதி நிலவாது. 
அத்தகைய ஒரு நாட்டை ஆள யுதிஷ்டிரர்‌ 
விரும்பமாட்டார்‌.” 


“அவர்‌ என்ன செய்வார்‌ என்று நினைக்கிறாய்‌?” என்றார்‌ 
சோமதத்தர்‌. “அவர்‌ நெறிநூல்‌ கற்றவர்‌. பொறுமையே 
மிகப்பெரும்‌ படைக்கலன்‌ என்று அறிந்தவர்‌. 
பாஞ்சாலத்தில்‌ இருப்பார்‌. அல்லது தன்‌ தம்பியருடன்‌ 
யாதவ கிருஷ்ணனின்‌ புதியநகருக்கு செல்வார்‌. 
அங்கிருந்தபடி காத்திருப்பார்‌. தன்‌ தந்தை இருக்கும்‌ 
வரை அஸ்தினபுரியை எவ்வகையிலும்‌ எதிர்க்க 
மாட்டார்‌.” சற்று சிந்தித்தபின்‌ “அவர்‌ யாதவபுரிக்கே 
செல்வார்‌. ஐயமில்லை. ஏனென்றால்‌ இப்போது 
அவருக்குத்தேவை தன்‌ இளையோருக்கான ஷத்ரிய 
மணமகள்கள்‌. பாஞ்சாலத்தின்‌ சமந்தர்களாக 
அமர்ந்துகொண்டு அந்த இலக்கை அடையமுடியாது” 
என்றான்‌. 


அவர்களின்‌ நெஞ்சில்‌ எழுந்த எண்ணத்தை உடனே 
தொட்டுக்கொண்டு பூரிசிரவஸ்‌ தொடர்ந்தான்‌ “ஆம்‌, 
யாதவர்கள்‌ என்ற குறை அவர்கள்‌ மேலிருக்கையில்‌ 
யாதவபுரியில்‌ இருப்பது பிழையே. ஆனால்‌ மூத்தோரே, 
யாதவபுரி இன்று பெருவல்லமை கொண்ட நாடு. அதன்‌ 
தூதன்‌ வைரம்‌ பதித்த பொற்தேரில்‌ எந்த நாட்டுக்குள்ளும்‌ 
நுழையமுடியும்‌. பட்டில்‌ சுற்றிய உடைவாளை 
கொண்டுசெல்லமுடியும்‌.” 


சல்லியர்‌ சற்று நேரம்‌ தலைகுனிந்து சிந்தித்த பின்‌ “ஆம்‌, 
அதுவே நிகழுமென்று எண்ணுகிறேன்‌. இன்றிருக்கும்‌ 
நிலை இப்படியே தொடர்வதற்கே வாய்ப்பு” என்றார்‌. “இது 
நமக்கு இறையருள்‌ அளித்த வாய்ப்பு. நாம்‌ 
பெருந்தேர்கள்‌ ஓடும்‌ சாலையில்‌ சகடம்‌ பட்டுச்‌ சிதறும்‌ 
கூழாங்கற்கள்‌. ஆனால்‌ நாமும்‌ இங்கே 
வாழ்ந்தாகவேண்டும்‌...” பின்‌ கண்களில்‌ ஒளியுடன்‌ 
நிமிர்ந்து “நாம்‌ என்னசெய்யவிருக்கிறோம்‌?” என்றார்‌. 


“நாம்‌ என்றால்‌...?” என்றார்‌ சோமதத்தர்‌. “நீங்கள்‌ 
பாண்டவர்களின்‌ மாதுலர்‌... உங்கள்‌ தங்கையின்‌ 
மைந்தர்கள்‌ அவர்களில்‌ இருவர்‌.” சல்லியர்‌ கையை சற்று 
அசைத்து அதைத்‌ தடுத்து “அதுவல்ல இங்கே 
பேசவேண்டியது. அரசர்களாக நாம்‌ நம்‌ குடிகளுக்கு 
மட்டுமே கடன்பட்டவர்கள்‌” என்றார்‌. வலியுடன்‌ முகம்‌ 
சுளித்து தன்‌ கையை மெல்ல அசைத்து நிமிர்ந்து 
அமர்ந்து “பால்ஹிக குலத்தின்‌ முதல்‌ எதிரி இன்று 

யார்‌?” என்றார்‌. அவர்கள்‌ அவர்‌ சொல்லப்போவதென்ன 
என்பது போல்‌ நோக்கினர்‌. 


சுமித்ரர்‌ மெல்லியகுரலில்‌ “காந்தாரர்‌” என்றார்‌. பிறர்‌ 
அவரை திரும்பி நோக்கியபின்‌ தலையசைத்தனர்‌. “ஆம்‌, 
அவர்‌ எதிரியே. ஆனால்‌ முதல்‌ எதிரி அல்ல” என்றார்‌ 
சல்லியர்‌. ”செளவீரரே, பால்ஹிகரே, நமக்கு முதல்‌ எதிரி 
கூர்ஜரத்தை உண்டு வளர்ந்துவரும்‌ யாதவனே!” 


அங்கிருந்த அனைவருமே அவரை கிளர்ந்த முகத்துடன்‌ 
நோக்கினர்‌. “நாடுகளை படைகளைக்‌ கொண்டு 
மதிப்பிடலாம்‌. ஆனால்‌ அரசுகளை 
ஆள்பவனைக்கொண்டே மதிப்பிடவேண்டும்‌. சகுனி 
பாரதவர்ஷத்தை வெல்லும்‌ கனவுள்ளவன்‌. ஆனால்‌ அது 
பின்னர்‌. அவனிடம்‌ நாம்‌ பேசமுடியும்‌. ஆனால்‌ இன்றே 
இப்போதே என எழுந்து வருபவன்‌ யாதவகிருஷ்ணன்‌. 
அவனுடைய கடல்முகநகரம்‌ ஒவ்வொரு நாளும்‌ 
வளர்கிறதென்கிறார்கள்‌. பாரதவர்ஷத்தில்‌ இன்று 
அதுவே பெருநகர்‌ என்கிறார்கள்‌.” 


அவர்‌ சொன்னபோதே அனைவரும்‌ அதை முன்னரே 
உணர்ந்திருந்தார்கள்‌ என்பது முகங்களில்‌ தெரிந்தது. 
சற்று ஒலிமாறிய குரலில்‌ சல்லியர்‌ சொன்னார்‌ “சுமித்ரரே, 
பாண்டவர்கள்‌ படைகொண்டு வந்து உங்கள்‌ நாட்டை 
வென்று உங்கள்‌ தமையன்‌ விபுலரைக்‌ கொன்று மீண்டு 
சில வருடங்களே ஆகின்றன. இன்னமும்‌ அந்த வடுக்கள்‌ 
உங்கள்‌ கோட்டையில்‌ இருக்கும்‌.” சுமித்ரர்‌ தன்மேல்‌ ஒரு 
கல்விழுந்தது போல உடலசைந்தார்‌. இரு கைகளையும்‌ 


கூப்பியது போல தன்‌ வாய்மேல்‌ வைத்துக்கொண்டார்‌. 


”செளவீர மணிமுடி இன்று உங்களிடம்‌ இல்லை சுமித்ரரே. 
அது அங்கே அஸ்தினபுரியில்‌ இருக்கிறது. யாதவப்பேரரசி 
அதை தன்‌ தலையில்‌ சூடி அரியணை அமர்ந்து 
பெருங்கொடையாடல்‌ நடத்தியிருக்கிறாள்‌. இன்று 
செளவீரநாட்டுக்கு உண்மையான ஆட்சியாளர்‌ 
குந்திதேவிதான்‌. எந்த வைதிகரும்‌ வேள்விக்கென 
உங்களிடம்‌ கோல்தர மாட்டார்‌. நீங்கள்‌ நாடற்றவர்‌.” 
நீர்விழும்‌ இலை போல அச்சொற்களைத்‌ தவிர்க்க 
சுமித்ரரின்‌ உடல்‌ நெளிந்தது. 


கசப்பு நிறைந்த முகத்துடன்‌ சல்லியர்‌ சொன்னார்‌ 
“பாஞ்சாலத்தின்‌ அரசப்பேரவையில்‌ உங்களை 
அரசவரிசையில்‌ அமர்த்தாமல்‌ சிற்றரசர்கள்‌ நடுவே 
அமரச்செய்தபோது என்‌ நெஞ்சு அதிரத்‌ தொடங்கியது. 
நான்‌ காண்பதென்ன என்று சில கணங்கள்‌ என்‌ உள்ளம்‌ 
அறியவில்லை. அறிந்தபோது எப்படி என்னை 
அடக்கிக்கொண்டேன்‌ என்று எனக்கே தெரியவில்லை. 
என்‌ நடுங்கும்‌ கைகளை கோர்த்துக்கொண்டேன்‌. அங்கே 
என்னால்‌ அவையிலமரவே முடியவில்லை.” 


உதடுகளைக்‌ கடித்தபடி சுமித்ரர்‌ தலைகுனிந்தார்‌. அவரது 
இமைகளில்‌ விழிநீர்த்துளிகள்‌ தெரிகின்றன என்று 
பூரிசிரவஸுக்கு தோன்றியது. சல்லியர்‌ தாழ்ந்த கரகரத்த 
குரலில்‌ “அனைத்தும்‌ என்‌ பிழையே என்று 
எண்ணிக்கொண்டேன்‌ செளவீரரே. பாண்டவர்கள்‌ 
உங்கள்‌ மேல்‌ படைகொண்டு வந்தபோது நான்‌ என்‌ 
படையுடன்‌ வந்து உங்கள்‌ தோள்சேர்ந்து 
நின்றிருக்கவேண்டும்‌. உங்களுக்காக குருதி 
சிந்தியிருக்கவேண்டும்‌. உங்களுக்காக எங்கள்‌ படைகள்‌ 
இறந்திருக்கவேண்டும்‌. அதைப்போல பாரதவர்ஷத்திற்கு 
நாம்‌ அளிக்கும்‌ செய்தி பிறிதொன்றில்லை. உண்மையில்‌ 
அது நல்வாய்ப்பு” என்றார்‌. 


இடக்கையை விரித்து தலையை அசைத்தார்‌ சல்லியர்‌. 
“ஆனால்‌ நான்‌ தயங்கிவிட்டேன்‌. நான்‌ செய்தியறிந்து 
சினம்‌ கொண்டு எழுந்தேன்‌. என்‌ அமைச்சர்கள்‌ அது 
மத்ரநாட்டை இக்கட்டிலாழ்த்தும்‌ என்றனர்‌. 
பாண்டவர்களின்‌ பெரும்படையுடன்‌ நான்‌ பொருத 
முடியாது என்றனர்‌. பாண்டவர்கள்‌ என்‌ தங்கையின்‌ 
மைந்தர்‌, எனவே என்‌ குருதி என்று வாதிட்டனர்‌. 
அவர்களின்‌ சொற்களை நான்‌ ஏற்றுக்கொண்டேன்‌. 
அரியணையில்‌ அமர்ந்து தலையை பற்றிக்கொண்டேன்‌. 
பின்னர்‌ எழுந்துசென்று மகளிர்மாளிகையில்‌ புகுந்து 


மதுவுண்டு மயங்கினேன்‌.” 


“நான்குநாட்கள்‌ மகளிர்மாளிகைவிட்டு எழவில்லை. 
மதுவின்‌ போதைக்குள்‌ இருந்தேன்‌. பின்னர்‌ 
செய்திவந்தது, விபுலர்‌ களத்தில்‌ பட்டார்‌ என்று. நானும்‌ 
அவரும்‌ இளமையில்‌ மலைமடிப்புகளில்‌ நாட்கணக்காக 
புரவியேறிச்சென்று மறிமான்‌களை 
வேட்டையாடியிருக்கிறோம்‌. மிக 
அண்மையெனத்தெரியும்‌ மறிமான்கள்‌ கண்தொட்டு 
காலெட்டா தொலைவிலிருப்பவை என்று எண்ணி 
எண்ணி வியந்த நாட்கள்‌ பல. ஏங்கி முதிர்ந்தோம்‌. 
கனவுகளை நெருப்பருகே அமர்ந்து 
பகிர்ந்துகொண்டோம்‌. பின்‌ இந்த மலைமடிப்புகளுக்குள்‌ 
வாழ்ந்து மறையும்‌ வாழ்வையே கனவும்‌ காணமுடியும்‌ 
என்று அமைந்தோம்‌.” 


“அங்கே கீழே மக்கள்‌ செறிந்த நாடுகளை புழுத்தஊன்‌ 
என்பார்‌ விபுலர்‌. அவை அழுகி நாறுகின்றன. ஊன்‌ 
முடிந்ததும்‌ ஒன்றையொன்று தின்கின்றன புழுக்கள்‌. 
நிறைய புழுக்களை உண்டு பெரும்புழுவானது 
அரசனாகிறது. இங்கே அரசன்‌ என்பவன்‌ 
ஓநாய்க்கூட்டத்தின்‌ வேட்டைத்தலைவன்‌ மட்டுமே 
என்பார்‌. செளவீர அரசு ஷத்ரிய அரசுகளைப்போல 
ஆனதே பெரும்பிழை என்பார்‌. மீண்டும்‌ குலச்சபை 
அரசை கொண்டுவரவேண்டும்‌ என்பார்‌.” 


இருள்‌ சூழ்ந்துவிட்டிருந்தது. அப்பால்‌ தீயில்‌ கோதுமை 
அடைகளை கம்பிகளில்‌ கோர்த்து நெருப்பில்‌ 
சுட்டுக்கொண்டிருந்த மணம்‌ புகையுடன்‌ காற்றிலெழுந்து 
அவர்களை சூழ்ந்தது. அந்த நெருப்பின்‌ ஒளியில்‌ 
கூடாரங்களின்‌ பக்கங்கள்‌ புலரிபட்ட மலைமுடிகள்‌ என 
செம்மைகொண்டு தெரிந்தன. மலைச்சரிவுக்கு கீழே 
எங்கோ காற்று ஓலமிடும்‌ ஒலி எழுந்தது. மிக அப்பால்‌ 
பாறைக்கூட்டம்‌ ஒன்று இடிந்து சரிந்திறங்குவது மலை 
இருளில்‌ நகைப்பதுபோல்‌ ஒலித்தது. 


சல்லியர்‌ நிமிர்ந்து நோக்கி கைகளை விரித்து “சரி, 
அதைச்‌ சொல்ல இனி என்ன தயக்கம்‌? இனி ஆடை 
எதற்கு? அணிகலன்கள்தான்‌ எதற்கு?” என்றார்‌. கடும்‌ 
வலி தெரிந்த முகத்துடன்‌ “செளவீரரே, அமைச்சர்கள்‌ 
சொன்னவற்றை ஏற்றுக்கொண்ட உள்ளம்‌ 
என்னுடையதே. நான்‌ சொல்லவிழைந்ததையே அவர்கள்‌ 
சொன்னார்கள்‌. அதை நான்‌ விழையவில்லை 
என்பதெல்லாம்‌ நானே என்னிடம்‌ ஆடிய நாடகம்‌. நான்கு 
நாட்கள்‌ மதுவுண்டு களித்து நான்‌ ஒருபோதும்‌ 


இருந்ததில்லை. மனிதன்‌ தெய்வங்களிடமே மிகவும்‌ 
பொய்யுரைக்கிறான்‌” என்றார்‌. 


“செளவீரரே, நான்‌ அவர்களின்‌ மாதுலன்‌ என்பதனால்‌ 
அவர்களின்‌ பெரும்படை என்‌ நாட்டை வெல்ல வராது 
என்று எண்ணினேன்‌. அது எனக்கு ஆறுதல்‌ அளித்தது. 
நானும்‌ அவர்களும்‌ ஒரே குருதி என்ற நிகர்படுத்தலை 
நான்‌ அடைந்ததே அதனால்தான்‌. அது நான்‌ 
ஒளிந்துகொண்ட புதர்‌. வேறொன்றுமில்லை” என்று 
சல்லியர்‌ தொடர்ந்தார்‌. “கோழைத்தனம்‌. அச்சொல்‌ அன்றி 
வேறெதுவும்‌ பொய்யே... வெறும்‌ கோழைத்தனம்‌.” 


சுமித்ரர்‌ “அதிலொன்றுமில்லை சல்லியரே. நானாக 
இருந்தாலும்‌ அதையே செய்திருப்பேன்‌...” என்றார்‌. 
சோமதத்தர்‌ மெல்ல அசைந்து “நான்‌ செய்ததும்‌ 
அதைத்தான்‌. அவர்கள்‌ என்மேல்‌ படைகொண்டு 
வரக்கூடாதென்று என்‌ மூதாதையரை வேண்டியபடி 
அரண்மனையில்‌ அஞ்சி அமர்ந்திருந்தேன்‌. இந்த 
சுவர்ணகனகர்களைப்போல ஆழ வளை எடுத்து 
அடிமண்ணில்‌ சென்று சுருண்டுகொள்ள எண்ணினேன்‌” 
என்றார்‌. 


சல்லியர்‌ “பாஞ்சாலத்தின்‌ மணத்தன்னேற்பு அவையில்‌ 
எப்படியோ என்‌ பிழைக்கு நிகர்செய்யவேண்டுமென்று 
எண்ணினேன்‌. ஆகவேதான்‌ பாண்டவர்களுடன்‌ 
போரிட்டேன்‌. இந்தப்‌ புண்‌ நன்று. இது எனக்கு ஒரு 
நிறைவை அளிக்கிறது. என்னளவிலேனும்‌ நான்‌ 
ஈடுசெய்துவிட்டேன்‌. சுமித்ரரே, நீங்கள்‌ அடைந்த 
உளவலியில்‌ சிறிய பகுதியை உடல்வலியாக நானும்‌ 
அடைந்திருக்கிறேன்‌” என்றார்‌. 


“என்ன பேச்சு இது” என்றார்‌ சுமித்ரர்‌. மெல்ல கைநீட்டி 
சல்லியரின்‌ கையை தொட்டு “நானும்‌ 
சொல்லியாகவேண்டும்‌. மாத்ரரே, இக்கணம்‌ வரை நான்‌ 
உங்களை ஆழ்நெஞ்சில்‌ வெறுத்தேன்‌. அஸ்தினபுரியின்‌ 
சமந்தர்‌ என்பதனால்‌ உங்களை என்‌ எதிரியென்றே 
எண்ணினேன்‌. பாண்டவர்கள்‌ உங்கள்‌ 
உளவுப்படைகளின்‌ உதவியுடன்தான்‌ எங்கள்‌ மேல்‌ 
படைகொண்டுவந்தார்கள்‌ என்று என்‌ ஒற்றன்‌ ஒருவன்‌ 
சொன்னான்‌. அதை நான்‌ முழுமையாகவே நம்பினேன்‌” 
என்றார்‌. 


சுமித்ரர்‌ கைகளை எடுத்துக்கொண்டு முகம்‌ திருப்பி 
“உங்களை என்னால்‌ பகைக்க முடியாது. நீங்கள்‌ என்‌ 
அண்டைநாடு. ஆனால்‌ என்‌ நெஞ்சு முழுக்க வஞ்சம்தான்‌ 


இருந்தது. என்றோ ஒருநாள்‌ என்‌ வழித்தோன்றல்கள்‌ 
உங்கள்‌ தலைகொள்ளவேண்டும்‌ என்று விழைந்தேன்‌. 
பீமன்‌ உங்களை அடித்தபோது நீங்கள்‌ சாகக்கூடாது 
என்று நான்‌ எண்ணினேன்‌, என்‌ குலத்தவரால்‌ 
கொல்லப்படுவதற்காக” என்றார்‌. 


சல்லியர்‌ புன்னகையுடன்‌ “அந்த எண்ணங்கள்‌ முற்றிலும்‌ 
சரியானவையே” என்றார்‌. “இப்போதுகூட உங்கள்‌ குலத்து 
இளையோன்‌ கையால்‌ நான்‌ கொல்லப்படுவேன்‌ என்றால்‌ 
அதுவே முறையாகும்‌.” சுமித்ரர்‌ “என்ன பேச்சு இது” என 
அவர்‌ கையை மீண்டும்‌ தொட்டார்‌. “நாம்‌ ஒரே குருதி.” 
சல்லியர்‌ தலைகுனிந்து உதடுகளை 
அழுத்திக்கொண்டார்‌. பின்‌ நெடுநேரம்‌ தீயின்‌ ஓசைதான்‌ 
கேட்டுக்கொண்டிருந்தது. 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

நீளச்சரடுகளாக கிழிக்கப்பட்டு வெயிலில்‌ உலர்த்தி 
சுக்காக்கி உப்புடன்‌ அழுந்தச்‌ சுருட்டி உலர்ந்த 
இலைகளால்‌ கட்டப்பட்டு மேலே தேன்மெழுகு பூசி 
காற்றுபுகாத பெரிய உருளைகளாக ஆக்கப்பட்ட கன்றின்‌ 
இறைச்சி நார்க்கூடைகளில்‌ அடுக்கப்பட்டிருந்தது. 
அவற்றை எடுத்துச்சென்று உடைத்து 
இலைப்பொதிகளை விரித்தபோது உப்புடன்‌ 
மடித்துப்போன ஊன்நாற்றம்‌ எழுந்தது. அவற்றை 
எடுத்து நீட்டியபோது சடைமுடிக்கற்றைகளைப்போல்‌ 
இருந்தன. 


மரவுரியால்‌ அவற்றின்மேல்‌ படிந்திருந்த உப்பை 
அழுத்தித்துடைத்து எடுத்தனர்‌. நீண்ட கம்பிகளில்‌ 
அவற்றைக்‌ கோர்த்து எரிந்துகொண்டிருந்த 
நெருப்புக்குமேல்‌ வைத்தபோது உப்பு வெடித்து பின்‌ 
கொழுப்புடன்‌ சேர்ந்து உருகி இறைச்சியில்‌ ஊறியது. 
இறைச்சியிலிருந்து உருகிவிழுந்த கொழுப்பில்‌ அனல்‌ 
நீலமாகி எழுந்து துப்புவதுபோல ஒலியெழுப்பியது. இரு 
சமையற்காரர்கள்‌ புரட்டிப்புரட்டி ஊனுலர்வை சுட்டனர்‌. 
ஊன்‌ மணம்‌ காற்றில்‌ எழுந்து பரவ நெடுந்தொலைவில்‌ 
பசித்த ஓநாய்‌ ஒன்று நீளமாக ஊளையிட்டது. 


பூரிசிரவஸ்‌ அந்த கொடும்பசியை எண்ணிக்கொண்டான்‌. 
அவர்களுடன்‌ வந்த எவரேனும்‌ ஒருவர்‌ அங்கே 
செத்துவிழுந்தால்‌ அந்த ஓநாய்கள்‌ மேலும்‌ சிலகாலம்‌ 
வாழக்கூடும்‌ என்று தோன்றியதும்‌ புன்னகைத்து ஏன்‌ 
அது தானாக இருக்கக்‌ கூடாது என்று நினைத்தான்‌. 
அரசகுலத்தவர்‌ எப்போதும்‌ பிறரது இறப்பையே 
எண்ணுகிறார்கள்‌. அவன்‌ அந்நினைப்பை அழித்து ஒரு 
புரவி இறப்பதைப்பற்றி நினைத்தான்‌. பின்னர்‌ மீண்டும்‌ 
புன்னகைத்தான்‌. ஒரு புரவியைக்‌ கொன்று ஓநாய்களை 
காப்பதில்‌ என்ன இருக்கிறது! அந்த மலைப்பாதை 
எங்கும்‌ அவர்களுக்காக சுமைதாக்கிய புரவி அது. 


அங்கே ஒரு போர்‌ நிகழவேண்டும்‌ என்று மீண்டும்‌ 
எண்ணிக்கொண்டான்‌. உடல்கள்‌ சரியவேண்டும்‌. 
ஓநாய்கள்‌ அவற்றை உண்டு கொண்டாடலாம்‌. அதில்‌ 
அநீதி என ஏதுமில்லை. போர்‌ தெய்வங்களுக்கு 
பிடித்தமானது. போர்வீரர்கள்‌ போரில்‌ இறப்பதற்கென்றே 


பிறக்கிறார்கள்‌. அந்நினைவு அறுந்தது. எத்தனை 
மூடத்தனமான எண்ணம்‌. இறப்பதற்கென்றே பிறப்பு. 
ஆனால்‌ அந்த எண்ணத்தைத்தான்‌ அரசுசூழ்தலின்‌ முதல்‌ 
நெறியாக கற்கிறார்கள்‌. அவன்‌ பெருமூச்சு 
விட்டுக்கொண்டான்‌. 


சுடப்பட்ட ஊனை சிறிய துண்டுகளாக வெட்டி 
தட்டுகளில்‌ அடுக்கினார்கள்‌. அதுவரை அடிவயிற்றில்‌ 
எங்கோ இருந்த பசி பற்றி எரிந்து நெஞ்சைக்கவ்வுவது 
போலிருந்தது. வாயில்‌ ஊறி நிறைந்த எச்சிலை கூட்டி 
விழுங்கியபின்‌ அதை எவரேனும்‌ பார்த்துவிட்டார்களா 
என்று நோக்கினான்‌. அவர்கள்‌ அனைவரும்‌ தங்கள்‌ 
எண்ணங்களில்‌ ஆழ்ந்து வெறும்‌ விழிகளுடன்‌ 
அமர்ந்திருந்தனர்‌. 

பெரிய கலத்தில்‌ நீர்‌ விட்டு அதில்‌ உலர்ந்த 
காய்கறிகளைப்போட்டு பருப்புத்தூளும்‌ உப்பும்‌ போட்டு 
கொதிக்கச்செய்துகொண்டிருந்தனர்‌. காய்கறிகள்‌ 
வேகத்தொடங்கியபின்னர்தான்‌ அவற்றின்‌ வாசனை 
எழுந்து எவையென்று காட்டின. கத்தரிக்காயின்‌ 
இளம்பாசிமணமும்‌ பாகற்காயின்‌ கசப்புமணமும்‌ கலந்து 
எழுந்தன. சேனைக்கிழங்கு வேகும்‌ மாவு மணம்‌. 
வாமைக்காய்‌ துண்டுகளும்‌ தாமரைத்தண்டு 
வளையங்களும்‌ நேரடியாகவே தீயில்‌ சுட்டு 
எடுக்கப்பட்டன. 


எழுந்து சென்று உணவருகே நிற்கவேண்டும்‌ என்ற 
அக௭எழுச்சியை பூரிசிரவஸ்‌ வென்றான்‌. சல்லியர்‌ 
நிமிர்ந்து நோக்கி “இளையோன்‌ பசித்திருக்கிறான்‌” 
என்றார்‌. “ஆம்‌ மாத்ரரே, பசிக்கத்‌ தொடங்கி 
நெடுநேரமாகிறது” என்றான்‌ பூரிசிரவஸ்‌. 
”கொண்டுவரச்சொல்லலாமே... இருட்டிவருகிறது. குளிர்‌ 
ஏறுவதற்குள்‌ துயில்வது நல்லது” என்றார்‌ சல்லியர்‌. 
சலன்‌ எழுந்து சமையற்காரர்களை நோக்கி சென்றான்‌. 
ருக்மாங்கதனும்‌ ௬ருக்மரதனும்‌ உணவுகளை எடுத்து 
தாலங்களில்‌ வைக்கத்தொடங்கினர்‌. 


பெரிய மரத்தாலங்களில்‌ அவர்களுக்கு உணவு கொண்டு 
வரப்பட்டது. சுட்டகோதுமை அப்பங்களை 
காய்கறிக்குழம்பில்‌ தொட்டு உண்டனர்‌. 
உலர்‌இறைச்சியை ஊன்கொழுப்புடன்‌ மென்றபோது 
உள்ளிருந்து அனல்‌ எழுந்து இன்னும்‌ இன்னும்‌ என்று 
நடமிட்டது. மலைப்பயணத்தில்‌ உணவுக்கிருக்கும்‌ சுவை 
வேறெங்கும்‌ கிடைப்பதில்லை என்று 
எண்ணிக்கொண்டான்‌. அரண்மனையில்‌ மாட்டிறைச்சி 


உண்பதில்லை. ஆட்டிறைச்சிதான்‌. ஆனால்‌ 
பயணங்களில்‌ மாட்டிறைச்சிதான்‌ எப்போதும்‌. 
நீள்நாடாக்களாக உலரவைக்க ஏற்றது. நெடுநேரம்‌ 
வயிற்றில்‌ நின்று பசியை வெல்வது. கொழுப்பு 
நிறைந்தது. 


தீயில்‌ பெரிய இரும்புப்‌ பாத்திரத்தை வைத்து அதில்‌ 
துண்டுகளாக வெட்டிய பன்றித்தோலை போட்டு 
வறுத்தனர்‌. கொழுப்பு உருகும்‌ மணம்‌ எழுந்தது. 
அப்பங்களையும்‌ ஊனையும்‌ தின்றுமுடித்தபோது 
எருதுக்கொம்புகளில்‌ செய்த குவளைகளில்‌ சூடான 
இன்னீருடன்‌ பன்றித்தோல்‌ வறுவலை கொண்டு 
வைத்தனர்‌. உலர்ந்த அத்திப்பழங்களும்‌ இருந்தன. 
அப்பால்‌ வீரர்களுக்கும்‌ உணவு வழங்கப்பட்டது. 
அவர்கள்‌ பேசிக்கொள்ளும்‌ ஒலிகள்‌ கலந்து ஒலித்தன. 


உணவு அனைவரையும்‌ எளிதாக்கியது என்று 
பூரிசிரவஸ்‌ எண்ணிக்கொண்டான்‌. துயரமும்‌ கசப்பும்‌ 
கலந்திருந்த முகங்கள்‌ இளகின. பன்றித்தோல்‌ வறுவலை 
மென்றபடி சுமித்ரர்‌ “சல்லியரே, இனி பால்ஹிக குலத்தின்‌ 
மூத்தவர்‌ நீங்கள்‌. நீங்கள்‌ முடிவெடுங்கள்‌. நாம்‌ ஆவதை 
செய்வோம்‌” என்றார்‌. “செளவீர குடிகளிடம்‌ நான்‌ 
பேசிக்கொள்கிறேன்‌. இனி நாம்‌ ஒன்றாகவேண்டும்‌.” 


சல்லியர்‌ “ஒன்றாகியே தீரவேண்டும்‌... இல்லையேல்‌ 
அழிவுதான்‌” என்றார்‌. “இத்தனைநாட்களாக நம்மை 
எவரும்‌ மனிதர்களாக எண்ணியதில்லை. இந்த 
மூளிமலைத்தொடர்களைக்‌ கடந்து வந்து நம்மை 
வென்று அவர்கள்‌ கொள்வதற்கு ஏதுமில்லை. 
சப்தசிந்துவையும்‌ பஞ்சகங்கையையும்‌ ஒட்டியிருக்கும்‌ 
நாடுகளிடமே செல்வம்‌ இருந்தது. அவற்றையே 
பெரியநாடுகள்‌ வென்று கப்பம்‌ கொண்டன. ஏனென்றால்‌ 
நதிகளே வணிகப்பாதைகளாக இருந்தன.” 


சல்லியர்‌ “ஆனால்‌ இப்போது அப்படி அல்ல” என்றார்‌. 
“நாம்‌ உத்தரபதத்திற்கு மிக அண்மையில்‌ இருக்கிறோம்‌. 
பீதர்களின்‌ பட்டுவணிகர்களும்‌ யவனர்களின்‌ 
பொன்வணிகர்களும்‌ செல்லும்‌ பாதைகளை 
காக்கிறோம்‌. நமது கருவூலங்களில்‌ பொன்‌ வந்து 
விழத்தொடங்கியிருக்கிறது. இனி நாம்‌ முன்னைப்போல 
நமது மலைமடிப்புகளுக்குள்‌ ஒளிந்து வாழமுடியாது. 
எங்குசென்றாலும்‌ நம்மைத்தேடி வருவார்கள்‌. 
ஏனென்றால்‌ நாம்‌ எறும்புக்கூடுகளைப்போல 
கூலமணிகளைச்‌ சேர்த்து வைத்திருக்கிறோம்‌. எத்தனை 
ஆழத்தில்‌ புதைத்தாலும்‌ நம்மை தோண்டி எடுப்பார்கள்‌. 


புகையிட்டு வெளியே கொண்டுவருவார்கள்‌. நசுக்கி 
அழித்து கொள்ளையிட்டுச்‌ செல்வார்கள்‌” என்றார்‌. 


“செளவீரரே, அஸ்தினபுரி உங்கள்‌ மேல்‌ 
படைகொண்டுவந்தது தற்செயல்‌ அல்ல. அவர்கள்‌ 
நம்மை நோக்கிக்கொண்டிருக்கிறார்கள்‌. நமது செல்வம்‌ 
அவர்களுக்கு தெரியவந்துள்ளது. அந்தப்போர்‌ 
எதன்பொருட்டு செய்யப்பட்டது? பாண்டவர்களின்‌ 
வீரத்தை அஸ்தினபுரி மக்களுக்குக்‌ காட்ட. அவர்கள்‌ 
கொண்டுவரும்‌ செல்வத்தை குலச்சபையினருக்கும்‌ 
வைதிகர்களுக்கும்‌ சூதர்களுக்கும்‌ பகிர்ந்தளித்து 
அவர்களை வென்றெடுக்க. ஆகவே குறைவான போரில்‌ 
கூடுதல்‌ செல்வத்தைத்‌ திரட்ட எண்ணினர்‌. உங்களை 
தேர்ந்தெடுத்தனர்‌” சல்லியர்‌ தொடர்ந்தார்‌. 


“அது ஒரு தொடக்கம்‌ செளவீரரே. நமக்கு இருந்த பெரும்‌ 
கோட்டை என்பது நம்மைச்சூழ்ந்திருக்கும்‌ இந்த 
வீண்நிலத்தின்‌ விரிவே. இந்த மலைப்பாதைகளில்‌ 
இத்தனை தொலைவுக்கு வர ஷத்ரியர்களால்‌ இயலாது. 
வந்தாலும்‌ அதற்குரிய பயனில்லை. ஆனால்‌ 
அஸ்தினபுரியின்‌ படைகள்‌ வந்து வென்றன. நூறு 
வண்டிகள்‌ நிறைய செல்வத்தை கொண்டுசென்றன. 
உண்மையில்‌ கொண்டுசென்ற செல்வத்தைவிட 
பலமடங்கு செல்வம்‌ கொள்ளையடிக்கப்பட்டதாகவே 
சூதர்கள்‌ வழியாக பரப்பப்படும்‌. அது பாண்டவர்களின்‌ 
புகழ்பரப்புவது அல்லவா?” 


“பாரதவர்ஷத்தின்‌ அத்தனை அரசர்களும்‌ அச்செய்தியை 
கேட்பார்கள்‌. கூர்ஜரனும்‌ சிந்துமன்னனும்‌ அறிவார்கள்‌. 
இன்னும்‌ இன்னும்‌ என கவந்தப்பசி கொண்ட யாதவனின்‌ 
வளரும்‌ பேரரசு அதை அறியும்‌. ஆகவே இனி 
வந்தபடியேதான்‌ இருப்பார்கள்‌” என்றார்‌ சல்லியர்‌. “நாம்‌ 
ஒன்றாகவேண்டும்‌. ஒருகளத்திலேனும்‌ அவர்களுக்கு 
பேரிழப்பை அளிக்கவேண்டும்‌. இது எறும்புப்புற்று அல்ல 
மலைத்தேனீக்கூடு என்று தெரிவிக்கவேண்டும்‌. 
இல்லையேல்‌ நாம்‌ வாழமுடியாது.” 


“சல்லியரே, நாம்‌ இன்றுவரை பயின்ற போர்க்கலை 
ஒளிந்துகொள்வது அல்லவா? வரலாற்றில்‌ என்றேனும்‌ 
நாம்‌ போரிட்டிருக்கிறோமா?” என்றார்‌ சோமதத்தர்‌. 
சல்லியர்‌ பெருமூச்சுடன்‌ “உண்மை, நாம்‌ போரிட்டதே 
இல்லை. நமது படைகள்‌ படைகளே அல்ல. அவை 
ஒன்றாகச்சேர்ந்த மலைவேடர்‌ குழுக்கள்‌. நமக்கு 
ஒன்றாகத்‌ தெரியவில்லை. நம்‌ உடல்கள்‌ ஒன்றாகி 
படையாகும்போதும்‌ நாம்‌ ஒவ்வொருவரும்‌ 


தனித்திருக்கிறோம்‌. தனியாகப்போரிட்டு தனியாக 


இறக்கிறோம்‌. நாம்‌ ஒரு நாடே அல்ல. நாம்‌ ஒரு 
படையாகவும்‌ ஆகவில்லை” என்றார்‌. 


”சோமதத்தரே, நாம்‌ மலைமக்களின்‌ குருதி. வெறுமை 
சூடிய இந்த மலைச்சரிவுகளில்‌ உயிர்கள்‌ மிகக்குறைவு. 
சிற்றுயிர்களை உண்டுவாழும்‌ ஊர்வன. அவற்றை 
உண்டு வாழும்‌ ஓநாய்கள்‌. பசிவெறிகொண்டு 
நாத்தொங்க அலைந்து தனித்தமர்ந்து ஊளையிடும்‌ 
ஓநாயின்‌ நிலம்‌ இது. இங்கு நம்‌ மூதாதையர்‌ 
தோன்றியிருக்க முடியாது. அவர்கள்‌ இங்கே வந்து 
குடியேறியிருக்கவேண்டும்‌. ஏன்‌ வந்தார்கள்‌?” சல்லியர்‌ 
கேட்டார்‌. 


“எளிய விடைதான்‌. அவர்கள்‌ அஞ்சி வந்து 
ஒளிந்துகொண்டவர்கள்‌. கீழே விரிந்து கிடக்கும்‌ 
விரிநிலத்தையும்‌ அங்கே செறிந்து நெரியும்‌ மக்களையும்‌ 
விட்டு வெளியே ஓடிவந்தவர்கள்‌. சுமித்ரரே, அவர்கள்‌ 
தோற்கடிக்கப்பட்டவர்கள்‌. துரத்தப்பட்டவர்கள்‌. 
அஞ்சியவர்கள்‌. அந்த அச்சம்‌ அவர்களின்‌ குருதியில்‌ 
கலந்துவிட்டிருக்கவேண்டும்‌. இந்த மாபெரும்‌ 
மலையடுக்குகளில்‌ அவர்கள்‌ முழுமுற்றான 
தனிமையிலேயே வாழ்ந்திருக்கவேண்டும்‌. 
தனிமையையே அவர்கள்‌ பெருந்துணையாக 
கண்டார்கள்‌.” 


சல்லியர்‌ தொடர்ந்தார்‌ “இன்றும்‌ அதை நான்‌ 
காண்கிறேன்‌. நம்குலத்தவர்‌ மலைவெளியில்‌ தங்கள்‌ 
ஆடுகளுடன்‌ மாதக்கணக்கில்‌ பிறிதொரு மானுடனை 
பாராமல்‌ மகிழ்ந்து வாழ்கிறார்கள்‌. ஆயினும்‌ 
நெடுந்தொலைவுகளை அவர்களின்‌ விழிகள்‌ கூர்ந்து 
நோக்கிக்கொண்டிருக்கின்றன. சிற்றொலிகளுக்காக 
அவர்களின்‌ செவிகள்‌ காத்திருக்கின்றன. விழிதொடும்‌ 
தொலைவிளிம்பில்‌ சிற்றுயிரின்‌ அசைவென ஒரு 
மானுடனைக்‌ கண்டால்‌ அக்கணமே பாறைகளுக்குள்‌ 
மறைந்து அசைவற்றுவிடுகிறார்கள்‌. அசைவற்று 
கண்மூடி அமர்வதுதான்‌ அவர்கள்‌ அறிந்த மிகப்பெரிய 
தற்காப்பு.” 


இங்குள்ள அத்தனை உயிர்களும்‌ செய்வது 
அதைத்தான்‌. ஓநாய்கள்‌ மலைஓணான்கள்‌ கீரிகள்‌ 
அனைத்தும்‌. அவற்றிடமிருந்து நம்மவர்‌ கற்றுக்கொண்ட 
போர்முறை அது. நாமறிந்ததெல்லாம்‌ கோடைகாலம்‌ 
முழுக்க உணவுதேடுவது. அதை முடிந்தவரை 
உண்ணாமல்‌ சேர்த்துவைப்பது. வெண்பனி 


இறங்கும்போது அவற்றை குறைவாக உண்பது. 
பால்ஹிகநாட்டு குடிகளில்‌ சென்று பாருங்கள்‌. இங்கே 
குளிர்காலம்‌ முடியும்போது சேர்த்துவைத்த உணவிலும்‌ 
விறகிலும்‌ பாதிக்குமேல்‌ எஞ்சியிருக்கும்‌. ஆனால்‌ வருடம்‌ 
முழுக்க குழந்தைகளை அரைப்பட்டினி போடுவார்கள்‌.” 


“உத்தரபதத்தின்‌ வணிகர்கள்‌ நமக்களிப்பது மிகச்சிறிய 
தொகைதான்‌. இந்த விரிநிலத்தை நாம்‌ அவர்களுக்காக 
காக்கிறோம்‌. அவர்களுக்கு இல்லங்களும்‌ உணவும்‌ 
அளிக்கிறோம்‌. அவர்கள்‌ செல்லும்போது ஒரு 
நாணயத்தை நம்மை நோக்கி வீசிவிட்டுச்‌ செல்கிறார்கள்‌. 
அதை நாம்‌ அப்படியே புதைத்துவைத்திருக்கிறோம்‌. 
செளவீரரே, இங்கே நம்‌ குடிகளிடம்‌ நம்மிடமிருப்பதைவிட 
நான்குமடங்கு பொன்‌ இருக்கிறது. அதை நாம்‌ வரியாகக்‌ 
கொள்ளமுடிந்தால்‌ வலுவான அரசுகளை இங்கே 
எழுப்பமுடியும்‌.” 


“அதை அஸ்தினபுரியில்‌ ஆட்சிமாற்றம்‌ நிகழ்ந்து 
அவர்கள்‌ வலுவடைவதற்குள்‌ நாம்‌ செய்து 
முடிக்கவேண்டும்‌” என்றார்‌ சல்லியர்‌. “நம்‌ நகரங்கள்‌ 
எவையும்‌ இன்று கோட்டைகள்‌ அற்றவை. நாம்‌ 
வலுவான கோட்டைகளை கட்டிக்கொள்ளவேண்டும்‌. 
உத்தரபதத்தின்‌ வணிகச்சாலைகள்‌ முழுக்க 
காவல்மாடங்களை அமைக்கவேண்டும்‌. 
மலையுச்சிகளில்‌ காவல்கோட்டைகளைக்‌ கட்டி அங்கே 
சிறியயபடைகளை நிறுத்தவேண்டும்‌. நாம்‌ 
புதைத்துவைத்திருக்கும்‌ நிதியை செலவிட்டால்‌ 
பலமடங்கு ஈட்டமுடியும்‌.” 


செளவீர மன்னரின்‌ கண்களை நோக்கி சல்லியர்‌ 
சிரித்தார்‌. “இப்போது உங்கள்‌ நெஞ்சில்‌ ஓடிய 
எண்ணமென்ன என்று அறிவேன்‌... நான்‌ நீங்கள்‌ 
புதைத்துவைத்திருக்கும்‌ பொன்னைப்பற்றி 
உளவறிவதன்‌ பொருட்டு பேசுகிறேனா என்ற ஐயம்‌...” 
என்றார்‌. “இல்லையில்லை” என்று சுமித்ரர்‌ கைநீட்டி 
மறுக்க “அதில்‌ பிழையில்லை சுமித்ரரே. நாம்‌ 
அப்படிப்பட்டவர்கள்‌. நாம்‌ அனைவருமே 
தன்னந்தனியர்கள்‌. பிறன்‌ என்பதை எதிரி என்றே 
எண்ணும்‌ மலைக்குடிகள்‌” என்று நகைத்தார்‌. 


“நாம்‌ பாரதவர்ஷத்தின்‌ மக்கள்‌ அல்ல. அந்தப்‌ 
பெருமரத்தில்‌ இருந்து எப்போதோ உதிர்ந்தவர்கள்‌” 
என்றார்‌ சல்லியர்‌. பூரிசிரவஸ்‌ மெல்ல “ஆனால்‌ 
பாரதவர்ஷத்தின்‌ நூல்களிலெல்லாம்‌ நூற்றெட்டு 
ஷத்ரியநாடுகளின்‌ நெடுநிரையில்‌ நாமும்‌ 


இருந்துகொண்டிருக்கிறோம்‌. நம்மைத்தேடியும்‌ சூதர்கள்‌ 
வருகிறார்கள்‌. இணையாக அல்ல என்றாலும்‌ நமக்கும்‌ 
அவையில்‌ பீடம்‌ இருக்கிறது” என்றான்‌. 


“ஆம்‌, அதற்கு ஒரு நீள்வரலாறு உண்டு. நெடுநாட்களுக்கு 
முன்‌ குருகுலத்து மாமன்னர்‌ பிரதீபரின்‌ மைந்தர்‌ 
பால்ஹிகர்‌ இங்கே வந்தார்‌. அவரது குருதி முளைத்த 
குலம்‌ நாம்‌. ஆகவேதான்‌ நாம்‌ இன்னும்‌ நம்மை 
குருகுலத்தோன்றல்கள்‌ என்று 
சொல்லிக்கொண்டிருக்கிறோம்‌.” சல்லியர்‌ இதழ்களில்‌ 
கசப்பு நிறைந்த புன்னகை விரிந்தது. நிமிர்ந்து 
பூரிசிரவஸ்ஸையும்‌ ஃபூரியையும்‌ சலனையும்‌ நோக்கி 
“பால்ஹிகர்களாகிய நாம்‌ குருகுலம்‌ அல்லவா?” என்றார்‌. 
ஃபூரி “ஆம்‌” என்றான்‌. “சிபிநாட்டு சுனந்தைக்கு 
பிரதீபரில்‌ பிறந்தவர்‌ பால்ஹிகர்‌.” 


“அவர்‌ ஏன்‌ இந்த மலைநாட்டுக்கு வந்தார்‌?” என்றார்‌ 
சல்லியர்‌. திரும்பி பூரிசிரவஸிடம்‌ “நீ சொல்‌” என்றார்‌. 
ட பசக்‌ தணிந்த குரலில்‌ “அஸ்தினபுரியின்‌ அரசர்‌ 

ரதீபருக்கு மூன்று மைந்தர்கள்‌. முதல்மைந்தரான 
தேவாபி சூரியக்கதிர்‌ தொடமுடியாத தோல்நோய்‌ 
கொண்டிருந்தார்‌. இளையவரான பால்ஹிகர்‌ 
பெருந்தோள்‌ கொண்டவர்‌. தமையன்‌ மேல்‌ பேரன்பு 
கொண்டிருந்த பால்ஹிகர்‌ அவரை தன்‌ தோள்களிலேயே 
சுமந்து அலைந்தார்‌. தமையனின்‌ கைகளும்‌ 
கால்களுமாக அவரே இருந்தார்‌. மூன்றாமவர்தான்‌ 
அஸ்தினபுரியின்‌ அரசராக முடிசூட்டிக்கொண்ட 
மாமன்னர்‌ சந்தனு” என்றான்‌. 


“குலமுறைப்படி தேவாபியே அரசராகவேண்டும்‌” 
என்றான்‌ பூரிசிரவஸ்‌. “ஆனால்‌ அவரால்‌ ஒளியை 
நோக்கமுடியவில்லை என்று குலமூத்தார்‌ 
குறைசொன்னார்கள்‌. சூரியனுக்குப்‌ பகையானவர்‌ 
முடிசூடினால்‌ கதிர்மணிகள்‌ தாழாது என்றனர்‌. மூத்தவர்‌ 
இருக்க தான்‌ முடிசூட பால்ஹிகர்‌ விழையவில்லை. அவர்‌ 
மணிமுடியை சந்தனுவுக்கு அளித்தபின்‌ தன்‌ தாயின்‌ 
நாடான சிபிநாட்டுக்கே சென்றார்‌. அங்கே அவரது 
மாதுலர்‌ சைலபாகு ஆட்சிசெய்துகொண்டிருந்தார்‌. 
மாதுலரின்‌ படைத்தலைவராக சிபிநாட்டில்‌ வாழ்கிறார்‌.” 


“ஆம்‌, கதைகள்‌ நன்று” என்றார்‌ சல்லியர்‌ இதழ்கள்‌ 
கோணலாக புன்னகைத்தபடி. “இளையோனே, முடிதுறந்த 
பால்ஹிகர்‌ ஏன்‌ நாட்டையும்‌ துறந்தார்‌? 
பெருந்தோள்வீரரான அவர்‌ அஸ்தினபுரியின்‌ 
படைத்தலைவராக இருந்திருக்கலாமே?” என்றார்‌. 


த்‌ அவர்‌ சொல்லப்போவதென்ன என்று 
நாக்கினான்‌. “பால்ஹிகர்‌ பின்னர்‌ ஒரே ஒருமுறைதான்‌ 
திரும்பி அஸ்தினபுரிக்கு சென்றிருக்கிறார்‌. தன்‌ 
இளையோன்‌ மைந்தனாகிய பீஷ்மரிடம்‌ கதைப்போர்‌ 
புரிய...” 


“முடிசூட்டுவிழாக்களுக்கும்‌ பெயர்சூட்டுவிழாக்களுக்கும்‌ 
கூட அவர்‌ சென்றதில்லை. தன்‌ இளையோன்‌ 
அரசாண்டபோது ஒருமுறைகூட அந்நாட்டில்‌ 
கால்வைத்ததில்லை. எதற்கு செல்லவில்லை என்றாலும்‌ 
குருதித்தொடர்புடையோரின்‌ எரியூட்டுக்குச்‌ செல்வது 
பாரதவர்ஷத்தின்‌ மரபு. பால்ஹிகர்‌ தன்‌ இளையோன்‌ 
சந்தனு இறந்த செய்தி கேட்டபோது 
வேட்டையாடிக்கொண்டிருந்தார்‌. வில்‌ தாழ்த்தி 
சிலகணங்கள்‌ சிந்தித்தபின்‌ அம்பு ஒன்றை எடுத்து 
நாணேற்றினார்‌. ஒரு சொல்லும்‌ சொல்லவில்லை. 
அஸ்தினபுரிக்கு செல்லவுமில்லை.” 


“சந்தனுவின்‌ மைந்தர்களை அவர்‌ பார்த்ததே இல்லை” 
என்றார்‌ சல்லியர்‌. “ஏன்‌?” சோமதத்தர்‌ மட்டும்‌ சற்று 
அசைந்தார்‌. “அவர்‌ புண்பட்டு மலைக்கு ஓடிவந்த 
விலங்கு” என்றார்‌ சல்லியர்‌. “சைப்யபுரியின்‌ 
நிலவறையில்‌ இன்றும்‌ அவர்‌ வாழ்கிறார்‌. முதுமையில்‌ 
தசைகளெல்லாம்‌ தளர்ந்தபின்னரும்‌ பேராற்றல்‌ 
கொண்டவராகவே இருக்கிறார்‌. அவரை சென்று பார்‌. 
அவரிடம்‌ கேட்டு அறியமுடியாது. ஆனால்‌ அவர்‌ அருகே 
நின்று அறியலாம்‌. அவருள்‌ எரியும்‌ அழல்‌ வெம்மையை 
அவ்வறையிலேயே உணரலாம்‌...” 


பெருமூச்சுடன்‌ சல்லியர்‌ தொடர்ந்தார்‌. “நெடுநாட்கள்‌ 
ஸென்யாத்ரியும்‌, போம்போனமும்‌, துங்கானமும்தான்‌ 
அவரது எல்லைகளாக இருந்தன. அவரது மாதுலர்‌ 
சைலபாகு மறைந்தபின்னர்‌ அவரது மைந்தர்‌ கஜபாகு 
அரசரானபோது சிபிநாட்டிலிருந்து பால்ஹிகர்‌ கிளம்பி 
வடக்கு நோக்கி வந்தார்‌ என்று கதைகள்‌ சொல்கின்றன. 
அவர்‌ இங்கே மலைமடிப்புகளில்‌ வாழ்ந்த 
தொன்மையான குடிகளை வந்தடைந்தார்‌. 
இருபத்தாறாண்டுகாலம்‌ அவர்‌ இங்கே வாழ்ந்தார்‌. ஏழு 
மனைவியரை மணந்து பத்து மைந்தர்களுக்கு 
தந்தையானார்‌. அவர்‌ கொடிவழியினரே நாம்‌.” 


சல்லியர்‌ நிமிர்ந்து பூரிசிரவஸை நோக்கி “இளையோனே, 
இதெல்லாம்‌ நீங்கள்‌ இளமையிலேயே அறிந்தகதைகள்‌. 
நமது குலப்பாடகர்‌ பாடிப்பாடி வளர்த்தவை. ஆனால்‌ நீ 
இச்செய்திகளை மேலும்‌ தொடர்ந்து செல்வாய்‌ என்று 


எண்ணுகிறேன்‌. பால்ஹிகரின்‌ குருதியில்‌ எழுந்த 
மைந்தர்கள்‌ அமைத்த அரசுகள்‌ பத்து. மத்ரநாடு, செளவீர 
நாடு, பூர்வபால்ஹிகநாடு, சகநாடு, யவனநாடு, 
துஷாரநாடு ஆகிய ஆறும்‌ முதன்மை அரசுகள்‌. 
கரபஞ்சகம்‌, கலாதம்‌, குக்குடம்‌, துவாரபாலம்‌ என்னும்‌ 
நான்கும்‌ மலைக்குடிகளின்‌ அவையரசுகள்‌” என்றார்‌. 


“ஆனால்‌ இக்கதையில்‌ ஒரு இடர்‌ உள்ளது. பால்ஹிகர்‌ 
இங்கு வந்த காலத்திற்கு முன்னரே எழுந்த 
தொல்நூல்களில்‌ கூட இந்த நிலத்திற்கு பால்ஹிகம்‌ என்ற 
பெயர்‌ உள்ளது. பால்ஹிகம்‌ என்பது ஒரு 
மலைநிலப்பரப்பென்று ஆரண்யகங்களில்‌ ஏழுமுறை 
சொல்லப்பட்டிருக்கிறது. வேதங்களிலேயே அச்சொல்‌ 
இரண்டுமுறை உள்ளது என்று நான்‌ ஆராய்ந்து 
அறிந்தேன்‌” என்றார்‌ சல்லியர்‌. சுமித்ரர்‌ 
“அப்படியென்றால்‌...” என்று புரியாமல்‌ இழுத்து நிமிர்ந்து 
பூரிசிரவஸ்ஸை பார்த்தார்‌. 


“இளையோனே, பிரதீபரின்‌ மைந்தனுக்கு ஏன்‌ பால்ஹிகர்‌ 
என்ற பெயர்‌ அளிக்கப்பட்டது என்பதே நாம்‌ 
எண்ணவேண்டிய வினா. முதியமன்னர்‌ பிரதீபர்‌ தன்‌ 
துணைவிக்கு நெடுநாள்‌ மைந்தரில்லாதிருக்க காடேகி 
கடும்தவம்‌ புரிந்து மைந்தரைப்‌ பெற்றார்‌ என்கிறார்கள்‌. 
அக்குழந்தைகள்‌ ஒவ்வொன்றும்‌ ஒவ்வொரு தோற்றம்‌ 
கொண்டவை. தோல்வெளுத்த தேவாபி. வெண்ணிறப்‌ 
பேருருக்கொண்ட பால்ஹிகர்‌. அதன்பின்‌ கரிய 
அழகனாகிய சந்தனு.” 


சில கணங்களுக்கு பின்‌ “சுனந்தை நியோகமுறையில்‌ 
கருவுற்றிருக்கவேண்டும்‌” என்றார்‌ சோமதத்தர்‌. “ஆம்‌, 
அது ஒன்றே விடையாக இருக்கமுடியும்‌. அவரது 
குருதித்தந்தை பால்ஹிக நிலத்தைச்‌ சேர்ந்த ரிஷியாக 
இருக்கலாம்‌. பால்ஹிகரின்‌ தோற்றம்‌ மலைமக்களாகிய 
பால்ஹிகர்களுடையது. ஆகவே அவருக்கு அப்பெயர்‌ 
சூட்டப்பட்டது” என்றார்‌ சல்லியர்‌ “ஆனாலும்‌ அவர்‌ 
அங்கே மலைமகனாகவே கருதப்பட்டார்‌. 
அஸ்தினபுரியின்‌ தொல்குடிகள்‌ அவரை ஒருபோதும்‌ 
அரசனாக ஏற்காதென்று உணர்ந்தார்‌. அங்கு தனக்கு 
இடமில்லை என்று உணர்ந்தபின்னர்தான்‌ அவர்‌ 
சிபிநாட்டுக்கு வந்தார்‌.” 


“அங்கும்‌ அவர்‌ அயலவராகவே கருதப்பட்டார்‌. 
எனென்றால்‌ அவர்‌ பிரதீபரின்‌ மைந்தர்‌. 
சிபிநாட்டுப்படைகளை அவர்‌ ஒருமுறைகூட 
நடத்தவில்லை. ஒருமுறைகூட அரசவையில்‌ 


அமரவுமில்லை. நாளெல்லாம்‌ மலைகளில்‌ 
வேட்டையாடுவதையே வாழ்க்கையாக கொண்டிருந்தார்‌” 
சல்லியர்‌ சொன்னார்‌. 


“இளையோனே, அவரது தோற்றமே அவரை 
பாரதவர்ஷத்தில்‌ எங்கும்‌ அயலவனாக்கிவிடும்‌. இன்று 
பாண்டவர்களில்‌ இரண்டாமவன்‌ தொன்மையான 
பால்ஹிககுலத்து பேருடல்‌ கொண்டிருக்கிறான்‌. 
நியோகத்தில்‌ அவன்‌ எவருடைய மைந்தன்‌ என்று 
தெரியவில்லை. அவர்‌ பால்ஹிகராக இருக்கவேண்டும்‌. 
அவனை பெருங்காற்றுகளின்‌ மைந்தன்‌ என்கிறார்கள்‌. 
பால்ஹிகநாட்டை பெருங்காற்றுகளின்‌ மடித்தொட்டில்‌ 
என்று கவிஞர்கள்‌ சொல்கிறார்கள்‌.” 


சல்லியர்‌ தொடர்ந்தார்‌ “சைலபாகுவின்‌ மறைவுக்குப்பின்‌ 
அவர்‌ அங்கிருந்து கிளம்பி தன்‌ குருதிவழியைத்‌ தேடி 
இந்த மலைமடிப்புகளுக்கு வந்திருக்கவேண்டும்‌. அவரை 
இம்மக்கள்‌ ஏன்‌ ஏற்றுக்கொண்டார்கள்‌ என்பதும்‌ 
தெளிவு. இங்கே அவர்‌ மகிழ்ந்திருந்தார்‌. இங்குள்ள 
மலையடுக்குகளின்‌ பேரமைதியிலேயே அவர்‌ தான்‌ 
யாரென்பதை உண்மையில்‌ உணர்ந்திருக்கவேண்டும்‌. 
இன்றும்‌ அவர்‌ தங்கியிருந்த பன்னிரு மலைவீடுகளை 
நாம்‌ பேணிவருகிறோம்‌. மலைச்சரிவுகளில்‌ பெரிய 
கற்களை தூக்கிவைத்து கட்டப்பட்ட தன்னந்தனியான 
இல்லங்கள்‌ அவை.” 


“இங்கே அவர்‌ தன்‌ குருதியை விளையவைத்தார்‌. நம்‌ 
குலங்கள்‌ உருவாகி வந்தன” என்றார்‌ சல்லியர்‌. 
“இளையோரே, நம்மில்‌ குருகுலத்து பால்ஹிகரின்‌ குருதி 
இருப்பதனால்தான்‌ நம்மை அரசர்களாக 
ஏற்றுக்கொண்டது பாரதவர்ஷம்‌. நம்மிலிருந்து அரசுகள்‌ 
உருவாகி வந்தன. நமக்கு அவைகளில்‌ இடமும்‌ 
சொற்களில்‌ சிலவும்‌ கிடைத்தது. நாம்‌ என நாமுணரும்‌ 
இன்றைய எண்ணங்களெல்லாம்‌ அவருக்கு பிரதீபர்‌ 
அளித்த அடையாளத்தில்‌ இருந்து எழுந்தவைதான்‌.” 


“ஆயினும்‌ நாம்‌ இன்னமும்‌ ஒதுக்கப்பட்டவர்களே. 
பாஞ்சால அவையில்‌ அதை கண்கூடாகவே கண்டேன்‌. 
பால்ஹிககுலத்திலிருந்து மணத்தன்னேற்புக்கென 
அமழைக்கப்பட்டவர்களே நாம்‌ மூவர்தான்‌. சகர்களும்‌ 
யவனர்களும்‌ துஷாரர்களும்‌ அழைக்கப்படவே இல்லை. 
பிறகுடிகள்‌ கருத்தில்கொள்ளப்படவே இல்லை” என்றார்‌ 
சல்லியர்‌. ந அதுவே முறைமையாக உள்ளது” 


என்றார்‌ சுமித்ரர்‌. 


“என்‌ குடியில்‌ அஸ்தினபுரி பெண்ணெடுத்தது ஏன்‌ 
என்றும்‌ எனக்குத்‌ தெரியும்‌. சந்தனுவின்‌ சிறுமைந்தர்‌ 
பாண்டு ஆண்மையற்றவர்‌. அவருக்கு எந்த தூய 
ஷத்ரியர்களும்‌ மகள்கொடை அளிக்கமாட்டார்கள்‌. 
நெடுங்காலம்‌ முன்பு யாதவரவையில்‌ என்னைத்‌ துறந்து 
பாண்டுவுக்கு ஏன்‌ குந்தி மாலையிட்டாள்‌ என்று இன்று 
அறிகிறேன்‌. சற்றேனும்‌ அரசுசூழ்தல்‌ அறிந்தவர்கள்‌ அந்த 
முடிவையே எடுப்பார்கள்‌. அவளுக்குத்தெரியும்‌, 
இளையோரே, நாம்‌ ஷத்ரியர்களே அல்ல. நாம்‌ 
ஷத்ரியர்களென நடிக்க விடப்பட்டிருக்கிறோம்‌.” 


”நான்‌ இன்றும்‌ நினைவுகூர்கிறேன்‌. பெண்கொள்ள 
விழைந்து பீஷ்மர்‌ என்‌ குடிக்கு வந்தபோது நான்‌ 
அடைந்த பெருமிதம்‌. பாரதவர்ஷத்தின்‌ மையத்தை 
நோக்கிச்‌ செல்கிறேன்‌ என்று நான்‌ கொண்ட பேருவகை. 
குந்தி யாதவகுலத்தைச்‌ சேர்ந்தவளாகையால்‌ 
பாரதவர்ஷத்தின்‌ ஷத்ரியர்‌ அவளை ஏற்கமாட்டார்கள்‌ 
என்பதனால்‌ என்னிடம்‌ பெண்கொள்ள வந்ததாகச்‌ 
சொன்னார்‌ பிதாமகர்‌. நான்‌ விம்மிதமடைந்து அவர்‌ 
கைகளைப்‌ பற்றிக்கொண்டு அது எனக்களிக்கப்படும்‌ 
பெரும்‌ மதிப்பு என்று நாதழுதழுத்தேன்‌.” 


சோமதத்தர்‌ “குந்தி உங்களை மறுதலித்ததனால்‌ நீங்கள்‌ 
சினம்கொண்டு கூர்ஜரர்களையோ மகதத்தையோ 
சார்ந்துவிடக்கூடாது என்று பிதாமகர்‌ அஞ்சியிருக்கலாம்‌” 
என்றார்‌. சல்லியர்‌ சினம்‌ கொள்வார்‌ என்று எண்ணி 
பூரிசிரவஸ்‌ நோக்கினான்‌. அவர்‌ புன்னகைசெய்து “ஆம்‌, 
அதுவும்‌ அவர்‌ எண்ணமாக இருந்திருக்கலாம்‌” என்றார்‌. 


“இளையோரே, நாம்‌ வெளிவரவேண்டியது அந்த 
மாயையில்‌ இருந்துதான்‌” என்றார்‌ சல்லியர்‌. “நாம்‌ இனி 
நம்மை ஷத்ரியர்களாக எண்ணவேண்டியதில்லை. 
நம்மை பால்ஹிகர்களாக எண்ணுவோம்‌. இங்கே ஒரு 
வல்லமை வாய்ந்த பால்ஹிக கூட்டமைப்பை 
உருவாக்குவோம்‌. அது ஒன்றே நாம்‌ வாழும்‌ வழி. 
இல்லையேல்‌ யாதவகிருஷ்ணனின்‌ சக்கரத்தால்‌ 
துண்டுகளாக்கப்படுவோம்‌. அல்லது அவன்‌ கால்களைக்‌ 
கழுவி நம்‌ மணிமுடிமேல்‌ விட்டுக்கொள்வோம்‌.” 


குரலை உயர்த்தி “நாம்‌ செய்யவேண்டியது ஒன்றே. இன்று 
நம்‌ பால்ஹிகக்‌ குடிகளானைவரும்‌ பிரிந்திருக்கிறோம்‌. 
ஒவ்வொருவரிடமும்‌ தூதனுப்பி இதைப்பற்றி பேசுவோம்‌. 
அதுவரை அஸ்தினபுரியின்‌ இரு தரப்பினரிடமும்‌ 
நல்லுறவை நடிப்போம்‌” என்றார்‌ சல்லியர்‌. “நம்மால்‌ 
மலைக்குடியரசுகள்‌ என இழித்து ஒதுக்கப்பட்ட நான்கு 


குலங்களையும்‌ நம்முடன்‌ சேர்த்துக்கொள்வோம்‌.” 


சுமித்ரர்‌ “அதற்கு அவர்கள்‌ ஒப்புக்கொள்ளவேண்டுமே?” 
என்றார்‌. “அவர்கள்‌ பார்வையில்‌ நாம்‌ அயலவர்‌. 
ஷத்ரியர்‌.” சல்லியர்‌ “அதற்கு ஒரு வழி உள்ளது. 
சிபிநாட்டு நிலவறையில்‌ இருந்து பால்ஹிகரை 
கொண்டுவருவோம்‌. அவரே நமக்கெல்லாம்‌ தந்தை 
வடிவம்‌. அவரைக்‌ கண்டபின்‌ எவரும்‌ விலகி நிற்க 
முடியாது. நம்குடிகளை எல்லாம்‌ இணைக்கும்‌ கொடிமரம்‌ 
அவரே” என்றார்‌ சல்லியர்‌. “ஆம்‌” என்றார்‌ சுமித்ரர்‌. 
சோமதத்தர்‌ “ஆம்‌, நான்‌ இன்றுவரை பிதாமகரை 
பார்த்ததில்லை. அவர்‌ பாதம்‌ தொட்டு தலையில்‌ வைக்க 
முடிந்தால்‌ நான்‌ வாழ்ந்தவனாவேன்‌” என்றார்‌. சுமித்ரர்‌ 
அச்சொல்லைக்‌ கேட்டு நெகிழ்ந்து சோமதத்தரின்‌ 
தொடையை தொட்டார்‌. 


குளிர்காற்று வீசத்தொடங்கியது. கூடாரங்கள்‌ 
படகுகளின்‌ பாய்கள்‌ போல உப்பி அமைந்தன. 
“துயில்வோம்‌. நாளை முதலொளியிலேயே 
கிளம்பிவிடவேண்டும்‌. எண்ணியதைவிட 
இரண்டுநாட்கள்‌ பிந்தி சென்றுகொண்டிருக்கிறோம்‌” 
என்று சல்லியர்‌ எழுந்தார்‌. அனைவரும்‌ எழுந்தனர்‌. 
மலைக்குடிகளுக்குரிய முறையில்‌ ஒருவரை ஒருவர்‌ 
தோள்களைத்‌ தொட்டு வணங்கியபின்‌ கூடாரங்களுக்கு 
பிரிந்துசென்றனர்‌. ருக்மாங்கதன்‌ வந்து தந்தையருகே 
நிற்க ருக்மரதன்‌ அப்பால்‌ சென்று 
கம்பளிப்போர்வைகளை சல்லியரின்‌ கூடாரத்திற்குள்‌ 
கொண்டுசென்றான்‌. 


சலன்‌ பூரிசிரவஸ்ஸை நோக்கி வா என்று 
விழியசைத்துவிட்டு சென்றான்‌. பூரிசிரவஸ்‌ தயங்கி 
நின்றான்‌. உதவியாளன்‌ வந்து சல்லியரை மெல்ல 

க்கினான்‌. அவர்‌ வலியில்‌ உதடுகளை 
இறுக்கிக்கொண்டு எழுந்தார்‌. திரும்பி அவனிடம்‌ 
“இரவில்‌ கைக்குழந்தையை தொட்டிலில்‌ இட்டுக்கொண்டு 
அருகே துயிலும்‌ அன்னையைப்போல்‌ படுக்கிறேன்‌” 
என்றார்‌. “அகிபீனா இல்லாமல்‌ கண்ணயர 
முடிவதில்லை.” 


பூரிசிரவஸ்‌ மெல்ல ”மாத்ரரே, தன்‌ குருதிக்கு மீண்டு ஏழு 
மனைவியரில்‌ பத்து மைந்தரைப்பெற்ற பின்‌ ஏன்‌ 
பால்ஹிகர்‌ மீண்டும்‌ சிபிநாட்டுக்குச்‌ சென்றார்‌?” 
என்றான்‌. சல்லியர்‌ நிமிர்ந்து நோக்கி விழியசையாமல்‌ 
சிலகணங்கள்‌ இருந்தபின்‌ “அதை நானறியேன்‌. நீ 
சென்று அவரை பார்‌. அதைக்‌ கேட்டு அறிந்துகொள்‌. அது 


நாமனைவருக்கும்‌ உரிய ஓர்‌ அறிதலாக இருக்கக்கூடும்‌” 
என்றார்‌. 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

சைப்யபுரியில்‌ இருந்து கிளம்பி மூலத்தானநகரி வரை 
தேர்களில்‌ வந்து அங்கிருந்து சிந்துவில்‌ படகுகளில்‌ 
ஏறிக்கொண்டு அசிக்னி ஆறு வழியாக சகலபுரி வரை 
வந்து அங்கிருந்து மீண்டும்‌ குதிரைகளில்‌ பால்ஹிகபுரி 
நோக்கி சென்றது பூரிசிரவஸ்ஸின்‌ சிறிய படை. 
படையின்‌ நடுவே வந்த பெரிய கூண்டுவண்டியில்‌ தடித்த 
இறகுச்சேக்கையில்‌ முதியவரான பால்ஹிகர்‌ 
படுத்திருந்தார்‌. அவர்‌ பெரும்பாலும்‌ கண்கள்‌ மேல்‌ கரிய 
மரவுரியை போட்டுக்கொண்டு படுத்த நிலையில்தான்‌ 
இருந்தார்‌. நன்றாக ஒளி மங்கியபின்னர்தான்‌ 
எப்போதாவது எழுந்து அமர்ந்து கடந்துசெல்லும்‌ 
வறண்ட நிலத்தை எந்த இடமென்றறியாதவர்‌ போல 
பார்த்துக்கொண்டிருந்தார்‌. 

அவரது உடலில்‌ தசைகள்‌ சுருங்கித்‌ தளர்ந்து மிகப்பெரிய 
எலும்புச்சட்டகத்தில்‌ தொங்கிக்கிடப்பதுபோலிருந்தன. 
பாலைவனத்து முள்மரம்‌ ஒன்றில்‌ செந்நிற மரவுரிகள்‌ 
தொங்கிக்கிடப்பதுபோல என்று முதல்முறை 
நோக்கியபோது பூரிசிரவஸ்‌ எண்ணிக்கொண்டான்‌. 
கழுத்தில்‌ பெரிய தசைத்தூளி தொங்கியது. உடலில்‌ 
முடியே இல்லாமல்‌ செந்நிறமான பாலைமண்ணை 
குழைத்துச்செய்து வெயிலில்‌ காயவைத்த சிற்பம்‌ 
போலிருந்தார்‌. முகத்தில்‌ சுருக்கங்கள்‌ ஆழ்ந்த 
வெடிப்புகள்போல. நடுவே வெண்பச்சைநிறமான சிறிய 
விழிகள்‌. உதடுகள்‌ முழுமையாகவே உள்ளே சென்று 
வாய்‌ ஒரு தோல்மடிப்பு போலிருந்தது. வாயில்‌ பற்களே 
இருக்கவில்லை. 


அவர்‌ கிளம்பியதிலிருந்து பெரும்பாலும்‌ துயிலில்தான்‌ 
இருந்தார்‌. பயணங்களில்‌ துயின்றார்‌. இரவில்‌ 
தங்குமிடங்களில்‌ மட்டும்‌ எழுந்து சென்று சோலைமரம்‌ 
ஒன்றின்‌ அடியில்‌ அமர்ந்து வெறுமனே இருண்ட 
பாலையை நோக்கிக்கொண்டிருந்தார்‌. நோக்க நோக்க 
ஒளிகொள்வது பாலைநிலம்‌ என பூரிசிரவஸ்‌ 
அறிந்திருந்தான்‌. விழிதொடும்‌ தொலைவு 
கூடிக்கொண்டே சென்று ஒருகட்டத்தில்‌ வான்விளிம்பில்‌ 
அசையும்‌ முள்மரத்தின்‌ இலைகளைக்கூட நோக்கமுடியும்‌. 
மலைப்பாறைகளின்‌ விரிசல்களை காணமுடியும்‌. 


அவர்‌ பெரும்பாலும்‌ எவரிடமும்‌ எதுவும்‌ பேசுவதில்லை. 
பூரிசிரவஸ்‌ ஒவ்வொருநாளும்‌ அருகே சென்று 
“பிதாமகரே” என்று அழைப்பான்‌. அவரது விழிகள்‌ 
அவனை நோக்கும்‌. மானுடனை அறியாத தெய்வ 
விழிகள்‌. “தங்களுக்கு என்னவேண்டும்‌?” என்பான்‌. 
ஒன்றுமில்லை என்று கையசைப்பார்‌. “ஏதாவது 
நலக்குறைகள்‌ உள்ளனவா?” அதற்கும்‌ கையசைப்பார்‌. 
சிலகணங்கள்‌ நின்றுவிட்டு அவன்‌ திரும்பிவிடுவான்‌. 


மெதுவாகத்தான்‌ அவர்கள்‌ பயணம்செய்தனர்‌. 
சைப்யபுரியில்‌ இருந்து மூலத்தானநகரிக்கு வரவே 
பன்னிரண்டு நாட்களாயின. மாலைவெயில்‌ 
அடங்கியபின்னர்தான்‌ தேர்கள்‌ கிளம்பமுடிந்தது. இருள்‌ 
அடர்வதற்குள்‌ பாலைவனச்சோலையை சென்றடைந்து 
புரவிகளை அவிழ்த்து நீர்காட்டி நிழல்களில்‌ கட்டிவிட்டு 
கூடாரங்களைக்‌ கட்டி துயில்கொள்ள ஆரம்பித்தார்கள்‌. 
மறுநாள்‌ மென்வெளிச்சம்‌ எழுந்த விடியலிலேயே கிளம்பி 
வெயில்‌ வெளுக்கும்‌ வரை மீண்டும்‌ பயணம்‌. 


இரவுகளில்‌ கூடாரங்களின்மேல்‌ மழையென மணல்‌ 
பெய்துகொண்டே இருந்த ஒலியை கேட்டுக்கொண்டு 
நெடுநேரம்‌ துயிலாதிருந்தான்‌ பூரிசிரவஸ்‌. சிபிநாட்டின்‌ 
வெறுமைமூடிய பாழ்நிலம்‌ அவன்‌ கனவுகளை 
குலைத்துவிட்டிருந்தது. பகலில்‌ எதுவும்‌ தெரிவதில்லை. 
வழிகாட்டியை நம்பி சென்றபோதிலும்கூட 
வழித்தடத்தையும்‌ குறிகளையும்‌ அவனும்‌ 
குறித்துக்கொண்டான்‌. அடுத்த தங்குமிடத்தை மட்டுமே 
நினைத்துக்கொண்டுதான்‌ ஒவ்வொரு பயணமும்‌ 
நிகழ்ந்தது. நெஞ்சில்‌ வேறெந்த நினைப்பும்‌ இல்லை. 
சூழ்ந்திருக்கும்‌ விரிநிலத்தை விழிகள்‌ நோக்கவேயில்லை 
என்றுதான்‌ அவன்‌ எண்ணினான்‌. ஆனால்‌ இரவில்‌ 
கண்மூடியதும்‌ அன்று முழுக்க அவன்‌ பார்த்த நிலங்கள்‌ 
எழுந்தெழுந்து வந்தன. ஒன்றிலிருந்து ஒன்றாக சுருள்‌ 
விரிந்து பரவி அவனை சூழ்ந்தன. 


வெறுமை தாளாமல்‌ அவன்‌ ஒவ்வொருநாளும்‌ தோல்‌ 
இழுத்துக்கட்டிய தூளிமஞ்சத்தில்‌ புரண்டுபுரண்டு படுத்து 
நீள்மூச்செறிந்தான்‌. அவன்‌ அறிந்த பால்ஹிக நாடும்‌ 
பசுமையற்ற வெறும்‌ மலையடுக்குகளால்‌ ஆனதுதான்‌. 
ஆனால்‌ அங்கே நிலம்‌ கண்முன்‌ எழுந்து 
செந்நிறத்திரைச்சீலை என மடிந்து மடிந்து திசைகளை 
மூடியிருந்தது. மலைமுடிகளின்‌ மேல்‌ எப்போதுமே 
வெண்மேகங்கள்‌ கவிந்திருந்தன. மலையிடுக்குகளில்‌ 
இருந்து குளிர்ந்த காற்று இறங்கிவந்து தழுவிச்சுழன்று 
சென்றது. 


மலைகளின்‌ மூச்சு அது என்பார்கள்‌ முதியதாதிகள்‌. 
மாபெரும்‌ முதுகுச்செதில்கள்‌ கொண்ட உடும்பு அந்த 
மலைத்தொடர்‌ என்று ஒருமுறை அவனுடைய தாதி 
சலபை சொன்னாள்‌. அது இட்ட முட்டையில்‌ இருந்து 
வந்தவர்கள்‌ அவர்கள்‌. அன்னை அதை குனிந்து நோக்கி 
குளிர்மூச்சு விடுகிறாள்‌. அவளுடைய முலைப்பால்‌ 
ஆறாக மாறி ஓடிவந்து அமுதாட்டுகிறது. மலைகளை 
அன்னையென்றே மலைமக்கள்‌ சொன்னார்கள்‌. 
கங்காவர்த்தத்தில்‌ இமயத்தை ஆணாகச்‌ சொல்கிறார்கள்‌ 
என்பதை பூரிசிரவஸ்‌ அறிவான்‌. ஹிமவான்‌ என்பது 
அவனுக்கு ஒருமலையென்றே பொருள்படுவதில்லை. 


எப்போதாவது மலைகளுக்கு அப்பாலிருந்து மெல்லிய 
மழைச்சாரல்‌ கிளம்பிவந்து மாபெரும்‌ பட்டுத்திரைச்சீலை 
போல மலைகளை மறைத்து நின்று ப அது சுழன்று 
நெருங்கி வருவதை காணமுடியும்‌. மு ளில்‌ ஒரு 
பகுதி இடிந்து சரிந்தது. போல. வானுக்கு ஒரு பெரிய 
பாதைபோடப்பட்டது ௦ பால. அது வருவதை குளிர்ந்த 
உடல்‌ குறுக்கி நின்று நோக்கும்‌ உவகையை அவன்‌ 
ஒருபோதும்‌ தவறவிடுவதில்லை. குளிர்காற்று வந்து 
கடந்துசெல்லும்‌. அதிலிருந்த வ க வம்பு 
அரண்மனையின்‌ மரவுரித்திரைச்சீலைகளில்‌ 
நீர்ப்பொடிகள்‌ படிந்து மின்னும்‌. மரப்பலகைகளில்‌ 
வியர்வைத்துளிகள்‌ எழுந்து திரண்டு மண்புழுபோல 
நெளிந்து வளையும்‌. 


பள்ளத்தாக்கின்மேல்‌ மழை பேரொலியுடன்‌ கவியும்‌. 
மழையுடன்‌ நகரமக்கள்‌ எழுப்பும்‌ கூச்சல்களின்‌ ஒலியும்‌ 
கலந்துகொள்ளும்‌. பால்ஹிகநாட்டில்‌ மழை ஒரு பெரும்‌ 
விழா. அனைவரும்‌ இல்லத்துத்‌ திண்ணைகளில்‌ நின்று 
மழைநோக்குவார்கள்‌. வானம்‌ மண்ணை 
பீலித்துடைப்பத்தால்‌ வருடிச்செல்வதுபோலிருக்கும்‌. 
மாளிகைமுகடுகளும்‌ பெரும்பாறைவளைவுகளும்‌ 
ஒருபக்கம்‌ மட்டும்‌ நனைந்து ஒளிவழியும்‌. 
சற்றுநேரத்திலேயே மழை நின்றுவிடும்‌. பூசகரின்‌ 
ஊழ்கச்சொல்‌ போல மழைத்துளிகள்‌ 
கூரைவிளிம்பிலிருந்து சொட்டும்‌ ஒலியே 
கேட்டுக்கொண்டிருக்கும்‌. 


பெருங்கூச்சலுடன்‌ மக்கள்‌ தெருக்களில்‌ இறங்குவார்கள்‌. 
சாரல்‌ எஞ்சிய மழைக்காற்றில்‌ கைகளைத்‌ தூக்கியபடி 
நடனமிடுவார்கள்‌. முதியவர்களும்‌ பெண்களும்‌ 
குழந்தைகளுடன்‌ கலந்துவிடும்‌ நாள்‌ அது. சேறுமிதித்தல்‌ 
மிக மங்கலமான நிகழ்வாக கருதப்பட்டது. நகரின்‌ 
தெருக்களெல்லாமே அடர்ந்த புழுதி நிறைந்தவை. அவை 


குருதியெழும்‌ நிணச்சேறாக மிதிபடும்‌. நகர்முழுக்க 
கால்கள்‌ பட்டுவிடவேண்டும்‌ என்பது நெறியாகையால்‌ 
செந்நிறக்‌ கால்களுடன்‌ இளையோர்‌ கூச்சலிட்டுச்‌ 
சிரித்தபடி ஓடி அலைவார்கள்‌. 


மமைச்சேறு தூயது என்றார்கள்‌ மலைக்குடிகளின்‌ 
தொல்பூசகர்கள்‌. செஞ்சேற்றை அள்ளி ஒருவர்‌ மேல்‌ 
ஒருவர்‌ வீசிச்சிரிப்பார்கள்‌. உடைகள்‌ சேற்றில்‌ மூழ்கிச்‌ 
சொட்டும்‌. செந்நிறச்சேற்றை அள்ளி வீட்டுச்‌ சுவர்களின்‌ 
மேலும்‌ கூரைகளின்‌ மேலும்‌ வீசி நகரையே 
மூடிவிடுவார்கள்‌. குருதிசொட்ட கருவிலிருந்து எழுந்து 
வந்த குழந்தைகள்‌ போலிருப்பார்கள்‌ நகர்மக்கள்‌. நகரமே 
அக்கணம்‌ பிறந்து கருக்குருதியுடன்‌ கிடக்கும்‌ 
குட்டிபோலிருக்கும்‌. மலையடுக்குகள்‌ குனிந்து நோக்கி 
பெருமூச்சுவிடும்போது முதுகுச்செதில்கள்‌ 
அசைவதுபோலவே தெரியும்‌. 


இரவில்‌ அவர்கள்‌ அந்தச்‌ சேற்றுடனே துயிலச்‌ 
செல்வார்கள்‌. மிக விரைவில்‌ சேறு உலர்ந்து 
செம்புழுதியாக மாறி உதிர்ந்துவிடும்‌. வீட்டுக்குள்‌ பதிந்த 
செந்நிற கால்தடங்களை அழிக்கலாகாதென்பது நெறி. 
அவை மறுநாள்கூட எஞ்சியிருக்கும்‌. பல்லாயிரம்‌ 
காலடிகளுடன்‌ நகரத்தெருக்கள்‌ காற்றில்‌ உலரும்‌. 
மறுநாள்‌ வெயிலெழுகையில்‌ அவை கலைந்து மீண்டும்‌ 
செம்புழுதியாக பறக்கத்‌ தொடங்கிவிடும்‌. 


மூன்றாம்நாள்‌ மலைச்சரிவுகள்‌ பசுமைகொண்டு 
சிலிர்த்துக்கொண்டிருக்கும்‌. ஆடுகளை ஓட்டிக்கொண்டு 
இளம்மேய்ப்பர்கள்‌ ஊசலாடுவதுபோல மலைச்சரிவில்‌ 
ஏறி ஏறிச்செல்வார்கள்‌. மலைகளின்‌ மேல்‌ பேன்கள்‌ 
போல ஆடுகள்‌ ஓட்டி அசைவதை அரண்மனைச்‌ சாளரம்‌ 
வழியாக காணமுடியும்‌. அசைவற்றதுபோலவும்‌ 
அசைந்தபடியும்‌ இருக்க மலையில்‌ மேயும்‌ ஆடுகளால்‌ 
மட்டுமே முடியும்‌. சிந்தனையை அசைவற்றதாக ஆக்க 
அவற்றை நோக்குவதைவிட வேறு சிறந்த வழி இல்லை. 


மேலுமிரு மழைபெய்தால்‌ மலைகளின்‌ காலடிகளில்‌ 
குத்துச்செடிகள்‌ பசுமைகொண்டு எழும்‌. தண்டிலும்‌ 
இலைகளிலும்‌ கூட முட்கள்‌ கொண்டவை. அவற்றின்‌ 
முட்செறிவுக்குள்‌ இருந்து மலர்கள்‌ விரிந்து பெருகும்‌. 
உடலெல்லாம்‌ முள்கொண்ட செடிகளே உடலே மலராக 
ஆகும்‌ திறன்கொண்டவை என்பது பால்ஹிகநாட்டுப்‌ 
பழமொழி. பள்ளத்தாக்குமுழுக்க செம்மை, நீலச்செம்மை, 
மஞ்சள்‌ நிறங்களில்‌ ர. விரிந்திருக்கும்‌. 


எக்கணமும்‌ அந்த மலர்விரிப்பின்‌ மேல்‌ மலை தன்‌ 


கால்களை எடுத்து வைத்துவிடும்‌ என்று தோன்றும்‌. 


வறண்டதென்றாலும்‌ கோவாசனர்‌ நாடு மலைகளால்‌ 
வாழ்த்தப்பட்டது என்று பூரிசிரவஸ்‌ 
எண்ணிக்கொண்டான்‌. சூழ்ந்து நின்று குனிந்து நோக்கி 
நிற்கும்‌ மலைகளின்‌ கனிவை தலைக்குமேல்‌ எப்போதும்‌ 
உணரமுடியும்‌. மலைகளில்லாமல்‌ திசைகள்‌ 
திறந்துகிடக்கும்‌ சிபிநாட்டின்‌ பாழ்வெளியைக்‌ கண்டு 
அவன்‌ அகம்‌ பதைபதைத்தது. கால்கீழ்‌ அடியிலி 
திறந்துகிடக்கும்‌ தவிப்பு அது. சிபிநாட்டின்‌ வெயில்‌ 
நின்றெரியும்‌ மணல்வெளியில்‌ சுட்டுக்கனன்று நிற்கும்‌ 
செம்மண்‌ மலைகளையும்‌ காற்றில்‌ உருகிவழிந்து 
உருவழிந்து நின்ற மணல்பாறைக்குன்றுகளையும்‌ 
நோக்கும்போதெல்லாம்‌ அவன்‌ தன்‌ எண்ணங்களை 
எல்லாம்‌ உலரச்செய்யும்‌ அனலைத்தான்‌ உணர்ந்தான்‌. 


பாலைநிலத்திற்குள்‌ நுழைந்த சிலநாட்களுக்குள்ளாகவே 
அவன்‌ உதடுகளும்‌ கன்னங்களும்‌ மூக்கும்‌ வெந்து 
தோலுரிந்துவிட்டன. கண்களைச்‌ சுருக்கி நோக்கி நோக்கி 
முகமே கண்களை நோக்கிச்‌ சுருங்கி 
இழுபட்டுவிட்டதுபோலிருந்தது. அச்சுருக்கங்கள்‌ 
முகத்தில்‌ ஆழ்ந்த வரிகளாகப்‌ படிந்து பின்‌ சிவந்த 
புண்கோடுகளாக மாறின. முதல்நாள்‌ 
தண்ணீர்குடித்துக்கொண்டே இருந்தான்‌. வழிகாட்டியாக 
வந்த சைப்யன்‌ “நீர்‌ அருந்தலாகாது இளவரசே. குறைந்த 
நீருக்கு உடலை பழக்குங்கள்‌” என்று சொல்லிக்கொண்டே 
இருந்தான்‌. சிலநாட்களிலேயே விடாய்‌ என்பது உடலின்‌ 
ஓர்‌ எரிதலாக நிகழ்ந்துகொண்டிருந்தபோதும்‌ நீரின்‌ 
நினைவே எழாதாயிற்று. 


ஒவ்வொருநாளும்‌ இரவின்‌ இருளில்‌ 
கண்களைமூடிக்கொண்டு அவன்‌ தன்‌ பால்ஹிகநாட்டின்‌ 
மலையடுக்குகளை எண்ணிக்கொள்வான்‌. நாளடைவில்‌ 
அவன்‌ அதற்கான வழிகளை கண்டுகொண்டான்‌. 
மலையின்‌ கீழே விரிந்துகிடக்கும்‌ மஞ்சள்பச்சை நிறமான 
புல்வெளியை அசிக்னியின்‌ கிளையாறான தேவாசியின்‌ 
இருமருங்கும்‌ செறிந்திருக்கும்‌ பச்சையாக 
எண்ணிக்கொள்வான்‌. மெல்லமெல்ல மேலே சென்று 
உருண்டு நிற்கும்‌ பெரும்பாறைகளை அவற்றுக்குமேல்‌ 
அணுகமுடியாத சரிவில்‌ நின்றிருக்கும்‌ தனித்த 
தேவதாருகக்ளை பார்ப்பான்‌. மெல்ல உச்சியின்‌ 
வான்வளைவை அங்கே தேங்கி நின்றிருக்கும்‌ ஒளிமிக்க 
பேரமைதியை பார்ப்பான்‌. 


அந்த அமைதிக்குமேல்‌ வெண்குடைகளாக நின்றிருக்கும்‌ 


முகில்கள்‌. முகில்களால்‌ ஆன மங்கலான வானம்‌. 
வானம்‌ அவனை அமைதிப்படுத்தும்‌. துயில முடியும்‌. 
அப்போது கூடாரத்தின்மேல்‌ பெய்யும்‌ மணல்காற்று 
மலையிறங்கி வரும்‌ பனிக்குளிர்காற்றாக அவனுக்குள்‌ 
வீசி உடலை சிலிர்க்கச்செய்யும்‌. 


சிபிநாட்டின்‌ வானில்‌ முகில்களே இல்லை. நீலநிறமான 
வெறுமை. நீலநிறமான இன்மை. எங்கும்‌ எப்போதும்‌ ஒரே 
வானம்‌., அந்த மாற்றமின்மைதான்‌ அந்நிலத்தை 
அச்சமூட்டுவதாக ஆக்குகிறது என்று தோன்றும்‌. அதில்‌ 
விடிகாலையிலேயே மலைகளுக்கப்பாலிருந்து ஒளி 
விழத்தொடங்கிவிடும்‌. முட்கள்‌ செறிந்த 
குத்துச்செடிகளின்‌ புழுதிபடிந்த இலைகளின்மேல்‌ கனிந்த 
பனித்துளிகள்‌ ஒளிவிடும்‌. வானொளி மாறிவருவதை 
அந்த முத்தொளியிலேயே காணமுடியும்‌. 


அந்நீர்த்துளிகளை உண்ணும்‌ சிறிய ஓணான்கள்‌ 
வால்விடைக்க முட்கள்‌ மேல்‌ அமர்ந்து 
காலடியோசைகளை செவிகூர்ந்து கேட்டு சிலிர்த்து 
சிவக்கும்‌. சினம்‌ கொள்பவை போல. அவற்றின்‌ 
செவிள்கள்‌ விடைக்கும்‌. சைப்யர்கள்‌ அனைத்து 
உயிர்களையும்‌ உண்டார்கள்‌. ஓணான்களை கல்லால்‌ 
எறிந்து அவை விழுந்து மல்லாந்து எழுந்து ஓடி 
தள்ளாடிச்‌ சரியும்போது ஓடிச்சென்று எடுத்து தங்கள்‌ 
தோல்பைக்குள்‌ போட்டுக்கொண்டார்கள்‌. வெயிலெழுந்த 
பகலில்‌ தங்கும்போது அவற்றை கனலில்‌ இட்டு சுட்டு 
தோலுரித்து கிழங்குகள்‌ போல தின்றார்கள்‌. 
உடும்புகளையோ பாம்புகளையோ கண்டால்‌ 
அனைத்துப்பொதிகளையும்‌ விட்டுவிட்டு 
ஓடிச்சென்றார்கள்‌. 


அத்தனை பேருடைய முகங்களும்‌ ஒன்றுபோலிருந்தன. 
அவர்களின்‌ உடல்களும்‌ அங்குள்ள 
பாறைகளைப்போலவே வெந்‌ 
அனல்நிறமாகியிருந்தன. வரிவரியாக வெடித்த தோல்‌. 
வற்றிய சுனைக்குள்‌ நீர்‌ போல சுருக்கம்‌ நிறைந்த 
கண்களுக்குள்‌ ஆடும்‌ இளம்பச்சை விழிகள்‌. 
எட்டுநாட்களில்‌ அவன்‌ சைப்யபுரிக்கு 
சென்றுசேர்ந்தபோது அவன்‌ பிறந்து வாழ்ந்த நிலம்‌ 
மண்ணின்மேலிருந்தே அகன்று எங்கோ 
சென்றுவிட்டதுபோலிருந்தது. கயிறு அறுந்த பட்டம்‌ 
போல அவன்‌ எங்கோ சென்று இறங்கிவிட்டதுபோல. 


சைப்யபுரியின்‌ பாறைக்குடைவு மாளிகைகளைப்பற்றி 
அவன்‌ கேட்மருந்தான்‌. அவன்‌ கற்பனையில்‌ அவை 


பேருருக்கொண்டவையாக இருந்தன. உடலெங்கும்‌ 
விழிதிறந்த அரக்கர்களைப்போல. மலைக்குடைவு 
வழியினூடாக ஏறி சைப்யபுரிக்குள்‌ சென்றதும்‌ அவன்‌ 
முதலில்‌ அடைந்தது ஏமாற்றம்தான்‌. 


அது முன்மாலைநேரம்‌. வெயில்‌ வெம்மை 
குறையாமலிருந்தமையால்‌ தெருக்களில்‌ மிகச்சிலரே 
இருந்தனர்‌. வறண்ட தோல்கொண்ட வைக்கோல்நிறக்‌ 
குதிரைகளும்‌ பாலைமண்ணாலேயே ஆனவை போன்ற 
கழுதைகளும்‌ தோலிழுத்துக்‌ கட்டப்பட்ட கூரைகளுக்குக்‌ 
கீழே நிழலில்‌ தலைகுனிந்து நின்றிருந்தன. தெருக்கள்‌ 
அலையலையாக புழுதிநிறைந்து செந்நிற ஓடைகள்‌ 
போல தெரிந்தன. 


கடைகளில்‌ ஓரிரு வணிகர்களே இருந்தனர்‌. 
மிகஅகலமான மரச்சகடங்கள்‌ கொண்ட பாலைவனப்‌ 
பொதிவண்டிகள்‌ ஆங்காங்கே நின்றிருக்க 
அவற்றிலிருந்து உலரவைக்கப்பட்ட ஊன்நாடாக்களை 
எடுத்து உள்ளே கொண்டுசென்றுகொண்டிருந்த 
தலைப்பாகையணிந்த சேவகர்கள்‌ அவர்களின்‌ 
குதிரைப்படையை வியப்புடன்‌ நோக்கினர்‌. அவன்‌ 
அதன்பின்னர்தான்‌ பாறைக்குடைவு மாளிகைகளை 
பார்த்தான்‌. அவை பெரிய கரையான்புற்றுகள்‌ போன்றே 
தோன்றின. 


காற்று வீசி வீசி அக்கட்டடங்களின்‌ சாளரங்களும்‌ 
வாயில்களுமெல்லாம்‌ அரிக்கப்பட்டு மழுங்கி 
நீள்வட்டவடிவம்‌ கொண்டிருக்க அகழ்ந்தெடுத்த விழிகள்‌ 
போலவோ திறந்த பல்லில்லாத வாய்கள்போலவோ 
தோன்றின. சிலகணங்களில்‌ அவை பெரிய பாலைவன 
விலங்குகள்‌ போல தோற்றம்‌ தரத்தொடங்கின. உடும்புகள்‌ 
போல அசைவற்று வெயிலில்‌ நின்றிருப்பவை. 
வாய்திறந்தவை. அவை மூச்சுவிடுவதைக்கூட 
காணமுடியுமென்று தோன்றியது. 


அவனை நோக்கி வந்த சைப்யபுரியின்‌ காவலன்‌ 
சலிப்புகலந்த குரலில்‌ “யார்‌ நீங்கள்‌?” என்றான்‌. 
எந்தவிதமான எச்சரிக்கைகளும்‌ இல்லாத காவலர்கள்‌ 
என பூரிசிரவஸ்‌ எண்ணிக்கொண்டான்‌. பெரும்பாலான 
பாலைநகரங்களுக்கு எதிரிகளே இல்லை. அவன்‌ தன்‌ 
முத்திரைமோதிரத்தைக்‌ காட்டியதும்‌ காவலன்‌ 
தலைவணங்கி அவனை அழைத்துச்சென்றான்‌. 


அந்தப்பாறைக்குடைவுக்குள்‌ வெம்மையில்லை 
என்பதை பூரிசிரவஸ்‌ உணர்ந்தான்‌. தண்மைக்கு 


அப்பால்‌ இன்னொன்று அங்கே இருந்தது. அதுவே 
அக்குகைகளை அவர்கள்‌ செய்வதற்கான அடிப்படை. 
பின்‌ அதை உணர்ந்தான்‌. நிலைத்த தன்மை. அவர்களின்‌ 
இல்லங்களெல்லாமே மழைக்கோ காற்றுக்கோ 
தாளாதவை. கூடாரங்கள்‌ அலையடிப்பவை. இங்கே 
கூரை உறுதியுடன்‌ ஆயிரமாண்டுகாலம்‌ நிற்கும்‌ 
என்பதுபோல நின்றிருந்தது. 


சேவகர்கள்‌ அவனை அழைத்துச்சென்று தங்கும்‌ 
அறையை காட்டினர்‌. மிகச்சிறிய அறையும்‌ 
நீள்வட்டமாகவே இருந்தது. அவன்‌ நீராட விரும்பினான்‌. 
ஆனால்‌ சிபிநாட்டில்‌ அவ்வழக்கம்‌ இல்லை போலும்‌. 
அவனை அணுகிய இரண்டு இருபால்‌ சேவகர்கள்‌ 
ஆடைகளை கழற்றச்சொல்லிவிட்டு மெல்லிய 
இறகுக்குவையால்‌ அவன்‌ உடலை நன்றாக 
வீசித்துடைத்தனர்‌. அதன்பின்‌ ஈரமான மரவுரியால்‌ 
அவன்‌ உடலை துடைத்தனர்‌. அதிலிருந்த 
வாசனைப்புல்தைலம்‌ அவன்‌ உடலின்‌ 
நூற்றுக்கணக்கான விரிசல்களை எரியச்செய்தது. ஏன்‌ 
அவர்கள்‌ நீராடுவதில்லை என அப்போது புரிந்தது. 
நீர்பட்டால்‌ அத்தனை புண்களும்‌ சீழ்கட்டிவிடும்‌. 
தலைக்குழலை நான்குவகைப்‌ பீலிகளால்‌ நன்றாகத்‌ 
துடைத்து ஏழுவகைச்‌ சீப்புகளால்‌ சீவி சுருட்டிக்‌ 
கட்டினார்கள்‌. அவன்‌ அணிவதற்காக புதிய ஆடைகளை 
கொடுத்தார்கள்‌. சுட்ட ஊனுலர்வும்‌ அப்பங்களும்‌ 
பருப்புக்கூழும்‌ அவனுக்கு உணவாக வந்தது. தேனில்‌ 
ஊறவைத்த அத்திப்பழங்களை இறுதியாக உண்டு 
நிறைவடைந்தபின்‌ தாழ்வான மரமஞ்சத்தில்‌ 
மரவுரிப்படுக்கையில்‌ படுத்து உடனே ஆழ்ந்து 
துயின்றுவிட்டான்‌. 


விழித்தபோதுதான்‌ அப்படி ஆழ்ந்து துயின்றது 
எதனாலென்று அவனுக்குத்தெரிந்தது. அந்தக்‌ குகையின்‌ 
உறுதிதான்‌. பாலைநிலத்தில்‌ வெறுமையில்‌ விடப்பட்ட 
உணர்வு தலைக்குமேல்‌ இருந்தபடியே இருந்தது. 
அக்குகைக்குள்‌ அது இல்லை. அகவேதான்‌ 
பாலையுயிர்கள்‌ எல்லாமே வளைகளுக்குள்‌ 
வாழ்கின்றனபோலும்‌ என எண்ணிக்கொண்டான்‌. 
மீண்டும்‌ உடைமாற்றிவிட்டு தன்‌ சேவகர்களுடன்‌ 
அரசனை காணச்சென்றான்‌. 


சிபிநாட்டை ஆண்ட கஜபாகுவின்‌ மகன்‌ 
கோவாசனரைப்பற்றி எதையுமே பூரிசிரவஸ்‌ 
கேட்டிருக்கவில்லை. அவரது பெயரைக்கூட 


சைப்யபுரிக்குள்‌ நுழைந்தபின்னர்தான்‌ 
அறிந்துகொண்டான்‌. ஓர்‌ எளிய புகழ்மொழிகூட இல்லாத 
அரசர்‌ என நினைத்து அப்போது 
புன்னகைத்துக்கொண்டான்‌. ஆனால்‌ பாரதவர்ஷத்தில்‌ 
ஒரு சூதனின்‌ ஒரு பாடலையாவது சூடிக்கொள்ளாத 
மன்னர்களே கூடுதல்‌ என அடுத்த எண்ணம்‌ வந்தது. 
சூதர்களின்‌ பட்டியலில்‌ பெயர்‌ கொள்வதென்பதற்காகவே 
வாழும்‌ மன்னர்கள்‌ எத்தனை நூறுபேர்‌. 


கோவாசனரின்‌ அரசவையும்‌ ஐம்பதுபேர்கூட 
அமரமுடியாதபடி சிறியதாக இருந்தது. சேவகனால்‌ 
அழைத்துச்செல்லப்பட்டு அவன்‌ அதற்குள்‌ 
நுழைந்தபோது அமைச்சர்களும்‌ படைத்தலைவர்களும்‌ 
நிமித்திகர்களும்‌ அரசனைக்‌ காணவந்த அயல்நாட்டு 
வணிகர்களுமாக பன்னிருவர்‌ உள்ளே காத்திருந்தனர்‌. 
அவனைக்‌ கண்டதும்‌ அவர்களின்‌ விழிகளில்‌ வியப்பு 
தெரிந்தது. கோவாசனரைக்காண எந்த அயல்நாட்டு 
அரசர்களும்‌ வருவதில்லைபோலும்‌. 


அமைச்சர்‌ ஒருவர்‌ அருகே வந்து வணங்கி 
“வணங்குகிறேன்‌ இளவரசே. நான்‌ திரிவிக்ரமன்‌. இங்கே 
அமைச்சராக பணிசெய்கிறேன்‌. தாங்கள்‌ வந்த செய்தியை 
அறிந்தேன்‌. அரசர்‌ வந்துகொண்டிருக்கிறார்‌” என்றார்‌. 
அவர்‌ தனக்கு வரவேற்போ முகமனோ சொல்லவில்லை 
என்பதை எண்ணி பூரிசிரவஸ்‌ புன்னகைசெய்தான்‌. 
அவர்களுக்கு அந்த முறைமைகள்‌ எவையும்‌ இன்னும்‌ 
வந்துசேரவில்லை. ஷஸென்யாத்ரி, போம்போனம்‌, 
துங்கானம்‌ என்னும்‌ மூன்று வறண்ட மலைகளால்‌ 
சூழப்பட்ட சிபிநாட்டைத்தேடி சில பாலைவணிகர்கள்‌ 
வந்தால்தான்‌ உண்டு. 


பூரிசிரவஸ்‌ “தங்களை சந்தித்தமை பெருமகிழ்ச்சி 
அளிக்கிறது திரிவிக்ரமரே. தங்கள்‌ இன்சொற்களால்‌ 
மதிப்புக்குரியவனானேன்‌” என்றான்‌. அந்த 
முறைமைச்சொற்களைக்‌ கேட்டு குழம்பிய திரிவிக்ரமர்‌ 
“ஆம்‌ அதில்‌ எனக்கும்‌ நிறைவே” என்றபின்‌ அச்சொற்கள்‌ 
முறையானவையா என சிந்தித்து மேலும்‌ குழம்பி “ஆம்‌, 
தாங்கள்‌ எங்கள்‌ சிறப்பு விருந்தினர்‌” என்றபின்‌ 
அச்சொற்களும்‌ பொருந்தாதவை என உணர்ந்து முகம்‌ 
சிவந்தார்‌. பிறர்‌ அவனை வணங்கினர்‌. அவன்‌ பீடத்தில்‌ 
அமர்ந்துகொண்டான்‌. 


அரியணை கல்லால்‌ ஆனதாக இருந்தது. 
தொன்மையானது என்று தெரிந்தது. அதன்‌ பல பகுதிகள்‌ 
மழுங்கி பளபளப்பாக இருந்தன. அறைக்குள்‌ காற்று 


வருவதற்கான மெல்லிய குகைவழிகளும்‌ ஒளி 
வருவதற்கான உயர்சாளரங்களும்‌ இருந்தன. 
கண்களுக்கு மென்மையான ஒளியும்‌ இளங்குளிர்‌ 
இருக்கும்படி காற்றும்‌ அமைக்கப்பட்டிருப்பதை 
அதன்பின்‌ உணர்ந்தான்‌. சற்றுநேரத்தில்‌ அவன்‌ சென்ற 
அரசவைகளிலேயே அதுதான்‌ உகந்தது என்ற எண்ணம்‌ 
வந்தது. 


அப்பால்‌ மணியோசை கேட்டது. ஒரு சங்கொலி எழுந்தது. 
முழவோ முரசோ ஒலிக்கவில்லை. பெரிய செங்கழுகின்‌ 
இறகைச்‌ சூடிய தலைப்பாகையுடன்‌ ஒரு சேவகன்‌ 
வெள்ளிக்கோல்‌ ஒன்றைக்‌ கொண்டு முன்னால்‌ வர 
வெண்குடை பிடித்து ஒருவன்‌ பின்னால்‌ வர 
தாலமேந்திய அடைப்பக்காரன்‌ இடப்பக்கம்‌ வர 
கோவாசனர்‌ இயல்பாக நடந்து வந்தார்‌. அவருடன்‌ 
இளம்பெண்‌ ஒருத்தியும்‌ பேசிச்சிரித்துக்கொண்டே 
வந்தாள்‌. அவளுடைய பட்டாடையும்‌ அணிகலன்களும்‌ 
அவள்‌ இளவரசி என்று காட்டின. ஆனால்‌ அணிகள்‌ 
எதிலும்‌ மணிகள்‌ இல்லை. எளிய பொன்னணிகள்‌. 


கோவாசனர்‌ பூரிசிரவஸ்ஸைதான்‌ முதலில்‌ பார்த்தார்‌. 
விழிகளில்‌ சிறு வியப்பு எழுந்து மறைந்தது. கோல்காரன்‌ 
உள்ளே நுழைந்து அரசனுக்கு கட்டியம்‌ கூவினான்‌. 
அனைவரும்‌ எழுந்து நின்று வாழ்த்துகூவினர்‌. 
அனைத்துமே மிக எளிமையாக நிகழ்ந்தன. கோவாசனர்‌ 
அரியணையில்‌ அமர்ந்ததும்‌ அமைச்சர்‌ வாழ்த்துக்களோ 
முகமனோ ஏதுமில்லாமல்‌ “நான்கு யவன வணிகர்கள்‌ 
வந்துள்ளார்கள்‌. ஒரு சோனக வணிகர்‌. ஒருவர்‌ 
மலையடுக்குகளில்‌ இருந்து வந்தவர்‌. பால்ஹிகநாட்டு 
இளவரசர்‌” என்றார்‌. 


கோவாசனர்‌ அவனை நோக்கிவிட்டு “வணிகர்கள்‌ 
முதலில்‌ பேசட்டும்‌” என்றார்‌. அந்த இளம்பெண்‌ 
தந்தைக்கு அருகே ஒரு பீடத்தில்‌ அமர்ந்து தன்‌ கைகள்‌ 
மேல்‌ முகவாயை வைத்தபடி மிக இயல்பாக அங்கே 
நிகழ்வனவற்றை நோக்கிக்கொண்டிருந்தாள்‌. 
யவனர்களுக்குரிய பால்வெண்மை நிறம்‌. நீண்ட 
கரியகூந்தலை பின்னலாக மடியில்‌ இட்டிருந்தாள்‌. சற்றே 
ஒடுங்கிய கன்னங்களுடன்‌ நீண்ட முகம்‌. 


அவளுடைய மூக்கைப்போல்‌ ஒன்றை பூரிசிரவஸ்‌ 
எங்குமே கண்டதில்லை. அலகு போல நீண்டு கூரியதாக 
இருந்தது. குருதி என சிவந்த சிறிய உதடுகள்‌. அவள்‌ 
கண்கள்‌ பச்சைநிறமாக இருந்தன்‌. அவனை ஒரே 
ஒருமுறை வந்து தொட்டுச்சென்றபின்‌ 


திரும்பவேயில்லை. அவளுக்கு கட்டியம்‌ 
கூறப்படவில்லை. அவள்‌ அரசரின்‌ மகள்‌ என்பதில்‌ 
ஐயமில்லை என பூரிசிரவஸ்‌ எண்ணிக்கொண்டான்‌. 


வணிகர்கள்‌ ஒவ்வொருவராக எழுந்து முகமன்‌ சொல்லி 
அவர்கள்‌ கொண்டுவந்த பரிசுகளை அரசருக்கு 
அளித்தனர்‌. புலித்தோல்‌, யானைத்தந்தத்தால்‌ 
பிடியிடப்பட்ட குத்துவாள்‌, பொன்னாலான கணையாழி, 
சந்தனத்தால்‌ டட பேழை, ஆமையோட்டுமூடிகொண்ட 
பெட்டி என எளிமையான சிறிய பொருட்கள்‌. அவற்றை 
கருவூலநாயகம்‌ பெற்றுக்கொண்டார்‌. வணிகர்கள்‌ 
சென்றதும்‌ கோவாசனர்‌ திரும்பி பூரிசிரவஸ்ஸிடம்‌ 
“பால்ஹிகநாட்டைப்பற்றி கேள்விப்பட்டிருக்கிறேன்‌. என்‌ 
மூதாதை பால்ஹிகரால்‌ உருவாக்கப்பட்டது என்று 
சொல்வார்கள்‌” என்றார்‌. 


நேரடியாக உரையாடலைத்‌ தொடங்கும்‌ பயிற்சி இல்லாத 
பூரிசிரவஸ்‌ சற்று திகைத்து “ஆம்‌, அரசே. 
பால்ஹிகநாட்டில்‌ இருந்து வந்து தங்களை சந்திப்பது 
என்‌ நல்லூழ்‌. தங்களைப்‌ பார்த்தமையால்‌ என்‌ வழியாக 
பால்ஹிகநாடும்‌ பெருமை அடைந்தது. தங்கள்‌ 
குலச்சிறப்பையும்‌ பெருங்கொடைத்திறனையும்‌ குன்றா 
வீரத்தையும்‌ பால்ஹிகநாட்டு மக்களைப்போலவே நானும்‌ 
அறிந்திருக்கிறேன்‌” என்றான்‌. 


அந்தப்பெண்‌ அவனை நோக்கி புன்னகைசெய்தாள்‌. 
அவள்‌ பற்கள்‌ வெண்மை சற்றுக்குறைவாக 
யானைத்தந்தத்தில்‌ செய்யப்பட்டவை போலிருந்தன. 
கோவாசனர்‌ திகைத்து அமைச்சரை நோக்கிவிட்டு “ஆம்‌, 
அது இயல்புதான்‌” என்றபின்‌ மேற்கொண்டு 
என்னசொல்வது என தன்‌ மகளை நோக்கியபின்‌ முகம்‌ 
மலர்ந்து “இவள்‌ என்‌ மகள்‌. தேவிகை என்று இவளுக்குப்‌ 
பெயர்‌” என்றார்‌. 


“இளவரசியை சந்தித்ததில்‌ என்‌ அரசகுலம்‌ 
பெருமகிழ்வடைகிறது. நிகரற்ற அழகி என்று 
சூதர்பாடல்கள்‌ கேட்டு அறிந்துள்ளேன்‌. இன்று நேரில்‌ 
பார்க்கிறேன்‌. சூதர்களுக்கு சொல்குறைவு என்றே 
உணர்கிறேன்‌” என்றான்‌. தேவிகை சிரித்து “என்னை 
எந்தச்‌ சூதரும்‌ பாடியதில்லை இளவரசே” என்றாள்‌. 
“ஏனென்றால்‌ சூதர்களை நான்‌ கண்டதே இல்லை.” 


பூரிசிரவஸ்‌ புன்னகைசெய்து “ஆனால்‌ சூதர்கள்‌ 
அறிவிழி கொண்டவர்கள்‌. தங்கள்‌ அழகைப்பற்றி 
தங்கள்‌ குடிகள்‌ பேசும்பேச்சுக்களே அவர்கள்‌ தங்களைப்‌ 


பார்ப்பதற்குப்‌ போதுமானவை” என்றான்‌. அவள்‌ 
சிரிப்பை அடக்குவதைக்‌ கண்டு அவளை மேலே 
பேசவிடக்கூடாது என்று தொடர்ந்தான்‌. “அரசரும்‌ 
இளவரசியும்‌ எனக்கு ஒருவகையில்‌ மிக நெருக்கமான 
குருதித்தொடர்புடையவர்கள்‌. நான்‌ தங்கள்‌ 
மூதாதையான பால்ஹிகருக்கு பால்ஹிகநாட்டிலே பிறந்த 
மைந்தர்களில்‌ முதல்வரான உக்ரபால்ஹிகரின்‌ 
கொடிவழி வந்தவன்‌. பத்து பால்ஹிக குலங்களில்‌ 
முதன்மையானது எங்கள்‌ குலம்‌” என்றான்‌. 


கோவாசனர்‌ “ஆம்‌, அதை நான்‌ கேட்டறிந்துள்ளேன்‌. 
ஆனால்‌ ஒரு பால்ஹிகரை இப்போதுதான்‌ முதலில்‌ 
காண்கிறேன்‌” என்றான்‌. “அரசே, நான்‌ வந்தது 
முதுமூதாதையான பால்ஹிகரை மீண்டும்‌ எங்கள்‌ 
நாட்டுக்கு கொண்டுசெல்லவேண்டும்‌ 
என்பதற்காகத்தான்‌. அவர்‌ எங்கள்‌ மண்ணுக்கு வந்து 
நூறாண்டுகளாகின்றன. அவரைக்‌ காணாத நான்கு 
தலைமுறையினர்‌ பிறந்துவந்துவிட்டார்கள்‌. அவர்‌ 
வந்தால்‌ அது எங்கள்‌ குலங்களெல்லாம்‌ கூடிக்களிக்கும்‌ 
பெரும்‌ திருவிழாவாக இருக்கும்‌.” 


கோவாசனர்‌ குழம்பி “அவரையா?” என்றார்‌. “அவர்‌ 
நோயுற்றிருக்கிறார்‌. இருளைவிட்டு வெளியே அவரால்‌ 
செல்லமுடியாது” என்றார்‌. பூரிசிரவஸ்‌ “நான்‌ உரிய 
ஏற்பாடுகளுடன்‌ வந்துள்ளேன்‌. அவரை இருளிலேயே 
கொண்டுசெல்கிறேன்‌” என்றான்‌. “ஆனால்‌ அவர்‌...” 
என்று ஏதோ சொல்ல வந்த கோவாசனர்‌ திரும்பி 
தேவிகையை பார்த்தார்‌. “இளவரசே, முதியவரின்‌ 
உளநிலையும்‌ நோயில்‌ ப்‌ அவர்‌ அவ்வப்போது 
அனைத்துக்‌ கட்டுகளையும்‌ மீறக்கூடும்‌” என்றாள்‌ 
தேவிகை. 


“நாங்கள்‌ அதற்கும்‌ சித்தமாகவே வந்தோம்‌ இளவரசி” 
என்றான்‌ பூரிசிரவஸ்‌. “அவர்‌ கட்டுகளை மீறும்போது 
அவரை எவரும்‌ அடக்கமுடியாது. முதியவர்‌ இன்றும்‌ 
நிகரற்ற உடல்வல்லமைகொண்டவர்‌” என்றார்‌ 
கோவாசனர்‌. பூரிசிரவஸ்‌ “அவரை நான்‌ கொண்டுசெல்ல 
முடியும்‌ அரசே. அதன்பொருட்டே இத்தனைதொலைவுக்கு 
வந்தேன்‌” என்றான்‌. கோவாசனர்‌ மகளை நோக்கிவிட்டு 
“தாங்கள்‌ அவரை கொண்டுசெல்வதில்‌ எங்களுக்குத்‌ 
தடையில்லை இளவரசே. அதற்குமுன்‌ முதியவரை 
பாருங்கள்‌. அவர்‌ வர ஒப்புக்கொண்டால்‌, அவரை 
கொண்டு செல்ல தங்களால்‌ இயலுமென்றால்‌ 
அவ்வண்ணமே ஆகுக!” என்றார்‌. 


அத்தனை எளிதாக அது முடியுமென பூரிசிரவஸ்‌ 
எண்ணவில்லை. தலைவணங்கி “சிபிநாட்டின்‌ 
அரசருக்காக நான்‌ கொண்டுவந்த பரிசுகளை என்‌ 
சேவகர்கள்‌ கொண்டுவர ஒப்ப வேண்டும்‌” என்றான்‌. 
முகம்‌ மலர்ந்து “கொண்டுவாருங்கள்‌” என்றார்‌ 
கோவாசனர்‌. பூரிசிரவஸ்ஸின்‌ சேவகர்கள்‌ மூன்று பெரிய 
மரப்பெட்டிகளை கொண்டு வந்து வைத்தனர்‌. 
ஒவ்வொன்றையும்‌ அவர்கள்‌ திறந்து காட்டினர்‌. ஒன்றில்‌ 
பட்டாடைகளும்‌ இன்னொன்றில்‌ தந்தத்தால்‌ ஆன சிறிய 
சிற்பங்களும்‌, செம்புக்கலங்களும்‌ இன்னொன்றில்‌ 
வெள்ளியாலும்‌ பொன்னாலுமான பலவகையான 
பொருட்களும்‌ இருந்தன. 


கோவாசனரின்‌ முகம்‌ மலர்ந்து பற்கள்‌ ஒளியுடன்‌ 
தெரிந்தன. “பால்ஹிகர்கள்‌ இத்தனை செல்வந்தர்கள்‌ 
என நான்‌ அறிந்திருக்கவில்லை” என்றார்‌. “சிபிநாடு 
மிகச்சிறியது. எங்கள்‌ கருவூலமே 
இப்பரிசுப்பொருட்களை விட சிறியது.” பூரிசிரவஸ்‌ 
புன்னகையுடன்‌ “நம்‌ நட்பு வளருமென்றால்‌ இந்தக்‌ 
கருவூலமும்‌ வளரும்‌ அரசே” என்றான்‌. “ஆம்‌, ஆம்‌, 
வளரவேண்டும்‌” என்றார்‌ கோவாசனர்‌. 


பின்னர்‌ திரும்பி தன்‌ மகளை நோக்கிவிட்டு “என்‌ 
மகளுக்கு கங்காவர்த்தத்தின்‌ ஓர்‌ அரசனை 
மணமகனாகப்‌ பெறவேண்டும்‌ என்பதே என்‌ கனவு. 
ஆனால்‌ என்‌ கருவூலமும்‌ படைகளும்‌ சிறியவை. 
மலைகளுக்கு இப்பால்‌ இப்படி ஒரு நாடு 
உண்டென்பதையே எவரும்‌ அறிந்திருக்கவில்லை” 
என்றார்‌. “அஸ்தினபுரிக்கு எங்கள்‌ இளவரசி சுனந்தை 
அரசியாகச்‌ சென்றாள்‌ என்ற ஒற்றை வரியால்‌ 
நினைவுகூரப்படுபவர்கள்‌ நாங்கள்‌.” 


பூரிசிரவஸ்‌ “அந்நிலை மாறும்‌ அரசே. அத்தனை 
அரசுகளும்‌ இப்படி இருந்தவை அல்லவா? 
சிறியவிதைகளில்‌ இருந்தே பெருமரங்கள்‌ 
முளைக்கின்றன” என்றான்‌. கோவாசனர்‌ “தேவிகையும்‌ 
திரிவிக்ரமரும்‌ உங்களுக்கு பிதாமகரை காட்டுவார்கள்‌. 
அவளுக்கு அவரை நன்குதெரியும்‌” என்றார்‌. தேவிகை 
புன்னகையுடன்‌ எழுந்து “வாருங்கள்‌” என்றாள்‌. 
திரிவிக்ரமரும்‌ தலைவணங்கியபடி உடன்‌ வந்தார்‌. 


அனைத்து வெண்முரசு விவாதங்களும்‌ 


மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

வெளியே இடைநாழிக்குச்‌ சென்றதும்‌ தேவிகை 
அமைச்சரிடம்‌ “நானே அழைத்துச்செல்கிறேன்‌ 
அமைச்சரே, தாங்கள்‌ செல்லலாம்‌” என்றாள்‌. அவர்‌ 

ரிசிரவஸ்ஸை ஒருமுறை நோக்கிவிட்டு தலைவணங்கி 
ரர்‌ தேவிகை கண்களால்‌ சிரித்தபடி 
பூரிசிரவஸ்ஸிடம்‌ “உங்களிடம்‌ பேசும்பொருட்டே அவரை 
அனுப்பினேன்‌” என்றாள்‌. அந்த நாணமில்லாத தன்மை 
பூரிசிரவஸ்ஸை மகிழ்வித்தது. அவளிடம்‌ 
அரசியருக்குரிய நிமிர்வு இருக்கவில்லை. ஆனால்‌ 
அரண்மனைப்பெண்களுக்குரிய நடிப்புகளும்‌ 
இருக்கவில்லை. பாலைவனநகரிகளில்‌ தெருக்களில்‌ 
புழுதிமூடித்தென்படும்‌ குமரிகளைப்போல்‌ இயல்பாக 
இருந்தாள்‌. 


“இங்கே அயலவர்‌ எவரும்‌ வருவதில்லை. வருபவர்கள்‌ 
பெரும்பாலும்‌ வணிகர்கள்‌. அதிலும்‌ முதியவர்களே 
கூடுதல்‌. அவர்களிடம்‌ பேசுவதன்றி எனக்கு 
வெளியுலகத்தை அறிய எந்த வழியும்‌ இல்லை” என்று 
அவள்‌ சொன்னாள்‌. “இளவரசி, நீங்கள்‌ 
கல்விகற்றிருக்கிறீர்களா?” என்றான்‌ பூரிசிரவஸ்‌. 
“என்னைப்பார்த்தால்‌ என்ன தோன்றுகிறது?” என்று 
அவள்‌ கேட்டாள்‌. “உங்கள்‌ மொழியில்‌ கல்விகற்ற தடயம்‌ 
இல்லை” என்றான்‌ பூரிசிரவஸ்‌. அவள்‌ சிரித்து “ஆம்‌, 
இங்கே எவரும்‌ அந்தப்பேச்சுகளை பேசுவதில்லை. 
கல்விகற்றவளாக நடந்துகொள்ள எனக்கு மறுதரப்பே 
இல்லை” என்றபின்‌ சிரித்து “நான்‌ முறையாகக்‌ 
கற்றிருக்கிறேன்‌” என்றாள்‌. 


“காவியங்களையும்‌ குலவரலாறுகளையும்‌ எனக்கு இரு 
முதுசூதர்கள்‌ கற்பித்தனர்‌. மறைந்த அமைச்சர்‌ நந்தனர்‌ 
எனக்கு அரசு சூழ்தல்‌ கற்பித்தார்‌. ஆனால்‌ அதெல்லாம்‌ 
கல்வி என்று சொல்லமாட்டேன்‌. பாரதவர்ஷத்தில்‌ 
என்னென்ன கலைகள்‌ வளர்கின்றன என்று 
எனக்குத்தெரியும்‌. நான்‌ கற்றது குறைவான கல்வியே 
என்று அறியுமளவுக்கு கற்றிருக்கிறேன்‌ என்று 
சொல்வேன்‌” என்றாள்‌. “கல்வியை ஒப்பிட்டு 
மதிப்பிடக்கூடாது. கற்கும்‌ மனநிலையை அளிப்பது 
எதுவும்‌ கல்வியே” என்றான்‌ பூரிசிரவஸ்‌. அவள்‌ 


சிரித்துக்கொண்டு ”உகந்த மறுமொழி சொல்லக்‌ 
கற்றிருக்கிறீர்கள்‌ இளவரசே” என்றாள்‌. 


”இளவரசி” என அவன்‌ சொல்லத்தொடங்க “என்னை 
தேவிகை என்று அழைக்கலாமே” என்றாள்‌. “நான்‌ 
உங்கள்‌ குலம்‌ என்று சொன்னீர்கள்‌.” பூரிசிரவஸ்‌ 
புன்னகையுடன்‌ “அதை ஒரு நல்லூழாகவே 
எண்ணுவேன்‌” என்றபின்‌ “தேவிகை, உனக்கு நான்‌ 
எந்தவழியில்‌ உறவு என்று தெரியும்‌ அல்லவா?” என்றான்‌. 
“ஆம்‌, எங்கள்‌ பிதாமகர்‌ பால்ஹிகர்‌ நெடுநாட்களுக்கு 
முன்னர்‌ வடக்கே இமயமலைகள்‌ சூழ்ந்த மண்ணுக்குச்‌ 
சென்று ஏழு மனைவியரிலாக பத்து மைந்தரைப்பெற்று 
பத்துகுலங்களை உருவாக்கினார்‌.” விரல்களை நீட்டி 
இன்னொரு கையால்‌ மடித்து எண்ணி 
“மாத்ரம்‌,செளவீரம்‌, பூர்வபாலம்‌, சகம்‌, யவனம்‌, துஷாரம்‌, 
கரபஞ்சகம்‌, கலாதம்‌, குக்குடம்‌, துவாரபாலம்‌” என்றாள்‌. 


பெண்கள்‌ சிறுமிகளாக ஆகிவிடும்‌ விரைவை எண்ணி 
புன்னகைத்த பூரிசிரவஸ்‌ “ஆம்‌, சரியாக 
சொல்லியிருக்கிறாய்‌. ஆனால்‌ கரபஞ்சகம்‌, கலாதம்‌, 
குக்குடம்‌, துவாரபாலம்‌ ஆகிய நான்கும்‌ நாடுகள்‌ அல்ல. 
அவை குலக்குழுக்கள்‌ மட்டும்தான்‌. துவாரபாலம்‌ 
மலைக்கணவாயை காவல்காக்கும்‌ குலம்‌. அனைவருமே 
பால்ஹிகரின்‌ குருதி என்று சொல்லிக்கொள்கிறார்கள்‌” 
என்றான்‌. தேவிகை விழிகளை சரித்து “அப்படி 
இல்லையா?” என்றாள்‌. “எப்படி தெரியும்‌? 
இந்தக்குலங்களெல்லாம்‌ பல ஆயிரம்‌ வருடங்களாக 
அந்த மலையடுக்குகளில்‌ வாழ்பவை. ஒரு ஷத்ரியரின்‌ 
குருதி கிடைப்பதை அடையாளமாக 
ஏற்றுக்கொண்டிருக்கலாம்‌” என்றான்‌. 


அவள்‌ சிலகணங்கள்‌ தலைகுனிந்து சிந்தித்தபின்‌ தன்‌ 
பின்னலை முன்னால்‌ கொண்டுவந்து கைகளால்‌ 
பின்னியபடி “திரெளபதியைப்‌ பற்றி சொல்லுங்கள்‌...” 
என்றாள்‌. “என்ன சொல்வது?” என்றான்‌ பூரிசிரவஸ்‌. 
“பேரழகியா?” பூரிசிரவஸ்‌ சிரித்துவிட்டான்‌. “என்ன 
சிரிப்பு?” என்றாள்‌. “முதன்மையான அரசியல்‌ வினா...” 
என்றபின்‌ மீண்டும்‌ சிரித்தான்‌. “அரசு சூழ்தல்‌ எனக்கும்‌ 
தெரியும்‌. அவள்‌ அழகி என்பதுதான்‌ இன்றைய 
முதன்மையான அரசியல்‌ சிடுக்கு...” என்று தலைதாக்கி 
சீறுவதுபோல சொன்னாள்‌. அதிலிருந்த உண்மையை 
உணர்ந்த பூரிசிரவஸ்‌ “ஆம்‌, ஒருவகையில்‌ உண்மை” 
என்றான்‌. 


“ஆகவேதான்‌ கேட்கிறேன்‌. அவள்‌ பேரழகியா?” என்றாள்‌. 


“இளவரசி, அழகு என்றால்‌ என்ன? அது உடலிலா 
இருக்கிறது?” தேவிகை “வேறெதில்‌ உள்ளது?” என்றாள்‌ 
கண்களில்‌ சிரிப்புடன்‌. “உடலில்‌ வெளிப்படுகிறது” 
என்றான்‌ பூரிசிரவஸ்‌. “அதை என்னவென்று சொல்ல? 
பாரதவர்ஷத்தின்‌ ஆண்களுக்குப்‌ பிடித்தமான, 
அரசர்களை அடிமைப்படுத்தக்கூடிய ஒன்று. 
அவளுடைய ஆணவம்‌, அதன்‌ விளைவான நிமிர்வு, 
உள்ளத்தின்‌ கூர்மை, அது விழிகளில்‌ அளித்துள்ள ஒளி. 
எல்லாம்தான்‌. எப்படி சொல்வது?” 


அவன்‌ சொற்களை கண்டுகொண்டான்‌. “அதைவிட 
முக்கியமானது விழைவு. அவள்‌ கண்களில்‌ இருப்பது 
விழைவு. அவள்‌ உடலின்‌ அத்தனை அசைவுகளிலும்‌ 
அது வெளிப்படுகிறது. வெப்பம்‌ தீயாக வெளிப்படுதல்‌ 
போல. அதுவே அவளை அழகாக ஆக்குகிறது. அதன்‌ 
எழுச்சியே அவளை பேரழகியாக்குகிறது... ஆம்‌, 
பேரழகிதான்‌. அவளை ஒருமுறை பார்த்தவர்கள்‌ நாளில்‌ 
ஒருமுறையேனும்‌ அவளை எண்ணுவார்கள்‌. பிற 
பெண்களுடன்‌ எல்லாம்‌ அவளை ஒப்பிடுவார்கள்‌. 
ஆகவேதான்‌ அவள்‌ பேரழகி என்கிறேன்‌.” 


“நீங்கள்‌ எண்ணிக்கொண்டிருக்கிறீர்களா?” என்று அவள்‌ 
அவனை நோக்காமல்‌ இயல்பாக இடைநாழியின்‌ 
கடினமான கற்சுவரை நோக்கியபடி கேட்டாள்‌. “ஆம்‌, 
எண்ணம்‌ வந்துகொண்டே இருக்கிறது.” அவள்‌ 
தலைதிருப்பி “ஒப்பிடுகிறீர்களா?” என்றாள்‌. அதன்‌ 
பின்னர்தான்‌ அவள்‌ கேட்பதை புரிந்துகொண்டு 
பூரிசிரவஸ்‌ “இளவரசி, நான்‌ ஒப்பிடுகிறேன்‌ என்பது 
மதிப்பிடுகிறேன்‌ என்றல்ல” என்றான்‌. அவள்‌ 
பற்றிக்கொள்வது போல திரும்பி சிரித்து 
“மழுப்பவேண்டியதில்லை. ஒப்பிடுகிறீர்கள்‌... 
அதனாலென்ன?” என்றாள்‌. 


“இப்போது நான்‌ அவளிடமிருக்கும்‌ பேரழகு என்ன என்று 
சொன்னது உன்னை வைத்தே. அவளிடமிருப்பது 
விழைவு.” அவள்‌ தலைகுனிந்து உதடுகளை பற்களால்‌ 
கவ்வி சில கணங்கள்‌ சிந்தித்து “காம விழைவா?” 
என்றாள்‌. “ஆம்‌, ஆனால்‌ அது மட்டும்‌ அல்ல.” தேவிகை 
“அவள்‌ பாரதத்தை வெல்ல நினைக்கிறாள்‌...” என்றாள்‌. 
“இல்லை, அதுவும்‌ அல்ல. அவளுக்கு பாரதவர்ஷத்தின்‌ 
மணிமுடி வேண்டும்‌. அதுவும்‌ போதாது. இங்குள்ள 
அத்தனை மானுடரின்‌ மேலும்‌ அவள்‌ கால்கள்‌ 
அமையவேண்டும்‌. அதுவும்‌ போதாது, அவள்‌ விழைவது 
காளியின்‌ பீடம்‌. அதுதான்‌. அதுதான்‌ அவளை 
ஆற்றல்மிக்கவளாக ஆக்குகிறது. அவள்‌ ஆணாக 


இருந்திருந்தால்‌ பெருவீரம்‌ கொண்டவளாக 
வெளிப்பட்டிருப்பாள்‌. பெண்‌ என்பதனால்‌ பேரழகி.” 


தேவிகை பெருமூச்சுவிட்டு “இங்கே செய்திகளே 
வருவதில்லை. சூதர்களும்‌ வருவதில்லை. ஆனாலும்‌ 
அவளைப்பற்றி எவரோ பேசிக்கொண்டே 
இருக்கிறார்கள்‌. ஒவ்வொருநாளும்‌ ஒரு 
இளையபோர்வீரனை கொற்றவைக்கு பலிகொடுத்து 
அவன்‌ நெஞ்சில்‌ இருந்து அள்ளிய குருதியை அவள்‌ 
கூந்தலுக்குப்‌ பூசுவார்கள்‌ என்றார்கள்‌. குருதி 
பூசப்பட்டமையால்‌ அவளுடைய கூந்தல்‌ நீண்டு 
வளர்ந்து தரையைத்‌ தொடும்‌ என்றார்கள்‌. அவள்‌ 
அமர்ந்திருக்கையில்‌ அது கரிய ஓடை போல ஒழுகும்‌ 
என்றார்கள்‌... எத்தனை கதைகள்‌!” என்றாள்‌. 


”கதைகள்‌ பொய்‌, அவற்றின்‌ மையம்‌ உண்மை” என்றான்‌ 
பூரிசிரவஸ்‌. “அவள்‌ கூந்தல்‌ பேரழகுகொண்டது. 
கன்னங்கரியது. இருண்ட நதிபோல.” தேவிகை “நீங்கள்‌ 
கண்டீர்களா?” என்றாள்‌. ”ஆம்‌, நான்‌ அவளை வேட்க 
மணநிகழ்வுக்குச்‌ சென்றிருந்தேன்‌.” தேவிகை சிரித்து 
“அடடா... கனியை இழந்த கிளியா நீங்கள்‌?” என்றாள்‌. 
அவனும்‌ சிரித்து “இல்லை. கனியை 
குறிவைக்கவேயில்லை. அங்கே என்ன செய்து 
வைத்திருக்கிறார்கள்‌ என்பதை ஒற்றர்கள்‌ வழியாக 
அறிந்தோம்‌. அந்த வில்லை பரசுராமனும்‌ அக்னிவேசரும்‌ 
பீஷ்மரும்‌ துரோணரும்‌ இளைய யாதவனும்‌ கர்ணனும்‌ 
அர்ஜுனனும்‌ மட்டுமே ஏந்த முடியும்‌. நான்‌ அதை 
நாணேற்றக்கூட செல்லவில்லை” என்றான்‌. 


“பிறகெதற்கு சென்றீர்கள்‌?” என்று அவள்‌ கேட்டாள்‌. 
“மணநிகழ்வுக்கு அழைப்பு அனுப்பப்படுவது என்பது 
ஆரியவர்த்தத்தின்‌ அரசகுடிகளில்‌ நமக்கும்‌ இடமுண்டு 
என்பதற்கான சான்று. அங்கே நமக்களிக்கப்படும்‌ இடம்‌ 
நாம்‌ எங்கிருக்கிறோம்‌ என்பதற்கான குறி. அத்தனை 
அரசர்களும்‌ அதன்பொருட்டே வருகிறார்கள்‌. அது ஒரு 
தொன்மையான குலமுறை. இது வெறும்‌ விளையாட்டாக 
இருந்த காலத்தை சேர்ந்தது. முதியவரான சல்லியரும்‌ 
வந்திருந்தார்‌.” 


தேவிகை சிந்தனையுடன்‌ “ஆனால்‌ எங்களுக்கு அழைப்பு 
இல்லை” என்றாள்‌. “அது ஒரு தொன்மையான பட்டியல்‌. 
அதில்‌ இடம்பெறவேண்டுமென்றால்‌ போர்வெற்றி 
தேவை” என்றான்‌ பூரிசிரவஸ்‌. “நாங்கள்‌ ஷத்ரிய 
அரசகுலம்‌ அல்லவா?” என்று அவள்‌ சீற்றத்துடன்‌ 
கேட்டாள்‌. “ஆம்‌, ஆனால்‌ அது ஓர்‌ அளவுகோல்‌ அல்ல. 


மலைவேடர்மரபுகொண்ட மன்னர்களும்‌ 
அங்கிருந்தார்கள்‌” என்றபின்‌ “தேவிகை, கருவூலம்‌ 
மட்டுமே அரசனின்‌ இடத்தை வரையறுக்கும்‌ 
ஆற்றல்கொண்டது” என்றான்‌. 


“பிதாமகர்‌ பால்ஹிகருக்கு சூரிய ஒளியை நோக்கும்‌ விழி 
இல்லை. அவரது உடலிலும்‌ சூரிய ஒளிபட்டு 
நெடுநாட்களாகின்றன. என்‌ தந்தை சிறுவனாக 
இருந்தகாலம்‌ முதலே அவர்‌ இந்த நிலவறைகளில்‌ 
ஒன்றில்தான்‌ வாழ்கிறார்‌. நினைவும்‌ இல்லை. என்னை 
அவர்‌ அறியார்‌” என்றபடி தேவிகை அவனை 
நிலவறைக்குள்‌ சுழன்று இறங்கிய படிகளில்‌ 
அழைத்துச்சென்றாள்‌. வெவ்வேறு இடங்களில்‌ 
அமைக்கப்பட்ட தீட்டப்பட்ட பளிங்குக்‌ கற்கள்‌ வழியாக 
உள்ளே சீரான ஒளி நிறைந்திருந்தது. 


மூன்று அடுக்குகள்‌ கீழிறங்கிச்‌ சென்றார்கள்‌. “நாம்‌ 
மண்ணுக்குள்ளா செல்கிறோம்‌?” என்றான்‌ பூரிசிரவஸ்‌. 
“ஆம்‌, இங்கு மழை பெய்வதில்லை. ஆகவே ர இல்லை” 
என்றாள்‌ தேவிகை. “எங்கள்‌ நாட்டிலும்‌ மழை 
மிகக்குறைவே” என்றான்‌ பூரிசிரவஸ்‌. “ஆனால்‌ 
மலையிலிருந்து சாரல்‌ விழுந்துகொண்டு இருக்கும்‌.” 
“உங்கள்‌ நாடு குளிரானதா?” என்றாள்‌. “ஆம்‌, ஆனால்‌ 
உங்களூருடன்‌ ஒப்பிடுகையில்‌ உலகில்‌ எதுவும்‌ 
குளிர்நாடே” என்றான்‌ பூரிசிரவஸ்‌. அவள்‌ சிரித்தாள்‌. 
“ஆம்‌, இங்கு வருபவர்கள்‌ எல்லாருமே உலகிலேயே 
வெப்பமான ஊர்‌ இது என்கிறார்கள்‌.” 


உள்ளே செல்லச்செல்ல புழுதியின்‌ மணம்‌ வந்தது. 
அல்லது இருட்டின்‌ மணமா? பூரிசிரவஸ்‌ “நிலவறை 
மணம்‌” என்றான்‌. “நாம்‌ மண்ணுக்குக்‌ கீழே நூறடி 
ஆழத்தில்‌ இருக்கிறோம்‌” என்றாள்‌ தேவிகை. “காலத்தில்‌ 
புதைந்து மறைவதென்றால்‌ இதுதான்‌” என்றான்‌ 
பூரிசிரவஸ்‌. தேவிகை இயல்பாக “எனக்கு என்‌ தந்தை 
அரசகுலங்களில்‌ மணமகன்‌ தேடுகிறார்‌” என்றாள்‌. 
பூரிசிரவஸ்‌ திகைத்து “ஆம்‌, அது இயல்பே” என்றான்‌. 
“ஆனால்‌, இந்த நீண்ட பாலைவழிச்சாலையைக்‌ கடந்து 
எவர்‌ வரக்கூடும்‌?” என்றாள்‌ அவள்‌. 


“வைரங்கள்‌ மண்ணின்‌ ஆழத்தில்தானே உள்ளன?” 
என்றான்‌ பூரிசிரவஸ்‌. “அழகியசொற்கள்‌... நான்‌ 
இவற்றைத்தான்‌ கற்றுக்கொள்ளவேண்டும்‌...” என்ற 
தேவிகை “இவ்வழி” என்றாள்‌. உள்ளே நீண்ட 
இடைநாழியின்‌ இருபக்கமும்‌ சிறிய அறைகள்‌ இருந்தன. 
அவை மரக்கதவுகளால்‌ மூடப்பட்டிருந்தன. “அவை 


கருவூலங்களா?” என்றான்‌ பூரிசிரவஸ்‌. சிரித்தபடி “ஆம்‌, 
ஆனால்‌ அவற்றில்‌ பழைய தோலாடைகளும்‌ உலர்ந்த 
உணவும்‌ மட்டும்தான்‌ உள்ளன?” என்றாள்‌ தேவிகை. 


உள்ளே அரையிருட்டாக இருந்த அறைக்குள்‌ அவள்‌ 
அவனை கூட்டிச்சென்றாள்‌. அறைவாயிலில்‌ நின்றிருந்த 
சேவகன்‌ அவளைக்‌ கண்டதும்‌ பணிந்து “துயில்கிறார்‌” 
என்றான்‌. “பெரும்பாலும்‌ துயிலில்‌ இருக்கிறார்‌. 
ஒருநாளில்‌ நாலைந்து நாழிகை நேரம்கூட 
விழித்திருப்பதில்லை” என்றாள்‌. அவள்‌ முதலில்‌ உள்ளே 
சென்று நோக்கிவிட்டு “வருக” என்றாள்‌. அவன்‌ உள்ளே 
நுழைந்து தாழ்வான மஞ்சத்தில்‌ மரவுரிப்படுக்கைமேல்‌ 
கிடந்த பால்ஹிகரை நோக்கினான்‌. 


முதலில்‌ அவர்‌ இறந்துவிட்டார்‌ என்ற எண்ணம்தான்‌ 
அவனுக்கு வந்தது. மலைச்சரிவுகளின்‌ ஆழத்தில்‌ 
விழுந்து ஓநாய்களால்‌ எட்டமுடியாத இடங்களில்‌ 
கிடக்கும்‌ சடலங்கள்‌ போல உலர்ந்து சுருங்கியிருந்தது 
உடல்‌. தேவிகை “பிதாமகரே” என்றாள்‌. நாலைந்துமுறை 
அழைத்தபோது அவர்‌ விழிதிறந்து “ஆம்‌, மலைதான்‌. 
உயர்ந்தமலை” என்றார்‌. பின்னர்‌ பால்ஹிகநாட்டு 
மொழியில்‌ “ஓநாய்கள்‌” என்றார்‌. அச்சொல்லை அங்கே 
அந்த வாயிலிருந்து கேட்டபோது அவன்‌ 
மெய்சிலிர்த்தான்‌. 


“என்ன சொல்கிறார்‌?” என்றாள்‌. “ஓநாய்கள்‌... என்‌ மொழி 
அது” என்றான்‌ பூரிசிரவஸ்‌. “ஆம்‌, அது பால்ஹிகநிலத்து 
மொழி என்றே நானும்‌ நினைத்தேன்‌. 
அந்தமொழியில்தான்‌ பேசுவார்‌.” அவர்‌ உள்ளூர அங்கே 
வாழ்ந்துகொண்டிருக்கிறார்‌ என்று பூரிசிரவஸ்‌ 
வியப்புடன்‌ எண்ணிக்கொண்டான்‌. இங்குள்ள 
வாழ்க்கை அல்ல அது. அங்குள்ள வாழ்க்கையும்‌ அல்ல. 
எங்கோ என்றோ இருந்து மறைந்த வாழ்க்கை. இந்த 
மட்கிக்கொண்டிருக்கும்‌ முதிய உடலுக்குள்‌ ஒருமண்‌, 
மலைகளுடன்‌ மரங்களுடன்‌ முகில்களுடன்‌ 
மமைக்காற்றுகளுடன்‌, திகழ்கிறது. 


“பிதாமகரே, இவர்‌ பால்ஹிகர்‌. பால்ஹிகநாட்டிலிருந்து 
வந்திருக்கிறார்‌” என்றாள்‌ தேவிகை. அவர்‌ திரும்பி 
பழுத்த விழிகளால்‌ நோக்கி “ஓநாய்களுக்கு தெரியும்‌” 
என்றார்‌. தேவிகை பெருமூச்சுவிட்டு “பிதாமகருக்கு 
விழிப்பும்‌ கனவும்‌ நிகர்‌” என்றபின்‌ “ஆனால்‌ திடீரென்று 
கட்டற்றவராக எழுவார்‌. அப்போது அருகே நிற்பவன்‌ ஓடி 
வெளியே சென்றுவிடவேண்டும்‌. ஒரு மனிதத்தலையை 
வெறுங்கைகளாலேயே அடித்து உடைக்க அவரால்‌ 


முடியும்‌” என்றாள்‌. 


“எழுந்து நிற்பாரா?” என்றான்‌ பூரிசிரவஸ்‌. “அவர்‌ உடலில்‌ 
ஆற்றலுக்குக்‌ குறைவில்லை. எழுந்து நன்றாகவே 
நடப்பார்‌. எடைமிக்க பொருளைக்கூட தூக்குவார்‌. 
பற்களில்லாமையால்‌ அவரால்‌ உணவை மெல்ல 
முடியாது. கூழுணவுதான்‌. இப்போதும்‌ அவர்‌ உண்ணும்‌ 
உணவை பத்துபேர்‌ உண்டுவிடமுடியாது” என்றாள்‌ 
தேவிகை. “பாண்டவர்களில்‌ பீமசேனருக்கு நிகரானவர்‌ 
என்று இவரை ஒருமுறை ஒரு மருத்துவர்‌ சொன்னார்‌.” 


பூரிசிரவஸ்‌ சிரித்து “ஆம்‌ அவரை நான்‌ 
பார்த்திருக்கிறேன்‌. பேருடல்‌. பெருந்தீனி. 
இவரைப்போலவேதான்‌. ஆனால்‌ மஞ்சள்‌ நிறமான 
பால்ஹிகர்‌” என்றான்‌. தேவிகை “இவரை உங்களால்‌ 
கொண்டுசெல்லமுடியுமா என்ன?” என்றாள்‌. 
”கொண்டுசென்றாகவேண்டும்‌. அது எனக்கு இடப்பட்ட 
ஆணை.” தேவிகை சிலகணங்களுக்குப்பின்‌ “இளவரசே, 
இவரை கொண்டுசென்று என்னசெய்யப்போகிறீர்கள்‌?” 
என்றாள்‌. 


அவன்‌ அவள்‌ விழிகளை நோக்கி “அஸ்தினபுரியில்‌ 
அரியணைப்போர்‌ நிகழவிருக்கிறது. பாரதவர்ஷம்‌ 
முழுக்க போருக்கான சூழலே திகழ்கிறது. ஒவ்வொன்றும்‌ 
போரை நோக்கியே கொண்டுசெல்கின்றன. நாங்கள்‌ 
எங்களை காத்துக்கொள்ளவேண்டும்‌. முதலில்‌ 
யாதவகிருஷ்ணனிடமிருந்து. பின்னர்‌ 
அஸ்தினபுரியிடமிருந்தும்‌ மகதத்திடமிருந்தும்‌. 
எங்களுக்குத்தேவை ஒரு வலுவான கூட்டமைப்பு. பத்து 
பால்ஹிகக்குடிகளையும்‌ ஒன்றாக்க விழைகிறோம்‌. 
அதை நிகழ்த்தும்‌ உயிருள்ள கொடி இவர்தான்‌” 
என்றான்‌. 


“இவரை உங்கள்‌ மக்கள்‌ பார்த்தே நூறாண்டுகள்‌ 
இருக்குமே” என்றாள்‌. “ஆம்‌, தேவிகை. ஆனால்‌ பால்ஹிக 
உடல்‌ என்றால்‌ என்ன என அனைவருக்கும்‌ தெரியும்‌. 
இன்றும்‌ இவரைப்போன்ற பலநூறு பெரும்பால்ஹிகர்கள்‌ 
மலைக்குடிகளில்‌ உள்ளனர்‌. நாங்கள்‌ ஷத்ரிய 
சிற்றரசர்களிடம்‌ மணம்புரிந்து எங்கள்‌ உடல்தோற்றத்தை 
இழந்தோம்‌. ஆகவே மலைக்குடிகள்‌ எங்களை 
அணுகவிடுவதில்லை” என்றான்‌ பூரிசிரவஸ்‌. 


“எங்களிடமும்‌ பிழையுண்டு. சென்றகாலங்களில்‌ 
அவர்களை வென்று கப்பம்‌ பெற மத்ரநாட்டிலிருந்தும்‌ 
யவனநாட்டிலிருந்தும்‌ சில முயற்சிகள்‌ 


மேற்கொள்ளப்பட்டன. ஆகவே அவர்கள்‌ எங்களை 
வெறுக்கிறார்கள்‌. ஆனால்‌ இவர்‌ எங்கள்‌ 
அரண்மனைவிழவு ஒன்றில்‌ அவையில்‌ வந்து 
அமர்ந்தால்‌ அனைத்தும்‌ மாறிவிடும்‌. இவரது பெயரால்‌ 
நாங்கள்‌ விடுக்கும்‌ ஆணையை அவர்கள்‌ எவரும்‌ 
மீறமுடியாது. ஆகவே எவ்வண்ணமேனும்‌ இவரை 
கொண்டுசென்றாகவேண்டும்‌.” 


“நீங்கள்‌ வந்துள்ள புரவிகளில்‌ இவரை 
கொண்டுசெல்லமுடியாது. இங்கே சுருள்மூங்கிலை 
அடித்தளமாக அமைத்து பெரிய வண்டிகளை கட்டும்‌ 
தச்சர்கள்‌ உள்ளனர்‌. அகன்ற பெரிய சக்கரங்கள்‌ 
கொண்ட அவ்வண்டிகள்‌ குழிகளில்‌ விழாமல்‌ 
ஓடக்கூடியவை. மணலில்‌ புதையாதவை. அப்படி ஒரு 
வண்டியை ஒருங்கமையுங்கள்‌. இவரை கூட்டிவந்து 
வண்டியில்‌ ஏற்றுகிறேன்‌.” 


“இவரிடம்‌ கேட்கவேண்டாமா, எங்களுடன்‌ வருவாரா 
என்று?” என்றான்‌ பூரிசிரவஸ்‌. “கேட்டால்‌ அவர்‌ 
மறுமொழி சொல்லப்போவதில்லை. சொல்லும்‌ மொழி 
ஏதும்‌ இவ்வுலகிலுள்ளவையும்‌ அல்ல. இரவிலேயே 
கொண்டுசெல்லுங்கள்‌” என்றாள்‌ தேவிகை. “எப்படி 
செல்வீர்கள்‌?” “இங்கிருந்து மூலத்தானநகரி வரை 
மண்ணில்‌. அதன்‌ பின்‌ நீர்வழியாக அசிக்னியின்‌ 
மலைத்தொடக்கம்‌ வரை. அங்கிருந்து மீண்டும்‌ 
வண்டியில்‌ பால்ஹிகநகரி வரை...” 


“நீண்டபயணம்‌” என்றாள்‌. “என்‌ வாழ்நாளில்‌ நான்‌ இந்த 
சிறிய சிபிநாட்டு எல்லையை கடந்ததில்லை. ஆனால்‌ 
வகைவகையான நிலங்களைத்தான்‌ எப்போதும்‌ 
கனவுகண்டுகொண்டிருக்கிறேன்‌.” பூரிசிரவஸ்‌ 
புன்னகையுடன்‌ “நெடுந்தொலைவில்‌ உள்ள 
நாடொன்றுக்கு அரசியாகச்‌ செல்ல நல்லூழ்‌ 
அமையட்டும்‌” என்றான்‌. அவள்‌ உதடுகளை சற்றே 
வளைத்து சிரித்தாள்‌. அறைக்குள்‌ ஒரு மனிதர்‌ 
விழித்திருப்பதை பொருட்படுத்தாமல்‌ சிந்தை 
ஆகிவிட்டிருந்ததை அவன்‌ எண்ணிக்கொண்டான்‌. 


“செல்வோம்‌” என்று தேவிகை சொன்னாள்‌. அவர்கள்‌ 
எழுந்ததும்‌ பால்ஹிகர்‌ கூடவே எழுந்து தன்‌ கையில்‌ 
இருந்த சிறிய சால்வையை சுருட்டியபடி “செல்வோம்‌. 
இங்கே இனிமேல்‌ மறிமான்கள்‌ வரப்போவதில்லை. 
பிரஸ்னமலைக்கு அப்பால்‌ சென்று முகாமடிப்போம்‌. 
அங்கே ஊற்றுநீர்‌ உண்டு” என்றார்‌. பூரிசிரவஸ்‌ திகைத்து 
அவரை நோக்கினான்‌. அவர்‌ பால்ஹிகமொழியில்‌ 


சொல்லிக்கொண்டிருந்தார்‌. அவர்‌ சொன்ன 
இடங்களெல்லாம்‌ அவன்‌ நன்கறிந்தவை. “பிதாமகரே!” 
என்றான்‌. “நீ என்‌ வில்லை எடுத்துக்கொண்டு உடன்‌ வா. 
செல்லும்‌ வழியில்‌ நாம்‌ வாய்திறந்து பேசலாகாது. 
ஓநாய்கள்‌ நம்‌ ஒலியை கேட்கும்‌” என்றார்‌. 


தேவிகை “அவர்‌ உங்களை அடையாளம்‌ 
கண்டுகொண்டாரா?” என்றாள்‌. “இல்லை, அவர்‌ வேறு 
எவரிடமோ பேசுகிறார்‌” என்றான்‌ பூரிசிரவஸ்‌. ”அவர்‌ 
வாழ்ந்துகொண்டிருக்கும்‌ மண்‌ இன்று இல்லை.” 
பால்ஹிகர்‌ சென்று அறைமூலையில்‌ இருந்த பெரிய 
குடுவையில்‌ இருந்து நீரை அப்படியே தூக்கி முற்றிலும்‌ 
குடித்துவிட்டு வைத்து தன்‌ பெரும்கைகளில்‌ தசைகள்‌ 
அசைய உரசிக்கொண்டு “அக்னிதத்தா” என்று அவனை 
அழைத்து “இதை கையில்‌ வைத்துக்கொள்‌” என்று 
அந்தக்குடுவையை சுட்டிக்காட்டினார்‌. 


“அக்னிதத்தன்‌ யார்‌?” என்றாள்‌ தேவிகை. “பால்ஹிகரின்‌ 
மைந்தர்‌ சுகேது. அவரது மைந்தர்‌ அக்னிதத்தர்‌. அவரது 
மைந்தர்‌ தேவதத்தர்‌. தேவதத்தரின்‌ மைந்தர்‌ 
சோமதத்தரின்‌ மகன்‌ நான்‌” என்றான்‌. தேவிகை 
“வியப்புதான்‌” என்றாள்‌. “இவளும்‌ உடன்‌ வரட்டும்‌. நாம்‌ 
விரைவிலேயே சென்றுவிடுவோம்‌” என்றார்‌. பூரிசிரவஸ்‌ 
“இருக்கட்டும்‌ பிதாமகரே. தாங்கள்‌ சற்று நேரம்‌ 
அமருங்கள்‌. நான்‌ புரவிகளுடன்‌ வருகிறேன்‌” என்று 
திரும்பினான்‌. 


“நில்லுங்கள்‌. இத்தனை தெளிவுடன்‌ இவர்‌ பேசி நான்‌ 
கேட்டதில்லை. இவரை இப்படியே அழைத்துச்செல்வதே 
உகந்தது. இல்லையேல்‌ நீங்கள்‌ அகிபீனா அளித்து 
கூட்டிச்செல்லவேண்டியிருக்கும்‌” என்றாள்‌ தேவிகை. 
பால்ஹிகரிடம்‌ “வண்டிகளை மேலே மலைப்பாதையில்‌ 
நிறுத்தியிருக்கிறோம்‌ பிதாமகரே. உடனே 
சென்றுவிடுவோம்‌” என்றாள்‌. அவர்‌ “ஆம்‌, விரைவிலேயே 
இருண்டுவிடும்‌. இருண்டபின்‌ இது பசித்த ஓநாய்களின்‌ 
இடம்‌” என்றபின்‌ தன்‌ போர்வையை எடுத்து 
தோளிலிட்டபடி நிமிர்ந்த தலையுடன்‌ கிளம்பினார்‌. 


தேவிகை மெல்லியகுரலில்‌ “அவர்‌ அந்த நிலைப்படியை 
ஐம்பதாண்டுகளுக்கும்‌ மேலாக கடந்ததே இல்லை. 
எத்தனை சினம்‌ கொண்டிருந்தாலும்‌ அந்த இடத்தில்‌ 
நின்றுவிடுவார்‌” என்றாள்‌. “செல்லுங்கள்‌, உடன்‌ 
செல்லுங்கள்‌.” பால்ஹிகர்‌ “என்‌ கோல்‌ எங்கே?” என்றார்‌. 
“பிதாமகரே” என்றபின்‌ ஓடிச்சென்ற பூரிசிரவஸ்‌ “அதை 
நான்‌ வைத்திருக்கிறேன்‌. நாம்‌ வண்டிக்கே 


சென்றுவிடுவோம்‌” என்றான்‌. திரும்பி “வெளியே 
இன்னமும்‌ வெளிச்சம்‌ இருக்கிறதே” என்றான்‌. 


“அவரை அந்தப்போர்வையை சுற்றிக்கொள்ளச்‌ 
செய்யுங்கள்‌” என்று சொன்னபடி அவள்‌ பின்னால்‌ 
வந்தாள்‌. பால்ஹிகர்‌ அந்த நிலைப்படி அருகே வந்ததும்‌ 
நின்று தொங்கிய கழுத்துத்‌ தசைகளை அசைத்தபடி 
“ஓநாய்களின்‌ ஒலி கேட்கவில்லை...” என்றார்‌. “அவை 
ஒலியில்லாமல்‌ வருகின்றன. செல்லுங்கள்‌” என்றான்‌ 
பூரிசிரவஸ்‌. “ஆம்‌, இங்கு இருக்கமுடியாது” என்றபடி 
அவர்‌ நிலைப்படியைக்‌ கடந்து மேலே படிகளில்‌ ஏறினார்‌. 
அங்கே நின்றிருந்த சேவகன்‌ திகைத்து ஓடி மேலே 
சென்றான்‌. 


“அது யார்‌ ஓடுவது?” என்றார்‌ பால்ஹிகர்‌ பால்ஹிக 
மொழியில்‌. “விஸ்வகன்‌... நம்‌ வண்டியில்‌ புரவிகளைப்‌ 
பூட்டுவதற்காக ஓடுகிறான்‌” என்றான்‌ பூரிசிரவஸ்‌. 
“மேலாடையால்‌ நன்றாக மூடிக்கொள்ளுங்கள்‌ 
பிதாமகரே. பனி பெய்கிறது” என்றான்‌. “என்ன 
சொல்கிறீர்கள்‌?” என்றபடி தேவிகை பின்னால்‌ 
ஓடிவந்தாள்‌. மிகவிரைவாக பால்ஹிகர்‌ 
மேலேறிச்சென்றார்‌. அவரது உடலின்‌ எடை கால்களுக்கு 
ஒரு பொருட்டாக இருக்கவில்லை. நீளமான 
கால்களாகையால்‌ அவருடன்‌ செல்ல அவன்‌ 
ஓடவேண்டியிருந்தது. பால்ஹிகர்‌ தன்‌ போர்வையால்‌ 
முகத்தையும்‌ உடலையும்‌ நன்கு போர்த்திக்கொண்டார்‌. 


“இந்தவாயில்‌ நேராக அரண்மனை முற்றத்துக்குச்‌ 
செல்லும்‌. அங்கே ஏதேனும்‌ ஒரு தேரில்‌ கொண்டுசென்று 
அமரச்செய்யுங்கள்‌” என்றபடி தேவிகை பின்னால்‌ 
ஓடிவந்தாள்‌. “நாங்கள்‌ கிளம்ப நேரமாகுமே. உணவு நீர்‌ 
எதுவுமே எடுத்துக்கொள்ளவில்லை.” தேவிகை 
“தேரிலேறியதுமே அவர்‌ துயின்றுவிடுவார்‌. நீங்கள்‌ 
புலரியில்‌ கிளம்பலாம்‌” என்றாள்‌. ”அதற்குள்‌ நான்‌ 
அனைத்தையும்‌ ஒருங்கமைக்கிறேன்‌.” பூரிசிரவஸ்‌ 
“பிதாமகரே, இவ்வழி... நமது தேர்கள்‌ இங்கே நிற்கின்றன” 
என்றான்‌. 


அவர்கள்‌ இடைநாழியை அடைவதற்குள்‌ அங்குள்ள 
அத்தனை காவல்‌ வீரர்களும்‌ அறிந்திருந்தார்கள்‌. எதிரே 
எவரும்‌ வராமல்‌ விலகிக்கொண்டார்கள்‌. தேவிகை உரக்க 
“பெரிய வில்வண்டியை கொண்டுவந்து நிறுத்துங்கள்‌” 
என்று ஆணையிட இருவர்‌ குறுக்குவழியாக ஓடினார்கள்‌. 
“பால்ஹிகநாட்டு வீரர்களை வண்டியருகே 
வரச்சொல்லுங்கள்‌” என்று தேவிகை மீண்டும்‌ 


ணையிட்டாள்‌. அவர்கள்‌ இடைநாழியைக்‌ கடந்து 
சிறிய கூடத்திற்கு வந்ததும்‌ பால்ஹிகர்‌ போர்வையால்‌ 
நன்றாக முகத்தை மூடிக்கொண்டு “பனி பெய்கிறதா? 
இத்தனை வெளிச்சம்‌?” என்றார்‌. 


பூரிசிரவஸ்‌ “ஆம்‌, வெண்பனி” என்றான்‌. அவர்‌ முகத்தை 
மறைத்து குனிந்தபடி முற்றத்தை நோக்கி சென்றார்‌. 
அங்கே பெரிய மூங்கில்விற்கள்மேல்‌ அமரும்படி 
கட்டப்பட்ட கூண்டுவண்டியை கைகளால்‌ இழுத்து 
நிறுத்தியிருந்தனர்‌ வீரர்கள்‌. தேவிகை கைகாட்டி 
அவர்களிடம்‌ விலகும்படி சொன்னாள்‌. அவர்கள்‌ ஓடி 
ஒளிந்துகொண்டனர்‌. “பிதாமகரே, நீங்கள்‌ வண்டிக்குள்‌ 
அமர்ந்துகொள்ளுங்கள்‌. நான்‌ பொருட்களை மற்ற 
வண்டிகளில்‌ ஏற்றவேண்டும்‌” என்றான்‌ பூரிசிரவஸ்‌. 
“ஆம்‌, பனி பெய்கிறது” என்றபடி பால்ஹிகர்‌ ஏறி உள்ளே 
அமர்ந்துகொண்டார்‌. உள்ளே விரிக்கப்பட்ட 
மரவுரிமெத்தையில்‌ அவரே படுத்துக்கொண்டார்‌. 


“சற்று ஓய்வெடுங்கள்‌ பிதாமகரே” என்றபின்‌ பூரிசிரவஸ்‌ 
வெளியே வந்து கூண்டுவண்டியின்‌ மரப்பட்டைக்கதவை 
மூடினான்‌. தேவிகை மூச்சிரைக்க “இன்னொரு பெரிய 
வண்டிக்கு சொல்லியிருக்கிறேன்‌. அதில்‌ இறகுச்சேக்கை 
உண்டு. பாதையின்‌ அதிர்வுகள்‌ உள்ளே செல்லாது” 
என்றாள்‌. “உங்களுக்கு உலருணவும்‌ நீரும்‌ 
மற்றபொருட்களும்‌ உடனே வந்துசேரும்‌.” 


”நீ இன்னும்‌ பெரிய அரசை ஆளக்கூடியவள்‌... ஐயமே 
இல்லை” என்று பூரிசிரவஸ்‌ தாழ்ந்த குரலில்‌ சொன்னான்‌. 
“பெரிய அரசுடன்‌ வருக” என்றாள்‌ தேவிகை. அவன்‌ 
திடுக்கிட்டு அவள்‌ விழிகளை நோக்கினான்‌. அவள்‌ 
சிரித்தபடி “ஆம்‌” என்றபின்‌ புன்னகைத்தாள்‌. “இப்போதே 
என்‌ அரசு பெரியதுதான்‌. மேலும்‌ பெரிதாக்க முடியும்‌” 
என்றான்‌. “பிறகென்ன?” என்றாள்‌. “சொல்கிறேன்‌...” 
என்றான்‌. 


அவள்‌ உதடுகளை மடித்தாள்‌. கழுத்தில்‌ நீலநரம்பு 
புடைத்தது. “இது காத்திருப்பதற்குரிய இடம்‌... 
அமைதியானது” என்று தலை குனித்து விழிகளை 
திருப்பியபடி சொன்னாள்‌. “நெடுநாள்‌ 
வேண்டியிருக்காது” என்றான்‌. அவள்‌ ஒருமுறை 
அவனை நோக்கி “நலம்‌ திகழ்க!” என்றபின்‌ உள்ளே 
செல்ல ஓரடி எடுத்துவைத்து திரும்பி “அரசரிடம்‌ 
விடைபெற்று செல்லுங்கள்‌” என்றாள்‌. ஆடை சுழன்று 
அசைய உள்ளே சென்றாள்‌. அவளுடைய பார்வையை 
அவள்‌ அங்கேயே விட்டுவிட்டுச்‌ சென்றதுபோலிருந்தது. 


மறுநாள்‌ காலையிலேயே அவர்கள்‌ கிளம்பிவிட்டனர்‌. 
இரவுக்குள்‌ பயணத்துக்கான அனைத்தும்‌ 
செய்யப்பட்டன. வண்டிக்குள்‌ ஏறியதுமே பால்ஹிகர்‌ 
துயின்றுவிட்டார்‌. அவன்‌ அரசரிடம்‌ 
விடைகொள்ளும்போது விழிதுழாவி அவளை 
நோக்கினான்‌. பின்னர்‌ அவள்‌ அவன்‌ முன்‌ 
வரவேயில்லை. கேட்பதற்கும்‌ அவனால்‌ முடியவில்லை. 
அவளிடம்‌ அந்த இறுதிச்‌ சொற்களை பேசாமலிருந்தால்‌ 
கேட்டிருக்கலாம்‌ என எண்ணிக்கொண்டான்‌. 


கிளம்பும்போது விடியலில்‌ நகரம்‌ பரபரப்பாக இருந்தது. 
தெருவெங்கும்‌ வண்டிகளும்‌ வணிகக்கூச்சல்களும்‌ 
மக்களும்‌ நெரிந்தனர்‌. வண்டியை பல இடங்களில்‌ அரசச்‌ 
சேவகர்கள்‌ வந்து வழியெடுத்து முன்னால்‌ 
அனுப்பவேண்டியிருந்தது. வெயில்‌ எழுவதற்குள்‌ நகரம்‌ 
மீண்டும்‌ ஒலியடங்கி துயிலத்‌ தொடங்கிவிடும்‌ என்று 
பூரிசிரவஸ்‌ நினைத்துக்கொண்டான்‌. வண்டிகள்‌ நகரின்‌ 
சாலையில்‌ இருந்து இறங்கி மலைக்குடைவுப்பாதைக்குள்‌ 
நுழைந்தபோது திரும்பி நோக்கினான்‌. பந்தங்களின்‌ 
செவ்வொளியில்‌ பரிமாறி வைக்கப்பட்ட இனிய 
அப்பங்கள்‌ போல தெரிந்தன சைப்யபுரியின்‌ 
பாறைமாளிகைகள்‌. செந்நிறமான ஆவி போல 
சாளரங்களில்‌ இருந்து ஒளி எழுந்தது. 


மறுநாள்‌ வெயில்‌ ஏறும்போது அவர்கள்‌ முதல்‌ 
சோலையை அடைந்திருந்தனர்‌. புரவிகளை 
அவிழ்க்கும்போது எழுந்து “எந்த இடம்‌?” என்றார்‌. 
மக்‌ பால்ஹிகநாட்டில்‌ ஒரு மலைமடிப்பை 

சான்னான்‌. அவர்‌ ஏதோ முணுமுணுத்தபடி திரும்பவும்‌ 
படுத்துக்கொண்டார்‌. 


பூரிசிரவஸ்‌ கூடாரத்திற்கு வெளியே மெல்லிய உலோக 
ஒலியைக்‌ கேட்டு எழுந்துகொண்டான்‌. சேவகன்‌ 
அவனுக்கு செம்புக்‌ குடுவையில்‌ சூடான இன்னீருடன்‌ 
மறுகையில்‌ முகம்‌ கழுவ நீருடன்‌ நின்றிருந்தான்‌. அவன்‌ 
எழுந்து முகத்தை கைகளால்‌ துடைத்தபடி வந்தான்‌. 
நீரை வாங்கி முகம்‌ கழுவியபின்‌ இன்னீரை கையில்‌ 
வாங்கிக்கொண்டு “இன்னமும்‌ அரைநாழிகையில்‌ நாம்‌ 
இங்கிருந்து கிளம்பவேண்டும்‌” என்றான்‌. ”இன்று 
வெளிச்சம்‌ எழுகையில்‌ மூலத்தானநகரி நம்‌ 
கண்களுக்குப்படவேண்டும்‌. மூன்றுநாட்கள்‌ பிந்தி 
சென்றுகொண்டிருக்கிறோம்‌.” 


அனைத்து வெண்முரசு விவாதங்களும்‌ 


மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

பூரிசிரவஸ்ஸின்‌ படையினர்‌ பால்ஹிகபுரியை 
அணுகியபோது முழுஇரவும்‌ துயிலாமல்‌ பயணம்‌ 
செய்தார்கள்‌. மாபெரும்‌ படிக்கட்டு போல அடுக்கடுக்காக 
சரிந்திறங்கிய மண்ணில்‌ வளைந்து வளைந்து 
ஏறிச்சென்ற பாதையில்‌ குதிரைகளின்‌ குளம்பொலிகள்‌ 
எழுந்து இருட்டுக்குள்‌ நின்ற மலைப்பாறைகளில்‌ 
எதிரொலித்து திரும்பி வந்தன. தொடர்ந்து அவர்கள்‌ 
தங்களை நோக்கியே சென்றுகொண்டிருப்பதுபோன்ற 
உளமயக்கு ஏற்பட்டது. பாதையோரக்‌ குறுங்காடுகளில்‌ 
சிற்றுயிர்கள்‌ அஞ்சிக்‌ குரலெழுப்பி சலசலத்தோடின. 
மரக்கூட்டங்களுக்கு அப்பால்‌ புதைந்துகிடந்த 
சிற்றூர்களிலிருந்து காவல்‌ நாய்களின்‌ மெல்லிய ஓசை 
கேட்டது. குதிரைகள்‌ எப்போதாவது செவிகளை 
விடைத்தபடி நின்று மூச்சிழுத்தன. அப்போது ஒளியுடன்‌ 
நாகம்‌ சாலையை கடந்துசென்றது. 


பால்ஹிகர்‌ பெரிய குதிரை ஒன்றின்மேல்‌ கட்டப்பட்ட 
மூங்கில்‌ கூட்டில்‌ அமைக்கப்பட்ட நீளமான சேக்கையில்‌ 
மெத்தைமேல்‌ நாடாக்களால்‌ கட்டப்பட்டு படுத்துத்‌ 
துயின்றபடியே வந்தார்‌. அக்குதிரையின்‌ இருபக்கமும்‌ 
இரு குதிரைவீரர்கள்‌ அந்தக்கூடு சரிந்துவிடாதபடி 
பிடித்துக்கொண்டு சென்றனர்‌. பால்ஹிகர்‌ துயிலிலேயே 
உதிரிச்சொற்களை பேசிக்கொண்டிருந்தார்‌. 
பெரும்பாலானவை பால்ஹிகமொழியின்‌ 
சொற்களென்றாலும்‌ அவ்வப்போது சைப்யமொழியின்‌ 
சொற்களும்‌ எழுந்தன. அவர்‌ வேட்டையாடிக்கொண்டே 
இருந்தார்‌. அங்கே அவருடன்‌ எப்போதும்‌ புரவிகளும்‌ 
வேட்டைநாய்களும்‌ ஓநாய்களும்‌ இருந்தன. ஒரே 
ஒருமுறை அவர்‌ சிறுத்தையைப்பற்றி சொன்னார்‌. 


ஒருமுறை அவரைக்‌ கடந்துசென்றபோது 
அச்சொற்களைக்கேட்டு பூரிசிரவஸ்‌ 
புன்னகைத்துக்கொண்டான்‌. அவருக்குள்ளும்‌ நிலம்‌ 
வெறுமையாகவே விரிந்திருக்கிறது. ஒருமுறைகூட அவர்‌ 
பிறந்து இளமையைக்‌ கழித்த அஸ்தினபுரி வரவில்லை. 
தேவாபியோ, சந்தனுவோ, அவர்களின்‌ தந்தை பிரதீபரோ 
வரவில்லை. அவரது மைந்தர்கள்‌ கூட அவரது 
சொற்களில்‌ வரவில்லை என்பதை 


அதற்குப்பின்னர்தான்‌ உணர்ந்தான்‌. அவரது ஆன்மா 
அது வாழ்வதற்கான இடத்தையும்‌ காலத்தையும்‌ 
தேர்ந்தெடுத்திருக்கிறது. 


விடியற்காலையில்‌ அவர்கள்‌ தூமபதம்‌ என்ற பெயருள்ள 
மலைக்கணவாயை அடைந்தனர்‌. தெற்கிலிருந்து 
பால்ஹிக நகருக்குள்‌ வருவதற்கு அந்த சிறிய 
மலையிடுக்கு அன்றி வேறுவழி இல்லை. வடக்கே 
இருபெரிய மலைகள்‌ நடுவே செல்லும்‌ ஷீரபதம்‌ என்ற 
பெயருள்ள இன்னொரு இடுக்கு உண்டு. அதை மிக 
அருகே சென்றால்‌ மட்டுமே காணமுடியும்‌. 
தொலைவிலிருந்து நோக்கினால்‌ வெற்றிலைகளை 
ஒன்றன்‌ மேல்‌ ஒன்றாக அடுக்கி விரித்ததுபோல 
இடைவெளியே இல்லாமல்‌ மலைகள்தான்‌ தெரியும்‌. 
அசிக்னியின்‌ துணையாறான சிந்தாவதி 
வழிகண்டுபிடித்து மலையிடுக்கு வழியாக வந்து அந்த 
பள்ளத்தாக்கை உருவாக்கிவிட்டு வளைந்து தெற்கே 
வந்து இன்னொரு மலையிடுக்கு வழியாக சென்று 
காட்டுக்குள்‌ நூற்றுக்கணக்கான சிறிய அருவிகளாக 
விழுந்து சமநிலத்தை அடைந்தது. 


ஆறு உருவாக்கிய வழியே இருபக்கங்களிலும்‌ 
அந்நிலத்தை அடைவதற்குரியது. ஆகவே ஆற்றில்‌ 
பனியுருகிய நீர்‌ பெருகும்‌ முதற்கோடையிலும்‌ 
மலைகளுக்குமேல்‌ மழைபெய்யும்‌ 
பெருவெள்ளக்காலத்திலும்‌ பால்ஹிகநாட்டிலிலிருந்து 
எவரும்‌ வெளியேற முடியாது. பால்ஹிகநாட்டுக்கு 
மமைமுகில்கள்‌ வராமல்‌ கைகளால்‌ பொத்திக்‌ காப்பதும்‌ 
அந்த மலைகளே என்பர்‌ மூத்தோர்‌. அதை மூதன்னையர்‌ 
என்று வழிபடுவார்கள்‌. தூமவதி, ஷீரவதி, பிரக்யாவதி, 
பாஷ்பபிந்து, சக்ராவதி, சீலாவதி, உக்ரபிந்து, 
ஸ்தம்பபாலிகை, சிரவணிகை, சூக்ஷ்மபிந்து, திசாசக்ரம்‌ 
என அவற்றில்‌ பெரிய பதினொரு அன்னையருக்கு 
பெயர்கள்‌ இருந்தன. 


சிந்தாவதியின்‌ அருகே மலைச்சரிவுக்குமேல்‌ 
அமைந்திருந்த பெரிய பாறையில்‌ காவல்மாடத்தில்‌ 
பால்ஹிக வீரர்கள்‌ காவலிருந்தனர்‌. இருளில்‌ அவர்கள்‌ 
வருவதை தொலைவிலேயே பார்த்து சிறு எரியம்பு 
விட்டனர்‌. எரியம்பில்‌ மறுகுறி கிடைத்ததும்‌ அங்கே ஒரு 
கொம்பொலி எழுந்தது. பூரிசிரவஸ்ஸுடன்‌ வந்த வீரனும்‌ 
கொம்பொலி எழுப்பி தங்களை அறிவித்தான்‌. 
காவல்கோட்டத்தில்‌ இருந்த வீரர்களில்‌ சிலர்‌ 
குதிரைகளில்‌ இறங்கி வந்த ஒலி மலையடுக்குளில்‌ 
எங்கோ கல்லுருளும்‌ ஒலி என கேட்டது. இருளில்‌ 


அரக்கவடிவம்‌ கொண்ட மலை ஏதோ 
சொல்வதைப்போல. 


நகரை அணுகிய உணர்வு அவர்களனைவரிலும்‌ உடல்‌ 
விரைவாக வெளிப்பட்டது. குதிரைகளை அவர்கள்‌ 
தட்டியும்‌ குதிமுள்ளால்‌ குத்தியும்‌ ஊக்கினாலும்‌ அவை 
மிகவும்‌ களைத்திருந்தமையால்‌ விரைந்து சில அடிகள்‌ 
எடுத்து வைத்தபின்‌ பெருமூச்சுடன்‌ தளர்ந்தன. 
அவற்றின்‌ உடலில்‌ இருந்து வியர்வை ஊறி சொட்டியது. 
பாதையின்‌ வளைவுக்கு அப்பாலிருந்து வீசிய குளிர்ந்த 
மலைக்காற்றில்‌ குதிரைகளின்‌ வியர்வை மணம்‌ கலந்து 
வீசியது. வீரர்கள்‌ மெல்லிய குரலில்‌ ஒருவருக்கொருவர்‌ 
பேசிக்கொண்டதை சுழன்று சென்ற காற்று சொற்களாக 
சிதறடித்தது. ஒடுக்கமாக வளைந்து ஏறிச்செல்லும்போது 
புரவிகளின்‌ குளம்படியோசை முற்றிலும்‌ வேறுபட்டு 
ஒலித்தது. குதிரைகள்‌ ஒன்றன்‌ மேல்‌ ஒன்றாக 
கால்வைப்பதுபோல. 


அவர்கள்‌ மலையேறி மேலே சென்று மலைவிளிம்பை 
அடைந்து நகரை பார்ப்பதற்கு மேலும்‌ ஐந்துநாழிகை 
ஆகியது. அதற்குள்‌ மலைகளுக்கு அப்பால்‌ வானில்‌ 
வெளிச்சம்‌ எழுந்துவிட்டிருந்தது. நான்காவது 
அடுக்கிலிருந்து பிறமலைகளுக்கு மேல்‌ தலையை 
மட்டும்‌ காட்டிய முதியமலைகள்‌ பனிமுடி சூடியிருந்தன. 
மலையிடுக்குகள்‌ வழியாக வந்த குளிர்காற்று 
அவர்களை அடைந்தது. அதில்‌ பசும்புல்லும்‌ புழுதியும்‌ 
நீராவியும்‌ கலந்த இனிய மணம்‌ இருந்தது. 
பால்ஹிகநாட்டின்‌ மணம்‌. அவனுடைய 
முதியதந்தையரின்‌ மூதன்னையரின்‌ அரண்மனையின்‌ 
மஞ்சத்தின்‌ மணம்‌. மலைகளில்‌ இருந்து மீளும்‌ 
ஆடுகளின்‌ மணம்‌. மலைக்கனிகளின்‌ மணம்‌. 


விடியத்‌ தொடங்கிவிட்டமையால்‌ பால்ஹிகபுரியின்‌ 
தொலைதூர்க்காட்சி தெரிந்தது. சுற்றிச்சுற்றிச்‌ மேலேறி 
நின்றபாதை இரண்டு மலைகளுக்கு நடுவே இருந்த 
இடைவெளிவழியாகச்‌ சென்று வளைந்து கீழே ஆழத்தில்‌ 
தெரிந்த நகரத்தை காட்டியது. அவன்‌ பார்த்திருந்த பெரிய 
நகரமான காம்பில்யத்துடனும்‌ சத்ராவதியுடனும்‌ 
ஒப்பிட்டால்‌ அதை நகரம்‌ என்று சொல்வதே மிகை. ஊர்‌ 
என்று சொல்லலாம்‌. ஆயிரம்‌ வீடுகள்‌ சற்றே சீரான 
வண்டல்சமவெளியில்‌ ஒழுங்கற்று அமைந்திருந்தன. 
சுற்றிலும்‌ கோட்டை என ஏதுமில்லை. நான்குபக்கமும்‌ 
புல்வெளிகள்‌ விரிந்து சென்று மலையடிவாரங்களைத்‌ 
தொட்டு மேலேறி மலைகளாக ஆயின. மலைகளே பெரும்‌ 
கோட்டையைப்போல நகரை சூழ்ந்திருந்தன. 


அங்கிருந்து பார்க்கையில்‌ மிகப்பெரிய பகடைக்களத்தில்‌ 
கையால்‌ அள்ளி வைக்கப்பட்ட சோழிகளைப்போல 
நகரம்‌ தோற்றமளித்தது. நகரத்தின்‌ நான்கு 
எல்லைகளிலும்‌ இருந்த காவல்மாடங்களில்‌ 
பால்ஹிகபுரியின்‌ கொடி பறந்துகொண்டிருந்தது. 
நகரைச்சுற்றி இருந்த புல்வெளிகளில்‌ பசுக்கூட்டங்கள்‌ 
பரவி மேய்ந்துகொண்டிருக்க நீலநிறமான மரவுரி 
அணிந்த மேய்ப்பர்கள்‌ ஆங்காங்கே சிறிய புள்ளிகளாக 
தெரிந்தனர்‌. நகரின்‌ மேலிருந்து காலையில்‌ எழுந்த 
சமையற்புகை அசைவற்ற நீரில்‌ விழுந்த பால்துளிகள்‌ 
போல மேலேயே நின்று பிரிந்து காற்றில்‌ 
கரைந்துகொண்டிருந்தது. 


அவன்‌ மலைச்சரிவில்‌ இருந்த பாறைமேல்‌ நின்று தன்‌ 
நகரை நோக்கிக்கொண்டிருக்க அவனைக்கடந்து 
அவனுடைய படை இறங்கி வளைந்து சென்றது. 
மேலிருந்து நோக்கியபோது ஒரு உருத்திராட்ச மாலை 
நதிச்சுழலில்‌ செல்வதுபோல தோன்றியது. பால்ஹிகபுரி 
அண்மை என தெரிந்தாலும்‌ அங்கே சென்றுசேரும்போது 
இளவெயில்‌ எழுந்துவிடும்‌ என அவன்‌ அறிந்திருந்தான்‌. 
நகரிலிருந்து எரியம்பு எழுந்து அவர்களை வரவேற்க ஒரு 
சிறிய காவல்படை வருவதை அறிவித்தது. அவர்கள்‌ 
கிளம்புவதன்‌ முரசொலி தொடர்பே இல்லாத கிழக்கு 
மலையில்‌ இருந்து மெலிதாகக்‌ கேட்டு அடங்கியது. 


இறுதிப்படைவீரன்‌ வந்து தன்னருகே நின்றதும்‌ 
பூரிசிரவஸ்‌ தன்‌ புரவியை தட்டினான்‌. களைத்து 
தலைசாய்த்து துயில்வதுபோல நின்றிருந்த அது மெல்ல 
மூச்சுவிட்டு வால்தாக்கி சிறுநீர்‌ கழித்தபின்‌ எடைமிக்க 
குளம்போசையுடன்‌ கூழாங்கற்கள்‌ பரவிய 
மலைப்பாதையில்‌ இறங்கிச்செல்லத்தொடங்கியது. 
அவன்‌ உடலை எளிதாக்கி கைகளைத்‌ தூக்கி 
சோம்பல்முறித்தான்‌. அப்போது ஓர்‌ எண்ணம்‌ வந்தது. 
அவனுள்‌ இருந்து முழுமையாகவே சிபிநாட்டின்‌ நிலம்‌ 
மறைந்துவிட்டிருந்தது. 


நினைவில்‌ சிபிநாட்டை மீட்கமுயன்றான்‌ தேவிகையின்‌ 
முகம்‌ நினைவில்‌ எழுந்தது. ஒளிமிக்க சாளரங்களுடன்‌ 
அமைந்திருந்த பாறைக்குடைவு மாளிகைகள்‌ எழுந்தன. 
பாலைவெளி நினைவிலெழுந்ததுமே மறைந்தது. 
நினைவில்‌ காட்சியாக அது எழவில்லை, 
நிகழ்வுகளாகவே வந்தது. அவன்‌ 
புன்னகைசெய்துகொண்டான்‌. கண்களை மூடி 
சைப்யபுரியின்‌ செந்நிறமான மலைகளையும்‌ 
மண்ணையும்‌ நினைவின்‌ அடியடுக்குகளில்‌ இருந்து 


இழுத்து எடுத்து சுருளவிழ்த்தான்‌. அவை 
முகங்களுடனும்‌ வேறு நிலங்களுடனும்‌ கலந்தே வந்தன. 


சற்றுநேரம்‌ கழித்து எண்ணிக்கொண்டபோது அந்த நிலம்‌ 
காலத்தின்‌ நெடுந்தொலைவில்‌ எங்கோ என தோன்றியது. 
ஆன்மா மறக்கவிரும்பிய நிலம்‌ அது போலும்‌ என 
எண்ணிக்கொண்டான்‌. அவர்களை எதிரேற்க 
பால்ஹிகநாட்டுக்‌ காவல்படை புரவிகளின்‌ குளம்புகள்‌ 
மண்ணை சிதறித்தெறிக்கவைத்தபம கொடியுடன்‌ 
வந்தது. அனைவரும்‌ வருகையிலேயே கைகளைத்‌ தூக்கி 
சிரித்தபடி வந்தனர்‌. முன்னால்‌ வந்த பெரிய 
வெண்புரவியில்‌ இருந்த படைத்தலைவன்‌ காமிகன்‌ 
அருகே வந்து அவனிடம்‌ தலைவணங்கி 
“பால்ஹிகபுரிக்கு இளவரசை வரவேற்கிறேன்‌. இந்த 
இனிய பருவம்‌ நிறைவுறட்டும்‌” என்றான்‌. 


பூரிசிரவஸ்‌ ”மூத்தவர்கள்‌ இங்கிருக்கிறார்களா?” 
என்றான்‌. “ஆம்‌, இருவருமே இருக்கிறார்கள்‌. 
அனைவரும்‌ தங்களுக்காகவும்‌ பிதாமகருக்காகவும்‌ 
காத்திருக்கிறார்கள்‌. நீங்கள்‌ அசிக்னியில்‌ இருந்து 
கரையேறியதைக்‌ கண்டதுமே ஒற்றன்‌ பறவைத்தாதை 
அனுப்பிவிட்டான்‌” என்றான்‌. ல்‌ பத்க்‌ பால்ஹிகரை 
சுட்டிக்காட்டி “பிதாமகர்‌ துயில்கிறார்‌. அவரை 
எழுப்பவேண்டியதில்லை” என்றான்‌. காமிகன்‌ 
தலையசைத்தான்‌. 


பால்ஹிகநாட்டு முகக்காவல்படையினர்‌ அவனுடைய 
படைகளுடன்‌ கலந்து தோள்தழுவும்‌ நட்புக்குறிகளை 
பரிமாறிக்கொண்டனர்‌. அவர்கள்‌ பேசிய 
இன்சொற்களும்‌, கண்கள்‌ சுருங்க பற்கள்‌ ஒளிர எழுந்த 
சிரிப்புகளில்‌ இருந்த நட்புணர்வும்‌ அவனுக்கு ஊர்‌ 
திரும்பிவிட்ட உணர்வை அளித்தன. மலைப்பகுதிகளில்‌ 
மட்டுமே உடல்தழுவி வரவேற்கும்‌ முறை இருந்ததை 
அவன்‌ எண்ணிக்கொண்டான்‌. 


அவர்கள்‌ இறங்கிச்சென்று பால்ஹிகப்‌ பள்ளத்தாக்கை 
அடைந்ததும்‌ புரவிகள்‌ பெருமூச்சு விட்டன. 
சிந்தாவதியின்‌ கரைவழியாகவே பாதை சென்றது. நீர்‌ 
இறங்கிய நதிக்கரைச்‌ சதுப்பில்‌ நீர்ப்பூரணிகளை 
பயிரிட்டிருந்தனர்‌. கரைமேட்டில்‌ வெள்ளரியும்‌ பூசணியும்‌ 
பாகலும்‌ அவரையும்‌ கீரைகளும்‌ பச்சை இலைவிட்டு 
எழுந்திருந்தன. அவற்றைச்சுற்றி மலையிலிருந்து 
கொண்டுவரப்பட்ட முட்களைக்‌ கொண்டு 
வேலியிடப்பட்டிருந்தது. 


விடியற்காலையின்‌ குளிரிலேயே அங்கே பணியாற்ற 
உழவர்கள்‌ வந்திருந்தனர்‌. மரப்பட்டைகளை 
இணைத்துச்செய்த கோட்டைக்கலங்களை காவடியாகக்‌ 
கட்டி சிந்தாவதியின்‌ நீரை அள்ளி செடிகளுக்கு 
பாய்ச்சிக்கொண்டிருந்தனர்‌. பால்ஹிக மக்களின்‌ 
முகங்களை அவன்‌ புதியவன்‌ என நோக்கினான்‌. 
அவர்களில்‌ மிகச்சிலரே பால்ஹிகம்‌ என்று சொல்லத்தக்க 
பேருடலுடன்‌ இருந்தனர்‌. பெரும்பாலானவர்கள்‌ 
பீதர்களுக்குரிய வெந்து சிவந்த மஞ்சள்தோலும்‌ 
சுருக்கங்கள்‌ அடர்ந்த முகங்களும்‌ சிறிய குழிக்கண்களும்‌ 
மழுங்கிய மூக்கும்‌ கொண்டிருந்தனர்‌. 


வழியில்‌ இரு பக்கமும்‌ பெரும்‌ கோட்டைக்கலங்களில்‌ 
நீருடன்‌ சென்ற இருவரை அவன்‌ கூர்ந்து பார்த்தான்‌. 
பீதர்களின்‌ நிறமும்‌ பால்ஹிகர்களின்‌ பேருடலும்‌ 
கொண்ட அவர்களை அஸ்தினபுரியின்‌ பீமசேனரின்‌ 
மூத்தோர்‌ என்று சொல்லிவிடமுடியும்‌. பீமசேனரின்‌ 
தந்தை யாராக இருக்கக்‌ கூடும்‌ என்ற எண்ணம்‌ அவன்‌ 
நெஞ்சில்‌ வந்தது. என்றேனும்‌ ஒரு முதிய சூதனைக்‌ 
கண்டால்‌ மதுவுண்ணச்செய்தபின்‌ அதை 
கேட்டறியவேண்டுமென எண்ணிக்கொண்டான்‌. 


நகருக்கு வெளியே அவர்களின்‌ குலதெய்வமான ஏழு 
அன்னையரின்‌ சிறிய கற்சிலைகள்‌ அமைந்த 
திறந்தவெளி யா்‌ இருந்தது. செந்நிறமான 
ஏழுகொடிகள்‌ சிறிய மூங்கில்களில்‌ பறந்தன. அங்கே 
இருந்து எழுந்த தூபத்தின்‌ நீலவண்ணப்புகையில்‌ 
தேவதாருப்பிசின்‌ மணமிருந்தது. பின்னாலிருந்த 
முள்மரத்தில்‌ வேண்டுதலுக்காகக்‌ கட்டப்பட்ட 
பலவண்ண துணிநாடாக்களால்‌ அந்தமரம்‌ 
பூத்திருப்பதுபோல தோன்றியது. 


தேவதாருப்பிசினை விற்றுக்கொண்டு ஆலயத்தின்‌ 
வெளியே ஒரு கிழவி அமர்ந்திருந்தாள்‌. படைவீரகள்‌ 
கோயில்‌ முன்‌ குதிரைகளை நிறுத்திவிட்டு அவளிடம்‌ 
செம்புநாணயங்களைக்‌ கொடுத்து பிசினை வாங்கி 
அனல்‌ புகைந்த தூபங்களில்‌ போட்டு கைகூப்பி 
உடல்வளைத்து வணங்கினர்‌. அங்கே மூங்கில்‌ 
வளைவில்‌ கட்டப்பட்டிருந்த ஏழு சிறியமணிகளை 
ஒவ்வொன்றாக அடித்தனர்‌. மணியோசை சிரிப்பொலி 
போல கேட்டுக்கொண்டிருந்தது. 


பூரிசிரவஸ்‌ அருகே சென்றதும்‌ இறங்கி பிசின்‌ வாங்கி 
தூபத்திலிட்டான்‌. முன்னரே சென்றவர்கள்‌ போட்ட 
பிசினால்‌ அப்பகுதியே முகில்திரைக்குள்‌ இருந்தது. 


ஏழன்னையரும்‌ குங்குமம்‌, மஞ்சள்பொடி, கரிப்பொடி, 
வெண்சுண்ணப்பொடி, பச்சைத்தழைப்பொடி, நீலநிறப்‌ 
பாறைப்பொடி, பிங்கல நிறமான மண்‌ ஆகியவற்றால்‌ 
அணிசெய்யப்பட்டிருந்தனர்‌. அவற்றை தொட்டுத்தொட்டு 
வணங்கி வண்ணப்பொடியை 
தலையிலணிந்துகொண்டான்‌. 


ஆலயத்தைவிட்டு வெளியே சென்றபோதுதான்‌ 
ஏழன்னையர்‌ என்ற எண்ணம்‌ சற்றே புரண்டு இன்னொரு 
பக்கத்தைக்‌ காட்டியது. பால்ஹிகர்‌ அங்கே வருவதற்கு 
முன்னர்‌ அவர்கள்‌ இருந்தார்களா? பால்ஹிகர்‌ மணந்த 
ஏழு அன்னையரா அவர்கள்‌? இருக்காதென்று 
தோன்றியது. அன்னைத்தெய்வங்கள்‌ பழங்காலம்‌ முதலே 
இருந்திருக்கும்‌. அப்படியென்றால்‌ பால்ஹிகர்‌ 
ஏழன்னையரை மணந்தார்‌ என்ற கதை அதைச்சார்ந்து 
உருவானதா? அவர்‌ உண்மையில்‌ எத்தனை பேரை 
மணந்தார்‌? 


நெடுநேரமாக முதியவரை பார்க்கவில்லை என்று 
எண்ணிக்கொண்டு அவன்‌ புரவியைத்‌ தட்டி முன்னால்‌ 
சென்றான்‌. ஓசைகளில்‌ அவர்‌ விழித்துக்கொண்டிருக்கக்‌ 
கூடும்‌. குதிரைமேல்‌ இருந்த மூங்கில்‌ 
படுக்கைக்கூடைக்குள்‌ அவர்‌ உடலை ஓடுக்கிச்‌ சுருண்டு 
கருக்குழந்தைபோல துயின்றுகொண்டிருந்தார்‌. 
செந்நிறமான மரவுரி மெத்தை கருவறைத்‌ தசை போலவே 
தோன்றியது. பிளந்த கனிக்குள்‌ விதைபோல என்று 
மறுகணம்‌ தோன்றியது. 


அவரது இமைகளில்‌ முடிகள்‌ இல்லை என்பதை அவன்‌ 
அப்போதுதான்‌ நோக்கினான்‌. புருவங்களே இல்லை. 
அவரது முகத்தை மானுடமுகமாக அல்லாமலாக்கியது 
அதுதான்‌. உதடுகள்‌ உள்ளே மடிந்து மூச்சில்‌ வெடித்து 
வெடித்து காற்றை விட்டுக்கொண்டிருந்தன. உலர்ந்த 
கொன்றைக்‌ காய்கள்‌ போன்ற பெரிய விரல்கள்‌ 
சிப்பிநகங்களுடன்‌ ஒன்றுடன்‌ ஒன்று இணைந்து 
தொழுவதைப்போல்‌ இருந்தன. 


செல்லலாம்‌ என்று தலையசைவால்‌ சொல்லிவிட்டு 
அவன்‌ தன்‌ புரவியில்‌ முன்னால்‌ சென்றான்‌. அவனை 
வரவேற்க அரண்மனை முன்னாலிருந்த காவல்மாடத்தில்‌ 
முரசு முழங்கத்தொடங்கியது. நகரத்தின்‌ முகப்பில்‌ 
அவர்களின்‌ மூதாதைமுகங்களும்‌ தெய்வமுகங்களும்‌ 
செதுக்கப்பட்ட மிகப்பெரிய ஒற்றைத்தேவதாரு தடி 
நாட்டப்பட்டிருக்க அதன்‌ கீழே குலப்பூசகன்‌ 
நின்றிருந்தான்‌. முன்னால்‌ சென்ற காவல்வீரன்‌ ஒரு 


கோழியை அந்தத்‌ தூணுக்குக்‌ கீழே சிறிய உருளைக்கல்‌ 
வடிவில்‌ கோயில்கொண்டிருந்த மலைத்தெய்வத்தின்‌ 
முன்னால்‌ பிடித்து வாளால்‌ அதன்‌ கழுத்தை 
வெட்டினான்‌. தெய்வத்தின்மீது குருதியை சொட்டிவிட்டு 
கோழியை பூசகனிடம்‌ கொடுத்தான்‌. 


பூசகன்‌ அவனிடமிருந்த கொப்பரையில்‌ இருந்து 
சாம்பலை எடுத்து மறைச்சொற்களைக்‌ கூவியபடி 
அவர்கள்‌ மேல்‌ வீசி அவர்கள்‌ மேல்‌ ஏறிவந்திருக்கக்கூடிய 
பேய்களை விரட்டினான்‌. அவர்கள்‌ அவனை வணங்கி 
கடந்து சென்றதும்‌ அவர்களின்‌ குதிரைகளின்‌ 
குளம்படிகளில்‌ அந்தச்‌ சாம்பலை வீசி அவர்களைத்‌ 
தொடர்ந்து வந்திருக்கக்கூடிய பேய்களை துரத்தினான்‌. 
ஏழுகோழிகளும்‌ ஏழு நாணயங்களும்‌ அவனுக்கு 
கொடுக்கப்பட்டன. அவர்கள்‌ சென்றபின்னரும்‌ அவன்‌ 
மறைச்சொற்களை கூவிக்கொண்டிருந்தான்‌. 


நகரம்‌ கோடைகாலத்தில்‌ காலையில்‌ முழுவிரைவுடன்‌ 
செயல்பட்டுக்கொண்டிருக்கும்‌. பெண்கள்‌ 
சாணிக்குவியல்களை அடைகளாக 
பரப்பிக்கொண்டிருந்தனர்‌. மரவுரியாடை அணிந்த, முகம்‌ 
கன்றிச்சிவந்த குழந்தைகள்‌ அவர்கள்‌ நடுவே 
கூச்சலிட்டுச்‌ சிரித்தபடி ஓடிவிளையாடின. குதிரைகளைக்‌ 
கண்டதும்‌ அவை நின்று வியப்புடன்‌ நோக்கின. நீளமான 
பின்னலை ஒரு கையால்‌ பிடித்து இழுத்தபடி ஒரு பெண்‌ 
தன்‌ இளையோனை புன்னகையுடன்‌ நோக்க அவன்‌ 
சின்னஞ்சிறு மூக்கினுள்‌ விரலை நுழைத்தபடி உடல்‌ 
வளைத்து ஐயத்துடன்‌ பார்த்தான்‌. 


ஆங்காங்கே குவிக்கப்பட்டிருந்த 
சாணிக்குவியல்களிலிருந்து இளம்புகை எழுந்தது. 
திண்ணைகளில்‌ இருந்த முதியவர்கள்‌ 
கம்பளிநூல்களால்‌ ஆடைகளை 
பின்னிக்கொண்டிருந்தனர்‌. பல இடங்களில்‌ 
இல்லங்களுக்குப்பின்னால்‌ மத்துகள்‌ சுழலும்‌ ஒலி 
கேட்டது. வெயில்‌ பரவிய இடங்களில்‌ பாய்களை விரித்து 
பழைய மரவுரிச்சேக்கைகளையும்‌ 
கம்பளிப்போர்வைகளையும்‌ கொண்டுவந்து 
காயப்போட்டுக்கொண்டிருந்தனர்‌. 


நகரத்தின்‌ அரசவீதி முழுக்க சாலையை மறித்தபடி பருத்த 
பசுக்களும்‌ எருதுகளும்‌ வெயிலில்‌ கண்களை மூடி 
நின்றுகொண்டிருந்தன. அவற்றின்‌ மேல்‌ மொய்த்த 
சிற்றுயிர்கள்‌ ஒளிரும்‌ சிறகுகளுடன்‌ எழுந்து எழுந்து 
சுழன்றன. முன்னால்‌ சென்ற குதிரைவீரன்‌ ஓசையிட்டு 


அவற்றை அடித்து விலக்கி உருவாக்கிய வழியில்தான்‌ 
அவர்கள்‌ செல்லமுடிந்தது. சுழலும்‌ வால்களும்‌ அசையும்‌ 
கொம்புகளுமாக மாடுகள்‌ சற்றே ஒதுங்கி வழிவிட்டு 
உடலை சிலிர்த்துக்கொண்டன. 


பெரியசாலையில்‌ இருந்து பிரிந்த நான்கு 
கடைவீதிகளிலும்‌ தோல்கூரைகளை நன்றாக 
இறக்கிவிட்டுக்கொண்டு வணிகத்தை முன்னரே 
தொடங்கிய வணிகர்‌ விற்று முடிக்கும்‌ நிலையில்‌ 
இருந்தனர்‌. உலர்ந்த இறைச்சிநாடாக்கள்‌, உலர்ந்த மீன்‌, 
பல்வேறுவகையான வேட்டைக்கருவிகள்‌, 
கொம்புப்பிடியிட்ட இரும்புக்‌ கத்திகள்‌, குத்துவாட்கள்‌, 
மட்காத புல்லால்‌ திரிக்கப்பட்ட உறுதியான கயிறுகள்‌, 
கூடாரங்கள்‌ கட்டுவதற்குரிய தோல்கள்‌, தோலால்‌ ஆன 
தண்ணீர்ப்பைகள்‌, மரவுரியாடைகள்‌, பருத்தியாடைகள்‌, 
வெல்லக்கட்டிகள்‌, அரிசி, வஜ்ரதானியம்‌ போன்ற 
கூலவகைகள்‌ என அனைத்தும்‌ ஒரே இடத்தில்‌ 
விற்கப்பட்டன. 


அனைவரும்‌ வாங்கியாகவேண்டியது உப்புக்கற்களை. 
மேற்கே வறண்டபாலை நில மலைச்சரிவுகளில்‌ இருந்து 
வெட்டி கொண்டுவரப்பட்ட கட்டிகள்‌ விலைமிகுந்தவை. 
அவற்றை தோல்‌ பைகளில்‌ போட்டு கரையாமல்‌ 
கொண்டுசென்றாகவேண்டும்‌. மலைமக்கள்‌ உப்பை 
மிகக்குறைவாகவே பயன்படுத்துவார்கள்‌. அவர்களின்‌ 
தெய்வங்கள்‌ உப்பு படைக்கப்படுவதை விரும்பின. 
உப்பையே அவர்கள்‌ நாணயமாகவும்‌ பயன்படுத்தினர்‌. 
பொருட்களை வாங்குபவர்கள்‌ பெரும்பாலும்‌ 
முந்தையநாள்‌ இரவே வந்து நகரின்‌ சத்திரங்களில்‌ 
தங்கியிருக்கும்‌ மலைமக்கள்‌. தாங்கள்‌ கொண்டுவந்த 
மலைப்பொருட்களை விற்றுவிட்டு நாணயங்களுடன்‌ 

யில்வார்கள்‌. விடிந்ததுமே பொருட்களை 
வாங்கிக்கொண்டு சுழன்றேறும்‌ ஒற்றையடிப்பாதைகளில்‌ 
நடந்தும்‌ கழுதைகளிலேறியும்‌ 
மலையேறத்தொடங்குவார்கள்‌. இருட்டுவதற்குள்‌ தங்கள்‌ 
ஊரையோ முதல்‌ தங்குமிடத்தையோ அவர்கள்‌ 
அடைந்தாகவேண்டும்‌. 


நகரிலிருந்த ஐந்து கோயில்களிலும்‌ காலைப்பூசனைகள்‌ 
முடிந்து நெய்ச்சுடர்களுடன்‌ தெய்வங்கள்‌ கருவறைகளில்‌ 
விழித்து நோக்கியபடி தனித்திருந்தன. பூசகர்கள்‌ 
முன்னாலிருந்த முகமண்டபத்தில்‌ படுத்தும்‌ அமர்ந்தும்‌ 
பேசிக்கொண்டிருந்தனர்‌. கோயில்களை 
தொழிலிடங்களாகக்‌ கொண்ட நிமித்திகர்களும்‌ 


கணிகர்களும்‌ அவர்களை நாடிவந்தவர்களும்‌ அங்கே 
கூடியிருந்தனர்‌. கோடைகாலம்தான்‌ அவர்களின்‌ 
அறுவடைக்காலம்‌. பயிர்வைக்கப்படும்‌. மணநிகழ்வுகள்‌ 
ஏற்பாடாகும்‌. ஆலயத்தை ஒட்டியமண்டபங்களில்‌ 
நாவிதர்கள்‌ சிலருக்கு மழித்துக்கொண்டிருந்தனர்‌. 
நீர்தொட்டு கன்னங்களில்‌ பூசி கத்தியை வைத்தபடி 
திரும்பி நோக்கினர்‌. 


அரண்மனையின்‌ முன்னால்‌ நின்றிருந்த இரு பெரிய 
தூண்களில்‌ பால்ஹிகநாட்டின்‌ மறிமான்கொடி 
பறந்துகொண்டிருந்தது. முரசுகளும்‌ கொம்புகளும்‌ 
முழங்க அவர்களின்‌ குதிரைகள்‌ அரண்மனை 
முற்றத்தை சென்றடைந்தன. அவன்‌ தன்‌ 
அரண்மனையை புதிய விழிகளுடன்‌ நோக்கினான்‌. 
காம்பில்யத்தின்‌ ஏழடுக்கு, ஒன்பதடுக்கு 
மாளிகைகளுடன்‌ ஒப்பிட்டால்‌ அவற்றை 
குதிரைக்கொட்டில்கள்‌ என்றுதான்‌ சொல்லமுடியும்‌. 
இளமையில்‌ தங்கள்‌ அரண்மனைதான்‌ உலகத்திலேயே 
பெரிய கட்டடம்‌ என உடன்பிறந்தாருடன்‌ 
பேசிக்கொண்டதை எண்ணிக்கொண்டான்‌. 


பிறைவடிவிலான பன்னிரண்டு கட்டடங்களால்‌ ஆனது 
அரண்மனை வளாகம்‌. சிந்தாவதியின்‌ கரையில்‌ இருந்து 
எடுக்கப்பட்ட உருளைக்கற்களால்தான்‌ அந்நகரின்‌ 
அத்தனை கட்டடங்களும்‌ கட்டப்பட்டிருந்தன. 
முதலைமுதுகுபோன்ற சுவர்களுக்குமேல்‌ தடித்த 
தேவதாரு மரங்களை வைத்துக்‌ கட்டப்பட்ட தாழ்வான 
கூரைச்சட்டத்துக்கு மேல்‌ இடையளவு உயரத்தில்‌ 
சுள்ளிகளை நெருக்கமாக அடுக்கி அதன்மேல்‌ 
மண்ணைக்குழைத்துப்பூசி புல்வளர்த்திருந்தனர்‌. 
நகரின்‌ அத்தனை கட்டடங்களும்‌ ஒற்றை அடுக்கு 
கொண்டவை. குளிர்காலத்தில்‌ விழுந்து மூடும்‌ பனியின்‌ 
எடையைத்‌ தாங்குவதற்காகவே பெருத்த தூண்களுடன்‌ 
மிகத்தடித்த கற்சுவர்களுடன்‌ அவை 
அமைக்கப்பட்டிருந்தன. வாயில்கள்‌ அன்றி எந்த 
இல்லத்திற்கும்‌ சாளரங்கள்‌ இருக்கவில்லை. அரண்மனை 
கட்டடங்கள்‌ மட்டும்‌ இரண்டு அடுக்குகள்‌ கொண்டவை. 
மரத்தடிகளை மேலே தூக்கி வைத்து உருவாக்கப்பட்ட 
சிறிய சாளரங்கள்‌ அமைந்தவை. 


அரண்மனை முகப்பில்‌ சிறிய கொட்டகையில்‌ இருந்து 
எழுந்து வந்த ஏழு சூதர்கள்‌ மங்கல இசையுடன்‌ 
அவர்களை எதிரேற்றனர்‌. அவர்களுடன்‌ இருந்த மூன்று 
அணிப்பரத்தையர்‌ மங்கலத்தாலங்களுடன்‌ வந்து 


குங்குமக்‌ குறியிட்டு மஞ்சளரிசி தூவி வாழ்த்தினர்‌. 
முதன்மைமாளிகையில்‌ இருந்து அமைச்சர்‌ சுதாமர்‌ வந்து 
வணங்கி “பால்ஹிகநாட்டுக்கு வருக இளவரசே. தாங்கள்‌ 
வரும்‌ செய்தி இங்கே உவகையை அளித்திருக்கிறது. 
மத்ரநாட்டிலிருந்து சல்லியரும்‌ செளவீரத்தில்‌ இருந்து 
சுமித்ரரும்‌ கிளம்பி விட்டனர்‌. இருநாட்களுக்குள்‌ 
அவர்களும்‌ இங்கு வருவார்கள்‌” என்றார்‌. 


ட்டு தம்‌ புரவியில்‌ இருந்து இறங்கி கால்களை விரித்து 

டு கூட்டி இயல்பாக்கிக்‌ கொண்டான்‌. “அரசர்‌ தங்கள்‌ 
வருகையை எதிர்நோக்கி இருக்கிறார்‌. அவை 
கூடியிருக்கிறது” என்றார்‌ சுதாமர்‌. பூரிசிரவஸ்‌ “புரவியில்‌ 
பால்ஹிக பிதாமகர்‌ துயின்றுகொண்டிருக்கிறார்‌. 
அவர்மேல்‌ வெயில்படக்கூடாது. அவரது விழிகள்‌ 
வெயிலை ஏற்பதில்லை” என்றான்‌. 


“புரவியை அப்படியே அரண்மனைக்கொட்டிலுக்குள்‌ 
கொண்டுசென்றுவிடலாம்‌. அங்கிருந்து நேரடியாகவே 
அவரை அவருக்குரிய அறைக்கு கொண்டுசெல்லலாம்‌” 
என்றார்‌ சுதாமர்‌. “தாங்கள்‌ சென்ற நோக்கத்தையோ 
பால்ஹிக பிதாமகர்‌ வரும்‌ செய்தியையோ இங்கே 
குடிகளுக்கு அறிவிக்கவில்லை. அது மந்தணமாகவே 
இருக்கட்டும்‌ என விட்டுவிட்டோம்‌. ஏனென்றால்‌ அவர்‌ 
எந்நிலையில்‌ இருக்கிறார்‌ என்று தெரியவில்லை 
அல்லவா?” 


“ஆம்‌, அது நன்று. அவர்‌ எப்படி நடந்துகொள்வார்‌ என்று 
எனக்கும்‌ அச்சமிருக்கிறது” என்றான்‌ பூரிசிரவஸ்‌. 
பால்ஹிகர்‌ அமர்ந்திருந்த புரவியை மட்டும்‌ 
கடிவாளத்தைப்பற்றி உள்கொட்டிலுக்குள்‌ 
கொண்டுசென்றனர்‌. பனிக்காலத்தில்‌ அரசகுடியினர்‌ 
வந்து இறங்குவதற்கான அந்தக்‌ கொட்டில்‌ 
மூடப்பட்டிருந்தது. அதைத்திறந்து உள்ளே சென்றார்கள்‌. 


”இத்தனை ஓசையிலும்‌ எப்படி துயில்கிறார்‌ என்றே 
தெரியவில்லை” என்றார்‌ சுதாமர்‌. “மிகவும்‌ முதியவர்‌. 
அவருக்கு நூற்றைம்பதாண்டுகளுக்கும்‌ மேல்‌ 
வயதாகிறது என்கிறார்கள்‌” என்றான்‌ பூரிசிரவஸ்‌. “ஆம்‌ 
இருக்கும்‌, அவர்‌ இந்நிலத்தைவிட்டுச்சென்றே 
நூறாண்டுகள்‌ கடந்துவிட்டன” என்றார்‌ சுதாமர்‌. “இங்கே 
மலைப்பகுதிகளில்‌ இவரளவுக்கே வயதுடையவர்கள்‌ 
சிலர்‌ உண்டு. அவர்கள்‌ இவரை கண்டிருக்கவும்‌ கூடும்‌.” 


கொட்டகைக்கு உள்ளே அரையிருள்‌ இருந்தது. 
பூரிசிரவஸ்‌ சென்று மூங்கில்‌ கூட்டை திறந்தான்‌. 


மரவுரிக்குள்‌ பால்ஹிகர்‌ விழிகளை மூடிக்கிடந்தார்‌. 
பிதாமகரே, நாம்‌ நம்‌ இல்லத்தை அடைந்துவிட்டோம்‌” 
என்றான்‌ பூரிசிரவஸ்‌. அவர்‌ கண்களை மூடியபடி 
செம்மொழியில்‌ “யானைகளை புராணகங்கைக்கு 
அப்பால்‌ கொண்டுசெல்லச்சொல்‌” என்றார்‌. பூரிசிரவஸ்‌ 
திகைத்து நோக்கி “பிதாமகரே” என்றான்‌. ”கங்கை 
பெருகிச்செல்கிறது. வெள்ளத்துக்கான முரசுகளும்‌ 
கொம்புகளும்‌...” என்றார்‌ பால்ஹிகர்‌. 


“இதுவரை இங்கே பால்ஹிக நாட்டில்தான்‌ இருந்தார்‌. 
இப்போது அஸ்தினபுரிக்கு சென்றுவிட்டார்‌. 
விந்தைதான்‌” என்றான்‌ பூரிசிரவஸ்‌. சுதாமர்‌ “ஆன்மா 
போடும்‌ நாடகங்களை தெய்வங்களும்‌ 
அறியமுடியாதென்பார்கள்‌” என்றார்‌. “பிதாமகரே” 
என்றான்‌ பூரிசிரவஸ்‌ சற்று விசையுடன்‌ அவர்‌ கையைப்‌ 
பிடித்து உலுக்கியபடி. பால்ஹிகர்‌ திடுக்கிட்டு உடனே 
எழுந்தமர்ந்து “முரசுகள்‌!” என்றார்‌. “பிதாமகரே, 
அரண்மனைக்கு வந்துவிட்டோம்‌” என்றான்‌ பூரிசிரவஸ்‌. 
அவர்‌ அவர்களை பழுத்த விழிகளால்‌ நோக்கி தன்‌ 
முகவாயை கையால்‌ வருடினார்‌. ஒருகணம்‌ அச்சம்‌ 
பூரிசிரவஸ்‌ நெஞ்சில்‌ கடந்துசென்றது. 


பால்ஹிகர்‌ எழுந்து கூட்டிலிருந்து கீழே குதித்தார்‌. அவன்‌ 
அவரை பிடிப்பதா என எண்ணியதும்‌ அவர்‌ நிமிர்ந்து 
“என்‌ கவசங்களையும்‌ கதையையும்‌ 
படைக்கலச்சாலைக்கு கொண்டுசெல்ல ஆணையிடு... 
வெள்ளச்செய்தி எனக்கு நாழிகைக்கு ஒருமுறை 
அளிக்கப்படவேண்டும்‌ என்று கங்கரிடம்‌ சொல்‌” 
என்றபின்‌ திரும்பி படிகளில்‌ ஏறி அரண்மனைக்குள்‌ 
சென்றார்‌. “என்ன வெள்ளம்‌?” என்றார்‌ சுதாமர்‌. 
“அஸ்தினபுரியில்‌ நூற்றுமுப்பதாண்டுகளுக்கு 
முன்வந்தவெள்ளம்‌. இன்னமும்‌ வடியவில்லை” என்றான்‌ 
பூரிசிரவஸ்‌. சுதாமர்‌ புன்னகைத்தார்‌. 


பூரிசிரவஸ்‌ அவர்‌ பின்னால்‌ ஓடினான்‌. “பிதாமகரே, 
தங்கள்‌ மஞ்சத்தறை இப்பகுதியில்‌ உள்ளது” என்றான்‌. 
“ஆம்‌, அதற்கு முன்‌ நான்‌ நீராடவேண்டும்‌. உடலெங்கும்‌ 
சேறு...” என்றார்‌ பால்ஹிகர்‌. பூரிசிரவஸ்‌ ஒருகணம்‌ 
சிந்தித்தபின்‌ “நீராட்டறை இப்பகுதியில்‌” என்றான்‌. 
பால்ஹிகர்‌ அஸ்தினபுரியிலேயே இருந்தார்‌. நிமிர்ந்து 
நடந்தபோது அவரது தலை மேல்‌ உத்தரத்தில்‌ 
இடித்துவிடும்‌ என்று தோன்றியது. சுதாமர்‌ தன்னைத்‌ 
தொடர்ந்து வந்த சேவகனிடம்‌ nd 
ஒருக்கும்படி ஆணையிட அவன்‌ முன்னால்‌ ஓடினான்‌. 


பால்ஹிகர்‌ சென்று நீராட்டறையின்‌ உள்ளே நின்றார்‌. 
"நீராட்டு பீடம்‌ எங்கே?” என்றார்‌. அவர்‌ என்ன கேட்கிறார்‌ 
என்று பூரிசிரவஸ்‌ புரிந்துகொண்டான்‌. “பிதாமகரே, 
தங்கள்‌ ஆணைப்படிதான்‌ மாற்றியமைக்கப்பட்டது. இது 
மலைமக்களின்‌ நீராட்டுமுறை. தாங்கள்‌ இந்த 
மரத்தொட்டிக்குள்‌ அமர்ந்துதான்‌ நீராடவேண்டும்‌...” 
அவர்‌ ஐயத்துடன்‌ பெரிய கரியநிறத்‌ தொட்டியை நோக்கி 
“இது படகு அல்லவா?” என்றார்‌. “படகும்தான்‌” என்றான்‌. 


உண்மையில்‌ சுதுத்ரியின்‌ கரைகளில்‌ இருந்து 
வாங்கிக்கொண்டுவரப்பட்ட படகுதான்‌ அது. 
அரண்மனையில்‌ எல்லா குளியல்தொட்டிகளும்‌ 
படகுகள்‌. பால்ஹிகநாட்டில்‌ படகுகளையே எவரும்‌ 
கண்டதில்லை. அதை மிகப்பெரிய உணவுக்கலம்‌ 
என்றுதான்‌ புரிந்துகொண்டார்கள்‌. அரண்மனையில்‌ 
அரக்கர்கள்‌ உண்ணும்‌ மரவைக்கலங்கள்‌ உள்ளன, 
அவற்றில்‌ இரவில்‌ அரக்கர்களுக்கு உணவளிக்கிறார்கள்‌ 
என குழந்தைகளுக்கு கதை சொல்லப்பட்டது. 


அவர்‌ உதட்டை சுழித்தபடி தலையை ஆட்டினார்‌. 
பூரிசிரவஸ்ஸின்‌ நெஞ்சு அடித்துக்கொண்டது. “நான்‌ 

ணையிட்டிருந்தால்‌...” என்றபின்‌ ”சரி” என்று 
நீராட்டறைச்‌ சேவகனிடம்‌ கையை நீட்டினார்‌. அவன்‌ 
அவரது ஆடைகளை கழற்றத்தொடங்கினான்‌. 

ரிசிரவஸ்‌ திரும்பி “சுதாமரே, அவரை அஸ்தினபுரியில்‌ 
இருப்பவரா ன நடத்துங்கள்‌. நீராடி ஆடைமாற்றி 
அறைசெல்லட்டும்‌. அவருக்கு உணவளியுங்கள்‌. நான்‌ 
தந்தையைப்‌ பார்த்துவிட்டு வருகிறேன்‌” என்றான்‌. 
பின்னர்‌ திரும்பி “அவருடைய உணவெரிப்பு வல்லமை 
மிக கூடுதல்‌. ஏராளமான உணவு அவருக்குத்தேவை... 
நம்மைவிட பத்துமடங்கு” என்றான்‌. 


சுதாமர்‌ தலையசைத்தார்‌. விழிகளில்‌ நம்பிக்கையின்மை 
தெரிந்தது. பூரிசிரவஸ்‌ “அவரை அஸ்தினபுரியில்‌ 
இருப்பவர்‌ போலவே நடத்துங்கள்‌. அவரது 
ஆணைகளுக்கு அரசரின்‌ ஆணைகளுக்குரிய 
எதிர்வினைகள்‌ அளிக்கப்படவேண்டும்‌” என்றபின்‌ 
“நான்‌ நீராடி உடைமாற்றிவிட்டு அரசவைக்குச்‌ 
செல்கிறேன்‌” என்றான்‌. 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

ரிசிரவஸ்‌ தன்‌ துணைமாளிகைக்குச்‌ சென்று 

சவகர்களிடம்‌ தன்னை ஒப்புக்கொடுத்துக்கொண்டு 
பீடத்தில்‌ அமர்ந்தான்‌. நிலையழிந்தவனாக உடலை 
அசைத்துக்கொண்டிருந்தமையால்‌ அவனுடைய 
சேவகனால்‌ ஆடைகளை கழற்ற முடியவில்லை. 
“இளையவரே, தங்கள்‌ வெற்றி அரண்மனை முழுக்க 
முன்னரே பரவிவிட்டிருக்கிறது. தங்களைப்பற்றித்தான்‌ 
அனைத்து நாவுகளும்‌ பேசிக்கொண்டிருக்கின்றன” 
என்று புகழ்மொழி சொன்னான்‌ சேவகன்‌. பூரிசிரவஸ்‌ 
அவனை பொருளில்லாத விழிகளால்‌ நோக்க அவன்‌ 
உடலசைவு நின்றுவிட்டது. 


ஆடைகளை கழற்றியபடி “தாங்கள்‌ பிதாமகருடன்‌ 
வந்துவிட்டீர்கள்‌. இனிமேல்‌ பால்ஹிக குலங்கள்‌ 
ஒன்றாவதற்கு தடையேதுமில்லை” என்றான்‌. அவன்‌ 
தலையசைத்தான்‌. “அனைத்தும்‌ நினைத்தபடியே 
நிகழ்கிறது இளவரசே” என்றான்‌ சேவகன்‌. 


நீராட்டறைக்குச்‌ செல்வதற்கு முன்‌ சேவகனை அனுப்பி 
பிதாமகர்‌ என்ன செய்கிறார்‌ என்று பார்த்துவரும்படி 
சொன்னான்‌. அவர்‌ நீராடி 
உடைமாற்றிக்கொண்டிருப்பதாக சொன்னான்‌ சேவகன்‌. 
பூரிசிரவஸ்‌ நீராட்டறைக்குச்‌ சென்று வெந்நீராடினான்‌. 
படகுக்குள்‌ அமர்ந்ததும்‌ புல்தைலம்‌ கலந்த வெத்நீர்பட்டு 
உடலெங்கும்‌ தீவிழுந்ததுபோல வெடிப்புகளும்‌ 
விரிசல்களும்‌ எரிந்தன. பற்களை கடித்துக்கொண்டு 
நீரை அள்ளி அள்ளி விட்டான்‌. கழுத்தின்‌ பின்பக்கம்‌ 
முற்றிலும்‌ தோலில்லாமல்‌ புண்ணாகவே இருந்தது. 


நீராட்டறைச்சேவகன்‌ அவன்‌ உடலைக்கண்டு 
அஞ்சியவன்‌ போல அருகே நெருங்காமல்‌ நின்றான்‌. 
பூரிசிரவஸ்‌ நீராடி முடித்து எழுந்து ஆடியில்‌ தன்‌ 
உடலைநோக்கியதுமே கணத்தில்‌ விழிகளை திருப்பிக்‌ 
கொண்டான்‌. அவன்‌ உடல்‌ கூரிய பாறைச்சரிவில்‌ 
நெடுந்தூரம்‌ உருண்டது போலிருந்தது. நீராட்டறைச்‌ 
சேவகன்‌ “நீங்கள்‌ மருத்துவரை பார்க்கலாம்‌ இளவரசே” 
என்றான்‌. அவன்‌ தலையை மட்டும்‌ அசைத்தான்‌. 
“சுண்ணத்தை பூசிக்கொள்ளலாம்‌. தோல்புண்கள்‌ 
சீழ்கட்டாமலிருக்கும்‌” என்றான்‌ சேவகன்‌. 


சேவகர்கள்‌ நறுஞ்சுண்ணம்‌ போட்டுவிடுகையில்‌ 
பூரிசிரவஸ்‌ தந்தையை சந்திப்பதை ஏன்‌ தன்‌ அகம்‌ 
ஆவலுடன்‌ எதிர்கொள்ளவில்லை என 
எண்ணிக்கொண்டான்‌. அவன்‌ வெற்றியுடன்‌ 
மீண்டிருக்கிறான்‌. ட சோர்வுதான்‌ எஞ்சியிருந்தது. 
அவன்‌ அப்போது விரும்பியதெல்லாம்‌ படுக்கையில்‌ 
படுத்துக்கொண்டு கண்களைமூடிக்கொள்வதை 
மட்டும்தான்‌. ஆனால்‌ அவன்‌ 
அணிசெய்துகொண்டிருக்கும்போதே சேவகன்‌ அவையில்‌ 
இருந்து வந்து அரசர்‌ காத்திருப்பதாக மீண்டும்‌ 
சொன்னான்‌. அவைக்குரிய ஆடைகளை அணிந்து 
பொற்பிடியிட்ட குத்துவாளை அணிந்து அவனுடன்‌ 
சென்றான்‌. 


கதவுக்கு வெளியே நின்று தன்‌ தலைப்பாகையையும்‌ 
சால்வையையும்‌ சீரமைத்துக்கொண்டான்‌. அது அகத்தை 
சீரமைத்துக்கொள்ளவும்‌ உதவியது. ஆனால்‌ நெஞ்சில்‌ 
உரிய சொற்களேதும்‌ எழவில்லை. அவனுடைய வருகை 
உள்ளே அறிவிக்கப்படுவதை கேட்டான்‌. அவையில்‌ 
எழுந்த மெல்லிய பேச்சொலி அவையின்‌ உள்ளம்‌ என்றே 
ஒலித்தது. கதவைத்திறந்து சேவகன்‌ தலைவணங்கியதும்‌ 
உள்ளே நுழைந்தான்‌. மங்கலஇசையும்‌ 
வாழ்த்தொலிகளும்‌ முழங்கின. அவைக்குள்‌ சென்று 
ஓசை நடுவே நின்றபோது ஒரு நீண்ட கனவிலிருந்து 
மீண்டவனைப்போல்‌ உணர்ந்தான்‌. பெருமூச்சுடன்‌ 
தலைவணங்கினான்‌. 


சோமதத்தர்‌ அரியணையில்‌ அமர்ந்திருக்க அவையில்‌ 
ஃபூரியும்‌ சலனும்‌ பீடங்களில்‌ அமர்ந்திருந்தனர்‌. 
சு: பிண்டகர்‌ ஏடு ஒன்றை 
வாசித்துக்கொண்டிருந்தார்‌. ஓலையுடன்‌ நிமிர்ந்து 
அவனை நோக்கி சரிந்த சால்வையை இடக்கையால்‌ 
ஏந்தினார்‌. அவையில்‌ ஏழு குடித்தலைவர்களும்‌ பன்னிரு 
அமைச்சர்களும்‌ மூன்று வணிகர்களும்‌ 
அமர்ந்திருந்தனர்‌. அப்பால்‌ இசைச்சூதர்களும்‌ 
சேவகர்களும்‌ நின்றிருந்தனர்‌. தலைமை அமைச்சர்‌ 
கர்த்தமர்‌ பெரிய ஏடுப்பெட்டி ஒன்றுக்குள்‌ எதையோ 
தேடிக்கொண்டிருந்தார்‌. 


பூரிசிரவஸ்‌ அரசருக்கும்‌ அவைக்கும்‌ முகமன்‌ சொல்லி 
வாழ்த்துரைத்தான்‌. அவர்கள்‌ ஒவ்வொருவரும்‌ 
முறைப்படி மறுவாழ்த்துரைத்தனர்‌. தமையர்களை 
வணங்கியபின்‌ தந்தை முன்‌ முழந்தாளிட்டு 
தாள்வணக்கம்‌ செய்தான்‌. எழுந்து விலகி தன்‌ பீடத்தில்‌ 
அமர்ந்துகொண்டன்‌. அடைப்பக்காரன்‌ அவனருகே 


வந்து தாலத்தை நீட்ட வேண்டாமென்று தலையசைவால்‌ 
விலக்கினான்‌. அரசரே கேட்கட்டும்‌ என்று 
எண்ணிக்கொண்டான்‌. 


“எப்படி இருக்கிறார்‌?” என்றார்‌ சோமதத்தர்‌. எப்போதுமே 
அவர்‌ ஒரு மலைக்குடிமகனுக்குரிய நேரடித்தன்மை 
கொண்டவர்‌. அரசு சூழ்தலென ஏதும்‌ அறியாதவர்‌. 
“உடல்நலமாகவே இருக்கிறது. நடமாடுகிறார்‌. பேசுகிறார்‌. 
அத்துடன்‌ நிறைவாக உண்கிறார்‌” என்றான்‌ பூரிசிரவஸ்‌. 
சோமதத்தருக்கு ஏதோ ஐயமிருப்பதுபோல அவர்‌ 
விழிகளில்‌ தோன்றியது. அனைவரிலும்‌ மெல்லிய 
ஐயமும்‌ ஊக்கக்குறைவும்‌ இருப்பதை பூரிசிரவஸ்‌ 
அப்போதுதான்‌ உணர்ந்தான்‌. தணிந்த குரலில்‌ “ஆனால்‌ 
அவர்‌ இங்கில்லை... அஸ்தினபுரியில்‌ இருக்கிறது அவர்‌ 
உள்ளம்‌” என்றான்‌. 


சோமதத்தரின்‌ புருவங்கள்‌ இணைந்து சுருங்கின. 
பூரிசிரவஸ்‌ “இப்போது அஸ்தினபுரியில்‌ இருப்பவராகவே 
எண்ணிக்கொண்டிருக்கிறார்‌” என விளக்கினான்‌. 
சோமதத்தர்‌ முகத்தில்‌ மேலும்‌ குழப்பம்‌ தெரிந்தது. அவர்‌ 
திரும்பிநோக்கியதும்‌ ஃபூரி “நமது மொழி பேசுகிறாரா? 
நாம்‌ பேசினால்‌ அவரால்‌ விளங்கிக்கொள்ள முடிகிறதா?” 
என்றான்‌. “அவர்‌ நான்‌ நோக்கும்போது இங்கே நம்‌ 
நிலத்தில்‌ வாழ்ந்துகொண்டிருந்தார்‌. நமது மொழி மட்டும்‌ 
பேசிக்கொண்டிருந்தார்‌” என்றான்‌ பூரிசிரவஸ்‌. 
இங்குவந்து இங்குள்ள முரசொலிகளையும்‌ 
கொம்பொலிகளையும்‌ கேட்டதும்‌ அவரது அகம்‌ 
அஸ்தினபுரிக்கு சென்றுவிட்டது.” 


சோமதத்தர்‌ “கேட்கும்‌ வினாக்களுக்கு 
விடைசொல்லவில்லை என்றால்‌ அவரை எப்படி நம்மவர்‌ 
ஏற்பார்கள்‌?” என்றார்‌. ”அதில்‌ சிக்கவில்லை என 
நினைக்கிறேன்‌ தந்தையே. அவரைப்‌ பார்த்தாலேபோதும்‌, 
அவர்‌ பால்ஹிகர்‌ என்பதில்‌ எவருக்கும்‌ ஐயம்‌ எழாது.” 
சோமதத்தர்‌ தத்தளிப்புடன்‌ “ஆனால்‌ இங்கே 
மலைக்குடிகளில்‌ பால்ஹிகப்பேருடல்‌ கொண்ட 
நூறுவயதைக்‌ கடந்த முதியவர்கள்‌ பலர்‌ உள்ளனர்‌. 
அவர்களில்‌ ஒருவரை நாம்‌ கொண்டுவந்து 
நடிக்கவைக்கிறோம்‌ என மலைக்குடிகள்‌ 
ஐயம்கொள்ளலாமே” என்றார்‌. ”ஏனென்றால்‌ 
மலைக்குடிகள்‌ நம்மை இக்கணம்‌ வரை நம்பி 
ஏற்கவில்லை.” 


“அவ்வாறு ஐயம்‌ கொள்பவர்களைப்பற்றி நான்‌ ஒன்றும்‌ 
சொல்வதற்கில்லை. ஆனால்‌ அவரை நோக்கினால்‌ 


நம்பும்‌ நெஞ்சுள்ளவர்கள்‌ நம்பக்கூடும்‌ என்றே 
எண்ணுகிறேன்‌” என்றான்‌. “இதில்‌ நாம்‌ ஒன்றும்‌ 
சொல்வதற்கில்லை அரசே. சல்லியர்‌ வரட்டும்‌. அவர்‌ 
முடிவெடுக்கட்டும்‌” என்றான்‌ ஃபூரி. அமைச்சர்களும்‌ 
”ஆம்‌, அதுவே சிறந்த வழி” என்றனர்‌. அதுவும்‌ 
மலைக்குடிகளுக்குரிய உள்ளப்போக்கு என்று பூரிசிரவஸ்‌ 
எண்ணிக்கொண்டான்‌. முடிந்தவரை அனைத்தையும்‌ 
ஒத்திப்போட முயல்வார்கள்‌. மலைகளில்‌ 
நூற்றாண்டுகளாக அசையாமல்‌ கிடக்கும்‌ 
பாறைகளைப்போன்றவர்கள்‌ அவர்கள்‌. 


“இப்போது அவர்‌ ஓய்வெடுக்கட்டும்‌. மாலை அவரை 
அவைக்குக்‌ கொண்டுவந்து முறைமை செய்வோம்‌” 
என்றான்‌ சலன்‌. அமைச்சர்‌ ஒருவர்‌ “பிதாமகர்‌ இங்கே 
அவையிலமர்வது முறையாக இருக்காது...” என மெல்ல 
சொல்ல சோமதத்தர்‌ உணர்வெழுச்சி கொண்ட குரலில்‌ 
அவர்‌ அமரவேண்டிய இடம்‌ இந்த அரியணைதான்‌ 
அமைச்சரே. நான்‌ அவர்‌ காலடியில்‌ பீடத்தில்‌ 
அமர்கிறேன்‌” என்றார்‌. மூத்தகுடித்தலைவர்‌ “ஆம்‌, 
அதுவே முறையாகும்‌. இங்குள்ள அனைத்து 
மணிமுடிகளும்‌ பிதாமகருக்குரியவைதான்‌” என்றார்‌. 
சலன்‌ “அவரை நாம்‌ அரியணையமர்த்துவதே அவர்‌ 
எவரென்று காட்ட போதுமானதாக இருக்கும்‌” என்றான்‌. 


தலைமைஅமைச்சர்‌ கர்த்தமர்‌ “அவர்‌ இன்று அவைக்கு 
வரட்டும்‌. நாளை மறுநாள்‌ சல்லியரும்‌ சுமித்ரரும்‌ 
வந்ததும்‌ முறையாக பிதாமகரின்‌ நகர்நுழைவுச்‌ 
செய்தியை மக்களுக்கு அறிவிப்போம்‌. 
குலதெய்வங்களுக்கு முன்னால்‌ ஒரு விழவெடுப்போம்‌. 
குடிகளனைத்தும்‌ கூட அவர்களின்‌ முன்னிலையில்‌ 
பால்ஹிக அரியணையில்‌ பால்ஹிக பிதாமகர்‌ 
அமரட்டும்‌. மூன்று மன்னர்களும்‌ அவரது பாதங்களில்‌ 
தங்கள்‌ மணிமுடிகளையும்‌ செங்கோலையும்‌ வைத்து 
வாழ்த்து பெறட்டும்‌. அதன்பின்‌ நாம்‌ எவருக்கும்‌ 
எதையும்‌ சொல்லி தெரியவைக்கவேண்டியிருக்காது” 
என்றார்‌. 


“ஆம்‌, அது சிறந்த முடிவு” என்றார்‌ குடித்தலைவர்‌. “எந்த 
அறிவிப்பை விடவும்‌ ஒரு சடங்கு தெளிவாக 
அனைத்தையும்‌ சொல்லிவிடக்கூடியது...” சலன்‌ “பிறர்‌ 
வந்தபின்‌ கலந்துபேசி அம்முடிவை எடுக்கலாமே?” 
என்றான்‌. “ஆம்‌, அவர்கள்‌ வரட்டும்‌” என்றார்‌ சோமதத்தர்‌. 
பூரிசிரவஸ்‌ தலைவணங்கி “நானும்‌ சற்று 
ஓய்வெடுக்கிறேன்‌ அரசே” என்றான்‌. “நீ போரிலிருந்து 
மீண்டவன்‌ போலிருக்கிறாய்‌. உன்‌ உடலை 


மருத்துவர்களிடம்‌ காட்டு” என்றான்‌ சலன்‌. பூரிசிரவஸ்‌ 
”ஆம்‌, காட்டவேண்டும்‌” என்றான்‌. 


அவன்‌ மீண்டும்‌ தன்‌ அறைக்குச்‌ சென்றபோது 
எண்ணங்களேதுமில்லாமல்‌ தலை இரும்புபோல 
எடைகொண்டு கழுத்தை சாய்த்தது. சேவகன்‌ பிதாமகர்‌ 
துயின்றுகொண்டிருப்பதாக சொன்னான்‌. 
“உணவருந்தினாரா?” என்றான்‌. “ஏராளமான உணவை 
உண்டார்‌ என்கிறார்கள்‌. அவரைப்போல உணவுண்ணும்‌ 
எவரையும்‌ இங்கே உள்ளவர்கள்‌ பார்த்ததில்லை.” 
பூரிசிரவஸ்‌ புன்னகைத்தபின்‌ உடைமாற்றாமல்‌ 
படுக்கையில்‌ படுத்து கண்களை மூடிக்கொண்டான்‌. 
சுழன்று சுழன்று மேலேறும்‌ உணர்வு உடலில்‌ இருப்பதை 
அறிந்தான்‌. சித்தம்‌ இன்னும்‌ தன்‌ மலைப்பயணத்தை 
முடிக்கவில்லை. 


களைப்பு இருந்தபோதிலும்‌ துயில்‌ வரவில்லை என்பதை 
வியப்புடன்‌ உணர்ந்தான்‌. கண்களை மூடிக்கொண்டால்‌ 
மலைகள்‌ மிக அண்மையிலென எழுந்தெழுந்து வந்தன. 
தலைக்குமேல்‌ செங்குத்தாக ஓங்கி நின்றன. மலைகளுக்கு 
இடையே இருந்த பள்ளத்தாக்கு மிக இடுக்கமானதாக 
அவன்‌ இருகைகளால்‌ இரு மலைகளை 
தொட்டுவிடும்படி தெரிந்தது. எங்கெங்கோ ஓசைகள்‌. 
பேச்சொலிகள்‌. சகட ஒலிகள்‌. காற்று கடந்துசெல்லும்‌ 
முனகல்கள்‌. மூச்சுத்திணற கண்களை விழித்தான்‌. 
அறையின்‌ கூரைச்சட்டங்களும்‌ சுவர்களும்‌ நெளிந்தன. 
மீண்டும்‌ கண்களை மூடியபோது மிக அண்மையில்‌ 
பெரிய மலை தெரிந்தது. அதில்‌ கரியபாறைகள்‌ 
உருளப்போகும்‌ கணத்தில்‌ அமர்ந்திருந்தன. 


அவன்‌ கண்களைத்‌ திறந்து பெருமூச்சு விட்டான்‌. 
பால்ஹிக நாட்டுக்கு வந்த அயலவன்‌ அப்படித்தான்‌ 
உணர்வான்‌ என்று எண்ணிக்கொண்டான்‌. அங்கு அவன்‌ 
அயலவனாகிவிட்டானா என்ன? பலமுறை புரண்டு 
படுத்தபின்‌ எழுந்து குளிர்நீர்‌ அருந்திவிட்டு மீண்டும்‌ 
படுத்தான்‌. கண்களை மூடிக்கொண்டு சிபிநாட்டின்‌ 
விரிந்த நிலத்தை நினைவில்‌ எடுத்தான்‌. நான்குபக்கமும்‌ 
ஓசையே இன்றி அகன்று அகன்று சென்றது 
செம்மண்புழுதி வெந்து விரிந்த நிலம்‌. 


மென்கதுப்புத்‌ தசைபோல அலைபடிந்த மணல்‌. 
அவற்றில்‌ சிற்றுயிர்கள்‌ எழுதிய வரிகள்‌. 
குத்துச்செடிகளின்‌ சிறிய குவைகள்‌. முட்கிளைகள்‌ 
காற்றில்‌ சுழன்று சுழன்று போட்ட அரைவட்டங்கள்‌. 
சூழ்ந்திருந்த துல்லியமான வட்டவடிவத்‌ தொடுவானம்‌. 


கூரிய வாள்முனைபோன்று ஒளிவிட்டது அது. 
இழுத்துக்கட்டப்பட்ட நீலப்பட்டாலான கூடாரம்போல 
முகில்கறைகளே அற்ற நீலவானம்‌. செவிகளை 
நிறைக்கும்‌ அமைதி. உடலுக்குள்‌ புகுந்து சிந்தனைகளை 
எல்லாம்‌ உறையச்செய்தது அது. நான்குபக்கமும்‌ அவன்‌ 
இழுக்கப்பட்டான்‌. இழுத்து இழுத்து அவனை இறுக்கி 
தரையோடு அசைவில்லாமல்‌ கட்டிப்போட்டது 
திசைவெளி. 


அவன்‌ தேவிகையின்‌ முகத்தை பார்த்தான்‌. அவள்‌ 
மேலுதட்டில்‌ மெல்லிய நீலநிற மயிர்கள்‌ இருந்தன. 
கன்னங்களில்‌ செந்நிற முத்துக்கள்‌ போல சிவந்த 
பருக்கள்‌. நீண்ட கழுத்தின்‌ மலர்க்கோடுகள்‌. 
தோளெலும்பு பெரிதாக வளைந்திருக்க கீழே 
முலைகளின்‌ தொடக்கத்தின்‌ பளபளக்கும்‌ மெல்லிய 
வளைவு. அங்கே மூச்சின்‌ சிறு துடிப்பு. அவளை அப்படி 
நோக்கியது எப்போது? அவளுடைய மையிட்ட நீண்ட 
விழிகள்‌ அவனை நோக்கி ஏதோ சொல்லின. பச்சைக்‌ 
கண்கள்‌. ஏதோ காட்டுப்பழம்‌ போல, மரகதக்கல்‌ போல. 
அவை சொல்வது என்ன? சிபிநாட்டின்‌ செந்நிற 
மண்ணில்‌ அவள்‌ கால்கள்‌ பதிந்து பதிந்து போன தடம்‌ 
தொடுவானில்‌ மறைந்தது. அங்கே அவளுடைய 
மெல்லிய சிரிப்பொலி கேட்டது. 


அவன்‌ விழித்துக்கொண்டபோது நெஞ்சில்‌ விடாய்‌ 
நிறைந்திருந்தது. எழுந்ததுமே நெடுநேரம்‌ 
துயின்றுவிட்டதைத்தான்‌ உணர்ந்தான்‌. சாளரத்துக்கு 
அப்பால்‌ அரையிருள்‌ கவிந்திருக்க ஓசைகள்‌ 
மாறுபட்டிருந்தன. எழுந்து நீர்‌ அருந்திவிட்டு 
திரும்பும்போதுதான்‌ உடலில்‌ ஏதோ மாறுதலை 
உணர்ந்தான்‌. பின்னர்‌ தெரிந்தது உடலில்‌ இருந்த 
கீறல்களெல்லாம்‌ சுண்ணத்துடன்‌ சேர்ந்து உலர்ந்து 
சரடுகளைப்போல தசைகளை கட்டியிருந்தன. 
வாயைத்திறந்தபோதே பல சரடுகள்‌ இழுபட்டு 
வலியெழுந்தது. 


அவன்‌ எழுந்த ஓசைகேட்டு கதவுக்கு அப்பால்‌ 
நின்றிருந்த சேவகன்‌ வந்து வணங்கி நீரையும்‌ 
துணிச்சுருளையும்‌ கொடுத்தான்‌. முகம்‌ கழுவியபடி 
“பிதாமகர்‌ எங்கே?” என்றான்‌. “இன்னும்கூட 
துயின்றுகொண்டுதான்‌ இருக்கிறார்‌. சற்று முன்னர்‌ 
பார்த்தார்கள்‌” என்றான்‌. “அவரை அரசவைக்கு 
கொண்டுசெல்லவேண்டும்‌” என்றபடி பூரிசிரவஸ்‌ 
இடைநாழியில்‌ நடந்தான்‌. “அவரை அணிசெய்ய 
வேண்டும்‌. சேவகர்களிடம்‌ சொல்‌. பட்டாடையும்‌ 


அனைத்து அணிகளும்‌ தேவை.” 


சேவகன்‌ அவனை பால்ஹிகரின்‌ அறையை நோக்கி 
கொண்டுசென்றான்‌. மாளிகைகளை இணைத்த 
இடைநாழிகளில்‌ நின்ற வீரர்கள்‌ வேல்தாழ்த்தி 
வணங்கினர்‌. பூரிசிரவஸ்‌ அறையை அடைந்ததுமே ஏதோ 
ஓர்‌ உள்ளுணர்வை அடைந்தான்‌. அறையின்‌ வாயில்‌ 
திறந்து கிடந்தது. அவன்‌ உள்ளே சென்று நோக்கியபோது 
படுக்கை ஒழிந்திருந்தது. அறைக்குள்ளும்‌ படுக்கைக்கு 
அடியிலும்‌ பதற்றத்துடன்‌ நோக்கியபடி அவன்‌ வெளியே 
ஓடிவந்தான்‌. 


எதிர்ப்பட்ட காவல்‌ வீரனிடம்‌ “பிதாமகர்‌ எங்கே?” 
என்றான்‌. “சற்று முன்னர்‌ வெளியே வந்து புரவிகளை 
ஒருக்கும்படி சொன்னார்‌...” என்றான்‌. 
“புரவிச்சேவகனிடம்‌ ஆணையிட நான்‌ சென்றேன்‌. 
திரும்பி வந்தபோது அவர்‌ இல்லை. வெளியே 
சென்றிருக்கிறார்‌” என்றான்‌. பூரிசிரவஸ்‌ பதற்றத்துடன்‌ 
“வெளியேவா?” என்றபின்‌ “அவர்‌ என்ன மொழியில்‌ 
பேசினார்‌?” என்றான்‌. அவன்‌ திகைத்து “அவர்‌... அவர்‌ 
செம்மொழியில்‌ பேசியதாக நினைவு” என்றான்‌. 


பூரிசிரவஸ்‌ வெளியே ஓடி முற்றத்திற்கு வந்தான்‌. முற்றம்‌ 
முழுக்க மக்கள்‌ கூட்டம்‌ நெரித்துக்கொண்டிருந்தது. 
பால்ஹிகநாட்டில்‌ அரண்மனையை அணுக தடையேதும்‌ 
இருக்கவில்லை. தடையிருந்தாலும்‌ அவர்கள்‌ அதை 
பொருட்டாக கொள்ளப்போவதில்லை என்று 
அறிந்திருந்தார்கள்‌. நகரத்தில்‌ இருந்த பெரிய முற்றம்‌ 
அரண்மனையுடையதுதான்‌. உ. மாலைநேரத்தில்‌ 
நகரமக்கள்‌ அனைவருமே அங்கே கூட உடலோடு 
உடல்முட்டி கூச்சலிட்டு பேசிக்கொண்டிருந்தனர்‌. 
அவர்களின்‌ குதிரைகளும்‌ கழுதைகளும்‌ ஊடே 
கால்தூக்கி நின்றிருக்க கால்களுக்கிடையே குழந்தைகள்‌ 
கூச்சலிட்டபடி ஓடிவிளையாடினர்‌. 


சா வெளியே வந்து அந்தக்கூட்டத்தை 
நாக்கியபடி மலைத்து நின்றான்‌. தொடர்ந்து ஓடிவந்த 
சேவகர்களிடம்‌ “அத்தனை வீரர்களிடமும்‌ கேளுங்கள்‌. 
பிதாமகரை பார்த்தவர்கள்‌ அவரை தவறவிடமுடியாது. 
அவரை பார்த்தவர்கள்‌ உடனே அவர்‌ சென்றதிசை, 
அவருடன்‌ எவரேனும்‌ இருந்தார்களா என்பதை 
அறிவிக்கவேண்டும்‌” என்றான்‌. “முரசறையலாமா?” 
என்றான்‌ தலைமைச்சேவகன்‌. “தேவையில்லை. 
பார்ப்போம்‌” என்றான்‌ பூரிசிரவஸ்‌. 


அவன்‌ தன்‌ புரவியில்‌ ஏறிக்கொண்டு கூட்டத்தை 
ஊடுருவிச்‌ சென்றான்‌. மையத்தெருக்களில்‌ கூட்டம்‌ 
நெரிந்துகொண்டிருந்தது. ஆனால்‌ ஊடுவழிகளெல்லாம்‌ 
இருள்மூடி தனித்துக்கிடந்தன. கடைகளை 
மூடிவிட்டிருந்தனர்‌. காவல்மாடங்களில்‌ ஒவ்வொன்றாக 
பந்தங்கள்‌ எரியத்தொடங்கின. அவன்‌ விழிகளை 
துழாவியபடி நகரின்‌ வெளிப்பகுதிக்கு வந்தான்‌. 
ஏழன்னையர்‌ ஆலயம்‌ வரை வந்துவிட்டு திரும்பினான்‌. 
சேவகர்களிடம்‌ “ஊடுவழிகள்‌ முழுக்க தேடுங்கள்‌. அவர்‌ 
எங்கேனும்‌ விழுந்துகிடக்கவும்‌ கூடும்‌” என்றான்‌. 


அரண்மனைக்கு வந்து அரசரின்‌ அறைக்கு சென்றான்‌. 
உள்ளே சோமதத்தர்‌ ஆடைமாற்றிக்கொண்டிருந்தார்‌. 
சேவகன்‌ உதவியுடன்‌ கச்சையை இறுக்கியபடி 
“பிதாமகரை ஒருக்கிவிட்டாயா?” என்றார்‌. ”அரசே, 
பிதாமகர்‌ எங்கோ வெளியே சென்றுவிட்டார்‌” என்றான்‌ 

ரிசிரவஸ்‌. அவருக்கு எச்செய்தியும்‌ உடனே உள்ளே 

சல்வதில்லை. நின்று திரும்பி நோக்கி “எங்கே?” 
என்றார்‌. “தெரியவில்லை. சற்றுமுன்‌ எழுந்து வெளியே 
சென்றுவிட்டார்‌.” 


“முற்றத்தில்‌ பார்த்தாயா?” என்று அப்போதும்‌ அதன்‌ 
இடரை உணராமல்‌ சோமதத்தர்‌ கேட்டார்‌. “நகர்‌ முழுக்க 
தேடிவிட்டேன்‌. கோடைகாலத்தில்‌ நகர்‌ முழுக்க மக்கள்‌ 
திரண்டிருக்கிறார்கள்‌. எங்கும்‌ அவரை காணவில்லை. 
ஊடுவழிகளிலெல்லாம்‌ தேடும்படி சேவகர்களை 
அனுப்பியிருக்கிறேன்‌.” சோமதத்தர்‌ அப்போதுதான்‌ 
அதன்‌ பொருளை உணர்ந்து “அய்யோ” என்றார்‌. 
“முதியவர்‌. புதிய ஊரில்‌ அவருக்கு ஏதேனும்‌ 
கிவிட்டால்‌ நாம்‌ எத்தனைபேருக்கு மறுமொழி 
சொல்லவேண்டியிருக்கும்‌!” 


“கிடைத்துவிடுவார்‌” என்றான்‌ பூரிசிரவஸ்‌. ”எப்படி..? 
கிடைப்பதென்றால்‌ இதற்குள்‌ கிடைத்திருக்கவேண்டும்‌. 
இது சின்னஞ்சிறிய ஊர்‌. நாற்பது தெருக்கள்‌. எங்கே 
போக முடியும்‌?” பூரிசிரவஸ்‌ நிலையழிந்து “முழுமையாக 
தேடச்சொல்லியிருக்கிறேன்‌” என்றான்‌. “எங்கேனும்‌ 
விழுந்திருக்கக்‌ கூடும்‌... இல்லையேல்‌ இதற்குள்‌ 
கண்டுபிடித்திருப்பார்கள்‌. இரவு ஏறஏற குளிர்‌ கூடிவரும்‌.” 
சோமதத்தர்‌ தன்‌ மஞ்சத்தில்‌ அமர்ந்துவிட்டார்‌. “இப்போது 
இதை நாம்‌ செய்தியாக்க வேண்டியதில்லை அரசே. 
தேடிப்பார்ப்போம்‌” என்றான்‌ பூரிசிரவஸ்‌. சோமதத்தர்‌ 
தலையசைத்தார்‌. 


அவன்‌ வெளியேறும்போது சோமதத்தர்‌ ”அவரை நம்‌ 


எதிரிகள்‌ கொண்டுசென்றிருக்கலாமோ?” என்றார்‌. 
பூரிசிரவஸ்‌ சிரித்து “ஏன்‌?” என்றான்‌. “தெரியவில்லை. 
நம்மைச்சுற்றி ஒற்றர்கள்‌. எனக்கு அன்று மலைச்சாரலில்‌ 
சல்லியரிடம்‌ பேசியபின்னர்‌ உளம்‌ 
அமைதிகொள்ளவில்லை. மைந்தா, நாம்‌ சிறிய அரசு. 
மலைக்குடிகள்‌ நாம்‌. நமக்கு எதற்கு இந்த பெரிய 
அரசியல்‌?” என்றார்‌ சோமதத்தர்‌ . “தந்தையே, நாம்‌ எளிய 
மலைக்குடிவாழ்க்கையை வாழ்வதற்குக்கூட 
வல்லமைகொண்டவர்களாக இருக்கவேண்டியிருக்கிறது. 
முன்பெல்லாம்‌ நெடுந்தொலைவு செல்லும்‌ படைகள்‌ 
எவரிடமும்‌ இல்லை. நம்‌ மூதாதையர்‌ அமைதியாக 
வாழ்ந்தனர்‌. இன்று யவனநாட்டுக்குதிரைகள்‌ பலநூறு 
காதம்‌ செல்கின்றன.” 


“இருந்தாலும்‌...” என்றார்‌ சோமதத்தர்‌. “சதியெல்லாம்‌ 
நமக்கு உகந்தது அல்ல என்றே என்‌ உளம்‌ சொல்கிறது.” 
பூரிசிரவஸ்‌ ப்ட்‌ “ஆம்‌ சதிசெய்யவேண்டியதில்லை 
தந்தையே. செளவீரருக்கு நிகழ்ந்தது நமக்கு நிகழாமல்‌ 
காத்துக்கொள்வோம்‌. அவ்வளவுதான்‌” என்றான்‌. 
சோமதத்தர்‌ பெருமூச்சுடன்‌ தன்‌ தலையை கையால்‌ 
தாங்கிக்கொண்டார்‌. 


க மீண்டும்‌ வெளியே வந்தான்‌. முரசறைய 
நரிட்டால்‌ அதைப்போல இழிவு பிறிதொன்றில்லை. 
பிதாமகரின்‌ உள்ளம்‌ நிலையில்‌ இல்லை என்பதற்கும்‌ 
அதுவே சான்றாகிவிடும்‌. சேவகன்‌ அவனைநோக்கி வந்து 
“எந்தச்‌ செய்தியும்‌ இல்லை இளவரசே” என்றான்‌. 
“தேடுங்கள்‌. அத்தனை இல்லங்களையும்‌ தட்டி 
கேளுங்கள்‌. எவரேனும்‌ கேட்டால ஒற்றனைத்‌ தேடுவதாக 
சொல்லுங்கள்‌” என்றான்‌. அவனால்‌ நிற்கமுடியவில்லை. 
அரண்மனைக்குள்‌ அமரவும்‌ முடியவில்லை. 


மீண்டும்‌ அரண்மனை முற்றத்துக்கு வந்தான்‌. மக்கள்‌ 
அவர்களின்‌ இல்லங்களிலிருந்து பானைகளில்‌ 
மதுவையும்‌ வலைக்கூடைகளில்‌ தீயில்சுட்ட 
அப்பங்களையும்‌ ஊனையும்‌ கொண்டுவந்திருந்தனர்‌. 
குடும்பங்களாக மண்ணில்‌ வட்டமிட்டு அமர்ந்து 
பெருங்கூச்சல்களுடன்‌ உண்டுகொண்டிருந்தனர்‌. 
அப்பங்களின்‌ மணத்தை அடைந்த குதிரைகள்‌ 
அவர்களுக்கு மேலே தலைநீட்டி வாயை மெல்வது போல 
அசைத்து அப்பங்களை கேட்டன. சில 
குடும்பத்தலைவர்கள்‌ அவற்றுக்கு கொடுத்த 
அப்பங்களை அவை தொங்கிய தாடைகளால்‌ வாங்கி 
மென்றன. 


அவன்‌ புரவியில்‌ ஏறப்போகும்போது ஒருவன்‌ புரவியில்‌ 
விரைந்தோடி வந்து அவனருகே இறங்கினான்‌. 
“பிதாமகரை கண்டுவிட்டோம்‌” என்றான்‌. “எங்கே?” 
என்றான்‌ பூரிசிரவஸ்‌ இணர்‌ அனல்‌ “நகருக்கு 
மறுஎல்லையில்‌ ஒரு பழைய வட்டில்‌ இருக்கிறார்‌. 
அங்குள்ளவர்களுடன்‌ பேசிக்கொண்டிருக்கிறார்‌. 
எங்களை அவர்‌ அடையாளம்‌ கண்டுகொள்ளவில்லை. 
நாங்கள்‌ கேட்ட வினாக்களுக்கு உரிய விடைகளையும்‌ 
சொல்லவில்லை.” பூரிசிரவஸ்‌ குதிரையை சுண்டுவதற்கு 
முன்‌ “அவர்‌ எந்த மொழியில்‌ பேசினார்‌?” என்றான்‌. 
“பால்ஹிக மொழியில்தான்‌” என்றான்‌ வீரன்‌. பூரிசிரவஸ்‌ 
தன்‌ நெஞ்சிலிருந்து எடையிறங்கியதாக உணர்ந்தான்‌. 


நகரத்தின்‌ தெருக்களில்‌ மதுவுண்டவர்கள்‌ 
ஆடிக்கொண்டிருந்தனர்‌. ஒருவன்‌ குழறும்குரலில்‌ 
கைநீட்டி “யாரது குதிரையிலே? டேய்‌, இறங்கு” என்றான்‌. 
அவன்‌ தெருக்களில்‌ குளம்போசை எதிரொலிக்க 
விரைந்தான்‌. நகரின்‌ வடக்கு எல்லையில்‌ எழுந்து 
நின்றிருந்த திசாசக்ர மலைக்குச்‌ செல்லும்‌ சிறிய 
பாதையோரமாக இருந்த தனித்த இல்லத்தின்‌ முன்‌ மூன்று 
குதிரைகள்‌ நின்றிருந்தன. அவன்‌ இறங்கியதும்‌ வீரர்கள்‌ 
வணங்கினர்‌. 


“எவரது இல்லம்‌ இது?” என்றான்‌. “இந்நகரின்‌ 
மிகப்பழைமையான இல்லங்களில்‌ ஒன்று இது இளவரசே. 
முன்பு ஒருகாலத்தில்‌ இதுதான்‌ நகரின்‌ மிகப்பெரிய 
இல்லம்‌ என்கிறார்கள்‌. நகரமே தெற்காக சென்றுவிட்டது. 
அன்றைய குடித்தலைவர்‌ ஒருவரின்‌ இல்லம்‌. இப்போது 
அவரது உறவினர்கள்‌ சிலர்‌ இங்கே வாழ்கிறார்கள்‌. 
அவரது கொடித்தோன்றல்கள்‌ வடக்குத்தெருவில்‌ புதிய 
இல்லத்தில்‌ வாழ்கிறார்கள்‌.” 


அந்த வீடு நூறாண்டுகளைக்‌ கடந்தது எனத்தெரிந்தது. 
அத்தனை காலம்‌ ஏன்‌ இடியாமலிருந்ததென்றும்‌ புரிந்தது. 
மிகப்பெரிய பாறாங்கற்களை உருட்டிவைத்து அதன்‌ 
தடித்த சுவர்கள்‌ அமைக்கப்பட்டிருந்தன. மனித 
உடலைவிட தடிமனான வைரம்பாய்ந்த 
தேவதாருத்தடிகளை நெருக்கமாக அடுக்கி கூரை 
கட்டப்பட்டிருந்தது. சாளரங்களேதுமில்லை. நகரின்‌ 
மற்றவீடுகளை விட அடித்தளமும்‌ கூரையும்‌ தாழ்வாக 
இருந்தன. 

சிறிய வாயில்‌ வழியாக பூரிசிரவஸ்‌ உள்ளே குனிந்து 
சென்றான்‌. அறைக்குள்‌ மூன்று மண்விளக்குகள்‌ 
விலங்குக்கொழுப்பு உருகும்‌ மணத்துடன்‌ 


எரிந்துகொண்டிருந்தன. பால்ஹிகர்‌ நடுவே கம்பளிகள்‌ 
மேல்‌ அமர்ந்திருக்க அந்த இல்லத்தின்‌ குழந்தைகளும்‌ 
பெண்களும்‌ சூழ அமர்ந்திருந்தனர்‌. அவர்கள்‌ ஏதோ 
பேசிச்‌ சிரித்துக்கொண்டிருந்தனர்‌. 


அருகே நின்றுகொண்டிருந்த முதிய குடும்பத்தலைவர்‌ 
அவன்‌ அருகே வந்து வணங்கி “என்‌ பெயர்‌ சிபிரன்‌ 
இளவரசே. எனக்கு மூன்று மைந்தர்கள்‌. மலைகளில்‌ 
கன்றுமேய்க்கச்சென்றிருக்கிறார்கள்‌. இங்கே நானும்‌ 
பெண்களும்‌ குழந்தைகளும்தான்‌ இருக்கிறோம்‌” என்றார்‌. 
“அந்தியில்‌ வீட்டுக்கதவைத்‌ தட்டும்‌ ஒலி கேட்டது. 
திறந்தால்‌ இவர்‌ நின்றுகொண்டிருக்கிறார்‌. 
மலைகளுக்குமேல்‌ எங்கள்‌ தொல்குடியில்‌ பார்த்திபர்‌ 
என்று ஒரு முதியவர்‌ வாழ்கிறார்‌. நூறாண்டு கடந்தவர்‌. 
பேருடல்‌ கொண்ட தூய பால்ஹிகர்‌. அவர்தான்‌ 
வந்துவிட்டார்‌ என்று எண்ணி உள்ளே அழைத்தோம்‌.” 


“ஆனால்‌ அவர்‌ இத்தனை தொலைவுக்கு 
வரக்கூடியவரல்ல என்று பிறகு தோன்றியது. அத்துடன்‌ 
அவர்‌ இவரளவுக்கு பெரியவரல்ல. உள்ளே வந்ததுமே 
பார்த்திபன்‌ எங்கே என்றுதான்‌ அதட்டிக்‌ கேட்டார்‌. 
அப்படியே திகைத்துப்போய்விட்டோம்‌. 
பேசத்தொடங்கியதும்‌ எங்கள்‌ நான்கு மூதன்னையரையும்‌ 
நினைவுகூர்ந்தார்‌. மண்மறைந்த அத்தனை 
தொல்மூதாதையரையும்‌ நினைவுகூர்கிறார்‌. என்ன 
வியப்பென்றால்‌ அவர்களையெல்லாம்‌ இவர்‌ 
சிறுவர்களாகவே பார்த்திருக்கிறார்‌ என்கிறார்‌. ஏதோ 
மூதாதையின்‌ ஆன்மா எழுந்து இந்த உடவில்‌ கூடி இங்கு 
வந்துள்ளது என எண்ணினோம்‌.” 


“எப்படி இருந்தாலும்‌ மூதாதை ஒருவர்‌ இல்லம்தேடி 
வந்தது நல்லூழே. ஆகவே இவரை இங்கேயே 
தங்கச்செய்தோம்‌. உணவு கொண்டுவரச்‌ சொன்னார்‌. 
பத்துபேர்‌ உண்ணும்‌ உணவை உண்டார்‌. மூதாதையரின்‌ 
ஆன்மா மானுடரில்‌ எழுந்தால்‌ அவ்வண்ணம்‌ 
எல்லையற்ற பசியும்‌ விடாயும்‌ இருக்கும்‌. உண்டு 
முடித்தபோதுதான்‌ அரண்மனைப்படைவீரன்‌ வந்து 
கதவைத்தட்டினான்‌” என்றார்‌ சிபிரர்‌. பூரிசிரவஸ்‌. 
“சிபிரரே, இவர்தான்‌ உண்மையான மூதாதை. 
நூற்றைம்பது வயதாகிறது இவருக்கு. நம்‌ குலத்தின்‌ 
முதல்‌ பிதாமகர்‌ பால்ஹிகர்‌ இவரே” என்றான்‌. 


சிபிரரின்‌ வாய்‌ திறந்தபடி நின்றது. பூரிசிரவஸ்‌ “ஆம்‌, 
சிபிநாட்டிலிருந்து இன்றுதான்‌ வந்தார்‌. அதற்குள்‌ 
இத்தனை தொலைவுக்கு வந்து அன்றிருந்த ஒரே 


கட்டடத்தை கண்டுபிடிப்பார்‌ என்று நினைக்கவில்லை” 
என்றான்‌. திகைப்புடன்‌ நோக்கிக்கொண்டிருந்தார்‌ சிபிரர்‌. 
பூரிசிரவஸ்‌ உள்ளே சென்று மண்டியிட்டு பால்ஹிகர்‌ 
அருகே அமர்ந்து “பிதாமகரே, நான்‌ இளவரசன்‌ 
பூரிசிரவஸ்‌” என்றான்‌. “யாருடைய மைந்தன்‌ நீ?” என்றார்‌ 
பால்ஹிகர்‌ கண்களைச்‌ சுருக்கியபடி. “அரசர்‌ 
சோமதத்தரின்‌ மைந்தன்‌” என்றபின்‌ “எங்கள்‌ 
மூதன்னையின்‌ பெயர்‌ சிவானி” என்றான்‌. 


அவரது முகத்தில்‌ புன்னகை விரிந்தது. 
“பீதர்களைப்போல்‌ இருப்பாளே?” என்றார்‌. “என்ன 
செய்கிறாள்‌? எங்கே அவள்‌?” பூரிசிரவஸ்‌ “அவர்கள்‌ 
இப்போது இல்லை. மண்மறைந்துவிட்டார்கள்‌” என்றான்‌. 
பால்ஹிகர்‌ முகம்‌ சுருங்கி தலையை அசைத்து “ஆம்‌, 
நான்‌ சென்று மீள்வதற்குள்‌ அனைவருமே 
மறைந்துவிட்டார்கள்‌. இவர்களிடம்‌ 
ஒவ்வொருவரைப்பற்றியும்‌ கேட்டுக்கொண்டிருந்தேன்‌” 
என்றார்‌. “நெடுநாட்களாகிறது.” கைகளை விரித்து 
“மலைகளில்‌ வேட்டைக்குச்‌ சென்றால்‌ எளிதில்‌ 
மீண்டுவரமுடிவதில்லை. இங்குள்ள மலைகள்‌ 
தொலைவுகளை சுருட்டி வைத்திருப்பவை” என்றார்‌. 


பூரிசிரவஸ்‌ அவரையே நோக்கிக்கொண்டிருந்தான்‌. அவர்‌ 
அங்கே இயல்பாக இருப்பதாகத்‌ தோன்றியது. 
“இவர்களின்‌ மூதாதை சோமபர்‌ எனக்கு மிக 
அண்மையானவர்‌. மலைகளில்‌ வேட்டைக்குச்‌ 
சென்றபோது பாறை உடைந்து விழுந்து மறைந்தார்‌.” 
குழந்தைகளை நோக்கி “அவரது கொடிவழிப்‌ பெயரர்கள்‌. 
இந்தச்சிறுவன்‌ பெயரும்‌ சோமபன்தான்‌. மனிதர்களின்‌ 
உடல்கள்தான்‌ அழியமுடியும்‌ என்று கேட்க மகிழ்ச்சியாக 
உள்ளது” என்றார்‌. பூரிசிரவஸ்‌ “பிதாமகரே, தாங்கள்‌ 
இங்கேயே தங்கியிருக்க விரும்புகிறீர்களா?” என்றான்‌. 
பால்ஹிகர்‌ சிரித்து “என்ன வினா இது? இது என்‌ இல்லம்‌. 
நீதான்‌ என்‌ விருந்தினர்‌...” என்றார்‌. 


பூரிசிரவஸ்‌ மெல்ல எழுந்து “நான்‌ நாளை காலை வந்து 
தங்களை பார்க்கிறேன்‌” என்றான்‌. சிபிரர்‌ அவன்‌ 
பின்னால்‌ வந்து “இங்கேயே இருக்கப்போகிறாரா?” 
என்றார்‌ படபடப்புடன்‌. “ஆம்‌, அதற்கான செலவுகளை...” 
என பூரிசிரவஸ்‌ தொடங்க “செலவுகளா? இளவரசே, என்‌ 
மூதாதைக்கு நீங்கள்‌ ஏன்‌ செலவு செய்யவேண்டும்‌? நான்‌ 
என்‌ மைந்தரை உடனே வரச்சொல்லவேண்டும்‌. இப்போது 
இவரைப்பார்க்க எனக்கு தெரிகிறது. என்‌ இரண்டாவது 
மைந்தன்‌ சேயனின்‌ முகம்‌ இவருடைய இளமைமுகம்‌... “ 
என்றார்‌ சிபிரர்‌. 


பூரிசிரவஸ்‌ புன்னகையுடன்‌ “பார்த்துக்கொள்ளுங்கள்‌” 
என்றான்‌. சிபிரர்‌ “அவர்‌ எங்களை பார்த்துக்கொள்வார்‌. 
நாங்கள்‌ அவர்‌ கால்களை கட்டிப்பிடித்துக்‌ 
கொண்டிருக்கும்‌ சிறு மகவுகள்‌” என்றார்‌. வெளியே வந்து 
புரவியில்‌ ஏறும்போது தன்‌ முகத்தில்‌ சிரிப்பு 
நிறைந்திருப்பதை, வாய்‌ விரிந்து கன்னங்கள்‌ 
மலர்ந்திருப்பதை பூரிசிரவஸ்‌ உணர்ந்தான்‌. அவனுடைய 
வீரர்கள்‌ அனைவர்‌ முகங்களும்‌ மலர்ந்திருந்தன. 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

இரவிலேயே செய்திவந்துவிட்டது, மத்ர நாட்டிலிருந்து 
சல்லியரும்‌ அவரது மைந்தர்களான ருக்மாங்கதனும்‌ 
ருக்மரதனும்‌ அவரது இளையவரும்‌ உத்தரமத்ரநாட்டின்‌ 
அரசருமான தியுதிமானும்‌ வந்துகொண்டிருப்பதாக. 
செய்திசொன்ன தூதன்‌ மேலும்‌ ஒரு சொல்லுக்கு தயங்க 
சோமதத்தர்‌ “சொல்‌” என்றார்‌. “இளவரசி விஜயையையும்‌ 
தியுதிமான்‌ அழைத்துவருகிறார்‌. அது மரபல்ல” என்றான்‌ 
தூதன்‌. “ஆம்‌, ஆனால்‌ பிதாமகர்‌ வந்திருப்பதனால்‌ 
அழைத்து வரலாமே?” என்றார்‌ சோமதத்தர்‌. “இருக்கலாம்‌. 
னால்‌...” என்றபின்‌ தூதன்‌ “அரண்மனையில்‌ நிகழ்ந்த 

பேச்சுகளைக்கொண்டு நோக்கினால்‌ நம்‌ இளையோர்‌ 

ரிசிரவஸ்‌ அவர்களுக்கு மணமகனாக 

சல்லவேண்டுமென்ற விழைவு அவர்களிடமிருப்பது 
தெரிகிறது” என்றான்‌. 


சோமதத்தர்‌ குழப்பமாகி மைந்தர்களை பார்த்தார்‌. சலன்‌ 
“ஆம்‌, நம்மில்‌ மணமாகாதிருப்பவன்‌ அவனே. 
அவ்வண்ணம்‌ நிகழுமென்றால்‌ நல்லதல்லவா?” 
என்றான்‌. “இல்லை, நாம்‌ மீண்டும்‌ நமக்குள்ளேயே 
மணம்புரிந்துகொள்ளவேண்டுமா? ஷத்ரியர்களிடம்‌...” 
என்று சோமதத்தர்‌ தொடங்க சலன்‌ “இவ்வெண்ணம்‌ 
தங்களிடமிருப்பது அவர்களுக்கு தெரிந்திருக்கலாம்‌. 
ஆகவேதான்‌ இளவரசியையும்‌ அழைத்துக்கொண்டே 
வருகிறார்கள்‌. இப்போது நாம்‌ பேசிக்கொண்டிருப்பது 
பால்ஹிககுலத்தின்‌ ஒற்றுமையைப்பற்றி. நமக்கு 
ஷத்ரியர்‌ என்ற சொல்லில்‌ இருக்கும்‌ மையலை 
விலக்காமல்‌ நம்மால்‌ அதை அடையவே முடியாது” 
என்றான்‌. 


சோமதத்தர்‌ சினத்துடன்‌ “அதற்காக தலைப்பாகை 
நீளம்கூட இல்லாத மத்ரநாட்டின்‌ பாதியை 
ஆள்பவனுடைய மகளுக்கு நம்‌ இளவரசனை 
அளிக்கமுடியுமா என்ன?” என்றார்‌. “அதைப்பற்றி நாம்‌ 
முடிவெடுக்கவேண்டியதில்லை. அவள்‌ வரட்டும்‌. இங்கு 
நிகழும்‌ விழவில்‌ அவர்கள்‌ பேசிக்கொள்ளட்டும்‌. 
விரும்பினால்‌ மணம்கொள்ளட்டும்‌. அதல்லவா 
நம்முடைய வழக்கம்‌?” என்றான்‌ ஃபூரி. பூரிசிரவஸ்‌ 
ஒன்றும்‌ சொல்லவில்லை. அவன்‌ அவையில்‌ 


இருந்தாலும்‌ இல்லாததாகவே அவர்கள்‌ 
நடந்துகொண்டார்கள்‌. அவர்கள்‌ அப்போது 
உண்மையிலேயே அவனை பொருட்படுத்தவில்லை 
என்று தோன்றியது. அவர்களின்‌ கண்ணுக்குத்தெரியாத 
அளவுக்கு அவன்‌ இளையோன்‌ 
ஆகிவிட்டதுபோலிருந்தது. 


சோமதத்தர்‌ சற்று சோர்வுடன்‌ எழுந்து “நாம்‌ ஒற்றுமையை 
அடையமுடியுமா என்று எனக்கு ஐயமாக இருக்கிறது. 
நம்மில்‌ எவர்‌ பெரியவர்‌ என்பது இருக்கத்தானே 
செய்கிறது? பால்ஹிக நாடு மற்ற அனைத்து 
நாடுகளைக்காட்டிலும்‌ தொன்மையானது. அந்த 
வேறுபாட்டை அவர்கள்‌ ஒருபோதும்‌ 
ஏற்கப்போவதில்லை” என்றார்‌. சலன்‌ “என்ன பேச்சு இது? 
இந்த உளநிலைதான்‌ நம்மை பிரிக்கப்போகிறது. 
நான்முடிவெடுத்துவிட்டேன்‌. இந்த மணவுறவு வழியாக 
மத்ரம்‌ நம்மிடம்‌ மேலும்‌ நெருங்கும்‌ என்றால்‌ 
அவ்வண்ணம்‌ ஆகட்டுமே” என்றான்‌. 


அமைதியாக இருக்கும்‌ தருணமல்ல என்று பூரிசிரவஸ்‌ 
உணர்ந்தான்‌. “தந்தையே, வணங்குகிறேன்‌” என்றான்‌. 
அவர்களனைவரும்‌ திரும்பி நோக்கினர்‌. “உள்நுழைந்து 
பேசுவதற்கு என்னை பொறுத்தருளவேண்டும்‌” என்றபின்‌ 
சிலகணங்கள்‌ சிந்தித்துவிட்டு “சிபிநாட்டு இளவரசி 
தேவிகையை பார்த்தேன்‌” என்றான்‌. அவர்கள்‌ முகத்தில்‌ 
ஒரு திகைப்பும்‌ பின்‌ புன்னகையும்‌ எழுந்தன. சலன்‌ 
சிரித்தபடி “நன்று. சிபிநாடும்‌ நமக்குகந்ததே” என்றான்‌. 
சோமதத்தர்‌ “சிபிநாட்டு இளவரசியையும்‌ மணந்துகொள்‌. 
என்னகுறை? இங்கே நீ மணிமுடிசூடப்போவதில்லை. 
ஆகவே பட்டத்தரசி எவர்‌ என்ற கேள்வி எழாது” என்றார்‌. 


பூரிசிரவஸ்‌ “இல்லை, நான்‌...” என்று சொல்லத்‌ தொடங்க 
“வாக்களித்துவிட்டேன்‌ என்கிறாயா? சரி, நீ அதை 
விஜயையிடம்‌ சொல்‌. அவளுக்கு ஒப்புதலிருந்தால்‌ 
மணந்துகொள்‌. இதில்‌ என்ன இருக்கிறது?” என்றான்‌ 
சலன்‌. சோமதத்தர்‌ “ஆண்மகன்‌ எத்தனை பெண்களை 
வேண்டுமென்றாலும்‌ மணந்துகொள்ளலாம்‌. 
அதைப்பற்றி பொய்யுரைப்பதே அகடியம்‌ எனப்படும்‌” 
என்றார்‌. அவர்களிடம்‌ மேற்கொண்டு என்ன 
பேசுவதென்று தெரியாமல்‌ பூரிசிரவஸ்‌ தலைகுனிந்தான்‌. 
மத்ரநாட்டின்‌ அரசர்களை எங்கே தங்கவைப்பதென்ற 
பேச்சுகள்‌ எழுந்து முடிவு எடுக்கப்பட்டபோது நிசி 
ஆகிவிட்டிருந்தது. 


பூரிசிரவஸ்‌ தன்‌ அறைக்குச்சென்றதுமே சேவகன்‌ 


உணவை கொண்டுவந்தான்‌. அதை தன்னினைவின்றி 
உண்டுவிட்டு படுத்துக்கொண்டான்‌. தன்‌ அகம்‌ 
நிலைகுலைந்திருப்பதை உணர்ந்தபடி 
புரண்டுபடுத்தான்‌. தேவிகையின்‌ முகத்தை 
நினைவிலெடுத்தான்‌. அவனை நோக்கி பொய்ச்சினம்‌ 
கொண்டன அவள்‌ விழிகள்‌. பின்‌ இதழ்கள்‌ விரிந்து 
புன்னகையாயின. கழுத்து சொடுக்கிக்கொண்டது. 
கன்னம்‌ சற்றே ஒதுங்கி அவள்‌ குறும்பாக சிரித்தாள்‌. 


புன்னகையுடன்‌ பெருமூச்சுவிட்டான்‌. அத்தனை 
நுணுக்கமாக அவளை எங்கே நோக்கினோம்‌ என 
எண்ணிக்கொண்டான்‌. அவளுடன்‌ இருந்ததே 
ஒருநாழிகைதான்‌. ஆனால்‌ நெடுநாட்கள்‌ பழகியது 
போலிருந்தாள்‌. மிக அண்மையில்‌ அவளை அவன்‌ 
பலமுறை நோக்கியிருந்தான்‌. அவளுடன்‌ இருந்த காலம்‌ 
இழுபட்டு நீண்டு ஆண்டுகளாகவே ஆகிவிட்டிருந்தது 
என்று தோன்றியது. “இல்லை, அவள்தான்‌” என 
எண்ணியபடி கண்களை மூடினான்‌. மத்ரநாட்டு இளவரசி 
விஜயையைப்பற்றி முன்னரே அறிந்திருந்தான்‌. அழகி 
என்றும்‌ நூல்கற்றவள்‌ என்றும்‌ மலைப்பாடகர்கள்‌ 
சொல்லியிருந்தனர்‌. முற்றிலும்‌ மலைமகள்‌. உத்தரமத்ரம்‌ 
என்பது இமயமலையின்‌ அடிவாரம்‌. கரடிகள்‌ 
மலையிறங்கும்‌ ஊர்கள்‌ கொண்டது. 


ஒரு மலைமகள்‌ ஒரு பாலைமகள்‌ என அவன்‌ 
விழிமூடியபடியே எண்ணிக்கொண்டான்‌. அரசர்களுக்கு 
பல பெண்கள்‌. ஆகவே அவர்களுக்கு காதலிக்கவே 
தெரியாது என்பார்கள்‌. ஆனால்‌ என்னால்‌ இரண்டு 
பெண்களையும்‌ விரும்ப முடியும்‌. எனக்கு மலையும்‌ 
பாலையும்‌ பிடித்திருக்கிறது. மலையும்‌ பாலையும்‌. மூடிய 
சுவர்களின்‌ காப்பு. விரிந்த வெளியின்‌ திகைப்பு. 
இரண்டும்‌. ஆம்‌... அவன்‌ துயிலத்தொடங்கியபோது 
எதையோ எண்ணிக்கொண்டிருந்தான்‌. எதை என 
உள்ளத்தின்‌ ஒரு பகுதி வியந்துகொண்டும்‌ இருந்தது. 


காலையில்‌ எழுந்ததும்‌ முந்தையநாள்‌ இறுதியாக 
எண்ணியது என்ன என்று எண்ணிக்கொண்டான்‌. 
நினைவிலெழவில்லை. மிக இனிய ஒன்று. 
குளிர்காற்றுபோல நறுமணம்‌ போல இளமழை போல 
இனியது. ஆனால்‌ நினைவில்‌ அந்த இனிமை மட்டுமே 
எஞ்சியிருந்தது. என்ன என்ன என்று 
சிந்தையைக்கொண்டு சித்தவெளியை துழாவிச்‌ 
சலித்தபின்‌ எழுந்துகொண்டான்‌. சேவகனிடம்‌ 
நீராட்டறை ஒருக்க ஆணையிட்டான்‌. 


நீராடி அணிபூண்டு புரவியில்‌ ஏறிக்கொண்டான்‌. தன்‌ 
உள்ளத்திலிருந்த எண்ணங்களும்‌ எம்பி புரவியில்‌ 
ஏறிக்கொண்டதைப்போலவே உணர்ந்தபோது சிரிப்பு 
வந்தது. இருபெண்களைப்பற்றியே 
நினைத்துக்கொண்டிருந்தான்‌. 
இரண்டுபெண்களைப்பற்றி. ஒருத்தியை இன்னமும்‌ 
பார்க்கவே இல்லை. சிரித்தபடி புரவியை தெருக்களில்‌ 
செலுத்தினான்‌. காலையிளவெயிலில்‌ 
சிலிர்த்துக்கொண்டு கண்மூடி நின்றிருந்த பசுக்களை 
அதட்டி விலக்கிக்கொண்டு சென்றான்‌. 


சிபிரரின்‌ இல்லத்தின்‌ முன்னால்‌ எவருமில்லை. அவன்‌ 
புரவியை நிறுத்தியபோது ஒரு முதியபெண்‌ 
எட்டிப்பார்த்து “வருக இளவரசே” என்றாள்‌. “பிதாமகர்‌ 
எங்கே?” என்றான்‌. “அவர்கள்‌ புலரிக்குமுன்னரே 
மலையேறிவிட்டார்களே?” என்றாள்‌. பூரிசிரவஸ்‌ 
ஒருகணம்‌ திகைத்து “மலையேறிவிட்டார்களா?” 
என்றான்‌. “ஆம்‌, நேற்றிரவே வேட்டைக்குச்‌ 
செல்லவேண்டுமென்று சொல்லிக்கொண்டிருந்தார்‌. 
காலையில்‌ செல்வோம்‌ என்றார்‌ என்‌ கணவர்‌. 
அம்புகளையும்‌ விற்களையும்‌ இரவே 
சீர்ப்படுத்தினார்கள்‌. கருக்கிருட்டிலேயே 
கிளம்பிவிட்டார்கள்‌.” 


“எந்தவழியாக சென்றிருப்பார்கள்‌?” என்றான்‌. 
“தெரியவில்லை, வேட்டைவழிகளை பெண்களிடம்‌ 
சொல்வார்களா என்ன?” என்றாள்‌. “மறிமானை 
உண்ணாமல்‌ திரும்புவதில்லை என்று சொன்னார்‌ 
பிதாமகர்‌.” பூரிசிரவஸ்‌ பெருமூச்சுவிட்டு “பிதாமகர்‌ 
நடந்து மலையேறினாரா?” என்றான்‌. “ஆம்‌, அவர்தான்‌ 
கூடாரப்பொதியையும்‌ படைக்கலக்கூடையையும்‌ 
எடுத்துக்கொண்டார்‌...” பூரிசிரவஸ்‌ தலையசைத்துவிட்டு 
திரும்பிச்‌ சென்று குதிரைமேல்‌ ஏறிக்கொண்டான்‌. 
சற்றுநேரம்‌ என்னசெய்வதென்றே தெரியாமல்‌ சித்தம்‌ 
திகைத்து நின்றது. 


மீண்டும்‌ அரண்மனைக்குச்‌ சென்று காவலர்‌ சாவடியை 
அடைந்து இறங்கிக்கொண்டு “ஒற்றர்தலைவர்‌ சலகரை 
நான்‌ பார்க்கவிழைவதாக சொல்‌” என்று சேவகனை 
அனுப்பிவிட்டு பீடத்தில்‌ அமர்ந்துகொண்டான்‌. அந்த 
இடைவெளியில்‌ இரு பெண்களின்‌ நினைவும்‌ முட்டி 
முன்வந்தன. அவற்றை உள்ளே அனுப்ப 
விழைவதுபோல தலையில்‌ தட்டிக்கொண்டான்‌. 
ஒன்றுமில்லை, இன்னும்‌ சற்று நேரத்தில்‌ 
திரும்பிவிடுவார்கள்‌. இப்போதுதான்‌ வெயில்‌ 


வந்திருக்கிறது. அவருக்கு வெயில்‌ உகந்ததல்ல. திரும்பி 
வந்துவிட்ட செய்தி எப்போதும்‌ வரும்‌. 


சலகரிடம்‌ சிபிரரின்‌ இல்லத்தை தொடர்ந்து 
கண்காணிக்கும்படியும்‌ அவரோ பிதாமகரோ திரும்பி 
வந்துவிட்டால்‌ செய்தி அறிவிக்கும்படியும்‌ 
ணையிட்டான்‌. அப்போதே தெரிந்துவிட்டது, அவர்கள்‌ 
உடனே திரும்பி வரப்போவதில்லை என்று. வீரர்களை 
அறியப்பட்ட அனைத்து வேட்டைவழிகளிலும்‌ அனுப்பி 
தேடும்படி சொன்னான்‌. ”அரசர்‌ அவைகூடச்‌ 
சொன்னாரா?” என்றான்‌. “இல்லை, இன்றுமாலைதான்‌ 
அவைகூடுவதாக ஆணை?” என்றார்‌ சலகர்‌. 


அரசரிடம்‌ சென்று பிதாமகரை காணவில்லை என்று 
சொல்லலாமா என்று எண்ணினான்‌. ஆனால்‌ அவர்‌ 
மேலும்‌ பதற்றம்‌ கொள்வார்‌ என்று தோன்றியது. 
“மூத்தாரிடம்‌ இச்செய்தியை சொல்லிவிடுங்கள்‌” என்று 
சலகரிடமே சொல்லிவிட்டு திரும்பி தன்‌ அறைக்கு 
சென்றான்‌. நூல்கள்‌ எதையாவது வாசிக்கலாமென 
ஏட்டுப்பெட்டியைத்‌ திறந்து புராணகதாமாலிகாவை 
எடுத்துக்கொண்டு அமர்ந்தான்‌. ஆனால்‌ ஏடுகளை 
வெறுமனே மறித்தபடி சாளரத்தின்‌ ஒளியைத்‌ 
துழாவியபடி ஆடிக்கொண்டிருந்த மரக்கிளைகளை 
பார்த்தவண்ணம்‌ அமர்ந்திருந்தான்‌. 

உச்சிவேளையில்‌ முதல்செய்தி வந்தது. பிரக்யாவதியின்‌ 
வலப்பக்கமாக தூமவதி நோக்கிச்செல்லும்‌ 
வேட்டைப்பாதையில்‌ அவர்கள்‌ இருவரும்‌ செல்வதை 
இறங்கிவந்துகொண்டிருந்த இடையர்கள்‌ நால்வர்‌ 
பார்த்திருக்கிறார்கள்‌. “இருவரும்‌ ஊக்கத்துடன்‌ 
மலையேறிச்சென்றதாக சொல்கிறார்கள்‌ இளவரசே” 
என்றார்‌ சலகர்‌. “நூற்றைம்பது வயதானவர்‌. 
வியப்புதான்‌” என்றான்‌. “இங்குள்ள தூய பால்ஹிகர்கள்‌ 
நூறுவயதுக்குமேலும்‌ ஆற்றலுடன்‌ இருக்கிறார்கள்‌, நான்‌ 
பலரை அறிவேன்‌” என்றார்‌ சலகர்‌. 


அதற்குமேல்‌ பாதை இல்லை. தூமவதியின்‌ மடி 
குற்றிச்செடிகளின்‌ மாபெரும்‌ வெளி. அங்கே சென்று 
தேடுவதற்கு பெரும்‌ படையே தேவைப்படும்‌. 
“மறிமான்களை வேட்டையாடுவதென்றால்‌ மலை ஏறி 
இறங்கி மறுபக்கம்‌ சென்று மேலும்‌ செங்குத்தான சரிவில்‌ 
ஏறிச்செல்லவேண்டும்‌. மறிமானுக்காக சென்று 
உயிரிழந்தவர்கள்‌ பலர்‌” என்றார்‌ சலகர்‌. “அவர்‌ 
இறக்கமாட்டார்‌ சலகரே. அவரது ஊழ்நோக்கம்‌ அது 
அல்ல. ஆனால்‌ மத்ரரும்‌ செளவீரரும்‌ வரும்போது 


அவரும்‌ வந்தாகவேண்டும்‌” என்றான்‌ பூரிசிரவஸ்‌. 


மாலைவரை செய்தி ஏதும்‌ வரவில்லை. மத்ரநாட்டு 
அரசப்படை நெருங்கிவிட்டது என்று செய்தி வந்தது. 
சலன்‌ தன்‌ சேவகனை அனுப்பி அவனை அரசரின்‌ 
அறைக்கு வரச்சொன்னான்‌. பூரிசிரவஸ்‌ அரசரின்‌ 
மஞ்சத்தறைக்குச்‌ சென்றபோது அங்கே அந்தச்‌ சிறிய 
அறைக்குள்‌ ஃபூரியும்‌ சலனும்‌ அமர்ந்திருந்தனர்‌. அருகே 
பேரமைச்சர்‌ கர்த்தமர்‌ நின்றிருந்தார்‌. அவன்‌ உள்ளே 
நுழைந்ததும்‌ சோமதத்தர்‌ “நான்‌ அப்போதே சொன்னேன்‌. 
இதெல்லாம்‌ தேவையில்லை என்று. இந்த மனம்பிறழ்ந்த 
முதியவரைக்கொண்டு நாம்‌ என்னசெய்யப்போகிறோம்‌?” 
என்றார்‌. 


“என்ன நிகழ்ந்துவிட்டது? பிதாமகர்‌ திரும்பி 
வந்துவிட்டார்‌. அவர்‌ சென்றபோதிருந்த இடத்தில்‌ இருந்து 
வாழத்தொடங்கிவிட்டார்‌” என்றான்‌ பூரிசிரவஸ்‌. “நடுவே 
நூறுவருடங்கள்‌ கடந்துவிட்டன. அதை அவர்‌ 
அறியவேயில்லை.” ஃபூரி புன்னகைசெய்தான்‌. சலன்‌ 
“ஆம்‌ தந்தையே, இளையோன்‌ சொல்வதிலும்‌ உண்மை 
உண்டு. அவர்‌ இங்கே ஒரு சிறந்த பால்ஹிகவீரரைப்போல்‌ 
இருப்பதில்‌ என்ன பிழை? அவர்கள்‌ வரட்டும்‌. பிதாமகர்‌ 
வேட்டையாடச்சென்றிருக்கிறார்‌ என்றே சொல்வோம்‌. 
அதைவிட அவரைப்பற்றி நாம்‌ சிறப்பாகச்‌ சொல்லும்படி 
என்னதான்‌ இருக்கிறது?” என்றான்‌. 


“ஆனால்‌...” என்று ஏதோ சொல்லவந்த சோமதத்தர்‌ 
“எனக்குப்புரியவில்லை. ஏதேனும்‌ செய்துகொள்ளுங்கள்‌” 
என்றார்‌. “நாங்கள்‌ பார்த்துக்கொள்கிறோம்‌ அரசே. 
தாங்கள்‌ அமைதியாக இருங்கள்‌” என்றார்‌ அமைச்சர்‌. 
சோமதத்தர்‌ “இதெல்லாம்‌ சிறப்பாக நிகழுமென்ற 
எண்ணமே என்னிடமில்லை. ஏதோ பெரும்‌ பிழை 
நிகழத்தான்‌ போகிறது” என்றார்‌. 


சலன்‌ “அவர்‌ திரும்பி வந்தபின்‌ நாம்‌ விழவறிவிப்போம்‌. 
அதுவரை இச்செய்தியை முறையாக 
அறிவிக்கவேண்டியதில்லை. ஆனால்‌ வந்திருப்பவர்‌ நம்‌ 
ஏழுகுடிகளின்‌ முதல்தந்தை என்ற செய்தியை ஒற்றர்கள்‌ 
பரப்பட்டும்‌. இன்னும்‌ ஓர்‌ இரவு முடிவதற்குள்‌ அவர்‌ 
மாபெரும்‌ புராணக்கதைமாந்தராக ஆகிவிடுவார்‌. 
அவரைப்பற்றி வியப்புக்குரிய கதைகளை நாம்‌ 
கேள்விப்படுவோம்‌. அந்தக்கதைகளைப்போல நமக்கு 
ஆற்றலளிக்கும்‌ விசை வேறில்லை” என்றான்‌. 


“ஆம்‌, உயிருடன்‌ ஒரு தெய்வம்‌. அதைவிட என்ன?” என்று 


பூரிசிரவஸ்‌ புன்னகைசெய்தான்‌. பூரிசிரவஸ்‌ சலனின்‌ 
தடுமாற்றமில்லாத சிந்தனையை வியந்தான்‌. அவனால்‌ 
எப்போதுமே அப்படி நடைமுறை சார்ந்து 
எண்ணமுடிவதில்லை. ஒன்றிலிருந்து ஒன்றென்று 
சிந்தனைகள்‌ தொட்டுத்‌ தொடர்ந்து எங்கோ சென்று முட்டி 
நிற்க ஓர்‌ எண்ணம்‌ தோன்றும்‌. அதையே அவன்‌ முடிவாக 
எடுத்துக்கொள்வான்‌. அது சிந்தனையின்‌ விளைவல்ல. 
சிந்தனைக்கு அப்பாலிருந்து வந்து அவன்முன்‌ விழுவது. 


சலன்‌ “அவர்களின்‌ நகர்நுழைவுக்கான அனைத்தும்‌ 
சித்தமாகட்டும்‌. நாளை விடியலின்‌ முதல்கதிரில்‌ 
மத்ரர்கள்‌ நகர்நுழைகிறார்கள்‌” என்றான்‌. “இளவரசி 
வருவதனால்‌ அரண்மனையிலிருந்து பெண்கள்‌ சென்று 
எதிரேற்க வேண்டும்‌. அவர்களை 
முறைமைசெய்வதற்காக நாளை காலையிலேயே 
அவைகூடும்‌. ஐந்துசபையினரும்‌ குடித்தலைவர்களும்‌ 
அணிக்கோலத்தில்‌ வந்தாகவேண்டும்‌” என்றான்‌. 
ம்க்‌ “ஆணை இளவரசே” என்றான்‌. ஃபூரி 
ரித்தபடி “ஒற்றை அணியாடைகள்‌ 
வைத்திருப்பவர்களிடம்‌ சொல்லிவிடுங்கள்‌, மறுநாள்‌ 
காலையே செளவீரர்களும்‌ வந்துவிடுவார்கள்‌, 
அவர்களுக்கும்‌ அதே முறைமைகள்‌ உண்டு என்று” 
என்றான்‌. 
அன்று அரசவை கூடவேண்டியதில்லை என்று சலன்‌ 
ணையிட்டான்‌. ஃபூரி “முதியவர்‌ மறிமான்‌களை 
வேட்டையாடிவிட்டுத்‌ திரும்புவார்‌ என்பது உறுதி 
என்றால்‌ அவர்‌ சென்றதிசையில்‌ ஒரு கல்லை நாட்டி 
அதுவே அவர்‌ என நாம்‌ உருவகம்‌ செய்யக்கூடாதா 
என்ன?” என்றான்‌. சலன்‌ “மூத்தவரே, நாங்கள்‌ வேறு 
உளநிலையில்‌ இருக்கிறோம்‌” என்றான்‌. ஃபூரி 
“எனக்குப்புரியவில்லை. உளநிலை குழம்பிய 
முதியவரைவிட கல்‌ உறுதியானது அல்லவா?”எ ன்றான்‌. 


பூரிசிரவஸ்‌ அன்றிரவு ஒருமுறை புரவியில்‌ நகரை 
சுற்றிவந்தான்‌. குளிர்‌ தொடங்கியிருந்ததனால்‌ 
நகரத்தெருக்கள்‌ ஒழிந்துவிட்டிருந்தன. வீடுகளும்‌ 
ஒளியடங்கி துயின்றன. சில வீடுகளுக்குள்‌ 
கைக்குழந்தைகளின்‌ அழுகையொலியும்‌ அன்னையர்‌ 
குரல்களும்‌ கேட்டன. சேவகர்கள்‌ நகரெங்கும்‌ 
மூங்கில்களை நட்டு தோரணங்களையும்‌ கொடிகளையும்‌ 
கட்டிக்கொண்டிருந்தனர்‌. நகர்முகப்பில்‌ ஏழன்னையர்‌ 
ஆலயத்திற்கு அருகே பெரிய வளைவு ஒன்று 
கட்டப்பட்டுக்கொண்டிருந்தது. 


பூரிசிரவஸ்‌ திரும்ப தன்‌ அறைக்கு வந்தபோது 
குளிர்ந்துவிறைத்திருந்தான்‌. ஆடைகளை மாற்றிவிட்டு 
உணவருந்தி படுத்துக்கொண்டான்‌. கண்களை 
மூடிக்கொண்டபோது அன்றைய நிகழ்ச்சிகள்‌ குறுகிய 
பாதையில்‌ தேங்கி நின்று ஒன்றன்மேல்‌ ஒன்றாக 
ஏறமுயலும்‌ ஆட்டுமந்தை போல குழம்பின. 
புரண்டுபடுத்தபடி சிபிநாட்டின்‌ விரிந்த பாலைவெளியை 
நினைவில்‌ விரித்தான்‌. கண்களுக்குள்‌ ஒளி நிறைந்தது. 
அது முகத்தை மலரச்செய்தது. ஒரு காலடித்தடம்‌ கூட 
இல்லாத விரிந்த வெறும்வெளி. மென்மையான 
பாலைமணவில்‌ காற்று புகைபோல கடந்துசென்றது. 
மலையிடுக்குகளில்‌ ஓசையின்றி மென்மணல்‌ 
பொழிந்துகொண்டிருந்தது. 


தேவிகையின்‌ முகத்தை மிக அண்மையில்‌ பார்த்தான்‌. 
அவளுடைய தூயபால்நிறம்‌ அவள்‌ முகத்திலிருந்த 
மென்மயிர்பரவலை நீலநிறமாகக்‌ காட்டியது. 
மேலுதட்டிலும்‌ கன்னங்களிலும்‌ நெற்றிவிளிம்பிலும்‌. 
அவள்‌ காதோரமும்‌ முன்னெற்றியிலும்‌ சுழிகள்‌ இருந்தன. 
சிறிய செந்நிறப்புள்ளிகளாக பருக்கள்‌. பருக்கள்‌ ஏன்‌ 
பெண்களை உணர்ச்சிகரமானவர்களாக காட்டுகின்றன? 
அவன்‌ அவளை நோக்கியபடி துயிலில்‌ ஆழ்ந்தான்‌. 


காலையில்‌ சேவகன்‌ வந்து மணியோசை எழுப்பி 
அழைக்க எழுந்துகொண்டான்‌. “இன்னும்‌ விடியவில்லை 
அரசே. ஆனால்‌ மூத்தவர்கள்‌ நீராடி 
அணிகொண்டிருக்கிறார்கள்‌” என்றான்‌ சேவகன்‌. அவன்‌ 
எழுந்து கைகளை உரசிக்கொண்டு புன்னகைசெய்தான்‌. 
ஒவ்வொருநாளும்‌ துயில்கையில்‌ அவள்‌ நினைவுடன்‌ 
ஆழ்ந்து அவள்‌ நினைவுடன்‌ எழுந்துகொண்டிருந்தான்‌. 
ஒரு பெண்ணை அப்படி அவனால்‌ 
நினைக்கமுடியுமென்பதை எண்ணவே வியப்பாக 
இருந்தது. புன்னகையுடன்‌ சென்று நீராடி 
உடைமாற்றினான்‌. உணவருந்திக்கொண்டிருக்கையில்‌ 
வெளியே முரசுகள்‌ முழங்கக்கேட்டான்‌. 


வெளியே அரண்மனையின்‌ பிறைவடிவ முற்றம்‌ முழுக்க 
வண்ணத்துணித்தோரணங்களாலும்‌ கொடிகளாலும்‌ 
அணிசெய்யப்பட்டிருந்தது. எந்த ஒழுங்குமில்லாமல்‌ 
சேவகர்களும்‌ வீரர்களும்‌ முட்டிமோத தலைப்பாகைகள்‌ 
அஞ்சிய பறவைக்கூட்டம்‌ என காற்றில்‌ சுழன்றன. 
படைக்கலங்கள்‌ மோதி ஒலித்தன. ஒரு குதிரை வீரன்‌ 
அவனிடம்‌ “அகன்றுசெல்‌ மூடா” என்றபின்‌ 
“பொறுத்தருள்க இளவரசே” என்றான்‌.” பொறுத்தருள்க! 
“என்றபடி குதிரையிலிருந்து இறங்கினான்‌. 


பூரிசிரவஸ்‌ அக்குதிரைமேல்‌ ஏறிக்கொண்டு “நான்‌ 
அணிச்செயல்களை பார்த்துவருகிறேன்‌” என்று சொல்லி 
கிளம்பினான்‌. நகரம்‌ பதற்றமும்‌ பரபரப்புமாக 
முட்டிமோதுவதை கண்டான்‌. புரவிக்கு வழிவிட 
எவராலும்‌ முடியவில்லை. மலைமக்கள்‌ 
தன்னந்தனிமையில்‌ மலைகளில்‌ வாழ்பவர்கள்‌. 
அவர்கள்‌ ஊருக்கு வருவதே 
முட்டிமோதுவதற்காகத்தான்‌. அல்லது அவர்களுக்கு 
கூட்டமாக திரளவோ செயல்படவோ தெரியவில்லை. 
அனைவரும்‌ கிளர்ச்சிகொண்ட வாத்துக்கள்‌ போல 
தலையை நீட்டி கூச்சலிட்டுக்கொண்டிருந்தனர்‌. 


ஏழன்னையர்‌ கோயிலருகே அணிவாயில்‌ எழுந்திருந்தது. 
அதில்‌ மறிமான்‌ பொறிக்கப்பட்ட பால்ஹிகக்கொடியுடன்‌ 
மத்ரநாட்டு கலப்பைக்கொடியும்‌ பறந்தது. 
அவனைக்கண்டதும்‌ அங்கே நின்றிருந்த சுதாமர்‌ அருகே 
வந்து வணங்கி “கணவாயை கடந்துவிட்டார்கள்‌ 
இளவரசே. வரவேற்புப்படை சென்றிருக்கிறது” என்றார்‌. 
“சாலையில்‌ நின்றிருக்கும்‌ பசுக்களை அகற்றக்கூடாதா?” 
என்றான்‌ பூரிசிரவஸ்‌. சுதாமர்‌ சஞ்சலத்துடன்‌ 
நோக்கியபின்‌ “பசுக்களையா?” என்றார்‌. அவர்‌ அதை 
சிந்தித்திருக்கவில்லை என்று தெரிந்தது. 


”ஆம்‌, பசுக்கள்‌ சாலையில்‌ நின்றால்‌ எப்படி 
அணியூர்வலம்‌ சாலையில்‌ செல்லமுடியும்‌? செய்யுங்கள்‌” 
என்றான்‌. பின்னர்‌ “பிதாமகரைப்பற்றிய செய்தி ஏதேனும்‌ 
கிடைத்ததா?” என்றான்‌. “இல்லை இளவரசே” என்றார்‌ 
சுதாமர்‌. “ஒற்றர்கள்‌ செல்லாத இடமில்லை. 
சூக்ஷ்மபிந்துவின்‌ உச்சியில்‌ ஏறிக்கூட 
நோக்கிவிட்டார்கள்‌. எங்கும்‌ அவர்கள்‌ தென்படவில்லை.” 

ரிசிரவஸ்‌ “மறிமான்‌ வேட்டையாட செல்லக்கூடிய 

டங்களென சில மட்டும்தானே உள்ளன?” என்றான்‌. 
“அவ்விடங்களிலெல்லாம்‌ நோக்கிவிட்டார்கள்‌” என்றார்‌ 
சுதாமர்‌. பூரிசிரவஸ்‌ தலையசைத்தான்‌. 


திரும்ப அரண்மனைக்கு வந்தான்‌. ஏதோ ஒருவகையில்‌ 
அன்றைய நாள்‌ களியாட்டத்திற்குரியது என மக்கள்‌ 
முடிவெடுத்துவிட்டிருந்தனர்‌. கோடைகாலத்தில்‌ அவர்கள்‌ 
களியாட்டத்திற்கான நாட்களை 
தேடிக்கொண்டிருந்தார்கள்‌. ஆகவே வண்ண 
உடைகளுடனும்‌ கூந்தல்களில்‌ 
மலர்க்கொத்துக்களுடனும்‌ தெருக்களில்‌ 
முட்டிமோதிக்கொண்டிருந்தனர்‌. புதைக்கப்பட்ட 
மதுக்கலங்களெல்லாம்‌ எடுக்கப்பட்டுவிட்டன என்று 
மணம்‌ சொல்லியது. சாலையில்‌ பார்த்த 


பெரும்பாலானவர்கள்‌ வாயை அழுத்தி உதட்டை 
விதவிதமாக நெளித்து புருவத்தை தூக்கியிருந்தார்கள்‌. 


அரண்மனை முற்றத்திற்கு அவன்‌ செல்லும்போது 
சோமதத்தர்‌ கிளம்பிக்கொண்டிருந்தார்‌. அவன்‌ அன்னை 
சுதுத்ரியும்‌ தங்கை சித்ரிகையும்‌ அணிக்கோலத்தில்‌ வந்து 
இடைநாழியில்‌ நின்றிருக்க உள்ளிருந்து தந்தை 
மிகமெல்ல நடந்துவந்தார்‌. தொடர்ந்து ஏதோ 
பேசிக்கொண்டே சால்வையை அள்ளி அள்ளி போட்டபடி 
தலைமையமைச்சர்‌ கர்த்தமர்‌ வந்தார்‌. பட்டு 
மேலாடையை எப்படி போடுவதென்று 
அவருக்குத்தெரியவில்லை. அனைத்து ஆடைகளையும்‌ 
இறுக்கமாக உடலுடன்‌ சுற்றிக்கொண்டுதான்‌ அவருக்குப்‌ 
பழக்கம்‌. ஆடைகள்‌ தழைந்தபடியே இருக்கவேண்டும்‌ 
என அணிச்சேவகன்‌ சொல்லியிருந்தான்‌. சரியும்‌ ஆடை 
அவரை நிலையழியச்செய்தது. 


ஃபூரி அவனருகே வந்து “நீர்மலம்‌ கழிக்கும்‌ குழந்தையை 
கையில்‌ வைத்திருக்கும்‌ அன்னையை போலவிருக்கிறார்‌ 
தந்தை” என்றான்‌. பூரிசிரவஸ்‌ பல்லைக்கடித்தான்‌. 
எப்படி இவரால்‌ எப்போதும்‌ இந்த விழிகளுடன்‌ 
இருக்கமுடிகிறது என எண்ணிக்கொண்டான்‌. 
அவருடைய துணைவியாகிய சிவி அரசிளங்குமரி 
சதயை உள்ளிருந்து சேடியுடன்‌ வந்தாள்‌. ஒவ்வொன்றும்‌ 
எல்லாவகையான குழப்பங்களுடனும்‌ 
தடுமாற்றங்களுடனும்‌ நிகழ்வதை பூரிசிரவஸ்‌ கண்டான்‌. 
பாஞ்சாலத்தில்‌ நூறுமுறை ஒத்திகைபார்க்கப்பட்ட 
நாடகம்போல நடந்தவை அவை. பேரரசி இடைநாழியில்‌ 
காத்து நின்றிருப்பதை எங்கும்‌ நினைத்தே 
பார்க்கமுடியாது. அவள்‌ தன்‌ மேலாடை நுனியை 
கையால்‌ சுழற்றிக்கொண்டிருப்பதை கவிஞர்கள்‌ மட்டுமே 
கற்பனைசெய்ய முடியும்‌. 


சோமதத்தர்‌ சலனிடம்‌ ஏதோ ஆணையிட்டுவிட்டு வந்து 
சுற்றும்‌ நோக்கினார்‌. அதன்பின்னர்‌ எவரோ கைகாட்ட 
மங்கல இசை முழங்கியது. வாழ்த்தொலிகள்‌ எழுந்தன. 
அவர்‌ தன்‌ புரவிமேல்‌ ஏறிக்கொண்டதும்‌ கோல்காரன்‌ 
முன்னால்‌ நின்ற புரவியில்‌ ஏறிக்கொண்டான்‌. 
அவனுக்குப்பின்னால்‌ அணிப்பரத்தையரும்‌ 
இசைச்சூதரும்‌ சிறிய குழுக்களாக வந்து நின்றனர்‌. ஃபூரி 
“எதையோ மறந்துவிட்டார்கள்‌. முக்கியமான ஒன்று” 
என்றான்‌. 


சலன்‌ சினத்துடன்‌ பின்னாலிருந்து கைகாட்டி 
ஆணையிட ஒருவன்‌ ஓடிச்சென்று ஓரமாக 


வைக்கப்பட்டிருந்த பால்ஹிக நாட்டுக்கொடியை 
எடுத்துவந்தபோதுதான்‌ அது என்ன என்று 
பூரிசிரவஸ்ஸுக்கு புரிந்தது. கொடியுடன்‌ அவன்‌ தடுமாறி 
அழைக்க கொடிச்சேவகன்‌ ஓடிச்சென்று தன்‌ குதிரையில்‌ 
ஏறி வந்து கோல்காரனுக்குப்பின்னால்‌ கொடியுடன்‌ 
நின்றுகொண்டான்‌. சலன்‌ சினத்துடன்‌ ஏதோ 
சொன்னபடி உள்ளே சென்றான்‌. 


ஃபூரி “இப்போதே போவது எதற்காக? அங்கே சென்று 
வெயிலில்‌ காத்து நிற்கவா?” என்றான்‌. “இல்லை, இன்று 
ஊர்‌ இருக்கும்‌ நிலையில்‌ அங்கே செல்வதற்குள்‌ அவர்கள்‌ 
வந்துவிடுவார்கள்‌” என்றான்‌ ன அணியூர்வலம்‌ 
முன்னால்‌ சென்றது. “நானும்‌ செல்லவேண்டும்‌. பட்டத்து 
இளவரசன்‌ எங்கே என்று மத்ரர்‌ கேட்டால்‌ தந்தை அருகே 
நிற்கும்‌ வேறு எவரையாவது சொல்லிவிடுவார்‌” என்றபடி 
ஃபூரி ஓடிச்சென்று அவனுக்காக சேவகன்‌ பிடித்திருந்த 
குதிரையில்‌ ஏறிக்கொண்டான்‌. அரண்மனை மகளிர்‌ 
அவர்களுக்கான அணிமஞ்சல்களில்‌ ஏறிக்கொண்டனர்‌. 
ஊர்வலம்‌ குதிரைகள்‌ ஒன்றை ஒன்று இடிக்க 
அரண்மனை முற்றத்தைக்‌ கடந்தது. 


பூரிசிரவஸ்‌ உள்ளே சென்றான்‌. சலிப்பாக இருந்தது. தன்‌ 
அறைக்குச்‌ சென்று முடங்கிவிடத்தான்‌ தோன்றியது. 
ஆனால்‌ வேறுவழியில்லை. சேவகன்‌ அவனிடம்‌ 
“மூத்தவர்‌ தங்களை அழைத்தார்‌” என்றான்‌. பூரிசிரவஸ்‌ 
சென்றபோது அரசவையில்‌ சலன்‌ நின்றிருந்தான்‌. 
சினத்துடன்‌ இடையில்‌ கையை வைத்து 
கூவிக்கொண்டிருந்தான்‌. “மூத்தவரே” என்றான்‌ 
ரிசிரவஸ்‌. “வந்துவிட்டாயா? இந்த அரசவையை நீ 
ன்று ஒழுங்குசெய்‌. பலமுறை சொல்லியிருந்தேன்‌, 
வழக்கமான அரியணையில்‌ அரசர்‌ அமரப்போவதில்லை 
என்று. மூன்று அரசர்களுக்கும்‌ நிகரான 
அரியணைகளை கீழே போடு என்றேன்‌. 
அகைச்செய்துவிட்டு அரசியின்‌ அரியணையை மட்டும்‌ 
மேலே இருக்கும்‌ அரியணைக்கு அருகிலே 
போட்டிருக்கிறார்‌. ஒழிந்த அரியணைக்கு அருகில்‌ அரசி 
அமர்ந்திருக்க வேண்டுமாம்‌... மூடர்கள்‌...” 


பூரிசிரவஸ்‌ “நம்‌ அரசில்‌ இதெல்லாம்‌ புதியவை அல்லவா 
மூத்தவரே?” என்றான்‌. “எனக்கு உண்மையிலேயே அச்சம்‌ 
இளையோனே. நம்குடிகளை நாம்‌ நம்ப முடியாது. 
பத்துகுலங்களும்‌ ஒன்றாகிறோம்‌. அதைக்கேட்டு 
அஸ்தினபுரியோ துவாரகையோ படைகொண்டுவந்தால்‌ 
என்ன செய்ய? இவர்களை அழைத்துக்கொண்டு 
போருக்குச்‌ செல்லமுடியுமா? போர்க்களத்தில்‌ இரண்டு 


குலங்கள்‌ எங்களுக்கு வெற்றிலைபாக்கு வைத்து 
அழைப்பு வரவில்லை என்று சினந்து 
திரும்பிவிடுவார்கள்‌. மூடர்கள்‌, மலைமூடர்கள்‌.” 


ரிசிரவஸ்‌ புன்னகைத்தான்‌. “நீயே ஒழுங்கு செய்‌. 

மலிருக்கும்‌ அரியணை பால்ஹிகருக்கு. பிறர்‌ கீழே 
அமர்கிறார்கள்‌. மூன்று அரியணைகளில்‌ தந்தையும்‌ 
சல்லியரும்‌ அவரது இளையோன்‌ தியுதிமானும்‌ 
அமர்வார்கள்‌. நாளை இன்னொரு அரியணை தேவை. 
செளவரர்‌ அவர்‌ மட்டும்தான்‌ வருகிறார்‌” என்றபின்‌ 
திரும்பியபோது நிழல்‌ ஒன்று சரிந்தது. ஓரிரு குரல்கள்‌ 
ஒலித்தன. ”என்ன என்ன?” என்றான்‌ சலன்‌. “பாவட்டா 
ஒன்று அவிழ்ந்து விழுந்துவிட்டது இளவரசே, இதோ 
கட்டுகிறோம்‌.” 


பார்த்தாயா? அது மத்ரரின்‌ தலையில்‌ அவிழ்ந்து 
விழாமலிருந்தது என்‌ நல்லூழ்‌” என்றபடி சலன்‌ உள்ளே 
சென்றான்‌. பூரிசிரவஸ்‌ சிரித்துவிட்டான்‌. சேவகன்‌ அவன்‌ 
சிரிப்பதைக்‌ கண்டு தானும்‌ சிரித்து “அது நான்குமுறை 
அவிழ்ந்து விழுந்துவிட்டது... அதைக்கண்டு மூத்தவர்‌ 
மாளிகையே மதுவருந்தியிருக்கிறது. இடையில்‌ ஆடை 
நிற்கவில்லை என்கிறார்‌” என்றான்‌. பூரிசிரவஸ்‌ 
தலையசைத்தான்‌. 


அவன்‌ அவையை ஒழுங்குசெய்து முடித்தபோது 
எரியம்புகள்‌ வானில்‌ வெடிக்கும்‌ ஒலியும்‌ நகரமே மழை 
எழுந்ததுபோல ஓசையிடுவதும்‌ கேட்டது. வெளியே 
வந்தான்‌. “அவர்கள்‌ நகர்நுழைகிறார்கள்‌ இளவரசே” 
என்றான்‌ சேவகன்‌. “நகர்ச்சாலைகளை பசுக்களை 
ஒதுக்கி சீரமைக்கச்‌ சொன்னேனே?” என்றான்‌ பூரிசிரவஸ்‌. 
“ஆம்‌, செய்துவிட்டோம்‌. பசுக்கள்‌ நின்றவரை நன்றாக 
இருந்தது. இப்போது அந்த இடத்தில்‌ குடிகாரர்கள்‌ 
நிற்கிறார்கள்‌. அவர்களை அகற்றுவது கடினம்‌” 
என்றான்‌ சேவகன்‌. 


பூரிசிரவஸ்‌ தன்‌ புரவியில்‌ ஏறி நகருக்குள்‌ நுழைந்தான்‌. 
அது நகரமாகவே இருக்கவில்லை. ததும்பும்‌ மக்கள்திரள்‌. 
ஒவ்வொருவரும்‌ ஒவ்வொரு பக்கம்‌ நோக்கி 
கூச்சலிட்டுக்கொண்டிருந்தனர்‌. மரவுரியாடைகளும்‌ 
கம்பளியாடைகளும்‌ அணிந்த குழந்தைகள்‌ தந்தையர்‌ 
தலைமேல்‌ மிதந்து அமர்ந்து விழித்து நோக்கின. வானில்‌ 
எரியம்புகள்‌ எழுந்து வெடித்தபடியே இருந்தன. நகரின்‌ 
கூச்சலில்‌ முரசுகளும்‌ கொம்புகளும்‌ எழுப்பிய பேரொலி 
மறைந்தது. 


அவன்‌ ஏழன்னையரின்‌ ஆலயமுற்றத்துக்குச்‌ 
சென்றபோது மத்ர மன்னர்கள்‌ இருவரும்‌ வந்து 
முறைமைகளும்‌ முகமன்களும்‌ முடிந்திருந்தன. உரிய 
குளறுபடிகளுடன்‌ என்று அவன்‌ நெஞ்சில்‌ கரந்த 
புன்னகையுடன்‌ எண்ணிக்கொண்டபோதே சுதாமர்‌ 
ஓடிவந்து “இளவரசே, இரண்டு பொற்தாலங்கள்தான்‌ 
வந்தன. ஒன்று வரவில்லை. : மத்ரமன்னர்களை 
மட்டுமே தாலமுழிந்து வரவேற்றோம்‌. இளையோரை 
விட்டுவிட்டோம்‌” என்றார்‌. பூரிசிரவஸ்‌ சினத்தை 
அடக்கினான்‌. “பிற தாலங்களை அரண்மனையிலேயே 
விட்டுவிட்டார்கள்‌.” பூரிசிரவஸ்‌ “சரி, நமது முறைப்படி 
இளவரசர்களை அரண்மனை வாயிலில்தான்‌ 
தாலமுழிந்து வரவேற்போம்‌ என்று சொல்லிவிடலாம்‌... 
அதற்கு ஆவன செய்யுங்கள்‌” என்றான்‌. 


அவன்‌ அரசரின்‌ அகம்படியினரின்‌ பின்றிரையில்‌ சென்று 
நின்றான்‌. மத்ர மன்னர்களை சோமதத்தர்‌ வரவேற்று 
முடிந்ததும்‌ ஃபூரி அவர்களை கால்தொட்டு 
வணங்கினான்‌. பின்னர்‌ சல்லியரின்‌ மைந்தர்களான 
ருக்மாங்கதனையும்‌ ௬ுக்மரதனையும்‌ தழுவி 
வரவேற்றான்‌. அவர்களிடம்‌ அவன்‌ ஏதோ சொல்ல 
அவர்கள்‌ திகைத்து ஒருவரை ஒருவர்‌ நோக்கினர்‌. 
முரசுகளும்‌ கொம்புகளும்‌ மங்கலஇசைக்கலங்களும்‌ 
வாழ்த்தொலிகளும்‌ சூழ்ந்த பேரொலிக்குள்‌ ஒரு குழந்தை 
வீரிட்டலறியது. 


அரசி முன்னால்‌ சென்று சல்லியரின்‌ துணைவி 
விப்ரலதையை வணங்கி முகமன்‌ சொல்லி வரவேற்றாள்‌. 
அருகே தியுதிமானின்‌ துணைவி பிரசேனை 
நின்றிருந்தாள்‌. அப்போதுதான்‌ பூரிசிரவஸ்‌ விஜயையை 
நினைவுகூர்ந்தான்‌. அவன்‌ நினைவுகூர்ந்ததை 
எவரேனும்‌ கண்டிருப்பார்களோ என்ற ஐயத்துடன்‌ அவன்‌ 
சுற்றிலும்‌ நோக்கினான்‌. அவள்‌ எங்கிருக்கிறாள்‌ என்று 
தெரியவில்லை. மறுபக்கம்‌ அணிப்பரத்தையர்‌ கூடி 
நின்றிருந்தனர்‌. அனைவருமே அரசிகளாக தோன்றினர்‌. 


குளிர்ந்த காற்று ஒன்று வீசி அவன்‌ உடல்‌ சிலிர்த்தது. 
உண்மையிலேயே காற்று வீசியதா என்று மீண்டும்‌ 
எண்ணிக்கொண்டான்‌. குழல்‌ அசைந்தபோதுதான்‌ 
காற்று வீசியதென்று தெரிந்தது. அவன்‌ தங்கை சித்ரிகை 
கையில்‌ தாலத்துடன்‌ முன்னால்‌ சென்றாள்‌. எதிரில்‌ 
அணிப்பரத்தையர்‌ நடுவே இருந்து உயரமற்ற சிறு பெண்‌ 
ஒருத்தி வந்து நின்றாள்‌. பீதர்களின்‌ சாயல்‌ கொண்டவள்‌. 
மிகச்சிறிய பரந்த மூக்குகொண்ட மஞ்சள்செப்பு முகம்‌. 
கன்னங்கள்‌ சிவந்திருந்தன. பீதர்களுக்குரிய சிறிய 


விழிகள்‌. கரிய நேர்குழல்கற்றைகளை பின்னால்‌ கட்டி 
இறக்கி அவற்றில்‌ மணிச்சரங்களால்‌ 
அணிசெய்திருந்தாள்‌. 


பூரிசிரவஸ்‌ ஏமாற்றத்துடன்‌ விழிகளை 
விலக்கக்‌ கொண்டான்‌. சித்ரிகை க பதப்‌ குங்குமம்‌ 
இட்டு மலர்‌ அளித்து வரவேற்றாள்‌. அவன்‌ மீண்டும்‌ 
அவளை நோக்கினான்‌. பெண்‌ என்றே அவளை 
நினைக்கத்‌ தோன்றவில்லை. மரச்செப்புபோலவே 
இருந்தாள்‌. அல்‌ தந்தப்பாவை போல. பொன்மூங்கில்‌ 
போன்ற கைகள்‌. பீதர்களின்‌ நீள்‌ கலம்‌ போன்ற மெலிந்த 
கழுத்து. சிறிய செம்மலர்‌ போன்ற உதடுகள்‌. அவள்‌ 
கண்களும்‌ துழாவிக்கொண்டிருந்ததை உணர்ந்தான்‌. 


அவன்‌ உள்ளத்தில்‌ ஒரு புன்னகை மலர்ந்தது. அவள்‌ 
தன்னைப்‌ பார்க்கிறாளா என்று நினைத்துக்கொண்டு 
அவன்‌ நோக்கி நின்றான்‌. அவள்‌ நோக்கு அவன்‌ 
நோக்கை வந்து தொட்டது. அவள்‌ சற்றே அதிர்வதும்‌ 
விழிகளை விலக்கிக்கொள்வதும்‌ தெரிந்தது. அத்தனை 
தொலைவிலேயே அவள்‌ கழுத்தில்‌ ஏற்பட்ட புளகத்தை 
காணமுடிந்தது. அவன்‌ உள்ளத்திலும்‌ இளங்குளிர்காற்று 
பட்டது போலிருந்தது. அவன்‌ அவளிடமிருந்து நோக்கை 
விலக்கிக்கொண்டான்‌. சல்லியரும்‌ தியுதிமானும்‌ 
சோமதத்தரும்‌ ஏழன்னையர்‌ ஆலயத்திற்குள்‌ 
நுழைந்தனர்‌. 


தொடர்ந்து அவன்‌ அன்னையும்‌ தங்கையும்‌ மத்ரநாட்டு 
அரசியர்‌ இருவரையும்‌ உள்ளே அழைத்துச்சென்றனர்‌. 
அவள்‌ திரும்பிப்பார்ப்பாள்‌ என்று பூரிசிரவஸ்‌ 
எண்ணினான்‌. பார்க்கிறாளா என்று அவனுள்‌ சிறிய 
பதற்றம்‌ எழுந்தது. அவள்‌ தலைகுனிந்து ஆடையை 
கையால்‌ தூக்கியபடி ஆலயத்தின்‌ வளைப்பின்‌ படியை 
நோக்கியபின்‌ திரும்பி அவனை நோக்கினாள்‌. 
மலையுச்சி திரும்புகையில்‌ ஆழத்தில்‌ அடிவாரத்தின்‌ 
நீர்ச்சுனை மின்னுவதுபோல மெல்லிய புன்னகை அவள்‌ 
இதழில்‌ வந்து ன்றது உள்ளே சென்றபோது அவள்‌ 
உடலில்‌ ஒரு சிறிய துள்ளல்‌ இருந்தது. 


பூரிசிரவஸ்‌ புன்னகைசெய்தான்‌. சுதாமர்‌ அவனருகே 
க “இளவரசே, குடிகாரர்கள்‌ என்னையே அடிக்க 
வருகிறார்கள்‌. அத்தனைபேரும்‌ மலைப்பழங்குடிகள்‌... 
அவர்களை அடிக்க நம்மால்‌ முடியாது” என்றார்‌. 
பூரிசிரவஸ்‌ வெடித்துச்சிரித்து “சரி அவர்களிடமே 
கூட்டத்தை கட்டுப்படுத்தச்‌ சொல்லிவிடுங்கள்‌” என்றான்‌. 
சுதாமர்‌ திகைத்து நோக்க சிரித்தபடியே புரவியைத்‌ 


தட்டினான்‌. அவளுடைய சிறிய செப்புடல்‌ கண்ணில்‌ 
எஞ்சியிருந்தது. அது மிக அழகானதாக 
ஆகிவிட்டிருந்தது. 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

அவை நிகழ்ச்சிகள்‌ முடிந்து அனைவரும்‌ வெளியே 
சென்றபின்‌ சலன்‌ பூரிசிரவஸ்ஸிடம்‌ “நாளை காலையே 
செளவீரர்‌ வருகிறார்‌. அவை நாளைக்கு வேறுவகையில்‌ 
அமையவேண்டும்‌. அனைத்து அரசர்களும்‌ நிகரான 
அரியணையில்‌ அமரவேண்டும்‌. அதை அமைத்தபின்‌ நீ 
அறைக்கு செல்‌. நான்‌ உளவுச்செய்திகளை 
நோக்கவேண்டியிருக்கிறது” என்றபடி சென்றான்‌. 


ஃபூரி “அஸ்தினபுரியின்‌ ஒற்றர்கள்‌ இங்குள்ளார்கள்‌ 
என்று உண்மையிலேயே சலன்‌ நம்புகிறான்‌. இப்படி ஒரு 
நாடு இருப்பதை அஸ்தினபுரிக்கு கண்டுசொல்லத்தான்‌ 
முதலில்‌ ஓர்‌ ஒற்றன்‌ தேவை” என்றான்‌. 


பூரிசிரவஸ்‌ புன்னகைத்தான்‌. சேவகர்கள்‌ அவையை 
தூய்மைசெய்யத்‌ தொடங்கினர்‌. “நான்‌ சென்று இளைய 
மத்ரர்‌ சூதாடுவதில்‌ விருப்புள்ளவரா என்று 
கேட்டுப்பார்க்கிறேன்‌. தியுதிமான்‌ என்று 
பெயருள்ளவர்கள்‌ சிறப்பாக வெல்லக்கூடியவர்கள்‌ 
என்று சொல்லிப்பார்க்கிறேன்‌. சரியான எதிர்‌ கை 
அமைந்து நெடுநாட்களாகின்றன. சல்லியர்‌ எனக்கு 
மூத்தவர்‌. அவரது மைந்தர்கள்‌ மிக இளையவர்‌” 
என்றபின்‌ புன்னகையுடன்‌ “உன்‌ இளவரசியை 
பார்த்தேன்‌. கூரிய மூக்கை வைத்துக்கொண்டு நீ என்ன 
செய்யபோகிறாய்‌? அந்த சிபிநாட்டு இளவரசிக்கு 
இவளுக்கும்‌ சேர்த்தே மூக்கு இருக்கும்‌” என்றான்‌ ஃபூரி. 
பூரிசிரவஸ்‌ “ஆம்‌ மூத்தவரே” என்றான்‌. “மூக்கு பற்றிய 
பூசல்‌ தொடங்கட்டும்‌...” என்றபின்‌ அவன்‌ சென்றான்‌. 


சேவகர்கள்‌ அவையை தூய்மைசெய்து 
திரைச்சீலைகளை கட்டி முடித்து அரியணைகளை 
மீண்டும்‌ ஒழுங்கமைத்து முடிக்கையில்‌ இரவு 
பிந்திவிட்டது. பூரிசிரவஸ்‌ உடலை துயில்‌ வந்து 
அழுத்தியது. நேரம்‌ செல்லச்செல்ல துயிலின்‌ எடை 
கூடிக்கூடி வந்தது. எப்போது முடிப்பார்கள்‌ என்ற 
சலிப்புடன்‌ ஆணைகளை இட்டுக்கொண்டிருந்தான்‌. 
ஐயம்‌ போக இறுதியாக ஒருமுறை நோக்கியபின்‌ “இதில்‌ 
எந்த மாறுதல்‌ செய்வதாக இருந்தாலும்‌ எனக்கு 
தெரிவிக்கப்படவேண்டும்‌. அரசரோ மூத்தவரோ 
ஆணையிட்டால்கூட” என்றான்‌. சேவகர்தலைவன்‌ 


“ஆணை?” என்றான்‌. அவன்‌ விழிகளிலும்‌ துயில்‌ 
இருந்தது. 


பூரிசிரவஸ்‌ வெளியே வந்து அவைக்கூடத்தை 
அன்‌ ட்ட தாழ்க்கோலை தலைமைச்சேவகனிடம்‌ 
காடுத்தனுப்பிவிட்டு இடைநாழி வழியாக சென்றபோது 
மெல்லிய வளையலோசையை கேட்டான்‌. நாகத்தை 
உணர்ந்த புரவி என அவன்‌ உடல்‌ சிலிர்த்துக்கொண்டது. 
சிரித்தபடி அவன்‌ தங்கை சித்ரிகை வெளியே வந்து 
“யாருடைய வளையல்‌ என்று நினைத்தீர்கள்‌?” என்றாள்‌. 
“இங்கே என்ன செய்கிறாய்‌?” என்றான்‌. “ஏன்‌? நான்‌ 
இங்கே வரக்கூடாதா?” என்றாள்‌. “சற்று முன்னால்‌ 
வந்திருந்தால்‌ அவைக்கூடத்தை துடைக்கச்‌ 
சொல்லியிருப்பேன்‌...” என்றான்‌. 


“இத்தனை நேரம்‌ அதைத்தான்‌ செய்தீர்களா?” என்றாள்‌. 
க சிரித்தபடி அவள்‌ செவியைப்‌ 
டித்தபோதுதான்‌ தூணுக்கு அப்பால்‌ விஜயை 
நின்றிருப்பதை கண்டான்‌. அவளுடைய செந்நிற 
தத ie ஆடைதான்‌ முதலில்‌ தெரிந்தது. 
த்ரிகையின்‌ காதை விட்டுவிட்டு “மூடத்தனமாக 
பேசுவாள்‌” என்றான்‌. விஜயை சிறிய விழிகளால்‌ நோக்கி 
புன்னகைசெய்தாள்‌. அவள்‌ பற்கள்‌ மிகச்சிறியவையாக 
இருந்தன. தோள்கள்‌ இடை கைகள்‌ எல்லாமே 
மிகச்சிறிதாக கங்காவர்த்தத்தின்‌ தந்தப்பாவை 
போலிருந்தன. ஒருகையால்‌ அவளை 
தூக்கிவிடலாமென்று எண்ணினான்‌. 


சித்ரிகை “இவள்‌ தங்களை பார்க்க விழைகிறாள்‌ என்று 
அறிந்தேன்‌. எப்படி அறிந்தேன்‌ என்று கேளுங்கள்‌” 
என்றாள்‌. “சொல்‌” என்றான்‌. “கேளுங்கள்‌” என அவள்‌ 
அவன்‌ கையை அடித்தாள்‌. 


சித்ரிகையின்‌ பேச்சில்‌ எப்போதுமே இருக்கும்‌ 
சிறுமிகளுக்குரிய எளிய அறிவுத்திறனும்‌ சிரிப்பும்‌ 
அவனை புன்னகைக்க வைத்தது, “சொல்லுங்கள்‌ 
இளவரசி” என்றான்‌. “இவள்‌ இங்குள்ள சேடியிடம்‌ 
கேட்டாள்‌. சேடி என்னிடம்‌ சொன்னாள்‌.” பூரிசிரவஸ்‌ 
“நுட்பமாக புரிந்துகொள்கிறாய்‌. அந்தச்சேடி உன்‌ 
உளவுப்பெண்ணா?” என்றான்‌. “எப்படி தெரியும்‌?” 
என்றாள்‌ சித்ரிகை. பூரிசிரவஸ்‌ சிரித்தபடி விஜயையை 
பார்த்தான்‌. அவளும்‌ சிரித்தாள்‌. “ஆகவேதான்‌ நான்‌ 
இவளை கூட்டிவந்தேன்‌. நான்‌ இங்கே நிற்கலாமா?” 


“மலைமகள்‌ விரும்பியவரை பார்க்கவும்‌ பேசவும்‌ தடை 


என்ன உள்ளது?” என்றான்‌ பூரிசிரவஸ்‌ விஜயையை 
நோக்கி. “ எதற்காக இவள்‌ உதவி?” விஜயை “உதவியை 
நான்‌ கோரவில்லை. அவளே அதை அளித்தாள்‌” 
என்றாள்‌. சித்ரிகை “நான்‌ கதைகளிலே வாசித்தேன்‌. 
தோழியின்‌ உதவியுடன்தான்‌ நாயகி ஆண்களை 
பார்க்கச்செல்லவேண்டும்‌. தனியாக செல்பவளை 
அபிசாரிகை என்கிறார்கள்‌.” 


பூரிசிரவஸ்‌ சிரித்து அவள்‌ தலையைத்‌ தட்டி “சரி, நீ உன்‌ 
அறைக்கு செல்‌. நான்‌ இவளிடம்‌ பேசிக்கொள்கிறேன்‌” 
என்றான்‌. சித்ரிகை “நான்‌ உடனே துயின்றுவிடுவேன்‌. 
அவளையே துயிலறைக்கு செல்லும்படி சொல்லுங்கள்‌. 
நான்‌ நாளையும்‌ காலையில்‌ எழுந்தாக 
வேண்டியிருக்கிறது” என்றபடி சென்றாள்‌. 


“மிக எளியவள்‌” என்றான்‌ பூரிசிரவஸ்‌. 
“மலைக்குடிப்பெண்‌. இளவரசி என்பது 

டையணிகளில்‌ மட்டுமே.” விஜயை புன்னகையுடன்‌ 
“நானும்‌ மலைக்குடிமகள்தான்‌” என்றாள்‌. “நான்‌ 
அதையே விரும்புகிறேன்‌... குறைவாக நடித்தால்‌ 
போதுமே” என்றான்‌. “தங்களை நான்‌ சந்தித்துப்பேசி என்‌ 
எண்ணத்தை தெரிவிக்கவேண்டும்‌ என்றார்‌ என்‌ 
அன்னை. தங்களை என்‌ மணமகனாக அவர்கள்‌ 
எண்ணியிருக்கிறார்கள்‌. அதற்காகவே வந்தேன்‌.” 


“மலைமகளாகவே இருந்தாலும்‌ இந்த அளவுக்கு 
வெளிப்படைத்தன்மை கூடாது” என்று அவன்‌ 
சிரித்தான்‌. “வருக! நந்தவனத்தில்‌ அமர்ந்து பேசுவோம்‌.” 
விஜயை “வெளியே குளிராக இருக்காதா?” என்றாள்‌. 
“இல்லை, இங்கே மேலே கூரையிட்ட நந்தவனம்‌ ஒன்று 
உண்டு. என்‌ இளைய தமையன்‌ கிம்புருடநாட்டில்‌ 
கண்டது அது” என்றான்‌. “கொட்டகைக்குள்‌ தோட்டமா?” 
என்றபடி அவள்‌ அவனுடன்‌ வந்தாள்‌. 


அரண்மனையின்‌ பின்பக்கம்‌ பெரிய மரப்பட்டைகளால்‌ 
கூரையிடப்பட்ட பெரிய கொட்டைகை 
நூற்றுக்கணக்கான மெல்லிய மூங்கில்தூண்களின்‌ மேல்‌ 
நின்றிருந்தது உள்ளே மரத்தொட்டிகளில்‌ பூச்செடிகளும்‌ 
காய்கறிச்செடிகளும்‌ இடையளவு உயரத்திற்கு வளர்ந்து 
நின்றன. அவள்‌ திகைப்புடன்‌ நோக்கி “இவற்றில்‌ 
எந்தச்செடியையும்‌ நான்‌ பார்த்ததே இல்லை” என்றாள்‌. 
“இவை கீழே கங்காவர்த்தத்தில்‌ வளர்பவை. இங்குள்ள 
குளிரில்‌ இவற்றின்‌ இலைகள்‌ வாடிவிடும்‌. ஆகவேதான்‌ 
கொட்டகைக்குள்‌ வைக்கிறோம்‌.” 


“வெயில்‌?” என்றாள்‌. “ஒவ்வொருநாளும்‌ இவற்றை 
வெளியில்‌ அப்படியே இழுத்து வைத்துவிடுவார்கள்‌” 
என்றான்‌. அவள்‌ அப்போதுதான்‌ அந்தத்‌ தொட்டிகளுக்கு 
அடியில்‌ சக்கரங்களை பார்த்தாள்‌. புன்னகையுடன்‌ 
“நல்ல திட்டம்‌” என்றாள்‌. “அரண்மனை என்றால்‌ 
ஏதாவது ஆடம்பரமாக தேவை என்று மூத்தோர்‌ 
நினைத்தார்‌. ஆனால்‌ நான்‌ இதை விரும்பத்‌ 
தொடங்கிவிட்டேன்‌” என்றான்‌. “இவற்றில்‌ 
பெரும்பாலான செடிகள்‌ குளிர்காலத்தில்‌ குறுகிவிடும்‌. 
சிலசெடிகள்‌ மறையும்‌. ஆனால்‌ கோடையில்‌ மீட்டு 
கொண்டுவரலாம்‌.” 


அவள்‌ செடிகளை நோக்கிக்கொண்டே சென்றாள்‌. 
“காலையில்‌ பார்த்தால்‌ வண்ணங்கள்‌ 
நிறைந்திருக்குமென நினைக்கிறேன்‌.” பூரிசிரவஸ்‌ “ஆம்‌” 
என்றான்‌. “அரண்மனைப்‌ பெண்களைப்போல 
வெளிக்காற்றுக்கு அஞ்சி சிறைப்பட்டவை...” என்றாள்‌. 
“இங்கே நம்‌ மலைக்குடிகளில்‌ இற்செறிப்பு என 
ஏதுமில்லை. கங்காவர்த்தத்தின்‌ ஷத்ரிய இளவரசிகள்‌ 
மூடுபல்லக்கில்‌ மட்டுமே வெளியே செல்லமுடியும்‌.” 


அவள்‌ இயல்பாக “எல்லோருமா?” என்றாள்‌. 
“காம்பில்யத்தின்‌ இளவரசியைப்பற்றி அவ்வண்ணம்‌ 
கேள்விப்படவில்லையே!” மிக நுட்பமாக அவள்‌ அங்கே 
வந்துசேர்ந்ததை உணர்ந்ததும்‌ அவன்‌ 
புன்னகைசெய்தான்‌. “என்ன கேள்விப்பட்டாய்‌?” 
என்றான்‌. “பேரழகி என்றார்கள்‌. ஆனால்‌ 
ஆண்களைப்போல போர்க்கலையும்‌ அரசுசூழ்தலும்‌ 
அறிந்தவள்‌. எங்கும்‌ முன்செல்லும்‌ துணிவுள்ளவள்‌. 
பாரதவர்ஷத்தின்‌ சக்ரவர்த்தினியாக ஆகப்போகிறவள்‌.” 
பூரிசிரவஸ்‌ வாய்விட்டு சிரித்தான்‌. 


“என்ன?” என்று அவள்‌ புருவத்தை சுளித்துக்கொண்டு 
கேட்டாள்‌. “ஒன்றுமில்லை. அவளைப்பற்றி 
அரண்மனைப்‌ பெண்கள்தான்‌ கூடுதலாக 
அறிந்திருக்கிறார்கள்‌” என்றான்‌. “ஆம்‌ அதிலென்ன? 
அரண்மனைப்பெண்களெல்லாம்‌ அவளைப்போல்‌ ஆக 
ஏங்குபவர்கள்தானே?” அவன்‌ அவளை கூர்ந்து நோக்கி 
“ஏன்‌?” என்றான்‌. “ஐந்து கணவர்கள்‌ காலடியில்‌ 
கிடக்கிறார்கள்‌. ஒரு பேரரசின்‌ மணிமுடி. வேறென்ன 
வேண்டும்‌?” பூரிசிரவஸ்‌ புன்னகைத்து “ஐந்து கணவர்கள்‌ 
வேண்டுமா உனக்கும்‌?” என்றான்‌. 


அவள்‌ சீற்றத்துடன்‌ திரும்பி “வேண்டாம்‌. ஏனென்றால்‌ 
எனக்கு அதற்கான திறன்‌ இல்லை” என்றாள்‌. “ஆனால்‌ 


நான்‌ பொறாமைப்படுவேன்‌.” பூரிசிரவஸ்‌ 
சிரித்துவிட்டான்‌. “சிரிப்பு எதற்கு?” என்றாள்‌. “கீழே 
ஆரியவர்த்தத்தின்‌ அரசிகள்‌ இத்தனை வெளிப்படையாக 
இதை ஒப்புக்கொள்ள மாட்டார்கள்‌.” அவள்‌ சற்று 
சீற்றத்துடன்‌ “இல்லை, எல்லா ஆண்களும்‌ ஓர்‌ 
இளிவரலாகவே அதை சொல்லத்‌ தொடங்கிவிட்டனர்‌. 
இங்கே மலைமேல்‌ பத்துகணவர்களைக்கொண்ட 
பெண்கள்கூட உள்ளனர்‌. என்‌ பாட்டிகளில்‌ இருவருக்கு 
நான்கு கணவர்கள்‌ இருந்தனர்‌” என்றாள்‌. “நான்‌ 
இளிவரலாக அதைச்‌ சொல்லவில்லை” என்றான்‌ 
பூரிசிரவஸ்‌ 


“சொல்லுங்கள்‌. அவள்‌ எப்படி இருந்தாள்‌?” பூரிசிரவஸ்‌ 
ஒருகணம்‌ சிந்தித்து “அவளை அழகு என்று 
சொல்லமாட்டேன்‌. நோக்கும்‌ எவரையும்‌ 
அடிபணியவைக்கும்‌ நிமிர்வு அது. தெய்வங்களுக்கு 
மட்டும்‌ உரிய ஒரு ஈர்ப்பு...” என்றான்‌. அவள்‌ 
“அதைத்தான்‌ அழகு என்கிறார்கள்‌. அவளையே 
கொற்றவை வடிவம்‌ என்று சூதர்கள்‌ பாடுகிறார்கள்‌” 
என்றாள்‌. அவள்‌ விழிகள்‌ மாறுபட்டன “நீங்கள்‌ 
வில்தீண்டவில்லையா?” என்றாள்‌. “இல்லை. நான்‌ 
வெறுமனே விழவுகளுக்காகவே சென்றேன்‌.” அவள்‌ 
விழிகளை பூக்களை நோக்கித்‌ திருப்பி “ஏன்‌? அவளை 
நீங்கள்‌ விழையவில்லையா?” என்றாள்‌. 


“இல்லை என்று சொன்னால்‌ பொய்யாகும்‌. ஏனென்றால்‌ 
எந்த ஆணும்‌ தன்னை சக்ரவர்த்தியாகவே தன்‌ 
பகல்கனவில்‌ எண்ணிக்கொள்கிறான்‌...” என்றான்‌. 
“ஆனால்‌ அவளை நேரில்‌ கண்டதுமே ஒன்று 
தெரிந்துகொண்டேன்‌. நான்‌ மிக எளியவன்‌. அந்த 
உண்மையை நான்‌ இல்லை என 
கற்பனைசெய்துகொள்வதில்‌ பொருளில்லை. ஆகவே 
களமிறங்கவில்லை” அவள்‌ ஓரவிழியால்‌ அவனை வந்து 
தொட்டு “இங்கே நீங்கள்‌ இளவரசர்‌ மட்டுமே 
என்பதனாலா?” என்றாள்‌. 


“அதில்‌ எனக்கு இழிவென்பது ஏதுமில்லை. என்‌ 
தமையனுக்கு கீழ்ப்பட்டிருப்பதில்‌ நிறைவே” என்றான்‌. 
“ஆனால்‌ என்‌ அகம்‌ சொல்கிறது, நான்‌ எங்கோ 
நாடாள்வேன்‌ என. அது எங்கே என எனக்குத்‌ தெரியாது. 
ஆனால்‌ மணிமுடி சூடுவேன்‌. போர்களில்‌ இறங்குவேன்‌. 
என்‌ வாழ்க்கை இந்த மலைநாட்டைவிட பெரியதுதான்‌.” 
பூரிசிரவஸ்‌ அவள்‌ முகம்‌ சிவப்பதைக்‌ கண்டான்‌. 
மூச்சுத்திணறுபவள்‌ போல நெஞ்சில்‌ கைவைத்தாள்‌. 
அப்போதே அவள்‌ கேட்கப்போவதென்ன என்று 


அவனுக்குத்‌ தெரிந்துவிட்டது. 


“அது சிபிநாடாக இருக்குமா?” என்றாள்‌. ஒரு கணம்‌ 
அவனை நோக்கிவிட்டு விழிதிருப்பிக்கொண்டாள்‌. 
பூரிசிரவஸ்‌ புன்னகைத்து “நான்‌ எதையும்‌ மறைக்க 
விழையவில்லை. சிபிநாட்டுக்குச்‌ சென்றேன்‌. அங்கே 
அரசரின்‌ மகள்‌ தேவிகையை பார்த்தேன்‌. சற்றுநேரம்தான்‌ 
பேசினோம்‌, இதைப்போல. அவளை நான்‌ விரும்பினேன்‌. 
அவளைத்‌ தேடி திரும்பவருவேன்‌ என ஒரு சொல்‌ 
அளித்து மீண்டேன்‌” என்றான்‌. “அப்படியென்றால்‌...” என 
அவள்‌ சற்று தடுமாறி உடனே விழிதூக்கி அவனை 
நோக்கி “என்னைப்பற்றி என்ன எண்ணுகிறீர்கள்‌?” 
என்றாள்‌. 


“உன்னையும்‌ நான்‌ விரும்புகிறேன்‌. நீ வருவதற்குள்ளே 
உன்னைப்பற்றிய கனவுகளை வளர்த்துக்கொண்டேன்‌” 
என்றான்‌. “எனக்கு இருவருமே வேண்டுமென்று 
தோன்றுகிறது.” அவள்‌ சற்று நேரம்‌ சிந்தித்துவிட்டு “ஆம்‌, 
அரசகுடிகளில்‌ அப்படித்தான்‌. ஆனால்‌...” என்றபின்‌ 
“என்னைப்பற்றி அவளுக்கும்‌ தெரியவேண்டும்‌ 
அல்லவா?” என்றாள்‌. “ஆம்‌. அதற்கு முன்‌ 
என்னைப்பற்றி நீ என்ன நினைக்கிறாய்‌?” என்றான்‌. 
அவள்‌ சீற்றத்துடன்‌ தலைதாக்கி “அதைக்கூட 
தெரிந்துகொள்ளாத மூடரா நீங்கள்‌?” என்றாள்‌. 


அவன்‌ சிரித்தபடி “அப்படியென்றால்‌ சரி” என்றான்‌. 
“என்ன சரி? இனிமேல்‌ எத்தனை இளவரசிகளைக்‌ கண்டு 
விருப்பம்‌ கொள்வதாக திட்டம்‌?” என்றாள்‌. “இனிமேல்‌ 
எவருமில்லை” என்றான்‌. “அது ஒரு வாக்கா?” என்றாள்‌. 
க்‌ இந்த காற்றும்‌ மலர்களும்‌ அறியட்டும்‌.” அவள்‌ 
நிமிர்ந்து அவனை சிலகணங்கள்‌ நோக்கிவிட்டு “எனக்கு 
ஏனோ படபடப்பாக இருக்கிறது. நான்‌ நினைத்ததுபோல 
இது இல்லை” என்றாள்‌. 


“ஏன்‌?” என்றான்‌. “இந்தத்தருணம்‌. இதை நான்‌ சொல்லும்‌ 
நேரம்‌... என்‌ நெஞ்சு தித்திக்கும்‌ என்று நினைத்தேன்‌.” 
பூரிசிரவஸ்‌ குனிந்து “இல்லையா?” என்றான்‌. “இல்லை. 
எனக்கு அச்சமாக இருக்கிறது. வல்லமை வாய்ந்த எவரோ 
மறுபக்கம்‌ நின்று இதைக்கேட்டு புன்னகை 
செய்வதுபோல.” பூரிசிரவஸ்‌ “வீண்‌ அச்சம்‌ அதெல்லாம்‌” 
என்றான்‌. “இல்லை... என்னால்‌ அச்சத்தை கடக்கவே 
முடியவில்லை” என்றபின்‌ அவள்‌ தலைகுனிந்து “சிபி 
நாட்டுக்குச்‌ சென்ற செய்தியை நான்‌ அறிந்தேன்‌. 
ஆகவேதான்‌ நானே அன்னையிடம்‌ சொல்லி கிளம்பி 
வந்தேன்‌” என்றாள்‌. 


“நீ...” என்றதுமே அவன்‌ புரிந்துகொண்டு “ஆனால்‌...” 
என்றபின்‌ சொற்களை விட்டுவிட்டான்‌. “எனக்கு இந்தச்‌ 
சொற்கள்‌ போதும்‌” என்றபோது அவள்‌ விசும்பிவிட்டாள்‌. 
அவன்‌ அதை எதிர்பாராமல்‌ திரும்பி நோக்கிவிட்டு 
“என்ன இது?” என்றான்‌. அவள்‌ அவனை 
திரும்பிப்பாராமல்‌ ஓடி இடைநாழியைக்‌ கடந்து 
மறைந்தாள்‌. அவன்‌ அங்கேயே பூக்கள்‌ நடுவே 
நின்றிருந்தான்‌. கூரைக்குமேல்‌ மலைக்காற்றில்‌ வந்த 
மழைத்துளிகள்‌ சுட்டுவிரலால்‌ முழவை அடிப்பதுபோல 
ஒலித்துக்கொண்டிருந்தன. 

பின்னர்‌ அவன்‌ குழம்பிய சித்தத்துடன்‌ நடந்து தன்‌ 
அறைக்கு சென்றான்‌. அவள்‌ சொன்னபின்‌ அந்த அச்சம்‌ 
தன்னுள்ளும்‌ குடியேறியிருப்பதை உணர்ந்தான்‌. 
எவருக்கான அச்சம்‌? அல்லது எதற்கானது? மஞ்சத்தில்‌ 
படுத்துக்கொண்டான்‌. கண்களை மூடியதுமே 
சிபிநாட்டின்‌ செந்நிறப்‌ பாலைநிலம்‌ விரிந்தது. 
தேவிகையின்‌ முகம்‌ தெரிந்தது. அவள்‌ 
ஒவ்வொருமுறையும்‌ ஒவ்வொரு உணர்ச்சியுடன்‌ எழுந்து 
வருவதாக எண்ணிக்கொண்டான்‌. அவளுக்கு அவன்‌ 
விஜயையிடம்‌ பேசியது தெரியுமா என்ற எண்ணம்‌ 
வந்தது. என்ன எண்ணம்‌ அது என்ற வியப்பு வந்தது. 


அந்த வியப்புடன்தான்‌ காலையில்‌ 
விழித்துக்கொண்டான்‌. சேவகன்‌ அவனை 
மணியோசையால்‌ எழுப்பி “ஒற்றர்தலைவர்‌ 
வந்திருக்கிறார்‌, தங்கள சந்திக்க விழைகிறார்‌” என்றான்‌. 
எழுந்து முகத்தைத்‌ துடைத்தபடி “வரச்சொல்‌” என்றான்‌. 
ஒற்றர்தலைவர்‌ சலகர்‌ உள்ளே வந்து வணங்கிவிட்டு 
நேரடியாகவே சொல்லத்‌ தொடங்கினார்‌. “இளவரசே, 
பால்ஹிகர்‌ இருக்குமிடம்‌ தெரிந்துவிட்டது...” பூரிசிரவஸ்‌ 
நெஞ்சு படபடக்க “உயிருடன்‌ இருக்கிறாரா?” என்றான்‌. 
சலகர்‌ புன்னகைத்து “மறுபிறப்பு எடுத்துவிட்டார்‌” 
என்றார்‌. 


பூரிசிரவஸ்‌ நோக்க சலகர்‌ “அவரும்‌ சிபிரரும்‌ 
மறிமான்வேட்டைக்குச்‌ செல்லும்‌ வழியில்‌ மலைச்சரிவில்‌ 
ஓர்‌ இடையன்‌ வீட்டில்‌ தங்கியிருக்கிறார்கள்‌. அவர்கள்‌ 
மலைமேலேயே வாழும்‌ பூர்வபால்ஹிக குடியான துர்கேச 
குலத்தை சேர்ந்தவர்கள்‌. அவர்களின்‌ குலத்தில்‌ ஓர்‌ 
இளம்பெண்ணை அன்றுமாலை பால்ஹிகர்‌ 
மணம்புரிந்திருக்கிறார்‌.” 


பூரிசிரவஸ்‌ சிலகணங்கள்‌ சிந்தையே ஓடாமல்‌ நின்றபின்‌ 
“யார்‌?” என்றான்‌. “பிதாமகர்தான்‌. அவர்‌ 


அந்தப்பெண்ணை கேட்டிருக்கிறார்‌. அவளுக்கும்‌ 
அவரை பிடித்திருக்கிறது. அவர்‌ கையில்‌ நீலமணி 
பதிக்கப்பட்ட சிபிநாட்டு முத்திரைகொண்ட விரலாழி 
இருந்திருக்கிறது. அதை அவள்‌ தந்தைக்கு 
கன்யாசுல்கமாக அளித்து அவரைப்‌ பெற்றார்‌. அதுதான்‌ 
அவர்கள்‌ முறைப்படி மணம்‌ என்பது. அன்றிரவு 
அவளுடன்‌ தங்கியிருக்கிறார்‌. அந்தத்‌ தந்தையிடம்‌ 
மணிகொண்ட விரலாழி இருப்பதைக்‌ கண்டு நம்‌ 
ஒற்றர்கள்‌ கேட்டிருக்கிறார்கள்‌...” 


பூரிசிரவஸ்‌ எழுந்துகொண்டு “எங்கே? எந்த இடம்‌?” 
என்றான்‌. ”பிரக்யாவதியின்‌ மறுகரையில்‌... அந்த 
இல்லத்தை கண்டுபிடிப்பது கடினம்‌.” பூரிசிரவஸ்‌ “நான்‌ 
செல்லவேண்டும்‌, உடனே” என்றான்‌. “பிதாமகர்‌ அங்கே 
இல்லை. அவரும்‌ சிபிரரும்‌ தூமவதிக்கு 
சென்றுவிட்டார்கள்‌.” பூரிசிரவஸ்‌ “அவர்‌ அங்கேதான்‌ 
தங்குவார்‌. ஊருக்கு மீண்டுவரமாட்டார்‌. அவர்‌ 
வரவேண்டுமென்றால்‌ நானே சென்று 
அழைக்கவேண்டும்‌” என்றான்‌. “ஒற்றனை துணைக்கு 
அனுப்புகிறேன்‌ இளவரசே” என்றார்‌ சலகர்‌. 


பூரிசிரவஸ்‌ அரைநாழிகைக்குள்‌ புரவியில்‌ ஏறிவிட்டான்‌. 
“செளவீரர்‌ இன்று வருவார்‌. வரவேற்பு நிகழ்விலும்‌ 
அவைகூடவிலும்‌ நான்‌ இல்லாதது குறித்து மூத்தவர்‌ 
கேட்டால்‌ சொல்லிவிடுக!” என்றபடி குதிரையை 
கிளப்பினான்‌. அவனை மலைநாட்டை அறிந்த ஒற்றன்‌ 
சகன்‌ சிந்தாவதியின்‌ கரைவழியாகவே இட்டுச்சென்றான்‌. 


இரண்டாம்நாள்‌ கொண்டாட்டம்‌ கொஞ்சம்‌ ஊக்கம்‌ 
குறைவாக இருப்பதை நகரில்‌ காணமுடிந்தது. 
சாலையோரங்களில்‌ முந்தையநாள்‌ மதுஅருந்தியவர்கள்‌ 
பஞ்சடைந்த கண்களுடன்‌ இளவெயிலில்‌ குந்தி அமர்ந்து 
ஆர்வமே இல்லாமல்‌ பார்த்தார்கள்‌. பசுமாடுகள்‌ மட்டும்‌ 
வழக்கம்போல வெயிலை உடலால்‌ 
வாங்கிக்கொண்டிருந்தன. உடலுக்குள்‌ வெயில்‌ நிறைய 
நிறைய அவை எடைகொண்டு வயிறு தொங்க உடல்‌ 
சிலிர்த்து அமைதிகொண்டன. 


சிந்தாவதி ஷீரவதிக்கும்‌ பிரக்யாவதிக்கும்‌ நடுவே இருந்த 
மலையிடுக்குக்குள்‌ இருந்து யானைத்தந்தம்‌ போல 
வெண்மையாக எழுந்து இருபத்தெட்டு சிறிய 
பாறைப்பள்ளங்களில்‌ சிறிய அருவிகளாகக்‌ கொட்டி 
வெண்ணிறமான சால்வைபோல இறங்கி வந்து 
பள்ளத்தாக்கை அடைந்து தேங்கி சிறிய மூன்று 
ஓடைகளாக ஆகி உருளைக்கல்‌ பரப்பில்‌ பேரோசையுடன்‌ 


நுரைத்துச்‌ சென்றது ஆற்றின்‌ கரைவழியாக 
ஏறிச்சென்றால்‌ பதினேழாவது வளைவில்‌ ஷீரபதம்‌ 
என்னும்‌ கணவாயை காணமுடிந்தது. அதனுள்‌ 
மண்சாலை சென்று மறைய அப்பால்‌ தூமவதியின்‌ 
வெண்ணுரைசூடிய மணிமகுடம்‌ தெரிந்தது. 


குதிரை நுரைகக்கத்‌ தொடங்கியதும்‌ நின்று அதை 
இளைப்பாற்றி அங்கே சாலையோரம்‌ 
தோண்டப்பட்டிருந்த சிறு ஊற்றில்‌ நீர்‌ 
அருந்தச்செய்தார்கள்‌. பூரிசிரவஸ்‌ சாலையோரத்துப்‌ 
பாறையில்‌ நின்றபடி கீழே சிந்தாவதி வெண்ணிறத்தில்‌ 
பிரிந்தும்‌ இணைந்தும்‌ செல்வதை 
நோக்கிக்கொண்டிருந்தான்‌. ஆங்காங்கே அது 
அருவிகளாகக்‌ கொட்டும்‌ இடம்‌ மட்டும்‌ வெண்ணிறமாக 
விரிந்து தெரிந்தது. அதன்‌ நீர்‌ அப்பாலிருக்கும்‌ 
பனிமலைகள்‌ உருகி வருவது என்று சொல்லி 
அறிந்திருந்தான்‌. அந்தப்பனிமலைகளை 
மாமுனிவர்களே சென்று தொடமுமியும்‌. கின்னரர்களும்‌ 
கிம்புருடர்களும்‌ வாழும்‌ உச்சி அது. 


சிந்தாவதியின்‌ பால்ஹிகபுரியின்‌ பக்கத்து கரையில்‌ 
காய்கறித்தோட்டங்களின்‌ பச்சை செறிந்திருந்தது. 
அப்பால்‌ மலையடிவாரத்தில்‌ ஷீரவதியின்‌ அடிச்சாரலில்‌ 
பசும்புல்‌ சிவப்பாக பூத்திருந்தது. இத்தனை 
இரைச்சலிடும்‌ ஒரு ஆற்றுக்கு யார்‌ சிந்தாவதி என்று 
பெயரிட்டிருக்கக்‌ கூடும்‌ என அவன்‌ 
எண்ணிக்கொண்டான்‌. அத்தனை பெயர்களுமே 
ரிஷிகளிட்டவை போல இருந்தன. நினைக்கநினைக்க 
சிந்தையில்‌ வளர்பவை. அவை தங்கள்‌ பெயரை 
அவர்களின்‌ கனவில்‌ வந்து சொல்லியிருக்கக்‌ கூடும்‌. 


ஷீரவதியை ஏன்‌ பால்மகள்‌ என்று சொல்கிறார்கள்‌ 
என்பது மேலும்‌ சென்றபோது தெரிந்தது. முழுமையாகவே 
வெண்ணிறமான மூடுபனி வந்து சரிவுகள்‌ மறைந்தன. 
முன்னால்‌ சென்ற ஒற்றனின்‌ புரவியின்‌ பின்பக்கத்தை 
மட்டுமே நோக்கிக்கொண்டு பயணம்‌ 
செய்யவேண்டியிருந்தது. குதிரையின்‌ காலடிஓசை 
பின்பக்கம்‌ எங்கோ கேட்டு எவரோ தொடர்ந்து 
வருவதுபோல எண்ணச்செய்தது. பனிப்புகை மேல்‌ 
பரவிய ஒளி அதை பளிங்குபோல சுடரச்செய்தது. 
பனிவெளிக்கு மேலே வெள்ளிமுடி சூடி அமைதியில்‌ 
அமர்ந்திருந்த தூமவதியை நோக்கியபடியே சென்றான்‌. 


சக்ரவர்த்திகளுக்குரிய அமைதி என 
எண்ணிக்கொண்டான்‌. சக்ரவர்த்திகள்‌ எப்படி 


இருப்பார்கள்‌? அவன்‌ எவரையும்‌ பார்த்ததில்லை. அவன்‌ 
பார்த்தது சக்ரவர்த்தினியை. அவள்‌ சக்ரவர்த்தினி என 
அத்தனை பேரும்‌ அறிந்திருக்கின்றனர்‌. அத்தனை 
பெண்களும்‌ அவளையே 
எண்ணிக்கொண்டிருக்கின்றனர்‌. வழிபாட்டுடன்‌ 
பொறாமையுடன்‌ கசப்புடன்‌. 


சக்ரவர்த்தினி என்பதில்‌ ஐயமே இல்லை என அவன்‌ 
எண்ணிக்கொண்டான்‌. இந்தப்பெண்களில்‌ எவரிலும்‌ 
இல்லாத ஒன்று அவளில்‌ இருந்தது. “அவள்‌” என்று 
நினைத்தபோதே அவள்‌ முகம்‌ மலைமுடி எழுந்து 
முன்னால்‌ திசை நிறைத்து நிற்பதுபோல சிந்தையில்‌ 
எழுவதைக்‌ கண்டான்‌. மிகத்தொலைவில்தான்‌ அவளை 
நோக்கினான்‌. கருவறை அமர்ந்த தெய்வச்சிலையை 
பார்ப்பதுபோல. ஆனால்‌ அவள்‌ விழிகளின்‌ ஒவ்வொரு 
சிறு அசைவையும்‌, முகத்தின்‌ சிறிய பருவைக்கூட 
பார்க்கமுடிந்தது. 


அவளைப்போல வேறெந்தப்‌ பெண்ணையும்‌ 
பார்க்கவில்லை என்று அவன்‌ உணர்ந்தான்‌. அவன்‌ 
உள்ளத்திலும்‌ அவளே பெண்ணென்று இருந்தாள்‌. பிறர்‌ 
எல்லோரும்‌ தொலைவில்‌ எங்கோதான்‌ இருந்தனர்‌. அதை 
அவர்களும்‌ அறிவார்கள்‌ போலும்‌. ஆகவேதான்‌ அவன்‌ 
விழிகளைப்‌ பார்த்ததுமே அவர்கள்‌ அவளைப்பற்றி 
கேட்கிறார்கள்‌. அவளைப்பார்த்த விழிகள்‌. 


மூன்றுமுறை அமர்ந்து ஒய்வெடுத்தபின்‌ 
பனிப்படலத்தை கடந்தனர்‌. நான்குபக்கமும்‌ 
குறுமுள்செடிகளும்‌ உருண்டு வந்து நிலைத்த 
பாறைகளும்‌ மட்டும்‌ அடங்கிய நிலச்சரிவின்‌ பாதியில்‌ 
பக்கவாட்டிலிருந்த மலையின்‌ நிழல்‌ விழுந்து கிடந்தது. 
எஞ்சியபகுதி ஒளியில்‌ நனைந்து கண்கூசியது. 
பாறைகளின்‌ நிழல்கள்‌ நீண்டு கிடந்தன. நிழவில்‌ இருந்து 
ஒளிக்குள்‌ நுழைந்தபோது சிலகணங்கள்‌ காட்சியே 
மறைந்தது. பின்னர்‌ மீண்டும்‌ நிழலுக்குள்‌ நுழைந்தபோது 
குளிர்ந்தது. காலடிச்சுவடுகள்‌ எங்கெங்கோ விழுந்து 
எதிரொலித்து திரும்பி வந்தன. 


கீழே பால்ஹிகபுரி கையிலிருந்து கொட்டிய பொரி போல 
தெரிந்தது. அவன்‌ புரவியை நிறுத்தி நோக்கினான்‌. 
அத்தனை சிறிய காட்சியிலேயே தூமபதக்‌ 
கணவாயிலிருந்து கிளம்பி நகரத்தை நோக்கிச்‌ சென்ற 
செளவீரர்களின்‌ அணியூர்வலத்தை காணமுடிந்தது. 
சிறிய செந்நிற எறும்பு வரிசை. கூர்ந்து நோக்கியபோது 
கொடிகளைக்கூட காணமுடிந்தது. அவர்களை 


எதிர்கொள்ள நகரிலிருந்து செல்லும்‌ அணிநடையை 
கண்டான்‌. அதன்முன்னால்‌ சென்ற பால்ஹிகக்‌ கொடி 
காற்றில்‌ பறந்தது. 


இருள்படர்ந்தபோது அவர்கள்‌ சாலையோரத்தில்‌ 
பாறையில்‌ குடையப்பட்ட வணிகர்களுக்கான 
சத்திரத்தை அடைந்தனர்‌. செவ்வக வடிவமான சிறிய 
குகைக்கு தடித்த மரத்தால்‌ கதவிடப்பட்டிருந்தது. 
அதனருகே இருந்த சிறிய பாறையில்‌ இருந்து நீர்‌ ஊறி 
சொட்டிக்கொண்டிருக்க கீழே கற்களால்‌ அந்த நீர்‌ 
தேங்குவதற்கு சிறிய குட்டை அமைக்கப்பட்டிருந்தது. 
குதிரைகள்‌ மூச்சு சீறியபடி குனிந்து நீர்‌ அருந்தின. 


பூரிசிரவஸ்‌ அமர்ந்துகொண்டான்‌. உடலில்‌ குதிரையின்‌ 
அசைவு எஞ்சியிருந்தது. சகன்‌ அங்கே கிடந்த 
சுள்ளிகளை கொண்டுசென்று குகைக்குள்‌ தீயிட்டான்‌. தீ 
கொழுந்துவிட்டெரிந்ததும்‌ குகையின்‌ பாறைகள்‌ 
சூடேறத்தொடங்கின. அதன்பின்‌ நெருப்பை அணைத்து 
தணலாக ஆக்கினான்‌. அதன்பின்‌ அவர்கள்‌ உள்ளே 
நுழைந்து கதவை மூடிக்கொண்டனர்‌. கதவருகே 
நெருப்பின்‌ வெம்மை ஏற்கும்படி புரவிகளை கட்டினர்‌. 
அவை உடலை கதவின்‌ விரிசல்களில்‌ சேர்த்து வைத்து 
நின்று பெருமூச்சுவிட்டன. 


தணலின்‌ செவ்வொளியில்‌ அமர்ந்து பையிலிருந்த 
உலர்ந்த பழங்களையும்‌ சுட்ட ஊன்‌ துண்டுகளையும்‌ 
உண்டு நீர்‌ அருந்தினர்‌. வெளியே குளிர்ந்த வடகாற்று 
ஓசையிட்டபடி மலையிறங்கிச்‌ சென்றது. 
நெடுந்தொலைவில்‌ ஓநாய்களின்‌ ஓசை 
கேட்டுக்கொண்டிருந்தது. அவை புரவிகளின்‌ மணத்தை 
அறிந்துவிட்டிருந்தன. ஆனால்‌ அனல்‌ மணம்‌ இருக்கும்‌ 
வரை அவை அண்டமாட்டா என அவன்‌ 
அறிந்திருந்தான்‌. புரவிகள்‌ தோல்‌ அச்சத்தில்‌ 
நடுங்கிக்கொண்டு கால்களால்‌ தரையை 
தட்டிக்கொண்டிருந்தன. 


அவன்‌ கால்களை நீட்டிக்கொண்டான்‌. அதற்குள்‌ 
ஐந்துபேர்‌ உடலை ஒட்டிக்கொண்டு படுக்க இடமிருந்தது. 
அவர்களின்‌ கம்பளியாடைகள்‌ அனலால்‌ 
சூடேறியிருந்தன. அவன்‌ உடலை நன்றாக 
ஒட்டிக்கொண்டு கண்களை மூடி துண்டுதுண்டாக 
சிதறிச்சென்ற எண்ணங்களை 
நோக்கிக்கொண்டிருந்தான்‌. புரவியில்‌ வந்தபடியே 
சிந்திப்பதுபோல உடல்‌ உணர்ந்துகொண்டிருந்தது. 
கண்களைத்‌ திறந்து பாறைக்குடைவுக்கூரையை 


நோக்கினான்‌. சிபிநாட்டின்‌ விரிந்த பெரும்பாலையை 
நினைத்தான்‌. அது அவனுள்‌ சித்திரமாக வரவில்லை. 
ஒரு நினைவுமட்டுமாகவே எஞ்சியது. 


இருமுறை உடலை அசைத்து பெருமூச்சுவிட்டான்‌. 
பின்னர்‌ விஜயையை எண்ணினான்‌. அந்த மலர்வெளி 
நடுவே அவள்‌ நின்றகாட்சி தெளிவாக விழிகளுக்குள்‌ 
எழுந்தது. அவன்‌ அவளை நோக்கிக்கொண்டிருந்தான்‌. 
நீர்ப்பாவை போல மெல்ல நெளிந்தபடி அவள்‌ 
பேசிக்கொண்டே இருந்தாள்‌. ஓசையேதும்‌ இல்லாத 
தெழசைவு. உறக்கத்தில்‌ அவனை மலைகள்‌ சூழ்ந்து 
குனிந்து நோக்கி கடும்குளிராக 
மூச்சுவிட்டுக்கொண்டிருக்கும்‌ கனவை மீண்டும்‌ மீண்டும்‌ 
கண்டான்‌. 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

ஷீரவதிக்கு அப்பால்‌ இருந்த சரிவில்‌ இருந்தது அந்த 
சிறிய கல்வீடு. தொன்மையானது என்று தெரிந்தது. 
மலைச்சரிவின்‌ கற்களைத்‌ தூக்கி அடுக்‌ 
எழுப்பப்பட்டது. அந்தமலைப்பகுதிகளில்‌ 
அமைக்கப்படும்‌ மிகச்சிறந்த இல்லங்களில்‌ ஒன்று அது. 
மலையின்‌ சரிவில்‌ இருந்த வெட்டுப்பள்ளம்‌ போன்ற 
இடைவெளியில்‌ அமைந்திருந்தது அது. சரிவில்‌ ஒரு 
பெரும்‌ பாறை உருண்டு வந்தால்கூட அந்த வீட்டின்மேல்‌ 
உருண்டு கீழே சென்றுவிடுவதை அறியாமல்‌ 
வீட்டுக்குழந்தைகள்‌ துயிலமுடியும்‌. மேலிருந்து 
இறங்கிவரும்‌ பனியும்‌ அந்த வீட்டின்மேல்‌ சரிந்து அதற்கு 
கூரையாகவே அமையும்‌. 


அங்கே சுவர்கள்‌ எந்த அளவுக்கு பருமனான கற்களால்‌ 
அமைக்கப்படுகிறதோ அந்த அளவுக்கு இல்லம்‌ சிறந்தது. 
ஆகவே மேலிருந்து பெரும்பாறைகளை 
உருட்டிக்கொண்டுவந்து அமைத்து அந்தச்‌ சுவர்களை 
கட்டுவார்கள்‌. உருளைக்கற்களை கொண்டு சாய்வான 
பாதை ஒன்றை வீட்டுக்கூரைவரைக்கும்‌ 
அமைத்துக்கொள்வதும்‌ உண்டு. தடித்த 
சுவர்களுக்குமேல்‌ தேவதாருவின்‌ பெருமரங்களைப்‌ 
பரப்பி அதன்மேல்‌ மூன்றடி உயரத்துக்கு தேவதாருவின்‌ 
சுள்ளிகளை செறிவாக அடுக்கி அதன்மேல்‌ மண்போட்டு 
மெழுகி மூடியிருந்தனர்‌. கூரைமண்‌ மழைநீரில்‌ 
கரையாமலிருக்க அதில்‌ புல்வளர்க்கப்பட்டிருந்தது. 
அதன்‌ மேல்‌ அமைக்கப்பட்டிருந்த புகைக்குழல்வழியாக 
நீலநிறப்புகை எழுந்து புல்வெளியில்‌ பரவியது 


அவர்களின்‌ புரவிகளைக்‌ கண்டதும்‌ அந்த இல்லத்தின்‌ 
முற்றத்தில்‌ விளையாடிக்கொண்டிருந்த தடித்த 
கம்பளியாடை அணிந்த ஏழு சிறிய குழந்தைகள்‌ 
ஒன்றாகக்‌ கூடி நின்று நோக்கின. வீட்டின்‌ மேல்‌ 
ஏறிச்சென்ற மலைச்சரிவில்‌ செம்மறியாடுகள்‌ மேய்த்துக்‌ 
கொண்டிருந்த இரு பெண்கள்‌ கைகளை நெற்றியில்‌ 
வைத்து நோக்கியபடி அவர்களை நோக்கி வந்தனர்‌. 
அருகே வந்தபின்னர்தான்‌ அவர்கள்‌ மிக இளையோர்‌ 
என தெரிந்தது. அவர்களின்‌ உயரமும்‌ பெரிய 
உடலும்தான்‌ முதியவர்கள்‌ என எண்ணச்செய்தது. 


வீட்டுக்குள்‌ இருந்து பேருருவம்‌ கொண்ட கிழவி கையில்‌ 
மண்கலத்துடன்‌ வெளியே வந்து அவர்களை நோக்கி 
கையசைத்து அழைத்தாள்‌. மரவுரி ஆடை மட்டுமே 
அணிந்திருந்தாள்‌. அவள்‌ கைகள்‌ ஒவ்வொன்றும்‌ பருத்த 
அடிமரங்கள்‌ போலிருந்தன. கரிய புருவங்களும்‌ நீண்ட 
மூக்கும்‌ பச்சைநிறமான விழிகளும்‌ கொண்டிருந்தாள்‌. 
கழுத்தின்‌ கீழ்‌ தாடை பல மடிப்புகளாக தொங்கியது. 


அவர்கள்‌ அருகே சென்றதும்‌ கிழவி “சூடான பாலும்‌ 
அப்பமும்‌ அருந்திவிட்டு எங்கள்‌ குடியை வாழ்த்துங்கள்‌” 
என்றாள்‌. அவள்‌ தலை புரவிமீதிருந்த அவன்‌ 
தொடைக்குமேல்‌உயரமிருந்தது. பூரிசிரவஸ்‌ 
இறங்கிக்கொள்ள சகன்‌ புரவிகளை பற்றிக்கொண்டு 
மேலே கொண்டுசென்றான்‌. அவற்றின்‌ சேணங்களைக்‌ 
கழற்றி கடிவாளங்களை ஒன்றோடொன்று கட்டி 
மேயவிட்டான்‌. பூரிசிரவஸ்‌ கிழவியின்‌ கால்களைத்‌ 
தொட்டு வணங்கி “தங்கள்‌ வாழ்த்துக்களைப்‌ பெறுவது 
என்‌ நல்லூழ்‌ அன்னையே” என்றான்‌. ”இல்லத்திற்குள்‌ 
வருக!” என்றாள்‌ கிழவி. 


ரிசிரவஸ்‌ தன்‌ காலணிகளை கழற்றிவிட்டு உள்ளே 

சன்று அமர்ந்தான்‌. மரப்பலகை போடப்பட்ட தரையில்‌ 
புல்பரப்பி மேலே கம்பளியையும்‌ விரித்திருந்தனர்‌. 
இல்லத்தின்‌ நடுவே கணப்பு கனன்றுகொண்டிருந்தது. 
அதிலிருந்து புகைக்குழாய்‌ எழுந்து சென்றது. 
கணப்பைச்சுற்றி அமரவும்‌ படுக்கவும்‌ உகந்த 
சேக்கைகள்‌. பூரிசிரவஸ்‌ அமர்ந்துகொண்டதும்‌ கிழவி 
கொதிக்கும்‌ நீரில்‌ முக்கிய மெல்லிய மரவுரியை 
கொண்டுவந்து தந்தாள்‌. அதை வாங்கி அவன்‌ முகத்தை 
துடைத்துக்கொண்டான்‌. 


சகன்‌ அவர்கள்‌ கீழே இருந்து கொண்டுவந்த 
உப்புக்கட்டிகள்‌, உலர்ந்த பழங்கள்‌, வெல்லக்கட்டிகள்‌ 
அடங்கிய தோல்பையுடன்‌ வந்தான்‌. பூரிசிரவஸ்‌ அதை 
வாங்கி கிழவியின்‌ முன்‌ வைத்து “என்னை வாழ்த்துக 
அன்னையே! நான்‌ பால்ஹிகபுரியின்‌ இளவரசன்‌ 
பூரிசிரவஸ்‌. தங்களைக்‌ காணவே வந்தேன்‌” என்றான்‌. 


கிழவி முகம்‌ மலர்ந்து பொதியைப்பிரித்து 

வ்வொன்றாக எடுத்து வெளியே வைத்தபடி “மகிழ்ச்சி... 
நீடுழி வாழ்வாய்‌!” என்றாள்‌. வெளியே இருந்து இரு 
இளம்பெண்கள்‌ உள்ளே வந்தனர்‌. ஒருத்தி கையில்‌ 
மஞ்சள்‌ சரடு கட்டியிருந்தாள்‌. அவர்கள்‌ இருவரும்‌ 
அவனை விட உயரமானவர்களாக இருந்தனர்‌. 
அவர்களின்‌ கைகளைத்தான்‌ அவன்‌ மீண்டும்‌ மீண்டும்‌ 


பார்த்தான்‌. மிகப்பெரிய வெண்ணிறமான கைகள்‌. 
நீண்ட விரல்கள்‌. 


“அவள்‌ பெயர்‌ ஹஸ்திகை” என்றாள்‌ கிழவி சரடு 
கட்டப்பட்டவளை சுட்டிக்காட்டு. “அவளைத்தான்‌ 
பிதாமகர்‌ மணந்துகொண்டார்‌. இந்த பனிக்காலத்தில்‌ 
அவளுக்கு பதினேழு வயதாகிறதே என்று 
எண்ணிக்கொண்டிருந்தேன்‌. அவளுக்குரிய கணவனை 
தெய்வங்களே தேடிவரச்செய்தன.” சுருக்கங்கள்‌ அடர்ந்த 
கண்களை இறுக்கியபடி அவள்‌ சிரித்தாள்‌. “உன்‌ 
மூத்தவர்‌ இருவரையும்‌ வணங்கு. அவரது 
வாழ்த்துக்களால்‌ நீ நிறைய குழந்தைகளை பெறுவாய்‌!” 


ஹஸ்திகை அவர்கள்‌ இருவர்‌ முன்னால்‌ வந்து 
மண்டியிட்டு வணங்க அவன்‌ அவள்‌ நெற்றியைத்‌ 
தொட்டு “நலம்‌ திகழ்க!” என்று வாழ்த்தியபின்‌ தன்‌ 
கையிலிருந்த விரலாழி ஒன்றை எடுத்து அவளுக்கு 
அளித்து “இது உன்‌ மூத்தானின்‌ பரிசு. உன்‌ 
குழந்தைகளுக்கெல்லாம்‌ நான்‌ மாதுலன்‌” என்றான்‌. 
அவள்‌ பச்சைக்கண்கள்‌ ஒளிர புன்னகைசெய்தாள்‌. 
செந்நிற ஈறுகளில்‌ வெண்பற்கள்‌ ஈரமாக ஒளிவிட்டன. 
சகனும்‌ ஒரு பொன்நாணயத்தை அவளுக்கு அளித்து 
வாழ்த்தினான்‌. 

பரிசுகள்‌ ஹஸ்திகையை பூரிக்கச்‌ செய்தன. கண்களை 
இடுக்கிச்‌ சிரித்தபடி இன்னொருத்தியை பார்த்தாள்‌. சற்று 
இளையவளான அவள்‌ பரிசுகளைப்‌ பிடுங்கி 
திருப்பித்திருப்பி பார்த்தாள்‌. “அவள்‌ பெயர்‌ பிரேமை. 
இவளைவிட ஒருவயது குறைந்தவள்‌.” பூரிசிரவஸ்‌ 
“இவளுக்குத்‌ தங்கையா?” என்றான்‌. “இல்லை, இவள்‌ 
தமையனின்‌ மகள்‌ அவள்‌. இவள்‌ என்னுடைய மகள்‌. 
எனக்கு ஏழு மைந்தர்‌. பிரேமை என்‌ முதல்‌ மைந்தனின்‌ 
மகள்‌. என்‌ பெயர்‌ விப்ரை” என்றாள்‌ கிழவி. 


அந்தப்‌ பெரிய அறைக்கு அப்பாலிருந்த சிறிய அறை 
அடுமனை என்று தெரிந்தது. பிரேமை உள்ளே சென்று 
அடுப்பில்‌ கலத்தை தாக்கி வைத்தாள்‌. மிகப்பெரிய 
கலத்தை விளையாட்டுச்செப்பு போல அவள்‌ 
கையாண்டாள்‌. மூங்கில்‌ குழாயால்‌ ஊதும்‌ ஒலி கேட்டது. 


“கீழே நிலத்தில்‌ இருந்து பிதாமகர்‌ வேட்டைக்குப்‌ போகும்‌ 
வழியில்‌ இங்கே வந்தார்‌. எங்கள்‌ இல்லத்தின்‌ 
சுவரிலிருந்து கீழே விழுந்து கிடந்த பாறை ஒன்றைத்‌ 
தூக்கி மேலே வைத்தார்‌” என்றாள்‌ கிழவி “இந்த 
இல்லத்தைக்‌ கட்டியபோது அந்தப்பாறையை அவர்தான்‌ 


மேலே தூக்கி வைத்திருக்கிறார்‌. நான்‌ அப்போது இல்லை. 
என்‌ அன்னை சிறுமியாக இருந்தாள்‌ என்றார்‌. என்‌ 
அன்னையின்‌ தந்தை வாகுகரை பிதாமகருக்கு 
தெரிந்திருக்கிறது.” ஹஸ்திகையைப்‌ பார்த்தபடி “இவள்‌ 
நல்லூழ்‌ கொண்டவள்‌. நூறு யானை ஆற்றல்கொண்ட 
உண்மையான பால்ஹிகர்களை பெறப்போகிறாள்‌. 
எங்கள்‌ இளையோர்‌ ஏழுபேர்‌ சேர்ந்தாலும்‌ 
அந்தப்பாறையை அசைக்க முடியாது. இந்த 
மலையிலேயே அவருக்கிணையான ஆற்றல்கொண்டவர்‌ 
இல்லை.” 


ஹஸ்திகை நாணத்தால்‌ முகம்‌ சிவந்து பார்வையைத்‌ 
திருப்பி உதடுகளை கடித்துக்கொண்டாள்‌. பூரிசிரவஸ்‌ 
புன்னகை செய்தான்‌. அவருடன்‌ இவள்‌ காமம்‌ 
நுகர்ந்ததைப்பற்றி சொன்னாள்‌. இவளுக்கு முதலில்‌ 
அச்சமாக இருந்ததாம்‌. பின்னர்‌ அவர்‌ பழகிய 
கரடியைப்போல என்று புரிந்துகொண்டாளாம்‌.” 
ஹஸ்திகை மகிழ்ச்சியில்‌ கண்கள்‌ பூத்து அவனைநோக்கி 
சிரித்தாள்‌. “வாழ்க!” என்று பூரிசிரவஸ்‌ வாழ்த்தினான்‌. 
“என்‌ அன்னையின்‌ தந்தை உண்மையான பால்ஹிகர்‌. 
அதன்பின்‌ இதுவரை உண்மையான பால்ஹிகர்கள்‌ இந்த 
மலைப்பகுதிக்கு மணம்‌ கொள்ள வரவில்லை.” 
ஹஸ்திகை மகிழ்ச்சி தாளமுடியாமல்‌ தோள்குலுங்க 
சிரிக்கத்‌ தொடங்கினாள்‌. 


பிரேமை பெரிய கலத்தில்‌ கொதிக்கச்செய்த பாலையும்‌ 
மூங்கில்தாலத்தில்‌ சுட்ட அப்பங்களையும்‌ கொண்டுவந்து 
அவர்களுக்கு முன்னால்‌ வைத்தாள்‌. அடுப்பில்‌ உலர்ந்த 
இறைச்சிநாடாவைப்போட்டு சுடத்தொடங்கினாள்‌. அந்த 
இல்லம்‌ எத்தனை சிறந்தது என்று பூரிசிரவஸ்‌ கண்டான்‌. 
ஊன்மணம்‌ அறைகளை நிறைத்தது. கத்த சற்றும்‌ 
புகை மூடவில்லை. மலைப்பகுதிகளுக்கே உரிய பசி 
உணவை சுவைமிக்கதாக்கியது. அப்பங்களையும்‌ 
ஊனையும்‌ தின்றுகொண்டிருந்தபோது கிழவியிடம்‌ 
பால்ஹிகர்‌ யார்‌ என்று சொல்லலாமா என்று அவன்‌ 
எண்ணினான்‌. ஆனால்‌ அவளால்‌ அதை 
புரிந்துகொள்ளமுடியாது என்று தோன்றியது. 


பிரேமை வந்து அவன்‌ அருகே அமர்ந்துகொண்டு 
கால்கள்‌ மேல்‌ கம்பளியை ந்து 
போர்த்துக்கொண்டாள்‌. “நீங்கள்‌ கீழே நிலத்தில்‌ இருந்தா 
வருகிறீர்கள்‌?” என்றாள்‌. “ஆம்‌” என்றான்‌. “நான்‌ 
சென்றதில்லை. ஆனால்‌ ஒரே ஒருமுறை கீழே 
பார்த்திருக்கிறேன்‌. மிகச்சிறியது” என்றாள்‌. “அதற்கு 
அப்பால்‌ மலை. அதற்கு அப்பால்‌ அஸ்தினபுரி 


இல்லையா?” பூரிசிரவஸ்‌ வியப்புடன்‌ ”ஆம்‌” என்றான்‌. 
“அஸ்தினபுரியை நீங்கள்‌ பார்த்திருக்கிறீர்களா?” 
பூரிசிரவஸ்‌ “இல்லை” என்றான்‌. “மிகப்பெரிய நகரம்‌... 
அதன்‌ கோபுரங்கள்‌ வானத்தை முட்டிக்கொண்டிருக்கும்‌” 
என்று அவள்‌ கைகளைத்‌ தூக்கினாள்‌. 
“மலைகளைப்போல” 


“ஆம்‌ கேள்விப்பட்டிருக்கிறேன்‌” என்றான்‌ பூரிசிரவஸ்‌. 
“அங்கேதான்‌ திரெளபதி இருக்கிறாள்‌. மிகப்பெரிய 
அழகி” என்றாள்‌ பிரேமை. “நீங்கள்‌ அவளை 
பார்த்ததுண்டா?” பூரிசிரவஸ்‌ சிரித்தபடி “ஆம்‌” என்றான்‌. 
அவள்‌ பரபரப்புடன்‌ அவன்‌ கைகளைப்பற்றிக்கொண்டு 
“மிகப்பெரிய அழகியா? வெண்பனி போல இருப்பாளா?” 
என்றாள்‌. பூரிசிரவஸ்‌ கண்களில்‌ சிரிப்புடன்‌ “இல்லை, 
ஈரமான கரும்பாறை போல இருப்பாள்‌” என்றான்‌. அவள்‌ 
விழிகளை மேலே உருட்டி சிந்தனைசெய்து “ம்ம்‌” 
என்றாள்‌. “தெய்வங்களைப்போல தோன்றுவாள்‌.” 


அவள்‌ உதட்டைச்‌ சுழித்து “அவர்களெல்லாம்‌ ஏராளமான 
அணிகளும்‌ பட்டாடையும்‌ வைத்திருப்பார்கள்‌ என்று 
சொன்னார்கள்‌. அதெல்லாம்‌ இருந்தால்‌ 
நானும்கூடத்தான்‌ அழகாக இருப்பேன்‌” என்றாள்‌. 
பூரிசிரவஸ்‌ “அவை இல்லாமலே நீ அழகுதான்‌” என்றான்‌. 
அவள்‌ ஐயமாக தலையை சரித்து நோக்கி 
“உண்மையாகவா?” என்றாள்‌. ”அம்‌” என்றான்‌. சகனிடம்‌ 
“உண்மையா? என்றாள்‌. சகன்‌ சிரித்து “அவர்‌ 
பொய்சொல்லவில்லை இளையவளே. நீ அழகிதான்‌” 
என்றான்‌. அவள்‌ துள்ளி பூரிசிரவஸ்ஸின்‌ கைகளை 
எடுத்து தன்‌ மார்பில்‌ வைத்துக்கொண்டு “என்னிடம்‌ 
யாருமே சொன்னதில்லை” என்றாள்‌. “நான்‌ 
சொல்கிறேன்‌” என்றான்‌ பூரிசிரவஸ்‌. 


அவள்‌ சிரித்துக்கொண்டு திரும்பி ஹஸ்திகையிடம்‌ 
“கேட்டாயா? நான்‌ அழகி என்கிறார்‌” என்றாள்‌. 
ஹஸ்திகை “உனக்கு அவர்‌ பரிசுகள்‌ தருவார்‌. 
கேட்டுப்பார்‌” என்றாள்‌. அவள்‌ திரும்பி அவனிடம்‌ 
“எனக்கு என்ன பரிசு அளிப்பீர்கள்‌?” என்றாள்‌. 
பூரிசிரவஸ்‌ தன்‌ இன்னொரு விரலாழியை எடுத்து 
அவளுக்கு கொடுத்தான்‌. உவகைக்கூச்சலுடன்‌ அதை 
வாங்கி அவள்‌ புரட்டிப்புரட்டிப்‌ பார்த்தாள்‌ எழுந்தோடி 
ஹஸ்திகையிடம்‌ கொண்டுசென்று காட்டினாள்‌. 
“எனக்கு... எனக்கு கொடுக்கப்பட்டது” என்றாள்‌. 


அவன்‌ அவளை நோக்கிக்கொண்டிருந்தான்‌. சிவந்த 
பெரிய உதடுகள்‌. இளநீலநிறமான விழிகள்‌. உருண்ட 


கன்னம்‌ குளிரால்‌ சிவந்து உலர்ந்திருந்தது. பெரிய 
உடலுக்கு மாறாக மிகச்சிறிய காதுமடல்கள்‌. அவற்றில்‌ 
ஏதோ செந்நிறமான காட்டுவிதையை அணிந்திருந்தாள்‌. 
கழுத்திலும்‌ செந்நிறக்‌ காட்டுவிதைகளை கோர்த்துச்‌ 
செய்த மாலை. வேறு அணிகளே இல்லை. சகன்‌ மெல்ல 
“இளவரசே, அது முத்திரைமோதிரம்‌” என்றான்‌. 
பூரிசிரவஸ்‌ அவனை நோக்கியபின்‌ தலையசைத்தான்‌. 


சகன்‌ அவனிடம்‌ “தாங்கள்‌ சற்று ஓய்வெடுக்கலாம்‌ 
இளவரசே” என்றான்‌. அந்த சேக்கையில்‌ பரவியிருந்த 
வெம்மையும்‌ வெளியே ஓசையிட்ட காற்றும்‌ அவனிடம்‌ 
துயில்க என்று ஆணையிட்டன. “ஆம்‌, சற்றுநேரம்‌ 
விழிமூடுகிறேன்‌” என்றபடி அவன்‌ கால்களை 
நீட்டிக்கொண்டான்‌. கம்பளிப்போர்வையை ஒற்றன்‌ 
அவன்‌ மேல்‌ தூக்கிப்போட்டான்‌. அது நனைந்ததுபோல 
எடையும்‌ குளிரும்‌ கொண்டிருந்தது. 


அவன்‌ உடலை அசைத்து வெப்பத்தை உண்டுபண்ணி 
அதற்குள்‌ நிறைக்க முயன்றான்‌. கண்களை 
மூடிக்கொண்டு முந்தையநாள்‌ இரவில்‌ அவனை மீண்டும்‌ 
மீண்டும்‌ சூழ்ந்த கனவை எண்ணிக்கொண்டான்‌. 
மலைகள்‌ மெல்ல எழுந்து வந்து சூழ்வதுபோல . 
கடும்குளிரான மூச்சு வந்து உடலைச்சூழவது போல. 


பூரிசிரவஸ்‌ விழித்துக்கொண்டபோது இருட்டு 
வரத்தொடங்கிவிட்டிருந்தது. ஆனால்‌ இருட்டாவதை 
பார்க்கமுடியவில்லை. மலைச்சரிவை வகுந்து சென்ற 
மலைநிழல்‌ மறைந்தது. பின்னர்தான்‌ மொத்த 
மலைச்சரிவும்‌ நிழலாக ஆகிவிட்டதென்று புரிந்தது. 


அவன்‌ எழுந்து அமர்ந்து முகத்தை துடைத்துக்கொண்டு 
வாயில்வழியாக பார்த்துக்கொண்டிருந்தான்‌. 
மிகமெதுவாக வடக்கிலிருந்து மூடுபனி இறங்கிவந்து 
அந்நிலப்பகுதியை முழுமையாகவே மூடிக்கொண்டது. 
ஹஸ்திகையும்‌ பிரேமையும்‌ ஆடுகளை 
தொகுத்துக்கொண்டுவந்தார்கள்‌. அவற்றின்‌ ஒலிகள்‌ 
வெண்ணிற இருளுக்குள்‌ கேட்டுக்கொண்டிருந்தன. 
அவை இல்லத்தை கடந்துசெல்லும்‌ குளம்போசை 
கூழாங்கற்கள்‌ உருள்வதுபோல கேட்டது. 


ஆடுகள்‌ கடந்துசென்றதை உணர்ந்த பூரிசிரவஸ்‌ “எங்கே 
செல்கிறார்கள்‌?” என்றான்‌. “பட்டிகளுக்கு. அங்கே...” 
என்றாள்‌ விப்ரை. “மலைச்சரிவில்தான்‌ பட்டிகள்‌ 
இருக்கின்றன.” ”நான்‌ பார்த்துவிட்டு வருகிறேன்‌...” என 
அவன்‌ எழுந்தான்‌. நெடுநேரமாக உள்ளேயே 


அமர்ந்திருந்து கால்கள்‌ கடுத்தன. “அங்கே” என்று 
ப்ரை சொன்னாள்‌. “நான்‌ ஒலிகளை பின்தொடர்ந்தே 
செல்கிறேன்‌” என்றபடி அவன்‌ வெளியே வந்தான்‌. 


வெண்மூட்டத்திற்குள்‌ ஒலிகள்‌ மிக அண்மையில்‌ என 
கேட்டன. நீர்போல பனிப்புகை காதுகளையும்‌ அழுத்தி 
மூடியிருந்தமையால்‌ ஒலிகளை உடலால்‌ கேட்பதுபோல 
தோன்றியது. காலணிகளை அணிந்துகொண்டு அவன்‌ 
தொடர்ந்து சென்றான்‌. பஞ்சுபோன்ற வெளியில்‌ 
கைகளை அசைத்துச்‌ சென்றபோது நீந்திச்செல்வதாக 
உணர்ந்தான்‌. 


அப்பால்‌ கூச்சல்களும்‌ சிரிப்பும்‌ கேட்டன. 
எதிர்ப்பக்கமிருந்தும்‌ ஆடுகளுடன்‌ பலர்‌ வருவதை 
உணரமுழுந்தது. அந்தக்‌ குடியில்‌ ஏராளமான 
மைந்தர்களும்‌ மகளிரும்‌ உள்ளனர்‌ என 
எண்ணிக்கொண்டான்‌. மலைச்சரிவுக்கு அப்பால்‌ ஒரு 
கொட்டகை இருப்பது தெரிந்தது. அவன்‌ அருகே 
சென்றுகொண்டிருந்தபோதே மேலிருந்து குளிர்ந்த காற்று 
அவனுடைய கம்பளியாடையை ஊடுருவி ஊசிகளாக 
குளிரை உள்ளே இறக்கியபடி கடந்துசென்றது. 
பனிப்புகை இழுபட்டபடியே சென்று காட்சி துலங்கியது. 


எடையற்ற மெல்லிய மரப்பட்டைகளை இணைத்து 
இணைத்து கூரையிடப்பட்ட பெரிய கொட்டகை. 
அத்தகைய கொட்டகைகளை பலமுறை 
பார்த்திருந்தபோதிலும்‌ அதை அமைத்திருக்கும்‌ விதம்‌ 
அப்போதுதான்‌ வியப்பூட்டியது. சிறிய அலகுகளாக 
இணைத்துக்கொண்டே செல்லக்கூடிய 
அமைப்புகொண்டிருந்தது. ஒவ்வொரு மரப்பட்டையும்‌ 
ஒன்றுடன்‌ ஒன்று சிறிய மூங்கிகளால்‌ இணைக்கப்பட்டு 
மண்ணில்‌ நாட்டப்பட்டிருதது. தேவையானபடி 
விரிவாக்கலாம்‌. கழற்றி அடுக்கி கொண்டுசெல்லலாம்‌. 


உடன்பிறந்தார்‌ என முகமே சொன்ன பன்னிரு 
சிறுவர்களும்‌ ஏழு பெண்களும்‌ அங்கே இருந்தனர்‌. 
அனைவரும்‌ கம்பளி அணிந்து தலையணி 
போட்டிருந்தனர்‌. குளிரில்‌ வெந்த முகங்கள்‌. நான்கு 
ஆண்கள்‌ ஆடுகளை ஒவ்வொன்றாக எண்ணி உள்ளே 
அனுப்பினர்‌. அவன்‌ வருவதைக்கண்டு அனைவரும்‌ 
திரும்பி அவனை நோக்க ஒரு பெண்‌ கைசுட்டி 
அவனைக்காட்டி ஏதோ சொன்னாள்‌. அவள்‌ 
இல்லத்துக்கு வந்திருக்கிறாள்‌ என்று தெரிந்தது. 


அவர்களில்‌ மூத்தவர்‌ அருகே வந்து வணங்கி 


“வணங்குகிறேன்‌ இளவரசே. என்பெயர்‌ கலன்‌. மூத்தவன்‌” 
என்றார்‌. ”என்‌ தந்தையும்‌ மூன்று இளையோரும்‌ 
தூமவதிக்கு அருகே ஆட்டுப்பட்டி போட்டிருக்கிறார்கள்‌. 
அவரது தந்தையும்‌ எனது இரு மைந்தரும்‌ அதற்கும்‌ 
அப்பால்‌ சத்ராவதியின்‌ கரைக்கு சென்றிருக்கிறார்கள்‌. 
அவர்கள்‌ திரும்பி வர பலநாட்களாகும்‌. தங்களை 
சந்திக்கும்‌ பேறு அவர்களுக்கு அமையவில்லை.” 
பூரிசிரவஸ்‌ அவருக்குத்‌ தலைவணங்கி 
முறைமைசெய்தான்‌. 


“எத்தனை ஆடுகள்‌ உள்ளன?” என்றான்‌ பூரிசிரவஸ்‌. 
“நாநூற்றி முப்பத்தாறு ஆடுகள்‌ இங்குள்ளன. 
அவர்களுடன்‌ அறுநூற்றெட்டு” என்றார்‌ கலன்‌. 
ஆடுகளெல்லாம்‌ முடிவெட்டப்பட்டு சிறியதாக இருந்தன 
அதை நோக்கிவிட்டு அவர்‌ “சற்று முன்னர்தான்‌ 
முடிவெட்டினோம்‌. நாங்கள்‌ வெட்டுவதில்லை. கீழிருந்து 
வணிகர்கள்‌ முடிவெட்டுபவர்களை கூட்டிவருவார்கள்‌. 
இந்தமுறையும்‌ சிறந்த ஈடு கிடைத்தது. நிறைய ஊனும்‌ 
கொழுப்பும்‌ வெல்லமும்‌ உப்பும்‌ சேர்த்துவிட்டோம்‌. 
குளிர்காலம்‌ மகிழ்ச்சியாக செல்லும்‌” என்றார்‌. பூரிசிரவஸ்‌ 
புன்னகைசெய்தான்‌. 


“குளிர்காலத்தில்‌ நாங்கள்‌ மைந்தருடன்‌ 
மகிழ்ந்திருப்போம்‌. விழித்திருக்கும்‌ நேரமெல்லாம்‌ 
கதைகள்தான்‌ பாடுவோம்‌. இம்முறை நூறுகதைகளை 
நான்‌ கற்றுவந்திருக்கிறேன்‌. கீழே ஊரில்‌ இருந்து. போரின்‌ 
கதைகள்‌. நாககன்னியின்‌ கதைகள்‌.” கண்களை 
இடுக்கியபடி கலன்‌ சிரித்தார்‌. 


“இக்குளிர்காலத்தில்‌ எங்களுடன்‌ பிதாமகரும்‌ இருப்பார்‌ 
என்று சொன்னார்‌. அது மேலும்‌ உவகை அளிக்கிறது. 
குளிர்காலம்‌ முடியும்போது குடியில்‌ மேலும்‌ ஒரு குழந்தை 
வந்துவிடும்‌” என்றான்‌ அவர்‌ அருகே நின்ற இளையவன்‌. 
பிறர்‌ புன்னகைசெய்தனர்‌. 


“இங்கே ஆடுகளை விட்டுவிடுவீர்களா?” என்றான்‌ 
பூரிசிரவஸ்‌. “எப்படி முடியும்‌? வசந்தம்‌ முடிந்துவிட்டது. 
ஓநாய்கள்‌ குட்டி போடும்‌ காலம்‌. பசிவெறிகொண்ட 
அன்னை ஓநாய்கள்‌ மலைச்சரிவெங்கும்‌ அலையும்‌. 
இரவெல்லாம்‌ பந்தங்களுடன்‌ நான்குமுனையிலும்‌ 
நால்வர்‌ இங்கே காவலிருப்போம்‌.” 


இளையவன்‌ “பகலில்‌ ஆடுகளை விட்டுவிட்டு 
முறைவைத்து துயில்வோம்‌” என்றான்‌. “போதிய 
அளவுக்கு புல்லை சேர்த்துக்கொண்டால்‌ குளிர்காலத்தில்‌ 


இவற்றை தக்க வைத்துக்கொள்ள முடியும்‌. 
குளிர்காலத்தில்‌ இவை குறைவாகவே உண்ணும்‌...” 
ஆடுகளை உள்ளே கொண்டுவந்ததும்‌ பட்டியை 
மரப்பலகைகளால்‌ மூடினர்‌. உள்ளே இருந்த பெரிய 
குழியில்‌ விறகு அடுக்கி அதில்‌ அரக்கைப்போட்டு கல்லை 
உரசி தீ எழுப்பினர்‌. ஆடுகள்‌ நெருப்பை அணுகி ஆனால்‌ 
பொறி மேலே விழாதபடி விலகி நின்றன. பின்னால்‌ நின்ற 
ஆடுகள்‌ முட்டி முட்டி முன்னால்‌ சென்றன. அவற்றின்‌ 
குரல்கள்‌ எழுந்து சூழ்ந்து ஒலித்தன. 


“நான்‌ அஸ்தினபுரியைப்பற்றி பதினேழு கதைகளை 
கற்றேன்‌” என்றார்‌ கலன்‌. “அஸ்தினபுரியில்‌ 
பாண்டவர்கள்‌ முடிசூடிவிட்டனரா?” என்றான்‌ 
இளையவன்‌. பூரிசிரவஸ்‌ புன்னகையுடன்‌ “இல்லை” 
என்றான்‌. “அவர்களுக்குத்தான்‌ மணிமுடிக்கு உரிமை 
என்றார்‌ தென்திசை வணிகர்‌ ஒருவர்‌. அவர்களிடமிருந்து 
மணிமுடியைக்‌ கவர விழியற்ற அரசர்‌ முயல்கிறார்‌ 
என்றார்‌. உண்மையா?” பூரிசிரவஸ்‌ புன்னகையுடன்‌ 
“இருக்கலாம்‌. அங்கே அப்பட 
நிகழ்ந்துகொண்டிருக்கிறது” என்றான்‌. கலன்‌ 
“விழியிழந்தவர்கள்‌ தீயவர்கள்‌” என்றார்‌. 


“யாதவகிருஷ்ணனின்‌ நகரத்தைப்பற்றியும்‌ அறிந்தோம்‌. 
அதை தூய பொன்னாலேயே செய்திருக்கிறாராம்‌. அங்கே 
சுவர்களில்‌ பதிக்கப்பட்டிருக்கும்‌ மணிகளின்‌ ஒளியால்‌ 
இரவிலும்‌ நீலநிறமான ஒளியிருக்கும்‌ என்றார்கள்‌” 
என்றான்‌ இன்னொரு இளையவன்‌. பூரிசிரவஸ்‌ “நான்‌ 
பார்த்ததில்லை. ஆனால்‌ அங்கே நிறைய செல்வம்‌ 
குவிவதாக சொன்னார்கள்‌” என்றான்‌. “நிறைய செல்வம்‌ 
தீமை மிக்கது” என்றார்‌ கலன்‌. நான்கு முனைகளிலும்‌ 
சிறுவர்கள்‌ தீ பொருத்தினர்‌. 


“குளிரில்‌ எப்படி துயில்வீர்கள்‌?” என்றான்‌ பூரிசிரவஸ்‌. 
“குளிரும்‌. ஆனால்‌ இது கோடைகாலமல்லவா? 
கம்பளிகள்‌ வைத்திருக்கிறோம்‌. நெருப்பும்‌ இருக்கிறது” 
என்றார்‌ கலன்‌. ”இரவில்‌ கதைகளை சொல்வோம்‌. நேற்று 
நான்‌ பாஞ்சாலியின்‌ மணநிகழ்வு பற்றிய கதையை 
சொன்னேன்‌. அந்த மாபெரும்‌ வில்லின்‌ பெயர்‌ கிந்தூரம்‌. 
அதற்கு உயிருண்டு. பாதாளநாகமான கிந்தாரிதான்‌ 
பாஞ்சாலனின்‌ வைதிகர்களால்‌ வில்லாக 
ஆக்கப்பட்டிருந்தது.” பூரிசிரவஸ்‌ புன்னகைத்தான்‌. 
இருட்டு சூழ்ந்துகொண்டது. பனிப்படலமும்‌ இருட்டாக 


ஆகியிருந்தது. நெருப்பைச்சுற்றி அது பொன்னிற 
வட்டமாக தெரிந்தது. அதில்‌ பொற்துகள்களாக 


நூற்றுக்கணக்கான பூச்சிகள்‌ சுழன்று பறந்தன. அப்பால்‌ 
மலையுச்சிகள்‌ மட்டும்‌ செம்பொன்னொளியுடன்‌ 
அந்தரத்தில்‌ மணிமுடிகள்‌ போல நின்றன. அவன்‌ 
திரும்பி நடந்தான்‌. 


சிறுவர்கள்‌ அவனை சூழ்ந்துகொண்டனர்‌. ஒருவன்‌ 
“உங்களுக்கு பாடத்தெரியுமா?” என்றான்‌. “இல்லை” 
என்றான்‌ பூரிசிரவஸ்‌. அவன்‌ ஏமாற்றத்துடன்‌ “நீங்கள்‌ 
இளவரசர்‌ என்று இவன்‌ சொன்னானே?” என்றான்‌. ”என்‌ 
தமையன்‌ பாடுவார்‌” என்றான்‌ பூரிசிரவஸ்‌. “நான்‌ 
குழலிசைப்பேன்‌” என்றான்‌ அவன்‌. இன்னொருவன்‌ 
“நீங்கள்‌ வளைதடி எறிவீர்களா?” என்றான்‌. பூரிசிரவஸ்‌ 
இல்லை” என்றான்‌. சிறுவர்கள்‌ ஒருவரை ஒருவர்‌ 
நோக்கி தயங்கினார்கள்‌. ஒருவன்‌ “நீங்கள்‌ என்ன 
செய்வீர்கள்‌?” என்றான்‌. 


“வில்லில்‌ அம்பு தொடுப்பேன்‌” என்றான்‌ பூரிசிரவஸ்‌. 
”வில்‌ கையில்‌ இல்லாவிட்டால்‌? அப்போது ஓநாய்‌ 
உங்களை தாக்கவந்தால்‌?” என்றான்‌ முதல்‌ சிறுவன்‌. “நீ 
என்ன செய்வாய்‌?” என்றான்‌ பூரிசிரவஸ்‌. “என்னிடம்‌ 
கவண்‌ உள்ளது” என்று சொல்லி தூக்கிக்‌ காட்டினான்‌. 
பூரிசிரவஸ்‌ புன்னகையுடன்‌ சரி, நான்‌ உன்னை 
தாக்கவந்தால்‌ என்ன செய்வாய்‌?” என்றான்‌. “கவண்கல்‌ 
உங்கள்‌ மண்டையை உடைக்கும்‌” பூரிசிரவஸ்‌ 
புன்னகையுடன்‌ “என்னை கல்லால்‌ அடி பார்ப்போம்‌” 
என்றான்‌. 


சிறுவன்‌ தயங்கினான்‌. “அபு” என்றான்‌ பூரிசிரவஸ்‌. 
அவன்‌ சற்று தள்ளி நின்று எதிர்பாராத கணத்தில்‌ தன்‌ 
ஆடையிலிருந்து கல்லை எடுத்து கவணில்‌ வைத்து 
செலுத்தினான்‌. பூரிசிரவஸ்‌ மிக இயல்பாக வளைந்து 
அதை தவிர்த்தான்‌. அவன்‌ திகைத்து வாய்‌ திறந்தான்‌. 
“மீண்டும்‌ அடி” என்றான்‌. அவன்‌ அடித்த அடுத்த 
கல்லையும்‌ பூரிசிரவஸ்‌ தவிர்த்தான்‌. “முடிந்தவரை 
விரைவில்‌ முடிந்தவரை கல்லால்‌ அம” என்றான்‌. கற்கள்‌ 
அவனை குளவிகள்‌ போல கடந்து சென்றன. 


சிறுவன்‌ வியந்து கவண்‌ தாழ்த்தி “நீங்கள்‌ மாயாவி” 
என்றான்‌. பூரிசிரவஸ்‌ “இல்லை, இதுதான்‌ 
வில்வித்தையின்‌ முதன்மைப்பாடம்‌. அம்புகள்‌ என்மேல்‌ 
படக்கூடாதல்லவா?” என்றான்‌. “எனக்கும்‌ இதை 
கற்றுத்தர முடியுமா?” என்றான்‌. “ஏன்‌? நீ 

டுமேய்ப்பதற்கு கவண்கல்லே போதுமே” என்றான்‌. 
“நான்‌ கீழே வந்து போர்‌ செய்வேன்‌.” பூரிசிரவஸ்‌ அவன்‌ 
தலையைத்‌ தொட்டு “போர்செய்யாமல்‌ 


வாழ்பவர்கள்தான்‌ விண்ணுலகு செல்லமுடியும்‌” 
என்றான்‌. 


ஒரு சிறுமி அவன்‌ அருகே வந்து “எனக்கும்‌ கணையா 
தருவீர்களா?” என்றாள்‌. “என்னிடம்‌ வேறு கணையா 
இல்லையே. திரும்பி வரும்போது தருகிறேன்‌” என்றான்‌. 
“நீங்கள்‌ திரும்பி வரும்போது நான்‌ பெரிய பெண்ணாக 
இருப்பேன்‌. அப்போது நான்‌ உங்களுடன்‌ இரவு 
படுத்துக்கொள்வேன்‌” என்றாள்‌. அவன்‌ அவள்‌ 
தலையைத்‌ தொட்டு “யார்‌ சொன்னது இதை?” என்றான்‌. 
“நீங்கள்‌ பிரேமை அத்தைக்கு விரலாழி கொடுத்தீர்கள்‌. 
அவள்‌ இன்று உங்களுடன்‌ காமம்‌ துய்க்கப்போகிறாள்‌.” 


பூரிசிரவஸ்‌ நெஞ்சு அதிர்ந்தது. சில கணங்களுக்குப்பின்‌ 
“யார்‌ சொன்னது?” என்றான்‌. “இவள்தான்‌ வந்து 
சொன்னாள்‌. ஆகவேதான்‌ பிரேமை அத்தை நீராடி 
கூந்தலில்‌ அரக்குப்புகை போடுகிறாள்‌.” பூரிசிரவஸ்‌ தன்‌ 
கால்கள்‌ தளர்ந்து நிற்கமுடியாதவன்‌ ஆனான்‌. 
பெண்குழந்தைகள்‌ ஆவலாக அவனருகே வந்தன. 
“பிரேமை அத்தைக்கு உங்கள்‌ குழந்தை பிறக்கும்போது 
அதுவும்‌ இளவரசராகவா இருக்கும்‌?” என்றாள்‌ ஒரு 
சிறுமி. “ஆம்‌” என்றான்‌. “பெண்குழந்தை என்றால்‌” 
“இளவரசி” என்றான்‌ பூரிசிரவஸ்‌. 


அவர்கள்‌ குடிலுக்கு வந்தபோது குடிலுக்குள்‌ முன்னரே 
குழந்தைகள்‌ நிறைந்திருந்தனர்‌. அவர்களும்‌ உள்ளே 
நுழைந்தனர்‌. சகன்‌ “இளவரசே, நான்‌ பட்டியில்‌ 
அவர்களுடன்‌ இருக்கிறேன்‌” என்றான்‌. பூரிசிரவஸ்‌ ஏதோ 
சொல்ல “எனக்கு இக்குளிர்‌ நன்கு பழகியதுதான்‌” 
என்றபடி அவன்‌ பெரிய கம்பளிப்போர்வையுடன்‌ 
வெளியே சென்றான்‌. வீட்டுக்ககவுகளை மூடினார்கள்‌. 
உள்ளே கனலின்‌ செவ்வொளி மட்டும்‌ நிறைந்திருந்தது. 
அனைவரும்‌ அதைச்சுற்றி அமர்ந்துகொண்டார்கள்‌. 
ஆடுகள்‌ போல முட்டிமோதி நெருப்பருகே சென்றனர்‌. 


ஹஸ்திகை உள்ளிருந்து அப்பங்களை சுட்டுப்போட 
விப்ரை அவற்றை எடுத்துக்கொண்டு வந்தாள்‌. அவள்‌ 
அதை கீழே வைப்பதற்குள்‌ பாய்ந்து 
எடுத்துக்கொண்டனர்‌. “விருந்தினருக்கு... 
விருந்தினருக்கு” என்று விப்ரை கூவிக்கொண்டே 
இருந்ததை எவரும்‌ செவிமடுக்கவில்லை. ஏதோ 
விலங்கை வேட்டையாடி கொண்டுவந்திருந்தனர்‌. அந்த 
ஊனைச்‌ சுட்டு கொண்டுவந்தபோது தீயில்‌ 
போட்டதுபோல அது ஆடிய கைகளில்‌ விழுந்து 
மறைந்தது. 


“என்ன ஊன்‌ அது?” என்றான்‌ பூரிசிரவஸ்‌. 
“காட்டுப்பூனை... பெரியது” என்றாள்‌ விப்ரை. 
"பொறியில்‌ சிக்கியது. நீங்கள்‌ அஞ்சவேண்டாம்‌ 
இளவரசே. இன்னொரு காட்டு ஆடும்‌ உள்ளது.” 
பூரிசிரவஸ்‌ “பூனையை உண்ணலாமா?” என்றான்‌. 
“நாங்கள்‌ பல தலைமுறைகளாக உண்கிறோமே” 
என்றாள்‌ விப்ரை. 


அவர்கள்‌ உண்ணும்‌ விரைவு குறைந்து வந்தது. 
அதன்பின்‌ அமர்ந்துகொண்டு பேசியபடியே மெல்லத்‌ 
தொடங்கினர்‌. பிரேமை அவனுக்கு பெரிய தாலத்தில்‌ 
சுட்ட அப்பமும்‌ ஊனும்‌ கொண்டுவந்தாள்‌. ஊன்‌ 
மெல்லிய தழைமணத்துடன்‌ கொழுப்பு உருகிச்‌ சொட்ட 
இருந்தது. உப்பில்லாத ஊனை முதல்முறையாக 
உண்கிறோம்‌ என பூரிசிரவஸ்‌ எண்ணிக்கொண்டான்‌. 
ஆனால்‌ சற்றுநேரம்‌ மென்றபோது நேரடியாகவே ஊனின்‌ 
சுவை நாவில்‌ எழுந்தது. 


பிரேமை அவனுக்கு பால்‌ கொண்டுவந்தாள்‌. அவள்‌ 
விழிகளை நோக்கியபின்‌ அவன்‌ 
தலைதாழ்த்திக்கொண்டான்‌. அவள்‌ நீராடி ஆடைமாற்றி 
குழலை சிறிய திரிகளாகச்‌ சுருட்டி தோளிலிட்டிருந்தாள்‌. 
மகிழ்ச்சியால்‌ மலர்ந்த முகத்துடன்‌ அவனையே 
விழிகளை விரித்து நோக்கிக்கொண்டிருந்தாள்‌. 


உணவுண்டதுமே குழந்தைகள்‌ சேக்கைகளில்‌ ஒட்டி ஒட்டி 
படுத்துக்கொண்டார்கள்‌. விப்ரை “இளவரசே, தாங்கள்‌ 
அந்த துணை அறையில்‌ படுத்துக்கொள்ளுங்கள்‌. 
பிரேமையும்‌ தங்களுடன்‌ வந்து படுத்துக்கொள்வாள்‌” 
என்றாள்‌. பூரிசிரவஸ்‌ அந்த நேரடித்தன்மையால்‌ கைகள்‌ 
நடுங்க விழிகளை தாழ்த்திக்கொண்டான்‌. “தாங்கள்‌ 
நிறைவாக காமம்‌ துய்க்கவேண்டும்‌. இவளை தாங்கள்‌ 
கணையாழி அளித்து வேட்டது எங்கள்‌ குடிக்கு சிறப்பு. 
நல்ல மைந்தர்‌ இங்கே பிறக்கவேண்டும்‌.” 


பூரிசிரவஸ்‌ எழமுடியாமல்‌ அமர்ந்திருந்தான்‌. நிமிர்ந்து 
அவளை பார்த்தான்‌. அவள்‌ அவனை புன்னகையுடன்‌ 
நேராக நோக்கி நின்றிருந்தாள்‌. அவன்‌ மெத்தையை 
கைகளால்‌ சுண்டிக்கொண்டான்‌. பிரேமை அவனிடம்‌ 
“எழுந்து வாருங்கள்‌” எனறாள்‌. அவன்‌ திகைத்து 
அவளை நோக்க அவள்‌ கைகளை நீட்டி சிரித்தாள்‌. 
விப்ரையும்‌ சிரித்தாள்‌. அவன்‌ எழுந்ததும்‌ இருவரும்‌ 
ஓசையிட்டு நகைத்தனர்‌. 


அனைத்து வெண்முரசு விவாதங்களும்‌ 


மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

ஒரு சேக்கைக்கு மட்டுமே இடமிருந்த அந்தச்‌ சிறிய அறை 
அவ்வில்லத்தில்‌ காமத்திற்குரியது என்று தெரிந்தது. 
அதற்கு அப்பாலிருந்த சுவர்‌ மண்ணுடன்‌ 
இணைந்திருப்பதாக இருக்கவேண்டும்‌. மெல்லிய 
மரப்பட்டையால்‌ காப்பிடப்பட்டிருந்தது. ஒரே ஒரு 
கம்பளிச்சேக்கை. அதன்மேல்‌ மரவுரியாலும்‌ 
கம்பளியாலும்‌ செய்யப்பட்ட பெரிய போர்வை. 


அவன்‌ அமர்ந்ததுமே பின்னாலேயே பிரேமை காலடிகள்‌ 
உரக்க ஒலிக்க ஆவலுடன்‌ உள்ளே வந்து கதவை 
மூடிக்கொண்டு உரக்கச்‌ சிரித்தபடி சிறிய துள்ளலுடன்‌ 
அவனருகே வந்து அமர்ந்துகொண்டாள்‌. கம்பளியை 
தன்‌ கால்கள்‌ மேல்‌ ஏற்றிவிட்டு “உங்கள்‌ ஒற்றர்தான்‌ 
சொனனர்‌. அது முத்திரை உள்ள கணையாழி என்று... 
அன்னை மகிழ்ந்துவிட்டாள்‌” என்றாள்‌. பூரிசிரவஸ்‌ 
“ஆம்‌” என்றான்‌. ”நான்‌ இதுவரை காமம்‌ துய்த்ததில்லை. 
இங்கே ஆண்களே வருவதில்லை” என்றாள்‌. 


ரிசிரவஸ்‌ “உன்‌ தமையன்களுக்கு 

சால்லவேண்டியதில்லையா?” என்றான்‌. “எதற்கு?” 
என்றாள்‌. பூரிசிரவஸ்‌ “எங்களூரில்‌ 
சொல்லியாகவேண்டும்‌” என்றான்‌. “குழந்தை 
பிறப்பதைத்தான்‌ நாங்கள்‌ சொல்வோம்‌” என்றாள்‌ 
பிரேமை. அவள்‌ அவன்‌ தோளில்‌ கையிட்டு சற்றும்‌ 
தயக்கமின்றி தழுவியபடி கரிய புருவங்களைத்‌ தூக்கி 
இளநீல விழிகள்‌ மின்ன “நான்‌ அழகி என்று 
சொன்னீர்களே, அது உண்மையா?” என்றாள்‌. பூரிசிரவஸ்‌ 
புன்னகையுடன்‌ ”ஆம்‌” என்றான்‌. “என்னிடம்‌ எவரும்‌ 
அதை சொன்னதில்லை” என்று அவள்‌ 
வாய்விட்டுச்சிரித்தாள்‌. அவளுடைய பெரிய கைகளின்‌ 
எடையில்‌ அவன்‌ தோள்கள்‌ தழைந்தன. 


அவளையே பார்த்துக்கொண்டிருந்தான்‌. அவளிடம்‌ பிற 
இருவரைப்பற்றியும்‌ சொல்லலாமா என்று 
எண்ணிக்கொண்டான்‌. அவளுக்கு அது ஒரு 
பொருட்டாகவே இருக்காது என்கையில்‌ அதை 
சொல்வதனால்‌ பொருளில்லை. எத்தனை பெரிய உடல்‌ 
என அவளை அருகே பார்த்தபோது அவன்‌ அகம்‌ 
வியந்துகொண்டே இருந்தது. அவன்‌ அவள்‌ கைகளைப்‌ 


பற்றி தூக்கி நோக்கினான்‌. “என்ன பார்க்கிறீர்கள்‌?” என 
அவள்‌ கேட்டாள்‌. “உன்‌ கைகள்‌. மிகப்பெரியவை. நீ 
நிற்கும்போது இரண்டு சிறுவர்கள்‌ உன்‌ இருபக்கமும்‌ 
நிற்பது போலிருக்கிறது” என்றான்‌. 


ஃபூர்ஜ மரப்பட்டையின்‌ உட்பக்கம்‌ போல 
மிகவெண்மையான கைகள்‌. அவன்‌ கைகளை விட 
மும்மடங்கு பெரியவை. “நீ என்னைவிட இருமடங்கு 
பெரியவளாக இருக்கிறாய்‌” என்றான்‌. “ஆம்‌” என்று 
அவள்‌ சிரித்தாள்‌. மகிழ்ச்சியை சிரிப்பாக அன்றி 
வெளிக்காட்ட அவளுக்குத்‌ தெரியாது என 
நினைத்துக்கொண்டான்‌. கைகளை விரித்துக்காட்டி 
“பிதாமகர்‌ சொன்னார்‌. நான்‌ அவரைப்போலவே 
இருக்கிறேன்‌ என்று. என்‌ தந்தையின்‌ தந்தை 
மிகப்பெரியவர்‌.” அவன்‌ அவள்‌ கைகளை வருடி 
“ஃபூர்ஜபத்ரம்‌... எத்தனை வெண்மை!” என்றான்‌. 


“ஃபூர்ஜமரத்தின்‌ பட்டைகளை நாங்கள்‌ வெட்டி சிறிய 
துண்டுகளாக்கி வைப்போம்‌. கீழிருந்து வணிகர்கள்‌ 
வந்து வாங்கிச்செல்வார்கள்‌” என்றாள்‌ பிரேமை. “எதற்கு 
என்று தெரியுமா?” என்றான்‌. “தெரியாது” என சிரித்தாள்‌. 
“அது ஏடு. அதில்தான்‌ நூல்களை எழுதுகிறார்கள்‌” 
என்றான்‌. “நூல்கள்‌ என்றால்‌?” என்றாள்‌. 


அவன்‌ ஒருகணம்‌ திகைத்துவிட்டான்‌. “உனக்கு 
எழுத்துக்கள்‌ தெரியுமா?” என்றான்‌. “வணிகர்கள்‌ 
தோல்பட்டையில்‌ எழுதுவார்களே?” என்றாள்‌. “அது 
தெரியாது.” “அவை எண்கள்‌. எழுத்துக்களும்‌ உண்டு. 
அவற்றைச்‌ சேர்த்து எழுதுவதற்குப்பெயர்‌ நூல்‌” 
என்றான்‌. “ஏன்‌ எழுதவேண்டும்‌?” என்றாள்‌. “நாம்‌ 
இப்போது பேசுவதை முழுக்க அப்படியே எழுதிவைக்க 
முடியும்‌. நீயும்‌ நானும்‌ முதிர்ந்து கிழங்களாக ஆனபின்னர்‌ 
எல்லா சொற்களையும்‌ அப்படியே வாசிக்க முடியும்‌.” 


அவள்‌ விழிகளை விரித்து “ஏன்‌ அவற்றை 
வாசிக்கவேண்டும்‌?” என்றாள்‌. பூரிசிரவஸ்‌ அந்த 
வினாவை சிந்திக்கவே இல்லை. விழிகளைச்‌ சரித்து 
அப்போது நாம்‌ கிழவர்களாக இருந்தால்‌ கிழவர்களின்‌ 
பேச்சுகளைத்தானே அறியவேண்டும்‌” என்றாள்‌ அவள்‌. 
நீலவிழிகள்‌. கள்ளமற்றவை. ஆனால்‌ அவற்றில்‌ 
அறியாமை இல்லை. அவனறியாத பலவற்றையும்‌ 
அறிந்த நிறைவு ஒளிர்ந்தவை. 


அவன்‌ சிரித்தபடி “ஆம்‌, தேவையில்லாத 
வேலைதான்‌.” என்றான்‌. அவள்‌ அணிந்திருந்த 


மரவுரியாடையை அகற்றி அவள்‌ கைகளை 
முழுமையாக பார்த்தான்‌. புயங்கள்‌ பெரிய 
வெண்தொடைகள்‌ போல உருண்டிருந்தன. 
தோளிலிருந்து ஆறு போல இறங்கிய பெரிய நீலநரம்பு 
கிளைவிரித்து முழங்கைக்கு வந்தது. தோலுக்கடியில்‌ 
ஓடிய நரம்புகளை முழுக்க பார்க்கமுடிந்தது. அவளது 
உள்ளங்கையை விரித்தான்‌. அவனுடைய கையை 
முழுமையாகவே உள்ளே வைக்க முடிந்தது. மரப்பட்டை 
போல காய்த்திருந்தன. 


அவன்‌ குனிந்து அவளுடைய பருத்த புயங்களை 
முத்தமிட்டான்‌. அவள்‌ கூசி ஓசையிட்டு சிரித்தாள்‌. 
“அய்யோ, வெளியே கேட்கும்‌” என்றான்‌. அவள்‌ 
விழிகூர்ந்து ”ஏன்‌ கேட்டாலென்ன?” என்றாள்‌. அவன்‌ 
“ஒன்றுமில்லை” என்றான்‌. அத்தனை பருத்திருந்தாலும்‌ 
புயங்கள்‌ ஷ்யோனக மரத்தில்‌ கடைந்தவைபோல 
உறுதியாகவும்‌ இருந்தன. மாமல்லர்களுக்குரிய 
பெருந்தோள்கள்‌. ஆனால்‌ அவை முற்றிலும்‌ பெண்மை 
கொண்டவை. 


“என்‌ முப்பாட்டியைப்பற்றி தந்தை சொல்வதுண்டு. 
இளமையில்‌ அவர்‌ அவளை பார்த்திருக்கிறார்‌. அவள்‌ 
தூய பால்ஹிகக்குருதி. அவள்‌ ஒருமுறை ஒரு இறந்த 
எருதை தாக்கிக்கொண்டு மலையிறங்கி வந்தாளாம்‌” 
என்றான்‌. “எருதையா?” என்றாள்‌. “நான்‌ பெரிய 
கன்றுக்குட்டியை தூக்கியிருக்கிறேன்‌. மலையிலிருந்து 
இங்கே கொண்டுவந்தேன்‌. அதன்‌ கால்‌ 
உடைந்துவிட்டது...” என்றாள்‌. 


“உன்னைப்போல்‌ இருந்திருப்பாள்‌” என்றான்‌. “எப்படி?” 
என்றாள்‌. “பெருந்தோள்கள்‌...” என்றான்‌ பூரிசிரவஸ்‌. 
அவள்‌ “தோள்களா?” என்றபடி தன்‌ மரவுரி மேலாடையை 
கழற்றினாள்‌. இரு யானைத்தந்தங்கள்‌ போல அவள்‌ 
கழுத்தெலும்புகள்‌ வளைந்திருந்தன. தோள்களை 
நோக்கி மார்பிலிருந்து நாகம்போல ஒரு நரம்பு ஏறியது. 
கழுத்தின்‌ இருபக்கமும்‌ நீலநரம்புகள்‌ முடிச்சுகளுடன்‌ 
கீழிறங்கின. திரண்டு விரிந்த தோள்களை இருபக்கமும்‌ 
பார்க்கவே தலையை திருப்பவேண்டியிருந்தது. 
வெயில்படும்‌ கழுத்துப்பகுதி சிவந்திருக்க மார்பின்‌ 
பெருவிரிவு மெல்லிய செந்நிற மயிர்ப்புள்ளிகளுடன்‌ 
பனிநிறமாக இருந்தது. 

அவள்‌ தோளின்‌ எலும்புமுட்டில்‌ மெல்ல தொட்டான்‌. 
அதன்‌ உறுதியை உணர்ந்தபம கையை மெல்ல இறக்கி 
புயங்களை பற்றிக்கொண்டான்‌. அரக்குநிறக்‌ காம்புகள்‌ 


கொண்ட சிறிய கன்னிமுலைகள்‌. அவற்றின்‌ மேலும்‌ 
நீலநரம்புகள்‌. அவன்‌ அவள்‌ தோள்களை குனிந்து 
முத்தமிட்டான்‌. அவன்‌ அவளை 
அணைத்துக்கொண்டபோது மலைப்பாம்புகள்‌ 
வளைப்பதுபோல அவள்‌ கைகள்‌ அவன்‌ கழுத்தை 
சுற்றிக்கொண்டன. அவள்‌ முகமும்‌ கழுத்தும்‌ சிவந்து 
வெம்மை கொண்மருந்தன. “நீ இங்குவரும்‌ பிற 
ஆண்களுடன்‌ காமம்‌ கொண்டாடுவாயா?” என்றான்‌. 


“ஏன்‌?” என்று அவள்‌ கேட்டாள்‌. “உன்னிடமிருப்பது 
பால்ஹிகநாட்டின்‌ கணையாழி. நீ அதை செய்யக்கூடாது” 
என்றான்‌. “நாங்கள்‌ அதை செய்வதில்லை. அலைந்து 
திரியும்‌ இடையர்கள்தான்‌ அப்படி செய்வார்கள்‌” 
என்றாள்‌. “நாங்கள்‌ கணவன்‌ இறந்து போனபிறகுதான்‌ 
வேறு கணவர்களை தேர்ந்தெடுப்போம்‌. ஏனென்றால்‌ 
பசுவும்‌ பெண்ணும்‌ குழந்தை பெற்றுக்கொண்டே 
இருக்கவேண்டுமல்லவா?” பூரிசிரவஸ்‌ அவளை 
முத்தமிட்டு “ஆம்‌” என்றான்‌. 


அவளுடைய மணம்‌. வெயில்படாத தோலில்‌ அப்பகுதி 
மரங்கள்‌ அனைத்திலும்‌ இருக்கும்‌ பாசியின்‌ 
மணமிருந்தது. “ஹஸ்திகை மகிழ்ச்சியாக இருக்கிறாளா?” 
என்றான்‌. “ஆம்‌, அவள்‌ கணவர்‌ யானைகளை விட 
ஆற்றல்‌ கொண்டவர்‌” என்றாள்‌. “நான்‌ அத்தனை 
ஆற்றல்கொண்டவன்‌ அல்ல” என்றான்‌ பூரிசிரவஸ்‌. 
“ஆம்‌, ஆனால்‌ நான்‌ ஆற்றல்கொண்ட மைந்தனை 
பெறுவேன்‌” என்றாள்‌. “ஏனென்றால்‌ நீங்கள்‌ என்மேல்‌ 
அன்பாக இருக்கிறீர்கள்‌. கணவன்‌ அன்பாக இருந்தால்‌ 
மலைத்தெய்வங்கள்‌ மகிழ்ந்து அழகிய குழந்தையை 
அளிக்கின்றன.” 


வெளியே கேட்டுக்கொண்டிருந்த காற்றின்‌ ஓசை மிக 
அண்மையில்‌ வந்தது போல்‌ பூரிசிரவஸ்‌ உணர்ந்தான்‌. 
வெண்ணிறப்‌ பனிக்குள்‌ மூழ்குவது போல அவளுடைய 
வெம்மையான கைகளுக்குள்‌ தன்னை 
ஒப்புக்கொடுத்தான்‌. மிக அப்பால்‌ எங்கோ ஓநாயின்‌ 
ஊளை கேட்டது. மேலும்‌ மேலும்‌ ஓநாய்கள்‌ 
ஊளையிட்டன. ”அது என்ன ஓசை?” என்றான்‌. அவள்‌ 
அவன்‌ செவியில்‌ மூச்சொலியுடன்‌ “ஓநாய்கள்‌” என்றாள்‌. 
ஓநாய்களை கேட்டுக்கொண்டே இருந்தான்‌. 


பின்‌ தன்னை உணர்ந்தபோது கடும்‌ குளிர்‌ காதுகளை 
நோகச்செய்தது.அவன்‌ கம்பளியை 
இழுத்துப்போர்த்திக்கொண்டு கருக்குழந்தைபோல 
சுருண்டு கொண்டான்‌. அவள்‌ எழுந்து அவன்‌ 


தலைக்குமேல்‌ தேவதாரு மரம்போல நின்றாள்‌. எத்தனை 
பெரிய உடல்‌ என மீண்டும்‌ அவன்‌ அகம்‌ திகைத்தது. 

னால்‌ பேருடல்களுக்குரிய ஒழுங்கின்மை இல்லை. 
சிற்பியின்‌ கனவு போன்ற உடல்‌. 


அவள்‌ தன்‌ ஆடைகளை எடுத்து 
அணிந்துகொண்டிருப்பதைக்‌ கண்டு “என்ன?” என்றான்‌. 
“அது அன்னை ஓநாய்‌. பசித்திருக்கிறது. நாங்கள்‌ 
உண்ணாத ஊன்பகுதிகளை கொண்டுசென்று அதற்குக்‌ 
கொடுக்கவேண்டும்‌” என்றாள்‌. திகைப்புடன்‌ “ஏன்‌?” 
என்றான்‌. “அன்னை ஓநாய்‌ பசியில்‌ சாகக்கூடாது 
அல்லவா” என்றாள்‌. “அதன்‌ குட்டிகள்‌ குகைக்குள்‌ 
பாலுக்காக குகைக்குள்‌ கூச்சலிட்டுக்கொண்டுருக்கும்‌. 
அவை சாகக்கூடாது.” 


அவன்‌ புன்னகையுடன்‌ ஒருக்களித்து “ஏன்‌?” என்றான்‌. 
“தெய்வங்கள்‌ சினம்‌ கொள்ளும்‌. அவை முயல்களையும்‌ 
எலிகளையும்‌ அனுப்பி எங்கள்‌ கிழங்குப்‌ பயிர்களை 
முற்றாக அழித்துவிடும்‌” என்றபின்‌ குழலை சுருட்டிக்‌ 
கட்டினாள்‌. அவள்‌ வெளியே சென்றபோது பூரிசிரவஸ்‌ 
எழுந்து அவளுடன்‌ சென்றான்‌. “நானே போட்டு 
விடுவேன்‌” என்றாள்‌. “நான்‌ வெறுமனே பார்க்கத்தான்‌ 
வருகிறேன்‌” என்றான்‌. “மிதிக்காமல்‌ வாருங்கள்‌. 
குழந்தைகள்‌ துயில்கின்றன” என்றாள்‌. 


அடுமனைக்கு அப்பாலிருந்த சாய்வான கொட்டகையில்‌ 
அவர்கள்‌ கொன்று உரித்த பெரிய காட்டு ஆடின்‌ எஞ்சிய 
உடல்‌ கிடந்தது. அண்மையில்‌ பார்த்தபோதுதான்‌ அது 
எத்தனை பெரிய விலங்கு என்று தெரிந்தது. அதன்‌ தோல்‌ 
உரிக்கப்பட்டு தொடையிலும்‌ விலாவிலும்‌ இறைச்சி சீவி 
எடுக்கப்பட்டிருந்தது. எலும்புகளை இணைத்த தசைகள்‌ 
இருந்தமையால்‌ அது தன்‌ வடிவிலேயே பெரிய 
தலையுடன்‌ கிடந்தது. குடலும்‌ இரைப்பைகளும்‌ தனியாக 
தரையில்‌ இருந்தன. அப்பால்‌ காட்டுப்பூனை வாயின்‌ 
கோரைப்பற்கள்‌ தெரிய நாக்கு நீட்டிக்‌ டத 


அவற்றை அவள்‌ எடுத்து வெளியே போடப்போகிறாள்‌ 
என்று அவன்‌ நினைத்தான்‌. ஆனால்‌ அவள்‌ அவற்றை 
எடுத்து அருகே இருந்த காட்டுக்கொடியாலான கூடையில்‌ 
வைத்தாள்‌. “என்ன செய்யப்போகிறாய்‌?” என்றான்‌. 
“நெருப்பு மணமிருப்பதனால்‌ இங்கே ஓநாய்க்கூட்டம்‌ 
வராது. அவை நிற்குமிடத்திற்கு கொண்டுசென்று 
போடவேண்டும்‌. அன்னை ஓநாயை தனியாக அழைத்து 
உணவை அளிக்கவேண்டும்‌. பிற ஓநாய்களை கல்வீசி 
துரத்தாவிட்டால்‌ அன்னை ஓநாய்களை உண்ணுவதற்கு 


அவை விடா?” என்றாள்‌. 


பூரிசிரவஸ்‌ திகைப்புடன்‌ “நீ தனியாகவா செல்கிறாய்‌?” 
என்றான்‌. வெளியே இளநீல நிறமான பனிப்புகையின்‌ 
திரை மட்டும்தான்‌ தெரிந்தது. “ஏன்‌? எனக்கு இந்தக்‌ 
காட்டை நன்கு தெரியும்‌. இந்த ஆட்டையே நான்தான்‌ 
கண்ணிவைத்துப்பிடித்தேன்‌...” என்றபடி அவள்‌ 
கூடையை முதுகில்‌ தூக்கிக்‌ கொண்டாள்‌. “நான்‌ வர 
நேரமாகும்‌. ஓநாய்கள்‌ தொலைவில்‌ மலைச்சரிவில்‌ 
நிற்கின்றன” என்றபின்‌ அவனை நோக்கி 
புன்னகைத்தபின்‌ ஒரு பெரிய கழியுடன்‌ திரைக்கு 
அப்பால்‌ சென்றாள்‌. 


அவளுடன்‌ செல்ல ஒருகணம்‌ அவன்‌ உடல்‌ அசைந்தது. 
ஆனால்‌ செல்லமுடியாதென்று அவன்‌ அறிந்திருந்தான்‌. 
குளிரைத்‌ தாளமுடியாமல்‌ அவன்‌ உடல்‌ நடுங்கத்‌ 
தொடங்கியது. பற்கள்‌ கிட்டித்து தாடை 
இழுத்துக்கொள்வது போலிருந்தது. அப்பால்‌ 
ஓநாய்களின்‌ ஓசை கேட்டது. பூரிசிரவஸ்‌ 
கதவைமூடிக்கொண்டு திரும்ப வந்து சேக்கையில்‌ 
படுத்துக்கொண்டு கால்கள்மேல்‌ கம்பளியை 
போர்த்திக்கொண்டான்‌. ஓநாய்களின்‌ ஒலி 
கேட்டுக்கொண்டே இருந்தது. அவள்‌ செல்வதை அவை 
அறிந்துவிட்டன. 


ஏராளமான ஓநாய்கள்‌ இருக்கும்‌ என தோன்றியது. பசித்த 
ஓநாய்களின்‌ விழிகள்‌ மட்டும்‌ பனித்திரைக்கு அப்பால்‌ 
மின்னுவதை அவன்‌ அகத்தில்‌ பார்த்தான்‌. 
மின்மினிக்கூட்டங்கள்‌ போல அவை சூழ்ந்துகொண்டன. 
அவற்றின்‌ மூச்சொலியை கேட்டான்‌. அவை மேலும்‌ 
மேலும்‌ அவனைச்சூழ்ந்து அணுகி வந்தன. “பிரேமை” 
என்றபடி அவன்‌ விழித்துக்கொண்டான்‌. உடல்‌ 
நடுங்கிக்கொண்டிருந்தது. சிலகணங்கள்‌ இருளை 
நோக்கி படுத்திருந்தான்‌ 


இருளில்‌ கையருகே ஒரு மரவுரியாடை தட்டுப்பட்டது. 
அவள்‌ இடையில்‌ சுற்றியிருந்தது அது என உணர்ந்தான்‌. 
அதை கையில்‌ எடுத்தான்‌. முகர்ந்து பார்த்தான்‌. 
அவளுடைய மணம்‌ அதிலிருந்தது. பசும்புலின்‌ 
தழைமணம்‌. ஊன்மணம்‌. வியர்வையின்‌ உப்பு மணம்‌. 
அவள்‌ முலைகளின்‌ பாசிமணம்‌. அவன்‌ அதை தன்‌ 
முகத்தின்மேல்‌ போட்டுக்கொண்டான்‌. 


மிகவெண்மையான ஃபூர்ஜமரப்பட்டையில்‌ நீலநரம்புகள்‌ 
போல எழுதப்பட்ட வாக்கியங்களை அவன்‌ வாசிக்கத்‌ 


தொடங்கினான்‌. வாசித்தபோதும்கூட பொருள்‌ 
கொள்ளமுடியவில்லை. பொருள்கொள்ள கூர்ந்தபோது 
அவை அழிந்தன. ஃபூர்ஜமரப்பட்டை உயிருடன்‌ 
இருந்தது. மெல்ல நெளிந்தது. தொட்டபோது பட்டு போல 
மென்மையாக குழைந்தது. நீலநரம்புகள்‌. 
மிகமென்மையானவை. அவன்‌ அவற்றை 
வாசிக்கமுயன்றபடியே இருந்தான்‌. மிகப்பெரிய நூல்‌ 
அது. 


பேச்சொலிகளைக்‌ கேட்டு அவன்‌ 
விழித்துக்கொண்டபோது அறைக்குள்‌ இளவெயில்‌ 
நிறைந்திருந்தது. கண்கள்‌ கூச திரும்பவும்‌ 
மூடிக்கொண்டான்‌. விப்ரை வந்து கதவருகே நின்று 
“பாலும்‌ அப்பமும்‌ உள்ளன இளவரசே” என்றாள்‌. அவன்‌ 
எழுந்து கம்பளியை இடைவரை போர்த்தியபடி அமர்ந்து 
“பிரேமை எங்கே?” என்றான்‌. “அவள்‌ காலையிலேயே 
ஆடுகளுடன்‌ சென்றுவிட்டாளே” என்றாள்‌ விப்ரை. 


அவன்‌ எழுந்து அருகே சென்றுகொண்டிருந்த ஓடையில்‌ 
முகம்கழுவி திரும்பிவந்து அப்பத்தையும்‌ பாலையும்‌ 
உண்டான்‌. வெளியே வந்தபோது சகன்‌ 
நின்றுகொண்டிருந்தான்‌. “நான்‌ கிளம்புகிறேன்‌ 
இளவரசே” என்றான்‌. பூரிசிரவஸ்‌ “நான்‌ பிதாமகருக்காக 
காத்து இங்கேயே இருக்கிறேன்‌ என்று சொல்க” என்றபின்‌ 
புன்னகையுடன்‌ “எவருக்கும்‌ எதையும்‌ 
ஒளிக்கவேண்டியதில்லை” என்றான்‌. சகன்‌ “அது இங்கு 
வழக்கம்தான்‌ இளவரசே” என்றபடி தலைவணங்கிவிட்டு 
புரவியில்‌ ஏறிச்சென்றான்‌. 


பிரேமை ஹஸ்திகையுடன்‌ கருக்கிருட்டிலேயே எழுந்து 
கன்றுகளுக்கு பால்கறந்து கொண்டுவந்து வைத்துவிட்டு 
ஆடுகளுடன்‌ மலைச்சரிவுக்குச்‌ சென்றாள்‌. இரண்டாம்‌ 
நாள்முதல்‌ அவனும்‌ உடன்‌ சென்றான்‌. ஹஸ்திகை 
அவர்களை விட்டுவிட்டு விலகிச்‌ செல்ல அவனும்‌ 
அவளும்‌ மட்டும்‌ மலைச்சரிவில்‌ அமர்ந்திருந்தனர்‌. 
ஆடுகள்‌ இளவெயிலில்‌ மேய காலமே அற்றதுபோல 
வைக வு விரிந்துகிடக்க அவளுடன்‌ இருக்கையில்‌ 
எதைப்பேசுவதென்று அவனுக்கு தெரியவில்லை. 
அவனறிந்த அனைத்தும்‌ பொருளற்றுப்போயிருந்தன. 


மீண்டும்‌ மீண்டும்‌ அவள்‌ உடலை நோக்கியே அவன்‌ 
சித்தம்‌ சென்றுகொண்டிருந்தது. ஒவ்வொருநாளும்‌ 
அவளுடைய பெரிய கைகளைப்பற்றியே பேசினான்‌. 
“கைகளைப்பற்றி மட்டுமே பேசுகிறீர்கள்‌” என்று அவளே 
சிரித்துக்கொண்டு சொன்னாள்‌. “ஆம்‌, அவற்றைப்பற்றி 


ஒரு காவியம்‌ எழுதினால்தான்‌ என்னால்‌ 
நிறுத்திக்கொள்ள முடியும்‌” என்றான்‌. “காவியம்‌ 
என்றால்‌?” என்று அவள்‌ கேட்டாள்‌. “நீளமான 
கதைப்பாடல்‌. நூறுநாள்‌ பாடினாலும்‌ தீராத கதை.” 
அவள்‌ விழிகளை விரித்து “அப்படி ஒரு பாடல்‌ 
உண்மையில்‌ உண்டா?”என்றாள்‌. 


“ஆம்‌, நிறைய” என்றான்‌. அவள்‌ தலைசரித்து சிந்தித்து 
“மனிதர்களுக்கு அத்தனைபெரிய கதை எங்கே 
இருக்கிறது?” என்றாள்‌. பூரிசிரவஸ்‌ ஒருகணம்‌ 
திகைத்தான்‌. பிறகு வாய்விட்டுச்சிரித்தபடி “ஆம்‌ 
உண்மைதான்‌. மிகச்சிறிய கதைதான்‌. ஆனால்‌ 
சொல்வதற்கு நிறைய நேரமிருக்கிறதே. ஆகவே நீளமாக 
சொல்கிறோம்‌” என்றான்‌. 


இரண்டுநாட்களிலேயே அவளுடைய உடல்‌ அவனுக்குப்‌ 
பழகியது. அதன்பின்‌ அவள்‌ விழிகளை நோக்கி 
பேசத்தொடங்கினான்‌. தன்‌ கனவுகளையும்‌ 
இலக்குகளையும்‌ பற்றி. “எனக்கு என ஒரு நிலம்‌. அங்கே 
நான்‌ அரசனாவேன்‌. ஆனால்‌ அங்குள்ள மக்களைக்‌ 
கேட்டுதான்‌ ஆட்சி செய்வேன்‌. இன்றுவரை இங்கே 
வேளாண்மை செய்பவர்களுக்கும்‌ அரசர்களுக்கும்‌ 
இடையே நல்லுறவு இருந்ததில்லை. வேளாண்குடிகளை 
தொல்லைசெய்பவர்கள்‌ என்றே அரசர்கள்‌ 
எண்ணுகிறார்கள்‌.” 


”பாரதவர்ஷத்தின்‌ எல்லா அரசுகளும்‌ 
வணிகர்களுக்குரிய அரசுகளே. ஏனென்றால்‌ 
அவர்கள்தான்‌ அரசர்களுக்கு நிதி அளிக்கிறார்கள்‌. 
ஆகவே அரசர்கள்‌ வணிகர்கள்‌ வேளாளர்களிடமிருந்து 
பொருள்‌ கொள்ள ஒப்புகிறார்கள்‌. நான்‌ 
வேளாண்குடிகளுக்குரிய அரசொன்றை அமைக்க 
விழைகிறேன்‌. அவர்களுக்கு நலம்செய்யும்‌ ஓர்‌ அரசு. ஏன்‌ 
வணிகர்களை அரசுகள்‌ வளர்க்கவேண்டும்‌? அரசே ஏன்‌ 
வணிகம்செய்யக்கூடாது?” 


அவள்‌ அவன்‌ பேசுவதை புன்னகை நிறைந்த 
விழிகளுடன்‌ கேட்டுக்கொண்டிருந்தாள்‌. அவளுக்கு 
அவன்‌ பேசுவது புரிகிறதா என்ற ஐயம்‌ எப்போதும்‌ 
அவனுக்கு வரும்‌. ஒவ்வொருமுறையும்‌ அவள்‌ அதை 
உடைத்து அவனை திகைக்கச்‌ செய்வாள்‌. “அரசே 
சந்தைகளை நடத்தலாம்‌. இந்த வணிகர்கள்‌ எந்த 
முறைமையும்‌ இல்லாமல்‌ இன்று செய்துகொண்டிருக்கும்‌ 
வணிகத்தைவிட அது மேலானதாகவே இருக்கும்‌” 
என்றான்‌. 


அவள்‌ “ஆடுகளில்‌ சில தற்செயலாக பாறையிடுக்குகளில்‌ 
விழுந்து குவிந்திருக்கும்‌ காய்களை தின்பதை 
பார்த்திருக்கிறேன்‌. அதன்பின்‌ அவை 
பாறையிடுக்குகளை முதலில்‌ தேடிச்செல்லும்‌. பிற 
ஆடுகளுக்குத்தெரியாமல்‌ அவை செல்வதை 
கண்டிருக்கிறேன்‌” என்றாள்‌. அவள்‌ சொல்லவருவது 
அவனுக்கு புரியவில்லை. ஆனால்‌ அவள்‌ எப்போதுமே 
நுட்பமான எதையோ சொல்லக்கூடியவள்‌ என்று 
அறிந்திருந்தான்‌. 


“வணிகர்கள்‌ செய்யும்‌ வணிகத்தை யார்‌ செய்வார்கள்‌” 
என்றாள்‌. “அரசின்‌ ஊழியர்கள்‌” என்றான்‌. உடனே 
அவள்‌ கேட்கவருவதை அவன்‌ புரிந்துகொண்டான்‌. 
அவள்‌ “அவர்கள்‌ வணிகர்களாக ஆகமாட்டார்களா?” 
என்றாள்‌. அவன்‌ சற்று கழித்து “ஆம்‌, உண்மை” 
என்றான்‌. மேலும்‌ சிந்தித்து “ஆம்‌, வணிகர்கள்‌ 
என்பவர்கள்‌ குலங்கள்‌ அல்ல. மானுடரும்‌ அல்ல. சில 
இயல்புகள்தான்‌ வணிகம்‌. அதைக்கற்றவர்கள்‌ 
அதற்குரிய அனைத்து இயல்புகளையும்‌ சேர்த்தே 
அடையமுமியும்‌.” என்றான்‌. 


பிரேமை ”இங்குவரும்‌ வணிகர்கள்‌ எங்களிடம்‌ 
பொருள்கொள்ளும்போது எங்களை ஏமாற்றுகிறார்கள்‌. 
ஆனாலும்‌ நாங்கள்தான்‌ அவர்களுக்கு உணவும்‌ இடமும்‌ 
அளிக்கிறோம்‌” என்றாள்‌. அவள்‌ சொல்வதை அவன்‌ 
புரிந்துகொண்டான்‌. “ஆம்‌, ஒவ்வொரு தொழிலும்‌ 
அதற்கான அகநிலையை உருவாக்குகிறது. வணிகம்‌ 
வணிகர்களை உருவாக்குகிறது.” பிரேமை சிரித்து 
“ஆடுகள்‌ டுமேய்ப்பவர்களை உண்டுபண்ணுகின்றன” 
என்றாள்‌. “இதைச்சொன்னால்‌ என்‌ தந்தை மகிழ்வார்‌.” 


ஏழாம்நாள்‌ பிரேமையுடன்‌ மலைச்சரிவில்‌ 
அமர்ந்திருந்தபோதுதான்‌ சிறுவன்‌ சிவஜன்‌ சிவந்த 
தலைமயிர்‌ பறக்க சரிவில்‌ ஓடிவந்தான்‌. மூச்சிரைக்க 
“இளவரசே, உங்களைத்தேடி சகன்‌” என்றான்‌. பூரிசிரவஸ்‌ 
“யார்‌?” என்றான்‌. “சகன்‌... இங்கிருந்து சென்றாரே 
அவர்தான்‌... மீண்டும்‌ உப்பும்‌ வெல்லமும்‌ 
கொண்டுவந்திருக்கிறார்‌. நீங்கள்‌ உடனே வரவேண்டும்‌ 
என்று என்னிடம்‌ சொல்லியனுப்பினார்‌.” பூரிசிரவஸ்‌ 
சிரித்தபடி “சரி நீ போ... நான்‌ ஆடுகளுடன்‌ வருகிறேன்‌” 
என்றான்‌. 


பிரேமை “அவர்‌ அதற்குள்‌ சென்று மீண்டுவந்துவிட்டாரே. 
நான்‌ நீங்கள்‌ இங்கே கோடைகாலம்‌ முழுக்கவும்‌ 
இருப்பீர்கள்‌ என்று நினைத்தேன்‌” என்றாள்‌. “ஆம்‌, 


கோடைகாலம்‌ முழுக்க இருப்பேன்‌” என்றான்‌ பூரிசிரவஸ்‌. 
அவள்‌ ஆடுகளை நோக்கியபின்‌ “நீங்கள்‌ சென்று 
ஒற்றரிடம்‌ பேசுங்கள்‌... நான்‌ மாலை வருகிறேன்‌” 
என்றாள்‌. பூரிசிரவஸ்‌ அவளைப்பார்த்து ஒருகணம்‌ 
தயங்கி பின்‌ “பிரேமை, நான்‌ இன்றே ஒற்றனுடன்‌ 
கிளம்பிச்செல்லவேண்டியிருக்கலாம்‌” என்றான்‌. அவள்‌ 
“எங்கே?” என்றாள்‌. “பால்ஹிகபுரிக்கு.” அவள்‌ 
கையிலிருந்த வளைதடி தாழ்ந்தது. உதடுகள்‌ மெல்ல 
அதிர்ந்தன. “எப்போது வருவீர்கள்‌?” என விழிகளை 
விலக்கியபடி கேட்டாள்‌. 


“வருவேன்‌. அங்கே எனக்கிருக்கும்‌ பணி என்ன என்று 
தெரியவில்லை. நான்‌ பிதாமகரை 
அழைத்துசெல்வதற்காக வந்தவன்‌. ஏழுநாட்களாக 
இங்கே இருக்கிறேன்‌. அங்கே மூன்று அரசர்களும்‌ 
எனக்காக காத்திருக்கிறார்கள்‌. நான்‌ சென்று 
ஆற்றவேண்டியபணிகள்‌ பல உள்ளன...” என்றான்‌. 
“ஆனால்‌ ஓரிரு நாட்கள்தான்‌. மீண்டு வருவேன்‌. 
இந்தக்கோடைகாலம்‌ உனக்குரியது...” அவள்‌ உதடுகளை 
மடித்து கடித்துக்கொண்டாள்‌. கண்கள்‌ மெல்ல கலங்கி 
நீர்மைகொண்டன. பெருமூச்சுடன்‌ ஆடுகளை நோக்கி 
சிலகணங்கள்‌ கண்களைக்‌ கொட்டி விட்டு சீழ்க்கை 
அடித்தாள்‌. 


ஒரு ஆடு தலைதூக்கி நோக்கியது. பிற ஆடுகளும்‌ 
ஓசையிட்டன. அவள்‌ நாக்கைமடித்து ஒலியெழுப்ப முதல்‌ 
சில ஆடுகள்‌ திரும்பி மேடேறத்தொடங்கின. மற்ற 
ஆடுகளும்‌ முண்டியடித்துக்கொண்டு ஓடைநீரலைகள்‌ 
போல சென்றன. அவள்‌ திரும்பி “செல்வோம்‌” என்றாள்‌. 
அவன்‌ அவளுடன்‌ நடந்தபடி “என்மேல்‌ சினம்‌ 
கொள்ளக்கூடாது. நான்‌...” என்றான்‌. அவள்‌ “சினம்‌ 
எதற்கு? எங்கள்‌ துர்கேசகுலம்‌ என்றும்‌ இப்படித்தான்‌ 
இருந்திருக்கிறது. பெண்கள்தான்‌ இங்கே இருப்போம்‌. 
நாங்கள்‌ காடுபோல என்று என்‌ அன்னை சொல்வாள்‌. 
வேட்டைக்காரர்கள்‌ வந்து மீண்டு செல்வார்கள்‌.” 


“நான்‌ திரும்பி வருவேன்‌. நான்குநாட்களில்‌...” என்றான்‌ 
பூரிசிரவஸ்‌. “நீங்கள்‌ திரும்ப வராமலும்‌ போகலாம்‌. நான்‌ 
அதை அறிவேன்‌. துர்கேசிகள்‌ அதற்கும்‌ சித்தமாகத்தான்‌ 
இருக்கவேண்டும்‌...“ என்றபின்‌ சிரித்து “அதைப்பற்றி 
நாங்கள்‌ துயருறுவதில்லை. நீங்கள்‌ உங்கள்‌ 
கடமைகளை செய்யலாம்‌” என்றாள்‌. அவன்‌ அவளருகே 
சென்று அவள்‌ கைகளைப்பற்றி “நான்‌ உன்னை 
விரும்பவில்லை என்று நினைக்கிறாயா?” என்றான்‌. 
“இல்லை... விரும்புகிறீர்கள்‌... அதுகூட 


பென்ணுக்குத்தெரியாதா என்ன?” 


”அப்படியானால்‌...” என்றான்‌ பூரிசிரவஸ்‌. அவள்‌ “நாம்‌ 
இதைப்பற்றி ஏன்‌ பேசவேண்டும்‌?” என்றாள்‌. இருவரும்‌ 
ஆடுகளுக்குப்பின்னால்‌ சென்றனர்‌. பூரிசிரவஸ்‌ கால்கள்‌ 
தளர தலைகுனிந்து நின்றான்‌. பின்னர்‌ ஒரு எட்டில்‌ 
முன்சென்று அவளை அள்ளி இடைவளைத்து 
தன்னுடன்‌ சேர்த்துக்கொண்டான்‌. அவள்‌ இதழ்களிலும்‌ 
கன்னங்களிலும்‌ முத்தமிட்டான்‌. அவள்‌ துயர்‌ மிகுந்த 
முகத்துடன்‌ அந்த முத்தங்களை வாங்கிக்கொண்டாள்‌. 
ஈரத்தரைமேல்‌ கனிகள்‌ உதிர்வதுபோல அவள்மேல்‌ 
முத்தங்கள்‌ விழுந்துகொண்டிருந்தன. 

பின்னர்‌ அவன்‌ நீள்மூச்சுடன்‌ அடங்கி அவள்‌ கழுத்தில்‌ 
முகம்‌ புதைத்துக்கொண்டான்‌. அவளுடைய பெரிய 
கைகள்‌ அவன்‌ தலைமயிரை வருடின. அவன்‌ காதில்‌ 
“ஆண்கள்‌ துயரம்கொள்ளக்கூடாது. ஆண்களுக்கு 
துயரமளிக்கும்‌ பெண்களை மூதன்னையர்‌ 
விரும்புவதில்லை” என்றாள்‌. அவன்‌ “ம்‌” என்றான்‌. 
அவள்‌ “நீங்கள்‌ திரும்பிவருவீர்கள்‌... 
எனக்குத்தெரிகிறது” என்றாள்‌. “ஏன்‌?” என்றான்‌. 
“தெரிகிறது” என்றாள்‌. “எப்படி?” என்றான்‌. “இப்போது...” 
என்றபடி அவன்‌ தோளை விலக்கினாள்‌. 


அவன்‌ அவள்‌ தோளில்‌ முகம்‌ புதைத்து “நான்‌ நீ 
இல்லாமல்‌ வாழமுடியாதவனாக ஆகிவிட்டேன்‌” 
என்றான்‌. பிரேமை “அதெப்படி?” என்றாள்‌. “ஏன்‌?” 
என்றான்‌. “ஒருவர்‌ இல்லாமல்‌ இன்னொருவர்‌ ஏன்‌ 
வாழமுடியாது?” பூரிசிரவஸ்‌ சிரித்துவிட்டான்‌. 
“வாழலாம்‌... நான்‌ வெறுமனே சொன்னேன்‌” என்றபின்‌ 
“எப்போதாவது நீ என்னை உலகம்‌ தெரியாத சிறுவன்‌ 
என எண்ணியிருக்கிறாயா?”என்றான்‌. 


“எப்போதுமே” என்றாள்‌ அவள்‌. ஒருகணம்‌ சினந்து 
உடனே அவள்‌ கண்களில்‌ சிரிப்பை நோக்கி 
“கொன்றுவிடுவேன்‌” என்று கூவியபடி 
அடிக்கப்போனான்‌. அவள்‌ சிரித்தபடி சரிவில்‌ ஏறி 
ஓடினாள்‌. மறுபக்கம்‌ ஏறி மலைச்சரிவில்‌ தொலைவில்‌ 
சிறிய புள்ளியாகத்‌ தெரிந்த இல்லத்தை நோக்கி 
சென்றார்கள்‌. அவள்‌ அவனிடம்‌ “அங்கே ஊரில்‌ 
உங்களுக்கு எத்தனை மனைவிகள்‌?” என்று கேட்டாள்‌. 


அவள்‌ எப்போதும்‌ கேட்க எண்ணியது அது என 
உணர்ந்தான்‌. அதை இத்தனைநாள்‌ கேட்காமல்‌ 
தவிர்த்திருக்கிறாள்‌. “எவருமில்லை” என்றான்‌ அவள்‌ 


கைகளைப்பற்றி “நீதான்‌ முதல்‌” என்றான்‌. அவள்‌ 
புன்னகைசெய்தாள்‌. ஆடுகள்‌ தொலைவில்‌ 
வீட்டைக்கண்டதும்‌ விரைந்து ஓடத்தொடங்கின. “நீர்‌ 
அருந்த விழைகின்றன” என்றபடி அவள்‌ நாவொலி 
எழுப்பி அவற்றைத்‌ தொடர்ந்து சென்றாள்‌. 


சகன்‌ அவனுக்காக காத்து நின்றிருந்தான்‌. புரவிகள்‌ 
சேணமிடப்பட்டிருந்தன. பூரிசிரவஸ்‌ அருகே சென்றதும்‌ 
அவன்‌ தலைவணங்கி “நாளைமாலை செளவீரர்‌ 
அவருடைய நாட்டுக்கு கிளம்புகிறார்‌ இளவரசே” 
என்றான்‌. பூரிசிரவஸ்‌ “ஏன்‌?” என்றான்‌. “இத்தனைநாள்‌ 
காத்திருந்தார்கள்‌. பிதாமகர்‌ வருவதை இனிமேலும்‌ 
எதிர்பார்க்கமுடியாது. அவர்‌ மணம்புரிந்துகொண்ட 
செய்தியும்‌ அவர்களுக்கு தெரிந்துவிட்டது” என்றான்‌ 
சகன்‌. “ஆகவே ஒரு விழவு எடுத்து பிதாமகரை 
வணங்கிவிட்டு திரும்பலாமென்று 
எண்ணியிருக்கிறார்கள்‌.” 


“என்றைக்கு விழவு?” என்றான்‌. “நாளை காலை” 
என்றான்‌ சகன்‌. ”ஏழன்னையர்‌ ஆலயமுகப்பில்‌ ஒரு பீடம்‌ 
அமைத்து அதில்‌ பிதாமகரின்‌ கால்களை குறியாக நிறுவி 
மூன்று அரசர்களும்‌ மலர்வணக்கம்‌ செய்கிறார்கள்‌. 
தங்கள்‌ மணிமுடிகளை அதன்முன்‌ வைத்து 
வணங்கிவிட்டு செல்கிறார்கள்‌...” பூரிசிரவஸ்‌ 
“உண்மைதான்‌. இனிமேலும்‌ பிதாமகரை காத்திருப்பதில்‌ 
பொருளில்லை” என்றான்‌. 


அவன்‌ உள்ளே சென்று தன்‌ ஆடைகளை 
அணிந்துகொண்டான்‌. பிரேமை இளஞ்சூடான நீரை 
தாலத்தில்‌ கொண்டுவந்து நீட்டினாள்‌. அதில்‌ 
முகத்தையும்‌ கழுத்தையும்‌ கழுவிக்கொண்டான்‌. 
இல்லத்தில்‌ விப்ரை மட்டுமே இருந்தாள்‌. அவள்‌ 
கொண்டுவந்த வஜ்ரதானியப்பொடி இட்டு 
கொதிக்கவைக்கப்பட்ட பாலை அருந்திவிட்டு வணங்கி 
விடைபெற்றுக்கொண்டான்‌. மீண்டும்‌ வருக என்ற 
சொல்லையே அவளோ பிரேமையோ சொல்லவில்லை. 
அவன்‌ பிரேமையின்‌ கைகளைப்பற்றி “வருகிறேன்‌” 
என்று சொன்னபோது அவள்‌ விழிகள்‌ இயல்பான 
சிரிப்புடன்தான்‌ இருந்தன. 


புரவிமேல்‌ ஏறிக்கொண்டபோது அவன்‌ நெஞ்சில்‌ துயர்‌ 
நிறைந்தது. அது ஒற்றையடிப்பாதையில்‌ இறங்கி 
பாதைநோக்கி சென்றபோது குருதி வழியும்‌ 
தசைநார்களை ஒவ்வொன்றாக இழுத்து 
அறுத்துச்செல்வதாக உணர்ந்தான்‌. கவண்‌ வைத்திருந்த 


சிறுவன்‌ அதை எப்படிச்‌ செய்வான்‌ என்று சொன்னதை 
நினைவுகூர்ந்தான்‌. அது மாட்டின்‌ இதயத்தசையால்‌ 
ஆனது. இதயம்‌ குருதிசொட்டும்போதே அதை 
வளையமாக ஒற்றை நீள்சரடாக வெட்டிவிடவேண்டும்‌. 
பின்‌ இதல்‌ இட்டு உலர்த்தி எடுத்து நன்றாக 
முறுக்கினால்‌ இழுவிசைகொண்ட கவண்சரடாக 
ஆகிவிடும்‌. பூரிசிரவஸ்‌ புன்னகைத்துக்கொண்டான்‌. 


மலைச்சரிவின்‌ பாதையில்‌ புரவிகள்‌ நெட்டோட்டம்‌ 
ஓடின. அவற்றின்‌ குளம்படியோசை வெவ்வேறு 
திசைகளிலிருந்து மீண்டுவந்துகொண்டிருந்தது. 
புரவிகள்‌ நுரைகக்கியபோது சற்று நின்று அவற்றை 
இளைப்பாறச்செய்தபடி மீண்டும்‌ சென்றார்கள்‌. 
மாலையிலேயே பால்ஹிகபுரி வந்துவிடுமென 
எண்ணிக்கொண்டான்‌. மலைச்சரிவில்‌ இப்போது 
வெள்ளிநிறமான வெயில்‌ பொழிந்துகொண்டிருக்கும்‌. 
“மீன்வெயில்‌” என்று அதை அவள்‌ சொன்னாள்‌. 
”மாலைவெயில்‌?” என்றான்‌. ”பூவெயில்‌” என்றாள்‌. 
ஒவ்வொன்றுக்கும்‌ அங்கிருந்தே சொற்களை 
எடுத்துக்கொண்டாள்‌. அவள்‌ மலைப்பாறையில்‌ 
அமர்ந்து தன்‌ வளைதடியில்‌ முகம்‌ சேர்த்து 
அரைத்துயிலில்‌ இருப்பாள்‌ என்று 
எண்ணிக்கொண்டான்‌. 


மீண்டு வரவேண்டும்‌. நான்கு நாட்களில்‌. அது 
அவளுக்களித்த சொல்‌. நான்கே நாட்கள்‌. 
அச்சொற்களின்‌ முடிவில்‌ அவன்‌ நினைவுகூர்ந்தான்‌ 
அந்த நாட்களில்‌ ஒருமுறைகூட அவன்‌ 
பால்ஹிகபுரியையோ பிற நிலங்களையோ 
எண்ணிக்கொள்ளவில்லை. 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

தூமபதத்தின்‌ நுழைவாயிலை அஸ்வயோனி என்று 
பாடகர்கள்‌ அழைப்பதுண்டு. மிக அருகே 
நெருங்கிச்சென்று அஸ்வபக்ஷம்‌ என அழைக்கப்பட்ட 
கரியபாறைகளின்‌ அடர்வை கடந்தாலொழிய அந்த 
சின்னஞ்சிறிய பாறையிடைவெளியை காணமுடியாது. 
குதிரையே விரும்பி வாலகற்றி அதை காட்டவேண்டும்‌ 
என்பார்கள்‌ பாடகர்கள்‌. அயலவரைக்‌ கண்டால்‌ தன்னை 
மூடிக்கொண்டுவிடும்‌. 


மலரிதழ்கள்‌ போல எழுந்து விரிந்து நின்ற ஆறு பெரிய 
பாறைகளை கடக்கும்போது பேரோசையுடன்‌ கீழே 
சரிந்துசெல்லும்‌ சிந்தாவதியின்‌ நீரோசை 
எழத்தொடங்கும்‌. துமிப்புகை மூடிய இரண்டு பெரிய 
பாறைகளுக்கும்‌ நீர்வழிந்து கருமையாக பளபளக்கும்‌ 
நான்கு பாறைகளுக்கும்‌ நடுவே சாட்டை கீழே விழுந்து 
கிடப்பதுபோல செல்லும்‌ மூன்று வளைவுகள்‌ கொண்ட 
பாதைக்கு அப்பால்‌ தூமபதத்தின்‌ பெரிய பாறைவெடிப்பு 
பிறப்புவாயில்‌ என தெரியும்‌. 


மேலே நின்றிருக்கும்‌ பெரிய சாலமரம்‌ ஒன்றின்‌ வேர்கள்‌ 
பாறைவிரிசல்களில்‌ ஊறி வழிந்து தொங்கியாடும்‌. அந்த 
வெடிப்புக்குள்‌ நுழைவது வரை அதன்‌ வழியாக 
மறுபக்கம்‌ செல்லமுடியுமா என்ற ஐயம்‌ எழும்‌. பத்து 
குதிரைகள்‌ ஒரேசமயம்‌ உள்ளே நுழையும்‌ அகலமும்‌ 
ஐம்பது ஆள்‌ உயரமும்‌ கொண்டது அது என்று நுழைந்த 
பிறகுதான்‌ தெரியவரும்‌. இருபக்கமும்‌ நீர்‌ வழியும்‌ 
பாறைகள்‌ இருதிசை வெயிலையும்‌ அறிந்தவை அல்ல 
என்பதனால்‌ அங்கே இருளும்‌ குளிரும்‌ நிறைந்திருக்கும்‌. 
ஒவ்வொருமுறையும்‌ ஆழ்ந்த நீர்நிலை ஒன்றில்‌ 
மூழ்குவதாகவே அதை பூரிசிரவஸ்‌ உணர்வான்‌. 


அதன்‌ வழியாக மறுபக்கம்‌ சென்றதுமே அதுவரை இருந்த 
குளிர்‌ திடீரென்று குறைந்து பிறிதொரு நிலத்துக்கு 
வந்துவிட்டதை உணரமுடியும்‌. அதுவரை இருந்த 
மங்கலான காற்றுவெளி கிழிந்து விலகி கண்களைக்‌ கூசி 
நிறைத்து கண்ணீர்‌ வழியச்செய்யும்‌. ஒளிமிக்க வானம்‌ 
கண்ணெதிரே மிக அண்மையில்‌ என வளைந்து சென்று 
நிலத்தில்‌ படிந்திருக்கும்‌. சிந்தாவதியின்‌ இருபக்கமும்‌ 
பரவிய பச்சைவெளியில்‌ இருந்து எழுந்து வானில்‌ 


சுழலும்‌ பறவைகளையும்‌ இல்லங்களில்‌ இருந்து எழுந்து 
மெல்ல பிரிந்துகொண்டிருக்கும்‌ அடுபுகைக்‌ 
கற்றைகளையும்‌ காணமுடியும்‌. மெல்லிய ஒலிகள்‌ 
எழுந்து காற்றில்‌ சிதறி மலைகளில்பட்டு திரும்பி 
காதுகளில்‌ விழும்‌. தெளிவாகக்‌ கேட்பவை 
மணியோசைகள்‌ மட்டுமே. 


வலப்பக்கம்‌ சரிந்துகொண்டிருந்த சிந்தாவதியின்‌ 
அருவியை ஒட்டி இறங்கிச்சென்ற பாதையில்‌ குதிரையில்‌ 
செல்லும்போதே பூரிசிவரஸ்‌ கீழே நகரத்தில்‌ 
நிகழ்ந்துகொண்டிருந்த விழாக்களியாட்டுகளை 
பார்த்துவிட்டான்‌. நகரமுகப்பிலிருந்து எரியம்புகள்‌ 
எழுந்து வெடித்து அனல்மலர்களை விரித்து 
அணைந்தன. முரசொலியும்‌ கொம்போசையும்‌ மெல்லிய 
அதிர்வுகள்‌ போல கேட்டுக்கொண்டிருந்தன. 
ரீங்காரமிட்டபடி துயிலும்‌ ண்பன்‌ போன்றிருந்தது நகரம்‌. 
தெருக்களெங்கும்‌ மக்கள்‌ நெரித்துக்கொண்டிருப்பதை 
தொலைவிலேயே காணமுடிந்தது. கொடிகளும்‌ மக்களின்‌ 
மேலாடைகளும்‌ ஒன்றான வண்ணக்கலவை நகரெங்கும்‌ 
விரிந்தும்‌ வழிந்தும்‌ ததும்பியது. 


ஒவ்வொருமுறை மலையிறங்கும்போதும்‌ அந்த 
விழிநிறைக்கும்‌ வான்வளைவும்‌ நகரத்தின்‌ 
சின்னஞ்சிறிய வண்ணக்குவியலும்‌ அளிக்கும்‌ 
உவகையை அவன்‌ உடலெங்கும்‌ உணர்வதுண்டு. 
அப்படியே மலையிலிருந்து பாய்ந்து இறகுபோல இறங்கி 
நகரில்‌ சென்று நின்றுவிடவேண்டுமென விழைவான்‌. 
னால்‌ அப்போது சலிப்புதான்‌ எழுந்தது. 
அரும்பி சென்ற) பிரேமையின்‌ கல்வீட்டின்‌ இனிய 
வெம்மைக்குள்‌ அமர்ந்துகொள்ளவேண்டும்‌ என்று 
தோன்றியது. மலைக்குமேல்‌ நிறைந்திருக்கும்‌ இனிய 
அமைதிக்கு செவியும்‌ அகமும்‌ பழகிவிட்டதுபோல 
தொலைவில்‌ கேட்ட அந்த ஒலிச்சிதறல்களே 
அமைதியிழக்கச்செய்தன. 


இன்னமும்‌ மூன்றுநாட்கள்‌. ஆம்‌, மூன்றுநாட்கள்‌. 
அதற்குமேல்‌ நகரில்‌ இருக்கலாகாது. விழவுமுடிந்ததும்‌ 
பிதாமகரைத்‌ தேடுவதாக அறிவித்துவிட்டு மலையேறி 
வந்துவிடவேண்டும்‌. இந்தக்கோடையை முழுக்க 
பிரேமையின்‌ வெம்மையான பெரிய கைகளின்‌ 
அணைப்புக்குள்‌ கழிக்கவேண்டும்‌. அவள்‌ இதழ்களின்‌ 
மெல்லிய தழைமணத்தை அவள்‌ தசைமடிப்புகளில்‌ 
இருக்கும்‌ பாசிமணத்தை அத்தனை அண்மையில்‌ 
உணர்ந்தபோது புரவியிலிருந்து 
விழுந்துவிடுவதைப்போல ஓர்‌ உணர்வெழுச்சியை 


அடைந்தான்‌. 


சரிவுகளில்‌ மிக விரைவாகவே புரவிகள்‌ 
இறங்கிச்சென்றன. நிரைநிலத்தை அடைந்தபோது 
மலைச்சரிவுகளில்‌ மலைநிழல்களும்‌ முகில்நிழல்களும்‌ 
மறைந்து வானம்‌ மங்கலடையத்‌ தொடங்கியிருந்தது. 
சிந்தாவதியின்‌ கரைகளில்‌ இலைகள்‌ பசுங்கருமை 
கொள்ளத்தொடங்கி, பூசணிமலர்கள்‌ அகல்சுடர்களாக 
ஒளிவிட்ட காய்கறித்தோட்டங்களில்‌ மிகச்சிலரே 
இருந்தனர்‌. அந்தியில்‌ மலையிறங்கி வரும்‌ விலங்குகளை 
அகற்றுவதற்காக விறகுகளை அடுக்கி 
தீயெழுப்பிக்கொண்டிருந்தனர்‌. அவற்றின்‌ தழலின்‌ 
செம்மை நிறத்தைக்‌ கண்டபோதுதான்‌ 
இருட்டிக்கொண்டிருப்பதை உணரமுடிந்தது. 


முகில்களற்ற தென்கிழக்கு வானில்‌ செம்மை 
பரவாமலேயே இருள்‌ வந்தது. நகரிலிருந்து எழுந்த 
எரியம்புகளின்‌ ஒளி வானின்‌ இருளை மேலும்‌ காட்டியது. 
பட்டிகளில்‌ முன்னரே அடைக்கப்பட்டிருந்த ஆடுகள்‌ 
நடுவே மூட்டப்பட்டிருந்த தழலுக்கு அருகே முட்டி மோதி 
ஒரே உடற்பரப்பாக மாறி நின்று சீறல்‌ ஒலிகளை 
எழுப்பிக்கொண்டிருந்தன. நகரின்‌ மணம்‌ 
வரத்தொடங்கியது. கன்றுத்தொழுவுக்கும்‌ 
ஆட்டுப்பட்டிகளுக்கும்‌ ஓநாய்க்குகைகளுக்கும்‌ போல 
மனிதர்களுக்கென ஒரு மணமிருப்பதை பூரிசிரவஸ்‌ 
அறிந்தான்‌. 


நகரின்‌ எல்லைக்குள்‌ நுழைந்ததும்‌ பூரிசிரவஸ்‌ மெல்ல 
தன்‌ சோர்வை இழந்து அகவிரைவை அடைந்தான்‌. 
வெயிலில்‌ காய்ந்துகொண்டிருந்த சாணிமணம்‌ நிறைந்த 
தெருக்களில்‌ குதிரையில்‌ சென்றுகொண்டிருந்தபோது 
கொஞ்சம்‌ கொஞ்சமாக தனக்குள்‌ உவகை நிறைவதை 
உடலசைவுகளிலேயே உணர்ந்தான்‌. அதை அவன்‌ 
புரவியும்‌ அறிந்தது. பெரும்பாலும்‌ ஆளொழிந்துகிடந்த 
தெருக்களில்‌ குதிரையை குளம்படியோசை சுவர்களில்‌ 
பட்டு எதிரொலி எழுப்ப விரையச்செய்து 
மையச்சாலையை அடைந்தான்‌. 


குளிர்‌ எழத்தொடங்கியிருந்தாலும்‌ அத்தனை 
வணிகர்களும்‌ கடைகளை திறந்துவைத்திருந்தனர்‌. 
மலைகளில்‌ இருந்து இறங்கிவந்த மக்கள்‌ தடித்த 
கம்பளியாடைகளுடன்‌ கரடிகள்‌ போல ஆடியசைந்து 
தெருக்களை நிறைத்திருந்தனர்‌. பொதுவாகவே 
திறந்தவெளிமக்கள்‌ ஒருவருக்கொருவர்‌ 
கூவிப்பேசுபவர்கள்‌. விழவுநேரத்தின்‌ களிவெறியே 


அவர்களை மேலும்‌ கூச்சலிட்டுப்‌ பேசச்செய்தது. மிக 
அருகே ஒருவன்‌ இன்னொருவனை அழைத்த ஒலியின்‌ 
காற்றசைவையே காதில்‌ கேட்க முடிந்தது. 


நகரத்தின்‌ அத்தனை தெருக்களிலும்‌ அனற்குவை மேல்‌ 
ஏற்றிவைக்கப்பட்ட பெரிய செம்புக்கலங்களில்‌ மது 
விற்கப்பட்டதை பூரிசிரவஸ்‌ கண்டான்‌. இந்தமக்கள்‌ 
குளிர்காலம்‌ முழுக்க மதுவுண்டு மயங்கிக்கிடக்கிறார்கள்‌. 
கோடையில்தான்‌ சற்று உடலசைத்து 
வேலைசெய்கிறார்கள்‌. அப்போதுகூட அவ்வப்போது 
மதுக்களியாட்டம்‌ தேவையாகிறது. அமைதிநிறைந்த 
அசைவற்ற மலைகளை நோக்கி நோக்கி அவர்களின்‌ 
சித்தமும்‌ அவ்வாறே ஆகிவிட்டிருக்கிறது. அகத்தின்‌ 
அசைவின்மையை அவர்கள்‌ மதுவைக்கொண்டு 
கலைத்துக்கொள்கிறார்கள்‌. 


விதவிதமான மதுமணங்கள்‌ ஒன்றாகக்‌ கலந்து 
குமட்டலெடுக்கச்செய்தன. வஜ்ரதானியம்‌, கோதுமை, 
சோளம்‌ ஆகியவற்றின்‌ மாவை கலந்து புதைத்து புளித்து 
நொதிக்கவைத்து எடுத்த சூரம்‌ என்னும்‌ மதுவே 
பெரும்பாலான கலங்களில்‌ இருந்தது. இன்கிழங்கை 
புளிக்கவைத்து எடுத்த சுவீரம்‌. பலவகையான 
காட்டுக்கொடிகளை கலந்து நீரிலிட்டு கொதிக்கவைத்து 
எடுக்கப்பட்ட சோமகம்‌. ஊனை புளிக்கவைத்து 
எடுக்கப்பட்ட துர்வாசம்‌. அத்தனைக்கும்‌ மேலாக 
அகிபீனாவின்‌ இலைகளைக்‌ கலந்து செய்யப்பட்ட 
ஃபாங்கம்‌. “காதலை புதைத்துவையுங்கள்‌ கன்னியரே. 
அது கள்ளாகி நுரையெழமட்டும்‌. நினைவுகளை 
நொதிக்கவையுங்கள்‌ காளையரே. அவை மதுவாகி 
மயக்களிக்கட்டும்‌.' மலைப்பாடகனின்‌ வரிகளை 
நினைவுகூர்ந்தான்‌. 


நினைவுகூர்ந்தானா இல்லை வெளியே அவற்றை 
கேட்டானா என திகைக்கும்படி அவ்வரிகளை அப்பால்‌ 
எவரோ பாடிக்கொண்மருந்தனர்‌. தெருக்களில்‌ 
மதுவருந்தாத ஆணையோ பெண்ணையோ 
பார்க்கமுடியவில்லை. ஒருவரோடொருவர்‌ 
பூசலிடுகிறார்களா குலவிக்கொள்கிறார்களா என்றே 
உய்த்தறிய முடியவில்லை. பாதையை முழுமையாக 
மறித்து நின்று கைகளை ஆட்டி பேசிக்கொண்டும்‌ 
கூச்சலிட்டு நகைத்துக்கொண்டும்‌ வாயில்‌ ஊறிய 
கோழையை துப்பிக்கொண்டும்‌ இருந்தனர்‌. பல 
இடங்களில்‌ ஒற்றன்‌ அவர்களை அதட்டியும்‌ காலால்‌ 
உதைத்தும்‌ விலக்கித்தான்‌ அவனுக்கு வழியமைக்க 
முடிந்தது. புரவிகளில்‌ உரக்கப்பேசியபடி சென்ற 


படைவீரர்களும்‌ மதுவருந்தியிருந்தனர்‌. அவர்களில்‌ 
எவருமே தங்கள்‌ இளவரசனை அடையாளம்‌ 
காணவில்லை. அல்லது கண்டாலும்‌ பொருட்டாக 
எண்ணவில்லை. 


க அரண்மனை முற்றத்தை அடைந்தபோது 
தாலைவிலேயே அங்கே கூடியிருந்தவர்களின்‌ குரல்கள்‌ 
கலந்த முழக்கம்‌ எழுவதை கேட்டான்‌. 
சுவர்களிலிருந்தெல்லாம்‌ அந்த ஓசை எழுந்து 
தெருக்களை ரீங்கரிக்கச்செய்தது. முற்றமெங்கும்‌ 
நகர்மக்கள்‌ கூடி களிமயக்கில்‌ கூச்சலிட்டு சிரித்து 
ஆடிக்கொண்டிருந்தனர்‌. உடலசைவுகளில்‌ இருந்து 
அங்கே ஒரு பெரும்‌ பூசல்‌ நிகழ்ந்துகொண்டிருப்பது 
போலத்தான்‌ தெரிந்தது. பெண்களும்‌ குழந்தைகளும்கூட 
களிமயக்கில்‌ இருக்க நடுவே சிலகுதிரைகளுக்கும்‌ மது 
புகட்டப்பட்டிருந்தது அவை தலையை அசைத்து 
இருமுவது போன்ற ஒலியெழுப்பியதில்‌ தெரிந்தது. 
ஆங்காங்கே எரிந்த அனலைச்‌ சூழ்ந்து சிறிய குழுக்களாக 
கூடி நின்று கைகளை கொட்டியபடி இளம்பெண்களும்‌ 
ஆண்களும்‌ பாடி ஆட, அருகே முதியவர்கள்‌ நின்றும்‌ 
அமர்ந்தும்‌ சிரித்துக்கொண்டிருந்தனர்‌. 

ஒற்றன்‌ இடைகளையும்‌ விலாக்களையும்‌ தோள்களையும்‌ 
பிடித்துத்தள்ளி உருவாக்கிய இடைவெளி வழியாக 
முற்றத்தில்‌ அவன்‌ நுழைந்ததும்‌ அவன்‌ புரவியை 
சுட்டிக்காட்டிய ஒருவன்‌ “இவன்‌... இவன்‌...” என்று 
சொல்லி சிரிக்கத்தொடங்கினான்‌. இன்னொருவன்‌ 
அவனை நோக்கி வாயில்‌ கைவைத்து “உஸ்ஸ்‌!” 
என்றான்‌. புருவங்களை நன்றாகத்‌ தூக்கி வாயை 
இறுக்கியிருந்த ஒருவன்‌ தலையை மட்டும்‌ 
ஆட்டிக்கொண்டிருந்தான்‌. இருவர்‌ திரும்பத்திரும்ப சில 
சொற்களை பேசமுயல ஒருவன்‌ குதிரையை நோக்கி 
வந்து அப்படியே கீழே விழுந்தான்‌. பலர்‌ குதிரைக்‌ 
கனைப்பொலி எழுப்பி சிரிக்க சிலர்‌ திரும்பிப்‌ பார்த்து 
அவனை சுட்டிக்காட்டியபின்‌ மேலே சிந்தனை எழாமல்‌ 
நின்றனர்‌. அப்பால்‌ எவனோ ஒருவன்‌ கால்தளர்ந்து 
மண்ணில்‌ விழுந்தான்‌. 


அவர்கள்‌ ஒவ்வொருவரும்‌ நடந்துகொண்ட முறையில்‌ 
இருந்தே அவர்கள்‌ அருந்தியிருந்த மதுவை உய்த்தறிய 
முடியும்‌ என்று தெரிந்தது. ஓசையை வெறுத்தவன்‌ 
ஊன்புளித்த துர்வாசத்தை அருந்தியிருப்பான்‌. 
அதுதான்‌ செவிப்பறையை நொய்மையாக்கி ஒலிகளை 
பலமடங்கு பெருக்கிக்‌ காட்டி உடலை அதிரச்செய்யும்‌. 
சுவீரம்‌ தலையை எடைகொண்டதாக ஆக்கி செவிகளை 


மூடிவிடும்‌. அவர்கள்‌ கூச்சலிட்டுக்கொண்டே 
இருப்பார்கள்‌. சுவீரம்‌ குடித்தவனும்‌ துர்வாசம்‌ 
குடித்தவனும்‌ இணைந்தால்‌ அங்கே அடிதடி 
நிகழாமலிருக்காது. 
பத்துப்பதினைந்துபேர்‌ அமர்ந்து 
விம்மியழுதுகொண்டிருந்த படிகளில்‌ ஊடாகப்‌ 
படுத்திருந்தவர்கள்‌ மீது காலடி படாமல்‌ எடுத்து வைத்து 
ரிசிரவஸ்‌ மேலே சென்றான்‌. அரண்மனையின்‌ 
 டடைமியி ட படைவீரர்கள்‌ மயங்கி விழுந்து 
துயின்றுகொண்டிருந்தனர்‌. ஒரே ஒரு வாள்‌ மட்டும்‌ 
தரையில்‌ தனியாகக்‌ கிடந்தது. சிறிய மரக்கதவுக்கு 
அப்பால்‌ இரு வீரர்கள்‌ குழறிப்பேசிப்‌ பூசலிடும்‌ ஒலி 
கேட்டது. அரண்மனையே காவலின்றி திறந்து கிடந்தது. 
பந்தங்கள்‌ தங்கள்‌ நிழல்களுடன்‌ 
அசைந்தாடிக்கொண்டிருக்க தூண்கள்‌ நெளிந்தன. 


அரண்மனையிலும்‌ எவரும்‌ தன்னிலையில்‌ இருக்க 
வழியில்லை என அவன்‌ எண்ணிக்கொண்டான்‌ அவன்‌ 
காலடியோசை கேட்டு வந்து தலைவணங்கிய 
சேவகனிடம்‌ “அமைச்சர்‌ எங்கிருக்கிறார்‌?” என்றான்‌. 
”அவையில்‌ இருக்கிறார்‌ அரசே” என்றான்‌. அவனுடைய 
இறுக அழுந்திய வாயை நோக்கியதும்‌ பூரிசிரவஸ்‌ 
தெரிந்துகொண்டான்‌, அவனும்‌ மது அருந்தியிருக்கிறான்‌ 
என்று. “மூத்தவர்‌?” என்றான்‌. அவன்‌ புருவம்‌ ஒன்றைத்‌ 
தூக்கி “அவர்‌...” என்றபின்‌ “தெரியவில்லை இளவரசே, 
நான்‌ உடனே சென்று...” என்று கையை நீட்டினான்‌. 


அவையில்‌ அவன்‌ நுழைந்தபோது சுதாமர்‌ அங்கே 
இருக்கைகளை சீரமைத்துக்கொண்டிருந்த சேவகர்களை 
கண்காணித்துக்கொண்டிருந்தார்‌. அவனைக்‌ கண்டதும்‌ 
வணங்கி “வருக இளவரசே” என்றார்‌. “நேற்று முழுக்க 
தியுதிமான்‌ மூன்றுமுறை தங்களைப்பற்றி 
கேட்டுவிட்டார்‌. அவரும்‌ மகளும்‌ இங்கு வந்திருக்கையில்‌ 
தாங்கள்‌ இங்கில்லாமலிருந்ததை ஏதோ உளப்பிழை என 
அவர்‌ எண்ணுகிறார்‌ என்று தெரிந்தது” என்றார்‌. “ஆம்‌, 
அது இயல்பே” என்றான்‌ பூரிசிரவஸ்‌. “ஏதோ விழா 
என்றான்‌ ஒற்றன்‌. என்ன நடக்கப்போகிறது?” 


“இனிமேல்‌ காத்திருக்கவேண்டியதில்லை என்று சல்லியர்‌ 
நினைக்கிறார்‌. பிதாமகர்‌ மலையிலிருந்து எப்போது 
மீள்வார்‌ என்று தெரியவில்லை. மீள்வாரா என்றும்‌ 
ஐயமிருக்கிறது. ஆகவே அவருக்காக ஒரு 
பாதுகைக்கல்லை நாட்டி பூசை செய்து மீளலாம்‌ என 
அவர்‌ சொன்னார்‌.” “பிதாமகர்‌ நம்‌ நாட்டுக்கு 


வந்திருப்பதை நமது குலங்கள்‌ நம்பவேண்டுமே” 
என்றான்‌ பூரிசிரவஸ்‌. 


“ஏற்கெனவே நம்பிவிட்டார்கள்‌. சிபிரரின்‌ இல்லத்தில்‌ 
அவர்‌ தங்கியதை அக்குடிப்பெண்கள்‌ சொல்லி பிறர்‌ 
அறிந்திருக்கிறார்கள்‌. ஒருநாளில்‌ அது பெரிய 
புராணமாக மாறி பொங்கி எழுந்துவிட்டது. 
மலைக்குடிகள்‌ அனைவரும்‌ அறிந்துவிட்டார்கள்‌. இன்று 
காலைமுதலே மலைகளில்‌ இருந்து மழைநீர்‌ போல 
மக்கள்‌ இறங்கிவந்து நகரை நிறைக்கத்‌ 
தொடங்கிவிட்டனர்‌. புதைக்கப்பட்ட அத்தனை 
மதுக்கலங்களும்‌ அகழப்பட்டுவிட்டன. நாளை 
காலைக்குள்‌ நகர்‌ முழுமையாகவே நிறைந்துவிடும்‌. இனி 
நாம்‌ ஒன்றும்‌ செய்யவேண்டியதில்லை” என்றார்‌ சுதாமர்‌. 


பூரிசிரவஸ்‌ பெருமூச்சுடன்‌ ”இப்படி ஒரு வருகைக்காக 
மக்கள்‌ காத்திருந்தார்கள்‌ போலும்‌” என்றான்‌. “இளவரசே, 
மக்கள்‌ புராணங்களை நம்புகிறார்கள்‌. உண்மைகள்‌ 
மேல்‌ தீராத ஐயம்‌ கொண்டிருக்கிறார்கள்‌ என்றார்‌ 
சல்லியர்‌. அவர்களுக்கு புராணங்களை அளிப்போம்‌. 
அதன்பொருட்டு அவர்கள்‌ வாளுடன்‌ வருவார்கள்‌ 
என்றார்‌.” பூரிசிரவஸ்‌ “சுதாமரே, வரும்போது பார்த்தேன்‌. 
மிக எளிய மக்கள்‌. கிடைக்கும்‌ தருணங்களிலெல்லாம்‌ 
குடித்து கொண்டாட விழைபவர்கள்‌. இவர்களைத்‌ திரட்டி 
வாளேந்தச்செய்து களத்தில்‌ கொன்று நாம்‌ 
அடையப்போவது என்ன?” என்றான்‌. 


“இல்லையேல்‌ இந்த வாழ்க்கையை இவர்கள்‌ 
தக்கவைத்துக்‌ கொள்ள முடியாது இளவரசே. ஒரு பேரரசு 
நம்மை வென்று நம்‌ மீது கப்பம்‌ சுமத்தினால்‌ இவர்களை 
அடிமைகளாக ஆக்கி நாம்‌ மலைகளைக்‌ கறந்து 
பொன்னீட்டவேண்டியிருக்கும்‌. இவர்கள்‌ இப்படி 
வாழவேண்டுமென்றால்‌ வாளேந்தியாகவேண்டும்‌” 
என்றார்‌. அது தன்‌ எண்ணம்‌ என்பதுபோல அத்தனை 
அண்மையாக இருப்பதை பூரிசிரவஸ்‌ உணர்ந்தான்‌. 
பெருமூச்சுடன்‌ “ஆம்‌, உண்மை” என்றான்‌. “அரசாக 
திரள்வதா அழிவதா என்ற வினா மட்டுமே 
இம்மக்கள்முன்‌ இன்று உள்ளது” என்றார்‌ சுதாமர்‌. 


“நாளை என்ன சடங்குகள்‌?” என்றான்‌ பூரிசிரவஸ்‌. “புலரி 
முதல்‌ வேள்வி தொடங்கிவிடும்‌. எரியெழலும்‌, 
கதிர்வணக்கமும்‌, இந்திரகொடையும்‌ முடிந்தபின்‌ 
பித்ருசாந்திக்கான பிண்டவேள்வி. அதன்பின்னர்‌ 
வேள்வியன்னத்துடன்‌ ஊர்வலமாகச்‌ சென்று 
ஏழன்னையர்‌ ஆலயத்தின்‌ வலப்பக்கம்‌ பீடம்‌ அமைத்து 


நடப்பட்டுள்ள பாதுகைக்கல்லுக்கு அதைப்படைத்து 
நான்கு வேந்தரும்‌ மூன்று குடியினரும்‌ தங்கள்‌ முடியும்‌ 
கோலும்‌ தாழ்த்தி பாதவழிபாடு செய்வார்கள்‌. வைதிகர்‌ 
வலம்வந்து வாழ்த்தி திரும்பியபின்னர்‌ ஏழு 
குருதிக்கொடைகள்‌. குருதியன்னத்தை மன்னரும்‌ 
குலத்தலைவர்களும்‌ குடிகளும்‌ கூடி 
பகிர்ந்துகொள்வார்கள்‌” என்றார்‌ சுதாமர்‌. 


“சல்லியர்‌ ஐந்து நெறிகளை வகுத்துள்ளார்‌” என்று 
சுதாமர்‌ தொடர்ந்தார்‌. ”இக்கொடைநிகழ்வுக்குப்பின்‌ 
பால்ஹிககுலத்தின்‌ ஒவ்வொரு குடியும்‌ தனது 
கொடியுடன்‌ பிற ஒன்பது குலங்களின்‌ கொடிகளையும்‌ 
சேர்த்தே தங்கள்‌ ஊர்முகப்பிலும்‌ அரண்மனை முகடிலும்‌ 
பறக்கவிடவேண்டும்‌. அத்தனை குடிநிகழ்வுகளிலும்‌ 
பத்துகுலங்களில்‌ இருந்தும்‌ குடிகள்‌ 
பங்கெடுக்கவேண்டும்‌. முதன்மை முடிவுகள்‌ 
அனைத்தையும்‌ பத்து குலங்களின்‌ தலைவர்களும்‌ 
மன்னர்களும்‌ கூடியே எடுக்கவேண்டும்‌. தனியாக எந்த 
நாட்டுக்கும்‌ தூதனுப்பவோ தூது பெறவோ கூடாது. 
பால்ஹிகக்‌ குடிக்கு வெளியே குருதியுறவு கொள்வதாக 
இருந்தால்‌ பத்துகுலங்களில்‌ இருந்தும்‌ ஓப்புதல்‌ 
பெறவேண்டும்‌.” 

”பத்து குலங்களிலிருந்து எவையெல்லாம்‌ இப்போது 
இதற்கு ஒப்புக்கொண்டிருக்கின்றன?” என்றான்‌ 
பூரிசிரவஸ்‌. “சிறுகுடிகளில்‌ கரபஞ்சகம்‌ இன்னமும்‌ 
வந்துசேரவில்லை. குக்குடம்‌ வருவதாக 
தூதனுப்பியிருக்கிறது. பிற இரு குலங்களின்‌ 
தலைவர்களும்‌ தங்கள்‌ அகம்படியினருடனும்‌ 
பரிசுகளுடனும்‌ வந்துவிட்டனர்‌. கலாதம்‌ அனைத்துக்கும்‌ 
ஒப்புக்கொண்டிருக்கிறது. துவராபாலம்‌ சில 
கட்டளைகளை போடுகிறது. பேசிக்கொண்டிருக்கிறோம்‌” 
என்றார்‌ சுதாமர்‌. 


“அரசர்களில்‌ சகர்‌ வந்துவிட்டனர்‌. யவனர்‌ இதுவரை 
எந்தச்செய்தியையும்‌ அளிக்கவில்லை. துஷாரர்‌ 
வந்துகொண்டிருப்பதாக பறவைச்செய்தி வந்தது. 
அவர்கள்‌ விடியலில்‌ ஷீரபதத்தருகே வரக்கூடும்‌.” 
பூரிசிரவஸ்‌ தலையசைத்து “நல்ல செய்திதான்‌ 
அமைச்சரே. பிறர்‌ வந்துவிட்டதாக அறிந்தால்‌ யவனர்‌ 
வந்துவிடுவார்கள்‌. இரு மலைக்குடிகளையும்‌ சற்று 
அழுத்தம்‌ கொடுத்தால்‌ சேர்த்துக்கொள்ள முடியும்‌.” 


“ஆம்‌, நாளை மாலை இங்கே கூடும்‌ பேரவைதான்‌ 
பால்ஹிககுலத்தின்‌ எதிர்காலத்தை 


முடிவுசெய்யவிருக்கிறது. சல்லியரையே இப்பேரவையின்‌ 
தலைவராக தேர்ந்தெடுக்கலாம்‌ என்பது செளவீரரும்‌ 
தங்கள்‌ தமையனும்‌ ஏற்றுக்கொண்ட முடிவாக 
இருக்கிறது. சகநாட்டு அமைச்சர்களிடம்‌ அதைப்பற்றிய 
குறிப்பு தெரிவிக்கப்பட்டுவிட்டது. அவர்கள்‌ தங்கள்‌ 
அரண்மனையின்‌ அவைக்கூடத்தில்‌ இப்போது 
அதைப்பற்றித்தான்‌ பேசிக்கொண்டிருக்கிறார்கள்‌. 
பெரும்பாலும்‌ ஒப்புக்கொள்வார்கள்‌ என நினைக்கிறேன்‌. 
அவர்களுக்கு வேறுவழியில்லை” என்றார்‌ சுதாமர்‌. “ஆம்‌, 
அதற்கு முன்‌ அவர்கள்‌ துஷாரரின்‌ கருத்தென்ன என 
அறிய விழைவார்கள்‌” என்றான்‌ பூரிசிரவஸ்‌. 


மறுபக்கம்‌ அரசமாளிகைக்குள்‌ செல்லும்‌ சிறுவாயில்‌ 
திறந்து சலன்‌ விரைந்து உள்ளே வந்தான்‌. “சுதாமரே” 
என்றவன்‌ பூரிசிரவஸ்ஸைப்‌ பார்த்து ”வந்துவிட்டாயா? 
உன்னைத்தான்‌ தேடிக்கொண்டிருந்தேன்‌. நாளை 
பாதுகைக்கல்‌ பூசையில்‌ அனைத்து இளவரசர்களும்‌ 
வாளுறுதி பூணவேண்டும்‌ என்றார்‌ சல்லியர்‌. 
ஆகவேதான்‌ உன்னை வரச்சொன்னேன்‌. இன்று உனக்கு 
ஓய்வில்லை. நகருக்குள்‌ சென்று செல்லும்‌ வழிகளை 
சற்றேனும்‌ சீரமைக்க முடியுமா என்று பார்‌. சென்றமுறை 
சாலைகளில்‌ நின்ற பசுக்களையும்‌ குடிகாரர்களையும்‌ 
கடந்து வெளியே செல்ல இரண்டு நாழிகை ஆகிவிட்டது” 
என்றான்‌. 


பூரிசிரவஸ்‌ ”வேண்டுமென்றால்‌ பசுக்களை 
அகற்றுபவர்களுக்கு ஏதேனும்‌ பரிசுகளை 
அறிவிக்கலாம்‌” என்றான்‌. “எத்தனை பசுக்கள்‌ என்று 
என்ன கணக்கு இருக்கிறது? குடிகாரர்கள்‌ பசுக்களை 
கொண்டுவந்தபடியே இருப்பார்கள்‌. நமது வீரர்கள்‌ 
பின்பக்கம்‌ பசுக்களை அவர்களுக்கு பாதிப்பணத்துக்கு 
கொடுத்தபடியும்‌ இருப்பார்கள்‌. கருவூலமே ஒழிந்துவிடும்‌” 
என்றான்‌ சலன்‌. 


சுதாமர்‌ புன்னகைக்க பூரிசிரவஸ்‌ “அப்படியென்றால்‌...” 
என்றான்‌. கையை வீசித்தடுத்து “சாலையில்‌ 
நின்றிருக்கும்‌ பசுக்களில்‌ சிலவற்றை பிடித்துக்கொண்டு 
வரச்சொல்‌. அவற்றின்‌ உரிமையாளர்கள்‌ வந்து தடுத்தால்‌ 
நாளை வைதிகர்களுக்கு ஆயிரத்தெட்டு பசுக்களை 
அரசர்‌ அறக்கொடையாக அளிக்கவிருப்பதாகவும்‌ 
அரண்மனைப்பசுக்கள்‌ போதவில்லை என்றும்‌ 
சொல்லும்படி ஆணையிடு. காலையில்‌ சாலையில்‌ ஒரு 
பசுகூட இருக்காது” என்றபின்‌ சலன்‌ “யவனரும்‌ 
கிளம்பிவிட்டார்‌ அமைச்சரே. செய்தி வந்துவிட்டது” 
என்றான்‌. 


“நன்று” என்றார்‌ சுதாமர்‌. “ஆம்‌. ஆனால்‌ யவனர்‌ ஏன்‌ 
தயங்கினார்‌, அவருக்கு ஏதேனும்‌ வேறு திட்டங்கள்‌ 
இருந்தனவா என அறிந்தாகவேண்டும்‌. அதை அவர்‌ 
இங்கே எவ்வகையில்‌ வெளிப்படுத்துவார்‌ என்பதும்‌ 
கருத்திற்குரியது” என்றான்‌ சலன்‌. சுதாமர்‌ “ஆம்‌, அதை 
அவர்‌ இங்கே வந்தபின்னர்தான்‌ உய்த்துணரமுடியும்‌” 
என்றார்‌. சலன்‌ “நான்‌ தந்தையிடம்‌ இதைப்பற்றி 
பேசவேண்டும்‌. அவர்‌ மதுவருந்திவிட்டு படுத்துவிட்டார்‌. 
சற்று நேரம்‌ கடந்தபின்‌ நீங்களே சென்று அவரை 
எழுப்பிவிட்டு எனக்குத்தெரிவியுங்கள்‌” என்றபின்‌ 
திரும்பிச்சென்றான்‌. 

அவனைப்‌ பார்த்தபின்‌ பூரிசிரவஸ்‌ புன்னகையுடன்‌ 
“இப்போதே ஒருவரை ஒருவர்‌ வேவுபார்க்கத்‌ 
தொடங்கிவிட்டனர்‌. இந்த ஒற்றுமை எவ்வளவுநாள்‌ 
நீடிக்கும்‌?” என்றான்‌. “நீடிக்கும்‌ இளவரசே, இதை 
உருவாக்குவது அச்சம்‌. ஒற்றுமைமூலம்‌ அச்சம்‌ 
அகல்வதை அறிந்தபின்‌ பிரிந்துசெல்லமாட்டார்கள்‌. 
தொடர்ந்து மாறிமாறி ஐயுற்றும்‌ வேவுபார்த்தும்‌ 
விவாதித்தும்‌ சேர்ந்தே இருப்பார்கள்‌. அரசக்கூட்டுகள்‌ 
அனைத்தும்‌ இவ்வகையினவே” என்றார்‌. பூரிசிரவஸ்‌ 
புன்னகைத்து “நான்‌ உணவருந்தி சற்றுநேரம்‌ 
படுத்துவிட்டு நகருக்குள்‌ செல்கிறேன்‌” என்றான்‌. 


தன்‌ அறைக்குள்‌ சென்று ஆடைகளை மாற்றாமலேயே 
படுக்கையில்‌ மல்லாந்து படுத்துக்கொண்டு கண்களை 
மூடிக்கொண்டான்‌. பனிமூடிய மலைச்சரிவுகளை 
கண்டான்‌. பிரேமையின்‌ வெண்ணிறமான பேருடல்‌. 
பெரிய கைகள்‌. எத்தனை பெரிய கைகள்‌. அவள்‌ 
ஆடையின்றி இருக்கையில்‌ மூன்று உடல்கள்‌ 
நெருங்கியிருப்பதுபோலவே தோன்றுவன. 
அவளுக்குப்பிறக்கும்‌ மைந்தனும்‌ 
பெருந்தோள்கொண்டவனாக இருப்பானா? அவன்‌ உடல்‌ 
சிலிர்த்து உடலை ஒடுக்கி இறுக்கிக்கொண்டு 
புன்னகைத்தான்‌. இருளுக்குள்‌ மூடிய கண்களுக்குள்‌ 
அத்தனை ஒளி எங்கிருந்து வந்தது? உள்ளேதான்‌ 
அத்தனை ஒளியும்‌ இருக்கிறதா? அந்த ஒளிப்பெருக்கை 
கண்கள்‌ வழியாக மொண்டு வந்திருக்கிறானா? 


அவன்‌ சிபிநாட்டின்‌ செந்நிறப்பெரும்பாலையில்‌ 
நடந்துகொண்டிருந்தான்‌. அவன்மேல்‌ பனிக்கட்டிகள்‌ 
விழுந்தன. ஒரு சிரிப்பொலி. திரும்பிப்பார்க்கையில்‌ 
விஜயையை கண்டான்‌. சிறிய கண்கள்‌. சிறிய பற்கள்‌. 
கேழைமான்‌ போன்ற சின்னஞ்சிறு உடல்‌. கேழைமான்‌ 
போலவே அவள்‌ துள்ளி விரைந்தோடினாள்‌. நில்‌ நில்‌ 


என்று கூவியபடி அவன்‌ அவளைத்தொடர்ந்து ஓடினான்‌. 
நான்குபக்கமிருந்தும்‌ ஏராளமான பெண்கள்‌ வந்து 
சூழ்ந்துகொண்டனர்‌. எல்லோருமே அவள்‌ முகம்‌ 
கொண்டிருந்தனர்‌. ஆடிப்பாவைப்பெருக்கம்‌ போல. 
அவன்‌ திகைத்து ஒவ்வொரு முகமாக நோக்கி சுழன்றான்‌. 
அவர்களின்‌ சிரிப்பொலி கேட்டுக்கொண்டிருக்க 
விழித்துக்கொண்டான்‌. இருண்ட அறையில்‌ சற்று நேரம்‌ 
விழி திறந்து கிடந்தபின்‌ எழுந்தான்‌. 


இன்னொரு நாள்‌ என்ற எண்ணம்‌ வந்தது. ஆனால்‌ 
இன்னமும்‌ நடுநிசி ஆகவில்லை என வெளியே கேட்ட 
ஓசைகளிலிருந்து அறிந்தான்‌. இன்று ஒருநாள்‌. நாளை 
செளவரரும்‌ மத்ரரும்‌ கிளம்பிச்செல்வார்கள்‌. பிறரும்‌ 
அன்றே கிளம்பக்கூடும்‌. அவர்கள்‌ கிளம்பவில்லை 
என்றாலும்‌ தாழ்வில்லை. அவன்‌ கிளம்பமுடியும்‌. 
மலைப்பாதையில்‌ சுழன்று ஏறிச்செல்லும்‌ அவனை 
அவனே கண்டான்‌. காற்றுப்பாதையில்‌ செல்லும்‌ 
செம்பருந்து போல. முகில்களுக்கு நடுவே கல்லடுக்கிக்‌ 
கட்டப்பட்ட ஒரு அழகிய வீடு. அந்திவெயிலில்‌ 
பொன்னென மின்னுவது. அங்கே வெண்முகில்களால்‌ 
ஆன உடல்கொண்ட ஒரு பெண்‌. ஆம்‌, இன்னும்‌ 
இருநாட்கள்‌. 


வெளியே வந்தபோது சேவகன்‌ வந்து வணங்கினான்‌. 
“ஆடைமாற்றிக்கொள்ளவேண்டும்‌. நகரை 
பார்த்துவருகிறேன்‌” என்றான்‌. சேவகன்‌ கொண்டுவந்த 
வெந்நீர்த்தாலத்தில்‌ முகம்‌ கழுவி வேறு ஆடைகளை 
அணிந்துகொண்டு இடைநாழி வழியாக நடந்தபோது 
சிரிப்பொலி கேட்டது. சில கணங்கள்‌ நின்றபின்‌ மெல்ல 
சென்று மலர்வாடியை பார்த்தான்‌. அங்கே சேடியர்‌ சூழ 
விஜயையும்‌ சித்ரிகையும்‌ வேறு மூன்று இளவரசிகளும்‌ 
சிரித்துப்‌ பேசிக்கொண்டிருப்பதை கண்டான்‌. 
அனைவருமே சற்று மதுமயக்கில்‌ இருப்பது 
சிரிப்பொலியில்‌ இருந்து தெரிந்தது. யாரோ ஏதோ தாழ்ந்த 
குரலில்‌ சொல்ல மீண்டும்‌ சிரிப்பொலி வெடித்தெழுந்தது. 
ஒருத்தி எழுந்து அப்பால்‌ ஓட பிறர்‌ சிரித்தபடி அவளை 
துரத்திப்பிடித்துக்கொண்டனர்‌. 

அவன்‌ இடைநாழி வழியாக சென்றபோது சேவகன்‌ வந்து 
“மூத்தவர்‌ தங்களை அழைத்துவரச்சொன்னார்‌” 
என்றான்‌. ”எங்கே இருக்கிறார்கள்‌?” என்றான்‌. 
“சிற்றவைக்கூடத்தில்‌. அங்கே மத்ரரும்‌ அவரது 
இளையவரும்‌ செளவீரரும்‌ இருக்கிறார்கள்‌” என்றான்‌. 
திரும்பி மரப்படிகளில்‌ ஏறி மேலே சென்று அரசரின்‌ 
சிற்றவைக்கூடத்தை அடைந்தான்‌ பூரிசிரவஸ்‌. வாயிலில்‌ 


நின்ற காவலன்‌ அவன்‌ வருகையை உள்ளே சென்று 
அறிவித்துவிட்டு கதவைத்திறந்தான்‌. உள்ளே சென்று 
தலைவணங்கி விலகி நின்றான்‌. சலன்‌ “அமர்க!” 
என்றான்‌. பூரிசிரவஸ்‌ அமர்ந்துகொண்டான்‌. 


தியுதிமான்‌ அவனை கூர்ந்து நோக்குவதை உணர்ந்தான்‌. 
அவையில்‌ சோமதத்தரும்‌ ஃபூரியும்‌ இருக்கமாட்டார்கள்‌ 
என்பதை அவன்‌ முன்னரே எதிர்பார்த்திருந்தான்‌. சலன்‌ 
“இளையோனே, பால்ஹிகர்களின்‌ பத்துகுலங்களும்‌ 
ஒன்றாவது உறுதியாகிவிட்டது. புலரியில்‌ நிகழும்‌ 
அடிபூசனைக்குப்பின்‌ அவைக்கூடத்தில்‌ அரசுக்கூட்டு 
முறைப்படி உறுதிசெய்யப்பட்டு எழுதி கைமாற்றப்படும்‌” 
என்றான்‌. ”அதற்கு முன்பு அஸ்தினபுரியுடனான நமது 
உறவை நாம்‌ முறைமைப்படுத்திக்கொள்ளவேண்டும்‌ 
என்பதற்காகவே இங்கே கூடியிருக்கிறோம்‌.” பூரிசிரவஸ்‌ 
தலையசைத்தான்‌. 


சல்லியர்‌ “அஸ்தினபுரியின்‌ இரு தரப்பில்‌ எவருடன்‌ நாம்‌ 
இணையப்போகிறோம்‌ என்பதை இப்போதே 
முடிவெடுத்தாகவேண்டும்‌. அதை முறைப்படி 
அவர்களுக்கு தெரிவிக்கவும்‌ வேண்டும்‌” என்றார்‌. 
அனைத்து முறைகளிலும்‌ சிந்தனைசெய்தபின்‌ 
கெளரவர்தரப்பில்‌ இணைந்துகொள்வதே நமக்கு 
உகந்தது என்ற எண்ணத்தை அடைந்தேன்‌. அதை இங்கே 
முன்வைத்தேன்‌” என்றார்‌. சலன்‌ “இளையோனே, நான்‌ 
உன்‌ எண்ணங்களையும்‌ அறியலாமென விழைந்தேன்‌” 
என்றான்‌. 


“ஏன்‌ நாம்‌ உடனே ஒருபக்கத்தை நோக்கி 
செல்லவேண்டும்‌?” என்றான்‌ பூரிசிரவஸ்‌. “அவர்கள்‌ 
நடுவே போர்‌ நிகழும்‌. அதில்‌ ஐயமே இல்லை. அப்போரில்‌ 
நாம்‌ எவரை சார்ந்திருக்கிறோம்‌ என்பதை 
முடிவெடுக்கவேண்டும்‌...” என்றார்‌ சல்லியர்‌. “ஏன்‌?” 
என்றான்‌ பூரிசிரவஸ்‌. “இளவரசே, போரில்தான்‌ 
வலுவான கூட்டுகள்‌ உருவாகின்றன. அவை 
அமைதிக்காலத்திலும்‌ நீடிப்பவை. இப்போது 
பாண்டவர்களைவிட கெளரவர்களே நம்‌ உதவியை 
நாடுபவர்கள்‌. நாம்‌ கெளரவர்களுடன்‌ 
இணைந்துகொண்டால்‌ சிந்து நாட்டை விழுங்கவரும்‌ 
யாதவகிருஷ்ணனையும்‌ அஞ்சி 
பின்னடையச்செய்யலாம்‌” என்றார்‌ சல்லியர்‌. 


சற்று நேரம்‌ சிந்தித்தபின்‌ “உடனே ஒரு போர்‌ நிகழுமென 
நான்‌ எண்ணவில்லை மத்ரரே” என்றான்‌ பூரிசிரவஸ்‌. 


“திருதராஷ்டிரர்‌ இருக்கும்வரை யுதிஷ்டிரர்‌ போருக்கு 


எழமாட்டார்‌.” சல்லியர்‌ “இல்லை, சத்ராவதியில்‌ இருந்து 
உளவுவந்தது. அஸ்வத்தாமன்‌ தன்‌ படைகளை 
ஒருங்கமைத்து அரண்களைமூடிக்கொண்டு 
காத்திருக்கிறார்‌. எக்கணமும்‌ பாஞ்சாலப்‌ படைகள்‌ 
தன்மேல்‌ எழுமென எண்ணுகிறார்‌” என்றார்‌. 


“அது ௮ ஐயம்‌. அவ்வண்ணம்‌ நிகழாதென்றே 
எண்ணுகிறேன்‌. இன்றைய அரசுச்சூழல்‌ இன்னமும்‌ 
தெளிவடையவில்லை. இன்று நான்கு பெரும்‌ விசைகள்‌ 
உள்ளன. மகதமும்‌ துவாரகையும்‌ இருமுனைகளில்‌ 
நிற்கின்றன. நடுவே அஸ்தினபுரி பிளவுண்டிருக்கிறது. 
இது போருக்கான சூழல்‌ அல்ல. இவை மோதியும்‌ 
இணைந்தும்‌ இருமுனைகளாக ஆகவேண்டும்‌. 
எப்போதுமே பெரிய போர்கள்‌ இரண்டு நிகரான 
முனைகள்‌ உருக்கொள்ளும்போது மட்டுமே 
உருவாகின்றன” என்றான்‌ பூரிசிரவஸ்‌. 


“என்ன நிகழுமென எண்ணுகிறாய்‌?” என்றான்‌ சலன்‌. 
“மகதம்‌ வெல்லப்படுமென்றால்‌ அரசியல்‌ 
நிகர்நிலைகுலையும்‌, தொடர்ந்த மோதல்கள்வழியாக 
இருமுனைகள்‌ கூர்படலாம்‌. அதுவரை ஒன்றுமே 
நிகழாது. யானைகள்‌ இழுக்கும்‌ வடங்கள்‌ போல 
நான்குதிசையிலும்‌ அனைத்தும்‌ தெறித்து உச்சகட்ட 
நிலையில்‌ அசைவிழந்து நிற்கும்‌” என்று பூரிசிரவஸ்‌ 
சொன்னான்‌. “அது நல்லது. நாம்‌ காத்திருப்போம்‌. நம்மை 
வலுப்படுத்திக்கொள்வோம்‌. நமது கூட்டு 
வலிமையாகட்டும்‌. நமக்கென படைகள்‌ திரளட்டும்‌.” 


“அதைத்தான்‌ நான்‌ அஞ்சுகிறேன்‌ இளையோனே” 
என்றான்‌ சலன்‌. “இந்தக்கூட்டு குறித்த செய்தி 
துவாரகைக்கோ அஸ்தினபுரிக்கோ செல்லும்போது 
நம்மை முளையிலேயே கிள்ள அவர்கள்‌ 
முடிவெடுக்கலாம்‌. ன்‌ பூரிசிரவஸ்‌ “அதற்கான வாய்ப்பு 
உள்ளது மூத்தவரே. ஆனால்‌ அதற்காக நாம்‌ 
வல்லமைகுறைவான எவருடனாவது 
சேர்ந்துவிடக்கூடாது. அது நம்மை அழித்துவிடும்‌” 
என்றான்‌. “நாம்‌...” என சலன்‌ தொடங்கியதும்‌ சல்லியர்‌ 
கையமர்த்தி “நான்‌ இளையவன்‌ சொல்வதை ஏற்கிறேன்‌. 


னால்‌ இங்கிருந்து நாம்‌ எம்முடிவையும்‌ 
எ பான என்றார்‌. 


”இளையவனே, பாஞ்சாலத்தில்‌ இருந்து கிளம்பிய 
துரியோதனனும்‌ சகுனியும்‌ கர்ணனும்‌ இன்னமும்‌ 
அஸ்தினபுரிக்கு சென்று சேரவில்லை. அவர்கள்‌ 
கங்கைக்கரையில்‌ பாஞ்சால எல்லையில்‌ உள்ள தசசக்ரம்‌ 


என்னும்‌ ஊரின்‌ கோட்டைக்குள்‌ தங்கள்‌ படைகளுடன்‌ 
தங்கியிருக்கிறார்கள்‌. நீ அங்கே சென்று அவர்களிடம்‌ 
பேசு. அவர்கள்‌ எண்ணுவதென்ன என்று அறிந்து வா” 
என்றார்‌. 


“அவர்களை சென்று பார்ப்பதே ஒரு தரப்பை சார்வதாக 
எண்ணப்படுமே” என்றார்‌ சுமித்ரர்‌. “நான்‌ 
பாண்டவர்களிடம்‌ அவர்கள்‌ ஏன்‌ ஒத்துப்போகக்கூடாது 
என்று பேசுகிறேன்‌. குந்தியின்‌ ஒற்றர்கள்‌ கெளரவர்‌ 
அவையிலிருந்து அச்செய்தியை பாண்டவர்களிடம்‌ 
கொண்டு சேர்ப்பார்கள்‌. அதனூடாக இரு தரப்புக்கும்‌ 
நடுவே நாம்‌ இருப்பதாகத்‌ தெரிவோம்‌” என்றான்‌ 
பூரிசிரவஸ்‌. 


சலன்‌ நகைத்து “இவன்‌ என்றோ சக்ரவர்த்தியாகப்‌ 
போகிறான்‌ மத்ரரே. உறுதி” என்றான்‌. சல்லியர்‌ சிரித்து 
“எனக்கு மகள்‌ இருந்தால்‌ கொடுத்திருப்பேன்‌. 
அதைத்தான்‌ எண்ணிக்கொண்டேன்‌” என்றார்‌. 
பூரிசிரவஸ்‌ எழுந்து தலைவணங்கி “நான்‌ 
விடைகொள்கிறேன்‌. நகர்க்காவலை 
சீர்பார்க்கவேண்டும்‌” என்றான்‌. 


கதவைக்‌ கடந்து இடைநாழி வழியாக படிகளை நோக்கி 
நடக்கும்போது சாளரம்‌ வழியாக வந்த குளிர்காற்று 
அவன்‌ மேல்‌ படர்ந்து பிரேமையின்‌ இல்லத்தையும்‌ 
மலைச்சாரலையும்‌ அவன்‌ நெஞ்சில்‌ எழுப்பியது. 
அவளுடைய பச்சைக்கண்களையும்‌ பெரிய 
கைகளையும்‌ நினைத்துக்கொண்டான்‌. திடீரென்று 
எங்கோ நெடுந்தொலைவில்‌ கடந்தகாலத்தின்‌ ஆழத்தில்‌ 
அவளும்‌ அந்நிலமும்‌ இருப்பதாகத்‌ தோன்றியது. 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 


வெண்முகில்‌ நகரம்‌ - 31 
பகுதி 7 : மலைகளின்‌ மடி - 


பூரிசிரவஸ்‌ அரண்மனை முகப்புக்கு நடக்கும்போது தன்‌ 
உடலின்‌ எடையை கால்களில்‌ உணர்ந்தான்‌. 
திரும்பச்சென்று படுக்கையில்‌ உடலை 
நீட்டிவிடவேண்டுமென்று தோன்றியது. முகத்தை 
கைகளால்‌ அழுத்தி வருடிவிட்டு களைத்த குரலில்‌ 
சேவகனிடம்‌ “புரவியை ஒருக்கச்‌ சொல்‌” என்றான்‌. 
அவன்‌ வணங்கி முன்னால்‌ ஓடினான்‌. 
எவரிடமென்றில்லாத சினம்‌ அவனுள்‌ ஊறி 
நிறைந்திருந்தது. தன்‌ தாடை இறுகியிருப்பதை 
உணர்ந்து அதை நெகிழச்செய்துகொண்டான்‌. 


முற்றத்திலிருந்து வந்த காற்றிலேயே மதுவின்‌ நாற்றமும்‌ 
கூட்டத்தின்‌ ஓசையும்‌ அனலொளியும்‌ கலந்திருந்தன. 
அந்த வாள்‌ இடைநாழியில்‌ அப்படியே கிடந்தது. அதை 
காலால்‌ தட்டி வீசினான்‌. அது மரச்சுவரில்‌ பட்டு உலோக 
ஒலியுடன்‌ சுழன்று சென்று நின்றது. அப்பால்‌ எவரோ 
“யாரடா அவன்‌ சோம்பேறி?” என்று குழறிய குரலில்‌ 
கேட்டான்‌. உடைவாளை உருவி அவனை வெட்டி 
வீழ்த்தவேண்டுமென எழுந்த சினத்தை மீண்டும்‌ 
பற்களைக்‌ கிட்டித்து அடக்கிக்கொண்டான்‌. 


முற்றத்தில்‌ இறங்கியபோது அலைகலந்த நீர்ச்சுழியில்‌ 
குளிரக்குளிர இறங்குவதுபோலிருந்தது. அரைவட்டமான 
வெளியில்‌ கூட்டம்‌ மேலும்‌ செறிந்திருந்தது. கடுமையான 
பனி அவர்கள்‌ மேல்‌ பொழிந்து குதிரைகளின்‌ 

உடல்களை சிலிர்க்கச்செய்தது. அவ்வப்போது 
வீசியகாற்றில்‌ தழல்களும்‌ கூடாரத்துணிகளும்‌ 
தழைந்தாடின. பனிச்சாரலால்‌ அரண்மனையின்‌ 
மரமுகடுகள்‌ நனைந்து வழிந்தன. ஆனால்‌ இளையோர்‌ 
அதை பொருட்படுத்தாமல்‌ குடித்து 
களியாடிக்கொண்டிருந்தனர்‌. காட்டீச்சை ஓலையால்‌ 
செய்யப்பட்டு தேன்மெழுகு பூசப்பட்ட மெல்லிய 
மழையாடைகளைப்‌ போர்த்தியபடி குழந்தைகளும்‌ 
முதியவர்களும்‌ முற்றம்‌ முழுக்க பரவி 
துயின்றுகொண்டிருந்தனர்‌. 


க்ப்‌ புரவியில்‌ ஏறி நகர்த்தெருக்கள்‌ வழியாக 
சன்றான்‌. பசுக்களாலும்‌ குடித்து மயக்கேறி விழுந்து 
கிடந்த மலைமக்களாலும்‌ தெரு நிறைந்திருந்தது. 


னால்‌ வணிகர்கள்‌ ஊன்கொழுப்பு எரிந்த 

ளக்குகளுடனும்‌ மதுக்கலங்களுடனும்‌ கடைகளை 
திறந்துவைத்திருந்தனர்‌. பசுக்களை பிடித்துவருவது 
குறித்து உலன்‌ சொன்ன எண்ணத்தை அவன்‌ 
நினைத்துக்கொண்டான்‌. மயங்கி ஆடிக்கொண்டிருந்த 
நகரில்‌ பெண்களை பிடித்துக்கொண்டு சென்றால்கூட 
எவரும்‌ பொருட்படுத்தப்போவதில்லை. அறைக்குள்‌ 
இருந்தே போடப்படும்‌ திட்டங்களில்‌ இருக்கும்‌ 
அசைக்கமுடியாத தன்னம்பிக்கையை எண்ணியபோது 
தாடையின்‌ இறுக்கம்‌ நெகிழ்ந்து புன்னகை எழுந்தது. 


ஏழன்னையர்‌ கோயிலருகே வலப்பக்கமாக கல்லில்‌ 
அமைக்கப்பட்ட பெரிய பீடத்தின்மேல்‌ குடைவாக 
இரண்டு பெரிய பாதங்கள்‌ செதுக்கப்பட்ட கல்‌ 
வைக்கப்பட்டிருந்தது. மானுட அளவைவிட இருமடங்கு 
பெரிய பாதங்கள்‌. இரண்டு கல்சிற்பிகள்‌ அப்போதும்‌ 
அதை செம்மைசெய்துகொண்டிருந்தனர்‌. 
அவனைக்கண்டதும்‌ முதிய சிற்பி நிமிர்ந்து 
“வணங்குகிறேன்‌ இளவரசே” என்றார்‌. பூரிசிரவஸ்‌ 
“விடிவதற்குள்‌ முடிந்துவிடுமா?” என்றான்‌. “சிறியவேலை. 
நேற்றே முடித்துவிட்டேன்‌. நிறைவாக இல்லை என்று 
சற்று முன்னர்தான்‌ தோன்றியது” என்றார்‌ சிற்பி. பின்னர்‌ 
“எளிய சிற்பம்தான்‌. ஆனால்‌ இனி நெடுங்காலம்‌ இது 
இறைவடிவமாக வணங்கப்படும்‌ அல்லவா?” என்றார்‌. 


புன்னகையுடன்‌ அவன்‌ அணிவாயிலையும்‌ 
தோரணங்களையும்‌ பார்த்தான்‌. அனைத்தும்‌ முன்னர்‌ 
பலமுறை அங்கே செய்யப்பட்டவைபோலவே இருந்தன. 
சலன்‌ இம்முறை வேறுவகையில்‌ மேலும்‌ சிறப்பாக 
அமைய என்னென்ன ஆணைகளை விடுத்திருப்பான்‌ 
என்று எண்ணிக்கொண்டான்‌. ஆனால்‌ அந்நகரம்‌ 
மலைக்காற்று உருவாக்கும்‌ மணல்குவை போல. அது 
தன்னைத்‌ தானே வடிவமைத்துக்கொள்ளமுடியாது. 
கூர்ந்து நோக்கினால்‌ சென்றமுறை நிகழ்ந்த அத்தனை 
பிழைகளும்‌ மீண்டும்‌ நிகழ்ந்திருக்கும்‌ என்று 
தோன்றியது. 


எரியம்பு ஒன்று ஷீரபதத்திற்கு அப்பால்‌ எழுந்தது. 
காவல்மாடத்தில்‌ இருந்து மேலும்‌ இரு எரியம்புகள்‌ 
எழுந்தன. மும்முறை எரியம்பு பரிமாறப்பட்டதும்‌ 
எ புரிந்துகொண்டான்‌. துஷாரர்‌ படைகள்‌ 
நருங்கிவிட்டன. அரண்மனையிலிருந்து எரியம்பு 
எழுந்தது. பன்னிருவர்‌ கொண்ட காவலர்படை ஒன்று 
குதிரைகளின்‌ குளம்போசை சுவர்களெங்கும்‌ 
எதிரொலிக்க சாலைவழியாக வந்தது. பசுக்களையும்‌ 


குடிகாரர்களையும்‌ அதட்டியபடி அவர்கள்‌ எதிரே வந்து 
நின்றனர்‌. 


முன்னால்‌ வந்த நூற்றுக்குடையோன்‌ “துஷாரர்‌ 
வந்துவிட்டார்கள்‌ இளவரசே. எதிர்கொண்டு 
அழைத்துவர ஆணை” என்றான்‌. “அமைச்சர்‌ மூத்த 
இளவரசரை அழைத்துச்செல்லும்படி சொன்னார்‌. அவர்‌ 
துயின்றுகொண்டிருக்கும்‌ இடமே தெரியவில்லை. ஆகவே 
மாத்ர இளவரசர்களை அழைத்துச்செல்கிறோம்‌.” 
அதன்பின்னர்தான்‌ பூரிசிரவஸ்‌ ர௬ுக்மாங்கதனையும்‌ 
ருக்மரதனையும்‌ பார்த்தான்‌. இருவரும்‌ பெரிய 
மழையாடைக்குள்‌ முகம்‌ தெரியாமல்‌ குனிந்து 
அரைத்துயிலில்‌ இருந்தனர்‌. “செல்லுங்கள்‌” என்றபின்‌ 
அவன்‌ நகருக்குள்‌ நுழைந்தான்‌. 


நகர்‌ முழுக்க குடிகாரர்கள்தான்‌ நின்றும்‌ அமர்ந்தும்‌ 
கிடந்தும்‌ நிறைந்திருந்தனர்‌. அனைத்து இல்லங்களும்‌ 
கதவுகள்‌ விரியத்திறந்து உள்ளறைகளில்‌ எரிந்த 
ஊன்நெய்‌ விளக்குகளைக்‌ காட்டியபடி மனித 
அசைவில்லாமல்‌ நின்றிருந்தன. இந்நகரை ஒன்றும்‌ 
செய்யமுடியாது என எண்ணிக்கொண்டான்‌. அனைத்தும்‌ 
எப்போதும்‌ எப்படி நிகழுமோ அப்படித்தான்‌ நிகழும்‌. 
இந்நகரை கட்டுப்படுத்தும்‌ ஆணை என ஏதுமில்லை. 
இது நகரமே அல்ல. ஒரு மக்கள்திரள்‌. அல்லது மக்கள்‌ 
திரளும்‌ ஒரு இடம்‌. ஒரு நிலச்சுழி. வேறொன்றுமில்லை. 


மீண்டும்‌ திறந்த இல்லங்களை நோக்கியபடியே 
சென்றான்‌. அப்போது அவன்மேல்‌ எடைமிக்க ஒன்று 
விழுந்தது போல அவ்வெண்ணம்‌ வந்தது. உடல்‌ 
உவகையால்‌ நடுங்க “ஆம்‌!” என்று 
சொல்லிக்கொண்டான்‌. “ஆம்‌ ஆம்‌ ஆம்‌” என உள்ளம்‌ 
துள்ளியது. அந்த உவகையின்‌ சில 
அலைகளுக்குப்பின்னரே அவ்வெண்ணத்தை 
சொற்களாக ஆக்கிக்கொள்ள அவனால்‌ முடிந்தது. அது 
ஒரு நகரமாக ஆகாமலிருக்கக்‌ காரணம்‌ ஒன்றே. 
அதைச்சுற்றி ஒரு கோட்டைவேண்டும்‌. 


மலைகள்‌ சூழ்ந்திருக்கையில்‌ பாதுகாப்புக்கென 
கோட்டை தேவையில்லைதான்‌. ஆனால்‌ கோட்டை 
கண்கூடான எல்லை. இன்று அந்நகரம்‌ ஓர்‌ அக உருவகம்‌ 
மட்டுமே. ஒவ்வொருவருக்கும்‌ அதன்‌ எல்லை 
ஒவ்வொன்று. கோட்டை அதற்கொரு உடலை 
அளிக்கிறது. அதன்பின்னரே அந்நகரம்‌ விழிகளால்‌ 
பார்க்கப்படுவதாகிறது. தங்களை இம்மக்கள்‌ இன்று ஒரு 
கூட்டமாகவே உணர்கிறார்கள்‌. கோட்டைக்குப்பின்‌ 


அவர்கள்‌ ஒரு பேருடலாக உணர்வார்கள்‌. ஒரு 
கொடியசைவு ஓர்‌ எரியம்பு ஒரு முரசொலி அவர்களை 
முழுமையாகவே கட்டுப்படுத்தும்‌. 


எண்ண எண்ண அவ்வெண்ணம்‌ விரிந்தபடியே செல்லும்‌ 
அகவிரைவால்‌ அவன்‌ குதிரையை விலாவணைத்து 
விரையச்செய்தான்‌. சேறு தெறிக்க அது இருண்ட 
தெருவில்‌ துள்ளிச்சென்றது. கோட்டையை மூன்று 
வட்டங்களாக அமைக்கவேண்டும்‌. அரண்மனையை 
மக்கள்‌ நெருங்கலாகாது. அதைச்சுற்றி உள்கோட்டையும்‌ 
காவலரண்களும்‌ தேவை. அதற்குள்‌ அழைப்புள்ள 
அதிகாரிகளும்‌ உயர்குடியினரும்‌ வணிகர்களும்‌ மட்டுமே 
செல்லவேண்டும்‌. மக்களுக்கு அரண்மனை அச்சமூட்டும்‌ 
ஓர்‌ அறியமுடியாமையாகவே இருக்கவேண்டும்‌. 
அப்போதுதான்‌ அதை அவர்கள்‌ எப்போதும்‌ 
எண்ணிக்கொண்டிருப்பார்கள்‌. அதைப்பற்றிய 
கதைகளை உருவாக்கிக்கொள்வார்கள்‌. அதிலிருந்து 
வரும்‌ ஒவ்வொரு சொல்லுக்கும்‌ அவர்களே பேசிப்பேசி 
எடையை ஏற்றிக்கொள்வார்கள்‌. அந்நிலையில்தான்‌ 
அவை மீறமுடியாமலாகின்றன. 


அடுத்த வட்டத்திற்குள்‌ படைத்தலைவர்களும்‌ 
அமைச்சர்களும்‌ தங்கும்‌ மாளிகைகள்‌. அதற்கு வெளியே 
வணிகர்களும்‌ உழவர்குடிகளும்‌. இறுதியாக 
கோட்டைக்காவலர்கள்‌. அவ்வாறு கோட்டை அமையும்‌ 
என்றால்‌ மெல்லமெல்ல குடிகாரர்களும்‌ குடியிலிகளும்‌ 
ஒவ்வொரு வட்டத்திலிருந்தும்‌ வெளியே 
தள்ளப்படுவார்கள்‌. மூன்றாம்‌ அடுக்கில்‌ அவர்களின்‌ 
இடங்கள்‌ அமையும்‌. அங்கு செல்வதே இழிவென ஆகும்‌. 
அவர்கள்மேல்‌ காவலர்களின்‌ கட்டுப்பாடு உருவாகும்‌. 
அவர்கள்‌ அங்கு வாழ்வதே 
தண்டனைக்குரியதென்றாகும்‌. மேலும்‌ கீழ்மக்கள்‌ 
கோட்டைக்கு வெளியே வாழ்பவர்களாக ஆவார்கள்‌. 
அவர்கள்‌ குடிகளாகவே எண்ணப்படமாட்டார்கள்‌. 


அவன்‌ அக்கோட்டையை முழுமையாகவே 
அகக்கண்ணில்‌ கண்டுவிட்டான்‌. சத்ராவதியிலும்‌ 
காம்பில்யத்திலும்‌ உள்ளது போன்ற மிக உயரமான 
பெரிய கோட்டை தேவையில்லை. ஆனால்‌ அது 
குடிகளால்‌ கடக்கமுடியாததாக இருக்கவேண்டும்‌. 
குடிகளை அது சூழ்ந்துகொள்ளவேண்டும்‌. உடலை 
ஆடை மூடியிருப்பதைப்போல. உடையின்மையை 
எண்ணினாலே உடல்‌ அஞ்சி 
சிலிர்த்துக்கொள்ளவேண்டும்‌. 


நின்று திரும்பிப்பார்த்தபோதுதான்‌ அரண்மனையின்‌ 
மணியோசை தன்‌ சிந்தையொழுக்கை தடுத்திருப்பதை 
அறிந்தான்‌. மணியோசை கேட்டதும்‌ முரசுகளும்‌ 
கொம்புகளும்‌ சங்குகளும்‌ இணைந்த ஓசை எழுந்தது. 
உறுமியபடி ஒரு பெரும்‌ மிருகம்‌ எழுந்துகொள்வது போல 
நகர்‌ விழித்துக்கொண்டது. தொலைவிலிருந்து வரும்‌ 
புயலின்‌ ஒலி என நகர்மக்கள்‌ விழித்துக்கொள்ளும்‌ ஒலி 
தொடங்கி மெல்லமெல்ல வலுப்பெற்றபடியே வந்து 
முழக்கமாக மாறி சூழ்ந்துகொண்டது. இன்னும்‌ சற்று 
நேரத்தில்‌ விழுந்து கிடந்த குடிகாரர்கள்‌ 
எழுந்துவிடுவார்கள்‌. முகம்‌ கழுவி உடைமாற்றி 
உணவுண்டு மீண்டும்‌ பிறந்தெழுபவர்கள்‌ போல நகரை 
நிறைத்துவிடுவார்கள்‌. இந்த மக்களின்‌ 
களியாட்டத்துக்கான விடாயை தேவர்கள்‌ கூட 
நிறைத்துவிடமுடியாது. 


பாரதவர்ஷத்தில்‌ அத்தனை நகரங்களும்‌ 
படைக்கலமேந்திய வீரர்கள்‌ போலிருக்கின்றன. 
எதிரிகளுக்காக விழி கூர்ந்து காத்திருக்கின்றன. இந்த 
மக்கள்‌ பற்பல தலைமுறைகளாக எதிரிகளை 
அறியாதவர்கள்‌. எதிரி வந்து வாயிலில்‌ நிற்பது வரை 
அவர்களுக்கு எதிரி என்றால்‌ என்ன பொருள்‌ என்று 
சொல்லிப்புரியவைக்கவும்‌ முடியாது. ஆனால்‌ ஒரு 
கோட்டை அவர்களுக்கு எதிரியைப்பற்றிய எண்ணத்தை 
அளித்துவிடும்‌. கன்னங்கரியதாக கண்மூடினாலும்‌ 
தெரிவதாக அது அவர்கள்‌ முன்‌ நின்றுகொண்டே 
இருக்கும்‌. 
இன்று அவர்களின்‌ சித்தம்‌ இந்த பத்து 
மலைமுடிகளையும்‌ தழுவிப்பரந்ததாக உள்ளது. சில 
ஆண்டுகளிலேயே அந்தக்கோட்டைக்குள்‌ அது நத்தை 
என சுருண்டுகொள்ளும்‌. அதற்கு வெளியே 
இருப்பதெல்லாம்‌ எதிரி என உணர்வார்கள்‌. அதற்குள்‌ 
இருக்கையில்‌ மட்டுமே பாதுகாப்பை அறிவார்கள்‌. அது 
டையல்ல, கவசம்‌. அதன்பின்‌ இந்நகரில்‌ எவரும்‌ வீட்டு 
வாயிலை திறந்துபோடமாட்டார்கள்‌. அவன்‌ 
புன்னகைத்துக்கொண்டான்‌. அச்சமே வீரத்தின்‌ 
அடித்தளம்‌. எத்தனை ஆழ்ந்த அறிதல்‌. அதை அறிய 
உண்மையிலேயே அச்சம்‌ வந்து வாயிலை 
முட்டவேண்டியிருக்கிறது. 


நகரை விட்டு வெளியே சென்று மலைப்பாதைச்சுருளில்‌ 
ஏறி ஏறிச்‌ சென்றான்‌. நகரில்‌ அனைத்து விளக்குகளும்‌ 
எரியத்தொடங்கியதை காணமுடிந்தது. அவன்‌ அகன்று 
செல்லச்செல்ல நகரின்‌ ஓசை வலுத்தமையால்‌ அவன்‌ 


முன்செல்லவேயில்லை என அகம்‌ மயக்கு கொண்டது. 
திரும்பாமல்‌ சென்றபோது தனக்குப்பின்னால்‌ அவன்‌ 
ஒரு கோட்டைசூழ்ந்த பால்ஹிகபுரியை கண்டான்‌. பெரிய 
காவல்மாடங்கள்‌ மேல்‌ கொடிகள்‌ மலைக்காற்றில்‌ 
படபடக்கும்‌ நகரம்‌. கணமும்‌ பொறுக்கமுடியாதென்று 
தோன்றியது. இத்தனைநாள்‌ ஒரு கோட்டைநகர்‌ இல்லாது 
எப்படி அரசிளங்குமரன்‌ என்று எண்ணிக்கொண்டோம்‌ 
என வியந்தான்‌. 


ஏழாவது பாதைவளைவின்‌ அருகே மலைமேல்‌ 
நின்றிருந்த நீண்ட பாறைத்துருத்துக்குமேல்‌ ஏறி 
நின்றுகொண்டு கீழே பார்த்தான்‌. அறியாமலே அங்கே 
வந்தது ஏன்‌ என அவன்‌ அப்போது அறிந்தான்‌. 
சென்றமுறை மலையேறும்போது அங்கிருந்துதான்‌ 
நகரை முழுமையாகப்பார்த்தான்‌. கைகளால்‌ அள்‌ 
எடுக்குமளவுக்கே சிறிய கூழாங்கல்கூட்டம்‌ என 
எண்ணியிருந்தான்‌. ஒரு கோட்டை கட்டவேண்டும்‌ என்ற 
எண்ணத்தை ஆன்மா அப்போது அடைந்திருக்கிறது. 
அள்ளி எடுக்கும்‌ அந்தக்கைகளை கோட்டை என சித்தம்‌ 
புரிந்துகொள்ள அத்தனை நேரமாகியிருக்கிறது. 


கோட்டை கட்டுவது மிக எளிது என்ற எண்ணம்‌ வந்தது. 
எண்ணம்‌ அப்படி பெரும்‌ திரைச்சீலை ஓவியம்போல ஒரு 
காட்சியாக கண்முன்‌ சரிவதை வியப்புடன்‌ 
எண்ணிக்கொண்டான்‌. மலைகளில்‌ எல்லாம்‌ 
பாறைக்கூட்டங்கள்‌ சரிந்து நின்றிருந்தன. அவற்றை 
தாங்கி நிற்கும்‌ மண்ணைத்‌ தோண்டி உருட்டி கீழே 
போட்டுவிட்டால்‌ கோட்டையை கட்டுவதற்கான கற்கள்‌ 
நகர்‌ அருகிலேயே வந்து குவிந்துவிடும்‌. சகடங்களில்‌ 
அவற்றை ஏற்றிக்கொண்டுசென்று கோட்டைமேல்‌ 
ஏற்றிவிடமுடியும்‌. எருதுகளே போதுமானவை. 


அவன்‌ அங்கே நின்று பால்ஹிகபுரியின்‌ கற்கோட்டையை 
பார்த்தான்‌. தென்கிழக்காக ஷீரபதம்‌ நோக்கி ஒரு வாயில்‌. 
வடமேற்காக தூமபதம்‌ நோக்கி இன்னொரு பெருவாயில்‌. 
வடக்கிலும்‌ தெற்கிலுமாக இரு சிறிய வாயில்கள்‌. இரு 
பெருவாயில்களிலும்‌ மரத்தாலான உயரமான 
மூன்றடுக்குக்‌ காவல்மாடங்கள்‌. முதலடுக்கில்‌ எரியம்பு 
விடும்‌ காவலர்கள்‌. இரண்டாம்‌ அடுக்கில்‌ முரசுகளும்‌ 
மணிகளும்‌. மூன்றாம்‌ அடுக்கில்‌ காவலர்களின்‌ 
தங்குமிடங்கள்‌. தென்கிழக்குப்‌ பெருவாயிலில்‌ 
தொடங்கும்‌ அரசவீதி நகர்நடுவே 
அரண்மனைக்கோட்டையை நோக்கி சென்று 
உள்நுழையும்போது அதன்‌ இரு கிளைகள்‌ 
இரண்டாகப்பிரிந்து அரண்மனைக்கோட்டையை 


வளைத்து பின்னால்‌ வந்து இணைந்து மீண்டும்‌ 
அரசவீதியாக ஆகி வடமேற்குப்‌ பெருவாயிலை நோக்கி 
வரவேண்டும்‌. 


விடியத்தொடங்கியபோதும்‌ அவன்‌ அங்கேயே 
நின்றிருந்தான்‌. கோட்டைக்கான செலவுகள்‌ 
என்னென்ன என எண்ணிக்கொண்டான்‌. மானுட 
உழைப்பு மட்டுமே செலவாக இருக்கமுடியும்‌. 
கோட்டையை குளிர்காலத்தில்‌ கட்டினால்‌ 
மலைக்குடிகளை மலையிறங்கி வரச்செய்ய முடியும்‌. 
உடனே புன்னகையுடன்‌ எண்ணிக்கொண்டான்‌. 
கீழ்நிலத்திற்குச்சென்று அங்கு ஏராளமாகக்‌ கிடைக்கும்‌ 
லைகுறைவான மதுவை வாங்கி பீப்பாய்களில்‌ ஏற்றி 
கழுதைகளில்‌ கொண்டுவந்து கூலியுடன்‌ 
சேர்த்துக்கொடுத்தால்‌ மலைக்குடிகள்‌ வந்து குழுமுவதில்‌ 
ஐயமே இல்லை. குடியை நிறுத்துவதற்கான செயலையும்‌ 
குடியைக்கொண்டே செய்யவேண்டியிருக்கிறது. 


பால்ஹிகநாடு அந்தக்‌ கோட்டைக்குப்பின்னரே 
உருவாகும்‌ என எண்ணிக்கொண்டான்‌ இன்றுவரை ஒரு 
தொன்மையான ஜனபதம்தான்‌ இங்கிருந்தது. 
மறக்கப்பட்டது. அணுகப்படாதது. ஆகவே தன்னைத்‌ 
தானே வியந்துகொண்டு ஒளிந்திருந்தது. ஆனால்‌ 
கோட்டை கட்டும்‌ செய்தி உடனே கீழே சென்றுவிடும்‌. அது 
ஓர்‌ அறைகூவலாகவே கொள்ளப்படும்‌. 
பால்ஹிகநாட்டின்‌ கருவூலத்தில்‌ அத்தனை 
செல்வமிருப்பதை சிந்து கங்கை நிலத்திற்கு முரசறைந்து 
அறிவிப்பதுதான்‌ அது. ஆனால்‌ அதுவும்‌ நன்றே. 
எதிரிகள்‌ உருவாகட்டும்‌. எதிரிகளே 
இந்தப்பழங்குடித்தொகையை அரசாக 
ஆக்கப்போகிறார்கள்‌. ஊழ்‌ கனிந்ததென்றால்‌ இந்த 
மலையடுக்குகளின்‌ மேல்‌ ஒரு பேரரசும்‌ எழக்கூடும்‌. 


கோட்டைகட்டும்‌ எண்ணம்‌ உருவானதற்குப்பின்னால்‌ 
இருந்தது பால்ஹிகக்கூட்டமைப்பைப்பற்றிய எண்ணமே 
என அவன்‌ மேலும்‌ உணர்ந்தான்‌. அக்கூட்டமைப்பு 
உருவானபின்னர்‌ அத்தனை எளிதாக கீழ்நிலநாடுகள்‌ 
படைகொண்டு வரமாட்டார்கள்‌. செளவீரத்தின்‌ மேல்‌ 
படைகொண்டுவந்த பாண்டவர்கள்‌ பால்ஹிகப்பேரரசை 
தொடங்கிவைத்தார்கள்‌ என கீழ்நிலத்து அரசர்கள்‌ 
அறியட்டும்‌. அவர்களின்‌ அமைச்சர்கள்‌ அவையமர்ந்து 
சிந்திக்கட்டும்‌. ஆனால்‌... அவ்வெண்ணம்‌ உருவானதுமே 
அவன்‌ நீர்ப்பாவையை கையால்‌ கலைப்பதுபோல 
அழித்தான்‌. அலையடித்து அலையடித்து அது 
கூடிக்கொண்டது. 


கெளரவரை பார்க்கச்‌ செல்வதைப்பற்றி சல்லியர்‌ 
சொன்னதுமே அவன்‌ நெஞ்சு ஒருகணம்‌ அதிர்ந்தது. ஏன்‌? 
அஸ்தினபுரியையோ காம்பில்யத்தையோ 
பாண்டவர்களையோ கெளரவர்களையோ சுட்டும்‌ 
எந்தச்சொல்லும்‌ திரெளபதியின்‌ முகமாக மாறிவிடுகிறது. 
அச்சொற்களுடன்‌ இணைந்த சொற்கள்கூட ஒன்று 
இன்னொன்றில்‌ முட்டி முட்டிஅவளை நோக்கி 
கொண்டுசெல்கிறது. அவர்கள்‌ அரசியல்‌ பேசியபோது 
அவன்‌ ஆழம்‌ அவளை எண்ணிக்கொண்டிருந்தது. 
அதனால்தான்‌ பாண்டவர்களுக்கு எதிரான அரசியலை 
அவன்‌ தவிர்த்தானா? இக்கோட்டையைப்பற்றிய கனவு 
அதிலிருந்தே முளைத்ததா? மீண்டும்‌ 
அவளைப்பார்த்தால்‌ எப்படியோ இப்படியொரு 
கோட்டையை கட்டப்போவதை சொல்லிவிடுவானா? 


புரவியில்‌ ஏறி சரிவில்‌ விரைந்தான்‌. எண்ணங்களை 
அந்த விரைவில்‌ எழுந்த காற்றே சிதறடித்து பின்னால்‌ 
வீழ்த்திவிடும்‌ என எண்ணியவன்‌ போல. ஆனால்‌ 
எண்ணங்கள்‌ அந்த புரவிக்காலடித்தாளத்துடன்‌ சேர்ந்து 
விரைவுகொண்டன. புரவியை நிறுத்தி மூச்சிரைத்தபோது 
வந்து சேர்ந்துகொண்டன. உண்மை, அவள்தான்‌. 
இத்தனை பெண்களை அள்ளி அள்ளிப்போட்டு அவன்‌ 
நிரப்பிக்கொண்டிருக்கும்‌ வெற்றிடம்‌. கண்களை 
மூடிக்கொண்டு இமைப்படலத்தில்‌ வெங்குருதி செல்லும்‌ 
சுழிகளை நோக்கிக்கொண்டிருந்தான்‌. 


பின்னர்‌ நிறைவுகொண்ட சோர்வுடன்‌ புரவியைத்தட்டி 
பெருநடையில்‌ செல்லவிட்டான்‌. அப்பால்‌ நகரத்திற்குள்‌ 
முரசுகளும்‌ கொம்புகளும்‌ ஓங்கி 
ஒலித்துக்கொண்டிருந்தன. மக்களின்‌ ஓசையும்‌ 
பின்னணியில்‌ அலையழடுத்தது. எரியம்புகளைக்கொண்டு 
மன்னர்களின்‌ அணிவகுப்பு தென்கிழக்கு 
நுழைவாயிலை நெருங்கிக்கொண்டிருக்கிறது என்பதை 
புரிந்துகொண்டான்‌. அங்கே சடங்குகள்‌ நடக்கும்போது 
தன்னை தேடுவார்கள்‌ என்று தெரிந்தாலும்‌ விரைந்து 
செல்லவேண்டுமென்று தோன்றவில்லை. இல்லை, 
அதுவல்ல என்று மீளமீள சொல்லிக்கொண்டாலும்‌ 
நீரலைகளாக அச்சொற்கள்‌ அலையடிக்க 
அடிப்பாறையென அவ்வுண்மை நின்றுகொண்டிருந்தது. 


நகருக்குள்‌ நுழைந்தபோது சற்று திரும்பி சிபிரரின்‌ 
இல்லம்‌ நோக்கி சென்றான்‌. திரும்பியதுமே 
அவ்வேளையில்‌ ஏன்‌ அப்படித்தோன்றியது என்று 
எண்ணிக்கொண்டான்‌. சிபிரரின்‌ இல்லத்தில்‌ 
எவருமில்லை. அவன்‌ புரவியை விட்டு இறங்கி மூடிய 


கதவை நோக்கியபடி நின்றான்‌. 
இல்லத்திற்குப்பின்னாலிருந்து பசுமாட்டை 
இழுத்துக்கொண்டு வந்த கிழவி நெற்றியில்‌ கைவைத்து 
நோக்கி “பிதாமகர்‌ இன்னமும்‌ மலையிறங்கி வரவில்லை 
வீரரே” என்றாள்‌. தலையசைத்துவிட்டு அவன்‌ புரவியில்‌ 
ஏறிக்கொண்டான்‌. 


அந்த இல்லம்‌ நூறாண்டுகளுக்கும்‌ மேலாக அங்கே 
நின்றிருக்கிறது. கட்டுமானங்களில்‌ 
அதைக்கட்டியவர்களோ அதில்‌ வாழ்பவர்களோ படிவதே 
இல்லை. அவர்கள்‌ காற்றுபோல அதன்மேல்‌ 
கடந்துசென்றுகொண்டிருக்கிறார்கள்‌. அப்படி இல்லை. 
அதைக்கட்டியவர்‌ இன்று நினைவுகூரப்படுகிறார்‌. 
அவரது பெயரைச்‌ சொல்லியே அக்கல்கட்டுமானம்‌ 
அங்கே நின்றிருக்கிறது. அவரது அச்சங்கள்‌ தயக்கங்கள்‌ 
சினங்கள்‌ அனைத்தும்‌ மண்மறைந்துவிட்டன. அவன்‌ 
ஒரு கோட்டையை கட்டலாம்‌. எதற்காக என்றாலும்‌ அது 
அங்கே இருக்கும்‌. அவனுடைய எளிய 
விருப்புவெறுப்புகள்‌ அதிலிருக்காது. அந்தக்கல்லும்‌ 
மண்ணும்‌ மட்டும்‌ அங்கே இருக்கும்‌. 
நெடுங்காலத்துக்குப்பின்னரும்‌ அவனுடைய பெயரை 
அது சொல்லிக்கொண்டுருக்கும்‌. 


அந்த எளிமையான எண்ணம்‌ ஏன்‌ அத்தனை 
விடுதலையுணர்ச்சியை அளிக்கிறது என அவனே 
வியந்துகொண்டான்‌. இத்தனை சிறிய விடையால்‌ 
நிறைவுறச்செய்யும்‌ தத்தளிப்பையா இத்தனை 
தொலைவுக்கு சுமந்து வந்தோம்‌. இல்லை, எதனாலும்‌ 
கோட்டை கட்டும்‌ எண்ணத்தை விட்டுவிடமுடியாது. 
ஏனென்றால்‌ அத்தனை பேரூக்கத்துடன்‌ அதை 
அடைந்துவிட்டான்‌. அதை விட்டு விலகாதிருக்க எளிய 
அடிப்படைகளைத்தான்‌ உள்ளம்‌ தேடிக்கொண்டிருந்தது, 
கண்டடைந்தது. அவன்‌ புரவியிலமர்ந்தபடி 
புன்னகைத்தான்‌. எத்தனை எளியவன்‌ மானுடன்‌. 
அவ்வெண்ணம்‌ மேலும்‌ விடுதலையை அளித்தது. ஆம்‌, 
நான்‌ மிக எளியவன்‌. இலக்குகளுக்கும்‌ கனவுகளுக்கும்‌ 
எண்ணப்பேரொழுக்குக்கும்‌ அப்பால்‌ சின்னஞ்சிறு 
மானுடன்‌. அவ்வளவுதான்‌. 


தென்கிழக்கு நோக்கிச்சென்ற அரசப்பெருவீதியை 
௮ புரவி திகைத்து நின்று செருக்கடித்தது. 
வீதிமுழுக்க மக்கள்‌ தோளோடு தோள்‌ என நெருங்கி 
நின்றனர்‌. பேச்சொலிகள்‌ அடங்கி அவர்கள்‌ 
எரியம்புகளுக்காக வானை நோக்கிக்கொண்டிருந்தனர்‌. 
பூரிசிரவஸ்‌ ஒவ்வொரு முகத்தையாக நோக்கினான்‌. 


அனைத்திலும்‌ பெரும்‌ வழிபாட்டுணர்வு 
நிறைந்திருந்தது. முந்தைய இரவெல்லாம்‌ 
குடித்துக்களித்தவர்கள்‌ வேறு மக்கள்‌ என தோன்றியது. 
ஆனால்‌ அவ்விரு இயல்புகளுமே 
மலைக்குடிகளுக்குரியவை அல்லவா என அவன்‌ 
எண்ணம்‌ மீண்டும்‌ முன்னால்‌ சென்றது. 


வேல்களை நீட்டி கூச்சலிட்டபடி ஏழு புரவிவீரர்கள்‌ 
தென்கிழக்கு வாயிலில்‌ இருந்து வந்தனர்‌. கூட்டம்‌ 
பிளந்து வழிவிட்டது. “வழியில்‌ நிற்காதீர்கள்‌. புரவிகளை 
தடுக்காதீர்கள்‌” என்று அவர்களின்‌ தலைவன்‌ 
கூச்சலிட்டபடியே சென்றான்‌. அவர்களால்‌ 
உருவாக்கப்பட்ட இடைவெளி வழியாக பூரிசிரவஸ்‌ 
உள்ளே நுழைந்துவிட்டான்‌. புரவி தயங்கினால்‌ சென்று 
சேர முடியாதென்று உணர்ந்தவனாக குதிமுள்ளால்‌ 
புரவியை குத்திச்‌ செலுத்தினான்‌. அது புரிந்துகொண்டு 
உரக்கக்‌ கனைத்தபடி மண்ணில்‌ குளம்படிகள்‌ விழுந்து 
ஒலிக்க விரைந்தோடியது. இருபக்கமும்‌ எழுந்த 
வசைச்சொற்கள்‌ சிதறி பின்னால்‌ சென்றன. 


தென்கிழக்கு வாயிலில்‌ நின்றிருந்த அரசப்படைகளின்‌ 
பின்பக்கம்‌ அவன்‌ சென்றபோது சுதாமரின்‌ 
முதன்மைச்சேவகன்‌ சுபகன்‌ அவனை கண்டுவிட்டான்‌. 
“இளவரசே” என்று கூவியபடி ஓடிவந்தான்‌. “அமைச்சர்‌ 
நூறுமுறை தங்களைப்பற்றி கேட்டுவிட்டார்‌. முன்னால்‌ 
செல்லுங்கள்‌... வாருங்கள்‌” என்றான்‌. நிரைநிரையாகச்‌ 
சென்றுகொண்டிருந்த அணியூர்வலத்தை வலப்பக்க 
இடைவெளி வழியாக புரவியில்‌ கடந்து சென்றான்‌. 
“அணியேதும்‌ செய்யாமலிருக்கிறீர்கள்‌ இளவரசே. இந்த 
எளிய கம்பளியாடையிலா விழவில்‌ 
கலந்துகொள்வீர்கள்‌?” என்றான்‌ சுபகன்‌. “தாழ்வில்லை. 
நான்‌ காவலன்‌ அல்லவா?” என்றான்‌ பூரிசிரவஸ்‌. 


நீண்ட அரச அகம்படிப்படையினரைக்‌ கடந்து முன்னால்‌ 
சென்றான்‌. சகநாட்டின்‌ கொடிகளேந்திய 
காவல்படைகளும்‌ அணிச்சேவகர்களும்‌ சூதர்களும்‌ 
அணிப்பரத்தையரும்‌ சென்றனர்‌. அதன்‌ பின்னர்‌ மத்ர 
நாட்டு அணியினர்‌. பின்னர்‌ செளவீரர்‌. தொடர்ந்து கலாத, 
துவாரபால குடிகளின்‌ அணிநிரை. அணிஊர்வலத்திற்கு 
முன்னால்‌ செளவீரரும்‌ மத்ரரும்‌ நின்றனர்‌. அப்பால்‌ 
முகப்பில்‌ பால்ஹிகப்‌ படைகள்‌. ஒவ்வொரு நாட்டில்‌ 
இருந்தும்‌ வந்த அரண்மனைப்பெண்களின்‌ அணி 
தாலச்சேடியரும்‌ அணிச்சேடியரும்‌ சூ 
சென்றுகொண்டிருந்தது. அவன்‌ விழிகள்‌ அத்தனை 
கூட்டத்திலும்‌ விஜயையை கண்டுகொண்டன. அவள்‌ 


விழிகள்‌ அவனை சந்தித்ததும்‌ அவள்‌ எங்கிருந்தீர்கள்‌ 
என விழிதூக்கி வினவினாள்‌. வேலை என அவன்‌ 
உதடுகளை குவித்துச்‌ சொல்லி புன்னகைசெய்தான்‌. 


ஒன்பது குலக்கொடிகளையும்‌ வரிசையாக ஏந்தி ஒன்பது 
சேவகர்கள்‌ வெண்புரவிகளில்‌ முன்னால்‌ செல்ல 
அவர்களுக்குப்பின்னால்‌ அரசர்களும்‌ 
குடித்தலைவர்களும்‌ சென்றனர்‌. சல்லியரும்‌ 
தியுதிமானும்‌ சுமித்ரரும்‌ சோமதத்தரும்‌ முன்னால்‌ செல்ல 
அவர்களுக்குப்பின்னால்‌ சகநாட்டு அரசர்‌ பிரதீபனும்‌ 
கலாத குடித்தலைவர்‌ சுக்ரரும்‌ துவாரபால குடித்தலைவர்‌ 
துங்கரும்‌ சென்றனர்‌. ஒவ்வொருவருக்கும்‌ பின்னால்‌ 
அவர்களின்‌ குலங்களின்‌ இளவரசர்கள்‌ 
சென்றுகொண்டிருந்தனர்‌. 


ஃபூரி திரும்பி அவனை நோக்கி சிரித்தான்‌. அவன்‌ 
திரும்பியதைக்‌ கண்டு தானும்‌ திரும்பிய சலன்‌ 
ரிசிரவஸ்ஸைக்‌ கண்டு சினத்துடன்‌ பார்வையை 
அருப்பிக் கொடா ருக்மாங்கதனும்‌ ௬ுக்மரதனும்‌ 
அவனை நோக்கி வியப்புடன்‌ புன்னகை செய்தனர்‌. 
அவன்‌ சென்று அவர்கள்‌ நடுவே நின்றுகொண்டான்‌. 


முரசுகளும்‌ முழவுகளும்‌ கொம்புகளும்‌ மணிகளும்‌ 
இணைந்து ஒற்றைப்‌ பேரிசையாக ஆகி அது 
மமைக்காலச்‌ சிந்தாவதி போல பொங்கி நுரைந்து 
இறங்கிச்‌ சுழித்து கடந்து சென்றது. ருக்மாங்கதன்‌ 
அவனிடம்‌ “எங்கே சென்றிருந்தீர்கள்‌? தங்கள்‌ மூத்தவர்‌ 
கடும்‌ சினம்‌ கொண்டு கூச்சலிட்டார்‌” என்றான்‌. 
ருக்மரதன்‌ “எங்களுக்குத்தெரியும்‌ என ஏன்‌ அவர்‌ 
எண்ணுகிறார்‌ என்றே தெரியவில்லை மூத்தவரே” 
என்றான்‌. பூரிசிரவஸ்‌ புன்னகைசெய்தான்‌. 


ஏழன்னையர்‌ கோயிலின்‌ பூசகன்‌ தோளில்‌ விரித்திட்ட 
சடைகளுடன்‌ செம்பட்டாடை மேல்‌ செந்நிறக்கச்சையும்‌ 
கையில்‌ தாலமுமாக அரசர்களை நோக்கி வந்தான்‌. 
சன்னதம்‌ கொண்டவன்‌ போல அவன்‌ மெல்ல 
துள்ளிக்கொண்டிருந்தான்‌. செந்தூரம்‌ பூசப்பட்ட 
முகத்தில்‌ சிவந்த விழிகளில்‌ தெய்வ வெறி 
எழுந்திருந்தது. அவன்‌ அரசர்களை நெருங்கும்போது 
மறுபக்கம்‌ காவலுக்கு நின்றிருந்த வீரர்கள்‌ சிலர்‌ 
வேல்களுடன்‌ ஓடுவதை பூரிசிரவஸ்‌ கண்டான்‌. யாரோ 
ஏதோ கூவினர்‌. சல்லியர்‌ திரும்பிப்பார்த்தார்‌. வீரர்களின்‌ 
காவலைக்‌ கடந்து யாரோ ஆயனோ வேளானோ அவ்வழி 
புகுந்துவிட்டிருக்க வேண்டும்‌ என பூரிசிரவஸ்‌ 
எண்ணினான்‌. “இந்த மூடர்களின்‌ காவல்‌...” என சலன்‌ 


சொன்னதுமே அது யாரென பூரிசிரவஸ்‌ 
கண்டுகொண்டான்‌. 


“நிறுத்துங்கள்‌... அவர்தான்‌ பால்ஹிகர்‌. நம்‌ பிதாமகர்‌!” 
என்று அவன்‌ கூவினான்‌. அனைவரும்‌ திரும்பி 
நோக்கினார்கள்‌. “நிறுத்துங்கள்‌... அவர்‌ நமது பிதாமகர்‌... 
மலையிறங்கும்‌ நம்‌ பிதாமகர்‌” என்று கைதாக்கிக்‌ 
கூவியபடி பூரிசிரவஸ்‌ மத்ரரையும்‌ செளவீரரையும்‌ கடந்து 
மறுபக்கம்‌ ஓடினான்‌. வேலுடன்‌ பாய்ந்த வீரர்கள்‌ 
திகைத்து நின்றனர்‌. முரசொலியும்‌ முழவொலியும்‌ 
நின்றன. கொம்புகள்‌ தழைந்தன. வியப்பொலிகள்‌ 
மட்டும்‌ நிறைந்த அமைதியில்‌ கைநீட்டி “பிதாமகர்‌!” 
என்று கூவியபடி பூரிசிரவஸ்‌ ஓடினான்‌. 


பால்ஹிகரும்‌ சிபிரரும்‌ ஒரு மலைமகனும்‌ 
வந்துகொண்டிருந்தனர்‌. பால்ஹிகர்‌ பெரிய காட்டெருது 
ஒன்றை தன்‌ தோளில்‌ போட்டு அதன்‌ கால்களை 
இருகைகளாலும்‌ பற்றியிருந்தார்‌. மலைமகன்‌ தோளில்‌ 
ஒரு மறிமான்‌ கிடந்தது. பையையும்‌ 
படைக்கலங்களையும்‌ சிபிரர்‌ வைத்திருந்தார்‌. 
அந்தப்பெரிய அணிநிரையைக்‌ கண்டு திகைத்து 
அவர்கள்‌ அங்கேயே நின்றனர்‌. பூரிசிரவஸ்‌ திரும்பி 
இசைக்கலங்களை ஏந்தியவர்களிடம்‌ கைகாட்டினான்‌. 
கூட்டத்தின்‌ வாழ்த்தொலிகளும்‌ பேரிசையும்‌ இணைந்து 
வெடித்தெழுந்து காற்றை நிறைத்தன. 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

கங்கைக்குள்‌ நீட்டியதுபோல நின்றிருந்த உயரமில்லாத 
குன்றின்மேல்‌ அமைந்திருந்தது தசசக்கரம்‌. அதைச்சுற்றி 
கட்டப்பட்டிருந்த செங்கல்லால்‌ ஆன கோட்டையின்‌ 
தென்கிழக்கு வாயில்‌ மரத்தாலான பெரிய 
படகுத்துறையை நோக்கி திறந்தது. கோட்டைக்கும்‌ 
படகுத்துறைக்கும்‌ நடுவே இருந்த வெளியில்‌ தாழ்வான 
மரப்பட்டைகூரையிடப்பட்ட துறைக்காவலர்‌ 
குடியிருப்புகளும்‌ ஆட்சியர்‌ பணியகங்களும்‌ 
அமைந்திருந்தன. வணிகச்செயல்பாடுகளேதும்‌ 
இல்லாததனால்‌ துறையில்‌ ஓசையோ நெரிசலோ 
இருக்கவில்லை. 


இரண்டு பெரிய போர்ப்படகுகள்‌ மட்டும்‌ துறைமுகப்பில்‌ 
அசைந்தாடியபடி நின்றன. அப்பால்‌ கங்கைக்குள்‌ 
பாயிறக்கி ஒன்றுடன்‌ ஒன்று பிணைத்துக்கட்டப்பட்டு 
நங்கூரம்‌ இறக்கப்பட்ட இருபது போர்ப்படகுகள்‌ 
நின்றிருந்தன. அனைத்திலும்‌ துரியோதனனின்‌ 
அரவக்கொடி பறந்துகொண்டிருந்தது. 
கோட்டைமுகப்பில்‌ நடுவில்‌ அஸ்தினபுரியின்‌ 
அமுதகலசக்கொடியும்‌ வலப்பக்கம்‌ இணையான 
உயரத்தில்‌ துரியோதனனின்‌ அரவக்கொடியும்‌ இடப்பக்கம்‌ 
சகுனியின்‌ ஈச்ச இலைக்‌ கொடியும்‌ கர்ணனின்‌ 
யானைச்சங்கிலிக்‌ கொடியும்‌ பறந்தன. 


பாய்மரம்‌ தாழ்த்தி எரியம்பு ஒன்றை மேலே செலுத்தியபடி 
பூரிசிரவஸ்ஸின்‌ படகு துறையை நெருங்கியது. 
படகுத்துறையின்‌ எரியம்புகள்‌ எழுந்து அடையாளம்‌ 
காட்டும்படி கோரின. படகிலிருந்தவர்கள்‌ 
பால்ஹிகநாட்டின்‌ கொடியை விரித்துக்காட்டினார்கள்‌. 
தசசக்கரத்தின்‌ படகுத்துறையின்‌ காவல்மேடையில்‌ 
மஞ்சள்நிறமான கொடி அசைந்து படகு 
துறையணையலாமென ஆணையிட்டது. 


படகைச்செலுத்திய குகர்கள்‌ துடுப்புகளை 
நீரோட்டத்திற்கு எதிராகத்‌ துழாவியபடி நங்கூரத்தை 
நீரிலிட்டனர்‌. கல்லால்‌ ஆன நங்கூரம்‌ ஆழத்திற்குச்‌ 
சென்று உலைந்தாடி படகைப்பற்றிக்கொண்டதும்‌ மெல்ல 
ஓடும்‌ நீரிலேயே அது அசைவின்றி நின்றது. 


படகிலிருந்தவர்கள்‌ மெல்ல துடுப்பால்‌ து துழாவ படகு 
பக்கவாட்டில்‌ திரும்பி துறைமேடைநோக்‌ சென்று 
அங்கே அமைக்கப்பட்டிருந்த மூங்கில்சுருள்களில்‌ முட்டி 
நின்றது. படகுத்துறையின்‌ பலகை இணைப்புகள்‌ முனகி 
அமைந்தன. படகின்‌ பெருவடங்கள்‌ கரை நோக்கி 
வீசப்பட்டன. அவற்றைப்‌ பற்றி தறிகளில்‌ கட்டியதும்‌ 
படகின்‌ அசைவு நின்றது. 


பாலம்‌ இணைக்கப்பட்டதும்‌ முதலில்‌ இறங்கி 
பெரும்புகழ்‌ கொண்ட பால்ஹிகத்‌ தொல்நாட்டின்‌ 
இளவரசர்‌ பூரிசிரவஸ்‌ வருகை” என அறிவித்தான்‌. 
மறிமான்‌ கொடியுடன்‌ கொடிச்சேவகன்‌ 
இறங்கியதும்‌ காவல்மாடத்தின்மேல்‌ முரசும்‌ கொம்புகளும்‌ 
ற பால்ஹிகநாட்டின்‌ கொடி கோட்டைக்குமேல்‌ 


படகிலிலேயே நீராடி முழுதணிக்கோலத்தில்‌ இருந்த 
ரிசிரவஸ்‌ நடைப்பாலம்‌ வழியாக கைகூப்பியபடி 
இறங்கி துறைமேடைக்கு வந்தான்‌. துறைமுகக்‌ 
காப்பாளரான சிவதர்‌ அஸ்தினபுரியின்‌ 
அமுதகலசக்கொடியுடனும்‌ மங்கலத்தாலமேந்திய மூன்று 
சேவகர்களுடனும்‌ வந்து அவனை எதிர்கொண்டு 
“அஸ்தினபுரியின்‌ மண்ணுக்கு பால்ஹிக இளவரசரின்‌ 
வருகையால்‌ அனைத்து நலன்களும்‌ சூழ்வதாக!” என்று 
முகமன்‌ சொல்லி வரவேற்றார்‌. தாம்பூலமும்‌ 
நறுமணச்சுண்ணமும்‌ அளித்து “தங்களுக்கு அணித்தேர்‌ 
ஒருக்கப்பட்டுள்ளது இளவரசே” என்றார்‌. 


கோட்டை முகப்பில்‌ பால்ஹிகக்கொடி பறக்கும்‌ தேர்‌ 
நின்றிருந்தது. எடையற்ற மரத்தால்‌ பெரிய 
சக்கரங்களுடன்‌ கட்டப்பட்ட சிறிய தேருக்கு மூன்று 


குதிரைகள்‌ பூட்டப்பட்டிருந்தன. அதற்கு மூன்று 
 பணட்டைகள்‌ இருப்பதை அவன்‌ நோக்கினான்‌. 


பூரிசிரவஸ்‌ ஏறிக்கொண்டதும்‌ பாகன்‌ திரும்பி நோக்க 
அவன்‌ கையசைத்தான்‌. தேர்‌ கோட்டைவாயிலைக்‌ 
கடந்து ஊருக்குள்‌ நுழைந்தது. தேரின்‌ பின்கட்டைகள்‌ 
சகடங்களில்‌ சடசடவென ஒலித்தன. 
கோட்டைவாயிலுக்கு அப்பால்‌ இருபக்கமும்‌ சிறிய 
காவல்குடில்கள்‌ நிறைந்திருந்தன. கோட்டைக்குள்‌ சிறிய 
படை ஒன்று இருப்பதன்‌ முழக்கம்‌ 
கேட்டுக்கொண்டிருந்தது. 


மையச்சாலை இருபக்கமும்‌ பிரிந்து வட்டமாக உள்ளே 
அமைந்திருந்த உயரமில்லாத வண்டல்குன்றை 


கோட்டையை ஓட்டியபடி சுற்றிச்சென்றது. குன்றின்மேல்‌ 
வளைந்து நெளிந்து ஏறிச்சென்ற அகலமற்ற 
மண்சாலையின்‌ இருபக்கமும்‌ சிறிய கட்டடங்கள்‌ 
இருந்தன. தேன்மெழுகுடனும்‌ அரக்குடனும்‌ சேர்த்து 
அரைக்கப்பட்ட களிமண்‌ பூசப்பட்ட 
மரப்பட்டைக்கூரையிடப்பட்ட இல்லங்கள்‌ ஒன்றுடன்‌ 
ஒன்று செறிந்து உச்சியில்‌ மூன்று குவைமுகடுகள்‌ 
கொண்ட அரண்மனையில்‌ சென்று முடிந்தன. 
தலைகீழாக தேன்கூடு ஒன்றைப்பார்க்கும்‌ சித்திரத்தை 
அளித்தது அந்தக்‌ குன்று. 


சுருள்சாலையில்‌ தேரை ஏற்ற புரவிகள்‌ மூச்சிரைத்தன. 
சாலையோரமாகச்‌ சென்றுகொண்டிருந்த மூன்று 
யானைகள்‌ விலகி வழிவிட்டன. பாகன்களின்‌ அதட்டல்‌ 
ஓசை தலைக்குமேல்‌ கேட்டது. காலையிலேயே 
எழுந்துவிட்ட இளவெயில்‌ கண்களை கூசச்செய்தது. 
உடல்‌ வியர்த்து வழிய பூரிசிரவஸ்‌ திரும்பி கீழே தெரிந்த 
கங்கையின்‌ ஒளிவிடும்‌ நீல நீரலைகளை பார்த்தான்‌. 
அவற்றிலிருந்து வெம்மையான நீராவி எழுந்து வந்து 
குன்றைச்சூழ்வதாகத்‌ தோன்றியது. 


அந்த மிகச்சிறிய குன்று மலைமகனாகிய தன்னை 
களைப்படையச்செய்வதைப்பற்றி அவன்‌ 
புன்னகையுடன்‌ எண்ணிக்கொண்டான்‌. ஆனால்‌ 
பால்ஹிகமலைகள்‌ குளிர்ந்தவை. அமைதியானவை. 
அந்தக்குன்று ஒரு பெரும்‌ குப்பைக்குவியல்‌. மட்கி 
ஆவியெழுவது. 


கீழே குன்றைச்சுற்றிச்‌ சென்ற சாலையை ஓட்டி 
கோட்டையை ஒருபக்கச்‌ சுவராகக்‌ கொண்டு 
ஈச்சையோலைத்‌ தட்டிகளால்‌ சுவர்களும்‌ 
மரப்பட்டைகளால்‌ கூரையும்‌ இடப்பட்ட தற்காலிகப்‌ 
பாடிவீடுகளில்‌ ஈக்கூட்டங்கள்‌ போல வீரர்கள்‌ செறிந்து 
ரீங்கரித்து அசைந்துகொண்டிருந்தனர்‌. யானைகளும்‌ 
புரவிகளும்‌ வண்டுகள்‌ போல அவற்றின்‌ நடுவே 
சென்றன. ரதங்கள்‌ செல்லும்‌ தூசுப்படலம்‌ செந்நிறமான 
பஞ்சுத்திவலை என எழுந்து சுருண்டு மீண்டும்‌ 
மண்ணில்‌ படிந்தது. காவல்மாடங்களின்‌ மேல்‌ 
வைக்கப்பட்டிருந்த பெருமுரசங்களின்‌ வட்ட வடிவ 
தோல்பரப்பு சிறிய அப்பங்களாகத்‌ தெரிந்தது. 


குன்றின்மேலிருந்த சிற்றில்லங்கள்‌ எதிலும்‌ மக்களோசை 
இருக்கவில்லை. அவை உணவும்‌ படைக்கலமும்‌ 
படகுகளுக்கான பொருட்களும்‌ சேமிக்கப்படும்‌ 
பண்டகசாலைகளாக இருக்கவேண்டும்‌. தசசக்கரம்‌ ஒரு 


வணிக நகரல்ல. பாஞ்சாலத்தின்‌ எல்லையில்‌ அக்குன்று 
இருப்பதனால்‌ அது ஒரு முதன்மையான காவல்மையம்‌ 
என அடையாளம்‌ கண்டு அதை அமைத்திருக்கிறார்கள்‌. 
அங்குள்ளவர்கள்‌ அஸ்தினபுரியின்‌ படைகளும்‌ 
அவர்களின்‌ குடும்பமும்‌ மட்டுமே என பூரிசிரவஸ்‌ 
மதிப்பிட்டான்‌. 


ஒரு படைகொண்டுவந்து அந்தக்‌ 
கோட்டையைப்பிடிப்பது கடினம்‌. கோட்டையைக்‌ 
கடந்தால்கூட குன்றின்மேல்‌ ஏறிவந்து அரண்மனையை 
கைப்பற்றமுடியாது. கோட்டைக்குள்‌ இருக்கும்‌ படைகள்‌ 
குன்றில்‌ ஏறிக்கொண்டால்‌ உள்ளே வருபவர்கள்‌ 
கோட்டைக்கும்‌ குன்றுக்கும்‌ நடுவே இருக்கும்‌ 
இடைவெளியில்‌ அகப்பட்டுக்கொள்வார்கள்‌. 


அரண்மனை முற்றம்‌ சிறியதாக பிறை வடிவில்‌ இருந்தது. 
ஒரு சிறிய தேர்‌ நின்றிருக்க அவிழ்க்கப்பட்ட குதிரைகள்‌ 
அப்பால்‌ கண்மூடி அசைவற்று நின்றன. உள்ளிருந்து 
அரண்மனை செயலகர்‌ வந்து அவனை வணங்கி 
வரவேற்றார்‌. “பால்ஹிகநாட்டு இளவரசை 
வாழ்த்துகிறேன்‌. நான்‌ அரண்மனை ஸ்தானகர்‌ 
சுருதசன்மன்‌” என்றார்‌. “தாங்கள்‌ சற்று ஓய்வெடுத்து 
உணவுண்டபின்‌ இளவரசை சந்திக்கலாம்‌.” 


பூரிசிரவஸ்‌ “இல்லை, நான்‌ படகில்‌ முழு ஓய்வுடன்‌ 
வந்தேன்‌. நீராடியும்‌ விட்டேன்‌” என்றான்‌. “நேராகவே 
இளவரசை சந்திப்பதையே விழைகிறேன்‌.” சுருதசன்மர்‌ 
“அவ்வண்ணமெனில்‌ காத்திருங்கள்‌. இளவரசரும்‌ 
காந்தாரரும்‌ அங்கரும்‌ சிற்றவையில்‌ 
பேசிக்கொண்டிருக்கிறார்கள்‌...” என்றபின்‌ திரும்பிச்‌ 
சென்றார்‌. 


கூடத்தில்‌ பூரிசிரவஸ்‌ காத்திருந்தபோது சுருதசன்மர்‌ 
வந்து அவனை சிற்றவைக்கூடத்திற்கே வரும்படி 
துரியோதனன்‌ கோரியதாக சொன்னார்‌. பூரிசிரவஸ்‌ 
எழுந்து தன்‌ மேலாடையை சீரமைத்தபடி இடைநாழி 
வழியாகச்‌ சென்று மரப்படிகளில்‌ மேலேறி இன்னொரு 
இடைநாழி வழியாக சிற்றவைக்குள்‌ நுழைந்தான்‌. 


செவ்வக வடிவமான பெரிய அறைக்குள்‌ காற்று 
சுழன்றடித்துக்கொண்டிருந்தது. 
சாளரக்கதவுகளெல்லாமே அசையாமல்‌ தாழ்களில்‌ 
மாட்டப்பட்டிருந்தன. எந்தச்‌ சாளரத்திற்கும்‌ 
திரைச்சீலைகள்‌ இருக்கவில்லை. அரக்கு பூசப்பட்டு 
மெருகூட்டப்பட்ட மரச்சுவர்களில்‌ சாளரங்களின்‌ 


ஒளிப்பாவை தெரிந்தது. 


அவையில்‌ நடுவே போடப்பட்டிருந்த பெரிய பீடத்தில்‌ 
துரியோதனன்‌ அமர்ந்திருந்தான்‌. அவனுக்கு 
இடப்பக்கமாக துச்சாதனன்‌ அமர்ந்திருக்க வலப்பக்கம்‌ 
கர்ணன்‌ அமர்ந்திருந்தான்‌. சுவர்‌ சாய்ந்து துச்சலன்‌ 
நின்றிருந்தான்‌. முன்னால்‌ தாழ்வான இருக்கையில்‌ 
சகுனி கால்களை இன்னொரு பீடத்தில்‌ போடப்பட்ட 
பஞ்சுத்திண்டின்மேல்‌ நீட்டி அமர்ந்திருந்தார்‌. மிகவும்‌ 
அப்பால்‌ அறைமூலையில்‌ போடப்பட்ட உயரமற்ற 
பஞ்சுத்திண்டில்‌ உடைந்து மடிந்த உடலுடன்‌ கணிகர்‌ 
அமர்ந்திருந்தார்‌. 

பூரிசிரவஸ்‌ உள்ளே நுழைந்ததுமே இயல்பாக 
தலைவணங்கினான்‌. நிமிர்ந்ததும்‌ ஒருகணம்‌ அவன்‌ 
நோக்கு கணிகரின்‌ மின்னும்‌ எலிக்கண்களை சென்று 
தொட்டு மீண்டது. அவரை அத்தனை அருகில்‌ பார்ப்பது 
முதல்முறை. அவரை முன்னரே 
நன்கறிந்திருப்பதுபோன்ற ஓர்‌ உணர்வு எழுந்தது. 
எந்தெந்த முகத்திலோ விழிகளிலோ அவர்‌ 
தெரிந்திருக்கிறார்‌ என எண்ணிக்கொண்டான்‌. எங்கே 
எங்கே என சித்தம்‌ அலைந்தது. 


துரியோதனன்‌ “அமருங்கள்‌ பால்ஹிகரே” என்றான்‌. 
பூரிசிரவஸ்‌ அமர்ந்து உடலை எளிதாக்கிக்கொண்டான்‌. 
உடலை எளிதாக்குவது உள்ளத்தையும்‌ அவ்வண்ணம்‌ 
மாற்றுவதை அவன்‌ கண்டு பயின்றிருந்தான்‌. சகுனி 
“தாங்கள்‌ எங்களை சந்திக்கவந்தது குறித்து மகிழ்ச்சி” 
என்றார்‌. “காந்தாரரே, நான்‌ பத்து பால்ஹிககுலங்களின்‌ 
குரலாகப்பேசும்படி பணிக்கப்பட்டிருக்கிறேன்‌” என்றபின்‌ 
“குறிப்பாக பீமசேனரின்‌ அடியால்‌ எலும்பு உடைந்து 
நோயுற்றிருக்கும்‌ சல்லியரின்‌ குரல்‌ இது” என்றான்‌. 


சகுனி புன்னகைத்தார்‌. கணிகரின்‌ கண்களில்‌ அதே 
பொருளில்லாத வெறிப்புதான்‌ இருந்தது. 
அஸ்தினபுரியின்‌ ஆட்சியாளர்கள்‌ எங்கள்‌ நோக்கில்‌ 
தாங்களே. தங்களுடன்‌ நேரடியாகப்பேசவே 
பால்ஹிகநாடுகள்‌ விழைகின்றன. அத்துடன்‌ செளவீர 
நாடு அண்மையில்தான்‌ பாண்டவர்களால்‌ 
கொள்ளையடிக்கப்பட்டுள்ளது. செளவீர மணிமுடியும்‌ 
அவர்களிடமில்லை. தங்களுடனான நல்லுறவின்‌ 
வழியாக அவர்கள்‌ விழைவது தங்கள்‌ மணிமுடியை 
மீட்கவே. நான்‌ அதன்பொருட்டும்‌ இங்கே 
வந்திருக்கிறேன்‌” என்றான்‌ பூரிசிரவஸ்‌. 


“பால்ஹிகர்‌ என்னுடன்‌ ஒரு வெளிப்படையான 
படைக்கூட்டுக்கு சித்தமாக உள்ளனரா?” என்று 
துரியோதனன்‌ கேட்டான்‌. “ஆம்‌” என்றான்‌ பூரிசிரவஸ்‌. 
“ஆனால்‌ தற்போது அப்படி ஒரு படைக்கூட்டுக்கு 
கைச்சாத்திட்டாலும்‌ அதற்கு எந்த மதிப்பும்‌ இல்லை. 
ஏனென்றால்‌ இன்றும்‌ அஸ்தினபுரியின்‌ அரசர்‌ 
திருதராஷ்டிரரே.” 


துரியோதனன்‌ கண்களில்‌ மெல்லிய சிரிப்பு வந்து 
சென்றது. “சரி, அவ்வண்ணமென்றால்‌ ஓலைப்பதிவு 
தேவையில்லை. வாள்தொட்டு ஆணையிட்டால்‌ போதும்‌.” 
பூரிசிரவஸ்‌ பணிந்து “அதை எனக்களிக்கப்பட்ட 
நன்மதிப்புச்‌ சான்றாகவே கொள்வேன்‌. ஆனால்‌ நான்‌ 
அப்படி செய்ய முடியாது. நாங்கள்‌ பத்துகுலம்‌. 
பத்துகுலத்தையும்‌ ஓலை ஒன்றே கட்டுப்படுத்தும்‌” 
என்றான்‌. 


துரியோதனன்‌ சிரித்துவிட்டான்‌. “எண்ணித்துணிந்தே 
உம்மை அனுப்பியிருக்கிறார்கள்‌” என்றான்‌. 
எண்ணையில்‌ நெளியும்‌ மண்புழு என ஒரு சொல்றிகரி 
உண்டு. அதைத்தான்‌ நினைவுகூர்ந்தேன்‌.” பூரிசிரவஸ்‌ 
“அதையும்‌ ஒரு நற்சொல்லாகவே கொள்கிறேன்‌ 
கெளரவரே. நாங்கள்‌ மிகச்சிறிய மலையரசுகள்‌. 
ஓடுமிடத்தில்‌ தவழக்கடமைப்பட்டவர்கள்‌” என்றான்‌. 


துரியோதனன்‌ ”சொல்லும்‌, நீர்‌ இப்போது வந்ததன்‌ 
நோக்கம்‌ என்ன?” என்றான்‌. கர்ணன்‌ உரத்த குரலில்‌ 
“வேறு என்ன நோக்கம்‌? இங்கே என்ன 
நிகழ்கிறதென்பதை கண்டுசெல்வது...” என்றான்‌. 

ரிசிரவஸ்‌ “அப்படி அல்ல என்று மறுத்தால்‌ நான்‌ பொய்‌ 

சான்னவன்‌ ஆவேன்‌. நான்‌ வந்தது 
பால்ஹிககுலங்களின்‌ நலன்கள்‌ அஸ்தினபுரியின்‌ 
அரசுரிமைப்போரால்‌ எவ்வண்ணம்‌ பாதிக்கப்படும்‌ என 
அறியும்பொருட்டே. யாதவகிருஷ்ணனின்‌ படைபலம்‌ 
கண்டு அஞ்சியே தங்களை காணவந்தேன்‌. அதையும்‌ 
மறுக்கவில்லை” என்றான்‌. 


கர்ணன்‌ கூரிய விழிகளுடன்‌ மீசையை நீவியபடி 
பேசாமலிருந்தான்‌. துரியோதனன்‌ “பால்ஹிகரே, நாங்கள்‌ 
இங்கே தங்கியிருப்பது என்ன செய்வது என்று 
முடிவெடுக்க முடியாததனால்தான்‌. அஸ்தினபுரிக்கு 
திரும்பிச்சென்றால்‌ நாங்கள்‌ மீண்டும்‌ என்‌ தந்தையின்‌ 
ஆணைக்கு கட்டுப்பட்டவர்களாவோம்‌. அவர்‌ 
தருமனுக்கே மணிமுடி என்பதில்‌ உறுதியாக இருக்கிறார்‌. 
அவரது மறைவுவரை காத்திருப்பது மட்டுமே எனக்கும்‌ 


தருமனுக்கும்‌ இன்றிருக்கும்‌ வழி. நான்‌ அதை 
விரும்பவில்லை. பதவ வப்‌ வழியிலேயே இந்தக்‌ 
கோட்டையில்‌ தங்கினேன்‌. இந்த இக்கட்டை இங்கேயே 
முடித்துவிட்டு திரும்ப விழைகிறேன்‌” என்றான்‌. 


துரியோதனனின்‌ அந்த அப்பட்டமான பேச்சு 
பூரிசிரவஸ்ஸை திகைக்கச்செய்தது. ஆனால்‌ சகுனியின்‌ 
கண்களிலோ கர்ணனின்‌ கண்களிலோ திகைப்பு 
இல்லை. அது மூத்த கெளரவனின்‌ இயல்பு 
எனத்தெரிந்தது. உடனே அவனைப்பற்றிய தன்‌ மதிப்பு 
உயர்ந்துவிட்டதை அவன்‌ உணர்ந்தான்‌. ஆனால்‌ 
விழிகளை எந்த உணர்ச்சியும்‌ காட்டாதனவாக 
வைத்துக்கொண்டான்‌. 


நாங்கள்‌ ஒரு படைநகர்வை 
திட்டமிட்டுக்கொண்டிருக்கிறோம்‌ இளைய பால்ஹிகரே” 
என்றான்‌ துரியோதனன்‌. கர்ணன்‌ ஏதோ சொல்ல வர 
கைநீட்டி “இளைய பால்ஹிகரை ஒற்றர்கள்‌ வழியாக 
நான்‌ நன்கறிவேன்‌. அவரது சொற்களும்‌ இங்கே 
ஒலிக்கட்டும்‌. நாம்‌ இணைந்துசெய்யவேண்டிய பணி இது” 
என்றான்‌. பூரிசிரவஸ்‌ தலைவணங்கினான்‌. 


“முன்பு துருபதநாட்டை நாங்கள்‌ தாக்கியதுபோல ஒரு 
சிறிய போர்‌. அதைத்தான்‌ 
திட்டமிட்டுக்கொண்டிருக்கிறோம்‌. பாண்டவர்கள்‌ 
இப்போது காம்பில்யத்தில்‌ தனித்திருக்கிறார்கள்‌. 
தங்களுக்கென ஒரு படையை அவர்கள்‌ 
உருவாக்கிக்கொள்ளவில்லை. இதுதான்‌ சிறந்த தருணம்‌” 
என்று துரியோதனன்‌ சொன்னான்‌. “நாம்‌ நமது 
எல்லையை பாஞ்சாலப்படைகள்‌ மீறி வந்‌ 
கொள்ளையடித்தன என ஒரு நாடகத்தை நடத்துவோம்‌. 
எதிரடியாக நமது படை ஒன்று பாஞ்சாலத்தை 
தாக்கவேண்டும்‌. பாண்டவர்கள்‌ துருபதன்‌ படையை 
தலைமைதாங்கி நடத்துவார்கள்‌...” 


துரியோதனன்‌ தொடர்ந்தான்‌. ”அப்போரில்‌ தருமனைக்‌ 
கொல்வது நெறிகளால்‌ ஏற்றுக்கொள்ளப்பட்டதே. 
ஏனென்றால்‌ அவன்‌ படைக்கலம்‌ எடுத்து நமக்கு எதிராக 
போருக்கு வந்தவன்‌. அஸ்தினபுரியின்‌ இளவரசனாக 
நமது எல்லைகளைக்‌ காக்கும்‌ பொறுப்பு எனக்குண்டு. 
போர்‌ முடிந்தபின்‌ அவற்றை குடியவையில்‌ 
பேசிக்கொள்ளலாம்‌. இப்போது ஒரு சிறிய கூரிய 
தாக்குதல்‌. இந்தக்கணக்கை இப்போதே முடித்துவிடலாம்‌.” 


துரியோதனனின்‌ விழிகள்‌ தத்தளித்து சற்று விலகின. 


மீசையை நீவியபடி சற்று குரலைத்‌ தாழ்த்தி “நீரும்‌ 
நிகழ்ந்தனவற்றை அறிந்திருப்பீர்‌. மிதியுண்ட 
நாகம்போலிருக்கிறாள்‌ யாதவ அரசி. அவளை இன்னும்‌ 
விட்டுவைக்கக்‌ கூடாது. மிதித்தவர்கள்‌ நாம்‌ 
என்பதனால்‌” என்றான்‌. 


சகுனியும்‌ கணிகரும்‌ என்ன சொல்கிறார்கள்‌ என்று 
அறிய பூரிசிரவஸ்‌ விரும்பினான்‌. ஆனால்‌ பார்வையை 
திருப்பாமல்‌ அமர்ந்திருந்தான்‌. சகுனி மீசையை நீவியபடி 
அமைதியாக இருந்தார்‌. பேசாதபோது எப்படி 
இல்லாதவராகவே ஆகிவிடுகிறார்‌ கணிகர்‌ என அவன்‌ 
வியந்துகொண்டான்‌. 


“பால்ஹிகரே, நீர்‌ உமது எண்ணங்களை சொல்லலாம்‌” 
என்றான்‌ துரியோதனன்‌. பூரிசிரவஸ்‌ தலைவணங்கி 
“நான்‌ இளையவன்‌. களம்‌ காணாதவனும்கூட. ஆயினும்‌ 
அரசாணைக்காக என்‌ சொற்களை முன்வைக்கிறேன்‌” 
என்று முகமன்‌ சொன்னான்‌. 


பின்பு “இளவரசே, அரசசுற்றம்‌, அமைச்சர்‌, நண்பர்கள்‌, 
கருவூலம்‌, மக்கள்‌, கோட்டை, படை என எழுவகை 
படைக்கலங்கள்‌ கொண்டவன்‌ அரசன்‌ என நூல்கள்‌ 
சொல்கின்றன. இந்த எழுவகை ஆற்றல்களும்‌ இன்று 
பாண்டவர்களிடமிருக்கின்றன என்பதே என்‌ எண்ணம்‌. 
ஐவரும்‌ ஓர்‌ எண்ணம்‌ கொண்டவர்கள்‌. விதுரரும்‌ 
துருபதனும்‌ அவர்களுடனிருக்கிறார்கள்‌. அவர்களை 
வெல்வது எளிதல்ல” என சொல்லத்‌ தொடங்கினான்‌. 


கர்ணன்‌ ஏதோ சொல்ல வர துரியோதனன்‌ கையசைத்து 
“அவர்‌ பேசட்டும்‌” என்றான்‌. பூரிசிரவஸ்‌ “அத்துடன்‌ 
அவர்களுக்கு மக்களின்‌ நல்லெண்ணம்‌ உள்ளது. அது 
மிகப்பெரிய படைக்கலம்‌” என்றான்‌. கர்ணன்‌ 
ஏளனத்துடன்‌ சிரித்து “போர்கள்‌ நல்லெண்ணங்களால்‌ 
நிகழ்வதில்லை இளையவரே” என்றான்‌ 
“நல்லெண்ணங்களால்தான்‌ நிகழ்கின்றன” என்றான்‌ 
பூரிசிரவஸ்‌ திடமான குரலில்‌. “மக்கள்‌ எனும்‌ பாலில்‌ 
கடைந்தெடுக்கப்படும்‌ வெண்ணையே படை என்பது. 
போரை நிகழ்த்துவது படைதான்‌.” 


கர்ணனின்‌ உடல்‌ பொறுமையற்று அசைந்ததை 
பூரிசிரவஸ்‌ வியப்புடன்‌ கண்டான்‌. ஒரு கூரிய எண்ணம்‌ 
அவனில்‌ குடியேறியது. “தனிநபர்‌ போர்களிலேயேகூட 
கூடியிருப்பவர்களின்‌ கூட்டு எண்ணம்‌ பெரிய 
படைக்கலமாக ஆவதைக்‌ காணலாம்‌ அங்கரே. அன்று 
மணஅவையில்‌ தங்கள்‌ வில்பிழைத்ததும்‌ அதனாலேயே“ 


என்றான்‌. 


கர்ணன்‌ கடும்சினத்துடன்‌ தன்‌ இருக்கையின்‌ கைகளை 
அடித்தபடி எழுந்து “எவரிடம்‌ பேசுகிறீர்‌ என்று 
எண்ணிப்பேசும்‌...” என்று கூவினான்‌. துரியோதனன்‌ 
“கர்ணா, அவர்‌ சொல்லட்டும்‌. அமர்க!” என்றான்‌. கர்ணன்‌ 
திரும்ப அமர்ந்துகொண்டு முகத்தை மறுபக்கம்‌ 
திருப்பிக்கொண்டான்‌. துரியோதனன்‌ “சொல்லும்‌ 
பால்ஹிகரே” என்றான்‌. 


நான்‌ காம்பில்யத்தை நன்கு பார்த்தேன்‌” என்றான்‌ 
பூரிசிரவஸ்‌. “நீங்கள்‌ முன்னர்‌ படைகொண்டு வென்ற 
காம்பில்யம்‌ அல்ல அது. மூன்று சுற்றுக்‌ கோட்டையும்‌ 
ஏழு அடுக்குகளாக சுற்றிச்செல்லும்‌ தெருக்களும்‌ 
கொண்டது அது. தெருக்களின்‌ கட்டடவரிசைகளும்‌ கூட 
போரின்போது அரண்களாக ஆகும்‌. அதன்‌ 
கோட்டைமுகப்புகளில்‌ எல்லாம்‌ எரியம்புகளைத்‌ 
தொடுக்கும்‌ சக்கரப்பொறிகள்‌ உள்ளன. ஒவ்வொரு 
கோட்டை வாயிலிலும்‌ கந்தகமேந்திய பன்னிரு 
சதக்னிகள்‌ காவல்காக்கின்றன. கோட்டையை ஒரு 
பெரும்படைகூட எளிதில்‌ தீண்டிவிடமுடியாது.” 


“ஆகவே என்ன செய்யலாமென எண்ணுகிறீர்‌?” என்று 
துரியோதனன்‌ கேட்டான்‌. “நான்‌ சொல்வது ஒன்றே. 
இத்தருணத்தில்‌ போர்‌ என்பது உகந்தது அல்ல. 
இப்போரில்‌ வெற்றி அடையப்படலாம்‌. ஆனால்‌ தோல்வி 
நிகழ்ந்தால்‌ அது தங்கள்‌ வாழ்க்கைக்கே முடிவாக 
அமையக்கூடும்‌” என்றான்‌ பூரிசிரவஸ்‌. துரியோதனன்‌ 
தலையசைத்து “சொல்லும்‌“ என்றான்‌. 


“நான்‌ தங்கள்‌ சார்பில்‌ பாண்டவர்களிடம்‌ தூது செல்ல 
சித்தமாக இருக்கிறேன்‌. இதுவரை நிகழ்ந்தவற்றை 
அவர்கள்‌ முழுமையாக மறந்துவிடவேண்டும்‌ என்று 
கோரலாம்‌. இந்நிலையில்‌ அவர்களுக்கு வேறு வழி 
இல்லை. இன்னொரு தருணத்திற்காக காத்திருக்கலாம்‌. 
அதுவே ஒரே வழி” என்றான்‌ பூரிசிரவஸ்‌. “இது 
தருணமல்ல. அதில்‌ எனக்கு எந்த ஐயமும்‌ இல்லை.” 


“முடித்துவிட்டீரா?” என்றான்‌ கர்ணன்‌. பூரிசிரவஸ்‌ 
தலையசைத்தான்‌. “பால்ஹிகரே, இளையவர்‌ என்றாலும்‌ 
உமது நோக்கின்‌ கூர்மை வியப்புக்குரியதே. ஆனால்‌ 
உம்முடையது களம்‌ காணாத அமைச்சனின்‌ சொற்கள்‌. 
அமைச்சர்கள்‌ தோல்விக்கான வாய்ப்புகளை மட்டுமே 
தேடுவார்கள்‌. அவர்களுக்கு அவை மட்டுமே கண்ணிலும்‌ 
படும்‌. வீரர்கள்‌ வெற்றிக்கான வழிகளை தேடுவார்கள்‌. 


அவர்கள்‌ அதை கண்டடைவார்கள்‌” என்றான்‌ கர்ணன்‌. 


“நீர்‌ நமது வல்லமைகளை கருத்தில்கொள்ளவில்லை. 
அஸ்வத்தாமனின்‌ யானைப்படை நம்முடன்‌ இருக்கிறது. 
படகில்‌ அவற்றை ஏற்றிக்கொண்டுசென்று 
காம்பில்யத்தின்‌ முன்‌ இறக்கினால்‌ நான்கு நாழிகையில்‌ 
நாம்‌ கோட்டைச்சுவரை உடைத்து உட்புக முடியும்‌. சிந்து 
நாட்டு இளவரசன்‌ ஜயத்ரதன்‌ இன்னமும்‌ ஊர்‌ 
திரும்பவில்லை. நம்‌ ஓலைக்காகக்‌ காத்து 
காம்பில்யத்திற்கு மேற்கே கங்கைக்கரைக்காட்டுக்குள்‌ 
படைகளுடன்‌ காத்திருக்கிறான்‌. கெளரவப்படைகளுக்கு 
இது ஒருநாள்‌ போர்‌. அவ்வளவுதான்‌.” 


துரியோதனன்‌ இயல்பாக சகுனியை நோக்கி திரும்ப 
அவர்‌ மெல்ல “நான்‌ இளையபால்ஹிகர்‌ சொன்னதையே 
ஆதரிக்கிறேன்‌ துரியோதனா” என்றார்‌. “இப்போரில்‌ நாம்‌ 
வெல்வோம்‌. ஆனால்‌ வெல்லமுடியாமலாகிவிட்டால்‌ நாம்‌ 
இழப்பது மிகப்பெரிது. அஸ்தினபுரிக்குள்‌ அதன்பின்‌ 
நாம்‌ நுழைய முடியாது. உன்‌ தந்தைக்கு நீத்தார்கடன்‌ கூட 
செய்யமுடியாது.” 


கர்ணன்‌ உரக்க “அப்படியென்றால்‌ நீங்கள்‌ என்‌ 
வில்லையும்‌ சொல்லையும்‌ நம்பவில்லை அல்லவா? 
அதைச்சொல்லவா இத்தனை சொற்சுழல்கள்‌?” என்றான்‌. 
அதிராத குரலில்‌ “நம்புகிறேன்‌. ஆனால்‌ எதையும்‌ நான்‌ 
முழுமையாக நம்புவதுமில்லை” என்றார்‌ சகுனி. 


சகுனியின்‌ அமைதியால்‌ சீண்டப்பட்ட கர்ணன்‌ “இது 
போர்‌, பகடையாட்டம்‌ அல்ல” என்றான்‌. கண்களில்‌ 
மட்டும்‌ புன்னகையுடன்‌ “கர்ணா, போர்‌ மட்டுமல்ல 
வாழ்க்கையேகூட பகடையாடல்தான்‌” என்றார்‌ சகுனி. 
“பகடைகளில்‌ ஏறியமர்கின்றன நம்மை ஆளும்‌ 
பேராற்றல்கள்‌.” 


“ஊழா? தெய்வங்களா?” என்றான்‌ கர்ணன்‌ 
இகழ்ச்சியுடன்‌. “காந்தாரத்து மாவீரர்‌ நிமித்தநூல்‌ 
கற்கலாயிற்றா?” சகுனி “அங்கரே, ஊழ்தான்‌. 
தெய்வங்கள்தான்‌. ஆனால்‌ அவை குடியிருப்பது நம்‌ 
அகத்தில்தான்‌. அதைத்தான்‌ சற்று முன்‌ பால்ஹிகரும்‌ 
சொன்னார்‌. நாமறியாதவை. வெளிப்படுகையில்‌ மட்டுமே 
அறியப்படுபவை. அவற்றையும்‌ கருத்தில்கொண்டே 
நான்‌ சிந்திப்பேன்‌...” என்றார்‌. 


“என்ன வீண்பேச்சு இது? நான்‌ கோருவது ஒன்றே. 
அஸ்தினபுரியின்‌ இளவரசின்‌ ஆணை. அதுமட்டும்‌ 


போதும்‌. நான்‌ பாண்டவர்களை வென்று அவர்‌ 
காலடியில்‌ கிடத்துகிறேன்‌. இது என்‌ வில்‌ மேல்‌ ஆணை” 
என்றான்‌ கர்ணன்‌. திரும்பி “கெளரவரே, என்னை 
நம்புங்கள்‌. நான்‌ வென்று மீள்வேன்‌.” என்றான்‌. 


கணிகர்‌ மெல்ல அசைந்து “அங்கரே, இதில்‌ தங்கள்‌ 
தனிப்பட்ட சினமேதும்‌ உள்ளதா?” என்றார்‌. கர்ணன்‌ 
திரும்பி “சினமா?” என்றான்‌. அவன்‌ குரலில்‌ இருந்த 
மெல்லிய நடுக்கத்தை பூரிசிரவஸ்‌ கண்டு சற்று 
வியப்படைந்தான்‌. கர்ணன்‌ தன்னை திரட்டிக்கொண்டு 
“ஆம்‌, என்னுள்‌ சினம்‌ உள்ளது. அவையில்‌ 
சிறுமைப்படுத்தப்பட்டவர்கள்‌ நாம்‌” என்றான்‌. 


கணிகர்‌ மெல்லிய நடுக்கமோடிய குரலில்‌ “அது உண்மை. 
ஆனால்‌ தாங்கள்‌ சற்று கூடுதலாக 
சிறுமைகொண்டீர்களோ?” என்றார்‌. அந்தச்சொற்கள்‌ 
கர்ணன்‌ மேல்‌ அடி போல விழுவதன்‌ உடலசைவையே 
பூரிசிரவஸ்‌ கண்டான்‌. 


கர்ணன்‌ பேசுவதற்குள்‌ துரியோதனன்‌ “ஆம்‌, அதுவும்‌ 
உண்மை. அங்கே களத்தில்‌ வென்று திரெளபதியை 
அடையவேண்டியவன்‌ இவன்‌. அனைத்தும்‌ அமைந்தும்‌ 
ஏதோ ஒன்றால்‌ இவன்‌ வீழ்த்தப்பட்டான்‌. ஆண்மகன்‌ 
என்றால்‌ அதற்கு நிகரீடு செய்யாமல்‌ இங்கிருந்து 
செல்லமுடியாது” என்றான்‌. “கணிகரே, என்‌ நண்பனின்‌ 
சிறுமை எனக்கும்தான்‌. அவன்‌ செய்யும்‌ பழிநிறைவை 
நானும்‌ காணவிழைகிறேன்‌.” 


கணிகர்‌ கைகளை விரித்து “அவ்வாறென்றால்‌ நான்‌ 
ஒன்றும்‌ சொல்வதற்கில்லை” என்றார்‌. சகுனி “நமது போர்‌ 
எவரிடம்‌ மருகனே? பாண்டவர்களிடமா இல்லை 
பாஞ்சாலியிடமா?” என்றார்‌. 


ஓங்கி தொடையில்‌ அறைந்தபடி எழுந்த துரியோதனன்‌ 
உரத்த குரலில்‌ “ஆம்‌, திரெளபதியிடம்தான்‌. அவளிடம்‌ 
மட்டும்தான்‌. மாதுலரே, இனி என்‌ வாழ்நாள்‌ முழுக்க நான்‌ 
போரிடப்போவது அவளிடம்‌ மட்டுமே. இதில்‌ இனி எந்த 
ஐயமும்‌ எவருக்கும்‌ தேவையில்லை” என்றான்‌. 


“ஆகவே இனி இது மணிமுடிப்போர்‌ அல்ல. காமப்போர்‌” 
என்றார்‌ கணிகர்‌. துரியோதனன்‌ கடும்‌ சினத்துடன்‌ 
கையை ஓங்கியபடி அவரை நோக்கித்‌ திரும்பி உடனே 
தன்னை கட்டுப்படுத்திக்கொண்டு மந்தணமென 
அடைத்த குரலில்‌ “என்ன சொல்கிறீர்‌?” என்றான்‌. 


மூச்சு வாங்க நின்ற அவனை நோக்கி பற்கள்‌ தெரிய 
புன்னகை செய்தபடி “எளிய சொற்கள்‌...” என்றார்‌ 
கணிகர்‌. அவரது விழிகளில்‌ புன்னகை இருக்கவில்லை 
என்பதை பூரிசிரவஸ்‌ கண்டான்‌. ஒருமுகத்தில்‌ 
கண்ணுக்கும்‌ உதடுகளுக்குமிடையே அத்தனை 
தொலைவு எப்படி நிகழமுடியும்‌ என அவன்‌ அகம்‌ 
வியந்தது. 


“சர்ப்பதம்சம்‌ என்று ஒரு முள்‌ இருக்கிறது. 
மிகமிகச்சிறியது. பூமுள்போல. அது யானையின்‌ 
கால்களில்‌ குத்தினால்‌ கண்டுபிடிக்கவோ அகற்றவோ 
முடியாது. ஆனால்‌ யானையின்‌ கால்கள்‌ மெல்லமெல்ல 
புண்ணாகி சீழ்கட்டும்‌. யானை மரத்தில்‌ சாய்ந்து நின்று 
காடதிர சின்னம்‌ விளித்து வலியில்‌ கூவிக்கூவி இறக்கும்‌” 
என்றார்‌ கணிகர்‌. 


அவரது பற்கள்‌ மேலும்‌ வெளியே வந்தன. “மிகமிகச்‌ 
சிறிய முள்‌ அது. மிகச்சிறியவை வல்லமை கொண்டவை. 
அவை மிகச்சிறியவை என்பதனாலேயே பெரியவற்றால்‌ 
தீண்டப்படமுடியாதவை. ஆகவே அழியாது வாழ்பவை.” 


ரிசிரவஸ்‌ கர்ணனின்‌ முகத்தை நோக்கினான்‌. அது 
ரப கொண்டது போல கணிகரை நோக்கி 
சிலைத்திருந்தது. துரியோதனனின்‌ தலை நடுங்கியது. 
தோளில்‌ இருந்து பரவிய துடிப்பு ஒன்று அவனுடைய 
பெரிய கைகளை அதிரச்செய்ததை அவன்‌ கண்டான்‌. 


தன்‌ இரு கைகளையும்‌ வெடிப்போசையுடன்‌ கூட்டி 
அறைந்தபடி துரியோதனன்‌ கூவினான்‌ “இனி 
இதைப்பற்றி எவரும்‌ பேசவேண்டியதில்லை. நமது 
படைகள்‌ நாளை காலையிலேயே பாஞ்சால 
எல்லைக்குள்‌ செல்கின்றன. அஸ்தினபுரியின்‌ 
இளவரசனின்‌ ஆணை இது.” 

துரியோதனனின்‌ உணர்வெழுச்சியை முன்னரே 
அறிந்திருந்தவர்‌ போல எதிர்கொண்ட கணிகர்‌ 
“அவ்வண்ணமே ஆகுக!” என தலைவணங்கினார்‌. 
துரியோதனன்‌ தன்‌ இருக்கையில்‌ அமர்ந்துகொண்டு “என்‌ 
ஆணை... கர்ணா, நமது படைகள்‌ எழுக!” என்றான்‌. 
அனைத்து வெண்முரசு விவாதங்களும்‌ 

மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

அரசு சூழ்தல்‌ கூட்டங்களில்‌ எப்போதும்‌ நிகழும்‌ ஒன்றை 
பூரிசிரவஸ்‌ கூர்ந்தறிந்திருந்தான்‌. அங்கே ஒவ்வொரு 
கருத்தும்‌ மறுக்கப்படும்‌, ஐயப்படப்படும்‌. சொற்கள்‌ 
ஒன்றிலிருந்து ஒன்றென பிறந்து நீண்டுசெல்லும்‌. 
ஆனால்‌ எங்கோ ஓர்‌ இடத்தில்‌ அதுவே முடிவென 
அனைவருக்கும்‌ தெரிந்துவிடும்‌. அதன்‌ பின்‌ 
சொல்லெழுவதில்லை. அந்த முழுமைப்புள்ளியை 
அனைவரும்‌ முன்னரே அறிந்திருந்தார்கள்‌ என 
அப்போது தோன்றும்‌. அதுவரை பொருளின்றி 
அலைபாய்ந்த கருத்தாடல்‌ அந்தப்‌ புள்ளியால்‌ 
முழுமையாகவே தொகுக்கப்பட்டிருப்பதாக, 
அதைநோக்கியே வந்துகொண்டிருந்ததாக அதன்பின்‌ 
தோன்றும்‌. 


அத்தகைய புள்ளி துரியோதனனின்‌ சொற்களில்‌ 
நிகழ்ந்தது. அதன்‌ பின்‌ அனைவரும்‌ சொல்லின்மையை 
அடைந்தனர்‌. கர்ணனின்‌ உடலில்‌ இருந்து 
தெய்வமொன்று நீங்கிச்சென்றதைப்போல ஒரு தளர்வு 
குடியேறியது. சகுனியும்‌ மெல்ல அசைந்தார்‌. அதுவரை 
கேளாதிருந்த சூழலின்‌ ஒலிகள்‌ கேட்கத்தொடங்கின. 
எங்கோ எவரோ ஆணையிட்டனர்‌. ஒரு கதவு காற்றில்‌ 
அசைந்தது. குதிரை ஒன்று முற்றத்தில்‌ கனைத்தது. 


துரியோதனன்‌ தன்‌ பீடத்தில்‌ அமர்ந்துகொண்டு 
பெருமூச்சுவிட்டான்‌. பின்னர்‌ பெரிய கைகளை 
கைப்பிடிமேல்‌ வைத்துக்கொண்டு அமர்ந்து இயல்பாக 

னான்‌. அவன்‌ உடலில்‌ இருந்த இருபக்க 

கர்த்தன்மையை பூரிசிரவஸ்‌ அப்போதுதான்‌ 
உணர்ந்தான்‌. துரியோதனன்‌ உடல்‌ மிக இறுக்கமானதாக 
இருப்பதாக தோன்றிக்கொண்டே இருந்தது. உண்மையில்‌ 
அவனை முதல்முறையாக துருபதன்‌ அவையில்‌ 
பார்த்தபோதே தோன்றிய எண்ணம்தான்‌ அது. இவர்‌ ஏன்‌ 
இத்தனை கல்லாக இருக்கிறார்‌ என்றே அப்போது 
எண்ணிக்கொண்டான்‌. 


பின்னர்‌ கூர்ந்தபோது அவன்‌ தசைகள்‌ அத்தனை 
இறுக்கமானவை அல்ல என்று தெரிந்தது. அவன்‌ 
படைக்கலப்பயிற்சியை கைவிட்டு 

பலவருடங்களாகியிருக்கவேண்டும்‌. தோள்களும்‌ 


கைகளும்‌ மிகப்பெரியதாக பாறையில்‌ ஓடிய 
மாணைக்கொம போல தடித்த நரம்புகளால்‌ 
பிணைக்கப்பட்டதாக இருந்தபோதிலும்கூட உடல்‌ 
எடைமிகுந்து வயிறு பருத்திருந்தது. அப்படியானால்‌ ஏன்‌ 
அவன்‌ இறுக்கமாகத்‌ தெரிகிறான்‌ என 
எண்ணிக்கொண்டான்‌. திரெளபதியின்‌ மணவரங்கில்‌ 
அத்தனை அரசர்களுக்கு நடுவிலும்‌ அவன்‌ தனித்துத்‌ 
தெரிந்ததே அதனால்தான்‌. அதை அவளும்‌ எப்படியோ 
உணர்ந்திருந்தாள்‌ என்பது அவன்‌ வில்லெடுக்கச்‌ 
செல்லும்போது அவள்‌ உடலில்‌ தெரிந்தது. 


துரியோதனன்‌ தன்‌ கைகளை இருக்கையின்‌ 
கைப்பிடிமேல்‌ வைத்த அசைவு அவன்‌ அகத்தை உலுக்கி 
அனைத்தையும்‌ தெளிவாக்கியது. அவன்‌ இரு கைகளும்‌ 
முற்றிலும்‌ ஒன்றைப்போல்‌ பிறிதிருந்தன. அவற்றின்‌ 
அசைவுகளும்‌ முற்றிலும்‌ நிகர்த்திருந்தன. அவன்‌ 
அமர்ந்திருந்தமை அணுவிடை அளந்து சிற்பி அமைத்த 
சிற்பம்‌ போலிருந்தது. அந்த நிகர்த்தன்மையே அவனை 
கற்சிலை எனக்காட்டியது என்றும்‌ அதையே தன்‌ அகம்‌ 
இறுக்கமென புரிந்துகொண்டது என்றும்‌ அவன்‌ 
அறிந்தான்‌. 


“பால்ஹிகரே, இப்போரில்‌ தாங்கள்‌ 
கலந்துகொள்ளவேண்டியதில்லை” என்றான்‌ 
துரியோதனன்‌. “ஏனென்றால்‌ இன்னமும்‌ தங்கள்‌ நாடுகள்‌ 
எங்களுடன்‌ ஓலை கைமாற்றவில்லை.” பூரிசிரவஸ்‌ 
தலைவணங்கி “நானும்‌ போரில்‌ கலந்துகொள்ளவே 
விழைகிறேன்‌ கெளரவரே” என்றான்‌. துரியோதனனின்‌ 
விழிகள்‌ அவனை நோக்கி வினவ “எங்கள்‌ குலங்களில்‌ 
தனிப்பட்ட முறையில்‌ போரில்‌ கலந்துகொள்ள உரிமை 
எந்த வீரனுக்கும்‌ உண்டு. நான்‌ இன்றுவரை 
விரிநிலப்போர்களில்‌ கலந்துகொண்டதில்லை” என்றான்‌. 


துரியோதனன்‌ இதழ்கள்‌ புன்னகையில்‌ விரிந்தன. 
எத்தனை அழகிய புன்னகை என பூரிசிரவஸ்‌ 
எண்ணிக்கொண்டான்‌. இந்த மனிதனுக்காக என்றோ 
களத்தில்‌ உயிர்துறக்கப்போகிறோம்‌ என்ற எண்ணம்‌ 
உள்ளத்தில்‌ மின்னியது. அவன்‌ உடல்‌ சிலிர்த்தது. 
மறுகணம்‌ அது முதிரா இளைஞனின்‌ அகளழுச்சி 
மட்டுமே என சித்தம்‌ அதை கலைத்துப்‌ போட்டது. 
பேரழகன்‌, ஆம்‌. ஐயமே இல்லை. துரியோதனன்‌ ”என்ன 
பார்க்கிறீர்‌?” என்றான்‌. பூரிசிரவஸ்‌ நாணப்‌ 
புன்னகையுடன்‌ தலையசைத்தான்‌. 


துரியோதனன்‌ “உமது வருகை தக்க தருணத்தில்‌ 


நிகழ்ந்திருக்கிறது. இப்போரில்‌ நீர்‌ கலந்துகொள்ளும்‌. 
நாங்கள்‌ பாண்டவர்களை வென்று அஸ்தினபுரியை 
ஆளும்போது எங்கள்‌ சமந்த நாடாக பால்ஹிகம்‌ 
அறியப்படும்‌” என்றான்‌. தலைவணங்கி “அதுவே 
நாங்கள்‌ விழைவது” என்றான்‌ பூரிசிரவஸ்‌. 
“செளவீரத்தின்‌ மணிமுடியையும்‌ செங்கோலையும்‌ பெற 
தங்களையே நம்பியிருக்கிறோம்‌.” துரியோதனன்‌ மீசை 
அசைய இதழ்‌ விரிய விழி மின்ன நகைத்து 
“அவ்வண்ணமே ஆகுக!” என்றான்‌. 


சகுனி தன்‌ சால்வையை இழுக்கும்‌ அசைவு அவர்களை 
ஒருவரோடொருவர்‌ பிணைத்த சித்தம்‌ கலைந்து 
விலகச்செய்தது. சகுனி எழுந்துகொண்டு “நாளை 
படைப்புறப்பாடென்றால்‌ பணிகளை இன்றே 
ஒருக்கவேண்டும்‌. நிறைய கடமைகள்‌ உள்ளன?” என்றார்‌. 
எழுந்து அவருக்கு விடைகொடுத்தபடி “ஆம்‌, நிகழட்டும்‌. 
தங்களுடன்‌ கர்ணனும்‌ வருவான்‌. 
இவ்விளையோனையும்‌ சேர்த்துக்கொள்க! இவரும்‌ 
படைநீக்கம்‌ பயிலட்டும்‌” என்றான்‌ துரியோதனன்‌. 


கணிகர்‌ எழுந்து கொள்ளும்பொருட்டு கைநீட்ட அப்பால்‌ 
கதவருகே நின்றிருந்த ஊமைச்சேவகன்‌ ஓடி வந்து 
அவரை பற்றித்‌ தூக்கினான்‌. வலியுடன்‌ முனகியபடி 
அவர்‌ நின்று நிமிர்ந்தபின்‌ மீண்டும்‌ தளர அவரது 
மையத்தில்‌ ஒடிந்த உடல்‌ மீண்டும்‌ குறுகியது. அவன்‌ 
கைகளைப்பற்றியபடி துரியோதனனுக்கு 
தலைவணங்கிவிட்டு சிற்றடி எடுத்துவைத்து வெளியே 
சென்றார்‌. 


சகுனி “என்‌ மாளிகைக்கு வாரும்‌ பால்ஹிகரே” என்று 
சொல்லிவிட்டு முகத்தில்‌ வலிச்சுளிப்புடன்‌ தன்‌ 
வலக்காலை மெல்ல மெல்ல அசைத்து வைத்து 
முன்னகர்ந்தார்‌. பூரிசிரவஸ்‌ அவரை வணங்கினான்‌. 
அவர்‌ மெல்ல வலப்பக்கம்‌ சரிந்து செல்வதைக்‌ 
கண்டபோது அவர்‌ எடைமிக்க எதையோ 
கொண்டுசெல்வதுபோல தோன்றியது. அல்லது 
அவருடன்‌ விழிக்குத்‌ துலங்காத எவரோ 
துணைசெல்வதுபோல. 


அவர்கள்‌ செல்வதை வாயில்‌ வரை நோக்கியபின்‌ 
திரும்பி துரியோதனனை நோக்கினான்‌. “தாங்கள்‌ 
சற்றுநேரம்‌ ஓய்வெடுக்கலாம்‌ பால்ஹிகரே. 
கங்கைக்கரையின்‌ சிறந்த மீனுணவை தங்களுக்காக 
சித்தமாக்கச்‌ சொல்கிறேன்‌” என்றான்‌ துரியோதனன்‌. 
“ஆணை?” என்றான்‌ பூரிசிரவஸ்‌ புன்னகையுடன்‌. 


துரியோதனன்‌ கர்ணனை நோக்கி திரும்பி “முதலில்‌ 
அஸ்வத்தாமனுக்கும்‌ ஜயத்ரதனுக்கும்‌ செய்தி 
செல்லட்டும்‌. படைகளுக்கான அனைத்து வரைவுகளும்‌ 
இன்றுமாலைக்குள்‌ சித்தமாகவேண்டும்‌. இரவுக்குள்‌ 
படகுகள்‌ பாய்திறந்துவிடவேண்டும்‌... நான்‌ மாலையில்‌ 
படைநோக்குக்கு வருகிறேன்‌. ஆவன செய்க!” என்றான்‌. 
கர்ணன்‌ “ஆம்‌, இன்றே முடிந்துவிடும்‌” என்றான்‌. 


அந்தக்கணத்தில்‌ அங்கே ஏதோ ஒன்று நிகழ்ந்தது என 
பல்கலை உணர்ந்தான்‌. இரு மதயானைகள்‌ 
காம்புகளால்‌ மெல்ல தொட்டுக்கொண்டன. அது ஏன்‌ 
என அவன்‌ சித்தம்‌ தவிக்கத்‌ தொடங்கியது. கர்ணன்‌ 
தலைவணங்கிவிட்டு வெளியே சென்றான்‌. 
ர நோக்கி திரும்பிய துரியோதனன்‌ அவன்‌ 
தாளைத்‌ தொட்டு “தாங்கள்‌ வருவதை முன்னரே 
அறிவேன்‌ பால்ஹிகரே. தாங்கள்‌ சென்ற தொலைவுகளும்‌ 
ஒற்றர்‌ வழியாக தெரியவந்தன” என்றான்‌. 


பூரிசிரவஸ்‌ வினவுடன்‌ நோக்க “பால்ஹிக பிதாமகரை 
ருமை வப நேரில்‌ பார்க்க விழைகிறேன்‌. நம்‌ 
குலத்தில்‌ இன்றுள்ள மூத்தவர்‌ அவரே. அவருடன்‌ 
ஒருமுறை தோள்பிணைத்து களம்‌ நிற்க முடிந்தால்‌ அது 
என்‌ நல்லூழ்‌ என்றே கொள்வேன்‌” என்றான்‌. “அவர்‌ 
மலைக்கே திரும்பிவிட்டார்‌. மலைமகள்‌ ஒருத்தியை 
மணந்திருக்கிறார்‌” என்றான்‌ பூரிசிரவஸ்‌. “அறிவேன்‌. 
அவள்‌ பெயர்‌ ஹஸ்திகை. உங்கள்‌ துணைவியும்‌ 
அங்குதான்‌ இருக்கிறாள்‌. அவள்‌ பெயர்‌ பிரேமை” 
என்றான்‌ துரியோதனன்‌. 


பூரிசிரவஸ்ஸின்‌ முகம்‌ சிவந்து சற்று மூச்சு 
தடுக்கிக்கொண்டது. “மேலுமிரு பெண்களைப்பற்றியும்‌ 
அறிவேன்‌. சிபிநாட்டுப்பெண்‌ தேவிகை. 
மத்ரநாட்டுப்பெண்‌ விஜயை. சிபிநாட்டு வெண்ணிற 
அழகி ஒருத்தி. மஞ்சள்நிறமான மலைமகள்‌ ஒருத்தி. 
பால்ஹிககுலத்து பேருடல்‌ அழகி ஒருத்தி...” என்று 
சொல்லி அவன்‌ தோளில்‌ தட்டினான்‌ துரியோதனன்‌. 
“இனிய காதல்களால்‌ நிறைந்திருக்கிறது உமது உள்ளம்‌... 
வாழ்க!” பூரிசிரவஸ்‌ தலைவணங்கி “தங்கள்‌ அருள்‌ 
தேவை” என்றான்‌. 


“உம்மைக்‌ கண்டதுமே என்‌ நெஞ்சால்‌ 
தழுவிக்கொண்டேன்‌. நான்‌ முடிசூடும்போது 
மலைச்சாரலில்‌ முந்நூறு கிராமங்களை 
உமக்களிக்கிறேன்‌. உமக்கென ஒரு நாட்டை 
அமைத்துக்கொள்ளும்‌. அங்கே தேவியர்‌ மூவருடன்‌ 


அரசாளும்‌. உமது நாடு ஒருபோதும்‌ அஸ்தினபுரிக்கு 
கப்பம்‌ கட்டவேண்டியதில்லை. என்‌ அவையில்‌ என்றும்‌ 
நீர்‌ கர்ணனுக்கு நிகராக என்‌ தோழராகவே 
அமர்ந்திருப்பீர்‌. வருங்காலத்தில்‌ நம்‌ குழந்தைகள்‌ மணம்‌ 
கொண்டு நாம்‌ இணைந்தால்‌ மேலும்‌ மகிழ்ச்சி...” 
துரியோதனன்‌ அவனை தன்‌ பெரிய கைகளால்‌ 
வளைத்து மார்புடன்‌ தழுவிக்கொண்டான்‌. “இனி நீர்‌ 
எங்களில்‌ ஒருவர்‌. உமக்கு உடன்பிறந்தார்‌ நூற்றுவர்‌” 
என்றான்‌. 


தன்‌ நெஞ்சு நெகிழ்ந்து விழி கசிவதை பூரிசிரவஸ்‌ 
உணர்ந்தான்‌. மண்ணில்‌ எந்த மன்னனும்‌ அப்படி 
தன்னை முழுமையாக நட்புக்கு திறந்து வைப்பதில்லை 
என்று எண்ணிக்கொண்டான்‌. தன்‌ தலையை 
துரியோதனனின்‌ பெரிய தோள்களில்‌ வைத்தான்‌. 
“நானும்‌ என்‌ குலமும்‌ தங்களுக்குரியவர்கள்‌ இளவரசே” 
என்றான்‌. ”தங்களுக்கென களம்பட 
வாய்ப்பிருக்குமென்றால்‌ அதுவே என்‌ நிறைவு.” ஏன்‌ 
அப்படி சொன்னோம்‌ என சொல்லிமுடித்ததுமே 
நாணினான்‌. ஆனால்‌ துரியோதனன்‌ அவன்‌ தலையைத்‌ 
தட்டியபடி நகைத்தான்‌. 


ரிசிரவஸ்‌ “இளவரசே, என்‌ தந்தை ஒருமுறை 

சான்னார்‌. அஸ்தினபுரியின்‌ மதவேழத்தின்‌ 
அணைப்பை ஒருமுறை அடைந்தவன்‌ தேவர்களால்‌ 
சூழப்பட்டவன்‌ என. அவரது மைந்தனும்‌ இணையான 
மதவேழம்‌ என இன்று அறிந்தேன்‌” என்றான்‌. 
துரியோதனன்‌ “அவருடன்‌ என்னை நீர்‌ 
ஒப்புமைப்படுத்தலாகாது. அவரது உளவிரிவை 
இப்பிறவியில்‌ என்னால்‌ அடைய முடியாது. அதை நான்‌ 
நன்கறிவேன்‌” என்றான்‌. 


துரியோதனனுக்குப்பின்னால்‌ நிழலென நின்ற 
துச்சாதனன்‌ வந்து பூரிசிரவஸ்ஸை தழுவிக்கொண்டான்‌. 
அதன்பின்‌ துச்சலன்‌ தழுவிக்கொண்டான்‌. அவர்களின்‌ 
தொடுகைகள்‌ கூட தமையனைப்போலவே இருப்பதை 
பூரிசிரவஸ்‌ வியப்புடன்‌ எண்ணிக்கொண்டான்‌. ஒரு 
மனிதன்‌ அத்தனை உடல்களில்‌ எப்படி திகழமுடிகிறது? 
ஓர்‌ உடலை நிறைத்து ததும்பி பிறவற்றிலும்‌ நிறையும்‌ 
ஏதோ ஒன்று அவனிடமிருக்கிறது. 


ரிசிரவஸ்‌ துரியோதனனை வணங்கிவிட்டு வெளியே 

சன்றான்‌. சுருதசன்மர்‌ வந்து பணிந்து “தங்களுக்கான 
அறை கீழ்த்தளத்தில்‌ உள்ளது இளவரசே” என்றார்‌. 
“வருக!” என அழைத்துச்சென்றார்‌. குன்றின்‌ சரிவிலேயே 


அந்த அரண்மனையும்‌ இறங்கி நின்றிருப்பதை 
பூரிசிரவஸ்‌ உணர்ந்தான்‌. படிகள்‌ தடித்த 
மரத்தாலானவை என்பதனால்‌ ஓசையெழுப்பவில்லை. 
அரண்மனை முழுக்க காற்று குளிர்ப்பெருக்காக சுழன்று 
சென்றுகொண்டிருந்தது. 


“இந்த அறையில்‌ தங்களுக்கான அனைத்தும்‌ சித்தமாக 
உள்ளன... ஓய்வெடுங்கள்‌” என்றார்‌ சுருதசன்மர்‌. “நான்‌ 
சற்றுநேரம்‌ தங்களுக்கு பணிசெய்ய முடியாத நிலையில்‌ 
இருக்கிறேன்‌. அஸ்தினபுரியில்‌ இருந்து இளவரசி இங்கு 
வருகிறார்கள்‌. படகு அணுகிவிட்டதென பறவைச்செய்தி 
வந்தது. நான்‌ ஆவன செய்யவேண்டும்‌.” பூரிசிரவஸ்‌ 
“எந்த இளவரசி?” என்றான்‌. சுருதசன்மர்‌ “அஸ்தினபுரிக்கு 
ஒரே இளவரசிதான்‌ இளவரசே. குருகுலத்தவர்‌ 
நூற்றைந்துபேருக்கும்‌ ஒரே தங்கை” என்றார்‌. 


பூரிசிரவஸ்‌ முகம்‌ மலர்ந்து “அவர்‌ பெயர்‌ துச்சளை 
அல்லவா?” என்றான்‌. சுருதசன்மர்‌ “ஆம்‌, 
பாரதவர்ஷத்தில்‌ அவர்களை அறியாதவர்கள்‌ குறைவு. 
சூதர்களின்‌ பாடல்களே நூற்றுக்கும்‌ மேலாக உள்ளன” 
என்றார்‌. பூரிசிரவஸ்‌ “இங்கே படைப்புறப்பாடு 
நிகழ்கையில்‌ அவர்கள்‌ ஏன்‌ வருகிறார்கள்‌?” என்றான்‌. 
“படைப்புறப்பாடு நிகழப்போவது எவருக்குமே தெரியாது. 
இளவரசி தமையன்‌ தந்தையுடன்‌ பூசலிட்டு இங்கே 
தங்கியிருப்பதாக எண்ணுகிறார்‌. அவரை 
அமைதிப்படுத்தி அழைத்துச்செல்லும்பொருட்டு 
வருகிறார்‌.” 


பூரிசிரவஸ்‌ ” உண்மையில்‌ இங்கே தேவையாவது 
அதுதான்‌...” என்றபின்‌ விடைகொடுத்தான்‌. சேவகன்‌ 
கொண்டுவந்த உணவை உண்டபின்‌ 

டைமாற்றிக்கொண்டு படுக்கையில்‌ 
படுத்துக்கொண்டான்‌. நீண்ட படகுப்பயணம்‌ உடலில்‌ 
எஞ்சியிருந்தமையால்‌ தொட்டிலில்‌ ஆடுவதுபோல்‌ 
உணர்ந்தான்‌. கண்களுக்குள்‌ குருதியின்‌ அலைகள்‌. 
பின்னர்‌ துயின்றுவிட்டான்‌. 


அவன்‌ விழித்துக்கொண்டபோது 
குளியல்பொருட்களுடனும்‌ மாற்று ஆடைகளுடனும்‌ 
சேவகன்‌ காத்திருந்தான்‌. குளியலறை மிகச்சிறியதாக 
இருந்தாலும்‌ சேவகன்‌ திறனுள்ளவனாக இருந்தான்‌. 
ஆடைமாற்றிக்கொண்டிருந்தபோது சுருதசன்மர்‌ வந்து 
அறைவாயிலில்‌ நின்று “வணங்குகிறேன்‌ இளவரசே” 
என்றார்‌. “படைப்புறப்பாட்டுக்கான ஆணைகள்‌ 
பிறப்பிக்கப்பட்டுவிட்டனவா?” என்றான்‌ பூரிசிரவஸ்‌. 


“நான்‌ இப்போதே கிளம்பி படைகளை பார்க்கவேண்டும்‌.” 


“ஆணைகளை அங்கநாட்டரசர்‌ முன்னரே 
எழுதிவிட்டிருந்தார்‌” என்றார்‌ சுருதசன்மர்‌. “அவை 
அனைவருக்கும்‌ சென்றுவிட்டன. கீழே படைகள்‌ 
கவசமும்‌ படைக்கலமும்‌ கொண்டு எழுந்துவிட்டன. 
இன்னும்‌ நான்கு நாழிகைக்குள்‌ அவை படகுகளில்‌ 
ஏறிவிடும்‌.” பூரிசிரவஸ்‌ திகைப்புடன்‌ “அத்தனை 
விரைவாகவா? ஆயிரம்பேராவது இருப்பார்களே?” 
என்றான்‌. “நமது படைகள்‌ மட்டுமே எட்டாயிரம்‌ பேர்‌. 
ஜயத்ரதனின்‌ இரண்டாயிரம்‌ பேர்‌. அஸ்வத்தாமனின்‌ 
பத்தாயிரம்பேர்‌” என்றார்‌ சுருதசன்மர்‌. “நாநூறு படகுகள்‌. 
எழுநூறு யானைகள்‌...” 


பூரிசிரவஸ்ஸின்‌ திகைப்பை நோக்கி புன்னகைத்த 
சுருதசன்மர்‌ “அவை எப்போதும்‌ புறப்படச்சித்தமாக 
இருப்பவை இளவரசே” என்றார்‌. “அங்கநாட்டரசர்‌ 
தாங்கள்‌ விழித்ததும்‌ பாடிவீட்டுக்கு 
அழைத்துவரச்சொன்னார்‌. ஆனால்‌ அதற்கு முன்‌ 
தங்களை சந்திக்கவேண்டுமென இளவரசி விழைந்தார்‌. 
அதைச்‌ சொல்லவே வந்தேன்‌” என்றார்‌. பூரிசிரவஸ்‌ 
“இளவரசியா?” என்றதுமே புரிந்துகொண்டு “என்னை 
தனியாக சந்திக்கவா?” என்றான்‌. “ஆம்‌” என்றார்‌ 
சுருதசன்மர்‌. “பின்‌ பக்கம்‌ சூதர்சாலை அருகே ஒரு சிறிய 
அவைக்கூடம்‌ உள்ளது. அங்கே” என்றார்‌. 


”நான்‌ இதோ கிளம்பிவிடுகிறேன்‌... தெரிவித்துவிடுங்கள்‌” 
என்றான்‌ பூரிசிரவஸ்‌. “இளவரசி முன்னரே அங்கே 
காத்திருக்கிறார்கன்‌” என்றார்‌ சுருதசன்மர்‌. “இப்போதே 
செல்வோம்‌... “ என்று உடைவாளை கையிலெடுத்தபடி 
பூரிசிரவஸ்‌ சொன்னான்‌. சுருதசன்மருடன்‌ மரத்தாலான 
தரை ஒலிக்க நடந்து இடைநாழிகளை சுற்றிக்கொண்டு 
சூதர்சாலைக்கு அருகே சென்றான்‌. உள்ளே நான்கு 
சூதர்கள்‌ அமர்ந்து யாழ்களை 
பழுதுநோக்கிக்கொண்டிருந்தனர்‌. சுருதசன்மர்‌ “சற்று 
பொறுங்கள்‌” என கதவைத்‌ திறந்து நோக்கிவிட்டு 
“உள்ளே செல்லலாம்‌” என்றார்‌. 


பூரிசிரவஸ்‌ உள்ளே நுழைந்து சாளரத்தோரம்‌ நின்றிருந்த 
துச்சளையை நோக்கி தலைவணங்கினான்‌. முதல்கணம்‌ 
எழுந்த எண்ணம்‌ அவள்‌ துரியோதனனை 
போலிருக்கிறாள்‌ என்பதுதான்‌. நிமிர்ந்த பெரிய உடல்‌ 
கொண்டிருந்தாள்‌. உயிர்மின்னும்‌ கரிய நிறம்‌. சுருளாக 
தோளுக்குப்பின்‌ பொழிந்த அடர்கூந்தல்‌. செறிந்த 
புருவங்கள்‌. கரிய ஒளி மின்னும்‌ நீண்ட பெருவிழிகள்‌. 


உருண்ட கன்னங்களுடன்‌ படர்ந்த முகம்‌. காதோரம்‌ 
மென்மயிர்‌ இறங்கி சுருண்டு நின்றது. சிறிய மாந்தளிர்‌ 
நிற உதடுகளுக்குப்‌ பின்னால்‌ இரு பற்களின்‌ வெண்ணிற 
நுனி. 


பூரிசிரவஸ்‌ “அஸ்தினபுரியின்‌ இளவரசியை 
வணங்குகிறேன்‌. தங்களைப்பற்றி நிறையவே 
அறிந்திருக்கிறேன்‌. தங்களைக்‌ காண்பதில்‌ உவகை 
கொள்கிறேன்‌. இச்சந்திப்பால்‌ பால்ஹிககுலம்‌ 
வாழ்த்தப்படுகிறது” என்றான்‌. முறைமை சார்ந்த 
சொற்களை ஏன்‌ கண்டுபிடித்தார்கள்‌ என அப்போது 
தெரிந்தது. அவை சந்திப்புகளைத்‌ தொடங்க 
பேருதவிபுரிபவை. திகைத்து நிற்கும்‌ சித்தம்‌ 
தொட்டெடுக்க எளிதானவை. முன்னரே 
வகுக்கப்பட்டவை என்பதனால்‌ தீங்கற்றவை. 


“தங்களைப்பற்றியும்‌ நான்‌ நன்கறிவேன்‌” என்று 
துச்சளை சொன்னாள்‌. “இங்கு வரும்போதே தாங்கள்‌ 
இங்கே வந்துகொண்டிருக்கும்‌ செய்தியை அறிந்தேன்‌. 
தங்களை சந்திப்பதும்‌ என்‌ எண்ணத்திலிருந்தது.” “அது 
என்‌ நல்லூழ்‌” என்றான்‌ பூரிசிரவஸ்‌. “அமர்க!” என 
அவள்‌ படத்தை காட்டினாள்‌. அவன்‌ அமர்ந்ததும்‌ தானும்‌ 
அமர்ந்துகொண்டாள்‌. அவள்‌ உள்ளூர அல்லல்‌ 
கொண்டிருப்பது விரல்நுனிகளின்‌ அசைவில்‌ தெரிந்தது. 
விழிகள்‌ அவனை நோக்கியபின்‌ திரும்பி சாளரத்தை 
நோக்கி மீண்டன. விழிக்குமிழிகளில்‌ சாளரம்‌ தெரிந்தது. 


முதல்நோக்கில்‌ அவளுடைய கரியபேருடல்‌ அளித்த 
திகைப்பு விலகி அவள்‌ அழகாக தெரியத்தொடங்குவதை 
பூரிசிரவஸ்‌ உணர்ந்தான்‌. திரண்ட பெருந்தோள்கள்‌. 
வலுவான கழுத்து. உருண்ட பெரிய செப்புமுலைகள்‌. 
அத்தனை பெரிய உடலுடன்‌ அவள்‌ அமர்ந்திருக்கையில்‌ 
எவ்வண்ணமோ மென்மையான வளைவுகள்‌ நிகழ்ந்து 
அருவி தழுவிக்‌ கரைத்த மலைப்பாறையின்‌ குழைவுகள்‌ 
கொண்டவளாக ஆகிவிட்டிருந்தாள்‌. துரியோதனனுக்கும்‌ 
அவளுக்குமான வேறுபாடே அந்தக்‌ குழைவுகள்தான்‌. 


அப்போதுதான்‌ துரியோதனனை எண்ணும்போதெல்லாம்‌ 
ஏன்‌ திரெளபதியையும்‌ எண்ணினோம்‌ என அவன்‌ அகம்‌ 
உணர்ந்தது. அவனைப்போலவே அவளுடலும்‌ முற்றிலும்‌ 
நிகர்நிலை கொண்டது. ஆகவே அவளும்‌ சிலை என்றே 
தோன்றினாள்‌. ஆனால்‌ கற்சிலை அல்ல. உருகும்‌ 
உலோகத்தில்‌ வார்க்கப்பட்டவள்‌. அவன்‌ 
பெருமூச்சுவிட்டான்‌. ஒவ்வொரு பெண்ணின்‌ 
முன்னாலும்‌ இப்படித்தான்‌ எண்ணங்களில்‌ 


நிலையழிந்துபோகிறோம்‌ என தன்னைப்பற்றி 
எண்ணிக்கொண்டதும்‌ புன்னகை செய்தான்‌. 


“நான்‌ வந்தது எந்தைக்கும்‌ தமையனுக்கும்‌ இடையே 
இருக்கும்‌ ஐயங்களை அகற்றுவதற்காகவே என 
அறிந்திருப்பீர்கள்‌ பால்ஹிகரே” என்றாள்‌ துச்சளை. 
“ஆனால்‌ இங்கு வந்தபின்னர்தான்‌ அறிந்தேன்‌, முதலில்‌ 
தீர்க்கவேண்டிய பூசல்‌ என்பது என்‌ தமையன்களுக்கு 
நடுவேதான்‌ என்று. அதன்பொருட்டே உங்களைத்‌ 
தேடிவந்தேன்‌.” பூரிசிரவஸ்‌ “தங்கள்‌ ஆணையை ஏற்க 
சித்தமாக உள்ளேன்‌ இளவரசி” என்றான்‌. 


நீங்கள்‌ இன்று அவையில்‌ பேசியதையும்‌ அறிந்தேன்‌. 
இது எவருக்கும்‌ நலன்‌ செய்யாத போர்‌. 
எவ்வகையிலாவது இப்போரை நிறுத்தமுடியுமா?” என்று 
துச்சளை கேட்டாள்‌. “இப்போதே படைகள்‌ 
எழுந்துவிட்டன. இதை நிகழ்த்துபவர்‌ அங்கநாட்டரசர்‌. 
அவருடைய தனிப்பட்ட சினமே இதை 
முன்னெடுக்கிறது.” பூரிசிரவஸ்‌ ஒரு கணம்‌ தயங்கியபின்‌ 
“இல்லை” என்றான்‌. அவள்‌ திகைத்து விழிதூக்க “இது 
முதல்‌ கெளரவரின்‌ சினம்‌” என்றான்‌. 


அவள்‌ விழிகள்‌ அவன்‌ விழிகளை சிலகணங்கள்‌ 
சந்தித்து நின்றன. பின்‌ அவள்‌ கை எழுந்து தோளில்‌ 
விழுந்த குழலை பின்னுக்குத்தள்ளியது. அந்த 
இயல்பான அசைவில்‌ அவள்‌ காற்றில்‌ பிரியும்‌ கருமுகில்‌ 
போல்‌ எடையற்றவளானாள்‌. கழுத்து மெல்ல வளைய 
இதழ்கள்‌ பிரிய ஏதோ சொல்லவந்தபின்‌ அடங்கி 
தலையை அசைத்தாள்‌. பூரிசிரவஸ்‌ “நான்‌ என்ன செய்ய 
இயலும்‌?” என்றான்‌. 


“எனக்கு ஒன்றும்‌ தெரியவில்லை. நானறிந்த ஒரேவழி 
எவ்வகையிலேனும்‌ மூத்தவர்‌ சகதேவனை நீங்கள்‌ 
சந்திக்கமுடியுமா என்று முயல்வதுதான்‌. அவரிடம்‌ 
நிலைமையைச்‌ சொல்லி இப்போரை நிறுத்தமுடியுமா 
என்று பாருங்கள்‌...” பூரிசிரவஸ்‌ “இளவரசி, இப்போரை 
முன்னெடுப்பவர்‌ மூத்த கெளரவரும்‌ அங்கநாட்டரசரும்‌. 
அதை அவர்‌ எப்படி நிறுத்த முடியும்‌?” என்றான்‌. 
“அதையும்‌ நானறியேன்‌. ஒருவேளை பாண்டவர்கள்‌ 
இவர்கள்‌ விழையும்‌ எதையாவது அளிக்க முடிந்தால்‌...” 
என்றபின்‌ துச்சளை கைகளை வீசி “என்னால்‌ 
சிந்திக்கவே முடியவில்லை” என்றாள்‌. 


“மேலும்‌ நான்‌ எப்படி இப்போது கிளம்ப முடியும்‌? 
படைப்புறப்பாட்டில்‌ ஒத்துழைப்பதாக நானே 


மூத்தகெளரவருக்கு வாக்களித்திருக்கிறேன்‌. இப்போது 
கிளம்பி காம்பில்யம்‌ செல்வதென்பது 
காட்டிக்கொடுத்தலாகவே பொருள்படும்‌” என்றான்‌. 
துச்சளை “அதை நானும்‌ சிந்தித்தேன்‌. நீங்கள்‌ என்‌ 
தூதராகச்‌ செல்லலாம்‌. அதை நானே மூத்தவரிடம்‌ 
சொல்கிறேன்‌” என்றாள்‌. பூரிசிரவஸ்‌ “அதை அவர்‌ 
விரும்பமாட்டார்‌” என்றான்‌. “ஆம்‌, ஆனால்‌ 
படைப்புறப்பாட்டை அவர்களிடமிருந்து மறைத்து 
திசைதிருப்பும்பொருட்டே இந்த தூது என அவரிடம்‌ 
சொல்கிறேன்‌. அவர்‌ அதை ஏற்பார்‌” என்றாள்‌. 


அவளுடைய தோற்றம்‌ அளித்த சித்திரத்துக்கு மாறாக 
அவள்‌ மிகக்கூரியவள்‌ என்ற எண்ணத்தை பூரிசிரவஸ்‌ 
அடைந்தான்‌. பேருடல்‌ கொண்டவர்கள்‌ எளிய உள்ளம்‌ 
கொண்டவர்கள்‌ என ஏன்‌ உளமயக்கு ஏற்படுகிறது? 
அவர்களின்‌ உடல்‌ விரைவற்றது என அகம்‌ மயங்குகிறது. 
உள்ளமும்‌ அப்படியே என எண்ணிக்கொள்கிறது. 
இரண்டுமே பெரும்பாலும்‌ பிழையானவை. துச்சளை 
“சகதேவரிடம்‌ என்‌ துயரை சொல்லுங்கள்‌ பால்ஹிகரே. 
இந்நிலையில்‌ என்ன செய்யமுடியும்‌ என்று அவரும்‌ 
நீங்களும்‌ இணைந்து முடிவெடுங்கள்‌...” என்றபின்‌ சற்று 
தயங்கி “காம்பில்யம்‌ இப்படைப்புறப்பாட்டை 
அறிந்துவிட்டது என இவர்கள்‌ அறிந்தால்‌ கூட 
படைப்புறப்பாடு நின்றுவிடக்கூடும்‌” என்றாள்‌. 


கூர்ந்து நோக்கியபடி “அதாவது நான்‌ 
இப்படைப்புறப்பாட்டை பாண்டவர்களுக்கு 
காட்டிக்கொடுக்கவேண்டும்‌, இல்லையா?” என்றான்‌ 
பூரிசிரவஸ்‌. “இல்லை, அப்படி அல்ல” என்று துச்சளை 
கைநீட்டி பதறியபடி சொன்னாள்‌. “தாங்கள்‌ சென்றாலே 
அதை சகதேவர்‌ உய்த்தறிந்துவிடுவார்‌. பாண்டவர்களில்‌ 
மிகக்கூரியவர்‌ அவரே. அது போரை நிறுத்துமெனில்‌ ஏன்‌ 
அதை செய்யக்கூடாது? அனைவருக்கும்‌ நலம்‌ பயக்கும்‌ 
ஒன்றல்லவா இது?” அவள்‌ குரல்‌ தழைந்தது. “என்‌ 
உடன்பிறந்தார்‌ போரில்‌ எதிர்நின்று அழியக்‌ கூடாது. 
அதன்பொருட்டே இதை சொல்கிறேன்‌.” 


ரிசிரவஸ்‌ “இல்லை, நான்‌ அதை செய்யமுடியாது 
ட்‌ என்‌ மீறும்சொல்‌ பொறுத்தருளவேண்டும்‌” 
என்றான்‌. “நான்‌ செய்வதன்‌ விளைவு 
தார்த்தராஷ்டிரருக்கு எதிரானதாக அமைந்தால்கூட நான்‌ 
அவருக்கு இரண்டகம்‌ செய்ததாக ஆகும்‌. இன்றுதான்‌ 
நான்‌ அவரது தோள்தழுவினேன்‌. வாழ்வும்‌ இறப்பும்‌ 
அவருடனேயே என அகத்தே உறுதிகொண்டேன்‌.” 
துச்சளை “அதை நான்‌ அறிந்தேன்‌. ஆகவேதான்‌ 


உங்களைத்‌ தேடிவந்தேன்‌. என்‌ தமையனின்‌ நலனை 
நாடுவதில்‌ எனக்கிணையானவர்‌ நீங்கள்‌ என்பதனால்‌...” 
என்றாள்‌. 


“நான்‌ அங்கநாட்டரசரிடம்‌ பேசுகிறேன்‌...” என்றான்‌ 
பூரிசிரவஸ்‌. “இல்லை, அவர்‌ ஒப்பமாட்டார்‌. நான்‌ 
மாதுலரிடம்‌ பேசினேன்‌. கணிகரிடமும்‌ கூட சற்றுமுன்‌ 
பேசினேன்‌. ஏதும்‌ செய்யமுடியாது. அங்கநாட்டரசரும்‌ 
தமையனும்‌ உறுதிகொண்டிருக்கிறார்கள்‌ என்று 
சொன்னார்கள்‌. நான்‌ என்ன செய்வதென்றறியாமல்‌ 
தவிக்கிறேன்‌.” அவள்‌ விழிகளில்‌ நீர்‌ பரவுவதை 
பூரிசிரவஸ்‌ கண்டான்‌. உதடுகளை அழுத்தியபடி 
“பெருந்தீங்குகள்‌ நிகழவிருக்கின்றன என என்‌ அகம்‌ 
சொல்கிறது... அதைத்‌ தவிர்க்க என்ன செய்யமுடியும்‌ 
என்றும்‌ அறியேன்‌...” என்றாள்‌. 


தன்‌ கையிலிருந்த பட்டுச்சால்வையால்‌ விழிகளை 
துடைத்துக்கொண்டாள்‌. பின்‌ நிமிர்ந்து 
“எத்தகையவளானாலும்‌ பெண்‌ ஓர்‌ ஆணிடம்தான்‌ 
உதவிகோரவேண்டியிருக்கிறது” என்றாள்‌. பூரிசிரவஸ்‌ 
தன்‌ நெஞ்சுக்குள்‌ குளிர்ந்த அசைவொன்றை 
உணர்ந்தான்‌. “நான்‌...” என்று அவன்‌ சொல்லத்‌ தொடங்க 
“மேலும்‌ சொற்கள்‌ என்னிடமில்லை. நான்‌ உங்களை 
நம்பி வந்தேன்‌” என்றாள்‌. நெஞ்சு படபடக்க பூரிசிரவஸ்‌ 
சில கணங்கள்‌ அமர்ந்திருந்தான்‌. காதுகளில்‌ 
அணிந்திருந்த குழை கழுத்தைத்‌ தொட்டு ஆடியது. 
சுருள்குழல்கள்‌ அதன்மேல்‌ பரவியிருந்தன. 


பூரிசிரவஸ்‌ பெருமூச்சுடன்‌ “ஒன்று செய்யலாம்‌. 
அஸ்வத்தாமரிடம்‌ பேசிப்பார்க்கலாம்‌. அங்கநாட்டரசரிடம்‌ 
நிகர்நின்று பேசுபவர்‌ அவர்‌ என்றார்கள்‌” என்றான்‌. 
“இன்றே நீங்கள்‌ உத்தரபாஞ்சாலம்‌ செல்லமுடியுமா 
என்ன?” என்றாள்‌ துச்சளை. “ஆம்‌, 
விரைவுப்படகிருந்தால்‌ சென்றுவிடலாம்‌.” துச்சளை 
அவனை நோக்கிய விழிக்கு அப்பால்‌ சித்தம்‌ வேறெங்கோ 
சென்று மீண்டது. “பால்ஹிகரே, அஸ்வத்தாமர்‌ 
ஒருபோதும்‌ ஒப்பமாட்டார்‌” என்றாள்‌. 


அவன்‌ ஏன்‌ என விழிதூக்க “உத்தரபாஞ்சாலத்தை 
காம்பில்யம்‌ தாக்கக்கூடுமென அவர்‌ 
அஞ்சிக்கொண்டிருக்கிறார்‌. இப்போது அஸ்தினபுரியின்‌ 
படைகளுடன்‌ இணைந்து ஒரு தாக்குதலை 
நிகழ்த்தமுடியும்‌ என்றால்‌ அதுவே அவரது அரசுக்கு 
நல்லது. அவர்‌ இன்று முதன்மையாக சத்ராபுரியின்‌ 
அரசர்‌, அதன்பின்னரே கெளரவர்களின்‌ துணைவர்‌” 


என்றாள்‌. அவள்‌ சொல்லத்தொடங்கியபோதே அதை 
பூரிசிரவஸ்‌ தெளிவுற உணர்ந்திருந்தான்‌. 


அத்தனை சொற்களும்‌ ஒழிய அறையில்‌ நிறைந்திருந்த 
காற்று எடைகொண்டு அவர்களை சூழ்ந்துகொண்டது. 
விதக்‌ சுழற்றிக்கொண்டிருந்த கைகளை 

டுவித்து அவள்‌ விரல்கோர்த்துக்கொண்டு மெல்ல 
சாய்ந்தாள்‌. பெருமூச்சுடன்‌ “நான்‌ எளியவள்‌. என்னால்‌ 
முடிந்ததை செய்யலாமென எண்ணினேன்‌” என்றபின்‌ 
எழுந்துகொண்டாள்‌. “தங்களுக்கு 
தொல்லைகொடுத்தமைக்கு வருந்துகிறேன்‌ இளவரசே” 
என்றாள்‌. யானைத்துதிக்கைக்கு மட்டுமே உரிய 
மென்மையுடன்‌ பின்பக்கம்‌ சரிந்து கிடந்த ஆடையை 
எடுத்து தோளில்‌ போட்டுக்கொண்டாள்‌. 


“என்‌ தமையன்‌ குண்டாசியை நீங்கள்‌ பார்த்திருக்க 
மாட்டீர்கள்‌. இவர்கள்‌ செய்த வஞ்சத்தால்‌ அகமுடைந்து 
களிமகனாகிவிட்டார்‌. இருநாட்களுக்கு முன்‌ என்னை 
வந்து சந்தித்து அழுதார்‌. உடனே 
கிளம்பிச்செல்லாவிட்டால்‌ உடன்பிறந்தார்‌ களத்தில்‌ 
குருதிசிந்துவர்‌ என்றார்‌. அவரது கண்ணீரே என்னை 
இங்கே வரச்செய்தது” என்றாள்‌ துச்சளை. “உன்னால்‌ 
மட்டுமே அதை தடுக்கமுடியும்‌ இளையவளே என்று அவர்‌ 
சொன்னபோது என்‌ நெஞ்சு சற்று தருக்கியிருக்க 
வேண்டும்‌. அதற்கு இது உகந்த முடிவுதான்‌... வருகிறேன்‌.” 


அவள்‌ உடலில்‌ செல்வதுபோன்ற அசைவு நிகழ்ந்தாலும்‌ 
காலடிகள்‌ நிலம்பெயரவில்லை. பூரிசிரவஸ்‌ எழுந்தான்‌. 
அவளுடைய விரிந்த தோள்களில்‌ கரியபரப்பு 
இழுத்துக்கட்டப்பட்ட பழந்துடியின்‌ தோலென 
மின்னியது. அவள்‌ உடலின்‌ தனித்தன்மை என்ன என 
அப்போதுதான்‌ அவன்‌ அறிந்தான்‌. அவள்‌ 
தோளெலும்புகளும்‌ கழுத்தின்‌ எலும்பும்‌ மிகப்பெரியவை. 
பிரேமையின்‌ கழுத்தைவிட. ஏன்‌ இப்போது அவளை 
நினைக்கிறோம்‌ என வியந்துகொண்டான்‌. 
மல்லர்களுக்குரிய எலும்புகள்‌. ஆனால்‌ அவற்றிலும்‌ 
முழுமையாகவே பெண்மையின்‌ எழில்‌ கூடியிருக்கிறது. 


தன்‌ பார்வைதான்‌ அவளை நிற்கச்செய்கிறது என 
அவன்‌ உணர்ந்தான்‌. ஏதாவது சொல்லவேண்டும்‌, 
ஆனால்‌ என்ன சொல்வதென்று புரியவில்லை. 
வெற்றுரைகள்‌ அப்போது இரக்கமற்றவையாக 
ஆகக்கூடும்‌. அவள்‌ உடலில்‌ ஓர்‌ அசைவு நிகழ்ந்து 
கழுத்தில்‌ ஒரு மெல்லிய சொடுக்கலாக 
முழுமைகொண்டது. தணிந்த குரலில்‌ “நீங்கள்‌ 


திரெளபதியை பார்த்தீர்களா?” என்றாள்‌. 


பூரிசிரவஸ்‌ திகைத்து “ஆம்‌, நான்‌ மணநிகழ்வில்‌ 
பங்கெடுத்தேனே” என்றான்‌. “பேரழகியா?” என்றாள்‌. 
அவள்‌ கண்களில்‌ தெரிவதென்ன என அவனுக்குப்‌ 
புரியவில்லை. “அத்தனை ஆண்களும்‌ அப்படி 
எண்ணுகிறார்கள்‌” என்றான்‌. அவள்‌ சட்டென்று 
வெண்பற்கள்‌ தெரியச்சிரித்து “மிகநுட்பமான 
மறுமொழி... நன்று” என்றாள்‌. “அழகென நூலோர்‌ 
வகுத்தவை அவளில்‌ உண்டா என அறியேன்‌. அவளைக்‌ 
கண்ட ஆண்களெல்லாம்‌ அவளை 
எண்ணிக்கொண்டிருப்பார்கள்‌.” 


“நீங்களுமா?” என்றாள்‌. பூரிசிரவஸ்‌ அவள்‌ விழிகளை 
நோக்கி “மெய்‌ சொல்வதென்றால்‌ ஆம்‌” என்றான்‌. அவள்‌ 
மீண்டும்‌ சிரித்து “உண்மை சொன்னதற்கு நன்றி. 
அப்படித்தான்‌ இருக்கவேண்டும்‌. இல்லையேல்‌ இத்தனை 
சிடுக்குகள்‌ விழுந்திருக்காது” என்றபின்‌ “அவளை 
சந்திக்க விழைகிறேன்‌. அஸ்தினபுரியின்‌ மக்களெல்லாம்‌ 
இன்று அவளைப்பார்ப்பதைப்பற்றி மட்டுமே 
எண்ணிக்கொண்டிருக்கிறார்கள்‌” என்றாள்‌. பூரிசிரவஸ்‌ 
“அவள்‌ அஸ்தினபுரியின்‌ அரசி அல்லவா?” என்றான்‌. 


“ஆம்‌, இச்சிக்கல்கள்‌ முடிந்து அவள்‌ நகர்நுழைந்தால்‌ 
அனைத்தும்‌ சீரமைந்துவிடும்‌ என நினைக்கிறேன்‌. 
பெருங்கருணை கொண்டவள்‌ என்கிறார்கள்‌. அவளால்‌ 
அனைத்தையும்‌ புரிந்துகொள்ளமுமியும்‌...” 
பெருமூச்சுடன்‌ “அவ்வண்ணம்‌ நிகழட்டும்‌” என்றபின்‌ 
“வருகிறேன்‌. நலம்‌ திகழ்க!” என்று தலைவணங்கி 
முன்னால்‌ சென்றாள்‌. அவள்‌ ஆடையின்‌ 
பொன்னூல்கள்‌ மின்னி உலைந்தன. கூந்தலில்‌ 
தொங்கிய மணிச்சரம்‌ நெளிந்தது. 


பூரிசிரவஸ்‌ “இளவரசி” என்று அழைத்தான்‌. அவள்‌ 
அவ்வழைப்பை எதிர்பார்த்தவள்போல நின்றாள்‌. “நான்‌ 
அங்கநாட்டரசரை தடுத்து நிறுத்துகிறேன்‌” என்றான்‌ 
பூரிசிரவஸ்‌. அவள்‌ வியப்புடன்‌ நோக்க “அது ஒன்றே 
வழி. அவர்‌ சித்தத்தை கலைக்கிறேன்‌. அவரை 
இப்போரிலிருந்து பின்வரச்‌ செய்கிறேன்‌” என்றான்‌. 
அவள்‌ முகம்‌ மலர்ந்தது. கண்களில்‌ கனிவு வந்தது. 
“நினைத்திருப்பேன்‌” என்றபின்‌ வெளியே சென்றாள்‌. 


அனைத்து வெண்முரசு விவாதங்களும்‌ 


மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

பெருமுரசம்‌ ஒலிக்கத்தொடங்கும்வரை பூரிசிரவஸ்ஸின்‌ 
எண்ணங்கள்‌ சிதறிப்பரந்துகொண்டிருந்தன. எங்கோ 
ஒரு கணத்தில்‌ இங்கே என்னசெய்கிறோம்‌, யாருக்காக 
என்ற எண்ணம்‌ வந்து உடனே 
திரும்பிச்சென்றுவிடவேண்டும்‌ என்று தோன்றியது. அந்த 
எண்ணம்‌ வந்ததுமே அவனுடைய அழகிய மலைநிலம்‌ 
நினைவுக்கு வந்து அக்கணமே கிளம்பிவிடுவான்‌ என்ற 
புள்ளியை அடைந்து பெருமூச்சுடன்‌ மீண்டான்‌. 


அவ்வண்ணம்‌ கிளம்ப முடியாது என உணர்ந்ததுமே 
எதற்காக அந்த வாக்குறுதியை துச்சளைக்கு அளித்தோம்‌ 
என வியந்துகொண்டான்‌. அது எவ்வகையிலும்‌ எண்ணி 
எடுத்த முடிவு அல்ல. அக்கணம்‌ அப்படி நிகழ்ந்தது, 
அவ்வளவுதான்‌. ஏன்‌ என்றால்‌ அவன்‌ அப்படிப்பட்டவன்‌ 
என்பது மட்டுமே அவன்‌ சென்றடையக்கூடிய விடை. 
இன்னமும்‌ கணங்களால்‌ கொண்டுசெல்லப்படும்‌ 
சிறியவன்‌. அம்பு அல்ல, இறகு. ஆம்‌, அப்படித்தான்‌ 
அவன்‌ இருந்துகொண்டிருக்கிறான்‌. 


போர்முரசத்தின்‌ முதல்‌ அதிர்வு அவனை 
திடுக்கிடச்செய்தது. உப்பரிகைக்கு வந்து குன்றின்‌ 
சரிவுக்குக்‌ கீழே அனல்பட்டு எறும்புப்புற்று 
கலைந்ததுபோல படைவீரர்கள்‌ பலதிசைகளிலாக 
ஓடுவதை நோக்கி நின்றான்‌. நதியலைகள்‌ என முரசின்‌ 
ஓசை சீரான தாளத்துடன்‌ எழுந்து சூழ்ந்துகொண்டபோது 
அதுவரை இருந்த அலைக்கழிப்புகளும்‌ ஐயங்களும்‌ 
விலகி மெல்ல உள்ளமெங்கும்‌ ஓர்‌ விரைவு நிறைந்தது. 


அது அவன்‌ பங்குகொள்ளப்போகும்‌ முதல்போர்‌. 
செளவீரத்தை பாண்டவர்கள்‌ தாக்கியபோது அவன்‌ 
உதவிக்குச்செல்ல விழைந்தான்‌. சோமதத்தர்‌ 
தடுத்துவிட்டார்‌. சலன்‌ அது அப்போது 
பால்ஹிகநாட்டுக்கு உகந்தது அல்ல என்று விலக்கினான்‌. 
அந்தப்போரை அகக்கண்ணில்‌ கண்டபடி அவன்‌ 
படுக்கையில்‌ பலநாள்‌ விழித்துக்கிடந்தான்‌. இது 
அந்தப்போரின்‌ இன்னொரு வடிவம்‌. அதையே மீண்டும்‌ 
நடிப்பதுபோல இத்தருணம்‌. இதில்‌ அவன்‌ 
ஈடுகட்டமுடியும்‌. ஒருமுறை, ஒருகணம்‌ அர்ஜுனனை 
களத்தில்‌ சந்திக்கவேண்டும்‌. அவன்‌ கவசங்களில்‌ 


ஒன்றையேனும்‌ உடைத்தால்‌, அவன்‌ ஒருகணமேனும்‌ 
தன்னையெண்ணி அச்சம்கொள்ள முடிந்தால்‌ அது தன்‌ 


முழுமை. பால்ஹிகர்களுக்காக... நாடுகடத்தப்பட்ட 
பால்ஹிகபிதாமகருக்காக... செளவீரர்‌ தன்‌ மஞ்சத்தில்‌ 


துயில்மறந்து புரண்ட இரவுகளுக்காக... 


கச்சையை இறுக்கியபடி வெளியே வந்து 
முற்றச்சேவகனிடம்‌ ஒரு புரவியை வாங்கிக்கொண்டு 
வளைந்துசென்ற பாதையில்‌ பாய்ந்திறங்கி கீழே 
சென்றான்‌. கோட்டையை ஓட்டிய 
மரப்பட்டைச்சுவர்கொண்ட பாடிவீடுகளிலிருந்து 
படைவீரர்கள்‌ எருமைத்தோலாலும்‌ தோதகத்தி 
மரப்பட்டைகளாலும்‌ ஆமையோடுகளாலும்‌ 
இரும்புச்சங்கிலிகளாலும்‌ செய்யப்பட்ட கவசங்களை 
அணிந்துகொண்டு படைக்கலங்களுடன்‌ 


திரண்டுகொண்டிருந்தனர்‌. 


அந்தச்சிறுகோட்டைக்குள்‌ பல்லாயிரம்‌ பேர்‌ 
தங்கியிருப்பது அவனுக்கு வியப்பை அளித்தது. 
அதற்குள்‌ நுை கையில்‌ அதை ஓர்‌ எறும்புப்‌ புற்று என 
அவன்‌ எண்ணியது எத்தனை சரியானது என 
எண்ணிக்கொண்டான்‌. படைக்கலங்களாகவும்‌ 
கேடயங்களாகவும்‌ கவசங்களாகவும்‌ இரும்பு நீரலையென 
ஒளிவிட்டபடி சென்றுகொண்டிருந்தது. உயிர்கொண்ட 
இரும்பு. குருதிகொள்வதற்காகவே மண்ணின்‌ 
கருவறைக்குள்‌ இருந்து எழுந்து வந்த 
பாதாளநாகங்களின்‌ குளிர்நஞ்சு. 


அத்தனைபேர்‌ திரண்டுகொண்டிருந்தபோதிலும்‌ ஓசை 
மிகக்குறைவாக இருந்தது, அதுவும்‌ 
எறும்புகளைப்போலத்தான்‌. கட்டளைகளை 
கொடியசைவுகளும்‌ ஆங்காங்கே எழுந்து விழுந்த 
எரியம்புகளுமே md படைவரர்கள்‌ நூறு 
நூறுபேராக கூடி ஒருவரோடொருவர்‌ உடலொட்டி 
கரியவண்ணம்‌ பூசப்பட்ட கேடயங்களை 
வெளிப்பக்கமாக பிடித்துக்கொண்டு சீராகக்‌ காலெடுத்து 
வைத்து நடந்தனர்‌. ஆயிரங்காலட்டைகள்‌ போல 
நெளிந்து ஊர்ந்து சென்ற நூற்றுவர்‌ குழுக்கள்‌ ஒன்றுடன்‌ 
ஒன்று இணைந்தன. கைகால்கள்‌ இணைந்து ஒரு பெரும்‌ 
பூச்சி ஒன்று பிறந்து வந்தது. கொடிகள்‌ அதன்‌ 
உணர்கொம்புகள்‌. முரசுகள்‌ அதன்‌ செவிகள்‌. 


மானுட உடல்‌ என்பது ஒவ்வொன்றும்‌ ஒரு முழுமை. 
முழுமைகள்‌ ஒன்றுடன்‌ ஒன்று பிசிறில்லாது 
இணையமுடியும்‌ என்பதை அந்தப்படைநகர்வை 


நோக்கியபோது பூரிசிரவஸ்‌ உணர்ந்தான்‌. அவனுடைய 
பால்ஹிகபூமியில்‌ அத்தனைக்‌ கற்களும்‌ 
உருளைக்கற்களே. கீழிருந்து வரும்‌ கட்டடச்சிற்பிகள்‌ 
அவற்றைக்கொண்டு இல்லங்களை 
அமைக்கமுடியாதென்பார்கள்‌. ஒவ்வொரு 
உருளைக்கல்லும்‌ முழுமைவடிவு கொண்டு தனித்தது, 
அது இன்னொன்றை ஏற்காது என்பார்கள்‌. 


“யானைகளையும்‌ எருமைகளையும்‌ பன்றிகளையும்‌ 
ஒன்றின்‌ மேல்‌ ஒன்றென நிறுத்தமுடியாதல்லவா?” 
என்றார்‌ சிந்துநாட்டுச்‌ சிற்பியான பூர்ணகலிகர்‌. 
”சமநிலத்துக்‌ கற்கள்‌ பெரிய ஒரு கல்லில்‌ இருந்து 
உடைபட்டவை. உடைவையே 
வடிவமெனக்கொண்டவை. அவற்றின்‌ வெட்டுகளும்‌ 
சரிவுகளும்‌ ஒடுங்கல்களும்‌ உந்தல்களும்‌ 
பிறிதொன்றைத்தேடுகின்றன. முழுமை முழுமை என 
கூவுகின்றன. கட்டடமாக ஆகும்போதே அவை 
அமைதிகொண்டு காலத்தில்‌ உறைந்து கண்மூடுகின்றன. 
உருளைக்கல்லோ தன்னுள்‌ காலத்தை 
நிறைத்திருக்கிறது. ஒரு சொல்கூட எஞ்சாதிருக்கிறது. 


ஆனால்‌ அவன்‌ நாட்டில்‌ அவற்றை அடுக்கும்‌ கலையை 
நூற்றாண்டுகளாக கற்றுத்தேர்ந்திருந்தனர்‌. ஒரு பெரிய 
உருளைக்கல்லை ஐந்து சிறிய உருளைக்கற்கள்‌ 
கவ்வியும்‌ தாங்கியும்‌ ஆயிரமாண்டுகாலம்‌ அசையாமல்‌ 
அமரச்செய்யும்‌ என கண்டறிந்தவர்கள்‌ அவர்கள்‌. 
“ஒவ்வொரு கல்லுக்கும்‌ அதற்கான இடமென்று 
ஒன்றுள்ளது. அதை கண்டுபிடித்து அமரச்செய்தால்‌ தன்‌ 
முழுமையை இழந்து பிறிதொரு முழுமையில்‌ அது 
அமரும்‌ இளவரசே” என்றார்‌ மலைப்பழங்குடிச்‌ 
சிற்பியான சுகேது. ஆனால்‌ ஒவ்வொரு கல்லும்‌ அங்கே 
கட்டுண்டிருக்கிறது. கரைந்திருப்பதில்லை என்பதை 
மலைவெள்ளம்‌ வரும்போது அவைகொள்ளும்‌ 
விடுதலையில்‌ காணமுடியும்‌. 


இங்கே மனிதர்கள்‌ அதேபோல முழுமையிழந்து 
அடுக்கப்பட்டு பிறிதொரு முழுமையின்‌ துளிகளாக 
மாறியிருந்தனர்‌. பூரிசிரவஸ்‌ அக்கணம்‌ 
விழைந்ததெல்லாம்‌ பெருவெள்ளத்தில்‌ குதிப்பதுபோல 
அந்த மானுடப்பெருக்கில்‌ பாய்ந்து மூழ்கியழிவதை 
மட்டும்தான்‌. போரிலிருக்கும்‌ பேரின்பமே அதுதானா? 
இனி நான்‌ என ஏதுமில்லை என்ற உணர்வா? போரிடும்‌ 
படை என்பது மானுடம்‌ திரண்டுருவான 
மானுடப்பேருருவா? அந்த விராடவடிவம்‌ 
ஒவ்வொருவனின்‌ உள்ளத்திலும்‌ இருப்பதனால்தான்‌ 


அவன்‌ தன்‌ இறப்பையும்‌ 
பொருட்டெனக்கொள்வதில்லையா? 


பெருந்திரளில்‌ அன்றி தன்னை மறந்த பேருவகையை 
மானுடன்‌ அடைய முடியாது. ஆகவேதான்‌ 
திருவிழாக்கள்‌. ஊர்வலங்கள்‌. அத்தனை 
திருவிழாக்களும்‌ இறப்பு நிகழாத போர்களே. 
பழங்குடிகளுக்கு போரும்‌ திருவிழாவும்‌ ஒன்றே. இக்கணம்‌ 
நான்‌ இருக்கிறேன்‌. ஒரு துள்ளல்‌. ஒரு எழல்‌. அதன்பின்‌ 
நான்‌ இல்லை. அது மட்டுமே இருக்கும்‌. ஒற்றை விழைவு. 
ஒற்றைச்‌ சினம்‌. ஒற்றைப்பெருங்களிப்பு. 


கண்‌ எட்டும்‌ தொலைவு வரை குன்றின்‌ சரிவெல்லாம்‌ 
படை திரண்டு வந்துகொண்டிருப்பதை பார்த்தபடி 
அவன்‌ புரவியில்‌ சென்றான்‌. தனக்குத்தானே 
ஆணையிட்டுக்கொண்டது ஆயிரம்‌ கைகளும்‌ 
பல்லாயிரம்‌ கண்களும்‌ கொண்ட யாளி. தன்‌ வாலை 
சுழற்றிக்கொண்டது. தலையைத்‌ திருப்பி தன்‌ உடலை 
நோக்கியது. நாவுகளால்‌ தன்‌ விலாவையும்‌ 
கால்களையும்‌ நக்கிக்கொண்டது. ஒவ்வொரு நூற்றுவர்‌ 
குழுவுக்கும்‌ மூன்று கொடிக்காரர்களும்‌ மூன்று 
முரசுகளும்‌ மூன்று படைத்தலைவர்களும்‌ இருந்தனர்‌. 
ஒற்றைப்பேருடலான அந்தப்படைக்குள்‌ ஒவ்வொரு 
நூற்றுவரும்‌ தனிப்படைகளாகவும்‌ இருந்தனர்‌. 


கங்கைக்கரையின்‌ பின்மாலை வெம்மை மிக்கது. 
காற்றில்‌ நீராவி நிறைந்திருந்தது. அத்தனை வீரர்களின்‌ 
ஆடைகளும்‌ வியர்வையால்‌ நனைந்திருந்தன. 
பல்லாயிரம்‌ உடல்களில்‌ இருந்து எழுந்த வியர்வை வீச்சம்‌ 
உப்புச்சமவெளி ஒன்றில்‌ நிற்பதுபோன்ற உளமயக்கை 
அளித்தது. குதிரைகள்‌ மேல்‌ வியர்வைமணிகள்‌ உருண்டு 
அடிவயிற்றில்‌ சொட்டின. அவை குளம்புகளை 
மாற்றிவைத்து உடலை ஊசலாட்ட வெம்மையை 
ஆற்றிக்கொண்டன. பெருமூச்சு விட்டு பிடரி சிலிர்த்தன. 
தொலைவில்‌ கொம்பு ஒன்று ஊதியதும்‌ முகப்பில்‌ நின்ற 
நூற்றுவர்‌ குழு கோட்டைக்கதவு வழியாக வெளியே 
சென்றது. அந்த இடத்தை அடுத்த குழு நிரப்ப மானுட 
உடல்களின்‌ நதி ஓடத்தொடங்கியது. 


கைகளில்‌ இருந்த சிறிய கொடியை வீசி ஆணையிட்டபடி 
குதிரையில்‌ சுருதசன்மர்‌ அவனைக்‌ கடந்து சென்றார்‌. 
அவன்‌ அவரை அழைக்க கையைத்‌ தூக்கியபோதுதான்‌ 
அங்குள்ள செவிநிறைக்கும்‌ பெருமுழக்கத்தை 
உணர்ந்தான்‌. அதைத்தான்‌ அதுவரை அமைதி என 
உணர்ந்துகொண்டிருந்தான்‌. தோல்‌ காலணிகள்‌ 


லாடங்கள்‌ சகடங்கள்‌ மண்ணில்‌ பதியும்‌ ஒலி. 

டைகளின்‌ படைக்கலங்களின்‌ கவசங்களின்‌ ஒலி. 
பல்லாயிரம்‌ கொடிகள்‌ படபடக்கும்‌ ஒலி. பல்லாயிரம்‌ 
மூச்சுகளின்‌ ஒலி. அந்த முழக்கத்தில்‌ தன்‌ குரல்‌ ஒரு 
கொப்புளமாக வெடித்தழியும்‌. 


அவன்‌ புரவியைத்‌ தட்டி சுருதசன்மருக்கு இணையாக 
விரைந்தபடி “நான்‌ அங்கநாட்டரசரை 
பார்க்கவிழைகிறேன்‌ சுருதசன்மரே, மூத்த கெளரவரின்‌ 
ஆணை” என்றான்‌. அவனை அவர்‌ அடையாளம்‌ காண 
சில கணங்களாயின. மூன்றாம்‌ முறை அவன்‌ 
உதடுகளை வாசித்து “நான்காவது காவல்மாடத்தின்‌ 
உச்சியில்‌ இருக்கிறார்‌. வெண்ணிற எரியம்பு 
அவருடையது” என்றார்‌. பூரிசிரவஸ்‌ புரவியைத்திருப்பி 
கோட்டைமேல்‌ நோக்கியதுமே நான்காவது 
காவல்மாடத்தை கண்டுகொண்டான்‌. அதுதான்‌ 
கோட்டையின்‌ எட்டு காவல்மாடங்களில்‌ மிக 
உயரமானது. 


கோட்டைக்குக்‌ கீழே புரவியை நிறுத்திவிட்டு 
காவல்வீரனிடம்‌ முத்திரைமோதிரத்தைக்‌ காட்டி 
குறுகலான மரப்படிகளில்‌ சிற்றோட்டமாக வளைந்து 
வளைந்து ஏறி கோட்டைக்குமேல்‌ சென்று அங்கே தனித்து 
எழுந்து நின்ற ஒன்பது அடுக்குக்‌ காவல்மாடத்தை 
அடைந்தான்‌. முதல்‌ ஏழு அடுக்குகளில்‌ சிறிய 
வாளிச்சகடங்கள்‌ அமைக்கப்பட்டிருந்தன. அவற்றின்‌ 
வளையங்களில்‌ சுருள்விற்களை இழுத்து அம்புகளை 
பொருத்திக்கொண்டிருந்தனர்‌. முள்நிறைந்த காட்டுக்கனி 
போலிருந்தது நூற்றுக்கணக்கான அம்புகளை ஏந்திய 
சகடம்‌. அதன்‌ விற்கள்‌ சினந்த நாய்‌ என முனகின. 


எட்டாவது மாடத்தில்‌ இரு கோல்வீரர்கள்‌ அருகே 
நின்றிருந்த பெருமுரசும்‌ ஏழு வீரர்கள்‌ ஏந்திய வண்ணக்‌ 
கொடிகளும்‌ இருந்தன. அருகே மூவர்‌ எரியம்புகளுடன்‌ 
காத்திருந்தனர்‌. அவன்‌ மேலும்‌ செங்குத்தான படிகள்‌ 
வழியாக ஏறிச்சென்றடைந்த ஒன்பதாவது மாடத்தில்‌ 
கர்ணன்‌ தனித்து நின்றிருந்தான்‌. அவனருகே நால்வர்‌ 
நிற்குமளவுக்கு மட்டுமே இடமிருந்தது. சுழன்றடித்த 
காற்றில்‌ அவன்‌ ஆடைகளும்‌ நீள்குழலும்‌ 
பறந்துகொண்டிருந்தன. நாற்புறமும்‌ திறந்த 
பெருஞ்சாளரங்களுக்கு அப்பால்‌ உருகிய 
வெள்ளிப்பிழம்பு என வானொளி. ஒளிக்குச்‌ சுருங்கிய 
விழிகளுடன்‌ அவன்‌ கோட்டைக்கு அப்பால்‌ விரிந்து 
கிடந்த கங்கையின்‌ அலைநீர்வெளியை 
நோக்கிக்கொண்டிருந்தான்‌. 


ஓசைகேட்டு சற்று அதிர்ந்து கலைந்த கர்ணன்‌ 
திரும்பிநோக்கினான்‌. பூரிசிரவஸ்‌ தலைவணங்கி 
விழிநோக்கி நின்றான்‌. கர்ணனின்‌ விழிகளில்‌ வெறுப்பு 
தெரிகிறதா என்று அவன்‌ எண்ணம்‌ துழாவியது. ஆனால்‌ 
தன்னுள்‌ ஆழ்ந்து தனித்தலைபவனின்‌ 
பொருளின்மையே அவற்றில்‌ தெரிந்தது. பூரிசிரவஸ்‌ 
“படைநகர்வுக்கு நான்‌ தங்களுக்கு உதவவேண்டுமென 
மூத்த கெளரவர்‌ விழைந்தார்‌” என்றான்‌. “படைநகர்வு 
கிட்டத்தட்ட முடிந்துவிட்டது. இன்னும்‌ இருநாழிகையில்‌ 
படைகள்‌ படகுகளில்‌ ஏறிவிடும்‌” என கர்ணன்‌ 
சுட்டிக்காட்டினான்‌. 


கீழே தசசக்கரத்தின்‌ படித்துறையில்‌ ஏழு பெரும்படகுகள்‌ 
பாய்தாழ்த்தி நின்றிருந்தன. அவற்றிலிருந்து நீண்ட 
நடைப்பாலங்களின்‌ வழியாக அம்புகள்‌ செறிந்த 
சகடப்பொறிகளை உருளைச்சகடவண்டிகளில்‌ 
வடத்தால்‌ இழுத்து ஏற்றிக்கொண்டிருந்தனர்‌. 
அந்தக்காட்சி முற்றிலும்‌ ஒலியில்லாமல்‌ 
தெரியக்கண்டபோதுதான்‌ அங்கே முழுமையான அமைதி 
நிலவுவதை பூரிசிரவஸ்‌ உணர்ந்தான்‌. அந்த மேடை 
கீழிருந்து மிக உயரத்தில்‌ இருந்தது. அத்துடன்‌ அங்கு 
கிடைமட்டமாக கங்கைக்காற்று 
பீறிட்டுச்சென்றுகொண்டிருந்தது. கீழிருந்த ஒலிகளேதும்‌ 
மேலே வந்து சேரவில்லை. கீழே கோட்டைக்குள்‌ இருந்து 
சீராக வெளியே வழிந்து துறைமேடையில்‌ அணிவகுத்து 
அமைந்துகொண்டிருந்த படைகள்‌ ஓசையில்லாமல்‌ 
நிகழ்ந்துகொண்டிருந்தன. 


மேலே என்ன பேசுவதென்று அறியாமல்‌ பூரிசிரவஸ்‌ கீழே 
நோக்கியபடி நின்றான்‌. இத்தனைக்குப்‌ பிறகும்‌ இவரை 
எப்படி பின்திருப்ப முடியும்‌ என எண்ணிக்கொண்டான்‌. 
எந்த நம்பிக்கையில்‌ துச்சளைக்கு அந்தச்‌ சொல்லை 
அளித்தேன்‌? பேடை முன்‌ மயில்‌ தோகை விரிப்பதுபோல 
ஆண்‌ சொல்விரிக்கிறான்‌. புன்னகையை கர்ணன்‌ 
பார்க்கலாகாது என திரும்பி படகுகளை கூர்ந்து 
நோக்குவது போல நடித்தான்‌. அங்கிருந்த ஒளியால்‌ 
கண்கள்‌ கூசி நீர்வழிந்தது. மேலாடையால்‌ 
துடைத்துக்கொண்டான்‌. 


கொடிகள்‌ அசைய படகுகளில்‌ வீரர்கள்‌ 
ஏறத்தொடங்கினர்‌. பூரிசிரவஸ்‌ திரும்பி “நமது 
சூழ்கைமுறை என்ன?” என்றான்‌. “அதை அங்கே 
காம்பில்யத்தின்‌ கோட்டைமுகப்பை அடைவதுவரை 
முடிவுசெய்யமுடியாது. அவர்களுக்கு நாம்‌ கிளம்பும்‌ 
செய்தி எத்தனை விரைவாகச்‌ சென்று 


சேர்கிறதென்பதையும்‌ நம்மை வெளியே வந்து 
கங்கைமுகத்திலேயே செறுக்க முயல்கிறார்களா இல்லை 
கோட்டைக்குள்ளேயே ஒடுங்கி தாக்குப்பிடிக்க 
முயல்கிறார்களா என்பதையும்‌ பொறுத்தது அது” 
என்றான்‌ கர்ணன்‌. 

“ஆனால்‌ யாதவப்பேரரசியின்‌ ஒற்றர்களை நான்‌ 
நம்புகிறேன்‌. அவர்கள்‌ திறன்‌ மிக்கவர்களாகவே 
இருப்பார்கள்‌. இந்நேரம்‌ இங்கிருந்து பறவைகள்‌ 
சென்றிருக்கும்‌. நாம்‌ சென்றிறங்குகையில்‌ எரியம்புகள்‌ 
காத்திருக்கும்‌. படைக்கலம்‌ பூண்டு பாண்டவர்கள்‌ 
நம்மை களம்காண்பார்கள்‌...” புன்னகையுடன்‌ 
“கோட்டைக்குள்‌ இருக்க பார்த்தனின்‌ ஆணவம்‌ ஒப்பாது. 
அவன்‌ என்முன்‌ களம்‌ நிற்பான்‌, ஐயமே இல்லை” 
என்றான்‌. 


கர்ணன்‌ பேசியபோதுதான்‌ அவனுக்கு தன்னிடம்‌ 
சினமேதும்‌ இல்லை என்று பூரிசிரவஸ்‌ உணர்ந்தான்‌. 
இயல்பாகவே அவனிடம்‌ ஒரு மூத்தவனின்‌ தோரணை 
இருந்தது. கைகளைச்‌ சுட்டி “நமது படைகள்‌ 
படகிலேறிக்கொண்டால்‌ எதிர்க்காற்றை வென்று 
இரவெல்லாம்‌ சென்று கருக்கிருட்டில்தான்‌ 
காம்பில்யத்தை அடையும்‌. சத்ராவதிக்கு செய்தி 
சென்றுவிட்டது. அஸ்வத்தாமனின்‌ படைகள்‌ நமக்கு 
சற்றுமுன்னரே காம்பில்யத்தை வந்தடையும்‌. ஜயத்ரதனும்‌ 
இந்நேரம்‌ கிளம்பியிருப்பான்‌. செய்திகளுக்காகக்‌ 
காத்திருக்கிறேன்‌. மூவரும்‌ ஒரே நேரத்தில்‌ மூன்று 
திசைகளில்‌ காம்பில்யத்தை தாக்குவோம்‌...” என்றான்‌. 


“போர்‌ விரைவில்‌ முடிந்துவிடும்‌ என்றீர்கள்‌” என்றான்‌ 
பூரிசிரவஸ்‌. கர்ணன்‌ சிந்தனையுடன்‌ “அது அக்கணம்‌ 
எழுந்த அகவிரைவின்‌ சொல்‌. பார்த்தன்‌ இருக்கையில்‌ 
போர்‌ எளிதில்‌ முடியாது” என்றான்‌. “எந்தக்‌ கணக்கிலும்‌ 
அவனை குறைத்து மதிப்பிடமுடியாது. தன்‌ 
செயற்களத்தில்‌ வந்து நிற்கையில்‌ மட்டுமே ஆளுமை 
முழுமைகொள்ளும்‌ சிலர்‌ உண்டு இவ்வுலகில்‌. அவர்களே 
கர்மயோகிகள்‌ எனப்படுகிறார்கள்‌. அவன்‌ 
அத்தகையோரில்‌ ஒருவன்‌.” 


தன்னுள்‌ நிகழ்ந்த பல கணிப்புகளின்‌ முடிச்சுகளை 
தொட்டுத்தொட்டு ஓடி வந்து நின்று சொல்தேர்ந்து 
ரிசிரவஸ்‌ “மூத்தவரே, அவர்‌ தங்களை விட 
மலானவரா?” என்றான்‌. அவன்‌ எதிர்பார்த்ததுபோல 
கர்ணன்‌ சீண்டப்படவில்லை. மிக இயல்பாக 
“அதிலென்ன ஐயம்‌? இன்று பாரதவர்ஷத்தில்‌ 


பார்த்தனுக்கு நிகரென எவருமில்லை” என்றான்‌. 


பூரிசிரவஸ்‌ மேலும்‌ சொல்தெரிந்து “தாங்கள்‌ 
பரசுராமரிடம்‌ கல்விமுழுமை அடைந்தவர்‌ என்கிறார்கள்‌” 
என்றான்‌. “ஆம்‌, அதுவும்‌ உண்மை. அவனைவிட 
தோள்வல்லமை எனக்குண்டு. அவன்‌ எண்ணிப்பாராத 
கல்விவிரிவினையும்‌ அடைந்துள்ளேன்‌. ஆனால்‌ அவன்‌ 
உள்ளம்‌ இளமை நிறைந்ததாக இருக்கிறது. 
சினமற்றவனாக, விருப்பற்றவனாக இருக்கிறான்‌. 
இளமைக்குரிய தூயவிழைவே உருவானவன்‌. அவன்‌ 
அம்புகளின்‌ கூர்மையாக அமைவது அந்த 
இந்திரவீரியமே.” 


கைகளை விரித்தபின்‌ “நான்‌ அப்படி அல்ல. என்‌ 
அம்புகளை மழுங்கச்செய்பவை என்‌ ஆற்றாமையும்‌ 
சினமும்தான்‌. புண்பட்ட வேங்கையின்‌ விரைவு அதிகம்‌. 
ஆனால்‌ அது விரைவிலேயே களைத்துவிடும்‌” என்றான்‌ 
கர்ணன்‌. “பார்த்தனை நான்‌ ஒரே ஒருமுறை களத்தில்‌ 
கண்டிருக்கிறேன்‌. அவனைச்சூழ்ந்திருக்கும்‌ 
தெய்வங்களையும்‌ அப்போது காணமுடியுமெனத்‌ 
தோன்றியது. இளைஞரே, நான்‌ 
பார்த்தனாகவேண்டுமென்றால்‌ எனக்கென எதையும்‌ 
விரும்பக்கூடாது.” கர்ணன்‌ கசப்பான புன்னகையுடன்‌ 
“இப்பிறவியில்‌ அதற்குரிய நல்லூழ்‌ எனக்கு 
அமையவில்லை” என்றான்‌. 


சிலகணங்களிலேயே அவனுடன்‌ மிக 
அணுக்கமாகிவிட்டதை பூரிசிரவஸ்‌ உணர்ந்தான்‌. அங்கு 
வந்ததே அவனை போரிலிருந்து விலக்கத்தான்‌ என்ற 
எண்ணம்‌ வந்ததுமே அவன்‌ அகம்‌ வெளியேற வழிதேடும்‌ 
அடைபட்ட கானகவிலங்குபோல முகர்ந்து தவிக்கத்‌ 
தொடங்கியது. சூழ்ச்சியறியாதவனாக, சொல்தேர்ந்து 
பேசத்தெரியாதவனாகத்தான்‌ கர்ணனை அவன்‌ 
துரியோதனன்‌ அவையில்‌ மதிப்பிட்டான்‌. ஆனால்‌ 
சூழ்ச்சிக்கும்‌ நுண்சொல்லுக்கும்‌ அப்பால்‌ தலையுயர்த்தி 
நின்றிருந்தான்‌. நகரங்களுக்கும்‌, சமவெளிகளுக்கும்‌, 
காடுகளுக்கும்‌ மேல்‌ நான்‌ இங்கில்லை என நின்றிருக்கும்‌ 
விண்குலாவும்‌ மலைமுடி என. 


”அப்படியென்றால்‌ இந்தப்போர்‌...” என்று பூரிசிரவஸ்‌ 
தொடங்குவதற்குள்‌ “நான்‌ வெல்வேன்‌. அ அதில்‌ 
ஐயமில்லை. அவர்கள்‌ ஐவரும்‌ கோட்டைவிட்டு என்‌ முன்‌ 
வருவார்கள்‌. அவர்களை நான்‌ தனியனாக களத்தில்‌ 
சந்தித்து வெல்வேன்‌. புண்ணும்‌ மண்ணும்‌ நிறைந்த 
உடல்களுடன்‌ அவர்கள்‌ தலைகுனிந்து மீள்வார்கள்‌. 


அது நிகழும்‌. நிகழாது நான்‌ களம்‌ விட்டு 
விலகப்போவதில்லை” என்று கர்ணன்‌ சொன்னான்‌. 
அக்கணம்‌ வரை இருந்த தன்னந்தனிமை சூழ்ந்த 
கர்ணன்‌ கலைந்து அங்கு வஞ்சம்‌ கொண்ட 
பிறிதொருவன்‌ நின்றிருந்தான்‌. 


அடிவாரம்‌ முதல்‌ உச்சிப்பாறைவரை மலை ஒன்றே என 
பூரிசிரவஸ்‌ எண்ணிக்கொண்டான்‌. இந்த விரிவை அள்ள 
என்னால்‌ இயலாது. ஆனால்‌ இதை குலைத்துச்‌ சரிக்க 
முடியும்‌. நான்‌ மலைகளைச்‌ சரித்து ஊர்களை 
அமைக்கும்‌ கலையறிந்த மலைமகன்‌. அதற்கான வழி 
எங்கோ உள்ளது. சிறிய விரிசல்‌. எறும்பு நுழையும்‌ பாதை. 
“யுதிஷ்டிரர்‌ போர்முனையில்‌ 
கொல்லப்படுவாரென்றால்‌....” என அவன்‌ 
தொடங்குவதற்குள்ளேயே “கொல்லப்படமாட்டார்‌” 
என்றான்‌ கர்ணன்‌. “ஏன்‌?” என்றான்‌ பூரிசிரவஸ்‌. 
“அவர்கள்‌ தோற்பார்கள்‌, கொல்லப்படமாட்டார்கள்‌.” 
மிகமெல்ல பூரிசிரவஸ்‌ நெஞ்சுக்குள்‌ நாகம்‌ ஒளிரும்‌ 
விழிகளுடன்‌ எழுந்து ஓசை தேர்ந்தது. தொலைதூரக்‌ 
காலடிகளை அறிந்தது. 


“ஆனால்‌ அவர்‌ கொல்லப்படாமல்‌ மூத்தகெளரவரின்‌ 
முடிநிலைப்பதில்லை” என்றான்‌. “தருமன்‌ 
கொல்லப்படவேண்டியதில்லை. அவர்கள்‌ 
தோல்வியடைந்தாலே போதும்‌. அஸ்தினபுரிக்கு எதிராக 
படைகொண்டுவந்து தோற்றோடினார்கள்‌ என்ற பழியே 
தருமனை முடிப்பூசலில்‌ இருந்து முழுதாக விலக்கிவிடும்‌” 
என்றான்‌ கர்ணன்‌. நாகம்‌ பத்தி விரித்து வால்‌ சொடுக்கிக்‌ 
கொண்டது. அதன்‌ நச்சு நா பறந்தது. மிகமிக மெல்ல அது 
கூர்ந்தது. அசைவிழந்தது. 


“நான்‌ சூதர்‌ சொற்களிலிருந்து தங்களைப்பற்றி ஒன்று 
கேள்விப்பட்டேன்‌. இளைய பாண்டவர்‌ அர்ஜுனனும்‌ 
தாங்களும்‌ நோக்குக்கு ஒன்றுபோலிருப்பீர்கள்‌ என்று. 
அவைக்களத்தில்‌ நீங்கள்‌ சென்று அவர்‌ எழுந்து 
வந்தபோது பிறிதொரு வடிவில்‌ நீங்களே வருகிறீர்கள்‌ 
என்றே எண்ணினேன்‌” என்றான்‌. கர்ணனின்‌ விழிகள்‌ 
இயல்பாக அவனை நோக்கியபின்‌ விலகிக்கொண்டன. 
தன்‌ சொற்களின்‌ நஞ்சு அவனைத்‌ தாக்கவில்லை என 
பூரிசிரவஸ்‌ உணர்ந்தான்‌. “மூத்தவரே, இந்தப்போர்‌ 
என்பதுகூட நீங்கள்‌ உங்களுக்கெதிராகச்‌ 
செய்வதுதானோ என்று ஒருமுறை தோன்றியது.” 


கர்ணனின்‌ விழிகளில்‌ அதிர்வைக்‌ கண்டதுமே 
அச்சொற்கள்‌ சென்று சேர்ந்துவிட்டன என்பதை 


புரிந்துகொண்டான்‌. மேலும்‌ சொற்களைத்‌ தெரிந்து 
“அவ்வகையில்‌ பார்த்தால்‌ அஸ்தினபுரியின்‌ படைகள்‌ 
அஸ்தினபுரிக்கு எதிராகப்போரிடுகின்றன. களத்தில்‌ 
தங்கள்‌ தலைகளை தாங்களே வெட்டிக்கொள்கின்றன” 
என்றான்‌. கர்ணன்‌ “நான்‌ உம்முடன்‌ சொல்லாடும்‌ 
நிலையில்‌ இல்லை. இன்னும்‌ சற்று நேரத்தில்‌ படைகள்‌ 
கிளம்பவேண்டும்‌” என்றான்‌. 


“இப்போரைக்குறித்து சூதர்கள்‌ எப்படி 
சொல்லடுக்கப்போகிறார்கள்‌ அங்கரே? இதற்குப்பதிலாக 
அங்கநாட்டரசர்‌ ஆடிமுன்‌ நின்று தன்‌ கழுத்தை 
அறுத்திருக்கலாமே என்றா?” என்றான்‌ பூரிசிரவஸ்‌. 
அந்தக்கணத்தில்‌ கர்ணனின்‌ இறுதிச்சரடும்‌ அறுந்தது. 

ரிசிரவஸ்‌ எண்ணியிருக்காத கணத்தில்‌ கர்ணன்‌ 
திரும்பி அவன்‌ கன்னத்தில்‌ ஓங்கி அறைந்தான்‌. 
தலைக்குள்‌ வெடித்த பேரொலியுடன்‌ மறுபக்கச்‌ சுவரில்‌ 
முட்டி பூரிசிரவஸ்‌ கீழே விழுந்தான்‌. கையை ஓங்கியபடி 
நின்று மூச்சிரைத்த கர்ணன்‌ “செல்லும்‌... இனி நீர்‌ என்‌ 
முன்‌ வந்தால்‌ தலைகொய்யாமல்‌ அடங்க மாட்டேன்‌” 
என்றான்‌. 


“அதுவே நிகழட்டும்‌” என்று கையூன்றி எழுந்து 
அமர்ந்தபடி மெல்லியகுரலில்‌ பூரிசிரவஸ்‌ சொன்னான்‌. 
“நான்‌ இதையே மீண்டும்‌ சொல்வேன்‌. ஏனென்றால்‌, 
இன்றுகாலை என்னை மூத்தகெளரவர்‌ 
தோள்தழுவினார்‌. அஸ்தினபுரியின்‌ மதவேழத்தின்‌ 
அணைப்பை அறிந்த எவரும்‌ மீள்வதில்லை என்பார்கள்‌ 
சூதர்கள்‌. இன்றுமுதல்‌ நான்‌ இந்த இளைய வேழத்தின்‌ 
அடிமை. இதன்‌ நலனன்றி பிறிது என்‌ நோக்கில்‌ இல்லை. 
ஏனென்றால்‌ நான்‌ புண்பட்ட வேங்கை அல்ல. தன்‌ 
புண்ணன்றி எதையும்‌ எண்ணாத சிறியோனும்‌ அல்ல” 
என்றான்‌. 


“செல்லும்‌...” என கர்ணன்‌ உறுமினான்‌. கருநாகமென 
ஒளியுடன்‌ நெளிந்த நீள்கரங்கள்‌ அலைபாய்ந்தன. 
பறக்கும்‌ மேலாடையும்‌ குழலுமாக வானத்தின்‌ 
பகைப்புலத்தில்‌ விண்ணெழுந்த தேவன்‌ என நின்றான்‌. 
“சென்றுவிடும்‌... இக்கணமே.” பூரிசிரவஸ்‌ “நான்‌ 
இறப்புக்கு அஞ்சவில்லை அங்கரே. என்‌ சொற்களைச்‌ 
சொல்லிவிட்டு இறக்கிறேன்‌. எதற்காக இந்தப்போர்‌? 
அங்கே மணவரங்கில்‌ உங்கள்‌ கைநழுவிய இலக்கை 
இங்கே சமர்களத்தில்‌ வென்றெடுக்கலாமென்றா 
எண்ணுகிறீர்கள்‌? முடியாது. ஆடிப்பாவையுடன்‌ போர்‌ 
புரிந்து வென்றவர்‌ எவருமில்லை என்ற சொல்லை 
நீங்களும்‌ அறிந்திருப்பீர்கள்‌” என்றான்‌. 


“உங்கள்‌ வஞ்சத்திற்கு விழவேண்டியது அஸ்தினபுரியின்‌ 
குருதியல்ல. எவர்‌ முன்‌ தருக்கி நிற்க விழைகிறீர்கள்‌? 
எந்த தெய்வத்தை வென்றெடுக்க முனைகிறீர்கள்‌?” 
என்று உடைந்தகுரலில்‌ பூரிசிரவஸ்‌ மேலும்‌ கூவினான்‌. 
“என்னிடம்‌ கெளரவகுலத்து இளவரசி வந்து 
இறைஞ்சினார்‌, உங்கள்‌ வஞ்சத்துக்கு அஸ்தினபுரியின்‌ 
சிறப்பும்‌ மகிழ்ச்சியும்‌ பலியாகிவிடலாகாதென்று. உங்கள்‌ 
குருதிச்சுவை தேரும்‌ கூர்வாளால்‌ குருகுலமே 
அழிந்துவிடக்கூடாதென்று. அதை உங்களிடம்‌ 
சொல்லவே வந்தேன்‌.” 


கர்ணன்‌ விரைந்த காலடிகளுடன்‌ அவனைக்‌ கடந்து 
படிகளில்‌ இறங்கினான்‌. பூரிசிரவஸ்‌ எழுந்து நின்று 
அவன்‌ முதுகை நோக்கி “ங்கள்‌ இழந்தவற்றை மீள 
அடையமுடியாது என்று உணராதவரை உங்கள்‌ அகம்‌ 
அடங்குவதில்லை அங்கரே. இன்று அல்லும்பகலும்‌ 
ஆடிநோக்கி நடிக்கும்‌ பேதையல்லவா நீங்கள்‌? நான்‌ 
வந்தகணத்தில்‌ கூட நீங்கள்‌ எண்ணிக்கொண்டிருந்தது 
அவனை அல்லவா?” என்றான்‌. கர்ணன்‌ படிகளின்‌ 
நடுவே கைகள்‌ பதற நின்று திரும்பி நோக்கினான்‌. “என்‌ 
வருகையால்‌ ஏன்‌ திகைத்தீர்கள்‌? ஏன்‌ உங்கள்‌ விழிகள்‌ 
பதைத்தன?” 


கர்ணனின்‌ கழுத்தில்‌ தசைநார்கள்‌ இழுபட்டன. மீசை 
இழுபட கன்னம்‌ ஒருபக்கமாக கோணலாகியது. அவன்‌ 
மேலேறிவரப்போகிறான்‌ என பூரிசிரவஸ்‌ 
எண்ணியகணம்‌ கர்ணன்‌ சரசரவென கீழிறங்கினான்‌. 

ரிசிரவஸ்‌ எழுந்து தானும்‌ விரைவாகப்‌ படிகளில்‌ 
இறுவ்கிய்பம்‌ “நம்‌ நிழல்களின்‌ ஆடல்‌ நம்முடையதல்ல 
அங்கரே. அவை தழலின்‌ மாயங்கள்‌ மட்டுமே” என்றான்‌. 
சீற்றத்துடன்‌ கையை ஓங்கி உறுமியபடி திரும்பிய 
கர்ணன்‌ அவன்‌ விழிகளைச்‌ சந்தித்து திகைத்து 
நின்றான்‌. ஓசைகேட்டு முரசுக்கொட்டிலில்‌ இருந்த இரு 
வீரர்கள்‌ எட்டிப்பார்த்தனர்‌. 


கர்ணன்‌ திரும்பி அடுத்தபடிக்கட்டில்‌ இறங்கி 
மறைந்தான்‌. பெருமூச்சுடன்‌ தோள்‌ தளர்ந்த பூரிசிரவஸ்‌ 
தன்‌ கன்னத்தை தொட்டுப்பார்த்தான்‌. அடிபட்டுக்கன்றிய 
இடம்‌ மிகமென்மையாக தொடுகையுணர்ந்து கூசியது. 
வாயோரம்‌ கிழிந்திருந்த இடத்தில்‌ சற்று குருதிச்சுவை 
தெரிந்தது. திரும்பி காவலர்களை நோக்கியபின்‌ அவன்‌ 
நீர்த்துளி என முன்னும்‌ பின்னும்‌ ஒரு கணம்‌ 
ததும்பித்தயங்கிவிட்டு படியேறி மீண்டும்‌ ஒன்பதாவது 
அடுக்கை நோக்கி சென்றான்‌. 


நான்கு திறந்த சாளரங்கள்‌ வழியாகவும்‌ காற்று 
சுழன்றடித்தது. மேலாடையைப்‌ பிடிக்க முனைந்தவன்‌ 
அதை அப்படியே பறக்கவிட்டு பீடத்தில்‌ 
அமர்ந்துகொண்டான்‌. சாய்ந்த மாலையொளி பரவிய 
கங்கையலைகளை நோக்கிக்கொண்டருந்தபோது 
முதல்முறையாக அவன்‌ தன்னைப்பற்றிய கசப்பை 
அடைந்தான்‌. நாவால்‌ தொட்டு அந்த குருதியை மீண்டும்‌ 
அறிந்தான்‌. ஆடை படபடத்தது, இழுத்து விண்ணில்‌ 
வீழ்த்த விழைவதுபோல. அழவேண்டுமென்று, 
எழுந்தோடி புரவியேறி தன்‌ மலைமடிப்புகளை நோக்கி 
சென்று முகில்வெண்மைக்குள்‌ 
புதைந்துகொள்ளவேண்டுமென்று விழைந்தான்‌. 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 


வெண்முகில்‌ நகரம்‌ - 35 


பகுதி 8 : நச்சு முள்‌ - 4 


பூரிசிரவஸ்‌ காவல்மாடத்தைவிட்டு கீழே வந்தபோது தன்‌ 
உடலை கால்கள்‌ தாங்காத அளவுக்கு களைத்திருந்தான்‌. 
படிகளின்‌ முன்னால்‌ நின்று சேவகனிடம்‌ குதிரையை 
கொண்டுவரும்படி அவனால்‌ கையசைக்கவே முடிந்தது. 
ஏறிக்கொண்டு குதிகாலால்‌ மெல்லத்தொட்டபோதே 
அவன்‌ எண்ணத்தை உணர்ந்துகொண்டதுபோல அது 
மெல்ல எதிர்த்திசை நோக்கி செல்லத்‌ தொடங்கியது. 
படையணிவரிசைகளைக்‌ கடந்து 
சென்றுகொண்டிருந்தபோது அவன்‌ சூழலை சற்றும்‌ 
உணரவில்லை. அவனைச்‌ சுற்றி ஓசைகள்‌ 
அடங்கிக்கொண்டிருந்தன. படைகள்‌ குழம்பித்தேங்கின. 

ணைகள்‌ பல திசைகளிலும்‌ 
ஒலித்துக்கொண்டிருந்தன. 


சுருதசன்மர்‌ அவனுக்கு எதிரே வந்து அழைத்தபோதுதான்‌ 
அவரைக்கண்டான்‌. “பால்ஹிகரே, தாங்கள்‌ 
அங்கநாட்டரசரிடம்‌ மேலே சென்று சொன்ன செய்தி 
என்ன?” என்றார்‌. “என்ன?” என்று பூரிசிரவஸ்‌ கேட்டான்‌. 
அவர்‌ மீண்டும்‌ சொன்னபோதே அவன்‌ அகம்‌ 
விழித்துக்கொண்டது. “ஏன்‌, என்ன ஆயிற்று?” என்றான்‌. 
“படைப்புறப்பாட்டை நிறுத்தும்படி அங்கர்‌ 
ஆணையிட்டுச்‌ சென்றிருக்கிறார்‌. படகிலேற்றிய 
படைகள்‌ இறங்கிவிட்டன. ஆவசக்கரங்கள்‌ முன்னரே 
ஏறிவிட்டன. அவற்றை இறக்குவது எளிதல்ல. 
படைத்தலைவர்கள்‌ குழம்பிப்போயிருக்கிறார்கள்‌.” 


மெல்லிய நிறைவு ஒன்று பூரிசிரவஸ்‌ 
உள்ளத்திலெழுந்தது. மறுகணமே அதை தன்கசப்பு 
வென்றது. “நானறியேன்‌. என்னிடம்‌ அவர்‌ ஏதும்‌ 
சொல்லவில்லை. நானறியாத செய்தியேதும்‌ அவருக்கு 
வந்திருக்கக்கூடும்‌” என்றபின்‌ குதிரையை 
காலணைத்தான்‌. அது முன்காலைத்தூக்கி மெல்ல 
கனைத்தபின்‌ வால்சுழற்றிக்கொண்டு சுருள்பாதையில்‌ 
ஏறி மேலே சென்றது. அவன்‌ முதுகுக்குப்பின்‌ படைகளின்‌ 
ஓசை அடங்கி பின்னகர்ந்தது. மேலே செல்லச்செல்ல 
அவன்‌ உடல்‌ வியர்த்து தளர்ந்து குதிரைமேல்‌ நனைந்த 
துணிச்சுருளென ஒட்டிக்கொண்டது. 


மாளிகை முன்‌ இறங்கி உள்ளே செல்லும்போது 


இடைநாழி நெடும்பாதையென நீண்டு கிடப்பதாக 
உணர்ந்தான்‌. படுக்கையில்‌ படுத்துக்கொண்டு 
மரத்தாலான கூரையின்‌ சட்டங்களை 
நோக்கிக்கொண்டிருந்தான்‌. பின்‌ கண்களை 
மூடிக்கொண்டு பனிப்புகை பரவிய பிரேமையின்‌ 
மலைச்சரிவை நினைவுகூர முயன்றான்‌. ஆனால்‌ 
சிபிநாட்டு செம்பாலைநிலம்தான்‌ விழிக்குள்‌ விரிந்தது. 
புரண்டுபடுத்து சில கணங்கள்‌ விழிவிரித்து 
நோக்கியபின்‌ மீண்டும்‌ நினைவை அழுத்தி அங்கே 
கொண்டுசென்றான்‌. இம்முறை விஜயையின்‌ சிரிக்கும்‌ 
சிறியவிழிகள்‌. செவ்விதழ்களின்‌ சுழிப்பு. 


எழுந்து அமர்ந்து தலையை அடித்துக்கொண்டான்‌. 
அந்தத்‌ தவிப்பு ஒருபக்கம்‌ ஓட மறுபக்கம்‌ கர்ணன்‌ என்ன 
சொல்லியிருப்பான்‌ என்ற எண்ணம்‌ ஓடியது. மீண்டும்‌ 
படுத்துக்கொண்டான்‌. கண்களுக்குள்‌ சிபிநாட்டு 
செம்மஞ்சள்‌ மலைகள்‌. மலைகளின்‌ நடுவே பாதத்தடம்‌. 
மிகப்பெரிய பாதம்‌ அது. எடையுடன்‌ மணலில்‌ பதிந்தது. 
அவன்‌ ஆவலுடன்‌ மலைகளின்‌ வளைவுகளை கடந்து 
கடந்துசென்று விஜயையின்‌ சிரிப்பை கேட்டான்‌. 
விஜயையா? அவளுடைய பாதங்கள்‌ மிகச்சிறியவை 
அல்லவா? மீண்டும்‌ விழித்துக்கொண்டான்‌. எழுந்து நீர்‌ 
அருந்திவிட்டு படுத்தான்‌. 


தொலைவில்‌ முரசு ஒன்று முழங்கியது. போர்முரசா? அது 
ஏன்‌ இப்போது ஒலிக்கிறது? இது குளிர்காலம்‌. 
மலைகளெல்லாம்‌ பனிப்போர்வைக்குள்‌ 
ஆழ்ந்துவிட்டன. பனிவிரிசலிடும்‌ ஒலியன்றி 
வேறேதுமில்லை. நான்‌ இதோ சின்னஞ்சிறிய மரவீட்டின்‌ 
அறைக்குள்‌ பிரேமையின்‌ பெரிய கைகளுக்குள்‌ 
இருக்கிறேன்‌. பெரிய தோள்கள்‌. பெரிய முலைகள்‌. சிறிய 
முலைக்குமிழ்கள்‌. ஆனால்‌ அவை கரியவை. அவன்‌ 
திடுக்கிட்டு எழுந்துகொண்டான்‌. அவன்‌ உடலை 
வியர்வை மூடியிருந்தது. 


நெடுநேரமாகிவிட்டதென்று ஒருகணம்‌ தோன்றினாலும்‌ 
சித்தம்‌ தெளிந்தபோது அரைநாழிகைக்குள்தான்‌ 
ஆகியிருக்குமென அறிந்தான்‌. கதவருகே மெல்லிய 
உடலசைவு. சேவகனை அவன்‌ ஏறிட்டதும்‌ அவன்‌ 
தலைவணங்கி “இளவரசி தங்களை பார்க்க 
விழைகிறார்கள்‌” என்றான்‌. எழுந்துகொண்டு “இதோ 
சித்தமாகிறேன்‌” என்றான்‌. முகத்தில்‌ நீரை 
அள்ளிவிட்டுக்கொண்டிருந்தபோது மெல்லிய 
நிறைவொன்றை உணர்ந்தான்‌. இப்போது அவள்முன்‌ 
வெற்றிபெற்றவனாக சென்று நிற்கமுடியும்‌. 


அதே சிற்றறைக்குள்‌ சாளரத்தருகே அவள்‌ 
நின்றிருந்தாள்‌. கீழே எதையோ 
நோக்கிக்கொண்டிருந்தவள்‌ திரும்பி “வருக இளவரசே!” 
என்றாள்‌. அமரும்படி கைகாட்டி அவன்‌ அமர்ந்தபின்‌ 
தானும்‌ அமர்ந்தாள்‌. “சற்று ஓய்வெடுத்தேன்‌” என்றான்‌ 
க “அங்கநாட்டரசரை இப்போர்‌ அவரது 

ண்வஞ்சத்திற்காக மட்டுமே நடத்தப்படுவது என 
உணரும்படி செய்தேன்‌.” 


துச்சளை “அதற்காக நான்‌ தங்களுக்கு 
கடமைப்பட்டிருக்கிறேன்‌...” என்றாள்‌. “அங்கர்‌ போரை 
நிறுத்திவிட்டார்‌ என அறிந்ததும்‌ உங்களிடம்‌ 
பேசவிழைந்தேன்‌. துயில்கொள்வதாக சொன்னார்கள்‌. 
தமையனை பார்க்கச்சென்றேன்‌. அதற்குள்‌ அனைத்தும்‌ 
மாறிவிட்டன.” பூரிசிரவஸ்‌ புருவம்‌ சுருக்கினான்‌. 
“தமையன்‌ படைநகர்வுக்கு ஆணையிட்டுவிட்டார்‌. 
ராதேயர்‌ வரவில்லை என்றால்‌ தானே படைகொண்டு 
செல்வதாக சொல்லிவிட்டார்‌. இப்போது படைகள்‌ 
படகுகளில்‌ ஏறிக்கொண்டிருக்கின்றன.” 


அதை தன்‌ அகம்‌ எதிர்பார்த்திருந்தது என்பதை 

ரிசிரவஸ்‌ அப்போது உணர்ந்தான்‌. கணிகரின்‌ 

சாற்கள்‌ நினைவுக்கு வந்ததும்‌ அவனால்‌ 
அமரமுடியவில்லை. நிலைகொள்ளாமல்‌ எழுந்து சாளரம்‌ 
நோக்கிச்‌ சென்று கீழே பார்த்தான்‌. படைகள்‌ சீராக 
சென்றுகொண்டிருந்தன. துச்சளை எழுந்து “இனிமேல்‌ 
போரை தவிர்க்கமுடியாது பால்ஹிகரே. 
மூன்றுபடைகளும்‌ கிளம்பிவிட்டன. என்‌ உடன்பிறந்தார்‌ 
களத்தில்‌ படைக்கலம்‌ கோர்ப்பது உறுதி” என்றாள்‌. 
அவன்‌ எழுந்ததுமே அவளும்‌ எழுந்தது அவனுக்குள்‌ 
இனிய நிறைவொன்றை அளித்தது. அஸ்தினபுரியின்‌ 
அவையில்‌ அவள்‌ காலடியில்‌ பணிந்துநிற்கும்‌ 
சிறுநாட்டரசர்களில்‌ ஒருவனல்ல அவன்‌ என்றது 
அச்செய்கை. 


பூரிசிரவஸ்‌ பெருமூச்சுடன்‌ “ஆம்‌” என்றான்‌. துச்சளை 
“இப்போரில்‌ எவர்கொல்லப்பட்டாலும்‌ இழப்பவள்‌ நானே” 
என்றாள்‌. அவள்‌ கழுத்து அசைந்தது. கீழுதட்டை 
கடித்தபடி விழிகளை திருப்பிக்கொண்டாள்‌. நெற்றியில்‌ 
சுருண்டு ஆடிய புரிகுழலை அவன்‌ நோக்கினான்‌. 
அழுகையை வெல்ல அவள்‌ பலமுறை வாய்நீரை 
விழுங்கினாள்‌. பெருமூச்சில்‌ உருள்முலைகள்‌ 
எழுந்தமைந்தன. “அதைப்பற்றி அஞ்சவேண்டாமென 
எண்ணுகிறேன்‌ இளவரசி” என்றான்‌ பூரிசிரவஸ்‌. “ஏன்‌?” 
என்றாள்‌. “கெளரவர்‌ எவரும்‌ கொல்லப்படமாட்டார்கள்‌. 


ஏனென்றால்‌ மறுபக்கமிருப்பவர்‌ தருமர்‌” என்றான்‌. 


“ஆம்‌, அதை அறிவேன்‌” என்றாள்‌. “ஆனால்‌ அவர்கள்‌ 
கொல்லப்பட்டாலும்‌ என்‌ துயர்‌ நிகரானதே.” பூரிசிரவஸ்‌ 
அவளை நோக்கி சிலகணங்கள்‌ தயங்கியபின்‌ 
“பாண்டவர்களிலும்‌ எவரும்‌ இறக்கப்போவதில்லை” 
என்றான்‌. “ஏன்‌?” என்றாள்‌ அவள்‌. “தருமர்‌ 
இறந்துவிட்டதாகவே என்‌ தமையன்‌ 
கொண்டாடிக்கொண்டிருக்கிறார்‌...” பூரிசிரவஸ்‌ மேலும்‌ 
தயங்கி “ஆனால்‌” என்றபின்‌ முடிவுசெய்து “இப்பக்கம்‌ 
இருப்பது பார்த்தனின்‌ ஆடிப்பாவை” என்றான்‌. அவள்‌ 
நிமிர்ந்து அவன்‌ விழிகளை சந்தித்தாள்‌. அவள்‌ 
தோள்களில்‌ படர்ந்த புல்லரிப்பின்‌ புள்ளிகளை 
கண்டான்‌. 


மெல்ல அவள்‌ இதழ்கள்‌ பிரிந்து வெண்பல்‌ நுனிகள்‌ 
தெரிந்தன. தலை அசைந்து ஒரு சொல்‌ ஊறி வருவது 
தெரிந்தது. அரக்குநிற இதழ்களுக்கு அப்பால்‌ அச்சொல்‌ 
மடிந்தது. அவள்‌ தன்‌ மேலாடையை எடுத்து முன்பக்கம்‌ 
விட்டுக்கொண்டு பெருமூச்சுவிட்டாள்‌. “அவ்வண்ணமே 
ஆகட்டும்‌... இந்த நாடகம்‌ எதை நோக்கி செல்கிறதென 
யாரறிவார்‌!” என்றாள்‌. பூரிசிரவஸ்‌ “நல்லது நிகழும்‌ என 
நினைப்போம்‌” என்றான்‌. “எனக்காக 
போர்க்களத்திலிருங்கள்‌ பால்ஹிகரே. போரின்‌ முடிவில்‌ 
என்‌ தமையன்கள்‌ அனைவரும்‌ 
உயிருடனிருக்கவேண்டும்‌... அதையன்றி எதையும்‌ 
எண்ணமுடியவில்லை என்னால்‌” என்றாள்‌. 


“என்‌ கடமை” என்றான்‌ பூரிசிரவஸ்‌. அவள்‌ இதழ்களும்‌ 
விழிகளும்‌ புன்னகையில்‌ ஒளிகொண்டன. “நான்‌ 
தங்களுக்கு கடன்பட்டிருக்கிறேன்‌” என்றாள்‌. “நான்‌ 
அஸ்தினபுரியின்‌ சிற்றரசர்களில்‌ ஒருவன்‌. நீங்கள்‌ என்‌ 
தலைக்குமேல்‌ கழல்‌ வைக்கும்‌ பேரரசி” என்றான்‌. அவள்‌ 
முகம்‌ தழலொளிபட்ட கற்சிலையென சிவந்தது. “காலம்‌ 
வரட்டும்‌...” என்றாள்‌. என்ன பொருளில்‌ சொன்னாள்‌ 
என அவன்‌ அகம்‌ வியந்தது. விழிகளில்‌ நகைப்பின்‌ ஒளி 
வெள்ளிநாணயம்‌ திரும்புவது போல மாறுபட்டது. 
“தேவிகை விஜயை என்றெல்லாம்‌ சொல்கிறார்கள்‌ 
ஒற்றர்கள்‌” என்றாள்‌. 


அவன்‌ திடுக்கிட்டு “இல்லை” என்றபின்‌ “நான்‌...” 
என்றான்‌. அவள்‌ வெள்ளியொலியுடன்‌ சிரித்து 
“பேரரசருக்குரிய திட்டங்களுடன்‌ இருக்கிறீர்கள்‌... 
வாழ்க!” என்றபின்‌ “பால்ஹிகநாட்டிலிருந்து எவர்‌ 
வந்தாலும்‌ உடனே அரண்மனைக்கு 


அழைத்துவரச்சொல்வார்‌ எந்தை. அவர்களுடன்‌ 
தோள்தொடுப்பார்‌. பெருந்தோளும்‌ வெண்ணிறமும்‌ 
கொண்டவர்களையே நான்‌ பால்ஹிகர்களாக 
எண்ணியிருந்தேன்‌” என்றாள்‌. பூரிசிரவஸ்‌ “அப்படி 
அல்லாதவர்களும்‌ அங்குண்டு... என்னைப்போல” 
என்றான்‌. “அதை சூதர்கள்‌ சொல்லவில்லை” என்றாள்‌. 


பூரிசிரவஸ்‌ “என்னைப்பற்றி சூதர்கள்‌ சொன்னார்களா? 
தங்களிடமா?” என்றான்‌. அவள்‌ புன்னகைத்து திரும்பி 
வெளியே சென்றாள்‌. அவன்‌ அவள்‌ சுருண்டகுழலின்‌ 
அலையசைவை நோக்கியபடி நின்றான்‌. பின்னர்‌ 
நீள்மூச்சுடன்‌ மீண்டு சாளரத்தை நோக்கிச்‌ சென்று 
வெளியே நோக்கினான்‌. படைகளில்‌ பெரும்பகுதி 
படகுகளுக்குச்‌ சென்றுவிட்டதென்று தெரிந்தது. 
மிகமெலிதாக துறையகன்று நீரேகும்‌ படகொன்றின்‌ 
சங்குப்‌ பிளிறலோசை கேட்டது. 


என்னசெய்வதென்று அவனுக்குத்‌ தெரியவில்லை. 
எப்போதும்‌ போல அத்தருணத்தில்‌ முதலில்‌ தோன்றிய 
எண்ணம்‌ புரவியில்‌ ஏறிக்கொண்டு விரைந்து 
விலகிச்சென்று தன்‌ மலைநகரை அடைவது மட்டுமே. 
மலைநகரல்ல, அதற்கும்‌ மேல்‌ வெண்பனிச்சரிவு. 
சிறுமரக்குடில்‌ உடல்வெம்மை ஏற்று 
மென்தசைக்கதுப்பாகவே ஆகிவிட்டிருக்கும்‌ கம்பளிகள்‌. 
அமைதி. பிறிதொன்றிலாத அமைதி. அமைதி அமைதி 
என ஓசையிடும்‌ காற்று. அமைதி என்று உச்சரிக்கும்‌ 
மரங்கள்‌. அமைதியென காட்சிதரும்‌ மலைப்பாறைகள்‌. 
அமைதியாலான மலைமுடியடுக்குகள்‌. 
அமைதிப்பெருவெளியான வானம்‌. ஏன்‌ இங்கு வந்தேன்‌? 
என்ன செய்துகொண்டிருக்கிறேன்‌? 


பெருமூச்சுடன்‌ அவன்‌ உடைவாளை 
தொட்டுப்பார்த்தான்‌. சேவகன்‌ எட்டிப்பார்த்து “இளவரசே, 
தங்களுக்காக புரவி காத்திருக்கிறது” என்றான்‌. 
“புரவியா?” என்றான்‌ பூரிசிரவஸ்‌. “ஆம்‌, மூத்த இளவரசர்‌ 
கிளம்பிவிட்டார்‌. தங்களை உடனே படகுக்கு 
வரச்சொன்னார்‌. தங்கள்‌ கவசங்கள்‌ சித்தமாக உள்ளன.” 
ரிசிரவஸ்‌ புன்னகைசெய்தான்‌. பெருக்கில்‌ விழுந்தவன்‌ 
ந்துவதென்பது மூழ்காமலிருக்கும்பொருட்டே. 


பூரிசிரவஸ்‌ படையறைக்குச்‌ சென்றபோது அங்கே 
நான்குசேவகர்கள்‌ அவனுக்கான கவசங்களுடன்‌ 
காத்திருந்தனர்‌. அவன்‌ உடலளவை அவர்கள்‌ முன்னரே 
விழிகளால்‌ மதிப்பிட்டிருந்தமையால்‌ அவை அவனுக்கு 
மிகப்பொருத்தமாக இருந்தது பார்வைக்கே தெரிந்தது. 


ஆமையோடால்‌ ஆன மார்புக்கவசம்‌. தோள்களில்‌ 
இருந்து கைவரை இரும்புச்சங்கிலிகளால்‌ நெய்யப்பட்ட 
வலைக்கவசம்‌. தலைக்கு இரும்புக்கவசம்‌. 
களப்போருக்கான நீண்ட உடைவாள்‌. தோளுக்குமேல்‌ 
வளைந்து எழுந்து நின்ற இரும்பு வில்‌. ஆவநாழி. அதில்‌ 
கூர்நுனிகளைக்‌ கவிழ்த்து இறகுவால்‌ கட்டிச்‌ 
செறிந்திருந்த அம்புகள்‌. ஆம்‌, போர்‌! 


அவன்‌ அமர்ந்துகொண்டதும்‌ அவர்கள்‌ கவசங்களை 
அணிவித்தனர்‌. வாளுடன்‌ எழுந்துகொண்டு அவன்‌ 
தன்னை ஆடியில்‌ நோக்கினான்‌. அங்கே நின்றிருந்த 
உருவம்‌ இரும்பாலானதாக இருந்தது. இரும்பு அவனை 
உண்டுவிட்டது. தன்‌ பணிக்கு அவன்‌ ஆன்மாவை 
எடுத்துக்கொண்டுவிட்டது. ”இளவரசே, தங்கள்‌ வில்‌” 
என்றான்‌ சேவகன்‌. அதை வாங்கிக்கொண்டு அவன்‌ 
இடைநாழியில்‌ நடந்தான்‌. 


இரும்புக்குறடுகள்‌ மரத்தரையை மோதி ஒலியெழுப்பின. 
மானுட ஓசை அல்ல அது. குளம்புகனத்த காட்டெருமை 
போல. அவன்‌ நடையே அல்ல. அவன்‌ கால்களல்ல. 
அவன்‌ தோள்களல்ல. அவன்‌ நடக்கையில்‌ நடப்பது 
அவனல்ல. படிகளில்‌ இறங்கி முற்றத்திற்கு வந்தபோது 
அவன்‌ அந்த இரும்புடலாக மாறிவிட்டிருந்தான்‌. அந்த 
நடையின்‌ சீர்மை அவன்‌ சிந்தையை ஆண்டது. 
மண்ணில்‌ வாழும்‌ எவ்வுயிருக்கும்‌ அப்பால்‌ வாழும்‌ 
பேருயிரென உணரச்செய்தது. வாழ்நாளில்‌ ஒருபோதும்‌ 
அதற்கிணையான ஆணவத்தை அவன்‌ தன்‌ உடலால்‌ 
உணர்ந்ததில்லை. 


அவன்‌ எடைமிகுந்திருந்தான்‌. அத்தனை எடையுடனும்‌ 
மண்மேல்‌ அழுந்தினான்‌. இருக்கிறேன்‌, இங்கிருக்கிறேன்‌ 
என்றது சித்தம்‌. நான்‌ நான்‌ என்றது உள்ளம்‌. வாழ்நாளில்‌ 
ஒருபோதும்‌ அவன்‌ அத்தனை வலுவாக மண்மீது 
இருந்ததில்லை. ஒவ்வொரு நடையிலும்‌ குறடுகள்‌ நான்‌ 
நான்‌ என்றன. கவசங்கள்‌ நான்‌ நானென்று அசைந்தன. 
இப்போது இப்புவியில்‌ நானன்றி பிறிதில்லை. 
பிறிதொன்றை நான்‌ ஒப்பமாட்டேன்‌. பிறிதைக்‌ கொன்று 
குதறி அழிப்பதனூடாகவே நான்‌ வளரமுடியும்‌. 
நான்குபக்கமும்‌ பெருகி வழிந்தோடி இப்புவியை 
நிறைக்கமுடியும்‌. இப்போது நான்‌ தேடுவது குருதியை. 
வெங்குருதியை. மானுடனை ஆளும்‌ திரவப்பேரனலை. 


குருதி குருதி என தன்‌ அகம்‌ ஒலிப்பதை உணர்ந்தான்‌. 
வெளியே இருள்‌ கவியத்தொடங்கியிருந்தது. பறவைகள்‌ 
அடர்ந்த குறுமரங்கள்‌ கூச்சலிட்டன. அரண்மனைச்‌ 


சுவர்களின்‌ இருண்ட முகடுகள்‌ இருள்படர்ந்த வானின்‌ 
பின்னணியில்‌ இருள்குவைகளாக மாறின. 
அரண்மனையின்‌ காவல்மாடங்களில்‌ ஒன்றில்‌ மீன்நெய்‌ 
உருகும்‌ மணமெழ செம்பந்தம்‌ விழிதிறந்தது. பின்‌ 
ஒவ்வொரு காவல்மாடமாக செந்தழல்கள்‌ எழுந்தன. 
அரண்மனைமாடங்களில்‌ மலைத்தீ என ஒளி பரவியது. 
குன்றின்‌ சரிவில்‌ பந்தங்கள்‌ எரியத்தொடங்கின. செந்நிற 
ஒளியாலான படிக்கட்டு ஒன்று வளைந்து கீழே சென்றது. 
ஒலிகளை இருள்‌ சூழ்ந்துகொண்டு அழுத்தம்‌ மிக்கதாக 
ஆக்கியது. 


பூரிசிரவஸ்‌ குதிரையில்‌ கீழிறங்கிச்சென்றான்‌. பந்த 
ஒளியில்‌ கவசங்களணிந்து படைக்கலமேந்தி 
சென்றுகொண்டிருக்கும்‌ அனைவர்‌ விழிகளும்‌ 
ஒன்றுபோலிருந்தன. எங்கோ அவற்றை 
நோக்கியிருக்கிறான்‌. எங்கே? ஆம்‌, அவை மதுவுண்டு 
மதம்நிறைந்து களம்நிற்கும்‌ எருதின்‌ விழிகள்‌. தன்‌ 
விழிகளும்‌ அதைப்போலிருக்கின்றனவா? இல்லை, நான்‌ 
என்னையே பதைப்புடன்‌ நோக்கிக்கொண்டிருக்கிறேன்‌. 
இந்தக்‌ கவசமும்‌ படைக்கலமும்‌ ஏந்திச்செல்பவன்‌ 
பிறிதொருவன்‌. நான்‌ பிரேமையின்‌ மரக்குடில்வாயிலில்‌ 
திகைத்து வாய்திறந்து நின்றிருக்கிறேன்‌. என்‌ 
வாயிலினூடாக சென்றுகொண்டிருக்கின்றது இந்தப்‌ 
பெரும்படை. இந்த வரலாறு. இந்தக்காலப்பேரொழுக்கு. 


கோட்டைக்கு வெளியே தசசக்கரத்தின்‌ படித்துறையில்‌ 
இரண்டு பெரும்படகுகள்‌ நின்றன. முதற்படகின்‌ பாய்‌ 
பந்த ஒளியில்‌ இருளின்‌ பகைப்புலத்தில்‌ தழல்‌ பற்றி 
மேலெழுவதுபோல கொடிமரம்‌ மேல்‌ ஏறியது. இருபது 
பாய்கள்‌ ஒன்றன்மேல்‌ ஒன்றாக ஏறி புடைத்தன. 
வானேறிய பெருந்தழல்‌ காற்றில்‌ அசைந்தது. கயிறுகள்‌ 
முனக படகு ஒரு யாழென முறுகியது. பெருமுரசம்‌ 
கோட்டையில்‌ உறுமியமைய எரியம்பு ஒன்று இருளில்‌ சீறி 
அணைந்தது. படகு நீரில்‌ எழுந்து இருளுக்குள்‌ 
செல்லத்தொடங்கியது. 


பின்னால்‌ நின்ற படகின்‌ பாய்களின்‌ கயிறுகளை 
அவிழ்த்துக்கொண்டிருந்தனர்‌. கட்டுண்ட பெரும்பறவை 
போல பாய்கள்‌ காற்றேற்று திமிறின. சுருதசன்மர்‌ 
அவனை நோக்கி ஓடிவந்து “நெடுநேரமாக 
கேட்டுக்கொண்டிருக்கிறார்‌ இளவரசர்‌” என்றார்‌. 
பூரிசிரவஸ்‌ தலையசைத்தான்‌. கர்ணனை 
சந்திப்பதைப்பற்றித்தான்‌ அஞ்சிக்கொண்டிருந்தான்‌. 
யல்‌ கவசங்களணிந்த பூரிசிரவஸ்‌ அச்சந்திப்பை 
ழைந்தான்‌. மதம்‌ கொண்டெழும்‌ எதிரியை விழைந்தன 


அவன்‌ தோள்கள்‌. 


நடைப்பாலத்தில்‌ ஏறி உள்ளே சென்றான்‌. அவன்‌ 
ஏறிக்கொண்டதுமே ஒற்றைவடத்தால்‌ இழுக்கப்பட்டு 
வெம்மைமிக்க கலத்தில்‌ நீர்விழுந்து ஆவிஎழுவதுபோல 
சீறுமொலியுடன்‌ பாய்கள்‌ மேலேறிச்சென்றன. படகின்‌ 
மேல்தளத்தில்‌ அமரமுனையருகே துரியோதனனின்‌ பீடம்‌ 
கிடந்தது. அவன்‌ அப்பால்‌ கயிற்றைப்பற்றிக்கொண்டு 
கங்கையின்‌ இருண்ட அலைகளை நோக்கிக்கொண்டு 
நின்றிருந்தான்‌. பூரிசிரவஸ்‌ சென்று அருகே நின்ற 
அசைவை அவன்‌ அறிந்தும்‌ திரும்பிப்பார்க்கவில்லை. 


அப்போதுதான்‌ அவனுக்கு கர்ணனிடம்‌ தான்‌ பேசியது 
துரியோதனனுக்குத்‌ தெரியுமா என்ற ஐயம்‌ வந்தது. 
கர்ணன்‌ சொல்லப்போவதில்லை. ஆனால்‌ 
அதற்குமப்பால்‌ அவர்கள்‌ நடுவே ஏதோ ஓர்‌ உரையாடல்‌ 
உண்டு. துரியோதனனின்‌ உள்ளத்தின்‌ ஒரு பகுதி 
கர்ணனின்‌ உள்ளத்துடன்‌ கலந்துவிட்டதுபோல. 


துரியோதனன்‌ திரும்பி மீசையை நீவியபடி புன்னகைத்து 
“உமது முதல்போர்‌ அல்லவா? எப்படி உணர்கிறீர்‌?” 
என்றபோது அந்த எளிமையாலேயே அவனுக்குப்‌ 
புரிந்துவிட்டது அவனுக்குத்தெரியும்‌ என்று. அவன்‌ 
ஒருகணம்‌ தயங்கினான்‌. அதன்‌ பின்‌ துணிந்து 
அச்சொற்கோவையை உருவாக்கினான்‌. “இளவரசியிடம்‌ 
பேசிக்கொண்டிருந்தேன்‌. இப்போரில்‌ எனக்கு ஒரு 
முதன்மைப்பங்கு உள்ளது என்று சொன்னார்கள்‌. 
அவர்களுக்கு நான்‌ கடமைப்பட்டிருக்கிறேன்‌. 
அவ்வெண்ணமே என்னுள்‌ இருக்கிறது.” 


துரியோதனன்‌ விழிகள்‌ சற்றே சுருங்கின. அத்தனை 
நுண்ணிய குறிப்புகளை அவன்‌ உணர்பவனல்ல என்று 
ச புரிந்துகொண்டான்‌. மேலும்‌ சொற்களைக்‌ 
கார்த்து “இப்போரை இளவரசி விரும்பவில்லை. இது 
தன்‌ உடன்பிறந்தவர்களை எதிரெதிரே நிகழ்த்துமென 
அஞ்சுகிறார்‌” என்றான்‌. துரியோதனன்‌ “ஆம்‌ என்னிடமும்‌ 
சொன்னாள்‌” என்றான்‌. அச்சொற்களும்‌ பொருளாக 
விரியவில்லை என்று உணர்ந்ததும்‌ பூரிசிரவஸ்‌ சிறு 
சலிப்பை அடைந்தான்‌. அரசனாகப்போகிறவன்‌ எப்படி 
அத்தனை சொல்லுணர்வற்றவனாக இருக்கமுடியும்‌! 


“இளவரசியின்‌ ஆணைப்படி நான்‌ அங்கரிடம்‌ இப்போர்‌ 
தேவையில்லை என்றேன்‌. இது அவரது 
ஆணவத்தின்பொருட்டு அவர்‌ முன்னெடுப்பதென்றே 
பொருளாகும்‌ என்றும்‌ பாண்டவர்களிலோ 


கெளரவர்களிலோ எவர்‌ இறக்கநேரிட்டாலும்‌ அப்பழியை 
அவரே சுமக்கநேரும்‌ என்றும்‌ சொன்னேன்‌.” 
துரியோதனன்‌ மீசையை மீண்டும்‌ நீவியபடி 
புன்னகைத்து “நீர்‌ சொன்னதனால்தான்‌ கர்ணன்‌ 
போரைத்தவிர்த்தான்‌ என நான்‌ அறிவேன்‌. ஆனால்‌ 
இப்போரை நான்‌ அகத்தே நிகழ்த்திவிட்டேன்‌. அது 
புறத்தில்‌ நிகழ்ந்தாகவேண்டும்‌. அன்றி என்னால்‌ அமைய 
முடியாது” என்றான்‌. 


பூரிசிரவஸ்‌ தன்னுள்‌ மிக மெல்ல புலியென 
காலெடுத்துவைத்து முகர்ந்து முன்னகர்ந்து “எவர்முன்‌ 
இப்போர்‌ நிகழவிருக்கிறது என்று நான்‌ அங்கரிடம்‌ 
கேட்டேன்‌” என்றான்‌. துரியோதனன்‌ விழிகளை 
திருப்பிக்கொண்டு “எல்லாப்போர்களும்‌ ஆணவமெனும்‌ 
தெய்வத்திற்கான பலிகளே” என்றான்‌. பூரிசிரவஸ்‌ 
சலிப்புடன்‌ தோள்கள்‌ தொய்ந்தான்‌. துரியோதனனிடம்‌ 
அகதைப்பற்றி பேசமுடியாது என்று தோன்றியது. அவன்‌ 
தன்னைத்தானே நோக்குபவனல்ல. தன்னுள்‌ முற்றிலும்‌ 
நிறைந்திருக்கிறான்‌. ஒருதுளியேனும்‌ தன்னிலிருந்து 
சிந்தாதவனால்‌ தன்னை பார்க்கமுடியாது. அவனுடைய 
உடலின்‌ முழுமையான நிகர்நிலை எதனால்‌ என்று 
அவனுக்குப்‌ புரிந்தது. 


அதை உணர்ந்தவன்‌ போல துரியோதனன்‌ “ஓடும்படகின்‌ 
அமரம்‌ காட்டில்‌ பாயும்‌ யானையின்‌ மத்தகம்போல. 
தேர்ந்த குகர்கள்கூட அதன்மேல்‌ நிற்க அஞ்சுவார்கள்‌. 
அதன்‌ அசைவுகளுக்கென ஒரு ஒழுங்கு உருவாவதே 
இல்லை. அலைகளுக்கும்‌ படகின்‌ எடைக்கும்‌ பாய்மேல்‌ 
பொழியும்‌ காற்றுக்கும்‌ இடையேயான முடிவற்ற 
உரையாடல்‌ அது. அதன்‌ மேல்‌ நிற்பவன்‌ சற்று 
அடிசறுக்கினாலும்‌ கீழே படகின்‌ கூர்மூக்கின்‌ முன்‌ 
விழுந்து கிழிபடுவான்‌. ஆனால்‌ நான்‌ அதன்மேல்‌ 
நிற்பதையே விரும்புவேன்‌. கைகளால்‌ எதையும்‌ 
பற்றிக்கொள்ளவேண்டியதில்லை” என்றான்‌. 


ரிசிரவஸ்‌ “ஆம்‌, தங்கள்‌ உடல்‌ முற்றிலும்‌ 
நிலைகொள்கிறது இளவரசே” என்றான்‌. 
துரியோதனன்‌ விழிகள்‌ மாறுபட்டன. அவன்‌ 
அதைப்பற்றி பேசவிரும்பவில்லை என்று தோன்றியது. 
ஆனால்‌ உடனே அவன்‌ “இளமையில்‌ ஸ்தூனகர்ணன்‌ 
என்னும்‌ தேவனின்‌ ஆலயத்திற்கு வழிதவறிச்சென்று 
அங்குள்ள குளத்தருகே மயங்கி விழுந்தேன்‌. 
மீண்டுவந்தபோது என்‌ உடல்‌ முற்றிலும்‌ நிகர்நிலை 
கொண்டுவிட்டது என்றார்கள்‌” என்றான்‌. பூரிசிரவஸ்‌ 
புன்னகைத்தான்‌. சொல்லவிரும்பவில்லை என்றாலும்‌ 


சொல்லாமலிருக்க முடியாத பேரரரசன்‌ மண்ணில்‌ 
நிகழவிருக்கிறான்‌. 


துரியோதனன்‌ “நீர்‌ கர்ணனிடம்‌ பேசும்‌” என்றான்‌. 
பூரிசிரவஸ்‌ “அவர்‌ நான்‌ சொன்ன சொற்களை 
கடந்திருப்பார்‌” என்றான்‌. “ஏன்‌?” என்றான்‌ 
துரியோதனன்‌. “இக்கவசங்களை அணிந்தபின்‌ எவரும்‌ 
போர்பற்றி மட்டுமே எண்ணமுமியும்‌.” துரியோதனன்‌ 
உரக்க நகைத்து “ஆம்‌, அது உண்மை...” என்றான்‌. 
“இன்னும்‌ மூன்றுநாழிகையில்‌ நாம்‌ காம்பில்யத்தை 
அடைவோம்‌. அஸ்வத்தாமனின்‌ படைகளும்‌ 
ஜயத்ரதனின்‌ படைகளும்‌ வந்துவிட்டன.” 


குறடுகளின்‌ எடைமிக்க ஒலியுடன்‌ துச்சாதனன்‌ வந்து 
நின்றான்‌. துரியோதனன்‌ திரும்பி “நான்‌ 
உணவுண்ணவில்லை. படகிலேயே உண்ணலாமென 
எண்ணினேன்‌” என்றான்‌. பூரிசிரவஸ்‌ “நான்‌ 
உண்டுவிட்டேன்‌. இப்போது உண்ணும்‌ நிலையில்‌ 
இல்லை” என்றான்‌. “சிறந்த போருக்கு முன்‌ உண்டு 
உறங்குவது நன்று என்பார்கள்‌” என்றான்‌ துரியோதனன்‌. 
க “என்னால்‌ உறங்கமுடியுமென்று 

தான்றவில்லை” என்றான்‌. “முதல்போருக்கு முன்‌ 
எவரும்‌ உறங்குவதில்லை...” என்றபின்‌ துரியோதனன்‌ 
உள்ளே சென்றான்‌. 


பூரிசிரவஸ்‌ அமரமுனையருகே சென்று 
வடத்தைப்பற்றியபடி நின்றுகொண்டான்‌. வாள்முனை 
என நீரை கிழித்துச்சென்றுகொண்டிருந்தது படகுமுகப்பு. 
மலர்போல சுழன்று நின்ற பாய்கள்‌ எதிர்க்காற்றை 
வாங்கி படகை காற்றடித்த திசைக்கே 
சுழற்றிக்கொண்டுசென்றன. இருளுக்குள்‌ செல்லும்‌ 
படகுகளை காணமுடியவில்லை. அலைகளில்‌ 
எழுந்தமைந்தபோது ஒரே ஒருமுறை அருகே 
சென்றபடகின்‌ பாய்க்கொத்தை மட்டும்‌ பார்த்தான்‌. 
காற்று பாய்களில்‌ மோதி கீழே பொழிந்து சுழன்றது. 
அவன்‌ சால்வை எழுந்து முன்பக்கமாக பறந்தது. அவன்‌ 
பிடிப்பதற்குள்‌ பின்னோக்கி எழுந்தது. 


கால்கள்‌ தளர்ந்தபோது கிடைமட்டமாகச்‌ சென்ற பெரிய 
வடம்‌ மேல்‌ அமர்ந்துகொண்டான்‌. சிலகணங்கள்‌ துயில்‌ 
வந்து தலை சற்று சரிந்தது. அவன்‌ தலை துண்டாகி கீழே 
கிடப்பதைக்‌ கண்டான்‌. போர்க்கூச்சல்கள்‌ சூழ ஒலித்தன. 
“அவன்‌ மலைமகனாகிய பூரிசிரவஸ்‌. 
தலையைக்கொய்து களத்திவிட்டிருக்கிறார்கள்‌” என 
எவரோ சொன்னார்கள்‌. “கைகளை துண்டித்தவன்‌ 


எவன்‌?” என்று இன்னொரு குரல்‌. “முன்னரே 
பிறையம்பால்‌ அவன்‌ கைகள்‌ வெட்டுபட்டிருந்தன” 
என்றது பிறிதொரு குரல்‌. புலி ஒன்று மெல்ல அவனை 
நோக்கி வந்து முகம்‌ தாழ்த்தி அவன்‌ கழுத்தின்‌ 
வெட்டிலிருந்து ஒழுகிய குருதியை நக்கியது. மெல்ல 
உறுமியது. 


விழித்துக்கொண்டான்‌. பாய்‌ திரும்ப வடம்‌ 
உறுமிக்கொண்டிருந்தது. பெருமூச்சுடன்‌ எழுந்து 
கைகளை விரித்து உடலை நிமிர்த்திக்கொண்டு வானை 
நோக்கினான்‌. விண்மீன்களின்‌ பெருக்கு 
ஒழுகிக்கொண்டிருந்தது. அத்தனை விண்மீன்களும்‌ 
சென்று எங்கோ அருவியாக கொட்டப்போகின்றன. 
அவன்‌ இருளில்‌ புன்னகைசெய்துகொண்டான்‌. 
தொடர்பில்லாமல்‌ துச்சளையின்‌ முகம்‌ நினைவுக்கு 
வந்தது. இருளே பெண்ணாகி வந்ததுபோல. கரியநிறம்‌ 
போல தோலை அழகாக்குவது பிறிதில்லை. இந்த 
இருளில்‌ அவள்‌ நின்றிருந்தால்‌ விழிகளின்‌ ஒளியை 
மட்டுமே காணமுடியும்‌. அதைச்‌ சொன்னால்‌ அவள்‌ 
பற்களும்‌ ஒளிரக்கூடும்‌. 


அந்த எண்ணத்தை எவரோ பார்த்துவிடுவார்களென்று 
அஞ்சியவன்‌ போல அவன்‌ திரும்பி நோக்கினான்‌. 
திசையுருளையில்‌ அமர்ந்திருந்த நான்கு குகர்கள்‌ 
கைகளை தளரவிட்டு நீர்வெளியை வெறுமனே 
நோக்கிக்கொண்டிருந்தனர்‌. எங்கோ கட்டப்பட்டிருந்த 
உலோகப்பொருள்‌ ஒன்று குலுங்கிக்கொண்டிருந்தது. ஒரு 
சொல்‌. அல்லது ஒரு சிரிப்பு. அகஎழுச்சி கொண்ட 
கன்னியின்‌ கிளுகிளுப்பு. 


அவன்‌ அமரம்‌ வரை நடந்தான்‌. மீண்டும்‌ வந்து அந்த 
பாய்க்கயிற்றில்‌ அமர்ந்துகொண்டான்‌. 
நெடுநேரமாகியிருக்கிறது என்று தோன்றியது. ஆனால்‌ 
விண்மீன்கள்‌ ஒருநாழிகைகூட கடக்கவில்லை என்றே 
காட்டின. போரில்‌ காலமில்லை என்று 
கேள்விப்பட்டிருந்தான்‌. போருக்கு முன்‌ அது விரிந்து 
விரிந்து கிடக்கும்போலும்‌. 


காலடியோசையிலேயே அது கர்ணன்‌ என அவன்‌ 
அறிந்துவிட்டான்‌. அவன்‌ நெஞ்சு படபடக்கத்‌ 
தொடங்கியது. அமர்ந்திருக்க முடியாமல்‌ எழுந்து 
நின்றான்‌. அறியாமலேயே கை நீண்டு 
வடத்தைப்பற்றிக்கொண்டது. படகின்‌ அடிக்குவையில்‌ 
இருந்து சிறிய படிகள்‌ வழியாக ஏறி மேலே வந்த கர்ணன்‌ 
அவன்‌ அங்கிருப்பதை முன்னரே அறிந்திருந்தான்‌. 


அவன்‌ அருகே வந்தபோது தனக்காகவே அவன்‌ 
வருவதையும்‌ பூரிசிரவஸ்‌ அறிந்துகொண்டான்‌. அவன்‌ 
நா உலர்ந்தது. 


துரியோதனனின்‌ பீடத்தை இயல்பாக இழுத்துப்போட்டு 
அதில்‌ கர்ணன்‌ அமர்ந்துகொண்டபோது பூரிசிரவஸ்‌ 
திகைத்தான்‌. எந்த அரசிலும்‌ அது அரசனுக்கு 
செய்யப்பட்ட அவமதிப்பாகவே கருதப்படும்‌. ஆனால்‌ 
கர்ணன்‌ அதைப்பற்றி எண்ணியதாகவே தெரியவில்லை. 
அவனை நிமிர்ந்து நோக்கியபோது அவன்‌ திகைப்பும்‌ 
அவனுக்குப்புரியவில்லை. அதை தன்‌ கோணத்தில்‌ 
புரிந்துகொண்டு “நான்‌ உமது மூத்த உடன்பிறந்தான்‌ என 
எடுத்துக்கொள்ளும்‌. ஆகவே உம்மை அறைந்ததற்காக 
நான்‌ பிழைகோரப்போவதில்லை” என்றான்‌. 


பூரிசிரவஸ்‌ “அது என்‌ நல்லூழ்‌ மூத்தவரே” என்று 
குனிந்து கர்ணனின்‌ கால்களை தொட்டான்‌. அவன்‌ 
தலையைத்‌ தொட்டு “வெற்றியும்‌ சிறப்பும்‌ திகழ்க!” என 
கர்ணன்‌ வாழ்த்தினான்‌. “நானே 
பிழைகோரவேண்டியவன்‌ மூத்தவரே. என்‌ துடிப்பில்‌ 
எல்லைமீறிவிட்டேன்‌” என்றான்‌ பூரிசிரவஸ்‌. “இல்லை. நீ 
செய்தது சரிதான்‌. நீ சொன்ன சொற்களால்தான்‌ நான்‌ 
பின்னடைந்தேன்‌. இது இப்போது குருகுலத்து இளவரசின்‌ 
போர்‌. நான்‌ அவன்‌ தோழன்‌” என்றான்‌ கர்ணன்‌. 
“இப்போரை நானே முன்னெடுத்திருக்கக்‌ கூடாது. அது 
பிழை. அதன்பொருட்டு உனக்கு நான்‌ 
நன்றிகூறவேண்டும்‌.” 


பூரிசிரவஸ்‌ ஒன்றும்‌ சொல்லாமல்‌ நின்றான்‌. “நான்‌ 
என்றும்‌ விழைவது தருமனின்‌ அறநிலையையும்‌ 
பார்த்தனின்‌ பற்றின்மையையும்தான்‌ இளையோனே. 
அது எனக்கு வாய்ப்பதேயில்லை” என்று கர்ணன்‌ 
பெருமூச்சுவிட்டான்‌. “துதிக்கையில்‌ புண்பட்ட யானை 
என்று என்னை ஒரு சூதன்‌ பாடுவதை நகருலாவில்‌ 
கேட்டேன்‌. எத்தனை பொருத்தமான சொல்லாட்சி!” 


ரிசிரவஸ்‌ மெல்ல அசைந்தபோது வடம்‌ அவனை 

மலும்‌ தள்ளியது. “ஆறாத புண்‌ என ஒன்றுண்டா 
மூத்தவரே? இப்புவியில்‌ நீரும்‌ நிலமும்‌ வானும்‌ இனியதாக 
இருக்கையில்‌ துயரைச்‌ சுமந்தலையும்‌ உரிமை 
மானுடனுக்கு உண்டா?” என்றான்‌. கர்ணன்‌ “அந்த 
வினாவை நூறாயிரம்‌ முறை நானே எனக்குள்‌ 
கேட்டுக்கொண்டிருக்கிறேன்‌ இளையோனே. ஆனால்‌ 
அதற்கும்‌ நூல்கள்‌ விடை சொல்கின்றன. ஆதிபெளதிகம்‌ 
என்று நூல்கள்‌ வகுக்கும்‌ இவ்வுலகத்‌ 


துயர்களனைத்தையும்‌ மானுடன்‌ வெல்லலாம்‌. 
ஆதிதெய்வீகத்‌ துயர்‌ அவனை ஆட்டிவைக்கும்‌ 
தெய்வங்களின்‌ சித்தம்‌. அதை ஒன்றும்‌ செய்யமுடியாது” 
என்றான்‌. 


“என்‌ மலைநகருக்கு வாருங்கள்‌... அல்லது என்னுடன்‌ 
இமயத்தின்‌ மலையடுக்குகள்‌ ஒன்றுக்கு வாருங்கள்‌. 
வானம்‌ போல மண்ணும்‌ விரிந்திருப்பதை காண்பீர்கள்‌. 
இப்புவியில்‌ நாமடையும்‌ வெற்றியையும்‌ தோல்வியையும்‌ 
உவகையையும்‌ துயரையும்‌ பொருளில்லாதவையாக 
ஆக்கும்‌ அமைதிப்பேருருக்களான மலையடுக்குகளை 
காண்பீர்கள்‌.” கர்ணன்‌ ஏறிட்டு நோக்கி 
புன்னகைசெய்தான்‌. இருளில்‌ அந்தப்புன்னகை ஒரு 
அரிய வெண்மலர்‌ என விரிந்தது. “ஆம்‌, ஒருநாள்‌ 
வருகிறேன்‌. வருவேன்‌, இளையோனே?” என்றான்‌. 


பின்னர்‌ இருவரும்‌ சற்றுநேரம்‌ இருளென அலையடித்த 
நீரை நோக்கியிருந்தனர்‌. கர்ணன்‌ தலையை திருப்பாமல்‌ 
நீரை நோக்கியபடி “நீ கேட்டதை எனக்குள்‌ 
எழுப்பிக்கொண்டேன்‌. எவர்முன்‌ ஆடவிழைகிறேன்‌?” 
என்றான்‌. பூரிசிரவஸ்‌ காத்திருந்தான்‌. “அவள்‌ முன்‌...” 
என்றான்‌ கர்ணன்‌. “அதை அறியாத ஒரு படைவீரன்‌ கூட 
இங்கிருப்பான்‌ என்று தோன்றவில்லை.” பூரிசிரவஸ்‌ 
ஏதோ பேச முனைந்தான்‌. ஆனால்‌ தொண்டை 
கட்டியிருந்தது. 


“இளையோனே, அவள்‌ எனக்கு யார்‌? அதை 
நூறுநூறாயிரம்‌ கோணங்களில்‌ வினவிக்கொண்டேன்‌. 
ஒவ்வொரு விடையையும்‌ உதிர்த்துவிட்டு மேலே 
செல்லவே தோன்றியது. நீ சொன்ன சொற்களை 
எண்ணிக்கொண்டேன்‌. நீ எனக்கு சொல்லமுடியும்‌ 
அதற்கான விடையை என்று தோன்றியது.” பூரிசிரவஸ்‌ 
“நான்‌ எளியவன்‌... இனி என்‌ தமையனின்‌ அகத்தே 
நுழையும்‌ உரிமையும்‌ எனக்கில்லை” என்றான்‌. “நீ என்‌ 
நெஞ்சில்‌ மிதிக்கலாம்‌” என்றான்‌ கர்ணன்‌. படகு மெல்ல 
வளைந்தது. நேர்‌ எதிரே தெரிந்த நிழல்மரக்கூட்டங்களான 
காடு வளைந்தோடி ஒதுங்கியது. வடங்கள்‌ 
நூற்றுக்கணக்கான புலிகள்‌ என உறுமிக்கொண்டன. 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

அறைக்குள்‌ பூரிசிரவஸ்‌ வந்து “மூத்தவரே” என அழைத்த 
ஒலியில்‌ கவசங்களுடன்‌ படுத்துத்‌ 
துயின்றுகொண்டிருந்த கர்ணன்‌ எழுந்துவிட்டான்‌. 
அதேவிரைவில்‌ தன்‌ ஆவநாழியை அணிந்து வில்லை 
எடுத்தபடி வெளியே ஓடினான்‌. அவன்‌ செல்வதற்குள்‌ 
தன்‌ அறையிலிருந்து துரியோதனனும்‌ துச்சாதனனும்‌ 
துச்சலனும்‌ வெளியே ஓடிவந்தனர்‌. போருடையிலேயே 
அவர்களும்‌ துயின்றிருந்தனர்‌. முதற்படகிலிருந்து 
எரியம்பு எழுந்தது. முதற்படகிலிருந்து அறிவிப்பாளன்‌ 
கூவியசெய்தியை பிறகு சென்ற படகுகள்‌ ஒவ்வொன்றாக 
ஏற்றுக்கூவின. “காம்பில்யத்தின்‌ மூன்று 
உளவுப்படகுகள்‌ ஆவசக்கரங்களால்‌ அழிக்கப்பட்டன. 
அவை செய்தி அனுப்ப முடியவில்லை.” 


துரியோதனன்‌ புன்னகையுடன்‌ “நன்று” என்றான்‌. 
பூரிசிரவஸ்ஸிடம்‌ திரும்பி “அஸ்வத்தாமனின்‌ படைகள்‌ 
எங்குள்ளன என்று பார்க்கச்சொல்லும்‌. நீரும்‌ கர்ணனும்‌ 
முதற்படகில்‌ ஏறிக்கொள்ளுங்கள்‌...” என்றான்‌. கர்ணன்‌ 
கீழ்த்திசையை நோக்கிக்கொண்டிருந்தான்‌. “இன்னமும்‌ 
தூதுப்புறாக்கள்‌ வரவில்லை. வந்ததும்‌ 
சொல்லச்சொல்லியிருந்தேன்‌.” துரியோதனன்‌ “ 
அவர்களிடம்‌ எரியம்புகள்‌ செலுத்தச்‌ 
சொல்லியிருக்கலாமே” என்றான்‌. “அவை 
காம்பில்யத்தை எச்சரித்துவிடும்‌...” என்றான்‌ கர்ணன்‌. 
“காம்பில்யம்‌ செய்தி அறியாதது போலிருக்கிறது. அது 
ஐயமூட்டுகிறது. எப்படியானாலும்‌ உளவுப்படகுகளின்‌ 
சுற்றுச்‌ செய்தி சென்று சேராததை அவர்கள்‌ அறிய 
இன்னும்‌ அரைநாழிகை நேரமே உள்ளது.” 


துரியோதனன்‌ “அரைநாழிகைக்குள்‌ ஜயத்ரதனும்‌ 
வந்துவிடுவான்‌” என்றான்‌. கர்ணன்‌ “போரில்‌ 
எப்போதுமே ஒன்று பிழையாகும்‌. அது என்னவென்று 
முன்னரே எவராலும்‌ சொல்லமுடியாது” என்றான்‌. 
துரியோதனன்‌ பதற்றத்துடன்‌ துச்சாதனனை நோக்கி 
“மூடா, அங்கே என்ன செய்கிறாய்‌? நம்‌ ஆவசக்கரங்கள்‌ 
அனைத்தும்‌ சித்தமாக இருக்கவேண்டும்‌. நான்‌ 
சொன்னேன்‌ என்று சொல்‌. ஒரு ஆவசக்கரம்‌ 
சிக்கிக்கொண்டால்கூட அத்தனை பேரையும்‌ 


கழுவிலேற்ற ஆணையிடுவேன்‌” என்று கூவினான்‌. 
துச்சாதனன்‌ “ஆணை, மூத்தவரே” என்றபின்‌ திரும்பி 
படகுக்குப்‌ பின்னால்‌ ஓடினான்‌. 


கர்ணன்‌ “வா” என்று பூரிசிரவஸ்ஸை நோக்கி 
சொல்லிவிட்டு படகின்‌ அமரமுனையை நோக்கி 
சென்றான்‌. முன்னால்‌ சென்ற படகிலிருந்து வீசப்பட்ட 
வடம்‌ வந்து விழுந்தது. அதை வீரர்கள்‌ எடுத்து 
பாய்மரத்தில்‌ கட்டிக்கொண்டருக்கையிலேயே இன்னொரு 
வடமும்‌ வந்து விழுந்தது. இரு வடங்களும்‌ ஒன்றன்‌ மேல்‌ 
ஒன்றாகக்‌ கட்டப்பட்டு படகுகளின்‌ ஆட்டத்துக்கு ஏற்ப 
தளர்ந்தும்‌ இறுகியும்‌ அசைந்தன. கர்ணன்‌ ஒருவடத்தைப்‌ 
பற்றியபடி இன்னொன்றில்‌ கால்வைத்து எளிதாக நடந்து 
முந்தைய படகுக்குச்‌ சென்றான்‌. பூரிசிரவஸ்‌ ஒருகணம்‌ 
தயங்கிவிட்டு அவனைத்‌ தொடர்ந்தான்‌. அலையாடிய 
படகின்‌ நடுவே நீருக்குமேல்‌ ஊசலாடிய வடப்பாதையில்‌ 
அவன்‌ ஒருகணம்‌ தத்தளித்து விழப்போனான்‌. ஆனால்‌ 
கர்ணன்‌ திரும்பிப்பார்க்கவில்லை. 


அத்தனை படகுகளும்‌ ஒன்றுடன்‌ ஒன்று 
கயிற்றுப்பாதையால்‌ இணைக்கப்பட்டிருந்தன. 
சாலையில்‌ செல்வதுபோல கர்ணன்‌ அவற்றினூடாக 
சென்றான்‌. செல்லும்‌ வழியிலேயே ஒவ்வொரு படகிற்கும்‌ 
ஆணைகளை விடுத்தபடி சென்றான்‌. ஆவசக்கரங்களும்‌ 
சதக்னிகளும்‌ படகுகளின்‌ முகதளங்களுக்கு இழுத்துக்‌ 
கொண்டுவந்து வைக்கப்பட்டன. சிறிய தோணிகளில்‌ 
மீன்‌ எண்ணை நிறைக்கப்பட்டு அவற்றில்‌ 
சதக்னிகளுக்குள்‌ போடவேண்டிய எரியுருளைகள்‌ 
ஊறிக்கொண்டிருந்தன. எரியம்புகளுக்குரிய 
பந்தமுனைகள்‌ ஊன்கொழுப்பும்‌ அரக்கும்‌ தேன்மெழுகும்‌ 
கலந்த குழம்பில்‌ முக்கப்பட்டன. வில்லவர்கள்‌ தங்கள்‌ 
விற்களை கையிலேந்தி நின்றிருக்க அமரமுனையில்‌ 
செய்தியாளன்‌ நின்றிருந்தான்‌. 


முதற்படகை அடைந்தபின்‌ கர்ணன்‌ 
கயிற்றைப்பற்றியபடி நின்று தொலைவில்‌ தெரிந்த 
காம்பில்யத்தின்‌ கோட்டைவிளக்குகளை நோக்கினான்‌. 
“கோட்டைக்குள்‌ இருந்து எந்த ஓசையுமில்லை. அவர்கள்‌ 
உண்மையிலேயே அறியாதிருக்கிறார்களா?” என்றான்‌ 
பூரிசிரவஸ்‌. “யாதவ அரசியின்‌ ஒற்றர்களை நான்‌ 
நம்புகிறேன்‌” என்றான்‌ கர்ணன்‌. “நமக்காக காம்பில்யம்‌ 
ஏதோ கேணி ஒருக்கியிருக்கிறது. அதை 
அறியவேண்டும்‌... ஆனால்‌ நேரமில்லை.” அவன்‌ 
கைகாட்ட அலைகளிலாடியப்டி அலையறையும்‌ 
ஓசையுடன்‌ படகுகள்‌ நின்றன காம்பில்யத்தை 


நோக்கிக்கொண்டு கர்ணன்‌ அமரத்தில்‌ நிழலுருவாக 
நின்றான்‌. 


சற்றுநேரம்‌ கழித்து “அவர்கள்‌ காத்திருக்கிறார்கள்‌” 
என்றான்‌. “எப்படி தெரியும்‌?” என்றான்‌ பூரிசிரவஸ்‌. 
“உளவுப்படகுகளின்‌ செய்தி செல்லவேண்டிய நேரம்‌ 
கடந்துவிட்டது. இன்னமும்‌ அங்கே எந்த அசைவும்‌ 
இல்லை.” திரும்பி வந்து வடத்தில்‌ அமர்ந்தபடி 
“காத்திருக்கவேண்டியதுதான்‌... வேறுவழியே இல்லை” 
என்றான்‌. “நாம்‌ கருக்கலில்‌ தாக்குவதாகத்தானே திட்டம்‌?” 
என்றான்‌ பூரிசிரவஸ்‌. கர்ணன்‌ “ஆம்‌, ஆனால்‌ இந்த 
இருளில்‌ அவர்கள்‌ என்ன திட்டம்‌ வைத்திருக்கிறார்கள்‌ 
என்றறியாமல்‌ சென்று சிக்கிக்கொள்வதில்‌ 
பொருளில்லை” என்றான்‌. “ஜயத்ரதனின்‌ படைகளாவது 
செய்தியனுப்பவேண்டும்‌. அதற்கு முன்னர்‌ தாக்கத்‌ 
தொடங்கினால்‌ நாம்‌ தனித்துவிடப்படுவோம்‌.” 


பூரிசிரவஸ்‌ நின்றுகொண்டிருந்தான்‌. கர்ணன்‌ 
துரியோதனனுக்கு செய்தியனுப்பிவிட்டு 
கோட்டைவிளக்குகளை நோக்கி ட 
அமர்ந்திருந்தான்‌. பூரிசிரவஸ்‌ திரும்பி கிழக்கே 
விடிவெள்ளி எழுந்திருப்பதைக்‌ கண்டான்‌. எத்தனையோ 
முறை எங்கெங்கோ பார்த்திருப்பினும்‌ எப்போதும்‌ போல 
அக்கணமும்‌ அது முற்றிலும்‌ புதியதாக இருந்தது. 
மெல்லிய நடுக்கத்துடன்‌. அந்த நடுக்கம்தான்‌ 
விண்மீன்களை பொருள்கொண்டதாக ஆக்குகிறது. 
உயிருள்ளவையாக, அனைத்தையும்‌ அறிந்தவையாக, 
பேச பட தக வத்தக்‌ வெள்ளியையும்‌ துருவனையும்‌ 
பார்க்கும்தோறும்‌ ஒளிகொண்டதாகி வருவதை அவன்‌ 
முன்னரும்‌ கண்டிருக்கிறான்‌. கனிந்து கனிந்து திரண்டு 
வருவன போல. உதிர்ந்துவிடுவன போல. 


குரல்செய்தி வந்தது. “அஸ்வத்தாமனின்‌ படைகள்‌ 
காம்பில்யத்தின்‌ வடக்குவாயிலுக்கு அப்பாலுள்ள 
குறுங்காட்டை அடைந்துவிட்டன. தாக்குவதற்கு 
சித்தமாக உள்ளன.” துரியோதனனின்‌ செய்தி தொடர்ந்து 
வந்தது “இனிமேலும்‌ காத்திருக்கவேண்டியதில்லை. 
போரைத்‌ தொடங்குவோம்‌.” கர்ணன்‌ காத்திருப்போம்‌ என 
செய்தி அனுப்பினான்‌. 


வெள்ளியின்‌ ஒவ்வொரு நடுக்கமும்‌ ஒருகணம்‌ என 
காலம்‌ கடந்துசென்றது. துரியோதனன்‌ சீற்றத்துடன்‌ 
“எதற்காக காத்திருக்கிறோம்‌? விடியப்போகிறது. அவர்கள்‌ 
நம்மை பார்த்துவிடுவார்கள்‌” என்று 
செய்தியனுப்பினான்‌. “காத்திருப்போம்‌” என்று கர்ணன்‌ 


சொன்னான்‌. பூரிசிரவஸ்‌ “மூத்தவரே, ஜயத்ரதன்‌ வந்து 
சேர்ந்துகொள்ளட்டும்‌” என்றான்‌. கர்ணன்‌ “இல்லை, 
அவன்‌ வந்துசேர்வது ஓர்‌ உறுதியை அளிக்கிறது. அவன்‌ 
அவர்களுடன்‌ சேர்ந்துகொண்டிருக்கவும்‌ கூடும்‌. இன்னும்‌ 
சற்றுநேரம்‌ பார்ப்போம்‌” என்றான்‌. 


மீண்டும்‌ துரியோதனனின்‌ செய்தி வந்தது 
“எதன்பொருட்டு காத்திருக்கிறோம்‌?” கர்ணன்‌ “இன்னும்‌ 
சற்றுநேரம்‌... விடிவதனால்‌ நமக்கு இழப்பு இல்லை. 
இருளில்‌ செல்லவேண்டியதில்லை” என்றான்‌. பூரிசிரவஸ்‌ 
“காத்திருப்பது மலையை அழுத்தி 
அணுவாக்குவதுபோல காலத்தை ஆக்கிவிடுகிறது” 
என்றான்‌. “மலைநாட்டில்‌ நீங்கள்‌ 
காத்திருப்பதில்லையா?” என்றான்‌ கர்ணன்‌. “ஆம்‌, 
ஆனால்‌ அங்கே காலம்‌ முகிலாக மாறி மறைந்துவிடும்‌.” 
கர்ணன்‌ மீசையை நீவியபடி மீண்டும்‌ காம்பில்யத்தை 
நோக்கினான்‌. 


மீண்டும்‌ இருமுறை துரியோதனனின்‌ செய்தி வந்தது. ஒரு 
விடியல்பறவை தலைக்குமேல்‌ இருளில்‌ ரீக்‌ என 
ஒலியெழுப்பிச்‌ சென்றது. படைவீரர்கள்‌ அசைந்து 
அமர்ந்தனர்‌. துரியோதனன்‌ “நான்‌ படைநீக்கத்திற்கு 
ஆணையிடுகிறேன்‌. காம்பில்யத்தை தாக்குவோம்‌” 
என்றான்‌. “இல்லை, பொறுப்போம்‌” என்று கர்ணன்‌ 
அனுப்பிய செய்தி ஒலித்துக்கொண்டிருக்கையிலேயே 
துரியோதனன்‌ படகிலிருந்து எரியம்பு எழுந்து வெடித்தது. 
அத்தனை படகுகளில்‌ இருந்தும்‌ எரியம்புகள்‌ எழுந்தன. 
தொலைவில்‌ காம்பில்யத்தின்‌ வடக்கிலிருந்து மூன்று 
எரியம்புகள்‌ எழுந்தன. 


கர்ணன்‌ சினத்துடன்‌ எழுந்து கையை தூக்குவதற்குள்‌ 
முதற்படகின்‌ பெருமுரசம்‌ ஒலிக்கத்‌ தொடங்கியது. 
படகுகள்‌ அனைத்தும்‌ முரசொலி எழுப்பியபடி பாய்களை 
விரித்துக்கொண்டு காம்பில்யத்தின்‌ துறைமுகப்பு நோக்கி 
சென்றன. “என்ன செய்கிறான்‌? மூடன்‌! மூடன்‌!” என்று 
கர்ணன்‌ கூவினான்‌. “பால்ஹிகனே, சென்று அவனை 
நிறுத்தச்சொல்‌... படகுகள்‌ துறைமுகப்புக்கு 
செல்லலாகாது. பக்கத்தில்‌ காட்டருகே நிறுத்தி 
படைகளை கரையிறங்கச்‌ செய்வோம்‌...” 


பூரிசிரவஸ்‌ செய்தியுடன்‌ ஓடி வடம்‌ வழியாக மூன்றாவது 
படகுக்கு தாவும்போதே காம்பில்யத்தை நோக்கி முதல்‌ 
எரியம்பை துரியோதனனின்‌ படகு விடுத்துவிட்டது. 
எரியம்பு சென்றுதொடும்‌ அண்மை வரவில்லை என 
பூரிசிரவஸ்‌ உணர்ந்து திரும்பி நோக்கினான்‌. அந்த 


எரியம்பு நீரில்‌ விழுந்து அணைந்தபோது 
நீர்வெளியெங்கும்‌ சிறிய பீப்பாய்கள்‌ மிதப்பதைக்‌ 
கண்டான்‌. மேலுமொரு கணம்‌ கழித்தே அவையெல்லாம்‌ 
ழத்தில்‌ கயிறுகளால்‌ ஒன்றோடொன்று வலையெனப்‌ 
ணைக்கப்பட்டிருப்பதை உணர்ந்தான்‌. அவை என்ன 
என்று அகம்‌ உணர்ந்தும்‌ சித்தம்‌ உணராமல்‌ இருபடகுகள்‌ 
நடுவே கயிற்றில்‌ திகைத்து நின்றான்‌. 


சரசரவென்று அத்தனை படகுகளிலிருந்தும்‌ எரியம்புகள்‌ 
எழுந்து சீறி செந்நிறக்கோடுகளாக இருண்ட வானில்‌ 
வளைந்து நீரில்‌ விழுந்தன. முதல்‌ பீப்பாய்‌ செந்தழலாகப்‌ 
பற்றிக்கொண்டதும்‌ தொடர்ந்து நீரில்‌ மிதந்தாடிய 
பீப்பாய்களனைத்தும்‌ பற்றிக்கொண்டன. கர்ணன்‌ 
அமரத்தில்‌ நின்றபடி படகுகளை திருப்பும்பம கைகாட்டி 
கூச்சலிட்டான்‌. குகர்கள்‌ ஓடிச்சென்று பாய்களை 
அவிழ்த்தனர்‌. அதற்குள்‌ முதற்படகு விசையிழக்காமல்‌ 
சென்று இரண்டு எரியும்‌ பீப்பாய்களில்‌ முட்டியது. 
அவற்றிலிருந்து உடைந்து பீறிட்ட எரிநெய்‌ செந்தழலாகப்‌ 
பரவி படகின்‌ அமரமுனையை தீண்டியது. 


அதேகணம்‌ காம்பில்யத்தின்‌ கோட்டைமேல்‌ 
நூற்றுக்கணக்கான பந்தங்கள்‌ எரிந்தெழ அது 
தீப்பற்றிக்கொண்டதுபோல தெரிந்தது. அங்கிருந்து 
எரியம்புகள்‌ வந்து நீரிலும்‌ முதல்படகின்‌ மேலும்‌ 
விழுந்தன. நீர்வெளியில்‌ பீப்பாய்கள்‌ எரிந்து வெடிக்க, 
பாய்கள்‌ எரியம்பால்‌ பற்றிக்கொள்ள தீத்தழல்களும்‌ 
அவற்றின்‌ நீர்ப்பாவைகளும்‌ இணைந்து அத்திசையே 
அனலாக ஆனதுபோலிருந்தது. குகர்கள்‌ பாய்களை 
அவிழ்த்துவிட்டாலும்‌ படகு விரைவழியவில்லை. 
கர்ணன்‌ சுக்கானைத்‌ திருப்பி படகை பக்கவாட்டில்‌ 
திருப்பச்சொல்லி ஆணையிட்டான்‌. படகு பக்கவாட்டில்‌ 
திரும்பியதும்‌ விரைவிழந்தது. ஆனால்‌ அதற்குள்‌ 
பின்னால்‌ வந்த படகு அதை முட்டி தீக்குள்‌ தள்ளியது. 


பூரிசிரவஸ்‌ தொங்கி நின்ற வடம்‌ தளர்ந்தது. 
மறுமுனைப்படகின்‌ அமரம்‌ தன்னை நோக்கி 
வருவதைக்கண்டு அவன்‌ ஓடிச்சென்று 
தாவிக்கொண்டான்‌. அந்த அமரமுனை பேரெடையுடன்‌ 
முன்னால்‌ சென்ற படகை முட்டியது. ஒவ்வொரு படகும்‌ 
ஒன்றை ஒன்று முட்டி முன்னால்‌ செலுத்த முதல்படகுகள்‌ 
நான்கும்‌ நெருப்புக்குள்‌ நுழைந்துவிட்டன. முதல்படகின்‌ 
பாய்களும்‌ உடலும்‌ சேர்ந்து எரிந்தன. அந்தப்பெரும்படகு 
எரியும்‌ அனல்வெம்மையே அடுத்த படகுகளை எரிக்க 
வல்லது என பூரிசிரவஸ்‌ புரிந்துகொண்டான்‌. 


நான்குபக்கமும்‌ எண்ணைப்புகையுடன்‌ வெழுத்து எரிந்த 
தழல்களின்‌ நடுவே ஆடி நின்ற படகில்‌ நின்றபடி 
பூரிசிரவஸ்‌ நோக்கினான்‌. தழல்கள்‌ நடுவே கர்ணன்‌ கரிய 
கவசத்துடன்‌ ஓடிவந்து கொண்டிருப்பதை கண்டான்‌. 
வடத்தில்‌ தொற்றி ஏறி அவன்‌ பூரிசிரவஸ்‌ படகில்‌ வந்து 
நின்று திரும்பி நோக்கினான்‌. “முன்வரிசைப்‌ படகுகளை 
இனிமேல்காக்க முடியாது.. பின்னால்‌ வந்த படகுகளுக்குச்‌ 
செல்லுங்கள்‌...” என ஆணையிட்டபடி அவன்‌ ஓட 
அவனுக்குப்பின்னால்‌ அந்தப்படகை கைவிட்டுவிட்டு 
பிறரும்‌ ஓடினர்‌. 


பூரிசிரவஸ்‌ திரும்பிப்பார்த்தான்‌. முதல்படகின்‌ 
உள்ளிருந்த எண்ணைப்பீப்பாய்கள்‌ பற்றிக்கொள்ள 
பேரொலியுடன்‌ வெடித்து வானளாவிய செந்தழலாக 
எழுந்தது. அதிலிருந்த வீரர்கள்‌ நான்குபக்கமும்‌ நீரில்‌ 
குதித்தனர்‌. புரவிகள்‌ நீரில்‌ குதித்து தலையை மேலே 
தூக்கியபடி கனைத்துக்கொண்டு கரைநோக்கி சென்றன. 
வீரர்கள்‌ எடைமிக்க கவசங்களுடன்‌ இருந்தமையால்‌ 
நீந்தமுடியாமல்‌ மூழ்கி எழுந்து கூவினர்‌. பலர்‌ 
ஓழுக்கிலேயே சென்று பின்னர்‌ மூழ்கி மறைந்தனர்‌. 


நீர்வெளியும்‌ நெருப்பாக இருந்தமையால்‌ பலர்‌ தயங்க 
அவர்கள்மேல்‌ எரிந்தபடி பாய்மரமும்‌ பாய்களும்‌ 
விழுந்தன. முதல்படகு எரிந்தபடி நின்று மெல்லச்‌ 
சுழன்றது. மேலே செலுத்திச்சென்ற பாய்கள்‌ 
அழிந்தமையால்‌ அதை காற்றும்‌ ஒழுக்கும்‌ 
தள்ளிக்கொண்டு வந்து பின்னால்‌ நின்ற படகுடன்‌ 
இணையச்செய்தன. மேலும்‌ மேலும்‌ படகுகள்‌ 
இணைந்துகொள்ள தழல்கள்‌ ஒன்றை ஒன்று உண்டு 
எழுந்து படபடத்தன. 


கர்ணன்‌ துரியோதனனின்‌ படகை அடைந்தான்‌. 
துரியோதனன்‌ பதறியபடி ஓடிவந்து “நாம்‌ வருவதை 
அறிந்திருக்கிறார்கள்‌... கர்ணா நான்‌ இதை 
எதிர்பார்க்கவில்லை” என்றான்‌. “அதை பிறகு 
பேசுவோம்‌” என்று கர்ணன்‌ சொன்னான்‌. “முதலில்‌ நமது 
எரியாத படகுகளை பின்னால்‌ திருப்புவோம்‌. படகுகள்‌ 
எரியும்‌ தழல்‌ ஆற்றல்‌ மிக்கது.” அவன்‌ சொல்லிக்‌ 
கொண்டிருக்கையிலேயே தழல்தொடாத ஒரு படகின்‌ 
பாய்‌ தன்விழைவாலேயே பற்றிக்கொண்டதுபோல எரியத்‌ 
தொடங்கியது. 


“பாய்களை தாழ்த்துங்கள்‌... அவை எளிய இலக்குகள்‌” 
என்று கர்ணன்‌ ஆணையிட்டான்‌. “நங்கூரமிட்ட ஒரு 
படகு நின்றிருக்கட்டும்‌. அது ஒழுக்கில்‌ வரும்‌ படகுகளை 


நிறுத்தும்‌. பிறபடகுகள்‌ நீரின்‌ விரைவிலேயே 
விலகிச்செல்லட்டும்‌...” படகுகள்‌ பாய்களைச்‌ 
சுருக்கியபடி கங்கையின்‌ ஒழுக்கில்‌ ஓடத்‌ தொடங்கின. 
நங்கூரமிடப்பட்ட ஏழாவது படகு பாய்தாழ்த்தி 
நின்றிருக்க அதை நோக்கி மெல்ல ஒழுகிவந்த 
எரியும்படகுகளின்‌ தொகை மோதி மெல்ல 
நகரச்செய்தபின்‌ சேர்ந்து எரிந்தபடி தேங்கியது. கர்ணன்‌ 
“நீ என்னுடன்‌ வா” என்று பூரிசிரவஸ்ஸிடம்‌ 
சொல்லிக்கொண்டே சென்றான்‌. 


“மையத்திற்கு செல்வோம்‌” என்று துரியோதனன்‌ 
சொன்னான்‌. “இவர்கள்‌ நம்மை எதிர்நோக்கி 
இக்காடுகளில்‌ படைகளை நிறுத்தியிருப்பார்கள்‌.” 
கர்ணன்‌ “இல்லை இளவரசே, நாம்‌ திரும்பமுடியாது. 
அஸ்வத்தாமனின்‌ படைகள்‌ காம்பில்யத்தை 
தாக்கியிருக்கும்‌. நாம்‌ அவருக்கு துணைநிற்கவேண்டும்‌” 
என்றான்‌. மூன்று எரியம்புகள்‌ ஒன்றன்மேல்‌ ஒன்றாக 
எழுந்து வானில்‌ வெடித்தன. துச்சாதனன்‌ “ஜயத்ரதன்‌... 
அவரும்‌ தாக்கிவிட்டார்‌” என்றான்‌. அதற்குள்‌ 
அஸ்வத்தாமன்‌ தாக்கியதை எரியம்புகள்‌ அறிவித்தன. 


“அனைத்து ஆவசக்கரங்களும்‌ சதக்னிகளும்‌ 
கரைநோக்கி திரும்பட்டும்‌” என்று ஆணையிட்டபடி 
அடுத்த படகுக்கு சென்றான்‌ கர்ணன்‌. வீரர்கள்‌ 
கூச்சலிட்டபடி ஆவசக்கரங்களை திருப்பி கரைநோக்கி 
வைத்தனர்‌. “கரைநோக்கி செல்வோம்‌...” என்று கர்ணன்‌ 

ணையிட்டதும்‌ குகர்கள்‌ சுக்கான்்‌களைத்‌ திருப்பி 
துடுப்பிட்டு படகுகளை கரையோரக்‌ காடுகளை நோக்கி 
செலுத்தினர்‌. படகுகள்‌ நீரோட்டத்தை 
பயன்படுத்திக்கொண்டு முகம்‌ திருப்பின. குகர்கள்‌ 
கூச்சலிட்டபடி ஒரேவிசையாக மாறி துடுப்புகளால்‌ 
துழாவ படகுகள்‌ யானைகள்‌ என எடையுடன்‌ மெல்ல 
ஊசலாடி கரைநோக்கி சென்றன. 


கரையின்‌ காடுகளுக்குள்‌ மரங்களுக்குள்‌ 
தழைமறைத்துக்‌ கட்டப்பட்டிருந்த படைப்பரண்களில்‌ 
காம்பில்யத்தின்‌ வீரர்கள்‌ எழுந்தனர்‌. போர்க்கூச்சலுடன்‌ 
அவர்கள்‌ எய்த எரியம்புகள்‌ எழுந்து வளைந்து நீரிலும்‌ 
படகுகளின்‌ முகப்பிலுமாக விழுந்தன. அஸ்தினபுரியின்‌ 
படகுகளுக்குள்‌ அமர்ந்துகொண்டு வீரர்கள்‌ 
ஆவசக்கரங்களை இயக்கினர்‌. பதினெட்டு 
தொகைகளாக எரியம்புகள்‌ எழுந்து காடுகள்‌ மேல்‌ 
விழுந்தன. சதக்னிகள்‌ ஓசையுடன்‌ வெடித்து 
எரியுருளைகளை காடுகள்‌ மேல்‌ பொழிந்தன. 


கொடித்தாணின்‌ மறைவில்‌ நின்றபடி கர்ணன்‌ 
அந்தப்போரை நோக்கிக்கொண்டிருந்தான்‌. பூரிசிரவஸ்‌ 
அருகே வந்து “நாம்‌ வில்லெடுக்கலாமா?” என்றான்‌. 
“எறும்புகள்‌ கலையட்டும்‌...” என்றான்‌ கர்ணன்‌. 
“இப்போது அம்புகள்தான்‌ வீணாகும்‌.” சதக்னிகளின்‌ 
தழலுருளைகள்‌ விழுந்த இடங்களில்‌ காட்டுக்குள்‌ 
சருகுகள்‌ பற்றிக்கொண்டன. புகையுடன்‌ எழுந்த நெருப்பு 
பின்னர்‌ செந்நிறச்சுவாலைகளாகியது. பின்பு 
பசுந்தழைகளுக்குமேல்‌ அதன்‌ நாக்குகள்‌ 
எழத்தொடங்கின. 


காடுகளுக்குள்‌ தழைமறைப்புக்குள்‌ இருந்த வீரர்கள்‌ 
இறங்கி தரையில்‌ ஓடத்தொடங்கியதும்‌ கர்ணன்‌ தன்‌ 
வில்லை எடுத்தான்‌. அவன்‌ கைகளும்‌ விழிகளும்‌ 
வில்லும்‌ அம்பும்‌ ஒற்றைப்படைக்கலமாக ஆயின. நாண்‌ 
விம்மி விம்மி தழைந்தது. முரசில்‌ கைவைத்து இழுத்த 
ஒலியுடன்‌ அம்புகள்‌ பறந்து காட்டுக்குள்‌ சென்றன. 
அவனுடைய ஒரு அம்புகூட வீணாகவில்லை. 
காடுகளுக்குள்‌ அலறல்‌ ஒலியுடன்‌ காம்பில்யத்தின்‌ 
வீரர்கள்‌ சரிந்துகொண்டே இருந்தனர்‌. 


கர்ணனிடம்‌ களிவெறியோ கொந்தளிப்போ 
உருவாகவில்லை என்பதை ச கண்டான்‌. 
அனல்கூர்ந்து நகைசெய்யும்‌ பொற்கொல்லனை 
போலிருந்தன அவன்‌ முகமும்‌ கைகளும்‌. அவன்‌ வில்‌ 
அவனுடன்‌ இணைந்து நடமிட்டது. அவன்‌ கைபட்டதும்‌ 
துள்ளி நகைத்தது. அவனிடமிருந்து அம்புகள்‌ 
சூரியனிடமிருந்து கதிர்களென கிளம்பின. அவை 
அம்புகளல்ல அவன்‌ விழிப்பார்வைகள்‌ என பூரிசிரவஸ்‌ 
நினைத்தான்‌. 


அம்புகளையும்‌ அனலையும்‌ பொழிந்தபடி படகுகள்‌ 
கங்கைக்கரையை அடைந்தன. கரையோரக்காடு தீப்பற்றி 
புகைவிட்டு எரிந்துகொண்டிருந்தது. பசுந்தழை 
பொசுங்கும்‌ நாற்றமும்‌ எண்ணையின்‌ எரிநாற்றமும்‌ 
கலந்து வீசின. காட்டுக்குள்‌ சேக்கேறியிருந்த பறவைகள்‌ 
எழுந்து காற்றில்‌ சிறகடித்து கூச்சலிட்டுச்‌ சுழன்றன. 
“கரையில்‌ இறங்கவேண்டியதில்லை. ஆவசக்கரங்களை 
கைவிடாமல்‌ காடுவழியாக செல்லமுடியாது” என்றான்‌ 
கர்ணன்‌. “கங்கையோரமாகவே படகுகள்‌ செல்லட்டும்‌... 
அங்கே எண்ணைப்பீப்பாய்கள்‌ எரிந்தணைந்திருக்கும்‌.” 


படகுகள்‌ காட்டை எரியம்புகளால்‌ தாக்கியபடி 
கரையோரமாகவே சென்றன. ஆழமற்றபகுதி என்பதனால்‌ 
கழிகளால்‌ உந்தியே படகுகளை செலுத்த முடிந்தது. 


காம்பில்யத்தின்‌ இரு முனைகளிலும்‌ போர்‌ 
நிகழ்வதற்கான ஓசைகள்‌ கேட்டுக்கொண்டிருந்தன. 
இடைவிடாமல்‌ கரைநோக்கி அம்புகளை 
செலுத்தியபடியே வந்தான்‌ கர்ணன்‌. பூரிசிரவஸ்‌ விட்ட 
அம்புகளுக்குத்‌ தப்பி விலக முயன்றவர்களை அவன்‌ 
அம்புகள்‌ எளிதாக குத்தி வீழ்த்தின. 


ஏழு படகுகளும்‌ சேர்ந்து எரிந்துகொண்டே 
விலகிச்சென்றிருந்தன. எரிந்தணைந்த பீப்பாய்களில்‌ 
சில சிறு தழலுடன்‌ புகைவிட்டுக்கொண்டிருந்தன. நீரில்‌ 
எரிந்த தழல்‌ இரு செஞ்சிறகுகள்‌ கொண்ட பறவைபோல 
தோன்றியது. “படகுகளை கரையணையச்செய்து 
வீரர்களை இறக்குங்கள்‌. ஆவசக்கரங்களுடனும்‌ 
சதக்னிகளுடனும்‌ படகுகளில்‌ சிலர்‌ மட்டும்‌ இருந்தால்‌ 
போதும்‌. காம்பில்யத்தைத்‌ தாக்கியபடியே படகுகள்‌ 
அணையட்டும்‌” என்று கர்ணன்‌ ஆணையிட்டான்‌. 


முதல்‌ குகன்‌ நீரில்‌ பாய்ந்து நீந்திச்சென்று 
கரையேறினான்‌. அவன்‌ தன்னுடன்‌ கொண்டுசென்ற 
வடத்தை அங்குள்ள மரத்தில்‌ சுற்றி பிணைத்தான்‌. அதை 
படகிவிருந்த சக்கரத்தில்‌ சுற்றினார்கள்‌. 
தக்கைமரங்களாலான தெப்பங்கள்‌ அந்தக்‌ கயிற்றில்‌ 
பிணைக்கப்பட்டு நீரில்‌ போடப்பட்டன. படகுகளிலிருந்து 
நூலேணிகள்‌ வழியாக நீரில்‌ விழுந்த வீரர்கள்‌ 
அவற்றைப்பற்றிக்கொள்ள தெப்பங்களுடன்‌ படகுக்கும்‌ 
கரைக்குமாகச்‌ சுழன்ற கயிறு அவர்களை கரைநோக்கி 
கொண்டுசென்றது. வீரர்கள்‌ கூச்சலிட்டபடி சக்கரத்தைச்‌ 
சுழற்ற நிரைநிரையாக வீரர்கள்‌ மிகவிரைவாக கரையை 
அடைந்தனர்‌. 


புரவிகள்‌ சேணத்துடனேயே நீரில்‌ குதித்து இயல்பாக நீந்தி 
கரையேறி உடலை உதறிக்கொண்டு ஒன்றை ஒன்று 
நோக்கி கனைத்து அழைத்தன. பூரிசிரவஸ்‌ நீரில்பாய்ந்து 
கரையேறி தன்‌ இடையிலிருந்த கொம்பை ஊதி 
அவர்களை ஒருங்கிணைத்து கங்கையின்‌ அழுத்தமான 
மென்மணல்‌ பரப்பு வழியாகவே அணிவகுத்து 
கொண்டுசென்றான்‌. முன்பக்கம்‌ துச்சாதனனும்‌ 
துச்சலனும்‌ இறங்கிவந்து படைகளை 
ஒருங்கிணைத்தனர்‌. மேலே மணல்சரிவு முடியும்‌ 
இடத்திலிருந்து அடர்காடு தொடங்கியது. அங்கே 
காம்பில்யத்தினர்‌ எவரும்‌ ஒளிந்திருக்காதபடி 
அஸ்தினபுரியின்‌ படகுகள்‌ அம்புகளை 
பொழிந்துகொண்டிருந்தன. 


அனைத்துப்படகுகளிலிருந்தும்‌ வீரர்கள்‌ இறங்கியதும்‌ 


கர்ணனும்‌ துரியோதனனும்‌ நீரில்‌ கயிறு வழியாக இறங்கி 
நீந்தி வந்தனர்‌. ஈரம்‌ சொட்டும்‌ கவசங்களுடன்‌ வந்த 
கர்ணன்‌ தன்‌ குதிரையை அணுகி அதன்‌ 
சேணத்தைப்பற்றி கழுத்தைத்‌ தட்டி 
ஆறுதல்படுத்தினான்‌. அது தலைதிருப்பி அவனை 
நக்கியது. தன்‌ வில்லுடனும்‌ வாளுடனும்‌ அவன்‌ 
புரவியில்‌ ஏறிக்கொண்டு ”வில்லவர்கள்‌ புரவிகளில்‌ 
ஏறிக்கொண்டு முன்னால்‌ வாருங்கள்‌... பிறபடைகள்‌ 
காம்பில்யத்தை அணுகியதும்‌ காடுகளுக்குள்‌ 
புகுந்துகொண்டு புதர்களுக்குள்‌ என்‌ ஆணைக்காக 
காத்திருங்கள்‌” என்று கூவிவிட்டு அதை தட்டினான்‌. 


வால்‌ சுழற்றி கனைத்தபடி அவன்‌ குதிரை குளம்புகள்‌ 
மணலை அள்ளி பின்னால்‌ வீச ஓடிச்சென்றது. எரியும்‌ 
படகுகளின்‌ மெல்லிய செவ்வொளியில்‌ அவன்‌ செல்லும்‌ 
காட்சியை பூரிசிரவஸ்‌ கண்டான்‌. களத்தில்‌ அவன்‌ 
பிறிதொருவனாக இருந்தான்‌. அங்கு வாழ்வதற்காகவே 
படைக்கப்பட்டவனாக. பிறவாழ்க்கையை முழுக்க 
அதன்பொருட்டு செலுத்திக்கொண்டிருப்பவனாக. அங்கே 
அவனறியாத ஏதுமிருக்கவில்லை என்று தோன்றியது. 


நீந்திக்கரைசேர்ந்த அஸ்தினபுரியின்‌ வீரர்கள்‌ கரைகளில்‌ 
தயங்கி நின்ற குதிரைகளைப்‌ பிடித்து சேணேங்களை 
சரிசெய்து ஏறிக்கொண்டனர்‌. தெப்பங்களில்‌ கரை வந்து 
சேர்ந்த படைக்கலங்களை வீரர்கள்‌ ஓடிச்சென்று 
எடுத்துக்கொண்டார்கள்‌. தீக்காயங்களுடன்‌ 
நீந்திக்கரைசேர்ந்த வீரர்கள்‌ காட்டுக்குள்‌ சென்று 
ஒளிந்தனர்‌. சற்றுநேரத்தில்‌ குதிரைப்படை ஒன்று 
விற்களுடன்‌ உருவாகி அணிவகுத்து கர்ணனின்‌ 
பின்னால்‌ சென்றது. அதில்‌ பூரிசிரவஸ்‌ இருந்தான்‌. 
அவனுக்குப்பின்னால்‌ கெளரவர்களால்‌ நடத்தப்பட்ட 
காலாள்படை படைக்கலங்களுடன்‌ அணிதிரண்டு 
கொண்டிருந்தது. 


நீருக்குள்‌ ஒருபடகு இறுதியாகவெடித்து மெல்ல 
அமிழத்தொடங்கியது. அஸ்தினபுரியின்‌ படகுகள்‌ 
எரியம்புகளை செலுத்தியபடி காம்பில்யத்தின்‌ 
துறைமுகப்பு நோக்கி சென்றன. நூற்றுக்கணக்கான 
சிறிய செந்நிற மீன்கொத்திகள்‌ போல எரியம்புகள்‌ 
எழுந்து இருண்டவானில்‌ கோடுகளைக்‌ கீறியபடி சென்று 
காம்பில்யத்தின்‌ துறைமேடையில்‌ விழுந்தன. சதக்னிகள்‌ 
எட்டும்‌ தொலைவு வந்ததும்‌ எரியுருளைகள்‌ எழுந்து 
சென்று துறைமேடையில்‌ விழுந்து அனல்பொறிகள்‌ சிதற 
வெடித்தன. துறைமேடையின்‌ ஒரு மூலையில்‌ கட்டடம்‌ 
ஒன்று பற்றிக்கொண்டது. 


துறையிலிருந்த வீரர்கள்‌ அதை அணைக்கச்செல்ல 
அவர்கள்மேல்‌ மேலும்‌ மேலும்‌ எரியுருளைகள்‌ விழுந்தன. 
துறைமேடையின்‌ பெரிய எடைதாக்கிச்‌ சக்கரமும்‌ 
மூங்கில்களும்‌ எரியத்தொடங்கின. சற்றுநேரத்தில்‌ 
துறைமேடையின்‌ ஓரம்‌ தீப்பிடித்து எரியத்தொடங்கியது. 
அங்கே நின்றிருந்த சிறிய பாஞ்சாலப்படை 
கூச்சலிட்டபடியும்‌ எரியம்புகளால்‌ ஆணைகளை 
இட்டபடியும்‌ கோட்டைக்குள்‌ சென்று மறைந்ததும்‌ 
கோட்டைக்கதவுகள்‌ ஓசையுடன்‌ மூடப்பட்டன. 
கோட்டைக்குமேல்‌ பெருமுரசுகள்‌ ஓசையிட்டன. 


கர்ணனால்‌ வழிநடத்தப்பட்ட வில்லவர்படை 
கங்கையின்‌ மென்மணல்‌ கதுப்புவழியாக குறுங்காட்டை 
ஒட்டி கோட்டை முகப்பு நோக்கி சென்றது. 
அஸ்தினபுரியின்‌ படகுகளில்‌ இருந்து எழுந்த 
சதக்னிகளின்‌ எரியுருளைகள்‌ அவர்களுக்கு முன்னால்‌ 
சென்று விழுந்து கொண்டே இருந்தன. சற்றுநேரத்தில்‌ 
துறைமுகப்பின்‌ மாபெரும்‌ மரத்தடிகள்‌ 
நின்றெரியத்தொடங்கின. அந்தப்புகையால்‌ கோட்டை 
முழுமையாகவே மூடப்பட்டது. காற்று புகையை அள்ளி 
கோட்டையை நோக்கி கொண்டு சென்றது. 


புகைத்திரைக்குள்‌ கர்ணனின்‌ வில்லவர்படை 
குதிரைகளில்‌ ஊடுருவிச்சென்றது. கோட்டைக்குமேல்‌ 
எழுந்த காவல்மாடங்களை நோக்கி அம்புகளை ஏவியபடி 
படகுகள்‌ அணுகி வந்து எரியும்‌ துறைமேடைக்கு 
முன்னால்‌ நின்றன. கோட்டைக்குமேலிருந்து 
வில்லேந்திய காவலர்கள்‌ அலறியபடி உதிர்ந்து 
விழுந்துகொண்டிருந்தனர்‌. புகைக்குள்‌ செல்ல 
குதிரைகள்‌ தயங்க வீரர்கள்‌ அவற்றை சம்மட்டியால்‌ 
அழித்துச்செலுத்தினார்கள்‌. பின்னர்‌ கர்ணன்‌ 
இறங்கிக்கொண்டு குதிரையை பிடித்தபடி காத்து 
நின்றான்‌. வில்லவர்களும்‌ விற்களுடன்‌ 
இறங்கிக்கொண்டனர்‌. 


கோட்டைமேலிருந்த சதக்னிகளால்‌ அஸ்தினபுரியின்‌ 
இரண்டு படகுகள்‌ எரியத்தொடங்கின. அவற்றை 
பாய்களை விரித்து துறைமேடை நோக்கிச்செலுத்தும்படி 
கர்ணன்‌ எரியம்புகளால்‌ ஆணையிட்டான்‌. அதன்‌ 
மேலிருந்த குகர்கள்‌ நீரில்‌ பாய்ந்தனர்‌. தழல்விட்டு 
எரிந்தபடியே முதல்படகு பேரெடையுடன்‌ சென்று 
துறைமேடையில்‌ எரிந்துகொண்டிருந்த மரச்சட்டங்களை 
முட்டியது. எரியும்‌ தழலுடன்‌ முனகியபடி மேலெழுந்து 
புரண்ட மரத்தடிகள்‌ உருண்டு கோட்டை வாயில்‌ நோக்கி 
சென்றன. இரண்டாவது படகும்‌ மேலும்‌ விசையுடன்‌ 


முதல்படகில்‌ முட்டி அதை தழலுடன்‌ துறைமேடையுடன்‌ 
சேர்த்து அழுத்தியது. 


காம்பில்யத்தின்‌ கோட்டைமுன்‌ உலர்ந்த பெரிய தடிகள்‌ 
கனலாகி வெடித்து நின்றெரிந்தன. கங்கைக்காற்று 
மொத்த அனலையும்‌ அள்ளி கோட்டைமேலேயே 
பொழிந்தது. ஐந்து ஆள்‌ உயரமான தழல்கற்றைகள்‌ 
சுழன்று பறந்து கோட்டையின்‌ கரியசுவரை நக்கி 
மேலெழுந்தன. நீரலை போலவேதான்‌ நெருப்பலையும்‌ 
என்பதை பூரிசிரவஸ்‌ கண்டான்‌. நெருப்பு அறைந்து 
வளைந்து விழுந்து மீண்டும்‌ எழுந்து வழிந்தோடி 
பக்கவாட்டில்‌ பரவி அங்கிருந்த கட்டடங்களை சுருட்டி 
எடுத்துக்கொண்டது. பச்சை மரங்கள்‌ சடசடவென 
இலைசுருண்டு பொசுங்கி பின்‌ அனல்கொண்டு எரிந்தன. 


கோட்டைக்கதவு முழுமையாகவே செந்தழலாக மாறி 
எரிந்தது. பின்‌ அதன்‌ ஒரு பாளம்‌ உடைந்து எரிந்தபடியே 
பின்னால்‌ விழுந்தது. கோட்டைமேல்‌ காவலிருந்தவர்கள்‌ 
கூச்சலிட்டனர்‌. கோட்டைக்கு அப்பால்‌ படைகள்‌ 
அணிவகுப்பதற்கான பெருமுரசங்கள்‌ முழங்கின. 
கோட்டைக்கதவின்‌ இரண்டாவது பாளமும்‌ எரிந்து 
நடுவே உடைந்து மடிந்து விழுந்தது. கோட்டைக்குமேல்‌ 
கட்டப்பட்டிருந்த மரத்தாலான காவல்மாடங்களும்‌ 
எரியத்தொடங்கின. 


கோட்டைக்கு அப்பால்‌ வானத்தில்‌ தெரிந்தது நெருப்பின்‌ 
செந்நிறமா என்று பூரிசிரவஸ்‌ முதற்கணம்‌ 
எண்ணினான்‌. முகில்களிலும்‌ அனல்‌ பற்றி 
ஏறிக்கொண்டதுபோல தோன்றியது. வானிலும்‌ 
மண்ணிலும்‌ நீரிலும்‌ செந்தழல்‌ சூழ கோட்டையே பற்றி 
எரிந்துகொண்டிருந்தது என விழிமயக்கு கொண்டான்‌. 


கர்ணன்‌ குதிரைமேல்‌ ஏறிக்கொண்டு தன்‌ கையை 
நீட்டினான்‌. அவனுக்குப்பின்னால்‌ நின்ற வீரன்‌ தன்‌ 
இடையிலிருந்த கொம்பை எடுத்து ஊத காட்டுக்குள்‌ 
இருந்து போர்க்கூச்சலுடன்‌ கெளரவப்படைகள்‌ 
படைக்கலங்களுடன்‌ சீரான வரிசைகளாக இறங்கி 
அனலெரியும்‌ கோட்டைமுற்றம்‌ நோக்கி வந்தன. 
துறைமேடையில்‌ எரிந்த பெருந்தடிகள்‌ நீரில்‌ அடர்ந்து 
ஓசையுடன்‌ விழுந்து எரிந்தபடியே மிதந்து சென்றன. 
எரியாத தடிகளில்‌ மிதித்து குதிரைகள்‌ தழல்நடுவே 
பாய்ந்து சென்றன. 


கர்ணனின்‌ வெண்ணிறமான குதிரை தழலின்‌ 
செந்நிறத்தில்‌ தானும்‌ தழலாக தெரிந்தது. தழல்‌ நுனி 


போல அதன்‌ சரவால்‌ சுழன்று பறந்தது. பறவை போல 
பாய்ந்து நெருப்பலைகளைக்‌ கடந்து சென்ற அதன்மேல்‌ 
குதிரைவிலாவில்‌ நுனி ஊன்றி இடக்கையால்‌ பற்றி 
நிறுத்தப்பட்ட வில்லும்‌ வலக்கையில்‌ அம்புமாக குழல்‌ 
பறக்க அவன்‌ அமர்ந்திருந்தான்‌. அவன்‌ ஒளியில்‌ 
திரும்பியபோது காதுமடல்களில்‌ இரு செந்நிற 
மணிக்குண்டலங்களை பூரிசிரவஸ்‌ கண்டான்‌. 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

சூரியனின்‌ முதற்கதிர்‌ வானில்‌ எழுந்தவேளை சூழ்ந்து 
எரிந்த செந்தழல்களின்‌ நடுவே தன்‌ வெண்புரவியில்‌ 
அமர்ந்து இடையறாது அம்புகளைத்‌ தொடுத்தபடி 
கர்ணன்‌ காம்பில்யத்தின்‌ மேற்குக்‌ 
கோட்டைவாயிலுக்குள்‌ நுழைந்தான்‌. 
அவனைத்தொடர்ந்து அஸ்தினபுரியின்‌ வில்லவர்‌ 
படையும்‌ இறுதியாக பூரிசிரவஸ்ஸும்‌ அம்புகளை 
செலுத்தியபடி பாய்ந்து சென்றனர்‌. துறைமேடையில்‌ 
எரிந்த தழலின்‌ அடர்ந்த கரும்புகையே அவர்களுக்கு 
அரணாக அமைந்தது. புகைக்கு அப்பால்‌ தெரிந்த 
கோட்டைவாயிலை சட்டம்‌ எரிந்த அனல்வளையமே 
காட்டியது. 


காம்பில்யத்தின்‌ கோட்டைமேல்‌ இருந்த வில்லவர்களும்‌ 

வசக்கரப்‌ படையினரும்‌ கீழே நோக்கமுடியாமல்‌ 
இலக்கின்றி அம்புகளை பெய்தனர்‌. வடக்குக்காற்றால்‌ 
அள்ளிக்கொண்டு வந்து வீசப்படும்‌ பெரிய 
மழைத்துளிகள்‌ போல அவை அவர்களுக்கு மேல்‌ 
பரவின. விரைவை கொண்டே அவற்றை வெல்லமுடியும்‌ 
என்று 2 எண்ணினான்‌. கோட்டை இருநூறு 
வாரை தொலைவிலிருந்தது. ஆயிரத்திருநூறு அடி. 
அறுநூறு குதிரைப்பாய்ச்சல்கள்‌. அறுநூறு கணங்கள்‌. 
அறுநூறு யுகங்கள்‌. அறுநூறு இறப்புகள்‌. அறுநூறு 
பிறவிகள்‌. அப்பால்‌ கோட்டை கரிப்புகை படிந்து 
இருண்டு அசைவின்றி நின்றுகொண்டிருந்தது. அருகே 
வா. அருகே வா. விரைக! விரைக! அருகே. இன்னும்‌ 
அருகே. ஆனால்‌ இரக்கமில்லாமல்‌ அது அங்கேயே 
நின்றுகொண்டிருந்தது. அதை நோக்கி சென்ற அவன்‌ 
குதிரை காலமின்மையில்‌ கால்களால்‌ நீந்திக்கொண்டு 
வானில்‌ அசைவற்று நின்றது. 


புரவிகளின்‌ குளம்படித்தாளமன்றி எதையும்‌ பூரிசிரவஸ்‌ 
கேட்கவில்லை. அவன்‌ நெஞ்சும்‌ அதைப்போலவே 
ஓலித்துக்கொண்டிருந்தது. கர்ணனின்‌ 
கொம்போசையைக்‌ கேட்டு புரவியை குதிமுள்ளால்‌ 
உதைத்து கூச்சலிட்டபடி வில்லைத்தாக்கி 
விரையத்தொடங்கிய கணம்‌ முதல்‌ காலம்‌ கணங்களால்‌ 
ஆனதாக மாறியது. ஆயிரம்‌ காதுகள்‌ பல்லாயிரம்‌ 


கண்கள்‌ நூறாயிரம்‌ சித்தம்‌. அங்கிருந்த ஒவ்வொரு 
எரிதூணையும்‌ அவன்‌ கண்டான்‌. ஒவ்வொரு 
குதிரையின்‌ குளம்புகளையும்‌ ஒவ்வொரு 
பிடரிமயிர்க்குலைவையும்‌ ஒவ்வொரு வீரனின்‌ விழி 
தெறித்த வெறிமுகங்களையும்‌ தனித்தனியாகக்‌ 
கண்டான்‌. அவன்‌ கைகளிரண்டும்‌ வில்லில்‌ இருந்து 
அம்புகளை தொடுத்தன. குதிரையின்‌ தாவும்‌ உடலின்‌ 
ஒவ்வொரு அசைவையும்‌ உள்வாங்கி அவன்‌ உடல்‌ 
அதனுடன்‌ இணைந்து நடனமிட்டது. 

அத்தனைக்கும்‌ அப்பால்‌ அவன்‌ உள்ளம்‌ அங்கு 
நிகழ்வன அனைத்தையும்‌ 
சொற்களாக்கிக்கொண்டுமிருந்தது. அவன்‌ பிறந்தநாள்‌ 
முதல்‌ அதுவரை ஒருபோதும்‌ அத்தனை முழுமையாக 
இருந்ததில்லை. அவன்‌ ஆடிப்பாவைகளாகப்‌ பிரிந்து 
பிரிந்து பல்லாயிரமாகி சூழ்ந்து 
சென்றுகொண்டிருந்தான்‌. பல்லாயிரம்‌ 
பாவைகளுக்குள்ளும்‌ ஒற்றைப்பேரிருப்பாகத்‌ 
திகழ்ந்துகொண்டுமிருந்தான்‌. இது போர்‌. ஆம்‌, இது போர்‌. 
இதுதான்‌ போரா? இப்படித்தான்‌ போர்‌ இருக்குமா? 
இதுதான்‌ போர்‌ என்றால்‌ எப்படி மானுடனால்‌ போரின்றி 
வாழமுடியும்‌? 


மானுடன்‌ படைக்கப்பட்டதே போருக்காகத்தான்‌. அவன்‌ 
கண்கள்‌ செவிகள்‌ கைகள்‌ உடல்‌ அனைத்தும்‌ 
போருக்கானவை. அம்பு நுனிமுதல்‌ இறகு வரை 
போருக்கானது. வில்‌ வளைமுனை முதல்‌ ஊன்றுமுனை 
வரை போருக்கானது. நாணில்‌ நின்று அது 
விம்மிநடமிடுகிறது. அது அதன்‌ உச்சம்‌. சித்தமொன்றில்‌ 
உருவெடுத்து விண்ணில்‌ உருத்திரண்டு மண்ணில்‌ 
பருவென வந்ததன்‌ பொருள்‌. இக்கணங்கள்‌. இக்கணம்‌. 
இக்கணத்துளி. இனி இதை எப்படி மறப்பேன்‌? இனி இது 
இன்றி எப்படி வாழ்வேன்‌? இது போர்‌! போரில்‌ 
திகழ்கின்றன வாழ்க்கையின்‌ உள்ளுறைகள்‌. போரில்‌ 
திரள்கின்றன தெய்வங்கள்‌ மானுடனுக்களித்தவை 
அனைத்தும்‌. 


னால்‌ இறப்பு! இங்கே இறப்பு 

கழ்ந்துகொண்டிருக்கிறது. இதற்குள்‌ பலநூறுபேர்‌ 
இறந்துவிட்டனர்‌. அம்பு நெஞ்சைத்‌ துளைக்கையில்‌ 
அந்த முகங்களில்‌ எழுவதென்ன? திகைப்பு. ஆம்‌, 
திகைப்பு. படைக்கலமெடுத்து களம்புகும்‌ எவனுக்கும்‌ 
தெரியும்‌ இது ஒரு சாவுப்பெருவெளி என. in 
அவன்‌ தன்‌ நெஞ்சில்‌ அம்பு தைக்கையில்‌ வியக்கிறான்‌. 
அவ்வளவுதானா? அந்த ஒரு சொல்லைத்தான்‌ அத்தனை 


முகங்களிலும்‌ காண்கிறேன்‌. இதுவா? இதுவேதானா? 
முகங்களாக மாறி அச்சொல்‌ மண்ணில்‌ 
உதிர்ந்துகொண்டே இருக்கிறது. இதோ. கடந்துவிட்டது 
அந்த அம்பு. இன்னொரு அம்பு. விம்மி விம்மி என்னைக்‌ 
கடந்து செல்லும்‌ இந்த அம்புகளில்‌ ஏதோ ஒன்றில்‌ என்‌ 
இறப்பு பொறிக்கப்பட்டிருக்கிறது. இக்களத்தில்‌ நான்‌ 
விழுந்தால்‌.... 


நெஞ்சை அடைத்து ஒரு கணம்‌ சித்தத்தை 
உறையவைத்தது கடுங்குளிர்‌. இதுவரை இத்தகைய 
பேரச்சத்தை நான்‌ உணர்ந்ததில்லை. இதுவரை 
இறப்பென்பது ஒரு தொலைதூர நிகழ்வு. எழுதப்பட்ட 
சொல்‌. கேட்டு நினைவில்‌ நின்ற கதை. கனவிலெழுந்த 
சித்திரம்‌. இங்கு இதோ அது என்னைச்‌ சூழ்ந்துள்ளது. 
இறப்பெனும்‌ இன்மை. இருள்‌. இறப்பென்பது... இதோ 
கடந்துசெல்லும்‌ அம்பு அதை அறியுமா? இதோ அலறி 
வீழும்‌ வெறித்த விழிகொண்ட வீரன்‌ அறிந்துவிட்டானா? 
இதோ என்‌ அன்னை முகம்‌. அன்னைமுகம்‌. 
அன்னைமுகம்‌. இதோ இன்னொருவன்‌ வீழ்ந்து 
துவண்டெழுந்து பாய்ந்து வரும்‌ குதிரைக்கால்களால்‌ 
மிதிபட்டு சிதறடிக்கப்படுகிறான்‌. அவன்மேல்‌ 
உருண்டேறுகிறது எரியும்‌ கனல்தடி. அன்னை. ஏன்‌ 
வேறெந்த முகமும்‌ எழவில்லை? 


மூக்கு எரிய மணப்பதென்ன? உப்பு எரிகிறது. இல்லை 
அது குருதி. இங்கே எரியும்‌ நெருப்பை மீறி மணப்பது 
பச்சைக்குருதி. குமிழியிடுகிறது. சிதறி செம்முத்துக்களாக 
பரக்கிறது. மண்ணில்‌ சாம்பலில்‌ எரிதழலில்‌ விழுகிறது. 
முலைப்பாலாக உண்ணப்பட்டது. எண்ணங்களாக 
விழைவுகளாக அச்சங்களாக வஞ்சங்களாக கனவுகளாக 
உடலுக்குள்‌ குமிழியிட்டது. குமிழிகள்‌. இங்கே 
சிதறிப்பரக்கையில்‌ குருதிக்கு என்ன பொருள்‌? 
கோட்டைமேலிருந்து அலறி விழுபவனின்‌ கைகள்‌ 
துழாவித்துழாவிப்‌ பற்றும்‌ வெட்டவெளி. அவன்‌ விழுந்து 
மண்ணிலறைபட்டு துடிதுடிக்கையில்‌ அவன்‌ மேல்‌ வந்து 
விழுகிறான்‌ அவன்‌ தோழன்‌. இரு உடல்கள்‌. வெறும்‌ இரு 
குருதிப்பைகள்‌. 


என்ன இது? என்ன நினைத்துக்கொண்டிருக்கிறேன்‌? 
நூறடித்தொலைவைக்கூட என்‌ புரவி 
கடந்திருக்கவில்லை. என்‌ கைகள்‌ நூறு அம்புகளை 
தொடுத்துவிட்டன. என்‌ அம்புகளால்‌ நூறுபேராவது 
விழுந்து உயிர்துறந்திருப்பார்கள்‌. ஆனால்‌ 
இங்கில்லாமல்‌ இருந்து இவற்றை 
நோக்கிக்கொண்டிருக்கிறேன்‌. என்‌ ஆடிப்பாவை இங்கு 


நின்று கொந்தளிக்கிறது. என்னுடன்‌ பிறந்தது. நான்‌ 
இறக்கையில்‌ தானுமிறப்பது. இங்கே 
என்னசெய்துகொண்டிருக்கிறேன்‌? 


தன்முன்‌ சென்ற வில்லவன்‌ ஒருவன்‌ விரைந்தோடும்‌ 
புரவியின்‌ மேலிருந்து அம்புபட்டு சரிந்து விழுவதை 
பூரிசிரவஸ்‌ கண்டான்‌. பூரிசிரவஸ்ஸின்‌ புரவி அவனைக்‌ 
கடந்துதாவி மேலே சென்றது. வில்லவனின்‌ புரவி 
போர்க்கலை பயிற்றுவிக்கப்பட்டதாகையால்‌ பின்னால்‌ 
வந்த குதிரைகளை மோதாமல்‌ முன்னால்‌ ஓடியபடியே 
விலகிச்சென்று வளைந்து பின்னோக்கி 
திரும்பியோடியது. அதற்குள்‌ இன்னொரு புரவியின்‌ 
விலாவில்‌ ஆவசக்கரத்தின்‌ நீளம்பு பாய்ந்து இறங்கி சிறகு 
நடுங்கியது. அதன்‌ விலாவில்‌ தோல்‌ துடித்தது. 
விசையுடன்‌ எழுந்த முன்னங்கால்‌ தசை விதிர்க்க பெரிய 
கழுத்து நரம்பு சுண்ட அது முழுவிரைவில்‌ தாவும்‌ 
உடலுடன்‌ அம்பை நக்க விழைவதுபோல 
தலைவளைத்து அவ்விசையால்‌ உடல்‌ கோணலாகி 
முன்னால்‌ விழுந்து கழுத்து மண்ணில்‌ அறைபட்டு 
பின்னங்கால்கள்‌ லாடங்கள்‌ தெரிய காற்றில்‌ எழுந்து 
உதற மும்முறை தலை குத்தி உருண்டு சென்று விழுந்து 
புரண்டு எழுந்தது. அதன்‌ ஆமையோட்டுக்கவசம்‌ 
தெறித்து உருண்டு அதிர்ந்து சுழன்று அமைந்தது. 


எரிந்துகொண்டிருந்த மரத்தடிமேல்‌ விழுந்த குதிரை 
மேலும்‌ அலறியபடி துடித்தெழுந்து மறுபக்கம்‌ பாய்ந்து 
மீண்டும்‌ விழுந்தது. அதன்மேலிருந்து குதித்த வில்லவன்‌ 
பின்னால்‌ வந்துகொண்டிருந்த குதிரைகளின்‌ காலில்‌ 
படாமல்‌ விலகி ஓடினான்‌. மண்ணில்‌ விழுந்து துடித்த 
குதிரையை தாவிக்கடந்தபடி மற்றகுதிரைகள்‌ 
கனைத்துக்கொண்டே முன்னால்‌ ஓடின. தன்‌ முன்‌ மேலும்‌ 
இரு வீரர்கள்‌ அம்புபட்டு விழுவதை பூரிசிரவஸ்‌ 
கண்டான்‌. ஒருவனை பின்னால்‌ வந்த புரவி மிதித்து 
துவைத்து மேலே சென்றது. அலறல்கள்‌ எங்கோ என 
ஒலித்தன. பெருமுரசுகள்‌ உடலுக்குள்‌ புகுந்து விம்மின. 
எங்கோ ஒலித்த சங்கு செவிக்குள்‌ புகுந்து தலையை 
நிறைத்தது. 


போர்ப்புரவிகள்‌ வெறிகொண்டிருந்தன. அனலையும்‌ 
அம்புகளையும்‌ அவை அப்போது அஞ்சவில்லை. 
முன்னால்‌ செல்வதற்காக அவற்றை தூண்டவே 
வேண்டியிருக்கவில்லை. கர்ணன்‌ கோட்டைக்கு அப்பால்‌ 
மறைந்தான்‌. வால்‌ சுழலும்‌ கவசப்புரவிகள்‌ 
ஒவ்வொன்றாக புகைத்திரையைக்‌ கிழித்து உள்ளே 
சென்று மறைந்தன. அங்கே கர்ணனின்‌ அம்புகள்‌ பட்டு 


விழும்‌ வீரர்களின்‌ ஒலிகளை கேட்கமுடிந்தது. 
பெருமுரசொன்றின்‌ அதிர்வுக்குப்பின்‌ கொம்பொலிகள்‌ 
எழுந்தன. அங்கே ஒரு படை நின்றிருக்கிறது. 


அஸ்தினபுரியின்‌ பெரும்படகுகள்‌ காம்பில்யத்தின்‌ 
எரியும்‌ துறையை அணுகி அனல்‌ தொடாதபடி நீருக்குள்‌ 
நின்றுகொண்டு கோட்டைமேலிருந்த காவல்மாடங்களை 
நோக்கி அம்புகளை செலுத்தின. சதக்னிகளின்‌ 
எரியுருளைகள்‌ தலைக்குமேல்‌ முழங்கியபடி சென்று 
கோட்டைமேல்‌ விழுந்து வெடித்து அனல்குழம்புகளை 
சிதறடித்தன. கோட்டைமேலிருந்த 
காவல்மாடங்களனைத்தும்‌ எரிந்துகொண்டிருந்தன. 
அங்கிருந்த சதக்னிகளும்‌ எண்ணைக்‌ கலங்களும்‌ 
பற்றிக்கொண்டு வெடித்து எரியத்தொடங்கின. 
கோட்டைமேலிருந்த வில்லவர்கள்‌ மறுபக்கம்‌ 
படிகளினூடாக இறங்கி ஓடினர்‌. 


கோட்டைமேலிருந்து அம்புகள்‌ நின்றதும்‌ பின்பக்கம்‌ 
துரியோதனனின்‌ சங்கொலி எழுவதை பூரிசிரவஸ்‌ 
கேட்டான்‌. அஸ்தினபுரியின்‌ காலாள்படைகள்‌ 
போர்க்கூச்சலிட்டபடி தீயும்‌ புகையும்‌ நிறைந்த 
துறைமேடையில்‌ ஏறி ஓடிவந்தன. ஒரு கணம்‌ திரும்பி 
நோக்கிவிட்டு அவன்‌ கோட்டை வாயிலைக்‌ கடந்து 
உள்ளே சென்றான்‌. அவனுக்குபின்னால்‌ புகைக்கதவுகள்‌ 
மூடிக்கொண்டன. முன்னால்‌ அலையடித்த 
படைக்கலங்களின்‌ அசைவுகளை போர்க்குரல்களை 
மரணக்கூச்சல்களை வெயிலை புழுதியை எரிமணத்தை 
குருதிமணத்தை ஒரேகணம்‌ அவன்‌ எதிர்கொண்டான்‌. 


கோட்டைவாயிலுக்கு அப்பால்‌ காலையொளி 


எழுந்திருந்தது. காம்பில்யத்தின்‌ பன்னிரு 
அடுக்குகொண்ட காவல்கோட்டங்களின்‌ நிழல்கள்‌ 
நீண்டுவந்து கோட்டை மேல்‌ விழுந்து பிட்‌ 
அவற்றில்‌ இருந்து நிழலம்புகள்‌ எழுந்து ஏதோ திசை 
நோக்கிச்‌ சென்று மடிந்தன. தொலைவில்‌ குவைமுகடுகள்‌ 
கொண்ட சுங்கமாளிகைகளும்‌ படைத்தலைவர்‌ 
மாளிகைகளும்‌ அதற்கப்பால்‌ எழுந்த செந்நிறக்‌ 
கதிரொளியில்‌ நிழலுருக்களாக தெரிந்தன. 
காம்பில்யத்தின்‌ நகர்மையத்திற்குள்‌ செல்லும்‌ இரு 
பெருஞ்சாலைகளிலும்‌ பாஞ்சாலப்படையினர்‌ 
அணிவகுத்து அம்புகளை தொடுத்துக்கொண்டிருந்தனர்‌. 
மாளிகைகளின்‌ உப்பரிகைகளிலும்‌ 
காவல்கோட்டங்களின்‌ முகடுகளிலும்‌ இருந்து வில்லவர்‌ 
அம்பெய்தனர்‌. 


அவனுக்கு சிலகணங்களுக்கு முன்னர்‌ உள்ளே 
புகுந்திருந்த கர்ணன்‌ தன்‌ அம்புகளால்‌ முன்னணியில்‌ 
நின்ற பாஞ்சாலர்களை வீழ்த்தியபடி பாய்ந்துசென்று 
பாஞ்சாலத்தின்‌ படைகளை மோதி 
சிதறடித்துவிட்டிருந்தான்‌. உப்பரிகைகளில்‌ இருந்தும்‌ 
காவல்கோட்டங்களில்‌ இருந்தும்‌ அவன்‌ அம்புகள்‌ பட்டு 
அலறியபடி வீரர்கள்‌ விழுந்தனர்‌. கர்ணன்‌ கைகளைத்‌ 
தூக்கி தன்‌ பின்பக்கத்தை காக்கும்படி பூரிசிரவஸ்ஸிடம்‌ 
சொல்லிக்கொண்டு முன்னேறினான்‌. கர்ணனை 
குறிவைத்து வில்லெடுத்த ஒவ்வொருவரையும்‌ தன்‌ 
அம்புகளால்‌ வீழ்த்தியபடி பூரிசிரவஸ்‌ தொடர்ந்தான்‌. 


கொம்புகளும்‌ முரசுகளும்‌ ஒலிக்க தனக்குப்பின்னால்‌ 
துரியோதனனின்‌ காலாள்படைகள்‌ நுழைந்ததை 
பூரிசிரவஸ்‌ கேட்டான்‌. அஸ்தினபுரியின்‌ 
அமுதகலசக்கொடியுடன்‌ வீரர்கள்‌ அணியணியாக 
உள்ளே வந்தபடியே இருந்தனர்‌. உலோகக்‌ கவசமணிந்து 
கையில்‌ கதையுடன்‌ துரியோதனன்‌ வர 
அவனுக்குப்பின்னால்‌ துச்சாதனன்‌ இடப்பக்கம்‌ 
காத்துக்கொண்டு வந்தான்‌. கர்ணனின்‌ குதிரைப்படை 
பாஞ்சாலப்படையை இரு கதிர்களாக வகுந்தபடி 
முன்னால்‌ செல்ல அந்த இடைவெளியில்‌ 
துரியோதனனின்‌ காலாள்படை உள்ளே புகுந்தது. உரக்க 
நகைத்தபடி தன்‌ நீண்டகதாயுதத்தால்‌ தலைகளை 
உடைத்துக்கொண்டு முன்னால்‌ சென்றான்‌. அவன்‌ உடல்‌ 
மதம்‌ கொண்டு ததும்பியது. இரும்புக்கவசம்‌ 
காலையொளியில்‌ வெட்டி வெட்டி மின்னியது. 


சிலகணங்களில்‌ முழுமையாகவே போர்‌ மூண்டுவிட்டது. 
போர்‌ என்பது உடல்களின்‌ கொந்தளிப்பு. அங்கே 
இலக்குகள்‌ இல்லை. எதிரிகள்‌ இல்லை. மானுடர்கூட 
இல்லை. குருதிவெறிகொண்ட தெய்வங்களின்‌ நடனம்‌. 
குருதி தெறித்து சிதறி மழையென விழுந்து பலநூறு 
கால்களால்‌ மிதிபட்டுச்சேறாகி அச்சேற்றில்‌ விழுந்த 
உடல்களை மூடிக்கொண்டது. கருக்குழந்தைகள்‌ என 
குருதி மூடிய உடல்கள்‌ துடித்தன. கால்கள்‌ புயல்‌ கொண்ட 
காடுகள்‌ என கால்கள்‌. கைகளின்‌ பல்லாயிரம்‌ 
கிளைச்சுழற்சிகள்‌. முகங்கள்‌ காற்றில்‌ கொந்தளித்தன. 
அத்தனை வீரர்களின்‌ முகங்களும்‌ ஒற்றை உணர்ச்சியில்‌ 
வெறித்திருந்தன. அங்கு நிகழவனவற்றுக்கு அப்பால்‌ 
எங்கோ இருந்தன கண்கள்‌. 


அவர்களுக்குப்பின்னால்‌ துச்சலனின்‌ தலைமையில்‌ 


படகுகள்‌ அனைத்தும்‌ எரிந்து உடைந்து சரிந்த 
துறைமேடையை அணுகி நிற்க அவற்றிலிருந்து 


சதக்னிகளையும்‌ ஆவசக்கரங்களையும்‌ இறக்கி 
உருளைகளில்‌ வைத்து தள்ளிக்கொண்டு வந்தனர்‌. 
அவை நிலைகொண்டதுமே அம்புகளையும்‌ 
எரியுருளைகளையும்‌ ஏவத்தொடங்கின. அவர்களின்‌ 
தலைக்குமேல்‌ பறவைக்கூட்டங்கள்‌ போல முன்னும்‌ 
பின்னும்‌ அவை பறந்துகொண்டிருந்தன. 


ஒன்றுடன்‌ ஒன்று முட்டி இருமுனைகளுமே உடைந்து 
மரச்சிம்புகளாகித்‌ தெறிக்க ஒன்றுக்குள்‌ ஒன்று உள்ளே 
செல்லும்‌ நாவாய்கள்‌ போல இரு படைகளும்‌ ஆயின. 
அந்த உடைவுமுனையில்‌ என்ன நிகழ்கிறதென்றே 
தெரியவில்லை. கர்ணன்‌ கைகளைத்‌ தூக்கியதும்‌ அவன்‌ 
கொம்பூதியின்‌ ஓசை எழுந்தது. வில்லவர்கள்‌ ஐவர்‌ 
ஐவராக அணிபிரிந்து விலகி வலைபோல மாறி 
காம்பில்யப்படைகளை எதிர்கொண்டனர்‌. அவர்களின்‌ 
அம்புபட்டு வீழ்ந்த பாஞ்சாலர்களின்‌ மீது ஏறிக்குதித்து 
முன்னால்‌ சென்றனர்‌. அலையலையாக உடல்கள்‌ 
சரிந்தன. உடல்கள்‌ மேல்‌ உடல்கள்‌ விழுந்தன 


வர்க்‌ வலப்பக்கத்து காவல்கோபுரத்தை 
தாடர்ச்சியாக அம்புகளால்‌ தாக்கி அங்கிருந்த 
அனைவரையும்‌ வீழ்த்தினான்‌. அஸ்தினபுரியின்‌ 
வில்லவர்கள்‌ பாய்ந்து அதில்‌ ஏறிக்கொண்டு அதன்‌ 
வளைந்த சிறிய மாடங்களில்‌ தோன்றி 
காம்பில்யப்படைகளை நோக்கி அம்புகளை 
தொடுத்தனர்‌. அந்த முதல்வெற்றியை அஸ்தினபுரியின்‌ 
வீரர்கள்‌ கூவி ஆர்த்து கொண்டாடினர்‌. 


போரின்‌ ஒலிப்பெருக்கு ஏன்‌ அலையடிக்கிறது என்று 
பகன்‌ வியந்தான்‌. ஒவ்வொரு எழுச்சியையும்‌ 
ழ்ச்சியையும்‌ ஓசையாகவே கேட்டறிய முடிந்தது. 
அப்படியென்றால்‌ அந்த மொத்தப்‌ படையும்‌ ஒன்றாகவே 
இருக்கிறது. அது ஒவ்வொன்றையும்‌ காண்கிறது. 
ஒவ்வொரு வீரனும்‌ தன்‌ இலக்கை தன்னந்தனியாகவே 
அடைகிறான்‌. தனிமையிலேயே இறக்கிறான்‌. ஆனால்‌ 
அவர்களனைவரும்‌ இணைந்து ஒன்றாகவும்‌ 
இருக்கிறார்கள்‌. இப்போது நானும்‌ அப்படித்தான்‌ 
இருக்கிறேன்‌. என்‌ கைகளும்‌ கண்களும்‌ படைகளில்‌ 
கலந்துள்ளன. இந்த ஆழத்தில்‌ என்னுள்‌ நின்று ஒரு 
சிறுவன்‌ கிளர்ச்சிகொண்டு கொந்தளிக்கிறான்‌. 


பேரோசையைக்‌ கேட்டு பூரிசிரவஸ்‌ திரும்பிப்பார்த்தான்‌. 
பாஞ்சாலப்படைகளுக்கு அப்பால்‌ குரங்குக்கொடி 
பறக்கும்‌ பொன்னிறத்தேரில்‌ வந்த அர்ஜுனனைக்‌ கண்டு 
கர்ணன்‌ நாணோசை எழுப்பியபடி தன்‌ வெண்புரவியில்‌ 


விரைந்துசென்றான்‌. அவனைச்சூழ்ந்து அவன்‌ வில்லவர்‌ 
சென்றனர்‌. பூரிசிரவஸ்‌ தன்‌ வில்லை ஒலித்தபடி 
புரவியைச்‌ செலுத்தி கர்ணனின்‌ வலப்பக்கத்தை 
காத்துக்கொண்டான்‌. அவர்கள்‌ ஒருவரை ஒருவர்‌ 
பார்த்துக்கொண்ட அதே கணத்திலேயே அவர்களின்‌ 
அம்புகளும்‌ காற்றில்‌ ஒன்றையொன்று மறித்து உடைந்து 
தெறித்தன. 


அர்ஜுனனும்‌ கர்ணனும்‌ பொருதத்‌ தொடங்கிய 
முதற்கணம்‌ அங்கிருந்த அத்தனை படைவீரர்களும்‌ 
போரை நிறுத்தி விழிதிகைத்து நோக்கி நின்றனர்‌. 
இருவரின்‌ விற்களிலிருந்தும்‌ அம்புகள்‌ எழுந்து மோதிச்‌ 
சிதறின. அம்புகளின்‌ உலோக அலகுகள்‌ மோதி 
விண்ணில்‌ பொறி தெறிப்பதை பூரிசிரவஸ்‌ 
முதல்முறையாகக்‌ கண்டான்‌. சிலகணங்களுக்குள்‌ 
பேரோசையுடன்‌ இருபடைகளும்‌ மீண்டும்‌ 
மோதிக்கொள்ளத்‌ தொடங்கின. 


அர்ஜுனனுக்கு வலப்பக்கம்‌ தருமனும்‌ இடப்பக்கம்‌ 
நகுலனும்‌ வில்லேந்தி வந்தனர்‌. துரியோதனன்‌ தன்‌ 
கதையை வீசிவிட்டு வில்லை வாங்கிக்கொண்டு 
தருமனை எதிர்கொண்டான்‌. பூரிசிரவஸ்‌ நகுலனுடன்‌ 
பொருதினான்‌. போரை விற்களே நிகழ்த்திக்கொண்டன. 
பாதாளநாகங்கள்‌ உடலில்‌ குடியேறியதுபோல அவை 
விம்மி நெளிந்து துள்ளி நடனமிட்டன. 
மூன்றடுக்குகளாக வெளி கொந்தளித்தது.அ ம்புகளால்‌ 
ஆன கூரைக்குக்‌ கீழே மனித உடல்களின்‌ அலை. அதற்கு 
அடியில்‌ கீழே விழுந்து துடிக்கும்‌ உடல்களின்‌ நெளிவு. 


நெடுந்தொலைவில்‌ என கொம்புகளும்‌ முரசுகளும்‌ 
ஒலித்துக்கொண்டிருந்தன. ஜயத்ரதனும்‌ 
அஸ்வத்தாமனும்‌ கிழக்குவாயிலையும்‌ 
வடக்குவாயிலையும்‌ தாக்கிக்கொண்டிருக்கிறார்கள்‌. 
அங்கே பாஞ்சால இளவரசர்களும்‌ பீமனும்‌ சகதேவனும்‌ 
அவர்களை எதிர்கொள்கிறார்கள்‌. மூன்று 
பெருங்கழிகளால்‌ அறையப்படும்‌ மூன்றுமுக முரசு. 
மூன்று வேங்கைகளால்‌ தாக்கப்படும்‌ யானை. அது 
முழங்கி அதிர்ந்தது. அஞ்சியும்‌ சினந்தும்‌ பிளிறியது. 


போர்‌ தொடங்கி மிகக்குறைவான நேரமே ஆகியிருக்கிறது 
என்று திடீரென்று பூரிசிரவஸ்‌ உணர்ந்தான்‌. முழுநாளும்‌ 
சென்று மறைந்தது போலிருந்தது. நெடுங்காலமாக 
அங்கே அப்போரே நிகழ்ந்துகொண்டிருப்பது போல 
தோன்றியது. போரிடும்‌ படைகளின்‌ நிழல்கள்‌ 
கோட்டைச்சுவரில்‌ சுழன்றாடின. அதில்‌ வெயிலின்‌ 


செம்மை மறைந்து வெள்ளிப்பெருக்காகியது. மின்னும்‌ 
படைக்கலங்கள்‌ அதில்‌ நூறுநூறு சிறு மின்னல்களை 
உருவாக்கின. 


மத்தகங்கள்‌ முட்டிக்கொள்ளும்‌ மதயானைகள்‌ போல 
இருபடைகளும்‌ மோதி உறைந்து நின்றன. திரும்பி 
நோக்கியபோது பூரிசிரவஸ்‌ அஸ்தினபுரியின்‌ படைகள்‌ 
முன்னால்செல்வதை உணர்ந்தான்‌. கர்ணனின்‌ 
அம்புவெள்ளத்தை தடுக்கமுடியாமல்‌ அர்ஜுனனின்‌ தேர்‌ 
அறியாமலேயே பின்னால்‌ சென்றது. தோளில்‌ 
துரியோதனின்‌ அம்புபட்டு தருமன்‌ தேர்த்தட்டில்‌ சரிந்து 
விழுந்தான்‌. பாஞ்சாலப்படைகள்‌ பெருங்கூச்சலுடன்‌ 
அவன்‌ தேரை சூழ்ந்துகொண்டன. களிவெறியுடன்‌ 
சிரித்துக்கொண்டு துரியோதனன்‌ மேலும்‌ மேலும்‌ 
அம்புகளைத்‌ தொடுத்தபடி தருமனை நோக்கி சென்றான்‌. 
தருமனைப்‌ பாதுகாத்தபடி பாஞ்சாலர்கள்‌ பின்னால்‌ 
செல்ல அங்கே உருவான வளைவை அஸ்தினபுரியின்‌ 
காலாள்படைகள்‌ நிறைத்தன. 


அர்ஜுனன்‌ திரும்பி தருமனை நோக்கி ஏதோ 
சொல்லமுயன்ற கணத்தில்‌ அவன்‌ தொடையிலிருந்த 
இரும்புவலைக்‌ கவசத்தின்‌ இடைவெளியில்‌ கர்ணனின்‌ 
அம்பு தைத்தது. பாஞ்சாலப்படைகள்‌ திகைத்து 
கூச்சலிட்டன. அர்ஜுனன்‌ தேர்த்தூணில்‌ சாய்ந்தபடி 
நிற்காமல்‌ முன்னேறும்படி தன்படைகளை நோக்கிக்‌ 
கூவியபடி வெறியுடன்‌ அம்புகளைத்‌ தொடுத்தான்‌. 
அவனுடைய வில்‌ உடைந்து தெறித்தது. அவனை 
நோக்கி நகுலன்‌ பாய்ந்து வர நகுலனின்‌ 
தலைக்கவசத்தை பூரிசிரவஸ்ஸின்‌ அம்பு 
உடைத்தெறிந்தது. 


அர்ஜுனனின்‌ தேரோட்ம தேரை பின்னோக்கி 
செலுத்தினான்‌. அர்ஜுனன்‌ பின்னடைந்தபோது மொத்த 
பாஞ்சாலப்படையும்‌ இழுபடும்‌ வலைபோல அவனுடன்‌ 
சேர்ந்து பின்னால்‌ சென்றது. கர்ணன்‌ கைகாட்ட 
அவனுடைய கொம்பூதி முன்னேறும்படி 
அறைகூவினான்‌. அர்ஜுனன்‌ மீண்டு எழமுடியாதபடி 
அம்புகளால்‌ அவனை சூழ்ந்துகொண்டு கர்ணன்‌ 
முன்னால்‌ சென்றான்‌. அர்ஜுனன்‌ உடல்‌ இயல்பாக 
அசைந்து அம்புகளைத்‌ தவிர்த்தது. ஒரு கணம்‌ அவன்‌ 
உள்ளம்‌ பதறினால்போதும்‌ அவன்‌ நெஞ்சை கர்ணனின்‌ 
அம்புகள்‌ தைத்துவிடும்‌ என்று பூரிசிரவஸ்‌ அறிந்தான்‌. 


ஒரு கணம்‌. அச்சமோ தளர்வோ ஒரு கணம்‌. 
அந்தக்கணத்தில்‌ அனைத்தும்‌ முடிந்துவிடும்‌. 


அந்தக்கணம்‌ மிக மிக அருகே நின்றிருந்தது. 
கண்ணெதிரே ஒளிவிட்டு கை தொட விலகும்‌ நீர்க்குமிழி 
போல. ஒரு கணம்‌. ஒருகணம்‌. ஒருகணம்‌... அம்புகள்‌ 
எழுந்து எழுந்து கடந்தன. சிறுபூச்சிகளால்‌ சூழப்பட்ட 
காட்டெருதுகள்‌ போலிருந்தனர்‌ இருவரும்‌. ஒருகணம்‌. 
நகுலனை தன்‌ அம்புகளால்‌ தடுத்து அர்ஜுனனை 
நெருங்கவிடாது செய்தபடி பூரிசிரவஸ்‌ அர்ஜுனன்‌ 
விழிகளையே நோக்கினான்‌. விழிகள்‌ அத்தனை 
அண்மையில்‌ வந்தன. தொட்டுவிடலாமென. ஓவியத்தில்‌ 
எழுதி விரித்தவை என. அவற்றில்‌ தெரிந்தது உலோகம்‌. 
உணர்வற்றது. உயிரற்றது. 


உலோகம்‌ அல்ல. அது திரை. அப்பால்‌ இருக்கிறது அவன்‌ 
உள்ளம்‌. அங்கே அச்சம்‌ எழவில்லை. ஆனால்‌... ஆம்‌, 
திகைப்பு. ஒருகணம்‌ அங்கே மின்னி மறைந்த 
திகைப்பைக்‌ கண்டு பூரிசிரவஸ்ஸின்‌ உள்ளம்‌ 
துள்ளியது. வில்லை ஏந்திய கைகள்‌ நடுங்கின. 
திகைப்பு. திகைப்புதான்‌ அது. இதோ அதுவும்‌ உடையும்‌. 
ஒரு கணம்‌.... அர்ஜுனன்‌ தோற்கப்போகிறான்‌. 
பெரும்புகழ்‌ பார்த்தன்‌. வில்லேந்திய இந்திரன்‌... 
திகைக்கிறான்‌. திகைப்பு அகலும்‌ இக்கணத்தில்‌ இதோ... 


அவன்‌ அகம்‌ நிலையழிந்த கணத்தில்‌ நகுலனின்‌ அம்பு 
அவன்‌ மார்புக்கவசத்தை உடைத்தது. மறுகணமே அவன்‌ 
திரும்பி நகுலனின்‌ வில்லை உடைத்தெறிந்தான்‌. நகுலன்‌ 
தன்‌ தேர்த்தூணுக்குப்பின்னால்‌ செல்வதற்குள்‌ அவன்‌ 
தோளில்‌ பூரிசிரவஸ்ஸின்‌ அம்பு தைத்தது. அப்போது 
தன்னைச்சூழ்ந்த அமைதியை பூரிசிரவஸ்‌ கேட்டான்‌. 
படைகள்‌ அசைவிழந்திருந்தன. அத்தனை விழிகளாலும்‌ 
அந்தச்சூழல்‌ கர்ணனையும்‌ அர்ஜுனனையும்‌ நோக்கிக்‌ 
கொண்டிருந்தது. அவர்கள்‌ இருவரும்‌ ஒருவரை ஒருவர்‌ 
மட்டுமே நோக்கி தழலென நெளிந்தாடினர்‌. அவர்கள்‌ 
நடுவே அம்புகளால்‌ ஆன ஒரு பாலம்‌ காற்றில்‌ 
நின்றிருந்தது. 


பெருமரமொன்று கிளையோலத்துடன்‌ 
சரிந்துவிழுவதுபோல படைகள்‌ எழுப்பிய அமலை 
கேட்டது. சில கணங்களுக்குப்பின்னர்தான்‌ அது 
கிழக்குவாயிலில்‌ என்று பூரிசிரவஸ்‌ உணர்ந்தான்‌. அங்கே 
பெருமுரசுகளும்‌ கொம்புகளும்‌ ஓசையிட்டன. தத்‌ தத்‌ 
ததா! தத்‌ தத்‌ ததா! தத்‌ தத்‌ ததா! வெற்றிமுரசு! 
அஸ்தினபுரியின்‌ படையின்‌ ஒட்டுமொத்தப்‌ 
படைக்கலங்களும்‌ ஒரே கணத்தில்‌ சரிவதை பூரிசிரவஸ்‌ 
கண்டான்‌. “ஜயத்ரதன்‌!” என்று எவரோ கூவினர்‌ 
“சைந்தவர்‌ பின்வாங்கிவிட்டார்‌” என்று இன்னொரு 


குரலெழுந்தது. தன்னையறியாமலேயே 
அஸ்தினபுரியின்படை ஒரு எட்டு பின்னடைந்தது. 


மரக்கிளைகளில்‌ நீர்த்துளிகளென ததும்பி நின்ற 
பாஞ்சலாப்படையை அந்தச்‌ சிறிய அசைவு தூண்டியது. 
அவர்கள்‌ படைக்கலங்களைத்‌ தூக்கியபடி 
அமலையாடிக்கொண்டு முன்னால்‌ பாய்ந்தனர்‌. கர்ணன்‌ 
திரும்பி நோக்கிய கணம்‌ அவன்‌ வில்‌ உடைந்து 
தெறித்தது. அவன்‌ விரைவாக புரவியில்‌ திரும்பி அருகே 
நின்ற வீரனின்‌ வில்லை எடுத்துக்கொண்டபோது அவன்‌ 
புரவியின்‌ விலாவில்‌ அர்ஜுனனின்‌ வில்‌ பாய்ந்தது. 
புரவியில்‌ கையூன்றி காற்றில்‌ எழுந்து பாய்ந்து 
அருகிருந்த வீரனின்‌ புரவியில்‌ ஏறிக்கொண்டு கர்ணன்‌ 
திரும்பி அம்புவிட்டு அர்ஜுனனை தடுத்தான்‌. ஆனால்‌ 
அதற்குள்‌ அஸ்தினபுரியின்படைகள்‌ பின்னடைந்து 
விட்டன. கர்ணனையும்‌ பூரிசிரவஸ்ஸையும்‌ 
பாஞ்சாலப்படைகள்‌ சூழ்ந்துகொண்டன. 


வடக்குவாயிலிலும்‌ பேரோசை எழுந்தது. அங்கும்‌ 
பசியடங்கிய சிம்மம்போல வெற்றிமுரசு 
ஒலிக்கத்தொடங்கியது. அஸ்தினபுரியின்‌ படைகள்‌ 
சிதறித்திரும்பி ஓடி கோட்டைவாயிலருகே ஒடுங்கி 
வெளியே பீறிட்டுச்சென்றன. துரியோதனனின்‌ கொம்பூதி 
அவர்களை நிறுத்தும்பொருட்டு கூவிக்கொண்டே 
இருந்தான்‌. கைகளை வீசி துரியோதனன்‌ கூச்சலிட்டான்‌. 
அவன்‌ ஆணையிடுவதைக்‌ கேட்டு துச்சாதனன்‌ 
படைகளைக்‌ கடந்து சென்று கைவிரித்து நின்று 
அவர்களை செறுக்க முயன்றான்‌. மறுபக்கம்‌ 
கைவிடுபடைகளின்‌ அருகே நின்ற துச்சலன்‌ கொடியை 
வீசியபடி அவர்களுக்கு ஆணையிட்டான்‌. 


ஆனால்‌ அவர்கள்‌ எதையுமே அறியவில்லை. படை 
என்பது ஒரு விலங்கு என பூரிசிரவஸ்‌ 
எண்ணிக்கொண்டான்‌. அது திரும்பிச்செல்ல 
முடிவெடுத்துவிட்டிருந்தது. கரையுடைந்த 
வெள்ளம்போல அது ஒழுகிச்சென்று துறைமேடையில்‌ 
பரவி படகுகளை நோக்கி சென்றது. இரு விளிம்புகளும்‌ 
பிரிந்து கங்கைக்கரைக்‌ குறுங்காடுகளை நோக்கி 
ஒழுகியிறங்கின. 


அப்போதும்‌ உச்சவிரைவுடன்‌ கர்ணனும்‌ அர்ஜுனனும்‌ 
போர்‌ புரிந்துகொண்டிருந்தனர்‌. “மூத்தவரே” என்று 
பூரிசிரவஸ்‌ அழைத்தான்‌. கர்ணன்‌ அதை கேட்கவில்லை. 
அவனைச்சூழ்ந்து பாஞ்சாலத்தின்‌ நூற்றுக்கணக்கான 
வில்லவர்கள்‌ தங்கள்‌ அம்புகளை 


குறிநோக்கிவிட்டதையும்‌ அவன்‌ அறியவில்லை. 
பூரிசிரவஸ்‌ வில்லைத்‌ தாழ்த்தி “மூத்தவரே” என மீண்டும்‌ 
அழைத்தான்‌. கர்ணன்‌ அப்போதுதான்‌ தன்னை 
உணர்ந்து திரும்பி நோக்கினான்‌. ஒருகணத்தில்‌ 
அனைத்தையும்‌ புரிந்துகொண்டான்‌. அவன்‌ வில்‌ 
தாழ்ந்தது. மறுபக்கம்‌ அர்ஜுனனும்‌ புன்னகையுடன்‌ தன்‌ 
வில்லைத்‌ தாழ்த்தினான்‌. பாஞ்சாலப்படைகள்‌ 
ஒற்றைபெருங்குரலாக வெடித்தெழுந்தன. 


கர்ணன்‌ கூரிய அம்பொன்றை தன்‌ கழுத்தை நோக்கி 
மேலெடுத்த கணம்‌ துரியோதனன்‌ “கர்ணா, நில்‌” என்று 
கூவினான்‌. “வேண்டாம்‌... உன்‌ உயிரை நீ 
எனக்களித்திருக்கிறாய்‌.” கர்ணனின்‌ கையில்‌ அந்த 
அம்பு சிலகணங்கள்‌ நின்று நடுங்கியது. பின்‌ அதை கீழே 
போட்டுவிட்டு பற்களைக்‌ கடித்தபடி தோள்களை 
குறுக்கிக்கொண்டு அவன்‌ தலைகுனிந்தான்‌. 


கோட்டையின்‌ வலப்பக்க வழியில்‌ பாஞ்சாலப்‌ 
படைப்பிரிவு முரசொலியும்‌ கொம்பொலியும்‌ துணைக்க 
அமலையாடியபடி வந்தது. அதன்‌ முகப்பில்‌ புரவியில்‌ 
வந்த பீமனையும்‌ சகதேவனையும்‌ பூரிசிரவஸ்‌ கண்டான்‌. 
அங்கு நிகழ்ந்ததை அவர்கள்‌ ஓசையிலிருந்தே 
அறிந்திருந்தனர்‌. தலைகுனிந்து நின்ற கர்ணனைக்‌ 
கண்டதும்‌ பாஞ்சாலர்கள்‌ கூச்சலிட்டு நகைத்தபடி 
படைக்கலங்களை வானில்‌ வீசிப்பிடித்துக்கொண்டு 
ஓடிவந்தனர்‌. 


பாஞ்சாலப்படைகளால்‌ சூழப்பட்டு கதைதாழ்த்தி நின்ற 
துரியோதனன்‌ பீமனை நோக்கவில்லை. ஆனால்‌ அவன்‌ 
உடலின்‌ ஒவ்வொரு மயிர்க்காலாலும்‌ பீமனைத்தான்‌ 
உணர்ந்துகொண்டிருந்தான்‌ என்று பூரிசிரவஸ்‌ 
நினைத்தான்‌. அவன்‌ பெருந்தோள்கள்‌ தளர்ந்தன. 
விழுந்துவிடுவான்‌ என்பதுபோல மெல்ல ஆடினான்‌. 
அவனுக்குப்பின்னால்‌ துச்சாதனன்‌ அப்போதும்‌ கதை 
தாழ்த்தாமல்‌ நின்றுகொண்டிருந்தான்‌. பீமன்‌ அப்பால்‌ 
தன்‌ புரவியை நிறுத்திவிட்டு இடையில்‌ கைகளை 
வைத்துக்கொண்டு அதன்மேல்‌ அசையாமல்‌ 
அமர்ந்திருந்தான்‌. 


தோளில்வழிந்த குருதியை மரவுரியால்‌ 
அழுத்திப்பிடித்தபடி தருமன்‌ தேர்த்தட்டில்‌ ஏறி நின்றான்‌. 
அவனைக்கண்டதும்‌ அமலையோசை அடங்கி படை 
அமைதிகொண்டது. அர்ஜுனனிடம்‌ “இளையோனே, இது 
போரல்ல, போர்விளையாட்டு மட்டுமே” என்றான்‌. திரும்பி 
துரியோதனனிடம்‌ “சுயோதனா, இதோ நீ என்னை 


வென்றிருக்கிறாய்‌. நீ விழைந்ததுபோல்‌ என்‌ குருதி இங்கே 


விழுந்திருக்கிறது. இந்த விளையாட்டை 
முடித்துக்கொள்வோம்‌. சென்றுவா” என்றான்‌. 


துரியோதனன்‌ நிமிர்ந்து தருமனை நோக்கினான்‌. 
“சுயோதனா, இதை உன்‌ இளையோரின்‌ விளையாடலாகக்‌ 
கொள்க! ஒருபோதும்‌ இதை ஒரு போர்வெற்றி என 
எங்கள்‌ சூதர்கள்‌ பாடமாட்டார்கள்‌. இதன்‌ பொருட்டு நீ 
எதையும்‌ இழக்கப்போவதில்லை என நான்‌ 
ஆணையிட்டுச்‌ சொல்கிறேன்‌. குடிமூத்தவனாக என்‌ 
இளையோரை வாழ்த்திவிட்டுச்செல்‌” என்றான்‌ தருமன்‌ 
மீண்டும்‌. 


துரியோதனன்‌ கண்களைச்‌ சுருக்கி உதடுகளை இறுக்கி 
அசைவில்லாது நின்றான்‌. பெருவெள்ளம்‌ ஓடும்‌ நதி என 
அவன்‌ உடற்தசைகள்‌ இறுகி நெளிந்தன. கழுத்தில்‌ 
நரம்புகள்‌ இறுக தலை மட்டும்‌ அசைந்தது. பூரிசிரவஸ்‌ 
“ஆம்‌ இளவரசே, இது ஒரு விளையாட்டுப்போரென்றே 
இருக்கட்டும்‌... தம்பியரை வாழ்த்துங்கள்‌” என்றான்‌. 
அச்சொற்கள்‌ நீரில்‌ இலைகள்‌ விழும்‌ அசைவை 
துரியோதனன்‌ உடலில்‌ உருவாக்கின. 


தருமன்‌ திரும்பி நோக்கியதும்‌ அர்ஜுனனும்‌ நகுலனும்‌ 
விற்களை தேர்த்தட்டில்‌ வைத்து துரியோதனனை 
வணங்கினர்‌. துரியோதனனின்‌ வலக்கை 
வாழ்த்துவதற்காக எழப்போவதை பூரிசிரவஸ்‌ கண்டான்‌. 
ஆனால்‌ மறுகணம்‌ அவன்‌ திரும்பி அருகே நின்ற 
புரவியில்‌ ஏறிக்கொண்டு விரைந்தோடிச்சென்றான்‌. 
அவன்‌ சென்றவழியில்‌ பாஞ்சாலப்படை பிளந்து 
விலகியது. ஒருகணம்‌ கர்ணனை நோக்கியபின்‌ 
அவ்வழியே துச்சாதனனும்‌ சென்றான்‌. 


பூரிசிரவஸ்‌ “மூத்தவரே” என்று கர்ணனை அழைத்தான்‌. 
அந்த அழைப்பை ஓர்‌ உடல்‌ உலுக்கலுடன்‌ அறிந்த 
கர்ணன்‌ திரும்பி அவனை நோக்கினான்‌. அந்த 
விழிகளைக்‌ கண்ட பூரிசிரவஸ்‌ நெஞ்சதிர்ந்தான்‌. அவை 
இரு கூழாங்கற்களென உயிரற்றிருந்தன. முகம்‌ 
சடலமெனத்‌ தெரிந்தது. ஏதோ ஒன்று அவனுள்‌ சொல்ல 
அவன்‌ நிமிர்ந்து நோக்கினான்‌. மூன்றாவது 
காவல்மாடத்தின்‌ பன்னிரண்டாவது மாடவளைவில்‌ 
செவ்வண்ணப்‌ பட்டுச்சேலையின்‌ அசைவு தெரிந்தது. 


பூரிசிரவஸ்‌ கர்ணனின்‌ புரவியின்‌ கடிவாளத்தை ஒரு 
கையால்‌ பற்றி அதைத்‌ திருப்பிக்கொண்டு தன்‌ புரவியை 
உதைத்தான்‌. இரு புரவிகளும்‌ பாஞ்சாலப்படை நடுவே 


சென்றபோது வீரர்கள்‌ விலகி விரிந்தனர்‌. சடலத்தை 
ஏந்திச்செல்வதுபோல கர்ணனின்‌ புரவி சீரான 
பெருநடையில்‌ சென்றது. தனக்குப்பின்னால்‌ 
பாஞ்சாலப்படைகளின்‌ களிக்கூச்சலை பூரிசிரவஸ்‌ 
எதிர்பார்த்தான்‌. ஆனால்‌ கற்சிலைக்குவியலென 
நின்றிருந்தது பாஞ்சாலப்‌ படை. 


வண்ணக்கடல்‌ பற்றி கேசவமணி கட்டுரை 
மழைப்பாடல்‌ பற்றி கேசவமணி 

அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

நெடுந்தொலைவிலேயே துவாரகையின்‌ கடல்நோக்கி 
எழுந்த பெருவாயிலின்‌ பின்பக்கத்தை காணமுடியும்‌ 
என்று சாத்யகி கேட்டிருந்தான்‌. முன்பக்கம்‌ இரண்டு 
பசுக்களின்‌ நடுவே யாதவர்களின்‌ குலக்குறியான 
பன்னிரு ஆரங்கள்‌ கொண்ட வெண்சக்கரம்‌ இருக்கும்‌. 
பின்னாலிருந்து பார்க்கையில்‌ அவ்விரு பசுக்களும்‌ 
சிம்மங்களாக வாய்திறந்திருக்க நடுவே 
செந்நிறவிழிக்கற்களுடன்‌ செம்பருந்து சிறகு 
விரித்திருக்கும்‌. 

“கடல்நோக்கி புன்னகைக்கும்‌ அந்தவாயில்‌ கரைநோக்கி 
சினந்திருக்கும்‌. அது இளைய யாதவன்‌ 
பாரதவர்ஷத்திற்கு விடும்‌ செய்தி” என்று குலமூத்தாரான 
மதுபர்‌ சொன்னார்‌. “கடல்நோக்கி எழுந்த 
பெரும்பாறைமேலிருக்கிறது அந்த வாயில்‌. 
நிலத்திலிருந்து நோக்கும்போது அது ஒளிமிக்க 
தெற்குவானை நோக்கி திறந்திருக்கும்‌. விண்ணவர்‌ 
வந்திறங்க வானம்‌ திறந்து வாயிலானதுபோல.” 
உணர்ச்சியால்‌ நடுங்கும்‌ குரலுடன்‌ கைகளைத்‌ தாக்கி 
“அது விண்ணவர்‌ நகரம்‌! மண்ணில்‌ எழுந்த 
விண்ணுலகு” என்றார்‌. 


துவாரகையைப்பற்றி அவன்‌ மிகஇளமையிலேயே 
கேட்டிருந்தான்‌. நெடுந்தொலைவில்‌ தெற்குக்‌ 
கடல்முனையில்‌ யாதவர்களுக்கென்றே உருவாகும்‌ 
மாநகரம்‌ பற்றி யாதவகுலப்பாடகர்கள்‌ அத்தனை 
குலக்கூடல்களிலும்‌ பாடிக்கொண்டிருந்தனர்‌. ஒவ்வொரு 
விழாவிற்கும்‌ துவராகையைப்பற்றிய புதியசெய்தியுடன்‌ 
சூதர்கள்‌ வந்தனர்‌. சூதர்கள்‌ பாடிச்சென்றவற்றை 
யாதவப்பாடகர்கள்‌ கற்பனைசெய்து விரித்தெடுத்து 
அடர்காடுகளுக்குள்ளும்‌ புல்வெளிகளிலும்‌ வாழ்ந்த 
மேய்ச்சல்குழுக்களுக்கு கொண்டுசென்றனர்‌. மீண்டும்‌ 
மீண்டும்‌ துவாரகையைப்பற்றிய கதைகளைக்‌ கேட்டும்‌ 
எவரும்‌ சலிக்கவில்லை. ஒரே கதை வெவ்வேறு 
வடிவங்களில்‌ அவர்களிடம்‌ வந்தபோதும்‌ அவற்றை 
விரும்பினர்‌. 


துவாரகைக்குமேல்‌ கடலின்‌ துமி எப்போதும்‌ மழையென 
பெய்துகொண்டிருப்பதனால்‌ அங்கே வெயில்‌ வெம்மை 


படிவதேயில்லை என்றனர்‌ சூதர்‌. கூம்பிய 
அல்லிமொட்டுகள்‌ என எழுந்த வெண்ணிறமான 
குவைமாடங்கள்‌ எந்நேரமும்‌ நீர்வழிந்து 
மின்னிக்கொண்டிருக்கும்‌. தழல்நிறக்கொடிகள்‌ 
பறக்கையில்‌ நீர்த்துளிகள்‌ பொற்சிதறல்களாக 
மின்னித்தெறிக்கும்‌. துவாரகையின்‌ தெருக்களெல்லாம்‌ 
தூயவெண்சங்குகள்‌ பதிக்கப்பட்டவை. மாளிகை 
முற்றங்களை வளைத்து கடல்நீர்‌ ஓடும்‌ தெளிந்த 
ஓடைகளில்‌ இருந்து மீன்கள்‌ துள்ளி புரவிகளின்‌ 
கால்களுக்கு நடுவே பறக்கும்‌. அங்கே குதிரைகள்‌ அருந்த 
பெரும்‌ ஆமையோடுகளில்‌ நீர்‌ தேக்கப்பட்டிருக்கும்‌. 


மாடவீடுகளின்‌ தூண்கள்‌ வெண்பளிங்கால்‌ ஆனவை 
என்பதனால்‌ அவை கண்ணுக்குத்தெரியாமல்‌ 
நின்றிருக்கும்‌. நிறைநிலவென வெண்ணிற ஒளி பரவிய 
இல்லங்களில்‌ அயலவர்‌ கைகளை முன்னால்‌ விரித்துத்‌ 
துழாவியே நடக்கமுடியும்‌. அங்கே வணிகச்சாலைகளில்‌ 
ஏழுகடல்களுக்கு அப்பாலிருந்து வந்த பொருட்கள்‌ 
குவிந்துகிடக்கும்‌. வெண்பட்டுத்துணியால்‌ யவனர்‌ 
கட்டிய கூடாரங்கள்‌ பாற்கடல்‌ அலைகளென காற்றில்‌ 
கொந்தளிக்கும்‌. சோனகத்து லேபனங்களும்‌ யவனத்து 
மதுவினங்களும்‌ காப்பிரிநாட்டு ஊனுணவுகளும்‌ 
இணைந்து மணக்கும்‌. 


“ஆடகமும்‌ கிளிச்சிறையும்‌ சாதரூபமும்‌ சாம்பூநதமும்‌ 
தனித்தனியாக விற்கப்படும்‌ கடைவீதிகள்‌ கொண்ட 
மாநகரம்‌ இப்புவியில்‌ ஒன்றே” என்றார்‌ சூதர்‌. 
“நான்குவகை பொன்னா?” என்று முதியவரான 
ஃபெளமர்‌ வியந்தார்‌. “அவை வெவ்வேறாகத்‌ தெரியுமா 
என்ன?” 


சூதர்‌ புன்னகைத்து யாழ்மீட்டலை நிறுத்தினார்‌. “என்‌ 
சொற்கள்‌ அவற்றை காட்டவல்லவை அல்ல யாதவரே. 
ஆடகம்‌ என்பது தூயபசும்பொன்‌. அரைத்து உருட்டி 
உலரச்செய்த சந்தனம்‌ போன்றது. வெறும்‌ நகத்தாலேயே 
அதன்‌ ஓரத்தை கிள்ளி எடுக்கமுடியும்‌. கிளிச்சிறை சற்றே 
செம்பு கலந்து எரிதழலின்‌ அழகுகொண்டது. சாதரூபம்‌ 
மேலும்‌ செம்புகலந்து கனல்போல்‌ செம்மை மின்னுவது. 
சாம்பூநதம்‌ ஈயமும்‌ கலந்து வெண்ணிற அழகியின்‌ 
வெயில்படாத தொடைகளைப்போல மின்னுவது. 
நால்வகைப்பொன்னுடன்‌ ஐந்தாவதாக வெள்ளியையும்‌ 
சேர்த்து உருக்கிய உலோகத்தை ஐம்பொன்‌ என்கிறார்கள்‌. 
ஐம்பொன்‌ சிலைகள்‌ மின்னுபவை அல்ல. அவை 
உயிருள்ள உடல்‌ என மிளிர்பவை. ஐம்பொன்‌ சிலையாக 
நிற்கும்‌ அழகியின்‌ முலைகளின்‌ வளைவில்‌ அவள்‌ 


காமம்‌ சிலிர்ப்பதை காணமுடியும்‌ அங்கே.” 


கருநிலவிருள்‌ படர்ந்து கடற்கரை மறையும்‌ இரவுகளில்‌ 
துவாரகையின்‌ கடற்கரையில்‌ கடற்சிங்கங்கள்‌ 
பால்நுரைபோல்‌ பிடரிமயிர்‌ பறக்க அம்புமுனைகள்‌ என 
மின்னும்‌ பற்களுடன்‌ உறுமியபடி ஏறிவரும்‌ என்றனர்‌. 
அப்போது கடற்கரையை அவற்றுக்காக முற்றிலும்‌ 
ஒழித்துவிட்டிருப்பர்‌. அவற்றின்‌ நான்கு உகிர்களும்‌ 
ஐந்தாவது பேருகிரும்‌ பதிந்த காலடிகள்‌ 
கரைமணல்கதுப்பில்‌ காலையில்‌ விரிந்திருக்கும்‌. 
மறுநாள்‌ அந்தக்‌ காலடிச்சுவடுகளில்‌ குருதிசொட்டும்‌ 
மலரும்‌ மஞ்சளரிசியும்‌ இட்டு பூசனைசெய்வார்கள்‌ 
கடலோடிகள்‌. 


முழுநிலவு எழுந்து கடற்பாறைகள்‌ ஒளிகொள்ளும்‌ 
இரவுகளில்‌ வெண்பட்டாடை என நெளியும்‌ 
வால்களுடன்‌ கடற்கன்னியர்‌ அங்கு நீந்தி வருவார்கள்‌. 
அம்பென நீரிலிருந்து எழுந்து துள்ளிச்சுழன்று 
அலைவட்டங்களுக்கு நடுவே விழுந்து மூழ்கி 
மறைவார்கள்‌. பற்கள்‌ ஒளிர கூவிச்சிரித்து 
களியாடுவார்கள்‌. களைத்தபின்‌ அலைசூழ்ந்த 
கடற்பாறைகளுக்கு மேல்‌ ஏறி அமர்ந்து நிலவை 
நோக்குவார்கள்‌. அவர்களின்‌ கருநீலக்‌ குழல்‌ நீண்டு 
நீருள்‌ விழுந்து பாசிக்கொடி என அலையயுக்கும்‌. 


செவ்வைரங்கள்‌ மின்னும்‌ ஆமையோட்டுப்‌ 
பேரியாழ்களை மடியில்‌ வைத்து செண்பக மொட்டென 
குமிழ்‌ எழுந்த குவைமுலைகள்‌ மேல்‌ சாய்த்து 
சிட்டுக்குருவி அலகுபோல்‌ செந்நிற நகம்‌ நீண்ட 
சிறுவிரல்களால்‌ மீட்டி அவர்கள்‌ பாடும்‌ இசையை 
இரவில்‌ விழித்து அமர்ந்திருந்தால்‌ கேட்கமுடியும்‌. ஓங்கி 
அறைந்து ஓலமிடும்‌ கடலலைகள்‌ அதைக்கேட்டு மெல்ல 
மெல்ல அமைந்து கடல்‌ ஒரு கரிய 
பட்டுப்பரப்பென்றாகும்‌. அந்த அமைதியில்‌ 
அவ்விசையைக்‌ கேட்கும்‌ இளையோர்‌ கண்மூடிய 
கனவில்‌ அவர்களின்‌ நீலச்சுடர்விழிகளை காணமுடியும்‌. 
வைரத்திற்குள்‌ நீரோட்டமென அவற்றுள்‌ ஓடும்‌ 
அழியாப்பெருங்காமத்தை அவர்கள்‌ அறிவார்கள்‌. 
பின்னர்‌ அவர்கள்‌ இல்லம்தங்குவதில்லை. பித்தெழுந்த 
விழிகளும்‌ நடுங்கி சொல்லுதிர்க்கும்‌ இதழ்களுமாக 
கடற்கரையில்‌ அலைவார்கள்‌. மறுநாள்‌ நிலவில்‌ 
அவர்கள்‌ நீரலைகளுக்குள்‌ சென்று மறைவார்கள்‌. 


துவாரகைக்கு அருகே நீருக்கு அடியில்‌ இன்னொரு 
துவாரகை உள்ளது என்றனர்‌ கவிஞர்‌. 


சென்றமகாயுகத்தில்‌ மண்ணில்‌ வாழ்ந்த முந்தைய 
கிருஷ்ணன்‌ கட்டிய பெருநகர்‌ அது. அலையவிந்த 
கோடைநாள்‌ நடுப்பகல்‌ ஒன்றில்‌ நீலம்‌ மறைந்த 
கடலுக்குள்‌ மூழ்கிச்சென்று அதை கண்டுவந்த 
இளையயாதவன்‌ அந்தப்‌ பெருநகரின்‌ வடிவிலேயே தன்‌ 
நகரை அமைத்தான்‌. நீலம்‌ ஒளிவிட்ட நீருள்‌ பச்சைப்பாசி 
படர்ந்து அலையொளிவாள்கள்‌ சுழன்று சுழன்று பரவ 
விரிந்திருக்கும்‌ தொல்துவாரகைக்குமேல்‌ 
வெள்ளிவால்கள்‌ அலைக்கழிய வெள்ளிச்சிறகுகள்‌ 
துழாவ விழித்த பெருவிழிகளுடன்‌ உகிர்ப்பற்கள்‌ 
தெரியும்‌ பசித்த வாய்களைத்‌ திறந்து சுறாக்கள்‌ 
மிதந்தலைந்தன. அவற்றின்‌ மெல்லுடல்‌ அங்கு 
விழிதிறந்து நகைத்து நின்ற கன்னியர்சிலைகளை 
தீராக்காமத்துடன்‌ உரசிச்சென்றது. 


மீன்நிழல்கள்‌ பறந்து சென்ற முகடுகளுடன்‌ பல்லாயிரம்‌ 
ஆண்டுக்‌ கடுந்தவத்தில்‌ உறைந்திருந்தது 
தொல்துவராகைப்பெருநகர்‌. அதற்கும்‌ அப்பால்‌ மேலும்‌ 
ஆழத்திலிருந்தது அதற்கும்‌ முந்தைய கிருஷ்ணனால்‌ 
அமைக்கப்பட்ட ஆழ்துவாரகை. மானுட விழிகள்‌ 
செல்லமுடியாத இருண்ட கடலாழத்தில்‌ அது 
இருட்பாளங்களால்‌ ஆன சுவர்களும்‌ இருள்குமிழிகளால்‌ 

ன குவைமாடங்களும்‌ இருள்படிகளுமாக 

ன்றிருந்தது. இருளுக்குள்‌ நீர்க்குமிழிகள்‌ செல்லும்‌ 

மெல்லிய ஒளியொன்றே இருந்தது. அந்தத்‌ 
துளிவெளிச்சம்‌ பட்டு விழிமின்னின கடலுண்ட 
மூதாதையரின்‌ விழிமுனைகள்‌. 


அதற்கும்‌ அப்பால்‌ இருட்டு செறிந்து கல்லென்றான 
ஆழத்தில்‌ மேலுமொரு துவாரகை உண்டென்றனர்‌ சூதர்‌. 
இருட்டின்‌ எடை அதை அழுத்தி அழுத்தி சிறியதாக 
ட ழத்தில்‌ வாழும்‌ ஒளியறியா 

ழியிலிகள்‌ தங்கள்‌ இருண்ட மென்மயிர்க்‌ கால்களால்‌ 
பற்றி அதன்‌ மேல்‌ ஊர்ந்தன. அதன்‌ சின்னஞ்சிறிய 
குவைமாடங்களில்‌ வழுக்கி உள்ளறைகளுக்குள்‌ 
தவழ்ந்தன. விரல்களேயான உடல்களால்‌ சிலைகளை 
வருடி வருடி அறிந்தன. அறிந்தும்‌ அறிந்தும்‌ தீராமல்‌ 
முடிவிலாது தவித்தன. 


அதற்கும்‌ அப்பால்‌ செறிவே இருளென்றான பேராழத்தில்‌ 
இருந்த துவாரகை அழுந்திக்குறுகி கையளவே 
ஆகிவிட்டிருந்தது. அதன்‌ மாடங்களுக்கு மேல்‌ 
அணுவடிவ சிற்றுயிர்கள்‌ ஒட்டியிருந்தன. அதன்‌ 
சிற்பங்கள்‌ எறும்புருக்களாக மாற அதற்குள்‌ முன்பு 
பேருருவம்‌ கொண்டு நின்றிருந்த மூதாதை 


கிருஷ்ணனின்‌ சிலை சிறு புழுவென நெளிந்து நின்றது. 
அதற்குமப்பால்‌ அணுவடிவத்‌ துவாரகை இருந்தது. 
அப்பால்‌ கடலாழத்தின்‌ மையத்தில்‌ எங்கோ இருந்த 
முதற்துவாரகை ஏழ்கடல்களும்‌ சுழிக்கும்‌ உந்தியின்‌ 
நடுவே ஓர்‌ ஓங்காரமாக மட்டும்‌ எஞ்சியிருந்தது. 


சாத்யகி யமுனைக்கரையின்‌ ரிஷபவனத்தில்‌ இருந்து 
கிளம்பி பன்னிரு நாட்கள்‌ அடர்காடுகள்‌ வழியாக வந்து 
அதன்பின்‌ தென்மேற்குக்‌ கூர்ஜரத்தின்‌ வெளிறிவறண்ட 
பெரும்பாலை நிலத்தை அடைந்தான்‌. எட்டுநாட்கள்‌ 
பாலைவழியாக பயணம்‌ செய்து துவாரகையின்‌ 
முகப்பை அடைந்தபோது அவன்‌ நினைவிலிருந்தே 
ரிஷபவனமும்‌ தன்‌ குலமும்‌ மறைந்துவிட்டிருந்தது. 
எண்ணமெல்லாம்‌ துவாரகை மட்டுமே நிறைந்திருந்தது. 


மரங்களை வெட்டிவிலக்கி பாறைபிளந்து எடுத்த 
கற்பாளங்களை சீராகப்‌ பரப்பி காட்டுக்குள்‌ பாதை 
அமைக்கப்பட்டிருந்தது. இருபது காதத்திற்கு ஓர்‌ இடத்தில்‌ 
யாதவர்களால்‌ காக்கப்பட்ட அன்னவிடுதியில்‌ இரவு 
தங்கவும்‌ உணவுண்ணவும்‌ புரவிக்கு புல்லிடவும்‌ 
ஒருங்குசெய்யப்பட்டிருந்தது. பாலையில்‌ பன்னிரு 
காதத்திற்கு ஓர்‌ இடத்தில்‌ சோலைவிடுதிகள்‌ 
அமைக்கப்பட்டிருந்தன. ஒவ்வொரு விடுதியும்‌ வில்லும்‌ 
வாளுமேந்திய நூறு யாதவப்படையினரால்‌ 
காக்கப்பட்டது. தொலைவிலேயே இடமறியும்படியாக 
அருகேநின்ற பெரிய மரத்தின்‌ மீதிருந்த முழவன்‌ 
குறுமுழவை முழக்கிக்கொண்டிருந்தான்‌. விடுதிக்குமேல்‌ 
உயர்ந்த முளையில்‌ யாதவர்களின்‌ கருடக்கொடி 
பறந்தது. 


அத்தனை தொலைவையும்‌ கடந்து மதுராவிலிருந்து 
கழுதைகளிலும்‌ அத்திரிகளிலும்‌ பொருட்களை 
ஏற்றிக்கொண்டு வணிகர்கள்‌ துவராகைக்கு 
சென்றுகொண்டிருந்தனர்‌. பெரும்பாலானவர்கள்‌ 
ஒவ்வொரு விடுதியிலும்‌ அவர்கள்‌ பொதிவிலங்குகளை 
அவிழ்த்து மேயவிட்டுவிட்டு ஈச்ச_ஓலைவேய்ந்த 
கொட்டகைகளில்‌ மரப்பட்டைகளால்‌ அமைக்கப்பட்ட 
மஞ்சங்களில்‌ முதுகை விரித்துப்‌ படுத்துக்கொண்டு 
உரக்க பேசிக்கொண்டிருந்தனர்‌. அனைத்து இடங்களிலும்‌ 
அவன்‌ தன்னை யாதவப்படைவீரன்‌ என்றே 
சொல்லிக்கொண்டான்‌. 


அனைவரும்‌ துவாரகையைப்பற்றியே 
பேசிக்கொண்டிருந்தனர்‌. செல்பவர்களும்‌ வருபவர்களும்‌ 
பேசிக்கொள்ள முடிவில்லாத செய்திகள்‌ இருந்தன. 


ஆனால்‌ அவை காட்டிய துவாரகை பெருநாவாய்கள்‌ 
வந்து இறங்கும்‌ துறைமுகமாக மட்டுமே இருந்தது. 
உத்கலத்திலோ தாம்ரலிப்தியிலோகூட துவாரகையில்‌ 
வந்திறங்கும்‌ அரும்பொருட்கள்‌ வருவதில்லை என்றார்‌ 
ஒரு முதியவணிகர்‌. அவர்‌ யவனமதுக்கலங்களை வாங்கி 
கங்காவர்த்தத்துக்கு எடுத்துச்சென்றுகொண்டிருந்தார்‌. 
“அங்கே நால்வகைப்‌ பொன்னுக்கும்‌ நான்கு 
கடைத்தெருக்கள்‌ உள்ளனவா?” என்று சாத்யகி 
கேட்டான்‌. வீரஜர்‌ நகைத்து “இளைஞனே, பொன்‌ என்பது 
விற்கப்படுவதோ வாங்கப்படுவதோ அல்ல. அது 
வணிகத்தின்‌ உட்பொருளென இலங்குவது. 
விற்கப்படாததும்‌ வாங்கப்படாததுமான அதுவே 
இப்புவியில்‌ மிகவும்‌ கைமாறுகிறது” என்றார்‌. 


”நான்‌ கொண்டுசெல்வது கங்காவர்த்தத்தின்‌ மதிப்பு 
மிக்க வாட்களை. இவற்றைச்செய்யும்‌ முறையை 
இரும்புக்கொல்லர்கள்‌ தங்கள்‌ குலத்துக்குள்‌ 
வைத்திருக்கிறார்கள்‌” என்று அவர்‌ எடுத்துக்காட்டினார்‌. 
“இவை உப்புநீரிலும்‌ துருப்பிடிப்பதில்லை. பாறையை 
முட்டினாலும்‌ முனைவளைவதில்லை. உச்சவெம்மையில்‌ 
மட்டுமே உருகுகின்றன. இவற்றுக்காக சோனகர்‌ 
பொன்னை நிகர்வைப்பார்கள்‌.” அந்தப்பொன்னை 
வாங்கி அதைக்கொண்டு யவனரின்‌ மதுவை 
வாங்குவதாக அவர்‌ சொன்னார்‌. 
அந்தப்பொன்னைக்கொண்டு அவர்கள்‌ துவாரகையின்‌ 
கடைத்தெருக்களில்‌ இருந்து அகில்‌ சந்தனம்‌ மிளகு 
யானைத்தந்தம்‌ போன்றவற்றை வாங்குவார்கள்‌. 


“இறுதியில்‌ அந்தப்பொன்‌ எவருமறியாமல்‌ சென்று 
யாதவனின்‌ கருவூலத்தில்‌ அமர்கிறது. இன்று 
கருவூலத்தை பொன்னால்‌ நிறைத்திருக்கும்‌ ஒரே 
பேரரசன்‌ அவனே. அந்தப்பொன்னே அவனுடைய 
பெரும்படையாகவும்‌ நாவாய்களாகவும்‌ ஆகின்றது. 
கலிங்கச்சிற்பிகளின்‌ கைவண்ணம்‌ பொலியும்‌ 
மாளிகைகளாக ஆகின்றது. அங்கே சூதர்கள்‌ பாடும்‌ 
கதைகளும்‌ கவிஞர்கள்‌ யாக்கும்‌ காவியங்களும்‌ எல்லாம்‌ 
அப்பொன்னில்‌ எழுந்த நுரைகள்‌ என்றே சொல்வேன்‌” 
உத்கலவணிகரான வீரஜர்‌ சொன்னார்‌. 


அன்றிரவு கொட்டகைக்‌ கூரைமேல்‌ பாலைக்காற்று 
வீழ்த்திய மணல்மழையின்‌ ஓசையைக்‌ கேட்டுக்கொண்டு 
மரப்பட்டைப்‌ பலகையில்‌ கண்மூடிக்‌ கிடக்கையில்‌ 
சாத்யகி தன்‌ குடியை எண்ணிக்கொண்டான்‌. 
அவனுடைய ஊரில்‌ அவன்‌ தந்தையிடமன்றி எவரிடமும்‌ 
பொன்‌ என ஏதுமிருக்கவில்லை. அவன்‌ தந்தைக்கு 


பரிசாகக்‌ கிடைத்த பொற்கலன்களை பட்டில்‌ சுற்றி 
ல்‌ பெட்டிகளுக்குள்‌ வைத்துவிடுவார்கள்‌. 
என்றேனும்‌ அவரோ பிற அரசகுடியினரோ 
அரசநிகழ்வுகளில்‌ தோன்றும்போது மட்டும்‌ 
எடுத்தணிந்துகொள்வார்கள்‌. யாதவர்களின்‌ நாணயம்‌ 
என்பது பசுவே. ஆயிரம்‌ வெண்பசுக்களுக்கு அழகிய 
இளம்கன்னியை வாங்கி மணம்கொள்ளமுடியும்‌. இருபது 
பசுக்களுக்கு ஒரு இல்லம்‌ நிகராகும்‌. ஐம்பது பசுக்களுக்கு 
ஒரு படகு. அவன்‌ அனைத்தையும்‌ பசுக்களாகவே 
எண்ணப்பழகியிருந்தான்‌. 


“பொன்‌ என்பது கறக்காத பசு. ஆனால்‌ குட்டிபோடுவது” 
என்றர்‌ வீரஜர்‌. “பசுக்கள்‌ இறக்கும்‌. பொன்‌ இறப்பதில்லை. 
பசுக்கள்‌ உணவூட்டும்‌. பொன்‌ உணவூட்டுவதுமில்லை.” 
சாத்யகி சிலகணங்கள்‌ தயங்கிவிட்டு “வீரஜரே, 
பசுவைப்பேணுபவன்‌ விண்ணுலகு செல்வான்‌. 
பொன்னைப்பேணுபவன்‌ செல்லமுடியுமா?” என்றான்‌. 
வீரஜர்‌ அவ்வினாவை எதிர்பார்க்கவில்லை என அவரது 
மரப்பட்டை மஞ்சம்‌ முனகியதிலிருந்து தெரிந்தது. 


சற்றுநேரம்‌ கழித்து இருளில்‌ அவர்‌ பெருமூச்சுவிட்டார்‌. 
“அறியேன்‌ இளைஞனே? என்றார்‌. “என்‌ வாழ்க்கை 
பொன்னைத்‌ துரத்துவதில்‌ கழிந்துவிட்டது. நீ கேட்டதை 
நான்‌ எண்ணிப்பார்த்ததே இல்லை.” மறுநாள்‌ அவன்‌ 
விழித்தபோது விடியலிலேயே அத்தனை வணிகர்களும்‌ 
சென்றுவிட்டிருந்தனர்‌. கொட்டகையும்‌ 
விடுதிச்சுற்றுப்புறமும்‌ ஒழிந்துகிடந்தன. வினைவலர்‌ 
கூட்டி குப்பைகளைப்‌ பெருக்கி 
அகற்றிக்கொண்டிருந்தார்கள்‌. அவன்‌ தன்‌ புரவி நோக்கி 
செல்லும்போது வீரஜரிடம்‌ கேட்ட வினாவையே 
எண்ணிக்கொண்டிருந்தான்‌. ஒரு புள்ளியில்‌ எத்தனை 
எளிய வினா என்று தோன்றியது. காடுகளில்‌ 
மாடுமேய்க்கும்‌ யாதவன்‌ மட்டுமே அதை கேட்கமுடியும்‌. 


அவன்‌ துவாரகையை அடையும்போது முன்னிரவு 
ஆகிவிட்டிருந்தது. தொலைதூரத்தில்‌ இருட்டின்‌ 
எல்லையின்மையே திசைகளாகச்‌ சூழ்ந்த வெளிக்கு 
நடுவே எவரோ கணப்பிட்டு அணைக்காமல்‌ போன 
கனல்குவை போல செந்நிற ஒளிப்புள்ளிகளாகத்‌ 
தெரிந்ததுதான்‌ துவாரகை என்று கண்டான்‌. அவன்‌ 
நின்றிருந்த உயரமற்ற மணல்‌ மேட்டின்மேல்‌ 
தெற்கிலிருந்து வந்த கடற்காற்று மோதிச்‌ சுழன்று 
சென்றுகொண்டிருந்தது. அதில்‌ நீரின்‌ மணம்‌ இருந்தது. 
காற்றில்‌ வந்த மணல்பருக்கள்‌ அவன்‌ ஆடைக்குமேல்‌ 
பொழிந்து உதிர்ந்தன. 


காலையில்‌ மேலும்‌ எட்டுநாழிகை சென்றால்தான்‌ 
துவாரகையின்‌ கோட்டைமுகப்பை அடையமுடியும்‌ 
என்று எண்ணிக்கொண்டான்‌. புரவியை அவிழ்த்து 
விட்டுவிட்டு மணவில்‌ தன்‌ தோலாடையை விரித்து 
படுத்துக்கொண்டு விண்மீன்களை 
நோக்கிக்கொண்டிருந்தான்‌. பாலைநிலத்தின்‌ 
விண்மீன்கள்‌ மிகப்பெரியவை. கொழுத்த மீன்கள்‌ என்று 
வணிகர்கள்‌ சொன்னார்கள்‌. “பாலைநிலத்து 
விண்மீன்களை நோக்கியபடி துயிலாதே. அவற்றில்‌ 
ஒன்று உன்‌ தலையில்‌ விழக்கூடும்‌” என்றார்‌ வீரஜர்‌. 
” விண்மீன்‌ விழுந்து இறந்த வணிகர்களை நான்‌ 
அறிவேன்‌.” 


முந்தைய விடுதியிலேயே அந்தியில்‌ தங்கியிருக்கலாம்‌ 
என எண்ணிக்கொண்டான்‌. முன்மாலையிலேயே அங்கு 
வந்துவிட்டான்‌. துவாரகையை நெருங்க நெருங்க 
உள்ளத்தில்‌ எழுந்த எழுச்சியால்‌ அங்கே தங்க அகம்‌ 
ஒப்பவில்லை. புரவியை ஊக்கினால்‌ இருளுக்குள்‌ 
சென்று சேர்ந்துவிடமுடியும்‌ என்று தோன்றியது. ஆனால்‌ 
புரவி மிகவும்‌ களைத்திருந்தது. துவாரகையை நெருங்க 
நெருங்க மணலின்‌ இறுக்கம்‌ குறைந்து பொருக்குகளாக 
இருந்தமையால்‌ அதன்‌ குளம்புகள்‌ புதைந்தன. காற்றில்‌ 
இருந்த ஈரம்‌ இரவில்‌ பனியாகப்படிந்து உருவான 
பொருக்கு அது என அவன்‌ அறிந்தான்‌. தொலைவில்‌ 
துவாரகையின்‌ விளக்குகள்‌ தெரியத்‌ தொடங்கும்போதே 
வானில்‌ விண்மீன்கள்‌ பழுத்துப்பிதுங்கி வந்து நின்றன. 
மேலே பார்க்க அஞ்சினான்‌. விண்மீன்களின்‌ பெருவெளி. 
ஆனால்‌ அவற்றில்‌ ஒன்று விழுந்து அவன்‌ தலை 
உடையக்கூடும்‌. வியப்புதான்‌. விண்மீன்‌ விழுந்து 
ஒருவன்‌ இறப்பதைப்போல விந்தையான பிறிது எது? 
வானம்‌ நேரடியாகவே அவனை 
எடுத்துக்கொண்டிருக்கிறது. விண்மீன்களின்‌ ஒளி 
நோக்க நோக்க கூடி வருவதாகத்‌ தோன்றியது. கண்களை 
மூடிக்கொண்டு கண்ணுக்குள்‌ எழுந்த விண்மீன்களை 
நோக்கிக்கொண்டிருந்தான்‌. 


அவன்‌ விழித்துக்கொண்டபோது அவன்‌ புரவி 
அவனருகே வந்து நின்றிருந்தது. காற்றில்‌ வந்த 
மென்மணலால்‌ அவன்‌ உடல்‌ முழுமையாகவே 
மூடியிருந்தது. விழித்தெழுந்தபின்னர்தான்‌ அதுவரை 
கனவில்‌ இருந்திருக்கிறோம்‌ என்று அறிந்தான்‌. என்ன 
கனவு என்று தெரியவில்லை. மீண்டும்‌ மீண்டும்‌ 
சிந்தையை குவித்தாலும்‌ எதையும்‌ தொட்டு 
எடுக்கமுடியவில்லை. 


எழுந்து ஆடைகளை நன்கு உதறிக்கொண்டு விடிமீனை 
தேடினான்‌. அவன்‌ ஊரில்‌ விடிவெள்ளி பெரியதாக 
வெள்ளிச்சிமிழ்‌ போல தனித்துத்தெரியும்‌. பாலையில்‌ 
அத்தனை விண்மீன்களும்‌ பெரிதாகத்‌ தெரிந்தன. அவன்‌ 
புரவியின்‌ உடலையும்‌ துணியால்‌ வீசி 
மண்ணைப்போக்கியபின்‌ அதன்மேல்‌ ஏறிக்கொண்டான்‌. 
அது வாயை திறந்துமூடி நீர்‌ அருந்த விரும்புவதை 
தெரிவித்தது. 


மணல்சரிவில்‌ இறங்கும்போது அவன்‌ துவாரகையை 
நோக்கிக்கொண்டிருந்தான்‌. அந்தக்‌ கனல்குளம்‌ 
அப்படியேதான்‌ செவ்வொளி விட்டுக்கொண்டிருந்தது. 
வானம்‌ நெடுந்தொலைவுவரை சென்று வளைந்து 
இறங்கி மண்ணைத்தொட்டிருந்தமையால்‌ 
தூரத்துவிண்மீன்கள்‌ மண்ணில்‌ விழுந்து கிடப்பவை 
போல தோன்றின. நகரின்‌ செவ்வொளிக்குவை 
விண்மீன்களுக்கு நடுவே தெரிந்தது. 


இயல்பாக ஒரு முகம்‌ நினைவில்‌ வந்தது. அதன்பின்னர்‌ 
அந்தக்‌ கனவு. கனவில்தான்‌ அவன்‌ வந்தான்‌. அவனை 
மிக அண்மையில்‌ அவன்‌ கண்டது கனவில்தான்‌. அவன்‌ 
குனிந்து ஒரு சடலத்தைப்பார்க்கிறான்‌. தலை இருந்த 
இடத்தில்‌ கருகிய ஊன்சிதறல்கள்‌. அதைச்‌ சிதறடித்த 
எரிவிண்மீன்‌ அப்பால்‌ பாலைமணலில்‌ அமி இறங்கி 
புகை விட்டுக்கொண்டிருந்தது. இறந்தவனின்‌ புரவி 
அஞ்சி உடல்‌ சிலிர்த்துக்கொண்டும்‌ சீறிக்கொண்டும்‌ 
அருகே தலைகுனிந்து நின்றது. இறந்தவன்‌ தோல்பையும்‌ 
நீண்ட வாளும்‌ வைத்திருந்தான்‌. 


நோக்கி நின்ற இளைஞன்‌ மேலும்‌ குனிந்து கைகளால்‌ 
இறந்தவனின்‌ ஆடையை விலக்கி அவன்‌ கச்சையையும்‌ 
கைகளில்‌ பச்சை குத்தப்பட்டிருந்த குலக்குறியையும்‌ 
நோக்கினான்‌. அவன்‌ எவரெனப்புரிந்துகொண்டவன்‌ 
போல நிமிர்ந்து வானில்‌ எரிந்துகொண்டிருந்த 
விண்மீன்களை நோக்கியபின்‌ தன்‌ புரவியை நோக்கி 
சென்றான்‌. அவன்‌ புரவி மணல்‌ குன்றுக்குக்‌ கீழே 
சேணத்துடன்‌ நின்றிருந்தது. அவனைக்‌ கண்டதும்‌ 
தலையை ஆட்டி காதுகளைக்‌ குவித்து மெல்ல 
கனைத்தது. 


அவன்‌ எவரென்று உணர்ந்ததும்‌ சாத்யகி கடிவாளத்தை 
அறியாமல்‌ பற்றிவிட்டான்‌. புரவி தலைதிருப்பி 
முன்காலை நடனமென எடுத்துவைத்து நின்றது. அவன்‌ 
பெயர்‌ பூரிசிரவஸ்‌. பால்ஹிக நாட்டு இளவரசன்‌. 
அவனை காம்பில்யத்தில்‌ திரெளபதியின்‌ சுயம்வரத்தில்‌ 


அவன்‌ பார்த்திருந்தான்‌. சிற்றரசர்களுக்கான நீண்ட 
வரிசையில்‌ பன்னிரு யாதவக்குலக்குழுத்தலைவர்களும்‌ 
அவர்களின்‌ மைந்தர்களும்‌ அமர்ந்திருந்தனர்‌. 
அவ்வரிசையில்‌ இறுதியாக சாத்யகி தன்‌ தந்தை 
சத்யகருக்கு அருகே அமர்ந்திருந்தான்‌. அவனுக்கு 
அப்பால்‌ பால்ஹிக சோமதத்தர்‌ அமர்ந்திருக்க 
அதற்கப்பால்‌ பூரிசிரவஸ்‌ இருந்தான்‌. 


மென்மீசை பரவிய சிவந்த உதடுகளும்‌ சிறிய பருக்கள்‌ 
அரும்பிய வட்டக்கன்னங்களும்‌ நீலக்கண்களும்‌ 
சுண்ணப்பாறைகளின்‌ நிறமும்‌ கொண்ட இளைஞனைக்‌ 
கண்டதுமே சாத்யகி வெறுத்தான்‌. அவ்வெறுப்பை 
அவனே வியப்புடன்‌ நோக்கி ஆராய்ந்தான்‌. வெறும்‌ 
வெறுப்புதான்‌ அது என்று புரிந்தபோதும்‌ அவ்வுணர்ச்சி 
மாயவில்லை. இலைநுனியில்‌ அமர்ந்த தும்பி போல 
பூரிசிரவஸ்‌ ததும்பிக்கொண்டே இருந்தான்‌. அரசர்கள்‌ 
ஒவ்வொருவரையும்‌ திரும்பித்திரும்பி நோக்கி 
அவர்களின்‌ பெயர்களையும்‌ குலங்களையும்‌ தன்‌ 
இதழ்களுக்குள்‌ சொல்லிக்கொண்டான்‌. கர்ணனும்‌ 
துரியோதனனும்‌ வந்தபோது உளஎழுச்சியால்‌ 
தன்னையறியாமலேயே எழுந்து மீண்டும்‌ 
அமர்ந்துகொண்டான்‌. 


திரெளபதி அவைக்கு வந்த கணம்‌ முதல்‌ அவன்‌ 
அங்கில்லாததுபோல்‌ ஆனான்‌. அவன்‌ விழிகள்‌ அவளை 
அன்றி வேறெதையும்‌ நோக்கவில்லை. மூச்சு மட்டும்‌ ஓட 
அசைவழிந்து அமர்ந்திருக்கும்‌ அவனை திரும்பி 
நோக்கியபோது சாத்யகியின்‌ உடல்‌ எரிந்தது. 
அவையமர்ந்த அனைவருமே திரெளபதியைத்தான்‌ 
பார்க்கிறார்கள்‌ என அவனும்‌ அறிந்திருந்தான்‌. ஆனால்‌ 
அப்படி விழிமலர்ந்து வாய்திறந்து நோக்க மூடனாகிய 
மலைமகனால்‌ மட்டுமே முடியும்‌. 


அவனை எவரும்‌ நோக்கவில்லைதான்‌. அவனை 
நோக்கும்‌ நிலையில்‌ அவன்‌ தந்தைகூட இருக்கவில்லை. 

னால்‌ அவனை எவராவது பார்த்துவிடுவார்கள்‌ என்று 
சாத்யகி அஞ்சினான்‌. அவனுக்காக நாணினான்‌. 
அவனுடன்‌ அங்கே அமர்ந்திருக்கவே கூசினான்‌. 
அவனை அழைத்து சொல்லிவிடலாமா என்று 
நூறுமுறை நெஞ்சு எழுந்தது. “மலைமூடா, விழிகளை 
மூடு” என்று அவனுள்‌ சினக்கூற்று ஆயிரம்‌ முறை 
ஒலித்தது. அங்கிருக்கும்‌ நேரமெல்லாம்‌ அவன்‌ எதையுமே 
நோக்கவில்லை. 


பாண்டவர்கள்‌ வந்ததும்தான்‌ அவன்‌ சித்தம்‌ 


பூரிசிரவஸ்ஸை மறந்தது. பின்னர்‌ சாத்யகி அவனை 
பார்க்கவேயில்லை. தந்தையுடன்‌ தன்‌ 
ஊருக்குத்திரும்பும்போது அவன்‌ சித்தத்தில்‌ 
திரெளபதியின்‌ பேரழகுக்கும்‌ அங்கு நிகழ்ந்த போட்டிக்கும்‌ 
பின்னர்‌ தொடர்ந்த போருக்கும்‌ நிகராக பூரிசிரவஸ்ஸின்‌ 
முகமும்‌ எழுந்து வந்தது. கசப்புடன்‌ முகத்தை மறைக்கும்‌ 
திரையை கிழித்து விலக்குவது போல அச்சித்திரத்தை 
அகற்றிக்கொண்டிருந்தான்‌. 

படகுகளில்‌ ரிஷபவனத்துக்கு திரும்பிச்‌ செல்லும்‌ 
பாதையில்‌ சத்யகர்‌ “நம்மருகே அமர்ந்திருந்த 
இளைஞனின்‌ பெயர்‌ பூரிசிரவஸ்‌” என்றார்‌. 
“பால்ஹிககுலத்தவன்‌. மலைமகன்‌. ஆயினும்‌ 
நுண்ணறிவும்‌ தேர்ந்த கல்வியும்‌ கொண்டவன்‌ என்று 
சொல்கிறார்கள்‌.” அவன்‌ பெயரை சாத்யகி 
அப்போதுதான்‌ அறிந்தான்‌. இருளில்‌ படகின்‌ முகப்பில்‌ 
இரும்புக்கலத்தில்‌ எரிந்த கணப்பருகே அமர்ந்திருந்த 
முதிய யாதவரான துவஷ்டர்‌ “பால்ஹிகர்களை 
என்றேனும்‌ யாதவர்கள்‌ போரில்‌ சந்திக்கவேண்டும்‌” 
என்றார்‌. அந்த வரி அவனுக்கு விளக்கமுடியாத அக 
எழுச்சியை அளித்தது. தந்தைக்குப்பின்னால்‌ 
இருட்டுக்குள்‌ வடத்தின்‌ மேல்‌ அமர்ந்திருந்தவன்‌ 
எழுந்துகொண்டான்‌. சத்யகர்‌ திரும்பிப்பார்த்தார்‌. அவன்‌ 
அமர்ந்துகொண்டான்‌. 


“அவர்களின்‌ நிலம்‌ நமக்கு மிக அயலானது. அங்கே நாம்‌ 
கன்றுமேய்க்கவும்‌ முடியாது. பனிபரவிய வீண்நிலம்‌ 
என்கிறார்கள்‌” என்று சத்யகர்‌ சொன்னார்‌. துவஷ்டர்‌ 
“நாம்‌ என்றால்‌ நமது குலம்‌ அல்ல. இன்று யாதவர்கள்‌ 
என்பது துவாரகையை மட்டுமே குறிக்கும்‌. 
கூர்ஜரத்தையும்‌ சப்தசிந்துவையும்‌ கைப்பற்றிய பின்‌ 
இளைய யாதவனின்‌ படைகள்‌ பால்ஹிகர்களைத்தான்‌ 
வென்றாகவேண்டும்‌. சிந்துவின்‌ முழுப்பெருக்கும்‌ 
யாதவன்‌ ஆட்சிக்கு விரைவில்வரும்‌. இமயம்‌ முதல்‌ 
தென்கடல்‌ வரை கருடக்கொடி பறக்கும்‌” என்றார்‌. 


சத்யகர்‌ பெருமூச்சுடன்‌ “நான்‌ இத்தகைய பேச்சுக்களை 
வெறுக்கிறேன்‌” என்றார்‌. “இவற்றில்‌ உள்ளது வெறும்‌ 
பேராசை மட்டுமே. இன்று அவையில்‌ இளையயாதவன்‌ 
ஏன்‌ இளவரசியை வேட்கவில்லை? அவனால்‌ முடியுமென 
காட்டிவிட்டு திரும்பிச்‌ சென்றான்‌ என்பதை 
நாமனைவருமே பார்த்தோம்‌.” அவரை அனைவரும்‌ 
ஏறிட்டுப்பார்த்தனர்‌. “... ஏனென்றால்‌ அதை அங்கிருந்த 
எந்த ஷத்ரியரும்‌ விரும்பவில்லை. அவன்‌ இளவரசியை 
வென்றிருந்தால்‌ அங்கே அத்தனை ஷத்ரியர்களும்‌ 


இணைஙந்திருப்பார்கள்‌. பாரதவர்ஷமே அவனுக்கு எதிராக 
வாளெடுத்திருக்கும்‌.” 


“பெருங்கனவுகள்‌ நன்று” என்றார்‌ சத்யகர்‌. “ஆனால்‌ 
அவை பேரழிவுகளையும்‌ உடன்கொண்டுவரும்‌. 
யாதவகுலத்தின்‌ நிகரற்ற மாவீரர்‌ கார்த்தவீரியரின்‌ 
வரலாறு நம்‌ ஒவ்வொருவர்‌ நாவிலும்‌ உள்ளது. 
கங்கையையும்‌ யமுனையையும்‌ அவர்‌ வென்றார்‌. 
அவருடைய ஆயிரம்‌ கைகள்‌ பாரதவர்ஷத்தை 
வெல்லும்பொருட்டு எழுந்ததும்‌ ரிஷிகளின்‌ சினம்‌ 
அவருக்கு எதிராக எழுந்தது. இளையோரே, அவருடைய 
ஆயிரம்‌ கைகளையும்‌ பரசுராமர்‌ வெட்டி 
கங்கைக்கரையில்‌ மலையெனக்‌ குவித்தார்‌ என்ற 
கதையை நாம்‌ ஒருபோதும்‌ மறக்கமுடியாது. ஆயிரம்‌ 
கைகளும்‌ தனித்தனியாக வானை அள்ளத்‌ துடித்தன. 
ஒவ்வொரு யாதவனும்‌ நினைவில்கொள்ளும்பொருட்டு 
அதை இன்றும்‌ சூதர்கள்‌ மீண்டும்‌ மீண்டும்‌ 
பாடிக்கொண்டிருக்கிறார்கள்‌.” 


சாத்யகி பொறுமையிழந்து அசைந்தபோது அவன்‌ 
அமர்ந்திருந்த வடம்‌ முனகியது. சத்யகர்‌ மீண்டும்‌ திரும்பி 
நோக்கினார்‌. அவன்‌ அவர்‌ நோக்கை விலக்கி 
தலைகுனிந்தான்‌. “நாம்‌ நூற்றாண்டுகளாக அடக்கி 
ஆளப்பட்ட மக்கள்‌. கார்த்தவீரியரின்‌ மறைவுக்குப்பின்‌ 
நம்‌ குலங்கள்‌ சிதறிப்பரந்தன. பூசலிட்டு அழிந்தன. நம்‌ 
அனைவர்‌ உள்ளத்திலும்‌ இன்னொரு 
கார்த்தவீரியருக்கான எதிர்பார்ப்பு உள்ளது. ஆகவே நாம்‌ 
இந்த இளைய யாதவனின்‌ ஆற்றலை 
மிகைப்படுத்துகிறோம்‌. சொல்லிச்சொல்லி அவனை ஒரு 
கார்த்தவீரியராக ஆக்குகிறோம்‌.” 


“அவன்‌ முடிவும்‌ கார்த்தவீரியருடையதாக 
ஆகக்கூடாதென்று நான்‌ அஞ்சுகிறேன்‌” என்று சத்யகர்‌ 
நெருப்பை நோக்கியபடி சொன்னார்‌. “கூர்ஜரத்தின்மேல்‌ 
அவன்‌ கொண்ட வெற்றி நல்லூழால்‌ நிகழ்ந்தது. அவன்‌ 
அத்தையின்‌ சொல்‌ அஸ்தினபுரியில்‌ அன்று 
ஒலிக்கமுடிந்தது. ஏனென்றால்‌ அன்று அப்போது அங்கே 
விதுரரும்‌ குந்தியும்‌ மட்டும்‌ கோலோச்சினர்‌. பிதாமகர்‌ 
பீஷ்மர்‌ காடேகியிருந்தார்‌. கூர்ஜரத்தின்‌ புதையல்கள்‌ 
அவனுக்குக்‌ கிடைத்த இரண்டாவது ஊழின்பரிசு. அந்த 
நிலம்‌ மூன்றாவது ஊழ்க்கொடை. எதிரிகள்‌ 
எட்டமுடியாத பாலைக்கு அப்பால்‌ இருக்கிறது அது 
என்பதே அவனை வளரச்செய்தது. யவனரும்‌ சோனகரும்‌ 
காப்பிரிகளும்‌ பீதரும்‌ விரும்பும்‌ அலையடங்கிய 
துறைமுகப்பாக ஆக அதனால்‌ முடிந்ததும்‌ நல்லூழே.” 


“இவ்வெற்றிகளில்‌ அவர்‌ ஆற்றியது எதுவும்‌ இல்லை 
என்று சொல்கிறீர்களா?” என்றார்‌ துவஷ்டர்‌. அவன்‌ தன்‌ 
நெஞ்சுக்குள்‌ எழுப்பிக்கொண்ட வினா அது. “இல்லை. 
அவன்‌ நுண்மதியன்‌. போர்க்கலை அறிந்தவன்‌. 
கூர்ஜரத்தில்‌ புதையலிருப்பதை உய்த்தறிந்ததும்‌ 
அந்நிலத்தை பெருந்துறைமுகமாக அகக்கண்ணில்‌ 
கண்டதும்‌ தன்‌ அத்தையின்‌ உள்ளத்தை வென்று 
அஸ்தினபுரியின்‌ படைகளைப்‌ பெற்றதும்‌ அவன்‌ 
திறனே. ஆனால்‌ அவன்‌ பாரதவர்ஷத்தை 
வெல்லவேண்டுமென்றால்‌...” என்று சொன்னபின்‌ 
சத்யகர்‌ கையை விரித்தார்‌. “மூத்தவரே, அவனுக்கு இன்று 
இப்பாரதவர்ஷத்தில்‌ ஒருவரும்‌ துணையில்லை. நான்‌ 
சொல்லவந்தது அதைமட்டுமே” என்றார்‌. 


“அவனுக்கு வில்விஜயனின்‌ துணை இருக்கிறது” என்று 
சொன்னபோது துவஷ்டரின்‌ குரலில்‌ நம்பிக்கை 
இருக்கவில்லை. “அவர்களே இன்று நாடிலிகளாக 
மணமகள்‌ நாட்டில்‌ வாழ்ந்திருக்கிறார்கள்‌. 
அஸ்தினபுரிக்குள்‌ இனி அவர்களை துரியோதனன்‌ 
நுழைய விடமாட்டான்‌” என்றார்‌ சத்யகர்‌. “விழியிழந்த 
மாமன்னன்‌ பெரும்‌ வஞ்சகன்‌ என்கிறார்கள்‌. 
அவனுடைய உள்ளமும்‌ விழியற்றது. அவனுடைய 
வஞ்சத்தால்தான்‌ பாண்டவர்கள்‌ வெளியேற்றப்பட்டனர்‌. 
வாரணவதத்தில்‌ அவர்களை எரித்துக்கொல்ல 
முயன்றதும்‌ அவனே. அவனிடமிருந்து அவர்கள்‌ 
கால்வைக்கும்‌ நிலம்கூடப்‌ பெறமுடியாது.” 


கங்கையிலிருந்து வந்த காற்றில்‌ நெருப்பு 
வெடித்துச்சீறியது. சாத்யகி முடிவெடுத்து 
சிலகணங்களிலேயே சொற்களை தேர்ந்து கோர்த்து 
அமைத்துவிட்டான்‌. “தந்தையே, நான்‌ துவாரகைக்கு 
செல்லவிருக்கிறேன்‌” என்றான்‌. சத்யகர்‌ திகைத்துத்‌ 
திரும்பி “ஏன்‌?” என்றார்‌. “என்‌ பணி அங்கேதான்‌. நான்‌ 
யாதவப்பேரரசருடன்‌ இருக்கவேண்டியவன்‌.” சத்யகர்‌ 
சீற்றத்துடன்‌ “அதைமுடிவுசெய்யவேண்டியவர்கள்‌ 
யாதவக்குலமூதாதையர்‌... நீயல்ல” என்றார்‌. 


“நான்‌ வளைகோல்‌ கொண்டு வாழப்பிறந்தவன்‌ அல்ல. 
என்‌ கை வாளுக்குரியது. அது இளையயாதவருக்குரியது” 
என்றான்‌ சாத்யகி. அவன்‌ எழுந்தபோது வடமும்‌ 
இறுக்கமிழந்து மேலெழுந்தது. முதிய யாதவர்‌ “இந்நாளில்‌ 
அத்தனை இளையோருக்கும்‌ இதுவே பித்தாக உள்ளது. 
காடுகளில்‌ கன்றுகளைத்‌ துறந்து வாளேந்தியபடி 
துவாரகை நோக்கி கிளம்பிவிடுகிறார்கள்‌” என்றார்‌. 
“இளையோனே, கன்றுசூழும்‌ யாதவனின்‌ வாழ்க்கைக்கு 


நிகரான பேரின்பம்‌ கொண்ட வாழ்க்கை ஏதும்‌ 
இம்மண்ணில்‌ இல்லை. நீ வென்றடையும்‌ எதுவும்‌ ஒரு பசு 
உன்னை வாழ்த்தும்‌ சொல்லுக்கு நிகரானதல்ல.” 


“மூத்தவரே, நான்‌ செல்வது வாழ்வதற்காக அல்ல, 
இறப்பதற்காக. யாதவப்பேரரசுக்காக களம்படுகையில்‌ 
மட்டுமே என்‌ மூதாதையர்‌ என்னை வாழ்த்துவர்‌. இதுவே 
யாதவர்களின்‌ தலைமுறைகள்‌ ஏங்கிக்காத்திருந்த 
தருணம்‌. இதைத்‌ தவறவிடுபவன்‌ ஆண்மகன்‌ அல்ல” 
என்றான்‌ சாத்யகி. “ஏன்‌ களம்படவேண்டும்‌? நாம்‌ 
வேளாண்மக்கள்‌ அல்ல. நமக்கு நாடென ஏதும்‌ 
தேவையில்லை. புல்லிருக்கும்‌ இடமெல்லாம்‌ நாம்‌ வாழும்‌ 
மண்ணேயாகும்‌” என்றார்‌ சத்யகர்‌. 


“தந்தையே, பிறிதொரு வாழ்க்கை எனக்கில்லை என்று 
உணருங்கள்‌. என்னை வாழ்த்துங்கள்‌” என்று சாத்யகி 
சொன்னான்‌. அவன்‌ தந்தை சொல்லற்று நின்று திறந்த 
வாயுடன்‌ நோக்கியபோது அவன்‌ அறிந்தான்‌, அவன்‌ 
சொல்லப்போவதை அவர்‌ உள்ளறிந்திருந்தார்‌ என்று. 
அவர்‌ யாதவனைப்பற்றி சொல்லத்தொடங்கியதே 
அதற்காகத்தான்‌. 


“காம்பில்யத்தில்‌ நான்‌ இளைய யாதவரைக்‌ கண்டு 
வணங்கினேன்‌. என்னை அவர்‌ அழைத்தார்‌” என்றான்‌ 
சாத்யகி. “ரிஷபவனத்துக்கு வந்து அன்னையைப்‌ 
பார்த்து வணங்கியபின்‌ நான்‌ 
கிளம்பலாமென்றிருக்கிறேன்‌.” அவர்‌ ஏதோ சொல்ல 
வருவதற்குள்‌ தலைவணங்கிவிட்டு அவன்‌ 
விலகிச்சென்றான்‌. தன்‌ காலடிகள்‌ படகின்‌ பலகையில்‌ 
ஓசையெழுப்புவதைக்‌ கேட்டான்‌. அத்தனை விழிகளும்‌ 
தன்‌ மேல்‌ அமைந்திருப்பதை உணர்ந்தான்‌. 


தொலைவில்‌ துவாரகையின்‌ புலரிமணியோசை 
எழுந்தது. மிகமெல்லிய ஓசை. யாழின்‌ தந்தி ஒன்றில்‌ 
வண்டு முட்டியதுபோல. தொடர்ந்து பெருமுரசுகள்‌ 
முழங்கத்‌ தொடங்கின. அந்த ஓசையும்‌ செவியறிந்ததா 
சிந்தையறிந்ததா என மயங்கும்விதத்தில்‌ இருந்தது. 
குன்றிறங்கியதுமே துவாரகை விழிகளில்‌ இருந்து 
மறைந்துவிட்டது. னால்‌ இருளுக்குள்‌ நகரின்‌ செம்பந்த 
ஒளி மேலே எழுந்து தெரிந்தது. அங்கே மிகச்சிறிய 
செம்மேகத்தீற்றல்‌ ஒன்று நின்றிருப்பதுபோல. 


சாத்யகி புரவியை கடிவாளத்தை இழுத்து நிறுத்தினான்‌. 
ஒரு விதிர்ப்புடன்‌ அவன்‌ உணர்ந்தான்‌, பூரிசிரவஸ்‌ 


குனிந்து பார்த்துக்கொண்டிருந்தது அவனுடைய 


உடலைத்தான்‌. கண்களை மூடி மீண்டும்‌ அந்தக்‌ 
கனவுக்காட்சியை தன்னுள்‌ ஓடவிட்டான்‌. ஒவ்வொன்றும்‌ 
துல்லியமாக இருந்தது. ஆடைகள்‌, கச்சை, உடைவாள்‌, 
முழங்கையின்‌ நீலநிறமான குலக்குறி, அப்பால்‌ 
நின்றிருக்கும்‌ குதிரை. அது அந்த மணல்மேடுதான்‌. 
அதை அவன்‌ இருளில்தான்‌ பார்த்தான்‌. கனவில்‌ 
பகலொளியில்‌ அது அத்தனை துல்லியமாக எப்படி 
வந்தது என வியந்துகொண்டான்‌. 


அனைத்து வெண்முரசு விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

துவாரகையின்‌ பெருவாயிலை நோக்கிச்சென்ற 
கற்சாலையை அடைந்ததும்தான்‌ சாத்யகி இரவில்‌ அவன்‌ 
நெடுந்தூரம்‌ பாதைவிலகிச்சென்றிருப்பதை அறிந்தான்‌. 
கடலில்‌ இருந்து இடையறாது வீசிய காற்றில்‌ 
பாலைமண்ணில்போடப்பட்டிருந்த கற்பாளங்கள்‌ மேல்‌ 
மென்மணல்‌ பரவி மூடியிருந்தமையால்‌ சாலையை 
அந்திவெளிச்சத்தில்‌ தெளிவாகப்‌ பார்க்கமுடியவில்லை. 
காலையொளி எழுந்தபோது செந்நிறப்புரவியின்‌ தோலில்‌ 
விழுந்த சாட்டையடித்தடம்‌ போல அது தெரிந்தது. 
அதன்மேல்‌ புரவி குளம்புகள்‌ புதையாமல்‌ துடிதாளம்‌ 
எழுப்பி ஓடியது. 


பாலையில்‌ காலை மிகமுன்னதாகவே எழுந்தது. 
வானிலிருந்து கசிந்துபரவிய மெல்லிய ஒளி செந்நிற 
மணல்வளைவுகளை பசுக்கூட்டங்களாகக்‌ காட்டியது. 
தொலைவிலேயே வணிகர்குழுக்களின்‌ பாடலோசையை 
கேட்டுவிட்டான்‌. மணலில்‌ விரைந்து சாலையை 
அடைந்தபோது நூற்றைம்பது அத்திரிகளுடன்‌ 
கலிங்கவணிகர்‌ குழு ஒன்று சென்றுகொண்டிருந்தது. 
அவர்களுக்குப்பின்னால்‌ சிறகு போல செந்நிறமான 
தூசுப்படலம்‌ நின்றது. அவன்‌ தன்‌ கையிலிருந்த 
வெண்ணிறத்துணியைத்‌ தூக்கி வீசியபடி அருகே 
சென்றான்‌. விற்களைத்‌ தாழ்த்திய காவலர்கள்‌ பின்னால்‌ 
செல்ல முதுவணிகர்‌ ஒருவர்‌ அவனை நோக்கி கைகூப்பி 
வணங்கினார்‌. 


திரயம்பகரின்‌ மைந்தரின்‌ தலைமையில்‌ நூறு 
கழுதைகளின்‌ குழு ஒன்று அவர்களுக்கு சற்று அப்பால்‌ 
வந்திருந்தது. சாத்யகி தன்னை “விருஷ்ணிகுலத்து 
யாதவ வீரன்‌ யுயுதானன்‌. துவாரகைக்கு 
படைப்பணிக்காக செல்கிறேன்‌” என்று அறிமுகம்‌ 
செய்துகொண்டான்‌. திரயம்பகர்‌ “இன்னீர்‌ அருந்துங்கள்‌ 
யாதவரே” என்று தோல்பையை நீட்டினார்‌. அவன்‌ நீர்‌ 
அருந்தி முடித்தபின்‌ அவர்‌ அளித்த உலர்ந்த 
ஈச்சைப்பழங்களையும்‌ வெல்லத்துடன்‌ சேர்த்து உருட்டிய 
ஈசலையும்‌ உண்டான்‌. “இன்னும்‌ இரண்டுநாழிகையில்‌ 
துவாரகை வந்துவிடும்‌. முதற்காவல்கோட்டத்திற்கு 
அப்பால்‌ கற்சாலைக்கு இருபக்கமும்‌ பெரிய மரங்களை 


நட்டு பேணிவருகிறார்கள்‌. இந்தப்‌ 
பாலைவனப்பயணத்திற்குப்பின்‌ நாம்‌ பசுமையை 
பார்ப்போம்‌” என்றார்‌ திரயம்பகர்‌. 


கலிங்கத்தின்‌ கதையொன்றைப்பாடியபடி முன்னால்‌ 
சூதர்கள்‌ மூவர்‌ சென்றனர்‌. அந்தக்கதையின்‌ பல்லவியை 
மட்டும்‌ வணிகர்கள்‌ அனைவரும்‌ திரும்பப்‌ பாடினர்‌. 


“சக்ரிகன்போல்‌ வணங்கு அவனை சக்ரிகன்போல்‌ 
வணங்கு - என்குலமே 

சக்ரிகன்போல்‌ வணங்கு அவனை சக்ரிகன்போல்‌ 
வணங்கு!” 


தன்‌ தாய்தந்தையை இறைவடிவாக வணங்கிவந்த 
சக்ரிகன்‌ அவர்கள்‌ இருவரும்‌ இறக்கும்‌ தறுவாயில்‌ இனி 
எனக்கு எவர்‌ துணை என்று கேட்டான்‌. தாய்தந்தையர்‌ 
என்பவர்‌ மழைத்துளிகள்‌. சான்றோர்‌ ஓடைகள்‌. 
நல்லாசிரியர்கள்‌ நதிகள்‌. இறைவனே கடல்‌. 
ஆழிகைகொண்ட ஆழிவண்ணனை வணங்கு என்றனர்‌ 
அவர்கள்‌. நாங்களிருந்த இந்தப்‌ பீடத்தில்‌ ஒரு 
நதிக்கல்லை நிறுவி அவனை வணங்குக என்று 
வழிகாட்டினர்‌. அன்றுமுதல்‌ சக்ரிகன்‌ விண்ணவனின்‌ 
அடியவனானான்‌. 


தன்‌ முதிய தாய்தந்தையருக்கு ஒவ்வொரு நாளும்‌ 
காட்டில்‌ கனிதேர்ந்து கொண்டுசென்று கொடுப்பது 
அவன்‌ வழக்கம்‌. கனிகளை தான்‌ முதலில்‌ சுவைத்து 
அறிந்துவிட்டே அவர்களுக்கு அளித்துவந்தான்‌. 
அவர்கள்‌ பற்களை இழந்து முதியவர்களானபோது தன்‌ 
வாயால்‌ கனிகளை மென்று கூழாக்கி அவர்களுக்கு 
ஊட்டிவந்தான்‌. முதிர்ந்து இறந்த பெற்றோரும்‌ 
சென்றுசேரும்‌ முதியவன்‌ என்றால்‌ விண்ணவன்‌ 
விழியறியாத சொல்மறந்து பல்லுதிர்ந்த 
முதுமூதாதையாகவே இருக்கமுடியுமென எண்ணினான்‌. 
ஒவ்வொருநாளும்‌ தான்‌ தேடிய கனிகளை மென்று 
அக்கல்மேல்‌ துப்பி விண்ணவனுக்கு அமுதளித்தான்‌. 


கோடைவந்து காடுவறண்டது. காடெங்கும்‌ அலைந்து 
ஒரு கனியையும்‌ அவன்‌ காணவில்லை. 
மாலையிருண்டுகொண்டிருக்கும்‌ வேளை சோர்ந்து 
திரும்புகையில்‌ ஒரே ஒரு கள்ளிப்பழத்தை கண்டான்‌. 
அதை வாயிலிட்டு மென்றபோது அதன்‌ முள்‌ அவன்‌ 
தொண்டையில்‌ சிக்கிக்கொண்டது. அந்தியடங்கி வந்தது. 
இருள்வதற்குள்‌ இறைவனுக்கு கனிபடைக்க விரும்பிய 
சக்ரிகன்‌ பலவிதமாக துப்பிப்பார்த்தான்‌. 


இரவணைவ தைக்‌ கண்டதும்‌ தன்‌ வாளெடுத்து கழுத்தை 
அறுக்கப்போனான்‌. அவன்‌ முன்‌ நின்றிருந்த 
காய்ந்தமரம்‌ தளிர்கொண்டது. வானில்‌ மழைமுகில்கள்‌ 
நிறைந்து வண்ணவில்லெழுந்தது. “நீ என்‌ அடியவன்‌. 
உன்னை ஆட்கொண்டேன்‌” என்றது இடியோசை. 


“சக்ரிகன்போல்‌ வணங்கு அவனை சக்ரிகன்போல்‌ 
வணங்கு - என்குலமே 

சக்ரிகன்போல்‌ வணங்கு அவனை சக்ரிகன்போல்‌ 
வணங்கு!” 


துவாரகையில்‌ ஒரு கல்லாக அவன்‌ பிறந்தான்‌ என்றார்‌ 
சூதர்‌. அந்தச்சதுரவடிவமான கல்லை துவாரகையின்‌ 
அரண்மனையின்‌ வாயிற்படியாக அமைத்தனர்‌. 
விண்ணளந்தோனின்‌ மண்நிகழ்ந்த வடிவமான 
நீலக்கண்ணன்‌ அதில்‌ ஒவ்வொருநாளும்‌ 
காலெடுத்துவைத்தான்‌. தன்‌ நெஞ்சில்‌ 
அச்செம்மலர்ப்பாதங்களை ஏந்தி சக்ரிகன்‌ 
நிறைவடைந்தான்‌. அவனுடைய ஒவ்வொருநாளும்‌ ஒரு 
யுகமென ஆயிற்று. அவற்றில்‌ ஒவ்வொன்றிலும்‌ ஓர்‌ 
ஆழிமழைக்கண்ணன்‌ பிறந்து மறைந்தான்‌. 


“சக்ரிகன்போல்‌ வணங்கு அவனை சக்ரிகன்போல்‌ 
வணங்கு - என்குலமே 

சக்ரிகன்போல்‌ வணங்கு அவனை சக்ரிகன்போல்‌ 
வணங்கு!” 


சாத்யகி முதற்சில வரிகளுக்குள்ளேயே 
அப்பாடல்களுக்குள்‌ சென்றுவிட்டான்‌. 
கதைமுடியும்போது அவன்‌ புரவியில்‌ குனிந்து அமர்ந்து 
அழுதுகொண்டிருந்தான்‌. அவர்கள்‌ அவனை 
திரும்பிப்பார்த்து புன்னகை செய்தனர்‌. அவன்‌ எதையும்‌ 
அறியவில்லை. 


“யாதவரே, பெருவாயில்‌ தெரிகிறது” என்றார்‌ திரயம்பகர்‌. 
அவன்‌ நிமிர்ந்து நோக்கியபோது விழிநீரால்‌ ஒன்றும்‌ 
தெரியவில்லை. தலைப்பாகையின்‌ நுனியால்‌ முகத்தை 
அழுத்தித்‌ துடைத்துவிட்டு நோக்கினான்‌. அப்பால்‌ 
கண்௯ூசும்‌ ஒளியுடன்‌ வளைந்த தெற்குவானத்தில்‌ 
எழுந்த கரியபாறைக்குமேல்‌ சிறிய கல்வளைவென அந்த 
வாயில்‌ தெரிந்தது. விரித்த உள்ளங்கையில்‌ 
வைக்கப்பட்ட கணையாழி போல. அதன்‌ வழியாக சிறிய 
நீள்சதுர வடிவ வானம்‌ ஒளிவிட்டது. 


தோரணவாயில்‌ வருவது வரை சாத்யகி அதையே 


நோக்கிக்கொண்டிருந்தான்‌. அவர்கள்‌ 
அணுகிச்சென்றுகொண்டே இருந்தபோதிலும்‌ அது 
பெரிதாகவில்லை என்று தோன்றியது. ஆனால்‌ வண்டு 
முரல்வதுபோல நகரின்‌ ஒலி கேட்கத்‌ தொடங்கியது. 
மேலும்‌ சென்றபோது பீதர்நாட்டுப்‌ பெருநாவாய்‌ ஒன்று 
களிறுபோல குரலெழுப்பியதை கேட்டான்‌. 
மணலடுக்குக்கு அப்பால்‌ இருந்து காவல்கோட்டத்தின்‌ 
குவைமுகடும்‌ தோரணவாயிலின்‌ உச்சிமாடமும்‌ 
மேலெழுந்தன. 


இருபக்கமும்‌ சங்கும்‌ சக்கரமும்‌ நடுவே செம்பளிங்குக்‌ 
கண்கள்‌ கொண்ட கருடமுகமும்‌ பொறிக்கப்பட்டிருந்த 
வடக்குத்‌ தோரணவாயில்‌ முற்றிலும்‌ செந்நிறக்‌ கல்லால்‌ 
கட்டப்பட்டிருந்தது. இருபக்கமும்‌ ஏழு சிம்மங்கள்‌ 
வாய்திறந்து நின்றிருக்க அவற்றின்‌ மேல்‌ ஆநிரைகள்‌ 
செதுக்கப்பட்டிருந்தன. ஆறிரைகளுக்குமேல்‌ சூரியன்‌ 
ஒளிவிட்டான்‌. சூரியனுக்குமேல்‌ ஆதித்யர்களும்‌ 
கந்தர்வர்களும்‌ தேவர்களும்‌ நிறைந்திருந்தனர்‌. சாத்யகி 
அதற்கு நிகரான சிற்பவேலையை வேறெங்கும்‌ 
கண்டதில்லை. 


“அவை மிகப்பெரியவை. இங்குதான்‌ அவற்றை நன்கு 
காணமுடியும்‌. அணுகும்போது சிம்மங்களின்‌ உகிர்களே 
நம்‌ தலையை விடப்பெரியவையாக மாறிவிட்டிருக்கும்‌” 
என்றார்‌ திரயம்பகர்‌. சாத்யகி அந்த சிம்மங்களையே 
நோக்கி அமர்ந்திருந்தான்‌. வளைவான ஒற்றைப்பீடம்‌ 
மீது ஏழு சிம்மங்களும்‌ ஒன்றுடன்‌ ஒன்று 
ஒண்டிக்கொண்டு அமர்ந்திருந்தன. அவற்றின்‌ 
பிடரிமயிரலைகள்‌ சீரான வளைவுகளாக சூழ்ந்திருந்தன. 
ஒருநோக்கில்‌ அவை தழல்களென்றும்‌ தோன்றின. 
விழிகள்‌ உருளைகள்‌ போல செதுக்கப்பட்டிருந்தாலும்‌ 
அவற்றில்‌ சினந்த நோக்கும்‌ இருந்தது. நரம்புகள்‌ புடைத்த 
பெருங்கைகளில்‌ கூருகிர்கள்‌ நீண்டருந்தன. 


அவன்‌ நோக்குவதைக்‌ கண்ட திரயம்பகர்‌ “அவை 
பீதர்குலத்துச்‌ சிற்பிகளால்‌ செய்யப்பட்டவை. சிம்மம்‌ 
அவர்களுக்கு விருப்பமான விலங்கு” என்றார்‌. சாத்யகி 
“அவை சிம்மங்கள்‌ போலவும்‌ தெரியவில்லை” என்றான்‌. 
“ஆம்‌, அவர்கள்‌ சிம்மத்தலைகொண்ட பாம்பு ஒன்றை 
வணங்குகிறார்கள்‌. அதன்‌ சாயல்‌ இவற்றுக்கு 
இருக்கிறது” என்றார்‌. “ஆனால்‌ மேலே உள்ள பசுக்களும்‌ 
தேவர்களும்‌ கலிங்கச்சிற்பிகளால்‌ செய்யப்பட்டவை.” 


அணுகிச்செல்லச்செல்ல சாத்யகி பெருவியப்புக்கு 
ஆளானான்‌. “இத்தனை பெரிய கற்களை எப்படி தூக்கி 


அடுக்கமுடிந்தது?” என்றான்‌. “யாதவகுடிகளில்‌ 
இந்தப்பெருநகரே கடற்பூதங்களால்‌ கட்டப்பட்டது என்ற 
கதைகள்‌ உள்ளன.” திரயம்பகர்‌ நகைத்து “ஒருவகையில்‌ 
சரிதான்‌. கடற்காற்றுகளை கடலை ஆளும்‌ பூதங்கள்‌ 
என்று சொல்லலாம்‌” என்றார்‌. தோரணவாயிலுக்கு 
அப்பால்‌ இருபக்கமும்‌ மரங்கள்‌ அடர்ந்த 
சோலைகளுக்குள்‌ ஒளிவிடும்‌ செம்பாலான 
கூரைகொண்ட பன்னிரு காவல்மாளிகைகள்‌ இருந்தன. 
அவற்றில்‌ எல்லாம்‌ கருடக்கொடி பறந்துகொண்டிருந்தது. 


“செம்புக்கூரை என்று நினைக்கிறீர்‌” என்றார்‌ திரயம்பகர்‌. 
“அவை பீதர்‌ நாட்டு வெண்களிமண்ணால்‌ செய்யப்பட்டு 
வண்ணமேற்றப்பட்ட ஓடுகள்‌. தொட்டுப்பார்த்தால்‌ 
பளிங்காலானவைபோலிருக்கும்‌. ஒரு துளி நீர்‌ கூட 
அவற்றில்‌ ஒட்டுவதில்லை. துவாரகையின்‌ அரசு 
மாளிகைகள்‌ அனைத்தும்‌ செந்நிறக்கூரை கொண்டவை. 
வணிகர்‌ மாளிகைகள்‌ இளநீலம்‌. குடிகளின்‌ இல்லங்கள்‌ 
மஞ்சள்‌. நகர்நடுவே இளையயாதவனின்‌ அரண்மனைத்‌ 
தொகையின்‌ கூரைகள்‌ மட்டும்‌ தூாயவெண்ணிறம்‌.” 
திரயம்பகர்‌ முகம்‌ மலர்ந்து “அல்லிமொட்டுக்‌ 
குவைமுகடுகள்‌ என்பார்கள்‌ சூதர்கள்‌” என்றார்‌. 


தோரணவாயிலைக்‌ கடந்து உள்ளே நுழைந்தபோதுதான்‌ 
விழிதொடும்‌ தொலைவுவரை நெரித்து நின்ற 
வணிகர்கூட்டத்தை கண்டான்‌. ஒன்றுடன்‌ ஒன்று முட்டி 
நின்றிருந்த வண்டிகள்‌ ஒருநிரையாகவும்‌ அத்திரிகளும்‌ 
கழுதைகளும்‌ தனித்தனியான நிரைகளாகவும்‌ 
சென்றுகொண்டிருந்தன. வலது ஓரம்‌ அரசுவண்டிகளும்‌ 
காவலர்புரவிகளும்‌ செல்வதற்காக விடப்பட்டிருந்தது. 
“இரவே வந்து தோரணவாயிலுக்கு வெளியே 
காத்திருந்தால்தான்‌ காலையிலேயே உள்ளே நுழைய 
முடியும்‌. முதலில்‌ செல்பவர்கள்‌ கடைவீதிகளில்‌ சிறந்த 
இடத்தை கண்டடைகிறார்கள்‌” என்றார்‌ திரயம்பகர்‌. 


நீண்ட வரிசையை எம்பி நோக்கிவிட்டு திரயம்பகர்‌ 
தனக்குள்‌ என சொல்லிக்கொண்டார்‌ “பீதர்கள்‌ சிறந்த 
வணிகர்கள்‌. ஆனால்‌ யவனரும்‌ காப்பிரிகளும்‌ 
பொறுமையற்றவர்கள்‌. முதலில்‌ கண்ணில்படும்‌ 
வணிகர்களிடமே அனைத்து வணிகத்தையும்‌ 
முடித்துவிட்டு பரத்தையர்‌ இல்லம்‌ நோக்கி விரைவார்கள்‌. 
நான்‌ இன்று மிகவும்‌ பிந்திவிட்டேன்‌. ஆனால்‌ நான்‌ 
வருவதாக என்‌ தோழர்களுக்கு பறவைச்செய்தி 
அனுப்பியிருந்தேன்‌. எனக்கான இடம்‌ துறையங்காடியில்‌ 
சித்தமாகவே இருக்கும்‌.” 


காவல்வீரர்கள்‌ ஒவ்வொரு குழுவின்‌ தலைவர்களையும்‌ 
அருகே அழைத்து அவர்களின்‌ குலக்குறிகளையும்‌ 
அடையாளக்‌ கடிதங்களையும்‌ கூர்நோக்கினர்‌. 
ர்ஜமரப்பட்டைகளிலும்‌ மான்தோலிலும்‌ 
சம்புச்சுருளிலும்‌ வெவ்வேறு மன்னர்களால்‌ எழுதி 
அளிக்கப்பட்டிருந்த ஆவணங்களை ஏற்கெனவே 
அவர்களிடமிருந்த குறிப்புகளுடன்‌ 
ஒப்பிட்டுநோக்கியபின்‌ வெண்ணிறமான பிசினை 
எடுத்து அதில்‌ இரும்பாலான அச்சை அழுத்தி 
எரிந்துகொண்டிருந்த சூளையின்‌ அடுக்குமேல்‌ வைத்து 
சற்றுநேரத்திலேயே சுட்டு எடுத்து அளித்தார்கள்‌. 
வணிகர்தலைவர்‌ காவலர்தலைவரைப்‌ பார்த்துவிட்டு 
இடைநாழியில்‌ நடந்து மறுபக்கம்‌ சென்று அவற்றை 
பெற்றுக்கொண்டு தன்‌ குழுவைநோக்கி சென்றார்‌. 


“அதுதான்‌ பீதர்களின்‌ வெண்களிமண்‌. பீதர்நாட்டில்‌ ஓர்‌ 
ஆற்றின்‌ கரையெங்கும்‌ அந்தமண்தான்‌ விளைகிறது 
என்கிறார்கள்‌” என்றார்‌ திரயம்பகர்‌. 
வெண்களிமண்ணில்‌ பதிக்கப்பட்ட குறியச்சை 
காட்டினார்‌. சாத்யகி அதை வாங்கி நோக்கினான்‌. 
வெம்மை ஆறாத வெண்களிமண்‌ வட்டம்‌ பளிங்குத்‌ 
துண்டு போலிருந்தது. அதிலும்‌ சங்கும்‌ சக்கரமும்‌ நடுவே 
கருடனும்‌ இருந்தன. திரயம்பகர்‌ “நகர்‌ நீங்குகையில்‌ 
இதை திரும்ப அளித்துவிடவேண்டும்‌... இந்நகரில்‌ 
இருக்கையில்‌ இதுவே எங்களுக்கான உணவும்‌ 
உறைவிடமும்‌ காவலுமாகும்‌” என்றார்‌. 


“யாதவர்களுக்கு சங்குக்குறி இருந்ததில்லை. வெண்ணிற 
ழியே எங்கள்‌ அடையாளம்‌” என்றான்‌ சாத்யகி. “ஆம்‌, 
பால்வண்ண ஆழியுடன்‌ வெண்சங்கையும்‌ 
இணைத்தவன்‌ இளையயாதவன்‌. இது யாதவர்களின்‌ 
கடல்வெற்றியை குறிக்கிறது” என்று திரயம்பகர்‌ 
சொன்னார்‌. சாத்யகி அதை வருடி நோக்கினான்‌. 
நுண்ணிய எழுத்துக்களில்‌ துவாரகையின்‌ அரசனின்‌ 
சொற்கள்‌ பொறிக்கப்பட்டிருந்தன. “ஏழு மொழிகளில்‌ 
இளைய யாதவனின்‌ ஆணை இதில்‌ உள்ளது. 
சதுரக்குறிகளாக உள்ளது யவனம்‌. உகிர்கீறல்கள்‌ 
போன்றது சோனகம்‌. புள்ளிகளால்‌ ஆனது 
காப்பிரிமொழி. ஒன்றன்‌ மேல்‌ ஒன்றென ஏறிய சித்திர 
எழுத்துக்கள்‌ பீதம்‌. சுழல்வடிவில்‌ உள்ளது தென்னக 
எழுத்து. பாரதவர்ஷத்தின்‌ செம்மொழியிலும்‌ 
பைசாசிகமொழியிலும்‌ எழுதப்பட்டுள்ளது.” 


புன்னகையுடன்‌ அதை திரும்பக்கொடுத்த சாத்யகி 
“என்னால்‌ எந்த மொழியையும்‌ வாசிக்கமுடியாது 


வணிகரே” என்றான்‌. திரயம்பகர்‌ புன்னகைத்து “அது 
நீங்கள்‌ எழுத்துக்களை கைகளால்‌ 
சுரண்டிப்பார்த்தபோதே எனக்குத்தெரிந்தது” என்றார்‌. 
எங்கள்‌ குலத்தில்‌ கயிறிலிடப்படும்‌ முடிச்சுகள்‌ 
வழியாகவே அனைத்தையும்‌ சொல்கிறோம்‌. அவை 
ஒருவகை எழுத்துக்கள்தான்‌” என்றான்‌ சாத்யகி. 


“ஆம்‌, கலிங்கத்தில்‌ மீனவர்கள்‌ வண்ணத்துணிகளை 
னதி ஒருவரோடொருவர்‌ செய்திசொல்கிறார்கள்‌. 
காடுகளுக்குள்‌ அரக்கர்களும்‌ அசுரர்களும்‌ முழவுகளின்‌ 
ஓசையால்‌ பேசிக்கொள்கிறார்கள்‌. அனைத்தும்‌ 
எழுத்துக்களே. விழிகளாலும்‌ செவிகளாலும்‌ 
வாசிக்கப்படுபவை” என்றார்‌ திரயம்பகர்‌. “எங்களுக்குள்‌ 
விரல்தொட்டுப்பேசும்‌ மொழி ஒன்று உள்ளது... எங்கள்‌ 
கணக்குகளை அதனூடாக பேசிக்கொள்கிறோம்‌. 
மண்ணுக்குள்‌ மரங்கள்‌ வேர்தொட்டுப்‌ பேசும்‌ மொழியும்‌ 
அதுவே.” 


உள்ளே நூலெழுத்தர்கள்‌ வணிகர்களின்‌ செய்திகளை 
பதிவுசெய்துகொண்டிருந்த ஏடு வெண்ணிறமான 
துணிபோலிருந்தது. “துணியா?” என்றான்‌ சாத்யகி. 
“இல்லை. அது பீதர்களின்‌ ஒருவகையான புல்‌. 
இங்குள்ள புல்லைவிட நான்குமடங்கு அகலமானது. 
பட்டுத்துணிபோல மெல்லியது, வெண்மையானது. 
அதை பெரிய கல்லுருளைகளால்‌ சீராக்கி நறுக்கி 
விளிம்புகளைச்‌ சேர்த்து பசையிட்டு ஓட்டி நிழலில்‌ 
உலர்த்தி எடுக்கிறார்கள்‌. பீதப்புல்‌ என்று அதை 
சொல்கிறோம்‌.” 


அதில்‌ சிறிய பளிங்குக்குடுவையில்‌ இருந்த செந்நீலநிற 
மையை செங்கழுகின்‌ இறகின்‌ கூர்முனையால்‌ தொட்டு 
சித்திரம்போல எழுத்துக்களை 
வரைந்துகொண்டிருந்தனர்‌. “மரச்சாறுடன்‌ மயில்துத்தம்‌ 
கலந்த மை அது. நீரிலும்‌ அழிவதில்லை” என்றார்‌ 
திரயம்பகர்‌. சாத்யகி வியப்புடன்‌ விழிவிரித்து நின்றான்‌. 
தன்‌ மைந்தனின்‌ குழுவுக்கும்‌ குறியச்சு கிடைத்ததும்‌ 
திரயம்பகர்‌ தலைவணங்கினார்‌. “அந்த மூன்றாவது 
மாளிகை வீரர்களுக்குரியது. அங்குசென்று பேசும்‌ 
இளையோனே... இப்பெருநகரில்‌ தங்களுக்கு நல்லூழ்‌ 
துணைநிற்கட்டும்‌.” 


அவர்கள்‌ சென்றபின்னரும்‌ சாத்யகி சற்றுநேரம்‌ சிந்தை 
தெளியாதவனாக நின்றுகொண்டிருந்தான்‌. வெவ்வேறு 
குழுக்களாக மக்கள்‌ சென்றுகொண்டே இருந்தனர்‌. 
அவன்‌ மூன்றாவது மாளிகையை நோக்கி சென்றான்‌. 


மாளிகைகளின்‌ வளைந்த பெருமுற்றங்களில்‌ 
செம்பட்டுத்‌ திரைச்சீலைகள்‌ ஆடிய பல்லக்குகளும்‌ 
குதிரைகள்‌ அவிழ்க்கப்பட்ட தேர்களும்‌ நின்றிருந்தன. 
நிரைநிரையாகச்‌ சென்ற படைவீரர்கள்‌ தங்கள்‌ 
ஆடைகளை விலக்கி உடலில்‌ பொறிக்கப்பட்டிருந்த 
குலக்குறிகளை வீரர்களுக்கு காட்டினர்‌. அவற்றை 
நோக்கி ஏடுகளில்‌ பதிவுசெய்தபின்னர்‌ மாளிகைகளுக்கு 
அப்பால்‌ தெரிந்த அடுத்த நிரைக்கு அவர்கள்‌ அனுப்பப்‌ 
பட்டனர்‌. 


நீண்ட வீரர்‌ நிரையின்‌ இறுதியில்‌ சாத்யகி சென்று 
நின்றுகொண்டான்‌. அவனுக்குமுன்னால்‌ நின்றவர்கள்‌ 
அப்பால்‌ அமர்ந்திருந்த யாதவ நூற்றுவர்தலைவனையே 
விழிவாங்காமல்‌ நோக்கிக்கொண்டிருந்தனர்‌. தன்‌ 
முன்னால்‌ நின்று மெல்லிய குரலில்‌ தன்னை 
அறிமுகப்படுத்திக்கொண்டவன்‌ சப்தசிந்துவைச்சேர்ந்த 
கிந்தமன்‌ என்று சாத்யகி அறிந்தான்‌. 
கண்டாகர்ணகுலத்தின்‌ கைக்கோல்‌ குடியை சேர்ந்தவன்‌. 
பீலிக்கூட்டத்தவன்‌. “நீர்‌ யாதவரா?” என்றான்‌. சாத்யகி 
“ஆம்‌” என்றபின்‌ தன்னைப்பற்றி சொன்னான்‌. 
“யாதவர்கள்‌ எங்கிருந்தாலும்‌ இங்கு 
வந்துவிடுகிறார்கள்‌...” என்றான்‌ கிந்தமன்‌. 


கிந்தமனை நிமித்தக்கோல்‌ வைத்திருந்த வீரன்‌ கைசுட்டி 
அழைத்தான்‌. அவன்‌ தலை வணங்கி முன்னால்‌ சென்று 
பீடத்தில்‌ அமர்ந்திருந்த நூற்றுவர்தலைவனுக்கு தன்‌ 
குலக்குறிகளை காட்டினான்‌. “இங்கு எதற்காக வந்தீர்‌?” 
என்று அவன்‌ கேட்டான்‌. “நூற்றுவரே, நான்‌ கடலோடியாக 
ஆவதற்காக வந்தேன்‌” என்றான்‌ கிந்தமன்‌. கண்களில்‌ 
எந்த உணர்ச்சியும்‌ இல்லாமல்‌ “கடலுக்குப்போக பல 
வழிகள்‌ உள்ளன?” என்றான்‌ நூற்றுவன்‌. “வீரரே, 
இங்குதான்‌ கடலுக்கு ஆழம்‌ மிகுதி” என்றான்‌ கிந்தமன்‌. 
நூற்றுவன்‌ புன்னகைசெய்தான்‌. 


“என்‌ குலம்‌ போர்புரிவது. சிறுவயதுமுதலே நான்‌ கடலை 
கனவுகண்டேன்‌. நாவாய்களில்‌ பயணம்செய்யவும்‌ 
கடல்கடந்த தொலைநிலங்களைக்‌ காணவும்‌ 
விழைகிறேன்‌. நாவாய்களின்‌ நகரம்‌ என்று 
துவாரகையை சொன்னார்கள்‌. ஆகவேதான்‌ வந்தேன்‌” 
கிந்தமன்‌ சொன்னான்‌. நூற்றுவர்தலைவன்‌ அவனை 
கூர்ந்து நோக்கி “கடலோடிகளில்‌ நூற்றுக்கு பன்னிருவரே 
மீள்வர்‌ என அறிவீரா?” என்றான்‌. “நூற்றுவரே, 
எந்தப்படைவீரனும்‌ இறப்பை அஞ்சுவதில்லை.” 


தலையை அசைத்து “கடல்‌ உம்மிடம்‌ கனிவுடன்‌ 


இருப்பதாக!” என்றபடி கிந்தமனின்‌ உள்ளங்கையில்‌ 
செந்நீலநிறத்து மையை இரும்பு அச்சில்‌ தொட்டு ஒற்றி 
அடையாளமிட்டு “நீர்‌ மறுநிரைக்கு செல்லலாம்‌” என்று 
நூற்றுவன்‌ ஆணையிட்டான்‌. கோல்காரன்‌ தன்னை 
அழைப்பதை சாத்யகி சிலகணங்களுக்குப்பின்னரே 
கண்டான்‌. பதறும்‌ உடலுடன்‌ ஓடிச்சென்று நின்றான்‌. 
“விருஷ்ணிகுலத்தின்‌ பிரஸ்னி குடியைச்‌ சேர்ந்த 
என்பெயர்‌ யுயுதானன்‌. எந்தையின்‌ பெயர்‌ சத்யகன்‌ 
என்பதனால்‌ நான்‌ சாத்யகி.” 


நூற்றுவர்தலைவன்‌ “உமது ஊர்‌ எது?” என்றான்‌. 
“யமுனைக்கரையில்‌ ரிஷபவனம்‌” என்றான்‌ சாத்யகி. 
பெருமூச்சுடன்‌ “நீண்டபயணம்‌” என்ற நூற்றுவன்‌ 
“இத்தனை தொலைவுக்கு ஏன்‌ வந்தீர்‌?” என்றான்‌. 
“யாதவர்களின்‌ அரசு இது என்பதனால்‌ வந்தேன்‌” 
என்றான்‌ சாத்யகி. “இங்கு யாதவப்படைகளில்‌ சேரவும்‌ 
மூதாதையருக்காக உயிர்விடவும்‌ விழைகிறேன்‌.” 


நூற்றுவன்‌ புன்னகையுடன்‌ “இது யாதவர்களின்‌ 
அரசல்ல. அறமெனும்‌ தெய்வம்‌ வாழும்‌ அரசு” என்றான்‌. 
“ஆகவே பாரதவர்ஷத்தின்‌ அனைத்து 
நிலங்களிலிருந்தும்‌ ஒவ்வொருநாளும்‌ 
நூற்றுக்கணக்கான வீரர்கள்‌ இங்கு 
வந்துகொண்டிருக்கிறார்கள்‌. ஆனால்‌ யாதவர்கள்‌ 
தங்கள்நாடு இது என எண்ணுகிறார்கள்‌” என்றான்‌. 
“ஆம்‌, அது இயல்பே” என்றான்‌ சாத்யகி. 


“தண்டகாரண்யத்திலிருந்தும்‌ தெற்கே 
வேசரநாட்டிலிருந்தும்கூட யாதவர்கள்‌ வருகிறார்கள்‌. 
நூறுநூறு பத்ம விக்‌ யாதவர்கள்‌ 
பாரதவர்ஷமெங்கும்‌ பரவிக்கொண்டே 
இருந்திருக்கிறார்கள்‌. இன்று அவர்களனைவரும்‌ 
துவாரகையைப்பற்றியும்‌ இளைய யாதவரைப்பற்றியும்‌ 
அறிந்திருக்கிறார்கள்‌...” என்று அருகே நின்ற வீரன்‌ 
சொன்னான்‌. 


கோல்காரன்‌ நகைத்து “அவர்கள்‌ கிளம்பிச்சென்றபின்‌ 
அறிந்த முதல்செய்தியே இதுவாக இருக்கலாம்‌” என்றான்‌. 
நூற்றுவனும்‌ புன்னகைத்து “ஆனால்‌ எவருக்கும்‌ 
படைக்கலப்பயிற்சி என ஏதும்‌ இல்லை. நீர்‌ 
படைபயின்றவரா?” என்றான்‌. “போர்க்கலங்கள்‌ 
பயின்றதில்லை. கவண்கல்லெறிவேன்‌. வளைதமி நான்‌ 
எண்ணியதை செய்யும்‌” என்று சாத்யகி சொன்னான்‌. 


நூற்றுவன்‌ நிறைவின்மை தெரிய தலையை அசைத்து 


“உமக்கு வயது இருபது கடந்திருக்கும்‌ என 
எண்ணுகிறேன்‌... இனிமேல்‌ உமது கைகளுக்கு வில்லும்‌ 
வாளும்‌ தங்களை ஒப்புக்கொடுக்காது. இங்கு வந்துசேரும்‌ 
அத்தனை யாதவர்களும்‌ உம்மைப்‌ போன்றவர்களே. 
அவர்கள்‌ எழுச்சிகொண்ட உள்ளங்களும்‌ பணியாத 
பெருங்கைகளும்‌ கொண்ட வெறும்‌ மக்கள்திரளாகவே 
எஞ்சுகிறார்கள்‌” என்றான்‌. அதற்கு என்ன 
சொல்வதென்று அவனுக்குத்தெரியவில்லை. “நான்‌ 
இந்நகருக்காக உயிர்துறப்பேன்‌ நூற்றுவரே, அதையன்றி 
எதையும்‌ அறியேன்‌” என்றான்‌. 


”பயிற்சியற்ற இளைஞர்களை மேலும்‌ படைகளில்‌ 
சேர்த்துக்கொள்ளவேண்டாம்‌ என்பது அமைச்சரின்‌ 
ட என்று நூற்றுவன்‌ சொன்னான்‌. சாத்யகி 

ழிகளில்‌ படர்ந்த கண்ணீருடன்‌ “நான்‌ இளைய 
யாதவருக்காக வாழ எண்ணுகிறேன்‌ நூற்றுவரே... 
கருணை காட்டுங்கள்‌” என்றான்‌. ”நீர்‌ வேறென்ன 
தொழில்‌ செய்வீர்‌? செம்மொழி சற்றேனும்‌ தெரியுமா? 
அரண்மனைப்பணிகள்‌ ஏதேனும்‌ அறிவீரா?” என்று 
அவன்‌ கேட்டான்‌. “நான்‌ காட்டில்‌ வாழ்ந்த யாதவன்‌... 
கன்றுமேய்ப்பதொன்றை மட்டுமே அறிந்தவன்‌” என்று 
சாத்யகி தாழ்ந்த குரலில்‌ சொன்னான்‌. 


“இங்கு கன்றுகளே இல்லை” என்றபின்‌ நூற்றுவன்‌ 
அருகே நின்றவனை நோக்க அவன்‌ “நீர்‌ இங்கே 
வணிகர்களிடமோ துறையிலோ வினைவலனாக 
பணியாற்றலாம்‌. குறுகியகாலத்திலேயே செல்வமீட்டலாம்‌. 
திறனிருந்தால்‌ நீரே வணிகராகவும்‌ ஆகமுடியும்‌” 
என்றான்‌. சாத்யகி “நூற்றுவரே, நான்‌ யாதவ மன்னரின்‌ 
காலடியில்‌ எளிய கூழாங்கல்லென அமையும்‌ பணிக்காக 
மட்டுமே இங்கு வந்தேன்‌. பிறிது எதையும்‌ 
எண்ணமாட்டேன்‌” என்றான்‌. 


நூற்றுவர்தலைவன்‌ அவன்‌ உறுதியைக்‌ கண்டு சற்று 
குழம்பி “இளைஞராக இருக்கிறீர்‌...” என்றபின்‌ 
முடிவெடுத்து முகவாயில்‌ கைகளை சேர்த்துக்கொண்டு 
அவனை கூர்ந்து நோக்கி “அரண்மனையில்‌ 
தொழும்பராக பணியாற்றுவீரா?” என்றான்‌. சாத்யகி 
ஆவலுடன்‌ “ஆம்‌, அந்தப்பணியை செய்கிறேன்‌. அதுவே 
எனக்குப்போதும்‌” என்றான்‌. 


“அது என்ன பணி என அறிவீரா?” என்றான்‌ நூற்றுவன்‌. 
“எதுவாக இருந்தாலென்ன? இளையவரின்‌ காலடிகள்‌ 
தொடும்‌ மண்ணில்‌ நான்‌ வாழவேண்டும்‌” என்று சாத்யகி 
சொன்னான்‌. நூற்றுவன்‌ “நீர்‌ யாதவ மன்னருக்கு 


அடிமையாவீர்‌. உமது சொல்லும்‌ செயலும்‌ எண்ணமும்‌ 
கனவும்‌ அவருக்கென அளிக்கப்பட்டாகவேண்டும்‌” 
என்றான்‌. “ஆம்‌, என்‌ மூதாதையர்‌ மேல்‌ ஆணை” 
என்றான்‌ சாத்யகி. அகக்கிளர்ச்சியுடன்‌ நெஞ்சில்‌ 
கைவைத்து “நான்‌ எத்தகைய உறுதிமொழியை 
வேண்டுமென்றாலும்‌ அளிக்கிறேன்‌...” என்றான்‌. 


நூற்றுவர்தலைவன்‌ “நீர்‌ உமது தன்விருப்பத்தால்‌ 
தொழும்பராகிறீர்‌ என்று வாக்களித்தால்‌ உமது உடலில்‌ 
தொழும்பருக்கான ஒப்புக்குறி பொறிக்கப்படும்‌. 
அதன்பின்‌ உமக்கு இப்பிறவியில்‌ பிறிதொரு 
அடையாளம்‌ இல்லை” என்றான்‌. கிளர்ச்சியால்‌ நடுங்கிய 
குரலில்‌ “ஆம்‌, இக்கணமே... அதுவே என்‌ மூதாதையரின்‌ 
நல்லூழ்‌ என்று கொள்வேன்‌” என்றான்‌ சாத்யகி. 
நூற்றுவர்தலைவன்‌ திரும்பி தலையசைத்தான்‌. 


நூற்றுவன்‌ சாத்யகியின்‌ கையில்‌ மை தீட்டிய இரும்பு 
அச்சால்‌ குறியொற்றியதும்‌ அவன்‌ மும்முறை 
தலைவணங்கி முன்னால்‌ சென்று நின்றான்‌. அவ்வரிசை 
மெல்ல முன்னகர்ந்து மாளிகையின்‌ வலப்பக்கம்‌ இருந்த 
தாழ்வான கூரைகொண்ட கூடத்திற்குள்‌ நுழைந்தது. 
அங்கே அவன்‌ கையிலிருந்த ஒப்புக்குறியை நோக்கி 
அவனை விலகி நிற்கச்செய்தனர்‌. அங்கே முன்னரே 
இருபதுபேருக்குமேல்‌ நின்றிருந்தனர்‌. 
பெரும்பாலானவர்கள்‌ சர்மாவதிக்கரையிலும்‌ 
தண்டகாரண்யத்திலும்‌ இருந்து வந்த கரிய மலைமக்கள்‌. 
பதைத்த விழிகளும்‌ உயரமற்ற உடலும்‌ வளைந்த 
மெலிந்த தோள்களும்‌ கொண்டவர்கள்‌. 


ஒரு வீரன்‌ வந்து மலைமக்களின்‌ மொழியில்‌ 
“ஒவ்வொருவராக அங்கே செல்லுங்கள்‌... ஒப்புக்குறி 
பெற்றுக்கொள்ளுங்கள்‌. நன்கு சிந்தியுங்கள்‌, இந்த 
ஒப்புக்குறியில்‌ நீங்கள்‌ யாதவமன்னருக்கு அடிமை 
என்றிருக்கிறது. ஒப்புக்குறி பதிக்கப்பட்டபின்னர்‌ 
உங்களுக்கு எவ்வகையிலும்‌ விடுதலை இல்லை. 
இங்கிருந்து விலகிச்சென்றால்‌ யாதவர்களின்‌ வாள்‌ 
உங்களைத்‌ தொடர்ந்து வரும்‌. எங்கு சென்றாலும்‌ 
அங்குள்ள அரசர்களால்‌ சிறையிடப்படுவீர்கள்‌...” 
என்றான்‌. அதை அவன்‌ அத்தனை மலைமொழிகளிலும்‌ 
மீண்டும்‌ மீண்டும்‌ சொன்னான்‌. அவன்‌ சொன்னதை 
அவர்கள்‌ புரிந்துகொண்டதாகத்‌ தெரியவில்லை. 
மின்னும்‌ கண்களுடன்‌ நோக்கியபடி உடல்‌ ததும்பி 
நின்றனர்‌. 


வீரர்களால்‌ அழைக்கப்பட்டு அவர்கள்‌ ஒவ்வொருவரும்‌ 


மூன்று வீரர்கள்‌ நின்றிருந்த ஒரு பீடம்‌ நோக்கி 
சென்றனர்‌. பீடத்தின்மேல்‌ இரும்பாலான கலத்தில்‌ 
செங்கனல்‌ கீழிருந்து வந்த காற்றில்‌ 
சீறிக்கொண்டிருந்தது. வெண்கலத்தால்‌ செய்யப்பட்ட 
சிறிய அச்சு ஒன்றை அந்தக்கனலில்‌ இட்டு பழுக்கக்‌ 
காய்ச்சி சிவந்த மலர்‌ போல மரப்பிடிகொண்ட 
கிடுக்கியால்‌ எடுத்து அவர்களின்‌ வலத்தோளில்‌ 
அழுத்தினர்‌. 

முதலில்‌ சென்றவனின்‌ தோளில்‌ அச்சுபதிந்ததும்‌ அவன்‌ 
முதுகுச்சதைகள்‌ அதிர்வதையும்‌ கழுத்து இழுபட்டு 
தெறிப்பதையும்‌ சாத்யகி கண்டான்‌. கண்களில்‌ நீர்‌ வழிய 
பற்களைக்‌ கிட்டித்தபடி உடல்குறுக்கி நின்ற அவன்‌ 
நீண்டமூச்சுடன்‌ விடுபட்டு முன்னால்‌ சென்றான்‌. அச்சு 
பதிந்த புண்மேல்‌ இன்னொரு வீரன்‌ மயிற்பீலியால்‌ 
பச்சைநிறமான எண்ணை ஒன்றை அள்ளி 
மெல்லப்பூசினான்‌. கண்களை மூடி அதை ஏற்றபின்‌ 
முன்னால்‌ சென்ற அவன்‌ திரும்பி நீர்‌ நிறைந்த 
விழிகளால்‌ சாத்யகியை நோக்கினான்‌. 


சாத்யகி கனல்‌ முன்‌ சென்று நின்றான்‌. பழுக்கக்‌ 
காய்ச்சப்பட்ட உலோக அச்சில்‌ இருப்பது சங்குசக்கரக்‌ குறி 
என தெரிந்தது. அது தன்‌ தோளைத்‌ தொடுவதற்காக 
அவன்‌ விழிவிலக்கிக்‌ காத்திருந்தான்‌. அந்த 
எதிர்பார்ப்பினாலேயே அது பெரிய வலி என 
தெரியவில்லை. ஒருகணம்‌ உடல்குறுக்கி அதை ஏற்றபின்‌ 
அவன்‌ முன்னகர்ந்து தைலதாரைக்குச்‌ சென்று நின்றான்‌. 
தோளில்‌ தேள்கடி ஏற்றதுபோல வலி 
தெறிக்கத்தொடங்கியது. தொழும்பராக ஒப்புக்குறி 
பெற்றவர்கள்‌ வலிக்காக உதட்டை அழுத்தியபடி ஒன்றும்‌ 
பேசாமல்‌ கூடி நின்றனர்‌. 


கிந்தமன்‌ மறுபக்கமிருந்து வந்து “உம்மைத்‌ தேடினேன்‌...” 
என்றபின்‌ அந்தக்‌ குழுவை நோக்கி “என்ன 
செய்துவிட்டீர்‌? தொழும்பராகவா சேர்ந்தீர்‌?” என்றான்‌. 
சாத்யகி “ஆம்‌, நான்‌ அரண்மனையில்‌ 
பணியாற்றவேண்டும்‌” என்றான்‌. கிந்தமன்‌ சினத்துடன்‌ 
குரலைத்‌ தாழ்த்தி “தொழும்பன்‌ ஒருபோதும்‌ 
வாளெடுக்கமுடியாது. பொன்னோ மணியோ தனக்கென 
வைத்துக்கொள்ளக்கூடாது. மந்தணம்‌ காக்கலாகாது. 
அணிகளோ மேலாடையோ அணியலாகாது. 
அவனுக்கென தனி இல்லமோ மனையாளோ மைந்தரோ 
அமையமாட்டார்கள்‌. முன்னோர்‌ வகுத்த நால்வகை 
அறங்களும்‌ அவனுக்கில்லை. இறையோர்‌ அன்றி 
அவனுக்கு தெய்வங்களும்‌ இல்லை, அறிவீரா?” என்றான்‌. 


“அவை எனக்குத்தேவையில்லை” என்றான்‌ சாத்யகி. 


“மூடத்தனம்‌ செய்திருக்கிறீர்‌... சற்றேனும்‌ 
சிந்திப்பவர்களுக்குரியதல்ல இது... மானுடன்‌ தன்னை 
விலங்காக ஆக்கிக்கொள்ளுதல்‌ மட்டும்தான்‌. நீர்‌ 
என்னைப்போல மாலுமியாக விழைவு சொல்வீர்‌ என 
எண்ணினேன்‌. உமக்காக அங்கே காத்து நின்றேன்‌...” 
என்ற கிந்தமன்‌ “இனி பேசிப்பயனில்லை. உம்மை நீர்‌ 
ஒப்புக்கொடுத்துவிட்டீர்‌” என்றான்‌. “கிந்தமரே, நான்‌ 
கிளம்புகையிலேயே என்னை ஒப்புக்கொடுத்து விட்டேன்‌” 
என்றான்‌. “உமது ஊழ்‌ அது... அதற்காக வருந்துவீர்‌” 
என்றான்‌ கிந்தமன்‌. 


“நீர்‌ ஒப்புச்சாத்து பெற்றுவிட்டீரா?” என்றான்‌ சாத்யகி. 
கிந்தமன்‌ சால்வையால்‌ மூடப்பட்ட தன்‌ தோளை 
காட்டினான்‌. சிறிய செந்நிறமான சுட்டவடு அதில்‌ தைலம்‌ 
வழிய தெரிந்தது. “வலி தாளமுடியவில்லை. ஆனால்‌ இது 
இருக்கும்‌ வரை இந்நகரில்‌ நான்‌ கட்டற்றவன்‌. என்‌ 
வாழ்க்கையின்‌ தொடக்கத்தை இதுவே 
அமைக்கப்போகிறது...” 


“வேறெந்த நகரிலும்‌ இத்தகைய அமைப்பு இருப்பதாக 
அறிந்ததில்லை” என்றான்‌ சாத்யகி. “ஆம்‌, ஆனால்‌ 
வேறெங்கும்‌ இத்தனை புதியவர்கள்‌ வந்து கூடுவதில்லை 
அல்லவா?” என்று கிந்தமன்‌ சொன்னான்‌. “ஒவ்வொரு 
நாளும்‌ என யாதவர்களின்‌ படை பெருகிவருகிறது 
என்கிறார்கள்‌.” சாத்யகி அதைக்கேட்டு நெஞ்சு விம்ம 
“இன்றுமுதல்‌ அவன்‌ அடிமைகளில்‌ நானும்‌ ஒருவன்‌... 
யாதவ கிருஷ்ணனுக்காக களப்பலியாகப்போகும்‌ 
பல்லாயிரவரில்‌ நானும்‌ ஒருவன்‌” என்றான்‌. 


கிந்தமன்‌ புன்னகை செய்து “நான்‌ 
இறக்கவிரும்பவில்லை. மாலுமியாகச்‌ செல்கிறேன்‌” 
என்றான்‌. “ஏன்‌?” என்றான்‌ சாத்யகி. “என்‌ சிற்றூரின்‌ 
எறும்புப்புற்றுக்குள்‌ வாழ்ந்து சலித்துவிட்டேன்‌. 
மண்ணில்‌ வாழும்‌ மானுடரில்‌ மாலுமிகளால்‌ மட்டுமே 
சிறகுவிரிக்க முடியும்‌. அங்கே பெருநாவாய்கள்‌ 
பல்லாயிரம்‌ சிறகுகளை விரித்தெழுவதை நான்‌ கனவில்‌ 
காண்கிறேன்‌” என்றான்‌. 


பின்னர்‌ குரலைத்‌ தாழ்த்தி “இந்த எளிய பெண்களையும்‌ 
நான்‌ வெறுக்கிறேன்‌. பளிங்குநிறம்‌ கொண்ட 
யவனப்பெண்களுக்காக நான்‌ எவரையும்‌ 
கொல்லச்சித்தமாக இருக்கிறேன்‌” என்றான்‌. சாத்யகி 
புன்னகைசெய்து “அவ்வண்ணமே ஆகுக!” என்றான்‌. 


“வருகிறேன்‌, நாம்‌ இனிமேல்‌ சந்திக்கமுடியாதென்று 
எண்ணுகிறேன்‌” என்றபின்‌ கிந்தமன்‌ அணிவகுத்துச்‌ 
சென்ற மாலுமிகளுடன்‌ சென்று சேர்ந்துகொண்டான்‌. 
சங்குசக்கரம்‌ பொறிக்கப்பட்ட கொடியுடன்‌ ஒரு 
படைவீரன்‌ அருகே வந்து “தொழும்பர்குறி 
பொறிக்கப்பட்டவர்கள்‌ மட்டும்‌ இங்கு நில்லுங்கள்‌” 
என்றான்‌. அவர்கள்‌ ஒருவரோடொருவர்‌ உடல்சேர்ந்து 
நின்றனர்‌. வெந்த தசையின்‌ நாற்றமும்‌ தைலமணமும்‌ 
கலந்து எழுந்தன. 


“கைகளைப்பற்றிக்கொண்டு என்னுடன்‌ வாருங்கள்‌” 
என்று வீரன்‌ ஆணையிட்டான்‌. தொழும்பர்கள்‌ ஒருவர்‌ 
கையை இன்னொருவர்‌ பற்றிக்கொண்டு 
ஒற்றைத்தொகையாக ஆயினர்‌. “வருக!” என்றபின்‌ 
கொடியுடன்‌ வீரன்‌ முன்னால்‌ செல்ல அவர்கள்‌ மந்தை 
போல கால்கள்‌ பின்ன அவனைத்‌ 
தொடர்ந்துசென்றார்கள்‌. 


வண்ணக்கடல்‌ பற்றி கேசவமணி கட்டுரை 


மழைப்பாடல்‌ பற்றி கேசவமணி 

துவாரகைக்குச்‌ செல்லும்‌ நீண்ட கற்பாளச்சாலையில்‌ 
நடக்கும்போது சாத்யகி ஏன்‌ கைகளை 
கோர்த்துக்கொள்ளச்‌ சொல்லப்பட்டது என்பதை 
உணர்ந்தான்‌. தொழும்பர்களாக வந்தவர்கள்‌ 
அனைவருமே ஒரு பெருநகரை முதன்முறையாக 
பார்ப்பவர்கள்‌. அவர்களால்‌ இரண்டுபக்கத்தையும்‌ 
நோக்கி விழிதிகைக்காமலிருக்க முடியவில்லை. 
பெருகிச்சென்றுகொண்டிருந்த கூட்டத்தில்‌ 
கைகோர்த்துக்கொண்டு சென்றபோதிலும்‌ அவர்கள்‌ 
முட்டிமோதி தடுமாறினர்‌. இரண்டுமுறை கைச்சங்கிலி 
உடைந்து மூவர்‌ நெரிசலில்‌ தவறிச்சென்றனர்‌. பின்னால்‌ 
வந்த வீரர்கள்‌ அவர்களைப்‌ பிடித்து மீண்டும்‌ மந்தையில்‌ 
சேர்த்தனர்‌. 

சாத்யகியும்‌ இருபக்கங்களையும்‌ நோக்கியபடி வந்தான்‌. 
சீராக நடப்பட்ட மலர்மரங்களும்‌ வேப்பமரங்களும்‌ 
செறிந்த சோலைக்குப்பின்‌ காவல்நாயகங்களின்‌ 
மாளிகைகள்‌ வரத்தொடங்கின. அனைத்துமே உருண்ட 
பெரிய தூண்கள்‌ கொண்ட முகப்பும்‌ உப்பரிகை நீண்ட 
மாடமும்‌ திரைச்சீலைகள்‌ ஆடிய பெருஞ்சாளரங்களும்‌ 
கொண்டிருந்தன. ஒவ்வொன்றுக்கும்‌ முன்னால்‌ 
வணிகர்களும்‌ வீரர்களும்‌ நிரைவகுத்து நின்றிருந்தனர்‌. 
மாளிகைகளின்‌ முகடுகளில்‌ யாதவர்களின்‌ கருடக்கொடி 
பறந்தது. மாளிகைக்கு முன்னால்‌ அந்தந்தக்‌ 
காவல்நாயகத்திற்குரிய கொடிகள்‌ பறந்தன. நண்டு, 
ஆமை, எருமைக்கொம்பு, வில்‌, பற்சக்கரம்‌, நங்கூரம்‌, 
குதிரை, வளைதடி என வகைவகையான குறிகள்‌. 
ஒவ்வொன்றிற்கும்‌ தனிப்பொருள்‌ இருக்கும்‌ என சாத்யகி 
எண்ணிக்கொண்டான்‌. 


துவாரகை உயரமான குன்று என்பதை சாத்யகி 
சற்றுநேரம்‌ கழித்தே அறிந்தான்‌. முழுக்குன்றும்‌ நகரமாக 
மாறியிருந்தது. பாலையின்‌ நிரப்பையே சார்ந்த 
தோரணவாயிலுக்கும்‌ முகப்புச்சாலைக்கும்‌ அப்பால்‌ 
அரைஆள்‌ உயரத்தில்‌ இரண்டாவது அரசபாதைச்சுற்று 
இருந்தது. மக்கள்‌ செல்ல மிகநீளமான பன்னிரு படிகள்‌ 
மையத்தில்‌ இருக்க இருபக்கமும்‌ பாதையே வளைந்து 
சுழன்று மேலேறிச்சென்றது. அதில்‌ வலப்பக்க வளைவில்‌ 


தேர்களும்‌ புரவிகளும்‌ செல்ல இடப்பக்கம்‌ வழியாக 
வண்டிகளும்‌ பொதிவிலங்குகளும்‌ சென்றன. 
வலப்பக்கப்பாதை நேராக அரசவீதியின்‌ பெருமுகப்பை 
அடைந்தது. இடப்பக்கப்பாதை அங்காடிகளை நோக்கி 
சென்றது. 


அங்காடியிலிருந்து போரோ பெருவிழவோ 
நிகழ்வதுபோல முழக்கம்‌ எழுந்துகொண்டிருந்தது. 
தொலைவில்‌ என எழுந்த கடலோசையுடன்‌ அது 
முழுமையாக இணைந்து ஒலித்தது. துவாரகைக்குமேல்‌ 
கடல்துமிகள்‌ பொழியும்‌ என்பது வெறும்‌ கதை என 
சாத்யகி உணர்ந்தான்‌. கடல்‌ மிக ஆழத்தில்‌ எங்கோதான்‌ 
இருந்தது என தோன்றியது. அங்கிருந்து ஓசைகூட 
பெரிதாக மேலெழவில்லை. கடலோரமாகவே அங்காடிகள்‌ 
அமைந்திருந்தன. அங்காடிகளிலிருந்து சாலைகள்‌ 
இறங்கி துறைமுகம்‌ நோக்கி செல்லக்கூடும்‌. சாத்யகி 
அதுவரை கடலையே பார்த்திருக்கவில்லை. அவன்‌ 
பார்த்த காம்பில்யத்தின்‌ கங்கைத்துறைமுகமே நெடுநேரம்‌ 
அவனை திகைத்து நெஞ்சமையச்‌ செய்தது. “இதைவிட 
ஆயிரம்மடங்கு பெரியது துவாரகையின்‌ துறைமுகம்‌. 
இங்குள்ள அத்தனை படகுகளையும்‌ அள்ளி அங்கு 
வரும்‌ ஒரு பீதர்நாவாயின்‌ உள்ளே வைக்க முடியும்‌” 
என்றார்‌ அவனுடன்‌ நின்று காம்பில்யத்தைப்பார்த்த 
முதிய யாதவரான பிரதீபர்‌. 


அரசப்பெருவீதியின்‌ இருபக்கமும்‌ ஏழடுக்கு மாடங்கள்‌ 
நிரைவகுத்திருந்தன. முதல்பார்வைக்கு அவை 
ஒன்றுபோலிருக்கும்படி கட்டப்பட்டிருந்தாலும்‌ மெல்ல 
மெல்ல அவை ஒவ்வொன்றும்‌ ஒவ்வொரு முகம்‌ 
கொண்டவை என சாத்யகி கண்டுகொண்டான்‌. 
மிகப்பெரிய உருண்டதூண்களை அவன்‌ கூர்ந்து 
நோக்கினான்‌. அத்தனை பெரிய மரங்களை 
எங்கிருந்துகொண்டுவந்தனர்‌ என எண்ணி 
வியந்தபின்னர்தான்‌ அவை மரங்களல்ல சுதைபூசப்பட்ட 
செங்கல்தூண்கள்‌ என தெரிந்துகொண்டான்‌. தூண்கள்‌ 
லவணர்கள்‌ வாசிக்கும்‌ இரட்டைப்புல்லாங்குழல்கள்‌ 
போல இணைந்து நின்றிருந்தன. தூண்களுக்குமேல்‌ 
அமைந்திருந்த உத்தரமுகப்பில்‌ கன்னம்‌ கொழுத்த 
குழந்தைகளும்‌ பெண்களும்‌ குவிந்த உதடுகளுடனும்‌ 
சுருள்முடிகளுடனும்‌ செதுக்கப்பட்டிருந்தனர்‌. 
அவர்களுக்கிடையே இருந்த இடைவெளியை சுருண்டு 
சுருண்டு பரவிய அவர்களின்‌ ஆடைகள்‌ 
நிறைத்திருந்தன. 


அவனுடன்‌ கைகோர்த்திருந்த கரிய மலைமகன்‌ “அவை 


பூதங்கள்‌ யாதவரே. இரவில்‌ இந்த மாளிகைகளின்‌ 
கதவங்களை மூடிவிடுவார்கள்‌. நுண்சொற்களின்‌ 
கட்டவிழ்ந்ததும்‌ இவை அனைத்தும்‌ எழுந்து காற்றை 
நிறைத்து இத்தெருக்களை காவல்‌ காக்கும்‌” என்றான்‌. 
“ஆனால்‌ அவை அழகியவை. இளம்பெண்களும்‌ 
குழந்தைகளும்‌” என்றான்‌ சாத்யகி. “ஆம்‌, அவை பகலில்‌ 
அப்பமத்தான்‌ தோற்றமளிக்கும்‌. இரவில்‌ அவை 
கொடுவுருக்‌ கொள்ளும்‌. அவற்றின்‌ உதடுகளைப்‌ 
பாருங்கள்‌. அவை தப்பி ஓடும்‌ அடிமைகளின்‌ குருதியை 
உறிஞ்சுபவை.” அவனுடைய பெரிய வெண்ணிற 
விழிகள்‌ ஒடுங்கிய கரிய முகத்தில்‌ பிதுங்கித்தெரிந்தன. 


“தப்பி ஓடும்‌ அடிமைகளை இவை கொன்று 
போட்டிருக்கும்‌. அவர்கள்‌ குருதி இழந்து வெளுத்து 
விரைத்துக்கிடப்பார்கள்‌. இரவில்‌ உதிர்ந்த 
களாப்பழங்களைப்போல அவர்களின்‌ உடல்களை 
காலையில்‌ அள்ளி வண்டிகளில்‌ கொண்டுசெல்வார்கள்‌. 
அங்கே துறைமேடைகளுக்கு அப்பால்‌ ஒரு பெரிய 
கடல்பாறை உள்ளது. அங்கு கொண்டுசென்று 
சடலங்களை போட்டுவிடுவார்கள்‌. நீள்கழுத்துக்‌ 
கழுகுகள்‌ அவற்றை கொத்திக்கிழித்துண்ணும்‌. பழகிய 
கழுகுகள்‌ அவை. அவற்றைத்தான்‌ இங்கே 
செய்திப்பறவைகளாக பயன்படுத்துகிறார்கள்‌.” 


“இவற்றை எங்கிருந்து அறிந்தீர்‌?” என்றான்‌ சாத்யகி. 
“யாதவரே, நான்‌ தட்சிணமாளவத்தின்‌ காட்டிலிருந்து 
வருகிறேன்‌. நாங்கள்‌ வராலத மலைக்குடியினர்‌. நாங்கள்‌ 
நூற்றறுபதுபேர்‌ அங்கிருந்து கிளம்பினோம்‌. 
நாற்பத்தெட்டுநாட்கள்‌ காடுகளிலும்‌ பாலையிலும்‌ 
நடந்தோம்‌. இங்கு எழுபத்தாறுபேர்‌ மட்டுமே வந்து 
சேர்ந்திருக்கிறோம்‌” என்றான்‌. சாத்யகி வியப்புடன்‌ 
திரும்பி பிறரைப்‌ பார்த்தான்‌. அவனைப்போலவே பெரிய 
வெண்ணிற விழிகளும்‌ சிறிய கருமுகமும்‌ 
கொண்டிருந்தனர்‌. 


“என்‌ பெயர்‌ கரன்‌. எங்களில்‌ நான்‌ மட்டுமே தொல்மொழி 
பேசுவேன்‌. மலைகளில்‌ வாழ்கையில்‌ மாளவ 
வணிகர்களிடம்‌ மலைப்பொருள்‌ 
விற்றுக்கொண்டிருந்தேன்‌. இங்கு வரும்‌ வழியெல்லாம்‌ 
இக்கதைகளைத்தான்‌ கேட்டுக்கொண்டிருந்தேன்‌.” 
சாத்யகி ”அதன்பின்னரும்‌ ஏன்‌ இங்கு வந்தீர்‌?” என்றான்‌. 
”நாங்கள்‌ செல்வதற்கு வேறு இடமில்லை. அங்கே 
மாளவர்களின்‌ படைகள்‌ எங்கள்‌ காடுகளை 
கைப்பற்றிக்கொண்டிருக்கின்றன. எங்கள்‌ குடிகள்‌ 
சிதறிக்கொண்டிருக்கிறார்கள்‌.” 


சாத்யகி “நீங்கள்‌ ஏன்‌ அவர்களை 
எதிர்த்துப்போராடக்கூடாது?” என்றான்‌. “நாங்கள்‌ 
எப்போதுமே போராடியதில்லை... காடுகள்‌ எங்களுக்கு 
அதை கற்றுத்தரவில்லை. எங்கள்‌ தெய்வங்கள்‌ நாங்கள்‌ 
போரிடுவதை விரும்பவுமில்லை.” சாத்யகி “இங்கு இந்த 
அடிமைக்குறியை பெறுவதற்கா அத்தனை தொலைவுக்கு 
வந்தீர்கள்‌?” என்றான்‌. “அடிமை என்பவன்‌ தன்‌ 
உரிமையாளரால்‌ பாதுகாக்கப்பட்டவன்‌ அல்லவா?” 
என்றான்‌ கரன்‌. “இங்கே நாங்கள்‌ தேடுவது பசியற்ற 
வாழ்க்கை. சவுக்குகள்‌ எங்களை ஆண்டாலும்‌ எங்கள்‌ 
உயிர்‌ பேணப்படும்‌ அல்லவா?” 


பாதை மேலும்‌ வளைந்து அடுத்த சுழலை அடைந்தது. 
மேலும்‌ த்க்‌ நகரம்‌ ஏறிச்சென்றுகொண்டே 
இருந்தது. கீழே நோக்கியபோது மாளிகைகளின்‌ 
பலவண்ணக்‌ கூரைகள்‌ முதிர்காலையின்‌ வெண்ணிற 
ஒளியில்‌ மின்னிக்கொண்டிருப்பதை காணமுடிந்தது. 
மேலே செல்லும்தோறும்‌ கடற்காற்றின்‌ விரைவு 
கூடிவந்தது. சாத்யகியின்‌ கூந்தல்‌ எழுந்து பறந்தது. 
அவன்‌ கைகளை விட்டுவிட்டு கூந்தலை அள்‌ 
முடிச்சிட்டுக்கொண்டான்‌. ஒரு வீரன்‌ “கைகளை 
விட்டுவிடாதே” என்று எச்சரித்தான்‌. 


துவாரகை அப்போதுதான்‌ மெல்லமெல்ல 
விழித்தெழுந்துகொண்டிருந்தது. அது துயிலாநகரம்‌ 
என்று யாதவப்பாடகர்கள்‌ சொல்வதுண்டு. அங்கே 
வணிகம்‌ முழுக்க இரவில்தான்‌ நிகழும்‌. இரவெல்லாம்‌ 
விழித்திருந்த வணிகர்கள்‌ முற்பகல்‌ முழுக்க 
துயில்வார்கள்‌. அவர்களின்‌ வினைவலரும்‌ 
ஏவல்மாக்களும்கூட வெயில்சாய்ந்தபின்னரே எழுவர்‌. 
நகர்க்குடிகளில்‌ வணிகர்களே மிகுதி என்பதனால்‌ 
காலையில்‌ எழுந்து கடமையாற்றுபவர்கள்‌ 
அரசப்படையினரும்‌ அலுவலர்களும்தான்‌. 


சாலைநிறைத்து சென்றுகொண்டிருந்தவர்களின்‌ 
முகங்களை நோக்கியபம சாத்யகி சென்றான்‌. 
காலையிலேயே நீராடி உயர்தரமான பஞ்சாடைகளையும்‌ 
பட்டாடைகளையும்‌ அணிந்திருந்தனர்‌. மரவுரியணிந்த 
பிற எவருமே கண்ணுக்குப்படவில்லை. பல 
வண்ணங்களில்‌ பல வடிவங்களில்‌ தலைப்பாகைகள்‌. 
முகப்பில்‌ கருடக்குறி கொண்டவர்கள்‌ அனைவரும்‌ 
அரசப்பணியாளர்கள்‌ என்று தோன்றியது. சிலர்‌ 
பொன்னிலும்‌ சிலர்‌ வெள்ளியிலும்‌ சிலர்‌ செம்பிலும்‌ 
அக்குறிகளை அணிந்திருந்தனர்‌. ஒருவரோடு ஒருவர்‌ 
பேசியபடி விரைந்து சென்றவர்கள்‌ அவர்களை 


ஆர்வமற்ற விழிகளால்‌ நோக்கி திரும்பிக்கொண்டனர்‌. 


மாளிகை முகப்புகளிலெல்லாம்‌ சிறுமுரசுகள்‌ அமைந்த 
மேடைகளில்‌ கொம்பூதிகளும்‌ கோல்காரர்களும்‌ அமர்ந்து 
பேசிக்கொண்டிருந்தனர்‌. செந்நிறமான புருவங்களும்‌ 
பச்சைப்பளிங்கு விழிகளும்‌ புண்போன்ற வாய்க்குள்‌ 
கூழாங்கல்‌ நிறப்‌ பற்களும்‌ கொண்ட யவனக்‌ காவலர்கள்‌ 
தங்கள்‌ யவன வேல்களைப்பற்றியபடி துயில்‌ எஞ்சிய 
விழிகளுடன்‌ காவல்‌ நின்றனர்‌. அவர்களை 
பணிவிடுவிக்கும்‌ பகல்காவலர்கள்‌ வந்திருக்கவில்லை. 


சாலையில்‌ எங்கும்‌ யானைகள்‌ இல்லை. 
துவாரகையிலேயே யானைகள்‌ கண்ணுக்குப்படவில்லை 
என அதன்பின்னர்தான்‌ உணர்ந்தான்‌. அங்கே நின்ற 
பச்சைமரங்கள்‌ அனைத்துமே நட்டு வளர்க்கப்பட்டவை. 
புல்வெளிகளும்‌ காடுகளும்‌ இல்லாத அவ்விடத்தில்‌ 
யானைகளுக்கு உணவு கொடுப்பது கடினமாக 
இருக்கலாம்‌. அப்படியென்றால்‌ துறைமேடையில்‌ 
பொதிகளை நாவாய்களில்‌ எப்படி ஏற்றுகிறார்கள்‌? 
யானைகள்‌ துறைமுகத்தில்‌ மட்டும்‌ இருக்கலாம்‌ என்று 
தோன்றியது. ஆனால்‌ அவை அங்கிருந்தால்‌ நகரிலும்‌ 
தென்படாமலிருக்காது. 


பா டற்று றப ம த்‌ 
கங்காவர்த்தத்தின்‌ புரவிகள்‌ முதுகுபரந்து வயிற்றின்‌ 
அடிப்பக்கம்‌ வளைந்து இரட்டை மார்புடன்‌ 
முரசுமுழக்கும்‌ முழைக்கோல்‌ போன்ற குளம்புகளுடன்‌ 
இருக்கையில்‌ துவாரகையின்‌ புரவிகள்‌ கிளியலகு 
போன்று கூரிய குளம்புகளுடன்‌ சவுக்குபோலச்‌ சுழன்ற 
கால்களுடன்‌ ஒடுங்கி நீண்ட உடலும்‌ மிகநீளமான 
கூர்முகமும்‌ எப்போதும்‌ நடுங்கி அசையும்‌ 
சிறியகாதுகளும்‌ கொண்டிருந்தன. அவற்றில்‌ அமர்ந்த 
வீரர்கள்‌ எடையற்ற சிறிய விற்களை தோளில்‌ மாட்டி 
கடிவாளத்தைப்பற்றாமல்‌ சரிந்து அமர்ந்து 
பேசிக்கொண்டு சென்றனர்‌. 


ஏழாவது சுற்றில்‌ மீண்டும்‌ கோட்டைவாயில்‌ வந்தது. 
அங்கே நின்றிருந்த யவனக்காவலர்‌ அவர்களைக்‌ 
கொண்டுவந்த வீரர்களிடம்‌ ஒப்புச்சான்றுகளைப்‌ பெற்று 
உள்ளே அனுப்பினர்‌. இருபக்கமும்‌ நின்ற மாளிகைகள்‌ 
அனைத்துமே வெண்ணிறமான குவைமுகடுகள்‌ 
கொண்டவையாக மாறின. அல்லிமொட்டுகள்‌ எழுந்த 
குளம்‌ போன்றது துவாரகை என்ற யாதவர்களின்‌ 
பாடலை சாத்யகி நினைவுகூர்ந்தான்‌. மேலே 
கிருஷ்ணனின்‌ அரண்மனையின்‌ உப்பரிகையிலிருந்து 


நோக்கும்போது அப்படி தெரியலாம்‌. அதைப்பாடிய 
பாணன்‌ அங்கு நின்று பார்த்திருக்கலாம்‌. பாணர்கள்‌ 
காற்றுபோல்‌, எங்கும்‌ செல்லும்‌ 
வல்லமைகொண்டவர்கள்‌. 


பதினெட்டாவது அடுக்கில்‌ மீண்டும்‌ அரண்மனையின்‌ 
கோட்டைமுகப்பு வந்தது. பெருவாயில்‌ 
வெண்கலக்குமிழிடப்பட்ட மரக்கதவால்‌ 
மூடப்பட்டிருந்தது. திறந்திருந்த திட்டிவாயில்‌ வழியாகவே 
அரசப்பணியாளர்‌ உள்ளே சென்றனர்‌. வாயிலின்‌ இரு 
பக்கமும்‌ பொறிக்கப்பட்டிருந்த பொன்பூசப்பட்ட 
சங்குசக்கரத்தையும்‌ நடுவே எழுந்த உச்சி வளைவில்‌ 
தழல்நிறமான சிறகுவிரித்த செங்கழுகின்‌ சிற்பத்தையும்‌ 
நோக்கி சாத்யகி சிலகணங்கள்‌ கால்‌ மறந்து நின்றான்‌. 
கழுகின்‌ செங்கனல்‌ விழிகள்‌ அவனை நோக்கின. 
பொன்னிறமான அலகு சற்றே திறந்திருந்தது. 


உச்சியில்‌ யாதவகிருஷ்ணனின்‌ மாளிகை பெரிய 
வெண்முகைக்கூட்டம்‌ போல குவைமுகடுகளுடன்‌ 
எழுந்து நின்றது. அவற்றில்‌ பறந்த நூற்றுக்கணக்கான 
கொடிகளின்‌ படபடப்பை வி க்கி நோக்கினான்‌. 
வானொளியில்‌ கண்கூசி வி ர்‌ நிறைந்து காட்சி 
மறைந்தது. “இவ்வழி செல்க!” என்று வீரன்‌ அவர்களுக்கு 
அறிவுறுத்தினான்‌. கோட்டைக்கு இடப்பக்கமாகச்‌ சென்ற 
பெரிய பாதையில்‌ அவர்கள்‌ திரும்பி நடந்தனர்‌. 
அங்கிருந்த மாளிகைகளின்‌ வெண்ணிறச்‌ 
சுவர்ப்பரப்பில்‌ அரண்மனைமுகடுகளின்‌ 
குவைநிழல்கள்‌ தெரிந்தன. தரையில்‌ கொடிகளின்‌ 
நிழல்கள்‌ அசைவதைக்‌ கண்டு சாத்யகி கால்பதறினான்‌. 
கொடிகளை மிதிக்காமல்‌ அவன்‌ விலகிச்செல்ல பிறர்‌ 
அவனைக்கண்டு அதேபோல விலகி நடந்தனர்‌. 


பெரிய முகமண்டபம்‌ கொண்ட வினைநாயகத்தின்‌ 
மாளிகை முகப்பை அவர்கள்‌ சென்றடைந்தனர்‌. 
கைகளை விட்டுவிட்டு நிரைவகுத்து நிற்கும்படி வீரர்கள்‌ 

ணையிட்டார்கள்‌. கருங்கற்பாளங்கள்‌ பரப்பப்பட்ட 
முற்றத்தில்‌ வெயில்‌ கண்கூசும்படி பரவியிருந்தது. 
வடக்கிலும்‌ கிழக்கிலும்‌ கீழே மாளிகைகள்‌ முகடுகளில்‌ 
விரிந்த பீதர்களின்‌ ஓடுகள்‌ வெயிலில்‌ மின்ன 
கங்கைநீர்ப்பரப்பின்‌ அலைவெளி போல தெரிந்தன. 
ஒவ்வொரு மாளிகையையும்‌ சூழ்ந்திருந்த 
மலர்மரங்களின்‌ நிழல்கள்‌ நீர்ப்பாசிப்பரப்புகள்‌ என 
காற்றில்‌ நெளிந்தன. 


தெற்குத்திசையிலிருந்து காற்று சுழன்றடித்து 


ஆடைகளை படபடக்கச்செய்தது. உப்புமணம்‌ கொண்ட 
குளிர்காற்று. அங்குதான்‌ கடல்‌ இருக்கிறது என சாத்யகி 
எண்ணிக்கொண்டான்‌. மிகப்பெரிய கோட்டை ஒன்றால்‌ 
அத்திசை பாதியளவு மறைக்கப்பட்டிருந்தது. திசைகளை 
இணைத்துக்‌ கட்டியதுபோல இடைவெளியே இல்லாமல்‌ 
கட்டப்பட்ட சற்றே வளைந்த அக்கோட்டைவாயிலை 
அவன்‌ விழியிமைக்காமல்‌ நோக்கிக்கொண்டு நின்றான்‌. 


அதன்பின்னர்தான்‌ அக்கோட்டைப்பரப்பின்‌ மேல்‌ ஒரு 
வெண்ணிற மலர்வடிவை சாத்யகி கண்டான்‌. அடுத்த 
சிலகணங்களில்‌ அது கப்பலென்று அறிந்தான்‌. உடனே 
அந்த நீலநிறமான கோட்டை மாபெரும்‌ நீர்வெளி என்று 
தெரிந்து உடல்சிலிர்த்தான்‌. அலைகளின்‌ நெளிவை 
காணமுடிந்தது. விழிவிரித்து இருபக்கமும்‌ மாறிமாறி 
முகம்திருப்பி கடலையே நோக்கினான்‌. 
நூற்றுக்கணக்கான நாவாய்களை காணமுடிந்தது. 
வெண்மலர்க்கொத்துபோல ஏராளமான பாய்களை 
விரித்த பெருநாவாய்கள்‌. இளஞ்செந்நிறத்தில்‌ பாய்கள்‌ 
புடைத்த மரக்கலங்கள்‌. இறகைத்‌ தூக்கி ஒருக்களித்து 
நீந்தும்‌ மீன்போன்ற அம்பிகள்‌. ஒவ்வொன்றையும்‌ அவன்‌ 
பாடல்கள்‌ வழியாக அறிந்திருந்தான்‌. ஒவ்வொன்றும்‌ 
வேறாக இருந்தன. பாடல்வரிகள்‌ எங்கோ என ஒலித்தன. 

னால்‌ சிலகணங்களில்‌ அந்த வரிகளனைத்தும்‌ 
அப்போது அங்கே கண்டவற்றால்‌ பொருளேற்றம்‌ 
கொண்டன. 


“பெரிய கோட்டை” என்றான்‌ கரன்‌. “அது கடல்‌” என்று 
சாத்யகி சொன்னான்‌. “கடலா?” என்றான்‌ கரன்‌ 
திகைப்புடன்‌. “ஆம்‌, அது நீர்தான்‌... கூர்ந்து பாரும்‌, 
அலைகளை காணமுடியும்‌.” கரன்‌ மேலும்‌ திகைப்புடன்‌ 
வாய்திறந்து நழுவி விழுந்துவிடுமென துருத்திய 
விழிகளுடன்‌ நோக்கி பெருமூச்சுவிட்டான்‌. “ஆம்‌, 
நீர்தான்‌” என்றான்‌. “அது ஏன்‌ அங்கே நின்றிருக்கிறது? 
ஏன்‌ பெருகிவந்து இவ்விடத்தை நிறைக்கவில்லை?” 
சாத்யகி அதற்கு என்ன மறுமொழி சொல்வதென 
எண்ணியபோதே கரன்‌ “யாதவ கிருஷ்ணனின்‌ ஆணை. 
நீரையும்‌ காற்றையும்‌ அவன்‌ ஆள்கிறான்‌” என்றான்‌. 


பின்னால்‌ நின்றிருந்த அவன்‌ குலத்தினர்‌ உரக்க ஏதோ 
கேட்க அவன்‌ அவர்களின்‌ மொழியில்‌ மிகவிரைவான 
சொற்களுடன்‌ விளக்கத்‌ தொடங்கினான்‌. அனைவரும்‌ 
இணைந்து குரலெழுப்ப பறவைகள்‌ கலைந்ததுபோல 
ஓசை எழுந்தது. காவலன்‌ “ஓசையிடாதீர்கள்‌. 
காவலர்தலைவர்‌ வருகிறார்‌” என்றான்‌. அவர்கள்‌ 
அதைக்‌ கேட்டதாகத்‌ தெரியவில்லை. சாத்யகி கீழிருந்து 


பெரிய கலம்‌ ஒன்று புடைத்த பாய்களுடன்‌ நீர்வெளியில்‌ 
மேலேறுவதைக்‌ கண்டான்‌. அதன்‌ பாய்கள்‌ மட்டுமே 
மேலே தெரிந்தன. முழு உடலும்‌ அலைகளுக்குள்‌ 
மூழ்கியதுபோல தோன்றியது. 


உள்ளிருந்து நடுவயதான ஒருவர்‌ விரைந்து முற்றத்திற்கு 
வந்து “சாத்யகி எங்கே? இங்கே சாத்யகி யார்‌?” என்று 
கூவினார்‌. சாத்யகி “இங்கிருக்கிறேன்‌ அமைச்சரே” 
என்றான்‌. அவர்‌ மணிக்குண்டலங்கள்‌ அணிந்து நீண்ட 
குழலுடன்‌ இருந்தார்‌. பொன்னூல்‌ பின்னிய 
பட்டுச்சால்வையை அள்ளிப்போட்டபடி அவனை 
நோக்கி மூச்சிரைக்க ஓடிவந்து “நீயா? மூடா, நீ விருஷ்ணி 
குலத்தவனல்லவா? நீ ஏன்‌ இந்த நிரையில்‌ நின்றாய்‌?” 
என்றார்‌. 


அவன்‌ மறுமொழி சொல்வதற்குள்‌ அவர்‌ வந்து அவன்‌ 
கைகளை பற்றிக்கொண்டார்‌. “நான்‌ யாதவனின்‌ தோழன்‌ 
தமன்‌. இங்கு முறையமைச்சன்‌. விருஷ்ணிகுலத்தவன்‌ 
என சற்றுமுன்னர்தான்‌ ஓலைக்குறிப்பை நோக்கி 
அறிந்தேன்‌ மிகவும்‌ தற்செயலாக... இல்லையேல்‌ நான்‌ 
காணாமலேயே போயிருப்பாய்‌... நல்லூழ்தான்‌. 
மிகப்பெரிய நல்லூழ்தான்‌...” 


சிரிப்பும்‌ கொந்தளிப்புமாக அவன்‌ தோளைப்பற்றி 
உலுக்கினார்‌. “யாதவ மாமன்னரின்‌ மருகன்‌ நீ. இப்படியா 
வருவது? உன்‌ தந்தையின்‌ ஓலையுடன்‌ வந்திருந்தால்‌ 
உன்னை வரவேற்க ஏழு அமைச்சர்கள்‌ 
தோரணவாயிலுக்கு வந்திருப்பார்களே?” என்றார்‌. 
சாத்யகி “தந்தையின்‌ ஓலையுடன்தான்‌ வந்தேன்‌ 
அமைச்சரே. அதை இளையயாதவரிடம்‌ பின்னர்‌ 
கொடுக்கலாமென நினைத்தேன்‌” என்றான்‌. 


“மூடா மூடா” என்று கூவிய ப்ரீதமர்‌ அவன்‌ தோளை 
நோக்கி “தொழும்பர்குறி....” என்றார்‌. சாத்யகி அதை 
நோக்கியபின்‌ “இருக்கட்டும்‌. நான்‌ என்றென்றும்‌ 
இளையயாதவரின்‌ அடிமை. அதற்குமேல்‌ இங்கே நான்‌ 
எதையும்‌ விழையவில்லை” என்றான்‌. ஸ்ர்தமரின்‌ 
கண்கள்‌ கனிந்தன. “ஆம்‌, நீ விருஷ்ணிகுலத்தோன்‌. 
அந்த உளவிரிவை உன்னிடம்‌ காண்பதில்‌ வியப்பில்லை. 
வருக... அரசர்‌ உன்னை சந்திக்கட்டும்‌” என்று அவன்‌ 
தோள்களை அணைத்துக்கொண்டார்‌. 


கரன்‌ அவன்‌ கைகளைப்பற்றி “யாதவரே, யார்‌ இவர்‌? 
எங்கு கொண்டுசெல்கிறார்‌? தனியாக 
செல்லவேண்டியதில்லை. தகுதியற்ற தொழும்பர்களை 


உடனே கொன்றுவிடுகிறார்கள்‌ இங்கே” என்றான்‌. 
“இல்லை, இவர்‌ என்‌ உறவினர்‌” என்றான்‌ சாத்யகி. 
“உறவினரா? உமக்கா?” என்றான்‌. “பொய்‌ சொல்கிறார்கள்‌ 
யாதவரே, செல்லாதீர்‌. எங்கள்‌ குடியுடன்‌ இணைந்து 
நின்றுகொள்ளும்‌.” 


கிலு “இவர்‌ யார்‌? உனது தோழரா?” என்றார்‌. “ஆம்‌, 
ந்நிரையில்‌ அறிமுகமானவர்‌ இவர்‌. மாளவத்தின்‌ 
வராலத குலத்தைச்‌ சேர்ந்த மலைமகன்‌. கரன்‌ என்று 
பெயர்‌... பின்னால்‌ நிற்பவர்கள்‌ அனைவருமே அவரது 
குலத்தவர்தான்‌” என்றான்‌ சாத்யகி. “மாளவர்களின்‌ 
படைகளை அஞ்சி இங்கு வந்து தொழும்பர்களாக 
சேர்ந்துவிட்டார்கள்‌.” 


ஸ்ரீதமர்‌ புன்னகையுடன்‌ “வராலதரே, இங்கு தொழும்பர்‌ 
என எவரும்‌ இல்லை. இங்கு குலமுறைப்‌ பதிவுக்குப்பின்‌ 
நீங்கள்‌ அரண்மனையின்‌ அலுவலர்களுக்கு நிகராகவே 
நடத்தப்படுவீர்‌. மானுடரை விலங்குகள்‌ போல்‌ 
சவுக்காலடிப்பதும்‌ விற்பதும்‌ பிறவகையில்‌ 
அவமதிப்பதும்‌ இங்கில்லை” என்றார்‌. கரன்‌ தெறிக்கும்‌ 
விழிகளுடன்‌ நோக்கி “ஆனால்‌...” என்றான்‌. 
“பாரதவர்ஷத்தில்‌ எங்கும்‌ தொழும்பர்முறை என்பது 
ஒன்றே. இங்கே நாங்கள்‌ தொழும்பர்களைப்‌ பெறுகிறோம்‌. 
அவர்களை குடிகளாக ஆக்கிக்கொள்கிறோம்‌. இங்குள்ள 
அனைவரும்‌ புகலிடம்‌ தேடிவந்தவர்களே. வந்தபின்‌ 
அனைவரும்‌ இளையயாதவரின்‌ தோழர்கள்‌” என்றபின்‌ 
சாத்யகியிடம்‌ “வருக” என்றார்‌ ஸ்ரீதமர்‌. 


சாத்யகி அவருடன்‌ சென்றபம “இங்கே தண்டம்‌ இல்லை 
என்றால்‌ ஒழுங்கு எப்படி வரும்‌?” என்றான்‌. ஸ்ரீதமர்‌ 
“தண்டம்‌ இல்லை என எவர்‌ சொன்னது? இளைய யாதவர்‌ 
கூரிய படைவாள்‌ போல இரக்கமற்றவர்‌ என அனைவரும்‌ 
அறிவர்‌. ஆனால்‌ முறையான மன்றுசூழ்தலுக்குப்பின்‌ 
பிழை வகுக்கப்பட்டு அதற்குரிய தண்டமே 
அளிக்கப்படும்‌” என்றார்‌. “இந்நகரம்‌ முற்றிலும்‌ புதியது 
யாதவரே. இங்குள்ள நெறிகளும்‌ புதியவை. ஏழ்கடல்‌ 
சூழ்ந்த பேருலகமெங்குமிருந்து புதியவை இங்கு 
வந்துகொண்டிருக்கின்றன.” 


“இந்தப்புரவிகள்‌ சோனகநாட்டிலிருந்து வருபவை. இந்த 
வெண்பளிங்குச்‌ சிற்பங்கள்‌ யவனர்களுடையவை. இந்த 
யானைத்தந்தச்‌ செதுக்குகள்‌ காப்பிரிநாட்டைச்‌ 
சேர்ந்தவை. அந்த வெண்களிமண்‌ தூண்கள்‌ பீதர்களால்‌ 
கொண்டுவரப்பட்டவை. நீர்‌ இங்கு பேசப்படும்‌ 
மொழியையும்‌ நோக்கலாம்‌. அதுவும்‌ அனைத்து 


மொழிகளிலிருந்தும்‌ சொற்களைப்‌ பெற்று உருவானதே. 
அதை மணிமிடைபவளம்‌ என இங்கு சொல்கிறோம்‌.” 


அவனை அவர்‌ அருகே இருந்த இன்னொரு 
மாளிகைக்குள்‌ செல்லும்‌ நீண்ட இடைநாழி வழியாக 
அழைத்துச்சென்றார்‌. “ஒவ்வொருநாளும்‌ இந்நகரம்‌ 
பெருகிவருகிறது. எத்தனை மக்கள்‌ வந்தாலும்‌ 
திகையாதபடி எங்கள்‌ தேவைகளும்‌ பெருகுகின்றன. 
இங்கு துவாரகைக்கு மேல்‌ இன்று நாங்கள்‌ மழைநீரை 
மட்டுமே நம்பி வாழ்கிறோம்‌. வணிகம்‌ பெருகி நகரம்‌ 
விரிய விரிய கோடையில்‌ குடிநீர்ப்பஞ்சம்‌ பேரிடராக 
உள்ளது” என்று ஸ்ரீதமர்‌ சொன்னார்‌. “தெற்கே பத்து 
காதம்‌ தொலைவிலிருக்கும்‌ குரங்கசாகரம்‌ ஏரியிலிருந்து 
நீர்‌ மொண்டு நாவாய்களில்‌ ஏற்றி இங்கே 
கொண்டுவருகிறோம்‌. இந்நகரின்‌ பெரும்செல்வமும்‌ 
மானுட உழைப்பும்‌ ஒவ்வொரு நாளும்‌ அதற்காக 
வீணாகிறது.” 


சாத்யகி அந்த மாளிகையின்‌ விரிந்த அறைகளை 
நோக்கியபடி சென்றான்‌. ஒவ்வொரு அறையிலும்‌ 
சுவடிநாயகங்கள்‌ சொல்வதை இரண்டுமுழ உயரமுள்ள 
சிறிய சாய்ந்த பீடங்களுக்குப்பின்னால்‌ தரையில்‌ தோல்‌ 
விரித்து அமர்ந்த கற்றுச்சொல்லிகள்‌ தலைப்பாகை 
தெரிய குனிந்து பீதப்புல்‌ ஏடுகளில்‌ தூவல்முனைகளால்‌ 
பளிங்குக்‌ குடுவையில்‌ இருந்து மைதொட்டு 
எழுதிக்கொண்டிருந்தனர்‌. எழுதப்பட்ட புல்லேடுகள்‌ 
பலகைகளில்‌ காயவைக்கப்பட்டிருந்தன. ஏடுகளையும்‌ 
இலச்சினைகளையும்‌ குறியொப்புச்சுவடிகளையும்‌ 
கொண்டு நூலேந்திகள்‌ அறைகளில்‌ இருந்து 
அறைகளுக்கு காற்றுபோல ஓசையின்றி 
சென்றுகொண்டிருந்தனர்‌. 


ஆகவேதான்‌ ஒரு பெருந்திட்டத்தை 
தொடங்கவிருக்கிறோம்‌” என்றார்‌ ஸ்ரீதமர்‌. 
”குரங்கசாகரத்தில்‌ வந்துசேரும்‌ கோமதி ஆற்றை மூன்று 
பெருங்குன்றுகளால்‌ தடுத்து துவாரகைக்கு அருகே 
கொண்டுவரலாமென்றனர்‌ சிற்பிகள்‌. மூன்றுவருடங்கள்‌ 
அதன்‌ வழியை ஆராய்ந்து பிருத்விசூத்ராகிகள்‌ 
அதற்கான வாஸ்துமண்டலத்தையும்‌ 
வரைந்தளித்துவிட்டனர்‌. வினைவலர்‌ சேர்ந்ததும்‌ 
இந்தக்கோடையிலேயே பணிகளை தொடங்கிவிடுவோம்‌.” 


சாத்யகி “ஆற்றை திசைதிருப்புவதா?” என்றான்‌. 
“பொன்னிருந்தால்‌ கங்கையையே திசைதிருப்பலாம்‌ 


இளைஞனே” என்றார்‌ பூந்தமர்‌ சிரித்தபடி. 


“அதன்பொருட்டே யாதவர்‌ இங்கே தங்கியிருக்கிறார்‌. 
இன்று உன்னை சந்தித்தால்‌ அவர்‌ 
மார்புறத்தழுவிக்கொள்வார்‌.” சாத்யகியின்‌ உடல்‌ 
குளிர்போல சிலிர்த்தது. “நான்‌ அவரை 
பார்த்திருக்கிறேன்‌ அமைச்சரே. காம்பில்யத்தில்‌ 
திரெளபதியின்‌ மணத்தன்னேற்புக்கு சென்றிருந்தேன்‌. 
அவர்‌ தன்‌ தமையனுடன்‌ அங்கே வந்தார்‌. நான்‌ சென்று 
அவரை வணங்கினேன்‌.” தன்‌ தோளைத்தொட்டு “இதோ 
இங்கு அவர்‌ தொட்டார்‌. என்னுடன்‌ வா என்றார்‌. அவர்‌ 
தொட்ட அந்த இடத்தில்தான்‌ அவருக்கு நானும்‌ என்‌ 
குலமும்‌ தொழும்பர்‌ என சான்றுக்குறி 
வைத்திருக்கிறேன்‌...” 


தன்‌ அறைக்குள்‌ சென்ற ஸ்ரீதமர்‌ அங்கிருந்த பீடத்தில்‌ 
அமர்ந்துகொண்டு “அமர்க!” என்றார்‌. சாத்யகி ஒரு கணம்‌ 
தயங்க “இளையோனே, நீ அமரவேண்டிய இடம்‌ மட்டும்‌ 
அல்ல இது. உன்‌ சொல்‌ ஆளவேண்டிய இடமும்கூட” 
என்று சொன்னார்‌. சாத்யகி அமர்ந்ததும்‌ “இங்கு என்ன 
நிகழ்கிறதென்று நீ அறிந்திருப்பது நன்று. உனது 
உறவுகளால்‌ நிறைந்துள்ளது இந்நகர்‌. 
அறிந்திருக்கமாட்டாய்‌” என்று ஸ்ரீதமர்‌ தொடர்ந்தார்‌. 


“துவாரகையின்‌ நிலம்‌ நாற்புறமும்‌ 
விரிந்துகொண்டிருக்கிறது இளையோனே. வசுதேவரின்‌ 
தந்தை சூரசேனர்‌ இப்போது யமுனைக்கரையில்‌ 
மதுவனத்தில்‌ இருக்கிறார்‌. அவரது இரண்டாவது மைந்தர்‌ 
காவுகர்‌ அங்கே அரசாள்கிறார்‌. மதுராவை வசுதேவர்‌ 
ஆள்கிறார்‌. உத்தரமதுராபுரியை தேவகரின்‌ 
முதல்மைந்தர்‌ தேவாலர்‌ ஆள்கிறார்‌. தேவகர்‌ இப்போது 
இங்குதான்‌ தன்‌ மகளுடன்‌ தங்கியிருக்கிறார்‌.” 


“தேவாலரை நான்‌ காம்பில்யத்தில்‌ இளைய யாதவருடன்‌ 
சந்தித்தேன்‌” என்றான்‌ சாத்யகி. “என்னிடம்‌ அன்புடன்‌ 
பேசினார்‌. இளைய யாதவரின்‌ அணுக்கத்தவர்‌ போல்‌ 
அருகிருந்தார்‌.” ஸ்ரீதமர்‌ புன்னகைத்து “ஆம்‌, அவர்‌ 
இதுநாள்‌ வரை மன்னரின்‌ மெய்க்காவலராக இருந்தார்‌. 
தேவகர்‌ ஓய்வுகொள்ள விழைந்தமையால்‌ 
உத்தரமதுராபுரிக்கு அரசராக ஆனார்‌... அவரது 
இளையோர்‌ உபதேவரும்‌ சுதேவரும்‌ அவருக்கு 
துணையாக இருக்கிறார்கள்‌. மகதத்திற்கும்‌ 
யாதவமண்ணுக்குமான எல்லைகள்‌ அவர்களால்‌ 
காக்கப்படுகின்றன” என்றார்‌. 


“கோகுலத்தையும்‌ பதினெட்டு ஊர்களையும்‌ நந்தகோபர்‌ 
ஆள்கிறார்‌. அஸ்தினபுரியின்‌ பேரமைச்சர்‌ விதுரருக்கும்‌ 


தேவகரின்‌ மகள்‌ சுருதைக்கும்‌ மைந்தரான சுசரிதர்‌ 
அவருக்கு உதவுகிறார்‌. கோகுலத்தின்‌ அரசராக சுசரிதரே 
தொடரவேண்டுமென அரசர்‌ விழைகிறார்‌” என்றபடி 
ஸ்ரீதமர்‌ ஒரு நூலை எடுத்தார்‌. பூர்ஜமரப்பட்டைகளை 
பட்டுநூலில்‌ தொடுத்து உருவாக்கப்பட்ட அதில்‌ 
பன்னிரண்டாவது சுவடியை விரித்து “இதோ உமது 
குலவரிசை உள்ளது” என்றார்‌. 


“மதுராவை ஆண்ட ஹேகயகுலத்து மாமன்னர்‌ 
கார்த்தவீரியரில்‌ இருந்து மது பிறந்தார்‌. மதுவிலிருந்து 
விருஷ்ணி. அவர்‌ மைந்தர்‌ யுதாஜித்தில்‌ இருந்து 
விருஷ்ணிகுலம்‌ எழுந்தது. யுதாஜித்தின்‌ மைந்தர்‌ ஸினி. 
ஸினியின்‌ மைந்தர்‌ சுகதி. அவரது குருதிவரி நக்தர்‌, ஜயர்‌, 
உபஜயர்‌, குனி, அனமித்ரர்‌, பிரஸ்னி என நீள்கிறது. 
பிரஸ்னியின்‌ இருமைந்தர்களில்‌ ஸ்வஃபால்கரின்‌ 
மைந்தர்‌ அக்ரூரர்‌. சித்ரதரரின்‌ மைந்தர்‌ உனது தந்‌ைத 
சத்யகர்‌. முதியவரான அக்ரூரர்‌ இங்குதான்‌ இருக்கிறார்‌. 
உனக்கு அவர்‌ சிறியதந்தை முறையாவார்‌. அவரது 
பதினெட்டு ஆயர்குடிகளையும்‌ மைந்தன்‌ தேவகர்‌ 
ஆள்கிறார்‌.” 


சாத்யகி புன்னகைசெய்து “இந்தக்‌ குலவரிசையை நான்‌ 
நினைவுகொள்வதே இல்லை அமைச்சரே. நான்‌ 
சத்யகரின்‌ மைந்தன்‌. விருஷ்ணிகுலத்து யாதவன்‌. 
அதைமட்டுமே அறிவேன்‌” என்றான்‌. பூரீதமர்‌ “இனிமேல்‌ 
நினைவில்‌ கொண்டாகவேண்டும்‌ இளையோனே. நீ 
இன்று எளிய யாதவனல்ல. பாரதவர்ஷத்தின்‌ மாமன்னர்‌ 
ஒருவரின்‌ மருகன்‌. வாளேந்தி அவர்‌ வலப்பக்கம்‌ காக்கும்‌ 
பொறுப்பு கொண்டவன்‌...” என்றார்‌. சாத்யகி “அது என்‌ 
கடமை மட்டுமே” என்றான்‌. 


சுவடியை மூடிவைத்துவிட்டு “யுயுதானனே, நீ நீராடி 
புத்தாடை அணிந்து வருகையில்‌ அரசரை சந்திக்க 
ஆவன செய்கிறேன்‌” என்றார்‌. “மூத்தவர்‌ பலராமர்‌ 
இங்கில்லை. அரசமுறையாக அவர்‌ மதுராவிற்கு 
சென்றிருக்கிறார்‌. இருவரில்‌ ஒருவர்‌ மட்டுமே 
இங்கிருப்பது வழக்கம்‌.” 


சாத்யகி “நான்‌ அன்னை தேவகியையும்‌ யசோதையையும்‌ 
சந்திக்க விழைகிறேன்‌ அமைச்சரே. அவர்களை 
கதைகளாகக்‌ கேட்டறிந்தவன்‌. கண்களால்‌ கண்டேன்‌ 
என்றால்‌ என்‌ குலத்து அன்னையரும்‌ 
அகநிறைவடைவர்‌” என்றான்‌. ஸ்ரீதமர்‌ “இது உனது 
நகரம்‌, உனது அரண்மனை யுயுதானனே. இனி நீ இங்கு 
எனக்கும்கூட ஆணையிடலாம்‌” என்றார்‌. 

சாத்யகி மிக விரைவாகக்‌ குளித்து 
உடைமாற்றிக்கொண்டு தனக்கு அளிக்கப்பட்ட 
அறையில்‌ பதற்றத்துடன்‌ காத்திருந்தான்‌. அவனால்‌ 
அமரவோ அசையாது எங்கும்‌ நிற்கவோ முடியவில்லை. 
நிலையழிந்தவனாக அறைச்சதுரத்திற்குள்‌ 
சுற்றிவந்தான்‌. மூன்று பெரிய சாளரங்களுக்கு வெளியே 
துவாரகையின்‌ கடல்சூழ்ந்த துறைமுகப்பு தெரிந்தது. 
முதலையின்‌ முகமென கடற்பாறைகளாலான முனம்பு 
கடலுக்குள்‌ நீட்டியிருக்க மூன்றுதிசைகளிலும்‌ கடல்‌ 
அலைகள்‌ வெண்பட்டாடையின்‌ நுனிச்சுருள்கள்‌ போல 
வளைந்து அலையடித்துக்கொண்டிருந்தன. அப்பால்‌ 
கடல்‌ இளநீல நிறமாக கண்கூசும்‌ ஒளியுடன்‌ வானில்‌ 
எழுந்திருந்தது. அதில்‌ நூற்றுக்கணக்கான நாவாய்கள்‌ 
அசைந்தன. 


துறைமுகப்பின்‌ மூன்றுபக்கங்களிலும்‌ நாவாய்கள்‌ 
கரையணைந்திருந்தன. மேற்கு நோக்கி நீண்டிருந்த 
கூர்முகப்பின்‌ முன்னால்‌ மிகப்பெரிய பீதர்கலங்கள்‌ 
நின்றன. வடக்குத்திசையில்‌ யவனர்‌, சோனகர்‌, 
காப்பிரிகளின்‌ கலங்களும்‌ தெற்குத்திசையில்‌ 
பாரதவர்ஷத்தின்‌ சிறிய கலங்களும்‌ அணைந்திருந்தன. 
ஒவ்வொன்றிலும்‌ தொலைவிலேயே தெரியும்படி 
மிகப்பெரிய கொடிகள்‌ பறந்தன. 
அனைத்துக்கொடிகளும்‌ செந்நிறமோ மஞ்சள்நிறமோ 
கொண்டிருந்தன. அவை பறக்கும்போது 
பாய்களுக்குமேல்‌ தழல்‌ எழுந்தாடுவதுபோல தோன்றியது. 


சோனகக்‌ கலங்களின்‌ கொடிகளிலும்‌ விலாவிலும்‌ 
பிறைவடிவம்‌ இருந்தது. யவனக்கலங்களில்‌ சூரியன்‌. 
அப்பால்‌ நின்ற பீதர்கலங்களில்‌ அவர்களின்‌ பறக்கும்‌ 
தழல்நாகம்‌. பீதர்கலங்கள்‌ அனைத்தும்‌ அமரமுகப்பில்‌ 
வாய்திறந்து தழல்நாக்கு பறக்க வெண்பற்களும்‌ 
உருண்டவிழிகளுமாக கூருகிர்‌ கைகளை நீட்டி நிற்கும்‌ 
சிம்மமுகம்‌ கொண்டிருந்தன. மலைக்கொடி துவண்ட 
மேலைப்பாண்டியர்களின்‌ கலங்களும்‌ மீன்கொடி பறந்த 
கீழைப்பாண்டியர்களின்‌ கலங்களும்‌ மாகாளைக்கொடி 
பறந்த சதகர்ணிகளின்‌ கலங்களும்‌ ஒன்றுடன்‌ ஒன்று 
முட்டி நின்றன. சிம்மக்கொடியுடன்‌ ஏழு கலிங்கக்கலங்கள்‌ 


ஒன்றுடன்‌ ஒன்று பெரிய வடங்களால்‌ பிணைக்கப்பட்டு 
ஆடின. 


நீருக்குமேல்‌ ஏழடுக்குகள்‌ தெரிய மூன்று கொடிமரங்களில்‌ 
சுருக்கி இறக்கப்பட்ட நூற்றுக்கணக்கான பாய்களுமாக 
நின்ற யவனநாவாயின்‌ கொடியில்‌ நடுவே மானுடமுகம்‌ 
அமைந்த கதிர்கள்‌ எழும்‌ சூரியவட்டம்‌ 
வரையப்பட்டிருந்தது. அருகே நின்ற இன்னொரு யவனக்‌ 
கலத்தின்‌ கொடியில்‌ மானுடத்தலையும்‌ கைகளும்‌ 
மானின்‌ கால்களும்‌ கொண்ட விலங்கின்‌ உருவம்‌ 
அலையடித்தது. அதற்கப்பால்‌ ஓநாய்தலை கொண்ட 
கொடி. அதற்கப்பால்‌ சிறகுவிரித்த செம்பருந்தின்‌ 
தலைகொண்ட கொடு. இருபக்கமும்‌ சிறிய இலைகள்‌ 
கொண்ட கொத்துகளால்‌ வளைக்கப்பட்டு நடுவே 
குத்துவாள்‌ அமைந்த கொடி பறந்த பெரிய நாவாய்‌ 
ஒவ்வொன்றாகப்‌ பாய்களை விரிக்கத்‌ 
தொடங்கியிருந்தது. 


வாய்திறந்த சிம்மத்தலை பக்கவாட்டில்‌ வரையப்பட்ட 
கொடி துவண்ட பெரிய யவன நாவாய்‌ ஒவ்வொரு 
பாயாக அணைத்தபடி பிளிறிக்கொண்டு துறைமுகப்பு 
நோக்கி வந்தது. அதன்‌ முகப்பில்‌ மூன்றுகூர்‌ கொண்ட 
சூலம்‌ ஏந்தியபடி சுருள்தாடியும்‌ குழல்‌அலைகளும்‌ 
கொண்ட முதியதெய்வம்‌ நின்றிருந்தது. கலம்‌ 
அணுகிவரும்தோறும்‌ அச்சிலை பேருருக்கொண்டது. 
துறைமுகப்பை அடைந்தபோது அதன்‌ தலை அங்கிருந்த 
ஏழடுக்கு மாளிகைக்குமேல்‌ ஓங்கி நின்றதைக்கண்டான்‌. 
அருகே அசைந்தாடிய நாவாயின்‌ முகப்பில்‌ 
ஏழுதலைகொண்ட நீர்நாகத்துடன்‌ போர்புரியும்‌ 
மணிமுடியணிந்த தெய்வம்‌ நின்றிருந்தது. 


அப்பால்‌ சோனகர்‌ கலத்தின்‌ முன்னால்‌ மீனுடலும்‌ 
தாடியும்‌ முடியும்‌ நீண்ட முகமுமாக முதியகோலம்‌ 
கொண்ட கடல்தெய்வம்‌ கையில்‌ ஓங்கிய கோலுடன்‌ 
நின்றிருந்தது. அலையெனப்பறக்கும்‌ தலைமுடிகொண்ட 
நீர்மகளின்‌ சிலை பொறிக்கப்பட்ட அமரமுகத்துடன்‌ 
பக்கவாட்டில்‌ தெரிந்த சோனகக்கலத்தினுள்‌ சென்ற 
பெரிய மரப்பாலம்‌ வழியாக சாரிசாரியாக 
பொதிவண்டிகள்‌ சென்றுகொண்டிருந்தன. அங்கிருந்து 
ஓசையேதும்‌ மேலே வரவில்லை. மனிதர்கள்‌ 
எறும்புகள்போல வண்ணத்தலைப்பாகைகளும்‌ 
மெய்ப்பைகளுமாக துறைமேடை முழுக்க பரவி 
அலைந்துகொண்டிருந்தனர்‌. யானைகளேதும்‌ 
கண்ணுக்குப்படவில்லை. 


மூன்று சாளரங்களிலும்‌ மாறிமாறி நோக்கியபடி அவன்‌ 
நிலையழிந்து நின்றிருந்தான்‌. ஒவ்வொரு 
காலடியோசைக்கும்‌ பரபரப்புடன்‌ வாயிலை 
நோக்கினான்‌. வெளியே ஒரு காப்பிரிக்‌ கலம்‌ சங்கொலி 
எழுப்பியபோது ஓடிச்சென்று நோக்கினான்‌. 
பெரியபற்களுடன்‌ ஆமைமேல்‌ அமர்ந்திருந்த 
அன்னைதெய்வம்‌ கொண்ட கலத்தின்‌ 
கொடிமரத்தின்மேல்‌ முதல்பாய்‌ பக்கவாட்டில்‌ விரிந்து 
புடைத்தது. அத்தனை தொலைவிலிருந்து பார்த்தபோது 
ஓர்‌ இமை விரிவதைப்போலத்தோன்றியது அது. 


வாயிலில்‌ ஏவலன்‌ வந்து வணங்கி “தங்களுக்கு 
அழைப்பு இளவரசே” என்றான்‌. சாத்யகி தன்‌ கச்சையை 
மீண்டுமொருமுறை இறுக்கியபடி அவனுடன்‌ 
இடைநாழிக்கு சென்றான்‌. “அரசர்‌ அவைமண்டபத்தில்‌ 
இருக்கிறார்‌” என்றான்‌ ஏவலன்‌. சாத்யகியின்‌ நெஞ்சு 
படபடக்கத்‌ தொடங்கியது. என்ன கேட்கப்போகிறார்‌ 
யாதவர்களின்‌ பேரரசர்‌? அவனுடைய தந்தையையும்‌ 
தாயையும்‌ நலம்‌ கேட்பார்‌. முகமன்‌ சொற்கள்‌ சொல்லி 
அவனை வரவேற்பார்‌. 


முகமன்‌ சொற்களேதும்‌ அவனுடைய சிறிய ஊரில்‌ 
சொல்லப்படுவதில்லை. காம்பில்யத்தில்‌ நிமித்திகர்கள்‌ 
சொன்ன விரிவான குலமுறைகிளத்தலையும்‌ 
முகமனையும்‌ கேட்டு அவன்‌ திகைத்திருந்தான்‌. அவன்‌ 
சொல்லவேண்டியது என்ன? தன்‌ குலவரிசையைச்‌ 
சொல்லி தலைவணங்கவேண்டுமா? அவனுக்கு அந்த 
வரிசையே நினைவில்‌ இல்லை. 


எது இங்கே மதிப்பின்மையாகக்‌ கருதப்படும்‌? எந்தச்‌ 
சொல்‌? எந்த அசைவு? கண்டதும்‌ 
செய்யவேண்டியதென்ன என அவன்‌ அறிவான்‌. 
தாள்பணிந்து வணங்கவேண்டும்‌. வாள்மேல்‌ கைவைத்து 
என்‌ வாழ்வும்‌ இறப்பும்‌ சிந்தையும்‌ செயலும்‌ இவ்வுலகும்‌ 
அவ்வுலகும்‌ உங்களுக்காக என்று சொல்லவேண்டும்‌. 
தோளில்‌ பதிந்திருக்கும்‌ அவரது அச்சுக்குறியை 
சுட்டிக்காட்டி இதை நெஞ்சில்‌ கொண்டிருக்கிறேன்‌ என்று 
சொன்னாலென்ன? மிகைநாடகமாக ஆகிவிடுமா? 


பெரிய வாயிலில்‌ பீதர்களின்‌ பறக்கும்‌ நாகத்தின்‌ 
வெண்கலச்சிலை பொறிக்கப்பட்டிருந்தது. அதிலிருந்த 
சிறிய துளையில்‌ ஏவலன்‌ தன்‌ வாயை அணுக்கி மெல்ல 
“விருஷ்ணிகுலத்து சத்யகரின்‌ மைந்தர்‌ யுயுதானர்‌” என்று 
சொன்னான்‌. உள்ளிருந்து ஒரு மணியோசை வெளியே 
கேட்டது. சிறிய கிளி ஒன்றின்‌ ஒலியென அது 


இனிமைகொண்டிருந்தது. கதவு மெல்லத்‌ திறந்தது. 
ஏவலன்‌ “நீங்கள்‌ உள்ளே செல்லலாம்‌ இளவரசே” 
என்றான்‌. சாத்யகி உள்ளே நுழைந்ததும்‌ அங்கே 
அந்தப்பெருங்‌ கதவைத்திறக்க காவலர்‌ எவருமில்லை 
என்பதைக்‌ கண்டு ஒருகணம்‌ திகைத்தான்‌. 


மண்டபத்தின்‌ மறுபக்கம்‌ பெரிய சாளரத்தருகே 
நின்றிருந்த இளைய யாதவன்‌ திரும்பி அவனை நோக்கி 
புன்னகைசெய்தான்‌. முதன்முதலாக அப்புன்னகையை 
காம்பில்யத்தில்‌ பார்த்தபோதே சாத்யகி 
மெய்மறந்திருந்தான்‌. பேரழகுகொண்ட புன்னகை. 
புன்னகைக்கென்றே உருவான எழில்முகம்‌. 
முட்டைவிட்டு இறங்கிய காக்கைக்குஞ்சின்‌ அலகின்‌ 
மெருகு கொண்டது அவன்‌ நிறம்‌. அக்கருமையில்‌ பூத்த 
செம்மலர்‌. செவ்விதழ்நடுவே எழுந்த வெண்சரம்‌. 
அந்தப்புன்னகையில்‌ இருந்து மீண்ட மறுகணமே அவன்‌ 
உணர்ந்தான்‌, எஞ்சிய வாழ்நாளெல்லாம்‌ அவன்‌ அதற்கு 
அடிமை என. அவன்‌ கைகளை கூப்பினான்‌. ஆனால்‌ 
சொற்களேதும்‌ எழவில்லை. 


கிருஷ்ணன்‌ அவனிடம்‌ “நீர்‌ காம்பில்யத்தின்‌ 
போரைப்பற்றி என்ன அறிந்தீர்‌?” என்றான்‌. சாத்யகி 
ஒருகணம்‌ திகைத்தபின்‌ “அதைப்பற்றி சூதர்கள்‌ 
சொன்னதைத்தான்‌ கேட்டேன்‌. பாண்டவர்களின்‌ சூதன்‌ 
அது அஸ்தினபுரியின்‌ இளவரசர்களின்‌ களிப்போர்‌ 
என்றே சொன்னான்‌. ஆனால்‌ ஆயிரம்‌ பேருக்குமேல்‌ 
இறந்திருக்கிறார்கள்‌ என்று காம்பில்யத்திற்கு 
நெய்கொண்டுசெல்லும்‌ யாதவர்களிடமிருந்து 
அறிந்தேன்‌. யுதிஷ்டிரரும்‌ அர்ஜுனரும்‌ அஸ்வத்தாமரும்‌ 
கடுமையாக புண்பட்டிருக்கிறார்கள்‌. அது உண்மையான 
போர்தான்‌” என்றான்‌. 


கிருஷ்ணன்‌ தலையை அசைத்தான்‌. “துரியோதனரும்‌ 
வசுஷேணரும்‌ திட்டமிட்டு அப்போரை 
நிகழ்த்தியிருக்கிறார்கள்‌. காம்பில்யத்தை 
கைப்பற்றுவதை விட யுதிஷ்டிரரை கொல்லும்‌ நோக்கமே 
அவர்களிடம்‌ மிகுந்திருக்கிறது என்று நினைக்கிறேன்‌.” 
கிருஷ்ணன்‌ புன்னகையுடன்‌ “அக்கொலையால்‌ 
அவர்களுக்கு என்ன நலன்‌?” என்றான்‌. 
“வாரணவதத்தில்‌ எரிமாளிகையை அமைத்தது 
துரியோதனர்தான்‌ என்று யுதிஷ்டிரர்‌ வழியாக 
குடிகளுக்குத்தெரியவந்தால்‌ அவர்கள்‌ 
கிளந்தெழுவார்கள்‌. அதற்கு முன்னரே அவரைக்‌ 
கொன்றுவிட்டால்‌ துரியோதனர்‌ அப்பழியிலிருந்து 
தப்பமுடியும்‌.” 


“இது விழியிழந்த மாமன்னரின்‌ திட்டமென்றே 
நினைக்கிறேன்‌. தன்‌ மைந்தனை அரசுக்கட்டிலில்‌ 
அமர்த்த அவர்‌ விழைகிறார்‌” என்று சாத்யகி 
தொடர்ந்தான்‌. கிருஷ்ணன்‌ “அதை அவர்‌ பாண்டவர்கள்‌ 
இறந்ததாகத்‌ தெரியவந்தபோதே செய்திருக்கலாமே?” 
என்றான்‌. “அவர்கள்‌ இறந்ததை அவரால்‌ உறுதிப்படுத்த 
முடியவில்லை. அவர்கள்‌ மீண்டுவந்தால்‌ அவரது வஞ்சம்‌ 
வெளிப்பட்டிருக்கும்‌. அதை அஸ்தினபுரியின்‌ குடிகள்‌ 
பொறுத்துக்கொள்ளமாட்டார்கள்‌” என்றான்‌ சாத்யகி. 
“அவர்‌ இப்போது பாண்டவர்களை அஞ்சுகிறார்‌. 
அவர்கள்‌ வல்லமை வாய்ந்த பாஞ்சாலத்தின்‌ 
உறவினர்களாக ஆகிவிட்டிருக்கிறார்கள்‌.” 


கிருஷ்ணன்‌ “யுயுதானரே, மூன்றுதிசைகளிலும்‌ தாக்கியும்‌ 
கெளரவர்‌ ஏன்‌ போரில்‌ வெல்ல முடியவில்லை?” என்று 
கேட்டான்‌. சாத்யகி “பார்த்தரை வெல்லும்‌ திறன்‌ கொண்ட 
போர்வீரர்‌ இம்மண்ணில்‌ தாங்கள்‌ மட்டுமே” என்றான்‌. 
“தர்ணர்‌ பெருந்திறல்வீரர்‌ என்பதனால்தான்‌ பார்த்தரை 
சற்றேனும்‌ புண்படுத்த முடிந்தது. அதற்காகவே அவர்‌ 
சூதர்களால்‌ பாடப்படுவார்‌.” 


கிருஷ்ணனின்‌ புன்னகையை பார்த்தபின்‌ சாத்யகி 
விரைவாக தொடர்ந்து பேசினான்‌. “போர்‌ நிகழ்ந்த 
முறையை நான்‌ சூதர்களிடமிருந்து விரிவாகவே 
கேட்டறிந்தேன்‌. வசுஷேணேரும்‌ பார்த்தரும்‌ வில்லேந்தி 
நேருக்கு நேராக களம்நின்றனர்‌. நிகர்நிலையில்‌ போர்‌ 
நெடுநேரம்‌ நிகழ்ந்தது. ஒரு கட்டத்தில்‌ துலாக்கோல்‌ சற்றே 
பார்த்தரின்‌ பக்கம்‌ தாழ்ந்தது, கெளரவப்படைகள்‌ இனி 
வெல்லமுடியாதென்று அறிந்தன. அவை அஞ்சி 
குரலெழுப்பியபடி பின்வாங்கின.” 


“பாஞ்சாலப்படைகள்‌ அவற்றை துறைமேடைவரை 
துரத்திவந்தன. மேலும்‌ செல்லவேண்டாமென்று 
யுதிஷ்டிரர்‌ ஆணையிட்டமையால்‌ நின்றுவிட்டன. 
களத்திலிருந்து வசுஷேணரை வெளியேறும்படி 
யுதிஷ்டிரர்‌ ஆணையிட்டார்‌. தோல்வியின்‌ சுமையால்‌ 
தலைகளர்ந்து பிணம்போல வசுஷேணர்‌ நடந்தார்‌. 
கோட்டைக்குவெளியே செல்லும்போது அவர்‌ 
விழப்போனதாகவும்‌ பால்ஹிகவீரன்‌ பூரிசிரவஸ்‌ அவரை 
தாங்கிக்கொண்டதாகவும்‌ சொல்கிறார்கள்‌” என்று 
சாத்யகி தொடர்ந்தான்‌. 


“வசுஷேணருக்கு பெரிய அளவில்‌ புண்‌ ஏதும்‌ 
படவில்லை. ஆனால்‌ படகில்‌ திரும்புகையிலேயே 
கடுமையாக நோயுற்றுவிட்டார்‌. வெம்மைநோய்கண்டு 


உடல்‌ கொதிக்க கைகால்கள்‌ இழுத்துக்கொண்டு அதிர 
தன்னினைவில்லாமல்‌ படகில்‌ கிடந்த அவரை 
மரப்பலகையில்‌ வைத்து சுமந்துகொண்டுதான்‌ 
தசசக்கரத்தின்‌ மாளிகைக்குமேல்‌ ஏற்றியிருக்கிறார்கள்‌.” 


“ஆம்‌, நானும்‌ அறிந்தேன்‌” என்றான்‌ கிருஷ்ணன்‌. 
சாத்யகி ”பன்னிருநாட்கள்‌ அவர்‌ நினைவழிந்து 
நோயில்கிடந்ததாக சொல்கிறார்கள்‌. தோள்கள்‌ மெலிந்து 
எலும்புக்குவை என மாறிவிட்டார்‌ என்று மருத்துவர்‌ 
ஒருவர்‌ சொன்னதாக என்னிடம்‌ தசசக்கரத்திற்குச்‌ சென்ற 
யாதவர்‌ ஒருவர்‌ சொன்னார்‌” என்றான்‌. “அவரைக்‌ 
கண்டவர்கள்‌ இறந்த உடல்‌ மெல்ல 
மட்கிக்கொண்டிருப்பதைப்‌ போல தோன்றியது என்றனர்‌. 
அவர்‌ இறந்துவிட்டார்‌ என்றுகூட படைகளிடம்‌ செய்தி 
பரவியது. அதைத்தவிர்க்கவே அவரைக்‌ கொண்டுவந்து 
சாளரத்தருகே அமரச்செய்தனர்‌.” 


“அவரது விழிகளிலும்‌ உதடுகளிலும்‌ தோல்‌ கருகி 
காய்ந்து உரிந்துவிட்டது. விரல்நகங்கள்கூட 
உதிர்ந்துவிட்டன. பெருங்களிமகன்‌ போல விழிகள்‌ 
பழுத்து கைகால்கள்‌ நடுங்க சொல்லிழந்து அமர்ந்திருந்த 
அவரை தன்‌ விழிகளால்‌ கண்ட இன்னொரு 
யாதவரிடமிருந்து இதை அறிந்தேன்‌. தொடர்ந்து 
அகிபீனாவாலும்‌ சிவமூலிப்புகையாலும்‌ அவர்‌ 
துயிலவைக்கப்படுகிறார்‌. எங்கிருக்கிறார்‌ என்றும்‌ என்ன 
செய்கிறார்‌ என்றும்‌ அவர்‌ அறிந்திருக்கவில்லை. 
ஒருவேளை இந்நோயில்‌ இருந்து மீளாமலேயே அவர்‌ 
உயிர்துறக்கவும்கூடும்‌” என்றான்‌. 


அத்தனை பெருந்துயர்‌ ஏன்‌ அவருக்கு?” என்று அவனை 
நோக்காமலேயே கிருஷ்ணன்‌ கேட்டான்‌. சாத்யகி சற்றே 
தயங்கியபின்‌ “அவர்‌ மயிரிழையிடையில்‌ 
ஆவம்பிழைத்து இழந்த துருபதன்கன்னி அங்கே 
போர்க்களத்தில்‌ காவல்மாடமொன்றின்‌ மேல்‌ 
அமர்ந்திருந்ததாக சொல்கிறார்கள்‌. அவர்‌ தோற்று 
தலைகுனிந்து பின்னகர்ந்தபோது அவர்‌ 
காணவேண்டுமென்று அவள்‌ தன்‌ செந்நிறப்‌ 
பட்டுமேலாடையை பறக்கவிட்மருக்கிறாள்‌” என்றான்‌. 
“அது எந்த ஆண்மகனுக்கும்‌ இறப்பின்‌ கணம்‌ என்று 
நினைக்கிறேன்‌ அரசே.” 

புன்னகையுடன்‌ ”காட்டுக்குள்‌ கன்றுமேய்த்து 
வாழ்பவரென்றாலும்‌ அனைத்தையும்‌ அறிந்திருக்கிறீர்‌” 
என்று கிருஷ்ணன்‌ சொன்னான்‌. ”நீர்‌ அறிந்திருப்பதில்‌ 
சிறிது பிழை உள்ளது. அந்தப்போரில்‌ வென்றது 


பார்த்தனல்ல, ஊழ்‌.” சாத்யகி “எந்தப்போரிலும்‌ ஊழே 
வெல்கிறது என்று எந்தை சொல்வதுண்டு” என்றான்‌. 
கிருஷ்ணன்‌ நகைத்து “அது வளைகோல்‌ ஏந்திய 
யாதவரின்‌ வழக்கமான எண்ணம்‌ மட்டுமே” என்றான்‌. 
“எந்தப்போரிலும்‌ ஊழ்‌ தன்னுருவில்‌ வந்து நிற்பதில்லை. 
நம்‌ பிழைகள்‌ வழியாகவே அது செயல்பட முடியும்‌. நம்‌ 
அறியாமையை ஐயத்தை ஆணவத்தை அது தன்‌ 
கருவியாக எடுத்துக்கொள்கிறது.” 


”இந்தப்போரில்‌ அனைத்தும்‌ தார்த்தராஷ்டிரர்களுக்கு 
உகந்தனவாகவே அமைந்தன. பாஞ்சாலர்களைவிட 
இருமடங்கு பெரிய படைகள்‌. நான்கு பெருவீரர்களால்‌ 
அவை தலைமைதாங்கப்பட்டு மூன்று முனைகளில்‌ 
காம்பில்யத்தை தாக்கின. பாஞ்சாலர்‌ வெல்வதற்கு எந்த 
வழியும்‌ இருக்கவில்லை” என்று கிருஷ்ணன்‌ 
தொடர்ந்தான்‌. “ஆயினும்‌ அவர்கள்‌ வெல்லவில்லை. 
அங்கே ஊழ்‌ வந்தமைந்த பிழைகள்‌ இரண்டு. ஒன்று 
தார்த்தராஷ்டிரன்‌ செய்தது. கர்ணன்‌ யாதவப்பேரரசியின்‌ 
திறன்மிக்க ஒற்றர்களைப்பற்றி அறிந்திருந்தான்‌. 
படைகிளம்பியதை அவள்‌ அறியாமலிருந்திருக்க 
வாய்ப்பில்லை என்றே எண்ணினான்‌. அவனுடைய 
நுண்திறனை நானும்‌ அறிவேன்‌.” 


”வசுஷேணன்‌ காம்பில்யத்தை பதுங்கும்புலியென 
எச்சரிக்கை கொண்ட காலடிகளுடன்தான்‌ அணுகினான்‌. 
இருளில்‌ கோட்டையை தாக்க அவன்‌ விழையவில்லை. 
அவன்‌ எண்ணப்படி புலரிவெளிச்சம்‌ வரும்வரை 
கெளரவப்படகுகள்‌ காத்திருந்தன என்றால்‌ இப்போரே 
பிறிதொன்றாக நிகழ்ந்திருக்கும்‌. கங்கைநீரில்‌ 
மிதக்கவிடப்பட்ட எரிகலங்களை முன்னரே 
கண்டிருப்பார்கள்‌. படகுகளை காம்பில்யத்தின்‌ 
கரையருகே கொண்டுசென்று குறுங்காடு வழியாக 
சென்றிருந்தால்‌ கோட்டையை மிக எளிதாக 
கைப்பற்றியிருக்கமுடியும்‌. கெளரவர்களின்‌ 
சதக்னிகளின்‌ வல்லமை மும்மடங்கு பெரியது. 
காம்பில்யம்‌ அதை எதிர்கொண்டிருக்கமுடியாது” 
கிருஷ்ணன்‌ சொன்னான்‌. 


“ஆனால்‌ செறுகளத்தில்‌ காத்திருத்தல்‌ என்பது 
எளியதல்ல. பெருஞ்செயலுக்கு முன்‌ பொறுமையை 
கைவிடாதவனே வெற்றிகளுக்குரியவன்‌. ஏனென்றால்‌ 
செயல்முனையில்‌ காத்திருக்கையில்‌ காலம்‌ விரிந்து 
நீண்டு விடுகிறது. ஒவ்வொரு கணமும்‌ ஒருமுனையில்‌ 
இருந்து மறுமுனைவரை நீண்டு கிடக்கிறது. ஆயிரம்‌ 
கோடி எண்ணங்கள்‌ எழுகின்றன. ஐயங்களும்‌ 


அச்சங்களும்‌ பன்மடங்காக பெருகிவிடுகின்றன. எளிய 
உள்ளங்கள்‌ காத்திருப்பதை அஞ்சியே ஏதேனும்‌ ஒரு 
முடிவை உடனே எடுத்துவிடுகின்றன. கர்ணன்‌ 
காத்திருந்தான்‌. தார்த்தராஷ்டிரனால்‌ முடியவில்லை.” 


“தார்த்தராஷ்டிரனின்‌ எல்லைமீறிய ஆணையால்தான்‌ 
அவர்களின்‌ படகுகள்‌ எரிகலங்களில்‌ சிக்கிக்கொண்டன. 
அந்நிலையிலும்‌ கர்ணனின்‌ போர்சூழ்ச்சி அவர்களுக்கு 
உதவியது. அந்த எரிதலையே தனக்குகந்த முறையில்‌ 
அவன்‌ பயன்படுத்திக்கொண்டான்‌. அந்த ஒளியில்‌ 
குறுங்காடுகளுக்குள்‌ ஒளிந்திருந்த பாஞ்சால 
வில்லவர்களை அடையாளம்‌ கண்டான்‌. எஞ்சிய 
கலங்களை கரையணையச்செய்ததும்‌ சரி 
குறுங்காட்டுக்குள்‌ வீரர்களை இறக்காமல்‌ கங்கையின்‌ 
கரைநீரோட்டம்‌ வழியாகவே படகுகளை 
கொண்டுசென்றதும்‌ சரி மிகச்சிறந்த போர்சூழ்ச்சிகளே. 
வசுஷேணன்‌ அவற்றை செய்யாமலிருந்தால்தான்‌ 
வியந்திருப்பேன்‌” கிருஷ்ணன்‌ தொடர்ந்தான்‌. 


சூழ்ச்சிகளில்‌ முதன்மையானது காம்பில்யத்தின்‌ 
சதக்னிகளால்‌ எரியூட்டப்பட்ட படகுகளைக்கொண்டு 
அதன்‌ படகுத்துறையை எரித்ததுதான்‌. எரியால்‌ 
கோட்டைவாயிலை உடைத்தது பாரதம்‌ இதுவரை 
காணாதது. ஆனால்‌ அத்தனை நுண்ணிய 
போர்சூழ்ச்சியை வகுத்தபோது அவன்‌ ஒரு கணம்‌ 
தன்னுள்‌ தருக்கியிருக்கவேண்டும்‌. பார்‌, என்‌ 
திறனைப்பார்‌ என எவரிடமோ அவன்‌ அகம்‌ 
கூறியிருக்கவேண்டும்‌. ஆகவே அவன்‌ பெரும்பிழை 
ஒன்றை செய்துவிட்டான்‌.” 


கிருஷ்ணன்‌ சாத்யகியை கூர்ந்து நோக்கி “என்ன பிழை 
அது என சொல்ல முடியுமா?” என்றான்‌. சாத்யகி 
சித்தத்தை துழாவியபின்‌ இல்லை என தலையசைத்தான்‌. 
“அந்த எரிந்த படகுகளை கங்கையில்‌ 
செல்லவிட்டிருக்கலாகாது. அவற்றை 
மூழ்கடித்திருக்கவேண்டும்‌” என்றான்‌ கிருஷ்ணன்‌. 
“அவை கங்கையில்‌ சென்றதை ஜயத்ரதனின்‌ ஒற்றர்கள்‌ 
கண்டனர்‌. தார்த்தராஷ்டிரர்கள்‌ தோற்றுவிட்டனர்‌ என்று 
அவர்கள்‌ செய்தியனுப்பினர்‌. படை எழுந்து கிழக்கு 
வாயிலைத்‌ தாக்கி உடைக்கும்‌ தருவாயில்‌ அச்செய்தியை 
ஜயத்ரதன்‌ கேட்டான்‌. பின்வாங்கும்படி தன்‌ படைகளுக்கு 
ஆணையிட்டான்‌.” 


“ஜயத்ரதன்‌ பின்வாங்கிய கணம்‌ முதன்மையானது. இரு 
வில்லவர்களும்‌ நிகர்நிலையில்‌ தங்கள்‌ விசைகளின்‌ 


உச்சத்தில்‌ நின்றிருந்தனர்‌. வானில்‌ தெய்வங்கள்‌ வந்து 
களம்நோக்கும்‌ தருணம்‌ அது. களத்தில்‌ நின்ற 
அனைவரும்‌ படைக்கலம்‌ தாழ்த்தி அந்தப்போரை 
நோக்கினர்‌. அர்ஜுனன்‌ ஒரு கணம்‌, ஒருகணத்தின்‌ துளி 
பின்னடைந்ததாகவே நான்‌ அறிந்தேன்‌. அக்கணத்தில்‌ 
கிழக்குக்கோட்டைமேல்‌ பாஞ்சாலர்களின்‌ வெற்றிமுரசு 
கொட்டத்தொடங்கியதையே ஊழ்‌ என்கிறேன்‌. அந்தக்‌ 
கணம்‌ அத்தனை நொய்மையானது. அணையுடையும்‌ 
இறுதிப்புள்ளி அது. கெளரவர்கள்‌ அறியாமல்‌ ஓர்‌ எட்டு 
பின்னடைந்தனர்‌. அதுபோதும்‌ போரின்‌ வெற்றியை 
முடிவுசெய்ய. அதன்பின்‌ செய்வதற்கேதுமில்லை. 
நதிவெள்ளம்‌ கரையுடைத்துவிட்டது.” 


சாத்யகி பெருமூச்சுவிட்டான்‌. கிருஷ்ணன்‌ 
சொல்லச்சொல்ல அவன்‌ அந்தத்‌ தருணத்தை 
கண்டுவிட்டான்‌. அத்தகைய நுண்மைகளால்‌ 

ளப்படும்‌ களம்‌ என்பதைப்போல தெய்வங்களுக்கு 
உகந்த இடம்‌ பிறிது என்ன என எண்ணிக்கொண்டான்‌. 
கர்ணனாக அக்களத்தில்‌ நின்றிருப்பதாக எண்ணியதும்‌ 
அவனுள்‌ அச்சம்‌ நிறைந்தது. “அஞ்சுகிறீரா?” என்று 
கிருஷ்ணன்‌ கேட்டான்‌. “ஆம்‌” என்றான்‌ சாத்யகி. 
“அஞ்சவேண்டும்‌. அவ்வச்சம்‌ முற்றிலும்‌ இல்லை என்பதே 
கர்ணனின்‌ வீழ்ச்சி” என்றான்‌ கிருஷ்ணன்‌. 
“போர்க்களத்தின்‌ முன்‌ நிற்கையில்‌ ஊழின்‌ 
பெருந்தோற்றம்‌ கண்டு கைதளர்ந்து வில்நழுவும்‌ வீரனே 
மெய்மையை அறியக்கூடியவன்‌.” 


அப்போதுதான்‌ சாத்யகி தானிருக்கும்‌ நிலையை 
உணர்ந்தான்‌. எந்த முகமனும்‌ இல்லாமல்‌ 
யாதவப்பேரரசனின்‌ மந்தண அறையில்‌ அவனுடன்‌ அரசு 
சூழ்தலில்‌ ஈடுபட்டிருந்தான்‌. அது ஒரு கனவு என அவன்‌ 
உள்ளம்‌ மயங்கியது. கிருஷ்ணன்‌ புன்னகைத்தபடி “நீர்‌ 
அரசு சூழ்தலை கற்கமுடியும்‌. அதற்கு முன்‌ உமது கைகள்‌ 
படைக்கலங்களை அறியவேண்டும்‌” என்றான்‌. சாத்யகி 
மெல்லிய குரலில்‌ “நான்‌ இன்னமும்‌ படைக்கலப்பயிற்சி 
எதையும்‌ எடுக்கவில்லை அரசே” என்றான்‌. 


“இல்லை, நீர்‌ படைக்கலம்‌ பயின்றிருக்கிறீர்‌. 
இல்லையென்றால்‌ நான்‌ இப்போது சொன்னவற்றை 
புரிந்துகொண்டிருக்க மாட்டீர்‌” என்றான்‌ கிருஷ்ணன்‌. 
“எதை வைத்திருக்கிறீர்‌?” சாத்யகி தயங்கி “வளைதமு” 
என்றான்‌. கிருஷ்ணன்‌ “அதுபோதும்‌... நீர்‌ வில்லை ஏந்த 
முடியும்‌. பாரதத்தின்‌ பெருவீரன்‌ ஒருவனையே உமக்கு 
சிரியனாக அமைக்கிறேன்‌” என்றான்‌. சாத்யகி வியப்பு 
தெரியும்‌ விழிகளால்‌ நோக்க “வளர்பிறை எழுந்தபின்‌ 


நான்‌ காம்பில்யத்திற்கு செல்கிறேன்‌. மதுராபுரியிலிருந்து 
தமையனாரும்‌ வந்துசேர்ந்துகொள்கிறார்‌. நீரும்‌ 
எங்களுடன்‌ வருக! அங்கே உம்மை பார்த்தனிடம்‌ 
மாணாக்கனாக சேர்த்துவிடுகிறேன்‌” என்றான்‌. 


உளம்‌ மலர்ந்து சாத்யகி கைகூப்பினான்‌. 
“அவனிடமிருந்து கற்பதற்கு அப்பால்‌ பாரதவர்ஷத்தில்‌ 
விற்கலை ஏதும்‌ எஞ்சாது” என்று கிருஷ்ணன்‌ 
சொன்னான்‌. “ஆம்‌, நான்‌ செய்த நல்லூழ்‌ அது” என்றான்‌ 
சாத்யகி. ”நலம்‌ திகழ்க!” என்று வாழ்த்திய 

கிருஷ்ணன்‌ “உம்மை சந்திக்கையில்‌ என்‌ தமையனார்‌ 
ஒன்றுதான்‌ சொல்வார்‌. வில்லேந்துவது 
வீரனுக்குரியதல்ல, கதாயுதமே ஆண்மைகொண்டது 
என்பார்‌. அவரை வெல்வதில்‌ உள்ளது உமது முதல்‌ 
அரசுசூழ்தல்‌” என்றான்‌. சாத்யகி புன்னகைத்து “அவரை 
வெல்வது எளிது என்கிறார்கள்‌” என்றான்‌. கிருஷ்ணன்‌ 
நோக்க “வில்லேந்துவது தங்கள்‌ ஆணை என்பேன்‌” 
என்றான்‌. கிருஷ்ணன்‌ உரக்க நகைத்து 
“திறன்கொண்டவராக இருக்கிறீர்‌” என்றான்‌. 


அவன்‌ தோளில்‌ கையை வைத்தபடி “இங்கு நதிநீரைக்‌ 
கொணர்வதற்கு நாங்கள்‌ பெரிய திட்டமொன்றை 
வகுத்துள்ளோம்‌” என்றான்‌ கிருஷ்ணன்‌. “ஆம்‌, ஸ்ரீதமர்‌ 
சொன்னார்‌. கோமதியின்‌ திசையை திருப்புவதாக. மிக 
அரிதானது” என்றான்‌ சாத்யகி. “பெண்களின்‌ திசையைத்‌ 
திருப்புவதை விட எளிதானது ஏதுமில்லை யுயுதானரே” 
என்றான்‌. “அதன்‌ வாஸ்துபுனிதமண்டலம்‌ 
வரையப்பட்டுவிட்டது. அதற்கான பணிகளை 
தொடங்கிவிட்டால்‌ நான்‌ இங்கிருந்து கிளம்ப முடியும்‌.” 


”தாங்களில்லாமல்‌ எப்படி இங்கே பணிகள்‌ நடக்கும்‌?” 
என்று சாத்யகி கேட்டான்‌. “இளையோனே, நான்‌ 
எதையுமே செய்வதில்லை என்பதை அறிவீரா?” என்றான்‌ 
கிருஷ்ணன்‌. “நான்‌ இங்கு செயலாற்றி சோர்ந்து 
போவதற்காக வரவில்லை. களியாடிச்செல்லவே 
வந்திருக்கிறேன்‌. நூல்களும்‌ இசையும்‌ கலைகளுமாக 
இங்கே நிறைவுற்று அமர்ந்திருக்கிறேன்‌. பகல்களில்‌ 
ஒளியையும்‌ இரவில்‌ இருளையும்‌ சுவைக்கிறேன்‌. 
மானுடரின்‌ அறியாமையையும்‌ விலங்குகளின்‌ 
அறிவையும்‌ கண்டு நகைக்கிறேன்‌. மகளிரின்‌, 
மழலையரின்‌, முதியவர்களின்‌ அழகில்‌ மயங்கி 
அமைகிறேன்‌. ஒவ்வொரு கணமும்‌ விழித்திருக்கிறேன்‌. 
விழிப்பை முழுக்க உவகையாக மாற்றிக்கொள்கிறேன்‌. 
இங்கு நிகழ்வன எதிலும்‌ எனக்கு எவ்விதத்‌ தொடர்பும்‌ 
இல்லை. நான்‌ வேறெங்கோ இருப்பவன்‌.” 


அவனுடைய திகைத்த முகத்தை நோக்கி சிரித்தபடி 
“உமது வியப்பு புரிகிறது. இங்குள்ளவை அனைத்தும்‌ 
நான்‌ இயற்றுபவை என எண்ணுகிறார்கள்‌. என்‌ 
பெயர்சொல்லி செய்யப்படுபவை அனைத்திலும்‌ நான்‌ 
உள்ளேன்‌ என்பது உண்மை. ஆனால்‌ அச்செயல்களே 
நான்‌ என்பவன்‌ என்னை வந்தடைவதேயில்லை” 
என்றான்‌ கிருஷ்ணன்‌. 


அவன்‌ முதுகில்‌ கையை வைத்து “என்‌ தோழர்கள்‌ 
ஸ்ரீதமனும்‌ சுதாமனும்‌ தாமனும்‌ வசுதாமனும்‌ இந்நகரின்‌ 
குடிமன்றுகளை ஆள்கிறார்கள்‌. விகதரும்‌ பத்ரசேனரும்‌ 
சுபலரும்‌ துறைமுகத்தை நடத்துகிறார்கள்‌. கோகிலரும்‌ 
சனாதனரும்‌ வசந்தரும்‌ புஷ்பாங்கரும்‌ ஹசங்கரும்‌ 
காவல்பணிகளை செய்கிறார்கள்‌. சுபத்ரரும்‌ தண்டியும்‌ 
குண்டலரும்‌ மண்டலரும்‌ நீதியை 
நிலைநிறுத்துகிறார்கள்‌. பத்ரவர்த்தனரும்‌ வீரபத்ரரும்‌ 
மகாகுணரும்‌ கருவூலத்தை காக்கிறார்கள்‌. மதுமங்கலர்‌ 
வைதிகப்பணிகளை ஆற்றுகிறார்‌. இருபதுமுகம்‌ 
கொண்டு இந்நகரில்‌ நானே நிறைந்திருக்கிறேன்‌. 
இங்குள்ள பல்லாயிரம்‌ கைகளால்‌ அனைத்தையும்‌ 
செய்துகொண்டிருக்கிறேன்‌.” 


இனி அக்கைகளில்‌ என்னுடையவையும்‌ இருக்கும்‌ என 
சாத்யகி எண்ணிக்கொண்டான்‌. ”நீர்‌ செய்யவேண்டியதை 
ஸ்ரீதமர்‌ சொல்வார்‌. நீர்‌ விழையும்போது என்னை 
காணலாம்‌” என்று கிருஷ்ணன்‌ சொன்னான்‌. சாத்யகி 
தலைவணங்கி திரும்பியபோது கரனை பார்த்தான்‌. 
வெண்ணிற மெய்ப்பையும்‌ மஞ்சள்நிறமான கச்சையும்‌ 
செந்நிறத்‌ தலைப்பாகையும்‌ அணிந்து அவன்‌ 
எதிரேவந்தான்‌. சாத்யகியைக்‌ கண்டதும்‌ வணங்கி 
சுவரோரமாக விலகி வழிவிட்டான்‌. 


“நீர்‌ இவரை அறிவீரா?” என்றான்‌ கிருஷ்ணன்‌. “இவர்‌ 
பெயர்‌ கரன்‌. தட்சிணமாளவத்தின்‌ வராலத 
மலைக்குடியை சேர்ந்தவர்‌.” சாத்யகி வியப்புடன்‌ “இவரை 
தாங்கள்‌ எப்படி அறிவீர்கள்‌?” என்றான்‌. கிருஷ்ணன்‌ 
புன்னகைத்தான்‌. “நான்‌ இவருடன்தான்‌ உள்ளே 
நுழைந்தேன்‌” என்றான்‌ சாத்யகி. கிருஷ்ணன்‌ “இனியவர்‌. 
இவருக்கு ஐந்நூறுவகை பறவைகளின்‌ குரல்களைக்‌ 
கேட்டு பெயர்சொல்லத்‌ தெரியும்‌. நூறுவகை பூச்சிகளின்‌ 
ஒலிகளையும்‌ அறிந்திருக்கிறார்‌. மாளவத்தின்‌ 
காடுகளில்‌ இவருடன்‌ ஒரு பயணம்‌ செல்லவேண்டுமென 
எண்ணியிருக்கிறேன்‌” என்றான்‌. 


கரன்‌ புன்னகையுடன்‌ சாத்யகியை பார்த்தான்‌. “இங்கு 


வருபவை பெரும்பாலும்‌ கடற்பறவைகள்‌. கரர்‌ அவற்றை 
இன்னமும்‌ அறியவில்லை. ஆனால்‌ மூன்றுமாதத்தில்‌ 
கற்றுக்கொள்வார்‌ என்று சொன்னார்‌” என்று கிருஷ்ணன்‌ 
சொன்னான்‌. “நான்‌ அவருடன்‌ கடல்முகம்‌ 
செல்லவிருக்கிறேன்‌. உம்மை நாளை பார்க்கிறேன்‌. 
வராலதரே, செல்வோமா?அங்கே உமக்கு அழகிய 
இளம்பெண்‌ ஒருத்தியை நான்‌ சுட்டிக்காட்டுகிறேன்‌. 
அவள்‌ நூறுவகை நாணயங்களை ஒலியாலேயே 
சொல்லிவிடுவாள்‌...” 


சாத்யகி மீண்டும்‌ தலைவணங்கினான்‌. கரனின்‌ தோளில்‌ 
கைவைத்து புன்னகையுடன்‌ உரையாடியபடி செல்லும்‌ 
கிருஷ்ணனை சாத்யகி நோக்கி நின்றான்‌. கரன்‌ ஏதோ 
சொல்ல கிருஷ்ணன்‌ உரக்கச்‌ சிரிக்கும்‌ ஒலி கேட்டது. 


சாத்யகி வெளியே வந்து நின்றபோதுதான்‌ 
முதல்முறையாக அந்தப்‌ பெருவாயிலை அண்மையில்‌ 
கண்டான்‌. முதலில்‌ அது ஒரு மலையுச்சியின்‌ பாறை 
என்றே எண்ணினான்‌. அதன்பின்னரே அது சதுரவடிவில்‌ 
இருப்பது தெரிந்தது. விழிதூக்கி நோக்கியபோது 
அரண்மனையின்‌ குவைமாடங்களுக்கு மேல்‌ அதன்‌ 
தூண்சுவர்‌ மேலெழுந்து செல்வதைத்தான்‌ 
காணமுடிந்தது. 


பின்னால்‌ சென்று நோக்கியபோது வானைத்‌ 
தொடும்படியாக அது வளைந்து மேலெழுந்து நிற்பது 
தெரிந்தது. அதன்‌ மேற்குபக்கத்து அடித்தளத்தில்‌ இருந்த 
பெருஞ்சிற்பத்தின்‌ கால்களைத்தான்‌ அவனால்‌ 
பார்க்கமுடிந்தது. நரம்புகள்‌ ஓடிய பெரிய கால்கள்‌. பத்து 
நகங்கள்‌. கால்களைச்சுற்றி இலைகளுடனும்‌ 
மலர்களுடனும்‌ கொடிகள்‌ பின்னிப்படர்ந்திருந்தன. 
அவற்றில்‌ மயில்களும்‌ கிளிகளும்‌ எருதுகளும்‌ 
பசுக்களும்‌ மான்களும்‌ சிம்மங்களும்‌ ஊடாக 
செதுக்கப்பட்டிருந்தன. 


கால்களுக்குமேல்‌ ஏறிச்சென்ற உடலின்‌ 
டைவளைவுகள்‌ கல்லலைகளாக தெரிந்தன. முகம்‌ 
வானில்‌ என தெரிந்தது. சுருண்டதாடி. கூரிய மூக்கு 
எழுந்து நின்றது. கீழிருந்து நோக்கியபோது கண்கள்‌ 
பாதிமூடியவை போலிருந்தன. சற்று நேரம்‌ கழித்தே 
அவன்‌ அது விஸ்வகர்மனின்‌ சிலை என்று 
அறிந்துகொண்டான்‌. மறுபக்கத்து அடித்தளத்தில்‌ 
இருப்பது குபேரனின்‌ சிலை என அவன்‌ 
கேள்விப்பட்டதை நினைவுகூர்ந்தான்‌. 


வண்ணக்கடல்‌ பற்றி கேசவமணி எழுதும்‌ 
விமர்சனத்தொடர்‌ 


1 தீராப்பகை 
2 துரோணரின்‌ அகப்போராட்டம்‌ 


3.மூன்று துருவங்கள்‌ 
4 மகாபாரத மனிதர்கள்‌ 


வெண்முகில்‌ நகரம்‌ - 42 
பகுதி 9 : பெருவாயில்புரம்‌ - 5 


விடியற்காலையில்‌ துவாரகையின்‌ விண்ணளந்தானின்‌ 
பேராலயத்தில்‌ இருந்து தர்மகண்டம்‌ என்னும்‌ 
பெருமணியின்‌ ஓசை முழங்கியபோது சாத்யகி ஆடையும்‌ 
அணிகளும்‌ பூண்டு பயணத்துக்கு சித்தமாகியிருந்தான்‌. 
பதினெட்டுமுறை தர்மகண்டம்‌ ஓம்‌ ஓம்‌ என்று முழங்கி 
ஓய்ந்ததும்‌ சிம்மக்குரல்போல துறைமுகப்பின்‌ 
பெருமுரசம்‌ முழங்கத்தொடங்கியது. தொடர்ந்து 
அனைத்துக்‌ காவல்கோட்டங்களிலும்‌ முரசுகள்‌ ஒலித்தன. 
நகரின்‌ மரக்கூட்டங்களில்‌ சேக்கேறியிருந்த பறவைகள்‌ 
கலைந்தெழுந்து காற்றில்‌ சிறகடித்துச்‌ சுழன்று 
குரலெழுப்பின. வடக்கு எல்லைக்கு அப்பாலிருந்த 
ஆநிலைகளில்‌ இருந்து பசுக்களின்‌ குரல்கள்‌ எழுந்தன. 


ஏவலன்‌ வந்து பணிந்து “படைத்தலைவர்‌ 
துறைமுகத்திற்கு சென்றுவிட்டார்‌” என்றான்‌. சாத்யகி 
தன்‌ கச்சையை இறுக்கி அதில்‌ பொற்பூணிட்ட 
தந்தப்பிடிகொண்ட குத்துவாளைச்‌ செருகி 
தலைப்பாகையை சீரமைத்துக்கொண்டு அவனுடன்‌ 
வெளியே நடந்தான்‌. அரண்மனையின்‌ விரிந்த 
இடைநாழிகளிலும்‌ உப்பரிகைமுகப்புகளிலும்‌ 
நெய்ப்பந்த ஒளியில்‌ யவனக்காவலர்கள்‌ ஒளிவிடும்‌ 
வேல்களுடன்‌ இரும்புக்குறடுகள்‌ ஒலிக்க நடந்தபடி 
காவல்காத்தனர்‌. அவனைக்‌ கண்டதும்‌ தலைவணங்கி 
விலகினர்‌. 


அரண்மனை முற்றத்தில்‌ அவனுடைய வெண்புரவி 
உடல்நீவப்பட்டு அணிகள்‌ பூட்டப்பட்டு மெருகேறிய 
தோலைச்‌ சிலிர்த்தபடி நின்றுகொண்டிருந்தது. 
அவனுடைய மணம்‌ கிடைத்ததும்‌ மூக்கைச்சுளித்தபடி 
தலையை ஆட்டி மெல்ல கனைத்தது. அவன்‌ அருகே 
சென்றதும்‌ அதன்‌ செந்நீலநாக்கு வெளியே வந்து 
சுழன்றது. சாத்யகி அதன்‌ நீண்டமுகத்தின்‌ 
இருநரம்புகளிலும்‌ கழுத்திலும்‌ கையால்‌ வருடிவிட்டு 
சேணத்தை ஒருமுறை தட்டிவிட்டு ஏறிக்கொண்டான்‌. 
அது வாலைச்சுழற்றி காலால்‌ கருங்கல்தரையை 
தட்டியது. 


கூழாங்கற்கள்‌ உதிரும்‌ ஒலியெழுப்பி அவன்‌ கற்தரையில்‌ 
குதிரையில்‌ விரைந்தான்‌. சுழன்று இறங்கிய பாதையில்‌ 


இருபக்கமும்‌ இருந்த மாளிகைகளின்‌ பந்தவெளிச்சங்கள்‌ 
நீள்சதுரங்களாக செம்பட்டுவிரித்தது போல 
விழுந்துகிடந்தன. அவன்‌ அவற்றைக்‌ கடந்து 
சென்றபோது அவன்‌ நிழல்‌ எழுந்து சுவர்களின்‌ மேல்‌ 
பரவி சு கட மாளிகைமுகப்பில்‌ நின்றிருந்த 
யவனவீரர்கள்‌ அவனுக்கு தலைவணங்கினர்‌. 
முதற்கோட்டை வாயிலை அணுகியதும்‌ அங்கு 
நின்றிருந்த நூற்றுவனிடம்‌ “நான்‌ துறைமுகப்பில்‌ 
இருக்கிறேன்‌ என்று அமைச்சரிடம்‌ சொல்க!” என்றபின்‌ 
கடந்துசென்றான்‌. 


பன்னிருநாட்களில்‌ அவனுக்கு துவாரகையின்‌ 
பதினெட்டு அரசப்பெருஞ்சாலைகளும்‌ அச்சாலைகளை 
ஒன்றுடன்‌ ஒன்று இணைத்த நூற்றுக்கணக்கான 
ஊடுபாதைகளும்‌ அங்காடியின்‌ வழிகளின்‌ 
வலைப்பின்னலும்‌ தெரிந்துவிட்டிருந்தன. பதினெட்டு 
அரசபாதைகளையும்‌ சுற்றி இறங்கி வெளிக்கோட்டையை 
ஒட்டி இடப்பக்கமாக வளைந்து சென்ற 
கணிகர்சாலையைக்‌ கடந்து சிறிய குறுக்குப்பாதை 
வழியாக உணவுப்பொருட்களும்‌ கள்ளும்‌ விற்கும்‌ 
சிற்றங்காடிக்குள்‌ நுழைந்தான்‌. 

அங்காடியின்‌ அத்தனை கடைகளும்‌ பெரிய 
மரவுரிகளாலும்‌ மரப்பட்டைகளாலும்‌ மூடப்பட்டிருந்தன. 
கற்பாளங்களிட்ட சாலைமுழுக்க இரவெல்லாம்‌ நிகழ்ந்த 
வணிகத்தின்‌ எச்சமாக பொதியிலைகளும்‌ 
இலைத்தொன்னைகளும்‌ கூலச்சிதறல்களும்‌ 
பலவகையான உணவுமிச்சிலும்‌ இறைந்து கிடந்தன. 
அவிழ்த்துவிடப்பட்ட கழுதைகள்‌ வால்சுழல 
மேய்ந்துகொண்டிருக்க இரண்டு அத்திரிகள்‌ 
ஒற்றைக்காலைத்‌ தூக்கியபடி தலைதாழ்த்தி நின்று 
துயின்றன. கடைகளின்‌ ஓரமாக ஆடையவிழ்ந்த 
களிமகன்கள்‌ படுத்துத்‌ துயின்றனர்‌. யவனர்‌ சோனகர்‌ 
காப்பிரிகள்‌ பீதர்‌ தென்னாட்டார்‌ கலிங்கர்‌ என அத்தனை 
பேரையும்‌ அதில்‌ காணமுடியும்‌ என அவன்‌ 
நினைத்துக்கொண்டான்‌. 


அப்பால்‌ மட்கிய மாவின்‌ மணத்துடன்‌ 
கூலக்கடைவிீதியும்‌ உலர்ந்த மீன்‌ நெடி அடித்த 
மீன்கடைவீதியும்‌ வந்தன. கூலக்கடைவீதியில்‌ வாலை 
வளைத்து கையூன்றி நிமிர்ந்து கண்மூடி அமர்ந்திருந்த 
பூனைகளை காணமுடிந்தது. கூலவணிகர்கள்‌ அவற்றை 
நூற்றுக்கணக்கில்‌ கொண்டுவந்து வளர்த்தனர்‌. 
அத்தனை னைகளிருந்து ம்‌ சாலைகளிலிருந்து 
பெருச்சாளிகள்‌ பாய்ந்து ஓரங்களை நோக்கி ஓடுவதை 


தடுக்கமுடியவில்லை. 


அவற்றைக்கடந்த சங்குவீதியில்தான்‌ அனைத்துக்‌ 
கடற்பொருட்களும்‌ விற்கப்பட்டன. தூண்டில்கள்‌, 
மீன்வேட்டைக்கருவிகள்‌ முதல்‌ சிப்பிகளிலும்‌ 
சங்குகளிலும்‌ செய்யப்பட்ட பொருட்கள்‌ வரை விற்கும்‌ 
சிறியகடைகள்‌ அனைத்தும்‌ மூடிக்கிடந்தன. இரவில்‌ 
அப்பகுதியில்‌ தோளோடு தோள்‌ முட்டாமல்‌ 
நடக்கமுடியாது. உச்சக்குரலில்‌ கூவாமல்‌ அருகே 
நிற்பவர்களிடம்‌ பேசமுடியாது. 


அங்கு வந்த முதல்நாள்‌ சாத்யகி மீன்முள்ளால்‌ ஆன 
பீதர்களுக்கான கொண்டை ஊசி ஒன்றை வாங்கினான்‌. 
அதன்‌ சிறிய பரப்புக்குள்‌ நுணுகி நோக்கினால்‌ மட்டுமே 
தெரியும்படி ஏழு சிம்மங்கள்‌ செதுக்கப்பட்டிருந்தன. 
“இதை கொண்டையில்‌ செருகிக்கொண்டால்‌ சிம்மங்கள்‌ 
தெரியாதே?” என்று அவன்‌ கேட்டான்‌. பீதன்‌ 
செம்மொழியில்‌ “இளவரசே, சிம்மங்களைச்‌ சூடியவனை 
தீயூழ்‌ அஞ்சும்‌” என்றான்‌. அவன்‌ அதை மறுப்பதற்குள்‌ 
மரப்பெட்டிக்குள்‌ வைத்து அவனிடம்‌ அளித்து மூன்று 
பொற்காசுகளை பெற்றுக்கொண்டான்‌. 


கொண்டையூசியுடன்‌ வந்தவனைக்‌ கண்டு ஸ்ரீதமர்‌ 
நகைத்தார்‌. “இந்த எலும்புக்கு மூன்று பொற்காசுகளா? 
இப்படி வாங்கப்போனால்‌ துவாரகையின்‌ செல்வம்‌ 
போதாது” என்றார்‌. சாத்யகி “அழகாக இருந்தது” 
என்றான்‌. “இந்த நகரின்‌ அங்காடிகளில்‌ விற்கப்படும்‌ 
பொருட்களில்‌ மிகச்சிலவே பயனுள்ளவை. 
பெரும்பாலானவை அகம்‌ மயக்கும்‌ அழகு மட்டுமே 
கொண்டவை” என்றார்‌ ஸ்ரீதமர்‌. “பெண்கள்‌ அங்கே 
சென்றால்‌ அணங்குகளால்‌ ஆட்கொள்ளப்படுகிறார்கள்‌. 
கணவனின்‌ செல்வத்தை அங்கே அள்ளி இறைக்காமல்‌ 
மீளமாட்டார்கள்‌.” 


சாத்யகி அங்கே ஒவ்வொருநாளும்‌ சென்று அதை 
உணர்ந்துகொண்டிருந்தான்‌. குதிரைவாலால்‌ ஆன 
பொய்முடிகள்‌. கொம்புகளில்‌ நுணுக்கமாக 
செதுக்குவேலைகள்‌ செய்யப்பட்ட குறுவாளுறைகள்‌. 
சந்தனத்திலும்‌ வெண்கலத்திலும்‌ மரத்திலும்‌ 
செய்யப்பட்ட காலணிகள்‌. எத்தனை தள்ளினாலும்‌ 
படுக்க மறுத்து தலையாட்டிக்கொண்டிருக்கும்‌ ர்களின்‌ 
வெண்களிமண்‌ பாவைகள்‌. கவிழ்த்தாலும்‌ சிந்தாத 
யவனநாட்டு மதுச்சிமிழ்கள்‌. கைகளைப்பிடித்து 
சுழற்றினால்‌ இசையெழுப்பிப்‌ பாடும்படியாக மரத்தில்‌ 
செதுக்கப்பட்ட பாவைகள்‌. 


துதிக்கையைத்‌ தூக்கி பிளிறும்‌ காப்பிரிநாட்டு 
யானைப்பாவையை அவன்‌ வாங்கியபோது ஸ்ரீதமர்‌ சற்று 
சினத்துடன்‌ “இவற்றை வாங்கி என்ன 
செய்யவிருக்கிறாய்‌? வீண்‌ விளையாட்டுப்‌ பொருட்கள்‌” 
என்றார்‌. “விளையாடும்போது மட்டுமே மானுடன்‌ 
பொருள்பொதிந்த ஒன்றை செய்கிறான்‌ ஸ்ரீதமரே” 
என்றான்‌ சாத்யகி. “நான்‌ விளையாடவே விழைகிறேன்‌. 
ஏனென்றால்‌ என்‌ தலைவனும்‌ 
விளையாடிக்கொண்டிருப்பவனே.” ஸ்ரீதமர்‌ தலையில்‌ 
அடித்தபடி திரும்பிச்சென்றார்‌. 


துறைமுகத்தை ஒட்டி இருந்த பன்னிரு பெருவீதிகளும்‌ 
பெருங்கடல்‌ வணிகர்களுக்குரியவை. பீதர்களும்‌ 
யவனர்களும்‌ சோனகர்களும்‌ காப்பிரிகளும்‌ 
தென்னவர்களும்‌ கலிங்கர்களும்‌ வேசரத்தவர்களும்‌ 
தனித்தனியான வணிகவீதிகளை கொண்டிருந்தனர்‌. 
ஒவ்வொரு கடைவீதியின்‌ நுழைவிலும்‌ அவர்களுக்குரிய 
தெய்வங்களின்‌ ஆலயங்கள்‌ இருந்தன. பீதர்களின்‌ 
தெய்வமான பறக்கும்‌ நாகம்‌ உடல்வளைத்துச்‌ 
சுருண்டிருந்த ஆலயமுகப்பின்‌ இருபக்கமும்‌ இரு 
சிம்மங்கள்‌ பிடரிச்சுருள்கள்‌ உடலின்‌ பாதியை 
மறைத்திருக்க வாய்திறந்து நின்றன. ஆண்சிம்மம்‌ 
வலக்கையால்‌ ஓர்‌ உருண்டையை பற்றியிருந்தது. 
பெண்சிம்மம்‌ அமுதகலசத்தை வைத்திருந்தது. 


யவனர்களின்‌ செல்வதேவனாகிய புளூட்டகனின்‌ 
கோயில்‌ அவர்களின்‌ சாலையின்‌ முகப்பில்‌ 
இடப்பக்கமாக நகரை நோக்கியவடிவில்‌ இருந்தது. 
அதனுள்‌ கருவறையில்‌ அமைந்திருந்த வெண்கலச்‌ 
சிற்பத்தை சாத்யகி பார்த்திருந்தான்‌. விழியற்றவனும்‌ 
முடவனுமான புளூட்டகன்‌ சுருண்டு தோளில்‌ தழைந்த 
கூந்தலுடன்‌ மண்டியிட்டு கையில்‌ பொற்குடுவையுடன்‌ 
அமர்ந்திருந்தான்‌. அவன்‌ தோளின்‌ இருபக்கமும்‌ விரிந்த 
சிறகுகள்‌ அறையை நிறைத்திருந்தன. யவனர்களின்‌ 
ஆலயங்கள்‌ பின்மதியம்வரை மூடியே இருக்கும்‌. 


பாண்டியர்களின்‌ தெய்வமான குமரியன்னை 
வலக்கையில்‌ அமுதகலசமும்‌ இடக்கையில்‌ 
முப்பிரிவேலுமாக வெண்கழல்களணிந்த கால்களுடன்‌ 
நின்றிருந்த கருங்கல்‌ ஆலயமும்‌ கலிங்கர்களின்‌ 
சிம்மமுகத்தெய்வம்‌ யானைமேல்‌ அமர்ந்திருக்கும்‌ 
செந்நிறக்கல்‌ ஆலயமும்‌ வங்கர்களின்‌ பதினாறுகைகள்‌ 
கொண்ட கொற்றவை ஆலயமும்‌ தொடர்ச்சியாக 
இருந்தன. காலையில்‌ அவ்வாலயங்களில்‌ நெய்ச்சுடர்‌ 
ஏற்றப்பட்டு பூசனைகள்‌ தொடங்கிவிட்டிருந்தன. 


மணிகளும்‌ முழவுகளும்‌ முழக்கும்‌ துணைப்பூசகர்களும்‌ 
வழிபடுவோர்‌ எவரும்‌ அங்கே 
தன்படவில்லை. 


கடல்வணிகர்களின்‌ நிலைக்களஞ்சியங்கள்‌ நகருக்கு 
மேற்கில்‌ கடலை ஒட்டி விரிந்து மேலேறிச்சென்ற 
பாலைநிலத்தில்‌ பிறிதொரு நகர்‌ என பதினெட்டு 
அடுக்குகளாக அமைந்திருந்தன. அது குபேரம்‌ என 
அழைக்கப்பட்டது. துறைமுகப்பிலிருந்து அங்கே செல்ல 
கற்பாளங்களிடப்பட்ட பெரிய சாலைகள்‌ 
அமைக்கப்பட்டிருந்தன. பெருங்கலங்களில்‌ இருந்து 
படகுகளில்‌ கொண்டுசெல்லப்படும்‌ பொதிகளை 
இறக்குவதற்கென கல்லால்‌ ஆன நூற்றெட்டு 
துறைமேடைகள்‌ அங்கிருந்தன. 


அங்காடியில்‌ நின்று நோக்கியபோது கடலலைகள்‌ மேல்‌ 
பளிங்குக்குழாய்‌ விளக்குகள்‌ எரிய மிதந்துசென்ற 
நூற்றுக்கணக்கான சுமைப்படகுகள்‌ விளக்குகளின்‌ 
நீர்ப்பாவைகளுடன்‌ இணைந்து செம்மலர்‌ ஆரம்‌ போல 
வளைந்தாடின. களஞ்சியத்‌ துறைமேடைகள்‌ 
அனைத்திலும்‌ நெய்ப்பந்தங்கள்‌ எரிய பல்லாயிரம்‌ 
வினைவலரும்‌ விலங்குகளும்‌ 
பணியாற்றிக்கொண்டிருந்தனர்‌. வெயிலெழுந்ததும்‌ 
சுமைப்பணியாளரும்‌ பொதிப்படகுகளும்‌ ஓய்ந்து விலக 
பண்டசாலைகளிலிருந்து பொருள்கொள்ளச்செல்லும்‌ 
சிறுவணிகர்களின்‌ படகுகள்‌ நீரில்‌ அணிவகுக்கத்‌ 
தொடங்கும்‌. 


பெருங்கலங்களில்‌ வந்திறங்கிய பொருட்களை 
பண்டசாலைகளில்‌ இருந்து வாங்கி வண்டிகளிலும்‌ 
விலங்குகளிலும்‌ ஏற்றிக்கொண்டு செல்லும்‌ வணிகர்கள்‌ 
நகருக்குள்‌ நுழைவதில்லை. கூர்ஜரத்திற்கும்‌ 
சப்தசிந்துவுக்கும்‌ மாளவத்திற்கும்‌ செல்லும்‌ மூன்று 
பெரிய சாலைகள்‌ பண்டசாலை முகப்பிலிருந்தே 
கிளம்பின. இரவெழுந்ததும்‌ அனலுருகி வழிவதுபோல 
அவர்களின்‌ விளக்குகளின்‌ ஒளிவரிசை 
செல்லத்தொடங்கும்‌. இருளில்‌ மூன்று 
கிளைகளாகப்பிரிந்து அவை வானிலெழுந்த 
விண்மீன்களை நோக்கி ஏறிச்செல்வதுபோல விழிமயக்கு 
தோன்றும்‌. 


கலங்களில்‌ வந்த அயல்நிலத்து மாலுமிகள்‌ தங்கள்‌ 
கூலியை பொருட்களாகப்‌ பெற்று தங்கள்‌ சந்தைகளில்‌ 
கொண்டு வைத்து விற்றனர்‌. பெரும்பாலும்‌ மதுவும்‌, 
துணிகளும்‌, படைக்கலக்கருவிகளும்‌, வெண்களிமண்‌ 


கலங்களும்தான்‌ யவனர்களாலும்‌ சோனகர்களாலும்‌ 
விற்கப்பட்டன. காப்பிரிகள்‌ கொண்டுவந்த 
நால்வகைப்பொன்னும்‌ கலங்களிலேயே யாதவ அரசால்‌ 
பொருள்கொடுத்து கொள்ளப்பட்டன. எஞ்சியவற்றை 
வணிகர்கள்‌ பெற்றுக்கொண்டனர்‌. சோனகர்கள்‌ 
கொண்டுவந்த புரவிகள்‌ நகருக்குக்‌ கிழக்காக கடலை 
ஒட்டி இருந்த புரவிநிலைக்கு கொண்டுசெல்லப்பட்டு 
அங்கே வணிகம்‌ செய்யப்பட்டன. 


பொற்குடுவைகளும்‌ மணிநகைகளும்‌ விற்கும்‌ 
யவனர்கடைகளும்‌ பாண்டிய முத்துக்கள்‌ விற்கும்‌ 
கடைகளும்‌ படைக்கலமேந்திய வீரர்களால்‌ 
காக்கப்பட்டன. கோல்விழும்‌ முரசென ஒலிக்கும்‌ அங்காடி 
நடுவே அந்தத்தெருக்களில்‌ மட்டும்‌ அமைதி 
நிறைந்திருக்கும்‌. அங்கிருக்கும்‌ வணிகர்களும்‌ 
அரசர்களைப்போல அகம்படியும்‌ ஏவலரும்‌ 
கொண்டிருப்பார்கள்‌. பட்டாடை அணிந்து 
தலைப்பாகையில்‌ தங்கள்‌ குடியின்‌ குறிபொறிக்கப்பட்ட 
மணிமலரை சூடியிருப்பார்கள்‌. அவர்களின்‌ 
வண்ணப்பல்லக்குகள்‌ பொன்னூல்‌ ஒளிரும்‌ 
பட்டுத்திரைச்சீலைகளுடன்‌ நின்றிருக்கும்‌. 


சாத்யகி மேற்குப்பக்கத்து துறைமேடையை 
அடைந்தபோது அங்கே துவாரகையின்‌ நான்கு 
அணிநாவாய்கள்‌ சித்தமாகி நின்றிருப்பதை கண்டான்‌. 
கருடனின்‌ சிறகுவிரித்த வடிவம்‌ நாவாய்களின்‌ 
விலாவில்‌ வரையப்பட்டிருந்தது. நாவாய்களின்‌ 
கீழுதடுகள்‌ போல நீண்டிருந்த நடைப்பாலங்கள்‌ வழியாக 
அத்திரிகளும்‌ கழுதைகளும்‌ பொதிகளை உள்ளே 
கொண்டுசென்றன. சிறிய சகடங்களில்‌ ஏற்றப்பட்ட 
தேர்களும்‌ வண்டிகளும்‌ வினைவலரால்‌ தள்ளி உள்ளே 
கொண்டுசெல்லப்பட்டன. அவர்களின்‌ 
பணிக்கூவல்களும்‌ பணிமேலாளர்களின்‌ ஆணைகளும்‌ 
உரக்க எழுந்துகொண்டிருந்தன. 

மேற்குப்பக்கத்தில்‌ இரண்டு பாண்டியநாட்டு 
நாவாய்களில்‌ இருந்து பொதிகள்‌ 
இறங்கிக்கொண்டிருந்தன. துவாரகையில்‌ பொதிகளை 
ஏற்றவும்‌ இறக்கவும்‌ காற்றையே பயன்படுத்தியிருந்தனர்‌. 
கரையில்‌ அச்சுத்தூண்களின்‌ மேல்‌ அமைக்கப்பட்டிருந்த 
துலாமரங்களின்‌ முனை சுழன்று கலங்களுக்குள்‌ சென்று 
இறங்கும்போது அவற்றில்‌ பொதிகளை வடங்களால்‌ 
இணைத்துக்‌ கட்டினர்‌. மறுமுனையில்‌ கட்டப்பட்ட நீண்ட 
வடம்‌ கடலில்‌ நின்றிருக்கும்‌ ஏழுபாய்கள்‌ கொண்ட 
அம்பிகளுடன்‌ பிணைக்கப்பட்டிருக்கும்‌. அவை பாய்‌ 


விரித்து காற்றில்‌ செல்கையில்‌ துலாக்கோல்‌ மேலே 
எழுந்து பொதியை தூக்க வினைவலர்‌ அச்சைச்சுழற்றி 
பொதியை கரைக்குக்‌ கொண்டுவந்து இறக்குவார்கள்‌. 


துறைமுனம்பில்‌ பீதர்களின்‌ மூன்று பெருநாவாய்கள்‌ 
நின்றிருந்தன. அவற்றிலிருந்து பொதியிறக்கும்‌ 
துலாத்தடிகளும்‌ பாய்மரக்‌ கலங்களும்‌ மிகப்பெரியவை. 
அங்கிருந்து வினைவலரின்‌ கூச்சல்கள்‌ வெடித்து 
வெடித்து எழுந்தமைந்தன. சாத்யகி புரவியை நிறுத்தி 
இறங்கி அதை அமைதிப்படுத்த முதுகில்‌ இருமுறை 
தட்டினான்‌. அவனை நோக்கி வந்த முதன்மை மாலுமி 
“பொதிகளனைத்தையும்‌ ஏற்றிவிட்டோம்‌ இளவரசே. 
படைவீரர்கள்‌ அணிவகுத்துவிட்டனர்‌ என்றனர்‌. அரசர்‌ 
எழுந்தருளும்போது கிளம்பவேண்டியதுதான்‌” என்றான்‌. 


துறைமேடையின்‌ நான்கு மூலைகளிலும்‌ கல்லால்‌ ஆன 
பெரிய காவல்மாடங்கள்‌ எழுந்து நின்றன. அவற்றின்‌ 
உச்சியில்‌ எரிந்த பெரிய நெய்விளக்குகள்‌ பீதர்நாட்டு 
பளிங்குப்பலகைகளால்‌ மூடப்பட்டு கடற்காற்றிலிருந்து 
காக்கப்பட்டன. கீழே கற்தூண்களுக்கு நடுவே 
குவளைமலர்‌ கவிழ்ந்தது போன்ற வடிவில்‌ 
கண்டாமணிகள்‌ தொங்கின. நீண்ட உலக்கைகளை 
அசைத்து அவற்றில்‌ ஒலியெழுப்பினர்‌. 
காவல்மாடங்களின்‌ மேல்‌ பெருமுரசுகள்‌ காத்திருந்தன. 


சாத்யகி நாவாய்களை நோக்கி சென்றான்‌. ஒப்புநோக்க 
துவாரகையின்‌ கலங்கள்‌ சிறியவையாக இருந்தன. 
துவாரகை கடல்கடந்து வணிகமேதும்‌ செய்யவில்லை. 
பொருட்களை தேவபாலபுரிக்கும்‌ சிந்துவழியாக 
உத்தரகூர்ஜரத்திற்கும்‌ காந்தாரத்திற்கும்‌ 
கொண்டுசெல்வதற்காக மட்டுமே கலங்களை 
பயன்படுத்தியது. ஆற்றில்‌ செல்வதற்குரிய அடிப்பக்கம்‌ 
தட்டையான கலங்கள்‌ அவை. நீருக்குள்‌ அவை ஆழமாக 
இறங்குவதில்லை என்பதனாலேயே நீருக்குமேல்‌ 
நிலைகள்‌ குறைவாக இருந்தன. கொடிமரங்களின்‌ 
நீளமும்‌ பாய்களின்‌ எண்ணிக்கையும்‌ 
கட்டுப்படுத்தப்பட்டிருந்தது. அவற்றை அகலமாக்குவதும்‌ 
உகந்ததல்ல. சிந்து மேலேறிச்செல்லும்தோறும்‌ 
ஒடுங்கியபடி வரும்‌ நதி. 


முதல்‌ நாவாயில்‌ அரசரும்‌ அகம்படியினரும்‌ அமைச்சரும்‌ 
செல்வதற்கான அனைத்தும்‌ ஒருக்கப்பட்டிருந்தன. 
துயிலறையில்‌ வெண்பட்டு விரிக்கப்பட்ட 
இறகுச்சேக்கைகளும்‌ சாளரங்களில்‌ செந்நிறத்‌ 
திரைசீலைகளும்‌ இருந்தன. யவனநாட்டு புல்நாரால்‌ 


ஆன திரைச்சீலைகள்‌ குதிரையின்‌ முடிப்பரப்பு போல 
மென்மையான பளபளப்புடன்‌ காற்றில்‌ 
படபடக்காமல்‌ மெல்ல நெளிந்தன. 
யானைத்தந்தங்களால்‌ கால்கள்‌ அமைக்கப்பட்ட 
பீதர்நாட்டு குறுபீடங்கள்‌. புலித்தோல்‌ போடப்பட்ட 
சாய்வுப்பீடங்கள்‌. செம்மையும்‌ நீலமும்‌ மஞ்சளும்‌ கலந்து 
நீரரமகளிரின்‌ சித்திரங்கள்‌ வரையப்பட்ட பீதர்நாட்டு 
பளிங்குக்கலங்கள்‌. வெண்ணிற ஆடையும்‌ செந்நிறக்‌ 
கச்சையும்‌ அணிந்த ஏவலர்‌ பளபளக்கும்‌ பொன்னால்‌ 
ன சுட்டியை தலைப்பாகை முகப்பில்‌ அணிந்தபடி 
ரைவகுத்து நின்றனர்‌. 


இரண்டாவது நாவாயில்‌ வினைவலரும்‌ ஏவலரும்‌ தங்கும்‌ 
அறைகளும்‌ ஏழு அடுமனைகளும்‌ இருந்தன. 
அனலைடுப்புக்குரிய விறகும்‌ கரியும்‌ கூலமும்‌ உலர்‌ ஊனும்‌ 
அமுத்தளத்திலிருந்த களஞ்சியங்களில்‌ 
நிறைக்கப்பட்டிருந்தன. நெய்யும்‌ அக்காரமும்‌ பிறவும்‌ 
மேலடுக்கின்‌ அறைகளில்‌ இருந்தன. ஒவ்வொரு 
அறைக்கும்‌ கொள்வதை குறித்துக்கொள்ள ஒரு 
கணிநாயகம்‌ இருந்தார்‌. அடுமடையர்களும்‌ 
விளம்பர்களும்‌ மஞ்சள்நிறமான ஆடைகள்‌ 
அணிந்திருந்தனர்‌. 


மூன்றாவது நாவாய்‌ பெரியது. அதில்‌ அடித்தளத்தில்‌ 
தேர்களும்‌ வண்டிகளும்‌ நடுத்தளத்தில்‌ அவற்றை 
இழுக்கும்‌ புரவிகளும்‌ எருதுகளும்‌ அத்திரிகளும்‌ 
கழுதைகளும்‌ ஏற்றப்பட்டிருக்க மேல்தளத்தில்‌ 
அவற்றுக்கான உலர்புல்லும்‌, கொள்‌, கம்பு முதலிய 
கூலங்களும்‌ நிறைக்கப்பட்டிருந்தன. 
வண்டியோட்டிகளும்‌ புரவிக்காரர்களும்‌ பெரும்பாலும்‌ 
யவனர்களாக இருந்தனர்‌. அத்திரியோட்டுபவர்கள்‌ 
மட்டும்‌ மலைமகன்கள்‌. 


நான்காவது நாவாயின்‌ அமரமுகப்பில்‌ பெரிய 
ஆவசக்கரம்‌ நிறுவப்பட்டிருந்தது. அதன்‌ 
இருவிலாக்களிலும்‌ இரு ஆவசக்கரங்களும்‌ பின்பக்கம்‌ 
மூன்று சதக்னிகளும்‌ இருந்தன. ஐநூறு படைவீரர்கள்‌ 
தங்கள்‌ படைக்கலங்களுடன்‌ தங்க அங்கே இடமிருந்தது. 
ஒவ்வொருவருக்குமான படுக்கையும்‌ உணவுக்கலமும்‌ 
ஆடைகளை வைக்கும்‌ சிறிய புரையும்‌ எண்ணிடப்பட்டு 
வகுக்கப்பட்டிருப்பதை சாத்யகி பார்த்தான்‌. 


சாத்யகி வெளியே வந்தபோது ஸ்ரீதமர்‌ புரவியில்‌ வந்து 
இறங்கியபடி “இளையோனே, அனைத்தையும்‌ 
சீர்நோக்கினாயல்லவா? பிழையென ஏதும்‌ நிகழலாகாது” 


என்றார்‌. “இங்கு பிழையென எதையுமே நான்‌ 
கண்டதில்லை அமைச்சரே” என்றான்‌ சாத்யகி. “பிழை 
என்பது தெய்வங்களின்‌ ஆடல்‌. நாம்‌ இந்நாற்களத்தில்‌ 
எப்போதும்‌ தோற்பவர்கள்தான்‌...” என்றார்‌ ஸ்ரீதமர்‌. “நான்‌ 
அனைத்துக்கும்‌ ஆணைகளையிட்டுவிட்டு நேற்று 
பின்னிரவில்தான்‌ என்‌ மாளிகைக்குச்‌ சென்றேன்‌. 
எதற்கும்‌ பிறிதொருமுறை அனைத்தையும்‌ 
சீர்நோக்கிவிடுகிறேன்‌” என்றபின்‌ உள்ளே சென்றார்‌. 


விரிந்த கல்முற்றத்தில்‌ நூற்றுக்கணக்கானவர்கள்‌ 
நடமாடிக்கொண்டிருந்தபோதிலும்‌ அது தன்‌ 
விரிவினாலேயே ஒழிந்துகிடப்பதாக விழிமயக்கு 
அளித்தது. கடலில்‌ இருந்து எழுந்த காற்று வந்து அவன்‌ 
சால்வையை பறக்கச்செய்தது. ஆனால்‌ கடலில்‌ 
அலைகளே இல்லை. ஏரியைப்போல சிற்றலைகள்‌ 
மட்டும்‌ எழுந்து பெரிய கற்பாளங்களால்‌ கட்டப்பட்ட 
துறைவிளிம்பை மோதிக்கொண்டிருந்தன. 
துவாரகையில்‌ கடல்‌ மாலையானதும்‌ சீறத்தொடங்கும்‌. 
பின்னிரவில்‌ உச்சத்தை அடைந்து மெல்ல அடங்கி 
காலையில்‌ அமைதிகொண்டாருக்கும்‌. 


அன்றுடன்‌ வளர்பிறை தொடங்கிவிட்டது என சாத்யகி 
எண்ணிக்கொண்டான்‌. முழுநிலவு நாளில்‌ அலைகள்‌ 
எழுந்து துறைமேடையின்‌ மேல்‌ பரவி மறுபக்கம்‌ செல்லும்‌ 
என்று சொன்னார்கள்‌. கடலில்‌ நிற்கும்‌ மரக்கலங்களின்‌ 
உயர்ந்த விளிம்புக்குமேலேகூட அலைகள்‌ கொந்தளித்து 
எழும்‌. “அன்னைப்பறவை குஞ்சுகளை சிறகுகளால்‌ 
பொதிவதுபோலிருக்கும்‌” என்றார்‌ பூந்தமர்‌. அவன்‌ அதை 
தன்‌ அகக்கண்ணில்‌ கண்டுவிட்டான்‌. “அலைகள்‌ 
நாவாய்களை ஒன்றும்‌ செய்வதில்லை. ஏனென்றால்‌ 
யுகயுகங்களாக அலைகளுடன்‌ ஆடி உருவான வடிவம்‌ 
கொண்டவை அலை” ஸ்ர்தமர்‌ சொன்னார்‌. 


சாத்யகி நிமிர்ந்து துறைமுகமேடைக்கு மேல்‌ எழுந்திருந்த 
பெரிய ஒற்றைக்கல்‌ மலைமுடியின்‌ உச்சியில்‌ நின்ற 
பெருவாயிலை நோக்கினான்‌. துவாரகையில்‌ எங்கு 
நின்றாலும்‌ அதை முழுக்க காணமுடியாது. 
பாலைவனப்பாதையில்‌ வரும்போது மிகச்சிறியதாகத்‌ 
தெரியும்‌ அது தோரணவாயிலை அணுகும்போது 
முழுமையாகவே மறைந்துவிடும்‌. நகரின்‌ 
எந்தச்சாலையிலும்‌ அங்கிருக்கும்‌ மாளிகை 
முகடுகள்தான்‌ பார்வையை நிறைக்கும்‌. 
அரண்மனைமுற்றத்தில்‌ நின்றால்‌ கிழக்குப்பக்கம்‌ 
இணையாக எழுந்த குன்றின்‌ மேல்‌ அவ்வாயிலின்‌ 
அடித்தளத்தின்‌ மேற்குக்கால்‌ மட்டும்‌ தெரியும்‌. 


அதைப்பார்க்கவேண்டுமென்றால்‌ 
துறைமுகப்புக்குத்தான்‌ வரவேண்டும்‌. அங்கு 
நின்றிருக்கையில்தான்‌ துவாரகையின்‌ உண்மையான 
அமைப்பே கண்ணில்தோன்றும்‌. கடலை நோக்கி எழுந்து 
நின்றிருந்த ஒன்றுடன்‌ ஒன்று இணைந்த இரு 
குன்றுகளால்‌ ஆனது துவாரகை. சங்கம்‌ என 
அழைக்கப்பட்ட மேற்குப்பக்கத்துக்‌ குன்று மண்ணால்‌ 
ஆனது. அதில்தான்‌ துவாரகைநகரம்‌ அமைந்திருந்தது. 
பெரியபாறைகளின்‌ குவியலாக எழுந்து உச்சியில்‌ கரிய 
உருளைப்பாறையுடன்‌ நின்றிருந்த குன்று சக்கரம்‌ 
என்றழைக்கப்பட்டது. அதன்‌ உச்சிப்பாறைமேல்‌ அந்த 
பெரிய அணிவாயில்‌ கட்டி எழுப்பப்பட்டிருந்தது. 


இரு குன்றுகளுக்கு நடுவே எழுந்து கடலுக்குள்‌ 
நீண்டிருந்த பாறைநிலமே துறைமுகப்பு. அதை 
அஸ்வமுகம்‌ என்று சூதர்கள்‌ சொன்னார்கள்‌. 
குதிரையின்‌ இரு காதுகளே சங்கமும்‌ சக்கரமும்‌. 
அஸ்வமுகத்தில்‌ கடற்பாறைகளைத்‌ தூக்கி அமைத்து 
சீரான விளிம்பை கட்டியிருந்தனர்‌. அஸ்வமுகம்‌ 
கடலுக்குள்‌ சென்றிருந்த ஒரு பெரிய மலையின்‌ உச்சி. 
அவ்விளிம்புக்கு அருகே கடல்‌ ப வாரைக்குமேல்‌ 
ழமிருந்தது. எனவே சீனத்துப்பெருநாவாய்கள்‌ கூட 
க அண்மையில்‌ வந்து நிற்கவும்‌ அவற்றிலிருந்து 
நேரடியாகவே பொதிகளை கரையிறக்கவும்‌ முடிந்தது. 


பாரதவர்ஷத்தில்‌ சீனப்பெருநாவாய்கள்‌ நேரடியாக 
அணையும்‌ துறைமுகங்கள்‌ தென்மதுரையும்‌ 
துவாரகையும்‌ மட்டுமே என்றார்‌ பந்தமர்‌. “தென்மதுரை 
இதைப்போலவே கடலுக்குள்‌ நீண்டிருக்கும்‌ 
பெரும்பாறைநீட்சியால்‌ ஆனது. அதை கன்யாபாதம்‌ 
என்கிறார்கள்‌. கரையெனும்‌ கன்னிஅன்னை தன்‌ கால்‌ 
ஒன்றை கடலுக்குள்‌ நீட்டியிருக்கிறாள்‌ என்று 
தென்னகத்துப்‌ பாணர்கள்‌ பாடுகிறார்கள்‌. 
அவ்வன்னையை அவர்கள்‌ குமரித்தெய்வமாக அங்கே 
பெரும்பாறை ஒன்றின்மேல்‌ நிறுவியிருக்கிறார்கள்‌. 
அச்சிலையை விடப்‌ பெரியது இங்குள்ள அணிவாயில்‌.” 


சாத்யகி “அதனூடாக காற்று மட்டுமே செல்கின்றது” 
என்றான்‌. “ஆம்‌, துவாரகையின்‌ தெய்வம்‌ காற்றே. 
வடபுலத்துக்‌ காற்றுகளால்‌ அள்ளிக்கொண்டு வரப்படும்‌ 
மரக்கலங்களே இங்கு பொன்னையும்‌ பொருளையும்‌ 
கொண்டுவந்து சேர்க்கின்றன. காற்றன்றி பிறிது எதுவும்‌ 
நுழையமுடியாததாக அவ்வாயில்‌ இருப்பதனாலேயே அது 
தெய்வ வடிவமாக இங்கே வணங்கப்படுகிறது.” 


கீழிருந்து நோக்கியபோது அந்த வாயில்‌ கரும்பாறை 
சூடிய மணிமுடி போல தோன்றியது. சற்றுதொலைவுக்கு 
நடந்து பக்கவாட்டில்‌ நோக்கினால்‌ யானைமேல்‌ அமைந்த 
அம்பாரிமாடம்‌ போலிருக்கும்‌. அதன்‌ சிற்பங்களில்‌ 
இருபக்கமும்‌ அமர்ந்திருக்கும்‌ விஸ்வகர்மனும்‌ குபேரனும்‌ 
மட்டுமே கீழிருந்து நோக்கினால்‌ தெளிவாகத்‌ 
தெரிபவர்கள்‌. மேல்‌ வளைவின்‌ இருபக்கமும்‌ பறந்த 
நிலையில்‌ நின்றிருக்கும்‌ வருணனும்‌ வாயுவும்‌ 
மிகச்சிறிய பாவைகள்‌ போல தெரிவார்கள்‌. பருத்த 
அகிடுகளும்‌ விரித்த சிறகுகளும்‌ கொண்டு நின்றிருந்த 
இரண்டு பசுக்களின்‌ நடுவே யாதவர்களின்‌ 
குலக்குறியான பன்னிரு ஆரங்கள்‌ கொண்ட 
வெண்சக்கரம்‌ அமைந்திருக்கும்‌. 


மாலையில்‌ வெயில்‌ அமைந்து இருள்‌ எழுவதற்கு முன்பு 
வானம்‌ குளிர்ந்திருக்கும்‌ சிறுபொழுதில்‌ மட்டுமே 
அவ்வாயிலை நன்கு பார்க்கமுடியும்‌. துவாரகையின்‌ 
வானம்‌ வெள்ளிவெளியென ஒளிகொண்டிருப்பது. 
“மழைக்காலத்தின்‌ மணிவெளிச்சத்தில்‌ ஒவ்வொரு 
சிற்பத்தையும்‌ தொட்டுவிடலாமென்பதுபோல மிக 
அண்மையில்‌ பார்க்கலாம்‌. விழிகள்‌ நம்‌ விழிகளை 
சந்திக்கும்‌” என்றார்‌ ஸ்ரீதமர்‌. “இந்த மழைக்காலத்தில்‌ 
நான்‌ இதைப்பார்ப்பதற்கென்றே இங்கு வருவேன்‌” என்று 
சாத்யகி சொன்னான்‌. 


அணிவாயிலுக்கு அப்பால்‌ வானத்தில்‌ ஒளிபரவத்‌ 
தொடங்கியது. அதன்‌ வளைந்த முகடுக்குமேலிருந்து 
புறாக்கள்‌ எழுந்து வானில்‌ வட்டமிட்டுச்‌ சுழன்றன. 
முகில்களற்ற வானில்‌ ஒளி வெண்பட்டாடையில்‌ 
எண்ணை ஊறுவதுபோல பரவியது. ஸ்ரீதமர்‌ வெளியே 
வந்து “மணியோசை எழட்டும்‌... அரசர்‌ கிளம்பலாம்‌” 
என்றார்‌. அவருக்குப்பின்னால்‌ நின்ற ஏவலன்‌ 
ஓடிச்சென்று கைகாட்ட மணி இரட்டை ஒலிகளாக 
முழங்கத்‌ தொடங்கியது. தொடர்ந்து 
முதற்காவல்மாடத்தின்‌ மேலிருந்த பெருமுரசமும்‌ 
இரட்டையொலி எழுப்பியது. அதைக்கேட்டு 
துவாரகையின்‌ காவல்மாடங்களில்‌ இருந்து 
பெருமுரசுகள்‌ ஒலித்தன. 


சற்றுநேரம்‌ கழித்து அரண்மனை முகடில்‌ இருந்து 
எரியம்பு எழுந்து வானில்‌ வெடித்தது. அங்கே எழுந்த 
கொம்பொலி சிறிய பறவை ஒன்றின்‌ குரல்‌ என கேட்டது. 
ஸ்ரீதமர்‌ “அரசர்‌ கிளம்பிவிட்டார்‌” என்றார்‌. அவர்‌ 
கைதாக்கியதும்‌ அனைத்து நாவாய்களிலும்‌ 
கொம்பொலிகளும்‌ முரசொலிகளும்‌ எழுந்தன. 


வீரர்களும்‌ வினைவலர்களும்‌ சீரமைந்து காத்து 
நின்றனர்‌. பார்தமர்‌ “இங்கு அரசர்‌ இல்லை 
என்பதைப்போல பதற்றமளிப்பது பிறிதில்லை. 
ஒவ்வொன்றுக்கும்‌ முடிவுகளெடுக்கவேண்டியிருக்கிறது” 
என்றார்‌. 


“அரசர்‌ முடிவுகளை எடுப்பதில்லை என்றார்களே?” 
என்றான்‌ சாத்யகி. “ஆம்‌, அவர்‌ முடிவுகளை 
சொல்வதில்லை. ஆனால்‌ அவரது முடிவுகளை நோக்கி 
நம்‌ உள்ளங்கள்‌ செல்வதை அவர்‌ இருக்கையில்‌ 
உணரமுடியும்‌” என்றார்‌ ஸ்ரீதமர்‌. குன்றின்‌ மேலே இருந்த 
அரண்மனைமுற்றத்திலிருந்து கிருஷ்ணனின்‌ 
அணிமுகப்பினரும்‌ அகம்படியினரும்‌ படைகளும்‌ 
கிளம்பி வருவதை அங்கிருந்தபடியே ஓசைகள்‌ வழியாக 
அறியமுடிந்தது. “ 'முதற்காவல்மாடத்தை கடந்துவிட்டனர்‌” 
என்ற ஸ்ரீதமர்‌ திரும்பி நாவாய்களை பார்த்தார்‌. 
“அனைத்தும்‌ பிழையில்லாமல்‌ 
அமைக்கப்பட்டிருக்கின்றன என்றே நம்புகிறேன்‌” 
என்றார்‌. 


அரசரின்‌ அணிப்படையினரின்‌ வண்ணங்களை 
தொலைவில்‌ சாத்யகி பார்த்தான்‌. பொன்னிறத்தில்‌ 
சங்குசக்கரக்‌ குறிகள்‌ எழுதப்பட்ட இளஞ்சிவப்புக்‌ 
கொடிகளை ஏந்தியபடி ஏழு வெண்புரவி வீரர்கள்‌ சீரான 
விரைவில்‌ வந்தனர்‌. அவர்களுக்குப்பின்னால்‌ 
மங்கலஇசை கேட்டது. மேலும்‌ ஒளிபெற்ற கீழ்வானத்தின்‌ 
பின்னணியில்‌ பெருவாயிலின்‌ சிற்பங்கள்‌ 


புடைத்தெழுந்து வந்தன. 

கிருஷ்ணனின்‌ திருமுகப்படைகள்‌ துவாரகையிலிருந்து 
கடல்வழியாக தேவபாலபுரம்‌ சென்று சிந்துவின்‌ 
எதிர்ப்பெருக்கில்‌ நுழைந்து மூலத்தானநகரி வந்து 
அங்கே ஒருநாள்‌ ஓய்வெடுத்தபின்‌ வண்டிச்சாலை 
வழியாக சப்தசிந்துவைக்‌ கடந்து காம்பில்யத்தை 
பன்னிரண்டு நாட்களில்‌ சென்றடைந்தன. தெற்கிலிருந்து 
மழைக்காற்று வடக்குநோக்கி வீசத்தொடங்கியகாலம்‌ 
என்பதனால்‌ பாய்களை விரித்ததுமே கலங்கள்‌ 
சிந்துவின்‌ எதிரொழுக்கின்‌ அலைகள்‌ மேல்‌ தாவித்தாவி 
ஏறி முன்னால்‌ சென்றன. கலங்களுக்குள்‌ இருந்த 
அனைத்துப்பொருட்களையும்‌ 
கட்டிவைக்கவேண்டியிருந்தது. 


“நூற்றுக்கணக்கான முறை நான்‌ சிந்துவுடன்‌ இணைந்து 
நடனமிட்மருக்கிறேன்‌... அவள்‌ கட்டற்றவள்‌” என்று 
கிருஷ்ணன்‌ நகைத்தபடி சொன்னான்‌. சாத்யகி 
“சிந்துவை எளிதில்‌ நீந்திக்கடக்க முடியாதென்று 
கேள்விப்பட்டிருக்கிறேன்‌” என்றான்‌. கிருஷ்ணன்‌ “ஆம்‌, 
ட. கடந்துவிடலாம்‌. நீந்திக்கடக்க முடியாதது 

ழக்கே காமரூபத்தில்‌ ஓடும்‌ பிரம்மவாகினிதான்‌. 
அதைக்கடந்தாகவேண்டுமென நான்‌ அதன்‌ கரையில்‌ 
தங்கியிருந்து பயிற்சி எடுத்தேன்‌. ஒருவருடம்‌ தவம்செய்து 
அதை வென்றபின்னரே ஊர்திரும்பினேன்‌” என்றான்‌. 


நான்கேநாட்களில்‌ அவர்கள்‌ மூலத்தான நகரியை 
சென்றடைந்தனர்‌. தேவபாலநகரி கூர்ஜரத்தின்‌ 
சக்ரதனுஸாலும்‌ மூலத்தானநகரி சிந்துமன்னன்‌ 
ஜயத்ரதனாலும்‌ ஆளப்பட்டு வந்தன. அவர்கள்‌ 
யாதவர்களின்‌ எதிரிகள்‌ என்றாலும்‌ 
வணிகப்பாதைகளை அரசுகள்‌ பகையின்றி 
பொதுவாகப்‌ பேணவேண்டுமென்ற பொதுப்புரிதல்‌ 
ஷத்ரியர்களுக்குள்‌ இருந்தது. அவர்கள்‌ நுழையும்‌ 
நாடுகளனைத்திற்கும்‌ முன்னரே செய்திகள்‌ 
அனுப்பப்பட்டிருந்தன. தேவபாலபுரியின்‌ துறைமுகப்பில்‌ 
சக்ரதனுஸின்‌ வணிக அமைச்சர்‌ பிரசீதர்‌ 
மங்கலப்பொருட்களுடன்‌ வந்து துவாரகையின்‌ 
அரசனை வணங்கி வரவேற்றார்‌. 


சிந்துவழியாக பருஷ்னிக்குள்‌ சென்று 


மூலத்தானநகரியின்‌ துறைமுகத்தை அடைந்தபோது 
ஜயத்ரதனின்‌ மாதுலரும்‌ அமைச்சருமாகிய ஜயசேனர்‌ 
வந்து வரவேற்று நதிக்கரையிலேயே 
அமைக்கப்பட்டிருந்த இளவேனில்‌ மாளிகையில்‌ 
தங்கச்செய்தார்‌. அங்கே ஒருநாள்‌ ஓய்வெடுத்தபின்னர்‌ 
கலங்களை அங்கேயே விட்டுவிட்டு சப்தசிந்துவையும்‌ 
கடந்துசெல்லும்‌ பெரிய வண்டிச்சாலையான 
சிந்துபதத்தினூடாக அவர்களின்‌ அணி கிளம்பியது. 


ஏழு புரவிவீரர்கள்‌ ஏற்றப்பட்ட விற்களுடன்‌ 
துவாரகையின்‌ கொடிகளை ஏந்தி முன்னால்‌ செல்ல 
இரண்டுபுரவிகள்‌ பூட்டப்பட்டு சிறிய ஆவசக்கரங்கள்‌ 
ஏற்றப்பட்ட மூன்று விரைவுத்தேர்களில்‌ காவலர்கள்‌ 
தொடர்ந்தனர்‌. கிருஷ்ணனும்‌ அமைச்சர்‌ சுதாமரும்‌ 
அமர்ந்திருந்த தேர்‌ அதைத்‌ தொடர்ந்து சென்றது. அடுத்த 
தேரில்‌ அரண்மனைப்பெண்கள்‌ எழுவர்‌ சென்றனர்‌. 
தொடர்ந்து சாத்யகியும்‌ மூன்று படைத்தலைவர்களும்‌ 
ஒரு தேரில்சென்றனர்‌. உணவுப்பொதிகளையும்‌ 
படைக்கலங்களையும்‌ சுமந்த நான்கு வண்டிகள்‌ அதைத்‌ 
தொடர்ந்து சென்றன. அவற்றின்‌ பின்‌ 
காம்பில்யத்திற்கான வணக்கச்செல்வங்கள்‌ அடங்கிய 
பெட்டிகளுடன்‌ ஏழு வண்டிகள்‌ சென்றன. 
குதிரைகளுக்கான புல்சுமைகளுடன்‌ இருபது 
அத்திரிகளும்‌ கூடாரப்பொருட்களைச்‌ சுமந்த முப்பது 
கழுதைகளும்‌ பின்னால்‌ நடந்தன. இறுதியாக 
இருபத்தைந்து குதிரைகளில்‌ வேல்களும்‌ விற்களும்‌ 
ஏந்திய வீரர்கள்‌ சென்றனர்‌. 


இளவேனிற்காலம்‌ முதல்‌ முதுவேனிற்காலம்‌ 
வரையிலான பருவம்தான்‌ சிந்துவில்‌ செல்லும்‌ 
வணிகர்களுக்குரியது. வேனில்‌ முதிர்ந்து மழைக்காலம்‌ 
தொடங்கியபின்னர்‌ சப்தசிந்துவின்‌ வழியாக வண்டிகள்‌ 
பயணம்செய்ய முடியாது. வண்டல்மண்ணால்‌ ஆன 
ஊர்களும்‌ பாதைகளுமெல்லாம்‌ சேறாகி நுரைத்து 
புதையும்‌. நதிகளிலெல்லாம்‌ செந்நிறமான 
மழைப்பெருக்கு சுழித்தோடும்‌. தெப்பங்களும்‌ படகுகளும்‌ 
நிறுத்தப்பட்டிருக்கும்‌. சிந்துவின்‌ மழைக்காலம்‌ 
புகழ்பெற்றது. வானத்தின்‌ திரையால்‌ ஊர்கள்‌ 
முழுமையாகவே மூடப்பட்டுவிடும்‌. வயல்களும்‌ 
குளங்களும்‌ நதிகளுமெல்லாம்‌ இணைந்து ஒன்றாகி 
செந்நிறநீர்ப்பரப்பே எங்கும்‌ தெரியும்‌. ஊர்கள்‌ 
நாவாய்கள்‌ போல தங்கள்‌ நீர்ப்பாவைகள்‌ தலைகீழாகத்‌ 
தொங்கிக்கிடக்க தனித்து விடப்பட்டிருக்கும்‌. 
ஊற்றிக்கொண்டிருக்கும்‌ புற்கூரைகளுக்கு அடியில்‌ 
மீனையும்‌ ஊனையும்‌ சுட்டுத்தின்றபடி உழவர்கள்‌ 


மழைமுடிவதற்காக தவமிருப்பார்கள்‌. 


சாலைகள்‌ முழுக்க வண்டிகளின்‌ பின்பக்கங்கள்‌ 
முன்பக்கங்களுடன்‌ தொட்டுக்கொண்டு 
வணிகக்குழுக்கள்‌ சென்றுகொண்டிருந்தன. 
அவர்களுடன்‌ சென்ற சூதப்பாடகர்கள்‌ பாடிச்சென்ற 
பாடல்கள்‌ ஒன்றுடன்‌ ஒன்று கலந்து ஒலித்தன. 
சுமைவண்டிகளும்‌ பொதிவிலங்குகளுமாக சிந்துவில்‌ 
இருந்து எழுந்த வணிகக்குழுக்கள்‌ யமுனையிலும்‌ 
கங்கையிலும்‌ மீண்டும்‌ படகுகளில்‌ ஏறிக்கொண்டு 
கங்காவர்த்தத்தின்‌ ஊர்களை நோக்கி 
செல்லத்தொடங்கின. 


சாலை முழுக்க சுட்டசெங்கற்களும்‌ கற்பாளங்களும்‌ 
பரப்பப்பட்டிருந்தமையால்‌ விரைவாகவே 
செல்லமுடிந்தது. எட்டு காதத்திற்கு ஒருமுறை 
வணிகச்சாவடிகளும்‌ சுமைவிலங்குகளுக்கான 
நீர்த்தேக்கங்களும்‌ அமைக்கப்பட்டிருந்தன. இளவேனில்‌ 
முடிந்த காலமென்பதனால்‌ விடியும்போதே கிளம்பி 
வெயிலேறுவது வரை சென்றபின்‌ சோலைகளில்‌ 
இளைப்பாறி மீண்டும்‌ மாலையில்‌ கிளம்பி இரவு 
அடர்வதுவரை பயணம்செய்தனர்‌. சுதுத்ரியையும்‌ 
திருஷ்டாவதியையும்‌ பெரிய மரக்குடைவுத்‌ 
தெப்பங்களில்‌ ஏறிக்கடந்தனர்‌. அசோகவனி 
என்னுமிடத்தில்‌ யமுனையைக்‌ கடந்து 
பிரமாணகோடியில்‌ கங்கையைக்‌ கடந்து உசிநாரர்களின்‌ 
காடுகளை வகுந்துசென்ற பாதைவழியாக 
காம்பில்யத்தை சென்றடைந்தனர்‌. 


காம்பில்யத்தின்‌ எல்லையிலேயே பாஞ்சால 
இளவரசர்களான சுமித்ரன்‌, ரிஷபன்‌, யுதாமன்யு, விரிகன்‌, 
பாஞ்சால்யன்‌, சுரதன்‌, உத்தமெளஜன்‌, சத்ருஞ்ஜயன்‌, 
ஜனமேஜயன்‌, துவஜசேனன்‌ ஆகியோர்‌ வந்திருந்தனர்‌. 
அமைச்சர்‌ கருணரும்‌ படைத்தலைவர்‌ ரிஷபரும்‌ 
துணைவந்தனர்‌. பாண்டவர்களில்‌ நகுலனும்‌ 
சகதேவனும்‌ வந்திருந்தனர்‌. வெயில்‌ முறுகி வந்த 
பிற்பகலில்‌ கிருஷ்ணனின்‌ படைகள்‌ 
குறுங்காடுகளுக்குள்‌ சென்றதுமே பறவைகளை 
விண்ணில்‌ அனுப்பி வந்துகொண்டிருப்பதை 
செய்தியறிவித்தனர்‌. 


குறுங்காட்டைக்‌ கடப்பதற்குள்ளேயே தொலைவில்‌ 
எரியம்பு எழுந்து அவர்களை வரவேற்றது. அவர்களும்‌ 
எரியம்பு எய்து வருகையறிவித்தனர்‌. துவாரகையின்‌ 
கொடி தட்சிணபாஞ்சாலத்தின்‌ எல்லையாக அமைந்த 


முதற்‌ காவல்கோட்டத்தை அடைந்ததும்‌ பெருமுரசம்‌ 
முழங்கத்தொடங்கியது. தொடர்ந்து யானைநிரை போல 
காவல்கோட்டங்கள்‌ ஒலியெழுப்பின. இறுதியில்‌ 
காம்பில்யத்தின்‌ கோட்டைவாயிலின்‌ பெருமுரசம்‌ 
முழங்கியது. 


கிருஷ்ணனை எதிர்கொண்டழைத்த சுமித்ரன்‌ வணங்கி 
“துவாரகை அதிபராகிய இளையயாதவரை காம்பில்யம்‌ 
தலைவணங்கி வரவேற்கிறது. பேரரசர்‌ துருபதரும்‌ 
இளையமன்னர்‌ சத்யஜித்தும்‌ பட்டத்து இளவரசர்‌ 
சித்ரகேதுவும்‌ தங்கள்‌ முன்‌ பணிகிறார்கள்‌. தங்கள்‌ 
தாயகால்களால்‌ எங்கள்‌ நிலம்‌ வளம்பெறட்டும்‌. தங்கள்‌ 
நிறைசொற்களால்‌ எங்கள்‌ குலம்‌ மேன்மை பெறட்டும்‌. 
தங்கள்‌ வணக்கங்களால்‌ எங்கள்‌ மூதாதையர்‌ 
மகிழ்வுறட்டும்‌. தங்களைத்‌ தொட்டு எங்கள்‌ தெய்வங்கள்‌ 
வாழ்த்தட்டும்‌. ஆம்‌, அவ்வாறே ஆகுக!” என்று சொல்லி 
தன்‌ வெள்ளிக்கோலை தாழ்த்தினான்‌. அவனுடன்‌ வந்த 
மங்கலச்சூதர்‌ இசைமுழக்கினர்‌. 


நகுலனும்‌ சகதேவனும்‌ வந்து முகமன்‌ சொல்லி 
வணங்கியபோது கிருஷ்ணன்‌ முகம்‌ கனிந்து “பார்த்தன்‌ 
நலம்பெற்றுவிட்டானா?” என்றான்‌. “ஆம்‌ யாதவரே. 
அவரது புண்‌ சற்று பெரியதாக இருந்தாலும்‌ 
காம்பில்யத்தின்‌ சிறந்த மருத்துவர்கள்‌ அதை 
ஆற்றிவிட்டனர்‌” என்றான்‌ நகுலன்‌. கிருஷ்ணன்‌ 
சகதேவனின்‌ தோளை தன்‌ கையால்‌ வளைத்து 
சாத்யகியை நோக்கித்‌ திரும்பி “இவன்‌ என்‌ மருகன்‌ 
சாத்யகி. உங்கள்‌ அன்னைவழியில்‌ உங்களுக்கு 
இளையோன்‌. என்றும்‌ உங்களுடன்‌ இவனும்‌ இருப்பான்‌” 
என்றான்‌. 


நகுலன்‌ சாத்யகியின்‌ கைகளைப்பற்றிக்கொண்டு “வருக 
யாதவரே. தங்களால்‌ எங்கள்‌ குடி மகிழ்வடையட்டும்‌” 
என்றான்‌. சாத்யகி “நான்‌ அன்னையை இதுவரை 
பார்த்ததில்லை. அவர்களைப்பற்றிய கதைகளைத்தான்‌ 
இளமையிலேயே கேட்டிருக்கிறேன்‌” என்றான்‌. “இங்குதான்‌ 
இருக்கிறார்கள்‌. தங்களைச்‌ சந்திப்பது அவர்களுக்கு 
மகிழ்வளிக்கும்‌” என்ற நகுலன்‌ “யாதவர்கள்‌ எவராயினும்‌ 
அவர்கள்‌ மகிழ்வு கொள்கிறார்கள்‌” என்றான்‌. சாத்யகி 
சிரித்து “யாதவர்களின்‌ பேரன்னை இன்று 
அவர்களல்லவா?” என்றான்‌. 


படைத்தலைவர்‌ ரிஷபர்‌ தன்‌ வாளை உருவி கிருஷ்ணன்‌ 
முன்‌ தலைவணங்கினார்‌. கருணர்‌ மலர்கொண்டு 
அவனை வாழ்த்தி காம்பில்யத்திற்குள்‌ 


அழைத்துச்சென்றார்‌. உருவிய வாளுடன்‌ சுமித்ரன்‌ 
முன்னால்‌ செல்ல அவனுக்குப்பின்னால்‌ அவன்‌ தம்பியர்‌ 
சென்றனர்‌. தொடர்ந்து கிருஷ்ணனும்‌ படைகளும்‌ 
சென்றனர்‌. செல்லும்‌ வழிமுழுக்க காவல்கோட்டங்களில்‌ 
இருந்து முரசுகள்‌ அவர்களை வரவேற்றன. 


காம்பில்யத்தின்‌ கோட்டைவாயிலில்‌ 
பொன்முகபடாமணிந்த ஏழு களிறுகள்‌ அவர்களை 
வரவேற்க நின்றிருந்தன. கோட்டைமேலிருந்து 
மலர்க்குவைகள்‌ கிருஷ்ணன்‌ மேல்‌ பொழிந்தன. 
களிறுகள்‌ நிரையாக அசைந்தாடி நின்றன. 
அவற்றுக்குப்பின்னால்‌ நின்றிருந்த மங்கலப்பரத்தையர்‌ 
தாலங்களுடன்‌ முன்னால்‌ வர மங்கல இசை முழக்கி 
சூதர்கள்‌ தொடர்ந்தனர்‌. பொன்னாலான சிறிய 
யானைச்சிலை ஒன்றை நான்கு வைதிகர்கள்‌ 
எடுத்துவந்தனர்‌. அதை கிருஷ்ணன்‌ முன்‌ காட்டி 
அவனுக்கு மஞ்சள்விழுதால்‌ நெற்றிக்குறியிட்டு நீரும்‌ 
மலரும்‌ அரிசியும்‌ இட்டு வாழ்த்தி வரவேற்றனர்‌. 


“ஏழரைப்பொன்‌ யானை எழுந்தருளல்‌ என்று 
இச்சடங்கை சொல்கிறார்கள்‌. பாஞ்சாலர்களின்‌ 
தொன்மையான வரவேற்பு இது. முழுமங்கலம்‌ 
நிகழும்போது மட்டுமே இவ்வரவேற்பளிக்க வேண்டுமென 
சொல்வார்கள்‌. கல்யாணகோலத்தில்‌ விண்ணளந்தோன்‌ 
எழுந்தருள்கையிலும்‌ சத்ரமும்‌ சாமரமும்‌ சூடி உலகாளும்‌ 
பெருமன்னர்‌ வருகையின்போதும்‌ மட்டுமே இவ்வரவேற்பு 
அளிக்கப்படுகிறது. இதற்கு முன்னர்‌ அஸ்தினபுரியின்‌ 
பிரதீபர்‌ காம்பில்யத்திற்கு வருகையளித்தபோது இந்த 
வரவேற்பு அளிக்கப்பட்டது” என்றார்‌ கருணர்‌. 


அவர்கள்‌ கோட்டைக்குள்‌ நுழைந்தபோது நகர்வீதிகளில்‌ 
நிறைந்திருந்த குடிகளின்‌ வாழ்த்தொலி பெருமழை என 
ஒலித்து சூழ்ந்துகொண்டது. பாஞ்சாலத்தின்‌ திறந்த 
பொற்தேரில்‌ கிருஷ்ணன்‌ ஏறிக்கொண்டதும்‌ திரும்பி 
“மருகரே, நீரும்‌ ஏறிக்கொள்ளும்‌” என்றான்‌. சாத்யகி 
தயங்க “விரைவாக!” என ஆணையிட்டான்‌. சாத்யகி 
கால்கள்‌ நடுங்க பொற்படிகளில்‌ கால்வைத்து ஏறி 
நின்றான்‌. அவன்‌ மேல்‌ மலர்மழை பொழிந்து 
பார்வையை மறைத்தது. 


சிலமாதங்களுக்கு முன்னர்தான்‌ அவன்‌ தன்‌ 
தந்தையுடனும்‌ இளையோராகிய சம்விரதன்‌, சம்பிரதீகன்‌, 
உத்தவன்‌ ஆகியோருடனும்‌ காம்பில்யத்திற்குள்‌ 
முதல்முறையாக நுழைந்தான்‌. அவர்கள்‌ பிலக்ஷவனம்‌ 
வந்து யமுனையைக்‌ கடந்து பிரமாணகோடி வந்து 


அங்கிருந்து படகில்‌ காம்பில்யத்தை அடைந்தனர்‌. 
அவன்‌ பார்த்த முதல்‌ பெருந்துறைமுகம்‌ அது. 
முதல்பெருநகரமும்‌ அதுவே. துறைமேடையருகே 
ஒரேசமயம்‌ நின்ற ஏழு நாவாய்களை அவன்‌ கட்டடங்கள்‌ 
என்றுதான்‌ எண்ணினான்‌. அவற்றில்‌ ஒன்றின்மேல்‌ 
பாய்கள்‌ ஒவ்வொன்றாகப்புடைத்து 
ஏறக்கண்டபோதுதான்‌ அவை கலங்களெனத்‌ 
தெளிந்தான்‌. 


யானைகள்‌ போலிருந்தன அக்கலங்கள்‌. அவற்றில்‌ 
சுமையேற்றும்‌ யானைக்கூட்டங்களையும்‌ நேரடியாகவே 
கலங்களுக்குள்‌ சென்ற பாலங்களையும்‌ கோட்டைச்சுவர்‌ 
இடிந்து பரவியது போல விழிதொடும்‌ தொலைவுவரை 
கிடந்த பொதிகளையும்‌ கண்டு அவன்‌ விழிமயங்கி 
நின்றிருக்க காம்பில்யத்தின்‌ சிற்றமைச்சர்‌ ஒருவர்‌ 
புன்னகையுடன்‌ அவர்களை வரவேற்று சிற்றரசர்கள்‌ 
தங்குவதற்காக கங்கைக்கரையில்‌ அமைக்கப்பட்டிருந்த 
மரவீடுகளில்‌ ஒன்றுக்கு இட்டுச்சென்றார்‌. அங்கே 
அவர்களுக்கு உதவ ஒற்றை ஏவலாள்‌ மட்டும்‌ 
பணிக்கப்பட்டிருந்தான்‌. 


அன்றுமாலை அவன்‌ நீராடி நல்லுடை அணிந்து 
நகர்நோக்குக்காக சாலைக்கு சென்றான்‌. பலவண்ண 
உடைகளும்‌ ஒளிவிடும்‌ அணிகளுமாக மக்கள்‌ நெரிந்த 
காம்பில்யத்தின்‌ தெருக்களில்‌ மக்களின்‌ தோள்களில்‌ 
முட்டிமோதித்‌ தவித்துக்கொண்டிருந்தபோது புரவியில்‌ 
சென்ற வீரன்‌ ஒருவன்‌ “யாதவரே. சாலையோரமாகச்‌ 
சென்று நில்லுங்கள்‌. மகதமன்னரின்‌ அணிகள்‌ 
செல்கின்றன...” என்று கூவினான்‌. அவன்‌ விலகி 
சாலையோரத்து மாளிகை முகப்பின்‌ முன்னால்‌ ஏறி 
நின்றான்‌. அவனைச்சூழ்ந்து காம்பில்யத்தின்‌ மக்கள்‌ 
நின்று எட்டிநோக்கி “மகதர்‌! மகத மன்னர்‌ ஜராசந்தர்‌” 
என்று கூவினர்‌. 


ஏழு யானைகள்‌ பட்டுப்போர்வையும்‌ முகபடாமும்‌ 
பொன்னணிகளும்‌ தந்தக்கூரும்‌ ஒளிர மாபெரும்‌ 
பொன்வண்டுகள்‌ என அசைந்து நடந்து வந்தன. முதல்‌ 
யானையின்மேல்‌ முரசுடன்‌ கோல்காரன்‌ 
அமர்ந்திருந்தான்‌. அடுத்த யானையில்‌ மகதத்தின்‌ 
துதிக்கை தூக்கிய யானைக்கொடியுடன்‌ கொடிக்காரன்‌ 
அமர்ந்திருந்தான்‌. தொடர்ந்து வந்த மூன்று யானைகளில்‌ 
பொன்னகையும்‌ பட்டுமாக அணிப்பரத்தையர்‌ 
கோல்களுடன்‌ அமர்ந்திருந்தனர்‌. 


ஆறாவது யானையில்‌ மகதமன்னன்‌ ஜராசந்தன்‌ திறந்த 


பெருந்தோள்களில்‌ வைரங்கள்‌ பதிக்கப்பட்ட 
ஆரங்களும்‌ மணிக்குண்டலங்களும்‌ வைரச்சரங்கள்‌ 
சுற்றப்பட்ட பட்டுத்தலைப்பாகையும்‌ கதாயுதமுமாக 
அமர்ந்து இருபக்கங்களையும்‌ நோக்கி தன்னை 
வாழ்த்திய மக்களை வணங்கியபடி சென்றார்‌. 
அவருக்குப்பின்னால்‌ வந்த யானையில்‌ அவர்‌ 
ஆலயத்திற்கு அளிக்கப்போகும்‌ வணக்கச்செல்வம்‌ 
பெரிய மரப்பெட்டிகளில்‌ கொண்டுசெல்லப்பட்டது. 


“ஆயிரம்‌ பொற்கலங்களை அவர்‌ இன்று 
துர்க்கையன்னைக்கு அளிக்கவிருக்கிறார்‌” என்று 
ஒருவன்‌ சொன்னான்‌. “ஒவ்வொன்றும்‌ 
எருதுத்தலையளவு பெரியவை. அவற்றை அவர்கள்‌ 
எடுத்துவைப்பதை என்‌ மருகன்‌ தன்‌ விழிகளால்‌ 
கண்டான்‌.” எருதுத்தலையளவுள்ள பொற்கலன்கள்‌! 
அவன்‌ அந்த மணத்தன்னேற்புக்குக்‌ கிளம்பும்போது 
அவனுடைய தந்தை தங்கள்‌ மரவீட்டின்‌ அடித்தளத்தில்‌ 
இருந்த கருவூலத்தில்‌ இருந்து எடுத்துவந்து 
புளிப்புச்சாறும்‌ பின்னர்‌ சுண்ணக்குழம்பும்‌ இட்டு துலக்கி 
அளித்த சிறிய பொன்னணிகளை 
எண்ணிக்கொண்டான்‌. 


அவன்‌ அதுவரை காதுகளில்‌ 
வெள்ளிக்குண்டலங்கள்தான்‌ அணிந்திருந்தான்‌. 
பொற்குண்டலங்கள்‌ எடையற்றவையாக 
வேப்பம்பழங்கள்போலிருந்தன. மெல்லிய நீளாரம்‌ 
ஒன்றை அவன்‌ கழுத்திலணிவித்த அவன்‌ அன்னை 
“அங்கே அத்தனை அரசகுலத்தவரும்‌ 
பொன்னணிந்துதான்‌ வருவார்கள்‌. நாம்‌ எவ்வகையிலும்‌ 
தாழ்ந்துபோகக்கூடாது” என்றாள்‌. அன்று அதை எண்ணி 
அந்தச்‌ சாலையோரத்தில்‌ நின்று அவன்‌ 
புன்னகைசெய்தான்‌. 


அணிவலம்‌ நகர்மையத்திலிருந்த காம்பில்யத்தின்‌ 
அரண்மனைத்‌ தொகுதியை நோக்கி சென்றது. 
சாலைகளின்‌ இருபக்கமும்‌ கூடியிருந்தவர்களில்‌ 
பெண்கள்தான்‌ கூடுதல்‌ என அவன்‌ கண்டான்‌. 
பாரதவர்ஷம்‌ முழுக்க பெண்கள்‌ இளைய 
யாதவனைப்பற்றித்தான்‌ பேசிக்கொண்டிருந்தனர்‌ என 
அவன்‌ அறிவான்‌. அவர்களின்‌ விழைவுகளே ஒருங்கு 
திரண்டு அவராக மாறியது என சூதர்கள்‌ பாடுவதுண்டு. 
நூறுதலைமுறைக்காலம்‌ கன்னியர்‌ கனவில்‌ வாழ்ந்த 
கந்தர்வர்களனைவரும்‌ நீர்ப்பாவைகளாக மாறி 
இமயத்தின்‌ பிரம்மமானசம்‌ என்னும்‌ சுனையில்‌ 
விழுந்தனர்‌. அதன்‌ ஆழத்தின்‌ சுழியில்‌ அவர்கள்‌ சுழன்று 


கரைந்து ஒன்றாகி ஒற்றைப்பாவையாக ஆயினர்‌. 
குனிந்து அவ்வுருவைக்‌ கண்ட பிரம்மன்‌ “அதுவே ஆகுக!” 
என்றார்‌. அச்சொல்லே அன்னை தேவகியின்‌ வயிற்றில்‌ 
கருவாகியது என்றார்‌ சூதர்‌. 


அன்று அவையில்‌ கதைகேட்டு அமர்ந்திருந்த 
அன்னையரும்‌ கன்னியரும்‌ சிறுமியருமான அத்தனை 
பெண்களும்‌ விழிமின்ன மெல்ல உடல்‌ ஓசிவதை அவன்‌ 
கண்டான்‌. அவனைச்சுற்றி பெண்விழிகள்‌ மலர்ந்த 
பெரும்‌ தோட்டம்‌ இருந்தது. மணிச்சரங்களாக நீளும்‌ 
விழிகள்‌. வண்ணத்துப்பூச்சிகளாக சிறகடிக்கும்‌ விழிகள்‌. 
விழிகளில்‌ எரிவது காமமா? இல்லை முலைசுரக்கும்‌ 
அன்னையின்‌ கனிவா? களித்தோழனைக்‌ கண்ட 
சிறுமியின்‌ சிரிப்பா? 


அரண்மனைக்கோட்டை வாயிலில்‌ சத்யஜித்தும்‌ 
சித்ரகேதுவும்‌ கிருஷ்ணனை எதிர்கொண்டு 
வரவேற்றனர்‌. சத்யஜித்‌ அவனை மார்புறத்தழுவி 
“இன்றுதான்‌ பாஞ்சாலம்‌ தன்‌ அச்சத்தை வென்றது. இனி 
பாரதவர்ஷத்தில்‌ எங்கும்‌ யாதவர்களின்‌ கொடியுடன்‌ 
எங்கள்‌ கொடிகளும்‌ பறக்கும்‌” என்றார்‌. “அவ்வண்ணமே 
ஆகுக!” என்று கிருஷ்ணன்‌ சொன்னான்‌. சித்ரகேது 
“தாங்கள்‌ தங்கி இளைப்பாற அரண்மனை 
ஒருக்கப்பட்டுள்ளது யாதவரே. ஓய்வெடுத்து வருக! 
மாலையில்‌ அரண்மனையின்‌ அணியவையில்‌ 
தங்களுக்கு அரசரும்‌ ஜங்குலத்தவரும்‌ அரசவையினரும்‌ 
முறைவணக்கம்‌ செய்கிறார்கள்‌. ஏற்றருள்க!” என்றான்‌. 


காம்பில்யத்தின்‌ பெரிய அரண்மனையை 
அவர்களுக்காக அணிசெய்திருந்தனர்‌. துவாரகையின்‌ 
கருடக்கொடியும்‌ பாஞ்சாலத்தின்‌ விற்கொடியும்‌ முகப்பில்‌ 
பறந்தன. பெரிய மரத்தூண்களில்‌ செம்பொன்னிற 
நூல்பின்னல்கள்‌ செய்யப்பட்ட பாவட்டாக்கள்‌ 
தொங்கின. “நூறாண்டுகளுக்கு முன்‌ இங்குதான்‌ 
மாமன்னர்‌ பிரதீபர்‌ தங்கிய அரண்மனை இருந்தது. அவர்‌ 
நினைவாக அதை விரிவாக்கிக்‌ கட்டப்பட்ட 
இம்மாளிகைக்கு பிரதீபம்‌ என்று பெயர்‌” என்றார்‌ கருணர்‌. 


மங்கலப்பரத்தையர்‌ மஞ்சள்‌ நீர்காட்டி அவர்களை 
எதிரேற்றனர்‌. அவர்களுக்குப்‌ பணிசெய்ய நிறுத்தப்பட்ட 
ஏவலர்களும்‌ சமையர்களும்‌ மருத்துவர்களும்‌ 
அடுமனையர்களும்‌ காவலர்களும்‌ அவர்களின்‌ 
தலைவராகிய கருடருடன்‌ வந்து வணங்கி நின்றனர்‌. 
கருடர்‌ “தங்கள்‌ பணிக்கென இங்குள்ளோம்‌ அரசே” என்று 
சொல்லி வணங்கி அவர்களை உள்ளே அழைத்துச்‌ 


சென்றார்‌. 


சாத்யகி தனக்கென அளிக்கப்பட்ட அறைக்குச்‌ சென்று 
அமர்ந்தபோது எங்கிருக்கிறோம்‌ என்ற மயக்கத்தை 
அடைந்தான்‌. பழையநினைவுகளும்‌ புதியநிகழ்வுகளும்‌ 
ஒன்றுடனொன்று கூடிக்கலந்து சித்தத்தை தேனீக்கூடு 
என ரீங்கரிக்கச்செய்தன. கண்களை மூடியபடி அப்படியே 
மஞ்சத்தில்‌ படுத்துவிட்டான்‌. மெல்ல துயில்வந்து 
எண்ணம்‌ குழைந்தபோது ரிஷபவனத்தில்‌ 
காட்டுமாடத்தில்‌ மரவுரித்தூளியில்‌ கிடப்பதுபோல 
தோன்றியது. கீழே கன்றுகளின்‌ குரல்கள்‌. அவர்களுக்கு 
பன்னிரண்டாயிரம்‌ பசுக்களிருந்தன. அவனுடைய 
மாதுலர்கள்‌ மேய்த்துவந்த மந்தை நான்காயிரம்‌ மாடுகள்‌ 
கொண்டது. நான்காயிரம்‌ காதம்‌ ஓசைகள்‌. 
குளம்போசைகள்‌. 


எழுந்தபோது அந்த ஓசை அரண்மனைமுற்றத்தின்‌ ஓசை 
என உணர்ந்தான்‌. அங்கே தேர்கள்‌ வந்து நின்றன, 
கிளம்பிச்சென்றன. வீரர்கள்‌ புரவிகளில்‌ 
கடந்துசென்றனர்‌. பல்லக்கு பொறுத்தோர்‌ உரக்கக்‌ 
கூவியபடி ஓடும்‌ ஓசை. காம்பில்யத்தின்‌ அரண்மனையில்‌ 
அவன்‌ இருப்பதை உணர்ந்ததும்‌ எழுந்து விரைந்து 
நீராட்டறைக்குச்‌ சென்றான்‌. பிறரால்‌ நீராட்டப்படுவதற்கு 
துவாரகையிலேயே பழகியிருந்தான்‌. ரிஷபவனத்தில்‌ 
அச்செய்தியை அறிந்தால்‌ ஒவ்வொருவரும்‌ முகம்‌ 
சுளிப்பார்கள்‌. 

உடையணிந்து வெளியே வந்து ஏவலனிடம்‌ “மன்னர்‌ 
என்ன செய்கிறார்‌?” என்று கேட்டான்‌. “சற்றுநேரம்‌ 
ஓய்வெடுத்தார்‌. நீராடி உணவருந்திவந்து செய்திகளை 
கேட்டறிந்தபடி சிறுகூடத்தில்‌ அமர்ந்திருக்கிறார்‌” 
என்றான்‌. சாத்யகி சிறுகூடத்திற்குச்‌ சென்று வாயிலில்‌ 
நின்றான்‌. கிருஷ்ணனின்‌ அணுக்கப்‌ பணியாளாகிய 
மாருதன்‌ உள்ளே சென்று அவன்‌ வருகையை 
அறிவித்தான்‌. அவன்‌ உள்ளே சென்று வணங்கினான்‌. 
சுதாமர்‌ கிருஷ்ணன்‌ முன்‌ அமர்ந்து அவன்‌ சொல்வதை 
ஏட்டில்‌ குறித்துக்கொண்டிருந்தார்‌. கிருஷ்ணன்‌ 
விழிதூக்காமலேயே அமரும்படி கைகாட்டினான்‌. 


சாத்யகி அமர்ந்து கொண்டு அவர்கள்‌ எழுதுவதை 
கூர்ந்தான்‌. காம்பில்யத்திற்கு வந்துசேர்ந்ததைப்பற்றிய 
வழக்கமான அரசாணை என்று முதலில்‌ தோன்றியது. 
ஆனால்‌ தொடர்ச்சியான சுழலும்‌ சொற்களிலிருந்து 
அவனறியாத மந்தணம்‌ ஏதோ அதிலிருப்பதை 
உணர்ந்தான்‌. ஓலையை முடித்ததும்‌ சுதாமர்‌ எழுந்து 


“நான்‌ இதை இன்றே அனுப்பிவிடுகிறேன்‌. 
அஸ்தினபுரியிலிருந்தும்‌ தசசக்கரத்திலிருந்தும்‌ 
வந்துள்ள ஓலைகளைத்‌ தொகுத்து இரவு தங்களிடம்‌ 
செய்தியறிவிக்கிறேன்‌” என்றபின்‌ வெளியே சென்றார்‌. 


கிருஷ்ணன்‌ கால்களை நீட்டியபடி சாத்யகியிடம்‌ “இங்கு 
இனிமேலும்‌ பாண்டவர்கள்‌ இருக்கமுடியாத நிலை 
அணுகிவிட்டது இளையோனே? என்றான்‌. சாத்யகி 
நிமிர்ந்து நோக்க “என்னைப்‌ பார்க்க அர்ஜுனன்‌ 
எல்லைக்கு வந்திருக்கவேண்டும்‌. இது அஸ்தினபுரியாக 
இருந்திருந்தால்‌ அவன்‌ வந்துமிருப்பான்‌. இங்குள்ள 
முறைமைகளுக்குக்‌ கட்டுப்பட்டுதான்‌ 
வராமலிருக்கிறான்‌” என்ற பின்னர்‌ பெருமூச்சுடன்‌ 
“வராமலிருந்ததும்‌ நன்றே” என்றான்‌. சாத்யகி “ஏன்‌?” 
என்றான்‌. வந்திருந்தால்‌ நான்‌ அவனை முதலில்‌ 
நோக்கியிருப்பேன்‌. அது பாஞ்சால இளவரசர்களின்‌ 
முறைமூப்பை மீறியதாக ஆகும்‌” என்றான்‌ கிருஷ்ணன்‌. 


சாத்யகி பாஞ்சால இளவரசர்களின்‌ முகங்கள்‌ 
ஒவ்வொன்றாக நினைவில்‌ மீட்டெடுத்தான்‌. அப்போது 
அந்த ஒவ்வொரு முகமும்‌ பாண்டவர்கள்‌ வரவில்லை 
என்பதைக்‌ காட்டுவதாகவே தோன்றியது. “திறல்வீரர்கள்‌ 
பிறரை எளியவர்களாக ஆக்குகிறார்கள்‌ இளையோனே. 
பார்த்தனையும்‌ பீமனையும்‌ இங்குள்ள இளவரசர்‌ எவரும்‌ 
விரும்ப வழியில்லை” என்றான்‌. 


“அவர்கள்‌ இங்கு வரவும்‌ தடைகள்‌ இருக்குமோ?” என்று 
சாத்யகி கேட்டான்‌. “ஆம்‌, அவர்கள்‌ முறைமைப்படி 
இந்நாட்டின்‌ விருந்தினர்கள்‌. நானும்‌ விருந்தினனே. 
அரசரிடமும்‌ அவையிடமும்‌ முறைப்படி ஒப்புதல்‌ பெறாது 
நாங்கள்‌ சந்தித்துக்கொள்ளமுடியாது” என்று 
கிருஷ்ணன்‌ சொன்னான்‌. “இன்றுமாலை அரசவையில்‌ 
முகமன்‌ சொல்லி தழுவிக்கொள்ள மட்டுமே முறைமை 
ஒப்புகிறது. அதன்பின்‌ அந்த அவையிலேயே நாங்கள்‌ 
மேலும்‌ சந்திக்க அரசரிடம்‌ சொல்‌ பெறலாம்‌. அதற்கும்‌ 
உரிய வழமைகளும்‌ சொற்றொடர்களும்‌ 
வகுக்கப்பட்டிருக்கும்‌.” 


“அனால்‌ இங்கிருக்கையில்‌ அவர்கள்‌ இதற்கெல்லாம்‌ 
கட்டுப்பட்டுதானே ஆகவேண்டும்‌?” என்று சாத்யகி 
கேட்டான்‌. கிருஷ்ணன்‌ “ஆம்‌. கெளரவப்படைகளை 
வென்றபின்னர்‌ இங்கே அவர்களின்‌ மதிப்பு 
பெருகியிருக்கும்‌. ஆனால்‌ அரசமுறைமையில்‌ 
அவர்களுக்கென எந்த இடமும்‌ இல்லை. 
பெண்கொண்டவர்கள்‌ தொடர்ந்து இங்கேயே தங்கும்‌ 


நிகழ்வு இதற்கு முன்னர்‌ நிகழ்ந்திருக்காது” என்றான்‌. 
“இவர்கள்‌ தொல்குடியினர்‌. ஐங்குலம்‌ ஒன்றானவர்கள்‌. 
குலங்களை இணைத்திருப்பது முறைமை. அதை சற்றும்‌ 
மீறமாட்டார்கள்‌. மீறாமலிருப்பதும்‌ நன்று. ஆனால்‌ 
அம்முறைமையில்‌ எந்த இடமும்‌ இல்லாமல்‌ 
இங்கிருப்பதென்பது இல்லாமலிருப்பதேயாகும்‌” 
என்றான்‌. 


சாத்யகி அவன்‌ சொல்வதைப்புரிந்துகொள்ளாமல்‌ 
வெறுமனே நோக்கியிருந்தான்‌. “இன்றுமாலை 
அரசவையில்‌ யுதிஷ்டிரன்‌ எங்கிருப்பான்‌ என்று 
நோக்கும்‌. அரசருக்கு நிகரான முகமன்கள்‌ அவருக்கு 
சொல்லப்படும்‌. ஆனால்‌ இளவரசர்களுக்கும்‌ 
ஐங்குலத்தலைவர்களுக்கும்‌ அவர்களின்‌ 
மைந்தர்களுக்கும்‌ பின்னரே அவர்‌ அவை 
நுழையமுடியும்‌, மன்றமரமுடியும்‌. அவரது சொற்கள்‌ 
கேட்கப்படும்‌, எந்தக்கருத்தும்‌ குலங்களால்‌ ஏற்கப்படாது” 
என்று கிருஷ்ணன்‌ சொன்னான்‌. 


சாத்யகி “அவர்கள்‌ துவாரகைக்கு வரட்டும்‌” என்றான்‌. 
கிருஷ்ணன்‌ புன்னகைத்து “குலங்களை இணைப்பவர்‌ 
எவரும்‌ முறைமைகளை மீறமுடியாது இளையோனே” 
என்றான்‌. சாத்யகி “அவர்களும்‌ யாதவர்களல்லவா?” 
என்றான்‌. கிருஷ்ணன்‌ “இல்லை, நம்மவர்‌ விழிகளில்‌ 
அவர்கள்‌ ஷத்ரியர்களே. யாதவர்களுக்குரிய எந்தக்‌ 
குலச்சடங்கும்‌ செய்யப்படாதவர்கள்‌ அவர்கள்‌” என்றான்‌. 


சாத்யகி வெறுமனே நோக்க “வேறுவழியே இல்லை, 
அவர்கள்‌ தங்கள்‌ நாட்டை அடைந்தாகவேண்டும்‌. 
அஸ்தினபுரியின்மேல்‌ படைகொண்டுசெல்வதாக 
இருப்பினும்‌ அது முறையே. நாடற்ற ஷத்ரியன்‌ நீரை 
இழந்த முதலையைப்‌ போன்றவன்‌ என்கின்றது 
பராசரந்தி” என்றான்‌ கிருஷ்ணன்‌. சாத்யகி “ஆம்‌, நானும்‌ 
அதையே எண்ணுகிறேன்‌. அவர்கள்‌ 
கெளரவப்படைகளை வென்றிருக்கிறார்கள்‌. ஆகவே 
இன்று அவர்கள்‌ கோரிப்பெறும்‌ இடத்தில்‌ 
இருக்கிறார்கள்‌” என்றான்‌. கிருஷ்ணன்‌ தனக்குள்‌ என 
“அது எளிதாக இருக்கப்போவதில்லை” என்றான்‌. 


சாத்யகி “நாம்‌ பாண்டவர்களை பார்க்க விழைவதை 
அரசருக்கு தெரிவித்தாலென்ன?” என்றான்‌. “எப்படியும்‌ 
இன்னும்‌ மூன்றுநாழிகைக்குள்‌ பார்க்கப்போகிறோம்‌. 
அப்போது தெரிவிப்போம்‌...” என்ற கிருஷ்ணன்‌ சற்று 
அசைந்தமர்ந்து “துவாரகையிலிருந்து கிளம்பும்போதே 
அவன்‌ நினைவாகத்தான்‌ இருந்தேன்‌ இளையோனே” 


என்றான்‌. 


மாருதன்‌ உள்ளே வந்து “இளையபாண்டவர்‌ பார்த்தர்‌” 
என்றபோது சாத்யகி தன்‌ உள்ளம்‌ அதை 
எதிர்நோக்கியிருந்ததை உணர்ந்தான்‌. கிருஷ்ணன்‌ முகம்‌ 
மலர்ந்து எழுந்து வாயிலை நோக்கி விரைவதை சாத்யகி 
சற்று திகைப்புடன்‌ நோக்கினான்‌. அவன்‌ 
கதவைத்திறந்து வெளியே சென்றதை நோக்கியபின்‌ 
மாருதன்‌ திரும்பி அவனை நோக்கி புன்னகைசெய்தான்‌. 
சாத்யகி எழுந்து கதவைத்திறந்து வெளியே நோக்க 
கிருஷ்ணன்‌ நீண்ட இடைநாழியைக்‌ கடந்து படிகளில்‌ 
இறங்கி பெருங்கூடம்‌ நோக்கி சென்றான்‌. சாத்யகி 
தயக்கமான காலடிகளுடன்‌ தொடர்ந்து சென்றான்‌. 


பெருங்கூடத்தில்‌ பீடமொன்றில்‌ அமர்ந்திருந்த 
அர்ஜுனன்‌ ஓசை கேட்டு விரைந்து எழுந்து 
திரும்பினான்‌. காலடியோசையிலேயே கிருஷ்ணனை 
அர்ஜுனன்‌ அறிந்துவிட்டதை முகத்தின்‌ மலர்வு 
காட்டியது. கிருஷ்ணன்‌ கூச்சலிட்டபடி இரு கைகளையும்‌ 
விரித்தபடி ஓடிச்சென்று அர்ஜுனனை 
தழுவிக்கொண்டான்‌. இருவரும்‌ சிறுவர்களைப்போல 
பற்கள்‌ தெரிய ஓசையிட்டுச்‌ சிரித்தபடி தோள்களில்‌ 
அறைந்துகொண்டு மீண்டும்‌ மீண்டும்‌ 
தழுவிக்கொண்டனர்‌. சாத்யகி விலகிநின்று அதை 
நோக்கினான்‌. 


கிருஷ்ணன்‌ “அவள்‌ பெயரென்ன, பிரீதையா? 
அவளைத்தான்‌ நான்‌ பார்க்க விழைகிறேன்‌” என்றான்‌. 
அர்ஜுனன்‌ “உன்னைக்கொண்டுபோய்‌ அவளிடம்‌ 
காட்டுமளவுக்கு நான்‌ மூடனல்ல” என்றான்‌. கிருஷ்ணன்‌ 
அவளைக்‌ கண்டுபிடிப்பதொன்றும்‌ பெரிய வேலை 
அல்ல. என்னால்‌ விழிகளை மட்டும்‌ பார்த்தே 
சொல்லிவிடமுடியும்‌” என்றான்‌. “போ, போ, போய்ப்பார்‌... 
இங்குள்ள பெண்களுக்கு தோளைச்சுற்றி கைகள்‌” 
என்றான்‌. கிருஷ்ணன்‌ சிரித்தபடி மெல்லிய குரலில்‌ ஏதோ 
கேட்க ”போடா” என்று சொல்லி அர்ஜுனன்‌ அவன்‌ 
தோளில்‌ அறைந்தான்‌. கிருஷ்ணன்‌ அவன்‌ தோளில்‌ 
கிடந்த சால்வையைப்‌ பிடித்து இழுத்து “நில்‌, 
சொல்லிவிடு” என்றான்‌. “போடா” என்று அர்ஜுனன்‌ 
ஓங்கி மீண்டும்‌ குத்தினான்‌. பின்‌ இருவரும்‌ இணைந்து 
வெடித்துச்‌ சிரித்தனர்‌. 


படிகளுக்குமேல்‌ நின்ற சாத்யகி அவர்கள்‌ பார்வையில்‌ 
படவேண்டியதில்லை என சற்று பின்னகர்ந்தபோது 
மாருதன்‌ அங்கே நிற்பதைக்‌ கண்டான்‌. “பிரீதை 


என்பவள்‌ யார்‌?” என்று கேட்டான்‌. “காம்பில்யத்தின்‌ 
அணிப்பரத்தையரில்‌ ஒருத்தியாக இருப்பாள்‌. இருவரும்‌ 
வேறென்ன பேசிக்கொள்ளப்போகிறார்கள்‌?” என்றான்‌ 
மாருதன்‌. சாத்யகி “அவர்‌...” என்று வாய்திறந்து பின்‌ 
சொல்லடக்கி புன்னகைத்தான்‌. “அவர்கள்‌ 
பேசிமுடிக்கையில்‌ எனக்கு சொல்லியனுப்புங்கள்‌ 
மாருதரே. நான்‌ அரசருடன்‌ அவைபுக விழைகிறேன்‌” 
என்றபின்‌ திரும்பிநடந்தான்‌. 

மாலை இருளத்தொடங்கியபின்னர்தான்‌ அரசவை 
கூடுவதற்கான முரசுகள்‌ ஒலித்தன. 
அரண்மனையிலிருந்து அமைச்சர்‌ கருணரும்‌ சுமித்ரனும்‌ 
வந்து கிருஷ்ணனை அவைமன்றுக்கு 
அழைத்துச்சென்றனர்‌. அவர்கள்‌ தங்கள்‌ 
மாளிகையிலிருந்து அரண்மனைக்குச்‌ செல்லும்‌ பாதை 
முழுக்க மலர்த்தோரணங்களாலும்‌ 
பட்டுப்பாவட்டாக்களாலும்‌ 
வண்ணத்திரைச்சீலைகளாலும்‌ 
அணிசெய்யப்பட்டிருந்தது. அகன்ற வழியின்‌ 
இருபக்கமும்‌ பாஞ்சாலத்தின்‌ ஐங்குடியினரும்‌ நின்று 
கிருஷ்ணனை வாழ்த்தி மலர்தூவி குரலெழுப்பினர்‌. 
அவர்கள்‌ வீசிய மலர்களில்‌ பெரும்பகுதி சாத்யகியின்‌ 
உடலில்தான்‌ விழுந்தது. அரண்மனைமுகப்பை 
அடைந்தபோது அவன்‌ உடலை மலர்ப்பொடி 
மூடியிருந்தது. 


அணிமுற்றத்தில்‌ மங்கலச்சேடியரும்‌ இசைச்சூதரும்‌ 
வைதிகரும்‌ நின்றிருந்தனர்‌. வைதிகர்‌ வந்து 
நிறைகுடத்து கங்கைநீரை மாவிலையில்‌ தொட்டு 
அவர்கள்‌ மேல்‌ தூவி வேதம்‌ஓதி வாழ்த்தினர்‌. 
கொம்பரக்கு, கோரோசனை, புனுகு, குங்கிலியம்‌, வைரம்‌, 
சந்தனம்‌, அகில்‌, யானைத்தந்தம்‌, புலிப்பல்‌, கூழாங்கல்‌, 
மலைச்சுனை நீர்‌, தேன்‌ என பன்னிரண்டு 
மலைமங்கலப்பொருட்களையும்‌ அரிசி, மலர்‌, சுடர்‌, ஆடி, 
நிறைகலம்‌, மணி, பட்டு எனும்‌ ஏழு 
மனைமங்கலங்களையும்‌ ஏந்திய சேடிகள்‌ அவர்களை 
எதிர்கொண்டழைத்து வாழ்த்தினர்‌. 


தொடர்ந்து வெண்குடை, கவரி, செங்கோல்‌, வாள்‌, 
மணிமுடி என்னும்‌ ஐந்து அரசமங்கலங்களை ஏந்திய 
ஏவலர்‌ துணைவர ஐம்பேராயத்தின்‌ தலைவர்கள்‌ 
சூழ்ந்துவர துருபதன்‌ தன்‌ அரசியரான அகலிகையும்‌ 
பிருஷதியும்‌ இருபக்கமும்‌ துணைவர எதிர்வந்து 
வரவேற்றார்‌. கிருஷ்ணனை எதிர்கொண்டதும்‌ மணிமுடி 
சரிய தலைவணங்கி “யாதவகுலத்தலைவரை பாஞ்சாலம்‌ 
வணங்கி வரவேற்கிறது. இன்று என்‌ மன்றமர்ந்து 
எங்களுக்கு நல்வழிகாட்டுக!” என்றார்‌. கிருஷ்ணன்‌ 


“பாஞ்சாலத்‌ தொல்குடியின்‌ அனைத்து மூதாதையரையும்‌ 
அடிபணிகிறேன்‌” என்று மறுவணக்கம்‌ புரிந்தான்‌. 


நால்வேதமோதும்‌ நான்கு குலங்களைச்‌ சேர்ந்த 
வைதிகர்களும்‌, செல்வம்‌ செய்தி முறைமை என 
முத்தொழிலாற்றும்‌ மூன்று அமைச்சர்களும்‌, 
பாஞ்சாலப்பழங்குடியின்‌ ஐந்து குலத்தலைவர்களும்‌, தேர்‌ 
யானை காலாள்‌ புரவி எனும்‌ நால்வகைப்படையின்‌ 
நான்குதலைவர்களும்‌, உளவு கணிப்பு காவல்‌ என்னும்‌ 
முத்தொழிலாற்றும்‌ மூன்று ஒற்றர்குழுக்களின்‌ 
தலைவர்களும்‌ என ஐம்பேராயமும்‌ அவனை 
முறைமைப்பம வணங்கி அரசவைக்குள்‌ 
அழைத்துச்சென்றனர்‌. அவை வாயிலில்‌ பாஞ்சால 
இளவரசர்களான சுமித்ரன்‌. ரிஷபன்‌, யுதாமன்யு, விரிகன்‌, 
பாஞ்சால்யன்‌, சுரதன்‌, உத்தமெளஜன்‌, சத்ருஞ்ஜயன்‌, 
ஜனமேஜயன்‌, துவஜசேனன்‌ ஆகியோர்‌ நின்று அவனை 
வணங்கி வரவேற்றனர்‌. 


பாஞ்சாலத்தின்‌ பேரவைக்கூடம்‌ நிறைந்திருந்தது. 
கிருஷ்ணன்‌ உள்ளே நுழைந்ததும்‌ முரசுகளும்‌ 
கொம்புகளும்‌ முழங்க அனைவரும்‌ எழுந்து நின்று 
வாழ்த்தி குரலெழுப்பினர்‌. அவையில்‌ இருந்த 
துருபதனின்‌ அரியணையை இருபக்கமும்‌ காத்து 
நின்றிருந்த சத்யஜித்தும்‌ சித்ரகேதுவும்‌ கிருஷ்ணனை 
வாழ்த்தி வரவேற்று அவனுக்கென போடப்பட்டிருந்த 
பெரிய பொற்பீடத்தில்‌ அமரச்செய்தனர்‌. கிருஷ்ணன்‌ 
அமர்ந்தபின்னர்‌ துருபதன்‌ தன்‌ அரியணையில்‌ 
அமர்ந்தார்‌. அவையினர்‌ மன்னனையும்‌ 
விருந்தினரையும்‌ வாழ்த்தி குரல்‌ பெருக்கினர்‌. 

சாத்யகி பாண்டவர்கள்‌ எங்கிருக்கிறார்கள்‌ என்று 
நோக்கினான்‌. அவைநோக்கிய அரைவட்ட வளைவான 
பீடநிரையில்‌ நடுவே அரசனின்‌ வெண்குடை சூடிய 
அரியணையும்‌ அதற்கு வலப்பக்கமாக சத்யஜித்தும்‌ 
சித்ரகேதுவும்‌ பிற இளவரசர்களும்‌ அமரும்‌ பீடங்களும்‌ 
போடப்பட்டிருந்தன. மறுபக்கம்‌ அரசியரின்‌ 
அரியணையும்‌ இளவரசிக்குரிய பீடமும்‌ இருந்தன. 
அவ்வரிசைக்குப்‌ பின்னால்‌ ஏவலரும்‌ 
அடைப்பக்காரர்களும்‌ நின்றிருந்தனர்‌. கீழே வலப்பக்கம்‌ 
இசைச்சூதரும்‌ இடப்பக்கம்‌ அணிப்பரத்தையரும்‌ சென்று 
அமைந்தனர்‌. 

அரசபீடங்களால்‌ ஆன வில்லுக்கு முன்னால்‌ 
விரிந்திருந்த பெரிய நீள்வட்ட அரங்கின்‌ வலப்பக்கமாக 
ஐங்குலத்தலைவர்களும்‌ தங்கள்‌ மைந்தர்களுடன்‌ 


பீடங்களில்‌ அமர்ந்திருந்தனர்‌. நடுவே முதுவைதிகர்‌, 
நால்வகை குடித்தலைவர்கள்‌ இருந்தனர்‌. இடப்பக்கமாக 
பிறநாட்டு விருந்தினர்களுக்குரிய பீடங்களில்‌ 
பாண்டவர்கள்‌ ஐவரும்‌ அமர்ந்திருந்தனர்‌. அவர்களைச்‌ 
சூழ்ந்து வெவ்வேறுநாடுகளில்‌ இருந்து செய்தியும்‌ 

ட்‌ களுமாக வந்த தூதர்கள்‌ தங்கள்‌ நாட்டுக்‌ 
கொழடிக்குறிகள்‌ பதிக்கப்பட்ட பீடங்களில்‌ 
அமர்ந்திருந்தனர்‌. பாண்டவர்களின்‌ 
பீடங்களுக்குப்பின்னால்‌ அஸ்தினபுரியின்‌ அமுதகலசக்‌ 
குறி பொறிக்கப்பட்டிருந்தது. 


அரசகுழுவினர்‌ அமர்ந்திருந்த வளைவின்‌ 
வலப்பக்கத்தின்‌ நீட்சியில்‌ 
அரண்மனைப்பெண்களுக்கான பீடங்கள்‌ இருந்தன. 
அதனருகே இருந்த வெண்திரைக்கு அப்பால்‌ குந்தி 
இருக்கிறாள்‌ என சாத்யகி உய்த்தறிந்தான்‌. அவன்‌ 
கிருஷ்ணனின்‌ வலப்பக்கம்‌ போடப்பட்ட பெரிய 
பொற்பீடத்தில்‌ அமர்ந்தான்‌. இடப்பக்கம்‌ சுதாமர்‌ 
அமர்ந்தார்‌. அவர்களுக்குமேல்‌ செம்பட்டுப்‌ பூக்குலைகள்‌ 
தொங்கிய மூங்கிலால்‌ ஆன பெரிய தொங்குவிசிறி 
பட்டுச்சரடால்‌ இழுக்கப்பட்டு ஆடி காற்றை 
அசைத்துக்கொண்டிருந்தது. அதன்‌ வண்ணத்தால்‌ 
அவை அலையடிப்பதுபோல தெரிந்தது. துருபதன்‌ 
தன்னருகே நின்ற ஒற்றர்தலைவர்‌ சிம்மரிடம்‌ மெல்ல 
ஏதோ சொல்ல அவர்‌ ஓடிச்சென்று கையசைத்தார்‌. 
அவையெங்கும்‌ மெல்லிய உடலசைவுகள்‌ உடைகளின்‌ 
வண்ண ஒளிமாற்றமாகத்‌ தெரிந்தன. 


நிமித்திகன்‌ எழுந்து சங்கொலி எழுப்ப முரசுகளும்‌ 
கொம்புகளும்‌ மணிகளும்‌ முழங்கின. அவைக்கு 
வலப்பக்கத்தில்‌ தொங்கிய சித்திரப்பணிகள்‌ செறிந்த 
பெருந்திரை அசைந்து விலக மங்கலச்சேடியர்‌ தாலமேந்தி 
முன்னால்‌ வந்தனர்‌. தொடர்ந்து அணிச்சேடியர்‌ இரு 
பக்கமும்‌ சாமரங்கள்‌ வீசி வர முழுதணிக்கோலத்தில்‌ 
திரெளபதி உள்ளே வந்தாள்‌. அவையிலிருந்தவர்கள்‌ 
அனைவரும்‌ எழுந்து நின்று வாழ்த்தொலி எழுப்பினர்‌. 
பாண்டவர்களும்‌ எழுந்து வாழ்த்தி நிற்பதைக்‌ கண்டதும்‌ 
சாத்யகி திரும்பி கிருஷ்ணனை நோக்கினான்‌. 
கிருஷ்ணனின்‌ கண்கள்‌ சித்திரத்தின்‌ விழிகளில்‌ 
நீலக்கற்கள்‌ பதிக்கப்பட்டிருப்பதுபோல பொருளற்ற 
ஒளியுடன்‌ தெரிந்தன. 

சாத்யகி திரெளபதியை முதல்முறையாக 


மணத்தன்னேற்பு அரங்கில்‌ பார்த்தபோது அடைந்த அதே 
அகளஎழுச்சியை அடைந்தான்‌. விழிகளை அவளிலிருந்து 


சிலகணங்களுக்கு விலக்க முடியவில்லை. 
தன்னுணர்வுகொண்டதும்‌ விழிகளை விலக்கி 
அவையை நோக்கியபோது அத்தனை பேரும்‌ 
அந்நிலையில்தான்‌ இருக்கிறார்கள்‌ என்பதை கண்டான்‌. 
மீண்டும்‌ அவளை நோக்கி விழிதூக்க அவன்‌ 
துணியவில்லை. இமைகளைச்‌ சரித்து இருக்கையின்‌ 
இடப்பக்கம்‌ தொங்குவிசிறியின்‌ காற்றில்‌ ஆடிய ஒரு 
பட்டுநூலையே நோக்கிக்கொண்டிருந்தான்‌. அது 
நெளிந்தது. குழைந்தது. மரவுரியின்‌ பின்னல்களில்‌ 
இருந்து விடுபட்டு எழப்போவதுபோல தவித்தது. 


திரெளபதி அமர்ந்ததும்‌ அவையும்‌ அமர்ந்தது. 
நிமித்திகன்‌ முன்னால்‌ வந்து கோல்தூக்கி 
பாஞ்சாலத்தின்‌ குலவரிசையைச்‌ சொல்லி துருபதனை 
வாழ்த்தினான்‌. கிருஷ்ணனை குலவரிசை சொல்லி 
வாழ்த்தி பாஞ்சாலத்தின்‌ அரசரின்‌ சொல்லாலும்‌ 
ஐங்குலத்தலைவர்களின்‌ சொல்லாலும்‌ அவனை 
வரவேற்றான்‌. அவன்‌ கோல்தாழ்த்தி விலகியதும்‌ 
மீண்டும்‌ மங்கலஇசை எழுந்து விரிந்து அமைந்தது. 


துருபதன்‌ எழுந்து அவையை வணங்கி “வெல்லற்கரிய 
ஐங்குலத்தால்‌ வாழ்த்தப்பட்டது இக்குடி. இங்கு 
நூறாண்டுகளுக்கு முன்‌ வந்த குருகுலத்து மாமன்னர்‌ 
பிரதீபருக்கு சூட்டப்பட்ட அதே பொன்மணி அணிமுடி 
எங்கள்‌ கலவறையில்‌ இதுநாள்‌ வரை பூசனை ஏற்று 
அமர்ந்திருந்தது. இன்று இந்நகருக்குள்‌ தன்‌ 
தூயபாதங்களை வைத்துள்ள துவாரகையின்‌ 
தலைவரை வணங்கி அவருக்கு அதை அணிவிக்க இந்த 
ஐங்குலத்தவர்‌ அவை ஒப்புதலளிக்கவேண்டும்‌” என்றார்‌. 


ஐந்துகுலத்தலைவர்களும்‌ தங்கள்‌ கைக்கோல்களைத்‌ 
தூக்கி ”ஆம்‌ ஆம்‌ ஆம்‌” என்று ஒப்புதலை அளித்தனர்‌. 
சத்யஜித்‌ கைகாட்ட பெரிய பொற்தாலத்தில்‌ மூன்று 
அடுக்குகளாக பொன்னிதழ்களால்‌ செய்யப்பட்டு 
சுற்றிலும்‌ செம்மணிக்கற்கள்‌ பதிக்கப்பட்ட அணிமுடி 
வந்தது. மங்கல இசை எழ அணிப்பரத்தையர்‌ 
குரவையோசை எழுப்ப வைதிகரின்‌ வேதக்குரலும்‌ 
அவையினரின்‌ வாழ்த்தொலிகளும்‌ இணைந்துகொள்ள 
அதை துருபதன்‌ தன்‌ கைகளால்‌ எடுத்து கிருஷ்ணனின்‌ 
தலையில்‌ அணிவித்தார்‌. வைதிகர்‌ கங்கைநீரை 
தெளித்து வேதமோதி அவனை வாழ்த்தினர்‌. அவையினர்‌ 
மஞ்சளரிசியும்‌ மலரும்தூவி ஏத்தினர்‌. 


இன்றுமுதல்‌ பாஞ்சாலம்‌ யாதவப்பேரரசரின்‌ நாடுமாகும்‌. 
அவரது கையின்‌ செங்கோலுக்கு இம்மக்களும்‌ 


கடன்பட்டவர்கள்‌. எங்கள்‌ ஐவகைச்‌ செல்வங்களும்‌ 
அவருக்குரியவை. எங்கள்‌ குலங்கள்‌ உள்ளவரை 
அவருடைய சொல்‌ இங்கு திகழும்‌” என்றார்‌ துருபதன்‌. 
“அவரது புகழ்‌ இந்நாள்‌ என எந்நாளும்‌ வளர 
பாஞ்சாலத்தைக்‌ காத்தருளும்‌ பேரன்னையரை 
தொழுகிறேன்‌. ஆம்‌ அவ்வாறே ஆகுக!” 


சாத்யகி மீண்டும்‌ திரெளபதியை பார்த்தான்‌. 
அனைத்தையும்‌ அறிந்தவளாகவும்‌, எதையும்‌ 
பாராதவளாகவும்‌ அமர்ந்திருக்கும்‌ அவளுடைய 
தோரணையை அவன்‌ மணத்தன்னேற்பு அறையிலேயே 
கண்டிருந்தான்‌. அது கருவறைகளில்‌ அமர்ந்திருக்கும்‌ 
தெய்வங்களின்‌ தோரணை. அவளுடைய மூக்கின்‌ 
கோணலே இல்லாத துல்லியமான நேர்வளைவும்‌ 
தோள்களின்‌ முழுநிகர்நிலையும்தான்‌ அவளை 
தெய்வச்சிலையென எண்ணத்‌ தூண்டுகின்றனவா? 
அந்த கன்னங்கரிய நிறமா? அவன்‌ மீண்டும்‌ 
அவளைப்பார்ப்பதில்‌ ஆழ்ந்துவிட்டதை உணர்ந்து 
தன்னை மீட்டுக்கொண்டான்‌. உடலை அசைத்து தன்‌ 
உள்ளத்தைக்‌ கலைத்தவன்‌ அவ்வசைவாலேயே உள்ளம்‌ 
வெளிப்பட்டுவிட்டதை உணர்ந்து திரும்பி நோக்கினான்‌. 
அவையிலிருந்த அனைவரும்‌ அணிமுடி சூடிய 
கிருஷ்ணனை நோக்கிக்கொண்டிருந்தனர்‌. 


கிருஷ்ணன்‌ எழுந்து அவையை நோக்கி கைகூப்பி 
முகமன்களைச்‌ சொல்லி “பாஞ்சாலத்தின்‌ மண்ணை என்‌ 
மண்ணாகவும்‌ ஐந்துகுலங்களை என்‌ குலமாகவும்‌ 
கொள்கிறேன்‌. இங்குள்ள அத்தனை அன்னையரின்‌ 
நற்சொற்களும்‌ என்னைத்‌ தொடர்வதாக! அவர்கள்‌ 
தங்கள்‌ மைந்தர்களுக்கு அள்ளி வைக்கும்‌ நல்லுணவில்‌ 
ஒரு துளியை எனக்கெனவும்‌ அளிக்கட்டும்‌. இங்குள்ள 
தந்தையர்‌ தங்கள்‌ மைந்தரை நல்வழிப்படுத்தும்‌ 
சொற்களில்‌ ஒன்றை எனக்கெனவும்‌ கருதட்டும்‌. என்‌ 
தலை என்றும்‌ இந்நிலம்‌ நோக்கி வணங்கியிருக்கட்டும்‌. 
அருள்க விசும்புநிலம்‌ நிறைத்து நின்றாளும்‌ 
நெடுமாலின்‌ பெரும்புகழ்‌!” என்றான்‌. அவையினர்‌ 
கைதாக்கி வாழ்த்தொலி எழுப்பினர்‌. 


சாத்யகி திடீரென்று அனைத்திலும்‌ ஆர்வமிழந்தான்‌. 
அங்கிருந்து உடனே எழுந்‌ 

விலகிச்செல்லவேண்டுமென்று தோன்றியது. அது ஏன்‌ 
என்று தனக்குத்தானே கேட்டுக்கொண்டான்‌. 
அவனைப்போன்ற எளிய யாதவன்‌ கனவுகாணுமிடத்தில்‌ 
இருந்துகொண்டிருக்கிறான்‌. பாரதவர்ஷத்தின்‌ 
தொன்மையான ஷத்ரியர்‌ அவையில்‌ பொன்னணிந்த 


இருக்கையில்‌ அரசுமுறைமைகளை ஏற்றுக்கொண்டு. 
ஆனால்‌ அவனுடைய சலிப்பு மேலும்‌ மேலும்‌ ஏறிவந்தது. 
ஏன்‌? 


ஏனென்றால்‌, அங்கு பேசிய அனைத்துமே வெறும்‌ 
அணிச்சொற்கள்‌. அவற்றிலிருந்தவை உணர்ச்சிகளல்ல, 
வெறும்‌ அரசுசூழ்ச்சிகள்‌. நெஞ்சிலிருந்து வரும்‌ சொற்கள்‌ 
மலர்கள்‌. இவை பொன்மலர்கள்‌. பெருமதிப்புள்ளவை, 
உயிரற்றவை. நான்‌ உயிர்ததும்பும்‌ 
பெரும்புல்வெளிகளில்‌ வாழ்ந்தவன்‌. பொன்னணிகள்‌ 
சூடியதில்லை. ஆனால்‌ என்றும்‌ என்‌ குடுமியில்‌ 
புதுமலர்கள்‌ இருந்தன. இளவேனிலில்‌ என்‌ நெஞ்சை 
தளிர்மாலைகள்‌ அணிசெய்தன. அணிகளைப்போல 
பொருளற்றவை எவை? அணிகள்சூடுவதைப்போல 
மலர்களை ஆக்கிய தெய்வங்கள்‌ வெறுக்கும்‌ செயல்‌ 


பிறிது எது? 


கிருஷ்ணன்‌ அவன்‌ கொண்டுவந்திருந்த பரிசில்களை 
துருபதனுக்கும்‌ பாஞ்சாலத்தின்‌ 
ஐங்குடித்தலைவர்களுக்கும்‌ அளித்தான்‌. காப்பிரிநாட்டு 
மணிகள்‌, ஆடகப்பொன்‌ அணிகள்‌. பீதர்நாட்டுப்‌ 
பட்டாடைகள்‌, உடைவாட்கள்‌. யவனர்களின்‌ 
நறுமணப்புட்டிகள்‌, நீலநிறமான மதுக்குடுவைகள்‌. 
தென்தமிழ்நாட்டு முத்துக்கள்‌. ஒவ்வொன்றும்‌ அரியவை. 
ஒவ்வொன்றும்‌ முற்றிலும்‌ பயனற்றவை. அவன்‌ எழுந்து 
விலக விழைந்தான்‌. இது என்‌ இடமல்ல. இந்த அவையில்‌ 
எந்த இடத்திலும்‌ நான்‌ இருக்கமுடியாது. எழுந்தே 
விட்டான்‌ என ஒருகணத்தில்‌ உணர்ந்து எழவில்லை என 
அறிந்து ஆறுதல்கொண்டான்‌. 


நான்‌ ஏன்‌ இதையெல்லாம்‌ கேட்கவேண்டும்‌? என்‌ 
கண்களையும்‌ காதுகளையும்‌ மூடிக்கொள்ளலாம்‌. நான்‌ 
பார்க்கவேண்டியது இப்பாதங்களை மட்டுமே. நான்‌ 
கேட்கவேண்டியது இவன்‌ சொற்கள்‌. நான்‌ 
சூடவேண்டியவை இவன்‌ எண்ணங்கள்‌. பிறிது எவையும்‌ 
எனக்கு அயலவையே. நான்‌ இங்கிருக்கிறேன்‌, அவன்‌ 
அணிந்திருக்கும்‌ உடைவாள்‌ போல. அவன்‌ பாதங்கள்‌ 
பதிந்திருக்கும்‌ காலணிகள்‌ போல. அதற்கப்பால்‌ 
எதுவுமல்ல நான்‌. அவன்‌ நெஞ்சு எளிதானது. 
அவ்விடுதலையை அவன்‌ அடைந்ததுமே இறுகிநின்ற 
அவன்‌ தோள்கள்‌ தளர்ந்தன. 


சொற்களும்‌ மறுசொற்களும்‌ முறைமைகளும்‌ 
மறுமுறைமைகளுமாக நிகழ்வுகள்‌ 
சென்றுகொண்டிருந்தன. சரிந்த மேலாடையை இழுத்து 


அமைத்தபடி சற்று திரும்பிய சாத்யகி அப்பால்‌ பீமனை 
கண்டான்‌. ஒருகணம்‌ விழிதொட்டு 
விலகிக்கொண்டாலும்‌ பீமனின்‌ விழிகளில்‌ இருந்தவை 
தான்‌ எண்ணிய அனைத்துமே என அறிந்து புன்னகை 
செய்தான்‌. எத்தனை அவைகளில்‌ முற்றிலும்‌ 
இல்லாதவராக அவர்‌ இருந்திருப்பார்‌ என 
எண்ணிக்கொண்டான்‌. பாண்டவர்களின்‌ வல்லமையே 
அந்தபெருந்தோள்கள்‌ என்று சொல்வார்கள்‌. ஆனால்‌ 
அவை ஏந்தும்‌ அந்த பெரிய இரும்புக்‌ கதை 
அறிந்ததையே அவரும்‌ அறிந்திருக்கிறார்‌. 


பாஞ்சாலத்தின்‌ ஐங்குடித்தலைவர்களும்‌ தங்கள்‌ 
மைந்தர்களுடன்‌ நிரையாக வந்து கிருஷ்ணனுக்கு 
பரிசில்களை வழங்கி வாழ்த்தினர்‌. மலைநிலத்தின்‌ 
குத்துவாட்கள்‌, சந்தனமரம்‌ கடைந்த சிற்பங்கள்‌, 
தந்தச்சிலைகள்‌, மலைமணிகள்‌, புலிக்குருளைகள்‌. 
அதன்பின்‌ பாஞ்சாலத்து வணிகர்களும்‌ 
குடித்தலைவர்களும்‌ பரிசில்களை அளித்தனர்‌. அவர்கள்‌ 
வாழ்த்தி முடிந்ததும்‌ அவன்‌ காம்பில்யத்தில்‌ சவிதாவை 
வாழ்த்தி ஒரு பெருவேள்விசெய்வதற்கான பொன்னை 
வைதிகர்தலைவருக்கு வழங்கி வணங்கினான்‌. 


நிமித்திகர்‌ எழுந்து வணங்கி அவைநிறைவை 
அறிவித்ததும்‌ பீமனின்‌ உடலில்‌ வந்த விரைவான 
அசைவை விழிதிருப்பாமலேயே சாத்யகி கண்டான்‌. 
அவனால்‌ புன்னகையை அடக்கமுடியவில்லை. 
பெருவிருந்துக்குச்‌ செல்வதற்காக துருபதனின்‌ சார்பில்‌ 
அனைவரையும்‌ சத்யஜித்‌ அழைத்தார்‌. மீண்டும்‌ முரசுகள்‌ 
முழங்கியதும்‌ அனைவரும்‌ எழுந்தனர்‌. துருபதன்‌ 
கிருஷ்ணனை கைகாட்டி அழைத்து உண்டாட்டகத்திற்கு 
கூட்டிச்சென்றார்‌. சாத்யகி கருணரால்‌ அமைக்கப்பட்டு 
அவர்களுடன்‌ சென்றான்‌. 


பேரவைக்கூடத்திற்கு அப்பால்‌ விரிவான இடைநாழியால்‌ 
இணைக்கப்பட்டதாக இரு உண்டாட்டகங்கள்‌ இருந்தன. 

ண்களுக்கான உண்டாட்டகம்‌ வலப்பக்கமாகச்‌ 
சென்றது. பெண்களுக்கான சற்று சிறிய உண்டாட்டகம்‌ 
இடப்பக்க இடைநாழிக்கு அப்பாலிருந்தது. அரசியரும்‌ 
திரெளபதியும்‌ முதியசேடியால்‌ வழிகாட்டப்பட்டு 
பெண்களுக்கான உண்டாட்டகம்‌ நோக்கி விலகிச்‌ 
சென்றனர்‌. அவையைச்‌ சூழ்ந்திருந்த மான்கண்‌ 
சாளரங்களுக்கு அப்பால்‌ அரண்மனைப்‌ பெண்டிர்‌ 
இருந்தனர்‌ என சாத்யகி அறிந்திருந்தான்‌. 
வெண்டட்டுத்திரைச்சீலைக்கு அப்பாலிருந்து 
அரண்மனைப்‌ பெருஞ்சேடியால்‌ குந்தி 


உண்டாட்டறைக்கு கூட்டிச்செல்லப்படுவதை அவன்‌ 
கண்டான்‌. 


ஆயிரம்‌ பேர்‌ உணவுண்ணக்கூடிய அளவுக்கு பெரிய 
கூடம்‌. நடுவே இரண்டு நிரைகளாகச்‌ சென்ற 
மரத்தூண்களால்‌ தாங்கப்பட்ட உயரமான 
மரப்பட்டைக்கூரைக்குக்‌ கீழே வெண்ணிறத்‌ 
துணியாலான பந்தல்‌ இழுத்துக்கட்டப்பட்டிருந்தது. 
தொலைவில்‌ சுவர்களில்‌ பெரிய 
நெய்விளக்குக்கொத்துக்கள்‌ பதிக்கப்பட்டு 
சுடரேற்றப்பட்டிருந்தன. அவற்றுக்கு அருகே 
பலகோணங்களில்‌ அமைக்கப்பட்டிருந்த பெரிய உலோக 
மகள்‌ அவ்வொளியை வாங்கி அந்தத்‌ 
ரைச்சீலைகளில்‌ வீழ்த்திச்‌ சிதறடித்து மென்மையாக 
கூடமெங்கும்‌ பரப்பின. கூடமெங்கும்‌ சீரான 
ஒளியிருந்தாலும்‌ சுடர்கள்‌ மிகத்தொலைவில்‌ 
இருந்தமையால்‌ பூச்சிகள்‌ பறக்கவில்லை. 


கூடத்திலிருந்த சாளரங்களில்‌ எல்லாமே 
மரவுரிநாராலான வலைகள்‌ போடப்பட்டிருந்தன. 
தென்மேற்குமூலையில்‌ ஐந்து அன்னையரும்‌ மேலே 
சண்டிகையும்‌ அமர்ந்த சிற்பம்‌ நிறுவப்பட்ட மரத்தாலான 
சிறிய ஆலயம்‌ இருந்தது. அன்னையருக்குக்‌ கீழே ஐந்து 
சிறிய உருளைக்கற்களாக மூதாதையர்‌ 
நிறுவப்பட்டிருந்தனர்‌. மறுஎல்லையில்‌ அடுமனை 
நோக்கியதிறப்பில்‌ அடுமடையர்கள்‌ இடையில்‌ 
கச்சைகளை இறுக்கியபம உணவை விளம்புவதற்குச்‌ 
சித்தமாக நின்றனர்‌. 


மரத்தாலான உணவுப்பீடங்கள்‌ நீண்ட நான்கு 
நிரைகளாகப்போடப்பட்டு அமர்வதற்கு இளஞ்சிவப்பு 
வண்ணமேற்றப்பட்ட ஈச்சையோலைப்பாய்கள்‌ நீளமாக 
விரிக்கப்பட்டிருந்தன. அடுமனைத்தலைவரான 
முதியசூதர்‌ வந்து துருபதனையும்‌ கிருஷ்ணனையும்‌ 
வரவேற்று முகமன்‌ சொல்லி அழைத்துச்சென்று 
உண்டாட்டகத்தின்‌ மையத்தில்‌ இருந்த தந்தத்தாலான 
கால்கள்‌ கொண்ட பீடத்தின்‌ அருகே விரிக்கப்பட்ட 
புலித்தோலில்‌ அமரச்செய்தார்‌. முறைப்படி வலக்கால்‌ 
இடக்கால்மேல்‌ மடித்து இருவரும்‌ அமர்ந்துகொண்டதும்‌ 
பிறரை அழைத்து அமரச்செய்தனர்‌ அடுமனையாளர்கள்‌. 


சாத்யகி கிருஷ்ணனின்‌ வலப்பக்கம்‌ அமர்ந்தான்‌. 
தொடர்ந்து சுதாமர்‌ அமர்ந்தார்‌. அதன்பின்‌ சத்யஜித்தும்‌ 
பாஞ்சால இளவரசர்களும்‌ அமர்ந்தனர்‌. 
பாஞ்சாலஅரசகுலத்தவர்‌ அனைவரும்‌ அமர்ந்தபின்‌ 


கருணர்‌ ஐங்குலத்தலைவர்களையும்‌ குடிமூத்தாரையும்‌ 
அழைத்து அமரச்செய்தார்‌. ஒவ்வொருவரையும்‌ 
அவர்களின்‌ குலம்‌, இடம்‌, நிலை என்னும்‌ மூவகை 
இயல்புகளையும்‌ சொல்லி முறைப்படி அழைத்து 
வலக்கை பிடித்து கொண்டுவந்து முறைமைப்படி 
அமரச்செய்தனர்‌. பாண்டவர்கள்‌ அயல்நாட்டினர்‌ 
வரிசையில்‌ அமர்ந்தனர்‌. அங்கே ஒரு சிரிப்பொலி 
கேட்பதை சாத்யகி அறிந்தான்‌. அது பீமன்‌ 
உண்ணப்போவதைப்பற்றியது என 
சொற்களில்லாமலேயே அவனுக்குப்‌ புரிந்தது. 


அடுமடையர்கள்‌ கங்கைநீரில்‌ வீசப்படும்‌ வலைபோல 
ஒருபுள்ளியிலிருந்து நாற்புறமும்‌ விரிந்து கூடத்தில்‌ 
பரவினர்‌. களிமண்ணால்‌ செய்யப்பட்ட ஊண்கலங்கள்‌ 
அனைவருக்கும்‌ வைக்கப்பட்டன. அருகே 
மண்குடுவையில்‌ இன்னீர்‌ விளம்பப்பட்டது. 
அடுமனைத்தலைவர்‌ அவரது கைகளால்‌ முதல்துளி 
உப்பை துருபதனுக்கு வைத்ததும்‌ அடுமடையர்கள்‌ 
அனைவருக்கும்‌ உப்பை வைத்தனர்‌. அதன்பின்‌ 
அக்காரக்கரைசலில்‌ வறுக்கப்பட்ட பழத்துண்டு. 
அதன்பின்‌ வேம்பின்‌ கொழுந்தை உப்புடன்‌ அரைத்த 
துவையல்‌. இன்புளிக்காய்த்‌ துண்டுகள்‌. துவர்க்கும்‌ 
நெல்லிக்காய்‌. இறுதியாக வறுக்கப்பட்ட 
பாகற்காய்த்துண்டுகள்‌. 


அறுசுவையும்‌ பரிமாறப்பட்டதும்‌ நிமித்திகன்‌ எழுந்து 
உரத்தகுரலில்‌ போஜன மந்திரத்தை 

சொன்னான்‌. அனைவரும்‌ வணங்க சாந்திமந்திரத்தைச்‌ 
சொல்லி வணங்கியபின்‌ நிமித்திகன்‌ அமர்ந்தான்‌. 


அடுமனைத்தலைவர்‌ அரிசிமாவில்‌ செய்யப்பட்ட சிறிய 
மான்‌ உருவம்‌ ஒன்றை கொண்டுசென்று மூத்த 
குலத்தலைவரின்‌ முன்வைத்தார்‌. அவர்‌ அதை 
தொன்மையான மலைமொழியில்‌ நுண்சொல்‌ ஒன்றை 
வாய்க்குள்‌ சொன்னபடி தன்‌ சிறிய கத்தியால்‌ ஏழாக 
வெட்டினார்‌. முதல்துண்டை அடுமனைத்தலைவர்‌ 
கொண்டுசென்று அந்த உண்டாட்டறையின்‌ தென்மேற்கு 
எல்லையில்‌ நிறுவப்பட்டிருந்த சின்னஞ்சிறிய 
அன்னையர்‌ ஆலயத்தின்‌ முன்‌ பலிபீடத்தின்‌ மேல்‌ 


வைத்தார்‌. 


இரண்டாவது துண்டு துருபதனுக்கு படைக்கப்பட்டது. 
மூன்றாவது துண்டு கிருஷ்ணனுக்கும்‌ நான்காவது 
துண்டு ஐங்குலத்தின்‌ முதுதலைவருக்கும்‌ ஐந்தாவது 
துண்டு குடித்தலைவருக்கும்‌ ஆறாவது துண்டு 


விருந்தினருக்கும்‌ படைக்கப்பட்டபின்‌ ஏழாவது துண்டு 
பறவைகளுக்கும்‌ விலங்குகளுக்குமாக வெளியே 
கொண்டுசெல்லப்பட்டது. 


“ஓம்‌, இனிய உணவாக வந்த அன்னையரே! 
உங்கள்‌ முலைகளை உண்கிறோம்‌. 

உங்கள்‌ குருதி எங்களில்‌ நிறைக! 

உங்கள்‌ வாழ்த்துக்களால்‌ நாங்கள்‌ பொலிக! 
எங்கள்‌ வழியாக உங்கள்‌ வழித்தோன்றல்களுக்கு 
சென்றுசேருங்கள்‌ 

ஆம்‌ அவ்வாறே ஆகுக!” 


என முதுகுலத்தலைவர்‌ சொன்னதும்‌ அனைவரும்‌ 
வலக்கையை எடுத்தனர்‌. சாத்யகி 
உண்ணப்போனபின்னர்தான்‌ அனைவரும்‌ 
காத்திருப்பதைக்‌ கண்டான்‌. துருபதன்‌ முதலில்‌ உப்பைத்‌ 
தொட்டு நாவில்‌ வைத்து “ஓம்‌” என்றார்‌. அதன்பின்‌ 
அறுசுவைகளையும்‌ ஒவ்வொன்றாகத்‌ தொட்டு நாவில்‌ 
வைத்தார்‌. அதன்பின்‌ அனைவரும்‌ அதையே செய்ய 
அவ்வரிசையை ஓரக்கண்ணால்‌ நோக்கியபடி சாத்யகி 
அதையே செய்தான்‌. துருபதனில்‌ தொடங்கி 
அனைவருக்கும்‌ அரிசியாலான அப்பங்கள்‌ 
விளம்பப்பட்டன. தொடர்ந்து மூங்கில்குவளைகளில்‌ 
ஈச்சமரத்துக்‌ கள்‌ இனிய கடும்‌ மணத்துடன்‌ நுரைக்க 
நுரைக்க ஊற்றப்பட்டது. 


சங்கின்‌ ஓசையில்‌ தொடங்கும்‌ மங்கலப்பேரிசை 
போன்றிருந்தது உணவு. கள்ளுடன்‌ உண்பதற்காக 
மண்தட்டுகளில்‌ உப்பும்‌ மிளகும்‌ புளிங்காய்விழுதும்‌ 
பூசப்பட்டு தீயில்‌ புரட்டிச்‌ சுடப்பட்டு நீளமான சிறிய 
துண்டுகளாக வெட்டப்பட்ட இளங்கன்றின்‌ ஊன்‌ 
வந்தது. மானிறைச்சியும்‌ முயலிறைச்சியும்‌ அவற்றின்‌ 
தழைமணம்‌ எழாமலிருக்கும்‌ பொருட்டு சுக்கும்‌ கிராம்பும்‌ 
இட்டு மண்சட்டியில்‌ கரிச்சூட்டில்‌ வறுக்கப்பட்டிருந்தன. 

ட்டின்‌ இறைச்சி நீளமான நார்களைப்போல கீறி 
ரத்த ணம்‌ பொரித்து மிளகிட்டுச்‌ 
சுருட்டப்பட்டிருந்தது. பன்றியிறைச்சி உப்பும்‌ காரமுமாக 
இலைகளில்‌ சுருட்டி சூளையடுப்பில்‌ சுடப்பட்டு நெய்‌ 
ஒழுகும்‌ இலைப்பொதிகளாக கொண்டுவந்து 
வைக்கப்பட்டது. 


அரிசி புளித்த கள்‌, அக்காரம்‌ புளித்த கள்‌, மலைக்கிழங்கு 
புளித்த கள்‌, மலைக்குளவிகளை தேனிலிட்டு 
ஊறவைத்து எடுக்கப்பட்ட மதுகரம்‌ என்னும்‌ மது, 
மஹுவா மலர்நீர்‌, அகிபீனத்தின்‌ இலையிட்டு 


காய்ச்சப்பட்ட புல்சாறு, ஊனைப்‌ புதைத்துவைத்து 
மூன்றுமாதகாலம்‌ நொதிக்கவிட்டு எடுக்கப்பட்ட 
துர்வாசம்‌ என ஏழுவகை மதுக்கள்‌ விளம்பப்பட்டன. 
களிமண்ணால்‌ மூடப்பட்டிருந்த துர்வாசத்தின்‌ கலம்‌ 
உண்டாட்டுப்‌ பந்தியின்‌ நடுவே கொண்டுவந்து 
உடைக்கப்பட்டபோது அதன்‌ கடும்நாற்றம்‌ சாத்யகியின்‌ 
குடலை அதிரச்செய்தது. ஆனால்‌ கூடவே நாவில்‌ நீரும்‌ 
ஊறியது. 


உணவுண்ணும்‌ ஒலிகள்‌ மட்டும்‌ உண்டாட்டறையில்‌ 
எழுந்துகொண்டிருந்தன. விளம்பர்களை 
அழைப்பதற்காக கையசைவுகள்‌ மட்டுமே 
எழுப்பப்பட்டன. மூன்றாமவர்‌ கேட்காமல்‌ இதழசைவால்‌ 
உணவை கேட்டனர்‌. இதழ்விரியாமல்‌ ஊனை மென்றனர்‌. 
ஒலியெழுப்பாமல்‌ மதுவை குடித்தனர்‌. மேலாடையால்‌ 
மூடி நீள்மூச்சை எழுப்பினர்‌. ஒவ்வொருவரும்‌ 
தனித்தனியாக உண்டு குடித்துக்கொண்டிருப்பதாக 
ஒருகணமும்‌ அத்தனைபேரும்‌ இணைந்து ஓருடலாக 
உண்பதாக மறுகணமும்‌ தோன்றியது. 


ஷத்ரியர்களின்‌ உண்டாட்டுகளில்‌ உணவை 
இடக்கையால்‌ தொடலாகாது, விரல்கள்‌ வாயைத்‌ 
தொடலாகாது, கட்டைவிரலில்‌ உணவு படக்கூடாது, 
உண்ணும்போது உடலோசைகள்‌ எதுவும்‌ எழலாகாது, 
உணவை முறைமை மீறி ஒன்றுடன்‌ ஒன்று 
கலந்துகொள்ளலாகாது, உணவுப்பொருள்‌ கலத்துக்கு 
வெளியே சிந்தலாகாது, கலங்கள்‌ ஒன்றுடன்‌ ஒன்று 
முட்டலாகாது, ஊனுணவுக்குப்பின்‌ கள்ளருந்தலாகாது, 
பிறிதொருவர்‌ கலத்தை நோக்கலாகாது என்னும்‌ ஒன்பது 
ஒடுக்குநெறிகளும்‌ அனைவரும்‌ ஒரே உணவையே 
உண்ணவேண்டும்‌, உணவை ஏழுமுறை 
மெல்லவேண்டும்‌, அனைவரும்‌ இணைந்து எழவேண்டும்‌ 
என்னும்‌ மூன்று செலுத்துநெறிகளும்‌ உண்டு என 
சாத்யகி அறிந்திருந்தான்‌. 


அவற்றை முழுக்க நினைவு வைத்திருந்து 
உண்பதென்பது உண்டாட்டு அல்ல பிறிதொரு 
அரசச்சடங்கு மட்டுமே என்று தோன்றியது. யாதவர்‌ 
குலவிழவுகளின்‌ உண்டாட்டு என்பது யானையை 
வீழ்த்திய நரிகளின்‌ கொண்டாட்டம்போலத்தான்‌ 
இருக்கும்‌. களியாட்டும்‌ கூச்சலும்‌ உண்பதும்‌ குடிப்பதும்‌ 
பூசலும்‌ கூடலும்‌ சிரிப்பும்‌ அழுகையும்‌ என அங்கே ஒரு 
முழுவாழ்க்கையும்‌ நிகழ்ந்து முடியும்‌. விழிகளைத்‌ 
திருப்பாமல்‌ ஓரக்கண்ணால்‌ நோக்கியபடி அருகே 
அமர்ந்திருந்தவர்‌ செய்ததையே அவனும்‌ செய்தான்‌. 


ஒவ்வொருவரும்‌ உண்டு முடித்த கலங்களையும்‌ 
தொன்னைகளையும்‌ குடுவைகளையும்‌ அடுமடையர்கள்‌ 
அவ்வப்போது வந்து எடுத்துச்சென்றனர்‌. 

உப்புகோள்‌ என்னும்‌ முதற்சடங்குக்குப்பின்‌ ஊன்கோள்‌ 
என்னும்‌ இரண்டாவது ஊண்முறை. அதன்பின்‌ 
அன்னவரிசை என்னும்‌ மூன்றாவது ஊண்முறை. அரிசி, 
கோதுமை, வஜ்ரதானியம்‌, சோளம்‌, கேழ்வரகு, வால்வரகு, 
தினை என்னும்‌ ஏழு கூலமணிகளால்‌ ஆன அப்பங்கள்‌ 
வந்தன. அவற்றுடன்‌ பாசிப்பயறு, துவரை, மொச்சை, 
எள்‌, கொள்ளு, உளுந்து, கடலை என்னும்‌ ஏழு 
பருப்புகளால்‌ ஆன கூட்டுகள்‌, பசலி, கொடுப்பை, 
மணத்தக்காளி, அகத்தி, செங்கீரை எனும்‌ 
ஐவகைக்கீரைகளுடன்‌ கலந்து சமைக்கப்பட்டு வந்தன. 
வழுதுணை, பூசணி, கும்பளை, புடலை, சுரை என்னும்‌ 
ஐந்து நீர்க்காய்களைக்கொண்டு சமைக்கப்பட்ட 
களிக்கூட்டுகள்‌. வெண்டைக்காய்‌, பாகற்காய்‌, 
அவரைக்காய்‌, பயறுக்காய்‌, கோவைக்காய்‌ என்னும்‌ 
ஐந்து நார்க்காய்களை சிறுதுண்டுகளாக்கி 
எள்ளெண்ணையில்‌ வறுத்தெடுத்த உலர்கூட்டுகள்‌ 
தொடர்ந்தன. 


கருணைக்கிழங்கு, சேப்பங்கிழங்கு, வள்ளிக்கிழங்கு, 
முக்கிழங்கு, நனைகிழங்கு என ஐவகைக்‌ கிழங்குகள்‌ 
வேகவைக்கப்பட்டு வெண்ணையிட்டு 
மாவுக்கூட்டுகளாக வந்தன. மாங்காய்‌, தேம்புளிங்காய்‌, 
நெல்லிக்காய்‌ என மூவகை அமிலக்காய்களை மோருடன்‌ 
சேர்த்து சமைத்தெடுத்த புளிக்கறிகள்‌ அவற்றுடன்‌ 
இணைந்துகொண்டன. மேலும்‌ மேலும்‌ என 
உணவுவகைகள்‌ வந்தபடியே இருந்தன. 


நான்காவதாக அக்காரவரிசை வரத்தொடங்கியதும்‌ 
பந்தியெங்கும்‌ உண்ணும்‌ விரைவு மிகவும்‌ 
குறைந்துவிட்டதை சாத்யகி கண்டான்‌. நான்கு நிரையாக 
இனிப்புகள்‌ வந்தன. முதலில்‌ இன்சோறுகள்‌. அரிசியும்‌ 
கோதுமையும்‌ பாசிப்பயறு, துவரையுடனும்‌ கலந்து 
நெய்யிட்டுச்‌ செய்யபப்ட்டவை. பசும்பாலுடன்‌ 
வஜ்ரதானியம்‌ கலந்து சமைக்கப்பட்ட வெண்கஞ்சி. 
அடுத்து இன்னுருளைகள்‌. சோளத்துடன்‌ ஈசலை இட்டு 
வெல்லம்‌ சேர்த்து இடித்து உருட்டியவை. தேனுடன்‌ 
கலந்து பிசையப்பட்ட தினையுருளைகள்‌. 
வஜ்ரதானியப்பொடியுடன்‌ மலைக்கிழங்குகளைக்‌ கலந்து 
இடித்து உருட்டி வெல்லப்பாகிலிட்டு உலரச்செய்த 
மாவுக்காய்கள்‌. 


பின்னர்‌ இன்களிகள்‌. கேழ்வரகுப்பொடியுடன்‌ 
அக்காரமிட்டுக்‌ காய்ச்சி வற்றச்செய்து அறுத்து அடுக்கிக்‌ 
கொணரப்பட்ட களித்துண்டுகள்‌. 
இன்வள்ளிக்கிழங்குடன்‌ அக்காரமிட்டு காய்ச்சப்பட்ட 
கூழ்‌. பச்சரிசிமாவை வாழையிலையில்‌ வைத்து சுட்டு 
அடைத்துண்டுகளாக்கி வெல்லம்‌ கலந்த பாலில்‌ இட்டு 
வற்றவைத்து எடுக்கப்பட்ட அடைக்கூழ்‌. இறுதியாக 
இன்பழக்கூழ்கள்‌. மாம்பழ விழுதுடன்‌ வெல்லமிட்டு 
இறுக்கி எடுத்தவை. அக்காரவிழுதில்‌ ஊறவைத்து 
ஆவியில்‌ வேகவைக்கப்பட்ட பலாச்சுளைகள்‌. 
அக்காரமும்‌ பருப்பும்‌ கலந்து உள்ளே வைத்து தீயில்‌ 
சுடப்பட்ட வாழைப்பழங்கள்‌. புளிப்புக்காய்களுடன்‌ 
வெல்லம்‌ கலந்து சமைத்த விழுது. ஈச்சங்கள்ளிட்டுக்‌ 
காய்ச்சி எடுக்கப்பட்ட தினைக்கூழ்‌. பேர்ச்சைப்பழத்தை 
நெய்யிலிட்டு வறுத்து மாவுடன்‌ சேர்த்துச்செய்த 
நெடுங்கூழ்‌. 


இறுதியாக மூன்றுவகையான இன்கடுநீர்‌ 
விளம்பப்பட்டது. சுக்கும்‌ மிளகும்‌ திப்பிலியும்‌ வறுத்துப்‌ 
போடப்பட்டு கொதிக்கவிடப்பட்ட நீர்‌. நெல்லிக்காய்‌ 
தானிக்காய்‌ கடுக்காய்‌ கலந்து கொதிக்கவிடப்பட்ட 
முக்காய்நீர்‌. மோருடன்‌ சுக்கும்‌ பசுமிளகாயும்‌ காயமும்‌ 
போட்டு குளிரச்செய்யப்பட்ட நீர்‌. 


அனைத்து உணவுகளும்‌ முடிந்ததும்‌ மூத்தகுலத்தலைவர்‌ 
கைகூப்பி 


“ஜஐங்குலத்து அன்னையரே, 

ஐந்து பருப்பொருட்களாக வந்தீர்‌. 
எங்களுக்கு அன்னமாக ஆனிர்‌. 

இதோ எங்கள்‌ உடலாக மாறினிர்‌. 

எங்கள்‌ ஆன்மாவாக ஆகுக! 

எங்கள்‌ மைந்தர்களில்‌ உயிராக எழுக! 
எங்கள்‌ குலமாகப்‌ பெருகிச்‌ சென்று 
காலத்தை வெல்க! 

உங்கள்‌ வற்றாமுலைகளை வணங்குகிறோம்‌. 
ஊழி கருக்கொள்ளும்‌ 

உங்கள்‌ கருவறைகளை வணங்குகிறோம்‌. 
மங்கலம்‌ ஊறும்‌ யோனிகளை வணங்குகிறோம்‌. 
உங்கள்‌ மலர்ப்பாதங்களை 

எங்கள்‌ எளிய தலைகளில்‌ சூடுகிறோம்‌. 
உங்கள்‌ கருணை என்றுமிருப்பதாக! 

ஆம்‌, அவ்வாறே ஆகுக!” 


என்று வணங்கினார்‌. 


“ஓம்‌ ஓம்‌ ஓம்‌' என அவை முழங்கியது. குலமூத்தவர்‌ 
முதலில்‌ எழுந்து உண்டாட்டகத்தின்‌ நிலத்தைத்‌ தொட்டு 
வணங்கி இடப்பக்கம்‌ திரும்பி நீரறை நோக்கி சென்றார்‌. 
அதன்பின்‌ துருபதனும்‌ கிருஷ்ணனும்‌ எழுந்தனர்‌. சீரான 
வரிசையாக ஒருவர்‌ மேல்‌ ஒருவர்‌ தொடாமல்‌ அவர்கள்‌ 
கைகழுவச்சென்றனர்‌. அத்தனைபேரும்‌ மதுமயக்கில்‌ 
கால்கள்‌ தளர்ந்து ஆடிக்கொண்டிருந்தாலும்‌ சீராக 
அடிவைத்து நிரைவகுத்து முன்‌ சென்றனர்‌. 


சாத்யகி எழுந்து அவர்களைப்போலவே சீரான அடிகள்‌ 
வைத்து நடந்தான்‌. கீழே பரவியிருந்த கலங்கள்‌ எதிலும்‌ 
கால்படலாகாதென்ற எச்சரிக்கையே அவனில்‌ 
நிறைந்திருந்தது. பெருமூச்சுடன்‌ உண்டாட்டறை விட்டு 
அகலும்போது முடிந்துவிட்டது என்ற ஆறுதலையும்‌ 
எதையுமே உண்ணவில்லை என்ற நிறைவின்மையையும்‌ 
அடைந்தான்‌. அறைக்குச்‌ சென்றதும்‌ சேவகனிடம்‌ 
உணவுகொண்டுவரச்சொல்லி ஓசையுடன்‌ கடித்து 
இழுத்து மென்று தின்னவேண்டுமெனத்‌ தோன்றியது. 

உணவுக்குப்பின்‌ அனைவரும்‌ மறுபக்கமிருந்த பெரிய 
இடைநாழி வழியாக நடந்துவந்து நான்குபக்கமும்‌ பெரிய 
சாளரங்களில்‌ வெண்ணிறமான பட்டுத்திரைச்சீலைகள்‌ 
காற்றில்‌ நெளிந்தாடிய இசைமன்றில்‌ கூடினர்‌. பெரிய 
வட்டவடிவக்‌ கூடத்தில்‌ மரவுரிமெத்தைமேல்‌ பட்டு 
விரிக்கப்பட்டு அமர்விடம்‌ அமைக்கப்பட்டிருந்தது. 
சாய்ந்துகொள்ள செம்பட்டு உறையிடப்பட்ட 
உருளைப்பஞ்சணைகளும்‌ சுற்றணைகளும்‌ 
போடப்பட்டிருக்க மேலே பட்டுத்திரைச்சீலை பறக்கும்‌ 
தொங்குவிசிறிகளும்‌ பாவட்டாக்களும்‌ வெளியே சென்ற 
சரடுகளால்‌ இழுக்கப்பட்டு அசைந்தன. 


நடுவே இருந்த அணிச்சேக்கையில்‌ துருபதன்‌ 
அமர்ந்துகொள்ள வலப்பக்கம்‌ கிருஷ்ணனும்‌ சாத்யகியும்‌ 
அமர்ந்தனர்‌. இளவரசர்கள்‌ பின்னால்‌ அமர 
அமைச்சர்கள்‌ இடப்பக்கம்‌ அமர உண்டாட்டகத்தில்‌ 
இருந்த அதே முறைமைப்படி அனைவரும்‌ அமைந்தனர்‌. 
எதிர்ப்பக்கம்‌ தனியாக அமைந்த சேக்கையில்‌ இரு 
அரசியரும்‌ திரெளபதியும்‌ அமர அவர்களுக்குப்பின்னால்‌ 
அரண்மனை மகளிர்‌ அமர்ந்தனர்‌. பெண்கள்‌ உட்பட 
அனைவருமே மதுமயக்கில்‌ மெல்லிய ஆட்டத்துடன்‌ 
இருந்தாலும்‌ எவரும்‌ உரக்கப்பேசவில்லை. உடைகளின்‌ 
அசைவுகளும்‌ மெல்லிய குரல்கள்‌ இணைந்த முழக்கமும்‌ 
மட்டுமே கேட்டன. 


மறுபக்கம்‌ இடைநாழியில்‌ சங்கொலி எழுந்தது. 
அங்கிருந்த பட்டுத்திரை இரண்டாக விலக 
நீலவண்ணத்தலைப்பாகையும்‌ கரிய பெருமார்பில்‌ 
மகரகண்டியும்‌ மணிக்குண்டலங்களும்‌ அணிந்த 
இசைச்சூதன்‌ கையில்‌ குறியாழுடன்‌ வந்தான்‌. 
அவனைத்தொடர்ந்து நந்துனியுடன்‌ விறவியும்‌ 
குறுமுழவும்‌ கைத்துடியும்‌ பயிற்றும்‌ இரு இணைச்சூதரும்‌ 
வந்தனர்‌. சூதன்‌ வந்து முப்புறமும்‌ திரும்பி அவையை 
வணங்கியபின்‌ அவனுக்கெனப்‌ போடப்பட்டிருந்த சிறிய 
மரமேடையில்‌ மான்தோலிருக்கைமேல்‌ அமர்ந்தான்‌. 
அவனுக்கு இடப்பக்கம்‌ விறலியும்‌ வலப்பக்கம்‌ 
முழவுப்பாணரும்‌ அமர துடியர்‌ பின்னால்‌ அமர்ந்தார்‌. 


அவர்கள்‌ தங்கள்‌ இசைக்கருவிகளை முன்னரே மீட்டி 


இறுக்கியிருந்தனர்‌. சூதன்‌ திரும்பி விழிகளாலேயே 
முழவரிடம்‌ பேசிவிட்டு விறலியிடம்‌ ஓரிரு சொல்‌ 
பேசினான்‌. அவள்‌ தலையில்‌ தொங்கிய மலர்ச்சரம்‌ 
அசைந்து அழகிய கழுத்தை வருடி அசைய தன்‌ நீண்ட 
கருவிழிகளை சற்றே சாய்த்து ஆமென்பதுபோல்‌ 
தலையசைத்து தன்‌ நந்துனியை விரல்களால்‌ 
மீட்டிக்கொண்டாள்‌. யாழ்‌ முனகியது. முழவும்‌ ஆம்‌ ஆம்‌ 
ஆம்‌ என்றது. சூதன்‌ மமகாரத்தில்‌ வண்‌ 
இமிழ்வதுபோல இசையின்‌ மண்டலத்தை பாடிக்‌ 
காட்டினான்‌. 


துருபதன்‌ வேறேதோ எண்ணத்தில்‌ 

திரும்புவதுபோல கருணரை நோக்கி சற்றே சாய்ந்தார்‌. 
கிருஷ்ணன்‌ “மருதப்‌ பெரும்பண்ணில்‌ செய்திறம்‌ என்ற 
தென்னக வடிவம்‌. அவர்களின்‌ இசைநூலில்‌ நான்காம்‌ 
திறத்தின்‌ எண்பத்திரண்டாவது புறநிலையின்‌ சிறுதிறம்‌” 
என்றான்‌. “ஆம்‌, இரவுக்குரியது” என்று துருபதன்‌ 
சொல்லி தலையசைத்தார்‌. கருணர்‌ கிருஷ்ணனை 
நோக்கி புன்னகைசெய்தார்‌. “இங்கே இந்தப்பண்‌ இல்லை” 
என்றார்‌ துருபதன்‌. கிருஷ்ணன்‌ எதையும்‌ சொல்லாமல்‌ 
புன்னகைசெய்தான்‌. கருணர்‌ ஏதோ சொல்ல துருபதர்‌ 
“ஆம்‌, இருக்கிறது. ஆனால்‌ அதன்‌ அளவுகள்‌ வேறு” 
என்றார்‌. 


சூதன்‌ பாடத்தொடங்கினான்‌. வாக்தேவி 
வாழ்த்துக்குப்பின்‌ பாஞ்சாலத்தின்‌ குலமரபை கிளத்தி 
ஐந்தன்னையரை வணங்கினான்‌. யாதவகுலமரபை பாடி 
வாழ்த்தியபின்‌ கிருஷ்ணனை புகழ்பாராட்டி முடித்து 
தலைவணங்கினான்‌. யாழ்மட்டும்‌ சற்றுநேரம்‌ 
முனகிக்கொண்டிருந்தது. பின்னர்‌ கைகூப்பி கண்மூடி 
தைத்ரிய பிராமணத்தின்‌ முதல்செய்யுட்களை 
சந்தத்துடன்‌ சொல்லி கதையை தொடங்கினான்‌. 


“தேவர்‌ வணங்கும்‌ சொற்கள்‌ கொண்ட 
தேவபாகசிரெளதார்சரை வணங்குவோம்‌. 
சிருஞ்சயர்களும்‌ குருக்களும்‌ சென்னியில்‌ சூடும்‌ அவரது 
பாதங்கள்‌ வாழ்க! தாக்ஷாயண யாகத்தில்‌ கனிந்த 
அவரது எண்ணங்கள்‌ வெல்க! 

ஐதரேயபிராமணத்தின்‌ அழகிய சொற்களால்‌ 
சொல்லப்பட்ட இக்கதையை எளியவனின்‌ 
இசைச்சொற்களும்‌ அணிசெய்வதாக! ஓம்‌, அவ்வாறே 
ஆகுக!” 


தைத்ரிய குருமுறையின்‌ தொல்முனிவர்‌ நாநூற்றுவர்‌ 
வழிவந்தவரும்‌ நால்வேத முறையறிந்தவருமான 


சுருதமுனிவரின்‌ ஒரே 

மைந்தராகிய தேவபாகசிரெளதார்சர்‌ மொழியறியும்‌ 
முன்னரே வேதமறிந்தவர்‌. எழுதாச்‌ சொல்பயின்று 
தேர்ந்தமையால்‌ மூச்சிலேயே வேத சந்தங்கள்‌ ஒலிப்பவர்‌. 
அவரது கால்தொட்ட மண்ணில்‌ மலர்கள்‌ எழுந்தன. 
நிழல்‌ தொட்ட காற்றில்‌ பறந்த பறவைகள்‌ இசை 
வடிவாயின. வேதவடிவர்‌ என்று அவர்‌ வாழ்த்தப்பட்டார்‌. 
அவரது நாவுதிர்க்கும்‌ எச்சொல்லும்‌ வேதமென்றே 
அமையும்‌ என்றனர்‌ வைதிகர்‌. பல்லாயிரமாண்டுகளுக்கு 
முன்‌ அவரது குலமூதாதையரின்‌ சொல்லில்‌ எழுந்தது 
சவிதாவை போற்றும்‌ காயத்ரி என்றனர்‌ வேதமரபறிந்த 
அறிஞர்‌. 


வேதச்‌ சொற்களைக்‌ கடைந்து வெறும்‌ சித்தமெனும்‌ 
சமித்தில்‌ சவித்ராக்னியை 

எழுப்பி தழலாடிப்பெருகச்செய்யும்‌ பெருந்திறன்‌ 
கொண்டிருந்த சுருதரின்‌ காலத்தில்‌ மண்ணில்‌ வாழ்ந்த 
பல்லாயிரம்‌ பறவைகளும்‌ வேதங்களை அறிந்திருந்தன. 
பசுக்கள்‌ அறிந்திருந்தன. ஞானியர்‌ சொல்லில்‌ முளைத்து 
வேரூன்றி விழுதுபரப்பி பாரதவர்ஷமெங்கும்‌ பரவியது 
வேதம்‌. நூற்றெட்டு வைதிகர்‌ குலங்களும்‌ நாற்பத்தொரு 
ஆசிரியமுறைகளும்‌ உருவாயின. ஆண்டுக்கு 
நான்குமுறை வேதம்‌ பிறந்த ஐதரேயம்‌, கைகெளஷிதகம்‌, 
தளவகரம்‌, செளனகம்‌, தைத்ரியம்‌ என்னும்‌ ஐந்து தூய 
காடுகளில்‌ வைதிகர்‌ கூடி வேதத்தை முற்றோதும்‌ 
வழக்கம்‌ உருவாகியது. மரங்களில்‌ உறங்கும்‌ 
மலைச்சீவிடுகள்‌ என பல்லாயிரம்‌ தொண்டைகள்‌ 
ஒற்றைக்குரலில்‌ பாடியபோது வேதம்‌ உருகி இணைந்து 
ஒன்றாகியது. எம்மானுடர்க்கும்‌ உரியதாகியது. 


தூயகாடுகளில்‌ வேள்விகளைச்‌ செய்யும்போது 
இறுதிநாள்‌ ஆகுதியை எட்டுவகை அணியியல்புகள்‌ 
கொண்ட இளம்பசுவை பலிகொடுத்து அதன்‌ குருதியை 
எரியளித்து முழுமையாக்கும்‌ தொல்மரபு இருந்தது. 
வேள்விப்பசுவின்‌ உடல்‌ நூற்றெட்டு தேவர்கள்‌ வந்து 
குடியேறியமையால்‌ அவர்களின்‌ உடலேயாகும்‌ என்றது 
வேதமுறைமை. அதன்‌ கருநிறக்‌ கால்களில்‌ வாயுவும்‌ 
வெண்ணிற வயிற்றில்‌ வருணனும்‌ அதன்‌ செந்நிற 
நாவில்‌ அனலோனும்‌ கொம்புகளில்‌ யமனும்‌ அமுதூறும்‌ 
மடியில்‌ சோமனும்‌ ஒளிவிடும்‌ விழியில்‌ இந்திரனும்‌ 
நெற்றியில்‌ சூரியனும்‌ வாழ்கிறார்கள்‌. அதன்‌ முகம்‌ 
பிரம்மன்‌. இதயம்‌ சிவன்‌. பின்பக்கம்‌ விஷ்ணு. அதன்‌ 
யோனியில்‌ திரு வாழ்கிறாள்‌. அப்பசுவை உண்பவர்கள்‌ 
இப்புடவியை உண்கிறார்கள்‌. 


அத்தனை வைதிகரவைகளுக்கும்‌ பொதுவாக 
வேள்விப்பசுவை பங்கிடுவதென்பது மேலும்‌ மேலும்‌ 
கடினமாகிக்கொண்டே சென்றது. குளம்புகள்‌ முதல்‌ 
கொம்புவரை பசுவைப்பங்கிடுவதன்‌ கணக்கு 
தொல்குடிவைதிகரான சுருதருக்கே தெரிந்திருந்தது. 
வேள்விக்குடியினர்‌ பெருகியபோது ஒன்று நூறாகப்‌ 
பெருக அவிபங்கிடும்‌ கணக்கு ஒன்றை 
நூற்றுப்பதினெட்டு வரிகளும்‌ அறுநூறு சொற்களும்‌ 
கொண்ட செய்யுளாக யாத்து தன்‌ மைந்தனாகிய 
சிரெளதார்சனுக்கு கற்பித்தார்‌. அந்தக்கணக்கு 
அவனிடமன்றி பிறரிடம்‌ செல்லக்கூடாதென்று 
ணையிட்டார்‌. அக்கணக்கை அறிந்தவன்‌ 
வைதிகத்தலைமையை ஆள்கிறான்‌, அதை இழந்தால்‌ 
வைதிகம்‌ தலைமையின்‌ ன்றி சிதறும்‌ என்றார்‌. 


அகவை முதிர்ந்து அவர்‌ தேவபாகசிரெளதார்சர்‌ என 
அழைக்கப்பட்டபின்னரும்‌ வேள்விப்பசுவை பங்கிடும்‌ 
கலையை பிறர்‌ அறியவில்லை. வேதகுலங்கள்‌ பெருகி 
ஒரு பசு பன்னிரண்டாயிரம்‌ துண்டுகளாக 
பங்கிடப்பட்டபின்னரும்‌ கூட அவரே தலைமை 
அவிபாகராக இருந்தார்‌. வலக்கழுத்தின்‌ பெருங்குழாய்‌ 
வெட்டப்பட்டு பசுங்குருதி எரிகுளத்தில்‌ அவியாக்கப்பட்டு 
விழி நெருப்பை நோக்கி ஒளிவிட்டுக்கிடக்கும்‌ 
வெண்பசுவை நோக்கியதுமே அதை பன்னிரண்டாயிரம்‌ 
துண்டுகளாக அவர்‌ தன்‌ நெஞ்சுக்குள்‌ பார்த்துவிடுவார்‌ 
என்றனர்‌. ஒவ்வொரு வேதகுலத்திற்கும்‌ உரிய 
தேவர்களும்‌ துணைத்தேவர்களும்‌ எவரென அவர்‌ 
அறிந்திருந்தார்‌. கபிலமரபு கால்களுக்கு உரியதாக 
இருந்தது. த பசுவின்‌ கண்ணிலும்‌ உரிமை 
இருந்தது. கெளண்டின்ய மரபு பசுவின்‌ கொம்புக்கு 
உரிமை கொண்டது. பசுவின்‌ அகிடில்‌ ஒரு துளியிலும்‌ 
அதற்கு உரிமை இருந்தது. சாண்டில்ய மரபு பசுவின்‌ 
கண்களையும்‌ நெஞ்சையும்‌ உரிமைகொண்டிருந்தது. 
பிருகு மரபுக்கு மட்டுமே உரியது எரிவடிவான நாக்கு. 
அதை பிருகுமரபில்‌ இணைந்த பன்னிரு மரபுகள்‌ 
பங்கிட்டுக்கொண்டன. 


தேவபாகசிரெளதார்சர்‌ தொட்டு பங்கிட்டால்‌ ஒருதுளியும்‌ 
குன்றாமல்‌ கூடாமல்‌ ஒவ்வொருவரும்‌ பசுவைப்பெறுவர்‌ 
என்று அனைவரும்‌ நம்பினர்‌. ஆனால்‌ அவர்‌ முதிர்ந்து 
விழிமங்கி சொல்தளர்ந்தபோதும்‌ தந்தை தனக்களித்த 
அச்சொல்லை கைவிடவில்லை. காட்டெரி என வேதம்‌ 
பாரதவர்ஷத்தில்‌ படர்ந்தது. தண்டகாரண்யத்திலும்‌ 
வேசரத்தின்‌ அடர்காடுகளிலும்‌ தெற்கே திருவிடத்திலும்‌ 
தமிழ்நிலத்திலும்‌ அது வேரூன்றியது. காந்தாரமும்‌ 


காமரூபமும்‌ வேதம்‌ கொண்டன. அங்கெல்லாம்‌ 
வேள்விக்குப்பின்‌ அவிபாகம்‌ கொள்வதில்‌ பூசல்கள்‌ 
எழுந்தன. எனவே தேவபாகரிடம்‌ இருந்து 
பசுவைப்பங்கிடும்‌ செய்யுளைக்‌ கற்க பன்னிரு 
மாணவர்களை வைதிகரவை தேர்ந்தெடுத்து 
அனுப்பியது. அவர்கள்‌ தேவபாகரிடம்‌ 
மாணாக்கர்களாகச்‌ சேர்ந்து பன்னிரு ஆண்டுகாலம்‌ 
பயின்றனர்‌. ஆனால்‌ ஒரு சொல்லையேனும்‌ 
அவர்களுக்குச்‌ சொல்ல தேவபாகர்‌ உளம்‌ கனியவில்லை. 


தேவபாகர்‌ அகவை முதிர்ந்து வருவதை வைதிகரவை 
அறிந்து அஞ்சியது. அவர்‌ அச்செய்யுளை 
மறப்பாரென்றால்‌ பின்னர்‌ வைதிகர்களை 
ஒருங்கிணைக்க முடியாமலாகும்‌, தூயகாடுகளில்‌ வேதம்‌ 
எழாமலாகும்‌ என்று அஞ்சினர்‌. அந்நிலையில்‌ ஒருநாள்‌ 
முதுவைதிகரான பிரஹஸ்பதி தண்டகக்‌ காட்டுக்குள்‌ 
செல்கையில்‌ மலைச்சிறுவன்‌ ஒருவன்‌ புதருக்குள்‌ 
ஓசையின்றி ஒளிந்திருக்கும்‌ பூனையை அம்பெய்து 
வெல்வதை கண்டார்‌. பூனை தெரியாமல்‌ கேளாமல்‌ 
எவ்வண்ணம்‌ அதை அவன்‌ செய்தான்‌ என்று கேட்டார்‌. 
அதன்‌ மூச்சிலாடும்‌ இலைகளைக்கொண்டு அதன்‌ 
இடத்தை அறிந்ததாக அவன்‌ சொன்னான்‌. அவன்‌ 
காட்டின்சரிவில்‌ கன்று மேய்த்த மலைமகள்‌ ஒருத்திக்கு 
பெருவைதிகரான பத்ருவில்‌ பிறந்தவன்‌ என அறிந்தார்‌. 
அவனுக்கு கிரிஜன்‌ என்று பெயரிட்டு தன்னுடன்‌ 
அழைத்துக்கொண்டார்‌. அவனுக்கு வேதம்‌ அளித்து 
வைதிகனாக்கி தேவபாகரிடம்‌ அனுப்பினார்‌. 


முதியவரான தேவபாகர்‌ தன்‌ தந்தை சொன்ன 
நுண்மொழி மறவாமலிருப்பதற்காக ஒவ்வொரு நாளும்‌ 
காட்டில்‌ அசிக்னி ஆற்றின்‌ விரிந்த மணற்கரையில்‌ 
தன்னந்தனியாக அமர்ந்து ஓசையின்றி அச்செய்யுளை 
ஏழு முறை சொல்லிக்கொள்வது வழக்கம்‌. அதைக்‌ 
கேட்கும்‌ தொலைவில்‌ அவர்‌ எவரையும்‌ 
நிற்கவைப்பதில்லை. தன்‌ இதழசைவை எவரும்‌ 
காணலாகாதென நீர்வெளி நோக்கி திரும்பி 
அமர்ந்திருப்பார்‌. அவருக்குப்பின்னால்‌ புதருக்குள்‌ 
அமர்ந்திருந்த கிரிஜன்‌ ஒரு மென்பஞ்சுத்துகளை 
காற்றில்‌ விட்டு அது அவர்‌ முன்‌ வாயருகே 
பறக்கச்செய்தான்‌. அவரது உதட்டசைவில்‌ 
மென்பஞ்சுப்பிசிறு கொண்ட அசைவைக்‌ கண்டு 
அச்சொற்களை உய்த்தறிந்தான்‌. நுண்மொழியைக்‌ கற்ற 
மறுநாளே ஆசிரியரின்‌ அடிபட்ட மண்ணைத்‌ தொட்டு 
நெற்றியில்‌ இட்டபின்‌ திரும்பி தண்டகாரண்யம்‌ 
சென்றான்‌. 


தானில்லாமல்‌ பெருவேள்விகள்‌ நிகழ்வதையும்‌ 
பிழையில்லாமல்‌ வேள்விப்பசு பங்கிடப்படுவதையும்‌ 
அறிந்த தேவபாகர்‌ சினம்கொண்டு சடைமுடியை 
அள்ளிச்சுழற்றிக்‌ கட்டி கிளம்பி தண்டகத்திற்கு சென்றார்‌. 
அங்கே அவர்‌ சென்றுசேரும்போது வேள்விமுடிந்து 
அவிபாகம்‌ நிகழ்ந்துகொண்டிருந்தது. தன்‌ இளம்‌ 
கைகளால்‌ கிரிஜன்‌ பசுவை குளம்பில்‌ கூரிய கத்தியால்‌ 
தொட்டு ஓவியத்தூரிகை எனச்‌ சுழற்றி நெஞ்சு 
வளைவுக்குக்‌ கொண்டு சென்று கழுத்தை வளைத்து 
வயிற்றை வகுந்து அகிடைப்‌ பகுந்து யோனியைச்‌ சுற்றி 
வால்‌ நோக்கி சென்று வளைத்து இணைத்து 
மென்மலரிதழைப்‌ பிரிப்பதைப்போல வெண்தோலை 
அகற்றி செவ்வூன்‌ அடுக்குகளை இனிய நூலின்‌ 
ஏடுகளைப்‌ புரட்டுவதுபோல மறித்து உள்ளே அப்போதும்‌ 
அதிர்ந்துகொண்டிருந்த இதயமுகிழை கையில்‌ 
எடுப்பதைக்‌ கண்டார்‌. தீச்சொல்லிட கையில்‌ எடுத்த நீர்‌ 
ஒழுகி மறைய நோக்கி நின்றார்‌. துளிசிந்தாமல்‌ பசுவைப்‌ 
பங்கிட்டு விழிதூக்கிய கிரிஜனைக்‌ கண்டு கனிந்து 
புன்னகைத்து “ஓ கிரிஜனே, உன்னால்‌ அனைத்தும்‌ 
பங்கிடப்படட்டும்‌. சிறந்த பங்குகளால்‌ வாழ்கிறது அன்பு. 
அன்பில்‌ தழைப்பது வேதச்சொல்‌. ஆம்‌, அவ்வண்ணமே 
ஆகுக!” என வாழ்த்தினார்‌. 


“வேதம்‌ தழைக்கவந்த மலைமகன்‌ 

அமைத்தவையே ஆரண்யகங்கள்‌ என்றறிக! அவை 
வேதங்களை வினைகளாக்குகின்றன. வினைகள்‌ 
பழுதறப்‌ பங்கிடச்செய்கின்றன. வாழும்‌ சொல்லென 
வேதங்களை மண்ணில்‌ நிறுத்துகின்றன. கிரிஜனை 
வாழ்த்துக! அவன்‌ சொல்லில்‌ 

வாழும்‌ தேவபாகசிரெளதார்சரை வாழ்த்துக! அவர்கள்‌ 
நெஞ்சில்‌ வாழும்‌ சுருதரை வாழ்த்துக! அவர்களிடம்‌ 
ஞானமாக வந்த சவிதாவை வாழ்த்துக! சவிதா 
குடிகொண்ட காயத்ரி என்றும்‌ இவ்வுலகை 
ஒளிபெறச்செய்க! ஓம்‌ ஓம்‌ ஓம்‌!” சூதன்‌ பாடி முடித்து தன்‌ 
யாழ்தொட்டு வணங்கி எழுந்தான்‌. அவை கைதாக்‌ 
வாழ்க! என்று அவனையும்‌ அவன்‌ 
அழியாச்சொல்லையும்‌ வாழ்த்தியது. 


அவையில்‌ பெரும்பாலானவர்கள்‌ கண்ணயரத்‌ 
தொடங்கிவிட்டிருந்தனர்‌. துருபதனின்‌ மோவாய்‌ மார்பில்‌ 
அழுத்தமாகப்‌ படிந்திருக்க அவர்‌ குறட்டை 
விட்டுக்கொண்டிருந்தார்‌. வாழ்த்தொலி கேட்டு 
விழித்தெழுந்து கைதூக்கி வாழ்த்தியபின்‌ திரும்பி 
கருணரை நோக்கினார்‌. கருணர்‌ திரும்பி நோக்க ஏவலன்‌ 
பெரிய தாலத்தில்‌ மங்கலப்பொருட்களுடன்‌ 


பொன்முடிப்பை வைத்து கொண்டுவந்து அவரிடம்‌ 
அளித்தான்‌. அவர்‌ கொட்டாவி விட்டுக்கொண்டு எழுந்து 
அதை வாங்கி சூதனுக்கு அளித்து “இனிய சொல்‌. 
உள்ளனல்‌ எழுந்த சொல்‌. வாழ்க!” என்றார்‌. அவன்‌ எந்த 
முகமாற்றமும்‌ இல்லாமல்‌ முறைமைச்சொல்‌ சொல்லி 
அதை பெற்றுக்கொண்டான்‌. 


திரெளபதி எழுந்து “சூதரே, எங்கு எழவேண்டுமோ அங்கு 
மட்டும்‌ எழுவதே தேவர்களுக்குரிய அனல்‌ என்பார்கள்‌ 
முன்னோர்‌. இங்கு ஒலித்தவை உம்மில்‌ விளைந்த 
தேவர்களின்‌ சொற்கள்‌ என அறிகிறேன்‌. உம்மையும்‌ உம்‌ 
குலத்து மூதாதையரையும்‌ தலைவணங்கி 
வாழ்த்துகிறேன்‌” என்று சொல்லி தன்‌ கழுத்தில்‌ 
அணிந்திருந்த மணிமாலையைக்‌ கழற்றி விறலியை 
நோக்கி நீட்டினாள்‌. “தேவி, இப்பரிசை என்‌ ஆன்மாவும்‌ 
ஏற்றுக்கொள்கிறது. என்‌ விறலியின்‌ கழுத்தில்‌ அந்நகை 
அணிசெய்யட்டும்‌, என்‌ சொற்கள்‌ இந்த அவையை என?” 
என்று சொல்லி சூதன்‌ தலைவணங்கினான்‌. அவன்‌ 
விறலி வந்து மணியாரத்தைப்‌ பெற்றுக்கொண்டு 
திரெளபதியை வாழ்த்தினாள்‌. பிற சூதரும்‌ பரிசில்கள்‌ 
பெற்று வணங்கியபின்‌ திரெளபதி அமர்ந்தாள்‌. 


நிமித்திகன்‌ எழுந்து தன்‌ கைக்கோலை சுழற்றித்தூக்கி 
“இனிய இரவு. ஞானமும்‌ உவகையும்‌ உறவும்‌ நிறைந்த 
இரவு. ராத்ரிதேவியால்‌ சுமக்கப்பட்ட நித்ராதேவி நம்‌ 
இல்லங்களை அணிசெய்க!” என்றான்‌. ஓம்‌ ஓம்‌ ஓம்‌ என 
அவை முழங்கியது. அனைவரும்‌ ஆடைகள்‌ ஒலிக்க 
மெல்லிய முனகல்கள்‌ போல குரல்கள்‌ சேர்ந்து முழங்க 
முழங்கால்களில்‌ கையூன்றியும்‌ துணைவரால்‌ 
கைகொடுக்கப்பட்டும்‌ எழுந்தனர்‌. கிருஷ்ணன்‌ எழுந்து 
துருபதனுக்கு தலைவணங்கி முகமன்‌ சொல்லி 
விடைபெற்றான்‌. சத்யஜித்திடமும்‌ சித்ரகேதுவிடமும்‌ பிற 
இளவரசர்களிடமும்‌ விடைபெற்றான்‌. முதலில்‌ துருபதன்‌ 
தன்‌ தேவியருடன்‌ கூடம்‌ விட்டு சென்றார்‌. அதன்பின்‌ 
கிருஷ்ணன்‌ பாஞ்சாலத்தின்‌ அரண்மனைச்‌ செயலனால்‌ 
வழிநடத்தப்பட்டு வெளியே சென்றான்‌. அனைவரும்‌ 
கலைந்து செல்லும்‌ ஒலி பின்னால்‌ கேட்டது. 


சாத்யகி சூதன்‌ பாடிய வாழ்த்துச்செய்யுளுக்கு அப்பால்‌ 
எதையுமே கேட்கவில்லை. அவன்‌ இமைகள்‌ நனைந்த 
சிறகுகள்‌ போல எடைகொண்டு தாழ்ந்து வந்தன. சிந்தை 
தொலைதூரத்து அங்காடியின்‌ ஓசை போல 
பொருளில்லாத சொற்களின்‌ மங்கலான கலவையாக 
ஆகியது. அனைவரும்‌ சேர்ந்து எழுப்பிய 
வாழ்த்துரைகளைக்‌ கேட்டே அவனும்‌ 


விழித்துக்கொண்டான்‌. கிருஷ்ணனின்‌ பின்னால்‌ 
நடக்கையில்‌ அவன்‌ கால்கள்‌ துவண்டன. சுவர்‌ 
அசைந்தாடி அருகே வந்தது. படகில்‌ செல்கிறோம்‌ என்ற 
உணர்வை சிலமுறை அடைந்தான்‌. ஏப்பம்‌ விட்டபோது 
அவன்‌ சற்று மிகுதியாக அருந்திய துர்வாசத்தின்‌ 
இழிமணம்‌ தொண்டையைக்‌ கடந்து எழுந்தது. 


கிருஷ்ணனின்‌ அறையை அடைந்ததும்‌ செயலன்‌ தலை 
வணங்கி கை காட்டினான்‌. கிருஷ்ணன்‌ உள்ளே 
நுழைந்ததும்‌ திரும்பி சாத்யகியை நோக்கினான்‌. அதை 
புரிந்துகொண்ட சாத்யகி உள்ளே சென்று சுவரோரமாக 
நின்றான்‌. கிருஷ்ணன்‌ பீடத்தில்‌ அமர்ந்து தன்‌ 
சால்வையை மடிமேல்‌ போட்டுக்கொண்டு திரும்பி அருகே 
இருந்த ஒரு தாலத்தில்‌ இருந்து சுக்குத்துண்டுகளை 
எடுத்து சாத்யகியிடம்‌ நீட்டினான்‌. அதை கைநீட்டி வாங்க 
சாத்யகி தயங்கி பின்‌ கிருஷ்ணனின்‌ புன்னகையால்‌ 
துணிவடைந்து வாங்கி வாயில்போட்டான்‌. சுக்கின்‌ 
இனிய மணம்‌ உகந்ததாக இருந்தது. துர்வாசத்திற்கு 
மறுமருந்தே சுக்குதானா என எண்ணிக்கொண்டான்‌. 
அதையும்‌ மிதமிஞ்சிக்‌ குடித்துநோக்கி கற்றிருக்கக்கூடும்‌ 
அவர்‌ என்று எண்ணியபோது புன்னகை வந்தது. 
விருந்தில்‌ மிகுதியாகக்‌ குடித்தவன்‌ கிருஷ்ணன்தான்‌. 
சாத்யகி ஒரு கட்டத்தில்‌ கிருஷ்ணனை 
கையில்தூக்கிக்கொண்டு செல்லவேண்டுமென்றே 
எண்ணினான்‌. ஆனால்‌ அப்போதுதான்‌ நீராடி வந்து 
அமர்ந்திருப்பவன்‌ போல அவன்‌ தெரிந்தான்‌. 


வாயிலில்‌ காலடியோசை கேட்டதும்‌ சாத்யகி வியப்புடன்‌ 
நோக்கினான்‌. தருமனும்‌ பீமனும்‌ பின்னால்‌ வந்தனர்‌. 
தொடர்ந்து அர்ஜுனன்‌ வந்தான்‌. நகுலனும்‌ சகதேவனும்‌ 
வாயிலில்‌ நின்றனர்‌. கிருஷ்ணன்‌ எழுந்து முறைப்படி 
தலைவணங்கி முகமன்‌ சொல்லி தருமனை வரவேற்று 
பீடத்கை சுட்டிக்காட்டி அமரும்படி கோரினான்‌. 
பீமனையும்‌ முறைமைப்படி வரவேற்று அமரச்செய்தான்‌. 
அர்ஜுனன்‌ எதிரில்‌ பீடத்தின்‌ பின்னால்‌ நிற்க 
கிருஷ்ணனுக்குப்‌ பின்னால்‌ சாத்யகியின்‌ அருகே 
நகுலனும்‌ சகதேவனும்‌ வந்து நின்றனர்‌. கிருஷ்ணன்‌ 
அவர்களை நோக்கி புன்னகை செய்து ”சற்று 
தடித்துவிட்டனர்‌” என்றான்‌. சகதேவன்‌ நாணத்துடன்‌ 
புன்னகைசெய்து “ஆம்‌, இங்கே நான்‌ படைக்கலப்பயிற்சி 
செய்வது சற்று குறைவே” என்றான்‌. 


தருமன்‌ பெருமூச்சுடன்‌ “நீயே அறிவாய்‌ கிருஷ்ணா, 
நாங்கள்‌ இங்கு இனிமேல்‌ நெடுநாள்‌ தங்க முடியாது” 
என்றான்‌. “இன்று திரைக்குள்‌ இருந்த அன்னையின்‌ 


முகம்‌ எப்படி இருந்திருக்குமென கணிக்கமுடிகிறது. 
நாளை அன்னையை சந்திக்கவேண்டியிருப்பதை 
எண்ணி நான்‌ அஞ்சுகிறேன்‌.” கிருஷ்ணன்‌ 
புன்னகையுடன்‌ “ஆம்‌, துருபதர்‌ அனைத்து 
செய்திகளையும்‌ மிகத்தெளிவாகவே தெரிவித்துவிட்டார்‌” 
என்றான்‌. தருமன்‌ “துருபதர்‌ என்னிடம்‌ கூட எதையும்‌ 
சொன்னதில்லை. ஆனால்‌...” என்றபின்‌ “கிருஷ்ணா, 
இது அவளுடைய திட்டம்‌ அல்லவா?” என்றான்‌. 
கிருஷ்ணன்‌ “ஆம்‌, மிகச்சிறந்த முறையில்‌ மந்தணத்தைச்‌ 
சொல்ல அவையே உகந்த இடம்‌. சொல்லியும்‌ 
சொல்லாமலும்‌ சொல்லத்‌ தெரிந்தால்‌ போதும்‌” என்றான்‌. 


"என்ன சொன்னாள்‌?” என்றான்‌ பீமன்‌. “மூத்தவரே, 
இதைக்கூட உணரமுடியாதவரா நீங்கள்‌? நாம்‌ இங்கு 
விருந்தினர்‌, நாடற்றவர்‌ என்றாள்‌” என்றான்‌ அர்ஜுனன்‌ 
சினத்துடன்‌. “ஆம்‌, அப்படியென்றால்‌ அவளும்‌ 
நாடற்றவள்‌ அல்லவா?” என்று பீமன்‌ சினத்துடன்‌ 
கேட்டான்‌. “இல்லை, அவளுக்கு இந்த நாடு இருக்கிறது. 
நாம்‌ மட்டுமே நாடற்றவர்கள்‌” என்று சொன்ன தருமன்‌ 
“கிருஷ்ணா, ஷத்ரியர்களுடன்‌ போர்முனையில்‌ 
நிற்கவைக்கிறாள்‌ உன்னை” என்றான்‌. “எங்கனம்‌?” 
என்று பீமன்‌ கேட்டான்‌. ”மந்தா, இன்று பிரதீபரின்‌ 
மணிமுடியை இளைய யாதவனின்‌ தலையில்‌ வைத்தது 
எளிய செயல்‌ அல்ல. இந்நேரம்‌ ஷத்ரியர்‌ அனைவருக்கும்‌ 
செய்தி சென்றிருக்கும்‌. ஒருபோதும்‌ அதை அவர்கள்‌ 
எளிதாகக்‌ கொள்ளமாட்டார்கள்‌” என்று தருமன்‌ திரும்பி 
நோக்காமலேயே சொன்னான்‌. 


பீமன்‌ பெருமூச்சுவிட்டு தன்‌ திரண்ட தோள்களை 
தளர்த்தி “என்னால்‌ இதை புரிந்துகொள்ள 
முடியவில்லை. பாஞ்சாலியின்‌ அகமென்ன என 
என்னால்‌ அறிய முடிந்ததில்லை. நானறிந்த பாஞ்சாலி 
எளிய விளையாட்டுப்பெண்‌ மட்டுமே” என்றான்‌. “நாம்‌ 
ஐவரும்‌ ஐந்து பாஞ்சாலிகளை அறிந்திருக்கிறோம்‌. 
ஆறாவது பாஞ்சாலி எங்கோ தன்‌ தனிமையில்‌ 
அமர்ந்திருப்பதையும்‌ உணர்கிறோம்‌” என்றான்‌ 
அர்ஜுனன்‌. “கிருஷ்ணா, வடக்குப்போர்முனையில்‌ 
அஸ்வத்தாமனை எதிர்கொண்டவன்‌ திருஷ்டத்யும்னன்‌. 
போரில்‌ அஸ்வத்தாமனின்‌ சதசரங்களால்‌ புண்பட்டு 
அவன்‌ இறப்புமுனையில்‌ கிடந்து இப்போதுதான்‌ 
மீண்டிருக்கிறான்‌. அவன்‌ அருகேதான்‌ திரெளபதி சென்ற 
ஒருமாதமாக அமர்ந்திருக்கிறாள்‌. ஒவ்வொரு நாளும்‌ 
அவளுக்குள்‌ ஊறித்தேங்கிய வஞ்சம்‌ என்ன என்று 
நாமறியோம்‌. அந்த நஞ்சைத்தான்‌ இன்று அவையில்‌ 
கண்டேன்‌.” 


கிருஷ்ணன்‌ சிரித்து “ஒருதுளி நஞ்சில்லாமல்‌ பாற்கடல்‌ 
நிறைவடைவதில்லை” என்றான்‌. “என்னசெய்வதென்று 
தெரியவில்லை” என்றான்‌ தருமன்‌. “அதைத்தானே 
கதையினூடாக கிருஷ்ணனுக்கு 
ஆணையிட்டிருக்கிறாள்‌” என்று அர்ஜுனன்‌ 
முணுமுணுத்தான்‌. தருமன்‌ திகைப்புடன்‌ 
திரும்பிப்பார்த்தான்‌. “நான்‌ அஸ்தினபுரிக்குச்‌ சென்று 
திருதராஷ்டிரரிடம்‌ பேசவிருக்கிறேன்‌” என்றான்‌ 
கிருஷ்ணன்‌. “அதை நான்‌ இப்போதே உங்களிடம்‌ கேட்டு 
முடிவெடுக்கவேண்டியிருக்கிறது.” தருமன்‌ மெல்ல 
“எதைப்பற்றி?” என்றான்‌. “நிலமில்லாமல்‌ நீங்கள்‌ 
இனிமேல்‌ வாழமுடியாது” என்று கிருஷ்ணன்‌ 
சொன்னான்‌. “ஆனால்‌...” என்று தருமன்‌ சொல்லத்‌ 
தொடங்க “வெற்று அறச்சொற்களுக்கு இனிமேல்‌ 
இடமில்லை யுதிஷ்டிரரே. அஸ்தினபுரியின்‌ மணிமுடியை 
நாம்‌ கோரிப்பெற்றே ஆகவேண்டும்‌” என்று கிருஷ்ணன்‌ 
இடைமறித்தான்‌. 


தருமன்‌ தலைகுனிந்து அமர்ந்திருந்தான்‌. “நான்‌ 
அத்தையிடம்‌ பேசுகிறேன்‌. இப்போது நமக்குத்தேவை 
அஸ்தினபுரியின்‌ மணிமுடி” என்று கிருஷ்ணன்‌ சொல்ல 
“இல்லை, அதை துரியோதனனுக்கு அளிக்கவே 
தந்தையின்‌ நெஞ்சம்‌ விழையும்‌. அதை முறைமை பேசி 
பிடுங்கினால்‌ அவரது உள்ளத்தின்‌ வஞ்சம்‌ எங்கோ ஓர்‌ 
ஆழத்தில்‌ என்னை நோக்கி திரும்பும்‌. நான்‌ ஒருபோதும்‌ 
அதற்கு ஒப்பேன்‌” என்றான்‌. அர்ஜுனன்‌ சினத்துடன்‌ 
ஏதோ பேச முன்வர கைகாட்டி நிறுத்திய கிருஷ்ணன்‌ “சரி, 
முழு மணிமுடியும்‌ தேவையில்லை. பாதிநாட்டை 
கேட்டுப்பெறுகிறேன்‌. மணிமுடியை நீங்களிருவரும்‌ 
பகிர்ந்துகொள்ளுங்கள்‌” என்றான்‌. “கிருஷ்ணா, தன்‌ 
செல்வத்தை மைந்தர்கள்‌ பகிர்ந்துகொள்வதை எந்த 
தந்தையும்‌ உண்மையில்‌ விழைவதில்லை” என்று 
தருமன்‌ சொன்னான்‌. 


“ஆம்‌, உண்மை. ஆனால்‌ கண்முன்‌ தன்‌ மைந்தர்‌ 
செல்வத்தின்பொருட்டு போரிட்டு அழிவதைக்கண்டால்‌ 
தந்தையர்‌ நெஞ்சில்‌ வாழும்‌ மூதாதையர்‌ கண்ணீர்‌ 
வடிப்பார்கள்‌” என்று கிருஷ்ணன்‌ சொன்னான்‌. “நான்‌ 
தந்தையின்‌ நிலத்தை விழையவில்லை” என்றான்‌ 
தருமன்‌. “அப்படியென்றால்‌ என்ன செய்யலாம்‌?” என்று 
கிருஷ்ணன்‌ கேட்டான்‌. “அஸ்வத்தாமனை வெல்லலாம்‌. 
உத்தரபாஞ்சாலம்‌ நம்‌ நிலமாக அமையட்டும்‌” என்றான்‌ 
தருமன்‌. “அது என்‌ ஆசிரியரின்‌ ஆணைக்கு மாறானது. 
நான்‌ வில்லேந்த மாட்டேன்‌” என்று அர்ஜுனன்‌ சொல்லி 
எழுந்துகொண்டான்‌. “மகதத்தை வெல்லமுடியாது. 


அதற்கான படை நம்மிடம்‌ இல்லை. உசிநாரர்களை 
வெல்லலாம்‌. ஆனால்‌ அவர்கள்‌ மகதத்தின்‌ துணைநாடு” 
என்றான்‌ பீமன்‌. தருமன்‌ இருவரையும்‌ மாறி மாறி 
நோக்கியபின்‌ “எனக்கு ஒன்றும்‌ தோன்றவில்லை” 
என்றான்‌. 


”யுதிஷ்டிரரே, உங்கள்‌ பெரியதந்தைக்கு சற்றும்‌ 
அகக்குறை எழாமல்‌ பாதி நாட்டை நான்‌ 
கோரிப்பெறுகிறேன்‌. தங்கள்‌ ஒப்புதல்‌ மட்டும்‌ போதும்‌” 
என்றான்‌ கிருஷ்ணன்‌. “அது இயல்வதல்ல...” என்றான்‌ 
தருமன்‌. “பங்கிடத்தெரிந்தவனே 
ஒருங்கிணைக்கத்தெரிந்தவன்‌ 

என்று ஆரண்யகம்‌ சொன்னதை கேட்டீர்கள்‌. நான்‌ 
அதை செய்கிறேன்‌” என்றான்‌ கிருஷ்ணன்‌. “நாடு 
பிரியவேண்டியதில்லை. நீங்கள்‌ இருவரும்‌ மணிமுடி சூடி 
ஆளலாம்‌. இருவருமே மாமன்னர்‌ திருதராஷ்டிரரின்‌ கீழே 
அமைவீர்கள்‌. அஸ்தினபுரி அவர்‌ கோல்‌ கீழ்‌ 
நின்றிருக்கும்‌.” தருமன்‌ தலையை அசைத்தான்‌. 
“மூத்தவரே, இன்று இதைவிட மிகச்சிறந்த வழி என ஏதும்‌ 
இல்லை” என்றான்‌ கிருஷ்ணன்‌. 


அர்ஜுனன்‌ “இவ்வழியைத்தான்‌ அவளும்‌ 
உணர்த்தியிருக்கிறாள்‌ மூத்தவரே. நாம்‌ தெய்வத்தை 
அதன்‌ இருப்பிடம்‌ விட்டு இறக்கி விட்டோம்‌. ஆலயமின்றி 
அது அமையாது” என்றான்‌. தருமன்‌ தத்தளிப்புடன்‌ 
கண்மூடி அமர்ந்திருந்தான்‌. விழிகள்‌ இமைக்குள்‌ ஓடுவது 
தெரிந்தது. “என்ன செய்வேன்‌?” என அவன்‌ மெல்ல 
முனகினான்‌. “ஒன்றும்‌ தெரியவில்லை. கிருஷ்ணா, நான்‌ 
எப்போதும்‌ என்னைச்சூழ்ந்தவர்களின்‌ விருப்புகளால்‌ 
அலைக்கழிக்கப்படுகிறேன்‌.” கிருஷ்ணன்‌ “அதுவே 
அறமறிந்தோனின்‌ ஊழ்‌ யுதிஷ்டிரரே. அதை வெல்ல வழி 
ஒன்றே. பிறர்‌ விருப்புகளை நாமே வகுத்தல்‌. நான்‌ 
செய்வது அதையே” என்று சிரித்தான்‌. 


“கிருஷ்ணா, இதுவே என்‌ இறுதிச்சொல்‌. துரியோதனன்‌ 
தன்‌ தம்பியருடன்‌ வந்து என்னைக்‌ கண்டு பாதி நாட்டை 
எனக்கு உவந்தளிக்கவேண்டும்‌. அவனே தன்‌ கைகளால்‌ 
மணிமுடி தொட்டு எனக்கு சூட்டவேண்டும்‌. 
அவ்வாறெனில்‌ அதை கொள்வேன்‌. இல்லையேல்‌ 
மாட்டேன்‌” என்று தருமன்‌ சொன்னான்‌. ”உறுதி 
சொல்கிறேன்‌. அவ்வண்ணமே நிகழும்‌” என்றான்‌ 
கிருஷ்ணன்‌. அர்ஜுனனும்‌ பீமனும்‌ உடலிறுக்கம்‌ 
தளர்ந்து புன்னகைசெய்தனர்‌. 

சூரியன்‌ குந்தியின்‌ மாளிகைக்குப்‌ பின்னால்‌ 
இருந்தமையால்‌ முற்றம்‌ முழுக்க நிழல்‌ விரிந்து கிடந்தது. 
கிருஷ்ணனின்‌ தேர்‌ முற்றத்தில்‌ வந்து நின்றபோது 
காவலர்தலைவன்‌ வந்து வணங்கி “யாதவ அரசி 
பின்பக்கம்‌ அணிமண்டபத்தில்‌ இருக்கிறார்கள்‌. 
தங்களை அங்கே இட்டுவரும்பட ஆணை” என்றான்‌. 
கிருஷ்ணன்‌ இறங்கி சால்வையை சீராக ப்போட்டபடி 
நிமிர்ந்து நிழலுருவாக நின்ற மூன்றடுக்கு மாளிகையை 
நோக்கினான்‌. மரத்தாலான அதன்‌ மூன்று 
குவைமுகடுகளில்‌ மையத்தில்‌ துருபதனின்‌ விற்கொடி 
பறக்க அருகே இடப்பக்கம்‌ மார்த்திகாவதியின்‌ 
சிம்மக்கொடி சற்று சிறிய கொடித்தாணில்‌ தெரிந்தது. 


கிருஷ்ணன்‌ ஏவலனிடம்‌ ”செல்வோம்‌ சூரரே” என்றான்‌. 
சூரன்‌ திகைத்து “அடியேன்‌ பெயர்‌ தங்களுக்கு எப்படி 
தெரியும்‌?” என்றான்‌. “வரும்போதே 
கேட்டுத்தெரிந்துகொண்டேன்‌...” என்றான்‌ கிருஷ்ணன்‌. 
“உமது மைந்தர்‌ அக்ஷர்‌ லாயத்தில்‌ நூற்றுக்குதிரையாளர்‌ 
என்றும்‌ அறிந்தேன்‌. ஒரு மகள்‌ தெற்குக்கோட்டை 
நூற்றுவர்தலைவனுக்கு மனைவி. அவள்‌ பெயர்‌ சம்பா...” 
புன்னகையுடன்‌ “சரிதானே?” என்றான்‌. 


சூரன்‌ மகிழ்ச்சியுடன்‌ “தாங்கள்‌ இத்தனை எளியோர்‌ 
பெயர்களை அறிந்திருப்பதை எண்ணி வியக்கிறேன்‌” 
என்றான்‌. “நான்‌ அனைவரையும்‌ அறிந்துகொள்ள 
விழைகிறேன்‌ சூரரே...” என்றான்‌ கிருஷ்ணன்‌. 
“அனைவரையும்‌ என்றால்‌?...” என்றான்‌ சூரன்‌. 
”அனைவரையும்தான்‌....” சூரன்‌ சிரித்து “தாங்கள்‌ 
சந்திக்கும்‌ அனைவர்‌ பெயரையும்‌ வாழ்க்கையையும்‌ 
அறிந்திருப்பது இயல்வதா என்ன?” என்றான்‌. 


“சூரரே, துவாரகையில்‌ ஒவ்வொரு படைவீரரையும்‌ 
ஒவ்வொரு வணிகரையும்‌ நான்‌ நன்கறிவேன்‌. 
அவர்களின்‌ குலங்களையும்‌ குடிகளையும்‌ அறிவேன்‌. 
வந்தது முதல்‌ இந்தப்‌ பாஞ்சாலநகரியில்‌ அனைவரையும்‌ 
அறிந்துகொண்டிருக்கிறேன்‌. இங்கிருந்து செல்கையில்‌ 
இப்படைகள்‌ குடிகள்‌ அனைவரையும்‌ அறிந்திருப்பேன்‌.” 
சூரன்‌ “மறக்கமாட்டீர்களா?” என்றான்‌. “இல்லை, நான்‌ 
எதையும்‌ மறப்பதில்லை.” 


சூரன்‌ சற்று நேரம்‌ சொல்மறந்து நடந்தபின்‌ சற்று தயங்கி 
பின்‌ கிருஷ்ணனை நோக்கி அவன்‌ புன்னகையால்‌ 
அண்மையை உணர்ந்து துணிவுகொண்டு “அரசே, 
தாங்கள்‌ இத்தனை மானுடரையும்‌ அறிவது எதற்காக?” 
என்று கேட்டான்‌. கிருஷ்ணன்‌ உரக்க நகைத்து 
“விளையாடுவதற்காகத்தான்‌, வேறெதற்கு? சூரரே, 
மானுடரைப்போல சிறந்த விளையாட்டுப்பாவைகள்‌ 
எவை?” என்றபின்‌ தனக்குத்தானே என 
“மானுடரைக்கொண்டு விளையாடத்‌ தொடங்கினால்‌ 
அதற்கு முடிவே இல்லை...” என்றான்‌. 


சூரன்‌ வியந்து நோக்கி நடக்க கிருஷ்ணன்‌ 
சொல்லிக்கொண்டே நடந்தான்‌. 
“தகாமகுரோதமோகங்களின்‌ விசைகள்‌. நன்மை தீமையின்‌ 
கருவெண்‌ களங்கள்‌. என்னென்ன என்னென்ன 
ஆடல்கள்‌!... ஆட ஆட முடிவடையாத ஆயிரம்கோடி 
புதிர்கள்‌... என்ன சொல்கிறீர்‌?” சூரன்‌ “உண்மைதான்‌ 
அரசே... எளியவர்கள்‌ நாங்கள்‌” என்றான்‌. கிருஷ்ணன்‌ 
மேலும்‌ சிரித்தபோது அவர்கள்‌ நுழைந்த மாளிகையின்‌ 
முகப்புக்கூடம்‌ எதிரொலி எழுப்பியது. “ஆம்‌, மிக மிக 
எளியவர்கள்‌.” அவன்‌ சொற்களை அக்கூடமும்‌ திருப்பிச்‌ 
சொன்னது. ”அற்பர்கள்‌. ஆகவே ஆணவம்‌ கொண்டு 
இறுகிவிரைத்திருப்பவர்கள்‌...” 


சூரன்‌ “தங்களுக்கு ஆணவம்‌ இல்லையா அரசே?” 
என்றான்‌. கிருஷ்ணன்‌ அவன்‌ தோளை தன்‌ கையால்‌ 
வளைத்து “உண்மையை சொல்லப்போனால்‌ சற்றும்‌ 
இல்லை. ஆகவே எனக்கென எந்தத்‌ தன்னியல்பும்‌ 
இல்லை. அந்த முற்றத்தில்‌ வந்திறங்கிய நான்‌ அல்ல 
இப்போது உம்முடன்‌ பேசுவது. உள்ளே அரசியிடம்‌ 
பேசப்போகிறவன்‌ இன்னும்‌ பிறக்கவில்லை” என்று 
ஆழ்ந்த தனிக்குரலில்‌ சொன்னான்‌. சூரன்‌ “நம்புகிறேன்‌...” 
என்றான்‌. “எதை?” என்றான்‌ கிருஷ்ணன்‌. “நீங்கள்‌ 
விளையாடுகிறீர்கள்‌. இப்போது என்னிடமும்‌.” 
கிருஷ்ணன்‌ சிரித்து “என்னை 
அறியத்தொடங்கிவிட்டீர்‌... என்னிடம்‌ வந்து சேர்வீர்‌” 
என்றபின்‌ “வசுதை காத்திருக்கிறாள்‌. அழகி...” என்றான்‌. 


குந்தியின்‌ சேடியான வசுதை வந்து வணங்கி “அரசே, 
தங்களை அழைத்துவரும்படி ஆணை” என்றாள்‌. “நீ 
அழகி என சூரரிடம்‌ சொல்லிக்கொண்டிருந்தேன்‌ வசுதை” 
என்றான்‌ கிருஷ்ணன்‌. வசுதையின்‌ விழிகள்‌ விரிந்து 
புன்னகையில்‌ கன்னங்கள்‌ குழிந்தன. “ஆம்‌... நான்‌ 
அறிவேன்‌” என்றாள்‌. சூரன்‌ வியப்புடன்‌ இருவரையும்‌ 
நோக்க கிருஷ்ணன்‌ அவர்‌ தோளில்‌ தட்டி 


“உம்மைப்போலவே அவளையும்‌ நான்‌ அறிவேன்‌... 
வருகிறேன்‌” என்றான்‌. 


வசுதையுடன்‌ நடக்கையில்‌ அவள்‌ “நீங்கள்‌ என்‌ கனவில்‌ 
வந்து இச்சொற்களையே சொன்னீர்கள்‌... நான்‌ அழகி 
என்றீர்கள்‌. நான்‌ பிற ஆண்களின்‌ விழிகளுக்கு 
அழகியெனத்‌ தெரியவில்லையே கண்ணா என்றேன்‌. 
என்விழிகள்‌ போதாதா என்றீர்கள்‌. நான்‌ போதும்‌ போதும்‌ 
என்றேன்‌” என்றாள்‌. முதிரா இளமங்கை என 
கிளர்ச்சியடைந்திருந்தாள்‌. முலைகள்‌ எழுந்தமைந்து 
மூச்சிரைக்க கைகள்‌ ஒன்றை ஒன்று பின்னியும்‌ 
விலகியும்‌ பதைக்க ”இதே சிரிப்பை நான்‌ கண்டேன்‌” 
என்று தழுதழுத்து இறங்கிய குரலில்‌ சொன்னாள்‌. “அதன்‌ 
பின்‌ நான்‌ உன்‌ கூந்தலை புகழ்ந்து அதிலொரு 
செம்மலரை சூட்டினேன்‌” என்றான்‌ கிருஷ்ணன்‌. “ஆம்‌ 
ஆம்‌” என்றாள்‌. 


“நாம்‌ மீண்டும்‌ சந்திப்போம்‌” என்றான்‌ கிருஷ்ணன்‌. 
“சந்திப்போம்‌ கண்ணா...” என்றாள்‌ வசுதை. அவள்‌ 
குழல்சுருளைத்‌ தொட்டு “இதுதான்‌ அணிமண்டபமா?” 
என்றான்‌. “ஆம்‌... இங்குதான்‌ தங்களைச்‌ சந்திக்க அரசி 
விழைந்தார்‌.” அவள்‌ காதோரக்கற்றையைப்‌ பற்றி மெல்ல 
இழுத்து “வருகிறேன்‌” என்றான்‌. “ஆ” என செல்லமாகச்‌ 
சிணுங்கி அனல்கொண்ட முகத்துடன்‌ “என்ன இது? இங்கு 
எங்கும்‌ விழிகள்‌...” என்றாள்‌ வசுதை. கிருஷ்ணன்‌ 
விழிகள்‌ எல்லாம்‌ என்னுடைய விழிகளெனக்‌ கொள்‌... 
அச்சமிருக்காது” என்றபின்‌ நீண்ட ஒடுங்கிய இடைநாழி 
வழியாக நடந்து உள்ளே சென்றான்‌. 


மைய மாளிகையுடன்‌ இடைநாழியால்‌ இணைக்கப்பட்டு 
தனியாக நின்றிருந்த அணிமண்டபம்‌ பன்னிரு 
சிற்பத்தூண்களால்‌ தாங்கப்பட்ட உட்குவைக்கூரை 
கொண்ட வட்டமான கூடம்‌. அதன்‌ வட்டமான 
மரச்சுவரில்‌ ஏழு அணிச்சாளரங்கள்‌ இருந்தன. 
திரைகளற்ற சாளரங்கள்‌ வழியாக மறுபக்கம்‌ 
பிறைவடிவாக வளைந்து ஒழுகிச்சென்ற கங்கையையும்‌ 
அதன்மேல்‌ ஒளியுடன்‌ கவிந்திருந்த வானையும்‌ 
காணமுடிந்தது. வெண்பட்டு விரிக்கப்பட்ட நான்கு 
பீடங்கள்‌ ஒழிந்து கிடந்தன. ஒரு சாளரம்‌ வழியாக 
வெண்கதிர்‌ விரித்து மேலெழுந்துவிட்டிருந்த காலைச்‌ 
சூரியனை நோக்கியபடி குந்தி நின்றிருந்தாள்‌. 
கிருஷ்ணன்‌ தலைவணங்கி “மார்த்திகாவதியின்‌ 
அரசியை வணங்குகிறேன்‌” என்றான்‌. குந்தி விழிதிருப்பி 
அவனை நோக்கி “வா” என்று பீடத்தை 


சுட்டிக்காட்டினாள்‌. கிருஷ்ணன்‌ சென்று அவளருகே ஒரு 
சாளரத்தின்‌ மேல்‌ சாய்ந்து நின்று “சூரியனை நோக்க 
காம்பில்யத்திலேயே சிறந்த இடம்‌ இது என 
எண்ணுகிறேன்‌...” என்றான்‌. “ஆம்‌, பிற இடங்களில்‌ 
எல்லாம்‌ மேற்கேதான்‌ கங்கை. இங்கு ஆறு வளைந்து 
செல்வதனால்‌ மேற்கிலும்‌ கிழக்கிலும்‌ கங்கைக்குமேல்‌ 
கதிரவனை நோக்க முடிகிறது” என்று குந்தி சொன்னாள்‌. 
கிருஷ்ணன்‌ சூரியனை நோக்கிக்கொண்டு கைகளை 
மார்பில்‌ கட்டியபடி நின்றான்‌. 


குந்தி பெருமூச்சுவிட்டு தன்‌ மேலாடையை சீரமைத்து 
திரும்பி ஏதோ கேட்க முனைவதற்குள்‌ “அஸ்தினபுரியில்‌ 
இருந்து என்‌ ஒற்றர்கள்‌ செய்திகொண்டுவந்தனர்‌. 
அங்கமன்னன்‌ நலமடைந்து வருகிறான்‌...” என்றான்‌ 
கிருஷ்ணன்‌. குந்தியை நோக்காமல்‌ கங்கையில்‌ 
விழிநட்டு “அவனுடைய நலம்‌ நமக்கு முக்கியம்‌ அத்தை. 
அஸ்தினபுரிக்காக நம்முடன்‌ போர்‌ புரிந்தவன்‌ அவன்‌. 
அவன்‌ மேல்‌ துரியோதனன்‌ பெரும்பற்று 
கொண்டிருக்கிறான்‌. அவன்‌ நலமடையாமல்‌ நாம்‌ 
கெளரவர்களிடம்‌ எதையும்‌ பேசமுடியாது. ஆகவே நான்‌ 
பாரதவர்ஷத்தின்‌ மிகச்சிறந்த மருத்துவர்‌ நால்வரை 
அஸ்தினபுரிக்கு அனுப்பினேன்‌” என்றான்‌. 


குந்தியின்‌ மெல்லிய மூச்சொலியை அவன்‌ கேட்டான்‌. 
“அவர்களை நான்‌ அனுப்பியதை அங்கே எவரும்‌ 
அறியாதபடி பார்த்துக்கொண்டேன்‌. நால்வரும்‌ 
தனித்தனியாக வெவ்வேறு பயணங்களின்‌ பகுதியாக 
அங்கே சென்றனர்‌. அவர்களை துரியோதனன்‌ உடனே 
அங்கநாட்டரசனுக்கு மருத்துவர்களாக அமைத்தான்‌. 
அவர்கள்‌ ஒவ்வொருநாளும்‌ எனக்கு 
செய்தியனுப்புகிறார்கள்‌. இன்னும்‌ சிலநாட்களில்‌ 
அங்கன்‌ எழுந்துவிடுவான்‌.” 


குந்தி “முன்னிலும்‌ வஞ்சம்‌ கொண்டவனாக, இல்லையா?” 
என்றாள்‌. கிருஷ்ணன்‌ “அவ்வஞ்சம்‌ தெய்வங்கள்‌ ஆடும்‌ 
நாற்களத்தின்‌ விசைகளில்‌ ஒன்றல்லவா?” என்றான்‌. 
குந்தி “ஆம்‌” என்று சொல்லி பெருமூச்சு விட்டாள்‌. 
“அவன்‌ சூதமைந்தன்‌ என்பதல்ல அவன்‌ தீயூழ்‌ அத்தை. 
தான்‌ கடக்கவேண்டியதென அவன்‌ எண்ணுவ 
சூதமைந்தன்‌ என்னும்‌ சொல்லை மட்டுமே என அவன்‌ 
எண்ணுவதுதான்‌. கொடுத்துக்‌ கொடுத்து செல்வமெனும்‌ 
தளையை அவன்‌ கடக்கிறான்‌. அதேபோல விளையாடி 
விளையாடி வீரமென்பதையும்‌ கடந்துவிட்டான்‌ என்றால்‌ 
அவன்‌ விடுதலை பெறுவான்‌. தெய்வங்கள்‌ திருவுளம்‌ 
கொள்ளவேண்டும்‌ அதற்கு.” 


“இன்று அவனை வைத்துத்தான்‌ கெளரவர்களின்‌ ஆடல்‌ 
என்பதனால்தான்‌ நாம்‌ அவனைப்பற்றி இவ்வளவு 
பேசநேர்ந்திருக்கிறது” என்று கிருஷ்ணன்‌ சொன்னான்‌. 
சற்று பதறிய குரலில்‌ “உண்மை” என்று குந்தி 
சொன்னாள்‌. “அவனுடைய வஞ்சத்தில்‌ இருந்து 
மூத்தகெளரவனை சற்றேனும்‌ பிரிக்க முடிந்தால்‌ நன்று... 
அதுவே இப்போது நாம்‌ விழையக்கூடியது” என்ற 
கிருஷ்ணன்‌ திரும்பி அவளை நோக்கி “தாங்கள்‌ 
துர்வாசமுனிவரை மீண்டும்‌ கண்டதை அறிந்தேன்‌” 
என்றான்‌. 


குந்தியின்‌ முகம்‌ மேலும்‌ இறுக விழிகள்‌ சற்று சுருங்கின. 
“ஆம்‌, அவரிடம்‌ பேசவேண்டுமென தோன்றியது. இங்கு 
என்னால்‌ அமைந்திருக்க இயலவில்லை. ஒவ்வொன்றும்‌ 
என்‌ கைகளை விட்டு நழுவிக்கொண்டே செல்வதாக என்‌ 
நெஞ்சு கலுழ்ந்தது. அவரிடம்‌ என்ன செய்யலாமென்று 
கேட்டேன்‌.” கிருஷ்ணன்‌ “முந்தையநாள்‌ திரெளபதியும்‌ 
அவரை சந்தித்திருக்கிறாள்‌” என்றான்‌. குந்தி சற்று 
சினத்துடன்‌ “உனக்கு என்னென்ன தெரியும்‌? முதலில்‌ 
அதை சொல்‌” என்றாள்‌. கிருஷ்ணன்‌ சிரித்து “அண்டமும்‌ 
பிண்டமும்‌ அருவும்‌ உருவும்‌ ஆன அனைத்தும்‌ தெரியும்‌” 
என்றான்‌. குந்தி “போடா” என்றாள்‌. “இப்படிக்‌ கேட்டால்‌ 
பின்‌ என்ன விடை சொல்வேன்‌? நானும்‌ அனைத்தையும்‌ 
நோக்கிக்கொண்டிருக்கிறேன்‌. அதை மட்டுமே 
சொன்னேன்‌...” என்றான்‌. 


“ஆம்‌, அவள்‌ துர்வாசரை சந்தித்தாள்‌ என 
அறிந்ததனால்தான்‌ நான்‌ அவரைப்பார்க்கச்சென்றேன்‌. 
அவள்‌ என்ன பேசினாள்‌ என அவரிடமிருந்து 
அறியமுடியாது என நான்‌ நன்கறிவேன்‌. ஆனால்‌ நான்‌ 
என்ன செய்யமுடியும்‌ என அவர்‌ சொல்வார்‌ என 
எதிர்பார்த்தேன்‌. நான்‌ மண்கொள்ளவேண்டும்‌, 
வேறுவழியே இல்லை என்று அவர்‌ சொன்னார்‌. அதற்கு 
கெளரவர்களிடம்‌ பேச உரியவர்களை அனுப்புவதே 
நன்று என்றார்‌. ஆகவேதான்‌ நான்‌ உன்னை வரும்படி 
சொல்லி செய்தி அனுப்பினேன்‌” என்று குந்தி 
சொன்னாள்‌. “உண்மையில்‌ அவர்‌ சொல்லச்‌ சொல்ல 
நான்‌ உன்னை எண்ணிக்கொண்டிருந்தேன்‌. அவரும்‌ 
உன்னைத்தான்‌ சொன்னார்‌ என புரிந்தது.” 


“வாளுடன்‌ செல்பவன்‌ வெல்ல முடியாத இடங்களுக்கு 
குழலுடன்‌ செல்பவனை அனுப்பலாம்‌ என்று துர்வாசர்‌ 
சொன்னார்‌” என்று குந்தி தொடர்ந்தாள்‌. “உனக்கு செய்தி 
அனுப்பியதுமே அதை அவளும்‌ அறிந்திருப்பாள்‌ என 
உய்த்துக்கொண்டேன்‌. உன்னிடம்‌ அவள்‌ 


சொல்லப்போவதென்ன என்று எண்ணி எண்ணி 
காத்திருந்தேன்‌. நேற்று அவைநிகழ்ச்சிகளிலும்‌ 
உண்டாட்டிலும்‌ அதை சொல்லிவிட்டாள்‌.” கிருஷ்ணன்‌ 
சிரித்து “ஆம்‌, ஐயத்திற்கிடமில்லாமல்‌” என்றான்‌. 
“எத்தனை கூரிய பெண்‌. கிருஷ்ணா, நான்‌ அவளை 
நினைத்து அஞ்சுகிறேன்‌. அமுதமும்‌ நஞ்சும்‌ நிறைந்தவள்‌ 
என தேவயானியைப்பற்றி சூதர்‌ பாடுகிறார்கள்‌. இவள்‌ 
தேவயானியின்‌ மறுவுரு.” 


கிருஷ்ணன்‌ “அவளை அஞ்சுவது நன்று” என்றான்‌. 
குந்தி “அவள்‌ என்‌ குலமகளாக வந்தபின்‌ ஒவ்வொரு 
கணமும்‌ என்‌ அகவிழி அவளை கூர்ந்து 
நோக்கிக்கொண்டிருக்கிறது. அவளிடம்‌ ஒரு சிறு 
பிழைகூட தெரியவில்லை. என்னிடம்‌ அன்பையன்றி 
எதையும்‌ அவள்‌ காட்டவில்லை. என்‌ கனவில்கூட அவள்‌ 
இன்முகத்துடன்தான்‌ வருகிறாள்‌. குலமுறைமை 
குடிமுறைமை எதிலும்‌ அணுவிடை தவறில்லை. 

னாலும்‌ மணிப்பொன்‌ உறைக்குள்‌ வைக்கப்பட்ட 
குருதிச்சுவை விழையும்‌ வாள்‌ என்றே என்‌ அகம்‌ 
அவளை எண்ணுகிறது” என்றாள்‌. 


“நேற்றைய நிகழ்வின்போது ஒவ்வொரு கணமும்‌ நான்‌ 
கொதித்துக்கொண்டிருந்தேன்‌. ஆனால்‌ அது முற்றிலும்‌ 
முறைமைசார்ந்தது என்றும்‌ அறிந்திருந்தேன்‌. அவள்‌ 
அதை ஒழுங்கு செய்யவில்லை. அதில்‌ எதிலும்‌ 
அவளுக்கு பங்கில்லை. ஆனால்‌ அது அவள்‌ விழைவு 
நிகழ்வது என அறிந்தது என்‌ அகம்‌. எப்படியோ தன்‌ 
விழைவை பிறரிடம்‌ தெரிவிக்க, அதை அவர்கள்‌ 
ணையெனக்‌ கொள்ளச்செய்ய அவளால்‌ முடிகிறது. 
நேற்று நிகழ்ந்த ஒவ்வொன்றும்‌ முற்றிலும்‌ சரியானதே. 
எங்களுக்குத்தேவையான அறிவுறுத்தலே. மேலும்‌ என்‌ 
மைந்தரை நான்‌ விழையும்‌ இடம்‌ நோக்கி கொண்டுவர 
நேற்றைய நிகழ்வுகள்‌ உதவின. ஆயினும்‌ என்‌ அகம்‌ 
அவளை எண்ணும்போதெல்லாம்‌ எரிகிறது” என்றாள்‌ 
குந்தி. 
“அது இயல்பானதே” என்று கிருஷ்ணன்‌ சொன்னான்‌. 
“முதல்நாள்‌ இரவு விடிந்ததுமே நீங்கள்‌ மைந்தனைக்‌ 
காண பதைத்துச்‌ சென்றீர்கள்‌.” குந்தி கடும்‌ சினத்துடன்‌ 
மூச்சாக மாறிய குரலில்‌ “என்ன சொல்கிறாய்‌?” என்றாள்‌. 
“அவளுடைய சொற்களால்‌ மூத்தவர்‌ மண்ணை 
மறந்துவிடலாகாதென எண்ணினீர்கள்‌ அத்தை. அது 
இயல்பானதே. ஒவ்வொருநாளும்‌ நீங்கள்‌ மைந்தர்களைக்‌ 
கண்டு பேசி பதைபதைத்தீர்கள்‌. விதுரர்‌ வந்தபோது 
முதல்முறையாக அவர்முன்‌ உடைந்து அழுதீர்கள்‌...” 


குந்தி அவனை விழி சுருக்கி நோக்கிக்கொண்டு 
நின்றாள்‌. “மைந்தர்கள்‌ நாடாளவேண்டும்‌ என்ற உங்கள்‌ 
பெருவிழைவை அறிகிறேன்‌...” 


கால்தளர்ந்தவள்போல நடந்து சென்ற குந்தி பீடத்தைப்‌ 
பற்றி மெல்ல தலைகுனிந்து அமர்ந்தாள்‌. கிருஷ்ணன்‌ 
“உங்கள்‌ விழைவுகளுடன்‌ தெய்வங்கள்‌ ஒழிந்த 
விண்ணுக்குக்‌ கீழே நீங்கள்‌ 

எயில்‌ பப ற்‌ அத்தை” என்றான்‌. 
தடைமீறி வந்த உரத்த கேவலுடன்‌ அவள்‌ தன்‌ 
தலையாடையை முகத்தின்‌ மேல்‌ 
இழுத்துவிட்டுக்கொண்டு அழத்தொடங்கினாள்‌. அவன்‌ 
கைகளைக்‌ கட்டியபடி அவள்‌ அழுவதை நோக்கி 
நின்றான்‌. 


அழுகையில்‌ அவள்‌ தோள்கள்‌ குலுங்கின. அழும்தோறும்‌ 
அவள்‌ மேலும்‌ மேலும்‌ உடைந்துகொண்டே சென்றாள்‌. 
ஒன்றன்‌ மேல்‌ ஒன்றென எழுந்த அழுகையோசைகள்‌ 
மெல்ல அடங்கி விசும்பல்களும்‌ கேவல்களுமாக மாறி 
ஓய்ந்து அடங்கும்‌ கணத்தில்‌ மீண்டும்‌ அழுகை 
வெடித்தெழுந்தது. பின்னர்‌ முகத்தின்‌ மேல்‌ திரையை 
நன்கு இழுத்து விட்டுக்கொண்டு அவள்‌ பீடத்தில்‌ 
நன்றாகவே குனிந்து ஒடுங்கிக்கொண்டாள்‌. 


கிருஷ்ணன்‌ அணுகி வந்து அவளருகே பீடத்தில்‌ 
அமர்ந்து அவள்‌ கைகளைப்பற்றினான்‌. அவை 
மெலிந்து குளிர்ந்து மீன்களைப்போல 
அதிர்ந்துகொண்டிருந்தன. “அத்தை, நான்‌ உங்கள்‌ 
அகத்தை நன்கறிவேன்‌” என்று அவன்‌ தாழ்ந்த குரலில்‌ 
சொன்னான்‌. “நானிருக்கும்வரை நீங்கள்‌ 
தனித்திருக்கப்போவதில்லை.” அவன்‌ கைகளுக்குள்‌ 
இருந்த தன்‌ விரல்களை அவள்‌ இழுக்க முனைந்தாள்‌. 
“உங்கள்‌ மைந்தர்கள்‌ அஸ்தினபுரியின்‌ முடியை 
அடையவேண்டும்‌ என நீங்கள்‌ கொண்டிருக்கும்‌ 
வேட்கையை அணுகியறிகிறேன்‌ அத்தை... அதற்காக 
நானும்‌ உறுதிகொள்கிறேன்‌.” 


குந்தி பெருமூச்சுவிட்டு “ஆம்‌, இப்புவியில்‌ நான்‌ 
விழைவதென பிறிதொன்றும்‌ இல்லை” என்றாள்‌. “அதை 
நானும்‌ அறிவேன்‌” என்றான்‌ கிருஷ்ணன்‌. “ஆனால்‌ அது 
இவள்‌ சக்ரவர்த்தினியாகவேண்டும்‌ என்பதற்காக அல்ல” 
என்றாள்‌ குந்தி. “அதையும்‌ நானறிவேன்‌” என்று 
கிருஷ்ணன்‌ சொன்னான்‌. “யாதவனாக நானல்லவா 
உங்கள்‌ வழித்தோன்றல்‌? உங்கள்‌ குருதியல்லவா நான்‌?” 


அவள்‌ கைகளை உருவிக்கொண்டு தன்‌ மேலாடையால்‌ 
கண்களைத்‌ துடைத்தாள்‌. பின்பு அந்த 
வெண்பட்டாடையை கூந்தல்மேல்‌ சரித்து தன்‌ முகத்தை 
வெளிக்காட்டினாள்‌. மூக்கும்‌ கன்னங்களும்‌ கழுத்தும்‌ 
காதுகளும்கூட சிவந்திருந்தன. கீழிமை சிவந்து 
தடித்திருக்க கன்னத்தில்‌ இமைமயிர்‌ ஒன்று 
ஒட்டியிருந்தது. வெண்சங்கில்‌ விழுந்த கோடுபோல. 
அவன்‌ தன்‌ சுட்டுவிரலால்‌ அதை ஒற்றி எடுத்தான்‌. 
“என்ன செய்கிறாய்‌ மூடா?” என்றாள்‌. “உங்கள்‌ 
இமைப்பிலி இத்தனை நீளமானதா?” என்றான்‌ 
கிருஷ்ணன்‌. “ஆகவேதான்‌ இத்தனை அழகிய விழிகள்‌ 
கொண்டிருக்கிறர்கள்‌.” 


“சீ, மூடா. என்ன பேச்சு பேசுகிறாய்‌?” என்று குந்தி அவன்‌ 
கையை தட்டினாள்‌. புன்னகையில்‌ அவள்‌ கன்னங்கள்‌ 
மடிய செவ்விதழ்களுக்குள்‌ நான்கு வெண்மணிப்பற்கள்‌ 
தெரிந்தன. “தேவகி மதுராவிலா இருக்கிறாள்‌ இப்போது?” 
என்றாள்‌. கிருஷ்ணன்‌ ”ஆம்‌, மூத்த அன்னை ரோகிணி 
என்னுடன்‌ துவாரகையில்‌ இருக்கிறார்கள்‌. கோகுலத்தில்‌ 
யசோதை அன்னை இருக்கிறார்கள்‌. மூன்று வாட்களை 
ஓர்‌ உறையில்‌ வைக்கமுடியாதல்லவா?” என்றான்‌ 
கிருஷ்ணன்‌. “ஒருவழியாக அஸ்தினபுரியை அடைந்தால்‌ 
நான்காவது வாளை அங்கே வைத்துவிடலாம்‌.” குந்தி 
நகைத்து அவன்‌ தலையைத்‌ தட்டி “போடா...” என்றாள்‌. 


“அத்தை, நான்‌ நூற்றெட்டு பெண்களை 
மணந்துகொள்ளலாம்‌ என்று நிமித்திகர்கள்‌ 
சொல்கிறார்கள்‌” என்றான்‌ கிருஷ்ணன்‌. ”என்ன 
சொல்கிறாய்‌?” என்று குந்தி உண்மையிலேயே 
குழம்பிப்போய்‌ கேட்டாள்‌. “மூன்று அன்னையரை ஆளக்‌ 
கற்றுக்கொண்ட நான்‌ மூவாயிரம்‌ மனைவியரை எளிதில்‌ 
கையாளலாம்‌ என்கிறார்கள்‌.” குந்தி சிரித்து உனக்கு 
பதினாறாயிரத்து எட்டு மனைவியர்‌ என்று இங்கே ஒரு 
நாகினி சொன்னாள்‌. நீ செல்லும்‌ விரைவைக்‌ கண்டால்‌ 
இருக்கும்‌ என்றுதான்‌ தோன்றுகிறது” என்றாள்‌. 
கிருஷ்ணன்‌ அவள்‌ ஆடையைப்பிடித்து தன்‌ கைகளால்‌ 
சுருட்டியபடி “அத்தை, கன்னியரெல்லாம்‌ என்‌ காதலியர்‌ 
என எண்ணத்‌ தோன்றுகிறது. இதோ உங்கள்‌ சேடி 
வசுதை. அவள்‌ கனவுக்குள்‌ சென்று நேற்று ஒரு மலர்‌ 
சூட்டி வந்தேன்‌” என்றான்‌. 


“எப்படி?” என்று குந்தி கண்களைச்‌ சுருக்கி கேட்டாள்‌. 
“உள்ளத்தை வெல்லும்‌ கலைகள்‌ மூன்று. ஜாக்ரத்தை 
ஊடுருவும்‌ கலையை மனோஹர்‌ம்‌ என்கிறார்கள்‌. 

கனவுகளுக்குள்‌ செல்லும்‌ கலைக்கு ஸ்வப்னோஹரம்‌ 


என்று பெயர்‌. சுஷுப்திக்குள்‌ நுழையும்‌ கலைக்கு 
சேதோஹரம்‌ என்று பெயர்‌. மூன்றையும்‌ நான்‌ 
கற்றிருக்கிறேன்‌.” குந்தி கேலியாகச்‌ சிரித்து “சரிதான்‌, 
அப்படியென்றால்‌ இனிமேல்‌ நீ போருக்கே 
செல்லவேண்டியதில்லை. எதிரியின்‌ சித்தத்தில்‌ 
நுழைந்தால்‌ போதும்‌” என்றாள்‌. “அப்படி சென்றால்‌ நான்‌ 
முதலில்‌ என்னை கொன்றுவிடுவேனே அத்தை. 
ஏனென்றால்‌ என்னை முழுதறிந்தவன்‌ நான்‌ அல்லவா?” 


“என்ன அறிந்தாய்‌?” என்றாள்‌ குந்தி. “பெரும்‌ 
கொலைகாரன்‌. பரசுராமரின்‌ மழுவை தலைமுறை 
தலைமுறையாக ஷத்ரியக்‌ குருதியைக்‌ குடித்து 
ஒளிகொண்டது என்பார்கள்‌. நான்‌ நூறுமடங்கு 
ஒளிகொண்ட மழு.” குந்தி “உளறாதே” என்றபின்‌ 
“எப்போது கிளம்புகிறாய்‌?” என்றாள்‌. “நாளை...” 
என்றான்‌ கிருஷ்ணன்‌. “நேராக அஸ்தினபுரிக்கே 
செல்கிறேன்‌. நான்‌ செல்லவிருப்பதை இன்றிரவே 
பறவைச்செய்தியாக அனுப்புவேன்‌.” 


“என்ன பேசப்போகிறாய்‌?” என குந்தி கேட்டாள்‌. 
”யுதிஷ்டிரருக்கு அஸ்தினபுரியின்‌ மணிமுடி தேவை 
என்பதே என்‌ கோரிக்கை” என்று கிருஷ்ணன்‌ 
சொன்னான்‌. “ஆம்‌, அதிலிருந்து இறங்காதே. அது 
பாண்டுவின்‌ முடி. என்‌ மைந்தரின்‌ தந்தையின்‌ நிலம்‌. 
அதை அவர்கள்‌ விட்டுக்கொடுக்க மாட்டார்கள்‌.” 
கிருஷ்ணன்‌ “விட்டுக்கொடுக்கக்‌ கூடாது என்பதே என்‌ 
எண்ணமும்‌” என்றான்‌. “ஆனால்‌ சொற்களம்‌ என்பது 
எப்போதும்‌ முன்னும்‌ பின்னும்‌ செல்லும்‌ மையத்தால்‌ 
ஆனது.” குந்தி “அதை நானும்‌ அறிவேன்‌” என்றாள்‌. 
“ஆனால்‌ எதன்பொருட்டும்‌ நான்‌ இழக்கமுடியாத சில 
உள்ளன. அஸ்தினபுரியும்‌ பாண்டுவின்‌ மணிமுடியும்‌ 
எனக்குத்தேவை...” 


கிருஷ்ணன்‌ “நான்‌ அதைத்தான்‌ கோருவேன்‌” என்றான்‌. 
குந்தி “கெளரவர்கள்‌ விழைந்தால்‌ யமுனைக்கு அருகே 
இருக்கும்‌ எல்லைநகர்களில்‌ சிலவற்றை அவர்களுக்கு 
அளிக்கலாம்‌. அவர்கள்‌ அங்கே தட்சிணகுருநாட்டை 
உருவாக்கிக்கொள்ளட்டும்‌. அதற்குரிய நிதியை 
அஸ்தினபுரியின்‌ கருவூலத்தில்‌ இருந்தே அளிக்கலாம்‌. 
துரியோதனனுக்குத்‌ தேவை அவன்‌ ஆணவம்‌ 
நிறைவுறும்‌ ஒரு முடி அல்லவா? அதை அளிப்போம்‌. 
அவன்‌ தந்தை உயிருடன்‌ இருக்கும்வரை தட்சிணகுரு 
நமக்கு நட்புநாடாக இருக்க விடுவோம்‌. அதன்பின்‌ அது 
அஸ்தினபுரிக்கு கப்பம்‌ கட்டும்படி சொல்வோம்‌” 
என்றாள்‌. 


“ஆம்‌, அது சிறந்த திட்டம்‌” என்றான்‌ கிருஷ்ணன்‌. குந்தி 
எழுந்து சென்று “நான்‌ இதை விரிவாக எண்ணி 
வரைந்தே வைத்திருக்கிறேன்‌. அதை உன்னிடம்‌ 
அளிக்கவே உன்னை வரச்சொன்னேன்‌” என்று 
மரச்சுவரில்‌ இருந்த பேழையறையைத்‌ திறந்து 
சந்தனப்பெட்டி ஒன்றை எடுத்தாள்‌. அதைத்‌ திறந்து 
மூங்கிலில்‌ சுருட்டப்பட்டிருந்த கன்றுத்தோல்‌ சுவடியை 
கையில்‌ எடுத்து விரித்தாள்‌. ”அவர்களுக்கு நாம்‌ 
அளிக்கவேண்டிய நகர்களும்‌ ஊர்களும்‌ இதில்‌ 
செந்நிறத்தில்‌ குறிக்கப்பட்டுள்ளன... பார்‌” என்று 
நீட்டினாள்‌. 


கிருஷ்ணன்‌ அதை வாங்கி கூர்ந்து நோக்கி தலையை 
அசைத்தான்‌. “மிகச்சிறந்த திட்டம்‌ அத்தை. 
நெடுநாட்களாக இதை எண்ணியிருக்கிறீர்கள்‌ எனத்‌ 
தெரிகிறது” என்றான்‌. குந்தி மகிழ்வுடன்‌ “ஆம்‌, நான்‌ 
இதை ஏகசக்ரபுரியிலேயே வரைந்துவிட்டேன்‌” என்றாள்‌. 
“கெளரவர்களுக்கு ஒப்புநோக்க கூடுதல்‌ நிலமும்‌ 
ஊர்களும்‌ அளிக்கப்பட்டிருப்பதாக வரைபடத்தை 
நோக்கினால்‌ தோன்றும்‌. ஆனால்‌ அந்த நிலம்‌ 
யமுனையின்‌ பல துணையாறுகளால்‌ 
வெட்டப்பட்டிருக்கிறது. ஆகவே படைநகர்வு எளிதல்ல. 
அத்துடன்‌ அவர்களுக்கு அளிக்கப்பட்டிருக்கும்‌ நகர்கள்‌ 
அனைத்தும்‌ யாதவகுடிகளால்‌ சூழப்பட்டவை. 
அவர்களின்‌ வணிகம்‌ வளரவேண்டுமென்றால்‌ 
யாதவர்கள்‌ உதவவேண்டும்‌.” 


”ஆம்‌, அவர்கள்‌ வணிகத்தில்‌ உதவமாட்டார்கள்‌. போரில்‌ 
நமக்கு உதவுவார்கள்‌” என்றாள்‌ குந்தி. “போர்‌ நிகழுமென 
உறுதியுடன்‌ இருக்கிறீர்கள்‌.” குந்தி “வேறுவழியில்லை. 
மூத்த அரசரின்‌ மறைவுக்குபின்‌ போர்‌ வழியாக நாம்‌ 
தட்சிணகுருவை வென்றாகவேண்டும்‌” என்றாள்‌. 
“உண்மை, வரலாறு அப்படுத்தான்‌ எப்போதும்‌ 
நிகழ்கிறது” என்றபின்‌ கிருஷ்ணன்‌ அதை சுருட்டினான்‌. 
“அது உன்னிடம்‌ இருக்கட்டும்‌. அதை உன்‌ திட்டமாக 
அங்கே முன்வைத்து வாதிடு” என்றாள்‌ குந்தி 
கிருஷ்ணன்‌ “ஆணை அத்தை” என்றான்‌. 


“முதல்நாளிலேயே இதை கையில்‌ 
எடுக்கவேண்டியதில்லை. முதலில்‌ சிலநாட்கள்‌ முழு 
முடியுரிமையையும்‌ கேட்டு வாதிடு. விட்டுக்கொடுத்து 
பின்னகர்ந்து பாதிநாடு என அவர்களும்‌ 
ஒப்புக்கொண்டபின்‌ இதை நீயே உன்‌ கையால்‌ பிறிதுரு 
எடுத்து கொண்டுசென்று அவைமுன்‌ வை... அவர்களால்‌ 
மறுக்க முடியாது” என்றாள்‌ குந்தி. “இதை நோக்கினால்‌ 


இந்தத்‌ திட்டம்‌ நமக்குக்‌ கீழே யாதவகுடிகள்‌ திரள்வதைத்‌ 
தடுக்கும்‌ என்றும்‌ யாதவர்களை இரு நாடுகளிலாக 
பிளந்து வலிமையைக்‌ குறைக்கும்‌ என்றும்‌ கணிகரும்‌ 
சகுனியும்‌ எண்ணவேண்டும்‌. அத்திசை நோக்கி 
உரையாடல்‌ சென்றபின்‌ இதை முன்வைத்தால்‌ அவர்கள்‌ 
இதை ஏற்பார்கள்‌. ஐயமே இல்லை.” 


“ஆனால்‌ உண்மையிலேயே இது யாதவர்களை 
பிளக்கிறதே” என்றான்‌ கிருஷ்ணன்‌. “நீ இருக்கையில்‌ 
எவராலும்‌ யாதவர்களை பிளக்க முடியாது” என்றாள்‌ 
குந்தி. கிருஷ்ணன்‌ புன்னகையுடன்‌ எழுந்துகொண்டு 
“நான்‌ வருகிறேன்‌... பயணத்திற்கான ஒருக்கங்கள்‌ 
செய்யவேண்டும்‌. துருபதரை இன்று பிற்பகலில்‌ 
சந்திக்கிறேன்‌. மாலையில்‌ அவைக்கூட்டமும்‌ உள்ளது” 
என்றான்‌. “நீ செல்லும்போது வழியனுப்ப நானும்‌ 
வருகிறேன்‌” என்று குந்தியும்‌ எழுந்தாள்‌. “உகந்தது 
நிகழும்‌ அத்தை... மூதாதையர்‌ யாதவர்நலனை நாடி 
நிற்கும்‌ காலம்‌ இது” என்று கிருஷ்ணன்‌ 
தலைவணங்கினான்‌. “அவ்வாறே ஆகுக!” என்றாள்‌ 
குந்தி. 

அவன்‌ கிளம்பும்போது “கிருஷ்ணா” என அவள்‌ 
பின்னிருந்து அழைத்தாள்‌. அவன்‌ நின்று திரும்ப அவள்‌ 
இதழ்கள்‌ இருமுறை தயங்கி வீணே அசைந்தன. 
“உண்மையிலேயே உன்‌ அன்னையருக்குள்‌ பூசல்‌ 
உள்ளதா என்ன?” என்றாள்‌. கிருஷ்ணன்‌ 
“உண்மையிலேயே உள்ளது அத்தை. ஒவ்வொருவரும்‌ 
பிற இருவரைப்பற்றி மட்டுமே 
எண்ணிக்கொண்டிருக்கிறார்கள்‌. பொறாமையையும்‌ 
கசப்புகளையும்‌ உருவாக்கி வளர்க்கிறார்கள்‌” என்றபின்‌ 
புன்னகைத்து “அது விந்தையும்‌ அல்ல” என்றான்‌. குந்தி 
சிரித்து “ஆம்‌, நான்‌ அங்கிருந்தால்‌ என்‌ உள்ளமும்‌ 
அப்படித்தான்‌ இருக்கும்‌” என்றாள்‌. 

கிருஷ்ணன்‌ “நான்‌ சற்றுமுன்‌ எண்ணிக்கொண்டேன்‌, 
நாம்‌ இந்த நிலப்பகுப்பை முடித்தபின்‌ நம்‌ அனைத்துத்‌ 
திறன்களையும்‌ கொண்டு அங்கநாட்டரசனை 
வென்றெடுக்கவேண்டும்‌ என்று. அவனை 
கெளரவர்களிடமிருந்து பிரித்து நம்முடன்‌ 
சேர்த்துக்கொள்ளவேண்டும்‌...” என்றான்‌. குந்தி முகம்‌ 
மலர்ந்து ஓரடி முன்னால்‌ வந்து “ஆம்‌, நானும்‌ அதையே 
எண்ணினேன்‌” என்றாள்‌. “ஏனென்றால்‌ அவன்‌ 
அவர்களுடன்‌ இருக்கும்வரை அவர்களை நம்மால்‌ 
எளிதில்‌ வெல்ல முடியாது” என்றபின்‌ “அஞ்சவேண்டாம்‌ 
அத்தை, நானே அதையும்‌ முடிக்கிறேன்‌” என்றான்‌. குந்தி 


“அது மட்டும்‌ போதும்‌. நாம்‌ அஞ்சவே வேண்டியதில்லை” 
என்றாள்‌. அவள்‌ முகத்திலும்‌ உடலிலும்‌ முதுமை 
முழுமையாகவே அகன்று சிறுமியைப்போல 
ஆகிவிட்டதாக தோன்றியது. 


முன்னால்‌ வந்து அவன்‌ கைகளைப்‌ பற்றிக்கொண்டு 
“இதுவரை என்‌ நெஞ்சில்‌ இருந்த சுமை முழுக்க 
அகன்றது கிருஷ்ணா. நீ அளிக்கும்‌ நம்பிக்கைக்கு 
எல்லையே இல்லை” என்றாள்‌ குந்தி. ”திடீரென 
இளமைக்கு மீண்டுவிட்டீர்கள்‌” என்று அவள்‌ தலையை 
தொட்டு சொன்னான்‌ கிருஷ்ணான்‌. முகம்‌ சிவந்து 
“போடா” என்றாள்‌ குந்தி. கிருஷ்ணன்‌ நகைத்தபடி 
வெளியே சென்றான்‌. 

குந்தியின்‌ மாளிகையிலிருந்து காம்பில்யத்தின்‌ 
மையச்சாலை சற்று தொலைவில்‌ இருந்தது. 
கங்கைக்கரையில்‌ துருபதனின்‌ இளவேனில்‌ 
உறைவிடமென கட்டப்பட்டது அது. அதிலிருந்து எழுந்த 
தேர்ச்சாலை வளைந்து வந்து கோட்டையை ஒட்டி 
துறைமுகம்‌ நோக்கிச்சென்ற வணிகச்சாலையில்‌ 
இணைந்தது. வணிகச்சாலையில்‌ அவ்வேளையில்‌ 
குறைவாகவே பொதிவண்டிகளும்‌ சுமை கொண்ட 
அத்திரிகளும்‌ சென்றன. அவை இரவில்தான்‌ 
பெரும்பாலும்‌ சாலைநிறைத்து ஒழுகிக்கொண்டிருக்கும்‌. 


தேர்ப்பாகன்‌ மணியை ஒலித்தும்‌ சவுக்கை காற்றில்‌ 
சுழற்றியும்‌ வழி உருவாக்கி முன்னால்‌ சென்றான்‌. 
கிருஷ்ணன்‌ தேர்த்தட்டில்‌ கைகட்டி நின்று இருபக்கமும்‌ 
கிளைவிட்டுப்‌ பிரிந்து சென்ற நகர்த்தெருக்களை 
நோக்கிக்கொண்டிருந்தான்‌. விடிகாலையில்‌ தொடங்கி 
வெயிலுடன்‌ இணைந்து விரைவுகொண்ட 
நாளங்காடியின்‌ பரபரப்பு வெயில்‌ 
அனல்கொள்ளத்தொடங்கிய பின்னரும்‌ நீடித்தது. 
காம்பில்யத்தின்‌ பெரிய மரக்கட்டடங்களின்‌ நிழல்‌ சிறிய 
சாலைகளில்‌ விழுந்திருந்தமையால்‌ அங்கே 
சிறுவணிகர்கள்‌ கடை விரித்திருந்தனர்‌. பலவகையான 
மக்கள்‌ அங்கே தோளோடு தோள்‌ நெரித்துநின்று கூவியும்‌ 
சிரித்தும்‌ பொருட்களை வாங்கிக்கொண்டிருந்தனர்‌. 


கிருஷ்ணன்‌ தேரை நிறுத்தச்சொல்லி இறங்கி தன்‌ 
சால்வையை தேரிலேயே விட்டுவிட்டு இடையில்‌ 
கச்சையாகக்‌ கட்டிய செம்பட்டை உருவி காதுகளின்‌ 
மணிக்குண்டலங்கள்‌ மறையும்படி கட்டிக்கொண்டு 
தெருவில்‌ நடந்தான்‌. கழுத்தில்‌ அணிந்திருந்த 
முத்தாரத்தைக்‌ கழற்றி கச்சை மடிப்புக்குள்‌ 
வைத்துக்கொண்டான்‌. அலையம்ுக்கும்‌ நதியொன்றில்‌ 
கால்‌ குளிர இறங்கி மூழ்கி நீந்தத்‌ தொடங்கியதுபோல 
அந்த மக்கள்பெருக்கில்‌ சென்றான்‌. 


அங்கு பெரும்பாலும்‌ அன்றாடப்பொருட்களே 
விற்கப்பட்டன. உப்பிட்டு உலர்த்தப்பட்ட கடல்மீன்கள்‌ 


அந்தத்‌ தெருமுழுக்க நிறைந்திருந்தன. திரைச்சி மீனின்‌ 
உப்பிட்ட ஊன்‌ பிளந்து பரப்பப்பட்ட வெண்ணிறமான 


பாறையைப்‌ போல தெரிந்தது. தாழைமடல்கள்‌ போன்ற 
வாளைகள்‌. மாவிலைச்சருகு போன்ற சாளைகள்‌. 
துருவேறிய குறுவாள்களைப்போன்ற குதிப்புகள்‌. 
குத்துவாள்களைப்போன்ற முரல்கள்‌. காய்ந்த 

லிலைகளைப்போன்ற நவரைகள்‌. வேப்பஞ்சருகுக்‌ 
குவியல்களைப்போன்ற பரல்கள்‌. கங்கையில்‌ பசுமீன்‌ 
கிடைத்தாலும்‌ காம்பில்யத்தினர்‌ கடலின்‌ உலர்மீனை 
விரும்பி உண்டனர்‌ என்று தெரிந்தது. 


கிருஷ்ணன்‌ உலர்ந்த செங்கூனிப்பொடியைக்‌ குவித்து 
வைத்திருந்த வணிகன்‌ முன்‌ நின்று கூர்ந்து 
நோக்கினான்‌. “இது வங்கத்து செங்கனி. தினையுடன்‌ 
கலந்து இடித்து உருட்டி உண்பவன்‌ பீமனுக்கு நிகரான 
தோள்‌ பெறுவான்‌. பீமன்‌ கைச்‌ சமையலை வெறுப்பான்‌” 
என்றான்‌ வணிகன்‌. “வாங்குக... கொண்டுசெல்ல உயர்ந்த 
கமுகுப்பாளையாலான தொன்னையை நாங்களே 
தருகிறோம்‌. இப்போது வாங்காதவர்‌ எப்போதும்‌ 
இதைப்பெற முடியாது... ஆம்‌!” 


கிருஷ்ணன்‌ அமர்ந்து அதை கையால்‌ அள்ளி 
நோக்கினான்‌. அதன்பின்னரே அது என்ன என்று 
புரிந்தது. அது தென்னாட்டில்‌ பிடிக்கப்படும்‌ ஓடுள்ள 
சிறியவகை மீன்‌. மீன்‌ என்பதைவிட கடற்பூச்சி 
என்றுதான்‌ சொல்லவேண்டும்‌. எறும்பு அளவுக்கு 
செவ்வெறும்பின்‌ நிறத்தில்‌ எட்டு கால்களும்‌ 
கொடுக்குகளுமாக ஓடுகொண்ட கூன்முதுகுடன்‌ 
இருக்கும்‌. கூனிருப்பதனால்‌ கூனி என 
நினைத்துக்கொண்டான்‌. தென்னாட்டில்‌ அதை 
உலரச்செய்து இடித்து போர்க்குதிரைகளுக்கு உணவாக 
அளித்தனர்‌. மானுடர்‌ உண்பது மிகக்குறைவு. 


“என்ன விலை?” என்றான்‌. ”ஒரு கல்‌ அரைச்செம்பு...” 
என்றவன்‌ “வேண்டுமென்றால்‌ சற்று 
குறைத்துக்கொள்ளலாம்‌. ஏனென்றால்‌ நான்‌ இன்றே 
இதை விற்றுவிட்டு ஊர்‌ செல்லவேண்டும்‌” என்றான்‌. 
கிருஷ்ணன்‌ “நீர்‌ வங்கரா?” என்றான்‌. “இல்லை. நான்‌ 
பிரமாணகோடியை சேர்ந்தவன்‌...” என்றான்‌ வணிகன்‌. 
“ஒரு கல்‌ போடும்‌” என்று சொல்லி வாங்கிக்கொண்டு 
கிருஷ்ணன்‌ நடந்தான்‌. ”இங்குதான்‌ என்‌ கடை... மீண்டும்‌ 
வாங்க இங்கேயே வருக!” என்று வணிகன்‌ பின்னால்‌ 
கூவினான்‌. 


நாளங்காடியில்‌ பெரும்பாலும்‌ பெண்களே பொருட்களை 
வாங்கிக்கொண்டிருந்தனர்‌. வற்றலாக ஆக்கப்பட்ட 
கோவைக்காயும்‌ வழுதுணையும்‌ வெண்டைக்காயும்‌ 


சிறிய குன்றுகளாக குவிந்திருந்தன. மலையிலிருந்து 
வந்திறங்கிய பலாக்கொட்டைகள்‌. கன்னங்கரிய 
பளபளப்புடன்‌ காராமணி. சிப்பிக்குவியல்போல 
மொச்சை. ஒரு குவியலை அடையாளம்‌ காணமுடியாமல்‌ 
அவன்‌ நின்றான்‌. குனிந்தமர்ந்து அது என்ன என்று 
நோக்கினான்‌. பூசணி விதை. “வறுத்து உண்ணலாம்‌ 
இளைஞரே. மழைக்காலத்தை சுவையானதாக 
ஆக்கலாம்‌.” கிருஷ்ணன்‌ புன்னகையுடன்‌ 
எழுந்துகொண்டான்‌. 


தொலைவிலேயே அவன்‌ பீமனை கண்டான்‌. தோலுடன்‌ 
முழுதாகவே உலரவைத்து தொங்கவிடப்பட்டிருந்த பெரிய 
காட்டுப்பன்றிகளின்‌ அருகே நின்று 
நோக்கிக்கொண்டிருந்தான்‌. அவன்‌ அருகே சென்று 
நின்றதும்‌ இயல்பாகத்‌ திரும்பி நோக்கிய பீமன்‌ “நீயா? 
இங்கே என்ன செய்கிறாய்‌?” என்றான்‌. “இளவேனில்‌ 
மாளிகைக்கு சென்றேன்‌. திரும்பும்‌ வழியில்‌ இந்த 
அங்காடியை பார்த்தேன்‌” என்றான்‌ கிருஷ்ணன்‌. “நானும்‌ 
அங்கு செல்லவேண்டும்‌. அன்னை ஐவரையும்‌ 
வரச்சொல்லியிருந்தார்கள்‌. பிறர்‌ சென்றுவிட்டார்கள்‌. 
செல்லும்‌ வழியில்‌ நான்‌ இங்கே புகுந்துவிட்டேன்‌” 
என்றான்‌ பீமன்‌. “அது என்ன கையில்‌?” 


கிருஷ்ணன்‌ “கூனிப்பொடி என்றான்‌ வங்க வணிகன்‌. 
அவனை ஏமாற்றவேண்டாமே என வாங்கினேன்‌” என்று 
கிருஷ்ணன்‌ சொன்னான்‌. பீமன்‌ அந்த பாளைப்பையை 
வாங்கி திறந்து “சிறந்தது. அப்படியென்றால்‌ இதை 
விற்றவன்‌ பிரமாணகோடியின்‌ வணிகனாகிய கருடன்‌. 
அவன்‌ என்‌ நண்பன்‌” என்றான்‌. கிருஷ்ணன்‌ 
புன்னகைத்து “நினைத்தேன்‌” என்றான்‌. பீமன்‌ அதை 
அள்ளி வாயிலிட்டு மென்றான்‌. “பச்சையாகவா?” 
என்றான்‌ கிருஷ்ணன்‌. “நான்‌ எதையும்‌ பச்சையாகவே 
உண்ண விழைபவன்‌. இங்கே பச்சையாகக்‌ கிடைக்காது 
என்பதனால்‌ உலரச்செய்ததை உண்கிறேன்‌” என்ற பீமன்‌ 
“இது மிகவும்‌ சுவையானது. இதை கடல்பொரி 
என்கிறார்கள்‌. விலைதான்‌ கூடுதல்‌. வங்கத்தில்‌ இருந்து 
வரவேண்டும்‌. தாம்ரலிப்தியிலேயே இதற்கு மிகவும்‌ விலை 
அதிகம்‌. கீழே தென்பாண்டி நாட்டிலிருந்து வருகிறது...” 
என்றான்‌. 

“வணிகர்களின்‌ கொள்றிதி கூடுதல்‌...” என்று 
கிருஷ்ணன்‌ சொன்னான்‌. “உண்மையில்‌ இதற்கு 
தென்பாண்டி நாட்டில்‌ பெரிய விலை இல்லை. 
கெள்டநாட்டில்‌ மிகுதியாகவே கிடைக்கிறது.” பீமன்‌ 
தின்று முடித்து அந்தப்பையை அருகே இருந்த ஒரு 


வணிகனிடம்‌ அளித்தான்‌. “என்ன செய்வது? சுவை 
என்றால்‌ விலைகொடுத்தாகவேண்டும்‌ அல்லவா?” என 
பீமன்‌ சொன்னான்‌. “அடுத்த மாதம்‌ முதல்‌ இங்கும்‌ விலை 
குறையும்‌. இதைவிட சுவையான கூனிப்பொடி 
கிடைக்கும்‌.” பீமன்‌ திரும்பி நோக்கினான்‌. 
“கெளடநாட்டிலிருந்து துவாரகை வழியாக இங்கே வரும்‌” 
என்றான்‌ கிருஷ்ணன்‌. 


அவர்கள்‌ நெரிசலினூடாக நடந்தார்கள்‌. “நாளங்காடியின்‌ 
உணவுக்கடைகள்‌ வழியாக உலவுவதைப்போல 
இன்பமளிப்பது அடர்காடு மட்டுமே” என்றான்‌ பீமன்‌. 
“புழுக்கள்‌ நல்லூழ்‌ கொண்டவை என நான்‌ 
எண்ணுவதுண்டு. அவற்றுக்குத்தான்‌ உண்பதும்‌ 
உறங்குவதும்‌ உறைவதும்‌ உணவிலேயே என 
தெய்வங்கள்‌ வகுத்துள்ளன. இங்கு வரும்போது உணவில்‌ 
நெளியும்‌ புழுக்கூட்டங்களில்‌ ஒன்றாக ஆகி நெளியும்‌ 
பேருவகையை அடைகிறேன்‌.” கைவிரித்து “எத்தனை 
உணவுகள்‌. சமைக்கப்படாத உணவு என்பது 
சமையலுக்கான பல்லாயிரம்‌ இயல்தகவுகளின்‌ 
பெருக்கம்‌...” என்றான்‌. 


“நீர்‌ வாயால்‌ உண்பதைவிட கூடுதலாக உள்ளத்தால்‌ 
உண்கிறீர்‌” என்று கிருஷ்ணன்‌ சிரித்தான்‌. “ஆம்‌, நாம்‌ 
அறியும்‌ அனைத்துச்சுவைகளும்‌ அவ்வாறுதானே?” 
என்றான்‌ பீமன்‌. “உண்மை” என்றான்‌ கிருஷ்ணன்‌. 
“இங்கே ஏனித்தனை உலருணவுகள்‌?” பீமன்‌ 
“மழைக்காலம்‌ வரவிருக்கிறது. பாஞ்சாலர்‌ பெரும்பாலும்‌ 
மலைகளில்‌ வாழ்ந்தவர்கள்‌. அக்காலத்தில்‌ 
மமைக்காலத்தில்‌ இங்கே மலைப்பாதைகள்‌ 
அழிந்துவிடும்‌. மீண்டும்‌ சாலைகள்‌ உருவாகி வரும்வரை 
உணவை சேர்த்து வைப்பார்கள்‌. அந்த வழக்கம்‌ இன்றும்‌ 
தொடர்கிறது” என்றான்‌. 


“இன்னும்‌ மழைமுன்‌ வணிகம்‌ விரைவுகொள்ளவில்லை. 
உலர்ந்த ஊனும்‌ மீனும்‌ கொட்டைகளும்‌ காய்களும்‌ 
இங்கே குவியும்‌. அத்தனை பாஞ்சாலரின்‌ இல்லங்களும்‌ 
உணவுக்கலவறைகளாக மாறும்‌. மழைக்காலத்தில்‌ 
காம்பில்யத்தில்‌ மக்கள்‌ வாழ்கிறார்களா என்ற ஐயம்‌ 
எழும்‌. மலைச்சாரல்களில்‌ எங்கும்‌ மானுடச்சாயலையே 
காணமுடியாது. வறுத்தும்‌ சுட்டும்‌ கொறித்தபடி 
மூதாதையர்‌ கதைகளைக்‌ கேட்டுக்கொண்டு 
மனைவிகுழந்தைகளுடன்‌ ஒடுங்கி அமர்ந்திருப்பார்கள்‌.” 


“இத்தனை ஒடுக்கமாக ஏன்‌ அங்காடித்தெருக்களை 
அமைத்திருக்கிறார்கள்‌? சற்று அகன்ற தெருக்களை 


அமைக்கலாமே?” என்றான்‌ கிருஷ்ணன்‌. பீமன்‌ ”கருணர்‌ 
அமைச்சராக வந்ததும்‌ கங்கையை ஒட்டி பெருவீதிகளை 
அமைத்து அங்காடியை அங்கே கொண்டுசென்றார்‌. அந்த 
அங்காடிவீதிகள்‌ இன்றும்‌ உள்ளன. அங்கு எளியமக்கள்‌ 
செல்வதில்லை. அங்கு பெருவணிகம்‌ மட்டுமே 

உள்ளது” என்றான்‌. 


கிருஷ்ணன்‌ ”ஏன்‌?” என்றான்‌. “எளியமக்கள்‌ வாங்கும்‌ 
அளவு மிகக்குறைவு. அத்துடன்‌ அவர்கள்‌ விலைப்பூசல்‌ 
செய்து வாங்க விழைகிறார்கள்‌. பெரிய கடைவீதியில்‌ 
அவர்கள்‌ தனித்து நிற்கும்‌ உணர்வை அடைகிறார்கள்‌. 
தாங்கள்‌ பிறரால்‌ பார்க்கப்படுவதாக எண்ணி 
கூசுகிறார்கள்‌. இங்கே நெரியும்‌ பெருங்கூட்டம்‌ 
ஒவ்வொருவருக்கும்‌ பெரிய திரையென ஆகிவிடுகிறது. 
தங்களைப்போன்றவர்கள்‌ சூழ பெருங்கூட்டமாக 
இருக்கையில்‌ தனியாகவும்‌ உணர்கிறார்கள்‌” என்றான்‌ 
பீமன்‌. கிருஷ்ணன்‌ நோக்கியபின்‌ “உண்மை... இந்தப்‌ 
பெண்கள்‌ எவராவது நோக்குகிறார்கள்‌ என 
எண்ணினால்‌ இத்தகைய ஓசையை எழுப்ப மாட்டார்கள்‌” 
என்றான்‌. “ஓசையும்‌ பெரிய திரையே” என்றான்‌ பீமன்‌. 


”நல்ல அறிதல்‌” என்றான்‌ கிருஷ்ணன்‌. “அறியாதவை 
ஏதுமில்லை என உணரும்‌ கணத்தில்‌ ஒரு புதிய அறிதல்‌ 
வந்து பேருரு காட்டுகிறது... துவாரகையில்‌ நெரிசலான 
மிகச்சிறிய தெருக்களே இல்லை. அவற்றை 
உருவாக்கவேண்டும்‌. இந்தச்‌ சிறிய தெருவில்‌ சிறிய 
அளவில்‌ நிகழும்‌ வணிகம்‌ ஒட்டுமொத்தமாக 
மிகக்கூடுதல்‌.” பீமன்‌ “ஆம்‌, இதை எறும்புப்புற்று 
என்கிறார்கள்‌ வீரர்கள்‌. இங்கே சில களஞ்சியங்களில்‌ 
இப்பெருநகரை ஒருமாதம்‌ ஊட்டும்‌ அளவுக்கு உணவு 
குவிந்திருக்கிறது” என்றான்‌. 


மீண்டும்‌ சாலைக்கு வந்து அங்கே ஒதுங்கி நின்ற தேரை 
நோக்கி செல்லும்போது பீமன்‌ “உன்னிடம்‌ ஒரு செய்தியை 
சொல்லவேண்டும்‌” என்றான்‌. கிருஷ்ணன்‌ நிமிர்ந்தான்‌. 
“திரெளபதி உன்னை தனிமையில்‌ சந்திக்க 
விழைகிறாள்‌. உன்னிடம்‌ சொல்லும்படி என்னிடம்‌ 
சொன்னாள்‌.” “காம்பில்யத்தின்‌ இளவரசியை யாதவ 
அரசன்‌ சந்திப்பதற்கு என்ன?” என்றான்‌ கிருஷ்ணன்‌. 
பீமன்‌ “அவ்வாறல்ல. இது அரசமுறை சந்திப்பு அல்ல. 
உன்னிடம்‌ அவள்‌ பேச விழைவது வேறு...” என்றான்‌. 
“அவள்‌ தன்‌ இளையோன்‌ இருக்கும்‌ 
ஆதுரசாலையில்தான்‌ பெரும்பாலும்‌ இருக்கிறாள்‌. நீ 
அங்கே சென்று அவனை நலம்‌ கேட்பது மரபே. அங்கு 
அவளும்‌ இருப்பாள்‌.” கிருஷ்ணன்‌ “ஆகட்டும்‌” என்றான்‌. 


”நீ இப்போதே செல்வது நன்று. நீ சென்று சேர்வதற்குள்‌ 
நான்‌ என்‌ செய்தியை அவளுக்கு அனுப்பிவிடுவேன்‌” 
என்றான்‌ பீமன்‌. “ஏன்‌?” என்று கிருஷ்ணன்‌ கேட்டான்‌. 
“இன்று காலையில்‌ நீ அன்னையின்‌ மாளிகைவிட்டு 
வெளியே வரும்போதே உன்னிடம்‌ இதை 
சொல்லவேண்டுமென சொன்னாள்‌. இந்த அங்காடியைக்‌ 
கண்டதும்‌ அதை நான்‌ முற்றிலும்‌ மறந்துவிட்டேன்‌” 
என்றான்‌ பீமன்‌. “நான்‌ செல்கிறேன்‌. நீங்கள்‌ என்னிடம்‌ 
முன்னரே சொல்லிவிட்டதையும்‌ சொல்கிறேன்‌...” 
என்றான்‌ கிருஷ்ணன்‌. 


தேரில்‌ ஏறிக்கொண்டதும்‌ கிருஷ்ணன்‌ “நீங்கள்‌ 
அத்தையை பார்க்கச்‌ செல்லவில்லையா?” என்றான்‌. 
“செல்லவேண்டும்‌. ஆனால்‌ இன்னொரு சுற்று சுற்றிவிட்டு 
சற்று உணவருந்திவிட்டுத்தான்‌ செல்லவேண்டும்‌. 
அவர்கள்‌ அரசமுறைப்பேச்சுகளை முடித்துவிட்டு 
இயல்பாக பேசிக்கொள்ளத்‌ தொடங்கும்போது 
சென்றுவிடுவேன்‌.” கிருஷ்ணன்‌ சிரித்தபடி 
தேரோட்டியிடம்‌ செல்லும்படி ஆணையிட்டான்‌. 
தேரோட்டியிடம்‌ அரண்மனை ஆதுரசாலைக்கு 
செல்லும்படி சொல்லிவிட்டு அக்கணமே தன்னைச்‌ 
சூழ்ந்து ஒழுகிச்சென்ற நகர்க்காட்சிகளில்‌ மூழ்கினான்‌. 


ஒவ்வொரு காட்சிக்கும்‌ ஏற்ப இயல்பாக 
எதிர்வினையாற்றியபடி அவன்‌ சென்றான்‌. நகரம்‌ 
முழுக்க காலையின்‌ பனிப்பொருக்கு முழுமையாக 
உலர்ந்து மென்புழுதி பறக்கத்தொடங்கிவிட்டிருந்தது. 
குதிரைகளின்‌ சாணி குதிரைகளால்‌ மிதிபட்டு 
மண்ணுடன்‌ கலந்து உலர்ந்து ஆவிநிறைந்த மணமாக 
எழுந்த சாலையில்‌ காலடிகள்‌ விழுந்துகொண்டே 
இருந்தன. விலங்குகளும்‌ மனிதர்களும்‌ வியர்வையில்‌ 
நனைந்த உப்புவீச்சம்‌ மெல்ல தொங்குவிசிறி அசைந்தது 
போல்‌ விசிய மென்காற்றை நிறைத்தது. 


அவன்‌ நேராகவே ஆதுரசாலைக்குச்‌ சென்று 
இறங்கினான்‌. ஆதுரசாலையின்‌ காப்பாளரான உர்வரர்‌ 
அவன்‌ தேரைக்கண்டதும்‌ ஓடிவந்து வணங்கி முகமன்‌ 
சொல்லி வரவேற்றார்‌. “இளவரசரை காண விழைகிறேன்‌” 
என்றான்‌ கிருஷ்ணன்‌. “வருக!” என அவர்‌ அவனை 
இட்டுச்சென்றார்‌. அங்கிருந்த காவலர்கள்‌ மருத்துவர்கள்‌ 
மாணவர்கள்‌ அனைவரிலும்‌ அவன்‌ வருகை வியப்பை 
உருவாக்கியது. அவர்களின்‌ விழிகள்‌ 
தொட்டுக்கொண்டன. கிருஷ்ணன்‌ உர்வரரிடம்‌ 
“நலமடைந்து வருகிறார்‌ அல்லவா?” என்றான்‌. அவர்‌ 
“ஆம்‌ என்கிறார்கள்‌ மருத்துவர்கள்‌” என்றார்‌. 


மரத்தூண்கள்‌ நிரைவகுத்த நீண்ட இடைநாழியில்‌ 
இருந்து வலப்பக்கம்‌ அறைகள்‌ பிரியும்‌ அமைப்பு 
கொண்ட கட்டடம்‌ அது. இடப்பக்கம்‌ முற்றத்தில்‌ 
மருத்துவர்களும்‌ மாணவர்களும்‌ உரல்களில்‌ 
பச்சிலைகளையும்‌ வேர்களையும்‌ இடித்தும்‌ உலரவைத்த 
காய்களையும்‌ கொட்டைகளையும்‌ திரிகல்லில்‌ திரித்தும்‌ 
கலுவங்களில்‌ குழம்புகளைக்‌ கலந்து அரைத்தும்‌ 
மருந்துகளை செய்து கொண்டிருந்தனர்‌. பெரிய 
வெண்கலத்தாழிகளில்‌ கனலடுப்பில்‌ பச்சிலை 
எண்ணைகள்‌ குமிழிகள்‌ வெடித்து சுண்டிக்‌ 
கொண்டிருந்தன. அத்தனை மணங்களும்‌ கலந்தபோது 
தசமூலாதி எண்ணையின்‌ மணம்‌ எழுவதை அவன்‌ 
உணர்ந்தான்‌. 


பெரிய சாளரங்கள்‌ திறந்த அறைக்குள்‌ அகன்ற கட்டிலில்‌ 
மென்மையான மரப்பட்டைகளால்‌ ஆன படுக்கையில்‌ 
திருஷ்டத்யும்னன்‌ கிடந்தான்‌. உடல்‌ மிகவும்‌ மெலிந்து, 
நெடுநாள்‌ பச்சிலை எண்ணையில்‌ ஊறியதனால்‌ 
கருமைகொண்டு மரப்பட்டை போல மாறிய தோலுடன்‌ 
தெரிந்த அவன்‌ உருவை நோக்கி கிருஷ்ணன்‌ நின்றான்‌. 
அந்த அறையில்‌ பல்வேறு மருந்து மணங்கள்‌ 
இருந்தாலும்‌ அவற்றை மீறி மட்கும்‌ மானுட ஊனின்‌ 
வீச்சம்‌ எழுந்தது. 

திருஷ்டத்யும்னனின்‌ கன்னம்‌ நன்றாக 
ஓடுங்கியிருந்தமையால்‌ மூக்கு புடைத்து எழுந்திருந்தது. 
வளையங்களை அடுக்கியது போலத்‌ தெரிந்தது கழுத்து. 
ஒன்றுடன்‌ ஒன்று பின்னியவை போன்ற கைவிரல்கள்‌ 
மெல்ல அதிர்ந்துகொண்டிருக்க மணிக்கட்டும்‌ 
முட்டுகளும்‌ புடைத்த மெலிந்த கரங்களை மார்பில்‌ 
வைத்து நெஞுசுக்குழியும்‌ கழுத்துக்குழியும்‌ அசைய 
வறண்ட கரிய இதழ்களுக்குள்‌ இருந்து மூச்சு வெடித்து 
வெடித்துச்‌ சீற துயின்றுகொண்டிருந்தான்‌. 

பின்பக்கம்‌ ரிஷபன்‌ வந்து நின்றான்‌. கிருஷ்ணன்‌ 
திரும்பியதும்‌ தலைவணங்கி “பின்பக்கம்‌ இருந்தேன்‌. 
தாங்கள்‌ வந்திருப்பதாக சொன்னார்கள்‌...” என்றான்‌. 
கிருஷ்ணன்‌ தலையசைத்துவிட்டு பின்னால்‌ சென்று 
இடைநாழியில்‌ நின்றான்‌. “மருத்துவரை சந்திக்கலாம்‌” 
என்றான்‌ ரிஷபன்‌. “திறன்‌ மிக்கவர்‌. காமரூபத்தில்‌ 
இருந்து வரவழைத்தோம்‌. அவர்‌ வந்தபின்னர்தான்‌ 
இளையவர்‌ விழிதிறந்தார்‌.” கிருஷ்ணன்‌ “எத்தனை 
புண்கள்‌?” என்றான்‌. “ஆறு... ஆறும்‌ விழுப்புண்கள்‌. 
நெஞ்சில்‌ இரண்டு. தோளில்‌ மூன்று. விலாவில்‌ ஒன்று... 
இரண்டு புண்கள்‌ ஆழமானவை. அவை இன்னும்‌ 


ஆறவில்லை” என்றான்‌. 


கிருஷ்ணன்‌ நடக்க “வடக்குவாயிலை அஸ்வத்தாமர்‌ 
தாக்குவார்‌ என முந்தையநாளே தெரிந்துவிட்டது. 
அவரை தானே எதிர்கொள்வேன்‌ என்றார்‌ இளவரசர்‌. 
முன்வாயிலை அங்கநாட்டரசர்‌ தாக்குவார்‌ என்பதனால்‌ 
அர்ஜுனர்‌ அங்குசெல்லவேண்டியிருந்தது. இளைய 
மன்னர்‌ சத்யஜித்தும்‌ பட்டத்து இளவரசர்‌ சித்ரகேதுவும்‌ 
மேற்குவாயிலில்‌ தாக்கவிருந்த ஜயத்ரதரை 
செறுக்கவேண்டியிருந்தது. ஆகவே வேறு வழியே இல்லை. 
மேலும்‌ எங்கள்‌ பக்கம்‌ அர்ஜுனருக்கு நிகரான மாவீரர்‌ 
என்றால்‌ இளையவர்தான்‌. துரோணரிடம்‌ 
வில்கற்றுத்தேர்ந்தவர்‌. அவரே அஸ்வத்தாமரை 
எதிர்கொள்ளமுடியும்‌ என போரவையும்‌ எண்ணியது” 
என்றபடி ரிஷபன்‌ தொடர்ந்து வந்தான்‌. 


“ஆம்‌, அது உண்மை” என்றான்‌ கிருஷ்ணன்‌. ரிஷபன்‌ 
“களத்தில்‌ எங்கள்‌ இளையமாவரர்‌ மட்டும்‌ இல்லை 
என்றால்‌ அரைநாழிகை நேரம்கூட போர்‌ நீடித்திருக்காது 
யாதவரே” என்றான்‌. “முகப்பில்‌ கர்ணருக்கும்‌ 
அர்ஜுனருக்கும்‌ நிகழ்ந்த போரைப்பற்றியே உலகம்‌ 
அறியும்‌. அதைவிட மும்மடங்கு விரைவும்‌ வெறியும்‌ 
கொண்டதாக இருந்தது வடக்குவாயிலில்‌ 
அஸ்வத்தாமருக்கும்‌ இளவரசருக்கும்‌ நிகழ்ந்த போர்‌” 
என்றான்‌. 

கிருஷ்ணன்‌ இடைநாழியில்‌ நின்று ரிஷபன்‌ சொன்னதை 
கேட்டான்‌. போரைப்பற்றி பேசுகையில்‌ வீரர்கள்‌ 
கொள்ளும்‌ அகளஎழுச்சி எழுந்த குரலில்‌ ரிஷபன்‌ 
சொன்னான்‌ “எங்கள்‌ குலம்‌ என்றும்‌ அதை நினைவில்‌ 
கொண்டிருக்கும்‌. செறுகளத்தில்‌ இளவரசருக்கு பக்கத்‌ 
துணையாக ஏழு பாஞ்சால இளவரசர்கள்‌ உடனிருந்தனர்‌. 
இரும்புக்‌ காப்புடையுடன்‌ கோட்டைக்குமேல்‌ நின்று 
வடதிசையை நோக்கிய இளவரசரை நான்‌ இப்போதும்‌ 
விழிகளுக்குள்‌ காண்கிறேன்‌. போர்த்தேவன்‌ 
போலிருந்தார்‌.” 


ரிஷபன்‌ உணர்ச்சியுடன்‌ தொடர்ந்தான்‌ “நாங்கள்‌ 
தொலைவில்‌ புல்படர்ந்த மேட்டின்மேல்‌ அஸ்வத்தாமர்‌ 
தன்‌ படைகளுடன்‌ வந்து நிற்பதை கண்டோம்‌. 
ஆவசக்கரங்களும்‌ சதக்னிகளும்‌ கோட்டையை 
நெருங்காமலிருக்க காவல்காடுகளை கோட்டையருகே 
வளர்ப்பது இங்குள்ள வழக்கம்‌. அது குதிரைப்படை 
விரைந்து கோட்டையை அணுகுவதையும்‌ தடுக்கும்‌. 
ஆனால்‌ அதையே அஸ்வத்தாமர்‌ தனக்கு உகந்ததாகக்‌ 


கொள்ளலாம்‌ என்றார்‌ இளவரசர்‌. விரைந்து வந்து 
காட்டுக்குள்‌ நுழைந்துவிட்டால்‌ அவரது வில்லாளிகளை 
நம்மால்‌ காணமுடியாது. மேலிருந்து அம்பெய்யவும்‌ 
முடியாது.” 


“ஆகவே நீண்ட பாஞ்சால வேல்களுடன்‌ சிருஞ்சய 
குலத்தைச்‌ சேர்ந்த ஆயிரம்‌ காலாட்படையினரை 
காட்டுக்குள்‌ அனுப்பலாம்‌ என்றார்‌ இளவரசர்‌. நான்‌ அது 
உகந்ததல்ல என்று எண்ணினேன்‌. ஆனால்‌ இளைய 
பாண்டவராகிய பீமசேனர்‌ அதையே விரும்பினார்‌. அவர்‌ 
வில்லேந்துபவரல்ல. அணுகிப்போரிடும்‌ அவரது 
முறைமைக்கு மிக உகந்தது இளவரசர்‌ சொன்னமுறை. 
அவர்களிருவரும்‌ சொன்னபோது என்னால்‌ ஒன்றும்‌ 
சொல்லமுடியவில்லை.” 


”கோட்டைவாயில்‌ திறக்கப்படவில்லை. பிற 
இளவரசர்கள்‌ அனைவரையும்‌ கோட்டைமேல்‌ 
அம்புகளுடன்‌ நிறுத்திவிட்டு திட்டிவாயில்‌ வழியாக 
வேல்வீரர்‌ ஒவ்வொருவராக ஓசையேதும்‌ இன்றி 
காட்டுக்குள்‌ சென்றனர்‌. அவர்களுடன்‌ வில்லேந்தி 
புரவியில்‌ இளவரசரும்‌ பீமசேனரும்‌ நானும்‌ சென்றோம்‌. 
புதர்க்காடுகளுக்குள்‌ மறைந்து காத்திருந்தோம்‌. நான்‌ 
அஸ்வத்தாமரை எண்ணி அஞ்சிக்கொண்டிருந்தேன்‌ 
என்பதை மறுக்கவில்லை யாதவரே. அச்சுறுத்தும்‌ 
கதைகள்‌ வழியாக மட்டுமே அவரை அறிந்தவன்‌ நான்‌.” 


”நான்‌ எண்ணியதுபோலவே அஸ்வத்தாமர்‌ தன்‌ 
புரவிப்படையில்‌ வில்லவர்களுடன்‌ அம்புக்கூட்டம்‌ போல 
காட்டுக்குள்‌ நுழைந்தார்‌” என ரிஷபன்‌ சொன்னான்‌. 
கண்டு நிகழ்த்தி அறிந்த போரையே அவன்‌ 
சூதர்பாடல்கள்‌ வழியாக மீண்டும்‌ சொற்களாக 

க்கிக்கொண்டிருந்தான்‌ என தோன்றியது. 
”கோட்டைமேலிருந்து அம்புகளைத்‌ தொடுத்த 
ஆவசக்கரங்களையும்‌ அனல்‌ கொட்டிய சதக்னிகளையும்‌ 
அவர்‌ எதிர்பார்த்திருந்தார்‌. விரைவைக்கொண்டே 
அவற்றைக்‌ கடந்துவந்து காட்டுக்குள்‌ நுழைந்தார்‌. 
அங்கே எங்களை எதிர்பார்க்கவில்லை.” 


“அவரது வில்லாளிகள்‌ மிக அண்மையில்‌ நீண்ட 
வேல்களுடன்‌ வந்து தாக்கிய எங்களை 
எதிர்கொள்ளமுடியவில்லை. இளவரசரின்‌ அந்தப்‌ 
போர்சூழ்கைதான்‌ காம்பில்யத்தை காத்தது. 
அஸ்வத்தாமரின்‌ பின்படைகளை தொடர்ச்சியாக 
சதக்னிகளின்‌ அனல்மழையால்‌ துண்டித்துவிட்டோம்‌. 
அதன்பின்‌ நிகழ்ந்தது நேருக்கு நேர்‌ போர்‌. பீமசேனர்‌ 


அவரது கதையால்‌ உடைத்து வீசிய மூளையும்‌ நிணமும்‌ 
குருதியும்‌ இலைகளில்‌ இருந்து மழையென சொட்டின.” 


”அஸ்வத்தாமரை எதிர்கொள்ள அர்ஜுனராலும்‌ 
கர்ணராலும்‌ மட்டுமே இயலுமென ஏன்‌ சொன்னார்கள்‌ 
என அன்று கண்டேன்‌. யாதவரே. என்‌ விழிகளால்‌ அவர்‌ 
கைகளை பார்க்கவே முடியவில்லை. புதர்மறைவில்‌ 
இருந்தவர்களை இலையசைவைக்கொண்டே அறிந்து 
வீழ்த்தினார்‌. விண்ணிலெழுந்த அம்புகளை முறிக்கும்‌ 
வில்லவர்களை கண்டிருக்கிறேன்‌. அம்பெடுக்க எழுந்த 
கையை ஆவநாழியுடன்‌ வெட்டி வீசும்‌ வில்லவரை 
அன்று பார்த்தேன்‌.” 


“பாஞ்சாலப்படை குறுகி வந்தது. இளவரசே, பின்வாங்கி 
கோட்டைக்குள்‌ சென்றுவிடுவோம்‌ என நான்‌ கூவினேன்‌. 
இல்லை, இப்போது பின்வாங்கினால்‌ இனி எனக்கு போர்‌ 
என ஏதும்‌ இல்லை என கூவியபடி இளவரசர்‌ வில்லுடன்‌ 
அஸ்வத்தாமரை எதிர்கொண்டார்‌. இருவரும்‌ 
வல்லூறுகள்‌ வானில்‌ சந்திப்பது போல 
அம்புகோர்த்தனர்‌. இருவருக்கும்‌ நடுவே இலையுடன்‌ 
கிளைசெறிந்த காடு இருந்தது. இலைகளும்‌ கிளைகளும்‌ 
வெட்டுண்டு சிதறின. பின்பு மரங்களே சரிந்தன. 
இறுதியில்‌ வெட்டவெளியில்‌ இருவரும்‌ ஒருவரை ஒருவர்‌ 
அம்புகளால்‌ சூழ்ந்தபடி நின்றனர்‌.” 


“இரு புரவிகளும்‌ ஒன்றை ஒன்று நோக்கி பற்கள்‌ தெரிய 
சிம்மங்கள்‌ என ஓசையிட்டன. கால்களால்‌ மண்ணை 
உதைத்து துள்ளிப்பாய்ந்தன. இரு முகில்களில்‌ 
ஏறிக்கொண்டு தேவர்கள்‌ போரிடுவதுபோல. இரு 
அலைகள்‌ மேல்‌ கடலரசர்கள்‌ வில்லுடன்‌ எழுந்தது போல. 
போர்புரிந்த அனைவரும்‌ அவர்களை நோக்கி நின்றோம்‌. 
அது கனவென்றே நான்‌ எண்ணினேன்‌. கனவில்‌ மட்டுமே 
காலம்‌ அப்படி துளித்துளியாக செல்லும்‌. கணம்‌ ஒன்று 
விரிந்து விரிந்து முடிவிலாது கிடக்கும்‌.” 


“அஸ்வத்தாமர்‌ எங்கள்‌ இளவரசின்‌ பேராற்றலை 
அன்றுவரை முழுதறியவில்லை என்பதை அவரது 
விழிகளின்‌ திகைப்பைக்கொண்டே அறிந்தேன்‌. பின்னர்‌ 
அத்திகைப்பு கடும்‌ சினமாக ஆகியது. 
சினம்கொண்டபோது அஸ்வத்தாமரின்‌ ஆற்றல்‌ 
குறைந்தது. அவரது இலக்குகள்‌ பிழைத்தன. அவரது 
புரவியை இளவரசர்‌ வீழ்த்தினார்‌. அவர்‌ காற்றில்‌ தாவி 
எழுந்து பின்னால்‌ வந்த புரவியில்‌ ஏறிக்கொண்டு 
பெரும்சினத்துடன்‌ நகைத்தபடி இளவரசரை பன்மடங்கு 
வெறியுடன்‌ தாக்கினார்‌. இளவரசரின்‌ புரவியின்‌ செவி 


ஒன்றை மட்டுமே அவரது அம்பு வெட்ட முடிந்தது. 
ஆனால்‌ அஸ்வத்தாமரின்‌ தோளில்‌ இளவரசரின்‌ அம்பு 
தைத்தது. அவரது தொடையில்‌ அடுத்த அம்பு தைத்தது.” 


“அதுவரை அரிய அம்புகள்‌ எதையும்‌ அஸ்வத்தாமர்‌ 
வெளியே எடுக்கவில்லை. இரு புண்கள்‌ பட்டதும்‌ அவர்‌ 
விரைவழிந்து பின்னகர்ந்தார்‌. அவரது விழிகள்‌ 
மாறுவதை நான்‌ கண்டேன்‌. இளவரசே, போதும்‌ 
அவர்களை தடுத்துவிட்டோம்‌. பின்னகர்ந்து 
கோட்டையை மூடிக்கொள்வோம்‌ என்று கூவினேன்‌. 
இன்று இவர்‌ தலையுடன்‌ மட்டுமே மீள்வேன்‌ என 
கூவியபடி இளவரசர்‌ நாணொலி எழுப்பி முன்னால்‌ 
சென்றார்‌.” 


“அஸ்வத்தாமர்‌ முகம்‌ யோகத்திலமர்ந்த 
முனிவருடையதென மாறியதைக்‌ கண்டேன்‌. அவர்‌ 
போரிட்ட முறை நடனமாகியது. இனி அதில்‌ ஒருபிழையும்‌ 
நிகழாதென உணர்ந்தேன்‌. ஒற்றைநாணிழுப்பில்‌ ஒன்பது 
அம்புகளை தொடுத்தார்‌. பின்‌ பன்னிரு அம்புகள்‌. 
பின்னர்‌ இருபத்துநான்கு அம்புகள்‌. இளவரசரின்‌ 
புரவியின்‌ உடலெங்கும்‌ அம்புகள்‌ தைத்தன. குருதி வழிய 
அது அலறியபடி விழுந்தது. நான்‌ கூவியபடி சென்று 
இளவரசரை பின்‌ துணைத்து என்‌ புரவியில்‌ 
ஏற்றிக்கொண்டேன்‌.” 


“இன்னொரு புரவியில்‌ ஏறியபடி இளவரசர்‌ மீண்டும்‌ 
அஸ்வத்தாமரை எதிர்கொண்டார்‌. இளவரசே, அரிய 
அம்புகள்‌ அவை. நம்மால்‌ எதிர்கொள்ளத்தக்கவை 
அல்ல என நான்‌ கூவியதை அவர்‌ கேட்கவில்லை. கூகை 
போல குமுறியபடி வந்த அம்பு ஒன்று பறவைபோல 
எழுந்து பக்கவாட்டில்‌ வளைந்து வந்தது. அதை நான்‌ 
பார்த்து இளவரசே என கூவுவதற்குள்‌ அது இளவரசரின்‌ 
தோளில்‌ பாய்ந்தது. இன்னொரு அம்பு அவரது 
நெஞ்சைத்‌ தாக்கியது.” 


”அந்த அம்புகள்‌ ஒவ்வொன்றும்‌ விந்தையானவை 
யாதவரே. நகைக்கும்‌ ஒலியுடன்‌ வந்த இன்னொரு அம்பு 
சுழன்று வந்தது. இளவரசர்‌ அதை நோக்கி அம்பெய்தார்‌. 
அது அவ்வம்பை சிதறடித்து எழுந்து மீண்டும்‌ இலக்கை 
நோக்கியே வந்தது. அவரது விலாவை நொறுக்கியது 
அதுதான்‌. நான்‌ ஓடிச்சென்று அவரை பிடிப்பதற்குள்‌ 
மேலும்‌ மூன்று அம்புகள்‌ அவர்‌ மேல்‌ பாய்ந்தன.” 


”நான்‌ அவரை காக்கச்சென்றேன்‌. என்‌ தோளிலும்‌ 
நெஞ்சிலும்‌ அஸ்வத்தாமரின்‌ அம்புபட்டு மண்ணில்‌ 


விழுந்தேன்‌. என்‌ குருதியின்‌ மணத்தை நான்‌ அறிந்த 
கணம்‌. மேலும்‌ சில கணங்களில்‌ போர்‌ முடிந்திருக்கும்‌. 

னால்‌ பீமசேனர்‌ என்னையும்‌ இளவரசரையும்‌ அள்ளி 
புரவியில்‌ ஏற்றிக்கொண்டு ஆணைகளைக்‌ கூவியபடி 
விரைந்து கோட்டைக்குள்‌ நுழைந்துகொண்டார்‌. 
குறுங்காட்டுக்குள்‌ சென்ற எங்கள்‌ படைகளில்‌ உயிருடன்‌ 
மீண்டவர்கள்‌ நாங்கள்‌ மூவர்‌ மட்டுமே.” 


“பீமசேனரின்‌ பின்னால்‌ அஸ்வத்தாமரின்‌ எஞ்சிய 
படைகள்‌ கூச்சலிட்டபடி துரத்திவந்தன. அவற்றில்‌ 
பெரும்பகுதியை பீமசேனர்‌ அழித்துவிட்டிருந்தார்‌. 
ஆயினும்‌ வெற்றிக்களிப்பு அவர்களை 
துணிவுகொள்ளச்‌ செய்தது. நினைவழிந்திருந்த 
இளவரசரை ஆதுரசாலைக்கு கொண்டுசெல்ல 

ணையிட்டுவிட்டு பீமசேனர்‌ கோட்டைக்குள்‌ எங்கள்‌ 
படைகளைத்‌ திரட்ட ஓடினார்‌. நான்‌ என்‌ புண்‌ மேல்‌ 
மெழுகுத்துணி வைத்துக்கட்டியபின்‌ கோட்டைமேல்‌ 
ஏறிச்சென்றேன்‌.” 


“நாங்கள்‌ உள்ளே நுழைந்ததும்‌ கோட்டை வாயில்‌ 
மூடியது. ஆவசக்கரங்கள்‌ மழையென அம்பு பெய்து 
கோட்டைமுகப்பை காத்தன. அஸ்வத்தாமரின்‌ 
முன்படையில்‌ மிகச்சிலரே இருந்தனர்‌. அவர்களால்‌ 
கோட்டையை வெல்லமுடியாது. எரியம்பு எய்து 
பின்னணிப்படைகளை அணுகும்படி ஆணையிட்டனர்‌.” 


”அது தெய்வங்கள்‌ வகுத்த தருணம்‌ யாதவரே. மேலும்‌ 
கால்நாழிகைநேரமே எங்களால்‌ கோட்டையை 
காத்திருக்கமுடியும்‌. பின்னணிப்‌ படைகள்‌ 
அஸ்வத்தாமரின்‌ வில்லவர்களை நோக்கி எழுந்த கணம்‌ 
ஜயத்ரதனின்‌ படைகள்‌ பின்வாங்கும்‌ எரியம்பு எழுந்தது. 
தெற்குவாயிலில்‌ எங்கள்‌ வெற்றிமுரசு 
ஒலிக்கத்தொடங்கியது. சத்ராவதியின்‌ பின்படைகள்‌ 
அப்படியே பின்வாங்கிச்செல்லத்‌ தொடங்கின. 
இங்கிருந்து அஸ்வத்தாமர்‌ விடுத்த எந்த செய்தியையும்‌ 
அவர்கள்‌ கேட்கவில்லை. மீளமீள கொம்புகளும்‌ 
எரியம்புகளும்‌ அழைத்தன. ஆனால்‌ படைகள்‌ 
பின்வாங்கத்‌ தொடங்கிவிட்டால்‌ பின்னால்‌ நிற்கும்‌ 
ஒருபடை மட்டுமே அவர்களை தடுக்கமுடியும்‌.” 


“நான்‌ உடனே வடக்கு வாயிலிலும்‌ வெற்றிமுரசைக்‌ 
கொட்ட ஆணையிட்டேன்‌. சற்றுநேரத்தில்‌ 
கோட்டைமுகப்பைத்‌ தாக்கிய அஸ்தினபுரியின்‌ 
படைகளும்‌ பின்வாங்கிவிட்டன என எரியம்பு எழுந்தது. 
அதன்பின்‌ அஸ்வத்தாமர்‌ செய்வதற்கு 


ஏதுமிருக்கவில்லை. அவர்‌ தளர்ந்த கைகளுடன்‌ 
தன்னந்தனியாக தன்‌ படைகளுக்கு மிகவும்‌ பின்னால்‌ 
செல்வதைக்‌ கண்டேன்‌. புண்பட்ட சிம்மம்‌ போல 
தெரிந்தார்‌” என்றான்‌ ரிஷபன்‌. “அப்போது ஒரு 
சதக்னியால்‌ அவரை எளிதில்‌ கொன்றிருக்கலாம்‌. 
உண்மையில்‌ அவரும்‌ அதையே விழைந்தார்‌ என 
தோன்றியது. ஆனால்‌ நான்‌ தோள்புண்ணில்‌ இருந்து 
குருதி வழிந்த கைகளைக்‌ கூப்பி அவரை நோக்கி 
நின்றேன்‌.” 


“அது ஒரு பிழையின்‌ விலை” என்றான்‌ கிருஷ்ணன்‌. “நீர்‌ 
சொன்னதுபோல எப்போதும்‌ படைகளுக்கு மிகவும்‌ 
பின்னால்‌ முன்னணியுடன்‌ நேரடியாகத்‌ தொடர்புடைய 
ஒரு மூன்றாம்‌ படை நிற்கவேண்டும்‌. அந்தப்படை 
வழிநடத்தும்‌ படைத்தலைவனுக்கு நிகரானவனால்‌ 
நடத்தப்படவும்‌ வேண்டும்‌. அஸ்வத்தாமன்‌ தன்‌ 
பெரும்படைத்தலைவன்‌ தலைமையில்‌ ஆயிரம்பேரை 
அப்படி வரச்சொல்லியிருந்தால்‌ தன்‌ படைகளை 
ஒருநாழிகைக்குள்‌ மீண்டும்‌ தொகுத்து 
திருப்பித்தாக்கியிருக்க முடியும்‌.” 


“அவர்‌ இளவரசரின்‌ அந்தப்‌ பெருவீரத்தை 
எதிர்பார்த்திருக்கவில்லை. பொதுவாகவே அவர்கள்‌ மிக 
எளிதில்‌ வென்றுவிடலாமென எண்ணியிருந்தார்கள்‌” 
என்றான்‌ ரிஷபன்‌. “இங்கே அர்ஜுனரும்‌ பீமரும்‌ 
இருக்கிறார்கள்‌ என்றுகூட அவர்கள்‌ எண்ணவில்லை 
என்பது விந்தையே.” கிருஷ்ணன்‌ “படைத்தலைவர்கள்‌ 
படையணியை படைகிளம்புவதற்கு சற்றுமுன்னரே 
முழுமையாகப்‌ பார்க்கவேண்டும்‌. முன்னரே பார்த்தார்கள்‌ 
என்றால்‌ மிகையான நம்பிக்கையை அடைவார்கள்‌. 
அனைத்துத்‌ திட்டங்களையும்‌ அதைக்கொண்டே 
அமைப்பார்கள்‌... நல்ல படைத்தலைவன்‌ 
மனிதர்களைக்கொண்டே களத்தை மதிப்பிடுவான்‌, 
தளவாடங்களைக்கொண்டு அல்ல. அந்தப்பிழைதான்‌ 
இந்தப்போரிலும்‌ நடந்தது. கர்ணன்‌, அஸ்வத்தாமன்‌, 
ஜயத்ரதன்‌ மூவருக்கும்‌.” 


“அவர்களுக்குத்‌ தெரிந்திருக்கும்‌ அல்லவா, இப்பக்கம்‌ 
போரிடுபவர்கள்‌ எவரெவரென்று?” என்றான்‌ ரிஷபன்‌. 
“அனைவரையும்‌ அல்ல” என்றான்‌ கிருஷ்ணன்‌. ரிஷபன்‌ 
சிலகணங்கள்‌ எண்ணத்திலாழ்ந்தபின்‌ நீள்மூச்சுடன்‌ 
“நான்‌ அஸ்வத்தாமரை சதக்னியால்‌ 
கொன்றிருக்கவேண்டும்‌ என்றார்கள்‌” என்றான்‌. “யார்‌?” 
என்று கிருஷ்ணன்‌ கேட்டான்‌. “இளவரசிதான்‌. என்னை 
அதற்காக பழித்துரைத்தார்கள்‌. தண்டிப்பதாக 


அச்சுறுத்தினார்கள்‌.” கிருஷ்ணன்‌ “அதெப்படி 
முறையாகும்‌?” என்றான்‌. “நான்‌ அதை சொன்னேன்‌. 
அவர்‌ அதை கேட்கவில்லை. என்றோ ஒருநாள்‌ 
இளவரசரை அஸ்வத்தாமர்‌ போரில்‌ 
எதிர்கொள்ளவிருக்கிறார்‌. இன்று பிழைத்தது அன்று 
நிகழலாம்‌. இப்போதே அவரை கொன்றிருந்தால்‌ அது 
தடுக்கப்பட்மருக்கும்‌ என்கிறார்‌. எனக்கு அந்த 
சொல்முறையே புரியவில்லை யாதவரே.” 

கிருஷ்ணன்‌ புன்னகை மட்டும்‌ செய்தான்‌. “இங்கு சற்று 
நேரத்தில்‌ இளவரசி வருவார்கள்‌. அவர்களிடம்‌ என்‌ 
தரப்பை சற்றுசொல்லுங்கள்‌ யாதவரே. நான்‌ சொல்வன 
அவர்‌ செவிகளில்‌ நுழையவில்லை” என்றான்‌ ரிஷபன்‌. 
“சொல்கிறேன்‌” என்றான்‌ கிருஷ்ணன்‌. 

திரெளபதியின்‌ வருகையை அறிவிக்கும்‌ பெருமுரசு ஒலி 
எழுந்தது. அரசமுறைமையில்லாமல்‌ அவள்‌ எங்கும்‌ 
செல்வதில்லை. எங்கும்‌ மறைந்துசெல்லக்‌ கூடிய 
தோற்றமோ இயல்போ அவளுக்கு இருக்கவுமில்லை. 
அவள்‌ அரண்மனையில்‌ இருந்து கிளம்பியதுமே 
பறவைச்செய்தி ஆதுரசாலைக்கு வந்தது. அண்மையில்‌ 
உள்ள காவல்மாடத்தை அணுகியதும்‌ அங்கே பெருமுரசு 
ஒலித்தது. ஆதுரசாலைக்குள்‌ வந்ததும்‌ வரவேற்பொலி 
எழுப்பி முகப்பு முரசு கொம்போசையுடன்‌ இணைந்து 
அதிர்ந்தது. 


அவன்‌ அங்கு வந்து சேர்ந்ததை அறிந்த பின்னரே அவள்‌ 
கிளம்புவாள்‌ என கிருஷ்ணன்‌ அறிந்திருந்தான்‌. அவன்‌ 
ரிஷபனிடம்‌ பேசுவதை அறிந்தமையால்‌ மேலும்‌ சற்று 
பிந்துகிறாள்‌. அவன்‌ மருத்துவர்‌ தபதரிடம்‌ 
திருஷ்டத்யும்னன்‌ உடல்நிலைபற்றி பேசுவதுபோல 
காலம்‌ கடத்தினான்‌. திருஷ்டத்யும்னன்‌ நெஞ்சில்புகுந்த 
வாத்துமுக வாளி இரண்டு விலாவெலும்புகளை 
உடைத்து அவன்‌ ஈரலை கிழித்துவிட்டிருந்தது. களத்தில்‌ 
விழுந்த அவன்‌ மூச்சுப்பைகள்‌ கிழிந்து மூச்சு 
வெளியேறிக்கொண்டிருந்தது. பீமன்‌ அதை உணர்ந்ததும்‌ 
பறை ஒன்றைக்கிழித்து அதன்‌ மெல்லிய தோலை அந்தப்‌ 
புண்ணின்‌ துளைமேல்‌ வைத்து அழுத்தி 
உதிரபந்தனத்துக்கான வலைத்துணியால்‌ அழுத்தி 
சுற்றிக்கட்டி ஆதுரசாலைக்கு கொண்டுவந்தான்‌. 


“அதை உடனே செய்தமையால்‌ பிழைத்துக்கொண்டார்‌. 
இல்லையேல்‌ அப்போதே மூச்சில்லாமல்‌ இறந்திருப்பார்‌. 
இங்கு வரும்போதே ஜீவப்பிராணன்‌ அகன்று 
உபப்பிராணன்‌ மட்டுமே எஞ்சியிருந்தது. மூச்சுப்பையை 
தைத்துவிட்டு தோல்துருத்தியை மூக்கில்‌ பொருத்தி 
பன்னிரு நாட்கள்‌ தொடர்ந்து மூச்சை உள்ளே 
அனுப்பினோம்‌” என்றார்‌ தபதர்‌. அவனுடைய ஆறு 
பெரும்புண்களையும்‌ குதிரைவால்முடியால்‌ தைத்து 
தேன்மெழுகுக்‌ கட்டுபோட்டனர்‌. உள்ளே உடைந்திருந்த 
விலா எலும்புகள்‌ சூடான தங்கக்‌ கம்பிகளால்‌ சேர்த்து 
இறுக்கிக்‌ கட்டப்பட்டன. ஊன்‌ அழுகுவதைத்‌ தடுக்கும்‌ 
தைலங்கள்‌ பூசப்பட்டு தேன்கலந்த 


மரப்பட்டைத்தொட்டியில்‌ அவனை வைத்திருந்தனர்‌. 
பதினெட்டு நாட்களுக்குப்பின்னர்தான்‌ உயிர்‌ உடலில்‌ 
தங்குமென்பதும்‌ புண்கள்‌ வாய்மூடும்‌ என்பதும்‌ 
உறுதியாயிற்று. 


“பீதர்கள்‌ புண்களை கந்தக நீரால்‌ கழுவும்‌ 
மருத்துவமுறை ஒன்றை கொண்டிருக்கிறார்கள்‌” 
என்றான்‌ கிருஷ்ணன்‌. அப்போது வெளியே திரெளபதி 
வந்திறங்கும்‌ ஒலி கேட்டது. தபதர்‌ அமைதியிழந்தார்‌. 
“ஆம்‌, அது சிறிய புண்களுக்கு நன்று. கந்தகம்‌ குருதியில்‌ 
கலக்கக்‌ கூடாது” என்றார்‌. “தேன்‌ மிகச்சிறந்த ஊன்காப்பு 
மருந்து என சோனகர்களும்‌ அறிந்திருக்கிறார்கள்‌” என 
கிருஷ்ணன்‌ பேச்சை தொடர்ந்தான்‌. தபதர்‌ “உண்மை... 
கரியசோனகர்களான காப்தியர்கள்‌ முன்பு இறந்த 
உடல்களைக்கூட தேனிட்டு பாதுகாத்திருக்கிறார்கள்‌” 
என்றார்‌. “ஆம்‌, அவர்கள்‌ அந்த உடல்களை மிகப்பெரிய 
கல்மாடங்களுக்குள்‌ புதைக்கிறார்கள்‌. நமது 
கோட்டைகளை விட உயரமானவை அந்த மாடங்கள்‌. 
முக்கோணச்சதுர வடிவத்தில்‌ கல்லால்‌ 
அமைக்கப்பட்டவை.” 


வெளியே சூத்ரகன்‌ “ஐங்குலத்துச்‌ செல்வி பாஞ்சால 
இளவரசி திரெளபதி வருகை” என அறிவித்தான்‌. தபதர்‌ 
எழுந்து கைகூப்பி உடல்பதற நின்றார்‌. கிருஷ்ணன்‌ 
அவர்‌ எழுந்ததை அறியாதவன்‌ போல “அவர்கள்‌ 
இறப்பதில்லை, அந்த கற்கூடுகளுக்குள்‌ வாழ்வதாக 
காப்தியர்கள்‌ நம்புகிறார்கள்‌” என்றான்‌. திரெளபதி 
உள்ளே வந்ததும்‌ தபதர்‌ “இளவரசியை வணங்குகிறேன்‌. 
இங்கு யாதவ அரசர்‌ இருந்தமையால்‌...” என தழுதழுத்த 
குரலில்‌ சொல்ல கிருஷ்ணன்‌ திரும்பி அமர்ந்தவாறே 
“அஸ்தினபுரியின்‌ சிற்றரசிக்கு வணக்கம்‌. தங்களை 
சந்திப்பது மகிழ்வளிக்கிறது” என எளிய முகமன்‌ 
சொன்னான்‌. 


திரெளபதியின்‌ விழிகளில்‌ இருந்த புன்னகை 
மறையவில்லை. அவள்‌ “துவாரகையின்‌ அரசரை 
வணங்குகிறேன்‌. இங்கு தாங்களிருப்பதை 
எதிர்பார்க்கவில்லை” என்றாள்‌. “இளவரசர்‌ 
நோயுற்றிருக்கிறார்‌ என்றார்கள்‌. நலம்‌ 
நோக்கிச்செல்லவேண்டியது முறைமை. ஆகவே வந்தேன்‌. 
நலம்‌ பெறுகிறார்‌ என்பது நிறைவளிக்கிறது” என்றான்‌. 
திரெளபதி “ஆம்‌, இரண்டுமாதகாலம்‌ இறப்பின்‌ 
விளிம்பில்‌ நின்றிருந்தார்‌. இப்போது உடல்நலம்‌ 
தேறிவருகிறது. இன்னமும்‌ ஆறுமாதங்களில்‌ 
எழுந்துவிடுவார்‌ என்றார்கள்‌” என்றாள்‌. திரெளபதி 


மெல்ல தலையை அசைத்ததைக்‌ கண்டு தபதர்‌ 
வெளியேறினார்‌. பிறரும்‌ வெளியேற அறைக்‌ கதவு 
மெல்ல மூடியது. 


கிருஷ்ணன்‌ “நான்‌ சென்றதும்‌ துவாரகையின்‌ 
மருத்துவர்களை அனுப்புகிறேன்‌. அவர்கள்‌ பீதர்களின்‌ 
மருத்துவக்கலையையும்‌ கற்றவர்கள்‌. 
இறந்தவர்களையும்‌ எழுப்புவார்கள்‌ என்று அணிச்சொல்‌ 
சொல்லப்படுவதுண்டு” என்றான்‌. திரெளபதி “தங்கள்‌ 
கருணை மகிழ்வளிக்கிறது” என்றாள்‌. கிருஷ்ணன்‌ 
“அவர்களில்‌ நால்வரை அஸ்தினபுரிக்கும்‌ 
அனுப்பினேன்‌. அங்கமன்னர்‌ நோயுற்று இறப்பின்‌ 
விளிம்பில்‌ இருந்தார்‌. எழமாட்டார்‌ என்றே சூதர்கள்‌ 
சொன்னார்கள்‌. எங்கள்‌ மருத்துவர்கள்‌ சென்றபின்னர்‌ 
மெல்லமெல்ல எழுந்துவிட்டார்‌. இப்போது ஊன்சாறும்‌ 
அப்பமும்‌ உண்கிறார்‌. கண்களில்‌ குருதியோட்டம்‌ 
வந்துவிட்டது. கைகால்களில்‌ நடுக்கம்‌ மட்டும்‌ 
எஞ்சியிருக்கிறது. ஓரிரு மாதங்களில்‌ புரவியேறவும்‌ 
பயிற்சிக்களம்‌ புகவும்‌ இயலும்‌ என்றனர்‌” என்றான்‌. 


திரெளபதி “நன்று. அவர்‌ நலம்பெற்றாகவேண்டும்‌. 
மாவீரர்கள்‌ அப்படி நோயில்‌ இறப்பது நல்லதல்ல” 
என்றாள்‌. “அதுவும்‌ ஒரு களப்பலியே என்றனர்‌ சூதர்‌. 
காம்பில்ய வாயிலில்‌ இருந்து கொண்டுசெல்லப்பட்டது 
அவரது வெற்றுடலே என்று அறிந்தேன்‌.” முகத்திலும்‌ 
கண்களிலும்‌ எந்த மாறுதலும்‌ இல்லாமல்‌ “ஆம்‌, 
மாவீரர்களால்‌ களத்தோல்வியை ஏற்க முடிவதில்லை. 
அவர்‌ பார்த்தரை மிக எளிமையாக 
மதிப்பிட்டிருக்கவேண்டும்‌. மேலும்‌ அந்தப்போரில்‌ அவர்‌ 
தோற்றது அவரது குறைவீரத்தாலும்‌ அல்ல. அச்சூழல்‌ 
அவ்வண்ணம்‌ ஆகியது” என்றாள்‌. 


கிருஷ்ணன்‌ புன்னகையுடன்‌ “போரில்‌ வெற்றியும்‌ 
தோல்வியும்‌ பகடைப்புரளலின்‌ நெறிகளை ஒத்தவை” 
என்றான்‌. “பகடைகளை ஆடுபவர்கள்‌ களத்திற்கு 
வெளியே நின்றிருக்கிறார்கள்‌.” திரெளபதி சில 
கணங்கள்‌ அவனை விழி தொட்டு நோக்கியபின்‌ 
விலக்கிக்கொண்டு “ஆம்‌, நான்‌ விளையாடினேன்‌” 
என்றாள்‌. “அஸ்தினபுரியின்‌ படகுகளில்‌ பன்னிரு 
படகுகளே எரிந்தன. ஆனால்‌ நீரில்‌ சென்றவை 
நாற்பதுக்கும்‌ மேற்பட்ட படகுகள்‌. ஜயத்ரதனின்‌ 
படைகளின்‌ பின்பக்க அணி தெற்கே வளைந்துசென்ற 
கங்கையின்‌ கரையில்‌ இருந்தது. அஸ்தினபுரியின்‌ 
அனைத்துப்படகுகளும்‌ எரிந்துகொண்டு செல்வதைக்‌ 
கண்டதும்‌ அவர்கள்‌ கர்ணன்‌ தோற்றுவிட்டதாக 


எண்ணிவிட்டனர்‌” என்றான்‌ கிருஷ்ணன்‌. 


“கங்கைக்கரையில்‌ சித்ரபதம்‌ என்ற படகு சீரமைக்கும்‌ 
இடம்‌ எங்களுக்குண்டு. அங்கிருந்த அனைத்துப்‌ 
படகுகளையும்‌ எரியூட்டி நீரில்‌ ஒழுக்க நான்‌ 
ணையிட்டேன்‌” என்றாள்‌ திரெளபதி. ”அப்படி 
அஸ்தினபுரியின்‌ படகுகள்‌ செல்வதை ஜயத்ரதனுக்கு 
சுட்டிக்காட்டிய படைத்தலைவனிடம்‌ என்‌ ஒற்றன்‌ 
அணுக்கச்சேவகனாக பணிபுரிகிறான்‌.” கிருஷ்ணன்‌ 
“அவன்‌ பெயரையும்‌ நான்‌ கேட்டு அறிந்துகொண்டேன்‌” 
என்றான்‌. “இந்தப்போரில்‌ காம்பில்யம்‌ தோற்றதென்றால்‌ 
அதன்பின்‌ ஐங்குலத்திற்கும்‌ நிலமில்லாமலாகும்‌. 
தோற்பதற்குரிய சூழலே இருந்தது. அதை 
ஐங்குலத்தவளாகிய நான்‌ ஒப்ப முடியாது.” 


“பிழையில்லை” என்றான்‌ கிருஷ்ணன்‌. “மேலும்‌ 
இப்போரில்‌ தோற்றிருந்தால்‌ அனைத்து இலக்குகளையும்‌ 
நீங்கள்‌ இழக்கவேண்டியிருக்கும்‌.” அவர்களின்‌ விழிகள்‌ 
மீண்டும்‌ சந்தித்தன. சில கணங்கள்‌ அவை 
நிகர்வல்லமையுடன்‌ அசைவற்று நின்றன. கிருஷ்ணன்‌ 
விழிகளை விலக்கிக்கொண்டான்‌. திரெளபதி “ஆம்‌, என்‌ 
இலக்கு முதலில்‌ அஸ்தினபுரி. பின்னர்‌ கங்காவர்த்தம்‌. 
இறுதியாக பாரதவர்ஷம்‌. நான்‌ அதற்கென்றே பிறந்தவள்‌” 
என்றாள்‌. கிருஷ்ணன்‌ சாளரத்தை நோக்கியபடி 
“இளவரசி, அங்கே துரியோதனனையும்‌ அவ்வாறு 
சொல்லியே வளர்த்திருக்கிறார்கள்‌” என்றான்‌. 


“ஆம்‌, ஆகவே என்றேனும்‌ ஒருநாள்‌ அவரை களத்தில்‌ 
வென்றாகவேண்டும்‌” என்றாள்‌ திரெளபதி. “அவரை 
வெல்வதென்பது கொல்வதுதான்‌” என்றான்‌ 
கிருஷ்ணன்‌. திரெளபதி ஒன்றும்‌ சொல்லவில்லை. 
“அவரைக்கொல்வதற்குமுன்‌ அங்கநாட்டரசரையும்‌ 
கொல்லவேண்டியிருக்கும்‌.” திரெளபதியின்‌ விழிகளை 
மீண்டும்‌ அவன்‌ விழிகள்‌ தொட்டன. “ஆம்‌, அதுவும்‌ 
தேவையாகும்‌” என்றாள்‌. “யாதவரே, பாரதவர்ஷத்தை 
ஆளும்‌ கனவில்லாதவர்‌ எவர்‌? ஜராசந்தன்‌ அவையில்‌ 
புலவர்கள்‌ அவரை பாரதவர்ஷத்தின்‌ தலைவன்‌ என்றே 
அழைக்கிறார்காள்‌. விராடனின்‌ மைத்துனன்‌ கீசகனும்‌ 
அவ்வாறே அழைக்கப்படுகிறான்‌. ஏன்‌, ஜயத்ரதனின்‌ 
கனவும்‌ அதுவே.” 


“அத்தனைபேரின்‌ குருதி வழியாகவே உங்கள்‌ கனவு நிகழ 
முடியும்‌ இல்லையா?” என்றான்‌ கிருஷ்ணன்‌. 
“அவர்களுக்கு தோல்வியை ஏற்பது என்னும்‌ வழி 
உள்ளதே” என்றாள்‌ திரெளபதி. கிருஷ்ணன்‌ 


புன்னகைத்து “இறப்பு அல்லது அதைவிட இழிவான 
வாழ்வு... சரிதான்‌” என்றான்‌. திரெளபதி கால்கள்‌ மேல்‌ 
கால்‌ ஏற்றிவைத்து கைகளை மார்பில்‌ கட்டிக்கொண்டு 
தலை திருப்பி சாளரம்‌ நோக்கி அமர்ந்தாள்‌. அந்த 
அசைவின்‌ உடையொலியை கேட்டபடி அவன்‌ 
இன்னொரு சாளரம்‌ நோக்கி அமர்ந்தான்‌. இருவருக்கும்‌ 
நடுவே காற்று கடந்து சென்றது. 


“அரசி, இவ்வினாவுக்காக என்னை பொறுத்தருள்க” 
என்றான்‌ கிருஷ்ணன்‌. “பாரதவர்ஷத்தை ஆள தாங்கள்‌ 
விழைவது எதற்காக?” திரெளபதி “முக்தியை நாடும்‌ 
முனிவரிடம்‌ இப்படியொரு வினாவை கேட்டால்‌ அவர்‌ 
என்ன சொல்வார்‌?” என்றாள்‌. “அது அவரது இயல்பு 
என்று. அவர்‌ எய்யப்பட்டுவிட்ட அம்பு என்று. அதுதான்‌ 
என்‌ மறுமொழியும்‌. யாதவரே, கருவறைக்குள்‌ 
பார்த்திவப்பரமாணுவாக எழுவதென்பது அம்பு ஒன்று 
நாணேற்றப்படுவதே. அம்பின்‌ இலக்கை தொடுக்கும்‌ 
கைகள்‌ முடிவுசெய்துவிட்டன.” 


“நான்‌ அதுவன்றி அமைய முடியாது. பிறிதென எதை 
அடைந்தாலும்‌ என்‌ அகம்‌ நிறைவை அறியாது. அது 
வெளியே இருந்து எனக்கு அளிக்கப்பட்ட பணி அல்ல. 
நான்‌ இவ்வுடலுக்குள்‌ ஆன்மாவுக்கு நிகராக அணிந்து 
வந்தது” என்று திரெளபதி சொன்னாள்‌. “அதை நான்‌ 
எய்துவேன்‌ என தெளிவாகவே அறிகிறேன்‌. தந்‌ைத 
தமையர்கள்‌ கொழுநர்‌ மைந்தர்‌ எவரும்‌ எனக்கு 
முதன்மையானவர்கள்‌ அல்ல. முறைமைகள்‌, அறங்கள்‌, 
தெய்வங்கள்‌ எவையும்‌ என்னை 
கட்டுப்படுத்துவதுமில்லை.” 


மீண்டும்‌ அவர்களிடையே அந்த ஆழ்ந்த அமைதி 
உருவாகியது. கிருஷ்ணன்‌ தன்‌ கைகளை ஒன்றுடன்‌ 
ஒன்று சேர்த்து கால்களை நீட்டினான்‌. மரத்தரையில்‌ 
அந்த உரசலின்‌ ஓசை எழுந்தது. அவள்‌ இதழ்கள்‌ மெல்ல 
பிரியும்‌ ஒலி கேட்டது. அவன்‌ நிமிர்ந்து அவளை 
நோக்கினான்‌. கரிய வட்டமுகத்தில்‌ விழிகள்‌ ஓரம்‌ நோக்க 
செறிந்த பீலிகளுடன்‌ பெரிய இமைகள்‌ சரிந்திருந்தன. 
மெல்லெனெ எழுந்து வளைந்த மேலுதடு. உள்ளே 
செம்மை தெரிய குவிந்த கீழுதடு. சிறிய குமிழ்மூக்கின்‌ 
கீழே பொன்னிறப்பூமயிர்‌. கன்னத்தில்‌ பொன்பொடியென 
ஒழுகிய மென்மயிர்‌. தன்‌ நிழல்வளையத்தை 
தொட்டுத்தொட்டு ஆடிய குழல்சுருள்‌. அவன்‌ விழிகளை 
விலக்கிக்கொண்டான்‌. தன்‌ நெஞ்சுக்குள்‌ ஆழத்து 
இருளில்‌ இருந்த படைக்கலத்தின்‌ கூர்முனையின்‌ 
கருக்கைத்‌ தொட்டு மெல்ல வருடினான்‌. 


“துரியோதனனை நீங்கள்‌ மணம்புரிந்திருந்தால்‌ இருவர்‌ 
கனவுகளும்‌ இணைந்திருக்குமே என எண்ணினேன்‌ 
அரசி” என்றான்‌. அவள்‌ இதழ்கள்‌ சற்று மடிந்தன. 
இயல்பாக “அவரால்‌ உங்களை வெல்ல முடியாது” 
என்றாள்‌. கிருஷ்ணன்‌ அந்த நேரடி மறுமொழியை 
எதிர்நோக்காததனால்‌ தத்தளித்து பின்‌ மீண்டு “ஆம்‌, 
உண்மை” என்று நகைத்தான்‌. “நீங்கள்‌ பாரதவர்ஷத்தை 
ஆளவிரும்பவுமில்லை” என்றாள்‌. “வெல்லலாம்‌, 
ஆளமுடியாது அரசி. யாதவர்கள்‌ ஷத்ரியர்களாக ஆக 
மேலும்‌ சில தலைமுறைகள்‌ தேவை. மண உறவுகள்‌ 
வழியாகவும்‌ வேள்விகளினூடாகவும்‌ அவர்கள்‌ அதை 
அடைவதுவரை காத்திருக்கவேண்டியதுதான்‌.” 


திரெளபதி “பாண்டவர்கள்‌ வெல்வது யாதவர்களின்‌ 
வெற்றி என்றே நீங்கள்‌ எண்ணுகிறீர்கள்‌” என்றாள்‌. 
கிருஷ்ணன்‌ “பார்த்தன்‌ என்‌ நண்பன்‌. அஸ்தினபுரி என்‌ 
அத்தையின்‌ மண்‌” என்றான்‌. “உண்மை. ஆனால்‌ 
துவாரகை பாரதவர்ஷத்தை கொள்ள நினைத்தால்‌ மிக 
எளிதாக அஸ்தினபுரியை உரிமைகொள்ளமுடியும்‌” 
என்றாள்‌. “அது நிகழாது” என்றான்‌ கிருஷ்ணன்‌. 
சற்றுதிகைப்புடன்‌ “ஏன்‌?” என்றாள்‌. “அவ்வண்ணம்‌ 
நிகழாது என்பதே ஊழ்‌” என்ற கிருஷ்ணன்‌ ”நான்‌ நாளை 
அஸ்தினபுரிக்கு செல்கிறேன்‌. அறிந்திருப்பீர்கள்‌” 
என்றான்‌. 


“அதன்பொருட்டே உங்களை பார்க்க விழைந்தேன்‌” 
என்றாள்‌ திரெளபதி. ”உங்களிடம்‌ யாதவப்பேரரசி என்ன 
சொன்னார்கள்‌ என்பதை அறிவதொன்றும்‌ 
கடினமானதல்ல. அவர்கள்‌ ஏங்குவது அஸ்தினபுரியின்‌ 
மணிமுடிக்காக மட்டுமே. அது அவர்கள்‌ இளமையில்‌ 
என்றோ கொண்ட கனவு. மதுவனத்தில்‌ கன்றுமேய்க்கும்‌ 
எளிய யாதவப்பெண்ணாக இருக்கையில்‌ அவர்கள்‌ 
அதை கேள்விப்பட்டிருக்கலாம்‌. அவர்‌ அரசு 
சூழ்வதெல்லாம்‌ அந்த ஒற்றை இலக்குக்காக மட்டுமே.” 
கிருஷ்ணன்‌ “அது இயல்புதானே? அவருக்குரிய மணிமுடி 
அது என அவர்‌ எண்ணுகிறார்‌” என்றான்‌. 


“நான்‌ அந்த மணிமுடியை விரும்பவில்லை” என்றாள்‌ 
திரெளபதி. “அங்கு நீங்கள்‌ பங்குபேசுகையில்‌ 
சொல்லாடல்‌ எத்திசையில்‌ சென்றாலும்‌ இறுதியில்‌ அது 
பாதி நாட்டை அடைவதை நோக்கித்தான்‌ வரும்‌ என 
அறிவேன்‌. எனக்கு அஸ்தினபுரி வேண்டியதில்லை. 
மறுபக்கம்‌ யமுனைக்கரையில்‌ யாதவர்‌ சூழ்ந்த நிலத்தை 
கேட்டுப்பெறுக! அங்கே நானே எனக்கென ஒரு நகரத்தை 
அமைக்கவிழைகிறேன்‌.” கிருஷ்ணன்‌ ”அஸ்தினபுரியின்‌ 


மணிமுடி என்பது ஓர்‌ அடையாளம்‌. ஒரு பெருமரபு...” 
என்றான்‌. 

“ஆனால்‌ அதுவே எனக்கு தளையாகத்‌ தெரிகிறது. 
ஒவ்வொருவரும்‌ அதை தேவயானியின்‌ மணிமுடி 
என்கிறார்கள்‌. நான்‌ இரண்டாம்‌ தேவயானியாக 
அறியப்பட விழையவில்லை. என்ன இருந்தாலும்‌ அவள்‌ 
அசுரகுல குருவின்‌ மகள்‌. நெருப்பில்‌ எழுந்து வந்த 
தபதியுடன்‌ என்பெயர்‌ இணைக்கப்படுவதையும்‌ 
விரும்பவில்லை. நான்‌ முதலாமவள்‌. நிகரற்றவள்‌. 
குடிகளிடையே நான்‌ அவ்வாறுதான்‌ 
அறியப்படவேண்டும்‌” என்றாள்‌ திரெளபதி. 


கிருஷ்ணன்‌ புன்னகையுடன்‌ “புரிந்துகொள்கிறேன்‌” 
என்றான்‌. “அஸ்தினபுரி இனிமேல்‌ வளரமுடியாது. 
நூற்றாண்டுகளுக்கு முன்‌ ஹஸ்தி அதை அமைக்கையில்‌ 
அங்கே கங்கை ஓடியது. இன்று அது முழுக்கமுழுக்க 
வண்டிப்பாதையால்‌ மட்டுமே இணைக்கப்படுகிறது. 
ஹஸ்தியின்‌ பெயருக்காகவே அங்கே அந்நகரை 
வைத்திருக்கின்றனர்‌. யாதவரே, இனிமேல்‌ பெருநகராக 
ஆகக்கூடியவை வணிகநிலைகளே. ஏனெனில்‌ இனிமேல்‌ 
போர்க்களங்கள்‌ அல்ல அங்காடிகளே அரசியலை 
இயற்றப்போகின்றன. யமுனைக்கரையில்‌ நான்‌ 
அமைக்கவிருக்கும்‌ தலைநகர்‌ பெருந்துறைமுகமாகவே 
இருக்கும்‌. அங்கே அங்காடிகளே முதன்மையாக திகழும்‌.” 


“மேலும்‌ மக்கள்‌ புதியனவற்றை விழைகிறார்கள்‌. புதிய 
நிகழ்வுகள்‌ புதிய இடங்கள்‌ புதிய கதைகள்‌... அவற்றை 
அவர்களுக்கு அளிக்கவிழைகிறேன்‌. இனிமேல்‌ சிலகாலம்‌ 
பாரதவர்ஷம்‌ அந்தப்புதிய நகர்குறித்து மட்டுமே 
பேசவேண்டும்‌. சூதர்கள்‌ வழியாக பாரதவர்ஷம்‌ முழுக்க 
அதன்‌ புகழ்‌ சென்றுசேரவேண்டும்‌. அதனூடாக நான்‌ 
பாரதவர்ஷத்தை ஆளத்தகுதியானவள்‌ என அனைவரும்‌ 
அறியட்டும்‌. அதன்‌ பின்னர்‌ என்‌ படைகள்‌ எழுகையில்‌ 
ஒவ்வொரு இடத்திலும்‌ மக்கள்‌ என்னை 
வாழ்த்துவார்கள்‌” என்ற திரெளபதி இருமுறை காலால்‌ 
தரையை தட்டினாள்‌. வாயில்‌ திறந்து ஏவலன்‌ 
எட்டிப்பார்த்தான்‌. அவள்‌ தலையை அசைத்தாளா 
விழியை மட்டும்‌ அசைத்தாளா என்று கிருஷ்ணன்‌ 
ஐயுற்றான்‌. 

ஏவலன்‌ கொண்டுவந்த இரு வெள்ளிக்குழாய்களில்‌ 
ஒன்றைத்‌ திறந்து உள்ளிருந்து சுருட்டப்பட்ட 
பட்டுத்துணிச்சுருள்‌ ஒன்றை எடுத்து அவனிடம்‌ 
நீட்டினாள்‌. ”நகர்‌ அமைய நான்‌ கோரும்‌ இடம்‌ இது 


யாதவரே. சூழ இருக்கும்‌ நிலங்களை மஞ்சள்நிறத்தில்‌ 
குறித்திருக்கிறேன்‌. தட்சிணகுருநிலமாக அவை 
அமையட்டும்‌.” கிருஷ்ணன்‌ அந்த வரைபடத்தை கூர்ந்து 
நோக்கினான்‌. “சூழ நாநூற்றி எழுபத்தாறு யாதவர்‌ 
ஊர்கள்‌ உள்ளன. பன்னிரு படித்துறைகள்‌. மையமாக 
அமையும்‌ இடம்‌ இது. இங்கிருந்து கங்கைக்கு யமுனை 

ம எட்டுநாழிகையில்‌ சென்றடைய முடியும்‌” என 
தி 


ரளபதி சொன்னாள்‌. 
“ஆனால்‌ இந்த இடத்தை நான்‌ அறிவேன்‌. இது 
யமுனைக்கரையின்‌ மிகப்பெரிய மண்மேடு. 
நீர்விளிம்பில்‌ இருந்து நூற்றைம்பது வாரைக்குமேல்‌ 
உயரமுள்ளது.” என்றான்‌ கிருஷ்ணன்‌. “நூற்றி 
எழுபத்தெட்டு வாரை” என்றாள்‌ திரெளபதி. “ஆனால்‌ 
நீர்விளிம்பை ஒட்டி இருபது துறைமேடைகள்‌ 
அமைக்கவும்‌ முந்நூறு வாரை அகலமும்‌ அறுநூறுவாரை 
நீளமும்‌ கொண்ட அங்காடிமுற்றம்‌ ஒருக்கவும்‌ 
இடமிருக்கிறது. இருபக்கமும்‌ இரு பெரும்‌ சாலைகளை 
அமைத்தால்‌ குன்றுக்குப்பின்னால்‌ உள்ள பெரிய 
செம்மண்‌ நிலம்‌ நோக்கி செல்லமுடியும்‌. அங்கே 
பண்டகசாலைகளை அமைக்கலாம்‌” என்று திரெளபதி 
சொன்னாள்‌. 


“நகரம்‌ குன்றின்மேல்‌ அமையும்‌ போலும்‌” என்றான்‌ 
கிருஷ்ணன்‌. அவள்‌ இன்னொரு வெள்ளிக்குழாயைத்‌ 
திறந்து பட்டுச்சுருளை எடுத்து அவனிடம்‌ நீட்டினாள்‌. 
அவன்‌ அதை வாங்கி விரித்து நோக்கி “ஆம்‌, 
எண்ணியவாறே” என்றான்‌. “கலிங்கச்‌ சிற்பியான கூர்மர்‌ 
அமைத்த வாஸ்துபுனிதமண்டலம்‌” என்றாள்‌ திரெளபதி. 
”என்‌ விழைவுகள்‌ அனைத்தையும்‌ உள்ளடக்கியது. 
கருங்கல்பாறைகள்‌ அல்ல என்பதனால்‌ குன்றின்‌ 
அமைப்பை சீராக்குவது எளிது. ஏழு அடுக்குகளாக நகர்‌ 
அமைந்திருக்கும்‌. ஒவ்வொரு அடுக்கும்‌ தனித்தனிக்‌ 
கோட்டைகளால்‌ சூழப்பட்டிருக்கும்‌.” 


வரைவை கூர்ந்து நோக்கியபடி கிருஷ்ணன்‌ “நன்று... மிக 
நுண்மையானது” என்றான்‌. “கற்களை மேலே 
கொண்டுசெல்லவேண்டியதில்லை” என்றாள்‌ திரெளபதி. 
“இக்குன்றின்மேல்‌ உள்ளவை செந்நிறமான 
மென்பாறைகள்‌. முந்தைய மகாயுகத்தில்‌ சேறாக இருந்து 
அழுந்தி பாறையானவை. செஞ்சதுரமாக வெட்டி எடுக்க 
ஏற்றவை, கட்டடங்களுக்கு மிக உறுதியானவை என்றார்‌ 
கூர்மர்‌. சில இடங்களில்‌ பாறையைக்‌ குடைந்தே 
கோட்டைவழிகளையும்‌ கட்டடங்களையும்‌ அமைக்க 


முடியும்‌.” 


கிருஷ்ணன்‌ வரைபடத்தை சுருட்டியபடி புன்னகையுடன்‌ 
“அதை பார்க்கமுடிகிறது. செந்நிற நகரம்‌” என்றான்‌. 
அவள்‌ முகம்‌ மலர்ந்து “ஆம்‌, எங்கும்‌ செந்நிறக்கற்கள்‌ 
மட்டுமே பதிக்கப்படவேண்டும்‌ என்று 

ணையிட்மருக்கிறேன்‌” என்றாள்‌. முதல்முறையாக 
அவளிடமிருந்த நிமிர்வு அகன்று சிறுமிக்குரிய துள்ளல்‌ 
உடலில்‌ கூடியது. அதை மீண்டும்‌ விரித்து அவனிடம்‌ 
காட்டி சுட்டுவிரலால்‌ சுட்டி “இங்கு நான்கு பெரிய 
காவல்மாடங்கள்‌. நான்கும்‌ செந்நிறக்கற்களால்‌ 
ஆனவை. இங்கே படிகள்‌ மேலேறும்‌. படிகளுக்கு 
வலப்பக்கம்‌ தேர்ப்பாதை. இடப்பக்கம்‌ யானைப்பாதை. 
வளைந்து செல்லும்‌ பாதைகள்‌ ஒன்றுடன்‌ ஒன்று 
முட்டிக்கொள்ளும்‌ இடங்களில்‌ அவை ஒன்றுக்கு அடியில்‌ 
ஒன்றென செல்லும்படி பாறையைக்‌ குடைந்து அமைக்க 
முடியும்‌. ஒவ்வொரு உட்கோட்டைவாயிலிலும்‌ 
காவல்கோட்டங்களும்‌ வீரர்‌ தங்குமிடங்களும்‌ உண்டு” 
என்றாள்‌. 


அவளுடைய எழுச்சியை நோக்கி அவன்‌ 
புன்னகைசெய்தான்‌. “மாடங்கள்‌ குவைமுகடுகள்‌ 
கொண்டவை. ஆனால்‌ மரத்தாலானவை அல்ல. 
அனைத்தும்‌ செந்நிறமான கல்லாலும்‌ செந்நிற 
ஓடுகளாலும்‌ ஆனவை. பீதர்களின்‌ செந்நிற ஓடுகள்‌ 
சிறந்தவை என்கிறார்கள்‌. துவாரகையில்‌ அவையே 
முகடுகளாக உள்ளன என்று அறிந்தேன்‌” என்றாள்‌. 
“ஆம்‌, நானே சிறந்தவற்றை அனுப்புகிறேன்‌” என்றான்‌ 
கிருஷ்ணன்‌. “செந்நிறச்‌ சுவர்களுக்கு பொன்னிறமான 
கதவுகள்‌ சிறந்தவை. ஆகவே மரத்தாலான 
கோட்டைக்கதவுகள்‌ முழுக்க வெண்கலக்‌ காப்புறை 
போடப்படவேண்டும்‌. இந்தக்குன்றின்‌ செறிந்த 
செம்மண்ணில்‌ சிறந்து வளர்பவை வேம்பும்‌ புங்கமும்‌ 
மட்டுமே. அவற்றை பல்லாயிரக்கணக்காக கொண்டு 
வந்து நட்டு வளர்க்கவேண்டும்‌” என்றாள்‌. 


“ஆம்‌, அவை சிறப்பான தோற்றம்‌ கொண்டிருக்கும்‌” 
என்று அவன்‌ அவள்‌ முகத்தை பக்கவாட்டில்‌ 
நோக்கியபடி சொன்னான்‌. அவள்‌ முகம்‌ கருமைக்குள்‌ 
செம்மை கொண்டிருந்தது. நாணம்‌ கொண்டவள்‌ போல. 
“இந்த வழியாகத்தான்‌ அரண்மனைப்பெண்கள்‌ 
ஆற்றிலிறங்கும்‌ சிறியதேர்ச்சாலை” என்று தன்‌ விரலை 
வைத்து சுட்டிக்காட்டினாள்‌. காகத்தின்‌ அலகு போல 
கருமையும்‌ மெருகும்‌ கொண்ட நீண்ட விரல்‌. “இங்கு சில 
கலவறைகளை அமைக்கலாம்‌. இங்குள்ள பாறை 
கடினமானது. வெட்டி அமைக்கும்‌ கலவறைகளுக்குள்‌ நீர்‌ 
செல்லாது என்றார்கள்‌.” 


கிருஷ்ணன்‌ அவள்‌ முகத்தை அத்தனை அண்மையில்‌ 
பார்ப்பதன்‌ கிளர்ச்சியால்‌ எண்ணங்கள்‌ அழிந்தவனாக 
இருந்தான்‌. அவளுடைய உடலில்‌ இருந்து 
இளம்சந்தனமும்‌ செம்பஞ்சும்‌ மணத்தன. கூந்தலில்‌ 
அகிலும்‌ மல்லிகையும்‌ கலந்த மணம்‌. வியர்வையின்‌ 
மென்மணம்‌. அதற்கும்‌ அப்பால்‌ மெல்லிய எரிமணம்‌. 
”அரசி, தாங்கள்‌ இந்த நிலத்திற்கு நேரில்‌ சென்றீர்களா?” 
என்றான்‌ கிருஷ்ணன்‌. “இல்லை. ஆனால்‌ 
இருநூறுமுறைக்கு மேல்‌ சிற்பிகளையும்‌ ஒற்றர்களையும்‌ 
அனுப்பினேன்‌.” கிருஷ்ணன்‌ “எப்போது?” என்றான்‌. 
“நான்காண்டுகளாக” என்றாள்‌ திரெளபதி. “இந்த 
இடம்தான்‌ குன்றின்‌ உச்சி. இந்தக்குன்று இந்திரகிரி என 
அழைக்கப்படுகிறது. நெடுங்காலமாக இங்கே உள்ள 
உச்சிப்பாறையில்‌ இந்திரனுக்கு வருடம்தோறும்‌ 
வெண்பசுவை பலிகொடுத்து வணங்கியிருக்கின்றனர்‌ 
யாதவர்‌. யாதவர்களின்‌ அவ்வழக்கத்தை இளமையில்‌ 
நீங்கள்தான்‌ நிறுத்தியதாக சொல்கிறார்கள்‌.” 


கிருஷ்ணன்‌ “ஆம்‌, ஆனால்‌ பலியின்றி இந்திரவிழா 
இன்னமும்‌ நிகழ்கிறது” என்றான்‌. திரெளபதி “அதை 
நாமும்‌ கொண்டாடவேண்டும்‌. இந்த மலைமுடியின்‌ 
உச்சிப்பாறையில்‌ இந்திரனுக்கு ஓர்‌ ஆலயம்‌ 
அமைக்கவேண்டும்‌. செந்நிறமான ஆலயம்‌” என்றாள்‌. 
“ஏழடுக்குகளாக அது அமையும்‌. அதன்‌ உச்சியில்‌ 
பறக்கும்‌ கொடியை யமுனையில்‌ வரும்‌ கலங்கள்‌ 
அனைத்தும்‌ நெடுந்தொலைவிலேயே பார்க்கமுடியும்‌.” 


“அரசி, இதில்‌ உள்ள சிறிய இடர்‌ என்பது குன்றின்மேல்‌ 
அமைக்கப்படும்‌ நகர்களுக்கு குடிநீர்‌ 
கொண்டுசெல்வதுதான்‌” என்று கிருஷ்ணன்‌ 
சொன்னான்‌. ”துவாரகைக்கும்‌ குடிநீர்‌ போதவில்லை. 
ஆகவே கோமதிநதியை திசைதிருப்பி கொண்டுவர 
சிற்பிகளை செலுத்திவிட்டு வந்தேன்‌.” திரெளபதி 
எழுச்சியால்‌ உரத்து ஒலித்த குரலில்‌ “ஆம்‌, அதையும்‌ நான்‌ 
அறிந்தேன்‌. அந்த இடர்‌ இங்கில்லை. இப்பகுதியிலேயே 
மிகைமழை பெய்யும்‌ இடம்‌ இக்குன்றுதான்‌. முகில்சூழ்ந்த 
இடம்‌ இது என்பதனால்தான்‌ இதை இந்திரகிரி என 
அழைத்தார்கள்‌. இங்கே குன்றின்‌ மேல்‌ இந்திரனின்‌ 
வில்லின்‌ கீழ்நுனி பதிவதாக சொல்கிறார்கள்‌. 
நூறுமுறைக்குமேல்‌ இங்கே இந்திரவில்லை எங்கள்‌ 
சிற்பிகளே கண்டிருக்கிறார்கள்‌. இங்கு பெய்யும்‌ மழையை 
குன்றின்மேல்‌ வெட்டப்படும்‌ நூற்றிப்பன்னிரண்டு சிறிய 
குளங்களில்‌ தேக்கினாலே போதும்‌. ஒருமுறை அவை 
நிறைந்தன என்றால்‌ மூன்றாண்டுகாலம்‌ மழை 
பெய்யாமலிருந்தாலும்‌ மேலே வாழமுடியும்‌” என்றாள்‌. 


“எங்கள்‌ சிற்பிகள்‌ அங்கே சென்றபோது செந்நிற 
மண்பாறையின்‌ இடுக்குகள்‌ அனைத்தும்‌ ஊற்றெடுத்து 
சிற்றோடைகளாக ஆகி யமுனை நோக்கி 
வழிந்துகொண்டிருந்தன. நூற்றுக்கும்‌ மேற்பட்ட 
ஓடைகள்‌. அந்த ஓடைகளை முழுமையாகவே 
வரைந்திருக்கிறார்கள்‌. அவை சென்று இணையும்‌ 
முடிச்சுகளில்‌ இந்த சிறுகுளங்கள்‌ அமையும்‌...” திரெளபதி 
அதை சுருட்ட தன்‌ கைகளில்‌ வைத்துக்கொண்டாள்‌. 
“நகர்‌ அமையும்‌ இடத்தை காணச்சென்ற அனைவருமே 
சொன்னது ஒன்றே. முகில்கள்மூடிய குன்று அது. 
குன்றின்‌ உச்சியை முகில்களில்‌ மிதந்து நிற்பதாகவே 
அவர்கள்‌ விவரித்தார்கள்‌. அவ்வண்ணமென்றால்‌ 
இந்நகரமும்‌ வெண்முகில்களின்‌ மேல்‌ அமைந்ததாகவே 
தெரியும்‌. ஆகவே நகருக்கு நான்‌ பெயரிட்டுவிட்டேன்‌. 
இந்திரப்பிரஸ்தம்‌.” 


கிருஷ்ணன்‌ “உகந்த பெயர்‌. அப்பெயரையே நானும்‌ 
எண்ணினேன்‌?” என்றான்‌. “பாரதவர்ஷத்தில்‌ 
இந்திரனுக்குரிய பெருநகர்‌ இதுவே” என்றாள்‌ திரெளபதி. 
“இங்குள்ள ஒவ்வொருவரும்‌ அரசன்‌ என்றால்‌ 
எண்ணுவது இந்திரனின்‌ பெயரை மட்டுமே. இந்திரனின்‌ 
நகர்‌ என்பது அவர்களை ஆளும்‌ இடம்‌ என்ற எண்ணமே 
அவர்கள்‌ ஒவ்வொருவரின்‌ எண்ணத்திலும்‌ எழும்‌.” 
அவள்‌ விழிகளின்‌ கனவை நோக்கியபடி கிருஷ்ணன்‌ 
“உண்மை” என்றான்‌. அவள்‌ “நகரின்‌ 
தோரணப்பெருவாயில்‌ யமுனை நோக்கி 
அமைந்திருக்கும்‌. வலப்பக்கம்‌ காமதேனுவும்‌ இடப்பக்கம்‌ 
ஐராவதமும்‌ அதை ஏந்தி நிற்கும்‌. உச்சி வளைவின்‌ 
இடப்பக்கம்‌ அஸ்தினபுரியின்‌ அமுதகலசமும்‌ 
வலப்பக்கம்‌ பாஞ்சாலத்தின்‌ வில்லும்‌ அணிசெய்ய 
நடுவே இந்திரனின்‌ மின்னல்படையின்‌ வடிவம்‌ இருக்கும்‌. 
தட்சிணகுருநாட்டின்‌ முத்திரை அதுவே” என்றாள்‌. 


“அரசி, இதற்கான செல்வத்தையும்‌ குறித்துவிட்டீர்களா?” 
என்றான்‌. “ஆம்‌, அத்துடன்‌ இந்நகரை மிக விரைவாக 
அமைக்க எண்ணுகிறேன்‌. விரைவென்பது மும்மடங்கு 
செலவுகளை கோருகிறது. பாஞ்சாலம்‌ எனக்களிக்கும்‌ 
பெண்செல்வம்‌ என்னிடம்‌ உள்ளது. அஸ்தினபுரியின்‌ 
கருவூலத்தில்‌ பாதியை அடையமுடியும்‌. அவையே 
நகருக்கு போதுமானவை. விஞ்சும்‌ எனில்‌ துவாரகை 
அதை கடனாக அளிக்கட்டும்‌. பத்துவருடத்தில்‌ அதை 
திருப்பி அளிக்க முடியும்‌.” 


“மொத்தச்செல்வத்தையும்‌ ஒரு நகரை அமைக்கச்‌ 
செலவிடுவதை அரசர்கள்‌ செய்வதில்லை” என்றான்‌ 


கிருஷ்ணன்‌. அவள்‌ சொல்லப்போவதை 
அறிந்திருந்தான்‌. “இப்போது பாண்டவர்களுக்கு 
படைகள்‌ தேவையில்லை யாதவரே. முதியமன்னரும்‌ 
பிதாமகரும்‌ உயிருடன்‌ இருப்பதுவரை போர்‌ நிகழாது. 
இந்நகரை நான்‌ மூன்றாண்டுகளில்‌ கட்டி 
முடிக்கவேண்டும்‌. எத்தனை விரைவாக அமைக்கிறேனோ 
அத்தனை நன்று. பிந்தும்தோறும்‌ இதை அமைக்கும்‌ 
வாய்ப்பு குறைகிறது...” என்றாள்‌ திரெளபதி. “இது 
யாதவர்களின்‌ இன்னொரு பெருமிதக்குறியீடு. எனவே 
அவர்களிடமிருந்தும்‌ செல்வத்தை திரட்டமுடியும்‌.” 


“பங்குச்செல்வத்தைக்கொண்டு படைதிரட்டாமல்‌ நகர்‌ 
அமைப்பதை என்‌ வீண்‌ ஆணவம்‌ என்றே துரியோதனர்‌ 
எண்ணுவார்‌. அந்நகரை எப்படியானாலும்‌ அவர்தான்‌ 
அடையப்போகிறார்‌ என கற்பனைசெய்வார்‌. 
இந்நகரத்துக்கான செல்வம்‌ செலவல்ல, முதலீடு. இதன்‌ 
புகழே இதைநோக்கி வணிகர்களை ஈர்க்கும்‌. 
உண்மையில்‌ வணிகர்கள்‌ எவரும்‌ ஒரு துறைநகரின்‌ 
நல்வாய்ப்புகளை எண்ணிக்கணக்கிட்டு அங்கே 
செல்வதில்லை. அதன்‌ புகழே அவர்களை ஈர்க்கிறது. 
அது வணிகமையமாக ஆகிவிட்டால்‌ அதுவே ஈர்ப்பாக 
ஆகும்‌. அதன்பின்‌ வாய்ப்புகள்‌ இயல்பாகவே பெருகும்‌. 
வணிகச்செல்வத்தால்‌ பத்தாண்டுகளில்‌ நகரை 
அமைக்கும்‌ செலவை மீட்டுவிடமுடியும்‌. அதைக்கொண்டு 
படைகளையும்‌ அமைக்கமுடியும்‌. அப்போது 
உண்மையில்‌ படைகள்‌ தேவைப்படும்‌.” 


கிருஷ்ணன்‌ புன்னகையுடன்‌ “நன்று. மெல்ல 
துவாரகையின்‌ சங்குசக்கரத்தையும்‌ கருடனையும்‌ மக்கள்‌ 
மறக்கக்‌ கூடும்‌” என்றான்‌. இருவர்‌ விழிகளும்‌ ஒன்றை 
ஒன்று சந்தித்தன. கிருஷ்ணன்‌ எழுந்தபடி “உண்மையில்‌ 
அது யாதவர்களுக்கு நன்றே என்பேன்‌. இந்திரன்‌ 
யாதவர்களின்‌ ஆழ்நெஞ்சில்‌ வாழும்‌ 
பண்டைப்பெருந்தெய்வம்‌. இந்திரன்‌ மைந்தனால்‌ 
காக்கப்படும்‌ இந்நகரம்‌ மக்களால்‌ விரும்பப்படும்‌. அதை 
சூரியனும்‌ வாழ்த்தட்டும்‌” என்றான்‌. 


திரெளபதி மிக இயல்பாக “சூரியன்‌ விண்ணுக்குக்‌ 
கட்டுப்பட்டவன்‌ அல்லவா?” என்றபடி தானும்‌ எழுந்து 
“நான்‌ விழைவதை சொல்லிவிட்டேன்‌ யாதவரே. 
தங்களிடம்‌ இதையே கோருகிறேன்‌” என்றாள்‌. 
“அவ்வண்ணமே ஆகட்டும்‌” என்று கிருஷ்ணன்‌ 
தலைவணங்கி “நான்‌ விடைகொள்கிறேன்‌” என்றான்‌. 
அவன்‌ நடந்து சென்றபோது ”துவாரகையில்‌ 
இந்திரனுக்குரிய ஆலயங்கள்‌ எத்தனை உள்ளன?” 


என்றபடி திரெளபதி பின்னால்‌ வந்தாள்‌. “ஏதுமில்லை. 
இந்திரன்‌ அங்கே ஆலயங்களின்‌ திசைத்தேவன்‌ மட்டுமே” 
என்றபடி கிருஷ்ணன்‌ வெளியே சென்றான்‌. அவளும்‌ 
தொடர்ந்தாள்‌. 

புலரிமுரசு எழுந்ததுமே காம்பில்யத்தின்‌ அரண்மனைப்‌ 
பெருமுற்றத்தில்‌ ஏவலரும்‌ காவலரும்‌ 
கூடத்தொடங்கிவிட்டனர்‌. ஏவலர்கள்‌ தோரணங்களையும்‌ 
பாவட்டாக்களையும்‌ இறுதியாகச்‌ 
சீரமைத்துக்கொண்டிருக்க காவலர்‌ முற்றத்தின்‌ 
ஓரங்களில்‌ படைக்கலங்களுடன்‌ அணிவகுத்தனர்‌. 
கருணர்‌ பதற்றத்துடன்‌ மூச்சிரைக்க உள்ளிருந்து 
ஓடிவந்து “அனைத்தும்‌ முழுமையாக இருக்கவேண்டும்‌. 
இன்னொரு முறை சரிபாருங்கள்‌. எங்கே சுக்ரர்‌? ரிஷபர்‌ 
வந்தாரா?” என்றார்‌. 


அவரது அத்தனை கேள்விகளுக்கும்‌ விடையாக 
“அரண்மனையிலிருந்து உங்களைத்தேடி ஏவலன்‌ 
ஒருவன்‌ வந்தான்‌ அமைச்சரே” என்றார்‌ ஏவலர்‌ 
தலைவரான சுஃப்ரர்‌. “என்னையா? யார்‌?” என்று 
திகைத்த கருணர்‌ “யார்‌ அழைத்தார்கள்‌?” என்றார்‌. 
“இளவரசியின்‌ அணுக்கச்சேடி மாயை தங்களைச்‌ 
சந்திக்கவிழைந்தார்‌” என்றார்‌ சுஃப்ரர்‌. கருணர்‌ விரைந்து 
உள்ளே ஓடியதும்‌ அவர்‌ திரும்பி “இவரது 
பதற்றத்தால்தான்‌ இங்கே அனைத்துமே பிழையாக 
ஆகின்றன. சற்றுநேரம்‌ தொல்லையில்லாமல்‌ நமது 
பணியை முழுமைசெய்வோம்‌” என்றார்‌. 


“ஆனால்‌ மாயை அழைக்கவில்லையே?” என்றான்‌ 
அவரது உதவியாளனாகிய தாலன்‌. “ஆம்‌, ஆனால்‌ 
அழைத்திருக்கலாம்‌ என்றே மாயை நினைப்பாள்‌. நான்‌ 
இதில்‌ ஐம்பதாண்டுகால பயிற்சி உடையவன்‌” என்றார்‌. 
“தோரணங்கள்‌ கட்டப்பட்டிருப்பதை இன்னொருமுறை 
சரிபார்‌. அனைத்து முடிச்சுகளுக்கும்‌ இரண்டாம்‌ முடிச்சு 
இருக்கவேண்டும்‌... தருணத்தில்‌ ஏதேனும்‌ ஒரு 
அணித்தோரணமோ பாவட்டாவோ 
அவிழ்ந்துவிழுமெனில்‌ அதுவே தீக்குறியாகக்‌ 
கருதப்படும்‌. நம்‌ தலை அடிபடும்‌.” 


சுஃப்ரர்‌ திரும்பி இன்னொருவனிடம்‌ “இப்பகுதியில்‌ 
குதிரை யானை அன்றி எந்த விலங்கும்‌ வரலாகாது. 
அத்திரிகளும்‌ கழுதைகளும்‌ எழுப்பும்‌ ஒலி தீக்குறி 
என்பார்கள்‌...” என்றபின்‌ “அத்துடன்‌ பொருந்தாத்‌ 
தருணத்தில்‌ குரலெழுப்பும்‌ தனித்திறன்‌ கழுதைக்கு 


உண்டு” என்றார்‌. “மூத்தவரே” என ஒரு ஏவலன்‌ கூவ 
“நான்‌ சொன்னேனே” என்றபின்‌ “என்னடா?” என்றார்‌. 


“இங்கே ஒரு பெரிய நிலவாய்‌ இருக்கிறது... அது 
அகற்றப்படவேண்டுமா?” என்றான்‌. “அதைத்தூக்கி என்‌ 
தலைமேல்‌ போடு” என்றார்‌ சுஃப்ரர்‌. அவன்‌ திகைக்க 
“போட்டாலும்‌ போடுவாய்‌... மூடா, அவர்கள்‌ 
கிளம்பும்போது கால்கழுவ மஞ்சள்‌ நீர்‌ கரைக்கவேண்டிய 
நிலவாய்‌ அது... மஞ்சள்‌ நீருக்கு ஜலஜனிடம்‌ 
சொல்லியிருந்தேன்‌. எங்கே அவன்‌?” என்றார்‌. 


ஜலஜன்‌ அப்பால்‌ நீருடன்‌ வந்துகொண்டிருந்தான்‌. 
“முன்னரே கொண்டுவந்து வைத்தாலென்ன மூடா?” 
என்றார்‌ சுஃப்ரர்‌. “முன்னரே வைத்தால்‌ அதில்‌ ஏதேனும்‌ 
குப்பை விழுந்து விடும்‌. நீரை நிரப்பிவிட்டு 
செம்புக்குவளைகளுடன்‌ அருகிலேயே நிற்க நீங்கள்தான்‌ 
சொன்னீர்கள்‌” என்றான்‌ ஜலஜன்‌. “எதைக்கேட்டாலும்‌ 
ஏதாவது விளக்கம்‌ சொல்லுங்கள்‌” என்றபின்‌ சுஃப்ரர்‌ 
“அத்தனை விளக்குகளிலும்‌ நெய்‌ 
நிறைந்திருக்கவேண்டும்‌... விளக்குகள்‌ 
அணையக்கூடாது. தீக்குறி ஏதும்‌ நிகழாமல்‌ இந்த சடங்கு 
முடிந்தது என்றால்‌ நேராகச்‌ சென்று கொற்றவை 
ஆலயத்தில்‌ வாள்கீறி குருதிசொட்டி வேண்டுதல்‌ 
முடிப்பேன்‌... மூதாதையரே, நான்‌ நேற்றுமுதல்‌ 
ஒருகணமும்‌ துயிலவில்லை” என்றார்‌. 


விடியத்‌ தொடங்கியது. மெல்லிய வெளிச்சத்தில்‌ 
அரண்மனையின்‌ வெண்சுவர்பரப்புகள்‌ இளநீலம்‌ 
கலந்தவை போலத்‌ தெரிந்தன. மாடமுகடுகளில்‌ 
பறவைகளின்‌ ஒலி எழுந்தது. “கைவெளிச்சம்‌ 
வந்துவிட்டது. இன்னும்‌ வேலைகள்‌ முடியவில்லை” 
என்றார்‌ சுஃப்ரர்‌. “என்ன வேலை?” என்றான்‌ தாலன்‌. 
“மூடா, ஏவலன்‌ வேலை எப்போதுமே முடியாது” என்றார்‌ 
சுஃப்ரர்‌. “நானெல்லாம்‌ அந்தக்காலத்தில்‌ எந்த 
வேலையையுமே முடித்துச்‌ செய்ததில்லை.” 


சங்கொலி கேட்டது. “யார்‌?” என்றார்‌ சுஃப்ரர்‌. 
“பாண்டவர்கள்‌” என்றான்‌ பிரபன்‌ என்ற ஏவலன்‌. 
“மூத்தவர்‌ என எண்ணுகிறேன்‌.” சுஃப்ரர்‌ “தேவையற்ற 
அனைத்தையும்‌ தெரிந்து வைத்துக்கொள்‌... போ... 
அரண்மனைச்‌ செயலகரிடம்‌ சென்று சொல்‌” என்றார்‌. 
பிரபன்‌ “எதை?” என்றான்‌. “சுஃப்ரன்‌ செத்துவிட்டான்‌ 
என்று... மூடா” என்று சுஃப்ரர்‌ சீறினார்‌. “அடேய்‌, 
பாண்டவர்கள்‌ வந்துவிட்டார்கள்‌ என்று சொல்‌.” பிரபன்‌ 
“ஆனால்‌ அவர்கள்‌ அனைவரும்‌ இன்னமும்‌ 


வரவில்லையே...” என்றான்‌. சுஃப்ரர்‌ சீற்றத்துடன்‌ 
“அனைவரும்‌ வந்தபின்‌ போய்‌ சொல்‌ மூடா. இதையும்‌ 
நானே உனக்குச்‌ சொல்லவேண்டுமா? மூடர்கள்‌ 
முழுமூடர்கள்‌” என்றார்‌. 


அமுதகலசக்கொடியுடன்‌ இருதேர்கள்‌ வந்து நின்றன. 
முதல்தேரில்‌ யுதிஷ்டிரனும்‌ நகுலனும்‌ இருந்தனர்‌. 
யுதிஷ்டிரன்‌ இறங்கியதும்‌ சுஃப்ரர்‌ அருகே சென்று 
“அஸ்தினபுரியின்‌ இளவரசுக்கு அடியேன்‌ வணக்கம்‌. 
அரண்மனை தங்களை வரவேற்கிறது” என்று முகமன்‌ 
சொன்னார்‌. தருமன்‌ முகத்தில்‌ உளச்சுமை தெரிந்தது. 
அவரை நோக்கிய விழிகள்‌ எதையும்‌ நோக்கவில்லை. 
“யாதவர்‌ வந்துவிட்டாரா?” என்றான்‌. “அவர்‌ 
விடியலிலேயே கிளம்பி ஆழிவண்ணன்‌ ஆலயத்திற்குச்‌ 
சென்றிருப்பதாகச்‌ சொன்னார்கள்‌. அரசரும்‌ 
இளையவரும்‌ பட்டத்து இளவரசரும்‌ சிற்றவை 
மண்டபத்தில்‌ இருக்கிறார்கள்‌” என்று சுஃப்ரர்‌ சொல்ல 
அதை கேட்டானா என்று தெரியாத முகத்துடன்‌ 
யுதிஷ்டிரன்‌ முன்னால்‌ சென்றான்‌. நகுலன்‌ 
தொடர்ந்தான்‌. 


பின்னால்‌ வந்த தேரிலிருந்து இறங்கிய அர்ஜுனனும்‌ 
எதுவும்‌ கேளாமல்‌ முகமன்களுக்குச்‌ செவிகொடுக்காமல்‌ 
சகதேவன்‌ தொடர உள்ளே சென்றான்‌. அவன்‌ முகமும்‌ 
கவலை கொண்டிருந்தது. அவர்கள்‌ உள்ளே சென்றதும்‌ 
சுஃப்ரர்‌ “சுட்ட காய்‌ போல முகத்தை 
வைத்திருக்கிறார்கள்‌. என்ன நிகழ்கிறதென்று 
எவருக்குத்தெரியும்‌?” என்றார்‌. “இன்று இளையயாதவர்‌ 
அஸ்தினபுரிக்குத்‌ தூது செல்கிறார்‌ அல்லவா?” என்றான்‌ 
ஜலஜன்‌. “ஆகா, மிகச்சிறப்பான கண்டுபிடிப்பு. மிக 
நுட்பமானது. டேய்‌, நான்‌ அருகே வந்தால்‌ உன்‌ மண்டை 
உடையும்‌. வேலையைப்பார்‌ மூடா” என்றார்‌ சுஃப்ரர்‌. 
ஜலஜன்‌ “வேலைதான்‌ நடக்கிறதே” என்று 
முணுமுணுத்தான்‌. 


“முணுமுணுக்காதே... நான்‌ கடும்சினம்‌ 
கொண்டிருக்கிறேன்‌” என்று சொன்ன சுஃப்ரர்‌ 
திரும்பும்போது தாலன்‌ “மதம்கொண்ட யானை” 
என்றான்‌. “எங்கே?” என்றார்‌ சுஃப்ரர்‌. “வடக்குக்‌ 
கொட்டிலில்‌ காரகன்‌ நேற்றுமுதல்‌ மதம்‌ 
கொண்டிருக்கிறது என்றார்கள்‌” என்றான்‌. “அப்படியா 
தெரியவில்லையே?” என்றார்‌ சுஃப்ரர்‌. ஜலஜன்‌ சிரிப்பை 
அடக்க “என்னடா சிரிப்பு? அடேய்‌, என்ன சிரிப்பு? 
மங்கலநாளும்‌ அதுவுமாக என்‌ கையால்‌ அடிவாங்காதே“ 
என்றார்‌. திரும்பி பிரபனிடம்‌ “போய்ச்சொல்வதற்கு 


என்ன நீசா? உன்னிடம்‌ சொல்லாமல்‌ எதையும்‌ 
செய்யமாட்டாயா?” என்றார்‌. 


“இளையபாண்டவர்‌ பீமசேனர்‌ இன்னமும்‌ வரவில்லை 
மூத்தவரே” என்றான்‌ பிரபன்‌. “அவர்‌ மடைப்பள்ளியில்‌ 
தின்றுகொண்டிருப்பார்‌. தின்றுமுடித்து 
கிளம்பிவரும்போது இவர்கள்‌ கிளம்பிவிட்டிருப்பார்கள்‌. 
நால்வரும்‌ வந்தால்‌ அவர்‌ வந்ததுபோலத்தான்‌. நீ நேராகச்‌ 
சென்று சொல்‌, நால்வரும்‌ வந்துவிட்டனர்‌ என்று.” பிரபன்‌ 
கிளம்பி பின்‌ நின்று “அரண்மனைச்செயலகர்‌ அரசருடன்‌ 
இருந்தால்‌...” என்றான்‌. “ஏன்‌? அருகே சென்று 
சொல்லமாட்டாயா நீ?” என்றார்‌ சுஃப்ரர்‌. “அருகேதான்‌ 
பாண்டவர்கள்‌ நிற்பார்கள்‌” என்றான்‌ பிரபன்‌. 


“அவர்கள்‌ கேளாமல்‌ சொல்‌ மூடா” என்று சீறியபின்‌ பிற 
விழிகளை பார்த்து எதோ பிழையாகச்‌ சொல்லிவிட்டதை 
உணர்ந்து “எதையாவது செய்து என்‌ தலையில்‌ 
கல்லைத்தூக்கிப்போடுங்கள்‌ போங்கள்‌... நான்‌ 
உங்களிடம்‌ பேசியே என்‌ மூச்சை இழந்துவிட்டேன்‌” 
என்றவாறு அப்பால்‌ சென்றார்‌. அவருக்குப்பின்னால்‌ 
சிரிப்புகள்‌ எழுந்தன. அவர்‌ திரும்பிப்பார்ப்பதை 
முழுமையாகத்‌ தவிர்த்தார்‌. என்ன பிழை என்று சிந்தித்து 
ஏதும்‌ எட்டாமல்‌ சரி ஏதோ ஒன்று என அப்படியே 
விட்டுவிட்டார்‌. 

பெருந்திண்ணையில்‌ வெற்றிலைச்‌ செல்லம்‌ இருந்தது. 
அதனருகே அமர்ந்து நறும்பூவுடன்‌ 
வெற்றிலைபோட்டுக்கொண்டதும்‌ அவரது பதற்றம்‌ 
அடங்கியது. பாக்கும்‌ சுண்ணமும்‌ வெற்றிலையுடன்‌ 
இணைந்து எழுந்த மணம்‌ நறும்‌ வுடன்‌ கலந்து 
இளமயக்கை உருவாக்க சற்றே வியர்வை ப. காற்றில்‌ 
குளிர்ந்து கைகால்களில்‌ இனிய களைப்பு எழுந்ததும்‌ 
இரு விரல்களை உதட்டில்‌ அழுத்தி மண்கோளாம்பிக்குள்‌ 
நீட்டித்‌ துப்பி, நாவால்‌ பாக்குத்துகளை துழாவி எடுத்து 
உதிர்த்துவிட்டு “அடேய்‌ சுந்தா, இவர்கள்‌ எந்த வழியாகச்‌ 
செல்கிறார்கள்‌?” என்றார்‌. 


“நீங்கள்‌ மூத்தவர்‌. நூற்றுவர்‌. நீங்களறியாததையா 
எளியவன்‌ சொல்லப்போகிறேன்‌?” என்றான்‌ சுந்தன்‌. 
“அடேய்‌, அடேய்‌, பணிவைச்‌ சற்றே குறை. உன்னை 
உருக்கி ஊற்றிய உன்‌ தந்தை பத்ரனின்‌ கொம்பையே 
நான்‌ பார்த்திருக்கிறேன்‌” என்றார்‌ சுஃப்ரர்‌. “சொல்‌, எந்த 
வழியாகச்‌ செல்கிறார்கள்‌?” சுந்தன்‌ 
“கங்கைவழியாகத்தான்‌. தசசக்கரம்‌ சென்று அங்கிருந்து 
ஷீரபாத்ரம்‌. அதன்பின்‌ அஸ்தினபுரி...” என்றான்‌. சுஃப்ரர்‌ 


“அப்படியென்றால்‌ படகுகளில்‌ தேர்களையும்‌ 
வண்டிகளையும்‌ ஏற்றிக்கொள்ளவேண்டும்‌ அல்லவா? 
அஸ்தினபுரி கங்கைக்கரையில்‌ இருந்து அப்பால்‌ 
அல்லவா உள்ளது?” என்றார்‌. தாலன்‌ “எதற்கு? 
அஸ்தினபுரியில்‌ தேர்கள்‌ இல்லையா என்ன?” என்றான்‌. 


“கேட்டாயா சுந்தா, இவன்‌ அன்னையை நான்‌ அறிவேன்‌. 
அவள்‌ முந்தானையை நாலைந்து முறை 
அவிழ்த்திருக்கிறேன்‌” என்று சொல்லி சுஃப்ரர்‌ 
குலுங்கிச்சிரித்தார்‌. “அவளைப்போன்ற முழுமூடப்பெண்‌ 
மட்டுமே இவனைப்போன்ற ஒரு மைந்தனைப்பெற 
முடியும்‌.” மீண்டும்‌ சிரித்து “அடேய்‌, இது ஓர்‌ அரசன்‌ 
இன்னொரு அரசனை பார்க்கச்செல்லும்‌ தூது. 
அரசமுறை வரவேற்பு அளிக்கப்படும்‌. இங்கிருந்து 
அஸ்தினபுரியின்‌ அரசருக்கு பொன்னும்‌ மணியும்‌ பட்டும்‌ 
தந்தமுமாக ஏராளமான பரிசுப்பொருட்கள்‌ 
கொண்டுசெல்லப்படும்‌. அவற்றை அவர்களின்‌ 
வண்டிகளிலா கொண்டு செல்ல முடியும்‌?” என்றார்‌. 


“ஆனால்‌ யாதவர்‌ பரிசுகள்‌ எதையும்‌ 
கொண்டுவரவில்லையே” என்றான்‌ சுந்தன்‌. “நீயும்‌ 
இவனைப்போல மூடன்தானா? அடேய்‌, நேற்றுமாலையே 
மதுராபுரியில்‌ இருந்து மூத்த யாதவர்‌ பரிசுக்குரிய 
பொருட்களுடன்‌ வந்துவிட்டார்‌. அவை படகுகளிலேயே 
துறைமுகத்தில்‌ நிற்கின்றன” என்றார்‌ சுஃப்ரர்‌. “அவர்‌ 
பெயர்‌ பலராமர்‌. ராகவராமனின்‌ பெயரை அவரது தந்தை 
அவருக்கிட்டிருக்கிறார்‌. நிகரற்ற தோள்வல்லமையால்‌ 
அவர்‌ பலராமர்‌ என அமைக்கப்படுகிறார்‌. 
பால்வெண்ணிறம்‌ கொண்டவர்‌. அவரது கொடுக்குறி 
மேழி. நேராகச்சென்று துறைமுகத்தைப்பார்‌. 
மேழிக்கொடியுடன்‌ நான்கு பெரும்‌ படகுகள்‌ 
நின்றிருக்கும்‌. யமுனை வழியாக வந்தவை அவை.” 


இன்னொரு நறும்பூவை எடுத்து வாயிலிட்டு 
இன்னொன்றை எடுத்தபடி “இளவரசியின்‌ 
மணத்தன்னேற்புக்கு அவரும்தான்‌ வந்திருந்தார்‌. அவர்‌ 
ஒரு முறை மூச்சுவிட்ட விசையிலேயே சல்லியரும்‌ 
பீமசேனரும்‌ இருபக்கமும்‌ பறந்து சென்று 
விழுந்துவிட்டனர்‌. என்ன ஒரு பெருங்காட்சி அது. 
கனவென நினைத்தேன்‌” என்றார்‌ சுஃப்ரர்‌. சுந்தன்‌ 
சினத்துடன்‌ “நீங்கள்‌ பார்த்தீர்களா?” என்றான்‌. 
சுட்டுவிரலில்‌ நறும்பூ மொட்டுடன்‌ ”பார்க்காமலா 
சொல்கிறேன்‌? நான்‌ என்ன பொய்‌ சொல்கிறேன்‌ என்றா 
சொல்கிறாய்‌?” என்று சுஃப்ரர்‌ கேட்டார்‌. சுந்தன்‌ 
“அப்படிச்சொல்லவில்லை. ஆனால்‌ மூச்சுக்காற்று 


என்றால்‌...” என்றான்‌. 


“அடேய்‌ மூடா, கதாயுதப்போரில்‌ மகிமா என்னும்‌ வித்தை 
உண்டு தெரியுமா? தெரியாவிட்டால்‌ 
கேட்டுத்தெரிந்துகொள்‌. மகிமா என்றால்‌ உடலை 
பேருருவம்‌ கொள்ளச்செய்தல்‌. வெளிவிடும்‌ மூச்சை 
உள்ளே நிறுத்தி உடலின்‌ அணுகோசங்களை எல்லாம்‌ 
துருத்தி போல உப்பவைப்பார்கள்‌. அப்படியே உடல்‌ 
பெருக்கத்‌ தொடங்கி யானைபோல ஆகிவிடும்‌. தலை 
மேலெழுந்து சென்று கூரையை முட்டும்‌. அந்தக்காற்றை 
அப்படியே உமிழ்ந்தால்‌ சுவர்கள்‌ உடைந்துவிடும்‌... 
தெரியுமா?” தாலன்‌ “இது நம்பும்படி இருக்கிறது” 
என்றான்‌. சுந்தன்‌ “மொத்தக்காற்றும்‌ வெளியேறினால்‌ 
மீண்டும்‌ பழையபடி சிறிதாக ஆகிவிடுவார்களா?” 
என்றான்‌. “இல்லை” என்று இயல்பாகச்‌ சொன்ன சுஃப்ரர்‌ 
இன்னொரு நறும்பூவை எடுத்தார்‌. 


தாலன்‌ ஏதோ சொல்ல இன்னொரு ஏவலனாகிய கலுஷன்‌ 
மூங்கில்‌ கிழியும்‌ ஒலியில்‌ சிரித்தான்‌. “என்னடா அங்கே 
சிரிப்பு?” என்றார்‌ சுஃப்ரர்‌. “ஒன்றுமில்லை மூத்தவரே” 
என்றான்‌ கலுஷன்‌. “என்னடா?” கலுஷன்‌ சிரிப்பை 
விழுங்கி “காற்றை மூச்சாக மட்டும்தான்‌ வெளிவிட 
முடியுமா என்கிறான்‌” என்றான்‌. “எப்படி 
வேண்டுமானாலும்‌ வெளிவிடலாம்‌. மகிமா என்றால்‌ 
அப்படிப்பட்ட கலை. பன்னிரு வருடம்‌ தவமியற்றிக்‌ 
கற்கவேண்டியது” என்றார்‌ சுஃப்ரர்‌. "இளைய பாண்டவர்‌ 
பீமசேனர்‌ உணவுண்ணும்போது மகிமா முறைப்படி 
பேருருவம்‌ கொள்கிறார்‌ மூத்தவரே” என்றான்‌ தாலன்‌. 
“இருக்கும்‌... இவரும்‌ கதைப்போர்‌ கற்றவர்தானே?” 
என்றார்‌ சுஃப்ரர்‌. 


நீள்சதுர வெயில்பரப்பு ஒன்று இளஞ்செந்நிறத்தில்‌ 
முற்றத்தில்‌ விழுந்தது. அது ஏதோ பட்டு என சற்றே 
பார்வை மங்கிய சுஃப்ரர்‌ எண்ணினார்‌. பின்னர்‌ 
வெயில்‌...” என்றபடி தலையை அசைத்தார்‌. காவல்‌ 
வீரர்களின்‌ படைக்கலங்கள்‌ அகல்சுடர்கள்‌ போல 
வெயிலொளி சூடி நின்றன. புரவிகளின்‌ குஞ்சிமயிர்‌ 
நுனிகள்‌ ஒளியுடன்‌ சிலிர்த்தன. 


ஜலஜன்‌ உள்ளிருந்து வந்து “மூத்தவரே, எல்லைப்புற 
ஒற்றர்தலைவர்‌ சுக்ரரை உடனே செல்லும்படி அமைச்சர்‌ 
ணையிட்டார்‌” என்றான்‌. “செல்லட்டும்‌, சிறப்பாகச்‌ 
செல்லட்டும்‌. அவர்‌ இங்கு இல்லை என்பதனால்‌ எனக்கு 
அதில்‌ மாற்றுச்சொல்லே இல்லை” என்றார்‌ சுஃப்ரர்‌. அந்த 
நகைச்சுவையை தானே விரும்பி சிரித்தார்‌. 


“சுக்ரரைத்தானே சற்றுமுன்னர்‌ தேடினார்‌” என்றான்‌ 
தாலன்‌. ”ஆம்‌, காலைமுதலே தேடுகிறார்‌” என்றான்‌ 
கலுஷன்‌ 


“இங்கே ஒவ்வொருவரும்‌ இன்னொருவரைத்‌ 
தேடிக்கொண்டிருக்கிறார்கள்‌. இறுதியில்‌ அனைவரும்‌ 
அனைவரையும்‌ கண்டடைவார்கள்‌” என்றான்‌ தாலன்‌. 
அந்தச்‌ சொற்களில்‌ ஆழ்ந்த தத்துவப்‌ 
பொருளிருப்பதைப்போல அனைவருமே உணர்ந்து 
அவனை திகைத்து நோக்க “நான்‌ அப்படி எண்ணினேன்‌” 
என அவன்‌ தடுமாறினான்‌. அதன்‌ பின்‌ எவரும்‌ ஏதும்‌ 
சொல்லவில்லை. 


கொம்பொலி எழுந்தது. தொடர்ந்து முரசு. “பலராமர்‌!” 
என்றான்‌ தாலன்‌. “எப்படித்தெரியும்‌?” என்றான்‌ ஜலஜன்‌. 
“தோன்றியது” என்றபின்‌ “இதே ஒலி நேற்று இரவு அவர்‌ 
அரண்மனைக்குச்‌ சென்றபோதும்‌ கேட்டது” என்றான்‌. 
“அப்படி முன்னரே தெரிந்தால்‌ தோன்றுவதற்கென்ன 
நுண்ணறிவா தேவை? மூடன்‌” என்றபடி சுஃப்ரர்‌ 
எழுந்தார்‌. 


மேழிக்கொடி பறந்த வெள்ளிப்பூச்சுள்ள அணித்தேர்‌ ஒரு 
புரவிவீரன்‌ வில்லுடன்‌ முன்னால்‌ வர வந்து முற்றத்தில்‌ 
ஏறியது. முரசுகள்‌ முழங்கி அமைந்தன. அதிலிருந்து 
வெண்பருத்தி அரையாடையும்‌ மேலாடையும்‌ அணிந்து 
அணியேதும்‌ இல்லாத வெண்ணிற உடலுடன்‌ பலராமர்‌ 
இறங்கினார்‌. அவருடன்‌ அதேபோன்ற ஆடையுடன்‌ 
பீமனும்‌ வந்தான்‌. 


சுஃப்ரர்‌ சென்று தலைவணங்கி “மதுராபுரியின்‌ அரசர்‌ 
பலராமரை பணிந்து வரவேற்கிறேன்‌. தங்கள்‌ 
பாதங்களால்‌ இந்த அரண்மனை மங்கலம்‌ கொள்கிறது” 
என்றார்‌. “எப்படி?” என்று பலராமர்‌ புருவம்‌ தூக்கி 
கேட்டார்‌. சுஃப்ரர்‌ திகைத்து “அதாவது... தங்கள்‌ 
பாதங்கள்‌” என்றபின்‌ “அறியேன்‌ அரசே. நான்‌ 
அவைப்புலவரிடம்‌ கேட்டுச்‌ சொல்கிறேன்‌” என்றார்‌. 


உரக்க நகைத்து சுஃப்ரரின்‌ தோளை வளைத்த பலராமர்‌ 
“முதியவரே, நீரும்‌ கிளியும்‌ ஒன்று. சொல்வதென்ன என்று 
அறியாதவர்கள்‌” என்றார்‌. “ஆனால்‌ 
வருந்தவேண்டியதில்லை. அறிந்தபின்‌ இதையெல்லாம்‌ 
சொல்வதற்கு இது மேல்‌” சுஃப்ரர்‌ புரியாமல்‌ “ஆணை” 
என்றார்‌. 


“என்‌ இளையோன்‌ வந்துவிட்டானா?” என்றார்‌ பலராமர்‌. 


“இன்னும்‌ இல்லை. அவர்‌ ஆலயத்திற்குச்‌ சென்று...” 
என்று தொடங்க மர்‌ திரும பீமனிடம்‌ “இவர்கள்‌ 
சொன்னார்கள்‌ என்று சென்றிருப்பான்‌. உண்மையில்‌ 
அவன்‌ வழிபடும்‌ தெய்வமென ஒன்றில்லை. 
அவனுடைய அறிவுமரபு தன்னை வேதமுடிபு என 
அழைத்துக்கொள்கிறது. அவர்கள்‌ நானே பிரம்மம்‌ என 
சொல்லிக்கொண்டு ஊழ்கத்தில்‌ அமர்பவர்கள்‌” என்றார்‌. 


“ஆம்‌, அறிவேன்‌” என்றான்‌ பீமன்‌. “அவர்கள்‌ 
ஊழ்கநிறைவை எளிதில்‌ எய்துவார்கள்‌ என 
எண்ணுகிறேன்‌. அவர்கள்‌ தங்கள்‌ அகச்சொல்லை 
சொல்லச்சொல்ல இல்லை இல்லை என 
ஐந்துபருவெளியும்‌ சூழ நின்று சொல்லும்‌. இவர்கள்‌ 
பிடிவாதமாக அதையே சொல்லச்சொல்ல அவை 
சோர்வுற்று பொறுமையிழந்து சரி, சரி என்று 
சொல்லும்போது முழுவிடுதலை அடைவார்கள்‌.” 


பலராமர்‌ புரியாமல்‌ சில கணங்கள்‌ வாய்‌ திறந்திருக்க 
நோக்கிவிட்டு வெடித்துச்‌ சிரித்து “ஆம்‌” ஆம்‌” என்று 
கூவினார்‌. பீமன்‌ “என்‌ இளையோனும்‌ அந்த 
அறிவுமரபை கற்றுக்கொண்டிருக்கிறான்‌. நான்கு 
மெய்ப்பொருட்கள்‌ என்று அதை அவன்‌ சொன்னான்‌. 
அன்னமே பிரம்மம்‌, அறிவுணர்வே பிரம்மம்‌, அதுவே 
நான்‌, நானே பிரம்மம்‌. அதனூடாக இவையனைத்திலும்‌ 
அது உறைகிறது என அறிந்தால்‌ முழு விடுதலை. நான்‌ 
முதல்வரியில்‌ இருந்து இறுதிவரிக்கு வந்தேன்‌” என்றான்‌. 
பலராமர்‌ தன்‌ கைகளை விரித்து அவனை ஓங்கி 
அறைந்து நகைத்தார்‌. திரும்பி “புரிகிறதா என்ன 
சொல்கிறான்‌ என்று? ஆகா!” என்றார்‌. சுஃப்ரர்‌ 
“நுண்ணிய பொருள்‌” என்றார்‌. 


“உமது பெயர்‌ என்ன?” என்றபடி பலராமர்‌ நடந்தார்‌. 
“சுஃப்ரன்‌” என்றார்‌ சுஃப்ரர்‌. “நான்‌ இங்கே 
நூற்றுவர்தலைவன்‌. ஏவலர்‌ நூறுபேர்‌ என்‌ ஆணைக்கு 
கீழே இருக்கிறார்கள்‌.” பீமன்‌ “நூற்றுவர்களுக்குக்‌ கீழே 
அப்படி இருப்பதே வழக்கம்‌” என்றான்‌. சுஃப்ரர்‌ “உண்மை 
இளவரசே” என்றார்‌. பலராமர்‌ மீண்டும்‌ வெடித்துச்‌ சிரித்து 
உன்னிடம்‌ பேசினால்‌ என்‌ வயிறு வலிக்கத்‌ 
தொடங்கிவிடுகிறது” என்றபின்‌ “சுஃப்ரரே என்‌ 
இளையோன்‌ வந்தால்‌ உடனே அவைக்கு வந்‌ 
என்னைப்பார்க்கச்‌ சொல்லும்‌. நேரமாகிக்கொண்டே 
இருக்கிறது” என்றார்‌. “ஆணை” என்றார்‌ சுஃப்ரர்‌. “நீர்‌ 
இனியவர்‌...” என்று அவர்‌ தோளை மீண்டும்‌ 
வளைத்துவிட்டு பலராமர்‌ உள்ளே சென்றார்‌. 


சுஃப்ரர்‌ ஜலஜனிடம்‌ ”அடேய்‌ மூடா, அவர்கள்‌ 
சொன்னதென்ன என்று தெரிகிறதா?” என்றார்‌. ஜலஜன்‌ 
மகிமா பற்றித்தானே?” என்றான்‌. “தாழ்வில்லை. நீயும்‌ 
சற்று அறிந்திருக்கிறாய்‌” என்றார்‌ சுஃப்ரர்‌. “அவர்‌ 
சொன்ன சொற்கள்‌ ஆழம்‌ நிறைந்தவை. அந்நான்கு 
வரிகளையும்‌ அறிந்தவன்‌ இறப்பதில்லை. அவனை 
படைக்கலங்களோ விலங்குகளோ இயற்கைவிசைகளோ 
அழிக்கமுடியாது. ஆகவே அவை மிருத்யுஞ்சன மந்திரம்‌ 
என அமைக்கப்படுகின்றன.” சற்றே ஐயத்துடன்‌ தாலன்‌ 
“மிருத்யுஞ்சய மந்திரம்‌ அல்லவா?” என்றான்‌. “அது வேறு 
இது வேறு” என்றார்‌ சுஃப்ரர்‌. 

சுஃப்ரர்‌ இன்னொருமுறை வெற்றிலை போடலாமா என 
எண்ணுவதற்குள்‌ கருணர்‌ உள்ளிருந்து ஓடிவந்தார்‌. 
“அம்புபட்ட பன்றிபோல* என்று தாலன்‌ முணுமுணுத்தது 
கேட்டது. கருணர்‌ “என்ன செய்கிறீர்கள்‌? சுக்ரர்‌ எங்கே? 
மூடர்களே, இளையயாதவர்‌ ஆலயத்தில்‌ இருந்து திரும்பி 
விட்டார்‌” என்றார்‌. சுஃப்ரர்‌ இங்கு இனி 
செய்வதற்கேதுமில்லை அமைச்சரே” என்றார்‌. 
“பணியாற்ற சோம்பல்கொள்பவர்கள்‌ இங்கே 
நிற்கவேண்டியதில்லை” என்று சொன்னபின்‌ கருணர்‌ 
விரைந்து திரும்பிச்சென்றார்‌. 


சினத்துடன்‌ திரும்பிய சுஃப்ரர்‌ பிறரிடம்‌ 
“கேட்டீர்களல்லவா? அடேய்‌, நான்‌ சொன்னால்‌ 
உங்களுக்கெல்லாம்‌ சினம்‌... பணியாற்ற 
சோம்பல்கொள்பவர்கள்‌ தண்டிக்கப்படுவீர்கள்‌. 
சொல்லிவிட்டேன்‌” என்றார்‌. “பணிமுடிந்துவிட்டதே” 
என்றான்‌ ஜலஜன்‌. “அதெல்லாம்‌ எனக்குத்தெரியாது” 
என்று சொல்லி சுஃப்ரர்‌ திரும்பினார்‌. “அனைத்தையும்‌ 
கழற்றி மீண்டும்‌ மாட்டுகிறோம்‌” என்றான்‌ தாலன்‌. சுஃப்ரர்‌ 
“தேவையில்லை” என்று சொன்னபடி முற்றத்தின்‌ 
முகப்பை நோக்கி சென்றார்‌. 


சற்றுநேரத்தில்‌ கொம்புகளும்‌ முரசுகளும்‌ ஒலித்தன. 
கிருஷ்ணனின்‌ கருடக்கொடி கொண்ட பொன்னிறத்தேர்‌ 
ஓசையே இல்லாமல்‌ வந்து நின்றது. அதன்‌ சகடங்கள்‌ 
பீதர்முறைப்படி மெல்லிய இரும்புவளையங்களால்‌ 
ஆனவையாக இருந்தன. சகடங்களுக்குமேல்‌ 
அமைக்கப்பட்டிருந்த அடுக்குவிற்கள்‌ சகடத்தின்‌ 
அசைவை விழுங்கியமையால்‌ தேர்‌ நீரலைகளில்‌ 
அன்னம்‌ என மிதந்து வந்தது. அது 
வந்தணைந்தபோதுதான்‌ விரைவு தெரிந்தது. முற்றத்தில்‌ 
நின்றபின்‌ இரட்டைக்குதிரைகளில்‌ வெண்ணிறமானது 
தும்மியது. கரியநிறப்புரவி குனிந்து பெருமூச்சு விட்டது. 


தேரின்‌ படிகளில்‌ இறங்கி வந்த கிருஷ்ணன்‌ சுஃப்ரரிடம்‌ 
“சுஃப்ரரே, இன்னும்‌ அரைநாழிகைக்குள்‌ நான்‌ 
கிளம்பவேண்டும்‌. அனைத்தும்‌ சித்தமாக இருக்கட்டும்‌” 
என்றபின்‌ திரும்பி தாலனிடம்‌ “தாலரே, நீர்‌ உடனே 
கிளம்பி துறைமுகத்திற்குச்‌ சென்று முதல்பெரும்படகின்‌ 
தலைவன்‌ சரிதனிடம்‌ நான்‌ இன்னும்‌ ஒருநாழிகையில்‌ 
படகில்‌ இருப்பேன்‌ என்று சொன்னதாக சொல்லும்‌” 
என்றான்‌. தாலன்‌ “ஆணை” என்றான்‌. 


கிருஷ்ணன்‌ நிலவாய்‌ அருகே செம்புடன்‌ நின்ற 
ஜலஜனை நோக்கி “ஜலஜரே, என்ன இது, அரண்மனை 
முற்றத்திலா நீராடுகிறீர்‌?” என்றபடி படிகளில்‌ ஏறினான்‌. 
“நீராடவில்லை யாதவரே. இது மஞ்சள்நீர்‌” என்றான்‌ 
ஜலஜன்‌ சிரித்தபடி. “மஞ்சள்நீராட நீர்‌ என்ன பூப்படைந்த 
பெண்ணா? கலுஷரே, இதையெல்லாம்‌ கேட்கமாட்டீரா?” 
என்று சொல்லிக்கொண்டே அவன்‌ உள்ளே சென்றான்‌. 


குதிரையில்‌ விரைந்து வந்து நின்ற யாதவ வீரன்‌ 
மூச்சிரைக்க “உள்ளே சென்றுவிட்டாரா?” என்றான்‌. “ஆம்‌, 
நீர்‌ யார்‌?” என்றார்‌ சுஃப்ரர்‌. “நான்‌ அவரது அகம்படியன்‌.” 
சுஃப்ரர்‌ குதிரை கனைப்பது போல சிரித்து “சிறப்பான 
பணி” என்றார்‌. “என்ன செய்ய? இப்படியா தெருவில்‌ 
தேரை ஓட்டுவது? இரண்டுபுரவிகள்‌ கொண்ட தேர்‌. நான்‌ 
அஞ்சி அஞ்சி வந்தேன்‌. புரவிக்காலடியில்‌ குழந்தை 
ஏதேனும்‌ விழுந்தால்‌ நான்‌ கழுத்தை அறுத்துக்கொண்டு 
சாகவேண்டும்‌ அல்லவா?” என அவன்‌ இறங்கி கால்களை 
உதறிக்கொண்டான்‌. 


தாலன்‌ “அவரது குதிரைக்காலடியில்‌ குழந்தைகள்‌ 
விழாது. அவர்‌ குதிரைகளை சவுக்கால்‌ 
செலுத்துவதில்லை. உள்ளத்தால்‌ செலுத்துகிறார்‌” 
என்றான்‌. அரண்மனைக்‌ கோட்டைமேல்‌ எழுந்த 
காவல்மாடத்தில்‌ பெருமுரசம்‌ பத்‌ தொடங்கியது. 
“அதற்குள்‌ கிளம்புகிறாரா? உள்ளே சென்று உணவருந்தி 
ஓய்வெடுத்து செல்வார்‌ என எண்ணினேன்‌” என்றபடி 
அகம்படியன்‌ மீண்டும்‌ கன்‌ புரவியில்‌ ஏறிக்கொண்டான்‌. 


கருணர்‌ உள்ளிருந்து துரத்தப்பட்டவர்‌ போல பாய்ந்து 
வந்து “என்ன செய்கிறீர்கள்‌? இதோ கிளம்பிவிடுவார்‌. 
அரசரே வந்து வழியனுப்புகிறார்‌. சுக்ரர்‌ எங்கே? அடேய்‌, 
சுக்ரரை பார்த்தீர்களா?” என்றபடி மறுமொழி நோக்காமல்‌ 
மீண்டும்‌ உள்ளே ஓடினார்‌. சுஃப்ரர்‌ “எனக்கு பதற்றமாக 
இருக்கிறது. தீக்குறி என்பது தெய்வங்களின்‌ ஆணை. 
அதைத்தடுக்க எளிய ஏவலர்களை அமைப்பதென்பது 
மூடத்தனம்‌” என்றார்‌. 


“அரசர்கள்‌ முழுமூடர்கள்‌” என்றான்‌ தாலன்‌. “அடேய்‌” 
என திகைத்த சுஃப்ரர்‌ “வாயை மூடு... நீ போ, உன்‌ ஊழ்‌ 
அது. என்‌ தலையையும்‌ கொண்டு போய்விடாதே” 
என்றார்‌. உள்ளே சங்கொலி எழுந்தது. “வருகிறார்கள்‌” 
என்றான்‌ ஜலஜன்‌. “நான்‌ அந்தத்‌ தூணுக்கு அப்பால்‌ 
நின்றுகொள்கிறேன்‌” என்று சுஃப்ரர்‌ விலகிச்சென்றார்‌. 
தாலன்‌ “நான்‌ என்னை நூற்றுவன்‌ என 
சொல்லிக்கொள்ளவா?” என்றான்‌. 
”எதைவேண்டுமானாலும்‌ சொல்‌. மூதாதையரே, என்ன 
செய்வதென்றே தெரியவில்லையே” என்றபடி சுஃப்ரர்‌ 
தூணுக்கு அப்பால்‌ சென்று நின்றுகொண்டார்‌. 


கொம்பும்‌ முழவும்‌ சங்கும்‌ மணியுமாக மங்கல ஓசையுடன்‌ 
சூதர்குழு முதலில்‌ வந்தது. தொடர்ந்து பாஞ்சாலத்தின்‌ 
விற்கொடியுடன்‌ ஒருவன்‌ வந்தான்‌. கருடக்கொடியும்‌ 
மேழிக்கொடியுமாக இரு வீரர்கள்‌ பின்னால்‌ வந்தனர்‌. 
அதன்பின்‌ மங்கலத்தாலமேந்திய அணிப்பரத்தையர்‌ 
வந்தனர்‌. துருபதனும்‌ சத்யஜித்தும்‌ சித்ரகேதுவும்‌ 
முன்னால்‌ வர அவர்களுக்கிணையாக கிருஷ்ணனும்‌ 
பலராமரும்‌ வந்தனர்‌. பின்னால்‌ யுதிஷ்டிரன்‌ வர 
அவனுக்குப்பின்னால்‌ பாண்டவர்கள்‌ நால்வரும்‌ 
வந்தனர்‌. துருபதனுக்கு சற்று அப்பால்‌ தோள்களை 
வளைத்து கருணர்‌ வந்தார்‌. 

அவர்கள்‌ முற்றத்தை அடைந்ததும்‌ முற்றத்தைச்‌ சூழ்ந்து 
நின்றிருந்த காவல்படையினர்‌ கொம்புகளை ஊதினர்‌. 
காவல்மாடங்களில்‌ இருந்து பெருமுரசுகள்‌ முழங்கின. 
வெயிலின்‌ நீளம்‌ குறுகி செம்மை குறைந்திருந்தது. 
அரண்மனைக்கு அப்பால்‌ நின்றிருந்த வைதிகர்‌ 
வேதமுழக்கமிட்டபடி வந்து கிருஷ்ணனுக்கும்‌ 
பலராமருக்கும்‌ நிறைகுடநீர்‌ தூவி வாழ்த்தளித்தனர்‌. 
அவர்கள்‌ வணங்கி நற்சொல்‌ பெற்று முற்றத்தில்‌ 
இறங்கினர்‌. துருபதன்‌ அணிச்சேடி நீட்டிய தாலத்தில்‌ 
இருந்து செந்நிறமான சந்தனத்தைத்‌ தொட்டு இருவர்‌ 
நெற்றியிலும்‌ மங்கலம்‌ இட்டு வாழ்த்தினார்‌. சத்யஜித்தும்‌ 
சித்ரகேதுவும்‌ வாழ்த்தியபின்‌ யுதிஷ்டிரனும்‌ 
வாழ்த்தினான்‌. 

கிருஷ்ணன்‌ திரும்பி அர்ஜுனனை நோக்க அவன்‌ 
புன்னகைசெய்தான்‌. கிருஷ்ணன்‌ தன்‌ கைகளை நீட்ட 
அவன்‌ அருகே வந்து அவற்றை பற்றிக்கொண்டான்‌. 
இருவரும்‌ ஒன்றும்‌ சொல்லவில்லை. கிருஷ்ணன்‌ சென்று 
ஜலஜன்‌ கையில்‌ இருந்து செம்புக்குவளையை வாங்கி 
மஞ்சள்‌ நீரால்‌ கால்களை கழுவிக்கொண்டான்‌. 
பலராமரும்‌ கழுவிக்கொண்டதும்‌ இருவரும்‌ சென்று 


தனித்தனியாக தங்கள்‌ தேர்களில்‌ ஏறிக்கொண்டனர்‌. 

இருவரும்‌ திரும்பி தலைவணங்க சத்யஜித்தும்‌ 

சித்ரகேதுவும்‌ மட்டும்‌ கைதூக்கி வாழ்த்தினர்‌. 

வாழ்த்தொலிகளும்‌ கொம்போசையும்‌ முரசொலியும்‌ 

இணைந்த முழக்கம்‌ நடுவே தேர்கள்‌ அசைந்து எழுந்து 
லகிச்சென்றன. 


அவற்றின்‌ கொடியசைவு மறைவது வரை நோக்கிவிட்டு 
துருபதன்‌ திரும்பிச்‌ சென்றார்‌. தொடர்ந்து பிறரும்‌ 
சென்றனர்‌. அர்ஜுனன்‌ மட்டும்‌ மேலும்‌ சற்று நேரம்‌ 
தேர்கள்‌ சென்ற திசையை நோக்கி நின்றுவிட்டு திரும்பிச்‌ 
சென்றான்‌. வைதிகர்‌ மெல்லிய குரலில்‌ பேசியபடி 
திரும்பிச்சென்றனர்‌. காவல்படையினருக்கு நூற்றுவன்‌ 
ஆணையிட அவர்கள்‌ அணிவகுத்து திரும்பினர்‌. சற்று 
நேரத்தில்‌ முற்றம்‌ ஒழிந்தது. 

சுஃப்ரர்‌ வெளியே வந்து திண்ணையில்‌ அமர்ந்து “அடேய்‌, 
அந்த செல்லத்தை இப்படி கொண்டுவா” என்றார்‌. “ஒரு 
நிகழ்ச்சியை முழுமையாக முடிப்பதென்பது எளியதல்ல. 
என்‌ பணிவாழ்க்கையில்‌ இன்றுவரை ஒரு பிழையும்‌ 
நிகழ்ந்ததில்லை” என்றார்‌. ஜலஜன்‌ 
வெற்றிலைச்செல்லத்தை அவர்‌ அருகே வைத்தபடி 
“நாமறிந்த தீக்குறி ஏதும்‌ இல்லை. நாம்‌ அறியாதவை 
எங்கேனும்‌ இருக்கலாம்‌ அல்லவா?” என்றான்‌. சுஃப்ரர்‌ 
கையில்‌ பாக்குடன்‌ நிமிர்ந்து அவனை நோக்கி 
சிலகணங்கள்‌ அசைவற்ற முகத்துடன்‌ இருந்தபின்‌ “உன்‌ 
நச்சு வாயை மூடு” என்றார்‌. 


உள்ளிருந்து மலைச்சரிவில்‌ உருளும்‌ பாறை என சுக்ரன்‌ 
ஓடிவந்து “அமைச்சர்‌ கருணர்‌ இங்குள்ளாரா? காலையில்‌ 
இருந்தே தேடுகிறேன்‌” என்றபின்‌ மறுபக்கம்‌ சென்றான்‌. 
சுஃப்ரர்‌ திரும்பி தாலனை நோக்கினார்‌. அவன்‌ ஏதேனும்‌ 
சொல்லவேண்டும்‌ என எதிர்பார்ப்பவர்‌ போல. தாலன்‌ 
“தூது கிளம்பிச்செல்கிறது” என்றான்‌. அதை எதிர்பாராத 
சுஃப்ரர்‌ சற்றே குழம்பி, “ஆம்‌, இளைய யாதவனை 
பெருந்தூதன்‌ என்கிறார்கள்‌” என்றார்‌. 

அஸ்தினபுரியின்‌ நுழைவாயிலை படகிலிருந்தபடியே 
சாத்யகி பார்த்தான்‌. அது நீரிலாடிக்கொண்டிருப்பதாகத்‌ 
தோன்றியது. அதற்கப்பால்‌ மெல்லிய காலையொளி 
வானில்‌ பரந்திருந்தமையால்‌ தெளிவாக அதன்‌ வடிவம்‌ 
தெரிந்தது. கிருஷ்ணன்‌ பாய்மரக்கயிற்றை 
பிடித்துக்கொண்டு கரையை நோக்கி நின்றான்‌. சாத்யகி 
அவனருகே வந்து நின்று “அதுதான்‌ அஸ்தினபுரியா?” 
என்றான்‌. “இல்லை, நகரத்திற்கு மேலும்‌ 
மூன்றுநாழிகைநேரம்‌ சாலைவழியாக செல்லவேண்டும்‌” 
என்றான்‌ கிருஷ்ணன்‌. 


சாத்யகி “பெரிய தோரணவாயிலாகத்தான்‌ 
கட்டப்பட்டபோது கருதப்பட்டிருக்கும்‌” என்றான்‌. 
கிருஷ்ணன்‌ “ஆம்‌, மாமன்னர்‌ குருவால்‌ மரத்தால்‌ 
அமைக்கப்பட்டது அது. பின்னர்‌ பிரதீபரால்‌ கல்லில்‌ 
சமைக்கப்பட்டது. அமுதவாயில்‌ என அதை சூதர்கள்‌ 
சொல்வதுண்டு” என்றான்‌. அந்தப்பெருவாயிலின்‌ 
முகப்பிலிருந்த அமுதகலசத்தை சாத்யகி அப்போதுதான்‌ 
பார்த்தான்‌. ஒரேகணத்தில்‌ கேட்டிருந்த அத்தனை 
கதைகளும்‌ நினைவிலெழும்‌ பேருவகையை 
அடைந்தான்‌. 


படகுத்துறை புதிதாக விரிவாக்கப்பட்டிருந்தது. மரத்திற்கு 
மாற்றாக கற்களை செதுக்கி அடுக்கி கட்டப்பட்டிருந்த 
துறைமேடையில்‌ படகுகளின்‌ விசை தாங்கும்‌ 
சுருள்மூங்கில்கள்‌ செறிந்திருந்தன. அங்கு பன்னிரு 
படகுகள்‌ பாய்சுருக்கி நின்றிருந்தன. அவற்றில்‌ 
பலவற்றில்‌ பீதர்நாட்டு பளிங்குக்கல விளக்குகள்‌ 
அப்போதும்‌ அணைக்கப்படவில்லை. நான்கு படகுகளில்‌ 
இருந்து சுமைகள்‌ இறக்கப்பட்டுக்கொண்டிருந்தன. 
இருபக்கமும்‌ பொதிசுமந்த அத்திரிகள்‌ நடைபாலம்‌ 
வழியாக இறங்கி பண்டகசாலைக்குச்செல்லும்‌ 
கற்சாலைகளில்‌ குளம்புகள்‌ ஒலிக்க நிரையாக சென்றன. 
அவற்றை ஓட்டிச்செல்லும்‌ ஏவலர்‌ குரல்களுடன்‌ 
வணிகர்களின்‌ குரல்கள்‌ கலந்து ஒலித்தன. 


காவல்மாடங்களிலும்‌ பந்தங்கள்‌ எரிந்து 
கொண்டிருந்தன. கிருஷ்ணனின்‌ படகுகளைக்‌ கண்டதும்‌ 
துறைமுகத்தின்‌ தென்முனைக்‌ காவல்மாடத்தில்‌ இருந்து 


கொடியசைந்தது. தொடர்ந்து மும்முறை கொம்பு 
பிளிறியது. முதல்படகு கொடியசைத்து மும்முறை 
கொம்பூதியதும்‌ படகுத்துறைநோக்கி உள்ளிருந்து 
வினைவலர்‌ வருவது தெரிந்தது. தோளில்‌ சரியும்‌ 
மேலாடை என பாய்கள்‌ சுருங்கி கீழிறங்க முதல்‌ 
காவல்படகு மெல்ல நெருங்கி சுருள்மூங்கில்களில்‌ முட்டி 
மெல்ல அதிர்ந்து நின்றது. அதன்‌ வடங்களை 
இழுத்துக்கட்டி அசைவழியச்செய்தனர்‌. அதிலிருந்து 
துவாரகையின்‌ காவலர்கள்‌ இறங்கி துறைமேடையில்‌ 
பரவினர்‌. 


துறைமேடையில்‌ வழக்கமான துறைக்காவல்படையினர்‌ 
அன்றி எவரும்‌ தென்படவில்லை. பந்தங்கள்‌ எரிந்த 
தூண்களின்‌ அடியில்‌ சில காவலர்‌ 
துயில்கலையாதவர்கள்‌ போல நின்றிருந்தனர்‌. 
துவாரகையின்‌ படையினர்தான்‌ படகு அணைவதற்கான 
இடத்தை அமைத்தனர்‌. கிருஷ்ணனின்‌ அணிப்படகு 
துறைமேடையை அணுகியதும்‌ அதன்‌ பாய்கள்‌ 
நடனவிரல்கள்‌ என நுட்பமாக திரும்பிக்கொண்டு 
எதிர்க்காற்று விசையை அமைத்து விரைவழிந்தது. 
மிகச்சரியாக துறைமேடையின்‌ அருகே வந்து முட்டாமல்‌ 
அசைவற்று நின்றது. துறைக்காவலர்‌ திகைப்புடன்‌ 
அதன்‌ பாய்களையும்‌ கலவிளிம்பையும்‌ வந்து 
நோக்கினர்‌. 


நடைபாலம்‌ நீட்டப்பட்டபோது அப்பாலிருந்த 
துறைக்காவலன்‌ “யாதவரே, சற்று பொறுங்கள்‌. 
அமைச்சர்‌ கனகர்‌ தங்களை வரவேற்க வந்துள்ளார்‌” 
என்றான்‌. கிருஷ்ணன்‌ புன்னகையுடன்‌ 
தலையசைத்தான்‌. “அமைச்சரா? நம்மை வரவேற்க 
அரசகுலத்தவர்‌ எவரும்‌ இல்லையா?” என்றான்‌ சாத்யகி. 
கிருஷ்ணன்‌ புன்னகையுடன்‌ ”அதற்குள்‌ காட்டுக்குள்‌ 
கன்றுமேய்த்த யாதவனை கடந்துவந்துவிட்டீர்‌, நன்று” 
என்றான்‌. சாத்யகி “அதை புரிந்துகொள்ள 
இச்சிலநாட்களே போதுமானவை அரசே” என்றான்‌. 
கிருஷ்ணன்‌ “அமைச்சர்‌ வருகை நமக்கு சொல்வது 
ஒன்றே. இது அரசமுறைப்பயணம்‌ அல்ல, வெறும்‌ 
அரசியல்தூது” என்றான்‌. 


கனகர்‌ அரண்மனை நிலையமைச்சருக்குரிய பொற்குறி 
சூடிய தலைப்பாகையையும்‌ பொன்னூல்‌ பின்னல்‌ செய்த 
பட்டுச்சால்வையையும்‌ அணிந்தவராக கையில்‌ 
பொற்கோலுடன்‌ சுங்கமாளிகையில்‌ இருந்து நடந்து 
வருவது தெரிந்தது. அவருக்கு முன்னால்‌ 
அஸ்தினபுரியின்‌ அமுதகலசக்கொடியை ஏந்திய 


கொடிக்காவலன்‌ வந்தான்‌. முகப்பில்‌ முழவுகளும்‌ 
கொம்புகளும்‌ சங்கும்‌ மணியும்‌ ஒலிக்க ஏழு இசைச்சூதர்‌ 
மங்கல ஒலியெழுப்பி வந்தனர்‌ . கனகருக்குப்‌ பின்னால்‌ 
ஏழு மங்கலத்‌ தாலங்ளை ஏந்திய ஏவலர்‌ வந்தனர்‌. 
அவர்கள்‌ நீண்ட கற்பாதை வழியாக வந்து 
அத்திரிப்பாதையை கடந்து துறைமேடையில்‌ ஏறி 
நின்றபின்னர்‌ துறைக்காவலன்‌ கையசைத்தான்‌. 


கிருஷ்ணனின்‌ படகிலிருந்து கொடிகள்‌ வீசப்பட்டன. 
முரசுகளும்‌ கொம்புகளும்‌ ஒலித்தன. துவாரகையின்‌ 
கருடக்கொடியுடன்‌ ஒரு காவலன்‌ முன்னால்‌ 
இறங்கிச்செல்ல ஏழு இசைச்சூதர்கள்‌ மங்கல இசையுடன்‌ 
தொடர்ந்தனர்‌. சாத்யகி சற்று தயங்கி “மூத்தவர்‌ 
இன்னமும்‌ சித்தமாகவில்லை அரசே” என்றான்‌. அதற்குள்‌ 
சிற்றறையில்‌ இருந்து பலராமர்‌ எந்த அணிகலன்களும்‌ 
இல்லாமல்‌ பட்டுச்சால்வையை அள்ளி தோளில்‌ 
போட்டபடி துயில்‌ கலையாத கண்களுடன்‌ வந்து 
கிருஷ்ணன்‌ அருகே நின்றார்‌. “அஸ்தினபுரி இத்தனை 
விரைவில்‌ வந்துவிட்டதா?” என்று கைகளை தாக்கி 
சோம்பல்முறித்து ”நீ எழுந்ததுமே என்னை 
அழைத்திருக்கவேண்டும்‌...” என்றார்‌. 


“நீங்கள்‌ நேற்று வழியிலேயே படகுகளை அவிழ்த்துவிட்டு 
மாமரச்‌ சோலையில்‌ இறங்கி அமர்ந்து ஏவலருடனும்‌ 
காவலருடனும்‌ சேர்ந்து மதுவருந்தினீர்கள்‌. நெடுநேரம்‌ 
குகர்களுடன்‌ இணைந்து துடுப்பும்‌ வலித்தீர்கள்‌” 
என்றான்‌ கிருஷ்ணன்‌. “ஆம்‌, அரிய இரவு. விண்மீன்கள்‌ 
மிக அருகே இருந்தன” என்றார்‌ பலராமர்‌. “அவன்‌ யார்‌? 
ஏன்‌ இவன்‌ கொடியை ஆட்டுகிறான்‌?” என்று 
கொட்டாவியுடன்‌ கேட்டார்‌. “அஸ்தினபுரியின்‌ அமைச்சர்‌. 
நம்மை வரவேற்க வந்திருக்கிறார்‌.” பலராமர்‌ முகம்‌ 
மலர்ந்து “நன்று. அமைச்சரையே அனுப்பி 
வரவேற்கிறார்களா? அப்படியென்றால்‌ அனைத்தும்‌ 
எளிதில்‌ முடிந்துவிடும்‌” என்றார்‌. கிருஷ்ணன்‌ 
புன்னகையுடன்‌ “இறங்குவோம்‌ மூத்தவரே” என்றான்‌. 


நடைபாலம்‌ வழியாக அவர்கள்‌ இறங்கியபோது 
துவாரகையின்‌ வீரர்களும்‌ கரையில்‌ நின்றிருந்த 
துறைக்காவலர்களும்‌ உரக்க வாழ்த்தொலி எழுப்பினர்‌. 
பலராமர்‌ “அஸ்தினபுரிக்கு நான்‌ வரும்போதெல்லாம்‌ 
சினத்துடன்‌ மட்டுமே வந்திருக்கிறேன்‌. இம்முறை அப்படி 
அல்ல” என்றார்‌. “சினம்‌ கொள்ளும்‌ தருணங்கள்‌ இனி 
வரலாமே” என்றான்‌ கிருஷ்ணன்‌. “சினம்‌ கொள்வதை 
தாங்களும்‌ விரும்புவீர்கள்‌ அல்லவா?” பலராமர்‌ உரக்க 
நகைத்து “ஆம்‌, நான்‌ முந்துசினம்‌ கொண்டவன்‌ 


என்கிறார்கள்‌ மூடர்கள்‌” என்றார்‌. “நான்‌ எப்போதும்‌ 
உரியமுறையிலேயே சினம்‌ கொள்கிறேன்‌. சினம்‌ 
கொள்ளாமலிருக்க நானென்ன மூடனா?” 


அஸ்தினபுரியின்‌ கொடிவீரன்‌ முன்னால்‌ வந்து 
கொடிதாழ்த்தி அவர்களை வரவேற்றான்‌. கனகர்‌ 
தலைவணங்கி “அஸ்தினபுரி யாதவகுலத்து 
இளம்தலைவர்களை வரவேற்கிறது. முன்பு தங்கள்‌ 
தந்தையாகிய சூரசேனர்‌ இந்நகரத்திற்கு குலமுறை 
வருகைதந்திருக்கிறார்‌. அவரது நலமறிய அஸ்தினபுரி 
விழைகிறது” என்றார்‌. “சூரசேனர்‌ மதுவனத்தில்‌ நலமாக 
இருக்கிறார்‌. அஸ்தினபுரியின்‌ பேரரசரையும்‌ அரசியையும்‌ 
நலம்‌ வழுத்த துவாரகைப்‌ பேரரசு விழைகிறது” என்றான்‌ 
கிருஷ்ணன்‌. 


விழிகளில்‌ எந்த மாறுதலும்‌ இல்லாமல்‌ கனகர்‌ “நலமே” 
என்றபின்‌ திரும்பி அஸ்தினபுரியின்‌ பெருங்குலத்தவரின்‌ 
ஏழு மங்கலங்களான யானைத்தந்தம்‌, கூழாங்கல்‌, 
கங்கைநீர்‌, சுடர்‌, பொன்‌, மணி, நெல்‌ ஆகியவை கொண்ட 
அணித்தாலம்‌ ஒன்றை வாங்கி கிருஷ்ணனிடம்‌ 
அளித்தார்‌. கிருஷ்ணன்‌ தன்‌ ஏவலரிடமிருந்து யாதவ 
குலமங்கலங்களான பால்‌, நெய்‌, சாணி, சுடர்‌, மலர்‌, 
யமுனை நீர்‌ ஆகியவற்றுடன்‌ பொன்‌, மணி, குறுவாள்‌ 

கியவை கொண்ட அணித்தாலம்‌ ஒன்றை வாங்கி 
கனகரிடம்‌ அளித்தான்‌. மங்கல இசை ஓங்கி எழுந்து 
அமைந்தது. 


“தாங்கள்‌ செல்வதற்கு அஸ்தினபுரியின்‌ தேர்கள்‌ 
சித்தமாக உள்ளன?” என்றார்‌ கனகர்‌. “நாங்கள்‌ எங்கள்‌ 
தேர்களை கொண்டுவந்துள்ளோம்‌ அமைச்சரே” 
என்றான்‌ கிருஷ்ணன்‌. “இது அரசமுறைப்பயணம்‌ அல்ல 
என்பதனால்‌ நகர்வலம்‌ தேவையில்லை என்பது 
பேரமைச்சர்‌ எண்ணம்‌” என்று கனகர்‌ சொன்னார்‌. 
“மேலும்‌ தங்கள்‌ வருகை அரசுசூழ்தல்‌ சார்ந்தது. அது 
மக்களால்‌ அறியப்படவேண்டுமா என்பதும்‌ அமைச்சரின்‌ 
ஐயம்‌.” கிருஷ்ணன்‌ “எப்படியானாலும்‌ நாங்கள்‌ 
அஸ்தினபுரியின்‌ கிழக்கு வாயில்‌ வழியாகத்தானே 
செல்லமுடியும்‌? அரசப்பெருவீதிகளை தவிர்க்கவும்‌ 
முடியாது. அணித்தேர்களில்‌ செல்வதனால்‌ அறியப்படும்‌ 
மந்தணம்‌ ஏதுமில்லை” என்றான்‌. கனகர்‌ 
“அவ்வாறெனில்‌ ஆகுக!” என்றார்‌. 


நடைபாதையில்‌ செல்லும்போது சற்று தொலைவில்‌ 
கங்கையின்‌ ஓரமாக அமைக்கப்பட்டிருந்த 
சிற்றாலயங்களை கிருஷ்ணன்‌ நோக்கினான்‌. முந்தைய 


மமைக்காலத்தில்‌ கல்மேல்‌ படர்ந்த பசும்பாசிப்படலம்‌ 
கருகி முடிப்பரவல்‌ போல தெரிய அவை மேலே எழுந்த 

லமரத்தின்‌ சருகுகள்‌ பொழிந்து மூடியிருக்க தனித்து 

ன்றிருந்தன. அம்பை ஆலயத்தின்‌ உள்ளே சிற்றகலின்‌ 
தனிச்சுடர்‌ அசைந்தது. செம்பட்டாடை சுற்றி 
வெள்ளியால்‌ ஆன விழிகளும்‌ செவ்விதழ்களுமாக 
பலிபீடத்திற்கு அப்பால்‌ அம்பாதேவி அமர்ந்திருந்தாள்‌. 
மறுபக்கம்‌ மேலும்‌ சிறிய ஆலயத்தில்‌ தொழுத 
கைகளுடன்‌ நிருதனின்‌ சிறிய சிலை. அங்கும்‌ சிறிய 
விளக்குகள்‌ எரிந்தன. 


“அவை அம்பையின்‌ ஆலயமும்‌ அணுக்கனின்‌ 
ஆலயமும்‌ அல்லவா?” என்றான்‌ சாத்யகி. “கதைகளில்‌ 
கேட்டிருக்கிறேன்‌.” கிருஷ்ணன்‌ “ஆம்‌” என்றான்‌. “நான்‌ 
சென்று அணுக்கனைத்‌ தொழுது மீள விழைகிறேன்‌” 
என்றான்‌ சாத்யகி. “நாம்‌ அரசவிருந்தினர்‌. அரசகுடிகளின்‌ 
தெய்வங்கள்‌ அல்ல அவை. படகுக்காரர்களின்‌ 
தெய்வங்கள்‌” என்று கிருஷ்ணன்‌ சொன்னான்‌. பலராமர்‌ 
உரக்க “விடிந்துவிட்டதே, நாம்‌ எப்போது 
உணவுண்போம்‌?” என்றார்‌. “நமது தேர்கள்‌ விரைவு 
கூடியவை. ஒன்றரை நாழிகையில்‌ நாம்‌ நகரை 
அடையமுடியும்‌” என்று கிருஷ்ணன்‌ சொன்னான்‌. 
“மேலுமொரு நாழிகையில்‌ நாம்‌ அரண்மனையை 
அடையலாம்‌.” பலராமர்‌ “சொல்லியிருந்தால்‌ நான்‌ 
படகிலேயே சற்று உணவருந்தியிருப்பேன்‌” என்றபடி தன்‌ 
தேரில்‌ ஏறிக்கொண்டார்‌. 


தன்‌ தேரில்‌ ஏறிய கிருஷ்ணன்‌ “இளையோனே, நீரும்‌ 
என்னுடன்‌ வாரும்‌” என்றான்‌. பொற்தேரில்‌ கிருஷ்ணன்‌ 
அருகே ஏறி நின்ற சாத்யகி இளவெயில்‌ பரந்துகிடந்த 
அஸ்தினபுரியின்‌ சாலையை நோக்கி “நாம்‌ சென்று 
சேர்கையில்‌ அஸ்தினபுரியின்‌ காலை முதிர்ந்திருக்கும்‌. 
நகர்மக்களானைவரும்‌ தெருக்களில்‌ இருப்பார்கள்‌” 
என்றான்‌. “ஆம்‌, அவர்களின்‌ தேரில்‌ சென்றால்‌ 
உச்சிவெயில்‌ எழுந்தபின்னர்தான்‌ செல்வோம்‌” என்றான்‌ 
கிருஷ்ணன்‌. சாத்யகி “நாம்‌ நேற்றிரவே வந்திருக்கலாம்‌. 
மூத்தவரை மாமரச்சோலையில்‌ இறங்கத்‌ தூண்டியதே 
தாங்கள்தான்‌. அது ஏன்‌ என இப்போது தெரிகிறது” 
என்றான்‌. 


அஸ்தினபுரியின்‌ சாலை கருங்கற்பாளங்களால்‌ 
அமைக்கப்பட்டிருந்தது. அதன்மேல்‌ துடிதாளமென 
குளம்புகள்‌ ஒலிக்க கிருஷ்ணனின்‌ தேர்‌ விரைந்தது. 
அகதைத்‌ தொடர துவாரகையின்‌ தனிப்புரவிக்‌ 
காவலர்களாலேயே முடியவில்லை. கனகரின்‌ தேர்‌ சற்று 


நேரத்திலேயே பிந்திவிட்டது. வெயிலில்‌ தேர்கள்‌ எழுப்பிய 
புழுதி பொற்திரையென சுருண்டது. சாலையோரக்‌ 
காடுகளுக்குள்‌ குளம்பொலி எதிரொலித்தது. 
சாலையைக்‌ கடந்த மான்‌ ஒன்று அம்பு போல துள்ளி 
மறைந்தது. 


கிழக்குக்‌ கோட்டைவாயிலின்‌ நிழல்‌ வெண்ணிற 
நடைவிரிப்பு போல நீண்டுகிடந்த சாலையினூடாக 
அவர்களின்‌ தேர்கள்‌ சென்றன. அவர்களை 
நெடுந்தொலைவிலேயே கண்டுவிட்ட காவல்கோபுரத்து 
பெருமுரசம்‌ முழங்கியது. கொம்புகளும்‌ சங்குகளும்‌ 
ஒலித்தன. கோட்டைக்காவலன்‌ தன்‌ வீரர்களுடன்‌ வந்து 
வாயிலில்‌ நின்றிருந்தான்‌. வாயிலில்‌ விரைவை 
குறைக்காமல்‌ கோட்டைக்குள்‌ சென்றனர்‌. 
பொன்வண்டுபோல ரீங்கரித்தபடி பறந்து உள்ளே 
நுழைவதாக சாத்யகிக்கு தோன்றியது. 


அவர்களைக்‌ கண்டு வாள்தாழ்த்திய 
கோட்டைக்காவலனும்‌ படையும்‌ புழுதியால்‌ 
மூடப்பட்டனர்‌. அவர்களைக்‌ கடந்து தேர்களும்‌ 
புரவிகளும்‌ சென்றுகொண்டே இருந்தன. புழுதி 
விலகியபோது தொலைவில்‌ பிற தேர்கள்‌ வருவதற்கான 
அறிவிப்புடன்‌ எரியம்பு எழுவது தெரிந்தது. அவன்‌ 
கோட்டைமேல்‌ ஏறிச்சென்று முரசுகளை முழங்கச்செய்து 
திரும்பிப்பார்த்தான்‌. பொற்புழுதி சுருண்டு சிறகுகள்‌ 
போல தெரிய பறப்பது போல கிருஷ்ணனின்‌ பொற்தேர்‌ 
அஸ்தினபுரியின்‌ மைய அரசச்சாலையில்‌ சென்றது. 
அதற்குப்பின்னால்‌ வெள்ளியாலான பலராமனின்‌ தேர்‌ 
தெரிந்தது. 


கோட்டைக்குள்‌ நுழைந்ததுமே கிருஷ்ணன்‌ தேரின்‌ 
விரைவை குறைத்தான்‌. முதலில்‌ தேரைப்பார்த்தவர்கள்‌ 
அதன்‌ பொன்னிறத்தால்‌ திகைப்புண்டு சிந்தை ஓடாமல்‌ 
நின்று பின்‌ “யாதவன்‌! இளையயாதவன்‌! 
துவாரகைமன்னன்‌!” என்று கூச்சலிட்டனர்‌. 
சிலகணங்களில்‌ சாலையின்‌ இருபக்கமும்‌ 
அஸ்தினபுரியின்‌ மக்கள்‌ கூடி நெரித்து எம்பி 
துள்ளிக்குதித்து கூச்சலிட்டனர்‌. “யாதவர்‌ வாழ்க! 
துவாரகைத்‌ தலைவன்‌ வாழ்க! வெற்றித்தலைவன்‌ 
வாழ்க!” என்ற ஒலிகள்‌ எழும்தோறும்‌ மாளிகைகளில்‌ 
இருந்தும்‌ அங்காடிகளில்‌ இருந்தும்‌ மக்கள்‌ சாலைகளை 
நோக்கி ஓடிவந்தனர்‌. சாலையோரங்களில்‌ முகங்கள்‌ 
பெருகி நெரிந்தன. 


இல்லங்களின்‌ அறைகளுக்குள்‌ இருந்து பெண்கள்‌ 


குழந்தைகளுடன்‌ பாய்ந்துவந்து உப்பரிகைகளில்‌ 
நிறைந்தனர்‌. குழந்தைகள்‌ கூவியார்த்தபடி 
தெருக்களுக்கு ஓடிவந்தன. வாழ்த்தொலிகள்‌ 
பெருகப்பெருக அவை கரைந்து 
ஒற்றைப்பெருமுழக்கமாக ஆயின. 
தலைப்பாகைகளையும்‌ மேலாடைகளையும்‌ தூக்கி வீசி 
துள்ளிக்குதித்தனர்‌. களிவெறிகொண்ட முகங்களை 
சாத்யகி நோக்கியபடியே வந்தான்‌. ஒவ்வொன்றும்‌ 
வெறித்த விழிகளும்‌ திறந்த வாயுமாக கந்தர்வர்களை 
போலிருந்தன. 


மேலும்‌ செல்லச்செல்ல செய்திபரவி பெண்கள்‌ 
குத்துவிளக்குகளை ஏற்றி வாயிலுக்கு 
கொண்டுவந்துவிட்டனர்‌. இல்லங்களின்‌ 
பூசையறைகளில்‌ இருந்து தெய்வங்கள்‌ சூடிய 
மலர்மாலைகளை பிய்த்து எடுத்துக்கொண்டுவந்து 
மலர்களாக ஆக்கி உப்பரிகைகளிலிருந்து அவன்மேல்‌ 
வீசினார்கள்‌. சாலையோர ஆலயக்கருவறைகளுக்குள்‌ 
புகுந்த சிலர்‌ அங்கே தெய்வங்களுக்கு சூட்டப்பட்டிருந்த 
மாலைகளை அள்ளி மலர்களாக ஆக்கிக்கொண்டுவந்து 
வீசினர்‌. சாலைகளில்‌ பூத்து நின்ற மரங்கள்‌ மேல்‌ ஏறி 
உலுக்கி மலர்‌ உதிரச்செய்தனர்‌. 


முதலில்‌ களிவெறிகொண்டவர்கள்‌ யாதவர்கள்‌ 
என்பதை சாத்யகி பார்வையிலேயே புரிந்துகொண்டான்‌. 
ஆனால்‌ பின்னர்‌ அத்தனைபேருக்கும்‌ அந்த அக எழுச்சி 
பரவியது. தொடக்கத்தில்‌ திகைத்தவர்கள்‌ போல நோக்கி 
நின்ற காவலர்களும்‌ ஷத்ரியர்களும்‌ கூட பின்னர்‌ முகம்‌ 
மலர்ந்து படைக்கலங்களைத்‌ தூக்கி வாழ்த்துகூவத்‌ 
தொடங்கினர்‌. அவன்‌ பொற்தேரில்‌ வராமலிருந்தால்‌ 
அந்த வரவேற்பு இருக்குமா என்று எண்ணிய சாத்யகி 
அந்த எண்ணத்தை உடனே கடிந்து விலக்கினான்‌. 
ஆனால்‌ மீண்டும்‌ அந்தப்‌ பொற்தேர்‌ ஒரு பெரிய 
அறிவிப்பாக பதாகையாக விளங்குவதாகவே 
தோன்றியது அவனுக்கு. 


கிருஷ்ணன்‌ தன்‌ மேல்‌ விழுந்த மலர்களை எடுத்து 
திரும்ப பெண்களை நோக்கி வீசினான்‌. அவர்கள்‌ 
நாணமும்‌ உவகையுமாக கூச்சலிட்டனர்‌. ஒருகணத்தில்‌ 
தன்‌ சக்கரத்தை எடுத்து வீசினான்‌. அ 
வெள்ளிமின்னலென சென்று மேலேறி அங்கே 
நின்றிருந்த இளம்பெண்‌ ஒருத்தியின்‌ கூந்தலில்‌ இருந்த 
மலரைக்‌ கொய்து அவனிடம்‌ திரும்பி வந்தது. பெண்கள்‌ 
கூச்சலிட்டு துள்ளிக்குதித்தனர்‌. மீண்டும்‌ மீண்டும்‌ 
என்றனர்‌. மீண்டும்‌ சக்கரம்‌ சென்று ஒருத்தியின்‌ 


மேலாடை நுனியை வெட்டிக்கொண்டு வந்தது. 
சிறுவர்கள்‌ கைநீட்டி கூச்சலிட்டு துள்ளிக்குதிக்க ஒரு 
சிறுவனின்‌ தலைமயிரை கொய்து வந்தது. 


சாத்யகி உடல்‌ கூச சற்றே பின்னகர்ந்தான்‌. அது 
நாணிலாமை என்றே அவனுக்குத்‌ தோன்றியது. 
அத்தனை வெளிப்படையாக பெருவீதியில்‌ நின்று 
பெண்களுடன்‌ குலவுகிறான்‌. அவர்களுக்காக 
கழைக்கூத்தாடி போல்‌ வித்தை காட்டுகிறான்‌. முதிரா 
சிறுவனைப்போல்‌ விளையாடுகிறான்‌. ஆனால்‌ அப்படி 
நாணத்தை இழந்த ஆண்களைத்தான்‌ பெண்கள்‌ 
விரும்புகிறார்கள்‌ போல. ஆனால்‌ அதுவும்‌ உண்மை 
அல்ல. நாணிலாதவனை குலப்பெண்கள்‌ 
அருவருக்கிறார்கள்‌. அந்த அருவருப்பு எழாமல்‌ 
நாணத்தை இழக்க முடிந்தவன்‌ அவர்களின்‌ அரசன்‌. 
சாத்யகி அவ்வெண்ணங்களை நோக்கி புன்னகை 
செய்துகொண்டான்‌. 


அவன்‌ பெண்முகங்களையே நோக்கிக்கொண்டு 
சென்றான்‌. நாணிலாதவையாகவே அவையும்‌ இருந்தன. 
சிவந்த விழிகள்‌. குருதி கொப்பளித்து துடித்த முகங்கள்‌. 
செவ்விதழ்கள்‌ நீர்கொண்டு மலர்ந்திருந்தன. கைகள்‌ வீசி 
அலையடித்தன. முலைக்கச்சைகள்‌ நெகிழ்ந்து 
மென்தசைவிளிம்புகள்‌ ததும்பின. அங்கே பிற 
ண்களென எவருமில்லாததுபோல. அவனுடன்‌ 
ஒவ்வொருவரும்‌ தனித்திருப்பதுபோல. பெண்களின்‌ 
நாணமென்பது ஓர்‌ ஆடை. ஆடையென்பது 
கழற்றப்படுகையில்‌ மேலும்‌ பொருள்கொள்வது. என்ன 
ண்‌ எண்ணங்கள்‌ இவை! 


பாரதவர்ஷம்‌ முழுக்க பெண்களின்‌ அகக்காதலனாக 
ஒருவன்‌ ஆனதெப்பமடி? வெற்றி எனலாம்‌. கல்வி 
எனலாம்‌. நிகரற்ற கலைத்திறன்‌ எனலாம்‌. சூதர்சொற்கள்‌ 
எனலாம்‌. அவற்றுக்கும்‌ அப்பாலுள்ளது பிறிதொன்று. 
இக்கருமணி ஒளியுடல்‌. இந்த நீள்முகம்‌. 
குழந்தையுடையவைபோன்ற நீலச்சுடர்விழிகள்‌. 
வாடாமலரெனும்‌ புன்னகை. அவற்றுக்கு அப்பால்‌ 
ஒன்று. இதோ என்னருகே நிற்பவனுக்கு வயதாவதே 
இல்லை. இவன்‌ முதிரா சிறுவன்‌. அனைத்தறிந்தும்‌ 
ஒன்றுமறியாதவனாகும்‌ கலையறிந்தவன்‌. 
அன்னையரும்‌ கன்னியரும்‌ சிறுமியரும்‌ விழையும்‌ 
தோழன்‌. இதோ அத்தனை முதிரா சிறுவர்களும்‌ அவனை 
தங்களில்‌ ஒருவராகவே காண்கிறார்கள்‌. 


அந்த அகஎழுச்சி சற்றே அணைந்தபோது சாத்யகி மேலும்‌ 


தெளிவான சொல்முறையடுக்கை அடைந்தான்‌. 
இளமையிலேயே சூதர்‌ பாடலெனும்‌ யானைமேல்‌ 
ஏறிக்கொண்டவன்‌. கம்சரைக்‌ கொன்று மதுராவை 
அவன்‌ வென்றது ஒரு பெரிய தொடக்கம்‌. அதன்பின்‌ 
அவனுக்கும்‌ ராதைக்குமான கதைகள்‌ பெருக்கெடுத்தன. 
இளவேனிலும்‌ இளங்குளிரும்‌ வாழும்‌ 
நறுமணமலர்ச்சோலை. நிலவு. விழியொளி. குழலிசை. 
அழியாக்காதலன்‌ ஒருவன்‌. அவன்‌ இசையையும்‌ 
இதழ்மலர்ந்த நகைப்பையும்‌ கேட்டு பிச்சியான பேரழகி 
ஒருத்தி. பாடிப்பாடியே மண்ணில்‌ வாழும்‌ காமனாக 
இசையுருவான கந்தர்வனாக அவனை ஆக்கிவிட்டனர்‌ 
சூதர்‌. இனி அவன்‌ சக்கரம்‌ இலக்குபிழைக்க முடியாது. 
இனி அவன்‌ பொருளில்லாத சொற்களை 
சொல்லமுடியாது. இனி எங்கும்‌ அவன்‌ தோற்கமுடியாது. 


அணுவணுவாகவே தேர்‌ முன்னகர முடிந்தது. 
இருபக்கமிருந்தும்‌ தேருக்கு முன்னால்‌ மக்கள்‌ பிதுங்கி 
வந்து விழுந்துகொண்டிருந்தனர்‌. காவலர்‌ அவர்களை 
அள்ளி விலக்கி வழியமைத்தனர்‌. அரண்மனை 
முகப்பை அவர்கள்‌ அடைந்தபோது 
அவர்களுக்குப்பின்னால்‌ திரண்ட மக்கள்நிரை கிழக்குக்‌ 
கோட்டைவரை நீண்டிருந்தது. வாழ்த்தொலிகளின்‌ 
பெருமுழக்கம்‌ எழுந்து அலையலையாக சூழ்ந்திருக்க 
அரண்மனை முகப்பின்‌ காவல்மாடத்தின்‌ பெருமுரச ஒலி 

அதில்‌ மூழ்கி மறைந்தது. உள்கோட்டை வாயிலில்‌ 
காவலர்கள்‌ இருபக்கமும்‌ நிரைவகுத்து நின்று 
வாள்தாழ்த்தி வணங்கினர்‌. 


முகப்பில்‌ நின்ற காவலர்தலைவன்‌ “அரசே, மீண்டும்‌ 
தங்களருகே நிற்கும்‌ பேறுபெற்றேன்‌” என்றான்‌. “சக்ரரே, 
தங்கள்‌ தோள்புண்‌ வடுவாகிவிட்டதல்லவா?” என்றான்‌ 
கிருஷ்ணன்‌. திரும்பி சாத்யகியிடம்‌ “என்னுடன்‌ 
மதுராவுக்கு வந்த படையில்‌ இருந்தார்‌. நாங்கள்‌ தட்சிண 
கூர்ஜரத்தை சேர்ந்து தாக்கினோம்‌” என்றான்‌. சக்ரன்‌ 
“நான்‌ அங்கே புண்பட்டேன்‌. அதை பதக்கமாக என்‌ 
தோளில்‌ அணிந்திருக்கிறேன்‌” என்றான்‌. “அரசே, போர்‌ 
என்றால்‌ என்ன என்று அன்று அறிந்தேன்‌. அடுத்த 
போரில்‌ தங்கள்‌ காலடியில்‌ நின்றிருக்க அருளவேண்டும்‌.” 
கிருஷ்ணன்‌ “நாம்‌ தோளிணைவோம்‌ சக்ரரே” என்றான்‌. 


கோட்டைக்காவலரால்‌ கிருஷ்ணனைத்‌ தொடர்ந்து வந்த 
பெருங்கூட்டம்‌ நிறுத்தப்பட்டது. அங்கிருந்து 
வாழ்த்தொலிகள்‌ எழுந்து கொண்டிருந்தன. 
அரண்மனையின்‌ பெருமுற்றத்தின்‌ மறுஎல்லையில்‌ 
பேரமைச்சர்‌ செளனகரும்‌ இசைச்சூதரும்‌ 


அணிச்சேவகரும்‌ அஸ்தினபுரியின்‌ 
அமுதகலசக்கொடியுடன்‌ நின்றிருந்தனர்‌. கிருஷ்ணன்‌ 
தேரை நிறுத்தி இறங்கியதும்‌ மங்கல இசை 
முழங்கியதென்றாலும்‌ குரல்முழக்கத்தில்‌ அது 
ஒலிக்கவில்லை. செளனகரின்‌ பின்னால்‌ நின்றவர்கள்‌ 
கைகள்‌ தூக்கி வாழ்த்தொலி எழுப்பினர்‌. 


பின்னால்‌ வந்து நின்ற தேரில்‌ இருந்து இறங்கிய பலராமர்‌ 
உடலை நீட்டி கைகளை நெளித்து “என்ன ஓசை! பேச்சு 
எதுவுமே கேட்கவில்லை” என்றபின்‌ “கரியவனே, நான்‌ 
இன்னமும்‌ காலையுணவு அருந்தவில்லை. விரைவில்‌ 
வந்துவிடலாம்‌ என்று நீ சொன்னாய்‌” என்றார்‌. 
“வந்துவிட்டோம்‌ மூத்தவரே” என்றான்‌ கிருஷ்ணன்‌. 
“அதை நானும்‌ அறிவேன்‌” என்றார்‌ பலராமர்‌. “அவர்‌ 
யார்‌?” கிருஷ்ணன்‌ “பேரமைச்சர்‌ செளனகர்‌” என்றான்‌. 
நன்று” என்றார்‌ பலராமர்‌. 


செளனகர்‌ தலைமையில்‌ வரவேற்பு அணியினர்‌ 
அவர்களை அணுகினர்‌. செளனகர்‌ சொன்ன முகமன்‌ 
சொற்களும்‌ உதட்டசைவாகவே இருந்தன. கிருஷ்ணன்‌ 
“அஸ்தினபுரியின்‌ மண்‌ என்‌ அன்னையின்‌ மம” என்று 
சொன்னான்‌. செளனகர்‌ பலராமர்‌, கிருஷ்ணன்‌ இருவர்‌ 
நெற்றியிலும்‌ மங்கலக்குறியிட்டு வரவேற்றார்‌. 
அணித்தாலங்களை கைமாற்றிக்கொண்டனர்‌. “தாங்கள்‌ 
நேற்று இரவே வருவீர்கள்‌ என நினைத்தோம்‌” என்றார்‌ 
செளனகர்‌. அதை வாயசைவால்‌ புரிந்துகொண்ட 
கிருஷ்ணன்‌ “படகு மெதுவாகவே வந்தது” என்றான்‌. 
“இளைப்பாறி நீராடி உணவருந்த மாளிகைகள்‌ சித்தமாக 
உள்ளன?” என்றார்‌ செளனகர்‌. 


பலராமர்‌ உரக்க “எங்கே துரியோதனன்‌?” என்றார்‌. 
“இளவரசர்‌ அங்கே படகுத்துறைக்கே வர விழைந்தார்‌ 
யாதவரே. ஆனால்‌ அரசமுறைமைப்படி...” என செளனகர்‌ 
சொன்னதும்‌ பலராமர்‌ உரக்க “அரசமுறைமை எனக்கு 
பொருட்டல்ல. அவன்‌ உடனே என்னை வந்து 
பார்க்கவேண்டும்‌” என்று திரும்பி செளனகரின்‌ 
பின்னால்‌ நின்றிருந்த ஏவலனிடம்‌ “இப்போதே அவன்‌ 
என்‌ முன்‌ வந்தாகவேண்டும்‌. இல்லையேல்‌ அவன்‌ 
மண்டையை உடைப்பேன்‌ என்று போய்‌ சொல்‌” என 

ணையிட்டார்‌. அவன்‌ செளனகரை அரைக்கண்ணால்‌ 
நோக்கியபின்‌ அவரது விழி அசைந்ததும்‌ திரும்பி 
விரைந்தான்‌. 


”நான்‌ அவனை அங்கேயே எதிர்பார்த்தேன்‌... மூடன்‌” 
என்று பலராமர்‌ சொன்னார்‌. “உணவு அருந்தியதும்‌ சற்று 


கதைமுட்ட விழைகிறேன்‌. இந்நகரில்‌ அவனன்றி வேறு 
எவர்‌ எனக்கு இணையாக?” பெரியகைகளை ஒன்றுடன்‌ 
ஒன்று இணைத்து தசை திரள முறுக்கியபடி 
“காம்பில்யத்தில்‌ பீமனுடன்‌ கதைமுட்டினேன்‌. அது நல்ல 
ஆட்டமாக அமைந்தது. அவனையும்‌ 
கூட்டிவந்திருக்கலாம்‌” என்றார்‌. “அவர்கள்‌ விரைவில்‌ 
இங்கே வந்துவிடுவார்கள்‌ மூத்தவரே” என்றான்‌ 
கிருஷ்ணன்‌. சாத்யகி புன்னகை செய்தான்‌. 


செளனகர்‌ “இவர்‌ பெயர்‌ சுநீதர்‌. முன்பு இங்கு அமைச்சராக 
இருந்த பலபத்ரரின்‌ மைந்தர்‌. இப்போது 
அவையமைச்சராக இருக்கிறார்‌. தங்களுக்கு இவர்‌ ஆவன 
செய்வார்‌” என்றார்‌. ”எனக்கு உடனே உணவு தேவை. 
ஊனுணவை மட்டுமே நான்‌ உண்பது” என்று பலராமர்‌ 
சொன்னார்‌. ”காம்பில்யத்தின்‌ உண்டாட்டை நான்‌ 
தவறவிட்டுவிட்டேன்‌. பெரிய உண்டாட்டு. அவர்கள்‌ 
ஊனுணவு சமைப்பதில்‌ திறம்‌ கொண்டவர்கள்‌. இங்கு 
உண்டாட்டு உண்டல்லவா?” சுநீதர்‌ “ஆம்‌, உண்டு 
யாதவரே, வருக” என்றார்‌. 


அவர்கள்‌ அரண்மனையின்‌ இடைநாழி வழியாக 
அழைத்துச்செல்லப்பட்டனர்‌. “என்னுடன்‌ வந்துள்ள 
தேர்களை ஒருங்கு செய்யுங்கள்‌. அவற்றில்‌ நான்‌ 
அரசருக்கு கொண்டு வந்திருக்கும்‌ பரிசில்கள்‌ உள்ளன” 
என்றான்‌ கிருஷ்ணன்‌. ”மதுராவிலிருந்து நான்‌ 
கொண்டுவந்தவை அவை. உங்கள்‌ பேரரசரே திகைக்கும்‌ 
அரும்பொருட்கள்‌” என்று பலராமர்‌ உரக்க சொன்னார்‌. 
“இன்று துவாரகைக்கு வரும்‌ பொருட்களை 
பாரதவர்ஷத்தில்‌ எங்கும்‌ காணமுடியாது அமைச்சரே.” 


சாத்யகி உடல்பதறினான்‌. பலராமரை தடுத்து பின்னால்‌ 
அழைக்க விரும்பினான்‌. ஆனால்‌ கிருஷ்ணன்‌ அவரை 
ஊக்குவிப்பதுபோல தோன்றியது. “உங்கள்‌ 
அஸ்தினபுரிக்கு ஒரு விலை சொல்லுவீர்கள்‌ என்றால்‌ 
யாதவர்கள்‌ வாங்கிக்கொள்கிறோம்‌” என்றபின்‌ 
கைகளை தட்டிக்கொண்டு பலராமர்‌ உரக்க சிரித்தார்‌. 
சுநீதரும்‌ பிறரும்‌ தயங்கியபடி சிரிக்க பலராமர்‌ திரும்பி 
“என்ன சொல்கிறாய்‌ இளையோனே? ஒரு விலை? 
என்ன?” என்றார்‌. கிருஷ்ணன்‌ புன்னகை செய்தான்‌. 


அப்போதும்‌ வெளியே வாழ்த்தொலிகள்‌ 
எழுந்துகொண்டிருந்தன. அரண்மனையின்‌ 
அறைகளுக்குள்‌ அந்த முழக்கம்‌ நிறைந்திருந்தது. 
கிருஷ்ணன்‌ “பேரரசரின்‌ உடல்நிலை எப்படி உள்ளது?” 
என்றான்‌. “நலமாக இருக்கிறார்‌” என்றார்‌ சுநீதர்‌. ”காந்தார 


இளவரசரும்‌ நலமென எண்ணுகிறேன்‌” என்றான்‌ 
கிருஷ்ணன்‌. சுநீதரின்‌ விழிகளில்‌ சிறிய மாறுதல்‌ 
வந்துசென்றது. “அவருக்கும்‌ ஓர்‌ அரிய பரிசை 
வைத்திருக்கிறேன்‌. அவரை நான்‌ இன்று பின்மதியம்‌ 
பார்க்க விழைகிறேன்‌.” 


சுநீதர்‌ தயங்கி “மாலையில்‌ அரசருடன்‌ முகம்காட்டல்‌. 
சிற்றவையில்‌ சந்திக்கலாமென அமைச்சரின்‌ ஆணை” 
என்றார்‌. “ஆம்‌, அதற்கு முன்‌ நான்‌ காந்தாரரை 
சந்திக்கவேண்டும்‌. வெறும்‌ முறைமை சந்திப்புதான்‌” 
என்றான்‌ கிருஷ்ணன்‌. “அவ்வண்ணமே” என்றார்‌ சுநீதர்‌. 
“நீ சென்று அந்த பாலைவன ஓநாயை சந்தித்துக்கொள் 
இளையவனே. நான்‌ என்‌ மாணவன்‌ உடல்‌ எப்படி 
இருக்கிறது என்று பார்க்கிறேன்‌” என்றார்‌ பலராமர்‌. 
கிருஷ்ணன்‌ “காந்தாரருக்கு செய்தி அனுப்பிவிடுங்கள்‌ 
சுநீதரே” என்றான்‌. 

கிருஷ்ணனும்‌ பலராமரும்‌ தங்கள்‌ அறையை 
அடைவதற்கு முன்னரே துரியோதனன்‌ துச்சாதனன்‌ 
தொடர விரைந்த காலடிகளுடன்‌ ஓடிவந்தான்‌. 
அவ்வொலியைக்கேட்ட பலராமர்‌ “அவன்தான்‌, 
அவனுக்குத்தான்‌ காட்டெருமையின்‌ காலடிகள்‌” என்று 
முகம்‌ மலர்ந்து திரும்பி நின்றார்‌. வந்த விரைவிலேயே 
பலராமரின்‌ காலடிகளில்‌ பணிந்த துரியோதனன்‌ “என்‌ 
பிழை பொறுத்தருள்க ஆசிரியரே, அரசமுறைமையை 
மீறலாகாது என்றனர்‌. தாங்களும்‌ அரசமுறைமையையே 
விழைவீர்கள்‌ என்றார்‌ விதுரர்‌. ஆகவே தங்களை 
கங்கைக்கரையிலேயே வரவேற்காமல்‌ நின்றுவிட்டேன்‌” 
என்றான்‌. 


“மூடா, நான்‌ என்றைக்கு முறைமைகளை 
பேணியிருக்கிறேன்‌?” என்று சொன்னபடி பலராமர்‌ 
அவன்‌ தோள்களைப்பற்றித்‌ தூக்கி 
அனைத்துக்கொண்டார்‌. “தாழ்வில்லை, உன்‌ தோள்கள்‌ 
இறுகியிருக்கின்றன. மீண்டும்‌ வல்லமை கொண்டவன்‌ 
ஆகிவிட்டாய்‌. முந்தைய முறை பார்த்தபோது தோல்பை 
என தெரிந்தாய்‌” என்றார்‌. “நாளும்‌ நான்கு நாழிகை நேரம்‌ 
பயிற்சி செய்கிறேன்‌ ஆசிரியரே” என்றான்‌ துரியோதனன்‌. 
“இன்று தங்களை இங்கே பார்க்க முடிந்தது என்னுடைய 
நல்லூழ்‌.” 

துச்சாதனன்‌ வந்து பலராமரை வணங்கினான்‌. அவனை 
வாழ்த்தி தூக்கியபடி “இவன்‌ என்ன உன்‌ நிழலாகவே 
தெரிகிறான்‌?” என்றார்‌ பலராமர்‌. “என்‌ நிழலேதான்‌” 
என்று துரியோதனன்‌ புன்னகைத்தான்‌. “பார்த்துக்கொள்‌, 
அந்திவேளையில்‌ நிழல்‌ தன்‌ உருவை கடந்து நீளும்‌” 
என்ற பலராமர்‌ “இவனும்‌ கதாவீரன்தான்‌. ஆனால்‌ 
முறையான பயிற்சி எடுக்கவில்லை. பயின்ற 
கதாவீரனின்‌ இடையில்‌ இத்தனை தசை இருக்காது” என 
அவன்‌ விலாவை தொட்டார்‌. “பசுவின்‌ அகிடு போல 
அல்லவா தொங்குகிறது? உன்‌ ஆசிரியர்‌ யார்‌?” 


துச்சாதனன்‌ “துரோணர்தான்‌” என்றான்‌. “அவர்‌ எதற்கு 
கதாயுதம்‌ கற்பிக்கிறார்‌? நான்‌ இதுவரை எவருக்காவது 
வில்வித்தை கற்பித்திருக்கிறேனா என்ன?” என்ற 
பலராமர்‌ கிருஷ்ணனிடம்‌ “வலுவான இளையோர்‌. 


இவர்கள்‌ இன்னமும்‌ நாடாளவில்லை என்பது துயர்‌ 
அளிக்கிறது இளையோனே. இவர்களுக்குரிய நாட்டை 
பாண்டவர்கள்‌ கோரினார்கள்‌ என்றால்‌ அதை நான்‌ 
ஒப்பமுடியாது. என்‌ மாணவன்‌ அஸ்தினபுரியை 
அடைவதை பார்த்தபின்னரே நான்‌ இந்நகர்‌ விட்டு 
மீள்வேன்‌” என்றார்‌. 


கிருஷ்ணன்‌ புன்னகையுடன்‌ “அனைத்தையும்‌ 
பேசிவிடுவோம்‌ மூத்தவரே” என்றான்‌. “என்ன பேச்சு? பேசி 
நிலத்தைப்பெற நாமென்ன வைசியர்களா? கதையைத்‌ 
தூக்கி மண்டைகளை உடைத்தால்‌ நமது மண்‌ நமக்கு 
வருகிறது. இதிலென்ன மந்தணமும்‌ மாயமும்‌ உள்ளது? 
நான்‌ சொல்கிறேன்‌, நாம்‌ இன்றே பேரரசரிடம்‌ பேசுகிறோம்‌. 
அவர்‌ நிலத்தை அளிக்க மறுத்தால்‌ அவரையே நான்‌ 
மற்போரிட அழைக்கிறேன்‌...” என்றார்‌. கிருஷ்ணன்‌ 
மீண்டும்‌ புன்னகை புரிந்தான்‌. 


துரியோதனன்‌ “தங்களுடன்‌ இன்று களம்பயில முடிந்தால்‌ 
நான்‌ ப்‌ த என்றான்‌. “நான்‌ 
இன்னமும்‌ உணவருந்தவில்லை. நல்ல முதிர்பன்றி 
ஊனை உண்ண விழைகிறேன்‌” என்றார்‌ பலராமர்‌. 
“இப்போதே ஆணையிடுகிறேன்‌. நீராடி வாருங்கள்‌” என்று 
துரியோதனன்‌ சொன்னான்‌. “ஊனை ஊனாகவே 
சமைக்கச்‌ சொல்‌. பெருநகர்களில்‌ சமையல்ஞானிகள்‌ 
ஊனை காய்கறியாக ஆக்குகிறார்கள்‌. காய்கறியை ஊன்‌ 
போல மாற்றுகிறார்கள்‌. மூடர்கள்‌” என்றார்‌. 
துரியோதனன்‌ பணிந்து “முறைப்படி சமைக்க 
ஆணையிடுகிறேன்‌” என்றான்‌. “சமைக்காமலிருக்க” 
என்றார்‌ பலராமர்‌. 


கிருஷ்ணன்‌ நீராடி வருவதற்குள்‌ சாத்யகி தன்னை 
சித்தமாக்கிக்கொண்டான்‌. பலராமர்‌ ஏற்கெனவே 
சென்றுவிட்டிருந்தார்‌. கூடத்தில்‌ அவன்‌ 
அமர்ந்திருக்கையில்‌ சுநீதரின்‌ ஏவலன்‌ வந்து செய்தி 
சொன்னான்‌. “காந்தார இளவரசர்‌ சகுனி அவரது 
கோடைமாளிகையில்‌ யாதவ அரசரைக்‌ காண 
ஒப்புவதாக சொல்லியிருக்கிறார்‌ யாதவரே.” “ஆனால்‌ 
அரசச்செய்திகள்‌ எதையும்‌ பேச அவர்‌ ஒப்பவில்லை. 
அரசரின்‌ முன்னிலையிலன்றி அவற்றைப்‌ பேசுவது 
முறையல்ல என எண்ணுகிறார்‌. இது காந்தாரர்களின்‌ 
அணுக்கநாடாகிய யாதவபுரியின்‌ அரசருடன்‌ அவர்‌ 
நிகழ்த்தும்‌ நட்புசாவல்‌ மட்டுமே.” சாத்யகி “நான்‌ 
அரசரிடம்‌ அறிவிக்கிறேன்‌” என்றான்‌. 


கிருஷ்ணன்‌ கிளம்பும்போது இயல்பாக “நீரும்‌ என்‌ தேரில்‌ 


வாரும்‌” என்றான்‌. சாத்யகி ஒரு கணம்‌ தயங்கியபின்‌ 
கிருஷ்ணனின்‌ தேரில்‌ ஏறிக்கொண்டான்‌. 
அஸ்தினபுரியின்‌ எளிய தேரில்‌ கிருஷ்ணன்‌ ஏறி 
அமர்ந்ததுமே திரைகளை போட்டுக்கொண்டான்‌. சாத்யகி 
அருகே அமர்ந்ததும்‌ “அங்கே கணிகரும்‌ இருப்பார்‌” 
என்றான்‌ கிருஷ்ணன்‌. சாத்யகி ஒன்றும்‌ 
சொல்லவில்லை. “நான்‌ உம்மை அழைத்துச்செல்கிறேன்‌. 
நீர்‌ ஒருபோதும்‌ வாய்திறந்து ஒரு சொல்லும்‌ 
சொல்லலாகாது. ஆனால்‌ உம்‌ விழிகளை கணிகர்‌ மீது 
மட்டுமே நிலைநாட்டியிருக்கவேண்டும்‌. ஒரு கணம்‌ கூட 
விழிகள்‌ விலகலாகாது” என்றான்‌. “ஆணை” என்றான்‌ 
சாத்யகி . 


சிலகணங்கள்‌ கழித்து கிருஷ்ணன்‌ சிரித்தபடி 
“யானையை வெல்ல மதத்துளையில்‌ அங்குசம்‌ 
ஏற்றுவார்கள்‌. கணிகரை வெல்ல அவர்‌ விழிகளை நம்‌ 
விழிகளால்‌ தொட்டால்‌ போதும்‌” என்றான்‌. “எவரும்‌ 
தன்னை நோக்காத இடத்தை தேர்வு செய்து 
அமர்ந்துகொள்வது அவரது இயல்பு. பெரும்பாலும்‌ 
அவையின்‌ இருளான இடங்கள்‌. அவர்‌ அவையில்‌ 
இருப்பதை ஒவ்வொருவரின்‌ ஆழமும்‌ உணர்ந்திருக்கும்‌. 

னால்‌ விழிகளும்‌ உள்ளமும்‌ அவையில்‌ எழும்‌ 
சொற்களில்‌ மிக விரைவில்‌ அவரை மறந்துவிடும்‌. 
இல்லாமல்‌ இருப்பதே அவரை வல்லமைகொண்டவராக 
ஆக்குகிறது.” 


“அதிலும்‌ அவரது நுட்பம்‌ மிகக்கூரியது. அவையில்‌ 
மறைந்து அமர்பவர்கள்‌ எவரும்‌ நோக்காத 
எளியவர்களுடன்‌ அமர்வது வழக்கம்‌. ஆனால்‌ அவை 
முதல்வர்கள்‌ அவர்களை நோக்கி பேசத்‌ தொடங்கினால்‌ 
அவையின்‌ விழிகளனைத்தும்‌ அவர்கள்‌ மேல்‌ 
திரும்பிவிடும்‌. அதன்பின்‌ தப்ப முடியாது. ஆகவே 
கணிகர்‌ அவைமுதல்வர்‌ எவரோ அவருக்கு 
நேர்பின்னால்‌ நிழலிருளுக்குள்‌ அமர்ந்துகொள்கிறார்‌. 
அவை முதல்வர்‌ அவரை பார்க்கவேண்டுமென்றால்‌ 
தலையையும்‌ உடலையும்‌ நன்றாக திருப்பவேண்டும்‌. 
அது அடிக்கடி நிகழ்வதில்லை” என கிருஷ்ணன்‌ 
தொடர்ந்தான்‌. 


“அவையின்‌ முழுஉள்ளமும்‌ அவைமுதல்வர்‌ மீதும்‌ 
அவரால்‌ நோக்கப்படுபவர்கள்மீதும்தான்‌ இருக்கும்‌. 
அத்துடன்‌ மொத்த அவையும்‌ அவைமுதல்வரை நோக்கி 
அமைந்திருக்குமென்பதனால்‌ கணிகர்‌ அவர்‌ 
விழைவதைப்‌ பேச எழும்போது அவையின்‌ 
அனைத்துவிழிகளையும்‌ தன்மேல்‌ ஈர்த்துக்கொள்ளவும்‌ 


முடியும்‌. அப்போது அவர்‌ புதிதாகப்பிறந்தெழுபவர்‌ 
போலிருப்பார்‌. அவையில்‌ அப்படி அவர்‌ தோன்றுவதே 
அதிர்ச்சியை ஊட்டி அவர்‌ சொல்லும்‌ சொற்களை 
எடைமிக்கவையாக ஆக்கிவிடும்‌.” 


சாத்யகி அவன்‌ மேலே சொல்ல எதிர்பார்த்து 
நோக்கினான்‌. “இல்லாமல்‌ இருப்பவரை வெல்லும்‌ வழி 
நம்‌ நோக்கு வழியாக இடைவிடாத இருப்பை அவருக்கு 
அளிப்பதே. இளமைமுதலே குறையுடல்‌ கொண்டவர்‌. 
என்பிலதனை வெயில்‌ என விழிகள்‌ அவரை 
வருத்தியிருக்கலாம்‌. அவ்விழிகளுக்கு எதிரான சமரையே 
இன்றுவரை அவர்‌ நிகழ்த்தி வருகிறார்‌. ஏளனம்‌ தெரியும்‌ 
விழிகளை தன்‌ மேல்‌ இருந்து தவிர்க்க அவர்‌ 
கண்டடைந்த வழி அவற்றை வஞ்சமும்‌ வெறுப்பும்‌ 
கொண்டவையாக மாற்றிக்கொள்வதே. பிறரது கடும்‌ 
வெறுப்பின்‌ முன்‌ நச்சுமிழும்‌ நாகத்தின்‌ பேராற்றலை 
அடைகிறார்‌. நம்‌ விழியால்‌ அவரை புழுவாக 
ஆக்குவோம்‌” என்றான்‌ கிருஷ்ணன்‌. 


சாத்யகி சில கணங்களுக்குப்பின்‌ “அவரை நீங்கள்‌ 
நோக்கும்போது உங்கள்‌ விழிகளில்‌ எதை நிறைப்பீர்கள்‌?” 
என்றான்‌. கிருஷ்ணன்‌ “இளையோனே, எவரை நான்‌ 
நோக்கினாலும்‌ என்‌ விழிகள்‌ ஒன்றையே சொல்கின்றன, 
உன்னை நான்‌ அறிவேன்‌. ஒவ்வொருவரும்‌ ஒவ்வொரு 
வகையில்‌ அதை உணர்கிறார்கள்‌. கணிகர்‌ கூசி தன்னுள்‌ 
சுருங்கிக்கொள்கிறார்‌” என்றான்‌. 


காந்தாரமாளிகை முன்பு தேர்‌ நின்றதும்‌ மாளிகை 
செயலகன்‌ வந்து வணங்கி இளவரசர்‌ சகுனி மேலே தன்‌ 
தென்றலறையில்‌ காத்திருப்பதாக சொன்னான்‌. 
அவர்களை வழிகாட்டி அழைத்துச்சென்றான்‌. பெரிய 
மரமாளிகை முழுக்க காந்தாரத்தின்‌ பொருட்களால்‌ 
க சாட இருந்தன. ஒட்டக எலும்பால்‌ 
டியிடப்பட்ட காந்தாரத்து வேல்கள்‌, செங்கழுகின்‌ 
இறகுகளால்‌ அணிசெய்யப்பட்ட தலைக்கவசங்கள்‌, 
ஈச்சையோலையால்‌ செய்யப்பட்ட சிறிய பெட்டிகள்‌. 
முகப்புச்சுவரில்‌ இருந்த பாலைவனநரியின்‌ 
பாடம்செய்யப்பட்ட தலையின்‌ விழிகளுக்கு செந்நிறமான 
பவளங்கள்‌ பதிக்கப்பட்டிருந்தன. 


ஓசையெழுப்பாதபடி தடித்த பலகையால்‌ செய்யப்பட்ட 
படிகளின்‌ வழியாக அவர்கள்‌ ஏறி மேலே சென்றனர்‌. 
ஏவலன்‌ உள்ளே சென்று வரவறிவித்தபின்‌ வெளிவந்து 
உள்ளே ஆற்றுப்படுத்தினான்‌. உள்ளே நுழைந்ததும்‌ 
சாத்யகி மெல்லிய குளிர்‌ ஒன்றை உணர்ந்தான்‌. 


கங்கைக்கரைக்‌ காற்று சாளரங்கள்‌ வழியாக 
வந்தமையால்‌ அவ்வறை குளிர்ந்துதான்‌ இருந்தது. 
ஆனால்‌ அந்தக்குளிர்‌ உள்ளத்தால்‌ அறியப்பட்டது என 
அவனுக்குத்தெரிந்தது. திரெளபதியின்‌ மணநிகழ்வில்‌ 
அவன்‌ சகுனியை பார்த்திருந்தான்‌. அப்போது அவர்‌ 
நோயுற்ற முதியவராக மட்டுமே தோன்றினார்‌. அங்கே 
அவர்‌ பிறிதொருவராக இருந்தார்‌. 


சகுனி மெல்ல எழுந்து “யாதவரை வரவேற்கிறேன்‌. 
தங்கள்‌ மாநகர்‌ குறித்த அத்தனை செய்திகளையும்‌ 
அறிவேன்‌. ஒவ்வொரு நாளும்‌ அதைப்பற்றிய 
ஒற்றர்கூற்று வந்துகொண்டிருக்கும்‌ எனக்கு... ஒருநாள்‌ 
அதை பார்க்கவேண்டுமென விழைவதுண்டு. இன்று 
தங்களை சந்தித்தது அந்நகரையே 
கண்டதுபோலிருக்கிறது” என்றார்‌. “தங்களை 
துவாரகைக்கு வரவேற்கிறேன்‌ காந்தாரரே. துவாரகையும்‌ 
யாதவரும்‌ தங்கள்‌ வருகையைப்‌ பெறும்‌ பெருமையை 
அடைய அருள்புரியவேண்டும்‌” என்றான்‌ கிருஷ்ணன்‌. 


அறைக்குள்‌ கணிகர்‌ இருப்பதை அதன்பின்னர்தான்‌ 
சாத்யகி கண்டான்‌. கிருஷ்ணன்‌ சொன்னதுபோல அது 
மிகநுட்பமாக தேர்வுசெய்யப்பட்ட இடம்‌ என தெரிந்தது. 
சகுனியைப்‌ போன்ற ஒருவர்‌ முன்னால்‌ நிற்கையில்‌ 
எவரும்‌ பார்வையைத்‌ திருப்பி அங்கே நின்ற உடல்‌ 
ஒடிந்த குள்ளமான மனிதரை நோக்கப்போவதில்லை. 
கணிகர்‌ “யாதவப்பேரரசரின்‌ வருகையால்‌ காந்தாரம்‌ 
மகிழ்கிறது. காந்தாரக்குடிகளும்‌ பெருமைகொள்கிறோம்‌” 
என்றார்‌. கிருஷ்ணன்‌ “தங்கள்‌ இன்சொற்கள்‌ இன்று 
தெய்வங்கள்‌ அளித்த நற்கொடை கணிகரே” என்றான்‌. 


முகமன்களுக்குப்பின்‌ அவர்கள்‌ அமர்ந்துகொண்டனர்‌. 
சகுனி கிருஷ்ணனுக்கும்‌ சாத்யகிக்கும்‌ இன்கடும்நீர்‌ 
கொண்டுவரும்படி ஏவலனுக்கு ஆணையிட்டார்‌. “நான்‌ 
துவாரகைபற்றிப்‌ பேசுவது என்‌ இயலாமையினாலேயே” 
என்றார்‌ சகுனி. “நான்‌ காந்தாரபுரியை 
கட்டத்தொடங்கியது நாற்பத்திரண்டு வருடங்களுக்கு 
முன்னர்‌. வலுவான ஒரு கோட்டை கட்டவேண்டுமென 
எண்ணினேன்‌. அதை இன்னும்கூட என்னால்‌ 
முடிக்கமுடியவில்லை.” கிருஷ்ணன்‌ “ஆம்‌, அதைப்பற்றி 
நானும்‌ அறிவேன்‌. நானே வந்து அக்கோட்டையை 
பார்த்தேன்‌” என்றான்‌. சகுனி திகைப்புடன்‌ 
“உண்மையாகவா? காந்தாரபுரிக்கு சென்றீரா?” என்றார்‌. 


“ஆம்‌, வணிகர்குழுவுடன்‌ சென்று நோக்கினேன்‌” 
என்றான்‌ கிருஷ்ணன்‌. “அது ஏன்‌ முடிக்கப்படவில்லை 


என்று பார்ப்பதற்காகவே சென்றேன்‌.” சகுனி அவன்‌ 
சொல்லப்போவதென்ன என்று நோக்கினார்‌. “கற்களை 
நெடுந்தொலைவிலிருந்து கொண்டுவருகிறீர்கள்‌. 
கற்களைக்‌ கொண்டுவர இங்கே ஆறுகளையே 
பயன்படுத்துகிறோம்‌. அங்கே நீரோடும்‌ பேராறுகள்‌ 
இல்லை. புதைமணல்பாதையில்‌ எடைமிக்க வண்டிகள்‌ 
வருவதும்‌ கடினம்‌. கல்லுக்காகவே பெரும்நிதி 
செலவழிக்கப்பட்டுள்ளது. கல்லைக்கொண்டுவரும்‌ 
வண்டிகள்‌ செய்யப்பட்டன. கல்வரும்‌ வழி முழுக்க 
பாலைமணல்மேல்‌ கற்பாதை அமைக்கப்பட்டது.” 


“வேறுவழியில்லை. பாலையில்‌ தொலைவிலுள்ள 
மலைகளில்‌ மட்டுமே பெரிய கற்கள்‌ உள்ளன. 
ஆற்றங்கரைக்‌ கற்கள்‌ உருளைவடிவு கொண்டவை. 
எங்கள்‌ நிலம்‌ நிலையற்று உருமாறும்‌ மணலால்‌ ஆனது. 
ஆகவே அடித்தளம்‌ உறுதியாக நிற்பதில்லை. 
உருளைக்கற்களால்‌ ஆன எங்கள்‌ அரண்மனைகள்‌ 
அனைத்துமே ஒருதலைமுறைக்குள்‌ விரிசல்‌ 
விட்டுவிடுகின்றன. எத்தனை ஆழமாக அடித்தளம்‌ 
தோண்டினாலும்‌ அதுவே நிலை” என்றார்‌ சகுனி. 
கிருஷ்ணன்‌ “ஆம்‌, பாலைநிலம்‌ முழுக்க இந்த இடர்‌ 
உள்ளது. ஆகவேதான்‌ முற்காலத்தில்‌ 
தோல்கூடாரங்களை மட்டுமே அமைத்து வாழ்ந்தனர்‌. 
அல்லது பாறைகளைக்‌ குடைந்து குகைகளை 
அமைத்தனர்‌” என்றான்‌. 


“நான்‌ சிற்பிகளிடம்‌ கலந்தபின்‌ சோனகர்நாட்டிலிருந்து 
பெரியகற்களை வைத்து கட்டும்‌ முறையை 
கொண்டுவந்தேன்‌” என்று சகுனி தொடர்ந்தார்‌. “ஒன்றன்‌ 
மேல்‌ ஒன்றாக அடுக்கப்பட்ட பெருங்கற்கள்‌ தங்கள்‌ 
எடையாலேயே ஒன்றை ஒன்று கவ்விக்கொள்ளும்‌. 
கல்லால்‌ ஆன தெப்பம்‌ போல மொத்தக்கட்டடமும்‌ மணல்‌ 
மேல்‌ மிதந்து கிடக்கும்‌. அடித்தளம்‌ அசைந்தால்‌ 
அக்கற்கள்‌ நகர்ந்து அவ்வசைவை வாங்கிக்கொள்ளும்‌. 
கட்டடம்‌ இடிந்துவிடாது. சோனகர்நாட்டில்‌ அப்படி 
கட்டப்பட்ட மாபெரும்‌ சதுரக்கூம்பு வடிவக்‌ கட்டடங்கள்‌ 
மணல்மேல்‌ மிதந்து நின்றிருப்பதாக சோனகச்‌ சிற்பிகள்‌ 
சொன்னார்கள்‌.” 


“காப்திகரின்‌ கலை அது, மானுடகுலம்‌ காணாத 
மாபெரும்‌ சதுரக்கூம்பு கோபுரங்களை தங்கள்‌ 
அரசர்களுக்காக அவர்கள்‌ அமைத்துள்ளார்கள்‌” 
என்றான்‌ கிருஷ்ணன்‌. “அந்த முறையிலேயே நீங்கள்‌ 
காந்தாரத்தை அமைக்கமுடியும்‌. ஆனால்‌ 
கல்லைத்தேடிச்சென்றது மட்டுமே பிழை. அங்கேயே மிக 


அருகிலேயே கல்‌ உள்ளது. அதை தேடியிருக்கவேண்டும்‌.” 
சகுனி அவன்‌ சொல்லட்டும்‌ என நோக்கினார்‌. 
“பாலைநிலத்துக்கு அடியில்‌ பெரும்பாறைவெளி 
இருக்கும்‌. அதை உங்கள்‌ ஆறு அரித்துச்சென்ற 
தடத்திலேயே காணமுயியும்‌.” 


சகுனி “மிக ஆழத்தில்‌” என்றார்‌. “எத்தனை ஆழமாக 
இருந்தாலென்ன? தோண்டி உள்ளே சென்று வேண்டிய 
வடிவில்‌ கல்லை வெட்டியபின்‌ மணலைப்போட்டு 
குழியை மூடியே கற்களை மேலே எடுத்துவிடமுடியுமே? 
எந்த ஆற்றலும்‌ தேவையில்லை” என்றான்‌ கிருஷ்ணன்‌. 
“நான்‌ காற்றை பயன்படுத்தினேன்‌. நீங்கள்‌ எடைதூக்க 
மணலை பயன்படுத்தியிருக்கலாம்‌.” சகுனி 
சிலகணங்கள்‌ திகைத்த விழிகளுடன்‌ நோக்கியபின்‌ 
முகம்‌ மலர்ந்து “உண்மை... மிக எளியது. ஆனால்‌ இது 
தெரியாமல்‌ போய்விட்டது” என்றார்‌. 


“மிக எளிய ஒரு வழி அருகே உண்டு என்பதை 
அறிஞர்கள்‌ உணர்வதில்லை. குழந்தைகள்‌ 
கண்டுபிடித்துவிடும்‌” என்று கிருஷ்ணன்‌ சொன்னான்‌. 
“ஆகவே நான்‌ எப்போதும்‌ குழந்தையாக இருக்கவும்‌ 
முயல்கிறேன்‌.” சகுனி சிரித்தபடி “ஆம்‌, உமது தலையில்‌ 
அந்த மயிற்பீலியைக்‌ கண்டதுமே எண்ணினேன்‌. 
முதிர்ந்த ஆண்மகன்‌ எவனும்‌ அதை 
சூடிக்கொள்ளமாட்டான்‌” என்றார்‌. “நான்‌ 
முதிரப்போவதில்லை காந்தாரரே” என கிருஷ்ணன்‌ 
சிரித்தான்‌. 


சாத்யகி அவர்களின்‌ உரையாடலைக்‌ கேட்டபடி 
கணிகரையே நோக்கிக்கொண்டிருந்தான்‌. கணிகர்‌ 
அவனுடைய பார்வை பட்டதும்‌ முதலில்‌ சற்று 
திகைத்தார்‌. அவரது உடலிலேயே அந்தப்பார்வைபடும்‌ 
உணர்வு தெரிந்தது. அவரது உடல்மேல்‌ ஒரு சிறு பொருள்‌ 
வைக்கப்பட்டு அது கீழே விழாமல்‌ அவர்‌ 
அமர்ந்திருப்பதுபோல. அவன்‌ விழிகளை அவர்‌ 
முதல்முறைக்குப்பின்‌ சந்திக்கவில்லை. தன்‌ விழிகளை 
பக்கவாட்டில்‌ திருப்பி கிருஷ்ணனை 
நோக்குவதுபோலவும்‌ பின்னர்‌ சகுனியை 
நோக்குவதுபோலவும்‌ நடித்தார்‌. அது நடிப்பு என்றும்‌ 
அவரது உள்ளம்‌ முழுக்க தன்‌ மீதுதான்‌ இருக்கிறது 
என்றும்‌ சாத்யகிக்கு தெளிவாகவே தெரிந்தது. 


சற்றுநேரம்‌ கடந்ததும்‌ அவரது உடல்‌ மெல்ல அசைந்தது. 
அந்தச்‌ சிறுபொருளின்‌ எடையை தாளமுடியாமல்‌ 
தோள்மாற்றிக்கொள்வதுபோல. அப்போதும்‌ அவர்‌ 


சாத்யகியை பார்க்கவில்லை. அத்தனை பிடிவாதமாக 
அவர்‌ இருப்பதே அந்தப்பார்வை அவரை எந்த அளவுக்கு 
துன்புறுத்துகிறது என்பதைக்காட்டுகிறது என 
எண்ணினான்‌. அவர்‌ பெருமூச்சு விட்டார்‌. 
மடித்துவைக்கப்பட்ட கால்களை மெல்ல 
நீட்டிக்கொண்டார்‌. அவன்‌ அதன்பின்னர்தான்‌ அவரது 
கைவிரல்களை பார்த்தான்‌. வலது கையின்‌ இரு 
விரல்களில்‌ சிறிய பாசி மணி ஒன்றை 
இறுகப்பற்றியிருப்பதுபோல வைத்திருந்தார்‌. 


அது அவரது உள்ளமா என சாத்யகி 
எண்ணிக்கொண்டான்‌. அதைநோக்கியதும்‌ அந்தப்பிடி 
இறுகுவதை கண்டான்‌. பின்‌ அவர்‌ அறியாமலேயே இரு 
விரல்களும்‌ நெகிழ்ந்தன. மீண்டும்‌ பெருமூச்சுடன்‌ அவர்‌ 
அசைந்து அமர்ந்தார்‌. அவர்‌ தன்‌ விழிகளை சந்தித்தார்‌ 
என்றால்‌ அதுவே அவரது தோல்வி என சாத்யகி 
எண்ணினான்‌. அதை அவரும்‌ அறிந்தமையால்தான்‌ 
முழு உளஆற்றலாலும்‌ அதை தவிர்க்கிறார்‌. ஆனால்‌ 
அவரது உச்சஎல்லை என்று ஒன்று வரும்‌. அதுவரை 
செல்லவேண்டும்‌. 


கிருஷ்ணன்‌ சகுனியை முழுமையாகவே கட்டமைவுக்‌ 
கலைக்குள்‌ இழுத்துவிட்டதை சாத்யகி உணர்ந்தான்‌. 
சகுனி அவர்‌ இயல்பாக இருப்பதாக காட்டும்பொருட்டு 
அந்தப்பேச்சை எடுத்தார்‌. ஆனால்‌ அதற்குள்‌ இருந்த 
அவரது உண்மையான ஆவலை உணர்ந்து 
அகதைத்தொட்டு விரித்து விரித்து வலையாக்கி அவரை 
முழுமையாகவே அதில்‌ சிக்கவைத்துவிட்டான்‌. 
காந்தாரநகரியை எப்படி கட்டி எழுப்பலாமென்று அவன்‌ 
விரிவாக சொல்லிக்கொண்டிருந்தான்‌. 


காந்தாரநகரிக்கு மிக அண்மையில்தான்‌ 
வெண்ணிறக்கற்கள்‌ கிடைக்கும்‌ குன்றுகள்‌ உள்ளன. 
வெண்கற்களை வெட்டிக்கொண்டுவந்து 
வெண்மாளிகைகளை அமைக்கலாம்‌. ஆனால்‌ பெரிய 
கற்களை கொண்டுவருவது கடினம்‌. அதற்கு எளிய வழி 
உண்டு. அக்கற்களை பெரிய உருளைகளாகவே வெட்டி 
உருட்டிக்கொண்டு வருவது. மணலில்‌ வருவதனால்‌ 
அவை மேலும்‌ மெருகேறித்தான்‌ வந்து சேரும்‌. முற்றிலும்‌ 
உருளைத்தூண்களால்‌ ஆன மாளிகைகள்‌ 
பெண்மையின்‌ அழகுடன்‌ இருக்கும்‌. அந்த 
மாளிகைகளால்‌ ஆன உள்நகரை தவளபுரி என 
அழைக்கலாம்‌. நகரம்‌ என்றால்‌ அதற்கு ஒரு 
தனித்தன்மை இருக்கவேண்டும்‌. அந்தத்தனித்தன்மையே 
அதன்‌ பெயருமாக இருக்கவேண்டும்‌. 


கணிகரின்‌ விழிகள்‌ வந்து சாத்யகியைத்‌ தொட்டு 
விரல்பட்ட புழு என அதிர்ந்து விலகின. சாத்யகி 
புன்னகை புரிந்தான்‌. கணிகர்‌ வீழ்ந்துவிட்டார்‌. அப்போது 
அவரை மெல்ல தொடமுடிந்தால்‌ அவர்‌ அழுவார்‌ என்று 
தோன்றியது. உடனே அவன்‌ உள்ளத்தில்‌ கனிவு 
தோன்றியது. கனிவா என அவனே வியந்துகொண்டான்‌. 
ஆனால்‌ அவனை மீறியே அக்கனிவு பெருகியது. எளிய 
மனிதர்‌. பெரும்‌ உளவல்லமையும்‌ கல்வித்திறனும்‌ 
கொண்டவர்‌. ஆனால்‌ இப்புவியில்‌ மானுடர்‌ 
உடலால்தான்‌ அறியப்படுகிறார்கள்‌. பிற அனைத்துமே 
நிலையற்றவை. மாறக்கூடியவை. மாறாதது, 
திட்டவட்டமானது உடல்‌. அனைவரும்‌ அறிவது 
அதையே. 


உடல்‌ ஓர்‌ அறிவிப்பு. ஓர்‌ அடையாளம்‌. சிதைந்த 
உடல்கொண்டு பிறந்த இம்மனிதன்‌ தன்னை அறிந்த 
முதற்கணம்‌ முதல்‌ “இல்லை நான்‌ சிதைந்தவனல்ல” 
என்று மட்டுமே கூவிக்கொண்டிருக்கிறார்‌. இப்புவியை 
நோக்கி. விண்ணகத்தேவர்களை நோக்கி. ஆனால்‌ 
அமைதியாக குனிந்து அத்தனை விழிகளும்‌ அவரது 
உடலை மட்டுமே நோக்குகின்றன. அவன்‌ சென்று அவரை 
தொடவிழைந்தான்‌. அவர்‌ தேடுவது எதுவாக இருக்கும்‌? 
அழகிய இளம்மனைவியையா? தோள்நிறைக்கும்‌ 
குழந்தைகளையா? தோள்திரண்ட ஒரு மைந்தன்‌ அவர்‌ 
கலியை தீர்ப்பானா என்ன? அல்லது அவரை ஞானம்‌ 
மட்டுமேயாக பார்க்கும்‌ ஒரு மாணவனையா அவர்‌ 


தேடுவது? 


ஆனால்‌ அவரை அணுகவும்‌ முடியாது என சாத்யகி 
எண்ணிக்கொண்டான்‌. அணுகுவதையே அவர்‌ 
அவமதிப்பாக எண்ணிக்கொள்ளலாம்‌. மதிப்பையே 
பிச்சையாக கருதலாம்‌. அவன்‌ தன்‌ உள்ளத்தால்‌ அவரை 
தழுவினான்‌. அவரது ஒடிந்து மடங்கிய மெல்லிய உடலை 
தொட்டு வருடினான்‌. அவரது பாதங்களைத்‌ தொட்டு 
“உத்தமரே, உங்களுக்கு பிழையிழைத்த தெய்வங்களை 
பொறுத்தருளுங்கள்‌” என்றான்‌. ஆனால்‌ விழிகளை 
அவர்மேலேயே நிலைநிறுத்தியிருந்தான்‌. 


“இன்று அவையில்‌ நான்‌ பேசப்போவதை தங்களிடம்‌ 
சொல்ல விழைந்தேன்‌ காந்தாரரே. ஆனால்‌ அதைப்பற்றி 
அவையில்‌ மட்டுமே பேசவிழைவதாக 
சொல்லிவிட்டீர்கள்‌” என்றான்‌ கிருஷ்ணன்‌. “ஆம்‌, 
அதுவே முறை. நாம்‌ முன்னரே பேசிக்கொண்டு 
அவைசென்றால்‌ அதை எவ்வகையிலும்‌ 
மறைக்கமுடியாது. விதுரர்‌ நம்‌ விழிகளைக்‌ கொண்டே 


அனைத்தையும்‌ அறிந்துவிடுவார்‌. பிறிதொரு நாட்டின்‌ 
மணிமுடியைக்குறித்து இரு அரசர்கள்‌ பேசிக்கொள்வதை 
சதி என்றே சொல்வார்கள்‌” என்று சொல்லி சகுனி 
புன்னகையுடன்‌ தாடியை நீவினார்‌. 


“உண்மை, ஆனால்‌ நான்‌ தங்களிடம்‌ பேச விழைந்தது 
காந்தாரத்தைக்‌ குறித்தே” என்றான்‌ கிருஷ்ணன்‌. 
“அஸ்தினபுரியின்‌ நட்புநாடாகவே என்றும்‌ 
இருக்கப்போகிறது துவாரகை. காந்தாரமோ மணநாடு. 
நம்மிருவருக்குள்‌ என்ன உறவு இருக்கமுடியும்‌?” என்றான்‌ 
கிருஷ்ணன்‌. “ஆனால்‌ நீங்கள்‌ சொல்வதும்‌ உண்மையே. 
இங்கு நாம்‌ அதைக்குறித்துப்‌ பேசுவது அஸ்தினபுரியின்‌ 
மணிமுடியைப்பற்றிய பேச்சேயாகும்‌...” நெய்‌ 
பற்றிக்கொள்வதுபோல சிரித்தபடி “ஆகவே ஒரு முறை 
பகடை உருட்டி மீள்வதே நான்‌ செய்யக்கூடியதாக 
இருக்கும்‌” என்றான்‌. 


“ஆம்‌, அதைச்செய்வோம்‌” என்று சகுனி பகடைகளை 
காப்‌ கைதட்டினார்‌. சேவகன்‌ ஓடிவந்து அவரது 
புண்‌ கொண்ட காலைத்தூக்கி சிறிய பீடச்சேக்கை மேல்‌ 
நீட்டி வைத்தான்‌. குறுபீடத்தை எடுத்துப்போட்டு 
அதன்மேல்‌ மென்மரத்தாலான நாற்களப்பலகையை 
வைத்தபின்‌ தந்தத்தாலான காய்களும்‌ கருக்களும்‌ 
கொண்ட பொற்பேழையை எடுத்து வலப்பக்கம்‌ சிறிய 
பீடத்தின்மேல்‌ வைத்தான்‌. “காந்தாரரின்‌ வலக்கைப்‌ 
பக்கம்‌ எப்போதும்‌ நாற்களப்பகடை இருக்கும்‌ என நான்‌ 
அறிவேன்‌” என்று கிருஷ்ணன்‌ சொன்னான்‌. “ஆம்‌, 
என்னசெய்வது? இங்கு நான்‌ எப்போதும்‌ தனிமையில்‌ 
இருக்கிறேன்‌. முப்பத்தேழு வருடங்களாக...” என்று 
சொன்ன சகுனி தன்‌ பகடையை கையில்‌ எடுத்தார்‌. 


“அந்தப்‌ பகடை எலும்புகளால்‌ ஆனது என்று 
சொன்னார்கள்‌” என்று கிருஷ்ணன்‌ சொன்னான்‌. “ஆம்‌, 
கதைகளை நானும்‌ அறிவேன்‌. ஆனால்‌ இது 
பாலைவனத்து ஓநாயின்‌ எலும்பு” என்று சகுனி சிரித்தார்‌. 
“ஓநாய்‌ இறுதிவரை நம்பிக்கை இழக்காது. உயிரின்‌ துளி 
எஞ்சும்வரை போராடும்‌” என்றபடி “தொடங்குவோமா?” 
என்றார்‌. கிருஷ்ணன்‌ பகடைகளை எடுத்து “இது 
யானைத்தந்தத்தால்‌ ஆனதாக இருக்கவேண்டும்‌ என 
எண்ணுகிறேன்‌” என்றான்‌. “நான்‌ யானையை 
விரும்புகிறேன்‌. காட்டை ஆளும்‌ வல்லமை 
கொண்டதென்றாலும்‌ அது தனித்திருப்பதில்லை. குலம்‌ 
சூழும்‌ நிறைவாழ்வு கொண்டது.” 


சகுனி தாடியை நீவியபடி “என்ன ஆட்டம்‌?” என்றார்‌. 


“ஒருவாயில்‌ கோட்டை” என்றான்‌ கிருஷ்ணன்‌. சகுனி 
புன்னகைத்து “நானும்‌ அவ்வண்ணமே எண்ணினேன்‌” 
என்றபடி கருக்களை சீராகப்பரப்பி நாற்கோண வடிவில்‌ 
கோட்டையை அமைத்தார்‌. காய்களை எடுத்தபடி “யார்‌ 
காப்பு?” என்றார்‌. “நீங்கள்தான்‌” என்றான்‌ கிருஷ்ணன்‌. 
“நான்‌ மீறல்‌.” சகுனி உரக்க நகைத்து “பார்ப்போம்‌” 
என்றார்‌. அவரது விழிகள்‌ மெல்ல மாறத்தொடங்கின. 
மெல்ல ஒவ்வொரு காயாக எடுத்து அடுக்கி வைத்தார்‌. 


ஒன்றன்பின்‌ ஒன்றாக காலாட்களும்‌ குதிரைவீரர்களும்‌ 
அணிவகுத்தனர்‌. வழக்கமாக குதிரைகளையும்‌ 
வீரர்களையும்‌ வைக்கையில்‌ அவற்றின்‌ 
எண்ணிக்கையை மட்டுமே ஆட்டக்காரர்கள்‌ 
நோக்குவார்கள்‌. சகுனி ஒவ்வொரு வீரனையும்‌ 
குதிரையையும்‌ தனித்தனியாக நோக்கி 
மலர்தொடுப்பதுபோல இணைத்து இடம்‌ அமைத்தார்‌. 
காலாள்‌ வளையம்‌ முன்னால்‌ ஒருவன்‌ பின்னால்‌ இருவர்‌ 
என்ற அமைப்பில்‌ அமைந்தது. முன்னால்‌ நின்ற வீரன்‌ 
எளிதில்‌ பின்னகர்ந்து பின்னால்‌ நின்றிருக்கும்‌ இரு 
வீரர்கள்‌ நடுவே நுழைந்துவிடமுடியும்‌ வகையில்‌. 


குதிரைவளையத்திற்குப்‌ பின்னால்‌ யானைகளின்‌ 
வளையம்‌. அதன்பின்னால்‌ தேர்களின்‌ வளையம்‌. 
ஒவ்வொரு வளையமும்‌ தனித்தனி தலைவர்களால்‌ 
நடத்தப்பட்டன. அவர்கள்‌ தனியாக தூதர்களால்‌ 
இணைக்கப்பட்டனர்‌. புரவிகள்‌ யானைகள்‌ நடுவேயும்‌ 
யானைகள்‌ தேர்கள்‌ நடுவேயும்‌ பின்வாங்கவும்‌ முன்னால்‌ 
செல்லவும்‌ வழி விடப்பட்டிருந்தது. அவர்களால்‌ 
பாதுகாக்கப்பட்ட கோட்டையின்‌ நடுவே ஒருவாயில்‌ 
மட்டும்‌ திறந்திருந்தது. 


வாயிலின்‌ மேல்‌ கோபுரமுகப்பில்‌ ஏழு 
படைத்தலைவர்கள்‌ நின்றனர்‌. அவர்கள்‌ 
ஒவ்வொருவரும்‌ தனித்தனியாக நான்கு 
தொடர்புகொண்டிருந்தனர்‌. உள்ளே அரண்களுக்குள்‌ 
மூன்று அமைச்சர்களுக்கு மேல்‌ அரசன்‌ சிம்மாசனத்தில்‌ 
அமர்ந்திருந்தான்‌. கோட்டை மேரு வடிவில்‌ இருந்தது. 
முதல்‌ வீரனில்‌ இருந்து தொடங்கிய மேருவின்‌ உச்சியில்‌ 
அரசன்‌ தன்‌ பொன்முடியுடன்‌ நின்றிருந்தான்‌. சகுனி 
அரசனை அமைத்து முடித்ததும்‌ மீண்டும்‌ பொறுமையாக 
அரசனில்‌ தொடங்கி இறுதி வீரன்வரை தொட்டு 
கணக்கிட்டார்‌. 


கணிகர்‌ அமைதியிழந்து எழுவதைப்போல அசைந்தார்‌. 
கிருஷ்ணன்‌ கணிகரை நோக்கி புன்னகைசெய்தபின்‌ 


மீண்டும்‌ உருவாகி வந்து நின்ற நகரை நோக்கினான்‌. 
உள்ளே செல்லும்‌ வழி மட்டுமே கொண்டது. 
வென்றவனும்‌ பின்வாங்காமல்‌ மீளமுடியாதது. சகுனி 
அதன்‌ அரசனை கீழிருந்து நோக்கியபின்‌ வீரனை 
மேலிருந்து நோக்கினார்‌. தாடியை வருடியபடி விழிக்குள்‌ 
அமிழ்ந்து மறைந்ததுபோன்ற நோக்குடன்‌ அதை நோக்கு 
கூர்ந்தார்‌. 

பின்னர்‌ நிமிர்ந்து கிருஷ்ணனை நோக்கி மெல்லிய 
புன்னகையுடன்‌ “நீங்கள்‌ களம்‌ அமைக்கலாம்‌ யாதவரே” 
என்றார்‌. கிருஷ்ணன்‌ “வல்லமை வாய்ந்த கோட்டை 
காந்தாரரே” என்றான்‌. “எளிமையானது. ஆகவே 
முடிவில்லாமல்‌ தன்னை மாற்றிக்கொள்ளும்‌ 
அமைப்புகொண்டது. வல்லமைகளில்‌ முதன்மையானது 
அதுவே” என்றான்‌. 

சகுனி காய்களை நிரப்பியபின்‌ அதுவரை தன்னிலிருந்த 
இறுக்கத்தை முழுமையாக தளர்த்திக்கொண்டு புண்பட்ட 
காலை மெல்ல நீவியபடி நிமிர்ந்து அமர்ந்து 
கிருஷ்ணனை நோக்கினார்‌. அவர்முன்‌ அவரது 
ஏழடுக்குக்‌ காவல்கொண்ட கோட்டை மெல்லத்திறந்த 
ஒற்றைவாயிலுடன்‌ அத்தனை காய்களும்‌ 

ஒன்றுடன்‌ ஒன்று நுணுக்கமாக இணைக்கப்பட்டு ஒற்றை 
உடலாக மாறி நின்றது. பசித்தது போல அஞ்சியது போல 
சலிப்புற்றது போல ஒரேசமயம்‌ தோற்றமளித்தது அது. 


அதன்‌ அமைப்பை நோக்கி அவரே வியந்துகொண்டார்‌. 
ஒவ்வொருநாளும்‌ அமர்ந்து ஆடி ஆடி கற்றுக்கொண்ட 
அனைத்தும்‌ அவரது கைவிரல்களிலேயே 
குடியேறிவிட்டிருந்தன. காய்தொட்டு எடுத்துக்‌ கோத்து 
அதை அவர்‌ அமைத்தபோது பெரும்பாலும்‌ 
சிந்தையற்றிருந்தார்‌. கூடைமுடைவதைப்போல 
விரல்களே அதை சமைத்தன. இல்லை, சிலந்திவலை. 
உள்ளிருந்து எழுந்த நச்சு ஊற்றைத்‌ தொட்டு விரல்கள்‌ 
பின்னிப்பின்னி விரித்தது. மெல்லிய ஒளியால்‌ ஆனது. 
இருப்பதா இல்லாததா என விழிமயக்குவது. அதன்‌ 
நடுவே முடிசூடி அவர்‌ அமர்ந்திருந்தார்‌. 


மறுகணம்‌ அவர்‌ மென்மையாக எழுந்து வலுத்துப்பரவிய 
ஐயத்தை அடைந்தார்‌. உள்ளத்தால்‌ கிருஷ்ணன்‌ பக்கம்‌ 
சென்று நின்று அதை உடைக்கும்‌ வழிகளை நோக்கினார்‌. 
ஒவ்வொரு வழியையும்‌ அவர்‌ முன்னரே கண்டு 
மூடிவிட்டிருந்தார்‌. எத்திசையில்‌ இருந்து கிருஷ்ணன்‌ 
உள்ளே வந்தாலும்‌ கோட்டைவாயிலில்‌ கொலைப்படை 
காத்திருந்தது. இருபக்கமும்‌ நண்டின்‌ கொடுக்குகளாக 
நின்ற இரு குதிரைப்படைகள்‌ வெளித்தெரிந்தவை. 
ஆனால்‌ அவற்றை வென்று உள்ளே வருபவனை ஏழு 
வழிகளினூடாக வந்து சூழ்ந்துகொள்ளும்‌ 
சிறியயடைகள்‌ உள்ளே பெரிய படைகளுக்குள்‌ 
எப்போதுவேண்டுமென்றாலும்‌ பிரிந்து எழுவதாக 
கரந்திருந்தன. அவையே மேலும்‌ ஆபத்தானவை. 
பெரியபடைகளை அவை பெரிதென்பதனாலேயே எதிரி 


கூர்ந்து நோக்குவான்‌. அவற்றை நோக்கி அவன்‌ 
எச்சரிக்கை கொண்டிருப்பதனாலேயே சிறிய 


உண்மையான கொலைக்கருவிகளை காணமாட்டான்‌. 
அதை நண்டு என்றனர்‌ சதுரங்கத்தில்‌. நண்டின்‌ பெரிய 
முன்கொடுக்குகள்‌ எழுந்து அசைய உள்ளே சிறிய 
கூர்க்கொடுக்குகள்‌ பசித்த வாயிலிருந்து நீண்டிருந்தன. 
மீண்டும்‌ மீண்டும்‌ அதை உடைக்கும்‌ வழிகளை நோக்கி 
நோக்கி அவரது உள்ளம்‌ சலித்தது. 


கிருஷ்ணன்‌ அவரது கண்களை சிலகணங்கள்‌ 
நோக்கியபின்‌ புன்னகையுடன்‌ தன்‌ கருக்களை கையில்‌ 
எடுத்தான்‌. சகுனி அவன்‌ செய்வதை பாராதவர்‌ போல 
தாடியை நீவிக்கொண்டு சாளரத்தினூடாக வந்த ஒளியை 
நோக்கியபடி அமர்ந்திருந்தார்‌. கிருஷ்ணன்‌ 
மிகவிரைவாகவும்‌ உளம்நிறுத்தாமலும்‌ பன்னிரு 
காய்களை மட்டும்‌ வைத்து ஒரு சிறிய குதிரைப்படையை 
அமைத்தான்‌. அவனுடைய பெரும்பாலான காய்கள்‌ 
களத்திற்கு வெளியே வெறும்‌ குவியலாகக்‌ கிடந்தன. 
தாறுமாறாக அள்ளிவைப்பவன்‌ போல 
மிகவிரைவிலேயே படையை அமைத்தபின்‌ நிமிர்ந்து 
கைகளை உரசிக்கொண்டபம “சித்தமாகிவிட்டேன்‌ 
காந்தாரரே” என்றான்‌. 


சகுனி நிமிர்ந்து அவனை நோக்கியபோது புருவங்களில்‌ 
ஒரு முடிச்சு விழுந்து விலகியது. குனிந்து காய்களை 
நோக்கிய பச்சைவிழிகள்‌ எதையும்‌ காட்டவில்லை. “ம்‌” 
என தலையசைத்தார்‌. அவனுடைய உத்தி என்ன என 
அவருக்குப்புரியவில்லை. தனக்கு ஆடவே தெரியாதென 
அவரை ஏமாற்ற எண்ணுகிறானா? அவர்‌ அவன்‌ 
விழிகளை மீண்டும்‌ நோக்குவதைத்‌ தவிர்த்து உதடுகளை 
இறுக்கியபடி அவன்‌ அமைத்த மிகச்சிறிய படையை 
மட்டுமே நோக்கினார்‌. அவை ஒருபோதும்‌ அவரது பெரிய 
கோட்டைக்காவல்‌ அமைப்பை வந்து தொடமுடியாது என 
தெரிந்தது. என்ன நினைக்கிறான்‌? ஆனால்‌ ஆட்டத்தின்‌ 
தொடக்கத்திலேயே அப்படி என்ன நினைக்கிறான்‌ என 
குழம்பவைத்துவிட்டான்‌. அதுவே வெற்றிதான்‌. 


கிருஷ்ணன்‌ பகடைகளை எடுத்து உருட்டினான்‌. மூன்று 
விழுந்ததும்‌ இரு விரல்களால்‌ மூன்றுகாய்களை 
நகர்த்திவைத்தான்‌. மூன்று புரவிகள்‌ அம்புபோல நீண்டு 
கோட்டையின்‌ முகப்பை நோக்கி வந்தன. சகுனி 
பகடைகளை உருட்டினார்‌. பகடைகள்‌ ஒன்றுடன்‌ ஒன்று 
முட்டி மெல்லிய நகைப்பொலியுடன்‌ உருள ஏழு 
விழுந்தது. ஏழு காய்களைக்கொண்டு என்ன 
செய்வதென்று அவரால்‌ முடிவெடுக்கமுடியவில்லை. 
யானையை நெருங்கும்‌ எலி என அவரை நோக்கி வந்த 
அவனுடைய சிறிய படையை புறக்கணிப்பதுதான்‌ 


நல்லது. ஆனால்‌ ஆடியாகவேண்டும்‌. 


சிலகணங்களுக்குப்பின்‌ அவர்‌ காய்நீக்கம்‌ செய்தார்‌. 
காலாட்கள்‌ கிளம்பி கிருஷ்ணனின்‌ குதிரைகளை 
சூழ்ந்துகொண்டனர்‌. கிருஷ்ணன்‌ நான்கு நகர்வுகள்‌ 
மூலம்‌ தன்‌ சிறியயடையை மேலும்‌ மேலும்‌ பின்னிழுத்து 
தன்‌ பின்‌எல்லை நோக்கி கொண்டுசென்றான்‌. சகுனி 
கிருஷ்ணனை நோக்குவதை முற்றிலும்‌ தவிர்த்து 
மீண்டும்‌ பகடை உருட்டி ஆறு நகர்வுகளை அடைந்து 
மேலும்‌ காலாட்களைக்‌ கொண்டுவந்து கிருஷ்ணனின்‌ 
குதிரைகளை வளைத்தார்‌. மும்முறை கிருஷ்ணன்‌ 
பின்னகர்ந்து தன்‌ இறுதி எல்லையை அடைந்தான்‌. 
அஞ்சிய குழந்தை என அவனுடைய சிறுபடை சுவரோடு 
ஒட்டி நின்றது. 


சகுனி செய்வதற்கு ஒன்றே இருந்தது, அச்சிறு படையை 
தொடர்ந்து துரத்திச்சென்று வளைக்க முயல்வது. 
a அதுதான்‌ அவன்‌ விரும்புவதா? நாயை 

ரும்பிய இடத்திற்கு கொண்டுசெல்வதுபோல தன்னை 
உசுப்பி கூட்டிச்செல்கிறானா என எண்ணிக்கொண்டார்‌. 
ஆனாலும்‌ அதையே செய்தார்‌. அங்கே தயங்குவது 
அச்சம்கொள்வதாக ஆகும்‌. அச்சத்தை ஆட்டத்தின்‌ 
தொடக்கத்தில்‌ வெளிக்காட்டுவது பிழை. எச்சரிக்கையாக 
இருப்பதும்‌ அச்சத்தையே காட்டும்‌. 


அதேசமயம்‌ தன்‌ காலாட்களை மையப்படையிலிருந்து 
அறுபட்டுச்செல்ல விடமுடியாது என உணர்ந்த சகுனி 
தொடர்ச்சியாக காலாட்களை ஒருவருடன்‌ ஒருவர்‌ எனத்‌ 
தொடுத்து அனுப்பிக்கொண்டே இருந்தார்‌. 
கிருஷ்ணனுக்கு மூன்றும்‌ ஆறும்‌ விழுந்தன. 
அந்நகர்வுகள்‌ மூலம்‌ அவன்‌ படைகள்‌ முழுமையாக 
பின்வாங்கி பரவி தனித்தனிக்‌ காய்களாக மாறி 
ஒடுங்கிவிட்டன. நால்வர்‌ மட்டும்‌ எஞ்சிய அவனுடைய 
சிறியபடை பொந்தில்‌ இருக்கும்‌ முயலென அமர்ந்திருக்க 
நரிக்கூட்டம்‌ போல அவரது காலாட்கள்‌ அதைச்‌ சூழ்ந்து 
நின்றிருந்தனர்‌. முற்றிலும்‌ தனக்குரிய இடம்‌. ஆட்டமே 
முடியலாமெனத்‌ தோன்றும்‌ தருணம்‌. ஆனால்‌ அத்தனை 
எளிதாக அவன்‌ தோற்கமாட்டான்‌. அவர்‌ அவனை 
உள்ளூர அறிந்திருந்தார்‌. 


கணங்களின்‌ எடை மிகுந்தப்டியே சென்றபோது 
சட்டென்று சகுனி உணர்ந்தார்‌. இருவருமே 
பன்னிரண்டுக்காக காத்திருப்பதை. பன்னிரண்டு 
விழாமல்‌ சகுனியால்‌ கிருஷ்ணனின்‌ குதிரைப்படையை 
முழுமையாக வெல்லமுடியாது. ஏனென்றால்‌ அது 


சிதறியது. ஆனால்‌ பன்னிரண்டை அளிப்பது பகடை 
உருளும்போதெல்லாம்‌ வந்து விண்ணகத்தை 
நிறைத்திருக்கும்‌ தெய்வங்களின்‌ கணக்கு மட்டுமே. 
பகடையை முழுவாழ்க்கையாகவும்‌ முடிவற்ற 
பிரபஞ்சநாடகமாகவும்‌ ஆக்கும்‌ உள்ளாழத்தை 
அவர்களே உருவாக்குகிறார்கள்‌. 


பொறுமையை இழக்காமலிருக்க அவர்‌ தன்‌ கைகளால்‌ 
களத்தை சீரான தாளமாக தட்டிக்கொண்டு காய்களை 
மட்டும்‌ நோக்கிக்கொண்டிருந்தார்‌. அவரது அகம்‌ 
எதிர்நோக்கித்தவித்த அந்த கணத்தில்‌ கிருஷ்ணன்‌ 
பன்னிரண்டை அடைந்தான்‌. அவர்‌ ஒருவகையான 
விடுதலையை அடைந்ததுபோல உடல்‌ தளர்ந்தார்‌. 
அவனுடைய படை வலையென மாறி சூழ்ந்து 
கொண்டது. அவரது இருபத்தேழு காலாட்களை வென்று 
அள்ளிக்‌ குவித்தான்‌ கிருஷ்ணன்‌. பின்பு இயல்பாக 
பகடையை வைத்தபம “தாங்கள்‌” என்றான்‌. 


சகுனி புன்னகையுடன்‌ நிமிர்ந்து அவனை நோக்கியபடி 
பகடையை உருட்டினார்‌. அவனுடைய ஆட்டமுறையை 
அவர்‌ கற்றுக்கொண்டுவிட்டார்‌. அவனுடையது 
குழியானை முறை. மென்மையான மண்சுழலில்‌ 
சிக்கவைத்து தாக்குவது. இவ்வளவுதான்‌ உன்‌ உத்தியா? 
நான்‌ இதிலிருந்து என்‌ ஆட்டத்தை 
ஆடத்தொடங்கியவன்‌. அவர்‌ தாடியை நீவி தலையை 
அசைத்தபடி காய்களை நீக்கினார்‌. அவனுடைய 
முறைமையை தான்‌ கற்றுக்கொண்டதை அவன்‌ 
அறியக்கூடாதென எண்ணினார்‌. 


பின்னர்‌ தன்‌ காலாட்களை நீண்டு செல்ல அவர்‌ 
விடவில்லை. அவரது படை பெரிய வலை போல 
ஒட்டுமொத்தமாக மெல்ல விரிந்தது. ஆனால்‌ இம்முறை 
கிருஷ்ணன்‌ தன்‌ குதிரைகளை அம்புபோல குவித்து 
விரைந்து அவரது காலாட்படைப்பரப்பின்‌ மையத்தைத்‌ 
தாக்கி உடைத்து கோட்டையின்‌ வாயில்வரை 
சென்றுவிட்டான்‌. அவர்‌ தன்‌ முழுப்படைகளையும்‌ 
அவனை நோக்கிக்‌ குவிக்க நான்குமுறை 
பகடையுருட்டவேண்டியிருந்தது. அதற்குள்‌ அவரது 
ஏழுகுதிரைகளையும்‌ ஆறுகாலாட்களையும்‌ 
வீழ்த்திவிட்டு தனக்கு ஒரே ஒரு குதிரையிழப்புடன்‌ 
கிருஷ்ணனின்‌ படை மீண்டும்‌ தன்‌ பாதுகாப்பு 
எல்லைக்குள்‌ சென்றுவிட்டது. 


சகுனி மெல்ல முனகினார்‌. அவனுடைய தாக்குதலை 
வல்லூறு முறை என்பார்கள்‌. கூரிய பாய்ச்சலால்‌ 


ஒற்றைப்புள்ளியை தாக்குவது. அவனுடைய 
ஆட்டமுறை என்பது எந்த வரையறைக்குள்ளும்‌ 
அடங்காமல்‌ தொடர்ந்து பலகோணங்களில்‌ தாக்கி 
தன்னுடைய அணியை உடைத்துக்கொண்டே 
இருப்பதுமட்டுமே என தோன்றியது. அவனுடைய 
வலக்கையருகே கிடந்த காய்க்குவியலை ஓரவிழியால்‌ 
நோக்கினார்‌. எந்த உருவைவேண்டுமானாலும்‌ 
எடுக்கக்கூடிய பாதாளமூர்த்திகள்‌ போல அவை அங்கே 
கிடந்தன. அவற்றைப்‌ புரிந்துகொள்ள அவன்‌ 
உள்ளத்தை புரிந்துகொள்ளவேண்டும்‌. அவனோ தன்‌ 
உள்ளமென ஒரு குழந்தைவிளையாட்டை உருவாக்கி 
இக்களத்தில்‌ வைத்திருக்கிறான்‌. 

மேலும்‌ மூன்றுமுறை காய்களை நீக்கியபோது அவர்‌ 
தன்னுள்‌ கணக்கிட்டுக்கொண்டே இருந்தார்‌. 
அவனுடைய உள்ளம்‌ நோக்கி செல்ல முயல்வதைப்போல 
வீண்வேலை ஏதுமில்லை. முடிவெடுக்கப்படாததும்‌ 
அறியப்படாததும்‌ எல்லையற்ற ஆழம்‌ கொண்டவை. 
எல்லையின்மையை தன்‌ படைக்கலமாக 
வைத்திருப்பவன்‌ பேருருக்கொண்டவன்‌. அவர்‌ அவனை 
நிமிர்ந்து பார்க்க அப்போது அஞ்சினார்‌. அவன்‌ களத்தில்‌ 
பல்லாயிரம்‌ காய்கள்‌ பெருகலாம்‌. அவை மழைபோல 
அவரது களத்தில்‌ பெய்து நிறையலாம்‌. எதுவும்‌ 
நிகழலாமென்பதுபோல அச்சமூட்டுவது பிறிதேது? அதை 
வைத்து விளையாடுபவன்‌ இவன்‌. 


அவன்‌ களத்தில்‌ முன்வைக்கும்‌ காய்களை மட்டும்‌ 
நோக்குவதே சிறந்தது என சகுனி கண்டடைந்தார்‌. அது 
அவரது ஆற்றல்‌ சிதறாமல்‌ தடுக்கும்‌. ஓரிரு 
ட்டங்களுக்குள்‌ அதன்‌ பெரும்பாலான வழிகள்‌ 
தெரியத்தொடங்கிவிடும்‌. எப்படியானாலும்‌ களம்‌ 
கண்முன்‌ திடமாக உள்ளது. காய்களும்‌ 
விழிதொடக்கூடியவையாக உள்ளன. எத்தனை 
அருவமானதாக இருந்தாலும்‌ உள்ளம்‌ அவற்றில்தான்‌ 
நிகழ்ந்தாகவேண்டும்‌. அவனை எதிர்கொள்ளும்‌ ஒரே 
வழி அதுதான்‌. அவன்‌ தன்‌ பேருரு சுருக்கியாகவேண்டும்‌. 


இம்முறை அவனுடைய முன்னகர்வை அவர்‌ இயல்பாக 
முறியடித்தார்‌. உள்ளே நம்பிக்கை மேலெழுந்தது. மீண்டும்‌ 
அவனை தோற்கடித்தார்‌. அவன்‌ முழுமையாக 
பின்வாங்கி தன்னை மீண்டும்‌ 
தொகுத்துக்கொள்ளவேண்டியிருந்தது. அவர்‌ நிமிர்ந்து 
அவனை நோக்கி புன்னகை செய்தார்‌. 
நம்பிக்கையிழப்பவனை முழுமையாக தோற்கடிக்க 
அப்புன்னகை உதவும்‌. அது அவன்‌ நெஞ்சில்‌ நஞ்சாகக்‌ 


கலக்கும்‌. அவன்‌ கைகள்‌ நடுங்கத்தொடங்கும்‌. அவர்‌ 
பின்னர்‌ அவனை முழுமையாகவே தவிர்த்து காய்களை 
நோக்கினார்‌. 


கிருஷ்ணன்‌ தன்னை முழுமையாக கலைத்துக்கொண்டு 
களத்தில்‌ பொருளற்ற காய்களாக சிதறிக்கிடந்தான்‌. 
மலைச்சரிவில்‌ விழுந்து உடைந்து பரவிய உச்சிப்பாறை. 
அவர்‌ தன்‌ குதிரைகளை வெறுமனே நகர்த்தினார்‌. 
காலாட்களை ஒருவரோடொருவர்‌ வெறுமனே 
இணையவும்‌ பிரியவும்‌ செய்தார்‌. நீ பொருளற்றவனாக 
இருக்கையில்‌ நான்‌ உன்னுடன்‌ மோதமாட்டேன்‌, 
கரியவனே. நீ கொள்ளும்‌ பொருளை மட்டுமே என்னால்‌ 
கையாளமுடியும்‌. அப்பொருளாக நீ உன்னை 
குவித்தாகவேண்டும்‌ என்னும்போது நீ என்‌ களத்திற்குள்‌ 
அடங்கும்‌ எளிய எதிரி. உன்‌ உள்ளமெனும்‌ களமல்ல, என்‌ 
கையும்‌ கண்ணும்‌ கருத்துமறிந்த இக்களத்தில்‌ நிகழும்‌ 
போர்‌ இது. 


அவனுடைய கருக்கள்‌ மீண்டும்‌ உருவாகி வந்தன. 
நீர்ப்பாம்பு போல அவை உருக்கொண்டு தயங்கித்தயங்கி 
நீந்தி வந்து அவரது கோட்டையைத்‌ தாக்கி உடனே 
கலைந்து மீண்டன. மறுகணமே உருக்கொண்டு அவரது 
கோட்டைக்காவல்முனை ஒன்றை தாக்கி நான்கு 
குதிரைகளை சிதறடித்தன. அவர்‌ தாக்க முனைந்தபோது 
பின்வாங்கி தன்னை தொகுத்துக்கொண்டான்‌. பின்னர்‌ 
அவன்‌ ஒன்றையே செய்யத்தொடங்கினான்‌. அஞ்சும்‌ 
கைவிரல்‌ நுனி என அவன்‌ படை வந்து அவர்‌ 
கோட்டையை தொட்டது. அவரது படை எழுந்ததும்‌ 
விரைந்து பின்வாங்கியது. மீண்டும்‌ வந்தது. 


விளையாடத்தொடங்குபவர்களின்‌ எளிய உத்தி. எதுவும்‌ 
நிகழாமல்‌ நெடுநேரம்‌ விளையாட இளையோர்‌ அதை 
கையாள்வதுண்டு. குழந்தைகளின்‌ விளையாட்டு. 
ல்‌ மீண்டும்‌ மீண்டும்‌ அவன்‌ சலிக்காமல்‌ அதையே 

ளையாமனான்‌. ஒரு கணத்தில்‌ சகுனியின்‌ அகம்‌ 
திகைத்தது. இவன்‌ யார்‌, குழந்தையேதானா? ஒரு 
கோப்பையையும்‌ கரண்டியையும்‌ வைத்துக்கொண்டு 
சலிக்காமல்‌ விளையாடும்‌ என அவன்‌ 
அதையே திரும்பத்திரும்ப செய்துகொண்டிருந்தான்‌. 
மாறுதல்‌ இல்லை. வளர்ச்சி இல்லை. மீண்டும்‌ மீண்டும்‌ 
மீண்டும்‌. 


சலிப்படையாதே என சகுனி தனக்குத்தானே 
சொல்லிக்கொண்டார்‌. இது இவன்‌ எனக்கு விரிக்கும்‌ 
வலையாக இருக்கலாம்‌. என்னை 


சோர்வடையச்செய்கிறான்‌. என்‌ பொறுமையை 
அழிக்கிறான்‌. நிலைகுலைந்து நான்‌ கூரிழக்கையில்‌ தன்‌ 
கரவுக்கொலைக்கருவியை வெளியே எடுப்பான்‌. 
இப்போது இவனை பொறுமைவழியாகவே 
வெல்லமுடியும்‌. இவனுடைய வலையில்‌ 
சிக்கப்போவதில்லை. சிறியமீன்களுக்குத்தான்‌ வலை. 
பெரியவற்றுக்கு ஒவ்வொரு மீனுக்கும்‌ தனித்தனியாக 
அமைக்கப்படும்‌ கோடரித்தூண்டில்‌ வேண்டும்‌ 
கரியவனே! 


ஆனால்‌ மெல்லமெல்ல அவர்‌ பொறுமை 
அழிந்துகொண்டிருந்தது. மானுடனின்‌ அறிவு சற்றேனும்‌ 
ஒரு புதுமையை எதிர்பார்க்கிறது. உள்ளம்‌ 
வத்‌ உணர்வை விழைகிறது. ஆனால்‌ அங்கே 
மீளமீள ஒன்றே நிகழ்ந்துகொண்டிருந்தது. 
சிறியகுதிரைப்படையாக வந்து தாக்கிச்சென்றவன்‌ 
அதேபோன்று அதே எண்ணிக்கை குதிரைகளுடன்‌ 
மீண்டும்‌ வந்தான்‌. மீண்டும்‌ வந்தான்‌. மீண்டும்‌ வந்தான்‌. 


இல்லை, இவன்‌ குழந்தையேதான்‌. முதிர்ந்த உள்ளம்‌ 
இத்தனை முறை ஒன்றையே திரும்பத்‌ திரும்ப செய்யாது. 
அவர்‌ அவன்‌ கண்களை நோக்கினார்‌. அவற்றில்‌ சற்றும்‌ 
சலிப்பில்லை என்பதைக்‌ கண்டு திடுக்கிட்டு 
விழிவிலக்கிக்கொண்டார்‌. புதுவிளையாட்டைக்‌ 
கண்டடைந்த குழந்தையின்‌ உவகை மட்டுமே அவற்றில்‌ 
இருந்தது. ஒவ்வொருமுறையும்‌ பெருஞ்செயலை 
செய்யப்போகும்‌ எழுச்சி, த 
செய்துவிட்டதன்‌ களிப்பு. மீண்டும்‌ மீண்டும்‌. மீண்டும்‌ 
மீண்டும்‌. அப்படியே... 


தெய்வங்களே, என்ன செய்துகொண்டிருக்கிறேன்‌! 
இல்லை முடியாது. இப்படி திரும்பத்திரும்பச்‌ செய்தால்‌ 
நானும்‌ இயற்கைப்பருப்பொருட்களில்‌ ஒன்றாக 
ஆகிவிடுவேன்‌. என்‌ சித்தம்‌ இதோ உறைந்து 
பொருளிழக்கிறது. இதை ஆட என்‌ கைகளே போதும்‌... 
என்‌ அறிவு தேவையில்லை. நான்‌ கற்றவை 
தேவையில்லை. நானே தேவையில்லை. புல்லும்‌ புழுவும்‌ 
புள்ளும்‌ புன்விலங்கும்‌ செய்யும்‌ அதுவேதான்‌ இதுவும்‌... 


ஒரு கணத்தில்‌ பெருந்திகைப்புடன்‌ அவர்‌ உணர்ந்தார்‌. 
தன்னைச்சுற்றி அனைத்துமே அப்படித்தான்‌ நிகழ்ந்து 
கொண்டிருக்கின்றன என்று. பொருளற்ற சுழற்சி. 
மீண்டும்‌ மீண்டும்‌. மீண்டும்‌ மீண்டும்‌. தெய்வங்களே, 
பொருளென நான்‌ காண்பதெல்லாம்‌ நானே 
உருவாக்கிக்கொள்வதா என்ன? இப்பொருளற்ற 


பெருஞ்சுழற்சியை வெல்ல ஒவ்வொன்றிலும்‌ 
என்னைப்பெய்து நான்தான்‌ 
வேறுபடுத்திக்கொள்கிறேனா? நானறியும்‌ 
வேறுபாடென்பது நானெனும்‌ துளி மட்டும்தானா? என்ன 
எண்ணங்கள்‌ இவை? எப்போது இத்தகைய 
வீண்சிந்தைகளை அடையத்தொடங்கினேன்‌? ஏதோ 
ஆகிவிட்டிருக்கிறது எனக்கு. இவன்‌ தன்‌ மாயத்தால்‌ என்‌ 
அகத்தை மயக்கிவிட்டிருக்கிறான்‌. 
விழித்துக்கொள்ளவேண்டும்‌. இப்போதே... 


என்னை சலிப்பூட்டிவிட்டான்‌. ஆம்‌, அதுதான்‌ இவன்‌ 
வழி. சலிப்பை வெல்வது வழியாகவே இவனை 
கடப்பேன்‌. இந்த வீண்சுழற்சியில்‌ என்‌ கற்பனையை 
பெய்கிறேன்‌. என்‌ பொருள்கோடலை நிகழ்த்துகிறேன்‌. 
இந்தக்குதிரைப்படை ஒரு அம்பு. இந்தக்‌ காலாள்‌ ஓர்‌ 
அலை. குதிரையின்‌ அலை. அலையிலைமும்‌ குதிரை. 
குதிரையில்‌ ஏறிவருகிறது ஒரு மலர்‌. ஐந்து கைகள்‌ 
கொண்ட மலர்‌. என்‌ காய்களால்‌ குதிரைகளை 
மலருக்குள்‌ அடைக்கிறேன்‌. மலரிதழ்களை இறுக்கி 
மூடுகிறேன்‌. மலர்வட்டம்‌ சிலந்திவலையானதென்ன? 
சிலந்தி எட்டு கைகளுடன்‌ நச்சுக்கொடுக்குகளுடன்‌ 
எழுந்து வந்து நின்றது. புல்லிவட்டமாக சிதர்‌ விரித்து 
மகரந்தம்‌ காட்டியது. நீண்ட அல்லிவிரித்து கொட்டியபின்‌ 
நண்டாக மாறி பக்கவாட்டில்‌ நடந்தகன்றது. 


இல்லை, இது சரியான வழி அல்ல. இதற்கு முடிவே 
இல்லை. இது நுரையெனப்பெருகி என்னை சூழ்கிறது. 
முடிவிலா பொருளிலிச்‌ சுழற்சியை வெல்ல இந்த 
பொய்ப்பொருள்கொண்ட முடிவிலிச்சுழற்சி என்பது ஒரு 
நல்ல வழி அல்ல. இது ட முன்‌ ஆடி. முடிவிலியில்‌ 
நின்றிருக்கிறேன்‌. ஆயிரமெனப்பெருகி. ஆயிரத்திலும்‌ 
ஒன்றே நிகழும்‌ பொருளிலியின்‌ பொருளாகி. என்‌ சித்தம்‌ 
திகைத்துச்‌ சலிப்பது ஏன்‌? வானமென விரிந்த என்‌ 
சலிப்பின்‌ வெளியில்‌ எப்படி நான்‌ ஒரு அணுத்துளியாக 
சிறுத்தேன்‌? 


என்ன செய்கிறான்‌? என்னை மூடன்‌ என 
எண்ணுகிறான்‌. என்‌ பொறுமையை இழந்து நான்‌ இவன்‌ 
முன்‌ சிதறுவேன்‌ என திட்டமிடுகிறான்‌. இத்தனை சிறிய 
உத்தி வழியாக என்னை வென்றுவிடலாமென 
எண்ணுகிறான்‌ என்றால்‌ என்னை என்னவென்று 
எண்ணினான்‌? என்‌ உளத்திறனையும்‌ பயிற்சியையும்‌ 
இவன்‌ மதிக்கவில்லை. என்னையும்‌ ஓர்‌ எளிய 
விலங்கென்றே மதிப்பிட்டிருக்கிறான்‌. நான்‌ 
சுபலமைந்தனாகிய சகுனி. நான்‌ காந்தாரன்‌. 


அழிப்பவன்‌. அழிவில்‌ திளைத்து முளைத்தெழுந்து 
விரிந்து கிளையிலைத்தளிர்மலர்மகரந்தமென நிறையும்‌ 
நஞ்சு நான்‌. 


சினம்‌ கொண்டிருக்கிறேன்‌. சினமே நான்‌ 
இவனுக்களிக்கும்‌ கடைத்திறப்பு. சினமில்லை. சினத்தை 
அழுத்தி அழுத்தி இறுக்குகிறேன்‌. குளிரச்செய்கிறேன்‌. 
கல்லாக்குகிறேன்‌. இதோ நான்‌ 
கல்லென்றாகிவிட்டிருக்கிறேன்‌. என்னிடம்‌ எந்த 
உணர்ச்சியும்‌ இல்லை. இதோ என்‌ கரங்கள்‌ இதை 
செய்துகொண்டிருக்கின்றன. என்னை சூழ்ந்திருக்கும்‌ 
வெளியில்‌ அனைத்தும்‌ எவ்வண்ணம்‌ நிகழ்கின்றனவோ 
அவ்வாறு பொருளிலாது. மீண்டும்‌ மீண்டும்‌. இதற்கு 
அறிவு தேவையில்லை. உணர்வுகள்‌ தேவையில்லை. 
இதில்‌ மிதப்பது. இதில்‌ பொருத்திக்கொள்வது. இதில்‌ 
இருந்துகொண்டிருப்பது. 


இவ்வளவுதான்‌. இதோ நிகழ்ந்துகொண்டிருக்கிறது. 
இதுதான்‌ என்றும்‌ நிகழ்ந்துகொண்டிருக்கிறதா என்ன? 
இக்குழந்தை என்‌ முன்‌ அமர்ந்து ஒருதுளியும்‌ குன்றாத 
பேருவகையுடன்‌ விளையாடுகிறது. நான்‌ அதன்‌ 
துல்லியமான ஆடிப்பாவையென அமர்ந்திருக்கிறேன்‌. 
பொருளற்று ஆடும்‌ குழந்தை நான்‌. குழந்தை அறியும்‌ 
குழந்தை அவன்‌. குழந்தைகளின்‌ நடுவே குழந்தைகள்‌ 
மட்டுமே அறியும்‌ வெளியென இக்களம்‌. 


ஆனால்‌ நான்‌ பிரிந்துவிட்டிருக்கிறேன்‌. ஆடுபவனை 
அப்பால்‌ நின்று செயலற்று நோக்கிக்கொண்டிருக்கிறேன்‌. 
களம்‌ என்னை மீறி நிகழ்கிறது. என்‌ விழிகளன்றி 
எதனாலும்‌ அதை நான்‌ 
தீண்டமுடியாமலாகிவிட்டிருக்கிறது. பேரச்சத்துடன்‌ 
சகுனி நோக்கினார்‌. அவன்‌ விரியத்தொடங்கினான்‌. 
நான்கு எட்டு பதினாறு முப்பத்திரண்டு அறுபத்துநாலு _- 
நூற்றுஇருபத்தெட்டு இருநூற்று ஐம்பத்தாறு என விரியும்‌ 
கரங்களின்‌ காடு. நெஞ்சப்பெருவெளி. கண்களின்‌ 
கடுவெளி. 


அவன்‌ கையில்‌ விழுந்தவை அனைத்தும்‌ 
பன்னிரண்டுகள்‌. அவன்‌ காய்களனைத்தும்‌ இடி 
முழங்கும்‌ கருமுகில்குவைகளாக மாறின. அவற்றை 
அள்ளிவந்த புயல்‌ அவரது கோட்டைகளை முழுமையாக 
சூழ்ந்துகொண்டது. அவர்‌ தன்‌ கோட்டையின்‌ 
காவலரண்களனைத்தும்‌ நுரைக்குமிழிகளென உடைந்து 
சரிவதை வெறுமனே பார்த்துக்கொண்டிருந்தார்‌. 
ஒவ்வொன்றாக சரிந்தது. ஒன்றுகூட எஞ்சாமல்‌. ஏன்‌ 


நான்‌ பார்த்திருக்கிறேன்‌? ஏதாவது செய்யவேண்டும்‌. 
பகடைகளை உருட்டி பன்னிரண்டுகளாக 
அள்ளவேண்டும்‌. என்‌ காவலரண்களுக்குச்‌ சுற்றும்‌ 
புரவிகளை நிறுத்தவேண்டும்‌. என்‌ கோட்டையை நோக்கி 
முன்னேறும்‌ இப்படைவெள்ளத்தை அரண்கட்டி 
அடக்கவேண்டும்‌. 


ஆனால்‌ நான்‌ கனவுகண்டுகொண்டிருக்கிறேன்‌. 
கனவைக்‌ காண மட்டுமே முடியும்‌. கனவை 
மாற்றியமைக்கும்‌ வல்லமை அதை காண்பவனுக்கு 
அளிக்கப்படவில்லை. பதைபதைக்க அதை வெறுமேனே 
பார்த்திருப்பதனாலேயே அதன்‌ வதை பெருகிப்பெருகி 
சூழ்ந்து அள்ளிக்கொள்கிறது. கடலில்‌ தனிமீன்‌ என 
அதில்‌ திளைக்கும்‌ என்னைச்சூழும்‌ ஆயிரம்‌ ஆயிரம்‌ 
அலையெண்ணப்பெருக்குகளின்‌ நுரைகளை 
தொடுகிறேன்‌. அத்தனை குளிராக. அத்தனை 
அமைதியாக. அத்தனை மென்மையாக. அத்தனை 
நுணுக்கமாக. துளித்துளியென விரியும்‌ பெருங்கடல்‌. 


ஒருகணம்‌ எஞ்சியிருந்தது. சகுனி தன்னை 
அரக்கிலிருந்து மீட்டுக்கொள்ளும்‌ ஈயென 
விடுவித்துக்கொண்டு மொத்த ஆற்றலாலும்‌ பகடையை 
உருட்டி பன்னிரண்டை அடைந்தார்‌. பன்னிரண்டு 
பன்னிரண்டு பன்னிரண்டு. அவர்‌ அள்ளக்கூடிய 
அத்தனைகுதிரைகளையும்‌ கொண்டு தன்‌ 
கோட்டைவாயிலை வெளியே இருந்து மூடினார்‌. 
மீண்டுமொரு எட்டு. தன்‌ அமைச்சர்களையும்‌ 
படைத்தலைவர்களையும்கொண்டு வாயிலை 
உள்ளிருந்து மூடினார்‌. உள்ளே அவரது அரசன்‌ 
நடுங்கியபடி தனித்து அமர்ந்து செவிகூர்ந்தான்‌. 


அவனிடம்‌ எஞ்சியது ஒரு பகடை. அதுவும்‌ பன்னிரண்டு. 
உச்சங்களில்‌ ஏன்‌ பன்னிரண்டுகள்‌ இத்தனை எளிதாக 
நிகழ்கின்றன. அவன்‌ படையின்‌ அலை எழுந்து வந்து 
அவரது கோட்டைவாயிலை அடைந்தது. 
மீண்டுமொருமுறை அவன்‌ பகடையை உருட்டமுடியும்‌. 
னால்‌ அவன்‌ பகடைகளை கீழே போட்டுவிட்டு 
சிரித்தபடி “இனி ஆடியும்‌ பயனில்லை செளபாலரே. 
பிறிதொரு களம்‌, பிறிதொரு தருணம்‌” என்றான்‌. 


நூறுகல்‌ எடையை இறக்கி வைத்ததுபோல சகுனியின்‌ 
உடல்‌ தளர்வுற்றது. பெருமூச்சுடன்‌ தாடியை நீவியபடி 
சற்று அசைந்து அமர்ந்து கணிகரை நோக்கினார்‌. 
கணிகர்‌ ரன்னில்‌ சற்றும்‌ நோக்கவில்லை என்பதை 
அவரது விழிகளில்‌ கண்டு திகைத்து சாத்யகியை 


நோக்கினார்‌. அந்த யாதவ இளைஞன்‌ கணிகரையே 
நோக்கிக்கொண்டிருந்தான்‌. அப்படியென்றால்‌ அவரும்‌ 
அவனும்‌ மட்டுமே அறிந்ததாக ஓர்‌ ஆட்டம்‌ நிகழ்ந்து 
முடிந்திருக்கிறது. “ஆம்‌, அடுத்த ஆடல்‌” என்றார்‌. 


“நிகரியில்‌ முடிந்தது உவகை அளிக்கிறது” என்று 
கிருஷ்ணன்‌ சொன்னான்‌. “வெற்றியோ தோல்வியோ நம்‌ 
முதல்‌ சந்திப்பை சோர்வுறச்செய்திருக்கும்‌.” சகுனி 
இதழ்களை புன்னகை போல நீட்டி “ஆம்‌” என்றார்‌. அவர்‌ 
திரும்பி நோக்க ஏவலன்‌ வந்து காய்களையும்‌ 
கருக்களையும்‌ எடுத்து பேழையில்‌ அடுக்கத்‌ 
தொடங்கினான்‌. அவர்‌ வலியுடன்‌ தன்‌ காலை எடுத்து 
கீழே வைத்து “ஏதேனும்‌ அருந்துகிறீர்களா?” என்றார்‌. 
“ஆம்‌, எதையாவது” என்றான்‌ கிருஷ்ணன்‌. “தாங்கள்‌ 
விரும்பியதை அருந்தலாம்‌” என்றார்‌ சகுனி. கிருஷ்ணன்‌ 
“நான்‌ விழைவது குருதியை” என்றான்‌. 


சகுனி திடுக்கிட்டு அவனை நோக்க அவன்‌ நகைத்து 
“அஞ்சிவிட்டீர்களா?” என்றான்‌. “துவாரகையில்‌ 
திராட்சைமதுவை நாங்கள்‌ குருதி என்போம்‌. முன்பு நான்‌ 
என்‌ மாதுலர்‌ கம்சரைக்‌ கொன்றபோது அவரது 
குருதியைக்‌ குடித்ததாக சூதர்கள்‌ பாடத்தொடங்கினர்‌. 
அதுவே நீடிக்கட்டும்‌ என விட்டுவிட்டேன்‌... அன்றுமுதல்‌ 
இப்பெயரை சூட்டியிருக்கிறோம்‌.” சகுனியும்‌ நகைத்து 
“ஆம்‌, நல்ல பெயர்தான்‌” என்றபின்‌ திரும்பி ஏவலனிடம்‌ 
செம்மது கொண்டுவரச்சொன்னார்‌. அந்த ஒரு கணநேர 
நடுக்கம்‌ ஏன்‌ வந்தது என வியந்துகொண்டார்‌. அதை 
வெளிக்காட்டிவிட்டேனா என்ன? 


செம்மதுவை அருந்தியதும்‌ கிருஷ்ணன்‌ 
எழுந்துகொண்டு “மாலை அவையில்‌ சந்திப்போம்‌ 
காந்தாரரே. அனைத்தும்‌ இந்த விளையாட்டைப்போல 
எளிதாக முடியுமென நினைக்கிறேன்‌” என்றான்‌. 
“முடியவேண்டும்‌. ஏனென்றால்‌ இது நம்‌ வாழ்வல்ல. 
பாரதவர்ஷத்தின்‌ மக்களின்‌ வாழ்க்கை” என்ற சகுனி 
திரும்பி கணிகரிடம்‌ “என்ன சொல்கிறீர்‌?” என்றார்‌. 
எங்கிருந்தோ மீண்டு வந்து “ஆம்‌ ஆம்‌” என்றார்‌ கணிகர்‌. 


அவர்கள்‌ கிளம்பியபோது அவர்‌ எழுந்து வாயில்வரை 
வந்து வழியனுப்பினார்‌. அவர்கள்‌ பேசிச்சிரித்தபடி தேரில்‌ 
ஏறிக்கொள்வதை வாயிலில்‌ நின்று 
நோக்கிக்கொண்டிருந்தார்‌. 

கிருஷ்ணன்‌ அவைநுழைவதற்கு இரண்டுநாழிகைக்கு 
முன்னரே அவைகூடி முறைமைகளும்‌ 
அமைச்சுப்பணிகளும்‌ நடந்து முடிந்திருந்தன. அவனும்‌ 
பலராமரும்‌ சாத்யகியும்‌ வந்தபோது கனகர்‌ அவர்களை 
வரவேற்று சிற்றவையை ஓட்டிய விருந்துக்கூடத்தில்‌ 
அமரச்செய்தார்‌. “பேரமைச்சர்‌ செளனகர்‌ அரசருடன்‌ 
அவையமர்ந்திருக்கிறார்‌ யாதவரே. தங்களை அவர்‌ வந்து 
சந்திப்பார்‌” என்று சொல்லி கனகர்‌ தலைவணங்கினார்‌. 


“அவையில்‌ என்ன பேசப்படுகிறது?” என்று பலராமர்‌ 
உரத்த குரலில்‌ கேட்க சாத்யகி திடுக்கிட்டான்‌. கனகர்‌ 
குழப்பம்‌ கொண்டு கிருஷ்ணனை நோக்கியபின்‌ மெல்ல 
“அரசவை பேச்சுக்கள்தான்‌ மூத்த யாதவரே” என்றார்‌. 
“சரி, நடக்கட்டும்‌” என்று சொன்ன பலராமர்‌ பீடத்தில்‌ 
கால்மேல்‌ கால்போட்டு கைகட்டி அமர்ந்து உட்குழைவான 
கூரையை அண்ணாந்து நோக்கி “பெரிய கூடம்‌... 
இப்போதுதான்‌ இதைபார்க்கிறேன்‌. பழங்காலத்திலேயே 
இதை கட்டிவிட்டார்கள்‌ என்பது வியப்பளிக்கிறது” 
என்றார்‌. “மாமன்னர்‌ ஹஸ்தியின்‌ காலத்திலேயே இதை 
கட்டிவிட்டனர்‌ மூத்த யாதவரே” என்றார்‌ கனகர்‌. அவர்‌ 
குரலில்‌ சற்று சிரிப்பு இருப்பதை சாத்யகி உணர்ந்தான்‌. 


“நன்று. அவர்‌ மாமல்லர்‌ என்கிறார்கள்‌. 
இன்றிருந்திருந்தால்‌ கதைமுட்டியிருக்கலாம்‌ அவருடன்‌” 
என்று சொன்ன பலராமர்‌ “நாங்கள்‌ நெடுநேரம்‌ 
காத்திருக்கவேண்டுமோ?” என்றார்‌. “இதோ அமைச்சர்‌ 
வந்துவிடுவார்‌” என்றார்‌ கனகர்‌. “வருவதற்குள்‌ எனக்கு 
குடிப்பதற்கு இன்கடுநீர்‌ கொண்டுவருக... நெய்யூற்றிய 
அப்பம்‌ ஏதேனும்‌ இருந்தாலும்‌ கொண்டுவரச்சொல்லும்‌.” 
கனகர்‌ தலைவணங்கி உள்ளே சென்றார்‌. சாத்யகி 
பலராமருக்காக சற்று நாணினான்‌. ஆனால்‌ கிருஷ்ணன்‌ 
அதை விரும்புவதுபோல தோன்றியது. 


பலராமர்‌ இன்கடுநீர்‌ அருந்தி ஏப்பம்‌ விட்டு “நன்று, 
இவர்கள்‌ சிறப்பாக இன்கடுநீர்‌ அமைக்கிறார்கள்‌. 
இங்குள்ள அடுமடையனை நாம்‌ துவாரகைக்கு 
அழைக்கலாம்‌ இளையவனே?” என்றார்‌. கிருஷ்ணன்‌ 
புன்னகையுடன்‌ “அழைப்போம்‌” என்றான்‌. உள்ளே வந்து 
வணங்கிய செளனகர்‌ “அமைச்சர்களின்‌ உரைகளை 


அரசர்‌ கேட்டுக்கொண்டிருக்கிறார்‌. 
அரசுமுறைத்தூதர்களை இங்கே இறுதியாக சந்திப்பதே 
வழக்கம்‌” என்றார்‌. கிருஷ்ணன்‌ “ஆகுக!” என்றான்‌. 
பலராமர்‌ “நாங்கள்‌ நெடுநேரமாக காத்திருக்கிறோம்‌. 
அரசுமுறைச்செய்திகள்‌ அவ்வளவு கூடுதலா என்ன? 
நான்‌ மதுராவில்‌ பதினைந்து நாட்களுக்கு ஒருமுறைகூட 
அமைச்சர்களை சந்திப்பதில்லை” என்றார்‌. 


செளனகர்‌ மீண்டும்‌ தலைவணங்கி “இது தொன்மையான 
நகரம்‌, மூத்த யாதவரே” என்றார்‌. “ஆம்‌, அதை அறிவேன்‌” 
என்ற பலராமர்‌ “நான்‌ வந்திருப்பதை துரியோதனனிடம்‌ 
சொல்லும்‌. அவனுடைய தந்தையிடமும்‌ அவனைப்பற்றி 
சில சொற்கள்‌ பேசவிழைகிறேன்‌” என்றார்‌. “முன்னரே 
சொல்லிவிட்டேன்‌” என்று சொல்லி செளனகர்‌ உள்ளே 
சென்றார்‌. பலராமர்‌ “அவன்‌ நாடாள விழைகிறான்‌. 
கன்னிப்பெண்கள்‌ காதலனை எண்ணி உருகுவதுபோல 
அவன்‌ உடல்‌ அழிந்துகொண்டிருக்கிறது” என்று சொல்லி 
உரக்க சிரித்தார்‌. 


மாளவத்திலிருந்து அதன்‌ பேரமைச்சரின்‌ இளையோன்‌ 
தேவசர்மன்‌ தூதனாக வந்திருந்தான்‌. அவனுடன்‌ 
வந்திருந்த எழுவரையும்‌ கனகர்‌ உள்ளே அழைத்து 
கூடத்தில்‌ அமரச்செய்தார்‌. அவன்‌ கிருஷ்ணனையும்‌ 
பலராமரையும்‌ நோக்கி தலைவணங்கி முகமன்‌ 
சொன்னபின்‌ மேற்கொண்டு ஒரு சொல்லும்‌ பேசாமல்‌ 
அமர்ந்துகொண்டான்‌. அவனுடன்‌ வந்தவர்கள்‌ 
அதன்பின்‌ யாதவர்களை நோக்கவில்லை. 


சிற்றமைச்சர்‌ பிரமோதர்‌ வந்து வணங்கி மாளவர்களை 
உள்ளே அழைத்துச்‌ சென்றார்‌. பலராமர்‌ “இளையோனே, 
இந்த மாளவர்களுக்கு முன்பு அஸ்தினபுரியிலிருந்து ஒரு 
யானை அளிக்கப்பட்டது. அன்புப்பரிசு. அற்புதமான 
பரிசு அது. இதற்குள்‌ அது பதினெட்டுபேரை 
கொன்றுவிட்டது. அதற்கு கண்‌ தெரியவில்லை என ஒரு 
சாரார்‌. காது கேட்பதில்லை என இன்னொரு சாரார்‌. 
அதன்‌ மத்தகத்திற்குள்‌ சனி தேவன்‌ குடிகொள்கிறான்‌ 
என நிமித்திகர்கள்‌. நான்‌ நேரில்‌ சென்று அதன்‌ 
மத்தகத்தை அறைந்து அமரச்செய்ய விழைகிறேன்‌” 
என்றார்‌. “அதன்‌ பெயர்‌ என்ன தெரியுமா? 
அஸ்வத்தாமன்‌... என்ன சொல்கிறாய்‌” என உரக்க 
நகைத்தார்‌. 

சாத்யகி தயக்கத்துடன்‌ “இங்கே நகைக்கலாமா 
மூத்தவரே?” என்றான்‌. “நான்‌ எங்கும்‌ நகைப்பேன்‌. 
அரசவையே நகைப்புக்குரிய இடம்தானே?” என்றார்‌ 


பலராமர்‌. ”ஐயமிருந்தால்‌ கேட்டுப்பார்‌ உன்‌ 
தலைவனிடம்‌.” கிருஷ்ணன்‌ திரும்பி “இளையோனே, 
என்‌ சிரிப்பைத்தான்‌ அவர்‌ ஒலிக்கிறார்‌” என்றான்‌. 
பலராமர்‌ அதற்கும்‌ வெடித்துச்சிரித்து “ஆம்‌, ஆம்‌” 
என்றார்‌. “என்‌ காதலை அவன்‌ ஆடுகிறான்‌...” சாத்யகியே 
புன்னகைசெய்துவிட்டான்‌. 


மாளவர்கள்‌ போனபின்னர்‌ செளனகர்‌ வந்து “தங்களுக்கு 
அழைப்பு” என்றார்‌. அவர்கள்‌ மூவரும்‌ உள்ளே 
சென்றனர்‌. பலராமர்‌ முன்னால்‌ சென்று 
“ஹஸ்தினபுரியின்‌ பேரரசரை வணங்குகிறேன்‌. 
யாதவர்களும்‌ மதுராவின்‌ மக்களும்‌ இந்நாளை 
நினைத்து பெருமைகொள்ளட்டும்‌” என்றார்‌. 
திருதராஷ்டிரர்‌ தலையை ஓசைக்காக திருப்பியபடி 
“யாதவர்களின்‌ வருகை அஸ்தினபுரிக்கு நலம்‌ 
நிறைக்கட்டும்‌. அமர்க!” என்றார்‌. 


கிருஷ்ணன்‌ மிக விரிவாக பல சொற்களில்‌ முகமன்‌ 
சொன்னான்‌. “மாமன்னர்‌ யயாதியின்‌ குருதி நீடுழி வாழும்‌ 
அஸ்தினபுரியை வாழ்த்துகிறேன்‌. அவரது மைந்தர்‌ 
யதுவின்‌ குலத்தில்‌ வந்த மக்களின்‌ வாழ்த்துக்கள்‌ அதை 
மேலும்‌ வலிமையுறச்செய்யட்டும்‌. நிகரற்ற புயம்‌ கொண்ட 
ஹஸ்தியை வெல்லப்படாத குருவை பேரழகனாகிய 
பிரதீபரை வணங்குகிறேன்‌. அரியணை அமர்ந்த 
மதவேழத்தின்‌ காலடிகளை என்‌ சென்னி சூடுக!” சாத்யகி 
அப்போதுதான்‌ கிருஷ்ணன்‌ சொன்னதில்‌ உள்ள யது 
பற்றிய குறிப்பை உணர்ந்தான்‌. 


விழியிழந்த மன்னர்‌ அந்த உட்குறிப்பை உடனே 
உணர்ந்துகொண்டதை சாத்யகி அறிந்தான்‌. “ஆம்‌, 
நெடுநாட்களுக்கு முன்னரே விலக்கப்பட்ட யாதவகுலம்‌ 
இன்று மையப்பெருக்கில்‌ வந்து சேர்ந்திருப்பதை 
எண்ணி நிறைவுகொள்கிறேன்‌. நம்‌ உறவு என்றும்‌ வாழ 
மூதாதையர்‌ வாழ்த்தட்டும்‌” என்றார்‌. அவர்களின்‌ 
வாழ்த்துக்களே இங்கே இனிய மூச்சுக்‌ காற்றென 
நிறைந்துள்ளன. நம்‌ முகங்களின்‌ புன்னகைகளாக 
ஒளிவிடுகின்றன” என்றான்‌ கிருஷ்ணன்‌. 


மேலும்‌ மேலுமென முகமன்களினாலான ஆடல்‌ 
சென்றுகொண்டிருக்க சாத்யகி சலிப்படைந்தான்‌. 
இன்னீரும்‌ இனிப்பும்‌ வந்தன. அவற்றை அவர்கள்‌ 
உண்டனர்‌. தூதுக்கு வந்த பாவனையே கிருஷ்ணனிடம்‌ 
இருக்கவில்லை. அதை அறிந்த தோரணை அவர்கள்‌ 
எவரிடமும்‌ இருக்கவில்லை. அந்த இனிப்புகளை 
உண்ணவந்தவர்கள்‌ போல அவர்கள்‌ நடந்தனர்‌, 


நடத்தப்பட்டனர்‌. இனிப்பைப்பற்றி கிருஷ்ணன்‌ ஏதோ 
சொல்ல அதை பேருவகையுடன்‌ பலராமர்‌ 
எடுத்துக்கொண்டு மேலே சென்றார்‌. 


திருதராஷ்டிரர்‌ “இந்நாளில்‌ கதைச்சூதர்களின்‌ சிறு குழு 
ஒன்று இங்கே வந்துள்ளது நல்லூழே” என்றார்‌. 
“அவர்களை கதைசொல்ல ஆணையிடுகிறேன்‌.” 
கிருஷ்ணன்‌ சிரித்து “ஆம்‌, சூதர்கதை இந்த அவையை 
நிறைக்கட்டும்‌. நாம்‌ அனைவருமே கதைகளின்‌ வழியாக 
வாழ்பவர்கள்‌ அல்லவா?” என்றான்‌. “கதைகளில்‌ நம்‌ 
மூதாதையர்‌ நிறைந்திருக்கிறார்கள்‌. அது புகழுலகு. 
அவர்களின்‌ மூச்சுக்கள்‌ வாழும்‌ ஃபுவருலகு” என்றார்‌ 
திருதராஷ்டிரர்‌. 


சாத்யகி கதைகேட்பதை வெறுத்தான்‌. ஆனால்‌ 
இசைச்சூதர்‌ எழுவர்‌ வந்து அவையில்‌ அமர்ந்தனர்‌. சிறிய 
நந்துனியுடன்‌ முன்னால்‌ அமர்ந்த சூதர்‌ பெரிய 
செந்நிறத்தலைப்பாகையும்‌ மணிக்குண்டலங்களும்‌ 

ரமும்‌ அணிந்து பட்டுச்சால்வை போர்த்தியிருந்தார்‌. 

ன்னால்‌ அமர்ந்திருந்த முழவரும்‌ யாழரும்‌ 
பச்சைநிறத்தலைப்பாகை அணிந்திருந்தனர்‌. யாழ்‌ 
முனகியது. வண்டு போல சுழன்று சுற்றிவந்தது. ஒரு 
சொல்‌ வந்து அதனுடன்‌ இணைந்துகொண்டது. 


தெய்வங்களை வாழ்த்தி அஸ்தினபுரியின்‌ குலமுறை 
கிளத்தி நகராளும்‌ மாமன்னரை வணங்கி சூதன்‌ 
கதையை சொல்லத்தொடங்கினான்‌. “அனைத்துச்‌ 
செல்வங்களுக்கும்‌ காப்பாளனாகிய குபேரனை 
வாழ்த்துவோம்‌. வடதிசைக்குத்‌ தலைவனின்‌ அருளால்‌ 
பொலிக இவ்வுலகு!” என்று அவன்‌ தொடர்ந்தான்‌. அவன்‌ 
குரலுடன்‌ இணைந்து யாழும்‌ முழவும்‌ தங்கள்‌ மொழியில்‌ 
அக்கதையை பாடின. 


பிரம்மனின்‌ பொன்னொளி ஒரு முகில்வெளியாகியது. 
அதை பிரஜாபதியாகிய புலஸ்தியர்‌ என்றனர்‌ வேதமறிந்த 
விண்மைந்தர்‌. விண்ணின்‌ கழுத்திலணிந்த 
பொற்சரமாகிய புலஸ்தியர்‌ கனிந்து 
மழையாகிப்பொழிந்தபோது மண்ணின்‌ ஆழத்தில்‌ 
உறங்கிய புல்விதைகள்‌ முளைத்தெழுந்தன. 
பசும்புல்லின்‌ பெருவெளியாக எழுந்தவர்‌ ஆழத்தின்‌ 
மைந்தராகிய திருணபிந்து என்னும்‌ பிரஜாபதியே என 
புலஸ்தியர்‌ உணர்ந்தார்‌. 

திருணபிந்துவின்‌ புல்லரிப்பென எழுந்த 
பல்லாயிரம்வகையான புற்களில்‌ நெருப்பை தன்னுள்‌ 


கொண்ட தர்ப்பை மட்டும்‌ வேள்விக்கு உரியதாகியது. 
ஹவிர்‌ஃபூ என அதை வாழ்த்தினர்‌ முனிவர்‌. ஹவிர்‌ஃபூ 
விடிகாலைப்பனியில்‌ நெஞ்சு துளித்து விண்முகிலின்‌ 
பொன்னொளியில்‌ ஒளிபூத்து நின்றாள்‌. தன்‌ அழகை 
தான்‌ எண்ணி நாணிய அவளின்‌ பெண்மைபாவனையே 
பெண்ணாகியது. அவளைக்‌ கண்டு மகிழ்ந்த 
புலஸ்தியரின்‌ ஒளிக்கரம்‌ வந்து அவளை 
தொட்டெடுத்தது. மானினி என பெயரிட்டு அவளை தன்‌ 
மனைவியாக ஆக்கிக்கொண்டார்‌. 


புலஸ்தியர்‌ மானினி மேல்‌ கொண்ட பேரன்பு விஸ்ரவஸ்‌ 
என்னும்‌ மதலையாகியது. விஸ்ரவஸ்‌ தன்‌ தாயின்‌ 
பொன்னிறம்‌ கொண்ட பெண்ணைத்தேடி புவியிலும்‌ 
புவியைச்‌ சூடிய வெளியிலும்‌ அலைந்தார்‌. முதல்கதிர்‌ 
எழுந்த காலையில்‌ காட்டுச்சுனை ஒன்றில்‌ நீராடி 
நின்றிருந்த அழகி ஒருத்தியை கண்டார்‌. அவள்‌ பெயர்‌ 
இளிபி. அவளை தேவவர்ணினி என பெயரிட்டு அவர்‌ 
தன்‌ மனைவியாகக்‌ கொண்டார்‌. 


விஸ்ரவஸ்‌ ஒவ்வொரு நாளும்‌ தன்‌ தந்தையின்‌ 
பொன்னொளிப்பெருக்கை கனவுகண்டார்‌. அக்கனவை 
தவமாக்கினார்‌. அத்தவம்‌ தேவவர்ணினியில்‌ 
கருவாகிப்பிறந்த குழந்தை பொன்னுக்குத்‌ 
தலைவனாகியது. அவனை குபேரன்‌ என்றழைத்தார்‌ 
தந்தை. எண்ணமும்‌ சொல்லும்‌ 
பொன்னொளிகொண்டவனை வாழ்த்துவோம்‌. 
இம்மண்ணிலுள்ள அத்தனை பொன்னிலும்‌ 
புன்னகைப்பவனை வணங்குவோம்‌. பொன்னாகி வந்து 
நம்‌ கைகளில்‌ அவன்‌ தவழ்க! ஓம்‌ அவ்வாறே ஆகுக! 


சூதர்‌ வணங்கியபோது அவை “ஓம்‌ ஓம்‌ ஓம்‌” என 
ஒலியெழுப்பியது. “பொன்னெனப்‌ பூத்தது பேராசை 
அல்ல. பொன்னென மண்ணுள்‌ புதைந்திருப்பது 
ஆணவமும்‌ அல்ல. பொன்னில்‌ எழுந்தது 
புவிசமைத்தவனின்‌ இனிய கனவென்று உணர்க! 
அக்கனவு கட்டற்றவனில்‌ பேராசையாகிறது. 
கருமைகொண்டவனில்‌ ஆணவமாகிறது. காட்டுவழியில்‌ 
துணையாகும்‌. காவலனில்‌ வல்லமையாகும்‌. 
கனிந்தவனில்‌ கொடையாகும்‌. காமம்‌ துறந்துவிட்டால்‌ 
விடுதலைக்கு படியாகும்‌. பொன்னை வாழ்த்துவோம்‌. 
பொன்னனை வாழ்த்துவோம்‌” என்று சூதர்‌ தொடர்ந்தார்‌. 


“பாதாளத்தை ஆளும்‌ பெருநாகமாகிய வாசுகியே நிகரற்ற 
வல்லமை கொண்டவன்‌ என்பது தெய்வங்கள்‌ வகுத்தது. 
ஆனால்‌ வீங்கி எழும்‌ விசையால்‌ வாயுவும்‌ அவனை 


வெல்லக்கூடுமென்பதும்‌ தெய்வங்களின்‌ விளையாட்டே. 
பெரும்புயலென கடந்துசென்ற வாயுவும்‌ தன்‌ 
வழிமறித்துக்கிடந்த பாதாளனின்‌ வாலைத்தூக்கி 
அகற்றி கடந்துசென்றான்‌. ஆணவம்‌ புண்பட்ட கரியோன்‌ 
சினந்தெழுந்தான்‌. வாயு செல்லும்‌ வழியை அடைத்து 
ஒரு பெருஞ்சுருளானான்‌. சுருள்பாதையில்‌ 
சுழற்றிவிடப்பட்ட வாயு குவிந்தெழுந்து மேலே சென்று 
விண்ணில்‌ பரவி வழியிழந்தான்‌. 


சினம்கொண்ட வாயு வாசுகியை துரத்தினான்‌. வாசுகி 
பாதாளத்தில்‌ இருள்வடிவாக நிறைந்திருந்த மாமேருவின்‌ 
அடியில்‌ பலகோமமுறை சுற்றி இறுகிக்கிடந்தான்‌. 
வாயுவின்‌ கண்ணறியா கோடிக்கரங்கள்‌ அவனைப்பற்றி 
இழுக்க இழுக்க அவன்‌ மேலும்‌ மேலும்‌ 
இறுகிக்கொண்டான்‌. மேரு இறுகி முனகியது. அதன்‌ 
உச்சியில்‌ வெடிப்புகள்‌ விழுந்தன. விண்ணவர்‌ வந்து கூடி 
திகைத்தனர்‌. மேருவின்‌ முனையில்‌ அமர்ந்திருந்த 
பிரம்மன்‌ தன்‌ இடக்காலால்‌ வாசுகியின்‌ நெற்றியை 
அழுத்த அவன்‌ ஒரு சுருள்‌ இளகினான்‌. 
அவ்விடைவெளியில்‌ புகுந்த வாயு மேருவை 
உடைத்தான்‌. மேருவின்‌ துளியொன்று தென்கடலில்‌ 
விழுந்தது. 


உருவற்றவனுடன்‌ போராட உருவம்‌ கொண்டவனால்‌ 
முடியாதென்று உணர்ந்த வாசுகி வழிந்தோடி இருளுக்குள்‌ 
மறைந்து பாதாளத்தில்‌ ஒடுங்கினான்‌. தன்‌ உருசுருக்கி 
காற்று தென்றலாகி மலர்ப்பொடிகளை அள்ளி 
விளையாடத்தொடங்கியது. கடலில்‌ விழுந்த மேருவின்‌ 
துளியே ஒரு தீவாகியது. அதன்‌ உச்சியென அமைந்தது 
மூன்று முகப்புள்ள பெருமலை. அதை திரிகூடம்‌ 
என்றனர்‌ முன்னோர்‌. 


“நிகரற்ற நகரொன்றை ஆக்குக!” என்று இந்திரனால்‌ 

ணையிடப்பட்ட விஸ்வகர்மன்‌ அங்கே மும்மலை 
உச்சியில்‌ பெருநகர்‌ ஒன்றை படைத்தான்‌. அதை 
இலங்கை என்று பெயரிட்டழைத்தான்‌. பொன்னில்‌ 
வடித்தெடுத்த புதுநகரம்‌ மண்ணில்‌ 
இணையற்றதென்றனர்‌ தேவர்‌. தானறிந்த 
சிற்பக்கலையை முழுக்க அந்நகரை அமைப்பதில்‌ 
காட்டிய விஸ்வகர்மனின்‌ ஆணவம்‌ அங்கே மெல்லிய 
நாற்றமொன்றை பரவச்செய்தது. ஆகவே அதை இந்திரன்‌ 
புறக்கணித்தான்‌. 


கைவிடப்பட்ட பெருநகரம்‌ காலமெனும்‌ கன்னியின்‌ 
காலில்‌ இருந்து உதிர்ந்து கண்டெடுக்கப்படாது கிடக்கும்‌ 


பொற்சிலம்பென அங்கே இருந்தது. காலையெழும்‌ 
கதிரவனின்‌ முதற்தொடுகையில்‌ அது அருணனின்‌ 
ஒளியை வெல்லும்‌ பொன்னொளியை விண்ணோக்கி 
ஏவியது. அந்த ஒருசில கணங்கள்‌ மட்டுமே அது 
விண்ணில்‌ நினைக்கப்பட்டது. பல்லாயிரம்‌ கோடி 
வருடம்‌ அது அங்கே கிடந்தது. 


உணவில்‌ பிறந்து உண்பதே வாழ்வாகி உணவில்‌ 
மறைகின்றன புழுக்கள்‌. பொன்னெனும்‌ கனவில்‌ 
பிறந்தவன்‌ குபேரன்‌. பொன்னே நினைவாக 
ஆயிரமாண்டுகாலம்‌ அவன்‌ பிரம்மனை எண்ணி தவம்‌ 
செய்தான்‌. ஐம்பிழம்பின்‌ நடுவே அவன்‌ ஆற்றிய 
அருந்தவம்‌ கண்டு கனிந்து வந்த பிரம்மன்‌ 
விழைவதென்ன என்று கேட்டபோது பொன்‌ என்ற 
ஒற்றைச்‌ சொல்லை மும்முறை சொன்னான்‌ குபேரன்‌. 


மகிழ்ந்த பிரம்மன்‌ அவனுக்கு சங்கநிதி பதுமநிதி என 
இருபக்கமும்‌ நிறைந்த பெருஞ்செல்வத்தை அளித்தான்‌. 
வெண்பொன்‌ சங்கு. செம்பொன்‌ தாமரை. அவனுக்கு 
எட்டுத்திசைகளில்‌ வடக்கை அளித்தான்‌. கட்கத்தை 
படைக்கலமாகவும்‌ பொற்தாமரையை மாலையாகவும்‌ 
பொன்மலர்‌ விமானத்தை கலமாகவும்‌ அளித்து வாழ்த்தி 
அமைந்தான்‌. 


தன்‌ பெருஞ்செல்வத்துடன்‌ வாழ ஓர்‌ இடம்தேடினான்‌ 
குபேரன்‌. தந்தையிடம்‌ சென்று தனக்கொரு நகர்‌ 
தேடித்தரும்படி சொன்னான்‌. விஸ்வகர்மனிடம்‌ 
கோரும்படி விஸ்ரவஸ்‌ சொன்னார்‌. விஸ்வகர்மனிடம்‌ 
சென்று தனக்கொரு பெருநகர்‌ உடனே தேவை என்றான்‌ 
குபேரன்‌. அங்கே நிலமென ஏதுமிருக்கலாகாது. தரையும்‌ 
தங்கமாகத்‌ திகழவேண்டும்‌ என்று கோரினான்‌. 


விஸ்வகர்மன்‌ தான்‌ அமைத்த பெருநகரைப்பற்றி 
சொன்னான்‌. அங்கே தனக்கு நிகழ்ந்த பிழையென்ன 
என்பதை அவன்‌ அப்போது கண்டுகொண்டிருந்தான்‌. 
அவன்‌ கட்டக்கட்ட அந்தப்பெருநகர்‌ சிற்பக்கலையின்‌ 
முழுமை நோக்கி சென்றுகொண்டிருந்தபோதுதான்‌ 
அம்முழுமையை அழிப்பதென்ன என அவன்‌ கண்டான்‌. 
அங்குள்ள மண்‌ சிற்பக்கலைக்கு அப்பாலிருந்தது. அதில்‌ 
கணந்தோறும்‌ புது உயிர்‌ முளைத்தது. புதுமுளை 
எழுந்தது. சிற்பமென்பது இலக்கணத்தின்‌ பருவடிவம்‌. 
மண்ணோ இலக்கணத்தை மீறும்‌ உயிர்ப்பெருவிசை. 


ல்‌ மண்ணை முழுமையாகவே அகற்றினான்‌ 
ஸ்வகர்மன்‌. பொன்னன்றி பிறிதேதும்‌ அங்கில்லாதபடி 


செய்தான்‌. மண்விலகி சிற்பக்கலை 
முழுமையடைந்தபோது நகரம்‌ இறந்துவிட்டதை 
உணர்ந்தான்‌. அதிலிருந்து மெல்லிய 
நாற்றமெழத்தொடங்கியது. அது எதன்‌ நாற்றமென 
தேடினான்‌. சிலசமயம்‌ குருதி. பிறிதொருசமயம்‌ அது சீழ்‌. 
அவ்வப்போது உப்பு. அந்த இழிமணமென்ன என்று 
கண்டறிய முடியவில்லை. ஆயிரமாண்டுகாலம்‌ 
ஊழ்கத்திலாழ்ந்து அறிந்தான்‌ அது தேங்குவதன்‌ நாற்றம்‌ 
என. தேங்கும்‌ நீரும்‌ தேங்கும்‌ தழலும்‌ இழிமணமாகும்‌. 
தேங்கும்‌ பொன்னும்‌ அவ்வண்ணமே. 


பொன்னன்றி பிறிதற்ற நகரங்களில்‌ இருந்து அந்த 
இழிமணத்தை விலக்கமுடியாது இளையோனே என்றான்‌ 
விஸ்வகர்மன்‌. பொன்மணமென்றால்‌ அது எனக்கு 
உவப்பானதே. நான்‌ அதையே விழைகிறேன்‌ என்றான்‌ 
குபேரன்‌. அவ்வண்ணமே ஆகுக என்று விஸ்வகர்மன்‌ 
அருளினான்‌. குபேரன்‌ இலங்கைநகருள்‌ நுழைந்தான்‌. 
பொன்மணம்‌ அவன்‌ நெஞ்சை நிறைத்தது. இதை 
இழிமணம்‌ என்றவன்‌ எவன்‌ என வியந்தான்‌. 
பொன்னொளியா விழியொளியா என மயங்கும்‌ 
நகர்த்தெருக்களில்‌ கைவீசி ஓடிக்களித்தான்‌. 


பொன்னில்‌ ஓடும்‌ புதுவரியை பெண்ணாக்கி மணந்தான்‌ 
குபேரன்‌. புதுவெள்ளம்‌ நெளியும்‌ கங்கையின்‌ உடலழகு 
கொண்ட சித்ரரேகையுடன்‌ அந்நகரியில்‌ குடியேறினான்‌. 
அவள்‌ இனிது பெற்ற மைந்தன்‌ நளகூபரனுடன்‌ அங்கே 
இனிது வாழ்ந்தான்‌. மண்‌ தொடாத கால்கள்‌ குறுகின. 
பொன்னமர்ந்த உடல்‌ பெருத்தது. ஆனால்‌ தன்னுள்ளும்‌ 
வெளியும்‌ பொன்னேயாக அங்கே அவன்‌ நிறைந்து 
இருந்தான்‌. 


அவையோரே, அவைநிறைந்த அரசே, கேளுங்கள்‌. 
அன்றொருநாள்‌ படைப்புக்குத்‌ தேவையான அகவிழி 
ஒளி பெறும்பொருட்டு வேள்விச்செயலில்‌ 
ஈடுபட்டிருந்தான்‌ பிரம்மன்‌. நான்முகத்தில்‌ ஒன்றில்‌ 
ரிக்கும்‌ இன்னொன்றில்‌ யஜுரும்‌ மூன்றாவதில்‌ சாமமும்‌ 
நான்காவதில்‌ அதர்வமும்‌ ஒலிக்க அனலெழுப்பினான்‌. 
வேள்வித்தீ எழுந்து விண்‌ நிறைந்து கிடந்த வெண்முகில்‌ 
வெளியை செம்பிழம்புகளால்‌ நிறைத்தது. 
நான்குவேதமும்‌ இணைந்த ஒற்றைப்பெருநாதத்தில்‌ ஒரு 
தந்தி தொய்ந்தது. பிறழிசை எழுந்தது. 

திகைத்து ஏனென்று நோக்கினான்‌ ஆக்கும்‌ கடவுள்‌. தன்‌ 
வயிற்றிலெழுந்த பசியால்‌ வேதஒலி பிழைத்ததை 
அறிந்து சினம்கொண்டெழுந்தான்‌. வேதம்‌ மறந்த தன்‌ 


நான்காம்‌ முகம்‌ சிவக்க முகிலாடியை நோக்கியபோது 
அம்முகத்திலிருந்து ஹேதி என்னும்‌ செந்நிற பேரரக்கன்‌ 
தோன்றினான்‌. தன்‌ முகத்தை தான்கண்டதும்‌ பிரம்மன்‌ 
தணிந்தான்‌. தன்‌ பசியைத்‌ தொட்டு அதை பிரஹேதி 
என்னும்‌ யட்சனாக ஆக்கினான்‌. சினமும்‌ பசியும்‌ அவன்‌ 
முன்‌ பணிந்து நின்றனர்‌. உடன்பிறந்தவர்களே 
எப்போதும்‌ பிரியாதிருங்கள்‌ என வாழ்த்தினான்‌ 
படைப்போன்‌. 


பிரஹேதி தன்னுடன்‌ தனித்திருந்தான்‌. தனித்த பசியே 
தவமென்றறிக. அவன்‌ தவம்‌ கனிந்து முனிவனானான்‌. 
ஹேதியோ தழலாடும்‌ சினம்‌. தன்‌ உடல்‌ விழைவு அறிவு 
உணர்வு உள்ளொளி ஐந்தையும்‌ அவியாக்கி அவன்‌ 
நின்றெரிந்தான்‌. அவன்‌ பயாவை மணந்தான்‌. 
அவர்களுக்கு மின்னல்புரிகளென பெருங்கூந்தல்‌ 
கொண்ட அனல்நிற அரக்கமைந்தன்‌ பிறந்தான்‌. 
வித்யுகேசன்‌ வளர்ந்ததும்‌ சாலகடங்கையை 
துணைகொண்டான்‌. அவர்களுக்கு அழகிய 
பொற்கூந்தலுடன்‌ பிறந்தான்‌ சுகேசன்‌. அக்குழந்தையை 
அடர்கானகத்தில்‌ விட்டுவிட்டு காமக்‌ 
களியாடச்சென்றனர்‌ பெற்றோர்‌. 


விண்ணகத்தில்‌ பெண்ணில்நல்லாளோடு சென்ற 
பெருமான்‌ குனிந்து நோக்கியபோது அழகிய பொற்குழல்‌ 
கொண்ட மைந்தனை நோக்கினார்‌. உளம்‌ கனிந்த 
முதற்றாதை முனிவனாக வந்து அவனை தன்‌ 
அழல்வாழும்‌ கைகளால்‌ ஏந்தினார்‌. அன்னை அருகே 
நின்று அவன்‌ பாதங்களில்‌ முத்தமிட்டு இன்று பிறந்த 
மலர்‌ இவன்‌ என்று நகைத்தாள்‌. நம்முடன்‌ இவனும்‌ 
கயிலைக்கு வரட்டும்‌ என்றார்‌ அப்பன்‌. அழகன்‌ ஆயினும்‌ 
இவன்‌ அரக்கன்‌ என்றாள்‌ அன்னை. 


சற்றே சிந்தனைசெய்து செம்பொன்மேனியன்‌ 
சொன்னான்‌. ஏழுவிண்ணிலும்‌ ஏழு ஆழங்களிலும்‌ 
துளித்துளியென எடுத்துக்கலந்து இம்மண்ணின்‌ 
உயிர்களை ஆக்கியிருக்கிறோம்‌. தெய்வத்தில்‌ பிறந்து 
அரக்கரும்‌ யட்சரும்‌ கலந்து உருவான இப்புதிய மானுடன்‌ 
இங்கு வாழட்டும்‌. இவன்‌ கந்தர்வப்பெண்ணை மணந்து 
மைந்தரைப்பெறட்டும்‌.அரக்கனின்‌ ஆற்றலும்‌ யட்சனின்‌ 
மாயமும்‌ கந்தர்வனின்‌ இசையும்‌ கலந்த இவன்‌ மைந்தர்‌ 
நிகரற்றவர்கள்‌ ஆகக்கூடும்‌. 


தெய்வங்களால்‌ புரக்கப்பட்ட சுகேசன்‌ சொல்முதிர்ந்து 
தோள்தழைத்து இளைஞனானான்‌. சுகேசன்‌ மணிமயன்‌ 
என்ற கந்தர்வனின்‌ இனிய மகள்‌ தேவவதியை 


மணம்கொண்டான்‌. அரக்க உடலும்‌ யட்சர்களின்‌ 
விழிகளும்‌ கந்தர்வர்களின்‌ உள்ளமும்‌ கொண்ட மூன்று 
மைந்தரை அவர்கள்‌ பெற்றெடுத்தனர்‌. மால்யவான்‌, 
சுமாலி, மாலி என்னும்‌ மூவரும்‌ மூன்று தெய்வங்களாலும்‌ 
குனிந்து பார்க்கப்பட்டனர்‌. தேவர்களின்‌ புன்னகை 
இளவொளியென அவர்கள்‌ மேல்‌ எப்போதுமிருந்தது. 
அவர்களின்‌ ஒவ்வொரு நாளும்‌ விண்ணகத்தில்‌ 
பேசப்பட்டது. 


அவர்கள்‌ தவம்செய்கையில்‌ உடல்‌ அரக்கர்களைப்போல 
பசியும்‌ விடாயும்‌ காலமும்‌ மறந்து அமைந்தது. சித்தம்‌ 
கந்தர்வர்களைப்போல விண்ணை அறிந்தது. 
யட்சர்களைப்போல உள்ளம்‌ நுண்சொல்லில்‌ 
மூழ்கியிருந்தது. ஆயிரமாண்டுகாலம்‌ தவத்தில்‌ அமைந்து 
அவர்கள்‌ கண்முன்‌ பிரம்மனை வரச்செய்தனர்‌. தாங்கள்‌ 
வாழ நிகரற்ற பொன்னுலகு ஒன்றை அளிக்கும்படி 
கோரினர்‌. விஸ்வகர்மனை சென்று பார்க்கும்படி 
பிரம்மன்‌ ஆணையிட்டார்‌. 


விஸ்வகர்மன்‌ அவர்களிடம்‌ இலங்கைநகர்‌ பற்றி 
சொன்னான்‌. மண்ணற்ற விண்ணகரம்‌ அது. அங்கே 
ஆளும்‌ குபேரனை வென்று அதை வென்றெடுக்கும்படி 
அவன்‌ ஆற்றுப்படுத்தினான்‌. அரக்கர்‌ மூவரும்‌ தங்கள்‌ 
முடிவிலா மாயத்தால்‌ 

உ த என 
பெருகிப்பெருகிச்‌ சென்று இலங்கையை சூழ்ந்து 
கொண்டனர்‌. அவர்களின்‌ பெருவல்லமையை 
எதிர்க்கமுடியாமல்‌ குபேரன்‌ இலங்கையைக்‌ கைவிட்டு 
தன்‌ பிறிதொரு நகரான அளகாபுரிக்கு ஓடி அங்கே 
அமைந்தான்‌. 


பொன்நாறும்‌ பெருநகரில்‌ மூவரும்‌ நறுமணத்தை 
மட்டுமே அறிந்தனர்‌. அங்கே அவர்கள்‌ உண்ட உணவில்‌ 
அருந்திய அமுதில்‌ முகர்ந்த மலரில்‌ ஆடிய நீரில்‌ எங்கும்‌ 
பொன்நாற்றமே நிறைந்திருந்தது. நர்மதை என்னும்‌ 
தேவகுலப்பெண்ணின்‌ மூன்று மகள்களான சுந்தரி, 
கேதுமதி, வசுதை ஆகியோரை வென்று கொண்டுவந்து 
அங்கே மனைவியராகக்‌ குடியிருத்தினர்‌. மணம்‌ கொண்டு 
வந்த முதல்‌ நாள்‌ பொன்‌ அழுகும்‌ புன்மணம்‌ கொண்டு 
குமட்டிய அப்பெண்கள்‌ அன்றிரவே அவை தங்கள்‌ 
கணவர்களின்‌ நாற்றமென உணர்ந்தனர்‌. நாள்‌ விடிந்து 
கதிர்‌ கண்டபோது அது அவர்களுக்கு நறுமணமாக 
ஆகிவிட்டிருந்தது. 


மால்யவான்‌ சுந்தரியில்‌ நிறைந்து வஜ்ரமுஷ்டி, 


விரூபாக்ஷன்‌, துர்முகன்‌, சுப்தக்ஞன்‌, யக்ளஞுகோசன்‌, 
மத்தன்‌, உன்மத்தன்‌ என்ற ஏழு மைந்தரையும்‌, நளா 
என்னும்‌ மகளையும்‌ பெற்றான்‌. சுமாலி கேதுமதியில்‌ 
பிரஹ்ஸ்தன்‌, அகம்பனன்‌, விகடன்‌, காலகாமுகன்‌ 
தூம்ராக்ஷன்‌, தண்டன்‌, சுபார்ஸ்வன்‌, சம்ஹ்ராதன்‌, 
பிரக்வாதன்‌, பாசகர்ணன்‌ என்னும்‌ பத்து மைந்தரையும்‌ 
வேகை, புஷ்போல்கடை, கைகச்‌, கும்பீனசீ என்னும்‌ 
நாங்கு மகள்களையும்‌ அடைந்தான்‌. மாலி வசுதையில்‌ 
அனலன்‌, அனிலன்‌, அஹன்‌, சம்பாதி என்னும்‌ 

நான்கு என்னும்‌ மைந்தருக்கு தந்தையானான்‌. 
பொன்னில்‌ திளைத்து புதல்வரோடாடி அவர்கள்‌ 
அங்கிருந்தனர்‌. 

நூறாண்டுகாலம்‌ அங்கே மைந்தருடன்‌ வாழ்ந்தபோது 
ஒருநாள்‌ மால்யவான்‌ விண்ணிலொரு இழிமணத்தை 
அறிந்தான்‌. இளையோன்‌ சுமாலியிடம்‌ அது என்ன என்று 
கேட்டான்‌. அது விண்ணில்‌ எவரோ செல்லும்‌ நாற்றம்‌ 
என்றான்‌ அவன்‌. அவர்களின்‌ பெண்டிரும்‌ மைந்தரும்‌ 
அந்த இழிமணம்‌ பொறாது குமட்டி ஓங்கரித்தனர்‌. 
“இளையோனே, அந்தக்‌ கீழ்மணத்தின்‌ ஊற்றென்ன 
என்று கண்டுவா” என்று ஆணையிட்டான்‌ மால்யவான்‌. 
மாலி தன்‌ கதையுடன்‌ விண்ணில்‌ எழுந்து அது 
என்னவென்று நோக்கி சென்றான்‌. 


சித்ரவனத்தில்‌ வாழ்ந்த காருண்யர்‌ என்னும்‌ முனிவரின்‌ 
இறுதிக்‌ கணத்தில்‌ அவரது விழிகள்‌ காண்பதற்காக 
பாரிஜாத மலருடன்‌ சென்றுவிட்டு வைகுண்டத்துக்கு 
சென்றுகொண்டிருந்த கருடனின்‌ மணம்‌ அது. அவர்‌ 
காலில்‌ இருந்த மலரிலிருந்து எழுந்த மணம்‌ என அறிந்த 
மாலி பறவைக்கரசனை மறித்து “இக்கீழ்மணத்துடன்‌ 
எங்கள்‌ நகர்மீது எப்படிப்‌ பறந்தாய்‌ இழிபறவைமே” என்று 
கூவி தன்‌ கதையால்‌ தாக்கினான்‌. 


“மூடா, உன்‌ குருதியில்‌ ஓடும்‌ கந்தர்வனின்‌ இசையையும்‌ 
யட்சனின்‌ மாயத்தையும்‌ வென்றிருக்கிறது அரக்கனின்‌ 
ஆணவம்‌. இது தன்‌ கையிலிருந்த இறுதித்துளி நீரை 
பெரும்பாலையில்‌ விடாய்கொண்டு சாகக்கிடந்த 
மான்குட்டிக்கு அளித்த பெருங்கருணை கொண்ட 
முனிவர்‌ தன்‌ இறுதிக்கணத்தில்‌ பார்த்த மலர்‌. ஏழு 
விண்ணுலகங்களிலும்‌ நறுமணம்‌ கொண்டது இதுவே” 
என்றார்‌. “இதுவா? இந்த கீழ்மணத்தையா சொல்கிறாய்‌?” 
என நகைத்தபடி கருடனை கதையால்‌ அடித்தான்‌ மாலி. 
அவனை தன்‌ இடக்கால்‌ உகிர்களால்‌ அறைந்து 
தெறிக்கச்செய்தபின்‌ கருடன்‌ வைகுண்டம்‌ சென்றார்‌. 


நான்கு உகிர்களால்‌ கிழிக்கப்பட்டு குருதி கொட்ட மீண்டு 
வந்த இளையோனைக்‌ கண்டு கொதித்தனர்‌ 
மால்யவானும்‌ சுமாலியும்‌. படைகிளம்பும்படி 
ச. தங்கள்‌ உடல்பெருக்கி 

ண்ணிலேறிச்சென்று வைகுண்டத்தை சூழ்ந்தனர்‌. 
இடியோசை என போர்க்குரலெழுப்பி 
வைகுண்டவாயிலை முட்டினர்‌. அங்கே 
காவல்நின்றிருந்த ஜயவிஜயர்களை வென்றனர்‌. 
அவர்கள்‌ அஞ்சி ஓடி உள்ளே சென்று விண்வடிவோன்‌ 
கால்களில்‌ விழுந்தனர்‌. 


செஞ்சிறகு பறவை மேல்‌ ஏறி ஆழிவண்ணன்‌ அவர்களை 
எதிர்த்துவந்தான்‌. அ மிரமாண்டுகாலம்‌ 
ஒருகணமென்றாக அங்கு ஒரு போர்‌ நிகழ்ந்தது. 
ஆழிக்கூர்மை அவர்கள்‌ மூவரையும்‌ துண்டுகளாக 
வெட்டி பாதாள இருளுக்குள்‌ தள்ளியது. அவர்கள்‌ இறந்த 
அக்கணத்தில்‌ இலங்கையின்‌ அத்தனை 
சுடர்விளக்குகளும்‌ அணைந்தன. அரக்கர்குலத்துப்‌ 
பெண்கள்‌ எரிசிதை மூட்டி அதில்‌ பாய்ந்து 
உயிர்துறந்தனர்‌. அவர்‌ மைந்தர்‌ அஞ்சி ஓடி பாதாள 
இருளுக்குள்‌ மறைந்துகொண்டனர்‌. 


மீண்டும்‌ பொன்னகரம்‌ தனிமை கொண்டது. 
ஒவ்வொருநாளும்‌ கதிரவன்‌ கிழக்கே எழும்போது அதன்‌ 
மாளிகைமுகடுகள்‌ ஒளிவிடும்‌ ஒரு கணம்‌ மட்டும்‌ 
விண்ணவரும்‌ தெய்வங்களும்‌ அந்நகரைப்பற்றி 
எண்ணினர்‌. பல்லாயிரமாண்டுகளுக்குப்பின்‌ அங்கே 
அரக்கர்கோமான்‌ ராவணன்‌ வந்து குடியேறுவான்‌ என்று 
அந்நகரின்‌ அரண்மனைகளின்‌ பொன்னொளி படர்ந்த 
ஆழம்‌ அறிந்திருந்தது.” 


சூதன்‌ மும்முறை கைகூப்பி தலைவணங்கினான்‌. 
அவையில்‌ எழுந்த மெல்லிய உடலசைவை சாத்யகி 
கண்டான்‌. திரும்பி புன்னகை தளும்பாமல்‌ நின்றிருந்த 
கிருஷ்ணனின்‌ முகத்தை நோக்கினான்‌. 

சூதர்‌ பரிசு பெற்று எழுந்ததும்‌ சற்றுநேரம்‌ அவையில்‌ 
அமைதி நிலவியது. சாத்யகி அந்த அமைதியை 
உணர்ந்ததும்‌ ஒவ்வொரு முகத்தையாகப்‌ பார்த்தான்‌. 
சூதர்பாடலில்‌ ஏதோ உட்பொருள்‌ இருந்தது என்றும்‌ 
அதை அவையமர்ந்திருந்த எவருமே விரும்பவில்லை 
என்றும்‌ அக்காரணத்தாலேயே சூதருக்கு மேலும்‌ 
அணிச்சொற்களும்‌ மேலும்‌ பரிசில்களும்‌ வழங்கப்பட்டன 
என்றும்‌ அவன்‌ உய்த்துக்கொண்டான்‌. 


அனைத்து முகங்களும்‌ செயற்கையான அமைதியுடன்‌ 
இருந்தாலும்‌ துரியோதனன்‌ முகம்‌ மட்டும்‌ கொந்தளிப்பை 
காட்டியது. அவன்‌ கர்ணனை பலமுறை விழிதொட 
முயல்வதையும்‌ கர்ணன்‌ அதை முற்றிலும்‌ தவிர்த்து 
இரும்புச்சிலை என அமர்ந்திருப்பதையும்‌ கண்டான்‌. 
சிந்தையிலாழ்ந்தவராக திருதராஷ்டிரர்‌ அமர்ந்திருக்க 
அருகே சஞ்சயன்‌ நின்றிருந்தான்‌. அவருக்குப்பின்னால்‌ 
கணிகர்‌ அமர்ந்திருக்க முன்னால்‌ வலப்பக்கம்‌ விதுரரும்‌ 
இடப்பக்கம்‌ செளனகரும்‌ அமர்ந்திருந்தனர்‌. பின்பக்கம்‌ 
பட்டுத்திரைக்கு அப்பால்‌ பெண்கள்‌ அமர்ந்திருப்பது 
நிழலுருவாகத்‌ தெரிந்தது. 


திருதராஷ்டிரர்‌ அந்த இறுக்கத்தை வென்று ”மீண்டும்‌ ஒரு 
இன்னீர்‌ பரிமாறப்படலாமே” என்றார்‌. பலராமர்‌ உரக்க 
“ஆம்‌, நன்று, நானும்‌ அதையே எண்ணினேன்‌?” என்றார்‌. 
“உண்மையில்‌ நான்‌ ராவண 
மகாப்பிரபுவைப்பற்றித்தான்‌ 
எண்ணிக்கொண்டிருந்தேன்‌. இருபது பெரும்புயங்கள்‌. 
அவருடன்‌ ஒரு மற்போரிடுவது எத்தனை பேருவகையை 
அளிப்பதாக இருக்கும்‌!” அது அங்கிருந்த இறுக்கத்தை 
தளர்த்தியது. அதைப்பற்றிக்கொண்ட திருதராஷ்டிரர்‌ 
“அதையே நானும்‌ எண்ணினேன்‌. மற்போரில்‌ கைகள்‌ 
போதவில்லை என்று உணராத மல்லன்‌ உண்டா என்ன?” 
என்றார்‌. “நாம்‌ நாளை இருக்கும்‌ இரண்டு கைகளால்‌ 
பொருதுவோம்‌ அரசே” என்றார்‌ பலராமர்‌. “நன்று நன்று” 
என்றார்‌ திருதராஷ்டிரர்‌. 
இன்னீர்‌ வெள்ளிக்கோப்பைகளில்‌ அனைவருக்கும்‌ 


வந்தது. அதை அருந்தியபடி ஒவ்வொருவரும்‌ 
அருகமர்ந்தவர்களிடம்‌ பேசிக்கொண்டனர்‌. மெல்ல 


அவை இயல்படைந்தது. செளனகர்‌ எழுந்து 
“மதுராபுரியின்‌ அரசரும்‌ இளையவரும்‌ இங்கு வந்தது 
நிறைவளிக்கிறது. மதுராபுரி அஸ்தினபுரியின்‌ 
எல்லையை ஒட்டியதென்பதனாலேயே நமக்கு 
அண்மையானது. நமது படைகளால்‌ அது மகதத்தின்‌ 
தாக்குதலில்‌ இருந்து தன்னை காத்துள்ளது. என்றும்‌ 
இந்த நட்பு இருநாடுகளுக்கும்‌ நடுவே இருக்குமென 
இங்குள்ளோர்‌ எதிர்பார்க்கிறார்கள்‌” என்றார்‌. 


அதன்‌ உட்குறிப்பை சாத்யகி உடனே 
உணர்ந்துகொண்டான்‌. கிருஷ்ணன்‌ “ஆம்‌, அமைச்சரே. 
அந்தவெற்றியால்தான்‌ துவாரகை அமைந்தது. 
பாரதவர்ஷத்தின்‌ நிகரற்ற கருவூலமும்‌ கலநிரையும்‌ 
படைப்பெருக்கும்‌ அங்கு உருவாகியது. இன்று கூர்ஜரமும்‌ 
மாளவமும்‌ மகதமும்‌ கூட துவாரகையைக்‌ கண்டு 
அஞ்சுகின்றன. அந்தத்‌ தொடக்கத்தை அளித்தது 
இளையபாண்டவராகிய பார்த்தனின்‌ வில்‌. 
பார்த்தனுக்கும்‌ அவன்‌ மணந்த பாஞ்சாலன்‌ கன்னிக்கும்‌ 
துவாரகை கொண்டுருக்கும்‌ கடன்‌ அளப்பரியது” 
என்றான்‌. 


செளனகரின்‌ முகம்‌ மாறியதை காணாதவன்‌ போல 
“இங்கு நான்‌ வந்ததும்‌ அதன்பொருட்டே. அவர்களின்‌ 
சொல்கொண்டு வந்து அரசரை சந்திப்பது என்‌ கடன்‌ 
என்று கொண்டேன்‌” என்றான்‌ கிருஷ்ணன்‌. 
திருதராஷ்டிரர்‌ “சொல்லுங்கள்‌ யாதவரே” என்றார்‌. “நான்‌ 
கிளம்பும்போது என்னிடம்‌ யுதிஷ்டிரர்‌ சொன்னதையே 
முறைமையான சொல்லென கொள்வேன்‌” என்றான்‌ 
கிருஷ்ணன்‌. “பாஞ்சாலமகளை மணந்து அங்கே 
தங்கியிருக்கும்‌ யுதிஷ்டிரர்‌ அஸ்தினபுரியின்‌ 
மணிமுடியை விழையவில்லை. அனைத்து 
முறைமைகளின்படியும்‌ அவருக்குரியதென்றாலும்‌ அதை 
தன்‌ இளையோனும்‌ தார்த்தராஷ்டிர முதல்வனுமாகிய 
துரியோதனனுக்கே வழங்க எண்ணுகிறார்‌... அதை 
முறைப்படி தெரிவிக்கவே நான்‌ வந்தேன்‌.” 


“அதை ஏன்‌ அந்த மூடன்‌ தூதென அனுப்பினான்‌?” 
என்றார்‌ திருதராஷ்டிரர்‌. “இது அவன்‌ நாடென்றால்‌ வந்து 
என்னிடம்‌ அவை நின்று அல்லவா சொல்லவேண்டும்‌?” 
கிருஷ்ணன்‌ “இதையே நானும்‌ சொன்னேன்‌. ஆனால்‌ 
அவர்‌ இங்கு வர விரும்பவில்லை. தங்கள்‌ முன்‌ நின்று 
சொல்லும்‌ விழி தனக்கில்லை என நினைக்கிறார்‌. 
ஏனென்றால்‌ தாங்கள்‌ அவரிடம்‌ அரசு ஏற்கவே 
ஆணையிடுவீர்கள்‌ என்றார்‌. அதை மறுக்க அவரால்‌ 
முடியாது. ஆனால்‌ தங்கள்‌ உள்ளம்‌ அதை 


சொல்லவில்லை என அவர்‌ உள்ளம்‌ அறியும்‌. காரணம்‌ 
எந்தத்‌ தந்தையும்‌ ஆழத்தில்‌ வெறும்‌ தந்தையே. தன்‌ 
மைந்தனின்‌ நலனை அன்றி பிறிதை அவர்‌ 
விழையமாட்டார்‌” என்றான்‌. 


ஒருகணம்‌ அவை உறைந்தது போலிருப்பதை சாத்யகி 
கண்டான்‌. தன்‌ இருகைகளையும்‌ ஒங்கி அறைந்தபடி 
திருதராஷ்டிரர்‌ எழுந்தார்‌. “அவன்‌ சொன்னானா? 
அவனா சொன்னான்‌? பாண்டுவின்‌ மகன்‌ 
என்னைப்பற்றி அப்படியா சொன்னான்‌?” என்று உரத்த 
குரலில்‌ கேட்டபடி அவர்‌ முன்னால்‌ வந்தார்‌. “செளனகரே, 
படைகளை கிளம்பச்சொல்லும்‌. அவனை பிடித்துவந்து 
என்‌ முன்னால்‌ போடுங்கள்‌. என்‌ கைகளால்‌ அவனை 
நெரிக்கிறேன்‌... மூடன்‌ மூடன்‌.” படீரென்று தலையில்‌ 
அறைந்துகொண்டு அவர்‌ மெல்ல அமர்ந்தார்‌. “என்ன 
சொல்லிவிட்டான்‌!” என்றார்‌. அவரது முகம்‌ நெளிவதை 
விழிகள்‌ புண்ணெனச்‌ சிவந்து நீரூறி வழிவதை சாத்யகி 
திகைப்புடன்‌ நோக்கினான்‌. 


“விதுரா, மூடா... அடேய்‌ மூடா!” என அவர்‌ வீறிட்டார்‌. 
“எங்கிருக்கிறாய்‌? அருகே வா!” விதுரர்‌ எழுந்து அருகே 
சென்று அவர்‌ கைகளைப்பற்றிக்கொண்டார்‌. “என்ன 
சொற்கள்‌ அவை... மூடா, உண்மையிலேயே அவன்‌ 
அவற்றை சொன்னானா? மூடா... அப்படியென்றால்‌ என்‌ 
அன்பை அவன்‌ அறியவே இல்லையா? அவனை என்‌ 
நெஞ்சோடு அணைத்தபோதுகூட என்‌ அகம்‌ அவனை 
அடையவில்லையா?” உடைந்த குரலில்‌ மெல்லிய 
கேவலுடன்‌ அவர்‌ முகத்தை மூடிக்கொண்டார்‌. “நான்‌ 
எப்படி சொல்வேன்‌...? என்‌ இளையோனும்‌ இன்று 
என்னை வெறுக்கிறானா என்ன?” 


விதுரர்‌ “அரசே, முதல்செவிக்கு அப்படித்‌ தோன்றுகிறது. 

னால்‌ உண்மை அதுவல்ல” என்றார்‌. “சற்று 
எண்ணிப்பாருங்கள்‌. அவன்‌ தங்கள்‌ இளையோனின்‌ 
குருதி. ஆகவேதான்‌ அதை சொல்கிறான்‌. அறியாமல்கூட 
தங்கள்‌ உள்ளம்‌ வருந்தலாகாது என எண்ணுகிறான்‌. 
இன்றல்ல நாளை, என்றோ ஒருநாள்‌ தாங்கள்‌ சற்று உளம்‌ 
வருந்த சிறு வாய்ப்பு இருக்கிறது என்றால்‌ அதற்காக 
இன்றே தன்‌ மணிமுடியைத்‌ துறக்க சித்தமாக 
இருக்கிறான்‌. நாளை ஃபுவர்லோகத்தில்‌ உங்களை 
வந்தடையும்‌ முதல்‌ கங்கைநீர்‌ அவனளிப்பதே. ஐயமே 
தேவையில்லை.” 


திருதராஷ்டிரர்‌ கண்ணீர்வழியும்‌ விழிகளுடன்‌ நிமிர்ந்து 
நோக்கினார்‌. “ஆம்‌, என்றும்‌ அவனை அப்படித்தான்‌ 


எண்ணியிருக்கிறேன்‌. என்‌ குலத்தின்‌ அறச்செல்வனின்‌ 
கையால்‌ நீர்‌ பெறுவதன்றி நான்‌ அடையும்‌ முழுமை என 
பிறிதில்லை.” கைகளை வீசி தலையை மெல்ல 
உருட்டியபடி அவர்‌ சொன்னார்‌ “அந்த மைந்தனுக்கன்றி 
எவருக்கு இவ்வரியணை மேல்‌ உரிமை உள்ளது? யாதவா, 
சென்று சொல்‌. அவனுக்குரியது இம்மணிமுடி. இந்நாடு 
அவனுக்காக காத்திருக்கிறது. எத்தனை 
ஆண்டுகளானாலும்‌. நான்‌ இறந்தால்‌ என்‌ மைந்தர்‌ 
அவனுக்காக காத்திருப்பார்கள்‌.” 


கையை ஓங்கித்தட்டியபடி பலராமர்‌ எழுந்து முழங்கும்‌ 
குரலில்‌ “என்ன நீதி இது? திருதராஷ்டிரரே, ஒன்றை 
தெரிந்துகொள்ளுங்கள்‌. அரசு என்பது அரசனின்‌ 
உடைமை அல்ல. அரசை வேள்விக்களம்‌ என்கின்றன 
நூல்கள்‌. நால்வகை மக்களும்‌ ஐவகை நிலங்களைக்‌ 
கறந்து அவியூட்டுபவர்கள்‌. கோலேந்தி அருகேநிற்கும்‌ 
வள்விக்காவலன்தான்‌ அரசன்‌. வேள்வி என்பது 
அதற்குரிய முறைமைகள்‌ கொண்டது. வேள்விமேல்‌ 
அரசனுக்கு எந்தக்‌ கட்டுப்பாடும்‌ இல்லை” என்றார்‌. 
மிகச்சிறப்பாக பேசிவிட்டோம்‌ என்ற பெருமிதம்‌ 
அவருக்கே ஏற்பட அவையை நோக்கி பலராமர்‌ 
புன்னகை செய்தார்‌. “ஆகவே இந்நாட்டை 
எவருக்களிப்பதென்று முடிவெடுக்கவேண்டியவர்‌ நீங்கள்‌ 
அல்ல. எதுமுறைமையோ அது 
செய்யப்பட்டாகவேண்டும்‌.” 


சாத்யகி பதைப்புடன்‌ கிருஷ்ணனை நோக்க அவன்‌ 
புன்னகைப்பதுபோல தோன்றியது. இல்லை அவன்‌ 
முகத்தின்‌ தசையமைப்பே அப்படித்தானா என்றும்‌ 
ஐயமாக இருந்தது. பலராமர்‌ அவையை நோக்கிச்‌ சுழன்று 
கைகளை வீசி “என்‌ மாணவன்‌ இங்கே இருக்கிறான்‌. இந்த 
பாரதவர்ஷம்‌ கண்டவர்களில்‌ அவனே நிகரற்ற 
கதைவீரன்‌. ஆண்மையே அணியெனக்கொண்டவன்‌. 
அவன்‌ உள்ளம்‌ என்ன விழைகிறதென நான்‌ அறிவேன்‌. 
பாரதவர்ஷத்தை ஆளப்போகும்‌ சக்ரவர்த்தி என 
அவனை பெற்றெடுத்தீர்கள்‌. சொல்லிச்சொல்லி அவனை 
வளர்த்தீர்கள்‌. இன்று சில மழுங்கிய 
சொல்லணைவுகளால்‌ அவனை வெறும்‌ 
அரியணைக்காவலனாக ஆக்குகிறீர்கள்‌ என்றால்‌ அது 
நெறியோ முறையோ அல்ல” என்றார்‌. 


“அவரது அரியணையை பறித்தவர்‌ மானுடரல்ல 
யாதவரே” என்றார்‌ விதுரர்‌ எரிச்சலுடன்‌. “அவரை 
இளையோனாக பிறக்கவைத்த தெய்வங்கள்‌.” 
“தெய்வங்களைப்பற்றி நாம்‌ பிறகு பேசுவோம்‌. எந்த 


தெய்வம்‌ வந்தாலும்‌ நான்‌ என்‌ கதாயுதத்துடன்‌ முகமெதிர்‌ 
நின்று போரிடவே விழைவேன்‌” என்றார்‌ பலராமர்‌. “சரி, 
மூத்தவன்‌ அரியணையை மறுத்துவிட்டானே. 
அப்படியென்றால்‌ இளையோனுக்கு மணிமுடி 
உரியதென்பதுதானே நூல்நெறி?” 


விதுரர்‌ “இங்கு இறுதிச்சொல்‌ என்பது 
அரசருடையதேயாகும்‌” என்று கசப்புடன்‌ சொல்லி 
விழிதிருப்பினார்‌. “ அதை நான்‌ ஒப்பமாட்டேன்‌” என்றார்‌ 
பலராமர்‌. “ஒப்பாமலிருக்க நீங்கள்‌ யார்‌?” என்று தன்னை 
மீறிய சினத்துடன்‌ விதுரர்‌ கேட்டார்‌. “நான்‌ அவன்‌ 
ஆசிரியன்‌. நூல்முறைப்படி ஆசிரியன்‌ தந்தைக்குரிய 
அனைத்து உரிமைகளும்‌ கொண்டவன்‌. நான்‌ 
சொல்கிறேன்‌, என்‌ மாணவனுக்குரிய நிலம்‌ 
அளிக்கப்பட்டாகவேண்டும்‌. அதை அவனிடமிருந்து 
பறிக்கும்‌ எந்தச்சதியையும்‌ நான்‌ எதிர்கொள்கிறேன்‌. 
அவன்‌ விழைந்தாலும்‌ இல்லாவிட்டாலும்‌ என்‌ 
படைகளுடன்‌ வந்து இந்நகரைச்‌ சூழவும்‌ சித்தமாக 
இருக்கிறேன்‌.” 


பலராமர்‌ அத்துமீறிவிட்டார்‌ என்று எண்ணி சாத்யகி 
அவனை அறியாமலேயே எழப்போனான்‌. ஆனால்‌ 
கிருஷ்ணன்‌ உடவிலும்‌ முகத்திலும்‌ எந்த மாற்றமும்‌ 
இருக்கவில்லை. அங்கு நிகழாத ஏதோ ஒன்றை 
நோக்குபவை போன்ற தம்‌ கடந்துபோன 
இனியதொன்றை எண்‌ மலர்ந்தது போன்ற முகம்‌. 
சாத்யகி படபடப்புடன்‌ அவையை நோக்கினான்‌. 
அத்தனை விழிகளும்‌ மாறுதலடைந்திருந்தன. விதுரர்‌ 
“நீங்கள்‌ அஸ்தினபுரியின்‌ பேரரசரின்‌ அவையில்‌ நின்று 
பேசுகிறீர்கள்‌ என்பதை உணருங்கள்‌ யாதவரே” என்றார்‌. 
“ஆம்‌ அதை நன்குணர்ந்தே பேசுகிறேன்‌. நாளும்‌ என்‌ 
மாணவன்‌ நலிந்து வருவதை பார்க்கிறேன்‌. அதை 
நோக்கியும்‌ நான்‌ அரசமுறைமை பேசி வாளாவிருந்தால்‌ 
நான்‌ கோழையோ மூடனோ என்றே என்‌ முன்னோர்‌ 
எண்ணுவர்‌” என்றார்‌ பலராமர்‌. 


“யாதவரே, நீர்‌ என்‌ மைந்தனின்‌ ஆசிரியர்‌. ஆகவே இந்த 
அவையில்‌ நீர்‌ சொல்லக்கூடாததாக ஏதுமில்லை. என்றும்‌ 
என்‌ முடி உங்களுக்குப்‌ பணிந்தே இருக்கும்‌” என்றார்‌ 
திருதராஷ்டிரர்‌. அவரது குரல்‌ அடைத்தது போலிருந்தது. 
“ஆனால்‌ அது என்‌ மைந்தனின்‌ விழைவு அல்ல. அவன்‌ 
என்‌ சொற்களை மீறி எதையும்‌ எண்ணப்போவதில்லை.” 
பலராமர்‌ கைகளைத்தட்டியபடி திருதராஷ்டிரரை நோக்கி 
சென்று வெடிக்குரலில்‌ “அதை அவன்‌ சொல்லட்டும்‌. 
அவையெழுந்து அவன்‌ சொல்லட்டும்‌, அவனுக்கு 


மணிமுடி தேவையில்லை என்று” என்றவர்‌ திரும்பி 
துரியோதனனை நோக்கி “மூடா, சொல்‌. உன்‌ ஆசிரியன்‌ 
நான்‌. என்னிடம்‌ நீ மறைப்பதற்கேதுமில்லை. இப்போதே 
சொல்‌. உனக்கு இந்த மணிமுடி தேவையில்லையா? 
சொன்னால்‌ நான்‌ அமர்ந்துவிடுகிறேன்‌” என்றார்‌. 


எழுந்து நின்று கைகூப்பி விழிதாழ்த்தி தாழ்ந்த குரலில்‌ 
“ஆசிரியர்‌ அறியா அகமில்லை” என்று துரியோதனன்‌ 
சொன்னான்‌. “என்‌ அகம்‌ முழுக்க நிறைந்திருப்பது 
மண்ணாசையே. அஸ்தினபுரியின்‌ மண்ணையும்‌ 
முடியையும்‌ விழையாமல்‌ நினைவறிந்த நாள்‌ முதல்‌ 
இன்றுவரை ஒருகணம்கூட சென்றதில்லை.” பலராமர்‌ 
ஏதோ சொல்ல கையை தூக்குவதற்குள்‌ “ஆனால்‌ என்‌ 
தந்தை மண்ணில்‌ என்‌ இறைவன்‌. நீங்கள்‌ 
அவருக்கிணையானவர்‌. உங்கள்‌ ஆணையின்பொருட்டு 
நான்‌ எதையும்‌ துறப்பேன்‌. எந்தை விழைந்தால்‌ எஞ்சிய 
வாழ்நாளெல்லாம்‌ யுதிஷ்டிரனுக்கு வாளேந்தி 
அரியணைக்காவல்‌ நிற்கவும்‌ தயங்கமாட்டேன்‌” என்றான்‌. 


“உன்‌ தந்தையின்‌ ஆணையை மீறவேண்டும்‌, இந்த 
நாட்டின்‌ மணிமுடியை சூடவேண்டும்‌ என நான்‌ 
ஆணையிட்டால்‌?” என்றார்‌ பலராமர்‌. “வாளை எடுத்து 
என்‌ கழுத்தில்‌ பாய்ச்சுவதன்றி வேறு வழியில்லை” 
என்றான்‌ துரியோதனன்‌. பலராமர்‌ திகைத்து திரும்பி 
கிருஷ்ணனை நோக்க அவன்‌ ”வீண்சொற்களால்‌ ஏன்‌ 
நாம்‌ விளையாடவேண்டும்‌ மூத்தவரே? தாங்கள்‌ 
ஆணையிடப்போவதுமில்லை, அவர்‌ 
வாள்பாய்ச்சிக்கொள்ளப்‌ போவதுமில்லை. நாம்‌ 
தேவையானவற்றைப்பேசுவதே நன்று” என்றான்‌. 
சினத்துடன்‌ திரும்பிய பலராமர்‌ ”வீண்சொல்லா? இதோ 
நான்‌ ஆணையிடுகிறேன்‌. துரியோதனா, நீ 
அஸ்தினபுரியின்‌ மணிமுடி சூட்டிக்கொண்டாகவேண்டும்‌. 
எவர்‌ தடுத்தாலும்‌ சரி. என்‌ படைகளும்‌ நானும்‌ 
உன்னுடனிருப்போம்‌” என்று கூவினார்‌. 


அவர்‌ சொல்லி முடிப்பதற்குள்‌ துரியோதனன்‌ தன்‌ 
இடையிலிருந்த வாளை உலோகம்‌ உரசும்‌ 
உறுமலோசையுடன்‌ உருவி தன்‌ கழுத்தில்‌ பாய்ச்சப்போக 
துச்சாதனன்‌ அதை பற்றிக்கொண்டான்‌. அவ்வொலி 
சவுக்கடி போல திருதராஷ்டிரர்‌ மேல்‌ விழும்‌ துடிப்பை 
காணமுடிந்தது. அரியணைவிட்டு இறங்கி தடுமாறும்‌ 
காலடிகளுடன்‌ துரியோதனனை நோக்கி சற்று தூரம்‌ 
ஓடிய அவரை தொடர்ந்தோடிய சஞ்சயன்‌ ”அரசே, 
பீடங்கள்‌...” என்று கூவினான்‌. அவர்‌ தள்ளாடி நிற்க 
அவரது வலக்கரத்தை அவன்‌ பற்றிக்கொண்டான்‌. 


“துரியோதனா...” என உடைந்த குரலில்‌ அழைத்த 
திருதராஷ்டிரர்‌ தன்‌ கைகளை நீட்டினார்‌. 


நடுங்கும்‌ கைகளுடன்‌ அதிரும்‌ உதடுகளுடன்‌ 
”வேண்டாம்‌, நான்‌ என்‌ அணையை 
மீட்டுக்கொள்கிறேன்‌” என்று சொன்னபின்‌ 
திருதராஷ்டிரர்‌ அங்கேயே அமரப்போகிறவர்‌ போல 
கால்தளர்ந்தார்‌. செளனகர்‌ முன்னகர்ந்து 
அவரைப்பற்றிக்கொள்ள இரு தோள்களால்‌ தாங்கப்பட்டு 
தன்‌ அரியணை நோக்கிச்சென்று விழுவதுபோல 
அமர்ந்துகொண்டார்‌. அவை கடுங்குளிரில்‌ உடல்‌ இறுக்கி 
அமர்ந்திருப்பதுபோலிருந்தது. அவையின்‌ 
சாளரங்களின்‌ திரைச்சீலைகள்‌ அசையும்‌ ஒலி மட்டும்‌ 
கேட்டுக்கொண்டிருந்தது. எவரோ இருமினர்‌. 
திருதராஷ்டிரர்‌ மூக்கை உறிஞ்சிய ஒலி உரக்க எழுந்தது. 


அங்கு நிகழ்ந்தவை எதையும்‌ எதிர்பாராத பலராமர்‌ 
மீண்டும்‌ திரும்பி கிருஷ்ணனை பார்த்துவிட்டு 
சிலகணங்கள்‌ நீர்த்துளி போல தத்தளித்தார்‌. 
மேற்கொண்டு அவரது சித்தம்‌ செல்லவில்லை. திரும்ப 
வந்து தன்‌ இருக்கையில்‌ அமர்ந்துகொண்டு 
வெண்பளிங்குத்தூண்‌ போன்ற பெரிய கைகளை 
பீடத்தின்‌ கைப்பிடிகள்‌ மேல்‌ வைத்தார்‌. துரியோதனன்‌ 
தளர்ந்த தோள்களுடன்‌ நின்றபின்‌ தன்‌ பீடத்தில்‌ விழுந்து 
தலையை கைகளால்‌ ஏந்திக்கொண்டான்‌. 
குழல்கற்றைகள்‌ சரிந்து விழுந்து அவன்‌ முகம்‌ 
மறைந்திருந்தது. அவையிலிருந்த அனைவரும்‌ 
அவனையும்‌ திருதராஷ்டிரரையும்‌ மாறிமாறி 
நோக்கிக்கொண்டிருந்தனர்‌. 


சாத்யகி கர்ணனை நோக்கினான்‌. அவன்‌ விழிகளில்‌ 
தெரிந்த கூரிய இடுங்கலை அவனால்‌ 
புரிந்துகொள்ளமுடியவில்லை. திரெளபதியின்‌ 
மணநிகழ்வில்‌ அவன்‌ கண்ட கர்ணனாக அவன்‌ 
தெரியவில்லை. அன்று அவன்‌ உடலில்‌ இருந்த 
கரியபொலிவு முழுமையாகவே மறைந்திருந்தது. முகம்‌ 
ஒடுங்கி தாடியும்‌ அடர்ந்திருந்தமையால்‌ அவனை 
முதலில்‌ அடையாளம்‌ காணவே சாத்யகியால்‌ 
முடியவில்லை. குழிந்த கண்களின்‌ ஒளிதான்‌ அவன்‌ 
கர்ணன்‌ என்று காட்டியது. அவன்‌ ஒரு சொல்லும்‌ 
பேசவில்லை. ஆனால்‌ ஒவ்வொரு சொல்லுக்கும்‌ அவன்‌ 
விழிகள்‌ எதிர்வினையாற்றிக்‌ கொண்டிருந்தன. 


மீண்டும்‌ ஒவ்வொருவரும்‌ தங்களுக்குள்‌ ஆழ்ந்து 
அவையில்‌ அமைதி நிலவியது. அதன்‌ எடை தாளாமல்‌ 


தன்‌ உடலை சாத்யகி மெல்ல அசைத்தான்‌. பலராமர்‌ 
ஏதோ சொல்லி அதை உடைக்கப்போகிறார்‌ என 
எண்ணினான்‌. ஆனால்‌ அவர்‌ சாளரத்தை 
நோக்கிக்கொண்டிருந்தார்‌. அவன்‌ எதிர்பாராத கணத்தில்‌ 
கிருஷ்ணன்‌ எழுந்து “அப்படியென்றால்‌ நாம்‌ இந்த 
அவைவிவாதத்தை முடித்துக்கொள்வோம்‌. நான்‌ 
யுதிஷ்டிரரின்‌ தரப்பாக சொல்லவந்ததற்கு இணையாகவே 
அரசரும்‌ முடிவெடுத்திருக்கிறீர்கள்‌” என்றான்‌. 
“யுதிஷ்டிரர்‌ முடிதுறக்கிறார்‌. துரியோதனர்‌ முடிசூட 
விழைகிறார்‌. அரசருக்கு அதில்‌ எதிர்ப்பில்லை என்பது 
நிறுவப்பட்டுவிட்டது. மேற்கொண்டு 
பேசவேண்டியதில்லை. இந்த அவையிலேயே 
துரியோதனர்‌ முடிசூட்ட்டும்‌.” 


கிருஷ்ணனின்‌ விழி ஒருகணம்‌ தன்னை 
வந்துதொட்டதும்‌ சாத்யகி புரிந்துகொண்டு கணிகரை 
நோக்கினான்‌. அவன்‌ நோக்குவது 
அவருக்குத்தெரியவேண்டுமென்பதற்காக தலையை 
சற்றுத்‌ திருப்பி அவ்வசைவை அவர்‌ பார்த்தபின்‌ அவர்‌ 
விழிகளை சந்தித்தான்‌. அவர்‌ திகைத்து விழிவிலக்கி 
நிலத்தை பார்த்தார்‌. அவரது உடல்‌ பதைக்கத்‌ 
தொடங்கியது. மீண்டும்‌ ஒருமுறை அவர்‌ நிமிர்ந்து 
நோக்கியபோது சாத்யகி புன்னகைசெய்தான்‌. அவர்‌ 
நாகம்‌ தீண்டியதுபோல விதிர்த்து திரும்பிக்கொண்டார்‌. 


திருதராஷ்டிரர்‌ உடல்தவிக்க யானைச்செவி போன்ற தன்‌ 
கைகளை விரித்து “நான்‌ என்ன செய்வேன்‌...? நான்‌ 
செய்வதென்ன என்று எனக்குத்தெரியவில்லை... 
விதுரா... மூடா, என்ன செய்கிறாய்‌? அங்கே என்னதான்‌ 
செய்கிறாய்‌...? அருகே வாடா... உன்‌ மண்டையை 
பிளக்கிறேன்‌” என்றார்‌. விதுரர்‌ “இங்கிருக்கிறேன்‌ அரசே, 
சொல்லுங்கள்‌. தாங்கள்‌ உணர்வதென்ன?” என்றார்‌. 
“நான்‌ என்ன செய்வேன்‌? என்‌ இளையோன்‌ பாண்டுவுக்கு 
நான்‌ வாக்களித்த மண்ணல்லவா இது? அவனோ தன்‌ 
மைந்தன்‌ முடிசூடுவான்‌ என்ற எண்ணத்துடன்‌ இவ்வுலகு 
நீங்கியவன்‌. அவன்‌ மைந்தன்‌ மறுத்தமையால்‌ முடியை 
என்‌ மைந்தனுக்கு அளித்தேன்‌ என்று நான்‌ சொன்னால்‌ 
அவன்‌ ஏற்றுக்கொள்வானா??” 


“ஏற்றுக்கொள்ளமாட்டார்‌” என்று விதுரர்‌ சொன்னார்‌. 
“அரசே, முடிதுறப்பவன்‌ மூன்று அடிப்படைகளிலேயே 
அதை செய்யமுடியும்‌. துறவுபூண்டு காடேகும்பொருட்டு 
முடிதுறப்பது உத்தமம்‌. உடல்நலமில்லாமல்‌ முடிதுறப்பது 
அறிவார்யம்‌. அச்சத்தாலோ ஐயத்தாலோ முடிதுறப்பது 
அதமம்‌. இங்கே பாண்டுவின்‌ மைந்தன்‌ 


துறவுபூணவில்லை. ஆகவே அவர்‌ முடிதுறப்பதை பிற 
இரண்டிலேயே சேர்ப்பார்கள்‌ சூதர்‌. அவர்‌ 
துறவுகொள்ளப்போகிறாரா என்று தூதர்‌ சொல்லட்டும்‌.” 


“இல்லை. அவர்‌ பாஞ்சாலன்‌ மகளை மணந்திருக்கிறார்‌, 
நன்மைந்தரைப்‌ பெறவும்போகிறார்‌ என நாடறியும்‌” 
என்றான்‌ கிருஷ்ணன்‌. “இனிமேல்‌ அவர்‌ எந்த 
நாட்டையும்‌ வென்று அரசமைக்கமாட்டாரா?” என்றார்‌ 
விதுரர்‌. “அவர்‌ அரசர்‌. அரசியின்‌ கணவர்‌. நாடாள்வார்‌ 
என்பதில்‌ ஐயமே இல்லை. துவாரகையின்‌ நிலத்தை 
அவருக்கு அளிக்கவும்‌ எங்களுக்கு எண்ணமுள்ளது” 
என்று கிருஷ்ணன்‌ சொன்னான்‌. விதுரர்‌ “அரசே, 
அவ்வண்ணமென்றால்‌ அவர்‌ நாடுதுறப்பது 
ஏற்கத்தக்கதல்ல. அது அஸ்தினபுரிக்கும்‌ தங்களுக்கும்‌ 
தீராப்பழியையே அளிக்கும்‌” என்றார்‌. 


தொடர்ந்து “அரசே, இளையோனின்‌ மைந்தனிடமிருந்து 
அவனுக்குரிய நாட்டை தாங்கள்‌ கீழ்முறைகளின்படி 
கொண்டதாகவே இச்செயல்‌ பொருள்படும்‌ அவர்‌ 
பிறிதொரு நாட்டை ஆளும்போது அது உறுதிப்படும்‌. 
அவரது வழித்தோன்றல்கள்‌ அதை நம்புவார்கள்‌. நாளை 
நம்‌ கொடிவழிமேல்‌ தீராப்பகையும்‌ கொள்வார்கள்‌. 
தங்களுக்குரிய அரியணையென அவர்கள்‌ 
அஸ்தினபுரியை எண்ணுவார்கள்‌. 
படைகொண்டுவருவார்கள்‌. அஸ்தினபுரியின்‌ மண்ணில்‌ 
உடன்பிறந்தார்‌ போரிட்டு குருதி சிந்துவர்‌... ஐயமே 
தேவையில்லை” என்றார்‌ விதுரர்‌. “யுதிஷ்டிரனே 
முடிதுறந்தான்‌ என நாம்‌ சூதர்களை பாடச்செய்யலாம்‌. 
ஆனால்‌ நாம்‌ சொல்லும்‌ எதுவும்‌ நிலைக்காது.” 


“ஆம்‌, உண்மை” என்று திருதராஷ்டிரர்‌ 
பெருமூச்சுவிட்டார்‌. “அஸ்தினபுரியின்‌ முடி 
யுதிஷ்டிரனுக்குரியது என நீங்கள்‌ அறிவித்ததை நாடே 
அறியும்‌. இன்று அதை நீங்கள்‌ எப்படி மாற்றினாலும்‌ அது 
உங்கள்‌ மைந்தருக்காக செய்யப்பட்டது என்றே 
பொருள்படும்‌...“ என்று செளனகர்‌ சொன்னார்‌. “மேலும்‌ 
இந்த அவையில்‌ யுதிஷ்டிரரின்‌ சொற்களாக யாதவர்‌ 
சொன்னதை அது நிறுவுவதாகவும்‌ ஆகும்‌. அரசே, 
அவையில்‌ சொல்லப்படும்‌ எச்சொல்லும்‌ 
நாட்டுமக்களிடம்‌ சொன்னதாகவே ஆகும்‌. வழியில்‌ 
எங்கும்‌ அது தங்குவதில்லை.” 

”நான்‌ என்ன செய்வேன்‌...? எனக்கு ஒன்றுமே 
தெரியவில்லை செளனகரே” என்று மீண்டும்‌ 
திருதராஷ்டிரர்‌ கைகளை விரித்தார்‌. வான்‌ நோக்கி 


இறைஞ்சுவதுபோல. சகுனி பெருமூச்சுடன்‌ உடலை 
மெல்ல அசைத்து அமர்ந்து “அரசே, இது அஸ்தினபுரியின்‌ 
மணிமுடி குறித்த பேச்சு. காந்தாரனாகிய நான்‌ இதில்‌ 
பேசலாகாது. ஆனால்‌ என்‌ மருகனின்‌ குரலாக சில 
சொல்லலாம்‌ என நினைக்கிறேன்‌” என்றார்‌. “விதுரர்‌ 
அஞ்சும்‌ அனைத்தும்‌ ஒரே செயலால்‌ மறைந்துவிடும்‌. 
யுதிஷ்டிரன்‌ இங்கு வரட்டும்‌. அவனுடைய கைகளாலேயே 
துரியோதனன்‌ தலையில்‌ மணிமுடி எடுத்து வைக்கட்டும்‌. 
துரியோதனன்‌ தன்‌ தந்தையையும்‌ ஆசிரியரையும்‌ 
பணிந்தபின்‌ தமையனைப்‌ பணிந்‌ 
வாழ்த்துகொள்ளட்டும்‌. அந்நிகழ்வைப்போற்றி ஒரு 
காவியம்‌ எழுதச்செய்வோம்‌. அதை சூதர்‌ 
பாடித்திரியட்டும்‌” என்றார்‌. 


சகுனி கணிகரை நோக்க அவர்‌ மெல்ல உடலை 
அசைத்தார்‌. கண்ணுக்குத்தெரியாத கட்டுகளை அறுத்து 
எழமுயல்பவரைப்போல. சாத்யகி அவரிடமிருந்து 
விழிகளை விலக்கவில்லை. மீண்டும்‌ மீண்டும்‌ சகுனி 
கணிகரை நோக்கினார்‌. கணிகர்‌ எழப்போகிறார்‌ என 
சாத்யகி எண்ணினான்‌. ஆனால்‌ அவர்‌ அறியாமல்‌ 
திரும்பி சாத்யகியை பார்த்துவிட்டு உடல்‌ தளர்ந்தார்‌. 


சினத்தில்‌ மூச்சடைக்க ”தருமன்‌ வருவதனால்‌ என்ன 
மாற்றம்‌ நிகழ்ந்துவிடும்‌? அவன்‌ அறச்செல்வன்‌ என்பதை 
நாடறியும்‌. அவனிடம்‌ நீங்கள்‌ ஆணையிட்டிருப்பீர்கள்‌ 
அதை அவன்‌ மீறவில்லை என்றே அதை மக்கள்‌ 
புரிந்துகொள்வார்கள்‌” என்றார்‌ வல ப்‌ “அல்லது 
மக்களிடம்‌ நீங்கள்‌ அப்படி சொல்வீர்கள்‌” என்று சகுனி 
சினம்‌ கொண்ட ஓநாய்‌ போல வெண்பற்கள்‌ தெரிய 
சிரித்தபடி சொன்னார்‌. 


“அரசே, இங்கு மூத்த யாதவர்‌ சொன்னது என்ன? அவரது 
மாணவனுக்கு மண்‌ வேண்டும்‌ என்பதுதானே? அதை 
அளிப்போம்‌. நாட்டை இரண்டாகப்பிரிப்போம்‌. 
தட்சிணகுருநாட்டை இளவரசர்‌ துரியோதனர்‌ ஆளட்டும்‌. 
அது அங்கநாட்டுக்கும்‌ அண்மையானதென்பதனால்‌ 
அவர்‌ அதை விரும்புவார்‌. தங்கள்‌ சொல்‌ பிழைக்காமல்‌ 
அஸ்தினபுரியை யுதிஷ்டிரனே ஆளட்டும்‌” என்றார்‌ 
விதுரர்‌. “அவன்‌ அஸ்தினபுரியை ஏற்காமலிருப்பது 
தங்களுடைய உள்ளம்‌ வருந்தலாகாது என்பதற்காகவே. 
உங்கள்‌ மைந்தனுக்கு பாதிநாட்டை கொடுக்கும்படி 
சொல்லுங்கள்‌. அதை மகிழ்ந்து அளித்தபின்‌ அவன்‌ 
அஸ்தினபுரியின்‌ முடியை ஏற்பான்‌. அனைத்தும்‌ 
நிறைவாக முடிந்துவிடும்‌.” 


மலர்ந்த முகத்துடன்‌ “ஆம்‌, அதுவே உகந்தது. என்‌ 
மைந்தர்‌ இருவருமே நாடாளட்டும்‌. எவர்‌ விழைவும்‌ 
பொய்க்கவேண்டியதில்லை” என்றபடி திருதராஷ்டிரர்‌ 
எழுந்தார்‌. “அஸ்தினபுரியை என்‌ அறச்செல்வன்‌ 
ஆளட்டும்‌. அவன்கீழ்‌ என்‌ மைந்தர்‌ நாடாள்வதும்‌ 
நன்றே.” சகுனி சினத்துடன்‌ “அரசே, மண்‌ என்றால்‌ 
அவர்களுக்கு விரிந்த காந்தாரமே இருக்கிறது. 
படைகொண்டு சென்று விரும்பிய நாட்டை வெல்லும்‌ 
ஆற்றலும்‌ எனக்கிருக்கிறது. என்‌ மருகன்‌ விழைவது 
ஹஸ்தி ஆண்ட நகரை. குரு சூடிய முடியை” என்றார்‌. 
மீண்டும்‌ சகுனி கணிகரை நோக்க அவர்‌ தலைகுனிந்து 
அமர்ந்திருந்தார்‌. சாத்யகியின்‌ விழிகளை நோக்கி சற்று 
திடுக்கிட்ட சகுனி மீண்டும்‌ கணிகரை நோக்கியபின்‌ 
விழிகளை விலக்கினார்‌. 


”அஸ்தினபுரியை தருமனுக்கு அளித்தவர்‌ பேரரசர்‌. 
அவரது சொல்‌ அழியாது 
வாழவேண்டுமென்பதைப்பற்றித்தான்‌ இங்கு 

ப்தி கொணர க்கிறோம்‌? என்றார்‌ விதுரர்‌. கர்ணன்‌ 
எழுந்த அசைவை உணர்ந்து அவையே அவனை நோக்கி 
திரும்பியது. “அஸ்தினபுரியின்‌ மணிமுடியை பேரரசர்‌ 
யுதிஷ்டிரருக்கு அளிக்கட்டும்‌. அதை இளவரசர்‌ 
யுதிஷ்டிரர்‌ தன்‌ இளையோனாகிய துரியோதனருக்கு 
அளிக்கட்டும்‌. அவ்வண்ணமென்றால்‌ அனைவர்‌ 
சொற்களும்‌ நிலைநிற்கும்‌. அதற்குப்பின்‌ பாதிநாட்டை 
துரியோதனர்‌ தன்‌ தமையன்‌ யுதிஷ்டிரரின்‌ கால்களில்‌ 
காணிக்கையாக வைத்து வாழ்த்துபெறட்டும்‌.” 


பலராமர்‌ உரக்க கைகளைத்‌ தட்டியபடி “ஆம்‌, ஆம்‌, 
அதுவே உகந்தது. அனைவருக்கும்‌ மகிழ்வு தருவது” 
என்றார்‌. சாத்யகி அவரை எதற்காக கிருஷ்ணன்‌ 
கூட்டிவந்தான்‌ என்ற வியப்பை அடைந்தான்‌. கர்ணன்‌ 
“யுதிஷ்டிரர்‌ தட்சிணகுருவின்‌ முடிசூடியபின்‌ அவரே வந்து 
நின்று முடிசூட்டியளிக்க அஸ்தினபுரியின்‌ அரசை 
துரியோதனர்‌ ஏற்பாரென்றால்‌ எந்த எதிர்ப்பேச்சும்‌ 
எழப்போவதில்லை. மாறாக தன்‌ நாட்டை 
இளையோணனுக்குப்‌ பகிர்ந்தளித்தவன்‌ என்று யுதிஷ்டிரர்‌ 
புகழ்பெறுவார்‌. தமையனுக்கு உகந்த இளையோன்‌ என்று 
துரியோதனரும்‌ அறியப்படுவார்‌” என்றான்‌. 


சில சொற்கள்‌ உடனே அவையின்‌ முழு ஒப்புதலை 
அடைவதை சாத்யகி முன்னரே நோக்கியிருந்தான்‌. 
கர்ணன்‌ அதுவரை பேசாமலிருந்ததா அல்லது 
அவனுடைய ஆழ்ந்த குரலா எழுந்து பேசும்போது 
அவையனைத்தும்‌ நிமிர்ந்து நோக்கும்படி ஓங்கிய அவன்‌ 


உயரமா எது அதை நிகழ்த்தியதென்று தெரியவில்லை. 
எவரும்‌ ஏதும்‌ சொல்லவில்லை. அறிந்துகொள்ளும்படி 
எந்த ஒலியோ அசைவோ நிகழவில்லை. ஆனால்‌ அவை 
அம்முடிவை ஏற்றுக்கொண்டுவிட்டதென்பதும்‌ மேலும்‌ 
ஒரு சொல்லும்‌ சொல்லமுடியாதென்பதும்‌ தெரிந்தது. 
சாத்யகி கணிகரை நோக்கினான்‌. அவரது விழிகள்‌ 
மின்னிக்கொண்டிருந்தன. அவர்‌ ஏதோ சொல்வதற்காக 
இதமழெடுத்தபின்‌ சாத்யகியை நோக்கினார்‌. சாத்யகி 
புன்னகைத்ததும்‌ விழிதிருப்பி மெல்ல உடற்தசைகள்‌ 
இறுகியபின்‌ மீண்டும்‌ தளர்ந்து உடைந்த உடலின்‌ 
இருபகுதிகளும்‌ தனித்தனியாக தரையில்‌ 
அமைவதுபோல அமர்ந்துகொண்டார்‌. 


வெண்முகில்‌ நகரம்‌ - 55 


பகுதி 11 : முதற்தூது -7 


என்ன நடக்கப்போகிறது என்று சாத்யகி 
பார்த்துக்கொண்டிருந்தான்‌. கணிகர்‌ 
எழமுடியாமலிருந்தது அவனுக்கு உவகை அளித்தது. 
முதலில்‌ எவர்‌ பேசப்போகிறார்‌ என ஒவ்வொருவரும்‌ 
கூர்ந்த விழிகளுடன்‌ அமைதியாக இருந்தனர்‌. அவையில்‌ 
ஒரு கருத்து அனைவராலும்‌ உளப்பூர்வமாக 
ஏற்றுக்கொள்ளப்பட்டபின்னர்‌ அந்த அமைதி எழுவதை 
அவன்‌ குலச்சபைகளிலேயே கண்டிருந்தான்‌. தான்‌ ஏற்ற 
கருத்துக்கு வலுவான மாற்றுக்கருத்து ஒன்று வரக்கூடும்‌ 
என ஒவ்வொருவரும்‌ எதிர்பார்க்கிறார்கள்‌. வந்தால்‌ 
எப்படி மறுமொழி சொல்வது என 
எண்ணிக்கொண்டிருக்கிறார்கள்‌. 


துச்சாதனன்‌ மெல்ல அசைந்ததும்‌ மொத்த அவையின்‌ 
விழிகளும்‌ அவனை நோக்கின. அவன்‌ அறியாமல்‌ 
உடலை அசைத்திருந்தமையால்‌ திகைத்து குழப்பத்துடன்‌ 
தலைசரித்து காலால்‌ தரையில்‌ விரிக்கப்பட்டிருந்த 
மரவுரிக்கம்பளத்தை நெருடத்தொடங்கினான்‌. எங்கோ 
எவரோ செருமியது அவை முழுக்க மெல்லிய அலையை 
கிளப்பியது. சாத்யகி உள்ளூர புன்னகை செய்தான்‌. 
எவர்‌ பேசப்போகிறார்‌ என்று, எது 
சொல்லப்படப்போகிறது என உய்த்துணரவே 
முடியவில்லை. ஆனால்‌ அத்தருணத்தில்‌ ஏற்றோ 
மறுத்தோ சொல்லப்படும்‌ ஒற்றை வரி பெரும்‌ வல்லமை 
கொண்டது என்று தெரிந்தது. 


குடித்தலைவர்‌ ஒருவர்‌ அந்த இறுக்கத்தை 
வெல்லும்பொருட்டு உடலை எளிதாக்கினார்‌. விழிகள்‌ 
அவரை நோக்கியதும்‌ திகைத்து உடனே எழுந்து 
கைகூப்பி உரத்தகுரலில்‌ “ஆம்‌, அங்கநாட்டரசர்‌ 
சொல்வதே உகந்த வழி என நான்‌ நினைக்கிறேன்‌. 
இத்தனை மண்ணாசையுடன்‌ நம்‌ இளவரசர்‌ வாளேந்தி 
நிற்க முடியாது. தருமருக்கு அஸ்தினபுரியை 
அளிக்காமலும்‌ இருக்கமுடியாது... எனவே...” என்று 
சொல்லி அருகே இருந்தவரை நோக்கினார்‌. அவர்தான்‌ 
இவரது மாறா எதிரி என சாத்யகி எண்ணினான்‌. அவன்‌ 
எண்ணியது சரி என்பது போல அவர்‌ எழுந்து 
“அனைத்தும்‌ சரிதான்‌. ஆனால்‌ என்னதான்‌ இருந்தாலும்‌ 


அஸ்தினபுரியின்‌ அரசனே குருகுலத்தை தொடர்பவன்‌. 
தருமர்‌ வெளியே நிற்பவரே” என்றார்‌. 


அவை பறவைகள்‌ நிறைந்த குளத்தில்‌ கல்லெறிந்தது 
போல கலைந்து சலசலக்கத்‌ தொடங்கியது. “ஆனால்‌ 


அஸ்தினபுரியின்‌ மணிமுடியை ஏற்பதில்லை என்று 

தருமர்‌ உறுதிகொண்டிருக்கிறார்‌” என்றது ஒரு குரல்‌. 
”அந்தக்‌ கூற்று ஒரு மங்கலக்கூற்றே. துரியோதனர்‌ சென்று 
மணிமுடியை தருமருக்குக்‌ கொடுத்தால்‌ மறுக்கவா 
போகிறார்‌?” என்றார்‌ இன்னொருவர்‌. “ஏன்‌ 
கொடுக்கவேண்டும்‌? கொடுப்பதாக எங்காவது 
துரியோதனர்‌ சொன்னாரா?” என்றார்‌ வேறொருவர்‌. 
“கொடுத்தாலென்ன? தருமர்‌ கொடுக்கிறாரே? தருமர்‌ 
அளித்த அஸ்தினபுரியை துரியோதனர்‌ மீண்டும்‌ 
தருமருக்கே அளிக்கட்டுமே” என்றார்‌ மற்றொருவர்‌. 
“மணிமுடியை எவரேனும்‌ விட்டுக்கொடுப்பார்களா?” என 
ஒருவர்‌ கேட்க ”வெல்வதல்ல விடுவதே சான்றோரின்‌ வழி” 
என்றார்‌ பிறிதொருவர்‌. 


ய அஸ்தினபுரியை அளித்தால்‌ துரியோதனரை 

யாத்தியை திவிக ராகவராமனின்‌ இளையோன்‌ என 
சூதர்‌ பாடுவார்களே!” “ராகவபரதனுக்கு மணிமுடி 
உரிமையே இல்லை... அதை தெரிந்துகொள்ளும்‌!” 
“எவருக்கு மணிமுடி உரிமை இல்லை? அரசகுலத்தில்‌ 
அத்தனை பேருக்கும்‌ மணிமுடி உரிமை உள்ளது என்பதே 
நூல்நெறி. இக்கட்டுகளில்‌ எவரும்‌ மணிமுடிசூடலாம்‌.” 
”அப்படியென்றால்‌ பீமன்‌ முடிசூடட்டுமே. அவரல்லவா 
தருமனுக்கு இளையோன்‌?” “இதென்ன பேச்சு? அப்படி 
பார்க்கப்போனால்‌ மணிமுடிக்குத்‌ தகுதியானவர்‌ பார்த்தர்‌. 
அவர்‌ முடிசூடட்டும்‌.” “மிகைப்பேச்சு எதற்கு? நாம்‌ இங்கு 
இருவரில்‌ எவருக்கு அஸ்தினபுரி உரிமை என்றே 
பேசிக்கொண்டிருக்கிறோம்‌.” 


யார்‌ என்ன பேசுகிறார்கள்‌ என்றே தெரியாமல்‌ அவை 
அருவியென கொப்பளித்தது. பின்னர்‌ அதன்‌ விசை 
மெல்ல குறைந்தது. ஒவ்வொருவரும்‌ தாங்கள்‌ பேசியதன்‌ 
பொருளின்மையை எங்கோ உணர்ந்து மீண்டு வந்து 
தாங்கள்‌ கொண்ட முதற்கருத்தையே அடைந்ததுபோல 
அமைதியடைந்தனர்‌. ஒரு குடித்தலைவர்‌ 
“அங்கமன்னரின்‌ திட்டத்தை ஏற்கவேண்டியவர்‌ தருமரின்‌ 
தூதராக வந்துள்ள யாதவர்‌. அவர்‌ பேசட்டும்‌. நாம்‌ 
பேசுவதனால்‌ எப்பொருளும்‌ இல்லை” என்றார்‌. 
அனைவரும்‌ கிருஷ்ணனை நோக்க அவன்‌ 
புன்னகையுடன்‌ சகுனியை நோக்கினான்‌. 


அந்தச்‌ சலசலப்பு அவையிலிருந்த அனைவரையும்‌ 
எளிதாக்கிவிட்டிருந்ததை சாத்யகி கண்டான்‌. கர்ணன்‌ 
சொன்னதை நோக்கி சென்றதும்‌ அம்முடிவை எளிதில்‌ 
அடைந்துவிட்டோமோ என்று ஐயம்‌ கொண்டிருந்தனர்‌. 
அத்தனை குரல்களும்‌ ஒலித்தடங்கியதும்‌ அனைத்தும்‌ 
பேசப்பட்டுவிட்டன என்றும்‌ அதன்பின்னரும்‌ கர்ணன்‌ 
சொன்னதே வலுவாக நீடிக்கிறது என்றும்‌ தெரிவதாக 
உணர்ந்தமை அவர்களை நிறைவடையச்செய்தது. 
கிருஷ்ணன்‌ சொல்லும்‌ ஓரிரு சொற்களுடன்‌ 
அவைக்கூட்டமே முடிந்துவிடுமென உணர்ந்தபோது 
அவன்‌ எழாமலிருந்தது திகைப்பை அளித்தது. அவன்‌ 
சகுனியை நோக்க மொத்த அவையும்‌ சகுனியை நோக்கி 
திரும்பியது. 


சகுனி கணிகரை நோக்கி சிலகணங்கள்‌ தயங்கியபின்னர்‌ 
“எந்தெந்த ஊர்களை யாதவ அரசியின்‌ மைந்தருக்கு 
அளிப்பது என்பதும்‌ சிந்திப்பதற்குரியது...” என்று 
தொடங்கியதுமே கோல்பட்ட முரசென அவை உறுமி 
எழுந்தது. ஒரு முதிய குடித்தலைவர்‌ உரக்க “இதில்‌ பேச்சே 
இல்லை. அஸ்தினபுரியின்‌ முடியை தருமரே 
இளையவருக்கு அளிப்பாரென்றால்‌ அவர்‌ கேட்கும்‌ 
அத்தனை ஊர்களையும்‌ கொடுக்க நாம்‌ 
கடமைப்பட்டிருக்கிறோம்‌... அதைப்பற்றி பேசுவதே 
இழிவு” என்றார்‌.. 


“ஆனால்‌” என்று சகுனி சொல்வதற்குள்‌ அனைத்து 
குடித்தலைவர்களும்‌ எழுந்துவிட்டனர்‌. “நாம்‌ 
சூதாடவில்லை காந்தாரரே, அறம்பேசுகிறோம்‌” என்று 
ஒருவர்‌ கைநீட்டி கூவினார்‌. “இது அஸ்தினபுரி. 
பாலைநிலத்தில்‌ கூடிவாழும்‌ கொள்ளையர்‌ நகரமல்ல” 
என்று இன்னொருவர்‌ கூவினார்‌. “அறம்‌ தானாகவே 
நெஞ்சில்‌ தோன்றவேண்டும்‌...” “பாலைவன ஓநாயின்‌ 
பசியடக்க யானையின்‌ ஊனும்‌ போதாது” என்றெல்லாம்‌ 
குரல்கள்‌ கலைந்து எழுந்தன. அத்தனை முகங்களிலும்‌ 
எழுந்த கடும்‌ வெறுப்பைக்‌ கண்டு சகுனி 
திகைத்துப்போய்‌ கணிகரை நோக்கியபின்‌ கிருஷ்ணனை 
நோக்கினார்‌. அவரது புண்பட்ட கால்‌ துடித்தது. அவர்‌ 
எழுந்துசெல்லவிழைந்தது போல உடல்‌ சற்றே அசைந்தது. 
ஆனால்‌ எழமுடியவில்லை. 


அஸ்தினபுரியின்‌ முடியுரிமையை விட்டுக்கொடுப்பதாக 
இன்னமும்‌ யுதிஷ்டிரர்‌ முடிவு சொல்லவில்லை” என்று 
விதுரர்‌ சொன்னார்‌. “நாம்‌ இன்னமும்‌ பேசி 
முடிக்கவில்லை.” கர்ணன்‌ எழுந்து உரக்க “என்ன பேச்சு 
அது அமைச்சரே? அஸ்தினபுரியின்‌ முடியுரிமையைத்‌ 


துறப்பதாக யுதிஷ்டிரர்‌ சொன்ன பேச்சுடன்தான்‌ இந்த 
அவையே கூடியது. எவர்‌ சொன்னது அவர்‌ 
ஒப்புக்கொள்ளவில்லை என்று? ஒப்புக்கொள்ளவில்லை 
என்றால்‌ யாதவர்‌ சொல்லட்டும்‌” என்றான்‌. மீண்டும்‌ 
அனைத்து விழிகளும்‌ கிருஷ்ணனை நோக்கி திரும்பின. 


சாத்யகியின்‌ விழிகளிடம்‌ கணிகரை விட்டுவிடும்படி 
சொல்லிவிட்டு கிருஷ்ணன்‌ “இத்தனை சிக்கலானதாக 
இது ஆகுமென நான்‌ எண்ணவில்லை அவையீரே. நான்‌ 
வந்தது இந்த அஸ்தினபுரியில்‌ உடன்பிறந்தோர்‌ 
குருதிசிந்தலாகாது, அவர்களின்‌ வழித்தோன்றல்கள்‌ 
வாளெடுக்கலாகாது என்பதற்காகவே. அதற்காகவே தான்‌ 
முடிதுறப்பதாகவும்‌ இளையோனுக்கு அரசை 
அளிப்பதாகவும்‌ யுதிஷ்டிரர்‌ சொன்னார்‌. ஆனால்‌ 
பாதிநாட்டை அளிக்கையில்‌ இரண்டாமிடத்தை அவர்‌ 
ஏற்பாரா என்பதை நான்‌ எப்படி சொல்லமுடியும்‌?” 
என்றான்‌. அதுவரை இருந்த அனைத்து அக 
எழுச்சிகளும்‌ அடங்கி அமைந்தது அவை. அனைத்தும்‌ 
முதல்புள்ளிக்கே சென்றுவிட்டன என்று தோன்றியது. 


“இது வெறும்பேச்சு. யுதிஷ்டிரரின்‌ நோக்கம்‌ அமைதி 
என்றால்‌ இதையன்றி எதையும்‌ ஏற்கமுடியாது. 
இருசாராரும்‌ நிலத்தை அடைகிறார்கள்‌. இருவரும்‌ 
அரசரின்‌ பெருங்குடைக்கீழ்‌ மைந்தராகவும்‌ 
இருக்கப்போகிறார்கள்‌. வேறென்ன ப தடட த 
என்று கர்ணன்‌ சொன்னான்‌. “இரண்டாமிடத்தில்‌ 
அமையக்கூடாதென்று யுதிஷ்டிரர்‌ எண்ணுவாரென்றால்‌ 
அவரே இங்கு போரை தொடங்குகிறார்‌ என்றுதான்‌ 
பொருள்‌. இங்கு எவரும்‌ அவரை இரண்டாமிடத்திற்கு 
செலுத்தவில்லை. இந்த நாட்டின்‌ மணிமுடியை 
அவருக்குத்தான்‌ அளிக்கிறோம்‌. வென்று அதை ஈந்து 
அவர்‌ செல்கிறார்‌. அவர்‌ குடி முதல்வராக அல்ல அதற்கும்‌ 
மேலே குலச்சான்றோராக வணங்கப்படுவார்‌.” 


“அது உண்மை” என்று கிருஷ்ணன்‌ சொன்னான்‌. 
“அவ்வண்ணமே பிற பாண்டவர்களும்‌ உணர்வார்களா 
என்பதே நான்‌ கொள்ளும்‌ ஐயம்‌.” கர்ணனின்‌ விழிகளை 
நோக்கியபடி “அத்துடன்‌ அதை பாஞ்சாலர்‌ 
ஏற்கவேண்டும்‌. அவர்‌ மகள்‌ ஏற்கவேண்டும்‌.” கர்ணன்‌ 
உடலில்‌ எழுந்த விதிர்ப்பை சாத்யகியால்‌ அத்தனை 
தொலைவிலேயே காணமுடிந்தது. அவன்‌ 
திருதராஷ்டிரரை நோக்கிவிட்டு மீண்டும்‌ கிருஷ்ணனை 
நோக்கினான்‌. அவனால்‌ பேசமுடியவில்லை என 
உதடுகளின்‌ பொருளற்ற சிறு அசைவு காட்டியது. அதை 
உணர்ந்தவன்‌ போல துரியோதனன்‌ “அப்படி 


பலகுரல்களில்‌ அவர்கள்‌ பேசுவதாக இருந்தால்‌ நீர்‌ தூது 
வந்திருக்கலாகாது யாதவரே... தூதன்‌ 
ஒற்றைச்செய்தியுடன்‌ மட்டுமே வரமுடியும்‌” என்று உரத்த 
குரலில்‌ இடைபுகுந்தான்‌. 


“நான்‌ ஒற்றைக்குரலைத்தானே முன்வைத்தேன்‌? 
யுதிஷ்டிரர்‌ அரசை துறக்கிறார்‌ என்று... ஆனால்‌...” என்று 
கிருஷ்ணன்‌ சொல்வதற்குள்‌ ஓங்கி தன்‌ ருக்கையின்‌ 
பிடியில்‌ அடித்து ஓசையிட்டபடி பலராமர்‌ எழுந்து 
கைகளை விரித்து “என்ன ஓசை இது? எத்தனை 
நேரம்தான்‌ பொருளில்லாமல்‌ பேசிக்கொண்டிருக்க 
முடியும்‌? எனக்கு பசியே வந்துவிட்டது” என்று கூவினார்‌. 
குடித்தலைவர்‌ இருவர்‌ வெழுத்துச்சிரித்துவிட்டனர்‌. “நாம்‌ 
அங்கநாட்டரசர்‌ சொன்னதுமே முடிவெடுத்துவிட்டோம்‌. 
அதற்கு மாற்றான அனைத்தும்‌ சொல்லப்பட்டுவிட்டன... 
இனி பேசுவதற்கு ஒன்றும்‌ இல்லை... போதும்‌” பலராமர்‌ 
தொடர்ந்தார்‌. 


“அஸ்தினபுரியின்‌ முடியுரிமையை அரசர்‌ யுதிஷ்டிரனுக்கு 
அளிப்பார்‌. அவன்‌ அதை என்‌ மாணவனுக்கு அளித்து 
அவனே வந்து முடிசூடுவான்‌. என்‌ மாணவனும்‌ நானும்‌ 
சென்று யுதிஷ்டிரனை வணங்கி பாதிநாட்டை 
ஏற்றருளும்படி அவனிடம்‌ மன்றாடுவோம்‌. அவன்‌ 
ஏற்பான்‌. அவன்‌ விரும்பும்‌ ஊர்களெல்லாம்‌ 
அளிக்கப்பட்டு தட்சிணகுரு நாடு பிறக்கும்‌. 
இருநாடுகளும்‌ அரசரின்‌ குடைக்கீழ்‌ ஒன்றாகவே 
இருக்கும்‌ என்றும்‌ வருங்காலத்திலும்‌ எந்நிலையிலும்‌ 
இருநாட்டுப்படைகளும்‌ போர்‌ புரியாது என்றும்‌ 
இருசாராரும்‌ கொற்றவைமுன்‌ வாள்தொட்டு 
சூளுரைப்பார்கள்‌. நீத்தாரும்‌ வேதியரும்‌ குலமூத்தாரும்‌ 
குடித்தலைவரும்‌ சான்றாக அச்சொல்லை ஓலையில்‌ 
பொறித்துக்கொள்வார்கள்‌. அவ்வளவுதான்‌. அவை 
முடிந்தது. அரசர்‌ அறிவிக்கட்டும்‌. நாம்‌ உணவுண்ண 
செல்வோம்‌.” 


அவை நகைத்தது. அதன்‌ நடுவே மெல்ல கணிகர்‌ 
எழுந்ததை எவரும்‌ காணவில்லை. “கணிகர்‌ சொல்ல 
வருவதை கேட்போம்‌” என்று கிருஷ்ணன்‌ 
சொன்னபின்னரே அனைவரும்‌ திரும்பினர்‌. கணிகரை 
நோக்கி திரும்பிய அனைத்து விழிகளிலும்‌ இருந்த 
சினத்தைக்‌ கண்டு சாத்யகியே அஞ்சினான்‌. கணிகர்‌ 
மெல்லியகுரலில்‌ “அஸ்தினபுரி தட்சிணகுருவுக்கு 
அளிக்கும்‌ நிலத்தில்‌ அவர்கள்‌ என்ன 
செய்யப்போகிறார்கள்‌ என்பதையும்‌ இப்போதே 
பேசிவிடலாம்‌. அவர்கள்‌ போர்க்கோட்டையாக ஒரு 


நகரத்தை எழுப்புவார்கள்‌ என்றால்‌...” என்று சொல்லத்‌ 
தொடங்கவும்‌ ஒரு குடித்தலைவர்‌ “அவர்கள்‌ அதை சுட்டு 
தின்பார்கள்‌. அல்லது சுருட்டி இடுப்பில்‌ ஆடையாகக்‌ 
கட்டுவார்கள்‌. நாம்‌ அதை பேசவேண்டியதில்லை” என்று 
கூச்சலிட்டார்‌. 


அதுவரையில்‌ அந்த அவையில்‌ நிகழ்ந்த அனைத்து 
முறைமைகளும்‌ விலகிச்சென்ற அந்தத்‌ தருணத்தை 
அவையே விரும்பியதென்பதையும்‌ சாத்யகி கண்டான்‌. 
கணிகர்‌ மெல்லிய குரலில்‌ “இல்லை, அவர்கள்‌ 
யமுனையின்‌ கரையில்‌...” என தொடங்கவும்‌ “அவர்கள்‌ 
அங்கே குடிலமைத்து தவம்‌ செய்யவேண்டும்‌ 
என்கிறீர்களா? என்ன பேசுகிறீர்கள்‌?” என்றார்‌ 
இன்னொருவர்‌. இளம்குடித்தலைவர்‌ ஒருவர்‌ “பேசுவதற்கு 
இந்த திரிவக்கிரர்‌ யார்‌? இவருக்கு இங்கு அமரும்‌ 
உரிமையை அளித்தவர்‌ எவர்‌? முதலில்‌ இந்த முடம்‌ 
அவைவிட்டு வெளியேறட்டும்‌. அதன்பின்‌ பேசுவோம்‌” 
என்று கூச்சலிட்டார்‌. இரண்டு குடித்தலைவர்கள்‌ எழுந்து 
“இவரும்‌ காந்தாரரும்‌ இக்கணமே வெளியேறவேண்டும்‌... 
இல்லையேல்‌ நாங்கள்‌ வெளியேறுகிறோம்‌. எங்கள்‌ 
நாட்டைப்பற்றி எவரோ ஒருவரிடம்‌ பேசும்‌ நிலையில்‌ 
நாங்களில்லை” என்று கூவினார்கள்‌. 


துரியோதனன்‌ சினத்துடன்‌ கைதாக்கி “அவர்கள்‌ என்‌ 
தரப்பினர்‌. என்‌ மாதுலர்‌” என்று சொல்லி எழுந்தான்‌. 
அதனால்‌ சீண்டப்பட்டு உரத்தகுரலில்‌ “அப்படியென்றால்‌ 
நீங்களும்‌ வெளியேறுங்கள்‌. நாங்கள்‌ அரசரிடம்‌ 
பேசிக்கொள்கிறோம்‌. இளவரசர்‌ அரசரின்‌ ஆணையை 
கடைபிடிப்பவர்‌ மட்டுமே...” என்றார்‌ முதிய 
குடித்தலைவர்‌. “இப்போதே இந்த அயலவர்‌ 
அஸ்தினபுரியின்‌ மேல்‌ கோல்‌ செலுத்த முயல்கிறார்கள்‌ 
என்றால்‌ நாளை என்ன நிகழும்‌? வேண்டாம்‌, 
அஸ்தினபுரியை தருமரே ஆளவேண்டும்‌. இளையவர்‌ 
ஆள நாங்கள்‌ ஒப்பமாட்டோம்‌...” என்று இன்னொருவர்‌ 
அவர்‌ அருகே எழுந்து கூவ பிறர்‌ ”ஆம்‌, வேண்டாம்‌... 
யுதிஷ்டிரர்‌ ஆளட்டும்‌” என்று சேர்ந்து குரலெழுப்பினர்‌. 


கணிகர்‌ திறந்த வாயுடன்‌ பதைபதைத்த விழிகளுடன்‌ 
நின்றார்‌. அவர்‌ முன்‌ வெறுப்பு ததும்பும்‌ முகங்களாக 
அவை அலையழத்தது. “முதலில்‌ இந்த முடவனை 
கழுவிலேற்றவேண்டும்‌... இளவரசர்‌ அதை செய்துவிட்டு 
வந்து எங்களிடம்‌ பேசட்டும்‌... அதுவரை அவரை 
நாங்கள்‌ ஏற்கமுடியாது” என்றார்‌ ஒருவர்‌. 
“இருமுடவர்களும்‌ கழுவிலேற்றப்படவேண்டும்‌” என 
பின்னாலிருந்து ஒருகுரல்‌ எழுந்தது. சாத்யகி என்ன 


நிகழ்கிறதென்றே தெரியாமல்‌ திரும்பி கிருஷ்ணனை 
பார்க்க அவன்‌ அதே புன்னகை முகத்துடன்‌ 
திருதராஷ்டிரரை நோக்கிக்கொண்டிருந்தான்‌. 
திருதராஷ்டிரர்‌ கைகளை உரக்கத்தட்ட அவை அப்படியே 
பேச்சடங்கியது. 


“அவையினரே, எவர்‌ அவையிலிருக்கவேண்டுமென 
முடிவெடுப்பவன்‌ நான்‌. நான்‌ 
முடிவெடுக்கவேண்டியதில்லை என எண்ணுவீர்கள்‌ 
என்றால்‌ அதை சொல்லுங்கள்‌. நான்‌ முடிதுறக்கிறேன்‌” 
என்றார்‌. “இல்லை, அதை சொல்லவில்லை” என்றார்‌ 
மூத்த குடித்தலைவர்‌. “சொல்லுங்கள்‌, இங்கே உங்கள்‌ 
ஆணைக்கு கட்டுப்பட்டுத்தான்‌ நான்‌ 
அமர்ந்திருக்கவேண்டுமா?” இன்னொரு குடித்தலைவர்‌ 
“இல்லை அரசே. இது உங்கள்‌ நாடு. உங்கள்‌ அரியணை. 
நாங்கள்‌ உங்கள்‌ குடிகள்‌” என்றார்‌. “அவ்வண்ணமெனில்‌ 
அமருங்கள்‌... என்‌ பேச்சை கேளுங்கள்‌.” அனைவரும்‌ 
அமர்ந்துகொண்டனர்‌. 


“சகுனி என்‌ மைத்துனர்‌. இந்த அரசின்‌ அவையில்‌ என்‌ 
மைந்தனின்‌ கோலுக்குக்‌ காவலாக அவர்‌ 
என்றுமிருப்பார்‌. அது என்‌ விழைவு” என்றார்‌ 
திருதராஷ்டிரர்‌. “தங்கள்‌ சொற்கள்‌ இவ்வரசில்‌ ஆணை 
என்றே கொள்ளப்படும்‌ அரசே” என்றார்‌ விதுரர்‌. “ஆம்‌ 
ஆம்‌” என்று அவை ஓசையிட்டது. “கணிகர்‌ காந்தாரரின்‌ 
அமைச்சர்‌. அவர்‌ இனிமேல்‌ இந்த அவையில்‌ 
இருக்கமாட்டார்‌. காந்தாரரின்‌ தனிப்பட்ட அமைச்சராக 
மட்டும்‌ அவர்‌ பணியாற்றுவார்‌” என்ற பின்னர்‌ திரும்பி 
“கணிகரே, அவை நீங்கும்‌. இனி எப்போதும்‌ 
அஸ்தினபுரியின்‌ அவைக்கு நீர்‌ வரவேண்டியதில்லை” 
என்றார்‌. 


கணிகர்‌ கையை ஊன்றி எழுந்து ஒன்றன்‌ மேல்‌ 
ஒன்றென உடல்‌ மடிய நின்று பெருமூச்சுடன்‌ தன்னை 
திரட்டிக்கொண்டு எவரையும்‌ நோக்காமல்‌ தவழ்வது 
போல நடந்து வெளியேறினார்‌. அவர்‌ செல்வதை அவை 
அமைதியாக நோக்கியது. அவர்‌ செல்லும்‌ ஒலி மனிதர்‌ 
நடப்பதுபோல கேட்கவில்லை. எதுவோ ஒன்று 
இழுத்துச்செல்லப்படும்‌ ஒலியென கேட்டது. 
அவ்வொலியின்‌ வேறுபாடே அங்கிருந்தவர்களை 
குன்றச்செய்தது. அவர்களின்‌ விழிகளில்‌ அருவருப்பு 
நிறைந்திருந்தது. அதை உணர்ந்தவர்‌ போல கணிகரும்‌ 
முடிந்தவரை விரைவாக கடந்துசெல்ல முயன்றார்‌. 


அவர்‌ தன்னையோ கிருஷ்ணனையோ நோக்குவார்‌ 


என்று சாத்யகி எதிர்பார்த்தான்‌. அவர்‌ நோக்காமல்‌ 
வாயிலைக்‌ கடந்ததும்‌ அவ்வாறுதான்‌ நிகழும்‌ என்ற 
உணர்வையும்‌ ஒரு நிறைவையும்‌ அடைந்தான்‌. அவர்‌ 
சென்றபின்‌ வாயில்‌ வாய்‌ போல மூடிக்கொண்டதும்‌ 
அப்பால்‌ இடைநாழியில்‌ தவழ்வதுபோல செல்லும்‌ 
குறுகிய உருவத்தை அகக்கண்ணில்‌ கண்டான்‌. ஆழ்ந்த 
இரக்கவுணர்வு ஏற்பட்டது. திரும்பி கிருஷ்ணனை 
நோக்கினான்‌. அங்கே எதுவும்‌ நிகழவில்லை 
என்பதைப்போல அவன்‌ கர்ணனை 
நோக்கிக்கொண்மருந்தான்‌. 


பிறகென்ன? முடித்துக்கொள்வோம்‌” என்றார்‌ பலராமர்‌. 
“அந்த முதியவர்‌ சொல்வதென்ன என்று கேட்டிருக்கலாம்‌. 
இத்தனைபேருக்கு இங்கே பேச இடமளிக்கப்பட்டது. 
ஆனால்‌ அரசரின்‌ ஆணை முடிவானது. ஆகவே அதை 
முடித்துக்கொள்வோம்‌.” கிருஷ்ணன்‌ “நான்‌ 
ஐயம்கொள்வது ஒன்றைப்பற்றி மட்டுமே. என்‌ அத்தை 
யாதவ அரசி அஸ்தினபுரியின்‌ மணிமுடியை தன்‌ 
மைந்தன்‌ சூடவேண்டுமென விழைந்தவர்‌. அது 
இல்லையென்றாவதை அவர்‌ விழைவாரா என 
தெரியவில்லை” என்றான்‌. எரிச்சலுடன்‌ கர்ணன்‌ “எந்த 
உறுதியும்‌ இல்லாமலா இங்கு தூதென வந்தீர்‌?” என்றான்‌. 
“அவளிடம்‌ நான்‌ பேசுகிறேன்‌. ஒரு அதட்டு போட்டால்‌ 
கேட்கக்கூடியவள்தான்‌” என்றார்‌ பலராமர்‌. 


“இல்லை மூத்தவரே, அத்தை அப்படி பணிபவர்‌ அல்ல. 
அது உங்களுக்கும்‌ தெரியும்‌...” என்றான்‌ கிருஷ்ணன்‌. 
“நான்‌ இங்கு வரும்போது என்னிடம்‌ அத்தை சொன்னது 
இதைத்தான்‌. அஸ்தினபுரியின்‌ அரியணையில்‌ தன்‌ 
மைந்தன்‌ அமரவேண்டுமென்பது அவர்‌ கொண்ட சூள்‌. 
அது மறைந்த மன்னர்‌ பாண்டுவுக்கு அவரளித்த வாக்கு. 
அதை அவர்‌ விடமாட்டார்‌.” பலராமர்‌ சினத்துடன்‌ 
“அப்படியென்றால்‌ என்னதான்‌ செய்வது? போரை 
ஆரம்பிக்கிறார்களா என்ன? வரச்சொல்‌. நான்‌ 
இவர்களுடன்‌ நிற்கிறேன்‌. நீ உன்‌ தோழனுடன்‌ 
படைக்கலமெடுத்து வா. உடன்பிறந்தாரின்‌ போர்‌ 
துவாரகையிலும்‌ நிகழட்டும்‌” என்றார்‌. 


விதுரர்‌ “ஒன்று செய்யலாம்‌. யாதவ அரசியின்‌ 
விருப்பத்தை நிறைவேற்றலாம்‌. தருமனே இங்கு 
அஸ்தினபுரியில்‌ முடிசூடட்டும்‌. அரியணை அமர்ந்து 
கோலேந்தி அன்னையிடம்‌ வாழ்த்துபெறட்டும்‌. 
அன்னையின்‌ சொல்லும்‌ நிலைபெறட்டும்‌. அதன்‌ பின்‌ 
அவ்வரியணையை அவர்‌ தன்‌ இளையோனுக்கு 
அளித்தால்‌ போதும்‌. அதை அளிக்கமுடியாதென்று 


சொல்ல யாதவ அரசிக்கும்‌ உரிமை இல்லை” என்றார்‌. 
அவையில்‌ இருந்து “ஆம்‌, அதுவே வழி” என்று இருவர்‌ 
சொன்னார்கள்‌. 


சகுனி ஏதாவது சொல்வார்‌ என சாத்யகி எதிர்பார்த்தான்‌. 
ஆனால்‌ மெல்லிய மீசையை முறுக்கியபடி அவர்‌ 
பச்சைவிழிகளின்‌ கனலை சாம்பல்‌ மூடியிருக்க 
அமர்ந்திருந்தார்‌. அவையினர்‌ அவைகூடி 
நெடுநேரமானதனாலேயே முடித்துக்கொள்ள 
விழைந்தனர்‌ என்று தோன்றியது. 
அந்தச்சலிப்பினாலேயே ஏதாவது ஒரு முடிவை அவர்கள்‌ 
விழைந்தனர்‌ என்றும்‌ அத்தருணம்‌ வரை அவர்களை 
கொண்டுவந்து சேர்ப்பவன்‌ அவர்களைக்கொண்டு 
எதையும்‌ செய்யலாம்‌ என்றும்‌ அவன்‌ 
எண்ணிக்கொண்டான்‌. 


கர்ணனையே நோக்கிக்கொண்டிருந்த கிருஷ்ணனை 
சாத்யகி கண்டான்‌. எவரையாவது பேசவைக்க 
விரும்பினால்‌ கிருஷ்ணன்‌ அவரை கூர்ந்து நோக்குவதை 
அப்போதுதான்‌ புரிந்துகொண்டான்‌. கர்ணன்‌ 
அமைதியற்று சற்று அசைந்தபின்‌ “யுதிஷ்டிரர்‌ 
அவையமர்வதென்றால்‌...” என்று தொடங்கியதும்‌ 
கிருஷ்ணன்‌ “ஆம்‌, அது திரெளபதி அஸ்தினபுரியின்‌ 
முடிசூடுவதேயாகும்‌. அஸ்தினபுரியின்‌ முடியை அவள்‌ 
துரியோதனனுக்கு அளித்ததாகவும்‌ பொருள்படும்‌” 
என்றான்‌. துரியோதனன்‌ சினத்துடன்‌ ஏதோ சொல்ல 
எழுவதற்குள்‌ கர்ணன்‌ “அப்படியென்றால்‌...” என்று 
சொன்னதுமே திருதராஷ்டிரர்‌ திரும்பி “அவள்‌ 
அரியணை அமர்வதில்‌ உனக்கு வருத்தமா 
அங்கநாட்டானே?” என்றார்‌. 


தளர்ந்தவனாக “இல்லை, நான்‌ இதில்‌ முற்றிலும்‌ 
அயலவன்‌” என்றான்‌. “பிறகென்ன? துரியோதனா, 
உனக்கு அதில்‌ எதிர்ப்புள்ளதா?” துரியோதனன்‌ “இல்லை 
தந்தையே” என்றான்‌. “அப்படியென்றால்‌ யாருக்கு அதில்‌ 
எதிர்ப்பு? திரைக்கு அப்பாலிருக்கும்‌ உன்‌ அன்னைக்கும்‌ 
தங்கைக்குமா?” என்று திருதராஷ்டிரர்‌ உரத்தகுரலில்‌ 
கேட்டார்‌. அவைக்கு அப்பாலிருந்த திரைக்குள்‌ இருந்து 
துச்சளை உறுதியான குரலில்‌ “பாஞ்சாலத்து இளவரசி 
அஸ்தினபுரியின்‌ அரியணை அமர்வது நமக்கு 
பெருமையேயாகும்‌ தந்தையே. அவர்‌ பாரதவர்ஷத்தை 
ஆளப்பிறந்தவர்‌ என்கிறார்கள்‌ சூதர்கள்‌. அவர்‌ 
காலடிபட்டால்‌ இந்த நகரம்‌ ஒளிகொள்ளும்‌” என்றாள்‌. 
அவை அதை ஏற்று ஒலியெழுப்பியது. 


“நானே கோட்டைமுகப்புக்குச்‌ சென்று அவரை வரவேற்று 
அழைத்துவருவேன்‌. அரியணை அமரச்செய்து அருகே 
நிற்பேன்‌” என்று துச்சளை சொன்னாள்‌. “ஆம்‌, அவள்‌ நம்‌ 
முதற்குலமகள்‌. அவள்‌ இந்நகர்‌ புகட்டும்‌. தேவயானியின்‌ 
மணிமுடியை சூடட்டும்‌. அவள்‌ கையால்‌ என்‌ மைந்தன்‌ 
பெறும்‌ மணிமுடி என்றும்‌ நிலைக்கட்டும்‌” என்று 
திருதராஷ்டிரர்‌ சொன்னார்‌. விதுரர்‌ “தங்கள்‌ 
சொற்களாலேயே சொல்லிவிட்டீர்கள்‌. அவ்வண்ணமே 
ஆகட்டும்‌” என்றார்‌. திரும்பி அவையினரிடம்‌ “எவரேனும்‌ 
மாற்று சொல்லவிழைகிறீர்களா? முடிவெடுப்போமா?” 
என்று கேட்டார்‌. 


“முடிவைத்தான்‌ மும்முறை எடுத்துவிட்டார்களே... நாம்‌ 
உணவுண்ணவேண்டிய நேரம்‌ இது” என்றார்‌ பலராமர்‌ 
கையால்‌ இருக்கையின்‌ பிடியை பொறுமையில்லாது 
தட்டியபடி. விதுரர்‌ புன்னகைத்து ”முடித்துவிடுவோம்‌ 
யாதவரே” என்றார்‌. “ஆக , இங்கே அரசரின்‌ முடிவாக 
எட்டப்பட்டுள்ளது இது. அரசர்‌ அஸ்தினபுரியின்‌ 
முடியுரிமையை பாண்டுவின்‌ மைந்தர்‌ யுதிஷ்டிரருக்கு 
அளிப்பார்‌. அதை அவரது மைந்தர்களே சென்று 
யுதிஷ்டிரருக்குச்‌ சொல்லி அவரை அழைத்துவந்து 
அரியணையில்‌ அமரச்செய்வார்கள்‌.” 


”யுதிஷ்டிரரும்‌ திரெளபதியும்‌ அஸ்தினபுரியின்‌ 
அரியணையில்‌ அமர்வார்கள்‌. குருவின்‌ முடியை 
யுதிஷ்டிரரும்‌ தேவயானியின்‌ முடியை திரெளபதியும்‌ 
சூடுவார்கள்‌. அன்னையிடமும்‌ அரசரிடமும்‌ வாழ்த்து 
பெறுவார்கள்‌. அதன்பின்னர்‌ அவர்கள்‌ தங்கள்‌ 
இளையோனாகிய துரியோதனனுக்கு அஸ்தினபுரியின்‌ 
முடியையும்‌ கோலையும்‌ உவந்தளித்து வாழ்த்துவார்கள்‌.” 


விதுரர்‌ தொடர்ந்தார்‌ “தன்‌ தமையனை அடிபணிந்து 
ஆட்சியை அடையும்‌ துரியோதனர்‌ தட்சிணகுருநிலத்தை 
அவர்‌ காலடியில்‌ வைத்து வணங்கி ஏற்கும்படி 
கோருவார்‌. அவர்கள்‌ விரும்பிய நிலமும்‌ ஊர்களும்‌ 
அளிக்கப்படும்‌. அவர்கள்‌ நகர்‌ அமைப்பது வரை 
அஸ்தினபுரியிலேயே தங்குவார்கள்‌. அவர்கள்‌ 
நகரமைத்து தனிமுடி கொண்டபின்னரும்‌ மாமன்னர்‌ 
திருதராஷ்டிரரின்‌ மைந்தர்களாக அவரது 
ஆணைக்குக்கீழேதான்‌ அமைவார்கள்‌. இருநாடுகளும்‌ 
என்றும்‌ எந்நிலையிலும்‌ போர்புரிவதில்லை என்றும்‌ 
ஒருநாடு தாக்கப்பட்டால்‌ இன்னொருநாடு 
முழுப்படையுடன்‌ வந்து உதவும்‌ என்றும்‌ நீத்தார்‌ 
வைதிகர்‌ மூத்தார்‌ முன்னிலையில்‌ முடிவெடுக்கப்படும்‌.” 


அவை கைதாக்கி “ஆம்‌, வத ஆம்‌” என்றது. பலராமர்‌ 
“ஒருவழியாக முடித்துவிட்டோம்‌. இந்த முடிவை எடுக்க 
இத்தனை சொற்களா? ஒரு மற்போர்‌ முடிந்த களைப்பு 
வந்துவிட்டது” என்று சிரித்து கிருஷ்ணனிடம்‌ “நான்‌ 
என்றால்‌ வந்ததுமே இந்த முடிவை அறிவித்து 
ஊண்களத்துக்கு சென்றுவிட்டிருப்பேன்‌” என்றார்‌. 
கிருஷ்ணன்‌ புன்னகைத்தான்‌. திருதராஷ்டிரர்‌ “விதுரா, 
அந்த ஆணையை எழுதிவிடு. என்‌ அரசகுறி 
அதற்குண்டு” என்றார்‌. “அவ்வண்ணமே” என்றார்‌ 
விதுரர்‌. 


திருதராஷ்டிரர்‌ கைகூப்பி “அவையமர்ந்த 
அனைவருக்கும்‌ நன்றி சொல்கிறேன்‌. அஸ்தினபுரியின்‌ 
சான்றோரவை சிறந்தமுடிவையே வந்து அடையும்‌ என 
மீண்டும்‌ நிறுவப்பட்டுள்ளது. இவ்வவைக்கூடத்தில்‌ 
அரசனென்ற முறையில்‌ நான்‌ த சொற்களை 
சொல்லியிருந்தால்‌ அவை என்‌ சொற்களல்ல என்‌ 
முன்னோரின்‌ சொற்களென்று கொள்ளும்படியும்‌ அவை 
எவர்‌ உள்ளத்திலேனும்‌ துயர்‌ அளித்திருக்குமென்றால்‌ 
என்னை பொறுத்தருளவேண்டும்‌ என்றும்‌ கோருகிறேன்‌. 
எளியேன்‌ இந்த அரியணை அமர்ந்து சொல்லும்‌ ஒரு 
சொல்லும்‌ என்‌ நலன்‌ குறித்ததாக அமையலாகாதென்றே 
எண்ணியிருந்தேன்‌. இம்முறையும்‌ அதுவே நிகழ்ந்தது 
என நம்புகிறேன்‌” என்றார்‌. 


“குருகுலவேழம்‌ வாழ்க!” என்று ஒரு குலமூத்தார்‌ கூவ 
பிறர்‌ “வாழ்க” என்று வாழ்த்தினர்‌. “எப்போதும்‌ என்‌ 
மைந்தர்‌ பூசலிடலாகாது என்பதற்காகவே இம்முடிவு 
எடுக்கப்பட்டது. என்‌ வாழ்வின்‌ எஞ்சும்‌ ஒரே விழைவும்‌ 
என்‌ மைந்தருக்கு நானிடும்‌ இறுதி ஆணையும்‌ இதுவே. 
நான்‌ நிறைவுடன்‌ மண்‌ மறைய தென்புலத்தாரும்‌ 
தெய்வங்களும்‌ அருளவேண்டும்‌” என்றபோது 
திருதராஷ்டிரர்‌ தொண்டை இடறி குரல்வளை அசைய 
அழத்தொடங்கினார்‌. சஞ்சயன்‌ அவர்‌ தோளை 
தொட்டான்‌. அவர்‌ கன்னங்களில்‌ வழியும்‌ நீருடன்‌ 
மீண்டும்‌ அவையை வணங்கி அவன்‌ 
கைகளைப்பற்றியபமடி நடந்து சென்றார்‌. 


தளர்ந்த நடையுடன்‌ அவர்‌ செல்வதை அவை நோக்கி 
நின்றது. குடித்தலைவர்‌ பலர்‌ கண்ணீர்‌ விட்டனர்‌. 
பலராமர்‌ கண்ணீருடன்‌ திரும்பி “ஒரு தந்தை அதை 
மட்டுமே விழையமுடியும்‌ இளையோனே. அவருக்காக 
நான்‌ வஞ்சினம்‌ உரைக்கவேண்டும்‌ என என்‌ அகம்‌ 
பொங்கியது. இனி குருகுலத்தார்‌ பூசலிட்டுக்கொண்டால்‌ 
அத்தனைபேர்‌ மண்டையையும்‌ உடைப்பேன்‌” என்றார்‌. 


கிருஷ்ணன்‌ புன்னகை புரிந்தான்‌. விதுரர்‌ “அவைகூடிய 
அனைவரையும்‌ வணங்குகிறேன்‌” என்றதும்‌ செளனகர்‌ 
கைகாட்ட நிமித்திகன்‌ முன்னால்‌ வந்து வலம்புரிச்சங்கை 
ஊதினான்‌. வெளியே பெருமுரசம்‌ முழங்கி அவை 
நிறைவடைந்ததை அறிவித்தது. 


அவைக்குத்‌ தலைவணங்கி தனித்து தலைகுனிந்து 
சகுனி விடைகொண்டு சென்றார்‌. துரியோதனன்‌ 
கர்ணனின்‌ தோளைத்தொட்டு மெல்ல ஏதோ சொன்னபடி 
வெளியேறினான்‌. துச்சாதனனும்‌ பிறரும்‌ அவனை 
தொடர்ந்தனர்‌. விதுரர்‌ செளனகரிடம்‌ ஏதோ 
பேசத்தொடங்க குலத்தலைவர்கள்‌ தங்களுக்குள்‌ 
பேசிக்கொண்டு விலகிச்சென்ற முழக்கம்‌ கூடத்தை 
நிறைத்தது. 


கிருஷ்ணன்‌ எழுந்தான்‌. சாத்யகி அதுவரை அங்கே 
பேசப்பட்டவற்றை தொகுத்துக்கொள்ள முயன்றான்‌. 
சகுனியுடன்‌ கிருஷ்ணன்‌ ஆடிய நாற்களப்பகடை 
போலவே எவ்வகையிலும்‌ புரிந்துகொள்ளமுடியாததாகத்‌ 
தோன்றியது. நீர்ப்பெருக்கு போல எந்தவிதமான 
ஒழுங்கும்‌ அற்றதாகவும்‌ நீருக்குள்‌ உறையும்‌ 
பெருவிழைவால்‌ இயக்கப்படுவதாகவும்‌. என்னென்ன 
பேச்சுகள்‌! என்னென்ன உணர்வுகள்‌! எங்கெங்கோ 
சென்று எதையெதையோ முட்டி முடிவுமட்டும்‌ முற்றிலும்‌ 
கிருஷ்ணனுக்குச்‌ சார்பாக வந்து நின்றது. 


அவன்‌ ஓரக்கண்ணால்‌ கிருஷ்ணனை நோக்கினான்‌. 
அதை அவன்‌ இயற்றவில்லை. அவன்‌ வெறுமனே 
அமர்ந்திருந்தான்‌. அத்தனைபேரும்‌ கூடி அதைச்‌ செய்து 
அவன்‌ காலடியில்‌ படைத்தனர்‌. அங்கு பேசப்பட்ட 
ஒவ்வொரு சொல்லும்‌ அவன்‌ விழைந்தவை. ஒவ்வொரு 
நிகழ்வும்‌ அவன்‌ திட்டமிட்டு வந்தவை. ஆனால்‌... 
பலராமர்‌ உரக்க “அனைத்தும்‌ நிறைவாக முடிந்தது 
இளையோனே” என்றார்‌ . “ஆம்‌” என்றான்‌ கிருஷ்ணன்‌. 

திருதராஷ்டிரரின்‌ அணுக்கச்சேவகரான விப்ரர்‌ மெல்ல 
கதவைத்திறந்து கிருஷ்ணனையும்‌ சாத்யகியையும்‌ 
அவர்களை அழைத்துவந்த கனகரையும்‌ தன்‌ பழுத்த 
கண்களால்‌ பார்த்துவிட்டு ஆழ்ந்தகுரலில்‌ “யாதவர்‌ 
மட்டும்‌ வருவதாகத்தான்‌ அரசர்‌ சொன்னார்‌” என்றார்‌. 
“நான்‌ என்‌ மருகனுடன்‌ வந்துள்ளதாக சொல்லும்‌” 
என்றான்‌ கிருஷ்ணன்‌. விப்ரர்‌ மூச்சு ஒலிக்கத்திரும்பி 
கதவை மூடிவிட்டு சென்றார்‌. மூடியகதவின்‌ பொருத்தை 
நோக்கியபடி அவர்கள்‌ காத்து நின்றனர்‌. மீண்டும்‌ கதவு 
திறந்து விப்ரர்‌ “உள்ளே செல்லுங்கள்‌” என்றார்‌. 


கிருஷ்ணனுடன்‌ அறைக்குள்‌ செல்லும்போது விப்ரர்‌ 
விழியிழந்தவர்‌ என்ற எண்ணம்‌ ஏன்‌ தனக்கு முதலில்‌ 
ஏற்பட்டது என்று சாத்யகி வியந்துகொண்டான்‌. அவரது 
விழிகள்‌ எதையும்‌ பாராதவை போலிருந்தாலும்‌ அவை 
நோக்கிழந்தவை என தோன்றவில்லை. அவரது 
அசைவுகளில்‌ விழியின்மை இருந்தது. புருவச்சுளிப்பில்‌ 
உதடுகளின்‌ கோடலில்‌ தலையை சற்றே திருப்பிய 
விதத்தில்‌ அதுவே வெளிப்பட்டது. விப்ரர்‌ வெளியே 
சென்று கதவை மூடிக்கொண்டார்‌. அறையில்‌ 
நெய்விளக்குகளுடன்‌ அவர்கள்‌ மட்டும்‌ நின்றிருந்தனர்‌. 
அந்த நீண்ட அரையிருட்டான அறையில்‌ நெய்விளக்குக்‌ 
கொத்துகளின்‌ செவ்வெளிச்சம்‌ தேன்மெழுகுபூசப்பட்டு 
மின்னிய கரியமரத்தரைப்பரப்பில்‌ குருதி போல 
சிந்திப்பரவியிருந்தது. உலோகத்தாலானவை என 
மின்னிய மரத்தூண்களின்‌ வளைவுகளில்‌ 
அச்செவ்வொளி விளக்கேற்றியிருந்தது. எரியும்‌ 
நெய்யுடன்‌ சேர்க்கப்பட்ட தேவதாருப்பிசின்‌ மணத்தது. 
சாளரத்துக்கு வெளியே நின்றிருந்த மரத்தின்‌ 
இலைகளின்‌ சலசலப்பு கேட்டுக்கொண்டிருந்தது. 
எதிர்ப்பக்கம்‌ சிறிய அறைவாயில்‌ பாதி திறந்திருக்க 
அப்பாலிருந்து வந்த வெளிச்சம்‌ நீண்டு தரையில்‌ 
விழுந்து சுவரில்‌ மடிந்து எழுந்து கூரையில்‌ 
சிதறித்தெரிந்தது. 

மிகப்பழைமையான மரக்கட்டடம்‌ அது என சாத்யகி 
நினைவுகூர்ந்தான்‌. அவ்வரண்மனை பாரதவர்ஷத்தின்‌ 
தொடக்ககால கட்டடங்களில்‌ ஒன்று. அதன்பின்‌ குரு 


அதை மீளக்கட்டினார்‌. பிரதீபர்‌ பழுதுபார்த்தார்‌. 
அதைக்கட்டியதன்‌ கதைகளை அவன்‌ இளமையிலேயே 
கேட்டிருந்தான்‌. காட்டில்‌ எந்தெந்த பெருமரங்களின்‌ 
கனியை பல்லுதிர்ந்த முதுகுரங்கு தேடிச்சென்று 
உண்கிறதோ அவை மட்டும்‌ அடையாளப்படுத்தப்பட்டு 
வெட்டிக்கொண்டு வரப்பட்டன. இலைகுறுகி கனிஅருகி 
இனிமைபெருகிய முதிர்மரங்கள்‌ நூறாண்டுவாழ்ந்து 
நிறைந்தவை. அம்மரங்களுடன்‌ வந்த 
மலைத்தெய்வங்கள்‌ அனைத்தும்‌ அஸ்தினபுரியின்‌ 
அருகே புராணகங்கையின்‌ மலைக்காடுகளுக்குள்‌ 
குடியிருத்தப்பட்டன. 


இயல்பான நடையில்‌ சென்ற கிருஷ்ணன்‌ 
அந்தச்சாளரத்தின்‌ அருகே விரிந்த மரப்பீடத்தில்‌ 
அமர்ந்திருந்த திருதராஷ்டிரரை அணுகி தலைதாழ்த்தி 
வணங்கி “அஸ்தினபுரியின்‌ அரசரை வணங்குகிறேன்‌” 
என்றபின்னர்தான்‌ அவரை சாத்யகி கண்டான்‌. அவர்‌ 
அங்கிருப்பதை ஏன்‌ தன்னால்‌ காண முடியவில்லை என 
வியந்தான்‌. ஒருவர்‌ அறைக்குள்‌ இருப்பது அளிக்கும்‌ 
புலன்கடந்த இருப்புணர்வுகூட எழவில்லை. அவர்‌ 
விழியிழந்தவர்‌ என்பதனாலா? விழிதான்‌ ஒருவரை 
இருப்புணர்த்துகிறதா? அல்லது விழியிழந்தவர்கள்‌ 
அப்படி இருளுடன்‌ கலந்து இன்மையென இருக்கும்‌ 
இயல்புகொண்டவர்களா? 


திருதராஷ்டிரர்‌ “அமர்க யாதவரே” என்றபின்‌ “உமது 
மருகன்‌ இன்னும்‌ களப்பயிற்சி கொள்ளவில்லை 
இல்லையா?” என்றார்‌. “ஆம்‌” என்றான்‌ கிருஷ்ணன்‌. 
“அவன்‌ காலடியோசை சீராக இல்லை. மேயும்‌ விலங்கின்‌ 
காலடியோசை” என புன்னகைத்து “வேட்டைவிலங்கின்‌ 
சீர்நடையை அடைந்தவனே வீரன்‌” என்றார்‌. கிருஷ்ணன்‌ 
“அவனை பார்த்தனுக்கு மாணவனாக ஆக்கலாமென 
எண்ணுகிறேன்‌” என்றான்‌. “ஆம்‌, அது நன்று. 
பார்த்தனுக்கு உகந்த மாணவன்‌ இன்னமும்‌ 
அமையவில்லை. நல்ல மாணவனை அடைந்தவன்‌ தான்‌ 
கற்றவற்றை மேலும்‌ அணுகிக்கற்கிறான்‌” என்றார்‌ 
திருதராஷ்டிரர்‌. 


சாத்யகி விளக்கொளியை தூண்டலாமா என எண்ணி 
திரும்பப்‌ போகையில்‌ கிருஷ்ணன்‌ வேண்டாம்‌ என 
விழிகாட்டினான்‌. அவன்‌ கிருஷ்ணன்‌ அருகே பீடத்தில்‌ 
அமர்ந்துகொண்டான்‌. “நீண்ட அவைநிகழ்வுக்குப்பின்‌ 
ஓய்வெடுக்க விழைந்திருப்பீர்கள்‌. உடனே 
வரச்சொன்னமைக்கு வருந்துகிறேன்‌” என்றார்‌ 
திருதராஷ்டிரர்‌. “நாளை சந்திக்கலாமென்றே 


எண்ணினேன்‌. ஆனால்‌ இன்றிரவு முழுக்க நான்‌ 
பேசப்போவதை எண்ணி எண்ணி துயிலழிவேன்‌. 

கையால்‌ வரச்சொன்னேன்‌.” கிருஷ்ணன்‌ “அரசரை 
சந்திக்கும்‌ நல்வாய்ப்பை முந்திப்பெறவே விழைந்தேன்‌...” 
என்றான்‌. திருதராஷ்டிரர்‌ புன்னகைத்து “ஆம்‌, நீர்‌ 
விளையாட விழைபவர்‌... இன்னொரு களம்‌ என 
எண்ணியிருப்பீர்‌” என்றார்‌. 


கிருஷ்ணன்‌ ஒன்றும்‌ சொல்லவில்லை. திருதராஷ்டிரர்‌ 
பெருமூச்சுடன்‌ தன்‌ கைகளை ஒன்றுடன்‌ ஒன்று சேர்த்து 
இறுக்கிக்கொண்டார்‌. அவரது பெரிய தசைகள்‌ இறுகி 
அசைவதை சாத்யகி வியப்புடன்‌ பார்த்தான்‌. மானுட 
உடலின்‌ உச்சநிலை என்று தோன்றியது. பல்லாயிரம்‌ 
கொண்ட மந்தையில்‌ ஒரே ஒரு எருது மட்டுமே மாடு 
என்னும்‌ வடிவின்‌ உச்சத்தை அடைந்திருக்கும்‌ என 
யாதவர்‌ சொல்வதுண்டு. ஒன்றென ஆகிவிட்டதனாலேயே 
மாடுகளை ஆளும்‌ அனைத்து தெய்வங்களும்‌ அதில்‌ 
குடியேறிவிடும்‌. கொம்புகளில்‌ இந்திரனும்‌, கண்களில்‌ 
அக்னியும்‌, வாயில்‌ வருணனும்‌, மூக்கில்‌ வாயுவும்‌, 
புள்ளிருக்கையில்‌ குபேரனும்‌, இரு விலாக்களிலும்‌ 
வான்மருத்துக்களும்‌, வாலில்‌ வாசுகியும்‌ குளம்புகளில்‌ 
தாளமென கைலாயநந்தியும்‌ அமைவர்‌. அதன்‌ 
ஒவ்வொரு உறுப்பும்‌ முழுமையடைந்திருக்கும்‌. 
முழுமையின்‌ உச்சத்தில்‌ அது முகில்களில்‌ ஏறி 
விண்ணகம்‌ செல்லும்‌... 


“நான்‌ உம்மிடம்‌ சில வினாக்களை கேட்க விழைந்தேன்‌...” 
என்று திருதராஷ்டிரர்‌ சொன்னார்‌. “நீர்‌ உள்ளே 
வந்தகணம்‌ தெரிந்தது அவை வினாக்களே அல்ல. நானே 
அறிந்தவை. நான்‌ உம்மிடம்‌ பேசவிழைவது அவற்றையும்‌ 
அல்ல. அவை பொருளிழந்து நிற்பதை உணர்ந்து 
திகைத்து விட்டேன்‌... இப்போது என்னிடம்‌ 
சொற்களில்லை.” கிருஷ்ணன்‌ “நீங்கள்‌ எதையாவது 
சொல்லத்தொடங்கலாம்‌ அரசே. எதைச்சொன்னாலும்‌ 
அங்குதான்‌ வந்து சேர்வீர்கள்‌” என்றான்‌. “ஆம்‌, அது 
உண்மை” என்ற திருதராஷ்டிரர்‌ “ஆனால்‌ எங்கு 
தொடங்குவது...?” என்றார்‌. 


“நான்‌ உள்ளே நுழைந்த கணம்‌ நீங்கள்‌ 
எண்ணிக்கொண்டிருந்ததை” என்றான்‌ கிருஷ்ணன்‌. 
“நான்‌ என்‌ மைந்தனைப்பற்றி 
எண்ணிக்கொண்டிருந்தேன்‌” என்று திருதராஷ்டிரர்‌ 
சொன்னார்‌. “இன்று அவையில்‌ அவன்‌ உடைவாளை 
தன்‌ கழுத்தை நோக்கி எடுத்தகணம்‌ மின்னலென என்‌ 
மீது இறங்கி என்னை எரிய வைத்த புத்தம்புதிய அறிதல்‌ 


ஒன்றை...” அவர்‌ மரக்கட்டை உரசும்‌ ஒலிகளுடன்‌ 
கைகளை உரசிக்கொண்டார்‌. பற்கள்‌ கடிபட தாடை 
இறுகி அசைந்தது. “யாதவரே, இப்புவியில்‌ எனக்கு 
அவனன்றி எதுவும்‌ பொருட்டல்ல. குலம்‌, குடி, அறம்‌, 
தெய்வம்‌ எதுவும்‌. அவனில்லாமலான பின்னர்‌ என்‌ 
வாழ்வில்‌ எஞ்சும்‌ பொருளென ஏதுமில்லை...” 


பக்கவாட்டில்‌ கிருஷ்ணனின்‌ விழிகளில்‌ சுடரொளி 
தெரிந்தது. “அதிலென்ன வியப்பிருக்கிறது கெளரவரே? 
என்றும்‌ இங்கு வாழும்‌ அழியாத உண்மை அல்லவா 
அது?” திருதராஷ்டிரர்‌ கையை விரித்து “ஆம்‌, மீளமீள 
நூல்கள்‌ சொல்லி அறிந்த ஒன்றுதான்‌ அது. ஆனால்‌ நாம்‌ 
அதை நம்புவதில்லை. ஏனென்றால்‌ அதை 
ஏற்றுக்கொண்டால்‌ நாமும்‌ இம்மண்ணிலுள்ள பிற 
தந்தையருக்கு நிகராகிவிடுகிறோம்‌. தன்னை சற்று 
மாறுபட்டவன்‌ என நம்பாத எவருண்டு?” வெற்றுவிழிகள்‌ 
அதிர உதடுகளை இறுக்கினார்‌. கழுத்துத்‌ தசைகள்‌ 
இழுபட்டு தளர்ந்தன. “ஆக, நானும்‌ வெறுமொரு 
தந்தையே. என்‌ குலமும்‌ நான்‌ கற்ற கல்வியும்‌ 
அமர்ந்திருக்கும்‌ தொல்பெரும்‌ அரியணையும்‌ 
அனைத்தும்‌ பொருளற்றவை.” கிருஷ்ணன்‌ “உண்மை” 
என்றான்‌. அச்சொல்‌ அவரை கூர்முனையால்‌ தாக்கியது 
போல அவர்‌ சற்று விதிர்த்து மீண்டும்‌ பெருமூச்சு விட்டார்‌. 


“யாதவரே, நீர்‌ கற்ற வேதமுடிபு கொள்கையில்‌ மனிதன்‌ 
இறைவடிவென்று சொல்லப்பட்டிருக்கிறதல்லவா?” 
என்றார்‌ திருதராஷ்டிரர்‌. “ஆம்‌, காமகுரோதமோகங்களும்‌ 
இறைவடிவே. ஆக்கமும்‌ அழகும்‌ மெய்மையும்‌ மட்டுமல்ல 
அழிவும்‌ இழிவும்‌ பொய்மையும்‌ கூட முழுமுதன்மையின்‌ 
வடிவங்களே” என்று கிருஷ்ணன்‌ சொன்னான்‌. அவர்கள்‌ 
வேறு எதையோ சுற்றிவருவதைப்போல தோன்றியது. 
அதை மட்டுமே உணர்ந்து அதை சொல்லாமல்‌ 
பிறவற்றைச்‌ சொல்லி ஆனால்‌ அதுவே 
சொல்லப்படுகிறதென்று ஆழத்தில்‌ அறிந்து. 
திருதராஷ்டிரர்‌ எதுவரை செல்லப்போகிறார்‌ என்று 
சாத்யகி வியந்தான்‌. 


“காம்பில்யப்போரைப்பற்றி என்னிடம்‌ விரிவாகவே 
சொல்லப்பட்டது” என்று மறுகணமே திருதராஷ்டிரர்‌ 
சொன்னார்‌. சாத்யகி அதிர்ந்து கிருஷ்ணனை நோக்கி 
பின்‌ திருதராஷ்டிரரை நோக்கினான்‌. திருதராஷ்டிரர்‌ தன்‌ 
விழிகளை நோக்கமுடியாதவர்‌ என்பது அவனை 
அமைதியிழக்கச்செய்வதாகவே இருந்தது. வேறு ஏதோ 
வழியில்‌ அவர்‌ அவனை நோக்கக்‌ கூடும்‌. அவர்‌ உடனே 
அதைச்சொல்லத்‌ தொடங்கியது கிருஷ்ணனை 


வியப்பிலாழ்த்தவில்லை. சாத்யகி திருதராஷ்டிரரின்‌ 
முகத்தை கூர்ந்து நோக்கினான்‌. அவர்‌ சொல்தேர்வது 
தெரிந்தது. 


“காம்பில்யத்தில்‌ ஒரு களிப்போர்‌ நிகழ்ந்தது என்றார்கள்‌ 
என்‌ மைந்தர்கள்‌. பாண்டவர்கள்‌ 
தங்களுடனிருப்பதனால்‌ சற்றே தருக்கு கொண்ட 
பாஞ்சாலப்படைகள்‌ நம்‌ எல்லைக்குள்‌ 
மீறிவந்திருக்கின்றன. என்‌ மைந்தரும்‌ அங்கநாட்டரசனும்‌ 
படைகொண்டு சென்று அவர்களை 
துரத்தியிருக்கின்றனர்‌. துரத்திய விரைவில்‌ 
கோட்டையருகே சென்றுவிட்டனர்‌. அஸ்தினபுரியின்‌ 
படையினர்‌ கோட்டையை தாக்குகிறார்கள்‌ என்றெண்ணி 
பாண்டவர்கள்‌ படைகொண்டு எதிர்வர ஒரு சிறு பூசல்‌ 
நிகழ்ந்திருக்கிறது. நமது படகுகள்‌ கோட்டையின்‌ 
சதக்னிகளால்‌ எரிக்கப்பட்டன... தருமன்‌ சொல்லால்‌ 
போர்‌ நின்றது. நம்‌ இளையோர்‌ மீண்டனர்‌.” 


திருதராஷ்டிரர்‌ கிருஷ்ணன்‌ ஏதேனும்‌ சொல்வான்‌ என 
எதிர்பார்த்தபின்னர்‌ ”இதுவே உண்மையா என 
விதுரனிடம்‌ கேட்டேன்‌. ஆம்‌ என்றான்‌. அதன்பின்னரும்‌ 
ஐயம்‌ எஞ்சியது. என்‌ ஒற்றர்களை அனுப்பி நேரடியாகவே 
உசாவியறிந்தேன்‌. ஜயத்ரதனும்‌ அஸ்வத்தாமனும்‌ 
படைகொண்டு வந்திருக்கிறார்கள்‌. அங்கு நிகழ்ந்தது 
காம்பில்யக்கோட்டையை வெல்வதற்கான 
முழுப்போரேதான்‌. என்‌ சிறுவர்கள்‌ 
தோற்கடிக்கப்பட்டனர்‌” என்றார்‌ திருதராஷ்டிரர்‌. 
“யாதவரே, காம்பில்யத்தை வென்று அஸ்தினபுரிக்கு 
ஆவதொன்றும்‌ இல்லை. இந்தப்போர்‌ அதை 
வெல்வதற்காக அல்ல.” 


தலையை மெல்ல அசைத்து “இது உடன்பிறந்தாரின்‌ 
போர்‌” என்று திருதராஷ்டிரர்‌ சொன்னார்‌. 
“அந்தக்களத்தில்‌ நிகழ்ந்தது அதுதான்‌. அது மீண்டும்‌ 
நிகழலாகாதென்ற பதைப்பிலேயே என்‌ நாட்கள்‌ 
கழிகின்றன... வேறு ஒரு சிந்தை என்‌ நெஞ்சில்‌ வந்து 
நீணாளாகிறது.” கிருஷ்ணன்‌ “இன்று அவையில்‌ 
உடன்பிறந்தார்‌ பூசல்‌ குறித்து சொன்னதுமே நீங்கள்‌ 
விம்மி அழுததைக்‌ கண்டதும்‌ நான்‌ அதை 
அறிந்துகொண்டேன்‌ கெளரவரே” என்றான்‌. 
திருதராஷ்டிரர்‌ அவனை நோக்கி தன்‌ முகத்தைத்‌ திருப்பி 
“அதை எப்போது எண்ணினாலும்‌ என்‌ நெஞ்சு 
பதறுகிறது. மிக அண்மையில்‌ அது 
வந்துவிட்டதென்பதுபோல... யாதவரே, என்றேனும்‌ அது 
இம்மண்ணில்‌ நிகழுமா? நீர்‌ என்ன நினைக்கிறீர்‌?” 


என்றார்‌. 


சாத்யகி திரும்பி கிருஷ்ணனை நோக்கினான்‌. அவன்‌ 
தன்‌ அணிகள்‌ மெல்லென ஒலிக்க “வாழ்க்கைக்கு என 
பொருள்‌ ஒன்று இருக்குமென்றால்‌ அது இதை 
எவ்வகையிலும்‌ முன்னரே வகுத்துவிட முடியாது 
என்பதே” என்றான்‌. அவன்‌ சொன்னதற்கு என்ன 
பொருள்‌ என சாத்யகியின்‌ உள்ளம்‌ வியந்தது. 
திருதராஷ்டிரர்‌ சிலகணங்கள்‌ செவிகூர்ந்துவிட்டு “நீர்‌ 
சொல்வது எனக்கு பொருளாகவில்லை. நிகழலாமென 
நீர்‌ சொல்வதாகவே எடுத்துக்கொள்கிறேன்‌. யாதவரே, 
என்னால்‌ முடிந்தவரை அதைத்‌ தடுக்க இயன்றதை 
செய்துவிட்டுச்‌ செல்வேன்‌” என்றார்‌. 


பின்னர்‌ தன்னிலை திரும்பி “இன்று அவையில்‌ 
பேசிக்கொண்டிருந்தபோது நான்‌ உணர்ந்த மேலுமொன்று 
என்‌ அச்சத்தை வளர்த்தது. என்‌ இரு தரப்பு மைந்தர்‌ 
மட்டும்‌ அல்ல, மொத்த அவையினரே இந்நாட்டை தங்கள்‌ 
உள்ளத்தால்‌ பலநூறு முறை பகிர்ந்து பகிர்ந்து 
ஆடிப்பார்த்திருக்கிறார்கள்‌. ஒவ்வொருவருக்கும்‌ அதில்‌ 
தரப்பும்‌ எதிர்தரப்பும்‌ உள்ளன. எதையும்‌ உணராத 
விழியற்றவனாக நான்‌ இருந்திருக்கிறேன்‌...” என்றார்‌. 
“யாதவரே, கைநழுவிவிட்ட அரியபொருள்‌ ஒன்று 
நிலத்தைத்‌ தொடும்‌ ஒற்றைக்கணம்‌ நீண்டு நீண்டு 
சென்றதாகவே இந்த அவைகூடல்‌ அமைந்தது எனக்கு. 
அப்பொருள்‌ மென்மணவில்‌ உடையாது சென்றமைந்தது 
போல முடிந்தது... நான்‌ கண்ணீர்விட்டது அந்த 
நிறைவினாலும்‌ கூடத்தான்‌.” 


“இந்தக்‌ குடியும்‌ நிலமும்‌ ஏற்கெனவே பிளந்து விட்டன 
யாதவரே. இன்று உண்மையில்‌ அது மேலும்‌ பிளக்காதபடி 
செய்துவிட்டோம்‌. சற்றுமுன்புவரை நான்‌ அந்தப்புரத்தில்‌ 
காந்தாரியிடம்‌ பேசிக்கொண்டிருந்தேன்‌. நீர்‌ இக்குலத்தை 
பிளந்துவிட்டீர்‌ என்றாள்‌. அவள்‌ நோக்கில்‌ இருதரப்பு 
மைந்தரையும்‌ ஓர்‌ ஊட்டவையில்‌ அமரச்செய்து அவள்‌ 
கையால்‌ அமுதாட்டி பேசச்செய்தால்‌ அனைத்தும்‌ நன்றே 
முடிந்துவிடும்‌. அன்னையென அவள்‌ அப்படி 
நினைப்பதை நான்‌ தடுக்கவும்‌ விரும்பவில்லை” 
திருதராஷ்டிரர்‌ சொன்னார்‌. 


“ஆனால்‌ அவள்‌ பேசப்பேச மறுபக்கம்‌ என்‌ உள்ளம்‌ 
உறுதிகொண்டபடியே வந்தது. அனைத்தும்‌ 
சிதறுவதிலிருந்து நீர்‌ இக்குடியை காத்திருக்கிறீர்‌. அதற்கு 
மறுகொடையாக நீர்‌ அடையப்போவது 
குலத்தைப்பிளந்தவர்‌ என்ற பழியை மட்டுமே. இருந்தும்‌ 


இத்தொலைவு வந்து இன்று அவையை நடத்திச்சென்று 
முடிவை அடைந்தமைக்காக அஸ்தினபுரியும்‌ நானும்‌ 
உமக்கு கடன்பட்டிருக்கிறோம்‌” என்றார்‌ திருதராஷ்டிரர்‌. 
“நீர்‌ எவரென என்‌ நெஞ்சு சிலசமயம்‌ துணுக்குறுகிறது. 
நானறியாத எவரோ என. நான்‌ அறியவே முடியாத 
எவரோ என... உள்ளம்‌ கொள்ளும்‌ ஆடல்களுக்கு 
அலகில்லை.” 


புன்னகையுடன்‌ கிருஷ்ணன்‌ “அனைத்தும்‌ இப்போது 
முடிவுக்கு வந்ததை எண்ணி நானும்‌ மகிழ்கிறேன்‌” 
என்றான்‌. ”ஆம்‌, இம்முடிவு எனக்கு முதலில்‌ நிறைவை 
அளித்தது. இருதரப்பினரும்‌ விழைந்தவை 
அடையப்பட்டுவிட்டன என்று எண்ணினேன்‌. ஆனால்‌ 
நேரம்‌ செல்லச்செல்ல அப்படியல்ல என்று 
தோன்றத்தொடங்கியது. யாதவரே, இப்பூசல்‌ 
நிலத்தின்பொருட்டு அல்ல.” கிருஷ்ணன்‌ சிலகணங்கள்‌ 
கழித்து “ஆம்‌” என்றான்‌. “நிலத்தின்‌ பொருட்டென்றால்‌ 
மட்டுமே அது நிலத்தால்‌ முடியும்‌...” என மீண்டும்‌ 
திருதராஷ்டிரர்‌ சொன்னார்‌. கிருஷ்ணன்‌ ஒன்றும்‌ 
சொல்லவில்லை. 


“பாஞ்சாலன்‌ மகள்‌ பேரழகி என்றனர்‌” என்று 
திருதராஷ்டிரர்‌ சற்றுநேரம்‌ கழித்து மெல்லியகுரலில்‌ 
சொன்னார்‌. “அவள்‌ எவ்வகை அழகி?” கிருஷ்ணன்‌ 
புன்னகைத்து “விளங்கவில்லை அரசே” என்றான்‌. 
“யாதவரே, மந்தார மலை பாற்கடலை என 
பெண்ணுள்ளத்தை அறிபவர்‌ நீர்‌ என்பது சூதர்‌ சொல்‌. 
சொல்லும்‌, அவள்‌ எத்தகையவள்‌? அகந்தை 
கொண்டவளா? ஆட்டிவைப்பவளா? கடந்துசென்று 
அமைபவளா? இல்லை அன்னைவடிவம்தானா?” 
கிருஷ்ணன்‌ “ஏன்‌, அவையனைத்தும்‌ கொண்ட 
அன்னைவடிவாக அமையக்கூடாதா?” என்றான்‌. 
திருதராஷ்டிரர்‌ சற்று திகைத்து “ஆம்‌, அதுவும்‌ இயல்வதே. 
அதுவும்கூடத்தான்‌” என்றார்‌. 


பின்னர்‌ மெல்லியகுரலில்‌ “அவள்பொருட்டு 
குருதிசிந்தப்படுமா?” என்றார்‌. கிருஷ்ணன்‌ “குருதி 
சிந்துவதை அவளால்‌ நிறுத்தமுடியுமா?” என்றான்‌. 
”யாதவரே, அவள்‌ எவளென என்னால்‌ உய்த்துணரவே 
முடியவில்லை. நூறு கோணங்களில்‌ என்‌ சிந்தை 
திரும்பியும்‌ என்‌ அகம்‌ அவளை கண்டுகொள்ளவில்லை. 
ஆனால்‌ நேற்று அவள்‌ நகர்நுழைவதை, 
அஸ்தினபுரியின்‌ அரியணையில்‌ அமர்ந்து 
தேவயானியின்‌ மணிமுடியை சூடுவதை 
எண்ணிக்கொண்டபோது அச்சத்தால்‌ என்‌ அகம்‌ 


நடுங்கியது. அது அவள்‌ மேல்‌ கொண்ட அச்சம்‌ அல்ல. 
அதற்கும்‌ அப்பால்‌. மேலும்‌ பெரிய ஒன்றைப்பற்றிய 
அச்சம்‌. அச்சமென்றுகூட சொல்லமுடியாது. ஒருவகை 
நடுக்கம்‌ மட்டும்தான்‌ அது.” 


சாத்யகி அவரது உணர்வை தன்னால்‌ துல்லியமாக 
புரிந்துகொள்ளமுடிவதை உணர்ந்தான்‌. ஒருவேளை 
அத்தனைபேராலும்‌ பகிர்ந்துகொள்ளக்கூடிய 
உணர்வுதானா அது? மிக அடிப்படையான ஓர்‌ 
உள்ளுணர்வு? “நான்‌ உம்மை அழைத்தது, இதைச்‌ 
சொல்லவே. அவள்‌ இந்நகர்புகுவதும்‌ சரி, அரியணை 
அமர்வதும்‌ சரி, இனிமேல்‌ தவிர்க்கக்கூடுவது அல்ல. 
ஆனால்‌ அவள்‌ இங்கு மிகச்சிலநாட்கள்‌ மட்டுமே 
இருக்கவேண்டும்‌. அனைத்தும்‌ சேர்ந்து 
ஒருவாரகாலத்திற்குள்‌ முடிந்தால்‌ மிக நன்று. 
ஏனென்றால்‌...” திருதராஷ்டிரர்‌ சொல்லுக்காக தத்தளித்து 
“ஏனென்றால்‌ அனைவரும்‌ இணைந்து ஓரிடத்தில்‌ 
இருக்கக்‌ கூடாது” என்றார்‌. 


சொன்னதுமே அச்சொற்றொடர்‌ மிகத்தட்டையானது என 
உணர்ந்தாலும்‌ அது தொடர்புறுத்திவிட்டதையும்‌ அவரால்‌ 
அறியமுடிந்தது. பெருமூச்சுடன்‌ “அதை நீர்‌ எனக்காக 
செய்யவேண்டும்‌. இங்கே அவள்‌ முடிசூடியதுமே 
துவாரகைக்கு அவளை ஒரு விருந்துக்காக அழையும்‌. 
அல்லது... அல்லது வேறு ஏதோ ஓர்‌ அழைப்பு. அவள்‌ 
உம்முடன்‌ வரட்டும்‌. அஸ்தினபுரியில்‌ அவள்‌ 
இருக்கலாகாது. அவர்கள்‌ அடையும்‌ புதுநிலத்தை 
ஓரிருமாதங்களுக்குள்‌ பங்கிட்டு எல்லை வகுக்க நான்‌ 
விதுரனிடம்‌ ஆணையிடுகிறேன்‌. அந்நிலத்தில்‌ அவர்கள்‌ 
புதுநகர்‌ ஒன்றை அமைப்பார்கள்‌ என எண்ணுகிறேன்‌” 
என்றார்‌. 


கிருஷ்ணன்‌ “ஆம்‌” என்றான்‌. “அங்கே அவர்கள்‌ 
குடியேறட்டும்‌. அவள்‌ அங்கே கோலேந்தி அமரட்டும்‌. 
எப்போதேனும்‌ குடிவிழவுகளில்‌ மட்டுமே அவர்கள்‌ 
சந்தித்துக்கொள்ளட்டும்‌.” கிருஷ்ணன்‌ “அதை செய்வேன்‌ 
என நான்‌ உறுதியளிக்கிறேன்‌ கெளரவரே” என்றான்‌. 
“ஆனால்‌...” என சிலகணங்கள்‌ தயங்கி “அண்மையை 
விட சேய்மை உணர்வுகளை விரைவுடையதாக ஆக்கும்‌ 
அல்லவா?” என்றான்‌. திருதராஷ்டிரரால்‌ அதை 
உள்வாங்கிக்கொள்ள முடியவில்லை. சிலகணங்கள்‌ 
உறைந்து அமர்ந்திருந்துவிட்டு புரிந்துகொண்டதும்‌ 
தலை அறியாமல்‌ முன்னால்நீள “ஆம்‌, 
எண்ணத்திலிருந்து விலக்குதல்‌ எளிதல்ல. ஆனால்‌ 
கண்முன்னிருக்கும்‌ உருவம்‌ மேலும்‌ மேலும்‌ 


வளரக்கூடியது. அதன்‌ ஒவ்வொரு சொல்லும்‌, ஒவ்வொரு 
அசைவும்‌ கொல்லும்‌ நஞ்சாகக்கூடும்‌” என்றார்‌. 


“அதை தவிர்ப்பதைப்பற்றியே நான்‌ பேசுகிறேன்‌ 
யாதவரே. இப்போது நான்‌ செய்யக்கூடுவதென 
பிறிதொன்றுமில்லை.” மேலும்‌ எழுந்துவந்த சொற்களை 
அவர்‌ உள்ளேயே அடுக்கியமைப்பது தெரிந்தது. 
“அங்கநாட்டரசனை அவன்‌ நாட்டுக்கே செல்லும்படி 
ஆணையிட்டேன்‌. அங்கே அவன்‌ அவனுக்குரிய 
இளவரசியை மணக்க ஆவன செய்ய விதுரனிடம்‌ 
சொன்னேன்‌. என்‌ மைந்தன்‌ முடிசூடுவதற்குள்‌ 
அவனுக்கும்‌ உரிய மணமகளை தேடவேண்டும்‌. 
காசிநாட்டு இளவரசி உகந்தவள்‌ என்று முன்னரே 
சொன்னார்கள்‌. அவன்‌ அரியணைக்குரியவன்‌ அல்ல 
என்பதனால்‌ காசிநாட்டரசன்‌ தயங்கினான்‌. இப்போது 
தடையிருக்கப்போவதில்லை.” 


“ஆம்‌, அது மிகச்சிறந்த முடிவு. பெண்களுக்கு நம்மைவிட 
இவ்வகையில்‌ கூர்மை மிகுதி” என்றான்‌ கிருஷ்ணன்‌. 
“தருமனுக்கும்‌ பிறபாண்டவருக்கும்கூட தனித்தனியாக 
மனைவியர்‌ அமைந்தாகவேண்டும்‌...” என்றார்‌ 
திருதராஷ்டிரர்‌. கிருஷ்ணன்‌ “அதை அவர்களின்‌ 
அன்னை அல்லவா முடிவெடுக்கவேண்டும்‌?* 

என்றான்‌..” அவளிடம்‌ நீர்‌ இதைப்பற்றி பேசும்‌. நான்‌ 
உம்மை வரவழைத்தது அதற்காகவும்தான்‌” என்றார்‌ 
திருதராஷ்டிரர்‌. “யாதவரே, அத்தனை 
பெருந்தெய்வங்களும்‌ பலவகையான 
துணைத்தெய்வங்களால்‌ சூழப்பட்டுள்ளன. ஏனென்றால்‌ 
பெருநதி கரைகடக்காமலிருக்க அமைக்கும்‌ அணைகள்‌ 
அவை.” கிருஷ்ணன்‌ புன்னகைத்து “இதையே நான்‌ 
அத்தையிடம்‌ சொல்கிறேன்‌. அவர்‌ புரிந்துகொள்வார்‌” 
என்றான்‌. 


திருதராஷ்டிரர்‌ பெருமூச்சுடன்‌ “இதுவரை கொண்டுவந்து 
சேர்த்த உம்மால்‌ இவற்றையும்‌ முடிக்கமுடியுமென 
அறிவேன்‌. உம்மீது கொண்ட நம்பிக்கையால்தான்‌ நான்‌ 
இனி உறங்கச்செல்லவேண்டும்‌” என்றார்‌. கிருஷ்ணன்‌ 
சிரித்தபடி “நான்‌ உறங்கமுடியாமல்‌ செய்துவிட்டீர்கள்‌ 
அரசே” என்றான்‌. “யாதவரே, நகர்‌ பற்றி எரிந்தாலும்‌ 
உறங்கக்கூடியவர்‌ நீர்‌. நான்‌ அறிவேன்‌” என்றார்‌ 
திருதராஷ்டிரர்‌. “என்னைப்பற்றிய கதைகளுடன்‌ 
போராடுவதே என்‌ வாழ்க்கையாக அமைந்துவிட்டது” 
என்றான்‌ கிருஷ்ணன்‌. “இத்தனை காவல்களுக்கும்‌ 
அப்பால்‌ ஒன்று கூர்கொண்டு நின்றிருக்கிறது அரசே, 
நாம்‌ அதைப்பற்றி பேசவேயில்லை.” 


“சொல்லும்‌” என்றபோது திருதராஷ்டிரரின்‌ உடலில்‌ வந்த 
எச்சரிக்கையின்‌ அசைவு சாத்யகியை 
வியப்படையச்செய்தது. “இங்கே காந்தாரர்‌ இருக்கிறார்‌...” 
என்றான்‌ கிருஷ்ணன்‌. “ஆம்‌, அவர்‌ நெடுநாட்களாக 
இங்கிருக்கிறார்‌” என்று திருதராஷ்டிரர்‌ மெல்லிய குரலில்‌ 
சொன்னார்‌. “அதையே நானும்‌ சொல்கிறேன்‌. 
நெடுநாட்களாக இருக்கிறார்‌. அந்த அளவுக்கு 
பெருவிழைவுடன்‌ இருக்கிறார்‌. பாதிநாட்டால்‌ அமையும்‌ 
பசி அல்ல அது.” திருதராஷ்டிரர்‌ மேலும்‌ எச்சரிக்கையுடன்‌ 
“யாதவரே, நிலவிழைவு நிறையாத தட எது?” 
என்றார்‌. “உண்மை. ஆனால்‌ தீங்குசெய்வதற்கான 
அகத்தடை ஷத்ரியர்களை கட்டுப்படுத்துகிறது. 
ஏனென்றால்‌ இழிபுகழ்‌ என்பதுதான்‌ அவர்கள்‌ 
சென்றடையும்‌ முடிவிலா இருளுலகு.” 


இலைநுனிபோல மெல்ல நடுங்கியபடி திருதராஷ்டிரர்‌ 
“ஆம்‌. அறமே ஷத்ரியர்களை கட்டுப்படுத்தும்‌ தெய்வம்‌” 
என்றார்‌. கிருஷ்ணன்‌ அவரை கூர்ந்து நோக்கியபடி 
“காந்தாரரை இயக்குவது மண்ணாசை மட்டுமே” 
என்றான்‌. “முன்னரும்‌ அவர்‌ அறத்தின்‌ 
எல்லைக்கோட்டை கடந்திருக்கிறார்‌.” திருதராஷ்டிரரின்‌ 
கைவிரல்கள்‌ நடுங்குவதை காணவே முடிந்தது. 
”அறத்தின்‌ கோடென்பது நீர்‌ தனக்கென வகுத்துள்ள 
விளிம்புபோல. ஓரிடத்தில்‌ ஒருவர்‌ அதை மீறினால்‌ 
நீர்வெளியே அதை கண்டுகொள்ளும்‌. ” திருதராஷ்டிரர்‌ 
பெருமூச்சென ஒலித்த குரலில்‌ “அம்‌” என்றார்‌. 

ர ரா அவர்‌ வழிநடத்துவாரென்றால்‌... 
என்று கிருஷ்ணன்‌ தொடங்குவதற்குள்‌ திருதராஷ்டிரர்‌ 
மறித்து பதறிய குரலில்‌ “என்‌ மைந்தர்‌ என்னால்‌ 
வளர்க்கப்பட்டவர்கள்‌. நான்‌ வெறுக்கும்‌ ஒன்றை 
செய்யமாட்டார்கள்‌” என்றார்‌. 


எங்கோ செல்வதுபோன்ற உடலசைவுடன்‌ 
எழுந்துகொண்டு தூணைட்பற்றி நின்று திருதராஷ்டிரர்‌ 
“வாரணவதத்தின்‌ மாளிகை மகதர்களால்‌ 
எரியூட்டப்பட்டபோது என்னிடம்‌ ஒற்றர்கள்‌ 
சொன்னார்கள்‌, அது காந்தாரரால்‌ 
செய்யப்பட்டிருக்கலாம்‌ என்று. என்‌ மைந்தர்‌ அதற்கு 
துணைநின்றனர்‌ என்று ஒற்றர்தலைவர்‌ கோமுகர்‌ 
சொன்னார்‌. நான்‌ சினந்து அவரை அடித்தேன்‌. என்‌ 
மைந்தர்‌ ஒருபோதும்‌ இழிசெயல்‌ எண்ணார்‌ என்றேன்‌. 
இறுதியில்‌ என்ன ஆயிற்று? மகதம்‌ செய்த வஞ்சம்‌ அது 
என தெளிந்தது...” என்றார்‌. இருளை நோக்கி 
அறியாமலேயே நடந்து மெல்லப்புதைந்து 
திரும்பிப்பாராமல்‌ திருதராஷ்டிரர்‌ சொன்னார்‌ “என்‌ 


மைந்தர்‌ இழிபிழை செய்யார்‌. என்னை அவர்கள்‌ 
ஒருபோதும்‌ இருளில்தள்ளமாட்டார்கள்‌.” 


சிலகணங்கள்‌ அவரையே நோக்கி இருந்துவிட்டு 
கிருஷ்ணன்‌ தன்‌ கைகளால்‌ கால்முட்டுகளை மெல்லத்‌ 
தட்டிக்கொண்டு “ஆம்‌, நானும்‌ அதையே சொல்கிறேன்‌. 
வாரணவதத்தில்‌ நிகழ்ந்தது போல மீண்டும்‌ ஒரு 
அயலவரின்‌ வஞ்சச்செயல்‌ நிகழலாம்‌. அதன்‌ பழி 
கெளரவர்கள்‌ மேல்‌ விழலாம்‌... பழிசுமத்தப்பட்டவர்கள்‌ 
மேலும்‌ வஞ்சம்‌ கொள்கிறார்கள்‌. வஞ்சம்‌ 
வளரக்கூடியது...” திருதராஷ்டிரர்‌ உடல்தளர்வதை 
இருளின்‌ அசைவாக காணமுடிந்தது. “ஆம்‌, யாதவரே. 
அவ்வாறு நிகழலாம்‌. நான்‌ நம்பியிருப்பது உம்மை 
மட்டுமே. உமது சொல்‌ பாண்டவருக்கு நிகராக என்‌ 
மைந்தருக்கும்‌ துணை நிற்கவேண்டும்‌.” 


“முதல்முறையாக பாண்டவர்‌ என்மைந்தர்‌ என்னும்‌ 
வகைப்பாட்டை உங்கள்‌ சொல்லில்‌ காண்கிறேன்‌” 
என்றான்‌ கிருஷ்ணன்‌. திருதராஷ்டிரர்‌ ஏதோ 
சொல்லமுயல்வது அவரது உடலசைவால்‌ தெரிந்தது. 
அவன்‌ தொடர்ந்து “அது உங்கள்‌ அச்சத்தையே 
காட்டுகிறது அரசே. அவ்வச்சம்‌ தேவையற்றது. 
தார்த்தராஷ்டிரர்கள்‌ பிழைசெய்யாமல்‌ தடுக்கும்‌ காவலாக 
நீங்கள்‌ இருக்கிறீர்கள்‌. அவர்களின்‌ அன்னையின்‌ 
சொல்லும்‌ இருக்கிறது. பாண்டவர்களும்‌ நெறியாலும்‌ 
குலத்தாலும்‌ கட்டுண்டவர்கள்‌. தீதென ஏதும்‌ நிகழாது” 
என்றான்‌. திருதராஷ்டிரர்‌ உரத்த பெருமூச்சுடன்‌ 
“நிகழலாகாது... தெய்வங்கள்‌ துணைநிற்கவேண்டும்‌” 
என்றார்‌. 


“ஆம்‌, நாம்‌ வேண்டிக்கொள்வோம்‌” என்ற கிருஷ்ணன்‌ 
“தங்கள்‌ விழைவுகளை ஆணையென கொள்கிறேன்‌. 
நான்‌ விடைகொள்ளலாமா?” என்றான்‌. “உம்முடன்‌ 
பேசியபின்‌ நான்‌ துயிலலாம்‌ என்னும்‌ நம்பிக்கையை 
அடைந்துள்ளேன்‌” என்றார்‌ திருதராஷ்டிரர்‌. “எப்போது 
கிளம்புகிறீர்‌?” கிருஷ்ணன்‌ “நாளைமறுநாள்‌ 
கிளம்பலாமென நினைக்கிறேன்‌. கிருபரையும்‌ 
துரோணரையும்‌ குருகுலத்தில்‌ சென்று சந்தித்து 
நிகழ்ந்தவற்றை சொல்லவேண்டும்‌. பீஷ்மபிதாமகர்‌ 
சுதுத்ரியின்‌ கரையில்‌ ஹஸ்தவனம்‌ என்னும்‌ காட்டில்‌ 
இருப்பதாக சொன்னார்கள்‌. அவரிடமும்‌ சென்று 
அனைத்தையும்‌ சொல்லவேண்டும்‌” என்றான்‌. 


“நான்‌ செளனகரை துரோணர்குருகுலத்திற்கு 
அனுப்பினேன்‌. விதுரனிடம்‌ நாளையே ஹஸ்தவனம்‌ 


செல்லும்படி ஆணையிட்டேன்‌” என்றார்‌ திருதராஷ்டிரர்‌. 
“அவர்கள்‌ சென்று அரசச்செய்தி அறிவித்தபின்‌ நீர்‌ 
சென்று முறைமைச்சந்திப்பை நிகழ்த்தலாம்‌. 
அவர்களுக்கு ஐயமேதும்‌ இருப்பின்‌ களையலாம்‌.” 
கிருஷ்ணன்‌ “ஆம்‌, அதன்பின்னரே நான்‌ மீண்டும்‌ 
பாஞ்சாலம்‌ செல்லவேண்டும்‌” என்றான்‌. 
“நகர்நுழைவுக்கான செய்தியை அனுப்பும்படி 
ஆணையிடுகிறேன்‌” என்றபோது திருதராஷ்டிரர்‌ 
முற்றிலும்‌ மீண்டுவிட்டார்‌ என தெரிந்தது. 
“அனைத்திலிருந்தும்‌ முழுமையாக 
விலகிவிட்டிருக்கிறார்‌ பீஷ்ம பிதாமகர்‌. அதைப்போல 
நானும்‌ ஆகமுடியுமெனில்‌ மட்டுமே எனக்கு விடுதலை.” 


“ஒவ்வொருவிடுதலையும்‌ முற்றிலும்‌ தனித்தன்மை 
கொண்டது குருகுலமூத்தவரே” என்ற கிருஷ்ணன்‌ சிரித்து 
“ஆனால்‌ அத்தனை துயர்களும்‌ நிகரானவை” என்றான்‌. 
தலைவணங்கி முகமன்‌ சொல்லி அவன்‌ திரும்பியதும்‌ 
வாயில்‌ திறந்து விப்ரர்‌ தோன்றினார்‌. அவர்கள்‌ வாயில்‌ 
நோக்கி நடக்கையில்‌ சாத்யகி இயல்பாக 
திரும்பிப்பார்த்தான்‌. திருதராஷ்டிரர்‌ செவிகளைத்‌ 
திருப்பி அசைவற்று நின்றிருந்தார்‌. கிருஷ்ணனை 
செவிகளாலேயே அவர்‌ உற்று நோக்குவதுபோல 
அவனுக்குத்‌ தோன்றியது. 

காலையில்‌ எழுந்ததுமே முதல்நினைவாக கிருஷ்ணன்‌ 
தன்‌ நெஞ்சுள்‌ வருவது ஏன்‌ என்று சாத்யகி பலமுறை 
வியந்ததுண்டு. அந்த எண்ணம்‌ நிலம்போல 
எப்போதுமென இருக்க அதன்மேல்‌ அவன்‌ 
வாழ்ந்துகொண்டிருப்பதாக தோன்றும்‌. 
தன்னுணர்வெழும்போது அதில்‌ 
இருந்துகொண்டிருப்பான்‌. நாளெல்லாம்‌ எங்கிருந்தாலும்‌ 
எதைச்செய்தாலும்‌ அடியில்‌ அது 
இருந்துகொண்டிருக்கும்‌. செயல்‌ சற்று ஓயும்போது அது 
மட்டும்‌ எஞ்சியிருக்கும்‌. 

அல்லது இரவில்‌ துயிலச்செல்கையில்‌ எப்போதும்‌ 
அவனைப்பற்றிய எண்ணத்துடன்தான்‌ செல்கிறான்‌ 
என்பதனால்‌ அது நிகழலாம்‌. துயில்வந்து 
சிந்தையைமூடும்போது எஞ்சும்‌ இறுதி எண்ணம்‌ அவன்‌. 
விழிக்கையில்‌ அதுவே நீடிக்கிறது. துயிலென்பது ஒரு 
கணநேர மயக்கம்தான்‌ என்பதுபோல. கணம்கூட அல்ல. 
அது இன்மையேதான்‌. அப்படியென்றால்‌ அவன்‌ 
கிருஷ்ணனிலிருந்து விலகுவதேயில்லை. கிருஷ்ணன்‌ 
எனும்‌ எண்ணத்தின்‌ நீட்சியே அவனது உள்ளம்‌ என்பது. 
அதை ஒற்றைப்பெருஞ்சொல்லாக 
திரட்டிக்கொள்ளமுடியும்போலும்‌. 


ஆனால்‌ பின்னர்‌ அவன்‌ நோக்கியபோது ஒன்று 
தெரிந்தது. முந்தையநாளின்‌ எண்ணம்‌ அறுபட்ட 
புள்ளியிலிருந்துதான்‌ எப்போதும்‌ மறுநாளின்‌ எண்ணம்‌ 
தொடங்குகிறது, ஆனால்‌ மிகநுட்பமான ஒரு மாற்றமும்‌ 
க. திசை சற்று மாறியிருக்கும்‌. 
உணர்வெழுச்சி மெல்லிய திரிபு கொண்டிருக்கும்‌. 
பெரும்பாலும்‌ கலங்கிக்குழம்பியவை 
தெளிவுகொண்டிருக்கும்‌. ஒவ்வொருமுறையும்‌ அறிந்து 
வியப்பதொன்றுண்டு, மையம்‌ திரண்டிருக்கும்‌. 
அப்படியென்றால்‌ இரவு முழுக்க உள்ளே ஆன்மா 
தவித்துத்‌ துழாவுகிறது. குடல்‌ உணவை என 
உட்செல்வதை எல்லாம்‌ அது செரித்துக்கொள்கிறது. 
கருதிரட்டி கனிவுகொள்கிறது. துயிலில்‌ அவன்‌ 
கிருஷ்ணனின்‌ செயல்களைத்‌ தொகுத்து கிருஷ்ணனை 
மட்டும்‌ எடுத்துக்கொண்டு காலையில்‌ எழுகிறான்‌. 


நீராட்டறையில்‌ அமர்ந்திருக்கையில்‌ அவன்‌ 
முந்தையநாளைப்பற்றி எண்ணிக்கொண்மருந்தான்‌. 

ருநாளில்‌ நிகழ்ந்தவை முழுவாழ்க்கையைப்போல 

ண்டு கிடந்தன. மலையடிவாரத்து யாதவக்குடிகளில்‌ 
அத்தனை நிகழ்வுகள்‌ நினைவில்‌ தேங்க பற்பல 
ஆண்டுகள்‌ ஆகும்‌. நகர்நுழைந்தது முதல்‌ காந்தாரரை 
அவர்‌ அரண்மனையில்‌ சந்தித்து அவைக்களம்‌ பேசி 
அரசரை இரவில்‌ சந்தித்து மீண்டது வரை 
தொட்டுத்தொட்டு மீட்டெடுத்தபோது காலையில்‌ படகில்‌ 
விழித்தெழுந்து நின்றது நெடுநாள்‌ முன்னர்‌ எப்போதோ 
என்றே உள்ளம்‌ திகைப்புகொண்டது. 


இரவில்‌ தேரில்‌ திரும்பும்போது கிருஷ்ணன்‌ 
திருதராஷ்டிரரைப்பற்றி சொல்வான்‌ என்று சாத்யகி 
எண்ணினான்‌. ஆனால்‌ கிருஷ்ணன்‌ தேர்வலனிடம்‌ 
களிச்சொல்‌ உரைத்து அவன்‌ குடுமியைப்பிடித்து 
இழுத்தான்‌. தேரிலேறிக்கொண்டதும்‌ இருமருங்கும்‌ 
எழுந்து ஓடத்தொடங்கிய சாலைக்காட்சிகளில்‌ 
மூழ்கினான்‌. அவன்‌ முகம்‌ ஆடி என அக்காட்சிகளுக்கு 
எதிர்வினையளித்தபடியே வந்தது. கடைகளை 
மூடிக்கொண்டிருந்தனர்‌. மூடியகடைகளுக்கு முன்னால்‌ 
இரவுக்களிமகன்கள்‌ கூடி குப்பைகளுக்குத்‌ தீயிட்டு 
மதுக்குவளைகளுடன்‌ அமர்ந்து பேசிக்கொண்டிருந்தனர்‌. 
வணிகச்‌ சாலைகளில்‌ இரவு அவிழ்த்துவிடப்பட்ட 
அத்திரிகளும்‌ கழுதைகளும்‌ மேய்ந்துகொண்டிருந்தன. 
மரங்களுக்குமேல்‌ இருந்து கூரைகளை நோக்கி 
விசிறியொலியுடன்‌ வெளவால்கள்‌ பறந்தன. 


சாத்யகி பேச்சைத்தொடங்க விழைந்தான்‌. 
“திருதராஷ்டிரர்‌ வாரணவத நிகழ்ச்சியை ட. 
அறிந்திருக்கிறார்‌” என்றான்‌. “முன்பு அறிந்திருந்தார்‌, 
ஆனால்‌ நம்பவில்லை. இப்போது நம்புகிறார்‌, ஆகவே 
அஞ்சுகிறார்‌” என்றான்‌ கிருஷ்ணன்‌. “ஒவ்வொருவரிலும்‌ 
உறையும்‌ தெய்வம்‌ வெளிவரும்‌ கணமொன்றுண்டு. 
சித்தம்‌ அறிந்த சொல்வெளியை திரைவிலக்கி தெய்வம்‌ 
பேசத்தொடங்குவதைக்‌ கேட்கையில்‌ அச்சம்‌ எழுகிறது.” 
அதே குரலில்‌ “இந்த வணிகனைப்பார்‌. தன்‌ கடைக்கு 
முன்‌ களிமகன்கள்‌ அமரலாகாதென்பதற்காக 
முற்றமெங்கும்‌ உப்பைக்‌ கொட்டிவிட்டுச்‌ 
சென்றிருக்கிறான்‌” என்றான்‌. 


“உப்பு என்ன பெருந்தடையா? அதை சற்று விலக்கிவிட்டு 
அமரலாமே” என்றான்‌ சாத்யகி. “களிமகன்கள்‌ 
அதைச்செய்யுமளவும்‌ பொறுமைகொண்டவர்கள்‌ அல்ல. 
இடம்தேடி வருகையில்‌ உப்பு காலில்‌ குத்தக்கண்டு 


இயல்பாகவே விலகிச்சென்றுவிடுவார்கள்‌” என்றான்‌. 
சாத்யகி திரும்பி அந்தக்கடையை நோக்கினான்‌. 
“அந்தக்கடையில்‌ மட்டும்தான்‌ அதை 
செய்திருக்கிறார்கள்‌... அல்லது அது இயல்பாக 
விழுந்திருக்கலாம்‌” என்றான்‌. “இல்லை. அது கூலக்கடை. 
அங்கே உப்பிருக்க வழியில்லை” என்றான்‌ கிருஷ்ணன்‌. 
“களிமகன்கள்‌ அனல்மூட்டுவது கூலக்குவையை 
எரிமூட்டிவிடுமென அஞ்சி அதை செய்திருக்கிறான்‌.” 
சாத்யகி சிலகணங்கள்‌ சிந்தித்துவிட்டு “அரிய எண்ணம்‌” 
என்றான்‌. 


“மிக அரியது” என்றான்‌ கிருஷ்ணன்‌. “இளையோனே, 
அந்த வணிகனின்‌ பெயரையும்‌ குடியையும்‌ 
கேட்டுச்சொல்ல ஆணையிடும்‌. அவன்‌ துவாரகைக்கு 
வரட்டும்‌. அங்கே அவன்‌ பொன்கொய்து களஞ்சியம்‌ 
நிறைக்க முடியும்‌.” சாத்யகி “செய்கிறேன்‌” என்றான்‌. 
“அவன்‌ எண்ணிச்செய்பவன்‌ இளையோனே. 
களிமகன்கள்‌ அமரலாகாது. அதற்கு என்னதேவையோ 
அதை எவ்வளவு போதுமோ அவ்வளவே செய்கிறான்‌. 
எச்சரிக்கையாலோ அளவுக்குமீறி மதிப்பிடுவதாலோ 
உப்பில்கூட ஊதாரித்தனம்‌ காட்டவில்லை. தன்‌ எதிரி 
எவரென்று நோக்கி துல்லியமாக மதிப்பிட்டிருக்கிறான்‌.” 


“அவன்‌ சற்று அளவுமீறினால்கூட களிமகன்கள்‌ அவன்‌ 
உத்தியை கண்டுகொண்டிருப்பார்கள்‌. அதை அவர்கள்‌ 
ஓர்‌ அறைகூவலென எடுத்துக்கொண்டுவிட்டால்‌ 
அதன்பின்‌ அவர்களை எதைக்கொண்டும்‌ 
தடுக்கமுடியாது. ஏனென்றால்‌ களிமகன்கள்‌ தங்களை 
ஒட்டுமொத்த நகருக்கும்‌ எதிரிகளாக எண்ணுபவர்கள்‌. 
நகரின்‌ முகமென தெளிந்துவரும்‌ ஒருவனை அவர்கள்‌ 
தேடிக்கொண்டே இருப்பார்கள்‌” என்றான்‌ கிருஷ்ணன்‌. 
“விழைவில்‌ கையடக்கம்‌ கொண்டவன்‌ அறிஞன்‌. 
வெறுப்பில்‌ கையடக்கம்‌ கொண்டவன்‌ பேரறிஞன்‌. 
இளையோனே, அச்சத்திலும்‌ கையடக்கம்‌ கொண்டவன்‌ 
ஞானி. இவ்வணிகன்‌ அவன்‌ கை அறிந்த கூலத்திலும்‌ 
பொன்னிலும்‌ புடவியின்‌ நெறியை கண்டுகொண்டவன்‌.” 


அரண்மனைக்கு வந்ததுமே கிருஷ்ணன்‌ “நான்‌ 
துயிலவேண்டும்‌... மூத்தவர்‌ விடியலில்‌ வந்து என்னை 
மற்போருக்கோ கதைப்போருக்கோ அழைக்கப்போகிறார்‌. 
ஒவ்வொருநாள்‌ இரவும்‌ அவரை எண்ணிக்‌ கலங்கியபடி 
துயிலச்‌ செல்கிறேன்‌. இளமைமுதல்‌ இதுவே வழக்கம்‌” 
என்றபின்‌ விலகிச்சென்றான்‌. சாத்யகி ஒற்றர்களை 
அழைத்து மூன்று ஆணைகளை இட்டான்‌. அந்த 
உப்பிட்ட வணிகரை மறுநாள்‌ கிருஷ்ணனை சந்திக்க 


வரச்சொன்னான்‌. அந்தக்கடைமுன்‌ கிடக்கும்‌ உப்பு 
வெறும்‌ உப்புதானா என ஒரு துளி கொண்டுவந்து 
உய்த்தறிந்துசொல்ல அணுக்கமருத்துவரிடம்‌ கொடுக்க 
ணையிட்டான்‌. நகரெங்கும்‌ வேறெவரேனும்‌ உப்பு 
தூவியிருக்கிறார்களா என்று பார்த்துவரப்‌ பணித்தான்‌. 


தன்‌ அறைக்குச்‌ செல்லும்போது அவன்‌ கிருஷ்ணனையே 
எண்ணிக்கொண்டிருந்தான்‌. அத்தனை 
நிகழ்வுப்பெருக்கின்‌ நடுவே உப்பை எப்படி 
நோக்கினான்‌? அதற்கும்‌ அன்றைய செயல்களுக்கும்‌ 
நடுவே ஏதேனும்‌ பொருத்தம்‌ உள்ளதா? சுழன்று சுழன்று 
அவன்‌ சிந்தை கிருஷ்ணன்‌ மேலேயே வந்து நின்றது. 
இறுதியாக எண்ணம்‌ கரையும்போது பொற்படிகளில்‌ 
பதிந்து மேலேறிச்‌ சென்ற செம்மலர்‌ அடிவிளிம்பும்‌ 
மான்விழியென மின்னும்‌ நகங்களும்‌ கொண்ட 
வாழைப்பூநிறப்‌ பாதங்களைத்தான்‌ 
பார்த்துக்கொண்டிருந்தான்‌. 

கிருஷ்ணனின்‌ அறைக்குமுன்‌ பெருவணிகர்‌ 
நின்றுகொண்டிருந்தார்‌. சாத்யகியைக்‌ கண்டதும்‌ அவர்‌ 
பெரிய பாகை இறங்க தலைவணங்கி வாழ்த்துரைத்து 
“சந்திக்கும்படி ஆணைவந்தது” என்றார்‌. சாத்யகி முகமன்‌ 
சொன்னபின்‌ உள்ளே சென்றான்‌. கிருஷ்ணன்‌ உள்ளே 
சாளரம்‌ வழியாக வெளியே நோக்கியபடி நின்றிருந்தான்‌. 
பூவரசுப்பூ போல புதிய இளமஞ்சளாடை விரிந்திருந்தது. 
சாத்யகி அருகே சென்று நின்றான்‌. கிருஷ்ணன்‌ திரும்பி 
“காகங்கள்‌...” என்றான்‌. “இந்தமரத்தில்‌ பன்னிரு 
காகங்கள்‌ வாழ்கின்றன. காலையில்‌ ஒரு புதியகாகம்‌ 
வழிதவறி வந்தது. அதைத்‌ துரத்திச்சென்று 
எல்லைகடக்கச்செய்தபின்‌ வந்து அமர்ந்திருக்கின்றன. 
அன்னைப்பெருங்காகம்‌ ஒன்று அதோ இருக்கிறது. 
அதற்கு நான்‌ காளிகை என்று பெயரிட்டிருக்கிறேன்‌. 
முதுமை வந்து தூவல்கள்‌ பொழியத்தொடங்கிவிட்டன. 
ஆயினும்‌ இன்னமும்‌ தன்‌ குலத்தை தன்‌ 
சிறகுகளுக்குள்ளேயே வைத்திருக்கிறாள்‌.” 


சாத்யகி புன்னகைசெய்தான்‌. “வணிகரை 
வரச்சொல்லும்‌” என்றபடி கிருஷ்ணன்‌ வந்து பீடத்தில்‌ 
அமர்ந்துகொண்டான்‌. சாத்யகி கதவைத்திறந்து 
பெருவணிகரை உள்ளே அழைத்தான்‌. கிருஷ்ணன்‌ 
எழுந்து அவரை வரவேற்று முகமன்‌ சொல்லி பீடத்தில்‌ 
அமரச்செய்தான்‌. அவர்‌ திகைத்து அஞ்சி சாத்யகியை 
நோக்கினார்‌. அத்தகைய வழக்கமே அஸ்தினபுரியில்‌ 
இல்லை என சாத்யகி உய்த்தறிந்தான்‌. கிருஷ்ணன்‌ 
தன்னை கேலிசெய்கிறார்‌ என்றும்‌ அதைத்தொடர்ந்து 


கடுமையான சில வரப்போகின்றன என்றும்‌ எண்ணிய 
பெருவணிகர்‌ கூப்பிய கைகளும்‌ நடுங்கும்‌ 
சொற்களுமாக முகமன்‌ சொல்லி மெல்ல 
இருக்கைவிளிம்பில்‌ அமர்ந்தார்‌. அவரது கால்களின்‌ 
நடுக்கம்‌ ஆடைக்குக்‌ கீழே தெரிந்தது. 


மிக இயல்பாக கிருஷ்ணன்‌ அவரது கூலவணிகம்‌ பற்றி 
கேட்டறிந்தான்‌. அவருக்கு நூறு படகுகள்‌ கங்கையில்‌ 
ஓடின. கூலத்தை கங்கைத்துறைகளில்‌ கொள்முதல்‌ 
செய்து தாம்ரலிப்திக்கு படகில்‌ கொண்டுசென்று 
பீதர்களுக்கும்‌ சோனகர்களுக்கும்‌ விற்றார்‌. 
"துவாரகைக்கு கொண்டுவாருங்கள்‌... மேலும்‌ 
விலைகிடைக்கும்‌” என்றான்‌ கிருஷ்ணன்‌. “ஆனால்‌ 
துவாரகைக்கான நீர்வழிக்கு நான்‌ சப்தசிந்துவை 
கடக்கவேண்டுமே” என்றார்‌ பெருவணிகர்‌. “ஆம்‌, ஆனால்‌ 
சோனகரும்‌ யவனரும்‌ பாரதவர்ஷத்தையே சுற்றி 
வஞ்சியையும்‌ மதுரையையும்‌ கடந்து மறுபக்கம்‌ 
வரவேண்டுமே. கலங்களை அவிழ்த்து மீண்டும்‌ 

ட்டவேண்டும்‌ என்பதே பெருஞ்செலவு. அச்செலவில்‌ 
பாதியை நீர்‌ மிகைப்பொருளெனப்‌ பெற்றாலே அது 
பெரும்செல்வம்‌.” 


பெருவணிகர்‌ மிகச்சிலகணங்களிலேயே அக்கணக்கை 
போட்டுவிட்டார்‌. “அத்துடன்‌ பீதர்கள்‌ கோதுமை, அரிசி 
அன்றி பிற கூலங்களை விரும்புவதில்லை. சோனகர்‌ 
அனைத்தையும்‌ வாங்குவர்‌. அவற்றுக்கிடையே உள்ள 
வேறுபாடும்‌ அவர்களுக்குத்தெரியாது. 
புஞ்சைமணிகளைக்கூட மேலும்‌ விலைகொண்டவை 
என்று சொல்லி அவர்களிடம்‌ விற்கமுடியும்‌...” 
பெருவணிகர்‌ “ஆனால்‌ உண்ணத்தொடங்கும்போது 
தெரியுமே” என்றார்‌. “தெரியாது. பீதர்‌ தங்கள்‌ உணவை 
சூடாக உண்பவர்கள்‌. சோனகர்‌ உணவை சமைத்து 
நெடுநாள்‌ வைத்திருந்து உண்ணும்‌ வழக்கம்‌ 
கொண்டவர்கள்‌. சுவைவேறுபாடுகள்‌ மறைந்துவிடும்‌.” 
விரைவிலேயே பெருவணிகர்‌ தன்‌ அனைத்துத்‌ 
தயக்கங்களையும்‌ இழந்து இன்னொரு வணிகரிடம்‌ என 
பேசத்‌ தொடங்கினார்‌. சுதுத்ரியில்‌ ஓடுவதற்குரியிய 
சிறுகலங்கள்‌, வணிகப்பாதையின்‌ காவல்தேவைகள்‌, 
துவாரகையின்‌ அரசமுறைமைகள்‌, சுங்கநெறிகள்‌ என 
அனைத்தையும்‌ பேசி தெளிவுகொண்டபின்‌ வணங்கி 
கிளம்பினார்‌. அவர்‌ முகத்தில்‌ உவகையோ கிளர்ச்சியோ 
தெரியவில்லை. சற்று ஐயம்‌ கொண்டவராகவே 
தெரிந்தார்‌. கிருஷ்ணன்‌ திரும்பி “பெரிய வணிகர்‌ இவர்‌. 
நானே அழைத்தபின்னரும்‌ என்‌ நாவால்‌ 


உறுதிமொழிகளைப்‌ பெறாமல்‌ முடிவெடுக்க மறுக்கிறார்‌. 
உள்ளம்‌ நிறைய நம்பிக்கையும்‌ உவகையும்‌ 
வந்தபின்னரும்‌ முகத்தில்‌ ஐயத்தையே எனக்குக்‌ 
காட்டுகிறார்‌” என்றான்‌. 


“இங்கு வணிகர்களை இப்படி நடத்துவதில்லை போலும்‌” 
என்றான்‌ சாத்யகி. “ஆம்‌, அது பழைய நெறிகளின்‌ கூற்று. 
ஷத்ரியர்‌ வணிகர்களை எப்போதும்‌ அச்சத்திலேயே 
வைத்திருக்கவேண்டும்‌. வணிகர்கள்‌ அரசுடன்‌ 
நிகர்நின்று வணிகம்‌ பேசும்நிலை ஒருபோதும்‌ 
வரக்கூடாது. அவ்வாறு விடப்பட்டால்‌ வணிகர்கள்‌ 
இழப்பின்‌ கதையை மட்டுமே சொல்வார்கள்‌. 
அவர்களிடமிருந்து அரசுக்கு துளிகூட செல்வம்‌ 
வந்துசேராது” என்றான்‌ கிருஷ்ணன்‌. “இதோ இந்த 
வணிகர்‌ எனக்கு எதுவுமே தரத்தேவையிருக்காது என 
எண்ணிக்கொண்டு செல்கிறார்‌. ஏனென்றால்‌ என்னை 
வணிகப்பேச்சால்‌ வென்றுவிடலாமென திட்டமிடுகிறார்‌. 
ஷத்ரியர்களை வைசியர்கள்‌ வெல்வது மிக 
எளிதும்கூட.” 


“அத்தனைபேரிடமும்‌ நீங்களே வணிகம்பேசமுடியுமா 
என்ன?” என்றான்‌ சாத்யகி. “முடியாது. ஆகவேதான்‌ நான்‌ 
வணிகர்களுக்கு நண்பனாக இருக்கிறேன்‌. என்‌ அரசு 
ஒருகையில்‌ வாளும்‌ மறுகையில்‌ தராசுமாக நின்று 
அவர்களிடம்‌ பேசுகிறது. அஸ்தினபுரியில்‌ ஷத்ரியர்‌ 
வைசியர்களை அச்சுறுத்துகிறார்கள்‌. அரசமைப்பு 
அவர்களை விளையாடவிடுகிறது. துவாரகை 
நேர்மாறானது” என்றபின்‌ “நாம்‌ இன்று காந்தாரியை 
காணச்செல்கிறோம்‌” என்றான்‌. சாத்யகி விழிகளால்‌ 
வியப்பைக்‌ காட்ட “காந்தாரியும்‌ என்னிடம்‌ 
வாக்குறுதிகளைப்‌ பெற விழைகிறார்கள்‌ என 
நினைக்கிறேன்‌. நான்‌ வாக்குறுதிகளை அளிக்கும்‌ 
கனிமரம்‌ என எண்ணிவிட்டார்கள்‌” என்றான்‌. 


“நேற்று திருதராஷ்டிரர்‌ பேசியதென்ன என 
அறியவிழைகிறார்களா?” என்றான்‌ சாத்யகி. “இல்லை. 
உளவறியும்‌ அரசியலறிவு அவருக்கில்லை. அவர்‌ 
நேரடியாகவே என்னிடம்‌ பேசுவார்‌. உடன்‌ அவரது 
தங்கையரும்‌ இருப்பார்கள்‌.” சாத்யகி ”அவர்கள்‌ 
கல்வியோ முறைமையோ இல்லாத 
பாலைநிலப்பெண்கள்‌ என்றே சொல்லப்பட்டது” 
என்றான்‌. ”ஆம்‌, ஆனால்‌ அன்னையரிடமிருக்கும்‌ 
உயிர்விசை அளப்பரியது. அதை எதிர்கொள்ள 
எட்டுகைகளிலும்‌ படைக்கலங்களும்‌ கேடயங்களும்‌ 
தேவை” என்ற கிருஷ்ணன்‌ “ஆனால்‌ பார்ப்பது நமக்கு 


நலமே பயக்கும்‌. ஏனென்றால்‌ பேசுவதை எல்லாம்‌ 
பேசிமுடித்துக்‌ கிளம்பினால்‌ அத்தையிடம்‌ தெளிவுரைக்க 
முடியும்‌” என்றான்‌. 


காவலர்தலைவனுக்கும்‌ ஏவலர்தலைவனுக்கும்‌ 
ஆணைகளை அளித்துவிட்டு கிளம்பி தேரில்‌ 
சாலைகளில்‌ செல்லும்போது கிருஷ்ணன்‌ மீண்டும்‌ 
சாலையில்‌ ஒன்றிவிட்டதை சாத்யகி கண்டான்‌. காந்தாரி 
அவன்‌ சித்தத்தில்‌ சற்றும்‌ இல்லை என்பதையும்‌ 
காந்தாரியை நேரில்காணும்‌ கணம்‌ மட்டுமே அவள்‌ 
அவனுள்‌ தோன்றப்போகிறாள்‌ என்பதையும்‌ அவன்‌ 
உணரமுடிந்தது. அப்படி எதைத்தான்‌ பார்க்கிறான்‌ என்று 
அவன்‌ விழிகளையும்‌ சாலையையும்‌ நோக்கினான்‌. 
பீதநாட்டுப்‌ பட்டு வந்து இறங்கியிருந்தது. செந்நீலம்‌, 
குருதிச்செம்மை, வெண்மை என மூன்றே நிறங்கள்‌. 
பெண்கள்‌ கூடிநின்று சிரித்து உரையாடி கூவி அவற்றை 
நோக்கிக்கொண்டிருந்தனர்‌. அவன்‌ ஒவ்வொரு 
பெண்ணையாக நோக்கிக்கொண்டு வந்தான்‌. 


அவன்‌ கண்கள்‌ எந்த அழகியால்‌ பற்றிக்கொள்ளும்‌ என 
அவன்‌ கூர்ந்தான்‌. அவை மாறவேயில்லை. அவன்‌ 
எந்தப்பெண்ணாலும்‌ கவரப்படவில்லை. இல்லை, 
அத்தனைபெண்களாலும்‌ கவரப்பட்டிருக்கிறான்‌ என்று 
உடனே தோன்றியது. பெண்மை என்பதே பேருவகை என 
எண்ணும்‌ முதிராஇளமையை அவன்‌ கடக்கவேயில்லை 
போலும்‌. ஆனால்‌ அதே பேருவகையுடன்‌ 
பறவைகளையும்‌ சாலைகளில்‌ நின்ற விலங்குகளையும்‌ 
கூடத்தான்‌ நோக்குகிறான்‌ என்றும்‌ அவனுக்கு தெரிந்தது. 
அவன்‌ விழிகள்‌ பறந்தெழும்‌ காகத்தை, அதைநோக்கிச்‌ 
சென்று ஏமாந்து நாசுழற்றி அமர்ந்து வாலை 
மடித்துக்கொண்ட பூனையை, கடந்துசெல்லும்‌ காலுக்கு 
சற்றே இடம்‌ விட்டு பறந்தமைந்த இன்னொரு காகத்தை 
என தொட்டுத்தொட்டுச்‌ சென்றன. எதைத்தான்‌ அவன்‌ 
நோக்குகிறான்‌? 


அதை உணர்ந்தவன்‌ போல அவன்‌ திரும்பி 
“வேடிக்கைபார்க்கத்‌ தெரிந்தவனுக்கு இவ்வுலகம்‌ 
இன்பப்பெருவெளி, இல்லையா?” என்றான்‌. என்ன 
சொல்வதென்று தெரியாமல்‌ தலையசைத்தான்‌ சாத்யகி. 
“ஆனால்‌ பொருள்‌ தேடலாகாது. அழகு அழகின்மை 
நன்று தீதெனும்‌ இருமை காணக்கூடாது. அனைத்தையும்‌ 
விட முதன்மையாக நேற்று நாளையால்‌ இக்கணத்தை 
கறைபடச்செய்யக்கூடாது” என்றான்‌ கிருஷ்ணன்‌. அவன்‌ 
விழிகள்‌ மாறுபட்டன. “ஒவ்வொரு கணமும்‌ 
முழுமைகொண்டு நம்‌ முன்‌ நிற்கையில்‌ பெரும்‌ திகைப்பு 


நெஞ்சில்‌ எழுகிறது இளையோனே. அள்ள 
அள்ளக்குறையாத பெருஞ்செல்வத்தின்‌ நடுவே 
விடப்பட்டவர்கள்‌ நாம்‌.” சாத்யகி முழுமையாகவே 
விலகிவிட்டிருந்தான்‌. ஆம்‌ என்றோ இல்லை என்றோ 
அன்றி மையமாக தலையசைத்தான்‌. 


அவர்கள்‌ அந்தப்புரத்தின்‌ வாயிலை அடைந்ததும்‌ 
தேர்க்காவலர்‌ வந்து புரவிகளை பற்றிக்கொண்டனர்‌. 
“ஊஷரரே, உமது மைந்தன்‌ அல்லவா இங்கே 
வடபுலக்கோட்டைக்காவலன்‌ கலதன்‌?” என்றபடி 
கிருஷ்ணன்‌ இறங்கினான்‌. “அரசே, என்னை எப்படி 
அறிவீர்‌?” என்றார்‌ ஊஷரர்‌ வியப்புடன்‌. சிரித்தபடி. “நான்‌ 
அனைவரையும்‌ அறிவேன்‌” என்றான்‌ கிருஷ்ணன்‌. 
“சதுஷ்கரே, நீர்‌ என்ன சொல்கிறீர்‌? அனைவரையும்‌ 
அறிந்திருத்தல்‌ எளியது அல்லவா?” சதுஷ்கன்‌ 
திகைப்புடன்‌ “ஆம்‌... ஆனால்‌...” என்றான்‌. ”மனிதர்கள்‌ 
இங்கே மிகச்சிலரே இருக்கிறார்கள்‌ சதுஷ்கரே. 
அவர்களின்‌ முகங்கள்‌ குறைவு. அகங்கள்‌ 
அதைவிடக்குறைவு” என்ற கிருஷ்ணன்‌ “அரசியைச்‌ 
சந்திக்கவந்தேன்‌, வருகிறேன்‌” என்று ஊஷரரின்‌ 
தோளைத்‌ தொட்டுவிட்டுச்‌ சென்றான்‌. 


“இங்கு வருவதற்குள்‌ ஒற்றர்களை அனுப்பி பெயரை 
தெரிந்துகொண்டுவிட்டீர்கள்‌ அல்லவா?” என்றான்‌ 
சாத்யகி. “ஆம்‌, அதிலென்ன பிழை? இந்த 
அரண்மனையை, நாம்‌ சந்திக்கவிருக்கும்‌ அரசியரை 
தெரிந்துகொண்டுதானே வருகிறோம்‌?” என்றான்‌ 
கிருஷ்ணன்‌. “ஆனால்‌...” என்றான்‌ சாத்யகி. 
“இளையோனே, நான்‌ பயன்கருதி இவர்களை 
அறிந்துகொள்ளவில்லை. இவர்களை அறிவதிலிருக்கும்‌ 
பெருமகிழ்ச்சிக்காகவே செய்கிறேன்‌” என்றான்‌ 
கிருஷ்ணன்‌. “முடிவிலா வண்ணங்களை ஒவ்வொரு 
கணமும்‌ காணாதவன்‌ விழியளித்த தெய்வங்களை 
புறக்கணிக்கிறான்‌.” 


காந்தாரியின்‌ முதன்மைச்சேடி தீர்த்தை வந்து வணங்கி 
முகமன்‌ சொன்னாள்‌. “தங்களை சந்திக்க அரசியர்‌ 
துணைமண்டபத்தில்‌ சித்தமாக இருக்கிறார்கள்‌ அரசே” 
என்றாள்‌. இடைநாழியில்‌ நடந்தபடி “பத்து 
டிப்பிம்பங்கள்‌ இல்லையா?” என்றான்‌ கிருஷ்ணன்‌ 
சிரித்துக்கொண்டு. “பதினொன்று” என்றாள்‌ அவளும்‌ 
சிரித்தபடி. அவள்‌ கண்கள்‌ மின்னின. கன்னங்களில்‌ 
குழிகள்‌ தெளிந்தன. “துச்சளை ஆடிநோக்கி அணிசெய்ய 
விழைபவளா என்ன?” என்று அவன்‌ கேட்டான்‌. “ஆடி 
நோக்காத பெண்கள்‌ உண்டா?” என்றாள்‌ அவள்‌. 


“காலையில்‌ நெடுநேரம்‌ நீ ஆடியை நோக்கியிருக்கிறாய்‌...” 
என்ற கிருஷ்ணன்‌ “அதன்‌ விளைவும்‌ 
அழகுடனிருக்கிறது” என்றான்‌. 


அவள்‌ முகம்‌ சிவந்து மேலுதடை இழுத்துக்கடித்தபடி 
“நீங்கள்‌ ஒருவரையும்‌ நோக்காமல்‌ விடுவதில்லை 
என்றனர்‌. ஆகவேதான்‌...” என்றாள்‌. “ஆம்‌, நோக்காமல்‌ 
விடும்விழிகளை எனக்களிக்கவில்லை ஆழிவண்ணன்‌” 
என்ற கிருஷ்ணன்‌ “உன்‌ அன்னை இங்கே 
அணுக்கத்தியாகப்‌ பணிபுரிந்தாள்‌ அல்லவா? நலமாக 
இருக்கிறாளா?” என்றான்‌. “ஆம்‌, அவள்‌ இப்போது 
இல்லத்தில்‌ பேரக்குழந்தைகளுடன்‌ இருக்கிறாள்‌... நான்‌ 
அவளிடத்திற்கு வந்தேன்‌...” கிருஷ்ணன்‌ “எத்தனை 
மைந்தர்‌ உனக்கு?” என்றான்‌. “மூவர்‌... என்‌ கணவர்‌ 
குதிரைக்காவலர்‌.” தெரியும்‌ அவன்‌ பெயர்‌ கம்றன்‌” 
என்றான்‌. அவள்‌ விழிவிரித்து “எப்படி தெரியும்‌?” 
என்றாள்‌. “அவன்‌ நானே அல்லவா தீர்த்தை?” அவள்‌ 
உடல்‌ நெளித்து “அய்யோ” என்றபின்‌ திரும்பி 
சாத்யகியை நோக்கினாள்‌. 


அங்கிருந்து ஓடி முன்னால்சென்றுவிடவேண்டும்‌ என 
சாத்யகி விழைந்தான்‌. உள்ளம்‌ கூசி பற்களைக்‌ கடித்து 
கைகளை இறுக்கிக்கொண்டிருந்தான்‌. தீர்த்தை 
மெல்லியகுரலில்‌ ஏதோ சொல்ல கிருஷ்ணன்‌ அதற்கு 
ஏதோ மறுமொழி சொல்ல அவள்‌ மெல்ல அவன்‌ கையை 
அடித்தாள்‌. துணைமண்டபத்தை அணுகியதும்‌ கதவைத்‌ 
திறந்து “உள்ளே செல்லுங்கள்‌ அரசே” என்றபோது அவள்‌ 
விழிகளில்‌ செவ்வரி ஓடியிருப்பதை, முகம்‌ சிவந்து 
இதழ்கள்‌ கனிந்திருப்பதை சாத்யகி கண்டான்‌. 
“ஆடிகளில்‌ என்னை நோக்க முடிந்தால்‌ வென்றேன்‌ 
தீர்த்தை” என்றபின்‌ கிருஷ்ணன்‌ உள்ளே சென்றான்‌. 


துணைமண்டபத்திற்குள்‌ அவர்கள்‌ நுழைந்ததும்‌ அங்கே 
அமர்ந்திருந்த துச்சளை எழுந்து வந்து முகம்‌ மலர 
வணங்கி “வருக யாதவரே. தங்களைப்பற்றி பேசாமல்‌ 
இவ்வரண்மனையில்‌ ஒருநாளும்‌ அடங்கியதில்லை” 
என்றாள்‌. “அது என்‌ நல்லூழ்‌” என முறைச்சொல்‌ 
சொன்ன கிருஷ்ணன்‌ “இங்கு தங்கள்‌ அன்னையை 
சந்திக்கப்போவதாக சொல்லப்பட்டது” என்றான்‌. ”ஆம்‌, 
அன்னை தங்களைச்‌ சந்திக்கவிழைந்தார்‌... அதைவிட 
நான்‌ சந்திக்கவிழைந்தேன்‌” என்றாள்‌. அவள்‌ 
இளநீலப்பட்டாடையும்‌ நீலநிற மணிகள்‌ மின்னும்‌ 
முலையாரமும்‌, நீலமணிக்‌ காதுமலர்களும்‌ செந்நீல 
மணிகள்‌ மின்னிய குழைகளும்‌ அணிந்திருந்தாள்‌. 


“நெஞ்சுக்கு உகந்த சான்றோர்‌ எப்போதுமே விழிக்கும்‌ 
அழகுகொள்கிறார்கள்‌ இளவரசி. அவர்களை 
பெண்ணழகுடன்‌ காண்பதென்பது பெரும்பேறு. 
அஸ்தினபுரியின்‌ மதவேழத்தை பேரழகியாகக்‌ காணும்‌ 
இக்கணம்‌ என்‌ வாழ்க்கைச்சரத்தின்‌ மணி” என்றான்‌ 
கிருஷ்ணன்‌. அவள்‌ கரிய முகம்‌ நாணத்தில்‌ கன்ற “நான்‌ 
எந்தையின்‌ பெண்வடிவுதான்‌. பலர்‌ அதை 
சொல்லியிருக்கிறார்கள்‌. இத்தனை அழகாகச்‌ 
சொன்னதில்லை... வருக அரசே” என்றாள்‌. 


“எங்கு?” என்றான்‌ கிருஷ்ணன்‌. “அன்னையின்‌ 
மஞ்சத்தறைக்கு. அவருக்கு காலைமுதல்‌ 
உடல்நலமில்லை. அதன்பொருட்டு தங்கள்‌ சந்திப்பை 
தவிர்க்கவேண்டாமே என எண்ணினேன்‌. மேலும்‌ 
அவருடைய நலக்குறைவுக்கும்‌ தங்களை சந்திப்பது 
நன்று.” கிருஷ்ணன்‌ “அகத்தறையில்‌ என்றால்‌ முறைமை 
அல்ல” என்றான்‌. “அன்னை அழைத்துவரச்சொன்னபின்‌ 
முறைமை என்பது என்ன?” என்ற துச்சளை திரும்பி 
சாத்யகியிடம்‌ “தங்களைப்பற்றியும்‌ அறிந்துள்ளேன்‌ 
யாதவரே. வருக” என்றாள்‌. சாத்யகி 
“பெருமைபடுத்தப்பட்டேன்‌ இளவரசி” என்றான்‌. அவன்‌ 
குரல்‌ உடைந்து தாழ்ந்து ஒலித்ததைக்கேட்டு அவனே 
நாணினான்‌. 


“அன்னையர்‌ திரெளபதியை அஞ்சுகிறார்கள்‌” என்று 
துச்சளை விரைந்த குரலில்‌ சொன்னாள்‌. “அன்னை 
நேற்று இதயத்தைத்‌ துளைத்து குருதி சொட்டும்‌ நுனி 
கொண்ட கூர்வேல்‌ அவள்‌ என்றார்‌. அத்தனை அழகாக 
அவர்‌ எதையும்‌ சொல்வதில்லை. அது அவர்கள்‌ 
குலத்தின்‌ பாலைவரியில்‌ இருந்து எடுக்கப்பட்ட 
சொற்கள்‌. அன்னை எண்ணி எண்ணிச்‌ சலித்த 
கணத்தில்‌ அச்சொற்களைச்‌ சென்றடைந்ததுமே அதுவே 
உண்மை என உறுதிகொண்டுவிட்டார்‌. இனி அதிலிருந்து 
விலக அவரால்‌ இயலாது.” 


தாழ்ந்த குரலில்‌ தொடர்ச்சியாக “அன்னை என்ன 
கோரப்போகிறாரென நானறியேன்‌. ஆனால்‌ நான்‌ 
உணர்வதை முன்னரே சொல்லிவிடவேண்டும்‌ 
என்பதற்காகவே இங்கு முன்னரே வந்து நின்றிருந்தேன்‌. 
நான்‌ திரெளபதியை அஞ்சவில்லை, வெறுக்கவுமில்லை. 
அவளை கொல்வேல்கொண்ட கொற்றவை 
என்கிறார்கள்‌. நான்‌ கொற்றவையை வழிபடுபவள்‌. 
இந்நகரின்‌ அரியணை அமர்ந்து அவள்‌ 
கோல்கொள்வாள்‌ என்றால்‌ அது ஒரு பொற்கணம்‌ 
என்றே எண்ணுகிறேன்‌. அவள்‌ அருகே ஆடைதாங்கி 


நிற்பேனென்றால்‌ அது என்‌ வாழ்க்கையின்‌ பெரும்பேறு 
என்றே கொள்வேன்‌” என்றாள்‌. 


துணைமண்டபத்தின்‌ மறுவாயில்‌ அண்மையில்‌ 
இருந்தமையால்‌ அவர்கள்‌ மிகமெல்ல நடந்தனர்‌. 
நடையில்‌ துச்சளையின்‌ அணிகள்‌ மெல்ல குலுங்கின. 
பறக்கமுனைந்த மேலாடைநுனியை இடக்கையால்‌ 
இயல்பாகப்‌ பற்றி உடலுடன்‌ அணைத்துக்கொண்டாள்‌. 
அவளிடம்‌ சொற்களிலோ உடலிலோ குழைவோ 
தயக்கமோ இருக்கவில்லை. ஆனால்‌ கரியபெரிய உடலின்‌ 
அனைத்து அசைவுகளிலும்‌ பெண்மையும்‌ மென்மையும்‌ 
இருந்தது. அவள்‌ குரல்‌ குடம்‌ நிறைந்த பெருத்த 
பேரியாழின்‌ கார்வையுடன்‌ இருந்தது. அதற்கிணையான 
இசைகொண்ட பெண்குரலை கேட்டதேயில்லை என 
சாத்யகி எண்ணினான்‌. 


அதையே கிருஷ்ணன்‌ சொன்னான்‌ “திருதராஷ்டிரர்‌ 
கேட்ட இசையெல்லாம்‌ உங்கள்‌ குரலாக திரண்டுவிட்டது 
இளவரசி.” அவள்‌ வெண்பல்நிரை மின்னச்‌ சிரித்து 
“புகழ்வதற்கு நீங்கள்‌ தயங்குவதேயில்லை. ஏன்‌ 
சந்தித்தபெண்களெல்லாம்‌ உங்களை 
மறக்காமலிருக்கிறார்கள்‌ என இப்போது தெரிகிறது” 
என்றாள்‌. “உண்மையைச்‌ சொல்ல 
அஞ்சாதவனைத்தானே வீரன்‌ என்கிறார்கள்‌” என்றான்‌ 
கிருஷ்ணன்‌. “போதும்‌” என்று சொல்லி அவள்‌ கைவீசி 
நகைத்தாள்‌. 


மிக இயல்பாக ஒருமைக்குச்சென்று “உன்‌ தமையரின்‌ 
எண்ணமென்ன என்று அறிவாயா?” என்றான்‌ 
கிருஷ்ணன்‌. “அறிவேன்‌. அவருடைய ஆணவம்‌ 
புண்பட்டிருக்கிறது. அதைவிட அங்கரின்‌ பெருங்காதல்‌ 
புண்பட்டிருக்கிறது. அவர்களுக்குள்‌ எரியும்‌ வஞ்சம்‌ 
அதனாலேயே. ஆனால்‌ ஆணைச்சாராமல்‌ தன்னுள்‌ 
முழுமை கொண்ட எந்தப்பெண்ணும்‌ ஆண்களை 
புண்படுத்தியபடியே முன்‌ செல்லமுடியும்‌. இன்றுவரை 
தேவயானியை அன்றி எந்த அரசியையும்‌ பற்றி 
அஸ்தினபுரி பேசவில்லை. ஏனென்றால்‌ அவள்‌ மட்டுமே 
தன்முழுமை கொண்டவள்‌” என்றாள்‌ துச்சளை. “இது 
ஒரு களம்‌ அரசே. இதில்‌ புண்படவும்‌ தோற்கவும்‌ ஒரு 
தரப்பு இருந்தாக வேண்டும்‌ அல்லவா?” 


அவள்‌ விழிகள்‌ நிமிர்ந்தன. “மேலும்‌, பெண்‌ 
வெற்றிகொள்ளும்போது மட்டும்‌ ஏன்‌ அனைவரும்‌ 
அமைதியிழக்கவேண்டும்‌? பெண்களே அதைக்கண்டு 
ஏன்‌ அஞ்சவேண்டும்‌? திரெளபதியைப்போன்ற ஆண்‌ 


ஒருவன்‌ இருந்தால்‌ பாரதவர்ஷமே அவனை வழிபடுமே” 
என்றாள்‌. ”நான்‌ அவளை வழிபடுகிறேன்‌, அவள்‌ 
அழகை, நிமிர்வை, விழைவை, ஆணவத்தை 
அனைத்தையும்‌ வாழ்த்துகிறேன்‌.” 


கிருஷ்ணன்‌ புன்னகைத்து “இது சூதர்சொற்களால்‌ 
அடையப்பட்ட சித்திரம்‌ அல்லவா? நீ இன்னமும்‌ 
அவளை நோக்கவில்லை” என்றான்‌. துச்சளை “அவளை 
இங்குள்ள ஆண்விழிகள்‌ வழியாக 
பார்த்துக்கொண்டிருக்கிறேன்‌. தசசக்கரம்‌ சென்றதுமே 
என்‌ தமையன்‌ விழிகளிலும்‌ அங்கநாட்டரசர்‌ 
விழிகளிலும்‌ அவளைக்‌ கண்டேன்‌. அது உண்மையான 
தோற்றம்தானா என்றறிவதற்காகவே பால்ஹிகநாட்டு 
இளவரசரை சென்று கண்டேன்‌. அவள்‌ பெயரை 
சொன்னதுமே அவர்‌ விழிகள்‌ எரிவதைக்‌ கண்டதும்‌ 
உறுதிகொண்டேன்‌. ஐயமே இல்லை, சூதர்‌ 
சொன்னதெல்லாம்‌ செம்பட்டு, அவள்‌ அனல்‌.” 


கிருஷ்ணன்‌ புன்னகையுடன்‌ “கெளரவகுலத்தில்‌ 
ஒருவரிடம்‌ கவிதை இருப்பது நிறைவளிக்கிறது 
இளவரசி” என்றான்‌. “இதுவும்‌ காந்தாரத்து 
பாலைவரியின்‌ சொற்கள்தான்‌ இளவரசே. எங்களுக்கு 
சொல்லில்‌ கூர்‌ வைக்கவில்லை குலமூத்தார்‌” என்றாள்‌ 
துச்சளை. “ஆனால்‌ சிரிப்பில்‌ வைத்திருக்கிறார்கள்‌.” 
துச்சளை மேலும்‌ சிரித்து “அய்யோ... நானே உங்களை 
பாடத்‌ தொடங்கிவிடுவேன்‌ போலிருக்கிறதே” என்றபின்‌ 
மெல்ல வாயிலைத்‌ திறந்து “வருக” என்று உள்ளே 
அழைத்துச்சென்றாள்‌. 


வாயிலைக்‌ கடந்து உள்ளே எடுத்துவைக்கப்பட்ட 
கிருஷ்ணனின்‌ வலக்காலடியை சாத்யகி நோக்கினான்‌. 
அதன்‌ அடிச்செம்மை. மெல்ல மலரால்‌ ஒற்றி 
எடுக்கப்பட்டது போல முத்தம்பெற்று மீண்ட கருந்தரை. 
வைத்த அடிக்கு இணையாக எடுத்து வைக்கப்பட்ட 
இடக்காலடி. முதல்‌ முறையாக அவன்‌ ஒன்றை 
அறிந்தான்‌. கிருஷ்ணனின்‌ இரு காலடிகளும்‌ 
நிற்கையிலும்‌ நடக்கையிலும்‌ முற்றிலும்‌ 
இணையானவையாக, ஒன்றின்‌ ஆடிப்பாவை 
இன்னொன்று என தெரியும்‌. மானுடர்‌ எவரிலும்‌ அதை 
அவன்‌ கண்டதில்லை. 

காந்தாரி தன்‌ வெண்பட்டு இறகுமஞ்சத்தில்‌ எழுந்து 
அமர்ந்திருக்க அவள்‌ காலடியில்‌ சத்யசேனை 
அமர்ந்திருந்தாள்‌. சத்யவிரதையும்‌ சுதேஷ்ணையும்‌ 
சம்ஹிதையும்‌ அருகே தாழ்வான பீடங்களில்‌ 
அமர்ந்திருக்க, தேஸ்ரவையும்‌, சுஸ்ரவையும்‌, நிகுதியும்‌, 
சுபையும்‌, தசார்ணையும்‌ சுவர்‌ சாய்ந்து நின்றனர்‌. 
காலடிகளைக்‌ கேட்டதும்‌ காந்தாரி முகம்தூக்கினாள்‌. 
சத்யசேனை “யாதவரும்‌ மருகரும்‌” என அறிவித்தாள்‌. 
துச்சளை “அன்னையே, யாதவரிடம்‌ தாங்கள்‌ 
நோயுற்றிருப்பதை சொல்லிவிட்டேன்‌” என்றாள்‌. 
“நோயென ஏதுமில்லை, உள்ளம்‌ தளர்ந்தது உடலுக்கு 
வந்தது” என்ற காந்தாரி “அமர்க யாதவரே” என்றாள்‌. 


இருவெண்டட்டுப்பீடங்கள்‌ இருந்தன. கிருஷ்ணன்‌ 
சென்று காந்தாரியின்‌ அருகே சேக்கையில்‌ அமர சாத்யகி 
திகைத்து முகங்களை நோக்கினான்‌. ஆனால்‌ 
காந்தாரியின்‌ முகம்‌ மலர்ந்துவிட்டது. அவள்‌ தன்‌ 
வெண்ணிறமான பெரிய கைகளை நீட்டி அவன்‌ 
கைகளைப்பற்றி பொத்தி எடுத்து நெஞ்சோடு சேர்த்து 
“பாரதவர்ஷத்தில்‌ உன்னை நெஞ்சோடு சேர்த்து 
முலையூட்டமுடியாது போயிற்றே என ஏங்கும்‌ 
அன்னையர்‌ பலர்‌. நானும்‌ அதில்‌ ஒருத்தி யாதவனே” 
என்றாள்‌. கிருஷ்ணன்‌ சிரித்து “இங்கே பலகோடிப்‌ 
பிறவிகள்‌ எடுத்து அத்தனை அன்னையர்‌ கைகளிலும்‌ 
தவழ எண்ணியிருக்கிறேன்‌” என்றான்‌. “மூடா” என்று 
சிரித்து அவள்‌ அவன்‌ தலையை வருடினாள்‌. 


”நீ சென்றமுறை வந்து உடனே திரும்பிவிட்டாய்‌ என்று 
சொன்னார்கள்‌. என்னை சந்திக்க 
அழைத்துவந்திருக்கலாமே என விதுரரிடம்‌ 
சொன்னேன்‌... அதன்‌ பின்‌ ஒவ்வொருநாளும்‌ 
உன்னைப்பற்றிய கதைகளை கேட்டுக்கொண்டிருந்தேன்‌. 
ஆண்டுகள்‌ செல்லச்செல்ல நீ வளர்ந்துவிடுவாயே என 
ஏங்கினேன்‌” என்றாள்‌ காந்தாரி. “இல்லை அன்னையே, 
வளரவேயில்லை...” என்றான்‌ கிருஷ்ணன்‌. “ஆம்‌, 
அப்பமத்தான்‌ சொன்னார்கள்‌. உனக்கு முதிர்ச்சியே 
வரவில்லை. வழியெங்கும்‌ பெண்களைப்பார்த்தால்‌ வாய்‌ 
நிறையும்‌ பற்களுடன்‌ நின்றுவிடுகிறாய்‌ என்று...” அவள்‌ 


சிரிக்க முகம்‌ சிவந்து குருதி நிறம்‌ கொண்டது. 


பதறிய குரலில்‌ கிருஷ்ணன்‌ “அய்யோ, அதெல்லாம்‌ 
அவதூறு... நான்‌ பெண்களின்‌ நகைகளை மட்டுமே 
பார்க்கிறேன்‌” என்றான்‌. “எதற்கு?” என்றாள்‌ காந்தாரி 
சிரித்தபடி. “துவாரகையில்‌ எந்த நகையை விற்கமுடியும்‌ 
என்றுதான்‌.” “சரிதான்‌, பொய்சொல்வதிலும்‌ இன்னும்‌ 
முதிரவில்லை” என்று சத்யசேனை சிரித்துக்கொண்டே 
சொன்னாள்‌. பத்து அன்னையரும்‌ காந்தாரியின்‌ அதே 
முகத்தை அடைந்து சிவந்து சிரித்துக்கொண்டிருப்பதை 
சாத்யகி கண்டான்‌. 


துச்சளை “அவருக்கு பெண்களிடம்‌ அணியுரை சொல்ல 
நன்றாகவே தெரிந்திருக்கிறது அன்னையே” என்றாள்‌. 
“ஆம்‌, அதையும்‌ அறிவேன்‌. நீ சொன்ன அத்தனை 
அணிச்சொற்களும்‌ இங்கு அனைவருக்கும்‌ தெரியும்‌. 
அதைக்கேட்ட பெண்கள்‌ எங்கும்‌ அவர்களே அதை 
பரப்பிவிடுகிறார்கள்‌” என்றாள்‌ காந்தாரி. “நேற்று 
அவையில்‌ நான்‌ உன்னையன்றி எவர்‌ பேசியதையும்‌ 
கவனிக்கவில்லை. நீ மெல்லமெல்ல உன்‌ வளைதமடியால்‌ 
தட்டி மந்தையைக்‌ குவித்து கொண்டுசென்று சேர்ப்பதை 
உணர்ந்தேன்‌.” கிருஷ்ணன்‌ “என்ன சொல்கிறீர்கள்‌ 
அன்னையே? நான்‌ என்ன கண்டேன்‌?” என்றான்‌. “நீ 
கன்றோட்டத்தெரிந்த யாதவன்‌... நான்‌ அதை 
மட்டும்தானே சொன்னேன்‌?” என்றாள்‌ காந்தாரி. 


நடந்தது உங்களுக்கு நிறைவளித்ததா அன்னையே? 
வேறுவழியில்லை. அனைவரும்‌ விரும்பும்‌ தீர்வென்பது 
பங்கிடுவது மட்டுமே” என்று கிருஷ்ணன்‌ சொன்னான்‌. 
காந்தாரி “ஆம்‌, வேறுவழியில்லை என நானும்‌ 
உணர்ந்தேன்‌. என்‌ மைந்தன்‌ அரியணை இன்றி 
அமையமாட்டான்‌. அவனுள்‌ ஓடும்‌ காந்தாரத்தின்‌ குருதி 
அத்தகையது. அதற்கென்றே என்‌ இளையோன்‌ இங்கு 
அமர்ந்திருக்கிறான்‌. அஸ்தினபுரியை அவன்‌ அடைந்தது 
நன்று” என்றாள்‌. “பாண்டவர்களுக்கு நிகர்ப்பங்கு 
கிடைப்பதும்‌ நன்றே. என்‌ மைந்தன்‌ பழிசூழாமல்‌ 
நாடாளமுடியும்‌. தமையனும்‌ இளையோனும்‌ 
இணைந்தால்‌ பாரதவர்ஷத்தையே வென்று இரு 
பேரரசுகளை இருவருமே ஆளமுடியும்‌. அந்த எண்ணம்‌ 
இருவரிலும்‌ திகழ மூதாதையர்‌ அருளவேண்டும்‌.” 


“நன்று சூழ்க!” என்று கிருஷ்ணன்‌ சொன்னான்‌. “ஆனால்‌ 
பாஞ்சாலன்‌ மகள்‌ வந்து அஸ்தினபுரியின்‌ 
அரியணையில்‌ அமர்வாளென்பது எனக்கு 
அச்சமூட்டுகிறது கண்ணா. அவள்‌ கையிலிருந்து என்‌ 


மைந்தன்‌ அரியணையை அறக்கொடையென 
பெறவேண்டும்‌. அது அவன்‌ நெஞ்சில்‌ வேல்பாய்வது 
போன்றது.” கிருஷ்ணன்‌ ஒன்றும்‌ சொல்லாமல்‌ 
நோக்கியிருந்தான்‌. “அவள்‌ எப்படி அதை கொடுத்தாலும்‌ 
அவனால்‌ அந்தப்‌ புண்ணை ஆற்றிக்கொள்ளமுடியாது. 
அத்துடன்‌ அவளும்‌ அப்படி கனிந்து கொடுப்பவள்‌ 
அல்ல” என்றாள்‌ காந்தாரி. “அதற்கு 
என்னசெய்யவேண்டுமென எனக்குத்தெரியவில்லை. 
ஆனால்‌ என்‌ நெஞ்சு விம்மிக்கொண்டே இருக்கிறது.” 


“நீங்கள்‌ துரியோதனரை நேற்று கவனீத்தீர்கள்‌ 
அல்லவா?” என்றான்‌ கிருஷ்ணன்‌. ந நேற்று 
அயைழுடிந்ததும்‌ அவன்‌ இடைநாழியில்‌ என்னை 
கண்டான்‌. அப்போது அவன்‌ குரலில்‌ மகிழ்வு தெரிந்தது. 
“அன்னையே, முடிசூட எந்தையின்‌ ஆணைவந்துவிட்டது. 
அதுபோதும்‌. முடியை பெருக்கி 
வையத்தலைமைகொள்வது இனி என்‌ திறன்‌. காணட்டும்‌ 
புவி” என்றான்‌. ஆனால்‌ அங்கிருந்து சகுனியை 
பார்க்கச்சென்றுவிட்டு மீண்டும்‌ இரவில்‌ என்னைக்‌ 
காணவந்தபோது அவன்‌ குரல்‌ மாறியிருந்தது. சகுனியின்‌ 
அரண்மனையில்‌ அங்கநாட்டரசனும்‌ இருந்திருக்கிறான்‌.” 


“நான்‌ மீண்டும்‌ மீண்டும்‌ அவனிடம்‌ கேட்டேன்‌, என்ன 
நிகழ்ந்தது என்று. அவன்‌ சொல்லவில்லை. மணிமுடியை 
தமையனின்‌ அறக்கொடையாகப்‌ பெற ௯சுகிறாயா 
என்றே கேட்டேன்‌. ஆம்‌, அது கூச்சமளிப்பதே, ஆனால்‌ 
என்‌ வெற்றியாலும்‌ கொடையாலும்‌ அதை 
வென்றுசெல்ல என்னால்‌ முடியும்‌ என்றான்‌. பின்‌ என்ன 
என்றேன்‌. மீண்டும்‌ மீண்டும்‌ ஏதோ சொல்லவந்தான்‌. 
பின்னர்‌ எழுந்து வெளியேறினான்‌. அவன்‌ 
சென்றபின்னரே அவன்‌ சொல்லவந்ததென்ன என்று 
உணர்ந்தேன்‌. அவளை அவனால்‌ ஒருகணமும்‌ 
நெஞ்சிலிருந்து நீக்கமுடியாது கண்ணா. அவள்‌ அவனுள்‌ 
சென்றுவிட்ட நஞ்சு.” 


“அவர்‌ காதல்கொண்டார்‌ என நினைக்கிறீர்களா?” என்று 
கிருஷ்ணன்‌ கேட்டான்‌. “அது காதலல்ல. ஆம்‌, அதை 
அன்னையென நான்‌ அறிவேன்‌. காதலுக்கு அப்பால்‌ 
ஒன்றுள்ளது. அது...” என்று குழம்பிய காந்தாரி தன்‌ 
மேலாடையை இழுத்து தோளிலிடும்‌ அசைவின்‌ வழியாக 
உறைந்து நின்ற சொற்களை மீட்டுக்கொண்டு “அதை 
வழிபாடு என்பதே பொருத்தம்‌” என்றாள்‌. கிருஷ்ணன்‌ 
அவளை நோக்கியபடி விழி அசையாமல்‌ 
அமர்ந்திருந்தான்‌. “கண்ணா, மிகமிக அரியதோர்‌ 
உணர்வு இது. பெண்ணை தாய்மை வழியாகவோ காமம்‌ 


வழியாகவோதான்‌ ஆண்கள்‌ அணுகுகிறார்கள்‌, 
அறிகிறார்கள்‌. என்றோ எவரிலோ அதற்கப்பால்‌ ஒன்று 
நிகழ்கிறது. அந்த ஆண்‌ ஒரு பெண்ணை வழிபடுகிறான்‌. 
அவள்‌ காலடிமண்ணையும்‌ போற்றும்‌ பெரும்‌ பணிவை 
அடைகிறான்‌” என்றாள்‌ காந்தாரி. 


“அது மிக ஆபத்தானது யாதவனே. ஏனென்றால்‌ அதன்‌ 
அரியதன்மையாலேயே அது புரிந்துகொள்ளப்படாது 
போகும்‌. அவ்வுணர்வை அடைபவனுக்கேகூட அதை 
விளங்கிக்‌ கொள்ள முடியாமல்‌ ஆகலாம்‌” காந்தாரி 
தொடர்ந்தாள்‌. நெடுநாட்களாக அவள்‌ எண்ணியிருந்த 
சொற்களென்றாலும்‌ அவளால்‌ அவற்றை பொருள்திகழ 
கோத்தெடுக்க முடியவில்லை. “அன்னையின்‌ 
புறக்கணிப்பும்‌ காதலியின்‌ புறக்கணிப்பும்‌ கொடுநஞ்சாக 
ஊறக்கூடியவை. அதற்கும்‌ அப்பாலுள்ள 
இப்பெரும்புறக்கணிப்போ ஆலகாலம்‌...” மேலும்‌ சொல்ல 
விழைந்து சொற்களுக்காக தவித்து “அங்கன்‌ அகம்‌ 
கொண்ட புண்‌ ஆறிவிடும்‌...” என்றாள்‌. 


“அன்னையே, நானும்‌ அதை அறிவேன்‌. 
தாய்மைக்குள்ளும்‌ காமம்‌ உள்ளது என்பர்‌ முனிவர்‌. 
சற்றும்‌ காமம்‌ இன்றி பெண்ணை கண்டுகொண்டவன்‌ 
அடைவது பெருங்காட்சி ஒன்றை. அவன்‌ மீளமுடியாது.” 
காந்தாரி அவன்‌ சொற்களால்‌ அதைக்கேட்டதும்‌ அதிர்ச்சி 
கொண்டு முன்னால்‌ நகர்ந்து அவன்‌ கைகளை தன்‌ 
கைகளால்‌ பற்றி மீண்டும்‌ நெஞ்சோடு 
சேர்த்துக்கொண்டாள்‌. “ஆம்‌, அதையே நானும்‌ 
எண்ணினேன்‌?” என்றாள்‌. “எளிய பலவற்றை நீங்கள்‌ 
அறிந்ததில்லை அன்னையே. கூர்மதியாளர்கூட அறியாத 
இதை மட்டும்‌ அறிந்துவிட்டீர்கள்‌. அது ஏன்‌ என்றும்‌ 
தெரிகிறது.” 


காந்தாரியின்‌ கை தளர கிருஷ்ணனின்‌ கை 
மெத்தைமேல்‌ விழுந்தது. “உங்கள்‌ மேல்‌ இதே 
வழிபாட்டுணர்வுகொண்ட ஒருவரை நீங்கள்‌ அறிவீர்கள்‌. 
உங்கள்‌ இளவல்‌ சகுனி” என்றான்‌ கிருஷ்ணன்‌. அதிர்ந்து 
உடலில்‌ மெல்லிய விரைப்பு எழ இல்லை என்பது போல 
தலையாட்டிய காந்தாரி “ஆம்‌” என்றாள்‌. “என்னால்‌ 
ஒருபோதும்‌ புரிந்துகொள்ளமுடியாத ஒன்று அது. நான்‌ 
எளியபெண்‌. இளமையில்‌ என்‌ பாலைநகரின்‌ 
ஆற்றல்மிக்கபெண்களில்‌ முதன்மையானவளாக 
இருந்தேன்‌. ஆனால்‌ இளையோனின்‌ விழிகளில்‌ நான்‌ 
காணும்‌ என்‌ வடிவம்‌ என்னை அச்சுறுத்துகிறது.” 


“உங்களை இவ்விழியிழந்த அரக்கன்‌ தடையுடைத்து 


வந்து கைப்பற்றிக்‌ கொணர்ந்தபோது மகிழ்ந்தீர்கள்‌. 
நீங்கள்‌ விழைந்தது சகுனியிடமிருந்து விடுதலையை 
மட்டுமே. இதோ விழிகளைக்‌ கட்டி அமர்ந்திருப்பது கூட 
அதன்பொருட்டே. சித்தத்தால்‌ மட்டுமல்ல விழிகளாலேயே 
உங்கள்‌ முழு அர்ப்பணிப்பும்‌ திருதராஷ்டிரருக்கு உரியது 
என்று காட்டுகிறீர்கள்‌. உங்களை செதுக்கி 
ஆலயமுகப்பில்‌ நிறுத்தப்பட்ட சிலை என 
ஐயத்துக்கிடமின்றி ஒன்றை மட்டுமே சொல்லும்‌ 
தோற்றமாக ஆக்கிக்கொண்டீர்கள்‌.” காந்தாரி 
தலைகுனிந்து கைகளைக்‌ கோத்து அமர்ந்திருந்தாள்‌. 
பின்‌ பெருமூச்சுடன்‌ “நானறியேன்‌. நான்‌ எதையும்‌ 
எண்ணிச்செய்யவில்லை” என்றாள்‌. 


அதன்பின்‌ உங்கள்‌ மைந்தன்‌ பிறந்தான்‌. 
அவனைநோக்கி உங்கள்‌ விழியின்மையின்‌ பெருக்கை 
திசை திருப்பியதும்‌ அதனாலேயே. ஆனால்‌ மெல்ல 
அறிந்தீர்கள்‌, ஒருபோதும்‌ நீங்கள்‌ மீளப்போவதில்லை 
என.” காந்தாரி மெல்ல “ஆம்‌, யாதவனே. நேற்று என்‌ 
மைந்தன்‌ சகுனியைக்‌ கண்டுமீண்டதும்‌ அதையே 
எண்ணினேன்‌” என்றாள்‌. “அவன்‌ என்‌ மைந்தனுக்குள்‌ 
தன்னுள்‌ எரியும்‌ தீராத விடாயை செலுத்தி 
அனுப்பிவிட்டிருந்தான்‌. என்‌ மைந்தன்‌ எங்கும்‌ அமர 
அவன்‌ விடமாட்டான்‌.” 


”அன்னையே, உங்கள்‌ இளையோனை வழிபடச்செய்வது 
எதுவென நீங்கள்‌ அறியவில்லையா?” என்றான்‌ 
கிருஷ்ணன்‌. “எது இப்படி ஒரு கணத்தில்‌ விழிகளைக்‌ 
கட்டி இருளைத்‌ தேர்வுசெய்யும்‌ உறுதியை உங்களுக்கு 
அளிக்கிறதோ அது. அன்னையே, சகுனியில்‌ திகழ்வதும்‌ 
அந்த உறுதியின்‌ மறுவடிவம்‌ அல்லவா? 
நாற்பதாண்டுகாலம்‌ ஒற்றைநினைப்புடன்‌ அங்கே 
பகடை கையிலேந்தி அவர்‌ செய்யும்‌ தவமும்‌ 
இதுவேதானே?” காந்தாரி பெருமூச்சுடன்‌ “ஆம்‌, 
அவ்வாறே இருக்கலாம்‌. சிந்தித்துப்பார்த்தால்‌ மிகமிக 
எளியவற்றை பெரிதாக்கிக்கொள்கிறோம்‌ என்று 
படுகிறது. நம்‌ ஆணவம்‌ பெரிதை விரும்புகிறது. 
துயரைப்பெருக்கி ஆணவத்தை 
நிறைவடையச்செய்கிறோம்‌” என்றாள்‌. 


“துரியோதனர்‌ திரெளபதியிடம்‌ பார்ப்பதும்‌ நிகரான 
ஒன்றையே” என்றான்‌ கிருஷ்ணன்‌. “யாதவரே, அவளும்‌ 
என்‌ தமையனைப்போல முற்றிலும்‌ நிகர்த்த 
தோள்களைக்‌ கொண்டவள்‌ என்கிறார்களே” என்றாள்‌ 
துச்சளை. கிருஷ்ணன்‌ “சற்று உண்மை. சற்று மிகை. நாம்‌ 
வாழ்வது சூதர்கள்‌ எழுதிக்கொண்டிருக்கும்‌ ஒரு 


பெருங்காவியத்தில்‌...” என்றான்‌. கரியமுகத்தில்‌ 
வெண்பற்கள்‌ ஒளிர சிரித்து “ஆம்‌, அதுதான்‌ அச்சமாக 
இருக்கிறது. நானும்‌ என்‌ அன்னையரும்‌ அக்காவியத்தில்‌ 
எவரென்று இருப்போம்‌?” என்றாள்‌. 


நேற்று இங்கே ஒரு சூதன்‌ பாடினான்‌, அவர்களெல்லாம்‌ 
தேனீக்கள்‌ என. பாரதவர்ஷம்‌ முழுக்க அலைந்து 
அவர்கள்‌ கொண்டுசென்று தேன்சேர்க்கும்‌ கூடு தெற்கே 
வியாசவனத்தில்‌ உள்ளது என்று...” கிருஷ்ணன்‌ 
சிரித்தபடி “நாம்‌ விழைந்து போராடி வென்று தோற்று 
கண்ணீரும்‌ செந்நீரும்‌ சிந்தி அந்தக்கூட்டை 
நிறைத்துக்கொண்டிருக்கிறோம்‌. எளிய எண்ணம்‌. 
னால்‌ அவ்வளவுதான்‌ என நினைக்கையில்‌ ஒரு 

றைவும்‌ அமைதியும்‌ நெஞ்சில்‌ ஏற்படுவதை 

உணரமுடிகிறது” என்றான்‌. 


காந்தாரி “என்‌ சிறுவனுக்காக நான்‌ அஞ்சுகிறேன்‌ 
யாதவனே... என்ன நிகழுமென என்னால்‌ 
எண்ணிப்பார்க்கவே முடியவில்லை” என்றாள்‌. அவள்‌ 
உதடுகள்‌ நடுங்குவதை சாத்யகி கண்டான்‌. “என்ன 
செய்யக்கூடுமென நீ எண்ணுகிறாய்‌?” கிருஷ்ணன்‌ 
“அன்னையே, மிக எளிய விடை. வழிபடுவதன்‌ முன்‌ 
முழுமையாகப்‌ பணிவதை அல்லவா மூதாதையர்‌ 
காட்டியிருக்கிறார்கள்‌?” என்றான்‌. காந்தாரி “அது 
நிகழப்போவதில்லை. என்‌ மைந்தனின்‌ அகம்‌ நிகரற்ற 
ஆணவத்தால்‌ ஆனது. அதை இழப்பதென்பது அவன்‌ 
தன்‌ குருதியை இழப்பதுபோல. அவன்‌ எஞ்சமாட்டான்‌” 
என்றாள்‌. 


“கற்பூரம்‌ காற்றை அஞ்சுவதுபோல என்று வேதமுடிபில்‌ 
ஒரு ஒப்புமை உண்டு” என்றான்‌ கிருஷ்ணன்‌. “ஆக, இது 
நாம்‌ கையாளும்‌ களமே அல்ல. இப்புவியில்‌ என்றும்‌ 
நிகழ்ந்துகொண்டிருக்கும்‌ பெருநாடகத்தின்‌ ஒரு பகுதி. 
அதை அவ்வாறே விட்டுவிடுவோம்‌.” காந்தாரி சற்றே 
சினத்துடன்‌ “அதை நீ எளிதில்‌ சொல்லிவிடலாம்‌. நான்‌ 
அன்னை. ஒருபோதும்‌ என்னால்‌ விலகியிருக்கமுடியாது” 
என்றாள்‌. “ஆம்‌, நாங்கள்‌ எங்கள்‌ மைந்தர்களை விட்டு 
விலகமுடியாது” என்றாள்‌ சத்யசேனை. 


சிரித்துக்கொண்டு “அதுவும்‌ இந்தப்‌ பெருநாடகத்தின்‌ 
பகுதியே” என்றான்‌ கிருஷ்ணன்‌. “நாம்‌ செய்வதற்கென்ன 
உள்ளது என்று தெரியவில்லை அரசி. நேற்று அரசர்‌ சில 
ஆணைகளை இட்டார்‌. அது சிறந்தவழியென எனக்கும்‌ 
பட்டது. அப்பால்‌ என்ன என்று அறியேன்‌.” காந்தாரி 
“திரெளபதி நகர்நுழைவதையும்‌ முடிசூடுவதையும்‌ 


பெருநிகழ்வென கொண்டாடலாகாது. 
அயல்நாட்டரசர்களும்‌ தூதர்களும்‌ அந்நிகழ்வுக்கு 
வரவேண்டியதில்லை. குலத்தலைவர்‌ குடிமூத்தார்‌ 
முன்னிலையில்‌ மிக எளியதோர்‌ அடையாளநிகழ்வாக 
அது நடந்தால்போதும்‌” என்றாள்‌. 


“ஆம்‌, அது சிறந்ததே” என்றான்‌ கிருஷ்ணன்‌. காந்தாரி 
“ஆனால்‌ இதை நான்‌ சொல்லமுடியாது. நான்‌ 
சொன்னால்‌ என்‌ அரசர்‌ தன்‌ இளையோன்மைமந்தருக்குச்‌ 
செய்யும்‌ இழிவென அதை எண்ணி சினந்தெழுவார்‌. 
மும்மடங்கு ஒருக்கங்களைச்‌ செய்யவே முயல்வார்‌” 
என்றாள்‌. கிருஷ்ணன்‌ ”நான்‌ அவரிடம்‌ சொல்கிறேன்‌ 
அரசி” என்றான்‌. “அதுவும்‌ பிழையாகலாம்‌. அதை 
தருமன்‌ தன்‌ கோரிக்கையாக முன்வைக்கவேண்டும்‌. 
அதை மறுக்கமுடியாதநிலை என்‌ அரசருக்கு 
வரவேண்டும்‌. தருமனின்‌ ஆணை என்றால்‌ குந்தியும்‌ 
பாஞ்சாலமகளும்‌ ஒன்றும்‌ சொல்லமுடியாது” என்றாள்‌ 
காந்தாரி. “அதை நீயே தருமனிடம்‌ சொல்லி 
ஏற்கவைக்கவேண்டும்‌.” 


“தங்கள்‌ ஆணையை செய்கிறேன்‌ அரசி” என்றான்‌ 
கிருஷ்ணன்‌. “அவள்‌ மிகுந்து எழுவாளென்றால்‌ அதை 
தன்‌ செயல்களால்‌ தருமன்‌ முழுமையாக 
ஈடுகட்டவேண்டும்‌ என அவனிடம்‌ சொல்‌. ஓடு நீக்கப்பட்ட 
ஆமைபோன்றவன்‌ ஆணவம்‌ கொண்டவன்‌ என்றொரு 
காந்தாரத்து முதுமொழி உண்டு. சிறுதூசும்‌ 
முள்ளாகக்கூடும்‌... என்‌ மைந்தனின்‌ உள்ளம்‌ 
எனக்குத்தெரிகிறது. ஒன்றும்‌ நிகழாமல்‌ அந்த ஒருநாள்‌ 
கடந்துசெல்லும்‌ என்றால்‌ நான்‌ அஞ்சுவது 
நிகழாமலிருக்கும்‌.” கிருஷ்ணன்‌ பெருமூச்சுடன்‌ 
“செய்கிறேன்‌” என்றான்‌. 


துச்சளை “அன்னையே, நீங்கள்‌ செய்வது பிழை. 
அவ்வாறு திரெளபதி நகர்நுழைவாள்‌ என்றால்‌ அதுவே 
அவளை மேலும்‌ தருக்கி நிமிரச்செய்யும்‌. அவளுடைய 
பெருந்தன்மையை நம்புவதே நன்று என நான்‌ 
நினைக்கிறேன்‌. அவளை அணிவாயிலில்‌ சென்று நான்‌ 
வரவேற்று கொண்டுவருகிறேன்‌. நகரம்‌ அவளை 
வாழ்த்தி கொண்டாடட்டும்‌. அவள்‌ அரியணை அமர்ந்து 
கோலேந்தியபின்‌ முடியை அளிக்கட்டும்‌. அவள்‌ நெஞ்சு 
நிறைந்து அங்கே கருணை ஊறட்டும்‌... அது ஒன்றே 
வழி” என்றாள்‌. 


”நீ சிறியவள்‌. இன்னும்‌ நீ அரியணை எதிலும்‌ 
அமரவில்லை, மணிமுடி அளிக்கும்‌ மதிமயக்கை 


உணரவில்லை” என்றாள்‌ காந்தாரி. “நகர்மக்களின்‌ 
கொண்டாட்டம்‌ என்று சொன்னாய்‌ அல்லவா? அது 
வெறும்‌ முகக்கொந்தளிப்பும்‌ ஓசைக்கொப்பளிப்பும்‌ 
அல்ல. அதில்‌ ஓர்‌ உள்ளடக்கம்‌ எப்போதும்‌ உண்டு. அது 
எந்த ஊமைச்செவிக்கும்‌ புலப்படும்படி வெளிப்படவும்‌ 
செய்யும்‌... அதைத்தான்‌ நான்‌ தவிர்க்கவேண்டும்‌ என்று 
சொல்கிறேன்‌.” துச்சளை “இதெல்லாம்‌ வெறும்‌ பேச்சு” 
என்றாள்‌. கையசைத்து அவளைத்‌ தடுத்து “நீ 
அறியமாட்டாய்‌. இந்நகரமே பேருருக்கொண்டு எழுந்து 
அவளை விண்வடிவாக ஆக்கி அவள்‌ 
காலடிப்பொடியாக என்‌ மைந்தனை போடக்கூடும்‌” 
என்றாள்‌ காந்தாரி. 


“இந்த நகரே அவள்‌ நகர்நுழைவதை எண்ணி 
காத்திருக்கிறது என நான்‌ நன்கறிவேன்‌” என்று 
கிருஷ்ணனை நோக்கி காந்தாரி தொடர்ந்தாள்‌. 
“அவர்கள்‌ முன்‌ அவள்‌ மணிமுமசூடி செங்கோலேந்திச்‌ 
சென்று நிற்கக்கூடாது. அவள்‌ தேவயானியின்‌ முடியை 
சூடுவதை சூதர்பாடக்கூடாது. தருமனின்‌ கொடையைப்‌ 
பாடட்டும்‌. உடன்பிறந்தார்‌ அன்பையும்‌ இணைவையும்‌ 
போற்றட்டும்‌....” கிருஷ்ணன்‌ “ஆம்‌, அவ்வண்ணமே 
நிகழவேண்டும்‌” என்றான்‌. “அது உன்னிடம்‌ இருக்கிறது 
யாதவனே. நீ சென்று தருமனை உடன்டடச்செய்‌...” 
“ஆணை?” என்று கிருஷ்ணன்‌ தலைவணங்கினான்‌. 


துச்சளை விருப்பின்மை தெரிய தலையை 
திருப்பிக்கொள்ள மற்ற காந்தாரியர்‌ முகங்களில்‌ ஆறுதல்‌ 
தெரிந்தது. “யாதவனே, என்‌ நெஞ்சில்‌ உன்னை 
சந்தித்ததும்‌ நிறைவு ஏற்பட்டது. இப்போது அது முழுமை 
அடைந்துவிட்டது. உன்‌ கைகளைத்‌ தொடும்‌ பேறெனக்கு 
வாய்த்தது. புவியெங்கும்‌ உனக்கு அன்னையர்‌ 
இருப்பார்கள்‌. இங்கு இந்த அந்தப்புரத்து இருளிலும்‌ 
பத்துபேர்‌ இருக்கிறோம்‌ என்பதை மறவாதே” என்றாள்‌. 
“என்றும்‌ என்‌ அன்பும்‌ அர்ப்பணமும்‌ தங்களுக்குண்டு 
அன்னையே. நூற்றுவர்‌ பெருகி பிறிதொருவன்‌ 
சேர்ந்தான்‌ என்றே எண்ணுங்கள்‌” என்ற கிருஷ்ணன்‌ 
எழுந்து அவள்‌ காலடியைத்‌ தொட்டு வணங்கினான்‌. 
“நலம்திகழ்க!” என அவள்‌ அவனை வாழ்த்தினாள்‌. 


முறைமைச்சொற்கள்‌ சொல்லி விடைபெற்று மீண்டும்‌ 
வெளிவந்ததும்‌ துச்சளை “அதை செய்யவிருக்கிறீர்களா 
யாதவரே?” என்றாள்‌. “ஆம்‌, அது ஆணை அல்லவா?” 
என்றான்‌ கிருஷ்ணன்‌. “ஆனால்‌...” என அவள்‌ 
சொல்லத்தொடங்க கிருஷ்ணன்‌ “நான்‌ 
வீண்வாக்குறுதிகள்‌ அளிப்பதில்லை” என்றான்‌. அவள்‌ 


பெருமூச்சுடன்‌ அமைதியானாள்‌. “நான்‌ கிளம்புகிறேன்‌. 
இன்றுமாலை குருகுலம்‌ சென்று கிருபரையும்‌ 
துரோணரையும்‌ பார்க்கவேண்டும்‌” என்றான்‌. துச்சளை 
“அவர்கள்‌ இங்கு வருவது குறைவு. மாணவர்களுடன்‌ 
இருப்பதையே விழைகிறார்கள்‌” என்றாள்‌. 


“காந்தாரத்து அன்னையரில்‌ ஒருவர்‌ நோயுற்றிருக்கிறார்‌ 
என்றார்களே” என்றான்‌ கிருஷ்ணன்‌. “ஆம்‌, இளைய 
அன்னை சம்படை. பல்லாண்டுகளுக்கு முன்‌ அவரை 
அணங்கு கொண்டது. அன்றுமுதல்‌ அவ்வண்ணமே 
அமர்ந்திருக்கிறார்‌... இளமையில்‌ அவரே 
பதினொருவரில்‌ பேரழகி என்றனர்‌. தேய்ந்து நிழலுருவாக 
ஆகிவிட்டார்‌. என்‌ நினைவறிந்த நாள்‌ முதல்‌ அவ்வாறே 
இருக்கிறார்‌.” 


“நான்‌ அவரை பார்க்க விழைகிறேன்‌” என்றான்‌ 
கிருஷ்ணன்‌. துச்சளை “அவர்‌ எவரையும்‌ அடையாளம்‌ 
காண்பதில்லை. அவர்‌ விழிகளில்‌ திகழும்‌ அணங்கு 
மானுடரை நோக்க விழைவதில்லை. அவர்‌ பேசி நான்‌ 
கேட்டதுமில்லை” என்றாள்‌. “அவரைப்பாராமல்‌ நான்‌ 
செல்லமுடியாது” என்றான்‌ கிருஷ்ணன்‌. 


அவள்‌ மேலும்‌ ஒரு சொல்லில்‌ தயங்கி “வருக!” என 
அழைத்துச்சென்றாள்‌. நீண்ட இடைநாழியினூடாக 
நடக்கும்போது ஏன்‌ என்று தெரியாமல்‌ சாத்யகியின்‌ 
நெஞ்சு அடித்துக்கொள்ளத்‌ தொடங்கியது. அரியதோ 
ஒவ்வாததோ ஒன்று நிகழவிருப்பதாக தோன்றியது. 
அதைத்‌ தவிர்த்து திரும்பிச்செல்லவேண்டுமென்று 
அவன்‌ எண்ணிக்கொண்டான்‌. அந்த எண்ணம்‌ வேறு 
எவருடையதோ என அப்பாலிருந்தது. அவன்‌ 
சென்றுகொண்டுதான்‌ இருந்தான்‌. 


“இந்தச்‌ சாளரத்திலேயே அன்னை அமர்ந்திருக்கிறார்‌” 
என்றாள்‌ துச்சளை. “இரவும்பகலும்‌ இங்குதான்‌ இருப்பார்‌. 
வெளியே பார்த்துக்கொண்டே இருப்பதாகத்‌ தோன்றும்‌. 
ஆனால்‌ வெளியேயும்‌ எதையும்‌ பார்ப்பதில்லை.” அவன்‌ 
அதன்பின்னரே அவளை கண்டான்‌. இளமஞ்சள்‌ 
பட்டாடையும்‌ மணிப்பொன்‌ நகைகளும்‌ அணிந்த 
பெண்ணுருவம்‌. அந்த அணிகளாலேயே அதை 
பெண்ணென காணமுடிந்தது. சாளரமேடையில்‌ 
கால்தூக்கி வைத்து அமர்ந்து கைகளை மடிமேல்‌ 
வைத்தபடி மான்கண்‌ அழிப்பரப்பினூடாக வெளியே 
நோக்கிக்கொண்டிருந்தாள்‌. 


ஒரு மனித உடல்‌ அத்தனை மெலியமுடியும்‌ என்பதே 


நம்பமுடியாததாக இருந்தது. கூந்தல்‌ உதிர்ந்து மெல்லிய 
மயிர்ப்பிசிறுகள்‌ கொப்பரைபோன்ற தலையில்‌ 
பரவியிருந்தன. வற்றி உலர்ந்து சுருங்கிச்சிறிதான 
முகத்தில்‌ மூக்கு எலும்புப்புடைப்பாக எழுந்திருக்க 
கண்கள்‌ இரு காய்ந்த சேற்றுக்குழிகளென தெரிந்தன. 
பற்களில்லாத வாய்க்குள்‌ உதடுகள்‌ உட்புதைந்திருந்தன. 
கழுத்து புயங்கள்‌ கைகள்‌ என அனைத்துமே முற்றிலும்‌ 
நீரற்று மரப்பட்டைகள்‌ போல செதில்கொண்ட தோலும்‌ 
எலும்பும்‌ மட்டுமாக எஞ்சியிருந்தாள்‌. 


முன்னரே துச்சளை கால்தயங்கி நின்றுவிட்டாள்‌. சாத்யகி 
மேலுமிரு அடி வைத்தபின்‌ திரும்பி துச்சளையை 
நோக்கியபின்‌ தானும்‌ நின்றான்‌. கிருஷ்ணன்‌ பிறரை 
உணராதவனாக அவளை நோக்கிச்சென்று இயல்பாக 
அவளருகே அமர்ந்தான்‌. அவள்‌ அவன்‌ 
வந்தமர்ந்ததையே அறியவில்லை. அவன்‌ அவள்‌ 
கைகளை தன்‌ கைகளில்‌ எடுத்துக்கொண்டு ஏதோ 
சொன்னான்‌. அவள்‌ அவனை வெறுமனே 
நோக்கிக்கொண்டிருந்தாள்‌. அவன்‌ மெல்லியகுரலில்‌ 
புன்னகையுடன்‌ பேசிக்கொண்டே அவளுடைய 
இன்னொரு கையையும்‌ எடுத்து தன்‌ கைகளால்‌ 
பற்றிக்கொண்டான்‌. அவளிடம்‌ எந்த மாறுதலும்‌ 
நிகழவில்லை. 


சாத்யகி பெருமூச்சுவிட்டான்‌. எதுவும்‌ நிகழாதென்றுதான்‌ 
உண்மையில்‌ நினைத்தோம்‌ என்றும்‌ 
நிகழவேண்டுமென்பது வெறும்‌ விழைவே என்றும்‌ 
தோன்றியது. கிருஷ்ணன்‌ அவளருகே அமர்ந்து 
மென்சிரிப்புடன்‌ பேசிக்கொண்டே இருந்தான்‌. சாத்யகி 
கால்‌ தளர்ந்து எங்காவது அமர விழைந்தான்‌. துச்சளை 
அவனிடம்‌ “அவருக்குள்‌ வாழும்‌ அணங்குக்கு மானுடரை 
நோக்கும்‌ ஆணை இல்லை” என்றாள்‌. அவளும்‌ 
எதையேனும்‌ பேசவிழைந்தாள்‌ என அவன்‌ உணர்ந்தான்‌. 
ஏதோ நிகழுமென அவள்‌ எதிர்பார்த்திருக்கலாம்‌. 


சாத்யகி பொறுமை இழந்தான்‌. எதையும்‌ கேளாதவளிடம்‌ 
என்னதான்‌ சொல்லிக்கொண்டிருக்கிறான்‌? அதுவும்‌ 
இத்தனைநேரம்‌? அவனை மட்டும்‌ நோக்கினால்‌ 
அவளிடம்‌ இனிய உரையாடலொன்றில்‌ 
ஆழ்ந்திருப்பதாகவே தெரிந்தது. அவன்‌ முன்னால்‌ 
சென்று கிருஷ்ணனிடம்‌ “செல்வோம்‌” என்று 
சொன்னான்‌. பின்னர்‌ அவன்‌ அதை செய்யவில்லை என 
உணர்ந்தான்‌. அவள்‌ விழிகளில்‌ அசைவுகூட இல்லை. 
பிணத்தின்‌ நிலைவிழிகள்‌. அல்லது ஆழத்தை அறிந்த 
மீனின்‌ விழிகள்‌. 


மேலும்‌ ஏதோ சொல்லி சிரித்து அவள்‌ கால்களைத்‌ 
தொட்டு தலையில்‌ சூடி வணங்கியபின்‌ கிருஷ்ணன்‌ 
எழுந்துகொண்டான்‌. துச்சளையின்‌ உடல்‌ இயல்பாவது 
நகைகளின்‌ ஒலியாக வெளிப்பட்டது. கிருஷ்ணன்‌ 
அருகே வந்து “செல்வோம்‌” என்றான்‌. “நாம்‌ நாளை 
மறுநாள்‌ பீஷ்மபிதாமகரை பார்க்கவேண்டும்‌. அதன்பின்‌ 
மீண்டும்‌ பாஞ்சாலம்‌. ஆறாம்‌ நிலாவன்று திரும்பி 
வருவதாக பார்த்தனிடம்‌ சொல்லியிருக்கிறேன்‌” 
என்றான்‌. துச்சளை பெருமூச்சுடன்‌ “தங்கள்‌ 
வருகையால்‌ நிறைவுற்றோம்‌ யாதவரே” என்றாள்‌. “ஆம்‌, 
இம்முறை பல இனிய சந்திப்புகள்‌” என்று அவன்‌ 
சொன்னான்‌. 


தேர்முற்றத்திற்கு வந்ததும்‌ கிருஷ்ணன்‌ “இளையோனே, 
அந்த வணிகரிடம்‌ இன்னொருமுறை பேசும்‌. அவரது 
உறவினர்களையும்‌ நான்‌ அழைத்ததாக சொல்லும்‌... 
சுங்கக்கணக்குகளை அவரிடம்‌ நானே 
சொல்லியிருக்கிறேன்‌. பிறிதொருமுறை நம்‌ 
அமைச்சர்களும்‌ பேசுவார்கள்‌ என்று தெரிவித்துவிடும்‌” 
என்றபடி தேரில்‌ ஏறிக்கொண்டான்‌. சாத்யகி அவனருகே 
அமர்ந்தான்‌. கிருஷ்ணன்‌ “யானைச்சாலை வழியாக 
செல்க கூர்மரே! நான்‌ யானைகளை காணவிழைகிறேன்‌” 
என்றான்‌. 

ஹஸ்தவனம்‌ என்றபெயர்‌ அதற்கு ஏன்‌ வந்திருக்கும்‌ 
என்று பார்த்ததுமே தெரிந்தது. சுதுத்ரியின்‌ 
கிளைச்சிற்றாறுகளால்‌ அந்தக்காடு பகுக்கப்பட்டு ஐந்து 
பசும்விரல்களென நீண்டிருந்தது. உயரமான 
மருதமரங்கள்‌ நீரெல்லையில்‌ கற்கோட்டை என எழுந்து 

குறுங்கிளைகள்‌ விரித்து நின்றன. அப்பால்‌ 
பச்சைக்குவைகளாக இலுப்பையும்‌ அத்தியும்‌ 
வேங்கையும்‌ கடம்பும்‌ செறிந்த காடு காற்றில்‌ குலுங்கியது. 
அதனுள்ளிருந்து பறவையொவியும்‌ நீரொலியும்‌ கலந்த 
முழக்கம்‌ எழுந்துகொண்டிருந்தது. 


சுதுத்ரியின்‌ கரையில்‌ அமைந்த பெரிய படகுத்துறையில்‌ 
இருந்து பரிசலில்‌ ஏறிக்கொண்டு நீரோட்டத்திற்கு எதிராக 

துழாவிச்சென்று பின்‌ பாய்ந்துவரும்‌ சிற்றாறின்‌ 
ண்ட ல மரங்களில்‌ கட்டப்பட்ட 
கயிற்றைப்பற்றி இழுத்தபடி பரிசலை சுழற்றி சுழற்றி 
பாறைகளினூடாக மெல்லமெல்ல உள்ளே செல்வதே 
காட்டுக்குள்‌ செல்வதற்கான வழி. சிற்றாற்றில்‌ 
வந்துசேரும்‌ ஓடைகள்‌ பாறைகளை ஓசையுடன்‌ 
அறைந்து வெண்நுரையெழுந்து பளிங்கு என வளைந்து 
குமிழிகளும்‌ நுரைவலைப்பிசிறுகளும்‌ சருகுகளும்‌ 
மிதந்து சுழித்து எதிரே வர பரிசலில்‌ சுழன்று 
மேலேறும்போது ஏறுகிறோமா விழுகிறோமா என ஒரு 
கணம்‌ விழிமயக்கு ஏற்பட்டது. 


நீர்பெருகிய மலையோடை வழியாகச்‌ சென்று பரிசவில்‌ 
இருந்து இறங்கியபோது சாத்யகி தலைசுழன்று பேருருவ 
நாரையின்‌ கால்கள்‌ என வேர்‌ விரித்து நீருள்‌ இறங்கி 
நின்ற மருதமரத்தை பற்றிக்கொண்டு நின்றுவிட்டான்‌. 
சூழ்ந்த காடு சுழல்வதுபோலவும்‌ மண்‌ நீரலைகளாக 
மாறிவிட்டதுபோலவும்‌ தோன்றியது. கிருஷ்ணன்‌ 
இடையில்‌ கைவைத்து நின்று “இங்கிருந்தால்‌ சிந்தையில்‌ 
ஏதும்‌ நிலைக்காது. செவிநிறைக்கும்‌ இந்தப்‌ பேரோசை 
அமைக்கும்‌ தாளத்தில்‌ சொற்கள்‌ மீள மீள 
ஒழுகிக்கொண்டிருக்கும்‌” என்றான்‌. சாத்யகி விழிகள்‌ 
பஞ்சடைய நிமிர்ந்து காட்டை நோக்கியபின்‌ குமட்டி 
ஓங்கரித்தான்‌. 


காட்டுக்குள்‌ இருந்து பீஷ்மரின்‌ இளம்‌ மாணவனாகிய 


ஓஜஸ்‌ இலைகளை ஊடுருவி வந்து 
தலைவணங்கினான்‌. ”பீஷ்மபிதாமகரின்‌ சார்பில்‌ 
தங்களை வரவேற்கிறேன்‌ யாதவரே” என முகமன்‌ 
சொன்னான்‌. “வங்கத்து இளவரசனை வாழ்த்துகிறேன்‌. 
நலம்‌ சூழ்க!” என்று மறுமொழி சொன்ன கிருஷ்ணன்‌ 
“பிதாமகர்‌ என்ன செய்கிறார்‌?” என்றான்‌. “பிதாமகர்‌ 
பேசாநெறியில்‌ ஒழுகுகிறார்‌. தங்கள்‌ வரவை 
சொன்னேன்‌. தலையசைத்தார்‌” என்றான்‌ ஓஜஸ்‌. 
கிருஷ்ணன்‌ “செல்வோம்‌” என்று சாத்யகியை நோக்கி 
சொல்லிவிட்டு காட்டுக்குள்‌ நடந்தான்‌. 


சிற்றோடை உருவாக்கிய இடைவெளி மட்டுமே 
அக்காட்டுக்குள்‌ செல்லும்‌ வழியாக இருந்தது. நீரில்‌ 
நனைந்து நின்ற பாறைகள்மேல்‌ தாவித்தாவி சென்றனர்‌. 
சில இடங்களில்‌ நீரைக்கடந்து செல்ல கொடிகள்‌ 
கட்டப்பட்டிருந்தன. பசும்புதருக்குள்‌ ஒட்டுக்கொடிகள்‌ 
படர்ந்தேற படுத்திருக்கும்‌ யானைபோல்‌ தெரிந்த 
பாறைக்குமேல்‌ பீஷ்மரின்‌ சிறிய குடில்‌ அமைந்திருந்தது. 
மூங்கில்தட்டிகளால்‌ கட்டப்பட்டு களிமண்‌ பூசப்பட்ட 
சுவர்களும்‌ ஈச்சஇலைமுடைந்து வேய்ந்த கூரையும்‌ 
கொண்டது. அதன்மேல்‌ காவிக்கொடி 
பறந்துகொண்டிருந்தது. 


கொடிஏணி வழியாக அவர்களை மேலே 
கொண்டுசெல்கையில்‌ ஓஜஸ்‌ “பிதாமகர்‌ பெரும்பாலும்‌ 
காட்டுக்குள்தான்‌ இருப்பது வழக்கம்‌. இன்று 
உங்களுக்காக காத்திருக்கிறார்‌” என்றான்‌. பாறையை 
சுற்றியிருந்த மரங்களின்‌ இலைகள்‌ அதன்மேல்‌ 
நீரலைகள்‌ என வந்து மோதி அசைந்துகொண்டிருந்தன. 
காற்று மேலே அலையடித்துக்கொண்டிருக்க குடில்‌ 
வானில்‌ பறந்துகொண்டிருப்பதுபோல தோன்றியது. 


குடிலின்‌ முன்னால்‌ மூங்கில்பரப்பி செய்யப்பட்ட 
திண்ணையில்‌ பீஷ்மர்‌ கைகளை இருபக்கமும்‌ போட்டு 
கால்‌ நீட்டி அமர்ந்திருப்பதை சாத்யகி கண்டான்‌. மூன்று 
முதல்தெய்வங்களில்‌ ஒருவரை நேரில்‌ காண்பதுபோன்ற 
உள எழுச்சி அவனுக்கு ஏற்பட்டது. இளமையில்‌ மீளமீள 
கேட்டு மயங்கிய கதைகளில்‌ வாழும்‌ மீமானுடன்‌. 
விழிகள்‌ அவரைப்பார்ப்பதை உள்ளம்‌ ஏற்காதது 
போன்ற தத்தளிப்புடன்‌ அவன்‌ கால்தடுமாறினான்‌. 


பீஷ்மர்‌ மிக மெலிந்திருந்தமையால்‌ அவரது உயரமான 
உடல்‌ மேலும்‌ நீண்டு தெரிந்தது. கால்களும்‌ கைகளும்‌ 
உடலில்‌ இருந்து ஒழுகி ஓடியவை என தோன்றின. 
வெண்தாடி நீண்டு மார்பில்‌ விழுந்திருக்க நரைத்த 


குழல்கற்றைகள்‌ தோளில்‌ ஒழுகி முதுகில்‌ இழைந்தன. 
அவர்களின்‌ காலமயோசை கேட்டும்‌ அவர்‌ 
திரும்பிப்பார்க்கவில்லை. பேசாநோன்பினால்‌ நெஞ்சுள்‌ 
அலைவது மிகுதியாகி அவ்வொழுக்கிலிருந்து விலகி 
மீள்வது அவருக்கு கடினமாகிவிட்டிருக்கிறது என்று 
சாத்யகி உய்த்துக்கொண்டான்‌. 


ஓசையற்ற காலடிகள்‌ வைத்து அவர்‌ அருகே சென்று 
நின்ற கிருஷ்ணன்‌ குனிந்து நிலம்தொட்டு வணங்கி 
“பிதாமகர்முன்‌ எட்டுறுப்புகளும்‌ ஐம்புலன்களும்‌ 
சித்தமும்‌ ஆன்மாவும்‌ பணிய வணங்குகிறேன்‌” என்றான்‌. 
அவருடைய தோளில்‌ தொடங்கி மலையோடை என 
இறங்கி கைகளை அடைந்து கிளைகளாகப்பிரிந்த நீல 
நரம்பு அசைந்தது. வெண்ணிறக்‌ கல்போல நரைத்திருந்த 
விழிகள்‌ அவனை வியந்தவை என, பொருள்கொள்ளாத 
ஒன்றென நோக்கின. கரித்துண்டு 
பற்றிக்கொள்வதுபோல மெல்ல நுனிகனன்று பின்‌ 
எரிந்து அவரது விழிகள்‌ நோக்குகொண்டன. மூச்சின்‌ 
ஒலியுடன்‌ அசைந்து அமர்ந்து வலக்கையை நீட்டி அவன்‌ 
தலையைத்‌ தொட்டு வாழ்த்தினார்‌. 


அவரை வணங்கும்போது சாத்யகி உடலெங்கும்‌ மெல்லிய 
நடுக்கமாகப்‌ பரவிய அகஎழுச்சியை உணர்ந்தான்‌. 
அவரது கை அவன்‌ தலையைத்‌ தொட்டபோது விழிநீர்‌ 
துளிர்த்து கைவிரல்கள்‌ குளிர்ந்தன. கிருஷ்ணன்‌ அவர்‌ 
காலடியில்‌ மூங்கிலில்‌ அமர்ந்தான்‌. சாத்யகி பின்னால்‌ 
தூண்சாய்ந்து நின்றான்‌. கிருஷ்ணன்‌ பணிந்த குரலில்‌ 
“அஸ்தினபுரியின்‌ செய்திகளை அறிந்திருப்பீர்கள்‌ என 
நினைக்கிறேன்‌” என்றான்‌. அவர்‌ இல்லை என 
விழியசைத்தார்‌. “பாண்டவர்கள்‌ பாஞ்சாலன்‌ மகளை 
மணம்கொண்டு அங்கேயே தங்கியிருக்கிறார்கள்‌. 
நிலமின்மை மெல்லமெல்ல குலமின்மையென 
பொருள்கொள்ளத்தொடங்குவதைக்‌ கண்டு என்னை 
திருதராஷ்டிர மாமன்னரிடம்‌ தூதென அனுப்பினர்‌” என 
கிருஷ்ணன்‌ சொல்லத்தொடங்கினான்‌. 


பிரிந்து பிரிந்து பரவும்‌ உள்விழைவு நிலத்திற்குள்‌ 
குடிகொள்கிறதா என ஐயம்கொண்டிருக்கிறேன்‌ 
பிதாமகரே. முழுமைகொண்டு திரண்டிருக்கும்‌ நிலம்‌ 
ஒவ்வொருநாளும்‌ தன்னை பகுத்துக்கொள்கிறது. 
எழுந்து நின்று வரலாற்றை நோக்கினால்‌ ஏரியின்‌ 
அமுச்சேற்றுப்பரப்பு உலர்ந்து வெடிப்பதைப்போல நிலம்‌ 
பிரிந்துகொண்டே செல்வதையே காணமுடிகிறது. 
மானுடர்‌ அதன்‌ கருவிகள்‌ மட்டுமே. அஸ்தினபுரி 
மட்டுமல்ல பாரதவர்ஷமே பிரிந்துசிதறுவதை எவராலும்‌ 


தடுக்கமுடியாது. ஏனென்றால்‌ புவியின்‌ இயக்கத்திலேயே 
அதற்கான தேவை ஒன்று உள்ளது. பிரிவதனூடாகவே 
அது மேலும்‌ திறம்படச்செயல்படமுடியுமென அது 
அறிந்திருக்கிறது.” 


“பாரதவர்ஷம்‌ பிரிவுபடும்‌ பிதாமகரே. ஆனால்‌ 
அப்பிரிவுகளுக்குள்‌ ஓர்‌ உயிரிணைவு இருக்குமென்றால்‌ 
அப்படி பிரிந்திருப்பதே அதன்‌ ஆற்றலாக 
அமையமுடியும்‌. வேட்டையாடும்‌ சிறுத்தையின்‌ 
உடற்கட்டங்கள்‌ போல இங்குள்ள நாடுகள்‌ இணைந்து 
இயங்க முடியும்‌. ஒருநாள்‌ இப்புவியே அப்படி 
வெளிப்பிரிந்தும்‌ உள்ளிணைந்தும்‌ செயல்படமுடியும்‌” 
கிருஷ்ணன்‌ சொன்னான்‌. “நானியற்றும்‌ பணி என்பது 
அதுவே. இப்பேரியக்கத்தின்‌ விசைக்கு எதிராக ஏதும்‌ 
செய்யலாகாது என எண்ணுகிறேன்‌. இந்நாடுகள்‌ 
என்பவை இந்த மதகளிறின்‌ மேல்‌ படிந்த மண்தீற்றல்‌ 
மட்டுமே. மானுடம்‌ அதன்மேல்‌ வாழும்‌ சிற்றுயிர்கள்‌. 
அதை நாம்‌ செலுத்தமுடியாது. அதனுடன்‌ இணைந்து 
வாழமுடியும்‌.” 


அவன்‌ சொல்லி முடிப்பதுவரை பீஷ்மர்‌ விழிகள்‌ 
பாதிமூடியிருக்க கேட்டுக்கொண்டு அசையாமல்‌ 
இருந்தார்‌. பின்பு நிமிர்ந்து இடக்கையால்‌ தாடியை 
நீவியபடி வலக்கையை தாக்கி வாழ்த்து சொன்னார்‌. 
எழப்போகிறவர்‌ என அவர்‌ அசைய கிருஷ்ணன்‌ 
“அஸ்தினபுரியை இரண்டாக ஆக்கியமை எனக்கும்‌ 
துயரமளிக்கிறது பிதாமகரே. யயாதியால்‌ 
உருவாக்கப்பட்டு ஹஸ்தியாலும்‌ குருவாலும்‌ 
வளர்க்கப்பட்ட தொல்கும அதன்‌ பிதாமகராகிய தங்கள்‌ 
விழிநோக்கவே பிளவுபட நான்‌ நிமித்தமாக 

கிவிட்டேன்‌. ஆனால்‌ வேறுவழியில்லை. 
இதன்வழியாக குடியொருமை காக்கப்படுமென்றே 
நினைக்கிறேன்‌” என்றான்‌. 


அச்சொற்களுக்கு எப்பொருளும்‌ இல்லை என சாத்யகி 
எண்ணினான்‌. மிகத்தேர்ந்த பொதுவான சொற்களால்‌ 
அனைத்தையும்‌ அவன்‌ ஏற்கெனவே 
சொல்லிவிட்டிருந்தான்‌. அவர்‌ தன்‌ வாழ்த்தை 
தெரிவித்தும்‌ விட்டார்‌. விடைபெற்று மீள்வதொன்றே 
செய்யக்கூடுவது. கிருஷ்ணன்‌ இலக்காக்குவதென்ன 
என்று அவனுக்குத்‌ தெரியவில்லை. ”ஆனால்‌, 
அணையாநெருப்பென விடாய்‌ நிறைந்த உள்ளத்துடன்‌ 
சகுனி அங்கிருக்கிறார்‌. உடன்பிறந்தார்‌ தங்களுக்குள்‌ 
ஒருமைகொண்டமைய அவர்‌ ஒருபோதும்‌ ஒப்பமாட்டார்‌. 
மறுபக்கம்‌ அத்தையின்‌ விழைவும்‌ 


நிறைவடையப்போவதில்லை. அனைத்துக்கும்‌ மேலாக 
துருபதன்‌ மகள்‌. அவள்‌ கொல்வேல்‌ கொற்றவை என 
குருதிவிதைத்துச்செல்பவள்‌.” 


பீஷ்மரின்‌ விழிகளில்‌ எந்த மாறுதலும்‌ தெரியவில்லை. 
சொல்லி முடி என்ற சொல்லே அவற்றில்‌ துளித்திருந்தது. 
“இறுதியாக என்னை அமைதியிழக்கச்செய்தது நான்‌ 
திருதராஷ்டிர மாமன்னரிடம்‌ கண்ட மாற்றம்‌. பிதாமகரே, 
பால்‌ மோரென மாறத்தொடங்கும்‌ முதற்கணம்‌ எது என்று 
அஸ்வினிதேவர்கள்‌ மட்டுமே அறிவர்‌ என்று யாதவர்‌ 
சொல்வதுண்டு. முதல்‌ மணம்‌ எழுவதை இல்லத்தரசி 
அறிவாள்‌. நான்‌ அந்த முதல்மணத்தை 
அறிந்துவிட்டேன்‌. உண்மையில்‌ அவரும்‌ இன்னும்‌ அதை 
அறியவில்லை. ம்‌ நதி திசைமாறிவிட்டது. 
பெருகப்பெருக விலகிச்செல்லும்‌ விசை அது.” 


பீஷ்மரின்‌ விழிகளில்‌ எதுவும்‌ தெரியவில்லை என 
சாத்யகி கண்டான்‌. அச்சொற்களை அவர்‌ கேட்கிறாரா 
என்றே ஐயமாக இருந்தது. “நேற்றுமுன்தினம்‌ நான்‌ 
குருகுலம்‌ சென்று கிருபரையும்‌ துரோணரையும்‌ 
பார்த்தேன்‌. திருதராஷ்டிரமாமன்னரிடம்‌ உருவாகும்‌ 
அகமாற்றத்தை இருபக்கமும்‌ கரைகளென நின்று 
அவர்கள்‌ கட்டுப்படுத்தவேண்டுமென்று சொல்லவே நான்‌ 
சென்றேன்‌. துரோணர்‌ மும்முறை பழுத்த திருதராஷ்டிரர்‌ 
என மாறியிருந்தார்‌ பிதாமகரே” என்றான்‌ கிருஷ்ணன்‌. 
“அவர்‌ என்னிடம்‌ அஸ்வத்தாமனைப்பற்றி மட்டுமே பேச 
விரும்பினார்‌. நான்‌ அவரை மீளமீள 
அஸ்தினபுரியைப்பற்றிய பேச்சுக்கு இழுத்தேன்‌. அவர்‌ 
நீர்தேடும்‌ விடாய்கொண்ட கன்று என என்னை தன்‌ 


முழுவிசையாலும்‌ இழுத்துச்சென்றார்‌. சலித்துப்போய்‌ 
மீண்டேன்‌.” 


”காம்பில்யத்தை தாக்கி தோற்று மீண்ட அஸ்வத்தாமன்‌ 
இரவுபகலாக குடித்துக்கொண்டிருக்கிறார்‌. தன்னினைவு 
என்பதே அரிதாகிவிட்டது. அவரது உடல்‌ பழுத்துவிட்டது. 
உள்ளம்‌ இருளில்‌ புதைந்துவிட்டது” என கிருஷ்ணன்‌ 
தொடர்ந்தான்‌. ஆனால்‌ துரோணர்‌ காம்பில்யத்தை 
அஸ்வத்தாமன்‌ பெரும்பாலும்‌ வென்றுவிட்டதாகவும்‌ 
கர்ணனும்‌ துரியோதனனும்‌ செய்த பிழையால்‌ அவர்‌ 
பின்வாங்கநேரிட்டதாகவும்‌ என்னிடம்‌ நிறுவ முயன்றார்‌. 
அனைத்து அரசப்பொறுப்புகளிலும்‌ இருந்து விலகி தன்‌ 
மைந்தன்‌ கடுந்தவம்‌ செய்வதாகவும்‌ விரைவிலேயே 
காம்பில்யத்தை தன்னந்தனியாகத்‌ தாக்கி 
வெல்லவிருப்பதாகவும்‌ சொன்னார்‌.” 


“படைக்கருவிகளில்‌ களிம்புபடியும்‌ விதத்தை 
நெடுநாட்களாக கூர்ந்துநோக்கிவருகிறேன்‌ பிதாமகரே” 
என்றான்‌ கிருஷ்ணன்‌. “அவற்றின்‌ 
ஆணிப்பொருத்தில்தான்‌ முதலில்‌ களிம்பு செறிகின்றது. 
அவ்வாறு முதலில்‌ அவற்றை 
அசைவில்லாமலாக்குகிறது. அசைவின்மை களிம்பின்‌ 
பரவலை மேலும்‌ விரைவுகொள்ளச்செய்கிறது. மானுட 
உள்ளங்களில்‌ பாசம்‌ படிவதும்‌ அவ்வண்ணமே.” பீஷ்மர்‌ 
மிகமிக விலகிச்சென்றுவிட்டார்‌ என அவரது 
விழிகளைக்கண்டு சாத்யகி அறிந்தான்‌. ஆயினும்‌ ஏன்‌ 
கிருஷ்ணன்‌ தொடர்ந்து சொல்லிக்கொண்டிருக்கிறான்‌ 
என்று அவன்‌ உள்ளம்‌ வியந்தது. 


“கிருபர்‌ போர்க்கருவிகளை அன்றி எதையும்‌ 
அறியாதவராக மாறிவிட்டிருக்கிறார்‌. மானுட உள்ளம்‌ 
எந்தக்‌ கொலைக்கருவியிலும்‌ முழுமையாக 
ஒன்றலாகாது பிதாமகரே. ஏனென்றால்‌ அவற்றை 
முதன்முதலில்‌ அறியாப்பெருவெளியிலிருந்து 
கண்டடைந்து திரட்டி எடுத்தவன்‌ உச்சகட்ட 
கொலைமனநிலையில்‌ இருந்திருப்பான்‌. பின்னர்‌ அந்தக்‌ 
கருவியை மேம்படுத்திய ஒவ்வொருவரும்‌ அது 
செய்யவேண்டிய கொலையைக்‌ குறித்தே 
அகம்குவித்திருப்பார்கள்‌. அதை கையிலெடுக்கையில்‌ 
அந்தக்‌ கொலைவிழைவின்‌ உச்சத்தை நாமும்‌ 
சென்றடைகிறோம்‌. அது அந்த அகநிலையின்‌ 
பருவடிவம்‌. விழிதொட்டு கைதொட்டு அதைமட்டுமே 
அது தொடர்புறுத்துகிறது.” 


“படைக்கலம்‌ பயில்பவன்‌ அக்கருவியைக்கொண்டே தன்‌ 
உணவை வெல்லவேண்டும்‌. மண்ணைக்கிளறவேண்டும்‌. 
விளையாடவேண்டும்‌. தன்‌ உடலை 
சொறிந்துகொள்ளவும்‌ அவன்‌ அதையே 
கையாளவேண்டும்‌. அப்போதுதான்‌ அது 
கொலையெனும்‌ பொருளை இமக்கிறது. தன்‌ கருவியை 
இழிவுபடுத்தாதவன்‌ அதை வெல்லமுடியாது” என்றான்‌ 
கிருஷ்ணன்‌. “கருவியை அடிமையாக்கியவனே 
திறல்வீரன்‌. படைக்கலப்பயிற்சியாளராகிய கிருபர்‌ 
கருவிகளை வழிபட்டார்‌. அவை 
தெய்வங்களெனப்பெருகி அவரை அள்ளி தம்‌ இடையில்‌ 
வைத்திருக்கின்றன.” 


“இன்று பாரதவர்ஷத்தில்‌ கொலைக்கென காத்திருப்பவர்‌ 
அவரே. எவர்‌ இறந்தாலும்‌ அவருக்கு அது பொருட்டல்ல. 
நான்‌ உடன்பிறந்தாரிடையே போர்‌ 
தவிர்க்கப்படவேண்டுமென பேசிக்கொண்டிருந்தபோது 


இயல்பாக அவர்‌ போர்‌ நிகழ்ந்து முடிவு எட்டப்படுவதே 
சிறந்தது என்றார்‌. மேற்கொண்டு சொல்‌ இன்றி நான்‌ 
வணங்கி எழுந்துகொண்டேன்‌” என்று கிருஷ்ணன்‌ 
சொன்னான்‌. சாத்யகி அவன்‌ சம்படையிடம்‌ 
ஒருதலையாக பேசிக்கொண்டிருந்ததை 


நினைவுகூர்ந்தான்‌. 


கிருஷ்ணன்‌ “தங்களை நான்‌ சந்திக்கவந்தது 
அஸ்தினபுரியில்‌ குருதிசிந்தப்படாமல்‌ காக்கும்‌ வல்லமை 
தங்களுக்குண்டு என்பதனாலேயே” என்றான்‌. “அது 
பிதாமகர்‌ என்னும்‌ முறையில்‌ தங்கள்‌ கடமை. 
இன்றுவரை அஸ்தினபுரியை இணைக்கும்‌ மையமாக 
தாங்களே இருந்துள்ளீர்கள்‌. தாங்கள்‌ 
அமைதிகொள்ளும்போது அந்நகர்‌ கொந்தளிக்கத்‌ 
தொடங்கிவிடுகிறது. தாங்கள்‌ நாடுதிரும்பும்‌ தருணம்‌ 
இது என்று உணர்கிறேன்‌. அதைச்சொல்லவும்தான்‌ நான்‌ 
வந்தேன்‌.” 


பீஷ்மர்‌ அவனை சிலகணங்கள்‌ பொருளில்லா 
வெறிப்புடன்‌ நோக்கியபின்‌ திரும்பி வானை 
சுட்டிக்காட்டினார்‌. ஒளிதேங்கிய வெளியில்‌ ஒரு சிறிய 
பறவை சுழன்று சுழன்று விளையாடிக்கொண்டிருந்தது. 
“ஆம்‌, நானறிவேன்‌, தாங்கள்‌ மெல்ல ஓடுக்குள்‌ சுருங்கி 
வருகிறீர்கள்‌. உதிரவிழைகிறீர்கள்‌. ஆனால்‌ எந்தக்‌ 
கனியும்‌ உதிரும்‌ கணத்தை தான்‌ முடிவுசெய்வதில்லை” 
என்றான்‌ கிருஷ்ணன்‌. ”பற்று என எஞ்சுவது 
செயல்களின்‌ விளைவுகளே. அதை தாங்களும்‌ 
அறிவீர்கள்‌.” 


பீஷ்மர்‌ கைகூப்பிவிட்டு எழுந்து திரும்பிச்‌ 
செல்லப்போனார்‌. கிருஷ்ணன்‌ அவருடன்‌ எழுந்து 
கூடவே ஒரு அடிவைத்து “இவர்கள்‌ எவரும்‌ 
திரெளபதியை வெல்லமுடியாது பிதாமகரே. தருமனின்‌ 
அறநூலும்‌ பீமனின்‌ கதையும்‌ பார்த்தனின்‌ வில்லும்‌ 
நகுலனின்‌ சம்மட்டியும்‌ சகதேவனின்‌ வாளும்‌ ஏந்தி 
அடைக்கலமும்‌ அருளுமென கைகள்‌ காட்டி 
அமர்ந்திருக்கும்‌ பன்னிருபுயத்‌ தெய்வம்‌ அவள்‌ 
என்கின்றனர்‌ சூதர்‌. அஸ்தினபுரியின்‌ மண்‌ அவளுடைய 
தட்டகம்‌” என்றான்‌. 


சொல்லிகொண்டே பீஷ்மரின்‌ பின்னால்‌ கிருஷ்ணன்‌ 
சென்றான்‌. “மண்ணிலிறங்கும்‌ விண்விசைகள்‌ 
பெண்ணுருக்கொள்வதையே விரும்புகின்றன. 
அஸ்தினபுரியின்‌ கங்கைக்கரை நுழைவாயிலில்‌ 
அம்பையன்னை கொடுவிழிகளும்‌ கொலைவேலுமாக 


காத்திருக்கிறாள்‌ என்கின்றனர்‌ சூதர்‌. இவள்‌ 
அனலுருக்கொண்ட அம்பையின்‌ ஆழிவடிவம்‌ என்று 
இப்போதே பாடத்தொடங்கிவிட்டனர்‌.” சாத்யகி 
அறியாமல்‌ தூண்மூங்கிலை பற்றிக்கொண்டான்‌. 
பிதாமகரின்‌ முதுகில்‌ தோள்களில்‌ கால்களில்‌ எங்கும்‌ 
எந்த அசைவும்‌ தெரியவில்லை. ஆனால்‌ கிருஷ்ணன்‌ 
விரும்பியது நிகழ்ந்துவிட்டதென்று புரிந்தது. 


“ஐவரும்‌ மணம்கொள்ளவேண்டும்‌. 
தார்த்தராஷ்டிரர்களுக்கும்‌ துணைவியர்‌ தேவை. தங்கள்‌ 
கைதொட்டு மங்கலநாண்‌ எடுத்தளித்தால்‌ அவர்கள்‌ 
நிறைவாழ்வுகொள்ள முடியும்‌. அவர்களுக்குரிய 
மகளிரையும்‌ தாங்களே கண்டடைந்து 
ஆணையிடவேண்டும்‌ என்று திருதராஷ்டிரரும்‌ 
அத்தையும்‌ விரும்பினர்‌. அச்செய்தியை சொல்லவே 
வந்தேன்‌. சொல்லடக்கி சிந்தை வென்று 
விடுதலைகொள்ள தாங்கள்‌ விழைவதைக்‌ கண்டபின்‌ 
அதை அழுத்த நான்‌ விரும்பவில்லை. என்‌ கடன்‌ 
சொல்வது. அது ஆனது” என்று கிருஷ்ணன்‌ 
தலைவணங்கினான்‌. “அருள்‌ விழைகிறேன்‌ பிதாமகரே” 
என்றபின்‌ பணிந்தபடி திரும்பி விலகிச்சென்றான்‌. 


சாத்யகி பீஷ்மரை ஒருகணம்‌ நோக்கி தத்தளித்தபின்‌ 
கிருஷ்ணன்‌ பின்னால்‌ சென்றான்‌. கொடிஏணியில்‌ 
இறங்கியபோது மூங்கில்குடில்‌ வலிகொண்டதுபோல 
முனகியது. இலைதழைத்த காட்டுக்குள்‌ கிருஷ்ணன்‌ 
மூழ்கி மறைந்தான்‌. அவனைத்தொடர்ந்து சாத்யகியும்‌ 
இறங்கிக்கொண்டான்‌. பசுமையில்‌ புதைந்ததும்‌ அகம்‌ 
விடுதலையை அறிந்தது. கைகால்களை அதுவரை 
எடையுடன்‌ அழுத்திப்பற்றியிருந்த காற்று 
விலகிச்சென்றதைப்போல. பெருமூச்சுடன்‌ அவன்‌ 
ஓடையினுள்‌ எழுந்த பாறைமுகடுகளில்‌ தாவித்தாவிச்‌ 
சென்றுகொண்டிருந்த கிருஷ்ணனைத்‌ தொடர்ந்து 
சென்றான்‌. 


பச்சை இலைகளால்‌ ஆன குகைபோலிருந்தது 
அப்பாதை. இருபக்கமும்‌ தளிர்களும்‌ மகரந்தம்‌ செறிந்த 
மலர்களும்‌ பல்லாயிரம்‌ நாநுனிகளால்‌ அவன்‌ 
தோளையும்‌ இடையையும்‌ கால்களையும்‌ 
தொட்டுத்தொட்டு அசைந்தன. காட்டுக்குள்‌ இருந்து 
பெருகிய காற்று அந்த இடைவெளியில்‌ திகைத்து சற்றே 
சுழிந்து மீண்டும்‌ காட்டுக்குள்‌ சென்றது. பாறைகளில்‌ 
மோதிச்சிதறிய நீரின்‌ துளிகளை அள்ளி இலைகள்‌ மேல்‌ 
வீழ்த்தி அவை ததும்பிச்சொட்டச்செய்தது. பாறைகள்‌ 
அனைத்தும்‌ பசும்பாசிப்பரப்பு கொண்டிருந்தன. 


அவற்றின்‌ மென்மயிர்ப்பரப்பில்‌ துளித்த நீர்ச்சிதர்களால்‌ 
புல்லரித்திருந்தன. 


எங்குசெல்கிறான்‌ என சாத்யகி வியந்துகொண்டான்‌. 
அவன்‌ வந்த பணியனைத்தும்‌ நிறைவடைந்துவிட்டன. 
இனி துவாரகைக்கு மீளலாம்‌. அல்லது தருமனுக்கு 
முடிசூட்டி அழைத்துச்செல்வது அவன்‌ இலக்காக 
இருக்கலாம்‌. ஒவ்வொன்றிலும்‌ வெற்றியை மட்டுமே 
அடைபவனின்‌ உள்ளம்‌ எத்தகையதாக இருக்கும்‌? அவன்‌ 
வெற்றிகளில்‌ மகிழவில்லை. அடைந்த மறுகணமே 
விலகிவிடுகிறான்‌. இப்போது அஸ்தினபுரியோ 
பாண்டவகெளரவர்களோ மட்டுமல்ல பீஷ்மரேகூட 
அவன்‌ சிந்தையில்‌ எஞ்சியிருக்க வழியில்லை. அங்கே 
என்னதான்‌ இருக்கும்‌? ஒன்றுமே இருக்காது என்ற 
எண்ணத்தை சாத்யகி அடைந்தான்‌. ஒரு 
எண்ணத்துளிகூட இல்லாமல்‌ வெட்டவெளி 
நிறைந்திருக்கும்‌. இன்மையின்‌ நீலநிறம்‌. எதையும்‌ 
தொடாத ஒளி நீலநிறம்‌ கொண்டுவிடும்போலும்‌. 


ஓடை கரியஅடுக்குக்‌ கலம்போல அமைந்த பாறைகளின்‌ 
நடுவே சிற்றருவியாக நுரைபெருகி சிதர்பரப்பி விழுந்து 
முயல்செவிகள்‌ போல இலைகுவித்து நின்ற 
நீர்ப்புதர்களுக்குள்‌ மறைந்து மிகவிலகி வேறு 
பாறையிடுக்குகளின்‌ நடுவே இருந்து பலகிளைகளாக 
எழுந்து மீண்டும்‌ இணைந்து வளைந்தது. அவ்வளைவு 
௬ ௬னையென தேங்கிச்‌ சுழிக்க அதில்‌ சருகுகளும்‌ 
ற்‌ டுத்த ன வட்டமிட்டன. அவற்றுக்குமேல்‌ 
ச்சிகள்‌ நீர்த்திவலைகள்‌ போல மெல்லிய 
ட்டபடி சுழன்றன. கிருஷ்ணன்‌ அதனருகே 
i இடையில்‌ கைவைத்து சற்றுநேரம்‌ 
நோக்கியபடி நின்றான்‌. பின்னர்‌ ஒரு பாறையில்‌ 
மலரமைவென கால்கோட்டி அமர்ந்தான்‌. 


சாத்யகி சற்று விலகி வேங்கைமரத்தின்‌ வேர்களில்‌ 
அமர்ந்தான்‌. கிருஷ்ணன்‌ கைகளை மடியில்‌ வைத்து 
தலைநிமிர்ந்து முதுகு நேர்நிற்க அமர்ந்தான்‌. விழிமூடி 
ஊழ்கத்தில்‌ மூழ்கவிருக்கிறான்‌ என சாத்யகி 
எண்ணினான்‌. சா அவன்‌ விழிகள்‌ மலர்ந்திருந்தன. 
தன்முன்‌ பறந்த சிற்றுயிர்களை 
கிக்‌ கொப ருந்வான்‌ அவற்றின்‌ சுழற்சிக்கேற்ப 
அவன்‌ விழிகள்‌ அசைந்தன. காற்றில்‌ தவழ்ந்திறங்கிய 
இலை ஒன்று மெல்ல வந்து நீர்ச்சுழியில்‌ அமைந்தபோது 
க i நோக்கி அது அலைக்கழிந்து 
யப்படுவதுபோல சுழன்று மறைந்த 
ர பருக்கில்‌ திக்கி விரைவுகொண்டு விழிமறைவது 


வரை நோக்கினான்‌. விழி தூக்கி சிறகொளிர சென்ற 
தட்டாரப்பூச்சி ஒன்றை நோக்கத்‌ தொடங்கினான்‌. 


என்னதான்‌ பார்க்கிறான்‌ என எண்ணியபம சாத்யகி 
நோக்கியிருந்தான்‌. ஒவ்வொன்றிலும்‌ அவன்‌ காணும்‌ 
அந்த விந்தைதான்‌ என்ன? அவன்‌ முன்‌ கலைநடமாக, 
புதிராடலாக விரிந்து தன்னைக்‌ காட்டுவதுதான்‌ எது? 
இது அடர்காடு. தூய உயிரின்‌ செறிவு. ஆனால்‌ 
காமகுரோதமோகம்‌ அலையடிக்கும்‌ துவாரகையிலும்‌ 
அதுவே அவன்‌ முன்‌ வந்து நிற்கிறது. அவன்‌ 
விழிகளிலிருப்பது காமம்‌. ஒவ்வொருகணமும்‌ 
பொங்கிப்பொங்கி புணர்ந்துகொண்டிருக்கும்‌ பொன்றாப்‌ 
பெருவிழைவு. எரிந்து எரிந்து தீராத கந்தகமலை. தன்‌ 
வாலைதானுண்டு முடியாத காலப்பாம்பு. 


என்ன எண்ணிக்கொண்டிருக்கிறேன்‌? எத்தனை நேரம்‌ 
ஆகியிருக்கும்‌? இந்தக்‌ காட்டிலைக்குகைக்குள்‌ 
காலமில்லை. பகலிரவுகளின்‌ சுழற்சி காலமற்ற 
வெளியில்‌ மடிந்து மடிந்து சென்றுகொண்டிருக்கிறது. 
இங்கிருக்கையில்‌ இறப்பில்லை. முதுமையில்லை. 
ஆனால்‌ இப்படியே இங்கேயே இருக்கவேண்டும்‌. 
ஏதுமின்றி. எச்சமின்றி. வாழ்வும்‌ முதுமையும்‌ இறப்பும்‌ 
ஒன்றே. அவை அறிதல்‌ என்பதன்‌ மூன்று முகங்கள்‌. 
அறிய ஏதுமில்லாத அமைதலில்‌ அவை இல்லை. 
இங்கிருக்கும்வரை நான்‌ காலத்தை அறிவதில்லை. 
காலம்‌ என்னையும்‌ அறிவதில்லை. ஆனால்‌ 
இவ்வெண்ணங்கள்‌ காலமல்லவா? இவற்றின்‌ ஒன்றுமேல்‌ 
ஒன்றென ஆகும்‌ அடுக்கில்‌ திகழ்வது காலமல்லவா? என்‌ 
காலைச்சுற்றி பற்றி சுருண்டேறி சித்தத்தில்‌ படர்ந்து 
கொடிவிரிப்பது காலம்தானே? 
ஆணிப்பொருத்துகளில்தான்‌ காலம்‌ வந்து படிகிறது. 
வாழ்வும்‌ முதுமையும்‌ இறப்புமான காலம்‌. மலைப்பாம்பு 
போல கவ்விச்சுழற்றி இறுக்கி நொறுக்கி 
அசைவிழக்கச்செய்து பின்‌ மெல்ல வாய்திறக்கிறது. 
விழுங்கி நீண்டு தானும்‌ அசைவற்று 
ஊழ்கத்திலாழ்கிறது. ஊழ்கத்தில்‌ அமைந்திருக்கும்‌ 
மலைப்பாம்பு விழிமூடுவதில்லை. அதன்‌ 
விழிமணிகளில்‌ ஓடிக்கொண்டிருக்கும்‌ 
காட்சித்துளிகளுக்கு அப்பால்‌ அதன்‌ அகம்‌ எதை 
நோக்கிக்கொண்டிருக்கிறது? உண்ணப்பட்டவை உள்ளே 
உழல்கின்றன. நெளிந்து உடைந்து மெல்ல தங்களை 
கரைத்துக்கொண்டிருக்கின்றன. மலைப்பாம்பின்‌ 
அமைதி. பல்லாயிரம்‌ வேர்களால்‌ மண்ணை உறிஞ்சி 
உண்ணும்‌ பெருங்காட்டின்‌ குளிர்பரவியது அதன்‌ உடல்‌. 


மலைப்பாம்பு ஒரு காடு. காடு ஒரு மலைப்பாம்பு. 


இளநீலச்சிறகும்‌ செம்பட்டுவாலும்‌ கோதுமைமணி என 
மின்னிய சிற்றலகும்‌ கொண்ட சின்னஞ்சிறு குருவி 
மரத்திலிருந்து தன்னைத்தானே தூக்கிவீசிக்கொண்டு 
நீர்நோக்கிப்‌ பாய்ந்தது, கூர்வாள்‌ முனையை கூர்வாளால்‌ 
உரசியது போன்ற மெல்லிய ஒலியுடன்‌. நீரைத்தொடாமல்‌ 
சுழன்றுமேலேறி காற்றில்‌ அலைக்கழிந்து மீண்டது. 
மீண்டும்‌ சுழன்றிறங்கி நீரை சிறுசிறையால்‌ வருடி 
மேலெழுந்தது. அது தொட்டு உருவான நீர்வளையம்‌ 
கரைந்து மறைய மீண்டும்‌ வந்து தொட்டுச்சென்றது. 
மீண்டும்‌ மீண்டும்‌ ஒன்றையே செய்துகொண்டிருந்தது 
அது. அதைச்செய்வதற்கென்றே ஆக்கப்பட்டு 
அனுப்பப்பட்டதுபோல. 


கிருஷ்ணன்‌ அதை முகம்‌ மலர்ந்து 
நோக்கிக்கொண்டிருந்தான்‌. இமைகள்‌ துடிதுடிக்க 
பறக்கும்‌ நீலவிழி. அதை விழிக்குத்துலங்காத 
நீர்ப்பெருக்கு ஒன்று அள்ளிச்‌ சுழற்றி வீசிப்பிடித்து 
விளையாடிக்கொண்டிருந்தது. மறுகணம்‌ அதை ஒரு 
பட்டுச்சரடின்‌ முனையில்‌ கட்டி எவரோ 
சுழற்றிவிளையாடுகிறார்கள்‌ என்று தோன்றியது. என்ன 
ஒரு களியாட்டு! கட்டின்மை என்பதே அசைவுகளான 
கொண்டாட்டம்‌. மலர்களுக்கு உயிரசைவு வருமென்றால்‌ 
அவை பறக்கவே விழையும்‌. சாத்யகி தன்‌ 
எண்ணங்களின்‌ அழகிய பொருளின்மையை நோக்கி 
புன்னகை செய்துகொண்டான்‌. 


குருவி வீசப்பட்டதுபோல காட்டைநோக்கிச்‌ சென்று 
அப்படியே பச்சை இருளில்‌ மறைந்தது. கிருஷ்ணன்‌ அது 
சென்ற வழியை சற்றுநேரம்‌ நோக்கியபின்‌ 
எழுந்துகொண்டு சாத்யகியை வெற்றுவிழிகளால்‌ 
பார்த்துவிட்டு திரும்பி நடந்தான்‌. மீண்டும்‌ காட்டினூடாக 
பாறைகள்மேல்‌ தாவித்தாவிச்‌ சென்றனர்‌. காட்டின்‌ ஒளி 
மாறுபட்டிருப்பதை சாத்யகி கண்டான்‌. நீர்‌ இன்னும்‌ சற்று 
கருமைகொண்டிருந்தது. இலைநுனிகளில்‌ எரிந்த 
வெண்சுடர்கள்‌ செம்மையையும்‌ கலந்துகொண்டிருந்தன. 
நினைத்திருக்காமல்‌ வந்த எண்ணமென ஒரு காற்று 
இலைத்தழைப்புகளை குலுங்கச்செய்தபடி 
கடந்துசென்றது. 


மீண்டும்‌ குடிலருகே வந்தபோது ஓஜஸ்‌ அவர்களுக்காக 
காத்திருந்தான்‌. “தங்களுக்கான குடில்‌ ஒன்று அப்பால்‌ 
பன்றிப்பாறைமேல்‌ அமைக்கப்பட்டுள்ளது யாதவரே” 

என்றான்‌. “நீராடி வந்தீர்களென்றால்‌ உணவருந்தி 


ஓய்வெடுக்க ஆவனசெய்கிறேன்‌.” கிருஷ்ணன்‌ 
புன்னகையுடன்‌ “இந்தக்காட்டில்‌ செய்வதெதுவும்‌ ஓய்வே” 
என்றான்‌. ஓஜஸ்‌ “ஆம்‌” என்றபின்‌ “தாங்கள்‌ எப்போது 
கிளம்புகிறீர்கள்‌? பிதாமகருடன்‌ அஸ்தினபுரிக்கே செல்ல 
எண்ணமுண்டா?” என்றான்‌. கிருஷ்ணன்‌ வியப்பின்றி 
“பிதாமகர்‌ எப்போது கிளம்புகிறார்‌?” என்றான்‌. 


“நாளை காலை இருள்வடியும்போது” என்று ஓஜஸ்‌ 
சொன்னான்‌. “அஸ்தினபுரியிலிருந்து சற்றுமுன்னர்தான்‌ 
பறவைத்தூது வந்தது. இன்றுகாலை காந்தார அரசியரில்‌ 
ஒருவரான சம்படை விண்புகுந்துவிட்டார்‌. 
முறைமைச்சடங்குகளுக்கு பிதாமகர்‌ 
அங்கிருக்கவேண்டும்‌, கிளம்புவதற்குரியனவற்றை 
செய்யும்படி சொன்னார்‌.” கிருஷ்ணன்‌ “நன்று” என்றான்‌. 
ஓஜஸ்‌ “தன்‌ சொல்லடங்கலை 
கலைத்துக்கொண்டுவிட்டார்‌. ஆகவே மீண்டும்‌ இங்கு 
வரப்போவதில்லை என நினைக்கிறேன்‌. நாங்களும்‌ 
அவருடன்‌ கிளம்புகிறோம்‌” என்றான்‌. 


“நாங்கள்‌ பாஞ்சாலநகரி செல்லவிரும்புகிறோம்‌. 
சுதுத்ரியை கடக்கும்வரை அவருடன்‌ வருகிறோம்‌...” 
என்றான்‌ கிருஷ்ணன்‌. திரும்பி சாத்யகியிடம்‌ “நாளை 
காலையே நாமும்‌ கிளம்பிவிடுவோம்‌ இளையோனே” 
என்றபின்‌ புன்னகைத்தான்‌. 

தூமபதத்தை கடப்பதுவரை பிறிதொருவனாகவே 
பூரிசிரவஸ்‌ தன்னை உணர்ந்தான்‌. புரவிகள்‌ மூச்சிரைக்க 
வளைந்துசென்ற மேட்டுச்சாலையில்‌ 
ஏறிக்கொண்டிருந்தபோது அவன்‌ உள்ளம்‌ 
எங்கிருக்கிறோம்‌ என்பதையே அறியவில்லை. ஒன்றுடன்‌ 
ஒன்று இணையாத சிந்தனைகளாக உள்ளம்‌ 
இயங்கிக்கொண்டிருக்க அவ்வப்போது துயில்‌ 
புகைப்படலம்‌ போல படர்ந்து மூடி விலகியது. ஆனால்‌ 
எங்கோ ஓர்‌ ஆழத்தில்‌ அவன்‌ தேடிக்கொண்டிருந்தான்‌ 
என்பது தூமபதத்தின்‌ முதல்‌ குளிர்காற்று 
உடலைத்தொட்ட கணமே அனைத்துப்புலன்களும்‌ 
விழித்துக்கொண்டதில்‌ தெரிந்தது. 


வாயைத்துடைத்துக்கொண்டு புரவியின்மேல்‌ நிமிர்ந்து 
அமர்ந்து இருபெரும்பாறைகள்‌ நடுவே தொங்கும்‌ 
நீள்சதுரமென துண்டுபட்டு நின்றிருந்த விடிகாலையின்‌ 
சாம்பல்நிற வானத்தை நோக்கி நெடுமூச்செறிந்தான்‌. 
வானிலென பாறைமுடிமேல்‌ காவல்கோட்டத்தின்‌ 
முரசுகள்‌ முழங்கத்தொடங்கின. இருள்‌ வழியாகவே அந்த 
ஒலி ஊறிவந்து மலைச்சரிவில்‌ நிழலுருக்களாக நின்ற 
மரக்கூட்டங்களின்மேல்‌ பரவியது. புரவிகளின்‌ 
குளம்போசைகள்‌ ஒன்றுடன்‌ ஒன்று முட்டிக்கொண்டவை 
போல தயங்கின. அவனுடைய காவலன்‌ எரியம்பை 
வானிலெழுப்பினான்‌. பாறைமுடியில்‌ வரவேற்புக்காக 
எரியம்பு எழுந்து சுழன்று இருளுக்குள்‌ விழுந்தது. 


தூமபதத்தின்‌ மேல்‌ ஏறிச்சென்று பாறைப்பிளவு 
வாயிலுக்கு அப்பால்‌ விரிந்த பால்ஹிகபுரியை 
நோக்கியபோது விடிந்துவிட்டிருந்தது. நகரைநோக்கி 
செல்லும்‌ சாலையில்‌ பால்ஹிகர்கள்‌ சிலர்‌ பருத்த 
கம்பளியாடைகளுடன்‌ கரடிகளைப்போல ஆடியபடி 
மாடுகளை ஓட்டி வந்துகொண்டிருந்தனர்‌. நகரின்‌ மேல்‌ 
எழுந்த எரியம்பை நோக்கியபடி அவன்‌ புரவியில்‌ சில 
கணங்கள்‌ நின்றான்‌. கன்றைத்தேடும்‌ பிட்‌ போல நகரம்‌ 
முரசொலியெழுப்பி உறுமியது. அவன்‌ குதிரையின்‌ 
விலாவை காலால்‌ உதைத்து அதை கனைத்தபடி 
முன்னங்கால்‌ தூக்கி பாய்ந்தெழச்செய்தான்‌. 
குளம்போசை உருண்டு பெருகித்‌ தொடர்ந்து வர 


மலைச்சரிவில்‌ விரைந்தான்‌. 


ஏழன்னையர்‌ ஆலயத்தின்‌ முன்னால்‌ பெரிய 
பலிபீடத்துடன்‌ பால்ஹிகபிதாமகரின்‌ ஆலயம்‌ புதியதாக 
கட்டப்பட்டிருந்தது. மரக்கூரைக்குமேல்‌ வெண்களிமண்‌ 

சப்பட்டு உருளைக்கற்களால்‌ கட்டப்பட்ட 
சால்க்‌ கருவறைக்குள்‌ தோளில்‌ காட்டாடு 
ஒன்றை ஏந்தியபடி திரண்ட பெரும்புயங்களுடன்‌ 
பால்ஹிகபிதாமகரின்‌ சிலை நின்றது. புரவியில்‌ 
அமர்ந்தவாறே ஒருகணம்‌ நோக்கி தலைதாழ்த்தியபின்‌ 
அவன்‌ நகரத்திற்குள்‌ நுழைந்தான்‌. குளிர்காலத்தின்‌ 
விளிம்பு எட்டிவிட்டிருந்தமையால்‌ சாலைகளிலோ 
இல்லமுகப்புகளிலோ மனிதர்கள்‌ எவரையும்‌ 
காணவில்லை. மாடுகள்‌ கூட தொழுவங்களின்‌ 
வெம்மையை நாடியிருந்தன. 


பனியின்‌ ஈரத்தால்‌ சதுப்பாக மாறிய செம்மண்‌ சாலையில்‌ 
புரவிக்குளம்புகள்‌ பதிந்து செல்ல அவன்‌ தெருக்கள்‌ 
வழியாக சென்றான்‌. குளம்போசை சந்துகளுக்குள்‌ 
சென்று சுவர்களில்‌ பட்டு திரும்பி வந்தது. காவலர்கள்‌ 
கூட கண்ணுக்குப்படவில்லை. நகரம்‌ மானுடரால்‌ 
கைவிடப்பட்டு கிடப்பதுபோலிருந்தது. அரண்மனை 
முகப்பை அவன்‌ கடந்தபின்னர்தான்‌ 
காவல்கோட்டத்திற்குள்‌ இருந்த காவலன்‌ 
எட்டிப்பார்த்தான்‌. அவனை அடையாளம்‌ 
கண்டுகொண்டதும்‌ ஓடிச்சென்று காவல்மேடை மேல்‌ ஏறி 
அங்கிருந்த முரசறைவோனை எழுப்பினான்‌. 


பூரிசிரவஸ்‌ முற்றத்தில்‌ புரவியை நிறுத்திவிட்டு 
அரண்மனையின்‌ படிகளில்‌ ஏறி உள்ளே 
செல்லும்போதுதான்‌ அவன்‌ பின்னால்‌ முரசொலி 
எழுந்தது. அவனுடய வீரர்கள்‌ அதன்பின்னர்‌ வந்து 
சேர்ந்தனர்‌. அரண்மனைக்குள்‌ நுழைந்ததுமே பெரும்‌ 
களைப்பை கைகளிலும்‌ கால்களிலும்‌ எடையென 
உணர்ந்தான்‌. நெடுந்தூரம்‌ நெடுங்காலம்‌ சென்று 
மீண்டதுபோல தோன்றியது. அரண்மனையின்‌ 
ஒவ்வொன்றும்‌ மாறிவிட்டிருந்தன. பிறரால்‌ ஆளப்பட்டு 
பிறர்தடங்களைச்‌ சுமந்து அயலாகத்‌ தெரிந்தன. அங்கே 
தூசியும்‌ இருளும்‌ படிந்திருப்பதுபோல, அறைகளும்‌ 
இடைநாழியும்‌ மிகமிகக்‌ குறுகிவிட்டதுபோல 
தோன்றியது. 

மூச்சுத்திணறல்‌ போன்ற அமைதியின்மையுடன்‌ அவன்‌ 
தன்‌ அறைக்குச்‌ செல்லும்போது எதிரே வந்த பணியாள்‌ 
முந்தையஇரவின்‌ மதுமயக்கில்‌ இருப்பதைக்‌ கண்டான்‌. 


அவன்‌ இளவரசனை அடையாளம்‌ காணாமல்‌ “யார்‌?” 
என்றபின்‌ “அரண்மனை மணி இன்னமும்‌ 
ஒலிக்கவில்லை” என்றான்‌. பூரிசிரவஸ்‌ அவனை 
முற்றிலும்‌ புறக்கணித்து கடந்து தன்‌ அறைக்குள்‌ சென்ற 
பின்னர்‌ அவன்‌ விழித்துக்கொண்டு ஓடிவந்து 
அறைக்குள்‌ எட்டிப்பார்த்து “இளவரசே, தாங்களா? 
அதுதான்‌ முரசம்‌ ஒலிக்கிறதா? நான்‌ என்னவென்றே 
தெரியாமல்‌...” என்றபின்‌ “தாங்கள்‌ நீராடு உணவருந்தி...” 
என தடுமாறினான்‌. உடனே மதுவாடை எழுவதை 
உணர்ந்து வாயைமூடிக்கொண்டான்‌. ”அரசரிடம்‌ நான்‌ 
வந்துவிட்டதை சொல்‌” என்றான்‌ பூரிசிரவஸ்‌. 


அறைக்குள்‌ சென்று காலணிகளை மட்டும்‌ கழற்றிவிட்டு 
அப்படியே படுத்துக்கொண்டான்‌. கண்களை மூடியபோது 
தசசக்கரத்தில்‌ இருப்பது போலிருந்தது. துரியோதனனும்‌ 
கர்ணனும்‌ அஸ்தினபுரிக்கு கிளம்பிச்‌ செல்வதுவரை 
அவன்‌ அங்குதான்‌ இருந்தான்‌. பின்னர்‌ துரியோதனனின்‌ 
ஆணையின்படி கிளம்பி வங்கம்‌, கலிங்கம்‌ என 
அரசர்களைக்‌ கண்டு துரியோதனன்‌ அளித்த 
செய்திகளை சொல்லிவிட்டு அஸ்தினபுரிக்குத்‌ திரும்ப 
எண்ணியிருந்தபோது அவன்‌ உடனே வரவேண்டும்‌ என 
பால்ஹிகக்கூட்டமைப்பில்‌ இருந்து செய்தி வந்தது. தன்‌ 
மறுமொழியை பறவைத்தூதாக அனுப்பியபின்‌ நேராக 
மலைகடந்து பால்ஹிகபுரிக்கு திரும்பினான்‌. 


தசசக்கரத்துடன்‌ துச்சளையின்‌ தோற்றம்‌ 
இணைந்திருந்தது. அவளுடைய கரிய பெருமுகத்தில்‌ 
விரியும்‌ வெண்புன்னகை. கடித்தஉடலின்‌ அசைவுகளில்‌ 
கூடும்‌ பெண்மையின்‌ அழகசைவுகள்‌. அவன்‌ விழிமூடி 
அவளையே நோக்கிக்கொண்டு கிடந்தான்‌. வானிலிருந்து 
மண்ணில்‌ இறங்கும்‌ புள்‌ என அவளுடைய முகம்‌ மீது 
சென்றமர்ந்து அது கடலென மாற மூழ்கி 
இருளாழத்திற்குள்‌ மறைந்தான்‌. வெளியே விடியலின்‌ 
முரசொலி கேட்டது. தசசக்கரத்தின்‌ படைகள்‌ கிளம்பும்‌ 
ஒலி. பறவைகள்‌. இருளில்‌ சிறகடிக்கும்‌ பறவைகள்‌. 


துச்சளையின்‌ முகத்தை எண்ணியபடி அவன்‌ 
கண்விழித்தபோது உச்சிப்பொழுது ஆகிவிட்டிருந்தது. 
சாளரம்‌ வழியாக வந்து விழுந்திருந்த வெண்ணிற 
வெயில்கற்றையை நோக்கியபடி எழுந்தபோது 
உடலெங்கும்‌ நல்ல தூக்கத்திற்குப்பிறகான இனிய சோர்வு 
நிறைந்திருந்தது. பார்வைகூட தெளிவாகிவிட்டிருந்தது. 
அரண்மனையின்‌ ஒவ்வொரு இடத்தையும்‌ அகம்‌ சென்று 
தொட்டுத்‌ தொட்டு அடையாளம்‌ கண்டு மீட்டெடுத்தது. 
சற்றுநேரத்தில்‌ அவன்‌ அங்கே பிறந்து வளர்ந்து 


அதனுள்ளேயே பெரும்பாலான நாட்களைக்‌ கழித்த 
பால்ஹிகச்‌ சிறுவனாக மாறிவிட்டான்‌. அரண்மனையை 
வெறுமனே ஒருமுறை சுற்றிவரவேண்டும்‌ என 
தோன்றியது. அவன்‌ அதுவரை பார்த்த பெரிய 
அரண்மனைகள்‌ உயிரற்றவையாக தெரிந்தன. 
அணைக்கும்‌ கையின்‌ உயிர்வெம்மை கொண்டிருந்தது 
அவனுடைய அரண்மனை. 


உச்சியுணவுக்குப்‌ பின்னர்தான்‌ அவன்‌ சோமதத்தரை 
அரசவையில்‌ சந்தித்தான்‌. அவை கூடியபோது அமைச்சர்‌ 
கர்த்தமரும்‌ கருவூலநாயகமான பிண்டகரும்‌ மட்டுமே 
இருந்தார்கள்‌. இருவர்‌ கண்களிலும்‌ மதுவின்‌ களைப்பும்‌ 
ஆர்வமின்மையும்‌ தெரிந்தன. பிண்டகர்‌ அப்போதுதான்‌ 
அன்றைய அவைக்குரிய கணக்குகளை 
குறித்துக்கொண்டிருந்தார்‌ என தெரிந்தது. இருவரும்‌ 
எழுந்து அவனுக்கு முகமனும்‌ வாழ்த்தும்‌ சொல்லிவிட்டு 
மீண்டும்‌ அவர்கள்‌ ஆராய்ந்துகொண்டிருந்த சுவடிகளை 
பார்க்கத்‌ தொடங்கினர்‌. பூரிசிரவஸ்‌ அமர்ந்துகொண்டு 
சோமதத்தருக்காக காத்திருந்தான்‌. அரசவை 
வழக்கமாகவே உச்சி சாய்ந்தபின்னர்தான்‌ தொடங்குகிறது 
என்று தெரிந்தது. அரசரைப்‌ பார்க்க குடிகள்‌, வணிகர்‌ 
என எவருமே வந்திருக்கவில்லை. கோலைச்‌ சுழற்றியபடி 
இயல்பாக வந்த நிமித்திகன்‌ பூரிசிரவஸ்ஸைப்‌ 
பார்த்ததும்‌ திகைத்து ஓடிவந்தான்‌. 


அரண்மனையின்‌ உள்மாடம்‌ ஒன்றில்‌ பெருமுரசு மெல்ல 
முழங்கியது. நீரில்‌ மரத்தொட்டிகளை போடுவதுபோன்ற 
அடைத்த ஒலி. நிமித்திகன்‌ சொல்மேடை ஏறி நின்று 
கோலைத்‌ தூக்கி சோமதத்தரின்‌ வருகையை 
தூண்நிழல்கள்‌ சரிந்துகிடந்த குளிர்ந்த வெறும்‌ 
கூடத்திற்கு அறிவித்தபோது பீடத்தில்‌ அமர்ந்து 
சுவடிகளை அடுக்கிக்கொண்டிருந்த அமைச்சரும்‌ 
கருவூலரும்‌ எழுந்து நின்றார்கள்‌. வெளியே 
இடைநாழியில்‌ சோமதத்தர்‌ அணுக்கனும்‌ 
அடைப்பக்காரனும்‌ இருபக்கமும்‌ தாலங்களுடன்‌ தொடர 
வெண்குடை ஏந்தி ஒருவன்‌ பின்னால்வர கையில்‌ 
செங்கோலுடன்‌ மெதுவாக நடந்துவந்தார்‌. 
அமைச்சர்களும்‌ இரு சேவகர்களும்‌ வாழ்த்தொலி எழுப்பி 
வணங்கினர்‌. 


சோமதத்தர்‌ மெல்லிய தள்ளாட்டத்துடன்‌ தெரிந்தார்‌. 
அவருக்குப்பின்னால்‌ வந்த ஃபூரி அரைத்துயிலில்‌ 
வந்தான்‌. அவனுடைய ஊன்குழிவிழிகள்‌ எவரையுமே 
நோக்கவில்லை. பெருமூச்சுடன்‌ சோமதத்தர்‌ 
அரியணையில்‌ அமர்ந்து தன்‌ மடிமீதும்‌ கால்மீதும்‌ தடித்த 


கம்பளிப்போர்வையைப்‌ போட்டு உடலை 
ஒடுக்கிக்கொண்டார்‌. ஃபூரி பீடத்தில்‌ அமர்ந்ததுமே 
துயிலத்தொடங்கினான்‌. சோமதத்தர்‌ நீளமாக கொட்டாவி 
விட்டார்‌. அவர்‌ கண்கள்‌ நன்றாகக்‌ களைத்துச்‌ 
சுருங்கியிருந்தன. அவருக்கு தலைவலி இருப்பது 
தெரிந்தது. ஈரத்துணியை கழுத்தைச்சுற்றிக்‌ கட்டி அதன்‌ 
மேல்‌ மேலாடையை போர்த்தியிருந்தார்‌. வாயில்‌ 
நறும்பூத்துண்டை போட்டு மென்று மதுவின்‌ புளித்த 
அமிலமணத்தை வெல்ல முயன்றார்‌. 


மலைநாடுகளில்‌ குளிர்காலம்‌ என்பது இரவும்பகலும்‌ 
குடித்து எங்கிருக்கிறோமென்றே தெரியாமல்‌ 
ஒடுங்கிக்கிடப்பதற்குரியது. குழியணில்கள்‌, கீரிகள்‌, 
முயல்கள்‌ அனைத்துக்கும்‌ விழிகளில்‌ இருந்த ஆன்மா 
விலகி உள்ளே சென்று ஒடுங்கியிருக்கும்‌. நிமித்திகன்‌ 
முறைமைச்சொற்களைச்‌ சொல்லி வணங்கி சென்றதும்‌ 
கர்த்தமர்‌ அன்றைய செய்திகளை சொன்னார்‌. அவை 
செய்திகளே அல்ல, வழக்கமான சொற்கள்‌. பிண்டகர்‌ 
கருவூலக்கணக்கை சொன்னார்‌. வழக்கமான எண்கள்‌. 
சோமதத்தர்‌ முகம்‌ சுளித்து தலையை அசைத்தபின்‌ 
சாளரத்தை நோக்கி அதை மூடும்படி ஆணையிட்டார்‌. 
ஒளி அவரது மயக்குநிறைந்த கண்களை கூசச்செய்தது 
என்று தெரிந்தது. அவை இருட்டாக ஆனது. குளிர்‌ 
கூடுவதுபோல தோன்றியது. ஆனால்‌ பூரிசிரவஸ்‌ அந்த 
இருளில்‌ ஓர்‌ அணைப்பை உணர்ந்தான்‌. 


முறைமைகள்‌ முடிந்தபின்‌ பூரிசிரவஸ்‌ எழுந்து 
தலைவணங்கி முகமன்‌ சொல்லி அரசரை வாழ்த்தினான்‌. 
பிண்டகர்‌ மீண்டும்‌ சுவடிகளை அடுக்கத்தொடங்க 
கர்த்தமர்‌ சால்வையால்‌ நன்றாகப்போர்த்தியபின்‌ உடலை 
ஒடுக்கி பீடத்தில்‌ அமர்ந்தார்‌. மழையில்‌ அமரும்‌ முதிய 
பறவைகளைப்போல அவரது உடற்குவியலில்‌ இருந்து 
மூக்கு மட்டும்‌ வெளித்தெரிந்தது. “நான்‌ 
பயணச்செய்திகளை இரண்டுநாட்களுக்கொருமுறை 
பறவைத்தூதாக அனுப்பிக்கொண்டிருந்தேன்‌ அரசே. 
அவை முறையாகக்‌ கிடைத்தன என்பதையும்‌ 
மூத்தவரிடமிருந்து வந்த செய்திகள்‌ வழியாக அறிந்தேன்‌. 
நான்‌ சொல்வதற்கென ஏதுமில்லை. சுருக்கமாக என்‌ 
பயணம்‌ குறித்து சொல்கிறேன்‌” என்றான்‌. 


சோமதத்தர்‌ ஏப்பம்‌ விட்டபடி நெளிந்து அமர்ந்து “நீ 
காலையிலேயே வந்துவிட்டாயென்று ஏவலன்‌ 
சொன்னான்‌... சென்றபணி நிறைவுற்றதென 
எண்ணுகிறேன்‌” என்றார்‌. “ஆம்‌, அஸ்தினபுரியில்‌ நமக்கு 
உகந்தவையே நிகழ்கின்றன” என்றான்‌ பூரிசிரவஸ்‌. 


”அங்கே நாம்‌ இன்று விருப்பத்திற்குரியவர்களாக 
இருக்கிறோம்‌. நம்மை அவர்களின்‌ 
முதன்மைத்தோழர்களாக அறிவிப்பார்கள்‌. துரியோதன 
மன்னருக்காக நான்‌ நான்கு நாட்டரசர்களை சந்தித்தேன்‌. 
ஒவ்வொருமுறையும்‌ அஸ்தினபுரியின்‌ தூதனாகவே 
நடத்தப்பட்டேன்‌.” சோமதத்தர்‌ வாயை சப்புகொட்டி 
ஏன்‌?” என்றார்‌. அதற்கு என்ன மறுமொழி சொல்வதென 
திகைத்தபின்‌ “தெரியவில்லை” என்று சொல்லி 
பூரிசிரவஸ்‌ அமரப்போனான்‌. 


விரைந்த காலடிகளுடன்‌ உள்ளே வந்த சலன்‌ அவன்‌ 
வணக்கத்தை ஏற்று அமர்ந்தபடி “பறவை வந்தது. 
அதனால்‌ பிந்திவிட்டேன்‌. பிதாமகர்‌ பீஷ்மர்‌ மீண்டும்‌ 
அஸ்தினபுரிக்கு சென்றுவிட்டதாக செய்தி இளையவனே. 
இளைய யாதவன்‌ பாஞ்சாலநகரிக்குச்‌ சென்றான்‌ 
என்பதை அறிந்திருப்பாய்‌. அங்கே நிகழ்வுகள்‌ என்ன 
என்பதை நம்‌ ஒற்றன்‌ விரிவாகச்‌ சொல்லவில்லை. 
ஆனால்‌ இன்னும்‌ நான்குநாட்களில்‌ யாதவன்‌ மீண்டும்‌ 
துவாரகைக்கு செல்வான்‌ என்றார்கள்‌” என்றான்‌. 


“நான்‌ கிளம்பும்போதே பிதாமகர்‌ அஸ்தினபுரிக்கு 
மீள்வதாக சொல்லப்பட்டது. இளைய காந்தாரி ஒருவரின்‌ 
இறப்புக்காக வருகிறார்‌ என்றனர்‌. ஆனால்‌ அவர்‌ 
வருவது முடிநிகழ்வுகளை நடத்தத்தான்‌ என 
அனைவரும்‌ அறிவர்‌” என்றான்‌ பூரிசிரவஸ்‌. 
“முடிசூட்டுவிழவை குளிர்காலத்தின்‌ முடிவில்‌ ஃபால்குன 
மாதத்தில்‌ வைக்கலாமென்று அங்கே பேச்சு இருந்தது.” 
உடலை நெளித்து அமர்ந்து சோமதத்தர்‌ “எவருடைய 
முடிசூட்டுவிழா?” என்று ஆர்வமில்லாமல்‌ கேட்டார்‌. 
தன்னை அடக்கிக்கொண்டு பூரிசிரவஸ்‌ “அரசே, 
அஸ்தினபுரியை இரண்டாக பகுக்கவிருக்கிறார்கள்‌. 
அதற்குமுன்‌ அஸ்தினபுரியின்‌ அரசராக முறைப்படி 
யுதிஷ்டிரர்‌ முடிசூடுவார்‌. பின்‌ தன்‌ முடியை 
இளையவனுக்கு அளித்துவிட்டு தட்சிணகுரு நாட்டை 
பெற்றுக்கொள்வார்‌” என்றான்‌. 


“இப்போது தட்சிணகுருவை ஆள்வது யார்‌?” என்றார்‌ 
சோமதத்தர்‌. பூரிசிரவஸ்‌ சலிப்புற்று “இப்போது அது 
திருதராஷ்டிரரால்தான்‌ ஆளப்படுகிறது அரசே. அங்கே 
ஒரு பெருநகரை பாண்டவர்கள்‌ அமைக்கவிருப்பதாக 
சொல்லப்படுகிறது” என்றான்‌. சோமதத்தர்‌ அதற்கும்‌ எந்த 
ஆர்வமும்‌ இல்லாமல்‌ “ஓ” என்றபின்‌ மெல்ல திரும்பி 
ஏவலனிடம்‌ கைகாட்ட அவன்‌ சிறிய பொற்குவளையை 
அவரிடம்‌ நீட்டினான்‌. அதைநோக்கி சலன்‌ திரும்பியதும்‌ 
சோமதத்தர்‌ புன்னகையுடன்‌ “சுக்குநீர்‌. தலைவலிக்கு 


நல்லது” என்றார்‌. கர்த்தமர்‌ புன்னகைசெய்தார்‌. சலன்‌ 
பார்வையை திருப்பிக்கொண்டு அவனிடம்‌ ”முடிப்பகுப்பு 
முற்றுறுதியாகிவிட்டதா?” என்றான்‌. 


“ஆம்‌” என்றான்‌ பூரிசிரவஸ்‌. “அதற்கு 
உடன்படாதிருக்கக்கூடியவர்கள்‌ என்றால்‌ 
துரியோதனரும்‌ சகுனிதேவரும்தான்‌. இருவரும்‌ 
ஏற்றுக்கொண்டுவிட்டநிலையில்‌ அது சிறப்புற நிகழவே 
வாய்ப்பு. ஆனால்‌ அனைத்துநாட்டு அரசர்களையும்‌ 
அழைத்து பெருநிகழ்வாக அதை நடத்த வாய்ப்பில்லை 
என்றே நினைக்கிறேன்‌. ஏனென்றால்‌ அரசகுலத்தில்‌ 
உள்ள உளப்பிளவு தெரியவரும்‌. ஆகவே சிறிய 
குலச்சடங்காகவே செய்து முடிப்பார்கள்‌. நாம்‌ 
அழைக்கப்படுவோம்‌. என்னிடம்‌ அதை துரியோதனரே 
சொன்னார்‌” என்றான்‌. சலன்‌ பொறுமையிழந்து 
தலையை அசைத்து “இளையோனே, உன்னை 
அழைக்கக்கூடுமா இல்லையா என்பதல்ல என்‌ ஐயம்‌. 
பால்ஹிகக்‌ கூட்டமைப்பை ஒரு நாடாக அஸ்தினபுரியின்‌ 
இரு அரசுகளில்‌ ஏதேனும்‌ ஒன்றாவது ஏற்றுக்கொள்ளுமா 
என்பது மட்டுமே” என்றான்‌. 


பூரிசிரவஸ்‌ சில கணங்கள்‌ நோக்கிவிட்டு “நம்மை 
அழைப்பதென்பது...” என தொடங்க “இளையோனே, 
நம்மை மட்டும்‌ அழைப்பதே பால்ஹிகக்கூட்டமைப்பை 
அவர்கள்‌ ஏற்றுக்கொள்ளவில்லை என்பதற்கான 
அறிவிப்பாக ஆகலாம்‌. இப்போது நம்முடைய 
இனக்கூட்டு என்பது நாம்‌ கொண்டுள்ள பொதுப்புரிதல்‌ 
மட்டும்‌ அல்ல. இனி அனைவராலும்‌ இது ஒரு நாடாகவே 
கருதப்படவேண்டும்‌. இனி அரசத்தூதர்கள்‌ இந்த 
குலக்கூட்டில்‌ இருந்தே சச த. 
அஸ்தினபுரியையோ மற்ற வெளியரசர்களையோ 
பொருத்தவரை இனி இங்கு தனியரசர்கள்‌ இல்லை. 
பால்ஹிகக்கூட்டின்‌ தலைவர்‌ எவரோ அவரே அரசரென 
எண்ணப்படவேண்டும்‌...” என்றான்‌ சலன்‌. பூரிசிரவஸ்‌ 
திரும்பிப்‌ பார்த்தான்‌. மெல்லிய குறட்டையொலியுடன்‌ 
சோமதத்தர்‌ துயிலத்தொடங்கிவிட்டிருந்தார்‌. ஃபூரியும்‌ 
அவருடன்‌ இணைந்து குறட்டை ஒலித்தான்‌. 


“அவ்வாறுதான்‌ எண்ணுகிறார்கள்‌ என நினைக்கிறேன்‌” 
என்றான்‌ பூரிசிரவஸ்‌. “நான்‌ என்னை பால்ஹிக 
நாட்டுக்குரிய தூதன்‌ என்று சொல்லவில்லை. 
பால்ஹிகக்கூட்டமைப்பின்‌ தூதன்‌ என்றே சொன்னேன்‌.” 
சலன்‌ கனிவுடன்‌ சிரித்து “நீ சொல்வதில்‌ ஏதுமில்லை 
இளையவனே. அவர்கள்‌ அதை அரசமுறைப்படி 
ஏற்றுக்கொண்டார்களா, ஏதேனும்‌ குறிப்பில்‌ அதை 


சொன்னார்களா?” என்றான்‌. பூரிசிரவஸ்‌ பேசாமல்‌ 
இருந்தான்‌. “நீ செல்லுமிடங்களில்‌ உனக்கென 
அளிக்கப்பட்ட கொடி என்ன?” பூரிசிரவஸ்‌ 
மெல்லியகுரலில்‌ “பால்ஹிகக்கொடி” என்றான்‌. 
“பால்ஹிகக்கூட்டமைப்புக்கான கொடியும்‌ 
உன்னுடன்வந்தது. அது எங்காவது அவர்களால்‌ 
அளிக்கப்பட்டதா?” பூரிசிரவஸ்‌ தலைதாழ்த்தி “இல்லை” 
என்றான்‌. சலன்‌ பெருமூச்சுவிட்டான்‌. 


“நாம்‌ இன்னமும்கூட அதை அவர்களுக்கு 
தெளிவுபடுத்தமுடியும்‌ மூத்தவரே” என்றான்‌ பூரிசிரவஸ்‌. 
“முடிசூட்டுவிழாவுக்கு நாம்‌ பால்ஹிகக்கூட்டமைப்பின்‌ 
சார்பாக செல்வோம்‌.” சலன்‌ “இளையோனே, நாம்‌ என்ன 
செய்வோம்‌ என்பது ஒரு பக்கம்‌ மட்டுமே. நாம்‌ சிரிக்கலாம்‌ 
அழலாம்‌ வஞ்சினம்‌ கூறலாம்‌. நாம்‌ செய்வதை அவர்கள்‌ 
பார்க்கவேண்டுமே. அதை அவர்கள்‌ அறிந்ததாகக்கூட 
நாம்‌ அறியமுடியாது” என்றான்‌. அவன்‌ தோளைத்‌ 
தொட்டு “அவர்கள்‌ நமக்கு ஒரு கொடியோ ஏடோ 
கொடுக்காதவரை பால்ஹிகக்‌ கூட்டமைப்பு என 
ஏதுமில்லை. இதுவே உண்மை” என்றான்‌. பூரிசிரவஸ்‌ 
தலையசைத்தான்‌. 


“ஒன்றுசெய்யலாம்‌, பால்ஹிகக்கூட்டமைப்பை 
பிறநாடுகள்‌ ஏதேனும்‌ ஏற்றுக்கொள்ளும்படி செய்யலாம்‌. 
பின்‌ அந்நாடுகளுடன்‌ உறவை முறித்துக்கொண்டு 
அஸ்தினபுரியை அணுகலாம்‌. அந்நிலையில்‌ நம்மை 
பால்ஹிகக்கூட்டமைப்பாக மட்டுமே அஸ்தினபுரியால்‌ 
அணுகமுடியும்‌... ஆனால்‌ அது இடர்‌ நிறைந்தது. 
நம்முடன்‌ உறவை முறித்துக்கொள்ளும்‌ அந்த நாடு நமது 
என்றென்றைக்குமான எதிரியாக ஆகிவிடும்‌. அதன்‌ பின்‌ 
நாம்‌ வாழமுடியாது.” 


பூரிசிரவஸ்‌ சோர்வுடன்‌ “நான்‌ இந்த அளவுக்கு 
எண்ணவில்லை மூத்தவரே” என்றான்‌. “நீ இளையவன்‌. 
அரசமுறைமைகள்‌, முகமன்‌ சொற்கள்‌, 
கட்டித்தழுவல்கள்‌ ஆகியவற்றை உண்மை என 
நம்பிவிட்டாய்‌. இளையோனே, இங்கு மலைகளுக்கு 
அடியில்தான்‌ சொற்களுக்கும்‌ பொருளுக்குமான உறவு 
நேரானது. அங்கே சொற்கள்‌ பொருளை வைத்து 
விளையாடுவதற்குரியவை. அவர்கள்‌ சொல்லெனும்‌ 
பகடைகளை உருட்டி விளையாம நம்முன்‌ 
போடுகிறார்கள்‌. நாம்‌ அவற்றை எடுத்து உருட்டி நமது 
பன்னிரண்டை அடையவேண்டும்‌.” 


சலன்‌ சொன்னான்‌ “உன்னை அவர்கள்‌ 


தழுவிக்கொள்ளலாம்‌, இன்சொல்‌ சொல்லி 
மகிழ்விக்கலாம்‌. அருகிருத்தி அமுதூட்டலாம்‌. ஆனால்‌ 
உன்‌ அரசியல்‌ விருப்புகளை ஒருபோதும்‌ வளர்க்க 
மாட்டார்கள்‌. ஏனென்றால்‌ அவர்களின்‌ அரசியலில்‌ 
எதிரியும்‌ அடிமையும்‌ மட்டுமே இருக்கமுடியும்‌. நீ 
ஆற்றலற்றவனாக அடிபணிந்திருக்கவே விழைவார்கள்‌. 
பால்ஹிகக்கூட்டு வழியாக நீ ஆற்றல்பெற ஒப்பவே 
மாட்டார்கள்‌. அது இயல்பானதும்கூட. இணையாக 
வளரும்‌ அடிமை தன்‌ ஆசையால்‌ எதிரியாவான்‌. 
இணையாக வளரும்‌ நண்பன்‌ தன்‌ ஆணவத்தால்‌ 
எதிரியாவான்‌. உன்னை அவர்கள்‌ அணைத்து இன்சொல்‌ 
சொன்னதுகூட பால்ஹிகக்கூட்டை உடைப்பதற்காக 
இருக்கலாம்‌.” 


ரிசிரவஸ்‌ திகைப்புடன்‌ நோக்க “இப்போதே செய்தி 

சன்றிருக்கும்‌. சல்லியர்‌ என்ன எண்ணுவார்‌? நீ 
துரியோதனனுடன்‌ அணுக்கமாகிவிட்டாய்‌. ஆகவே 
பால்ஹிகநாடு நேரடியாகவே அஸ்தினபுரிக்கு 
நட்புநாடாகிவிட்டது. அதன்‌ உட்பொருளென்ன 
இளையவனே? நாம்‌ படைதிரட்டி பிற 
பால்ஹிகநாடுகளை வென்று நம்மை இப்பகுதிக்கு 
தலைவர்களாக ஆக்கிக்கொள்ளப்போகிறோம்‌ 
என்பதுதானே? முதல்‌ தாக்குதல்‌ 
மத்ரநாட்டின்மீதாகத்தானே அமையும்‌? எண்ணிப்பார்‌!” 
என்றான்‌. பூரிசிரவஸ்‌ பெருமூச்சுடன்‌ “ஆம்‌” என்றான்‌. 


“ஆகவேதான்‌ உன்னை திரும்பச்சொன்னேன்‌. நீ 
அங்கிருந்தால்‌ உன்னை மேலும்‌ மேலும்‌ அஸ்தினபுரியின்‌ 
அரசவைப்பணிகளில்‌ ஈடுபடுத்துவார்கள்‌. நீ 
அஸ்தினபுரியின்‌ தூதனாகச்‌ சென்றதே பெரும்‌ பிழை.” 
பூரிசிரவஸ்‌ “மூத்தவரே, நான்‌ துரியோதனரின்‌ 
அணுக்கனாக ஆனேன்‌ என எண்ணி...” என 
சொல்லத்தொடங்க சலன்‌ சினத்துடன்‌ “மூடா, நீ 
துரியோதனனின்‌ தூதனாக எப்படி செல்லமுடியும்‌? நீ 
பால்ஹிகர்களின்‌ தூதனாக மட்டுமே எங்கும்‌ 
பேசமுடியும்‌...” என்றான்‌. பூரிசிரவஸ்‌ விழிகளை 
தாழ்த்திக்கொண்டான்‌. ”சரி விடு, இனி 
அதைப்பற்றிப்பேசி பயனில்லை. நீ உடனே கிளம்பி 
மத்ரநாடு செல்‌. சல்லியரின்‌ எண்ணம்‌ என்னவாக 
இருக்கிறதென்று பார்த்துவா!” 


“ஆணை” என்றான்‌ பூரிசிரவஸ்‌. “அவர்‌ உளம்‌ 
திரிபடைந்துள்ளார்‌ என்றனர்‌. அவ்வண்ணம்தான்‌ 
நிகழுமென நான்‌ முன்னரே உய்த்திருந்தேன்‌. அதை அவர்‌ 
சிலநுண்ணிய செயல்கள்‌ வழியாக வெளிப்படுத்தினார்‌. 


வணிகவழிக்கான ஒப்புதல்கள்‌ கோர 
பால்ஹிகக்கூட்டமைப்பின்‌ தூதர்களை கூர்ஜரத்துக்கும்‌ 
துவாரகைக்கும்‌ அனுப்பினோம்‌. அதில்‌ மத்ரநாட்டவர்‌ 
எவரும்‌ கலந்துகொள்ளவில்லை. துவாரகையின்‌ 
அரசுமதியாளனுக்கு அந்த உட்குறிப்பே போதும்‌. அவன்‌ 
மத்ரநாட்டின்‌ உள்ளத்தை மேலும்‌ பிளப்பான்‌. 
பால்ஹிகக்கூட்டமைப்பை உடைத்து மத்ரர்களை 
தனியாக தன்பக்கம்‌ இழுப்பான்‌... ஐயமே இல்லை.” 
பூரிசிரவஸ்‌ “நான்‌ என்ன செய்யமுடியும்‌?” என்றான்‌. 


“நீ இன்னமும்கூட மத்ரநாட்டில்‌ விரும்பப்படுபவன்‌. நீயே 
செல்வதும்‌ சல்லியரைப்‌ பணிவதும்‌ மத்ரர்களின்‌ 
உள்ளத்தை மாற்றக்கூடும்‌. மேலும்‌ நீ சல்லியரின்‌ 
இளையவர்‌ த்யுதிமானரின்‌ மகள்‌ விஜயையை 
மணக்கக்கூடுமென அங்கே 
எண்ணிக்கொண்டிருக்கிறார்கள்‌. அந்த எண்ணத்தை 
உடனே வலுப்படுத்தவேண்டும்‌. நீ சென்ற மறுநாளே 
உனக்காக விஜயையை மகள்கொடை கோரி எங்கள்‌ 
முறைமைச்செய்தியும்‌ த்யுதிமானரை சென்றடையும்‌. 
மத்ரநாட்டு இளவரசியின்‌ விழைவு கைகூடுவதனால்‌ 
அரசரும்‌ குடிகளும்‌ மகிழக்கூடும்‌. நாம்‌ 
பால்ஹிகக்கூட்டை விட்டு விலகினாலும்‌ மத்ரநாட்டை 
எதிரியாக கொள்ளமாட்டோம்‌ என்பதாவது உறுதியாகும்‌. 
இப்போதைக்கு அதுவே போதும்‌...” என்றான்‌ சலன்‌. 


“மூத்தவரே, முன்னரே இது பேசப்பட்டதுதானே? நான்‌ 
விஜயைக்கு சொல்‌ அளித்திருக்கிறேன்‌. அவளும்‌ எனக்கு 
சொல்லளித்தாள்‌....” என்றான்‌ பூரிசிரவஸ்‌. “ஆம்‌, 
ஆனால்‌ நீ அதிலிருந்து வலி பிட்ட ளன மச்‌ மத்ரர்‌ நம்ப 
வாய்ப்புள்ளது.” அ திகைப்புடன்‌ “ஏன்‌?” 
என்றான்‌. “நீ துரி யாதனர்‌ தங்கை துச்சளையை 
மணம்புரிந்துகொள்ளப்போவதாக இங்கே செய்தி 
இருக்கிறது” என்றான்‌ சலன்‌. “இல்லை, 
அவ்வண்ணமேதும்‌...” என பேசத்தொடங்கிய பூரிசிரவஸ்‌ 
பாதியிலேயே நிறுத்திக்கொண்டான்‌. 


“இளையோனே, அவளே உன்னிடம்‌ உதவிகோரியதை நீ 
எழுதியிருந்தாய்‌. நெறிகளின்படி இளவரசியர்‌ எந்த 
இளவரசனிடமும்‌ நேரிலோ முத்திரைவழியாகவோ 
உதவிகோரலாமென்றாலும்‌ அவ்வாறு 
கோரப்படுபவனுக்கு அவள்மேல்‌ ஓர்‌ உரிமை 
உருவாவதை மறுக்கமுடியாது. நீ அவளுக்கு 
உதவியிருக்கிறாய்‌. அதன்பொருட்டே 
களம்புகுந்திருக்கிறாய்‌. உன்னை அவ்வண்ணம்‌ 
காண்பதனால்தான்‌ துரியோதனர்‌ உன்னை அவரது 


தூதராக அனுப்பினார்‌ என நம்மவர்‌ எண்ணுவதில்‌ 
என்ன பிழை?” பூரிசிரவஸ்‌ தோள்‌ தளர்ந்து “ஆம்‌, 
அரசர்கள்‌ என்னை வரவேற்றதை எல்லாம்‌ 
நினைத்துப்பார்க்கிறேன்‌. இப்போது தெரிகிறது, 
அத்தனைபேரும்‌ அப்படித்தான்‌ எண்ணியிருக்கிறார்கள்‌” 
என்றான்‌. 


“அவ்வெண்ணமும்‌ ஒருவகையில்‌ நமக்கு நல்லதே” 
என்றான்‌ சலன்‌. “அஸ்தினபுரியின்‌ இளவரசியை நீ 
மணம்புரிவது நம்‌ குலத்திற்கு பெரும்பரிசு. 
அவ்வெண்ணம்‌ அவர்களுக்கு இருக்கிறதா என்று 
தெரியவில்லை. அந்த வாய்ப்பு உனக்குள்ளது என்றாலே 
இங்குள்ள பத்து தலைமைகளில்‌ நம்‌ இடம்‌ 
முதன்மையானதாகிவிடும்‌. இப்போது அந்த ஐயத்தையே 
நாம்‌ படைக்கலமாக பயன்படுத்திக்கொள்வோம்‌. 
உண்மையில்‌ அப்படி நிகழ்ந்தால்‌ அதன்‌ பின்‌ இந்த 
பால்ஹிகக்கூட்டமைப்பே நமக்குத்தேவையில்லை. 
உண்மையாகவே நாம்‌ இப்பத்துகுலங்களையும்‌ நமக்கு 
சிற்றரசர்களாக ஆக்கிக்கொண்டு பால்ஹிகப்பேரரசின்‌ 
அடித்தளத்தை அமைப்போம்‌.” 


எதோ சொல்லத்‌ தொடங்கிய பூரிசிரவஸ்ஸை கையமர்த்தி 
“நீ சொல்ல வருவது புரிகிறது. நாம்‌ இப்போது 
விஜயையை நீ மணம்புரியவிருப்பதாக ஒரு செய்தியை 
மட்டுமே அவர்களுக்கு அளிக்கிறோம்‌. மணம்‌ 
நிகழப்போவதில்லை. அஸ்தினபுரியில்‌ துச்சளைக்கு 
மணம்‌ எப்படி முடிவெடுக்கிறார்கள்‌ என்று பார்ப்போம்‌. 
அதுவரை காத்திருப்போம்‌” என்றான்‌. “நான்‌ 
கேட்டறிந்தவரை நீயே அஸ்தினபுரியின்‌ மருகன்‌ என்றே 
தோன்றுகிறது. உன்னளவுக்கு இன்று அக்குடியுடன்‌ 
நெருங்கிய பிற இளவரசர்கள்‌ இல்லை.” பூரிசிரவஸ்‌ 
மெல்லியகுரலில்‌ “இன்னமும்‌ அங்கநாட்டரசரும்‌ 
மணம்புரியவில்லை” என்றான்‌. சலன்‌ “மூடா, 
முடிசூடினாலும்‌ அவன்‌ சூதன்‌. அவனை 
அஸ்தினபுரியின்‌ ஒரே இளவரசிக்கு மணமகனாக 
ஆக்கமாட்டார்கள்‌. அவை ஒருபோதும்‌ அதை ஒப்பாது” 
என்றான்‌. 


“நான்‌ உடனே கிளம்புகிறேன்‌” என்றான்‌ பூரிசிரவஸ்‌. 
“இன்றே கிளம்பு. நமக்கு நேரமில்லை. யாதவனின்‌ 
கணக்குகள்‌ மின்னல்போல கணத்தில்‌ 
கோடித்தொலைவை எட்டுபவை என்கிறார்கள்‌. இதற்குள்‌ 
அவன்‌ மத்ரரை தொடர்புகொண்டிருக்கவில்லை 
என்றால்‌ நல்லது” என்று சலன்‌ சொன்னான்‌. 
“அங்கிருந்து செளவீரர்களையும்‌ சென்று பார்த்துவிட்டு 


வா. எதையும்‌ ஒளிக்கவேண்டாம்‌, அவர்களும்‌ 
அறிந்திருப்பார்கள்‌. துச்சளையைப்பற்றி மட்டும்‌ 
சொல்லாதே. விஜயையிடம்‌ நீ பெருங்காதலுடன்‌ 
இருப்பதாக சொல்‌.” பூரிசிரவஸ்‌ தலையசைத்தான்‌. 


சலன்‌ திரும்பி அரசரை நோக்கினான்‌. அவர்‌ நன்றாகத்‌ 
துயின்று வாழைக்குலை போல அரியணையில்‌ இருந்து 
தொங்கிக்கிடந்தார்‌. “சிலதருணங்களில்‌ நான்‌ முற்றிலும்‌ 
நம்பிக்கையை இழக்கிறேன்‌ இளையோனே. இந்த 
மலைநாடு கரும்பாறை, இதை கரியென எண்ணி 
எரியவைக்க முயல்கிறேன்‌ என்று தோன்றும்‌. ஆனால்‌ 
மகதம்‌ இதைவிட கீழ்நிலையில்‌ ஆடையணியாத 
பழங்குடிகளின்‌ தொகுதியாக இருந்திருக்கிறது. 
மாளவமும்‌ கூர்ஜரமும்கூட அப்படி இருந்த காலங்கள்‌ 
உண்டு” என்றான்‌ சலன்‌. “ஒரு போர்‌ வந்து இந்த 
வீண்தலைகள்‌ சீவி எறியப்பட்டால்கூட நன்று என 
தோன்றிவிடுகிறது.” 


“போரில்‌ வீரர்களின்‌ தலைகளே உருளும்‌. சோம்பேறிகள்‌ 
எஞ்சுவார்கள்‌” என்றான்‌ பூரிசிரவஸ்‌. சலன்‌ வருத்தமான 
புன்னகையுடன்‌ “ஆம்‌. உண்மை” என்றபின்‌ “துச்சளை 
அழகியா? உனக்குப்பிடித்திருக்கிறதா?” என்றான்‌. 
“அழகிதான்‌...” “அரசிளங்குமரிகளில்‌ அழகிகள்‌ 
அல்லாதவர்‌ இல்லை இளையோனே” என்றான்‌ சலன்‌ 
சிரித்தபடி. “இங்கு நாம்‌ செய்யும்‌ ஒவ்வொன்றையும்‌ 
கூர்ந்தே செய்யவேண்டும்‌. துரியோதனருக்கு உன்னை 
தங்கைகணவனாகக்‌ கொள்ளும்‌ எண்ணம்‌ இருந்தது 
என்றால்‌ நம்‌ செயல்களால்‌ அவ்வெண்ணம்‌ 
தவறிவிடக்கூடாது. நாம்‌ பால்ஹிகக்கூட்டமைப்பில்‌ 
குறிப்பாக இருந்தால்‌ அவர்‌ நம்மை ஐயுறலாம்‌. 
பால்ஹிகக்கூட்டமைப்பை நாம்‌ பேணாவிட்டால்‌ நாம்‌ 
சிறுமலைக்குடியினராக மதிப்பிழப்போம்‌... நடுவே 
நூல்பாலம்‌ வழியாக செல்லவேண்டிய காலம்‌ இது.” 


தலைவணங்கி “பார்க்கிறேன்‌” என்றான்‌ பூரிசிரவஸ்‌. 
சலன்‌ திரும்பி கருவூலரிடம்‌ “இளையோன்‌ இன்று 
மாலையே செல்கிறான்‌. அவன்‌ கொண்டுசெல்ல 
பரிசுப்பொருட்களை அமையுங்கள்‌. அவன்‌ அரசரின்‌ 
ஓலையுடன்‌ முழுமையான அரசமுறைப்படி செல்லட்டும்‌” 
என்றான்‌. அவர்‌ தலையை தாழ்த்தி “ஆணை” என்றார்‌. 
சலன்‌ “நான்‌ உன்னையே நம்பியிருக்கிறேன்‌ 
இளையோனே. இங்கு எவரும்‌ நம்மை 
புரிந்துகொள்ளவில்லை. தூங்கும்‌ ஓநாயின்‌ செவி மட்டும்‌ 
விழித்திருப்பதுபோல நாம்‌ இருக்கிறோம்‌” என்றான்‌. 

புலரியின்‌ இருளும்‌ குளிரும்‌ எஞ்சியிருக்கையிலேயே 
பூரிசிரவஸ்‌ விழித்துக்கொண்டான்‌. முதல்‌ எண்ணம்‌ 
அவன்‌ ஒரு படுகளத்தில்‌ கிடப்பதாகத்தான்‌. அவனிடம்‌ 
மெல்லிய குரலில்‌ எவரோ “இளவரசே இளவரசே” என்று 
சொல்லிக்கொண்டிருந்தனர்‌. துயரம்‌ நிறைந்த 
பெண்குரல்‌. ஆனால்‌ அவளை பார்க்க முடியவில்லை. 
அவன்‌ கால்கள்‌ துண்டுபட்டு அப்பால்‌ மழையில்‌ 
நனைந்தபடி கிடந்தன. அவை பனிக்கட்டி என 
குளிர்ந்திருப்பதை உணரவும்‌ முடிந்தது. 


எங்கோ அருவி விழும்‌ ஓசை. பின்னர்‌ அது காற்றின்‌ 
ஓசை என தெரிந்தது. திடுக்கிட்டு எழுந்தமர்ந்தபோது 
சற்று அப்பால்‌ இருளில்‌ ஒருவன்‌ நிற்பதை உணர்ந்தான்‌. 
அவன்‌ கையில்‌ ஒளிவிடும்‌ வாள்‌ இருந்தது. சற்று 
முன்னர்‌ அவனை வெட்டி வீழ்த்தியவன்‌ அவன்‌ என 
உணர்ந்ததும்‌ அச்சத்துடன்‌ அவன்‌ எழுந்து 
விலகமுயன்றபோது இடுப்புக்குக்கீழே கடும்‌ குளிர்‌ என 
உணர்ந்தான்‌. அவனுடைய கண்கள்‌ நீர்த்துளிகளென 
மின்னின. உதடுகள்‌ மெல்ல அசைந்தன. அவன்‌ வாளை 
ஓங்கி மீன்கொத்தி காற்றிலிறங்கும்‌ ஒலியுடன்‌ சுழற்ற 
அவன்‌ கழுத்தை குளிரலை வந்து தொட்டது. 


பூரிசிரவஸ்‌ மூச்சுக்குள்‌ அலறியபடி மீண்டும்‌ 
எழுந்தமர்ந்தான்‌. முன்னர்‌ எழுந்தமரவில்லையா என 
எண்ணியபடி நோக்கியபோது கையில்‌ தாலத்துடன்‌ 
நின்ற ஏவலன்‌ “இன்று மத்ரநாட்டுக்கு பயணம்‌ 
செய்கிறீர்கள்‌ இளவரசே” என்றான்‌. அவன்‌ எழுந்து 
நின்று தன்‌ கைகால்களை நீட்டினான்‌. கால்கள்‌ குளிரில்‌ 
விரைத்திருந்தன. கம்பளிப்போர்வையை சரிவர 
போர்த்தாமல்‌ துயின்றிருக்கிறான்‌. மேலும்‌ 
சிலகணங்களில்‌ அவன்‌ மீண்டுவிட்டான்‌. “நீராட்டறை 
சித்தமாக உள்ளதா?” என்றான்‌. “ஆம்‌ இளவரசே” 
என்றான்‌ ஏவலன்‌. “புரவிகளும்‌ சித்தமாகிவிட்டன.புதிய 
ஏவலர்களும்‌ வந்து நின்றிருக்கிறார்கள்‌.” 

அவன்‌ பெருமூச்சுடன்‌ “நான்‌ வந்துவிடுகிறேன்‌. 
அமைச்சர்‌ கர்த்தமரிடம்‌ எனக்குரிய ஓலை 
சித்தமாகிவிட்டதா என்று கேட்டுவா” என்றான்‌. 
முந்தையநாள்‌ இரவு நெடுநேரமாகியும்‌ அவரது 


ஓலைக்காக காத்திருந்ததை நினைவுகூர்ந்தான்‌. 
அந்நினைவினூடாக தேவிகையின்‌ நினைவெழுந்தது. 
இருநினைவுகளும்‌ ஒன்றுடனொன்று ஊடாடின. 
அப்போதுதான்‌ கனவுக்குள்‌ அவனை அழைத்தவள்‌ 
தேவிகை என கெளிவடைந்தான்‌. தேவிகையைப்பற்றி 
அவன்‌ எண்ணியே நெடுநாட்களாகின்றன என 
நினைத்துக்கொண்டதும்‌ தலை இருபக்கமும்‌ 
வலிக்கத்தொடங்கியது. 


முந்தையநாள்‌ அவனும்‌ சலனுடன்‌ அமர்ந்து 
மலைக்கிழங்கு நொதித்து வாற்றி எடுத்த ஹாஸம்‌ 
என்னும்‌ மதுவை சற்றே சூடுபடுத்தி அருந்தினான்‌. 
புகையிடப்பட்ட கன்றின்‌ ஊனும்‌, சோளமாவில்‌ 
பொதிந்து இலையில்‌ வைத்து ஆவியில்‌ அவித்த 
காளான்களும்‌ பால்கலந்த அப்பங்களுமாக அவன்‌ 
நெடுநாள்‌ எண்ணி ஏங்கியிருந்த ஓர்‌ இரவு. சலன்‌ 
சொன்னான்‌ “நாம்‌ இங்கே மலையெலி போல 
வாழ்வதற்குக்கூட பூனைகளுடன்‌ 
களமாடவேண்டியிருக்கிறது இளையோனே. படைப்பை 
ஆற்றியவன்‌ எவனாக இருந்தாலும்‌ அவனுக்கு 
எளியோரிடம்‌ கனிவில்லை என்பது தெளிவு.” 


பயண உடையுடன்‌ அவன்‌ அரண்மனைமுகப்பை 
நோக்கி சென்றபோது ஏவலன்‌ வந்து “அமைச்சர்‌ 
இன்னமும்‌ அலுவல்நிலை வரவில்லை இளவரசே. அங்கே 
சுவடிநாயகமும்‌ இல்லை. ஏவலன்‌ ஒருவன்‌ மட்டுமே 
இருந்தான்‌. அவனிடம்‌ கேட்டேன்‌. அவனும்‌ களிமயக்கு 
தீராமலிருக்கிறான்‌...” பூரிசிரவஸ்‌ சினம்‌ கொண்டு “நான்‌ 
மத்ரநாட்டுக்கு அரசரின்‌ ஓலையுடன்‌ செல்லவேண்டும்‌, 
தெரிகிறதா? அரச ஓலை சித்தமாகிவிட்டதா என்று 
கேட்டேன்‌... தெரிகிறதா?” என்று கூவினான்‌. நான்‌ என்ன 
செய்வது அதற்கு என்ற சொல்‌ ஏவலனின்‌ விழிகளில்‌ 
தெரிந்தது. அவனிடம்‌ சொல்லி என்ன பயன்‌ என்ற 
எண்ணம்‌ வந்ததும்‌ பூரிசிரவஸ்‌ திரும்பி அலுவல்நிலை 
நோக்கி சென்றான்‌. 


அலுவல்கூடங்களில்‌ எவருமே இல்லை. அமர்ந்து 
எழுதுவதற்கான கம்பளித்திண்டுகள்‌ வழக்கமாக 
அவற்றில்‌ அமர்ந்தவர்களுக்கான குழிகளுடன்‌ 
காத்திருக்க எழுத்தாணிச்சுவடுகளுடன்‌ 
மைக்கறைகளுடன்‌ எழுத்துப்பீடங்கள்‌ விளக்கொளி 
பளபளக்க கிடந்தன. அவனைக்கண்டதும்‌ மீண்டும்‌ 
படுத்துவிட்டிருந்த அலுவலன்‌ எழுந்து நின்றான்‌. 
“அமைச்சர்‌ எங்கே?” என்றான்‌ பூரிசிரவஸ்‌. 
“மாளிகையில்‌... இல்லை, வேறெங்காவது...” என்ற 


அவன்‌ “நானறியேன்‌ இளவரசே” என்றான்‌. பூரிசிரவஸ்‌ 
அவனை ஒருகணம்‌ நோக்கிவிட்டு தன்னை வென்று கீழே 
பரவியிருந்த சுவடிப்பேழைகளை நோக்கினான்‌. 
“அமைச்சர்‌ நேற்று இரவு ஏதேனும்‌ சுவடிகளை 
எழுதினாரா?” என்றான்‌. “அறியேன்‌ இளவரசே.” 


“அமைச்சரின்‌ சுவடிப்பேழை எது?” என்றான்‌ பூரிசிரவஸ்‌. 
“அது அறைக்குள்‌ உள்ளது. அறை பூட்டப்பட்டுள்ளது” 
என்றான்‌ ஏவலன்‌. “உடை அதை” என்றான்‌ பூரிசிரவஸ்‌. 
“உடைக்கவேண்டுமென்றால்‌ தச்சன்‌ வரவேண்டும்‌ 
இளவரசே... அத்துடன்‌...” பூரிசிரவஸ்‌ பொறுமை இழந்து 
“நிறுத்து” என்று கூவிவிட்டான்‌. என்ன செய்வதென்று 
தெரியவில்லை. ஓர்‌ எண்ணம்‌ வந்தது. ஓலை ஒன்றை 
அவனே எழுதி அரசரின்‌ முத்திரையைப்பெற்று 
கொண்டுசெல்வதே செய்யக்கூடுவது. அரசர்‌ 
துயின்றுகொண்டிருந்தால்கூட கையில்‌ இருந்த 
முத்திரைமோதிரத்தை ஒற்றி எடுத்துக்கொள்ள முடியும்‌. 
வேறுவழியில்லை. 


பூரிசிரவஸ்‌ ஓலைநாயகத்தின்‌ பீடம்‌ என தெரிந்த ஒன்றில்‌ 
அமர்ந்துகொண்டு பேழையை திறந்தான்‌. அது 
மூடியிருந்தது. குறுவாளை உள்ளே செலுத்தி அதன்‌ 
தாழை உடைத்து இழுத்தான்‌. உள்ளே ஓலைச்சுருட்களும்‌ 
தோல்சுருட்களும்‌ மண்டியிருந்தன. கையால்‌ அளைந்து 
ஏற்கெனவே அமைச்சுமுத்திரைகள்‌ உள்ள சுவடிகள்‌ 
கிடக்கின்றனவா என்று பார்த்தான்‌. அந்தப்பேழை 
அவன்‌ எண்ணியதைவிட மிகப்பெரியதென்று தெரிந்தது. 
அவன்‌ கையால்‌ துழாவத்துழாவ நூற்றுக்கணக்கான 
சுவடிகளும்‌ தோல்சுருட்களும்‌ ஃபூர்ஜமரப்பட்டைகளும்‌ 
செம்புச்சுருட்களும்‌ வந்தபடியே இருந்தன. 
செளவரர்களும்‌ மத்ரர்களும்‌ யவனர்களும்‌ கூர்ஜரர்களும்‌ 
அனுப்பியவை. பலவகையான ஒற்றுச்செய்திகள்‌. 
பெரும்பாலானவை உடைத்துப்பார்க்கப்படாதவை. 


அவன்‌ கை அறியாமல்‌ நின்றது. ஏன்‌ என உள்ளம்‌ 
திகைத்தது. அவன்‌ எதையோ ஒன்றை 
கண்டுவிட்டிருந்தான்‌. எதை? அதை உடனே மீண்டும்‌ 
துழாவி எடுத்துவிட்டான்‌. சிபிநாட்டிலிருந்து வந்த 
பறவைத்தூது. இறுகச்சுருட்டிய தோல்சுருள்‌ சிபிநாட்டு 
நூல்முடிச்சு முத்திரைகளுடன்‌ அவிழ்க்கப்படாமலே 
இருந்தது. அவன்‌ விரல்கள்‌ நடுங்கத்தொடங்கின. அதில்‌ 
விரும்பத்தகாத செய்திதான்‌ உள்ளது என எப்படி உள்ளம்‌ 
உணர்ந்துகொண்டது? அதை உடனடியாக 
தவிர்க்கவேண்டுமென்று எண்ணியபடி அதை 
நோக்கினான்‌. 


நிலையற்ற விழிகளுடன்‌ அவன்‌ அதை விரல்களில்‌ 
வைத்து நெருடிக்கொண்டே இருந்தான்‌. சற்று பழைய 
செய்தி என தோன்றியது. அது ஆறுதலளித்தது. அந்த 
ஆறுதலில்‌ உள்ள மூடத்தனம்‌ உடனே வியப்பையும்‌ 
கொடுத்தது. ஆனால்‌ காலம்கடந்த கெட்டசெய்தி அதன்‌ 
வீச்சை இழந்துவிடுகிறது. துயரம்தாங்கி கடக்கவேண்டிய 
அந்தக்‌ காலம்‌ அறியாமலே கடக்கப்பட்டிருக்கிறது. 
உண்மையில்‌ அது ஓர்‌ உளமயக்கு மட்டுமே. அறிதலே 
அடைதல்‌. இல்லை. உண்மையிலேயே காலம்‌ 
கடந்துவிட்டதென்றால்‌ அதை நெஞ்சு அறிகிறது. 
கடந்துசெல்லவே ஒவ்வொரு உள்ளமும்‌ விழைகிறது. 
ஆனால்‌... 


தன்‌ தயக்கத்தைக்கிழிப்பது போல பல்லைக்கடித்தபடி 
நடுங்கும்‌ கைகளுடன்‌ அவன்‌ அதை திறந்தான்‌. 
மஞ்சள்பூசப்பட்ட தோற்சுருள்‌. முகப்பில்‌ 
சிபிநாட்டரசனின்‌ முத்திரை. ஸ்வஸ்தி சுழிக்குப்பின்‌ 
“சிபிநாட்டரசரும்‌ கஜபாகுவின்‌ மைந்தருமான 
கோவாசனரின்‌ ஆணைப்படி ஓலைநாயகம்‌ 
எழுதிக்கொண்ட செய்தி” என எந்த முறைமைகளும்‌ 
இல்லாமல்‌ நேரடியாகவே தொடங்கியது ஓலை. அவன்‌ 
எழுத்துக்களை தொட்டுத்தொட்டுச்‌ சென்று 
மையச்செய்தியை வாசித்தான்‌. “அரசரின்‌ மகளும்‌ 
தொன்மையான சிபிநாட்டுக்கு முதன்மை 
இளவரசியுமான தேவிகைக்கு அஸ்வினி மாதம்‌ 
வளர்பிறை பன்னிரண்டாம்‌ நாள்‌ திருமணத்தன்னேற்பு 
விழா நிகழவிருப்பதனால்‌...” 


ஒரு கணம்‌ அவன்‌ உள்ளம்‌ சொல்லிழந்து நின்றது. 
மீண்டும்‌ அச்சொற்களை வாசித்தான்‌. எத்தனைநாள்‌ 
எத்தனைநாள்‌ என சித்தம்‌ தவித்தது. கீழே 
விழுந்துகொண்டே இருப்பவன்‌ கைநீட்டிப்‌ 
பற்றுவதுபோல அவன்‌ எதையோ பிடித்துக்கொண்டான்‌. 
“இன்னும்‌ ஒன்பது நாட்கள்‌” என எவரோ 
உரக்கக்கூவுவது போல்‌ உணர்ந்தான்‌. “ஒன்பது நாட்களா? 
ஒன்பதா? ஒன்பதா?” என அவன்‌ கூவினான்‌. யாரோ 
ஓடிவரும்‌ ஒலி. காதில்‌ ஒரு மெல்லிய ரீங்கரிப்பு ஒரு 
வெடிப்புபோல அச்சொல்‌ ஓசையின்றி அவனுள்‌ 
பரவியது. ஒன்பது நாட்கள்‌. ஒன்பது நாட்களில்‌ 
குதிரையில்‌ நில்லாமல்‌ சென்றால்‌... 


சலன்‌ உள்ளே வந்து “என்ன செய்கிறாய்‌?” என்றான்‌. 
எடைமிக்க ஒன்றை என பூரிசிரவஸ்‌ அந்தச்‌ சுருளை 
நீட்டினான்‌. சலன்‌ வாங்கி வாசித்துவிட்டு “இது வந்து 
பலநாட்களாகியிருக்கும்‌ போலிருக்கிறது. குளிர்காலம்‌ 


இன்னமும்‌ வரவில்லை அதற்குள்‌ குடித்துவிட்டு 
துயிலத்தொடங்கிவிட்டனர்‌ மூடர்கள்‌” என்றான்‌. 
பூரிசிரவஸ்‌ அவன்‌ உதடுகளையே பொருளின்றி 
பார்த்துக்கொண்டு நின்றான்‌. ”இத்தனை சிறிய அரசு 
என்ன நினைத்து மணத்தன்னேற்புக்கு 
அழையப்புவிடுகிறது? இளையோனே, இதில்‌ ஏதோ 
சூதிருக்கிறது” பூரிசிரவஸ்‌ உள்ளம்‌ அச்சொற்களை 
கேட்கவில்லை. “அவர்கள்‌ எதையோ விரைந்துசெய்ய 
முயல்கிறார்கள்‌...” என்றான்‌ சலன்‌. “நாம்‌ அவர்களை 
ஒரு பொருட்டாக எண்ணியதேயில்லை. ஆகவே அங்கு 
நமக்கு ஒற்றர்களும்‌ இல்லை.” 


ஏதோ ஒரு எண்ணத்தில்‌ முட்டி தீச்சுட்டு எழுந்தவன்‌ 
போல பூரிசிரவஸ்‌ திரும்பி வாயிலை நோக்கி ஓடினான்‌. 
“மூடா, என்ன செய்கிறாய்‌?” என்று சலன்‌ கூவியதை 
அவன்‌ கேட்கவில்லை. அவனுடைய காலடியோசையே 
இடைநாழியில்‌ அவனை துரத்திவந்தது. அரண்மனை 
முற்றத்தில்‌ இறங்கி செங்கல்‌ பரவிய தரையில்‌ குறடுகள்‌ 
ஒலிக்க ஓடிச்சென்று தன்‌ புரவிமேல்‌ ஏறி அதை உதைத்து 
விரையச்செய்தான்‌. கனைத்துக்கொண்டு முன்கால்‌ 
தூக்கிப்பாய்ந்து அது இன்னமும்‌ ஒளி வராத 
நகரத்தெருக்களில்‌ ஓடியது. அவனைத்தொடர்ந்து 
வரவிருந்த படைவீரர்கள்‌ எவரும்‌ அவன்‌ வந்து புரவியில்‌ 
ஏறிக்கொண்டதை பார்க்கவில்லை. அவன்‌ கிளம்பிய 
ஒலிகேட்டு அவர்கள்‌ கூச்சலிட்டபடி ஓடிச்சென்று தங்கள்‌ 
புரவிகளில்‌ ஏறிக்கொண்டு அவனை தொடர்ந்து 
வந்தனர்‌. 
தூமபதத்தை கடப்பதுவரை பூரிசிரவஸ்ஸின்‌ உள்ளம்‌ 
முன்னால்‌ முன்னால்‌ முன்னால்‌ என்னும்‌ 
ஒற்றைச்சொல்லாகவே இருந்தது. சுழல்பாதையில்‌ 
விரைந்து இறங்கிக்கொண்டிருந்தபோதுதான்‌ மெல்ல 
அச்சொல்‌ எண்ணங்களின்‌ ஒழுக்காக மாறியது. 
என்னதான்‌ நடந்துகொண்டிருக்கிறது என அவனால்‌ 
உய்த்தறிய முடியவில்லை. சலன்‌ சொன்னதுபோல ஒரு 
மணத்தன்னேற்பு நிகழ்த்துமளவுக்கு சிபிநாட்டுக்கு 
செல்வவளம்‌ இல்லை. குலப்பெருமையும்‌ இல்லை. 
அவன்‌ அகவிழியால்‌ அந்தச்‌ சுருளை மீளமீள 
வாசித்தான்‌. ஒவ்வொரு எழுத்தாக, தோலின்‌ ஒவ்வொரு 
புள்ளியாக. பொருள்‌ அழிந்தபின்‌ வெறும்‌ 
அடையாளமாக. அப்போது அது இன்னமும்‌ 
தெளிவாகப்புரிவதுபோலிருந்தது. 


சற்று நேரத்திலேயே அவன்‌ அனைத்தையும்‌ 
பார்க்கத்தொடங்கிவிட்டான்‌. அந்தத்திருமணத்தன்னேற்பு 


என்பது எவருக்கோ சிபிநாடு சொல்லும்‌ ஒரு தன்னிலை 
விளக்கம்‌ மட்டுமே. ஒரு மன்றாட்டு. மணத்தன்னேற்பில்‌ 
எவரும்‌ வந்து வென்று பெண்கொண்டு மீளலாம்‌. 
எவருக்கோ தேவிகையை அளிக்க கோவாசனர்‌ 
விழைகிறார்‌. அதனால்‌ வேறுஎவரோ சினம்‌ 
கொள்ளாதிருக்கவும்‌ முயல்கிறார்‌. யார்‌? இன்று வடபுலப்‌ 
பாலைநிலத்தின்‌ படைக்கல ஆட்டக்களத்தில்‌ 
அமர்ந்திருப்பவர்கள்‌ இருவர்‌ மட்டுமே. துவாரகையின்‌ 
யாதவனும்‌ சிந்துநாட்டின்‌ ஜயத்ரதனும்‌. அச்சொற்கள்‌ 
எழுந்ததுமே அனைத்தையும்‌ அவன்‌ கண்டுவிட்டான்‌. 
சிபிநாட்டு கோவாசனர்‌ தன்‌ மகளை அளிக்கப்போவது 
ஜயத்ரதனுக்குத்தான்‌. 

ஒருகணம்‌ அவன்‌ உள்ளம்‌ சோர்வுகொள்ள அதற்கேற்ப 
குதிரையும்‌ விரைவழிந்து மெல்லடி வைத்தது. 
அவனுக்கும்‌ சிபிநாட்டுக்குமிடையே நெடுந்தொலைவு 
இருந்தது. அடிவைக்க அடிவைக்க அந்தத்தொலைவு 
பெருகிச்சென்றது. சென்றுசேரவே முடியாதென்று 
தோன்றியது. தொலைவிலெழுந்த தொடுவான்‌ வளைவு 
கடக்கமுடியாத கோட்டை. வெண்ணிற அனலால்‌ 
கட்டப்பட்டது. வாயில்கள்‌ அற்றது. பின்பு தன்‌ அனைத்து 
அகவிசைகளையும்‌ திரட்டிக்கொண்டான்‌. புரவியின்‌ 
விலாவை ஓங்கி மிதித்து அதை அலறிப்பாயச்செய்து 
மரக்கூட்டங்கள்‌ நடுவே கிளைகள்‌ உடலைக்கீற காற்று 
அறைந்து பின்தள்ள விரைந்தான்‌. 


ஆனால்‌ அகத்தின்‌ விரைவை உடலுக்குக்‌ 
கொண்டுவருவதற்கு ஓர்‌ எல்லை உண்டு என 
ஒருநாளுக்குள்ளாகவே தெரிந்தது. அவன்‌ உடலறிந்த 
விரைவை புரவி அறியவில்லை. புரவியறிந்த விரைவை 
அவனைத்தொடர்ந்த வீரர்கள்‌ அடையவில்லை. 
முதல்நாள்‌ கடந்த தொலைவில்‌ முக்கால்பங்கைக்கூட 
மறுநாள்‌ கடக்கமுடியவில்லை. அதற்கடுத்தநாள்‌ மேலும்‌ 
விரைவுகுறைந்தது. சகலபுரியை சென்றடையவே 
மூன்றுநாட்கள்‌ ஆகிவிட்டன. அசிக்னியில்‌ படகில்‌ 
குதிரைகளுடன்‌ ஏறிக்கொண்டபோது சற்று 

ய்வெடுக்கமுடிந்தது. மூலத்தானநகரி வரை 

ரொழுக்குடனேயே சென்றமையால்‌ விரைவும்‌ 
கைகூடியது. 


ஆனால்‌ ஓய்வெடுத்த புத்துணர்ச்சியுடன்‌ பயணத்தை 
தொடங்கமுடியுமென அவன்‌ எண்ணியிருந்தது 
நிகழவில்லை. படகில்‌ அமர்ந்து ஒழுகிச்செல்லும்‌ 
கரையின்‌ மெல்லிய அசைவை பார்க்கப்பார்க்க அக 
எழுச்சி வழிந்தோடியது. காலம்‌ பிறிதொரு பெருக்காக 


தெரியத்தொடங்கியது. அதை நோக்கிய நெஞ்சு தன்னை 
அசைவின்மையென உணர்ந்து சிலைத்தது. பின்னர்‌ 
எந்த உணர்ச்சிகளைக்கொண்டும்‌ அதை முன்னகர்த்த 
முடியவில்லை. 


மூலத்தானநகரியில்‌ இறங்கியபோது படுத்து 
ஓய்வெடுக்கவேண்டுமென்றே உடல்‌ விழைந்தது. அவன்‌ 
தன்னை தன்னிலிருந்தே பிய்த்து எடுத்துக்கொண்டான்‌. 
சென்றாகவேண்டும்‌. இல்லையேல்‌... அந்த எண்ணத்தை 
தொடவே அகம்‌ நடுங்கியது. சீற்றத்துடன்‌ 
சவுக்கைச்சுழற்றி ஏவலருக்கு ஆணையிட்டான்‌. உரக்க 
வசைபாடி மிரட்டினான்‌. அவையனைத்தும்‌ அவன்‌ 
தன்னை செலுத்தும்பொருட்டு சொன்னவை. அதை 
அவர்களும்‌ உணர்ந்திருந்தனர்‌. சொற்களுக்கு 
உள்ளத்தை தொட்டு அசைக்கும்‌ விசை இருந்தது. 
ஒருநாழிகைநேரத்திற்குள்‌ உணவையும்‌ புல்லையும்‌ 
சேர்த்துக்கொண்டு மீண்டும்‌ கிளம்பினார்கள்‌. 
முதல்நாள்‌ உடல்‌ சித்தமாக இருந்தும்‌ உள்ளம்‌ 
ஓய்ந்துகிடந்தது. அதை பற்றவைத்து எரியச்செய்ய 
ஒருநாள்‌ முழுக்க தேவைப்பட்டது. சொற்களை 
கொட்டிக்கொட்டி அந்த அடுப்பை எரியச்செய்தான்‌. 
விரைவு. விரைவு. இன்னும்‌. இன்னும்‌. சிந்துவின்‌ 
வண்டல்கரைகள்‌ பின்னடைந்தபோது மீண்டும்‌ விரைவு 
குறையத்தொடங்கியது. இன்னும்‌ இரண்டுநாட்கள்‌ என 
க்‌ எண்ணிக்கொண்டான்‌. வழக்கத்திற்கு சற்று 

றிய விரைவில்சென்றால்கூட அவனால்‌ 
சென்றுவிடமுமியும்‌. 


ஆனால்‌ கனவில்‌ ஓடுவதுபோல கால்கள்‌ 
எத்தனைதொலைவுக்கு மண்ணைத்துழாவினாலும்‌ 
சுற்றிலும்‌ காற்று அசைவழிந்து நின்றது. வானம்‌ 
மாறாமல்‌ இருந்தது. உள்ளம்‌ கட்டுண்டு படபடத்து 
தவித்தது. ஒவ்வொன்றையாக எண்ணி அகம்‌ சலித்தது. 
உணவும்‌ நீரும்‌ கொண்டுவரும்‌ புரவிகள்‌ 
தொடராமலிருந்தால்‌ மேலும்‌ விரைவு கொண்டிருக்கலாம்‌. 
தனியாகச்சென்றால்‌ மேலும்‌ விரைவு கொண்டிருக்கலாம்‌. 
இரவில்‌ ஓநாய்களை அஞ்சி ஓய்வெடுக்காமல்‌ சென்றால்‌ 
எளிதில்‌ சென்றடைந்திருக்கலாம்‌. ஆனால்‌ 
ஒவ்வொன்றாலும்‌ இழுத்துக்‌ கட்டப்பட்டிருந்தது பயணம்‌. 
நத்தை சுமந்துசெல்வது அதன்‌ அச்சத்தை. 
சென்றுகொண்டே இருந்தான்‌. மேலிருந்து 
விழுந்துகொண்டே இருப்பதைப்போல 
குதிரைக்காலடிகளால்‌ ஆன காலம்‌. நிழல்களால்‌ ஆன 


காலம்‌. மணல்‌ பொருபொருக்கும்‌ ஒலியாலான காலம்‌. 
நாட்கள்‌ என்பவை எண்ணங்களாலேயே 
பகுக்கப்படுகின்றன. காலமில்லாததுபோல 
நிகழ்ந்துகொண்டிருக்கும்‌ ஒற்றை எண்ணத்தின்‌ ஒரு 
முனையில்‌ இருந்து அடுத்த முனைக்கு சென்று 
சேர்ந்தபோது எத்தனை பகலிரவுகள்‌ கடந்திருக்கின்றன 
என்பதையே அவன்‌ அறியவில்லை. ஒவ்வொருநாளும்‌ 
ஐங்களத்தை நோக்கித்தான்‌ நாள்‌ குறித்தான்‌. இன்னும்‌ 
ருநாள்‌. ஒருநாள்‌ என்பது அறுபது நாழிகை. அறுபது 
ண்ட வாழ்க்கைகள்‌. மீண்டும்‌ காலமின்மை. வெளித்து 
வெறித்துக்கிடந்த செம்மண்‌ பாலை. மாற்றமில்லாமை 
எனும்‌ தோற்றம்‌ கொண்ட பாறைமுகங்கள்‌. காற்று 
கடந்துசெல்லும்‌ புதர்க்குவைகளின்‌ நடுக்கம்‌. காற்றின்‌ 
ஓலம்‌. தொடுவானத்தின்‌ கண்கூசும்‌ வெண்வெயில்‌. 


எட்டாவது நாள்‌ சைப்யபுரி மேலும்‌ ஒருநாள்‌ பயணத்தில்‌ 
இருக்கின்றது என்றான்‌ வழிகாட்டி. பகல்‌ முழுக்க 
வெயிலில்‌ நடந்திருந்த புரவி மிகவும்‌ களைத்திருந்தது. 
அதன்‌ முதுகின்மேலிருந்தபடி குனிந்து குளம்புகளை 
நோக்கியபோது அவை கணுவுக்குக்கீழே வளைந்தவை 
போலத்தெரிந்தன. இறங்கி முன்னங்காலைப்பற்றி 
நோக்கினான்‌. குளம்பின்‌ வளைவின்‌ பின்பக்க 
இடைவெளி விலகியிருந்தது. பின்னால்‌ வந்த பாலைநில 
வழிகாட்டி “இளவரசே, இன்றிரவு ஓய்வு தேவை. 
இனிமேலும்‌ சென்றோமென்றால்‌ நாளை புரவி 
காலெடுத்து வைக்கமுடியாமல்‌ ஆகிவிடும்‌” என்றான்‌. 
ஏவலன்‌ “இன்னும்‌ அரைநாழிகை தொலைவிலேயே 
சோலை உள்ளது, நீரும்‌ இருக்கலாம்‌ என்கிறான்‌” 
என்றான்‌. பூரிசிரவஸ்‌ தலையசைத்தான்‌. 


சாம்பல்நிற வெளிச்சம்‌ பரவியிருந்த வானில்‌ 
விண்மீன்கள்‌ முழுமையாகத்‌ தெளிவதுவரை பாலையில்‌ 
சென்று கண்டடைந்த முட்புதர்க்காட்டில்‌ தங்கலாமென 
முடிவெடுத்தார்கள்‌. சோலையின்‌ நடுவே இருந்த 
சிறுகுழியில்‌ செம்மண்‌ கலங்கிய நீர்‌ இருந்தது. 
குடிப்பதற்கான நீரை அள்ளியபின்‌ புரவிகளுக்கு நீர்‌ 
காட்டினர்‌. குடிநீரை மணல்சல்லடையில்‌ சலித்து 
முருங்கைவிதைத்தாள்‌ போட்டு தெளியவைத்து 
குடித்தபின்‌ உப்பிட்டஊனும்‌ அப்பமும்‌ தின்றுவிட்டு 
சருகுமெத்தைமேல்‌ படுத்துக்கொண்டனர்‌. 

இரவில்‌ கிளம்பிய சிற்றுயிர்கள்‌ சருகுமேல்‌ 
ஓடிக்கொண்டே இருக்கும்‌ ஒலியைக்‌ கேட்டபடி பூரிசிரவஸ்‌ 
படுத்திருந்தான்‌. எண்ணங்கள்‌ ஓடிக்கொண்டே இருந்தன. 
அவனால்‌ எந்தவகையிலும்‌ கட்டுப்படுத்தமுடியாதபடி 


அவை பெருகிச்சென்றன. எங்கெங்கோ சென்று 
அலையடித்தன. அவ்வப்போது மீண்டு வந்து அப்படி 
என்ன எண்ணிக்கொண்டிருக்கிறேன்‌ என 
நோக்கியதும்தான்‌ அவற்றின்‌ பொருளற்ற பெருக்கு 
அச்சுறுத்தியது. தனக்குள்‌ இப்படி ஒரு பெரும்‌ கட்டின்மை 
திமிறிக்கொண்டிருப்பதை எண்ண அச்சம்‌ பெருகி 
அவன்‌ தலையை அசைத்து விடுவித்துக்கொண்டான்‌. 


இரவு செல்லச்செல்ல காட்டின்‌ சிற்றுயிர்‌ ஒலிகள்‌ 
பெருகின. படைவீரர்களின்‌ குறட்டை. குதிரைகளின்‌ 
மூச்சொலி. புதரின்‌ முட்கள்‌ வழியாக கிழிபட்டுச்‌ செல்லும்‌ 
காற்றின்‌ ஓசை. ஒருகணம்‌ கூட துயிலவில்லை என 
அவன்‌ உணர்ந்தான்‌. அறைமூலையில்‌ இரவெல்லாம்‌ 
அணையாத கணப்பு போலிருந்தது உடலுக்குள்‌ சித்தம்‌. 
புரண்டு புரண்டு படுத்தான்‌. எழுந்து அமர்ந்து காட்டை 
நோக்கினான்‌. துயிலவில்லை என்றாலும்‌ 
படுத்திருந்தாலே மறுநாள்‌ களைப்பின்றி 
சென்றுவிடலாமென்று தோன்றியது. 
வெள்ளிமுளைப்பதற்குள்‌ கிளம்பினால்‌ முதற்கதிர்‌ 
எழும்போது சைப்யபுரிக்கு சென்றுவிடமுடியும்‌. 
மணத்தன்னேற்பு. எத்தனை அரசர்கள்‌ வந்திருப்பார்கள்‌? 
ஜயத்ரதன்‌ வந்திருப்பான்‌. உறுதியாக அவனுக்காகத்தான்‌ 
இந்தத்‌ தன்னேற்பு. யாதவன்‌ அதற்கு என்ன 
செய்யப்போகிறான்‌? 


தான்‌ செய்யவிருப்பது என்ன என அதுவரை 
சிந்திக்கவில்லை என அப்போதுதான்‌ பூரிசிரவஸ்‌ 
உணர்ந்தான்‌. அவனை மணமகன்களின்‌ நிரையில்‌ 
பார்த்ததுமே அவள்‌ முடிவெடுத்துவிடுவாள்‌ என்று 
தோன்றியதுமே அப்படி நிகழுமா என்ற ஐயமும்‌ வந்தது. 
அவள்‌ அம்முடிவை எடுப்பாள்‌ என நம்புவதற்கான 
அடிப்படை என்ன? அவள்‌ அவனுடன்‌ பேசிய சில 
சொற்களா? மிகச்சில சொற்கள்‌. ஓரவிழி நோக்குகள்‌. 
அவற்றைக்கொண்டு அவளை முழுமையாக 
கணித்துவிடமுடியுமா? பெண்கள்‌ அத்தனை 
எளியவர்களா என்ன? ஒவ்வொருகணமும்‌ சூழலுக்கேற்ப 
உருமாறிக்கொண்டிருக்கும்‌ மானுட உள்ளம்‌. அச்சம்‌ 
விழைவு கனவு என அகச்சரடுகளாலும்‌ குலம்‌ குடி 
முறைமை என புறச்சரடுகளாலும்‌ இயக்கப்படும்‌ 
எளியபாவை. 


எண்ண எண்ண அந்த ஐயம்‌ பெருகிப்பெருகிச்‌ சென்றது. 
அவள்‌ ஓர்‌ அரசியாகவே விழைந்தாள்‌. 
அந்தச்சின்னஞ்சிறு கற்சிறையில்‌ இருந்து வெளியேறி 
விரிந்தவானையும்‌ மண்ணையும்‌ பார்க்கவிழைந்தாள்‌. 


அவள்‌ கண்ட முதல்‌ சாளரவெளிச்சம்‌ அவன்‌. ஆகவே 
அவனிடம்‌ கோரினாள்‌. இன்று அவள்முன்னால்‌ 
விரிந்திருப்பது மாபெரும்‌ தோரணவாயில்‌. ஜயத்ரதனின்‌ 
துணைவியாக அவள்‌ ஆவாள்‌ என்றால்‌ நாளையே 
அவன்‌ அவள்‌ காலடியில்‌ தலைவணங்கி நிற்கக்கூடும்‌. 
அவளுடைய கருணையில்‌ அவனும்‌ அவன்‌ நாடும்‌ 
வாழக்கூடும்‌. பால்ஹிகர்கள்‌ சிபிநாட்டை ஒருநாளும்‌ 
தங்கள்‌ குலத்தொகையில்‌ சேர்த்துக்கொண்டதில்லை. 
பால்ஹிகக்கூட்டமைப்பு அமையும்‌ செய்தியையே 
அவர்களுக்கு தெரிவிக்கவில்லை. 


எவ்வகையில்‌ சிந்தனைசெய்தாலும்‌ அவள்‌ 
ஜயத்ரதனையே தெரிவு செய்யமுடியும்‌. அவளுடைய 
நாட்டுக்கு அது பெரும்பாதுகாப்பு. சிபிநாட்டின்‌ வணிகம்‌ 
பெருகும்‌. வறுமை அகலும்‌. ஓர்‌ இளவரசியாக அது 
அவள்‌ கடமை. அவளுடைய தந்தையும்‌ குலமும்‌ 
அமைச்சும்‌ அதை எண்ணியே அம்முடிவை 
எடுத்திருக்கமுடியும்‌. அதை அவள்‌ தட்டமுடியாது. 
அரசியரும்‌ இளவரசியரும்‌ பெண்கள்‌ அல்ல, 
அரண்மனைப்பாவைகள்‌. அரசியல்‌ நாற்களத்தில்‌ 

ண்களின்‌ கைகளால்‌ ஆடப்படுபவர்கள்‌. வெட்டுண்டு 
ராபா விழிநீரையும்கூட அகத்தளத்து இருட்டில்‌ 
மட்டுமே அவர்கள்‌ சிந்தமுடியும்‌. 


நடம்‌ அதற்கும்‌ அப்பால்‌ அவள்‌ ஒருபோதும்‌ அவனை 
ட்டுவிடமாட்டாள்‌ என்று அவன்‌ அகம்‌ 
சொல்லிக்கொண்டிருந்தது. அந்த உறுதியை 
அவனுக்களித்தவை அவளுடைய கண்கள்‌. அவை 
இளவரசியின்‌ விழிகளல்ல. பெண்ணின்‌ விழிகள்‌, 
காதலியின்‌ விழிகள்‌. இரு அழகிய சிறு கருங்குருவிகள்‌ 
அக்கண்கள்‌. மெல்லிய சிவந்த பட்டுத்திரையை என 
அவள்‌ உடலை அவை பற்றிக்கொண்டு பறக்கின்றன. 
அவை அவனை எப்போதும்‌ தொடர்பவை. 
ஒவ்வொருமுறையும்‌ அக்கண்களை அவன்‌ 
அகக்கண்ணில்‌ பார்க்கையிலும்‌ அவை மேலும்‌ 
அண்மைகொண்டன. ஒவ்வொருமுறையும்‌ அவற்றில்‌ 
புதிய சொல்‌ பூத்திருந்தது. கனிந்த சொல்‌. இதழ்வெம்மை 
கொண்ட மென்முத்தம்போன்ற சொல்‌. ஆம்‌, ஐயமே 
இல்லை. 


விடிவெள்ளியை அது எழுந்ததுமே அவன்‌ பார்த்தான்‌. 
விண்மீன்களின்‌ பெருவெளியில்‌ அது எப்படி 
கண்ணுக்குத்தெரிந்தது? அதையே 
நோக்கிக்கொண்டிருந்தது அவனுள்‌ ஒரு தனிவிழி என்று 
தோன்றியது. உடலெங்கும்‌ காற்று கொண்டு வந்து மூடிய 


மென்மணலை உதறிவிட்டு எழுந்ததுமே அவன்‌ தன்‌ 
குதிரைச்சவுக்கை மும்முறை சொடுக்கிவிட்டு சென்று 
புரவிமேல்‌ ஏறிக்கொண்டான்‌. ஓசைகேட்டு அவன்‌ 
வீரர்கள்‌ ஓடிவந்து புரவிகளைப்‌ பற்றி ஏறினர்‌. எவரும்‌ 
காலைக்கடன்களைக்‌ கழிக்கவோ நீரருந்தவோகூட 
நேரமில்லை. இன்னும்‌ சற்றுநேரம்‌, இன்னும்‌... இதோ 
இந்தப்பாலைவெளிக்கு அப்பால்‌... 


ஆனால்‌ அவன்‌ மிக வியப்புக்குரிய ஒன்றை தன்னுள்‌ 
உணர்ந்தான்‌. அனைத்தும்‌ முடிந்துவிட்டன என்ற 
வெறுமையுணர்வு அவன்‌ புரவியில்‌ பாய்ந்தேறியதுமே 
ஒரு துளி எண்ணமென உருவாகியது. புகை இறுகி 
பாறையாகியது. அசைக்கமுடியாமல்‌ அமைதியின்‌ 
குளிருடன்‌ அங்கே இருந்தது. ஏன்‌? எதை உணர்ந்தேன்‌? 
எதை? அவன்‌ அகம்‌ தவித்தபடியே இருந்தது. சித்தம்‌ 
எதையும்‌ தொடமுடியவில்லை. சித்தத்தின்‌ ஆழம்‌ 
தொட்டுவிட்டது. பார்த்திவம்‌ முளைத்த திரவத்தில்‌ 
ஆணவம்‌ விழித்த வெளியில்‌ ஒரு நிழல்‌ அசைந்தபடியே 
இருந்தது. 


இரண்டுநாழிகை கழித்து எதிரே தொலைவில்‌ 
ஒருவணிகர்குழு வருவதை கண்டான்‌. அவர்களைக்‌ 
கண்டதுமே அவர்களை அவன்‌ அவ்வாறு காணும்‌ 
அந்நிகழ்ச்சி முன்னரே நடந்திருக்கிறது என்று 
தோன்றியது. அப்படியே அங்கே நின்று அவர்கள்‌ 
அணுகுவதை பார்த்திருக்கிறான்‌. சாம்பல்நிறமான 
விடிவெளிச்சத்தில்‌ நிழல்கள்‌ என புரவிகளின்‌ கால்கள்‌ 
அசைந்தன. வானப்பின்னணியில்‌ பிடரி மயிர்கள்‌ 
சிலிர்த்தசைந்தன. குளம்படி அணுகி அவர்களைச்‌ 
சூழ்ந்து நெடுநேரமாகியும்‌ அவர்கள்‌ வந்துசேரவில்லை. 


நீண்ட தாடியுடன்‌ முன்னால்‌ வந்த வெண்பளிங்குநிற 
வணிகரைக்‌ கண்டதும்‌ மேலும்‌ அகம்‌ உறுதிகொண்டது. 
முன்னரே பார்த்த முகம்‌. குதிரையூர்ந்த வணிகர்களும்‌ 
அத்திரிகளும்‌ கொண்ட குழு கொடியில்‌ காற்றில்‌ தவழும்‌ 
ஆடைகள்‌ போல வானில்‌ நின்று அசைந்தது. பின்னர்‌ 
அது முப்பரிமாணம்‌ கொண்டது. ஒன்றன்‌ பின்‌ ஒன்றாக 
வந்த பன்னிரண்டு புரவிகள்‌ இருபத்தைந்து அத்திரிகள்‌. 
முன்னால்‌ வந்த இரு காவலர்களுக்கு நடுவே 
அந்தப்பெருவணிகர்‌ புரவியில்‌ அமர்ந்து அசைந்தாடி 
வானில்‌ தவழ்பவர்‌ என வந்தார்‌. 


அணுகியதும்‌ பெருவணிகர்‌ தன்‌ இளநீலவிழிகளால்‌ 
நோக்கி புன்னகைசெய்து தலைவணங்கினார்‌. ஒருகணம்‌ 
அவன்‌ நெஞ்சில்‌ ஓர்‌ அதிர்வு போல தேவிகையின்‌ முகம்‌ 


எழுந்து மறைந்தது. மீளாது தொலைத்துவிட்ட ஒன்றை 
நினைவுகூர்வதுபோல. அவரிடம்‌ ஏதும்‌ கேட்கலாகாதென 
எண்ணினான்‌. ஆனால்‌ கேட்காமல்‌ 
கடக்கமுடியாதென்றும்‌ தோன்றியது. ஏனென்றால்‌ அதை 
அவன்‌ முன்னரே அவ்வண்ணமே கேட்டிருந்தான்‌. 
“நாங்கள்‌ உத்தரகங்கை நிலத்து சிசிரகுடியினர்‌ 
பெருவணிகரே, தங்களை இங்கு சந்தித்ததில்‌ மகிழ்ச்சி” 
என்றான்‌. 


வணிகர்‌ மீண்டும்‌ தலைவணங்கி “நான்‌ உத்தர 
யவனநாட்டவன்‌. செங்கழுகுக்குலம்‌. பெயர்‌ ஊர்த்வன்‌. 
சிபிநாட்டு வணிகம்‌ முடித்துமீள்கிறேன்‌. சோலையில்‌ 
மீண்டும்‌ நீர்‌ ஊறியிருக்குமென எண்ணுகிறேன்‌” என்றார்‌. 
“நாங்கள்‌ இன்று நீர்‌ எடுத்துக்கொள்ளவேயில்லை. 
சைப்யபுரிக்கு காலையொளி எழுகையிலேயே 
சென்றுவிடவேண்டுமென எண்ணுகிறேன்‌.” அவன்‌ 
நெஞ்சு அதிரும்‌ ஒலி உடலெங்கும்‌ கேட்டது. “அங்கே 
இளவரசியின்‌ மணத்தன்னேற்புக்கு 
சென்றுகொண்டிருக்கிறோம்‌. சென்றுவிடமுடியும்‌ 
அல்லவா?” 


அவரது புருவங்கள்‌ சுருங்கியதுமே அவன்‌ 
தளரத்தொடங்கினான்‌. “மணத்தன்னேற்பு 
நிகழவேயில்லையே” என்றார்‌. பூரிசிரவஸ்‌ தன்னால்‌ 
இயல்பான முகத்துடன்‌ எப்படி “ஏன்‌?” என்று 
கேட்கமுடிகிறது என்று தானே வியந்துகொண்டான்‌. 
ஊர்த்வன்‌ “நீங்கள்‌ எச்செய்தியையும்‌ அறியவில்லையா?” 
என்றார்‌. ”நாங்கள்‌ வந்தவழியில்‌ எவரையும்‌ 
சந்திக்கவில்லை வணிகரே” என்றான்‌ பூரிசிரவஸ்‌. “ஆம்‌, 
அதற்கு வாய்ப்பில்லை” என்றபின்‌ “கோவாசனர்‌ தன்‌ 
மகளுக்கு இன்று முற்பகலில்‌ மணத்தன்னேற்பு 
ஒருக்கியிருந்தது உண்மை. அவளை சிந்துமன்னர்‌ 
ஜயத்ரதன்‌ மணக்கக்கூடும்‌ என நகர்மக்கள்‌ 
பேசிக்கொண்டனர்‌. பால்ஹிக இளவரசர்‌ ஒருவருடன்‌ 
இளவரசி உளஒப்புதல்‌ கொண்டுவிட்டதாகவும்‌ 
பேசப்பட்டது” என்றார்‌. 


“ஆனால்‌ நான்கு நாட்களுக்கு முன்னரே அஸ்தினபுரியில்‌ 
இருந்து ஆயிரம்பேர்கொண்ட படை ஒன்று இளவரசர்‌ 
பீமசேனர்‌ தலைமையில்‌ வந்தது. அவர்கள்‌ வருவதை 
சிபிநாட்டுப்படைகள்‌ கண்டன. ஆனால்‌ அவர்கள்‌ 
ஜயத்ரதனின்‌ படைகள்‌ என எண்ணிவிட்டார்கள்‌. 
கோட்டைக்காவல்‌ படைகள்‌ அவர்களைக்‌ கண்டதும்‌ 
ஓடிச்சென்று தங்கள்‌ அறைகளுக்குள்‌ 
ஒளிந்துகொண்டனர்‌. எதிர்க்கவேண்டாம்‌, 


கோட்டையையும்‌ கருவூலத்தையும்‌ அரண்மனையையும்‌ 
திறந்துவிடுங்கள்‌ என கோவாசனர்‌ ஆணையிட்டார்‌. 
அவரே படைக்கலமேதுமில்லாமல்‌ 
அரண்மனைமுழற்றத்திற்கு வந்து பீமசேனரை வணங்கி 
வரவேற்றார்‌.” 


ஊர்த்வன்‌ சொன்னார்‌ “வெட்டுக்கிளிகள்‌ வயலில்‌ 
இறங்குவதுபோல அவர்கள்‌ வந்து நிறைந்தனர்‌. 
பீமசேனர்‌ அரண்மனைக்குள்‌ புகுந்து 
மகளிர்மாளிகைக்குள்‌ சென்று இளவரசியைக்‌ கண்டு 
வண்டியில்‌ ஏறிக்கொள்ளும்படி ஆணையிட்டார்‌. 
இல்லையேல்‌ நகரம்‌ அழிக்கப்படும்‌ என்றார்‌. இளவரசி 
ஒன்றும்‌ சொல்லாமல்‌ தலையாடையால்‌ முகம்‌ மூடி 
தலைகுனிந்து ஏறிக்கொண்டார்‌. அப்போதே திரும்பி 
நகரை விட்டு விலகிச்சென்றுவிட்டனர்‌. இப்போது 
அவர்கள்‌ மூலத்தானநகரியை அடைந்திருக்கலாம்‌...” 


றா கடிவாளத்தைப்பற்றிய கைகள்‌ மடிமீது விழ 
தாள்கள்‌ தளர அவரை வெறுமனே நோக்கி 
அமர்ந்திருந்தான்‌. “நாங்கள்‌ வழியிலெங்கும்‌ அவர்களை 
எதிர்கொள்ளவில்லையே” என்றான்‌ காவலன்‌. “அவர்கள்‌ 
மணலில்‌ ஓடும்‌ அகன்ற பரப்புகொண்ட சகடங்கள்‌ 
பொருத்தப்பட்ட மூங்கில்வண்டிகளில்‌ வந்திருந்தனர்‌. 
துவாரகைக்கு சோனகநாட்டிலிருந்து வந்திறங்கும்‌ அவை 
மிகவிரைவாக செல்லக்கூடியவை. புரவிகளின்‌ 
கால்களிலும்‌ அவர்கள்‌ அகன்ற குளம்புக்காப்பை 
மாட்டிவிடுவதனால்‌ அவையும்‌ பாலையில்‌ புதையாமல்‌ 
கால்வைத்து விரைந்துசெல்லமுடியும்‌. நீங்கள்‌ 
மூலத்தானநகரியை அடைவதற்குள்‌ அவர்கள்‌ கடந்து 
சென்றிருப்பார்கள்‌” என்றார்‌ பெருவணிகர்‌. 


அவர்கள்‌ சைப்யபுரியில்‌ நான்கு நாழிகைநேரமே 
இருந்தனர்‌. அவர்கள்‌ வருகை படையெடுப்புபோலத்தான்‌ 
இருந்தது. ஆனால்‌ நகர்மக்கள்‌ தெருக்களின்‌ 
இருபக்கமும்‌ கூடி வாழ்த்தொலி எழுப்பி அவர்களை 
வரவேற்றனர்‌. கோவாசனர்‌. அவர்களை மலர்ந்த 
முகத்துடன்‌ வந்து பணிந்தார்‌. அவர்கள்‌ இளவரசியுடன்‌ 
சென்றபின்‌ அரண்மனையிலும்‌ நகர்த்தெருக்களிலும்‌ 
பெரும்கொண்டாட்டம்‌ தொடங்கியது. அரண்மனையில்‌ 
பெருவிருந்து நிகழப்போவதை அறிவித்தபடி நகர்‌ 
முழுக்க முரசுகள்‌ முழங்கத்தொடங்கின. 
தெருக்களெங்கும்‌ மக்கள்‌ சிரித்துக்கொண்டு 
வண்ணங்களை அள்ளி ஒருவர்‌ மீது ஒருவர்‌ வீசி 
நடனமிட்டனர்‌.” 


“அஸ்தினபுரிக்கு அரசியாகச்‌ செல்லும்‌ இரண்டாவது 
சிபிநாட்டுப்பெண்‌ இவள்‌ என்றனர்‌ மக்கள்‌. முன்பு 
சந்தனு மன்னரின்‌ அன்னை சுனந்தை இங்கிருந்துதான்‌ 
சென்றிருக்கிறாள்‌. அனைவரும்‌ கொண்டாடியே 
ஆகவேண்டிய நிலை. வணிகர்கள்‌ மதுக்குடங்களை 
வாங்கிக்கொண்டு வந்து அனைவரும்‌ அருந்துவதற்காக 
தெருவோரங்களில்‌ வைத்தனர்‌. நானும்‌ நூறுகுடம்‌ 
அரிசிமதுவை வாங்கி அனைவருக்குமாக 
திறந்துவைத்தேன்‌. இருபது வெள்ளிக்காசுகளை 
அதற்காக செலவிட்டேன்‌. இரண்டுநாட்கள்‌ 
கொண்டாட்டம்‌ நீடித்தது. அதன்பின்னர்‌ அரசருக்கு முகம்‌ 
காட்டி என்‌ வாழ்த்துக்களைத்‌ தெரிவித்து 
மணப்பரிசுகளை அளித்தேன்‌. அதற்கு நூறு 
பொற்காசுகள்‌ செலவாயின. இந்தப்பயணம்‌ மொத்தத்தில்‌ 
எனக்கு பெரிய பொருள்மிகையை 
அளிக்கப்போவதில்லை...” 


அவர்‌ பேசிக்கொண்டிருக்கையிலேயே பூரிசிரவஸ்‌ 
புரவியை திருப்பிவிட்டான்‌. ட “இளவரசே” 
என்று கூவ அவன்‌ குதிரையின்‌ விலாவை உதைத்து 
சவுக்கால்‌ சொடுக்கி பாலைநிலத்தில்‌ மணல்‌ தெறிக்க 
விரைந்தான்‌. “இளவரசே, எல்லைக்குள்‌ வந்தபின்‌ 
அரசரை சந்திக்காமல்‌ செல்வது முறையல்ல” என்று 
கூவியபடி தலைமை ஏவலன்‌ பின்னால்‌ வந்தான்‌. 
பூரிசிரவஸ்‌ மேலும்‌ மேலும்‌ என புரவியை சவுக்கால்‌ 
அம துக்‌ கொண்டும்‌ குதிமுள்ளால்‌ குத்திக்கொண்டும்‌ 
இருந்தான்‌. எதிர்க்காற்றில்‌ அவன்‌ பார்வை 
முழுமையாகவே மறைந்தது. காலமின்மையில்‌ 


வெளியின்மையில்‌ அவனும்‌ புரவியும்‌ நின்று 
துழாவிக்கொண்டிருந்தனர்‌. 

தூமபதத்தை மீண்டும்‌ வந்தடைவதுவரை பூரிசிரவஸ்‌ 
பெரும்பாலும்‌ சிந்தையற்ற நிலையில்தான்‌ இருந்தான்‌. 
சிபிநாட்டுப்பாலைவனத்தில்‌ புரவி களைத்து நுரைதள்ள 
ஒரு செம்மண்சரிவின்‌ அடியில்‌ நின்றுவிட்டபோது 
அவனும்‌ மூச்சு நெஞ்சை அடைக்க அதன்‌ கழுத்தின்‌ மேல்‌ 
முகம்‌ பதிய விழுந்துவிட்டிருந்தான்‌. அவன்‌ உடலெங்கும்‌ 
நூற்றுக்கணக்கான இடங்களில்‌ நரம்புகள்‌ அதிர்ந்தன. 
பல்லாயிரம்‌ ஓடைகளும்‌ அருவிகளும்‌ ஒலிக்கும்‌ 
மழைக்கால மலைபோல தன்‌ உடலை உணர்ந்தான்‌. 
மெல்லமெல்ல உடல்‌ வெம்மையாறி அடங்கியபோது 
கூடவே உள்ளமும்‌ அடங்குவதை உணர்ந்தான்‌. புரவியை 
நடக்கவைத்து ஒரு பாறையின்‌ நிழலை அடைந்து 
இறங்கி அப்படியே மண்ணில்‌ விழுந்து மல்லாந்து 
படுத்துக்கொண்டான்‌. 


அவனுடைய வீரர்கள்‌ அணுகிவந்தனர்‌. அவர்களுடன்‌ 
ஒருசொல்பேசாமல்‌ மீண்டும்‌ இணைந்துகொண்டான்‌. 
மூலத்தானநகரிக்கு வந்து சிந்துவில்‌ படகுகளில்‌ 
ஏறிக்கொள்ளும்போது அவன்‌ முழுமையாகவே 
சொல்லின்மைக்குள்‌ ஆழ்ந்துவிட்டிருந்தான்‌. 
சொல்லின்மை என்பது ஒரு புகைமூட்டம்‌. அது 
சூழத்தொடங்கும்போது மூச்சுத்திணறுகிறது. 
விடுபடுவதற்காக அகம்‌ தவிக்கிறது. அப்புகைமூட்டம்‌ 
மெல்லமெல்ல திரவமாக ஆகி குளிருடன்‌ அனைத்து 
அணுக்களையும்‌ பற்றிக்கொள்கிறது. உறைந்து 
பளிங்குப்பாறையாகிறது. பளிங்குப்பாறையாக 
மாற்றுகிறது. பின்னர்‌ மீளவேமுடிவதில்லை. 
படகில்செல்லும்போது பூரிசிரவஸ்‌ ஏவலரிடம்‌ பேச 
முயன்றபோதுகூட சொல்‌ நெஞ்சிலிருந்து எழவில்லை. 
சித்தம்‌ சென்றுமுட்டிய சொற்களஞ்சியத்தில்‌ அத்தனை 
சொற்களும்‌ துருவேறி ஒன்றுடன்‌ ஒன்று 
ஓட்டிக்கொண்டிருந்தன. 


தூமபதத்தின்மேல்‌ ஏறிநின்று கீழே விரிந்த 
பால்ஹிகபுரியை நோக்கியபோது நெஞ்சுள்‌ ஒரு விம்மல்‌ 
எழுந்தது. மலைச்சரிவில்‌ ஒன்றால்‌ ஒன்று தடுக்கப்பட்டு 
எடைகொண்டு நின்றிருந்த பெரும்பாறைகள்‌ 
அனைத்தும்‌ அச்சிறிய ஒலியால்‌ அசைந்தன. பின்‌ 


பேரொலியுடன்‌ பொழியத்தொடங்கின. அவன்‌ கண்கள்‌ 
உள்ளிருந்து நிறைந்து குதிரைசெல்லும்‌ விரைவில்‌ 
காற்றில்தெறித்துச்‌ சிதறி பின்னுக்குச்‌ சென்றன. 
மூச்சிரைப்பில்‌ விம்மல்கள்‌ உடைந்து பறந்தன. 
ஏழன்னையர்‌ ஆலயமுகப்பில்‌ நின்றபோது அவன்‌ 
சுமந்துவந்தவை அனைத்தும்‌ பின்னால்‌ பறந்து செல்ல 
அவன்‌ மட்டும்‌ எஞ்சியிருந்தான்‌. அங்கிருந்து 
அரண்மனை நோக்கி செல்லும்போது 
இறகுபோலிருந்தான்‌. 


சலன்‌ அவனை எதிர்கொண்டான்‌. அவன்‌ தோளில்‌ 
கையிட்டு “வா” சக்த” 
பெருமூச்சுவிட்டான்‌. ஒரு மெல்லிய தொடுகை 
என்னென்ன சொல்லமுடியுமென்று தெரிந்தது. சலன்‌ 
அவன்‌ முகத்தை நோக்காமல்‌ “இளையோனே, 
அரசகுலத்தவனின்‌ வாழ்க்கை அரசியல்வலையால்‌ 
எட்டுதிசையிலும்‌ பிணைக்கப்பட்டிருக்கிறது” என்றான்‌. 
"நீ கிளம்பிய அன்றே நான்‌ செய்தியை அறிந்துவிட்டேன்‌. 
னால்‌ உனக்கு செய்தியனுப்ப முடியவில்லை. நீயே 
ளட்டும்‌ என காத்திருந்தேன்‌.” “நான்‌ சென்றது ஒரு நல்ல 
பயிற்சி மூத்தவரே” என்றான்‌ பூரிசிரவஸ்‌. சலன்‌ 
புன்னகையுடன்‌ “நீ அரசனாக ஆக இன்னும்‌ நிறைய 
பயிற்சிகள்‌ தேவை” என்றான்‌. 
“இளையோனே, இன்று நிகழ்ந்துகொண்டிருப்பது ஒரு 
பெரிய அரசியல்‌ நாற்கள விளையாட்டு. அஸ்தினபுரி 
இரண்டாகப்பகுக்கப்படவிருக்கிறது. மாறிமாறி தூதர்கள்‌ 
சென்றுகொண்டிருக்கிறார்கள்‌. ஒவ்வொரு தூதும்‌ 
அச்சத்தையும்‌ நம்பிக்கையின்மையையும்‌ 
கொண்டுசெல்கிறது. அவற்றை பலமடங்கு பெருக்கி 
மீள்கிறது. தட்சிணகுருநாட்டுக்கான எல்லைகள்‌ 
வரையறைசெய்யப்படுகின்றன. ஆளில்லாத ஒரு 
மலைக்காக, நீர்‌ நிறைந்த ஒரு சதுப்புக்காக இறுதிக்கணம்‌ 
வரை பூசவிடுகிறார்கள்‌.” சலன்‌ சிரித்து “மறுதரப்பினர்‌ 
செய்பவற்றுக்கு எவரும்‌ எதிர்வினையாற்றவில்லை. 
செய்யக்கூடுமென இவர்கள்‌ நினைப்பவற்றுக்கு 
எதிர்வினையாற்றுகிறார்கள்‌. ஆகவே ஒன்று நூறாகி 
நூறு பத்தாயிரமென பெருகிக்கொண்டிருக்கிறது” 
என்றான்‌. 


அவர்கள்‌ சலனின்‌ அலுவல்கூடத்தை அடைந்து 
அமர்ந்துகொண்டனர்‌. சலன்‌ பூரிசிரவஸ்ஸுக்கு 
இன்னீரும்‌ மெல்லுணவும்‌ கொண்டுவர ஆணையிட்டான்‌. 
“இருதரப்பினரும்‌ தங்கள்‌ நட்புகளை 
பெருக்கிக்கொள்கிறார்கள்‌. பகைகளை 


வகுத்துக்கொள்கிறார்கள்‌. போர்க்களத்தில்‌ நிற்பவர்கள்‌ 
போலிருக்கிறார்கள்‌. ஆனால்‌ அப்படித்தான்‌ நிகர்நிலை 
உருவாகமுடியும்‌ என்றும்‌ முழுமையான நிகர்நிலையே 
சிறந்த நட்பை நிலைநாட்டமுடியும்‌ என்றும்‌ யாதவன்‌ 
எண்ணுகிறான்‌ என்று சொன்னார்கள்‌. என்னால்‌ 
புரிந்துகொள்ளமுடிகிறது அதை. அரசியல்‌ ஆற்றலின்‌ 
விசைகள்‌ நிகர்நிலைக்காகக்‌ கொள்ளும்‌ தொடர்ந்த 
இயக்கத்தால்‌ ஆனது” சலன்‌ சொன்னான்‌. 


“பாண்டவர்தரப்பு பாஞ்சாலத்தாலும்‌ 
துவாரகையாலும்தான்‌ வல்லமையுடன்‌ 
நிறுத்தப்படுகிறது. ஆகவே பாஞ்சாலத்தையும்‌ 
துவாரகையையும்‌ தன்‌ நட்புநாடுகளால்‌ சூழ்ந்துகொள்ள 
துரியோதனன்‌ எண்ணுகிறான்‌. அஸ்வத்தாமன்‌ 
உத்தரபாஞ்சாலத்தை ஆள்வது துரியோதனனுக்கு மிக 
உகந்தது. பாஞ்சாலத்தின்‌ மறுபக்கம்‌ உசிநாரர்களையும்‌ 
கோசலத்தையும்‌ நட்புக்குள்‌ வென்றெடுக்க சகுனியே 
நேரில்‌ சென்றிருக்கிறார்‌. அவர்கள்‌ 
ஒப்புக்கொண்டுவிட்டார்கள்‌ என்றே தெரிகிறது. மேற்கே 
துவாரகைக்கு எப்போதுமே கூர்ஜரம்‌ எதிரிநாடு. கூர்ஜரம்‌ 
என்றும்‌ காந்தாரத்தை அஞ்சி வந்தது. ஆனால்‌ 
துவாரகைமீதான அச்சம்‌ அதை காந்தாரத்தை 
அணுகச்செய்கிறது.” 


“சிந்துநாட்டு மன்னன்‌ ஜயத்ரதன்‌ நெடுங்காலமாக 
கூர்ஜரத்தை வெல்ல கனவுகண்டிருப்பவன்‌. அவனும்‌ 
துவாரகைமீதான அச்சத்தால்‌ துரியோதனனுடன்‌ 
இணைந்துகொண்டிருக்கிறான்‌. அப்படியென்றால்‌ 
திருஷ்டாவதியின்‌ கரை முதல்‌ மேற்கே 
சோனகப்பாலைவனம்‌ வரை ஒரே பெரும்பரப்பாக நிலம்‌ 
கெளரவர்தரப்புக்கு வந்துவிடுகிறது. அதில்‌ உள்ள சிறிய 
இடைவெளி சிபிநாடு. அதை வெல்ல ஜயத்ரதன்‌ 
எண்ணியது இயல்புதான்‌” என்றான்‌ சலன்‌. ”அரசியலில்‌ 
எப்போதும்‌ நடுவே இருக்கும்‌ நாடு மிகமுதன்மையானது 
இளையோனே. அது முதலையின்‌ இரு தாடைகள்‌ நடுவே 
நட்டுவைக்கப்பட்ட குறுவாள்‌ போன்றது.” 


“பெண்கேட்டு சிபிநாட்டரசர்‌ கோவாசனருக்கு ஜயத்ரதன்‌ 
தூதனுப்பினான்‌” என சலன்‌ தொடர்தான்‌. “ஆனால்‌ 
துவாரகையின்‌ பகையை அஞ்சியக கோவாசனர்‌ அதை 
ஒரு மணத்தன்னேற்பு நிகழ்வாக ஒருங்குசெய்தார்‌. 
போட்டி அமைத்தால்‌ துவாரகை மன்னன்‌ வெல்வான்‌ 
என்பதனால்‌ இளவரசியின்‌ தெரிவு மட்டுமே முறைமை 
என வகுக்கப்பட்டது. துவாரகைக்கும்‌ 
செய்தியனுப்பப்பட்டது. இளையோனே, சிபிநாட்டை 


அஸ்தினபுரி வெல்வதென்பது கூர்ஜரத்திற்கும்‌ 
காந்தாரத்திற்கும்‌ நடுவே ஒரு நட்புநாட்டை துவாரகை 
வென்றெடுப்பதுமட்டும்தான்‌. கிருஷ்ணன்‌ உடனே 
பீமனை அனுப்பிவிட்டான்‌. அதிலும்‌ பீமனை மட்டும்‌ 
துவாரகைக்கு வரச்சொல்லி துவாரகையின்‌ புதுவகை 
வண்டிகளுடனும்‌ புரவிகளுடனும்‌ ஒரே வீச்சில்‌ வந்து 
சிபியை வென்றதென்பது ஜயத்ரதன்‌ கணக்கிட்டே 
இருக்கமுடியாத செயல்‌. அனைத்தும்‌ முடிந்துவிட்டன.” 


பெருமூச்சுடன்‌ பூரிசிரவஸ்‌ எழுந்துகொண்டான்‌. “இனி 
பேச ஏதுமில்லை மூத்தவரே” என்றான்‌. “ஆம்‌, பொதுவாக 
இத்தகைய ஆட்டங்களில்‌ பெண்களுக்கு குரலென 
ஏதுமில்லை. ஆடவர்‌ களத்தில்‌ படுதுபோல பெண்கள்‌ 
அகத்தறையில்‌ மடியவேண்டுமென்பதே ஷத்ரிய 
குலநெறி” என்ற சலன்‌ “நீ சென்றபின்‌ இந்த ஓலையை 
கண்டெடுத்தேன்‌. உடன்பிறந்தானாக இதை உன்னிடம்‌ 
காட்டலாகாதென்றே எண்ணினேன்‌. ஆனால்‌ 
காட்டாமலிருப்பது பிழை என இளவரசனாக எனக்குத்‌ 
தோன்றியது...” என்றான்‌. 


பூரிசிரவஸ்‌ அவன்‌ விழிகளை நோக்கியபின்‌ அதை 
வாங்கி சுருள்நீட்டி வாசித்தான்‌. பெருமூச்சுடன்‌ சுருட்டி 
மீண்டும்‌ சலனிடமே அளித்தான்‌. “நான்‌ இதை 
எரித்துவிடுகிறேன்‌ இளையோனே. இத்தகைய 
உணர்ச்சிகளுக்கு தூமப்புகையின்‌ வாழ்நாள்தான்‌. 
விழிக்கு சற்றுநேரம்‌, மூக்குக்கு மேலும்‌ சற்றுநேரம்‌, 
நெஞ்சில்‌ மேலும்‌ சற்றுநேரம்‌... காற்று 
எட்டுத்திசைகளிலிருந்தும்‌ சுழன்று வீசிக்கொண்டே 
இருக்கிறது.” பூரிசிரவஸ்‌ தலையசைத்தபின்‌ 
விடைகொண்டு திரும்பி நடந்தான்‌. எடைகொண்டு 
குளிர்ந்த கால்களுடன்‌ படுக்கையை விழையும்‌ 
உடலுடன்‌ தன்‌ அறையை அடைவது வரை அவனிடம்‌ 
அந்த நீண்டபயணத்தின்‌ நினைவுகளே 
உதிரிக்காட்சிகளாக ஓடிக்கொண்டிருந்தன. 


படுக்கையில்‌ படுத்ததும்‌ தேவிகையின்‌ முகம்‌ மிக 
அண்மையிலென தெரிந்தது. எழுந்து ஏவலனை 
அழைத்து மது கொண்டுவரச்சொன்னான்‌. கடுமையான 
மலைமது. மூன்றுமுறை குடித்தபின்‌ மெல்லிய 
குமட்டலில்‌ உடல்‌ உலுக்கிக்கொண்டிருக்க மீண்டும்‌ 
படுத்துக்கொண்டான்‌. இம்முறை மலைபோல அவள்‌ 
முகம்‌. அவன்‌ அதை நோக்கி அடிவாரத்தில்‌ 
நின்றுகொண்டிருந்தான்‌. அவள்‌ அவனை கடந்து 
தொலைவில்‌ நோக்கிக்கொண்டிருந்தாள்‌. அவள்‌ எழுதிய 
கடிதத்தை அவனுக்குப்பின்னால்‌ நின்று எவரோ 


வாசித்துக்கொண்டிருந்தார்கள்‌. 


அவனை உடனே கிளம்பி திருமணத்தன்னேற்புக்கு 
வரும்படி அவள்‌ அழைத்திருந்தாள்‌. மணமேடையில்‌ 
ஜயத்ரதனுக்கு மாலையிடுவதாக தந்தையிடம்‌ 
ஒப்புக்கொண்டிருப்பதாகவும்‌ ஆனால்‌ அவன்‌ வந்து 
நின்றால்‌ அவனுக்கே மாலையிடுவதாகவும்‌ அவள்‌ 
சொன்னாள்‌. “இச்சொற்களை நீங்கள்‌ எப்படி 
எடுத்துக்கொள்கிறீர்கள்‌ என்றே எனக்குத்தெரியவில்லை. 
என்னை நினைவுறுகிறீர்களா என்றே 
ஐயம்கொள்கிறேன்‌. ஆனால்‌ நான்‌ ஒருகணம்கூட 
மறக்கவில்லை. ஒவ்வொரு பார்வையையும்‌ விரித்து 
விரித்து மிகநீண்ட நினைவுப்பெருக்காக 
மாற்றிக்கொண்டிருக்கிறேன்‌. இங்கே இந்த இருண்ட 
கல்மாளிகைக்குள்‌ நான்‌ காணும்‌ வானம்‌ அதுவே. 
உங்களுக்காக காத்திருக்கிறேன்‌.” 


அவன்‌ துயின்று விழித்தபோதும்‌ அந்தமலை அப்படியே 
இருந்தது. ஆனால்‌ அதைச்சூழ்ந்து மெல்லிய ஒலியுடன்‌ 
மழை பொழிந்துகொண்டிருந்தது. அவன்‌ 
எழுந்தமர்ந்தபோது அறைக்கு அப்பால்‌ ஒலித்த காற்றை 
கேட்டான்‌. மலைக்காற்று இலைகளை துடிக்கவைத்தபடி 
மாளிகையின்‌ சுவர்களில்‌ முட்டி சாளரங்களை 
அடிக்கச்செய்து கடந்துசென்றது. நள்ளிரவு 
ஆகியிருந்ததை ஒலிகள்‌ காட்டின. கடும்‌ விடாயை 
உணர்ந்ததும்‌ எழுந்து சென்று நீர்க்குடுவையை எடுத்து 
நேரடியாகவே குடித்தான்‌. நீர்வழிய அமர்ந்திருந்தபோது 
உடல்‌ முழுக்க ஓர்‌ இனிய களைப்பை உணர்ந்தான்‌. 
எண்ணங்கள்‌ ஏதுமில்லாத நிலை. கடுமையான 
உடல்வலி விலகி நிற்பதன்‌ உவகை. 


எழுந்து இடைநாழி வழியாக சென்றான்‌. இரவுக்குரிய 
ஓரிரு பிறைவிளக்குகள்‌ மட்டும்‌ எரிந்துகொண்டிருந்தன. 
இடைநாழியின்‌ மறுபக்கத்தில்‌ இருந்த விளக்கொளியில்‌ 
அமர்ந்தபடி துயிலும்‌ படைவீரனின்‌ இழுபட்ட நிழல்‌ 
தெரிந்தது. அவன்‌ பக்கவாட்டில்‌ திரும்பி வெளியே 
திறக்கும்‌ வாயில்‌ வழியாக மண்டபத்துத்‌ தோட்டத்திற்குள்‌ 
சென்றான்‌. அத்தனை செடிகளும்‌ குளிருக்காக உள்ளே 
இழுக்கப்பட்டிருந்தன. பல செடிகளுக்குமேல்‌ 
மரவுரியாலான கம்பளம்‌ போர்த்தப்பட்டிருந்தது. அவை 
குளிரில்‌ ஒடுங்கி விரைத்திருப்பதாக தோன்றியது. அவன்‌ 
அவற்றின்‌ நடுவே மெல்ல நடந்தான்‌. அவற்றின்‌ 
மூச்சுக்காற்றின்‌ நீராவி மேலே சென்று மண்டபத்தின்‌ 
கூரையில்‌ குளிர்ந்து சொட்டிக்கொண்டிருக்கும்‌ ஒலி 
அவற்றின்‌ இதயத்துடிப்பென கேட்டது. 


செடிகளனைத்தும்‌ குளிரில்‌ சுருங்கி தங்களை 
முழுமையாக உள்ளிழுத்துக்கொண்டிருந்தன என்று 
நினைத்தான்‌. அப்போது அவற்றின்‌ கிளைகளும்‌ 
இலைகளும்‌ தளிர்களும்‌ எவையும்‌ வெளிநோக்கி 
வளரவில்லை. மலர்கள்‌ இதழ்களை சுருக்கிக்கொண்டு 
தேனையும்‌ மணத்தையும்‌ உள்ளேயே 
தேக்கிக்கொண்டிருந்தன. மண்ணுக்கு அடியில்‌ 
வேர்களுக்குள்‌ அவற்றின்‌ தேனும்‌ மணமும்‌ 
நிறைந்திருக்கலாம்‌. அங்கே அவை மெல்ல வளர்ந்து 
நீண்டுகொண்டிருக்கலாம்‌. மெல்லிய முணுமுணுப்பாக 
அவை அங்கே ஒருவரோடு ஒருவர்‌ 
பேசிக்கொண்டிருக்கலாம்‌. விரல்நுனிகளால்‌ தொட்டு 
பிணைத்துக்கொண்டிருக்கலாம்‌. 


விடியும்‌ வரை அவன்‌ அங்குதான்‌ இருந்தான்‌. 
நீர்சொட்டும்‌ ஒலியின்‌ ஒழுங்கின்மையை மெல்லமெல்ல 
ஒழுங்காக அவன்‌ அகம்‌ ஆக்கிக்கொண்டபோது 
அனைத்தும்‌ சீரடைந்துவிட்டிருந்தன. அறைக்குச்‌ சென்று 
குளிராடையை எடுத்து அணிந்துகொண்டு வெளியே 
சென்றான்‌. இரவுப்பனியில்‌ நனைந்து கிடந்த 
செம்மண்பாதையில்‌ காலடிகள்‌ புதைய தெருக்களில்‌ 
நடந்தான்‌. கன்றுகள்‌ மனிதர்கள்‌ நாய்கள்‌ 
பெருச்சாளிகள்‌ எவையும்‌ தென்படவில்லை. 
புறாக்களின்‌ குறுகல்‌ ஒலி மட்டும்‌ கடைகளின்‌ 
மரக்கூரைகளுக்குள்‌ கேட்டது. காற்றில்‌ 
அம்மரக்கட்டடங்கள்‌ முனகியபடி அசைவதுபோல அது 
உளமயக்களித்தது. 


ஏழன்னையர்‌ ஆலயம்‌ வரை சென்றான்‌. பூசகர்‌ 
முந்தையநாள்‌ ஏற்றிவைத்த நெய்விளக்குகள்‌ 
அணைந்துவிட்டிருந்தன. அப்பால்‌ 
பால்ஹிகப்பிதாமகரின்‌ ஆலயத்தின்‌ சிலைக்கு எவரோ 
செம்பட்டு ஆடை ஒன்றைச்‌ சார்த்தி மாலையிட்டு 
வழிபட்டிருந்தனர்‌. அவருக்கு பலியிடப்பட்ட 
மலையாட்டின்‌ கொம்புகள்‌ மட்டும்‌ பீடத்தின்‌ மேல்‌ 
வைக்கப்பட்டிருந்தன. அவன்‌ புன்னகைசெய்தான்‌. அவர்‌ 
மலையாட்டை தோளில்‌ சுமந்துகொண்டிருப்பதனாலேயே 
அவருக்குரிய பலியாக அது மாறிவிட்டது. அவன்‌ 
பால்ஹிகர்‌ தோளில்‌ ஆடுடன்‌ நடந்துவந்த காட்சியை 
நினைவுகூர்ந்தான்‌. 


ஒளி ஏறிஏறி வந்தது. மலையடிவாரத்தில்‌ காலையொளி 
தேன்‌ போல தித்திப்பானது. மென்மையாக கைகளால்‌ 
அதை அள்ளமுடியும்‌. உடம்பெங்கும்‌ அதை 
பூசிக்கொள்ள முடியும்‌. தோலைக்கடந்து குருதியைத்‌ 


தொட்டு ஒளிபெறச்செய்யும்‌. அனலாக ப்‌ குருதி 
உடம்பெங்கும்‌ இளவெம்மையுடன்‌ சுழித்தோடும்‌. 
எண்ணங்களிலும்‌ இளவெயில்‌ பரவுவதை அறிய 
மலைநாட்டுக்குத்தான்‌ வரவேண்டுமென 
எண்ணிக்கொண்டான்‌. வியர்வை உடலுக்குள்‌ 
கனியத்தொடங்கியதும்‌ தடித்த தோலாடையை கழற்றி 
தோளிலிட்டு திரும்பி நடந்தான்‌. 


சாலைகளில்‌ மக்கள்‌ நடமாடத்தொடங்கினர்‌. மாடுகளை 
ஓட்டிக்கொண்டு சென்றவர்கள்‌ கம்பளியாடை அணிந்து 
தலையணியால்‌ பாதிமுகத்தையும்‌ மூடியிருந்தனர்‌. 
பால்பசுக்களின்‌ முலைக்காம்புகளை மூடி கம்பளியாடை 
அணிவித்திருந்தனர்‌. காலைநடை பசுக்களின்‌ குளிரில்‌ 
உறைந்த உடலை இளகச்செய்ய அவை தலையை 
ஆட்டியபடி விரைந்து நடந்தன. புறாக்கள்‌ எழுந்து 
சாலையில்‌ அமர்ந்து ஆர்வமில்லாமல்‌ சிந்திய மணிகளை 
பொறுக்கிக்கொண்டு கூழாங்கற்களை உரசிக்கொண்டது 
போல ஒலியெழுப்பின. ஒரேஒரு கடையை 
உரிமையாளன்‌ திறந்துகொண்டிருந்தான்‌. அது மலைமது 
விற்கும்‌ கடை என்று கண்டதும்‌ பூரிசிரவஸ்‌ 
புன்னகைசெய்தான்‌. 


ஓர்‌ எண்ணம்‌ எழ அவன்‌ திரும்பி நகரின்‌ வடக்கெல்லை 
நோக்கி நடந்தான்‌. சாலையில்‌ வெயில்பட்டதும்‌ ஈரமான 
குதிரைச்சாணியும்‌ பசுஞ்சாணியும்‌ கலந்த மணம்‌ 
எழத்தொடங்கியது. வீடுகள்‌ திறக்கப்பட்டு குழந்தைகள்‌ 
எச்சில்‌ உலர்ந்த வாய்களும்‌ வீங்கிய கண்களுமாக வந்து 
வெயிலில்‌ நின்றன. அவற்றின்‌ செந்நிறமான 
கன்னமயிர்கள்‌ ஒளிவிட்டன. சிலர்‌ சருகுகளை 
குவித்துப்போட்டு தீமூட்டி கைகளை 
சூடாக்கிக்கொண்டிருந்தனர்‌. இரண்டு எருமைகள்‌ மிக 
மெதுவாக நடந்துவந்தன. வானிலிருந்து ஒரு 
செம்பருந்து மெல்லசுழன்று மண்ணை நெருங்கி 
மேலெழுந்தது. அதன்‌ நிழல்‌ சாய்ந்த மரக்கூரைகள்‌ மேல்‌ 
வளைந்தேறிச்சென்றது. 


சிபிரரின்‌ இல்லம்‌ முன்பு வந்தபோதுதான்‌ அங்கு 
வந்திருப்பதை உணர்ந்தான்‌. வீட்டின்‌ முகப்பு 
மூடியிருந்தது. அவன்‌ இளவெயிலில்‌ மின்னிய அதன்‌ 
மரக்கூரையை நோக்கியபடி நின்றிருந்தான்‌. 
வேட்டைவிலங்குகளின்‌ தோல்கள்‌ மூங்கில்சட்டங்களில்‌ 
இழுத்துக்கட்டப்பட்டு காயவைக்கப்பட்டிருந்தன. பெரிய 
உருளைக்கற்களால்‌ ஆன சுவர்களும்‌ 
தேவதாருத்தடிகளால்‌ ஆன கூரையுமாக ஓடுதடித்த 
ஆமைபோல அந்த இல்லம்‌ நின்றிருந்தது. காலமற்றது. 


வரலாற்றை ஒரு இமைப்பாக உணர்வது. இல்லத்தின்‌ 
பின்னாலிருந்து கிழவி எட்டிப்பார்த்து “யார்‌?” என்றபின்‌ 
“இளவரசே” என்றாள்‌. “சிபிரர்‌ இருக்கிறாரா?” என்றான்‌. 


“நேற்றுதான்‌ மீண்டும்‌ மலைக்குச்‌ சென்றார்‌. என்‌ 
மைந்தன்‌ சேயன்‌ இருக்கிறான்‌. மதுமயக்கில்‌ இன்னும்‌ 
விழிக்கவில்லை” என்றாள்‌ கிழவி. “அழைக்கிறேன்‌.” 
சிரவஸ்‌ “வேண்டாம்‌” என்றான்‌. “சிபிரர்‌ மலைமேலா 

ருக்கிறார்‌?” கிழவி “ஆம்‌ இளவரசே. பிதாமகருக்கு 
அணுக்கமாக அங்கே இருக்கிறார்‌. என்‌ மைந்தன்‌ 
சேயனை பிதாமகரின்‌ அதே முகம்‌ கொண்டவன்‌ 
என்பதனால்‌ இங்கே விட்டிருக்கிறார்கள்‌” என்றாள்‌. 
பக்க புன்னகையுடன்‌ ”சிபிரர்‌ வந்தால்‌ நான்‌ 

தாமகரை கேட்டதாகச்‌ சொல்லுங்கள்‌” என்றபின்‌ 
திரும்பி நடந்தான்‌. 


திரும்பும்போது நகரம்‌ விழித்துக்கொண்டுவிட்டது. 
கடைகள்‌ திறக்கப்பட்டிருந்தன. ஊன்கடைகளில்‌ 
பெண்கள்‌ கூடைகளுடன்‌ வந்து நின்றிருந்தனர்‌. 
மலையிலிருந்து கொண்டுவரப்பட்ட புதிய காளான்கள்‌ 
விற்பதற்காக குவிக்கப்பட்டிருந்தன. சித்தமயக்கு 
அளிக்கும்‌ நீலநிறக்‌ காளான்களும்‌ மருந்துக்குரிய 
பல்வேறுவகையான நச்சுக்காளான்களும்‌ தனித்தனியாக 
பகுக்கப்பட்டிருந்தன. மண்ணைத்‌ தோண்டி பிடிக்கப்பட்ட 
பல்வேறு பெரிய பூச்சிகளும்‌ மரப்பட்டைகளைப்‌ 
பெயர்த்து பிடிக்கப்பட்ட வெண்புழுக்களும்‌ 
மூங்கில்கூடைகளில்‌ விற்பனைக்கிருந்தன. அவை 
கோடைமுழுக்க உணவுண்டு குளிருக்காக உடல்வளர்த்து 
குழிகளுக்குள்‌ சுருண்டு கனவுக்குள்‌ சென்று 
வாழத்தொடங்கிவிட்டிருந்தன. குழிகள்‌ திறக்கப்பட்டு 
பட்டைகள்‌ உரிக்கப்பட்டு பிடிக்கப்பட்டதைக்கூட அவை 
கனவென்றே அறிந்திருக்கும்‌. சூடான நீரில்‌ 
விழும்போதுகூட அவை கனவிலிருந்து 
விழிக்கப்போவதில்லை. 


மத்யகீடம்‌ என்னும்‌ சிறுவிரலளவான பெரிய வெண்‌ 
புழுக்களை இளம்சூடான மதுவில்‌ போடுவார்கள்‌. அவை 
வெம்மையை அறிந்ததும்‌ உயிர்கொண்டு எழும்‌. விழித்த 
கணம்‌ முதல்‌ மதுவில்‌ திளைத்து குடிக்கத்தொடங்கும்‌. 
துழாவித்‌ துடித்து உள்ளறைகளைங்கும்‌ மது நிறைந்து 
தடித்து உயிரிழந்து ஊறி மிதக்கத்தொடங்கும்போது 
எடுத்து ஆவியில்‌ வேகவைத்து அரிசி அப்பங்களின்‌ 
நடுவே வைத்து உண்பார்கள்‌. இனிய இசை எங்கோ 
ஒலித்துக்கொண்டிருப்பதுபோல களிமயக்கை 
நாளெல்லாம்‌ நிலைநிறுத்தச்செய்யும்‌ உணவு அது. 


அவன்‌ அரண்மனைக்கு வந்து நீராடி உடைமாற்றி 
சலனை சந்திப்பதற்காக சென்றான்‌. சலன்‌ அலுவற்கூடம்‌ 
சென்றுவிட்டதாக தெரிந்தது. அலுவற்கூடத்தில்‌ கர்த்தமர்‌ 
மட்டும்‌ வந்திருந்தார்‌. அமைச்சுப்பணியாளர்‌ எவரும்‌ 
அப்போதும்‌ வந்திருக்கவில்லை. அவர்கள்‌ அமர்ந்திருந்த 
பீடங்களின்‌ குழிவைக்கொண்டே அங்கே அவர்கள்‌ 
வருவதை உய்த்தறியமுடிந்தது. கர்த்தமரிடம்‌ 
பேசிக்கொண்டிருந்த சலன்‌ “உன்னை அழைக்க 

ளனுப்ப எண்ணினேன்‌...” என்றான்‌. பூரிசிரவஸ்‌ 
“நகரை சுற்றிப்பார்த்துவிட்டு வந்தேன்‌” என்றான்‌. 
“இவ்வருடம்‌ குளிர்‌ கூடுதலாக இருக்குமென 
சொல்கிறார்கள்‌. வடக்குமுடிகளின்‌ மேல்‌ 
வெண்ணிறமான முகில்வளையங்களை பகலில்‌ 
பார்க்கமுடிகிறது.” 


கர்த்தமர்‌ “பனிவிழுந்து ஷீரபதம்‌ முழுமையாகவே 
மூடிவிடுமென சொல்கிறார்கள்‌. ஆகவே மலைக்குடிகள்‌ 
பொருட்களை வாங்கிக்கொண்டு செல்கிறார்கள்‌. போதிய 
உணவும்‌ பிறவும்‌ வந்துசேரவில்லை.” பூரிசிரவஸ்‌ “ஏன்‌?” 
என்றான்‌. “துவாரகையின்‌ படகுகள்‌ இப்போது 
அசிக்னியின்‌ எல்லைவரை வருகின்றன. கடலுப்பு 
நிறையவே கிடைப்பதனால்‌ மலையுப்பின்‌ விலை 
குறைந்துகொண்டே செல்கிறது. நமக்கு மலையுப்புதான்‌ 
முதன்மையான வணிகப்பொருள்‌.” பூரிசிரவஸ்‌ பீடத்தில்‌ 
அமர்ந்துகொண்டு “மலையுப்பைத்தானே 
தெய்வங்களுக்கு படைக்கவேண்டும்‌? கடலுப்பு 
சமைக்கப்பட்டதல்லவா?” என்றான்‌. “ஆம்‌, ஆனால்‌ 
உணவுக்கு கடலுப்பு மேலும்‌ நல்லது என்கிறார்கள்‌” 
என்றார்‌ கர்த்தமர்‌. 
பிண்டகர்‌ விரைந்து உள்ளே வந்தார்‌. அவரது உடலின்‌ 
வியர்வை மணத்திலேயே மது கலந்திருந்தது. “நான்‌ 
எழுந்தபோது ஒரு சிறு சிக்கல்‌. வடபுலத்து ஒற்றன்‌...” என 
அவர்‌ தொடங்க சலன்‌ “நான்‌ ஏதும்‌ கேட்கவில்லை” 
என்றான்‌. அவர்‌ தலைவணங்கி பூரிசிரவஸ்ஸை 
பார்த்தார்‌. “காலையிலேயே அலுவலர்களை வரச்சொல்லி 
ணையிட்டாலென்ன?” என்றான்‌ பூரிசிரவஸ்‌. 
“சொல்லலாம்‌. எழுந்து மதுமயக்கில்‌ வந்தமர்ந்து 
துயில்வார்கள்‌. அவர்கள்‌ முறையாகத்‌ துயின்று 
மீண்டால்தான்‌ இங்கே ஏதேனும்‌ பணிகள்‌ நடக்கும்‌” 
என்றார்‌ கர்த்தமர்‌. “மலைமக்கள்‌ கொள்வதற்காக 
பொருட்களை வாங்குவதற்கு அரசு 
கடனுதவிசெய்தாலென்ன என்ற எண்ணம்‌ நேற்று 
எழுந்தது. அதைத்தான்‌ பேசிக்கொண்டிருக்கிறோம்‌.” 


“கருவூலம்‌ என்ன நிலையில்‌ உள்ளது?” என்றான்‌ 
பத்தன்‌ “ஒருவருடம்‌ அதை செய்யலாம்‌” என்றார்‌ 

ண்டகர்‌. “ஒருவருடம்‌ செய்யும்‌ ஒரு செயலை 
பிறகெப்போதும்‌ நிறுத்தமுடியாது இளையோனே. 
அதுதான்‌ முதன்மை இடர்‌. அதைப்பற்றித்தான்‌ 
ஐயம்கொண்டிருக்கிறோம்‌” என்று சலன்‌ சொன்னான்‌. 
பூரிசிரவஸ்‌ எழுந்துகொண்டு “மூத்தவரே, நாம்‌ 
அவர்களிடமிருந்து உப்பை வாங்குவோம்‌” என்றான்‌. 
“வாங்கி என்னசெய்வது? இங்கே நகரில்‌ உப்பை 
சேர்த்துவைக்க நமக்கு என்னசெலவாகுமென 
நினைக்கிறாய்‌? குளிர்காலமழைகளில்‌ அதைக்‌ 
காப்பதும்‌ பெரும்பாடு” என்றான்‌ சலன்‌. 


“சேர்த்துவைக்கவேண்டியதில்லை. அவற்றுக்கு ஒரு பணி 
உள்ளது” என்று பூரிசிரவஸ்‌ சொன்னான்‌. “நான்‌ 
சத்திராவதி அருகே ஒரு நெடுஞ்சாலை விடுதியில்‌ வங்கம்‌ 
செல்லும்‌ பீதநாட்டு வணிகர்களிடம்‌ அவர்களின்‌ 
கதையை கேட்டுக்கொண்டிருந்தேன்‌. ஒருவன்‌ ஒரு 
நிகழ்ச்சியை சொன்னான்‌. அவர்கள்‌ நாட்டு 
வணிகர்களில்‌ ஒருசாரார்‌ வடபுலத்தில்‌ எங்கோ 
செல்லும்போது கடல்‌ கடுங்குளிரால்‌ உறைந்துவிட்டது. 
கலம்‌ அதில்‌ சிக்கிக்கொண்டது. அங்கு கடல்‌ 
கடுங்குளிரால்‌ உறைந்தாலும்‌ வெயில்‌ விழிமூட 
விரிந்திருக்குமாம்‌. அவர்கள்‌ தங்கள்‌ கலத்திலிருந்த 
கருங்கந்தகப்பொடியை கடல்மேல்‌ விரித்திருக்கிறார்கள்‌. 
வெண்மையைவிட கருமை வெயில்‌ வெப்பத்தை 
உண்ணக்கூடியது. அது பனியை உருக்கி கலத்தை 
விடுவித்தது.” 


“வெறும்‌ கதை” என்றான்‌ சலன்‌. “கடல்‌ ஒருபோதும்‌ 
உறையாது. ஏனென்றால்‌ அது அலையால்‌ ஆனது.” 
பூரிசிரவஸ்‌ “நானும்‌ அதையே எண்ணினேன்‌. ஆனால்‌ 
அந்தக்‌ கதையில்‌ ஒரு நடைமுறை உண்மை இல்லையேல்‌ 
அதை இத்தனைபேர்‌ நினைவில்‌ 
கொண்டிருக்கமாட்டார்கள்‌” என்றான்‌. “அதற்கு என்ன 
பொருள்‌ இப்போது?” என்றான்‌ சலன்‌. “மலையில்‌ பல 
இடங்களில்‌ கன்னங்கரிய மண்‌ உள்ளது. நம்‌ 
மலைமக்களிடம்‌ அதை வெட்டிக்கொண்டுவந்து 
ஷீரபதத்தின்‌ மீது விரிக்க இப்போதே ஆணையிடுவோம்‌. 
நம்‌ நாட்டில்‌ குளிர்காற்றால்தான்‌ பனி உருவாகிறது. 
வானிலிருந்து பனி விழுவதில்லை. குளிரில்‌ வானம்‌ 
வெளுத்திருப்பதனால்‌ வெயில்‌ சுடும்படி பொழியும்‌ என 
நாமறிவோம்‌.” சலன்‌ “ஆம்‌, தோல்‌ வெந்துவிடும்‌ வெம்மை 
கொண்டது” என்றான்‌. 


“அக்கரிய மண்ணை கரியுடன்‌ கலந்து ஷீரபதத்தில்‌ 
விரித்தால்‌ பகலில்‌ வெயிலே பனியை உருக்கி அகற்றி 
பாதையை அமைத்துவிடும்‌.” அவன்‌ ஏன்‌ அதை 
சொல்கிறான்‌ என்று புரியாமல்‌ கர்த்தமர்‌ சலனை 
நோக்கிவிட்டு “ஆனால்‌ நாம்‌ உப்பை வாங்கவேண்டும்‌ 
என்கிறீர்கள்‌” என்றான்‌. “கர்த்தமரே, நமது மலைச்சரிவில்‌ 
அமைவது மேலே இமையமுடிகளில்‌ உள்ளது போன்ற 
பனிப்பாறை அல்ல.மெல்லிய கூழ்ப்பனி அது. கீழே 
ஷீரபதத்தில்‌ பனியுருகியதென்றால்‌ மேலிருந்து பனி 
வழிந்து வந்து அதை உடனே மூடிவிடும்‌. அதைவெல்லும்‌ 
வழி என்பது மலைச்சரிவுகளில்‌ உப்பைத்தூவுவதுதான்‌. 
உப்புடன்‌ இணைந்த பனி உறுதியாகிவிடும்‌. 
பாதைநோக்கி கீழிறங்காமல்‌ அதை நிறுத்திவிடமுடியும்‌.” 


மூவர்‌ விழிகளிலும்‌ நம்பிக்கை வரவில்லை. .”இதை 
வெற்றிகரமாக செய்யமுடியும்‌ மூத்தவரே. குளிர்காலத்தில்‌ 
மலைப்பாதை மூடியிருப்பதனால்‌ இந்நகரத்தின்‌ 
வணிககாலம்‌ பாதியாகிவிடுகிறது. மலைப்பாதைகள்‌ 
திறக்கப்படுமென்றால்‌ குளிர்காலத்துக்குரிய பல 
பொருட்களை கொண்டுவர முடியும்‌. இன்றுகாலை 
குளிர்காலத்தில்‌ மட்டுமே கிடைக்கும்‌ பொருட்களையும்‌ 
உணவுகளையும்‌ கண்டேன்‌. மேலும்‌ பல பொருட்கள்‌ 
அவ்வாறு கிடைக்கலாம்‌. பனியை பெட்டிகளில்‌ 
அடைத்து அவற்றில்‌ உயிர்ப்பொருட்களை வைத்து 
நெடுந்தூரம்‌ அழுகாமல்‌ கொண்டுசெல்லமுடியும்‌. 
அசிக்னி வரை கொண்டுசெல்ல முடிந்தாலே அவை 
பெருமதிப்புள்ளவையாகும்‌. அவற்றை நாம்‌ 
இரண்டாவது வணிகமாக ஆக்கினால்‌ நம்‌ கருவூலமும்‌ 
நிறையும்‌.” 


சலன்‌ ”நான்‌ இதை நம்பவில்லை. இவையனைத்தையும்‌ 
வெறும்‌ கனவென்றே எண்ணுகிறேன்‌. செய்துபார்த்தால்‌ 
மட்டுமே இதன்‌ நிறைகுறைகள்‌ தெரியும்‌. ஆனால்‌ 
மலைமக்களுக்கு கடனாகக்‌ கொடுப்பது என்பது 
செல்வத்தை தூக்கி வீசுவது மட்டுமே. அச்செல்வத்தை 
உப்பின்‌ பேரால்‌ கொடுத்தால்‌ அவர்களை 
பணியாற்றச்செய்யமுடியும்‌. மேலும்‌ அது கடனாக 
கருதப்படாது. அடுத்தவருடம்‌ கருவூலச்செல்வம்‌ 
போதவில்லை என்றால்‌ உப்பு தேவையில்லை என்று 
சொல்லிவிடலாம்‌. பணியாற்றாமல்‌ இருப்பதை விரும்பும்‌ 
மலைமக்கள்‌ அதை வற்புறுத்தவும்‌ மாட்டார்கள்‌...” 
என்றான்‌. கர்த்தமர்‌ புன்னகைசெய்தார்‌. “ஆகவே, இதை 
செய்துபார்க்கலாமென எண்ணுகிறேன்‌” என்றான்‌ சலன்‌. 


”குளிர்காலப்‌ பாதை திறந்தால்‌ மட்டும்‌ போதாது 


மூத்தவரே. துணிச்சலான வணிகர்களை அழைத்து 
அவர்களிடம்‌ மலைவணிகத்தை குளிர்காலத்திலும்‌ 
செய்யும்படி ஆணையிடவேண்டும்‌. குளிர்கால 
வணிகத்திற்கு வரி இல்லை என அறிவிக்கலாம்‌.” 
சொன்னதுமே அவனுள்‌ அடுத்த எண்ணம்‌ வந்தது 
“குளிர்கால வணிகர்களுக்கு நமது அத்திரிகளையும்‌ 
குதிரைகளையும்‌ அளிக்கலாம்‌. ஏனென்றால்‌ 
குளிர்காலத்தில்‌ வணிகம்செய்யமுற்பட்டு 
விலங்குகளுக்கு நோயோ இடரோ 
நிகழ்ந்துவிட்டதென்றால்‌ கோடைவணிகம்‌ அழிந்துவிடும்‌ 
என அவர்கள்‌ அஞ்சுவார்கள்‌” என்றான்‌ பூரிசிரவஸ்‌. 
சலன்‌ “ஆம்‌, அது நன்று” என்றபின்‌ சிரித்து 
“பெருநகர்களுக்கு நீ சென்றது வீணாகவில்லை” 
என்றான்‌. 


“மூத்தவரே, இன்று நகரங்களனைத்துமே 
வணிகர்களையே நம்பியிருக்கின்றன. போரை நம்பி 
நாடுகள்‌ அமைந்த காலம்‌ முடிந்துவிட்டது. வணிகத்தை 
நம்பியே இனிமேல்‌ முடிகளும்‌ கொடிகளும்‌ அமையும்‌” 
என்றான்‌. சலன்‌ பெருமூச்சுடன்‌ “ஆம்‌, அதற்கு நீரும்‌ 
நிலமும்‌ தேவை. வேளாண்மையும்‌ தொழிலும்‌ தேவை” 
என்றான்‌. “இல்லை மூத்தவரே. பொருட்கள்‌ 
பெருமளவுகிடைப்பது என்பது கங்கைநிலத்தின்‌ 
வல்லமை. நம்‌ வல்லமை என்பது நமது பொருட்கள்‌ 
அரிதாகவே கிடைப்பது. அவை அனைத்துமே 
குளிர்காலத்தில்‌ கிடைப்பவை. அவற்றை நாம்‌ 
கோடைவரை வைத்திருந்து விற்றாகவேண்டும்‌ 
என்பதனால்தான்‌ நம்‌ வணிகம்‌ குறுகியிருக்கிறது. 
குளிர்காலப்பாதைகள்‌ உருவாகுமென்றால்‌ நம்‌ 
வணிகமும்‌ வலுப்பெறமுடியும்‌.” சலன்‌ “பார்ப்போம்‌” 
என்றான்‌. கர்த்தமர்‌ அசைந்தமுறையில்‌ 
நம்பிக்கையின்மை தெரிந்தது. 


சலன்‌ “நீ விட்டுச்சென்ற பணி எஞ்சியிருக்கிறது” 
என்றான்‌. “மதரநாட்டுக்கு சென்றாகவேண்டும்‌. அங்கே 
சல்லியரின்‌ உள்ளத்தை அறியவேண்டும்‌. விரைவிலேயே 
நாம்‌ உபமத்ரருக்கு நம்‌ சொல்லை 
அளித்துவிடவேண்டும்‌.” பூரிசிரவஸ்‌ தயங்கி “உடனே...” 
என்று தொடங்க “அரசியலில்‌ உணர்வுகளுக்கு 
இடமில்லை இளையோனே. நீ இன்றே கிளம்பிச்செல்‌. 
மத்ரரை சந்திப்பதற்குள்‌ விஜயையை சந்திக்கவேண்டும்‌ 
நீ. அவள்‌ உனக்காக அவையில்‌ சொல்வைக்கவேண்டும்‌” 
என்றான்‌ சலன்‌. “பால்ஹிகக்கூட்டமைப்பு ஒவ்வொரு 
கணமும்‌ உடைந்துகொண்டிருக்கிறது என்ற அச்சம்‌ 
இரவுகளில்‌ என்னை துயில்மறக்கச்செய்கிறது. இது 


அமையுமென்றால்‌ ஓர்‌ உறுதிப்பாட்டை 
அடைந்தவனாவேன்‌. அது உன்‌ கையிலேயே உள்ளது.” 


“தந்தையிடம்‌ சொல்லிவிட்டு...” என்று பூரிசிரவஸ்‌ மேலும்‌ 
தயங்க “அவர்‌ விழிப்பிலும்‌ மயக்கிலிருக்குமளவுக்கு 
குடித்துவிட்டார்‌” என்றான்‌ சலன்‌. “சென்ற மாதம்‌ ஒரு 
கூர்ஜரத்துச்‌ சூதன்‌ இங்கு வந்தான்‌. மத்யகீடம்‌ ஒன்றின்‌ 
கதையை சொன்னான்‌. அதை இன்னொரு மத்யகீடம்‌ 
வாயிலேயே கடித்துவிட்டது. ஆகவே அதன்‌ ஒலி 
மாறுபட்டு ரீரா என்பதற்கு மாறாக சிவா என்று 
ஒலிக்கத்தொடங்கியது. வாழ்நாளெல்லாம்‌ சிவன்‌ 
பெயரைச்‌ சொன்னமையால்‌ அது மறுபிறயில்‌ ஓர்‌ 
அரசனாகப்‌ பிறந்தது. அவ்வரசனுக்கு மத்யகீடன்‌ என்று 
பெயர்‌. மத்யகீட குலம்‌ நூறு தலைமுறை பிது 
அதன்‌ இறுதி அரசன்‌ மதுவில்‌ கால்வழுக்‌ 
மதுக்குடத்திற்குள்‌ தலைகீழாக விழுந்து உயிர்துறந்தான்‌. 
அதனால்‌ அவன்‌ மீண்டும்‌ தன்‌ இறுதிவிருப்பின்படி 
மீண்டு மத்யகீடமாக மலைப்பட்டை ஒன்றுக்குள்‌ 
பிறந்தான்‌.” 


கர்த்தமர்‌ சிரிக்க பிண்டகர்‌ புரியாமல்‌ அவரை 
நோக்கினார்‌. பூரிசிரவஸ்‌ சிரித்துக்கொண்டு “அரியகதை. 
அவர்கள்‌ புதியகதைகளை அவையிலேயே உருவாக்க 
வல்லவர்கள்‌” என்றான்‌. சலன்‌ “நமது புகழ்‌ கீழே 
தாழ்நிலங்களில்‌ பரவட்டும்‌. அங்கே நமது மதுவை 
விரும்பத்தொடங்குவார்கள்‌” என்றான்‌. பூரிசிரவஸ்‌ “நான்‌ 
நாளை காலையிலேயே கிளம்புகிறேன்‌ மூத்தவரே” 
என்றான்‌. 

மத்ரநாட்டுக்கு பூரிசிரவஸ்‌ அறியா இளமையில்‌ 
ஒருமுறை வந்திருந்தான்‌. அன்று வந்த ஒரு நினைவும்‌ 
நெஞ்சில்‌ எஞ்சியிருக்கவில்லை. அன்னையுடனும்‌ 
அரண்மனைப்பெண்களுடனும்‌ அரசமுறைப்பயணமாக 
மலைப்பாதை வழியாக மூடுவண்டிகளில்‌ வந்ததும்‌ 
இருபக்கமும்‌ செறிந்திருந்த மரக்கூட்டங்களை 
நோக்கியபடி கம்பளிக்குவைக்குள்‌ சேடியின்‌ மடியில்‌ 
சுருண்டு அமர்ந்திருந்ததும்‌ மட்டும்‌ சற்று 
நினைவிலிருந்தன. செளவீரமும்‌ மத்ரமும்‌ 
எல்லைப்புறச்சாலைகளை அமைப்பதற்கு முந்தைய 
காலம்‌ அது. அன்று மத்ரநாடே பால்ஹிகர்களுக்கு 
நெடுந்தொலைவு. 


மத்ரநாட்டு அரசர்‌ சல்லியரின்‌ முதல்மைந்தன்‌ 
ருக்மாங்கதனை பட்டத்து இளவரசராக அறிவிக்கும்‌ விழா 
அது. பால்ஹிகநாடுகள்‌ பத்தும்‌ அதில்‌ பங்கெடுத்தன. 
மலைக்குடிகளை தன்‌ குடைக்கீழ்‌ தொகுக்க சல்லியர்‌ 
செய்த முதல்முயற்சி. அஸ்தினபுரியிலிருந்து 
பீஷ்மபிதாமகர்‌ தன்‌ படைகளுடன்‌ வந்து அவ்விழாவில்‌ 
கலந்துகொண்டார்‌. பீஷ்மர்‌ வருவதை பலமாதங்களுக்கு 
முன்னரே சல்லியர்‌ சூதர்களைக்கொண்டு 
மலைநாடுகளைங்கும்‌ பாடவைத்தார்‌. மத்ரநாட்டு 
அடையாளத்துடன்‌ அஸ்தினபுரியின்‌ முத்திரையும்‌ 
இடப்பட்டு எழுதப்பட்ட அழைப்பை புறந்தள்ள 
பால்ஹிகர்களால்‌ முடியவில்லை. அவர்கள்‌ 
ஒவ்வொருவரும்‌ நாட்கணக்கில்‌ எண்ணியபின்‌ 
வரமுடிவெடுத்தனர்‌. 


நூறாண்டுகளுக்கும்‌ மேலாக மத்ரர்களும்‌ செளவீரர்களும்‌ 
பிற பால்ஹிகர்களுடன்‌ பகைமைகொண்ட 
அரசியலையே செய்துவந்தனர்‌. அவர்களின்‌ உறவு 
ஐயங்களாலேயே முடிவுசெய்யப்பட்டு வந்தது. 
பால்ஹிகர்களில்‌ எவருக்கும்‌ சிந்துவெளிநோக்கி 
இறங்கும்‌ மையப்பாதை ஒன்றை அமைப்பதென்றால்‌ 
செளவீரமோ மத்ரமோ கைக்கு வந்தாகவேண்டும்‌. 
மத்ரர்களுக்கும்‌ செளவீரர்களுக்கும்‌ அவர்களுடைய 
எல்லைக்கு அப்பால்‌ ஏதேனும்‌ நிலத்தை 
கைப்பற்றவேண்டுமென்றால்‌ அது 


பால்ஹிகமண்ணிலேயே இயல்வது. சிந்துவெளி, 
கங்காவர்த்த நாடுகள்‌ அவர்களின்‌ வாயில்‌ அடங்குபவை 
அல்ல. ஆகவே விழிகோத்து உடல்‌ சிலிர்த்து மெல்ல 
உறுமியபடி தாக்கப்பதுங்கியிருக்கும்‌ காட்டுவிலங்குகள்‌ 
போல அசைவற்றிருந்தன பால்ஹிகநாடுகள்‌. 


எச்செயலும்‌ மற்றவர்களுக்கு எதிரானதாக உடனடியாக 
விளக்கம்‌ கொண்டது. எல்லைப்புறத்தில்‌ ஒரு 
காவல்மாடம்‌ அமைப்பது, பத்துவீரர்கள்‌ எல்லைவழியாக 
கண்காணிப்பில்‌ ஈடுபடுவது, ஒரு வணிகத்தூதுக்குழு 
அரசரை சந்திப்பது அனைத்துமே மற்ற நாடுகளில்‌ 
நிகரான மறுசெயலை உருவாக்கின. அத்தனை 
நாடுகளிலும்‌ பிறநாடுகளின்‌ ஒற்றர்கள்‌ 
நிறைந்திருந்தனர்‌. பத்து நாடுகளிலும்‌ ஒரேவகையான 
மக்கள்‌ வாழ்ந்தனர்‌. அவர்களுக்கு நாடு என்னும்‌ 
எல்லைகள்‌ இல்லை. பால்ஹிகநாடுகள்‌ முழுக்க 
மேய்ச்சல்‌ மக்கள்‌ காற்றுபோல 
சுழன்றலைந்துகொண்டிருந்தனர்‌. ஆகவே ஒற்றர்களை 
கண்டுபிடிப்பதோ கண்காணிப்பதோ எளிதாக இல்லை. 


செளவீரம்‌ பாண்டவர்களால்‌ தாக்கப்படும்‌ வரை 
பால்ஹிகர்கள்‌ பிறநாட்டு எதிரிகளைப்பற்றி 
எண்ணிப்பார்க்கவேயில்லை. அதன்பின்‌ அனைத்தும்‌ 
மாறிவிட்டது. பொது எதிரி என்பது பால்ஹிகமூதாதையர்‌ 
எண்ணிக்கூட பார்க்கமுடியாத ஒற்றுமையை 
உருவாக்கியது. சலன்‌ சொன்னான்‌ “மத்ரர்‌ பாண்டுவுக்கு 
தங்கையை அளித்தபோது பால்ஹிகநாடுகளை தன்‌ 
குடைக்கீழ்‌ கொண்டுவரும்‌ கனவு கொண்டிருந்தார்‌ 
இளையோனே. அன்று அவர்‌ அஸ்தினபுரியின்‌ படைகள்‌ 
தன்‌ உதவிக்கு வருமென எண்ணினார்‌. ஆனால்‌ பாண்டு 
காடேகியதும்‌ அவரது திட்டங்கள்‌ கலைந்தன. மீண்டும்‌ 
அஸ்தினபுரி எழவேயில்லை. படைகளை தங்கள்‌ 
எல்லைகளைவிட்டு விலக்கும்‌ நிலையில்‌ அவர்கள்‌ 
எப்போதும்‌ இருக்கவில்லை.” 


“பாண்டவர்கள்‌ முடிசூடும்‌ நிலைவந்தபோது எவரும்‌ 
எண்ணியிராதபடி துவாரகை எழுந்து வந்தது. 
பாண்டவர்களின்‌ வெற்றி துவாரகையின்‌ வெற்றி என்றே 
இன்று பொருள்படுகிறது.” சலன்‌ மெல்ல நகைத்து 
“செளவீரத்தை பாண்டவர்கள்‌ தாக்கியதை மத்ரரால்‌ 
நம்பவேமுடியவில்லை. அரசியலாடலில்‌ 
படைவல்லானுக்கு சிறியோர்‌ அடிமைகள்‌ மட்டுமே என 
அவர்‌ புரிந்துகொள்ள இத்தனை பிந்தியிருக்கிறது” 
என்றான்‌. பூரிசிரவஸ்‌ புன்னகைத்தான்‌. “அவர்‌ 
பால்ஹிகக்கூட்டமைப்பை அமைக்க முன்வந்தபோது 


தெரிந்தது அவரிடம்‌ மேலாண்மை கனவு இன்றில்லை. 
அவர்‌ தன்‌ நாட்டை காத்துக்கொள்ளும்‌ அச்சத்தில்‌ 
மட்டுமே இன்றிருக்கிறார்‌.” 


கோட்டைவாயில்‌ வரை அவனுடன்‌ சலனும்‌ குதிரையில்‌ 
வந்தான்‌. “நீ அவர்களிடம்‌ அரசியலேதும்‌ 
பேசவேண்டியதில்லை. நடந்தவற்றை மட்டும்‌ சொல்‌. 
சல்லியரை எந்த வகையிலும்‌ குறைத்து எண்ணாதே. 
அவர்‌ அரசு சூழ்தலில்‌ எல்லாவகையிலும்‌ பீஷ்மருக்கு 
நிகரானவர்‌ என்கிறார்கள்‌” என்றான்‌. “அரசு 
சூழ்தலென்பது அறிவை முதன்மையாகக்‌ கொண்டது 
அல்ல இளையோனே. அது பெரும்பாலும்‌ 
வாழ்வறிவையே சார்ந்திருக்கிறது. ஆகவே முதியோரை 
இளையோர்‌ அரசுசூழ்தலில்‌ மட்டும்‌ பெரும்பாலும்‌ 
வெல்லமுடிவதில்லை. சொற்களை எண்ணிப்பேசாதே. நீ 
எண்ணுவதையும்‌ சேர்த்தே அவர்‌ 
கேட்டுக்கொண்டிருப்பார்‌. உன்னை முழுமையாகவே 
திறந்து அவர்‌ முன்‌ வை...” 


மலைப்பாதை வழியாக குதிரைகளில்‌ செல்லும்போது 
வணிகர்கூட்டங்கள்‌ நிறைய சென்றிருப்பதை பூரிசிரவஸ்‌ 
பாதையில்‌ படிந்திருந்த குளம்படித்தடங்கள்‌ வழியாக 
அறிந்தான்‌. அவ்வப்போது கம்பளிஉருளைகள்‌ போல 
வணிகர்கள்‌ வண்டிகளில்‌ அமர்ந்து எதிரே வந்தனர்‌. 
குளிர்காலம்‌ அணுகிவிட்டது. இன்னும்‌ 
சிலநாட்களுக்குப்பின்‌ வணிகப்பாதைகள்‌ அனைத்தும்‌ 
ஓய்ந்துவிடும்‌. சாலைகளில்‌ கூலம்‌ சிதறியதைப்பொறுக்க 
காட்டுப்பறவைகள்‌ கூட்டமாக அமர்ந்திருந்தன. 
வண்டிச்சகட ஒலிகேட்டு அவை மெல்ல எழுந்து விலகி 
மீண்டும்‌ அமர்ந்தன. வணிகர்கள்‌ வீசும்‌ உணவை 
உண்ண சாலையோரங்களில்‌ நின்ற காட்டுநாய்கள்‌ 
நாசுழற்றி வாயை நக்கி வாலாட்டின. நடுப்பகலிலும்‌ 
வானம்‌ கன்றுத்தோலை இழுத்துக்கட்டியதுபோல 
மங்கலான ஒளியுடன்‌ இருந்தது. பேருடல்‌ 
விலங்கொன்றின்‌ நான்குகால்களுக்கு அடியில்‌ 
சென்றுகொண்டிருப்பதுபோல. 


காற்றில்‌ கம்பளிகளையும்‌ ஊடுருவிவந்து 
மயிர்க்கால்களை எழச்செய்யும்‌ குளிர்‌ நிறைந்திருந்தது. 
மலையிலிருந்து பனிக்காற்று 
இறங்கிக்கொண்டிருந்தமையால்‌ இரவுகளில்‌ பயணம்‌ 
செய்யமுடியவில்லை. உத்தரபால்ஹிக நாடுகளில்‌ 
தொடங்கி மத்ரநாடு வழியாக கங்காவர்த்தம்‌ நோக்கி 
செல்லும்‌ அந்தப்பாதை முதன்மையான வணிகத்தடம்‌ 
என்பதனால்‌ பயணிகள்‌ தங்குவதற்கான விடுதிகள்‌ வழி 


முழுக்க அமைக்கப்பட்டிருந்தன. அவை வணிகர்களின்‌ 
பொற்கொடையாலும்‌ அரசர்களின்‌ நிலக்கொடையாலும்‌ 
மலைக்குடிகளின்‌ உணவுக்கொடையாலும்‌ வாழ்ந்தன. 
எப்போதும்‌ வற்றாத சுனையொன்றின்‌ கரையிலேயே 
அமைந்த அந்த விடுதிகளை சுனைவீடுகள்‌ என்றனர்‌. 


சாலையை ஒட்டியே அமைந்திருந்த மணிபத்ரனுக்கான 
சிறிய சுதைக்கோயிலின்‌ மேல்‌ பறக்கும்‌ காவிக்கொடியே 
சுனைவீடு இருப்பதன்‌ அடையாளம்‌. சாலைவணிகரின்‌ 
தெய்வமான மணிபத்ரன்‌ வலக்கையில்‌ பொற்குவையும்‌ 
இடக்கையில்‌ அடைக்கலச்சின்னமுமாக நின்றிருந்தான்‌. 
அருகே மண்ணாலான நான்கு கருநிறச்சிலைகளாக 
அமண அருகர்கள்‌ அமர்ந்த நீளமான சிற்றாலயம்‌ 
இருந்தது. ஆடைகளும்‌ அணிகளும்‌ ஏதுமின்றி 
கால்களை மலர்மடிப்பென அமைத்து அதன்‌ மேல்‌ 
கைகளை தாமரைக்குவையென வைத்து விழிமூடி 
தம்முள்‌ தாம்‌ நோக்கி ஊழ்கத்தில்‌ அமர்ந்திருந்த 
நீர்க்கரைப்படிவர்கள்‌. நடுவே புள்ளிருக்கை பெருத்த 
மாகாளை பொறிக்கப்பட்ட காளையர்‌. வலப்பக்கம்‌ 
தலைக்குப்பின்னால்‌ ஐந்துதலை நாகம்‌ பத்திவிரித்து 
நின்ற பக்கவர்‌. அமுதகல முத்திரையுடன்‌ முல்லையர்‌. 
அவர்‌ அருகே இளம்பிறை முத்திரையுடன்‌ சந்திரர்‌. 
அப்பால்‌ மூங்கில்‌ கால்கள்‌ மேல்‌ அமர்ந்த பெரிய 
மரக்கட்டடங்களால்‌ ஆன விடுதிகள்‌ அதற்குரிய குடியால்‌ 
புரக்கப்பட்டன. புரவிகளுக்கும்‌ வெப்பமூட்டப்பட்ட 
கொட்டகைகள்‌ இருந்தன. உலர்புல்‌ உணவும்‌ 
மரத்தொட்டிகளில்‌ நீரும்‌ காத்திருந்தன. இரும்பாலான 
கணப்பில்‌ செங்கனல்‌ சீறிக்கொண்டிருக்கும்‌ சிறிய 
மரச்சுவர்‌ அறைகள்‌. புல்லடைத்த மெத்தைகள்‌. வறுத்த 
உலர்‌ ஊனும்‌ தணலில்‌ சுட்ட அப்பமும்‌ இளஞ்சூடான 
மலைமதுவும்‌. வணிகர்கள்‌ மயக்கில்‌ தடித்த 
இமைகளுடன்‌ உடல்குறுக்கி அமர்ந்து குரல்‌ குழைய 
பேசிக்கொண்டிருந்தனர்‌. குளிர்காலம்‌ போல மனிதரின்‌ 
அண்மை இனிதாக ஆகும்‌ காலம்‌ பிறிதொன்றில்லை. 


இரவுமுழுக்க வெளியே கடுங்குளிர்க்காற்று மரங்களை 
சுழற்றியபடி ஊளையிட்டது. காலையில்‌ தரைமுமுக்க 
சருகுகள்‌ பரவிக்கிடந்தன. முதல்‌ புலரிக்கதிர்‌ மெல்லிய 
நிணநீர்க்கசிவாக வானத்தோல்பரப்பில்‌ ஊறி 
வரும்போது விழிதொடும்‌ மலைவெளிகளனைத்தும்‌ 
ஊசிமுனையால்‌ தொட்டு வரையப்பட்டவை போல 
துல்லியம்‌ கொண்டன. ஒவ்வொரு மலைவிளிம்பையும்‌ 
ஒவ்வொரு பாறைக்குவடையும்‌ விழிகளால்‌ 
தொட்டறியமுடிந்தது. தொலைவில்‌ காற்றுப்பரப்பில்‌ 


சுழலும்‌ செம்பருந்தின்‌ இறகுகளின்‌ பிசிறுகளைக்கூட 
நோக்க இயன்றது. அதன்‌ நிழல்‌ வருடிச்சென்ற 
மலைச்சரிவில்‌ எங்கும்‌ கீரிகள்‌ இரைதேடி பாறைகளுக்கு 
அடியிலிருந்து இடுக்குகளை நோக்கி நாணல்பூக்குலை 
வால்குலைத்து சுழன்றோடின. 


மெல்லிய ஒளியில்‌ செல்லும்போது விழிகள்‌ துல்லியம்‌ 
கொண்டன. விழிகள்‌ தெளிந்தபோது அகமும்‌ 
தெளிவதாகத்‌ தோன்றியது. குளிர்‌ செறிந்து வானத்து 
நீரெல்லாம்‌ மண்ணில்‌ பனியாகப்‌ படிவதுவரை அந்த 
இளவெயிலே பகல்‌ முழுக்க இருக்கும்‌. அதன்பின்‌ 
காற்றுவெளி பளிங்காலானதாக மாறிவிடும்‌. வெயில்‌ 
உருகிய வெள்ளிவிழுதுகளாக மாறும்‌. வெறுந்தோலில்‌ 
வெயில்படும்‌ இடம்‌ அக்கணமே கன்றிச்சிவந்து 
தொட்டால்‌ தோலுரிந்துவிடும்‌. நீரூற்றி குளிரச்செய்தால்‌ 
சீழ்கட்டும்‌. மெல்லிய ஆடையால்‌ 
மறைத்துக்கொள்வதன்றி வழியே இருக்காது. 


அந்தப்பயணத்தில்‌ பூரிசிரவஸ்‌ அதுவரையிலான 
அனைத்தையும்‌ மறந்துவிட்டான்‌. ஒவ்வொரு மலையும்‌ 
ஒவ்வொரு முகத்துடன்‌ அவனை குனிந்து நோக்கியது. 
ஒவ்வொரு மலைமுடிக்குமேலும்‌ வெண்புகைச்சுருள்கள்‌ 
என முகில்கள்‌ திரண்டிருந்தன. சூரியன்‌ மேலெழுந்து 
ஒளிமிகுந்தபோது அவற்றின்‌ வெண்மையான வடிவம்‌ 
துலங்கி முப்பரிமாணம்‌ கொண்டு தொங்கும்‌ 
பளிங்குமலைகளாக மாறி உச்சிகடந்ததும்‌ மீண்டும்‌ 
மங்கலாகத்‌ தொடங்கி மெல்ல கரைந்து சாம்பல்பரப்பாக 
மாறிய வானத்தில்‌ முழுமையாக மறைந்தது. 


உச்சி கடந்த வேளையில்‌ அசிக்னியின்‌ மூன்று 
வேராறுகளில்‌ ஒன்றான பிரகதியின்‌ கரையில்‌ அமைந்த 
மத்ரநாட்டின்‌ வடபுலத்து எல்லையை அவர்கள்‌ 
கடந்தபோது முதல்காவல்கோட்டத்திலேயே அவனுக்கு 
அரசமுறை வரவேற்பு அளிக்கப்பட்டது. கலப்பைக்கொடி 
ஏந்திய ஏழுவீரர்கள்‌ அணிவகுத்து வர முரசும்‌ கொம்பும்‌ 
துணைசேர்த்தன. அவர்கள்‌ கொடிதாழ்த்தி 
வாழ்த்துக்கூவி வணங்கி அவனை எல்லைக்குள்‌ 
அழைத்துச்சென்றனர்‌. எல்லைக்காவல்‌ மாடத்தில்‌ 
இளைப்பாறி நீரும்‌ உணவும்‌ கொண்டு பின்னர்‌ வீரர்‌ 
மூவர்‌ துணைவந்து வழிகாட்ட மத்ரநாட்டின்‌ 
தலைநகரான சகலபுரி நோக்கி கிளம்பினர்‌. 

எல்லையில்‌ இருந்து சகலபுரிக்குச்‌ செல்ல 
சேற்றுமண்ணில்‌ மரப்பட்டைகள்‌ பதிக்கப்பட்ட 
புரவிப்பாதை இருந்தது. நூற்றுக்கணக்கான 


சிற்றாறுகளும்‌ மலையோடைகளுமாக 
இமையத்திலிருந்து இறங்கும்‌ நீரும்‌ வண்டலும்‌ 
மத்ரநாட்டை ஒவ்வொரு வருடமும்‌ முழுக்காட்டுவதனால்‌ 
அங்கே கற்கள்‌ பரப்பி சாலையிடுவது இயல்வதல்ல 
என்று தெரிந்தது. மரத்தாலான சாலையை 
ஒவ்வொருமுறையும்‌ சேற்றுக்குள்‌ இருந்து மேலே தூக்கி 
அமைத்துவிடலாம்‌. அசிக்னியின்‌ கரையோரமாகவே 
மலையிறங்கிச்‌ சென்ற சாலை ஒரு பெரிய ஏணிப்படி 
போல தோன்றியது. முன்னும்‌ பின்னும்‌ செல்லும்‌ 
குளம்படிகளால்‌ முழங்கிக்கொண்டிருந்தது. சினந்து 
துடித்துக்கொண்டே இருக்கும்‌ கொலைவிலங்குபோல. 


“இது வணிகர்களுக்கு இறுதி வாரம்‌ பால்ஹிகரே. வரும்‌ 
கருநிலவுடன்‌ மலையிறங்கி வரும்‌ அனைத்து 
வணிகவழிகளும்‌ மூடிவிடும்‌” என்றான்‌ துணைவந்த 
மத்ரநாட்டுக்‌ காவலன்‌. “ஆகவே வணிகர்கள்‌ வந்தபடியே 
இருக்கிறார்கள்‌. வணிகவாரம்‌ முடியும்போது 
மணிபத்ரனுக்கும்‌ குபேரனுக்கும்‌ ஊன்கொடை அளித்து 
வழிபடுவார்கள்‌. அருகநெறி கொண்ட வணிகர்கள்‌ 
அரிசிமாவில்‌ வெல்லம்‌ சேர்த்து செய்த மண்டையப்பம்‌ 
படைப்பார்கள்‌. இரவெல்லாம்‌ நகரில்‌ மதுவும்‌ உணவும்‌ 
நகையும்‌ களியாட்டும்‌ நிறைந்து வழியும்‌. அதன்பின்‌ 
கங்காவர்த்தத்தில்‌ இருந்தும்‌ சிந்துதடங்களில்‌ இருந்தும்‌ 
நகருக்குள்‌ வந்துள்ள அத்தனை பரத்தையரும்‌ திரும்பி 
சென்றுவிடுவார்கள்‌... நகர்‌ முழுக்க குளிர்பரவும்‌.” 


பூரிசிரவஸ்‌ “இங்கே வெண்பனி விழுவதுண்டா?” 
என்றான்‌. “ஒவ்வொருமுறையும்‌ வருவதில்லை. ஆனால்‌ 
குளிர்‌ முதிர்ந்த காலத்தில்‌ சிலநாட்கள்‌ காலையில்‌ 
வீட்டைச்சுற்றி வெண்பனிப்பொருக்குகள்‌ 
நிகழ்ந்திருக்கும்‌” என்றான்‌. அசிக்னி அங்கே சிறிய ஓடை 
போலிருந்தது. அஞ்சி ஓடும்‌ செம்மறியாட்டுக்கூட்டம்‌ 
போல நீர்‌ கொப்பளித்துச்‌ செல்ல நீரின்‌ ஒலி தொடர்ந்து 
கேட்டுக்கொண்டிருந்தது. அசிக்னி விரைவழிந்து 
அலைத்தொடராக மாறி ஒளிகொண்டு 
செல்லத்தொடங்கியது. மலைப்பாதை சீர்நிலத்தில்‌ 
அமைந்தது. புரவிகள்‌ மூச்சிரைக்க 
நடைமாற்றிக்கொண்ட ஓசை எழுந்தது. 


அசிக்னியில்‌ அதன்‌ கிளையாறான தலம்‌ வந்து கலக்கும்‌ 
முனையில்‌ இருந்தது சகலபுரி. தொலைவிலேயே அதன்‌ 
பெரிய காவல்மாடத்தின்‌ மேல்‌ பறந்த 
கலப்பைக்கொடியை பூரிசிரவஸ்‌ பார்த்துவிட்டான்‌. சற்று 
நின்று கைகளைத்‌ தூக்கி உடலைநெளித்தபின்‌ புரவியை 
பெருநடையில்‌ செல்லவிட்டான்‌. சற்றுநேரத்திலேயே 


காவல்கோட்டத்தைப்பற்றிய ஐயம்‌ வந்தது. அது 
மரத்தாலான கோபுரமேடை என அவன்‌ 
எண்ணியிருந்தான்‌. ஆனால்‌ அது ஒரு 
பசுங்குன்றின்மேல்‌ அமைந்திருப்பதாக தோன்றியது. 
சிந்துவின்‌ கரைகளில்‌ எங்கும்‌ பெரிய குன்றுகள்‌ இல்லை 
என அவன்‌ அறிந்திருந்தான்‌. அதையே விழி நிலைத்து 
நோக்கியபடி சென்றான்‌. 


மெல்ல அது எப்படி கட்டப்பட்டது என்று தெரிந்தது. 
உயரமாக வளரும்‌ மரங்களை நட்டு அவற்றின்‌ 
உச்சிக்கிளைகளை ஒன்றுடன்‌ ஒன்று இணைத்து 
கட்டப்பட்டிருந்தது அந்தக்‌ காவல்மாடம்‌. உயிருள்ள 
கோபுரம்‌ என எண்ணியபோதே விந்தையாக இருந்தது. 
அதை நோக்கியபடியே சென்றுகொண்டிருந்தான்‌. அவை 
தேவதாரு மரங்கள்‌ என தோன்றின. ஆனால்‌ 
இமயமலைச்சரிவின்‌ தேவதாருக்களைவிட இருமடங்கு 
உயரம்‌ கொண்டிருந்தன. தடிகள்‌ கல்லால்‌ ஆன தூண்கள்‌ 
என்றே தோன்றின. காவலன்‌ “அவை 
மணிதேவதாருக்கள்‌ பால்ஹிகரே. அவை இந்த 
சேற்றுமண்ணில்‌ மட்டுமே இத்தனை உயரமாக வளரும்‌” 
என்றான்‌. 


மரத்தின்‌ பசுமையிலைக்கூம்புகளுக்குமேல்‌ முகிலில்‌ 
எழுந்த மண்டபம்‌ போல தெரிந்த காவல்மாடத்தை 
நோக்கியபடி சென்றமையால்‌ பூரிசிரவஸ்‌ சகலபுரியின்‌ 
கோட்டையைக்‌ காண சற்று பிந்திவிட்டான்‌. 
அவனுக்குப்பின்னால்‌ வந்த வீரன்‌ “மரத்தாலான 
கோட்டை” என்றபோதுகூட மரப்பட்டைகளால்‌ 
கட்டப்பட்டது என்ற எண்ணம்தான்‌ இயல்பாக எழுந்தது. 
மறுகணம்‌ அதை உள்ளம்‌ கண்டதும்‌ குதிரையின்‌ 
கடிவாளத்தை இழுத்து நிறுத்தி அதை நோக்கி 
அமர்ந்துவிட்டான்‌. அவன்‌ முகம்‌ மலர்ந்துவிட்டது. 


சாலமரங்களையும்‌ தேக்குமரங்களையும்‌ நெருக்கமாக 
நட்டு அவற்றின்‌ கிளைகளை ஒன்றுடன்‌ ஒன்று 
பிணைத்து கட்டப்பட்ட பச்சைமரங்களாலான 
பெருங்கோட்டை பன்னிரண்டு ஆள்‌ உயரமிருந்தது. 
அதன்‌ அடித்தூர்கள்‌ கற்தூண்கள்‌ போல நிரைவகுத்து 
நின்றன. யானைமத்தகங்களோ தண்டுகளோ அவற்றை 
அசைக்கமுடியாதென்று தெரிந்தது. “பன்னிரு 
அடுக்குகளாக இந்த மரங்கள்‌ நடப்பட்டுள்ளன 
பால்ஹிகரே... கோட்டையின்‌ சுவரை வாயில்‌ வழியாகக்‌ 
கடக்கவே அரைநாழிகை நேரமாகும்‌” என்றான்‌ காவலன்‌. 
நெருங்கிச்சென்றபோது அடிமரங்களின்‌ இடைவெளியில்‌ 
செறிவாக முட்செடிகள்‌ நடப்பட்டு அவை ஒன்றுடன்‌ 


ஒன்று வலையாக பின்னப்பட்டிருப்பது தெரிந்தது. 


“முன்பு இங்கிருந்தது மண்கோட்டை. அசிக்னியின்‌ 
களிமண்ணைக்கொண்டு கட்டியது. அதை 
ஒவ்வொருவருடமும்‌ மழைக்குப்பின்‌ 
பழுதுபார்க்கவேண்டும்‌. அசிக்னி சினந்தால்‌ கோட்டை 
இருந்த இடம்‌ தெரியாமல்‌ கரைந்துசென்றுவிடும்‌. இங்கே 
கற்கோட்டைகள்‌ கட்டமுடியாது. அசிக்னியின்‌ 
உருளைக்கற்களை சேறால்‌ இணைத்துக்‌ கட்டவேண்டும்‌. 
நீர்ப்பெருக்கை அவை தாங்காது. இருநூறாண்டுகளுக்கு 
முன்‌ மத்ரநாட்டை ஆண்ட கஜபதிமன்னரின்‌ அமைச்சர்‌ 
கிருஷ்ண ஃபால்குனரால்‌ இந்தக்கோட்டை 
அமைக்கப்பட்டது. தேவதாருக்களும்‌ சாலமரங்களும்‌ 
தேக்குமரங்களும்‌ தடிமுழுத்து எழ நூறாண்டுகளாகின. 
இன்று இக்கோட்டையை அசிக்னியால்‌ ஏதும்‌ 
செய்யமுடியாது” காவலன்‌ சொன்னான்‌. 


நகருக்குள்‌ செல்ல பெரிய கொடிப்பாலம்‌ 
அமைக்கப்பட்டிருந்தது. அசிக்னியின்‌ இருபக்கமும்‌ 
தேவதாருமரங்களும்‌ தேக்குமரங்களும்‌ செறிவாக 
நடப்பட்டிருந்தன. நூற்றுக்கணக்கான மரங்களில்‌ 
இருந்து தடித்த வடங்கள்‌ கிளம்பிச்சென்று ஒன்றுடன்‌ 
ஒன்று நுட்பமாகப்‌ பின்னி சிலந்தி வலையென மாறி 
பின்னர்‌ குவிந்து நீண்டு அசிக்னியின்‌ 
அலைநீர்வெளிக்குமேல்‌ பாலமாக அமைந்தன. 
அசிக்னியின்‌ நடுவே இருந்த சேற்றுமேடுகளில்‌ 
நடப்பட்டிருந்த மரக்கூட்டங்களில்‌ அவை மீண்டும்‌ 
வேர்ப்பரவலாக இறங்கின. மீண்டும்‌ வலையாகி எழுந்து 
பாலமாக குவிந்து நீண்டன. 


அவ்வாறு ஏழு கட்டங்களாக சென்ற பாலம்‌ சகலபுரியின்‌ 
கான்கோட்டையின்‌ அருகே ஒரு குறுங்காட்டுக்குள்‌ 
சென்று புதைந்து மறைந்தது. பாலத்தில்‌ சென்ற 
வண்டிகளும்‌ புரவிகளும்‌ அக்காட்டுக்கு அப்பால்‌ 
மீண்டும்‌ தோன்றி அங்கே சென்ற மரப்பாதை வழியாக 
கான்கோட்டை நோக்கி மெல்ல ஏறிச்‌ சென்றன. 
கோட்டைநோக்கி செல்வதற்கு ஒருபாலமும்‌ வருவதற்கு 
இன்னொருபாலமுமாக இணையாக அமைந்திருந்தன. 
இருபாலங்களையும்‌ இணைக்கும்‌ சிறிய கொடிவழிகளால்‌ 
பாலங்கள்‌ ஆங்காங்கே கைகோர்த்துக்கொண்டன. 
அவற்றில்‌ பாலத்தை கண்காணிக்கும்‌ காவலர்‌ 
படைக்கலங்களுடன்‌ நின்றிருந்தனர்‌. 


மரப்பட்டைகள்‌ பரப்பப்பட்ட பாலத்தில்‌ ஒரேசமயம்‌ பத்து 
வண்டிகளும்‌ ஐம்பது புரவிகளும்‌ மட்டுமே 


செல்லவேண்டுமென அதன்‌ நுழைவாயிலில்‌ நின்ற சுங்க 
மண்டபத்தின்‌ பலகை அறிவித்தது. காவலர்‌ ஒவ்வொரு 
வண்டியையும்‌ புரவியையும்‌ எண்ணி ஏற்றிவிட்டனர்‌. 
மறுபக்கம்‌ ஒருவண்டி பாலத்தைவிட்டு இறங்கியதும்‌ 
அங்கிருந்த காவலர்‌ ஒரு சரடை இழுக்க நுழைவாயிலில்‌ 
மணி ஒன்று அடித்தது. அதைக்கேட்டபின்னரே காவலன்‌ 
இன்னொரு வண்டியை பாலத்தில்‌ நுழைய விட்டான்‌. 


கொடிப்பாலத்தில்‌ ஏறியதுமே குதிரை சற்று மிரண்டு 
கனைத்தது. படகில்‌ நிற்பதுபோல ஓர்‌ அசைவு 
இருந்துகொண்டே இருந்தது. கீழே பெருகிச்சென்ற 
அசிக்னியை நோக்கியபோது அடிவயிற்றை அச்சம்‌ 
கவ்விக்கொண்டது. ஆற்றின்‌ நடுவே பாலம்‌ 
ஊசல்போலவே ஆடியது. காவலர்‌ முகங்களில்‌ அச்சமும்‌ 
உவகையும்‌ கலந்த கிளர்ச்சி தெரிந்தது. மீண்டும்‌ 
தேவதாருக்காட்டுக்குள்‌ நுழைந்து இருண்ட 
தழைச்செறிவைக்‌ கடந்து அடுத்த பாலத்தில்‌ 
ஏறிக்கொண்டனர்‌. ஏழாவது பாலத்தைக்‌ கடந்து 
குறுங்காட்டுக்குள்‌ நுழைந்து மறுபக்கம்‌ உறுதியான 
மண்மேல்‌ அமைந்த மரச்சாலையில்‌ ஏறியபோது 
உள்ளத்தில்‌ ஆட்டமிருந்தமையால்‌ உடல்‌ திகைத்தது. 


மரப்பாதை வடக்குக்‌ கோட்டைவாயிலை நோக்கி 
சென்றது. அங்கிருந்து நோக்கியபோது அசிக்னி 
வடக்கிலிருந்து வழிந்து வளைந்து கிழக்காக 
கோட்டையை வளைத்துப்‌ போவதை காணமுடிந்தது. 
அதன்‌ நீர்ப்பெருக்கின்‌ மேல்‌ சகலபுரியின்‌ துறைமுகம்‌ 
கால்கள்‌ ஊன்றி நீட்டி நின்றது. ஆழமற்ற ரில்‌ செல்லும்‌ 
சிறிய படகுகள்‌ துறைமேடையை ஒட்டி கொடிகள்‌ 
படபடக்க நின்றிருந்தன. அங்கிருந்து எழுந்த ஒலிகள்‌ 
மூட்டமாக இறங்கியிருந்த வான்குளிருக்குள்‌ அழுந்தி 
ஒலித்தன. 


சகலபுரியின்‌ வடக்குக்‌ கோட்டை முகப்பு 
அணுகும்தோறும்‌ அதன்‌ பேருருவம்‌ கண்முன்‌ எழுந்து 
வந்தது. மரங்களின்‌ முதல்‌ கிளைப்பிரிவே தலைக்கு மிக 
உயரத்தில்‌ எங்கோ இருந்தது. 
மாலையாகிக்கொண்டிருந்தமையால்‌ அங்கே 
பறவைகளின்‌ ஒலிகள்‌ சேரத்தொடங்கியிருந்தன. 
கோட்டை வாயிலில்‌ பெரிய அகழி இருந்தது. சகலபுரியின்‌ 
மண்‌ மென்மையான வண்டலால்‌ ஆனது என்பதனால்‌ 
அதன்‌ கரைகள்‌ செங்குத்தாக இல்லாமல்‌ சதுப்புபோல 
கரைந்து சரிந்து சென்றிருந்தன. அகழிக்குள்‌ 
நிறைந்திருந்த நீரின்‌ கரைகளில்‌ முதலைகள்‌ 
கரையொதுங்கிய காட்டுமரச்செத்தைகள்‌ போல 


நெருக்கமாக படுத்திருந்தன. சேற்றுநிறம்‌ கொண்ட 
அவற்றின்‌ சரல்முதுகின்மேல்‌ சிறிய பறவைகள்‌ எழுந்தும்‌ 
அமர்ந்தும்‌ சிறகடித்தன. 


அகழிக்குள்‌ மரங்களை நட்டு அவற்றை பலகைகளால்‌ 
இணைத்து பாலம்‌ கட்டியிருந்தனர்‌. அந்தப்பாலத்துக்கு 
அப்பால்‌ திறந்திருந்த கோட்டைவாயில்‌ தடித்துருண்ட 
பெருமரங்களின்‌ இடைவெளி வழியாகச்‌ சென்ற 
பாதையை காட்டியது. கோட்டைக்கு வாயிலென 
ஏதுமிருக்கவில்லை. “இதை மூடுவதில்லையா?” என்று 
ரிசிரவஸ்‌ கேட்டான்‌. “ஒவ்வொருநாளும்‌ மூடுவதில்லை 
ளவரசே. போர்‌ என்றால்‌ பெரிய மரங்களைக்கொண்டு 
விரைவில்‌ மூடிவிடமுடியும்‌” என்றான்‌ காவலன்‌. 


காட்டுக்குள்‌ நுழைவதுபோலவே பசுமையின்‌ குளிரும்‌ 
ஈரத்தின்‌ மணமும்‌ வந்தன. மரங்களின்‌ அடித்தடிகளில்‌ 
படிந்த பாசியின்‌ மணமும்‌ பூசணத்தின்‌ மணமும்‌ 
எழுந்தன. கோட்டைக்காவலரின்‌ மாடங்கள்‌ கூட 
மரங்களுக்குமேல்‌ இரண்டாள்‌ உயரத்தில்தான்‌ 
அமைந்திருந்தன. மூங்கிலேணிகள்‌ வழியாகவே 
அவர்கள்‌ ஏறி இறங்கினர்‌. உள்ளே இருளாக 
இருந்தமையால்‌ பந்தங்கள்‌ எரிந்தன. கீழே 
பெருகிச்சென்ற நீரில்‌ செவ்வொளி அலையடித்தது. 
காவலர்‌ நோக்கி அனுப்புவதற்காக காத்திருந்த 
புரவிகளில்‌ ஒன்று பொறுமையிழந்து கால்களை மிதித்து 
கனைத்தது. ஓர்‌ அத்திரி சிறுநீர்‌ கழித்தது. 


கோட்டைக்காவலர்தலைவன்‌ தன்‌ மாடத்திலிருந் 
இறங்கிவந்து பூரிசிரவஸ்ஸை வாழ்த்தினான்‌. “இளவரசே, 
தங்கள்‌ வருகைக்காக அரண்மனை காத்திருக்கிறது. 
இளவரசர்‌ ருக்மரதரும்‌ அமைச்சர்‌ சுதீரரும்‌ அரண்மனை 
முற்றத்தில்‌ தங்களை வரவேற்பர்‌” என்றான்‌. பூரிசிரவஸ்‌ 
இருண்டிருந்த கோட்டைவாயில்‌ வழியாக சென்று 
மறுபக்கம்‌ திறந்த நகர்முற்றத்தை அடைந்தபோது 
கண்களுக்குள்‌ ஒளி பெருகியதைப்போல்‌ உணர்ந்தான்‌. 

னால்‌ விரைந்து அந்தி சரிந்துகொண்டிருந்தது. தரை 
நீர்‌ பரவி வானை காட்டியமையால்தான்‌ அந்த வெளிச்சம்‌ 
என அவன்‌ உணர்ந்தான்‌. 


நகர்‌ முழுக்க மரப்பட்டைகளால்தான்‌ சாலை 
அமைக்கப்பட்டிருந்தது. நகரெங்கும்‌ ஊறிப்‌ பெருகிய 
சிற்றோடைகள்‌ இணைந்து ஒளியாக வழிந்தோடி 
கான்கோட்டையை ஊடுருவி மறுபக்கம்‌ அசிக்னி நோக்கி 
சென்றன. அப்போதுதான்‌ அந்த கான்கோட்டையின்‌ 
பணி அவனுக்குப்புரிந்தது. வேறெந்த கோட்டையாக 


இருந்தாலும்‌ நகரில்‌ பெருகும்‌ அந்த நீரை தடுக்கமுயன்று 
வலுவிழக்கும்‌. கட்டடங்கள்‌ அனைத்தும்‌ வலுவான 
மரங்களை நட்டு அதன்மேல்‌ இரண்டாள்‌ உயரத்தில்‌ 
அமைக்கப்பட்டிருந்தன. மூங்கில்‌ ஏணிகளில்‌ மக்கள்‌ 
ஏறியிறங்கிக்கொண்டிருந்தனர்‌. அரசப்பெருவீதி ஒரு 
காட்டுப்பாதை போல இருபக்கமும்‌ எழுந்த மரங்களின்‌ 
கிளைகள்‌ வந்து கூரையிட நீண்டு சென்றது. 


அங்காடித்தெருவும்‌ சாலமரங்களுக்கு மேல்தான்‌ 
அமைந்திருந்தது. தரைத்தளத்தில்‌ 
மரப்பட்டைக்கூரைகள்‌ இடப்பட்ட சிறிய விற்பனை 
நிலைகள்‌ மட்டுமே இருந்தன. பண்டகசாலைகள்‌ 
மரங்களுக்குமேல்‌ மரப்பட்டைக்‌ கூரைகளுடன்‌ 
கோட்டைபோல சூழ்ந்து வளைந்து சென்றன. பூரிசிரவஸ்‌ 
வியப்புடன்‌ அந்தக்‌ கானகநகரை நோக்கியபடி 
சென்றான்‌. பெருமழைக்காலத்தில்‌ அசிக்னி பெருகி 
நகரில்‌ நிறையும்‌ என உணரமுடிந்தது. அப்போது 
படகுகள்‌ வழியாக தொடர்புகொள்வார்கள்‌ என 
எண்ணியதுமே மென்மரங்களில்‌ குடையப்பட்ட சிறிய 
படகுகள்‌ ஒவ்வொரு வீட்டிலும்‌ மரக்கிளைகளில்‌ 
கட்டிவைக்கப்பட்டிருப்பதை கண்டான்‌. அப்போது 
சகலபுரி மிதக்கும்‌ நகரமென நீருக்குமேல்‌ 
நின்றிருக்கக்கூடும்‌. 

இறுதிவணிகவாரம்‌ என்பதனால்‌ 
அங்காடித்தெருவெங்கும்‌ அத்திரிகளும்‌ கழுதைகளும்‌ 
சுமைவண்டிகளும்‌ நிறைந்திருந்தன. வணிகம்‌ முன்னரே 
முடிந்துவிட்டிருந்தது. விலங்குகள்‌ கொண்டுவந்த 
பொருட்களை மேலே கொண்டுசென்றுகொண்டிருந்தனர்‌. 
அதற்கும்‌ விலங்குகளையே பயன்படுத்தினர்‌. விலங்குகள்‌ 
வடங்களை இழுக்க சகடை வழியாக சென்ற அவற்றை 
மறுபக்கம்‌ சாய்வான பாதையாக மேலேறிச்‌ சென்ற 
மரப்பாதையில்‌ உருளைச்சகடங்களுடன்‌ இருந்த 
பொதிவண்டிகள்‌ தூக்கி மேலேற்றிக்கொண்டுசென்றன. 
மேலே நின்ற வீரர்கள்‌ கூச்சலிட்டபடி தூக்கி 
பண்டகசாலைக்குள்‌ உருட்டிச்சென்றனர்‌. ஒழிந்த 
பொதிவண்டிகள்‌ மறுபக்கம்‌ சகடங்கள்‌ தடதடக்க இறங்கி 
வந்தன. 


இருள்‌ விரைவிலேயே கவிந்துவிட்டது. இல்லங்களும்‌ 
அங்காடிகளும்‌ பந்தங்களாலும்‌ விளக்குகளாலும்‌ 
ஒளிகொண்டன. நகரமே மரக்கூட்டங்களுக்குள்‌ 
இருந்தமையால்‌ குளிர்காற்று பெரும்பாலும்‌ 
தடுக்கப்பட்டிருந்தது. மரங்களின்‌ தழைப்புக்குள்‌ இருள்‌ 
குளிருடன்‌ கலந்து தேங்கி எடைகொள்ளத்தொடங்கியது. 


சகலபுரத்தின்‌ ஆலயங்கள்‌ கூட மரங்களுக்குமேல்தான்‌ 
அமைந்திருந்தன. நூற்றுக்கணக்கான வெண்கல 
மணிகள்‌ சூழ்ந்து தொங்கிய ஏழன்னையர்‌ ஆலயத்தில்‌ 
ட பவ சுடராட்டு செய்யத்தொடங்கினார்‌. மணிகளின்‌ 
பரொலி சூழ அன்னையர்‌ விழியொளிர நோக்கி 
அமர்ந்திருந்தனர்‌. அதைத்தொடர்ந்து நகரமெங்கும்‌ 
பல்வேறு ஆலயங்களில்‌ மணிகள்‌ முழங்கத்தொடங்கின. 


அரசப்பெருவீதியின்‌ முடிவில்‌ ஓங்கிய 
தேவதாருக்கூட்டத்தின்‌ மேல்‌ அரண்மனைகள்‌ 
அமைந்திருந்தன. அவற்றின்‌ அத்தனை சாளரங்களும்‌ 
நெய்விளக்குகளாலும்‌ பந்தங்களாலும்‌ ஒளிபெற 
காலைவானில்‌ எழுந்த செம்முகில்‌ போலிருந்தது 
அரண்மனைத்தொகை. அண்ணாந்து நோக்கியபடியே 
செல்லச்செல்ல அது எப்படி இயன்றது என்ற வியப்பே 
அவனுள்‌ நிறைந்திருந்தது. இருபதுக்கும்‌ மேற்பட்ட 
மரக்கட்டடங்கள்‌ தேவதாரு மரங்களுக்குமேல்‌ 
அமைந்திருந்தன. முதன்மையாக இருந்த மாளிகை 
ஏழடுக்கு கொண்டது. இருபக்கமும்‌ மூன்றடுக்கு 
மாளிகைகள்‌ இரண்டு இருந்தன. 


அரண்மனைக்குக்‌ கீழே சாலமரங்களை 
இணைத்துக்கட்டப்பட்ட உட்கோட்டைவாயிலின்‌ 
முன்னால்‌ ருக்மரதனும்‌ சுதீரரும்‌ அவனுக்காக 
காத்திருந்தனர்‌. நெய்ப்பந்தங்கள்‌ ஏந்திய காவலர்‌ 
இருபக்கமும்‌ வர முரசுகளும்‌ கொம்புகளும்‌ மணிகளும்‌ 
முழங்க அவர்கள்‌ வந்து அவனை எதிர்கொண்டனர்‌. 
காவலர்களும்‌ ஏவலர்களும்‌ அவனை வாழ்த்தி 
குரலெழுப்பினர்‌. அவன்‌ புரவியிலிருந்து இறங்கியதும்‌ 
ருக்மரதன்‌ வந்து “வருக! பால்ஹிகரின்‌ வருகையால்‌ 
சகலபுரி உவகைகொள்கிறது” என்று முகமன்‌ சொல்லி 
அணைத்துக்கொண்டான்‌. அவன்‌ சுதீரரை வணங்கி 
முகமன்‌ சொன்னான்‌. அவர்கள்‌ அவனை 
அழைத்துக்கொண்டு மரப்படிகளில்‌ ஏறி மேலே 
மாளிகைமுகப்புக்கு சென்றனர்‌. 


அத்தனை மாளிகைகளும்‌ கயிறுகளால்‌ கட்டி 
இணைக்கப்பட்ட மரப்பலகை இடைநாழியால்‌ 
இணைக்கப்பட்டிருந்தன. மரங்கள்‌ காற்றிலாடுவதற்கு 
இடமளிப்பதற்காக அவை நெகிழ்வாகவே 
கட்டப்பட்டிருந்தமையால்‌ பெரிய மரக்கலமொன்றில்‌ 
நின்றுகொண்டிருக்கும்‌ உணர்வையே பூரிசிரவஸ்‌ 
அடைந்தான்‌. “மேலே முதன்மை மாளிகையின்‌ 
பெருமண்டபத்தில்‌ அரசவை கூடியிருக்கிறது. தந்தையார்‌ 
தங்களை தூதர்மாளிகைக்கு கூட்டிச்சென்று நீராடி 


உணவருந்தவைக்கும்படி என்னிடம்‌ ன எர 
என்றான்‌ ருக்மரதன்‌. “தாங்கள்‌ விரும்பினால்‌ இன்றே 
அவையில்‌ கலந்துகொள்ளலாம்‌. இல்லையேல்‌ நாளை 
காலை நிகழும்‌ பொதுக்குடியவையில்‌ 
கலந்துகொள்ளலாம்‌.” 


“நான்‌ இன்றே வந்துவிடுகிறேன்‌. அரைநாழிகையில்‌ 
நீராடி உடைமாற்றிவிடுவேன்‌” என்றான்‌ பூரிசிரவஸ்‌. 
“நான்குநாட்களாக அரண்மனை களிவெறியில்‌ 
இருக்கிறது இளவரசே. இரவும்‌ பகலும்‌ மறைந்துவிட்டன” 
என்றார்‌ சுதீரர்‌. “இந்த நாட்கள்‌ மத்ரவரலாற்றில்‌ என்றும்‌ 
நினைக்கப்படும்‌. அஸ்தினபுரிக்கு மத்ரநாட்டு இளவரசி 
மணமகளாகச்‌ செல்வதென்பது நல்லூழ்‌ அன்றி 
வேறென்ன?” அத்தனை ஒலிகளும்‌ நின்று செவிகளை 
உள்ளிருந்து அழுத்தும்‌ அமைதி ஒன்று தன்னுள்‌ 
எழுந்ததை உணர்ந்த பூரிசிரவஸ்‌ அதை தன்னுள்‌ அடக்கி 
முகத்தை இயல்பாக வைத்தபடி “நல்ல செய்தி... இளவரசி 
என்றால்‌ யார்‌?” என்றான்‌. 


“இதென்ன வினா பால்ஹிகரே? மத்ரநாட்டின்‌ முதன்மை 
இளவரசி உத்தரமத்ரத்தை ஆளும்‌ தியுதிமானரின்‌ மகள்‌ 
விஜயை அல்லவா?” என்றார்‌ சுதீரர்‌. “அஸ்தினபுரியில்‌ 
இருந்து விதுரரே அரசப்படைகளுடனும்‌ 
மங்கலப்பரிசுகளுடனும்‌ நேரில்‌ வந்து பாண்டுவின்‌ 
மைந்தர்‌ சகதேவனுக்காக விஜயையை மகற்கொடை 
கேட்டார்‌. மறுசொல்‌ சொல்ல என்ன இருக்கிறது. அவரது 
முறைப்பெண்‌ அல்லவா விஜயை? கவர்ந்துசெல்லவும்‌ 
உரிமை உண்டென்றல்லவா நூல்கள்‌ சொல்கின்றன?” 
என்றார்‌ சுதீரர்‌. “செய்தியைக்‌ கேட்டதுமே அரசர்‌ 
அரியணைவிட்டு எழுந்து இரு கைகளையும்‌ 
விரித்துக்கொண்டு விதுரரை நோக்கிச்‌ சென்று மத்ரம்‌ 
மூதாதையரால்‌ வாழ்த்தப்படுகிறது என்று கூவினார்‌. 
அப்போதே இடப்பக்கம்‌ திரும்பி அடைப்பக்காரனின்‌ 
கையில்‌ இருந்து வெற்றிலையையும்‌ மஞ்சளையும்‌ 
வாங்கி விதுரருக்கு கையளித்து மணவுறுதியும்‌ 
செய்துகொண்டார்‌.” 


சுதீரர்‌ மிகநுட்பமாக அச்சொற்களை அமைக்கிறார்‌ என 
பூரிசிரவஸ்‌ உணர்ந்தான்‌. இயல்பாக எழும்‌ சொற்களென 
ஒலித்தாலும்‌ அவை சொல்லவேண்டிய அனைத்தையும்‌ 
முன்வைத்தன. “செய்தியறிந்த கணம்‌ முதல்‌ மத்ரநாட்டில்‌ 
அடுப்புகள்‌ தோறும்‌ இனிப்புகள்‌ வேகின்றன. 
மதுக்குடங்கள்‌ அனைத்தும்‌ வெளிவந்துவிட்டன. அடுத்த 
முழுநிலவுநாளில்‌ மணம்கொள்ள சகதேவர்‌ 
வரப்போவதாக இன்று செய்தி வந்திருக்கிறது. அதற்கு 


பால்ஹிக நாட்டரசர்கள்‌ அனைவரும்‌ வரவேண்டுமென 
அரசர்‌ விழைகிறார்‌. மணச்செய்தி வந்த நாளிலேயே 
தாங்களும்‌ வந்திருக்கிறீர்கள்‌ என்பதைப்போல 
நன்னிமித்தம்‌ இருக்கமுடியாது” என்றார்‌ சுதீரர்‌. “வருக 
இளவரசே, தங்களுக்காக அவை காத்திருக்கிறது.” 


“பால்ஹிகநாடுகள்‌ அனைத்தும்‌ பெருமைகொள்ளும்‌ 
தருணம்‌” என்று பூரிசிரவஸ்‌ சொன்னான்‌. “இது எங்கள்‌ 
அனைவருக்கும்‌ காப்பாகவும்‌ மதிப்பாகவும்‌ அமையும்‌. 
இளவரசி நம்‌ குடிகளைக்‌ காக்க பிறந்த திருமகள்‌. 
அவர்களைக்‌ கண்டு முதல்‌ வாழ்த்துரைக்க எனக்கு 
நல்லூழ்‌ அமைந்தது உவகையளிக்கிறது. 
பால்ஹிகர்களின்‌ சார்பாக ஒரு அவருக்கு 
அளிக்க விழைகிறேன்‌.” சுதீரர்‌ “அவைக்குப்பின்‌ 
தாங்களே இளவரசியை சந்திக்கலாம்‌ இளவரசே” என்றார்‌. 


வெண்முரசு அனைத்து விவாதங்களும்‌ 
மகாபாரத அரசியல்‌ பின்னணி வாசிப்புக்காக 


வெண்முரசு வாசகர்‌ விவாதக்குழுமம்‌ 

படைத்துணைவனாகிய சகன்‌ தொடர்ந்து வர பூரிசிரவஸ்‌ 
அவைக்குச்சென்றபோது அவைநிகழ்ச்சிகள்‌ முடியும்‌ 
நிலையில்‌ இருந்தன. அவனுக்காகத்தான்‌ அனைவரும்‌ 
காத்திருக்கிறார்கள்‌ என்ற எண்ணம்‌ அவனுக்கு 
ஏற்பட்டது. ஏவலன்‌ அவனுடைய வருகையை 
சொன்னதும்‌ சுதீரர்‌ அவனை அவைக்கு அறிவித்தார்‌. 
வாழ்த்தொலிகள்‌ நடுவே அவையுகுந்து 
தலைவணங்கினான்‌. அவைநடுவே சல்லியர்‌ 
அரியணையில்‌ அமர்ந்திருக்க அருகே இடப்பக்கம்‌ 
அவரது பட்டத்தரசி விப்ரலதை அமர்ந்திருந்தாள்‌. 
வலப்பக்கம்‌ நிகரான அரியணையில்‌ த்யுதிமான்‌ இருக்க 
அவருக்கு மறுபக்கம்‌ அவரது பட்டத்தரசி பிரசேனை 
அமர்ந்திருந்தாள்‌. அவைமுகப்பில்‌ ர௬ுக்மாங்கதனும்‌ 
ருக்மரதனும்‌ இருந்தனர்‌. சுவடிகளை ஏந்திய இரு எழுத்தர்‌ 
இருபக்கமும்‌ நிற்க நடுவே பேரமைச்சர்‌ திரயம்பகர்‌ 
அமர்ந்திருந்தார்‌. நாற்குடித்தலைவர்களும்‌ 
வணிகர்களுமாக முழுமையாகவே அவை 
நிறைந்திருந்தது. 


கவத சல்லியருக்கு முறைப்படி வாழ்த்துக்களை 
தரிவித்து தலைவணங்கினான்‌. சல்லியர்‌ நகைத்து 
மீசையை நீவியபடி “அஸ்தினபுரியின்‌ அணுக்கம்‌ 
உன்னை வாழ்த்துரைகளிலும்‌ வணக்கங்களிலும்‌ 
தேர்ச்சிகொள்ளச்‌ செய்துள்ளது இளையோனே. 
விரைவிலேயே நீ ஒரு சூழ்மதியாளனாக அங்கே 
அமர்ந்திருப்பாய்‌ என எண்ணுகிறேன்‌” என்றார்‌. அந்தச்‌ 
சொற்களிலிருந்த மென்மையான நஞ்சை உணர்ந்தாலும்‌ 
பூரிசிரவஸ்‌ புன்னகையுடன்‌ “மலைமகன்‌ ஒருவன்‌ 
அடைவது அனைவரும்‌ அடைவதல்லவா? அரசரின்‌ 
வாழ்த்துரை என்னை முன்‌ செலுத்தட்டும்‌” என்றான்‌. 
சல்லியர்‌ “என்‌ வாழ்த்து உன்னுடன்‌ எப்போதுமுண்டு 
பால்ஹிகனே” என்றார்‌. 


”நான்‌ அஸ்தினபுரியின்‌ அரசகுடியிடம்‌ செய்துகொண்ட 
சொல்லொப்புதலை முறைப்படி அறிவிக்கும்பொருட்டு 
வந்தேன்‌ அரசே” என்றான்‌ பூரிசிரவஸ்‌. “நான்‌ சென்றது 
பால்ஹிகக்கூட்டமைப்பின்‌ பொருட்டு என்பதனால்‌ 
அதை தலைவராகிய உங்களுக்கு அறிவிப்பது என்‌ 


கடமை.” சல்லியர்‌ கண்களில்‌ சிரிப்புடன்‌ “சொல்‌” 
என்றார்‌. பூரிசிரவஸ்‌ முறைமைசார்ந்த சொற்களில்‌ 
சந்திப்பையும்‌ புரிதல்களையும்‌ சொல்லிமுடித்தான்‌. 
“அஸ்தினபுரியின்‌ அரசர்‌ துரியோதனர்‌ என்பதையும்‌ 
அவருக்கே பால்ஹிகக்குடிகள்‌ கட்டுப்பட்டவை 
என்பதையும்‌ அவரிடம்‌ நான்‌ தெரிவித்தேன்‌. 
மலையரசுகள்‌ பத்தும்‌ அவருக்குக்‌ கரங்களாக அமையும்‌ 
என்றேன்‌. அது முன்னரே தாங்கள்‌ தலைமை அமர்ந்து 
எனக்கிட்ட கட்டளை.” அவன்‌ கைகூப்பி 
அமர்ந்துகொண்டான்‌. 


மீசையை நீவியபடி சற்றே விழிசரிய 
த்யுதிமான்‌ நோக்கிக்கொண்மருந்தார்‌. பின்னர்‌ 
பெருமூச்சுடன்‌ அசைந்து அமர்ந்து “புதிய செய்திகளை 
அறிந்திருப்பீர்‌” என்றார்‌. “ஆம்‌” என்றான்‌ பூரிசிரவஸ்‌. 
“அது மத்ரநாட்டுக்கு நலம்‌ பயப்பது”. சல்லியர்‌ விழிகள்‌ 
டுங்கின. “பால்ஹிகக்குடிக்கே நலம்‌ பயப்பது என்பது 
என்‌ எண்ணம்‌. நம்‌ குடிகளில்‌ ஒன்றில்‌ அஸ்தினபுரி 
மீண்டும்‌ மணம்‌ கொள்வதைப்போல மதிப்புமிக்கது 
பிறிதென்ன?” திரும்பி அவையை நோக்கியபின்‌ “ஆகவே 
மலைக்குடிகள்‌ பத்தும்‌ பாண்டவர்களுக்கு 
கடன்பட்டுள்ளன. நாம்‌ அஸ்தினபுரியின்‌ குடிகள்‌ அல்ல, 
இந்திரப்பிரஸ்தத்தின்‌ குடிகள்‌” என்றார்‌. 


பூரிசிரவஸ்‌ ”தங்கள்‌ ஆணைப்படி அமைந்த 
பால்ஹிகக்கூட்டமைப்பின்‌ குரலாக நான்‌...” என்று 
தொடங்க “இளையோனே, பால்ஹிகக்கூட்டமைப்பு 
இன்றில்லை. நான்‌ அதைவிட்டு விலகிய செய்தியை 
அறிவித்துவிட்டேன்‌. செளவீரம்‌ என்‌ தலைமையை 
ஏற்றுக்கொண்டதாக இரண்டுநாட்களுக்கு முன்னரே 
தெரிவித்துவிட்டது. சகர்களும்‌ துஷாரர்களும்‌ 
ஒப்புக்கொண்டசெய்தி இன்று வந்தது. அதைத்தான்‌ 
பேசிக்கொண்டிருக்கிறோம்‌. எஞ்சியிருப்பவற்றில்‌ பெரிய 
நாடு பால்ஹிகமும்‌ யவனமும்தான்‌. யவனர்களுக்கு 
வேறுவழி இல்லை. அவர்கள்‌ கரபஞ்சகம்‌ கலாதம்‌ 
குக்குடம்‌ துவாரபாலம்‌ ஆகிய நான்கு பால்ஹிக 
மலைக்குலங்களை நம்பி வாழ்பவர்கள்‌. அந்த 
மலையூர்களுக்கெல்லாம்‌ எனது வீரர்களை 
அனுப்பியிருக்கிறேன்‌. அவர்கள்‌ பணிந்தாகவேண்டும்‌” 
என்றார்‌ சல்லியர்‌. 


புன்னகையுடன்‌ “ஆகவே எஞ்சியிருப்பது பால்ஹிகநாடு 
மட்டுமே. உங்களுக்கும்‌ வேறுவழியில்லை. அதை 
தெளிவாக சலனிடம்‌ சொல்ல எங்களுக்கு தூதன்‌ 
தேவைப்பட்டான்‌. எவரை அனுப்பலாமென்று 


எண்ணிக்கொண்டிருந்தபோதுதான்‌ நீயே கிளம்பிவரும்‌ 
செய்தி வந்தது. உனக்காகத்தான்‌ காத்திருக்கிறோம்‌. 
நிலைமையை நீ உன்‌ மூத்தவனிடம்‌ உரிய சொல்கோத்து 
விளக்கு. பால்ஹிகர்‌ ஒன்றாக ஆவதற்கு இதைவிடச்‌ 
சிறந்த தருணம்‌ இனி வாய்க்கப்போவதில்லை” என்றார்‌ 
சல்லியர்‌. பூரிசிரவஸ்‌ அவையை நோக்கினான்‌. 
அத்தனை முகங்களிலும்‌ இருந்த மெல்லிய 
புன்னகையைக்‌ கண்டு திரும்பி “தாங்கள்‌ என்‌ மேல்‌ 
கொண்ட நம்பிக்கைக்கு பெரிதும்‌ கடன்பட்டிருக்கிறேன்‌ 
மத்ரரே. தாங்கள்‌ என்‌ தந்தைக்கு நிகரானவர்‌. ஆகவே இது 
என்‌ கடமை” என்றான்‌. 


“பால்ஹிகக்குடிகள்‌ ஒன்றாவது நிறைவளிக்கிறது. 

னால்‌ சிம்மத்தால்‌ உண்ணப்படும்‌ ஆட்டுக்குட்டிகள்‌ 
சிம்மங்களாகின்றன என்ற கதையை பால்ஹிகநாட்டுச்‌ 
சிறுவர்கள்‌ நம்பமாட்டார்கள்‌.” அவையெங்கும்‌ படர்ந்த 
மெல்லிய அதிர்ச்சியை பூரிசிரவஸ்‌ கண்டான்‌. அவன்‌ 
உள்ளத்தில்‌ உவகை எழுந்தது. “ஆம்‌, நான்‌ என்‌ 
தமையனிடம்‌ இவையனைத்தையும்‌ 
சொல்லவிருக்கிறேன்‌. ஆனால்‌ அவர்‌ பால்ஹிகநாட்டை 
ஆள்பவர்‌. என்‌ தந்தைக்கு நிகரானவர்‌. அவர்‌ ஒருபோதும்‌ 
சொல்பிமைக்கமாட்டார்‌. பால்ஹிகநாட்டின்‌ பொருட்டு 
நான்‌ அளித்த சொல்‌ என்‌ தந்தையின்‌ சொல்லும்‌ என்‌ 
தமையனின்‌ சொல்லும்‌ ஆகும்‌. மலைகளில்‌ சொல்‌ 
பொன்னுக்கு நிகரானது என்பார்கள்‌. எங்கள்‌ 
கருவூலச்சேமிப்பு வெறும்‌ களிமண்ணாக ஆகிவிடுவதை 
எந்தை விரும்பமாட்டார்‌.” 


சல்லியர்‌ கண்கள்‌ இடுங்கி விழிகளே தெரியாமலாயின. 
அவையினர்‌ முகத்தில்‌ பதற்றம்‌ தெரிந்தது. 
“இளையோனே, நீ சொல்வதை நான்‌ ஏற்கிறேன்‌. 
சொல்லை முதன்மையாகக்‌ கருதுவது உயர்பண்பு. 
ஆனால்‌ இங்கே நாங்கள்‌ வில்லையும்‌ 
இணையானவையாக எண்ணுகிறோம்‌” என்றார்‌ 
சல்லியர்‌. அவையில்‌ மெல்லிய சிரிப்பொலி எழுந்தது. 
”ஆம்‌, மத்ரநாட்டு விற்களும்‌ அம்புகளும்‌ மிகச்சிறந்தவை 
என அறிவேன்‌. நெடுங்காலம்‌ அவற்றைத்தான்‌ நாங்கள்‌ 
வாங்கிக்கொண்டிருந்தோம்‌. இப்போது அவற்றைவிடக்‌ 
கூரிய வில்லம்புகளை கூர்ஜரத்திலும்‌ சிந்துவிலும்‌ 
செய்கிறார்கள்‌. நாங்கள்‌ அங்கிருந்து வாங்குவது மேலும்‌ 
எளிது.” 

“நேராக அசிக்னி வழியாகவே கூர்ஜரம்‌ செல்லமுடிகிறது. 


சிந்துவை அடையமுடிகிறது. நட்பின்பொருட்டே 
இன்னமும்‌ அப்பாதையை தெரிவுசெய்யாமலிருந்தோம்‌” 


ரிசிரவஸ்‌ சொன்னான்‌. “ஆனால்‌ வணிகமென்பது 
இருவழி அல்லவா? அவ்வழியைத்‌ தெரிவுசெய்தால்‌ 
எங்களுக்கு அஸ்தினபுரி மேலும்‌ 
அண்மையாகிவிடுகிறது. ஏனென்றால்‌ கூர்ஜரமும்‌ 
சிந்துவும்‌ அஸ்தினபுரிக்கு அண்மையானவை. 
அவற்றின்‌ வழியாகவே நாங்கள்‌ அஸ்தினபுரிவரை 
வணிகப்பாதையை கண்டடையமுடியும்‌. 
எல்லாவகையிலும்‌ அது பால்ஹிகநாட்டுக்கு ஏற்றது...” 


சல்லியரின்‌ இடுங்கிய விழிகளை நோக்கி அவன்‌ 
தொடர்ந்தான்‌ “துஷாரர்களையும்‌ யவனர்களையும்‌ 
அசிக்னியுடன்‌ இணைக்கும்பாதைகள்‌ அனைத்தும்‌ 
பால்ஹிகமண்ணில்தான்‌ உள்ளன. அவர்களின்‌ 
வணிகம்‌ எங்களிடம்தான்‌ சிறப்பாக நிகழமுடியும்‌. 
பால்ஹிகமலைக்குடிகள்‌ குருதிவழியில்‌ எங்களுக்கு மிக 
அண்மையானவர்கள்‌. எங்கள்‌ வழியாக 
அஸ்தினபுரியிடம்‌ வணிகம்‌ செய்யவே அவர்கள்‌ 
விழைவார்கள்‌. பிற வணிகங்களை நாங்கள்‌ 
விரும்பவில்லை என்றால்‌ அவர்கள்‌ அதை 
புரிந்துகொள்வார்கள்‌.” அவன்‌ தலைவணங்கி 
அவையை நோக்கி “வணிகம்‌ என்பது குடிமக்களின்‌ 
பொருட்டே என பால்ஹிகர்‌ நம்புகிறார்கள்‌. ஆகவே 
மத்ரநாட்டிடமும்‌ எங்கள்‌ வணிகம்‌ இனிதாக 
அமையவேண்டுமென்பதே எங்கள்‌ எண்ணம்‌ “ என்றான்‌. 


அவை விரைத்ததுபோல்‌ அமர்ந்திருந்தது. சல்லியர்‌ எந்த 
அசைவும்‌ இல்லாமல்‌ அமர்ந்திருந்தார்‌. பின்னர்‌ அவர்‌ 
சற்று நிமிர்ந்தபோது அவ்வொலி அவை முழுக்க கேட்டது. 
”ஆகவே வணிகத்தை கூர்மையாக்கவே முயல்கிறீர்கள்‌ 
அல்லவா?” என்றார்‌. ”ஆம்‌, அரசே. வணிகம்‌ என்பது 
எப்போதும்‌ இருசாராருக்கும்‌ நலம்‌ பயக்க வேண்டும்‌ 
அல்லவா?” தலைவணங்கி “சிம்மத்திடம்‌ வணிகம்செய்ய 
ஆடுகள்‌ முன்வரா என்பது உண்மையே. ஆனால்‌ சிம்மம்‌ 
புதருக்குள்‌ நின்றிருக்கும்‌ வேங்கையை ஆடாக 
எண்ணிவிட்டிருக்கவும்‌ வாய்ப்புண்டு அல்லவா?” 
என்றான்‌. 


சல்லியர்‌ சட்டென்று புன்னகை மலர்ந்து “இளையோனே, 
நீ சொல்வல்லவன்‌. ஏற்கிறேன்‌. நேரடியாகவே கேட்கிறேன்‌. 
என்‌ இளையோன்‌ மகளை பாண்டவன்‌ மணக்கிறான்‌. 
குருதியுறவு இது. என்‌ படைகளைத்‌ துணைக்க 
படையனுப்பக்‌ கடமைகொண்டவர்கள்‌ அவர்கள்‌. 
உங்களுக்கு ஏன்‌ அஸ்தினபுரியின்‌ கெளரவர்‌ 
படையனுப்பி உதவ வேண்டும்‌? உன்னை மூத்த 
கெளரவன்‌ தழுவிக்கொண்டான்‌ என்பதனாலா? இல்லை 


அவன்‌ ஊணறையில்‌ உனக்கு ஊனுணவும்‌ யவன 
மதுவும்‌ தன்‌ கைகளாலேயே பரிமாறினான்‌ 
என்பதற்காகவா?” என்றார்‌. 


விரைந்தோடிக்கொண்டிருக்கையில்‌ 
கால்தடுக்கப்பட்டதுபோல பூரிசிரவஸ்‌ உணர்ந்தான்‌. 
விழுந்து உருண்டு நெடுந்தொலைவுக்குச்‌ சென்று எழுந்து 
திகைத்து நின்றான்‌. மதிசூழ்மொழி அதற்குரிய 
உள்ளொழுங்கை அடைந்ததும்‌ மிக எளிதாக ஆகிறது. 
அடிப்படையான சில சொற்குறிகளைக்‌ கொண்டு ஒரு 
தனிமொழியாக அதை வளர்த்து வளர்த்து 
பேசிக்கொண்டே செல்லமுடிகிறது. அதை அடைந்ததுமே 
வரும்‌ தன்னம்பிக்கையாலும்‌ அதை கையாளும்‌ 
உவகையாலும்‌ நெடுந்தொலைவுக்கு தன்னை மறந்து 
சென்றுவிட்டோம்‌ என அறிந்தான்‌. அந்த விரைவின்‌ 
நடுவே நேரடியான வினாவை வைத்து சல்லியர்‌ எளிதில்‌ 
தன்னை வீழ்த்திவிட்டிருக்கிறார்‌. 


“சொல்‌ இளையோனே, எதற்காக உன்னைக்‌ காக்க 
அஸ்தினபுரி வரவேண்டும்‌?” என்று சல்லியர்‌ மேலும்‌ 
கேட்டார்‌. அவை நகைக்கத்‌ தொடங்கியது. அந்த 
ஒலியலையை தன்னைச்சூழக்‌ கேட்டபடி பூரிசிரவஸ்‌ 
ஏதோ சொல்ல வாயெடுத்தான்‌. எண்ணங்கள்‌ 
முழுமைகொள்ளவில்லை. “நீ அவர்களுக்கு உதவுவாய்‌, 
அல்லது கப்பம்‌ கட்டுவாய்‌ என்பதற்காகவா?” 
உண்மையில்‌ அதைத்தான்‌ அவன்‌ சொல்வதாக 
இருந்தான்‌. சல்லியர்‌ தந்தைக்குரிய கற்பிக்கும்‌ குரலில்‌ “நீ 
இன்னும்‌ முதிராதவன்‌. கேள்‌, பேரரசுகள்‌ ஒருபோதும்‌ 
தங்கள்‌ சிற்றரசுகளின்‌ பூசல்களில்‌ தலையிடாது. அப்படி 
தலையிடத்தொடங்கினால்‌ அவற்றின்‌ படைகள்‌ 
நாடெங்கும்‌ சிதறிப்பரந்துவிடும்‌. சிற்றரசுகள்‌ 
தங்களுக்குள்‌ மோதி அவற்றில்‌ ஒன்று வல்லமை 
கொள்ளும்‌ என்றால்‌ அதையே அவை விரும்பும்‌. 
ஏனென்றால்‌ அதை மட்டும்‌ வெல்வதும்‌ கப்பம்‌ 
கொள்வதும்தான்‌ எளிது” என்றார்‌. 


அவை இப்போது வாய்விட்டு சிரிக்கத்‌ தொடங்கியது. 
ஆனால்‌ சல்லியரின்‌ முகம்‌ மாறிக்கொண்டே சென்றது. 
குரல்‌ ஓங்க “ஆகவே, பால்ஹிகர்களுக்கு தலைவன்‌ 
யாரென்பது முடிவாகிவிட்டது. ஒரு கோட்டைகூட 
இல்லாத பூர்வபால்ஹிகம்‌ எங்களை எதிர்த்து 
ஒருநாள்கூட போரிடமுடியாது. உன்‌ தமையனிடம்‌ சொல்‌, 
அனைத்தும்‌ முடிவாகிவிட்டது என்று” என்றார்‌. அவை 
அமைதியாகியது அவரது விழிகளில்‌ வந்த ஒளியைக்‌ 
கண்டு பூரிசிரவஸ்‌ அஞ்சினான்‌. “இன்னும்‌ 


எட்டுநாட்களில்‌ இங்கே இளவரசிக்கு கன்யாசுல்கம்‌ 
அளிக்க இளையபாண்டவர்‌ வருகிறார்‌. அப்போது 
பால்ஹிகர்கள்‌ உரிய திறைகளுடன்‌ வந்து 
அவைபணியவேண்டுமென ஆணையிடுகிறேன்‌” 
என்றார்‌ சல்லியர்‌. 


“இளையோனே, அந்த ஆணை இன்றே பறவைத்தூதாக 
பால்ஹிகபுரிக்கு அனுப்பப்படும்‌. அதற்குப்‌ பணிவதாக 
உன்‌ தந்தையின்‌ ஓலை நாளை மறுநாள்‌ பறவைவழியாக 
இங்கு வந்தாகவேண்டும்‌. எந்த அரசனின்‌ ஆணையும்‌ 
வாளுடன்‌ பிணைக்கப்பட்டது என்பதை நான்‌ 
சொல்லவேண்டியதில்லை. உன்‌ தந்தையின்‌ தலையை 
சகலபுரியின்‌ கோட்டைவாயிலில்‌ கட்டித்தொங்கவிட 
நேர்ந்தால்‌ மிக வருந்துபவன்‌ நானாகவே இருப்பேன்‌.” 
அச்சொற்களுக்குப்பின்‌ அவர்‌ அவற்றை மீண்டும்‌ தன்‌ 
சித்தத்தில்‌ ஓட்டி சற்று தணிந்தார்‌. 

“அவர்‌ என்‌ நண்பராக சென்ற நாற்பதாண்டுகளுக்கும்‌ 
மேலாக இருந்து வருபவர்‌. முதன்முறையாக என்‌ 
இருபத்திரண்டுவயதில்‌ பால்ஹிகர்களின்‌ 
எருதுவிழாவுக்குச்‌ சென்றபோது அவரும்‌ நானும்‌ 
அறிமுகமானோம்‌. புரவியில்‌ ஏறி மலைச்சரிவுகளில்‌ 
விரைந்திறங்குவதில்‌ எங்களுக்கிடையே போட்டி 
இருந்தது. அன்றைய சோமதத்தரை நான்‌ இன்றும்‌ 
நினைத்திருப்பதனாலேயே இத்தனை மென்மையான 
சொற்கள்‌. பொதுவாக இது என்‌ இயல்பல்ல.” சல்லியரின்‌ 
இதழ்கள்‌ கேலியாக வளைந்தன. ”உன்‌ தந்தைக்கும்‌ 
பட்டத்து இளவரசனுக்கும்‌ நான்‌ இங்கிருந்து ஐம்பது 
பீப்பாய்‌ உயர்தர மதுவை அனுப்புகிறேன்‌. எஞ்சிய 
வாழ்நாள்‌ முழுக்க அவர்கள்‌ குடிக்கட்டும்‌” என்றபின்‌ 
மெல்ல எழுந்துகொண்டார்‌. அரசியரும்‌ தியுதிமானும்‌ 
எழுந்துகொண்டனர்‌. 


அரியணையருகே நீண்டு கிடந்த மேலாடையை இழுத்து 
தோளில்‌ அணிந்தபடி மீண்டும்‌ தந்தைக்குரிய புன்னகை 
மலர்ந்த முகத்துடன்‌ “ஆனால்‌ நீ பயின்று சொன்ன 
மதிசூழ்சொற்களை விரும்பினேன்‌. அவற்றை நீ இந்த 
அவையில்‌ சிற்றரசனாக அமர்ந்துகூட சொல்லலாம்‌. 
உரியமுறையில்‌ பரிசும்‌ பெறமுடியும்‌” என்றபின்‌ 
திரும்பினார்‌. அவை மீண்டும்‌ சிரிக்கத்தொடங்கியது. 
சல்லியர்‌ சுதீரரிடம்‌ “ஓலையை இப்போதே 
எழுதிவிடுங்கள்‌ அமைச்சரே. என்‌ அறைக்குக்‌ 
கொண்டுவாருங்கள்‌, முத்திரையிடுகிறேன்‌” என்றார்‌. 


பூரிசிரவஸ்‌ பதற்றத்துடன்‌ எழுந்து திரும்பி மத்ரநாட்டு 


அவையை நோக்கிவிட்டு உடல்‌ துடிக்க 
விழிதிருப்பிக்கொண்டான்‌. “அரசே” என 
அழைத்தபின்னரே சொல்லப்போவதென்ன என அவனே 
அறிந்தான்‌. “பாண்டவர்களில்‌ இளையவரின்‌ இரண்டாம்‌ 
துணைவியாக தங்கள்‌ மகள்‌ ஆவது 
அனைத்துவகையிலும்‌ தங்கள்‌ தகுதிக்குரியது. அதற்காக 
பால்ஹிகனாக நானும்‌ மகிழ்கிறேன்‌. இளவரசிக்கு நான்‌ 
கொண்டுவந்திருக்கும்‌ பரிசில்களை அளிக்க எனக்கு 
அனுமதியளிக்கவேண்டும்‌” என்றான்‌. சல்லியரின்‌ 
விழிகள்‌ சுருங்கின. “இளவரசி இங்கே கற்றுக்கொண்ட 
கல்வியும்‌ கலைகளும்‌ பாஞ்சாலன்‌ மகளை மகிழ்விக்கும்‌ 
என்பதில்‌ எனக்கு ஐயமில்லை.” 


சல்லியர்‌ அந்தச்‌ சொற்களால்‌ புண்பட்டது முகம்‌ 
சிவந்ததில்‌ தெரிந்தது. ஆனால்‌ அதன்மேல்‌ ஒரு 
புன்னகையை பற்றவைத்துக்கொண்டபடி “உண்மை, 
பால்ஹிகப்பெண்‌ குருகுலத்தின்‌ அரசியாக ஆவது 
என்பது நல்லூழே. ஏனென்றால்‌ அவள்‌ இங்கே 
பேரரசியாவாள்‌. அவள்‌ காலடியில்‌ தங்கள்‌ முடிவைத்து 
வணங்கி பால்ஹிக மன்னர்கள்‌ திறைசெலுத்துவார்கள்‌. 
பால்ஹிகநாடுகளை இணைக்கும்‌ மையவிசையாக 
அவள்‌ திகழவேண்டுமென்பதே இறையாணை போலும்‌” 
என்றார்‌. பூரிசிரவஸ்‌ “ஆனால்‌ அவர்கள்‌ அங்கே 
இந்திரப்பிரஸ்தத்தில்‌ அல்லவா இருந்தாகவேண்டும்‌? 
எளியவர்கள்‌ அவர்களை சந்திக்க முடியாதல்லவா?” 
என்றான்‌. சல்லியர்‌ கைவீசி ”வந்துசெல்லலாம்‌... உன்‌ 
கோரிக்கையை அவளிடம்‌ சொல்கிறேன்‌” என்றார்‌. 


“ஆம்‌, அது நன்று. இதற்காகத்தான்‌ பேரரசுகளின்‌ 
இளவரசிகளை வெளியே மணம்‌ புரிந்து 
அனுப்புவதில்லை. அவர்கள்‌ தங்கள்‌ பிறந்தநாட்டிலேயே 
வாழ்கிறார்கள்‌. அரசாள்கிறார்கள்‌. 
அதன்பொருட்டுத்தான்‌ அவர்களுக்கு மிகச்சிறிய 
சிற்றரசிலிருந்துகூட மணமகனை பார்க்கிறார்கள்‌...” 
என்றான்‌ பூரிசிரவஸ்‌. அவை முழுமையாகவே 
உறைந்துவிட்டதை அவன்‌ திரும்பாமலேயே அறிந்தான்‌. 
சல்லியரின்‌ முகம்‌ அவரை மீறி கோணலாக இழுபட்டது. 
பூரிசிரவஸ்‌ “தாங்கள்‌ சொல்வது முற்றிலும்‌ உண்மை 
அரசே. குருதியுறவுக்காக மட்டுமே பேரரசர்கள்‌ 
உதவுவார்கள்‌. ஆனால்‌ குருதியுறவுகள்‌ எங்கே எப்படி 
மலருமென அறியமுடியாதல்லவா?” என்றான்‌. 


அனைத்தும்‌ முடிந்துவிட்டது என உணர்ந்ததும்‌ 


பூரிசிரவஸ்‌ ஆறுதலையும்‌ பதற்றத்தையும்‌ ஒருங்கே 
உணர்ந்தான்‌. அவன்‌ விழிகள்‌ சல்லியரின்‌ ஒவ்வொரு 


மயிர்க்காலையும்‌ என கூர்ந்து நோக்கின. சல்லியர்‌ 
அரைக்கணம்‌ தன்‌ இளையவனை நோக்கினார்‌. பின்பு 
“ஆம்‌, அதை புரிந்துகொண்டேன்‌. அனைத்தையும்‌ 
நோக்கி முடிவுசெய்வோம்‌” என்று சொல்லி 
புன்னகைசெய்தார்‌. பூரிசிரவஸ்‌ தலைவணங்க “நீடூழி 
வாழ்க” என்று வாழ்த்தியபின்‌ திரும்பி நடந்துசென்றார்‌. 
அவர்‌ செல்வதை அறிவிக்கும்‌ முரசுகளும்‌ கொம்புகளும்‌ 
முழங்கின. அகம்படியர்‌ அவரை சூழ்ந்துகொண்டனர்‌. 
அவர்‌ செல்லும்‌ வழியை ஒருக்க வீரர்கள்‌ ஓடினார்கள்‌. 
தியுதிமான்‌ “நலம்பெறுக” என பூரிசிரவஸ்ஸை 
வாழ்த்திவிட்டு திரும்பிச்சென்றார்‌. 

அவை கலைவதை பூரிசிரவஸ்‌ வெறுமனே நோக்கி 
நின்றான்‌. அவன்‌ உடலும்‌ உள்ளமும்‌ ஓய்ந்திருந்தன. 
ஒவ்வொருவராக அவனை வணங்கி முகமன்‌ சொல்லி 
பிரிந்துசென்றனர்‌. ருக்மரதன்‌ அவனருகே வந்து 
“பால்ஹிகரே, இரவு நெடுநேரமாகிறது. தாங்கள்‌ 
துயிலாமல்‌ வந்திருக்கிறீர்கள்‌” என்றான்‌. பூரிசிரவஸ்‌ 
“துயில்‌ இனிமேல்‌ வருமென நினைக்கிறேன்‌” என்றான்‌. 
ருக்மரதன்‌ “நீங்கள்‌ பேசிக்கொண்டது என்ன என்றே 
எனக்குப்புரியவில்லை. ஆனால்‌ தந்தைக்கு நிகராக 
நீங்கள்‌ நின்றுபேசியதைக்‌ கண்டு திகைத்தேன்‌. 
அஸ்தினபுரியினரிடம்‌ சென்று நிறைய 
கற்றுக்கொண்டிருக்கிறீர்கள்‌” என்றான்‌. பூரிசிரவஸ்‌ 
புன்னகையுடன்‌ “நாளை காலை அவைகூடுவதற்கு 
முன்னதாக நான்‌ இளவரசியைக்‌ கண்டு என்‌ 
பரிசில்களை வழங்கவேண்டும்‌. அவைக்கு வந்து 
விடைபெற்று நான்‌ பால்ஹிகபுரிக்கு மீள்கிறேன்‌” 
என்றான்‌. திரும்பி சகனை நோக்கி போகலாமென 
தலையசைத்தான்‌. 


மாளிகைக்குச்செல்லும்‌ மரப்பாதையில்‌ நடந்தபோது 
மதுமயக்கிலிருப்பதாகத்‌ தோன்றியது. காற்றிலாடும்‌ 
மரங்களின்‌ மேல்‌ பாதை ஆடுவதனால்தான்‌ என விளங்க 
சற்றுநேரமாகியது. செல்லச்செல்ல உடலின்‌ எடை 
கூடிக்கூடி வந்தது. அறைக்குச்‌ சென்று அப்படியே 
படுக்கையில்‌ விழுந்து கண்களை மூடிக்கொண்டான்‌. 
உடலெங்கும்‌ ஓடிய குருதி விரைவழிந்து மெல்ல 
அடங்குவதை உணர்ந்தபோது எங்கோ சிட்டுக்குருவி 
சிறகடிப்பதை கேட்டான்‌. சிட்டுக்குருவியா என வியந்து 
கொண்டாலும்‌ அவன்‌ படுத்தபடியேதான்‌ இருந்தான்‌. 
மீண்டும்‌ சிட்டு சிறகடித்தது. அவனருகே வந்து 
சிறகொதுக்கி அமர்ந்து மணிமூக்கைத்‌ தூக்கி மெல்ல ரீக்‌ 
ரீக்‌ என்றது. 


பாலையில்‌ சிறிய சிட்டுக்கள்‌ உண்டு” என்று தேவிகை 
சொன்னாள்‌. அவள்‌ அறைக்குள்‌ நின்றிருப்பதை அவன்‌ 
அப்போதுதான்‌ உணர்ந்தான்‌. எழுந்தமர முடியாமல்‌ உடல்‌ 
எடைகொண்டு குளிர்ந்திருந்தது. “அவை 
விடியற்காலையில்‌ மட்டுமே வெளிவரும்‌. விரைவிலேயே 
புல்மணிகளை உண்டுவிட்டு முள்மரங்களின்‌ 
நிழலுக்குள்‌ சென்று ஒடுங்கிவிடும்‌. இரவும்‌ பகலும்‌ 
பெரும்பாலான நேரம்‌ அங்குதான்‌ இருக்கும்‌. நீங்கள்‌ 
கேட்டிருக்கலாம்‌. அவை இடைவெளியின்றி பூசலிட்டு 
ஒலித்துக்கொண்டிருக்கும்‌.” அவன்‌ “ஆம்‌, ஒருமுறை 
பார்த்திருக்கிறேன்‌” என்றான்‌. “சிலசமயம்‌ ஓநாய்கள்‌ 
காற்றில்‌ எம்பி எழுந்து அவற்றை 
கவ்விக்கொள்வதுண்டு. ஓநாய்‌ அவற்றை 
வேட்டையாடுவது வெறும்‌ சுவைக்காக மட்டுமே. 
ஓநாயின்‌ ஒருவாய்‌ உணவாகக்கூட அவை 
அமைவதில்லை.” 


“ஆம்‌, மிகச்சிறியவை” என்று அவன்‌ சொன்னான்‌. “நான்‌ 
மூத்தவளை அழைத்துக்கொண்டு வந்தேன்‌. அவள்‌ 
உங்களிடம்‌ ஏதோ பேசவிழைகிறாள்‌” என்றாள்‌ தேவிகை. 
“யார்‌?” அவன்‌ படுத்தபடியே கேட்டான்‌. தேவிகை திரும்ப 
அங்கே துச்சளை நின்றுகொண்டிருந்தாள்‌. 
”படுத்துக்கொள்ளுங்கள்‌” என்று அவள்‌ சொன்னாள்‌. 
“வாள்புண்‌ மிக ஆழமானது. ஆறுவதற்கு 
நெடுநாளாகும்‌.” பூரிசிரவஸ்‌ “வாள்புண்ணா? எங்கே?” 
என்று கேட்டதும்தான்‌ தன்‌ வலதுகை 
வெட்டுண்டிருப்பதை கண்டான்‌. “எங்கே?” என்று அவன்‌ 
கேட்டன்‌. “இங்கு போரில்‌ கையை வெட்டும்‌ வழக்கம்‌ 
உண்டு. ஆனால்‌ விரைவிலேயே கைகள்‌ 
முளைத்துவிடும்‌...” துச்சளை சிரித்தபடி வந்து கட்டிலில்‌ 
காலடியில்‌ அமர்ந்தாள்‌. “அறிந்திருப்பீர்கள்‌, 
கார்த்தவீரியரின்‌ ஆயிரம்‌ கைகளையும்‌ பரசுராமர்‌ 
வெட்டிக்குவித்தார்‌.” 


பூரிசிரவஸ்‌ பெருமூச்சுடன்‌ “ஆம்‌” என்றான்‌. “அதன்பின்‌ 
யாதவர்கள்‌ அனைத்துப்போர்களிலும்‌ கைகளை 
வெட்டுவதை ஒரு பழிதீர்த்தலாகவே 
கொண்டிருக்கிறார்கள்‌.” “ஏன்‌?” என்றான்‌. “அவர்கள்‌ 
பழிதீர்ப்பது தெய்வத்தை“ என்று அவள்‌ கரியமுகத்தில்‌ 
வெண்பற்கள்‌ தெரிய சிரித்தாள்‌. “நான்‌ விரைவில்‌ 
நலமடைய விழைகிறேன்‌” என்றான்‌ பூரிசிரவஸ்‌. 
“நலமடைந்தாகவேண்டும்‌ இளவரசே. நமது 
மணநிகழ்வுக்கு ஓலை எழுதப்பட்டுவிட்டது. மூத்தவர்‌ 
அதை விதுரரிடம்‌ அளித்துவிட்டார்‌. ஆனால்‌ 
அங்கநாட்டரசர்‌ அதை ஏற்கவில்லை. 


பால்ஹிகக்கூட்டமைப்பினர்‌ ஒருங்குகூடி வந்து 
கேட்டாலொழிய மகற்கொடை அளிக்கலாகாது 
என்கிறார்‌.” பூரிசிரவஸ்‌ “அவர்கள்‌ என்னுடன்தான்‌ 
இருக்கிறார்கள்‌. மத்ரநாட்டுடன்‌ அல்ல. அவர்களை நான்‌ 
அழைத்துவரமுடியும்‌” என்றான்‌. 


“இல்லை இளவரசே, செளவீரநாட்டு சுமித்ரர்‌ தங்கள்‌ 
ஒருமை மத்ரநாட்டுடன்தான்‌ என அறிவித்துவிட்டார்‌. 
சகநாட்டு அரசர்‌ பிரதீபனும்‌ கலாத குடித்தலைவர்‌ சுக்ரரும்‌ 
துவாரபால குடித்தலைவர்‌ துங்கரும்‌ இன்னமும்‌ 
மறுமொழி கூறவில்லை.” பூரிசிரவஸ்‌ “அது எளியதே. 
நான்‌ என்‌ தூதர்களை நேரடியாக சென்று 
பேசவைக்கிறேன்‌” என்றான்‌. “அதை 
விரைந்துசெய்யுங்கள்‌” என்றாள்‌. “இங்கிருந்த 
சிட்டுக்குருவி எங்கே?” என்றான்‌ பூரிசிரவஸ்‌. 
“சிட்டுக்குருவியா? இது இரவு. சிட்டுகள்‌ வருவதில்லை.” 
“தேவிகை அதைப்பற்றித்தானே சொன்னாள்‌?” என்றான்‌. 
“இளவரசே, தேவிகை என்பவள்‌ யார்‌?” என்று துச்சளை 
கேட்டாள்‌. “நான்‌ இறந்துவிட்டேனா?” என்றான்‌ 
பக பதவ தொடர்பின்றி. “இல்லை. நீங்கள்‌ 
நாயுற்றிருக்கிறீர்கள்‌. படைக்கலத்தால்‌ உங்கள்‌ தலை 
வெட்டுண்டிருக்கிறது.” 
பூரிசிரவஸ்‌ திகைத்து “தலையா?” என்றான்‌. “ஆம்‌ 
தலைமட்டுமே இப்போது படுக்கையில்‌ இருக்கிறது.” 
பூரிசிரவஸ்‌ தன்‌ முழு உடலும்‌ குளிர்ந்து நடுங்குவதை 
தலை தனியாக அமர்ந்து பார்ப்பதை உணர்ந்தான்‌. 
சிட்டுக்குருவி சிறகடித்தது. ரீக்‌ ரீக்‌ என்றது. அது எவரோ 
மரப்பலகை முனக மெல்ல காலெடுத்துவைக்கும்‌ ஓலி. 
அவன்‌ புலனுணர்வுகள்‌ ஒரே கணத்தில்‌ 
விழித்துக்கொண்டன. எழுந்து படுக்கையில்‌ அமர்ந்து 
வலக்கையை வாள்‌ நோக்கி நீட்டி “யார்‌?” என்றான்‌. 


கதவு மெல்ல ரீக்‌ என்ற ஒலியுடன்‌ திறந்தது. அங்கு 
நின்றிருந்த பெண்ணின்‌ ஆடைநுனி மெல்ல காற்றில்‌ 
படபடத்தது. “இளவரசே, நான்‌ அணுக்கச்சேடி கனகை. 
தங்களிடம்‌ இளவரசி பேச விழைகிறார்‌.” “யார்‌?” 
என்றதுமே உணர்ந்துகொண்டு பூரிசிரவஸ்‌ எழுந்து 
நின்றான்‌. “இவ்வேளையிலா?” என்றான்‌. “அவர்‌ அருகே 
சிற்றறையில்‌ இருக்கிறார்‌. தங்களிடம்‌ பேசுவதற்காக 
வந்திருக்கிறார்‌.” பூரிசிரவஸ்‌ தன்‌ வாயை 
துடைத்துக்கொண்டு “இதோ” என்றான்‌. நெகிழ்ந்திருந்த 
கச்சையை முறுக்கிக்கொண்டு குவளையிலிருந்து நீர்‌ 
அருந்திவிட்டு “செல்வோம்‌” என்றான்‌. 


இடைநாழி காற்றில்‌ மிதந்துகொண்டிருந்தது. 
மரங்களின்மேல்‌ நகரம்‌ அமைவதற்கான இன்னொரு 
பொருத்தப்பாடும்‌ தெரிந்தது. இலைகளிலிருந்து எழுந்த 
நீராவியால்‌ கீழிருந்து மெல்லிய வெம்மை 
வந்துகொண்டிருந்தது. பனிக்காற்றை 
மரக்கிளைச்செறிவு பெரும்பாலும்‌ தடுத்துவிட்டது. 
தாய்ப்பறவையின்‌ சிறகுச்செறிவுக்குள்‌ என 
அரண்மனைத்தொகை அமைந்திருந்தது. காற்றில்‌ 
மாளிகைகளும்‌ படிகளும்‌ அசைந்து 
முனகிக்கொண்டிருந்தன. குறட்டைவிட்டு அவை 
துயில்வதுபோல தோன்றியது. பெரும்பாலான 
சாளரங்கள்‌ அணைந்து இடைநாழிகளில்‌ மட்டும்‌ சிறிய 
நெய்விளக்குகளின்‌ ஒளி எஞ்சியிருந்தது. செந்நிற 
விண்மீன்கள்‌ என அவை நிழல்முகில்குவைகளாகத்‌ 
தெரிந்த காட்டுக்குள்‌ இமைத்துக்கொண்டிருந்தன. 


சிற்றறைக்குள்‌ அவன்‌ சென்றதும்‌ கனகை 
மரப்பட்டைக்கதவை மூடினாள்‌. உள்ளே சாளரத்தின்‌ 
அருகே நின்றிருந்த விஜயை திரும்பி “இளவரசே” 
என்றாள்‌. ”நலமா இளவரசி?” என்றான்‌. “அவையில்‌ 
திரைக்குள்‌ நானும்‌ இருந்தேன்‌. தாங்கள்‌ பேசியதை 
கேட்டேன்‌. நான்‌ அங்கு பேச அவையொப்பு இல்லை. 
தங்களிடம்‌ பேசியாகவேண்டுமென விழைந்தேன்‌. 
நள்ளிரவுக்குப்பின்‌ இப்படி சந்திப்பது முறையல்ல. 
இதைநான்‌ செய்வேன்‌ என எவரும்‌ இங்கு 
எதிர்பார்க்கமாட்டார்கள்‌. ஆகவே எவருமறியாமல்‌ 
சந்திக்கமுடியும்‌ என நினைத்தேன்‌.” பூரிசிரவஸ்‌ “ஆம்‌, 
இளவரசி. இது முறையானதல்ல. பிறர்‌ அறிந்தால்‌ 
இருவருக்கும்‌ இழிவே” என்றான்‌. “என்‌ நெறிபற்றி 
எவருக்கும்‌ நான்‌ விளக்கமளிக்கவேண்டியதில்லை. 
அதைப்பற்றி முதல்‌ ஐயக்குரல்‌ எழுமென்றால்‌ 
இரண்டாம்குரல்‌ ஒலிக்க நான்‌ உயிருடனிருக்கமாட்டேன்‌” 
என்றாள்‌ விஜயை. பூரிசிரவஸ்‌ பதறி “அவ்வாறல்ல” 
என்றான்‌. 


மெல்லிய நெய்யகல்‌ ஒளியில்‌ அவளை நன்கு 
பார்க்கமுடியவில்லை. அவளுடைய மிகச்சிறிய மூக்கும்‌ 
கொழுவிய கன்னங்களும்‌ கோடுவளைவுகளாக 
தெரிந்தன. செந்நிறமான பட்டாடை படபடத்தபடியே 
இருந்தது. அறைக்குள்‌ ஒரு சிட்டுக்குருவி அஞ்சி 
நிலையழிந்து சுற்றிவருவதைப்போலவே பூரிசிரவஸ்‌ 
உணர்ந்தான்‌. “நான்‌ தங்களிடம்‌ அன்று பேசியதை 
நினைவுறுகிறீர்களா?” என்று விஜயை கேட்டாள்‌. 
“நினைவுறமாட்டேன்‌ என எண்ணுகிறீர்களா இளவரசி?”. 
என்றான்‌ பூரிசிரவஸ்‌. “மறக்கவே வாய்ப்பு. 


அஸ்தினபுரியின்‌ இளவரசிக்கு தாங்களே 
அணுக்கமானவர்‌ என்று அறிந்தேன்‌. அதை இன்று 
தங்கள்‌ சொல்லால்‌ உறுதியும்‌ செய்துகொண்டேன்‌.” 
பூரிசிரவஸ்‌ “இல்லை, அது...” என தடுமாறி “இளவரசி, 
உண்மையில்‌ அது நான்‌ மிகையாகச்‌ சொன்னது. 
மத்ரநாட்டின்‌ ஓலை பால்ஹிகநாட்டுக்கு இன்று 
சென்றிருந்தால்‌ அனைத்தும்‌ முள்முனைக்குச்‌ 
சென்றுவிடும்‌. அதைத்தடுக்க எண்ணினேன்‌” என்றான்‌. 


“ஆனால்‌ அது உங்கள்‌ உள்விழைவே. அது 
உண்மையும்கூட. அது எதுவோ ஆகட்டும்‌” என்று 
விஜயை சொன்னாள்‌. “ஆனால்‌ நான்‌ என்‌ சொல்லை 
விட்டுவிட விரும்பவில்லை. ஏனென்றால்‌ எத்தனையோ 
இரவுகளில்‌ அச்சொல்லை நெஞ்சோடு சேர்த்து நான்‌ 
துயின்றிருக்கிறேன்‌.” பூரிசிரவஸ்‌ “இளவரசி...” என 
சொல்ல வாயெடுக்க “நான்‌ வாதிட வரவில்லை. என்‌ 
நெஞ்சை உரைத்துச்செல்லவே வந்தேன்‌. நான்‌ உங்களை 
எண்ணி நெஞ்சுருகிவிட்டேன்‌. இனி பிறிதொருவர்‌ 
தீண்டுவதை எண்ணவும்‌ முடியவில்லை. இந்த அரசு 
சூழ்தலும்‌ நிலக்கணக்குகளும்‌ எனக்குத்தேவையில்லை. 
நான்‌ வெறும்‌ பெண்‌. வெறும்‌ காதலி. மனைவியாகவும்‌ 
அன்னையாகவும்‌ மட்டுமே விழைபவள்‌. நான்‌ 
இளவரசியே அல்ல. இந்தப்‌ பட்டும்‌ பொன்னும்‌ சத்ரமும்‌ 
சாமரமும்‌ ஏதும்‌ எனக்குத்தேவையில்லை” என்றாள்‌. 


“நான்‌ கேட்பது என்‌ அன்புக்கான மறுமொழியை 
மட்டுமே” என்று விஜயை படபடத்த குரலில்‌ சொன்னாள்‌. 
“பிறிது எச்சொல்லையும்‌ நான்‌ கேட்கவே 
விரும்பவில்லை.” பூரிசிரவஸ்‌ “இளவரசி, இந்நிலையில்‌ 
நான்‌ என்ன செய்யமுடியும்‌?” என்றான்‌. “நீங்கள்‌ வீரர்‌. 
வீரருக்குரிய வழியொன்றுள்ளது” என்று விஜயை 
சொன்னாள்‌. “நாளை குடிப்பேரவையில்‌ எங்கள்‌ 
மலைக்குடியின்‌ மூத்தார்‌ அனைவரும்‌ வந்திருப்பார்கள்‌. 
அங்கே எழுந்து நின்று என்னை அழைத்துக்கொண்டு 
போகப்போவதாக அறிவியுங்கள்‌. நான்‌ உடன்படுகிறேனா 
என்று அவை என்னிடம்‌ கேட்கும்‌. எழுந்து நின்று 
அன்னைதெய்வங்கள்‌ மேல்‌ ஆணையிட்டு ஆம்‌, 
உடன்படுகிறேன்‌ என்று நான்‌ சொல்வேன்‌.” 


“அதன்பின்‌ அவர்களிடம்‌ இரண்டு வழிகளே உள்ளன. 
மண ஒப்புதல்‌ அளிப்பது அல்லது எங்கள்‌ குடியில்‌ 
எவருடனேனும்‌ நீங்கள்‌ இறப்புவரை தனிப்போர்‌ 
புரியவேண்டுமென கோருவது. எங்கள்‌ குடி இன்னமும்‌ 
தொன்மையான மலைமக்கள்தான்‌. மலைநெறிகளைக்‌ 
கடந்து எதையும்‌ செய்ய மூத்ததந்தையாலும்‌ முடியாது. 


அவர்‌ குடித்தலைவர்களுக்கு கட்டுப்பட்டாகவேண்டும்‌... 
இன்று மத்ரநாட்டில்‌ தங்களுடன்‌ போரிட்டு நிற்க 
இளையோர்‌ எவருமில்லை. வென்று என்‌ 
கைகளைப்பற்றிக்கொண்டு நகர்‌ நீங்குங்கள்‌. உங்களை 
எங்கள்‌ குலமே பாதுகாக்கும்‌...” என்றாள்‌ விஜயை. 
“எங்கள்‌ குடியிளைஞர்கள்‌ தங்களை கொண்டாடுவர்‌. 
நாங்கள்‌ இன்னமும்‌ வீரத்தை வழிபடும்‌ 
பழங்குடியினர்தான்‌.” 


பூரிசிரவஸ்‌ “இளவரசி, சல்லியர்‌ வாளெடுத்தால்‌ அவரை 
நான்‌ வெல்லமுடியாது” என்றான்‌. “வாளெடுக்க மாட்டார்‌. 
இளையோனிடம்‌ வாள்பூட்டி அவர்‌ வென்றால்‌ அதைவிட 
குலத்திற்கு இழிவு பிறிதில்லை. அதை குடிமூத்தார்‌ 
ஒப்பமாட்டார்கள்‌. பிற எவரும்‌ உங்களுக்கு ஈடில்லை” 
என்றாள்‌ விஜயை. “ஆம்‌” என்றான்‌ பூரிசிரவஸ்‌. மேலும்‌ 
சொல்ல சொற்கள்‌ எஞ்சியிருப்பதுபோலிருந்தது. 
“அத்துடன்‌ மூத்ததந்தை வாளெடுத்து உங்களை 
வென்றால்‌ நானும்‌ உங்கள்‌ உடல்மேல்‌ விழுந்து 
உயிர்துறப்பேன்‌. என்‌ ஆடைக்குள்‌ குறுவாளுடன்தான்‌ 
அவைக்கே வருவேன்‌. அதையும்‌ நான்‌ அவையில்‌ 
முதலிலேயே சொல்லிவிடுகிறேன்‌.” 


அவளுடைய ஆடையின்‌ ஒலி மட்டும்‌ 
கேட்டுக்கொண்டிருந்தது. பூரிசிரவஸ்‌ பெருமூச்சுடன்‌ 
“அவ்வண்ணமே செய்கிறேன்‌ இளவரசி. நாளை தங்களை 
அவையில்‌ சந்திக்கிறேன்‌” என்று சொன்னான்‌. 
“இளவரசே, நான்‌ பெண்ணாக என்னை எண்ணிய 
நாள்முதல்‌ அறிந்த பெயர்‌ தங்களுடையது. தங்கள்‌ 
உருவத்தை ஒரு சூதன்‌ வழியாக பட்டில்‌ வரையவைத்து 
கொண்டுவந்து வைத்திருக்கிறேன்‌. அதை நோக்கி 
நோக்கி நான்‌ வளர்ந்தேன்‌...” என்றபோது அவள்‌ குரல்‌ 
இடறியது. “என்‌ விழைவை இரு தந்தையரும்‌ 
அறிவார்கள்‌. சென்றமுறை அங்கே வரும்போது அதை 
தெளிவாகவே சொன்னேன்‌.” 


“அரசியலில்‌ பெண்களின்‌ விழைவுகளுக்கு இடமில்லை 
இளவரசி” என்றான்‌ பூரிசிரவஸ்‌. “நான்‌ அரசியலை 
அறியேன்‌. நான்‌ இளவரசி அல்ல. இந்த முடியையும்‌ 
குடியையும்‌ எப்போது வேண்டுமென்றாலும்‌ துறக்கிறேன்‌. 
மலைச்சரிவில்‌ மண்குடிலில்‌ உங்களுடன்‌ ஆடுமேய்த்து 
வாழவும்‌ சித்தமாக இருக்கிறேன்‌” என்று சொன்னதும்‌ 
அவள்‌ விசும்பி அழத்தொடங்கினாள்‌. 


அவ்வொலியை கேட்டபடி பூரிசிரவஸ்‌ செயலற்று 
நின்றான்‌. அவளைத்‌ தொட்டு அணைத்து ஏதேனும்‌ 


சொல்லவிழைந்தான்‌. ஆனால்‌ அதை முறைமீறலாகவே 
அவன்‌ நெஞ்சு உணர்ந்தது. பெருமூச்சுடன்‌ “இளவரசி, 
தாங்கள்‌ நெஞ்சாறவேண்டும்‌. அனைத்தும்‌ செம்மையாக 
முடியும்‌” என முறைமைச்சொல்‌ சொன்னான்‌. அவள்‌ தன்‌ 
மேலாடையால்‌ முகத்தை மூடியபடி நீண்ட பெருமூச்சுகள்‌ 
விட்டு தன்னை ஆற்றிக்கொண்டாள்‌. “அன்னையர்‌ 
சொல்‌ துணையிருக்கட்டும்‌” என்றபின்‌ திரும்பி வாயில்‌ 
வழியாக வெளியே சென்றாள்‌. 

காலையில்‌ ஏவலனின்‌ மெல்லிய ஓசை கேட்டு பூரிசிரவஸ்‌ 
விழித்துக்கொண்டான்‌. அவன்‌ வாழ்த்துக்களை 
சொல்லிவிட்டு தலைவணங்கியபோதுதான்‌ மத்ரநாட்டில்‌ 
இருப்பதை உணர்ந்தான்‌. தலை கல்லால்‌ ஆனது 
போலிருந்தது. எழுந்தபின்‌ மீண்டும்‌ அமர்ந்து 
சிலகணங்கள்‌ கண்களை மூடி குருதிச்சுழிப்பை 
நோக்கிக்கொண்டிருந்தான்‌. கீழே 
விழுந்துகொண்டிருப்பதைப்போலவும்‌ வானில்‌ தொங்கி 
ஆடிக்கொண்டிருப்பதுபோலவும்‌ தோன்றியது. 


முந்தையநாளிரவு வந்து படுத்தபோது அறைமுழுக்க 
நீராட்டறைக்குள்‌ இருப்பதுபோல நீராவி 
நிறைந்திருந்தது. கணப்புக்குள்‌ எரிந்த 
கனல்துண்டுகளின்‌ ஒளியில்‌ நீராவியை நோக்கியபடி 
படுத்திருந்தான்‌. மூச்சுத்திணறுவதுபோல 
தோன்றியதனால்‌ காற்றை இழுத்து இழுத்து நெஞ்சை 
நிரப்பிக்கொண்டான்‌. பின்னர்‌ மெல்ல விழியடங்கி அகம்‌ 
மயங்கியபோது கீழே விழுந்துகொண்டிருப்பதுபோன்ற 
கனவு வந்து திகைத்து எழுந்தமர்ந்தான்‌. நீர்‌ 
அருந்திவிட்டு மீண்டும்‌ படுத்தான்‌. மீண்டும்‌ கீழே விழும்‌ 
கனவு. மாளிகைகள்‌ மரத்தின்மேல்‌ 
அமைந்திருப்பதனால்தான்‌ அக்கனவு வருகிறதா? 


விழித்து மேற்கூரையை நோக்கியபடி படுத்திருந்தான்‌. 
நீராவி செம்புகை போல கூரைக்குக்‌ கீழே பரவி மறுபக்கம்‌ 
இறங்கிக்கொண்டிருந்தது. தேவிகையின்‌ நினைவு 
வந்தது. அவளை துவாரகைக்குத்தான்‌ பீமன்‌ 
கொண்டுசென்றதாக சொன்னார்கள்‌. பாண்டவர்களும்‌ 
குந்தியும்‌ முன்னரே துவாரகைக்குச்‌ சென்று 
காத்திருந்தனர்‌. திரெளபதி மட்டும்‌ காம்பில்யத்திலேயே 
தங்கிவிட்டாள்‌. பிறந்த நகர்‌ நீங்கி அவள்‌ கால்பதிவது 
புகுந்த நகராகவே இருக்கவேண்டும்‌ என நிமித்திகர்‌ 
சொன்னார்கள்‌. தேவிகையை தருமன்‌ 
மணக்கவேண்டுமென குந்தி ஆணையிட்டதாகவும்‌ 
துவாரகையின்‌ மணிவண்ணன்‌ ஆலயத்தின்‌ முன்னால்‌ 
நிகழ்ந்த மணச்சடங்கில்‌ அவளுக்கு தருமன்‌ 
மாலையிட்டதாகவும்‌ ஒற்றர்‌ செய்தி வந்தது. 


கவர்ந்துகொண்டுவரப்பட்ட பெண்ணுக்கு தந்தை 


கைப்பிடித்துக்கொடுக்கவேண்டிய தேவையில்லை. 
அவளுக்கு மூதாதையராகவும்‌ கந்தர்வர்களே 
அமைவார்கள்‌. மணிவண்ணன்‌ ஆலயத்தின்‌ 
முகப்பிலிருந்த அணிமண்டபத்தை நூற்றெட்டு 
கந்தர்வர்கள்‌ அலங்கரித்தனர்‌. அங்கே மணம்‌ 
நிகழட்டுமென யாதவன்‌ சொன்னான்‌. யாதவமூத்தாரும்‌ 
நகர்ப்பெருமக்களும்‌ சூழ மணம்‌ நிகழ்ந்தது. பின்னர்‌ நகர்‌ 
முழுக்க விருந்துண்டு களியாடியது. இரவு முழுக்க 
அனைவருக்கும்‌ வணிகர்களே ஊனும்‌ மீனும்‌ மதுவும்‌ 
அளித்தனர்‌. 


தேவிகைக்கும்‌ அவனுக்குமான உளத்தொடர்பை 
பாண்டவர்கள்‌ அறிவார்களா? அவளுக்கு அவன்‌ 
சொல்லளித்ததை சிபிநாட்டு குலப்பாடகர்கள்‌ 
சந்தைகளில்‌ பாடுவதுண்டு என்றனர்‌ ஒற்றர்‌. 
அஸ்தினபுரிக்கு மேலும்‌ திறன்‌ வாய்ந்த ஒற்றர்கள்‌ 
இருப்பார்கள்‌. அவள்‌ உள்ளத்தை அவள்‌ தந்தையும்‌ 
தாயும்‌ குலமும்‌ நாடும்‌ பொருட்டாகக்‌ கருதவில்லை. 
ஷத்ரியர்களுக்கு அது நாற்களத்தின்‌ எளிய காய்‌ 
மட்டுமே. அவன்‌ நெஞ்சு நெகிழ்ந்தது. என்ன 
எண்ணியிருப்பாள்‌? பீமனின்‌ படைகள்‌ சூழ 
கூண்டுவண்டியில்‌ பிறந்து வளர்ந்த நகரையும்‌ 
நாட்டையும்‌ விட்டுச்‌ செல்லும்போது திரும்பி நோக்கி 
ஏங்கியிருப்பாளா? 


அவளுடைய நாட்டையே அவள்‌ கண்டதில்லை. 
சிபிநாட்டின்‌ விரிந்த பாலை நிலத்தைக்‌ கண்டு விழிகள்‌ 
விரிய வண்டியின்‌ சாளரத்தருகே அமர்ந்திருப்பாள்‌. 
தொலைதூரத்து பாறைக்குன்றுகள்‌ மெல்லச்‌ சுழன்று 
மறுபக்கம்‌ செல்வதை, காற்று புழுதியை புகையென 
பட்டென பறக்கவிடுவதை, இலைகூர்த்த முள்மரங்கள்‌ 
மணல்காற்றுக்குப்‌ பணிந்து சீறுவதை, அலையலையாக 
விரிந்த மென்மணல்‌ கதுப்பை நோக்கியிருப்பாள்‌. 
அள்ளிவிடலாமென அருகே தெரியும்‌ விண்மீன்கள்‌ 
கீழ்வானில்‌ தோன்றி மெல்ல வானமெங்கும்‌ நிறைந்து 
கனிந்து கனிந்து உதிர்வன போல நின்று அதிர்வதைக்‌ 
கண்டபடி வெந்த மணம்‌ வீசும்‌ புழுதிக்காற்றில்‌ 
தன்னந்தனியாக வண்டியில்‌ அமர்ந்திருக்கையில்‌ அவள்‌ 
உளமுருகி விம்மியழுதிருப்பாள்‌. அப்போது அவனை 
நினைத்திருப்பாள்‌. 


அவன்‌ அந்தக்கடிதத்தை ஒருமுறைக்குமேல்‌ 
வாசிக்கவில்லை. அதை முழுமையாக மறந்துவிடவே 
அவன்‌ உள்ளம்‌ விழைந்தது. அது எண்ணமாக 
எழுந்ததுமே அவன்‌ நிகழ்காலத்தின்‌ இருமுனைகளையும்‌ 


இழுத்து அதை முழுமையாக மூடிக்கொண்டான்‌. 
அகப்பட்ட அனைத்தையும்‌ அள்ளி அதன்மேல்‌ 
போட்டுக்கொண்டே இருந்தான்‌. 
அ ட அது இறுகி 
தையாகியது. ஒளிகொண்டு மணியாகியது. எங்கோ 
ஏதோ ஓர்‌ அரண்மனை அறையில்‌ அவளும்‌ அப்போது 
துயிலாமல்‌ அவனை எண்ணிக்கொண்டிருக்கிறாள்‌ என 
எண்ணியதும்‌ அவனுடைய தடைகளை மீறி கண்ணீர்‌ 
வழியத்தொடங்கியது. உடல்திரவம்‌ முழுக்க கண்ணீராக 
வெளியேறுவதுபோலிருந்தது. 


விசும்பல்களுடன்‌ அழுது முடித்தபோது அவன்‌ 
இருளுக்குள்‌ சுருண்டு தன்னை எண்ணி நாணினான்‌. 
அந்த ஒலியை எவரேனும்‌ கேட்டுக்கொண்டிருந்தார்கள்‌ 
என்றால்‌ என எண்ணியதுமே கூசி அதிர்ந்த உடலுடன்‌ 
எழுந்து அமர்ந்துகொண்டான்‌. பீடத்தில்‌ இருந்த தன்‌ 
வாளை எடுத்து உறையிலிருந்து உருவி அதன்‌ 
கூர்முனையை நீவி நோக்கினான்‌. நாளை இதன்மேல்‌ 
குருதிபடியலாம்‌. அல்லது நாளையுடன்‌ அவன்‌ 
வாழ்க்கை முடியலாம்‌. சல்லியர்‌ களமிறங்கமாட்டார்‌ 
என்றே அவனுக்கும்‌ தோன்றியது. ஆனால்‌ அவனை 
வெல்ல பிறரால்‌ முடியாதென்றும்‌ அவர்‌ அறிந்திருப்பார்‌. 


ஏவலன்‌ விழிகளை நோக்காமல்‌ “என்‌ வாளை கூர்செய்து 
வைக்கச்சொல்‌” என்றபின்‌ நீராட்டறைக்குச்‌ சென்றான்‌. 
நீராட்டறைகளும்‌ பிறவும்‌ தரைத்தளத்தில்‌ 
அமைந்திருந்தன. இரவில்‌ அவன்‌ துயின்றபின்னர்‌ 
மழைபெய்திருந்தமையால்‌ மண்‌ நனைந்து 
நீரூறிக்கொண்டிருந்தது. குளிர்காற்று காடுகளுக்கு 
அப்பாலிருந்து பொழிந்து மரங்களால்‌ சீவப்பட்டு 
மென்மையாகச்‌ சுழன்றது. வானில்‌ கதிர்‌ 
எழுந்திருக்கவில்லை என்றாலும்‌ நகரம்‌ முழுக்க 
மென்மையான ஒளி நிறைந்திருந்தது. நகரெங்கும்‌ ஓடிய 
நீரிலிருந்து அவ்வொளி எழுவது போல தோன்றியது. 


ஆடைமாற்றிக்கொண்டிருக்கையில்‌ கூர்வாளுடன்‌ 
முதன்மை ஒற்றன்‌ சகன்‌ வந்து வணங்கினான்‌. அவன்‌ 
விழிகளை நோக்கியதுமே செய்தி ஏதோ உள்ளது என 
ன சிரவஸ்‌ புரிந்துகொண்டான்‌. “புலரிக்கு முன்‌ புறா 
சய்தியுடன்‌ வந்தது” என்றான்‌. பூரிசிரவஸ்‌ 
நோக்கினான்‌. அவன்‌ கரியநூல்‌ கட்டிய தோல்சுருளை 
எடுத்து நீட்டினான்‌. பூரிசிரவஸ்‌ அதை வாங்கி அதில்‌ 
சலனின்‌ அடையாளத்தை கண்டுகொண்டான்‌. 
கட்டுகளை அவிழ்த்து சுருளை விரித்து மந்தண 
எழுத்துக்களில்‌ இருந்த கடிதத்தை வாசித்தான்‌. 


சலன்‌ அவனுடைய வழக்கப்படி சுருக்கமாகவும்‌ 

ணையிடும்‌ தோரணையிலும்‌ எழுதியிருந்தான்‌. 
அஸ்தினபுரியிலிருந்து துரியோதனனின்‌ நேரடியான 
கடிதம்‌ பால்ஹிகபுரிக்கு வந்திருக்கிறது. சோமதத்தருக்கு 
எழுதப்பட்டது. பால்ஹிகபுரியின்‌ அஸ்தினபுரிக்குரிய 
தூதரை துரியோதனனே நேரில்‌ அரண்மனைக்கு 
அழைத்து சொல்லி அனுப்பிய அக்கடிதம்‌ பூரிசிரவஸ்‌ 
உடனடியாக அஸ்தினபுரிக்குச்‌ செல்லும்படி கோரியது. 
அரசகுல மணநிகழ்வின்பொருட்டு அச்சந்திப்பு என்றும்‌ 
பிதாமகர்‌ பீஷ்மர்‌ பூரிசிரவஸ்ஸை காணவிழைவதாகவும்‌ 
துரியோதனன்‌ சொல்லியிருந்தான்‌. 


“இளையோனே, அதன்‌ நோக்கம்‌ தெளிவு. உன்னைப்பற்றி 
அறிய பிதாமகர்‌ விழைகிறார்‌. அவர்‌ 
உன்னைப்பார்த்தபின்‌ நீ அஸ்தினபுரியின்‌ 
மணமகனாவாய்‌. நாம்‌ எதிர்பார்த்திருந்த தருணம்‌. 
ஆகவே எந்த சொல்லையும்‌ மத்ரர்களுக்கு 
அளிக்கவேண்டியதில்லை. அனைத்துச்‌ 
சொல்மாற்றுகளையும்‌ அப்படியே நிறுத்திவிட்டு கிளம்பி 
அங்கிருந்தே அஸ்தினபுரிக்கு சென்றுவிடு. மீண்டும்‌ 
இங்குவந்து செல்வது நாள்‌ பிந்தச்செய்வது. மேலும்‌ நீ 
அங்கிருந்தே அஸ்தினபுரிக்குச்‌ செல்வது 
அனைத்துவகையிலும்‌ தேவையான ஒன்று” என்று சலன்‌ 
எழுதியிருந்தான்‌. காய்ந்த மலரிதழ்போன்ற 
மென்மையான தோலில்‌ நான்குபக்கங்களுக்கு 
எழுதப்பட்ட கடிதத்தில்‌ அனைத்து ஆணைகளும்‌ 
உறுதியாக இருந்தன. 


பெருமூச்சுடன்‌ ஓலையை திரும்பக்கொடுத்துவிட்டு 
பூரிசிரவஸ்‌ ”தந்தைக்கு நான்‌ ஒரு கடிதம்‌ அளிக்கிறேன்‌. 
மூத்தவரின்‌ ஆணையை தலைக்கொண்டேன்‌. இன்றே 
அஸ்தினபுரிக்குக்‌ கிளம்புகிறேன்‌ என்பது செய்தி. 
துரியோதனரின்‌ அழைப்பு பால்ஹிகபுரிக்குக்‌ 
கிடைத்ததும்‌, அது அரசமணமுறைக்கானது என்பதும்‌ 
அதில்‌ இருக்கவேண்டும்‌. அது பால்ஹிக 
அரசச்செய்திகளுக்குரிய பொதுவான மந்தணமொழியில்‌ 
இருக்கட்டும்‌.” சகன்‌ தலைவணங்கினான்‌. அவன்‌ 
புரிந்துகொண்டான்‌ என்று தோன்றியது. 
“எழுதிக்கொண்டுவருகிறேன்‌ இளவரசே. தாங்கள்‌ 
முத்திரையிட்டதும்‌ புறா உடனே கிளம்பும்‌” என்றான்‌. 
பூரிசிரவஸ்‌ தலையசைத்தான்‌. 


சகன்‌ சென்றபின்‌ பூரிசிரவஸ்‌ படுக்கையிலேயே 
அமர்ந்துகொண்டு உடைவாளை எடுத்து உருவி அதன்‌ 
கூரை நோக்கினான்‌. விழிகளாலேயே அதன்‌ முனையை 


வருடிக்கொண்டிருந்தான்‌. ஏதோ ஒரு கணத்தில்‌ 
அப்படியே அதை எடுத்து கழுத்தில்‌ வைத்து 
இழுத்துக்கொள்ளவேண்டும்‌ என்று தோன்றிய 
எண்ணத்தைக்‌ கண்டு திகைத்து அதை 
உறையிலிட்டான்‌. ஆனால்‌ அத்தனை 
எண்ணங்களையும்‌ விலக்கி மீண்டும்‌ அவ்வெண்ணம்‌ 
எழுந்து வந்து நின்றது. அதை அவனால்‌ புரிந்துகொள்ள 
முடியவில்லை. சிலமுறை விலகி விலகிச்‌ சென்றுவிட்டு 
சலிப்புடன்‌ நின்று அதை திரும்பி நோக்கினான்‌. 
எதற்காக? அவனால்‌ அப்படி செய்துகொள்ள முடியுமா 
என்ன? போரில்‌ தோல்வியடைந்தால்‌ தன்‌ கழுத்தை 
தானே வெட்டிக்கொள்ளவேண்டுமென்பது 
பால்ஹிகக்குடிகளின்‌ நெறி. அதை சுகண்டம்‌ என்று 
சொல்வார்கள்‌. சுகண்டம்‌. நன்றாக வெட்டப்பட்டது. நல்ல 
கழுத்து. நன்று... சுகண்டத்தில்‌ இறந்தவன்‌ தன்னை 
தோற்கடித்த தெய்வங்களை வென்றுவிட்டவன்‌. ஆகவே 
அவன்‌ களப்பலிவீரனுக்கு நிகரான பலிவழிபாட்டை 
பெறும்‌ தகுதிகொண்டவன்‌. அதை 
செய்துகொள்வதற்கான பயிற்சியை பால்ஹிககுலத்தின்‌ 
படைக்கலப்பயிற்சிகள்‌ அனைத்திலும்‌ அளிப்பார்கள்‌. 
செய்துகொள்ளமுடியும்தான்‌. ஆனால்‌ அதற்கு அவன்‌ 
முழுமையாக தோற்கடிக்கப்பட்டிருக்கவேண்டும்‌. அவன்‌ 
வாளை மீண்டும்‌ எடுத்தான்‌ பால்ஹிகநாட்டு வாள்களின்‌ 
உறைகளுக்குமேல்‌ மலைமுகில்வளைவுகள்‌ 
செதுக்கப்பட்டிருக்கும்‌. அவன்‌ அவ்வளைவுகள்‌ மேல்‌ 
விரலோட்டினான்‌. மிகமென்மையான வளைவுகள்‌. 
முகில்களின்‌ மேல்‌ பறந்தது விரல்‌. ஒருகணத்தில்‌ வாளை 
ஓசையுடன்‌ உருவி பளபளக்கத்‌ திருப்பி தன்‌ கழுத்தில்‌ 
வைத்தான்‌. வலப்பக்கப்‌ பெருங்குழாயை தொட்டு அது 
நின்றது. கட்டைவிரலால்‌ ஒருமுறை 
அழுத்திக்கொண்டால்‌ போதும்‌. இமையசையாமல்‌ 
அப்படியே அமர்ந்திருந்தான்‌. காலடியோசை கேட்டது. 
அவன்‌ வாளை தாழ்த்தி கட்டிலில்‌ வைத்துவிட்டு 
கண்களை மூடி தலைகுனிந்தான்‌. 


சகன்‌ சுருள்‌ எழுதிக்கொண்டு வந்திருந்தான்‌. அதை 
வாங்கி வாசிக்காமலேயே முத்திரையிட்டு திரும்ப 
அளித்தான்‌. சகன்‌ ஒருகணம்‌ மெத்தைமேல்‌ கிடந்த 
உருவிய வாளை நோக்கினான்‌. “அரசவை 
இரண்டுநாழிகைக்குப்பின்‌ கூடுகிறது. அதற்குள்‌ 
இக்கடிதத்தின்‌ படிவை அவர்கள்‌ எடுத்து 
படித்திருப்பார்கள்‌” என்றான்‌. பூரிசிரவஸ்‌ தலையசைத்து 
“அவைகூடி ஒருநாழிகை கடந்தபின்னர்‌ நாம்‌ 
அவைபுகுவோம்‌” என்றான்‌. சகன்‌ அடுத்து அவன்‌ 


சொல்லப்போவதற்காக காத்திருந்தான்‌. “நமது படைகள்‌ 
சித்தமாக உள்ளன அல்லவா?” சகன்‌ ஆம்‌ என 
தலைவணங்கினான்‌. “அவைக்குச்‌ சென்றதும்‌ நாம்‌ 
உடனே கிளம்பவேண்டும்‌.” சகன்‌ “ஆணை” என்றான்‌. 
அவன்‌ உடலெங்கும்‌ கேள்வி துடித்தது. “அஸ்தினபுரிக்கு” 
என்றான்‌ பூரிசிரவஸ்‌. அப்போது அவன்‌ குரல்‌ 
அடைத்தது போலிருந்தது. 


சகன்‌ உடல்‌ மெல்ல தளர்ந்ததைக்‌ கண்டதும்தான்‌ அவன்‌ 
அப்பதிலை எதிர்நோக்கியிருந்தான்‌ என பூரிசிரவஸ்‌ 
அறிந்துகொண்டான்‌. விழிதூக்கி நோக்கினான்‌. சகன்‌ 
அப்பதிலால்‌ ஏமாற்றமடைந்ததையும்‌ 
புரிந்துகொண்டான்‌. “நமக்கு வேறுவழியில்லை” என்று 

ரிசிரவஸ்‌ சொன்னான்‌. “அஸ்தினபுரியின்‌ ஆணைக்கு 

பாருள்‌ என்ன என்று எவருக்கும்‌ தெரியும்‌. நான்‌ இங்கு 
வந்ததும்‌ என்ன செய்யவிருக்கிறேன்‌ என்றும்‌ 
அவர்களுக்கு தெரிந்திருக்கிறது. அதை விட்டுவிட்டு 
செல்லும்படிதான்‌ துரியோதனரின்‌ ஆணை 
வந்திருக்கிறது.” சகன்‌ விழிகள்‌ மாறவில்லை. 
“பீஷ்மபிதாமகர்‌ என்னைப்‌ பார்ப்பதுதான்‌ 
முதன்மையானது என்றால்‌ ஏன்‌ உடனே வரும்படி 
ஆணையிடவேண்டும்‌?” சகன்‌ தலையசைத்து “ஆம்‌” 
என்றான்‌. 


ஓர்‌ எண்ணம்‌ மின்னிச்செல்ல பூரிசிரவஸ்‌ தலைதாக்கி 
“நாம்‌ இளவரசியுடன்‌ அஸ்தினபுரிக்கு செல்வோம்‌” 
என்றான்‌. சகன்‌ திகைப்படைந்து நோக்கினான்‌ 
“மத்ரநாட்டு இளவரசியை சகதேவன்‌ கொள்வதைத்‌ 
தடுக்க எனக்கு வேறுவழி தெரியவில்லை என்று 
சொல்கிறேன்‌. அதை துரியோதனர்‌ புரிந்துகொள்வார்‌.” 
சகன்‌ தெளிந்து புன்னகைசெய்து “ஆம்‌, இளவரசே” 
என்றான்‌. “இவள்‌ என்ன இருந்தாலும்‌ எளிய மலைமகள்‌. 
துச்சளைக்கு இரண்டாம்‌ அரசியாக இருக்க இவள்‌ 
நாணப்போவதில்லை. சிலநாட்களுக்குப்பின்‌ 
மத்ரநாட்டுடன்‌ பேசி அனைத்தையும்‌ முடிவுசெய்தபின்‌ 
அவளை இங்கேயே இருக்கச்‌ சொல்லவும்‌ முடியும்‌.” 


சகன்‌ புன்னகையுடன்‌ “ஆம்‌, அது அனைத்துவகையிலும்‌ 
நல்லதே” என்றான்‌. ”பால்ஹிகக்கூட்டமைப்பு 
உடையாமல்‌ காப்பது துரியோதனருக்கு 
தவிர்க்கமுடியாதது. அதைக்‌ காக்கவேண்டுமென்றால்‌ 
சகதேவன்‌ விஜயையை மணப்ப 
தடுக்கப்பட்டாகவேண்டும்‌” என்று மீண்டும்‌ பூரிசிரவஸ்‌ 
சொன்னான்‌. அதை தனக்குத்தானே 
சொல்லிக்கொள்கிறோம்‌ என்று எண்ணிக்கொண்டான்‌. 


மேலும்‌ சொல்ல எழுந்த உள்ளத்தை 
கட்டுப்படுத்திக்கொண்டு “அவைபுகும்போது என்னருகே 
நீர்‌ நின்றிருக்கவேண்டும்‌. உம்மிடமும்‌ வாள்‌ இருக்கட்டும்‌” 
என்றான்‌. சகன்‌ தலைவணங்கினான்‌. 


சகன்‌ செல்லும்போது பின்னாலிருந்து அழைத்து “இந்த 
வாளும்‌ உம்முடன்‌ இருக்கட்டும்‌” என்றான்‌. சகன்‌ 
நிமிர்ந்து நோக்க “நான்‌ வாளுடன்‌ செல்வது 
அவர்களுக்கு வேறுவகையில்‌ பொருள்‌ அளிக்கக்கூடும்‌” 
என்றான்‌. சகன்‌ “ஆம்‌” என்றபின்‌ வாளை 
வாங்கிக்கொண்டு நடந்தான்‌. அவன்‌ செல்வதையே 
சிலகணங்கள்‌ நோக்கி நின்றபின்‌ பூரிசிரவஸ்‌ 
சாளரத்தருகே சென்று கீழே விரிந்த நகரத்தை 
நோக்கிக்கொண்டிருந்தான்‌. பசுமையாலான நகரம்‌. 
அப்பால்‌ அசிக்னியில்‌ படகுகள்‌ வெண்பாய்கள்‌ 
இளவெயிலில்‌ ஒளிவிட மெல்ல சென்றுகொண்டிருந்தன. 
நகரெங்கும்‌ இருந்து மக்களின்‌ ஒலி 
எழுந்துகொண்டிருந்தது. இளவெயிலில்‌ மின்னியபடி சில 
செங்கழுகுகள்‌ நகருக்குமேல்‌ வட்டமிட்டன. அவற்றை 
நோக்கி நின்றபோது மெல்ல அவன்‌ உள்ளம்‌ 
அமைதிகொண்டது 


சகன்‌ வந்து வணங்கியபோது பூரிசிரவஸ்‌ ஒரு 
சொல்பேசாமல்‌ கூடவே சென்றான்‌. அவைபுகுந்தபோதே 
அனைவர்‌ முகங்களிலும்‌ இருந்த மாறுபாட்டை 
கண்டுகொண்டான்‌. சுதீரர்‌ வந்து வணங்கி “தங்களுக்காக 
அவை காத்திருக்கிறது பால்ஹிகரே” என்றார்‌. 
“அவைச்செயல்பாடுகள்‌ முடியட்டுமே என்று பார்த்தேன்‌ 
அமைச்சரே. நான்‌ இன்றே பால்ஹிகபுரிக்கு 
கிளம்புகிறேன்‌. விடைகொள்ளவே அவைக்கு 
வருகிறேன்‌” என்றான்‌. அவரது விழிகளில்‌ வந்த 
மெல்லிய ஒளிமாறுபாட்டைக்‌ கண்டதும்‌ பூரிசிரவஸ்‌ 
உள்ளூர புன்னகைத்துக்கொண்டான்‌. அவனுடைய 
புறாச்செய்தி மறிக்கப்பட்டு வாசிக்கப்பட்டுவிட்டது. 


அவையில்‌ அவன்‌ நுழைந்தபோது முந்தையநாள்‌ இருந்த 
ஆரவாரமான வாழ்த்தும்‌ வரவேற்பும்‌ 
இருக்கவில்லை.அது முன்னரே சொல்லி 
ஒருங்கமைக்கப்பட்டது. அதனுள்‌ ஒரு மெல்லிய கேலி 
இருந்தது. இப்போதிருப்பது திகைப்பும்‌ குழப்பமும்‌. 
பூரிசிரவஸ்‌ சல்லியருக்குத்‌ தலைவணங்கி 
வாழ்த்துரைத்தான்‌. அவர்‌ முகமனும்‌ வாழ்த்தும்‌ 
சொன்னார்‌. பிறருக்கும்‌ வாழ்த்துரைத்துவிட்டு 
அவையின்‌ தென்மேற்குமூலையில்‌ கன்னியர்‌ மாடத்தின்‌ 
வெண்ணிறத்திரையை ஒருமுறை நோக்கிவிட்டு 


அமர்ந்துகொண்டான்‌. சுதீரர்‌ அவனுக்கு 
முறைமைசார்ந்த வாழ்த்துக்களை சொன்னார்‌. 


சல்லியர்‌ “இளையோனே, நீ இன்று பால்ஹிகபுரிக்கு 
திரும்புகிறாய்‌ என்று நினைக்கிறேன்‌” என்றார்‌. 
“உனக்குரிய முறைமைகளை எல்லாம்‌ செய்ய 
ஆணையிட்டிருக்கிறேன்‌. மத்ரநாட்டின்‌ பரிசுகளை 
உனக்கு அளிக்கிறோம்‌. என்‌ நண்பர்‌ சோமதத்தரிடம்‌ என்‌ 
உசாவல்களையும்‌ உன்‌ தமையன்‌ சலனிடம்‌ நான்‌ 
சொன்ன செய்திகளையும்‌ அறிவி. நலம்‌ திகழட்டும்‌!” 
அவரது விழிகள்‌ அவன்‌ விழிகளை சந்தித்தபோது 
பூரிசிரவஸ்‌ புன்னகைத்தான்‌. அவர்‌ விலகிக்கொண்டு 
ஒரு பாக்கை எடுத்து வாயிலிட்டார்‌. 


“அரசே, நான்‌ உடனே பால்ஹிகபுரிக்கு செல்லவில்லை. 
அஸ்தினபுரிக்குத்தான்‌ செல்கிறேன்‌” என்றான்‌ 
பூரிசிரவஸ்‌. சல்லியர்‌ “விந்தையாக உள்ளதே...” என்றார்‌. 
“நேற்று என்‌ தமையனிடமிருந்து செய்திவந்தது. 
அஸ்தினபுரியின்‌ இளவரசரின்‌ ஆணை. அரசப்பணி 
ஒன்றுக்காக நான்‌ விரைந்துசெல்லவேண்டியிருக்கிறது. 
மீண்டும்‌ பால்ஹிகபுரிக்குச்‌ சென்று திரும்புவது நாள்‌ 
விரயம்‌.” சல்லியர்‌ “ஆம்‌, அது உண்மை” என்றார்‌. 
“அஸ்தினபுரியின்‌ இளவரசரிடம்‌ என்‌ அன்பை தெரிவி. 
என்ன இருந்தாலும்‌ நானும்‌ அவரும்‌ குருதியுறவு 
கொண்டவர்கள்‌. அவ்வுறவு மேலும்‌ இறுகவும்போகிறது.” 
பூரிசிரவஸ்‌ “குருதியுறவுகள்‌ பல திசைகளில்‌ 
விரிந்துகொண்டிருக்கின்றன அரசே” என்றான்‌. சல்லியர்‌ 
மீசையை நீவியபடி விழிசுருங்க நோக்கி “ஆம்‌, அது 
தெய்வங்களின்‌ பகடை” என்றார்‌. 


அவை மெல்ல நெகிழ்ந்தது. அந்த ஒலியை அவன்‌ 
கேட்டாலும்‌ தலைதிருப்பவில்லை. அவர்கள்‌ 
காலையிலேயே கேட்டிருந்த செய்தியை 
உறுதிசெய்துகொண்டுவிட்டார்கள்‌. மேலும்‌ ஒரு சொல்‌ 
வழியாக ஒரடி முன்னகரலாமா என பூரிசிரவஸ்‌ 
எண்ணினான்‌. எப்படியாவது துச்சளை என்ற சொல்லை 
அங்கே உச்சரிக்கலாமா? எண்ணுவதற்குள்‌ 
சொல்லத்தொடங்கிவிட்டான்‌ “இளவரசர்‌ துரியோதனர்‌ 
பதவி ஏற்கும்போது தார்த்தராஷ்டிரர்‌ அனைவரும்‌ 
உடனிருக்கவேண்டுமென்பது காந்தாரியன்னையின்‌ 
ஆணை. நூற்றுவருக்கும்‌ ஒரே தங்கை இளவரசி 
துச்சளை. அவளை மணம்புரிந்து மறுநாடு 
அனுப்புவதில்‌ அவர்களுக்கு விருப்பமில்லை.” 


அவர்கள்‌ அனைவரின்‌ விழிகளும்‌ அவனை நோக்கி 


வெறித்திருந்தன. அச்சொற்கள்‌ பொருத்தமின்றி 
ஒலிக்கின்றன என்று உணர்ந்தான்‌. அவற்றை எப்படி 
மையப்பேச்சுடன்‌ இணைப்பது என்று புரியவில்லை. 
“இளவரசர்‌ துரியோதனருக்கும்‌ மணநிகழ்வு 
ஒருங்குசெய்யப்படுகிறது. அதுகுறித்த பேச்சுக்களில்‌ 
சொல்கேட்டு துணைநிற்கும்‌ ஒருவனுக்காக அவர்‌ 
என்னை நாடுகிறார்‌. பால்ஹிகர்களை இறுதிவரை 
நம்பமுடியுமென அவர்‌ அறிவார்‌.” 


அடுத்த பிடி கிடைத்ததும்‌ அவன்‌ தெளிவடைந்தான்‌. 
“மேலும்‌ இன்று குருகுலத்தின்‌ முதல்பிதாமகர்‌ எந்தை 
பால்ஹிகர்தான்‌. அவர்‌ எந்த மலையில்‌ இருக்கிறார்‌ என 
நானே அறிவேன்‌. பால்ஹிகப்‌ பிதாமகரின்‌ நற்சொல்‌ 
இன்றி மணநிகழ்வுகளை செய்ய அஸ்தினபுரியின்‌ 
குடிகள்‌ விரும்பமாட்டார்கள்‌.” அவன்‌ அகம்‌ உவகையால்‌ 
எழுந்தது. மிகச்சரியான இடம்‌ என 
நினைத்துக்கொண்டவனாக “இன்று அஸ்தினபுரியின்‌ 
இளவரசர்களில்‌ பிரதீபரின்‌ நேரடிக்குருதி என்பது 
இளவரசர்‌ துரியோதனரே. இன்னொரு கிளைக்குருதி 
பால்ஹிகருடையது. சந்தனுவின்‌ பெயர்மைந்தரான 
திருதராஷ்டிரர்‌ பால்ஹிகரை அழைத்துவந்து 
அஸ்தினபுரியில்‌ நிறுத்த விரும்பியிருக்கலாம்‌. 
அதன்வழியாக எவர்‌ உண்மையான கொழுவழி என்பதும்‌ 
நிறுவப்படுகிறதல்லவா?” என்றான்‌. 


சல்லியர்‌ புன்னகை செய்தார்‌. அவனுடைய 
விளையாட்டை அவர்‌ நன்கு புரிந்துகொண்டதற்கு 
அடையாளமாக இன்னொரு பாக்கை வாங்கி 
வாயிலிட்டபடி “ஆம்‌, பால்ஹிகரைத்‌ தேடவே உன்னை 
வரச்சொல்லியிருப்பார்கள்‌. அவர்களிடம்‌ சொல்‌, 
பால்ஹிகர்‌ மத்ரபுரிக்கும்‌ முதற்பிதாமகர்‌ என்று” 
என்றபின்‌ “அஸ்தினபுரிக்கு நீ செல்வதற்கான அனைத்து 
ஒருக்கங்களும்‌ நிகழட்டும்‌. உனக்கு அனைத்து 
நலன்களும்‌ கைகூடட்டும்‌” என்று வாழ்த்தினார்‌. 
த ப தலைவணங்கி திரும்பி அவையை 
நாக்கினான்‌. அவர்கள்‌ அவனை 
நோக்கிக்கொண்டிருந்தனர்‌. அவன்‌ இறுதியாக ஏதோ 
ஒன்றை சொல்லிவிட்டு செல்வான்‌ என்பதுபோல. 
எவருக்கும்‌ விஜயையை அவன்‌ சந்தித்தது 
தெரியவில்லை என்பது தெளிவாக இருந்தது. 


“அரசே, என்‌ சொல்‌ பிழை எனில்‌ பொறுத்தருள்க! 
செல்வதற்கு முன்‌ தங்களிடமும்‌ தங்கள்‌ இளையவர்‌ 
தியுதிமானரிடமும்‌ ஒரு சொல்‌ 
சொல்லவேண்டியிருக்கிறது.” அவையில்‌ இருந்து 


மூச்சொலியையே கேட்கமுடிந்தது. தியுதிமானரின்‌ பெயர்‌ 
சேர்க்கப்பட்டதை அவையில்‌ அனைவருமே 
கண்டுவிட்டனர்‌. “சொல்‌” என்றார்‌ சல்லியர்‌. 
”சென்றமுறை தாங்களும்‌ இளையோரும்‌ இளவரசியுடன்‌ 
பால்ஹிகபுரிக்கு வந்தபோது நான்‌ அவரை தனியாக 
சந்தித்தேன்‌. அப்போது நான்‌ அவருக்கு மணச்சொல்‌ 
அளிக்க நேர்ந்தது.” அவை முழுக்க எழுந்த கலைந்த 
குரல்களின்‌ முழக்கத்தில்‌ த்யுதிமானரின்‌ திகைப்பையும்‌ 
அரசிகளின்‌ பதற்றத்தையும்‌ பார்த்தபடி பூரிசிரவஸ்‌ 
நின்றான்‌. தன்‌ முகத்தை உணர்ச்சிகளற்றதாக 
வைத்துக்கொள்ள பற்களை கிட்டித்துக்‌ கொண்டான்‌. 


“சொல்‌” என இடுங்கிய கண்களுடன்‌ சல்லியர்‌ 
சொன்னார்‌. அப்போதுதான்‌ பூரிசிரவஸ்‌ ஒன்றை 
உணர்ந்தான்‌. த்யுதிமானர்‌ முகத்திலும்‌ உடலமைப்பிலும்‌ 
பீதர்குலத்தவர்‌ போலிருந்தார்‌. சல்லியர்‌ கரிய நெடிய 
உடலும்‌ நீண்ட கரங்களும்‌ கூரிய மூக்கும்‌ 
கொண்டிருந்தார்‌. வேறு எங்கோ அவரை 
பார்த்திருப்பதாக தோன்றிக்கொண்டே இருந்தது. “நான்‌ 
இந்த அவையில்‌ பால்ஹிக குலமுறைப்படி இளவரசிக்கு 
நானளித்த மணச்சொல்லை நிறைவேற்ற ஒப்புதல்‌ 
கோருகிறேன்‌.” சல்லியர்‌ மீசையை வருடியபடி 
அவனையே நோக்கிக்கொண்டிருந்தார்‌. அவரது விழிகள்‌ 
இல்லையென்றானதுபோலிருந்தது. “இளவரசியை 
கைப்பற்றி அழைத்துக்கொண்டு இந்த அவை 
நீங்கவிருக்கிறேன்‌. குலமூத்தார்‌ பால்ஹிக வழக்கமென்ன 
என்பதை சொல்லலாம்‌.” 


ருக்மாங்கதன்‌ எழுந்து “அதை நீர்‌ சொன்னால்‌ போதாது 
பால்ஹிகரே. எங்கள்‌ இளையோள்‌ சொல்லவேண்டும்‌... 
இந்த அவை வந்து அவள்‌ சொல்லட்டும்‌” என்றான்‌. 
திரைக்குப்பின்‌ இருந்து உரத்தகுரலில்‌ விஜயை “நான்‌ 
இளவரசரின்‌ சொல்‌ பெற்றது உண்மை. இந்த அவை 
முன்பு அதை தவ்பா என்றாள்‌. அவை 
முழுக்க திரும்பி வெண்திரையை நோக்கியது “நான்‌ 
அவர்‌ கை பற்றி அவைநீங்க சித்தமாக இருக்கிறேன்‌” 
என்று விஜயை உறுதியான குரலில்‌ மீண்டும்‌ 
சொன்னாள்‌. 


அவை விழிவெளியென உறைந்து அமர்ந்திருந்தது. 
திரைக்கு அப்பால்‌ வளையல்‌ ஒலித்த ஓசை 
அனைவருக்கும்‌ கேட்டது. அரசி த்யுதிமானின்‌ கைகளை 
மெல்ல தொட அவர்‌ திரும்பி புருவத்தால்‌ அவளை 
அடக்கினார்‌. முதியவரான பால்ஹிககுடித்தலைவர்‌ 
எழுந்து “இளவரசே, நாசிக குலத்தின்‌ தலைவனாகிய 


நானே இங்குள்ள பால்ஹிக குடிமூத்தாரில்‌ முதியவன்‌. 
பால்ஹிகமுறைமையை நீரும்‌ அறிவீர்‌. இங்குள்ள 
குடிகளில்‌ முதன்மை வீரனை நீர்‌ போரில்‌ 
வெல்லவேண்டும்‌. போர்‌ நிகழும்‌ இடத்தையும்‌, 
படைக்கலத்தையும்‌ அவனே முடிவுசெய்வான்‌. அவனை 
வெல்லமுடிந்தால்‌ நீர்‌ எங்கள்‌ கலமகளை 
கொண்டுசெல்லமுடியும்‌” என்றார்‌. 


“உங்கள்‌ குடிகளில்‌ போர்‌ அறிந்த இளையோர்‌ பலர்‌ 
இருப்பார்கள்‌ என நினைக்கிறேன்‌. எனக்கிணையான 
இளவல்‌ ஒருவனை தெரிவுசெய்யுங்கள்‌” என்றான்‌ 
ச உடனே திரும்பி சல்லியர்‌ விழிகளை 
நாக்கினான்‌. அவர்‌ ஏதோ சொல்லவருவதற்குள்‌ 
முதியவர்‌ “இளையபால்ஹிகர்‌ வாள்வீரர்‌ என்று 
அறிந்திருக்கிறேன்‌. வாட்கலை தேர்ந்த வீரர்‌ எம்மிடமும்‌ 
உண்டு. நினைவுகொள்க இருவர்‌ போரென்பது இறப்பு 
வரை” என்றபின்‌ திரும்பி அவையை நோக்கி 
“வாளேந்தப்போவது யார்‌?” என்றார்‌. அவை முழுக்க 
அசைவுகள்‌ ஓடின. முதியவர்‌ திரும்பி நோக்க 
பின்றிரையிலிருந்து ஒருவன்‌ எழுந்தான்‌. உடனே 
ஏழெட்டுபேர்‌ எழுந்தனர்‌. ௬ுக்மரதனும்‌ எழுந்தான்‌. சகன்‌ 
வாட்களுடன்‌ பூரிசிரவஸ்‌ அருகே வந்து நின்றான்‌. 


சல்லியர்‌ “இளையோனே, இந்த அவையில்‌ உள்ள 
அனைவருமே உன்னை வெல்லும்‌ 
திறன்கொண்டவர்களே” என்றார்‌. “ஆனால்‌ உனது பெயர்‌ 
பால்ஹிகக்குடியின்‌ தொன்மையான மூதாதை 
ஒருவருடையது.” அவர்‌ எங்கே செல்லவிருக்கிறார்‌ என்று 

ரிசிரவஸ்‌ சித்தத்தால்‌ துழாவினான்‌. தேடாதது 

க்குவதுபோல அவனுள்‌ மின்னலென அது யாரென 
தெரிந்துவிட்டது. அக்கணமே அவன்‌ “அங்கநாட்டரசர்‌ 
கர்ணன்‌ ஒருமுறை என்னிடம்‌ இதை சொன்னார்‌” 
என்றான்‌. சல்லியரின்‌ உடல்‌ அதிர்வதை மிக 
அண்மையிலென காணமுடிந்தது. “என்னை அவர்‌ முதிய 
பால்ஹிகர்‌ என்றே அழைப்பது வழக்கம்‌. இதை அவர்‌ 
சொன்னபோது அவர்‌ முகமும்‌ இப்படியே இருந்ததை 
நினைவுகூர்கிறேன்‌.” சல்லியர்‌ தளர்ந்து மீண்டும்‌ 
அரியணையில்‌ அமர்ந்தார்‌. நடுங்கும்‌ கைகளை 
கோர்த்துக்கொண்டார்‌. 


திரும்பி அவையிடம்‌ “என்னிடம்‌ வாள்கோர்ப்பவர்‌ 
எவரென அவை அறிவிக்கட்டும்‌” என்றான்‌. ருக்மரதன்‌ 
“நாம்‌ போர்புரிவோம்‌ இளவரசே” என்று தன்‌ வாளை 
உருவி முன்னால்‌ வந்தபோது சல்லியர்‌ எழுந்தார்‌. 
அத்தனை விரைவில்‌ அவர்‌ மீண்டுவிடுவார்‌ என 


ரிசிரவஸ்‌ எண்ணவில்லை. திகைப்புடன்‌ 

ரும்பினான்‌. “இளவரசே, தாங்கள்‌ என்‌ மகளை 
அழைத்துக்கொண்டு அஸ்தினபுரிக்கா 
செல்லவிருக்கிறீர்கள்‌?” என்றார்‌ சல்லியர்‌. “ஆம்‌, 
சிலநாட்கள்‌ நான்‌ அங்கிருக்க எண்ணுகிறேன்‌.” சல்லியர்‌ 
அவனை கூர்ந்து நோக்கி இரு அடிகள்‌ எடுத்துவைத்து 
“அவளை அழைத்துச்செல்ல அவள்‌ முதற்தந்தையாக 
நான்‌ ஒப்புதலளிக்கிறேன்‌” என்றார்‌. அவையெங்கும்‌ 
எழுந்த ஒலியைக்‌ கேட்டு தலைதிருப்பாமல்‌ என்ன 
நடக்கப்போகிறது என்று பூரிசிரவஸ்‌ உளம்‌ கூர்ந்தான்‌. 


“அங்கே அவள்‌ தங்கள்‌ முதன்மை மனைவியாக 
அமர்வது சகலபுரிக்கு பெருமைசேர்ப்பதென்பதில்‌ 
ஐயமில்லை” என்றார்‌ சல்லியர்‌. “தாங்கள்‌ ஒரு சொல்லை 
மட்டும்‌ இந்த அவைக்கு அளித்தால்போதும்‌. எங்கள்‌ 
குலமகள்‌ உங்கள்‌ அரசியாக அமையவேண்டும்‌. 
பிறிதொருத்தி அவளுக்குமேல்‌ அமையக்கூடாது.” 
பூரிசிரவஸ்‌ “அதை நான்‌ இப்போது சொல்லமுடியாது” 
என்றான்‌. “ஏன்‌ சொல்லமுடியாது?” என உரக்கக்‌ 
கூவினார்‌ சல்லியர்‌. “நான்‌ இங்கிருந்து சென்று...” என 
பூரிசிரவஸ்‌ தொடங்க “ஏன்‌ உன்னால்‌ முடியாது என்று 
நான்‌ சொல்கிறேன்‌. நீ செல்வது அங்கே அஸ்தினபுரியின்‌ 
இளவரசியை மணமுடிப்பதற்காக. அதன்பொருட்டு 
பஷ்மபிதாகமர்‌ உன்னை பார்க்க விழைகிறார்‌. 
இல்லையென்றால்‌ சொல்‌” என்றார்‌. 


ஏதும்‌ பேசமுடியாமல்‌ பூரிசிரவஸ்‌ நின்றான்‌. 
“செல்லும்போது எங்கள்‌ குலமகளை அவளுக்கு சேடியாக 
அழைத்துச்செல்ல எண்ணுகிறாய்‌. அதற்கு ஒருபோதும்‌ 
நான்‌ ஒப்பமாட்டேன்‌. இதோ பால்ஹிகக்‌ குடிகளின்‌ 
பெருஞ்சபை உள்ளது. இவர்கள்‌ சொல்லட்டும்‌. 
விஜயையை நீ அழைத்துச்செல்ல அவர்கள்‌ 
ஒப்புவார்களென்றால்‌ அதை நானும்‌ ஏற்கிறேன்‌.” 
பூரிசிரவஸ்‌ “ஒப்பவேண்டியதில்லை அரசே. என்னுடன்‌ 
வாள்போரிட வீரன்‌ எழட்டும்‌. வென்று கொண்டுசெல்ல 
ஒப்புதல்‌ தேவையில்லை” என்றான்‌. 


சல்லியர்‌ சினத்துடன்‌ சிரித்து “அந்த நெறி என்பது 
அரசன்‌ ஒருவன்‌ எங்கள்‌ குலமகளை மணந்து தன்‌ 
அரசியாக கொண்டுசெல்வதற்கு மட்டுமே. அரக்கனோ 
வணிகனோ அவளை கொள்ளையிட்டுச்செல்லும்போது 
அந்த நெறி ஒப்புதல்‌ அளிக்காது. எங்கள்‌ குலமகள்‌ 
தொழும்பச்சியென செல்ல அந்நெறி ஆதரவு 
கொடுக்காது. அதை எங்கள்‌ அத்தனை 
படைக்கலங்களும்‌ ஒன்றுசேர்ந்து எதிர்த்து நிற்கும்‌...” 


என்றார்‌. அவை முழுக்க எழுந்து தங்கள்‌ வாள்களையும்‌ 
கத்திகளையும்‌ உருவி மேலே தூக்கி “ஆம்‌ ஆம்‌” என்று 
கூவியது. 


“இதோ, அவையில்‌ ஒரே உறுதியைத்தான்‌ நாங்கள்‌ 
கேட்கிறோம்‌. எங்கள்‌ இளவரசிக்கு நீயளித்த சொல்‌ 
என்ன? அவளை உன்‌ அரசியாக ஆக்குவாய்‌ 
என்றுதானே?” பூரிசிரவஸ்‌ தலையசைத்தான்‌. 
“அந்தச்சொல்லை இங்கு மீண்டும்‌ சொல்லி அவளை 
அழைத்துச்செல்‌.” பூரிசிரவஸ்‌ மூச்சுத்திணறியவன்‌ போல 
அவை முன்‌ நின்றான்‌. முதியவர்‌ “அச்சொல்‌ 
அளிக்கப்படாமல்‌ இங்கிருந்து இளவரசியை 
கொண்டுசெல்லமுடியாது” என்று கூவினார்‌. அவை 
முழுக்க அதை ஏற்று கூவியது. “இல்லையேல்‌ ஒன்று 
செய்‌. சென்று அஸ்தினபுரியின்‌ படையுடன்‌ வா. 
எங்களை வென்று அவளை கொண்டுசெல்‌. ஆனால்‌ 
அதற்கு முன்‌ செருகளத்தில்‌ நாங்கள்‌ அனைவரும்‌ 
குருதிசிந்தி விழுந்திருப்போம்‌.” 


அவை வெறிகொண்டதுபோல 
கூச்சலிட்டுக்கொண்டிருந்தது. சிலர்‌ அவனை நோக்கி 
வரத்தொடங்க ருக்மரதன்‌ அவர்களை கைவிரித்து 
தடுத்தான்‌. உருவிய வாளுடன்‌ சகன்‌ அவனுக்கு 
முன்னால்‌ சென்று அவையை எதிர்கொண்டான்‌. 
ருக்மாங்கதன்‌ ஆணையிட வீரர்கள்‌ சென்று 
கன்னிமாடத்தை சூழ்ந்துகொண்டனர்‌. உள்ளிருந்து 
விஜயை அழைத்துச்செல்லப்பட்டாள்‌. அரசியர்‌ 
அரியணையிலிருந்து எழுந்து வெளியேறினர்‌. சல்லியர்‌ 
“அவனை செல்லவிடுங்கள்‌” என கை காட்டினார்‌. 
திரும்பி பற்கள்‌ தெரிய சீற்றமா சிரிப்பா என தெரியாத 
முகத்துடன்‌ “மீண்டும்‌ சந்திப்பது சமர்களத்திலாக 
இருக்கட்டும்‌ இளையோனே” என்றபின்‌ உள்ளே 
சென்றார்‌. 

அஸ்தினபுரியை அணுகுவது வரை முற்றிலும்‌ 
சொல்லின்மைக்குள்‌ ஒடுங்கியிருந்தான்‌. அவன்‌ புரவி 
அதையறிந்தது போல எந்த ஆணையையும்‌ அவன்‌ 
உடலில்‌ இருந்து எதிர்பார்க்காமல்‌ உள்ளத்திலிருந்தே 
பெற்றுக்கொண்டு முன்னால்‌ சென்றது. 
முதலிரண்டுநாட்கள்‌ புரவியின்‌ குஞ்சிமயிர்‌ பறப்பதை 
அதன்‌ இரு செவிகளுக்கு நடுவே இருந்த சதுரம்‌ 
வழியாகத்தெரிந்த பாதையை மட்டுமே அவன்‌ 
பெரும்பாலும்‌ பார்த்தான்‌. சப்தசிந்துவின்‌ பச்சைவெளி 
வந்தபோது அவனையறியாமலேயே தெளிந்து 
இருபக்கமும்‌ நோக்கத்தொடங்கினான்‌. 


சிந்தையற்று அமர்ந்திருந்தமையால்‌ அவன்‌ உடல்‌ 
புரவியின்‌ உடலுடன்‌ இணைந்து ஒருமையை அடைந்து 
பயணம்செய்வதையே உணராமலாகிவிட்டிருந்தது. 
பகலெல்லாம்‌ சென்றும்‌ அவன்‌ களைப்படையவில்லை. 
அவனுடைய உடலின்‌ ஒருமையால்‌ புரவியும்‌ 
களைப்படையவில்லை. நுரைதள்ளிய புரவிகளுடன்‌ 
வீரர்கள்‌ மூச்சிரைப்பதைக்கண்டு சகனே விடுதிகளில்‌ 
புரவிகளை நிறுத்த ஆணையிட்டான்‌. பூரிசிரவஸ்‌ 
அதையும்‌ அறிந்ததாகத்‌ தெரியவில்லை. சத்திரத்தை 
அடைந்ததும்‌ உணவருந்திவிட்டு அப்படியே படுத்து 
அக்கணமே அவன்‌ துயிலில்‌ ஆழ்ந்தான்‌. ஆனால்‌ 
பின்னிரவில்‌ எழுந்த சகன்‌ அவன்‌ படுக்கையில்‌ இருளில்‌ 
விழிகள்‌ தாழ்த்தி அமர்ந்திருப்பதை கண்டான்‌. 


குளிர்காலம்‌ தொடங்கிவிட்டிருந்தமையால்‌ 
சாலையிலெங்கும்‌ வெயில்‌ தெரியவில்லை. வானம்‌ 
முகில்படலத்தால்‌ மூடியிருக்க மரங்களின்‌ அடியில்‌ 
குளிர்ந்த நிழல்கள்‌ பெருகிக்கிடந்தன. சப்தசிந்துவின்‌ 
மாபெரும்‌ வண்டல்நிலம்‌ ஒற்றைப்பெருவயல்வெளியாக 
இருந்தது. ஆங்காங்கே வந்த சிறிய உழவர்‌ ஊர்களில்‌ 
களிமண்ணையும்‌ மூங்கிலையும்‌ கொண்டு கட்டப்பட்ட 
வீடுகளின்‌ மூங்கிலால்‌ ஆன புகைக்குழல்கள்‌ வழியாக 
எழுந்த அடுமனைப்புகை முகில்மரம்‌ போல 
கிளைவிரித்து வானில்‌ நின்றது. ஊர்க்காவல்நாய்கள்‌ 
காவல்தெய்வத்தின்‌ சிற்றாலயங்களில்‌ இருந்து சீறி 
எழுந்து குரைத்தபடி குதிரைகளைத்‌ தொடர்ந்தோடிவந்து 


தங்கள்‌ எல்லைகளில்‌ நின்று உறுமி வால்தாழ்த்தி 
திரும்பிச்சென்றன. 


வயல்வெளிகளுக்கு நடுவே வானம்‌ வெளித்துக்கிடந்த 
நீலச்சுனைகளில்‌ குளிர்காலத்திற்கு வரும்‌ 
வெண்ணிறமான சாரசப்பறவைகள்‌ வந்திறங்கத்‌ 
தொடங்கியிருந்தன. நீண்ட கழுத்தும்‌ கரியகூரலகுமாக 
அவை ஒற்றைக்கால்களில்‌ வரப்புகளில்‌ நின்றிருந்தன. 
சிவந்த பெரிய கால்களும்‌ வளைந்த அலகுகளும்‌ 
கொண்ட செங்கால்நாரைகள்‌ சிலவற்றையும்‌ வயல்களில்‌ 
காணமுடிந்தது. “இம்முறை பறவைகள்‌ முன்னரே 
வந்துவிட்டன. சாரசங்கள்‌ இமயமுடிகடந்து அப்பால்‌ 
பீதர்நாட்டிலிருந்து வருபவை. அவை முன்னரே 
வந்துவிட்டன என்றால்‌ அவ்வருடம்‌ குளிர்‌ மிகையாக 
இருக்கும்‌ என்பார்கள்‌” என்றான்‌ சகன்‌. பூரிசிரவஸ்‌ 
ஒன்றும்‌ சொல்லவில்லை. 


சகலபுரியில்‌ இருந்து ஐராவதியைக்‌ கடந்து 
திரிகர்த்தர்களின்‌ பிரஸ்தலத்திற்கு வந்து தங்கினர்‌. 
அங்கிருந்து சரஸ்வதியையும்‌ திருஷ்டாவதியையும்‌ 
யமுனையையும்‌ கடந்து காட்டுப்பாதை வழியாக 
வாரணவதம்‌ வந்தனர்‌. வாரணவதத்திலிருந்து 
புரவிகளுடன்‌ வணிகப்‌ படகிலேறிக்கொண்டு ஒரே 
இரவில்‌ அஸ்தினபுரியை அடைந்தனர்‌. படகில்‌ 
வணிகர்கள்‌ அவர்கள்‌ அஸ்தினபுரிக்கு செல்கிறார்கள்‌ 
என்று கேட்டதுமே மகிழ்விழந்தனர்‌. “ஆம்‌, 
இப்போதெல்லாம்‌ ஏராளமான படைவீரர்கள்‌ பல 
திசைகளிலும்‌ இருந்து அஸ்தினபுரிக்கு 
சென்றுகொண்டிருக்கின்றனர்‌. கேட்டீரா மச்சரே, 
வேலிபோடத்தொடங்கிவிட்டவனுக்கு காட்டில்‌ முள்‌ 
போதாமலாகும்‌” என்றார்‌ ஒருவர்‌. 


சகன்‌ “ஏன்‌?” என்று அவரிடம்‌ கேட்க “அஸ்தினபுரிக்கு 
சென்றிறங்கியதுமே அறிந்துகொள்வீர்‌ வீரரே. அங்கே 
போர்‌ ஒருங்கிக்கொண்டிருக்கிறது. இந்த பாரதவர்ஷம்‌ 
உடன்பிறந்தார்‌ போரைக்கண்டு நீணாள்‌ ஆகிறது. 
உள்ளிருந்து அழிக்கும்‌ அரசப்பிளவை நோய்‌ அது” 
என்றார்‌. “அங்கு திருமணம்‌ அல்லவா நிகழ்கிறது?” 
என்றான்‌ சகன்‌. “நீர்‌ எளிய படைவீரர்‌ என 
நினைக்கிறேன்‌. வீரரே, ஒன்றை அறிந்துகொள்ளுங்கள்‌. 
அரசகுடிகளில்‌ போரை உருவாக்கவும்‌ 
போரைத்தவிர்க்கவும்‌ திருமணமே ஒரே வழி” என்றார்‌ 
அவர்‌. “என்‌ பெயர்‌ திரிதன்‌. நான்‌ இந்த கங்கைமேல்‌ 
வணிகம்‌ செய்யத்தொடங்கி ஐம்பதாண்டுகளாகின்்‌ றன. 
என்‌ தாடியின்‌ ஒவ்வொரு மயிரும்‌ ஒரு பெரிய அறிதல்‌. 


பெரிய அறிதல்கள்‌ அனைத்தும்‌ குருதியோ கண்ணீரோ 
சிந்தி பெறப்பட்டவை.” 


சகன்‌ தன்னுள்‌ மூழ்கி நதிக்கரை காடுகள்‌ நிழலென 
ஒழுகிச்செல்வதை நோக்கியிருந்த பூரிசிரவஸ்ஸை 
ஒருகணம்‌ நோக்கிவிட்டு “என்ன நிகழ்கிறது அங்கே?” 
என்றான்‌. “நீர்‌ சொன்னீரே அதுதான்‌, திருமணங்கள்‌” 
என்றார்‌ திரிதர்‌. “சிபிநாட்டு இளவரசி தேவிகையை 
பீமசேனர்‌ சென்று கவர்ந்துவந்திருக்கிறார்‌. அவளை 
தருமர்‌ திருமணம்‌ செய்துகொண்டிருக்கிறார்‌. மத்ரநாட்டு 
இளவரசி விஜயையை சகதேவர்‌ திருமணம்‌ 
செய்துகொள்ள அவர்கள்‌ ஒப்புக்கொண்டிருக்கிறார்கள்‌.” 
திரிதர்‌ குரல்தாழ்த்தி “பீமசேனருக்கும்‌ நகுலருக்கும்‌ 
சேதிநாட்டு இளவரசிகளை கேட்டிருக்கிறார்கள்‌. 
சேதிநாட்டு தமகோஷருக்கு மகள்களை 
பாண்டவர்களுக்குக்‌ கொடுப்பதில்‌ தயக்கமேதுமில்லை. 
ஆனால்‌ சிசுபாலர்‌ துரியோதனருக்கு அணுக்கமானவர்‌. 
அவர்‌ தன்‌ தங்கைகளை துரியோதனருக்கும்‌ 
துச்சாதனருக்கும்‌ மணமளிக்க விழைகிறார்‌” என்றார்‌. 


சகன்‌ உண்மையிலேயே திகைத்துப்போய்‌ “வணிகர்கள்‌ 
அறியாத செய்தி ஏதும்‌ அரசவையில்‌ 
இல்லையென்றல்லவா தோன்றுகிறது?” என்றான்‌. 
“இன்னும்‌ இருக்கிறது வீரரே. காசிநாட்டரசரின்‌ 
மகள்களை மணக்க பீமசேனரும்‌ அர்ஜுனரும்‌ 
விழைகிறார்கள்‌. துரியோதனருக்கும்‌ துச்சாதனருக்கும்‌ 
அந்த இளவரசிகளை பாண்டவர்கள்‌ 
மணக்கலாகாதென்ற எண்ணம்‌ இருக்கிறது. உண்மையில்‌ 
எந்த இளவரசியை எவர்‌ மணக்கப்போகிறார்‌ 
என்பதில்தான்‌ நாளைய அரசியல்‌ இருக்கிறது. 
அரசியலை நம்பிதான்‌ வணிகமும்‌ இருக்கிறது. ஆகவே 
எங்களுக்கு இவற்றையெல்லாம்‌ தெளிவாக 
அறிந்துவைக்காமல்‌ வேறுவழியும்‌ இல்லை” திரிதர்‌ 
சொன்னார்‌. 


சகன்‌ சற்று நேரம்‌ கழித்து “என்ன நிகழும்‌?” என்றான்‌. 
“எதுவும்‌ நிகழலாம்‌. சிபிநாட்டு இளவரசியை ஜயத்ரதன்‌ 
மணந்திருக்கவேண்டும்‌. இறுதிக்கணத்தில்‌ பீமசேனர்‌ 
கவர்ந்துசென்றுவிட்டார்‌. அதை எண்ணி எண்ணி அவர்‌ 
குமுறிக்கொண்டிருக்கிறார்‌. அஸ்தினபுரியின்‌ 
இளவரசியை அவருக்கு அளித்து அவரை 
அமைதிப்படுத்தலாமென்று காந்தார இளவரசர்‌ சகுனி 
சொல்கிறார்‌.” பூரிசிரவஸ்‌ திரும்பிப்பார்த்தான்‌. “அதற்கு 
வாய்ப்புள்ளதா?” என்றான்‌ சகன்‌. “உண்டு. ஆனால்‌ 
துச்சளையை மணக்க சிசுபாலரும்‌ விழைகிறார்‌. நடுவே 


ஒரு நிகர்நிலையை உருவாக்குவது மிகக்கடினம்‌. ஆகவே 
பால்ஹிகநாட்டு இளவரசர்‌ பூரிசிரவஸ்‌ அவளை 
மணக்கலாமென்று ஒரு சொல்லிருக்கிறது. 
பூரிசிரவஸ்ஸையே இளவரசி விழைவதாகவும்‌ 
அஸ்தினபுரியில்‌ சொல்லிக்கொள்கிறார்கள்‌” என்றார்‌ 
திரிதர்‌. 


சகன்‌ பெருமூச்சுவிட்டான்‌. திரிதர்‌ “நடுவே துவாரகை 
உள்ளது. துவாரகையின்‌ ஆதரவை தங்களுக்கு 
உறுதிசெய்துகொள்ளவேண்டிய நிலையில்‌ 
இருக்கிறார்கள்‌ பாண்டவர்கள்‌. யாதவ இளவரசி 
சுபத்ரையை தருமருக்கு அரசியாக்கலாமென்று ஒரு 
பேச்சு அடிபட்டது. ஆனால்‌ யாதவர்கள்‌ பாண்டவர்களின்‌ 
அரசில்‌ முதன்மைபெறுகிறார்கள்‌ என்ற பேச்சுக்கு அது 
வழிவகுக்கும்‌ என்று சொல்லப்பட்டது. ஆகவேதான்‌ 
தேவிகையையே அவர்‌ மணக்கட்டும்‌ என அரசி 
குந்திதேவி முடிவெடுத்திருக்கிறார்கள்‌” என்றார்‌. 


சகன்‌ புன்னகையுடன்‌ “அனைத்தும்‌ முழுமையாகக்‌ 
குழம்பி ஒன்றன்‌ மேல்‌ ஒன்றாகிவிட்டன வணிகரே. நன்றி” 
என்றான்‌. ”இதை நீர்‌ ஒரு அமைப்பாக 
பார்க்கவேண்டியதில்லை வீரரே. ஒரு நாற்களத்தில்‌ 
வைக்கப்பட்டிருக்கும்‌ காய்களாக பாரும்‌. ஆகவேதான்‌ 
எந்தக்காய்‌ எந்த திசைநோக்கி செல்கிறது என்று 
விளக்கினேன்‌” என்றார்‌ திரிதர்‌. ”ஓவ்வொன்றுடனும்‌ 
மோதும்‌ எதிர்விசை என்ன என்று பார்ப்பது வணிகரின்‌ 
வழக்கம்‌. அரசியலும்‌ அவ்வாறே புரிந்துகொள்ளத்தக்கது. 
என்‌ இத்தனைநாள்‌ வாழ்க்கையில்‌ நானறிந்த 
ஒன்றுண்டு. அரசியலை அரசியலாடும்‌ ஷத்ரியரைவிட 
வணிகரே நுட்பமாக புரிந்துகொள்கிறார்கள்‌. 
ஏனென்றால்‌ ஷத்ரியர்‌ தங்கள்‌ மறுபக்கத்தை ஒருபோதும்‌ 
சரிவர மதிப்பிடுவதில்லை. ஆனால்‌ வைசியர்‌ 
மறுபக்கத்தின்‌ ஆற்றலைத்தான்‌ முதலில்‌ 
கருத்தில்கொள்கிறார்கள்‌. மழையை நன்கறிந்திராத 
உப்புவணிகனை பார்த்திருக்கிறீரா?” சகன்‌ 
சிரித்துவிட்டான்‌. 


அஸ்தினபுரியின்‌ துறைமுகப்புக்கு சகன்‌ முன்னரே 
வந்திருந்தான்‌. பூரிசிரவஸ்‌ முதல்முறையாக அதை 
பார்த்தமையால்‌ விழி வியந்து அண்ணாந்து 
அமர்ந்திருந்தான்‌. துலாத்தடிகளால்‌ தூக்கப்பட்ட பெரிய 
பொதிகள்‌ வானிலெழுந்து சுழன்று சென்றன. யானைகள்‌ 
போல உடலாட்டியபடி பெரிய கலங்கள்‌ ஒன்றுடன்‌ ஒன்று 
முட்டி நின்றிருக்க அவற்றின்‌ மேல்‌ செம்பருந்துகள்‌ 
அமர்ந்து சிறகடிப்பதுபோல கொடிகள்‌ பறந்தன. பாய்கள்‌ 


சுருக்கிக்‌ கட்டப்பட்ட பெருங்கலங்களின்‌ தட்டில்‌ சிந்திய 
மணிகளுக்காக பறந்தமைந்த புறாக்களின்‌ குரல்கள்‌ 
வடங்கள்‌ இறுகி நெகிழும்‌ ஒலியுடன்‌ இணைந்து 
ஒலித்தன. 


மாலை வந்துகொண்டிருந்தமையால்‌ நீர்‌ கருமை 
கொள்ளத்‌ தொடங்கியிருந்தது. பொதி ஒன்று 
தலைக்குமேல்‌ பறந்துசெல்வதைக்கண்டு பூரிசிரவஸ்‌ 
முதல்முறையாக வாய்திறந்து “கருடன்‌ மலைகளை 
தூக்கிக்கொண்டு செல்வதைப்போல” என்றான்‌. 
“இளவரசே, துவாரகையில்‌ இதைப்போல நூறுமடங்கு 
பெரிய பொதிகளைத்‌ தூக்கும்‌ துலாக்கள்‌ உள்ளன. 
நானே கண்டிருக்கிறேன்‌” என்றான்‌ சகன்‌. “கலங்களையே 
தூக்கிவிடுவார்களா?” என்றான்‌ பூரிசிரவஸ்‌ கேலியாக. 
“இளவரசே, உண்மையிலேயே கலங்களைத்‌ தூக்கி 
மறுபக்கம்‌ வைக்கிறார்கள்‌” என்று சகன்‌ 
மறுமொழியுரைத்தான்‌. பூரிசிரவஸ்‌ திகைப்புடன்‌ 
நோக்கிவிட்டு மீண்டும்‌ துலாக்களை நோக்கினான்‌. 


அவர்கள்‌ கரையிறங்கியபோது 
துறைக்காவலர்தலைவனும்‌ சுங்கநாயகமும்‌ வந்து 
வணங்கி வரவேற்றனர்‌. பூரிசிரவஸ்‌ கங்கையின்‌ 
விளிம்பிலமைந்திருந்த இரு சிற்றாலயங்களை நோக்க 
“அவை அம்பை அன்னையின்‌ ஆலயமும்‌ அவள்‌ 
அணுக்கன்‌ நிருதனின்‌ ஆலயமும்‌. குகர்கள்‌ நாள்தோறும்‌ 
வந்து வழிபட்டுச்செல்கிறார்கள்‌. அவர்களில்‌ அம்பை, 
நிருதன்‌ போன்ற பெயர்களை நீங்கள்‌ நிறையவே 
காணமுடியும்‌” என்றார்‌ சுங்கநாயகம்‌. “காசிமன்னன்‌ 
மகள்‌ அம்பை அல்லவா?” என்றான்‌ பூரிசிரவஸ்‌. 
“அவர்களேதான்‌. இங்கு குகர்கள்‌ தங்கள்‌ 
பெண்குழந்தைகளுக்கு முடியிறக்கி காதுகுத்துகிறார்கள்‌. 
குகர்களின்‌ ஊர்களில்‌ எல்லாம்‌ இவ்விருவரின்‌ 
இறைப்பதிட்டைகள்‌ உண்டு” என்றார்‌ காவலர்தலைவன்‌. 


அஸ்தினபுரியின்‌ அமுதகலசம்‌ பொறிக்கப்பட்ட 
தோரணவாயிலைக்‌ கடந்து புரவிகளில்‌ செல்லும்போது 
பூரிசிரவஸ்‌ மீண்டும்‌ அமைதிகொண்டான்‌. சாலையைக்‌ 
கடந்து இரு கீரிகள்‌ ஒன்றையொன்று துரத்திச்சென்றன. 
”இருள்வதற்குள்‌ சென்றுவிடமுடியுமா?” என்று 
பூரிசிரவஸ்‌ கேட்டான்‌. “இருட்டிவிடும்‌, குளிர்காலம்‌ 
அல்லவா?” என்றான்‌ சகன்‌. அவர்கள்‌ அஸ்தினபுரியை 
அடைந்தபோது இருட்டு பரவிவிட்டிருந்தது. 
அஸ்தினபுரியின்‌ கோட்டைமுகப்பை முதலில்‌ 
நோக்கியபோது பூரிசிரவஸ்‌ ஏமாற்றத்தை அடைந்தான்‌. 
அது உயரமற்றதாகத்‌ தெரிந்தது. அதன்‌ மரத்தாலான 


காவல்மாடங்களில்‌ பந்தங்கள்‌ எரிந்தன. 
கோட்டைவாயிலுக்குள்‌ நிரைநிரையாக 
வணிகவண்டிகளும்‌ தேர்களும்‌ காவல்புரவிகளும்‌ 
சென்றுகொண்டிருந்தன. 


கோட்டை கரியபாறையடுக்குபோல தோன்றியது. அவன்‌ 
எண்ணத்தைப்புரிந்துகொண்ட சகன்‌ “மாமன்னர்‌ 
ஹஸ்தியால்‌ கட்டப்பட்டது. அன்று பாரதவர்ஷத்தின்‌ 
உயரமான கோட்டை இதுவே. தலைமுறைகள்‌ 
கடந்துவிட்டன. இன்று இதைவிடப்பெரிய 
கோட்டைகள்தான்‌ அனைத்து பெருநகர்களிலும்‌ 
உள்ளன?” என்றான்‌. பூரிசிரவஸ்‌ கோட்டையை 
நோக்கியபடியே அதன்‌ நுழைவாயிலை நோக்கி 
சென்றான்‌. பெருமுரசு முழங்கியதும்‌ நகருக்குள்‌ 
வெவ்வேறு காவல்மாடங்களில்‌ முரசுகள்‌ முழங்கும்‌ ஒலி 
கேட்டது. “இது கட்டப்படும்போது கங்கை இங்கே 
ஒழுகியது. இன்று அந்தத்தடம்‌ புராணகங்கை என்று 
அழைக்கப்படுகிறது” என்றான்‌ சகன்‌. 


“இங்குமட்டும்‌ எப்படி கோட்டை களிமண்மேல்‌ நிற்கிறது?” 
என்று பூரிசிரவஸ்‌ கேட்டான்‌. “தெரியவில்லை. இந்தக்‌ 
கோட்டைக்கு அடியில்‌ உறுதியான பாறை இருக்கலாம்‌. 
அல்லது வேறேதேனும்‌ அமைப்பு இருக்கலாம்‌. ஆனால்‌ 
அஸ்தினபுரி ஏழு ஆமைகளால்‌ மண்ணுக்கு அடியில்‌ 
தாங்கப்படுகிறது என்பது இங்குள்ள நம்பிக்கை” 
என்றான்‌ சகன்‌. அவர்கள்‌ நெருங்கிச்சென்றபோது 
கோட்டைக்கு மேல்‌ காவலர்தலைவன்‌ தோன்றி 
அவர்களை நோக்கினான்‌. பால்ஹிகர்களின்‌ மறிமான்‌ 
கொடி கோட்டைமேல்‌ ஏறியது. அணிமுரசு முழங்க 
கொம்புகள்‌ பிளிறத்தொடங்கின. 


கோட்டைவாயிலில்‌ காவலர்தலைவன்‌ வந்து அவர்களை 
வய தக முகமனும்‌ சொல்லி வாள்தாழ்த்தி 
வரவேற்றான்‌. ”இளவரசே, தாங்கள்‌ தேரில்‌ செல்லலாம்‌” 
என்றான்‌. “இல்லை, நான்‌ அங்கிருந்தே புரவியில்தான்‌ 
வந்தேன்‌” என்றான்‌ பூரிசிரவஸ்‌. அவன்‌ 
தலைவணங்கினான்‌. நகர்த்தெருக்களில்‌ அந்தி 
மூடிவிட்டிருந்தது. அங்காடிகளிலும்‌ இல்லமுகப்புகளிலும்‌ 
நெய்விளக்குகளும்‌ ஊன்நெய்விளக்குகளும்‌ மீன்நெய்‌ 
விளக்குகளும்‌ எரிந்தன. “அஸ்தினபுரியின்‌ தெருக்களில்‌ 
என்றும்‌ திருவிழாதான்‌ என்பார்கள்‌” என்றான்‌ சகன்‌. 
“இங்கு மக்களே பெரும்பாலான பொருட்களை 
வாங்கிவிடுகிறார்கள்‌. சற்று மாறுபட்ட 
எதைவேண்டுமானலும்‌ இங்கு கொண்டுவந் 
விற்றுவிடலாம்‌ என்று வணிகர்‌ சொல்வதுண்டு.” 


“அதற்கான பணத்தை எங்கிருந்து அடைகிறார்கள்‌?” 
என்றான்‌ பூரிசிரவஸ்‌. “கருவூலம்‌ நிறைந்திருக்கிறது. 
ஆகவே அரண்மனைப்பணியாளர்களுக்கும்‌ 
படைவீரர்களுக்கும்‌ ஊதியம்‌ மிகை. வேள்விகளும்‌ 
வழிபாடுகளும்‌ நிகழாத நாளில்லை. ஆகவே வைதிகர்‌ 
கொழிக்கிறார்கள்‌. அவர்களிடமிருந்து செல்வமெல்லாம்‌ 
வணிகர்களுக்கும்‌ உழவர்களுக்கும்‌ யாதவர்களுக்கும்‌ 
வருகிறது” என்றான்‌ சகன்‌. “கருவூலத்தை 
அஸ்தினபுரியின்‌ அண்டைநாடுகள்‌ 
நிரப்பிக்கொண்டிருக்கின்றன” என்று பூரிசிரவஸ்‌ 
சொன்னான்‌. “ஆம்‌, அது எப்போதும்‌ அப்படித்தானே? 
மலையில்‌ பெய்யும்‌ மழையெல்லாம்‌ ஊருக்குத்தான்‌ 
என்பார்கள்‌” சகன்‌ புன்னகைத்தான்‌. 


அவனை பெரும்பாலும்‌ எவரும்‌ அடையாளம்‌ 
கண்டுகொள்ளவில்லை. தெருவில்‌ சென்ற சிலர்‌ மட்டும்‌ 
நின்று கூர்ந்து நோக்கி அவன்‌ சென்றபின்‌ அறிந்து 
மெல்லியகுரலில்‌ “பால்ஹிகர்‌... இளவரசர்‌ பூரிசிரவஸ்‌” 
என்று சொல்லிக்கொண்டார்கள்‌. அரண்மனைக்‌ 
கோட்டைமுகப்பில்‌ காவலன்‌ அவன்‌ கொடியை 
அடையாளம்‌ கண்டதும்‌ பந்தம்‌ சுழற்ற ஏழு படைவீரர்கள்‌ 
முறைமைக்காக அவனை நோக்கி வந்து எதிர்கொண்டு 
வாழ்த்தி வாள்தாழ்த்தினர்‌. அவனை முறைமைசார்ந்து 
வரவேற்று கோட்டைக்குள்‌ அழைத்துச்சென்றனர்‌. 
அவையனைத்துமே முடிகொண்ட அரசனுக்குரியவை 
என்பதை பூரிசிரவஸ்‌ உணர்ந்தான்‌. 


அரண்மனை முற்றத்தைச்‌ சூழ்ந்திருந்த மாளிகைகளில்‌ 
எரிந்த பந்த வெளிச்சம்‌ அங்கே செந்நிறப்‌ புகையென 
சூழ்ந்திருந்தது. முற்றத்தை நிறைத்திருந்த தேர்களும்‌ 
பல்லக்குகளும்‌ மஞ்சல்களும்‌ பட்டுத்திரைகள்‌ 
ஒளிகொண்டு நெளிய உலோகப்பரப்பில்‌ சுடர்கள்‌ 
தோன்ற இருளுக்குள்‌ பாதியென அமைந்திருந்தன. 
புரவிகளின்‌ தோல்பரப்புகள்‌ ஒளிவிட்டன. 
அரண்மனைக்குமேல்‌ அமைந்திருந்த பெருமுரசின்‌ 
தோல்வட்டம்‌ ஒரு செந்நிலவென பந்த ஒளியில்‌ 
தெரிந்தது. அரண்மனை இடைநாழிகள்‌ முழுக்க ஏவலர்‌ 
விரைந்து முன்னும்‌ பின்னும்‌ சென்றுகொண்டிருக்க 
உள்ளே அவர்கள்‌ பேசிய ஒலி முழக்கமாக எழுந்து 
சாளரங்கள்‌ வழியாக முற்றத்தில்‌ பரவியது. 
உள்ளிருந்து இருபக்கமும்‌ நெய்ப்பந்தங்கள்‌ ஏந்திய 
வீரர்கள்‌ சூழ அணிப்படை அவனை நோக்கி வந்தது. 


முன்னால்‌ வந்த இசைச்சூதர்கள்‌ முழவும்‌ கொம்பும்‌ 
மணியும்‌ முழக்கினர்‌. பொன்வண்டுகளென உடலணிகள்‌ 


மின்ன வந்த மூன்று அணிப்பரத்தையர்‌ தாலங்களில்‌ 
ஐந்து மங்கலங்கள்‌ ஏந்திவந்தனர்‌. நடுவே வந்த 
இளைஞன்‌ அவனை அணுகி வணங்கி “நான்‌ பிரதீபன்‌. 
என்‌ தந்தை சத்ருஞ்சயர்‌ இங்கு பெரும்படைத்தலைவராக 
இருந்து மறைந்தார்‌. நான்‌ தென்படைத்தலைவன்‌” 
என்றான்‌. “பால்ஹிக இளவரசரை வரவேற்பதில்‌ நான்‌ 
பெருமைகொண்டேன்‌.” பூரிசிரவஸ்‌ “தங்களால்‌ எங்கள்‌ 
குடியும்‌ பெருமைகொண்டது பிரதீபரே” என்றான்‌. 
“தங்களை அரசமாளிகையில்‌ தங்கவைக்க ஆணை. 
தாங்கள்‌ விழைந்தால்‌ இரவே பட்டத்து இளவரசர்‌ 
துரியோதனரை சந்திக்கலாம்‌.” 


“நான்‌ இரண்டுநாழிகையில்‌ சித்தமாகிவிடுவேன்‌” 
என்றான்‌ பூரிசிரவஸ்‌. “அவ்வாறே சென்று 
அறிவிக்கிறேன்‌” என்று பிரதீபன்‌ சொன்னான்‌. அவனே 
பூரிசிரவஸ்ஸை அரசமாளிகைக்கு 
அழைத்துச்சென்றான்‌. செல்லும்‌ வழியெங்கும்‌ ஏவலர்கள்‌ 
தலைவணங்கி அவனுக்கு வாழ்த்துரைத்தனர்‌. 
அவனுக்கான அறை அரசர்களுக்குரிய பெரிய 
மஞ்சத்துடன்‌ விரிந்து பூந்தோட்டத்தைக்‌ காட்டிய 
சாளரங்களுடன்‌ இருந்தது. பிரதீபன்‌ தலைவணங்கி 
“தங்களுக்கு நீராடவும்‌ உணவருந்தவும்‌ 
ஓய்வுகொள்ளவும்‌ அனைத்தும்‌ செய்யப்பட்டுள்ளன?” 
என்றான்‌. “நான்‌ படகில்‌ முழுமையான ஓய்வில்தான்‌ 
இருந்தேன்‌” என்றான்‌ பூரிசிரவஸ்‌. 


அவன்‌ சித்தமானதும்‌ ஏவலனிடம்‌ செய்தி அனுப்பியபின்‌ 
காத்திருந்தான்‌. துரியோதனன்‌ அவனிடம்‌ 
பேசப்போவதென்ன என்று தெரியவில்லை. 
பீஷ்மபிதாமகர்‌ அவனிடம்‌ என்ன கேட்கப்போகிறார்‌? 
படபடப்புடன்‌ எழுந்து சாளரம்‌ வழியாக இருண்டு 
நின்றிருந்த மரக்கூட்டங்களை நோக்கினான்‌. 
பெருமூச்சுடன்‌ நிலையழிந்து அறைக்குள்‌ உலவினான்‌. 
ஆனால்‌ அந்தப்பதற்றம்‌ உவகையுடன்‌ கலந்திருந்தது. 
எதற்கான உவகை? இந்த நாட்டின்‌ மணமகன்‌ என்ற 
எண்ணமா? அதுவல்ல. ஆனால்‌ உவகை உடலெங்கும்‌ 
நிறைந்திருந்தது. விரல்களை நடுங்கச்செய்தது. பெரிய 
பரிசை எதிர்நோக்கி நின்றிருக்கும்‌ சிறுவனின்‌ உளநிலை. 


இடைநாழியின்‌ மரத்தரையில்‌ எடைமிக்க 
காலடியோசைகள்‌ கேட்டன. அவன்‌ நின்று வாயிலை 
நோக்கி சென்றான்‌. துச்சலனும்‌ சுபாகுவும்‌ உள்ளே 
வந்தனர்‌. துச்சலன்‌ தலைவணங்கி ”தமையன்‌ 
தங்களுக்காக காத்திருக்கிறார்‌ பால்ஹிகரே” என்றான்‌. 
பூரிசிரவஸ்‌ நகைத்தபடி “இருவரும்‌ வருவதற்கு மாற்றாக 


ஒருவர்‌ பின்னால்‌ ஏவலன்‌ ஒரு பேராடியை 
தூக்கிவந்தால்‌ போதுமானது அல்லவா?” என்றான்‌. 
துச்சலனும்‌ நகைத்து “எண்ணிக்கை என்பது 
முறைமையின்பாற்பட்டது பால்ஹிகரே. வருக!” 
என்றான்‌. 


இடைநாழி வழியாக செல்லும்போது பூரிசிரவஸ்‌ தன்‌ 
உவகையை அடையாளம்‌ கண்டுகொண்டான்‌. 
துரியோதனனை சந்திக்கப்போவது மட்டும்தான்‌ அந்த 
உவகையை உருவாக்குகிறது. துச்சளையிடம்‌ அவன்‌ 
கண்டதும்‌ அதுவே. பெண்வடிவுகொண்ட துரியோதனன்‌ 
அவள்‌. ஆரத்‌ தழுவிக்கொள்ளும்‌ துரியோதனனின்‌ 
பெருந்தோள்கள்‌ நினைவில்‌ எழ அவன்‌ 
புன்னகைத்துக்கொண்டான்‌. 


புஷ்பகோஷ்டத்தை அரண்மனை உள்ளிணைப்பு 
வழிகளினூடாகவே அடைந்து மாடிப்படிகளில்‌ ஏறி 
இடைநாழி வழியாக நடந்து துரியோதனனின்‌ 
சரத்மண்டபத்திற்குள்‌ நுழைந்தான்‌. உள்ளே கர்ணனும்‌ 
துச்சாதனனும்‌ துச்சகனும்‌ இருந்தனர்‌. அவன்‌ 
வருகையை துச்சலன்‌ உள்ளே சென்று அறிவித்ததுமே 
துரியோதனன்‌ உரக்க நகைத்தபடி எழுந்து வாயிலைத்‌ 
திறந்து வெளிவந்து அவனை தன்‌ பெரிய கைகளால்‌ 
அள்ளி அணைத்து உடலுடன்‌ சேர்த்துக்கொண்டான்‌. 


”இளைத்துவிட்டீர்‌ பால்ஹிகரே” என்றான்‌ துரியோதனன்‌. 
“ஆம்‌, நீண்ட பயணங்கள்‌” என்று பூரிசிரவஸ்‌ 
சொன்னான்‌. அஸ்தினபுரியின்‌ பட்டத்து இளவரசனைக்‌ 
கண்டதும்‌ சொல்லவேண்டிய முறைமைச்சொற்கள்‌ 
எவற்றையும்‌ சொல்லவில்லை என 
எண்ணிக்கொண்டான்‌. ஆனால்‌ துரியோதனன்‌ அவனை 
அள்ளி அணைத்து கிட்டத்தட்ட தூக்கி உள்ளே 
கொண்டுசென்று நிறுத்தி “குழந்தை போலிருக்கிறார்‌. 
பால்ஹிகர்கள்‌ பேருருக்கொண்டவர்கள்‌ என்கிறார்கள்‌ 
சூதர்கள்‌...” என்றான்‌. கர்ணன்‌ தன்‌ தொடையில்‌ அடித்து 
நகைத்து “பால்ஹிகர்களை மலையிலிருந்து இறங்கிய 
பீதரினப்பெண்கள்‌ கவர்ந்து குலக்கலப்பு 
செய்துவிட்டனர்‌” என்றான்‌. 


வெடித்துச்சிரித்த துரியோதனன்‌ “அதுவும்‌ நன்றே... இவர்‌ 
சலிக்காமல்‌ மலைகளில்‌ பயணம்செய்கிறார்‌” என்றபடி 
அவனை பீடத்தில்‌ அமரச்செய்து தோள்களில்‌ கையூன்றி 
நின்று “ஆயினும்‌ நீர்‌ அழகானவர்‌ பால்ஹிகரே. 
இளம்பெண்களைப்போன்ற நீள்விழிகளும்‌ செந்நிறமான 
இதழ்களும்‌ கொண்டவர்‌” என்றான்‌. பூரிசிரவஸ்‌ 


நாணத்துடன்‌ “நற்சொற்களுக்கு நன்றி இளவரசே” 
என்றான்‌. “அடடா நாணுகிறார்‌. அற்புதமாக நாணுகிறார்‌” 
என்று துரியோதனன்‌ கைகளைத்‌ தட்டி நகைத்தான்‌. 
அவன்‌ உடன்பிறந்தவர்களும்‌ நகைப்பில்‌ 
சேர்ந்துகொண்டனர்‌. பூரிசிரவஸ்‌ தன்‌ உள்ளம்‌ 
மகிழ்ச்சியால்‌ நிறைந்துவிட்டதை உணர்ந்தான்‌. அங்கு 
அன்றி எங்கும்‌ அத்தனை உள்ளம்‌ நிறையும்‌ இன்பத்தை 
அவன்‌ அடைந்ததில்லை. 


“அறிந்திருப்பீர்‌ பால்ஹிகரே, நாங்கள்‌ அனைவரும்‌ 
மூன்று மாதங்களுக்குள்‌ இளவரசிகளை 
மணந்தாகவேண்டிய நிலையில்‌ இருக்கிறோம்‌” என்றான்‌ 
துரியோதனன்‌. “நேற்றுவரை ஒவ்வொரு ஷத்ரிய 
மன்னரும்‌ தயங்கினர்‌. இன்று முற்றிலும்‌ மாறுபட்ட 
நிலை. எவருக்கும்‌ தயக்கமில்லை. அஸ்தினபுரியின்‌ 
அரசியாக தன்‌ மகளை அனுப்பவே ஒவ்வொருவரும்‌ 
விழைகின்றனர்‌. ஆனால்‌ அனைத்தும்‌ 
மிகச்சிக்கலாகிவிட்டன. இளவரசிகளுக்காக 
பாண்டவர்களும்‌ நாங்களும்‌ போட்டியிடுகிறோம்‌. 
எங்களுக்கு பெண்ணளித்தால்‌ அவர்களுக்கு 
எதிரியாகிவிடுவோம்‌ என்ற அச்சம்‌ அனைவரிடமும்‌ 
உள்ளது.” பூரிசிரவஸ்‌ புன்னகைத்து “அது இயல்பே” 
என்றான்‌. துரியோதனன்‌ “அத்துடன்‌ நாங்கள்‌ 
இளவரசிகளை அவர்களுக்காக மணக்க முடியாது. 
இங்கிருக்கும்‌ அரசியல்களத்தில்‌ அந்த நாடு ஆற்றும்‌ 
பங்குதான்‌ முதன்மையானது” என்றான்‌. பூரிசிரவஸ்‌ 
தலையசைத்தான்‌. 


“சிபிநாட்டு இளவரசியை பீமன்‌ கவர்ந்துசென்றதை 
அறிந்திருப்பீர்‌” என்று துரியோதனன்‌ சொன்னான்‌. 
“இப்போது காந்தாரத்திற்கும்‌ கூர்ஜரத்திற்கும்‌ நடுவே ஒரு 
பெரிய கத்தியை செருக அவர்களால்‌ முடிந்திருக்கிறது. 
நாம்‌ அங்கே தோற்றுவிட்டோம்‌. மத்ரநாட்டை அடைந்தது 
வழியாக அவர்கள்‌ பால்ஹிகக்கூட்டமைப்பை 
உடைத்துவிட்டார்கள்‌. ஆனால்‌ நீங்கள்‌ 
எங்களுடனிருப்பதன்‌ வழியாக அதை ஈடுகட்டிவிடலாம்‌.” 
பூரிசிரவஸ்‌ ”சல்லியர்‌ பால்ஹிகர்களை வென்று 
அடக்கிவிடலாமென எண்ணுகிறார்‌. அதை 
ஒப்பமாட்டோம்‌. அவருக்கு அஞ்சுவதைவிட 
பால்ஹிகக்கூட்டமைப்பில்‌ நிகர்நிலையில்‌ நீடிப்பதையே 
எங்கள்‌ மக்கள்‌ விழைவார்கள்‌” என்றான்‌. “ஆம்‌, 
அதையே நானும்‌ எண்ணினேன்‌. முடிசூடியதுமே நான்‌ 
அங்கே வந்து பால்ஹிகர்களை சந்திக்கிறேன்‌” என்றான்‌ 
துரியோதனன்‌. 


தன்‌ கைகளை ஒன்றுடன்‌ ஒன்று உரசிக்கொண்டு பருத்த 
தோள்களில்‌ தசைகள்‌ புடைத்தசைய துரியோதனன்‌ சற்று 
நேரம்‌ எண்ணத்திலாழ்ந்தபின்‌ திரும்பி மீசையை 
நீவியபடி சிறிய கண்களால்‌ நோக்கினான்‌. பின்னர்‌ 
“நமக்கு இன்று முதன்மை இலக்கு சேதிநாடுதான்‌ 
பால்ஹிகரே. பலவகையிலும்‌ அது தவிர்க்கமுடியாதது. 
அது மகதத்திற்கு மிக அருகே உள்ளது. சேதிநாட்டரசர்‌ 
தமகோஷர்‌ மகதமன்னன்‌ ஜராசந்தனுடன்‌ நல்லுறவுடன்‌ 
இருக்கிறார்‌. பட்டத்து இளவரசர்‌ சிசுபாலருக்கும்‌ 
ஜராசந்தனுடன்‌ நட்பு இருக்கிறது. நாம்‌ 
வென்றெடுக்காவிட்டால்‌ நம்‌ எதிரிகள்‌ அவர்கள்‌. நமக்கு 
வேறு வழியே இல்லை” என்றான்‌. 


கர்ணன்‌ “பால்ஹிகரே, பாண்டவர்கள்‌ 
யமுனைக்கரையில்‌ அமைக்கவிருக்கும்‌ தட்சிணகுரு 
நாடும்‌ அவர்களின்‌ துணைநாடான பாஞ்சாலமும்‌ மதுரா 
உள்ளிட்ட மூன்று யாதவநிலங்களும்‌ ஒன்றுடன்‌ ஒன்று 
பிணைந்து வல்லமைமிக்க ஒரு ஜனபதமாக உள்ளன. 
அவை காலப்போக்கில்‌ ஒற்றைநாடாக ஆனாலும்‌ 
வியப்பதற்கில்லை. அந்த நிலத்தொகுதிக்கு மிக 
அண்மையிலுள்ள பெரியநாடு சேதிதான்‌. சேதியை நம்‌ 
நட்புநாடாக்கினால்‌ பாண்டவர்களின்‌ 
பெருநிலத்தொகுதிக்கு தெற்கே நமக்கு ஒரு களம்‌ 
அமைகிறது. அவர்களை நாம்‌ சூழ்ந்துகொள்ள முடியும்‌. 
சூழ்ந்தாகவேண்டும்‌” என்றான்‌. 


அந்த உரையாடல்‌ பூரிசிரவஸ்‌ முற்றிலும்‌ எதிர்பாராததாக 
இருந்தமையால்‌ அவன்‌ மாறி மாறி முகங்களை 
நோக்கிக்கொண்டிருந்தான்‌. “சேதிநாட்டு தமகோஷருக்கு 
இரு பெண்கள்‌, அறிந்திருப்பீர்கள்‌” என்றான்‌ 
துரியோதனன்‌. “மூத்தவள்‌ பிந்துமதியும்‌ இளையவள்‌ 
கரேணுமதியும்‌ கல்வியும்‌ கலையும்‌ பயின்ற அழகிகள்‌ 
என்று சூதர்கள்‌ பாடுகிறார்கள்‌.” பூரிசிரவஸ்‌ 
புன்னகைத்து “சூதர்கள்‌ பாடாத இளவரசிகள்‌ எவர்‌?” 
என்றான்‌. துரியோதனன்‌ வாய்விட்டு நகைத்து “ஆம்‌, 
அவர்கள்‌ கல்வியும்‌ அழகும்‌ அற்றவர்கள்‌ என்றாலும்‌ 
நமக்கு அது பொருட்டல்ல. நானும்‌ துச்சாதனனும்‌ 
அவ்விரு பெண்களையும்‌ மணந்தாகவேண்டும்‌” 
என்றான்‌. பூரிசிரவஸ்‌ “அதற்கு என்ன தடை?” என்றான்‌. 


“நீர்‌ அதை அறிந்திருக்கமாட்டீர்‌ பால்ஹிகரே” என்றான்‌ 
கர்ணன்‌. “சேதிநாட்டுக்கும்‌ யாதவர்களுக்கும்‌ ஓர்‌ 
உறவுண்டு. மதுவனத்தின்‌ அரசரும்‌ வசுதேவருக்கும்‌ 
குந்திதேவிக்கும்‌ தந்தையுமான சூரசேனரின்‌ தந்‌ைத 
ஹ்ருதீகருக்கு தேவவாகர்‌, கதாதன்வர்‌, கிருதபர்வர்‌ என 


மூன்று மைந்தர்களும்‌ உண்டு.. அவர்களில்‌ 
மூன்றாமவரான கிருதபர்வரின்‌ மகள்‌ 
சுருதகீர்த்தியைத்தான்‌ சேதிநாட்டரசர்‌ தமகோஷர்‌ 
மணம்புரிந்திருக்கிறார்‌. அவர்‌ முறைப்படி யாதவ அரசி 
குந்தியின்‌ தமக்கை. அவர்களின்‌ மைந்தனே சிசுபாலன்‌. 
தமகோஷரின்‌ பிற இரண்டு மனைவியரும்‌ 
கலிங்கநாட்டவர்‌. மூத்தவர்‌ சுனிதையின்‌ மகள்‌ பிந்துமதி. 
இளையவர்‌ சுனந்தையின்‌ மகள்‌ கரேணுமதி. 
அவ்வழியில்‌ சேதிநாட்டவரும்‌ பாண்டவர்களும்‌ 
உறவினர்‌. தாய்வழியில்‌ பெண்கொள்ளும்‌ முறைமையும்‌ 
யாதவர்களிடமிருக்கிறது.” 


பூரிசிரவஸ்‌ “அவர்களுக்கு யாதவர்களிடம்‌ நல்லுறவு 
உள்ளதா?” என்றான்‌. “இருந்தது” என்றான்‌ கர்ணன்‌ 
புன்னகைத்தபடி. “சூதர்கள்‌ அதற்கொரு கதை 
சொல்கிறார்கள்‌. சிசுபாலனை சுருதகீர்த்தி 
கருவுற்றிருந்தபோதுதான்‌ மதுராவில்‌ கம்சன்‌ தன்‌ 
மருகனால்‌ கொல்லப்பட்டார்‌. அது சேதிநாட்டை அன்று 
பதறச்செய்தது. யாதவர்களில்‌ தாய்மாமன்‌ என்பவர்‌ 
தந்தைக்கு நிகரானவர்‌. தந்தைக்கொலை புரிந்தவன்‌ 
என்று சுருதகீர்த்தி கிருஷ்ணனை ஒவ்வொருநாளும்‌ 
வெறுத்தாள்‌. எங்கோ ஒரு மூலையில்‌ அவள்‌ கம்சன்‌ 
கருவிலிருக்கும்‌ தன்‌ மகனுக்கு தந்தைமுறை அல்லவா 
என்று எண்ணியிருக்கலாம்‌. குழந்தை பிறந்ததும்‌ அதன்‌ 
பிறவிநூலைக்‌ கணித்த நிமித்திகர்‌ அஞ்சி அதற்கு 
நூல்குறிகளின்படி மூன்று கண்களும்‌ நான்கு கைகளும்‌ 
இருந்தாகவேண்டும்‌ என்றார்கள்‌.” 


பூரிசிரவஸ்‌ புன்னகைசெய்தான்‌. “நிமித்தக்குறிகளின்படி 
அவை ஆழ்பொருள்‌ கொண்டவை இளையோனே? என்று 
கர்ணன்‌ சொன்னான்‌. “நான்கு கைகள்‌ என்பவை அவன்‌ 
எளிதில்‌ வெல்லமுடியாத தோள்வல்லமை கொண்டவன்‌ 
என்பதை காட்டுகின்றன. குறிப்பாக சொல்லப்போனால்‌ 
எவரையோ கொல்லும்பொருட்டு 
பிறந்தவர்களுக்குத்தான்‌ நான்கு கரங்கள்‌ உண்டு 
என்கின்றன நிமித்தநூல்கள்‌. அவை பிற எவற்றையும்‌ 
தொடாமல்‌ அவனுக்குள்‌ காத்திருக்கின்றன. மூன்றாம்‌ 
விழி என்பதும்‌ அப்பொருள்‌ கொண்டதே. தீராத வஞ்சம்‌ 
என அதை சொல்வார்கள்‌.” பூரிசிரவஸ்‌ “கிருஷ்ணன்‌ 
மீதா அவ்வஞ்சம்‌?” என்றான்‌. 


“ஆம்‌, குழந்தைக்கு முதல்‌ அன்னம்‌ ஊட்டும்நாளில்‌ 
பலராமரும்‌ கிருஷ்ணனும்‌ அங்கே சென்றதாகவும்‌ 
குழந்தையை அவர்கள்‌ மடியில்‌ ஏந்தியபோது அதன்‌ 
நான்கு கைகளும்‌ வெளித்தெரிந்ததாகவும்‌ நெற்றியில்‌ 


மூன்றாம்‌ விழிதிறந்ததாகவும்‌ சொல்கிறார்கள்‌.” 
பூரிசிரவஸ்‌ “எதை ஏற்பதென்றே தெரியவில்லை” 
என்றான்‌. “நிமித்தநூல்‌ நாமறியாத ஓர்‌ உச்சியில்‌ நின்று 
மானுடவாழ்க்கையை நோக்கிக்கொண்டிருக்கிறது 
இளையோனே” என்றான்‌ துரியோதனன்‌. “நான்‌ அதை 
நம்புகிறேன்‌. சிசுபாலரை நானறிவேன்‌. கிருஷ்ணன்‌ மீது 
அவர்‌ கொண்டுள்ள சினம்‌ இம்மண்ணில்‌ வைத்து 
புரிந்து கொள்ளக்கூடியது அல்ல. இரும்புருக்கும்‌ 
உறையடுப்பு போல அவருள்‌ எரிந்து கொண்டிருக்கும்‌ 
வஞ்சம்‌ என்னை எப்போதும்‌ அச்சம்‌ 
கொள்ளச்செய்திருக்கிறது” என்றான்‌. 


கர்ணன்‌ “கம்சனின்‌ பகை முழுக்க சிசுபாலரில்‌ 
குடிகொண்டு மண்ணில்‌ நீடித்து வாழ்கிறது 
என்கிறார்கள்‌. வரலாறு காட்டும்‌ உண்மை ஒன்றே, 
பெரும்‌ பகைகள்‌ மண்ணிலிருந்து மறைவதே இல்லை. 
மானுடர்‌ மறைந்தால்‌ அவை உடல்நீங்கி தெய்வ 
வடிவுகொண்டு காற்றில்‌ வாழ்கின்றன. பிறிதொருவரைக்‌ 
கண்டுகொள்கின்றன” என்றான்‌. பூரிசிரவஸ்‌ மெல்லிய 
நடுக்கம்‌ ஒன்றை தன்னுள்‌ உணர்ந்தான்‌. அதை 
அனைவரும்‌ உணர்ந்தது போல அங்கே சற்று நேரம்‌ 
இயல்பான அமைதி உருவாகியது. 


பூரிசிரவஸ்‌ முகங்களை மாறி மாறி நோக்கியபின்‌ 
“சேதிநாட்டு இளவரசர்‌ இளைய யாதவர்‌ மேல்‌ கடும்பகை 
கொண்டிருக்கிறார்‌ என்றால்‌ அவர்‌ பாண்டவர்களுக்கு 
தங்கையரை அளிக்க ஒப்ப மாட்டார்‌. அவருக்கு வேறு 
வழியும்‌ இல்லையே” என்றான்‌. “ஆம்‌, நமக்கும்‌ 
வேறுவழியில்லை என அவர்‌ எண்ணுகிறார்‌. 
இளவரசர்கள்‌ தன்‌ தங்கையரை மணக்க அவர்‌ ஒரே ஒரு 
மறுசொல்லை கோருகிறார்‌” என்றான்‌ கர்ணன்‌. 

ரிசிரவஸ்‌ காத்திருந்தான்‌. “அவருக்கு அஸ்தினபுரியின்‌ 

ளவரசியை அளிக்கவேண்டும்‌ என்கிறார்‌.” 

ஓர்‌ உச்சதருணத்தில்‌ உணர்வுகளை விழிகளில்‌ 
காட்டாமலிருப்பதற்கு கற்றுக்கொள்வதுவரை எவரும்‌ 
அரசு சூழ்தலை அறிவதில்லை என்று பூரிசிரவஸ்‌ 
உணர்ந்த கணம்‌ அது. அவன்‌ விழிகளில்‌ ஒருகணம்‌ 
முழுமையாகவே அவனுடைய உள்ளம்‌ தெரிந்தது. 
உடனே அதை வெல்ல அச்சொற்களை 
புரிந்துகொள்ளாதவன்‌ போல நடித்து “சிசுபாலரா?” 
என்றான்‌. ஆனால்‌ அந்த நடிப்பு 
பெரும்பாலானவர்களால்‌ பெரும்பாலான தருணங்களில்‌ 
செய்யப்படுவதே என அறிந்து “அவரது கோரிக்கையில்‌ 
பொருள்‌ உள்ளது என்றே படுகிறது” என்றான்‌. அது தன்‌ 
விழிச்சொல்லுக்கு மாறானது என்று உணர்ந்து மேலும்‌ 
ஏதோ சொல்ல முயன்றபின்‌ நிறுத்திக்கொண்டான்‌. 


துரியோதனன்‌ “இளையோனே, ஒன்று 
தெரிந்துகொள்ளும்‌. சிசுபாலர்‌ எளியதோர்‌ ஷத்ரிய அரசர்‌ 
அல்ல” என்றான்‌. “எது பாண்டவர்களை இயக்குகிறதோ 
அவ்விசையால்‌ இயக்கப்படுபவரே அவரும்‌. அவர்‌ 
யாதவக்குருதி கலந்தவர்‌. அக்காரணத்தாலேயே 
அவருக்கு வங்கனும்‌ கலிங்கனும்‌ மகற்கொடை 
மறுத்தனர்‌. இழிவை உணர்பவனின்‌ ஆழத்தில்தான்‌ 
எல்லைமீறிய கனவுகள்‌ இருக்கும்‌. அவர்‌ 
பாரதவர்ஷத்தை குறிவைக்கும்‌ அரசர்களில்‌ ஒருவர்‌. 
அவருக்கு துச்சளையை ஒருபோதும்‌ அளிக்கமுடியாது.” 
ட்‌ கர்ணனை நோக்கி பின்‌ துரியோதனனை 
நாக்கி “அவ்வண்ணமென்றால்‌...” என்றான்‌. 


கர்ணன்‌ ”மேலும்‌ அவர்‌ பிறந்த நாள்‌ முதல்‌ எதிரியென 
அறிந்துவருவது இளைய யாதவனைத்தான்‌. 
படிப்படியாக துவாரகை இன்று பேரரசாக எழுந்து 
நிற்கிறது. அதைப்போல சிசுபாலரை எரியச்செய்யும்‌ 
பிறிதொன்றில்லை. ஒருநாள்கூட அவர்‌ மதுவின்றி 
துயில்வதில்லை என்கிறார்கள்‌” என்றான்‌. 
சிரித்துக்கொண்டு “சூதர்கள்‌ சொன்னது இது. 
நம்பமுடியவில்லை, ஆனால்‌ ஒற்றர்கள்‌ 
உறுதிப்படுத்தினார்கள்‌. சேதிநாட்டில்‌ எங்கும்‌ மயில்களே 
இல்லை. அவற்றின்‌ தோகை கிருஷ்ணனை 
நினைவுறுத்துகிறது என்று அனைத்தையும்‌ கொல்ல 


ள்‌...” ஆனால்‌ அவ்வப்போது மயில்களை 
டித்துக்கொண்டு வருகிறார்கள்‌. அவற்றை அவர்‌ 
வதைத்துக்கொல்கிறார்‌. கொளுத்தியும்‌ எரிதைலங்களில்‌ 
ஆழ்த்தியும்‌ இறகுகளை முழுக்கப்பிடுங்கி வெயிலில்‌ 
கட்டியிட்டும்‌ அவற்றை துடிக்கவைத்து மகிழ்கிறார்‌” 
என்றான்‌. 

“தன்‌ கனவுகளுக்குரிய களமாகவே அவர்‌ 
அஸ்தினபுரியை காண்பார்‌” என்றான்‌ துரியோதனன்‌. 
“அதை நாம்‌ ஏற்கமுடியாது. நமக்குத்தேவை நம்‌ களத்தில்‌ 
நின்றிருக்கும்‌ காய்கள்‌ மட்டுமே.” பூரிசிரவஸ்‌ மெல்ல 
அசைந்து “அப்படியென்றால்கூட நாம்‌ அவரை நம்‌ 
துணைவனாகத்தானே கொள்ளவேண்டும்‌? அவர்‌ 
கொண்டுள்ள அப்பகைமை நமக்கு உகந்தது அல்லவா?” 
என்றான்‌. “ஆம்‌, அவருடைய பகைமையாலேயே அவர்‌ 
கட்டுண்டுவிடுகிறார்‌. அவர்‌ ஒருபோதும்‌ 
பாண்டவர்தரப்புக்கு செல்லமுடியாது. ஆனால்‌ 
மகதத்தின்‌ தரப்புக்கு செல்லமுடியும்‌. அதுதான்‌ நாம்‌ 
எச்சரிக்கையாக இருக்கவேண்டிய இடம்‌.” 


பூரிசிரவஸ்‌ “இளைய யாதவனுக்கும்‌ மகதத்திற்கும்தானே 
பகைமை? நமக்கென்ன? நாம்‌ அவர்களை நமக்கு 
நட்புநாடாக கொண்டாலென்ன?” என்றான்‌. 
“இளையோனே, மகதத்திற்கும்‌ என்‌ மாதுலருக்கும்‌ 
தீர்க்கப்படவேண்டிய ஒரு சிறு கணக்கு இருக்கிறது. ஒரு 
குதிரைச்சவுக்கு அங்கே காந்தாரபுரியில்‌ காத்திருக்கிறது” 
என்றான்‌ துரியோதனன்‌. “அது இளமையிலேயே நான்‌ 
மாதுலருக்குக்‌ கொடுத்த வாக்கு. மகதத்தின்‌ 
அரியணையில்‌ அப்பழைய குதிரைச்சவுக்கை வைப்பது 
என்‌ கடமை.” பூரிசிரவஸ்‌ அதை புரிந்துகொள்ளாமல்‌ 
நோக்க “என்‌ தாயை மகதனுக்கு மணமுடித்தளிக்க 
மாதுலர்‌ விழைந்தார்‌. அவரது கணக்குகளின்படி 
மகதமும்‌ காந்தாரமும்‌ இணைந்தால்‌ பாரதவர்ஷத்தை 
ஆளலாம்‌ என்று அன்று தோன்றியிருந்தது” என்றான்‌ 
துரியோதனன்‌. 


“அன்று புரு வம்சத்து உபரிசரவசுவின்‌ குலத்தில்‌ வந்த 
விருஹத்ரதர்‌ மகதத்தை ஆண்டுகொண்டிருந்தார்‌. 
குலமூதாதைபெயர்‌ கொண்டிருந்தமையால்‌ அவரை 
குடிகளும்‌ புலவரும்‌ சார்வர்‌ என்றும்‌ ஊர்ஜர்‌ என்றும்‌ ஜது 
என்றும்‌ அழைத்தனர்‌. அவருடைய மைந்தருக்கு 
மகதத்தின்‌ பெருமன்னர்‌ பிருஹத்ரதரின்‌ பெயர்‌ 
இடப்பட்டிருந்தமையால்‌ அவரை சாம்‌ஃபவர்‌ என்று 
குடிகள்‌ அழைத்தனர்‌. பிருஹத்ரதரின்‌ 
தோள்வல்லமையையும்‌ சித்தத்தின்‌ ஆற்றலையும்‌ 


சூதர்வழியாக மாதுலர்‌ அறிந்திருந்தார்‌. காந்தாரத்தின்‌ 
மணத்தூதை பேரமைச்சர்‌ சுகதரே மகதத்திற்கு கொண்டு 
சென்றார்‌. காந்தாரம்‌ தன்‌ அனைத்து மிடுக்குகளையும்‌ 
களைந்து இறங்கி வந்து இறைஞ்சுவதாகவே அதற்குப்‌ 
பொருள்‌. ஆனால்‌ அன்று காந்தாரத்தவர்களுக்கு 
அரசுசூழ்தலின்‌ முறைமைகள்‌ அத்தனை 
தெரிந்திருக்கவில்லை.” 


"அன்று விருஹத்ரதர்‌ பெண்ணிலும்‌ மதுவிலும்‌ 
பகடையிலும்‌ பாடல்களிலும்‌ ஆழ்ந்திருந்தார்‌. அரசை 
முழுக்க நடத்திவந்தவர்‌ ர பேரமைச்சராகிய 
தேவபாலர்‌. காந்தாரத்தின்‌ அமைச்சராகிய சுகதருக்கு 
அரசு சூழ்தலின்‌ நுட்பங்கள்‌ தெரியவில்லை. 
தேவபாலரை அவர்‌ ஓர்‌ அமைச்சராக மட்டுமே 
எண்ணினார்‌. அரசவையில்‌ அவர்‌ தேவபாலர்‌ கேட்ட 
வினாக்களுக்கெல்லாம்‌ அரசரை நோக்கியே மறுமொழி 
உரைத்தார்‌. தேவபாலர்‌ அவையில்‌ தான்‌ 
அவமதிக்கப்பட்டதாக உணர்ந்தார்‌. அவையில்‌ அவருக்கு 
எதிரிகள்‌ இருந்தனர்‌. அவர்கள்‌ புன்னகை பூத்தனர்‌ என 
அவர்‌ நினைத்தார்‌. அரசரின்‌ எண்ணத்தை 
காந்தாரத்திற்கு எதிராகத்‌ திருப்ப அவரால்‌ முடிந்தது.” 


“தேவபாலரின்‌ வழிகாட்டுதலின்படி சுகதர்‌ 
கிளம்பும்போது அரசர்‌ ஒரு பொற்பேழையை காந்தாரத்து 
அரசர்‌ சுபலருக்கு பரிசாக அளித்தார்‌. அந்தப்பரிசு என்ன 
என்று செல்லும்வழியில்‌ திறந்து நோக்கவேண்டும்‌ 
என்றுகூட சுகதருக்கு தெரியவில்லை. அவையில்‌ 
அதைத்‌ திறப்பதற்கு முன்னர்‌ ஒருமுறை திறந்து 
நோக்கியிருக்கவேண்டும்‌ என்று காந்தாரத்தில்‌ எவருக்கும்‌ 
தோன்றவில்லை. அன்று காந்தாரநகரியில்‌ மாதுலர்‌ 
சகுனி இல்லை. அவையிலேயே பெருமிதத்துடன்‌ 
பேழையைத்‌ திறந்த அரசர்‌ சுபலர்‌ அதற்குள்‌ ஒரு பழைய 
குதிரைச்சவுக்கு இருப்பதைக்‌ கண்டார்‌. அயல்நாட்டு 
வணிகர்களும்‌ சூதர்களும்‌ நிறைந்த அவை அது. 
காந்தாரத்தை கங்காவர்த்தம்‌ இழிவுபடுத்தியது என்றே 
மாதுலர்‌ உணர்ந்தார்‌. மாதுலர்‌ அடைந்த முதல்‌ இழிவும்‌ 
அதுவே.” 


”காந்தாரர்‌ வேடர்குலம்‌ என்பதைச்‌ சுட்டும்‌ செயல்‌ அது. 
ஆனால்‌ அது நிகழ்ந்ததும்‌ நன்றே. மாதுலர்‌ சகுனி 
அடைந்த டபெருவஞ்சம்‌ அங்கிருந்து தொடங்கியது. இன்று 
பதினாறு கைகளிலும்‌ படைக்கலம்‌ ஏந்திய 
காவல்தெய்வமாக நமக்கு அவர்‌ அருள்புரிகிறார்‌” 
என்றான்‌ துரியோதனன்‌. “ஆனால்‌ இன்று பிருஹத்ரதரின்‌ 
மைந்தர்‌ ஜராசந்தருக்கு எந்தக்குலச்சிறப்பும்‌ இல்லையே. 


அவர்‌ அசுரகுலத்து ஜரை என்ற அன்னையின்‌ மைந்தர்‌ 
அல்லவா?” என்றான்‌ பூரிசிரவஸ்‌. “ஆம்‌, அது 
ஊழ்விளையாட்டு. ஆனால்‌ அந்தக்குதிரைச்சவுக்கு 
அங்கே காத்திருக்கிறது. அது தன்‌ ஆடலைமுடித்தாக 
வேண்டும்‌” என்று துரியோதனன்‌ சொன்னான்‌. 


“அத்துடன்‌ இன்னொன்றும்‌ உள்ளது” என்று கர்ணன்‌ 
சொன்னான்‌. “நீர்‌ சொன்ன குல இழிவு இருப்பதனாலேயே 
ஜராசந்தரும்‌ பாரதவர்ஷத்தை வெற்றிகொள்ளாமல்‌ 
அமையமுடியாது. நாம்‌ அவரை எங்கேனும்‌ ஓரிடத்தில்‌ 
களத்தில்‌ சந்தித்தாகவேண்டும்‌. வேறு வழியில்லை.” 
மீண்டும்‌ அமைதி எழுந்தது. பல சிறிய கட்டங்களாக அது 
நீடித்தது. பூரிசிரவஸ்ஸே அதைக்குலைத்து “நாம்‌ என்ன 
செய்யவிருக்கிறோம்‌?” என்றான்‌. துரியோதனன்‌ “நாங்கள்‌ 
இளவரசிகளை மணப்பதை தமகோஷர்‌ 
ஏற்றுக்கொள்கிறார்‌” என்றான்‌. “ஆகவே ஒரு 
சிறியபடையுடன்‌ சேதிநாட்டின்‌ சூக்திமதிக்குள்‌ ஊடுருவி 
இளவரசிகளைக்‌ கவர்ந்து வரலாமென்று 
எண்ணுகிறோம்‌.” 


என்ன சொல்வதென்று பூரிசிரவஸ்ஸுக்கு 
தெரியவில்லை. அவனுடைய திகைப்பை பார்த்துவிட்டு 
துரியோதனன்‌ கர்ணனை நோக்கி புன்னகைசெய்தான்‌. 
கர்ணன்‌ “முதலில்‌ இது ஒரு முழுமையான பெண்கவர்தல்‌ 
அல்ல பால்ஹிகரே. தமகோஷர்‌ நம்மை ஆதரிப்பவர்‌ 
என்பதனால்‌ சூக்திமதியின்‌ 
முதன்மைப்படைத்தலைவர்கள்‌ அனைவருக்கும்‌ நம்‌ 
வருகை அறிவிக்கப்பட்டிருக்கும்‌. நகரைச்சுழித்தோடும்‌ 
சூக்திமதியின்‌ கரையில்‌ அமைந்திருக்கும்‌ கொற்றவை 
ஆலயத்திற்கு பசதனைசெய்வதற்காக இளவரசிகள்‌ 
அனுப்பப்படுவார்கள்‌. அவர்கள்‌ இருக்குமிடத்தை நம்‌ 
ஒற்றர்கள்‌ நமக்கு தெளிவாகவே அறிவிப்பார்கள்‌. 
அவர்களுக்கு பெரிய காவலும்‌ இருக்காது. 
சொல்லப்போனால்‌ அரசரே அவர்களை நமக்கு 
அளிக்கிறார்‌ என்றுதான்‌ பொருள்‌” என்றான்‌. 


“கருஷகநாடு நம்முடன்‌ நட்பில்‌ உள்ளது. 
யமுனைக்கரையில்‌ உள்ள அவர்களின்‌ தலைநகர்‌ 
வேத்ராகியத்திற்கு நாம்‌ முன்னரே சென்றுவிடுவோம்‌. 
யமுனை வழியாக வணிகப்படகுகள்‌ போல உருகரந்து 
சென்று காத்திருப்போம்‌. எரியம்பு தெரிந்ததும்‌ சூக்திமதி 
ஆற்றுக்குள்‌ நுழைந்து இளவரசியரைக்‌ கவர்ந்து மீண்டும்‌ 
யமுனைக்கு வந்து நேராக யமுனையின்‌ ஒழுக்கிலேயே 
சென்று வத்ஸபுரியை அடைந்து அங்குள்ள துறையில்‌ 
கரையேறி புரவிகளில்‌ ஏறிக்கொண்டு இரவிலேயே 


கங்கையை அடைந்துவிடுவோம்‌. ஃபர்கபுரியில்‌ மீண்டும்‌ 
கங்கைப்படகில்‌ ஏறிக்கொண்டு காம்பில்யத்தைக்‌ கடந்து 
தசசக்கரத்தை அடைவோம்‌. அங்கேயே இளவரசிகளை 
மணமுடித்தபின்னர்தான்‌ அஸ்தினபுரிக்கு 
திரும்புவோம்‌.” 


“சிசுபாலர்‌?” என்று பூரிசிரவஸ்‌ கேட்டான்‌. “அவர்‌ 
மதுராவின்‌ எல்லைக்கு அரசரால்‌ அனுப்பப்பட்டிருப்பார்‌. 
செய்தியறிந்ததும்‌ உடனே அஸ்தினபுரியை 
தொடர்புகொள்வார்‌. அங்கு தந்தைக்கும்‌ விதுரருக்கும்‌ 
உண்மையிலேயே என்ன நடந்தது என்று 
தெரிந்திருக்காது” என்று துரியோதனன்‌ சொன்னான்‌. 
“திட்டங்கள்‌ அனைத்தையும்‌ நேற்றே முழுமையாக 
வகுத்துவிட்டோம்‌. இன்றிரவே வணிகப்படகுகளில்‌ நாம்‌ 
கிளம்புகிறோம்‌” என்றான்‌ கர்ணன்‌. பூரிசிரவஸ்‌ நிமிர்ந்து 
நோக்கினான்‌. கர்ணன்‌ “இளவரசரும்‌ இளையோனும்‌ 
நானும்‌ செல்கிறோம்‌. உடன்‌ நீரும்‌ வரவேண்டுமென்பது 
இளவரசரின்‌ விருப்பம்‌” என்றான்‌. “அதை என்‌ 
நல்வாய்ப்பென்றே கொள்வேன்‌” என்று சொல்லி 
பூரிசிரவஸ்‌ தலைவணங்கினான்‌. 


“இன்று இரவு பிந்திவிட்டது. அறைக்குச்சென்று துயிலும்‌. 
நாளை முதற்புள்‌ ஒலிக்கும்முன்‌ நாம்‌ அஸ்தினபுரியை 
கடந்துவிட்டிருக்கவேண்டும்‌” என்றான்‌ துரியோதனன்‌. 
“ஆனால்‌ பகல்‌ முழுக்க நாம்‌ படகில்‌ துயிலமுடியும்‌... 
நிறைய நேரமிருக்கிறது.” பூரிசிரவஸ்‌ எழுந்து 
தலைவணங்கி “அவ்வண்ணமே” என்றான்‌. 
“இளையோனே, நீர்‌ கவரப்போகும்‌ முதல்‌ இளவரசி என 
நினைக்கிறேன்‌. இது நல்ல தொடக்கமாக அமையட்டும்‌” 
என்று சொல்லி துரியோதனன்‌ சிரிக்க கர்ணனும்‌ மெல்ல 
சிரித்தான்‌. விழிகளாலேயே இளைய கெளரவர்களிடம்‌ 
விடைபெற்றுவிட்டு பூரிசிரவஸ்‌ திரும்பி வெளியே 
நடந்தான்‌. உண்மையிலேயே துயில்‌ வந்து உடலை 
ஒருபக்கமாக தள்ளியது. அறைக்குச்‌ சென்று 
படுத்ததைக்கூட அவன்‌ அரைத்துயிலில்தான்‌ செய்தான்‌. 


படகில்‌ அவன்‌ தேவிகையுடன்‌ விரைந்து 
கொண்டிருந்தான்‌. புடைத்த பாய்கள்‌ கருக்கொண்ட 
வயிறுகள்‌ போல அவனை சூழ்ந்திருந்தன. கொடியின்‌ 
படபடப்பு கேட்டுக்கொண்டிருந்தது. எரியம்புகள்‌ எழுந்து 
வந்து பாய்களின்‌ மேல்‌ விழுந்தன. பாய்‌ 
எரியத்தொடங்கியது. அவன்‌ பாய்மீது படுத்திருந்தான்‌. 
அது ஓரத்தில்‌ இருந்து எரிந்தபடியே அனல்‌ கொண்டது. தீ 
நெருங்கி வந்தது. எழுந்துவிடவேண்டும்‌. வெளியே 
சகலபுரியின்‌ மரங்களின்‌ சலசலப்பு. தீ மரங்களை 


எரிப்பதில்லை. வெளியே குதித்துவிட்டால்‌ தீயிலிருந்து 
தப்பிவிடலாம்‌. அவன்‌ எழுந்துகொண்டபோது 
அறைக்குள்‌ கூரியவாளுடன்‌ கடுமையான விழிகளுடன்‌ 
ஒருவன்‌ நின்றிருந்தான்‌. “யார்‌ நீ?” என்று பூரிசிரவஸ்‌ 
கூவினான்‌. அவன்‌ “என்னை அறியமாட்டாய்‌ நீ. நான்‌ 
உன்னை அறிவேன்‌” என்றான்‌. 


“அறிவேன்‌, நீ சிசுபாலன்‌” என்றான்‌ பூரிசிரவஸ்‌. அவன்‌ 
நகைத்து 'ஆம்‌, உன்னைக்‌ கொல்லும்பொருட்டு 
அறைக்குள்‌ புகுந்தேன்‌” என்றான்‌. பூரிசிரவஸ்‌ கைநீட்டி 
தன்‌ வாளை எடுத்தான்‌. அவன்‌ தன்‌ வாளை வீசிய 
மின்னல்‌ கண்களை கடந்துசென்றது. வாளுடன்‌ 
பூரிசிரவஸ்ஸின்‌ கை கீழே விழுந்து துள்ளியது. அவன்‌ 
எழுவதற்குள்‌ சக்கரம்‌ ஒன்றால்‌ தலைவெட்டப்பட்டு 
சிசுபாலன்‌ அவன்‌ முன்‌ குப்புற விழுந்தான்‌. சக்கரம்‌ 
சுழன்று சாளரம்‌ வழியாக வெளியே சென்றது. தலை 
அறைமூலையில்‌ சென்று விழுந்து இருமுறை 
வாயைத்திறந்தது. வாயில்‌ வழியாக உள்ளே வந்த சலன்‌ 
“கிளம்பு” என்று அவன்‌ கையை பிடித்தான்‌. “என்‌ கை, 
எனது வாள்கொண்ட கை என்று பூரிசிரவஸ்‌ கூவினான்‌. 
“விடு, இனி உனக்கு அது இல்லை...” என்று சலன்‌ 
அவனை இழுத்தான்‌. “இங்கே நீ இனிமேல்‌ 
இருக்கமுடியாது. உன்னை கொன்றுவிடுவார்கள்‌.்‌ 


பூரிசிரவஸ்‌ “தேவிகை? அவளை நான்‌ கவர்ந்துவந்தேன்‌” 
என்றான்‌. “அவளை நான்‌ மணமுடித்துவிட்டேன்‌. 
பால்ஹிக அரசி அவள்தான்‌... வா” என்றான்‌ சலன்‌. 
அவன்‌ எழுந்து அவனுடன்‌ சென்றபடி “என்‌ கை 
அறுந்துவிட்டது' என்றான்‌. “குன்றில்‌ மாடுமேய்ப்பதற்கு 
ஒரு கையே போதும்‌, வா' என்றான்‌ சலன்‌. 'விடுங்கள்‌ 
என்னை” என்று திமிறியபடி பூரிசிரவஸ்‌ புரண்டு 
எழமுயன்றான்‌. அஸ்தினபுரியின்‌ படுக்கை அது. அவன்‌ 
கதவை எவரோ தட்டிக்கொண்டிருந்தனர்‌. 
மிகத்தொலைவில்‌ ஏதோ உலோக ஒலி கேட்டது. தாழின்‌ 
ஒலி. அல்லது வாளுரசும்‌ ஒலி. அவன்‌ எழுந்து 
அமர்ந்தான்‌. வாயில்‌ உண்மையிலேயே 
தட்டப்பட்டுக்கொண்டிருந்தது. 
எழுந்துசென்று அவன்‌ வாயிலை திறந்தான்‌. அங்கே 
ஏவலன்‌ ஒருவன்‌ நின்றிருந்தான்‌. “என்ன?” என்றான்‌ 
ரிசிரவஸ்‌. “ஓலை” என்று அவன்‌ ஒரு மூங்கில்குழாயை 
ட்டினான்‌. தலைவணங்கி கதவை உடனே 
மூடிவிட்டான்‌. பூரிசிரவஸ்‌ சிலகணங்கள்‌ அது 
உண்மையிலேயே நிகழ்ந்ததா என்று வியந்தபடி 
நின்றபின்‌ கையை பார்த்தான்‌. குழல்‌ கையில்தான்‌ 


இருந்தது. அறைக்குள்‌ திரும்பி அகல்விளக்கைத்‌ 
தூண்டியபின்‌ குழாயை உடைத்து உள்ளிருந்து 
தாலியோலைச்சுருளை எடுத்தான்‌. அதில்‌ மெல்லிய 
மணம்‌ இருந்தது. துச்சளையின்‌ மணம்‌ அது. மூக்கருகே 
கொண்டு வந்து கூர்ந்தான்‌. அது உளமயக்கல்ல, 
உண்மையிலேயே அவள்‌ மணம்தான்‌ அது. எப்படி அது 
ஓலையில்‌ வந்தது? 


“இந்த மணம்‌ என்னை எவரென சொல்லும்‌” எனத்‌ 
தொடங்கியது கடிதம்‌. அவன்‌ பிடரி புல்லரித்தது. எவரோ 
நோக்கும்‌ உணர்வை அடைந்து சுற்றும்‌ பார்த்தான்‌. 
எழுந்துசென்று கதவைமூடிவிட்டு வந்து 
அமர்ந்துகொண்டான்‌. அந்த மணம்‌ எந்த 
மணப்பொருளாலும்‌ வந்தது அல்ல. அது அவளுக்கு 
மட்டுமே உரிய மணம்‌. அவள்‌ அதை கழுத்திலோ 
முலைகளுக்கு நடுவிலோ வைத்திருக்கக்கூடும்‌ என 
அவன்‌ எண்ணிக்கொண்டான்‌. மீண்டும்‌ உடல்‌ சிலிர்த்து 
கண்கள்‌ ஈரமாயின. பெருமூச்சுடன்‌ உடலை 
எளிதாக்கிக்கொண்டான்‌. “என்‌ மணநிகழ்வு 
அரசியலாக்கப்பட்டுவிட்டிருப்பதை நீங்கள்‌ அறிவீர்கள்‌.” 
அவனால்‌ வாசிக்கமுடியவில்லை. அத்தனை 
நொய்மையானவனாக இருப்பதைப்பற்றிய நாணம்‌ 
ஏற்பட்டதும்‌ தன்னை இறுக்கி நிமிர்ந்து அதை நீட்டி 
வாசிக்கத்‌ தொடங்கினான்‌. 


“நான்‌ இளவரசி என்பதாலேயே இந்த அரசியலின்‌ ஒரு 
பகுதி. ஆகவே எதையும்‌ பிழை என மறுக்கவில்லை. 
ஆனால்‌ இந்த ஆடலில்‌ இறங்கி நான்‌ விழைவதை 
அடையவேண்டுமென எண்ணுகிறேன்‌. அதன்பொருட்டே 
இக்கடிதம்‌: என்று துச்சளை எழுதியிருந்தாள்‌. “சேதிநாட்டு 
சிசுபாலருக்கு நான்‌ அரசியாவதை மூத்தவர்‌ 
விரும்பவில்லை. ஆகவே இளவரசிகளை கவர்ந்துவர 
எண்ணுகிறார்கள்‌. ஆனால்‌ அதன்பின்‌ சிசுபாலருக்கு 
நிகரான ஓர்‌ எதிரியை தங்கள்‌ அணிக்குள்ளேயே 
நிலைநிறுத்தும்பொருட்டு என்னை ஜயத்ரதருக்கு 
அரசியாக ஆக்கலாமென அவர்‌ எண்ணக்கூடும்‌. 
அதையும்‌ நான்‌ விரும்பவில்லை. ஏனென்றால்‌ இதில்‌ 
எந்த அரசரை நான்‌ மணந்தாலும்‌ என்றாவது ஒருநாள்‌ 
நான்‌ அஸ்தினபுரிக்கு எதிர்நாட்டின்‌ அரசியாக 
பண்பா அது என்‌ மூதன்னையரால்‌ 
ரும்பப்படுவதல்ல.” 


“நான்‌ இங்கே அஸ்தினபுரியிலேயே இருக்க விழைகிறேன்‌. 
என்‌ தமையனுக்கும்‌ பாண்டவர்களுக்கும்‌ இடையே பகை 
நிகழாது காப்பதே வாழ்நாள்முழுக்க என்‌ பணியாக 


இருக்கக்‌ கூடும்‌. சொல்லப்போனால்‌ என்‌ தந்தைக்கும்‌ 
தமையனுக்கும்‌ இடையேகூட நான்‌ எப்போதும்‌ 
இருந்துகொண்டிருக்கவேண்டியிருக்கும்‌. ஆகவே 
அஸ்தினபுரியின்‌ இளவரசியாகவே நான்‌ நீடிக்க உதவும்‌ 
மணவுறவையே நாடுகிறேன்‌. பூரிசிரவஸ்‌ அச்சொற்களை 
அவள்‌ சொல்வதுபோலவே உணர்ந்து எவரேனும்‌ அதை 
கேட்டுவிடுவார்களோ என அஞ்சி திரும்பிப்பார்த்தான்‌. 


'சேதிநாட்டு இளவரசியரைக்‌ கவர்ந்து வரும்போது 
தமையன்‌ உவகையுடன்‌ இருக்கும்‌ கணத்தில்‌ என்‌ 
கையை பரிசாக அளிக்கும்படி நேராகவே கோருங்கள்‌. 
தமையன்‌ சினக்கக்கூடும்‌. அப்போது அருகே 
அங்கநாட்டரசர்‌ இருக்கும்படி பார்த்துக்கொள்ளுங்கள்‌. 
அவர்‌ என்‌ தமையனைவிட எனக்கு அண்மையானவர்‌. 
ஒரு நிலையிலும்‌ நான்‌ உகக்காத எதையும்‌ அவர்‌ 
செய்யமாட்டார்‌. அவர்‌ என்‌ விழைவு என்ன என்று 
கேட்பார்‌. இந்த ஓலையை அவரிடம்‌ அளியுங்கள்‌. அவர்‌ 
என்னிடம்‌ நேரில்‌ கேட்டாரென்றால்‌ நான்‌ 
ஒப்புக்கொள்வேன்‌. அவர்‌ முடிவெடுத்துவிட்டாரென்றால்‌ 
அஸ்தினபுரியில்‌ அதற்கு மறுமொழி இருக்காது. அவர்‌ 
அரசநலனைவிட குடிநலனைவிட தன்நலனைவிட என்‌ 
நலனையே முதன்மையாகக்‌ கொள்வார்‌ என நான்‌ 
உறுதியாக எண்ணுகிறேன்‌.” 


“ஆகவேதான்‌ தங்களை பிதாமகர்‌ சந்திக்கவேண்டுமென 
நான்‌ விழைந்தேன்‌. அவரிடம்‌ உங்களைப்பற்றி 
சொன்னேன்‌. என்‌ எண்ணத்தை சொல்லவில்லை. 
வடமேற்கின்‌ படைத்தலைவராக தாங்கள்‌ 
அமையமுடியும்‌ என்றும்‌ தங்களை நேரில்‌ பார்த்தால்‌ 
அதை அவரே உணர்வார்‌ என்றும்‌ சொன்னதை அவர்‌ 
ஏற்றுக்கொண்டார்‌. மணவுறவின்‌ வழியாக 
அஸ்தினபுரியின்‌ வலுவான துணைவராக தங்களை 
ஆக்குவது நன்று என்றபோது முதியவர்‌ 
புன்னகைசெய்தார்‌. அவரது உள்ளம்‌ என்ன என்று 
அறியேன்‌. அவர்‌ என்னை அறிந்துவிட்டாரென்றால்‌ அது 
என்‌ நல்லூழ்‌.” 

நெஞ்சு நிறைந்து விம்மியமையால்‌ அவனால்‌ 
அமரமுடியவில்லை. எழுந்து நின்றான்‌. பின்‌ மீண்டும்‌ 
அமர்ந்துகொண்டான்‌. சுவடியின்‌ ஒவ்வொரு வரியையும்‌ 
மீளமீள வாசித்தான்‌. மெல்ல அவன்‌ குருதியோட்டம்‌ 
அடங்கியதும்‌ எழுந்து அறைக்குள்‌ உலவினான்‌. எங்கும்‌ 
நிற்கவோ எதையும்‌ நோக்கவோ முடியவில்லை. 
எண்ணங்கள்கூட எதிலும்‌ அமையவில்லை. அந்த 
ஓலையை கைவிட்டு இறக்கத்‌ தோன்றவில்லை. அதை 


மார்பின்மேல்‌ போட்டுக்கொண்டு படுத்தான்‌. 
புரண்டபோது தலைமேல்‌ வைத்தான்‌. எழுந்து 
அரைஇருளிலேயே அதை மீண்டும்‌ வாசித்தான்‌. 
விரல்களால்‌ தொட்டே அதன்‌ எழுத்துக்களை 
அறியமுடியுமென தோன்றியது. கூர்ந்து 
நோக்கிக்கொண்டே இருந்தமையால்‌ அந்த எழுத்துக்கள்‌ 
சுவடிவிட்டு எழுந்து காற்றில்‌ மிதப்பதுபோல விழிமயக்கு 
எழுந்தது. 

மீண்டும்‌ மீண்டும்‌ அவள்‌ முகம்‌ நினைவுக்கு வந்து 
சென்றது. அவளை அத்தனை கூர்மையாக 
நோக்கினோமா என்ன என்று வியந்துகொண்டான்‌. 
பெண்களை நோக்கும்போது குலமுறைமை விழிகளை 
தாழ்த்தச்‌ சொல்கிறது. அகம்‌ இன்னொரு கூர்விழியை 
திறந்துகொள்கிறது. அவள்‌ காதோர மயிர்ப்பரவலை, 
இடக்கன்னத்தில்‌ இருந்த சிறிய வெட்டுத்தழும்பை, 
நெற்றிவகிடில்‌ இருந்த முடிப்பிசிறை, இடப்புருவம்‌ ஒரு 
சிறு தழும்பால்‌ சற்று கலைந்திருந்ததை, 
கண்ணிமைகளை, இதழ்களின்‌ வளைவுக்குக்‌ கீழிருந்த 
குழியை, மோவாயின்‌ கீழே மென்தசை மெல்ல வளைந்து 
சென்றதை, கழுத்தின்‌ மெல்லிய கோடுகளை, மிக அருகே 
என நோக்கமுடிந்தது. உடனே அகம்‌ துணுக்குற்றது, 
அவன்‌ நோக்கிக்கொண்டிருப்பது பாரதவர்ஷத்தின்‌ 
பேரரசி ஒருத்தியை. அந்த ஓலை மிகுந்த 
எடைகொண்டதாக ஆகியது. அதை 
நழுவவிடப்போவதாக உணர்ந்தபின்‌ மீண்டும்‌ 
பற்றிக்கொண்டான்‌. 


இரவு ஓசைகளாக நீண்டு நீண்டு சென்றது. இரவில்‌ 
மட்டும்‌ ஏன்‌ ஓசைகள்‌ அத்தனை துல்லியமான 
ஒத்திசைவுகொள்கின்றன? ஒவ்வொன்றும்‌ ஒரு பெரிய 
ஒழுக்கின்‌ சரியான இடத்தில்‌ சென்று அமைந்துவிடுவது 
எப்படி? ஏன்‌ எந்த ஒலியும்‌ தனிப்பொருள்கொள்ளாமல்‌ 
இரவென்று மட்டுமே ஒலிக்கின்றன? அவன்‌ 
பெருமூச்சுகளாக விட்டபடி படுக்கையில்‌ 
விழித்துக்கிடந்தான்‌. படுத்திருப்பதுகூட உடலை 
வலிக்கவைக்கும்‌ என்று அப்போதுதான்‌ 
தெரிந்துகொண்டான்‌. எழுந்து அமர்ந்தபோது 
துயிலின்மையும்‌ பயணக்‌ களைப்பும்‌ உள்ளத்தின்‌ 
எழுச்சியும்‌ கலந்து உடலை எடையற்றதாக ஆக்கின. 
மென்மையான அகிபீனாவின்‌ மயக்கு போல. 
எதையாவது அருந்தவேண்டுமென எண்ணினான்‌. 
ஆனால்‌ எழுந்துசெல்ல எண்ணிய எண்ணம்‌ உடலை 
சென்றடையாமல்‌ உள்ளுக்குள்ளேயே சுற்றிவந்தது. 


தொலைவில்‌ முதல்கரிச்சானின்‌ ஒலி கேட்டதும்‌ அவன்‌ 
எழுந்து வெளிவந்தான்‌. ஏவலன்‌ அவனுக்காக காத்து 
நின்றிருந்தான்‌. பயணத்திற்கு சித்தமாகி வந்ததும்‌ 
ஏவலனிடமும்‌ சகனிடமும்‌ அவன்‌ இளவரசருடன்‌ 
செல்வதாக சொல்லிவிட்டு கிளம்பினான்‌. புரவியில்‌ ஏறி 
இருளுக்குள்ளாகவே விரைந்தான்‌. விடியற்காலைக்குளிர்‌ 
சாலையை தடித்த திரையென மூடியிருந்தது. 
அதைக்கிழித்து ஊடுருவிச்செல்லவேண்டியிருந்தது. 
சற்றுநேரத்திலேயே மூக்குநுனியும்‌ காதுமடல்களும்‌ 
உயிரற்றவைபோல ஆயின. 


படகுத்துறையை சென்றடைந்தபோது அங்கே ஓரிரு 
பந்தங்கள்‌ மட்டும்‌ எரிவதையும்‌, ஒளியில்‌ 
துறைமுற்றத்தில்‌ நின்ற புரவிகளையும்‌ கண்டான்‌. 
இறங்கி கடிவாளத்தை கையளித்தபின்‌ சேவகனை 
நோக்கினான்‌. அவன்‌ ”இளவரசரும்‌ பிறரும்‌ முதற்படகில்‌ 
ஏறிக்கொண்டுவிட்டனர்‌” என்று உதடசைக்காமல்‌ 
சொன்னான்‌. பூரிசிரவஸ்‌ தலையசைத்தபின்னர்‌ சென்று 
முதற்படகில்‌ இணைந்த நடைபாலத்தை அடைந்தான்‌. 
அங்கு காவல்நின்றிருந்த வீரன்‌ தலைவணங்கி “உள்ளே 
அறைக்குள்‌ இருக்கிறார்கள்‌” என்றான்‌. படகில்‌ 
அறைக்குள்‌ நெய்விளக்கு எரிந்த ஒளி கதவின்‌ இடுக்கு 
வழியாக தெரிந்தது. மற்றபடி அனைத்துப்படகுகளும்‌ 
முழுமையாகவே இருளுக்குள்‌ மூழ்கிக்கிடந்தன. 


அறைவாயிலில்‌ நின்ற ஏவலன்‌ உள்ளே சென்று 
அறிவிக்க கதவுக்கு அப்பால்‌ துரியோதனன்‌ உரக்க 
எதிர்ச்சொல்லிட்டுக்கொண்டிருக்கும்‌ ஒலி கேட்டது. 
“உள்ளே வருக பால்ஹிகரே.” பூரிசிரவஸ்‌ உள்ளே சென்று 
தலைவணங்கினான்‌. கர்ணனும்‌ துச்சாதனனும்‌ 
அறைக்குள்‌ அமர்ந்திருந்தனர்‌. அவனை அமரும்படி 
கைகாட்டியபடி “நாம்‌ இன்று சூக்திமதிக்கு செல்வதாக 
இல்லை பால்ஹிகரே” என்றான்‌ துரியோதனன்‌. 
i பதத்‌ திகைப்புடன்‌ நோக்கியபடி அமர்ந்தான்‌. “நாம்‌ 
நராக காசிக்கு செல்லவிருக்கிறோம்‌. நமது ஒரு 
சிறியபடைப்பிரிவை தசசக்கரத்திலிருந்து காசிக்கு 
வரச்சொல்லிவிட்டேன்‌. காசியைத்‌ தாக்கி காசிமன்னனின்‌ 
மகள்‌ பானுமதியையும்‌ பலந்தரையையும்‌ 
சிறைகொண்டுவரப்போகிறோம்‌.” 


பூரிசிரவஸ்‌ திகைப்புடன்‌ கர்ணனை நோக்கிவிட்டு 
“ஏன்‌?” என்றான்‌. “நேற்று பின்னிரவில்‌ கிடைத்த 
ஒற்றர்செய்திகளின்படி பீமனும்‌ நகுலனும்‌ இப்போது 
காசிநாட்டை நோக்கி சென்றுகொண்டிருக்கிறார்கள்‌. 
அவ்விரு இளவரசிகளையும்‌ அவர்கள்‌ சிறையெடுக்கத்‌ 


திட்டமிட்டிருக்கிறார்கள்‌. உண்மையில்‌ அது 
காசிமன்னனின்‌ திட்டமேதான்‌. அதை நாம்‌ 
தடுத்தாகவேண்டும்‌” துரியோதனன்‌ சொன்னான்‌. “காசி 
நமக்கு இன்றியமையாதது. மகதத்தின்‌ ஒருபக்கம்‌ 
அங்கமும்‌ மறுபக்கம்‌ காசியும்‌ இருந்தால்‌ மட்டுமே அதை 
நாம்‌ கட்டுப்படுத்த முடியும்‌. காசி பாண்டவர்‌ கைகளுக்குச்‌ 
செல்லும்‌ என்றால்‌ அதன்பின்னர்‌ கங்காவர்த்தத்தில்‌ 
அவர்களுடைய கொடிதான்‌ பறக்கும்‌. ஒருபோதும்‌ நாம்‌ 
அதை ஏற்கமுடியாது.” 


“ஆம்‌” என்று பூரிசிரவஸ்‌ சொன்னான்‌. அவர்களின்‌ 
திட்டமென்ன என்று அவனுக்கு அப்போதும்‌ 
புரியவில்லை. “அத்துடன்‌, காசிமன்னனின்‌ இந்தத்‌ 
திட்டத்தை நமக்கு அறிவித்தவர்‌ காசிநாட்டு 
மூத்தஇளவரசி பானுமதியேதான்‌” என்று கர்ணன்‌ 
சொன்னான்‌. “அவளுக்கு புயவல்லமை மிக்க ஓர்‌ 
அரசனை கணவனாக அடையவேண்டும்‌ என்ற விழைவு 
உள்ளது.” துரியோதனன்‌ புன்னகைத்து “ஆம்‌, இந்த 
ஆட்டத்தில்‌ பெண்களின்‌ விழைவும்‌ ஒரு கையே” 
என்றான்‌. பூரிசிரவஸ்‌ அவனுக்கு துச்சளையின்‌ கடிதம்‌ 
பற்றி தெரிந்திருக்குமோ என்ற ஐயத்தை அடைந்தான்‌. 
ஆனால்‌ துரியோதனனின்‌ விழிகளை ஏறிட்டு நோக்கி 
அதை அறியும்‌ துணிவு அவனுக்கு வரவில்லை. 


“பானுமதியே அனைத்து செய்திகளையும்‌ 
அறிவித்துவிட்டாள்‌” என்று துரியோதனன்‌ சொன்னான்‌. 
“அவர்கள்‌ விஸ்வநாதர்‌ ஆலயத்திற்கு நாளை புலரியில்‌ 
வழிபட வருவார்கள்‌. அவர்கள்‌ அங்கே வரும்‌ நேரம்‌ 
பீமனுக்கும்‌ நகுலனுக்கும்‌ அறிவிக்கப்பட்டிருக்கும்‌. 
னால்‌ அதற்கு நெடுநேரம்‌ முன்னரே அவர்கள்‌ 
ளம்பிவிடுவார்கள்‌. கங்கைக்கரையில்‌ உள்ள மூன்று 
அன்னையர்‌ ஆலயத்தின்‌ முன்னால்‌ அவர்களின்‌ 
பல்லக்குகள்‌ வந்ததும்‌ நமக்கு செய்தி அனுப்பப்படும்‌. 
நாம்‌ அவர்களை அங்கிருந்து கவர்ந்துகொண்டு வந்து 
படகில்‌ ஏற்றி கங்கையில்‌ பாய்விரித்த பின்னர்தான்‌ 
பீமனுக்கும்‌ நகுலனுக்கும்‌ அவர்கள்‌ ஆலயத்திற்கு சென்று 
சேரவில்லை என்று தெரியவரும்‌. தசசக்கரத்திலிருந்து 
வரும்‌ நமது படகுப்படை நம்மைச்சூழ்ந்துகொண்டபின்‌ 
அவர்களால்‌ நம்மை தொடரவும்‌ முடியாது.” 


பூரிசிரவஸ்‌ உடலை அசைத்து அமர்ந்தான்‌. “ஐயங்கள்‌ 
உள்ளனவா இளையோனே?” என்றான்‌ துரியோதனன்‌. 
“இது நம்மை திசைதிருப்பச்செய்யும்‌ சூழ்ச்சியாக 
இருக்காதா?” என்றான்‌ பூரிசிரவஸ்‌. “இல்லை, 
பானுமதியின்‌ தனிப்பட்ட செய்தி இது. பெண்கள்‌ இதில்‌ 


சூழ்ச்சி செய்யமாட்டார்கள்‌” என்று துரியோதனன்‌ 
சொன்னான்‌. “சிசுபாலரின்‌ தங்கைகளை நாம்‌ எப்போது 
கொள்கிறோம்‌?” என்றான்‌ பூரிசிரவஸ்‌. “முதலில்‌ இது 
முடியட்டும்‌. அந்த இளவரசிகளையும்‌ கவர்வோம்‌.” 
ரிசிரவஸ்‌ சிலகணங்கள்‌ எண்ணியபின்‌ “காசிநாட்டு 
ளவ சி அஸ்தினபுரியின்‌ பட்டத்தரசியாக ஆவாரா?” 
என்றான்‌. துரியோதனன்‌ “ஆம்‌, அவள்‌ இந்தத்‌ தூதை 
அனுப்பியபின்‌ அவளை என்னால்‌ ஒருநிலையிலும்‌ 
தவிர்க்கமுடியாது” என்றதும்‌ அவன்‌ கேட்கப்போவதை 
அவனே உய்த்துக்கொண்டு “சேதிநாட்டு இளவரசிகள்‌ 
பட்டத்தரசிகளாக ஆகமுடியாது” என்றான்‌. 


“அதை தமகோஷர்‌ ஏற்கமாட்டார்‌ என நினைக்கிறேன்‌” 
என்று பூரிசிரவஸ்‌ சொன்னான்‌. “இன்று அவர்‌ நம்மை 
ஏற்கிறார்‌ என்றால்‌ அது அவரது மகள்‌ அஸ்தினபுரியின்‌ 
அரசியாக ஆவார்‌ என்பதனால்தான்‌. காசிநாட்டு 
இளவரசியை நீங்கள்‌ மணந்ததை அறிந்தால்‌ அவரது 
எண்ணம்‌ மாறக்கூடும்‌.” கர்ணன்‌ “ஆம்‌, அதை நானும்‌ 
எண்ணினேன்‌?” என்றான்‌. “அதைத்தான்‌ நான்‌ 
பேசிக்கொண்டிருந்தேன்‌. இளவரசரின்‌ எண்ணத்தை 
மாற்ற என்னால்‌ முடியவில்லை. நாம்‌ இன்னமும்கூட 
இதைப்பற்றி சிந்திக்கலாமென எண்ணுகிறேன்‌.” 


துரியோதனன்‌ உரக்க “எனக்கு தன்‌ கணையாழியை 
அனுப்பிய பெண்ணை இன்னொருவன்‌ கொண்டான்‌ 
என்றால்‌ நான்‌ வாழ்வதில்‌ பொருளில்லை” என்றான்‌. 
“இது அத்தனை எளிதாக 
முடிவுசெய்யப்படவேண்டியதல்ல. இதில்‌ நாம்‌ பலவற்றை 
எண்ணவேண்டியிருக்கிறது” என்று கர்ணன்‌ 
சொன்னான்‌. “தமகோஷர்‌ சிசுபாலரை நகரைவிட்டு 
அனுப்பவில்லை என்றால்‌ நாம்‌ இளவரசிகளை 
கவரமுடியாது ... அதில்‌ ஐயமே தேவையில்லை.” 


துரியோதனன்‌ ”நான்‌ முடிவுசெய்துவிட்டேன்‌. காசிநாட்டு 
இளவரசியை நாம்‌ கவர்ந்தாகவேண்டும்‌” என்றான்‌. 
விழிகளை விலக்கிக்கொண்டு “இன்னும்‌ அவள்‌ 
முகத்தைக்கூட நான்‌ பார்க்கவில்லை. ஆனால்‌ 
அவளையன்றி எவரையும்‌ என்‌ பட்டத்தரசியாக 
என்னால்‌ ஏற்கமுடியாது” என்றான்‌. பூரிசிரவஸ்‌ 
“அப்படியென்றால்‌ சேதிநாட்டு இளவரசியர்‌?” என்று 
கேட்டதும்‌ துரியோதனன்‌ எழுந்து கைகளை விரித்து 
உரத்த குரலில்‌ “அவர்கள்‌ எனக்குத்தேவையில்லை” 
என்றான்‌. உரக்க “தார்த்தராஷ்டிரரே, சேதிநாடு நமக்கு 
காசியை விட முதன்மையானது” என்றான்‌ கர்ணன்‌. 
“ஆம்‌, நாம்‌ துச்சளையை சிசுபாலருக்கு அளிப்போம்‌, 


அவ்வளவுதானே? சேதிநாடு நம்மைவிட்டுப்போகாது. 
அவருடைய பெருவிழைவுகளை பின்னர்‌ 
பார்த்துக்கொள்வோம்‌.” 


கர்ணன்‌ ஏதோ சொல்லமுனைவதற்குள்‌ துரியோதனன்‌ 
“இனி இதில்‌ பேச்சுக்கு இடமில்லை. நான்‌ படகுகளை 
காசிக்குச்‌ செல்ல ஆணையிடப்‌ போகிறேன்‌...” என்றபின்‌ 
திரும்பி துச்சாதனனிடம்‌ “புறப்படுக!” என்று 
கைகாட்டினான்‌. துச்சாதனன்‌ தலைவணங்கி வெளியே 
சென்றான்‌. 

கங்கையின்‌ ஒழுக்குடன்‌ வடகாற்றின்‌ விசையும்‌ 
இணைந்துகொள்ள பகல்முழுக்க படகு முழுவிரைவுடன்‌ 
சென்றது. இருபக்கமும்‌ அனைத்துப்பாய்களையும்‌ 
விரித்து காற்றில்‌ சற்றுக்கிச்செல்லும்‌ பெரிய கழுகுபோல 
அது சென்றபோது கங்கையின்‌ அலைநீர்வெளி 
ஒளிவிட்டபடி அடியில்‌ சுருண்டு மறைந்தது. பூரிசிரவஸ்‌ 
அமரத்தில்‌ நின்று நீர்வெளியை 
நோக்கிக்கொண்மருந்தான்‌. 
கொந்தளித்துக்கொண்டிருந்த உள்ளம்‌ நீரின்‌ சீரான 
ஓட்டத்தை நோக்க நோக்க மெல்ல அமைதிகொண்டது. 
விழி அறியும்‌ சீரான அசைவுகள்‌ எண்ணங்களையும்‌ 
சீரமைப்பது எப்படி என்று எண்ணிக்கொண்டான்‌. 
வெளியே தெரிபவற்றுக்கு உள்ளம்‌ அறியாமல்‌ 
எதிர்வினையாற்றிக்கொண்டிருக்கிறது. உள்ளம்‌ என்பதே 
அந்த எதிர்வினை மட்டும்தானா? நினைவுகளுக்கும்‌ 
புறவுலகுக்குமான ஓர்‌ ஓயா உரையாடல்‌. 


ஆனால்‌ எங்கோ புறம்‌ வென்றுவிடுகிறது. நினைவுகளை 
அது தன்‌ ஒழுங்கில்‌ அடுக்கத்தொடங்கிவிடுகிறது. 
விழிகளை இழந்தவர்கள்‌ நினைவுகளை எப்படி 
கையாள்கிறார்கள்‌? அவனுக்கு திருதராஷ்டிரர்‌ ஓயாது 
இசைகேட்பது நினைவுக்கு வந்தது. இந்த வானை 
ஒளியை அலைநீர்வெளியை வண்ணங்களை 
நிழலாட்டங்களை நிகர்செய்ய எவ்வளவு இசை தேவை? 
அப்போது இசைகேட்டால்‌ நன்று என்று தோன்றியது. 
ஆனால்‌ உடனே அதை நோக்கி உள்ளம்‌ செல்லாது என்ற 
எண்ணமும்‌ வந்தது. படகுப்பாய்கள்‌ முறுகி உறுமும்‌ 
ஒலியும்‌ வடங்கள்‌ இறுகிநெகிழும்‌ ஒலியும்‌ மர 
இணைப்புகளின்‌ நெரிபடும்‌ ஒலியும்‌ இணைந்து காற்றின்‌ 
ஓசையுடன்‌ கலந்து அவனை சூழ்ந்திருந்தன. அதன்‌ 
தாளத்தை உள்ளமும்‌ அடைந்துவிட்டிருப்பதை சற்று 
கழித்து அவன்‌ உணர்ந்தான்‌. 

அறியாமலேயே அவன்‌ துயின்றுவிட்டிருந்தான்‌. 
விழித்தபோது அவன்மேல்‌ வெயில்‌ சரிந்திருந்தது. 
அரைத்துயிலில்‌ சென்று உள்ளறைப்பீடத்தில்‌ படுத்தான்‌. 
மீண்டும்‌ விழித்தபோது குளிர்ந்தது. எழுந்து அமர்ந்து 
சரிந்துகிடந்த ஆடையை அள்ளிச்சுற்றியபடி வெளியே 


வந்தான்‌. படகு அரையிருளில்‌ சென்றுகொண்டிருந்தது. 
அந்தி கடந்துவிட்டிருந்தது. குகனிடம்‌ எந்த இடம்‌ என்று 
கேட்டான்‌. ”அருகே இருக்கும்‌ துறைநகர்‌ ஃபர்கபுரி. 
ஆனால்‌ நாம்‌ எங்கும்‌ நிற்கப்போவதில்லை இளவரசே” 
என்றான்‌. ”காசியை எப்போது அடைவோம்‌?” என்றான்‌ 

ரிசிரவஸ்‌. “விரும்பினால்‌ நள்ளிரவுக்குள்‌ 

சன்றுவிடமுடியும்‌. இனிமேல்‌ 
செய்திகளைப்பெற்றுக்கொண்டு முன்னால்‌ செல்லலாம்‌ 
என்று இளவரசரின்‌ ஆணை?” என்றான்‌ குகன்‌. 


செந்நிறமலர்கள்‌ பூத்த புதர்போல பந்தங்களும்‌ 
விளக்குகளும்‌ ஒளிரும்‌ ஃபர்கபுரி அப்பால்‌ தெரிந்தது. 
கரையொதுங்கும்‌ படகுகள்‌ பாய்மடித்து விரைவழிந்து 
மூக்கு திருப்பின. சங்கொலியுடன்‌ பெரும்படகு ஒன்று 
அங்கிருந்து சிறகுகளை ஒவ்வொன்றாக விரித்தபடி 
மையப்பெருக்கு நோக்கி வந்தது. கலிங்கத்துக்கொடி 
அதில்‌ பறந்தது. பூரிசிரவஸ்‌ இடையில்‌ கைவைத்து 
ஃபர்கபுரி கடந்துசெல்வதை நோக்கி நின்றான்‌. “இளவரசர்‌ 
இன்னும்‌ எழவில்லையா?” என்றான்‌. “இல்லை, அவர்கள்‌ 
மதுவருந்திவிட்டு படுத்திருக்கிறார்கள்‌” என்றான்‌ குகன்‌. 
பூரிசிரவஸ்‌ பெருமூச்சுவிட்டான்‌. துயின்று 
எழுந்ததனாலேயே உள்ளம்‌ தெளிந்து அனைத்தும்‌ 
எளிதாகவும்‌ இனிதாகவும்‌ மாறிவிட்டிருந்தன. அவன்‌ 
சென்றுகொண்டிருப்பது ஒரு போருக்கு என்பதையே 
நினைத்துப்பார்க்கமுடியவில்லை. 


“தாங்கள்‌ உணவருந்தலாமே” என்றான்‌ குகன்‌. “இல்லை, 
அவர்களும்‌ எழட்டும்‌” என்று பூரிசிரவஸ்‌ சொன்னான்‌. 
நன்றாக பசித்தது. படகின்‌ அடியிலிருந்து சுட்டமீனும்‌ 
அப்பமும்‌ மணத்தன. சற்றுநேரத்தில்‌ துச்சாதனன்‌ 
உள்ளிருந்து வெளிவந்து பெரிய கைகளை 
தலைக்குமேல்‌ தூக்கி சோம்பல்முறித்துக்கொண்டு 
அவனை நோக்கினான்‌. அவன்‌ உடலின்‌ வியர்வை 
நாறியது. “நன்கு துயின்றுவிட்டேன்‌ இளையோனே” 
என்றான்‌. “இளவரசரை எழுப்புங்கள்‌. நாம்‌ ஃபர்கபுரியை 
கடந்துவிட்டோம்‌.” துச்சாதனன்‌ திகைப்புடன்‌ 
“கடந்துவிட்டோமா? ஃபர்கபுரியில்தானே நமக்கு 
பறவைத்தூது வரவேண்டும்‌?” என்று சொன்னபின்‌ 
திரும்பி உள்ளே சென்றான்‌. 


கர்ணனும்‌ துரியோதனனும்‌ வெளியே வந்தனர்‌. 
துரியோதனன்‌ “பால்ஹிகரே, ஃபர்கபுரியில்‌ இருந்து 
செய்தி எதையாவது பெற்றீரா?” என்றான்‌. “இல்லை, 
செய்தியை எனக்கு அனுப்பமாட்டார்களே” என்றான்‌ 
பூரிசிரவஸ்‌. “அறிவிலி போல துயின்றுவிட்டேன்‌. 


நேற்றிரவு முழுக்க நான்‌ துயிலவில்லை. விடியலில்‌ 
கண்ணயர்ந்தபோது காசிநாட்டு இளவரசியின்‌ செய்தி 
வந்தது. அதன்பின்‌ ஏது துயில்‌?” என்று துரியோதனன்‌ 
சொன்னான்‌. நிலைகொள்ளாமல்‌ “ஃபர்கபுரியின்‌ 
ஒற்றனிடம்‌ பருந்து வந்து சேரும்‌. அவனிடம்‌ தெரிவிக்கச்‌ 
சொல்லியிருந்தேன்‌...” என்றான்‌. பூரிசிரவஸ்‌ என்ன 
என்பதுபோல நோக்கினான்‌. “அனைத்தும்‌ காசியில்‌ 
சித்தமாக இருக்கவேண்டுமல்லவா? நான்‌ வரும்‌ 
செய்தியை பானுமதிக்கு அளித்துவிட்டேன்‌. அவர்களின்‌ 
செய்தி எனக்கு வரவேண்டும்‌.” 


என்ன சொல்வதென்று பூரிசிரவஸ்ஸுக்கு 
தெரியவில்லை. ஆனால்‌ உள்ளூர எங்கோ புன்னகை 
எழுந்தது. அதை துரியோதனன்‌ எப்படியோ உணர்ந்தவன்‌ 
போல தானும்‌ சிரித்துக்கொண்டு “இத்தனைக்கு 
நடுவிலும்‌ துயின்றிருக்கிறேன்‌” என்றான்‌. “அது தங்கள்‌ 

ணிவைக்காட்டுகிறது” என்றான்‌ பூரிசிரவஸ்‌. “நன்று, 
ரர்‌ அவைப்பாடகராக இருக்கலாம்‌” என்று துரியோதனன்‌ 
சொன்னான்‌. முதல்முறையாக பூரிசிரவஸ்‌ உள்ளூர 
புண்பட்டான்‌. ஏன்‌ என்று சிந்திக்கமுடியாமல்‌ ஏதோ 
ஒன்று தடுத்தது. ஆனால்‌ சினத்தில்‌ உடலெங்கும்‌ 
வெங்குருதி ஓடியது. மூச்சை இழுத்து நீர்த்துளிகள்‌ 
நிறைந்த காற்றை இழுத்துவிட்டு தன்னை 
ஆற்றிக்கொண்டான்‌. 


கர்ணன்‌ வானை நோக்கிக்கொண்டு நின்றான்‌. பின்னர்‌ 
“செம்பருந்து உங்களை தேடித்தான்‌ வருகிறது இளவரசே” 
என்றான்‌. துரியோதனன்‌ “எங்கே?” என்றான்‌. வானை 
நோக்கியபோது எதையும்‌ கண்டுபிடிக்கமுடியவில்லை. 
“அது தங்களைத்தேடி நம்‌ படகுக்கு மேலேயே 
பறந்துகொண்டிருந்திருக்கிறது. இப்போதுதான்‌ 
கண்டுகொண்டது” என்று சொல்வதற்குள்‌ 
சிறகோசையுடன்‌ செம்பருந்து வந்து காற்றிலாடியபடி 
இறகுகளைக்‌ கலைத்து வடத்தில்‌ அமர்ந்தது. 
துரியோதனன்‌ கைநீட்டியதும்‌ எழுந்து பறந்து வந்து 
அவன்‌ கைவளைமேல்‌ அமர்ந்தது. அதன்‌ கால்களில்‌ 
தோல்சுருள்‌ சுற்றிக்கட்டப்பட்டிருந்தது. துரியோதனன்‌ 
சுருளை எடுத்ததும்‌ துச்சாதனன்‌ அதைப்பற்றி தூக்கி 
உள்ளே கொண்டுசென்றான்‌. 


துரியோதனன்‌ செய்தியை வாசித்துவிட்டு சுருளைச்‌ 
சுருட்டி நீரிலிட்டான்‌. திரும்பி “கர்ணா, அனைத்தும்‌ 
சித்தமாக இருக்கின்றன. நாளை விடியல்‌ முதல்நாழிகை 
மணி அடிக்கையில்‌ அவர்கள்‌ வரும்‌ தேர்‌ அன்னையர்‌ 
ஆலயத்தை கடக்கும்‌” என்றான்‌. அவன்‌ உடலெங்கும்‌ 


சிறுவனைப்போன்ற துள்ளல்‌ குடியேறியது. “அவளே 
அனுப்பிய செய்தி இது. அவள்‌ அங்கு வந்ததும்‌ ஒரு சுடர்‌ 
இடவலமாக இருமுறை சுழற்றப்படும்‌.” கர்ணன்‌ “மிக 
எளிதாகத்தான்‌ தோன்றுகிறது” என்றான்‌. “ஆனால்‌ பீமன்‌ 
என்ன செய்யப்போகிறான்‌ என நமக்கு இன்னமும்‌ 
தெரியாது.” துரியோதனன்‌ “அவன்‌ செய்யப்போவது 
தெளிவாகவே இருக்கிறது... அவர்கள்‌ மேலும்‌ 
ஒருநாழிகைக்குப்பின்‌ விஸ்வநாதரின்‌ ஆலயத்த்தின்‌ 
முன்பு அவளுக்காக காத்திருப்பார்கள்‌” என்றான்‌. 


கர்ணன்‌ “ஆம்‌, ஆனால்‌ முன்னெச்சரிக்கையாக ஒரு 
வீரனை அரண்மனையிலிருந்து அவர்கள்‌ 
கிளம்பியதுமே அவன்‌ கூடவே அனுப்பியிருந்தால்‌?” 
என்றான்‌. “அவ்வீரன்‌ செய்தியனுப்பினால்‌ நாம்‌ 
அவளைக்‌ கவர்ந்ததுமே அவன்‌ நம்மை 
வந்தடைந்துவிடமுடியும்‌. இரு இடங்களுக்கு நடுவே 
விழிதொடும்‌ தொலைவே உள்ளது.” “வரட்டும்‌, இம்முறை 
நீரில்‌ போர்நிகழும்‌” என்றான்‌ துரியோதனன்‌. 
“போரிடலாம்‌. ஆனால்‌ நம்மிடம்‌ இளவரசியர்‌ 
இருக்கிறார்கள்‌. அதை அறிந்தபின்‌ காசிமன்னன்‌ 
நம்முடன்‌ போருக்கு வராமலிருக்கமுடியாது. நாம்‌ தனியர்‌, 
அரைநாழிகைக்குள்‌ போர்முடியவில்லை என்றால்‌ 
சிறைப்படநேரிடும்‌.” கர்ணன்‌ புன்னகைத்து “அதன்பின்‌ 
நீங்கள்‌ எந்த ஷத்ரியகுலத்திலும்‌ மணம்புரிந்துகொள்ள 
முடியாதென்பதை எண்ணுங்கள்‌” என்றான்‌. 


“தசசக்கரத்திலிருந்து நமதுபடைகள்‌ நமக்குப்பின்னால்‌ 
வணிகப்படகுகளாக வந்துகொண்டிருக்கின்றன. அவை 
நம்மை சூழ்ந்துகொள்ளும்‌” என்றான்‌ துரியோதனன்‌. 
“ஆனால்‌ காசியின்‌ முழுப்படையும்‌ வந்தால்‌ நம்மால்‌ 
ஒன்றும்‌ செய்யமுடியாது” என்றான்‌ கர்ணன்‌. 
எரிச்சலுடன்‌ துரியோதனன்‌ “அப்படியென்றால்‌ என்ன 
செய்யலாம்‌ என்கிறாய்‌? திரும்பலாமென்று சொல்ல 
வருகிறாயா?” என்றான்‌. கர்ணன்‌ “இல்லை, நாம்‌ 
இளவரசியரை கொண்டு செல்வது உறுதி. ஆனால்‌, 
இந்தத்‌ திட்டமே மிக விரைந்து அமைக்கப்பட்டது. 
அனைத்து வழிகளிலும்‌ எண்ணி நோக்கப்படவில்லை” 
என்றான்‌. “எண்ணுவதற்கு நமக்கு நேரமில்லை” என்று 
துரியோதனன்‌ உரக்கச்‌ சொன்னான்‌. “இப்போது 
இவளையும்‌ பீமன்‌ கொண்டுசென்றான்‌ என்றால்‌ 
அதன்பின்‌ என்‌ வாழ்க்கையில்‌ பொருளே இல்லை.” 


கர்ணன்‌ முகம்‌ சற்று சுளித்ததை பூரிசிரவஸ்‌ கண்டு 
வியந்து விழிகளை ஏறிட்டான்‌. அப்போதுதான்‌ 
தொடக்கம்‌ முதலே கர்ணனுக்கு அந்தப்‌ புறப்பாடு 


பிடிக்கவில்லை என்பது தெளிவாகத்‌ தெரிந்தது. அது 
சரியாக திட்டமிடப்படவில்லை என்பதல்ல அது. அவன்‌ 
விழிகளை விலக்கிக்கொண்டு துச்சாதனனை 
நோக்கியதும்‌ அதே உணர்ச்சியை அங்கும்‌ கண்டான்‌. 
புரிந்துகொள்ளமுடியாமல்‌ மீண்டும்‌ துரியோதனனை 
நோக்கினான்‌. துரியோதனன்‌ எரிச்சலும்‌ சினமுமாக “நாம்‌ 
என்ன செய்யவேண்டும்‌ என்று சொல்ல வருகிறாய்‌?” 
என்றான்‌. அந்த நேரடியான சினம்‌ கர்ணனை 
தணியச்செய்தது. “சற்று எச்சரிக்கையாக இருப்போம்‌, 
ஏற்கெனவே வென்றுவிட்டோம்‌ என்று 
எண்ணிக்கொள்ளவேண்டாம்‌, அவ்வளவுதான்‌ நான்‌ 
சொன்னது” என்றான்‌. 


கர்ணனின்‌ குரல்‌ தாழ்ந்ததுமே பூரிசிரவஸ்‌ அவன்‌ 
உள்ளத்தை புரிந்துகொண்டான்‌. புன்னகையுடன்‌ 
இருண்ட நீர்வெளியை நோக்கினான்‌. பொறாமை 
கொள்ளும்‌ ஒரு தோழன்‌ தனக்கு அமைந்ததே இல்லை 
என்ற எண்ணம்‌ வந்தது. ஒரு இளையோனும்‌ 
அமையவில்லை. பானுமதியை எண்ணிக்கொண்டான்‌. 
அவள்‌ வந்த முதற்கணமே இவ்விருவரையும்‌ 
அடையாளம்‌ கண்டுகொள்வாள்‌. அப்போதுதான்‌ 
திகைப்புடன்‌ ஒன்றை அவன்‌ நினைவுகூர்ந்தான்‌, 
பெரும்பாலான தருணங்களில்‌ துச்சாதனனை அவன்‌ 
துரியோதனனின்‌ படுக்கையறையில்‌ தமையனின்‌ 
மஞ்சத்திற்குக்‌ கீழே தரையில்‌ மரவுரி விரித்து 
துயில்பவனாகவே பார்த்திருக்கிறான்‌. 


துரியோதனன்‌ “நமக்கு இன்னமும்‌ நேரமிருக்கிறது. நம்‌ 
திட்டங்களில்‌ என்ன இடர்‌ ஏற்பட முடியுமென அமர்ந்து 
சிந்திப்போம்‌” என்றான்‌. “அதற்கு முன்‌ நாம்‌ 
உணவுண்ணவேண்டும்‌” என்றான்‌ கர்ணன்‌. அவன்‌ 
பேச்சை சற்று எளிதாக்க விழைவது தெரிந்தது. ஆனால்‌ 
துரியோதனன்‌ தேவையற்ற உரத்த நகைப்புடன்‌ “ஆம்‌, 
உண்போம்‌. போருக்கு முன்னும்‌ பின்னும்‌ உண்டாட்டு 
தேவையல்லவா?” என்றான்‌. திரும்பி குகனிடம்‌ “உணவு! 
உணவு கொண்டுவருக!” என்று கூவினான்‌. அந்த 
நிலையழிந்த நிலை பூரிசிரவஸ்ஸுக்கே சற்று 
ஒவ்வாமையை அளித்தது. காலால்‌ சிறியபீடம்‌ ஒன்றைத்‌ 
தட்டி இழுத்துப்போட்டு அமர்ந்தபடி “பானுமதி என்றால்‌ 
என்ன பொருள்‌ இளையோனே?” என்றான்‌ 
துரியோதனன்‌. 


சற்று தயங்கியபின்‌ “சூரியஓளிகொண்டவள்‌” என்றான்‌ 
பூரிசிரவஸ்‌. துரியோதனன்‌ தொடையில்‌ அடித்து 
நகைத்து “நன்று, ஒருபக்கம்‌ சூரியமைந்தன்‌. மறுபக்கம்‌ 


சூரிய ஒளி. அஸ்தினபுரிக்கு இனி இரவே 
வரப்போவதில்லை” என்றான்‌. “அமர்ந்துகொள்ளும்‌ 
பால்ஹிகரே” என்று பீடத்தை தட்டினான்‌. பூரிசிரவஸ்‌ 
அமர்ந்தான்‌. அப்பால்‌ கர்ணன்‌ அமர துச்சாதனன்‌ 
கயிற்றைப்பற்றியபடி நின்றான்‌. துரியோதனன்‌ ”பிறவி 
நூல்‌ கணிக்காமல்‌ நேரம்‌ குறிக்காமல்‌ மணநிகழ்வு 
அமைவதில்லை. ஆனால்‌ காந்தருவத்தில்‌ அது 
தேவையில்லை. ஏனென்றால்‌ கந்தர்வர்கள்‌ 
அனைத்தையும்‌ அமைக்கிறார்கள்‌” என்றான்‌. நிமிர்ந்து 
வானை நோக்கி “விண்மீன்களாக நம்மை 
நோக்குபவர்களில்‌ கந்தர்வர்களும்‌ இருப்பார்கள்‌ 
இல்லையா?” என்றான்‌. ”ஆம்‌” என்றான்‌ பூரிசிரவஸ்‌. 
“கந்தர்வர்கள்‌ மானுட உள்ளங்களை வைத்து 
விளையாடுகிறார்கள்‌” என்று சொல்லி துரியோதனன்‌ 
பெருமூச்செறிந்தான்‌. 


“தார்த்தராஷ்டிரரே, உம்மை மணம்கொள்ள காசி 
இளவரசி எதை கோரினாள்‌?” என்றான்‌ கர்ணன்‌. “அந்தக்‌ 
கடிதத்தையே நீதானே படித்தாய்‌?” என்றான்‌ 
துரியோதனன்‌. “ஆம்‌, படித்தேன்‌. ஆனால்‌ நானறியாத 
செய்தி ஏதேனும்‌ வந்துள்ளதா என்று நோக்கினேன்‌.” 
துரியோதனன்‌ சற்று புண்பட்டு “நீயறியாத மந்தணம்‌ 
எனக்கு ஏது?” என்றான்‌. கர்ணன்‌ ஒன்றும்‌ 
சொல்லவில்லை. ”சொல்‌, ஏன்‌ அப்படி கேட்டாய்‌?” 
என்றான்‌ துரியோதனன்‌. “இல்லை, எச்சரிக்கையாக 
இருக்கவேண்டுமே என்பதற்காகத்தான்‌. 
மணம்புரிந்தபின்னரும்கூட பெண்களுக்கு 
சொல்லளிப்பதில்‌ ஆண்மகனுக்கு முழு எச்சரிக்கை 
தேவை.” துரியோதனன்‌ சிரித்து “மூடா, நான்‌ அவள்‌ 
காமத்திற்கு அடிமையாகி விடுவேன்‌ என 
எண்ணுகிறாயா?” என்றான்‌. 


கர்ணன்‌ அமைதியாக நின்றான்‌. ”சொல்‌” என்றான்‌ 
துரியோதனன்‌. “ஆம்‌” என்றான்‌ கர்ணன்‌. துச்சாதனன்‌ 
நின்றிருந்த கயிறு முனகி ஆடியது. “மூடா” என்று கூறி 
துரியோதனன்‌ உரக்க சிரித்தான்‌. “நான்‌ என்னை 
அறிவேன்‌. அதைவிட நீ என்னை அறிவாய்‌... பெண்கள்‌ 
விளையாடும்‌ பகடை அல்ல நான்‌.” கர்ணன்‌ மறுமொழி 
சொல்லாமல்‌ இதழ்கள்‌ வளைய நோக்கினான்‌. “உன்‌ 
உள்ளம்‌ புரிகிறது. நான்‌ நிலையழியவில்லை. ஆனால்‌ 
என்‌ உள்ளம்‌ முழுக்க களிப்பு நிறைந்துள்ளது. அதை 
விலக்கவோ மறைக்கவோ நான்‌ நினைக்கவில்லை. 
அதை முழுமையாக நிறைத்துக்கொள்ள என்னால்‌ 
முடியவில்லையே என்றுதான்‌ என்‌ அகம்‌ தவிக்கிறது.” 
துரியோதனன்‌ தன்‌ கைகளைத்‌ தூக்கி “ஏனென்றால்‌ 


இந்தக்கைகள்‌ பெரியவை. கதைபயின்று இறுகியவை. 
அவற்றால்‌ உவகையில்கூட நெகிழமுடிவதில்லை” 
என்றான்‌. 


“மணம்கொள்ளும்போது ஆண்கள்‌ நிலையழிகிறார்கள்‌” 
என்று கர்ணன்‌ சொன்னான்‌. “ஏனென்றால்‌ அதுவரை 
அவர்களை சூழ்ந்திருந்த தனிமை ஒன்று 
கலைக்கப்படுகிறது.” பூரிசிரவஸ்‌ அவன்‌ முகத்தை 
நோக்க விழைந்தான்‌. ஆனால்‌ கர்ணன்‌ இருண்ட 
ஆற்றைநோக்கி திரும்பியிருந்தான்‌. ”தனிமையா... 
எனக்கா?” என்றான்‌ துரியோதனன்‌. “நான்‌ 
பிறந்தநாளிலிருந்து தனிமையை அறிந்ததில்லை. இவன்‌ 
என்னுடன்‌ எப்போதும்‌ இருக்கிறான்‌. உன்னை சந்தித்த 
நாளுக்குப்பின்‌ நீயும்‌ என்‌ உள்ளே உடனிருக்கிறாய்‌.” 
கர்ணன்‌ ஏதும்‌ உரைக்கவில்லை. குகர்கள்‌ உணவுடன்‌ 
வந்தனர்‌. வேகவைத்த பெரிய மீன்கள்‌, அப்பங்கள்‌, 
ஊன்‌. பூரிசிரவஸ்‌ “மது தேவையில்லை. விடியலில்‌ அது 
நம்மை சோர்வுறச்செய்துவிடும்‌” என்றான்‌. 
“அஞ்சவேண்டாம்‌, இல்லை” என்று சொல்லி மீசையை 
நீவியபடி துரியோதனன்‌ சிரித்தான்‌. 


உணவுத்தட்டுகள்‌ அகல்வது வரை அவர்கள்‌ 
பேசிக்கொள்ளவில்லை. ஒவ்வொருவரும்‌ தங்களுக்குள்‌ 
ஆழ்ந்து உண்டுகொண்டிருக்க மெல்லும்‌ ஓசை மட்டும்‌ 
உரையாடல்‌ போலவே ஒலித்தது. துரியோதனன்‌ எழுந்து 
இடையில்‌ கைவைத்து விண்மீன்களை நோக்கி 
நின்றான்‌. “எத்தனை விண்மீன்கள்‌. கோடிக்கணக்காக 
இருக்கும்‌ என நினைக்கிறேன்‌. அவை இம்மண்ணில்‌ 
வாழ்ந்த முனிவர்கள்‌ என்கிறார்கள்‌” என்றான்‌. 
“ஆதித்யர்கள்‌” என்றான்‌ கர்ணன்‌. “முனிவர்கள்‌ 
அல்லவா ஆதித்யர்களாக ஆகிறார்கள்‌?” என்று 
துரியோதனன்‌ கேட்க கர்ணன்‌ மொழியில்லாமல்‌ 
குவளையில்‌ கை கழுவினான்‌. “என்னை அவர்கள்‌ 
நோக்குகிறார்கள்‌ என்று எண்ணத்தான்‌ நான்‌ 
விரும்புகிறேன்‌... அவை வெறும்‌ ஆதித்யவெளிச்சங்கள்‌ 
என்று எண்ண விரும்பவில்லை.” 


அவர்கள்‌ அங்கே நிற்பதையே அவன்‌ உணரவில்லை 
என்று தோன்றியது. அவன்‌ முகமே விண்மீன்‌ ஒளியில்‌ 
மலர்ந்து தெரிந்தது. “எத்தனை விழிகள்‌! அவை என்னை 
அறியுமா? என்‌ இந்தக்கணத்தை?” கர்ணன்‌ 
துச்சாதனனின்‌ விழிகளை நோக்கியபின்‌ “நாங்கள்‌ 
உள்ளே சென்று சற்றுநேரம்‌ இத்திட்டத்தை 
சரிபார்க்கிறோம்‌. நீங்கள்‌ விண்மீன்களை 
நோக்கிக்கொண்டிருங்கள்‌” என்று சொல்லிவிட்டு உள்ளே 


சென்றான்‌. துரியோதனன்‌ புன்னகையுடன்‌ 
பூரிசிரவஸ்ஸிடம்‌ “அவர்கள்‌ என்‌ உள்ளத்தை 
உணரமுடியாது பால்ஹிகரே. நீர்‌ அறிவீரா? நீர்‌ பெண்கள்‌ 
மேல்‌ காதல்கொண்டிருக்கிறீரா?” என்றான்‌. 


ரிசிரவஸ்ஸின்‌ நெஞ்சு படபடத்தது. இதுதான்‌ தருணம்‌. 
த எப்பாதுதான்‌ சொல்லவேண்டும்‌. ஆம்‌ எனும்‌ ஒரு சொல்‌. 
அனைத்தும்‌ மாறிவிடும்‌. இத்தருணத்தில்‌ 
துரியோதனனால்‌ அதை ஒருபோதும்‌ மறுக்கமுடியாது. 
ஆம்‌ ஆம்‌ ஆம்‌ ம்‌ ஆம்‌ ஆம்‌ ஆம்‌... ஆனால்‌ அவன்‌ 
தலைகுனிந்து “இல்லை” என்றான்‌. “ஏன்‌?” என்றான்‌ 
துரியோதனன்‌. “தெரியவில்லை” என்றான்‌ பூரிசிரவஸ்‌. 
“எனக்கும்‌ அது புதிராகவே உள்ளது. பெண்கள்‌ விரும்பும்‌ 
இளையோன்‌ நீர்‌.” பூரிசிரவஸ்‌ மீண்டும்‌ தொண்டைக்குள்‌ 
அந்தச்‌ சொல்லை உணர்ந்தான்‌. “ஆனால்‌ நான்‌ அப்படி 
அல்ல. அஞ்சும்‌ பெண்களை அன்றி நான்‌ 
கண்டதில்லை.வெறும்‌ அரண்மனைப்பெண்கள்‌...” 


துரியோதனன்‌ மீண்டும்‌ விண்மீன்களை நோக்கினான்‌. 
“ஒரு பெண்‌ என்னை விரும்பும்படி நான்‌ இருக்கிறேன்‌ 
என்றால்‌...” என்றபின்‌ சிரித்தபடி திரும்பி “என்னிடம்‌ 
மென்மையானவை சில எஞ்சியிருக்கின்றன. அவை 
என்னை தோற்கடிக்கவும்கூடும்‌. ஆனால்‌ அது எனக்கு 
பிடித்திருக்கிறது. நெடுநாளாயிற்று என்‌ ஆழங்களில்‌ 
வெளிக்காற்று பட்டு” என்றான்‌. சட்டென்று அவன்‌ முகம்‌ 
மாறியது. “இப்போது உமது நெஞ்சுக்குள்‌ கடந்து 
சென்றதென்ன என்று அறிவேன்‌. அவள்‌ என்னை 
விரும்பாமல்‌ என்‌ அரியணையை விரும்பியிருக்கலாம்‌ 
அல்லவா என்றுதானே நினைத்தீர்‌?” 


உண்மையில்‌ அவன்‌ அதைத்தான்‌ 
எண்ணிக்கொண்டிருந்தான்‌. “இல்லை அரசே” என்றான்‌. 
“குலப்பெண்கள்‌ அரியணைக்கணக்குகளுக்காக அப்படி 
ஒரு கடிதத்தை ஓர்‌ ஆண்மகனுக்கு எழுதமாட்டார்கள்‌.” 
துரியோதனன்‌ தலையை அசைத்து “இல்லை, அதுவே 
உண்மையாக இருக்கலாம்‌. நான்‌ பெண்கள்‌ விரும்பாத 
கற்பாறையாகவே இருக்கலாம்‌. அவள்‌ விழைவது என்‌ 
மணிமுடியும்‌ செங்கோலுமாக இருக்கலாம்‌. ஆனால்‌ 
அதை நான்‌ நம்ப மறுக்கிறேன்‌. இன்னும்‌ 
கொஞ்சநேரம்தான்‌. நாளை அவளை நான்‌ 
பார்த்துவிடுவேன்‌. பார்த்த முதற்சிலகணங்களிலேயே 
அவள்‌ எவரென அறிந்துகொண்டும்‌ விடுவேன்‌. 
இத்தனை விடாயுடன்‌ தேடும்‌ விழிகளுக்கு முன்‌ அவள்‌ 
எதையும்‌ ஒளிக்கமுடியாது. வஞ்சமும்‌ விழைவும்‌ 
கொண்ட பெண்‌ அவள்‌ என்றால்‌ அங்கேயே அனைத்தும்‌ 


கலைந்துவிடும்‌, அதை நான்‌ அறிவேன்‌. ஆனால்‌ 
பால்ஹிகரே, இந்த இரவை அந்த ஐயத்தின்பொருட்டு 
நான்‌ இழக்கவேண்டுமா என்ன? இதுபோன்றதோர்‌ இரவு 
ஒருவேளை எனக்கு மீண்டும்‌ வராமலேயே போகலாம்‌” 
என்றான்‌. 

பூரிசிரவஸ்‌ புன்னகைசெய்து “இளவரசே, காதல்கொண்ட 
உள்ளம்‌ தன்‌ கரவுகளை இழந்துவிடுகிறது. 
குழந்தையைப்போல கைநீட்டுகிறது. அதற்கு அன்புள்ள 
விழிகளையும்‌ கைகளையும்‌ தெரியும்‌. தாங்கள்‌ அறியாத 
உள்ளுணர்வொன்றால்‌ அறிந்தது முற்றிலும்‌ 
உண்மையாகவே இருக்கும்‌. அன்னையும்‌ தோழியும்‌ 
ஆசிரியையுமாக அமையும்‌ ஒரு குலமகளையே நீங்கள்‌ 
அடையவிருக்கிறீர்கள்‌” என்றான்‌. துரியோதனன்‌ “உமது 
சொல்‌ நிகழட்டும்‌ இளையோனே?” என நெகிழ்ந்த குரலில்‌ 
சொன்னான்‌. பெருமூச்சுடன்‌ விண்மீன்களை நோக்கி 
“எத்தனை அதிர்வுகள்‌... ஒவ்வொரு அதிர்வுக்கும்‌ 
மண்ணில்‌ அவை எதையோ ஒன்றை அறிகின்றன 
என்கிறார்கள்‌. இங்குள்ள மானுடன்‌ ஒருவனின்‌ 
முழுவாழ்க்கை அவற்றில்‌ ஓர்‌ அதிர்வுக்கு நிகரானது 
என்று என்‌ செவிலி சொல்லியிருக்கிறாள்‌” என்றான்‌. 


மீண்டும்‌ பெருமுச்சு விட்டு “எளிய கற்பனைகள்‌. 
குழந்தைத்தனமானவை. ஆனால்‌ அனைத்து 
கல்வியையும்‌ உதறி அக்கதைகளுக்கு 
திரும்பிச்செல்லும்போது அதுவரை அறியாத பலவும்‌ 
புரிகின்றன” என்றான்‌ துரியோதனன்‌. கைகளை 
விரித்தபடி படகில்‌ மெல்ல நடந்தான்‌. “இந்த 
விண்மீன்களை எல்லாம்‌ நான்‌ சிறுவனாக இருக்கையில்‌ 
நாள்தோறும்‌ பார்த்திருந்தேன்‌. ஆனால்‌ 
இளமையடைந்தபின்‌ இன்றுதான்‌ பார்க்கிறேன்‌. 
குழந்தைக்கதைகளை நோக்கி செல்ல ஒரு தருணம்‌ 
தேவைப்படுகிறது.” பூரிசிரவஸ்‌ “காதலின்‌ தருணத்தை 
அழகுறச்செய்ய குழந்தைக்கதைகளுக்கும்‌ இசைக்கும்‌ 
மட்டுமே திறனுள்ளது இளவரசே” என்றான்‌. 


துரியோதனன்‌ நின்று “நீர்‌ காதலித்துள்ளீரா?” என்றான்‌. 
“உண்மையைச்‌ சொல்லும்‌. நீர்‌ சொல்லும்‌ சொற்கள்‌ 
எனக்கு ஐயத்தை அளிக்கின்றன.” பூரிசிரவஸ்‌ 
“இளவரசே, நான்‌ நிறைவேறாக்காதல்‌ ஒன்றை நெஞ்சில்‌ 
நிறைத்துள்ளேன்‌” என்றான்‌. வாய்தவறி அச்சொல்‌ வந்து 
விழுந்துவிட்டதென உணர்ந்தான்‌. “நிறைவேறாக்காதல்‌ 
என்றால்‌, முறையிலாக்‌ காதலா?” என்றான்‌ துரியோதனன்‌ 
இடையில்‌ கைவைத்து அவனை முழுமையாக மறைத்து 
தலைக்குமேல்‌ முகம்‌ எழுந்து நின்றவனாக. “இல்லை, 


அரசே. முறையானதுதான்‌. நான்‌ விரும்பும்‌ பெண்ணை 
அடைவது எளிதல்ல.” அவன்‌ கால்கள்‌ நடுநடுங்கியதில்‌ 
விழப்போவதாக உணர்ந்தான்‌. கைநீட்டி வடம்‌ ஒன்றை 
பற்றிக்கொண்டான்‌. 


“அவள்‌ உம்மைவிட குலமும்‌ அரசும்‌ கொண்டவளா?” 
என்றான்‌ துரியோதனன்‌. “ஆம்‌” என்றான்‌ பூரிசிரவஸ்‌. 
“அவ்வளவுதானே இளையோனே! இப்பாரதவர்ஷத்தை 
ஆளப்போகும்‌ அரசனின்‌ துணைவன்‌ நீர்‌. ஒரு சொல்‌ 
மட்டும்‌ சொல்லும்‌, எவளென்று. என்‌ 
முழுப்படைகளைக்கொண்டும்‌ வென்று வந்து 
உமக்களிக்கிறேன்‌. எவளென்றாலும்‌ சரி.” பூரிசிரவஸ்‌ 
நெஞ்சுள்‌ நிறைந்த சுமையை மூச்சாக வெளிவிட்டான்‌. 
“இல்லை” என்றான்‌. “எவளென்று மட்டும்‌ சொல்லும்‌...” 
துரியோதனன்‌ முகம்‌ மாறியது. “இது என்‌ அழியாச்சொல்‌ 
எனக்‌ கொள்ளும்‌. நீர்‌ சொல்லும்‌ பெண்‌ யாராக 
இருப்பினும்‌ அவள்‌ உமக்குரியவள்‌. என்‌ 
உடன்பிறந்தாரும்‌ நாடும்‌ உயிரும்‌ அதற்குரியவை.” 


பூரிசிரவஸ்‌ தன்‌ காதுகளில்‌ வெம்மையான காற்று 
படுவதுபோல உணர்ந்தான்‌. “தருணம்‌ வரட்டும்‌ 
இளவரசே, சொல்கிறேன்‌” என்றான்‌. “ஏன்‌, இப்போது 
சொன்னால்‌ என்ன?” என்றான்‌ துரியோதனன்‌. “நீங்கள்‌ 
பெண்கொள்ளப்போகும்‌ தருணம்‌ இது. அதன்பின்னர்‌ 
சொல்கிறேன்‌.” துரியோதனன்‌ சிரித்து அவன்‌ தோளை 
தன்‌ கையால்‌ எடையுடன்‌ தட்டி “இது முடியட்டும்‌, நாம்‌ 
படையுடன்‌ கிளம்புவோம்‌” என்றான்‌. பூரிசிரவஸ்‌ 
தலையசைத்தான்‌. அவன்‌ உடல்‌ மெல்ல தளர்ந்தது. 
மென்மையான காற்று ஒன்று அவன்‌ உள்ளத்தைத்‌ 
தழுவிச்செல்வது போலிருந்தது. 


துரியோதனனின்‌ உள்ளம்‌ திசைமாறியது. மீண்டும்‌ 
விண்மீன்களை நோக்கினான்‌. “எதிலும்‌ பொருளில்லை 
என்று சொல்கின்றன” என்றான்‌. “நீடித்து நிற்பவை என 
ஏதுமில்லை. விண்மீன்‌ சிமிட்டல்கள்‌ கணம்‌ கணம்‌ கணம்‌ 
என்றே சொல்கின்றன. இக்கணத்தில்‌ இங்கே 
மகிழ்வுடனும்‌ நிறைவுடனும்‌ வாழ்வதைவிட மேலான 
பொருள்கொண்ட எதுவுமில்லை வாழ்க்கையில்‌.” அவன்‌ 
தனக்குள்‌ என ஏதோ முனகினான்‌. காற்றில்‌ கையால்‌ 
கதை ஒன்றை வீசினான்‌. “நான்‌ என்‌ ஆசிரியரை 
நினைவுறுகிறேன்‌. அவரிடமிருந்து நான்‌ 
கற்றிருக்கவேண்டியது இதுதான்‌. கற்க என்னால்‌ 
முடியவில்லை. அவர்‌ சிட்டுக்குருவிகளைப்போல 
அந்தந்த கணத்தில்‌ வாழ்பவர்‌. நேற்றும்‌ நாளையும்‌ 
அற்றவர்‌. இளையோனே, என்‌ நெஞ்சு முழுக்க 


வஞ்சத்துடன்‌ அவர்‌ முன்‌ சென்றேன்‌. அவரிடமிருந்து 
போர்க்கலையை கற்றேன்‌. அவரிடமிருந்து எதை 
கற்கவேண்டுமோ அதை கற்கவில்லை. அதை இப்போது 
உணர்கிறேன்‌.” 


மீண்டும்‌ கதையை சுழற்றியபின்‌ திரும்பி “ஆனால்‌ 
என்னால்‌ அது முடியுமென்றே தோன்றவில்லை. இந்த 
நாடு மணிமுடி அனைத்தையும்‌ துறக்கலாம்‌. ஆனால்‌ 
தீராததும்‌ அழியாததுமான ஒன்று...” துரியோதனன்‌ மேலே 
சொல்லாமல்‌ நிறுத்தி கைகளை கட்டிக்கொண்டான்‌. 
திரும்பி அறைக்குள்‌ நோக்கி “என்ன செய்கிறார்கள்‌?” 
என்றான்‌. “வரைபடத்தை 
நோக்கிக்கொண்டிருக்கிறார்கள்‌” என்றான்‌ பூரிசிரவஸ்‌. 
“காசியை வரைபடத்தில்‌ நோக்க என்ன இருக்கிறது? 
விடிகாலையில்‌ காற்று நன்றாகவே வீசும்‌....” என்றபின்‌ 
அவன்‌ வடத்தின்மேல்‌ அமர்ந்தான்‌. அவன்‌ உடல்‌ 
எடையால்‌ அது வளைந்தது. மேலே பாயில்‌ ஓர்‌ 
அலையெழுந்தது. 


“காசிநாட்டு இளவரசியை முன்பு பீஷ்மர்‌ கவர்ந்து வந்தார்‌ 
என்று அறிந்திருப்பீர்‌. நம்‌ கிழக்குக்கோட்டைக்கு 
வெளியே அவளுக்கு ஒரு சிறிய ஆலயம்‌ உள்ளது. அங்கு 
கருநிலவுநாட்களில்‌ அவளுக்கு குருதிக்கொடை 
கொடுத்து வணங்குகிறோம்‌” என்று துரியோதனன்‌ 
தொடர்ந்தான்‌. பூரிசிரவஸ்‌ ”அறிவேன்‌” என்றான்‌. “அவள்‌ 
கொற்றவையென உருவெடுத்துச்‌ சென்றபோது 
அவளுடைய மேலாடை முதலில்‌ விழுந்த இடம்‌ அது. 
அங்கிருந்து அவள்‌ ஆடைகள்‌ விழுந்த பன்னிரு 
இடங்களில்‌ பன்னிரு ஆலயங்கள்‌ கட்டப்பட்டுள்ளன. 
செந்தழலி அன்னை என அவளை வணங்குகிறார்கள்‌...” 
es தலையசைத்தான்‌. “காசிநாட்டு இளவரசி. 
ண்டும்‌ அதேகதை. அதே பெண்கவர்தல்‌...” 
துரியோதனன்‌ தலையை அசைத்து “எண்ண எண்ண 
விந்தை” என்றான்‌. 


பூரிசிரவஸ்‌ ”ஆனால்‌, இப்போது இளவரசியின்‌ 
விருப்பப்படி செல்கிறோம்‌” என்றான்‌. “ஆம்‌, எப்படியோ 
இது நிகர்செய்யப்படுகிறது” என்றபின்‌ “அவளை 
இன்னொரு அம்பை என்கிறார்கள்‌. எரிகண்ணீர்‌ 
உதிர்த்துச்சென்றவள்‌ எரிகுழலுடன்‌ மீள்கிறாள்‌ என்று 
ஒரு சூதன்‌ பாடக்கேட்டேன்‌” என்றான்‌ துரியோதனன்‌. 
அவன்‌ அதுவரை அந்த ஒரு பெயரைச்சுற்றித்தான்‌ 
வந்துகொண்டிருந்தான்‌ என்று பூரிசிரவஸ்‌ 
எண்ணிக்கொண்டன்‌. அதைச்‌ சொன்னதும்‌ 
விடுதலையை அறிகிறான்‌. அல்லது மேலும்‌ பதற்றம்‌ 


கொள்கிறான்‌. பூரிசிரவஸ்‌ ஏதேனும்‌ மறுமொழியாக 


சொல்ல நினைத்தான்‌. ஆனால்‌ எதிரே அமர்ந்திருந்த 
கரியபேருருவை அவனால்‌ மதிப்பிடமுடியவில்லை. 


“காட்டெரி எழுந்து வருவதை சிறிய குளிரோடை 
தடுக்குமா என்று சொல்வார்கள்‌” என்று துரியோதனன்‌ 
தனக்குள்‌ என சொல்லிக்கொண்டான்‌. “வீண்சொற்கள்‌... 
பொருளே இல்லை.” எழுந்து கைகளை விரித்து “ஆனால்‌ 
எல்லாம்‌ எப்படியோ ஈடுகட்டப்படுகின்றன. எங்கிருந்தோ 
இன்னொன்று கிளம்பி வருகிறது...” என்றவன்‌ திரும்பி 
“இவள்‌ குளிர்ந்தவள்‌ என்று என்‌ நெஞ்சு சொல்கிறது. 
அம்பையன்னையின்‌ அகத்தில்‌ அஸ்தினபுரிக்கென 
எஞ்சிய கனிவு இவளாக வருகிறது என்று தோன்றுகிறது” 
என்றான்‌. பூரிசிரவஸ்‌ “அவ்வண்ணமே ஆகட்டும்‌” 
என்றான்‌. “ஆம்‌, ஆகவேண்டும்‌... விழைவாக 
இருக்கலாம்‌. ஏக்கமாக இருக்கலாம்‌. ஆனால்‌ 
விண்மீன்களுக்குக்‌ கீழே நிற்பவன்‌ வெறும்‌ தனியன்‌. 
வெறும்‌ வேண்டுதலை மட்டுமே வெளிமுன்‌ 
வைக்கமுடிந்தவன்‌.” அவன்‌ கைகளை மீண்டும்‌ 
கட்டிக்கொண்டு வானை நோக்கினான்‌. பூரிசிரவஸ்‌ 
அவன்‌ பேசுவதற்காக காத்து நின்றான்‌. ஆனால்‌ 
துரியோதனன்‌ முழுமையாகவே சொல்லின்மைக்குள்‌ 
சென்றுவிட்டிருந்தான்‌. 


துச்சாதனன்‌ உள்ளிருந்து வெளிவந்து “நேரமாகிவிட்டது 
மூத்தவரே” என்றான்‌. துரியோதனன்‌ திகைத்ததுபோல 
நோக்கி “ம்‌?” என்றான்‌. “முதற்சாமம்‌. நாம்‌ காசியில்‌ 
அன்னையர்‌ ஆலயங்களுக்கு நேராக கங்கைக்குள்‌ 
நின்றிருக்கிறோம்‌.” பூரிசிரவஸ்‌ திகைத்ததுபோல திரும்பி 
நோக்கினான்‌. காசியின்‌ விளக்குகள்‌ மின்னும்‌ 
படிக்கட்டுகளை தொலைவில்‌ காணமுடிந்தது. 
மணிகர்ணிகா கட்டமும்‌ அரிச்சந்திரகட்டமும்‌ 
அனலெழுந்து தெரிந்தன. அணையா சிதைகள்‌. 
வரணாவையும்‌ அசியையும்‌ இரு மாலைகளென 
தோளிலிட்ட நகரின்‌ இரு செவ்விழிகள்‌. “நம்‌ 
படைகளுக்கு சித்தமாக இருக்கும்படி செய்தி அனுப்பு” 
என்றான்‌ துரியோதனன்‌ மெல்லிய குரலில்‌. தன்‌ 
கச்சையை இறுக்கியபடி வந்து படகுவிளிம்பில்‌ கால்‌ 
வைத்து வானை நோக்கி எரியம்புக்காக காத்து நின்றான்‌. 

தொலைதூரத்தில்‌ கங்கையின்‌ கரையில்‌ அன்னையர்‌ 
ஆலயத்தின்‌ விளக்குகள்‌ ஒளித்துளிகளாகத்‌ தெரிவதை 
நோக்கியபடி கங்கையின்‌ மையப்பெருக்கில்‌ அவர்கள்‌ 
நின்றிருந்தனர்‌. கர்ணன்‌ பெருமூச்சுடன்‌ திரும்பி 
“உறுதியாகவே தோன்றுகிறது, அவர்கள்‌ 
கண்காணிக்கப்படுகிறார்கள்‌” என்றான்‌. “உன்‌ வீண்‌ 
ஐயங்கள்‌ அவை. இந்தத்திட்டத்தில்‌ எந்தப்‌ பழுதையும்‌ 
நான்‌ காணவில்லை” என்று துரியோதனன்‌ சினத்துடன்‌ 
சொன்னான்‌. “இளவரசே, நீங்கள்‌ அந்த இளவரசியுடன்‌ 
கற்பனையில்‌ வாழ்ந்துவிட்டீர்கள்‌. ஆகவே அனைத்தும்‌ 
முடிந்துவிட்டதென்ற உளமயக்குக்கு ஆளாகிறீர்கள்‌. 
இன்னும்‌ எதுவும்‌ தொடங்கவில்லை” என்றான்‌ கர்ணன்‌. 


அது எத்தனை உண்மையான சொல்‌ என்று பூரிசிரவஸ்‌ 
வியந்துகொண்டான்‌. துரியோதனன்‌ சலிப்புடன்‌ 
கைகளை அசைத்துக்கொண்டு விலகிச்சென்றான்‌. 
துச்சாதனன்‌ அருகே வந்து “என்ன செய்யலாம்‌ 
என்கிறீர்கள்‌ மூத்தவரே?” என்றான்‌. “அவர்கள்‌ 
காத்திருக்கிறார்கள்‌... நமக்கான ஒளியடையாளத்தை 
அவர்களும்‌ பார்க்கமுடியும்‌” என்று சொன்ன கர்ணன்‌ 
பெருமூச்சுடன்‌ “இந்த இருளில்‌ அவர்கள்‌ எத்தனைபேர்‌, 
எங்கிருக்கிறார்கள்‌ என எப்படி அறிவது? இருளுடன்‌ 
போர்புரிவதைப்போல இடர்‌ பிறிதொன்றுமில்லை. இருள்‌ 
முடிவற்றபொருள்‌ கொண்டது” என்றான்‌. 


கைகளால்‌ படகின்‌ விளிம்பைத்‌ தட்டியபடி நின்றபின்‌ 
திரும்பி “நம்மிடம்‌ உள்ள மிக விரைவாக 
படகுகொண்டுசெல்லும்‌ குகன்‌ ஒருவனை அழை” 
என்றான்‌. துச்சாதனன்‌ காலடிகள்‌ ஒலிக்க ஓடி படகின்‌ 
மறு எல்லைக்குச்‌ சென்று அங்கிருந்து கயிறுவழியாக 
இருளுக்குள்‌ சென்று மறைந்தான்‌. கர்ணன்‌ நிலையற்று 
அலைந்தபம கரையையே நோக்கிக்கொண்டிருந்தான்‌. 
துச்சாதனன்‌ திரும்பி வந்தபோது ஓரு குகன்‌ அவனுடன்‌ 
இருந்தான்‌. மிக இளையவன்‌. “உன்னால்‌ 
அரைநாழிகைக்குள்‌ கரைசெல்ல முடியுமா?” என்றான்‌ 
கர்ணன்‌. 


“அதற்கு முன்னரே செல்வேன்‌ அரசே” என்றான்‌ குகன்‌. 
“என்னிடம்‌ மெல்லிய தக்கைப்படகு இருக்கிறது, 


கங்கைநீரை எனக்கு நன்றாகத்தெரியும்‌.” கரைக்குச்‌ 
சென்று அங்கிருந்து ஒரு சுடர்‌ அசைவைக்‌ காட்டும்படி 
கர்ணன்‌ எ.” “எதற்கு?” என்றான்‌ அப்பால்‌ 
நின்ற துரியோதனன்‌ ஐயத்துடன்‌. கர்ணன்‌ மறுமொழி 
சொல்லாமல்‌ “நீ செல்லவேண்டிய இடம்‌ அது... “என 
சுட்டிக்காட்டினான்‌. அது அன்னையர்‌ ஆலயத்திற்கு 
முன்னால்‌ விஸ்வநாதர்‌ ஆலயத்தருகே ஓர்‌ இடம்‌. “அந்த 
தூண்வெளிச்சம்‌ தெரியும்‌ இடம்‌... அதனருகே 
இருண்டிருக்கிறது. அது காடு என நினைக்கிறேன்‌.” 


குகன்‌ தலையசைத்தான்‌. “சுடர்‌ காட்டியதும்‌ நேராக நீரில்‌ 
குதித்து மீண்டும்‌ நம்‌ படகை நோக்கி வந்துவிடு...” 
என்றபின்‌ அவனை போகும்படி சொல்லிவிட்டு கர்ணன்‌ 
“இளையோனே, அந்த ஒளி தெரிந்ததும்‌ நமது படகுகளில்‌ 
இரண்டு கரைநோக்கி விரைந்துசெல்லவேண்டும்‌. ஓரிரு 
விளக்குகள்‌ மட்டும்‌ போதும்‌” என்றான்‌. துச்சாதனன்‌ 
அவன்‌ சொன்னதைப்புரிந்துகொண்டு 
தலையசைத்தான்‌. “அரைநாழிகைநேரம்‌ சரியாக 
இருக்கும்‌” என்று விண்மீன்களை நோக்கியபடி கர்ணன்‌ 
சொன்னான்‌. 


துரியோதனன்‌ எதையும்‌ நோக்காமல்‌ படகின்‌ 
மரத்தரையில்‌ குறடு ஓசையிட நடந்தபின்‌ திரும்பி “என்ன 
செய்யப்போகிறோம்‌? ஏன்‌ இங்கே நிற்கிறோம்‌? 
கரையணையலாமே?” என்றான்‌. “இளவரசே, நாம்‌ 
கரைநோக்கி சென்றால்‌ நம்மை எவரேனும்‌ பார்ப்பார்கள்‌” 
என்றான்‌ கர்ணன்‌. “எவர்‌? நம்மை இங்கே எவரும்‌ 
எதிர்பார்க்க மாட்டார்கள்‌” என்று துரியோதனன்‌ உரக்க 
சொன்னான்‌. கைகளை ஒன்றுடன்‌ ஒன்று சேர்த்து 
இறுகப்பற்றி பிசைவது போல அழுத்தியபடி 
“நேரமாகிக்கொண்டே இருக்கிறது. எக்கணமும்‌ கரையில்‌ 
இருந்து ஒளியழைப்பு வரும்‌” என்றான்‌. 


கர்ணன்‌ அவனை நோக்காமல்‌ கரையையே நோக்கியபடி 
“ஆம்‌” என்றான்‌. “அழைப்பு வந்தபின்‌ நாம்‌ கிளம்பினால்‌ 
கரைசேரவே நெடுநேரமாகிவிடும்‌” என்றான்‌ 
துரியோதனன்‌. “ஆம்‌, அதைத்தான்‌ நான்‌ சிந்திக்கிறேன்‌. 
பெரியபடகு கரையணைய சில நெறிகள்‌ உள்ளன. 
கங்கையின்‌ இப்பகுதியில்‌ கரையோர எதிரோட்டம்‌ 
இருக்குமென்றால்‌ பெரிய படகுகள்‌ சற்று தயக்கம்‌ 
கொள்ளும்‌. மேலும்‌ நாம்‌ பாய்களை 
சுருக்கவேண்டியிருக்கும்‌. மீண்டும்‌ விரிக்கவும்‌ 
விரைவைக்கொள்ளவும்‌ மேலும்‌ காலம்‌ தேவை.” அவன்‌ 
கைகளால்‌ படகின்‌ விளிம்பை தட்டிக்கொண்டே 
இருந்தபின்‌ திரும்பி “சென்றுசேர்ந்துவிட்டானா?” 


என்றான்‌. “அரைநாழிகை ஆகவில்லை மூத்தவரே” 
என்றான்‌ துச்சாதனன்‌. 


துரியோதனன்‌ “நாம்‌ கரைக்கு செல்வோம்‌... அதைத்தவிர 
வேறுவழியில்லை. மேலும்‌ இங்கே இப்படி காத்திருப்பது 
பொறுமையிழக்கச்‌ செய்கிறது” என்றான்‌. கர்ணன்‌ 
அவனை திரும்பிப்பார்க்கவில்லை. இருளை நோக்கி 
நின்றவன்‌ திரும்பி “இருவர்‌ மட்டும்‌ செல்லும்‌ 
சிறியபடகுகள்‌ இவர்களிடம்‌ உள்ளனவா? இந்த குகன்‌ 
சென்றதுபோன்றவை?” என்றான்‌. “அது மென்மரம்‌ 
குடைந்தபடகு... இருவர்‌ செல்லமுடியுமென்றே 
நினைக்கிறேன்‌... இதோ கேட்டுவருகிறேன்‌” என்றான்‌ 
துச்சாதனன்‌. 


துரியோதனன்‌ எரிச்சலுடன்‌ “என்ன செய்யவிருக்கிறாய்‌? 
சிறுபடகில்‌ கரைசேரலாமென்றா? மூடா, எப்படி 
இளவரசியரை நாம்‌ அவற்றில்‌ கூட்டிவரமுடியும்‌? 
சிறியபடகுகள்‌ என்றால்‌...” என்றான்‌. இடைமறித்து 
“பெரியபடகுகள்‌ சித்தமாக கங்கைப்பெருக்கிலேயே 
நிற்கட்டும்‌. வேறுவழியில்லை” என்றான்‌ கர்ணன்‌. “ஏன்‌? 
நாம்‌ கரைக்குச்சென்றால்‌...” என்று சொன்ன 
துரியோதனன்‌ தன்‌ கைகளை ஓங்கி முட்டிக்கொண்டு 
“உன்‌ வீண்‌ அச்சத்தால்‌ ஏதோ நாடகம்‌ ஆடுகிறாய்‌... 
இங்கே எவர்‌ இருக்கிறார்கள்‌?” என்றான்‌. கர்ணன்‌ 
தலையை தனக்குத்தானே என அசைத்தான்‌. 


துச்சாதனன்‌ இரண்டு குகர்களுடன்‌ விரைந்து வந்தான்‌. 
“மூத்தவரே, மூவர்‌ செல்லமுடியும்‌ என்கிறார்கள்‌. இருவர்‌ 
துழாவ வேண்டும்‌... மிகவிரைவாகவே கரையை 
அடைந்துவிடமுடியும்‌...” கர்ணன்‌ முகம்‌ மலர்ந்து “ஆம்‌, 
அதுதான்‌ நமக்குத்தேவை. மூன்று படகுகளை 
கொண்டுவரச்சொல்‌. மூன்று குகர்கள்‌ அவற்றை 
துழாவட்டும்‌” என்றான்‌. பூரிசிரவஸ்ஸிடம்‌ “நாம்‌ மூவரும்‌ 
அவற்றில்‌ செல்வோம்‌. துச்சாதனன்‌ இங்கே படகுகளை 
நடத்தட்டும்‌. நான்‌ அம்புகளால்‌ அளிக்கும்‌ ஆணையை 
அவனால்‌ புரிந்துகொள்ளமுடியும்‌” என்றபடி ஓடிச்சென்று 
தன்‌ அம்பறாத்தூணியையும்‌ வில்லையும்‌ 
எடுத்துக்கொண்டான்‌. “விற்கள்‌... அவை மட்டும்‌ 
போதும்‌” என ஆணையிட்டபடி “செல்வோம்‌” என்றான்‌. 


துரியோதனன்‌ அவன்‌ பெரிய உடலில்‌ வழக்கமாக 
நிகழாத விரைவுடன்‌ ஓடிச்சென்று வில்லையும்‌ 
அம்புகளையும்‌ எடுத்துக்கொண்டான்‌. வடங்கள்‌ 
வழியாக மூன்று தக்கைப்படகுகள்‌ கங்கையில்‌ 
இறக்கப்பட்டன. உடலை ஒடுக்கி கால்களை மடித்து 


அமருமளவுக்கே அவற்றில்‌ குடைவு இருந்தது. 
அமரமுனையில்‌ அமர்ந்த குகன்‌ பெருந்துடுப்பை 
வைத்திருந்தான்‌. துரியோதனன்‌ அமர்ந்ததும்‌ படகு சற்று 
அமிழ்ந்தது. குகன்‌ மேலும்‌ நுனி நோக்கி சென்றான்‌. 
மூவரும்‌ அமர்ந்ததும்‌ கர்ணன்‌ மேலே நின்ற 
துச்சாதனனை நோக்கி “ஆணைகளை நோக்கு” 
என்றபின்‌ கிளம்பலாம்‌ என்று கைகாட்டினான்‌. 


குகர்கள்‌ துடுப்பால்‌ பெரும்படகை ஓங்கி உந்தி 
சிறுபடகுகளை முன்செலுத்தினர்‌. வில்லில்‌ இருந்து 
அம்புகள்‌ என அவை நீரில்‌ பீறிட்டன. இருபக்கமும்‌ 
மாறிமாறி துடுப்பிட்டபோது எடையற்ற படகுகள்‌ 
கரைநோக்கி செல்லத்தொடங்கின. நீரில்‌ துடுப்பு விழும்‌ 
ஒலி மட்டுமே கேட்டுக்கொண்டிருந்தது. பெரிய படகுகள்‌ 
நிழல்‌ என மாறி கரைந்தழிந்தன. கரையின்‌ வெளிச்சம்‌ 
பெரிதாகிவருவதிலிருந்து படகுகளின்‌ விரைவு 
தெரிந்தது. அலைகளை கிழிக்காமல்‌ ஏறிக்‌ கடந்து 
நீர்ப்படலத்தின்‌ மேல்‌ வழுக்கியதுபோல சென்றன அவை. 
பூரிசிரவஸ்‌ தொலைவில்‌ கரையில்‌ சுடர்‌ சுழல்வதை 
கண்டான்‌. 


அவனுக்குப்பின்னால்‌ வந்த படகில்‌ கர்ணனும்‌ 
அதற்குப்பின்னால்‌ வந்தபடகில்‌ துரியோதனனும்‌ 
இருந்தனர்‌. சுடர்சுழற்சியைக்‌ கண்டதும்‌ 
கங்கைப்பெருக்கில்‌ நின்றிருந்த அஸ்தினபுரியின்‌ இரு 
பெரியபடகுகள்‌ பாய்விரித்தபடி அலைகளில்‌ தாவி 
கரைநோக்கி சென்றன. உடனே கங்கைக்குள்‌ நின்றிருந்த 
மூன்று வணிகப்படகுகளில்‌ விளக்குகள்‌ எரிந்தன. 
அவை எழுந்து அஸ்தினபுரியின்‌ படகுகளை நோக்கி 
சென்றன. அருகே வந்த படகிலிருந்த துரியோதனன்‌ 
“பீமன்‌! அவன்‌ காத்து நின்றிருக்கிறான்‌” என்று 
கூவினான்‌. “ஆம்‌, நமது படகுகளை அவன்‌ தாக்குவான்‌. 
ஆனால்‌ அவற்றில்‌ இளவரசியர்‌ இல்லை என்று 
தெரிந்துகொள்ள சற்றுநேரமே ஆகும்‌” என்றான்‌ கர்ணன்‌. 


அதற்குள்‌ கரையில்‌ அன்னையர்‌ ஆலயத்தின்‌ முகப்பில்‌ 
எரிப்புள்ளி சுழன்றது “இளவரசியர்‌ வந்துவிட்டனர்‌” 
என்று துரியோதனன்‌ கூவினான்‌. “நீங்களிருவரும்‌ 
கரைக்குச்சென்று அவர்களை 
படகிலேற்றிக்கொள்ளுங்கள்‌. நான்‌ நீர்காக்கிறேன்‌” என்று 
கர்ணன்‌ கூவினான்‌. “விரைவு விரைவு” என்று 
துரியோதனன்‌ குகனிடம்‌ கூவினான்‌. அவர்களின்‌ 
படகுகள்‌ கரைநோக்கி சென்றன. அப்பால்‌ பீமனின்‌ 
படகுகளில்‌ இருந்து எழுந்த எரியம்புகள்‌ அஸ்தினபுரி 
படகின்‌ பாய்கள்‌ மேல்‌ விழுந்து எரிக்கத்‌ தொடங்கின. 


அதன்‌ வீரர்கள்‌ பாய்களை இறக்கி அணைத்தபடி 
கூச்சலிட்டனர்‌. மாறி மாறி எரியம்புகள்‌ எழுந்தன. 


அந்தப்படகுகளில்‌ ஏதேனும்‌ ஒன்று முழுமையாக 
எரியத்தொடங்குமென்றால்‌ கங்கைவெ 
ஒளிகொண்டுவிடும்‌, அனைத்தும்‌ தெளிவாக 
தெரியத்தொடங்கும்‌ என பூரிசிரவஸ்‌ எண்ணினான்‌. 
கரையில்‌ அன்னையர்‌ ஆலயம்‌ பெரிதாக மாறி 
ஆடிக்கொண்டே வந்தது. அங்கே ஒரு சிறியபடித்துறை 
இருந்தது. சேற்றுப்படுகை இல்லாமலிருந்தது நன்று என 
பூரிசிரவஸ்‌ நினைத்தான்‌. “விரைவு விரைவு” என்று 
துரியோதனன்‌ கூவிக்கொண்டே இருந்தான்‌. 
இருபடகுகளும்‌ கரையோரத்து எதிரலைகள்‌ மேல்‌ எழுந்து 
விழுந்து மேலும்‌ எழுந்து விழுந்து படித்துறை நோக்கி 
சென்றன. 


படித்துறை அலைபாய்ந்தபடி எழுந்து அவர்களை முட்ட 
வந்தது. அதன்‌ மேல்‌ வெண்ணிற உடை இருளுக்குள்‌ 
மின்ன ஓடியிறங்கிய ஐந்து காவலர்களை இருவரும்‌ 
அம்பெய்து வீழ்த்தினர்‌. படகுகள்‌ படித்துறையை 
அணுகியதும்‌ குகர்கள்‌ துடுப்புகளை அதன்‌ மேல்‌ ஊன்ற 
அவை வளைந்து விலாவை படிமேல்‌ முட்டி நின்றன. 
துரியோதனன்‌ இறங்கி படிக்கட்டு மேல்‌ ஓடினான்‌. 
அவனை நோக்கி வாளுடன்‌ ஓடிவந்த இருவரை 
பூரிசிரவஸ்‌ அம்புகளால்‌ வீழ்த்தினான்‌. துரியோதனன்‌ 
படிகளுக்குமேல்‌ அன்னையர்‌ ஆலயத்து சிறுமுற்றத்தில்‌ 
நின்றிருந்த பல்லக்குகளை நோக்கி சென்றான்‌. 


தன்னை நோக்கி ஓடிவந்த இருவரை இடக்கையால்‌ 
அறைந்து நிலத்தில்‌ வீழ்த்தி ஒருவனை உதைத்துச்சரித்து 
பல்லக்கை அணுகி துரியோதனன்‌ கூவினான்‌ 
“இளவரசிகளுக்கு வணக்கம்‌. நான்‌ அஸ்தினபுரியின்‌ 
இளவரசன்‌ தார்த்தராஷ்டிரனாகிய துரியோதனன்‌... 
இறங்கி படகுகளில்‌ ஏறுங்கள்‌” என்று உரக்கக்‌ கூவினான்‌. 
போகிகள்‌ பல்லக்குகளை வைத்தபின்‌ அஞ்சி பின்னால்‌ 
நின்றனர்‌. பூசகர்‌ “என்ன நிகழ்கிறது? யார்‌?” என்று 
கூவியபடி ஓடிவர “விலகுங்கள்‌...” என்று அம்பை 
ஓங்கியபடி பூரிசிரவஸ்‌ சொன்னான்‌. 


பல்லக்கின்‌ திரைகள்‌ விலகி அன்னையர்‌ ஆலயத்து 
நெய்விளக்கின்‌ ஒளியில்‌ பானுமதியின்‌ முகம்‌ தெரிந்தது. 
“இளவரசி” என்று துரியோதனன்‌ திகைத்தவன்‌ போல 
மெல்ல சொன்னான்‌ “நான்‌ பானுமதி... இவள்‌ என்‌ 
தங்கை பலந்தரை” என்று அவள்‌ மெல்லியகுரலில்‌ 
சொன்னாள்‌. “படகில்‌ ஏறிக்கொள்ளுங்கள்‌” என்று 


பூரிசிரவஸ்‌ கூவினான்‌. தன்னை நோக்கி வந்த 
ஒருவனை அம்பை கையால்‌ வீசி வீழ்த்தினான்‌. 
பானுமதி “நிறுத்துங்கள்‌... போரிடவேண்டாம்‌” என்று தன்‌ 
வீரர்களுக்கு உரத்தகுரலில்‌ ஆணையிட்டாள்‌. அவர்கள்‌ 
கையில்‌ படைக்கலங்களுடன்‌ பின்னகர்ந்தனர்‌. 


“விரைந்துவருக இளவரசி...” என்று பூரிசிரவஸ்‌ 
கூவினான்‌. திரும்பிப்பார்க்கையில்‌ அஸ்தினபுரியின்‌ 
பெரும்படகொன்று பாய்‌ எரிந்து எழுவதையும்‌ 
கங்கைநீர்வெளி ஒளியலையாக ஆவதையும்‌ கண்டான்‌. 
பானுமதியும்‌ பலந்தரையும்‌ ஆடையை கையால்‌ 
தூக்கியபடி சிற்றடிகளுடன்‌ ஓடி படித்துறைக்கு வந்தனர்‌. 
“ஏறிக்கொள்ளுங்கள்‌” என்றான்‌ துரியோதனன்‌. சிறிய 
படகைக்‌ கண்டு அவர்கள்‌ தயங்கினர்‌. அப்பால்‌ இரண்டு 
பெரிய படகுகள்‌ எரியம்புகள்‌ விடுத்தபம அவர்களை 
நோக்கி வரத்‌ தொடங்கின. “விரைவு... விரைவு” என்று 
துரியோதனன்‌ கூவினான்‌. துரியோதனன்‌ படகில்‌ 
பானுமதி ஏறிக்கொண்டாள்‌. 


பலந்தரை தடுமாற பூரிசிரவஸ்‌ “ஏறுங்கள்‌ இளவரசி... 
நான்‌ உடனிருப்பேன்‌” என்றான்‌. பலந்தரை அதன்‌ மேல்‌ 
கால்வைத்து ஏறி அதன்‌ அசைவால்‌ நிற்கமுடியாமல்‌ 
தடுமாறி உடனே அமர்ந்துகொண்டாள்‌. குகன்‌ 
படித்துறையை துடுப்பால்‌ உந்தி நீருள்‌ செலுத்தினான்‌. 
இரு படகுகளும்‌ அலைகளில்‌ எழுந்தன. “குனிந்து 
படகுக்குள்‌ ஒடுங்கிக்கொள்ளுங்கள்‌” என்று பூரிசிரவஸ்‌ 
கூவினான்‌. நெருங்கிவந்த பீமனின்‌ படகுகளில்‌ இருந்து 
எரியம்புகளும்‌ அம்புகளும்‌ எழுந்து வந்தன. 
மறுபக்கமிருந்து அஸ்தினபுரியின்‌ படகுகள்‌ அவர்களை 
நோக்கி வந்தன. “விரைவு... விரைவு” என்று 
துரியோதனன்‌ கூவினான்‌. 


அப்பால்‌ கங்கைக்குமேல்‌ அலைகளில்‌ தன்னந்தனியாக 
ஆடி நின்ற படகில்‌ கர்ணன்‌ எழுந்து நின்றிருந்தான்‌. 
அவன்‌ வில்‌ விம்மும்‌ ஒலி கேட்டது. விரைந்து வந்த 
பீமனின்‌ முதல்‌ படகின்‌ அமரத்தில்‌ அமர்ந்தவன்‌ 
அலறியபடி விழ படகு நிலைமாறி விரைவழிந்தது. 
பின்னால்‌ வந்த படகு அதன்‌ மேல்‌ முட்டப்போய்‌ 
திருப்பப்பட்டது. சுக்கானைப்பிடிக்க ஓடிவந்த 
இன்னொருவனையும்‌ கர்ணன்‌ கொன்றான்‌. தொடர்ந்து 
மீண்டும்‌ ஓடிவந்தவனையும்‌ கொன்றதும்‌ சுக்கானை 
நோக்கி எவருமே வராமல்‌ படகு தயங்கி அலைமேல்‌ 
அமைந்து நின்றது. பின்னால்‌ வந்த படகிலிருந்து 
கர்ணன்‌ மேல்‌ அம்புகள்‌ தொடுக்கப்பட்டன. அவன்‌ 
இருளுக்குள்‌ இருளின்‌ அசைவாக மட்டுமே தெரிந்தான்‌. 


அவ்வப்போது காற்றில்‌ எரிந்தபடகின்‌ தழல்‌ எழும்போது 
மட்டும்‌ செந்நிறக்‌ கோட்டுருவாக அவன்‌ முகம்‌ தெரிந்து 
மறைந்தது. 

இருளில்‌ துள்ளும்‌ மீன்கள்‌ போல அம்புகள்‌ மின்னி 
மின்னி மறைந்தன. தொலைவில்‌ அஸ்தினபுரியின்‌ 
படகுகள்‌ தெரிந்தன. அவை அசையாமல்‌ அங்கே 
நிற்பதைப்போல தன்‌ படகும்‌ அலைகளில்‌ 
ஊசலாடிக்கொண்டு நின்றிருப்பது போல விழிமயக்கு 
ஏற்பட்டது. இன்னும்‌ எத்தனை தொலைவு? எத்தனை 
அலைவளைவுகள்‌! நிலையழிந்த பீமனின்‌ படகின்‌ 
அமரத்தில்‌ ஒருவன்‌ அமர்ந்து படகை திருப்பிவிட்டான்‌. 
அதன்‌ விலா கர்ணனை நோக்கிதிரும்பியது. அதிலிருந்து 
அம்புகள்‌ எழ அவன்‌ குனிந்து படகுக்குள்‌ 
ஒண்டிக்கொண்டான்‌. படகுக்குள்‌ முதுகில்‌ ஆமையோட்டு 
கேடயத்துடன்‌ குனிந்திருந்த குகன்‌ துடுப்பைத்துழாவி 
கர்ணனின்‌ படகை விலக்கிச்சென்றான்‌. 


துரியோதனன்‌ தன்னை முந்திச்சென்றுவிட்டதை 
பூரிசிரவஸ்‌ கண்டான்‌. அவன்‌ பெரிய படகை 
அணுகிவிட்டான்‌. பெரியபடகில்‌ இருந்து அவர்களை 
மேலே தூக்க வடம்‌ கீழிறக்கப்பட்டது. மேலும்‌ மேலும்‌ 
அம்புகள்‌ விழ கர்ணன்‌ பின்னகர்ந்துகொண்டே 
இருந்தான்‌. அவன்‌ எரியம்பு ஒன்றை எய்ததும்‌ 
அஸ்தினபுரியின்‌ படகுகளில்‌ ஒன்று எரியம்புகளை 
எய்தபடி பீமனின்‌ படகை நோக்கி வந்தது. அதன்‌ பாய்‌ 
எரியத்தொடங்கியது. அதனுள்‌ குகர்கள்‌ கூச்சலிட்டபடி 
அதை அணைக்க முயல்வதும்‌ பெரிய விற்களுடன்‌ 
நின்றிருக்கும்‌ வில்லவர்கள்‌ குறிவைப்பதும்‌ 
நெருப்பொளியில்‌ தெரிந்தது. 


அஸ்தினபுரியின்‌ படகுகள்‌ விரைந்து வந்து எரிந்து 
கனலெழுந்த பீமனின்‌ முதல்‌ படகை விலாவில்‌ முட்டியது. 
அந்தப்படகு நிலையழிந்து அதை முந்தி வரமுயன்ற 
பீமனின்‌ அடுத்த படகை தாக்கியது. துரியோதனன்‌ 
பெரிய படகை அணுகிவிட்டான்‌. அவன்‌ படகின்‌ மீ 
விழுந்த இரு வடங்களை அதன்‌ கொக்கிகளில்‌ இட்டதும்‌ 
மேலிருந்து அப்படியே படகுடன்‌ மேலே தூக்கிவிட்டனர்‌. 
அதை நிமிர்ந்து நோக்கி ஒரு கணம்‌ வியந்த பூரிசிரவஸ்‌ 
பார்வையை தவறவிட்டுவிட்டான்‌. அதற்குள்‌ 
எரிந்துகொண்டிருந்த பீமனின்‌ படகின்‌ பின்னாலிருந்து 
வந்த விரைந்து செல்லும்‌ சிறிய படகு பாய்விரித்து 
வல்லூறு போல அவனை நோக்கி வந்தது. 


அவன்‌ வில்லுடன்‌ எழுவதற்குள்‌ அவன்‌ 


தொடையில்‌அம்பு பாய்ந்தது. அவன்‌ படகை அந்த 
விரைவுப்படகு முட்டி புரட்டியது. பூரிசிரவஸ்‌ நீருள்‌ 
விழுந்தான்‌. அவன்‌ தலைதாக்கியதும்‌ இன்னொரு அம்பு 
அவன்‌ தோளைத்‌ தாக்கியது. அவன்‌ நீரில்‌ மூழ்கும்‌ போது 
விரைவுப்படகில்‌ ஒருகையால்‌ பாய்மரக்கயிற்றில்‌ 
பிடித்துத்‌ தொங்கியபடி மறுகையால்‌ நீரில்‌ விழுந்து 
ஆடை மிதக்கும்‌ சுழிக்குள்‌ இருந்து மூச்சுக்காக மேலே 
வந்த பலந்தரையை கூந்தலை அள்ளித்‌ தூக்கி 
இடைசுசுற்றிப்பற்றி தன்‌ படகில்‌ ஏற்றிக்கொண்ட பீமனைக்‌ 
கண்டான்‌. அந்தப்படகு சுழன்று திரும்பி பாய்கள்‌ வடிவம்‌ 
மாற மேலும்‌ விரைவுகொண்டு அலைகளில்‌ ஏறிச்சென்று 
அதே விரைவில்‌ எரிந்துகொண்டிருந்த பெரிய படகுக்கு 
அப்பால்‌ மறைந்தது. 


பூரிசிரவஸ்ஸின்‌ வலத்தொடையும்‌ இடது தோளும்‌ 
அசைவிழந்திருந்தன. அவன்‌ கைகளை நீட்டி நீட்டி 
படகின்‌ விளிம்பைப்பற்ற முயன்றான்‌. குகனின்‌ வலிய 
கரம்‌ அவன்‌ தோளைப்பற்றியது. குகன்‌ மறுகையால்‌ 
படகை நிமிரச்செய்து அதில்‌ அவனை தூக்கிப்போட்டான்‌ 
நீரில்‌ மிதந்த துடுப்பை எட்டி எடுத்துக்கொண்டு துழாவத்‌ 
தொடங்கினான்‌. குருதி வழியும்‌ வெம்மையை பூரிசிரவஸ்‌ 
உணர்ந்தான்‌. அவனைச்சுற்றி அனல்‌ வெளிச்சம்‌ நீரில்‌ 
அலையடித்தது. 


கையை ஊன்றி எழுந்தமர்ந்து அப்பால்‌ கர்ணன்‌ 
பீமனின்‌ படகை துரத்திச்செல்வதை பூரிசிரவஸ்‌ 
நோக்கினான்‌. ஆனால்‌ அவ்விரு படகுகளுக்கும்‌ நடுவே 
பீமனின்‌ எரிந்துகொண்டிருந்த பெரிய படகு குறுக்காக 
வந்ததும்‌ கர்ணன்‌ விரைவை இழந்து தயங்கினான்‌. 
அவன்‌ மேல்‌ தொடுக்கப்பட்ட அம்புகளைத்‌ தவிர்த்து 
படகைத்‌ திருப்பி பின்னால்‌ வந்தான்‌. அப்பால்‌ காசியின்‌ 
பெரும்படித்துறையில்‌ முரசொலி எழுந்தது. எரியம்புகள்‌ 
எழுந்து வானில்‌ வெடித்தன. அங்கிருந்து மூன்று பெரிய 
படகுகள்‌ பாய்விரித்து நீரில்‌ எழுவதை எரிந்துகொண்டே 
சென்ற அஸ்தினபுரியின்‌ படகின்‌ ஒளியில்‌ 
காணமுடிந்தது. 


குகன்‌ அவனை அஸ்தினபுரியின்‌ படகை நோக்கி 
கொண்டுசென்றான்‌. கொக்கியில்‌ மாட்டப்பட்ட படகில்‌ 
எழுந்து மேலே சென்ற பூரிசிரவஸ்‌ படகின்‌ மேல்‌ விழுந்து 
மரத்தரையில்‌ உருண்டு நீரும்‌ குருதியும்‌ வழிய ஒரு கணம்‌ 
அசைவற்றுக்‌ கிடந்தான்‌. நீர்வெளியை 
நோக்கிக்கொண்டிருந்த துரியோதனன்‌ “இனிமேல்‌ 
நம்மால்‌ போரிடமுடியாது. காசியின்‌ படகுகள்‌ 
கிளம்பிவிட்டன, திரும்பிவிடுவோம்‌” என்றான்‌. படகின்‌ 


உள்ளறைக்குள்‌ நின்றிருந்த பானுமதி “பலந்தரை எங்கே? 
பலந்தரை என்ன ஆனாள்‌?” என்று கூவினாள்‌. 
“இளவரசி... பீமசேனர்‌” என்று பூரிசிரவஸ்‌ மூச்சிரைக்க 
கைகாட்டினான்‌. முழங்காலை ஊன்றி எழுந்து நின்று 
கயிற்றைப்பற்றிக்கொண்டு நோக்கினான்‌. 


கர்ணன்‌ பீமனின்‌ எரியும்‌ படகை சுற்றிக்கொண்டு செல்ல 
முயன்றான்‌. “அவனால்‌ முடியாது. அவர்கள்‌ 
நெடுந்தொலைவு சென்றுவிட்டனர்‌. இன்னும்‌ 
சிலகணங்களில்‌ அவன்‌ பெரியபடகில்‌ ஏறிவிடுவான்‌” 
என்று துரியோதனன்‌ கூவினான்‌. ”திரும்பி வரும்படி 
சொல்‌... அவனிடம்‌ திரும்பி வரும்படி சொல்‌!” 
துச்சாதனன்‌ திரும்பிவரும்படி ஒளிக்குறி காட்டினான்‌. 
அதற்குள்‌ மேலும்‌ ஒன்றும்‌ செய்வதற்கில்லை என்று 
கர்ணனே உணர்ந்துகொண்டு படகைத்திருப்ப 

ணையிட்டான்‌. அஸ்தினபுரியின்‌ படகுகளுக்கு நடுவே 
துரியோதனனின்‌ படகு நுழைந்துகொண்டது. அப்பால்‌ 
பீமனின்‌ இருபடகுகள்‌ முழுவிரைவில்‌ செல்வது 
தெரிந்தது. நீர்ப்பரப்பில்‌ இரு படகுகள்‌ வானிலும்‌ 
நீரிலுமாக எரிந்தபடி மிதந்து சென்றன. 


“முழுப்பாய்களும்‌ விரியட்டும்‌” என்று துரியோதனன்‌ 
ணையிட்டான்‌. கர்ணனின்‌ படகு வந்தணைந்ததும்‌ 
அதை மேலே தூக்கினர்‌. மூச்சிரைத்தபடி அவன்‌ நீர்‌ 
சொட்ட வந்து கயிற்றில்‌ அமர்ந்தான்‌. அவன்‌ தோளில்‌ 
அம்பு ஒன்று தைத்திருந்தது. இன்னொருபடகிலிருந்து 
வந்த மருத்துவர்கள்‌ ”உள்ளே வாருங்கள்‌ அங்கரே” 
என்றனர்‌. “இங்கே காற்று இருக்கிறது...” என்றான்‌ 
கர்ணன்‌. துரியோதனன்‌ திரும்பி “இளையோனே, நீர்‌ நலம்‌ 
அல்லவா? மூச்சிலோ நெஞ்சிடிப்பிலோ ஏதேனும்‌ 
மாறுபாட்டை உணர்கிறீரா?” என்றான்‌. “நலம்‌ மூத்தவரே” 
என்றான்‌ பூரிசிரவஸ்‌. “ஆனால்‌ நான்‌...” அவனால்‌ 
பேசமுடியவில்லை. “நான்‌ தவறவிட்டுவிட்டேன்‌.” 


“நீர்‌ அதற்கு வருந்தவேண்டியதில்லை. நாம்‌ இளவரசர்‌ 
விழைந்த பெண்ணை கைவிட்டுவிடவில்லை. அதை 
எண்ணி மகிழ்கிறேன்‌” என்றான்‌ கர்ணன்‌. ”அவர்கள்‌ 
இப்படி மூன்றாம்‌ கட்டத்திட்டத்துடன்‌ வந்திருப்பார்கள்‌ 
என்பதை என்னால்‌ எதிர்பார்க்கமுடியவில்லை. அந்த 
விரைவுப்படகை இதற்கென்றே 
கொண்டுவந்திருக்கிறார்கள்‌.” மருத்துவர்‌ 
ரிசிரவஸ்ஸிடம்‌ “உங்கள்‌ காயங்கள்‌ சற்று மிகை 
எனற 6௫: படுக்க வைத்து ஒளியில்தான்‌ மருத்துவம்‌ 
பார்க்கவேண்டும்‌” என்றார்‌. துச்சாதனன்‌ 
தோளைப்பற்றியபடி பூரிசிரவஸ்‌ எழுந்தான்‌. கல்லால்‌ 


ஆனதுபோல தோன்றிய காலை இழுத்துவைத்து 
நடந்தான்‌. அவன்‌ காலில்‌ இருந்து குருதி நீருடன்‌ கலந்து 
வழிந்தது. 

துரியோதனன்‌ “இளவரசி உள்ளே இளைப்பாறுக!” 
என்றான்‌. பானுமதி ஒரு வீரனுடன்‌ அடித்தள 
அறைக்குள்‌ சென்ற மரப்படிகளில்‌ இறங்கினாள்‌. 
உள்ளறைக்குள்‌ சென்ற பூரிசிரவஸ்‌ அங்கே மஞ்சத்தில்‌ 
படுத்துக்கொண்டான்‌. மருத்துவர்‌ சிறிய கூரிய கத்தியால்‌ 
அவன்‌ ஆடைகளைக்‌ கிழித்து அகற்றினார்‌. தொடையில்‌ 
பாய்ந்த அம்பு சற்று ஆழமாகவே சென்றிருந்தது. தோளில்‌ 
அதன்‌ உலோகமுனை மட்டுமே புதைந்திருந்தது. ஒரு 
வீரன்‌ கொதிக்கவைக்கப்பட்ட நீரை கொண்டுவந்தான்‌. 
மருத்துவர்‌ அதில்‌ வெண்ணிறத்துணியை முக்கி அவன்‌ 
குருதியைத்‌ துடைத்தார்‌. பின்னர்‌ அம்பு தைத்த இடத்தின்‌ 
இருபக்கமும்‌ கத்தியால்‌ மெல்லக்கிழித்து அகற்றி அம்பை 
உருவி எடுத்தார்‌. பூரிசிரவஸ்‌ மெல்ல முனகினான்‌. 


“அகிபீனா தேவையா இளவரசே?” என்றார்‌ மருத்துவர்‌. 
”இல்லை” என்றான்‌ பூரிசிரவஸ்‌ பற்களைக்‌ கடித்தபடி. 
அருகே வீரன்‌ ஒருவன்‌ கொண்டுவந்து வைத்த தாலத்தில்‌ 
மூலிகைத்தைலத்தில்‌ ஊறிய பஞ்சு இருந்தது. அதை 
எடுத்து அம்பு உருவப்பட்ட காயத்தில்‌ வைத்து அழுத்தி 
அதன்மேல்‌ சூடாக்கப்பட்ட காரையிலையை வைத்து 
அழுத்தி மரவுரியால்‌ கட்டு போட்டார்‌. கட்டுபோட்டதும்‌ 
வலி குறைந்து அனல்‌ பட்டதுபோன்ற எரிச்சலுடன்‌ 
அந்தத்‌ தசை துடிக்கத்‌ தொடங்கியது. தோளில்‌ பட்ட 
அம்பையும்‌ பிடுங்கி கட்டிட்ட பின்னர்‌ “பெரிய 
புண்ணல்ல இளவரசே, இரண்டுவாரங்களில்‌ 
தழும்பாகிவிடும்‌” என்றார்‌ மருத்துவர்‌. பூரிசிரவஸ்‌ 
கண்களை மூடிக்கொண்டு “ம்‌” என்றான்‌. 


அதுவரை உடல்‌ வலியும்‌ போர்நிகழ்வுகளுமாக 
நிறைந்திருந்த உள்ளம்‌ மெல்ல அமைதிகொண்டது. 
காற்றடங்கிய புல்வெளி என அது அமைதிகொண்டு 
பரந்தது. அவன்‌ பெருமூச்சுகள்‌ விட்டான்‌. அம்புபட்டு 
நீரில்‌ விழுந்த முதற்கணம்‌ போரும்‌ இலக்கும்‌ அனைத்தும்‌ 
மறைந்துபோய்‌ உயிர்‌ பற்றிய அச்சம்‌ மட்டும்‌ நெஞ்சில்‌ 
எழுந்ததை பூரிசிரவஸ்‌ எண்ணிக்கொண்டான்‌. 
இறந்துவிடுவோமா என்ற அச்சம்‌. இறக்கமாட்டோம்‌ என்ற 
நம்பிக்கை. ஏன்‌ இதெல்லாம்‌ என்ற திகைப்பு. 
இருக்கிறோம்‌ என்னும்‌ பேருவகை. மலைமுடிகளில்‌ 
இருந்து மலைமுடிகளுக்குத்‌ தாவுவதுபோல அந்த 
உச்சகட்ட உளநிலைகள்‌ வழியாக சென்றுகொண்டே 
இருந்த ஒற்றைக்கணம்‌. அதற்கிணையான ஓர்‌ உச்சம்‌ 


அவன்‌ வாழ்வில்‌ நிகழ்ந்ததில்லை. ஒரு வாழ்க்கை 
முழுக்க ஒரேகணத்தில்‌ நிகழமுடியும்‌. ஒருகணத்திலேயே 
அறிவதை எல்லாம்‌ அறிந்து 
அடையக்கூடுவதனைத்தையும்‌ அடைந்து 
அமையமுமியும்‌. 


மீண்டும்‌ ஒரு போர்‌ என்றால்‌ அவன்‌ அஞ்சி நிற்பானா 
இல்லை அந்த கணத்திற்கான தவிப்புடன்‌ 
முன்னெழுவானா என்று கேட்டுக்கொண்டான்‌. அவனால்‌ 
விடைசொல்லமுடியவில்லை. அந்த கணம்‌ வரும்வரை 
அதை சொல்லிவிடமுடியாது என்று தோன்றியது. 
ஆனால்‌ இதுதான்‌ மானுடவாழ்க்கையின்‌ உச்சம்‌. 
முழுமைக்கணம்‌. இதற்காகவே போர்‌ என்றாலே மானுடர்‌ 
தோள்‌ தினவுகொண்டு எழுகிறார்கள்‌. இதன்பொருட்டே 
பிறந்த கணம்‌ முதல்‌ படைக்கலம்‌ பயில்கிறார்கள்‌. 
இதற்காகத்தான்‌ விழைவுகளைப்‌ பெருக்கி 
வஞ்சங்களைத்‌ திரட்டி செறித்துக்கொள்கிறார்கள்‌. 
மானுடவாழ்வென்பதே இந்த ஒரு கணத்தை சுற்றித்தான்‌ 
அமைக்கப்பட்டிருக்கிறது. தெய்வங்களை மானுடன்‌ 
முகத்தோடுமுகம்‌ காணும்‌ இடம்‌. 


அனைத்து கூர்முனைகளிலும்‌ தெய்வங்கள்‌ 
குமகொள்கின்றன என்பார்கள்‌ என 
எண்ணிக்கொண்டான்‌. அது கொல்லர்களின்‌ நம்பிக்கை. 
பருவடிவ படைக்கலத்தை கொல்லன்‌ கூராக்கிக்‌ 
கூராக்கிக்‌ கொண்டுசெல்கிறான்‌. கூரின்‌ ஒரு புள்ளியில்‌ 
அவ்வுலோகம்‌ முடிவடைந்துவிடுகிறது. மேலும்‌ கூர்‌ 
எஞ்சுகிறது. அங்கே வாழ்கின்றன உலோகத்தை ஆளும்‌ 
தெய்வங்கள்‌. குருதியால்‌ மட்டுமே மகிழ்பவை. ஊசி 
முனையோ வேல்முனையோ குருதிக்காக 
விடாய்கொண்டிருக்கிறது. ஒவ்வொரு கணமும்‌ 
காத்திருக்கிறது. அத்தனை வாய்ப்புகளையும்‌ 
பயன்படுத்திக்கொள்கிறது. 


அவன்‌ அந்த எண்ணங்களை விலக்க விரும்பினான்‌. 
அவை அவனை அச்சுறுத்தும்‌ ஆழ்சுழி ஒன்றை நோக்கி 
சுழற்றிக்கொண்டுசென்றன. உள்ளே வந்த ஏவலன்‌ 
“தாங்கள்‌ சற்று மதுவருந்தவேண்டும்‌ என்று மருத்துவர்‌ 
சொன்னார்‌” என்றான்‌. பூரிசிரவஸ்‌ தலையசைத்தான்‌. 
மரக்கோப்பையில்‌ ஏவலன்‌ அளித்த மது இளம்சூடாக 
இருந்தது. குடித்ததும்‌ நெஞ்சுக்குள்‌ அதன்‌ ஆவி 
நிறைந்தது. அது குருதியில்‌ கலப்பதற்காக அவன்‌ 
கண்களை மூடிக்கிடந்தான்‌. மெல்லமெல்ல அது ஊறி 
ஊறி உடற்தசைகள்‌ தளர்ந்தன. 


எடைமிக்க காலடிகளுடன்‌ துரியோதனன்‌ உள்ளே 
வந்தான்‌. “இளையோனே, நலமாக இருக்கிறீர்‌ அல்லவா?” 
என்றான்‌. “ஆம்‌” என்றான்‌ பூரிசிரவஸ்‌ பெருமூச்சுடன்‌. 
துரியோதனன்‌ அவன்‌ அருகே பீடத்தில்‌ அமர்ந்து 
கால்களை நீட்டி அதன்மேல்‌ முழங்கைகளை ஊன்றி 
அமர்ந்தான்‌. “நாம்‌ காசியின்‌ எல்லையை 
கடந்துவிட்டோம்‌” என்றான்‌. பூரிசிரவஸ்‌ 
புன்னகைசெய்தான்‌. “வென்றுவிட்டோம்‌ என்றுதான்‌ 
பொருள்‌. ஆனால்‌ வெற்றி...” தன்‌ கைகளைக்‌ கோர்த்து 
மடிமேல்‌ வைத்தபடி துரியோதனன்‌ பெருமூச்சுவிட்டான்‌. 
“வெற்றியை முழுமையாக நான்‌ சுவைக்கவே 
போவதில்லை என்று படுகிறது பால்ஹிகரே.” 


“தாங்கள்‌ விரும்பியது மூத்த இளவரசியை மட்டும்‌ 
அல்லவா? அங்கர்‌ சொன்னதுபோல நாம்‌ அவரை 
விட்டிருந்தால்‌ அதுவல்லவா உண்மையான தோல்வி?” 
என்றான்‌ பூரிசிரவஸ்‌. “இன்று அவர்‌ நம்முடன்‌ 
இருக்கிறார்‌. அஸ்தினபுரியின்‌ 
பட்டத்தரசியாகப்போகிறார்‌. அவர்‌ சொல்தான்‌ காசியை 
ஆளும்‌.” துரியோதனன்‌ மெல்லிய குரலில்‌ “ஆம்‌” 
என்றான்‌. பின்பு “அவளை பீமன்‌ மணம்‌ கொள்வான்‌. 

ம்‌, உறுதியாக அவன்தான்‌ மணம்புரிவான்‌. 
ஏனென்றால்‌ அது என்னை என்ன செய்யும்‌ என்று 
அவன்‌ அறிவான்‌. என்‌ கையிலிருந்து வென்று...” 
என்றபடி எழுந்துகொண்டான்‌. 


பெருமூச்சு விட்டு எடைதூக்கிய கைகளை 
எளிதாக்குவது போல உடலை நெளித்தபின்‌ 
“நிறைவின்மை அன்றி எதையும்‌ நான்‌ 
அடையக்கூடாதென்பதே தெய்வங்கள்‌ வகுத்தது 
போலும்‌” என்றான்‌ துரியோதனன்‌. ”நான்‌ உன்னிடம்‌ 
ஒன்று சொல்லவே வந்தேன்‌ இளையோனே. என்‌ சொல்‌ 
இன்னும்‌ எஞ்சியிருக்கிறது. உன்‌ உள்ளத்தில்‌ இருக்கும்‌ 
இளவரசியை சொல்‌. நான்‌ அவளை உன்னிடம்‌ 
சேர்க்கிறேன்‌.” பூரிசிரவஸ்‌ கண்களைத்‌ திறக்காமல்‌ 
பெருமூச்சுவிட்டு “நாளை சொல்கிறேன்‌ இளவரசே” 
என்றான்‌. 

துரியோதனன்‌ தன்‌ உள்கூடத்தில்‌ சாய்ந்த 
பீதர்நாட்டுப்பீடத்தில்‌ அமர்ந்து கைகளை தலைக்குமேல்‌ 
கட்டிக்கொண்டிருந்தான்‌. அவனெதிரே சிறியபீடத்தில்‌ 
வரைபடத்தை விரித்துப்போட்டு கர்ணன்‌ கூர்ந்து நோக்க 
அருகே துச்சாதனன்‌ நின்றிருந்தான்‌. கர்ணன்‌ 
“நெடுந்தூரம்‌ இளவரசே” என்றான்‌. “ஓரிரவில்‌ 
கடக்கமுடியலாம்‌. ஆனால்‌ கடந்துவிடலாமென்று 
உறுதிகொண்டு ஒரு திட்டத்தைப்போடுவது பிழையாக 
முடியும்‌.” துச்சாதனன்‌ “முடிந்தவரை நீரில்‌ செல்வோம்‌. 
நீரில்‌ விரைந்துசெல்லும்‌ பீதர்நாட்டுப்‌ பாய்களை 
அமைப்போம்‌” என்றான்‌. 


“ஆம்‌, ஆனால்‌ அதை முழுமையாக நம்பக்கூடாது 
என்கிறேன்‌. காற்றும்‌ ஒழுக்கும்‌ நம்‌ கையில்‌ இல்லை.” 
துச்சாதனன்‌ “பகலில்‌ நாம்‌ தங்கவேண்டுமென்றால்‌ 
அதற்குரிய இடம்‌ தேவை. நமது நட்புநாடுகள்‌ என 
இப்பகுதியில்‌ இருப்பது ஒன்றே. ஆனால்‌ நாம்‌ படை 
கொண்டுசெல்கிறோம்‌. படை தமது மண்ணில்‌ தங்க 
அவர்கள்‌ ஒப்புக்கொள்ளவேண்டும்‌” என்றான்‌. 
“அதற்கொரு வழி இருக்கும்‌... பார்போம்‌” என்ற கர்ணன்‌ 
நிமிர்ந்து “இளவரசே, தாங்கள்‌ இச்சொற்களை 
செவிகொள்ளவில்லை” என்றான்‌. துரியோதனன்‌ 
“கேட்டுக்கொண்டுதான்‌ இருக்கிறேன்‌” என்றான்‌. 
“இல்லை. நீங்கள்‌ கேட்கவில்லை. உங்கள்‌ உள்ளம்‌ 
இங்கில்லை.” 


துரியோதனன்‌ எழுந்து கைகளை விரித்து உடலை 
நெளித்து “காலையில்‌ இருந்தே மணநிகழ்வுகள்‌, 
குலச்சடங்குகள்‌, அரசமுறைமைகள்‌... சலித்துவிட்டேன்‌ 
கர்ணா” என்றான்‌. கர்ணன்‌ புன்னகைத்து “அரசநிலை 
என்பதே ஒரு மனிதனை இறைவடிவமாக 
ஆக்குவதுதானே? தெய்வங்கள்‌ சடங்குகளால்தான்‌ 
மண்ணில்‌ வாழ்கின்றன” என்றான்‌. துரியோதனன்‌ 
எழுந்து சாளரத்தருகே சென்று வெளியே நோக்கியபடி 
நின்று “அவனும்‌ இன்று அவளை மணந்துவிட்டான்‌ 
என்றான்‌ ஒற்றன்‌” என்றான்‌. இருவரும்‌ ஒன்றும்‌ 
சொல்லாமல்‌ ஒருவரை ஒருவர்‌ நோக்கினர்‌. 


“நேராக பாஞ்சாலத்திற்கு சென்றிருக்கிறார்கள்‌. அங்கே 
திரெளபதியே அரண்மனை முகப்புக்கு வந்து 
எட்டுமங்கலம்‌ காட்டி அவர்களை வரவேற்றிருக்கிறாள்‌. 
இசைச்சூதரும்‌ வைதிகர்களும்‌ 
அரண்மனைப்பெண்களும்‌ உடனிருந்திருக்கிறார்கள்‌. 
அவர்களை திரெளபதியின்‌ அன்னையிடம்‌ 
அழைத்துச்செல்ல அவர்‌ பலந்தரையின்‌ கை பற்றி 
இல்லம்‌ புகச்செய்திருக்கிறார்‌. அரண்மனையில்‌ 
பெருவிருந்துக்கு ஒருங்குசெய்யப்பட்டிருக்கிறது. 
மூன்றுநாட்கள்‌ நகரில்‌ விழவும்‌ களியாட்டும்‌ நிகழுமென 
அறிவித்திருக்கிறார்கள்‌. அரண்மனைப்பெருமுற்றத்தில்‌ 
பந்தலிட்டு சூதர்களின்‌ பாடல்நிகழ்வுகளுக்கும்‌ 
நாடகங்களுக்கும்‌ ஒருங்குசெய்திருக்கிறார்கள்‌.” 


கர்ணன்‌ மெல்லிய குரலில்‌ “இயல்புதானே?” என்றான்‌. 
துரியோதனன்‌ சினத்துடன்‌ திரும்பி “என்ன இயல்பு? 
சொல்‌! எதை இயல்பு என்கிறாய்‌?” என்றான்‌. கர்ணன்‌ 
இங்கும்‌ அவையெல்லாம்‌ நிகழ்ந்தன. நாமும்‌ ப துய்‌ 
குடிவிழவுக்கு ஆணைபிறப்பித்திருக்கிறோம்‌.. 
ர எட்டப்‌ களியாட்டுமாக அஸ்தினபுரம்‌ 
மயங்கியிருக்கிறது” என்றான்‌. துரியோதனன்‌ பற்களைக்‌ 
கடித்தபோது அவன்‌ தாடை அழுந்தியது. “பானுமதி 
அஸ்தினபுரியின்‌ பட்டத்தரசி. அவள்‌ தங்கை 
அப்படியல்ல. அவள்‌ பட்டத்து இளவரசனின்‌ 
இளையோனின்‌ இரண்டாவது மனைவி. பட்டும்‌ 
பொன்னும்‌ அணியும்‌ அரண்மனைச்சேடி. 
அவ்வளவுதான்‌.” கர்ணன்‌ “ஆனால்‌ அவர்‌ காசிநாட்டுக்கு 
இளவரசி. காசிமன்னருக்கு பாஞ்சாலம்‌ ஓலையனுப்பி 
மகளை கவர்ந்தமையை முறைப்படி அறிவித்திருக்கிறது 
என்கிறார்கள்‌. அக்கொண்டாட்டங்கள்‌ காசியிளவரசி 
இந்திரப்பிரஸ்தத்தில்‌ அரசிக்கு நிகராகவே 
கருதப்படுவாள்‌ என்பதைக்‌ காட்டுவதற்காக என்றே நான்‌ 
எண்ணுகிறேன்‌” என்றான்‌. 


துரியோதனன்‌ உரக்க “இல்லை இல்லை” என்று 
கூவினான்‌. அவன்‌ கழுத்துநரம்புகள்‌ புடைத்தன. முகம்‌ 
சிவந்து மூச்சிரைத்தது. “அவன்‌ உள்ளம்‌ 
எனக்குத்தெரியும்‌. மிகமிக அண்மையில்‌ என அவனை 
நான்‌ காண்கிறேன்‌. இது அவன்‌ எனக்களிக்கும்‌ செய்தி.” 
கர்ணன்‌ “நாம்‌ இதை மிகைப்படுத்தவேண்டாமென்றே 
நினைக்கிறேன்‌” என்றான்‌. “நான்‌ மிகைப்படுத்தவில்லை. 
கர்ணா, தேவிகை பட்டத்து இளவரசன்‌ யுதிஷ்டிரனின்‌ 
துணைவி. அவளுடைய மணநிகழ்வு இத்தனை பெரிதாக 
கொண்டாடப்பட்டதா என்ன?” கர்ணன்‌ “கொண்டாடினர்‌” 
என்றான்‌. ”இல்லை அது ஒருநாள்‌ நிகழ்வு. அது எந்த 


அரசமணத்திற்கும்‌ உரியது. மூன்றுநாள்‌ மணம்‌ என்பது 
அப்படி அல்ல. அது பட்டத்தரசனுக்கும்‌ அரசிக்கும்‌ உரிய 
முறைமை... இது அவன்‌ எனக்களிக்கும்‌ அறைகூவல்‌. 
எங்கோ அவன்‌ அமர்ந்துகொண்டு என்னை நோக்கி 
நகைக்கிறான்‌ இந்நேரம்‌...” 


துச்சாதனன்‌ கர்ணனை நோக்கி பேசாமலிருக்கும்படி 
கண்காட்டியதை துரியோதனன்‌ கண்டான்‌. சற்று 
தணிந்து “நான்‌ மிகைப்படுத்தலாம்‌. ஆனால்‌ என்னால்‌ 
அவ்வாறு எண்ணாமலிருக்கமுடியவில்லை. கர்ணா, 
இன்று காலை மணநிகழ்வுகள்‌ தொடங்கிய கணம்‌ முதல்‌ 
நான்‌ எண்ணிக்கொண்டிருப்பது இதைமட்டுமே” 
என்றான்‌. துரியோதனன்‌ தோள்‌ தளர எடைமிக்க 
காலடிகளுடன்‌ நடந்து மீண்டும்‌ வந்து பீடத்தில்‌ 
அமர்ந்தான்‌. “என்‌ வாழ்நாளில்‌ இனிய தருணங்களில்‌ 
ஒன்று. நான்‌ உவகையும்‌ பதற்றமுமாக காத்திருந்த நாள்‌. 
நேற்றிரவு முழுக்க நான்‌ அவனை எண்ணியபடி 
துயிலாமலிருந்தேன்‌. அமரவோ படுக்கவோ முடியாமல்‌ 
அரண்மனை அறைகளுக்குள்‌ நடந்துகொண்டிருந்தேன்‌. 
புலரி எழுந்தபோது ஏதோ கசப்புதான்‌ எனக்குள்‌ குமட்டி 
எழுந்தது. புரவிஏறி காட்டுக்குள்‌ சென்று 
மறைந்துவிடவேண்டும்‌ என்ற எண்ணம்‌ எழுந்தது.” 


“அணிகொண்டபோது ஒருமுறைகூட நான்‌ என்னை 
ஆடியில்‌ பார்த்துக்கொள்ளவில்லை. அவளருகே 
மணமேடையில்‌ அமர்ந்தபோது ஒருமுறைகூட அவளை 
திரும்பிப்பார்க்கவில்லை. அவள்‌ கழுத்தில்‌ 
மங்கலநாணிட்டு மலர்மாலை மாற்றியபோதுகூட 
அவளைப்பற்றி எண்ணவில்லை.” அவன்‌ எரிச்சலுடன்‌ 
கையை வீசினான்‌. “இந்தநாளில்‌ நான்‌ அடைந்த 
துன்பத்தை சமீபத்திலெங்கும்‌ அறிந்ததில்லை. என்‌ உடல்‌ 
நடுங்கிக்கொண்டே இருந்தது. தசைகள்‌ அனைத்தும்‌ 
நொய்மையாகிவிட்டிருந்தன. ஒவ்வொரு ஓசையும்‌ 
என்னை எரிச்சல்கொள்ளச்செய்தது. மங்கல முழவு என்‌ 
தலையிலேயே அடிப்பது போல்‌ உணர்ந்தேன்‌... வேதநாதம்‌ 
புகை தெய்வங்கள்‌ மூத்தார்‌ குடிகள்‌ அன்னையர்‌ 
பெண்கள்‌... கர்ணா, ஏதோ ஒரு தெய்வத்தால்‌ நான்‌ 
கட்டுப்படுத்தப்பட்டிருந்தேன்‌. இல்லையேல்‌ வாளை 
உருவி அத்தனை பேரையும்‌ சீவி எறிந்திருப்பேன்‌...” 


அவன்‌ கண்களை மூடிக்கொண்டு தலையை 
பின்னால்சாய்த்து அமர்ந்துகொண்டான்‌. சிலகணங்கள்‌ 
ஓசையின்மை அவர்களை சூழ்ந்தது. துரியோதனன்‌ 
எழுந்து உரக்க “மூடா! என்ன செய்கிறான்‌ அந்தச்சூதன்‌. 
விசிறியிழுக்கத்தெரியாது என்றால்‌ அவன்‌ தலையை 


கொய்யச்‌ சொல்‌” என்றான்‌. துச்சாதனன்‌ வெளியே 
ஓடினான்‌. தொங்குவிசிறி முன்னும்பின்னும்‌ 
விரைந்தாடத்‌ தொடங்கியது. தோலால்‌ ஆன வரைபடம்‌ 
பீடத்திலிருந்து எழுந்து தரையில்‌ விழுந்தது. கர்ணன்‌ 
அதை எடுத்து சுருட்டினான்‌. துரியோதனன்‌ கண்களை 
மூடியபடி “எவ்வளவு ஓசைகள்‌... ஏன்‌ நாம்‌ ஒவ்வொரு 
சடங்குக்கும்‌ இத்தனை ஓசையிடுகிறோம்‌? இங்கே இப்படி 
இருக்கிறோம்‌ என விண்வாழும்‌ தெய்வங்களுக்கு 
கூவிச்சொல்கிறோமா? தவளை ஓசையிட்டு நாகத்தை 
அழைப்பதுபோல?” என்றான்‌. 


கால்களை தரையில்‌ தட்டிக்கொண்டான்‌. எழுந்து சிவந்த 
விழிகளுடன்‌ கோணலாகச்‌ சிரித்து “இந்தப்‌ பெண்ணை 
அடைந்ததுதான்‌ வாழ்க்கையில்‌ நான்‌ இதுவரை 
அடைந்த பெரிய வெற்றி அல்லவா? அதிலும்‌ 
பாதிவெற்றி” என்றான்‌. கர்ணன்‌ “நீங்கள்‌ உங்களை 
வருத்திக்கொள்ள விழைகிறீர்கள்‌” என்றான்‌. “என்ன?” 
என்றான்‌ துரியோதனன்‌. “ஏனென்றால்‌ நீங்கள்‌ ஆணவம்‌ 
மிக்கவர்‌. ஆணவம்‌ மிக்கவர்களின்‌ வழி 
தங்களைத்தாங்களே துன்புறுத்திக்கொள்வது” என்றான்‌ 
கர்ணன்‌. “அது அவர்களுக்கு ஒருவகை இன்பம்‌.” 
துரியோதனன்‌ மீண்டும்‌ கோணலாக நகைத்து “நீயும்‌ 
அப்படி செய்வதுண்டு அல்லவா?” என்றான்‌. “ஆம்‌, 
ஒவ்வொருநாளும்‌. நான்‌ அடையும்‌ உச்சகட்ட உணர்ச்சி 
என்பது தன்வருத்தமே” என்று சொன்ன கர்ணன்‌ 
சிரித்தபடி “ஆகவே தெய்வங்களும்‌ என்னுடன்‌ 
ஒத்துழைத்து மேலும்‌ துயர்களை அளிக்கின்றன” 
என்றான்‌. 


துரியோதனன்‌ அந்த நகைச்சொல்லை 
உளம்கொள்ளாமல்‌ நிலையில்லாமையுடன்‌ 
பார்வையைச்‌ சுழற்றி பின்‌ உரக்க “ஏன்‌ இப்படி விசிறியை 
இழுக்கிறான்‌? அந்த மூடனிடம்‌ மெல்ல இழுக்கச்‌ சொல்‌!” 
என்றான்‌. துச்சாதனன்‌ வெளியே ஓட கர்ணன்‌ “நீங்கள்‌ 
சற்று ஓய்வெடுக்கலாம்‌ இளவரசே” என்றான்‌. 
துரியோதனன்‌ நிமிர்ந்து நோக்கி “ஆம்‌, நான்‌ சற்று 
மதுவருந்தி துயிலவே விழைகிறேன்‌” என்றான்‌. 
“இன்றிரவு உங்கள்‌ மதுபர்க்கச்‌ சடங்கு உள்ளது...” என்று 
தயங்கியபடி கர்ணன்‌ சொன்னான்‌. அவன்‌ விழிகளை 
நோக்கிய துரியோதனன்‌ அவன்‌ தனது சினத்தையும்‌ 
எரிச்சலையும்‌ எவ்வகையிலேனும்‌ விரும்புகிறானோ 
என்ற எண்ணத்தை அடைந்தான்‌. “மதுபர்க்கம்‌, ஆம்‌” 
என்றான்‌. “அதை நீங்கள்‌ தவிர்க்கமுடியாது” என்றான்‌ 
கர்ணன்‌. துரியோதனன்‌ எழுந்துகொண்டு “நான்‌ 
ஓய்வெடுக்கவேண்டும்‌” என்று வெளியே சென்றான்‌. 


தன்னை கர்ணன்‌ பின்னால்‌ நோக்கிக்கொண்டிருப்பதை 
உணர்ந்தான்‌. 


படுக்கையறைக்குள்‌ சென்று பீடத்தில்‌ அமர்ந்ததும்‌ 
ஏவலன்‌ வந்து நின்றான்‌. “மது” என்றான்‌. அவன்‌ 
விழிகளில்‌ ஒரு சிறிய அசைவாக வியப்பு தோன்றி 
மறைந்தது. ”ம்‌” என்றதும்‌ தலைவணங்கி வெளியே 
சென்று அவனுக்குப்பிடித்தமான யவனமதுவை 
கொண்டுவந்து வைத்தான்‌. ஒருகணம்‌ அது செங்குருதி 
என்ற திடுக்கிடலை அடைந்தபின்‌ துரியோதனன்‌ 
புன்னகைத்தான்‌. யவனர்‌ அதை 
சிறுத்தைத்தோலணிந்தவனின்‌ குருதி என்று 
சொல்வதுண்டு. அவர்களின்‌ மதுவுக்குரிய தெய்வம்‌ 
சிறுத்தைத்தோலணிந்து கையில்‌ திராட்சைக்குலையுடன்‌ 
நின்றிருக்கும்‌. 

சோனகர்நாடுகளிலும்‌ உயர்தரமான திராட்சை 
விளைவதுண்டு. ஆனால்‌ யவனமதுவில்‌ 
நிறைந்திருக்கும்‌ கனவுகளை அவர்களால்‌ உருவாக்க 
முடியவில்லை. சிறுத்தைத்தோலணிந்தவனின்‌ உடலில்‌ 
ஓடுவது விண்ணுலகின்‌ தாயநஞ்சு. அவனுடைய 
ஒருதுளிக்குருதி ஒருமுறை திராட்சைப்பழச்சாறில்‌ 
விழுந்து அது மதுவாகியது. அந்த முதல்‌ 
நச்சுமதுக்கிண்ணத்தில்‌ எஞ்சியதுளியை அடுத்த 
மதுக்குடத்தை உறையிடும்போது கலந்தனர்‌. தலைமுறை 
தலைமுறையாக அந்த நஞ்சு அவர்களின்‌ மதுவில்‌ 
வாழ்கிறது. மும்முறை கிண்ணத்தை நிறைத்தபின்‌ 
துரியோதனன்‌ விழிகளை மூடிக்கொண்டான்‌. 
கண்களுக்குள்‌ செம்மஞ்சள்‌ நிற சிறுத்தைத்தோல்‌ 
அசைந்ததை கண்டுகொண்டிருந்தான்‌. சென்னியின்‌ 
இருபக்கமும்‌ மண்புழு போல நரம்புகள்‌ தெறித்தன. பின்‌ 
எழுந்து மஞ்சத்தில்‌ கால்நீட்டி படுத்தான்‌. 

என்னுள்‌ நஞ்சு ஓடுக என எண்ணிக்கொண்டான்‌. ஏன்‌ 
சிறுத்தை? பதுங்கி விழியொளிர அமர்ந்திருப்பதனால்‌. 
மெல்ல மெல்ல அணுகிவருவதனால்‌. இல்லை, 
செந்நிறமான நாக்கால்‌. நாக்கெனும்‌ தழலால்‌. தழல்‌ 
குளிர்ந்த தழல்‌. என்னை நக்கியுண்ணும்‌ தழலில்‌ நான்‌... 
வியர்வையில்‌ உடல்‌ நனைய அவன்‌ 
விழித்துக்கொண்டபோது அறைக்குள்‌ துச்சாதனன்‌ 
நின்றிருந்தான்‌. “மூத்தவரே, மதுபர்க்கச்‌ சடங்குக்கு 
உங்களை சித்தமாக சொன்னார்கள்‌.” துரியோதனன்‌ 
நாக்குழற “அது நாளைக்கு...” என்றான்‌. “மூத்தவரே” 
என்றான்‌ துச்சாதனன்‌. “போடா” என்று கூவியபடி 
துரியோதனன்‌ எழுந்து அமர்ந்தான்‌. துச்சாதனன்‌ பணிந்த 


உடலுடன்‌ அப்படியே நின்றான்‌. துரியோதனன்‌ அவனை 
நோக்கியபடி சில கணங்கள்‌ அமர்ந்திருந்தான்‌. பின்னர்‌ 
“சரி... ஏவலரை வரச்சொல்‌” என்று விழிகளை விலக்கிக்‌ 
கொண்டான்‌. 


ஏவலர்‌ இருவர்‌ உள்ளே வந்தனர்‌. அவனை 
நீராட்டறைக்கு கொண்டுசெல்லும்‌ வழியில்‌ ஒருவன்‌ 
“நீராட்டுக்கு சமையர்‌ கிருபையும்‌ மாணவிகளும்‌ 
வந்துள்ளனர்‌” என்றான்‌. துரியோதனன்‌ “ம்‌” என்றான்‌. 
நீராட்டறை வாயிலில்‌ இருபாலினத்தவராகிய கிருபை 
வந்து வணங்கி அவனை வரவேற்றார்‌. “இவர்கள்‌ 
எதற்கு?” என்றான்‌ துரியோதனன்‌ சினத்துடன்‌. 
“இளவரசே, இதுவும்‌ மங்கலமுறைமைகளில்‌ ஒன்றே” 
என்றார்‌ கிருபை. “இவர்கள்‌ என்‌ மாணவிகளான 
துருவையும்‌ சம்பையும்‌. தங்கள்‌ அருள்‌ அவர்களுக்கும்‌ 
தேவை.” துரியோதனன்‌ “எந்த ஊரை சேர்ந்தவர்கள்‌ 
நீங்கள்‌?” என்றான்‌. “கலிங்கத்தைச்சேர்ந்தவர்கள்‌. 
சமையக்கலையை நாங்கள்‌ காமரூபத்தில்‌ சென்று 
பயின்றோம்‌.” துரியோதனன்‌ “ஏன்‌ அங்கு?” என்றான்‌. 
“எங்காவது வெளியே சென்று படித்தால்தானே மதிப்பு?” 


துரியோதனன்‌ புன்னகைத்து அவர்‌ தோளை தொட்டான்‌. 
“நான்‌ நிலையழிந்திருக்கிறேன்‌ சமையரே. அதை 
உம்மிடம்‌ சொல்லவும்‌ முடியாது” என்றான்‌. “அதற்காகவே 
சமையம்‌. நம்‌ உடவிடம்‌ நாம்‌ சொல்கிறோம்‌, நாம்‌ 
மகிழ்ச்சியாக இருக்கிறோம்‌ என்று. அது நம்‌ உள்ளத்திடம்‌ 
சொல்லும்‌” என்ற கிருபை “வருக” என உள்ளே 
அழைத்துச்சென்றார்‌. நீராட்டறையின்‌ முத்துச்சிப்பி 
வடிவ பெரிய வெய்யநீர்‌ தொட்டியில்‌ ஆடைகளில்லாமல்‌ 
அவனை அமரச்செய்தார்‌. “அசையாது நின்றிருக்கும்‌ 
துலாக்கோலின்‌ முள்‌ போன்றிருக்கிறது உங்கள்‌ 
மூக்குநுனி இளவரசே” என்றார்‌. “இன்றுவரை 
இருபக்கமும்‌ முழுமையாக சமன்செய்யப்பட்ட ஓர்‌ உடலை 
நான்‌ பார்த்ததில்லை.” சம்பை “பாஞ்சால இளவரசி 
இத்தகையவள்‌ என்றனர்‌” என்றாள்‌. 


துரியோதனன்‌ உடலில்‌ ஒரு துடிப்பு ஓடியது. அதை 
கைகளாலேயே அறிந்த கிருபை “ஆம்‌. ஆனால்‌ நேர்நிலை 
ஆண்மைக்கும்‌ வளைதல்‌ பெண்மைக்கும்‌ அழகு” என்று 
சொல்லி அதே ஒழுக்கில்‌ பேச்சை முன்கொண்டுசென்றார்‌. 
“தாசிநாட்டு இளவரசியை சற்றுமுன்னர்தான்‌ கண்டோம்‌. 
அணிகளில்‌ அழகியதை அணிந்திருக்கிறார்கள்‌. 
அக்கண்களில்‌ உள்ள கருணை என்றும்‌ உங்களை 
மகிழ்விப்பது இளவரசே” என்றார்‌. “கருணையைக்‌ கண்டு 
காதல்கொள்ளமுடியுமா என்ன?” என்றான்‌ துரியோதனன்‌ 


புன்னகையுடன்‌. அந்தப்பேச்சு கிருபை 
எண்ணியதைப்போலவே அவனை எளிதாக்கியது. 


கிருபை “பிழையாக நினைக்கிறீர்கள்‌ இளவரசே. 
இளமையில்‌ சிலநாட்கள்‌ மட்டுமே பெண்ணின்‌ 
உடலழகும்‌ சொல்லழகும்‌ ஆணை கவர்கிறது. பின்னர்‌ 
வாழ்நாளெல்லாம்‌ அவனை காமம்‌ கொள்ளச்செய்வது 
அவள்‌ கண்களில்‌ உள்ள கருணைதான்‌” என்றார்‌. 
துரியோதனன்‌ நிமிர்ந்து அவரை நோக்கினான்‌. அவர்‌ 
மெல்லிய கடற்பஞ்சால்‌ அவன்‌ உடலை தேய்த்தபடி “ஆம்‌, 
என்னை நீங்கள்‌ நம்பலாம்‌. உங்கள்‌ வாழ்நாளெல்லாம்‌ 
நீங்கள்‌ அவர்‌ விழிகளைக்‌ கண்டு மட்டுமே காமம்‌ 
கொள்ளப்போகிறீர்கள்‌. மைந்தருக்கு அன்னையாகி 
அவர்‌ உடல்‌ தளர்ந்தபின்‌ மேலும்‌ காமம்‌ கொள்வீர்கள்‌. 
ஒருபோதும்‌ அவரது விழிகளிடமிருந்து விடுபட 
மாட்டீர்கள்‌” என்றார்‌. 


துரியோதனன்‌ உரக்க நகைத்து “நான்‌ எங்கும்‌ 
கட்டுப்படுவேன்‌ என நினைக்கவில்லை கிருபையரே” 
என்றான்‌. “கட்டுப்படுவீர்கள்‌ இளவரசே. நீங்கள்‌ என்றும்‌ 
கட்டுப்பட்டுத்தான்‌ இருந்திருக்கிறீர்கள்‌...” துரியோதனன்‌ 
நிமிர்ந்து நோக்கி மீசையை வருடினான்‌. “முதலில்‌ 
உங்கள்‌ தந்தைக்கும்‌ பின்னர்‌ ஆசிரியருக்கும்‌. அதை 
மானுடனின்‌ கடமை எனலாம்‌. நிகராகவே நீங்கள்‌ 
இளையோன்‌ துச்சாதனருக்கு கட்டுப்பட்டவர்‌.” 
துரியோதனன்‌ “நானா?” என்றான்‌. “சொல்லுங்கள்‌, 
இதுநாள்வரை எத்தனைமுறை அவரிடம்‌ 
சினந்திருக்கிறீர்கள்‌?” துரியோதனன்‌ தலைதாழ்த்தி “ஆம்‌, 
அவனிடம்‌ என்னால்‌ சினம்‌ கொள்ளமுடியாது. அவன்‌ 
முகம்‌ எனக்குள்‌ கனிவை சுரக்கச்செய்கிறது. ஆகவே 
அவன்‌ விழிகளையே நான்‌ பார்ப்பதில்லை” என்றான்‌. 


பெண்களைப்போல மணியொலியுடன்‌ நகைத்து கிருபை 
சொன்னார்‌ “அவர்‌ சொன்ன எதையும்‌ தட்டியதில்லை 
நீங்கள்‌. அதைப்போல அங்கர்‌. அவர்‌ உங்களை 
ஆள்கிறார்‌.” துரியோதனன்‌ “ஆளட்டும்‌, அதனால்‌ நான்‌ 
வாழ்வேன்‌” என்றான்‌. “இது இன்னொரு கட்டு. இளவரசே, 
காட்டிற்கு பேரரசன்‌ யானை. அது குடிசூழ வாழும்‌ 
பெருவாழ்க்கை கொண்டது.” துரியோதனன்‌ 
“நற்சொற்கள்‌ கிருபையரே. என்‌ உளநிலையை மாற்ற 
உம்மால்‌ முடிந்தது” என்றான்‌. அவன்‌ உடலை துணியால்‌ 
துடைத்து தாழம்பூ மலர்ப்பொடி கலந்த 
வெண்நறுஞ்சுண்ணமும்‌ சந்தனப்பொடியும்‌ பூசினர்‌. 
மீசையில்‌ புனுகு பூசி அணில்வால்‌ தூரிகையால்‌ நீவினர்‌. 
தலைமுடிக்கு குங்கிலியப்புகையிட்டு உலரச்செய்து சீவி 


பின்னால்‌ கோதி வைத்தனர்‌. 


துரியோதனன்‌ ”நான்‌ என்‌ உடலுக்குள்‌ இருந்து ஒரு 
அடியை வெளியே எடுத்துவைத்துவிட்டதாக 
உணர்கிறேன்‌” என்றான்‌. “அப்படியே நடந்து 
வெளியேறிவிடுங்கள்‌ இளவரசே... நெடுந்தூரம்‌ 
செல்லமுடியும்‌” என்றார்‌ கிருபை. 
“நெடுதொலைவிருக்கிறது செல்ல, அறிய, 
தொலைந்துபோக.” துரியோதனன்‌ “சொல்வலர்‌ சொல்‌ 
கேட்கலாகாது என்பார்‌ என்‌ தந்தை... அவர்கள்‌ நம்‌ 
சிந்தையை சொற்களால்‌ நிறைத்துவிடுவார்கள்‌” என்று 
சிரித்தபின்‌ “நன்று கிருபையரே... உங்களுக்கு நன்றி” 
என்றான்‌. “நலம்‌ திகழ்க!” என்றார்‌ கிருபை. 


ஆடைமாற்றிக்கொண்டிருந்தபோது அவனை 
அழைத்துச்செல்ல அரண்மனை ஏவலன்‌ வந்திருந்தான்‌. 
“இளையவன்‌ சித்தமாகிவிட்டான்‌ அல்லவா?” என்றான்‌ 
துரியோதனன்‌. “இல்லை” என்றான்‌ ஏவலன்‌. “ஏன்‌? 
கர்ணன்‌ எங்கே?” அவன்‌ வணங்கி “இளவரசே, இது 
மதுபர்க்க நிகழ்வு. நீங்கள்‌ மகளிரறை புகுதல்‌. அவர்கள்‌ 
கலந்துகொள்ளலாகாது” என்றான்‌. துரியோதனன்‌ “ஏன்‌?” 
என்றான்‌. ஏவலன்‌ பேசாமல்‌ நின்றான்‌. துரியோதனன்‌ 
அவனை நோக்கி எரிச்சலுடன்‌ ஏதோ சொல்ல வந்து 
அவனைக்‌ கடந்து முன்னால்‌ நடந்தான்‌. அவன்‌ 
பின்னால்‌ வந்தான்‌. அருகே நெருங்கி மெல்லிய குரலில்‌ 
“மெல்ல செல்லுங்கள்‌ இளவரசே” என்றான்‌. 
துரியோதனன்‌ விரைவைக்‌ குறைத்து தலையை 
விரைப்பாக்கிக்கொண்டான்‌. 


மகளிர்மாளிகை வாயிலில்‌ மங்கல இசைக்கருவிகளுடன்‌ 
விறலியர்‌ நின்றனர்‌. அவனைத்‌ தொடர்ந்துவந்த ஏவலன்‌ 
கைகாட்டியதும்‌ அவர்கள்‌ இசைக்கத்தொடங்கினர்‌. யாழ்‌, 
குழல்‌, மணி ஆகிய மூன்று கருவிகள்‌ மட்டுமே கொண்ட 
மென்மங்கல இசை. தாலத்தில்‌ விளக்கு, பொன்‌, பழம்‌, 
மலர்‌, மஞ்சள்‌ எனும்‌ ஐந்து மங்கலங்களுடன்‌ ஏழு 
அணிப்பரத்தையர்‌ முன்னால்‌ வந்து அவனை 
வரவேற்றனர்‌. அவர்களுக்குப்பின்னால்‌ வந்த துச்சளை 
சிரித்தபடி “வருக இளவரசே, உங்கள்‌ வருகையால்‌ 
நலமும்‌ மங்கலமும்‌ நிறைக!” என்று சொல்லி தன்‌ 
கையிலிருந்த பொற்தாலத்தில்‌ இருந்து செங்குழம்பைத்‌ 
தொட்டு அவன்‌ நெற்றியில்‌ இட்டாள்‌. குனிந்து அதை 
பெற்றுக்கொண்ட துரியோதனன்‌ “நீ ஏன்‌ இதை 
செய்கிறாய்‌?”என்றான்‌. 


சிரித்தபடி “மதுபர்க்கம்‌ என்பது மணப்பெண்ணின்‌ 


பெற்றோர்‌ செய்வது. கவர்ந்து வரப்பட்ட பெண்ணுக்கு 
இங்கு நாங்கள்தான்‌ எல்லாம்‌” என்றாள்‌ துச்சளை. 
அவன்‌ புன்னகைத்து “அவள்‌ பெற்றோரையும்‌ 
கவர்ந்துவர ஆணையிடுகிறேன்‌...” என்றான்‌. “அவர்களே 
ஓரிருநாட்களில்‌ வந்துவிடுவார்கள்‌. விதுரர்‌ நேற்றே 
விரிவான திருமுகம்‌ அனுப்பிவிட்டார்‌. அஸ்தினபுரியின்‌ 
அரசி என்பது எளிய வெற்றியா என்ன? காசியில்‌ 
கொண்டாட்ட மனநிலை நிலவுவதாக சொன்னார்கள்‌” 
என்றாள்‌ துச்சளை. “இன்று படையெடுப்புகளைப்பற்றி 
பேசவேண்டாம்‌. இன்று நீங்கள்‌ வெல்லவேண்டியது ஒரு 
பெண்ணின்‌ உள்ளத்தை மட்டுமே.” 


உள்ளே பெருங்கூடத்தில்‌ அணிகளும்‌ ஆடைகளும்‌ 
மின்ன பெண்கள்‌ நிறைந்திருந்தனர்‌. யார்‌ யாரென்று 
துரியோதனனால்‌ முதல்‌ நோக்கில்‌ அடையாளம்‌ 
காணமுடியவில்லை. பெண்களை அப்படி ஒரு தொகை 
மட்டுமாக அதற்கு முன்‌ பார்த்ததில்லை என 
எண்ணிக்கொண்டான்‌. பெண்களில்‌ ஒருத்தி வந்து 
“உள்ளே வா” என்று சொன்னபோதுதான்‌ அது அவன்‌ 
இளைய அன்னை தசார்ணை என்று தெரிந்தது. அவன்‌ 
புன்னகைசெய்தான்‌. அவள்‌ அவன்‌ கைகளைப்பற்றி 
அழைத்துச்சென்று உள்ளே மஞ்சள்‌ பட்டு 
போர்த்தப்பட்டிருந்த பீடத்தில்‌ அமரச்செய்தாள்‌. “இது 
என்ன சடங்கு அன்னையே?” என்றான்‌. 


“இதுவா? இதை மதுபர்க்கம்‌ என்பார்கள்‌. உன்னை 
மணமகள்‌ வீட்டார்‌ இனிப்பு அளித்து வரவேற்கிறார்கள்‌. 
இனிமையான பெண்ணை உன்னிடம்‌ 
ஒப்படைக்கிறார்கள்‌” என்றாள்‌ தசார்ணை. பதின்மரில்‌ 
இறுதியானவள்‌ என்பதனால்‌ எப்போதுமே அவளிடம்‌ 
ஒரு குழந்தைத்தன்மை உண்டு. துரியோதனன்‌ அவளிடம்‌ 
மட்டுமே கேலியும்‌ கிண்டலுமாக பேசுவது வழக்கம்‌. 
“இனிமையானது என நீங்கள்‌ எப்படி அறிந்தீர்கள்‌?” 
என்றான்‌ சிரித்தபடி. “அப்படித்தான்‌ எண்ணுகிறேன்‌. 
இல்லை என்றால்‌ எனக்கு நீயே நாளை சொல்‌” என்றாள்‌. 


அருகே நின்றபெண்கள்‌ கூட்டமாக சிரிக்க துரியோதனன்‌ 
நாணி தலையை தாழ்த்திக்கொண்டான்‌. அவர்கள்‌ 
ஒவ்வொருவரும்‌ அவன்‌ அதுவரை பார்த்திராத 
விடுதலையுணர்வுடன்‌ இருப்பதை கண்டான்‌. 
சொற்களிலும்‌ உடல்மொழிகளிலும்‌ நாணத்தை 
இழந்துவிட்டவர்கள்போல. சிவந்தமுகமும்‌ மிதக்கும்‌ 
விழிகளும்‌ மெல்லிய வியர்வையும்‌ துள்ளல்‌ குடிகொண்ட 
உடலுமாக அனைவருமே காமம்‌ கொண்டவர்களென 
தோன்றினர்‌. ஒருவருக்கொருவர்‌ மெல்லியகுரலில்‌ பேசி 


கூட்டமாக உரக்கச்சிரித்து ஒருவரை ஒருவர்‌ அடித்தனர்‌. 
பிடித்து தள்ளிக்கொண்டனர்‌. 


சத்யசேனை உள்ளிருந்து ஒரு பெரியதாலத்துடன்‌ 
வந்தாள்‌. அவளுடன்‌ விதுரரின்‌ மனைவி சுருதையும்‌ 
மலர்த்தாலத்துடன்‌ வந்தாள்‌. சத்யசேனையை விழிகளால்‌ 
சுட்டிக்காட்டி ஒருத்தி ஏதோ சொல்ல கூட்டமாக சிரிப்பு 
எழுந்தது. சுதேஷ்ணை “என்னடி சிரிப்பு? 
மங்கலநிகழ்வுக்கு வந்தால்‌ சிரிப்பதா? 
தள்ளிச்செல்லுங்கள்‌” என்று அதட்டினாள்‌. 
வாயைப்பொத்தி கண்கள்‌ ஒளிர ஒருத்தி “ஆணை அரசி” 
என்றாள்‌. உடனே மீண்டும்‌ சிரிப்பு. அணிப்பரத்தையரும்‌ 
அரண்மனை மகளிரும்‌ பிரித்தறியமுடியாதபடி 
கலந்துவிட்டிருந்தனர்‌. அவர்களை எப்போதும்‌ 
வேறுபடுத்தும்‌ வெவ்வேறு உடல்மொழிகள்‌ 
மறைந்துவிட்டிருந்தன. 


தேஸ்ரவை அவன்‌ அருகே வந்து “உன்னை 
அணிக்கோலத்தில்‌ இன்றுதான்‌ பார்க்கிறேன்‌ மைந்தா. 
அழகாக இருக்கிறாய்‌” என்றாள்‌. பின்னிருந்து ஒருத்தி 
“இருபக்கமும்‌ நிகரானவர்‌ அல்லவா?” என்றாள்‌. 
அவனுக்குக்‌ கேட்காமல்‌ எவரோ ஏதோ சொல்ல 
அத்தனைபெண்களுக்கும்‌ அது கேட்டு கூட்டச்சிரிப்பு 
அலையாக பரவியது. துரியோதனன்‌ எழுந்து 
ஓடிவிடவேண்டுமென எண்ணினான்‌. “சற்று வெறுமனே 
இருங்களமுி... பித்தெடுத்த பெண்கள்‌” என்று தேஸ்ரவை 
திரும்பி கூவியபோது அவள்‌ விழிகளிலும்‌ சிரிப்பு 
இருந்தது. ஒரு சேடி “அரசி, வேழத்தின்‌ வல்லமையை 
எதைவைத்து மதிப்பிடுவது?” என்றாள்‌. தேஸ்ரவை 
“வந்தால்‌ ஒரே அடியில்‌ தலைகளை பிளந்துவிடுவேன்‌” 
என்றாள்‌. 


பெண்கள்‌ சிரித்துக்கொண்டே இருக்க “துதிக்கை என்று 
இவள்‌ சொல்கிறாள்‌” என்றாள்‌ அந்தப்பெண்‌. 
அவர்களின்‌ நகைப்பொலி பெருகி அவனை சூழ்ந்தது. 
போதும்‌, செல்லுங்கள்‌” என்று சத்யவிரதை அவர்களை 
அதட்டியபடி உள்ளறையிலிருந்து வந்தாள்‌. நிகுதியும்‌ 
சம்ஹிதையும்‌ சுஸ்ரவையும்‌ அவளுடன்‌ வந்தனர்‌. ” 
இறுதியாக ஒரே இரு வினா. பிடியானைக்கு எப்போது 
மதம்சுரக்கும்‌?” என்றாள்‌ ஒருத்தி. சத்யவிரதை 
சினத்துடன்‌ கையை ஓங்கி “இங்கே எவரும்‌ 
நிற்கக்கூடாது. செல்லுங்கள்‌. குரவையிட ஆள்வேண்டும்‌ 
என்று கூட்டிவந்தால்‌...” என்று சீற பெண்கள்‌ சிரித்து 
குழைந்தனர்‌. விழிகள்‌ மின்னி மின்னி அவனை 
சூழ்ந்திருந்தன. உடல்கள்‌ காற்றிலாடும்‌ நாணல்களென 


குழைந்தன. இப்பெண்கள்‌ எவரையும்‌ முன்னர்‌ பார்த்ததே 
இல்லை என அவன்‌ எண்ணிக்கொண்டான்‌. அணங்கு 
உடற்கூடியவர்கள்‌. இதோ நின்று நெளிவது 
விண்ணிலிருந்து பெண்மேல்‌ இறங்கும்‌ பித்து. 


சுபை உள்ளிருந்து ஓடிவந்து “அக்கா, மூத்தவர்‌ 
மைந்தனை பார்க்கவேண்டும்‌ என்கிறார்‌” என்றாள்‌. 
யாரோ மெல்லிய குரலில்‌ ஏதோ சொல்ல பெருஞ்சிரிப்பு 
எழுந்தது. “பார்த்தபின்‌ மதுபர்க்கம்‌ செய்யலாமா?” 
என்றாள்‌ சத்யவிரதை. “எப்போதுவேண்டுமானாலும்‌ 
செய்யலாம்‌. இனிப்புதானே?” என்றாள்‌ ஒருத்தி. அந்த 
எளிய வரிக்கே ஏன்‌ அத்தனை சிரிப்பு என்று 
துரியோதனனுக்கு புரியவில்லை. சத்யவிரதை அவன்‌ 
கையைப்பற்றி “நாம்‌ அன்னையரசியைப்‌ பார்த்து 
வாழ்த்து பெற்று வருவோம்‌” என்றாள்‌. அவன்‌ எழுந்து 
அவளுடன்‌ நடக்க “பார்த்து, வாயில்‌ இடிக்கும்‌” என்றாள்‌ 
பின்னால்‌ ஒருத்தி. சிரிப்பொலிகள்‌ நடுவே “வாயில்‌ 
இடிந்தால்‌ பெரிதாக்கிவிடலாமடீ” என்ற குரல்‌ எழுந்தது. 
அறைக்குள்‌ காந்தாரி மஞ்சத்தில்‌ அமர்ந்திருந்தாள்‌. 
அவன்‌ காலடியை முன்னரே கேட்டிருந்தமையால்‌ அவள்‌ 
கிளர்ச்சிகொண்டு நன்றாக சிவந்திருந்தாள்‌. 
வெண்ணிறமான தடித்த பெருங்கைகள்‌ கூட 
சிவப்போடியிருந்தன. அவனை நோக்கி கைகளை 
நீட்டியபடி “வருக துரியா...” என்றாள்‌. அவன்‌ அருகே 
சென்று அவள்‌ கால்களைத்‌ தொட்டு வணங்க அவள்‌ 
கைநீட்டி அவன்‌ தலையைத்‌ தொட்டாள்‌. 
மெல்லியவிசும்பல்‌ கேட்டு அவன்‌ நிமிர்ந்து நோக்கினான்‌. 
அவள்‌ அழுதுகொண்டிருந்தாள்‌. நீலக்‌ கண்கட்டுக்கு 
அடியில்‌ நீர்‌ ஊறி கன்னத்தில்‌ வழிந்து துளிகள்‌ 
மோவாயில்‌ தொங்கி ஆடி மார்பு மேல்‌ உதிர்ந்தன. 


அவன்‌ திரும்பி சத்யவிரதையை பார்க்க அவளும்‌ 
கண்கலங்கியிருந்தாள்‌. பின்னால்‌ நின்றிருந்த சுபை 
ஒன்றும்‌ கேட்காதே என விழியசைத்தாள்‌. அவன்‌ 
காந்தாரியின்‌ உள்ளங்கையை கன்‌ கைகளில்‌ 
எடுத்துக்கொண்டான்‌. நீர்நரம்பு ஓடும்‌ தூய 


வெண்ணிறத்தில்‌ ஒரு பெரிய மலரிதழ்‌ போலிருந்தது. 
குளிர்ந்த மென்மையான மலரிதழ்‌. அவள்‌ எப்போதும்‌ 


அவன்‌ தொடுகையை விழைபவள்‌. அவனுடைய பெரிய 
கையை தன்‌ இருகைகளாலும்‌ பொத்தி எடுத்து 

| சேர்த்துக்கொண்டாள்‌. மீண்டும்‌ ம்க்‌ 
விழிநீர்த்துளிகள்‌ அவன்‌ கைமேல்‌ விழுந்தன. அவன்‌ 
மீண்டும்‌ திரும்பி அன்னையரை நோக்க சுபை விழியால்‌ 
ஒன்றும்‌ பேசாதே என்று சொன்னாள்‌. 


காந்தாரியின்‌ கைகள்‌ நடுங்கிக்கொண்டே இருந்தன. 
சுபை மெல்ல கனைத்து “மதுபர்க்கத்திற்கு நேரமாகிறது” 
என்றாள்‌. “ஆம்‌, நேரமாகிவிட்டது, கிளம்பு” என்று 
சொல்லி காந்தாரி அவன்‌ தலைமேல்‌ கைவைத்து 
வாழ்த்தினாள்‌. ஒருகையால்‌ கண்ணீரைத்துடைத்தபடி 
“அவள்‌ வந்திருக்கிறாளா?” என்றாள்‌. “யார்‌?” என்று 
துரியோதனன்‌ அறியாமல்‌ கேட்டான்‌. “அவள்தான்‌ 
வைசியப்பெண்‌...” சத்யசேனை “இல்லை மூத்தவளே, 
எந்தச்சடங்குக்கும்‌ அவளை அழைக்கவில்லை” 
என்றாள்‌. ஆனால்‌ காலையில்‌ திருமணச்சடங்குகளில்‌ 
பிரகதியைக்‌ கண்டதை துரியோதனன்‌ 
நினைவுகூர்ந்தான்‌. சுபை “போகலாம்‌” என்று 
வாயசைத்தாள்‌. அவன்‌ தலையை அசைத்து “ஆம்‌” 
என்றபின்‌ மீண்டும்‌ அன்னையின்‌ கால்களைத்‌ தொட்டு 
வணங்கி திரும்பிநடக்கும்போது அறைவிட்டு வெளியே 
செல்வதற்குமுன்‌ அவளை மீண்டும்‌ நோக்கினான்‌. 
அவன்‌ செல்லும்‌ ஓசையைக்‌ கேட்பதற்காக அவள்‌ சற்று 
தலைதிருப்பியிருந்தாள்‌. 


துரியோதனன்‌ மீண்டும்‌ பெருங்கூடத்திற்கு வந்தான்‌. 
“கொற்றவையின்‌ காணிக்கைப்பெட்டியில்‌ போடப்பட்ட 
பொற்காசு அல்லவா?” என்றாள்‌ ஒருத்தி. யாரோ “உஸ்‌” 
என அவளை அடக்க யாரோ சிரித்தனர்‌. அவனை 
பீடத்தில்‌ அமரச்செய்தபின்‌ சத்யசேனை திரும்பி 
“பேசாதீர்கள்‌...” என்றாள்‌. “இல்லை” என்றாள்‌ ஒருத்தி. 
மீண்டும்‌ சிரிப்பு. சத்யசேனை “எங்கே துச்சளை?” 
என்றாள்‌. துச்சளை “இதோ” என்று தாலத்துடன்‌ வந்தாள்‌. 
அன்னையர்‌ கூடி நின்றனர்‌. ஒரு பசுந்தாலத்தில்‌ 
ஐந்துமங்கலம்‌ நடுவே பொற்கிண்ணத்தில்‌ இருந்த 
திரவத்தை சத்யவிரதை எடுத்தாள்‌. துரியோதனன்‌ 
“என்ன அது?” என்றான்‌. “ஐந்தினிமை என்பார்கள்‌. 
தேன்‌, பால்‌, நெய்‌, பழம்‌, வெல்லம்‌ கலந்தது” என்றாள்‌ 
சத்யசேனை. “நீ இதை அருந்தியாகவேண்டும்‌.” 
துரியோதனன்‌ “நான்‌ இனிப்பு உண்பதில்லை” என்றான்‌. 
பெண்களில்‌ ஒருத்தி ஏதோ சொல்ல சிரிப்பு வெடித்தது. 
சத்யசேனை திரும்பி விழிகளால்‌ அவர்களை 
அதட்டிவிட்டு “ஒருதுளி அருந்தினால்‌ போதும்‌... இது ஒரு 
சடங்கு” என்றாள்‌. 


ஆம்பல்கொடிக்கொத்துக்களைப்போல அத்தனை 
பெண்களும்‌ ஒருவரை ஒருவர்‌ தழுவிக்கொண்டு 
அவனைச்சூழ்ந்து நின்றனர்‌. முலைகள்‌ விதவிதமாக 
அசைந்தன. கழுத்துகள்‌ வளைந்தன. விழிகளிலும்‌ 
இதழ்களிலும்‌ சிரிப்பு ஒளிவிட்டது. அவன்‌ கைகள்‌ 
நடுங்கின. விழிகளை ஏறிடாமல்‌ தரைநோக்கி 


அமர்ந்திருந்தான்‌. “வாங்கிக்கொள்‌” என்றாள்‌ 
சத்யசேனை. “இனிமை நிறையட்டும்‌. இங்கு மைந்தர்‌ 
திகழட்டும்‌. இக்குடி பெருகட்டும்‌. மூதாதையர்‌ 
மண்ணிலிறங்கும்‌ பாதைகளில்‌ மலர்‌ விரியட்டும்‌!” 


துரியோதனன்‌ அவளிடமிருந்து வாங்கி ஒரு மிடறு 
விழுங்கினான்‌. மலைத்தேனின்‌ கசப்பு கலந்த இனிப்பு. 
அவன்‌ அதை வாங்கியதுமே பெண்கள்‌ குரவையிடத்‌ 
தொடங்கினர்‌. விறலியரின்‌ மங்கலஇசையும்‌ இணைந்து 
எழுந்தது. அவன்‌ இனிப்பை விழுங்கியதும்‌ பெண்களில்‌ 
ஒருத்தி ஏதோ சொல்ல சிரிப்பொலி கூடத்தை நிறைத்தது. 


வெண்முகில்‌ நகரம்‌ - 71 
பகுதி 15: யானை அடி-2 


பள்ளியறைக்குள்‌ துரியோதனன்‌ சாளரத்தருகே வெளியே 
நோக்கி நின்றிருந்தான்‌. அமைதியிழக்கும்போது 
எப்போதும்‌ செய்வதுபோல மீசையை 
நீவிக்கொண்டிருந்தவன்‌ நேரத்தை உணர்ந்து திரும்பி 
நோக்கினான்‌. நெடுநேரம்‌ ஆகவில்லை என்று தெரிந்தது. 
பெருமூச்சுடன்‌ மீண்டும்‌ வெளியே நோக்கினான்‌. 


பூங்கா மிகவும்‌ இருட்டியிருந்தது. இருள்வடிவாக தெரிந்த 
மரக்கிளைகளுக்குள்‌ நூற்றுக்கணக்கான பறவைகள்‌ 
இருக்கின்றன என்று அப்போது நம்பமுடியாது. 
மரங்களின்‌ உள்ளம்‌ அவை, காலையில்‌ விழிப்பு 
கொண்டதும்‌ சூரியனை நோக்கி எழுகின்றன என்ற 
சூதர்களின்‌ வரி நினைவுக்கு வந்தது. சற்று 
மதுவருந்தியிருக்கலாமென நினைத்துக்கொண்டான்‌. 
ஐயினிமையின்‌ சுவை நாவில்‌ புளிப்பாக 
மாறிவிட்டிருந்தது. 


காலடியோசைகள்‌ கேட்டன. இப்போது என்ன 
செய்யவேண்டும்‌ என்று அவன்‌ ஒருகணம்‌ உடல்தவித்து 
பின்‌ மீண்டும்‌ சாளரம்‌ நோக்கியே திரும்பிக்கொண்டான்‌. 
சிரிப்பொலிகளும்‌ அடக்கப்பட்டபேச்சுகளும்‌ கேட்டன. 
கதவு திறந்து மூடும்‌ ஒலியும்‌ மெல்லிய சொற்களும்‌ உரத்த 
சிரிப்பொலிகளும்‌ எழுந்தபின்‌ அமைதி நிலவியது. 


அவன்‌ வெளியே நோக்கியபம அசையாமல்‌ 
நின்றிருந்தான்‌. எக்கணமும்‌ திரும்பிப்பார்க்கக்கூடும்‌ 
என்று தோன்றியதை வெல்ல இருள்நோக்கி தன்‌ 
விழிகளை ஆழமாக பதித்தான்‌. இருளுக்குள்‌ மரங்கள்‌ 
அசைவதை காணமுடிந்தது. இருண்டநீரில்‌ நிழல்கள்‌ 
போல பார்க்கப்பார்க்க அவற்றின்‌ முப்பரிமாணச்சித்திரம்‌ 
தெளிந்து வந்தது. 


பின்னர்‌ அவன்‌ ஒரு சிறிய பறவையை நோக்கினான்‌. 
சிறுகிளைச்சந்திப்பில்‌ அது வெண்ணிறமாக தெரிந்தது. 
ஒரு சங்கை அங்கே வைத்ததுபோல. என்ன பறவை? 
புறாவல்ல. புறா மரங்களில்‌ அமைவதில்லை. கொக்கா? 
கொக்கு அந்தத்‌ தோட்டத்தில்‌ வருவதில்லை. 
எந்தப்பறவை? அவன்‌ அதையே கூர்ந்து நோக்கினான்‌. 
எதையாவது எடுத்து எறிந்து அதை பறக்கவிட்டால்‌ 


அறிந்துவிடலாமென்ற எண்ணம்‌ வந்ததுமே அதை 
இறுக்கி தவிர்த்தான்‌. 

இருளுக்குள்‌ மீண்டும்‌ மீண்டும்‌ விழிகூர்ந்தான்‌. ஆனால்‌ 
ஓர்‌ எல்லைக்குமேல்‌ அதன்‌ சித்திரம்‌ தெளியவில்லை. 
இல்லை ஏதாவது நிழலா? பறவை எடுத்துச்சென்ற துணி 
அங்கே கிடக்கிறதா? பறவை இத்தனை 
அசைவில்லாமலிருக்குமா? 


அவன்‌ பெருமூச்சுடன்‌ விழிதிருப்பி அதே அசைவில்‌ 
திரும்பிப்‌ பார்க்கவிருந்தான்‌. உடனே தன்னை மீண்டும்‌ 
தடுத்துத்‌ திரும்பி அந்தப்‌ பறவையை நோக்கியதும்‌ 
அதை கண்டறிந்தான்‌. பகுளம்‌. அத்தனை உயரமான 
மரத்தில்‌ வந்தமருமா அது? புராணகங்கைக்குள்‌ 
புல்வெளிகளில்தான்‌ அதை கண்டிருந்தான்‌. 
துணைவந்த வேடன்‌ அதற்கு ஒரு பெயர்‌ சொன்னான்‌. 
என்ன பெயர்‌ அது? 


புராணகங்கையின்‌ புல்வெளிகளில்‌ எருமைகளைத்தான்‌ 
கூடுதலாக பார்க்கமுடியும்‌. ஈரமும்‌ பசுமையும்‌ கலந்த 
அந்தச்‌ சூழலில்‌ அவற்றை புகையென சிற்றுயிர்கள்‌ 
மூடியிருக்கும்‌. குருகு. அதை உண்ணிக்குருகு என்றான்‌ 
வேடன்‌. எருமைகளின்‌ மேல்‌ அவை அமர்ந்திருக்கும்‌. 
கரியபாறைக்குமேல்‌ வெண்ணிறக்கொடி பறப்பதுபோல. 


வெண்சங்கில்‌ கரிய கால்களும்‌ கழுத்தும்‌ எழுந்ததுபோல. 
கொக்குபோல அத்தனை நீளமான கழுத்தும்‌ காலும்‌ 
கொண்டவை அல்ல. மிக அமைதியானவை அவை 
என்றான்‌. மணமற்றவை என்பதனால்‌ அவை புதருக்குள்‌ 
இருப்பதை வேட்டைநாய்கள்‌ உணரமுடியாது. புதருக்குள்‌ 
அவை இருக்கையில்‌ அருகிலேயே அவற்றை காணாமல்‌ 
நாள்முழுக்க செலவிடமுடியும்‌. 


பகுளம்‌! அதன்‌ பெயர்‌ பகுளம்‌. பிறை நிலவு போன்றது. 
அழகிய பெயர்‌. பறவைகளில்‌ ஒரு வெண்முத்து அது. 
அவன்‌ புன்னகையுடன்‌ திரும்பி அவளை நோக்கினான்‌. 
வாயிலருகே எரிந்த நெய்யகலின்‌ ஒளியில்‌ அவள்‌ 
நின்றிருந்தாள்‌. அவன்‌ திரும்பிய ஓசையில்‌ அவள்‌ 
விழிகள்‌ நிமிர்ந்து அவனை நோக்கின. விழிதொட்டதும்‌ 
அவள்‌ பார்வையை தாழ்த்திக்கொண்டாள்‌. 


“இங்கே வா” என்று துரியோதனன்‌ அழைத்தான்‌. அவள்‌ 
நிமிர்ந்தாள்‌. “அருகே வா” என்றான்‌. அவள்‌ மெல்ல 
வளையல்களும்‌ மேகலைமணிகளும்‌ சரப்பொளி 
அடுக்குகளும்‌ குலுங்க சிலம்பு ஒலிக்க அருகே வந்தாள்‌. 


சற்று தடித்த வெண்ணிற உடல்‌. உருண்டையான பெரிய 
புயங்களில்‌ தோள்வளைகள்‌ அழுத்திக்‌ கவ்வியிருந்த 
மென்தசை பிதுங்கியிருந்தது. கழுத்தெலும்புகள்‌ 
தெரியாதபடி திரண்டிருந்த தோள்களின்மேல்‌ சரப்பொளி 
நன்றாக பதிந்திருந்தது. 


வட்டமுகம்‌. அவன்‌ அத்துணை துல்லியமான 
வட்டமுகத்தை அதற்கு முன்‌ பார்த்ததில்லை. மிகச்சிறிய 
மூக்கு. மிகச்சிறிய செவ்வுதடுகள்‌ சிறிய 
குமிழ்மொட்டுகள்போல. சிறிய மலரிதழ்கள்போன்ற 
காதுகள்‌. கொழுவிப்பூரித்த கன்னங்களில்‌ சிறிய 
பருக்களின்‌ செம்மொட்டுகள்‌. எப்படியோ அவள்‌ மிக 
குளிர்ந்திருப்பாள்‌ என்ற எண்ணம்‌ அவனுக்கு வந்தது. 
கடற்சங்கின்‌ குளுமை. அந்த நிறத்தால்‌ அப்படி 
தோன்றியதா? 


அவள்‌ அருகே வந்து சற்று தள்ளி நின்றாள்‌. “இந்தத்‌ 
தோட்டத்தில்‌ ஒரு பறவையை நான்‌ பார்த்தேன்‌... எங்கே 
சொல்‌!” அவள்‌ கைகளை சாளரவிளிம்பில்‌ ஊன்றி 
வெளியே நோக்கினாள்‌. திரும்பி “அதோ அந்த 
மாமரத்தின்‌ சிறுகிளையில்‌... பகுளம்‌” என்றாள்‌. 
“காசியில்‌ நிறையவே உண்டு இது. இதை அங்கே 
சங்குக்குருகு என்று சொல்வோம்‌. பார்ப்பதற்கு 
வெண்சங்கு போலவே இருக்கும்‌” என்றாள்‌. துரியோதனன்‌ 
அவளை நோக்கி “சற்று முன்‌ உன்னைப்பார்த்ததும்‌ 
அப்பமத்தான்‌ நினைத்தேன்‌, சங்கு போலிருக்கிறாய்‌ 
என்று” என்றான்‌. 


அவள்‌ சட்டென்று சிரித்து “ஆம்‌, எனக்கு இடையே 
இல்லை என்று காசியில்‌ சொல்வார்கள்‌. இளமையில்‌ 
எப்போதும்‌ செவிலி இடையில்‌ அமர்ந்து 
உண்டுகொண்டே இருப்பேன்‌” என்றாள்‌. துரியோதனன்‌ 
சிரித்து “இங்கும்‌ உனக்கு உணவுக்கு குறைவிருக்காது. 
முடிந்தால்‌ பேரரசரிடம்கூட நீ உணவுண்ணும்‌ போட்டியில்‌ 
இறங்கலாம்‌” என்றான்‌. பானுமதி சிரித்தபோது 
அவளுடைய பற்களும்‌ மிகச்சிறியவை என்பதை 
துரியோதனன்‌ கண்டான்‌. அவள்‌ தோளில்‌ 
கைவைத்ததும்‌ அவள்‌ விழிகள்‌ மாறின. அந்தக்‌ கையை 
அவள்‌ ஒரக்கண்‌ வந்து தொட்டுச்சென்றது. 


அவன்‌ குனிந்து “உன்‌ உடல்‌ பெரிதாக இருக்கிறது. 
ஆனால்‌ விழிகளும்‌ மூக்கும்‌ சிறியதாக இருக்கின்றன” 
என்றான்‌. “பிடிக்கவில்லையா?” என்று அவள்‌ கேட்டாள்‌. 
அவள்‌ விழிகளுக்கு சிரிக்கத்தெரிகிறது என்று அவன்‌ 
நினைத்துக்கொண்டான்‌. “சொல்லுங்கள்‌!” அவன்‌ 


தடுமாறி “பிடித்திருக்கிறது என்றல்லவா சொன்னேன்‌?” 
என்றான்‌. “பெண்ணை நலம்பாராட்டுவதை இப்படியும்‌ 
செய்யமுடியும்‌ என்று இன்றுதான்‌ அறிந்தேன்‌” என்று 
சிரித்தாள்‌. சுடர்‌ ஏற்றப்பட்ட வெண்கலப்பாவைவிளக்கு 
போல தோன்றினாள்‌. அதை சொல்லலாமா, 
இழிவானதாக போய்விடுமா என்று அவன்‌ 
எண்ணினான்‌. 


என்ன எண்ணம்‌?” என்று அவள்‌ அவன்‌ மேல்‌ மெல்ல 
சாய்ந்தபடி கேட்டாள்‌. அவள்‌ அத்தனை அருகில்‌ 
வந்திருப்பதை அப்போதுதான்‌ உணர்ந்தான்‌. 
எந்தப்பெண்ணிடமும்‌ அவன்‌ அப்படி நடுங்கியதில்லை. 
அவன்‌ தொடை ஆடிக்கொண்டே இருந்தது. மூச்சுத்திணற 
“இல்லை” என்றான்‌. “சொல்லுங்கள்‌!” துரியோதனன்‌ 
“இல்லை, நான்‌ எண்ணினேன்‌... நீ சிரிக்கையில்‌ சுடர்‌ 
ஏற்றப்பட்ட பாவை விளக்குபோலிருக்கிறாய்‌ என்று” 
என்றான்‌. 


அவள்‌ நிமிர்ந்து “இதுதான்‌ நலம்‌ பாராட்டல்‌” என்றாள்‌. 
“இதை சொல்வதற்கென்ன?” துரியோதனன்‌ “நான்‌ 
எவரிடமும்‌ இதையெல்லாம்‌ சொன்னதில்லையே” 
என்றான்‌. “என்னிடம்‌ சொல்லுங்கள்‌.” துரியோதனன்‌ 
அவள்‌ இடையை வளைத்து தன்னுடன்‌ 
சேர்த்துக்கொண்டான்‌. “சரிதான்‌” என்று அவள்‌ 
சொன்னாள்‌. “என்ன?” என்றான்‌. “இடை பெரிது 
என்றார்கள்‌. போதவில்லை என்று தோன்றுகிறது” 
என்றாள்‌. 


அவன்‌ உரக்கச்சிரிக்க அவள்‌ அவன்‌ வாயில்‌ கையை 
வைத்து “என்ன சிரிப்பு?” என்றாள்‌. “ஏன்‌, சிரித்தால்‌ 
என்ன?” பானுமதி “என்ன நினைப்பார்கள்‌?” என்றாள்‌. 
“யார்‌?” அவள்‌ புருவங்களை சுளித்து “கேட்பவர்கள்‌” 
என்றாள்‌. “கேட்பவர்களா? இங்கே எவர்‌ கேட்கிறார்கள்‌?” 
என்று கேட்டான்‌. “கேட்பார்கள்‌. வெளியே 
நின்றிருப்பார்கள்‌” என்றாள்‌. “யார்‌?” என அவன்‌ தன்‌ 
இடையில்‌ கைவைத்தான்‌ . அங்கே வாள்‌ இல்லாதது 
கண்டு திரும்பினான்‌. 


அவள்‌ “சேடியர்‌ விறலியர்‌... அங்கே எத்தனை பேர்‌ 
இருக்கிறார்கள்‌ என்று யாருக்குத்தெரியும்‌? நாளை 
என்னை கேலிசெய்யவேண்டும்‌ அல்லவா?” என்றாள்‌. 
“உடனே வாளுக்குக்‌ கைநீட்டுவது... என்ன பழக்கம்‌ இது?” 
துரியோதனன்‌ “அப்படியே பழகிவிட்டது” என்றான்‌. 
“வாருங்கள்‌” என அவள்‌ அவன்‌ கைகளைப்பிடித்து 
மஞ்சத்தை நோக்கி கொண்டுசென்று அமரச்செய்தாள்‌. 


அவளும்‌ அருகே அமர்ந்துகொண்டு “ஏன்‌ 
நடுங்குகிறீர்கள்‌?” என்றாள்‌. “இல்லையே. நான்‌...” 
என்றான்‌ துரியோதனன்‌ தடுமாறியபடி. “உண்மையில்‌...” 
என்று சொல்லி முடிக்காமல்‌ புன்னகைத்தான்‌. “மது 
அருந்தவில்லை என்பதனாலா?” அவன்‌ அந்த 
சொல்லை பிடித்துக்கொண்டான்‌. “ஆம்‌” என்றான்‌. 
“வேண்டுமென்றால்‌ அருந்துங்கள்‌, ஏவலனை 
வரச்சொல்கிறேன்‌.” துரியோதனன்‌ அவள்‌ 
கைகளைப்பிடித்து “வேண்டாம்‌” என்றான்‌. 


“ஏன்‌?” என்று அவள்‌ கேட்டாள்‌. “மதுவைவிட 
உளமயக்குடன்‌ இருக்கிறேன்‌. அகிப்னாவைவிட 
சிவமூலியைவிட.” அவள்‌ அவன்‌ மேல்‌ சாய்ந்து 
விழிகளில்‌ சிரிப்புடன்‌ “எது?” என்றாள்‌. அவன்‌ அவள்‌ 
விழிகளை அப்போதுதான்‌ அண்மையில்‌ பார்த்தான்‌. 
கருணைகொண்ட விழிகள்‌ என்று கிருபை சொன்னது 
நினைவுக்கு வந்தது. “நீ” என்றான்‌. “உன்‌ கண்கள்‌ 
கருணை நிறைந்தவை என்றார்‌ கிருபை.” 


பானுமதி சிரித்து “ஆம்‌, என்னிடமும்‌ சொன்னார்‌” 
என்றாள்‌. “அந்தக்‌ கருணையில்‌ இருந்து நான்‌ தப்பவே 
முடியாது என்றார்‌.” அவள்‌ அவன்‌ மேல்‌ முகத்தைவைத்து 
மெல்லியகுரலில்‌ “தப்ப விழைகிறீர்களா?” என்றாள்‌. 
“இல்லை” என்று அவனும்‌ மெல்லியகுரலில்‌ சொன்னான்‌. 
மலர்மணத்துக்கு ஆடைமணத்துக்கு அப்பாலிருக்கும்‌ 
உடல்மணம்‌. “என்ன சொன்னார்கள்‌?” என்றான்‌. “யார்‌?” 
என்றாள்‌. “இப்போது உன்னை உள்ளே விட்டுச்சென்ற 
பெண்கள்‌.” 


அவள்‌ சிரித்து உள்ளே அங்கநாட்டரசரும்‌ துச்சாதனரும்‌ 
இருக்கிறார்களா என்று பார்த்துக்கொள்‌ என்றார்கள்‌” 
என்றாள்‌. துரியோதனன்‌ உரக்க நகைத்தான்‌. அது 
அவனை அந்தத்‌ தருணத்தின்‌ அத்தனை செயற்கையான 
இறுக்கங்களிலிருந்தும்‌ விடுவித்தது. சேக்கையில்‌ 
மல்லாந்து படுத்தபடி “உண்மையை சொல்லப்போனால்‌ 
நான்‌ அதைத்தான்‌ எண்ணிக்கொண்டிருந்தேன்‌. நான்‌ 
இளையோன்‌ இன்றி இருந்த நாட்கள்‌ மிகமிகக்குறைவு. 
நான்‌ பாதியாகி விட்டதுபோல தோன்றும்‌” என்றான்‌. 


பானுமதி “அங்கநாட்டரசர்‌ நீண்டநாள்‌ தெற்கே 
சென்றிருந்தாரே” என்றாள்‌. “ஆம்‌, ஆனால்‌ அவனை 
நான்‌ எண்ணாமலிருந்ததில்லை. என்‌ இளையோன்‌ 
யுயுத்ஸு பலவகையிலும்‌ கர்ணனைப்போன்றவன்‌. 
அவனை ஒவ்வொரு நாளும்‌ வரவழைத்து 
பேசிக்கொண்டிருப்பேன்‌.” பானுமதி “அவர்களுக்கு 


என்மேல்‌ சினமிருக்கும்‌” என்றாள்‌. “சினமா?” என்றான்‌ 
துரியோதனன்‌. “ஆம்‌” என்றாள்‌ பானுமதி. “ஏன்‌ சினம்‌? நீ 
என்‌ மனைவி. அவர்கள்‌ என்‌ அணுக்கத்தினர்‌.” பானுமதி 
“அதெல்லாம்‌ சொற்கள்‌. அவர்கள்‌ தங்கள்‌ உள்ளத்தில்‌ 
நிறைத்துள்ள இடத்தை நான்‌ சற்று 
பறித்துக்கொள்கிறேன்‌ அல்லவா?” என்றாள்‌. 


துரியோதனன்‌ சிரித்து “அத்தனை குழந்தைகள்‌ அல்ல 
அவர்கள்‌” என்றான்‌. “அன்பை பொறுத்தவரை 
அத்தனைபேரும்‌ குழந்தைகளே” என்றாள்‌. துரியோதனன்‌ 
சிலகணங்கள்‌ எண்ணத்திலாழ்ந்தபின்‌ “ஆம்‌, 
அவர்களிடம்‌ அந்த மாற்றத்தைக்‌ கண்டேன்‌” என்றான்‌. 
“அது சில நாட்களில்‌ அகன்றுவிடும்‌” என்றாள்‌. “எப்படி?” 
என்றான்‌ துரியோதனன்‌. “நான்‌ மிகச்சிறிய 
இடத்தைத்தான்‌ எடுத்துக்கொள்ளப்போகிறேன்‌. 
மலர்நுனியில்‌ அமர்ந்திருக்கும்‌ வண்ணத்துப்பூச்சி 
எடுத்துக்கொள்ளும்‌ அளவுக்கு சிறிய இடம்‌” என்றாள்‌ 
பானுமதி. 


“சூதர்களைப்போல பேசுகிறாய்‌” என்றான்‌ துரியோதனன்‌. 
பானுமதி “சற்றுமுன்‌ சூதர்களைப்போல பேசியது 
நீங்களும்தானே?” என்றாள்‌. அவன்‌ அவளை அடித்து 
“சொல்லிக்காட்டுகிறாயா?” என்றான்‌. அடி அவளுக்கு 
வலித்தது. “எவ்வளவு பெரிய கை... இனிமேல்‌ 
விளையாட்டுக்குக்‌ கூட அடிக்கவேண்டாம்‌” என்றாள்‌. 
துரியோதனன்‌ சிரித்தபடி “இல்லை” என்றான்‌. 


அவள்‌ எழுந்து அறையிலிருந்த பழத்தாலத்தை எடுத்து 
வந்து அவன்‌ முன்‌ வைத்தாள்‌. “உண்கிறீர்களா?” 
என்றாள்‌. அவன்‌ கைக்கு ஒன்றாக பழங்களை எடுத்தபடி 
“நான்‌ பதற்றத்தில்‌ நெடுநேரமாக உணவுண்ணவில்லை. 
பசிக்கிறது” என்றான்‌. “அதை விழிகளிலே கண்டேன்‌” 
என்றாள்‌ பானுமதி. “உண்மையாகவா? எப்படி?” 
என்றான்‌. “சொல்லத்தெரியாது. ஆனால்‌ 
தெரிந்துகொள்கிறேன்‌.” துரியோதனன்‌ “பொய்‌ 
சொல்கிறாய்‌” என்றான்‌. “இல்லை, இனிமேல்‌ 
ஒருமுறையேனும்‌ உங்கள்‌ பசியை நான்‌ அறியாவிட்டால்‌ 
நான்‌ சொல்வது பொய்‌ என்று கொள்ளுங்கள்‌” என்றாள்‌. 


அவன்‌ பழங்களை மிகவிரைவாக உண்டான்‌. தாலம்‌ 
ஒழிந்தபோது “நீ? உனக்கு வேண்டுமல்லவா? நான்‌ 
எண்ணவேயில்லை” என்றான்‌. “ஆனால்‌ 
உண்ணும்போது துச்சாதனர்‌ உண்டாரா என 
எண்ணிக்கொண்டீர்கள்‌.” துரியோதனன்‌ சிரித்து “ஆம்‌, 
அவனை எண்ணாமல்‌ நான்‌ எப்போதுமே எதையும்‌ 


உண்பதில்லை” என்றான்‌. “உன்னை 
எண்ணவேயில்லை. நீயும்‌ பசிமிகுந்தவள்‌ என்றாய்‌.” 
பானுமதி “நான்‌ உண்டுவிட்டுத்தான்‌ வந்தேன்‌” என்றாள்‌ 
“எனக்குத்தேவை என்றால்‌ தயங்காமல்‌ உண்பேன்‌, 
அப்படி பழகிவிட்டேன்‌.” 


துரியோதனன்‌ அவள்‌ கைகளைப்பற்றிக்கொண்டு “இந்த 
அரண்மனை உனக்கு பிடித்திருக்கிறதா?” என்றான்‌. 
“ஆம்‌, ஹஸ்தி கட்டிய அரண்மனை. பழையது, ஆனால்‌ 
முதுகளிறுபோல நிமிர்வு கொண்டது.” துரியோதனன்‌ 
“நான்‌ அரண்மனையில்‌ வாழ்பவர்களை கேட்டேன்‌” 
என்றான்‌. “அவர்களை நான்‌ இன்னும்‌ அறியத்‌ 
தொடங்கவில்லை அல்லவா?” என்றாள்‌. 


“துச்சளை? அவளைப்பற்றி என்ன நினைக்கிறாய்‌?” 
பானுமதி “அவளைத்தான்‌ என்‌ வாழ்நாள்‌ முழுக்க 
அன்புடன்‌ நினைத்திருப்பேன்‌ என நினைக்கிறேன்‌. 
ஏனென்றால்‌, அவள்‌ பெண்ணாகிவந்த நீங்கள்தான்‌” 
என்றாள்‌. துரியோதனன்‌ சிரித்து “அதை பலர்‌ 
சொல்லியிருக்கிறார்கள்‌” என்றான்‌. “என்‌ கைகளை 
பற்றிக்கொண்டு அஸ்தினபுரியின்‌ 
வழித்தோன்றல்களிடையே விர்‌ வராமல்‌ 
பார்த்துக்கொள்வதே அவள்‌ பணியென்றும்‌ அதற்கு நான்‌ 
உதவவேண்டும்‌ என்றும்‌ சொன்னாள்‌.” 


துரியோதனன்‌ “நீ என்ன சொன்னாய்‌?” என்றான்‌. “நான்‌ 
அவள்‌ அடிமை என்றேன்‌.” துரியோதனன்‌ “சிறப்பாக 
பேசக்‌ கற்றிருக்கிறாய்‌” என்றான்‌. “அன்னையை 
பார்த்தாயல்லவா?” “ஆம்‌, அவர்களைப்பற்றி சூதர்கள்‌ 
பாடியது நினைவுக்கு வந்தது.” துரியோதனனின்‌ விழிகள்‌ 
மாறுபட்டன. “என்ன?” என்றான்‌. “அனைவரையும்‌ 
பெற்று அமைந்திருக்கும்‌ அன்னைத்தேனி” என்றாள்‌ 
பானுமதி. “அவர்களிடம்‌ எப்போதும்‌ 
இருந்துகொண்டிருக்கும்‌ ஒரு சலிப்பைக்‌ கண்டேன்‌. 
அதுதான்‌ அன்னை தெய்வங்களின்‌ இயல்பு என்று 
தோன்றியது.” 


துரியோதனன்‌ “ஆம்‌, அன்னை மிகவும்‌ உளம்‌ 
சலித்துவிட்டார்‌. விழியின்மையால்‌ அவர்‌ அகம்‌ நோக்கி 
நெடுந்தொலைவு சென்றுவிட்டார்‌” என்றான்‌. 
“அவர்களின்‌ புறம்தான்‌ தங்கையராக அவர்களை 
சூழ்ந்திருக்கிறதே” என்றாள்‌ பானுமதி. “ஒவ்வொரு 
சிற்றரசியும்‌ ஒவ்வொரு பாங்கு. ஆனால்‌ அனைவரும்‌ 
இணைந்து ஒன்றாகவும்‌ தெரிகிறார்கள்‌.” 


துரியோதனன்‌ “அன்னை என்னை நோக்கி விழிநீர்‌ 
சிந்தினார்‌” என்றான்‌. “எப்போது?” என்றாள்‌ அவள்‌. 
“மதுபர்க்கத்திற்கு வந்தபோது.” பானுமதி 
புன்னகைசெய்து “அது இயல்புதானே?” என்றாள்‌. “ஏன்‌?” 
“அவர்கள்‌ நெஞ்சுக்குள்‌ பொத்திவைத்திருந்த வைரம்‌.” 
துரியோதனன்‌ எச்சரிக்கையுடன்‌ “எது?” என்றான்‌. 


அவள்‌ அவன்‌ நெஞ்சில்‌ தொட்டு “இது” என்றாள்‌. 
துரியோதனன்‌ “அதற்கு ஏன்‌ அழவேண்டும்‌? நான்‌ 
எப்போதும்‌ அவர்‌ மைந்தன்‌ அல்லவா?” என்றான்‌. 
“அதை மைந்தருக்கு சொல்லி புரியவைக்க 
அன்னையரால்‌ இயலாது.” துரியோதனன்‌ “நீ பேசுவதை 
புரிந்துகொள்ள நான்‌ இன்னொரு குருகுலம்‌ 
செல்லவேண்டும்‌ போலிருக்கிறது” என்றான்‌. 


”இளையோனைப்பற்றி எண்ணிக்கொண்டிருந்தீர்கள்‌ 
அல்லவா?” என்றாள்‌ பானுமதி. “பலந்தரையை இழந்தது 
அவர்‌ உள்ளத்தை வருத்துகிறது போலும்‌.” துரியோதனன்‌ 
சிலகணங்களுக்குப்பின்‌ “அதை அவன்‌ சொல்லவில்லை. 
ஆனால்‌ வருந்துகிறான்‌ என்றே நான்‌ உணர்கிறேன்‌” 
என்றான்‌. “பலந்தரைக்கு ஒரு தங்கை இருக்கிறாள்‌. 
எந்தையின்‌ இரண்டாவது அரசியின்‌ மகள்‌ அவள்‌. 
அசலை என்று பெயர்‌. அவளை இளையவருக்கு 
மணம்கொள்வோம்‌.” 


துரியோதனன்‌ சற்று சலிப்புடன்‌ “மீண்டும்‌ 
படையெடுப்பா?” என்றான்‌. “தேவையில்லை. நானே 
எந்தையிடம்‌ பேசுகிறேன்‌. அவர்‌ 
ஒப்புக்கொள்ளாமலிருக்கமாட்டார்‌. ஏனென்றால்‌ நான்‌ 
இங்கிருப்பதனால்‌ என்னுடன்‌ அவளும்‌ இருப்பதே சிறப்பு 
என எண்ணுவார்‌. இன்னொரு நாட்டுக்குச்சென்றால்‌ 
இந்த மதிப்பு அவளுக்கிருக்காது.” 


துரியோதனன்‌ மலர்ந்து “ஆம்‌, அதை செய்யலாம்‌... 
அதுவே உகந்தது” என்றான்‌. “நான்‌ நாளையே 
எந்தையிடம்‌ தூதனை அனுப்புகிறேன்‌. அவரது ஒப்புதல்‌ 
வந்ததும்‌ அஸ்தினபுரியின்‌ முறைமைத்தூதர்கள்‌ 
செல்லட்டும்‌.” துரியோதனன்‌ “விதுரரிடமே சொல்கிறேன்‌. 
அவர்‌ சென்று பேசினால்‌ அனைத்தும்‌ 
முடிந்துவிடும்னென்றான்‌. பானுமதி “அத்துடன்‌ 
அங்கநாட்டரசருக்கும்‌ துணைவியை தேடவேண்டும்‌” 
என்றாள்‌. 


துரியோதனன்‌ முகம்‌ சற்று மாறியது. “நீ அதை 
அறியமாட்டாய்‌. அவன்‌ பிறப்பால்‌...” என தொடங்க 


“அறிவேன்‌” என்றாள்‌ பானுமதி. “அவர்‌ இன்று 
அங்கநாட்டுக்கு அரசர்‌. அஸ்தினபுரியின்‌ அரசனின்‌ 
முதற்துணைவர்‌. நாம்‌ கோருவது பெண்‌ மட்டும்‌ அல்ல. 
நட்பும்‌ கூட. அதை மறுப்பவர்‌ பகையை 
தேடிக்கொள்கிறார்‌ . அதை அவர்களுக்கு 
தெளிவுபடுத்துவோம்‌.” 


“மெல்லமெல்ல அரசு சூழ்தலுக்குள்‌ வருகிறாய்‌. 
பேரரசியின்‌ மொழிகளை பேசுகிறாய்‌” என்றான்‌ 
துரியோதனன்‌. “நானும்‌ ஓர்‌ அரசின்‌ அவையில்‌ 
பத்துவருடங்கள்‌ அமர்ந்தவள்தான்‌” என்றாள்‌ பானுமதி. 
“புளிந்தநாட்டு இளவரசி சுப்ரியையை அவருக்காக 
கேட்டுப்பார்ப்போம்‌.” துரியோதனன்‌ “கேட்கலாம்‌...” 
என்றான்‌. ”நான்‌ அவளை மூன்றாண்டுகளுக்குமுன்‌ 
குடப்பெருக்கு விழாவில்‌ கண்டிருக்கிறேன்‌. தன்‌ 
தந்தையுடன்‌ கங்கைநீராட வந்திருந்தாள்‌. எங்கள்‌ 
அரண்மனையில்தான்‌ என்னுடன்‌ தங்கியிருந்தாள்‌. 
அவள்‌ பேசியதெல்லாம்‌ வசுஷேணரைப்பற்றித்தான்‌.” 


துரியோதனன்‌ முகம்‌ மலர்ந்து “அவனை பெண்கள்‌ 
விரும்புவர்‌ என்று நன்கறிவேன்‌...” என்றான்‌. 
“புளிந்தர்கள்‌ அவந்திநாட்டின்‌ கீழ்க்குடியினராக 
இருந்தவர்கள்‌. தனிநாடாக மாறி மூன்றுதலைமுறை 
ஆகவில்லை. அவர்களை மீண்டும்‌ அவந்தி 
அடிமைகொண்டுவிடும்‌ என 
அஞ்சிக்கொண்டிருக்கிறார்கள்‌. நர்மதைக்கரையின்‌ 
அடர்காடுகளுக்குள்‌ அவர்களின்‌ சிறுநகர்‌ 
இருப்பதனால்தான்‌ இன்னமும்‌ அவர்கள்‌ 
வெற்றிகொள்ளப்படவில்லை. ஆனால்‌ அவர்கள்‌ 
நர்மதை வழியாக செய்துவந்த வணிகம்‌ முழுமையாகவே 
நின்றுவிட்டது. அவர்களுக்கு வசுஷேணரின்‌ மணத்தூது 
மூழ்குபவன்‌ முன்னால்‌ நீட்டப்பட்ட கையாகவே 
இருக்கும்‌” என்று பானுமதி சொன்னாள்‌. 


“ஆனால்‌ புளிந்தர்கள்‌ மலைமக்கள்‌ அல்ல. அவர்கள்‌ 
மகதத்திற்கு இணையான தொல்குடியினர்‌. மகதத்தின்‌ 
கிளைவழிகளில்‌ ஒன்று தாயாதிகளால்‌ துரத்தப்பட்டு 
காடுகளுக்குள்‌ சென்று அந்நகரை அமைத்ததாகச்‌ 
சொல்லப்படுகிறது... இன்று வசுஷேணருக்குத்தேவை 
வல்லமை வாய்ந்த நாட்டின்‌ உறவல்ல. குலத்தொன்மை 
வாய்ந்த வலிமையற்ற ஒருநாட்டின்‌ உறவுதான்‌” 


துரியோதனன்‌ உளம்‌ விம்ம ”இதை முடித்துவிடுகிறேன்‌. 
நாளையே...” என்றான்‌. பானுமதி “இரு மணங்களும்‌ 
முடிந்தால்‌ தாங்களும்‌ சற்று விடுபடமுடியும்‌” என்றாள்‌. 


அவன்‌ அவளை மீண்டும்‌ அடிக்க கையோங்கி பின்‌ 
தாழ்த்தி “சரிதான்‌. அதற்காகத்தான்‌ இந்தத்‌ 
திட்டமா?” என்றான்‌. 


பானுமதி விழிகள்‌ மெல்ல மாறுபட்டன. “நான்‌ ஒன்று 
கேட்கலாமா?” என்றாள்‌. “சொல்‌” என்றான்‌ 
துரியோதனன்‌. ”நாளை காலை நான்‌ சேடியருடன்‌ 
சென்று கோட்டைக்கு அப்பாலிருக்கும்‌ 
அம்பையன்னையின்‌ ஆலயத்தில்‌ ஒரு பலிவழிபாடு 
செய்து வரலாமா?” துரியோதனன்‌ விழிகள்‌ சுருங்க 
“அதற்கு முறைமையுண்டா என்று தெரியவில்லையே” 
என்றான்‌. 


“இல்லை, அரசகுலத்தவர்‌ எவரும்‌ செய்வதில்லை. 
ஆனால்‌ ஏவலரையும்‌ பூசகரையும்‌ அனுப்பி பூசை 
செய்கிறார்கள்‌.” துரியோதனன்‌ “அதை பீஷ்மபிதாமகர்‌ 
விரும்புவாரா என்று தெரியவில்லையே...” என்றான்‌. 
“நான்‌ அவரிடம்‌ அதைப்பற்றி கேட்கமுடியாது. 
வேண்டுமென்றால்‌ உனக்காக நான்‌ ஹரிசேனரிடம்‌ 
பேசுகிறேன்‌.” 


“வேண்டாம்‌, நானே நாளை நேரில்சென்று பிதாமகரிடம்‌ 
பேசுகிறேன்‌” என்றாள்‌ பானுமதி. “நீயா? பிதாமகரிடமா?” 
என்றான்‌ துரியோதனன்‌ திகைப்புடன்‌. “இங்குள்ள 
பெண்கள்‌ எவரும்‌ அவர்‌ முன்‌ செல்வதில்லை.” பானுமதி 
சிறிய பற்கள்‌ ஒளிவிட சிரித்து ”நான்‌ செல்லலாம்‌. நான்‌ 
காசிநாட்டு இளவரசி” என்றாள்‌. துரியோதனன்‌ புரியாமல்‌ 
“ஏன்‌?” என்றான்‌. “அதை நாளை சொல்கிறேன்‌” என்றாள்‌ 


பானுமதி. 


அவன்‌ பெருமூச்சுடன்‌ படுத்துக்கொண்டு 
“விடியவிருக்கிறது. இதுவரை பேசிக்கொண்டே 
இருந்திருக்கிறோம்‌” என்றான்‌. “ஆம்‌” என்று அவள்‌ 
சொன்னாள்‌. ”எவ்வளவு அரசியல்‌ நடவடிக்கைகளை 
பேசி முடித்திருக்கிறோம்‌!” துரியோதனன்‌ சிரித்து “அரசு 
சூழ்தலை இனி உன்னிடமே விட்டுவிடலாம்‌ என 
நினைக்கிறேன்‌” என்றான்‌. “விடுங்கள்‌ நானே 
பார்த்துக்கொள்கிறேன்‌” என்றாள்‌ பானுமதி. 


அவன்‌ அவள்‌ இடையில்‌ கையை வைத்து “நீ 
அஸ்தினபுரியின்‌ அரசியாக விழைந்தாயா?” என்றான்‌. 
“இல்லை” என்று பானுமதி சொன்னாள்‌. “உங்கள்‌ 
துணைவியாக ஆகவேண்டும்‌ என்று மட்டுமே 
எண்ணினேன்‌.” துரியோதனன்‌ அவள்‌ விழிகளை நோக்கி 
“என்‌ துணைவியாகவா? ஏன்‌?” என்றான்‌. “அது 


நான்காண்டுகளுக்கு முன்பு நான்‌ எடுத்த முடிவு.” 


துரியோதனன்‌ புன்னகைத்தபடி “நான்காண்டுகளுக்கு 
முன்பா? எப்படி?” என்றான்‌. “இளைய யாதவர்‌ 
சொன்னார்‌” என்றாள்‌ பானுமதி. அச்சொற்களை அவன்‌ 
செவிகொள்ளவில்லை. “துவாரகையை கட்டிமுடித்ததும்‌ 
குடமுழுக்காட்ட கங்கைநீர்‌ கொள்வதற்காக இளைய 
யாதவர்‌ காசிக்கு வந்திருந்தார்‌. எங்கள்‌ அரண்மனையில்‌ 
தங்கினார்‌. அப்போதுதான்‌” என்று அவள்‌ சொன்னதும்‌ 
அவன்‌ தோள்‌ அதிரத்தொடங்கியது. புளிப்புண்டவன்‌ 
போல தானாகவே சுருங்கிய விழிகளுடன்‌ அவளை 
நோக்கினான்‌. 


“அவர்‌ அங்கிருந்த ஏழுநாட்களும்‌ நான்‌ என்‌ 
களித்தோழனுடன்‌ இருந்ததாகவே உணர்ந்தேன்‌” என்று 
சிறுமிக்குரிய துள்ளலுடன்‌ பானுமதி சொன்னாள்‌. “நான்‌ 
அதுவரை ஆண்களின்‌ உலகுக்குள்‌ சென்றதே இல்லை. 
என்‌ தமையனுக்கும்‌ எனக்கும்‌ இருபது வயது வேறுபாடு. 
அவர்‌ என்னிடம்‌ பேசியதேயில்லை. சிரிக்கும்‌ ஆண்‌ என 
நான்‌ கண்டது அவரை மட்டுமே. அந்த ஏழுநாட்களும்‌ 
நானும்‌ சிரித்துக்கொண்டே இருந்தேன்‌.” 


அவன்‌ முகமாறுதலை காணாமல்‌ அவள்‌ 
சொல்லிக்கொண்டே சென்றாள்‌. “அந்த ஏழுநாட்களில்‌ 
நான்‌ கற்றவையும்‌ உணர்ந்தவையும்‌ முழு வாழ்நாளுக்கு 
நிகர்‌. அவர்‌ துவாரகைக்கு விடைபெற்றுச்‌ செல்லும்போது 
வாயில்வரைக்கும்‌ சென்று இனி எப்போது பார்ப்பேன்‌ 
கண்ணா என்று கேட்டேன்‌. ஒரு மயிற்பீலியை 
எடுத்துப்பார்‌ நான்‌ தெரிவேன்‌ என்று சொல்லி 
சிரித்துவிட்டுச்‌ சென்றார்‌” என்றாள்‌ பானுமதி. “அன்று 
முதல்‌ எப்போதும்‌ என்னிடம்‌ மயிற்பீலி இருக்கும்‌.” 


“அவனா என்னைப்பற்றி சொன்னான்‌?” என்றான்‌ 
துரியோதனன்‌ உணர்ச்சியற்ற குரலில்‌. “ஆம்‌, அவரும்‌ 
நானும்‌ என்‌ அன்னையும்‌ காலபைரவர்‌ ஆலயத்தருகே 
கங்கைப்படிக்கட்டில்‌ அமர்ந்திருக்கையில்‌ என்‌ அன்னை 
அவரிடம்‌ எனக்குரிய மணமகன்‌ எங்கிருக்கிறான்‌ என்று 
சொல்லும்படி கோரினார்‌. அவர்‌ அனைத்தும்‌ அறிந்தவர்‌ 
என அவர்‌ நம்பத்தொடங்கியிருந்தார்‌” என்றாள்‌ 
பானுமதி. உடலில்‌ கூடிய துள்ளலுடன்‌ அவனருகே 
மேலும்‌ நெருங்கி அமர்ந்து அவன்‌ 
கைகளைப்பற்றிக்கொண்டு சொல்லலானாள்‌. 


“கண்ணன்‌ என்னை நோக்கியபின்‌ என்‌ தலையில்‌ 
இருந்து மலர்ச்சரம்‌ ஒன்றை எடுத்து ஏழு சிறிய 


மலர்களை ஒவ்வொன்றாக நீரிலிடும்படி சொன்னார்‌. 
நான்‌ ஒவ்வொரு மல்லிகையாக எடுத்து நீரிலிட்டேன்‌. 
ஏழாவது மல்லிகையை நீரிலிடும்போது மேலே யானை 
பிளிறியது. திரும்பிப்பார்த்தேன்‌. எங்கள்‌ 
பட்டத்துயானை அப்பால்‌ விஸ்வநாதர்‌ ஆலயத்தின்‌ 
படியேறிச்செல்வதை கண்டேன்‌. இளைய யாதவர்‌ என்‌ 
அன்னையை நோக்கி வேழம்‌ என்றார்‌. வேழத்திற்கு 
மனைவியாகி பேரரசியாக அரியணை அமர்வேன்‌ 
என்றார்‌.”. 


“அன்னை யாரவர்‌ என்று கேட்டுக்கொண்டே இருந்தார்‌” 
என்றாள்‌ பானுமதி. கிளுகிளுத்துச்சிரித்தபடி “ஆனால்‌ 
யாதவர்‌ புன்னகையுடன்‌ அதை அவளே 
கண்டடையட்டும்‌ என்று சொல்லிவிட்டார்‌. நான்‌ 
திகைத்து உளம்‌ மயங்கியிருந்தேன்‌. வெறும்‌ தற்செயல்‌, 
யாதவர்‌ விளையாடுகிறார்‌ என்று ஒருபக்கம்‌ 
தோன்றினாலும்‌ மறுபக்கம்‌ ஏதோ பொருளுண்டு என்றும்‌ 
எண்ணிக்கொண்டேன்‌. ஆனால்‌ உண்மையில்‌ எங்கோ 
உள்ளத்தில்‌ தோன்றிவிட்டது என்று இப்போது 
தெரிகிறது” என்றாள்‌. 


“அன்று மாலையே ஒரு சூதனும்‌ விறலியும்‌ 
வந்திருந்தனர்‌. அரண்மனை மகளிர்கூடத்தில்‌ அவர்கள்‌ 
பாடியபோது அஸ்தினபுரியின்‌ கதை வந்தது. 
மதவேழமான ஹஸ்தியைப்பற்றி பாடினர்‌. பேரரசர்‌ 
திருதராஷ்டிரர்‌ பற்றி பாடினர்‌. அதன்பின்‌ தங்கள்‌ 
புயங்களைப்பற்றி பாடத்தொடங்கினர்‌. உங்கள்‌ 
தோள்களில்‌ வாழும்‌ தெய்வங்களைப்பற்றி கேட்டபோது 
நான்‌ கண்ணீர்வடித்துக்கொண்டிருந்தேன்‌. அப்போதே 
நான்‌ உறுதிகொண்டுவிட்டேன்‌.” 


“அவர்‌ அனைத்துமறிந்தவர்‌. அனைத்துடனும்‌ 
விளையாடும்‌ மாயன்‌” என்றாள்‌ பானுமதி விழிகளைச்‌ 
சரித்து, கனவுடன்‌. “சொற்கள்‌ நிகழாது போகாதென்று 
எனக்குத்தெரியும்‌.” அவள்‌ மார்பு ஏறியிறங்கியது. “அவர்‌ 
என்‌ மெய்யாசிரியன்‌, என்‌ தந்தை, என்‌ இறைவடிவம்‌.” 
அக்கணம்‌ அவள்‌ எங்கோ இருந்தாள்‌. அவன்‌ 
முன்னாலிருந்தது ஓர்‌ ஓவியம்‌. 


துரியோதனன்‌ விழிகளை மூடியபடி படுத்திருந்தான்‌. 
அவள்‌ நீர்ப்பாவை விரல்பட்டு என கலைந்து 
பெருமூச்சுடன்‌ “இதை முதல்நாளே உங்களிடம்‌ 
சொல்லலாகாதென்றும்‌ எனக்குத்தெரியும்‌. ஆனால்‌ என்‌ 
அகத்தே உள்ள இந்த மயிற்பீலியை என்னால்‌ 
மறைக்கமுடியாது” என்றாள்‌. 


துரியோதனன்‌ கண்களை மூடியபடி கிடந்தான்‌. பானுமதி 
தயங்கியபடி கைநீட்டி அவனை மெல்ல தொட்டு தணிந்த 
குரலில்‌ “என்‌ மேல்‌ சினம்‌ கொண்டிருக்கிறீர்களா?” 
என்றாள்‌. அவன்‌ விழிகளைத்‌ திறந்தான்‌. அவள்‌ அவன்‌ 
சிவந்த முகத்தை நோக்கி “என்னை வெறுக்கிறீர்கள்‌ 
என்றாலும்‌ அது முறையே. நான்‌ மகளிரறை இருளுக்குள்‌ 
செல்லவும்‌ சித்தமாக இருக்கிறேன்‌” என்றாள்‌. 


துரியோதனன்‌ சட்டென்று உரக்கச்‌ சிரித்து “சரிதான்‌. 
இங்கே எல்லா பெண்களும்‌ இப்படித்தான்‌ இருக்கிறீர்கள்‌. 
அங்கே என்‌ அன்னையை எழுப்பி அவள்‌ உள்ளமென்ன 
என்று நோக்கினால்‌ அவள்‌ மடியில்‌ கைக்குழந்தையாக 
அந்த யாதவனை வைத்து குலவுவது தெரியும்‌” என்றான்‌. 
பத்து அன்னையரும்‌ அவனை மைந்தனாக 
எண்ணுகிறார்கள்‌. துச்சளை அவனை உன்னைவிட 
வழிபடுகிறாள்‌.” 


பானுமதி உளம்‌ எளிதாகி நகைத்து “கிருஷ்ணன்‌ என 
பெயரிட ஒரு மைந்தனை நானும்‌ கனவுகாண்கிறேன்‌” 
என்றாள்‌. துரியோதனன்‌ உதடுகளில்‌ மெல்லிய 
புன்னகையுடன்‌ “பெண்‌ என்றால்‌ கிருஷ்ணை என்று 
பெயரிடுவோம்‌” என்றான்‌. 

துரியோதனன்‌ பெருங்கூடத்திற்கு வந்தபோது கர்ணனும்‌ 
துச்சாதனனும்‌ துச்சலனும்‌ அங்கே இருந்தனர்‌. இரு 
உடன்பிறந்தாரும்‌ எழுந்து நின்றதிலும்‌ கர்ணன்‌ தன்‌ 
கையிலிருந்த சுவடியை மறித்துவிட்டு முகம்‌ 
தூக்கியதிலும்‌ மெல்லிய செயற்கைத்தனம்‌ இருந்ததை 
அவன்‌ பார்த்தான்‌. ஆனால்‌ சிரித்தபடி சென்று பீடத்தில்‌ 
அமர்ந்து “மன்னியுங்கள்‌, சற்று பிந்திவிட்டேன்‌” என்று 
அவன்‌ சொன்னது அதைவிடவும்‌ செயற்கையாக 
இருந்தது. “சிசுபாலரிடமிருந்து மீண்டும்‌ ஓர்‌ ஓலை 
வந்திருக்கிறது” என்றான்‌ கர்ணன்‌. “என்ன?” என்று 
துரியோதனன்‌ விழிதூக்கி கேட்டான்‌. 


கர்ணன்‌ ”ஓலையில்‌ ஒன்றுமே இல்லை. நம்மை 
சந்திக்கவேண்டும்‌ என்று மட்டுமே சொல்லியிருக்கிறார்‌” 
என்றான்‌. ”சந்தித்தால்‌ என்ன?” என்றான்‌ துரியோதனன்‌. 
“சந்தித்தால்‌ ஒன்றை மட்டுமே பேசமுடியும்‌. அவர்‌ 
துச்சளையை கோருவார்‌” என்றான்‌ கர்ணன்‌. 
துரியோதனன்‌ முகவாயை தடவியபடி “ஆம்‌” என்றான்‌. 
துச்சாதனன்‌ “அவருக்கே 
மணமுடித்துக்கொடுத்தாலென்ன? அவர்‌ என்ன நம்மை 
மீறியா சென்றுவிடுவார்‌?” என்றான்‌. துரியோதனன்‌ 
சினத்துடன்‌ முகம்‌ தூக்கி “எந்நிலையிலும்‌ சிசுபாலருக்கு 
துச்சளையை நாம்‌ கொடுக்கப்போவதில்லை. 
அந்தப்பேச்சே தேவையில்லை” என்றான்‌. 


கர்ணன்‌ வியப்புடன்‌ நோக்க “அதை துச்சளை 
விரும்பமாட்டாள்‌. இளைய யாதவனின்‌ எதிரியை 
மணக்க பாரதவர்ஷத்தின்‌ எந்தப்பெண்ணும்‌ 
விரும்பப்போவதில்லை” என்றான்‌ துரியோதனன்‌. “பானு 
அதை சொல்லும்‌ வரை நானும்‌ உணரவில்லை” என 
விழிகளை திருப்பிக்கொண்டு சொன்னான்‌. 
அடக்கப்பட்ட சினத்துடன்‌ “காசிநாட்டு இளவரசி அப்படி 
சொன்னார்களா? இதில்‌ அவர்களின்‌ விருப்பத்திற்கு 
என்ன இடம்‌?” என்றான்‌ கர்ணன்‌. “கர்ணா, அவள்‌ 
உண்மையிலேயே விழையாத எதையும்‌ இனி என்‌ 
வாழ்நாளில்‌ என்னால்‌ செய்யமுடியாது” என்றான்‌ 
துரியோதனன்‌. சற்றுநேரம்‌ அமைதி நிலவியது. கர்ணன்‌ 
அதைவெல்ல வெறுமனே தன்‌ ஏடுகளை 


புரட்டிக்கொண்டான்‌. 


பட்டாடை சரசரக்க செளனகர்‌ உள்ளே வந்தார்‌. 
துரியோதனன்‌ எழுந்து அவரை வணங்கினான்‌. அவனை 
வாழ்த்தியபின்‌ “வந்துவிட்டீர்களா?” என்றார்‌. 
“இவர்களிருவரும்‌ காலைமுதலே காத்திருக்கிறார்கள்‌.” 
துரியோதனன்‌ “காலைமுதலா? ஏன்‌? நான்‌ வழக்கமாக 
விடிகாலையில்‌ வருவதில்லையே” என்றான்‌. கர்ணன்‌ 
“இல்லை, முதன்மையான அரசச்செய்திகள்‌ 
இருந்தமையால்‌...” என்றான்‌. “என்ன செய்திகள்‌? 
சிசுபாலரின்‌ ஓலை மட்டும்தானே?” என்றான்‌ 
துரியோதனன்‌. “ஆம்‌, அது முதன்மையாக...” என 
கர்ணன்‌ சொல்ல ”அதில்‌ எந்த முடிவையும்‌ 
எடுக்கவேண்டியதில்லை என்றல்லவா நீயே 
சொன்னாய்‌?” என்றான்‌ துரியோதனன்‌. 


“ஆம்‌, ஆனால்‌ அந்தமுடிவையே விரைந்து 
பான்ட்‌ அவர்‌ விதுரரின்‌ அழைப்பு ஒன்றை 
பெற்றுக்கொண்டு வந்துவிட்டாரென்றால்‌ நாம்‌ 
சந்தித்தேயாக வேண்டியிருக்கும்‌” என்றான்‌ கர்ணன்‌ 
எரிச்சலுடன்‌. அவனை திகைப்புடன்‌ நோக்கிய செளனகர்‌ 
யார்‌ சிசுபாலரா? அவர்‌ எப்படி அவ்வாறு வரமுடியும்‌? 
அவர்‌ அரசர்‌. அவருக்கென சில முறைமைகள்‌ 
இங்குள்ளன. அங்கர்‌ அவற்றை அறிந்திருக்கமாட்டார்‌” 
என்றார்‌. கர்ணன்‌ சிவந்த முகத்துடன்‌ உரக்க “ஆம்‌, நான்‌ 
முறைமைகளை அறியமாட்டேன்‌. ஆனால்‌ எனக்கு அரசு 
சூழ்தல்‌ தெரியும்‌...” என்றான்‌. 


துரியோதனன்‌ புன்னகையுடன்‌ “சரி, இதை ஏன்‌ நாம்‌ 
இத்தனை பேசவேண்டும்‌? இப்போது எது 
முதன்மையானதோ அதைப்பற்றி பேசுவோம்‌” என்றான்‌. 
செளனகர்‌ “காசி அரசியிடமிருந்து எனக்கு இரண்டு 
ஆணைகள்‌ வந்துள்ளன இளவரசே. ஒன்று, இளவரசர்‌ 
துச்சாதனருக்காக காசிநாட்டு இளவரசி 
அசலையைக்கேட்டு தூதனுப்பலாமா என நான்‌ 
மாமன்னரிடம்‌ கேட்டு சொல்லவேண்டும்‌. இரண்டு, 
அங்கநாட்டரசருக்கு புளிந்தர்‌ நாட்டு இளவரசி 
சுப்ரியையை கோரலாமா என்று அங்கரிடமும்‌ 
அரசரிடமும்‌ நான்‌ கேட்டு சொல்லவேண்டும்‌” என்றார்‌. 
“ஆம்‌, அவள்‌ நேற்று என்னிடமும்‌ அதைப்பற்றி 
சொன்னாள்‌” என்றான்‌ துரியோதனன்‌. 


கர்ணனின்‌ முகம்‌ மிகவும்‌ சிவந்துவிட்டதை 
துரியோதனன்‌ கண்டான்‌. துச்சாதனனிடம்‌ நிமிர்ந்து “நீ 
என்ன சொல்கிறாய்‌ இளையோனே?” என்றான்‌. “ஆணை 


என்பதற்கு அப்பால்‌ நான்‌ என்ன சொல்லப்போகிறேன்‌?” 
என்றான்‌ துச்சாதனன்‌. துச்சலன்‌ முகம்‌ மலர்ந்து 
“சிறியவருக்கு உள்ளூர உவகைதான்‌ மூத்தவரே” 
என்றான்‌. “நீ எப்படி அறிவாய்‌?” என்றான்‌ துரியோதனன்‌ 
சிரித்தபடி. “அவரது கை அறியாமல்‌ மீசை நோக்கிச்‌ 
சென்று கீழே தழைந்தது” என்று துச்சலன்‌ சொல்ல 
அவனை துச்சாதனன்‌ அறைந்தான்‌. மூவரும்‌ 
நகைத்தனர்‌. 


செளனகர்‌ “அரசர்‌ இன்றும்‌ அவை வரப்போவதில்லை. 
நேராக இசைமண்டபம்‌ சென்றுவிட்டார்‌. நான்‌ அங்கு 
சென்று இவற்றை அவர்‌ செவிகளில்‌ வைக்கிறேன்‌” 
என்றார்‌. “அவை கூடியாகவேண்டும்‌. பல முடிவுகளை 
எடுக்கவேண்டும்‌” என்றான்‌ துரியோதனன்‌. “ஆம்‌, 
ஆனால்‌ மாமன்னர்‌ இப்போதெல்லாம்‌ அவை வருவதே 
இல்லை. முடிவுகளனைத்தையும்‌ விதுரரே 
எடுக்கலாமென்று சொல்லிவிட்டார்‌. விதுரர்‌ 
இல்லாதபோது மாமன்னரின்‌ சார்பில்‌ யுயுத்ஸு 
முடிவெடுக்கலாமென்றார்‌.” துரியோதனன்‌ “ஆம்‌, அவன்‌ 
இந்த நாட்டை ஆளும்‌ வல்லமை கொண்டவன்‌...” 
என்றான்‌. 


செளனகர்‌ தலைவணங்கி “நான்‌ சொல்லிவிடுகிறேன்‌” 
என்று திரும்ப கர்ணன்‌ உரத்தகுரலில்‌ “நில்லும்‌ 
செளனகரே” என்றான்‌. அவர்‌ திகைத்து திரும்பினார்‌. 
“அங்கநாட்டரசன்‌ அஸ்தினபுரியின்‌ அடிமை அல்ல. அரசி 
ஆணையிட்டு மன்னர்‌ வழிகாட்டும்படி 
வாழவேண்டுமென்ற தேவையும்‌ எனக்கில்லை” 
என்றான்‌. செளனகர்‌ திகைத்து துரியோதனனை 
நோக்கினார்‌. 


துரியோதனன்‌ அந்தத்‌ தருணத்தை எளிதாக்குவதற்காக 
“என்ன சொல்கிறாய்‌? அடிமையா? சரி, நீ ஆணையிடு. 
செளனகர்‌ சென்று அரசரிடம்‌ பேசுவார்‌, 
இவ்வளவுதானே?” என்றான்‌. “இளவரசே, நான்‌ எவரை 
மணம்புரியவேண்டும்‌ என்பதை முடிவெடுக்கும்‌ உரிமை 
அஸ்தினபுரியின்‌ அரசருக்கு இல்லை. உங்களுக்கோ 
உங்கள்‌ மனைவிக்கோ இல்லை. அந்த முடிவை 
எடுக்கவேண்டியவள்‌ ஏழை சூதப்பெண்ணான ராதை. 
என்‌ அன்னை” என்றான்‌. “அது உண்மை. ஆனால்‌ ராதை 
ஏழை சூதப்பெண்‌ என்றாய்‌ அல்லவா? அது பிழை. அவர்‌ 
இன்று அங்கநாட்டுக்கு பேரரசி” என்றான்‌ துரியோதனன்‌. 
“நான்‌ அவர்களிடம்‌ பேசுகிறேன்‌.” 


தொடையில்‌ தட்டி உரத்த குரலில்‌ “வேண்டியதில்லை” 


என்றபடி கர்ணன்‌ எழுந்துகொண்டான்‌. “அதை நீங்கள்‌ 
முடிவுகளை எடுப்பதற்கு முன்‌ எண்ணியிருந்தால்‌ அது 
முறை. என்னையும்‌ என்‌ தாயையும்‌ மதிக்கிறீர்கள்‌ என்று 
பொருள்‌. இனிமேல்‌ நான்‌ சொல்லித்தான்‌ என்‌ 
அன்னையிடம்‌ கேட்பீர்கள்‌ என்றால்‌ முன்னரே என்‌ 
முடிவை சொல்லிவிடுகிறேன்‌, நான்‌ உங்கள்‌ 
ஆணைக்கோ வழிகாட்டலுக்கோ 

ட்படப்போவதில்லை.” கர்ணன்‌ தலைவணங்கி 
வெளியே சென்றான்‌. 


“என்ன சொல்கிறான்‌?” என்றான்‌ துரியோதனன்‌. “அவர்‌ 
நேற்றுமுதல்‌ சினந்திருக்கிறார்‌ மூத்தவரே. நேற்று அவர்‌ 
தன்‌ ஏவலனை அடித்திருக்கிறார்‌” என்றான்‌ துச்சலன்‌. 
துரியோதனன்‌ ”எதற்கு?” என்றான்‌. “நேற்றிரவு முழுக்க 
மதுவருந்திக்கொண்டிருந்திருக்கிறார்‌. நள்ளிரவின்‌ 
ஏவலன்‌ துயின்றிருக்கிறான்‌” என்றான்‌ துச்சலன்‌. “என்ன 
ஆயிற்று அவனுக்கு?” என்ற துரியோதனன்‌ ஒருகணம்‌ 

ழி விலக்கி சாளரத்தை நோக்கியபின்‌ “பால்ஹிகன்‌ 
உடல்நிலை எப்படி உள்ளது?” என்றான்‌. “நேற்று மாலை 
பார்த்தேன்‌. நலமாகவே இருக்கிறார்‌” என்றான்‌ 
துச்சாதனன்‌. “தொடைப்புண்‌ ஆழமானது. அது 
முழுமையாக ஆறி அவர்‌ இயல்பாக நடக்கத்‌ தொடங்க 
ஆறுமாதம்கூட ஆகலாம்‌. அம்பு எலும்பில்‌ 
பாய்ந்திருக்கிறது. தோள்புண்‌ இன்னும்‌ ஒருமாதத்தில்‌ 
வடுவாகிவிடும்‌.” 


“அவனை சென்று பார்க்கவேண்டும்‌” என்றான்‌ 
துரியோதனன்‌. “இன்று காலையில்‌ பிந்திவிட்டேன்‌. 
பணிகள்‌ ஒவ்வொன்றாக கூடிக்கூட செல்கின்றன.” 
செளனகரிடம்‌ “அமைச்சரே, இனிமேல்‌ அரசமுறைமைகள்‌ 
மணச்சடங்குகள்‌ என ஏதுமில்லை அல்லவா?” என்றான்‌. 
“இல்லை இளவரசே, நீங்கள்‌ இன்னொரு மணம்கூட 
செய்துகொள்ளலாம்‌.” துரியோதனன்‌ புன்னகைத்தான்‌. 
“மூத்தவரே, அங்கரை என்ன செய்வது?” என்றான்‌ 
துச்சாதனன்‌. “ஒன்றும்‌ செய்யவேண்டியதில்லை. அவனே 
திரும்பி வருவான்‌. அவன்‌ என்னிடம்‌ சினம்‌ கொள்வது 
புதிதா என்ன?” துச்சாதனன்‌ “ஆம்‌, சினம்‌ 
கொள்வதுண்டு. ஆனால்‌ ஒருபோதும்‌ உங்களை 
அவமதிப்பதுபோல பேசிவிட்டு சென்றதில்லை” 
என்றான்‌. 


“இளையோனே, என்னை அவமதிப்பதற்கும்‌ 
கொல்வதற்கும்கூட உரிமைகொண்டவன்‌ அவன்‌” 
என்றான்‌ துரியோதனன்‌. “அவன்‌ விரும்பும்படி மட்டுமே 
என்‌ வாழ்க்கை அமையும்‌... நான்‌ என்‌ ஆசிரியருக்கும்‌ 


தந்தைக்கும்‌ பின்‌ அவனுக்கே என்னை 
முழுதளித்திருக்கிறேன்‌.” துச்சாதனன்‌ “அதை 
அறியாதவர்‌ எவரிருக்கிறார்கள்‌ அஸ்தினபுரியில்‌?” 
என்றான்‌ புன்னகையுடன்‌. “அவனுடைய சினம்‌ எனக்கும்‌ 
நேற்று மாலைவரை புரியவில்லை. இன்று புரிகிறது.” 
துச்சாதனன்‌ “ஏன்‌?” என்றான்‌. “காசிநாட்டு இளவரசியை 
மணமுடித்த மறுநாள்‌ நீயும்‌ புரிந்துகொள்வாய்‌” என்றான்‌ 
துரியோதனன்‌. 


“விடைகொள்கிறேன்‌” என்று செளனகர்‌ சென்றபின்‌ 
துச்சாதனன்‌ “மூத்தவரே, சேதிநாட்டு இளவரசிகளை நாம்‌ 
கைப்பற்றியாகவேண்டும்‌ என கர்ணர்‌ உறுதியாக 
இருக்கிறார்‌. சேதிநாடு நம்முடன்‌ இல்லை என்றால்‌ 
அங்கநாடு மகதத்தாலும்‌ யாதவர்களாலும்‌ சூழப்பட்டதாக 
ஆகிவிடும்‌ என்பது அவரது எண்ணம்‌. சேதிநாட்டுக்கு 
நாம்‌ இன்றே கிளம்பவேண்டும்‌ என்றார்‌. இன்று எப்படி 
கிளம்பமுடியும்‌, நேற்றுதானே மதுபர்க்கம்‌ 
முடிந்திருக்கிறது மூத்தவருக்கு என்றேன்‌. சுவடியைத்‌ 
தூக்கி வீசி அப்படியென்றால்‌ உன்‌ தமையனுக்கு முதல்‌ 
குழந்தை பிறந்து அதற்கு அன்னமூட்டல்‌ முடிந்தபின்‌ 
போவோம்‌ என்று கூவினார்‌” என்றான்‌. 


துரியோதனன்‌ சிரித்து “ஆம்‌, அதுவும்கூட நல்ல 
எண்ணம்தான்‌” என்றான்‌. பின்‌ மீசையை நீவியபடி 
உடலை எளிதாக்கி பீடத்தில்‌ சாய்ந்தமர்ந்து 
“இளையோனே, இதுதான்‌ உண்மை. நான்‌ இனிமேல்‌ 
சேதிநாட்டுப்‌ பெண்களை மணமுடிக்க விரும்பவில்லை. 
இனி ஒரு பெண்‌ என்‌ வாழ்க்கையில்‌ நுழைவதை 
எண்ணினாலே ஒவ்வாமை உருவாகிறது” என்றான்‌. 
துச்சாதனன்‌ “ஆனால்‌ எப்படியும்‌ தாங்கள்‌ பல 
இளவரசிகளை மணம்‌ கொண்டாகவேண்டும்‌... 
அஸ்தினபுரியின்‌ ஒருமை...” என தொடங்க “எனக்கு 
நீங்கள்‌ நூறுபேர்‌ இருக்கிறீர்கள்‌. உங்கள்‌ அரசிகள்‌ 
அனைவரும்‌ அஸ்தினபுரியில்‌ நிகர்தான்‌. 
நூறுநாடுகளை கண்டடைவதுதான்‌ கடினம்‌” என்றான்‌ 
துரியோதனன்‌. 


“இல்லை மூத்தவரே, அரியணையமர்பவரின்‌ 
மனைவியர்‌...” என்று துச்சாதனன்‌ மேலும்‌ பேசப்போக 
துரியோதனன்‌ கைகாட்டி “நாம்‌ இனி அதைப்பற்றி 
பேசவேண்டியதில்லை” என்றான்‌. துச்சாதனன்‌ “எவர்‌ 
மணமுடித்தாலும்‌ சரி, சேதிநாட்டு இளவரசிகள்‌ 
இங்கிருந்தாகவேண்டும்‌ என்றே நானும்‌ எண்ணுகிறேன்‌. 
சேதிநாட்டை மையமாகக்‌ கொண்டே இனிமேல்‌ 
நம்முடைய அரசியல்‌ இருக்கப்போகிறது” என்றான்‌. 


துரியோதனன்‌ “பார்ப்போம்‌” என்றான்‌. கைகளை 
உரசிக்கொண்டபடி எழுந்து “நான்‌ கர்ணனிடம்‌ பேசி 
மகிழச்‌ செய்து அழைத்துவருகிறேன்‌. நான்‌ செல்ல 
எத்தனை நேரமாகிறது என்பதை வேறு அவன்‌ கணக்கில்‌ 
வைத்துக்கொண்டிருப்பான்‌” என்றான்‌. துச்சாதனன்‌ 
சிரிப்பை அடக்கினான்‌. “நீ வேண்டுமென்றால்‌ சென்று 
பார்‌. நாழிகைமணிக்குடுவைகளின்‌ அருகில்தான்‌ 
அமர்ந்திருப்பான்‌. கையில்‌ ஒரு சுவடி இருக்கும்‌. அதை 
வாசிக்கமாட்டான்‌” என்றான்‌ துரியோதனன்‌. துச்சாதனன்‌ 
“ஆம்‌ மூத்தவரே” என்றான்‌. 


துரியோதனன்‌ தன்‌ சால்வையை அணிந்தபடி திரும்பி 
“தர்ணனிடமே கேட்டுவிடுவோம்‌. முடிந்தால்‌ இன்று 
அல்லது நாளை காலை சேதிநாட்டுக்கு செல்வோம்‌” 
என்றான்‌. துச்சாதனன்‌ தயங்கி “சேதிநாட்டு தமகோஷர்‌ 
உதவியில்லாமல்‌ நம்மால்‌ மகளிரை கவர முடியாது. 
முன்பு அவர்‌ ஒப்புக்கொண்டார்‌ என்றால்‌ அது அவர்கள்‌ 
இந்நாட்டு அரசியர்‌ ஆவார்கள்‌ என்பதனால்‌. இனிமேல்‌...” 
என்றான்‌. “இளையோனே, அந்த இளவரசிகள்‌ 
விரும்பாமல்‌ அவர்களைக்‌ கவர்வதை நான்‌ 
ஒப்பவில்லை. அவர்கள்‌ கோருவதென்ன என்று 
தூதனுப்பி கேட்போம்‌. தமகோஷர்‌ என்ன எண்ணுகிறார்‌ 
என்பது எனக்கு ஒரு பொருட்டல்ல. அவ்விளவரசிகளின்‌ 
எண்ணமே எனக்கு முதன்மையானது.” 


“அவர்கள்‌ அரியணை கோருவார்கள்‌. அரசனின்‌ 
மனைவியராக ஆள விழைவார்கள்‌. வேறென்ன?” 
என்றான்‌ துச்சாதனன்‌. “அவ்வாறென்றால்‌ அதை 
செய்வோம்‌. மூத்தவளை நீ மணம்புரிந்துகொள்‌. உனக்கு 
அஸ்தினபுரியின்‌ பாதிநிலத்தை நான்‌ தனிநாடாக 
அளிக்கிறேன்‌. செங்கோலேந்தி அமர்ந்துகொள்” என்றான்‌ 
துரியோதனன்‌. “அசலையும்‌ அவளும்‌ உன்‌ இருபக்கமும்‌ 
அமர்ந்து நாடாளட்டும்‌.” 


“என்ன பேசுகிறீர்கள்‌?” என்று துச்சாதனன்‌ கூவினான்‌. 
“பேசுவதற்கோர்‌ அளவிருக்கிறது.” “இல்லை 
இளையோனே...” என துரியோதனன்‌ தொடங்க 
“நிறுத்துங்கள்‌ மூத்தவரே. நான்‌ என்றும்‌ உங்கள்‌ 
காலடியில்‌ கிடப்பவன்‌. பிறிதொரு வாழ்க்கை 
எனக்கில்லை” என்றான்‌ துச்சாதனன்‌. அவன்‌ குரல்‌ இடற 
கண்களில்‌ நீர்‌ கசிந்தது. ”சரி, விடு. நான்‌ ஓர்‌ எண்ணம்‌ 
தோன்றியதை சொன்னேன்‌” என்ற துரியோதனன்‌ 
பார்வையை விலக்கிக்கொண்டு “என்ன செய்யலாம்‌ 
என்று கர்ணனிடம்‌ கேட்கிறேன்‌. என்னால்‌ பெண்களை 
கவர்ந்து வருவதையே இழிவெனத்தான்‌ 


எண்ணமுடிகிறது” என்றான்‌. 


வெளியே வந்தபோது அதுவரை இருந்த நெஞ்சின்‌ எடை 
குறைய பெருமூச்சு விட்டான்‌. அரண்மனை முகப்புக்கு 
வந்து தேர்வலனிடம்‌ “அங்கமாளிகை” என்றபின்‌ தேரில்‌ 
அமர்ந்துகொண்டான்‌. அன்று காலைமுதலே தன்‌ 
உள்ளம்‌ நிறைந்து வழிந்துகொண்டிருப்பதை 
உணர்ந்தான்‌. அப்போது யுதிஷ்டிரன்‌ வந்து நாட்டை 
கேட்டால்கூட கொடுத்துவிடுவோம்‌ என எண்ணியதும்‌ 
புன்னகைத்துக்கொண்டான்‌. விடியற்காலையில்‌ விழிப்பு 
வந்ததும்‌ முதலில்‌ எழுந்த எண்ணம்‌ அந்த பகுளம்தான்‌. 
உள்ளம்‌ மலர்ந்தது. இருள்‌ நிறைந்த விழிகளுக்குள்‌ 
அதை மீண்டும்‌ பார்க்கமுடிந்தது. மெல்ல எழுந்து சென்று 
சாளரத்தருகே நின்று அதை பார்த்தான்‌. அசையாமல்‌ 
இருளுக்குள்‌ அப்படியே அமர்ந்திருந்தது. அவன்‌ 
அதைநோக்கிக்கொண்டு அங்கேயே நின்றிருந்தான்‌. 


நெய்ச்சுடர்‌ அணைந்திருந்தமையால்‌ அறைக்குள்‌ இருள்‌ 
நிறைந்திருந்தது. ஆனால்‌ மெல்லமெல்ல விழியொளி 
துலங்கி மஞ்சள்பட்டு சேக்கைமேல்‌ படுத்திருந்த 
பானுமதியை பார்க்கமுடிந்தது. அவள்‌ ஆடையின்றி 
கிடந்தாள்‌. அவன்‌ அவள்‌ உடலை 
நோக்கிக்கொண்டிருந்தான்‌. ஆடையின்றி ஒரு 
அயலவனிடம்‌ தன்னை ஒப்படைக்கையில்‌ பெண்‌ 
உணரும்‌ விடுதலை என்னவாக இருக்கும்‌ என்று 
எண்ணிக்கொண்டான்‌. உடலென உணர்ந்த நாள்‌ முதல்‌ 
எப்போதும்‌ அவளுக்குள்‌ ஆடை 
இருந்துகொண்டிருக்கிறது. ஆடைகுறித்த அச்சமே அவள்‌ 
உடலசைவுகளை அமைக்கிறது. ஆடைசார்ந்த 
அசைவுகளே அவள்‌ அழகை வெளிப்படுத்துகின்றன. 

டையணிவதை அவள்‌ தன்னை சமைப்பதாக 
எண்ணிக்கொண்டிருக்கிறாள்‌. பெண்கள்‌ காலம்‌ மறந்து 
ஆடையை தேர்வுசெய்கிறார்கள்‌. தெய்வத்தின்‌ முன்‌ என 

டியில்‌ தெரியும்‌ ஆடையணிந்த தன்னுருவைக்‌ கண்டு 

ற்கிறார்கள்‌. ஆனால்‌ பெருங்காதலின்‌ உச்சத்தில்‌ 

துறப்பதற்கென்றே அணிந்தவர்கள்‌ என அதை ஒரே 
கணத்தில்‌ களைந்துவிடுகிறார்கள்‌. 


முந்தைய நாள்‌ அவன்‌ அவளிடம்‌ மேலாடையை 
நீக்கும்படி சொன்னான்‌. அவள்‌ “ம்‌” என தலையசைத்து 
மறுத்துவிட்டாள்‌. இருமுறை சொன்னபின்‌ அவன்‌ அவள்‌ 
மேலாடையை நீக்கினான்‌. அவள்‌ பெரிதாக 
எதிர்க்கவில்லை. கைபடப்போகும்‌ இடம்‌ சிலிர்க்கும்‌ 
பசுவின்‌ தோல்‌ என அவள்‌ உடலில்‌ அவன்‌ கண்பட்ட 
இடம்‌ புல்லரித்தது. ஆடைகளை களையக்களைய 


அவள்‌ அவற்றிலிருந்து மிக இயல்பாக வெளியேறினாள்‌. 
விறகிலிருந்து நெருப்பென ஆடைகளிலிருந்து எழுந்து 
வந்தாள்‌. 


அவளை அணைத்துக்கொண்டு காதுக்குள்‌ “ஏன்‌ 

டைகளைவது பிடிக்கவில்லையா?” என்றான்‌. 
“அவற்றை நீங்கள்‌ உங்கள்‌ கைகளால்‌ 
களையவேண்டும்‌” என்றாள்‌. “ஏன்‌?” என்றான்‌. “அதை 
நீங்கள்‌ செய்வதில்தான்‌ பொருள்‌ செறிந்த ஏதோ ஒன்று 
உள்ளது.” “என்ன?” என்றான்‌. “ஏதோ ஒன்று... 
ஒருவேளை...” என்றாள்‌. “என்ன ஒருவேளை?” பானுமதி 
சிரித்து “சிம்மத்தால்‌ உண்ணப்படும்‌ மான்‌ அடையும்‌ 
நிறைவாக இருக்கலாம்‌ அது” என்றாள்‌. அவன்‌ 
சிரித்தான்‌. 


துரியோதனன்‌ அப்போது முதல்‌ கதைப்போருக்கு அவன்‌ 
சென்று நின்றபோது பலராமர்‌ அவன்‌ ஆடைகளைக்‌ 
களைந்து தோளையும்‌ இடையையும்‌ தொடைகளையும்‌ 
தொட்டுத்தொட்டு நோக்கியதை நினைவுகூர்ந்தான்‌. 
அவர்‌ அவனை ஒரு பொருளென நடத்தினார்‌. அவரது 
கைகள்‌ தயக்கமில்லாமல்‌ அவனை தொட்டும்‌ 
அழுத்தியும்‌ பிசைந்தும்‌ நோக்கின. அவனுடைய 
விதைகளை அவர்‌ கைகளால்‌ தொட்டு அளைந்தபின்‌ 
“இளவயதில்‌ விதைகளில்‌ அடிபட்டவன்‌ உச்சகட்ட 
கதைப்போர்‌ செய்யமுடியாது” என்றார்‌. “தொடைநரம்பு 
ஒன்று அதனுடன்‌ தொடர்புடையது. உன்‌ இடத்தொடை 
வலுவற்றிருப்பது போலிருந்தது நீ வருகையில்‌. ஆனால்‌ 
ஒன்றும்‌ தெரியவில்லை.” 


துரியோதனன்‌ மூச்சடக்கி நின்றான்‌. பலராமர்‌ 
“இடத்தொடையில்‌ என்றேனும்‌ அடிபட்டதுண்டா?” 
என்றார்‌. “இல்லை” என்றான்‌ துரியோதனன்‌. அவரது 
முதல்‌ தொடுகை அவனை திகைக்கச்செய்தது. உடல்கூசி 
சிலிர்த்து அவமதிக்கப்பட்டதாக உணர்ந்து பின்‌ மெல்ல 
தளர்ந்தான்‌. அவர்‌ பேசத்தொடங்கியபோது 
முழுமையாகவே தன்னை அவர்முன்‌ வைத்துவிட்டதாகத்‌ 
தோன்றியது. ஏதும்‌ எஞ்சியில்லை. ஒரு துளிகூட. “நான்‌ 
பலராமர்‌ முன்னால்‌ இப்படி ஆடை இழந்திருக்கிறேன்‌” 
என்றான்‌. பானுமதி “ம்‌” என மூச்சோ குரலோ என 
தெரியாமல்‌ சொன்னாள்‌. “அது முதல்‌ நான்‌ 
அவருக்குரியவன்‌ ஆனேன்‌. அவர்‌ என்னைக்‌ 
கொல்வதும்‌ நன்றே என நினைக்கத்‌ தொடங்கினேன்‌.” 
பானுமதி “ம்‌” என்றாள்‌. 


அவன்‌ பகுளத்தை நோக்கிக்கொண்டு புன்னகைத்தான்‌. 


பெண்கள்‌ நல்லூழ்‌ கொண்டவர்கள்‌. உடலாக 
அவர்களின்‌ உள்ளம்‌ அமைந்துள்ளது. உடலைக்‌ 
கொண்டு உள்ளத்தை அவர்களால்‌ கையாளமுடிகிறது. 
உடனே இன்னொரு எண்ணம்‌ வந்தது. அவர்களின்‌ 
உடலை கைப்பற்றுபவன்‌ உள்ளத்தை 
கைப்பற்றிக்கொள்ள முடியும்‌. உடலை அவமதித்தும்‌ 
ஊடுருவியும்‌ உள்ளத்தை சிதைக்கமுடியும்‌. 
முதல்முறையாக அவன்‌ சேதிநாட்டு இளவரசியரை 
தூக்கிவர எண்ணியமைக்காக நாணினான்‌. 
அவர்களுக்கு அவனைப்பிடிக்கவில்லை என்றால்‌ 
அதற்கிணையான இழிசெயல்‌ வேறு என்ன? அவன்‌ 
அரக்கர்கோன்‌ ராவணனை நினைத்துக்கொண்டான்‌. 
அரசர்களனைவருமே ராவணன்கள்தான்‌ போலும்‌. 


அவள்‌ உடலை மீண்டும்‌ நோக்கினான்‌. சங்கு என்று 
தோன்றியது. அவள்‌ இடையின்‌ மெல்லிய 
தோல்வரிகளைத்‌ தொட்டு “சங்கு” என்றான்‌. அவள்‌ 
சிரித்தாள்‌. அப்போது விழிகள்‌ மாறிவிட்டிருந்தன. 
மதம்கொண்ட விழிகள்‌. மதம்‌ கொண்ட சிரிப்பு. அவள்‌ 
விழிகள்‌ அவனுக்கு ஆணையிட்டன. அவன்‌ 
செய்யப்போகும்‌ ஒவ்வொன்றையும்‌ அவள்‌ உடலே 
முடிவெடுத்தது. ஒரு பெண்‌ முழுமையாக ஆணை 
வென்று சூழ்ந்துகொள்கிறாள்‌. உடலால்‌. அவன்‌ 
அர்ஜுனனை எண்ணிக்கொண்டான்‌. பெண்கள்‌ 
வழியாக சென்றுகொண்டே இருப்பவன்‌ எப்போதாவது 
பெண்ணை அறிந்திருக்கிறானா? 


விடிந்து வந்தது. விழிகள்‌ ஒளிகொண்டபடியே 
செல்வதுபோல. ஒவ்வொரு இலையும்‌ திரவப்பரப்பின்‌ 
அடியிலிருது எழுந்து வருவதுபோல. திரையொன்றில்‌ 
ஒவ்வொன்றாக தீட்டப்பட்டு தெளிவு கொள்வதுபோல. 
பகுளம்‌ நன்றாகத்‌ துலங்கியது. அதன்‌ சங்குபோன்ற 
உடலுக்குள்‌ இருந்து கழுத்து மெல்ல நீண்டு வெளியே 
வந்தது. முதுகை நீட்டி சிறியவாலை அடித்தது. கால்கள்‌ 
கருமையாக நீண்டன. அமர்ந்தவாறே இருமுறை 
சிறகுகளை அடித்தபின்‌ மெல்ல காற்றால்‌ 
ஏந்தப்பட்டதுபோல வானில்‌ எழுந்தது. அந்தக்கணம்‌ 
அவன்‌ உணர்ந்த ஒன்றை எப்போதுமே அறிந்ததில்லை. 
அந்தப்பறவையுடன்‌ இணைந்து அவனும்‌ வானில்‌ 
ஏந்தப்பட்டதுபோல. எடையற்றவனாக 
ஆகிவிட்டதுபோல. வானில்‌ கரைந்துவிட்டதுபோல. 
உடல்‌ கூசி குளிர்ந்து நரம்புகள்‌ எல்லாமே அதிர்ந்து 
கண்களில்‌ நீர்பரவி ஓர்‌ உலுக்கல்‌. சிலகணங்கள்‌ 
எங்கிருக்கிறான்‌ என்றே அவன்‌ அறியவில்லை. 


திரும்பி அவளைப்பார்த்தான்‌. மஞ்சம்‌ நோக்கி 
சென்றபோது கால்கள்‌ தளர்ந்திருந்தன. அவள்‌ 
இடையைச்சுற்றி அணைத்தபோது அவளுடைய 
துயிலுக்குள்‌ அவன்‌ சென்றிருப்பானா என்ற ஐயம்‌ 
எழுந்தது. அவள்‌ திடுக்கிடவில்லை. துயிலிலேயே 
புன்னகைத்து அவனுடன்‌ உடலை இணைத்துக்கொண்டு 
“அஸ்தினபுரியின்‌ அரசருக்கு இரவு மட்டும்‌ போதுமா?” 
என்றாள்‌. அவன்‌ அவள்‌ காதில்‌ “இன்னும்‌ 
நெடுநேரமிருக்கிறது” என்றான்‌. காற்றில்‌ மிதந்து 
செல்லும்‌ பகுளத்தை கண்டுகொண்டிருந்தான்‌ அப்போது. 


கர்ணனின்‌ இல்லத்தின்முன்‌ தேர்‌ நின்றது. துரியோதனன்‌ 
இறங்கி சால்வையை போட்டபடி நிமிர்ந்தபோது 
முற்றக்காவலன்‌ ஓடிவந்தான்‌. அப்போதுதான்‌ அங்கே 
நின்றிருந்த அரண்மனைப்பல்லக்கை கண்டான்‌. 
ஏவலன்‌ “காசியரசி” என்றான்‌. அவன்‌ வியப்புடன்‌ 
உள்ளே சென்றபோது முதிய ஏவலர்தலைவன்‌ வந்து 
வணங்கி “காசியரசியும்‌ அங்கநாட்டரசரும்‌ அரசரின்‌ 
அன்னையும்‌ தந்தையும்‌ பேசிக்கொண்டிருக்கிறார்கள்‌. 
தங்கள்‌ வரவை அறிவிக்கிறேன்‌” என்றான்‌. 
துரியோதனன்‌ தலையசைத்தான்‌. அவனால்‌ 
புன்னகையை அடக்க முடியவில்லை. 


ஏவலர்தலைவனுடன்‌ அதிரதனும்‌ கர்ணனும்‌ வந்தனர்‌. 
இருவருமே சற்றுமுன்‌ நகைத்த விழியொளிகளுடனும்‌ 
மலர்ந்த முகத்துடனும்‌ தெரிந்தனர்‌. அதிரதன்‌ “நான்‌ 
இப்போதுதான்‌ சொல்லிக்கொண்டிருந்தேன்‌ 
தங்களைப்பற்றி. எடைமிக்க புரவிகள்‌ தங்கள்‌ 
கால்களுக்கு நடுவே விடும்‌ இடைவெளியை வைத்து 
அவற்றின்‌ இயல்பை சொல்லிவிடமுமியும்‌. 
பின்னங்கால்கள்‌ நடுவே மேலும்‌ இடைவெளி இருந்தால்‌ 
அவை விரையமுடியாது” என்றார்‌. கர்ணன்‌ “வருக 
இளவரசே” என்றான்‌. “நான்‌ இங்குவந்தபோது காசியரசி 
பானுமதி இங்கே அன்னையிடம்‌ அனைத்தையும்‌ பேசி 
முடித்துவிட்டார்கள்‌.” துரியோதனன்‌ “அவள்‌ வந்தால்‌ 
பேசி முடித்துவிடுவாள்‌ என்பதில்‌ என்ன ஐயம்‌?” என்றபடி 
உள்ளே சென்றான்‌. 


பானுமதி அவனை நோக்கி சிரித்து “நான்‌ இவர்‌ 
வந்ததுமே சொன்னேன்‌, பின்னாலேயே நீங்களும்‌ 
வந்துவிடுவீர்கள்‌ என்று” என்றாள்‌. துரியோதனன்‌ 
“எங்கள்‌ உறவு அப்படிப்பட்டது. இவனை நான்‌ வாரம்‌ 
ஒருமுறை அமைதிப்படுத்தி திரும்ப கூட்டிச்செல்வேன்‌. 
சினமடங்காத மலைத்தெய்வம்‌ போன்றவன்‌” என்றபடி 
அமர்ந்துகொண்டான்‌. ராதை “என்னைப்போலவே 


இவளும்‌ இளைய யாதவனை வணங்குகிறாள்‌ அரசே. 
அதைப்பற்றித்தான்‌ சொல்லிக்கொண்டிருந்தோம்‌. 
மகிழ்ச்சியாக இருந்தது” என்றாள்‌. பானுமதி 
“அன்னையின்‌ பெயரே ராதை என்றிருக்கிறது” என்றாள்‌. 
ராதை முதியமுகத்தில்‌ நாணத்துடன்‌ “ஆம்‌, அதை 
அனைவரும்‌ கேலியாக சொல்வதுண்டு” என்றாள்‌. 


“ஆனால்‌ அன்னை இதுவரை யாதவரை நேரில்‌ 
கண்டதில்லை” என்றாள்‌ பானுமதி. “நேரில்‌ ஏன்‌ 
காணவேண்டும்‌? நான்‌ வழிபடும்‌ மாதவன்‌ மிக மிக 
இளையவன்‌. என்‌ மடியில்‌ இருக்கும்‌ குழந்தை” என்றாள்‌ 
ராதை. கர்ணன்‌ கைகட்டி உயர்த்திய தலையுடன்‌ 
நின்றபடி சிரித்துக்கொண்டு “இந்தச்சூதர்கள்‌ கதைகள்‌ 
வழியாக யாதவனை நூறு ஆயிரமாக 
பிரித்துப்பரப்பிவிட்டிருக்கிறார்கள்‌” என்றான்‌. 


துரியோதனன்‌ “நீ சினம்‌ கொள்வது ஏன்‌ என்று எனக்கு 
இன்று காலைதான்‌ தெரிந்தது” என்றான்‌. “நானாக 
இருந்தாலும்‌ சினம்கொள்வேன்‌.” பானுமதி சிரித்து 
“உண்மையில்‌ எனக்கு இருவர்‌ மேலும்‌ கடும்‌ சினம்‌ 
இருந்தது. இருவரையும்‌ வெல்லமுடியாதென்பதனால்‌ ஒரு 
ஒப்பந்தம்‌ செய்துகொண்டேன்‌” என்றாள்‌. “என்ன 
ஒப்பந்தம்‌?” என்றான்‌ துரியோதனன்‌. “ஆளுக்குப்பாதி” 
என்றாள்‌ பானுமதி. ”எப்பக்கம்‌ பகிர்ந்தாலும்‌ நீங்கள்‌ 
நிகரானவர்‌. ஆனாலும்‌ நான்‌ இடப்பாதியை 
தெரிவுசெய்தேன்‌. அதுதானே முறை?” 


அவளுடைய சிறிய பற்களை நோக்கிய துரியோதனன்‌ 
திரும்பி கர்ணனிடம்‌ “நேற்றுமுழுக்க இவளுடைய சிறிய 
பற்களின்‌ சிரிப்பைத்தான்‌ நோக்கினேன்‌ கர்ணா. 
விந்தையானவை? என்றான்‌. கர்ணன்‌ ஏறிட்டு 
நோக்கிவிட்டு “ஆம்‌, சிறுகுழந்தையாக நடிக்க அவை 
உதவுகின்றன இவளுக்கு” என்றான்‌. ஒருகணம்‌ கடந்து 
“ஆனால்‌ இளவரசி” என்று தொடங்க “இவள்‌ என்றே 
சொல்‌. என்றும்‌ இவள்‌ உனக்கு அணுக்கமானவளாக 
இருக்கட்டும்‌” என்றான்‌ துரியோதனன்‌. “நேற்று 
உன்னைப்பற்றியும்‌ எண்ணிக்கொண்டேன்‌ கர்ணா. நான்‌ 
உனக்கு அண்மையானவன்‌ என்றாலும்‌ ஒருபோதும்‌ உன்‌ 
உள்ளாழத்தின்‌ புண்களை என்னால்‌ 
தொடமுடியவில்லை. மூடிய அறைகளுக்குள்‌ காற்று 
மட்டுமே செல்லமுடியுமோ என நினைத்துக்கொண்டேன்‌. 
இவளைப்போன்ற இனிய தோழி ஒருத்தியே உன்னை 
அணுகமுமடியும்‌.” 


கர்ணன்‌ நாணத்துடன்‌ முகம்‌ சிவந்து “அப்படியெல்லாம்‌ 


இல்லை” என்றான்‌. பானுமதி “நான்‌ அவரிடம்‌ புளிந்த 
இளவரசி பற்றி பேசிவிட்டேன்‌. அவர்‌ 
ஒப்புக்கொண்டுவிட்டார்‌” என்றாள்‌. “நான்‌ எங்கே 
ஒப்புக்கொண்டேன்‌? இவள்‌ ஆணையிட்டாள்‌, நான்‌ 
ஏற்றுக்கொண்டேன்‌” என்றான்‌ கர்ணன்‌. “பெண்கள்‌ 
ஆணையிட்டால்‌ பொதுவாக நம்மால்‌ மீறமுடியவில்லை” 
என்றான்‌ துரியோதனன்‌. ராதை “நானே இதை 
நினைத்தேன்‌. இவனுக்குத்‌ தேவையாக இருந்தது ஒரு 
தங்கை மட்டும்தானோ என்று....” என்று சொல்ல 
அதிரதன்‌ “நான்‌ சொல்லவா? பொதுவாக மிக உயரமான 
உடல்கொண்டவர்கள்‌ பெண்களுக்கு முழுமையாக 
கட்டுப்படுவார்கள்‌. கழுத்து நீண்டபுரவிகளும்‌ 
பெண்களுக்கு முழுமையாகவே கட்டுப்படும்‌. 
ஏனென்றால்‌...” என்றார்‌. 


ராதை எழுந்து “அவர்கள்‌ அரசமந்தணம்‌ ஏதேனும்‌ 
பேசக்கூடும்‌. நாம்‌ ஏன்‌ இங்கிருக்கவேண்டும்‌?” என்றாள்‌. 
“அதாவது பெரிய புரவிகள்‌...” என்று 
சொல்லத்தொடங்கிய அதிரதன்‌ ராதையின்‌ விழிகளை 
நோக்கியபின்‌ “நான்‌ விளக்கமாக ஒரு நூலை 
எழுதிக்கொண்டிருக்கிறேன்‌. அஸ்வினீயம்‌ என்று பெயர்‌. 
எழுபது சர்க்கங்களிலாக பன்னிரண்டாயிரம்‌ பாடல்கள்‌” 
என்றார்‌. “பன்னிரண்டாயிரமா? என்ன சொல்கிறீர்கள்‌ 
தந்தையே? அவற்றை எப்படி குதிரைகளால்‌ நினைவில்‌ 
வைத்துக்கொள்ளமுடியும்‌?” என்றாள்‌ பானுமதி. 
“தவறாகப்புரிந்துகொண்டாய்‌. இது குதிரைகளுக்கு 
அல்ல.. . குதிரைக்காரர்களுக்கு... நீ நாளைக்கு வா. 
உனக்கு நான்‌ வாசித்துக்காட்டுகிறேன்‌. ப்‌ 


ராதை “வருகிறீர்களா இல்லையா?” என்றாள்‌. “நான்‌ 
யானைநூல்தான்‌ கற்க விழைகிறேன்‌” என்றாள்‌ 
பானுமதி. “யானைநூலா? சொல்லப்போனால்‌ யானையும்‌ 
ஒருவகை குதிரையே” என அதிரதன்‌ சொல்லத்‌ தொடங்க 
“போதும்‌” என்றாள்‌ ராகை. “சரி” என அவர்‌ அவளுடன்‌ 
சென்றார்‌. அவர்களுக்குப்பின்‌ கதவு மூடியதும்‌ கர்ணனும்‌ 
பானுமதியும்‌ சேர்ந்து சிரிக்க “சிரிக்க என்ன இருக்கிறது? நீ 
அவரை கேலிசெய்யலாகாது. குதிரைபற்றிய அவரது பல 
அறிதல்கள்‌ நுட்பமானவை” என்றான்‌ துரியோதனன்‌. 
“அப்படியென்றால்‌ நீங்கள்‌ ஏன்‌ நகைத்தீர்கள்‌?” 
துரியோதனன்‌ “நானா? இருவர்‌ சிரித்தால்‌ நம்‌ முகமும்‌ 
அப்படி ஆகிவிடுகிறது” என்றான்‌. 

திருதராஷ்டிரரின்‌ அறைநோக்கி செல்லும்போது 
துரியோதனன்‌ “தந்தையை நான்‌ சந்தித்தே 
நெடுநாட்களாகின்றது” என்றான்‌. துச்சாதனன்‌ “அவர்‌ 
அவைக்கு வருவதில்லை” என்றான்‌. துரியோதனன்‌ 
“ஆம்‌, சிறிய அன்னை சம்படையின்‌ இறப்புடன்‌ அவர்‌ 
மிகவும்‌ தளர்ந்துவிட்டார்‌. அவளுடைய எரியூட்டல்‌ 
முடிந்த அன்று மாலை தொடங்கிய உடல்நடுக்கம்‌ 
பன்னிருநாட்கள்‌ நீடித்தது” என்றான்‌. செளனகர்‌ 
“ஆனால்‌ சிறிய அரசியைப்பற்றி அவர்‌ அதற்கு முன்னும்‌ 
பின்னும்‌ ஒரு சொல்கூட பேசியதில்லை” என்றார்‌. 
அச்செய்தியை புதியதாக கேட்பவர்கள்‌ போல அவர்கள்‌ 
அனைவரும்‌ திரும்பி அவரை நோக்கினர்‌. 


பின்பக்கம்‌ காலடியோசை கேட்டது. கைதட்டி 
அழைத்தபடி குண்டாசி ஓடிவந்தான்‌. “எங்கே 
செல்கிறீர்கள்‌? நானும்‌ அரசரைப்பார்க்கத்தான்‌ வந்தேன்‌. 
அவருக்கு என்‌ வணக்கத்தை தெரிவித்து நான்குநாட்கள்‌ 

கின்றன” என்றான்‌. துரியோதனன்‌ முகத்தை 
சுளித்தபடி “விலகிப்போ” என்றான்‌. குண்டாசி “ஏன்‌? 
நானும்‌ கெளரவன்தான்‌. இந்நாட்டு இளவரசனுக்குரிய 
எல்லா உரிமையும்‌ எனக்குண்டு. நானும்‌ அரசு சூழ்தலில்‌ 
பங்கெடுப்பேன்‌” என்றான்‌. “விலகு” என்று சொல்லி 
துச்சாதனன்‌ கையை ஓங்கியபடி அருகே செல்ல 
குண்டாசி தயங்கி “இதெல்லாம்‌ முறையல்ல. நான்‌...” 
என்றபின்‌ நகைத்து “நீங்கள்‌ என்னை 
அழைத்துச்செல்லாவிட்டாலும்‌ நான்‌ அனைத்தையும்‌ 
அறிந்துகொள்வேன்‌” என்றான்‌. 


செளனகர்‌ “நான்‌ பார்த்துக்கொள்கிறேன்‌ இளவரசே, 
நீங்கள்‌ சென்று பேசுங்கள்‌” என்று சொல்லி குண்டாசியின்‌ 
தோள்களை பற்றிக்கொண்டார்‌. “வருக இளவரசே, நான்‌ 
சொல்கிறேன்‌ என்னவென்று” என்றார்‌. “அவர்கள்‌ 
உள்ளே செல்லும்போது நான்‌... குண்டாசி” என அவன்‌ 
சுட்டிக்காட்ட “வருக, நானே சொல்கிறேன்‌” என்று 
அவனை தள்ளிக்கொண்டு சென்றார்‌. துரியோதனன்‌ 
பெருமூச்சுடன்‌ “உளம்குலைந்துவிட்டான்‌. இனி அவனை 
மீட்கமுடியுமென நான்‌ நினைக்கவில்லை” என்றான்‌. 
கர்ணன்‌ திரும்பி இடைநாழியின்‌ மறுமுனையில்‌ 


மறைந்த குண்டாசியை நோக்கியபின்‌ “அவனை என்‌ 
தோள்கள்‌ இன்னும்‌ மறக்கவில்லை இளவரசே” என்றான்‌. 


திருதராஷ்டிரரின்‌ அறைவாயிலில்‌ விப்ரர்‌ விழி நோக்கா 
பார்வையுடன்‌, ஓசையின்றி குடுமியில்‌ சுழன்ற 
பெருங்கதவைத்‌ திறந்து “உள்ளே வரச்சொல்கிறார்‌” 
என்று மெல்லியகுரலில்‌ சொன்னார்‌. “ஆனால்‌ அவரிடம்‌ 
நெடுநேரம்‌ பேசவேண்டியதில்லை. அவரது உள்ளம்‌ 
நிலையில்‌ இல்லை. முதன்மையான எதையும்‌ 
விவாதிக்கவேண்டியதில்லை. கால்நாழிகைநேரம்‌ மட்டும்‌ 
செலவிடுங்கள்‌.” துரியோதனன்‌ “அவ்வளவுதான்‌ 
விப்ரரே, ஓரிரு சொற்கள்‌ மட்டுமே” என்றான்‌. திரும்பி 
துச்சாதனனையும்‌ கர்ணனையும்‌ நோக்கிவிட்டு உள்ளே 
சென்றான்‌. 


கூடம்‌ அரையிருளில்‌ இருந்தது. மறுபக்கத்தின்‌ 
சிற்றறையிலிருந்து வந்த சுடர்வெளிச்சத்தில்‌ அதன்‌ கரிய 
உருண்ட பெருந்தூண்கள்‌ நீர்நாகங்கள்போல மின்னி 
நெளிந்தபடி நின்றிருந்தன. இருண்ட குளிர்ந்த நீருக்குள்‌ 
மூச்சடைக்க துழாவிச்‌ செல்வதுபோல அவர்கள்‌ உள்ளே 
சென்று பெரிய பீடத்தில்‌ சற்று சரிந்து அமர்ந்திருந்த 
திருதராஷ்டிரரை பார்த்தனர்‌. அவர்களின்‌ 
காலடிகளுக்காக திரும்பிய அவரது காதுகளுக்கு 
அப்பால்‌ முகம்‌ சுளித்திருந்தது. “என்ன செய்தி?” என்று 
முழங்கும்‌ குரலில்‌ தொலைவிலேயே அவர்‌ கேட்டார்‌. 


“தங்களிடம்‌ அமைச்சர்‌ சொல்லியிருப்பார்‌” என்றான்‌ 
துரியோதனன்‌. “ம்‌” என்றார்‌. “காசிநாட்டரசருக்கு தன்‌ 
மகளை இளையோனுக்கு அளிப்பதில்‌ உவகையே.” 
திருதராஷ்டிரர்‌ “ஆம்‌, அச்செய்தியையும்‌ அமைச்சர்‌ 
சொன்னார்‌” என்றார்‌. “காந்தாரத்து பட்டத்து இளவரசர்‌ 
அசலருக்கு ஏழு மகள்கள்‌ இருக்கிறார்கள்‌. விருஷகருக்கு 
எட்டு மகள்கள்‌. பதினைந்துபேரையுமே நம்‌ 
இளையோருக்கு மணம்செய்துவைக்கலாமென அன்னை 
விழைகிறார்கள்‌. மாதுலர்‌ சகுனியும்‌ அந்த எண்ணம்‌ 
கொண்டிருக்கிறார்‌” என்றான்‌ துரியோதனன்‌. “நாம்‌ 
காந்தாரத்துடனான உறவை எந்நிலையிலும்‌ 
இழக்கமுடியாது.” திருதராஷ்டிரர்‌ “அதுவும்‌ நன்று... 
மணநிகழ்வுகள்‌ நடக்கட்டும்‌” என்றபின்‌ பெருமூச்சு 
விட்டார்‌. 


“பிற இளையோருக்கும்‌ மணமக்களை 
பார்த்துக்கொண்டிருக்கிறோம்‌. கோசலம்‌, வங்கம்‌, மச்சம்‌, 
மாளவம்‌ என பல நாடுகளிலிருந்து பெண்களைப்பற்றிய 
செய்திகள்‌ வந்துகொண்டிருக்கின்றன” என்றான்‌ 


துரியோதனன்‌. திருதராஷ்டிரரின்‌ தலை எடைமிகுந்து 
வருவதுபோல தாழ்ந்தபடியே வந்தது. வலிகொண்டவர்‌ 
போல முகத்தை சுளித்தபம “அவர்களின்‌ 
மணச்செய்திகள்‌ என்னவாயின?” என்றார்‌. 
துரியோதனன்‌ ஒருகணம்‌ தயங்கி உடனே 
புரிந்துகொண்டு ”தருமன்‌ சிபிநாட்டு இளவரசி 
தேவிகையை மணந்திருக்கிறான்‌” என்றான்‌. 
திருதராஷ்டிரர்‌ உறுமல்‌ போன்ற ஒலியில்‌ “அதை 
அறிவேன்‌” என்றார்‌. “பீமன்‌ காசி இளவரசி பலந்தரையை 
மணந்துகொண்டிருக்கிறான்‌.” திருதராஷ்டிரர்‌ “ம்ம்‌” 
என்றார்‌. 

அவரிடம்‌ என்ன சொல்வதென்று துரியோதனனுக்கு 
தெரியவில்லை. “சகதேவனுக்கு மத்ரநாட்டு 
இளவரசியைப்‌ பேசி முடித்திருக்கிறார்கள்‌. நகுலனுக்கு 
சேதிநாட்டரசர்‌ தமகோஷரின்‌ மகளை 
பேசிக்கொண்டிருக்கிறார்கள்‌.” திருதராஷ்டிரர்‌ “ம்‌” 
என்றார்‌. “சிசுபாலர்‌ இளைய யாதவனை வெறுக்கிறார்‌. 
எனவே அவர்‌ தன்‌ தங்கையை பாண்டவர்களுக்கு 
அளிக்க விரும்பமாட்டார்‌. சேதிநாட்டு இளவரசிகளை நம்‌ 
இளையோர்‌ அடைந்தால்‌ நமக்கு நல்லது. 
தமகோஷருக்கும்‌ பெண்களை நமக்களிப்பதில்‌ 
தயக்கமில்லை”. திருதராஷ்டிரர்‌ ஒன்றும்‌ சொல்லாமல்‌ 
தலையை உருட்டினார்‌. “சிசுபாலரை நாம்‌ விட்டுவிட 
முடியாது தந்தையே. அவர்‌ துவாரகை மீதுகொண்ட 
வஞ்சத்தால்‌ மகதத்துடன்‌ சேர்ந்துகொண்டார்‌ என்றால்‌ 
நம்‌ எதிரிகள்‌ வலுப்பெறுவார்கள்‌. அங்கம்‌ 
சூழப்பட்டுவிடும்‌.” 


அவர்‌ மறுமொழி சொல்வார்‌ என எண்ணி சிலகணங்கள்‌ 
தயங்கியபின்‌ “ஆகவே இளையோர்‌ சேதிநாட்டு மகளிரை 
மணமுடித்தேயாகவேண்டும்‌. அவர்களை சென்று 
கைப்பற்றி வருவது இனிமேல்‌ நிகழக்கூடியதல்ல. 
அரசமுறைத்‌ தூதாக பெண்கேட்டுச்செல்வது ஒன்றே 
வழியாக உள்ளது” என்றான்‌. திருதராஷ்டிரர்‌ “ம்‌” 
என்றார்‌. “அதற்கு தங்களின்‌ ஆணை தேவை. தங்கள்‌ 
கைப்பட எழுதிய ஒருவரி கொண்ட ஓலை இருந்தால்‌ 
போதும்‌, தமகோஷர்‌ மறுக்கமுடியாது. சேதிநாட்டு 
இளவரசியர்‌ இங்கே என்‌ இளையோருக்கு மனைவியராக 
அமைவர்‌.” 


அவன்‌ பேசிமுடிப்பதற்குள்‌ கர்ணன்‌ “அரசே, தமகோஷர்‌ 
உறுதியாக இருக்கிறார்‌ என்றால்‌ சேதிநாட்டு மகளை 
பட்டத்து இளவரசரே மணப்பார்‌. சேதிநாட்டரசி 
காசியரசிக்கு இணையான இடத்தில்‌ இங்கே இருப்பார்‌” 


என்றான்‌. திகைத்துத்‌ திரும்பிய துரியோதனன்‌ 
கையைப்பிடித்து அழுத்தி அவனை கட்டுப்படுத்தியபின்‌ 
கர்ணன்‌ தொடர்ந்தான்‌ “நமக்கு வேறு வழியேதும்‌ 
இப்போதில்லை. சேதிநாடு நம்முடனிருந்தால்‌ 
தென்கிழக்கைப்பற்றிய எந்த அச்சமும்‌ தேவையில்லை. 
கலிங்கம்‌ வரை நமது படகுகள்‌ தடைகளின்றி செல்லவும்‌ 
முடியும்‌.” திருதராஷ்டிரர்‌ “ம்ம்‌” என்றார்‌. 


துரியோதனன்‌ திரும்பி துச்சாதனனை நோக்க அவன்‌ இரு 
ஓலைகளை எடுத்து அவனிடம்‌ நீட்டினான்‌. அவற்றை 
வாங்கிக்கொண்டு அவன்‌ மெல்ல சென்று 
திருதராஷ்டிரரின்‌ அருகே பீடத்தில்‌ வைத்தான்‌. “என்ன 
அவை?” என்றார்‌. “ஓலைகள்‌ தந்தையே” என்றான்‌ 
துரியோதனன்‌. “செளனகர்‌ பலமுறை அளித்தும்‌ தாங்கள்‌ 
கைச்சாத்திட மறுத்தீர்கள்‌ என்றார்‌...” திருதராஷ்டிரர்‌ 
“சேதிநாட்டான்‌ சகதேவனுக்கு பெண்கொடுக்க 
விழைவதாகத்தானே சொன்னாய்‌?” என்றார்‌. “ஆம்‌, 
னால்‌...” என அவன்‌ சொல்லிமுடிப்பதற்குள்‌ 
ருதராஷ்டிரர்‌ தன்‌ பெருங்கரங்களால்‌ பீடத்தை ஓங்கி 
அறைந்தார்‌. அது உடைந்து இரு துண்டுகளாக விழ 
அவர்‌ எழுந்து தன்‌ இரண்டு கைகளையும்‌ தேள்கொடுக்கு 
போல விரித்தபடி மதமெழுந்த யானை போல பிளிறினார்‌. 


“அடேய்‌, இழிமகனே! அவர்களுக்குரிய பெண்களை நீ 
எப்படி கவர நினைக்கிறாய்‌?” என்றார்‌ திருதராஷ்டிரர்‌. 
கர்ணன்‌ புரிந்துகொண்டு துரியோதனனை பிடிக்கப்‌ 
போவதற்குள்‌ திகைத்து நின்ற துரியோதனனை 
திருதராஷ்டிரர்‌ ஓங்கி அறைந்தார்‌. அந்த ஓசை 
அறையெங்கும்‌ அதிர்ந்தது. சரிந்து தசைக்குவியலாக 
அவர்‌ காலடியில்‌ விழுந்த துரியோதனனை அவர்‌ 
குனிந்து இரு கைகளால்‌ அள்ளிக்கொண்டார்‌. அவனைத்‌ 
தூக்கி தூண்மேல்‌ அறைந்தார்‌. தூண்‌ அதிர மொத்த 
மரக்கூரையே நடுங்கி அதன்‌ இடுக்குகளில்‌ இருந்து 
சுதைமண்‌ கொட்டியது. மீண்டும்‌ உறுமியபடி தூணில்‌ 
அவனை முட்டியபோது முனகலுடன்‌ தூண்‌ விரிசவிட்டு 
முறிந்தது. 


கர்ணன்‌ அவரைப்பிடிக்கப்போக அவர்‌ ஒருகையால்‌ 
அவனைத்‌ தூக்கி அறைமூலைக்கு வீசினார்‌. 
துச்சாதனன்‌ பாய்ந்துசென்று அவர்மேல்‌ விழுந்து 
பிடிக்கமுயல அவர்‌ அவனை ஓங்கி அறைந்து தரையில்‌ 
வீழ்த்தினார்‌. துச்சாதனன்‌ கால்கள்‌ இருமுறை 
இழுத்துக்கொள்ள நினைவழிந்தான்‌. கர்ணன்‌ எழுந்து 
நோக்க கொலைவெறிகொண்ட யானையின்‌ 
துதிக்கையில்‌ கிடப்பதுபோல நினைவிழந்து மூக்கிலும்‌ 


வாயிலும்‌ குருதி வழிய துரியோதனன்‌ அவர்‌ கையில்‌ 
கிடந்தான்‌. 


யானைபோலவே இருந்தன அவரது அசைவுகள்‌. உரக்க 
உறுமியபடி, காலால்‌ நிலத்தை உதைத்தபமு, அவர்‌ 
தன்னைத்தானே சுற்றினார்‌. அவனை நிலத்தில்‌ ஓங்கி 
அறைந்து காலைத்தூக்கி அவனை மிதிக்கப்போகும்‌ 
கணத்தில்‌ கர்ணன்‌ பாய்ந்து அவர்‌ காலை 
பிடித்துக்கொண்டான்‌. அவர்‌ கர்ணனைத்‌ தூக்கி தூணில்‌ 
அறைந்து சுழற்றி வீசினார்‌. அவன்‌ இன்னொரு தூணில்‌ 
முட்டி கீழே விழுந்து வாயில்‌ குருதியுடன்‌ மங்கலாகிவந்த 
பார்வையுடன்‌ நோக்கியபோது அவர்‌ இருகைகளையும்‌ 
விரித்து பேரொலி எழுப்பியதைக்‌ கண்டான்‌. 


கீழே கிடந்த துரியோதனனுக்காக தேடி கண்டுகொண்டு 
குனிந்து அவனைத்தாக்கி தன்‌ முழங்காலில்‌ வைத்து 
அவன்‌ உடலை ஓஒடிக்கப்போகும்‌ கணத்தில்‌ 
கதவைத்திறந்து உள்ளே வந்த விப்ரர்‌ “நிறுத்துங்கள்‌ 
அரசே” என்றார்‌. தோள்தசைகள்‌ இறுகி துடிதுடிக்க 
திருதராஷ்டிரர்‌ உறைந்தார்‌. “நிறுத்து திருதா... மூடா. நீ 
என்ன, மறுபிறவியிலும்‌ தீரா இருளுக்கா 
செல்லவிருக்கிறாய்‌?” என்றபடி விப்ரர்‌ ஓடிவந்து 
திருதராஷ்டிரர்‌ கைகளைப்பிடித்து முறுக்கினார்‌. 
மரத்தரை ஒலிக்க திருதராஷ்டிரர்‌ மைந்தனை கீழே 
போட்டுவிட்டு மூச்சு வாங்கியபடி குனிந்து நின்றார்‌. 
அவரது பெரிய கைகள்‌ கொட்டியபின்‌ தேள்கொடுக்கென 
மெல்ல தாழ்ந்தன. 


“மூடா... என்ன செய்யவிருந்தாய்‌? அவன்‌ உன்மகன்‌. 
அவன்‌ செய்ததெல்லாம்‌ நீ செய்த பிழை. உன்‌ 
பிறவிப்பெருங்கடன்‌ அவன்‌. அதை தீர்த்துவிட்டுச்செல்‌ 
இழிமகனே. அன்றி அவனைக்‌ கொன்றால்‌ நீயிருக்கும்‌ 
இருளிலிருந்து உனக்கு விடுதலை வந்துவிடுமா? 
விழியிழந்தது உன்‌ ஊழ்‌. மதியையுமா 
இழக்கப்போகிறாய்‌?” என்று உடல்நடுங்க விப்ரர்‌ 
கூவினார்‌. ஒரு கை மட்டும்‌ உயிருடன்‌ எஞ்ச 
துரியோதனன்‌ அதை ஊன்றி உடலை இழுத்து இழுத்து 
நகர்ந்துகொண்டு மேலே நோக்கினான்‌. ”இனி இவன்‌ என்‌ 
முன்‌ வரக்கூடாது. இனி என்‌ அறைக்குள்‌ இவர்கள்‌ 
இருவரும்‌ நுழையக்கூடாது” என்று திருதராஷ்டிரர்‌ 
கூவினார்‌. 


“வரமாட்டார்கள்‌... வரமாட்டார்கள்‌, நான்‌ சொல்கிறேன்‌... 
நீ உன்னை அடக்கு. வேண்டாம்‌. உன்னில்‌ இருண்ட 
உலகத்து தெய்வங்கள்‌ குடிகொண்டிருக்கின்றன” என்று 


விப்ரர்‌ அழுகையுடன்‌ சொன்னார்‌. திருதராஷ்டிரரின்‌ 
கைகளைப்பிடித்துக்கொண்டு “அமர்ந்துகொள்‌... 
அமர்ந்தாலே நீ மாறிவிடுவாய்‌. அமர்ந்துகொள்‌ திருதா” 
என்றார்‌. திருதராஷ்டிரரின்‌ உடல்‌ தளரத்தொடங்கியது. 
இறுகி நின்ற அத்தனை தசைகளும்‌ எலும்புகளிலிருந்து 
விடுபட்டு சுருண்டன. நூறுபெருநாகங்கள்‌ பிணைந்து 
உருவானதுபோன்ற அவரது உடல்‌ அலையிளகும்‌ சுனை 
என அசைந்து தன்‌ முடிச்சுகளை அவிழ்த்துக்கொண்டது. 


அவரைப்பற்றி பீடத்தில்‌ அமரச்செய்தார்‌ விப்ரர்‌. அவர்‌ 
அமர்ந்ததும்‌ தன்‌ தலையில்‌ கைகளால்‌ ஓங்கி 
அறைந்தபடி விலங்குபோல பெருங்குரல்‌ எழுப்பி 
அழத்தொடங்கினார்‌. அவரது கழுத்துத்தசைகள்‌ 
அதிர்ந்து இழுபட்டன. கண்ணீர்‌ முகம்‌ முழுக்க பரவி 
மார்பில்‌ சொட்டியது. கைகளால்‌ தன்‌ தலையையும்‌ 
முகத்தையும்‌ ஓங்கி ஓங்கி அறைந்தார்‌. ஒவ்வொரு 
அடியின்‌ ஓசையும்‌ தூண்களை அதிரச்செய்தன 
“வேண்டாம்‌, திருதா. சொல்வதைக்கேள்‌! வேண்டாம்‌” என 
அந்தக்கரங்களைப்பிடித்த விப்ரர்‌ அவற்றுடன்‌ தானும்‌ 
ஊசலாடினார்‌. 


கர்ணன்‌ எழுந்து தூணைப்பிடித்து நிற்கமுயன்று 
நிலைதடுமாறி முகம்‌ மரத்தரையில்‌ அறைய விழுந்தான்‌. 
கையூன்றி எழுந்து காலை உந்தித்‌ தவழ்ந்து 
துரியோதனனை அணுகினான்‌. துரியோதனன்‌ 
“இளையவன்‌... இளையவனுக்கு என்னாயிற்று பார்‌” 
என்று விக்கலுடன்‌ சொல்வதற்குள்‌ குருதி அவன்‌ வாயை 
நிறைத்தது. அதை இருமுறை கக்கிவிட்டு “அவனுக்கு 
நினைவே இல்லை... கர்ணா, அவன்‌ இறந்துவிட்டான்‌” 
என்றான்‌. அவன்‌ மார்பு விம்மியது. மீண்டும்‌ குருதி 
வாயில்‌ பொங்கி வந்தது. முகம்‌ நிறைந்த குருதிமேல்‌ 
கண்ணீர்‌ வழிய “இளையோன்‌... அவனைப்பார்‌” 
என்றான்‌. 


கர்ணன்‌ “அஞ்சவேண்டாம்‌, அவன்‌ இறக்கவில்லை” 
என்றான்‌. “எழமுடியுமா என்று பாருங்கள்‌. அறை 
வாயிலுக்கு சென்றுவிடுங்கள்‌. ஏவலனை 
அழைக்கிறேன்‌.” துரியோதனன்‌ எழமுயன்றபோது அவன்‌ 
உடல்‌ நடுங்கி அதிர்ந்தது. முகம்பதிய தரையில்‌ விழுந்து 
ஒருமுறை துடித்தான்‌. கர்ணன்‌ மேலும்‌ ஓர்‌ உந்தலில்‌ 
அவனிடம்‌ வந்து “இளவரசே” என்றான்‌. துரியோதனன்‌ 
முகத்தை உந்தித்தூக்கி “ஒன்றுமில்லை... அவனைப்பார்‌” 
என்றான்‌. 


திருதராஷ்டிரர்‌ தன்‌ இரு கரங்களையும்‌ நீட்டி துழாவி 


விப்ரரின்‌ தலையைத்‌ தொட்டார்‌. “விப்ரா, நாம்‌ இன்றே 
இங்கிருந்து கிளம்புவோம்‌. என்னால்‌ இங்கிருக்க 
முடியாது. நாம்‌ காட்டுக்குச்‌ சென்றுவிடுவோம்‌. நீ மட்டும்‌ 
என்னுடன்‌ வந்தால்‌ போதும்‌.” விப்ரர்‌ “சென்றுவிடுவோம்‌ 
அரசே” என்றார்‌. “உடனே. இப்போதே... உள்ளே 
சென்றதுமே என்‌ ஆடைகளை எடு... நாம்‌ 
காட்டுக்குச்செல்வோம்‌. சப்தகோடிக்கு செல்வோம்‌. 
சிறுவர்களாக விளையாடினோமே அங்கேயே 
சென்றுவிடுவோம்‌.” 


விப்ரர்‌ திருதராஷ்டிரரை தூக்கினார்‌. சற்றே கூனிவிழுந்த 
பெரிய உடலுடன்‌ அவர்‌ திருதராஷ்டிரரை கிட்டத்தட்ட 
தூக்கி கொண்டு சென்றார்‌. இரு கைகளையும்‌ ஆட்டி 
“சென்று விடுவோம்‌... இனி இங்கிருக்கமாட்டேன்‌... நீயும்‌ 
நானும்‌ சென்றுவிடுவோம்‌” என்றபடி திருதராஷ்டிரர்‌ 
சென்றார்‌. 


கர்ணன்‌ உரத்தகுரலில்‌ “செளனகரே, செளனகரே” என்று 
கூவினான்‌. தரையை தன்‌ காலால்‌ அடித்தான்‌. மீண்டும்‌ 
கூவியபோது கதவு மெல்ல திறந்து வெளியே நின்ற 
செளனகர்‌ எட்டிப்பார்த்தார்‌. உள்ளே ஓடிவந்து 
“இளவரசே” என்று கூவினார்‌. “உடனே மருத்துவர்களை 
அழையுங்கள்‌. நாங்கள்‌ மூவருமே அடிபட்டிருக்கிறோம்‌. 
இளையோன்‌ இறப்பின்நிலையில்‌ இருக்கிறார்‌. 
மருத்துவர்கள்‌ வரட்டும்‌, ஆனால்‌ அரண்மனையில்‌ வேறு 
எவருக்கும்‌ தெரியவேண்டியதில்லை” என்றான்‌. “ஆம்‌, 
இதோ?” என்று செளனகர்‌ வெளியே ஓடினார்‌. 


துரியோதனன்‌ கைகளை ஊன்றி உந்தி உடலை இழுத்து 
துச்சாதனன்‌ அருகே சென்று அவன்‌ தோளைத்‌ தொட்டு 
“இளையோனே இளையோனே” என்று அழைத்தான்‌. 
பிணம்‌ போல துச்சாதனன்‌ உடல்‌ அசைந்தது. அவன்‌ 
தோள்மேல்‌ தலைவைத்து துரியோதனன்‌ 
சாய்ந்துவிட்டான்‌. 


கதவு திறந்து மருத்துவர்கள்‌ உள்ளே வந்தபோது 
துரியோதனன்‌ மட்டும்தான்‌ தன்னினைவுடன்‌ இருந்தான்‌. 
கர்ணன்‌ மயங்கி சோரி வழியும்‌ வாயும்‌ மூக்குமாக 
மல்லாந்து கிடந்தான்‌. “எனக்கு ஒன்றுமில்லை... 
அவர்களைப்பாருங்கள்‌” என்றான்‌ துரியோதனன்‌. கதவு 
திறந்து மேலும்‌ வீரர்கள்‌ உள்ளே வந்தனர்‌. மேலும்‌ 
ஒருமுறை கதவு திறந்து குண்டாசி வந்தான்‌. 
திகைத்தவன்போல அறையை நோக்கியபின்‌ கறைபடிந்த 
பற்களைக்‌ காட்டி சிரித்தான்‌. 


அவனுடைய முன்பல்‌ இரண்டும்‌ உதிர்ந்திருந்தமையால்‌ 
சிரிப்பு ஒரு காற்றொலியுடன்‌ பீறிட்டது. “ஆ! போர்க்களக்‌ 
காட்சி. தெய்வங்கள்‌ பழிவாங்கிவிட்டன” என்றான்‌. 
துச்சாதனனை நோக்கி “செத்துவிட்டானா? 
படுத்திருப்பதைப்பார்த்தால்‌ முதுகெலும்பு 
முறிந்திருக்கும்‌ என்றல்லவா தோன்றுகிறது” என 
ஓடிவந்து தன்‌ சுள்ளி போன்ற கால்களால்‌ துச்சாதனனை 
தட்டிப்பார்த்தான்‌. “சாகவில்லை. ஆனால்‌ எஞ்சிய 
வாழ்நாளில்‌ எழுவானா என்பது ஐயம்தான்‌” என்றான்‌. 


துரியோதனன்‌ “ம்ம்‌” என்று முனகினான்‌. குண்டாசி ஓடி 
வந்து அவனருகே அமர்ந்து “என்னை கொல்லவேண்டும்‌ 
என்று தோன்றுகிறதல்லவா? இதோ என்‌ கழுத்து 
கொல்லுங்கள்‌. கொல்லுங்கள்‌ அஸ்தினபுரியின்‌ அரசே. 
ஏன்‌ முதுகெலும்பு முறிந்துவிட்டதா?” என்றான்‌. 
துரியோதனன்‌ வாயிலிருந்த குருதியைத்‌ தொட்டு “ஆ, 
குருதி! என்ன அநீதி இது? அரசனின்‌ குருதியை 
வீழ்த்துவது என்றால்‌...” என்றான்‌. 


செளனகர்‌ “இளவரசே, வெளியே செல்லுங்கள்‌” என்றார்‌. 
“நீ அமைச்சன்‌. நாகப்புற்றில்‌ வாழும்‌ வெள்ளை எலி நீ. நீ 
சொல்லாதே. டேய்‌ பிராமணா, முறைப்படி நீ என்னை 
வணங்கினால்‌ உன்னை கொல்லாமல்‌ விடுவேன்‌” 
என்றான்‌ குண்டாசி கோணலாக சிரித்தபடி. “ஆ, 
இளவரசர்‌ சினம்‌ கொள்கிறார்‌. என்னை கொல்ல 

ணையிடப்போகிறார்‌. யானைக்காலில்‌ வைத்து... 
ஆனால்‌ இவர்களைத்தான்‌ யானைக்காவில்‌ போட்டு 
அடித்ததுபோல தெரிகிறார்கள்‌...” 


இரு மருத்துவர்கள்‌ துணிமஞ்சலில்‌ துச்சாதனனை 
உருட்டி ஏற்றி தூக்கினார்கள்‌. “யானைச்சாணியை 
அள்ளிச்செல்வதுபோலிருக்கிறது... கூ கூ கூ 
யானைச்சாணி ஆ யானைச்சாணி” என்று குண்டாசி கை 
நீட்டி சிரித்தான்‌. செளனகர்‌ கடும்‌ சினத்துடன்‌ 
“அழைத்துச்செல்லுங்கள்‌ அவரை” என்று 

ணையிட்டார்‌. “அடேய்‌, என்‌ மேல்‌ கைவைப்பீர்களா? 
நான்‌ அஸ்தினபுரியின்‌ இளவரசன்‌. 
பாண்டவர்களைப்போல உங்களையும்‌ எரித்து...” அவன்‌ 
துரியோதனனை நோக்கி கண்களைச்‌ சிமிட்டி “அச்சம்‌ 
வேண்டாம்‌. சொல்லமாட்டேன்‌” என்றான்‌. குரலைத்‌ 
தாழ்த்தி மந்தணம்‌ போல “நாம்‌ அந்தக்‌ கிழட்டு 
அரசனையும்‌ அரக்கு மாளிகையில்‌ போட்டு 
கொளுத்திவிடலாம்‌” என்றான்‌. 


துரியோதனன்‌ பற்களைக்‌ கடித்தபடி கண்களை 


மூடினான்‌.வீரர்கள்‌ கர்ணனை மஞ்சலில்‌ 
கொண்டுசென்றார்கள்‌. துரியோதனன்‌ அருகே வந்த இரு 
மருத்துவர்‌ மஞ்சலை விரிக்க “தேவையில்லை” என்று 
சொல்லி துரியோதனன்‌ கைநீட்டினான்‌. 


“அய்யய்யோ, அதெப்படி? செல்லும்‌ வழியெல்லாம்‌ 
கரைந்த மலம்‌ விழுந்தால்‌ அரண்மனையை 
தூய்மைசெய்யவேண்டுமே” என்றான்‌ குண்டாசி. அவனே 
அதை மகிழ்ந்து நகைத்து “இல்லை, மஞ்சலை மட்டும்‌ 
தூய்மைசெய்வதுதானே எளிது? அதற்காக சொன்னேன்‌” 
என்றான்‌. செளனகர்‌ பொறுமையிழந்து “அடேய்‌, இவரை 
பிடித்துக்கொண்டு சென்று அறைக்குள்‌ அடையுங்கள்‌” 
என்று கூவினார்‌. அப்போதும்‌ வீரர்‌ தயங்க குண்டாசி 
மிடுக்குடன்‌ “தேவையில்லை. நானே பெரும்பாலும்‌ 
அறைக்குள்தான்‌ இருக்கிறேன்‌” என்றான்‌. 


உள்ளிருந்து விப்ரர்‌ வருவதைக்கண்டு “ஆ, 
வந்துவிட்டது நிழல்‌. குருட்டு நிழல்‌. அ” என்றான்‌. 
துரியோதனனை வரர்‌ தூக்க அவன்‌ “ஆ” என வலியுடன்‌ 
அலறினான்‌. குண்டாசி திகைத்து திரும்பி நோக்கியபின்‌ 
“அஸ்தினபுரிக்கு நான்‌ அரசனாக வேண்டியிருக்கும்‌ 
போலிருக்கிறதே” என்று சொல்லி துணி கிழியும்‌ ஒலியில்‌ 
மீண்டும்‌ சிரித்தான்‌. செளனகர்‌ “எப்படி இருக்கிறார்‌?” 
என்றார்‌. “துயிலட்டும்‌... இப்போது அவர்‌ 
தனிமையிலிருப்பதே நன்று” என்றார்‌ விப்ரர்‌. 
துரியோதனனை மஞ்சலில்‌ போட்டு 
தூக்கிக்கொண்டுசெல்ல அவனுடைய பெரிய கை ஒன்று 
தொங்கி தரைதொட்டு ஆடியபடி சென்றது. 


“எவ்வளவு பெரிய கை... இதைவைத்து பீமனுக்கு உடல்‌ 
வலி தீர சிறப்பாக உழிச்சில்‌ செய்துவிடலாம்‌” என்ற 
குண்டாசி திரும்பி செளனகரிடம்‌ கண்சிமிட்டி “உடல்‌ 
வலிக்கு நல்லது” என்றான்‌. விப்ரரிடம்‌ “ஆடியை அடித்து 
உடைக்க முயன்ற அறிவாளி என்ன செய்கிறார்‌? குருடன்‌. 
அகமிருண்ட குருடன்‌. நீ நட்ட விதை நஞ்சாக 
முளைத்தால்‌ நீ அதை வெட்டவேண்டும்‌... இதோ போய்‌ 
கேட்டுவிட்டுவருகிறேன்‌” என்று கீழே விழுந்து கிடந்த தன்‌ 
சால்வையை குனிந்து எடுக்கப்போய்‌ தள்ளாடி தூணை 
பற்றிக்கொண்டான்‌. 


செளனகர்‌ “கூட்டிச்செல்லுங்கள்‌ அவரை” என்று 
உச்சகட்ட சினத்தில்‌ முகம்‌ சிவந்து உடல்நடுங்க கூவினார்‌. 
விப்ரர்‌ “இல்லை செளனகரே, அவர்‌ செல்லட்டும்‌. 
முதியவருக்கு அது தேவைதான்‌” என்றபின்‌ “உள்ளே 
செல்லுங்கள்‌ இளவரசே” என்றார்‌. 


“நான்‌ ஒன்றுமே சொல்லப்போவதில்லை. சில எளிய 
வினாக்கள்‌... ஏன்‌ இப்படி ஆயிற்று? உறைகுத்தாமல்‌ 
மோர்‌ புளிக்குமா? உறைமோர்‌ உன்னுடையது அல்லவா? 
அதைமட்டும்‌ கேட்டுவிட்டு வருகிறேன்‌” இளித்து 
“அத்துடன்‌ என்‌ உடலில்‌ குருதியில்‌ மது குறைந்தபடி 
இருக்கிறது. கிழவர்‌ முன்னால்‌ என்னால்‌ மதுவருந்த 
முடியாது. என்ன இருந்தாலும்‌ அவர்‌ என்‌ தந்தை. 
மறைந்த சம்படை என்‌ அன்னை. இவர்‌ என்‌ 
அன்னையை கவர்ந்து வந்து...” என்றான்‌. 


அவன்‌ ஒருமுறை விக்கி வாயில்‌ வந்த கோழையை 
தரையில்‌ துப்பிவிட்டு “அவளை அரசியாக்கி 
அரியணைமேல்‌ அமரச்செய்தார்‌ அல்லவா? பட்டும்‌ 
பொன்னும்‌ மணியும்‌ அணிந்து அவள்‌ அமர்ந்திருக்கும்‌ 
அழகை எத்தனை தடவை பார்த்திருக்கிறேன்‌? என்னை 
அவள்‌ அள்ளிக்கொஞ்சி நெஞ்சோடு சேர்ப்பாள்‌ 
அப்போதெல்லாம்‌. ஆனால்‌ அவளுக்கு நான்‌ 
அவளுடைய மேலாடை என்றுதான்‌ நினைப்பு...” 
என்றான்‌. 


அவன்‌ பற்களைக்காட்டி நகைத்து “இன்று சம்படைக்காக 
ஒரு நல்விருந்து. கண்ணற்ற யானைக்கு 
மதமெழுந்தமைக்காக இன்னொரு நல்விருந்து. 
கருந்தேள்கள்‌ மிதிபட்டமைக்காக இன்னொரு 
நல்விருந்து” என்றான்‌. மீண்டும்‌ விக்கலெடுத்து 
காறித்துப்பி விட்டு அவன்‌ உள்ளே சென்றான்‌. 


வீரர்கள்‌ அனைவரும்‌ சென்றபின்‌ கூடத்தில்‌ 
செளனகரும்‌ விப்ரரும்‌ மட்டும்‌ நின்றிருந்தனர்‌. செளனகர்‌ 
“இத்தனை ஆற்றல்‌ மானுடனுக்கு இயல்வதுதானா? 
எப்படி இதெல்லாம்‌ உடைந்தது?” என நிமிர்ந்து 

ண்களின்‌ விரிசல்களை, உத்தரத்தின்‌ உடைவை 
நோக்கினார்‌. “இருமுறை இதை சீர்செய்திருக்கிறோம்‌.” 
விப்ரர்‌ “அதற்கென்ன! மீண்டும்‌ சீரமையுங்கள்‌. இனிமேல்‌ 
அடிக்கடி சீரமைக்கவேண்டியிருக்கும்‌” என்றார்‌. 


செளனகர்‌ “நீங்கள்‌ மேலும்‌ மேலும்‌ கசப்பு கொண்டவராக 
ஆகிவருகிறீர்கள்‌ விப்ரரே” என்றார்‌. “நான்‌ நானல்ல. 
இப்போது சிறியவன்‌ சொன்னதுபோல வெறும்‌ நிழல்‌” 
என்ற விப்ரர்‌ “நாங்கள்‌ இன்று மாலையே சப்தகோடிக்கு 
செல்கிறோம்‌. அங்கு ஒரு சிறு தங்குமிடம்‌ 
அமையவேண்டும்‌” என்றார்‌. “நீங்கள்‌ என்றால்‌?” என்றார்‌ 
செளனகர்‌. “அதாவது, நீங்களிருவரும்‌ அரச 
அகம்படியினரும்‌ அல்லவா?” விப்ரர்‌ “இல்லை, நானும்‌ 
அவரும்‌ மட்டும்‌” என்றார்‌. 


“விப்ரரே, இருவருமே முதியவர்கள்‌. அரசர்‌ 
பெருந்தீனிக்காரர்‌.” விப்ரர்‌ “ஆம்‌, ஆனால்‌ அவரது 
உணவை என்னால்‌ ஈட்டமுடியும்‌. நாங்கள்‌ இளமையில்‌ 
அங்கே பல்லாண்டுகாலம்‌ இருந்திருக்கிறோம்‌” என்றார்‌. 
“அங்கே பிறிதொருவர்‌ இருந்தால்கூட அரசரின்‌ உள்ளம்‌ 
அமைதிகொள்ளாது அமைச்சரே.” செளனகர்‌ 
தலையசைத்து “எவரும்‌ அறியாமல்‌ அனைத்தையும்‌ 
ஒருக்குகிறேன்‌” என்றபின்‌ “அவரது மைந்தரின்‌ 
திருமணங்கள்‌ வருகின்றன. அவரின்றி...” என 
தொடங்கினார்‌. ”அவர்‌ இருந்தால்‌ மேலும்‌ துன்புறுவார்‌. 
பீஷ்மபிதாமகர்‌ இருக்கிறார்‌ அல்லவா? அவரே போதும்‌” 
என்றார்‌ விப்ரர்‌. 


“எப்போது மீள்வதாக எண்ணம்‌? பாஞ்சாலி 
நகர்புகும்போதா?” என்று செளனகர்‌ கேட்டார்‌. 
“சொல்லமுடியாது. இருக்கலாம்‌” என்றார்‌ விப்ரர்‌. 
“விப்ரரே, அங்கு என்னதான்‌ செய்யப்போகிறீர்கள்‌?” 
என்றார்‌ செளனகர்‌. “அமைச்சரே, அறுபதாண்டுகளுக்கு 
முன்‌ அங்கே இரு சிறுவர்களாக நாங்கள்‌ 
விளையாடினோம்‌. நான்‌ அவரை திருதா என்று 
அழைப்பேன்‌. என்‌ உணவை அவர்‌ திருடி உண்டார்‌. 
சினம்கொண்டு அடிப்பேன்‌. தலைகுனிந்து 
வாங்கிக்கொள்வார்‌. அந்த இளமைக்கு 
திரும்பச்செல்லப்போகிறோம்‌.” 


செளனகர்‌ “என்ன சொல்கிறீர்கள்‌?” என்றார்‌. 
“அமைச்சரே, மானுடனைப்போல இரக்கத்திற்குரிய உயிர்‌ 
இப்புவியில்‌ இல்லை” என்றார்‌ விப்ரர்‌ கசப்பான 
புன்னகையுடன்‌. பின்பு விழியிழந்தவருக்குரிய 
நடையுடன்‌ தலையை ஆட்டியபடி விலகிச்சென்றார்‌. 

மருத்துவர்‌ உடலை தொட்டதும்‌ துரியோதனன்‌ 
விழித்துக்கொண்டான்‌. நண்பகல்‌ என்று தெரிந்தது. 
ஆதுரசாலைக்குள்‌ வெயிலொளி நிறைந்திருந்தது. 
அவன்‌ கண்கள்‌ கூசி கண்ணீர்‌ நிறைந்து வழிந்தது. அவர்‌ 
அவன்‌ நெஞ்சைத்தொட்டு மெல்ல அழுத்தி “வலி எப்படி 
இருக்கிறது?” என்றார்‌. “இருக்கிறது” என்று அவன்‌ 
முனகியபடி சொன்னான்‌. “இளையோன்‌ எப்படி 
இருக்கிறான்‌ மருத்துவரே?” மருத்துவர்‌ 
“உயிர்பிழைத்துவிட்டார்‌. ஆனால்‌ எழுந்து நடமாட மேலும்‌ 
ஒருமாதம்‌ ஆகலாம்‌” என்றார்‌. துரியோதனன்‌ விழிகளை 
மூடிக்கொண்டு “அது போதும்‌” என்றான்‌. 


அவர்‌ தன்‌ கைகளால்‌ அவன்‌ நெஞ்சை 
அழுத்திக்கொண்டே சென்றார்‌. “தாளமுடியாத வலி 
இருக்கையில்‌ சொல்லிவிடுங்கள்‌.” அவன்‌ முனகியபடியே 
இருந்து ஓர்‌ இடத்தில்‌ அலறினான்‌. அவர்‌ கையை எடுத்து 
“நுரையீரல்‌ கிழிந்திருக்கிறது. நெஞ்சுக்குள்‌ இரண்டு 
எலும்புகள்‌ உடைந்துவிட்டன” என்றார்‌. துரியோதனன்‌ 
பற்களால்‌ உதடுகளை கடித்துக்கொண்டான்‌. “எப்படி 
முதுகெலும்பு முறியாமல்‌ போயிற்று என்பதுதான்‌ 

யப்பு” என்றார்‌ மருத்துவர்‌. “தசைகளனைத்தும்‌ 
கட்டுடைந்து இழுபட்டுவிட்டன. எத்தனைநேரம்‌ அவரிடம்‌ 
மற்போரிட்டீர்கள்‌?” துரியோதனன்‌ ஒன்றும்‌ 
சொல்லவில்லை. 


மருத்துவர்‌ பெருமூச்சுடன்‌ எழுந்து “உண்பதற்கான 
மருந்துகளை தவறாமல்‌ அளிக்கச்‌ சொல்லியிருக்கிறேன்‌. 
உடலெங்கும்‌ மருந்து ஓடிக்கொண்டிருக்கவேண்டும்‌. 
உள்ளே சீழ்கட்டினால்‌ பின்னர்‌ ஒன்றும்‌ செய்யமுடியாது. 
உடல்வெப்பு வராமலிருக்கவேண்டும்‌. ஒவ்வொரு 
நாழிகைக்கும்‌ உங்களை வந்து நோக்கி செய்திகளை 
எனக்கு அளிக்கும்படி சொல்லியிருக்கிறேன்‌” என்றார்‌. 
துரியோதனன்‌ “கர்ணன்‌ எப்படி இருக்கிறான்‌?” என்றான்‌. 
“அவருக்கு பெரிய அடி இல்லை. நுரையீரலுக்குள்‌ புண்‌ 
வந்திருக்கலாம்‌. நாலைந்துநாட்கள்‌ மூச்சில்‌ குருதி 
வந்தது. இப்போது தேறிவிட்டார்‌. ஆனால்‌ எழுந்தமர 
இன்னும்‌ ஒரு வாரமாகலாம்‌.” துரியோதனன்‌ அவர்‌ 
போகலாம்‌ என்று தலையசைத்தான்‌. 


அவரது காலடிகளை கேட்டுக்கொண்டு 
கண்மூடிக்கிடந்தான்‌. மூச்சுவிடுவது அத்தனை கடும்‌ 
பணியாக ஆகுமென எண்ணவே முடியவில்லை. 
பெருமூச்சு விடவேண்டும்‌ என்ற உந்துதல்‌ நெஞ்சுக்குள்‌ 
இருந்தபடியே வந்தது. ஆனால்‌ தும்மலும்‌ பெருமூச்சும்‌ 
வரவேகூடாதென்று வைத்தியர்‌ சொல்லியிருந்தார்‌. 
நெஞ்சு விம்மும்போதெல்லாம்‌ வலிகுறித்த எச்சரிக்கை 
எழுந்து அவன்‌ மெல்ல மூச்சை குறைத்து விட்டான்‌. 
புரண்டுபடுக்கவேண்டும்‌ என்று தோன்றியதுமே வலி 
குறித்த அச்சம்‌ வந்து உடலை இறுகச்செய்தது. பின்னர்‌ 
உடலின்‌ ஒவ்வொரு தசையையும்‌ அசைத்து மிகமெல்ல 
நெஞ்சைத்‌ தூக்கி புரண்டான்‌. நெஞ்சு அன்றி எதுவுமே 
உடலில்‌ இல்லை என்பதுபோல. 


நெஞ்சை சுற்றியிருந்த பெரிய கட்டுக்குள்‌ தோவில்‌ சிறிய 
வண்டுகள்‌ ஊர்வதுபோல நமைச்சல்‌ எடுத்து அது 
பெருகிப்பெருகி வரும்‌. கைகள்‌ துடித்து விரல்களை 
இறுக்கிக்கொண்டு அந்த எழுச்சியை 
வெல்லவேண்டியிருக்கும்‌. ஒவ்வொரு வண்டையாக 
உணரமுடிவதுபோலிருக்கும்‌. கட்டை பிய்த்து வீசி... 
ஆனால்‌ அந்த எண்ணமே வலியளிக்கும்‌. பின்னர்‌ அந்த 
நமைச்சலை கூர்ந்து நோக்க பயின்றான்‌. தவிக்கும்‌ 
கைகளை அடக்கிக்கொண்டு ஒவ்வொரு வண்டையாக 
கூர்வான்‌. ஒவ்வொன்றுக்கும்‌ ஒருதிசை. ஒரு முறை. 
பின்னர்‌ அவை மெல்ல அமைந்து மறையும்‌. 
வண்டுகளுக்காக ஏங்கியபடி அவன்‌ தோல்‌ 
காத்துக்கிடக்கும்‌. 


எப்போதும்‌ சற்று அகிபீனாவின்‌ மயக்கில்தான்‌ 
இருந்தான்‌. ஆகவே முழுமையான துயில்‌ ஒருபோதும்‌ 
அமையாவிட்டாலும்‌ சிறிய துயில்களின்‌ தொடராக 
சென்றுகொண்டிருந்தன நாட்கள்‌. விழிக்கும்போது 
ஒவ்வொருமுறையும்‌ இப்போது என்ன நேரம்‌ என்ற 
எண்ணம்‌ வரும்‌. பகலா இரவா என்ற திகைப்பே 
நெடுநேரம்‌ நீடிப்பதுண்டு. எங்கிருக்கிறோம்‌ என்பது 
மட்டும்‌ மயங்குவதில்லை. துயில்கையில்‌ நெஞ்சுகுறித்த 
பதற்றத்துடன்‌ விழிதளர்ந்து விழிக்கையில்‌ முதல்‌ 
உணர்வாக அது தன்னுடனிருப்பதை உணர்வான்‌. 
துயிலுக்குள்‌ கூட அந்த தன்னுணர்வு அவனுடனிருந்தது. 
கனவுகளுக்குள்‌ கூட அவன்‌ நெஞ்சுக்கட்டுடன்தான்‌ 
நீந்திக்கொண்டிருந்தான்‌. 

மீண்டும்‌ விழித்தபோது வாயும்‌ தொண்டையும்‌ நன்கு 
வறண்டிருந்தன. மஞ்சத்தை கைகளால்‌ தட்டினான்‌. 
ஏவலன்‌ ஓடிவந்து வணங்கி நிற்க “நீர்‌” என்றான்‌. ஏவலன்‌ 


கொண்டுவந்து தந்த நீரை அருந்திவிட்டு குவளையை 
திருப்பிக்கொடுத்தான்‌. “இளையோன்‌ என்ன 
செய்கிறான்‌?” என்றான்‌. “துயில்கிறார்‌.” துரியோதனன்‌ 
“ம்‌” என்றான்‌ மார்பில்‌ சொட்டிய நீரை 
துடைத்துக்கொண்டே. ”இப்போது என்ன நேரம்‌” 
என்றான்‌. “மாலையாகிறது...” என்றான்‌ ஏவலன்‌. 


வெளியே இருந்து காவலன்‌ வந்து வணங்கி நின்றான்‌. 
அவன்‌ விழிதாக்கியதும்‌ “காசியிளவரசி” என்றான்‌. 
துரியோதனன்‌ தலையசைத்ததும்‌ அவன்‌ சென்றான்‌. 
அந்தத்திசையையே நோக்கியபடி துரியோதனன்‌ 
கிடந்தான்‌. அவளுடைய உருவம்‌ வாசலில்‌ தெரிந்ததும்‌ 
நெஞ்சில்‌ ஏற்பட்ட அதிர்வில்‌ உடலெங்கும்‌ வலி பரவியது. 
முதல்முறையாக வலி இனிமையாக இருந்தது. அவள்‌ 
அருகே வரும்‌ ஒலி இனிய சொற்கள்‌ போல. கைவளை 
அணிந்தபெண்‌ யாழில்‌ விரல்மீட்டுவதுபோல. மேலும்‌ 
அவள்‌ அருகே வர அவ்வொலியை கூர்வதற்காக அவன்‌ 
விழிமூடினான்‌. காதுக்குள்‌ ஆடையின்‌ சரசரப்பு 
ஒலித்தது. சிலம்புகளின்‌ தண்ணொலி. மெல்லிய மணம்‌. 
மலர்மணம்‌, ஆடைமணம்‌, அவளுடைய கழுத்தின்‌ 
முலையிடுக்குகளின்‌ மணம்‌. 


“எப்படி இருக்கிறார்‌?” என்றாள்‌. அவன்‌ விழிதிறந்தான்‌. 
“துயில்கிறீர்களோ என நினைத்தேன்‌” என்றாள்‌. 
“இல்லை, உன்‌ காலடிகளை கேட்பதற்காக 
விழிமூடினேன்‌” என்றான்‌. அவள்‌ சிரித்துக்கொண்டே 
அமர்ந்தாள்‌. “மிக நுட்பமாக அவற்றை 
கேட்கவிரும்பினேன்‌” என்றான்‌. “ஏன்‌?” என்று 
மெல்லியகுரலில்‌ கேட்டாள்‌. “அந்த ஓசையை நான்‌ 
கனவிலும்‌ கேட்கமுடியும்‌.” அவள்‌ அவன்‌ கைகளை 
தொட்டாள்‌. கண்கள்‌ கனிய “என்ன இது? 
உங்களைப்பற்றி நான்‌ இப்படி நினைக்கவில்லை” 
என்றாள்‌. “என்ன நினைத்தாய்‌?” என்றான்‌. 
“அஸ்தினபுரியின்‌ இளவரசர்‌ கல்லினும்‌ கடினமானவர்‌ 
என்றார்கள்‌.” துரியோதனன்‌ “ஆம்‌, உண்மை. 
இல்லையேல்‌ இப்போது உயிருடனிருப்பேனா என்ன?” 
என்றான்‌. 


பானுமதி பெருமூச்சுவிட்டு “அரசரும்‌ விப்ரரும்‌ 
சப்தகோடிக்கு சென்றுவிட்டார்கள்‌ என்று செய்தி வந்தது” 
என்றாள்‌. “தனியாகவா?” என்றான்‌ துரியோதனன்‌. “ஆம்‌, 
வேறு எவரும்‌ உடன்‌ வரலாகாது என்று அவர்‌ 
சொல்லிவிட்டார்‌. இருவரையும்‌ சப்தகோடியின்‌ சிறுதுறை 
அருகே கொண்டுசென்று இறக்கிவிட்டார்கள்‌. அவர்கள்‌ 
தங்க அங்கே ஒரு குடில்‌ அமைக்கப்பட்டிருக்கிறது.” 


துரியோதனன்‌ கண்களை மூடி “நான்‌ இனிமேல்‌ அவர்‌ 
முன்‌ செல்லக்கூடாது என்று அவர்‌ சொல்வதை 
கேட்டேன்‌” என்றான்‌. பானுமதி “அது எந்தத்‌ தந்தையும்‌ 
சினமெழுகையில்‌ சொல்வதுதானே? அவர்‌ இங்கு 
வராமலா இருக்கப்போகிறார்‌?” என்றாள்‌. 


“வருவார்‌” என்ற துரியோதனன்‌ “அதுகூட உறுதியில்லை. 
ஒருவேளை வராமலும்‌ போகலாம்‌. இளையதந்தை 
செல்லும்போது அவர்‌ மீண்டுவருவார்‌ என்றுதான்‌ தந்தை 
எதிர்பார்த்தார்‌. இல்லையேல்‌ அவரே 
கிளம்பிச்சென்றிருப்பார்‌. ஒவ்வொரு வருடமும்‌ 
மழைக்காலத்திற்கு முன்‌ வருவார்‌ என்று எண்‌ 
காத்திருப்பார்‌. மழைக்காலம்‌ முடிந்தபின்‌ வரமுடியாது 
போனமைக்காக ஒரு செய்தியை இளையதந்தை 
அனுப்புவார்‌. அப்படியே வருடங்கள்‌ சென்றன.” 
வலியுடன்‌ பெருமூச்சுவிட்டு “அஸ்தினபுரியின்‌ 
அரசர்களுக்கு காட்டுக்குள்‌ சென்று மறைய ஒரு விருப்பம்‌ 
உள்ளே எங்கோ இருக்கிறது. மூதன்னையர்‌ சத்யவதியும்‌ 
அம்பிகையும்‌ அம்பாலிகையும்‌ காடுபுகுந்து மறைந்தனர்‌. 
காடு அவர்களுடைய இடம்‌ என்றும்‌ இங்கு நகருக்கு வந்து 
வாழ்ந்து மீள்வதாகவும்‌ எண்ணிக்கொள்கிறார்கள்‌” 
என்றான்‌. 


“அரசர்‌ அங்கே நெடுநாள்‌ இருக்க முடியாது” என்றாள்‌ 
பானுமதி. “அவர்‌ தன்‌ மைந்தர்களின்‌ முடிசூடலை 
தவிர்க்கலாம்‌. பாண்டவர்களின்‌ முடிசூடலை ஒருபோதும்‌ 
தவிர்க்கமுடியாது. அவர்‌ வந்தாகவேண்டும்‌, இல்லையேல்‌ 
அது பிழையாகவே பொருள்படும்‌.” துரியோதனன்‌ 
“அதைத்தான்‌ நானும்‌ நம்பிக்கொண்டிருக்கிறேன்‌. அவர்‌ 
தருமனின்‌ முடிசூடலை தவிர்க்கமாட்டார்‌” என்றான்‌. 
பானுமதி “அன்னைதான்‌ துயர்கொண்டிருக்கிறார்‌. 
நேற்று பகல்‌ முழுக்க அவருடன்தான்‌ இருந்தேன்‌. தானும்‌ 
அவருடன்‌ வனம்புகுந்திருக்கவேண்டும்‌ என 
எண்ணுகிறார்‌. அவர்‌ தனித்துச்சென்றது தன்னை 
விலக்கவே என்கிறார்‌. அவரை ஆறுதல்படுத்தவே 
முடியவில்லை” என்றாள்‌. 


அவன்‌ முகம்‌ மாறியதைக்‌ கண்டதும்‌ அவள்‌ உடனே 
புன்னகைசெய்து “என்னை விட அன்னையை துச்சளை 
நன்கறிவாள்‌. அவள்‌ துவாரகையில்‌ யாதவ அரசி 
என்னசெய்கிறார்‌ என்று பேசத்தொடங்கிவிட்டாள்‌. 
அங்கே யாதவ அரசிதான்‌ குலமுதல்வியாக 
கருதப்படுகிறாள்‌ என்றதும்‌ முகம்‌ குருதியென 
சிவந்துவிட்டது. அவள்‌ குலம்‌ என்ன என்று நான்‌ 
அறிவேன்‌ என்று சொன்னபோது அன்னை 


முழுமையாகவே மீண்டு வந்துவிட்டார்‌ என்று 
தோன்றியது” என்றாள்‌. துரியோதனன்‌ 
புன்னகைசெய்தான்‌. “குண்டாசி என்ன செய்கிறான்‌?” 
என்றான்‌. “இங்கு என்னை பார்க்க வந்தான்‌. என்‌ 
காலடியில்‌ தலைவைத்து கதறி அழுதான்‌. இனிமேல்‌ 
மதுவை தொடமாட்டேன்‌ என்றான்‌.” 


பானுமதி சிரித்து “அன்று மாலைதான்‌ முழுமையாக 
களிகொண்டு என்னை பார்க்கவந்தார்‌. நான்‌ 
வந்தபின்னர்தான்‌ இப்படியெல்லாம்‌ நிகழ்கிறது, உடனே 
காசிக்கு திரும்பிச்செல்லவேண்டும்‌ என்று சொல்லி 
வசைபாடினார்‌” என்றாள்‌. “அவன்‌ மீளமாட்டான்‌” 
என்றான்‌ துரியோதனன்‌. “ஆம்‌, அவர்‌ தாயும்‌ மீளவில்லை 
அல்லவா?” என்றாள்‌ பானுமதி. அவள்‌ என்ன 
சொல்கிறாள்‌ என்று புரியாமல்‌ துரியோதனன்‌ நிமிர்ந்து 
நோக்கினான்‌. அவள்‌ புன்னகையுடன்‌ 
“அரண்மனையிலிருந்து அணங்கை தாங்கிய உடல்‌ 
ஒன்று அகன்று சென்றுவிட்டது. அணங்கு இன்னமும்‌ 
அப்படியே உலவுகிறது என்று சொல்கிறார்கள்‌ 
சேடிப்பெண்கள்‌. மணமுடித்து நகருக்கு வரும்‌ 
அரசகுலமகளிரில்‌ எவரை அது பற்றிக்கொள்ளும்‌ என்று 
அவர்களுக்குள்‌ சொல்லாட்டம்‌ 
நிகழ்ந்துகொண்டிருக்கிறது” என்றாள்‌. 

துரியோதனன்‌ கண்களை மூடிக்கொண்டு “அன்னையை 
நான்‌ ஓரிருமுறை சென்று பார்த்திருக்கலாமோ என 
இப்போது தோன்றுகிறது. அவர்களை 
பார்க்காமலிருக்கத்தான்‌ இன்றுவரை முயன்றிருக்கிறேன்‌ 
என்று படுகிறது. அவர்கள்‌ அப்படி இருப்பதில்‌ எனக்கும்‌ 
ஒரு பங்கு உண்டு என்று உள்ளம்‌ சொல்லியிருக்கிறது” 
என்றான்‌. பானுமதி “பார்த்தால்‌ மட்டும்‌ என்ன 
ஆகப்போகிறது?” என்றாள்‌. “இந்த வெறுமை 
இருந்திருக்காது. இத்தனை உளச்சுமை இருந்திருக்காது” 
என்றான்‌. 


பானுமதி பேசாமலிருந்தாள்‌. துரியோதனன்‌ “தந்தை 
சம்படை அன்னையின்‌ எரிசடங்குக்கு வந்ததை 
நினைவுறுகிறேன்‌” என்றான்‌. “அவர்‌ 
குருதியனைத்தையும்‌ இழந்தவராக நடுங்கிக்‌ 
கொண்டிருந்தார்‌. சஞ்சயன்‌ அவரை தாங்கிக்கொண்டு 
வருவதுபோல தோன்றியது. சஞ்சயனிடம்‌ மீண்டும்‌ 
மீண்டும்‌ எதையோ கேட்டுக்கொண்டிருந்தார்‌. என்ன 
கேட்டார்‌ என்று அவனிடம்‌ பின்னர்‌ கேட்டறிந்தேன்‌. 
தருமனுக்கும்‌ குந்தியன்னைக்கும்‌ சொல்லிவிட்டீர்களா 
என்றே கேட்டுக்கொண்டிருந்திருக்கிறார்‌.” 


அவர்‌ உள்ளத்தில்‌ ஏதோ நினைவு 
ஓடிக்கொண்டிருந்திருக்கிறது” என்று துரியோதனன்‌ 
சொன்னான்‌. “எரியூட்ட குண்டாசியை 
கொண்டுவந்தபோது அவர்‌ திரும்பிக்‌ கொண்டார்‌. 
குண்டாசி மதுமயக்கில்‌ உடல்‌ தொய்ந்து போயிருந்தான்‌. 
ஏவலர்‌ அவனை தாக்கிக்கொண்டு சென்று சிதைமுன்‌ 
நிறுத்தியபோது விழித்துக்கொண்டு சிவந்த கண்களால்‌ 
என்ன என்று பார்த்தான்‌. எரியூட்டச்‌ சொன்னபோது 
வியக்கத்தக்க நிலையுறுதியுடன்‌ எரியூட்டினான்‌. 
அனைத்துச்சடங்குகளையும்‌ இறுகிய முகத்துடன்‌ சீராக 
செய்தான்‌. அனைவருக்கும்‌ வியப்பும்‌ ஆறுதலும்‌ 
ஏற்பட்டது.” 


”பீஷ்மபிதாமகர்‌ மட்டும்‌ எங்கோ இருந்தார்‌. அவர்‌ 
எங்களவரே அல்ல என்று தோன்றியது. மறுஎரி போட 
தந்தையை அழைத்தபோது அவர்‌ கைகளை 
தலைக்குமேல்‌ அசைத்து மறுத்துவிட்டார்‌. விதுரர்‌ அருகே 
சென்று அழைத்தபோது கைகளால்‌ முகத்தை மூடி 
உடலை குறுக்கிக்கொண்டார்‌. பீஷ்மபிதாமகர்‌ அதைக்‌ 
கண்டபின்‌ விதுரரை விலக்கிவிட்டு மறுஎரியை அவரே 
போட்டார்‌. அதன்பின்னர்தான்‌ நானும்‌ தம்பியரும்‌ 
எரியூட்டினோம்‌.” 


“நல்லூழ்‌ கொண்டவர்‌. எத்தனை தீ அவருக்கு” என்றாள்‌ 
பானுமதி. அவள்‌ முகத்தை ஏறிட்டு நோக்கிய 
துரியோதனன்‌ “நீ என்ன சொல்கிறாய்‌ என்று புரிகிறது” 
என்றான்‌. “நான்‌ அவளை நினைத்ததே இல்லை. நான்‌ 
எதையுமே நினைத்ததில்லை. நான்‌ வாழ்ந்த உலகமே 
வேறு” என்றான்‌. பின்‌ குரல்‌ தாழ்த்தி “சரி, நீ சொல்‌, நான்‌ 
என்ன செய்திருக்க முடியும்‌?” என்றான்‌. 


“செய்வதற்கு ஒன்றுதான்‌ உள்ளது அரசே. 
அனைத்தையும்‌ நிகழாமலாக்கவேண்டும்‌. அவர்‌ இங்கு 
வந்ததை. அதற்கு முன்‌ இங்கே அணங்கு கொண்டிருந்த 
ஒவ்வொரு அரசியும்‌ அரசியாக ஆனதை... அப்படியே 
பின்னால்‌ பின்னால்‌ என்று சென்று இந்த அரண்மனை 
கட்டப்பட்ட காலம்‌ வரை செல்ல வேண்டும்‌. இங்கு 
முதல்முறையாக அணங்குகொண்டு அமர்ந்திருந்த முதல்‌ 
அன்னையை அஸ்தினபுரிக்கு 
கொண்டுவந்திருக்கக்கூடாது.” 


துரியோதனன்‌ சிரித்துவிட்டான்‌. “என்ன சொல்கிறாய்‌? 
நான்‌ என்ன தெய்வமா, காலத்தை 
திருப்பிக்கொண்டுசெல்ல?” பானுமதி “முடியாதல்லவா? 
பிறகென்ன? விடுங்கள்‌” என்றாள்‌. அவள்‌ முகம்‌ 


சிவந்திருப்பதைக்‌ கண்ட துரியோதனன்‌ “என்ன?” 
என்றான்‌. “ஒன்றுமில்லையே” என்றாள்‌ சிரித்தபடி. “ஏன்‌ 
மூச்சிரைக்கிறாய்‌?” பானுமதி “வழக்கமாக இவ்வளவு 
நீளமாக நான்‌ பேசுவதில்லை” என்றாள்‌. 


துரியோதனன்‌ சற்றுநேரம்‌ நோக்கிவிட்டு “ஒன்று சொல்‌, 
உனக்கு அணங்கு கூட வாய்ப்புள்ளதா?” என்றான்‌. 
பானுமதி “எனக்கா?” என்றாள்‌. பின்னர்‌ 
தலைமுடிப்பிசிறுகளை நெற்றியிலிருந்து ஒதுக்கிவிட்டு 
“நான்‌ என்ன சொல்லமுடியும்‌? தெய்வங்கள்‌ அல்லவா 
அந்தத்தேர்வை நிகழ்த்துகின்றன?” என்றாள்‌. “ஆனால்‌ 
ஓர்‌ இளவரசி அணங்கு கொள்வாள்‌ என்று நீயும்‌ 
உறுதியாக எண்ணுகிறாயா?” 


பானுமதி “அது வெறும்‌ நம்பிக்கை என்றுதான்‌ எனக்கும்‌ 
பட்டது. ஆனால்‌ பிறகு எண்ணியபோது அப்படி அல்ல 
என்று உணர்ந்தேன்‌. அன்னை மறைந்தபின்னர்தான்‌ 
நான்‌ இங்கு வந்தேன்‌. அன்னை மறைந்ததும்‌ அவருடைய 
ஆடைகள்‌ அணிகள்‌ அனைத்தையும்‌ அவருடன்‌ சேர்த்து 
சிதையில்‌ வைத்துவிட்டார்கள்‌” என்றாள்‌. துரியோதனன்‌ 
“அவர்‌ அணிகளையுமா? ஏன்‌ அவற்றை எவருக்கேனும்‌ 
கொடுத்திருக்கலாமே?” என்றான்‌. “எவராவது அதை 
வாங்குவார்களா என்ன?” என்றாள்‌. 


“அணங்கு அவருடைய உடலின்‌ ஏதேனும்‌ ஒரு 
பகுதியில்தான்‌ வாழமுடியும்‌. அதில்‌ எஞ்சியிருந்து 
இப்புவியில்‌ அதற்குரிய ஊர்தியை 
தேடிக்கொண்டிருக்கும்‌. ஆகவே அவரிருந்த அறையை 
ஏழுமுறை நீர்விட்டு கழுவினார்களாம்‌, அவருடைய ஒரு 
தலைமுடி எஞ்சியிருக்காமல்‌ பார்த்துக்கொண்டார்களாம்‌. 
ஆனால்‌ நான்‌ இங்குவந்த முதல்நாளே 
அவரைப்பற்றிதான்‌ கேட்டேன்‌. சேடிகள்‌ 
பேசிக்கொண்டிருந்தார்கள்‌. என்ன என்றேன்‌. மறைத்து 
மறைத்து அவர்கள்‌ பேசியதைக்கேட்டு சினம்‌ கொண்டு 
ஒருத்தியை அழைத்து அதட்டினேன்‌. அவள்‌ 
அன்னையைப்பற்றி சொன்னாள்‌. அன்னை 
அமர்ந்திருந்த மேடையை அவள்தான்‌ காட்டினாள்‌.” 


“அங்கே அவரிருந்த தடம்‌ ஏதுமில்லை. முதல்நாள்‌ அந்த 
சாளரமேடை எனக்கு எதையும்‌ சொல்லவில்லை. ஆனால்‌ 
மறுநாள்‌ காலை எழுந்ததுமே அதை 
பார்க்கவேண்டுமென தோன்றியது. அங்கே செல்லும்‌ 
வழியில்‌ என்‌ நெஞ்சு படபடத்து கால்கள்‌ தளர்ந்தன. 
அங்கே அன்னை அமர்ந்திருப்பார்‌ என்ற விந்தையான 
கற்பனை இருந்தது என்‌ உள்ளத்தில்‌. அங்கு அவரில்லை 


என்று கண்டதும்‌ எனக்குள்‌ ஒரு நிம்மதியும்‌ ஏற்பட்டது. 
அவரையே எண்ணிக்கொண்டிருக்கிறேன்‌ என்று 
உணர்ந்தபின்‌ அவ்வெண்ணத்தை நெஞ்சிலிருந்து 
விரட்ட முயன்றேன்‌. அவரையன்றி வேறெதை 
எண்ணினாலும்‌ எண்ணம்‌ அங்கேயே சென்று நிற்பதை 
கண்டேன்‌.” 


“மெல்ல அனைத்தும்‌ சீரடைய நாட்களாயின. ஆனால்‌ 
அதன்பின்‌ அச்சாளரமே அன்னையாகிவிட்டிருந்தது. 
அதை அன்னையென எண்ணவும்‌ செல்லும்போது அதை 
நோக்கி புன்னகைசெய்யவும்‌ பயின்றிருந்தேன்‌” பானுமதி 
சொன்னாள்‌. “இப்போது என்னால்‌ சம்படை 
அன்னையை மிக அண்மையில்‌ பார்க்கமுடியுமென 
தோன்றுகிறது. அழைத்தால்‌ வந்துவிடுவார்‌ என 
நினைத்துக்கொள்வேன்‌.” 


துரியோதனன்‌ உண்மையான அச்சத்துடன்‌ “வேண்டாம்‌” 
என்று அவள்‌ கையை பற்றினான்‌. “வேண்டாம்‌ பானு. 
அந்த அணங்கு உண்மையிலேயே அங்கே இருக்கக்கூடும்‌.” 
பானுமதி நகைத்து “அவள்‌ என்னைப்பிடிக்க 
முடிவுசெய்துவிட்டால்‌ நான்‌ என்ன செய்யமுடியும்‌?” 
என்றாள்‌. அவன்‌ கைமேல்‌ தன்‌ கையை வைத்து 
“அஞ்சவேண்டாம்‌. ஒன்றும்‌ நிகழாது. என்னை 
எனக்குத்தெரியும்‌” என்றாள்‌. 


துரியோதனன்‌ பெருமூச்சுவிட்டு “எப்போது 
அஸ்தினபுரியின்‌ அரசன்‌ நான்‌ என முடிவாகியதோ 
அப்போதே என்‌ அச்சங்கள்‌ தொடங்கிவிட்டன. மன்னன்‌ 
செய்யும்‌ தவறுகள்‌ அருகம்புல்‌ போல்‌ பெருகிப்பெருகி 
காட்டைநிறைப்பவை என்பார்கள்‌ சூதர்கள்‌... அது 
தெய்வங்களிழைக்கும்‌ பிழை. மன்னனும்‌ மானுடனே. 
அவன்‌ மேல்‌ அத்தனை பெரிய சுமையை தூக்கி வைக்க 
தெய்வங்களுக்கேது உரிமை?” என்றான்‌. 


பானுமதி புன்னகைசெய்து “தந்தையர்‌ பிழைகள்‌ 
மைந்தர்களுக்கும்‌ அவர்களின்‌ கொடிவழிகளுக்கும்‌ 
விளைகின்றன என்கிறார்கள்‌. நாம்‌ வாழும்‌ ஒவ்வொரு 
கணமும்‌ இன்னமும்‌ பிறக்காத பல்லாயிரம்‌ பேருக்கு 
கடமைப்பட்டிருக்கிறோம்‌ அல்லவா?” என்றாள்‌. 
துரியோதனன்‌ உடல்‌ நடுங்கத்‌ தொடங்கியது. அவன்‌ 
அதை வெல்ல கைகளை கோத்துக்கொண்டான்‌. 


“ஏன்‌, என்ன செய்கிறது?” என்றாள்‌ பானுமதி. 
“குளிரடிக்கிறது” என்று துரியோதனன்‌ சொன்னான்‌. 
அவன்‌ பற்கள்‌ கிட்டித்துக்கொண்டிருந்தன. “இப்போது 


குளிர்‌ இல்லையே. காய்ச்சல்‌ இருக்கிறதா என்ன?” 
என்றபடி அவள்‌ அவனைத்‌ தொட்டு “காய்ச்சல்‌ இல்லை... 
நான்‌ சூடாக ஏதேனும்‌ தரச்சொல்கிறேன்‌” என்று 
திரும்பினாள்‌. “இல்லை பானு, வேண்டாம்‌” என அவன்‌ 
அவள்‌ கைகளை பற்றினான்‌. “வைத்தியரை 
அழைக்கிறேன்‌” என அவள்‌ மேலும்‌ திரும்ப அவன்‌ 
உரக்க “வேண்டாம்‌ என்றேன்‌” என்றான்‌. அவள்‌ திகைத்து 
நோக்கினாள்‌. “நீ அருகே இருந்தால்‌ போதும்‌.” 


அவள்‌ அவன்‌ கைகளை தன்‌ கைகளில்‌ 
எடுத்துக்கொண்டு “ஆம்‌, அருகே இருக்கிறேன்‌” என்றாள்‌. 
துரியோதனன்‌ அவள்‌ கைகளை 
இறுகப்பற்றிக்கொண்டான்‌. “நான்‌ இறந்திருக்கலாம்‌. 
மிகச்சிறந்த முடிவாக அது இருந்திருக்கும்‌” என்றான்‌. 
“தந்தையிடம்‌ மற்போரில்‌ இறப்பதா? நல்ல கதை” 
என்றாள்‌. துரியோதனன்‌ “மற்போரா?” என்றான்‌. 
“செளனகர்‌ என்ன சொன்னார்‌?” 


பானுமதி “மற்போருக்கு அவர்‌ உங்களை அழைத்தார்‌ 
என்றார்‌. களிப்போர்‌ நிகழ்ந்து உச்சம்கொண்டபோது 
தந்தையால்‌ தன்னை கட்டுப்படுத்த முடியவில்லை. அவர்‌ 
மதம்கொண்டதைக்‌ கண்டு அங்கரும்‌ இளையோனும்‌ 
தடுக்கவந்தனர்‌. அவர்களையும்‌ அவர்‌ தாக்கினார்‌...” 
துரியோதனன்‌ கண்களை மூடி “இல்லை” என்றான்‌. 
பானுமதி “ஏன்‌?” என்று மெல்லியகுரலில்‌ கேட்க “அவருள்‌ 
கூடியது ஓர்‌ அறத்தெய்வதம்‌” என்றான்‌. அவள்‌ “ம்‌” 
என்றாள்‌. “ஏன்‌ என்றால்‌...” என அவன்‌ தொடங்க 
“வேண்டாம்‌” என்றாள்‌. “இல்லை, நான்‌...” என 
துரியோதனன்‌ சொல்லத்தொடங்க அவள்‌ “வேண்டாம்‌” 
என்று அழுத்தமாக சொன்னாள்‌. 


“சரி” என்று சொல்லி துரியோதனன்‌ பெருமூச்சுவிட்டு 
வலியால்‌ முனகினான்‌. “நான்‌ அவர்‌ கையால்‌ 
இறந்திருக்கவேண்டும்‌. அதுதான்‌ அனைத்துக்கும்‌ ஈடு.” 
பானுமதி “அதெல்லாம்‌ வீண்பேச்சு. நீங்கள்‌ 
வாழ்கிறீர்கள்‌, அரசாள்வீர்கள்‌” என்றாள்‌. துரியோதனன்‌ 
விழிகளை விலக்கிக்கொண்டு “பானு, நான்‌ எப்படி 
பிழையீடு செய்யமுடியும்‌?” என்றான்‌. 


அவள்‌ “கொன்றபிழை தின்றால்‌ போகும்‌ என்பார்கள்‌. 
அரியணைக்காகத்தானே? அரியணையில்‌ அமருங்கள்‌. 
அரியணைக்குக்‌ கீழ்‌ வாழும்‌ அனைவருக்கும்‌ தந்தையாக 
இருங்கள்‌. உங்கள்‌ கோல்கீழ்‌ புழுவும்‌ புள்ளும்‌ 
விலங்குகளும்‌ மானுடரும்‌ மூதாதையரும்‌ தெய்வங்களும்‌ 
மகிழ்ந்திருக்கட்டும்‌” என்றாள்‌. அவன்‌ அக எழுச்சியுடன்‌ 


அவளை நோக்கி “உண்மையாகவே சொல்கிறாயா? 
நூல்கள்‌ அதை சொல்கின்றனவா?” என்றான்‌. 


“ஆம்‌, பராசரந்தியும்‌ பிங்கலநீதியும்‌ 
அஸ்வினிதேவஸ்மிருதியும்‌ அதை சொல்கின்றன. 
அரசன்‌ அனைத்தையும்‌ அரசநீதி வழியாக 
ஈடுகட்டிவிடமுடியும்‌. வளையாத கோலேந்தியவனை 
தெய்வங்கள்‌ நெஞ்சோடு அணைத்துக்கொள்ளும்‌.” 
துரியோதனன்‌ கண்களிலிருந்து நீர்‌ 
வழியத்தொடங்கியது. “என்ன இது?” என்றாள்‌ பானுமதி. 
அவன்‌ மெல்லிய ஓசையுடன்‌ விசும்பி அழுதான்‌. “என்ன 
இது அரசே?” என்று அவள்‌ மெல்லியகுரலில்‌ சொன்னாள்‌. 
“நான்‌ ஏன்‌ உயிர்வாழவேண்டும்‌ என்று சொன்னாய்‌... 
5” நான்‌ கடன்பட்டிருக்கிறேன்‌. என்‌ ஞானாசிரியை 
தான்‌.” 


“இதென்ன பேச்சு?” என்று அவள்‌ அவன்‌ கைகளை 
இறுக்கினாள்‌. “மிகவும்‌ இறங்கிவந்து பேசவேண்டாம்‌. 
பின்னர்‌ அகம்‌ நாணுவீர்கள்‌.” துரியோதனன்‌ “நாண 
ஏதுமில்லை” என்றான்‌. அவன்‌ உடல்‌ குறுகுவதுபோல 
அசைந்தது. “நான்‌ அகம்‌ நாணத்தொடங்கி 
நீண்டநாளாகிறது. அதில்‌ உச்சமென்பது முதல்‌ விழிப்பில்‌ 
நான்‌ கண்ட கனவுதான்‌.” பானுமதி விழிகளால்‌ என்ன 
என்றாள்‌. 


“கரிய உருவுடன்‌ ஒருவன்‌ நீரிலிருந்து எழுந்து வந்து என்‌ 
கைகளை பற்றினான்‌. நான்‌ அஞ்சி திமிறினேன்‌. அவன்‌ 
குளிர்ந்து பிணம்போலிருந்தான்‌. வா என்றான்‌. இல்லை 
அந்த நீர்‌ இருண்டிருக்கிறது, குளிர்ந்திருக்கிறது 
என்றேன்‌. ஆம்‌ அது எப்போதும்‌ அப்படித்தான்‌. 
வந்துவிடு என்றான்‌. நான்‌ திமிறிக்கொண்டிருக்கையில்‌ 
அவன்‌ திரும்பி அருகே நின்றிருந்த என்‌ இளையோனை 
பார்த்தான்‌. அவன்‌ கையைப்பற்றிக்கொண்டு நீரில்‌ 
இறங்கி மறைந்தான்‌. ஒருகணம்‌ என்‌ நெஞ்சில்‌ ஆறுதல்‌ 
நிறைந்தது. அந்த ஆறுதலுடன்‌ விழித்துக்கொண்டேன்‌. 
இடமறிந்ததும்‌ பதறிப்போய்‌ கூவி இளையோன்‌ நலமாக 
இருக்கிறானா என்று கேட்டேன்‌. நலம்‌ என 
அறிந்தபின்னர்தான்‌ உள்ளம்‌ அமைதிகொண்டது.” 


துரியோதனன்‌ உதடுகளைக்‌ கடித்து தன்னை 
அடக்கிக்கொண்டான்‌. அவள்‌ அவனை 
நோக்கிக்கொண்டிருந்தாள்‌. “நான்‌ இதை வேறு 
எவரிடமும்‌ சொல்லமுடியாது. என்‌ அகம்‌ முழுக்க 
நிறைந்திருக்கும்‌ இந்த இருளை...” அவள்‌ அவன்‌ வாய்‌ 
மேல்‌ கைவைத்து “அது இருள்‌ அல்ல. இருள்‌ என்றால்‌ 


அது இல்லாத எந்த உள்ளமும்‌ இல்லை” என்றாள்‌. 
துரியோதனன்‌ நீர்‌ நிறைந்த விழிகளுடன்‌ ஏறிட்டு நோக்கி 
“அவன்‌ என்‌ மைந்தன்‌ என்றால்‌ அப்படி நினைப்பேனா?” 
என்றான்‌. “ஆம்‌” என்றாள்‌. 


துரியோதனன்‌ சிலகணங்கள்‌ வாய்‌ திறந்து 
உறைந்திருந்தான்‌. “அவன்‌...” என சொல்லி தத்தளித்து 
தலையை அசைத்தான்‌. “இதை ஏன்‌ விரித்து விரித்து 
பேசவேண்டும்‌? மானுடவாழ்க்கையை 
விரித்துப்பேசலாகாது, வெறுமையே எஞ்சும்‌ என்பார்கள்‌ 
முதுபாட்டிகள்‌. வேண்டாம்‌” என்றாள்‌. “ஆம்‌” என்று 
துரியோதனன்‌ சொன்னான்‌. பின்னர்‌ “ஒன்றுமட்டும்‌ 
கேட்கிறேன்‌. அதைக்‌ கேளாமலிருக்க முடியாது” என்றான்‌. 
“என்‌ தந்தையும்‌ அப்படித்தானா?” 


பானுமதி “பாம்பு கடித்த விரலை சீவி எறியத்தானே 
அவரும்‌ முயன்றார்‌?” என்றாள்‌. துரியோதனன்‌ 
பெருமூச்சுவிட்டான்‌. மீண்டும்‌ மீண்டும்‌ பெருமூச்சு 
வந்தபடியே இருந்தது. சட்டென்று புன்னகைத்து “என்‌ 
நுரையீரல்‌ கிழிந்திருக்கிறது. இந்த மொத்த 
வாழ்க்கைக்கும்‌ தேவையான பெருமூச்சுகளை நான்‌ 
இப்போதே விட்டுவிட்டேன்‌” என்றான்‌. பானுமதி 
புன்னகை செய்து “இந்த நோயும்‌ நல்லதே. நோய்‌ என்பது 
கண்ணுக்குத்தெரியாத எவருக்கோ நாம்‌ செய்யும்‌ 
பிழையீடு” என்றாள்‌. 


துரியோதனன்‌ அவள்‌ சிறிய பற்களை நோக்கியபின்‌ “நீ 
இல்லையேல்‌ நான்‌ என்னவாகியிருப்பேன்‌!” என்றான்‌. 
பானுமதி கண்கள்‌ கனிய புன்னகைசெய்தாள்‌. அவள்‌ 
அருகிருக்கிறாள்‌ என்பதை மட்டும்‌ உணர்ந்தவனாக 
அவன்‌ சற்றுநேரம்‌ சொல்லிழந்து அமர்ந்திருந்தான்‌. 
பின்னர்‌ மெல்ல எண்ணம்‌ மாறுபட்டு “சம்படை அன்னை 
விதுரரின்‌ அன்னையை எப்போதேனும்‌ 
பார்த்திருக்கிறாரா?” என்றான்‌. 


“அதை நான்‌ கேட்டேன்‌. சம்படையன்னை ஒருமுறை 
விதுரின்‌ இல்லத்திற்கு சென்றிருக்கிறார்‌. விதுரர்‌ சுருதை 
அன்னையை மணமுடித்து வந்தபோது. அவர்களின்‌ 
இன்னிரவு முடிந்த மறுநாள்‌. சிவை அன்னை 
அழுதுகொண்டிருப்பதை பார்த்திருக்கிறார்‌. அருகே 
அமர்ந்து பேசமுயன்றாராம்‌ ஆனால்‌ சிவை அன்னை 
பேசவே இல்லை. எழுந்தபோது சிவை அன்னையின்‌ 
மாலையிலிருந்து உதிர்ந்த ஒரு சிறிய சரப்பொளி 
கிடந்ததாகவும்‌ அதை சம்படை அன்னை 
எடுத்துக்கொண்டதாகவும்‌ சொல்கிறார்கள்‌. இப்போது 


இவர்கள்‌ உருவாக்கிக்கொள்ளும்‌ கதையாகவும்‌ 
இருக்கலாம்‌. தெரியவில்லை.” 


துரியோதனன்‌ “நாம்‌ சற்றும்‌ அறியாதது இந்த ஆடல்‌. 
தெய்வங்களையேகூட மேலும்‌ பெரிய தெய்வங்கள்‌ 
களக்கருக்களாக ஆட்டிவைக்கின்றனவோ என்னவோ?” 
என்றான்‌. பானுமதி “நான்‌ வருகிறேன்‌. சென்று 
காந்தாரியன்னைக்கு உங்கள்‌ உடல்நிலை பற்றி 
சொல்லிவிட்டு அரண்மனைக்குச்‌ செல்லவேண்டும்‌. 
விதுரர்‌ இப்போது அனைத்து முடிவுகளையும்‌ 
என்னிடமும்‌ கேட்டுக்கொள்கிறார்‌” என்றாள்‌. 


துரியோதனன்‌ “அது நன்று” என்றான்‌. “ஒரு பெண்ணின்‌ 
குரல்‌ இல்லாமலிருந்ததே அஸ்தினபுரியின்‌ அரண்மனை 
இந்த அளவுக்கு நோயுற்று இருள்வதற்கு வழிகோலியது” 
என்றான்‌. பானுமதி எழுந்ததும்‌ துரியோதனன்‌ மீண்டும்‌ 
முகம்‌ இருண்டு “பானு” என்றான்‌. அவள்‌ திரும்பியதும்‌ 
“இளையோன்‌ வாழவேண்டும்‌. அவன்‌ வாழாவிட்டால்‌ 
நான்‌ வாழமுடியாது” என்றான்‌. 

நோயில்‌ படுத்திருந்தபோது இருந்த உளநிலைகளும்‌ 
எழுந்தமரும்போது உருவாகும்‌ உளநிலைகளும்‌ 
முற்றிலும்‌ வேறானவை என்று துரியோதனன்‌ 
அறிந்துகொண்ட நாட்கள்‌ அவை. படுக்கையில்‌ எழுந்து 
அமர்ந்திருக்கத்‌ தொடங்கியபின்‌ அயலவர்‌ எவரையும்‌ 
சந்திக்க அவன்‌ விழையவில்லை. ஆனால்‌ 
படுத்திருக்கையில்‌ ஒவ்வொருநாளும்‌ அவனைப்பார்க்க 
எவரெல்லாம்‌ வருவார்கள்‌ என்பதையே 
எண்ணிக்கொண்டிருந்தான்‌. படுத்திருக்கையில்‌ எழுந்து 
நிற்கும்‌ உலகிலிருந்து முற்றிலும்‌ 
வெளியேற்றப்பட்டவனாக, உதிர்க்கப்பட்டவனாக 
உணர்ந்தான்‌. மரங்கள்‌, மனிதர்கள்‌, மலைகள்‌, 
கட்டடங்கள்‌ என அனைத்துமே எழுந்து 
நின்றுகொண்டிருந்தன. எழுந்து நிற்பவையே 
வாழ்கின்றன. அவன்‌ அவற்றை கீழிருந்து 
கையறுநிலையில்‌ நோக்கிக்கொண்டிருந்தான்‌. 


அந்த எண்ணம்‌ முதலில்‌ பெரும்‌ கழிவிரக்கத்தை 
அளித்தது. நெஞ்சு நெகிழ்ந்து உருகி விழிநீராக வழியத்‌ 
தொடங்கியபின்‌ அதுவே ஒரு விடுதலையை 
உருவாக்கியது. நின்றிருக்கும்‌ உலகின்‌ வஞ்சங்கள்‌, 
விழைவுகள்‌, திட்டங்கள்‌ அனைத்தையும்‌ 
பிறிதொருவனாக நின்று நோக்கமுடிந்தது. அவற்றின்‌ 
பொருளின்மையும்‌ வெறுமையும்‌ ஒவ்வொரு 
கோணத்திலும்‌ தெரிந்தது. படுத்திருப்பவன்‌ ஒரு குழந்தை 
என அவன்‌ பானுமதியுடம்‌ சொன்னான்‌. அவன்‌ பிறரால்‌ 
ஊட்டப்பட்டு நீராட்டப்பட்டு கொஞ்சப்பட்டு 
வாழவேண்டியவன்‌. பிறரது கைகளால்‌ 
கையாளப்படுபவன்‌. பிறர்‌ கைகள்‌ தொடுவதென்பதே 
மனிதனை மெல்லியலாளன்‌ ஆக்கிவிடுகிறது. அவனுள்‌ 
உறைந்திருந்த அனைத்தையும்‌ கரைந்தோடச்செய்து 
நீர்வடிவினனாக ஆக்கிவிடுகிறது. 


ஒவ்வொருநாளும்‌ அவனை முதலில்‌ தொடும்‌ 
இளையமருத்துவனின்‌ மென்மையான கைகளுக்காக 
விழிப்பு வந்ததுமே அவன்‌ காத்திருந்தான்‌. அந்த 
இளைஞன்‌ தன்னை மென்மையாகத்‌ தூக்கி புரட்டி 
ஆடைகளை மாற்றத்தொடங்கும்போது உள்ளம்‌ இளகி 


இனிய இளவயது நினைவுகள்‌ எழுவதை அவன்‌ 
சிலநாட்களுக்குள்ளாகவே கண்டுகொண்டான்‌. 
அவனுடைய தொடுகை இளமையின்‌ தொடுகையாக 
ஆகியது. வலியோ துயரோ எழும்போது ஏதாவது 
ஒன்றின்பொருட்டு அவனை அழைத்து தன்னை 
தொடவைத்தான்‌. அங்குள்ள ஒவ்வொருவரும்‌ தன்னை 
தொடவேண்டுமென விழைந்தான்‌. மனிதர்‌ தொடும்போது 
உண்மையிலேயே வலி குறைந்தது. எனவே ஒருகட்டத்தில்‌ 
எப்போதும்‌ எவரேனும்‌ தன்னை 
தொட்டுக்கொண்டிருக்கவேண்டுமென விழைந்தான்‌. 
தனிமையில்‌ கணநேரம்கூட இருக்கமுடியாதவனானான்‌. 


அங்கிருந்த அத்தனைபேரையும்‌ அவன்‌ 
தனிப்பட்டமுறையில்‌ அறிந்துகொண்டான்‌. கைகளால்‌ 
ஆன உயிர்கள்‌. மனிதர்களின்‌ கைகளைப்போல 
அவர்களின்‌ உள்ளத்தை, உணர்ச்சிகளை 
வெளிப்படுத்துபவை வேறில்லை. அவன்‌ அதற்கு முன்‌ 
கைகளை நோக்கியதே இல்லை. கைகள்‌ பேசிக்கொண்டே 
இருக்கின்றன. தவிக்கின்றன, உரைக்கின்றன. 
பதைக்கின்றன. கண்டுகொள்கின்றன. மீண்டும்‌ மீண்டும்‌ 
கைகள்‌ உடலை தொட்டுக்கொண்டே இருக்கின்றன. ஏன்‌ 
மனிதர்களின்‌ கைகள்‌ அவர்களின்‌ உடலையே மீண்டும்‌ 
மீண்டும்‌ தொடுகின்றன? கைகள்‌ தாங்கள்‌ பிற ஏதோ 
இருப்பு என்பதுபோல அவ்வுடலை தொட்டுத்தொட்டு 
கண்டடைகின்றன. உறுதிப்படுத்திக்கொள்கின்றன. 


பிறரிடம்‌ பேசும்போது மனிதர்களின்‌ கைகள்‌ 
விழைவுகொண்ட நாகங்கள்‌ போல எதிர்தரப்பை நோக்கி 
நீள்வதை நோக்கிக்கொண்டிருந்தான்‌. இருவர்‌ கைகளும்‌ 
பிணைந்துகொண்டால்‌ அவர்கள்‌ ஒன்றாகிவிடுவார்கள்‌. 
அவர்கள்‌ பேசிக்கொள்ளும்‌ அத்தனை சொற்களும்‌ 
பொருளற்றவையாகிவிடும்‌. ஆனால்‌ மனிதர்கள்‌ கைகள்‌ 
மேல்‌ முழுச்‌ சித்தத்தாலும்‌ கட்டுப்பாடு 
கொண்டிருக்கிறார்கள்‌. கைகளை அவர்கள்‌ நீளவே 
விடுவதில்லை. படுத்திருக்கையில்‌ பார்க்கும்‌ உலகம்‌ 
மனிதர்களின்‌ கைகள்‌ அசையும்‌ உயரத்தில்‌ 
அமைந்திருந்தமையால்‌ கைகள்‌ பறக்கும்‌ ஒரு 
காற்றுவெளியை அவன்‌ எப்போதும்‌ தலைதிருப்பி 
நோக்கிக்கொண்டிருந்தான்‌. அவன்‌ நன்கறிந்த கைகள்‌ 
அனைத்தும்‌. அவன்‌ கனவில்‌ அக்கைகளின்‌ மெல்லிய 
தொடுகைகள்‌ வந்தன. வியர்வையின்‌ ஈரம்‌ கொண்ட 
அச்சுதனின்‌ கை. குட்டையான விரல்கள்‌ கொண்ட 
ஜலதனின்‌ கை. உள்ளங்கை காய்ப்பு தட்டிய கரமனின்‌ 
கை. அல்லித்தண்டு போல எப்போதும்‌ குளிர்ந்திருக்கும்‌ 
பானுமதியின்‌ கை. 


படுத்திருக்கையில்‌ இருந்த உலகம்‌ 
அனைத்துப்பகுதிகளிலும்‌ கனிந்திருந்தது. கனிந்த 
மொழிகள்‌. கனிந்த விழிகள்‌. அது தொழில்‌ உளநிலை 
அல்ல. இரக்கம்‌ அல்ல. மானுடர்‌ அனைவரும்‌ ஐயமின்றி 
புரிந்துகொள்ளும்‌ ஒன்று வலிதான்‌. வலிக்கு மட்டுமே 
அனைத்து மானுடரும்‌ ஒரே எதிர்வினை காட்டுகிறார்கள்‌. 
அவன்‌ சிலநாட்கள்‌ இரவில்‌ வலியுடன்‌ 
விழித்துக்கொள்வான்‌. பகலில்‌ வலி சிதறி அந்தக்கூடம்‌ 
முழுக்க பரவிச்சென்றுவிடும்‌. இரவில்‌ இருள்‌ வலியை 
எதிரொலித்து அவன்‌ மீதே பொழியும்‌. வலி எப்போதும்‌ 
துயிலில்‌ ஒரு பொருள்கொண்டிருப்பதை அவன்‌ 
அறிந்தான்‌. ஒரு நிகழ்வின்‌ உச்சியாகவே வலியை 
அறிந்தான்‌. துரத்தி வந்த களிறு அதன்‌ கொம்பை அவன்‌ 
நெஞ்சுக்குள்‌ பாய்ச்சியது. அவன்‌ கீழே விழுந்த 
இடத்திலிருந்த மரக்கிளை அவன்‌ அடிவயிற்றுக்குள்‌ 
குத்திச்‌ சென்றது. அவன்‌ மல்லாந்து விழ அவன்‌ மேல்‌ ஒரு 
பாறை உருண்டு விழுந்தது. பேருருக்கொண்ட கதாயுதம்‌ 
ஒன்று அவன்‌ தோளை அறைந்து உடைத்தது. 


உடலின்‌ வெவ்வேறு பகுதிகளில்‌ வலியை உணர்ந்து 
விழித்துக்கொள்கையில்‌ அவன்‌ உடல்‌ 
நடுநடுங்கிக்கொண்டிருக்கும்‌. வலி குளிராக நடுக்கமாக 
அச்சமாக மாறி தெரியும்‌. சில கணங்களுக்குள்‌ வலி 
அனைத்து பொருள்களையும்‌ இழந்து வெறும்‌ அதிர்வாக 
மாறிவிடும்‌, போதும்‌ போதும்‌ என்பதை அன்‌ 
எந்தப்பொருளையும்‌ வலிக்கு மேல்‌ ஏற்றமுடியாது. 
கல்வியை எண்ணக்குவையை நினைவுகளை 
உணர்வுகளை அனைத்தையும்‌ அழித்து தான்‌ மட்டுமாக 
நின்றிருக்க வலியால்‌ முடியும்‌. ஆண்மையை தருக்கை 
இல்லாமலாக்கி புழுவென நெளிய வைக்கும்‌ வல்லமை 
கொண்ட கொடுந்தெய்வம்‌ அது. கைகளை படுக்கையில்‌ 
அறைந்து அவர்களை அழைப்பான்‌. அவர்களில்‌ 
எவரேனும்‌ வந்து அருகே நின்றதும்‌ வயிற்றை அழுத்தச்‌ 
சொல்வான்‌. அவர்களின்‌ கைபடும்போது சூழ்ந்துவந்த 
ஏதோ ஒன்று விலகிச்சென்றிருக்கும்‌. 


ஆனால்‌ உள்புண்‌ சற்று ஆறி எழுந்தமர்ந்ததுமே 
அனைத்தும்‌ மாறிவிட்டன. மருத்துவர்‌ அவன்‌ 
எழுந்தமரவேண்டுமென வற்புறுத்தினார்‌. அவன்‌ அதை 
அஞ்சினான்‌. எழுந்தமர்வதையே அவன்‌ உடல்‌ 
மறந்துவிட்டிருந்தது. எழுந்து அமரமுயன்றபோது 
தசைகள்‌ தொடர்பின்றி அசைந்து உடல்‌ ததும்பியது. 
“நுரையீரல்‌ என்பது தொங்கவேண்டிய உறுப்பு இளவரசே. 
படுத்திருந்தீர்கள்‌ என்றால்‌ அது தரைதொட்ட 
பலாப்பழம்போல ஆகிவிடும்‌” என்றார்‌ மருத்துவர்‌. 


அவரே அவனை தாக்கி படுக்கையில்‌ அமரச்செய்தார்‌. 
அவன்‌ எழுந்தமர்ந்ததும்‌ மூச்சுத்திணறி “படுக்கிறேன்‌... 
படுக்கிறேன்‌” என்றான்‌. “இல்லை, அது ஒரு உளமயக்கே. 
சற்று நேரம்‌... சற்று நேரம்‌” என்றார்‌ அவர்‌. இல்லை, 
முடியவில்லை என்று அவன்‌ கையசைத்தான்‌. 
“எனக்குத்தெரியும்‌... நானே சொல்கிறேன்‌” என மருத்துவர்‌ 
கடும்‌ சொல்‌ சொன்னதும்‌ கையூன்றி உடல்‌ வளைத்து 
அமர்ந்துகொண்டான்‌. 


நுரையீரலின்‌ எடை. பூசணிக்கொடி கூரையில்‌ படர்ந்தது 
போல. அவன்‌ மூச்சிரைத்தான்‌. விலா எலும்புகள்‌ 
அதிர்ந்து வலியில்‌ நெற்றி நரம்புகள்‌ இழுபட்டன. பின்னர்‌ 
மெல்ல உடலெங்கும்‌ குருதி வழிந்து கீழே சென்றது. “தலை 
சுழல்கிறது.” "பலநாட்களாக படுத்தே இருக்கிறீர்கள்‌ 
அல்லவா?” என்றார்‌ மருத்துவர்‌. “பழகவேண்டும்‌, 
இனிமேல்‌ முடிந்தபோதெல்லாம்‌ அமருங்கள்‌.” உடனே 
படுத்துவிட்டான்‌. படுத்ததும்‌ வந்த ஆறுதலில்‌ விழிமூடி 
திளைத்தான்‌. எஞ்சிய வாழ்நாளெல்லாம்‌ படுத்தே 
இருக்கப்போகிறேனா என்ன? ஆனால்‌ நின்றிருக்கும்‌ 
உலகம்‌ எங்கோ இருந்தது. அதில்‌ இனிமேல்‌ சென்று 
இணைய முடியாதென்று தோன்றியது. 


மறுபடியும்‌ மருத்துவரின்‌ காலடிகள்‌ மாலையில்‌ 
அணுகிவந்தபோது எழவேண்டுமே என்றுதான்‌ 
அஞ்சினான்‌. அவர்‌ மீண்டும்‌ வற்புறுத்தினார்‌. “எழுந்து 
அமர்ந்திருக்கிறீர்கள்‌. ஒன்றுமே ஆகவில்லை. நாடி 
தெளிவாக சொல்கிறது. எழுந்தமருங்கள்‌.” எழுந்து 
அமர்ந்ததும்‌ தலைசுழலவில்லை. சுழல்கிறதா என 
நோக்கியபோது சுழல்வதுபோலிருந்தது. பின்னர்‌ 
அப்படியல்ல என்று தெரிந்தது. எழுந்து 
அமர்ந்துவிட்டேன்‌. அவ்வளவுதான்‌, முடிந்துவிட்டது. 
அந்த எண்ணம்‌ அளித்த ஏமாற்றத்தை அவனே 
வியப்புடன்‌ நோக்கினான்‌. 


மறுநாள்‌ காலை அவனே எழுந்தமர விழைந்தான்‌. 
கையை ஊன்றி உடலை தூக்கி மெல்ல மெல்ல பின்னால்‌ 
நகர்ந்து தலையணைமேல்‌ சாய்ந்து 
அமர்ந்துகொண்டான்‌. இளையமருத்துவன்‌ 
அவனைக்கண்டு சிரித்து “அடடா, இளவரசே, 
எழுந்தமர்ந்துவிட்டீர்கள்‌... நன்று” என்று சொன்னபோது 
ஒருகணத்தில்‌ சினம்‌ பற்றிக்கொண்டது. அதை அடக்கி 
விழிகளை தாழ்த்திக்கொண்டான்‌. பின்பு அந்தச்‌ 
சினத்தைப்பற்றியே எண்ணிக்கொண்டிருந்தான்‌. 
அந்தநாள்‌ வரை அவர்கள்‌ அவனை குழந்தையென 
நடத்தினர்‌. கேலிசெய்தனர்‌. கண்டித்தனர்‌. 


உணவருந்தும்போது அளவு மிஞ்சிவிட்டால்‌ பாதியிலேயே 
பறித்துச்சென்றனர்‌. அப்போதெல்லாம்‌ சினம்‌ 
எழவில்லை. எழுந்தமரும்போதுதான்‌ சினம்‌ வருகிறதா? 


எழுந்தமர்ந்த பின்‌ நின்றிருக்கும்‌ உலகை 
அடைந்துவிட்டான்‌. அதில்‌ அவன்‌ நிற்கமுடியாதவனாக 
இருந்தான்‌. ஒவ்வொரு கணமும்‌ நடக்க விழைந்தவனாக, 
நின்றிருக்கும்‌ நடக்கும்‌ ஒவ்வொருவருடனும்‌ உளத்தால்‌ 
போட்டியிட்டு தோல்வியை சினமாக மாற்றிக்கொண்டு 
அமர்ந்திருந்தான்‌. ஒருநாளுக்குள்‌ அவனுக்குள்‌ சினம்‌ 
பெருகத்தொடங்கியது. விரைந்து நடந்துசென்ற ஒரு 
மருத்துவனை நோக்கி “மூடா, உன்‌ காலடிகளைக்‌ கேட்டு 
நான்‌ விழித்துக்கொள்ளவேண்டுமா?” என்று கூவினான்‌. 
அவன்‌ விழிகளில்‌ வந்த மாறுதலை அவர்கள்‌ உடனே 
புரிந்துகொண்டார்கள்‌. “பொறுத்தருள வேண்டும்‌ 
இளவரசே...” என்றான்‌ அவன்‌. 


அந்தக்கணம்‌ முதல்‌ அவர்கள்‌ அத்தனை பேரும்‌ 
முழுமையாகவே மாறினர்‌. அவர்கள்‌ எத்தனையோ 
நோயாளர்களை கண்டிருப்பார்கள்‌. அந்த மாறுதலே 
இயல்பானதென்பதுபோல. அவன்‌ தன்னைப்பற்றியே 
எண்ணிக்கொண்டிருந்தான்‌. ஏன்‌ இந்தமாறுதல்‌? என்‌ 
அகத்தை நான்‌ இழந்துசெல்கிறேனா? ஆனால்‌ குளிருக்கு 
போர்த்திகொண்ட அழுக்குக்‌ கம்பளியை ஒளியில்‌ 
கூசுவதுபோல அந்த மருத்துவநிலையை 
அந்தப்படுக்கையை அங்கிருந்த மணங்களை ஒலிகளை 
வெறுத்தான்‌. அங்கே அதுவரை கிடந்த துரியோதனனின்‌ 
உள்ளிருந்து உடைத்துத்‌ திறந்து எழுந்து அகன்றுவிட 
முயன்றான்‌. அந்தச்சினத்தை அனைத்து 
மருத்துவர்களிடமும்‌ காட்டினான்‌. 


துரியோதனன்‌ எழுந்து படுக்கையில்‌ அமர்ந்து இளைய 
மருத்துவன்‌ அள்ளி ஊட்டிக்கொண்டிருந்த உணவை 
உண்டுகொண்டிருந்தபோது ஏவலன்‌ வந்து வணங்கி 
நின்றான்‌. அவன்‌ நோக்கியதும்‌ “பால்ஹிகர்‌” என்றான்‌. 
அவன்‌ கைகாட்ட திரும்பிச்சென்றான்‌. துரியோதனன்‌ 
அப்போது பூரிசிரவஸ்ஸை சந்திப்பதை விரும்பவில்லை. 
ஆனால்‌ ஒரு கணம்‌ கடந்ததும்‌ அவன்‌ வந்து தன்னிடம்‌ 
அரசு சூழ்தலை பேசுவதனூடாக அந்த 
நோய்ப்படுக்கையிலிருந்து மீண்டுவிடலாமென்று 
எண்ணினான்‌. பூரிசிரவஸ்‌ வந்து தலைவணங்கியதும்‌ 
அவன்‌ தன்‌ உடல்நிலை பற்றி ஏதும்‌ கேட்கக்கூடாதென்று 
விழைந்தான்‌. ஆனால்‌ அவன்‌ “நலம்பெற்றுவிட்டீர்களா 
மூத்தவரே?” என்றான்‌. அவன்‌ கைகாட்ட அமர்ந்தபடி 
“தாங்கள்‌ இன்னும்‌ ஓரிருநாட்கள்‌ இங்கே தங்கி 


முழுமையாக உடல்நலம்‌ தேறுவது நன்று” என்றான்‌. 


“நீர்‌ நலம்‌ பெற்றுவிட்டீரா?” என்றான்‌ துரியோதனன்‌. 
“நலமாகத்தான்‌ உணர்கிறேன்‌. புரவியேறும்போதுமட்டும்‌ 
தொடையில்‌ மெல்லிய வலி இருக்கிறது. ஆறுமாதமாகும்‌ 
அது முழுமையாகச்‌ சீரடைய என்றனர்‌ மருத்துவர்‌” 
என்றான்‌ பூரிசிரவஸ்‌. துரியோதனன்‌ அவனிடம்‌ என்ன 
பேசுவதென்று தெரியாமல்‌ பார்த்துக்கொண்டிருந்தான்‌. 
அவன்‌ கிளர்ச்சியடைந்திருப்பதை உடலில்‌ 
மெல்லியநடுக்கமாகவும்‌, முகத்தில்‌ வந்து வந்துபோகும்‌ 
செம்மையாகவும்‌ பார்க்கமுடிந்தது. “நான்‌ 
கேள்விப்பட்டேன்‌” என்று அவன்‌ திக்கிக்கொண்டு 
சொன்னான்‌. “அனால்‌ நான்‌ அதைப்பற்றி பேசலாமா 
என்று எனக்குத்தெரியவில்லை. பேசலாமென்று 
தோன்றியது. ஆனால்‌...” 


துரியோதனன்‌ அவனை எரிச்சலுடன்‌ நோக்கினான்‌. 
அவன்‌ சொல்லவருவது என்ன என்று 
அவனுக்குத்தெரியவில்லை. “சேதிநாட்டு செய்திதான்‌. 
சேதிநாட்டில்‌...” என்றவன்‌ “நீங்கள்‌ அறிந்திருப்பீர்கள்‌. 
நீங்கள்‌ என்ன செய்யப்போகிறீர்கள்‌ என்று 
எனக்குத்தெரியவில்லை” என்றான்‌. துரியோதனன்‌ 
திகைப்புடன்‌ “சேதிநாட்டிலா?” என்றான்‌. அவனுடைய 
திகைப்பைப்‌ புரிந்துகொண்ட பூரிசிரவஸ்‌ வியப்புடன்‌ 
“தாங்கள்‌ அறியவில்லையா? தங்கள்‌ உடல்நலம்‌ கருதி 
சொல்லாமல்‌ விட்டிருப்பார்கள்‌. நான்‌ முந்திவிட்டேன்‌. 
மூடன்‌ நான்‌” என்றான்‌. “என்ன என்று சொல்லும்‌” 
என்றான்‌ துரியோதனன்‌. பூரிசிரவஸ்‌ “இல்லை...” என்று 
தயங்க “சொல்லும்‌” என துரியோதனன்‌ உரத்தகுரலில்‌ 
ஆணையிட்டான்‌. 


ரிசிரவஸ்‌ “சேதிநாட்டுக்குள்‌ நேற்று இரவு, இல்லை, 
ன்று விடிகாலையில்‌ பீமனும்‌ நகுலனும்‌ படைகளுடன்‌ 
புகுந்து அந்தப்புரத்தைத்‌ தாக்கி இளவரசியர்‌ 
கரேணுமதியையும்‌ பிந்துமதியையும்‌ கவர்ந்து 
சென்றுவிட்டனர்‌” என்று சொன்னான்‌. துரியோதனன்‌ “நீர்‌ 
எப்படி அறிந்தீர்‌?” என்றான்‌. பூரிசிரவஸ்‌ பதைப்புடன்‌ 
“என்‌ ஒற்றன்‌...” என்றபின்‌ அமைதியானான்‌. “நீர்‌ ஓர்‌ 
அரசமகனாக இருக்கலாம்‌. ஆனால்‌ என்‌ நாட்டில்‌ நீர்‌ 
தனியாக உளவறிவதை நான்‌ ஏற்கமுடியாது” என்றான்‌ 
துரியோதனன்‌. “இல்லை இளவரசே, இங்கு நான்‌ 
ஒற்றறியவில்லை. இது எங்கள்‌ ஒற்றனால்‌ எனக்கு இன்று 
சொல்லப்பட்டது.” துரியோதனன்‌ “அவன்‌ 
இங்கிருக்கிறான்‌ அல்லவா?” என்றான்‌ துரியோதனன்‌. 


பூரிசிரவஸ்‌ தத்தளிப்புடன்‌ “ஆம்‌” என்றான்‌. “அவனை 
உடனடியாக என்‌ படைகளிடம்‌ ஒப்படைத்துவிடும்‌. 
அவன்‌ இனிமேல்‌ நகருக்குள்‌ நடமாடக்கூடாது. அவனை 
நாங்கள்‌ விசாரித்தபின்‌ பால்ஹிகநாட்டுக்கே 
அனுப்பிவிடுகிறோம்‌.” பூரிசிரவஸ்‌ பேசாமல்‌ நின்றான்‌. 
“இது என்‌ ஆணை?” என்றான்‌ துரியோதனன்‌. “என்னை 
பொறுத்தருள்க இளவரசே. நான்‌ என்னை நம்பியவனை 
காட்டிக்கொடுக்கமுடியாது. ஈடாக நான்‌ 
சிறைசெல்கிறேன்‌” என்றான்‌ பூரிசிரவஸ்‌. அவன்‌ 
விழிகளில்‌ நீர்‌ நிறைந்தது. 


துரியோதனன்‌ அதைக்‌ கண்டதும்‌ விழிகளை 
திருப்பிக்கொண்டான்‌. அவன்‌ உள்ளம்‌ கரைந்தது. 
“கண்ணைத்துடைத்துக்கொள்‌ மூடா. நீ என்ன 
சிறுவனா?” என்றான்‌. “சொல்மேல்‌ கடிவாளமில்லாமல்‌ நீ 
எப்பம இந்த அரசியல்‌ களத்தில்‌ வாழப்போகிறாய்‌? 
என்னிடம்‌ பேச வருவதற்கு முன்னரே நான்‌ 
கேட்கக்கூடியவற்றை உய்த்து விடைகளுடன்‌ 
வரவேண்டுமென்றுகூட தெரியாதவனா நீ?” பூரிசிரவஸ்‌ 
கண்களை துடைத்துக்கொண்டு புன்னகைசெய்தான்‌. 
“நான்‌ அப்படித்தான்‌ செய்வேன்‌. தங்களிடம்‌ அப்படி 
எண்ணி வரவில்லை.” 


துரியோதனன்‌ “என்னிடம்‌ இன்னமும்‌ சேதிநாட்டின்‌ 
செய்திகள்‌ வந்துசேரவில்லை. நீர்‌ சொன்னதுபோல 
எதையும்‌ என்னிடம்‌ இவர்கள்‌ இப்போது உடனுக்குடன்‌ 
தெரிவிப்பதில்லை. சிசுபாலன்‌ என்ன செய்தி 
அனுப்பியிருக்கிறான்‌ என்று தெரியவில்லை” என்றான்‌. 
பூரிசிரவஸ்‌ “என்‌ பிழை பொறுத்தருளவேண்டும்‌ 
மூத்தவரே. நான்‌ எதையும்‌ எண்ணாமல்‌ மூடத்தனமாக 
வந்து பேசிவிட்டேன்‌” என்றான்‌. 


துரியோதனன்‌ அவனை கூர்ந்து நோக்கி “அப்படி 
பேசுவதாக இருந்தால்‌ உமக்கு அதற்குரிய நோக்கங்கள்‌ 
உண்டு என்று பொருள்‌” என்றான்‌. பூரிசிரவஸ்‌ பதறி 
“இல்லை, எந்த நோக்கமும்‌ இல்லை” என்றான்‌. 
“நோக்கமில்லாமல்‌ ஒரு செயலைச்செய்யும்‌ அளவுக்கு 
முதிர்ச்சியற்ற சிறுவனா நீர்‌?” பூரிசிரவஸ்‌ “மூத்தவரே, 
எனக்கு எப்படி பேசுவதென்றே தெரியவில்லை. உங்கள்‌ 
முன்‌ என்‌ சொல்வன்மைகள்‌ அழிகின்றன. நான்‌ 
தனித்தவன்‌... அறியாதவன்‌...” என்றான்‌. பின்னர்‌ 
“நோக்கம்‌ இல்லை. ஆனால்‌...” என்றான்‌. 


துரியோதனன்‌ சிரித்துக்கொண்டு அவன்‌ தோளில்‌ தட்டி 
“நோக்கம்‌ என்ன என்று எனக்குத்தெரிகிறது. நீர்‌ அன்று 


சொன்னதுதானே அது? நீர்‌ விழையும்‌ மணப்பெண்‌?” 
என்றான்‌. அப்போது ஏவலன்‌ வந்து அப்பால்‌ நின்றான்‌. 
“யார்‌?” என்றான்‌ துரியோதனன்‌. “அங்கநாட்டரசரும்‌ 
இளையவர்‌ துச்சலரும்‌ வந்திருக்கிறார்கள்‌. உடனே 
பார்க்கவேண்டும்‌ என்கிறார்கள்‌.” துரியோதனன்‌ “உன்‌ 
மணமகளைப்பற்றி கேட்டுக்கொள்கிறேன்‌ இரு” 
என்றபின்‌ “வரச்சொல்‌” என்றான்‌. 


பூரிசிரவஸ்‌ தவிப்புடன்‌ அமர்ந்திருந்தான்‌. கர்ணனும்‌ 
ச்சலனும்‌ வந்ததும்‌ எழுந்து நின்றான்‌. “இளையோனே, 
ரும்‌ இரும்‌. அவர்கள்‌ சொல்லவருவகதைத்தான்‌ நீரும்‌ 
அறிந்திருக்கிறீரே” என்றான்‌. “நான்‌ சற்று முன்னர்தான்‌ 
அறிந்தேன்‌” என்றான்‌ பூரிசிரவஸ்‌. “ஆம்‌, எங்கள்‌ 
ஒற்றர்கள்‌ உமது ஒற்றர்களைவிட எவ்வகையிலும்‌ திறன்‌ 
மிக்கவர்களாகவே இருப்பார்கள்‌” என்றான்‌ 
துரியோதனன்‌. கர்ணனும்‌ துச்சலனும்‌ அருகே வந்தனர்‌. 


கர்ணன்‌ அருகே வந்ததும்‌ பூரிசிரவஸ்ஸை நோக்க 
“அவரும்‌ இருக்கட்டும்‌. அவர்‌ நீ சொல்லப்போகும்‌ 
செய்தியை என்னிடம்‌ முன்னரே சொல்லிவிட்டார்‌. நாம்‌ 
எண்ணுவதுபோல பால்ஹிகர்கள்‌ எளியவர்கள்‌ அல்ல. 
அவர்களுக்கும்‌ உளவுப்படைகள்‌ உள்ளன?” என்றான்‌. 
கர்ணன்‌ திரும்பி பூரிசிரவஸ்ஸை நோக்கி சிரித்து 
“உடல்நலம்‌ தேறியிருக்கிறது. ஆனால்‌ இங்குள்ள 
கோடையில்‌ மிகவும்‌ சிவந்துவிட்டார்‌” என்றான்‌. 


துச்சலன்‌ “மூத்தவரே, செய்தி இதுதான்‌. சேதிநாட்டு 
இளவரசிகள்‌ கரேணுமதியையும்‌ பிந்துமதியையும்‌ 
பீமனும்‌ நகுலனும்‌ கவர்ந்து பாஞ்சால நகரிக்கு கொண்டு 
சென்றுவிட்டனர்‌” என்றான்‌. “அது தமகோஷரின்‌ எளிய 
சூழ்ச்சி என்று அறிவதற்கு 
அரசியலறியவேண்டியதில்லை. சூக்திமதி நகரின்‌ 
கன்னியர்‌ மாடத்திற்குள்‌ நுழைந்து இளவரசியரைக்‌ 
கவர்ந்து தேரிலேற்றிக்கொண்டுசென்று 
சூக்திமதிப்பெருக்கில்‌ இறங்கி படகிலேறி கங்கை 
வழியாக தப்பிச்சென்றுவிட்டனர்‌. போர்‌ 
நிகழ்ந்திருக்கிறது. பன்னிரு வீரர்கள்‌ 
புண்பட்டிருக்கிறார்கள்‌. எவரும்‌ இறக்கவில்லை.” 


துரியோதனன்‌ “அந்தவகையில்‌ நல்லது. நாடகத்தில்‌ 
எவரும்‌ இறக்கமுடியாது” என்றான்‌. “சிசுபாலரின்‌ 
செய்திக்காக காத்திருந்தேன்‌. சிசுபாலர்‌ மதுராவின்‌ 
எல்லைக்கு அனுப்பப்பட்டிருந்தார்‌. செய்தியறிந்ததும்‌ 
அவர்‌ சூக்திமதி நோக்கி படகில்‌ 
கிளம்பிச்சென்றுகொண்டிருக்கிறார்‌. அவர்‌ நமக்கு செய்தி 


ஏதாவது அனுப்புவார்‌ என்று நான்‌ எண்ணினேன்‌. 
செய்தி ஏதும்‌ இல்லை என்றதும்‌ அவரை உளவறிய 
ஆணையிட்டேன்‌. அவர்‌ செய்தி அனுப்பியது 
ஜராசந்தருக்கு” என்றான்‌ கர்ணன்‌. 


துரியோதனன்‌ நிமிர்ந்து நோக்கினான்‌. “அவர்‌ உள்ளம்‌ 
செல்லும்‌ வழி அதுதான்‌...” என்றான்‌ கர்ணன்‌. 
துரியோதனன்‌ மீசையை நீவிவிட்டு விழிகளை சரித்தான்‌. 
“தெளிவாகவே நம்‌ கையைவிட்டு சேதிநாடு 
சென்றுவிட்டது மூத்தவரே” என்றான்‌ துச்சலன்‌. “அது 
மகதத்துடன்‌ சேரும்‌ என்றால்‌ நமக்கு 
அவர்களைவிடப்பெரிய எதிரிகள்‌ பிறரில்லை.” 
துரியோதனன்‌ “நம்மை இன்று எதிரிகளாக மகதம்‌ 
எண்ணாது. தருமனும்‌ நானும்‌ போரிடும்‌ தருணத்திற்காக 
காத்திருக்கும்‌” என்றான்‌. 


“இல்லை இளவரசே, மகதம்‌ அப்படி நினைக்கலாம்‌. 
ஆனால்‌ நம்மை நன்கறிந்தவர்‌ சிசுபாலர்‌. அவர்‌ 
அவர்களுக்கு வழிகளை சொல்லிக்கொடுக்க முடியும்‌. 
இன்று நாம்‌ படைபலமற்றவர்கள்‌. துணைகள்‌ இன்னமும்‌ 
உருவாகவில்லை. இருகுருதிவழிகளாக 
பிரிந்துமிருக்கிறோம்‌. நீங்கள்‌ முடிசூடியதுமே ஜராசந்தரின்‌ 
படைகள்‌ அஸ்தினபுரிமேல்‌ திரண்டு வருமென்றால்‌ 
அதில்‌ வியப்பதற்கேதுமில்லை.” 


ரியோதனன்‌ விழிதூக்கி கர்ணனை நோக்கி மீசையை 
விக்ன கன “ஆகவேதான்‌ நானும்‌ அங்கரும்‌ 
வரும்‌ வழியிலேயே ஓர்‌ எண்ணத்தை சென்றடைந்தோம்‌. 
நமக்கு வேறுவழியில்லை. நமக்கு இன்று தேவை 
நம்முடன்‌ இறுதிவரை ஒன்றாக நின்றிருக்கும்‌ ஒரு 
பெரியநாடு. ஒரு பெருவீரன்‌” என்று துச்சலன்‌ 
சொன்னான்‌. “நம்‌ இளவரசியை சிந்துநாட்டரசர்‌ 
ஜயத்ரதருக்கு அளித்தாலென்ன?” 


துரியோதனன்‌ “அதற்கு பானு..” என்று சொல்ல கர்ணன்‌ 
“அரசியலில்‌ இது என்ன பேச்சு? நான்‌ அவளிடம்‌ 
சொல்லிக்கொள்கிறேன்‌. துச்சளையிடமும்‌ நானே 
சொல்கிறேன்‌. சிசுபாலருக்கு அவளை கொடுப்பதில்‌ 
எனக்கும்‌ உடன்பாடில்லை. அவர்‌ யாதவனின்‌ நேர்‌ எதிரி. 

னால்‌ ஜயத்ரதர்‌ அப்படி அல்ல” என்றான்‌. துச்சலன்‌ 
“ஜயத்ரதருக்கு இதில்‌ மிகுந்த ஆர்வமிருக்கிறது மூத்தவரே. 
உண்மையில்‌ சிந்துநாட்டின்‌ தூதர்‌ வந்து ஒருவாரமாக 
இங்கே தங்கியிருக்கிறார்‌” என்றான்‌. 


கர்ணன்‌ “நம்‌ கையைவிட்டு சிபிநாடு சென்றுவிட்டது. 


நாம்‌ காந்தாரத்தில்‌ இருந்து முழுமையாகவே 
துண்டிக்கப்பட்டிருக்கிறோம்‌. சிந்துநாடு நம்மிடமிருந்தால்‌ 
காந்தாரம்‌ வரை நாம்‌ ஒரே நிலம்‌ என்றே சொல்ல முடியும்‌. 
பால்ஹிகக்கூட்டமைப்பும்‌ நம்முடன்‌ இருந்தால்‌ 
மேற்குப்புலம்‌ முழுமையாகவே நம்‌ கையில்‌ இருக்கும்‌. 
துவாரகையை அசையாமல்‌ நிறுத்திவிடமுடியும்‌” 
என்றான்‌. துரியோதனன்‌ பெருமூச்சுடன்‌ “ஆம்‌, அது 
சிறப்பாகவே தோன்றுகிறது” என்றான்‌. “பிறிதொரு 
வழியே இல்லை. இன்று இளவரசிக்குரிய இளவரசனுக்கு 
நாம்‌ எங்கு போவோம்‌?” என்றான்‌ துச்சலன்‌. 


துரியோதனன்‌ மீசையை நீவியபடி எண்ணத்திலிருந்து 
விடுபட்டு பூரிசிரவஸ்ஸிடம்‌ “பால்ஹிகரே, நீர்‌ 
எண்ணுவதென்ன?” என்றான்‌. பூரிசிரவஸ்‌ “ஆம்‌, 
அதுவும்‌ ஒரு நல்ல வழிதான்‌” என்றான்‌. துரியோதனன்‌ 
சிரித்தபடி “இவர்‌ சேதிநாட்டு கரேணுமதியையோ 
பிந்துமதியையோ உள்ளத்தில்‌ கண்டிருக்கிறார்‌. 
அவர்களை நகுலனும்‌ பீமனும்‌ கவர்ந்துசென்றுவிட்டனர்‌ 
என்றறிந்ததும்‌ பதறியடித்து என்னிடம்‌ ஓடிவந்தார்‌. 
நிற்கமுடியவில்லை. நாவில்‌ சொல்லெழவில்லை. நான்‌ 
சேதிநாட்டுக்கு பாண்டவர்கள்‌ சென்றசெய்தியை 
அறிந்திருக்கிறேனா என்றுகூட எண்ணவில்லை...” 
என்றான்‌. 


கர்ணன்‌ திரும்பி நோக்கி புன்னகைசெய்து “துயரம்‌ 
கொண்டிருக்கிறார்‌” என்றான்‌. “ஆனால்‌ அரசியலில்‌ 
பெண்களை அடைவதும்‌ இழப்பதும்‌ எவ்வகையிலும்‌ 
ஆண்மகன்களுக்கு ஒரு பொருட்டல்ல... இளையோனே, 
இதற்குமேல்‌ நீ துயரத்தை காட்டினாய்‌ என்றால்‌ உன்‌ 
மண்டையை உடைக்கவேண்டியிருக்கும்‌” என்றான்‌. 
துரியோதனன்‌ “சேதிநாட்டு இளவரசியரைப்பற்றித்தான்‌ 
என்னிடம்‌ சொல்ல முயன்றிருக்கிறார்‌. 
சொல்லியிருந்தால்‌ படைகளை அனுப்பியே கவர்ந்து 
வந்திருப்பேன்‌. இப்போது இவர்‌ ஏன்‌ இப்படி ஓடிவருகிறார்‌ 
என்று எண்ணியபோதுதான்‌ எனக்கே புரிந்தது” 
என்றான்‌. 


பூரிசிரவஸ்ஸை நோக்கி சிரித்துக்கொண்டு 
துரியோதனன்‌ “இன்னமும்‌ முதிரா இளைஞராகவே 
இருக்கிறார்‌. அவர்‌ கண்களில்‌ உள்ள துயரத்தைப்‌ பார்‌” 
என்றான்‌. அவர்கள்‌ அவனை நோக்கி சிரிக்க பூரிசிரவஸ்‌ 
தானும்‌ சிரித்து முகம்‌ சிவந்து தலைகுனிந்தான்‌. 
துரியோதனன்‌ “எண்ணிப்பார்க்க இனி நேரமில்லை. 
ஜயத்ரதருக்கே துச்சளையை அளித்துவிடுவோம்‌” 
என்றான்‌. “விதுரரிடம்‌ பேசிவிட்டு தூதரிடம்‌ என்‌ 


சொல்லை சொல்லிவிடுங்கள்‌.” 


கர்ணன்‌ “நான்‌ காலையிலேயே விதுரரிடம்‌ இதுபற்றி 
சொன்னேன்‌. அவரும்‌ சிறந்த எண்ணம்‌ என்றார்‌” 
என்றான்‌. துரியோதனன்‌ “பிறகென்ன? பானுமதியிடமும்‌ 
துச்சளையிடமும்‌ நீயே சொல்லிவிடு...” என்றான்‌. மெல்ல 
தலையணைமேல்‌ சாய்ந்துகொண்டு வலியுடன்‌ 
பெருமூச்சுவிட்டு “ஒவ்வொன்றும்‌ பகடைகள்‌ போல மாறி 
மாறி விழுந்துகொண்டிருக்கின்றன கர்ணா” என்றான்‌. 


“பகடைகளில்‌ தெய்வங்கள்‌ இருக்கின்றன. கருக்களிலும்‌ 
காய்களிலும்‌ நம்‌ மதி இருக்கிறது” என்றான்‌ கர்ணன்‌. 
“இப்போது உடனடியாக நாம்‌ இதை 
அறிவித்தாகவேண்டும்‌. நாளை காலை சிசுபாலர்‌ 
சூக்திமதிக்கு செல்வார்‌. நாளைமாலை கிளம்பி 
மறுநாள்காலையோ மாலையோ மகதத்தை 
அடையக்கூடும்‌. அவர்‌ ஜராசந்தரை பார்ப்பதற்கு முன்‌ 
ஜயத்ரதர்‌ அஸ்தினபுரியின்‌ மணமகனாக வரும்‌ செய்தி 
அவரிடமிருக்கவேண்டும்‌. அதுவே நாம்‌ அவருக்களிக்கும்‌ 
மறுமொழி. அது பாண்டவர்களுக்கும்‌ உரிய 
மறுமொழியாகும்‌” என்றான்‌. 


துரியோதனன்‌ “ஆம்‌, பாண்டவர்களை ஏவிய 
யாதவனுக்கும்‌ அதுவே மறுமொழியாக அமையும்‌” 
என்றான்‌. கர்ணன்‌ “அதை பேசிவிட்டுச்செல்லலாம்‌ 
என்றுதான்‌ வந்தேன்‌. மேலும்‌ சில உடனடியான 
முடிவுகளை எடுக்கவேண்டியிருக்கிறது” என எழுந்தான்‌. 
துரியோதனன்‌ ஒரு கணம்‌ தயங்கியபின்‌ “கர்ணா, இந்த 
இளவரசிகளை எவர்‌ மணக்கப்போகிறார்கள்‌?” என்றான்‌. 


கர்ணன்‌ “கரேணுமதியை நகுலன்‌ மணக்கவிருப்பதாக 
செய்தி. அவர்களுக்கிடையே முன்னரே ஏதோ 
ஓலைத்தொடர்புகள்‌ இருந்திருக்கின்றன என்கிறார்கள்‌. 
இன்னமும்‌ உறுதியான செய்திகள்‌ இல்லை. 
அப்படியென்றால்‌ பிந்துமதியை பீமன்‌ மணக்கக்கூடும்‌” 
என்றான்‌. துரியோதனன்‌ தலையசைத்து “இதுவும்‌ என்‌ 
மீதான தன்‌ வெற்றி என அவன்‌ எண்ணுவான்‌” 
என்றபின்‌ சிரித்து “இதை நான்‌ தோல்வியென 
நினைக்கவில்லை என்பதனால்‌ அவன்‌ வெல்லவில்லை 
என அவனிடம்‌ சொல்வது யார்‌?” என்றான்‌. 


கர்ணன்‌ புன்னகைத்தபடி “இதெல்லாம்‌ நாற்களத்தில்‌ 
காய்களைப்‌ பரப்புவது மட்டுமே. ஆட்டம்‌ இனிமேல்தான்‌” 
என்றபின்‌ பூரிசிரவஸ்ஸின்‌ தோளை தட்டியபடி 
கிளம்பினான்‌. “இளையோனே, நீ நேரில்‌ சென்று 


அன்னையரிடம்‌ சொல்லிவிடு” என்றான்‌ துரியோதனன்‌. 
“ஆணை?” என துச்சலன்‌ தலைவணங்கினான்‌. 


அவர்கள்‌ சென்றபின்‌ துரியோதனன்‌ திரும்பி “உம்‌ 
உள்ளம்‌ எனக்குப்புரிகிறது இளையோனே. அதில்‌ 
முதற்பிழை உம்முடையது. நீர்‌ அன்றே 
சொல்லியிருக்கவேண்டும்‌. ஒருபோதும்‌ நீர்‌ சேதிநாட்டு 
இளவரசியரை இழக்க ஒப்புக்கொண்டிருக்கமாட்டேன்‌” 
என்றான்‌. “ஆனால்‌ இதெல்லாம்‌ ஆண்மகனின்‌ 
வாழ்க்கையில்‌ கடந்துசெல்லும்‌ சிறிய நிகழ்வுகள்‌, 
கங்கையில்‌ கொப்புளங்கள்‌ போல. அதை நீரும்‌ 
உணர்ந்திருப்பீர்‌ என நினைக்கிறேன்‌...” 


பூரிசிரவஸ்‌ “ஆம்‌” என்றதுமே விழிநீர்‌ எழ 
தலைகுனித்துக்கொண்டான்‌. “வா” என்று துரியோதனன்‌ 
கையை நீட்டினான்‌. பூரிசிரவஸ்‌ அருகே சென்று 
அமர்ந்தான்‌. துரியோதனன்‌ தன்‌ எடைமிக்க கையால்‌ 
அவன்‌ தோளை வளைத்து “சிலநாட்கள்‌ இந்த ஏக்கம்‌ 
இருக்கும்‌ இளையோனே. நான்‌ உம்‌ மூத்தவன்‌, என்‌ சொல்‌ 
அப்படியே இருக்கிறது. உமக்கு இந்த பாரதவர்ஷத்தில்‌ 
எந்த இளவரசி தேவை? சொல்லும்‌. அவள்‌ 
உம்மிடமிருப்பாள்‌” என்றான்‌. 


அவன்‌ தலைகுனிந்து முகத்தை துடைத்தான்‌. 
“இல்லையேல்‌, நானே உமக்கு மணமகள்‌ பார்க்கிறேன்‌. 
பாரதவர்ஷத்தின்‌ பேரரசு ஒன்றின்‌ இளவரசியாகவே 
அவள்‌ இருப்பாள்‌. அவளை நீர்‌ பால்ஹிகநாட்டுக்கு 
கொண்டுசெல்லும்போது உம்‌ மக்கள்‌ மகிழ்ந்து 
கொந்தளிப்பார்கள்‌.” பூரிசிரவஸ்‌ கண்களை 
துடைத்துக்கொண்டு அடைத்த குரலில்‌ “நான்‌ தங்களுக்கு 
கடன்பட்டிருக்கிறேன்‌ மூத்தவரே” என்றான்‌. 

புலரியின்‌ முதற்சங்கு ஒலிக்கையில்‌ சாத்யகி 
விழித்தெழுந்து ன ரரி எரிந்த காம்பில்யத்தின்‌ 
விளக்குகளி யை தொலைவானில்‌ கண்டான்‌. 
படகின்‌ ன ரன தடித்த கம்பளியை உதறிவிட்டு 
முகத்தை சுற்றிப்பறந்த கொசுக்களை மேலாடையால்‌ 
விரட்டியபடி சுற்றும்‌ நோக்கினான்‌. படகு பாய்சுருட்டி 
நின்றிருந்தது. பாய்க்கயிறுகள்‌ தொய்ந்து அவன்‌ 
தலைக்குமேல்‌ நூற்றுக்கணக்கான விற்களை 
அடுக்கியதுபோல வளைந்திருந்தன. கங்கையில்‌ காற்று 
வீசவில்லை. குளிர்‌ மேலிருந்து இறங்க நீரிலிருந்து நீராவி 
எழுந்தது. 


அவன்‌ எழுந்ததைக்‌ கண்ட குகன்‌ அருகே வந்து பணிந்து 
“காம்பில்யத்தின்‌ துறை நெருங்கிவிட்டது இளவரசே. 
அங்கு துறைமுகப்பில்‌ வணிகப்படகுகள்‌ சில பொதி 
ஏற்றிக்கொண்டிருக்கின்றன. மேலும்‌ படகுகள்‌ உள்ளன. 
நமக்கு சற்று நேரமாகும்‌” என்றான்‌. ”அரசப்படகுகளுக்கும்‌ 
ஒரே வரிசையா?” என்றான்‌ சாத்யகி. “அனைத்தும்‌ 
குழம்பி சிக்கலாகிக்‌ கிடக்கின்றன. இத்தனை படகுகளை 
இந்தச்‌ சிறிய துறை தாளாது” என்றான்‌ குகன்‌. 


சாத்யகி எழுந்து துறைமேடையை நோக்க அவர்களுக்கு 
முன்னால்‌ பாய்‌ சுருக்கிய படகுகள்‌ நிரைநிரையாக 
வாத்துக்கூட்டங்கள்‌ போல நீரில்‌ ததும்பி ஒன்றை ஒன்று 
முட்டியபடி நின்றிருந்தன. வாத்துக்களைப்போலவே 
அவற்றில்‌ பின்னால்‌ நின்றவை அடிக்கடி சங்கொலி 
எழுப்பின. முன்னால்‌ நின்ற ஏதோ படகிலிருந்து இன்‌ நீர்‌ 
கொதிக்கும்‌ இனியமணம்‌ எழுந்தது. சாத்யகி “ஏன்‌ 
இத்தனை நெரிசல்‌?” என்றான்‌. 


“காம்பில்யத்தில்‌ இளவரசிக்கு மணநிகழ்வு நடந்ததுமுதல்‌ 
இப்படித்தான்‌ ஒவ்வொருநாளும்‌ இரவெல்லாம்‌ படகுகள்‌ 
வந்தணைகின்றன. இளவரசி அஸ்தினபுரிக்கு 
செல்வதுவரை இங்கே படகுகள்‌ காத்துநின்றுதான்‌ 
கவேண்டும்‌.” சாத்யகி “நான்‌ படகிலேயே 
நீராடிவிடுகிறேன்‌” என்றான்‌. அவன்‌ நீராடி 
டைமாற்றிவந்தபோதும்‌ படகு கங்கையிலேயே 
பன்‌ ன்றிருந்தது. “சிறுபடகு ஒன்றில்‌ என்னை மட்டும்‌ 
கரையணையச்செய்யுங்கள்‌” என்றான்‌. குகன்‌ 


தலைவணங்கினான்‌. 


சிறுபடகில்‌ கரையணைஙந்து காம்பில்யத்தில்‌ காலை 
வைத்ததுமே அவன்‌ உள்ளம்‌ மலர்ந்தது. 
கோட்டைவாயிலில்‌ காற்றிலாமல்‌ துவண்டுகிடந்த 
கொடிகளையும்‌ வெளிறத்தொடங்கிய வானிலெழுந்து 
அமைந்த புறாக்களையும்‌ இலைகுலைத்து நின்ற 
மரங்களின்‌ முகடுகளையும்‌ புதியவிழிகளுடன்‌ 
நோக்கினான்‌. முரசுகளின்‌ தோல்வட்டங்கள்‌ மிளிர்ந்தன. 
கொம்புகளின்‌ வெண்கலப்பூண்களில்‌ விண்ணொளி 
விளக்கேற்றியிருந்தது. ஆனால்‌ படைவீரர்கள்‌ எவரும்‌ 
தெரியவில்லை. 


கோட்டைவாயிலில்‌ அவன்‌ காத்து நின்றான்‌. 
கம்பளியால்‌ உடல்‌ சுற்றிய காவலன்‌ கண்களில்‌ 
அழுக்குடன்‌ வந்து “ம்‌?” என்றான்‌. அவன்‌ தன்‌ 
இலச்சினையைக்‌ காட்டி உள்ளே சென்றான்‌. காவலன்‌ 
எதையுமே நோக்கவில்லை. திரும்ப உள்ளே சென்று 
கதவைமூடிக்கொண்டான்‌. சாத்யகியின்‌ புரவி 
இரவெல்லாம்‌ படகிலேயே நின்றிருந்ததனால்‌ கால்களை 
உதறிக்கொண்டு ஓடவிழைந்தது. அவன்‌ அதன்‌ 
கழுத்தைத்‌ தட்டி அமைதிப்படுத்தினான்‌. 


காலையின்‌ தேனொளி நிறைந்த சாலைவழியாக 
சென்றபோது அவன்‌ அகம்‌ அறியா உவகையால்‌ 
நிறைந்திருந்தது. பார்க்கும்‌ ஒவ்வொன்றும்‌ 
அழகுடனிருந்தன. காலைக்கே உரிய சருகுகளும்‌ 
குப்பைகளும்‌ விழுந்து கிடந்த தெருக்கள்‌ கூட மங்கலமாக 
தோன்றின. குளிர்காலத்தில்‌ தெருக்கள்‌ காலையில்‌ 
நெடுநேரம்‌ துயின்றுகொண்டிருக்கின்றன. இடை 
வளைந்து கிடக்கும்‌ பெண்போல என நினைத்ததுமே 
அவன்‌ புன்னகைசெய்தான்‌. 


இல்லத்துமுற்றங்களில்‌ பெண்கள்‌ இன்னமும்‌ 
எழவில்லை என தெரிந்தது. மாளிகைமுகப்புகளில்‌ 
காவலர்கள்‌ காவல்கூண்டுகளுக்குள்‌ துயின்றனர்‌. 
காவல்மாடங்களில்‌ கூட வெளியே எவரும்‌ 
தென்படவில்லை. நகரில்‌ வாழ்பவர்கள்தான்‌ குளிருக்கு 
மிகவும்‌ அஞ்சுகிறார்கள்‌. அவர்களுக்கு மலைக்குளிர்‌ 
பழக்கமில்லை. புல்வெளிக்காற்றுகள்‌ தெரியாது. 
காற்றென்பதே சாளரம்‌ கடந்து வரவேண்டும்‌ போலும்‌. 


காம்பில்யத்தைவிட்டு அவன்‌ கிளம்பும்போது 
அந்நகரத்தில்‌ மணக்கோலம்‌ எஞ்சியிருந்தது. மக்களின்‌ 
முகங்களிலும்‌ இல்ல முகப்புகளிலும்‌ எங்கும்‌ அதையே 


காணமுடிந்தது. அப்போது அந்த மங்கலக்குறிகள்‌ 
அனைத்தும்‌ மறைந்திருந்தாலும்‌ ஒவ்வொரு இடமும்‌ 
அந்நிகழ்வுகளின்‌ நினைவுகளை கொண்டிருப்பதுபோல 
தோன்றியது. சற்று நின்றால்‌ அந்த 
கொண்டாட்டநாட்களின்‌ ஏதேனும்‌ ஓர்‌ அடையாளத்தை 
கண்டுவிடலாமென்பதுபோல. 


அவன்‌ வேண்டுமென்றே ஓர்‌ இடத்தில்‌ குதிரையை 
நிறுத்திவிட்டு நோக்கினான்‌. சிலமுறை வி 
துழாவியபோதே சுவரில்‌ படிந்திருந்த செங்குழம்பை 
கண்டுகொண்டான்‌. விழவின்போது களியாட்டமிட்ட 
இளைஞர்களால்‌ அள்ளிவீசப்பட்டது. ஒரு கணத்தில்‌ 
அந்த செங்குழம்பு பட்ட பெண்ணின்‌ உடலை அங்கே 
வண்ணமற்ற வெளியாக அவன்‌ கண்டுவிட்டான்‌. 
புன்னகையுடன்‌ குதிரையை தட்டினான்‌. அதன்பின்‌ 
நகரெங்கும்‌ அவை மட்டுமே கண்ணில்பட்டன. 
கூரைமேல்‌ மட்கி காய்ந்து கிடந்த மலர்மாலைகள்‌. 
மரக்கிளையில்‌ சிக்கியிருந்த பொற்கொடு. வீடுகளின்‌ 
முகப்பில்‌ சுருட்டி வைக்கப்பட்டிருந்த தோரணங்கள்‌. 


துர்க்கையின்‌ ஆலய முகப்பில்‌ அவன்‌ நின்றான்‌. உள்ளே 
மணியோசை கேட்டது. இறங்கி உள்ளே சென்று 
வணங்கலாமா என எண்ணினான்‌. குதிரையை 
முன்னால்‌ செலுத்தி உள்ளே நோக்கினான்‌. விழிகள்‌ 
விரித்து வெறிக்கோலத்தில்‌ அமர்ந்திருந்த அன்னையை 
ஏறிட்டுப்பார்க்க முடியவில்லை. அவள்‌ கைகளை 
நோக்கி விழிகளை தாழ்த்திக்கொண்டான்‌. கருமலரிதழில்‌ 
எழுந்த அனலென உள்ளங்கை. அவள்‌ பாதங்களை 
நோக்கினான்‌. அங்கே செம்மலரிதழ்கள்‌ 
குவிக்கப்பட்டிருந்தன. அவன்‌ கைகூப்பி வணங்கினான்‌. 


கொம்போசையும்‌ மணியோசையும்‌ எழுந்தன. அவன்‌ 
திடுக்கிட்டான்‌. ஆலயத்திற்குள்‌ ஏதோ சிறுதெய்வத்திற்கு 
பூசனை நிகழ்கிறது. மங்கல இசையெல்லாம்‌ 
அன்னைக்கானவை என்று எண்ணிக்கொண்டான்‌. 
கால்களிலிருந்து விழிதூக்கி கைகளை நோக்கினான்‌. 
பதினாறு தடக்கைகளில்‌ பதினான்கிலும்‌ 
படைக்கலங்கள்‌. அஞ்சலும்‌ அருளலுமென இரு 
எழிற்கரங்கள்‌. அவன்‌ அவள்‌ முகம்நோக்கி ஏறிட்ட 
விழிகளை தாழ்த்திக்கொண்டு இன்னொரு முறை 
வணங்கி புரவியை தட்டினான்‌. 


செல்லும்‌ வழியில்‌ நெடுந்தொலைவுக்கு அந்த 
மணியோசை கேட்டுக்கொண்டிருந்தது. அது செவிகளில்‌ 
ஓய்ந்தபின்னரும்‌ உள்ளத்தில்‌ நீடித்தது. நகரமெங்கும்‌ 


மணியோசை என தோன்றியது. காலையொளியில்‌ 
தோல்பரப்பென மென்மையாக எழுந்த சுவர்ச்சுதைகளில்‌ 
அந்த இன்மணியோசை பரவிச்சென்றது. வளைவுகள்‌ 
மிளிர்ந்த மாடக்குவைகளில்‌ வழிந்தது. அந்த 
மணியோசையில்‌ சுழன்றன சிலந்திவலைச்சரடில்‌ சிக்கிய 
இலைச்சருகுகள்‌. ஓர்‌ கடையின்‌ முகப்பில்‌ இருந்த 
தோரணம்‌ அந்த ஒலியாக அசைந்தது. 


அரண்மனையை அடைந்ததும்‌ உள்கோட்டை 
காவலர்தலைவன்‌ அவனை அடையாளம்‌ கண்டு 
வணங்கி வரவேற்புரை சொன்னான்‌. சற்று விழிப்புடன்‌ 
இருக்கிறான்‌, சரியானவனையே 
தெரிவுசெய்திருக்கிறார்கள்‌ என அவன்‌ 
நினைத்துக்கொண்டான்‌. காவலன்‌ தானே முன்வந்து 
சாத்யகியை அரண்மனைக்குள்‌ அழைத்துச்சென்றான்‌. 
ஒளி வந்துவிட்டிருந்த போதும்‌ பேரமைச்சரும்‌ 
அமைச்சர்களும்‌ வந்திருக்கவில்லை. அரண்மனை 
செயலகர்‌ மித்ரர்‌ அவனை வணங்கி தங்குதற்கு 
மாளிகையை அமைத்துக்கொடுத்தார்‌. பேரமைச்சர்‌ 
வந்ததும்‌ செய்தியறிவிப்பதாக சொன்னார்‌. ”அவர்‌ 
உண்மையில்‌ காலையில்தான்‌ தன்‌ மாளிகைக்கே 
சென்றார்‌. அனைவரும்‌ அவருக்காகவே 
காத்திருக்கிறோம்‌.” 


“நான்‌ இளவரசியையும்‌ இளையபாண்டவர்களையும்‌ 
யாதவ அரசியையும்‌ சந்திக்கவேண்டும்‌. முறைமைக்காக 
அரசரையும்‌ இளையஅரசரையும்‌ பட்டத்து 
இளவரசரையும்‌ சந்திக்கவேண்டும்‌. துவாரகையின்‌ 
வணக்கச்செய்தியுடன்‌ வந்திருக்கிறேன்‌” என்றான்‌. மித்ரர்‌ 
“அவர்‌ வந்ததும்‌ சொல்கிறேன்‌ இளவரசே. தாங்கள்‌ 
ஓய்வெடுங்கள்‌” என்று சொல்லி அவனை அறையில்‌ 
விட்டுவிட்டு சென்றார்‌. 


சற்று நேரம்‌ பீடத்தில்‌ அமர்ந்தான்‌. இன்னும்‌ கொஞ்சம்‌ 
நகரில்‌ சுற்றிவிட்டு வந்திருக்கலாமென தோன்றியது. 
எல்லா சாளரங்களும்‌ ஒளிகொண்டுவிட்டன. ஆனால்‌ 
அரண்மனையே ஓசையின்றி துயிலில்‌ இருந்தது. அவன்‌ 
எழுந்து சென்று மஞ்சத்தில்‌ படுத்துக்கொண்டான்‌. 
மிகத்தொலைவில்‌ எவரோ யாழ்‌ மீட்டினர்‌. மஞ்சத்தில்‌ 
காதமைத்துக்கிடந்தால்‌ மட்டுமே அதை கேட்கமுடிந்தது. 
அந்த மெல்லிய இசை அவன்‌ உள்ளத்தை நிறைவிலும்‌ 
நிறைவுடன்‌ இணைந்த தனிமையிலும்‌ ஆழ்த்தியது. 
இனிய மயக்கம்‌. இனிய துயரம்‌. அவன்‌ விழிகள்‌ 
தாழ்ந்தன. காம்பில்யத்தில்‌ அவன்‌ காலடிவைத்தபோது 
எழுந்த அந்த பொருளறியா இனிமை நெஞ்சில்‌ 


நிறைந்தது. 


அவன்‌ துவாரகையின்‌ சுழல்சாலையில்‌ ஏறி ஏறி 
சென்றுகொண்டிருந்தான்‌. ஆனால்‌ மாளிகைக்கு மாறாக 
அந்தப்பெருவாயிலை சென்றடைந்தான்‌. சுற்றும்‌ 
எவருமில்லை. அவனும்‌ அப்பெருவாயிலும்‌ 
மட்டும்தானிருந்தனர்‌. பேருருக்கொண்ட அந்த வாயில்‌ 
விண்‌ நோக்கி திறந்திருந்தது. நகரம்‌ அதன்‌ காலடியில்‌ 
சிலம்பெனச்‌ சுருண்டு ஒலித்துக்கொண்டிருந்தது. 


அவனால்‌ அந்த நீள்சட்டகத்திற்குள்‌ நின்ற 
நீலவானத்தை முழுமையாக காணமுடிந்தது. 
வானிலிருந்து வெட்டி எடுக்கப்பட்ட துண்டுவானம்‌. ஒரு 
துண்டு நீலம்‌. அவன்‌ நோக்கியிருக்கவே பெருவாயில்‌ 
முழுமையாக மறைந்தது. வானத்தின்‌ தூயநீலம்‌ மட்டும்‌ 
எஞ்சியிருந்தது. நீலம்‌ விழிகளை நிறைத்தது. அவன்‌ 
அதை நோக்கிக்கொண்டே இருந்தான்‌. ”இளவரசே” என்று 
ஏவலன்‌ அழைத்த ஒலியில்‌ எழுந்துகொண்டான்‌. 
அமைச்சர்‌ கருணர்‌ அவனைப்பார்க்கச்‌ சித்தமாக 
இருப்பதாக அவன்‌ சொன்னான்‌. 


அவன்‌ எழுந்து முகத்தைமட்டும்‌ கழுவிக்கொண்டு சிவந்த 
விழிகளுடன்‌ வீங்கியதுபோல தோன்றிய முகத்துடன்‌ 
நடந்து சென்றான்‌. விழித்தகணம்‌ அந்த இனிமை வந்து 
நெஞ்சில்‌ நிறைந்திருப்பதை வியந்தான்‌. 
அமைச்சுநிலையின்‌ பெரிய மாளிகைக்குள்‌ தன்‌ 
பெருங்கூடத்தில்‌ எழுத்துப்பீடத்திற்குப்‌ பின்னால்‌ 
கருணர்‌ திண்டின்‌ மேல்‌ அமர்ந்திருந்தார்‌. 
அவரைச்சூழ்ந்து பல்வேறு சிற்றமைச்சர்களும்‌ 
ஓலைநாயகங்களும்‌ நின்றிருந்தனர்‌. 
ஒவ்வொருவரிடமாக பேசியபடியும்‌ அவர்கள்‌ அளித்த 
ஓலைகளை புரட்டி வாசித்து குறிப்புகளை 
எழுதிக்கொண்டிருந்த ஓலைநாயகத்திற்கு சொற்களை 
சொன்னபமடியும்‌ இருந்தார்‌. ஏவலன்‌ அவர்‌ அருகே சென்று 
அவன்‌ பெயரைச்‌ சொன்னதும்‌ நிமிர்ந்து “வருக 
இளவரசே” என்றார்‌. 


சாத்யகி அருகே சென்று வணங்கினான்‌. “சற்று நேரம்‌ 
பொறுங்கள்‌, இவர்களை அனுப்பிவிடுகிறேன்‌, 
காலையில்‌ துயில்களைந்து இதற்காகவே வந்தேன்‌” என 
அவர்‌ ஓலைகளை வாசித்து கைகளால்‌ குறிப்புகளை 
எழுதி பக்கத்திலிருந்த செயலகனிடம்‌ 
கொடுத்துக்கொண்டே பேசினார்‌. “இங்கே திடீரென 
வணிகம்‌ பெருகிவிட்டது. என்னவென்றே 
தெரியவில்லை. இளவரசி ஒரு பெருநகரை 


அமைக்கவிருக்கிறார்கள்‌ என்று கதைகள்‌ 
உருவானதனால்‌ இருக்கலாம்‌. கருவூலப்பொன்‌ முழுக்க 
கடைத்தெருவுக்கு வரப்போகிறது என்று 
உவகைகொண்டிருக்கிறார்கள்‌ வணிகர்கள்‌” என்றார்‌. 
“ஆனால்‌ பொருட்கள்‌ வந்திறங்கினாலே 
விற்கப்பட்டுவிடும்‌. இன்றுவரை நாங்கள்‌ எதையுமே 
வாங்கவில்லை. எங்கள்‌ கருவூலத்திற்கு சுங்கம்‌ 
வந்துகொண்டிருக்கிறது.” 


சாத்யகி அமர்ந்துகொண்டு “துவாரகையிலும்‌ இதன்‌ 
எதிரொலி இருக்கிறது. அங்கும்‌ திடீரென வணிகம்‌ 
கூடியிருக்கிறது. துவாரகையின்‌ வணிகம்‌ 
இந்திரப்பிரஸ்தம்‌ வந்தால்‌ குறைந்துவிடும்‌ என்று 
ஒருசிலர்‌ சொன்னார்கள்‌. ஆனால்‌ ஒரு வணிகநகரம்‌ 
இன்னொன்றை வளர்க்கவேசெய்யும்‌ என்கிறார்‌ யாதவர்‌” 
என்றான்‌. கருணர்‌ “அது எனக்குப்புரியவில்லை. 
துவாரகையின்‌ கணக்குகளே வேறு. சுங்கத்தைக்‌ 
குறைத்து கருவூலவரவை பெருக்கமுடியும்‌ என்று 
துவாரகையின்‌ அமைச்சர்‌ ஒருவர்‌ சொன்னார்‌. பெரும்‌ 
திருவிழாக்களையும்‌ கொண்டாட்டங்களையும்‌ 
நிகழ்த்தினால்‌ அரசுக்கு வரவு கூடும்‌ என்றார்‌. எல்லாமே 
புதிய செய்திகள்‌” என்றார்‌. 


சாத்யகி ”அதை துவாரகையில்‌ காணவே முடிகிறது” 
என்றான்‌. கருணர்‌ சிரித்தபடி “நான்‌ பழைய மனிதன்‌. 
எனக்கு துவாரகை ஒரு புதிர்நகரம்‌. துவாரகையை 
நன்கறிந்த ஒருவர்தான்‌ இங்கிருக்கிறார்‌. எங்கள்‌ 
இளவரசி” என்றார்‌. சாத்யகி “ஆம்‌, அவர்‌ ஒரு 
துவாரகையைத்தான்‌ உருவாக்க எண்ணுகிறார்‌ 
என்றார்கள்‌” என்றான்‌. “இல்லை, அவர்கள்‌ 
துவாரகைக்கு முற்றிலும்‌ மாறான ஒரு நகரை உருவாக்க 
நினைக்கிறார்கள்‌. உருவளவுக்கே ஆடிப்பாவையும்‌ 
பெரிதானது அமைச்சரே என்று என்னிடம்‌ 
சொன்னார்கள்‌. துவாரகை செய்யாமல்‌ விட்டவற்றால்‌ 
ஆன நகரம்‌ இந்திரப்பிரஸ்தம்‌ என்றார்கள்‌.” 


பேசிக்கொண்டே அவர்‌ ஒவ்வொருவருக்கான 
ஆணைகளையும்‌ சொல்லி அனுப்பியபின்‌ “திருமகள்‌ ஓர்‌ 
இல்லத்தில்‌ கால்வைத்தாள்‌ என்றால்‌ 
நடனமிடத்தொடங்கிவிடுவாள்‌. இங்கு இளவரசியின்‌ 
மணநிகழ்வு நடந்தபின்‌ ஒவ்வொருநாளும்‌ 
மணநிகழ்வுகளே. சேதிநாட்டு இளவரசியரின்‌ மணநிகழ்வு 
சென்றவாரம்தான்‌. ஒவ்வொரு இளவரசருக்காக 
மணநிகழ்வுகள்‌ நடந்துகொண்டிருக்கின்றன” என்றார்‌. 


“இளவரசர்களுக்கு இன்னமுமா மணம்‌ நிகழவில்லை?” 
என்றான்‌ சாத்யகி வியப்புடன்‌. “மணநிகழ்வுகள்‌ என்றால்‌ 
எளிதா என்ன? இளவரசர்‌ சித்ரகேதுவுக்கு மட்டுமே 
முன்னர்‌ மணமாகியிருந்தது. சிருஞ்சயகுலத்து எளிய 
குலமகள்‌ அவள்‌. மூத்த இளவரசர்‌ 
ஐங்குலத்தலைவர்களின்‌ மகளை மட்டுமே 
மணக்கவேண்டுமென இங்கு நெறியுண்டு. பிற 
இளவரசர்களுக்கும்‌ இங்கேயே மணமகள்களை 
நோக்கியிருக்கலாம்‌. ஆனால்‌ அரசர்‌ ஷத்ரிய 
நாடுகளிலிருந்து இளவரசிகளை தேடினார்‌. 
அவர்களுக்கு பெண்கொடுக்க தயக்கம்‌.” 


கருணர்‌ சிரித்து ”சொல்லப்போனால்‌ அனைவருமே 
பாண்டவர்களுக்கும்‌ கெளரவர்களுக்கும்‌ 
கொடுப்பதற்காக பெண்களுடன்‌ காத்திருந்தனர்‌. 
இப்போது யாருக்கு என்ன அரசு என்பதும்‌ எவருக்கு எவர்‌ 
மணமகள்‌ என்பதும்‌ முடிவாகிவிட்டது. அத்துடன்‌ 
பாண்டவர்களுடன்‌ பாஞ்சாலம்‌ கொண்டுள்ள உறவும்‌ 
துவாரகையுடன்‌ கொண்டுள்ள புரிதலும்‌ இன்று 
பாரதவர்ஷம்‌ முழுக்க தெரிந்துவிட்டது. அரசர்கள்‌ 
பெண்களின்‌ பட்டுச்சித்திரங்களுடன்‌ ஒவ்வொருநாளும்‌ 
தூதர்களை அனுப்பிக்கொண்டிருக்கிறார்கள்‌” என்றார்‌. 


சாத்யகி புன்னகைத்து “இன்னும்‌ ஓரிரு மாதங்களில்‌ 
பாரதவர்ஷமே இரண்டாக பிரிந்துவிடுமென 
நினைக்கிறேன்‌” என்றான்‌. “ஆம்‌, அதுதான்‌ 
நிகழ்ந்துகொண்டிருக்கிறது. மாளவனுக்கு 
மூன்றுபெண்கள்‌. இளவரசர்கள்‌ சுமித்ரர்‌, ரிஷபர்‌, 
யுதாமன்யு மூவருக்கும்‌ அவர்களை 
முடிவுசெய்திருக்கிறோம்‌. சால்வருக்கு ஒருமகள்‌. 
அவளை விரிகருக்கு பேசிவிட்டோம்‌. பாஞ்சால்யருக்கும்‌ 
சுரதருக்கும்‌ கோசலத்து இளவரசியரை 
கேட்டிருக்கிறார்கள்‌. எங்கள்‌ தூதர்‌ அவர்களை 
நேரில்பார்ப்பதற்காக சென்றிருக்கிறார்‌.” 


“அனைத்து மணங்களையும்‌ ஒரே விழவாக 
எடுப்பீர்களா?” என்றான்‌ சாத்யகி. “ஆம்‌, அதுவே 
எண்ணம்‌. ஆனால்‌ உத்தமெளஜருக்கும்‌ 
சத்ருஞ்ஜயருக்கும்‌ ஜனமேஜயருக்கும்‌ துவஜசேனருக்கும்‌ 
பாஞ்சாலப்‌ பெருங்குலங்களில்‌ இருந்தே பெண்களைக்‌ 
கொள்ளலாம்‌ என்பது அரசரின்‌ விருப்பம்‌. ஏனென்றால்‌ 
அரசியரவையில்‌ பாஞ்சாலர்களே எண்ணிக்கையில்‌ 
கூடுதலாக இருக்கவேண்டும்‌” என்று கருணர்‌ சிரித்தார்‌. 
சாத்யகியும்‌ சிரித்தான்‌. 


சாத்யகி “இளவரசர்‌ திருஷ்டத்யும்னர்‌ 
நலமடைந்துவிட்டாரா?” என்றான்‌. “எழுந்துவிட்டார்‌. 
இன்னமும்‌ முழுமையாக நடமாடத்‌ தொடங்கவில்லை. 
அவரது மணத்தைத்தான்‌ அரசர்‌ முதன்மையாக 
எண்ணிக்கொண்டிருக்கிறார்‌. வங்கம்‌ கலிங்கம்‌ இரண்டில்‌ 
ஒன்றிலிருந்து இளவரசியரை கொள்ளவேண்டும்‌ 
என்பது அவரது எண்ணம்‌. இந்திரப்பிரஸ்தம்‌ 
அமையும்போது அதற்கு ஒரு கடல்துறைமுகம்‌ 
தேவையாக இருக்கும்‌. தாம்ரலிப்தியுடனான உறவு 
அதற்கு இன்றியமையாதது என நினைக்கிறார்‌.” 


சாத்யகி “அதை அனைவரும்‌ நினைப்பார்கள்‌. இன்று 
திடீரென்று வங்கமும்‌ கலிங்கமும்‌ முதன்மைநாடுகளாக 
மாறிவிட்டிருக்கின்றன” என்றான்‌. கருணர்‌ “ஆம்‌, இந்த 
திருமண ஆட்டம்‌ முடிந்தபின்னர்தான்‌ எவர்‌ 
எங்கிருக்கிறார்‌ என்பதையே சொல்லமுடியும்‌” என்றார்‌. 
போர்‌ ஒன்று நிகழுமென்று பேசிக்கொள்கிறார்களே?” 
என்றான்‌ சாத்யகி. “அது மக்களின்‌ விருப்பம்‌ என்று 
சொன்னால்‌ நம்புவீர்களா?” என்றார்‌ கருணர்‌. 
“போரினால்‌ பேரிழப்பு வரப்போவது மக்களுக்குத்தான்‌. 
அழிவு, வறுமை, அரசின்மை. ஆனால்‌ அவர்கள்‌ அதை 
விழைகிறார்கள்‌.” 


“ஏன்‌?” என்றான்‌ சாத்யகி. “அவர்களால்‌ வரலாற்றை 
பார்க்கவே முடியவில்லை. நாமெல்லாம்‌ அதை 
நுண்வடிவில்‌ அன்றாடம்‌ பார்க்கிறோம்‌. அவர்களுக்கு 
அந்த விழி இல்லை. ஆகவே அவர்களுக்குத்‌ தெரியும்படி 
ஏதாவது நிகழவேண்டுமென அதிர்பார்க்கிறார்கள்‌.” 
கருணர்‌ நகைத்து “இளவரசியின்‌ மணம்‌ முடிந்ததுமே 
மீண்டும்‌ போர்குறித்த பேச்சுக்கள்‌ வலிமை கொண்டன. 
இப்போது இளவரசர்களின்‌ மணப்பேச்சுக்கள்‌ அதை 
அழுத்தி வைத்திருக்கின்றன. அரசு என்பது மக்களுக்கு 
கேளிக்கையூட்டுவதும்கூட. அரசகுலத்தவர்‌ 
மேடைநடிகர்கள்‌. போரே அவர்கள்‌ விழையும்‌ 
பெரும்கேளிக்கை. நாடகத்தின்‌ உச்சம்‌ அல்லவா அது?” 
என்றார்‌. 


சாத்யகியால்‌ அவர்‌ சொல்வதை புரிந்துகொள்ள 
முடியவில்லை. “நான்‌ இளவரசிக்கு துவாரகையின்‌ 
செய்தியை அளிக்கவேண்டியிருக்கிறது. யாதவப்‌ 
பேரரசியையும்‌ இளையபாண்டவர்களையும்‌ பார்த்து 
இளவரசர்‌ தருமரின்‌ செய்தியை 
அளிக்கவேண்டியிருக்கிறது” என்றான்‌. “அரசவை இன்று 
மாலையில்தான்‌ கூடுகிறது. நீங்கள்‌ அரசரையும்‌ இளைய 
அரசரையும்‌ பட்டத்து இளவரசரையும்‌ சந்தித்து 


முறைமைசெய்ய அதுவே தருணம்‌. நேற்று இரவு 
நெடுநேரம்‌ இங்கே அரசுசூழ்‌ அவை கூடியிருந்தது. 
காலைப்பறவைக்‌ குரல்‌ கேட்டபின்னரே முடிந்தது. 
மணநிகழ்வுகளை பேசிப்பேசி முடியவில்லை” என்றார்‌ 
கருணர்‌. 


சாத்யகி “நான்‌ காத்திருக்கிறேன்‌” என்றான்‌. “இப்போது நீர்‌ 
இளவரசியை சந்திக்கலாம்‌. நான்‌ செய்தி அனுப்புகிறேன்‌. 
அவர்‌ துயிலெழுந்து சித்தமானதும்‌ செல்லலாம்‌. அதற்கு 
முன்‌ என்னுடன்‌ உணவருந்தும்‌” என்றார்‌ கருணர்‌. 
சாத்யகி தலைவணங்கினான்‌. “இதோ இந்த கூட்டத்தை 
அனுப்பிவிடுகிறேன்‌. அனைத்துமே சுங்கச்செய்திகள்‌...” 
என ஓலைகளை வாங்கத்‌ தொடங்கினார்‌. 


அவருடன்‌ அவன்‌ உணவருந்திக்கொண்டிருக்கையில்‌ 
பாஞ்சாலி அழைப்பதாக செய்தி வந்தது. கருணர்‌ 
ணையிட ஒரு பணியாளன்‌ அவனை 
மகளிர்மாளிகைக்கு அழைத்துச்சென்றான்‌. அவன்‌ 
அவளை நோக்கி செல்லச்செல்ல கால்‌ தளர்ந்தான்‌. 
இடைநாழியில்‌ நடக்கும்போது திரும்பிவிடலாமென்ற 
எண்ணமே வந்தது. எண்ணங்கள்‌ மயங்கி எங்கென 
இல்லாது சென்றவன்‌ ஏவலன்‌ கதவைத்திறந்து 
தலைவணங்கியதும்‌ திகைத்தான்‌. குழலையும்‌ 
கச்சையையும்‌ சீரமைத்துவிட்டு உள்ளே சென்றான்‌. 


விருந்தினர்‌ கூடத்தில்‌ போடப்பட்டிருந்த பீதர்நாட்டு 
பீடத்தில்‌ பாஞ்சாலி அமர்ந்திருந்தாள்‌. அவனைக்‌ 
கண்டதும்‌ எழுந்து முகமன்‌ சொன்னாள்‌. “துவாரகையின்‌ 
இளவரசருக்கு நல்வரவு.” அவளுடைய 
செம்பட்டாடையும்‌ அணிகளும்‌ மெல்லிய ஒலியெழுப்பி 
ஒளிவிட்டன. கைகள்‌ தழைந்தபோது வளையல்கள்‌ 
குலுங்கின. சாத்யகி “நான்‌ துவாரகையின்‌ இளவரசன்‌ 
அல்ல. வெறும்‌ யாதவன்‌” என்றான்‌. 


“அதை நீங்கள்‌ தன்னடக்கத்திற்காக சொல்லலாம்‌. 
இளைய யாதவர்‌ உள்ளத்தில்‌ உங்களுக்கான இடமென்ன 
என்று பாரதவர்ஷமே அறியும்‌.” அவள்‌ 
புன்னகைத்தபோது மலைகள்‌ நடுவே சூரியன்‌ எழுந்தது 
போலிருந்தது. “அவருக்காக அடிமைக்குறி 
பொறித்துக்கொண்டவர்‌ நீங்கள்‌ என்கிறார்கள்‌.” சாத்யகி 
தலை நிமிர்ந்து ச உண்மை. என்‌ தகுதி அது மட்டுமே” 
என்றான்‌. அவள்‌ மீண்டும்‌ புன்னகைத்து 
“அடிமைக்குறியை நெஞ்சில்‌ பொறித்துக்கொண்ட 
பல்லாயிரம்பேர்‌ இருக்கிறார்கள்‌ அவருக்கு...” என்றபின்‌ 
அமருங்கள்‌” என்றாள்‌. 


அவள்‌ கைநீட்டியபோது உள்ளங்கையின்‌ செம்மையை 
நோக்கி அவன்‌ உளம்‌ அதிர்ந்தான்‌. அவன்‌ நன்கறிந்த 
கை. நன்கறிந்த விரல்கள்‌. “துவாரகையின்‌ செய்தி 
இருப்பதாக சொன்னார்கள்‌” என்றாள்‌. “ஆம்‌” என்று 
அவன்‌ தன்‌ கச்சையிலிருந்து வெள்ளிக்குழலை எடுத்து 
அவளுக்களித்தான்‌. அவள்‌ கைநீட்டி அதன்‌ 
மறுநுனியை பற்றியபோது அவன்‌ கைகள்‌ நடுங்கின. 
அக்குழாய்க்குள்‌ இருந்த செப்புத்தகடுச்சுருளில்‌ சிறிய 
புள்ளிகளாக பொறிக்கப்பட்டிருந்த மந்தண 
எழுத்துக்களை அவள்‌ விரல்களால்‌ தொட்டுத்தொட்டு 
வாசித்து விட்டு புன்னகையுடன்‌ “நன்று” என்றாள்‌. 


சாத்யகி “என்னிடம்‌ அதுகுறித்து ஏதும்‌ சொல்லவில்லை 
யாதவர்‌” என்றான்‌. “இருசெய்திகள்‌. ஒன்று, நகர்‌ புனைய 
நான்‌ கோரிய செல்வத்தை துவாரகை அளிப்பதற்கு 
யாதவர்‌ ஆணையிட்டிருக்கிறார்‌. ஆனால்‌ அதுவல்ல 
முதன்மையானது” என்று புன்னகைத்து “வங்கனின்‌ 
மகளை திருஷ்டத்யும்னனுக்காக பார்க்கிறோம்‌ என்ற 
செய்தியை அறிந்திருக்கிறார்‌ இளைய யாதவர்‌. மூத்தவள்‌ 
சுவர்ணையை திருஷ்டத்யும்னனுக்கு முடிவுசெய்தால்‌ 
அவள்‌ தங்கை கனகையை உங்களுக்காக பேசும்படி 
சொல்லியிருக்கிறார்‌” என்றாள்‌. 


அவள்‌ கைகளை மீண்டும்‌ பார்த்த சாத்யகி உள 
அதிர்வுடன்‌ விழிவிலக்கினான்‌. அவை இளைய 
யாதவரின்‌ கைகள்‌. மேல்‌ கை நீலம்‌. உள்ளங்கை 
செந்தாமரை. அவள்‌ புன்னகையுடன்‌ “மணநிகழ்வு 
என்றதுமே தாங்கள்‌ கனவுக்குள்‌ 
சென்றுவிடவேண்டியதில்லை” என்றாள்‌. சாத்யகி 
விழித்து “யாருக்கு மணம்‌?” என்றான்‌. “எனக்கு, 
ஆறாவதாக இன்னொரு இளவரசரை மணம்‌ 
செய்யலாமென்றிருக்கிறேன்‌. பிழை உண்டா?” என்றாள்‌. 
சாத்யகி திகைத்து உடனே தன்னைத்‌ திரட்டிக்கொண்டு 
“நான்‌ தங்கள்‌ சொற்களை செவிகொள்ளவில்லை 
இளவரசி” என்றான்‌. 


“வங்க இளவரசியை உங்களுக்கு பேசிமுடிக்கும்படி 
உங்கள்‌ இறைவனின்‌ ஆணை?” என்றாள்‌. சாத்யகி “வங்க 
இளவரசியா? திருஷ்டத்யும்னருக்கு...” என அவன்‌ 
தடுமாற “வங்கம்‌ காலம்சென்ற அமிர்தபாலரின்‌ 
ஆட்சியிலேயே இரண்டாகப்பிரிந்துவிட்டது. 
கங்கைக்கரையின்‌ சதுப்புகளும்‌ வண்டல்களும்‌ நிறைந்த 
கிழக்கு வங்கமான பிரக்ஜோதிஷம்‌ சமுத்ரசேனரால்‌ 
ஆளப்படுகிறது. கங்கையின்‌ மேற்கே உள்ள புண்டர 
வங்கம்‌ சந்திரசேனரால்‌ ஆளப்படுகிறது. சமுத்ரசேனரின்‌ 


மகள்‌ சுவர்ணை. சந்திரசேனரின்‌ மகள்‌ கனகை. 
இப்போது தெளிவாக இருக்கிறதா?” என்றாள்‌. 


அவள்‌ புன்னகையை நோக்கியபோது மீண்டும்‌ அவன்‌ 
சொல்மறந்தான்‌. விழிகளை விலக்கியபடி “எனக்கு 
ஒன்றும்‌ தெரியவில்லை. நான்‌ ஆணைகளின்படி 
நடப்பவன்‌ மட்டும்தான்‌” என்றான்‌. “அப்படியென்றால்‌ 
என்‌ ஆணைப்படி நடந்துகொள்ளுங்கள்‌. அந்த 
உரிமையை இந்த ஓலையின்படி எனக்களித்திருக்கிறார்‌ 
இளைய யாதவர்‌.” சாத்யகி தலைவணங்கினான்‌. 
அவளை ஏறிட்டுப்‌ பார்க்கலாகாதென்று 
எண்ணிக்கொண்டான்‌. அவள்‌ சிரிப்பு 
வேறுவகையானது. நாணமும்‌ அச்சமும்‌ ஆவலும்‌ 
கொண்ட கன்னியரின்‌ சிரிப்பு அல்ல அது. மணமான 
பெண்ணின்‌ சிரிப்பு. ஆணை ஆளும்‌ கலை பயின்ற, 
நாணத்தைக்‌ கடந்த, சீண்டும்‌ சிரிப்பு. அதை பெண்ணை 
அறியாதவன்‌ எதிர்கொள்ளமுடியாது. 


”சமுத்ரசேனரின்‌ மைந்தர்‌ பகதத்தர்‌ பீமசேனருக்கு 
நிகரான தோள்வல்லமை கொண்டவர்‌ என்று 
புகழ்பெற்றிருக்கிறார்‌. பீமசேனருடன்‌ ஒரு மற்போர்‌ 
புரிவதை எதிர்நோக்கியிருப்பதாக சூதர்கள்‌ 
பாடுகிறார்கள்‌” என்றாள்‌ திரெளபதி. “சந்திரசேனரின்‌ 
மைந்தர்‌ கஜபாகு தன்னை இளைய யாதவருக்கு 
நிகரானவர்‌ என நினைக்கிறார்‌. தன்‌ பெயரையே 
சூதர்கள்‌ புண்டரிக வாசுதேவர்‌ என 
அழைக்கவேண்டுமென ஆணையிட்டிருக்கிறார்‌ 
என்றார்கள்‌.” சாத்யகி புன்னகைத்து 
“அவ்வண்ணமென்றால்‌ அவ்விழைவுகளின்‌ 
உண்மையான சுவையை நாம்‌ அவர்களுக்கு 
காட்டிவிடவேண்டியதுதான்‌” என்றான்‌. திரெளபதியும்‌ 
“ஆம்‌” என்று புன்னகைத்தாள்‌. 


”வங்கர்களுக்கு நெடுங்காலமாகவே எந்தவிதமான 
மதிப்பும்‌ கங்காவர்த்தத்தில்‌ இருந்ததில்லை” என்று 
திரெளபதி சொன்னாள்‌. “அவர்கள்‌ கங்கைக்கரையின்‌ 
நாணல்மக்களிடமிருந்து உருவானவர்கள்‌. கெளதம 
குலத்து முனிவரான தீர்க்கதமஸின்‌ குருதியில்‌ 
பிறந்தவர்கள்‌ என்ற புராணத்தை ஓரிரு தலைமுறையாக 
சொல்லிக்கொண்டிருந்தாலும்‌ அவர்களை ஷத்ரியர்கள்‌ 
என எவரும்‌ ஏற்றுக்கொண்டதில்லை. ஆகவே 
தொன்மையான பெருங்குடிகள்‌ அவர்களுடன்‌ 
மணவுறவு கொண்டதுமில்லை. ஆனால்‌ சென்ற 
ஐம்பதாண்டுகளுக்குள்‌ வங்கத்தின்‌ தாம்ரலிப்தி 
பெருந்துறைமுகமாக எழுந்துவிட்டது. இன்று அவர்களை 


சாராமல்‌ எந்த நாடும்‌ நீடிக்கமுடியாதென 
ஆகிவிட்டிருக்கிறது.” 


சாத்யகி “எனக்கு இந்தக்‌ கணக்குகள்‌ புரிவதில்லை” 
என்றான்‌. “ஆகவே இவற்றை என்‌ நினைவில்‌ 
நிறுத்திக்கொள்வதுமில்லை.” பாஞ்சாலி “அப்படியே 
இருங்கள்‌. எளிய போர்வீரராக இருக்கும்போதுதான்‌ 
உங்கள்‌ ஆற்றல்‌ முழுமையாக வெளிப்பட முடியும்‌” 
என்றபின்‌ “நானே கனகையைப்‌ பற்றி விசாரிக்கிறேன்‌. 
அவள்‌ உங்களுக்கு உற்றதுணைவியாக இருப்பாள்‌ என 
நினைக்கிறேன்‌” என்றாள்‌. சாத்யகி அதற்கு என்ன 
மறுமொழி சொல்வதென்று தெரியாமல்‌ தலையை 
அசைத்தான்‌. 


“இளவரசர்களை சந்தித்தீர்களா?” என்றாள்‌ திரெளபதி. 
அவள்‌ பாஞ்சால இளவரசர்களை சொல்கிறாள்‌ என 
எண்ணி சாத்யகி “இல்லை, மாலையில்தான்‌ அரசவை 
கூடுகிறது என்றார்கள்‌” என்றான்‌. திரெளபதி “இல்லை, 
நான்‌ பாண்டவர்களை சொன்னேன்‌” என்றாள்‌. அவள்‌ 
அவர்களை அப்படி சொல்வாள்‌ என்பது அவனுக்கு 
திகைப்பூட்டியது. “இல்லை, தங்களை 
சந்தித்தபின்னர்தான்‌ அவர்களை சந்திக்கவேண்டும்‌. 
அவர்களுக்கு முதன்மைச்செய்தி என ஏதுமில்லை. எளிய 
முறைமைச்செய்தி மட்டுமே” என்றான்‌. 


திரெளபதி கண்களில்‌ மெல்லிய ஒளி ஒன்று எழுந்தது. 
“முறைமைச்செய்தி எனக்கு வந்ததுதான்‌. 
அவர்களுக்குத்தான்‌ உண்மையான செய்தி இருக்கும்‌” 
என்றபின்‌ நகைத்து “செய்தியை அறிந்துகொள்ளும்‌ 
பறவையை எவரும்‌ அனுப்புவதில்லை யாதவரே” 
என்றாள்‌. சாத்யகி அதற்கும்‌ என்ன சொல்வதென்று 
தெரியாமல்‌ புன்னகைசெய்தான்‌. “உங்கள்‌ புன்னகை 
அழகாக இருக்கிறது” என்ற திரெளபதி 
“இளையபாண்டவர்‌ பீமசேனர்‌ இரண்டு துணைவிளுடன்‌ 
கங்கைக்கரை வேனல்‌ மாளிகையில்‌ இருக்கிறார்‌. நகுலன்‌ 
அவரது துணைவியுடன்‌ மறுபக்க மாளிகையில்‌ 
இருக்கிறார்‌. யாதவ அரசியின்‌ மாளிகை நீங்கள்‌ 
அறிந்ததே” என்றாள்‌. 


“ஆம்‌” என்றான்‌ சாத்யகி. அங்கிருந்து 
சென்றுவிடவேண்டும்‌ என்று அவனுக்கு தோன்றியது. 
பெரிய வெண்கல மணியின்‌ ரீங்கரிக்கும்‌ வட்டத்திற்குள்‌ 
சிக்கிக்கொண்டதுபோல இருந்தது. அந்த 
இசையைத்தவிர உள்ளத்தில்‌ ஏதும்‌ எஞ்சவில்லை. 
எண்ணங்களனைத்தும்‌ அதனுடன்‌ 


இணைந்துகொண்டன. “அங்கே முதற்பாண்டவர்‌ தன்‌ 
துணைவியுடன்‌ நலமாக இருக்கிறார்‌ அல்லவா?” சாத்யகி 
“ஆம்‌, கடற்கரை ஓரமாகவே அவர்களுக்கு ஒரு மாளிகை 
அளிக்கப்பட்டிருக்கிறது” என்றான்‌. “இளைய பாண்டவர்‌ 
பார்த்தர்‌ எங்கிருக்கிறார்‌?” சாத்யகி “அவர்‌ 
துவாரகையில்தான்‌... எப்போதும்‌ இளைய யாதவருடன்‌ 
இருக்கிறார்‌” என்றான்‌. 


“ம்‌” என்றாள்‌. அவள்‌ என்ன எதிர்பார்க்கிறாள்‌ என்று 
தெரியாமல்‌ சாத்யகி “அங்கே கோமதி ஆற்றை திருப்பி 
துவாரகைக்கு அருகே கொண்டுவருகிறார்கள்‌. 
அந்தப்பணிகளைத்தான்‌ இளையபாண்டவரும்‌ 
செய்துவருகிறார்‌” என்றான்‌. திரெளபதி அவன்‌ 
விழிகளை கூர்ந்து நோக்க சாத்யகி பார்வையை 
திருப்பிக்கொண்டான்‌. ”அவர்‌ எப்போது இங்கு 
வரப்போகிறார்‌ என்று சொன்னார்‌?” என்றாள்‌. சாத்யகி 
“சொல்லவில்லையே” என்றான்‌. அவள்‌ விழிகளை 
மீண்டும்‌ நோக்கியபோது அவை முற்றிலும்‌ 
மாறிவிட்டிருப்பதை கண்டான்‌. அவள்‌ 
எண்ணுவதென்ன என்று அவனுக்கு புரியவில்லை. 


“எனக்கென ஓர்‌ உதவிசெய்ய முடியுமா?” என்று 
திரெளபதி கேட்டாள்‌. சாத்யகி திகைத்து “நானா?” 
என்றான்‌. உடனே “ஆணையிடுங்கள்‌ தேவி” என்றான்‌. 
“நீங்கள்‌ அஸ்தினபுரிக்கு செல்லவேண்டும்‌” என்றாள்‌. 
சாத்யகி “ஆணை” என்றான்‌. “அங்கே பானுமதியை 
சந்திக்கவேண்டும்‌. நான்‌ அவளிடம்‌ மட்டும்‌ 
சொல்லவிழைவது ஒன்றுண்டு. அதை 
சொல்லவேண்டும்‌.” சாத்யகி “ஓலை அளியுங்கள்‌, சென்று 
வருகிறேன்‌” என்றான்‌. “ஓலையில்‌ சொல்லக்கூடியது 
அல்ல” என்றாள்‌ திரெளபதி. 


அவள்‌ விழிகள்‌ மீண்டும்‌ மாறின. அவன்‌ திடுக்கிட்டு 
அவளை ஏறிட்டுப்பார்த்தான்‌. அவள்‌ பிறிதொருத்தியாக 
மாறியிருந்தாள்‌. அவளிடம்‌ நான்‌ சொன்னதாக 
சொல்லுங்கள்‌, பெருஞ்சுழல்பெருக்கில்‌ எதற்கும்‌ 
பொருளில்லை என்று. எது நிகழ்ந்தாலும்‌ இங்கு நிகழும்‌ 
மொத்த மானுடவாழ்க்கையையும்‌ முழுமையாக 
பொறுத்தருளி விண்மீள்பவளே மூதன்னையாகி 
குனிந்து இங்கு பிறந்துவிழும்‌ மைந்தரை 
வாழ்த்தமுடியும்‌.” சாத்யகி “ஆம்‌, சொல்கிறேன்‌” என்றான்‌. 
அச்சொற்களை அவன்‌ மீண்டும்‌ நினைவில்‌ 
ஓட்டிக்கொண்டான்‌. 


“அவள்‌ என்றோ ஒருநாள்‌ என்னுடன்‌ தோள்தொட்டு 


நின்று ஏன்‌ என்று கேட்பாள்‌ என்று நினைக்கிறேன்‌. 
அப்போது தெரியவில்லை என்றே நானும்‌ மறுமொழி 
சொல்வேன்‌. அதை இப்போதே சொல்கிறேன்‌ என்று 
சொல்லுங்கள்‌. இப்புவியில்‌ நான்‌ அணுக்கமாக உணரும்‌ 
முதல்பெண்‌ அவள்‌ என்றும்‌ தங்கை என்று நான்‌ அகம்‌ 
நெகிழ்ந்து அணைத்துக்கொள்ள விழைபவள்‌ அவள்‌ 
என்றும்‌ சொல்லுங்கள்‌.” அவள்‌ தன்‌ கையில்‌ இருந்து ஒரு 
கணையாழியை கழற்றி அவனிடம்‌ அளித்து “அவளிடம்‌ 
இதை கொடுங்கள்‌” என்றாள்‌. 


“அவளுக்கு எனது திருமணப்பரிசு இ து" | என்றாள்‌ 
திரெளபதி. அப்போது அவள்‌ முகம்‌ மீண்டும்‌ பழையபடி 
மாறியிருந்தது. “இதிலுள்ள வெண்ணிறமான மணி ஐந்து 
அன்னையரில்‌ இரண்டாமவளான லட்சுமியின்‌ உருவம்‌ 
என்கிறார்கள்‌. எங்கள்‌ குலத்து மூதன்னை ஒருத்தியின்‌ 
கையில்‌ இருந்து வழிவழியாக வந்தது. என்‌ அன்னை 
எனக்களித்தாள்‌. நான்‌ அவளுக்கு அளிக்கிறேன்‌.” 
சாத்யகி அதை தலைவணங்கி பெற்றுக்கொண்டான்‌. 

சாத்யகி படகில்‌ வேனில்மாளிகையை அடைந்தபோது 
பின்மதியம்‌ ஆகியிருந்தது. குளிர்காலக்காற்று 
சூழ்ந்திருந்தாலும்‌ படகின்‌ அடியிலிருந்து கங்கையின்‌ 
இளவெம்மை கலந்த ஆவி எழுந்துகொண்டிருந்தது. 
அவன்‌ படகின்‌ விளிம்பில்‌ கால்வைத்து நின்றபடி நீரை 
நோக்கிக்கொண்டிருந்தான்‌. ”நீந்துகிறீர்களா இளவரசே?” 
என்றான்‌ குகன்‌. “நீந்துவதா? படகிலேயே 
குளிர்தாளவில்லை.” “நீர்‌ வெதுமை கொண்டுருக்கும்‌. 
இப்போது நீந்துவதை வீரர்‌ விரும்புவதுண்டு.” சாத்யகி 
“கங்கை எனக்கு பழக்கமில்லை” என்றான்‌. குகன்‌ சிரித்து 
“பழக்கமில்லை என்பதனாலேயே நீந்தும்‌ வீரர்களும்‌ 
உண்டு” என்றான்‌. 


தொலைவில்‌ காம்பில்யத்தின்‌ ஒலிகள்‌ ஒரு முழக்கமென 
கேட்டுக்கொண்டிருந்தன. குளிர்காலத்தில்‌ பின்காலை 
நேரத்தில்தான்‌ கங்காவர்த்தத்தில்‌ உள்ள நகரங்கள்‌ 
விழித்தெழுகின்றன. மெல்லமெல்ல ஓசைகள்‌ சூடேறி 
முன்மதியத்தில்‌ உச்சம்‌ கொள்கின்றன. 
பின்மதியத்திலேயே நகரம்‌ அடங்கத்தொடங்கிவிடும்‌. 
மாலையில்‌ நகரத்தெருக்கள்‌ ஓய்ந்து விடும்‌. 
வானிலிருந்து திரையிறங்கியதுபோல மூடுபனி 
தெருக்களை மூடியிருக்க அப்பால்‌ மழைக்குள்‌ 
தெரிவதுபோல விளக்குகள்‌ செவ்வொளி கரைந்துவழிய 
தென்படும்‌. 


“குளிர்காலம்‌ முழுக்க இங்கே இசைகேட்பதுதான்‌ 
வழக்கம்‌” என்றார்‌ கருணர்‌. “வணிகர்கள்‌ பெரிய 
இசைநிகழ்வுகளை அமைப்பார்கள்‌. 
குலச்சபைக்கூடங்களில்‌ அவர்களின்‌ குலப்பாடகர்கள்‌ 
பாடுவார்கள்‌. சிறிய இல்லங்களில்கூட இசைதான்‌ 
நிறைந்திருக்கும்‌. ஆனால்‌ சென்ற சில ஆண்டுகளாக 
இசையும்‌ கலையும்‌ குறைந்த படியே வருகின்றன. 
ஒவ்வொரு இடத்திலும்‌ மக்கள்‌ கூடியமர்ந்து 
அரசியலைப்பற்றி பேசிக்கொண்டிருக்கிறார்கள்‌. 
இந்தவருடம்‌ சொல்லும்படி ஓர்‌ இசைநிகழ்ச்சிகூட 
நடக்கவில்லை. யயாதியின்‌ வீழ்ச்சியை ராவணனின்‌ 
அழிவை பரசுராமரின்‌ எழுச்சியை கேட்க எவருக்கும்‌ 
பொறுமை இல்லை.” 


“அவர்கள்‌ அறியவிழைவதெல்லாம்‌ எந்த நாடு எவருடன்‌ 
உறவுகொண்டுள்ளது, எந்த இளவரசியை யார்‌ 
கவர்ந்துசென்று மணந்துள்ளனர்‌ என்பதைப்பற்றி 
மட்டுமே. எளிய குதிரைக்காரனிடம்‌ பேசினால்கூட 
பாரதவர்ஷத்தின்‌ இன்றைய அரசியல்‌ குறித்து அவனுக்கு 
ஒரு உளச்சித்திரம்‌ இருப்பது தெரிகிறது. என்ன 
செய்யவேண்டும்‌, என்ன செய்யக்கூடாது என்று 
அவனுக்கும்‌ சில கருத்துக்கள்‌ உள்ளன.” கருணர்‌ சிரித்து 
“குறைவாக அறிந்திருப்பதனால்‌ அவன்‌ சொல்வது நாம்‌ 
நினைப்பதைவிட கெளிவுடன்‌ இருக்கவும்‌ வாய்ப்புண்டு” 
என்றார்‌. “மக்கள்‌ முழுமையாகவே 
மாறிவிட்டிருக்கிறார்கள்‌.” 


“ஏன்‌?” என்றான்‌ சாத்யகி. “ஏனென்றால்‌ அங்கே 
அஸ்தினபுரி மாறிவிட்டது. அங்கு பேரரசர்‌ அன்றி பிறர்‌ 
இசைகேட்பதில்லை. அங்கே கலைநிகழ்ச்சிகளே இல்லை. 
அங்கே ஒவ்வொருநாளும்‌ அரசியல்‌ சூழ்ச்சிகளே 
நடந்துகொண்டிருக்கின்றன. பறவைக்கூட்டத்தை 
அழைத்துச்செல்வது ஒரேயொரு முதல்பறவைதான்‌. 
அஸ்தினபுரியையே பாரதவர்ஷமும்‌ நடிக்கிறது.” மீண்டும்‌ 
புன்னகையுடன்‌ “ஒவ்வொருவரும்‌ 
கேட்டுக்கொண்டிருப்பது போரின்‌ கதைகளை. 
விவாதிப்பது போருக்கான சூழ்ச்சிகளை. 
கோடைகாலத்தில்‌ அனைத்து உயிர்களும்‌ மழைக்காக 
ஏங்குவதுபோல பாரதவர்ஷமே ஒரு பெரும்போருக்காக 
காத்திருக்கிறது. பல்லாயிரம்‌ நெஞ்சங்கள்‌ விண்ணை 
நோக்கி போரை கோருகின்றன. தெய்வங்கள்தான்‌ 
மானுடர்மேல்‌ கொண்ட கருணையால்‌ சற்று 
தயங்கிக்கொண்டிருக்கின்றன என்று தோன்றுகிறது” 
என்றார்‌. 


வேனில்மாளிகையின்‌ படித்துறையில்‌ படகுகள்‌ ஏதும்‌ 
இருக்கவில்லை. அவன்‌ படகு அணுகியதும்‌ காவலன்‌ 
ஒருவன்‌ வந்து கொடியசைத்தான்‌. அவன்‌ 
இறங்கிக்கொண்டதும்‌ உள்ளிருந்து மாளிகைச்செயலன்‌ 
சிசிரன்‌ வெளியே வந்து காத்து நின்றான்‌. சாத்யகி 
இறங்கியதும்‌ சிசிரன்‌ அருகே வந்து வணங்கி “வருக 
இளவரசே” என்றான்‌. முறைமைச்‌ சொற்களை சொல்லி 
வரவேற்று அழைத்துச்சென்றான்‌. உள்‌ கூடத்தில்‌ 
அவனை அமரச்செய்து “தங்களுக்கு விடாய்‌ தீர...” என்று 
குரல்‌ தழைத்தான்‌. அப்போதுதான்‌ அங்கே பீமன்‌ இல்லை 
என்பதை சாத்யகி உணர்ந்துகொண்டான்‌. 
“இளையபாண்டவர்‌ இங்கில்லையா?” என்றான்‌. 


சிசிரன்‌ “இல்லை” என்று குரல்தாழ்த்தி சொல்லி 


“பொறுத்தருளவேண்டும்‌... ” என்றான்‌. “எப்போது 
மீள்வார்‌? என்ன சொல்லி சென்றார்‌?” என்றான்‌. சிசிரன்‌ 
“இளவரசே, அவர்‌ இன்றுகாலை கங்கையில்‌ பாய்ந்ததை 
காவலர்‌ பார்த்திருக்கிறார்கள்‌. இதுவரை மீளவில்லை. 
எப்போது மீள்வார்‌ என்று தெரியாது. சென்றமுறை 
கங்கையில்‌ சென்றவர்‌ இரண்டு நாட்களுக்குப்பின்புதான்‌ 
திரும்பி வந்தார்‌” என்றான்‌. சாத்யகி புன்னகையுடன்‌ 
“இளவரசிகள்‌ இங்குதான்‌ இருக்கிறார்களா?” என்றான்‌. 
சிசிரன்‌ புன்னகைத்து “ஆம்‌, அவர்கள்‌ முதலில்‌ அடைந்த 
திகைப்பும்‌ துயரும்‌ இப்போது மறைந்துவிட்டன. 
அவர்கள்‌ இருவரும்‌ தங்களுக்குள்‌ பகடையாடியும்‌ 
பாடல்பாடியும்‌ மகிழ்வுடன்‌ இருக்கிறார்கள்‌” என்றான்‌. 


“நான்‌ வருவது இளவரசருக்கு தெரியும்‌ அல்லவா?” 
என்றான்‌ சாத்யகி. “தெரியும்‌. நேற்றே சொல்லிவிட்டேன்‌” 
என்றான்‌ சிசிரன்‌. சாத்யகி சற்று ஏமாற்றம்‌ அடைந்தான்‌. 
பாண்டவர்களுக்குத்தான்‌ முதன்மைச்செய்தி 
வந்திருக்கும்‌ என்று திரெளபதி சொன்னதை நினைவு 
கூர்ந்துமெல்ல அசைந்து அமர்ந்து ச “நான்‌ 
காத்திருக்கிறேன்‌” என்றான்‌. “இன்னீர்‌ 
கொண்டுவரச்சொல்லலாமா?” சாத்யகி தலையசைத்தான்‌. 
சிசிரன்‌ சென்றபின்‌ சாளரம்‌ வழியாக தெரிந்த மரத்தின்‌ 
இலையசைவை நோக்கிக்கொண்டு அமர்ந்திருந்தான்‌. 
இன்னீர்‌ வந்தது. அதை அருந்தியபின்‌ 
அமர்ந்திருந்தபோது எத்தனைநேரம்‌ அப்படி அமர்வது 
என்ற எண்ணம்‌ வந்தது. சற்றுநேரம்‌ அமர்ந்திருந்ததை 
பதிவுசெய்தபின்‌ கிளம்பிவிடலாம்‌ என எண்ணினான்‌. 
கிளம்பிவிடலாமென எண்ணியதுமே நேரம்‌ அழுத்தத்‌ 
தொடங்கியது. 


அவன்‌ எழப்போகும்போது படிகளில்‌ யாரோ இறங்கிவரும்‌ 
ஓலி கேட்டது. வளையல்களும்‌ சிலம்புகளும்‌ ஓசையிட 
பட்டாடை சரசரக்க அணுகி வரும்‌ இளவரசிகளை 
உணர்ந்து அவன்‌ எழுந்து நின்றான்‌. முதலில்‌ வந்தவள்‌ 
நீண்ட முகமும்‌ நீளமான கைகளும்‌ கொண்டிருந்தாள்‌. 
அவள்‌ புருவங்கள்‌ நன்றாக மேலெழுந்து 
வளைந்திருந்தன. மேலுதடும்‌ சற்று தடித்து மேலே 
குவிந்திருந்தது. விரியாமல்‌ ஒடுங்கிச்சரிந்த தோள்கள்‌. 
புடைத்த கழுத்தெலும்புகள்‌ மேல்‌ மணியாரம்‌ கிடந்தது. 
உயரமான உடல்‌ வளைவுகளில்லாமல்‌ இருந்தாலும்‌ 
நடக்கும்போது அவள்‌ வளைந்து வளைந்து 
வருவதுபோல தோன்றியது. 


பின்னால்‌ வந்தவள்‌ அவளுடைய தோளுக்குக்‌ கீழேதான்‌ 
உயரமிருந்தாள்‌. பால்வெண்ணிறமும்‌ கரியநுரை போன்ற 


சுருண்டகூந்தலும்‌ பளிங்குநீலக்‌ கண்களும்‌ 
கொண்டிருந்தாள்‌. அகன்ற பெரிய இதழ்களும்‌ தடித்த 
தோள்களும்‌ தயக்கமான அசைவுகளுமாக காமரூபத்து 
வெண்பசுக்களை நினைவுபடுத்தினாள்‌. 
அப்பமயென்றால்‌ முதலில்‌ வந்தவள்‌ குதிரை என 
சாத்யகி எண்ணிக்கொண்டான்‌. முதலில்‌ வந்தவளின்‌ 
நிழலில்‌ இரண்டாமவள்‌ வந்ததுபோல தோன்றியது. 


சாத்யகி “இளவரசிகளை வணங்குகிறேன்‌. நான்‌ 
யாதவனாகிய சாத்யகி. துவாரகையின்‌ தூதன்‌. தங்கள்‌ 
அழகிய பாதங்கள்‌ தொட்ட மண்ணை நோக்கும்‌ 
பேறுபெற்றேன்‌” என்றான்‌. “நான்‌ காசிநாட்டு இளவரசி 
பலந்தரை” என்றாள்‌ நீண்ட முகமுடையவள்‌. நீளமான 
விரல்கள்‌ கொண்ட கைகளால்‌ காற்றில்‌ பறந்த 
மேலாடையைப்‌ பற்றி சுழற்றி இடையில்‌ அமைத்தபடி 
“யாதவ இளவரசரை சந்தித்தது எனக்கும்‌ 
நிறைவளிக்கிறது. அமர்க!” என்றாள்‌. “இவள்‌ சேதிநாட்டு 
இளவரசி பிந்துமதி.” சாத்யகி அவளை மீண்டும்‌ 
வணங்கினான்‌. அவர்கள்‌ அமர்ந்தபின்‌ தானும்‌ 
அமர்ந்துகொண்டான்‌. 


பலந்தரை தன்‌ நீளமான கூந்தலை எடுத்து முன்னால்‌ 
போட்டுக்கொண்டாள்‌. அதை இடக்கையால்‌ 
சுழற்றிக்கொண்டிருந்தது அவள்‌ பதற்றம்‌ 
கொண்டிருப்பதை காட்டியது. அவர்கள்‌ அமர்ந்த 
முறையிலேயே வேறுபாடிருந்தது. பலந்தரை 
இருக்கையின்‌ கைப்பீடத்தில்‌ இரு கைகளையும்‌ வைத்து 
நிமிர்ந்து அமர்ந்தாள்‌. பிந்துமதி இருக்கையின்‌ 
ஒருபக்கமாக வலது கைப்பீடத்தில்‌ இரு கைகளையும்‌ 
வைத்து உடலை ஒடுக்கி அமர்ந்தாள்‌. 


பலந்தரை “துவாரகையிலிருந்து யாதவ இளவரசரின்‌ 
தூதராக வந்தீர்கள்‌ என்றார்கள்‌” என்றாள்‌. “ஆம்‌, 
இளவரசி” என்றான்‌ சாத்யகி. “நீங்கள்‌ காலையிலேயே 
இங்கு வருவீர்கள்‌ என்று எதிர்பார்த்தேன்‌.” சாத்யகி 
அவள்‌ என்ன சொல்ல வருகிறாள்‌ என ஒரு கணம்‌ 
எண்ணியபின்‌ சொற்களை தொகுத்துக்கொண்டு 
”முறைமைப்படி நான்‌ அமைச்சரைத்தான்‌ முதலில்‌ 
சந்திக்கவேண்டும்‌. அவரது சொற்படி இளவரசியை 
சந்தித்தேன்‌...” என்றான்‌. 


பலந்தரை இடைமறித்து “எந்த முறைமைப்படி?” 
என்றாள்‌. சாத்யகி திகைத்து “அரசிளங்குமரி...” என 
தொடங்க “இளவரசே, முறைமைப்படி என்றால்‌ நீங்கள்‌ 
அமைச்சரை சந்தித்தபின்னர்‌ பட்டத்து இளவரசரையோ 


அல்லது இணையமைச்சரையோ 
சந்தித்திருக்கவேண்டும்‌...” என்றாள்‌. சாத்யகி “ஆம்‌, 
ஆனால்‌ அவர்களை இன்று மாலையில்‌ 
அரசவைக்கூட்டத்தில்‌...” என்று சொல்லத்தொடங்க 
அவள்‌ மீண்டும்‌ இடைவெட்டி “மகளிரை சந்திப்பதற்கு 
எந்த முறைமையும்‌ இல்லை” என்றாள்‌. 


சாத்யகி ஒன்றும்‌ சொல்லவில்லை. அது அவளுக்கு 
தன்னம்பிக்கையை அளிக்க குரலை உயர்த்தி 
அரசவையில்‌ பேசுவதுபோல “ஆகவே அது 
முறைமைச்சந்திப்பு இல்லை. அதை மறுத்துவிட்டு 
நீங்கள்‌ இங்கு வந்து இளையபாண்டவரையோ அல்லது 
யாதவ அரசியையோ சந்தித்திருக்கவேண்டும்‌. அதுவே 
முறை” என்றாள்‌. 


சாத்யகி “பொறுத்தருள்க!” என்றான்‌. “வந்திருந்தால்‌ 
இளையபாண்டவரை சந்தித்திருக்கலாம்‌. இப்போது 
அவர்‌ இங்கில்லை. எப்போது வருவார்‌ என்றும்‌ தெரியாது. 
காலையில்‌ உங்களை அவர்‌ எதிர்பார்த்தார்‌... 
இல்லையாடி?” சாத்யகி திரும்பி பிந்துமதியின்‌ விழிகளை 
நோக்கியதுமே அது பொய்‌ என அறிந்துகொண்டான்‌. 
பிந்துமதி ஆம்‌ என்று தலையசைத்தாள்‌. “அவர்‌ 
கிளம்பிச்சென்றதேகூட சினத்தால்‌ இருக்கலாம்‌. 
பெரும்பாலும்‌ அவர்‌ திரும்பி வரப்போவதில்லை.” 


சாத்யகி சோர்வுடன்‌ “நான்‌...” என்று மீண்டும்‌ தொடங்க 
“நான்‌ ஒன்றும்‌ சொல்லவிழையவில்லை. இது அரசியல்‌. 
எங்களுக்கு அதில்‌ எந்தப்பங்கும்‌ இல்லை” என்றாள்‌. 
“நீங்கள்‌ இளையபாண்டவரின்‌ சினத்திற்கு 
ஆளாகாமலிருக்க என்ன செய்திருக்கலாமென்று 
மட்டும்தான்‌ சொன்னேன்‌.” சாத்யகி பெருமூச்சுவிட்டு 
“பொறுத்தருள்க!” என்றான்‌. 


பலந்தரை விழிகளை விலக்கி இயல்பாக “என்ன 
சொன்னாள்‌?” என்றாள்‌. சாத்யகி “யார்‌?” என்றான்‌. 
“இந்திரப்பிரஸ்தத்தின்‌ பேரரசி” என்றாள்‌. “இளவரசியை 
நான்‌ அரசமுறையாக சந்திக்கவில்லை. தனிப்பட்ட 
சந்திப்புதான்‌. சந்திப்பின்‌ நிகழ்வுகளை வெளியே 
சொல்ல எனக்கு ஆணையில்லை.” பலந்தரை 
சீற்றத்துடன்‌ “சொல்லும்படி நான்‌ ஆணையிடுகிறேன்‌” 
என்றாள்‌. சாத்யகி பேசாமல்‌ அமர்ந்திருந்தான்‌. 
“சொல்லும்‌.” 


சாத்யகி தலைவணங்கி “இளவரசி, நான்‌ தங்கள்‌ 
ஆணைகளை ஏற்கும்‌ நிலையில்‌ இல்லை” என்றான்‌. 


“அப்படியென்றால்‌ நீர்‌ யார்‌? நீர்‌ 
இளையபாண்டவருக்காக வந்த தூதன்‌ அல்லவா?” 
சாத்யகி மீண்டும்‌ தலைவணங்கி “நான்‌ துவாரகையின்‌ 

தன்‌. இளையபாண்டவருக்கும்‌ இளவரசிக்கும்‌ 
செய்திகொண்டுவந்தவன்‌. அச்செய்திகளை மாறிமாறிச்‌ 
சொல்ல இளைய யாதவரின்‌ ஒப்புதல்‌ இல்லை. என்னை 
பொறுத்தருள வேண்டும்‌” என்றான்‌. 


பலந்தரை உரக்க “நீர்‌ அவளை சந்தித்தபோது என்ன 
நடந்தது என்று எனக்குத்தெரியும்‌... அவள்‌ மாயையில்‌ 
விழுந்துவிட்டீர்‌” என்று சொல்ல சாத்யகி திகைத்து 
விழிதூக்கி அவளை நோக்கினான்‌. அவள்‌ முகத்தில்‌ 
இருந்த சினத்திற்குமாறாக அவளுடைய கொடிபோன்ற 
கைகள்‌ பதைப்புடன்‌ ஒன்றை ஒன்று பற்றிக்கொண்டு 
நெளிந்தன. அவன்‌ பணிவும்‌ உறுதியும்‌ கலந்த குரலில்‌ 
“இளவரசி, தாங்கள்‌ இளவரசிக்குரிய முறையில்‌ 
பேசவில்லை” என்றான்‌. 


“ஆம்‌, பேசவில்லை. ஆனால்‌ நான்‌ உண்மையை 
பேசுகிறேன்‌” என்று அவள்‌ மூச்சிரைக்க கூவினாள்‌. 
“உண்மையைப்‌ பேசவில்லை. உங்கள்‌ உணர்வுகளை 
பேசுகிறீர்கள்‌. உணர்வுகளைப்‌ பேசுவதற்கு அரசு 
சூழ்தலில்‌ இடமேதும்‌ இல்லை” என்றான்‌ சாத்யகி. 
“தாங்கள்‌ சொல்வது தாங்களே எண்ணிக்கொள்ளும்‌ 
வெறும்‌ கற்பனைகள்தான்‌ இளவரசி. நீங்கள்‌ 
இளையபாண்டவரால்‌ பாஞ்சால இளவரசிக்கு நிகராக 
எண்ணப்படவில்லை என்ற சினத்தில்‌ பேசுகிறீர்கள்‌ 
என்று நான்‌ சொன்னால்‌ எப்படியிருக்குமோ அதுபோல” 
என்றான்‌. 


“என்ன?” என்றபடி பலந்தரை எழுந்துவிட்டாள்‌. “நான்‌ 
அப்படி சொல்ல துணியமாட்டேன்‌. ஏனென்றால்‌ 
இளையபாண்டவரின்‌ அரசி என்‌ அரசி அல்ல என்றாலும்‌ 
மதிப்பிற்குரியவர்‌. நான்‌ துவாரகையின்‌ அரசருக்கு 
மட்டுமே கட்டுப்பட்டவன்‌” என்று சொல்லி சாத்யகி 
தலைவணங்கினான்‌. 


“நான்‌ யார்‌ தெரியுமா? யாருடன்‌ பேசுகிறீர்‌ தெரியுமா?” 
என்று பலந்தரை கைநீட்டி கூச்சலிட்டாள்‌. “அக்கா 
வேண்டாம்‌, அக்கா” என்று பிந்துமதி அவள்‌ 
புயத்தைப்பற்றி அசைத்தாள்‌. அவள்‌ கையை உதறி 
“என்னை யாரென்று நினைத்தீர்‌?” என்றாள்‌. அவள்‌ குரல்‌ 
உடைந்து உலோக ஒலி எழுப்பியது. “ஆம்‌, நீங்கள்‌ 
காசிநாட்டு இளவரசி. அஸ்தினபுரியின்‌ பேரரசியாக 
ஆகப்போகிறவரின்‌ தங்கை.” 


பலந்தரை உடல்‌ அனைத்து விசையையும்‌ இழப்பது 
தெரிந்தது. இடையில்‌ ஊன்றிய கை விழுந்து வளையல்‌ 
ஒலித்தது. விழிகளில்‌ நீர்‌ நிறைந்திருக்க பற்களைக்‌ 
கடித்தமையால்‌ தாடை அசைய “நீர்‌ இதற்காக கண்ணீர்‌ 
வடிப்பீர்‌. இப்போது சொல்கிறேன்‌, இதற்காக கண்ணீர்‌ 
வடிப்பீர்‌” என்று கூவியபின்‌ திரும்பி படிகளில்‌ ஏறி 
ஓடினாள்‌. பிந்துமதி அவனை ஒருகணம்‌ தயங்கி 
நோக்கியபின்‌ திரும்பி தொடர்ந்து ஓடினாள்‌. 


சாத்யகி பெருமூச்சுடன்‌ மீண்டும்‌ அமர்ந்துகொண்டான்‌. 
தன்னை எளிதாக்கிக்கொள்ள அவனுக்கு மேலும்‌ நேரம்‌ 
தேவைப்பட்டது. சிலகணங்கள்‌ உடைந்த எண்ணங்கள்‌ 
அவன்‌ வழியாக கடந்துசென்றபின்‌ அதை 
சொல்லியிருக்கக்‌ கூடாதென்று உணர்ந்தான்‌. மெல்ல 
மெல்ல அந்த இரு இளவரசிகள்‌ மீதும்‌ ஆழ்ந்த இரக்கம்‌ 
ஏற்பட்டது. எளிய பெண்கள்‌. கிளம்பி 
சென்றுவிடவேண்டும்‌ என்று நினைத்தான்‌. ஆனால்‌ 
அதுவும்‌ உடனடியாக சரி என்று தோன்றவில்லை. 
சினத்துடன்‌ சென்றதாக ஆகிவிடலாம்‌. சிசிரனை 
அழைத்து சற்றுநேரம்‌ பேசிக்கொண்டிருந்துவிட்டுத்தான்‌ 
செல்லவேண்டும்‌. ஆம்‌, அதுதான்‌ முறையானது. 


அவன்‌ எழுந்தபோது படகு வந்து படித்துறையில்‌ 
நிற்பதை சாளரம்‌ வழியாகக்‌ கண்டான்‌. அதிலிருந்து 
குந்தியும்‌ ஓர்‌ இளவரசியும்‌ இறங்க சிசிரன்‌ சென்று 
வரவேற்று முகமன்‌ சொல்லிக்கொண்டிருந்தான்‌. சாத்யகி 
வெளியே சென்று கை கூப்பியபடி சிசிரனுடன்‌ வந்த 
குந்தியை அணுகினான்‌. “வணங்குகிறேன்‌ அரசி” 
என்றான்‌. 


குந்தி புன்னகைத்தபடி அருகே வந்து அவன்‌ தலையில்‌ 
கைவைத்து “இங்கு வந்துவிட்டாய்‌ என்றார்கள்‌. 
இங்கிருந்தே நீ அரசவைக்கு சென்றுவிடக்கூடும்‌ என்று 
நினைத்தேன்‌. ஆகவேதான்‌ வந்தேன்‌” என்றாள்‌. அவன்‌ 
சிரித்து “அன்னையே, என்னிடம்‌ என்ன அரசு சூழ்தல்‌? 
நீங்கள்‌ இளையபாண்டவர்‌ இங்கில்லை என்று 
அறிந்துதான்‌ வந்தீர்கள்‌” என்றான்‌. 


“மூடா” என்று அவன்‌ தோளில்‌ அடித்து சிரித்து குந்தி 
“இவள்‌ சேதிநாட்டு இளவரசி, கரேணுமதி. நகுலனின்‌ 
துணைவி” என்றாள்‌. சாத்யகி தலைவணங்கி 
“இளவரசியை சந்திப்பதனால்‌ வாழ்த்தப்பட்டவன்‌ 
னேன்‌” என்றாள்‌. அவள்‌ அவனையே கூர்ந்து 
நோக்கிக்கொண்டிருப்பதுபோல தோன்றியது. 


அவன்‌ பார்வையை விலக்கிக்கொள்ளும்போது அவள்‌ 
“பிந்து மேலேதான்‌ இருக்கிறாளா?” என்றாள்‌. அவள்‌ தன்‌ 
முகத்திலிருந்தே எதையோ உய்த்துக்கொண்டதை சாத்யகி 
உணர்ந்தான்‌. “ஆம்‌, முறைமைப்பேச்சுக்குப்பின்‌ மேலே 
சென்றுவிட்டார்கள்‌. நான்‌ கிளம்புவதற்காக வெளியே 
வந்தேன்‌” என்றான்‌. அவள்‌ அதற்கு எப்பொருளும்‌ 
தோன்றாமல்‌ தலையசைத்தாள்‌. 


“அவர்கள்‌ ஏன்‌ கீழே வரவில்லை?” என்றபடி குந்தி 
நடந்தாள்‌. ”முறைமுரசு ஒலிக்கவில்லை அல்லவா? 
அறிந்திருக்க மாட்டார்கள்‌” என்றான்‌ சாத்யகி. “ஆம்‌, 
சிசிரரே , இளவரசிகளுக்கு என்‌ வரவை அறிவியும்‌” 
என்றபடி அவள்‌ மேலேறி கூடத்திற்குச்‌ சென்று 
அமர்ந்தாள்‌. “துவாரகையில்‌ இருந்து இங்கு வந்தபின்னர்‌ 
ஒருநாள்கூட நான்‌ அந்நகரை எண்ணாமல்‌ 
இருந்ததில்லை. இன்று என்‌ உள்ளத்தில்‌ 
அஸ்தினபுரியைவிட துவாரகையே எனது நகர்‌ என்று 
தோன்றுகிறது.” குந்தி சாத்யகியிடம்‌ அமரும்படி 
கைகாட்டினாள்‌. கரேணுமதி விலகிநின்று அவனை 
நோக்கிக்கொண்டிருந்தாள்‌. 


“என்ன செய்தி?” என்று குந்தி இயல்பாக கேட்டாள்‌. 
“ஓலை என ஏதுமில்லை அரசி. வழக்கமான 
வாழ்த்துச்செய்திதான்‌. அதை தங்களிடம்‌ சொல்லும்படி 
சொன்னார்‌.” சற்று நிமிர்ந்து அமர்ந்துகொண்டு குந்தி “ம்‌” 
என்றாள்‌. 


சாத்யகி கரேணுமதியை ஏறிட்டுப்பார்த்தான்‌. குந்தி 
“சொல்‌, அவர்களும்‌ தெரிந்துகொள்ளட்டுமே” என்றாள்‌. 
சாத்யகி “தங்கள்‌ நலனையும்‌ பாஞ்சால இளவரசி 
நலனையும்‌ பிற இளவரசியர்‌ நலன்களையும்‌ இளைய 
யாதவர்‌ நாடுகிறார்‌. தாங்கள்‌ அஸ்தினபுரிக்கு 
செல்லும்போது அவரும்‌ அங்கிருப்பார்‌ என்றும்‌ அங்கே 
தங்களை சந்தித்து அடிபணியும்‌ வாய்ப்பு கிடைக்கும்‌ 
என்று நம்புவதாகவும்‌ சொன்னார்‌. அவ்வளவுதான்‌.” 


அவன்‌ சொல்வதற்குள்ளாகவே அவள்‌ விழிகள்‌ 
மாறிவிட்டன. தலையை அசைத்து 
“அணையிடுகிறானா?” என்றாள்‌ புன்னகைடன்‌. 
“சிறுமூடன்‌” என்று சொல்லி அசைந்து அமர்ந்து “ஆம்‌, 
அதுதான்‌ முறையாக இருக்கும்‌” என்றாள்‌. 
“எனக்குப்புரியவில்லை” என்றான்‌. “என்னை உடனே 
அஸ்தினபுரிக்கு செல்லும்படி சொல்கிறான்‌. அவனும்‌ 
கிளம்பி அங்கே வருவான்‌. என்‌ மைந்தர்‌ தங்கள்‌ 


இளவரசிகளுடன்‌ நகர்நுழையும்போது அவனும்‌ நானும்‌ 
அங்கே இருக்கவேண்டும்‌ என்பது அவன்‌ திட்டம்‌.” 


சாத்யகி வியந்து “நீங்கள்‌ என்ன எண்ணியிருந்தீர்கள்‌?” 
என்றான்‌. “நான்‌ இவர்களுடன்‌ சேர்ந்து அங்கே 
நகர்நுழைவதாகதான்‌ எண்ணிக்கொண்டிருந்தேன்‌.” 
சாத்யகி நெஞ்சில்‌ ஓடிய எண்ணத்தை உய்த்தறிந்து 
“என்னை அவன்‌ அங்கே செல்லச்சொல்கிறான்‌ என்றால்‌ 
உன்னையும்‌ என்னுடன்‌ வரச்சொல்கிறான்‌ என்றே 
பொருள்‌” என்றாள்‌. சாத்யகி தலைவணங்கினான்‌. 


குந்தி தன்‌ முகவாயை வருடியபடி “அங்கே மூத்த அரசர்‌ 
இப்போது இல்லை. அவர்‌ எதற்காக காட்டுக்குச்‌ சென்றார்‌ 
என்ற ஐயம்‌ எனக்கு அப்போதிருந்தே இருந்தது. அது 
இப்போது மேலும்‌ உறுதியாகிறது” என்றாள்‌. சாத்யகி 
“ஏன்‌?” என்றான்‌. குந்தி திரும்பி நோக்க சிசிரன்‌ வந்து 
நின்று “இளவரசியருக்கு சற்று உடல்நலமில்லை 
என்றார்கள்‌. மூத்தவருக்கு...” என்று சொல்ல குந்தியின்‌ 
விழிகள்‌ மாறின. ”இருவீரர்களை அழைத்துச்சென்று 
அவர்களின்‌ கைகளைக்‌ கட்டி இழுத்துக்கொண்டு 
வாரும்‌” என்றபின்‌ திரும்பி “மைந்தா, எதற்காக 
விழியிழந்த அரசர்‌ காடுபுகவேண்டும்‌? அதைத்தான்‌ நாம்‌ 
எண்ணிப்பார்க்கவேண்டும்‌. அதற்கான எந்தச்சூழலும்‌ 
அங்கில்லை” என்றாள்‌. 


மிக இயல்பாக தொடர்ந்தாள்‌ “ஏனென்றால்‌ 
அஸ்தினபுரியில்‌ இந்நாட்களில்‌ ஏதோ அரச 
அறிவிப்புகள்‌ வரப்போகின்றன. அவை அவரது 
பெயரால்‌ வெளிவருமென்பதனால்‌ 
அரசாணைகளேதான்‌. ஆனால்‌ அவருக்கு அதில்‌ 
பங்கில்லை என்றும்‌ ஊரார்‌ நினைக்கவேண்டும்‌.” சிசிரன்‌ 
தவிப்புடன்‌ “அரசி” என்றான்‌. திரும்பி அவனிடம்‌ “அது 
என்‌ ஆணை?” என்ற குந்தி உடனே விழிதிருப்பி 
சாத்யகியிடம்‌ “நிலப்பகுதிகளை எப்படிப்பிரிப்பது 
என்பது முடிவாகிவிட்டது. முழு வரைபடத்தையும்‌ 
எனக்கு அனுப்பிவிட்டனர்‌. நான்‌ துவாரகைக்கும்‌ அதன்‌ 
மெய்ப்பை அத... ன விதுரர்‌ அமர்ந்து 
அமைத்த பங்கீடு அது. அதில்‌ இனி ஏதும்‌ 
செய்யமுடியாது” என்றாள்‌. 


சிசிரன்‌ அவளிடம்‌ மேலும்‌ சில சொற்கள்‌ பேச விழைந்து 
அவள்‌ அவனை நோக்கித்திரும்பாதது கண்டு 
திரும்பிச்சென்றான்‌. கரேணுமதியின்‌ உடல்‌ 
தவிப்பதையும்‌ உதடுகளை இறுக்கிக்கொண்டு ஆடையை 
கையால்‌ பின்னியபடி அவள்‌ வாயிலையும்‌ குந்தியையும்‌ 


மாறி மாறி நோக்குவதையும்‌ சாத்யகி கண்டான்‌. அவள்‌ 
கைகள்‌ கீழே சரிந்தபோது எழுந்த வளையலோசை கேட்டு 
சாத்யகி விழிதூக்க அவள்‌ நின்ற இடத்திலிருந்து 
விலகாமலேயே பின்னடைந்ததுபோன்று உடலசைந்தாள்‌. 
“அனால்‌ படைகள்‌ இருக்கின்றன. அவற்றை 
பிரிப்பதில்தான்‌ பெரிய விளையாட்டுகள்‌ இருக்கும்‌” 
என்றாள்‌ குந்தி. 

“படைகளை இப்போது பிரிக்கவேண்டியதில்லை என்பது 
மூத்த அரசரின்‌ விருப்பம்‌. அஸ்தினபுரியின்‌ 
எல்லைக்காவல்படைகள்‌ அப்படியே நீடிக்கவேண்டும்‌. 
அவை பேரரசரின்‌ ஆணையில்‌ இருக்கும்‌. இரு 
தலைநகர்களின்‌ காவல்படைகள்‌ மட்டும்தான்‌ 
தனித்தனியாக இருக்கும்‌. இருநாடுகளும்‌ தனித்தனியாக 
படைவல்லமையை பெருக்கிக்கொள்ளக்கூடாது 
என்பதும்‌ பொதுப்புரிதல்‌...” படிகளில்‌ இளவரசிகள்‌ 
இறங்கி ஓடிவரும்‌ ஒலி கேட்டது. கதவு திறந்து இருவரும்‌ 
வந்து மூச்சிரைக்க நின்றனர்‌. பிந்துமதி உதடுகளை 
மடித்து அழுதுகொண்டிருந்தாள்‌. அவர்களை நோக்கிய 
விழிகளை அவன்‌ திருப்பிக்கொண்டான்‌. 


குந்தி அவர்களை அணுவிடைகூட திரும்பிநோக்காமல்‌ 
இயல்பாக பேச்சைத்‌ தொடர்ந்தாள்‌. “ஆனால்‌ எப்படியோ 
படைவல்லமை இருதரப்பிலும்‌ பெருகும்‌ என்பதுதான்‌ 
உண்மை. விதுரர்‌ அரசுமேலாண்மையை சிறப்புறச்‌ 
செய்வார்‌. ஆனால்‌ படைநீக்கங்களை அறிந்தவரல்ல. 
அஸ்தினபுரியின்‌ படைகள்‌ இன்னமும்‌ காந்தாரர்‌ 
ஆணையிலேயே உள்ளன. படைநடத்தத்‌ தெரிந்த 
பெருந்தலைவனாகிய அங்கநாட்டரசனும்‌ அவர்களுடன்‌ 
இருக்கிறான்‌.” சாத்யகி இளவரசிகளை நோக்கி 
அறியாமல்‌ சென்ற விழியை கட்டுப்படுத்தியபடி “ஆம்‌” 
என்றான்‌. அவன்‌ நெஞ்சு படபடத்தது. 


“அத்துடன்‌ மிகப்பெரிய ஒரு வினாவும்‌ உள்ளது. 
அஸ்தினபுரியின்‌ படைகளில்‌ பெரும்பகுதி காந்தாரர்கள்‌. 
நாற்பத்து ஏழு வருடங்களுக்கு முன்னர்‌ காந்தாரருடன்‌ 
வந்து குடியேறியவர்களின்‌ குருதி முளைத்துப்பெருகி 
உருவான படை அது. அவர்கள்‌ இன்றும்‌ காந்தாரர்‌ 
சொல்லுக்கே கட்டுப்பட்டவர்கள்‌. அவர்களை தவிர்த்தால்‌ 
அஸ்தினபுரியின்‌ படை என்பது மூன்றில்‌ ஒரு பங்கே.” 
சாத்யகி “அதில்‌ பாதியைத்தான்‌ நாம்‌ பெறுவோமா?” 
என்றான்‌. “அதெப்படி?” என்று குந்தி 
புன்னகைசெய்தாள்‌. “காந்தாரப்படை என ஒன்று இன்று 
தனியாக இல்லை. அவர்கள்‌ அஸ்தினபுரியின்‌ 
படைகளுக்குள்‌ கலந்து உள்ளனர்‌.” 


சாத்யகி பெருமூச்சுவிட்டான்‌. உண்மையிலேயே 
மிகச்சிக்கலான நிலைமை அது என்று தோன்றியது. 
“எல்லைக்காவல்பொறுப்பு அஸ்தினபுரியின்‌ பேரரசரிடம்‌ 
இருக்கும்‌ என்பதற்கான உண்மையான பொருள்‌ 
பெரும்படை சகுனியின்‌ கையில்‌ இருக்கும்‌ என்பதுதான்‌. 
அவர்‌ தன்‌ படைகளை இந்திரப்பிரஸ்தத்தைச்‌ சுற்றி 
நிறுத்தமுடியும்‌. எல்லைக்காவல்‌ என்பது நம்மை 
சிறைவைப்பதாக ஆகக்கூடும்‌.” சாத்யகி ஒருகணம்‌ 
கரேணுமதியை நோக்கிவிட்டு “நாம்‌ என்னசெய்யமுடியும்‌ 
அன்னையே?” என்றான்‌. அவளுடைய கைவளை 
ஒலிதான்‌ இயல்பாக தன்னை அவளை நோக்கச்செய்தது 
என உணர்ந்து இனி அவ்வொலியை தவிர்ப்பது என 
முடிவுசெய்தான்‌. 


“என்ன செய்யமுடியும்‌ என்று இப்போது சொல்லமுடியாது. 
அங்கே படைநகர்வு மற்றும்‌ பிரிப்பு தொடர்பாக ஏதேனும்‌ 
ஆணைகள்‌ வெளியாகுமென நினைக்கிறேன்‌. விதுரரின்‌ 
பொதுப்பார்வைக்கு மிக இயல்பானவை என்றோ நமக்கு 
நலன்புரிபவை என்றோகூட தோன்றக்கூடியவை. 
ஆனால்‌ உண்மையில்‌ நம்மை சிறைவைப்பவை. நாம்‌ 
எழமுடியாது தடுப்பவை. அந்த ஆணைகள்‌ 
வெளியாகும்போது மூத்த அரசர்‌ அங்கிருக்கமாட்டார்‌. 
அப்படியென்றால்‌ அவை சகுனியின்‌ ஆணைகளே. நாம்‌ 
அங்கிருந்தால்‌ நாம்‌ என்ன செய்யக்கூடுமென 
பார்க்கலாம்‌. கண்ணனும்‌ அங்கு வருகிறான்‌ என்றால்‌ 
நம்மை எளிதில்‌ அவர்கள்‌ வென்றுசெல்லமுடியாது.” 


சாத்யகி “அன்னையே, திருதராஷ்டிர மாமன்னர்‌ தன்‌ 
மைந்தர்களை கொல்ல முயன்றதாகவும்‌ அவர்கள்‌ உடல்‌ 
உடைந்து மருத்துவசாலைகளில்‌ இருந்ததாகவும்‌ 
உளவுச்செய்திகள்‌ வந்தன. இளையவர்‌ இன்னமும்கூட 
படுக்கையில்‌ இருந்து எழவில்லை என்றார்கள்‌” 
என்றான்‌. குந்தி “நானும்‌ அதை அறிந்தேன்‌. ஆனால்‌ 
என்ன நடந்தது என்று இப்போது சொல்லமுடியாது. 
ஒருவேளை அவரை இவர்கள்‌ 
கொல்லமுயன்றிருக்கலாம்‌. அவர்‌ அதைத்தடுக்க 
போராடியிருக்கலாம்‌” என்றாள்‌. 


சாத்யகி திகைத்து “தந்தையையா?” என்றான்‌. “ஏன்‌? 
உடன்பிறந்தவர்களை கொல்லத்துணிபவர்கள்‌ அதைச்‌ 
செய்ய தயங்குவார்களா என்ன?” என்றாள்‌ குந்தி. 
“கொல்லத்‌ திட்டமிட்டிருக்கமாட்டார்கள்‌. ஒரு 
சொல்மோதலின்‌ முடிவில்‌ சினம்கொண்டு 
தாக்கியிருக்கலாம்‌... அது மற்போர்‌ என்று 
நினைக்கிறேன்‌. மூத்த அரசரை நானறிவேன்‌. அவரை 


மற்போரில்‌ வெல்ல பீமனாலும்‌ இயலாது. நின்று 
போர்புரிவதற்கே பலராமர்‌ ஒருவரால்தான்‌ முடியும்‌. 
இவர்கள்‌ இருவர்‌ இருந்தமையாலும்‌ அவர்‌ முதியவர்‌ 
என்பதனாலும்‌ துணிவுகொண்டிருக்கிறார்கள்‌. அவரால்‌ 
நசுக்கப்பட்டார்கள்‌.” 


சாத்யகி “இல்லை... ஆனால்‌” என தயங்க “என்ன 
நடந்திருக்குமென்றே தெரியவில்லை. அது ஒரு நாடகமா 
இல்லை உண்மையிலேயே ஒரு பூசல்‌ நிகழ்ந்ததா? மூத்த 
அரசர்‌ அஸ்தினபுரியில்‌ இருக்கும்‌ வரை முழுமையான 
கட்டுப்பாடு காந்தாரர்‌ கைக்கு வராது. ஆகவே அரசரை 
காடேகும்படி சொல்லியிருக்கலாம்‌. அது அவரை சினம்‌ 
கொள்ளசெய்ததில்‌ மைந்தர்களை தாக்கியிருக்கலாம்‌. 
ஆனால்‌ பின்னர்‌ அவரை அச்சுறுத்தி காடேக 
ஒப்புக்கொள்ள வைத்திருக்கலாம்‌. அவர்‌ இல்லாதபோது 
அஸ்தினபுரி என்பது காந்தார அரசேயாகும்‌. இந்தத்‌ 
தருணத்தை பயன்படுத்திக்கொண்டு சில முடிவுகளை 
அவர்கள்‌ அறிவிக்கக்‌ கூடும்‌” என்றாள்‌ குந்தி. 


சாத்யகி சிலகணங்கள்‌ தயங்கிவிட்டு “அப்படி ஒரு போர்‌ 
நிகழ்ந்திருக்குமா அன்னையே? அங்கர்‌ வேறு 
அங்கிருந்திருக்கிறார்‌” என்றான்‌. குந்தி அதுவரை 
அவளிடம்‌ இல்லாத விரைவுடன்‌ “அவன்‌ அவர்களை 
தடுக்கமுயன்றிருப்பான்‌. அதில்‌ அவனுக்கும்‌ 
புண்பட்டிருக்கலாம்‌” என்றாள்‌. சாத்யகி “நீங்கள்‌ அவரை 
அறிவீர்களா?” என்றான்‌. “இல்லை, ஏன்‌?” என்று குந்தி 
கேட்டாள்‌. “நீங்கள்‌ எவரையும்‌ முறைமைமீறி 
சொல்வதில்லை. அங்கரை மட்டும்‌ அவன்‌ என்றீர்கள்‌.” 
குந்தி “அவன்‌ சூதன்‌, அவனுக்கென்ன முறைமை?” 
என்றபடி எழுந்துகொண்டாள்‌. “நீ இன்றுமாலை அரசரை 
சந்திக்கவேண்டும்‌ அல்லவா?” 


“ஆம்‌” என்றபடி சாத்யகி எழுந்து ”வெறும்‌ முறைமை 
சந்திப்புதான்‌” என்றான்‌. “அவையில்‌ நாம்‌ 
அஸ்தினபுரிக்கு செல்லவிருப்பதை நீயே சொல்லிவிடு. 
நாம்‌ நாளை மாலையே செல்கிறோம்‌.” சாத்யகி “நான்‌ 
இன்னமும்‌ இளையபாண்டவரை சந்திக்கவில்லை” 
என்றான்‌. “அவனுக்காகக்‌ காத்திருப்பதில்‌ 
பொருளில்லை” என்ற குந்தி “அவன்‌ இங்கே 
அரண்மனையில்‌ இருப்பது குறைவு” என்றாள்‌. 
அறியாமல்‌ ஒருகணம்‌ பலந்தரையை நோக்கிய சாத்யகி 
விழிகளை திருப்பிக்கொண்டான்‌. “இவர்கள்‌ இருவர்‌ 
இருந்தாலும்‌ அவன்‌ உணர்வது ஏதோ ஒரு குறையை 
மட்டுமே.” சாத்யகி எந்த எதிர்வினையும்‌ முகத்தில்‌ 
தெரியாமலிருக்க முயன்றான்‌. 


குந்தி திரும்பி பலந்தரையை நோக்கி அவள்‌ 
முகத்திலிருந்த பதைப்பை அறியாதவள்‌ போல “நானும்‌ 
இவனும்‌ நாளையே அஸ்தினபுரிக்கு செல்கிறோம்‌. நீங்கள்‌ 
என்னசெய்யவேண்டும்‌ என்பதை நான்‌ அங்கிருந்து 
அறிவிக்கிறேன்‌” என்று புன்னகையுடன்‌ சொன்னாள்‌. 
பிந்துமதி உதட்டை இறுக்கியபடி தலையை அசைத்தாள்‌. 
பலந்தரை நீர்பரவிய விழிகளும்‌ இறுகிய முகமுமாக 
அசைவற்று நின்றாள்‌. “யாதவனுக்கு உங்கள்‌ 
முறைமைவணக்கத்தையும்‌ வாழ்த்துக்களையும்‌ 
தெரிவியுங்கள்‌... அவன்‌ அரசரை சந்திக்கச்‌ செல்கிறான்‌” 
என்றாள்‌ குந்தி. 

பலந்தரை பேச முயன்றபோது தொண்டை 
அடைத்திருந்தது. அதை சீர்செய்தபடி “தங்கள்‌ வரவால்‌ 
நாங்கள்‌ பெருமைபடுத்தப்பட்டோம்‌ யாதவ இளவரசே. 
தங்களை வணங்கி வாழ்த்துகிறோம்‌” என்றாள்‌. சாத்யகி 
“பெருமை என்னுடையது இளவரசி” என்றான்‌. பின்னால்‌ 
நின்ற பிந்துமதி மேலும்‌ பலந்தரையின்‌ பின்னால்‌ 
மறைந்து அவள்‌ சொன்ன அதே சொற்களை உச்சரிப்பு 
விளங்காமல்‌ முணுமுணுக்க சாத்யகி தலை வணங்கி 
“இளவரசியின்‌ சொற்களால்‌ பெருமைக்குள்ளானேன்‌” 
என்றான்‌. 


அவன்‌ திரும்பி கரேணுமதியின்‌ சினம்‌ நிறைந்த 
விழிகளை சந்தித்தான்‌. “இளவரசர்‌ இங்கு வந்தமை 
எங்களை பேரரசிகளாக உணரச்செய்கிறது” என்று அவள்‌ 
சொல்ல அவன்‌ மெல்லிய திடுக்கிடலுடன்‌ அவள்‌ 
விழிகளை சந்தித்தான்‌. “தொன்மையான 
யாதவப்பேரரசின்‌ வாழ்த்தாகவே தங்கள்‌ சொற்களை 
கொள்கிறோம்‌.” 


சாத்யகி குந்தியை நோக்காமலிருக்க கழுத்தை 
இறுக்கிக்கொண்டு “சேதிநாட்டுக்கும்‌ யாதவர்களுக்கும்‌ 
உள்ள உறவென்பது முறைமையால்‌ ஆனதல்ல, 
குருதியால்‌ ஆனது” என்றான்‌. “அன்னை சுருததேவி 
அல்லவா யாதவர்களுக்கு முதல்‌ கொடி?” அவள்‌ 
சொல்லிழந்து அறியாமல்‌ அரைக்கணம்‌ குந்தியை 
நோக்கிவிட்டு “ஆம்‌, அது மகிழ்வூட்டுகிறது” என்று 
பொருளில்லாமல்‌ சொன்னாள்‌. சாத்யகி குந்திக்கு 
மீண்டும்‌ ஒருமுறை தலைவணங்கி விடைபெற்றான்‌. 

விடியற்காலையில்‌ காம்பில்யத்தின்‌ தெருக்கள்‌ 
முழுமையாகவே பனியால்‌ மூடப்பட்டிருந்தன. 
பெரியதோர்‌ சிலந்திவலையை கிழிப்பது போல 
பனிப்படலத்தை ஊடுருவிச்சென்றுகொண்டே 
இருக்கவேண்டியிருந்தது. அணிந்திருந்த தடித்த கம்பளி 

டையைக்‌ கடந்து குளிர்‌ வந்து உடலை 
சிலிர்க்கச்செய்தது. முன்னால்‌ குந்தியின்‌ தேர்‌ 
சென்றுகொண்டிருக்க பின்னால்‌ சாத்யகி தன்‌ புரவியில்‌ 
சென்றான்‌. சகட ஒலி மிக மெலியதாக எங்கோ என 
கேட்டது. வளைவுகளில்‌ அலைபோல திரும்பி வந்து 
செவிகளை அறைந்தது. 


படித்துறையை அடைந்ததும்‌ குந்தியின்‌ தேர்‌ 
விரைவிழந்து சரிந்து பின்கட்டை ஒலியுடன்‌ மெல்ல 
இறங்கி பலகைப்பரப்பில்‌ ஏறி அதிர்வோசையுடன்‌ 
உருண்டு சென்று வளைந்து நின்றது. குதிரைகள்‌ 
கடிவாளம்‌ இழுபட கழுத்துக்களை தூக்கி குளம்புகளால்‌ 
மரத்தரையை உதைத்தன. ஏவலர்‌ வந்து அவற்றின்‌ 
கடிவாளத்தை பற்றிக்கொள்ள இருவர்‌ தேரின்‌ வாயிலை 
திறந்தனர்‌. நீட்டப்பட்ட மரப்படியில்‌ கால்வைத்து 
இறங்கிய குந்தி திரும்பி அவனை நோக்கிவிட்டு 
பனித்திரைக்குள்‌ பந்த வெளிச்சம்‌ தீயாலான 
சிலந்திவலை போல தெரிந்த சுங்க மாளிகை நோக்கி 
சென்றாள்‌. 


சாத்யகி தன்‌ புரவியை நிறுத்தி கடிவாளத்தை 
ஒப்படைத்துவிட்டு அவளை பின்தொடர்ந்து சென்றான்‌. 
அவர்களுக்கான பன்னிரு பாய்கொண்ட பெரிய படகு 
துறைமேடையில்‌ காத்து நின்றிருந்தது. பதினெட்டு 
பாய்களுடன்‌ பெரிய காவலர்படகு முன்னரே 
கங்கைக்குள்‌ சென்று காத்து நின்றது. இருபடகுகளும்‌ 
வெண்சாம்பல்நிறமான பனித்திரையில்‌ அருகருகே 
வரையப்பட்ட ஓவியங்கள்‌ போல தெரிந்தன. 
துறைமேடையை அறையும்‌ நீரின்‌ ஓசை 
கேட்டுக்கொண்டிருந்தது. 

சுங்கத்தலைவன்‌ வந்து குந்தியை வணங்கி உள்ளே 
அழைந்த்துச்‌ சென்றான்‌. அவள்‌ அங்கே பெரியபீடத்தில்‌ 
கம்பளியாடையை போர்த்தியபடி உடல்குறுக்கி 


அமர்ந்தாள்‌. விடியற்காலையில்‌ விழியிமைகள்‌ சற்று 
தொங்கி முகம்‌ சுருங்கி அவள்‌ மேலும்‌ 
முதுமைகொண்டுவிட்டதுபோல தோன்றியது. சாத்யகி 
அருகே சென்றதும்‌ நிமிர்ந்து பீடத்தை சுட்டிக்காட்டினாள்‌. 
அவன்‌ அமர்ந்ததும்‌ அவள்‌ உடலை சற்று அசைத்து 
“இந்தப்பெண்கள்‌ என்றுமே பணிந்துதான்‌ 
வாழ்ந்தாகவேண்டும்‌ மைந்தா” என்றாள்‌. சாத்யகி 
நிமிர்ந்தான்‌. அவன்‌ எண்ணிக்கொண்டிருப்பதையே 
அவள்‌ சொல்லிக்கொண்டிருந்தாள்‌. 


“அவர்களுக்கு வேறுவழியில்லை. இவள்‌ ஒரு வேங்கை. 
இவளிருக்கும்‌ காட்டில்‌ பிறருக்கு இடமில்லை. அதை 
எவ்வளவு விரைவாக இவர்கள்‌ 
உணர்ந்துகொள்கிறார்களோ அந்த அளவுக்கு 
இவர்களின்‌ வாழ்க்கை இனிதாகும்‌.” சாத்யகி 
தலையசைத்தான்‌. ”இவர்களின்‌ எண்ணங்களில்‌ 
பிறபெண்கள்‌ நுழையவேயில்லை. அதை முதல்நாளே 
இவர்கள்‌ புரிந்துகொண்டும்விட்டார்கள்‌.” சாத்யகி 
அந்தப்பேச்சை தவிர்க்க விழைந்தான்‌. ஆனால்‌ அதை 
எப்படி சொல்வதென்று அவனுக்கு தெரியவில்லை. 
”இவர்கள்‌ அவளை எதிர்க்கமுடியாது. தேக்கப்பட்ட நீர்‌ 
விரிசல்களில்‌ ஊறுவதுபோல சிறுமையாக அது 
வெளியாகிவிடக்கூடாது. அதை இப்போது 
விட்டுவிட்டால்‌ பின்னர்‌ இங்கும்‌ சில இளைய 
காந்தாரிகள்தான்‌ இருப்பார்கள்‌.” 


சாத்யகி “ஆம்‌” என்றான்‌. “எளிய அரண்மனை 
பணிப்பெண்ணாக இருக்குமளவுக்கு இவர்களின்‌ 
ஆணவம்‌ சுருங்குமென்றால்‌ இவர்களுக்கு வாழ நிறைய 
இடம்‌ கிடைக்கும்‌. இல்லையேல்‌ ஒவ்வொருநாளும்‌ 
புண்பட்டுக்கொண்டுதான்‌ இருப்பார்கள்‌” என்றாள்‌ குந்தி. 
“நான்‌ சிபிநாட்டிலும்‌ மத்ரநாட்டிலும்‌ மகள்கொள்ள 
ஒப்புக்கொண்டதே இதனால்தான்‌. அவர்கள்‌ 
சிற்றரசர்களின்‌ எளிய பெண்கள்‌. காசிநாடும்‌ சேதிநாடும்‌ 
பெரியவை. அவர்களால்‌ எளிதில்‌ 
வளையமுடியவில்லை.” “அவர்கள்‌ 
புரிந்துகொள்வார்கள்‌” என்றான்‌ சாத்யகி. 


குந்தி “ஆகவேதான்‌ இவர்கள்‌ இங்கேயே இருக்கட்டுமென 
முடிவுசெய்தேன்‌. பாஞ்சாலத்தின்‌ மண்ணில்‌ 
திரெளபதியின்‌ இளையோள்களாக இருக்கட்டும்‌. 
அனைத்து அரண்மனைநிகழ்வுகளிலும்‌ 
பங்கெடுக்கட்டும்‌. மெல்லமெல்ல அவர்களின்‌ ஆணவம்‌ 
வளையலாம்‌...” என்றாள்‌. சாத்யகி புன்னகைத்து 
“வளைந்தால்‌ நன்று” என்றான்‌. “வளையும்‌. ஏனென்றால்‌ 


பெண்கள்‌ மைந்தரைப்பெற்று வாழவிழைபவர்கள்‌. 
வளையாமல்‌ வாழமுடியாதென்றாலே 
வளையத்தொடங்கிவிடுவார்கள்‌...” என்றாள்‌ குந்தி. 
“தேவிகையையும்‌ விஜயையையும்‌ நான்‌ கூடுதல்‌ 
அணுகியறியமுடியவில்லை. இவர்களுடன்‌ இங்கே 
வரவேண்டியிருந்தது. பீமன்‌ சேதியிலும்‌ காசியிலும்‌ 
மகள்கொள்ளப்போவதை சொன்னபோதே எனக்கு 
தெரிந்தது, வேறு வழியில்லை என. மணநிகழ்வுக்கு நான்‌ 
இங்கே இருந்தாகவேண்டும்‌.” 


வெளியே சகடஒலி எழுந்தது. “நகுலன்‌, அவனை 
வரச்சொல்லியிருந்தேன்‌” என்றாள்‌ குந்தி. “அவன்‌ 
உன்னை தனிமையில்‌ சந்திக்கவேண்டுமென்று 
தோன்றியது. அவனுக்கு சேதிநாட்டுக்கும்‌ 
இளையயாதவனுக்கும்‌ இருக்கும்‌ உட்பகைபற்றி 
இன்னமும்‌ முழுமையாகத்தெரியாது. சுருதகீர்த்தியின்‌ 
வஞ்சம்‌ அவள்‌ மைந்தன்‌ உள்ளத்தில்‌ மட்டும்‌ அல்ல 
மகள்களின்‌ உள்ளத்திலும்‌ நிறைந்துள்ளது. 
ஆண்களைப்போலன்றி பெண்களால்‌ வஞ்சத்தை 
எளிதில்‌ மறைத்துக்கொள்ள முடியும்‌. நகுலனிடம்‌ நீ 
அதை சொல்லவேண்டும்‌” என்றாள்‌. “நானா?” என்றான்‌ 
சாத்யகி. “ஆம்‌, நீ இளைய யாதவனின்‌ குரல்‌ என 
அனைவரும்‌ அறிவர்‌. உன்‌ சொற்களுக்கிருக்கும்‌ 
வல்லமையை நீ அறியமாட்டாய்‌.” 


ஏவலன்‌ வந்து நகுலன்‌ வருகையை அறிவிக்க அவனை 
வரும்பம சொல்லிவிட்டு குந்தி “அவனிடம்‌ 
சொல்‌.பெண்ணிடம்‌ அன்புகொள்வது அவளை 
புரிந்துகொள்வதும்‌ வேறுவேறு என்று” என்றாள்‌. நகுலன்‌ 
உள்ளே வந்து வணங்கினான்‌. “உன்னைத்தான்‌ 
எதிர்நோக்கிக்கொண்டிருந்தேன்‌. நீ காலையில்‌ 
எழாமலிருந்துவிடுவாயோ என எண்ணினேன்‌” என்றாள்‌ 
குந்தி. சாத்யகி அதிலிருந்த முள்ளை உடனே 
உணர்ந்துகொண்டான்‌. நகுலன்‌ அதை 
இமையசைவுக்குக்‌ கூட பொருட்படுத்தவில்லை என்று 
கண்டதும்‌ அவனுள்‌ ஒரு புன்னகை மலர்ந்தது. 
“யாதவரே, தங்களை நேற்று அவையில்‌ கண்டு 
முறைமைச்சொல்‌ சொன்னாலும்‌ தனியாக 
பேசமுடியவில்லை என்ற எண்ணம்‌ இருந்தது. 
ஆகவேதான்‌ வந்தேன்‌” என்றான்‌..”ஆம்‌, அவையில்‌ நான்‌ 
உங்களிடம்‌ பேசமுடியாது” என்றான்‌ சாத்யகி. 


“துருபதர்‌ ஐயமும்‌ கலக்கமும்‌ கொண்டிருக்கிறார்‌” 
என்றான்‌ நகுலன்‌. “ஒவ்வொன்றும்‌ கெளரவர்களுக்கு 
உவப்பதாக மாறிக்கொண்டிருக்கிறது என்று 


எண்ணுகிறார்‌. சேதிநாட்டு இளவரசிகளை வென்றால்‌ 
சிசுபாலன்‌ நம்முடன்‌ வந்துவிடுவான்‌ என எண்ணினார்‌. 
ஆனால்‌ அவன்‌ மகதத்துடன்‌ சேர்ந்துகொண்டிருக்கிறான்‌. 
கோசலத்திலிருந்து இளையகெளரவர்களுக்கு 
மகள்கொள்கிறார்கள்‌. அங்கம்‌ அவர்களுடன்‌ 
இருக்கிறது. வங்கத்தின்‌ இருநாடுகளும்‌ யாதவர்கள்‌ மேல்‌ 
சினம்கொண்டிருக்கின்றன. துவாரகை எழுந்ததுமே 
தாம்ரலிப்தியின்‌ வணிகம்‌ சரிந்துவிட்டது என்று 
அவர்கள்‌ எண்ணுகிறார்கள்‌. அதாவது 
கங்காவர்த்தத்தின்‌ தென்திசை முழுக்கவே நமக்கு 
எதிராகிவிட்டது என எண்ணுகிறார்‌.” 


“அதையெல்லாம்‌ இப்போது எண்ணுவதில்‌ 
பொருளில்லை” என்று சாத்யகி சொன்னான்‌. “இன்னமும்‌ 
எதுவும்‌ முடிவாகவில்லை. அஸ்தினபுரியின்‌ முடிசூட்டு 
விழா முடிந்து ஆறுமாதங்கள்‌ கடந்தபின்னர்தான்‌ 
சித்திரம்‌ தெளிவடையும்‌. அதுவரை நாம்‌ 
காத்திருக்கவேண்டியதுதான்‌.” நகுலன்‌ புன்னகைத்து 
“அப்படி காத்திருக்க அரசர்களால்‌ முடியாதே... அவர்கள்‌ 
காலத்தைக்‌ கடந்து நோக்கித்தானே வாழமுடியும்‌. 
துருபதர்‌ இரவும்பகலும்‌ துயில்வதில்லை. 
அவையிலிருப்பவர்கள்‌ பகல்‌ முழுக்க துயில்கிறார்கள்‌” 
என்றான்‌. சாத்யகி சிரித்து “முடிசூட்டுவிழாவுக்குப்பின்‌ 
இவரை நேரடியாகவே காந்தாரருடன்‌ பகடை ஆட 
அமரச்செய்யலாம்‌” என்றான்‌. நகுலனும்‌ உரக்க 
நகைத்தான்‌. 


சாத்யகி “நாம்‌ படகுக்குச்‌ சென்று அங்கே அனைத்தும்‌ 
சித்தமாக உள்ளனவா என்று பார்ப்போம்‌” என 
எழுந்தான்‌. நகுலன்‌ குந்தியை வணங்கிவிட்டு தொடர்ந்து 
வந்தான்‌. “நேற்று தங்கள்‌ துணைவியையும்‌ பார்த்தேன்‌” 
என்றான்‌. நகுலன்‌ “தெரியும்‌, சொன்னாள்‌” என்றான்‌. 
சாத்யகி சிலகணங்கள்‌ தயங்கியபின்‌ “நான்‌ சற்று கூரிய 
சொற்களை சொல்லவேண்டியிருந்தது” என்றான்‌. “ஆம்‌, 
நீங்கள்‌ சொன்னதையும்‌ அவளே சொன்னாள்‌” என்றான்‌ 
நகுலன்‌. “அது இயல்பே. அவள்‌ தன்னை 
யாதவகுலத்தவளாக எண்ணவில்லை. தமகோஷரின்‌ 
ஷத்ரிய குலத்தவளாகவே சொல்லி 
வளர்க்கப்பட்டிருக்கிறாள்‌. தன்‌ கொடிவழி கெளதமம்‌ 
என்று முதல்நாள்‌ என்னிடம்‌ சொன்னாள்‌. எப்படி 
என்றேன்‌. கெளதம தீர்க்கதமஸின்‌ குருதி அவள்‌ 
என்றாள்‌.” 


சிரித்துக்கொண்டே நகுலன்‌ சொன்னான்‌ “பெண்ணை 
நான்‌ அணுகியறியாதவன்‌. ஆகவே அது ஒரு 


புராணக்குறிப்பு மட்டும்தானே என்று சொல்லிவிட்டேன்‌. 
அன்றிரவு அனைத்துச்‌ சொற்களாலும்‌ பிழைபொறுக்கக்‌ 
கோரி முடித்து இணக்கமாகும்போது 
விடிந்துவிட்டிருந்தது.” சாத்யகி “பெரும்பாலானவர்கள்‌ 
முதல்நாள்‌ அந்தப்பிழையை செய்வதுண்டு என 
அறிந்திருக்கிறேன்‌” என்றான்‌. “ஆம்‌, ஆனால்‌ மறுநாள்‌ 
அவளிடம்‌ அவளுடைய கூந்தல்‌ போதிய அளவுக்கு 
நீளமில்லை என்று ஏதோ சொன்னேன்‌. அவ்வளவுதான்‌. 
மும்மடங்கு கொதித்தெழுந்துவிட்டாள்‌. அவளை 
மண்ணில்‌ இறக்க நான்‌ எனக்குத்தெரிந்த எல்லா 
சூதர்பாடல்களையும்‌ பாடவேண்டியதாயிற்று.” 


“கூந்தல்‌ என்றால்‌ இங்கு பொருளே வேறல்லவா?” 
என்றான்‌ சாத்யகி. “ஆம்‌, அதை மறுநாள்தான்‌ என்‌ 
உள்ளம்‌ உணர்ந்தது” என்று சொன்ன நகுலன்‌ 
“என்னைவிட மேம்பட்ட புரிதல்‌ பெண்களைப்பற்றி 
உங்களிடமிருக்கிறது யாதவரே” என்றான்‌. “எனக்கா?” 
என்று சாத்யகி சிரித்தான்‌. “நான்‌ இப்போது வெறும்‌ 
அரசியல்‌ சூழ்ச்சியாகவே இவற்றை பார்க்கிறேன்‌.” நகுலன்‌ 
“அதுதான்‌ சரியான பார்வையோ என்னவோ?” என்றான்‌. 
சாத்யகி “பாண்டவரே, நான்‌ தங்களிடம்‌ யாதவர்களுக்கும்‌ 
சேதிநாட்டுக்கும்‌ இடையேயான பகையைப்பற்றி 
சொல்லவிரும்புகிறேன்‌” என்றான்‌. 


“உம்‌” என தலையசைத்து கங்கையை நோக்கி நடந்தான்‌. 
கங்கையிலிருந்து வந்த காற்றில்‌ இளவேது கொண்ட 
நீராவியை உணரமுடிந்தது. பாசிமணமும்‌ மீன்மணமும்‌ 
கலந்த நீர்மணம்‌. ”சேதிநாட்டு யாதவ அரசி அன்னை 
சுருதகீர்த்தி இளைய யாதவர்மீது பெருவஞ்சம்‌ 
கொண்டவர்‌... அறிந்திருப்பீர்‌.” நகுலன்‌ “ஆம்‌” என்றான்‌. 
“சிலவற்றை குறுக்குவழியாகச்‌ சென்றால்‌ எளிதில்‌ 
புரிந்துகொள்ளமுடியும்‌ இளவரசே, அதிலொன்று இது” 
என்று சாத்யகி தொடர்ந்தான்‌. 


“மதுராபுரிக்கு அரசராக உக்ரசேனர்‌ இருக்கையிலேயே 
இளவரசர்‌ கம்சர்‌ பெருவீரர்‌ என்று புகழ்பெற்றிருந்தார்‌. 
ஆனால்‌ உக்ரசேனரை பன்னிரு 
யாதவப்பெருங்குலங்களும்‌ முழுமையாகவே 
ஓதுக்கிவைத்திருந்தன. அவரது மூதாதை குங்குரர்‌ தன்‌ 
தமையன்‌ விடூரதரை மதுராபுரியை விட்டுத்‌ துரத்தி 
ஆட்சியை கைப்பற்றியதை யாதவர்‌ குலங்கள்‌ 
ஏற்கவில்லை. உக்ரசேனர்‌ எதையும்‌ பொருட்படுத்தாமல்‌ 
மதுராபுரியை மகதத்தின்‌ படைகளைக்கொண்டு அடக்கி 
ண்டார்‌. யாதவ குலங்கள்‌ வேறுவழியின்றி 
மதுராபுரியுடன்‌ வணிகம்‌ செய்துவந்தன. ஆனால்‌ 


எந்தவகையிலும்‌ அவர்களை தங்களுடன்‌ 
சேர்த்துக்கொள்ளவில்லை.” 


“விருஷ்ணிகுலத்து ஹ்ருத்கரின்‌ மைந்தர்‌ கிருதபர்வரின்‌ 
மகள்‌ அன்னை சுருதகீர்த்தி. இளமையிலேயே கம்சரின்‌ 
புகழைக்கேட்டு அவரை தன்‌ கொழுநராக நெஞ்சில்‌ 
வைத்துக்கொண்டிருந்தாள்‌. அவளுடைய விழைவை 
அறிந்த தமையன்‌ தந்தையிடம்‌ சொல்ல கிருதபர்வர்‌ 
யாதவர்களின்‌ குலச்சபையில்‌ மதுராபுரியின்‌ இளவரசர்‌ 
கம்சருக்கு தன்‌ மகளை மணம்புரிந்து கொடுக்க ஒப்புதல்‌ 
கோரினார்‌. கிருதபர்வரின்‌ இளையவராகிய சூரசேனர்‌ 
அதை கடுமையாக எதிர்த்தார்‌. யாதவகுலச்சபையின்‌ 
முதல்வராக இருந்த அக்ரூரரும்‌ எதிர்த்தார்‌. கிருதபர்வர்‌ 
பணிந்தார்‌. குலச்சபை சுருதகீர்த்தியை அவைக்கு 
வரவழைத்து ஆழிதொட்டு சொல்லுறுதி 
பெற்றுக்கொண்டது, மதுராபுரியுடன்‌ எவ்வுறவும்‌ 
கொள்வதில்லை என்று.” 


“அதன்பின்னர்தான்‌ சேதிநாட்டு தமகோஷர்‌ 
மணவிழைவுடன்‌ வந்தார்‌. அன்று சேதிநாடும்‌ அங்க 
வங்க நாடுகளும்‌ ஷத்ரியப்பெருங்குலங்களால்‌ 
ஏற்கப்படவில்லை. சேதிநாடு மகதத்தை அஞ்சியிருந்த 
காலம்‌. ஆகவே அவர்களுக்கு யாதவர்களின்‌ உறவு 
பெரிதென்ப்பட்டது. தமககோஷர்‌ சுருதகீர்த்தியை 
மணந்தார்‌. கரதத கம்சர்‌ மீதான தன்‌ விழைவை 
முழுமையாகவே தன்னுள்‌ அழுத்தி 
அழித்துக்கொண்டார்‌” சாத்யகி சொன்னான்‌ “ஆனால்‌ 
கம்சர்‌ கொல்லப்பட்ட செய்தி வந்தபோது அவருள்‌ 
விதையாக அணுவாக மாறி புதைந்துகிடந்த 
பெருங்காதல்‌ பொங்கி எழுந்தது. கம்சரைக்கொன்ற 
இளையயாதவர்‌ மேல்‌ தீராப்பெருவஞ்சம்‌ கொண்டார்‌.” 


புரிந்துகொள்ளக்‌ கடினமானது அவ்வஞ்சம்‌ 
பாண்டவரே” என்று சாத்யகி தொடர்ந்தான்‌. “நான்‌ அதை 
என்‌ தந்தையிடமிருந்து கேட்டிருக்கிறேன்‌. அவள்‌ கம்சரை 
மணந்து மைந்தரைப்பெற்று அதன்பின்‌ இளைய யாதவர்‌ 
கம்சரைக்கொன்றிருந்தால்‌ இந்த வஞ்சத்தில்‌ நூறில்‌ 
ஒருபங்குகூட இருந்திருக்காது. சுருதகீர்த்தி மணம்‌ 
கொண்டு சென்ற மறுமாதமே தன்‌ குலத்துடனும்‌ 
குடியுடனும்‌ அனைத்து உறவுகளையும்‌ 
வெட்டிக்கொண்டார்‌. அவர்‌ ஒருமுறைகூட 
யாதவநாட்டுக்கு வந்ததில்லை. யாதவகுலக்குறிகளை 
சூடுவதோ யாதவச்‌ சடங்குகளை செய்வதோ இல்லை. 
யாதவர்களின்‌ விஷ்ணுவழிபாட்டை உதறி மகதர்களின்‌ 
சிவவழிபாட்டுக்குச்‌ சென்றாள்‌. யாதவ குலத்தையே 


அவள்‌ வெறுத்தாள்‌. இன்று இளைய யாதவர்மீது 
குவிந்துள்ள அவளுடைய வஞ்சம்‌ அதுதான்‌.” 


“நீர்‌ சொல்வது புரிகிறது. அவ்வஞ்சத்தை நான்‌ 
கரேணுமதியில்‌ உணர்ந்துமிருக்கிறேன்‌” என்றான்‌ 
நகுலன்‌. “ஆனால்‌ எதிரியிடம்‌ மகள்‌ கொண்டுவிட்டு 
அவளை எதிரியின்‌ கூறாகவே எண்ணி 
மணவாழ்க்கையில்‌ ஈடுபடமுடியுமா என்ன?” சாத்யகி 
“அதை நான்‌ அறியேன்‌” என்றான்‌. “ஆனால்‌ இப்படி 
ஒன்று உள்ளது என்பதை நீங்கள்‌ 
உணர்ந்திருக்கவேண்டும்‌.” நகுலன்‌ “அந்த உணர்தலுக்கு 
மணவாழ்க்கையில்‌ எந்த இடமும்‌ இல்லை இளையோனே” 
என அவன்‌ தோளில்‌ கை வைத்தான்‌. “இச்சிலநாட்களில்‌ 
நான்‌ உணர்ந்த ஒன்றுண்டு. மணமான முதல்நாள்முதல்‌ 
கணவன்‌ மனைவியையும்‌ மனைவி கணவனையும்‌ 
மாற்றமுயல்கிறார்கள்‌. அவர்களைப்போல அத்தனை 
அணுக்கமானவர்கள்‌ பிறர்‌ இல்லை என்பதனால்‌ அந்த 
மாற்றத்தை இருசாராரும்‌ தடுக்கமுடியாது.” 


சாத்யகி “நீங்கள்‌ வெல்லவேண்டுமென விழைகிறேன்‌. 
வேறேது நான்‌ சொல்லமுடியும்‌?” என்றான்‌. ”சிசுபாலர்‌ தன்‌ 
உள்ளத்தில்‌ இளைய யாதவருடன்‌ எப்போதும்‌ 
போரிலிருக்கிறார்‌ என்றார்கள்‌” என்றான்‌ நகுலன்‌. ”ஆம்‌, 
அந்தப்போரில்‌ ஒவ்வொருமுறையும்‌ தோற்கிறார்‌. அது 
அவரை மேலும்‌ வஞ்சம்‌ கொண்டவராக ஆக்குகிறது. 
இளமைமுதல்‌ இருக்கும்‌ சினம்தான்‌... ஆனால்‌ 
எட்டாண்டுகளுக்கு முன்பு விதர்ப்ப மன்னர்‌ பீஷ்மரின்‌ 
மகள்‌ ௬க்மிணியை இளையயாதவர்‌ காந்தருவ மணம்‌ 
கொண்டபோது அது பெருகிவளர்ந்தது” என்றான்‌ 
சாத்யகி. “அங்கிருந்தபோது கதைகளை கேட்டிருப்பீர்‌” 


“விதர்ப்ப மன்னருக்கு தன்‌ மகளை இளையயாதவருக்கு 
மணம்புரிந்தளிப்பதில்‌ விருப்பிருந்தது என்றும்‌ அவரது 
மைந்தர்‌ ௬க்மி விரும்பவில்லை என்றும்‌ அறிந்தேன்‌” 
என்றான்‌ நகுலன்‌. “ஆம்‌, துவாரகை அப்போதுதான்‌ 
எழுந்து வந்துகொண்டிருந்தது. அதன்‌ வல்லமையை 
அவர்‌ அறிந்திருந்தார்‌. ஆனால்‌ இளவரசர்‌ ருக்மி 
விதர்ப்பம்‌ இயல்பாகவே மகதத்துடன்‌ 
இணைந்திருக்கவேண்டிய நாடு என்று எண்ணினார்‌. 
மகதத்தின்‌ படைகளின்‌ துணையுடன்‌ தெற்கே 
விந்தியமலையைக்‌ கடந்து சதகர்ணிகளின்‌ நாட்டின்மேல்‌ 
பரவும்‌ திட்டம்‌ இருந்தது அவருக்கு. ஆனால்‌ அதைவிட 
முதன்மையானது, அவருக்கு இளைய யாதவர்‌ மேல்‌ 
இருந்த பொறாமைதான்‌.” 


“பாரதவர்ஷத்தில்‌ கனவுகளும்‌ இலக்குகளும்‌ 
கொண்டிருக்கும்‌ அத்தனை இளவரசர்களுக்கும்‌ இளைய 
யாதவர்‌ மேல்‌ வஞ்சம்‌ உள்ளது யாதவரே” என்றான்‌ 
நகுலன்‌. “ஏனென்றால்‌ அவர்கள்‌ உள்ளூர வழிபடுவது 
இளைய யாதவரை மட்டுமே. அவர்கள்‌ கனவுகண்டதை 
நிகழ்த்திக்காட்டியவர்‌ அவர்‌. ஒருபோதும்‌ அவரை 
அவர்கள்‌ அணுகவும்‌ முடியாது. அவர்‌ இருக்கும்வரை 
இவர்களின்‌ புகழ்‌ ஒளிராதென்பதும்‌ உறுதி. ஆகவே வேறு 
வழியே இல்லை, அவர்கள்‌ வஞ்சம்‌ கொண்டுதான்‌ 
ஆகவேண்டும்‌.” சாத்யகி “ஆம்‌, அதை அவரும்‌ அறிவார்‌” 
என்றான்‌. மெல்ல அவன்‌ முகத்தில்‌ ஒரு புன்னகை 


எழுந்தது. 


“என்ன?” என்றான்‌ நகுலன்‌. “இல்லை” என்றான்‌ சாத்யகி. 
“சொல்லும்‌!” சாத்யகி சிரித்து “இளைய யாதவர்‌ 
உண்மையில்‌ அஞ்சவேண்டிய வஞ்சம்‌ என்றால்‌ அது 
பார்த்தருடையதாகவே இருக்கும்‌. அதனால்தான்‌ அவரை 
தன்னுடன்‌ சேர்த்துக்கொண்டாரா என 
எண்ணிக்கொண்டேன்‌” என்றான்‌. நகுலன்‌ சிரித்து “நீர்‌ 
நெடுந்தூரம்‌ செல்கிறீர்‌. அந்த அளவுக்குச்‌ சென்றால்‌ மண்‌ 
மிகமிகக்கீழே போய்விடும்‌” என்றான்‌. பின்னர்‌ 
உள்ளத்தை மாற்றும்‌ முகமாக சால்வையைத்‌ 
திருத்திவிட்டு “நீர்‌ அன்னையிடம்‌ பேசினீரல்லவா? 
அன்னை என்ன நினைக்கிறார்‌?” என்றான்‌. 
“எதைப்பற்றி?” என்றான்‌ சாத்யகி. “இந்த 
எல்லைப்பிரிவினை பற்றி?” 


“எல்லைகள்‌ எளிதாகவே பிரிக்கப்பட்டுவிட்டன. ஆனால்‌ 
படைகள்‌ பிரிக்கப்படும்போது அவ்வாறு எளிதாக 
இருக்காது என அஞ்சுகிறார்கள்‌...” என சாத்யகி சொல்ல 
“அஞ்சவில்லை, விழைகிறார்கள்‌” என்றான்‌ நகுலன்‌. 
“எல்லைகள்‌ இத்தனை எளிதாக பூசலேயின்றி 
பிரிக்கப்படும்‌ என அவர்கள்‌ நம்பவில்லை. அது 
அவர்களுக்கு ஏமாற்றம்‌. ஆகவே இனிமேல்‌ படைகள்‌ 
பிரிக்கப்படுவதில்‌ இறங்கி பகடையுருட்ட 
விழைகிறார்கள்‌. படைகளும்‌ எளிதாகப்பிரிக்கப்பட்டால்‌ 
கருவூலம்‌ பிரிக்கப்படுவதில்‌ ஈடுபடுவார்கள்‌. அதன்பின்‌ 
குலங்கள்‌ பிரிக்கப்படவேண்டும்‌ என்பார்கள்‌. உளமோதல்‌ 
நிகழ்ந்து வஞ்சம்‌ எழாமல்‌ அவர்களுக்குள்‌ திகழும்‌ ஏதோ 
ஒன்று அமைதிகொள்ளாது.” 


சாத்யகி ஏதோ சொல்ல வந்து அது சொல்லாக தன்னுள்‌ 
எழாததை உணர்ந்து முகம்‌ திருப்பிக்கொண்டான்‌. “நாடு 
பிரிக்கப்பட்டு முடிந்த கணம்‌ முதல்‌ அஸ்தினபுரிமீதான 
போரைத்தான்‌ திட்டமிடுவார்‌. ஐயமே வேண்டியதில்லை. 


இந்த முதியவள்‌ பாரதவர்ஷத்தில்‌ குருதி பெருகாமல்‌ 
அடங்க மாட்டாள்‌.” சாத்யகி திகைப்புடன்‌ நோக்க 
குனிந்து மண்ணை நோக்கியபடி நகுலன்‌ சொன்னான்‌ 
“அவருக்குள்‌ குடியேறியிருக்கும்‌ அறியாபெருந்தெய்வம்‌ 
ஒன்று பலி பலி என்று கூத்தாடிக்கொண்டிருக்கிறது. 
இன்று உள்ளே வந்ததும்‌ அவர்களை நோக்கினேன்‌. 
முதலில்‌ எழுந்த எண்ணம்‌ அதுதான்‌. முதுமையின்‌ 
வலிமையின்மை நிறைந்த முகம்‌. துயர்நிறைந்த தனித்த 
முகம்‌. ஆனால்‌ அவருக்குள்‌ இருந்துதான்‌ அனைத்தும்‌ 
தொடங்குகின்றன.“ 


“நீங்கள்‌ கசப்படைந்திருக்கிறீர்கள்‌ இளவரசே” என்றான்‌ 
சாத்யகி. “அன்னை உண்மையில்‌ விழைவது...” நகுலன்‌ 
இடைமறித்து “எது என்றே அவருக்குத்தெரியாது. அவர்‌ 
அந்த தெய்வத்தின்‌ களக்கரு மட்டும்தான்‌” என்று 
சொல்லி நீள்மூச்செறிந்து “நடப்பது நடக்கட்டும்‌ என்று 
அவ்வப்போது தோன்றுகிறது. ஆனால்‌ அப்படி 
விட்டுவிடவும்‌ முடியவில்லை. இளையோனே, இவரிடம்‌ 
நான்‌ அறியாத பெரும்‌ மந்தணம்‌ ஒன்றிருக்கிறது என்று 
நான்‌ நினைக்கிறேன்‌. நச்சுமுள்‌ என அவருக்குள்‌ அது 
சீழ்பிடித்திருக்கிறது. ஒவ்வொருநாளும்‌ அதை 
எண்ணியபடி துயிலப்போகிறார்‌. அதை எண்ணியபடி 
விழித்துக்கொள்கிறார்‌... இப்போது இந்த தேர்ப்பயணம்‌ 
முழுக்க அதைத்தான்‌ எண்ணிக்கொண்டிருந்திருக்கிறார்‌” 
என்றான்‌. 


“எதை?” என்றான்‌ சாத்யகி. “தெரியவில்லை. ஆனால்‌ 
ஏதோ ஒன்று உள்ளது. அதை உறுதியாக இளைய 
யாதவன்‌ அறிவான்‌. ஆகவேதான்‌ அவனிடம்‌ மட்டும்‌ 
இவர்‌ அகம்‌ திறந்து சிரிக்கமுடிகிறது. அதை ஒருவேளை 
நீரும்‌ அறிந்திருக்கலாம்‌. ஏனென்றால்‌ நீரும்‌ யாதவன்‌.” 
சாத்யகி “இல்லை” என்றான்‌. “சரி” என்ற நகுலன்‌ 
“அகத்தே நான்‌ அதை அறிவேன்‌, என்‌ கனவுகளில்‌ 
மட்டும்‌ அதை நான்‌ புரிந்துகொள்கிறேன்‌. அந்த நாகம்‌ 
புற்றைவிட்டு எழாமலேயே பார்த்துக்கொள்கிறேன்‌” 
என்றான்‌. சாத்யகி அவன்‌ என்ன சொல்கிறான்‌ என்று 
தெரியாமல்‌ நோக்கினான்‌. ”படகுகள்‌ சித்தமாகிவிட்டன” 
என்றான்‌ நகுலன்‌ அவன்‌ தோளில்‌ கைவைத்தபமு. 


படகின்‌ சங்கு ஒலித்ததும்‌ சுங்கத்தலைவன்‌ சென்று 
சொல்ல குந்தி போர்வையை நன்றாகப்போர்த்தியபடி 
உடல்‌ ஒடுக்கி வந்தாள்‌. நகுலனிடம்‌ “நான்‌ 
அஸ்தினபுரியில்‌ இருந்து ஒவ்வொரு நாளும்‌ 
செய்தியனுப்புவேன்‌” என்றபின்‌ திரும்பி சாத்யகியிடம்‌ 
“செல்வோம்‌” என்றாள்‌. சாத்யகி நகுலனிடம்‌ 


தலைவணங்கி “சென்று வருகிறேன்‌ இளவரசே” 
என்றான்‌. “நலம்‌ திகழ்க!” என அவன்‌ வாழ்த்தினான்‌. 
இருவரும்‌ சென்று நடைபாலம்‌ வழியாக படகில்‌ 
ஏறிக்கொண்டனர்‌. 


படகின்‌ சங்கு ஒலித்தது. மும்முறை அதை ஏற்று 
காவல்படகும்‌ சங்கொலி எழுப்பியது. புகைக்குவை 
எழுவதுபோல ஓசையில்லாமல்‌ வெண்ணிறமான 
பாய்கள்‌ மேலே எழுந்தன. காற்று அவற்றைத்‌ தொட்டதும்‌ 
படகு மெல்ல உயிர்கொண்டு தவிப்புடன்‌ கட்டு 
வடங்களை இழுத்துக்கொண்டு ஆடியது. வடங்கள்‌ 
அவிழ்க்கப்பட்டதும்‌ மெல்ல கங்கைக்குள்‌ சென்றது. 
சாத்யகி கரையில்‌ நின்றிருந்த நகுலனை நோக்கினான்‌. 
குந்தி திரும்பி கரையை நோக்காமால்‌ நீர்வெளியை மூடிய 
பனிப்படலத்தை நோக்கிக்கொண்டிருந்தாள்‌. 


நீருக்குள்‌ சென்று முழுமையாகவே பனியால்‌ 
மூடப்பட்டதும்‌ சாத்யகி சென்று குந்தியின்‌ அருகே 
அமர்ந்தான்‌. “சொல்லிவிட்டாயா?” என்றாள்‌. “ஆம்‌” 
என்றான்‌ சாத்யகி. “இளமையில்‌ இருவரையும்‌ 
ஒருகணம்கூட நான்‌ பிரிந்திருந்ததில்லை. இப்போது 
எப்படியோ மிக விலகிச்சென்றுவிட்டார்கள்‌...” குந்தியின்‌ 
இதழ்கள்‌ சற்று வளைந்து புன்னகைபோல்‌ ஒன்றை 
காட்டின. “அது இயல்பும்‌ கூட. நாம்‌ செய்வதற்கென 
ஒன்றுமில்லை.” சாத்யகி “ஆம்‌” என்றான்‌. 
“இளையோனும்‌ இவனும்‌ ஆடிப்பாவைகள்‌ போல” என்ற 
குந்தி பெருமூச்சுடன்‌ “மாத்ரி இருந்திருந்தால்‌ அவளும்‌ 
இப்படித்தான்‌ அயலவளாக உணர்ந்திருப்பாள்‌” 
என்றாள்‌. சாத்யகி அதற்கு என்ன மறுமொழி 
சொல்வதென்று தெரியாதவனாக அமர்ந்திருந்தான்‌. 


“அஸ்தினபுரியில்‌ என்ன நிகழ்கிறதென்றே 
தெரியவில்லை” என்று குந்தி சொன்னாள்‌. அவள்‌ 
பேசவிழைவதை சாத்யகி உணர்ந்துகொண்டான்‌. 
ஆனால்‌ அவள்‌ வெளிப்படுத்த விரும்பாத எதையோ 
ஒன்றிலிருந்து தன்‌ அகத்தை 
விலக்கிக்கொண்டுசெல்லவே பேசுகிறாள்‌ என்றும்‌ 
தெரிந்தது. ”அங்குள்ள ஒற்றர்கள்‌ சொல்லும்‌ செய்திகள்‌ 
மேலோட்டமானவை. ஒற்றர்‌ செய்திகள்‌ முற்றிலும்‌ 
உண்மை என்றாலும்கூட அவற்றிலிருந்து நாம்‌ அடையும்‌ 
அகச்சித்திரம்‌ பிழையாக இருக்க முடியும்‌. ஏனென்றால்‌ 
செய்திகளுடன்‌ இணைந்த சூழல்‌ முதன்மையானது. 
அச்செய்தி சொல்பவனின்‌ முகம்‌ உடல்‌ மட்டுமல்ல அது 
ஒலிக்கும்‌ அக்காற்றே கூட பலவற்றை நமக்கு 
சொல்லிவிடும்‌.” 


“இங்கிருந்து வீணாக எண்ணங்களைத்தான்‌ பெருக்கிக்‌ 
கொள்ள வேண்டியிருக்கிறது. நுரைபோல பொங்கி 
அவை நம்‌ சித்தத்தை மூடிவிடுகின்றன. பயனற்ற 
அச்சங்கள்‌. பொருளற்ற தயக்கங்கள்‌” என்று குந்தி 
சொன்னாள்‌. “துவாரகையின்‌ ஒற்றர்கள்‌ என்ன 
சொன்னார்கள்‌?” சாத்யகி அவள்‌ எதை கேட்கிறாள்‌ 
என்று புரியாமல்‌ “எதைப்பற்றி அன்னையே?” என்றான்‌. 
“அஸ்தினபுரியில்‌ என்ன நிகழ்கிறது? ஏன்‌ பேரரசர்‌ 
காட்டுக்குச்‌ சென்றார்‌?” சாத்யகி “தாங்கள்‌ அறிந்ததற்கு 
அப்பால்‌ ஒன்றும்‌ இல்லை” என்றான்‌. “அவர்கள்‌ அன்று 
அவரை அவரது அறைக்கூடத்தில்‌ சந்தித்திருக்கிறார்கள்‌. 
எதிர்பாராதபடி பேரரசர்‌ சினம்‌ கொண்டுவிட்டார்‌.” 


“சினம்‌ கொண்டால்‌ ஏன்‌ அங்கநாட்டரசனை 
தாக்கவேண்டும்‌?” என்றாள்‌ குந்தி. சாத்யகி திரும்பி 
அவள்‌ முகத்தை நோக்கி ஓர்‌ அதிர்வை அடைந்தான்‌. 
அவனறியாத புதியவள்‌ ஒருத்தி அங்கே 
அமர்ந்திருப்பதாக தோன்றியது. “அவர்‌ அங்கரை 
தாக்கவில்லை. ஆனால்‌...” என அவன்‌ 
சொல்லத்தொடங்க அவள்‌ சீற்றத்துடன்‌ “அவன்‌ 
ஏழுநாட்கள்‌ படுக்கையில்‌ கிடந்திருக்கிறான்‌. தட்சிணத்து 
மருத்துவர்களின்‌ முயற்சியால்‌ உயிர்பிழைத்திருக்கிறான்‌. 
அவன்‌ இறந்திருந்தால்‌....?” என்றாள்‌. “அவரது மைந்தரை 
அவர்‌ கொல்லட்டும்‌. அவர்கள்‌ செய்தபிழைக்கு அது 
உரியதுதான்‌. கர்ணனை எப்படி அவர்‌ தண்டிக்கமுடியும்‌?” 


அவளே அவள்‌ சொற்களை உணர்ந்தமை விழிகளில்‌ 
தெரிந்தது. ஆனாலும்‌ அவளால்‌ 
கட்டுப்படுத்திக்கொள்ளமுடியவில்லை. “அவன்‌ 
அங்கநாட்டின்‌ அரசன்‌. அப்படியென்றால்‌ 
அஸ்தினபுரிக்கு அவன்‌ அரசவிருந்தினன்‌. அவன்‌ 
நமக்கும்‌ விருந்தினனே. நம்‌ விருந்தினனை 
தாக்கியிருக்கிறார்‌ விழியிழந்த மூடர்‌.” அவள்‌ முகம்‌ 
சிவக்க, கழுத்துத்தசைகள்‌ இழுபட்டு அதிர பற்களைக்‌ 
கடித்தபடி சொன்னாள்‌ “அவருக்குத்தெரியும்‌... 
வேண்டுமென்றே செய்யபப்ட்டது அது.” சாத்யகி 
வியப்புக்குரிய எச்சரிக்கை உணர்வொன்றை 
அடைந்தான்‌. மெல்ல முன்னகர்ந்து “அவர்களின்‌ 
அனைத்துத்‌ தீமைக்கும்‌ அங்கரே பின்புலம்‌ 
என்கிறார்கள்‌” என்றான்‌. 


“யார்‌?” என்றாள்‌ குந்தி. “யார்‌ அப்படி சொல்கிறார்கள்‌?” 
சாத்யகி “பெரும்பாலும்‌...” என்று சொல்லத்தொடங்க 
“பெரும்பாலும்‌ என்றால்‌? வாரணவத மாளிகையை 
எரித்தது கர்ணனா? அப்போது அவன்‌ அஸ்தினபுரியில்‌ 


இருந்தானா என்ன? அவனை தங்கள்‌ கருவியாக 
ஆட்டிவைக்கிறார்கள்‌ காந்தாரத்து நச்சுக்கூட்டத்தினர்‌” 
என்றாள்‌. அவள்‌ மூச்சிரைப்பதை அவன்‌ வியப்புடன்‌ 
நோக்கினான்‌. அவள்‌ தன்‌ கைவிரல்களை 
நோக்கிக்கொண்டு சற்றுநேரம்‌ அமர்ந்திருந்தாள்‌. 
மெல்லமெல்ல அவள்‌ அடங்குவது தெரிந்தது. 
“அங்குதான்‌ இருக்கிறான்‌. நாம்‌ நேரில்‌ பார்த்தால்‌ 
அனைத்தும்‌ தெளிவாகிவிடும்‌” என்றாள்‌. 


பின்னர்‌ திரும்பி பனிப்புகையை நோக்கிக்கொண்டு 
அமைதியில்‌ ஆழ்ந்தாள்‌. சற்றுநேரம்‌ நோக்கியபின்‌ 
சாத்யகி எழுந்து சென்று மறுபக்கம்‌ கரையாக வந்து 
கொண்டிருந்த பனிநிழல்‌ மரக்குவைகளை 
நோக்கிக்கொண்டிருந்தான்‌. “மைந்தா, திருதராஷ்டிரர்‌ 
முடிசூட்டுக்கு வருவாரல்லவா?” என்றாள்‌. சாத்யகி “ஆம்‌” 
என்று சொன்னான்‌. அணங்கு விலகிவிட்டது என்று 
எண்ணிக்கொண்டான்‌. “அவர்‌ வராமலிருந்தால்‌ 
பிறகெப்போதாவது இந்த முடிமாற்றமே அவருக்கு 
ஒப்புதல்‌ இல்லாதது என்றுகூட இவர்களால்‌ 
சொல்லமுடியும்‌” என்றாள்‌. சாத்யகி தலையசைத்து 
“வருவார்‌ என்றார்கள்‌” என்றான்‌. “அதை தெளிவாகவே 
பீஷ்மபிதாமகரிடம்‌ பேசிவிடவேண்டும்‌” என்றாள்‌ குந்தி. 

பின்மாலையில்‌ அஸ்தினபுரியின்‌ துறைமுகப்பை 
அடைந்தபோது சாத்யகி எழுந்து படகின்‌ விளிம்பில்‌ 
சென்று நின்று நோக்கினான்‌. துறைமுகப்பை 
பலவகையான படகுகள்‌ மொய்த்திருந்தன. மேலும்‌ 
படகுகள்‌ கங்கைக்குள்‌ நிரைநிரையாக 
நெடுந்தொலைவுக்கு நின்று அலைகளில்‌ ஆடின. இறக்கி 
சுற்றிக்கட்டப்பட்ட பாய்கள்‌ கொண்ட 
படகுக்கொடிமரங்கள்‌ வள்ளிகள்‌ சுற்றிய காட்டுமரங்கள்‌ 
போல சூழச்செறிந்திருந்தன. பலபடகுகளில்‌ அடுப்புகள்‌ 
மூட்டப்பட்டிருந்தமையால்‌ உணவுமணத்துடன்‌ 
புகையெழுந்தது. 


அப்பால்‌ துறைமேடையில்‌ நூற்றுக்கணக்கான 
வினைவலர்களும்‌ அவர்களின்‌ யானைகளும்‌, 
அவற்றால்‌ இழுக்கப்பட்ட துலாக்களும்‌ பொதிகளை 
தூக்கி இறக்கிக்கொண்டிருக்க அப்பால்‌ துறைமுற்றம்‌ 
முழுக்க பொதிவண்டிகளும்‌ அத்திரிகளும்‌ புரவிகளும்‌ 
தேர்களும்‌ நிறைந்து அசைந்த வண்ணங்கள்‌ 
கொந்தளித்தன. பெருமுழக்கமாக துறைமுகம்‌ 
ஒலித்துக்கொண்டிருந்தது. தொலைவில்‌ 
அஸ்தினபுரியின்‌ அமுதகலசம்‌ பொறிக்கப்பட்ட 
வளைவைக்‌ கடந்து மேலேறிச்சென்ற பாதையில்‌ 
வண்டிகள்‌ சென்றுகொண்டே இருந்தன. 


“என்ன நிகழ்கிறது? ஏதாவது விழவா?” என்றான்‌ 
சாத்யகி. குகன்‌ “இளவரசே, அஸ்தினபுரியின்‌ 
இளவரசர்களின்‌ மணநிகழ்வுகள்‌ ஒவ்வொருநாளும்‌ 
நடந்துகொண்டிருக்கின்றன. ஆகவே அஸ்தினபுரியில்‌ 
துறையிறங்குவது கடினம்‌ என்று வரும்போதே 
சொன்னார்கள்‌” என்றான்‌. சாத்யகி மீண்டும்‌ கூட்டத்தை 
நோக்கியபின்‌ “அனைத்துமே அரசக்கொட கொண்ட 
படகுகள்‌” என்றான்‌. அப்பால்‌ சிறிய கிண்ணப்படகில்‌ 
வண்ணத்தலைப்பாகைகளும்‌ கிணைப்பறைகளும்‌ 
யாழ்களுமாக சென்றுகொண்டிருந்த சூதர்களை 
சுட்டிக்காட்டி “அவர்களை அழைத்துவா” என 
ஆணையிட்டான்‌. 


குகன்‌ கயிறுகளைப்பற்றி படகிலிருந்து படகுக்குத்‌ தாவி 
அவர்களை நோக்கி சென்றான்‌. அவன்‌ அவர்களை 


அழைப்பதும்‌ அவர்கள்‌ மேலே நோக்குவதும்‌ தெரிந்தது. 
மார்த்திகாவதியின்‌ கொடியைக்‌ கண்டதும்‌ அவர்கள்‌ 
புரிந்துகொண்டனர்‌. அவர்களின்‌ படகு அணுகியதும்‌ 
நூலேணி இறக்கப்பட்டது. பெரிய நீலத்தலைப்பாகையும்‌ 
மணிக்குண்டலங்களும்‌ அணிந்த முதுசூதரும்‌ 
இளையவர்‌ இருவரும்‌ நான்கு விறலியரும்‌ மேலேறி 
வந்தனர்‌. 

முதுசூதர்‌ வணங்கி ”கடம்பநாட்டு வெண்புறாடி குலத்து 
முதுசூதன்‌ நிஷங்கன்‌ வணங்குகிறேன்‌. இவர்கள்‌ என்‌ 
மைந்தர்‌, மைந்தரின்‌ விறலியர்‌” என்றார்‌. ”காலையில்‌ 
இன்மொழிச்சூதர்‌ ஒருவரை சந்திக்கும்‌ பேறுபெற்றேன்‌... 
அமர்க!” என சாத்யகி அவரை வணங்கி பீடமளித்தான்‌. 
அவர்கள்‌ அமர்ந்து இன்னீர்‌ அருந்தினர்‌. சாத்யகி 
“அஸ்தினபுரியில்‌ என்ன நிகழ்கிறது சூதரே? உங்கள்‌ 
வாயால்‌ விரிவாக அறிந்துகொள்ளும்பொருட்டே 
அழைத்தேன்‌” என்றான்‌. 


“அஸ்தினபுரி வசந்தம்‌ வந்த மலர்த்தோட்டமாக 
ஆகிவிட்டது. வண்ணத்துப்பூச்சிகளென இளவரசிகள்‌ 
சிறகடித்து வந்தமர்ந்தபடியே இருக்கிறார்கள்‌. ரீங்கரிக்கும்‌ 
வண்டுகளென சூதர்‌. மணிதேடும்‌ புறாக்களென வணிகர்‌. 
அங்கே காகக்கூட்டங்களென ஓயாமல்‌ கூச்சலிட்டு 
மொய்த்திருக்கின்றனர்‌ களிமகன்கள்‌“ என்றார்‌ முதுசூதர்‌. 
“நான்‌ கோசலநாட்டு சுதட்சிணரின்‌ அவையிலிருந்து 
அவரது இளவரசியர்‌ காமிகை, கெளசிகை, கேதுமதி, 
வசுதை, பத்ரை, சிம்ஹிகை, சுகிர்தை ஆகியோர்‌ வந்த 
அணிறிரையுடன்‌ இணைந்து இந்நகருக்கு வந்தேன்‌. 
பத்துநாட்கள்‌ இங்கே விழவுகொண்டாடிவிட்டு 
திரும்பிச்செல்கிறேன்‌. செல்லும்‌ வழியெல்லாம்‌ 
இக்கதையை சொல்லிச்செல்வேன்‌. இப்போது என்‌ 
உள்ளம்‌ சொல்லால்‌ நிறைந்துள்ளது. சென்று 
சேரும்போது என்‌ இல்லம்‌ பொன்னால்‌ நிறைந்திருக்கும்‌.” 


சாத்யகி “கோசலநாட்டு இளவரசிகளை மணந்தவர்‌ யார்‌ 
யார்‌?” என்றான்‌. முதுசூதர்‌ திரும்பிப்பார்க்க இளைஞன்‌ 
குறுமுழவை அவர்‌ கையில்‌ கொடுத்தான்‌. அவர்‌ அதை 
விரல்களால்‌ தட்டியபடி கண்மூடி அமர்ந்துவிட்டு மெல்ல 
முனகினார்‌. குருகுலத்தவரின்‌ பெயர்வரிசையைப்‌ பாடி 
கெளரவர்களை வந்தடைந்தார்‌. ”கேளுங்கள்‌ யாதவரே, 
பிரதீபரின்‌ கன்‌ பவம்‌ விசித்திரவீரியரின்‌ கொடிவழி 
வந்த நிகரற்ற வீரர்‌, திருதராஷ்டிரரின்‌ மைந்தர்‌, 
குருகுலத்து மூத்தவர்‌ துரியோதனர்‌ காசிநாட்டுச்‌ செல்வி 
பானுமதியை மணந்தார்‌. அஸ்தினபுரியை ஆளவந்த 
திருமகள்‌ போன்றவள்‌ அவள்‌. இளையவர்‌ துச்சாதனர்‌ 


காசிநாட்டு இளவரசி அசலையை மணந்தார்‌. இதோ 
பெரும்புகழ்கொண்ட திவோதாச மாமன்னரின்‌ 
குருதியால்‌ அஸ்தினபுரி வாழ்த்தப்பட்டது.” 


“பிரம்மா, அத்ரி, சந்திரன்‌, புதன்‌, புரூரவஸ்‌, ஆயுஷ்‌, 
அனேனஸ்‌, பிரதிக்ஷத்ரர்‌, சஞ்சயர்‌, ஜயர்‌, விஜயர்‌, கிருதி, 
ஹரியஸ்வர்‌, சகதேவர்‌, நதீனர்‌, ஜயசேனர்‌, சம்கிருதி, 
க்ஷத்ரதர்மா, சுமஹோத்ரர்‌, சலர்‌, ஆர்ஷ்டிஷேணர்‌, காசர்‌, 
தீர்க்கதமஸ்‌, தன்வந்திரி, கேதுமான்‌, பீமரதர்‌, திவோதாசர்‌, 
ஜயசேனர்‌, சஞ்சயர்‌, சுருதசேனர்‌, பீமகர்‌, சஞ்சயர்‌, 
பீமதேவர்‌, ஜயர்‌, விஜயர்‌ என நீளும்‌ காசிநாட்டுக்‌ 
கொடிவழியில்‌ பிறந்தவர்‌ விருஷதர்பர்‌. அவரது 
புதல்விகள்‌ தங்கள்‌ பொற்பாதங்களை வைத்து 
நிலமகளும்‌ நீர்மகளும்‌ என அஸ்தினபுரிக்கு வந்தபோது 
கங்கையும்‌ யமுனையும்‌ கலப்பதுபோல பாரதவர்ஷத்தின்‌ 
தொன்மையான இருகுலங்கள்‌ கலந்தன. 
அந்தப்பெருமையால்‌ அஸ்தினபுரியின்‌ கரிய 
கோட்டைச்சுவர்‌ இரையுண்ட மலைப்பாம்பு போல 
பெருத்ததை நான்‌ கண்டேன்‌. என்‌ விழிகள்‌ வாழ்க! என்‌ 
சித்தம்‌ வாழ்க!” 


“இளையவர்களாகிய பதினைந்து பேருக்கும்‌ காந்தாரத்‌ 
தொல்குடியிலிருந்து இளவரசியர்‌ வந்துள்ளனர்‌” என 
சூதர்‌ பாடினார்‌. “காந்தாரத்து பட்டத்து இளவரசர்‌ 
அசலரின்‌ ஏழு மகள்களான ஸ்வாதா, துஷ்டி, புஷ்டி, 
ஸ்வஸ்தி, ஸ்வாகா, காமிகை, காளிகை ஆகியவர்களை 
துச்சகர்‌, துச்சலர்‌, ஜலகந்தர்‌, சமர்‌, சகர்‌, விந்தர்‌, 
அனுவிந்தர்‌ ஆகியோர்‌ மணந்தனர்‌. இளைய 
காந்தாரரான விருஷகருக்கு எட்டு இலக்குமிகள்‌ என 
அழகிய மகள்கள்‌. ஸதி, க்ரியை, சித்தை, சாந்தி, மேதா, 
பிரதி, தத்ரி, மித்யா ஆகிய இளவரசிகளை துர்தர்ஷரும்‌ 
சுபாகுவும்‌ துஷ்பிரதர்ஷணரும்‌ துர்மர்ஷணரும்‌ 
துர்முகரும்‌ துர்கர்ணரும்‌ கர்ணரும்‌ விகர்ணரும்‌ 
மணந்தனர்‌. காந்தாரநாட்டு இளவரசியர்‌ 
நேற்றுமுன்தினம்‌ துதிக்கை கோர்த்து செல்லும்‌ 
பிடியானைக்கூட்டம்‌ என நகர்நுழைந்ததைக்‌ கண்ட என்‌ 
கண்கள்‌ அழகுகொண்டன.” 


“கெளரவர்களில்‌ இளையவர்களான சலர்‌, சத்வர்‌, 
சுலோசனர்‌, சித்ரர்‌, உபசித்ரர்‌, சித்ராக்ஷர்‌, சாருசித்ரர்‌ 
ஆகியோருக்கு கோசலநாட்டின்‌ காமிகை, கெளசிகை, 
கேதுமதி, வசுதை, பத்ரை, சிம்ஹிகை, சுகிர்தை ஆகியோர்‌ 
மணமகள்களாக ஆயினர்‌. அவர்கள்‌ தங்கள்‌ 
பொற்பாதங்களை எடுத்துவைத்து ஹஸ்தியின்‌ 
அரண்மனைக்குள்‌ நுழைந்தபோது நான்‌ என்‌ பழைய 


முழவை மீட்டி அழியாத தொல்குடியின்‌ கதையை 
பாடினேன்‌. என்‌ கைகளில்‌ ஒளிவிடும்‌ 
பொற்கங்கணத்தை பரிசாகவும்‌ பெற்றேன்‌. அன்றுதான்‌ 
அவந்தி நாட்டு அரசர்களான விந்தர்‌, அனுவிந்தர்‌ 
இருவரின்‌ மகள்களான அபயை, கெளமாரி, ஸகை, 
சுகுமாரி, சுகிர்தை, கிருதை, மாயை, வரதை, சிவை, 
முத்ரை, வித்யை, சித்ரை ஆகியோரை சராசனனர்‌, 
துர்மதர்‌, துர்விகாகர்‌, விகடானனர்‌, விவித்ஸு, 
ஊர்ணநாபர்‌, சுநாபர்‌, நந்தர்‌ உபநந்தர்‌ சித்ரபாணர்‌ 
சித்ரவர்மர்‌ சுவர்மர்‌ ஆகியோர்‌ மணந்து நகருக்குள்‌ 
கொண்டுவந்தனர்‌. 


“யாதவரே, அஸ்தினபுரியின்‌ அரசர்‌ பாதாளத்தை ஆளும்‌ 
நாகங்களுக்கு நிகரானவர்‌. அவரது அரசியர்‌ 
அரவுக்குலங்களைப்போல மைந்தரைப்பெற்று 
நிரப்புகிறார்கள்‌. துர்விமோசர்‌, அயோபாகு, மகாபாகு, 
சித்ராங்கர்‌, சித்ரகுண்டலர்‌, பீமவேகர்‌, பீமபலர்‌, வாலகி, 
பலவர்தனர்‌, உக்ராயுதர்‌, சுஷேணர்‌, குந்ததாரர்‌ ஆகியோர்‌ 
இன்று மகாநிஷாதகுலத்து மன்னர்‌ கேதுமதனரின்‌ 
இளவரசியரான பூஜ்யை, ஸுரை, விமலை, நிர்மலை, 
நவ்யை, விஸ்வகை, பாரதி, பாக்யை, பாமினி, ஜடிலை, 
சந்திரிகை, சந்திரகலை ஆகியோரை மணம்‌ கொண்டு 
வந்திறங்கியிருக்கிறார்கள்‌. அவர்களுடைய 
செந்நிறக்கொடிகளால்‌ அஸ்தினபுரியின்‌ துறைமுகப்பு 
செண்பகக்‌ காடுபோல ஆகியிருக்கிறது.” 


பிற இளவரசர்கள்‌ வெவ்வேறுநாடுகளில்‌ 
மணமகள்களை கொள்ளும்பொருட்டு 
சென்றிருக்கிறார்கள்‌. நாளை இளவரசர்கள்‌ மகாதரரும்‌ 
சித்ராயுதரும்‌ நிஷங்கியும்‌ பாசியும்‌ விருந்தாரகரும்‌ 
சாதகர்ணியின்‌ மகள்களை மணம்‌ கொள்கிறார்கள்‌. 
திருடவர்மர்‌, திருதக்ஷத்ரர்‌, சோமகீர்த்தி ஆகியோர்‌ 
மூஷணிகநாட்டு இளவரசியரை நாளை மறுநாள்‌ 
மணக்கிறார்கள்‌. அனூதரர்‌, திருதசந்தர்‌, ஜராசந்தர்‌, 
சத்யசந்தர்‌, சதாசுவாக்‌, உக்ரசிரவஸ்‌ ஆகியோர்‌ ஒட்டர 
நாட்டுக்கு சென்றிருக்கிறார்கள்‌. மணமகள் களுடன்‌ 
அவர்கள்‌ திரும்பி வருவார்கள்‌. அஸ்தினபுரி ஒரு 
தேன்கூடு. நாற்புறமும்‌ சென்று தேன்‌ கொண்டு 
வருகின்றன கரிய தேனீக்கள்‌. அவர்களின்‌ ஒளிரும்‌ 
சிறகுகள்‌ வெல்க!” 


“யாதவரே கேளுங்கள்‌, ஒவ்வொருநாளும்‌ இளவரசியர்‌ 
அவர்களின்‌ பெண்செல்வத்துடன்‌ வந்திறங்குவதனால்‌ 
அஸ்தினபுரியின்‌ தெருக்களில்‌ முத்தும்‌ மணியும்‌ 
சிதறிக்கிடக்கின்றன. அவற்றை புறாக்கள்‌ நெல்மணிகள்‌ 


என எண்ணி கொத்திக்கொத்தி ஏமாற்றம்‌ கொள்கின்றன. 
நீருக்குள்‌ சிந்திய வைரமணிகளை உண்ட மீன்கள்‌ உடல்‌ 
ஒளிவிட நீந்துவதனால்‌ கங்கை பல்லாயிரம்‌ விழிகள்‌ 
கொண்டதாக மாறிவிட்டது” முதுசூதர்‌ பாடினார்‌. 
“மங்காப்புகழ்கொண்ட அஸ்தினபுரியே, இத்தனை 
மகளிர்‌ சூடிக்கழித்த மலர்மாலைகள்தான்‌ இனி உன்‌ 
காலைகளை நிறைக்கும்‌ குப்பையா? பெருகிவரும்‌ 
கங்கையே, இனி இம்மகளிர்‌ குளித்த மஞ்சளால்‌ நிறம்‌ 
மாறுவாயா?” 


”யாதவரே கேளுங்கள்‌, இதோ நீங்கள்‌ காணும்‌ படகுகள்‌ 
அனைத்தும்‌ அஸ்தினபுரிக்கு மகள்கொடைச்‌ 
செல்வத்துடன்‌ வந்து காத்து நிற்கின்றன. ஏனென்றால்‌ 
அங்கே களஞ்சியம்‌ நிறைந்து செல்வத்தை அள்ளி 
முற்றத்தில்‌ குவித்திருக்கிறார்கள்‌. அவற்றில்‌ 
வெண்முத்துக்களை கொக்குகளும்‌ காக்கைகளும்‌ 
கொத்திச்செல்கின்றன. கழுகுகளும்‌ பருந்துகளும்‌ 
செம்பவளங்களையே நாடுகின்றன. ஏமாற்றமடைந்த 
பறவைகள்‌ வானத்தில்‌ அவற்றை உதிர்ப்பதனால்‌ 
ஊர்கள்‌ தோறும்‌ பொன்மணிமழை 
பெய்துகொண்டிருக்கிறது. குளிர்காலம்‌ முடிந்து 
இளவேனில்‌ வந்துகொண்டிருக்கிறது. சித்திரைக்கு முன்‌ 
அவற்றை பொறுக்கிக்கொள்ளவில்லை என்றால்‌ 
கொன்றையின்‌ ஒளியில்‌ அவை கூசிமறைந்துவிடும்‌.” 


பாடிமுடித்து முதுசூதர்‌ வணங்கி முழவைத்தாழ்த்தினார்‌. 
சாத்யகி எழுந்தபடி “ஆகவே, தங்களிடம்‌ பொன்னும்‌ 
மணியும்‌ நிறைந்துள்ளது. நான்‌ 
அளிக்கவேண்டியதில்லை, அல்லவா?” என்றான்‌. கிழவர்‌ 
சிரித்து “கங்கை நிறைந்தொழுகுகிறது என்றால்‌ 
அதன்பொருள்‌ நகரின்‌ கூரைகள்‌ மேல்‌ மீன்‌ நீந்துகிறது 
என்று அல்ல” என்றார்‌. மீசையை நீவியபடி “அது வேறு 
கங்கை. அது ஒருபோதும்‌ வற்றுவதில்லை.” சாத்யகி 
“விறலியர்‌ கண்டதை அவர்கள்‌ பாடட்டுமே” என்றான்‌. 
முதுசூதர்‌ திரும்பி நோக்கி இளவிறலி ஒருத்தியிடம்‌ 
கைகாட்ட அவள்‌ தலையசைத்து யாழை வாங்கி தன்‌ 
தொடைமேல்‌ வைத்துக்கொண்டாள்‌. அவளுடைய 
நீள்விரல்கள்‌ தந்திகள்மேல்‌ ஓடின. யாழ்‌ இதழ்மேல்‌ 
அமர்ந்த ஈ என முனகியது. 


“நகர்களில்‌ அரசியாகிய அஸ்தினபுரியை வாழ்த்துங்கள்‌. 
அதன்‌ நெற்றியான கோட்டைமுகப்பில்‌ எழுந்த 
செவ்வண்ணப்‌ பொட்டாகிய அமுதகலசக்‌ கொடியை 
வாழ்த்துங்கள்‌. புடைத்த படகுப்பாய்களென 
வெண்குவைமாடங்கள்‌ எழுந்த மாளிகைகளுடன்‌ 


எப்போதும்‌ அது எங்கு செல்லத்‌ துடிக்கிறது தோழிகளே? 
ஒளிவிடும்‌ பெரிய வெண்குமிழிகளா அவை? தோழியரே, 
வெண்கள்‌ நுரைத்த பெருங்கலமா இந்நகரம்‌? 
முகில்வெளியன்னையை நோக்கி பூஞ்சிறகு சிலிர்த்து 
எம்பும்‌ வெண்குஞ்சுகளின்‌ கூடா? சொல்லுங்கள்‌ 
தோழியரே, இவ்வேளையில்‌ எதை எண்ணி 
பூரித்திருக்கிறது இது?” 


“சொல்லுங்கள்‌ தோழியரே, பல்லாயிரம்‌ கொடிகள்‌ நாவாக 
இந்நகரம்‌ சொல்லத்துடிப்பது எதை? பல்லாயிரம்‌ 
அனல்கொழுந்துகள்‌. சிக்கிக்கொண்ட பல்லாயிரம்‌ 
வண்ணத்துப்பூச்சி சிறகுகள்‌. பல்லாயிரம்‌ பதறும்‌ 
இமைகள்‌. தோழியரே, தோழியரே, இந்நகரம்‌ எவருடைய 
தோளில்‌ அமர்ந்து படபடக்கிறது? எவரது 
கண்ணுக்கெட்டி, கைக்குச்‌ சிக்காது மாயம்‌ காட்டுகிறது?” 
அவளுடைய மெல்லிய குரல்‌ பறக்கும்‌ பொன்னூல்‌ என 
நெளிந்து வளைந்தாடியது. “இந்நகரம்‌ மீட்டுநர்‌ 
எழுந்துசென்ற யாழ்‌. விண்வடிவ பெண்ணொருத்தி 
என்றோ நீராடுமுன்‌ களைந்துவைத்த நகைக்குவை. 
அவள்‌ கங்கைப்பெருக்கில்‌ இருந்து மீளவேயில்லை.” 


“அஸ்தினபுரியின்‌ தெருக்களனைத்திலும்‌ இன்று 
பெண்கள்‌ தேர்க்கோலமிடுகிறார்கள்‌. 
மாளிகைமுற்றங்களில்‌ மலர்விமானக்கோலங்கள்‌ 
எழுகின்றன. ஏழடுக்கு, பதின்நான்கடுக்கு கோலங்கள்‌. 
தேர்களில்‌ குதிரைகள்‌ தூக்கிய கால்களுடன்‌ 
உறைந்திருக்கின்றன. விமானங்களில்‌ சிறகுகள்‌ காற்றை 
அறியாமலிருக்கின்றன. விழித்த கண்களுடன்‌ 
பறவைகள்‌ அவற்றில்‌ அமர்ந்திருக்கின்றன. 
மலர்விரிவதை கண்டவரில்லை. மாக்கோலம்‌ விரிவதை 
காணமுடியும்‌. இதோ அவற்றில்‌ பின்னிப்பின்னி 
நெளிந்து செல்கின்றன மாவு தொட்ட செந்நிற 
மெல்விரல்கள்‌. தேடித்தேடி சென்று சிக்கிச்‌ சிக்கிக்‌ 
கண்டடைந்த புதிர்ப்பாதைகள்‌.” 


”மலர்நிறைந்த நகரம்‌. தூண்களென மாலைகளை 
எண்ணி சாய்ந்து விழுபவர்களின்‌ நகரம்‌. வசந்தகாலச்‌ 
சோலையென்று எண்ணி வந்து மொய்க்கும்‌ 
கருவண்டுகளின்‌ நகரம்‌. வண்டுகள்‌ சென்றமரும்‌ 
மலர்பூத்த குழல்கள்‌. வண்டுகள்‌ வழிதவறும்‌ 
கனவெழுந்த விழிகள்‌. வண்டுகள்‌ மொழிமறக்கும்‌ 
செவ்விதழ்‌ எழுந்த பற்கள்‌. தோழியரே, தோழியரே, ஒற்றை 
ஒரு வண்டை நான்‌ கண்டேன்‌. அ 
ஓசையெழுப்புவதில்லை. நிழலின்‌ விதை என அது 
சுழன்று சுழன்று பறந்தது. அதன்‌ விழிகளைக்‌ கண்டேன்‌. 


என்‌ தோழியரே, கேளுங்கள்‌. அவ்விழிகளிலும்‌ 
சொல்லென ஏதுமில்லை. அந்த வண்டு எந்த மலரிலும்‌ 
அமரவில்லை. நகரெங்கும்‌ சுற்றிக்கொண்டிருக்கும்‌ 
அவ்வண்டைக்‌ கண்டு நான்‌ அஞ்சினேன்‌.” 


“பல்லாயிரம்‌ சாளரங்களின்‌ நகரம்‌. திரைச்சீலை ஆடும்‌ 
சாளரங்கள்‌. இமைவிரித்து நகரத்தெருக்களை நோக்கி 
சிந்தையழிந்தவை. வானத்தைத்‌ தொட்டு 
கனவிழந்தவை. சாளரங்கள்‌ வழியாக வானம்‌ 
இம்மாளிகைகளை நோக்குவதே இல்லையா? தோழியரே, 
கருவூலங்களில்‌ சாளரங்களை அமைப்பதே இல்லையா?” 
அவள்‌ என்ன பாடுகிறாள்‌ என்று தெரியாமல்‌ சாத்யகி 
நோக்கியிருந்தான்‌. அவள்‌ வெண்கமுத்தில்‌ 
நீலநரம்பொன்று புடைத்து அதிர்ந்துகொண்டிருந்தது. 
மறுகணம்‌ அவள்‌ வலிப்பு வந்து விழுந்துவிடுவாள்‌ 
என்று தோன்றியது. “கருவண்டே, நீ அமரும்‌ மலரை 
கண்டுவிட்டாயா? இளையமலர்‌. இன்றுகாலை பூத்த 
எழில்மலர்‌.” 


அவள்‌ விரல்கள்‌ யாழைமீட்டிக்கொண்டே இருந்தன. 
பொருளமர்ந்த செவிச்சொற்கள்‌ நின்றுவிட அவற்றை 
ஆடையெனக்‌ கழற்றிவீசி சிந்தையறியும்‌ சொற்கள்‌ 
மட்டும்‌ சென்றுகொண்டே இருப்பதுபோல யாழ்‌ 
ரீங்கரித்தது. அவள்‌ விழிகள்‌ வெறித்திருந்தன. யாழுக்கும்‌ 
அவளுக்கும்‌ தொடர்பில்லை என்பது போல. அவளும்‌ 
யாழைப்போல ஒரு இசைக்கருவி மட்டுமே என்பதுபோல. 


முதுசூதர்‌ தன்‌ கையைத்‌ தட்டி “குருகுலத்து 
கொடிபறக்கும்‌ அஸ்தினபுரியை வாழ்த்துவோம்‌. 
அஸ்தினபுரியை தன்‌ கைகளில்‌ ஏந்திய பாரதவர்ஷத்தை 
வாழ்த்துவோம்‌. ஓம்‌ ஓம்‌ ஓம்‌” என்றார்‌. அவள்‌ திடுக்கிட்டு 
விழித்து அவர்களை சுற்றி நோக்கினாள்‌. பின்னர்‌ 
அஞ்சியவள்‌ போல யாழை தன்‌ மடியிலிருந்து விலக்கி 
கால்களை தழைத்தாள்‌. முதுசூதர்‌ விழிகாட்ட 
இன்னொரு விறலி அவள்‌ தோள்தொட்டு பின்னால்‌ 
அழைத்துக்கொண்டாள்‌. 


சாத்யகி திரும்பி நோக்க ஏவலன்‌ தாலத்தை நீட்டினான்‌. 
அதில்‌ பட்டும்‌ பொன்நாணயங்களும்‌ இருந்தன. 
அவற்றை வாங்கி தலைவைத்து வணங்கி சூதருக்கு 
அளித்தான்‌. “தங்கள்‌ சொல்வாமட்டும்‌ சூதரே. என்‌ குலம்‌ 
வாழ நீங்கள்‌ சொன்ன சொற்களுக்கு எளியேன்‌ பரிசு 
இது.” முதுசூதர்‌ “யாதவர்‌ என்ற சொல்லுள்ளவரை 
வாழும்‌ பெயர்‌ கொண்டவர்‌ நீங்கள்‌ இளவரசே. என்‌ 
விழிகள்‌ காணும்‌ நெடுந்தொலைவில்‌ 


ஆழிமணிவண்ணன்‌ அமர்ந்துபோகும்‌ புள்ளரசன்‌ என்றே 
உம்மை காண்கிறேன்‌” என்றார்‌. அவர்கள்‌ 
அதைப்பெற்றுக்கொண்டு வணங்கி பின்னகர்ந்தனர்‌. 


சாத்யகி சற்று நேரம்‌ படகிலேயே அமர்ந்திருந்தான்‌. 
விரைந்து இருள்‌ பரவிக்கொண்டிருந்தது. அவன்‌ உள்ளம்‌ 
ஏன்‌ அத்தனை நிலையழிந்திருக்கிறது என்று 
அவனுக்குப்புரியவில்லை. மீண்டும்‌ மீண்டும்‌ அந்த இளம்‌ 
விறலியின்‌ விழிகள்‌ நினைவுக்குவந்தன. அவளுக்கு 
பித்து இருக்கும்‌ என்று தோன்றியது. அல்லது நகரில்‌ 
பகலெல்லாம்‌ மதுவும்‌ ஃபாங்கமும்‌ அருந்தியிருக்கலாம்‌. 
அவள்‌ விழிகள்‌. அவளை நினைப்பதை ஏன்‌ தவிர்க்கத்‌ 
தோன்றுகிறது? 


திரும்பி ஏவலனிடம்‌ “அன்னை எழுந்துவிட்டார்களா?” 
என்றான்‌. “ஆம்‌, காத்திருக்கிறார்கள்‌.” சாத்யகி உள்ளே 
சென்றபோது சிறு சாளரத்தருகே குந்தி அமர்ந்திருந்தாள்‌. 
வெளியே நின்றிருந்த படகுகளைத்தான்‌ 
நோக்கிக்கொண்டிருக்கிறாள்‌ என சாத்யகி 
அறிந்துகொண்டான்‌. “அன்னையே, இன்னும்‌ நூறு 
படகுகளுக்கு மேல்‌ காத்திருக்கின்றன என்று தெரிகிறது. 
அனைத்திலும்‌ பொருட்கள்‌ உள்ளன. அனைத்துமே 
அரசகுடியினருக்குரியவை” என்றான்‌. “நாம்‌ சிறுபடகில்‌ 
இறங்கி கரை செல்லலாம்‌. படகின்‌ பொருட்களை 
பின்னர்‌ இறக்கி கொண்டுவந்து சேர்க்கும்படி 
சொல்கிறேன்‌.” 


குந்தி அவனை அசையாத விழிகளுடன்‌ நோக்கி 
“இல்லை, நான்‌ என்‌ முழு அகம்படி இல்லாமல்‌ 
அஸ்தினபுரிக்குள்‌ செல்வதாக இல்லை” என்றாள்‌. 
“இல்லை அன்னையே, நான்‌ 
சொல்லவருவதென்னவென்றால்‌...” என்று சாத்யகி 
தொடங்க “மூடா, நான்‌ எப்படி நகர்நுழையப்போகிறேன்‌?” 
என்றாள்‌. “சுங்கத்தலைவரிடம்‌ தேர்‌...” என்ற சாத்யகி 
நிறுத்திக்கொண்டான்‌. “என்‌ அகம்படிப்படகில்‌ 
மார்த்திகாவதியின்‌ கொடி கொண்ட அரசத்தேர்‌ இருக்கும்‌. 
எனக்குமுன்‌ கொம்பும்‌ முழவும்‌ கொடியுமாகச்‌ செல்லும்‌ 
வீரர்களும்‌ என்னைத்‌ தொடரும்‌ அணித்தேர்களும்‌ 
அப்படகில்‌ இருக்கின்றன.” சாத்யகி தலையசைத்தான்‌. 
“பொறுத்தருள்க அன்னையே” என்றான்‌. 


“இந்த நகரிலிருந்து நான்‌ துரத்தப்பட்டேன்‌. 
வாரணவதத்தில்‌ எரிமாளிகைக்கு என்னை 
அனுப்பியபோது இங்கே சிலர்‌ புன்னகைசெய்திருக்கக்‌ 
கூடும்‌. அவர்களுக்கு முன்‌ நான்‌ இதோ 


நகர்நுழையப்போகிறேன்‌. இந்நகரின்‌ பேரரசியாகத்தான்‌ 
நுழைவேன்‌” என்று குந்தி சொன்னாள்‌. “நான்‌ வரும்‌ 
செய்தியை விதுரருக்கு முன்னரே அனுப்பியிருந்தேன்‌. 
இங்கு இப்போதிருக்கும்‌ அரசடுக்கில்‌ அவரது இடமென்ன 
என்று தெரியவில்லை. அவர்‌ என்னை முறைப்படி 
வரவேற்க ஒருங்கு செய்திருந்தாலும்‌ இந்தச்‌ சந்தடியில்‌ 
அவரால்‌ என்ன செய்யமுடியும்‌ என்றும்‌ தெரியவில்லை.” 


அவள்‌ உள்ளம்செல்லும்‌ திசையை உய்த்து அவன்‌ 
மெல்ல “நான்‌ நகருக்குள்‌ சிலவீரர்களை கொடியுடன்‌ 
அனுப்பமுடியும்‌. அவர்களைக்‌ கண்டால்‌ யாதவர்‌ தங்கள்‌ 
வருகையை அறிந்து...” என்றான்‌. சினத்துடன்‌ 
விழிதூக்கிய குந்தி அவன்‌ முகத்தை நோக்கியதும்‌ 
கனிந்து புன்னகைத்து “ஆம்‌, நான்‌ அரசியாகவே உள்ளே 
செல்லவிழைகிறேன்‌. பிறிதொரு நாள்‌ என்றால்‌ நீ 
செய்வது பயனளிக்கும்‌. ஆனால்‌ இப்போது நகரமிருக்கும்‌ 
நிலை அதுவல்ல” என்றாள்‌. 


சாத்யகி “நகரமே களிவெறிகொண்டிருக்கிறது என்றார்‌ 
சூதர்‌” என்றான்‌. குந்தி “ஆம்‌, அவரது பாடலை 
இங்கிருந்து கேட்டுக்கொண்டுதான்‌ இருந்தேன்‌” என்றாள்‌. 
“மக்கள்‌ களிவெறிகொள்ள விழைபவர்கள்‌. 
களிவெறியடைய ஒரு தொடக்கமாகத்தான்‌ அரசகுடித்‌ 
திருமணங்கள்‌ அமையமுடியும்‌. இத்தனை நாட்களாக 
இங்கே விழவுக்களியாட்டம்‌ நீடிக்கிறதென்றால்‌ இப்போது 
நகரம்‌ தன்னை மறந்துவிட்டதென்று பொருள்‌. இனி 
அதற்கு அரசகுலங்களும்‌ திருமணங்களும்கூட 
தேவையில்லை இனி இது மீண்டும்‌ உழைப்புக்கும்‌ 
வாழ்வுக்கும்‌ திரும்ப சற்று நாளாகும்‌.” 


சாத்யகி அவள்‌ என்ன சொல்லப்போகிறாள்‌ என்று 
நோக்கிக்‌ கொண்டிருந்தான்‌. ”நான்‌ காத்திருக்கத்தான்‌ 
வேண்டும்‌. வேறு வழியில்லை” என்றாள்‌ குந்தி. சாத்யகி 
தலைவணங்கி வெளியே சென்றான்‌. படகுகளில்‌ 
பந்தங்கள்‌ ஒவ்வொன்றாக எரியத்தொடங்கின. 
அலையடிக்கும்‌ பெருநகராக கங்கைப்பரப்பு மாறியது 
அவர்களுக்குப்பின்னால்‌ மேலும்‌ மேலும்‌ படகுகள்‌ வந்து 
இணைந்துகொண்டன. அவற்றில்‌ இருந்து 
அடுமனைப்புகையும்‌ மதுவுண்டவர்களின்‌ பாடல்களும்‌ 
எழுந்தன. எங்கோ ஒரு கொம்பு ஒலித்தது. அஞ்சிய 
குதிரை ஒன்று கனைத்தது. பாய்களின்‌ படபடப்பு. 
காற்றிலாடும்‌ படகுகளில்‌ தாழ்களும்‌ கொக்கிகளும்‌ 
சங்கிலிகளும்‌ அசையும்‌ ஒலி. காதாட்டி சங்கிலி குலுக்கி 
அசைந்து நின்றிருக்கும்‌ யானைகள்‌. 


சாத்யகி படகின்‌ வெளிமுகப்பில்‌ நின்றுகொண்டு 
துறைமேடையை நோக்கிக்கொண்டிருந்தான்‌. 
துலாத்தடிகளை நீட்டி பொதிகளை எடுத்துக்கொண்டே 
இருந்த துறைமேடை துதிக்கையால்‌ கவளம்‌ பெறும்‌ 
யானைக்கூட்டம்‌ போல தோன்றியது. மீண்டும்‌ மீண்டும்‌ 
யானைகள்‌. ஆனால்‌ அஸ்தினபுரி அஸ்தியின்‌ நகர்‌. 
யானைகளால்‌ கட்டப்பட்ட நகர்‌. அந்நகரமே ஒரு யானை. 
அதன்‌ பெருங்கோட்டைவாயிலை யானைநிரை என 
எண்ணியதை நினைவுகூர்ந்தான்‌. அதன்‌ அரசரை 
மதவேழம்‌ என்கிறார்கள்‌. அவர்‌ காட்டிலிருக்கிறார்‌. 
யானைகள்‌ சாவதற்காக காட்டுக்குள்‌ சென்றுகொண்டே 
இருக்கும்‌ என்று அவன்‌ கேட்டிருக்கிறான்‌. 
அடர்காட்டுக்குள்‌ ஒரு மரத்தை அவை இளமையிலேயே 
கண்டுவைத்திருக்கும்‌. அங்கே உடலைச்சாய்த்து 
துதிக்கையை சுருட்டி கொம்பின்மேல்‌ வைத்துக்கொண்டு 
காத்து நின்றிருக்கும்‌. அதன்‌ காது அசைந்து அசைந்து 
ஒலிகூரும்‌. ஒலி பெற்றதும்‌ நிலைக்கும்‌. இறக்கும்‌ 
யானையின்‌ மத்தகத்தின்மேல்‌ அதற்குரிய 
மலைத்தெய்வம்‌ வந்து அமரும்‌. சினமடங்காத மாதங்கள்‌. 
பெருங்கருணை கொண்ட மாதங்கி. பேரன்னையாகிய 
கஜை. அந்த எடையால்‌ அதன்‌ மத்தகம்‌ தாழ்ந்து 
தாழ்ந்துசெல்லும்‌. துதிக்கை சுருண்டு மண்ணில்‌ 
ஊன்றும்‌. கொம்புகள்‌ குத்தி ஆழ்ந்திறங்கும்‌. வால்‌ 
நிலைக்கும்‌. யானை வலப்பக்கமாகச்‌ சரிந்தால்‌ அது 
விண்ணேறி தேவர்களின்‌ ஊர்தியாகும்‌. இடப்பக்கம்‌ 
சரிந்தால்‌ மண்ணில்‌ ஒரு மன்னனாக மீண்டும்‌ பிறக்கும்‌. 
என்ன எண்ணங்கள்‌. திருதராஷ்டிரரின்‌ உடல்நிலை 
நன்றாகவே இருக்கிறது என்றுதான்‌ உளவுச்செய்திகள்‌ 
சொல்லின. அங்கே மலைக்காட்டில்‌ தன்‌ 
அணுக்கத்தொண்டர்‌ விப்ரருடன்‌ வேட்டையாடி உண்டும்‌ 
இரவுபகலாக நீர்ப்பெருக்குகளில்‌ நீந்தியும்‌ அவர்‌ 
உடல்நிலை மீண்டுவிட்டார்‌. மாளிகைகளையும்‌ 
அரசையும்‌ அவர்‌ மறந்துவிட்டார்‌ என்றும்‌ மீண்டும்‌ 
நகருக்குத்‌ திரும்பிவராமலேயே இருந்துவிடக்கூடும்‌ 
என்றும்‌ சொன்னார்கள்‌. ஆனால்‌ யானை எதையும்‌ 
மறப்பதில்லை. காட்டை மட்டும்‌ அல்ல 
நாட்டையும்கூடத்தான்‌. 


அவன்‌ அங்கேயே துயின்றுவிட்டான்‌. அவன்‌ கனவுக்குள்‌ 
துறைமுகப்பின்‌ ஓசைகள்‌ கேட்டுக்கொண்டே இருந்தன. 
நூற்றுக்கணக்கான யானைகள்‌ இணைந்து ஒரு நகரை 
கட்டுவதை அவன்‌ கண்டான்‌. ஆனால்‌ மானுடரே 
இல்லை. அவையனைத்தும்‌ மத்தகத்தின்‌ மேல்‌ 
மண்படிந்து செடிமுளைத்த காட்டுயானைகள்‌. குன்றுகள்‌ 


போன்ற உடல்களுக்குள்‌ கண்கள்‌ வேல்முனை என 
ஒளிவிட்டன. யானை ஒரு பாறை. பாறையிடுக்கில்‌ 
ஊறித்தேங்கிய நீர்த்துளி அதன்‌ கண்‌. யானையின்‌ 
கண்ணை பார்க்காதே என்பார்கள்‌. 


யானை பெருந்தன்மையானது. குலம்கூடி குடிசெழித்து 
வாழ்வது. வளம்‌ கொண்ட மண்ணைக்கொண்டு 
பிரம்மன்‌ யானையை சமைத்தான்‌ என்பது 
யாதவர்களின்‌ மொழி. ஆகவேதான்‌ அதன்‌ உடலிலேயே 
செடிகள்‌ முளைக்கின்றன. அந்த யானைக்கூட்டத்தின்‌ 
நடுவே உயர்ந்து தெரிந்த மண்மேடும்‌ ஒரு யானை என 
திகைப்புடன்‌ கண்டான்‌. அதன்‌ முதுகிலும்‌ மத்தகத்திலும்‌ 
நூற்றுக்கணக்கான சிறிய பறவைகள்‌ அமர்ந்தும்‌ 
எழுந்தும்‌ சிறகடித்தன. சிற்றொலி எழுப்பி சிற்றடி வைத்து 
நடந்து எழுந்து சுழன்றன. செவியசைவுடன்‌ 
விளையாடின. வெண்பறவைகள்‌. நீலப்பறவைகள்‌. 
செந்நிறப்பறவைகள்‌. பறவைகளா மலர்களா என ஐயம்‌ 
வந்தது. 


அதன்‌ வெண்ணிறமான பெரிய தந்தங்கள்‌ மேல்‌ ஒரு 
சிறிய பறவை அமர்ந்திருந்தது. சிவப்பும்‌ நீலமும்‌ 
மஞ்சளும்‌ கலந்த அழகிய சிறுபறவை. 
வண்ணத்துப்பூச்சி வளர்ந்து பறவையானது போல. 
ஆனால்‌ அது அசையவில்லை. கிளையில்‌ ஒரே ஒரு மலர்‌ 
த்து நிற்பதுபோல. அல்லது அது பறவைதானா? 
காம்பில்‌ ஏதாவது சிக்கியிருக்கிறதா? அதன்‌ சிறிய 
கருநிற அலகையும்‌ நெற்றிப்பூவையும்‌ 
சிறகுவரிகளையும்‌ காணமுடிந்தது. அதன்‌ 
களிர்க்கால்கள்‌ தந்தத்தைப்‌ பற்றியிருந்ததையும்‌ பின்னர்‌ 
கண்டான்‌. அதன்‌ அசைவின்மையை கண்டபின்‌ அவன்‌ 
அறிந்தான்‌. அதற்கு விழிகள்‌ இருக்கவில்லை. யானை 
துதிக்கையைத்‌ தூக்கி சின்னம்‌ விளித்தது. ஏழெட்டு 
யானைகள்‌ சின்னம்‌ விளித்து அதை சூழ்ந்தன. 


அவன்‌ விழித்துக்கொண்டான்‌. மல்லாந்து 
கிடந்திருந்தமையால்‌ வானத்தையே முதலில்‌ பார்த்தான்‌. 
விடியலின்‌ நீர்மையொளி நிறைந்திருந்த வானம்‌ ஒரு 
பெரிய அசைவற்ற ஏரிபோல தோன்றியது. எழுந்து 
அமர்ந்து நோக்கினான்‌. அவனுக்கு முன்னால்‌ 
நின்றிருந்த பெரிய படகுகள்‌ சங்கொலியுடன்‌ 
துறைமேடை நோக்கி சென்றன. அவற்றைச்‌ செலுத்திய 
குகர்கள்‌ சேர்ந்தொலி எழுப்பி கயிறுகளை வீசினர்‌. 
பெருவடங்களை அக்கயிறுகளைக்‌ கொண்டு இழுத்து 
கரைக்குற்றிகளில்‌ கட்டினர்‌. யானைகள்‌ இழுத்த 
சகடங்களால்‌ மெல்ல மெல்ல படகுகள்‌ கரையணைந்தன. 


நடைபாலம்‌ நீண்டு கரைநோக்கி வந்தது. அடுத்த படகு 
அதற்குப்பின்னால்‌ பொறுமையிழந்து நீரிலாடியது. 


குகன்‌ “நமது முறை இன்னும்‌ சற்றுநேரத்தில்‌ வந்துவிடும்‌ 
யாதவரே” என்றான்‌. “விடிந்துவிட்டது. நாம்‌ 
அணுகும்போது இளவெயில்‌ இறங்கிவிடும்‌” என்றான்‌ 
குகன்‌. “இந்தப்‌ பெரிய படகை பொதியிறக்கம்‌ செய்யவே 
இரண்டுநாழிகைக்குமேல்‌ ஆகலாம்‌.” “அன்னையை 
எழுப்பு. அவர்கள்‌ சித்தமாகட்டும்‌” என்றான்‌. குகன்‌ 
தலைவணங்கினான்‌. முன்னால்‌ நின்றபடகின்‌ மேல்‌ 
பொதிகளை நோக்கி துலாவின்‌ கொக்கி முனை இறங்கி 
வந்தது. விழியற்ற அரக்கனின்‌ சுட்டுவிரல்‌. 


சாத்யகி கீழே சென்று நீராடி உணவுண்டு மேலே வந்தான்‌. 
கங்கையின்‌ அலைகளின்‌ வளைவுகள்‌ காலையின்‌ 
ஊமையொளியில்‌ மிளிர்ந்தன. முதற்படகு பெரிய 
பொதிகளை இறக்கிவிட்டு மெல்ல முன்னால்செல்ல 
அடுத்த படகு அந்த இடத்தை நோக்கி சென்றது. 
அவனுடைய படகு துயில்கலைந்து அதை தொடர்ந்தது. 
குகன்‌ வந்து வணங்கி “அன்னை நீராடுகிறார்கள்‌” 
என்றான்‌. சாத்யகி கங்கையின்‌ மேல்‌ விரியத்தொடங்கிய 
ஒளியை நோக்கியபடி நின்றான்‌. மரக்கூட்டங்களின்‌ 
தளிர்களும்‌ பாய்கயிறுகளில்‌ வந்தமர்ந்த 
வெண்புறவுகளின்‌ பிசிறிய இறகுகளும்‌ ஒளிகொண்டன. 


அவன்‌ படகு மேலும்‌ முந்திச்சென்று முதற்படகை 
ஒட்டியது. சிரிப்பொலி கேட்டு அவன்‌ 
திரும்பிப்பார்த்தான்‌. அந்தப்படகின்‌ பின்பக்கம்‌ இரு 
சிறுமிகள்‌ கங்கையை நோக்கி சிரித்தபடி நின்றிருந்தனர்‌. 
இருவருக்குமே பதினைந்து வயதுக்குள்‌ இருக்கும்‌. 
மூத்தவள்‌ வட்டமான மாநிற முகமும்‌ வைரத்துளி 
ஒளிவிட்ட சிறிய மூக்கும்‌ பெரிய விழிகளும்‌ குவிந்த 
இதழ்களும்‌ கொண்டிருந்தாள்‌. அவள்‌ ஒரு கயிற்றை 
கங்கைக்குள்‌ வீசி எறிந்து நோக்கிக்கொண்டிருந்தாள்‌. 
அவளருகே நின்று படகைப்பற்றியபடி குனிந்து நோக்கி 
சிரித்த சிறியவள்‌ நீளமுகமும்‌ சுருண்ட கூந்தலும்‌ 
சற்றுப்புடைத்த பெரிய மூக்கும்‌ இரண்டு தெற்றுப்பற்கள்‌ 
தெரிந்த புன்னகையும்‌ கொண்டிருந்தாள்‌. 


அவர்கள்‌ தங்களுக்குத்தெரிந்தமுறையில்‌ மீன்பிடிக்க 
முயல்கிறார்கள்‌ என்று சாத்யகி எண்ணினான்‌. 
புன்னகையுடன்‌ நோக்கிக்கொண்டு நின்றான்‌. “அதோ... 
அதோ அந்த மீன்‌” என்றாள்‌ இளையவள்‌. “அதுவே வந்து 
கொத்தவேண்டும்‌... துள்ளாதே” என்றாள்‌ மூத்தவள்‌. 
இளையவள்‌ மூத்தவளின்‌ தோளைப்பற்றி உலுக்கி 


“எனக்கு... நான்‌ நான்‌” என்றாள்‌. “அசைத்தால்‌ 
ஓடிவிடுமடீ.” சிறியவள்‌ கயிற்றைப்பிடித்து “நான்‌ எடுத்த 
கயிறு... கொடுடீ” என்றாள்‌. “கொக்கியை நான்தானே 
எடுத்தேன்‌...” என்றாள்‌ மூத்தவள்‌. சட்டென்று 
இளையவள்‌ மூத்தவளை கிள்ளிவிட்டு ஓட மூத்தவள்‌ 
அவளைத்‌ தொடர்ந்து ஓட முடியாமல்‌ கயிறுடன்‌ நின்று 
தவித்து அவனை நோக்கினாள்‌. திகைத்தபின்‌ கயிற்றை 
அப்படியே விட்டுவிட்டு ஓடினாள்‌. 


அவனருகே வந்து நின்ற குகன்‌ “அவர்கள்‌ 
மகாநிஷாதகுலத்து இளவரசிகள்‌. அங்கே 
படகுகளிலிருந்து யானைத்தந்தங்களை 
இறக்கிக்கொண்டிருக்கிறார்கள்‌” என்றான்‌. “அவர்களின்‌ 
பெயரென்ன?” என்றான்‌ சாத்யகி. “மூத்தவர்‌ சந்திரிகை 
இளையவர்‌ சந்திரகலை” என்றான்‌ குகன்‌. “நேற்றிரவு 
நான்‌ அந்தப்படகுக்குச்‌ சென்று அந்த குகர்களிடம்‌ 
பேசிக்கொண்டிருந்தேன்‌. அங்கே இந்த இரு இளவரசிகள்‌ 
தவிர பிறர்‌ துயின்றுவிட்டார்கள்‌. இவர்கள்‌ இருவரும்‌ 
படகுகளில்‌ இருந்து படகுக்கு வடங்கள்‌ வழியாக 
செல்லவேண்டும்‌ என்று அடம்பிடித்தார்கள்‌. 
நிஷாதர்களுக்கு படகுக்கயிறுகள்‌ பழக்கமில்லை. நான்‌ 
மூன்றுமுறை அவர்களை அழைத்துச்சென்றேன்‌.” 


முதற்படகு சங்கொலி எழுப்ப இரண்டாவது படகு ஏற்று 
ஒலியெழுப்பியது. “நாம்‌ விடியலொளியில்‌ 
நகர்நுழைவோம்‌ இளவரசே” என்றான்‌ குகன்‌. “நம்‌ 
படைகளுக்கு சொல்லுங்கள்‌. யாதவ அரசி 
முழுதணிக்கோலத்தில்‌ அணிநிரையாகவே நகர்புக 
விழைகிறார்‌” என்றான்‌ சாத்யகி. 

அஸ்தினபுரியின்‌ கோட்டைவாயில்‌ தொலைவில்‌ 
தெரிந்தபோது சாத்யகி தேர்ப்பாகனிடம்‌ “விரைந்துசெல்‌, 
அன்னையின்‌ தேருக்கு முன்னால்‌ செல்லவேண்டும்‌. 
அவர்கள்‌ கோட்டைவாயிலை கடந்ததும்‌ அவர்கள்‌ 
தேருக்குப்‌ பின்னால்‌ மிக அருகே நாம்‌ 
சென்றுகொண்டிருக்கவேண்டும்‌” என்றான்‌. பாகன்‌ 
தலையசைத்துவிட்டு புரவிகள்மேல்‌ சவுக்கை 
சுண்டினான்‌. புரவிகளின்‌ குளம்படியோசை இருபக்கமும்‌ 
அடர்ந்திருந்த காட்டுக்குள்‌ எதிரொலித்தது. 


அஸ்தினபுரியின்‌ துறைமுகத்தில்‌ இருந்து 
கோட்டைநோக்கிய பாதை வண்டிகளாலும்‌ தேர்களாலும்‌ 
புரவிகளாலும்‌ நிறைந்து இடைமுறியாத நீண்ட 
ஊர்வலமெனச்‌ சென்றுகொண்டிருந்தது. 
பொதிவண்டிகளுக்கு தனிநிரை என்பதனால்‌ தேர்களும்‌ 
புரவிகளும்‌ முந்திச்செல்லமுடிந்தது. ஆயினும்‌ அவை 
ஒன்றுடன்‌ ஒன்று முட்டி மோதி தேங்கிச்‌ சுழித்து 
வழிகண்டடைந்துதான்‌ சென்றன. அத்தனைபேரும்‌ 
நெடுநேரம்‌ காத்திருந்த சலிப்பிலிருந்து விடுபட்டு 
வில்லில்‌ இருந்து எழுந்த அம்புபோல உணர்ந்தமையால்‌ 
குந்தியின்‌ அரசத்தேரையோ கொடியையோ 
விழிமடுக்கவில்லை. வீரர்கள்‌ புரவிகளை உசுப்பியும்‌ 
சவுக்கோசை எழுப்பியும்‌ அவர்களை ஒதுங்கச்செய்ததும்‌ 
பயனளிக்கவில்லை. 


கோட்டை முகப்பை சாத்யகியின்‌ தேர்தான்‌ முதலில்‌ 
சென்றடைந்தது. அவன்‌ கோட்டைக்காவலனை 
நோக்கிச்செல்ல அவன்‌ முகத்தையோ தேரையோ 
நோக்காமல்‌ “வண்டிகள்‌ எல்லாம்‌ வலப்பக்கம்‌, தேர்கள்‌ 
மட்டும்‌ இடப்பக்கம்‌...” என்று கூவினான்‌. சாத்யகி 
இறங்கப்போனதும்‌ “இறங்காதீர்கள்‌. வண்டிகளையோ 
தேர்களையோ நிறுத்தவேண்டாம்‌. காவல்நோக்கு இங்கே 
கோட்டைவாயிலில்‌ அல்ல. பெருமுற்றத்தில்‌ 
படைவீரர்களிடம்‌ சுங்கம்‌ அளித்த முத்திரைப்பலகையை 
அளியுங்கள்‌...” என்று கூவினான்‌. சாத்யகி இறங்கியதும்‌ 
அவன்‌ ”இறங்கவேண்டாம்‌ என்று சொன்னேனே?” என 
அருகே வந்தான்‌. 


“வீரரே, நான்‌ யாதவனாகிய சாத்யகி. பின்னால்‌ 


அஸ்தினபுரியின்‌ பேரரசி குந்திதேவி தேரில்‌ வருகிறார்‌” 
என்றான்‌ சாத்யகி. “பேரரசி என்றால்‌...” என்று 
சொன்னவன்‌ திகைத்து “ஆனால்‌...” என்றபின்‌ “நான்‌ 
தலைவரிடம்‌ சொல்கிறேன்‌” என்று உள்ளே சென்றான்‌. 


அஸ்தினபுரி குந்தியை நினைவுகூரவில்லை என 
சாத்யகி வியப்புடன்‌ எண்ணிக்கொண்டான்‌. அவர்கள்‌ 
அவளை ஒரு புராணமாக நினைவிலிருத்தியிருக்கலாம்‌. 
உள்ளிருந்து தலைமைக்காவலன்‌ வந்து 
“வணங்குகிறேன்‌ இளவரசே. தங்களுடன்‌ வந்தவர்‌ 
எவரெனச்‌ சொன்னீர்கள்‌?” என்றான்‌. “யாதவப்பேரரசி 
குந்திதேவி. இந்நகரின்‌ அரசி” என்றான்‌ சாத்யகி. “நான்‌ 
இந்நகரத்தின்‌ பட்டத்து இளவரசி பானுமதிக்கு 
பாஞ்சாலத்து இளவரசியின்‌ செய்தியுடன்‌ வந்த 
யாதவனாகிய சாத்யகி.” 


அப்போதும்‌ அவன்‌ விழிகளில்‌ ஏதும்‌ தோன்றவில்லை. 
“ஆனால்‌... இருங்கள்‌” என அவன்‌ உள்ளே சென்றபின்‌ 
முதியவராகிய ஆயிரத்தவர்‌ ஒருவர்‌ மெல்ல 
படியிறங்கிவந்தார்‌. ஒட்டிய முகமும்‌ உள்ளே மடிந்த 
வாயும்‌ நீண்ட காதுகளில்‌ தலைகுப்புறத்‌ தொங்கிய 
கடுக்கன்களுமாக அவர்‌ உதிரப்போகிறவர்‌ போலிருந்தார்‌. 
“குந்தி தேவி இப்போது அஸ்தினபுரியில்‌ இல்லை. அவர்‌ 
துவாரகையில்‌ இருக்கிறார்‌” என்றார்‌. “நீங்கள்‌ யார்‌?” 


சாத்யகி பொறுமையிழந்து “நீங்கள்‌ யார்‌?” என்றான்‌. 
“நான்‌ ஆயிரத்தவனாகிய பிரகதன்‌. இது என்‌ 
ஆணைக்குக்‌ கட்டுப்பட்ட கிழக்குக்‌ கோட்டை வாயில்‌.” 
சாத்யகி உரக்க “நான்‌ சாத்யகி. யாதவ இளவரசன்‌. 
பட்டத்து இளவரசிக்கு முறைமைச்செய்தியுடன்‌ 
வந்துள்ளேன்‌. பின்னால்‌ வந்திருப்பவர்‌ யாதவ அரசி 
குந்திதேவி. அஸ்தினபுரியின்‌ பேரரசி...” என்றான்‌. 
“பேரரசி இங்கில்லை, துவாரகையில்‌ இருப்பதாகப்பேச்சு.” 


சாத்யகி சலிப்புடன்‌ தலையை அசைக்க முதல்‌ 
காவலனுக்கு அனைத்தும்‌ புரிந்தது. “அது 
மார்த்திகாவதியின்‌ கொடி... அப்படியென்றால்‌ குந்திதேவி 
வந்திருக்கிறார்‌!” என்று கூவினான்‌. கிழவர்‌ “அவர்‌ 
துவாரகையில்‌...” என சொல்லத்தொடங்க 
நூற்றுவனுக்கும்‌ புரிந்தது. அவன்‌ “சென்று மேலே 
மார்த்திகாவதியின்‌ கொடியை ஏற்று. பெருமுரசு 
முழங்கட்டும்‌” என்றான்‌. கிழவர்‌ “இங்கே பாண்டவர்களும்‌ 
இல்லை. அவர்களும்‌ துவாரகையில்‌ இருப்பதாகத்தான்‌ 
சொன்னார்கள்‌“ என்றார்‌. 


நூற்றுவர்தலைவன்‌ குந்தியின்‌ தேரை நோக்கி 
ஓடிச்சென்று பணிந்து “யாதவப்பேரரசியை பணிகிறேன்‌. 
இங்கே முறையான அறிவிப்பு வரவில்லை. 
பெருங்கூட்டமாதலால்‌ நாங்கள்‌ இரவுபகலாக 
பணியாற்றுகிறோம்‌. ஆகவே எங்கள்‌ உள்ளங்கள்‌ 
நிலையில்‌ இல்லை” என்றான்‌. குந்தி திரையை விலக்கி 
அவனை வாழ்த்திவிட்டு செல்லலாம்‌ என்று 
கைகாட்டினாள்‌. தேர்கள்‌ கோட்டைக்குள்‌ சென்றன. 
கிழவர்‌ தேரை ஆர்வமில்லாத கண்களால்‌ நோக்கி 
நின்றார்‌. வாய்‌ தளர்ந்து தொங்கி பல்லில்லாமல்‌ சிறிய 
பொந்துபோல தெரிந்தது. “நான்‌ வருகிறேன்‌ 
ஆயிரத்தவரே” என்றபின்‌ சாத்யகி தேரில்‌ ஏறிக்கொண்டு 
குந்தியை தொடர்ந்தான்‌. 


நகரம்‌ பலமடங்கு மக்கள்தொகை கொண்டதுபோல்‌ 
தெரிந்தது. எங்கும்‌ மனிதர்கள்‌ 
நெரித்துக்கொண்டிருந்தனர்‌. கொடிகள்‌ தோரணங்கள்‌ 
பாவட்டாக்கள்‌ பரிவட்டாக்கள்‌ மாலைகள்‌ என 
நாட்கணக்காக பல திசைகளில்‌ இருந்து பலர்‌ சேர்ந்து 
அலங்கரித்து அலங்கரித்து அவை அனைத்து 
அழகையும்‌ இழந்து விழிகூசும்‌ வண்ணக்கொப்பளிப்பு 
மட்டுமென எங்கும்‌ நிறைந்திருந்தன. தெருவில்‌ நடந்த 
ஒவ்வொருவரும்‌ தெய்வம்‌ குடியேறிய 
விழிகொண்டிருந்தனர்‌. எவரையும்‌ நோக்காமல்‌ தன்‌ 
அகப்பித்து ஒளிர நகைத்தபடியும்‌ கூச்சலிட்டபடியும்‌ 
சென்றனர்‌. சிலர்‌ நடன மிட்டனர்‌. கூட்டம்கூட்டமாக 
களிமகன்கள்‌ கைகளில்‌ மூங்கில்குழாய்களுடன்‌ நின்று 
சிரித்து ஆடிக்கொண்டிருந்தனர்‌. 


நகரம்‌ துயின்று எழுந்தது போல தெரியவில்லை. அதே 
பித்துநிலையில்‌ காலமில்லாமல்‌ 
இருந்துகொண்டிருப்பதாகத்‌ தோன்றியது. சவுக்கால்‌ 
சொடுக்கியும்‌ குதிரைகளைச்செலுத்தி உடல்களை 
விலக்கி வழியமைத்தும்‌ செல்லவேண்டியிருந்தது. 
காவல்மாடங்களில்‌ எவருமிருக்கவில்லை. முகப்பின்‌ 
பெருமுரசை உள்ளிருந்த எந்தப்பெருமுரசும்‌ ஏற்று 
ஒலிக்கவில்லை. தெருக்களில்‌ 
திரிந்துகொண்டிருந்தவர்களில்‌ அஸ்தினபுரியின்‌ 
காவலர்களும்‌ ஏராளமானவர்கள்‌ இருந்தார்கள்‌ என்பது 
தெரிந்தது. அனைத்து ஒழுங்குமுறைகளும்‌ 
சிதைந்துபோய்‌ நகரம்‌ அதன்‌ பலநூறாண்டுகால 
கால்பழக்கத்தாலேயே நடந்துகொண்டிருந்தது. 


அரண்மனை முகப்பு வரை எவரும்‌ அவர்களை 
பொருட்படுத்தவில்லை. கூட்டமாகக்‌ கூடி நின்றிருந்த 


சிலர்‌ தேரை நோக்கி கூச்சலிட்டனர்‌. அவர்கள்‌ குந்தியை 
ஏளனம்‌ செய்வதாக சாத்யகி நினைத்தான்‌. 
அதன்பின்னர்தான்‌ அவர்கள்‌ அனைத்து அரச 
ஊர்திகளையும்‌ கூச்சலிட்டு ஏளனம்‌ செய்வதை 
கண்டான்‌. தேர்களுக்கு முன்னால்‌ சென்ற கொடிவீரர்கள்‌ 
அரண்மனைக்கோட்டையின்‌ முகப்பை அடைந்தபோது 
உள்ளிருந்து காவலர்தலைவன்‌ வெளியே வந்து 
திகைப்புடன்‌ நோக்கினான்‌. அதற்குள்‌ 
அரண்மனைமுன்னாலிருந்து கனகர்‌ கைவீசியபடி 
ஓடிவருவது தெரிந்தது. 


கனகர்‌ குந்தியை வணங்கி “அஸ்தினபுரிக்கு பேரரசி 
திரும்பி வந்தது ஆலயம்‌ விட்டுச்சென்ற தெய்வம்‌ 
மீண்டதுபோல” என்று முகமன்‌ சொன்னார்‌. ”அஸ்தினபுரி 
தங்களை வணங்குகிறது. அரசகுலம்‌ வரவேற்கிறது.” 
குந்தியின்‌ முகத்தில்‌ ஏதும்‌ வெளிப்படவில்லை 
என்றாலும்‌ அவள்‌ கடுமையான எரிச்சலும்‌ ஏமாற்றமும்‌ 
கொண்டிருப்பதை அவளருகே சென்று நின்ற சாத்யகி 
உணர்ந்தான்‌. “விதுரர்‌ இருக்கிறாரா?” என்றாள்‌. “ஆம்‌, 
நாளைமறுநாள்‌ இளவரசி துச்சளைக்கு திருமணம்‌. 
இங்கே ஒவ்வொருநாளும்‌ ஏழெட்டு அரசத்‌ திருமணங்கள்‌. 
அமைச்சர்கள்‌ எவரும்‌ தன்னிலையில்‌ இல்லை” என்றார்‌ 
கனகர்‌. 


“என்‌ அரண்மனை ஒழிந்துதானே இருக்கிறது?” என்றாள்‌. 
“ஆம்‌ பேரரசி. தாங்கள்‌ இங்கிருந்து சென்றபின்னர்‌ 
அங்கே எவரும்‌ குடியிருக்கவில்லை. தாங்கள்‌ வரும்‌ 
செய்திவந்ததுமே தூய்மைப்படுத்தி அலங்கரித்து 
சித்தமாக்க ஆணையிட்டேன்‌. அனைத்தும்‌ 
ஒருங்கியிருக்கின்றன.” குந்தி திரும்பி சாத்யகியை 
நோக்கி “மாலையில்‌ அரசவை கூடுமென நினைக்கிறேன்‌. 
நீ உன்‌ பணிகளை முடித்து அவைக்கு வா” என்றாள்‌. 


சாத்யகி தலைவணங்கி “ஆணை?” என்றான்‌. “நான்‌ 
பாஞ்சால இளவரசியின்‌ செய்தியுடன்‌ காசிநாட்டு 
இளவரசியை சந்திக்கவேண்டும்‌.” குந்தியின்‌ விழிகளில்‌ 
ஒன்றும்‌ தெரியவில்லை. ஆனால்‌ அவள்‌ அச்சொற்களை 
குறித்துக்கொண்டாள்‌ என்பதை சாத்யகி அறிந்தான்‌. 
கனகர்‌ “காசிநாட்டு இளவரசிதான்‌ இங்கு மூத்தவர்‌. 
ஆகவே அனைத்துச்‌ சடங்குகளுக்கும்‌ அவர்தான்‌ 
முதன்மை கொள்ளவேண்டியிருக்கிறது. அனைத்து 
வரவேற்புகளும்‌ அவர்‌ பெயராலேயே நிகழ்கின்றன. 
இரவும்பகலும்‌ அவருக்கு பணிகள்‌ உள்ளன. தங்கள்‌ 
வருகையை அறிவிக்கிறேன்‌” என்றார்‌. 


குந்தி மேலும்‌ ஏதும்‌ பேசாமல்‌ தன்‌ முகத்திரையை 
இழுத்துவிட்டுக்கொண்டு படிகளில்‌ ஏறி இடைநாழி 
வழியாக சென்றாள்‌. அவளை வழிகாட்டி 
அழைத்துச்சென்ற ஏவலன்‌ கைகளால்‌ பிறரிடம்‌ ஏதோ 
ஆணையிட்டுக்கொண்டே சென்றான்‌. அப்போதுதான்‌ 
அரண்மனையிலிருந்து பெண்கள்‌ எவரும்‌ வந்து 
குந்தியை வரவேற்கவில்லை என்பதும்‌ மங்கலத்தாலமும்‌ 
இசையும்‌ எதிரே வரவில்லை என்பதும்‌ சாத்யகிக்கு 
தெரிந்தது. 


கனகர்‌ “தாங்கள்‌ உறைய சிறுமாளிகையே உள்ளது 
யாதவரே. இங்கே மாளிகைகளை கண்டடைவதுபோல 
பெரும்சிக்கல்‌ ஏதுமில்லை. உண்மையில்‌ இருபது 
பாடிவீடுகளை மேற்குவாயிலுக்கு அப்பால்‌ காட்டுக்குள்‌ 
அமைத்திருக்கிறோம்‌. இளவரசியின்‌ மணநிகழ்வுக்காக 
அரசர்கள்‌ வந்துகொண்டிருக்கிறார்கள்‌. 
அத்தனைபேரையும்‌ தங்கவைத்துவிட்டாலே நான்‌ 
பாரதவர்ஷத்தின்‌ திறன்மிக்க அமைச்சன்‌ என 
எனக்குநானே சொல்லிக்கொள்வேன்‌” என்றார்‌. சாத்யகி 
தலையசைத்து “நான்‌ சற்று ஓய்வெடுக்கிறேன்‌. அதற்குள்‌ 
காசிநாட்டு இளவரசியிடம்‌ செய்தியறிவித்து ஒப்புதலை 
எனக்கு அளியுங்கள்‌” என்றான்‌. 


மதிய உணவருந்தியபின்‌ அவன்‌ காத்திருந்தான்‌. 
கனகரின்‌ பணியாளன்‌ வந்து இளவரசி அவனை 
புஷ்பகோஷ்டத்தின்‌ அரசியர்‌ அறையில்‌ சந்திக்க 
சித்தமாக இருப்பதாக சொன்னான்‌. சாத்யகி 
இடைநாழியில்‌ அவன்‌ சொல்லவேண்டிய சொற்களை 
நினைவுகூர்ந்தபடி சென்றான்‌. தூதுச்சொற்களை 
நினைவிலமைக்கும்போது அவற்றை ஒரு குறிப்பிட்ட 
தாளத்தில்‌ ஒழுங்கமைத்துக்கொள்வதும்‌ அவற்றிலுள்ள 
சொற்களை எண்ணிக்கொள்வதும்‌ அவனுடைய 
வழக்கம்‌. அறுபது சொற்கள்‌. அறுபது என்று 
சொல்லிக்கொண்டே சென்றான்‌. 


புஷ்பகோஷ்டத்தின்‌ மாளிகைமுற்றம்‌ முழுக்க தேர்களும்‌ 
குதிரைகளும்‌ நிறைந்திருந்தன. 
கிளம்பிக்கொண்டிருந்தன, வந்து 
சேர்ந்துகொண்டிருந்தன. பொறுமையிழந்த புரவிகள்‌ 
குளம்புகளால்‌ தரையை தட்டின. பணியாட்கள்‌ 
எங்கிருந்தோ ஓடிவந்தனர்‌. எங்கோ விரைந்தோடினர்‌. 
எங்கோ மங்கலப்பேரிசை எழுந்தது. பெருமுற்றம்‌ முழுக்க 
மலர்கள்‌. அவற்றை அந்தக்கூட்டத்தின்‌ நடுவே புகுந்து 
கூட்டி அள்ளிக்கொண்டிருந்தனர்‌. சில குதிரைகள்‌ 
தலைநீட்டி மலர்தார்களை நாசுழற்றிப்‌ பற்றி 


மென்றுகொண்டிருந்தன. ஒரு மூலையில்‌ 
அறுந்துவிழுந்த மலர்மாலைகளை 
அள்ளிக்குவித்திருந்தனர்‌. எவரும்‌ எவரையும்‌ 
நோக்கவில்லை. எந்த முறைமைகளும்‌ 
அங்குநிகழவில்லை என்று தோன்றியது. ஆனால்‌ 
ஒவ்வொன்றும்‌ தன்‌ போக்கில்‌ நிகழ்ந்துகொண்டிருந்தன. 


இடைநாழியில்‌ அவனை தள்ளிவிட்டுக்கொண்டு நான்கு 
ஏவலர்‌ முன்னால்‌ ஓடினர்‌. பன்னிரண்டு 
அணிப்பரத்தையர்‌ கசங்கிய பட்டாடைகளும்‌ களைப்பு 
நிறைந்த விழிகளுமாக சென்றனர்‌. 
அவர்களுக்குப்பின்னால்‌ தாலங்களை அடுக்கி 
தலையிலேற்றியபடி ஏவலன்‌ சென்றான்‌. இடைநாழியின்‌ 
வளைவில்‌ இசைச்சூதர்க்குழு ஒன்று யாழ்களுடனும்‌ 
முழவுகளுடனும்‌ அமர்ந்திருந்தது. இருவர்‌ தவிர பிறர்‌ 
துயின்றுகொண்டிருந்தனர்‌. படிகளில்‌ உதிர்ந்துகிடந்தது 
சதங்கையின்‌ வெள்ளிமணிகள்‌ என்று சாத்யகி 
கண்டான்‌. எங்கும்‌ இருந்த ஒழுங்கின்மைக்கும்‌ 
குப்பைகளுக்கும்‌ அப்பால்‌ ஒரு மங்கலத்தன்மையை 
உணரமுடிந்தது. 


அது ஏன்‌ என்று எண்ணிக்கொண்டே சென்றான்‌. 
இடைநாழிக்கு அப்பால்‌ பெருங்கூடத்தின்‌ வாயிலை 
அடைந்தபோது தோன்றியது, தெரிந்த அனைத்து 
முகங்களிலும்‌ இருந்த உவகையினால்தான்‌ என்று. 
வேறெந்த தருணத்திலும்‌ அரண்மனைகளில்‌ அவன்‌ 
மகிழ்ந்த முகங்களை கண்டதில்லை. அரண்மனையின்‌ 
ஊழியர்களனைவருமே சலிப்புகொண்டு அதைமறைக்க 
ஒரு பாவைமுகத்தை பயின்று ஒட்டிக்கொண்டு 
செயல்பட்டுக்‌ கொண்டிருப்பார்கள்‌. பழகியதடம்தேரும்‌ 
மந்தைகள்‌ போல. வேலுடன்‌ வந்து வணங்கி அவனை 
அழைத்துவந்த ஏவலனுடன்‌ பேசிய காவலன்‌ நன்றாக 
களைத்திருந்தான்‌. ஆனால்‌ அவனிடமும்‌ உவகையின்‌ 
நிறைவு இருந்தது. 


விழவுகளிலெல்லாம்‌ எளியமனிதர்கள்‌ 
உவகைகொள்கிறார்கள்‌. அரசகுலத்தவரும்‌ 
ஆட்சியாளர்களும்‌ அப்படி மகிழ்வதில்லை. எளியமக்கள்‌ 
அவர்களுக்கு மேலே இருக்கும்‌ அனைத்தையும்‌ 
விழிதூக்கி நோக்கிக்கொண்டிருப்பவர்கள்‌. அரசுகளை, 
உயர்குடியினரை, முறைமைகளை, தெய்வங்களை. ஏதோ 
ஒன்று எங்கோ பிழையாகிவிடும்‌ என்ற அச்சத்திலேயே 
அவர்களின்‌ வாழ்க்கை செல்வதை முகங்களில்‌ 
காணமுடியும்‌. உண்மையில்‌ அவ்வாறு பிழையாகி 
கழுவேறுபவர்களால்‌ ஆனது அவர்களின்‌ சூழல்‌. அச்சம்‌ 


அவர்களை தனிமைப்படுத்துகிறது. தானும்‌ தன்‌ 
சுற்றமும்‌ மட்டும்‌ பிழையிலாது 
கடந்துசென்றால்போதுமென எண்ணுகிறார்கள்‌. 


விழவு அவர்களை அச்சத்திலிருந்தும்‌ 
தனிமையிலிருந்தும்‌ விடுவிக்கிறது. நாளையும்‌ 
நேற்றுமில்லாத கணங்களை அளிக்கிறது. விழவென்பதே 
ஒரு களிமயக்கு. எந்த விழவிலும்‌ கள்ளும்‌ களிப்புகையும்‌ 
முதன்மையானவை. கூடவே இசை. நடனம்‌. நாடகங்கள்‌. 
மழை வெயில்‌ பனி. அனைத்துக்கும்‌ மேலாக காமம்‌. சில 
விழவுகளின்‌ நினைவுகளன்றி இம்மக்கள்‌ தங்கள்‌ 
வாழ்நாளில்‌ வேறெதையாவது உள்ளத்தில்‌ 
சேர்த்துக்கொள்வார்களா? அவனை ஏவலன்‌ ஒரு 
சிறுகூடத்தில்‌ அமரச்செய்தான்‌. அவன்‌ அமர்ந்ததும்‌ 
“நான்‌ கேட்டுவிட்டு வருகிறேன்‌ இளவரசே” என்று 
சொல்லி விலகிச்சென்றான்‌. 


சாத்யகி கூடத்தில்‌ இருந்தவர்களுடன்‌ அமர்ந்து 
காத்திருந்தான்‌. அவர்கள்‌ அனைவரும்‌ பட்டாடையும்‌ 
அணிகளுமாக விழவுக்கோலத்தில்‌ இருந்தனர்‌. 
வெவ்வேறு நாடுகளைச்‌ சேர்ந்த அரசகுடிகள்‌ என்பது 
தெரிந்தது. ஒருவரை ஒருவர்‌ அவர்கள்‌ அறிமுகம்‌ 
செய்துகொள்ளாமை முறைமைகளைப்பற்றிய 
தயக்கத்தால்‌ அல்ல மொழியறிவின்மையால்தான்‌ என்று 
தோன்றியது. அவன்‌ விழிகளை சந்தித்ததும்‌ 
தலைவணங்கி புன்னகைத்தனர்‌. அவர்களின்‌ 
தலைப்பாகைகளும்‌ தலைவணங்குதலும்‌ மட்டுமல்லாது 
புன்னகைகளும்கூட மாறுபட்டிருந்தன. அவர்களிடம்‌ 
பேசலாமா என சாத்யகி எண்ணிக்கொண்டிருக்கையில்‌ 
வெளியே மங்கல இசை எழுந்தது. 


அனைவரும்‌ எழுந்து நிற்க வெளியே இருந்து மங்கல 
இசைக்குழு உள்ளே வந்தது. தொடர்ந்து 
பொலித்தாலங்களுடன்‌ அணிப்பரத்தையர்‌ வந்தனர்‌. ஏழு 
மூதன்னையர்‌ கைகளில்‌ நெல்‌, மலர்‌, மஞ்சள்‌, கனிகள்‌, 
நிறைகுடம்‌, பால்‌, விளக்கு ஆகியவற்றை ஏந்தி உள்ளே 
நுழைய தொடர்ந்து பன்னிரு இளவரசிகள்‌ கைகளில்‌ 
நெய்விளக்குகளை ஏந்தியவர்களாக நிரைவகுத்து 
உள்ளே வந்தனர்‌. ஒவ்வொருவரும்‌ இடக்கையால்‌ தங்கள்‌ 
பட்டாடையை மெல்ல தூக்கி வலக்காலை எடுத்து 
படிக்குள்‌ வைத்து நுழைய வாழ்த்தொலிகளும்‌ 
குரவையொலிகளும்‌ எழுந்தன. மகாநிஷாதர்‌ குலத்து 
இளவரசிகள்‌ அவர்கள்‌ என சாத்யகி அறிந்தான்‌. 


”இளவரசியர்‌ பூஜ்யை, ஸுரை, விமலை, நிர்மலை, 


நவ்யை, விஸ்வகை, பாரதி, பாக்யை, பாமினி, ஜடிலை, 
சந்திரிகை, சந்திரகலை ஆகியோரை விண்வாழும்‌ 
மூதன்னையர்‌ வாழ்த்தட்டும்‌. அவர்களின்‌ கால்கள்‌ பட்ட 
இம்மண்ணில்‌ அனைத்து வளங்களும்‌ பெருகுக! 
தெய்வங்கள்‌ இங்கு திகழ்க! ஓம்‌ ஓம்‌ ஓம்‌” என்று 
முதுநிமித்திகர்‌ கோல்தூக்கி வாழ்த்தினார்‌. 
இளவரசியருக்குப்பின்னால்‌ ஒன்பது காந்தார 
அன்னையரும்‌ வந்தனர்‌. அவர்களுடன்‌ கையில்‌ 
மலர்த்தாலமேந்தி வருபவள்தான்‌ பானுமதி என்று 
சாத்யகி புரிந்துகொண்டான்‌. அவளுக்கு பலந்தரையின்‌ 
சாயலிருந்தது. 


அனைவரும்‌ மலரும்‌ மஞ்சளரிசியும்‌ தாவி 
வாழ்த்துரைத்தனர்‌. இளவரசியர்‌ ஒவ்வொருவராக 
உள்ளே சென்று மறைய பின்னால்‌ வந்தவர்கள்‌ அந்தக்‌ 
கூடத்தில்‌ தலைகளாக நிறைந்தனர்‌. தலைப்பாகையின்‌ 
பசைமணம்‌. வியர்வை வீச்சம்‌. குரல்கள்‌ உடல்கள்‌ நடுவே 
கசங்கின. எவரோ “சாளரங்களை திறந்து வைக்கக்‌ 
கூடாதா?” என்றனர்‌. ”திறந்துதான்‌ இருக்கின்றன” என 
எவரோ சொன்னார்கள்‌. 


சாத்யகி பின்னால்‌ சென்ற சந்திரிகையையும்‌ 
சந்திரகலையையும்‌ பார்த்தான்‌. அவர்கள்‌ அந்த 
இரைச்சலாலும்‌ கொந்தளிப்பாலும்‌ மிரண்டவர்கள்‌ போல 
சுற்றிச்சுற்றி நோக்கினர்‌. முகங்கள்‌ களைத்து 
கன்றியிருந்தன. கண்மையும்‌ நெற்றிக்குங்குமமும்‌ 
காதோரப்பொன்பொடியும்‌ வியர்வையில்‌ கரைந்து 
வழிந்து தீற்றப்பட்டு தெரிந்தன. 


மீண்டும்‌ அனைவரும்‌ அமரப்போகும்போது மங்கல இசை 
எழுந்தது. அவனருகே இருந்த சிறிய குழு எழுந்தது. 
“அவர்கள்தான்‌. கொற்றவை ஆலயத்திலிருந்து 
வந்துவிட்டனர்‌” என்றார்‌ ஒருவர்‌. “அவர்கள்‌ துர்க்கை 
ஆலயத்திற்கல்லவா சென்றார்கள்‌?” முதலில்‌ சொன்ன 
வயோதிகர்‌ “எல்லாம்‌ ஒன்றுதான்‌” என்றபடி முன்னால்‌ 
சென்றார்‌. “இவர்கள்‌ யார்‌?” என்று சாத்யகி 
அருகிலிருந்தவர்களை கேட்டான்‌. அவர்‌ “நான்‌ 
கோசலநாட்டவன்‌. இக்ஷுவாகு குலத்து மகாபாகுவின்‌ 
இளையோன்‌. எங்கள்‌ அரசரை க்ஷேமதர்சி என்றுதான்‌ 
சொல்கிறார்கள்‌” என்றார்‌. 


“இல்லை, இவர்கள்‌” என்றான்‌ சாத்யகி. ”இவர்கள்‌ 
அவந்தி நாட்டினர்‌ என நினைக்கிறேன்‌. விந்தருடைய 
உறவினரும்‌ அனுவிந்தருடைய உறவினரும்‌ 
தனித்தனியாக நின்றிருக்கிறார்கள்‌. நீங்கள்‌ யார்‌?” 


சாத்யகி “யாதவன்‌” என்று சுருக்கமாக சொன்னான்‌. 
அதற்குள்‌ கூடத்திற்குள்‌ வெளியிலிருந்து வந்த கூட்டம்‌ 
புகுந்து அழுத்தி நெரிக்க அனைவரும்‌ 
ஒருவரோடொருவர்‌ ஒட்டிக்கொண்டனர்‌. 
வாழ்த்தொலிகளும்‌ குரவையொலிகளும்‌ எழுந்தன. 


நடுவே சென்ற இளவரசிகளை சாத்யகி நோக்கினான்‌. 
நிமித்திகர்‌ குலப்பெயருடன்‌ இணைத்து அபயை, 
கெளமாரி, ஸகை, சுகுமாரி, சுகிர்தை, கிருதை, மாயை, 
வரதை, சிவை, முத்ரை, வித்யை, சித்ரை என 
அவர்களின்‌ பெயர்களைக்‌ கூவி வாழ்த்தினர்‌. 
அனைவருமே நீளமான மூக்கும்‌ சற்று ஒடுங்கிய முகமும்‌ 
சிறிய உடலும்‌ கொண்டிருந்தனர்‌. 


அதற்குள்‌ அடுத்த முழவொலி வெளியே எழுந்தது. 
கோசலர்‌ “அவர்கள்‌ எங்கள்‌ இளவரசிகள்‌” என உரக்கக்‌ 
கூவினார்‌. “காமிகை, கெளசிகை, கேதுமதி, வசுதை, 
பத்ரை, சிம்ஹிகை, சுகிர்தை. அவர்களை ஏழு கன்னியர்‌ 
என்று எங்கள்‌ சூதர்‌ பாடுவதுண்டு. சீதையின்‌ குலத்தில்‌ 
வந்தவர்கள்‌ அவர்கள்‌...” இளவரசிகள்‌ ஒவ்வொருவராக 
உள்ளே வந்ததைக்‌ கண்டபோது சாத்யகி விந்தையான 
ஒன்றை உணர்ந்தான்‌. ஒரு குலத்தைச்சேர்ந்த 
இளவரசிகள்‌ அனைவரும்‌ ஏறத்தாழ ஒரே முகம்‌ 
கொண்டிருந்தனர்‌. ஏழாகவும்‌ பன்னிரண்டாகவும்‌ 
சென்றாலும்‌ அவர்கள்‌ ஒருவரே என்று தோன்றியது. 


அவனருகே கூட்டத்தைப்பிளந்து வந்த ஏவலன்‌ 
”இளவரசே, தங்களை பட்டத்து இளவரசி 
அழைத்துவரச்சொன்னார்கள்‌” என்றான்‌. 
“எப்படிச்செல்வது?” என சாத்யகி தயங்கினான்‌. “இங்கே 
இப்போது முறைமைகளென ஏதுமில்லை. 
முட்டிமோதிச்செல்லவேண்டியதுதான்‌. வருக!” என்றான்‌ 
ஏவலன்‌. ”அத்தனைபேரும்‌ அரசர்கள்‌ என்றால்‌ எப்படி 
முறைமையை நோக்குவது?” 


கூடத்தின்‌ மறுஎல்லையில்‌ வாயிலை அடைவதற்குள்‌ 
சாத்யகி நூற்றுக்கணக்கான தோள்களை, 
தலைப்பாகைகளை, கைகளை, இடைகளை 
அறிந்திருந்தான்‌. உள்ளறையில்‌ பெண்களின்‌ ஓசைகள்‌ 
நிறைந்திருந்தன. இடைநாழி சற்று இருட்டாக இருந்தது. 
உள்ளிருந்து மங்கலஇசையும்‌ வாழ்த்தொலிகளும்‌ 
குரவைகளும்‌ கேட்டன. 


வாயிலில்‌ நின்றிருந்த சேடியிடம்‌ அவனை ஏவலன்‌ 
அறிவித்தான்‌. மரத்தாலான சிறிய அறை. பழங்காலத்து 


உயரமற்ற கூரை. சிறிய வாயிலைத்‌ திறந்து “உள்ளே 
செல்லுங்கள்‌ இளவரசே” என்றாள்‌ சேடி. அவன்‌ குனிந்து 
உள்ளே சென்றான்‌. சிறிய அலங்கரிக்கப்பட்ட அறை 
என்றாலும்‌ பலவகையான பொருட்களால்‌ அது 
நிறைந்திருந்தது. அவற்றினூடாக ஓர்‌ மங்கலப்பொருள்‌ 
போலத்தான்‌ அவளும்‌ தெரிந்தாள்‌. சாத்யகி 
தலைவணங்கி வாழ்த்துரைத்தான்‌. 


பீடத்தில்‌ அமர்ந்திருந்த பானுமதி எழுந்து முகமன்‌ 
சொல்லி அவனை வரவேற்றாள்‌. “வருக யாதவரே. 
தங்களை சந்திப்பது இளையயாதவரை சந்திப்பது. நான்‌ 
நல்லூழ்‌ கொண்டவள்‌. இந்நாள்‌ வாழ்த்தப்பட்டதாயிற்று” 
என்றாள்‌. சாத்யகி தலைவணங்கி “நற்சொற்களுக்கு 
மகிழ்கிறேன்‌. ஆனால்‌ நான்‌ அலைகடலின்‌ துமி மட்டுமே” 
என்றான்‌. “காசிநாட்டு இளவரசியை வணங்குகிறேன்‌. 
விஸ்வநாதரின்‌ அருள்‌ என்னுடன்‌ இருக்கட்டும்‌.” 


புன்னகையுடன்‌ அவனை அமரும்படி கைகாட்டினாள்‌. 
அதற்குள்‌ கதவு திறந்து ஓர்‌ இளவரசி உள்ளே வந்து 
திகைத்து நின்றாள்‌. “வா...” என்றாள்‌ பானுமதி 
புன்னகைசெய்து கை நீட்டியபடி. அவளுக்கு பதினெட்டு 
வயதுக்குள்தான்‌ இருக்கும்‌. முறைமைகள்‌ எதையும்‌ 
பயிலாத சிறுமி என அந்தத்‌ திகைப்பு சொன்னது. “இவள்‌ 
காந்தாரத்து அசலரின்‌ மகள்‌ ஸ்வஸ்தி... இளவரசர்‌ சமர்‌ 
இவளை மணந்திருக்கிறார்‌” என்று அவளை 
இடைவளைத்து அருகே இழுத்து தன்‌ பீடத்தின்‌ கைமேல்‌ 
அமரச்செய்தாள்‌. “இவர்‌ யாதவ இளவரசர்‌...” என்றாள்‌. 


அவள்‌ சிறுமியென நாணத்துடன்‌ உடல்‌ வளைத்து 
தலையை திருப்பினாள்‌. “அங்கே இளவரசியர்‌ 
அவைபுகும்‌ வழக்கமில்லை. ஆகவே இவளுக்கு எந்த 
அரசுமுறைமைகளும்‌ தெரியாது” என்றபின்‌ ”என்னடி 
செல்லமே?” என்றாள்‌. அவள்‌ பானுமதியின்‌ தோளில்‌ 
ர போல உடலை உரசியபடி “மூத்தவளே, என்னை 
ரீதியுடன்‌ போகச்‌ சொல்கிறார்கள்‌” என்றாள்‌. 


“ஏன்‌ போனால்‌ என்ன?” என்றாள்‌ பானுமதி. அவள்‌ 
தலையை நொடித்து “நான்‌ அசலரின்‌ மகள்‌ அல்லவா?” 
என்றாள்‌. “ஆம்‌, ஆனால்‌ இங்கே நீ கெளரவரின்‌ 
மனைவி... ஒன்றும்‌ ஆகாது. செல்‌!” அவள்‌ தலையை 
மறுப்பாக ஆட்டி “நான்‌ பிரதியின்‌ அருகே நிற்க 
மாட்டேன்‌” என்றாள்‌. “சரி, நீ க்ரியையுடன்‌ நின்றுகொள்‌... 
போ” என்றாள்‌ பானுமதி. 


“நீங்கள்‌ வருவீர்களா?” என்று அவள்‌ எழுந்து நின்று 


கேட்டாள்‌. “இதோ வந்துவிடுவேன்‌” என்று பானுமதி 
சொல்ல அவள்‌ வெளியே சென்றாள்‌. பானுமதி 
சிரித்துக்கொண்டு “திடீரென்று அரண்மனை முழுக்க 
தங்கைகள்‌. பெயர்களை நினைவில்‌ பதிக்கவே 
ஒருவாரம்‌ ஆகுமென நினைக்கிறேன்‌” என்றாள்‌. 


”கெளரவ இளவரசியின்‌ மணமும்‌ நெருங்குகிறது என 
அறிந்தேன்‌” என்றான்‌ சாத்யகி. “ஆம்‌, அதுவும்‌ 
பெரும்பணியாக எஞ்சியிருக்கிறது. இளவரசியர்‌ 
பாதிப்பேர்தான்‌ வந்திருக்கிறார்கள்‌. அனைவரும்‌ 
வந்துசேர்வதற்கு இன்னும்‌ இரண்டுவாரமாகும்‌.” அதுவே 
தருணம்‌ என உணர்ந்த சாத்யகி “பாஞ்சாலத்து இளவரசி 
நகர்புகும்போது இங்கே மங்கலம்‌ 
முழுமைகொண்டிருக்கும்‌ என நினைக்கிறேன்‌” என்றான்‌. 
“ஆம்‌, அவள்‌ இளவேனிற்காலத்தின்‌ முதல்‌ மழைபோல 
வருவாள்‌ என்று சூதர்‌ ஒருவர்‌ பாடினார்‌.” அவளுடைய 
சிரிப்பிலிருந்து அவளுக்கு திரெளபதிமேல்‌ அன்பும்‌ 
மதிப்பும்‌ மட்டுமே உள்ளது என சாத்யகி 
புரிந்துகொண்டான்‌. 


“என்‌ தூதை சொல்லிவிடுகிறேன்‌ இளவரசி” என்றான்‌. 
“சொல்லுங்கள்‌!” சாத்யகி சொற்களை ஒருமுறை 
அகத்தில்‌ கண்டுவிட்டு “பாஞ்சால இளவரசி தங்களிடம்‌ 
சொல்லும்படி ஆணையிட்ட சொற்கள்‌ இவை” என்றான்‌. 
ஒப்பிப்பது போல “பெருஞ்சுழல்‌ பெருக்கில்‌ எதற்கும்‌ 
பொருளில்லை. எது நிகழ்ந்தாலும்‌ இங்கு நிகழும்‌ மொத்த 
மானுடவாழ்க்கையையும்‌ முழுமையாக பொறுத்தருளி 
விண்மீள்பவளே மூதன்னையாகி குனிந்து இங்கு 
பிறந்துவிழும்‌ மைந்தரை வாழ்த்தமுடியும்‌.” 


“நீங்கள்‌ என்றோ ஒருநாள்‌ அவருடன்‌ தோள்தொட்டு 
நின்று ஏன்‌ என்று கேட்பீர்கள்‌ என அவர்‌ நினைக்கிறார்‌. 
அப்போது தெரியவில்லை என்றே அவர்‌ மறுமொழி 
சொல்வார்‌. அதை இப்போதே 
சொல்லியனுப்பியிருக்கிறார்‌. இப்புவியில்‌ அவர்‌ 
அணுக்கமாக உணரும்‌ முதல்பெண்‌ நீங்கள்‌. தங்கை 
என்று அவர்கள்‌ அகம்‌ நெகிழ்ந்து அணைத்துக்கொள்ள 
விழைபவர்‌ நீங்கள்‌” என்று அவன்‌ சொல்லிமுடித்தான்‌. 


பானுமதி எந்த முகமாற்றமும்‌ இல்லாது அதைக்‌ கேட்டு 
அமர்ந்திருந்தாள்‌. சொல்லி முடித்து சாத்யகி அவள்‌ 
மறுமொழிக்காக காத்திருந்தான்‌. அவள்‌ மெல்ல 
அசைந்து பின்‌ புன்னகைத்து “அதற்கு மறுமொழி ஏதும்‌ 
தேவையில்லை யாதவரே. அவர்‌ இங்கு வரும்போது 
சென்று தழுவிக்கொள்வது மட்டும்தான்‌ நான்‌ 


செய்யவேண்டியது” என்றாள்‌. சாத்யகி 
தலைவணங்கினான்‌. 


“இத்தருணத்தில்‌ நான்‌ விழைந்த சொற்கள்தான்‌ இவை. 
இந்தக்‌ கொப்பளிப்புக்கு அடியில்‌ என்‌ அகம்‌ மிகமிக 
நிலையழிந்திருந்தது. அச்சமோ ஐயமோ... 
தெரியவில்லை. ஒவ்வொரு நாளும்‌ 
இவ்வரண்மனைக்குள்‌ இளவரசியர்‌ வந்துகொண்டே 
இருக்க நான்‌ அமைதியிழந்தபடியே சென்றேன்‌.” அவன்‌ 
அவளை புரியாமல்‌ நோக்கியிருந்தான்‌. அப்போது அவள்‌ 
ஏதோ ஒருவடிவில்‌ காந்தாரி போலிருந்தாள்‌. தடித்த 
வெண்ணிறமான உடல்‌. சிறிய விழிகள்‌. சிறிய மூக்கு. 
சிறிய இதழ்கள்‌. 


“இச்சொற்களும்‌ எனக்குப்புரியவில்லை. ஆனால்‌ 
இதைப்பற்றிக்கொண்டு நீந்தலாமென நினைக்கிறேன்‌. 
நான்‌ இங்கு அடையும்‌ இந்த நிலையழிவை அங்கிருந்து 
உணர்ந்து அவர்‌ சொல்லியனுப்பியிருக்கிறார்‌” என்றாள்‌ 
பானுமதி. 


சாத்யகி “இளவரசி இந்தக்‌ கணையாழியை அவரது 
அன்புக்கொடையாக தங்களுக்கு அளிக்கும்படி 
சொன்னார்கள்‌“ என்றான்‌. தந்தப்பேழையில்‌ இருந்த 
கணையாழியை அவன்‌ அளிக்க அவள்‌ எழுந்து அதை 
வாங்கிக்கொண்டு திறந்து அதன்‌ மணியை நோக்கினாள்‌. 
”பால்துளி போலிருக்கிறது” என்றாள்‌. அவனும்‌ 
அதைத்தான்‌ எண்ணினான்‌. செம்பட்டுப்பேழைக்குள்‌ 
மழலையுதடுகளில்‌ எஞ்சிய பால்மணி போல தெரிந்தது. 


“இளைய அன்னை எப்படி இருக்கிறார்கள்‌?” என்று 
பானுமதி கேட்டாள்‌. “அவர்களை நான்‌ இன்னும்‌ 
சந்தித்ததில்லை. முறைமைப்படி சென்று பார்த்து 
வணங்கவேண்டும்‌. ஒப்புதல்‌ கேட்டு செய்தி அனுப்பியும்‌ 
மறுமொழி வரவில்லை.” சாத்யகி மெல்லிய 
புன்னகையுடன்‌ “அவர்கள்‌ நகர்நுழைந்ததை நகர்‌ 
இன்னும்‌ அறியவில்லை. அவர்கள்‌ யாதவப்பேரரசி 
என்பதை யாதவர்‌ மறந்துவிட்டனர்‌. அந்தச்‌ சினத்துடன்‌ 
இருக்கிறார்‌” என்றான்‌. 


“இங்கே ஒவ்வொருநாளும்‌ நூற்றுக்கணக்கான 
நகர்நுழைவுகள்‌” என பானுமதி அந்த அங்கதத்தை 
புரிந்தகொள்ளாமல்‌ சொன்னாள்‌. “காந்தாரப்பேரரசிக்கு 
நிகராகவே யாதவப்பேரரசியும்‌ வந்தமர்ந்து புதிய 
மணமகள்களை வாழ்த்தவேண்டும்‌. அதுதான்‌ 
மூதன்னையருக்கு உகந்தது. நீங்கள்‌ அதை அவரிடம்‌ 


சொன்னால்‌ நன்று.” சாத்யகி ஒன்றும்‌ சொல்லவில்லை. 
அவன்‌ அமைதியை அவள்‌ உடனே புரிந்துகொண்டு 
“சந்திக்கமுடிந்தால்‌ நானே சொல்லிக்கொள்கிறேன்‌” 
என்றாள்‌. ”ஆம்‌ இளவரசி, அதுவே நன்று” என்றான்‌ 
சாத்யகி. 


பானுமதி எழுந்துகொண்டு “அன்னையை பார்க்க 
வாருங்கள்‌” என்றாள்‌. “நான்‌ அவர்களிடம்‌ 
முறைமைப்படி ஒப்புதல்‌ பெறவில்லை” என்றான்‌. 
“ஓப்புதலா? அன்னை காய்த்த ஆலமரம்போலிருக்கிறார்‌. 
மொய்த்திருக்கும்‌ பறவைகள்‌ ஒலியாலேயே அவரை 
நீங்கள்‌ அடையாளம்‌ காணமுடியும்‌. வருக!” சாத்யகி 
“நான்‌ சந்திப்பதில்‌ முறைமைப்பிழை இல்லை 
அல்லவா?” என்றான்‌. பானுமதி “யாதவரே, நீங்கள்‌ 
இளைய யாதவரின்‌ புன்னகையை கொண்டுவருபவர்‌. 
நீங்கள்‌ இங்கே செல்லக்கூடாத இடமென ஏதுமில்லை. 
அன்னை இன்று இங்கே ஒரே ஒருவரை மட்டும்‌ சந்திக்க 
விழைவாரென்றால்‌ அது உம்மையே” என்றாள்‌. 

மலர்களும்‌ தாலங்களும்‌ பட்டாடைகளும்‌ குவிந்துகிடந்த 
இரு சிறிய அறைகளுக்கு அப்பால்‌ பெரிய கூடத்திற்குள்‌ 
திறக்கும்‌ வாயில்‌ திறந்திருந்தது. அதற்குள்‌ ஆடைகளின்‌ 
வண்ணங்கள்‌ ததும்பின. “அன்னை காலைமுதல்‌ 
அங்கிருக்கிறார்‌. வண்ணங்கள்‌ நடுவே” என்ற பானுமதி 
“வாருங்கள்‌” என சாத்யகியை உள்ளே 
அழைத்துச்சென்றாள்‌. கூந்தலில்‌ இருந்து சரிந்த 
செம்பட்டாடையை எடுத்து சுற்றிக்கொண்ட அசைவில்‌ 
அவள்‌ புதிய எழில்கொண்டாள்‌. அசைவுகளில்‌ 
அவளிடம்‌ அத்தனை விரைவும்‌ வளைவும்‌ எப்படி 
தோன்றுகின்றன என சாத்யகி எண்ணிக்கொண்டான்‌. 
அசையும்‌ பெண்‌ உடலாகத்‌ தெரிபவளல்ல, 
பிறிதொருத்தி. அசைவென்பது அவள்‌ உள்ளம்‌. 


மரத்தாண்களின்‌ மேல்‌ அலையலையாக வளைந்த 
உத்தரங்கள்‌ கொண்ட வளைகூரோையுடன்‌ அமைந்திருந்த 
பெருங்கூடம்‌ நிறைய பெண்கள்‌ செறிந்திருந்தனர்‌. 
பெரும்பாலானவர்கள்‌ இளவரசியர்‌. அனைவரும்‌ 
ஒன்றுபோலிருப்பதாக முதலில்‌ தோன்றியது. பின்னர்‌ 
குலங்களாக முகங்கள்‌ தெரிந்தன. பின்னர்‌ அவன்‌ 
சந்திரிகையையும்‌ சந்திரகலையையும்‌ அடையாளம்‌ 
கண்டுகொண்டான்‌. சந்திரிகையின்‌ தோளில்‌ சாய்ந்து 
சந்திரகலை துயின்றுகொண்டிருந்தாள்‌. 


அன்னையரும்‌ அரசகுலப்பெண்டிரும்‌ சேடியரும்‌ என 
எங்கும்‌ பெண்ணுடல்கள்‌. மின்னும்‌ அணிகள்‌. நெளியும்‌ 
டைகள்‌. வளையல்களும்‌ சதங்கைகளும்‌ 
மேகலைகளும்‌ குலுங்கின. பெண்குரல்கள்‌ 
இணைந்தபோது ஆலமரத்தின்‌ பறவைக்கூச்சல்‌ போலவே 
கேட்டது. அதன்‌ நடுவே காந்தாரி முகம்‌ புன்னகையில்‌ 
விரிந்திருக்க இரு கைக்குழந்தைகள்‌ போல பெரிய 
வெண்கரங்களை மடிமேல்‌ வைத்துக்கொண்டு 
அமர்ந்திருந்தாள்‌. அவள்‌ உடலே 
புன்னகைசெய்துகொண்டிருப்பதாக தோன்றியது. 


சத்யசேனை கூட்டத்தை ஊடுருவி வந்து 
அமர்ந்துகொண்டிருந்த இளவரசிகளுக்கு அப்பால்‌ நின்று 
ஏதோ சொன்னாள்‌. ஓசைகளில்‌ அது மறைய 
சத்யவிரதை ”என்ன?” என்றாள்‌. “அவர்கள்‌ 


வந்துகொண்டிருக்கிறார்கள்‌. மாலையில்‌ 
வந்துவிடுவார்கள்‌.” அவளைக்கடந்துசென்ற சேடியின்‌ 
கையிலிருந்த பெரிய பூத்தாலத்தால்‌ அவள்‌ முகம்‌ 
மறைந்து மீண்டும்‌ தோன்றியது. 


“யார்‌?” என்றாள்‌ காந்தாரி. அவளிடம்‌ சொல்ல 
இருவரைக்‌ கடக்க காலெடுத்து வைத்து முடியாமல்‌ நின்று 
சத்யசேனை “சுஹஸ்தனும்‌ திருதஹஸ்தனும்‌ 
வாதவேகனும்‌ சுவர்ச்சஸ்ஸும்‌ ஆதித்யகேதுவும்‌ 
மச்சநாட்டுக்கு சென்றிருந்தார்கள்‌ அல்லவா? 
இளவரசிகளுடன்‌ வந்துகொண்டு...” அவள்‌ 
சொல்லிக்கொண்டிருக்கையிலேயே சுஸ்ரவை ஓடிவந்து 
“அக்கா, அமைச்சர்‌ கனகர்‌ தங்களை சந்திக்க 
வந்திருக்கிறார்‌” என்றாள்‌. “என்னையா?” என்று 
சத்யசேனை திரும்பி ஓடினாள்‌. காந்தாரி “இளவரசியர்‌ 
எப்போது வருகிறார்கள்‌?” என்றாள்‌. 


அதற்கு யாரும்‌ மறுமொழி சொல்வதற்குள்‌ தேஸ்ரவை 
மறுபக்கம்‌ வந்து “சுதேஷ்ணை எங்கே? அங்கே 
கேட்கிறார்கள்‌” என்றாள்‌. “இங்கில்லை” என்றனர்‌. ஒரு 
பெண்‌ எழுந்து பானுமதியின்‌ அருகே வந்து “அக்கா, 
உங்களைத்தான்‌ பேரமைச்சர்‌ செளனகரின்‌ தூதர்‌ 
கேட்டுக்கொண்டே இருந்தார்‌” என்றாள்‌. 
பானுமதியைப்போலவே வெண்ணிறமான கொழுத்த 
உடலும்‌ பெரிய கைகளும்‌ உருண்ட முகமும்‌ 
கொண்டிருந்தாள்‌. சிறிய உதடுகளும்‌ கண்களும்‌ சேர்ந்து 
எப்போதுமே சிரித்துக்கொண்டிருப்பவள்‌ போல காட்டின. 


பானுமதி “என்னையா? நான்தான்‌ அவரை 
மாலைக்குமுன்‌ சந்திப்பதாக சொல்லியிருந்தேனே?” 
என்றபின்‌ “இவள்‌ என்‌ தங்கை அசலை. இளவல்‌ 
துச்சாதனரை மணந்திருக்கிறாள்‌” என்றாள்‌. அசலை 
“வணங்குகிறேன்‌ யாதவரே” என்றாள்‌. “என்னை 
அறிவீர்களா?” என்றான்‌ சாத்யகி. “மிக நன்றாகவே 
அறிவேன்‌” என்று சொன்ன அசலை சிரித்து “சற்று 
முன்புதான்‌ நீங்கள்‌ அந்தப்‌ பெருங்கூடத்தில்‌ 
நின்றிருப்பதை பார்த்தேன்‌. கேட்டு தெரிந்துகொண்டேன்‌” 
என்றாள்‌. 


“ஆம்‌, நின்றிருந்தேன்‌. உங்களை நான்‌ பார்க்கவில்லை.” 
அசலை நீங்கள்‌ ஒட்டுமொத்தமாக பெண்களை 
பார்த்தீர்கள்‌. நாங்கள்‌ எவரையும்‌ தனியாக 
பார்க்காமலிருப்பதில்லை யாதவரே. உங்களைப்பற்றி 
நிறைய சொன்னார்கள்‌. உங்கள்‌ ஐந்து 
அடிமைமுத்திரைகளை அறியாத பெண்களே 


இங்கில்லை” என்றாள்‌. பானுமதி “சும்மா இரடீ” என 
அதட்டி “இவள்‌ சற்று மிஞ்சிப்போய்‌ பேசுவாள்‌...” என்று 
சாத்யகியிடம்‌ சொன்னாள்‌. சாத்யகி “அது அவர்களை 
பார்த்தாலே தெரிகிறது” என்றான்‌ “நான்‌ அரசவையில்‌ 
பேசுவதற்கு பயிற்சி எடுத்திருக்கிறேன்‌...” என்றாள்‌ 
அசலை. 


“போதும்‌” என்றாள்‌ பானுமதி. “இங்கே எழுந்து வராதே, 
அங்கே அரசியின்‌ அருகே அமர்ந்துகொள்‌ என்று 
சொன்னேன்‌ அல்லவா?” அசலை “எவ்வளவுநேரம்தான்‌ 
அமர்ந்திருப்பது? பேரரசிக்கு தன்‌ மைந்தரின்‌ 
மணமக்களை எண்ணி எண்ணி கைசலிக்கவில்லை. 
என்னையே நாலைந்துமுறை எண்ணிவிட்டார்கள்‌. 
எண்ணிக்கை தவறித்தவறி மைந்தர்களின்‌ 
மணமகள்கள்‌ இப்போது பெருகிப்போயிருப்பார்கள்‌...” 
என்றாள்‌. பானுமதி “நீயும்‌ மடிநிறைய 
மைந்தரைப்பெற்றால்‌ தெரியும்‌” என்றாள்‌. அசலை 
சாத்யகியை நோக்கியபின்‌ நாணத்துடன்‌ சிரித்து 
“பெற்றுக்கொள்ளவேண்டியதுதான்‌. இங்கே 
அரண்மனையில்‌ நமக்கென்ன வேலை?” என்றாள்‌. “ஆ... 
பேரரசி நம்‌ குரலை கேட்டுவிட்டார்கள்‌.” 


சாத்யகியை பானுமதி பெண்களினூடாக காந்தாரி 
அருகே அழைத்துச்சென்றாள்‌. “அன்னையே, 
இளையயாதவரின்‌ அணுக்கர்‌, சாத்யகி” என்றாள்‌. 
காந்தாரி உரக்கச்‌ சிரித்தபடி கைகளை நீட்டி “என்‌ அருகே 
வா மைந்தா... இத்தருணத்தில்‌ என்னருகே நீ அல்லவா 
இருக்கவேண்டும்‌? உன்‌ குழலணிந்த நீலப்பீலியைத்தான்‌ 
தொட்டுக்கொண்டே இருந்தேன்‌” என்றாள்‌. “நான்‌ சாத்யகி 
அன்னையே... இளைய யாதவரல்ல” என்றான்‌. “நீங்கள்‌ 
வேறுவேறா என்ன? வா!” என்று காந்தாரி அவன்‌ 
தலையை இரு கைகளாலும்‌ பற்றி முடியை வருடினாள்‌. 
“என்னருகே இரு மைந்தா! நான்‌ மகிழ்ச்சியால்‌ இறந்தால்‌ 
அது அவன்‌ அருளால்தான்‌ என்று துவாரகைக்குச்‌ 
சென்று என்‌ குழந்தையிடம்‌ சொல்‌.” 


பானுமதி “அன்னை துயின்றே பலநாட்களாகின்றன” 
என்றாள்‌. “எப்படி துயில்வது? பெண்ணாகி வந்தால்‌ 
அன்னையாகி பெருகவேண்டும்‌. மைந்தர்‌ சூழ 
அமையவேண்டும்‌. நான்‌ இனி எதை விழையமுடியும்‌? 
என்‌ மைந்தர்‌ அஸ்தினபுரியை நிறைத்துவிட்டனர்‌. 
அவர்களின்‌ மைந்தர்கள்‌ பாரதவர்ஷத்தை 
நிறைத்துவிடுவார்கள்‌” என்றாள்‌ காந்தாரி. “கேட்டாயா 
இளையோனே? நேற்றெல்லாம்‌ இந்தக்‌ கூடத்தில்தான்‌ 
இருந்தேன்‌. என்னால்‌ படுக்கவே முடியவில்லை. களைப்பு 


தாளமுடியாமல்‌ படுத்தால்‌ ஓரிரு சிறிய 
கனவுகளுக்குப்பின்‌ விழிப்புவந்துவிடும்‌. பின்னர்‌ 
என்னால்‌ துயிலமுடியாது. இங்கே கூடம்‌ முழுக்க 
ஓசைகள்‌. எப்படி துயில்வது?” 


“என்ன சொன்னேன்‌?” என்று அவளே தொடர்ந்தாள்‌. 
“நேற்று நான்‌ ஒரு கனவு கண்டேன்‌. பீமசேனன்‌ இங்கே 
வந்து என்னை வணங்குகிறான்‌. அவனுடைய உடல்‌ 
மணத்தை என்னால்‌ உணரமுடிந்தது. இந்தக்கூடம்‌ 
முழுக்க பெண்கள்‌. என்‌ நூறு மைந்தர்களின்‌ 
மணமக்கள்‌. சிரிப்பும்‌ பேச்சும்‌ ஆடையணிகளின்‌ 
ஓசையுமாக. நான்‌ அவனிடம்‌ மைந்தா என்‌ 
மணமகள்களை வாழ்த்து என்று சொன்னேன்‌. அவன்‌ 
இவர்களை வாழ்த்தினான்‌.” சாத்யகி “அவரும்‌ இன்னும்‌ 
சிலநாட்களில்‌ வந்துவிடுவார்‌ அல்லவா?” என்றான்‌. 


“நான்‌ அதை விதுரரிடம்‌ கேட்டேன்‌, இங்கே துச்சளையின்‌ 
திருமணம்‌ நிகழும்போது பாண்டவர்களும்‌ அவர்களின்‌ 
மணமகள்களும்‌ இருப்பதல்லவா நன்று என்று. அவர்கள்‌ 
தங்கள்‌ அரசியின்‌ நகர்நுழைவை இந்த மணநிகழ்வுடன்‌ 
கலக்க விழையவில்லை என்றார்‌. இன்றுகாலைதான்‌ 
யாதவஅரசி வந்திருப்பதை அறிந்தேன்‌. அது 
மூதன்னையரின்‌ அருள்தான்‌. அவளும்‌ என்‌ மகளுக்கு 
அன்னை. அவளுடைய வாழ்த்தும்‌ தேவை... அவளை 
என்னை வந்து சந்திக்கும்படி சொல்லி செய்தி 
அனுப்பினேன்‌... பானுவை அனுப்பி அவளை 
அழைத்துவரவேண்டும்‌. என்‌ மைந்தரின்‌ 
மணமகள்களை அவளும்‌ காணவேண்டும்‌...” சாத்யகி 
“ஆம்‌” என்றான்‌. 


காந்தாரி சிரித்து “இத்தனை பெண்களுடன்‌ எப்படி 
இருக்கிறது அரண்மனை என்று சத்யையிடம்‌ கேட்டேன்‌. 
வண்ணத்துப்பூச்சிகள்‌ வந்து குவிந்ததுபோலிருக்கிறது 
என்றாள்‌. காதுகளாலேயே என்னால்‌ வண்ணங்களை 
அறியமுடிகிறது” என்றாள்‌. கைநீட்டி “அவள்‌ எங்கே? 
அவந்திநாட்டு இளவரசி, அபயைதானே அவள்‌ பெயர்‌?” 
என்றாள்‌. பானுமதி “ஆம்‌, இங்கிருக்கிறாள்‌ அன்னையே” 
என்றாள்‌. காந்தாரி கையை வீசி “நேற்று நான்‌ 
கண்கட்டை அவிழ்க்கவேண்டும்‌ என்று சொன்னாளே 
அவள்‌?” என்றாள்‌. பானுமதி “அவள்‌ இளையவள்‌ 
மாயை” என்றபின்‌ மாயையை நோக்கி எழுந்துவரும்படி 
கையசைத்தாள்‌. 


மாயை எழுந்து வந்து அருகே நிற்க அவளை 
இடைவளைத்துப்பிடித்து “கணவனுக்காக ஏன்‌ 


கண்களை கட்டிக்கொள்ளவேண்டும்‌ என்கிறாள்‌. நான்‌ 
சொன்னேன்‌ எல்லா மனைவியருமே கணவனுக்காக 
கண்களை கட்டிக்கொண்டவர்கள்‌ அல்லவா என்று” 
என்று சிரித்தாள்‌ காந்தாரி. மாயை இடையை நெளித்து 
சாத்யகியை நோக்கி சிரித்தாள்‌. “கணவனிடம்‌ கண்ணை 
கட்டிக்கொண்டிருக்கலாம்‌, வாயை கட்டிக்கொண்டிருக்கக்‌ 
கூடாது என்று அறிவுரை சொன்னேன்‌... என்ன 
சொல்கிறாய்‌?” என்றாள்‌ காந்தாரி. சாத்யகி ”நான்‌ 
எதையும்‌ அறியேன்‌ அன்னையே” என்றான்‌. 


“இவர்களெல்லாம்‌ மாளவ குலத்தினர்‌. அவந்தி அரசு 
மாளவத்தின்‌ துணையரசாகத்தான்‌ முற்காலத்தில்‌ 
இருந்தது. மாளவத்தின்‌ கொடிவழியில்தான்‌ விந்தரும்‌ 
அனுவிந்தரும்‌ வந்திருக்கிறார்கள்‌” என்றாள்‌ காந்தாரி. 
சாத்யகி “அனைவரும்‌ பார்க்க 
ஒன்றேபோலிருக்கிறார்கள்‌” என்றான்‌. காந்தாரி 
“அப்படியா? நான்‌ தடவிப்பார்த்தே அதைத்தான்‌ 
உணர்ந்தேன்‌” என்றாள்‌. உடல்‌ குலுங்கச்‌ சிரித்து “ஆனால்‌ 
இவர்களுக்குள்‌ எத்தனை வேறுபாடுகள்‌. அவந்தியே 
விந்தியமலையடிவாரத்தில்‌ ஒரு சிறிய நாடு. அது தட்சிண 
அவந்தி உத்தர அவந்தி என இருநாடுகளாக 
பிரிக்கப்பட்டிருக்கிறதாம்‌. ஆகவே இவர்கள்‌ 
இருநாட்டினராக உணர்கிறார்கள்‌” என்றாள்‌. 


சாத்யகி ”மாகிஷ்மாவதிதானே தலைநகரம்‌?” என்றான்‌. 
தட்சிண அவந்திக்கு மாகிஷ்மாவதி தலைநகரம்‌. அதை 
விந்தர்‌ ஆட்சி செய்கிறார்‌. உத்தர அவந்திக்கு புதியதாக 
ஒரு நகரை உருவாக்கியிருக்கிறார்கள்‌. உஜ்ஜயினி. அது 
மாகாளிகையின்‌ நகர்‌. அதை அனுவிந்தர்‌ ஆள்கிறார்‌. 
நடுவே ஓடும்‌ ஒரு ஆறுதான்‌ இருநாடுகளையும்‌ 
பிரிக்கிறது... என்னடி ஆறு அது?” 


மாயை மெல்லியகுரலில்‌ “வேத்ராவதி...” என்றாள்‌. ”ஆம்‌, 
வேத்ராவதி. அந்த ஆறு இவர்களுக்கு நடுவே ஓடுவதை 
ஒவ்வொரு பேச்சிலும்‌ கேட்கலாம்‌” என்றாள்‌ காந்தாரி. 
“ஐந்துபேர்‌ விந்தரின்‌ பெண்கள்‌.... யாரடி அவர்கள்‌?” 
ஒருத்தி புன்னகையுடன்‌ “நாங்கள்‌ ஐவர்‌. அபயை, 
கெளமாரி, ஸகை, சுகுமாரி, சுகிர்தை” என்றாள்‌. “நீ யார்‌?” 
“நான்‌ சுகுமாரி.” “மற்ற எழுவரும்‌ அனுவிந்தரின்‌ 
பெண்கள்‌... மாயைதானே நீ? சொல்‌ உங்கள்‌ 
பெயர்களை” மாயை வெட்கத்துடன்‌ சாத்யகியை 
நோக்கியபின்‌ “கிருதை, மாயை, வரதை, சிவை, முத்ரை, 
வித்யை, சித்ரை” என்றாள்‌. 


“பார்‌, இத்தனை பெயர்கள்‌. எல்லாமே தேவியின்‌ 


பெயர்கள்கூட. இவர்களை எப்படி நினைவில்‌ 
நிறுத்துவது? இப்படி மீண்டும்‌ மீண்டும்‌ கேட்டு 
பயிலவேண்டியதுதான்‌... இப்போது மூத்த இருவரின்‌ 
மனைவியர்‌ பெயர்கள்தான்‌ நினைவிலுள்ளன. 
பானுமதி, இளையவள்‌ பெயர்‌ வைசாலி” என்றாள்‌. 
அசலை கைதூக்கி “அன்னையே, என்‌ பெயர்‌ அசலை. 
அசையாதவள்‌. மலைபோன்றவள்‌... மலை! மலை!” 
என்றாள்‌. பெண்கள்‌ சிரிப்பை அடக்கினார்கள்‌. 


“நீயா மலைபோன்றவள்‌? கொடிபோலிருக்கிறாய்‌” 
என்றாள்‌ காந்தாரி. அஸ்தினபுரியின்‌ மடைமகனின்‌ 
திறனை நம்பியிருக்கிறேன்‌ அன்னையே. அடுத்த 
சித்திரையில்‌ மலையாக மாறிவிடுகிறேன்‌.” காந்தாரி ”சீ, 
குறும்புக்காரி... கேட்டாயா யாதவா, இந்தக்‌ 
கூட்டத்திலேயே இவளுக்குத்தான்‌ வாய்‌ நீளம்‌” என்றாள்‌. 
”இத்தனை பெயர்களையும்‌ சொல்லிக்கொண்டிருந்தால்‌ 
எனக்கு தேவி விண்மீட்பு அளித்துவிடுவாள்‌.” 


சத்யவிரதை உள்ளிருந்து வந்து “அப்படித்தானே 
இளவரசர்களின்‌ பெயர்களையும்‌ நினைவில்‌ 
நிறுத்தினோம்‌...” என்றாள்‌. காந்தாரி முகம்‌ சிவக்கச்‌ 
சிரித்து “ஆம்‌...” என்றாள்‌. “எங்களைவிட அவர்களின்‌ 
தந்தை எளிதில்‌ அவர்களை அடையாளம்‌ 
கண்டுகொள்வார்‌. காலடியோசையே அவருக்குப்‌ 
போதுமானது.” சாத்யகி “இப்போது படைகளாலும்‌ 
இருநாடுகளாகவா இருக்கின்றது அவந்தி?” என்றான்‌. 


“ஆம்‌, அதுதான்‌ இவர்களிடையே இத்தனை 
உளவேறுபாடு... ஒரு நிலம்‌ இரண்டாக இருந்தால்‌ 
உள்ளங்களும்‌ அப்படியே ஆகிவிடும்‌. நான்‌ இவர்களிடம்‌ 
சொன்னேன்‌. வேத்ராவதியை மறந்துவிடுங்கள்‌. உங்கள்‌ 
நாட்டை சுற்றிச்செல்லும்‌ பெருநதியாகிய பயஸ்வினியை 
நினைவில்‌ நிறுத்துங்கள்‌. உங்கள்‌ நாட்டுக்குமேல்‌ எழுந்து 
நிற்கும்‌ விந்திய மலைமுடியான ரிக்ஷாவதத்தை 
எண்ணுங்கள்‌. நீங்கள்‌ ஒன்றாக இருக்கமுடியும்‌. இந்த 
அரண்மனையில்‌ இடமில்லை. இது 
மிகத்தொன்மையானது. நாங்கள்‌ பத்து அரசியரும்‌ 
ஒன்றாக இருந்தமையால்தான்‌ இதற்குள்‌ வாழமுடிந்தது.” 


சாத்யகி தன்னுள்‌ சம்படை பற்றிய எண்ணம்‌ எழுவதை 
ஓர்‌ உடல்நிகழ்வு போன்றே உணர்ந்தான்‌. அதை அவன்‌ 
வென்றது அவனில்‌ அசைவாக வெளிப்பட்டது. பானுமதி 
அவனை நோக்கியபோது அவள்‌ அதை 
புரிந்துகொண்டாள்‌ என்பது அவனுக்கு திகைப்பூட்டியது. 
மனிதர்கள்‌ இத்தனை நுட்பமாக உள்ளங்களை 


புரிந்துகொள்ளமுடியுமென்றால்‌ உள்ளம்‌ என்பதுதான்‌ 
என்ன? 


காந்தாரி ”இங்கே இத்தனை செல்வங்களைக்‌ கண்டதும்‌ 
நான்‌ நினைத்துக்கொண்டதெல்லாம்‌ யாதவ 
அரசியைத்தான்‌. அவள்‌ என்னையும்‌ என்‌ மைந்தரையும்‌ 
வெறுப்பவள்‌ என அறிவேன்‌. ஆனாலும்‌ அவள்‌ 
இங்கிருக்கவேண்டும்‌ என விழைந்தேன்‌. இவர்களைப்‌ 
பார்த்தால்‌ அவள்‌ உள்ளமும்‌ மலரும்‌ என்றுதான்‌ 
தோன்றியது” என்றாள்‌. 


சாத்யகி “நான்‌ அன்னையிடம்‌ சொல்கிறேன்‌. அவர்‌ இங்கு 
வருவதில்‌ மகிழ்வார்‌ என்றே நினைக்கிறேன்‌. 
இல்லையேல்‌ நாளை இளைய யாதவர்‌ வருகிறார்‌. 
அவரிடம்‌ சொல்லி அழைத்து வருகிறேன்‌” என்றான்‌. 
காந்தாரி “இளைய யாதவன்‌ நாளை வருகிறானா? ஆம்‌, 
சொன்னார்கள்‌... நாளைதான்‌...” என்றாள்‌. “அவன்‌ 
வந்ததுமே இங்கு அழைத்துவரச்சொல்‌. நான்‌ 
பார்த்தபின்னர்தான்‌ அவன்‌ வேறு எங்கும்‌ 
செல்லவேண்டும்‌” என்றாள்‌. “ஆணை?” என்றான்‌ சாத்யகி. 


பேச்சைமாற்ற விழைபவள்‌ போல பானுமதி 
“பாஞ்சாலத்து இளவரசி எனக்கொரு பரிசு 
கொடுத்தனுப்பியிருக்கிறாள்‌ அன்னையே” என்றாள்‌. 
“ஒரு கணையாழி. வெண்கல்‌ பொறிக்கப்பட்டது.” 
காந்தாரி “வெண்கல்லா? அது மிக அரிதானது அல்லவா? 
கொடு” என கையை நீட்டினாள்‌. அவள்‌ உள்ளங்கை 
மிகச்சிறியதாக இருப்பதை சாத்யகி வியப்புடன்‌ 
நோக்கினான்‌. சிறுமியருடையவை போன்ற விரல்கள்‌. 
பானுமதி கணையாழியை கொடுத்ததும்‌ அதை வாங்கி 
விரல்களால்‌ தடவிநோக்கி “தொன்மையானது” என்றாள்‌. 
“வெண்ணிற வைரம்‌ நூறு மகாயுகம்‌ மண்ணுக்குள்‌ 
தவமியற்றியது என்பார்கள்‌.” 


பானுமதி “ஆம்‌ அன்னையே” என்றாள்‌. 
“அந்தத்தவத்தால்‌ அது இமய மலைமுடி என 
குளிர்ந்திருக்கும்‌ என்று சொல்வதுண்டு.” காந்தாரி “சூதர்‌ 
தீர்க்கசியாமர்‌ இருக்கிறாரா பார்‌. அவரை வரச்சொல்‌... 
இந்த வைரத்தைப்பற்றி அவர்‌ என்ன சொல்கிறார்‌ என்று 
பார்ப்போம்‌...” என்றாள்‌. 


சத்யவிரதை வெளியே சென்றாள்‌. சற்றுநேரத்தில்‌ 
தீர்க்கசியாமர்‌ சிறியமகரயாழுடன்‌ நடந்து வந்தார்‌. 
அவருடன்‌ முதிய விறலி ஒருத்தியும்‌ சூதச்சிறுவரும்‌ 
வந்தனர்‌. தீர்க்கசியாமர்‌ உறுதியான கரிய 


சிற்றுடல்கொண்ட இளையவர்‌ என்றாலும்‌ முதியவர்‌ 
போல மெல்ல காலெடுத்து வைத்து நடந்தார்‌. அந்த 
நடையைக்‌ கண்டபின்‌ ஒரு கணம்‌ கழித்தே அவருக்கு 
விழியில்லை என்று சாத்யகி அறிந்துகொண்டான்‌. 
“இவரது சொற்கள்தான்‌ எனக்கு மிகத்‌ தெளிவாகத்‌ 
தெரியக்கூடியவையாக உள்ளன... இங்கே 
நெடுங்காலமாக இவர்தான்‌ அவைப்பாடகர்‌” என்றாள்‌ 
காந்தாரி. 


“தீர்க்கசியாமர்‌ பிறவியிலேயே விழியற்றவர்‌. முன்பு இங்கு 
பேரரசரின்‌ ஆசிரியராக முதுசூதர்‌ தீர்க்கசியாமர்‌ என்பவர்‌ 
இருந்தார்‌. பீஷ்மபிதாமகருக்கே அவர்தான்‌ ஆசிரியர்‌ 
என்கிறார்கள்‌. அவரது ஆலயம்‌ தெற்குக்‌ 
கோட்டைவாயிலருகே இசைச்சூதர்களின்‌ நான்கு 
தெருக்கள்‌ கூடும்‌ முனையில்‌ உள்ளது. 
அவரைப்போலவே விழியற்றவராகவும்‌ சொல்லில்‌ ஒளி 
கொண்டவராகவும்‌ இவர்‌ இருந்தமையால்‌ அப்பெயரை 
இவருக்கும்‌ இட்டார்களாம்‌” என்றாள்‌. 


தீர்க்கசியாமர்‌ சிறுவர்களால்‌ வழிகாட்டப்பட்டு வந்து 
பீடத்தில்‌ அமர்ந்தார்‌. காந்தாரி அவரை வணங்கி முகமன்‌ 
சொன்னதும்‌ கைதூக்கி வாழ்த்தினார்‌. ஓசைக்காக அவர்‌ 
செவி திருப்பியதனால்‌ சாத்யகியின்‌ முன்‌ அவரது முகம்‌ 
தெரிந்தது. விழியிழந்த முகத்தில்‌ எவருக்கும்‌ என்றில்லாத 
பெரும்புன்னகை ஒன்றிருந்தது. 


காந்தாரி “இவருக்கு நுண்ணிய இசை தெரியவில்லை 
என்று பேரரசர்‌ சொல்வார்‌. இசை கேட்கும்‌ செவிகளும்‌ 
எனக்கில்லை. ஆனால்‌ பாரதவர்ஷத்தின்‌ அனைத்து 
அரசர்களின்‌ குலவரிசைகளையும்‌ இந்நிலத்தின்‌ 
அனைத்து நதிகளையும்‌ மலைகளையும்‌ இவர்‌ அறிவார்‌. 
இவர்‌ அறியாத மானுடர்‌ எவருமில்லை என்கிறார்கள்‌. 
ஆனால்‌ மற்றவர்கள்‌ மனிதர்களை 
பார்த்துக்கொண்டிருக்கிறார்கள்‌. தீர்க்கசியாமர்‌ மட்டும்‌ 
தன்னந்தனிமையில்‌ ஓர்‌ உச்சிமலை முடியில்‌ அமர்ந்து 
பாரதவர்ஷத்தை ஒட்டுமொத்தமாக 
நோக்கிக்கொண்டிருக்கிறார்‌” என்று சொன்னாள்‌. “நான்‌ 
இங்கிருந்து இவரது கண்கள்‌ வழியாக பாரதவர்ஷத்தை 
பார்த்துக்கொண்டிருக்கிறேன்‌.” 


”தீர்க்கசியாமரைப்பற்றிய புராணங்களை 
கேட்டிருக்கிறேன்‌” என்றான்‌ சாத்யகி. “ஆம்‌ இளவரசே. 
பாரதவர்ஷம்‌ முழுக்க சூதர்களால்‌ பாடப்படுபவர்‌ 
தீர்க்கசியாமர்‌. இன்று அவரை இங்குள்ள இசைச்சூதர்கள்‌ 
சுவர்ணாக்ஷர்‌ என்று வழிபடுகிறார்கள்‌. பிறப்பிலேயே 


விழியற்றவராக இருந்தார்‌. ஏழுமாதக்குழந்தையாக 
இருக்கும்‌ வரை குரல்‌ எழவில்லை. அவரது அன்னை 
அவர்‌ இறப்பதே முறை என எண்ணி கொண்டுசென்று 
புராணகங்கையின்‌ காட்டில்‌ ஒரு தேவதாரு மரத்தின்‌ 
அடியில்‌ வைத்துவிட்டு வந்துவிட்டாள்‌. அந்தமரத்தில்‌ 
வாழ்ந்த கந்தர்வனாகிய தீர்க்கநீலன்‌ குழந்தையைப்‌ 
பார்த்து இறங்கி வந்து கையிலெடுத்து கொஞ்சி தன்‌ இதழ்‌ 
எச்சிலால்‌ அமுதூட்டினான்‌.“ 


“விட்டுவிட்டுச்‌ சென்ற அன்னை மனம்பொறாது திரும்ப 
ஓடிவந்தபோது குழந்தையின்‌ அருகே ஒரு மகரயாழ்வடிவ 
களிப்பாவை இருந்தது. அதை யார்‌ வைத்தார்கள்‌ என்று 
அவளுக்குத்தெரியவில்லை. அதைக்‌ குழந்தையுடன்‌ 
சேர்த்து எடுத்துக்கொண்டுவந்தாள்‌. அந்த யாழுடன்‌ 
மட்டுமே குழந்தை விளையாடியது. அதனுடன்‌ மட்டுமே 
பேசியது. அது வளரவளர யாழும்‌ வளர்ந்தது. அதன்‌ 
நரம்புகளுக்கேற்ப அதன்‌ கைகளும்‌ மாறின. 
இரவும்பகலும்‌ அவருடன்‌ அந்த யாழ்‌ இருந்தது. 
கற்காமலேயே பாரதவர்ஷத்தின்‌ அத்தனை கதைகளும்‌ 
அவருக்குத்‌ தெரிந்தன. பயிலாமலேயே அவரது 
விரல்தொட்டால்‌ யாழ்‌ வானிசையை எழுப்பியது.” 


“அவர்‌ சிதையேறியபோது உடன்‌ அந்த யாழையும்‌ 
வைத்தனர்‌. அனல்‌ எழுந்ததும்‌ பொன்னிறமான புகை 
எழுந்தது. பொற்சிறகுகளுடன்‌ வந்த தேவர்கள்‌ அவரை 
விண்ணுக்குக்‌ கொண்டுசென்றனர்‌. அங்கே அவருக்கு 
பொன்னாலான விழிகள்‌ அமைந்தன. கலைமகளை 
அவ்விழிகளால்‌ நோக்கியபடி அவள்‌ சபையில்‌ 
அமர்ந்திருக்கிறார்‌. என்பது புராணம்‌. கலைமகளின்‌ 
அவையில்‌ அவருக்கு சுவர்ணாக்ஷர்‌ என்று பெயர்‌” 
என்றார்‌ தீர்க்கசியாமர்‌. “இளமையிலேயே நானும்‌ 
விழியிழந்திருந்தேன்‌. செவிச்சொற்களாக உலகை 
அறிந்தேன்‌. ஆகவே என்னை மூன்றுவயதில்‌ அவரது 
ஆலயமுகப்பில்‌ அமரச்செய்து அங்குலிசேதனம்‌ 
செய்தனர்‌.” 


அவர்‌ தன்‌ கைகளைக்‌ காட்டினார்‌. கட்டைவிரலை 
கையுடன்‌ இணைக்கும்‌ தசை வெட்டப்பட்டு விரல்‌ 
முழுமையாக மறுபக்கம்‌ விலகிச்சென்றிருந்தது. 
”தீர்க்கசியாமரின்‌ கைகளைப்போலவே கைகளை 
வெட்டிக்கொள்வதை நாங்கள்‌ அங்குலிசேதனம்‌ 
என்கிறோம்‌. என்‌ கை யாழுக்கு மட்டுமே உரியது யாதவரே. 
யாழின்‌ அனைத்து நரம்புகளையும்‌ கையை 
அசைக்காமலேயே என்னால்‌ தொடமுடியும்‌.” சாத்யகி 
“இவ்வழக்கம்‌ இங்கு பல சூதர்களிடம்‌ உண்டு என்று 


கேட்டிருக்கிறேன்‌” என்றான்‌. “அனைவரும்‌ 
இதைச்செய்வதில்லை. பாடலன்றி வேறொரு 
வாழ்க்கையில்லை என்னும்‌ இசைநோன்பு 
கொண்டவர்களுக்குரியது இது. இவர்கள்‌ என்‌ 
அன்னையும்‌ இளையோரும்‌. நான்‌ இந்த யாழன்றி 
துணையில்லாதவன்‌.” 


“என்‌ அங்குலிசேதனம்‌ நிகழ்ந்த அன்று நான்‌ ஒருவனைக்‌ 
கண்டேன்‌” என்றார்‌ தீர்க்கசியாமர்‌. “கண்டீரா?” என்று 
சாத்யகி கேட்டான்‌. “ஆம்‌, கண்டேன்‌. மிக உயரமானவன்‌. 
மார்பில்‌ செம்பொற்கவசமும்‌ காதுகளில்‌ செவ்வைரக்‌ 
குண்டலங்களும்‌ அணிந்திருந்தான்‌. அவன்‌ முகமோ 
விழிகளோ உடலோ எனக்கு தெளிவாகத்‌ தெரியவில்லை. 
அவன்‌ கவசத்தையும்‌ குண்டலத்தையும்‌ 
அண்மையிலென கண்டேன்‌. இன்றும்‌ அக்காட்சி 
என்னுள்‌ அவ்வண்ணமே திகழ்கிறது. அன்று நான்‌ 
கண்டதை பிற எவரும்‌ காணவில்லை என்று 
அறிந்துகொண்டேன்‌. அன்றுமுதல்‌ பிறர்‌ காணாததைக்‌ 
காண்பவனாக என்னை ஆக்கிக்கொண்டேன்‌.” 


அவனை மறுமுறை காணமுடிந்ததா?” என்றான்‌ 
சாத்யகி. “இல்லை, அவனை நான்‌ மறுமுறை 
காணும்போது என்‌ பிறவிநோக்கமும்‌ 
முழுமையடையுமென நினைக்கிறேன்‌. அதுவரை 
காத்திருப்பேன்‌.” காந்தாரி “இதையே 
சொல்லிக்கொண்டிருக்கிறார்‌. இவர்‌ கண்டது ஏதோ 
கந்தர்வனையோ தேவனையோதான்‌ என்கிறார்கள்‌” 
என்றாள்‌. தீர்க்கசியாமர்‌ “இல்லை பேரரசி, அது சூரியன்‌ 
என்கிறார்கள்‌. அது சித்திரைமாதம்‌. உத்தராயணத்தின்‌ 
முதல்நாள்‌. அன்று பிரம்மமுகூர்த்தத்தில்‌ சூரியன்‌ 
எழுந்தான்‌. ஆயிரம்‌ வருடங்களுக்கொருமுறை நிகழ்வது 
அது என்று ரிமித்திகர்‌ சொன்னார்கள்‌” என்றார்‌. “அந்த 
நாளை இன்றும்‌ நிமித்திகர்‌ முழுமையாகவே குறித்து 
வைத்திருக்கிறார்கள்‌.” 


“சூதரே, இந்த வெண்ணிற வைரத்தை தொட்டுப்‌ 
பாருங்கள்‌. இதைப்பற்றிய உங்கள்‌ சொற்களை அறிய 
விழைகிறேன்‌” என்று நீட்டினாள்‌ காந்தாரி. தீர்க்கசியாமர்‌ 
அதை வாங்கி தன்‌ விரல்களால்‌ நெருடியபடி தலையை 
ஆட்டிக்கொண்டிருந்தார்‌. பெருமூச்சு விட்டபடி அதை தன்‌ 
முன்‌ வைத்தார்‌. “அழகிய வெண்ணிற வைரம்‌. பால்துளி 
போன்றது. முல்லைப்பூ போன்றது. இளமைந்தனின்‌ 
முதல்பல்‌ போன்றது. இனிய நறுமணம்‌ கொண்டது. 
பஞ்சுவிதைபோல்‌ மென்மையானது. இது லட்சுமியின்‌ 
வடிவம்‌ அல்லவா?” 


“பரமனின்‌ தூய சத்வகுணத்தின்‌ வடிவமானவள்‌ லட்சுமி. 
மகாபத்மை. மணிபத்மை. ஆகாயபத்மை. அனைத்துச்‌ 
செல்வங்களுக்கும்‌ தலைவி. அனைத்து அழகுகளுக்கும்‌ 
அரசி. அனைத்து நலன்களுக்கும்‌ இறைவி. இரக்கம்‌. 
மென்மை, அமைதி, மங்கலம்‌ ஆகியவற்றின்‌ இருப்பிடம்‌. 
விழைவு, சினம்‌, சோம்பல்‌, அகங்காரம்‌ ஆகியவை 
துளியும்‌ தீண்டாத தூய பேரிருப்பு. வைகுண்டத்தில்‌ 
உலகாற்றி உறங்குபவனுக்கு பணிவிடை செய்யும்‌ 
பத்தினி. கயிலையில்‌ எரிவமவோனின்‌ இயற்பாதி. 
சொல்லாக்கி புடவி இயற்றுபவனின்‌ சித்தத்தில்‌ 
அமர்ந்தவள்‌. சதி. விண்ணரசி. மண்மகள்‌. நீர்களின்‌ 
தலைவி. செல்வம்‌, செறுதிறல்‌, மறம்‌, வெற்றி, வீரம்‌, 
மைந்தர்‌, வேழம்‌, கல்வி என எண்வடிவம்‌ கொண்டு இங்கு 
எழில்நிறைப்பவள்‌. அவள்‌ கையமர்ந்த மணி இது. 
அவள்‌ வடிவாக எழுந்தருளும்‌ ஒளி.” 


“இதை வைத்திருக்கும்‌ இளவரசி சத்வகுணம்‌ 
கொண்டவள்‌. பெண்களில்‌ அவள்‌ பத்மினி. 
வெண்தாமரை நிறமும்‌ கொண்டவள்‌. 
தாமரைத்தண்டுபோல குளிர்ந்தவள்‌. அன்பும்‌ 
பொறையும்‌ கொண்டு இந்த அரசகுடி விளங்க வந்த 
திருமகள்‌. அவள்‌ குணமறிந்து அளிக்கப்பட்ட இந்த 
வெண்மணி என்றும்‌ அவள்‌ வலது சுட்டுவிரலில்‌ 
இருக்கட்டும்‌. கொற்றவையால்‌ திருமகளுக்கு 
அளிக்கப்பட்ட செல்வம்‌. இது வாழ்க” என்றார்‌ 
தீர்க்கசியாமர்‌. “ஒரு தருணத்திலும்‌ இதை தேவி தன்‌ 
உடலில்‌ இருந்து விலக்கலாகாது. இது அவருடன்‌ 
இருக்கும்‌ வரை தீதேதும்‌ நிகழாதென்று என்‌ சொல்‌ இங்கு 
சான்றுரைக்கிறது.” 


“இங்கு பொலிருந்திருக்கும்‌ பெண்களில்‌ தேவியின்‌ ஐந்து 
முகங்களும்‌ நிறைவதாக! அவர்களின்‌ ல்‌ டன 
திருமுகங்கள்‌ எழில்பெறட்டும்‌. வீரத்திரு கள்‌ 
ஒளிபெறட்டும்‌. அவர்களின்‌ நெஞ்சில்‌ அனலும்‌ 
சொற்களில்‌ பனியும்‌ நிறையட்டும்‌. அவர்கள்‌ 
அள்ளிவைத்த விதை நெல்‌ முளைவிடட்டும்‌. அவர்கள்‌ 
ஏற்றிவைத்த அடுமனைகளில்‌ அன்னம்‌ பொங்கட்டும்‌. 
ஓம்‌ அவ்வாறே ஆகுக!” 


தீர்க்கசியாமர்‌ பாடிமுடித்து தலைவணங்கினார்‌. காந்தாரி 
உதடுகளை அழுத்தியபடி மெல்ல விசும்பி 
அழுதுகொண்டிருந்தாள்‌. “அன்னையே... என்ன இது?” 
என்று பானுமதி அவள்‌ கைகளை பற்றினாள்‌. காந்தாரி 
அடக்கமுடியாமல்‌ முகத்தை கைகளால்‌ பொத்தியபடி 
பெரியதோள்கள்‌ அதிர அழுதாள்‌. பெண்கள்‌ 


திகைப்புடன்‌ நோக்கினர்‌. அசலை அவளை தொடப்போக 
பானுமதி வேண்டாம்‌ என கைகாட்டினாள்‌. 
விசும்பல்களும்‌ மெல்லிய சீறல்களுமாக காந்தாரி அழுது 
மெல்ல ஓய்ந்தாள்‌. மேலாடையால்‌ கண்ணைக்கட்டிய 
நீலத்துணி நனைந்து ஊற வழிந்த கண்ணீரை 
துடைத்தாள்‌. 


”பேரரசி, தாங்கள்‌ ஓய்வெடுப்பதாக இருந்தால்‌...” என 
பானுமதி சொல்ல வேண்டாம்‌ என்று காந்தாரி 
கையசைத்தாள்‌. “ஏனோ இதுதான்‌ முழுமை என்று 
தோன்றிவிட்டதம... இந்த இனிமை. இந்த நிறைவு. 
இதற்குமேல்‌ இல்லை என்று தோன்றிவிட்டது. என்னுள்‌ 
முகமற்ற பேரச்சம்‌ நிறைந்தது. சொல்லத்தெரியவில்லை. 
அதன்‌ பின்‌ வெறுமை.” பானுமதி “அன்னையே, 
இன்பத்தின்‌ உச்சத்தில்‌ உள்ளம்‌ அந்த நாடகத்தை 
போடுகிறது. சற்று பின்னால்‌ வந்தபின்‌ முன்னால்‌ 
பாயும்பொருட்டு” என்றாள்‌. 


காந்தாரி கண்ணீரைத்‌ துடைத்தபின்‌ பெருமூச்சுவிட்டு 
“இருக்கலாம்‌” என்றாள்‌. “இருக்கலாம்‌. அப்படித்தான்‌ 
இருக்குமென எண்ணுகிறேன்‌. என்‌ மைந்தர்கள்‌ இன்னும்‌ 
வரவேண்டும்‌. இன்னும்‌ இளவரசிகளை நான்‌ மடிமேல்‌ 
வைத்து கொஞ்சவேண்டியிருக்கிறது.” அவள்‌ முகம்‌ 
மீண்டும்‌ மலர்ந்தது. “இளையோனே” என்றாள்‌. 
“அன்னையே” என்றான்‌ சாத்யகி. “இளைய யாதவனை 
நான்‌ பார்க்கவிழைகிறேன்‌. உடனே...” சாத்யகி “நான்‌ 
அழைத்துவருகிறேன்‌” என்றான்‌. “நான்‌ மட்டும்‌ அல்ல. 
இங்குள்ள அத்தனை பெண்களும்தான்‌ அவனை 
எண்ணி காத்திருக்கிறார்கள்‌...” என்று காந்தாரி 
சிரித்தாள்‌. 

தீர்க்கசியாமர்‌ எதையும்‌ அறியாதவர்‌ போல புன்னகை 
எழுதி பொறிக்கப்பட்ட முகத்துடன்‌ இருந்தார்‌. ”சூதர்‌ 
எங்கே?” என்றாள்‌ காந்தாரி. “இங்கிருக்கிறேன்‌ அரசி.” 
காந்தாரி. “நன்று சொன்னீர்‌. என்‌ இல்லத்தில்‌ லட்சுமி 
பெருகிநிறையவேண்டுமென வாழ்த்தினீர்‌. நன்றி” 
என்றாள்‌. சூதர்‌ “நலம்திகழ்க!” என வாழ்த்தி எழுந்து 
வணங்கி பரிசில்‌ பெற்று சென்றார்‌. 


சாத்யகி “அன்னையே நான்‌ கிளம்புகிறேன்‌. மாலை 
அரசவைக்கு செல்லவேண்டும்‌. அதற்கு முன்‌ 
அன்னையையும்‌ பார்க்கவேண்டும்‌” என்றான்‌. காந்தாரி 
“இளைய யாதவனுடன்‌ நாளை நீ வருவாய்‌ என 
நினைக்கிறேன்‌ மைந்தா” என்றாள்‌. பின்னர்‌ சற்று தயங்கி 
“நீ யாதவனை மட்டும்‌ கூட்டிவந்தால்‌ போதும்‌. யாதவ 


அரசி இங்கு வரவேண்டியதில்லை. என்‌ மகளிரை அவள்‌ 
பார்க்கவேண்டியதுமில்லை” என்றாள்‌. சாத்யகி “அது... 
முறைமைப்படி...” என்று சொல்லத்தொடங்க “வேண்டாம்‌ 
மைந்தா” என்று காந்தாரி உறுதியான குரலில்‌ 
சொன்னாள்‌. 

பூரிசிரவஸ்‌ துரியோதனனின்‌ அறைவாயிலை அடைந்து 
தன்னை அறிவித்துக்கொண்டான்‌. காத்திருந்தபோது 
அவன்‌ அகம்‌ சொல்லின்றி முற்றிலும்‌ வெறுமையாக 
இருந்தது. அழைப்புவந்ததும்‌ உள்ளே நுழைந்து 
சொல்லின்றி தலைவணங்கினான்‌. துரியோதனன்‌ கை 
காட்டி “அமர்க இளையோனே?” என்றபின்‌ “காலையில்‌ 
இளைய யாதவன்‌ வந்துவிட்டான்‌” என்றான்‌. பூரிசிரவஸ்‌ 
துரியோதனனுக்கு அருகே அமர்ந்திருந்த கர்ணனை 
நோக்கிவிட்டு தலையசைத்தான்‌. காலையில்‌ 
கண்விழித்தபோதே அவன்‌ அதை அறிந்திருந்தான்‌. 


“அரச முறைமைப்படு அவன்‌ ஒருநாட்டின்‌ அரசன்‌. 
ஆகவே நம்‌ அழைப்பு இல்லாமல்‌ இந்நகருக்குள்‌ 
வரக்கூடாது. ஆனால்‌ யாதவ அரசியின்‌ மருகனாக வந்து 
அவரது அரண்மனைக்கு அருகிலேயே 
தங்கியிருக்கிறான்‌. அவர்களை இங்கே வரச்சொன்னதே 
அவன்தான்‌. அவர்களுடன்‌ வந்திருக்கும்‌ யாதவ 
இளைஞன்‌ சாத்யகி இளைய யாதவனுக்கு மிக 
அணுக்கமானவன்‌. அவர்களிடம்‌ தெளிவான திட்டங்கள்‌ 
ஏதோ உள்ளன?” என்றான்‌. 


அவர்கள்‌ பேசிக்கொண்டிருந்தவற்றுக்கு ஒரு இயல்பான 
நீட்சியை உருவாக்குவதற்காகவே துரியோதனன்‌ அதை 
சொல்கிறான்‌ என்று உணர்ந்த பூரிசிரவஸ்‌ 
காத்திருந்தான்‌. “இங்கு இப்போது வந்து யாதவ அரசி 
ஆற்றும்‌ பணி என ஒன்றுமில்லை. இளைய யாதவன்‌ 
செய்வதற்கும்‌ ஏதுமில்லை. நாட்டைப்பிரிக்கும்‌ வரைவு 
சித்தமாகி அனைவருக்கும்‌ அனுப்பப்பட்டுவிட்டது. 
துவாரகையில்‌ பாண்டவர்கள்‌ யாதவனுடன்‌ அமர்ந்து 
ஒவ்வொரு ஊரையும்‌ ஆற்றையும்‌ ஓடைகளையும்‌ 
கணக்கிட்டு நோக்கி அவ்வரைவை ஏற்றுக்கொண்டு 
விட்டார்கள்‌. அவர்கள்‌ கோரிய அனைத்துத்‌ 
திருத்தங்களையும்‌ முறைப்படி செய்துவிட்டோம்‌. 
படைகளை பிரிப்பதற்கான திட்டமும்‌ முறையாக 
எழுத்துவடிவில்‌ அவர்களுக்கு அனுப்பப்பட்டுள்ளது.” 
“காந்தாரப்படைகளின்‌ பங்கென்ன என்பதைப்பற்றி ஒரு 
ஐயம்‌ அவர்களுக்கிருக்கலாம்‌” என்றான்‌ பூரிசிரவஸ்‌. 
“ஆம்‌, ஆனால்‌ காந்தாரப்படைகளை இனிமேல்‌ நாம்‌ 


காந்தாரத்துக்கு திருப்பியனுப்ப முடியுமா என்ன? அவை 
இங்கே நமது மண்ணில்‌ முளைத்தெழுந்தவை அல்லவா?” 
என்றான்‌ துரியோதனன்‌. “அவை பேரரசரின்‌ 
ஆணைப்படி அஸ்தினபுரியில்‌ இருக்கும்‌ என்பதே 
பொதுப்புரிதல்‌. அதுவன்றி வேறுவழியே இன்றில்லை.” 


“அவை எல்லைக்காவல்படையாக விளங்குமென்றால்‌ 
அஸ்தினபுரியை மட்டுமல்ல இந்திரப்பிரஸ்தத்தின்‌ 
எல்லையையும்‌ அவையே காவல்‌ காக்கும்‌. அவர்கள்‌ 
அப்படையின்‌ கட்டுப்பாட்டுக்குள்‌ வந்துவிடுவார்கள்‌” 
என்றான்‌ பூரிசிரவஸ்‌. “நாம்‌ அவர்களுக்கு எங்கோ ஏதோ 
ஒரு முடிச்சை போட்டிருப்போம்‌ என்றே அவர்கள்‌ 
எண்ணுவார்கள்‌. அனைத்துக்கோணங்களிலும்‌ அதையே 
ஆராய்வார்கள்‌. நான்‌ அவர்களிடம்‌ இருந்தால்‌ 
காந்தாரப்படையின்‌ இருப்பைப்பற்றியே பேசுவேன்‌. 
ஏனென்றால்‌ அவை இன்னமும்‌ காந்தார இளவரசரின்‌ 
நேரடி ஆட்சியில்‌ உள்ளன.” 


“அந்த ஐயம்‌ அவர்களுக்கு எழுவது இயல்பானதே” என்று 
கர்ணன்‌ சொன்னான்‌. “ஆனால்‌ அதையும்‌ முறையாகக்‌ 
களைந்துவிட்டோம்‌. காந்தாரப்படைப்பிரிவுகள்‌ 
முழுமையாகவே அஸ்தினபுரியின்‌ 
மேற்கெல்லைக்காவலுக்கு மட்டுமே பயன்படுத்தப்படும்‌. 
சப்தசிந்துவின்‌ கரைகளில்‌ இருந்து அவை 
விலகிச்செல்லாது. மேற்கெல்லையுடன்‌ 
பாண்டவர்களுக்கு தொடர்பே இல்லை. அவர்கள்‌ ஆளும்‌ 
கிழக்கு எல்லையை அஸ்தினபுரியின்‌ தொன்மையான 
படைகள்தான்‌ காத்துநிற்கும்‌...” 


பூரிசிரவஸ்‌ “அஸ்தினபுரியின்‌ படை என்பது 
ஷத்ரியர்களால்‌ ஆனது. அதைப்பற்றியும்‌ அவர்களுக்கு 
ஐயமிருக்கலாம்‌” என்றான்‌. துரியோதனன்‌ சினத்துடன்‌ 
“என்ன பேசுகிறீர்‌? அப்படியென்றால்‌ அஸ்தினபுரிக்கு 
படையே தேவையில்லையா? இங்குள்ள அனைத்தும்‌ 
ஷத்ரியப்படைகளே. நூற்றாண்டுகளாக அஸ்தினபுரி 
ஷத்ரியப்படைகளால்தான்‌ காக்கப்பட்டு வந்தது” 
என்றான்‌. 


“அது ஐயமில்லாதபோது...” என்று கர்ணன்‌ 
புன்னகைத்தான்‌. ஏதோ பேச வாயெடுத்த 
துரியோதனனை கையமர்த்தித்‌ தடுத்து “அந்த ஐயம்‌ 
அவர்களுக்கிருக்கிறது என்றால்‌ அவர்கள்‌ 
அஸ்தினபுரியின்‌ யாதவப்படைகளை மட்டும்‌ 
கொண்டுசெல்லட்டும்‌. அதற்கும்‌ நாம்‌ ஒப்புதல்‌ 
அளிப்போம்‌” என்றான்‌. “யாதவப்படை போதவில்லை 


என்றால்‌ அங்குசென்றபின்‌ இங்கு நாம்‌ கொண்டுள்ள 
ஷத்ரியப்படைகளுக்கு நிகரான எண்ணிக்கையில்‌ 
அவர்கள்‌ யாதவர்களின்‌ படை ஒன்றை உருவாக்கிக்‌ 
கொள்ளட்டும்‌. தெற்கெல்லைக்‌ காவலுக்கு இங்குள்ள 
காந்தாரப்படைகளுக்கு நிகரான எண்ணிக்கையில்‌ 
மதுராவின்‌ யாதவப்படைகளை நிறுத்திக்கொள்ளட்டும்‌.” 


“என்ன சொல்கிறாய்‌ கர்ணா? நீ...” என்று சீற்றத்துடன்‌ 
துரியோதனன்‌ தொடங்க “இளவரசே, அவர்களுக்கு இன்று 
தேவை ஒரு பூசல்‌. நாம்‌ நம்‌ நாட்டை அகமுவந்து 
அவர்களுக்கு பகிர்ந்துகொடுப்பதன்‌ வழியாக 
மக்களிடையே நமக்கு செல்வாக்குதான்‌ உருவாகும்‌. 
அதை நானே அஸ்தினபுரியின்‌ தெருக்களில்‌ 
காண்கிறேன்‌. அதை அழிக்க நினைக்கிறார்‌ யாதவ அரசி” 
என்றான்‌ கர்ணன்‌. “அதை இப்போது நாம்‌ 
வென்றாகவேண்டும்‌. அதுதான்‌ நமது உடனடித்திட்டமாக 
இருக்கவேண்டும்‌.” 


துரியோதனன்‌ தலையை நிறைவின்மையுடன்‌ 
அசைத்தான்‌. “இளவரசே, நாம்‌ அஸ்தினபுரியின்‌ அரசை 

ள்கிறோம்‌. நால்வகைப்படைகளையும்‌ கையில்‌ 
வைத்திருக்கிறோம்‌. அவர்கள்‌ ஏதிலிகளாக 
அயல்நாடுகளில்‌ வாழ்கிறார்கள்‌. இந்நிலையில்‌ 
எந்தப்பூசல்‌ எழுந்தாலும்‌ நாம்‌ நம்‌ நலனுக்காக 
அவர்களை ஏய்க்க முயல்வதாகவே பொதுவினர்‌ 
விழிகளுக்குத்‌ தோன்றும்‌. அவர்கள்‌ விழைவது 
அந்தச்சித்திரம்தான்‌...” துரியோதனன்‌ தத்தளிப்புடன்‌ 
“ஆனால்‌ நானே மனமுவந்து கொடுத்தால்தான்‌ 
நாட்டைப்பெறுவேன்‌ என்று சொன்னவன்‌ தருமன்‌ 
அல்லவா?” என்றான்‌. 


“ஆம்‌, அது உண்மை. அது அவருடைய அகவிரிவைக்‌ 
காட்டுகிறது. அவர்‌ எதையும்‌ கொடுக்காமல்‌ கொள்ள 
விழையவில்லை. ஆனால்‌ யாதவ அரசி அதிலுள்ள 
அரசியல்‌ இழப்பை அறிந்துவிட்டார்‌. இன்றுவரை 
தருமனின்‌ வல்லமை என்பது அவருக்கிருக்கும்‌ 
மக்களாதரவு. அதை அளிப்பது அவரது 
அறநிலைப்பாடு. அரசை உவந்து அளிப்பதன்‌ வழியாக 
நீங்கள்‌ ஒரு படி மேலே செல்கிறீர்கள்‌. அது தருமனை 
சிறியவனாக்கிவிடும்‌. அதைத்தான்‌ யாதவ அரசி தடுக்க 
நினைக்கிறார்‌.” 


“இப்போது அவர்‌ தனியாக இங்கு வந்து தங்கியிருப்பதே 
அஸ்தினபுரியில்‌ பேசப்படும்‌ செய்தியாகிவிட்டது” என்று 
கர்ணன்‌ தொடர்ந்தான்‌. “அவர்‌ தனியாக வந்திருக்கிறார்‌. 


இங்கே அரசரும்‌ இல்லை. இளைய யாதவன்‌ அவருக்குத்‌ 
துணையாக வந்திருக்கிறான்‌. அதன்‌ பொருளென்ன? 
நாம்‌ பங்கீட்டில்‌ பெரும்‌ அறப்பிழைகளை செய்கிறோம்‌, 
அவர்‌ அதைத்‌ தடுக்க வந்திருக்கிறார்‌ என்றுதான்‌. 
இன்னும்‌ சிலநாட்களில்‌ அவர்‌ நம்மிடம்‌ கண்ணீருடன்‌ 
மன்றாடிய கதைகளை நீங்கள்‌ அஸ்தினபுரியின்‌ 
தெருக்களில்‌ கேட்கலாம்‌.” 


“சீச்சி” என துரியோதனன்‌ முகம்‌ சுளித்தான்‌. “இத்தனை 
சிறுமையான நாடகங்கள்‌ வழியாகவா நாம்‌ 
அரசியலாடுவது?” கர்ணன்‌ புன்னகைத்து “எப்போதுமே 
அரசியல்‌ இழிநாடகங்கள்‌ வழியாகவே நிகழ்ந்துள்ளது. 
யானைகளை நரிகள்‌ வேட்டையாடிக்‌ கிழித்துண்ணும்‌ 
கதைகளால்‌ ஆனது வரலாறு” என்றான்‌. “கர்ணா, 
என்னால்‌ இதில்‌ ஈடுபட முடியாது. அவருக்கு என்ன 
வேண்டும்‌? அரசா, நிலமா, படையா, கருவூலமா? 
எதுவானாலும்‌ அவர்‌ கோருவது அனைத்தையும்‌ 
அளிக்கிறேன்‌. உரையாடலே தேவையில்லை... அதை 
அவருக்கு சொல்‌” என்றான்‌. 


“அவருக்குத்‌ தேவை ஒரு பூசல்‌ மட்டுமே” என்றான்‌ 
கர்ணன்‌ புன்னகையுடன்‌. “அகைமட்டும்தான்‌ நீங்கள்‌ 
இப்போது அளிக்கமுடியும்‌.” துரியோதனன்‌ தளர்ந்து 
“இதற்கு நான்‌ என்ன செய்வது?” என்றான்‌. ”முடிந்தவரை 
நாமும்‌ அந்நாடகத்தை ஆடுவோம்‌” என்று கர்ணன்‌ 
சொன்னான்‌. “யாதவ அரசியை நாம்‌ குலச்சபையினர்‌ 
கூடிய பேரவையிலன்றி வேறெங்கும்‌ சந்திக்கலாகாது. 
நாம்‌ சொல்லும்‌ ஒவ்வொரு சொல்லும்‌ பிழையாக 
பொருள்‌ அளிக்கப்படலாம்‌. அவையில்‌ அவர்‌ 
கோருவதை ஏற்பது நாமாகவும்‌ மறுப்பது 
குலங்களாகவும்‌ இருக்கவேண்டும்‌.” 


“குலங்கள்‌ மறுக்கவேண்டுமே?” என்றான்‌ துரியோதனன்‌. 
“மறுப்பார்கள்‌” என்று கர்ணன்‌ சொன்னான்‌. “நான்‌ 
அவர்களின்‌ உள்ளங்களை கூர்ந்து 
நோக்கிக்கொண்டிருக்கிறேன்‌. தெற்கு குருநாட்டில்‌ 
யாதவர்களின்‌ செல்வாக்கே இருக்கும்‌ என்ற ஐயம்‌ 
பிறகுடியினருக்கு உள்ளது. அத்துடன்‌ புதியநகரில்‌ 
சென்று குடியேறுவதை தொல்குடிகள்‌ விழைவதில்லை. 
ஏனென்றால்‌ ஒரு குடியின்‌ பெருமை பழைமையிலேயே 
உள்ளது. புதிய இடம்‌ எதுவாக இருந்தாலும்‌ அதன்‌ 
ஈர்ப்புக்கு நிகராகவே அச்சமும்‌ ஐயமும்‌ இருக்கும்‌. ஆகவே 
இங்குள்ள எளியநிலை யாதவர்‌ சிலர்‌ மட்டுமே சென்று 
குடியேறுவார்கள்‌.” 


“தொல்குடி யாதவர்‌ அஸ்தினபுரியை விட்டு வெளியேற 
விழையவில்லை என்பதை நான்‌ விசாரித்தும்‌ 
அறிந்துகொண்டேன்‌. அவர்கள்‌ வெளியேறவில்லை 
என்பதற்கு பிறிதொரு பொருளும்‌ உண்டு. வெளியேற 
விழையாதவர்களே தொல்குடியினர்‌ என்னும்‌ வரையறை 
உருவாகிறது. ஆகவே சற்றேனும்‌ செல்வமோ புகழோ 
உடைய எவரும்‌ அஸ்தினபுரியை விட்டு செல்ல 
வாய்ப்பில்லை.” கர்ணன்‌ புன்னகைத்து 
“அஸ்தினபுரியைவிட்டு வெளியேற விழையவில்லை 
என்பதனாலேயே அவர்கள்‌ நம்மவர்களாக 
ஆகிவிடுவார்கள்‌. இதற்காக நிற்கவேண்டிய பொறுப்பை 
அடைகிறார்கள்‌. நாம்‌ சொல்வதை அவர்கள்‌ 
ஆதரிப்பார்கள்‌” என்றான்‌. 


“அவையில்‌ யாதவப்பெருங்குடியினரே யாதவ அரசியை 
மறுத்துப்பேசட்டும்‌. அவர்‌ கோருவதை எல்லாம்‌ அளிக்க 
நாம்‌ சித்தமாக இருப்போம்‌. அதற்கு யாதவக்குடிகள்‌ 
மறுப்பு தெரிவிப்பார்கள்‌. பூசலிடுவது யாதவ அரசி என்று 
அவையில்‌ நிறுவப்படவேண்டும்‌” என்று கர்ணன்‌ 
தொடர்ந்தான்‌. துரியோதனன்‌ சலிப்புடன்‌ “இச்சிறுமைகள்‌ 
வழியாகத்தான்‌ நாடாளவேண்டுமா? நிமிர்ந்து நின்று நம்‌ 
விழைவையும்‌ திட்டத்தையும்‌ சொன்னாலென்ன?” 
என்றான்‌. 


கர்ணன்‌ “பகடையாடுபவர்கள்‌ நிமிர்ந்து அமர்ந்து ஆடி 
எங்காவது பார்த்திருக்கிறீர்களா? அது குனிந்தும்‌ பிறர்‌ 
விழிநோக்கியும்‌ ஆடவேண்டிய ஒன்று” என்றான்‌. 
துரியோதனன்‌ ”அதை நீங்கள்‌ ஆடுங்கள்‌” என்றான்‌. 
“நான்‌ இனி அதை ஆடுவதாக இல்லை. இதுதான்‌ அரசு 
சூழ்தல்‌ என்றால்‌ இது என்‌ இயல்பே இல்லை. 
இதிலெனக்கு உவகையும்‌ நிறைவும்‌ இல்லை.” கர்ணன்‌ 
“அரசி வந்தபின்‌ நீங்கள்‌ மாறிவிட்டீர்கள்‌ இளவரசே” 
என்றான்‌. 


ரிசிரவஸ்‌ “மூத்தவரே, குந்திதேவி இங்கு வந்தது 
இங்குள்ள மணநிகழ்வுகளில்‌ பங்குகொள்ளத்தான்‌ 
என்றுதான்‌ விதுரர்‌ சொன்னார்‌. அது யாதவரின்‌ ஆணை. 
அதை ஏன்‌ நாம்‌ நம்பக்கூடாது? மணநிகழ்வுகளில்‌ 
பங்கெடுக்கும்‌ கடமை அவர்களுக்கு உண்டல்லவா?” 
என்றான்‌. அவன்‌ துரியோதனனை நோக்கி “மேலும்‌ 
இளைய யாதவர்‌ இந்தப்பூசலை உருவாக்கும்‌ செயலை 
திட்டமிட்டிருக்க மாட்டார்‌ என்றே நான்‌ நினைக்கிறேன்‌. 
இங்கே இந்தப்‌ பங்கீட்டை உருவாக்க அவர்தான்‌ 
தூதுவந்தார்‌. இப்புரிதல்களெல்லாம்‌ அவரது ஆக்கம்‌... 
அதை அவரே குலைக்கமாட்டார்‌” என்றான்‌. 


“ஆம்‌, உண்மை. இளைய யாதவன்‌ ஒருபோதும்‌ பூசலை 
உருவாக்க எண்ணமாட்டான்‌” என்றான்‌ துரியோதனன்‌. 
“கர்ணா, நீ சொல்வது ஒருவேளை யாதவ அரசியின்‌ 
திட்டமாக இருக்கலாம்‌. கிருஷ்ணனின்‌ திட்டம்‌ அல்ல.” 
கர்ணன்‌ மீசையை நீவியபடி விழிசரித்தான்‌. பின்னர்‌ 
நிமிர்ந்து “ஆம்‌, அப்படியும்‌ இருக்கலாம்‌. இளைய 
யாதவனின்‌ எண்ணம்‌ யாதவ அரசி இங்கு வந்து 
விழவுகளில்‌ கலந்துகொண்டு தன்‌ மீது ஒரு 
நல்லெண்ணத்தை உருவாக்கவேண்டும்‌ என்பதாக 
மட்டும்‌ இருக்கலாம்‌” என்றான்‌. 


“ஏழுவருடங்களில்‌ இங்குள்ள யாதவக்குடிகள்‌ 
அவர்களை மறந்துவிட்டார்கள்‌. கதைகளில்‌ வாழும்‌ 
மானுடராகவே யாதவ அரசியும்‌ பாண்டவர்களும்‌ 
மாறிவிட்டார்கள்‌. திடீரென்று முடிசூட்டு விழவில்‌ வந்து 
நின்றால்‌ இங்குள்ளவர்கள்‌ அவர்களை தமராக ஏற்கத்‌ 
தயங்கலாம்‌, உடன்‌ கிளம்புபவர்களும்‌ பின்வாங்கலாம்‌. 
அதன்பொருட்டே யாதவ அரசியை 
வரச்சொல்லியிருக்கிறான்‌ இளைய யாதவன்‌. ஆனால்‌ 
யாதவ அரசி இங்கு வந்தபின்‌ முயல்வது பூசலுக்காகவே. 
அதில்‌ ஐயமில்லை...” கர்ணனை மறித்து பூரிசிரவஸ்‌ 
“ஆனால்‌...” என்று சொல்லத்‌ தொடங்க அவன்‌ 
“பால்ஹிகரே, யாதவ அரசி பற்றி நான்‌ நன்கு அறிவேன்‌. 
அவரது உள்ளம்‌ செல்லும்‌ வழியை அறிந்துதான்‌ 
சொல்கிறேன்‌” என்றான்‌. 


“இப்போது என்ன செய்கிறார்கள்‌?” என்று துரியோதனன்‌ 
கேட்டான்‌. “காலையில்‌ இளைய யாதவர்‌ வந்ததுமே 
யாதவ அரசியை அழைத்துக்கொண்டு மகளிர்‌ 
மாளிகைக்கு சென்றுவிட்டார்‌. இப்போது பேரரசியுடன்‌ 
இருக்கிறார்‌.” துரியோதனன்‌ மெல்ல சிரித்து “அவனைக்‌ 
கண்டாலே அரண்மனைப்பெண்களுக்கு பித்து 
ஏறிவிடுகிறது” என்றான்‌. “அன்னையும்‌ துச்சளையும்‌ 
பானுமதியும்‌ அசலையும்‌ எல்லாம்‌ இப்போது 
உவகையுடன்‌ இருப்பார்கள்‌. பிற பெண்களுக்கும்‌ 
இந்நேரம்‌ களிமயக்கு ஏறியிருக்கும்‌.” 


“இளைய யாதவனுடன்‌ யாதவ அரசி சென்றிருப்பது 
நமக்கு நல்லதல்ல இளவரசே. யாதவ அரசியால்‌ நம்‌ 
அரண்மனை மணக்கோலம்‌ கொண்டிருப்பதை 
தாளமுடியாது. அவரது முகம்‌ அதை 
காட்டிக்கொடுத்துவிடும்‌. ஆகவே அவர்‌ அரண்மனைக்குச்‌ 
செல்லட்டும்‌ என நான்‌ நேற்று எண்ணினேன்‌. அவர்‌ 
செல்ல மறுத்துவிட்டார்‌. இன்று இளைய யாதவனுடன்‌ 
செல்லும்போது அவனுடன்‌ இருப்பதனாலேயே அவர்‌ 


முகம்‌ மலர்ந்திருப்பார்‌. அவரது ஐயத்திற்கும்‌ 
அச்சத்திற்கும்‌ அடியிலுள்ள இனிய இயல்பு வெளியே 
வந்துவிடும்‌. அவர்களை அரண்மனை மகளிருக்கு 
விருப்பமானவராக ஆக்கிவிட இளைய யாதவனால்‌ 
முடியும்‌” என்றான்‌ கர்ணன்‌. 


“இதையெல்லாம்‌ என்னிடம்‌ சொல்லவேண்டியதில்லை. 
பெண்கள்‌ என்ன எண்ணுகிறார்கள்‌ என்று 
திட்டமிடுவதெல்லாம்‌ என்‌ பணி அல்ல” என்று சொல்லி 
துரியோதனன்‌ எழுந்தான்‌. “இளையவனை 
வரச்சொன்னேன்‌... அவனால்‌ மெல்ல நடக்கமுடிகிறது.” 
அவன்‌ கைதட்ட ஏவலன்‌ வந்து நின்றான்‌. “இளையவன்‌ 
வருகிறானா?” ஏவலன்‌ “மெல்லத்தான்‌ அவரால்‌ 
வரமுடிகிறது. வந்துகொண்டிருக்கிறார்‌” என்றான்‌. 


“நான்‌ இப்போது குழம்பிவிட்டேன்‌. இவர்களின்‌ வரவின்‌ 
நோக்கமென்ன என்று முழுதறியவே முடியவில்லை” 
என்றான்‌ கர்ணன்‌. “அதை கணிகர்தான்‌ சொல்லமுடியும்‌ 
என்று தோன்றுகிறது.” துரியோதனன்‌ “அவரையும்‌ 
வரச்சொல்லியிருக்கிறேன்‌. இதை நீங்களே 
திட்டமிடுங்கள்‌. எனக்கு இந்த ஒவ்வொரு சொல்லும்‌ 
கசப்பையே அளிக்கின்றது” என்று சொல்லி 
சாளரத்தருகே சென்று நின்றான்‌. கர்ணன்‌ 
பூரிசிரவஸ்ஸை நோக்கி புன்னகை செய்தான்‌. 
அறைக்குள்‌ அமைதி பரவியது. வெளியே 
மரக்கிளைகளில்‌ காற்று செல்லும்‌ ஒலி மட்டும்‌ 
கேட்டுக்கொண்டிருந்தது. 


துரியோதனன்‌ திரும்பி “கர்ணா, என்னுடைய நாட்டை 
பகிர்ந்துகொள்ள நான்‌ ஒப்புக்கொண்டிருக்கிறேன்‌. 
அதை என்‌ கோழைத்தனமென்றா யாதவ அரசி 
எண்ணுகிறார்‌?” என்றான்‌. கர்ணன்‌ “இளவரசே, அவரது 
நாட்டை நீங்கள்‌ கையில்‌ வைத்திருக்கிறீர்கள்‌ என்று 
எண்ணுகிறார்‌. அதை முழுமையாக வென்றெடுப்பது 
எப்படி என்று உள்ளூர கனவுகாண்கிறார்‌. அதற்கு அன்று 
சொல்லவேண்டிய அனைத்து அடிப்படைகளையும்‌ 
இன்றே உருவாக்கிக்கொள்ள திட்டமிடுகிறார்‌. ஒருநாள்‌ 
இந்திரப்பிரஸ்தம்‌ நம்‌ மீது படைகொண்டு வரும்‌. அதை 
யாதவ அரசியே தூண்டுவார்‌” என்றான்‌. 


“ஆனால்‌ இன்று அவரது திட்டமென்பது முடிந்தவரை 
குடிகளை தன்னுடன்‌ தெற்கு குருநாட்டுக்கு 
கொண்டுசெல்வது மட்டுமே. ஒரு பூசல்‌ நிகழ்ந்தால்‌ 
குடிகள்‌ மீண்டும்‌ இரண்டாவார்கள்‌. இனப்பூசல்‌ எழுந்தால்‌ 
யாதவரனைவரும்‌ ஒரேயணியில்‌ நிற்பார்கள்‌. அத்துடன்‌ 


ஷத்ரியரல்லா சிறுகுடியினரில்‌ அவர்மேல்‌ கனிவு 
பெருகும்‌.” துரியோதனன்‌ கசப்புடன்‌ தலையை அசைத்து 
“இதைவிட நேரடியான தாக்குதலே மேல்‌. அதை 
தெய்வங்கள்‌ விரும்பும்‌” என்றான்‌. 


ஏவலன்‌ வந்து தலைவணங்க துரியோதனன்‌ 
கையசைத்தான்‌. கதவு திறந்து சகுனி உள்ளே வந்தார்‌. 
கர்ணனும்‌ பூரிசிரவஸ்ஸும்‌ எழுந்து வணங்கினர்‌. சகுனி 
அரி யாகனனின்‌ வணக்கத்தை ஏற்று வாழ்த்தி 
கையசைத்தபின்‌ அமர்ந்தார்‌. எலி நுழைவது போல 
ஓசையில்லாமல்‌ கணிகர்‌ உள்ளே வந்து கைகளால்‌ 
காற்றைத்துழாவி நடந்து அறைமூலையில்‌ இருந்த 
தாழ்வான இருக்கையில்‌ சென்று அமர்ந்தார்‌. மரக்கட்டை 
ஒலியுடன்‌ துச்சாதனன்‌ உள்ளே வந்தான்‌. 
அவனைப்பிடித்து கூட்டிவந்த ஏவலர்கள்‌ இருவர்‌ மூச்சு 
வாங்கினர்‌. அவன்‌ உடல்பெருத்து வெளுத்திருந்தான்‌. 
கன்னங்கள்‌ சற்று பழுத்து தொங்கின: கண்களும்‌ 


சாம்பல்நிறமாக இருந்தன. “அமர்ந்துகொள் 
இளையோனே” என்றான்‌ துரியோதனன்‌. 


துச்சாதனன்‌ மூச்சுவாங்கியபடி உடல்‌ கோணலாக 
நடந்துசென்று இருக்கையில்‌ மெல்ல அமர்ந்து 
பெருமூச்சுவிட்டு வலிமுனகலுடன்‌ கால்களை 
நீட்டிக்கொண்டு ஊன்றுகோல்களை ஏவலனிடம்‌ 
நீட்டினான்‌. அவன்‌ அவற்றை ஓரமாக 
சாய்த்துவைத்துவிட்டு தலையணையை எடுத்து 
துச்சாதனனின்‌ முதுகுக்குப்‌ பின்னாலும்‌ கையின்‌ 
அடியிலும்‌ வைத்தான்‌. வலியில்‌ பற்களை இறுக்கி 
கண்மூடி முனகியபின்‌ துச்சாதனன்‌ தலையை அசைத்து 
மீண்டும்‌ பெருமூச்சுவிட்டான்‌. கால்களை மிகமெல்ல 

அணுவணுவாக அசைத்து மேலும்‌ நீட்டிக்கொண்டபின்‌ 
விழிகளைத்‌ திறந்தான்‌. அவன்‌ உடல்‌ 
வியர்த்துவிட்டிருந்தது. 


ஓர்‌ உள்ளுணர்வு எழவே பூரிசிரவஸ்‌ திரும்பி கணிகரை 
பார்த்தான்‌. விழிகளை இடுக்கியபடி அவர்‌ துச்சாதனனை 
கூர்ந்து நோக்கிக்கொண்டிருந்தார்‌. அவன்‌ 
நோக்குவதையே அறியவில்லை. அவர்‌ பிறர்‌ நோக்கை 
அறியாதிருக்கும்‌ தருணங்களே இருப்பதில்லை என்பதை 
எண்ணியபோது அது வியப்பளித்தது. அவன்‌ விழிகளை 
விலக்கி சகுனியை நோக்கினான்‌. அவர்‌ சாளரத்தை 
பார்த்துக்கொண்டிருந்தார்‌. தாடியில்‌ ஒளிபரவியிருந்தது. 


“நாங்கள்‌ யாதவ அரசியின்‌ வரவைப்பற்றி 
பேசிக்கொண்டிருந்தோம்‌ கணிகரே” என்றான்‌ 


துரியோதனன்‌. கணிகர்‌ “வந்திருப்பது இளைய யாதவன்‌ 
மட்டுமே. பிறர்‌ அவன்‌ கையில்‌ களிப்பாவைகள்‌” 
என்றார்‌. “அவனைப்பற்றி மட்டும்‌ பேசுவோம்‌.” கர்ணன்‌ 
“சரி. அவர்கள்‌ இங்கு என்னசெய்வதாக இருக்கிறார்கள்‌?” 
என்றான்‌. “ஒன்றும்‌ செய்யப்போவதில்லை. ஒன்றும்‌ 
செய்யவும்‌ முடியாதென்று அவன்‌ அறிவான்‌. 
ஏனென்றால்‌ பிரிவினைக்கான பணிகளனைத்தும்‌ 
முடிந்துவிட்டன. ஒவ்வொரு செயலுக்கும்‌ அவர்களிடம்‌ 
எழுத்துவடிவ ஒப்புதல்‌ பெறப்பட்டுள்ளது. அதை நான்‌ 
காந்தாரரிடம்‌ பலமுறை வலியுறுத்தியிருந்தேன்‌.” 


“அப்படியென்றால்‌ ஏன்‌ அவனும்‌ யாதவ அரசியும்‌ 
முன்னரே வரவேண்டும்‌?” என்றான்‌ துரியோதனன்‌. “நான்‌ 
சொன்னேனே, வெறுமனே இங்கு இருப்பதற்காக” என்றார்‌ 
கணிகர்‌. “ஆனால்‌ பலசமயம்‌ வெறுமனே இருப்பதே 
பெரிய செயல்பாடாக ஆகிவிடும்‌.” அவர்‌ தன்‌ 
பழுப்புநிறப்‌ பற்களைக்‌ காட்டி சிரித்து “நாம்‌ இங்கு 
கூடியிருப்பதே ஒன்றும்‌ செய்யாமல்‌ அவர்களிருப்பதற்கு 
என்ன எதிர்வினையாற்றுவது என்பதை ஆராயத்தானே? 
இந்தக்குழப்பமும்‌ அச்சமும்தான்‌ அவர்கள்‌ உருவாக்க 
எண்ணியது. இனி நாம்‌ இயல்பாக எதையும்‌ 
செய்யமுடியாது. நமது எண்ணங்களில்கூட எச்சரிக்கை 
எழுந்துவிடும்‌. அவ்வெச்சரிக்கையாலேயே நாம்‌ 
சூழ்ச்சிக்காரர்களின்‌ விழிகளையும்‌ மொழிகளையும்‌ 
அடைவோம்‌. பிழைகள்‌ செய்வோம்‌. அவன்‌ எண்ணியது 
பாதி நிறைவேறிவிட்டது” என்றார்‌. 


“நான்‌ என்‌ ஒற்றர்களிடம்‌ இன்று பேசினேன்‌. நேற்று 
யாதவ அரசி இங்கு வந்தபோது எவருமே அவரை ஒரு 
பொருட்டாக எண்ணவில்லை. ஆனால்‌ இன்று காலை 
அவர்‌ வந்த செய்தி நகரெங்கும்‌ பரவிவிட்டது. 
தெருக்களில்‌ அதைப்பற்றிய பேச்சுக்கள்‌ 
தொடங்கிவிட்டன. நாளைக்குள்‌ அவை 
நுரையெனப்பெருகிவிடும்‌” என்று கணிகர்‌ தொடர்ந்தார்‌. 
“நாட்கணக்காக இங்கே மணவிழவுகள்‌ நிகழ்கின்றன. 
அந்தக்‌ களிமயக்கு மக்களை பிடித்தாட்டுகிறது. அதை 
அவன்‌ அறிந்தான்‌. மீண்டும்‌ நாட்டுப்பிரிவினை பற்றி 
மக்கள்‌ பேசவேண்டும்‌ என திட்டமிட்டான்‌. அதை 
நிகழ்த்திவிட்டான்‌. ஏனென்றால்‌ களியாட்டுக்கு நிகரான 
கேளிக்கைதான்‌ வம்பாடலும்‌. அதை அவனைவிட 
அறிந்தவன்‌ எவன்‌?” 


“இல்லையென்றால்‌ என்ன ஆகியிருக்கும்‌? துச்சளையின்‌ 


மணவிழா முடிந்த ஏழாவதுநாள்‌ முடிசூட்டுவிழா 
அல்லவா? மணவிழவுக்கு வரும்‌ மன்னரும்‌ 


பெருங்குடியினரும்‌ வணிகரும்‌ முடிசூட்டு விழவு வரை 
இங்கிருப்பார்கள்‌. ஆலயவழிபாடுகளும்‌ மூத்தார்‌ 
நோன்புகளும்‌ தொடர்ந்து நடக்கும்‌. அனைத்தும்‌ 
இணைந்து ஒற்றைக்‌ கொண்டாட்டமாகவே 
அமைந்துவிடும்‌. பாண்டவர்‌ நகர்புகுவதும்‌ 
திரெளபதியின்‌ வருகையும்‌ அக்களியாட்டத்தின்‌ 
பகுதிகளாகவே இருக்கும்‌. அப்படியே நாடு பிரியும்‌ 
நிகழ்வுக்குச்‌ செல்லும்போது மக்கள்‌ 
களைத்திருப்பார்கள்‌. நாட்டுப்பிரிவினை குறித்த 
அரசரின்‌ ஆணை இவ்விழவுகளின்‌ எதிர்பார்த்த 
இறுதியாக அமையும்‌. அது சோர்வூட்டும்‌ ஒரு சிறு 
நிகழ்வுமட்டுமே. மிக எளிதாக அது நடந்துமுடியும்‌. அதை 
யாதவன்‌ விரும்பவில்லை.” 


“ஏன்‌?” என்றான்‌ துரியோதனன்‌. “ஏனென்றால்‌ அப்படி 
எளிதாகப்பிரிந்தால்‌ பாண்டவர்களும்‌ அவர்களுக்கு 
நெருக்கமானவர்கள்‌ சிலருமன்றி எவரும்‌ அவர்களுடன்‌ 
செல்லப்போவதில்லை. யமுனைக்கரையில்‌ இருக்கும்‌ 
யாதவச்சிற்றூர்களுக்குச்‌ சென்று குடிலமைத்துத்‌ 
தங்குவதற்கு இங்குள்ள பெருங்குடியினர்‌ செல்வார்களா 
என்ன?” என்றார்‌ கணிகர்‌. “ஆனால்‌ அவர்கள்‌ அங்கு ஒரு 
பெருநகரை அமைக்கவிருக்கிறார்கள்‌. துவாரகைக்கு 
இணையான நகர்‌” என்றான்‌ பூரிசிரவஸ்‌. 


“இளையோனே, துவாரகையில்‌ இன்றும்‌ பாதிக்குமேல்‌ 
குடிகள்‌ அயல்நாட்டு வணிகர்களே. அது கடல்துறைநகர்‌. 
இந்திரப்பிரஸ்தம்‌ ஆற்றங்கரையில்‌ அமையும்‌ நகரம்‌. அது 
துறைமுகமாக எழுந்தபின்னரே வணிகர்கள்‌ 
வருவார்கள்‌. அந்நகரை கட்டுவது யார்‌? சிற்பிகள்‌ 
தச்சர்கள்‌ கொல்லர்கள்‌ தேவை. அனைத்தையும்‌ விட 
முதன்மையான ஒன்றுண்டு, ஒரு நகர்‌ அமைக்கப்பட்ட 
பின்‌ அங்கே சென்று குடியேற முடியாது. குடியேறியபின்பு 
அங்குள்ள தேவைகளுக்கு ஏற்பத்தான்‌ அதை 
அமைத்துக்கொள்ளவேண்டும்‌. தே 

கூடுகட்டுவதுபோல. அதற்கு அவர்களுக்கு குடிகள்‌ 
தேவை.” 


”செய்வதற்கொன்றே உள்ளது. அவர்கள்‌ எதை தவிர்க்க 
நினைக்கிறார்களோ அது நிகழட்டும்‌. இரவும்‌ பகலும்‌ 
நகரம்‌ கொண்டாடட்டும்‌. ஒருகணம்‌ கூட காற்று ஓய்ந்து 
கொடி தொய்வடையலாகாது” என்றார்‌ கணிகர்‌. “ஆனால்‌ 
ஏற்கெனவே யாதவ அரசியின்‌ வருகை ஊரலரை 
உருவாக்கிவிட்டது என்றீர்கள்‌” என்றான்‌ பூரிசிரவஸ்‌. 
“ஆம்‌, ஆனால்‌ அதை அவர்களைக்‌ கொண்டே நாம்‌ 
வெல்லமுடியும்‌. இங்கு நிகழும்‌ களியாட்டில்‌ 


அவர்களையும்‌ ஒரு பகுதியாக ஆக்குவோம்‌. யாதவனும்‌ 
யாதவ அரசியும்‌ இங்கு வந்ததையே ஒரு 
கொண்டாட்டமாக ஆக்குவோம்‌. ஒருநாளில்‌ இந்த அலர்‌ 
மறைந்துவிடும்‌.” 


“இதுவும்‌ ஒரு போர்‌ என்பதை நாம்‌ 
மறக்கவேண்டியதில்லை” என்று கணிகர்‌ தொடர்ந்தார்‌. 
“இப்போரில்‌ முதலில்‌ நாம்‌ வென்றிருக்கிறோம்‌. 
அஸ்தினபுரியை நாம்‌ அடைந்தோம்‌. நம்மிடம்‌ 
பாரதவர்ஷத்தின்‌ மிகப்பெரிய படைகள்‌ உள்ளன. சிந்து 
நாடும்‌ நம்முடன்‌ இணையும்போது நாம்‌ நிகரற்றவர்கள்‌. 
ஐயமே தேவையில்லை. அவர்கள்‌ ஒரு நகரை உருவாக்கி 
அங்கே வணிகத்தைப்பெருக்கி படைகளை அமைத்து 
வலுப்பெறுவதென்பது ஒரு கனவு மட்டுமே. அதை 
அவர்கள்‌ அடைவதை நம்மால்‌ எளிதில்‌ தடுக்கமுடியும்‌. 
இப்போது நாம்‌ செய்யவேண்டியது அவர்களுடன்‌ 
செல்லும்‌ குடிமக்களை முடிந்தவரை குறைப்பது 
மட்டுமே.” 


”அப்பம நம்மால்‌ குறைக்கமுடிந்தால்‌ அவர்களுக்கு 
வேறுவழியில்லை. அங்கே பாஞ்சாலர்களையும்‌ மதுராபுரி 
மக்களையும்‌ குடியேற்றவேண்டும்‌. அப்படிச்செய்தால்‌ 
அதைக்கொண்டே தெற்கு குருநாடு அயலவரின்‌ மண்‌ 
என்னும்‌ எண்ணத்தை இங்கே நம்‌ மக்களிடம்‌ 
உருவாக்கிவிடமுடியும்‌. அந்நகரம்‌ கட்டி 
முடிக்கப்படும்போது அவர்களின்‌ முழுச்செல்வமும்‌ 
செலவழிந்திருக்கும்‌ கணத்தில்‌ மிக எளிதாக ஒரு 
படையெடுப்பு மூலம்‌ அவர்களை வென்றுவிடமுடியும்‌. 
பாலூட்டும்‌ வேங்கையைக்‌ கொல்வது எளிது. 
பாலுண்ணும்‌ குழந்தைகள்‌ வளர்ந்து அன்னை 
அவற்றை உதறும்‌ கணம்‌ மிகமிக உகந்தது. அன்னை 
சலித்திருக்கும்‌. உடல்‌ மெலிந்திருக்கும்‌. அன்னையைக்‌ 
கொன்றபின்‌ குழவிகளையும்‌ நாம்‌ அடையமுடியும்‌.” 


அவர்‌ முடித்தபின்னரும்‌ அந்தச்‌ சொற்கள்‌ அகத்தில்‌ 
நீடிப்பதாக பூரிசிரவஸ்‌ எண்ணினான்‌. அவர்‌ சொன்ன 
விதத்தை எண்ணி வியந்துகொண்டான்‌. ஒரு கருத்தைச்‌ 
சொன்னபின்‌ மிகச்சரியான உவமையை இறுதியில்தான்‌ 
அமைக்கவேண்டும்‌ என குறித்துக்கொண்டான்‌. 
அங்கிருந்த அத்தனைபேரும்‌ அந்த 
வேங்கையைப்பற்றித்தான்‌ 
எண்ணிக்கொண்டிருக்கிறார்கள்‌. உடனே பெண்வேங்கை 
என்பதில்‌ உள்ள உட்குறிப்பு அவனுக்குத்‌ தெரிந்தது. 
முதல்முறையாக அவனுக்கு ஒன்று தோன்றியது, கணிகர்‌ 
உளம்திரிந்து அரசு சூழ்தலுக்குள்‌ வந்த கவிஞர்‌. 


கவிதையினூடாக ரிஷியாக ஆகியிருக்கவேண்டியவர்‌. 


அவனால்‌ அவரை நோக்காமலிருக்க முடியவில்லை. 
சொல்லி முடித்ததுமே முழுமையாக தன்னை 
அணைத்துக்கொண்டு ஒடுங்கிவிட்டிருந்தார்‌ அவர்‌. 
சகுனி தாடியை வருடி தன்‌ புண்பட்ட காலை மெல்ல நீட்டி 
“கணிகர்‌ சொல்வதையே செய்வோம்‌ சுயோதனா. நாம்‌ 
செல்லவேண்டிய சிறந்த பாதை அதுவே” என்றார்‌. 
“பாண்டவர்‌ நகர்புகுதலுக்கும்‌ மணநிகழ்வுக்கும்‌ பேரரசர்‌ 
வந்தாகவேண்டுமெனச்‌ சொல்லி செய்தி அனுப்பினேன்‌. 
வர அவர்‌ ஒப்புக்கொண்டிருப்பதாக விப்ரரின்‌ செய்தி 
வந்தது” என்றார்‌. 


பூரிசிரவஸ்ஸை நோக்கித்‌ திரும்பி “நீர்‌ இளைய 
யாதவனிடம்‌ ஒரு செய்திகொண்டு செல்லும்‌” என்றார்‌ 
சகுனி. “ஆணை” என்றான்‌ பூரிசிரவஸ்‌. “நாளை மறுநாள்‌ 
சுக்லசதுர்த்தி. அவைகூட ஏற்றநாள்‌. 
குலத்தலைவர்களுக்கு முறைப்படி 
அறிவிப்புசெல்லட்டும்‌. அஸ்தினபுரியின்‌ 
ஆட்சிப்பேரவையை கூடச்செய்வோம்‌. அஸ்தினபுரியின்‌ 
இளவரசிகளுக்கு வாழ்த்தளிக்க வந்துள்ள யாதவ 
அரசிக்கும்‌ இளைய யாதவனுக்கும்‌ அஸ்தினபுரியின்‌ 
அரசவையும்‌ குலச்சபையும்‌ இணைந்து ஒரு 
பெருவரவேற்பை அளிக்கட்டும்‌. அதையொட்டி 
களியாட்டு மேலும்‌ தொடரட்டும்‌” என்றான்‌. பூரிசிரவஸ்‌ 
தலைவணங்கினான்‌. “இது அவர்கள்‌ நமக்குச்செய்ததன்‌ 
மறுமொழிதான்‌. இச்செய்தி ஒன்றும்‌ முதன்மையானது 
அல்ல. நீர்‌ அவர்களுடனேயே இரும்‌. அது அவர்களை 
கொஞ்சம்‌ இயல்பழியச்செய்யட்டும்‌” என்றார்‌. 


பெருமூச்சுடன்‌ துரியோதனன்‌ “இன்னும்‌ எத்தனைநாள்‌? 
இச்சிறுமைகளைக்‌ கடந்து எப்போது இந்நாட்டை 
ஆளப்போகிறேன்‌?” என்றான்‌. “இளையோணே, நீ 
மதுவருந்தலாமா?” துச்சாதனன்‌ “அருந்தலாம்‌ மூத்தவரே” 
என்றான்‌. துரியோதனன்‌ கைகளைத்‌ தட்டி ஏவலனை 
அழைத்தான்‌. 

கிருஷ்ணன்‌ உள்ளே மஞ்சத்தறையில்‌ பேரரசியுடன்‌ 
இருப்பதாக சேடி சொன்னாள்‌. பூரிசிரவஸ்‌ அவளிடம்‌ 
“என்ன செய்கிறார்‌?” என்றான்‌. “குழலூதுகிறார்‌” 
என்றாள்‌. பூரிசிரவஸ்‌ திகைப்புடன்‌ “என்ன செய்கிறார்‌?” 
என்று மீண்டும்‌ கேட்டான்‌. “வேய்குழல்‌ ஊதுகிறார்‌” 
என்றாள்‌. பூரிசிரவஸ்‌ அப்போதும்‌ புரிந்துகொள்ளாமல்‌ 
“சூதர்‌ ஊதுகிறாரா?” என்றான்‌. அவள்‌ “இல்லை, 
கண்ணன்‌ ஊளதுகிறார்‌. மகளிர்‌ அனைவரும்‌ 
கேட்டுக்கொண்டிருக்கிறார்கள்‌” என்றாள்‌. “யார்‌?” 
என்றான்‌ பூரிசிரவஸ்‌. “கண்ணன்‌” என்ற சேடி 
“பொறுத்தருளவேண்டும்‌ இளவரசே. அனைவரும்‌ 
அப்படித்தான்‌ சொல்கிறார்கள்‌. நான்‌ வாய்தவறி...” 
என்று அச்சத்துடன்‌ சொன்னாள்‌. 


ரிசிரவஸ்‌ கையை வீசியபடி “அரசர்கள்‌ 
இலைக்கு இசைக்கலாகாது. படைப்பயிற்சி 
கொண்டவர்கள்‌ அவற்றை தீண்டுவதும்‌ தகாது” 
என்றான்‌. “அதெல்லாம்‌ அரசர்களுக்குத்தானே? இவர்‌ 
யாதவர்‌ அல்லவா?” என்றாள்‌ சேடி. “யாதவர்தான்‌... “ 
என்ற பூரிசிரவஸ்‌ “நீ என்ன சொல்லவருகிறாய்‌?” 
என்றான்‌. “கண்ணன்‌ ஆயர்குடியில்‌ கன்றுமேய்ப்பவர்‌ 
அல்லவா? அவர்‌ அரசர்‌ இல்லையே” என்றாள்‌ சேடி. 

ரிசிரவஸ்‌ அறியாமலேயே புன்னகைசெய்து “யார்‌ 

சான்னது அப்படி?” என்றான்‌. “அவரேதான்‌ சொன்னார்‌. 
நான்‌ கேட்டேன்‌, இத்தனை ஆடையணிகளுக்கு 
எங்கிருந்து செல்வம்‌ என்று. எல்லாமே டெண்கள்‌ 
கொடுத்தது என்று சொல்லி நீ நான்‌ கேட்டால்‌ அந்தத்‌ 
தோடை கழற்றித்‌ தரமாட்டாயா என்ன என்றார்‌. தருவேன்‌ 
என்று சொன்னேன்‌. நேரம்‌ வரும்போது கேட்கிறேன்‌ 
பத்மை என்று சொல்லிவிட்டுச்‌ சென்றார்‌.” 


பூரிசிரவஸ்‌ பற்களைக்‌ கடித்து ஒருகணம்‌ தன்‌ 
எண்ணங்களை அடக்கியபின்‌ “என்னால்‌ 
இதைமட்டும்தான்‌ புரிந்துகொள்ளவே முடியவில்லை. 
எப்படி இத்தனை சிற்றுரையாடல்களில்‌ ஓர்‌ அரசரால்‌ 
ஈடுபட முடிகிறது?” என்றான்‌. “ஏன்‌?” என்று அவள்‌ 
கேட்டாள்‌. பூரிசிரவஸ்‌ மறுமொழி சொல்லாமல்‌ நடந்து 
இடைநாழியைக்‌ கடந்தபோதுதான்‌ மாளிகையறைகள்‌ 


காற்றில்லாத உச்சிவேளை காடுபோல அமைதியாக 
இருப்பதை உளம்கொண்டான்‌. தூண்கள்‌, 
திரைச்சீலைகள்‌, கொடித்‌ தோரணங்கள்‌, 
பட்டுப்பாவட்டாக்கள்‌, பீடங்கள்‌ அனைத்தும்‌ அந்த 
அமைதியில்‌ கடற்கரைப்‌ பாறையில்‌ பதிந்த சிப்பிகள்‌ 
போல அமைந்திருந்தன. 


அதன்பின்னர்தான்‌ அவன்‌ குழலிசையை 
செவிகொண்டான்‌. அது குங்கிலியச்சுள்ளியின்‌ புகை 
என சுருளாகி எழுந்து மெல்லப்பிரிந்து 
பரவிக்கொண்டிருந்தது. அவன்‌ நடை தயங்கியது. நீரில்‌ 
விழுந்த குருதித்துளி. அசைவற்ற சுனைப்பரப்பில்‌ 
பரவும்‌ நெய்ப்படலம்‌. கொடிவழியாக செல்லும்‌ 
செவ்வெறும்பு நிரை. இளவெயிலில்‌ ஆடும்‌ சிலந்திவலை. 
மலைமடியில்‌ விழுந்த முகில்பிசிறு. பாலையில்‌ 
தன்னந்தனியாக ஓடும்‌ வெண்புரவி. குட்டியானையின்‌ 
குறுவால்‌ சுழற்சி. பனிப்புகை படரும்‌ மலைச்சரிவுகள்‌. 
தேவதாரு. தனித்த பசுங்கோபுரமென எழுந்த தேவதாரு. 
அது சூடிய ஒளிமிக்க வானம்‌. தனிமையென விரிந்த 
வானம்‌. தித்திக்கும்‌ வானம்‌. மென்மையான குளிர்ந்த 
வானம்‌. நெடுநேரமென காலம்‌ சென்றபின்னர்‌ 
மீண்டபோது அவன்‌ திகைப்புடன்‌ உணர்ந்தான்‌, அந்த 
இசையை அவன்‌ பார்த்துக்கொண்டிருந்தான்‌. 


அவனருகே சேடி நின்றிருந்தாள்‌. அவள்‌ விழிகளை 
நோக்கி உளம்‌ அதிர்ந்தான்‌. அவை ஆலயத்தின்‌ 
யக்ஷிகளின்‌ நோக்கை கொண்டிருந்தன. அவன்‌ மெல்ல 
நடந்து கூடத்தை அடைந்தான்‌. இசை முடிவில்லாமல்‌ 
சென்றுகொண்டே இருந்தது. ஒரே சுதியில்‌ ஒரே 
சுவரக்கோவை. திரும்பத்திரும்ப அதுவே ஒலித்தது. 
அறியாக்குழந்தை ஒன்று கற்றுக்கொண்ட முதல்‌ பண்‌. ஓர்‌ 
இலை. மீண்டுமொரு இலை. இலைப்பெருவெளி. ஒரு 
விண்மீன்‌. இன்னொரு விண்மீன்‌. ஓர்‌ இருளலை. ஓர்‌ 
ஒளிக்கதிர்‌. பிறிதொரு ஒளிக்கதிர்‌. அவனுக்கு 
சலிப்பதேயில்லையா? அறிவற்ற குழந்தை. 
அறிவுவிளையாத குழந்தை. அழகு மட்டும்‌ கனிந்த 
குழந்தை. திரும்பத்திரும்ப. மீண்டும்‌ மீண்டும்‌... 


ஆனால்‌ பின்னர்‌ அறிந்தான்‌, ஒருமுறைகூட 
இசைக்கோவை மீளவில்லை. ஒவ்வொரு முறையும்‌ சற்றே 
மாறுபட்டது. மிகச்சிறிய மாறுதல்‌. நுண்மையிலும்‌ 
நுண்மை. செவிதொட்டு எடுக்கமுடியாத உளம்‌ மட்டுமே 
தீண்டக்கூடிய நுண்மை. மலரிதழ்‌ நுண்மை. 
மயிர்நுண்மை. மீண்டும்‌ மீண்டும்‌. பறக்கும்‌ கருங்குழலில்‌ 
ஒருமயிரிழைக்கும்‌ இன்னொரு மயிரிழைக்கும்‌ என்ன 


வேறுபாடு? அடுக்கியடுக்கி வைக்கும்‌ இவற்றால்‌ 
ஆவதென்ன அவனுக்கு? 


நுண்மையை உளம்‌ உணர்ந்துகொண்டபின்‌ அது 
பெரியதாகியது. அது மட்டுமே தெரிந்தது. ஒவ்வொரு 
சுவரத்திற்கும்‌ இடையே யுகங்கள்‌ விரிந்து கிடந்தன. 
புடவிப்பெருக்கு அலையடித்தது. ஒன்றிலிருந்து 
ஒன்றுக்கு செல்ல ஆயிரம்‌ பிறவிகள்‌ தேவையாக 
இருந்தது. இதிலிருந்து தாவி எழுந்து அப்பால்‌ அப்பால்‌ 
எனப்பறந்து அஞ்சி அலறி அச்சத்தால்‌ ஆயிரம்‌ முறை 
இறந்து பிறந்து கண்மூடி கைநீட்டி மறுமுனையைப்‌ பற்றி 
உவகைகொண்டு கூவிச்சிரித்து மீண்டும்‌ தாவி... 


எங்கிருக்கிறேன்‌? எளிய குழலோசை. அதையா 
இப்படியெல்லாம்‌ எண்ணங்களாக்கிக்‌ கொள்கிறேன்‌? 
மீண்டும்‌ அதே இசைச்சுருள்‌. மாற்றமின்றி 
நிகழ்ந்துகொண்டிருந்தது. அது மலைகளைப்போல 
நதிகளைப்போல வான்வெளியைப்போல என்றும்‌ 
இங்கிருக்கும்‌. மானுடர்‌ வந்து செல்வார்கள்‌. மாநகர்கள்‌ 
எழுந்து மறையும்‌. காலம்‌ வழிந்தோடிக்கொண்டே 
இருக்கும்‌. ஒற்றைச்சுருள்‌ மட்டுமே இங்குள்ள மானுடம்‌. 
இங்குள்ள உயிர்த்தொகை. இப்புடவி. இக்கடுவெளி. 


பெருமூச்சுகளாக விட்டுக்கொண்டிருந்தான்‌. எத்தனை 
மூச்சுவிட்டாலும்‌ நெஞ்சுள்‌ இறுகிய கடுங்குளிர்க்காற்று 
அழுத்தமிழக்கவில்லை. நெஞ்சைச்‌ சுமந்து 
நடக்கமுடியாமல்‌ கால்கள்‌ உறைந்திருந்தன. கூடத்தை 
அணுகும்‌ இடைநாழியின்‌ இருபக்கமும்‌ சுவர்சாய்ந்தும்‌ 
தூண்தழுவியும்‌ சாளரத்திண்ணைகளில்‌ அமர்ந்தும்‌ 
சேடிப்பெண்கள்‌ இமைசரித்து கழுத்தும்‌ இடையும்‌ 
குழைத்து நின்றிருந்தனர்‌. தரையில்‌ முழங்கால்‌ தழுவி 
அமர்ந்திருந்தனர்‌. தோழிகளின்‌ தோளில்‌ தலைவைத்து 
கண்மூடியிருந்தனர்‌. ஓரிருவர்‌ மரத்தரையில்‌ உடல்‌ மறந்து 
படுத்திருந்தனர்‌. 


அவன்‌ அறைக்குள்‌ நோக்கினான்‌. காந்தாரியின்‌ 
இறகுச்சேக்கை மேல்‌ அமர்ந்து அவள்‌ தலையணையை 
தன்‌ முதுகுக்கு வைத்து சாய்ந்துகொண்டு விழிகள்‌ ஒளிர 
கிருஷ்ணன்‌ இசைத்துக்கொண்டிருந்தான்‌. அவனுடைய 
வலக்காலை காந்தாரி தன்‌ மடிமேல்‌ வைத்திருந்தாள்‌. 
மஞ்சத்தின்‌ ஓரம்‌ துச்சளை அதன்‌ 
அணித்தூணைப்பற்றிக்கொண்டு விழிமூடி 
அமர்ந்திருக்க கீழே அவன்‌ காலடியில்‌ என பானுமதி 
இருந்தாள்‌. அவள்‌ தோளில்‌ சாய்ந்தபடி அசலை. அந்த 
அறை முழுக்க இளவரசிகள்‌ செறிந்திருந்தனர்‌. அனைவர்‌ 


விழிகளும்‌ ஒன்றென தெரிந்தன. 


அவன்‌ வந்த அசைவை எவரும்‌ அறியவில்லை. 
விழிதிறந்திருந்த பெண்கள்கூட அவனை 
நோக்கவில்லை. கண்ணுக்குத்தெரியாத தேவனாக அவன்‌ 
அங்கே சென்றுவிட்டதுபோல உணர்ந்தான்‌. இல்லை 
அவர்கள்தான்‌ அப்பால்‌ இருக்கிறார்களா? 
ஜலகந்தர்வர்கள்‌ நீர்ப்பாவைகளாகத்‌ தெரிவார்கள்‌ 
என்று கதைகளுண்டு. தொட்டால்‌ அலையிளகி கரைந்து 
மறைவார்கள்‌. தன்‌ அசைவால்‌ அந்த பெரும்‌ சித்திரம்‌ 
மறைந்துவிடும்‌ என்ற அச்சம்‌ எழுந்தது. 


அவன்‌ விழிகளை கிருஷ்ணன்‌ பார்வை சந்தித்தது. 
நலமா என்றது. புன்னகையுடன்‌ இதோ ஒரு கணம்‌ என்று 
சொல்லி மீண்டது. அவன்‌ அனைத்தையும்‌ 
அறிந்திருக்கிறான்‌. இப்பெண்கள்‌ எதையும்‌ 
உணரவில்லை. அவன்‌ உள்ளே நுழைந்தபோது கேட்ட 
அதே இசைக்கோவைதான்‌ அப்போதும்‌ 
ஒலித்துக்கொண்டிருந்தது. மாற்றமேயில்லை. 
அப்படியென்றால்‌ அவனுணர்ந்த நுண்வேறுபாடு 
அவனே எண்ணிக்கொண்டதா? அப்படி எண்ணியதுமே 
அது உருமாறியது. மெல்ல மீண்டும்‌ மாறியது. 
மாறிக்கொண்டே சென்றது. மாறுதல்‌ மட்டுமே இருந்தது. 
மாறுதலின்‌ தகவுகள்‌ முடிவிலாதிருந்தன. எண்ணமும்‌ 
சித்தமும்‌ சென்றடையா தகவுகளின்‌ பெருவெளி. 


அவன்‌ அச்சத்தில்‌ உறைந்து அதை நோக்கி நின்றான்‌. 
ஒன்று பிறிதிலாது பன்னரும்‌ பெருங்கோடிகளெனப்‌ 
பெருகுவது இது. ஒன்றுபிறிதிலாததே முடிவிலி. அந்த 
அச்சம்‌ ஆயிரம்‌ இறப்புக்கு நிகர்‌. பல்லாயிரம்‌ இன்மைக்கு 
நிகர்‌. பலகோடி வெறுமைக்கு நிகர்‌. ஒன்றுபிறிதிலா 
வெளியில்‌ சென்று மறைந்த எதுவும்‌ 
பொருளிலாதாகிறது. பொருளிலாத பெருக்கில்‌ 
இருப்பென்ன இறப்பென்ன இயல்வதுதான்‌ என்ன? 
இங்கே நின்றிருப்பது ஏதுமில்லையென்றால்‌ 
அன்றிருந்ததும்‌ இன்றுள்ளதும்‌ வந்துறுவதும்‌ என்ன? 
வெளியே. இங்கிருந்து வெளியே. வெளியேறு. தப்பு. நீ 
மீண்டும்‌ கண்டடையாதவற்றாலான உலகில்‌ 
வாழ்வதற்காக ஓடு. பிரத்யட்சம்‌ அனுமானம்‌ சுருதி. 
சுருதியென ஏதுமற்ற வெளியில்‌ அனுமானமில்லை. 
அனுமானமில்லாத நிலையில்‌ பிரத்யட்சமென்பதும்‌ 
இல்லை. எஞ்சியிருக்காத நேற்றால்‌ இன்றை 
அறியமுடியாது மூடா. ஓடித்தப்பு. உன்‌ சித்தத்தின்‌ 
எல்லைகள்‌ சிதறி காற்றில்‌ கற்பூரமென நீ ஆவதற்குள்‌ 


பிடித்துக்கொள்‌ அதை. மீளமீள. மாற்றமில்லாது. 
என்றுமென. எப்போதுமென. இங்கென. இப்போதென... 


பூரிசிரவஸ்‌ மீண்டு வந்து அந்த இசையை 
பற்றிக்கொண்டான்‌. எந்தப்பண்‌? பெரும்பாலையின்‌ 
மணல்‌ அலைகளை காட்டும்‌ பண்‌ அது. காந்தாரத்திற்கு 
வடக்கே பால்ஹிகநாடுகளுக்கும்‌ மேற்கே காம்போஜத்தில்‌ 
உருவானது. ஆகவே அதை காம்போஜி என்றனர்‌. தக்கேசி 
என்று அதை வகுத்தது தென்னக இசை மரபு. ஆனால்‌ 
அது காம்போஜத்திற்குரியதுமல்ல. காம்போஜத்தில்‌ அது 
முறைப்படுத்தப்பட்டது அவ்வளவுதான்‌. அதற்கும்‌ 
வடக்கே மானுடக்கால்கள்‌ படாத மணல்விரிவில்‌ 
கதிர்ச்சினம்‌ பரவிய வெண்ணிறவெறுமையில்‌ பசித்து 
இறந்த ஓநாய்‌ ஒன்றின்‌ இறுதிஊளையில்‌ இருந்து 
உருவானது அது என்பது சூதர்களின்‌ கதை. 


அதைக்கேட்ட சூதன்‌ பித்தானான்‌. அவன்‌ பித்திலிருந்து 
எழுந்தமையால்‌ அதை பித்தின்‌ பெரும்பண்‌ என்றனர்‌. 
மலையிறங்கும்‌ நதியென அது பாரதவர்ஷம்‌ மேல்‌ 
பரவியது. ஓடைகளாயிற்று. ஒவ்வொரு கிணற்றிலும்‌ 
ஊறியது. பசும்புல்வெளியில்‌ துள்ளும்பண்‌ ஆக 
மாறியது. யதுகுலத்திற்குரிய பண்‌. செவ்வழி. சீர்கொண்ட 
பெருவழி. செம்மைவழியும்‌ பாதை. குருதியின்‌ வழிவு. 
குருதியைத்‌ தேடிச்செல்கிறது விழியொளிரும்‌ வேங்கை. 
மெல்லிய மூச்சு. மென்பஞ்சு காலடிகள்‌. வேங்கையின்‌ 
உடலில்‌ எரியும்‌ தழல்‌. வேங்கையுடலாக ஆன காடு. 


இசை எப்போதோ நின்றுவிட்டிருந்தது. அவன்‌ 
உடலசைந்தபின்னர்தான்‌ அறைக்குள்‌ இருந்த 
ஒவ்வொருவராக அசைந்தனர்‌. காற்று வந்த காடு போல 
உயிர்கொண்டு எழுந்து பெருமூச்சுவிட்டனர்‌. உடலை 
உணர்ந்து ஆடை திருத்தி அணி சீரமைத்து குழல்‌ 
அள்ளிச்‌ செருகினர்‌. அணிகளின்‌ ஓசை. பெண்களின்‌ 
உடலுறுப்புகள்‌ உரசிக்கொள்ளும்‌ ஓசையை அத்தனை 
தெளிவாக அவன்‌ அப்போதுதான்‌ கேட்டான்‌. கிளர்ந்து 
துடித்த நெஞ்சின்‌ ஒலியை எவரேனும்‌ கேட்கிறார்களா 
என்பதுபோல பார்த்தான்‌. 


அத்தனைக்கும்‌ நடுவில்‌ கிருஷ்ணன்‌ தனித்திருந்தான்‌. 
விழிகளில்‌ சிரிப்புடன்‌ “பால்ஹிகரே, நாம்‌ இப்போதுதான்‌ 
பார்க்கிறோம்‌ இல்லையா?” என்றான்‌. “நான்‌ பலமுறை 
பார்த்திருக்கிறேன்‌ இளவரசே” என்றான்‌. “நானும்‌ 
பார்த்திருக்கிறேன்‌. நாம்‌ இப்போதுதான்‌ 
பேசிக்கொள்கிறோம்‌” என்றான்‌. திரும்பி துச்சளையிடம்‌ 
“மலைமகன்‌ இந்நாட்களில்‌ சற்றே சோர்ந்திருக்கிறார்‌ என 


நினைக்கிறேன்‌ இளவரசி” என்றான்‌. பூரிசிரவஸ்‌ 
ஒருகணம்‌ துச்சளையை நோக்கியபின்‌ 
திரும்பிக்கொண்டான்‌. கிருஷ்ணனுக்கு அனைத்தும்‌ 
தெரியும்‌ என்று தோன்றிய எண்ணத்தை அதெப்படி 
என்று சித்தம்‌ விலக்கியது. 


காந்தாரி அப்போதுதான்‌ விழித்துக்கொண்டவளாக 
“யார்‌?” என்றாள்‌. “பால்ஹிகர்‌. உங்கள்‌ மைந்தனின்‌ 
தோழர்‌” என்றாள்‌ துச்சளை. அதற்கு ஏதேனும்‌ 
பொருளிருக்குமா என்று பூரிசிரவஸ்‌ குழம்பினாலும்‌ 
அவளை நோக்கி திரும்பவில்லை. “பாவம்‌,போரில்‌ 
புண்பட்டுவிட்டான்‌” என்று சொன்ன காந்தாரி 
அவனுக்காக கை நீட்டினாள்‌. அவன்‌ அருகே சென்றதும்‌ 
அவன்‌ தலையைத்‌ தொட்டு வருடியபடி “இளையோன்‌. 
இவனுக்கும்‌ மணநிகழ்வு பற்றி 
செய்தியனுப்பியிருப்பதாக விதுரர்‌ சொன்னார்‌...” 
என்றாள்‌. 


துச்சளை “அவருக்குப்‌ பிடித்த இளவரசியை அவரே 
சென்று தூக்கி வரக்கூடியவர்‌ அன்னையே. 
மூத்தவருக்காக காசி இளவரசியை தூக்கிவந்ததே 
அவர்தான்‌” என்றாள்‌. கிருஷ்ணன்‌ நகைத்து “அவர்‌ 
தூக்கிவந்தது பீமனுக்காக அல்லவா?” என்றான்‌. 
பெண்களனைவரும்‌ சிரித்தனர்‌. பூரிசிரவஸ்‌ அப்போது 
இளைய யாதவனை வெறுத்தான்‌. முதிர்ச்சியோ 
சூழலுணர்வோ அற்ற பண்படாத சிறுவன்‌. காந்தாரி 
“அவன்‌ என்ன செய்வான்‌? அவனிடமிருந்து பலந்தரை 
நழுவிச்செல்லவேண்டுமென்பது ஊழ்‌” என்றாள்‌. 
“நழுவிச்செல்வதெல்லாமே ஊழால்தான்‌” என்று சொன்ன 
கிருஷ்ணன்‌ துச்சளையிடம்‌ “அந்த ஒரு சொல்‌ 
இல்லையேல்‌ எப்படி வாழ்க்கையை வாழ்ந்து முடிப்பது?” 
என்றான்‌. 


அங்கிருந்து கிளம்பிச்சென்றுவிடவேண்டும்‌ என்று 
பூரிசிரவஸ்‌ எண்ணினான்‌. உளத்தால்‌ எழுந்தும்‌ 
விட்டான்‌. ஆனால்‌ உடலை அசைக்கமுடியவில்லை. தன்‌ 
உடல்‌ துச்சளையை நோக்கிக்கொண்டிருப்பதை 
உணர்ந்தான்‌. விழிகளை பொருளில்லாமல்‌ முன்னால்‌ 
நிறுத்தியிருந்தான்‌. அவள்‌ முகமும்‌ உடலும்‌ மேலும்‌ 
ஒளிகொண்டிருப்பதாக தோன்றியது. காதோரக்‌ 
குறுமயிர்ச்சுருள்‌ நிழலுடன்‌ சேர்ந்து 
ஆடிக்கொண்டிருந்தது. கன்னத்தில்‌ ஒரு புதிய பரு 
தோன்றியிருந்தது. இதழ்கள்‌... அப்படியென்றால்‌ அவள்‌ 
மகிழ்ச்சியுடன்‌ இருக்கிறாள்‌. அவனைக்‌ கடந்து 
நெடுந்தொலைவு சென்றுவிட்டாள்‌. 


அவன்‌ “சிந்துநாட்டரசரின்‌ காவல்படைகள்‌ பரிசுகளுடன்‌ 
கிளம்பிவிட்டதாக அறிந்தேன்‌” என்றான்‌. 
அவளிடமிருந்து வரும்‌ அசைவொலிக்காக அவன்‌ 
உடலே செவிப்பறையாக மாறி காத்திருந்தது. காந்தாரி 
“ஆம்‌, அஸ்தினபுரி மக்கள்‌ வியக்குமளவுக்கு 
பெருஞ்செல்வத்தை கன்யாசுல்கமாக 
அளிக்கவிருப்பதாக சொன்னார்கள்‌. நாம்‌ அதற்கு 
மும்மடங்கு கொடுக்கவேண்டும்‌ என மைந்தனிடம்‌ 
சொன்னேன்‌. இன்றிருக்கும்‌ நிலையில்‌ 
கருவூலத்திலிருந்து அவ்வளவு செல்வத்தை 
எடுக்கமுடியாது என்றான்‌” என்றாள்‌. 


“ஏன்‌? அந்தக்காலத்தில்‌ காந்தாரத்திலிருந்து வந்த 
செல்வத்தைப்பற்றி இப்போதும்‌ சொல்கிறார்கள்‌. அதை 
வெல்லாவிட்டால்‌ எனக்கென்ன மதிப்பு?” என்றாள்‌ 
துச்சளை. பூரிசிரவஸ்ஸின்‌ உள்ளத்தில்‌ இறுகி நின்ற 
நரம்புகளெல்லாம்‌ ஒவ்வொன்றாக தழைந்தன. ”கேள்‌ 
யாதவா, இவள்‌ கேட்பதைப்பார்த்தால்‌ 
மொத்தக்கருவூலத்தையே கொடுக்கவேண்டும்‌” என்று 
காந்தாரி சிரித்தாள்‌. “நீங்கள்‌ கொடுக்கவேண்டாம்‌. என்‌ 
இளையவளுக்காக நான்‌ கொடுக்கிறேன்‌. சிந்துநாட்டின்‌ 
கருவூலத்தை நிறைத்து திணறவைக்கிறேன்‌” என்றான்‌ 
கிருஷ்ணன்‌. துச்சளை “பேச்சு மட்டும்‌ பெரிது... 
உண்மையிலேயே கொடுப்பீர்களா?” என்றாள்‌. 
கிருஷ்ணன்‌ ”நீ சொல்‌ என்ன வேண்டும்‌ என்று...” 
என்றான்‌. “சொல்கிறேன்‌. நேரம்‌ வரட்டும்‌” என்று அவள்‌ 
சிரித்தாள்‌. 


பானுமதி “பால்ஹிகரே, நீங்கள்‌ வந்த செய்தியை 
சொல்லவில்லை” என்றாள்‌. பூரிசிரவஸ்‌ உடல்‌ மெல்ல 
அதிர்ந்துகொண்டிருந்தது. அவன்‌ சிவந்த விழிகளைத்‌ 
தூக்கி “ஆம்‌, இளவரசரின்‌ செய்தி” என்றான்‌. “எனக்கா?” 
என்றாள்‌ காந்தாரி. “இல்லை இளைய யாதவருக்கும்‌ 
யாதவப்பேரரசிக்கும்‌” என்றான்‌ பூரிசிரவஸ்‌. “இளைய 
அரசி இத்தனைநேரம்‌ இங்குதான்‌ இருந்தாள்‌. இவனுடன்‌ 
வந்தாள்‌. என்‌ மணமகள் களைக்‌ கண்டு திகைத்தே 
போனாள்‌.” காந்தாரி உடல்‌ குலுங்கச்‌ சிரித்து “நான்‌ 
அவளிடம்‌ சொன்னேன்‌. உண்மையிலேயே 
அறுபத்தெட்டுபேர்‌ இருக்கிறார்கள்‌ குந்தி. நான்‌ 

டிகளை வைத்து மாயம்‌ காட்டவில்லை என்று. 
சிரித்துவிட்டாள்‌” என்றாள்‌. 


“ஒவ்வொருத்தியாக அறிமுகம்‌ செய்தேன்‌. 


பாரதவர்ஷத்தில்‌ இத்தனை அழகிகளா என்றாள்‌. ஏன்‌ 
குந்தி என்றேன்‌. என்‌ இளையவன்‌ பெண்களைப்‌ 


பார்த்துமுடிப்பதற்குள்‌ வயதாகிவிடுமே என்றாள்‌. 
சிரித்துக்கொண்டே இருந்தோம்‌. அவளுடன்‌ இணைந்து 
அத்தனைதூரம்‌ சிரிக்க என்னால்‌ முடியும்‌ என்று நேற்று 
சொல்லியிருந்தால்கூட நம்பியிருக்கமாட்டேன்‌. அவளால்‌ 
அத்தனை இனிதாகப்‌ பழகமுடியும்‌ என்பதும்‌ என்னால்‌ 
எண்ணிப்பார்க்கக்‌ கூட முடியாததாகவே இருந்தது” 
காந்தாரி சொன்னாள்‌. “அவளுக்கு என்‌ மேலிருந்த 
வஞ்சமெல்லாம்‌ வயதானபோது கரைந்துவிட்டது என்று 
நினைக்கிறேன்‌.” 


”வஞ்சமா?” என்று பூரிசிரவஸ்‌ கேட்டான்‌. “நீ அதை 
முழுதாகப்‌ புரிந்துகொள்ளமுடியாது இளையோனே. 
அடைந்தவர்களை அடையாதவர்கள்‌ ஒருபோதும்‌ 
மன்னிப்பதில்லை” என்ற காந்தாரி “அவளுக்கா செய்தி? 
மந்தணமா?” என்றாள்‌. “இல்லை. 
முறைமைச்செய்திதான்‌” என்றான்‌ பூரிசிரவஸ்‌. “நாளை 
மறுநாள்‌ சுக்லபட்ச சதுர்த்தி நாளில்‌ பேரவை கூடுகிறது. 
அஸ்தினபுரியின்‌ இளவரசிகளுக்கு வாழ்த்தளிக்க 
வந்துள்ள யாதவ அரசிக்கும்‌ இளைய யாதவருக்கும்‌ 
அஸ்தினபுரியின்‌ அரசவையும்‌ குலச்சபையும்‌ இணைந்து 
ஒரு பெருவரவேற்பை அளிக்கும்‌. அதையொட்டி 
களியாட்டு மேலும்‌ தொடரும்‌. அதற்கான முறையான 
அழைப்பை செளனகர்‌ அளிப்பார்‌. அதுதான்‌ செய்தி.” 


“மிகநல்ல செய்தி. மிகநன்று” என்று காந்தாரி 
சொன்னாள்‌. “ஒருவழியாக என்‌ மைந்தனுக்கும்‌ 
அரசனுக்குரிய முதிர்ச்சி வந்துள்ளது. இந்த நிகழ்வில்‌ 
அனைத்து ஐயங்களும்‌ அகலவேண்டும்‌. நதிகள்‌ 
கலப்பதுபோல இருகுடிகளும்‌ கலக்கவேண்டும்‌. 
அரசவையும்‌ குலச்சபையும்‌ கூடி யாதவ அரசியை 
வரவேற்பது ஒரு சிறந்த தொடக்கம்‌...” துச்சளையை 
நோக்கி “எங்கே அந்த பரிசுகள்‌?” என்றாள்‌. துச்சளை 
“இங்கே இருக்கின்றன” என்று ஒரு பெரிய 
சந்தனப்பெட்டியை காட்டினாள்‌. “அவள்‌ கொண்டுவந்த 
பரிசுகள்‌. இவற்றை அவையில்‌ வைப்போம்‌. குடிமூத்தார்‌ 
முன்னால்‌ அவள்‌ என்‌ மகளிரை வாழ்த்தட்டும்‌... என்ன 
சொல்கிறாய்‌ யாதவனே?” 


“அன்னை தன்‌ மகளிரை வாழ்த்த அவை எதற்கு? 
ஆனால்‌ அவர்கள்‌ இனிமேல்‌ இன்னொருநாட்டுக்கு 
பேரரசி என்பதனால்தான்‌ கணிகர்‌ அம்முடிவை 
எடுத்திருக்கக்‌ கூடும்‌. அது முறைமைசார்ந்ததுதான்‌. 
நன்று.” பூரிசிரவஸ்‌ அவன்‌ ஒரு சொல்‌ மிச்சமில்லாமல்‌ 
அனைத்தையும்‌ புரிந்துகொண்டதை உணர்ந்தான்‌. 
அவன்‌ விழிகளை நோக்க அவனால்‌ முடியவில்லை. 


சற்றுமுன்‌ மூடச்சிறுவனாகத்‌ தோற்றமளித்தவன்‌. 
படபடப்புடன்‌ காந்தாரியை நோக்கி “இளவரசர்‌ 
இம்முடிவை எடுத்தது தங்கள்‌ விழைவால்தான்‌ பேரரசி. 
அஸ்தினபுரியில்‌ இதற்கிணையான நாட்கள்‌ இதற்கு முன்‌ 
வந்ததில்லை. இத்தனை மணறநிகழ்வுகள்‌...” என்றான்‌. 


அசலை ”அவையில்‌ அத்தனை மணமகள்களுக்கும்‌ 
யாதவப்‌ பேரரசி தனித்தனியாக மங்கலப்பொட்டிட்டு 
மலர்சூட்டி மஞ்சளரிசி தூவி பரிசளித்து வாழ்த்துவார்கள்‌ 
இல்லையா?” என்றாள்‌. “அதெப்படி...” என்று பூரிசிரவஸ்‌ 
சொல்லவந்ததுமே அவள்‌ கண்களை சந்தித்து 
அதிலிருந்த சிரிப்பைக்‌ கண்டு தானும்‌ சிரித்துவிட்டான்‌. 
”அய்யோடி, நீ என்ன பேரரசியை கொல்லவா 
திட்டமிடுகிறாய்‌?” என்று துச்சளை கூவ பெண்கள்‌ 
வெடித்துச்சிரித்தனர்‌. காந்தாரியும்‌ சிரித்தபடி “ஆமாம்‌, 
நாளை வருபவர்களையும்‌ சேர்த்தால்‌ எண்பத்தெட்டுபேர்‌ 
அல்லவா?” என்றாள்‌. 


“இன்று மாலை கொற்றவை ஆலயத்தில்‌ பூசெய்கை 
இருக்கிறது. அதற்கும்‌ யாதவ அன்னையை 
அழைத்திருக்கிறேன்‌” என்று பானுமதி சொன்னாள்‌. 
“அவர்களும்‌ வருவதாக சொல்லியிருக்கிறார்கள்‌. 
கிருஷ்ணா நீயும்‌ வருவாய்‌ அல்லவா?” யாரோ ஒரு பெண்‌ 
“அவருக்கென்ன? எங்கு பெண்களிருந்தாலும்‌ அங்கே 
இருப்பார்‌” என்றாள்‌. பெண்கள்‌ சிரிக்க கிருஷ்ணன்‌ 
“முத்ரை, எங்கு அவியுண்டோ அங்கு தேவர்கள்‌ உண்டு 
என்றல்லவா வேதம்‌ சொல்கிறது?” என்றான்‌. மீண்டும்‌ 
சிரிப்பு. 


ஒருத்தி “கோமதிநதியை ஏன்‌ துவாரகைக்கு 
கொண்டுவருகிறீர்கள்‌ என்று இவள்‌ சொன்னாள்‌” என்று 
சொல்ல அவளருகே இருந்தவள்‌ “அய்யய்யோ, நான்‌ 
சொல்லவில்லை. நான்‌ ஒன்றுமே சொல்லவில்லை” 
என்றாள்‌. “என்ன சொன்னாய்‌ மாயை?” என்றான்‌ 
கிருஷ்ணன்‌. “நான்‌ ஒன்றுமே சொல்லவில்லை 
கண்ணா.” “பிரபை, நீயே சொல்‌” அவள்‌ 
“சொல்லமாட்டேன்‌” என்றாள்‌. 


பூரிசிரவஸ்ஸால்‌ அங்கே இருக்கமுடியவில்லை. அவன்‌ 
விழிகளை சந்தித்த பானுமதி “இளவரசே, நீங்கள்‌ சற்று 
வரமுடியுமா? என்னென்ன செய்யலாமென்று பேசுவோம்‌” 
என்றாள்‌. பூரிசிரவஸ்‌ எழுந்து கிருஷ்ணனுக்கு 
தலைவணங்கி விடைபெற்று அவளுடன்‌ அடுத்த 
அறைக்குச்‌ சென்றான்‌. அவள்‌ ஒரு பீடத்தில்‌ அமர்ந்தபின்‌ 
அவனிடம்‌ அமரும்படி கைகாட்டி “முறைமைகளுக்காக 


யாதவ அரசியை நாம்‌ நமது பேரரசியாக எண்ண 
வேண்டுமா இல்லை, பிறிதொரு நாட்டின்‌ அரசியென 
எண்ணவேண்டுமா?” என்றாள்‌. பூரிசிரவஸ்‌ “இன்னும்‌ 
அஸ்தினபுரி இருநாடாக பிரியவில்லை. ஆகவே அவர்‌ 
பிறிதொரு நாட்டின்‌ அரசி இல்லை” என்றான்‌. 


“ஆம்‌, நானும்‌ அவ்வாறே எண்ணினேன்‌. ஆனால்‌ யாதவர்‌ 
இன்னொருநாட்டின்‌ அரசர்‌. ஆகவே நாம்‌ அவரை 
விருந்தினராகவே கொள்ளவேண்டும்‌. அவருக்கு 
முறைமைப்படி நீங்கள்‌ வரவேற்பளிப்பீர்கள்‌. யாதவ 
அரசியை முதலில்‌ மகளிர்‌ அறைக்குக்‌ கொண்டுவந்து 
அங்கிருந்து அன்னையுடன்‌ சேர்த்து அவைக்குக்‌ 
கொண்டுவருவோம்‌. விருந்தினருக்குரிய பாதை 
அவருக்குத்‌ தேவையில்லை” என்றாள்‌ பானுமதி. அவள்‌ 
அதை வெறுமனே பேசவேண்டுமே என்பதற்காகத்தான்‌ 
சொல்கிறாள்‌ என்று பூரிசிரவஸ்‌ எண்ணினான்‌. 


அவள்‌ ஒரு சுவடியை எடுத்து “இதில்‌ முறைமைகளை 
எழுதியிருக்கிறேன்‌. வாசித்து சொல்லுங்கள்‌, சரிதானா 
என்று... இங்கே இனிமேல்‌ முறைமைகளை 
முழுமையாகவே கடைப்பிடித்தாகவேண்டியிருக்கிறது. 
இளவரசிகளின்‌ வயதோ அவர்களின்‌ அரசோ 
எதுவானாலும்‌ அவர்களின்‌ கணவர்களின்‌ வயதின்‌ 
வரிசைப்படியே அவர்கள்‌ அவைக்கு 
அழைக்கப்படுவார்கள்‌” என்றாள்‌. பூரிசிரவஸ்‌ ஓலையை 
வாங்கிக்கொண்டான்‌. 


அவன்‌ குனிந்து எழுதத்‌ தொடங்கியதுமே அவள்‌ 
மெல்லிய குரலில்‌ “பட்டத்து இளவரசருக்கு தெரியுமா? 
அவர்‌ அனுமதிக்கவில்லையா?” என்றாள்‌. அவள்‌ குரலில்‌ 
இருந்தே அவள்‌ கேட்கவருவதென்ன என்று பூரிசிரவஸ்‌ 
புரிந்துகொண்டான்‌. கைகள்‌ நடுங்க “நான்‌...” என்றான்‌. 
“துச்சளையைப்பற்றித்தான்‌ கேட்டேன்‌” என்று அவள்‌ 
சொன்னாள்‌. அவன்‌ ஓலையை பீடத்தில்‌ வைத்துவிட்டு 
“தெரியாது” என்றான்‌. உடனே “தாங்கள்‌ எண்ணுவது 
போல ஏதுமில்லை இளவரசி. உண்மையில்‌...” என 
தொடங்கினான்‌. 


“நீங்கள்‌ விரும்பினீர்கள்‌. அவளும்‌ விரும்பினாள்‌...” 
என்று தொடங்க பூரிசிரவஸ்‌ பதற்றத்துடன்‌ “உண்மையில்‌ 
அவர்கள்தான்‌. நான்‌ ஒன்றும்‌...” என்றான்‌. பானுமதி “சரி, 
அவள்‌ விரும்பினாள்‌. நீங்களும்‌ அதை 
ஏற்றுக்கொண்டீர்கள்‌. அதை அவரிடம்‌ 
சொல்லியிருக்கலாமே” என்றாள்‌. ”இல்லை, நான்‌...” 
என்ற பூரிசிரவஸ்‌ தலைகுனிந்து “சொல்வதற்கு என்னால்‌ 


முடியவில்லை...” என்றான்‌. 


“ஏன்‌?” என்றாள்‌. “நான்‌ மலைமகன்‌. இளவரசி 
என்றால்‌...” பானுமதி “நீங்கள்‌ உங்கள்‌ விழைவைச்‌ 
சொன்னால்‌ அதை பட்டத்து இளவரசர்‌ மறுப்பார்‌ என 
எண்ணுகிறீர்களா?” என்றாள்‌. பூரிசிரவஸ்‌ உள்ளம்‌ 
பொங்க பேசாமலிருந்தான்‌. “இதோ இப்போது 
சொன்னால்கூட சிந்துமன்னரை வரவேண்டாம்‌ என்று 
சொல்லிவிடக்கூடியவர்‌ அவர்‌. அவர்‌ உள்ளத்தில்‌ நீங்கள்‌ 
கொண்டிருக்கும்‌ இடமென்ன என்று நீங்கள்‌ 
அறிந்திருக்கவில்லை என்பதே வியப்பாக உள்ளது 
பால்ஹிகரே.” 


“தெரியும்‌. அதனால்தான்‌ சொல்லவில்லை” என்றான்‌ 
பூரிசிரவஸ்‌. “அந்தப்‌ பேரன்பை நான்‌ 
பயன்படுத்திக்கொள்ளலாகாது. அதற்கு நான்‌ ஏதேனும்‌ 
கைமாறு செய்யவேண்டுமென்றால்‌ எதுவுமே 
அவரிடமிருந்து பெற்றுக்கொள்ளக்கூடாது. என்‌ 
வாழ்வையும்‌ உயிரையும்‌ அவருக்கு முழுதாக 
அளிக்கவேண்டும்‌. அதுவே நான்‌ செய்யக்கூடுவது.” 
பானுமதி “மடமை” என்றாள்‌. “இதை அறிந்தால்‌ அவர்‌ 
உள்ளம்‌ எத்தனை வருந்தும்‌ என என்னால்‌ 
உணரமுடிகிறது. உம்மை இத்தனை மெல்லுணர்வு 
கொண்ட கோழை என்று நினைக்கவில்லை.” 


பூரிசிரவஸ்‌ உதடுகளை இறுக்கிக்கொண்டான்‌. 
கண்களில்‌ ஊறிய நீரை அடக்கமுடிந்தது. மேலே ஒரு 
சொல்‌ பேசினாலும்‌ அழுதுவிடுவோம்‌ என்று அறிந்தான்‌. 
சரி, அதை ஊழ்‌ என எண்ணி கடக்க முயலுங்கள்‌. 
இத்தருணம்‌ என எண்ணாமல்‌ ஒட்டுமொத்த 
வாழ்க்கையையும்‌ அகத்தில்‌ கொண்டுவந்து பார்த்தால்‌ 
மிகச்சிறியதாகவே அது தென்படும்‌... மறப்பதையும்‌ 
கடப்பதையும்போல இவ்வுலகில்‌ எளியது எதுவும்‌ 
இல்லை.” 


அவளுடைய குரலில்‌ அவன்‌ எந்தப்பெண்குரலிலும்‌ 
அறிந்திராத இனிமை இருந்தது. “காதலை இழந்த 
ஆண்கள்‌ இறுதிவரை உள்ளூர சற்று கனிவுடன்‌ 
இருப்பார்கள்‌ என்று முதுசெவிலியர்‌ சொல்லி 
கேட்டிருக்கிறேன்‌. உங்களை மணப்பவள்‌ அதற்காகவே 
உங்களை விரும்புவாள்‌.” அவன்‌ நிமிர்ந்து அவள்‌ 
சிரிப்பைப்‌ பார்த்து முகம்‌ மலர்ந்து “ஏளனம்‌ 
செய்கிறீர்கள்‌” என்றான்‌. “இல்லை, உண்மையாகவே 
சொல்கிறேன்‌” என்றாள்‌. 


அவள்‌ முகமும்‌ சிரிப்பும்‌ கனிவுடனிருந்தன. 
அந்தக்கனிவு அவள்‌ உடலெங்குமிருந்தது. 
பெண்மையின்‌ குழைவும்‌ நிறைவும்‌ மட்டுமே 
கொண்டவள்‌ போல. திரண்ட வெண்ணிறமேனி. பெரிய 
தோள்கள்‌. ஆனால்‌ கழுத்தும்‌ உதடுகளும்‌ 
மிகமெல்லியவை. அதனால்தான்‌ அந்த இன்குரலா? 
அவளுடலில்‌ எலும்புகள்‌ கூட கடினமாக இருக்காது என 
எண்ணிக்கொண்டதும்‌ அவன்‌ சிரித்து “உங்கள்‌ குரல்‌ மிக 
இனிமையானது இளவரசி. அது ஏன்‌ என்று இப்போது 
தெரிகிறது” என்றான்‌. 


“நான்‌ முறைப்படி இசை கற்றவள்‌. நன்றாகவே 
பாடுவேன்‌” என்றாள்‌ பானுமதி. “குரலை பயிற்றுவித்தால்‌ 
எவரும்‌ பாடமுடியும்‌. பெரும்பாலான பாடகிகள்‌ 
பேசும்போது இனிமையாக இருப்பதில்லை” என்றான்‌ 
பூரிசிரவஸ்‌. “புகழப்போகிறீர்கள்‌. புகழுங்கள்‌. ஓர்‌ 
அரசியாக நான்‌ புகழுரைகளைக்‌ கேட்டு 
பழகவேண்டுமல்லவா?” என்று அவள்‌ சிரித்தாள்‌. 


பூரிசிரவஸ்‌ “புகழுரை அல்ல. உண்மையாகவே 
உணர்ந்ததை சொல்கிறேன்‌. உங்கள்‌ உள்ளத்தில்‌ 
அனைவர்‌ மேலும்‌ கருணை நிறைந்திருக்கிறது” 
என்றான்‌. அவன்‌ உள்ளம்‌ பொங்கியது. கட்டுப்படுத்திச்‌ 
சொல்லவேண்டுமென்ற தன்னுணர்வை இழந்து 
“சக்கரவர்த்தினி என்னும்போது ஏதேதோ சொல்கிறார்கள்‌. 
நிமிர்வும்‌ அறிவும்‌ முழுதாட்சி செய்ய முடியாது. 
அனைத்தையும்‌ அணைக்கும்‌ கருணையின்‌ கையிலேயே 
செங்கோல்‌ அசையாது நிற்கமுடியும்‌. நீங்கள்‌ உங்கள்‌ 
கைநிழல்‌ அணையும்‌ அனைவருக்கும்‌ அன்னை” 
என்றான்‌. 


பானுமதி உதடுகளைக்‌ கூட்டி சிரித்து உடலை மெல்லக்‌ 
குறுக்கினாள்‌. புகழுரை கேட்டு அவள்‌ இயல்பாக 
மகிழ்ந்ததுகூட அவளுடைய இயல்புக்கேற்ப இனிதாகவே 
தெரிந்த . “நீங்கள்‌ என்மேல்‌ கருணையுடன்‌ 
இருக்கிறீர்கள்‌ என்பதே என்‌ துயரை போக்கிவிட்டது” 
என்றான்‌. “போதும்‌” என்று அவள்‌ கையைக்‌ காட்டி “ஓர்‌ 
உறவு உடையும்போது ஆண்கள்‌ பெரிதும்‌ துயரமடைவது 
அதை பிறர்‌ எப்படி கொள்வார்கள்‌ என்று 
எண்ணிக்கொள்வதனால்தான்‌” என்றாள்‌. “ஆனால்‌ 
பெண்கள்‌ அந்த ஆண்களை விரும்பவே செய்வார்கள்‌. 
அதைத்தான்‌ சொல்லவந்தேன்‌” என்றாள்‌. 


“எப்படி அறிந்தீர்கள்‌?” என்றான்‌ பூரிசிரவஸ்‌. 
“அறிவதற்கென்ன அது பிரம்மமா? பெண்கள்‌ கூடிய 


அவையில்‌ ஓர்‌ ஆண்‌ ஒரு பெண்ணை மட்டும்‌ 
பார்க்காதப்டி அமர்ந்துகொண்டான்‌ என்றால்‌ அதற்கு 
என்ன பொருள்‌? அப்போதே தெரிந்துவிட்டது. உங்கள்‌ 
உள்ளம்‌ கலங்கியதை கண்களில்‌ பார்த்ததும்‌ உறுதியும்‌ 
கொண்டேன்‌.” பூரிசிரவஸ்‌ “பிறர்‌ அறிவது 
கூச்சமளிப்பதுதான்‌. ஆனால்‌ நீங்கள்‌ அறிந்தது 
ஆறுதலையே தருகிறது” என்றான்‌. 


“அவளை வெறுக்கவேண்டாம்‌” என்றாள்‌ பானுமதி. 

ரிசிரவஸ்‌ “நான்‌ வெறுப்பேன்‌ என எப்படி 
நினைக்கிறீர்கள்‌?” என்றான்‌. “அது ஆண்களின்‌ வழி. 
அந்தப்பெண்ணை வெறுக்கத்தொடங்கி அவ்வெறுப்பு 
வழியாகவே அவர்கள்‌ வெளியேறிச்செல்வார்கள்‌. 
ஆனால்‌ அப்படி வெறுப்பை நிறைத்துக்கொண்டால்‌ 
உங்கள்‌ வாழ்நாளெல்லாம்‌ ஆழ்ந்த கசப்பொன்றை 
சுமந்தலைவீர்கள்‌. உங்கள்‌ வாழ்க்கையின்‌ இனிமையை 
இழப்பீர்கள்‌. உங்களை நம்பிவரும்‌ பெண்ணுக்கும்‌ 
அந்தக்‌ கசப்பையே பகிர்ந்தளிப்பீர்கள்‌.” 


“இல்லை, எனக்கு கசப்பேதும்‌ இல்லை” என்றான்‌. “நன்று” 
என்று அவள்‌ புன்னகைசெய்தாள்‌. “ஆனால்‌ உங்கள்‌ 
நெஞ்சுக்குள்‌ ஓடுவதை நான்‌ அறிகிறேன்‌. அவள்‌ 
உங்களை எப்படி எளிதில்‌ மறந்தாள்‌ என்ற வியப்பு. 
அவள்‌ மணக்கவிருப்பவரை அவள்‌ உண்மையிலேயே 
விரும்புவதைக்கண்டு சினம்‌.” பூரிசிரவஸ்‌ “இல்லை” 
என்று தொடங்க “ஆம்‌” என்றாள்‌ அவள்‌. “என்னால்‌ 
அதை மிக அண்மையிலென பார்க்கமுடிகிறது. அவள்‌ 
உங்களை விழைந்தது எத்தனை உண்மையோ அத்தனை 
உண்மை இப்போது ஜயத்ரதரை விரும்புவதும்‌. 
பெண்களில்‌ உள்ளத்துள்‌ இருப்பது தன்‌ குழந்தைக்குத்‌ 
தந்தையாக மாறி கனியும்‌ ஒரு முகமற்ற காதலன்‌ 
மட்டுமே.” 


“ஆகவே ஒரு முகத்தை அழித்து இன்னொன்றை வைக்க 
அவர்களால்‌ எளிதில்‌ முடியும்‌” என்றாள்‌ பானுமதி. 
“அக்காதலுக்கு தடையாக இருப்பதனால்‌ உங்களை 
அவள்‌ ஏளனத்துக்குரியவராக மாற்றி மெல்லமெல்ல 
சிற்றுருவமாக ஆக்கிக்கொள்வாள்‌. இன்று அதைத்தான்‌ 
துச்சளை அவையில்‌ செய்தாள்‌. அது அவள்‌ 
கொழுநனின்‌ குருதி அவளுக்குள்‌ 
முளைப்பதுவரைதான்‌. அதன்பின்‌ நீங்கள்‌ மீண்டு 
வருவீர்கள்‌. அவளுடைய இனிய இறந்தகாலத்தின்‌ 
பகுதியாக மாறுவீர்கள்‌. தாய்மையின்‌ சுமையை 
இறக்கிவைத்து அவள்‌ வந்து இளைப்பாறவிரும்பும்‌ 
பகற்கனவில்‌ நீங்கள்‌ வாழ்வீர்கள்‌.” உதட்டை மடித்துச்‌ 


சிரித்து “அங்கே உங்களுக்கு என்றும்‌ இளமைதான்‌” 
என்றாள்‌. 


பூரிசிரவஸ்‌ புன்னகைத்து “நன்று” என்றான்‌. 
“அவ்வளவுதான்‌. மிகமிக எளிய உயிர்கள்‌. ஆணும்‌ 
பெண்ணும்‌. மிகமிக பழகிப்போன நாடகம்‌. அதைமட்டும்‌ 
உணர்ந்துகொண்டால்‌ சினமும்‌ வஞ்சமும்‌ நெஞ்சில்‌ 
எஞ்சியிருக்காது. இனிமை மட்டும்தான்‌. அதைத்தான்‌ 
இன்று கண்ணனின்‌ இசையில்‌ 
கேட்டுக்கொண்டிருந்தேன்‌.” பூரிசிரவஸ்‌ சற்றுநேரம்‌ 
சாளரத்தை நோக்கியபடி அமர்ந்திருந்தான்‌. தன்‌ முகம்‌ 
மலர்ந்திருப்பதை உணர்ந்து அவளை நோக்கினான்‌. 
“ஆயிரம்‌ வயதான மூதன்னை வந்து சொன்னது 
போலிருக்கிறது இளவரசி” என்றான்‌. “அய்யோ, எனக்கு 
அத்தனை வயது ஆகவில்லை” என்றாள்‌ அவள்‌. 


சிரித்துக்கொண்டே “நான்‌ யாதவ அரசியை 
பார்க்கவேண்டும்‌” என்று பூரிசிரவஸ்‌ எழுந்தான்‌. அவள்‌ 
“சென்று வருக! கொற்றவை பூசைக்கு அவர்‌ 
கிளம்பவேண்டும்‌. அதை அவருக்கு நினைவூட்டுக!” 
என்றாள்‌. அவன்‌ தலைவணங்கி விடைபெற்று வெளியே 
வந்தபோது மீண்டும்‌ குழலிசை தொடங்கியிருந்தது. அதே 
சொல்‌. ஒற்றைச்‌ சொல்‌. 

அவைமுரசின்‌ பேரொலி எழுந்ததும்‌ 
அரண்மனைச்சுவர்கள்‌ அன்னைப்பசுவின்‌ உடலென 
சிலிர்த்துக்கொள்வதை பூரிசிரவஸ்‌ கண்டான்‌. 
இடியுருள்வதுபோல முரசு இயம்பி அமைந்ததும்‌ 
ஒருகணம்‌ ஆழ்ந்த அமைதி. பின்‌ எங்கும்‌ 
மானுடக்குரல்கள்‌ முழக்கமாக எழுந்தன. பலநூறு 
குரல்கள்‌ தாழ்ந்த ஒலியில்‌ பேசியவை இணைந்த கார்வை 
கூரையை நிரப்பியது. முரசுக்குடத்திற்குள்‌ 
நின்றிருப்பதுபோல செவிகளை மூடி சித்தம்‌ 
மயங்கச்செய்தது. கனகர்‌ அவனைக்கடந்து மூச்சிரைக்க 
ஓடி ஒரு கணம்‌ நின்று “இளவரசே, அவை 
தொடங்கவிருக்கிறது. குலச்சபையினர்‌ 
அமர்ந்துவிட்டனர்‌...” என்றார்‌. 


“நான்‌ அங்குதான்‌ சென்றுகொண்டிருக்கிறேன்‌” என்றான்‌ 
பூரிசிரவஸ்‌. “இன்று யாதவ அரசி அவைபுகுகிறார்கள்‌. 

லவட்டம்‌ வெண்சாமரத்துடன்‌ அரசமுறை வரவேற்பு. 
அறிந்திருப்பீர்கள்‌. பேரரசரே எழுந்து 
வரவேற்பளிக்கிறார்‌. முன்னர்‌ இங்கே அவைக்குவந்த 
விஸ்வாமித்திர முனிவருக்கு மட்டுமே இத்தகைய 
வரவேற்பு அளிக்கப்பட்டிருக்கிறது.” பூரிசிரவஸ்‌ ஒரு 
கணம்‌ கழித்து “பேரரசரா?” என்றான்‌. “ஆம்‌, நேற்றிரவே 
அவரும்‌ விப்ரரும்‌ வந்துவிட்டனர்‌. அவர்கள்‌ வந்தால்‌ 
நல்லது என்று காந்தார இளவரசர்‌ விரும்பினார்‌. 
முறைப்படி செய்தியனுப்பினால்‌ போதும்‌ என்றனர்‌. நான்‌ 
சொன்னேன்‌, பீஷ்மபிதாமகரிடமிருந்து செய்தி வாங்கி 
அனுப்பலாம்‌, அதை அரசர்‌ மீறமாட்டார்‌ என்று. செய்தி 
சென்றதுமே கிளம்பிவிட்டனர்‌.” 


பூரிசிரவஸ்‌ புன்னகைத்து “நன்று” என்றான்‌. கனகர்‌ 
“பொறுத்தருளவேண்டும்‌... பணிகள்‌” என்று 
சொல்லிக்கொண்டே ஓடினார்‌. பூரிசிரவஸ்‌ அதே 
புன்னகையுடன்‌ இடைநாழியில்‌ நடந்தான்‌. 
கணிகரைப்போன்ற பல்லாயிரம்‌ பேர்‌ இணைந்து 
அந்தச்சதிவலையை முன்னெடுக்கிறார்கள்‌. 
அரண்மனையை அலங்கரிப்பவர்களில்‌ இருந்து 
வேதமோதி குந்தியை அவையேற்றுபவர்கள்‌ வரை. 
என்ன நிகழ்கிறது என்றே அவர்கள்‌ அறியமாட்டார்கள்‌. 


அவர்களெல்லாம்‌ வெறும்‌ நாற்களக்‌ கருக்கள்‌. தானும்‌ 
அப்படித்தானா என்ற ஐயம்‌ அவனுக்கு ஏற்பட்டது. 
தானறிந்ததுதானா உண்மையில்‌ நிகழ்வது? 


இடைநாழியே பூத்த காடு என வண்ணம்‌ பொலிந்தது. 
தோரணங்களும்‌ பாவட்டாக்களும்‌ சுருள்திரைகளும்‌ 
தூண்தழுவிச்சென்ற பட்டு உறைகளும்‌ புதியவையாக 
அமைக்கப்பட்டிருந்தன. அஸ்தினபுரியின்‌ 
அரண்மனையில்‌ அலங்கரிப்பது என்பது பழைய 
அலங்காரங்களைக்‌ களைந்து புதியனவற்றை 
அமைப்பது மட்டுமே என்ற மிகைச்சொல்‌ சூதரிடையே 
உண்டு. அவன்‌ வந்தபோதெல்லாம்‌ விழவுக்காலமாக 
இருந்தமையால்‌ உண்மையிலேயே அப்பமத்தான்‌ 
இருந்தது. தரையிலிட்ட மரவுரிக்கம்பளம்‌ அப்போதுதான்‌ 
செய்யப்பட்டு கொண்டுவந்தது போலிருந்தது. 
மரத்தூண்களும்‌ மரச்சுவர்களும்‌ புதிய மெழுகரக்கு 
பூசப்பட்டு மெருகிடப்பட்டு நீர்ப்பரப்பென பாவை 
காட்டின. கதவுக்குமிழ்களின்‌ பித்தளை வளைவுகள்‌ 
பொன்னாக மின்னின. சுவர்களில்‌ சீராக 
கட்டப்பட்டிருந்த மயிற்பீலிகளின்‌ மிரண்ட மான்விழிகள்‌. 
துவளும்‌ சாளரத்திரைச்சீலைகளின்‌ தழல்‌. எங்கும்‌ ஒரு 
துளி அழுக்கில்லை. ஒரு சிறு பிசகில்லை. அங்கே 
நேற்றென ஏதும்‌ எஞ்சியிருக்கவில்லை. அஸ்தினபுரி 
கங்கைப்‌ பெரும்படகு போல காலத்தில்‌ சென்றுகொண்டே 
இருந்தது. 


ஆனால்‌ இத்தகைய முற்றொழுங்குக்குப்பின்‌ சவுக்குகள்‌ 
உள்ளன. ஏனென்றால்‌ மானுட மனம்‌ ஒருங்கிணையும்‌ 
தன்மை கொண்டது அல்ல. ஒவ்வொருவரும்‌ தங்கள்‌ 
எண்ணங்களின்‌ செயல்களின்‌ தனிப்பாதையில்‌ 
செல்லவிழைபவர்களே. அவர்களின்‌ கைகளும்‌ 
கண்களும்‌ சித்தமும்‌ ஆன்மாவும்‌ 
கட்டுப்படுத்தப்படவேண்டும்‌. ஒடித்து மடித்து ஒடுக்கி 
உருவாக்கப்படுவதே மானுட ஒழுங்கென்பது. 
முற்றொழுங்கு. ஆயினும்‌ எங்கோ ஒரு பிழை இருக்கும்‌. 
அப்பிழையில்தான்‌ மானுடத்தின்‌ உண்மையான 
வேட்கை இருக்கிறது. படைப்பதற்கும்‌ 
வென்றுசெல்வதற்குமான துடிப்பு இருக்கிறது. எங்கோ 
ஒரு பிழை. அவன்‌ அதைத்தேடியபடியே சென்றான்‌. 
ஒவ்வொரு மடிப்பிலும்‌ இடுக்கிலும்‌ விழிதுழாவினான்‌. 
சற்றுநேரத்திலேயே அவன்‌ அலங்காரங்களை 
மறந்துவிட்டான்‌. அவற்றின்‌ மறைவிடங்களை மட்டுமே 
தேடிச்சென்றது அவன்‌ சித்தம்‌ எழுந்த விழி. 


இடைநாழிகள்‌, பெருங்கூடங்கள்‌, காத்திருப்பறைகள்‌, 


குதிரைமுற்றத்தை நோக்கித்‌ திறக்கும்‌ புறத்திண்ணைகள்‌. 
எங்கும்‌ மானுடத்திரள்‌. வண்ணத்தலைப்பாகையும்‌ 
கச்சையும்‌ அணிந்த அரண்மனை ஊழியர்கள்‌. 
பதறிக்கொண்டே இருக்கும்‌ நடிப்புக்கு அடியில்‌ எதையும்‌ 
ஒருபொருட்டென எண்ணாத அரண்மனைப்‌ பணியாளர்‌. 
பட்டு மேலாடைசுற்றி குண்டலங்கள்‌ அணிந்த 
ஏவல்நாயகங்கள்‌. தலைப்பாகையில்‌ வெள்ளி 
இலச்சினைகள்‌ அணிந்து கச்சையில்‌ தந்தப்பிடியிட்ட 
குறுவாட்கள்‌ செருகிய நூற்றுவர்கள்‌. பொன்னூல்‌ சுற்றிய 
தலைப்பாகையும்‌ மணிக்குண்டலங்களும்‌ அணிந்த 
ஆயிரத்தவர்‌. குடவயிறு அசைய வியர்வை சொட்ட 
மூச்சுவாங்கி நடந்த அமைச்சர்கள்‌. பட்டாடையும்‌ 
அணிகளும்‌ மின்ன கூந்தலணிந்த பொற்சரங்கள்‌ 
துவண்டு துவண்டசைய மேலாடை காற்றில்‌ இறகெனப்‌ 
பறக்க கழுத்தொசித்து கடைவிழிகளால்‌ நோக்கி 
இளமுறுவல்‌ காட்டியும்‌ ஏளனச்சிரிப்பளித்தும்‌ 
தங்களுக்குள்‌ குறுமொழி பேசி கிளுகிளுத்தும்‌ செல்லும்‌ 
அணிப்பரத்தையர்‌. எங்கிருந்தோ எங்கோ 
விரையும்போதும்‌ ஓடும்‌ நாகமென இடைநெளிந்து முலை 
நெளிந்து செல்லும்‌ அரண்மனைச்‌ சேடியர்‌. 


சலித்து நின்று தன்‌ மேலாடையை சீரமைப்பது போல 
சுற்றி நோக்கினான்‌. ஒரு பிசிறுகூட இல்லாத முழுமை. 
அது மானுடருக்கு இயல்வதுதானா? அப்படியென்றால்‌ 
இது உயிரற்ற வெளி. இங்கு தெய்வங்களுக்கு இடமில்லை. 
முன்நிகழாத கணத்தில்‌, எதிர்நோக்கா திசையில்‌ 
எழுந்தருள்பவை தெய்வங்கள்‌. ஆகவே அவை 
பிழையில்‌ வாழ்பவை. அவனைப்போல 
பிழைகளைத்தான்‌ அவையும்‌ நோக்கியிருக்கின்றன. 
நாகம்‌ சுவர்விரிசலைத்‌ தேடுவதுபோல மானுடத்தின்‌ 
செயல்களை முத்தமிட்டு முத்தமிட்டு தவிக்கின்றன. 
அவன்‌ பெருமூச்சுவிட்டான்‌. அவைக்குச்செல்லாமல்‌ 
அரண்மனையை சுற்றிவந்துவிட்டான்‌. எங்கும்‌ பிழை 
ஏதும்‌ தெரியவில்லை. 


அப்போதுதான்‌ தெரிந்தது அங்கு அத்தனைபேர்‌ 
பரபரத்துக்கொண்டிருப்பதே பிழைகளைக்‌ கண்டடைந்து 
சீரமைப்பதற்காகத்தான்‌ என்று. அனைத்துப்பணிகளும்‌ 
முன்னரே முடிந்துவிட்டன. முந்தைய நாளிரவு முதல்‌ 
ஒவ்வொருவரும்‌ பிழைகளைத்தான்‌ 
தேடிக்கொண்டிருக்கிறார்கள்‌. கண்டடைந்து 
கண்டடைந்து சீரமைக்கிறார்கள்‌. அதற்குள்‌ 
பலநூறுமுறை ஒவ்வொன்றும்‌ சீரமைக்கப்பட்டிருக்கும்‌. 
ஒரு பிழையேனும்‌ இருக்க வாய்ப்பில்லை. அந்த உணர்வு 
அவனுக்கு சோர்வளித்தது. ஏவலர்‌ வினைவலர்‌ காவலர்‌ 


நூற்றுவர்‌ ஆயிரத்தவர்‌ அமைச்சர்‌ என விழிகளை 
நோக்கிக்கொண்டே சென்றான்‌. அத்தனைபேரும்‌ 
இடுக்குகளையும்‌ கரவிடங்களையும்தான்‌ கண்‌ 
துழாவிச்சென்றனர்‌. விதுரரும்‌ அதைத்தான்‌ நோக்குவார்‌. 
துரியோதனன்கூட அதைத்தான்‌ நோக்குவார்‌. 
அப்படியென்றால்‌ அத்தனை அணிகளும்‌ எவருக்காக? 
அவற்றின்‌ அழகை எவரேனும்‌ பார்க்கிறார்களா? அதில்‌ 
உவகை கொண்ட ஒருவிழியேனும்‌ தென்படுகிறதா? 


எவருமில்லை என்பதை விரைவிலேயே 
கண்டுகொண்டான்‌. குலத்தலைவர்கள்‌ தங்களுக்குரிய 
முறைமை மதிப்பு அளிக்கப்படுகிறதா என்றும்‌ அது 
பிறருக்கு எப்படி அளிக்கப்படுகிறது என்றும்‌ மட்டுமே 
நோக்கினர்‌. வணிகர்கள்‌ தங்கள்‌ அடையணிகளை பிறர்‌ 
நோக்குவதை மட்டுமே உளம்கொண்டனர்‌. 
ஒவ்வொருவரையும்‌ முறைமைசெய்து அவையழைத்து 
அமரச்செய்த அலுவல்நாயகங்களும்‌ சிற்றமைச்சர்களும்‌ 
அனலை கையாள்பவர்களென எச்சரிக்கையுடன்‌ 
இருந்தனர்‌. அப்படியென்றால்‌ இவை எவரும்‌ நோக்கி 
மகிழ்வதற்கானவை அல்ல. இங்கு பேரவை கூடுகிறது 
என்ற செய்தியை அறிவிப்பவை மட்டும்தான்‌. 
நெடுங்காலமாக இவை செய்யப்படுகின்றன. மீண்டும்‌ 
மீண்டும்‌ செம்மைசெய்யப்பட்டு பிழையற்றவையாக 
ஆக்கப்படுகின்றன. இவை செய்யப்படுவதே அந்த 
உச்சத்தை எட்டுவதற்காகத்தான்‌. 


அவைக்குள்‌ முரசுகளும்‌ கொம்புகளும்‌ ஒலித்தன. 
அவையினர்‌ ஒவ்வொருவராக வந்து 
அமர்ந்துகொண்டிருந்தார்கள்‌. அவன்‌ பெருந்தூண்‌ 
ஒன்றின்‌ மறைவில்‌ நின்று முற்றத்தைப்பார்த்தான்‌. 
காந்தாரத்தின்‌ ஈச்ச இலைக்‌ கொடியுடன்‌ சகுனியின்‌ தேர்‌ 
வந்து நின்றது. கனகர்‌ அதை நோக்கி ஓடினார்‌. 
நூற்றுவர்களும்‌ ஆயிரத்தவர்களும்‌ இருபக்கமும்‌ 
நிரைவகுத்து நின்றனர்‌. சகுனி தேரிலிருந்து இறங்க 
துச்சலனும்‌ ஜலகந்தனும்‌ விகர்ணனும்‌ சமனும்‌ அவரை 
நோக்கிச்‌ சென்று தலைவணங்கி வரவேற்று உள்ளே 
அழைத்துச்சென்றனர்‌. துரோணரும்‌ கிருபரும்‌ வந்திறங்க 
சுபாகுவும்‌ துர்முகனும்‌ சித்ரனும்‌ உபசித்ரனும்‌ அவர்களை 
வணங்கி உள்ளே அழைத்துச்சென்றனர்‌. 


முதலில்‌ அவன்‌ அது உளமயக்கு என்றே எண்ணினான்‌. 
இயல்பாகத்‌ திரும்பிய அவன்‌ முன்‌ முட்டையோடென, 
பட்டென, தந்தமென தெளிந்த வெண்ணிறச்சுவரில்‌ ஒரு 
ஐவிரல்‌ கைக்கறை இருந்தது. விழிதிருப்பி அதை 
எவரேனும்‌ பார்க்கிறார்களா என்று நோக்கினான்‌. 


அனைவரும்‌ விழிகளால்‌ இண்டு இடுக்குகளைத்தான்‌ 
நோக்கிச்‌ சென்றனர்‌. சற்று முன்பு வரை அவனும்‌ 
அதைத்தான்‌ செய்துகொண்டிருந்தான்‌. பிழை என்பது 
மறைவான இடங்களில்தான்‌ இருக்கும்‌ என்ற நம்பிக்கை. 
தெரியுமிடத்தில்‌ இருந்திருந்தால்‌ அதை உடனே கண்டு 
சீரமைத்திருப்பார்கள்‌ என்ற எண்ணம்‌. அவன்‌ அதை 
மீண்டும்‌ பார்த்தான்‌. வேண்டுமென்றே செய்ததுபோலத்‌ 
தோன்றியது. ஓர்‌ இளைஞனாக இருக்கவேண்டும்‌. அங்கே 
அலங்கரிக்கும்‌ வேலையை அவன்‌ 
செய்துகொண்டிருந்திருப்பான்‌. மூத்தவரும்‌ மேலவரும்‌ 
நோக்காத ஒரு கணத்தில்‌ எண்ணைபடிந்த கையை ஓர்‌ 
அழுத்து அழுத்திவிட்டுச்‌ சென்றிருப்பான்‌. 


அதை அவன்‌ அழிக்க முயன்றிருக்கிறானா என்று 
பார்த்தான்‌. இல்லை என்று தெரிந்தது. புன்னகையுடன்‌ 
இன்னொரு எண்ணம்‌ வந்தது. அங்கே தன்னை பிறர்‌ 
கண்டுபிடிப்பதற்கான ஒரு அடையாளத்தையும்‌ அவன்‌ 
விட்டுச்சென்றிருப்பான்‌. மிக அரிதான ஓர்‌ அடையாளம்‌. 
மறுகணமே அப்பட எண்ணக்கூடாது என்று தோன்றியது. 
அது எப்படி வேண்டுமென்றாலும்‌ இருக்கலாம்‌. ஆனால்‌ 
வழக்கமான பாதையில்‌ செல்லும்‌ உள்ளத்தை 
சிதறடிப்பது எளிதல்ல. சற்றுநேரத்திலேயே சித்தம்‌ 
குவிந்து ஒரே வகையில்‌ தேடத்தொடங்கிவிடுகிறது. 
அதை வெல்வதற்கான வழி என்பது வேறெவற்றிலாவது 
உள்ளத்தைத்‌ திருப்பியபின்‌ மீண்டுவருவது. 


பீஷ்மபிதாமகர்‌ ஹரிசேனருடன்‌ தேரில்வந்திறங்கி 
செளனகராலும்‌ விதுரராலும்‌ 
அழைத்துச்செல்லப்படுவதை கண்டான்‌. அவர்‌ மெலிந்து 
மேலும்‌ உயரமானவர்‌ போலிருந்தார்‌. நீண்ட கால்களும்‌ 
கைகளும்‌ வெட்டுக்கிளி போல காற்றில்‌ துழாவிச்‌ 
சென்றன. நரைகுழல்‌ தோல்வாரால்‌ கட்டப்பட்டு முதுகில்‌ 
தொங்கியது. எளிய மரவுரியாடை. மரவுரி மேலாடை. 
அணிகளைதும்‌ இல்லை. தோலாலான இடைக்கச்சையில்‌ 
இரும்புப்பிடியும்‌ எருமைக்கொம்பு உறையும்‌ கொண்ட 
எளிய குத்துவாள்‌ மட்டும்‌ இருந்தது. கர்ணன்‌ 
உள்ளிருந்து வெளியே வந்து கனகரிடம்‌ ஏதோ கேட்டு 
மீசையை முறுக்கி இருபக்கமும்‌ நோக்கிவிட்டு உள்ளே 
சென்றான்‌. திருதராஷ்டிரர்‌ தவிர அனைவரும்‌ 
வந்துவிட்டனர்‌ என்று தோன்றியது. எவரும்‌ 
அவனைப்பற்றி கேட்கவில்லை என எண்ணியதும்‌ சற்று 
தனிமையுணர்வு கொண்டான்‌. 


மீண்டும்‌ விழிகளை ஓட்டினான்‌. ஒரு குவளை சூடான 
இன்னீர்‌ அருந்தவேண்டுமென எண்ணிக்கொண்டான்‌. 


அங்கே ஒளிந்து நிற்பது அவன்‌ எளிய மலைமகன்‌ 
என்பதனாலா? அவைகளிலும்‌ விருந்துகளிலும்தான்‌ 
ஒருவனுக்குரிய உண்மையான இடமென்ன என்பது 
அப்பட்டமாக வெளிப்படுகிறது. அவன்‌ 
துரியோதனனுக்கு எத்தனை அணுக்கமானவன்‌ 
என்றாலும்‌ அவையில்‌ அவனுக்கான முறைமைசார்ந்த 
இடம்‌ இன்னும்‌ உருவாகவில்லை. சிற்றரசர்களின்‌ 
வரிசையிலேயே பின்‌ நிரையில்தான்‌ அவனுக்கு 
இடமளிக்கப்படும்‌. அந்த இடத்தில்‌ அமர அவனுடைய 
ஆணவம்‌ மறுக்கிறது. ஆனால்‌ வேறுவழியே இல்லை. 
ஆகவே முடிந்தவரை அதை தவிர்க்க நினைக்கிறது. 
அவன்‌ செய்யப்போவதென்ன என்று அவனுக்கே 
நன்றாகத்‌ தெரிந்தது. கிருஷ்ணன்‌ அவைநுமையும்போது 
உருவாகும்‌ சந்தடியில்‌ கலந்து உள்ளே சென்று தனக்கான 
பீடத்தில்‌ எவருமறியாது அமர்ந்திருப்பான்‌. அவை 
கலையும்போது வந்தது தெரியாமல்‌ திரும்புவான்‌. 


அதை அவன்‌ பார்த்துவிட்டான்‌. அந்தக்‌ 
கையடையாளத்திற்கு மிக அருகே தூணுக்கு அப்பால்‌ 
அசைந்த பாவட்டாவின்‌ அடியில்‌ ஒரு கச்சைத்துணி 
கிடந்தது. அவிழ்ந்து விழுந்ததை அப்படியே தூக்கிப்‌ 
போட்டதுபோல்‌. அவன்‌ பலமுறை அந்தப்‌ பாவட்டாவை 
நோக்கியிருந்தான்‌. ஆனால்‌ அப்போது பாவட்டாவின்‌ 
செம்பொன்னிறத்துடன்‌ இணைந்திருந்தது அதன்‌ 
செந்நிறம்‌. அதைப்பார்த்தபின்னர்‌ அதுமட்டும்‌ 
விழிகளை உறுத்தியது. அதை எடுத்துப்போடலாமா என 
எண்ணி முன்னால்‌ சென்றபின்‌ தயங்கி நின்றான்‌. 
எவரேனும்‌ தன்னை நோக்குகிறார்களா என்று 
பார்த்தான்‌. மீண்டும்‌ அதை பார்த்துக்கொண்டு நின்றான்‌. 


இளைஞனுடையது என்று தெளிவாகவே தெரிந்தது. 
காவல்பணியில்‌ கீழ்மட்டத்தில்‌ உள்ளவன்‌. இன்னமும்‌ 
உலோக இலச்சினை ஏதும்‌ கிடைத்திருக்க வாய்ப்பில்லை. 
நெடுநேரம்‌ உழைத்திருக்கிறான்‌. கச்சையைக்‌ கழற்றி 
முகத்தைத்‌ துடைத்துவிட்டு அப்படியே போட்டுவிட்டான்‌. 
திட்டமிட்டே போட்டிருக்கிறான்‌ என்பதில்‌ ஐயமில்லை. ஓர்‌ 
உள்ளுணர்வு அவனுக்கு ஏற்பட்டது. அவன்‌ எங்கோ 
நின்று பார்த்துக்கொண்டிருக்கிறான்‌. உடனே 
திரும்பினால்‌ அவனை பார்க்க முடியாது. அவன்‌ 
விழிகளால்‌ மட்டுமே பார்ப்பான்‌. ஒருவேளை ஆடியில்‌. 
சுவர்மெழுகின்‌ ஒளிப்பரப்பில்‌. ஆனால்‌ அவன்‌ 
விழிகளை நோக்கினால்‌ கண்டுபிடித்துவிடமுடியும்‌. 


உள்ளிருந்து சராசனன்‌ வெளியே ஓடிவந்தான்‌. 
அவனைத்‌ தொடர்ந்து சித்ராயுதன்‌ வந்தான்‌. 


சித்ராயுதன்தான்‌ முதலில்‌ அவனை கண்டான்‌. 
“பால்ஹிகரே, இங்கிருக்கிறீர்களா? உங்களை மூத்தவர்‌ 
பலமுறை கேட்டுவிட்டார்‌.” பூரிசிரவஸ்‌ உள்ளம்‌ படபடக்க 
“என்னையா?” என்றான்‌. “ஆம்‌, எங்கிருந்தாலும்‌ 
அழைத்துவரச்சொன்னார்‌. நாங்கள்‌ உங்கள்‌ 
அறைவரைக்கும்கூட சென்று பார்த்தோம்‌. தந்தை 
அரியணைக்கு வரப்போகிறார்‌... வாருங்கள்‌.” சராசனன்‌ 
“இங்கே என்ன செய்கிறீர்கள்‌ பால்ஹிகரே? எங்கெல்லாம்‌ 
தேடுவது?” என்றான்‌. “நான்‌ சற்று பிந்திவிட்டேன்‌” 
என்றான்‌ பூரிசிரவஸ்‌. 


வாருங்கள்‌” என்று சராசனன்‌ அவன்‌ கையைப்பற்றி 
அழைத்துச்சென்றான்‌. திரும்பும்போது பூரிசிரவஸ்‌ அந்த 
இளம்காவலனின்‌ கண்களை பார்த்துவிட்டான்‌. அவன்‌ 
உடனே பார்வையைத்‌ திருப்பிக்கொண்டு தன்‌ வேலை 
கைமாற்றினான்‌. பார்த்ததுமே தெரிந்துவிட்டது 
அவன்தான்‌ என்று. ஐயமே இல்லை. அவனுக்குத்‌ 
தெரிந்துவிட்டதா? தெரியாமலிருக்காது. அவன்‌ அந்தக்‌ 
கச்சையைக்‌ கண்டதுமே அவனும்‌ கண்டிருப்பான்‌. 
அவன்‌ உள்ளம்‌ துள்ளி எழுந்திருக்கும்‌. அவன்‌ 
வாழ்க்கையின்‌ உச்சதருணங்களில்‌ ஒன்று. 


அவனை அழைத்து அந்தக்‌ கச்சையையும்‌ 
கைக்கறையையும்‌ சுட்டிக்காட்டி விசாரித்தாலென்ன 
என்று நினைத்தான்‌. அவன்‌ சில கணங்களுக்குக்‌ கூட 
தாக்குப்பிடிக்கமாட்டான்‌ என்பதில்‌ ஐயமில்லை. ஆனால்‌ 
உடைந்து அழமாட்டான்‌. கெஞ்சமாட்டான்‌. வன்மத்துடன்‌ 
தண்டனையை பெற்றுக்கொள்வான்‌. எத்தனை 
தண்டித்தபின்னரும்‌ அவன்‌ உள்ளம்‌ முழுமையாக 
பணிந்திருக்காது. அவனை தண்டிப்பவர்கள்‌ 
அவனுடைய விழிகளை நினைவில்‌ மீட்டெடுத்து 
அமைதியிழந்துகொண்டே இருப்பார்கள்‌. அவனை 
கொன்றுவிட்டால்‌ அவன்‌ அந்த ஒளிவிடும்‌ கண்களுடன்‌ 
தெய்வமாகிவிடுவான்‌. தெய்வம்தான்‌. அதுதான்‌ 
அவனை கண்டடைந்தது. அவன்‌ சித்தத்தையும்‌ 
கைகளையும்‌ எடுத்துக்கொண்டது. அவனை 
பகடையாக்கி ஆடுகிறது. 


“நெடுநாட்களாகின்றன பால்ஹிகரே, இப்படி ஒரு 
அணிப்பெரும்‌ சபை இங்கே அமைந்து. தந்தை 
மட்டும்தான்‌ மிகவும்‌ சோர்ந்திருக்கிறார்‌. நேற்று வந்தது 
முதலே அவர்‌ எவரையும்‌ சந்திக்கவில்லை. 
சற்றுமுன்னர்தான்‌ துயிலில்‌ இருந்து எழுந்தார்‌. அவை 
அவருக்காகக்‌ காத்திருக்கிறது. செளனகர்‌ அவரை 
அழைத்துவரச்சென்றிருக்கிறார்‌.” மீண்டும்‌ அந்த 


இளைஞனின்‌ விழிகளை பூரிசிரவஸ்‌ சந்தித்தான்‌. அவன்‌ 
ஒரு மெல்லிய புன்னகையுடன்‌ திரும்பிக்கொண்டான்‌. 
புன்னகைக்கிறான்‌! அப்படியென்றால்‌... முழுக்குருதியும்‌ 
தலையில்‌ ஏற பூரிசிரவஸ்‌ ஒருகணம்‌ அவனை 
அறியாமலேயே திரும்பிவிட்டான்‌. பற்களை 
இறுகக்கடித்து ஏதோ சொல்ல முற்பட்டான்‌. ஆனால்‌ 
அவை எதுவும்‌ அவன்‌ உடலில்‌ நிகழவில்லை. அவன்‌ 
ஏதும்‌ செய்யப்போவதில்லை என அவனும்‌ 
அறிந்திருக்கிறான்‌. மூடனல்ல அவன்‌. மூடர்களை 
தெய்வங்கள்‌ தேர்ந்தெடுப்பதில்லை. 

உள்ளிருந்து துரியோதனன்‌ வெளியே வந்தான்‌. “என்ன 
செய்கிறீர்கள்‌ இங்கே?” என்று கேட்டபடி அருகே வந்து 
“இளையோனே, உம்மைத்தான்‌ தேடிக்கொண்டிருந்தேன்‌. 
கர்ணன்‌ வந்து நோக்கியபோது உம்மைக்‌ காணவில்லை 
என்றான்‌... வருக!” என்று அவன்‌ தோளை தன்‌ பெரிய 
கைகளால்‌ வளைத்துக்கொண்டான்‌. சராசனனிடம்‌ 
“செளனகர்‌ வந்ததும்‌ அவை தொடங்கும்‌. இளைய 
யாதவன்‌ வந்துவிட்டானா?” என்றான்‌. “இல்லை, அவர்‌ 
அவைகூடியபின்னர்‌ வருவதாகத்தானே 
சொன்னார்கள்‌?” துரியோதனன்‌ “ஆம்‌” என்றான்‌. “யாதவ 
அரசி வந்துவிட்டார்‌. மகளிர்கோட்டத்திலிருந்து 
அன்னையும்‌ பானுமதியும்‌ அவரை அழைத்துவந்து 
மகளிர்‌ அவையில்‌ அமரச்செய்துவிட்டனர்‌” என்றான்‌ 
சராசனன்‌. “வாரும்‌” என்று சொல்லி பூரிசிரவஸ்‌ 
தோளைப்பற்றியபடி மெல்ல நடந்தான்‌ 


“வலிக்கிறதா?” என்றான்‌ பூரிசிரவஸ்‌. “ஆம்‌, நேற்று 
முழுக்க நின்றுகொண்டே இருந்தேன்‌. நான்‌ நெடுநேரம்‌ 
நிற்கலாகாது என்பது மருத்துவர்‌ விலக்கு” என்று 
துரியோதனன்‌ அவனை தழுவியபடி நடந்தான்‌. அவன்‌ 
கைகளின்‌ எடையால்‌ பூரிசிரவஸ்‌ நடக்கத்‌ தடுமாறினான்‌. 
“ஆனால்‌ வேறுவழியில்லை. யாதவஅன்னை பூசலை 
எதிர்நோக்கியிருக்கிறார்‌. என்‌ பிழையால்‌ ஏதேனும்‌ 
நிகழ்ந்துவிட்டால்‌ அனைத்தும்‌ சிதறிவிடும்‌.” பூரிசிரவஸ்‌ 
“நாம்‌ என்ன செய்யவிருக்கிறோம்‌?” என்றான்‌. “அன்னை 
இங்கே அரச விருந்தினராகவே வந்திருக்கிறார்‌. அவர்‌ 
விரும்பும்படிதான்‌ அனைத்தும்‌ நிகழ்கிறது என 
இந்நகருக்கும்‌ பாரதவர்ஷத்துக்கும்‌ அறிவிக்கிறோம்‌” 
என்று துரியோதனன்‌ சிரித்தான்‌. “அது யாதவனுக்கும்‌ 
தெரியும்‌. ஆனால்‌ வேறுவழியில்லை அவனுக்கு.” 
“பீஷ்மபிதாமகரை நான்‌ இன்றுதான்‌ பார்க்கிறேன்‌” 
என்றான்‌ பூரிசிரவஸ்‌. “எங்களூருக்கு வந்த 
ஓவியரிடமிருந்து பட்டுத்திரையில்‌ வரைந்த அவரது 


படத்தை பார்த்திருக்கிறேன்‌. அதில்‌ அவர்‌ நரையோடிய 
இளைஞர்‌ போலிருந்தார்‌.” துரியோதனன்‌ “இன்றும்‌ 
அவரிடம்‌ மற்போரிட்டு வெல்லும்‌ வல்லமை 
பாரதவர்ஷத்தில்‌ எந்த ஷத்ரியனுக்கும்‌ இல்லை. 
பலாஹாஸ்வ முனிவரும்‌ பரசுராமரும்‌ 
பால்ஹிகபிதாமகரும்‌ மட்டுமே அவருக்கு நிகர்‌ நிற்க 
முடியும்‌ என்கிறார்கள்‌. தந்தையும்‌ நானும்‌ பீமனும்‌ 
ஜராசந்தனும்‌ கீசகனும்‌ அவருடன்‌ ஒருநாழிகை நேரம்‌ 
மல்லிட்டு நிற்க முடியும்‌...” 


பூரிசிரவஸ்‌ வியப்புடன்‌ “புராணங்களில்‌ வரும்‌ 
மூதாதையர்‌ போலிருக்கிறார்‌” என்றான்‌. “இளையோனே, 
அவர்‌ இப்போது வாழ்வதே புராணங்களில்தான்‌. 
வானிலிருந்து குனிந்து நம்மைப்பார்க்கிறார்‌. அவரது 
விழிகளை நோக்கும்போது என்னை அவருக்குத்‌ 
தெரியுமா என்றே ஐயுறுகிறேன்‌. நேற்று அவரை நானும்‌ 
கர்ணனும்‌ இளையோனுமாக சென்று பணிந்து 

ப லாமல்‌ சொன்னோம்‌. இளையோன்‌ 
வலிமிகுதியால்‌ நத்தைபோல வந்தான்‌. அவர்‌ என்ன 
நிகழ்ந்தது என்று கேட்கவில்லை. அவ்வினா அவர்‌ 
உள்ளத்தில்‌ எழவே இல்லை. அனைத்தையும்‌ 
சொன்னதும்‌ கைதூக்கி அவ்வாறே ஆகுக என 
வாழ்த்தினார்‌.” 


அவர்கள்‌ உள்ளே நுழைந்தனர்‌. பூரிசிரவஸ்‌ “நான்‌ என்‌ 
இருக்கைக்குச்‌ செல்கிறேன்‌...” என்று விலக “என்‌ அருகே 
உமக்கு இருக்கையிடச்‌ சொல்லியிருக்கிறேன்‌. வாரும்‌” 
என்றான்‌ துரியோதனன்‌. “பிதாமகர்‌ இவ்வுலகில்‌ இல்லை. 
அவர்‌ செல்லவேண்டிய நேரம்‌ நெருங்கிவிட்டது என்று 
விழியிழந்த சூதன்‌ தீர்க்கதமஸ்‌ சொன்னான்‌. குழந்தை 
மண்ணுக்கு வந்தபின்னரும்‌ தொப்புள்‌ கொடி அதை 
கருவறையுடன்‌ பிணைக்கிறது. அதுபோல அவர்‌ 
மூதாதையர்‌ உலகுக்கு சென்றுவிட்டபின்னரும்‌ 
குருதிச்சரடு ஒன்றால்‌ இம்மண்ணுடன்‌ 
பிணைக்கப்பட்டிருக்கிறார்‌. அது என்ன என்று அவரே 
அறிவார்‌. அது அறுபடும்‌ வரை அவர்‌ இங்கிருப்பார்‌.” 


ரிசிரவஸ்‌ i சென்று அவனுக்கு 
ப்பு பெரிய பீடத்தில்‌ அமரும்போது கால்கள்‌ 
நடுங்கிக்கொண்டிருந்தான்‌. எவர்‌ விழிகளையும்‌ 
ஏறிட்டுப்பார்க்காமல்‌ அமர்ந்தான்‌. கால்களை நீட்டலாமா 
என்ற எண்ணம்‌ வந்ததுமே உடல்‌ ஒடுங்கியது. கர்ணன்‌ 
அவனிடம்‌ திரும்பி “எங்கு சென்றாய்‌ மூடா? 
உன்னைத்தேடி நான்‌ வரவேண்டுமா?” என்றான்‌. 
பூரிசிரவஸ்‌ விழிகளில்‌ நீர்நிறைந்தது. அதை மறைக்க 


முகத்தை திருப்பியபடி “பொறுத்தருள்க மூத்தவரே” 
என்றான்‌. துரியோதனன்‌ அமர்ந்துகொண்டு “அவன்‌ 
வெளியே நின்றிருந்தான்‌. முறைமைகளை 
கண்காணித்துக்கொண்டிருந்தான்‌ என நினைக்கிறேன்‌. 
அவர்கள்‌ ஊரில்‌ அனைத்தையும்‌ இவனேதான்‌ 
செய்யவேண்டியிருக்கும்‌ என்று தோன்றுகிறது” என்றான்‌. 


கர்ணன்‌ “நேற்று எங்கு போனாய்‌? நான்‌ 
பிதாமகரைப்பார்க்க உன்னை 
அழைத்துச்செல்லவேண்டுமென்று நினைத்தேன்‌” 
என்றான்‌. “நேற்று அரண்மனை ஆலயத்தில்‌...” கர்ணன்‌ 
திரும்பி துரியோதனனிடம்‌ “இவன்‌ என்ன 
வலவ ப்ளக்‌ ம வு்‌ மூடன்‌. இவனுக்கு 
ஏதேனும்‌ ஒரு நிலப்பகுதியைக்‌ கொடுத்து நீயே 
பார்த்துக்கொள்‌, எதற்காகவாவது இங்கே வந்தால்‌ 
மண்டை உடையும்‌ என்று சொல்லவேண்டும்‌” என்றான்‌. 
துரியோதனன்‌ திரும்பிப்பார்த்து சிரித்தபடி “வலுவான 
ஓர்‌ அரசியை தேடிவைப்போம்‌. திருந்திவிடுவான்‌” 
என்றான்‌. “பெண்‌ போல இருக்கிறான்‌” என்றபடி கர்ணன்‌ 
திரும்பி அவனிடம்‌ “அவையை நோக்கு. இங்கே 
பேசப்பட்ட ஒவ்வொன்றையும்‌ நீ திரும்ப என்னிடம்‌ 
சொல்லவேண்டும்‌. இல்லையேல்‌ மண்டை உடையும்‌. 
புரிகிறதா?” என்றான்‌. பூரிசிரவஸ்‌ தலையை 
அசைத்தான்‌. 


அவை நிறைந்திருந்தது. தொல்குடியினர்‌ 
ஒவ்வொருவரும்‌ அவர்களுக்குரிய குலக்குறிகளுடனும்‌ 
தை தும்‌ டப்பு நிறைவு 
அமர்ந்திருந்தனர்‌. விதுரர்‌ எழுந்து மறுபக்கச்‌ 
சிறுவாயிலை நோக்கியபடி நின்றிருந்தார்‌. கனகர்‌ 
ஓடிவந்து அவரிடம்‌ ஏதோ சொல்ல அவர்‌ கைகளை 
அசைத்து பதற்றமாக எதிர்வினையாற்றினார்‌. அவரது 

ணைகளைப்பெற்றுக்கொண்டு கனகர்‌ 

ரும்பிச்சென்றார்‌. துரோணரும்‌ கிருபரும்‌ தங்களுக்குள்‌ 
மெல்லியகுரலில்‌ பேசிக்கொண்டிருக்க பீஷ்மர்‌ தன்‌ 
இருக்கையில்‌ நிமிர்ந்த தலையுடன்‌, அசைவற்ற 
விழிகளுடன்‌ அமர்ந்திருந்தார்‌. அவருக்குப்பின்னால்‌ 
அமர்ந்திருந்த ஹரிசேனரும்‌ பீஷ்மரைப்போலவே 
சிலைபோலிருந்தார்‌. 


மேலே ஆடிய தூக்குவிசிறிகளின்‌ காற்றில்‌ 
திரைச்சீலைகள்‌ சீராக அசைந்தன. பாவட்டாக்கள்‌ 
திரும்பின. மயிற்பீலிகள்‌ தேவதாரு இலைகள்‌ போல 
சிலுசிலுத்தன. அவையில்‌ மெல்லிய பேச்சொலிகளால்‌ 
ஆன ஓங்காரம்‌ நிறைந்திருந்தது. 


வெண்டட்டுத்திரைச்சீலைக்கு அப்பால்‌ குந்தி 
அமர்ந்திருப்பதை பூரிசிரவஸ்‌ அகத்தே கண்டான்‌. அருகே 
காந்தார அரசியர்‌. மணமுடித்துவந்த இளவரசிகள்‌ 
அவைபுகுவதற்காக அப்பாலுள்ள சிற்றவையில்‌ 
காத்திருக்கிறார்கள்‌ போலும்‌. அவைநடுவே எழுந்த 
அரசமேடையில்‌ ஒழிந்த அரியணை இருந்தது. 


வெளியே பெருமுற்றத்தில்‌ முரசொலியும்‌ 
மங்கலப்பேரிசையும்‌ எழுந்தன. ”யாதவனா?” என்றான்‌ 
துரியோதனன்‌. “ஆம்‌, அவனுக்கான இசைதான்‌. 
சக்கரவர்த்திகளையும்‌ மாமுனிவர்களையும்‌ 
வரவேற்பதற்குரியது” என்று சொன்ன கர்ணன்‌ 
புன்னகையுடன்‌ “சென்றமுறை அவன்‌ வந்தபோது நாம்‌ 
அவனை வேண்டுமென்றே காக்க வைத்தோம்‌” என்றான்‌. 
துரியோதனன்‌ “இதுவும்‌ நம்முடைய ஆட்டம்தான்‌” 
என்றான்‌. “ஆம்‌, ஆனால்‌ நம்மை ஆடவைத்தே அவன்‌ 
வெல்கிறானோ என்ற ஐயம்‌ எனக்கு வந்தபடியே 
இருக்கிறது” என்றான்‌ கர்ணன்‌. மங்கல இசை வலுத்தது. 
விதுரர்‌ துரியோதனன்‌ அருகே வந்து “முறைப்படி 
தாங்கள்‌ வந்து இளைய யாதவரை வரவேற்று 
அவைக்குக்‌ கொண்டுவரவேண்டும்‌ இளவரசே” என்றார்‌. 

ரியோதனன்‌ “ஆம்‌” என்றபடி எழுந்து “இளையோனே, 

ரும்‌ வருக!” என பூரிசிரவஸ்ஸிடம்‌ சொல்லிவிட்டு 
நடந்தான்‌. 


அவனுடன்‌ துச்சலன்‌, துச்சகன்‌, ஜலகந்தன்‌, சமன்‌, சகன்‌, 
விந்தன்‌, அனுவிந்தன்‌ என ஏழு கெளரவர்கள்‌ சென்றனர்‌. 
ரிசிரவஸ்‌ துரியோதனனின்‌ வலப்பக்கம்‌ சென்றான்‌. 
ட்ப கட்‌ விதுரரும்‌ கனகரும்‌ நடந்தனர்‌. அவர்கள்‌ 
அவையை விட்டு வெளியே சென்று அகன்ற பாதையாகச்‌ 
சென்று தேர்முற்றத்தில்‌ இறங்கிய இடைநாழியின்‌ 
தொடக்கத்தில்‌ நின்றனர்‌. அங்கு முன்னரே 
பொற்கலத்தில்‌ கங்கைநீருடன்‌ நின்றிருந்த வைதிகரும்‌ 
மங்கலத்தாலம்‌ ஏந்திய அணிப்பரத்தையரும்‌ 
இசைச்சூதர்களும்‌ இயல்பாக அணிவகுத்தனர்‌. 
துரியோதனன்‌ திரும்பி பூரிசிரவஸ்ஸை நோக்கிவிட்டு 
சால்வையை சீராக்கினான்‌. அவன்‌ இடக்கை மீசையை 
நீவிக்கொண்டே இருந்ததைக்‌ கண்டு அவன்‌ அகம்‌ 
நிலையழிந்திருப்பதை பூரிசிரவஸ்‌ உணர்ந்தான்‌. 


மறுபக்கம்‌ இடைநாழியின்‌ எல்லையில்‌ வெட்டி வைத்த 
வானம்‌ எனத்‌ தெரிந்த ஒளிமிக்க நீள்சதுரத்தில்‌ 
வண்ணங்கள்‌ அசைந்தன. அங்கே கேட்ட ஓசைகள்‌ 
நீண்ட குகைப்பாதைக்குள்‌ என புகுந்து உருவற்ற 
முழக்கமாக வந்துசேர்ந்தன. சில கணங்களுக்குப்பின்னர்‌ 


சித்தம்‌ அவற்றை வாழ்த்தொலிகளும்‌ முழவோசைகளும்‌ 
கொம்போசைகளும்‌ என பிரித்து எடுத்துக்கொண்டது. 
வன்‌ அந்த நீள்சதுரத்தையே 

நாக்கிக்கொண்டிருந்தான்‌. அதனுள்‌ பக்கவாட்டிலிருந்து 
ஒரு வெண்மணிக்குடை அசைந்து தொங்கல்கள்‌ 
குலுங்கியபடி நுழைந்தது. வாழ்த்தொலிகள்‌ 
ஓடைவெள்ளமெனப்‌ பெருகி அவர்களை நோக்கி வந்து 
அலையாக அறைந்தன. 


முழவுகளும்‌ கொம்புகளும்‌ முழக்கிய இசைச்சூதர்களும்‌ 
உருவிய வாள்களுடன்‌ காவலர்களும்‌ நுழைந்தனர்‌. 
அவர்களுக்கு அப்பால்‌ அணிப்பரத்தையரின்‌ 
பட்டாடைகளின்‌ ஒளியசைவு தெரிந்தது. பின்னர்‌ 
வெண்குடைக்குக்‌ கீழே கிருஷ்ணனை பூரிசிரவஸ்‌ 
கண்டான்‌. அவன்‌ இருபக்கமும்‌ சாமரங்களை வீசியபடி 
காவலர்‌ வந்தனர்‌. இளமஞ்சள்‌ பட்டாடை அணிந்து 
தோளில்‌ செம்பட்டுச்‌ சால்வை போர்த்தி 
நீலமணிக்குண்டலங்களும்‌ நெஞ்சில்‌ செம்மலர்‌ 
முத்துக்கள்‌ என ஒளிர்ந்த மணிகளால்‌ ஆன ஆரமும்‌ 
அணிந்து அவன்‌ நடந்து வந்தான்‌. சத்ரமும்‌ சாமரமும்‌ 
அமைந்த அந்த வரவேற்பை அவன்‌ அறியாதவன்‌ 
போலிருந்தான்‌. 


அவன்‌ தன்னுடன்‌ வந்தவர்களிடம்‌ இயல்பாக 
பேசிக்கொண்டுவந்ததை பூரிசிரவஸ்‌ கண்டான்‌. அசைந்த 
தலைகளும்‌ எழுந்த கொம்புகளும்‌ முரசுகளை அறையும்‌ 
கைகளும்‌ காட்சியை மறைத்தன. ஒவ்வொருமுறை 
தோன்றும்போதும்‌ ஒவ்வொரு தோற்றமாக அவன்‌ 
தெரிந்தான்‌. அத்தோற்றங்கள்‌ ஒவ்வொன்றும்‌ ஒரு 
நீலமணி. அவற்றைக்‌ கோத்து உருவாக்கப்பட்ட சரம்தான்‌ 
அவன்‌. அதுவரை அவனைப்பற்றி அறிந்தவையும்‌ 
நேரில்‌ கண்ட ஒவ்வொரு தருணமும்‌ ஒன்றுடன்‌ ஒன்று 
தொடர்பற்ற கிருஷ்ணன்களையே அவனுக்குக்‌ காட்டின. 
காந்தாரியின்‌ மஞ்சத்தில்‌ அவள்‌ மடிமீது 
கால்வைத்தமர்ந்து குழலூதிய அவனை 
நினைத்துக்கொண்டான்‌. அவன்‌ ஒரு மனிதன்‌ அல்ல. 
ஒவ்வொருவரும்‌ பார்க்கும்‌ சித்திரங்களை அவன்‌ 
ஒவ்வொரு முறையில்‌ நிறைத்துக்கொண்டிருக்கிறான்‌. 


அவனுடன்‌ வந்தவர்கள்‌ கிருஷ்ணனின்‌ தோழர்களோ 
அமைச்சர்களோ என்றுதான்‌ முதலில்‌ நினைத்தான்‌. 
அவர்கள்‌ நெருங்கியபோது ஒரு கணத்தில்‌ இரு 
தலைகளின்‌ இடைவெளியில்‌ அந்த முகத்தைக்‌ 
கண்டபோது எங்கே பார்த்தோம்‌ என எண்ணினான்‌. 
எளிய காவலன்‌. அவன்‌ ஒரு குதிரைச்சவுக்கை கையில்‌ 


வைத்திருந்தான்‌. விதுரர்‌ கைகாட்ட அவர்களுடன்‌ 
நின்றிருந்த சூதர்‌ மங்கலப்பேரிசை எழுப்பியபடி 
முன்னால்‌ சென்றனர்‌. அடுத்து வேதியர்‌ செல்ல 
அணிப்பரத்தையர்‌ தொடர்ந்தனர்‌. துரியோதனன்‌ திரும்பி 
பூரிசிரவஸ்ஸை நோக்கிவிட்டு மீசையை முறுக்கியபடி 
கைவீசி மெல்ல நடந்து சென்றான்‌. 


இடைநாழியில்‌ கிருஷ்ணனை எதிர்கொண்ட இசைச்சூதர்‌ 
இசைமுழக்கியபடி இடப்பக்கம்‌ விலகினர்‌. வேதியர்‌ 
கங்கை நீர்‌ தெளித்து வேதமோதி வாழ்த்திவிட்டு 
வலப்பக்கம்‌ சென்றனர்‌. அணிப்பரத்தையர்‌ 
மங்கலத்தாலம்‌ காட்டி வரவேற்று முகமன்‌ சொல்லி 
வாழ்த்துப்பாடி வணங்கிவிட்டு பின்னால்‌ நகர்ந்து 
துரியோதனனை கடந்து சென்றனர்‌. துரியோதனன்‌ 
மெல்லநடந்து அருகே சென்று இரு கைகளையும்‌ 
கூப்பியபடி “வருக யாதவரே. அஸ்தினபுரி தங்கள்‌ 
பொன்னடிகள்‌ பட்டு பெருமைகொண்டது. தங்கள்‌ 
வருகையால்‌ என்‌ மூதாதையர்‌ உவகைகொள்கிறார்கள்‌. 
என்குடிகள்‌ வாழ்த்தப்பட்டனர்‌” என்றான்‌. 


கிருஷ்ணன்‌ சிரித்துக்கொண்டே “அஸ்தினபுரி என்‌ 
அத்தையின்‌ மண்‌. என்‌ மூதாதையரின்‌ வணக்கமாக 
அவள்‌ இங்கிருக்கிறாள்‌ இளவரசே. இந்த வரவேற்பை 
நான்‌ என்‌ குடிக்கு அஸ்தினபுரி அளிக்கும்‌ மதிப்பாகவே 
கொள்கிறேன்‌” என்றான்‌. துரியோதனன்‌ தாலத்திலிருந்து 
மலரையும்‌ பொன்னையும்‌ அள்ளி கிருஷ்ணன்‌ கையில்‌ 
அளித்து “பொன்னொளிர்தருணம்‌” என்றான்‌. 
“அவ்வாறே” என்றான்‌ கிருஷ்ணன்‌. “வருக” என்று 
சொல்லி துரியோதனன்‌ அவனை அழைத்துச்சென்றான்‌. 
விதுரர்‌ “அஸ்தினபுரியின்‌ பேரவை தங்களை 
வணங்குகிறது இளையயாதவரே” என்றார்‌. அவர்கள்‌ 
அவை நோக்கி சென்றனர்‌. 


பூரிசிரவஸ்‌ அந்த இளைஞனை அடையாளம்‌ கண்டான்‌. 
அவனும்‌ பூரிசிரவஸ்ஸை கண்டு விழிதாழ்த்தி சற்று 
விலகிக்கொண்டான்‌. கிருஷ்ணன்‌ திரும்பி அவனிடம்‌ 
“நீலரே, அதை வைத்திரும்‌. நான்‌ செல்லும்போது 
வாங்கிக்கொள்கிறேன்‌” என்று சொல்லி பூரிசிரவஸ்ஸை 
நோக்கி புன்னகை செய்தபின்‌ அவைக்குள்‌ நுழைந்தான்‌. 
பூரிசிரவஸ்‌ அந்த இளைஞனை நோக்க அவன்‌ “யாதவ 
அரசர்‌ தேரை அவரே ஓட்டிவந்தார்‌. இறங்கியதும்‌ காவல்‌ 
நின்ற என்னை கைசுட்டி அழைத்து இதை அளித்து 
வைத்திருக்கும்பட சொன்னார்‌” என்றான்‌. உன்‌ 
கைத்தடத்தை அவர்‌ பார்த்துவிட்டார்‌ என்று சொல்ல 
எழுந்த நாவை பூரிசிரவஸ்‌ அடக்கிக்கொண்டான்‌. 


கிருஷ்ணன்‌ பெருவாயிலைக்‌ கடந்து அவைக்கூடத்தில்‌ 
நுழைந்தபோது ஒட்டுமொத்த அவையும்‌ எழுந்து 
வாழ்த்தொலி முழக்கியது. அவன்‌ கைகூப்பி 
தலைவணங்கியபடி சென்றான்‌. துரியோதனனும்‌ 
விதுரரும்‌ அவனுக்காக போடப்பட்டிருந்த அரியணை 
நோக்கி கொண்டுசென்றனர்‌. வாழ்த்தொலிகள்‌ எழுந்து 
அதிர்ந்து சுவர்களில்‌ இருந்தும்‌ கூரையிலிருந்தும்‌ திரும்ப 
வந்தன. அவன்‌ பின்னால்‌ சென்ற பூரிசிரவஸ்‌ அவன்‌ 
நீலத்தோள்களும்‌ புயங்களும்‌ முதுகும்‌ 
புன்னகைசெய்வதுபோல உணர்ந்தான்‌. 

அவை புகுந்த கிருஷ்ணன்‌ கைகூப்பியபடி சென்று 
பீஷ்மரை அணுகி அவரது கால்களில்‌ எட்டுறுப்பும்‌ 
நிலம்தொட விழுந்து வணங்கினான்‌. அவன்‌ அருகே 
வருவதை அறியாதவர்‌ போல அமர்ந்திருந்தவர்‌ அவன்‌ 
கால்களில்‌ விழுந்ததும்‌ துடித்து எழுந்துகொண்டார்‌. 
அவரது நீண்ட கைகள்‌ பதறின. “என்ன, என்ன இது?” 
என்று உதடுகள்‌ அதிர சொல்லி “நான்‌ என்ன 
வாழ்த்துவது? நீ...” என்றார்‌. “வாழ்த்துங்கள்‌ பிதாமகரே” 
என்றார்‌ விதுரர்‌. “மண்ணுலகம்‌ உன்னுடையது... அதை 
பேணுக” என்றார்‌ பீஷ்மர்‌. கிருஷ்ணன்‌ எழுந்து மீண்டும்‌ 
ஒருமுறை தலைவணங்கிவிட்டு தன்‌ இருக்கை நோக்கி 
சென்றான்‌. 


பீஷ்மர்‌ முதியவர்களுக்குரியவகையில்‌ முகவாயை சற்றே 
தூக்கி உதடுகளை உள்ளே மடித்து ஓசையின்றி 
அழுதுகொண்டிருப்பதை பூரிசிரவஸ்‌ கண்டான்‌. அவரை 
அவரது மாணவர்‌ ஹரிசேனர்‌ மெல்ல பற்றி 
அமரச்செய்தார்‌. அவர்‌ மேலும்‌ அழுதுகொண்டிருக்க ஒரு 
சிறிய மரவுரியை அளித்து துடைத்துக்கொள்ளும்படி 
சொன்னார்‌. பீஷ்மர்‌ மூக்கை உறிஞ்சி 
துடைத்துக்கொண்டு தலைநடுங்க அமர்ந்திருந்தார்‌. 
அவர்‌ அழுவதை எவரும்‌ நோக்கவில்லை. அனைவரும்‌ 
கிருஷ்ணனையே பார்த்தனர்‌. அவன்‌ உள்ளே நுழைந்த 
கணம்‌ முதல்‌ அவனையன்றி எவர்மேலும்‌ எவர்‌ விழியும்‌ 
நிலைக்கவில்லை. அவன்‌ தன்னைச்சுற்றி 
எவருமில்லாததுபோல இயல்பாக இருந்தான்‌. 
இளமையிலேயே நீரலைகளில்‌ மீன்‌ என 
பிறர்நோக்குகளில்‌ நீந்தி வாழப்பழகியவன்‌. 


கிருஷ்ணன்‌ தன்‌ பீடத்தில்‌ சென்று அமர்ந்து கைகளை 
கட்டிக்கொண்டான்‌. அவையில்‌ எவரும்‌ அப்படி 
அமர்வதில்லை என்பதை பூரிசிரவஸ்‌ அப்போதுதான்‌ 
உணர்ந்தான்‌. அரியணை அமர்பவர்கள்‌ 
இருகைகளையும்‌ சிம்மத்தலைமேல்‌ வைத்து நிமிர்ந்து 
அமர்வார்கள்‌. அமைச்சர்கள்‌ ஒருபக்கம்‌ சற்றே சாய்ந்து 
தலைசரித்து அமர்வார்கள்‌. அது கூர்ந்து கேட்பதான 
தோற்றத்தை அளிக்கும்‌. குலத்தலைவர்கள்‌ மடிமேல்‌ 
கைகளை வைத்துக்கொள்வார்கள்‌. எவரும்‌ கைகட்டி 


அமர்வதில்லை. அது ஒதுங்கிக்கொள்வதுபோல 
தோன்றவைக்கிறது. எதுநிகழ்ந்தாலும்‌ 
பேசப்போவதில்லை என்ற அறிவிப்பு போவிருக்கிறது. 
அவன்‌ ஏன்‌ அப்படி செய்கிறான்‌ என்று 
ரிசிரவஸ்ஸுக்கு புரியவில்லை. அவன்‌ இயல்பா அது? 
ல்லை இந்த அவைக்காக அப்படி செய்கிறானா? 


அவன்‌ திரும்பி நோக்கினான்‌. துரியோதனன்‌ எப்போதும்‌ 
எந்தப்பீடத்திலும்‌ அரியணையில்‌ என்பதுபோலவே 
அமர்பவன்‌. எனவே அரியணைக்கு நிகரான பெரிய 
பீடமே அவனுக்கு போடப்படும்‌. ஆனால்‌ கர்ணனும்‌ 
எந்தச்சிறிய பீடத்திலும்‌ அரியணையில்‌ போல்தான்‌ 
அமர்கிறான்‌ என்பதை அப்போது உணர்ந்து வியப்புடன்‌ 
மீண்டும்‌ பார்த்தான்‌. அந்த அவையே தன்‌ முன்‌ 
சொல்கேட்க நிரைவகுத்திருப்பது என்னும்‌ 
தோரணையில்‌ அவன்‌ செருக்கி நிமிர்ந்த முகத்துடன்‌ 
நேரான தோள்களுடன்‌ இரு கைகளையும்‌ விரித்து 
கைப்பிடி மேல்‌ வைத்து கால்மேல்‌ காலிட்டு 
அமர்ந்திருந்தான்‌. 

கரிய தோள்வளைவு இரும்புப்பரப்பென மின்னியது. 
அதில்‌ கூந்தல்சுருள்கள்‌ விழுந்துகிடந்தன. மெழுகிட்டு 
முறுக்கிய கூரிய மீசையில்‌ இடக்கை 
நெருடிக்கொண்டிருக்க விழிகள்‌ சற்றே சரிந்து தன்னுள்‌ 
ஆழ்ந்தவன்‌ போல தெரிந்தான்‌. அவன்‌ விழிகள்‌ 
பெரியவை என்பதனால்‌ அந்தத்‌ தோற்றம்‌ ஏற்படுகிறது 
என்று பூரிசிரவஸ்‌ எண்ணினான்‌. அவனும்‌ 
கிருஷ்ணனைத்தான்‌ பார்த்துக்கொண்டிருக்கிறான்‌ 
என்பதை உடலில்‌ இருந்தே உய்த்துணர முடிந்தது. எங்கோ 
ஓர்‌ ஆழத்தில்‌ கர்ணனுக்கு கிருஷ்ணன்‌ அன்றி எவருமே 
ஒரு பொருட்டல்ல என்று தோன்றியது. 


முரசுகள்‌ முழங்கின. கொம்புகள்‌ பிளிறி 
இணைந்துகொண்டன. கனகர்‌ ஓடிவந்து கையசைத்தார்‌. 
பீஷ்மர்‌ துரோணர்‌ கிருபர்‌ தவிர்த்து அவையினர்‌ 
அனைவரும்‌ எழுந்து நின்று வாழ்த்தொலி எழுப்பினர்‌. 
மங்கல இசைக்குழு முன்னால்‌ வந்து வலப்பக்கமாக 
செல்ல வேதியர்‌ வந்து நீர்தெளித்து அவையை வாழ்த்தி 
இடப்பக்கமாக சென்றனர்‌. அணிப்பரத்தையர்‌ முன்னால்‌ 
வந்து மலரிட்டு நீட்டிய பாதை வழியாக திருதராஷ்டிரர்‌ 
ஓங்கிய கரிய உடலுடன்‌ சற்றே சரித்த தலையுடன்‌ மெல்ல 
நடந்து வந்தார்‌. அவரது கைகளைப்‌ பற்றியபடி 
இடப்பக்கம்‌ இளைஞனாகிய சஞ்சயன்‌ வந்தான்‌. 
அவருக்கு வலப்பக்கம்‌ செளனகர்‌ வந்தார்‌. 


விதுரர்‌ அவரை எதிர்கொண்டு தலைவணங்கினார்‌. 
அவர்‌ முகத்தைச்சுளித்து ஏதோ சொன்னார்‌. திரும்பி 
தன்னை வாழ்த்திய அவையை இருகைகூப்பி 
வணங்கினார்‌. அது முறைமைச்செயல்‌ 
போலிருக்கவில்லை. கூப்பிய கைகள்‌ நடுங்க அப்படியே 
சற்றுநேரம்‌ நின்றிருந்தார்‌. வாழ்த்தொலி மேலும்‌ எழுந்து 
உச்சம்கொண்டு மெல்ல அவிந்தது. அவை அவரை 
நோக்கி திகைத்தது போல அமைதியாக நின்றது. விதுரர்‌ 
அவர்‌ தோள்‌ தொட்டு அழைக்க அவர்‌ எண்ணம்‌ 
கலைந்து தலையசைத்தபடி மெல்ல நடந்து வந்து 
பீஷ்மரை அணுகி குனிந்து அவர்‌ கால்களைத்‌ தொட்டு 
வணங்கினார்‌. பீஷ்மர்‌ எழுந்து பெருமூச்சுடன்‌ அவரை 
தலைதொட்டு வாழ்த்தினார்‌. துரோணரையும்‌ 
கிருபரையும்‌ வணங்கிவிட்டு திருதராஷ்டிரர்‌ மேடை 
மேலேறி அரியணையில்‌ அமர்ந்தார்‌. 


மத்து பெருவியப்புடன்‌ அவரது உடலை 
நாக்கிக்கொண்டிருந்தான்‌. வேர்புடைத்து கிளைதிமிறி 
வானுயர்ந்து நின்றிருக்கும்‌ தொன்மையான கருவேங்கை 
மரம்போலிருந்தார்‌. நிகரற்ற பேருடல்‌ என்று 
அவரைப்பற்றி சூதர்கள்‌ பாடுவதை 
எண்ணிக்கொண்டான்‌. ஒவ்வொரு எலும்பும்‌ ஒவ்வொரு 
தசையும்‌ முழுமைகொண்டிருந்தது. தெய்வங்கள்‌ மனித 
உடலை படைப்பதில்‌ இனிமேல்‌ ஆர்வமிழந்துவிடக்கூடும்‌ 
என நினைத்ததும்‌ உள்ளக்கிளர்ச்சியால்‌ முகம்‌ 
சிவந்தான்‌. அரியணையில்‌ அமர்ந்து இரு கைகளையும்‌ 
சிம்மங்கள்‌ மேல்‌ வைத்தார்‌. அங்கு உண்மையான 
சிம்மங்கள்‌ இருந்தால்‌ அவை அஞ்சியிருக்கும்‌. 
மிகப்பெரிய கைகள்‌. ஐந்து தலைகொண்ட கருநாகங்கள்‌. 


திருதராஷ்டிரர்‌ தலையை சற்று திருப்பியபடி ஏதோ கேட்க 
சஞ்சயன்‌ அதற்கு மறுமொழி சொன்னான்‌. அவன்‌ 
திரும்பி கிருஷ்ணனை நோக்கினான்‌. அவனும்‌ 
அகளஎழுச்சியுடன்‌ அஸ்தினபுரியின்‌ மதவேழத்தை 
நோக்குவதைக்‌ கண்டான்‌. அவர்‌ காடேகியபின்‌ 
மெலிந்திருக்கலாம்‌ என்று அரண்மனையில்‌ 
பேச்சிருந்தது. இரவில்‌ அரண்மனைக்கு வந்தவர்‌ 
எவரையும்‌ சந்திக்க விழையவில்லை என்றபோது 
நோயுற்றிருக்கலாமென்றும்‌ சொல்லப்பட்டது. ஆனால்‌ 
காடு அவரை மேலும்‌ உரம்‌ கொண்டவராக்கியிருந்தது. 
அதை அவையினரெல்லாம்‌ உணர்ந்தது அவர்களின்‌ 
விழிகளில்‌ தெரிந்தது. 


இரண்டு வருடங்களுக்கொருமுறை போர்யானைகளை 
ஆறுமாதம்‌ காட்டுவாழ்க்கைக்கு விட்டுவிடுவார்கள்‌ 


என்று அவன்‌ கேட்டிருந்தான்‌. நோயுற்ற யானையை 
குணப்படுத்தியபின்‌ ஓராண்டு காட்டுக்கு 
அனுப்புவார்கள்‌. காட்டில்‌ அவை அன்னைமடியில்‌ 
பாலுண்டு வாழும்‌ சேய்களென இருக்கும்‌. உடல்நலம்‌ 
மீண்டு கருங்குன்றுகளென ஆகும்‌. மீண்டும்‌ 
பிடிக்கச்செல்லும்போது அங்கிருப்பது நகரையும்‌ 
மானுடரையும்‌ முற்றிலும்‌ மறந்த காட்டுயானையாக 
இருக்கும்‌. அவற்றை பிடித்துக்கொண்டுவந்து சுவையான 
உணவுகள்‌ வழியாக மீண்டும்‌ 
நகரத்துயானையாக்குவார்கள்‌. 


அவை முறைமைகள்‌ நடந்தன. வைதிகர்‌ 
திருதராஷ்டிரரின்‌ வெண்குடையையும்‌ செங்கோலையும்‌ 
கங்கைநீரூற்றி மஞ்சளரிசியிட்டு வாழ்த்தினர்‌. ஐவகை 
நிலங்களைச்சேர்ந்த ஏழு குடித்தலைவர்கள்‌ சேர்ந்து 
செங்கோலை மலரிட்டு வணங்கி எடுத்து திருதராஷ்டிரர்‌ 
கையில்‌ அளித்தனர்‌. அவர்‌ அதை வாங்கிகொண்டதும்‌ 
வாழ்த்தொலிகள்‌ எழுந்து அவையின்‌ காற்றுவெளியில்‌ 
செறிந்தடர்ந்து நின்றன. ஆனால்‌ திருதராஷ்டிரர்‌ 
ணிமுடி சூடவில்லை. முறைமைப்படி அவர்‌ முடிசூடும்‌ 
அரசர்‌ அல்ல என்று பூரிசிரவஸ்‌ அறிந்திருந்தான்‌. 
ஹஸ்தியின்‌ மணிமுடியைப்பற்றி இளமையிலேயே கேட்ட 
கதைகளை எண்ணிக்கொண்டான்‌. பாரதவர்ஷத்தின்‌ 
நிகரற்ற வைரங்கள்‌ அனைத்துமே அந்த ஒரு 
முடியில்தான்‌ உள்ளன என்று சூதர்கள்‌ பாடுவதுண்டு. 


செங்கோல்‌ ஏந்தி அமர்ந்திருந்த திருதராஷ்டிரர்‌ மேல்‌ 
பீஷ்மர்‌ மலர்களையும்‌ மஞ்சளரிசியையும்‌ மும்முறை 
தூவி வாழ்த்தினார்‌. துரோணரும்‌ கிருபரும்‌ 
வாழ்த்தியபின்‌ அவை “வெற்றியும்‌ புகழும்‌ 
விழுச்செல்வமும்‌ விளைக!” என்று வாழ்த்தி அரிமலர்‌ 
தூவியது. பொன்மழை மெல்ல ஓய்ந்ததும்‌ 
அவைக்களமெங்கும்‌ கொன்றைமலர்‌ உதிர்ந்த காடுபோல 
தெரிந்தது. செளனகர்‌ எழுந்து கையசைக்க சிற்றமைச்சர்‌ 
பிரமோதர்‌ ஓடிச்சென்று கன்றுத்தோலால்‌ ஆன பெரிய 
அடுக்கேடுடன்‌ வந்தார்‌. அது அரசச்செய்திகளைப்பற்றிய 
அழியாநூல்‌ என்று அவன்‌ புரிந்துகொண்டான்‌. பெரிய 
அரசுகளில்‌ அத்தகைய நூல்களில்‌ ஒவ்வொருநாளும்‌ 
செய்திகள்‌ சுருக்கமாக பதிவுசெய்யப்படும்‌ என்றும்‌ 
வருடத்திற்கொருமுறை அந்நூல்களின்‌ சுருக்கம்‌ ஒரு 
செப்பேடாக பதிவுசெய்யப்பட்டு இன்னொரு நூலில்‌ 
கோக்கப்படும்‌ என்றும்‌ அவன்‌ கேட்டிருந்தான்‌. 


பிரமோதர்‌ எடுத்துக்கொடுக்க செளனகர்‌ செய்திகளை 
வாசித்தார்‌. அது ஒரு வெறும்‌ சடங்குதான்‌ என்பது 


தெரிந்தது. அவர்‌ சொல்வது முடிவதற்குள்‌ திருதராஷ்டிரர்‌ 
நன்று என்று கையசைத்தார்‌. திருதராஷ்டிரர்‌ முந்தைய 
அவையில்‌ கேட்ட செய்தியிலிருந்து அன்றையநாள்‌ 
வரை வாசிக்கப்பட்டதும்‌ அவர்‌ கையசைக்க பிரமோதர்‌ 
அவரிடம்‌ தந்தத்தால்‌ ஆன முத்திரை ஒன்றை 
கொடுத்தார்‌. அதை உருகிய அரக்கில்‌ முக்கி அந்தத்‌ 
தோலேட்டில்‌ அழுத்தியபின்‌ கைகூப்பி முன்னோர்களை 
வணங்கினார்‌. முரசு ஓம்‌ ஓம்‌ ஓம்‌ என முழங்கியது. 
செளனகர்‌ அந்த நூலை தூக்கி அவைக்குக்‌ காட்டிவிட்டு 
தன்‌ இருக்கையில்‌ சென்றமர்ந்தார்‌. 


முரசுகள்‌ முழங்கி அமைந்ததும்‌ நிமித்திகன்‌ தன்‌ 
வெள்ளிக்கோலுடன்‌ அவைமுன்‌ எழுந்து நின்று “ஓம்‌ ஓம்‌ 
ஓம்‌” என்று விழிமூடிச்‌ சொல்லி குருகுலத்து 
குலவரிசையை சொன்னான்‌ “அனைத்துமாக விஷ்ணு 
இருந்தார்‌. அவரே பிரம்மன்‌ என தோன்றினார்‌. 
அத்ரியானார்‌. சந்திரனாக பிறந்தார்‌. புதன்‌ என 
மலர்ந்தார்‌. சந்திரகுலத்தோன்றல்‌ புரூரவஸ்‌ விழியறியும்‌ 
விண்ணுருவோனே என அறிந்த என்‌ மூதாதையருக்கு 
வணக்கம்‌. அவர்கள்‌ நாவில்‌ எழுந்த கலைமகளுக்கு 
வணக்கம்‌. அவர்கள்‌ தொட்டு எழுதும்‌ எழுத்தாணியின்‌ 
தலைவனாகிய ஆனைமுகத்தவனுக்கு வணக்கம்‌. 
அன்னையருக்கு வணக்கம்‌.” அவன்‌ குரல்‌ அவைமுமுக்க 
பரவியது. “ஆயுஷ்‌, நகுஷன்‌, யயாதி, புரு, ஜனமேஜயன்‌, 
பிராசீனவான்‌, பிரவீரன்‌, நமஸ்யு, வீதபயன்‌, சுண்டு, 
பஹுவிதன்‌, ஸம்யாதி, ரஹோவாதி, ரெளத்ராஸ்வன்‌, 
மதிநாரன்‌, சந்துரோதன்‌, துஷ்யந்தன்‌, பரதன்‌, 
சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌ என நீளும்‌ குலமூத்தார்‌ மலைநிரை 
வந்து நின்ற ஹஸ்தி என்னும்‌ பொன்முடியில்‌ உதித்த 
சூரியனுக்கு வணக்கம்‌.” 


“ஹஸ்தியின்‌ மைந்தன்‌ அஜமீடனின்‌ வழிவந்த ருக்ஷன்‌, 
சம்வரணன்‌ m= வாழ்க! அவர்களின்‌ சொல்‌ 
எழுந்து அனலென பெருகியதே மாமன்னர்‌ குரு என்க!. 
குருகுலம்‌ என்றும்‌ வாழ்க! என்‌ குலம்‌ காக்கும்‌ 
செங்கோலுடன்‌ அமைக!” ”ஓம்‌ ஓம்‌ ஓம்‌” என்று அவை 
அதை ஏற்று ஒலித்தது. “குருவின்‌ மைந்தர்நிரை வாழ்க. 
ஜஹ்னு, சுரதன்‌, விடூரதன்‌, சார்வபெளமன்‌, ஜயத்சேனன்‌, 
ரவ்யயன்‌, பாவுகன்‌, சக்ரோத்ததன்‌, தேவாதிதி, ௬க்ஷன்‌, 
பீமன்‌ என மாமன்னர்கள்‌ அலையென எழுந்த கடல்‌ 
வாழ்க. பிரதீபரை சந்தனுவை விசித்திரவீரியரை 
வணங்குவோம்‌. அவர்கள்‌ அஸ்தினபுரியெனும்‌ 
எரிகுளத்தில்‌ எழுந்த தழல்கள்‌. அவர்களுக்கு அவியாகுக 
எங்கள்‌ புகழ்மொழிகள்‌.” அவையின்‌ ஓங்காரத்தை மீறி 


எழுந்தது அவன்‌ குரல்‌. “விசித்திரவீரியரின்‌ மைந்தர்‌ 
அரியணை அமர்ந்த வேழம்‌ திருதராஷ்டிரரின்‌ புகழ்‌ 
என்றும்‌ வாழ்க! அவர்‌ நெஞ்சில்‌ என்றும்‌ வாழும்‌ 
மாமன்னர்‌ பாண்டுவின்‌ பெயர்‌ வாழ்க! அஸ்தினபுரியின்‌ 
கோலும்‌ முடியும்‌ கொடியும்‌ குடையும்‌ வாழ்க! ஓம்‌ 
அவ்வாறே ஆகுக!” 


அவையை நோக்கி நிமித்திகன்‌ சொன்னான்‌ 
“சான்றோரே, இன்று நாம்‌ வாழ்த்தப்பட்டவர்களானோம்‌. 
நம்‌ மூதாதையர்‌ நம்மீது கருணைகொண்டிருக்கிறார்கள்‌. 
நம்‌ குலதெய்வங்கள்‌ நமக்கு அருள்புரிகின்றன. 
ஐந்துபருப்பெருக்காகச்‌ சூழ்ந்திருக்கும்‌ பிரம்மம்‌ நம்மை 
நோக்கி புன்னகைசெய்கிறது.” தலைவணங்கி 
“அஸ்தினபுரியின்‌ வரலாற்றில்‌ இந்த மாதம்‌ போல 
உவகை நிறைந்த மாதம்‌ நிகழ்ந்ததில்லை. மாமன்னரின்‌ 
குருதியில்‌ பிறந்த நூற்றுவரும்‌ இந்த ஒருமாதத்திலேயே 
மணம்‌ கொண்டுவிட்டனர்‌. மாமன்னரின்‌ மைந்தரும்‌ 
பட்டத்து இளவரசருமான துரியோதனர்‌ காசிநாட்டு 
இளவரசி பானுமதியை மணந்தார்‌. இளையவர்‌ 
துச்சாதனர்‌ காசி நாட்டு இளவரசி அசலையை மணந்தார்‌” 
என்றான்‌. 


“துச்சகர்‌, துச்சலர்‌, ஜலகந்தர்‌, சமர்‌, சகர்‌, விந்தர்‌, 
அனுவிந்தர்‌, துர்தர்ஷர்‌, சுபாகு, துஷ்பிரதர்ஷணர்‌, _- 
துர்மர்ஷணர்‌, துர்முகர்‌, துர்கர்ணர்‌, கர்ணர்‌, விகர்ணர்‌ 
ஆகியோர்‌ மணந்த காந்தாரத்து இளவரசியரான ஸ்வாதா, 
துஷ்டி, புஷ்டி, ஸ்வஸ்தி, ஸ்வாகா, காமிகை, காளிகை, 
ஸதி, க்ரியை, சித்தை, சாந்தி, மேதா, பிரீதி, தத்ரி, மித்யா 
ஆகியவர்களை இந்த அவையினர்‌ 
வாழ்த்தவேண்டுமென்று கோருகிறேன்‌.” அவையினர்‌ 
“பதினாறு பேறுகளுக்குரியவராகுக!” என்று கூறி 
கைதாக்கி வாழ்த்த இளவரசிகள்‌ கைகூப்பியபடி 
அவைக்கு முன்‌ வந்து நின்றனர்‌. 
“இளையகெளரவர்கள்‌ சலன்‌, சத்வர்‌, சுலோசனர்‌, சித்ரர்‌, 
உபசித்ரர்‌, சித்ராக்ஷர்‌, சாருசித்ரர்‌ ந்த்‌ 
மணக்கப்பட்ட கோசலநாட்டின்‌ காமிகை, கெளசிகை, 
கேதுமதி, வசுதை, பத்ரை, சிம்ஹிகை, சுகிர்தை ஆகிய 
இளவரசிகளை அவை வாழ்த்தட்டும்‌. சராசனனர்‌, 
துர்மதர்‌, துர்விகாகர்‌, விகடானனர்‌, 

விவித்ஸு, ஊர்ணநாபர்‌, சுநாபர்‌, நந்தர்‌, உபநந்தர்‌, 
சித்ரபாணர்‌, சித்ரவர்மர்‌, சுவர்மர்‌ ஆகியோர்‌ மணந்த 
அவந்தி நாட்டு இளவரசிகளான அபயை, கெளமாரி, 
ஸகை, சுகுமாரி, சுகிர்தை, கிருதை, மாயை, வரதை, 
சிவை, முத்ரை, வித்யை, சித்ரை ஆகியோரை அவை 


வாழ்த்தட்டும்‌.” கைதூக்கி வாழ்த்திய அவையில்‌ அந்த 
இளவரசியரின்‌ நாடுகளிலிருந்து வந்த அரசகுடியினரும்‌ 
தூதர்களும்‌ இருந்தனர்‌ என்று பூரிசிரவஸ்‌ கண்டான்‌. 
அவர்களின்‌ முகங்களை தெளிவாக அடையாளம்‌ 
காணமுடிந்தது. 


”இளவரசர்கள்‌ துர்விமோசர்‌, அயோபாகு, மகாபாகு, 
சித்ராங்கர்‌, சித்ரகுண்டலர்‌, பீமவேகர்‌, பீமபலர்‌, வாலகி, 
பலவர்தனர்‌, உக்ராயுதர்‌, சுஷேணர்‌, குந்ததாரர்‌ மணந்த 
மகாநிஷாதகுலத்து இளவரசியரான பூஜ்யை, ஸுரை, 
விமலை, நிர்மலை, நவ்யை, விஸ்வகை, பாரதி, பாக்யை, 
பாமினி, ஜடிலை, சந்திரிகை, சந்திரகலை ஆகியோர்‌ 
இங்கு அவைபுகுக! இளவரசர்கள்‌ மகாதரரும்‌ 
சித்ராயுதரும்‌ நிஷங்கியும்‌ பாசியும்‌ விருந்தாரகரும்‌ 
மணந்த வேசரநாட்டு இளவரசியரான குமுதை, கெளமாரி, 
கெளரி, ரம்பை, ஜயந்தி ஆகியோர்‌ அவையினரின்‌ அருள்‌ 
பெறுக!” 


ஒவ்வொரு இளவரசியாக வந்து அவைமுன்‌ வணங்கி 
நின்றனர்‌. ஒவ்வொருவரும்‌ ஒவ்வொரு வகையில்‌ 
அழகியர்‌ என்று தோன்றியது. ஓர்‌ அழகியை 
இன்னொருத்தியுடன்‌ ஒப்பிட்டுக்கொள்வதுதான்‌ 
ஆண்களின்‌ உள்ளம்‌ என அவன்‌ எண்ணியிருந்தான்‌. 
ஆனால்‌ அதெல்லாம்‌ ஓரிரு அழகிகள்‌ முன்னால்‌ 
வரும்போது மட்டுமே என்று தோன்றியது. 
நிரைநிரையென அவர்கள்‌ வரும்போது ஒட்டுமொத்தமாக 
அங்கே அழகு மட்டுமே நிறைந்திருந்தது. அவைநிறைத்த 
அந்த அழகின்‌ ஒளியில்‌ ஒவ்வொருத்தியும்‌ மேலும்‌ 
அழகியானாள்‌. மணிகள்‌ கோத்த மாலையின்‌ ஒவ்வொரு 
மணியும்‌ அனைத்துமணிகளின்‌ ஒளியை 
பெறுவதைப்போல. ஆம்‌, அழகிய வரி. அதை ஒரு சூதன்‌ 
பாட உறுதியான வாய்ப்புள்ளது. அவன்‌ அவையை 
நோக்கியபோது அத்தனை முகங்களும்‌ மலர்ந்திருப்பதை 
கண்டான்‌. எவரும்‌ எந்தப்பெண்ணையும்‌ குறிப்பிட்டு 
நோக்கவில்லை. பெண்களென பூத்த அழகை மட்டும்‌ 
விழிவிரித்து அறிந்துகொண்டிருந்தனர்‌. 


“அனூதரர்‌, திருதசந்தர்‌, ஜராசந்தர்‌, சத்யசந்தர்‌, சதாசுவாக்‌, 
உக்ரசிரவஸ்‌ வ்‌ துணைவிகளான ஒட்டர 
நாட்டுக்‌ கன்னியர்‌ விஸ்வை, பத்ரை, கீர்த்திமதி, பவானி, 
வில்வபத்ரிகை, மாதவி ஆகியோரை இந்த அவை 
வாழ்த்தட்டும்‌. மூஷிகநாட்டு இளவரசியர்‌ கமலை, 
ருத்ராணி, மங்கலை, விமலை, பாடலை, உல்பலாக்வி, 
விபுலை ஆகியோர்‌ திருடவர்மர்‌, திருதக்ஷத்ரர்‌, 

சோமகீர்த்தி எனும்‌ கெளரவ இளவரசர்களை மணந்து 


அவையுகுந்துள்ளனர்‌. அவர்கள்‌ மங்கலம்‌ கொள்க! 
இளவரசர்கள்‌ உக்ரசேனன்‌, சேனானி, துஷ்பராஜயன்‌, 
அபராஜிதன்‌, குண்டசாயி, விசாலாக்ஷன்‌ ஆகியோர்‌ 
மணந்த காமரூபத்து இளவரசியர்‌ ஏகவீரை, சந்திரிகை, 
ரமணை, நந்தினி, ருக்மிணி, அபயை, மாண்டவி, 
சண்டிகை ஆகியோர்‌ அவை பொலிக!” 


“துராதாரர்‌, திருதஹஸ்தர்‌, சுஹஸ்தர்‌, வாதவேகர்‌, 
சுவர்ச்சஸ்‌, ஆதித்யகேது, பகுயாசி ஆகியோர்‌ மணந்த 
மச்சநாட்டு இளவரசியர்‌ சிம்ஹிகி, தாரை, புஷ்டி, 
அனங்கை, கலை, ஊர்வசி, அமிர்தை ஆகியோர்‌ வருக! 
நாகதத்தன்‌, உக்ரசாயி, கவசீ, கிருதனன்‌, கண்டி, 
பீமவிக்ரமன்‌, தனுர்த்தரன்‌, வீரபாகு என்னும்‌ 
வீரமைந்தரால்‌ மணக்கப்பட்ட ஒளஷதி, இந்திராணி, 
பிரபை, அருந்ததி, சக்தி, திருதி, நிதி, காயத்ரி என்னும்‌ 
திரிகர்த்தர்குலத்து இளவரசியர்‌ வாழ்த்துபெறுக! 
அலோலுபர்‌, அபயர்‌, திருதகர்மர்‌, திருதரதாசிரயர்‌, 
அனாதிருஷ்யர்‌, குண்டபேதி, விராவீ, சித்ரகுண்டலர்‌ 
ஆகியோர்‌ மணந்த உத்கலத்தின்‌ இளவரசியர்‌ திதி, சுரசை, 
பானு, சந்திரை, யாமி, லம்பை, சுரபி, தாம்ரை 
ஆகியோரை வாழ்த்துக இந்த அவை!” 


இளைய கெளரவர்கள்‌ பிரமதர்‌, அப்ரமாதி, தீர்க்கரோமர்‌, 
சுவீரியவான்‌ மணந்த விதேகநாட்டு இளவரசியர்‌ துஷ்டி, 
வபுஸ்‌, சாந்தி, ஸித்தி ஆகியோர்‌ 

வாழ்த்துபெறுக! சிறியவர்களான தீர்க்கபாகு, சுவர்மா, 
காஞ்சனதுவஜர்‌, குண்டாசி, விரஜஸ்‌ ஆகியோரின்‌ 
தேவியரான மல்லநாட்டு இளவரசியர்‌ தேவமித்ரை, 
தேவபிரபை, தேவகாந்தி, தேவமாயை, தேவகி ஆகியோர்‌ 
அவைக்கு வந்து வாழ்த்துபெறுக!” நிமித்திகன்‌ கோலைச்‌ 
சுழற்றித்தாழ்த்தி “நூற்றுவர்‌ மணந்த நூறு இளவரசியரால்‌ 
பொலிக இந்த அவை!” என்றான்‌. 


விதுரர்‌ வணங்கி “அவையோரே, தெய்வங்கள்‌ கனியும்‌ 
தருணம்‌ இது. வான்திகழும்‌ அன்னையர்‌ அருள்‌ சுரக்கும்‌ 
நேரம்‌. நாம்‌ விழி நிறைந்தோம்‌. நம்‌ அகம்‌ நிறைவதாக!” 
என்றார்‌. “இந்த அவையில்‌ குருகுலத்து இளவரசியரை 
வாழ்த்த யாதவப்பேரரசி அவைக்கு வந்திருப்பதை 
அன்னையரின்‌ அருள்‌, நமது பேறு என்றே 
சொல்லவேண்டும்‌. அரியணை அமர்ந்திருக்கும்‌ 
குருகுலத்துப்‌ பேரரசரின்‌ கோல்‌ அன்னையின்‌ 
கால்நோக்கி தாழ்கிறது” என்றார்‌. அவையிலிருந்து 
வாழ்த்தொலிகள்‌ எழுந்தன. முரசுகளும்‌ கொம்புகளும்‌ 
இணைந்து பேரொலி எழுப்ப திருதராஷ்டிரர்‌ எழுந்‌ 
சஞ்சயன்‌ கைபற்றி வலக்கையில்‌ செங்கோலுடன்‌ பீடம்‌ 


விட்டிறங்கிச்சென்றார்‌. வெண்குடை ஏந்திய இருவீரர்கள்‌ 
அவரைத்‌ தொடர்ந்து சென்றனர்‌. 


குந்தி அமர்ந்திருந்த வெண்திரைக்கு முன்‌ வந்ததும்‌ 
திருதராஷ்டிரர்‌ நின்று தன்‌ கோலை மும்முறை நிலம்‌ 
நோக்கித்தாழ்த்தி வணங்கினார்‌. திரைக்கு அப்பால்‌ குந்தி 
எழுந்து நிற்பதை நிழலுருவாக காணமுடிந்தது. 
அங்கிருந்து சேடியரின்‌ குரவையொலி எழுந்தது. 
தலைவணங்கியபின்‌ திருதராஷ்டிரர்‌ பின்னால்‌ விலகி 
மீண்டும்‌ அரியணைக்கு வந்தார்‌. குலத்தலைவர்‌ எழுவர்‌ 
சென்று அதேபோல தங்கள்‌ கோல்களை மும்முறை 
தாழ்த்தி வணங்கினர்‌. மங்கல இசை ஓய்ந்ததும்‌ விதுரர்‌ 
மீண்டும்‌ எழுந்து “யாதவப்பேரரசி தன்‌ கைகளால்‌ 
மணமக்களை வாழ்த்தவேண்டுமென இந்த அவை 
கோருகிறது. மணமைந்தர்களுக்கு நீள்வாழ்வும்‌ 
மணமகள்களுக்கு அழியாத மங்கலமும்‌ அரசியின்‌ 
அருளால்‌ அமைவதாக!” என்றார்‌. ஓம்‌ ஓம்‌ ஓம்‌ என்று 
அவை முழக்கமிட்டது. 


துரியோதனன்‌ இருக்கையில்‌ கையூன்றி எழுந்து சென்று 
பானுமதியின்‌ அருகே நின்றான்‌. துச்சலனால்‌ தூக்கி 
நிறுத்தப்பட்ட துச்சாதனன்‌ அவன்‌ தோள்பற்றி நடந்து 
அசலையின்‌ அருகே நின்றான்‌. கெளரவர்‌ 
ஒவ்வொருவரும்‌ தங்கள்‌ இளவரசியரின்‌ அருகே 
நின்றனர்‌. பானுமதியும்‌ துரியோதனனும்‌ 
பட்டுத்திரைக்குள்‌ சென்று குந்தியைப்‌ பணிந்து 
மறுபக்கம்‌ வெளிவந்தனர்‌. பானுமதியின்‌ வகிட்டில்‌ 
குங்குமமும்‌ நெற்றியில்‌ மஞ்சளும்‌ இட்டு குந்தி 
வாழ்த்தியிருந்தாள்‌. துரியோதனனின்‌ தலையில்‌ 
மஞ்சளரிசியிட்டு வாழ்த்தியது தெரிந்தது. கெளரவர்‌ 
தங்கள்‌ துணைவியருடன்‌ உள்ளே சென்று 
வெளிவந்தனர்‌. 


அவை வாழ்த்திக்கொண்டே இருந்தது. இளவரசியர்‌ 
அவையை வணங்கியபின்‌ நிரையாக நின்றனர்‌. 
குண்டாசி அழுதுகொண்டே காஞ்சனத்துவஜனின்‌ 
தோள்பற்றி வருவதை பூரிசிரவஸ்‌ கண்டான்‌. அவன்‌ 
கள்மயக்கில்‌ இருந்தான்‌ என்று தோன்றியது. ஆனால்‌ 
அழுகை உண்மையாகவும்‌ இருந்தது. களிமகன்களின்‌ 
அனைத்து முகஅசைவுகளும்‌ கள்ளுண்டவைபோலவே 
மாறிவிடுகின்றன. கெளரவர்‌ அனைவரும்‌ தங்கள்‌ 
துணைவியருடன்‌ சென்று பீஷ்மரையும்‌ துரோணரையும்‌ 
கிருபரையும்‌ வணங்கி வந்து நின்றனர்‌. அவர்களின்‌ 
நெற்றியிலும்‌ குழலிலும்‌ இருந்த மங்கலக்‌ குறிகளுடன்‌ 
அனைவருமே இனிய சிறுவர்களாக ஆகிவிட்டதாத்‌ 


தோன்றியது. 


முழவுகளும்‌ கொம்புகளும்‌ முழங்க அவையினர்‌ வாழ்த்தி 
மலரும்‌ மஞ்சளரிசியும்‌ பொழிந்தனர்‌. நெடுநேரம்‌ ஒரு 
கனவில்‌ இருந்துகொண்டிருப்பதைப்போல உணர்ந்து 
a அசைந்து அமர்ந்தான்‌. திரும்பி கர்ணனை 

நாக்கினான்‌. அவன்‌ முகம்‌ மலர்ந்து கெளரவர்களை 
நோக்கிக்கொண்டிருந்தான்‌. விண்ணில்‌ ஒரு பீடத்தில்‌ 
அமர்ந்து கீழே பார்ப்பவன்‌ போல தெரிந்தான்‌. பூரிசிரவஸ்‌ 
திரும்பி கிருஷ்ணனை நோக்கியதும்‌ நெஞ்சு படபடக்க 
“என்ன இது?” என்ற சொல்லாக தன்‌ அகத்தை 
அறிந்தான்‌. மீண்டும்‌ நோக்கினான்‌. அதிலிருந்த 
உணர்ச்சி என்ன என்பதை தெரிந்துகொள்ள 
முடியவில்லை. 


மங்கல இசை நடைமாறியது. இளவரசியர்‌ 
ஒவ்வொருவராக மறுவாயிலுக்குள்‌ சென்று 
மறையலாயினர்‌. அவன்‌ மீண்டும்‌ கிருஷ்ணன்‌ 
விழிகளை நோக்கினான்‌. சற்று முன்‌ அவன்‌ கண்டது 
உண்மையா என்ற திகைப்பு ஏற்பட்டது. 
மென்முறுவலுடன்‌ கிருஷ்ணன்‌ சென்றுமறையும்‌ 
பெண்களை நோக்கிக்கொண்டிருந்தான்‌. இளவரசியர்‌ 
அனைவரும்‌ சென்றதும்‌ கெளரவர்‌ தங்கள்‌ இருக்கைக்கு 
திரும்பினர்‌. அவன்‌ மீண்டும்‌ கிருஷ்ணனை பார்த்தான்‌. 
இயல்பான பார்வை, இனிய மென்னகை விரிந்த 
இதழ்கள்‌. ஆனால்‌ வந்தது முதல்‌ கைகளைக்‌ 
கட்டியபடியேதான்‌ இருக்கிறான்‌ என்பதை உணர்ந்தான்‌. 


விதுரர்‌ எழுந்ததும்‌ அவை மீண்டும்‌ அமைதிகொண்டது. 
“அவையீரே, நூற்றுவரின்‌ தங்கையும்‌ அஸ்தினபுரியின்‌ 
இளவரசியுமான துச்சளை தேவியின்‌ மணநிகழ்வு வரும்‌ 
முழுநிலவுநாளன்று நிகழவிருக்கிறது. 
வேதப்புகைபடிந்து தூய்மைகொண்ட நிலம்‌ ஏழுசிந்து. 
அதன்‌ கொடிவழியோ தொன்மையானது. மூன்று 
ராஜசூயங்கள்‌ செய்தவர்‌ அதன்‌ மன்னராகிய 
பிருஹத்காயர்‌. அவரது மைந்தராகிய ஜயத்ரதரோ 
பாரதவர்ஷத்தின்‌ பெருவீரர்களில்‌ ஒருவர்‌. அவர்‌ நம்‌ 
இளவரசியை மணக்கும்‌ செய்தி அறிந்து நாம்‌ 
மகிழ்ந்திருக்கிறோம்‌.” 


“அந்த மணநிகழ்வு குருகுலத்தின்‌ நற்தருணங்களில்‌ 
ஒன்று. அதில்‌ பங்கெடுத்து இளவரசியை 
வாழ்த்தும்பொருட்டே யாதவப்பேரரசி மீண்டும்‌ 
நகர்புகுந்துள்ளார்‌. அவரது கருணைக்கு முன்‌ குருகுலம்‌ 
தலைவணங்குகிறது. யாதவப்பேரரசியின்‌ மருகனாக 


துவாரகையின்‌ அரசர்‌ இளைய யாதவர்‌ கிருஷ்ணர்‌ இங்கு 
எழுந்தருளியிருப்பதை அஸ்தினபுரி பெருமிதத்துடன்‌ 
ஏற்கிறது. சிந்துநாடும்‌ துவாரகையும்‌ எதிரிகள்‌ என 
எண்ணுபவர்களுக்கான விடையே இளையயாதவரின்‌ 
இவ்வருகை. அவரை அஸ்தினபுரி பேரரசருக்குரிய 
முறைமையை அளித்து வணங்குகிறது. இந்த அவையில்‌ 
விஸ்வாமித்திரருக்கு முன்பு அளிக்கப்பட்ட முறைமை 
இது என்றறிக!” 


அவையினரின்‌ வாழ்த்தொலி அடங்குவதற்காக 
காத்துநின்றபின்‌ விதுரர்‌ தொடர்ந்தார்‌. “அஸ்தினபுரியின்‌ 
பெருமதிப்பை அறிவிக்கும்‌ முகமாக யாதவ அரசரை 
குருகுலத்தில்‌ ஒருவராக ஏற்கும்‌ குருதிமுத்திரை கொண்ட 
கணையாழியை பேரரசர்‌ அளிப்பார்‌. அருள்க 
தொல்மூதாதையர்‌!” அவையின்‌ வாழ்த்தொலி நடுவே 
கிருஷ்ணன்‌ எழுந்து கைகூப்பி தலைவணங்கினான்‌. 
சஞ்சயன்‌ கைபற்றி நின்ற திருதராஷ்டிரர்‌ தலையை 
அசைத்துக்கொண்டிருந்தார்‌. கி ருஷ்ணன்‌ 
மேலேறிச்சென்று அவர்‌ கால்களைத்‌ தொட்டு வணங்க 
அவர்‌ அவனை அள்ளி தன்‌ மார்புடன்‌ 
அணைத்துக்கொண்டார்‌. பின்னர்‌ நீட்டப்பட்ட 
ர குருதிநிறமான வைரம்‌ பதிக்கப்பட்ட 
குருகுலத்தின்‌ இலச்சினைக்‌ கணையாழியை எடுத்து 
அவன்‌ கைகளில்‌ அணிவித்தார்‌. முரசுகளும்‌ 
கொம்புகளும்‌ அதிர்ந்தன. வாழ்த்தொலிகளும்‌ 
குரவையொலிகளும்‌ சூழ்ந்தன. 


கிருஷ்ணன்‌ தலைவணங்கியபின்‌ திரும்பி மீண்டும்‌ 
அவையை மும்முறை வணங்கினான்‌. துரியோதனன்‌ 
எழுந்து சென்று கிருஷ்ணனை மார்புறத்‌ 
தழுவிக்கொண்டான்‌. அதன்பின்‌ துச்சலன்‌ 
தோளைப்பற்றியபடி துச்சாதனன்‌ வர கிருஷ்ணன்‌ 
அவனை நோக்கிச்சென்று தழுவிக்கொண்டான்‌. 
கெளரவர்‌ நூற்றுவரும்‌ நிரையாக வந்து அவனைத்‌ 
தழுவி வாழ்த்தினர்‌. அவை வா “5 
எழுப்பிக்கொண்டே இருந்தது. கிருஷ்ணன்‌ விதுரரை 
வணங்கிவிட்டு அவை ட்ப நின்றான்‌. 


“ஹஸ்தியின்‌ கொடிவழி சிறக்கட்டும்‌. அஸ்தினபுரியின்‌ 
கொழுசிறக்கட்டும்‌. அதன்‌ மணிமுடி ஒளிரட்டும்‌” 
என்றான்‌. “ஓம்‌ ஓம்‌ ஓம்‌” என்றது அவை. “குருகுலத்து 
இளவரசியின்‌ மணநிகழ்வு அஸ்தினபுரியின்‌ 
வரலாற்றுத்தருணம்‌. நூற்றைந்துபேரின்‌ இளையோள்‌ 
என எவருமில்லை இந்த பாரதவர்ஷத்தில்‌. அவள்‌ 
மணநிகழ்வில்‌ உடன்பிறந்தார்‌ அனைவரும்‌ 


கலந்துகொண்டாகவேண்டுமென்பதே முறையாகும்‌” என 
அவன்‌ சொன்னதும்‌ அவையினர்‌ முகம்‌ மாறியது. 

கவே பாண்டவர்‌ ஐவரும்‌ நாளைமறுநாள்‌ 
அஸ்தினபுரிக்கு வருவார்கள்‌. பட்டத்து இளவரசர்‌ 
யுதிஷ்டிரரும்‌ இளையவர்கள்‌ அர்ஜுனனும்‌ சகதேவனும்‌ 
மதுராவுக்கு நான்குநாட்களுக்கு முன்னரே 
வந்துவிட்டனர்‌. இன்றுகாலை கிளம்பியிருக்கின்றனர்‌. 
நாளை மாலை அவர்கள்‌ அஸ்தினபுரிக்குள்‌ 
நுழைவார்கள்‌.” 


ம்க்‌ அமர்ந்திருந்த அவையை நோக்கி செளனகர்‌ 
கைதூக்கியதும்‌ அவர்கள்‌ வாழ்த்தொலி எழுப்பினர்‌. 
“அதற்கு மறுநாள்‌ காம்பில்யத்திலிருந்து இளவரசர்கள்‌ 
பீமசேனரும்‌ நகுலனும்‌ அஸ்தினபுரிக்குள்‌ நுழைவார்கள்‌. 
அவர்களுடன்‌ அஸ்தினபுரியின்‌ மூத்த பட்டத்து இளவரசி 
திரெளபதியும்‌ நகர்நுழைவார்‌.” எதிர்பாராதபடி மொத்த 
அவையும்‌ வாழ்த்தொலியெழுப்பி வெடித்தது. 
பின்னிருக்கைகளில்‌ அமர்ந்த பலர்‌ எழுந்து விட்டனர்‌. 
“மணநிகழ்வுக்கு முந்தையநாளே திரெளபதி 
நகர்நுழைவது மறுநாள்‌ குருகுலத்து இளவரசியின்‌ 
மணநிகழ்வில்‌ பங்குகொண்டு வாழ்த்தளிக்கவே. 
அனல்வடிவம்‌ கொண்ட கொற்றவை என 
அன்னைவிறலியர்‌ பாடும்‌ இளவரசியின்‌ வருகையால்‌ 
இந்நகர்‌ பொலிவுறுக!” 


கிருஷ்ணன்‌ சொன்ன இறுதிச்சொற்களை அவை 
கேட்கவே இல்லை. சுவர்களும்‌ கூரைக்குவையும்‌ அதிர 
அது கொந்தளித்துக்கொண்டிருந்தது. பூரிசிரவஸ்‌ 
இருகைகளையும்‌ கூட்டி மார்பில்‌ வைத்தபடி 
அவைமேடையில்‌ புன்னகையுடன்‌ நின்ற கிருஷ்ணனை 
நோக்கிக்கொண்டிருந்தான்‌. 

பூரிசிரவஸ்‌ உள்ளே நுழைந்தபோது துரியோதனன்‌ 
அருகே கர்ணன்‌ பீடத்தில்‌ அமர்ந்திருக்க கீழே 
துச்சாதனன்‌ படுத்திருந்தான்‌. பூரிசிரவஸ்‌ ஒருகணம்‌ 
திகைத்து நோக்க “ஒன்றுமில்லை, இளையோனால்‌ 
நெடுநேரம்‌ அமரமுடியவில்லை” என்றான்‌ துரியோதனன்‌. 
துச்சாதனன்‌ புன்னகைசெய்தான்‌. துரியோதனன்‌ 
கையசைக்க பூரிசிரவஸ்‌ அமர்ந்ததும்‌ “அவர்கள்‌ நேற்று 
வந்துவிட்டனர்‌” என்றான்‌. அவன்‌ சொல்வதென்ன 
என்று புரிந்து பூரிசிரவஸ்‌ மேலே எதிர்பார்த்து 
அமர்ந்திருந்தான்‌. “தருமனும்‌ அர்ஜுனனும்‌ சகதேவனும்‌ 
மதுராவிலிருந்து கிளம்பி மாலையிலேயே வந்தனர்‌. 
பின்னிரவில்‌ பீமனும்‌ நகுலனும்‌ வந்திருக்கிறார்கள்‌.” 


பூரிசிரவஸ்‌ தலையசைத்தான்‌. “அவர்களுடைய 
மாளிகைகளிலேயே அவர்களை தங்கவைக்க 
ஆணையிட்டிருந்தேன்‌. அரசரை சந்திக்க ஒப்புதல்‌ 
கேட்டிருக்கிறார்கள்‌. விப்ரரிடம்‌ செயதியை 
தெரிவித்துவிட்டேன்‌. அரசர்‌ நேற்றிரவு நெடுநேரம்‌ 
துயிலவில்லை, காலையில்‌ பிந்தியே விழிப்பார்‌ என்றார்‌. 
விழித்தெழுந்து பயிற்சி முடித்து உணவருந்தியபின்‌ 
தெரிவிப்பதாக சொன்னார்‌. நாங்களும்‌ அந்த 
தருணத்திற்காகவே காத்திருக்கிறோம்‌” என்றான்‌ 
துரியோதனன்‌. 


அவர்களை முறைப்படி முன்னரே நாம்‌ 
சந்திக்கவேண்டும்‌. ஆனால்‌ அச்சந்திப்பில்‌ என்ன 
நிகழுமோ என்ற குழப்பம்‌ எங்கள்‌ இருவருக்குமே 
இருக்கிறது. ஏதோ ஒரு மாயச்செயலால்‌ நம்‌ 
படைக்கலங்களை எல்லாம்‌ இளைய யாதவன்‌ 
அவனுடையதாக்கிக்கொண்டிருக்கிறான்‌. ஏற்கெனவே 
இந்த ஆட்டம்‌ நம்‌ கையைவிட்டு சென்றுவிட்டது” 
என்றான்‌ கர்ணன்‌. 


“எனக்குப்புரியவில்லை மூத்தவரே” என்றான்‌ பூரிசிரவஸ்‌. 
“ஒருமுறை நகரத்தெருக்களில்‌ சுற்றிவாரும்‌, புரியும்‌” 
என்றான்‌ கர்ணன்‌. “யாதவ அரசியின்‌ வருகை 
நமக்கெதிராக திரும்பக்கூடாதென்பதற்காக அவரை 
முன்னிலைப்படுத்தி அதை ஒரு பெருநிகழ்வாக்கினோம்‌. 
அதை பயன்படுத்திக்கொண்டு பாண்டவர்களின்‌ 


நகர்திரும்புதலை ஒட்டுமொத்தமாக ஒரு பெருநிகழ்வாக 
ஆக்கிவிட்டான்‌ யாதவன்‌. அவையில்‌ அவன்‌ பாண்டவர்‌ 
வருகையை அறிவித்தது முற்றிலும்‌ எதிர்பாராதது. 
மிகச்சிறந்த அரசியல்‌ சூழ்ச்சி. இன்று நகரில்‌ அத்தனை 
பேரும்‌ பாண்டவர்களின்‌ வருகையைப்பற்றித்தான்‌ 
பேசிக்கொண்டிருக்கிறார்கள்‌.” 


பூரிசிரவஸ்‌ தலையசைத்தான்‌. அது அத்தனை 
மையமானதா என்று அவனுக்குத்‌ தோன்றியது. அவன்‌ 
உள்ளத்தை அறிந்ததுபோல “மிகச்சிறிய 
நிகழ்வுகளுக்கெல்லாம்‌ அரசியலில்‌ பெரும்பொருள்‌ 
உண்டு இளையோனே. ஏனென்றால்‌ நாம்‌ மக்களின்‌ 
உள்ளத்தை வைத்து இவ்வாட்டத்தை நிகழ்த்துகிறோம்‌. 
மக்கள்திரளின்‌ உள்ளமென்பது மலையிறங்கும்‌ நதி 
என்பர்‌. அதற்கென இலக்கு ஏதுமில்லை. அதன்‌ விசையே 
அதை முன்னெடுத்துச்செல்லும்‌. ஒரு சிறிய பாறையே 
அதை திசைமாறச்செய்துவிடும்‌” என்று கர்ணன்‌ 
சொன்னான்‌. 


“பாண்டவர்கள்‌ பாதிக்கப்பட்டவர்கள்‌ என்ற இரக்கம்‌ 
மக்களுக்கு வந்துவிடலாகாதென நாம்‌ எண்ணினோம்‌. 
அவர்களை போற்றினோம்‌. அதைக்கொண்டே அவர்கள்‌ 
வல்லமை மிக்கவர்கள்‌ பெருந்தன்மையானவர்கள்‌ என்ற 
சித்திரத்தை யாதவன்‌ உருவாக்கிவிட்டான்‌. 
இன்றுநகரமெங்கும்‌ பேசப்படுவது பாண்டவர்கள்‌ 
தங்கைக்கென கொண்டுவந்த 
பெருஞ்செல்வத்தைப்பற்றித்தான்‌.” பூரிசிரவஸ்‌ 
“அவர்கள்‌ இரவில்‌ அல்லவா வந்தனர்‌?” என்றான்‌. “ஆம்‌, 
பகலில்‌ வந்திருந்தால்‌ மக்கள்‌ இத்தனை 
கிளர்ச்சிகொண்டிருக்கமாட்டார்கள்‌. அஸ்தினபுரி பல 
அணியூர்வலங்களையும்‌ செல்வநிரைகளையும்‌ கண்டது. 
அவர்கள்‌ காணாத செல்வம்‌ கண்டதை விட 
மேலானதாகத்தானே இருக்கமுடியும்‌?” 


”அரசரை அவர்கள்‌ பார்க்கும்போது என்ன நிகழும்‌ என 
எத்தனை எண்ணியும்‌ எங்களால்‌ 
முடிவெடுக்கமுடியவில்லை” என்றான்‌ துரியோதனன்‌. 
“அரசர்‌ கண்ணீர்விடுவார்‌. தழுவிக்கொள்வார்‌. 
மயக்கமடையலாம்‌. அதெல்லாம்‌ பெரியதல்ல. ஆனால்‌ 
உணர்ச்சிமிகுதியால்‌ பெரிய வாக்குறுதிகள்‌ எதையேனும்‌ 
அளித்துவிடுவாரோ என்ற அச்சம்‌ எங்களுக்கிருக்கிறது.” 
பூரிசிரவஸ்‌ “ஆனால்‌ அனைத்தும்‌ முடிந்துவிட்டபின்‌ 
அவர்‌ என்ன செய்யமுடியும்‌?” என்றான்‌. 


”நம்‌ கருவூலம்‌ இன்னமும்‌ பங்கிடப்படவில்லை. 


அஸ்தினபுரியின்‌ கருவூலம்‌ பாரதவர்ஷத்திலேயே 
தொன்மையானது. பாரதவர்ஷத்தின்‌ 
மொத்தக்கருவூலத்திற்கும்‌ நிகரானது என்பார்கள்‌. அது 
ஓரளவு உண்மை. கருவூலத்தின்‌ செல்வங்களில்‌ 
பெரும்பகுதி வைரங்கள்‌. அவை விழிகளால்‌ 
தொடப்பட்டே தலைமுறைகள்‌ ஆகின்றன. அவற்றை 
முழுமையாக பங்கிடுவது என்பது இயல்வதல்ல. 
அதைப்பற்றி அரசர்‌ ஏதேனும்‌ சொல்லிவிடுவார்‌ என்றால்‌ 
நாம்‌ கட்டுப்பட்டவர்களாவோம்‌” கர்ணன்‌ சொன்னான்‌. 
பூரிசிரவஸ்‌ தலையசைத்தான்‌. 


“அவர்கள்‌ அரசரை சந்திக்கையில்‌ நாம்‌ அருகே 
இருக்கமுடியாது. நம்மை சந்திப்பதையே அவர்‌ 
ழையவில்லை. எங்கள்‌ விழிகளாக நீர்‌ 
உடனிருக்கவேண்டும்‌. அவ்வகையில்‌ பேச்சு சென்றது 
என்றால்‌ உமது சொற்களால்‌ அதை 
மறித்துக்கொண்டுவர முடியும்‌.” பூரிசிரவஸ்‌ 
புன்னகைத்து “இளைய யாதவரிடம்‌ மோதுவதற்காக 
என்னை அனுப்புகிறீர்கள்‌. நீங்கள்‌ அனுப்பவேண்டியது 
காந்தாரரை அல்லவா?” என்றான்‌. “உம்மை அவர்கள்‌ 
இளையோன்‌ என எண்ணலாம்‌. ஆகவே உம்மை மறுக்க 
முனையமாட்டார்கள்‌” என்றான்‌ துரியோதனன்‌. 


பூரிசிரவஸ்‌ “தெரியவில்லை. யாதவரை கணிக்க 
எவராலும்‌ இயலாது. ஆனால்‌ நான்‌ எனக்கிடப்பட்ட 
ஆணையை செம்மையாகச்‌ செய்ய முயல்கிறேன்‌” 
என்றான்‌. “நீர்‌ அவர்களுடன்‌ இருந்தாலே போதும்‌. 
அதுவே அவர்களை கட்டுப்படுத்தும்‌” என்றான்‌ கர்ணன்‌. 
“மூத்தவரே, நாம்‌ என்ன செய்ய முடியும்‌? எதை நீங்கள்‌ 
எண்ணுகிறீர்கள்‌?” கர்ணன்‌ “இதுபோல குழம்பிய 
நிலையில்‌ நான்‌ என்றும்‌ இருந்ததில்லை. உண்மையில்‌ 
என்ன செய்வதென்றே தெரியவில்லை” என்றான்‌. 
“உடனடியாக என்‌ கவலை என்பது பேரரசரை பாண்டவர்‌ 
சந்திக்கும்‌ தருணத்தை கடப்பது மட்டுமே.” 


“அது எதிர்பார்க்கப்பட்ட ஒன்றுதானே?” என்றான்‌ 
பூரிசிரவஸ்‌. “ஆம்‌, ஆனால்‌ திரெளபதி 
நகர்நுழையும்போது அவர்கள்‌ வருவார்கள்‌ என 
எண்ணினேன்‌. நாடு இரண்டாகப்பிரிவதன்‌ சோர்வு 
நிறைந்திருக்கும்‌ சூழலில்‌ அரசமுறை சந்திப்பாக அதை 
கொண்டுசென்றுவிடலாமென திட்டமிட்டேன்‌” கர்ணன்‌ 
சொன்னான்‌. “இப்போது நாமே உணர்ச்சிமிக்க ஒரு 
சந்திப்புக்கு களம்‌ அமைத்து அவர்களுக்கு 
அளித்திருக்கிறோம்‌.” துரியோதனன்‌ சலிப்புடன்‌ 
கைவீசியபடி எழுந்து சாளரத்தருகே சென்று 


“சொல்லப்போனால்‌ தந்தை அறியக்கூடாதென 
எண்ணிய அனைத்தையும்‌ அவர்‌ அறிந்துகொள்ளட்டும்‌ 
என்றுதான்‌ இப்போது என்‌ உள்ளம்‌ விழைகிறது. 
இத்தனை ஆண்டுகளாக நெஞ்சில்‌ எரியும்‌ இந்த அனல்‌ 
அடங்கட்டும்‌” என்றான்‌. 


“என்ன சொல்கிறீர்கள்‌?” என்று கர்ணன்‌ சொல்லவர 
சினத்துடன்‌ இடைமறித்த துரியோதனன்‌ துச்சாதனனை 
சுட்டிக்காட்டி “இதோ என்‌ இளையோன்‌ இன்னமும்‌ 
சீரடையாத உடலுடன்‌ கிடக்கிறான்‌. நீயும்‌ நானும்‌ 
இறப்பைத்‌ தொட்டு மீண்டிருக்கிறோம்‌. இதற்குமேல்‌ 
என்ன?” என்றான்‌. கையை வீசி “அவர்‌ அறியட்டும்‌. 
அறிந்தால்‌ நான்‌ விடுபட்டவன்‌ ஆவேன்‌” என்றான்‌. 
துச்சாதனன்‌ “தருமர்‌ அறச்செல்வர்‌ என்றே நான்‌ 
எண்ணுகிறேன்‌. அவர்‌ ஒருபோதும்‌ சொல்லமாட்டார்‌. 
அவர்‌ சொல்லை இளையோர்‌ மீறமாட்டார்கள்‌” என்றான்‌. 
துரியோதனன்‌ திரும்பி துச்சாதனனை விழிகொட்டாமல்‌ 
நோக்கினான்‌. “உங்களுக்காக நான்‌ எதையும்‌ செய்வேன்‌. 
ஆனால்‌ அவரே இக்குடியின்‌ மூதாதையருக்கு இனியவர்‌. 
நம்‌ குலத்தின்‌ அறம்‌ திகழ்வது அவரிலேயே. அதை 
சொல்லாமலிருக்க முடியாது” என்றான்‌. 


துரியோதனன்‌ “சொல்‌. நானும்‌ அதை 
மறுக்கப்போவதில்லை. இது போர்‌, போரில்‌ வெற்றி 
ஒன்றே கருதப்படுகிறது” என்றான்‌. பூரிசிரவஸ்‌ அவர்கள்‌ 
சொல்வதென்ன என்றறியாமல்‌ கர்ணனை நோக்க அவன்‌ 
எரிச்சலுடன்‌ “என்ன வீண்பேச்சு இது?” என்றான்‌. 
துரியோதனன்‌ ”வீண்பேச்சல்ல கர்ணா. இனி இந்த 
ஆட்டத்தைத்‌ தொடர எனக்கு உள்ளமில்லை. அவர்‌ 
அறியட்டும்‌. அறிந்தபின்‌ அனைத்தும்‌ ஒரு தெளிவுக்கு 
வரட்டும்‌” என்றான்‌. கர்ணன்‌ “அவர்‌ அறிவார்‌” என்றான்‌. 
துரியோதனன்‌ திகைப்புடன்‌ நோக்கினான்‌. 
“அவருக்குத்தெரியும்‌. ஆகவேதான்‌ அந்தக்‌ கொந்தளிப்பு. 
அவருக்குத்‌ தெரிந்தவை அனைத்தும்‌ விப்ரருக்கும்‌ 
தெரியும்‌. அவர்‌ அன்று சொன்ன சொற்களில்‌ 
அனைத்தும்‌ இருந்தன.” 


சில கணங்கள்‌ அமைதிக்குப்பின்‌ துச்சாதனன்‌ “ஆம்‌, 
நான்‌ அதை நோய்ப்படுக்கையில்‌ கிடந்தபோது 
முழுமையாகவே உணர்ந்தேன்‌. தந்தையின்‌ முகம்‌ என்‌ 
கனவில்‌ வந்தபோது எஞ்சிய ஐயமும்‌ அகன்றது” 
என்றான்‌. மீசையை முறுக்கிய துரியோதனன்‌ கை 
நடுங்கியது. தாழ்த்திவிட்டு சாளரம்‌ நோக்கி 
திரும்பினான்‌. அவன்‌ உடலில்‌ ஒரு விதிர்ப்பு இருப்பதை 
உணரமுமந்தது. துச்சாதனன்‌ “அவர்‌ 


அவர்களைப்பார்த்ததும்‌ காலில்‌ விழுவார்‌. அதுதான்‌ 
நிகழும்‌. நினைத்தால்‌ அவர்கள்‌ அவர்‌ தலையில்‌ 
கால்தூக்கி வைக்கலாம்‌. அதை தருமர்‌ செய்யமாட்டார்‌. 
நான்‌ அவரை நம்புகிறேன்‌” என்றான்‌. கர்ணன்‌ “ஆம்‌, 
ஆனால்‌ கிருஷ்ணன்‌ செய்யக்கூடும்‌” என்றான்‌. 
துரியோதனன்‌ திரும்பி கைவீசி உரக்கக்‌ கூவினான்‌ 
“செய்யட்டும்‌. அவன்‌ விரும்பியதை 
கொண்டுசெல்லட்டும்‌. இனி நான்‌ எதையும்‌ 
காக்கப்போவதில்லை.” 


பூரிசிரவஸ்‌ மாறிமாறி நோக்கினான்‌. அவனுக்கு 
அப்போதும்‌ ஏதும்‌ புரியவில்லை. “இளையோனே, நீ 
அவர்களுடன்‌ செல்லவேண்டியதில்லை. அவர்கள்‌ 
அவரை சந்திக்கட்டும்‌. வெல்லட்டும்‌. நான்‌ எதையும்‌ 
செய்யவிரும்பவில்லை” என்று துரியோதனன்‌ 
கூவினான்‌. “வாயை மூடுங்கள்‌ இளவரசே” என்று 
கர்ணன்‌ அதற்குமேல்‌ குரலெழுப்பினான்‌. “போதும்‌. 
மூடத்தனங்களுக்கும்‌ எல்லை உண்டு.” திரும்பி 
பூரிசிரவஸ்ஸிடம்‌ “இது ஆணை. நீர்‌ யுதிஷ்டிரனையும்‌ 
பாண்டவர்களையும்‌ சென்று பாரும்‌. அவர்களை 
பேரரசரிடம்‌ அழைத்துச்செல்ல உம்மை 
பொறுப்பாக்குகிறோம்‌. அவர்களுடன்‌ இரும்‌... புரிகிறதா?” 
என்றான்‌. பூரிசிரவஸ்‌ தலைவணங்கி “ஆணை” 
என்றான்‌. “நீர்‌ செல்லலாம்‌.” 


பூரிசிரவஸ்‌ எழுந்து மீண்டும்‌ தலைவணங்கிவிட்டு 
அறையைவிட்டு வெளியே சென்றான்‌. இடைநாழியில்‌ 
ஓடிக்கொண்டிருந்த காற்று உடம்பைத்‌ தொட்டதும்‌ உடல்‌ 
சிலிர்த்தது. உடனே அனைத்தும்‌ விளங்கியது. அறியாமல்‌ 
அறைவாயிலை திரும்பி நோக்கினான்‌. தலையை 
அசைத்துக்கொண்டு நடக்கத்‌ தொடங்கினான்‌. 
புழுதிபடிந்த முகம்போல உள்ளம்‌ ஒவ்வாமையை 
உணர்ந்தபடியே இருந்தது. சற்று நேரம்‌ சென்றபின்‌ அவன்‌ 
நின்றான்‌. திரும்ப அறைக்குள்‌ செல்லவேண்டும்‌ என்று 
தோன்றியது. கண்களை மூடிக்கொண்டபோது 
துரியோதனனின்‌ விரிந்த பெருங்கரங்களை 
அண்மையில்‌ என கண்டான்‌. புடைத்த நரம்பு 
கிளைவிரித்து இறங்கிய புயங்கள்‌. அவன்‌ வியர்வையின்‌ 
மெல்லிய எரிமணம்‌. விழிகளைத்‌ திறந்தபோது தன்‌ முகம்‌ 
மலர்ந்திருப்பதை அவனே உணர்ந்தான்‌. 


தன்‌ மாளிகைக்குச்‌ சென்று உடைமாற்றி 
உணவருந்திவிட்டு அவன்‌ பாண்டவர்களின்‌ 
மாளிகைக்கு மீண்டான்‌. புரவியில்‌ வரும்போது 
இருபக்கமும்‌ முகங்களை நோக்கிக்கொண்டிருந்தான்‌. 


ஒவ்வொரு முகமும்‌ பாண்டவர்களைப்பற்றித்தான்‌ 
பேசிக்கொண்டிருக்கிறது என்று தோன்றியது. அதை 
உண்மையில்‌ கணிக்கவேமுடியாது. உள்ளம்‌ 
விழைவதையே விழிகள்‌ எங்கும்‌ காண்கின்றன. 
ஒற்றர்களும்‌ விழிகளே. அவர்கள்‌ அரசன்‌ விழைவதையே 
காண்கிறார்கள்‌. 


யுதிஷ்டிரனின்‌ மாளிகையை அடைந்து தன்‌ வருகையை 
ஏவலனிடம்‌ அறிவித்துவிட்டு காத்திருப்பறையில்‌ 
அமர்ந்தான்‌. மேலே தொங்குவிசிறி 
மயிற்பீலிக்கற்றைகளுடன்‌ ஆடிக்கொண்டிருந்தது. அந்த 
நிழலாட்டம்‌ பதற்றத்தை அளித்தது. அதை நிறுத்தும்படி 
சொல்லலாம்‌ என எண்ணினான்‌. ஆனால்‌ அதுவே 
அச்சத்தை காட்டிக்கொடுத்துவிடும்‌ என்று எண்ணி 
தவிர்த்தான்‌. உள்ளங்கை ஈரமாக இருந்தது. அதை 
கச்சையில்‌ துடைத்துக்கொண்டான்‌. இளவயதின்‌ 
கதைகளில்‌ கேட்டறிந்த யுதிஷ்டிரர்‌. அவர்‌ கருணையும்‌ 
அமைதியும்‌ கொண்டவராகவே இருப்பார்‌. ஆனால்‌ உடன்‌ 
அர்ஜுனனும்‌ பீமனும்‌ இருக்கக்‌ கூடாது. பிற இருவரையும்‌ 
பற்றி அவனுள்‌ சித்திரமே இல்லை. 


ஏவலன்‌ வந்து “அவைக்கு வருக!” என்று சொல்ல 
எழுந்ததும்தான்‌ தேவிகையை நினைவுகூர்ந்தான்‌. 
குளிர்ந்த அலையொன்று அடித்து பின்னால்‌ சாய்த்தது 
போலிருந்தது. ஓர்‌ எண்ணத்தை அப்படி பருண்மையான 
விசையாக உணரமுடியுமா என்ற வியப்பே மறுகணம்‌ 
எழுந்தது. தன்னை நிறுத்திக்கொண்டான்‌. ஏவலன்‌ 
“வருக இளவரசே” என்று மீண்டும்‌ சொன்னான்‌. 
தலையசைத்துவிட்டு நடந்தான்‌. ஒரே கணத்தில்‌ உள்ளம்‌ 
சீரடைந்த விந்தையையும்‌ பார்த்தான்‌. ஆனால்‌ இடக்கால்‌ 
மட்டும்‌ நடுங்கிக்கொண்டிருந்தது. 


அவளை நினைக்கவேயில்லை. ஒருகணம்‌ கூட. 
பாண்டவர்களின்‌ வருகை பற்றி அறிந்தபோதும்‌ 
யுதிஷ்டிரரை சந்திப்பதைப்பற்றி பேசியபோதும்‌. உள்ளம்‌ 
அத்தனை நுட்பமாக அந்த நாடகத்தை போட்டிருக்கிறது. 
ஆனால்‌ அலைகளுக்கு அடியில்‌ கருநாகம்‌ அந்த 
முத்துச்சிப்பியைத்தான்‌ தன்‌ உடலால்‌ தழுவி நெளிந்து 
கொண்டிருந்திருக்கிறது. அந்த மாளிகையே சிபிநாட்டின்‌ 
செந்நிறப்‌ பாலைநிலம்‌ சூழ இருப்பதுபோலிருந்தது. 
சாளரம்‌ வழியாகப்பார்த்தால்‌ மணல்‌ மடிப்புகளின்‌ 
வளைவுகளை பார்க்கமுடியும்‌ என்று தோன்றியது. 
காதுகளில்‌ கதிர்வெம்மையின்‌ அலைகள்‌. 


இருண்டு குளிர்ந்த குகைக்குடைவுப்படிகள்‌. விழிக்கு 


மண்‌ என்றும்‌ கைகளுக்குப்‌ பாறையென்றும்‌ காட்டும்‌ 
சுவர்கள்‌. “நாம்‌ மண்ணுக்குக்‌ கீழே நூறடி ஆழத்தில்‌ 
இருக்கிறோம்‌.” அவளுடைய விழிகள்‌ சிரித்தன. 
சிரிப்பதற்கே உரியவை போன்ற விழிகள்‌. சற்றே ஒடுங்கிய 
கன்னம்‌. கூரிய நீண்ட மூக்கு. செவ்வுதடுகளுக்குள்‌ சற்றே 
மங்கலான நிறம்‌ கொண்ட பற்கள்‌. “காலத்தில்‌ புதைந்து 
மறைவதென்றால்‌ இதுதான்‌.” அவன்‌ நின்று இன்னும்‌ 
எத்தனை தொலைவு என்று பார்த்தான்‌. ஏவலன்‌ 
இடைநாழியின்‌ மறு எல்லைக்குச்‌ சென்று 
திரும்பிப்பார்த்தான்‌. ”நீ இன்னும்‌ பெரிய அரசை 
ஆளக்கூடியவள்‌... ஐயமே இல்லை.” என்ன குளிர்‌. 
மண்ணுக்கு அடியில்‌ செல்லச்செல்ல குளிர்தான்‌. ஆனால்‌ 
மேலும்‌ சென்றால்‌ அனல்‌ என்கிறார்கள்‌. மண்ணுக்குள்‌ 
விண்ணை ஆளும்‌ ஏழு பெருநெருப்புகளும்‌ 
கூடுகட்டியிருக்கின்றன. “பெரிய அரசுடன்‌ வருக!” 


அறையின்‌ பெரியவாயிலைத்‌ திறந்த ஏவலன்‌ உள்ளே 
செல்ல கைகாட்டினான்‌. பூரிசிரவஸ்‌ உள்ளே 
சென்றபோது பீடத்தில்‌ அமர்ந்திருந்த முதியவர்‌ எழுந்து 
“வருக பால்ஹிகரே” என்றார்‌. ஒருகணம்‌ கடந்ததும்‌ 
அவர்தான்‌ யுதிஷ்டிரன்‌ என்று உணர்ந்தான்‌. “குருகுலத்து 
மூத்தவருக்கு வணக்கம்‌. நான்‌ பால்ஹிகனாகிய 
பூரிசிரவஸ்‌. தங்களை அரசரைக்‌ காண 
அழைத்துச்செல்லும்படி அஸ்தினபுரியின்‌ இளவரசரின்‌ 
ஆணை.” யுதிஷ்டிரன்‌ “அமருங்கள்‌ பால்ஹிகரே. மிக 
இளையவராக இருக்கிறீர்கள்‌. நான்‌ சற்று முதியவரை 
எதிர்பார்த்தேன்‌” என்றான்‌. பூரிசிரவஸ்‌ அமர்ந்தான்‌. 
தங்கள்‌ தந்தை சோமதத்தரை நான்‌ இளவயதில்‌ 
ஒருமுறை மத்ரநாட்டில்‌ கண்டிருக்கிறேன்‌. தங்கள்‌ 
மூத்தவர்‌ சலன்‌ நலமாக இருக்கிறார்‌ அல்லவா?” 


ரிசிரவஸ்‌ “அனைவரும்‌ நலம்‌. நான்‌ இங்கே கெளரவர்‌ 

கண்மையில்‌ உகந்திருக்கிறேன்‌” என்றான்‌. “அது நன்று. 
துரியோதனனின்‌ கைகளும்‌ தோள்களும்‌ 
பெரியதந்தைக்குரியவை. அவன்‌ அணைப்புக்குள்‌ 
சென்றவர்கள்‌ மீளாமல்‌ அங்கிருப்பார்கள்‌” என்றான்‌ 
யுதிஷ்டிரன்‌. “பெரியதந்தையை சந்திக்க நானும்‌ 
விழைவுடன்‌ இருக்கிறேன்‌. இளையயாதவன்‌ தானும்‌ 
வருவதாக சொன்னான்‌. அவனையும்‌ 
உடனழைத்துச்செல்வதாகவே விதுரரிடம்‌ 
சொல்லியிருந்தேன்‌.” “ஆம்‌, அவரும்‌ வருவதாக 
என்னிடம்‌ சொன்னார்கள்‌.” இது காத்திருப்பதற்குரிய 
இடம்‌... அமைதியானது. அருகே எவரோ நின்று காதில்‌ 
சொன்னதுபோல அச்சொற்றொடர்‌ ஒலித்தது. அவன்‌ 
உடல்‌ விதிர்த்தான்‌. “என்ன?” என்றான்‌ யுதிஷ்டிரன்‌. 


“இந்த அறைக்காற்று கொஞ்சம்‌ குளிர்கிறது.” யுதிஷ்டிரன்‌ 
“ஆம்‌, பெரிய சாளரங்கள்‌” என்றான்‌. 


அவள்‌ இருக்கிறாளா? இங்கே, உள்ளேதான்‌ இருக்கிறாள்‌. 
இந்த மரத்தரையில்‌ அவளுடைய கால்களும்‌ 
தொட்டுக்கொண்டிருக்கின்றன. அவளுடைய மூச்சு 
இக்காற்றில்‌ கலந்திருக்கிறது. நான்‌ அறிவேன்‌. ”இன்று 
மாலை அரசவையில்‌ எங்களை முறைமைப்படி 
அவையமர்த்துவதாக சொன்னார்‌ விதுரர்‌. அதற்குமுன்‌ 
தந்தையை சந்திப்பது கடமை என்று நான்‌ சொன்னேன்‌” 
என்று யுதிஷ்டிரன்‌ சொன்னான்‌. பூரிசிரவஸ்‌ மெல்ல 
தன்னுள்‌ ஒரு புன்னகையை உணர்ந்தான்‌. அவனுள்‌ 
நிகழும்‌ எண்ணங்களை சற்றும்‌ உணரக்கூடியவர்‌ அல்ல 
அவர்‌ என்று தெளிவாகத்தெரிந்தது. விழியிழந்தவர்‌ முன்‌ 
அமர்ந்திருக்கும்‌ விடுதலையுணர்வு ஏற்பட்டது. 


“இளையோர்‌ இருவரும்‌ இங்கில்லை” என்று யுதிஷ்டிரன்‌ 
சொன்னான்‌. “அர்ஜுனன்‌ காலையிலேயே துரோணரை 
சந்திப்பதற்காக குருகுலத்திற்கு சென்றிருக்கிறான்‌. பீமன்‌ 
அவனை இளமையில்‌ வளர்த்த செவிலி அனகை 
நோயுற்றிருப்பதை அறிந்து அங்கு சென்றிருக்கிறான்‌. 
அரசரை சந்திக்க எப்படியும்‌ உச்சி கடந்துவிடும்‌ என்று 
எண்ணி நானும்‌ ஒப்புதல்‌ கொடுத்தேன்‌.” பூரிசிரவஸ்‌ 
“ஆம்‌, உச்சி கடந்துவிடும்‌ என்றே எண்ணுகிறேன்‌” 
என்றான்‌. “அதற்குள்‌ இளைய யாதவனும்‌ 
வந்துவிடுவான்‌. அவன்‌ கெளரவர்களிடம்‌ சக்கரப்பயிற்சி 
செய்யச்சென்றிருக்கிறான்‌.” 


”நகுலன்‌ சூதர்களின்‌ புரவிப்பயிற்சிச்‌ சாலைக்குச்‌ 
சென்றான்‌.“ யுதிஷ்டிரன்‌ சிரித்து “நானும்‌ சகதேவனும்‌ 
மட்டுமே இங்கிருக்கிறோம்‌. எங்களிருவருக்கும்‌ மட்டுமே 
காலையில்‌ நூல்பயிலும்‌ வழக்கம்‌ இருக்கிறது. 
ஷத்ரியர்களுக்கு உகக்காத வழக்கம்‌” என்றான்‌. 
பூரிசிரவஸ்‌ “நானும்‌ நூல்‌ பயில்வதுண்டு” என்றான்‌. 
“என்ன நூல்கள்‌? அரசு சூழ்தலா?” என்றான்‌ யுதிஷ்டிரன்‌. 
“இல்லை, நான்‌ பயில்வதெல்லாம்‌ காவியநூல்கள்‌” 
என்றான்‌. யுதிஷ்டிரன்‌ “காவியம்‌ நன்று. ஆனால்‌ நான்‌ 
அவற்றில்கூட வரலாற்றை மட்டுமே பார்ப்பது வழக்கம்‌” 
என்றான்‌. 

ஏவலன்‌ வந்து சகதேவனின்‌ வருகையை அறிவித்தான்‌. 
வரச்சொல்லிவிட்டு “இளையோன்‌ இங்கு வந்ததில்‌ 
இருந்தே நூல்களில்தான்‌ மூழ்கி இருக்கிறான்‌. இந்த 
இரண்டாவது வரவின்‌ நிகழ்வுத்தொடர்களைப்பற்றி 
ஆராய்கிறான்‌” என்றான்‌ யுதிஷ்டிரன்‌. பூரிசிரவஸ்‌ “அவர்‌ 


கணிநூல்‌ வல்லுநர்‌ என்றனர்‌” என்றான்‌. “ஆம்‌, நாங்கள்‌ 
ஐவருமே ஐந்து வல்லுநர்கள்‌...” என்றான்‌ யுதிஷ்டிரன்‌. 
“எதிலும்‌ திறன்‌ கொண்டவராக எங்கள்‌ தந்தை 
இருக்கவில்லை. அவரது உள்ளம்‌ ஒரு அறநூல்‌ 
அறிஞனாகவும்‌ மாமல்லனாகவும்‌ விற்கலை 
மேதையாகவும்‌ புரவிதேர்ந்தவனாகவும்‌ 
கணிநூலாளனாகவும்‌ தன்னை மாறி மாறி 
புனைந்துகொண்டது. அக்கனவுகள்‌ எங்கள்‌ வடிவில்‌ 
உருவம்கொண்டன.” 


கதவு திறந்தபோது சகதேவனுடன்‌ பெண்களும்‌ இருக்கும்‌ 
அணியொலி கேட்டு பூரிசிரவஸ்‌ திரும்பிப்பார்த்து உடனே 
விழிதிருப்பிக்கொண்டான்‌. முரசை கோல்நீவியதுபோல 
ஒரு முழக்கம்‌ அவனுள்‌ எழுந்தது. தேவிகையும்‌ 
விஜயையும்‌ சகதேவனுடன்‌ உள்ளே வந்தனர்‌. “என்ன?” 
என்று யுதிஷ்டிரன்‌ புன்னகையுடன்‌ அவர்களை நோக்கி 
கேட்டான்‌. “வந்ததிலிருந்தே காத்திருக்கிறோம்‌. 
சலித்துவிட்டது. நாம்‌ எங்கும்‌ செல்வதில்லையா?” 
என்றபடி தேவிகை அருகே வந்தாள்‌. இயல்பாக பீடத்தில்‌ 
அமர்ந்து “வந்த கணம்‌ முதல்‌ நிகழ்வுகளாக இருக்கும்‌ என 
எதிர்பார்த்தேன்‌” என்றாள்‌. 


“அதுதான்‌ சலிப்பூட்டுகிறது. இன்னமும்‌ உச்சிவேளைகூட 
ஆகவில்லை. அரைநாள்கூட பொறுக்கமுடியாதா 
என்ன?” என்றான்‌ யுதிஷ்டிரன்‌. விஜயை அமர்ந்தபடி 
“அக்கா விடிகாலையிலேயே எழுந்து முழுதணிக்கோலம்‌ 
கொண்டுவிட்டார்கள்‌” என்றாள்‌. சகதேவன்‌ 
பூரிசிரவஸ்ஸிடம்‌ இரு கைகளையும்‌ நீட்டியபடி 
“பால்ஹிகரே, உங்களைப்பற்றி அறிந்திருக்கிறேன்‌” 
என்றான்‌. பூரிசிரவஸ்‌ அவனுடைய புன்னகைக்கும்‌ 
அழகிய முகத்தை நோக்கியபோது மேலும்‌ 
பதற்றத்தைத்தான்‌ அடைந்தான்‌. “ஆம்‌, நானும்‌ 
கேள்விப்பட்டிருக்கிறேன்‌. சந்தித்ததில்‌ மகிழ்ச்சி. நான்‌ 
இங்கே...” என்றபின்‌ நாவால்‌ இதழ்களை ஈரப்படுத்தி 
“தங்களை...” என்றான்‌. 


“இளையோனே, நம்மை தந்தையிடம்‌ கூட்டிச்செல்பவர்‌ 
இவர்‌. துரியோதனனுக்கு அணுக்கமானவர்‌” என்ற 
யுதிஷ்டிரன்‌ திரும்பி தேவிகையிடம்‌ “உங்கள்‌ குலத்திற்கு 
அணுக்கமானது இவர்களின்‌ குலம்‌. அறிந்திருப்பாய்‌. 
உங்கள்‌ குலமூதாதை பால்ஹிகர்தான்‌ 
பால்ஹிகநிலத்தின்‌ பத்து அரசுகளுக்கும்‌ முன்னோடி. 
இன்றும்‌ அவர்‌ உயிருடன்‌ இருக்கிறார்‌” என்றான்‌. 
தேவிகை “ஆம்‌, தெரியும்‌. ஒருமுறை இவரை நான்‌ 
பார்த்திருக்கிறேன்‌” என்றாள்‌. பூரிசிரவஸ்‌ அவள்‌ 


அறியாமல்‌ திரும்பி அவளை நோக்கினான்‌. அவள்‌ 
முகத்திலும்‌ விழிகளிலும்‌ இனிய சிரிப்பு மட்டும்தான்‌ 
இருந்தது. “பால்ஹிக மூதாதையை 
அழைத்துச்செல்வதற்காக சிபிநாட்டுக்கு வந்திருந்தார்‌.” 


“அப்படியா? அது எனக்குச்‌ செய்தி” என்றவன்‌ 
பூரிசிரவஸ்ஸை நோக்கித்திரும்பி ““மத்ரம்‌, செளவீரம்‌, 
பூர்வபாலம்‌, சகம்‌, யவனம்‌, துஷாரம்‌, கரபஞ்சகம்‌, 
கலாதம்‌, குக்குடம்‌, துவாரபாலம்‌ என்னும்‌ பத்து அரசுகள்‌ 
இல்லையா?” என்றான்‌. “ஆம்‌ மூத்தவரே. ஆனால்‌ 
கரபஞ்சகம்‌, கலாதம்‌, குக்குடம்‌, துவாரபாலம்‌ ஆகிய 
நான்கும்‌ நாடுகள்‌ அல்ல. அவை குலக்குழுக்கள்‌ 
மட்டும்தான்‌. துவாரபாலம்‌ என்பது ஒரு குடிகூட அல்ல. 
பன்னிரு குடிகளின்‌ தொகுதி. உண்மையில்‌ 
மலைக்கணவாயை காவல்காக்கும்‌ குலம்‌. அனைவருமே 
துவாரபாலர்கள்‌ என்றும்‌ பால்ஹிகரின்‌ குருதி என்றும்‌ 
சொல்லிக்கொள்கிறார்கள்‌.” 


“இதையே அன்று என்னிடமும்‌ இவர்‌ சொன்னார்‌” என்று 
தேவிகை சிரித்தாள்‌. “இந்தக்‌ குலக்கணக்குகளை விட்டு 
மலைக்குடிகள்‌ மேலே எழுவதே இல்லை என்று என்‌ 
தந்தை சொன்னார்‌.” பூரிசிரவஸ்‌ அவளை ஒருகணம்‌ 
நோக்கிவிட்டு விழிதிருப்பினான்‌. அவன்‌ உடல்‌ முழுக்க 
குருதி வெம்மைகொண்டு ஓடியது. 
மூச்சிரைக்காமலிருப்பதற்காக அவன்‌ வாயை 
மெல்லத்திறந்தான்‌. திரும்பி விஜயையை நோக்கினான்‌. 
விஜயை அவனை நோக்கி புன்னகை செய்து “எல்லா 
மலைக்குடிகளும்‌ குடிப்பெருமையால்‌ மட்டும்‌ 
நிற்பவர்கள்‌ அல்ல என்று சொல்லுங்கள்‌ இளவரசே” 
என்றாள்‌. “மத்ரநாட்டின்‌ குருதி அஸ்தினபுரியை 
அடைந்து ஒருதலைமுறை கடந்துவிட்டது.” 


யுதிஷ்டிரன்‌ “ஆம்‌, அன்னை மாத்ரியை எப்படி 
மறக்கமுடியும்‌?” என்றான்‌. விஜயை “பால்ஹிக 
இளவரசர்கூட அஸ்தினபுரியின்‌ இளவரசியை 
மணக்கவிருப்பதாக மலைநாடுகளில்‌ ஒரு பேச்சிருந்தது” 
என்றாள்‌. தேவிகை “இவரா? வியப்பாக இருக்கிறதே? 
பிறகென்ன ஆயிற்று?” என்றாள்‌. “தெரியவில்லை. 
அவர்தான்‌ சொல்லவேண்டும்‌. துரியோதனருடன்‌ 
மற்போரில்‌ வெல்லவேண்டும்‌ என்று 
சொல்லிவிட்டார்களோ என்னவோ?” என்றாள்‌ விஜயை. 
தேவிகை உரக்க சிரித்துவிட்டாள்‌. யுதிஷ்டிரன்‌ சிரித்தபடி 
“பெண்கள்‌ நகைக்க விரும்பினால்‌ ஒருவரை 
பிடித்துக்கொள்கிறார்கள்‌ பால்ஹிகரே. 
பொருட்படுத்தவேண்டியதில்லை” என்றான்‌. 


பூரிசிரவஸ்‌ திரும்பி சகதேவனை பார்த்ததும்‌ அவனுக்கு 
ஏதாவது தெரியுமா என்று எண்ணிக்கொண்டான்‌. அது 
அவன்‌ தவிப்பைக்‌ கூட்டியது. எழுந்து 
சென்றுவிடவேண்டும்‌ என்று தோன்றியது. “இளையவர்‌ 
ஒருவரைக்‌ கண்டால்‌ நகையாடுவதில்‌ என்ன பிழை? 
அவர்‌ ஒன்றும்‌ பிழையாக எண்ணமாட்டார்‌” என்றாள்‌ 
தேவிகை. “மேலும்‌ அவர்‌ இங்கு நமக்கு பணியாற்ற 
அனுப்பப்பட்டவர்‌. நம்மை மகிழ்விப்பது அவரது 
கடமை. என்ன சொல்கிறீர்‌ பால்ஹிகரே?” பூரிசிரவஸ்‌ 
“ஆம்‌ இளவரசி” என்றான்‌. விஜயை “அதற்காக அவரிடம்‌ 
பாடச்‌ சொல்லிவிடவேண்டியதில்லை” என்றாள்‌. 
இருவரும்‌ மேலும்‌ சிரித்தனர்‌. 


சகதேவன்‌ “போதும்‌” என்றபின்‌ பூரிசிரவஸ்ஸிடம்‌ “நாம்‌ 
எப்போது மூத்ததந்தையை பார்க்கிறோம்‌?” என்றான்‌. 
“அவரது அணுக்கர்‌ செய்தியனுப்பியதுமே சந்திக்கலாம்‌. 
நான்‌ இங்கிருப்பதை அறிவித்துவிட்டுத்தான்‌ வந்தேன்‌” 
என்றான்‌. “நாம்‌ அரசரை சந்தித்தபின்னர்தான்‌ 
இளவரசிகள்‌ பேரரசியை சந்திக்கவேண்டும்‌. அதற்காகவே 
காத்திருக்கிறார்கள்‌.” பூரிசிரவஸ்‌ “நாம்‌ கிளம்பியதுமே 
இவர்களும்‌ செல்லலாம்‌. மாலை அரசவைக்‌ கூட்டம்‌ 
கூடுவதற்குள்‌ சந்திப்புகள்‌ முடியவேண்டும்‌ அல்லவா?” 
என்றான்‌. “நம்முடன்‌ யாதவரும்‌ விதுரரும்‌ வருவார்கள்‌” 
என்ற சகதேவன்‌ “உண்மையில்‌ மூத்த தந்தையை எப்படி 
சந்திப்பது என்ற பதற்றம்‌ எனக்கு இருக்கிறது. அவர்‌ 
இந்நாட்களில்‌ நினைவில்‌ மறைந்து மூதாதையர்‌ 
வரிசையில்‌ ஒருவராக மாறிவிட்டிருக்கிறார்‌” என்றான்‌. 


”நம்‌ கடமை அது இளையோனே. நமக்கு அவரளித்த 
நற்கொடையே இந்திரப்பிரஸ்தமாக அமையவிருக்கும்‌ 
மண்‌ என்று கொள்‌. அவரது பாதங்களைத்‌ தொட்டு 
வணங்குவதன்‌ மூலம்‌ நாம்‌ தந்தையின்‌ 
வாழ்த்துக்களையும்‌ பெற்றுக்கொள்கிறோம்‌.” சகதேவன்‌ 
“அம்‌” என்றான்‌. தேவிகை “பால்ஹிகரே, நீங்கள்‌ 
துச்சளையை பார்த்தீர்களா?” என்றாள்‌. பூரிசிரவஸ்‌ 
அவளை தன்னையறியாமல்‌ பார்த்துவிட்டான்‌. 
“பார்க்காமலா மணமுடிக்க எண்ணினார்‌?” என்றாள்‌ 
விஜயை. அவன்‌ திரும்பி விஜயையை நோக்க 
“அஸ்தினபுரியின்‌ இளவரசியை மணமுடிக்க 
எண்ணுபவர்கள்‌ அவளை பார்க்கவேண்டும்‌ என 
உண்டா என்ன?” என்றாள்‌ தேவிகை. பூரிசிரவஸ்‌ 
தலைகுனிந்தான்‌. “நான்‌ கேட்பதற்கு நீங்கள்‌ மறுமொழி 
சொல்லவில்லை பால்ஹிகரே.” 


“பார்த்தேன்‌” என்றான்‌ பூரிசிரவஸ்‌ குனிந்தபடி. “இந்த 


மணநிகழ்வில்‌ அவளுக்கு மகிழ்ச்சியா என்ன?” என்று 
தேவிகை கேட்டாள்‌. “இதென்ன கேள்வி? சிந்து அரசர்கள்‌ 
தொன்மையான குலம்‌. சிந்துநாடு ஏழுநதிகளின்‌ படுகை. 
சிபிநாட்டை விட ஐந்துமடங்குபெரியது. 
பால்ஹிகநாட்டைவிட பன்னிருமடங்கு பெரியது” 
என்றாள்‌ விஜயை. “பால்ஹிகநாடா? மலைகளையும்‌ 
சேர்த்து சொல்கிறாயா?” என்றாள்‌ தேவிகை. “மலைகளில்‌ 
உள்ள இருபத்தேழு சிற்றூர்களைத்தான்‌ பால்ஹிகநாடு 
என்கிறார்கள்‌. ஐந்து வருடங்களுக்கு ஒருமுறை 
அவர்கள்‌ பெருவிழவன்று ஒன்றாகக்‌ கூடும்போது 
மொத்த பால்ஹிகநாட்டையும்‌ ஒரே இடத்தில்‌ கண்ணால்‌ 
பார்த்துவிடமுடியும்‌, இல்லையா பால்ஹிகரே?” 
பூரிசிரவஸ்‌ தலைதூக்கி “ஆம்‌ இளவரசி” என்றான்‌. 


“பால்ஹிகநாடுகளை இணைத்து ஒன்றாக 
க்கவேண்டுமென்பது எந்தையின்‌ கனவு” என்றாள்‌ 
ஜயை. ”இந்திரப்பிரஸ்தம்‌ அமைந்ததுமே விஜயர்‌ 

வில்லுடன்‌ வருவதாக சொல்லிவிட்டார்‌. யார்கண்டது, 

மறுமுறை வரும்போது பால்ஹிகர்‌ நம்‌ நாட்டுக்குள்‌ 
அமைந்த சிற்றரசொன்றை ஆள்பவராகக்‌ கூட 
இருப்பார்‌.” பூரிசிரவஸ்‌ “ஆம்‌, அவ்வாறு நிகழ்ந்தால்‌ என்‌ 
பேறு” என்றான்‌. “நான்‌ ஒருமுறை 
இமயமலையடுக்குகளில்‌ பயணம்செய்ய விழைகிறேன்‌. 
பால்ஹிகர்‌ எனக்கு அகம்படி வந்தாரென்றால்‌ 
அச்சமின்றி செல்லமுடியும்‌” என்று தேவிகை சொன்னாள்‌. 
யுதிஷ்டிரன்‌ “இமயமலைமுடிகளை நிலத்தில்‌ 
வாழ்பவர்கள்‌ எளிதில்‌ அணுகமுடியாது, தேவிகை” 
என்றான்‌. 


பூரிசிரவஸ்‌ கால்களால்‌ தரையில்‌ போடப்பட்ட மரவுரி 
விரிப்பை நெருடிக்கொண்டிருப்பதை உணர்ந்து 
நிறுத்தினான்‌. கீழிருந்து ஏவலன்‌ வந்து வணங்கி 
“செய்தியாளன்‌ வந்திருக்கிறான்‌. இன்னும்‌ 
ஒருநாழிகையில்‌ பேரரசர்‌ இளவரசர்களைப்‌ பார்க்க 
சித்தமாக இருக்கிறார்‌” என்றான்‌. யுதிஷ்டிரன்‌ கையில்‌ 
இருந்த சுவடியை வைத்துவிட்டு “நன்று. 
உச்சிப்பொழுதின்‌ நான்காம்‌ நாழிகை வரை 
நல்லநேரம்தான்‌” என்றபின்‌ சகதேவனிடம்‌ “செல்வோம்‌ 
இளையோனே?” என்றான்‌. தேவிகை “நீங்கள்‌ சென்றதுமே 
நாங்கள்‌ கிளம்பலாமா?” என்றாள்‌. ”நாங்கள்‌ தந்தையை 
சந்தித்தசெய்தியை உங்களுக்கு அறிவிக்கச்‌ சொல்கிறேன்‌. 
உடனே நீங்கள்‌ கிளம்பலாம்‌” என்றான்‌ யுதிஷ்டிரன்‌. 


”பால்ஹிகரே, எங்கள்‌ தேர்கள்‌ புஷ்பகோஷ்டத்திற்கு 
வரும்போது அங்கே முற்றத்தில்‌ இடமிருக்கவேண்டும்‌” 


என்றாள்‌ தேவிகை. அவன்‌ திரும்பி அவளை நோக்க 
பீடத்தில்‌ நிமிர்ந்து அமர்ந்தபடி “நீர்‌ முன்னரே அதை 
ஒழுங்குசெய்திருக்கவேண்டும்‌” என்றாள்‌. கட்டுக்குழலில்‌ 
இருந்த மணிச்சரம்‌ நழுவி முகத்தில்‌ சரிய அதை 
விலக்கியபடி “காலை கொற்றவை ஆலயத்திற்குச்‌ 
சென்றபோது முற்றத்தில்‌ இடமில்லை என்று சற்றுநேரம்‌ 
நிற்கவைத்துவிட்டனர்‌. அது மீண்டும்‌ நிகழலாகாது” 
என்றாள்‌. பூரிசிரவஸ்‌ “ஆணை இளவரசி” என்றான்‌. 
சகதேவன்‌ “பால்ஹிகரே, நாம்‌ ஒன்றாகவே செல்வோம்‌. நீர்‌ 
கூடத்தில்‌ காத்திருக்கலாம்‌” என்றான்‌. பூரிசிரவஸ்‌ 
எழுந்து தலைவணங்கினான்‌. 


வெண்முகில்‌ நகரம்‌ - 87 
பகுதி 17 : வண்ணப்பெருவாயில்‌ - 6 


தேர்கள்‌ புஷ்பகோஷ்டத்தின்‌ முகப்பு முற்றத்தில்‌ வந்து 
நிற்பதுவரை பூரிசிரவஸ்‌ தவித்துக்கொண்டே இருந்தான்‌. 
கூடத்தில்‌ அமர்ந்திருக்கையில்‌, பாண்டவர்கள்‌ 
ஒவ்வொருவராக வந்தபோதும்‌, எழுந்து வரவேற்று 
முகமன்‌ சொல்லும்போதும்‌, அவர்கள்‌ சித்தமாகி வந்ததும்‌ 
தருமனுடன்‌ தேரில்‌ ஏறிக்கொண்டபோதும்‌ அவன்‌ 
உள்ளே அந்த சிறிய சந்திப்பின்‌ ஒவ்வொரு சொல்லும்‌ 
மீண்டும்‌ மீண்டும்‌ சுழன்றுகொண்டிருந்தது. 
முகத்தைச்சுற்றி பறக்கும்‌ ஈக்களை துரத்துபவன்‌ போல 
அவன்‌ அவற்றை அகற்ற முயன்றான்‌. விலகி மீண்டும்‌ 
அணுகின. 


வியப்பாக இருந்தது. அந்த உரையாடல்‌ நிகழும்போது 
அவன்‌ பெரும்பாலும்‌ அவர்கள்‌ இருவரையும்‌ 
பார்க்கவேயில்லை. அவர்கள்‌ சொல்லில்‌ இருக்கும்‌ 
முள்பட்டதும்‌ தன்னை மறந்து விழிதூக்கிப்பார்த்த 
சிலகணங்கள்தான்‌. ஆனால்‌ அவர்களின்‌ தோற்றத்தின்‌ 
ஒவ்வொரு நுட்பமும்‌ அவன்‌ நினைவில்‌ இருந்தது. 
விழிகளில்‌ இருந்த கூர்மை, உதடுகள்‌ சுழித்ததில்‌ 
கன்னங்கள்‌ மடிந்ததில்‌ இருந்த ஏளனம்‌, மூக்குத்திகளின்‌ 
வைரங்களுடன்‌ இணைந்த பற்களின்‌ ஒளி, தலையை 
ஒசித்தபோது கன்னத்தை தொட்டுத்தொட்டு ஆடிய 
குழைகள்‌, நெற்றியிலும்‌ செவிமுன்னும்‌ அசைந்த 
சுரிகுழல்கீற்றுகள்‌. அப்போதும்‌ அவர்கள்‌ அவன்‌ முன்‌ 
அமர்ந்து அச்சொற்களை 
சொல்லிக்கொண்டிருப்பதுபோல. அவன்‌ பார்க்காதபோது 
அவர்கள்‌ சொன்ன சொற்களை பார்த்த விழி எது? 


வலுக்கட்டாயமாக தன்‌ நோக்கை கடந்துசெல்லும்‌ 
காட்சிகளில்‌ நிலைக்கவைத்தான்‌. ஒவ்வொன்றாகப்‌ 
பார்த்து அவற்றுடன்‌ இணைந்த நினைவுகளை 
மீட்டெடுத்தான்‌. ஆனால்‌ சிலகணங்கள்‌ கூட அவை 
சித்தத்தில்‌ நிற்கவில்லை. அள்ள அள்ள 
நழுவிச்சரிந்தபின்‌ அச்சொற்களும்‌ விழிகளும்‌ 
சிரிப்புகளுமே எஞ்சின. அவற்றை கல்லில்‌ பொறித்து 
எண்ணச்சுருள்களுக்குமேல்‌ தூக்கி வைத்தது போல. 
இந்த எல்லைக்கு அப்பால்‌ யானைக்கொட்டடிக்குச்‌ 
செல்லும்பாதை. இதோ காவல்கோட்டம்‌. 


புஷ்பகோஷ்டத்தில்‌ இந்நேரம்‌ இளவரசர்‌ பதற்றத்துடன்‌ 
காத்திருப்பார்‌. ஆனால்‌ மீண்டும்‌ அந்த எண்ணம்‌. 
அல்லது அவ்வெண்ணம்‌ விலகவேயில்லை. அதன்மேல்‌ 
இவையனைத்தும்‌ வழிந்தோடுகின்றன. 


இப்போது எங்குசெல்லப்போகிறேன்‌? இதோ நான்‌ 
சென்றுகொண்டிருப்பது அஸ்தினபுரியின்‌ ஒரு 
வரலாற்றுத்தருணம்‌. நாளை சூதர்கள்‌ பாடும்‌ சந்திப்பு. 
ஆனால்‌... இல்லை, அதைப்பற்றியே எண்ணம்கொள்‌. 
அதைப்பற்றி. அஸ்தினபுரியின்‌ அரண்மனை முகப்பு. 
படிகள்‌. இடைநாழி. உட்கூடம்‌. மரப்படிகள்‌ 
ஏறிச்சென்றடையும்‌ இடைநாழி. அப்பால்‌ தன்‌ 
அறைக்குள்‌ விப்ரருடன்‌ பேரரசர்‌ இருப்பார்‌. விப்ரர்‌ 
எப்போதும்‌ அவருடன்‌ இருக்கிறார்‌. ஒரு சொல்கூட அவர்‌ 
விப்ரரிடம்‌ பேசுவதில்லை. பெரும்பாலும்‌ தலையசைப்பும்‌ 
விழியசைவும்‌. என்ன நிகழும்‌? ஆனால்‌ 
அவ்வெண்ணங்கள்‌ நீடிக்கவில்லை. அவை வந்த 
விரைவிலேயே அழிந்தன. அந்தப்பேச்சு அந்தச்சிரிப்பு 
அந்தஉதட்டுச்சுழிப்பு அந்தப்புருவத்தூக்கல்‌... 
புலிக்குருளைகள்‌ தட்டித்தட்டி விளையாடிய காலொடிந்த 
முயல்‌. அந்தத்‌ தருணத்தை திரும்ப எண்ணியபோது 
உடல்‌ பதறியது. ஏன்‌ அப்படி இருந்தேன்‌? ஏன்‌ என்‌ 

ணவம்‌ எழவில்லை? குத்தும்‌ சொல்‌ ஒன்றை 
சொல்லியிருந்தால்கூட அதன்‌ நுனியில்‌ எஞ்சும்‌ 
குருதித்துளி இப்போது என்னை 
ஆறுதல்படுத்தியிருக்கும்‌. ஆனால்‌ விழிசரித்து உடல்‌ 
வளைத்து அமர்ந்திருந்தேன்‌. அசைவில்‌ நோக்கில்‌ 
சொல்லில்‌ மன்றாடிக்கொண்டே இருந்தேன்‌. அவர்கள்‌ 
இருவரும்‌ திட்டமிட்டே அங்கே வந்தார்கள்‌. அவனை 
மட்டுமே நோக்கியபடி அவர்கள்‌ உள்ளே நுழைந்தனர்‌. 
வந்தமர்ந்ததுமே தேவிகை அவனுடன்‌ சொல்லாடத்‌ 
தொடங்கிவிட்டாள்‌. 


பானுமதி துச்சளையைப்பற்றி சொன்னதை 
நினைவுகூர்ந்தான்‌. ஏளனம்‌ வழியாக கடந்து 
செல்கிறார்களா? கடந்தகாலத்தை உதறி தன்‌ 
கணவனிடம்‌ இணைந்துகொள்ள விழையும்‌ பெண்ணின்‌ 
மாயமா அது? இல்லை என்று உறுதியாகத்தெரிந்தது. 
அதற்குள்‌ இருப்பது வஞ்சம்தான்‌. வஞ்சமேதான்‌. 
அவமதிக்கப்பட்டவர்கள்தான்‌ வஞ்சம்‌ கொள்கிறார்கள்‌. 
அந்த நஞ்சு புளிக்கும்தோறும்‌ கடுமையாவது. அவர்கள்‌ 
நாகங்கள்‌ என சூழ்ந்துகொண்டு அவனை மாறி மாறி 
கொத்தினார்கள்‌. எந்த நரம்புமுடிச்சில்‌ விரல்‌ தொட்டால்‌ 
அவன்‌ துடிப்பான்‌ என்று அறிந்திருக்கிறார்கள்‌. 


அவர்கள்‌ கொண்டிருந்த காதலினாலேயே அவனை 
அணுகி நோக்கிக்கொண்டிருந்தவர்கள்‌ அவர்கள்‌. 


அவன்‌ அவர்களை அவமதித்தானா? இல்லை என்று 
தோன்றியதுமே ஒருவகையில்‌ ஆம்‌ என்றும்‌ தோன்றியது. 
இல்லை, தேவிகையை நான்‌ அவமதிக்கவில்லை என 
அவன்‌ உடனே மறுத்துக்கொண்டான்‌. நான்‌ என்ன 
செய்யமுடியும்‌? அவளை பீமசேனர்‌ கவர்ந்துகொண்டு 
சென்றது அவனைமிீறியது. அவன்‌ சிபி நாட்டுக்குச்‌ 
சென்றான்‌. பெரும்பாலையில்‌ கண்ணீருடன்‌ 
விரைந்தான்‌. அவளுக்காக விண்மீன்களுக்குக்‌ கீழே 
துயிலிழந்து தவித்திருந்தான்‌. அப்படியென்றால்‌ 
விஜயை? அவளுக்காகவும்‌ அவன்‌ சென்றான்‌. இல்லை, 
அது அவமதிப்பேதான்‌. அரசியலாடலில்‌ அவன்‌ கை 
செய்த பிழை. ஆனால்‌ பெண்ணெனும்‌ நோக்கில்‌ 
அவமதிப்புதான்‌. அவள்‌ சினந்திருப்பாள்‌. இரவுகள்‌ 
தோறும்‌ எரிந்து எரிந்து வஞ்சம்‌ கொண்டிருப்பாள்‌... 


அப்படியென்றால்‌ தேவிகையையும்‌ அவன்‌ 
அவமதிக்கவே செய்தான்‌. சிபிநாட்டிலிருந்து 
திரும்பியபின்‌ ஒரு செய்தியைக்கூட அவளுக்கு 
அனுப்பவில்லை. அவள்‌ தந்தையிடம்‌ பால்ஹிகநாட்டின்‌ 
சார்பில்‌ ஒரு மணத்தூது அனுப்பியிருக்கலாம்‌. 
விஜயைக்கும்‌ மணத்தூது அனுப்பியிருக்கலாம்‌. 
சொல்லுறுதி பெற்றிருக்கலாம்‌. ஆனால்‌ இவையெல்லாம்‌ 
நிகழுமென நான்‌ எப்படி எதிர்பார்த்திருக்கமுடியும்‌? 
ஒவ்வொன்றும்‌ அவனை மீறி நிகழ்கிறது. அவனை 
திறனற்றவன்‌ என்று சொல்லுங்கள்‌. நேர்மையற்றவன்‌ 
என்று சொல்லவேண்டாம்‌. எவரிடம்‌ 
சொல்லிக்கொண்டிருக்கிறேன்‌ இந்த விளக்கங்களை? 
எவரை ஆறுதல்படுத்துகிறேன்‌? 

தேர்கள்‌ நின்றதும்‌ அந்தக்‌ கட்டற்ற எண்ணப்பெருக்கு 
அறுபட்டது. எரிபட்ட இடத்தில்‌ குளிர்பட்டதுபோல 
ஆறுதல்‌ கொண்டான்‌. ஏவலர்கள்‌ அணுகியதும்‌ 
யுதிஷ்டிரன்‌ “பால்ஹிகரே, இறங்குவோம்‌” என்றான்‌. 
“எண்ணங்களில்‌ வரும்‌ வழியையே மறந்துவிட்டீர்‌.” 
பூரிசிரவஸ்‌ நாணத்துடன்‌ “ஆம்‌, பழைய நினைவுகள்‌” 
என்றான்‌. “உமது முகத்தையே 
நோக்கிக்கொண்டிருந்தேன்‌. பெருந்துயர்‌ ஒன்று 
தெரிந்தது” என்றான்‌ யுதிஷ்டிரன்‌. “நான்‌ சீர்செய்யக்கூடிய 
இடர்‌ என்றால்‌ என்னை உமது மூத்தவனாக எண்ணி நீர்‌ 
சொல்லலாம்‌. அது எதுவென்றாலும்‌ செய்கிறேன்‌. என்‌ 
இரு இளையோர்‌ நிகரற்ற ஆற்றல்‌ கொண்டவர்கள்‌. 
அவர்கள்‌ செய்யமுடியாதது என ஏதுமில்லை 


இப்புவியில்‌” என்றான்‌. 


பூரிசிரவஸ்‌ கண்களில்‌ எழுந்த கண்ணீரை மறைக்க 
தலைகுனிந்து “இல்லை அரசே...” என்றான்‌. “எவராலோ 
அவமதிக்கப்பட்டிருக்கிறீர்‌. அதை உணரமுடிகிறது. எந்த 
அரசன்‌ என்று மட்டும்‌ சொல்லும்‌. பீமனை அவனிடம்‌ 
பேசச்சொல்கிறேன்‌. அவனே வந்து உம்மிடம்‌ 
பிழைபொறுக்கும்படி கோருவான்‌.” பூரிசிரவஸ்‌ “அரசே, 
அப்படி ஏதுமில்லை” என்றான்‌. அந்த ஒருகணத்தை 
உடைந்து மண்ணில்‌ சரிந்து அழாமல்‌ கடந்துசென்றால்‌ 
போதும்‌. 


அதை உணர்ந்தவன்‌ போல யுதிஷ்டிரன்‌ அவன்‌ தோளை 
மெல்ல அணைத்து “சரி, உளமிருக்கையில்‌ சொல்லும்‌... 
வாரும்‌” என்றான்‌. பின்னால்‌ வந்த தேரில்‌ இருந்து 
சகதேவனும்‌ நகுலனும்‌ இறங்கினர்‌. “சிறியவனே, 
அவர்கள்‌ எங்கே?” என்றான்‌ யுதிஷ்டிரன்‌. “இளைய 
யாதவரை அழைத்துக்கொண்டு வருவதாகச்‌ சொல்லி 
மூன்றாமவர்‌ சென்றார்‌. பீமசேனர்‌ தனித்தேரில்‌ 
வந்துகொண்டிருக்கிறார்‌” என்றான்‌ நகுலன்‌. ”அவர்‌ 
வந்ததே பிந்தித்தான்‌. அதன்பின்னர்தான்‌ உணவுண்ணத்‌ 
தொடங்கினார்‌.” 


அவர்கள்‌ இருவரும்‌ உருவும்‌ நிழலும்‌ என வருவதைக்‌ 
கண்டதும்‌ ஒரே கணத்தில்‌ உள்ளத்தைச்‌ சூழ்ந்த 
அனைத்தும்‌ விலக பூரிசிரவஸ்‌ புன்னகை செய்தான்‌. 
அதைக்கண்ட யுதிஷ்டிரன்‌ “அவர்கள்‌ இரவும்பகலும்‌ 
என்பார்கள்‌ பால்ஹிகரே” என்றான்‌. பூரிசிரவஸ்‌ 
”அழகர்கள்‌” என்றான்‌. “ஆம்‌, ஆனால்‌ நான்‌ அவர்களை 
பார்ப்பதில்லை. தந்தையர்‌ விழிகளே மைந்தருக்கு முதல்‌ 
கண்ணேறு என்பார்கள்‌.” தொலைவில்‌ புரவிகளின்‌ 
ஒலியும்‌ முரசும்‌ கேட்டது. “அது பீமன்‌... இத்தனை 
மெதுவாக அவன்‌ மட்டுமே தேரோட்டுவான்‌... மூடன்‌” 
என்றான்‌ யுதிஷ்டிரன்‌. 

பீமனின்‌ தேர்‌ வந்து நின்றது. தேர்த்தட்டிலிருந்து இறங்கி 
நின்றதுமே கச்சையை இறுக்கியபடி திரும்பி அவனை 
நோக்கி ”நீர்தான்‌ பால்ஹிகரா?” என்றான்‌. ”ஆம்‌ 
பாண்டவரே. என்பெயர்‌ பூரிசிரவஸ்‌. சோமதத்தரின்‌ 
மைந்தன்‌” என்றான்‌ ரர வடா “உம்மை காசியில்‌ நான்‌ 
இருளில்‌ சரியாகப்பார்க்கவில்லை” என்று 
புன்னகைத்தபடி பீமன்‌ அருகே வந்தான்‌. “மிக 
இளைஞராக இருக்கிறீர்‌. தெரிந்திருந்தால்‌ அம்புகளால்‌ 
அடித்திருக்க மாட்டேன்‌. கையால்‌ மண்டையில்‌ ஒரு தட்டு 
தட்டியிருந்தாலே போதும்‌.” 


பூரிசிரவஸ்‌ புன்னகைசெய்தான்‌. பீமன்‌ தன்‌ பெரிய 
கைகளை அவன்‌ தோளில்‌ வைத்து “ஆனால்‌ அன்று 
அஞ்சாமல்‌ போரிட்டீர்‌... நாம்‌ முன்னரே 
சந்தித்திருக்கவேண்டும்‌” என்றான்‌. ப 
“இப்போது சந்திப்பதில்‌ பெருமகிழ்ச்சி” என்றான்‌. 
“முறைமைச்சொல்‌ சொல்வது எனக்குப்‌ பிடிக்காது. 
பலந்தரையை நீர்‌ மணப்பதாக இருந்ததா?” பூரிசிரவஸ்‌ 
“இல்லை, இளைய கெளரவர்‌” என்றான்‌. பீமன்‌ நகைத்து 
“நன்று... இப்போது அவன்‌ மேலும்‌ இளையவளை 
மணந்திருப்பதாக சொன்னார்கள்‌... பெரும்பாலும்‌ 
காசிநாட்டு இளவரசியர்‌ மீதான ஆர்வத்தை 
இழந்திருப்பான்‌” என்றபின்‌ யுதிஷ்டிரனிடம்‌ “மூத்தவரே, 
நாம்‌ செல்லலாமே?” என்றான்‌. 


“விஜயன்‌ வரவேண்டுமே” என்றான்‌ யுதிஷ்டிரன்‌. 
“இளைய யாதவன்‌ உடனிருப்பது நன்று என 
எனக்குத்தோன்றியது, இளையோனே. என்‌ கைகள்‌ 
இப்போதே நடுங்கிக்கொண்டிருக்கின்றன.” பீமன்‌ 
மீசையின்‌ ஓரத்தைப்‌ பற்றி நீவியபடி “அஞ்சவேண்டியது 
அவர்கள்‌” என்றான்‌. அவனுடைய மீசை துரியோதனன்‌ 
மீசைபோல அடர்ந்ததாக இல்லாமல்‌ மெல்லிய முடிகளால்‌ 
ஆனதாக இருந்தது. “என்ன பார்க்கிறீர்‌?” என்று பீமன்‌ 
கேட்டான்‌. “உங்களைப்பார்க்க பால்ஹிகர்‌ 
போலிருக்கிறது.” பீமன்‌ நகைத்து “ஆம்‌, என்னை நான்‌ 
பால்ஹிகநாட்டவன்‌ என்றே சொல்லிக்கொள்வது 
வழக்கம்‌. என்‌ தோள்கள்‌ முதுபால்ஹிகர்‌ போலிருப்பதாக 
சூதன்‌ ஒருவன்‌ சொல்லி அறிந்திருக்கிறேன்‌. அவருடன்‌ 
ஒருநாள்‌ நான்‌ மற்போரிடவேண்டும்‌” என்றான்‌. 


"முதல்‌ தோல்வியை அங்கே அடைவீர்கள்‌ இளவரசே” 
என்றான்‌ பூரிசிரவஸ்‌. “அவரது தோள்கள்‌ நாள்தோறும்‌ 
வலிமைகொண்டுவருகின்றன. நான்‌ கிளம்பும்போது 
அவர்‌ புதிய மனைவி கருவுற்றிருந்தாள்‌. மேலும்‌ 
மனைவியர்‌ உண்டா என்பது சென்றால்தான்‌ தெரியும்‌.” 
பீமன்‌ சிரித்து “நான்‌ அந்த அளவுக்கு இல்லை 
இளையோனே” என்றான்‌. “அவருடன்‌ பொருதி தோற்று 
தாள்பணிவதும்‌ ஒரு நல்லூழ்‌ அல்லவா? நான்‌ இன்னமும்‌ 
பரசுராமருடனும்‌ போர்‌ புரிந்ததில்லை” என்றான்‌. 
யுதிஷ்டிரன்‌ “எங்குசென்றான்‌? இருவருமே 
பொறுப்பற்றவர்கள்‌. இங்கே ஒன்றாக 
வந்துசேரவேண்டுமென பலமுறை அவனிடம்‌ 
சொன்னேன்‌” என்றான்‌. “வருவார்கள்‌... இளையயாதவர்‌ 
தெற்கே பீஷ்மரின்‌ சோலைக்கு அப்பால்‌ 
தங்கியிருக்கிறார்‌” என்றான்‌ பீமன்‌. 


செளனகர்‌ தலைமையில்‌ வேதியரும்‌ மங்கல 
இசைக்குழுவினரும்‌ அணிப்பரத்தையரும்‌ ஏவலரும்‌ 
எதிரேற்புக்காக அரண்மனையின்‌ படிகளில்‌ காத்து 
நின்றிருந்தனர்‌. செளனகர்‌ அருகே நின்றிருந்த கனகர்‌ 
கையை அசைத்து என்ன நடக்கிறது என்று கேட்டார்‌. 
கிருஷ்ணன்‌ வருகிறான்‌ என்று அவன்‌ கைகாட்டினான்‌. 
அவர்‌ நேரமாகிறது என்று கைகாட்டினார்‌. பூரிசிரவஸ்‌ 
சற்று பொறுங்கள்‌ என்றான்‌. இளவேனிற்காலம்‌ 
தொடங்கிவிட்டிருந்தமையால்‌ உச்சி வெயில்‌ வெம்மை 
காயத்தொடங்கிவிட்டிருந்தது. 


“அவர்கள்‌ வரட்டும்‌. நாம்‌ ஏன்‌ இங்கே நிற்கவேண்டும்‌?” 
என்றான்‌ பீமன்‌. “நான்‌ துரியோதனனை 
சந்திக்கநேரலாம்‌. எனக்கு அத்தருணத்தைக்‌ கடக்க 
யாதவன்‌ அருகே இருக்கவேண்டும்‌” என்றான்‌ 
யுதிஷ்டிரன்‌. பீமன்‌ பூரிசிரவஸ்ஸை ஒருகணம்‌ 
நோக்கிவிட்டு சிரித்தபடி “அவன்‌ உங்களை மற்போருக்கா 
அழைக்கப்போகிறான்‌? அழைத்தால்‌ நான்‌ 
பார்த்துக்கொள்கிறேன்‌” என்றான்‌. “விளையாடாதே 
மந்தா!” பீமன்‌ “மூத்தவரே, நம்மைவிட 
அவர்களுக்குத்தான்‌ கூச்சமிருக்கும்‌. அவன்‌ 
அவையிலன்றி உங்கள்முன்‌ வரமாட்டான்‌” என்றான்‌. 


அதற்குள்‌ அப்பால்‌ காவல்கோட்டத்தில்‌ முரசு 
முழங்கியது. “அவன்தான்‌” என்றான்‌ யுதிஷ்டிரன்‌. 
தேர்முகடும்‌ கொடியும்‌ தெரிந்தன. யாதவர்களின்‌ கருடக்‌ 
கொடி படபடத்து அணுகுவதை பூரிசிரவஸ்‌ உள்ள 
எழுச்சியுடன்‌ நோக்கிக்கொண்டிருந்தான்‌. தேர்‌ திரும்பி 
நின்றது. அதை ஓட்டிக்கொண்டு வந்தவன்‌ கிருஷ்ணன்‌ 
என்பதைக்‌ கண்ட பூரிசிரவஸ்‌ புன்னகைசெய்தான்‌. 
“இவன்‌ ஏன்‌ எப்போதும்‌ தேரை ஓட்டுகிறான்‌?” என்றான்‌ 
யுதிஷ்டிரன்‌. “புரவிகளை கட்டுப்படுத்தும்‌ கலையை 
விரும்புவதாக என்னிடம்‌ சொன்னார்‌” என்றான்‌ நகுலன்‌. 
“தேரோட்டுபவர்களை பெண்கள்‌ விரும்புகிறார்கள்‌ என 
நினைக்கிறேன்‌” என்று சகதேவன்‌ சொல்ல நகுலன்‌ 
“பேசாமலிரு” என்றான்‌. 


தேரிலிருந்து கிருஷ்ணன்‌ இறங்கினான்‌. அவன்‌ 
சவுக்குடன்‌ இறங்கி நிற்க அந்தக்‌ காவலன்‌ ஓடிவந்து 
சவுக்கை வாங்கிக்கொள்வதை பூரிசிரவஸ்‌ கண்டான்‌. 
அவன்‌ தன்னை பார்ப்பான்‌ என்று அவன்‌ நோக்கினான்‌. 
சிலகணங்களுக்குப்பின்‌ அவன்‌ திரும்பி அவன்‌ 
விழிகளை சந்தித்தபின்‌ திரும்பிச்சென்றான்‌. பின்முகமே 
அவன்‌ புன்னகைக்கிறான்‌ என்பதை காட்டியது. 
“செல்வோம்‌” என்றான்‌ யுதிஷ்டிரன்‌. பூரிசிரவஸ்‌ 


கைகாட்ட மங்கல இசை எழுந்தது. அஸ்தினபுரியின்‌ 
அமுதகலசப்பொற்கொடியுடன்‌ ஒரு வீரன்‌ முன்னால்‌ வர 
பின்னால்‌ இசைச்சூதர்‌ முழங்கியபடி வந்தனர்‌. 
பொலித்தாலங்கள்‌ ஏந்திய அணிப்பரத்தையர்‌ வர நடுவே 
செளனகர்‌ நடந்துவந்தார்‌. 


வேதியர்‌ கங்கைநீர்‌ தூவி வேதமோதி வாழ்த்தினர்‌. மங்கல 
இசை சூழ அணுகி வந்த செளனகர்‌ மங்கலத்தாலம்‌ நீட்டி 
முகமன்‌ உரைத்தார்‌. யுதிஷ்டிரன்‌ திரும்ப மலர்ந்த 
முகத்துடன்‌ முகமன்‌ சொன்னான்‌. செளனகரும்‌ அவனும்‌ 
பேசிக்கொண்டவை சூழ்ந்து ஒலித்த இசையிலும்‌ 
வாழ்த்துக்களிலும்‌ மறைந்தன. பூரிசிரவஸ்‌ திரும்பி 
கிருஷ்ணனை நோக்கினான்‌. அவன்‌ கைகளை மார்பில்‌ 
கட்டியபடி நிற்பதைக்‌ கண்டதும்‌ அவையை 
நினைவுகூர்ந்தான்‌. கிருஷ்ணன்‌ அவனைப்‌ பார்த்து 
புன்னகைசெய்தான்‌. 


பீமனுக்கும்‌ அர்ஜுனனுக்கும்‌ மங்கலம்‌ காட்டி முகமன்‌ 
சொன்ன செளனகர்‌ “இன்று மாலையில்‌ நீங்கள்‌ ஐவரும்‌ 
அவைநுமையும்போது அனைத்து முறைமைகளும்‌ 
செய்யப்படவேண்டும்‌ என்பது அரசாணை. ஆனால்‌ 
இதுவே முதல்‌ அரண்மனை நுழைவென்பதனால்‌ இந்த 
வரவேற்பு” என்றார்‌. “நாங்கள்‌ முறைமைகளை இப்போது 
எதிர்பார்க்கவில்லை அமைச்சரே. தந்தையைப்‌ பார்த்து 
வணங்கவேண்டுமென்பதற்காகவே வந்தோம்‌” என்றான்‌ 
யுதிஷ்டிரன்‌. “ஆயினும்‌ அரண்மனையின்‌ இந்தச்‌ சடங்கு 
மூதன்னை கனிந்த புன்னகையுடன்‌ வா 
என்பதுபோலிருக்கிறது.” செளனகர்‌ “மூதன்னைதான்‌. 
மாமன்னர்‌ ஹஸ்தியால்‌ கட்டப்பட்டது. 
பாரதவர்ஷத்திலேயே தொன்மையானது. 
நீங்களனைவரும்‌ உறங்கிய தொட்டில்‌” என்றபின்‌ 
வருக!” என்றார்‌. 


அவர்கள்‌ படிகளில்‌ ஏறி இடைநாழியை அடைந்தபோது 
கிருஷ்ணன்‌ “நாம்‌ ஏன்‌ மூத்த கெளரவரை நோக்கியபின்‌ 
தந்தையை பார்க்கச்‌ செல்லக்‌ கூடாது?” என்றான்‌. “என்ன 
சொல்கிறாய்‌? தந்தை நமக்காகக்‌ காத்திருக்கையில்‌...” 
என்று யுதிஷ்டிரன்‌ பதறினான்‌. “மூத்தவரே, இல்லத்தில்‌ 
ஒருவர்‌ நோயுற்றிருக்கையில்‌ அவரை நோக்குவதே 
முதற்கடன்‌ என்பதே குடிமுறைமையாகும்‌. மேலும்‌ 
நோயுற்ற உடன்பிறந்தாரை பார்க்காமல்‌ 
தன்னைப்பார்க்கவந்தமை குறித்து தந்தையும்‌ 
எண்ணக்கூடும்‌ அல்லவா?” 


யுதிஷ்டிரன்‌ “ஆனால்‌...” என்றான்‌. பீமனை 


நோக்கித்திரும்பி “இளையோனே, நாம்‌ இப்போது 
கெளரவரோை சந்திப்பதென்றால்‌...” என தவித்தபின்‌ “நாம்‌ 
சந்திப்பதை அவர்களிடம்‌ சொல்லவுமில்லை” என்றான்‌. 
“நோய்நலம்நாட அப்படி 
சொல்லிச்செல்லவேண்டுமென்பதில்லை. துச்சாதனர்‌ 
இப்போதும்‌ எழுந்து நடமாடமுடியாதவராகவே 
இருக்கிறார்‌. மூத்தவராகிய நீங்கள்‌ சென்று ஒரு சொல்‌ 
கேட்டுவருவதில்‌ குறையொன்றுமில்லை.” யுதிஷ்டிரன்‌ 
அர்ஜுனனை நோக்க அவன்‌ ப்‌ அங்கே காந்தாரரும்‌ 
இருக்கமாட்டார்‌” என்றான்‌. பூரிசிரவஸ்‌ அப்போதுதான்‌ 
அதிலிருந்த தெளிவான திட்டத்தை உணர்ந்தான்‌. 


அதை அக்கணமே செளனகரும்‌ உணர்ந்தார்‌. “ஆம்‌, 
முறைப்படி ஓர்‌ இல்லத்தில்‌ நுழைகையில்‌ நோய்‌ 
உசாவிவிட்டே முதியோரை காணவேண்டும்‌. அவர்கள்‌ 
பெருங்கூடத்தில்தான்‌ இருக்கிறார்கள்‌. 
பார்த்துவிட்டுச்செல்வோம்‌” என்றார்‌. “யாரெல்லாம்‌ 
இருக்கிறார்கள்‌?” என்றான்‌ யுதிஷ்டிரன்‌. “மூத்த கெளரவர்‌ 
காலையிலேயே வந்தார்‌. துச்சாதனரும்‌ துச்சலரும்‌ 
உடனிருக்கிறார்கள்‌. அங்கநாட்டரசர்‌ உணவுண்டு 
ஓய்வுக்குப்பின்‌ மாலை அவைக்கு வருவதாக சொல்லிச்‌ 
சென்றார்‌.” கிருஷ்ணன்‌ “செல்வோம்‌” என்றான்‌. 


செளனகர்‌ கனகரிடம்‌ “பாண்டவர்கள்‌ நோய்‌ உசாவ 
வருவதாக இளவரசரிடம்‌ சொல்‌. இளைய யாதவரும்‌ 
உடனிருக்கிறார்‌” என்றார்‌. கனகர்‌ உடல்‌ குலுங்க ஓடினார்‌. 
முனகலாக “எனக்கு இது உகந்ததா என்று தெரியவில்லை 
யாதவனே. அவர்களின்‌ உள்ளம்‌ என்ன என்று 
நாமறியோம்‌” என்றான்‌ யுதிஷ்டிரன்‌. அவர்கள்‌ இடைநாழி 
வழியாக நடந்து கீழே உள்ள பெருங்கூடத்திற்குள்‌ 
நுழைந்தனர்‌. பூரிசிரவஸ்ஸின்‌ உள்ளம்‌ படபடத்தது. ஒரு 
கணம்‌ விஜயையின்‌ முகம்‌ நினைவுக்கு வந்தபோது 
எங்கோ எப்போதோ என தோன்றியது. 


பெருங்கூடத்தில்‌ நின்ற கனகர்‌ “உள்ளே வரச்சொன்னார்‌” 
என்றார்‌. யுதிஷ்டிரன்‌ திரும்பி கிருஷ்ணனை பார்த்தபின்‌ 
சால்வையை சீரமைத்துக்கொண்டு உள்ளே செல்ல பீமன்‌ 
சிறியவிழிகளை சற்றே தாழ்த்தியபடி வலக்கையால்‌ 
இடத்தோளை நீவியபடி ஒருகணம்‌ தயங்கி பின்‌ 
தொடர்ந்தான்‌. அர்ஜுனன்‌ புன்னகையுடன்‌ “வாரும்‌ 
பால்ஹிகரே” என்றபின்‌ உள்ளே சென்றான்‌. நகுல 
சகதேவனும்‌ கிருஷ்ணனும்‌ உள்ளே சென்றபின்‌ 
பூரிசிரவஸ்‌ தொடர்ந்தான்‌. அவனுக்குப்பின்னால்‌ பெரிய 
வாயில்‌ மூடிக்கொண்டது. 


கூடத்தில்‌ துச்சாதனன்‌ தரையில்‌ தோல்விரிப்பில்‌ 
படுத்திருந்தான்‌. துச்சலன்‌ சாளரத்தருகே நின்றிருக்க 
அவர்களை வரவேற்பதற்காக துரியோதனன்‌ எழுந்து 
நின்றிருந்தான்‌. எதிர்பாராத அந்த வருகையால்‌ 
அவர்கள்‌ குழம்பிப்போயிருந்ததை முகங்களில்‌ 
உடலசைவுகளில்‌ உணரமுடிந்தது. கிருஷ்ணன்‌ 
“மூத்தவரே, தாங்கள்‌ உடல்நலமின்றி இருப்பதை 
பாண்டவ மூத்தவரிடம்‌ சொன்னேன்‌. முறைப்படி நோய்‌ 
உசாவிச்செல்ல வந்திருக்கிறார்‌” என்றான்‌. துரியோதனன்‌ 
“ஆம்‌, ஆனால்‌ இப்போது நலமடைந்துவிட்டேன்‌” 
என்றான்‌. துச்சாதனன்‌ கையை ஊன்றி எழுந்து அமர 
முயல துச்சலன்‌ குனிந்து அவனுக்கு உதவினான்‌. 


யுதிஷ்டிரன்‌ மெல்லிய குரலில்‌ “இளையோன்‌ இன்னமும்‌ 
நலம்பெறவில்லையா?” என்றான்‌. துச்சாதனனின்‌ நிலை 
அவனை பதற்றமடையச்செய்திருப்பதை 
உணரமுடுந்தது. துரியோதனன்‌ துச்சாதனனை 
நோக்கிவிட்டு “ஆம்‌, இன்னும்‌ இருமாதமாகலாம்‌ என்றார்‌ 
மருத்துவர்‌” என்றான்‌. யுதிஷ்டிரன்‌ மீண்டும்‌ ஒரு முறை 
நோக்கி, தயங்கி “மருத்துவம்‌ தொடர்கிறதல்லவா?” 
என்றான்‌. “ஆம்‌... மருத்துவர்‌ பார்க்கிறார்கள்‌” என்றான்‌. 


அவர்கள்‌ ஒருவரை ஒருவர்‌ நோக்கிக்கொள்ளவில்லை. 
துரியோதனனின்‌ பெரிய கரிய கைகள்‌ ஒன்றை ஒன்று 
கவ்விக்கொண்டன. தசைகள்‌ இறுகி நெளிந்து நெகிழ்ந்து 
மீண்டும்‌ இறுகின. அவன்‌ தாடையில்‌ பற்கள்‌ இறுகுவது 
தெரிந்தது. பார்வையை இருபக்கமும்‌ மாறி மாறி 
திருப்பியபடி கைகளைப்‌ பிசைந்தபடி நின்றான்‌. 
யுதிஷ்டிரன்‌ “விரைவில்‌ நலமடையவேண்டும்‌...” 
என்றான்‌. “நன்றி மூத்தவரே” என்றான்‌ துரியோதனன்‌. 
துச்சாதனன்‌ எழுந்து நின்று துச்சலனின்‌ தோளை 
பற்றிக்கொண்டான்‌. 


கிருஷ்ணன்‌ தன்‌ இடக்கையால்‌ துரியோதனனின்‌ 
வலக்கையைப்‌ பிடித்து “மீண்டும்‌ கதை ஏந்தும்‌ 
தோள்களுடன்‌ காணவிழைகிறேன்‌, மூத்தவரே” என்றான்‌. 
“அதைத்தான்‌ வரும்போது பார்த்தனிடமும்‌ சொன்னேன்‌.” 
இயல்பாக அவன்‌ தன்‌ மறுகையால்‌ யுதிஷ்டிரன்‌ 
கையைப்‌ பற்றினான்‌. “நிகழ்ந்தது எதுவாக இருப்பினும்‌ 
ஒரு நோய்‌ என்றே அதைக்கொள்ளவேண்டும்‌ என்றேன்‌.” 
அவன்‌ துரியோதனன்‌ கையை யுதிஷ்டிரன்‌ கையுடன்‌ 
பிணைத்து “உடன்பிறந்தவர்‌ நோய்‌ உசாவுவதைப்போல 
மருந்து ஏதுமில்லை” என்றான்‌. 


துரியோதனன்‌ உதட்டைக்‌ கடித்து பார்வையை 


இளையவனை நோக்கி திருப்பினான்‌. யுதிஷ்டிரனின்‌ 
கையில்‌ இருந்த அவன்‌ கை தளர்வதைக்‌ காணமுடிந்தது. 
சட்டென்று ஒரு சிறிய விம்மல்‌ கேட்டது. வேறெங்கோ 
எவரோ என பூரிசிரவஸ்‌ திகைக்க துரியோதனன்‌ திரும்பி 
உடைந்த குரலில்‌ யுதிஷ்டிரனிடம்‌ “இது தண்டனை 
மூத்தவரே. தண்டனையைத்‌ தரவேண்டியவர்‌ 
தந்துவிட்டார்‌” என்றான்‌. “நீங்களும்‌ உங்கள்‌ 
இளையவர்களும்‌ எங்களை தண்டிக்க வேண்டும்‌ 
மூத்தவரே. எந்தத்‌ தண்டனைக்கும்‌ நாங்கள்‌ சித்தமாக 
இருக்கிறோம்‌. உயிர்கொடுப்பதென்றால்‌ கூட...” 


யுதிஷ்டிரன்‌ துடித்த உடலுடன்‌ முன்னால்‌ பாய்ந்து 
துரியோதனனை அள்ளி தன்‌ நெஞ்சுடன்‌ 
அணைத்துக்கொண்டான்‌. “என்ன இது? எதையாவது 
நான்‌ சொன்னேனா?” என்றான்‌. துரியோதனன்‌ 
விழிகளில்‌ கண்ணீர்‌ நிறைந்திருந்தது. “தந்தையின்‌ 
கையால்‌ அடிவாங்கியபின்னர்தான்‌ நான்‌ நிறைவுடன்‌ 
துயிலத்‌ தொடங்கினேன்‌ மூத்தவரே. நான்‌...” 


யுதிஷ்டிரன்‌ அவனை மெல்ல உலுக்கி “வேண்டாம்‌, 
துரியா. நான்‌ உன்னை அறிவேன்‌. நீ வேழம்‌. மத்தகம்‌ 
தாழ்த்தலாகாது. அதை நான்‌ விரும்பமாட்டேன்‌” 
என்றான்‌. “இனி இதைப்பேசாதே. வானுறையும்‌ 
முன்னோர்‌ சான்றாகச்‌ சொல்கிறேன்‌. என்‌ 
இளையோனாகிய நீ எப்பிழையும்‌ செய்யவில்லை. 
எனக்கோ என்‌ குடிக்கோ... மூத்தவனாகிய நான்‌ 
அனைத்தையும்‌ உன்‌ பிள்ளை விளையாட்டென்றே 
கொள்கிறேன்‌...” 


திரும்பி அர்ஜுனனை நோக்கி “இளையோனே, உன்‌ 
தமையனின்‌ காலடியை சென்னியில்‌ சூடுக! அவர்‌ 
அருளால்‌ நீ வெற்றியும்‌ புகழும்‌ கொண்டவனாவாய்‌” 
என்றான்‌. கண்களில்‌ நிறைந்த நீருடன்‌ நின்ற அர்ஜுனன்‌ 
கைகளைக்‌ கூப்பியபடி முன்னால்‌ சென்று குனிந்து 
துரியோதனன்‌ கால்களைத்‌ தொட்டான்‌. 

துரியோதனன்‌ அவனைத்‌ தாக்கி நெஞ்சோடு 
அணைத்துக்கொண்டான்‌. கண்கள்‌ கலங்க சிரித்தபடி 
”இத்தருணத்திற்காகவே இத்தனை துயரமும்‌ என்றால்‌ 
அது இன்னமும்‌ வருக!” என்றான்‌ யுதிஷ்டிரன்‌. 


அர்ஜுனன்‌ வந்து தன்னை வணங்கியபோது துச்சாதனன்‌ 
விழிகளில்‌ இருந்து வழிந்த நீரை கையால்‌ துடைத்தபடி 
பேசாமல்‌ நின்றான்‌. “வாழ்த்துங்கள்‌, மூத்தவரே” என்றான்‌ 
துச்சலன்‌. துச்சாதனன்‌ தலையை மட்டும்‌ அசைத்தான்‌. 
தங்கள்‌ வாழ்த்துக்களைப்‌ பெற்றுக்கொண்டேன்‌, 


மூத்தவரே” என்றான்‌ அர்ஜுனன்‌. ஒரு பெரும்‌ கேவலுடன்‌ 
அவனை கைநீட்டி பற்றி இழுத்து அணைத்துக்கொண்ட 
துச்சாதனன்‌ “என்னை கொடுநரகிலிருந்து காத்தாய்‌ 
இளையோனே?” என்று கூவினான்‌. “என்னை 
இருளிலிருந்து காத்தாய்‌... என்னை வாழவைத்தாய்‌.” 


ஒவ்வொரு உடலும்‌ உருகி வழிந்துகொண்டிருப்பதாக 
தோன்றியது. கரைந்து உருவழிந்து ஒரேயுடலாக 
ஆகிவிடும்‌ என. அனைத்து முகங்களும்‌ 
ஒன்றுபோலிருந்தன. தன்னை வணங்கிய நகுலனையும்‌ 
சகதேவனையும்‌ இரு கைகளால்‌ சுற்றிப்பிடித்து 
நெஞ்சோடு அணைத்து இருவர்‌ தலையிலும்‌ முகம்‌ 
வைத்த துரியோதனன்‌ “இளையோர்‌... 
வளர்ந்துவிட்டனர்‌” என்றான்‌. 


“ஆம்‌, மணமுடித்தும்‌ விட்டனர்‌” என்றான்‌ யுதிஷ்டிரன்‌ 
புன்னகையுடன்‌. துச்சலன்‌ வந்து யுதிஷ்டிரன்‌ கால்களை 
பணிந்தான்‌. அவனைத்‌ தாக்கி யுதிஷ்டிரன்‌ 
அணைத்துக்கொண்டான்‌. துச்சாதனன்‌ யுதிஷ்டிரனை 
நோக்கி வந்தபடி கைநீட்டி அர்ஜுனனிடம்‌ 
“இளையோனே, என்னைப்பிபு” என்றான்‌. “வேண்டாம்‌ 
இளையோனே. உன்‌ உடல்நிலை நோக்கவே வந்தோம்‌. நீ 
பணியவேண்டாம்‌” என்று யுதிஷ்டிரன்‌ கைநீட்டி 
சொன்னான்‌. “தங்களை வணங்குவதனால்‌ இறப்பேன்‌ 
என்றால்‌ அதுவல்லவா விண்ணுலகேகும்‌ வழி?” 
என்றபடி அர்ஜுனனின்‌ தோளைப்பற்றியபடி குனிந்து 
துச்சாதனன்‌ யுதிஷ்டிரனை வணங்க அவன்‌ அவனை 
கட்டிக்கொண்டான்‌. 


பீமன்‌ சென்று துரியோதனன்‌ கைகளைப்பற்றிக்கொண்டு 
“நலம்பெறுக” என்றான்‌. “ஆம்‌. நலம்பெறவேண்டும்‌. 
அதன்பின்‌ ஒருமுறை நாம்‌ தோள்பொருதவேண்டும்‌” 
என்றான்‌ துரியோதனன்‌. “அதையே நானும்‌ 
விழைகிறேன்‌. அதற்குமுன்‌ பெரியதந்தையிடமும்‌ 
ஒருமுறை தோள்கோக்கவேண்டும்‌” என்றான்‌ பீமன்‌. “உன்‌ 
மைந்தனைப்பற்றி அறிந்தேன்‌. இப்போதே 
அவனைப்பற்றிய கதைகள்‌ பரவத்தொடங்கிவிட்டன.” 
பீமன்‌ முகம்‌ மலர்ந்து “கடோத்கஜனையா? 
அவனைப்பற்றி நானே ஊர்கள்தோறும்‌ சூதர்‌ 
பாடக்கேட்கிறேன்‌” என்றான்‌. “பானைமண்டை என 
அவனுக்கு பெயரிட்டேன்‌. கலங்களைப்போல நான்‌ 
விரும்புவது வேறென்ன?” 


துரியோதனன்‌ பேரொலியுடன்‌ நகைத்து “எனக்கும்‌ ஒரு 
மைந்தன்‌ பிறக்கவேண்டும்‌ என எண்ணிக்கொண்டேன்‌. 


அவனுக்கு கதைமண்டையன்‌ என்று பெயரிடுவேன்‌” 
என்றான்‌. துச்சலன்‌ யுதிஷ்டிரனின்‌ 
கைகளைப்பற்றிக்கொண்டு “உங்களிடம்‌ 
பீஷ்மபிதாமகரின்‌ தோற்றம்‌ வந்துவிட்டது மூத்தவரே” 
என்றான்‌. “ஆனால்‌ மனைவி இரண்டாகிவிட்டது” 
என்றான்‌ துரியோதனன்‌ நகைத்தபடி. 


பூரிசிரவஸ்‌ பெருமூச்சுவிட்டான்‌. பெருமூச்சுகளாக 
விட்டுக்கொண்டிருப்பதை உண்ர்ந்தபோதுதான்‌ 
கன்னங்களில்‌ கண்ணீர்‌ வழிந்து தாடைநுனியில்‌ 
சொட்டிக்கொண்டிருப்பதை அறிந்தான்‌. குளிர்ந்த 
கண்ணீரை கையால்‌ துடைத்துக்கொண்டான்‌. திரும்பி 
கிருஷ்ணனை பார்த்தான்‌. அவன்‌ புன்னகையுடன்‌ 
கைகளைக்‌ கட்டிக்கொண்டு நின்றிருந்தான்‌. 


அவர்கள்‌ ஒருவருக்கொருவர்‌ உள்ள எழுச்சி தெரியும்‌ 
வெற்றுச்சொற்களும்‌ சிரிப்புமாக பேசிக்கொண்டனர்‌. 
துச்சாதனனைக்‌ காட்டி “இளையோன்‌ படுத்தபடியே 
உண்ணும்‌ கலையை பயின்றிருக்கிறான்‌” என்றான்‌ 
துரியோதனன்‌. “அதை நானும்‌ பயில விழைகிறேன்‌. இரவு 
நேரம்‌ உணவில்லாது வீணாகிறது. துயிலில்‌ எவராவது 
ஊட்டினால்‌ நன்று அல்லவா?” என்றான்‌ பிமன்‌. 


துச்சாதனன்‌ ”இளையபாண்டவரே, நம்‌ பால்ஹிகருக்கு 
ஒரு பெண்ணை கவர்ந்துகொடுங்கள்‌. தனிமையில்‌ 
இருக்கிறார்‌” என்றான்‌. பீமன்‌ திரும்பி நோக்கி “ஆம்‌, 
இவருக்கு ஒரு கடன்‌ இருக்கிறது. இவர்‌ 
கையிலிருந்துதானே கவர்ந்தேன்‌” என்றான்‌. “கடன்‌ 
எனக்கு.... என்‌ பெண்ணை நீங்கள்‌ கவர்ந்தீர்கள்‌” 
என்றான்‌ துச்சாதனன்‌. “அப்படிப்பார்த்தால்‌ சேதிநாட்டு 
இளவரசிகள்‌ கெளரவர்களுக்குரியவர்கள்‌ அல்லவா?” 
என்றான்‌ துரியோதனன்‌. அவர்கள்‌ மிகையாகவே 
ஒலியெழுப்பி சிரித்தனர்‌. சிரிப்பதற்கான சிரிப்பு. உவகை 
என்பதற்கு அப்பால்‌ வேறு பொருளே இல்லாதது. 


செளனகர்‌ மெல்ல கதவைத்‌ திறந்தார்‌. சிரிப்பொலிகளை 
அவர்‌ முன்னரே கேட்டிருந்தார்‌ என முகம்‌ காட்டியது. 
“இளவரசே, பேரரசர்‌ காத்திருக்கிறார்‌.” 

துரியோதனன்‌ “ஆம்‌, தந்தை காத்திருக்கிறார்‌. 
செல்லுங்கள்‌” என்றான்‌. “அனைவரும்‌ செல்வோம்‌...” 
என்றான்‌ கிருஷ்ணன்‌. “நாங்கள்‌...” என்ற 

துரியோதனன்‌ “எங்களை அவர்‌ சந்திப்பதில்லை” 
என்றான்‌. “அவரை நான்‌ பார்த்துக்கொள்கிறேன்‌. வருக!” 
என்று கிருஷ்ணன்‌ சொன்னான்‌. துரியோதனன்‌ தயங்கி 
பின்‌ “உன்னை நம்புகிறேன்‌ யாதவனே. நீ மானுட 


மனங்களை வைத்து விளையாடுபவன்‌” என்றான்‌. 


அவர்கள்‌ சிரித்துப்பேசிக்கொண்டே படிகளில்‌ ஏறினர்‌. 
அர்ஜுனன்‌ “கண்ணா, இன்று நீ அளித்ததைப்போல்‌ 
எதுவும்‌ அளித்ததில்லை” என்றான்‌. கிருஷ்ணன்‌ ”இதை 
ஒன்றுமில்லை என்றாக்கும்‌ சிலவற்றை நான்‌ பின்னர்‌ 
அளிப்பேன்‌” என்றான்‌. “நீ என்ன நினைக்கிறாய்‌? 
மானுடர்‌ எத்தனை சிறியவர்கள்‌ என்றா?” என்று 
அர்ஜுனன்‌ கேட்டான்‌. கிருஷ்ணன்‌ “இல்லை, மானுடம்‌ 
எத்தனை இனியது என்று” என்றான்‌. அர்ஜுனன்‌ 
“சொல்லை வைத்து விளையாடுகிறாய்‌...” என்றான்‌. 
“உண்மையை சொல்‌!” கிருஷ்ணன்‌ புன்னகைசெய்தான்‌. 

திருதராஷ்டிரரின்‌ அறையை நெருங்கியபோது மெல்ல 
துரியோதனன்‌ நடைதளர்ந்தான்‌. “யாதவனே, 
உண்மையில்‌ எனக்கு அச்சமாகவே இருக்கிறது” 
என்றான்‌. “அஞ்சவேண்டாம்‌, நான்‌ இருக்கிறேன்‌” 
என்றான்‌ கிருஷ்ணன்‌. “அவரை கணிப்பது மிகவும்‌ 
கடினம்‌ யாதவனே” என்றான்‌ யுதிஷ்டிரன்‌. “நானும்‌ 
அதனாலேயே அஞ்சுகிறேன்‌.” கிருஷ்ணன்‌ நாம்‌ 
சென்றுகொண்டிருப்பது இக்குடியின்‌ மூத்தவரை 
சந்திப்பதற்காக...” என்றான்‌. 


பூரிசிரவஸ்‌ “அவர்‌ இளவரசர்களை தாக்கினாரென்றால்‌ 
நாமனைவரும்‌ இணைந்தாலும்‌ அவரை தடுக்க 
முடியாது” என்றான்‌. “அஞ்சவேண்டாம்‌. நீங்கள்‌ 
விலகிக்கொள்ளுங்கள்‌. நான்‌ மட்டுமே அவரை 
அடக்கமுடியும்‌...” என்றான்‌ கிருஷ்ணன்‌. பூரிசிரவஸ்‌ 
அவன்‌ விளையாடுகிறானா என்று 
முகத்தைப்பார்த்தான்‌. திரும்பி அர்ஜுனன்‌ முகத்தை 
பார்த்தான்‌. 


அறைக்கதவு மூடப்பட்டிருந்தது. துரியோதனன்‌ 
“இளையோனே, நீ பின்னால்‌ நின்றுகொள்” என்று 
துச்சாதனனிடம்‌ மெல்லியகுரலில்‌ சொன்னான்‌. 
கிருஷ்ணன்‌ ப மூத்த கெளரவரையும்‌ 
துச்சாதனரையும்‌ இரு தோள்களால்‌ தழுவியபடி பேரரசர்‌ 
முன்‌ சென்று நில்லுங்கள்‌” என்றான்‌. யுதிஷ்டிரன்‌ இருவர்‌ 
கைகளையும்‌ பற்றிக்கொண்டான்‌. 


செளனகர்‌ கதவைத்‌ தட்டியதும்‌ மெல்லத்‌ திறந்து விப்ரர்‌ 
எட்டிப்பார்த்தார்‌. முதலில்‌ யுதிஷ்டிரன்‌ முகம்தான்‌ 
அவருக்குத்தெரிந்தது. அவரது கண்கள்‌ கண்ணீரால்‌ 
நிறைந்தன. கம்மியகுரலில்‌ “இளவரசே” என்றபடி கதவை 
விரியத்திறந்ததும்‌ துரியோதனனையும்‌ துச்சாதனனையும்‌ 
பார்த்தார்‌. அவரது வாய்‌ திறந்திருக்க தலை அதிர்ந்தது. 
திரும்பி அறைக்குள்‌ நோக்கிவிட்டு 
அவர்களைப்பார்த்தார்‌. பின்னர்‌ திரும்பி அரசே” என்று 
கூவியபடி உள்ளே ஓடினார்‌. யுதிஷ்டிரன்‌ திரும்பி 
கிருஷ்ணனை நோக்க கிருஷ்ணன்‌ “நாம்‌ உள்ளே 
செல்வோம்‌” என்றான்‌. “நம்மை இன்னமும்‌ 
அழைக்கவில்லை” என்றான்‌ யுதிஷ்டிரன்‌. “செல்வோம்‌” 


என்றான்‌ கிருஷ்ணன்‌. 


அவர்கள்‌ தோள்கள்‌ முட்டிக்கொண்டு தயங்கி பின்‌ 
கால்கள்‌ தடுமாற ஒவ்வொருவராக உள்ளே செல்ல 
பூரிசிரவஸ்‌ தொடர்ந்தான்‌. தன்‌ நெஞ்சில்‌ எழுந்த 
அதிர்வை உணர்ந்தான்‌. நீண்ட கூடத்தின்‌ வளைந்த 
உத்தரங்கள்‌ கொண்ட மரக்கூரையை கரிய 
பெருங்கைகள்‌ எழுந்து தாங்கியதுபோல தூண்கள்‌. 
தோலின்‌ மென்மையும்‌ வழவழப்பும்‌ கொண்டவை. 
அரைவெளிச்சம்‌ பரவி அது ஒரு மலைச்சுனை என 
குளிர்ந்திருந்தது. 

மறுபக்கம்‌ பெரிய பீடத்தில்‌ திருதராஷ்டிரர்‌ இரு 
கைகளையும்‌ கைப்பிடிகள்‌ மேல்‌ விரித்து தளர்ந்தவர்‌ 
போல அமர்ந்திருக்க அவரது காலடியில்‌ அமர்ந்து விப்ரர்‌ 
மெல்லியகுரலில்‌ பேசிக்கொண்டிருந்தார்‌. திருதராஷ்டிரர்‌ 
அச்சொற்களை கேட்காதவர்‌ போல தலையை சுழற்றி 
கைகளை ஆட்டினார்‌. சலிப்போ அச்சமோ அடைந்த 
யானையின்‌ அசைவு அது. அவர்களின்‌ காலடியோசை 
கேட்டு அவரது முகம்‌ மறுபக்கமாகத்‌ திரும்பி பெரிய 
காதுகள்‌ தெரிந்தன. அவரது உடலின்‌ தோல்பரப்பில்‌ 
ஓசையின்‌ எதிரதிர்வு எழுவது தெரிந்தது. 


விப்ரர்‌ எழுந்து கைகளை விரித்து வருக என 
தலையசைத்தார்‌. தாடையின்‌ அசைவில்‌ அவரது தாடி 
நடுங்கியது. பின்னர்‌ அவரே பாய்ந்து வந்து இரு 
கைகளையும்‌ விரித்து மூவரையும்‌ அணைத்துக்கொண்டு 
சீறிய விம்மலோசையுடன்‌ அழுதார்‌. துரியோதனன்‌ 
கால்கள்‌ தளர்ந்தது போல அவர்‌ அணைப்பில்‌ ஒடுங்க 
யுதிஷ்டிரன்தான்‌ நடுங்காமல்‌ நால்வருக்கும்‌ கால்களாக 
நின்றான்‌. 


. சுவர்‌ சாய்ந்து நின்றான்‌. அவனருகே 
ருஷ்ணனும்‌ நின்று அவனை நோக்கி 
புன்னகைசெய்தான்‌. விப்ரர்‌ யுதிஷ்டிரன்‌ துரியோதனன்‌ 
இருவர்‌ கைகளையும்பற்றி இழுத்துச்சென்று 
திருதராஷ்டிரர்‌ அருகே நிறுத்தி “மைந்தர்‌... அரசே, நம்‌ 
மைந்தர்‌” என்றார்‌. திருதராஷ்டிரரின்‌ கைகள்‌ 
செயலிழந்தவை போலிருந்தன. அவரது 
கழுத்துத்தசைகள்‌ இழுபட்டு அதிர்ந்தன. இரு சிறிய 
செந்நிறத்தவளைகள்‌ துள்ளுவதைப்போல 
தசைக்குழிகளான விழிகள்‌ அசைந்தன. செருமல்‌ 
போன்ற ஓர்‌ ஒலி எழுந்தது. அது அவர்தான்‌ என 
சற்றுநேரம்‌ கடந்தே பூரிசிரவஸ்‌ உணர்ந்தான்‌. மீண்டும்‌ 
இருமுறை திருதராஷ்டிரர்‌ செருமினார்‌. 


யுதிஷ்டிரன்‌ குனிந்து அவரது கால்களைத்‌ தொட்டு 
“தந்தையே, தங்கள்‌ மைந்தன்‌ யுதிஷ்டிரன்‌” என்றான்‌. 
அவரது கைகள்‌ அப்போதும்‌ அசைவிழந்தே இருந்தன. 
உடல்முழுக்க ஒரு வலிப்பு ஓடிச்செல்வது தெரிந்தது. “என்‌ 
இளையோருடன்‌ தங்கள்‌ அடிபணிய வந்திருக்கிறேன்‌” 
என்று யுதிஷ்டிரன்‌ சொன்னான்‌. திருதராஷ்டிரர்‌ மீண்டும்‌ 
கனைத்தார்‌. மூச்சு ஒலிப்பதுபோல ஒலிகள்‌ எழுந்தன. 
பின்னர்‌ அவர்‌ மிக மெல்ல அழத்தொடங்கினார்‌. கேட்க 
எவருமில்லாதபோது மட்டுமே எழும்‌ தணிந்த அழுகை. 
மானுடன்‌ வெளிப்படுத்துவதிலேயே தூய உணர்ச்சி என 
பூரிசிரவஸ்‌ நினைத்தான்‌. 


யுதிஷ்டிரன்‌ திரும்பி துரியோதனனிடமும்‌ 
துச்சாதனனிடமும்‌ வணங்கும்படி கைகாட்ட அவர்கள்‌ 
தயங்கியபடி முன்னால்‌ சென்று வணங்கினர்‌. 
துச்சாதனன்‌ அவர்‌ காலடியில்‌ நிலத்தில்‌ விழுவதுபோல 
அமர்ந்து அப்படியே விலாவை நிலத்தில்‌ வைத்து 
படுத்துவிட்டான்‌. அர்ஜுனனும்‌ துச்சலனும்‌ பீமனும்‌ 
வணங்கும்போதும்‌ அவர்‌ அழுதுகொண்டேதான்‌ 
இருந்தார்‌. 


துரியோதனன்‌ கண்ணீர்‌ வழியும்‌ முகத்துடன்‌ திரும்பி 
நகுலனையும்‌ சகதேவனையும்‌ இரு கைகளால்‌ 
அணைத்து அழைத்துச்சென்று வணங்கச்செய்தான்‌. 
பின்னர்‌ திரும்பி பூரிசிரவஸ்ஸை நோக்கி வருக என 
தலையசைத்தான்‌. நானா என்று அவன்‌ திகைப்புடன்‌ 
விழியால்‌ கேட்க வாயசைவால்‌ துரியோதனன்‌ வா 
என்றான்‌. அவன்‌ அருகே சென்றதும்‌ வணங்கும்படி 
கைகாட்டினான்‌. “இளையோரை வாழ்த்துக தந்தையே” 
என்றான்‌ யுதிஷ்டிரன்‌. 


திருதராஷ்டிரர்‌ அங்கு நிகழ்வது எதையும்‌ உணரவில்லை 
என்று தோன்றியது. அவர்கள்‌ ன ட ந்து நின்று 
நோக்கிக்கொண்டிருந்தனர்‌. கண்ணீ கள்‌ அவரது 
தாடிக்குள்‌ ஊறி மார்பில்‌ சொட்டின. பெரிய குரல்வளை 
தெரிய தலையை பின்னால்‌ சாய்த்து மயங்கியவர்‌ போல 
உடல்தளர்ந்தார்‌. வாய்க்குள்‌ எருமையுடையவை போல 
பெரிய பற்களும்‌ மூக்குக்குள்‌ முடிகளும்‌ தெரிந்தன. இடது 
தோள்‌ அதிர்ந்தது. யுதிஷ்டிரன்‌ பதறி அவர்‌ 
கையைப்பற்றி “தந்தையே, தந்தையே” என்றான்‌. 


விப்ரர்‌ ஓடிச்சென்று பெரிய மரக்குடுவையிலிருந்த நீரை 
கொண்டுவந்து அவரிடம்‌ கொடுத்தார்‌. அவர்‌ அதை 
வாங்கி குடம்‌ மூழ்கி நிறையும்‌ ஓசையுடன்‌ முழுக்க 
குடித்துவிட்டு மடியில்‌ கைதளர வைத்தார்‌. விப்ரர்‌ அதை 


வாங்கிக்கொண்டார்‌. அவரது தாடியில்‌ நீர்வழிந்தது. 
விப்ரர்‌ அதை மரவுரியால்‌ மெல்ல ஒற்றினார்‌. “நம்‌ 
மைந்தர்‌ அரசே... பாண்டவரும்‌ கெளரவருமாக 
வந்திருக்கின்றனர்‌. கைகள்‌ கோத்து வந்தார்கள்‌. 
அனைத்தும்‌ சீராகிவிட்டன. மைந்தர்‌ அனைவரும்‌ 
கைகள்‌ பற்றிக்கொண்டு நுழைவதைக்‌ கண்டேன்‌. 
நம்மை ஏன்‌ இன்னும்‌ மூதாதையர்‌ 

ட ம்‌. என்று புரிந்துகொண்டேன்‌... 
இனி நாம்‌ செல்லமுடியும்‌. சிரித்துக்கொண்டே 
முகில்களை மிதித்து மேலேறிச்‌ செல்வோம்‌” என்றார்‌. 


“விதுரன்‌... அவன்‌ எங்கே?” என்றார்‌ திருதராஷ்டிரர்‌. 
“வந்துகொண்டிருக்கிறார்‌” என்றான்‌ கிருஷ்ணன்‌. 
திரும்பி செளனகரிடம்‌ கண்களால்‌ ஆணையிட்டு “இதோ 
வருகிறார்‌” என்றான்‌. “அந்த மூடனிடம்‌ சொல்லுங்கள்‌. 
சரியாகிவிட்டது என்று. இனி அவன்‌ துயிலலாம்‌ என்று 
சொல்லுங்கள்‌.” அவர்‌ அப்படியே சிரிக்கத்‌ தொடங்கினார்‌. 
“மூடன்‌... உடலே கரைந்துவிட்டது அவனுக்கு. என்‌ 
முன்னால்‌ வருவதையே தவிர்க்கிறான்‌...” அவரது 
வெண்பற்களின்‌ நிரை மிக அழகாக இருந்தது. 
கைகளைத்‌ தூக்கி “விதுரனுக்குத்தான்‌ 
தெரியவேண்டும்‌... அதன்பின்‌ காந்தாரிக்கு... யாதவா, 
அவளிடம்‌ சொல்லிவிடு... செளனகரே, உடனே 
மகளிர்‌அரண்மனைக்கு செல்லுங்கள்‌” என்றார்‌. 
கிருஷ்ணன்‌ “சென்றுவிட்டார்‌” என்றான்‌. 


திருதராஷ்டிரர்‌ “தருமா...” என்றார்‌. இரு கைகளையும்‌ 
விரித்து “மைந்தா” என்றார்‌. யுதிஷ்டிரன்‌ அவர்‌ அருகே 
மண்டியிட்டான்‌. “தந்தையே” என்றான்‌. “எங்களுக்கு 
தெய்வங்கள்‌ விழிகளை அளிக்கவில்லை...” என்றார்‌. 
மீண்டும்‌ செருமினார்‌. கண்கள்‌ துள்ளின, 
முகத்திலிருந்தே தெறித்துவிடக்கூடும்‌ என்பவை போல. 
கைகளால்‌ துழாவி யுதிஷ்டிரனின்‌ தலையை தொட்டார்‌. 
“நானும்‌ என்‌ மைந்தரும்‌ விழியிழந்தவர்கள்‌.வெறும்‌ 
மூடர்கள்‌. கருணையுடன்‌ இரு மைந்தா... இந்த 
எளியவர்கள் மேல்‌ என்றும்‌ கருணையுடன்‌ இரு...” 


“நான்‌ என்றும்‌ உங்கள்‌ மைந்தன்‌ மட்டுமே” என்றான்‌ 
யுதிஷ்டிரன்‌. “நீ பாண்டு... அவனுடைய மணம்‌ 
கொண்டவன்‌. என்‌ தம்பி நீ. அறம்‌ அறிந்து 
அதிலமர்ந்தவன்‌. இங்கே அவனுக்கு இன்பங்களை 
அளிக்கவில்லை கருணையற்ற தெய்வங்கள்‌. ஆனால்‌ 
நெஞ்சு நிறையும்‌ மைந்தர்களை அளித்தன. உன்னை 
அவன்‌ வடிவாக இவ்வுலகில்‌ எஞ்ச வைத்தன... 
தெய்வங்களின்‌ ஆடல்‌...” அவர்‌ அவன்‌ தலையைப்பற்றி 


தன்முகத்துடன்‌ சேர்த்துக்கொண்டார்‌. “இளமையில்‌ 
அவனைத்தான்‌ நான்‌ முகர்ந்துகொண்டே இருப்பேன்‌. 
இரவில்‌ என்னருகே படுக்கவைப்பேன்‌. விப்ரா, 
உனக்குத்தெரியுமல்லவா?” 


விப்ரர்‌ சிரித்தபடி “ஆம்‌...” என்றார்‌. ”விதுரனையும்‌ 
முகர்ந்துகொண்டிருப்பேன்‌. ஆனால்‌ பாண்டுவின்‌ மணம்‌ 
விதுரனுக்கு இல்லை. அவனுடலவில்‌ ஒரு 
நீர்ப்பாசிமணம்தான்‌. பாண்டு தூய சுண்ணத்தின்‌ மணம்‌ 
கொண்டவன்‌. விதுரா... விதுரன்‌ எங்கே? இன்னுமா அந்த 
மூடன்‌ வரவில்லை?” யுதிஷ்டிரன்‌ “அவர்‌ 
வந்துகொண்டிருக்கிறார்‌ தந்தையே. மாலை 
அவைகூடுவதனால்‌ அதற்கான பணிகளில்‌ இருக்கிறார்‌. 
இதோ வந்துவிடுவார்‌” என்றான்‌. “அவன்‌ 
இருக்கவேண்டும்‌... இப்போது அவனும்‌ என்னுடன்‌ 
இருக்கவேண்டும்‌.” அவர்‌ காற்றில்‌ கைகளால்‌ துழாவி 
“எங்கே என்‌ மைந்தர்‌?” என்றார்‌. 


யுதிஷ்டிரன்‌ திரும்ப பாண்டவர்கள்‌ நால்வரும்‌ 
திருதராஷ்டிரர்‌ அருகே சென்று அமர்ந்தனர்‌. அவர்‌ 
அவர்களை மொத்தமாக அணைத்துக்கொண்டார்‌. 
ஒவ்வொருவரையாக முகர்ந்தார்‌. சிரித்தபடி கைகளால்‌ 
தோள்களில்‌ அறைந்தார்‌. “இவன்‌ சகதேவன்‌ அல்லவா? 
இத்தனை பெரியவனாகிவிட்டான்‌.” அவன்‌ 
தோள்களைப்‌ பிசைந்து “ஆனால்‌ இவன்‌ தோள்கள்‌ 
பஞ்சுபோலிருக்கின்றன. இவன்‌ ஒருபோதும்‌ களம்புகுந்து 
போர்‌ புரியப்போவதில்லை... பீமன்‌ எங்கே?” என்றவர்‌ 
பீமனைத்‌ தொட்டார்‌. “இவன்‌ ஹஸ்தியின்‌ மைந்தன்‌. 
இவன்தான்‌” என்றார்‌. பீமனின்‌ தோள்களை அவரது 
கைகள்‌ வருடின. “நீ அரக்கியை மணந்து 
அரக்கமைந்தனைப்‌ பெற்றாய்‌ என அறிந்தேன்‌. அவன்‌ 
பெயர்‌ என்ன?” 


“கடோத்கஜன்‌” என்றான்‌ துச்சாதனன்‌. “ஆம்‌, அரிய 
பெயர்‌. அவன்‌ என்னுடன்‌ மல்நிகர்‌ நிற்கமுடியும்‌ 
என்றார்கள்‌. அவனை இங்கே வரவமைக்கவேண்டும்‌. 
நான்‌ அவனுக்கு கற்பிக்கிறேன்‌.” துச்சாதனன்‌ 
“வரச்சொல்கிறேன்‌ தந்தையே” என்றான்‌. “மைந்தரால்‌ 
பொலிய எனக்கு அருங்கொடையளித்தன தெய்வங்கள்‌. 
இனி நான்‌ பெயரர்களால்‌ பொலியவேண்டும்‌.” 
யுதிஷ்டிரன்‌ “ஆம்‌, நூற்றுவரும்‌ மணம்கொண்டார்கள்‌ 
என்று அறிந்தேன்‌” என்றான்‌. 


அவர்‌ முகம்‌ மாறியது. உடனே மலர்ந்து “ஆம்‌, நூறு 
இளவரசிகள்‌ மகளிர்கூடத்தை நிறைத்துவிட்டார்கள்‌. 


ஒவ்வொருத்தியையும்‌ நான்‌ தொட்டும்‌ முகர்ந்தும்‌ 
அறியவேண்டும்‌... நான்‌ மகளிர்கோட்டத்திற்கே இதுவரை 
செல்லவில்லை” என்றார்‌. “நீங்கள்‌ மணமுடித்த 
இளவரசியரும்‌ வந்துள்ளனர்‌ அல்லவா?” யுதிஷ்டிரன்‌ 
இபன தந்தையே. தேவிகையும்‌ விஜயையும்‌ பலந்தரையும்‌ 
கரேணுமதியும்‌ பிந்துமதியும்‌ வந்திருக்கிறார்கள்‌” 
என்றான்‌. திருதராஷ்டிரர்‌ அவர்‌ உடலில்‌ குடியேறிய 
மெல்லிய துடிப்புடன்‌ “திரெளபதி... அவள்‌ எப்போது 
வருகிறாள்‌?” என்றார்‌. 


“நாளை காலை திரெளபதி நகர்‌ புகுகிறாள்‌. 
பாஞ்சாலத்திலிருந்து அணிப்படகுகள்‌ கிளம்பிவிட்டன” 
என்று யுதிஷ்டிரன்‌ சொன்னான்‌. “அஸ்தினபுரிக்கு 
தேவயானி மீண்டும்‌ வருகிறாள்‌. அவள்‌ நகர்புகுவது 
நிகரற்ற விழவாக இருக்கவேண்டும்‌. படகுத்துறைக்கே 
அமைச்சர்கள்‌ செல்லவேண்டும்‌. கோட்டைமுகப்பில்‌ என்‌ 
மைந்தர்கள்‌ செல்லவேண்டும்‌. அங்கிருந்தே அணிவலம்‌ 
தொடங்கட்டும்‌. அரண்மனைப்பெண்டிர்‌ அனைவரும்‌ 
சென்று வரவேற்கவேண்டும்‌. நகரம்‌ அணிகொள்ளட்டும்‌. 
கொற்றவை எழுந்தருள்வது அது... இது என்‌ ஆணை. 
விதுரா? எங்கே அந்த மூடன்‌? அவன்‌ மண்டையை 
உடைப்பேன்‌. தேவையான நேரத்தில்‌ இருக்கமாட்டான்‌. 
மூடன்‌...” 


“தங்கள்‌ ஆணையை தலைமேல்கொள்வோம்‌ தந்தையே” 
என்றான்‌ துரியோதனன்‌. “விதுரன்‌ எங்கே? 
எங்கிருந்தாலும்‌ அவனை இழுத்து வரச்சொல்லுங்கள்‌. 
விப்ரா!” கதவு திறந்து மூச்சிரைக்கும்‌ ஒலியுடன்‌ விதுரர்‌ 
எட்டிப்பார்த்தார்‌. “விதுரர்‌ வந்துவிட்டார்‌” என்றான்‌ 
கிருஷ்ணன்‌. “விதுரா, மூடா, பார்த்தாயா? என்‌ மைந்தர்‌. 
என்னைச்சுற்றி என்‌ மைந்தர்‌.” விதுரர்‌ உடல்‌ நடுங்க 
“ஆம்‌” என்றார்‌. அவரும்‌ அழத்தொடங்குவது 
போலிருந்தது. கிருஷ்ணன்‌ புன்னகையுடன்‌ “உங்கள்‌ 
மண்டையை உடைக்க விரும்புகிறார்‌” என்றான்‌. விதுரர்‌ 
கண்களில்‌ நீருடன்‌ புன்னகைத்து “பல்லாயிரம்‌ முறை 
உடைக்கப்பட்ட மண்டை இது” என்றார்‌. 


“உடைத்துப்பார்த்தால்‌ உள்ளே ஒரு பெரிய நீர்த்தவளை 
இருந்தது... திரும்ப வைத்துவிட்டேன்‌” என்றார்‌ 
திருதராஷ்டிரர்‌. “நூல்கற்று நூல்கற்று வெறும்மூடனாகி 
விட்டான்‌. சுருதையின்‌ அறிவால்தான்‌ ஏதோ 
செய்கிறான்‌... இவன்‌ மைந்தன்‌ உன்னுடன்தானே 
இருக்கிறான்‌ யாதவா?” கிருஷ்ணன்‌ “ஆம்‌ அரசே” 
என்றான்‌. “அவன்‌ எப்படி? இவனைப்போல மூடனா, 
இல்லை அறிவுடையவனா?” கிருஷ்ணன்‌ “அறிவை 


நாங்கள்‌ அங்கே அளிக்கிறோம்‌” என்றான்‌. கைகளால்‌ 
இருக்கையின்‌ கைப்பிடியை ஓங்கி அறைந்து 
திருதராஷ்டிரர்‌ சிரித்தார்‌. “நன்று, நன்று... அது நல்ல 
மறுமொழி...” மீண்டும்‌ சிரித்து “வரிசையில்‌ நின்று 
வாங்கிக்கொள்வார்கள்‌ இல்லையா? இவனை 
அனுப்பினால்‌ வேறு வரிசையில்‌ போய்‌ நிற்பான்‌” 
என்றார்‌. 


கிருஷ்ணன்‌ “நாளை பாஞ்சாலியின்‌ வருகை 
அரசுமுறைக்‌ கொண்டாட்டம்‌ என அரசர்‌ 
ஆணையிடுகிறார்‌” என்றான்‌. “ஆம்‌, அரசுமுறைக்‌ 
கொண்டாட்டம்‌. ஒரு நாட்டின்‌ சக்கரவர்த்தினியை எப்படி 
வரவேற்போமோ அப்படி. நான்‌ அரண்மனை 
முற்றத்திற்கே சென்று வரவேற்க விரும்புகிறேன்‌. 
நால்வகைப்‌ படைகளின்‌ தலைவர்களும்‌ 
அணிநிரக்கவேண்டும்‌. பட்டத்து யானைமேல்‌ அவள்‌ 
நகருள்‌ வரவேண்டும்‌.” விதுரர்‌ “ஆணை” என்றார்‌. 
“இந்நகரத்தை தெய்வங்கள்‌ என்றும்‌ தங்கள்‌ 

டல்களமாக கொண்டிருக்கின்றன விதுரா. ஆனால்‌ 
ஒருபோதும்‌ கைவிட்டதில்லை.” 


கிருஷ்ணன்‌ “இப்போது ஒரு சூதன்‌ இங்கு 
வந்தாகவேண்டும்‌. பாடல்சூதன்‌ அல்ல. குலமுறைப்‌ 
பதிவாளன்‌” என்றான்‌. விதுரர்‌ வியப்புடன்‌ “நான்‌ 
வரும்போது அப்படிப்பட்ட ஒருவனிடம்தான்‌ 
பேசிக்கொண்டிருந்தேன்‌. அவன்‌ பெயர்‌ தீர்க்கசியாமன்‌. 
முன்பு பீஷ்மருக்கும்‌ தமையனுக்கும்‌ ஆசிரியராக இருந்த 
தீர்க்கசியாமரின்‌ பெயர்தான்‌ இவனுக்கும்‌” என்றார்‌. 
வந்துவிட்டாரா? நான்‌ அவரை நேற்று ஹிரண்யாக்ஷர்‌ 
ஆலயத்த்தின்‌ முகப்பில்‌ சந்தித்தேன்‌. இங்கு 
வரச்சொன்னேன்‌... அவரை அழைத்துவாருங்கள்‌.” 
என்றான்‌ கிருஷ்ணன்‌.திருதராஷ்டிரர்‌ “பேரறிஞன்‌. 
ஆனால்‌ பாடினால்தான்‌ பறவை ஒலி வருகிறது” 
என்றார்‌. கிருஷ்ணன்‌ “இனியகுரலால்‌ வரலாற்றை 
பாடமுடியாது அரசே” என்றான்‌. திருதராஷ்டிரர்‌ மீண்டும்‌ 
கைப்பிடியை ஓங்கி அறைந்து கூடமே அதிரும்படி 
நகைத்தார்‌. 


”நாம்‌ எதையோ ஒன்றை சுற்றிச்சுற்றி 
வந்துகொண்டிருந்தோம்‌. எதை என்றே தெரியவில்லை. 
சிலசமயம்‌ இப்படி ஆகும்‌. நான்‌ மணங்களைப்‌ பின்‌ 
தொடர்ந்துசென்றால்‌ வழிதவறிவிடுவேன்‌. மணம்‌ 
சுழன்று சுழன்று அடிக்கும்‌. ஒலிகளை மட்டுமே 
தொடரவேண்டும்‌ என எண்ணிக்கொள்வேன்‌. ஆயினும்‌ 
சுவையோ அச்சமோ என்னை மணத்தை 


தொடரச்செய்யவைத்துவிடுவதுண்டு” என்றார்‌ 
திருதராஷ்டிரர்‌. “விப்ரா, மூடா, நான்‌ இப்போது எங்கே 
வழிதவறினேன்‌, சொல்‌!” விப்ரர்‌ “காட்டில்‌ ஒரு ஓநாய்க்கு 
குருளைகள்‌ பிறந்த மணம்‌ எழுந்ததை அறிந்து 
சென்றுவிட்டார்‌. புதர்களுக்குள்‌ சிக்கி நின்றவரை நான்‌ 
சென்று மீட்டேன்‌” என்றார்‌. 


கையை வீசி “நானே மீண்டு வந்திருப்பேன்‌, பெரிய 
சிக்கலெல்லாம்‌ இல்லை” என்றார்‌ திருதராஷ்டிரர்‌. 
“குருளைகளுக்கே உரிய மணம்‌. கருவறை மணம்‌. அந்த 
ஓநாய்‌ குட்டிகளை கவ்விக்கொண்டு என்‌ முன்னால்‌ 
சென்றது. ஆனால்‌ மணம்‌ என்னை வழிதவறச்செய்தது.” 
விப்ரர்‌ “குட்டிகளை கொண்டுசெல்லும்‌ செந்நாய்‌ அப்படி 
காட்டுக்குள்‌ வழிதவறியதுபோல சுற்றிச்சுற்றி வரும்‌. 
உண்மையில்‌ மணம்‌ அறிந்துவரும்‌ 
வேட்டைவிலங்குகளை குழப்பவே அது அப்படி 
செய்கிறது” என்றார்‌. திருதராஷ்டிரர்‌ “என்ன ஒரு மணம்‌! 
குருதியின்‌ மணமே தூயது. கருவறைக்குருதி 
தெய்வங்களின்‌ மணமேதான்‌...” என்று சிரித்தபடி 
மூக்கைச்‌ சுளித்து அந்த மணத்தை நினைவுகூர்ந்தார்‌. 


“அந்தக்குட்டிகளை எடுத்துவரச்சொன்னேன்‌. என்‌ 
குடிலிலேயே அவற்றை வளர்த்தேன்‌. ஒவ்வொருநாளும்‌ 
அன்னை வந்து என்‌ கையால்‌ உணவுண்டு குட்டிகளுக்கு 
அமுதாட்டிவிட்டுச்‌ செல்லும்‌... அவை அன்னையுடன்‌ 
காட்டுக்குள்‌ செல்வதுவரை என்னுடன்தான்‌ இருந்தன. 
இரவில்‌ நான்‌ துயிலும்‌ தோல்தூளிக்கு அடியில்தான்‌ 
அவை துயிலும்‌. என்ன ஒரு பசி. நள்ளிரவில்‌ எழுந்து 
கத்தத்‌ தொடங்கிவிடும்‌. மூத்தவனுக்கு துரிதகமனன்‌ 
என்றும்‌ இரண்டாமவனுக்கு திடவேகன்‌ என்றும்‌ 
மூன்றாமவனுக்கு திடஹஸ்தன்‌ என்றும்‌ பெயரிட்டேன்‌. 
இன்னொன்று பெண்‌. அவளுக்கு தீர்க்கநாசிகை என்று 
பெயர்‌.” 


கதவு திறந்து செளனகர்‌ உள்ளே வந்து “வருக!” என்றார்‌. 
தீர்க்கசியாமர்‌ உள்ளே வந்து மூக்கைச்சுளித்து 
தலையைச்‌ சுழற்றி “வணங்குகிறேன்‌ அரசே” என்றார்‌, 
“இங்கே இளைய யாதவரின்‌ இருப்பை உணர்கிறேன்‌.” 
செளனகர்‌ “அனைவரும்‌ இருக்கிறார்கள்‌ சூதரே. 
பாண்டவர்கள்‌ ஐவரும்‌ மூன்று கெளரவரும்‌ அவர்களின்‌ 
தந்தையும்‌. பால்ஹிக இளவரசர்‌ பூரிசிரவஸ்ஸும்‌ 
இருக்கிறார்‌” என்றார்‌. தீர்க்கசியாமர்‌ “இந்தநாள்‌ இனியது. 
ய வேதச்சொல்‌ ஒன்றை பறவைகள்‌ ஒலித்ததை 
காலையில்‌ கேட்டேன்‌. நலம்‌ திகழ்க!” என்றார்‌. 


அதிலிருந்து தொடங்குக!” என்றார்‌ விதுரர்‌. 
தீர்க்கசியாமர்‌ தன்‌ யாழை விரலால்‌ 
மீட்டிக்கொண்டிருந்தார்‌. யாழ்‌ கார்வைகொண்டு 
வேதநாதம்‌ எழுப்பத்தொடங்கியது. ரிக்வேதமந்திரத்தை 
தீர்க்கசியாமர்‌ பாடினார்‌. 


“இந்தக்‌ கற்கள்‌ பேசுக! 

பேசும்‌ கற்களுடன்‌ உரையாடுவோம்‌ 

வாழ்த்துங்கள்‌ தோழர்களே! 

விரையும்‌ எடைமிக்க கற்கள்‌ நீங்கள்‌ 

இந்திரனை வாழ்த்துங்கள்‌! 

சோமச்சாறால்‌ நிறையுங்கள்‌!” 

கற்கள்‌...” என்று தீர்க்கசியாமர்‌ சொன்னார்‌. “அப்போது 
மூதாதையர்‌ கற்களை கண்டுகொண்டார்கள்‌. 
அறிபடுபொருளாக நிற்பவை கற்கள்‌. அறிவாகவும்‌ 
அவை நிற்கும்‌ விந்தைதான்‌ என்ன? இது புராணங்கள்‌ 
சொல்லும்‌ கதை. தொல்பழங்காலம்‌. புராணங்கள்‌ 
நிகழ்ந்த காலம்‌. அன்று தாரகாசுரன்‌ தன்‌ ஆயிரம்‌ 
கைகளிலும்‌ படைக்கலங்களுடன்‌ கிழக்கே காலையில்‌ 
கரிய கதிரவன்‌ எழுந்ததுபோல தோன்றினான்‌. 
மண்ணிலும்‌ விண்ணிலும்‌ இருள்நிறைத்தான்‌.” 


அவனை அஞ்சின உயிர்கள்‌. அஞ்சினர்‌ மானுடர்‌. அஞ்சி 
நடுங்கினர்‌ தேவர்கள்‌. அவனை வெல்லுமொரு ஆற்றல்‌ 
விளையவேண்டுமென வேண்டினர்‌. விண்ணளந்தோன்‌ 
கால்களைப்‌ பணிந்து இரந்தனர்‌. எரியுடல்‌ அண்ணலும்‌ 
அவன்‌ இடப்பாதியும்‌ இணைந்து பிறக்கும்‌ மைந்தனே 
தாரகனை வெல்லக்கூடும்‌ என்றார்‌ ஆழிவண்ணன்‌. 
அவர்கள்‌ வெள்ளிப்பனிமலை நோக்கி கைகூப்பி 
தவமிருந்தனர்‌. 


அவர்களின்‌ தவத்தால்‌ விரிசடையன்‌ உள்ளத்தில்‌ காமம்‌ 
எழுந்தது. அன்னை அதை கதிர்பட்டு கனலாகும்‌ 
இமயமலைமுடி என ஏற்றுப்‌ பொலிந்தாள்‌. அவர்களின்‌ 
லீலையில்‌ விண்ணகம்‌ நடுங்கியது. மண்ணகம்‌ 
அதிர்ந்தது. ததும்பி கரைமீறின கடல்கள்‌. இடிந்து 
சரிந்தன மலைமுடிகள்‌. நதிகள்‌ திசைமாறின. விண்ணில்‌ 
எழுந்த இடியோசை முடிவிலியின்‌ கரிய சுவரில்‌ முட்டி 
அதிர்ந்தது. 

அவன்‌ விந்து அனலில்‌ விழுந்தது. வெம்மையில்‌ அது 
உருகி செறிந்த அனலாகியது. அனலோன்‌ அதை 
அணைக்க கங்கையில்‌ விட்டான்‌. கங்கையில்‌ ஆயிரம்‌ 
யுகம்‌ அது குளிர்ந்து குளிர்ந்து அணைந்தது. அதன்‌ 


மஞ்சள்‌ அனல்வடிவிலிருந்து பொன்‌ உருவாகியது. 
அதன்‌ வெண்கனல்‌ வடிவம்‌ வெள்ளியாகியது. அதன்‌ 
செங்கனல்‌ வடிவம்‌ செம்பாகியது. அது குளிர்ந்து 
எரிந்தணைந்த கருங்கனல்‌ வடிவம்‌ இரும்பாகியது. 


நால்வகை உலோகங்களும்‌ உருகி உருமாறி 
படைக்கலங்களாயின. அன்னையும்‌ தந்தையும்‌ முயங்கி 
உருவான இளையோன்‌ சுப்ரமணியனின்‌ படைகளின்‌ 
கைகளில்‌ அவை அமைந்தன. விண்ணும்‌ மண்ணும்‌ 
நிறைத்து நிகழ்ந்தணைந்த பெரும்போரில்‌ தாரகன்‌ குருதி 
குடித்து அவை அமைந்தன. 


தாரகனின்‌ நெஞ்சின்‌ குருதியை உண்டு தங்கம்‌ 
குளிர்ந்தது. அவன்‌ மூச்சின்‌ குருதியை உண்டு வெள்ளி 
அணைந்தது. அவன்‌ விழைவின்‌ குருதியை உண்டு 
செம்பு அடங்கியது. ஆன்றோரே, அவன்‌ வஞ்சத்தின்‌ 
குருதியை உண்ணப்பெற்றது இரும்பு. அது 
அணையவேயில்லை. 


ஆயிரம்‌ பல்லாயிரம்‌ யுகங்கள்‌. யுகம்திரண்ட 
மகாயுகங்கள்‌. காலமெனும்‌ அழியாப்பெரும்பெருக்கு. 
அணையவில்லை இரும்பு. வஞ்சமுண்டு வஞ்சமுண்டு 
அது நான்குமடங்குக்‌ கடினமாகியது. மண்ணுக்குள்‌ ஊறி 
கருந்திரவமென தேங்கியது. இம்மண்ணை உண்ணும்‌ 
வேர்களின்‌ ஆவலுக்கு அடியில்‌ மண்ணிலூறும்‌ ரின்‌ 
கருணைக்கு அடியில்‌ மண்ணிலுறங்கும்‌ செந்தழலுடன்‌ 
கலந்து உருகிப்பிழம்பாகியிருக்கிறது இரும்பு. 


வ்‌ மகாயுகம்‌ தவம்செய்த இரும்பு 
ண்வடிவான பரம்பொருளிடம்‌ கேட்டது. நான்‌ 
கரந்திருக்கும்‌ ஆற்றலை என்ன செய்வது? என்னுள்‌ 
ஊறும்‌ பெருவஞ்சத்தை நான்‌ எப்படி ஆற்றுவது? 
புன்னகைத்து பிரம்மம்‌ சொன்னது. பொன்னெழுந்த 
கிருதயுகம்‌ மறைந்தது. வெள்ளியின்‌ திரேதாயுகம்‌ 
மறைந்தது. செம்பின்‌ யுகமான துவாபரம்‌ மறையபட்டும்‌. 
கருமையுகம்‌ எழும்‌. கலியுகம்‌ எழும்‌. நீயும்‌ எழுக! 


”பேழைக்குள்‌ நாகமென சுருண்டு அங்கே கிடந்தது 
இரும்பு. கண்ணொளிர்ந்த இரும்பு. நச்சுப்பல்‌ கூர்ந்த 
இரும்பு. செந்நா அனல்பறக்கும்‌ இரும்பு. அதுவாழ்க!” 
தீர்க்கசியாமர்‌ பாடி முடித்தார்‌. சற்று நேரம்‌ அனைவரும்‌ 
அமைதியாக இருந்தனர்‌. விதுரர்‌ “நன்று சூதரே. உங்கள்‌ 
பரிசிலை பெற்றுக்கொள்ளுங்கள்‌” என்றார்‌. 


திருதராஷ்டிரர்‌ எழுந்து செளனகர்‌ நீட்டிய 


தாலத்திலிருந்து பொற்கிழியை எடுத்து தீர்க்கசியாமருக்கு 
அளித்தார்‌. அவர்‌ தலைவணங்கி 
அதைப்பெற்றுக்கொண்டு புன்னகைத்து “இனியநாள்‌. 
வேதமெழுந்த நாள்‌” என்றார்‌. “ஆம்‌” என்ற விதுரர்‌ 
விழிகாட்டி அவரை கொண்டுசெல்லும்படி 

ணையிட்டார்‌. செளனகர்‌ தீர்க்கசியாமரின்‌ தோளைத்‌ 
தொட்டு அழைத்துச்சென்றார்‌. 


அவர்‌ சென்றதும்‌ அங்கிருந்த அனைவரும்‌ மெல்ல உடல்‌ 
ச. அறைக்குள்‌ இருந்து நிழல்‌ ஒன்று 
விலகியதுபோலிருந்தது. விதுரர்‌ “அறிஞர்‌. ஆனால்‌ 
இடம்பொருள்‌ அறியாதவர்‌. ஆகவேதான்‌ அவரை 
அரண்மனைக்கு பெரும்பாலும்‌ அழைப்பதில்லை” 
என்றார்‌. திருதராஷ்டிரர்‌ “அவனது முன்னோடி 
தீர்க்கசியாமர்‌ இங்கிதமே உருவானவர்‌, மேதை” என்றார்‌. 
“இவரும்‌ மேதைதான்‌ அரசே, மேதைமை என்பது 
கனிவுடையதாக இருக்கவேண்டுமென்பதில்லை” 
என்றார்‌ விதுரர்‌. 


“அனைத்து ஒருக்கங்களும்‌ தொடங்கட்டும்‌” என்றார்‌ 
திருதராஷ்டிரர்‌. “இளைய பாண்டவனே, மாலை 
என்னுடன்‌ தோள்பொருதுகிறாயா?” பீமன்‌ “ஆணை, 
தாங்கள்‌ முதல்முறையாக தோற்கும்‌ நாளாகக்‌ கூட 
இருக்கலாம்‌” என்றான்‌. “நானா? என்னை 
வெல்லவேண்டுமென்றால்‌ ஒரேவழிதான்‌. விழிமூடி 
என்னுடன்‌ பொருதவேண்டும்‌” என்றார்‌ திருதராஷ்டிரர்‌ 
சிரித்தபடி. “பாறைகளுடன்‌ மோதி பயிற்சி 
எடுக்கவேண்டியதுதான்‌” என்று பீமன்‌ சொல்ல 
அனைவரும்‌ சிரித்தனர்‌. 


“நாங்கள்‌ விடைகொள்கிறோம்‌ தந்தையே. 
ஓய்வெடுங்கள்‌” என்றான்‌ யுதிஷ்டிரன்‌. திருதராஷ்டிரர்‌ 
“அம்‌, மாலையில்‌ அவைக்கூட்டம்‌ உள்ளதல்லவா?” 
என்றார்‌. கிருஷ்ணன்‌ “அதற்குமுன்‌ பாண்டவர்கள்‌ 
காந்தார அன்னையையும்‌ சந்திக்கவேண்டும்‌” என்றான்‌. 
“அவள்‌ தன்‌ மைந்தர்மகளிரை 
எண்ணிப்பார்த்துக்கொண்டே இருக்கிறாள்‌. எப்போதும்‌ 
ஒரு எண்ணிக்கை குறைகிறது அல்லது கூடுகிறது” 
என்றார்‌ திருதராஷ்டிரர்‌. சிரித்தபடி யுதிஷ்டிரன்‌ அவர்‌ 
கால்களைத்‌ தொட “வெற்றியும்‌ புகழும்‌ அமைக!” என 
வாழ்த்தினார்‌. பாண்டவர்கள்‌ அவரை வணங்கி 
வெளியே சென்றனர்‌. 


கிருஷ்ணன்‌ அவரை அணுகி வணங்க “அனைத்தும்‌ 
உன்‌ ஆடல்‌ என அறிவேன்‌ யாதவா” என்றார்‌. “ஆம்‌. அது 


நன்றாக முடிந்தது” என்றான்‌ கிருஷ்ணன்‌. “அவ்வாறே 
முடியும்‌. ஏனென்றால்‌ என்‌ குருதி” என்றார்‌ 
திருதராஷ்டிரர்‌. அவன்‌ பூரிசிரவஸ்ஸை நோக்கிவிட்டு 
வெளியே சென்றான்‌. செளனகர்‌ அவர்களுடன்‌ சென்றார்‌. 
துச்சலன்‌ துச்சாதனனைப்‌ பிடித்து எழச்செய்தான்‌. அவன்‌ 
அப்போதும்‌ கண்களில்‌ நீர்‌ வழியத்தான்‌ தெரிந்தான்‌. 
திருதராஷ்டிரர்‌ கைகாட்ட விப்ரர்‌ அவரை தூக்கினார்‌. 
எழுந்து நின்று இடையாடையை சீரமைத்தபடி 
பெருமூச்சுவிட்டார்‌. 


“வணங்குகிறேன்‌ அரசே” என பூரிசிரவஸ்‌ அவரை 
பணிந்தான்‌. “நலம்‌ திகழ்க!” என்றபடி திரும்பி ஒருகணம்‌ 
தயங்கி பின்‌ “எங்கே மூத்தவன்‌?” என்றார்‌. “இங்குள்ளேன்‌ 
தந்தையே” என்றான்‌ துரியோதனன்‌. அவர்‌ கைநீட்டி 
அவன்‌ தோளை தொட்டார்‌. அவன்‌ தலைகுனிந்து 
உதடுகளை இறுக்கிக்கொண்டான்‌. இன்னொரு கை 
நீண்டது. பூரிசிரவஸ்‌ துச்சாதனனை நோக்கி 
கண்காட்டினான்‌. அவன்‌ உள எழுச்சியால்‌ நடுங்கும்‌ 
உடலுடன்‌ அருகே வந்தான்‌. அவன்‌ தோளைத்‌ 
தொட்டபின்‌ இருவரையும்‌ தன்‌ நெஞ்சோடு 
அணைத்துக்கொண்டார்‌. இருவரும்‌ அழத்தொடங்கினர்‌. 


ade விழிகளை விலக்கி சாளரத்தை 
நாக்கினான்‌. மெல்லிய அழுகையொலி 
கேட்டுக்கொண்டிருந்தது. திருதராஷ்டிரர்‌ தொண்டையை 
கனைத்தார்‌. சீறுவது போல மூக்குறிஞ்சினார்‌. அவரது 
தோளுயரமே இருந்தனர்‌ இருவரும்‌. அவர்‌ அவர்களின்‌ 
தலையை முகர்ந்தார்‌. மெல்ல “நெடிது வாழ்க!” என்றபின்‌ 
கைகளை எடுத்துக்கொண்டார்‌. “விப்ரா” என்றார்‌. விப்ரர்‌ 
அவர்‌ கையை பற்றியதும்‌ வழக்கத்திற்கு மாறான 
விரைவுடன்‌ உள்ளறை நோக்கி நடந்து சென்றார்‌. 


விதுரர்‌ “செல்வோம்‌” என்றார்‌. துச்சலன்‌ வந்து 
துச்சாதனனை தாங்கிக்கொண்டான்‌. அவன்‌ துச்சலனின்‌ 
தோள்களில்‌ தலைசாய்த்து விழிநீர்‌ 
உகுத்துக்கொண்டிருந்தான்‌. துரியோதனன்‌ 

ரிசிரவஸ்ஸின்‌ தோளில்‌ கைவைத்து “நன்று 
இளையோனே. நீ செய்தது மிக நன்று” என்றான்‌. “நான்‌ 
ஒன்றும்‌ செய்யவில்லை இளவரசே” என்றான்‌. “நான்‌ 
கர்ணனை பார்க்கவேண்டும்‌. இவையனைத்தையும்‌ 
அவனிடம்‌ சொல்லவேண்டும்‌” என்றான்‌ 
துரியோதனன்‌.“இன்றிரவு நான்‌ அவனுடன்‌ மட்டுமே 
இருக்கமுடியும்‌...” 

பூரிசிரவஸ்‌ இரவு முழுக்க துயில்கொள்ளவில்லை. 
முந்தையநாள்‌ மாலையிலேயே நகரெங்கும்‌ விழாவுக்கான 
ஒருக்கங்கள்‌ தொடங்கிவிட்டிருந்தன. நகரின்‌ அனைத்து 
சந்திப்புமுனைகளிலும்‌ யானைமேல்‌ ஏற்றப்பட்ட 
முரசுடன்‌ கொம்பூதிகள்‌ துணைக்க நிமித்திகர்கள்‌ வந்து 
நின்று மறுநாள்‌ திரெளபதி நகர்புகுவதையும்‌ அதை 
அரசப்பெருவிழாவாக கொண்டாட பேரரசர்‌ 
ஆணையிட்டிருப்பதையும்‌ அறிவித்தனர்‌. முதலில்‌ 
அச்செய்தி மக்களை குழப்பியது. ஆண்கள்‌ அதன்‌ 
அரசியல்‌ உட்பொருளைப்பற்றி கூடிக்கூடி நின்று 
பேசிக்கொண்டிருந்தனர்‌. பெண்கள்‌ உடனே 
திரெளபதியைப்பற்றி பேசத்தொடங்கினர்‌. 


ஆனால்‌ விழவுக்கான ஒருக்கங்கள்‌ தொடங்கியதும்‌ 
நகரம்‌ களியாட்ட மனநிலையை அடைந்தது. 
புராணகங்கையிலிருந்து நூறு யானைகள்‌ பெரிய 
ஈச்சைமரங்களை குலைகளுடன்‌ பிடுங்கி அணிவகுத்து 
கிழக்குக்‌ கோட்டைவாயிலுக்குச்‌ சென்றபோது 
அதன்பின்னால்‌ கள்ளுண்டு மயங்கிய இளைஞர்கள்‌ 
கூச்சலிட்டு பாடியபடியும்‌ நடனமாடியபடியும்‌ 
தொடர்ந்தனர்‌. சிறுவர்கள்‌ கூவிச்சிரித்து மலர்களைச்‌ 
சுழற்றி யானைகள்‌ மேல்‌ எறிந்தபடி சென்றனர்‌. 
வணிகநிலைகளில்‌ இருந்தும்‌ அரண்மனை 
மலர்ச்சாலையிலிருந்தும்‌ வண்டிகளில்‌ மாவிலைகளும்‌ 
மலர்க்கொத்துக்களும்‌ வந்து குவிந்தன. பூக்கள்‌ 
தொடுக்கத்தெரிந்த அனைவரும்‌ உடனடியாக 
அரண்மனை அணிகள்‌ நாயகத்தை 
சந்திக்கவேண்டுமென ஆணை பிறப்பிக்கப்பட்டது. 


கங்கைக்கரைத்‌ துறைமுகத்தில்‌ பெரும்படகுகளில்‌ 
வந்திறங்கிய மலர்மாலைகளும்‌ 
தோரணத்தொங்கல்களும்‌ குலைவாழை மரங்களும்‌ 
பொதிவண்டிகளில்‌ நகருக்குள்‌ 
வந்திறங்கத்தொடங்கியதும்‌ அனைவரும்‌ 
அணிபொலிந்த அஸ்தினபுரியை அகத்தே 
கண்டுவிட்டனர்‌. இரவுமுழுக்க பணிகள்‌ நிகழும்‌ என்று 
தெரிந்த கோட்டைக்காவல்‌ அமைச்சரான கைடபர்‌ 
நகர்முழுக்க ஆயிரம்‌ மீன்நெய்‌ விளக்குகள்‌ எரியும்படி 


ஆணையிட்டிருந்தார்‌. இரவுசூழ்ந்ததும்‌ நகரம்‌ எரியெழுந்த 
காடுபோல தெரிந்தது. நகரின்‌ ஒளி வானிலெழுந்து 
வானம்‌ மெல்லிய செம்பட்டால்‌ 
கூரையிடப்பட்டதுபோலிருந்தது. 


த்தர புரவியில்‌ தெற்குக்கோட்டை வாயில்‌ நோக்கிச்‌ 
சல்லும்போது எதிரே புரவியில்‌ காவலர்தொடர வந்த 
கைடபர்‌ “கோட்டைமுழுக்க பந்தங்கள்‌ எரியும்படி 
ஆணையிட்டிருக்கிறேன்‌ பால்ஹிகரே. இளவரசி கிழக்குக்‌ 
கோட்டைவழியாக நுழைகிறார்‌. நான்கு அரசவீதிகளிலும்‌ 
அணியூர்வலமாகச்‌ சென்று அரண்மனையை 
அடைகிறார்‌. அப்படித்தானே?” என்றார்‌. “ஆம்‌, அதுவே 
இப்போதுள்ள திட்டம்‌. தெற்கு வாயிலருகே 
பீஷ்மபிதாமகரின்‌ குருகுலம்‌ உள்ளது. அப்பால்‌ 
இந்திரகோட்டத்தின்‌ அருகே இளைய யாதவரின்‌ 
மாளிகை. அவர்கள்‌ வரும்வழிகள்‌ முழுக்க நம்மால்‌ 
அலங்கரிக்கப்படவேண்டும்‌. காந்தார 
மாளிகைக்குச்செல்லும்‌ வழியும்‌ 
அணிசெய்யப்படவேண்டும்‌. நகரின்‌ 
அனைத்துத்தெருக்களிலும்‌ அணிச்செயல்‌ 
நிகழ்ந்திருக்கவேண்டும்‌ என்பது அரசாணை.” 
“ஒவ்வொரு குறுந்தெருவையும்‌ அத்தெருவினரே 
அணிசெய்யவேண்டுமென ஆணையிட்டிருக்கிறோம்‌. 
அதற்குரிய பொருட்களை நம்மிடமிருந்து 
பெற்றுக்கொள்ளலாம்‌. இல்லங்களை 
அணிசெய்யவேண்டியது பெண்களின்‌ பணி...” என்ற 
கைடபர்‌ “அணிசெய்து சலித்துவிட்டனர்‌ 
அஸ்தினபுரியினர்‌. ஆனாலும்‌ திரெளபதியின்‌ வருகை 
அவர்களை எழுச்சிகொள்ளச்‌ செய்திருக்கிறது” என்றார்‌. 
பூரிசிரவஸ்‌ “அணிசெய்யத்‌ தொடங்கினால்‌ உவகையும்‌ 
எழுச்சியும்‌ வந்துவிடும்‌...” என்றான்‌. “நான்‌ கிழக்குக்‌ 
கோட்டைவாயில்‌ வரை சென்று பார்க்கிறேன்‌.” 


கிழக்குக்கோட்டைவாயில்‌ வரை கைதொடு தூரத்திற்கு 
ஒரு மூங்கில்கழி என நடப்பட்டிருந்தன. அவற்றில்‌ 
அலங்காரத்துணியாலான தூண்தோரணங்களையும்‌ 
அவற்றை இணைத்து கொடித்தோரணங்களையும்‌ 
கட்டிக்கொண்டிருந்தனர்‌. மலர்மாலைகளும்‌ 
மலர்த்தொங்கல்‌ செண்டுகளும்‌ வாழையிலைகளிலும்‌ 
கமுகுப்பாளைகளிலும்‌ குவிக்கப்பட்டிருந்தன. ஒரு 
தாமரை மொட்டுக்குவியலை ஒருவன்‌ நீரால்‌ 
நனைத்துக்கொண்டிருந்தான்‌. காவல்மாடங்களில்‌ 
உச்சியில்‌ கயிற்றில்‌ தொங்கியபடி மலர்மாலைகளை 
தொங்கவிட்டுக்கொண்டிருந்தனர்‌. 


ரிசிரவஸ்‌ கிழக்குக்‌ கோட்டை முகப்பை அடைந்தபோது 

காட்டைச்சுவரின்‌ பித்தளைக்‌ குமிழ்களையும்‌ 
பட்டைகளையும்‌ தேய்த்துக்கொண்டிருந்தனர்‌. கதவின்‌ 
மேல்‌ கயிற்றில்‌ தொங்கிய ஏவலன்‌ கீழே நின்றவனிடம்‌ 
இருந்து அமிலத்தில்‌ முக்கிய துணிகளை சிறிய 
கயிற்றால்‌ தூக்கி மேலேவாங்கி துடைத்துவிட்டு 
கீழிறக்கினான்‌. கோட்டைக்கு முன்னால்‌ கங்கையை 
சென்றடைந்த அரசப்பெருவீதியிலும்‌ மூங்கில்கள்‌ 
நடப்பட்டு தோரணங்களை கட்டிக்கொண்டிருந்தனர்‌. 
“தங்கைவரைக்கும்‌ அணிசெய்கிறீர்களா?” என்றான்‌. 
காவலர்தலைவன்‌ வணங்கி “ஆம்‌ இளவரசே, 
அரண்மனை ஆணை. நாலாயிரம்‌ ஏவலர்கள்‌ 
பணியாற்றிக்கொண்டிருக்கிறார்கள்‌” என்றான்‌. 


“பொதி வண்டிகள்‌ எங்கே?” என்றான்‌. “நாளை 
உச்சிக்குப்பின்னரே கங்கைத்‌ துறைமுகத்தில்‌ வணிகப்‌ 
படகுகள்‌ அணையவேண்டுமென்பது கருவூலர்‌ 
மனோதரரின்‌ ஆணை.” பூரிசிரவஸ்‌ புரவியில்‌ கங்கை 
வரை சென்றான்‌. வழிநெடுக அலங்காரப்பணிகள்‌ 
நடந்துகொண்டிருந்தன. பிற எந்தப்பணிகளைச்‌ 
செய்யும்போதும்‌ பணியாளர்களிடம்‌ இருக்கும்‌ சோர்வு 
அலங்காரப்பணிகளில்‌ இருப்பதில்லை என்பதை அவன்‌ 
கண்டிருந்தான்‌. அவர்கள்‌ சற்று நேரத்திலேயே 
அப்பணியின்‌ அழகால்‌ ஈர்க்கப்பட்டுவிடுவார்கள்‌. 
பணியை முடிப்பதைப்பற்றி எண்ணவே மாட்டார்கள்‌. 
கவே அலங்காரவேலைகள்‌ பெரும்பாலும்‌ 
உரியநேரத்தில்‌ முடிவதில்லை. நேரம்‌ நெருங்கும்போது 
பணியாளர்களை அதட்டி விரைவுபடுத்தவேண்டும்‌. 
நிறைவுறாமலேயே அவர்கள்‌ முடித்துவிலகுவார்கள்‌. 
கொண்டாட்டம்‌ தொடங்கியபின்னரும்்‌ கூட 
எவருமறியாமல்‌ சரிசெய்து கொண்டே இருப்பார்கள்‌. 


துறைமுகப்பில்‌ பெரிய மூங்கில்‌ கோபுரங்களை 
அமைத்து அவற்றின்மேல்‌ மீன்நெய்‌ விளக்குகளை 
ஏற்றியிருந்தனர்‌. அப்பகுதியே செவ்வொளியில்‌ 
அசைந்துகொண்டிருந்தது. தோரணவாயில்‌ 
முழுமையாகவே ஈச்சைத்தளிர்களாலும்‌ 
தோரணங்களாலும்‌ அலங்கரிக்கப்பட்டிருந்தது. 
அணிப்படகு வந்து நிற்கும்‌ துறையிலும்‌ ஒரு பெரிய 
மலர்வாயிலை அமைத்துக்கொண்டிருந்தனர்‌. 
காவலர்தலைவர்‌ கிருதர்‌ அருகே வந்து “இளவரசி 
படகிலிருந்து நடைபாலம்‌ வழியாக அஸ்தினபுரியின்‌ 
மண்ணில்‌ காலெடுத்து வைக்குமிடம்‌ மலர்ப்பாதையாக 
இருக்கவேண்டும்‌ என்பது ஆணை. அங்கிருந்து 
தேர்வரைக்கும்‌ மலர்ப்பாதை. அதன்பின்‌ தேரில்‌ கோட்டை 


நோக்கிச்‌ செல்கிறார்கள்‌” என்றார்‌. 


“மலர்ப்பாதை என்றால்‌?” என்றான்‌ பூரிசிரவஸ்‌. 
“மலராலான பாதையேதான்‌. கீழே மரவுரி விரிப்பு உண்டு. 
அதன்‌ மேல்‌ மலர்கள்‌. எளிதில்‌ வாடாதவையும்‌ 
முள்ளில்லாதவையுமான ஏழுவகை மலர்கள்‌ 
கொண்டுவரப்பட்டுள்ளன.” பூரிசிரவஸ்‌ புன்னகையுடன்‌ 
தலையசைத்து “வண்டுகள்‌ இருக்கக்‌ கூடாது” என்றான்‌. 
அவன்‌ குரலில்‌ இருந்த சிரிப்பை அறியாத கிருதர்‌ 
“வண்டுகளை ஒன்றும்‌ செய்யமுடியாது. தேனுள்ள 
மலர்களில்தான்‌ மணம்‌ இருக்கிறது...” என்றார்‌. 
தலையசைத்துவிட்டு அவன்‌ திரும்பி கோட்டை நோக்கி 
சென்றான்‌. 


திரும்பிவந்தபோது கோட்டை மேலும்‌ 
மலர்கொண்டிருந்தது. உள்ளே தெருக்களில்‌ 
தோரணங்கள்‌ மேலேறிக்கொண்டிருந்தன. இருபக்கமும்‌ 
வீடுகள்‌ முழுக்க நெய்விளக்குகள்‌ எரிந்தன. குழந்தைகள்‌ 
கூச்சலிட்டு முற்றத்தில்‌ தங்கள்‌ நிழல்களுடன்‌ 
விளையாடிக்கொண்டிருக்க உப்பரிகை முகப்புகளிலும்‌ 
கூரை முனைகளிலும்‌ ஏறிநின்று தோரணங்களை 
கட்டிக்கொண்டிருந்த இளைஞர்‌ அவர்களை கூவி 
அதட்டினர்‌. சாலையோரமாக நான்கு யானைகள்‌ நின்று 
குவிக்கப்பட்டிருந்த பழைய பூத்தோரணங்களை 
துதிக்கையால்‌ அள்ளிச்‌ சுழற்றி வாயில்‌ செருகி 
தின்றுகொண்டிருந்தன. 


அரண்மனை முற்றத்திலும்‌ பூக்களே சிறிய குன்றுகளாக 
குவிந்திருந்தன. அவற்றின்மேல்‌ ஊற்றப்பட்ட நீர்‌ கசிந்து 
வழிந்தோடியிருந்த தடங்களில்‌ விளக்குகளின்‌ வெளிச்சம்‌ 
அசைந்தது. பூரிசிரவஸ்‌ புரவியை நிறுத்திவிட்டு 
அரண்மனைக்குள்‌ சென்றான்‌. அமைச்சகத்தில்‌ 
மனோதரர்தான்‌ இருந்தார்‌. அவனைக்‌ கண்டதும்‌ “நாளை 
சித்திரை பதின்மூன்றாம்‌ வளர்பிறைநாள்‌, சரிதானே?” 
என்றார்‌. “ஆம்‌, வளர்பிறையின்‌ இறுதிநாள்‌.” மனோதரர்‌ 
“குடித்தலைவர்கள்‌ அனைவருக்கும்‌ மீண்டும்‌ ஓர்‌ ஒலை. 
நாளைகாலை மீண்டும்‌ பேரவை கூடுகிறதல்லவா?” 
என்றார்‌, 


”மீண்டுமா?” என்றான்‌. “ஆம்‌, அவர்கள்‌ இங்குதான்‌ 
இருக்கிறார்கள்‌ என்பதனால்‌ வருவதில்‌ சிக்கல்‌ இல்லை. 
இளவரசியின்‌ மணநிகழ்வும்‌ துரியோதனர்‌ முடிசூடலும்‌ 
முடிந்தபின்னரே அவர்கள்‌ திரும்புகிறார்கள்‌. ஆயினும்‌ 
முறைப்படி அழைக்கவேண்டும்‌ அல்லவா? ஓலை 
வரவில்லை என்றே வராமலிருந்துவிடுவார்கள்‌.” 


மனோதரர்‌ சிரித்து “அவர்கள்‌ அப்படி இருப்பதும்‌ நன்றே. 
இல்லையேல்‌ இத்தனை பெரிய அமைச்சுநிலை எதற்கு? 
நானும்‌ எதற்கு?” என்றார்‌. 


“நான்‌ சற்று ஓய்வெடுக்கிறேன்‌...” என்றான்‌. 
“ஓய்வெடுங்கள்‌. இளவரசியின்‌ படகுகள்‌ 
பிலக்ஷகட்டத்தை அடைந்ததும்‌ எரியம்பு 
அனுப்புவதற்கு ஆணையிட்டிருக்கிறேன்‌. அதன்பின்னர்‌ 
இங்கிருந்து கிளம்பிச்சென்றால்கூட போதுமானது” 
என்றார்‌ மனோதரர்‌. “நீங்கள்‌ துயிலவில்லையா?” அவர்‌ 
நகைத்து “பணியாற்றுபவர்கள்‌ துயின்றாலும்‌ 
கணக்குபார்ப்பவன்‌ துயிலமுடியாது இளவரசே...” 
என்றார்‌. பூரிசிரவஸ்‌ புன்னகையுடன்‌ 
தலையசைத்துவிட்டு தன்‌ அறைக்கு சென்றான்‌. 


அறைநோக்கி செல்லும்போது துயிலின்‌ எடையில்‌ 
கால்கள்‌ தள்ளாடின. ஆனால்‌ மஞ்சத்தில்‌ 
கால்நீட்டியதுமே உள்ளம்‌ விழித்துக்கொண்டது. 
காலையில்‌ நிகழ்ந்தவை நெடுந்தொலைவில்‌ என 
தோன்றின. ஒருநாள்‌ அத்தனை நீளமானதா? சிலநாட்கள்‌ 
நிகழ்வுகளால்‌ செறிந்து முழுவாழ்வளவுக்கே 

ரய தாகிவிடுஅன்றன்‌. தேவிகை, விஜயை நினைவின்‌ 
அடித்தட்டில்‌ கலங்கி கலங்கி மறையும்‌ முகங்கள்‌. ஆனால்‌ 
அஸ்தினபுரியின்‌ முற்றத்தில்‌ பாண்டவர்களுடன்‌ காத்து 
நின்றிருந்தது ஒவ்வொரு காட்சிநுணுக்கத்துடனும்‌ 
அருகே தெரிவதுபோல தெரிந்தது. 


யுதிஷ்டிரரின்‌ நிழல்‌ நகுலன்‌ மேல்‌ பாதியாக விழுந்து 
கிடந்தது. சகதேவனின்‌ காதோர முடியின்‌ நிழல்‌ கழுத்தில்‌ 
வளைந்திருந்தது. குதிரை ஒன்று செருக்கடித்து 
பெருமூச்சு விட்டது. அரண்மனையின்‌ மீதிருந்து ஒரு 
புறா மெல்ல சிறகடித்து இறங்கி செங்கல்‌ முற்றத்தில்‌ 
மெல்ல நடந்தது. அருகே செம்பட்டுத்திரை ஆடிய 
ஒளியில்‌ தருமர்‌ முகம்‌ அனல்‌ முன்‌ நிற்பதுபோல 
தெரிந்தது. தொலைவில்‌ ஏதோ பலகை அடிபட்டது. 
குதிரை மீண்டும்‌ மெல்ல தும்மியது. 


அவன்‌ கனவில்‌ தேவிகையை கண்டான்‌. தூமபதத்தில்‌ 
அவன்‌ அவளுடன்‌ புரவியில்‌ சென்றுகொண்மருந்தான்‌. 
“நம்மைத்‌ துரத்தி வருகிறார்கள்‌” என்றாள்‌. “இது 
பால்ஹிகநாடு. எல்லையை கடந்துவிட்டோம்‌. இனிமேல்‌ 
எவரும்‌ நம்மை ஒன்றும்‌ செய்யமுடியாது.” அவள்‌ 
“இல்லை, புரவிகள்‌ அணுகுகின்றன” என்றாள்‌. 
“புரவிகளா? நான்‌ எதையும்‌ கேட்கவில்லையே” என்றான்‌. 
அவள்‌ அவன்‌ கைகளை பிடித்துக்கொண்டு “எனக்கு 


அச்சம்‌ ஏற்படுகிறது” என்றாள்‌. வா என்று அவளை 
அவன்‌ புரவியில்‌ அழைத்துச்சென்றான்‌. 


அவர்கள்‌ பால்ஹிகபுரியில்‌ அவனுடைய அறையில்‌ 
இருந்தனர்‌. மஞ்சத்தில்‌ அவன்‌ தேவிகையுடன்‌ 

லங்குபோன்ற விரைவுடன்‌ உறவுகொண்டபோது 
அவள்‌ “குதிரைகள்‌... குதிரைகள்‌ வருகின்றன” என்று 
சொல்லிக்கொண்டே இருந்தாள்‌. கதவு தட்டப்பட்டது. 
அவன்‌ எழுந்து சென்று திறந்தான்‌. விஜயை 
நின்றிருந்தாள்‌. அவள்‌ வெற்றுடலுடன்‌ கையில்‌ ஒரு 
நெய்விளக்குடன்‌ நின்றிருந்தாள்‌. “அவர்கள்‌ 
வந்துவிட்டார்கள்‌.” அவன்‌ படபடப்புடன்‌ “யார்‌?” 
என்றான்‌. 


இருளில்‌ இருந்து உருவிய கூர்வாள்‌ வெளியே வந்தது. 
அதை ஏந்தியபடி கவசஉடை அணிந்த வீரன்‌ முன்னால்‌ 
வர தொடர்ந்து பாண்டவர்களும்‌ கெளரவர்களும்‌ 
வாட்களுடன்‌ வந்தனர்‌. பீமன்‌ அர்ஜுனன்‌ நகுலன்‌ 
சகதேவன்‌ மறுபக்கம்‌ துரியோதனன்‌ துச்சலன்‌ 
துச்சாதானன்‌. தலைமையேற்று வந்தவனை நோக்கி 
“அவர்கள்‌ என்‌ மனைவிகள்‌... அவர்களை 
விடமாட்டேன்‌” என்றான்‌. “மூடா, நான்‌ அவர்களுக்காக 
வரவில்லை” என்றபடி அவன்‌ ஓங்கி வெட்ட தன்‌ கை 
துண்டாகி தரையில்‌ விழுவதை பூரிசிரவஸ்‌ கண்டான்‌. 


அதிர்ந்து நடுங்கும்‌ உடலுடன்‌ எழுந்‌ படுக்கையில்‌ 
அமர்ந்திருந்தான்‌. பின்னர்‌ எழுந்து நீர்க்குடுவையை 
எடுத்து தண்ணீர்‌ குடித்தான்‌. ஓலிகளைக்‌ கொண்டு 
அவன்‌ துயிலவேயில்லை என்பதை புரிந்துகொண்டான்‌. 
அரைநாழிகைகூட கவில்லை. கச்சையை எடுத்துக்‌ 
கட்டி வாளைச்செருகிக்கொண்டு வெளியே சென்றான்‌. 
இடைநாழி முழுக்க ஏவலர்‌ விரைந்துகொண்டிருந்தனர்‌. 

ரட்ட ப பற்றி எரிவதுபோல விளக்குகள்‌. 
எங்கெங்கே ஓலிகள்‌. போர்‌ தபோ 
புரவிக்குளம்போசைகள்‌. 


நடந்து சென்று படியிறங்கி முற்றத்திற்கு வந்தபோது 
அவன்‌ நினைவுகூர்ந்தான்‌, முன்னால்‌ வந்த 
வாள்வீரனின்‌ முகம்‌ விழியிழந்த சூதர்‌ 
தீர்க்கசியாமருடையது. ஆனால்‌ அவர்‌ விழிகள்‌ அதில்‌ 
கனலென எரிந்துகொண்டிருந்தன. வியப்புடன்‌ அவன்‌ 
நின்றுவிட்டான்‌. பின்னர்‌ பெருமூச்சுடன்‌ முற்றத்தில்‌ 
நடந்து தன்‌ புரவியை அடைந்தான்‌. அது நின்றபடியே 
துயின்றுகொண்டிருந்தது. அவன்‌ அதை தட்டியதும்‌ 
விழித்துக்கொண்டு சப்புகொட்டியது. அவன்‌ 


ஏறிக்கொண்டு காலால்‌ மெல்ல தட்டி செலுத்தினான்‌. 


நகரம்‌ மேலும்‌ மாறியிருந்தது. ஒருகாட்டை 
பூக்கவைக்கிறார்கள்‌ என்று நினைத்துக்கொண்டான்‌. 
அத்தனை அலங்காரங்களும்‌ மலர்க்காடுகளில்‌ இருந்து 
பயின்றவையாகவே இருந்தன. மலர்மரங்கள்‌. 
மலர்க்கொடிகள்‌. மலர்க்குவைகள்‌. மலர்த்தொங்கல்கள்‌. 
எதிரே வந்த நூற்றுவனிடம்‌ “விடிவதற்குள்‌ 
அலங்காரங்கள்‌ முடிந்து அத்தனை தெருக்களும்‌ 
தூய்மை செய்யப்பட்டாகவேண்டும்‌” என்றான்‌. “ஆம்‌ 
இளவரசே. இவர்கள்‌ இந்நேரம்‌ முடித்திருக்கவேண்டும்‌. 
நாங்கள்‌ தூய்மைசெய்யத்‌ தொடங்கியிருப்போம்‌. 
இவர்கள்‌ இப்போதுதான்‌ பாதி முடித்திருக்கிறார்கள்‌.” 


“விரைவு” என்றபடி அவன்‌ கிழக்குக்‌ கோட்டையைக்‌ 
கடந்து சாலைவழியாக சென்றான்‌. சாலையும்‌ 
பூத்திருந்தது. மலர்கள்‌. ஒருநகரத்தை பூக்கச்செய்ய 
எத்தனை காடுகளின்‌ மலர்கள்‌ தேவை? இன்று 
வண்டுகளும்‌ தும்பிகளும்‌ நிலையழியும்‌. நாளை 
இந்நகரில்‌ அவை தேடியலையுமா என்ன? துறைமுகப்பில்‌ 
அலங்காரங்கள்‌ முடிவடைந்திருந்தன. கிருதர்‌ வந்து 
வணங்கி “அனைத்தும்‌ முடிவடைந்துவிட்டன இளவரசே. 
மலர்த்தரையில்‌ மலர்பரப்பும்‌ பணியை மட்டும்‌ 
எரியம்பைக்‌ கண்டபின்‌ தொடங்கலாமென 
எண்ணுகிறோம்‌” என்றார்‌. 


சுங்கமாளிகைக்குச்‌ சென்று அமர்ந்தான்‌. சுங்கநாயகம்‌ 
“சற்றுமுன்னர்தான்‌ கனகர்‌ வந்துசென்றார்‌ இளவரசே” 
என்றான்‌. “ஒவ்வொருவரும்‌ எங்களை அதட்டுகிறார்கள்‌. 
பணியாற்றுபவர்கள்‌ விரைவாகச்சென்றால்தான்‌ 
நாங்கள்‌ முடிக்கமுடியும்‌.” பூரிசிரவஸ்‌ புன்னகைத்து 
“அலங்காரப்பணிகள்‌ மெல்லத்தான்‌ முடியும்‌” என்றான்‌. 
“ஆம்‌, இங்கே தச்சுப்பணியும்‌ மெல்லமெல்லத்தான்‌ 
முடியும்‌” என்றான்‌. “இன்கடுநீர்‌ அருந்துகிறீர்களா? 
துயில்நீத்தலுக்காக கொண்டுவரச்சொன்னேன்‌.” 


அவன்‌ அங்கிருந்து மீண்டும்‌ ஒருமுறை கோட்டைக்குள்‌ 
சென்றான்‌. தெற்குவீதியில்‌ சூதர்களின்‌ தெருக்களில்‌ 
நெய்விளக்கு ஒளியில்‌ அவர்கள்‌ தங்கள்‌ 
இசைக்கருவிகளுடன்‌ சிறிய குழுக்களாக நின்றிருந்தனர்‌. 
ஹிரண்யாக்ஷர்‌ ஆலய முகப்பில்‌ தீர்க்கசியாமர்‌ 
நின்றிருக்கிறாரா என்று பார்த்தான்‌. அத்தனை சூதரும்‌ 
அவரைப்போல தெரிந்தனர்‌. அவர்களனைவருமே 
பட்டாடை அணிந்து துலக்கப்பட்ட இசைக்கருவிகளுடன்‌ 
சித்தமாக இருந்தனர்‌. ஹிரண்யாக்ஷர்‌ ஆலயத்தில்‌ 


பூசனைகள்‌ முடிந்ததும்‌ கிளம்புவார்கள்‌ என்று 
எண்ணினான்‌. 


நிமித்திகர்களின்‌ தெருவில்‌ மையவிடுதியின்‌ அருகே 
அஜபாகரின்‌ ஆலயத்தின்‌ முகப்பில்‌ 
படையலிட்டிருந்தார்கள்‌. வெள்ளை ஆடையை 
மார்புக்கு குறுக்காக அணிந்த நிமித்திகர்கள்‌ கூடி 
நின்றனர்‌. அவன்‌ இளைய யாதவனின்‌ மாளிகை வரை 
சென்று அலங்காரங்களை பார்த்துவிட்டு 
கோட்டைவழியாகவே நகரைச்சுற்றி சென்றான்‌. 
தெற்குக்கோட்டைவாயிலில்‌ அணிவேலைகள்‌ 
பெரும்பாலும்‌ முடிந்திருந்தன. பணியாளர்கள்‌ அமர்ந்து 
வெற்றிலைபோட்டுக்கொண்டிருந்தனர்‌. 
தூய்மைப்பணியாளர்கள்‌ உதிர்ந்த பூக்களையும்‌ 
இலைகளையும்‌ கூட்டிக்கொண்டிருந்தனர்‌. 


மேற்குவாயிலருகே ஏரியின்‌ கரையில்‌ குளிப்பாட்டப்பட்ட 
யானைகளுக்கு நெற்றிப்பட்டமும்‌ பட்டுப்போர்வையும்‌ 
கொம்புப்பூணும்‌ துதிக்காப்பும்‌ காதுமணிகளும்‌ 
அணிவித்துக்கொண்டிருந்தனர்‌. பொன்மரங்கள்‌ போல 
விளக்கொளியில்‌ சுடர்ந்தபடி யானைகள்‌ செவியாட்டி 
உடலசைத்து நின்றிருந்தன. நீருக்குள்‌ நின்ற யானைகள்‌ 
சீறும்‌ ஒலியுடன்‌ துதிக்கையால்‌ நீரை அள்ளி முதுகில்‌ 
பாய்ச்சின. நெடுந்தூரம்‌ நீந்திச்சென்றுவிட்ட ஒரு 
யானையை பாகன்‌ நீந்திச்சென்று அதட்டினான்‌. 


வடக்குக்‌ கோட்டைமுகப்பில்‌ அனுமனின்‌ ஆலயத்தில்‌ 
விளக்கெரிந்தது. யானைக்கொட்டடிகள்‌ 
ஒழிந்துகிடந்தன. கோட்டை வாயிலுக்கு மறுபக்கம்‌ 
விரிந்துகிடந்த காந்தாரக்குடிகளின்‌ தெருக்களில்‌ இருந்து 
ஓசைகளும்‌ வெளிச்சமும்‌ எழுந்தன. 
காந்தாரப்படைவீரர்கள்‌ சிறிய குழுக்களாக 
படைக்கலங்களுடன்‌ அங்கிருந்து உள்ளே 
வந்துகொண்டிருந்தனர்‌. அனைவருமே குளித்து 
புத்தாடை அணிந்து குழல்களில்‌ மலர்சூடியிருந்தனர்‌. 
இரவெல்லாம்‌ பணியாற்றியபின்‌ வீடுதிரும்பி குளித்து 
மீள்கிறார்கள்‌ என்று தெரிந்தது. 


அவன்‌ கிழக்குக்‌ கோட்டையை அங்கிருந்தே பார்த்தான்‌. 
அரண்மனை முற்றம்‌ வழியாக செல்லவேண்டாம்‌ என்று 
திரும்பி மீண்டும்‌ மேற்குக்கோட்டைமுகப்பு வழியாக 
தெற்குக்‌ கோட்டைமுகப்புக்கு சென்றான்‌. காவலர்களின்‌ 
பேச்சொலிகள்‌ கோட்டைக்குமேல்‌ கேட்டன. கோட்டையை 
ஒட்டியபாதை ஒழிந்து கிடந்தது. எவரும்‌ பாராத 
அலங்காரங்கள்‌ தனியழகு கொள்கின்றன என்று 


நினைத்தான்‌. காற்றில்‌ மெல்ல திரும்பிய 
மலர்த்தூண்கள்‌. வளைந்த மலர்மாலைகள்‌ 
மலர்மிதக்கும்‌ கங்கையின்‌ அலைகள்‌ போலிருந்தன. 


அப்போதுதான்‌ அந்த சார்வாகரை பார்த்தான்‌. கையில்‌ 
யோகதண்டுடன்‌ பெருச்சாளித்தோல்‌ ஆடை அணிந்து 
உடம்பெல்லாம்‌ நீறுபூசி சடைமுடிக்கற்றைகள்‌ தோளில்‌ 
தொங்க அவர்‌ சென்றுகொண்டிருந்தார்‌. முதியவர்‌ என்று 
தெரிந்தது. அவன்‌ அவர்‌ அருகே சென்றதும்‌ இறங்கி 
“வணங்குகிறேன்‌ சார்வாகரே” என்றான்‌. அவர்‌ 
யோகதண்டை தூக்கி வாழ்த்திவிட்டு நடந்தார்‌. அவன்‌ 
அவரை சிலகணங்கள்‌ நோக்கியபின்‌ கடந்துசென்றான்‌. 


மீண்டும்‌ தெற்குவாயிலை அடைந்தபோது அங்கே 
செளனகரும்‌ கனகரும்‌ வந்திருந்தனர்‌. அவர்களின்‌ 
தேர்கள்‌ தோரணவாயிலுக்கு முன்னதாகவே காடோரமாக 
நிறுத்தப்பட்டிருந்தன. படைத்தலைவர்கள்‌ 
வந்திருப்பதையும்‌ தேர்கள்‌ காட்டின. அப்பால்‌ 
காட்டுக்குள்‌ உருவாக்கப்பட்ட முற்றத்தில்‌ பந்த 
வெளிச்சத்தில்‌ அணியூர்வலத்துக்கான தேர்கள்‌ 
ஒருங்குவது தெரிந்தது. அவன்‌ தன்புரவியை 
நிறுத்திவிட்டு நடந்து சுங்கமாளிகையை அடைந்தான்‌. 
கிருதர்‌ வெளியே வந்து “பேரமைச்சர்‌ செளனகரும்‌ 
அமைச்சர்‌ கனகரும்‌ வந்திருக்கிறார்கள்‌. உடன்‌ 
படைத்தலைவர்கள்‌ ஹிரண்யபாகுவும்‌ வீரணகரும்‌ 
வந்திருக்கிறார்கள்‌” என்றார்‌. பூரிசிரவஸ்‌ தலையசைத்து 
உள்ளே சென்றான்‌. 


அவர்கள்‌ பேசிக்கொண்டிருந்ததை நிறுத்தி ஏறிட்டு 
நோக்கினர்‌. செளனகர்‌ “வருக இளவரசே!” என்றார்‌. 
“அணிப்படகுகள்‌ அணுகிக்கொண்டிருக்கின்றன என்று 
செய்தி வந்தது. எரியம்பு எப்போது வேண்டுமென்றாலும்‌ 
எழலாம்‌.” பூரிசிரவஸ்‌ “அவர்கள்‌ காலையில்தானே 
வருவதாக சொன்னார்கள்‌?” என்றான்‌. “இப்போது நேரம்‌ 
என்ன என்று நினைக்கிறீர்கள்‌? பிரம்மமுகூர்த்தம்‌ 
கடந்துவிட்டது” என்று செளனகர்‌ சிரித்தார்‌. “நான்‌ 
அறியவில்லை. நகரைச்‌ சுற்றிப்பார்த்துவிட்டு வந்தேன்‌.” 
கிருதர்‌ “இன்னீர்‌ அருந்துகிறீர்களா இளவரசே?” என்றார்‌. 
பூரிசிரவஸ்‌ ஆம்‌ என்றபடி அமர்ந்தான்‌. 


வீரணகரை தேடி ஒரு வீரன்‌ வந்தான்‌ அவர்‌ எழுந்துபோய்‌ 
ஆணைகளை இட்டுவிட்டு திரும்பி வந்து “நகருக்குள்‌ 
ஒரு சார்வாகர்‌ நுழைந்திருக்கிறார்‌ என்கிறார்கள்‌” 
என்றார்‌. செளனகர்‌ “சார்வாகரா? எங்கிருந்து?” என்றார்‌. 
“தெற்குவாயிலில்‌ நானும்‌ அவரைப்பார்த்தேன்‌” என்றான்‌ 


ரிசிரவஸ்‌. “இங்கே சார்வாகர்கள்‌ இருப்பதாக அறிந்ததே 
இல்லை: முன்னர்‌ ஒருவர்‌ சுடுகாட்டில்‌ இருந்தார்‌. அவரை 
சிலர்‌ பாத்திருக்கிறார்கள்‌.” பூரிசிரவஸ்‌ “அவரேதான்‌ என 
நினைக்கிறேன்‌. மிக முதியவர்‌” என்றான்‌. 


“என்னசெய்வது?” என்றார்‌ வீரணகர்‌. “ஒன்றும்‌ 
செய்யமுடியாது. எந்த ஞானியும்‌ நமக்கு 
மூதாதைவடிவம்தான்‌” என்றார்‌ செளனகர்‌. வெளியே 
இருந்து கிருதர்‌ உள்ளே வந்து “எரியம்பு எழுந்துவிட்டது” 
என்றார்‌. “பூமுற்றம்‌ விரிக்கப்படட்டும்‌... கோட்டைக்கு 
செய்தி அனுப்பிவிடுங்கள்‌” என்றார்‌ செளனகர்‌. 
“உண்மையில்‌ ஏன்‌ இத்தனை ஒருக்கங்கள்‌ என 
எனக்குப்புரியவில்லை. வருபவர்‌ ஒரு மணமகள்‌ 
மட்டும்தானே?” 

பூரிசிரவஸ்‌ “அரசரின்‌ ஆணை” என்றான்‌. “ஆம்‌, 
அரசர்கள்‌ அசாரங்களை அமைக்கிறார்கள்‌” என்றார்‌ 
ens பம்‌ படகுகள்‌ விரைவில்‌ 
வந்துவிடும்‌.” இன்கடுநீர்‌ வந்தது. செஞ்சந்தனமும்‌ 
நெல்லிக்காயும்‌ தேனும்‌ கலந்து திரிகடுக மணத்துடன்‌ 
சூடாக இருந்தது. அருந்தியதும்‌ அவர்கள்‌ வெளியே 
சென்றனர்‌. “குளிர்காலம்‌ முடிந்துவிட்டது. விடிகாலைக்‌ 
குளிர்‌ மறைந்துவிட்டது” என்றார்‌ செளனகர்‌. பூரிசிரவஸ்‌ 
கங்கையை நோக்கிக்கொண்டு நின்றான்‌. இருளே 
அலைகளாக ஓடுவதுபோலிருந்தது. இருளில்‌ ஒலி 
பளபளத்தது. அனல்வளைவுகள்‌. அனல்பாவைகளால்‌ 
ஆன மாளிகை ஒன்று நீருக்குள்‌ தலைகீழாக பறந்தது. 


பார்த்திருக்கவே வானம்‌ சாம்பல்பூத்து 
மலரத்தொடங்கியது. நீருக்கும்‌ வானுக்குமான வேறுபாடு 
தெளிந்தபடியே வந்தது. விழிகூர்ந்தபோது நீரை 
நோக்கமுடியும்‌ என்று தோன்றியது. மேலே 
வானைநோக்கியபோது வானம்‌ மேலும்‌ தெளிந்திருந்தது. 
“விடிந்துவருகிறது” என்று செளனகர்‌ சொன்னார்‌. 
திரும்பி துறைமுற்றத்தில்‌ நின்றவர்களைப்பார்த்துவிட்டு 
“அனைத்தும்‌ பிழையின்றி அமைக்கப்பட்டுவிட்டன. 
ஆயினும்‌ இறுதியில்‌ ஒரு பிழை எழுந்து நிற்கும்‌... அதை 
சனிதேவனின்‌ குழந்தை என்பார்கள்‌” என்றார்‌. 


அங்கே பதினாறு அணிப்பெருந்தேர்கள்‌ 
செம்பட்டுத்திரைச்சீலைகளுடன்‌ கொண்டுவரப்பட்டு 
நிரைவகுத்து நின்றன. பொன்னிற மலர்ச்செதுக்குகளில்‌ 
செம்மணிக்கற்கள்‌ பொறிக்கப்பட்ட அரசத்தேர்‌ நடுவே 
மூன்றடுக்கு குவைமுகடுடன்‌ அஸ்தினபுரியின்‌ 
அமுதகலசக்கொடி பறக்கும்‌ பொற்கொடிமரத்துடன்‌ 


நின்றது. அதில்‌ வெண்ணிறமான பட்டுத்திரைச்சீலைகள்‌ 
பறந்தன. ஏழு வெண்குதிரைகள்‌ அதனருகே ஒன்றுடன்‌ 
ஒன்று தோல்பட்டையால்‌ பிணைக்கப்பட்டு 
நின்றிருந்தன. 


பிற குதிரைகள்‌ அனைத்தும்‌ கருநிறமும்‌ மாந்தளிர்‌ 
நிறமும்‌ கொண்டவை. அவற்றை ஓட்டும்‌ பாகர்கள்‌ 
செந்நிறத்‌ தலைப்பாகையில்‌ இறகு சூடி பொன்னாரமும்‌ 
பொற்குண்டலங்களும்‌ அணிந்து கையில்‌ 
சவுக்குகளுடன்‌ நின்றனர்‌. ஒளிரும்‌ வேல்முனைகளுடன்‌ 
நீலப்பட்டுத்‌ தலைப்பாகையும்‌ நீலமேலாடையும்‌ அணிந்த 
அகம்படிக்‌ காவலர்கள்‌. வெண்ணிறத்தலைப்பாகையும்‌ 
வெண்ணிறமேலாடையும்‌ பொன்னாலான 
இலச்சினைகளும்‌ அணிந்த அமைச்சுப்பணியாளர்கள்‌. 
துறைப்பணியாளர்கள்‌ மஞ்சள்நிற ஆடையும்‌ 
தலைப்பாகையும்‌ அணிந்திருந்தனர்‌. வலப்பக்கம்‌ 
தாலங்கள்‌ ஏந்தும்‌ பதினாறு அணிப்பரத்தையர்‌ 
நின்றிருந்தனர்‌. தாலங்கள்‌ அருகே மூங்கில்மேடையில்‌ 
வைக்கப்பட்டிருந்தன. அருகே ஏழு முதுமங்கலைகள்‌ 
புத்தாடைகள்‌ அணிந்து மலரும்‌ அணியும்‌ சூடி மூங்கில்‌ 
பீடங்களில்‌ அமர்ந்திருந்தனர்‌. 

இடப்பக்கம்‌ சூதர்‌ பதினாறுபேர்‌ இசைக்கருவிகளுடன்‌ 
நின்றனர்‌. முழவுகளும்‌ கொம்புகளும்‌ மணிகளும்‌ 
சங்குகளும்‌ காத்திருந்தன. சுங்கக்காவலன்‌ பதற்றத்துடன்‌ 
மூங்கிலால்‌ ஆன காவல்மாடத்தின்‌ மேலேறி 
அனைத்தையும்‌ மீண்டும்‌ ஒருமுறை சரிநோக்கினான்‌. 
அவன்‌ இறங்கும்போது விண்ணில்‌ எரியம்பு எழுந்தது. 
அவன்‌ திரும்பி விரைந்து மேலேறிச்சென்று நோக்கி 
கையசைத்தான்‌. துறைமேடை முழுக்க ஆணைகள்‌ 
ஒலித்தன. வீரர்கள்‌ அங்குமிங்கும்‌ ஓடினர்‌. 
“வந்துவிட்டார்கள்‌” என்றார்‌ செளனகர்‌. 


மூங்கில்களால்‌ கட்டப்பட்டிருந்த முரசுமேடையில்‌ 
முரசுக்காரர்கள்‌ கோல்களுடன்‌ எழுந்து நின்றனர்‌. 
சரிந்திருந்த பெருமுரசின்‌ தோற்பரப்பு காலையின்‌ 
செந்நீல ஒளியில்‌ நீள்வட்டமாக மின்னியது. பூரிசிரவஸ்‌ 
நெஞ்சு படபடப்பதை உணர்ந்தான்‌. அது ஏன்‌ என 
அவனே புன்னகையுடன்‌ எண்ணிக்கொண்டான்‌. 
மேடைமேல்‌ நின்றவன்‌ கைகாட்டியதும்‌ ஏவல்நாயகம்‌ 
தன்‌ வெள்ளிக்கோலை சுழற்றி ஆணையிட்டான்‌. 
பெருமுரசின்‌ தோற்பரப்பில்‌ கோல்விழுந்த ஒலியை 
பூரிசிரவஸ்‌ தன்‌ வயிற்றுக்குள்‌ என உணர்ந்தான்‌. முரசு 
அதிரத்தொடங்கியதும்‌ கங்கையின்‌ அலைகளும்‌ அருகே 
நின்ற ஆலமரங்களின்‌ இலைகளும்‌ நெய்விளக்குகளின்‌ 


சுடர்களும்‌ எல்லாம்‌ அந்தத்‌ தாளத்திற்கேற்ப 
அசைவதாகத்‌ தோன்றியது. 

முரசின்‌ தாளமாக காலம்‌ 
அலையடித்துச்சென்றுகொண்டிருந்தது. எவரோ 
எழுப்பிய வியப்பொலி அனைவரையும்‌ குனியச்செய்தது. 
நீர்வெளியில்‌ சிறிய செந்தழல்‌ போல படகு ஒன்றின்‌ 
பாய்கள்‌ தெரிந்தன. காற்றுவெளியில்‌ ஒளி 
ஊறிப்பரவியிருந்ததை பூரிசிரவஸ்‌ அப்போதுதான்‌ 
உணர்ந்தான்‌. விழிதெளிந்தது போல விடிந்திருந்தது. 
கங்கைநீர்‌ நீலமாகியது. விளக்குகளின்‌ சுடர்கள்‌ 
மலரிதழ்கள்‌ போல எளிமை கொண்டன. 
பறவைக்குரல்களால்‌ ஆலமரம்‌ ஓசையிட்டது. 
வெண்கொக்குகள்‌ எழுந்து கங்கைமேல்‌ சுழன்று 
திரும்பவந்தன. காகங்கள்‌ காற்றில்‌ நீந்தி நீந்தி 
கடந்துசென்றன. கங்கைக்குமேல்‌ வானில்‌ மிக உயரத்தில்‌ 
சிறகசைக்காமல்‌ சென்றன வடபுலத்து சாரஸங்கள்‌. 


ஏழு செந்நிறப்பாய்கள்‌ கொண்ட பெரிய படகு தீச்சுடர்கள்‌ 
படபடக்கும்‌ அகல்விளக்கு போல தெரிந்தது. 
அதற்குப்பின்னால்‌ இளநீலநிறப்பாய்கள்‌ விரித்த ஏழு 
படகுகள்‌ வந்தன. அவற்றில்‌ மூன்றுபடகுகள்‌ 
மிகப்பெரியவை என தொலைவிலேயே காணமுடிந்தது. 
அவை பெரிதாகிக்கொண்டே இருந்தன. பின்னர்‌ நீரில்‌ 
அவை எழுந்தமைவதை காணமுடிந்தது. செளனகர்‌ 
“பெரிய படகு. பாஞ்சாலம்‌ நம்மைவிடப்‌ பெரிய 
படகுகளை வைத்திருக்கிறது...” என்றார்‌. பூரிசிரவஸ்‌ 
“அவர்களின்‌ துறை மிகப்பெரியது” என்றான்‌. “ஆம்‌, 
அவர்கள்‌ எப்போதுமே நீர்வணிகர்கள்‌” என்றார்‌ 
செளனகர்‌. 


படகின்‌ முகப்பிலிருந்த பாஞ்சாலத்தின்‌ வில்‌ முத்திரை 
தெளிவாகத்‌ தெரிந்தது. செளனகர்‌ திரும்பிப்பார்த்தார்‌. 
கனகர்‌ கையை அசைக்க சூதர்‌ தங்கள்‌ 
இசைக்கருவிகளுடன்‌ அணிவகுத்தனர்‌. 
அணிப்பரத்தையர்‌ தாலங்களை எடுத்துக்கொள்ள 
ஏவலர்‌ அவற்றின்‌ அகல்களில்‌ சுடரேற்றினர்‌. 
துறைமேடை பரபரப்பு கொண்டு பின்‌ மெல்ல அடங்கி 
அமைதியடைந்தது. முறுக்கப்பட்ட யாழ்நரம்புகள்‌ என 
அனைவரும்‌ காத்து நின்றனர்‌. 


அன்னம்போல அலைகளில்‌ ஏறி அமைந்து ஏறி வந்தது 
படகு. அதன்‌ முகப்பு துள்ளிவரும்‌ கன்றுக்குட்டியின்‌ 
மூக்கு போல அசைந்தது. அதன்‌ அமரத்தில்‌ 
நின்றிருந்தவன்‌ விற்கொடியை ஆட்டினான்‌. அதன்‌ 


விலாவிலிருந்த மேடையில்‌ நின்றிருந்த சூதர்‌ 
முரசுகளையும்‌ கொம்புகளையும்‌ இசைக்க கன்று 
அமறியபடி அன்னை மடியை முட்ட வருவதுபோல படகு 
அணுகியது. துறைமேடையின்‌ பெருமுரசம்‌ 
விரைவுகொண்டது. அணையும்‌ தழல்‌ போல படகு 
மெல்ல தன்‌ பாய்களை ஒடுக்கியது. பின்னால்‌ வந்த 
படகுகளும்‌ பாய்சுருக்கி விரைவிழந்தன. 


படகின்‌ வில்‌ இலச்சினை தன்‌ தலைக்குமேல்‌ 
எழுந்துசெல்வதை பூரிசிரவஸ்‌ கண்டான்‌. அதுவே 
அவனைவிட நான்குமடங்கு பெரிதாக இருந்தது. படகின்‌ 
இருபக்கமும்‌ விழிதிறந்த யாளியின்‌ முகம்‌ இரண்டாள்‌ 
உயரமிருந்தது. சற்று நேரத்திலேயே படகின்‌ விலா 
கோட்டைச்சுவர்‌ என அவர்கள்‌ விழிகள்‌ முன்‌ விரிந்தது. 
பலகைகளை இணைத்து பதிக்கப்பட்டிருந்த வெண்கல 

ணிகளும்‌ பட்டைகளும்‌ பொன்னென மின்னின. 
தலைக்குமேல்‌ மிக உயரத்தில்‌ அதன்‌ பாய்கள்‌ 
கொடிமரத்தில்‌ அறைந்து ஓசையிட்டன. 


கனகர்‌ கைகாட்ட பெருமுரசம்‌ கார்வையாக ஒடுங்கி 
ஓய்ந்தது. மங்கல இசை எழுந்து துறைமேடையை 
சூழ்ந்தது. சூதரும்‌ பரத்தையரும்‌ நிரை வகுத்து படகை 
நோக்கி வந்தனர்‌. படகின்‌ முகப்பில்‌ திருஷ்டத்யும்னன்‌ 
மணிச்சரம்‌ சுற்றி செம்பருந்தின்‌ இறகு சூடிய 
பட்டுத்தலைப்பாகையும்‌ மணிபொறித்த பொற்கச்சையில்‌ 
பொன்னுறையிட்ட குத்துவாளும்‌ பட்டு அந்தரீயமும்‌ 
அணிந்தவனாக தோன்றினான்‌. வைரங்கள்‌ ஒளிர்ந்த 
கங்கணங்கள்‌ அணிந்த கைகளை கூப்பிக்கொண்டு 
நின்றான்‌. 


இதழ்விரிவதுபோல படகின்‌ வாயில்‌ திறக்க 
துறைமேடையிலிருந்து நடைபாலம்‌ நீண்டு அதன்‌ 
விலாவுக்குள்‌ நுழைந்தது. திருஷ்டத்யும்னன்‌ அதன்‌ 
வழியாக கைகூப்பியபடி இறங்கி வந்தான்‌. செளனகர்‌ 
அவனை அணுகி “நான்‌ அஸ்தினபுரியின்‌ பேரமைச்சன்‌ 
செளனகன்‌. பாஞ்சால இளவரசரை அரசரின்‌ சார்பிலும்‌ 
எண்குலங்கள்‌ சார்பிலும்‌ வரவேற்கிறேன்‌” என்றார்‌. 
திருஷ்டத்யும்னன்‌ “அஸ்தினபுரியின்‌ மடியை மிதிக்கும்‌ 
கணம்‌ மூதாதையரால்‌ வாழ்த்தப்பட்டது பேரமைச்சரே. 
தாங்களே வந்ததும்‌ என்னை பெருமைப்படுத்துகிறது” 
என்றான்‌. 


ரிசிரவஸ்‌ வணங்கி “நல்வரவு இளவரசே” என்றான்‌. 
ருஷ்டத்யும்னன்‌ அவனை பொருட்படுத்தாமல்‌ மெல்ல 
தலையை மட்டும்‌ அசைத்தபின்‌ “இளவரசி இரவெல்லாம்‌ 


துயிலவில்லை” என்றான்‌. அவன்‌ திரும்பி கைகாட்ட 
உள்ளிருந்த அறையின்‌ பட்டுத்திரை விலகியது. நான்கு 
அணிப்பரத்தையர்‌ கையில்‌ பொற்தாலங்களுடன்‌ பட்டும்‌ 
பொன்னும்‌ ஒளிவிட நடனம்போல மெல்ல அசைந்தபடி 
வந்தனர்‌. அவர்களின்‌ அசைவுகளுடன்‌ இசையை 
இணைத்துக்கொண்டது உள்ளம்‌. அவன்‌ விழிகளில்‌ 
முழுச்சித்தமும்‌ இருந்தது. அங்கிருந்த அனைவரும்‌ 
அப்படித்தான்‌ இருந்தனர்‌. 


அணிப்பரத்தையருக்கு அப்பால்‌ திரெளபதியின்‌ உயர்ந்த 
கொண்டை தெரிந்தது. கோபுரம்‌ போலஎழுப்பி 
கட்டப்பட்ட கருங்குழல்‌ சுருள்களின்‌ மேல்‌ 
நீலவைரங்களால்‌ ஆன மணிமாலை 
சுற்றிக்கட்டப்பட்டிருந்தது. இரவிலெழுந்த விண்மீன்கள்‌ 
என்பார்களா சூதர்கள்‌? நெற்றிச்சுட்டியில்‌ நீலவைரம்‌. 
காதுகளில்‌ ஆடின விண்மீன்‌ தொகுதிகள்‌. 
தோள்களுக்கும்‌ கொண்டைகளுக்கும்‌ அப்பால்‌ அவள்‌ 
முகம்‌ தெரிந்து மறைந்தது. கரும்பளிங்குச்‌ சிலைமுகம்‌. 
யுகயுகங்களாக ஒற்றை நோக்கும்‌ உணர்வுமாக உறைந்த 
தெய்வமுகம்‌. 


அணிப்பரத்தையர்‌ இறங்கி வந்து மலர்ப்பாதையில்‌ 
நடந்து இருபிரிவாக பிரிந்தனர்‌. நடுவே அவள்‌ 
நடைப்பாலம்‌ வழியாக மெல்ல நடந்து வந்தாள்‌, 
இழுத்துக்கட்டிய கம்பியில்‌ நடப்பவள்‌ போல. துவளாத 
பெருந்தோள்கள்‌. இருபக்கமும்‌ சீராக அசைந்த இடை. 
கைகளில்‌ ஏந்திய பொற்தாலத்தில்‌ எண்மங்கலங்கள்‌ 
இருந்தன. அஸ்தினபுரியின்‌ அணிப்பரத்தையர்‌ 
தாலங்களுடன்‌ சென்று அவளை எதிரேற்றனர்‌. 
முதுமங்கலைகள்‌ இருவர்‌ பொற்தாலத்தை அவள்‌ 
காலடியில்‌ வைத்தனர்‌. அவள்‌ வலக்காலை அதில்‌ 
வைத்ததும்‌ சேடியர்‌ குரவையிட்டனர்‌. மங்கல இசை 
சூழ்ந்தொலிக்க பொற்குடங்களில்‌ இருந்து மஞ்சள்நீரை 
ஊற்றி அவள்‌ கால்களை கழுவினர்‌. 


பின்னர்‌ முதுமங்கலை “எங்கள்‌ மண்மேல்‌ உங்கள்‌ 
பாதங்கள்‌ பதியட்டும்‌ அன்னையே” என்றாள்‌. திரெளபதி 
புன்னகைசெய்து நிமிர்ந்த தலையுடன்‌ கைகளில்‌ ஏந்திய 
தாலத்தில்‌ எண்மங்கலங்களுடன்‌ தன்‌ வலக்காலை 
எடுத்து மலர்பூத்த அஸ்தினபுரியின்‌ மண்மேல்‌ 
வைத்தாள்‌. 

திரெளபதி குனிந்து மூன்றுமுறை அஸ்தினபுரியின்‌ 
மண்ணை வணங்கி அதன்‌ ஒரு துளியை எடுத்து நெற்றி 
வகிட்டில்‌ அணிந்துகொண்டதும்‌ இசை அடங்கியது. 
சூதர்களும்‌ அணிப்பரத்தையரும்‌ சேடியரும்‌ 
மங்கலைகளும்‌ பின்வாங்கி தேர்களை நோக்கி 
சென்றனர்‌. அப்பால்‌ தேர்கள்‌ அணிவகுப்பதற்கான 
ஆணை ஒலித்தது. 


செளனகர்‌ வணங்கியபடி சென்று திரெளபதியை அணுகி 
“அஸ்தினபுரி தங்கள்‌ பாதங்களை அன்னை என ஏற்று 
மகிழ்கிறது இளவரசி. இந்த நாள்‌ இந்நகரின்‌ வரலாற்றில்‌ 
அழியாநினைவாக நீடிக்கும்‌. பாஞ்சால ஐங்குலங்களின்‌ 
மகளை, துருபதரின்‌ செல்வத்தை, பாரதவர்ஷத்தின்‌ 
திலகத்தை அரசகுலத்தின்‌ சார்பில்‌ அரசரின்‌ சார்பில்‌ 
அஸ்தினபுரியின்‌ மக்களின்‌ சார்பில்‌ அடியேன்‌ தலை 
கால்தொடப்‌ பணிந்து வரவேற்கிறேன்‌” என்றார்‌. 


திரெளபதி புன்னகையுடன்‌ “எனக்குரிய மண்ணுக்கு 
வந்துள்ளதாக எண்ணுகிறேன்‌ அமைச்சரே. நான்‌ 
புல்லாகவும்‌ புழுவாகவும்‌ புள்ளாகவும்‌ இங்கு முன்னரே 
பலமுறை பிறந்திருக்கிறேன்‌. இன்று 
மீண்டுவந்துவிட்டேன்‌” என்றாள்‌. பூரிசிரவஸ்‌ அவளை 
நோக்கியபடி நின்றான்‌. அவள்‌ ஒவ்வொரு சொல்லையும்‌ 
நூறுமுறை ஒத்திகைபார்த்தவள்‌ போல தெளிவான 
உச்சரிப்புடன்‌ அனைவருக்கும்‌ கேட்கும்படி ஆனால்‌ குரல்‌ 
சற்றும்‌ உயராமல்‌ சொன்னாள்‌. 


செளனகர்‌ மீண்டும்‌ பணிந்து “அதை நிமித்திகர்‌ 
சொல்லிவிட்டனர்‌ இளவரசி. அஸ்தினபுரியின்‌ மக்களும்‌ 
உயிர்களனைத்தும்‌ அவர்களை ஆளும்‌ அரசிக்காகவே 
காத்திருக்கின்றனர்‌ என்று. இந்த நகரம்‌ இன்றுவரை 
இதற்கிணையான வரவேற்பை எவருக்கும்‌ 
அளித்ததில்லை. இங்கிருந்து கோட்டைவரை 
அரசப்பெருந்தேர்‌ தங்களுக்காக வந்துள்ளது. 
அணித்தேர்நிரையும்‌ காவலர்களும்‌ அகம்படி 
செய்வார்கள்‌. அங்கிருந்து அரண்மனை வரை 
பட்டத்துயானைமேல்‌ நகர்வலம்‌ ஒருக்கப்பட்டுள்ளது” 
என்றார்‌. திரெளபதி “அவ்வாறே ஆகுக!” என்றாள்‌. 


”இவர்‌ படைத்தலைவர்‌ வீரணகர்‌. அவர்‌ படைத்தலைவர்‌ 
ஹிரண்யபாகு. இருவரும்‌ தங்களுக்கு காவல்துணை என 
உடன்வருவார்கள்‌” என்றார்‌ செளனகர்‌. அவர்கள்‌ 
இருவரும்‌ வணங்கி முகமன்‌ சொன்னார்கள்‌. அவள்‌ 
புன்னகையுடன்‌ அவர்களின்‌ வாழ்த்துக்களை 
ஏற்றுக்கொண்டு இன்மொழி சொன்னாள்‌. 
திருஷ்டத்யும்னன்‌ திரும்பி பூரிசிரவஸ்ஸிடம்‌ 
“இளவரசியின்‌ தேருக்கு முன்னால்‌ தேர்கள்‌ செல்வதாக 
இருந்தால்‌ புழுதியடங்கும்‌ தொலைவுக்கு முன்னால்தான்‌ 
செல்லவேண்டும்‌... போய்‌ சொல்லும்‌” என்றான்‌. 
பூரிசிரவஸ்‌ தலைவணங்கி பின்னால்‌ நகர்ந்தான்‌. 


உண்மையில்‌ அந்த இடத்தைவிட்டு விலகியது அவனுக்கு 
ஆறுதலைத்தான்‌ அளித்தது. தேர்களை அணுகி 
பாகர்களுக்குரிய ஆணைகளை அளித்தபடி முன்னால்‌ 
சென்றான்‌. குதிரைகள்‌ நுகங்களில்‌ கட்டப்பட்டு 
வால்சுழற்றி கடிவாளத்தை மென்றுகொண்டிருந்தன. 
திரெளபதி கங்கைக்கரையில்‌ இருந்து 
நடக்கத்தொடங்கியபோது மீண்டும்‌ இசை முழங்கியது. 
அவள்‌ வந்து பொற்தேரில்‌ ஏறியதும்‌ இசைச்சூதர்கள்‌ 
முன்னால்‌ சென்ற தேரில்‌ ஏறினர்‌. இசைமுழங்கியபடி 
நாற்புறமும்‌ திறந்த அந்தத்தேர்‌ முதலில்‌ சென்றது. 
தொடர்ந்து அணிப்பரத்தையர்‌ ஏறிய மூன்று தேர்கள்‌ 
சென்றன. 


புழுதியடங்கும்‌ இடைவெளி உருவானபின்‌ செளனகர்‌ 
கைகாட்ட பொற்தேர்‌ அசைந்து கிளம்பியது. அதன்‌ 
வெண்திரைகள்‌ காற்றில்‌ நெளிந்தன. அமுதகலசக்கொடி 
துவண்டது. மூங்கில்விற்களின்‌ மேல்‌ அன்னப்பறவை 
என அசைந்தபடி அது சாலையில்‌ உருளத்தொடங்கியது. 
திருஷ்டத்யும்னன்‌ தன்‌ தேரில்‌ ஏறிக்கொண்டான்‌. 
செளனகர்‌ அதன்பின்னால்‌ வந்த தனது தேரை நோக்கி 
ஓடினார்‌. ஹிரண்யபாகுவும்‌ வீரணகரும்‌ தங்கள்‌ 
வெண்புரவிகளில்‌ ஏறி தேரின்‌ இருபக்கமும்‌ வந்தனர்‌. 
படைக்கலங்கள்‌ ஏந்திய வீரர்கள்‌ அதைத்தொடர்ந்து 
சீரான நடையில்‌ புரவிகளில்‌ சென்றனர்‌. 


கிருதர்‌ ஓடிவந்து “பொதிகளை இறக்கி தேர்களில்‌ 
பின்னால்‌ கொண்டுசெல்லும்படி அமைச்சர்‌ சொன்னார்‌... 
பொதிகளை இறக்க நேரமாகும்‌. அவர்கள்‌ அதற்குள்‌ 
கோட்டையை அடைந்துவிடுவார்கள்‌” என்றார்‌. 
“அணியூர்வலம்‌ மெதுவாகவே செல்லும்‌ கிருதரே... மேலும்‌ 
அவர்கள்‌ படகுகளுக்குள்‌ தேர்களில்‌ முன்னரே 
பொதிகளை ஏற்றித்தான்‌ வைத்திருப்பார்கள்‌. நாம்‌ 
தேர்களை உருட்டியே இறக்கமுடியும்‌” என்றான்‌. கிருதர்‌ 


படகுகளை நோக்கி ஓடினார்‌. 


அவன்‌ சொன்னதுபோலவே தேர்களில்‌ முன்னரே 
செல்வப்பொதிகள்‌ ஏற்றப்பட்டிருந்தன. அவற்றை 
வினைவலர்‌ தள்ளி பாலம்‌ வழியாக துறைமேடைக்கு 
கொண்டுவந்தனர்‌. படகுகளின்‌ அடித்தட்டில்‌ இருந்து 
புரவிகள்‌ வெளியே வந்து கால்களை உதறிக்கொண்டன. 
பாஞ்சால வீரர்கள்‌ அவற்றை தேர்களில்‌ விரைந்து 
கட்டத்தொடங்கினர்‌ . நிலத்தை உணர்ந்த குதிரைகள்‌ 
கால்களால்‌ உதைத்து கனைத்தன. குனிந்து பூக்களைப்‌ 
பொறுக்கி உண்ணமுயன்றன. புதிய மணங்களுக்காக 
மூக்கைத்‌ தூக்கி பெரிய ஓட்டைகள்‌ சுருங்கி விரிய 
மூச்சிழுத்தன. பிடரி குலைய தலையை வளைத்து 
தொலைவில்‌ செல்லும்‌ தேர்களை நோக்கின. 


“பின்னால்‌ தேர்கள்‌ வரட்டும்‌ கிருதரே... இளவரசி 
கோட்டைக்குள்‌ நுழையும்போது இவை அவருடன்‌ 
இணைந்துகொள்ளும்‌ என எண்ணுகிறேன்‌” என்றபின்‌ 
பூரிசிரவஸ்‌ புரவியை செலுத்தினான்‌. குறுங்காட்டுக்குள்‌ 
நுழைந்து ஒற்றையடிப்பாதை வழியாகவே விரைந்தான்‌. 
பக்கவாட்டில்‌ மரங்களுக்குள்‌ இசையும்‌ 
வண்ணங்களுமாக அணியூர்வலம்‌ செல்வதை பார்த்தபடி 
கடந்து சென்றான்‌. கோட்டையை அடைந்தபோது அங்கே 
பெருங்கூட்டம்‌ திரண்டிருப்பதை கண்டான்‌. அவனுடைய 
புரவி வந்ததையே அவர்கள்‌ கிளர்ச்சியொலியுடன்‌ 
எதிர்கொண்டனர்‌. பல்லாயிரம்‌ பார்வைகளை அவன்‌ 
கூச்சத்துடன்‌ தவிர்த்தபடி கடந்து சென்றான்‌. 


காவலர்தலைவன்‌ “நெருங்கிவிட்டார்களா இளவரசே?” 
என்றான்‌. “வந்துகொண்டிருக்கிறார்கள்‌” என்றபடி 
உள்ளே சென்றான்‌. கிழக்குவாயிலில்‌ நூற்றெட்டு 
யானைகள்‌ முகபடாம்‌ அணிந்து தந்தக்காப்பும்‌ 
பட்டுவிரிப்பும்‌ காதுமணிகளும்‌ மின்ன 
வேங்கைமரம்பூத்த நிரை போல அசைந்தாடி 
நின்றிருந்தன. அவற்றின்‌ மேல்‌ அம்பாரிகள்‌ செம்பட்டு 
இருக்கைகளுடன்‌ பொன்னிற பிடிகளுடன்‌ விண்ணில்‌ 
என அசைந்தன. யானைகளின்‌ செவிகளைப்பிடித்தபடி 
பாகர்கள்‌ நின்றனர்‌. 


நகரில்‌ அவன்‌ கண்ட அத்தனை அலங்காரங்களையும்‌ 
முழுமையாக மறைத்துவிட்டிருந்தது கூட்டம்‌. 
அவர்களெல்லாம்‌ யாதவர்களா என்று 
நோக்கிக்கொண்டே சென்றான்‌. யாதவரும்‌ வணிகரும்‌ 
உழவரும்‌ இணையாகவே 
கொந்தளித்துக்கொண்டிருப்பது தெரிந்தது. வண்ண 


ஆடைகள்‌ அணிந்து மலர்த்தாலங்களை ஏந்திய 
பெண்கள்தான்‌ எங்கும்‌ கண்ணுக்குப்‌ பட்டனர்‌. 
திரெளபதியிடம்‌ பெண்களுக்கு உள்ள ஈர்ப்ப்பு 
அவனுக்கு வியப்பளித்தது. கிருஷ்ணனுக்கு 
அடுத்தபடியாக பெண்களை திரெளபதிதான்‌ 
கிளரச்செய்கிறாள்‌ என்று நினைத்துக்கொண்டான்‌. 


அரசப்பாதையில்‌ அரண்மனைத்தேர்கள்‌ வந்தபடியே 
இருந்தன. நூற்றுக்கணக்கான தேர்கள்‌. ஒவ்வொரு 
தேருக்கும்‌ புரவியை சாலையோரமாக ஒதுக்கி 
வழிவிட்டான்‌. நூறு இளவரசிகளும்‌ நூறு தேர்களில்‌ 
செல்கிறார்கள்‌. அவர்களின்‌ நாட்டிலிருந்து வந்து 
முடிசூட்டு நிகழ்வுக்காகக்‌ காத்திருக்கும்‌ இளவரசர்கள்‌ 
அரசகுடியினர்‌ செல்கிறார்கள்‌. நகரில்‌ மக்களுக்கு 
நிகராகவே அரசகுடியினரும்‌ இருக்கிறார்கள்‌ போலும்‌. 
அரசமுறைமைகளனைத்தும்‌ 
மறைந்துவிட்டிருக்கின்றன. அரசக்கொடி பறந்த தேர்‌ 
ஒன்றை ஒரு குதிரைக்காவலன்‌ தடுத்து ஒரு யானையை 
கடத்திவிட்டான்‌. 


சாலையின்‌ இருபக்கமும்‌ அத்தனை இடங்களிலும்‌ 
மனிதமுகங்களே தெரிந்தன. சாளரங்களில்‌ 
உப்பரிகைகளில்‌ கூரைவிளிம்புகளில்‌. அவர்கள்‌ 
விடிவதற்கு முன்னரே இடம்பிடித்திருக்கவேண்டும்‌. 
திரெளபதியின்‌ வருகை மட்டுமல்ல அவர்களுக்கு. 
அதன்பொருட்டு ஒட்டுமொத்த நகரமுமே தன்னை ஒரு 
கலையரங்காக ஆக்கிக்கொண்டிருந்தது. 
முகபடாமணிந்த யானைகளும்‌ இறகணிசூடிய 
புரவிகளும்‌ கவச உடையணிந்த காவலர்களும்‌ 
வண்ணத்தலைப்பாகைகள்‌ அணிந்த ஏவலர்களும்‌ 
சூதர்களும்‌ அயல்நாட்டினரும்‌ அவர்களை மகிழ்விக்க 
நடித்துக்கொண்டிருந்தனர்‌. 


அந்த எண்ணம்‌ வந்ததுமே அனைத்தும்‌ அப்படி 
தோன்றத்தொடங்கிவிட்டது. உண்மையிலேயே 
நடித்துக்கொண்டிருந்தனர்‌ அவர்கள்‌. அவர்கள்‌ மேல்‌ 
நூற்றுக்கணக்கான விழிகள்‌ படும்போது 
அவ்விழிகளுக்கு 
எதிர்வினையாற்றாமலிருக்கமுடியவில்லை. கீழே கிடந்த 
ஒரு தலைப்பாகைச்சுருளை ஒரு வீரன்‌ வேல்நுனியால்‌ 
சுண்டி எடுத்து சுழற்றி அப்பால்‌ இட்டான்‌. குதிரையில்‌ 
சென்ற ஒருவன்‌ தேவையில்லாமலே அதை வால்சுழற்றி 
தாவச்செய்தான்‌. தானும்‌ கேளிக்கையாளனாகி 
நடித்துக்கொண்டிருக்கிறோமோ என அவன்‌ 
நினைத்துக்கொண்டான்‌. அந்நினைப்பே அவன்‌ 


அசைவுகளை செயற்கையாக ஆக்கியது. 


அரண்மனை கோட்டை வாயிலை நோக்கி சென்றபோது 
காலைவெயில்‌ சரிவாக பெய்யத்தொடங்கியிருந்தது. 
மாளிகைநிழல்கள்‌ மாளிகைச்சுவர்களில்‌ விழுந்து 
அவற்றின்‌ நிறத்தை மாற்றின. அரண்மனைவளாகத்தின்‌ 
அத்தனை மாளிகைகளும்‌ மலர்சூடியிருந்தன. 

மக்கள் கூட்டம்‌ குறையக்குறைய அலங்காரங்கள்‌ 
வண்ணச்செறிவாக பார்வையை நிறைத்தன. 
மக்கள்திரளாக கொந்தளித்தபோது வண்ணச்சிதறல்களே 
அழகாகத்தெரிந்தன. ஆனால்‌ அப்போது 
அலங்கரிக்கப்பட்ட சீரான வண்ணங்கள்‌ உறுத்தின. 


கோட்டைவாயிலில்‌ அவனை நிறுத்தி புரவியை 
அங்கேயே விட்டுவிடவேண்டும்‌ என்றார்கள்‌. அவன்‌ 
குலைவாழைகளும்‌ ஈச்சங்குலைகளும்‌ 
மலர்மாலைகளுமாக அலங்கரிக்கப்பட்டிருந்த 
வாயிலைக்‌ கடந்து உள்ளே விரிமுற்றத்தை அடைந்தான்‌. 
அங்கே அனைத்தும்‌ சித்தமாக இருந்தன. தேர்களும்‌ 
பல்லக்குகளும்‌ புரவிகளும்‌ ஏதுமில்லை. 
இசைச்சூதர்களும்‌ வைதிகர்களும்‌ அணிப்பரத்தையரும்‌ 
சேடியரும்‌ ஏவலர்களும்‌ நிறைந்திருந்தனர்‌. அங்கு 
அத்தனைபேர்‌ இருந்தது அவர்களின்‌ ஓசையின்மையால்‌ 
திகைப்பை அளித்தது. 


மனோதரர்‌ மாளிகைப்படிகளில்‌ இடையில்‌ கைவைத்து 
நின்றிருந்தார்‌. அவனைக்‌ கண்டதும்‌ “எத்தனை 
நாழிகையில்‌ கோட்டையை அடைவார்கள்‌?” என்றார்‌. 
“மூன்றுநாழிகை ஆகலாம்‌” என்றான்‌. “செளனகர்‌ 
இல்லாததை உணரமுடிகிறது. என்னால்‌ இவர்களை 
மேய்த்துவிடமுடிகிறது. அரசகுடியினரிடம்‌ பேச எனக்கு 
சொல்லில்லை” என்றார்‌ மனோதரர்‌. “யாரிடம்‌ 
பேசவேண்டும்‌?” என்று பூரிசிரவஸ்‌ கேட்டான்‌. “பட்டத்து 
இளவரசரும்‌ இளவரசர்களும்‌ திரெளபதிதேவியை 
கோட்டைவாயிலில்‌ வரவேற்பார்கள்‌. அரசரும்‌ விதுரரும்‌ 
இளவரசியை இங்கே அரண்மனை வாயிலில்‌ 
வரவேற்பார்கள்‌. காந்தார அரசியர்‌ இளவரசிக்கு 
நறுந்திலகம்‌ இட்டு இல்லமேற்றுவார்கள்‌. 
பாண்டவர்களும்‌ யாதவஅரசியும்‌ உடனிருப்பார்கள்‌. 
இதுதான்‌ எனக்கு சொல்லப்பட்டது. இளவரசர்கள்‌ 
இன்னும்‌ சித்தமாகவில்லை. பன்னிருவர்‌ வந்து கூடத்தில்‌ 
காத்திருக்கிறார்கள்‌.” 


பூரிசிரவஸ்‌ “விதுரர்‌?” என்றான்‌. “அவர்‌ 
அமைச்சுநிலையில்‌ இருக்கிறார்‌. அரசர்‌ 


சித்தமாகிவிட்டார்‌. காலையில்‌ இருந்தே அவருக்கு 
அணிசெய்கை நடந்துகொண்டிருக்கிறது. சற்றுமுன்‌ 
நினைத்துக்கொண்டு ஒரு பழைய மணியாரத்தை 
கேட்டார்‌. அது கருவூலத்தில்‌ பழைய நகைகளின்‌ 
பெயர்நிரையில்‌ சேர்ந்துவிட்டது. அதைத்தேடி 
எடுத்துக்கொடுப்பதற்குள்‌ அடுத்த கணையாழிக்கான 
ஆணை வந்துவிட்டது. நகைகளால்‌ அவரது எடை 
இருமடங்காகப்‌ போகிறது.” பூரிசிரவஸ்‌ “நான்‌ விதுரரை 
பார்க்கிறேன்‌” என்றான்‌. 


பூரிசிரவஸ்‌ இடைநாழி வழியாகச்சென்று 
அமைச்சுமாளிகையை அடைவதற்குள்‌ எதிரே குண்டாசி 
வந்தான்‌. தொலைவிலேயே அவன்‌ களிமயக்கில்‌ 
இருப்பது தெரிந்தது. தூண்களின்‌ கீழே காறித்துப்பியும்‌ 
அவ்வப்போது சுவரைப்பற்றியபடி நின்றும்‌ வந்தவன்‌ 
அவனைப்‌ பார்த்ததும்‌ சுட்டிக்காட்டினான்‌. அவன்‌ 
உள்ளம்‌ சற்று பிந்தித்தான்‌ வந்து இணைந்துகொண்டது. 
“நீ பால்ஹிகன்‌... நீ...” என்றான்‌. 


ரிசிரவஸ்‌ கடந்து செல்ல விழைந்தான்‌. ஆனால்‌ 
உ டன்ட்ட “என்னை விழியிழந்தவரிடம்‌ 
கூட்டிக்கொண்டு செல்‌... இந்தத்‌ தூண்கள்‌ மிகவும்‌ 
தள்ளித்தள்ளி இருக்கின்றன” என்றான்‌ குண்டாசி. 
ரிசிரவஸ்‌ “இல்லை கெளரவரே, நான்‌ உடனே சென்றாக 

வண்டும்‌” என்றான்‌. “நான்‌ விழியிழந்தவரிடம்‌ ஒன்று 
கேட்கவேண்டும்‌. உன்னிடம்‌ சொல்கிறேன்‌. நீயே கேள்‌. 
யானை ஏன்‌ முட்டைகளிட்டு அடைகாப்பதில்லை? ஏன்‌?” 
அவன்‌ அஹ்‌ என்று சிரித்தபோது எச்சில்‌ மார்பில்‌ 
வழிந்தது. “ஏனென்றால்‌ முட்டை உடைந்துவிடும்‌.” 
அவன்‌ வாயைத்துடைத்தபடி சிரித்தான்‌. 


பூரிசிரவஸ்‌ கடந்து சென்றான்‌. குண்டாசி கைநீட்டி 
“இல்லையேல்‌ துரியோதனனிடம்‌ கேள்‌. மூத்த 
கெளரவரிடம்‌ கேள்‌” என்றான்‌. அவன்‌ சென்றபோது 
பின்னால்‌ குண்டாசியின்‌ சிரிப்பின்‌ ஒலி கேட்டது. அவன்‌ 
விரைந்து நடந்து அமைச்சுமாளிகைக்குள்‌ நுழைந்தான்‌. 


ஏவல்நாயகங்கள்‌ தொடர விதுரரே எதிரில்‌ வந்தார்‌. 
”என்ன நிகழ்கிறது?” என்றார்‌. “இளவரசி 
வந்துகொண்டிருக்கிறார்‌.” விதுரர்‌ “பால்ஹிகரே, கர்ணன்‌ 
இன்னும்‌ வரவில்லை. அவர்‌ எங்கிருக்கிறார்‌ என்றும்‌ 
தெரியவில்லை. அவரது அணுக்கர்களுக்கும்‌ 
பாகனுக்கும்‌ தெரியவில்லை. அவர்‌ வராததனால்‌ மூத்த 
இளவரசர்கள்‌ அறையிலேயே இருக்கிறார்கள்‌. அவர்‌ 
வராதது தெரிந்துவிடக்கூடாது என துரியோதனர்‌ 


நினைக்கிறார்‌...” என்றார்‌. பூரிசிரவஸ்‌ நான்‌ 
தேடிப்பார்க்கிறேன்‌” என்றான்‌. 


“ஒற்றர்கள்‌ பலதிசைக்கும்‌ சென்றிருக்கிறார்கள்‌... நீரும்‌ 
பாரும்‌” என்றார்‌ விதுரர்‌. “என்ன சொல்ல? என்‌ 
தலையெழுத்து... பேரரசர்‌ கீழே இறங்கும்போது 
மைந்தர்களைத்தான்‌ கேட்பார்‌.” விதுரர்‌ ஒரு கணம்‌ 
தயங்கி அவனை அருகே அழைத்தார்‌. மெல்லிய குரலில்‌ 
”அங்கரும்‌ துரியோதனரும்‌ இணைந்து இளவரசியை 
நகருக்குள்‌ அழைத்துவரவேண்டும்‌ என்பது மூத்தவரின்‌ 
ணை. ஏன்‌ அப்படி சொன்னார்‌ என்று தெரியவில்லை. 
ஆனால்‌ உறுதியாக சொல்லிவிட்டார்‌” என்றார்‌. 
பூரிசிரவஸ்‌ “நான்‌ அவரிடம்‌ பேசுகிறேன்‌” என்றான்‌. 


திரும்பி ஓடிச்சென்று புரவியில்‌ ஏறி அங்கமாளிகை 
நோக்கி சென்றான்‌. அவன்‌ அங்கிருக்கமாட்டான்‌ என்று 
தெளிவாகவே தெரிந்தது. புரவியை நிறுத்திவிட்டு நின்று 
எண்ணங்களை ஓடவிட்டான்‌. எதுவும்‌ புலப்படவில்லை. 
வெறித்த விழிகளுடன்‌ கூட்டத்தை நோக்கிக்கொண்டு 
நின்றான்‌. அவனை முட்டியபடியும்‌ தள்ளியபடியும்‌ 
கூட்டம்‌ சென்றுகொண்டிருந்தது. 
வணிகத்தெருவிலிருந்து களிமகன்கள்‌ ஒருவன்‌ 
இன்னொருவனை தலைக்குமேல்‌ தூக்கியபடி 
கூவியார்ப்பரித்துக்கொண்டு சென்றனர்‌. அவன்‌ 
குதிரையை இலக்கின்றி திருப்பியபோது அது வால்தூக்கி 
சாணிபோட்டது. அதன்மேலேயே சிறுநீர்‌ கழித்தது. 
இயல்பாக ஓர்‌ அகக்காட்சிபோல குதிரைச்சாலையில்‌ 
இருப்பதை அவன்‌ உணர்ந்தான்‌. 


குதிரைச்சாலையை நெருங்கும்போது வந்த நாற்றம்‌ 
சற்றுமுன்‌ குதிரை சாணியிட்டு சிறுநீர்‌ கழித்தபோது 
எழுந்தது என நினைத்துக்கொண்டு அவன்‌ 
புன்னகைசெய்தான்‌. புரவியை நிறுத்திவிட்டு 
இறங்கியதுமே அவன்‌ அங்கே கர்ணன்‌ இருப்பதை 
உணர்ந்துகொண்டான்‌. அவனை நோக்கி வந்த சூதன்‌ 
“தந்தையுடன்‌ பேசிக்கொண்டிருக்கிறார்‌” என்றான்‌. 
“அவர்‌ இங்கே என்ன செய்கிறார்‌?” என்றான்‌. “அவர்‌ 
நாளும்‌ வருவார்‌. புரவிநூல்‌ எழுதுவதற்காக 
குதிரைகளை ஆராய்கிறார்‌.” 


சுமைதாக்கும்‌ புரவிகள்‌ மட்டுமே அப்போது 
அங்கிருந்தன. இரவெல்லாம்‌ பணியாற்றிக்‌ களைத்த 
அவை விழிமூடி தலைதாழ்த்தி ஒற்றைக்கால்‌ தூக்கி 
தூண்சாய்ந்து நின்று துயின்றன. அருகே ஒரு மூங்கில்‌ 
மேல்‌ கர்ணன்‌ அமர்ந்திருந்தான்‌. அவன்‌ முன்னால்‌ 


நின்று கையிலிருந்த சவுக்கை தூக்கித்தூக்கி அதிரதர்‌ 
பேசிக்கொண்டிருந்தார்‌. பூரிசிரவஸ்‌ அருகே சென்றதும்‌ 
கர்ணன்‌ திரும்பி நோக்கினான்‌. “மூத்தவரே, தங்களை 
தேடித்தான்‌ வந்தேன்‌” என்றான்‌. கர்ணன்‌ முகத்தில்‌ வந்து 
மறைந்த வலியை பூரிசிரவஸ்‌ கண்டான்‌. அதை அவன்‌ 
தன்னுடையதென உணரமுடிந்தது. 


“நான்‌ இங்கில்லை என்று சொல்லமுடியுமா பால்ஹிகரே?” 
என தணிந்த குரலில்‌ கர்ணன்‌ கேட்டான்‌. “ஏன்‌ பொய்‌ 
சொல்லவேண்டும்‌? அங்க மன்னன்‌ வரவிரும்பவில்லை. 
போய்‌ சொல்லும்‌” என்றார்‌ அதிரதன்‌. பூரிசிரவஸ்‌ 
பேசாமல்‌ நின்றான்‌. கர்ணன்‌ விழிகளைத்‌ தாழ்த்தி 
மெல்லிய குரலில்‌ “என்னால்‌ மேலும்‌ அவமதிப்புகளை 
தாளமுடியாது இளையோனே...” என்றான்‌. ”இதில்‌ 
அவமதிப்பு என்பது...” என்று பூரிசிரவஸ்‌ தொடங்க 
கர்ணன்‌ “உமக்குத்தெரியும்‌” என்றான்‌. “ஆனால்‌ இது 
பேரரசரின்‌ ஆணை மூத்தவரே. தங்களுக்காக மூத்த 
இளவரசர்‌ அங்கே காத்திருக்கிறார்‌. தாங்கள்‌ 
செல்லவில்லை என்றால்‌ அவரும்‌ 
செல்லப்போவதில்லை. அதற்கான தண்டனையை 
அவரே அடைவார்‌.” 


கர்ணன்‌ சினத்துடன்‌ விழிதூக்கி “அவர்‌ ஏன்‌ 
செல்லாமலிருக்க வேண்டும்‌?” என்றான்‌. “நீங்கள்‌ 
கொள்ளும்‌ இதே உணர்வுகளால்தான்‌” என்றான்‌ 
பூரிசிரவஸ்‌. கர்ணன்‌ அவனை நோக்கிவிட்டு மீசையை 
முறுக்கத்‌ தொடங்கினான்‌. “அரசர்‌ காம்பில்யப்போர்‌ பற்றி 
அறிந்திருக்கிறார்‌” என்றான்‌ பூரிசிரவஸ்‌. கர்ணன்‌ 
தலையசைத்தான்‌. “ஆகவேதான்‌ உங்கள்‌ இருவரையும்‌ 
வாளேந்தி அகம்படி வர ஆணையிடுகிறார்‌... 
அசைச்செய்யும்‌ ஆண்மை உங்கள்‌ இருவருக்கும்‌ 
உள்ளதா என பார்க்க நினைக்கிறார்‌.” கர்ணன்‌ “ம்‌” என 
மெல்ல உறுமினான்‌. “செல்லாமலிருந்தால்‌ அதற்கு ஒரே 
பொருள்தான்‌, நீங்கள்‌ அஞ்சுகிறீர்கள்‌, நாணுகிறீர்கள்‌. 
அதை பேரரசர்‌ விரும்பமாட்டார்‌.” 


கர்ணன்‌ ஒரு சொல்லும்‌ பேசாமல்‌ மீசையை முறுக்கியபடி 
அமைதியாக இருந்தான்‌. அதிரதன்‌ “அங்கமன்னர்‌ 
சிந்திக்கிறார்‌ என்று பேரரசரிடம்‌ சென்று சொல்லும்‌” 
என்றார்‌. கர்ணன்‌ எழுந்து “செல்வோம்‌” என்றான்‌. 
“தாங்கள்‌ ஆடையணிகள்‌...” என்று பூரிசிரவஸ்‌ சொல்ல 
“தேவையில்லை” என்று சொல்லி அவன்‌ ஒரு புரவியை 
அவிழ்த்தான்‌. “நான்‌ அரண்மனைக்குச்‌ செல்கிறேன்‌. 
பால்ஹிகரே, நீரும்‌ வருகிறீரா?” பத்தித்‌ “இல்லை 
நான்‌ கோட்டைமுகப்புக்கு செல்கிறேன்‌. இன்னும்‌ 


சற்றுநேரத்தில்‌ இளவரசி வந்து விடுவார்‌” என்றான்‌. 


கிழக்குக்கோட்டைவாயிலில்‌ புன்னைமரப்பூக்கள்‌ பரவிய 
பெருக்கு போல வண்ணத்தலைப்பாகைகளால்‌ ஆன 
பரப்பு அலையடித்தது. ஓசைகள்‌ இணைந்து முழக்கமாகி 
ஓசையின்மையாக மாறியிருந்தன. காவலர்‌ 
செல்வதற்கான வழியினூடாக அவன்‌ சென்றான்‌. 
கோட்டைக்காவலர்தலைவன்‌ அவனைக்கண்டு “நான்‌ 
எங்காவது ஓடிவிடப்போகிறேன்‌ இளவரசே. இத்தனை 
கூட்டத்தை கட்டுப்படுத்தும்‌ ஆற்றல்‌ படைகளுக்கு 
இல்லை...” என்றான்‌. “கூட்டம்‌ தன்னைத்தானே 
கட்டுப்படுத்திக்கொள்ளும்‌... அஞ்சவேண்டாம்‌” என்று 
அவன்‌ சொன்னான்‌. குறுகிய மரப்படிகள்‌ வழியாக 
கோட்டைக்குமேல்‌ ஏறிச்சென்று முதல்‌ காவல்மாடத்தில்‌ 
நின்று நோக்கினான்‌. 


கோட்டையின்‌ இருபக்கமும்‌ மக்களின்‌ தலைகளால்‌ ஆன 
பெருக்கு சுழித்தது, தேங்கியது, அலையடித்து ஒதுங்கி 
மீண்டும்‌ இணைந்தது. அதன்‌ ஓசை 
கோட்டைச்சுவர்களில்‌ மோதி பல இடங்களில்‌ இருந்து 
வந்து சூழ்ந்துகொண்டது. அவன்‌ விழியோட்டிக்கொண்டு 
திரும்பியபோது அஸ்தினபுரியின்‌ மாபெரும்‌ 
கைவிடுபடைகளை கண்டான்‌. முறுக்கப்பட்ட 
இரும்புவிற்களில்‌ பொருத்தப்பட்ட நூற்றுக்கணக்கான 
அம்புகளுடன்‌ அவை முள்ளம்பன்றி போல 
உடல்சிலிர்த்து நின்றிருந்தன. அதன்பின்‌ அவன்‌ 
கைவிடுபடைகளை மட்டுமே நோக்கினான்‌. 
நூற்றுக்கணக்கான சதக்னிகள்‌, ஆவசக்கரங்கள்‌, 
சகஸ்ராவங்கள்‌, ஸ்தானபாணங்கள்‌. அவையனைத்தும்‌ 
ஒவ்வொரு நாளும்‌ பேணப்பட்டு எண்ணைமின்ன 
அக்கணம்‌ தொடுக்கப்பட்டவை போல மறுகணம்‌ 
எழப்போகிறவை போல நின்றிருந்தன. 


அவை விடுபடுமென்றால்‌ மறுபக்கம்‌ பெருகிக்கிடக்கும்‌ 
பல்லாயிரம்‌ பேரை ஓரிரு கணங்களில்‌ 
கொன்றழிக்கமுடியும்‌. அங்கே குருதிபெருகி மண்‌ 
சேறாகும்‌. என்ன எண்ணங்கள்‌ என அவன்‌ 
விழிதிருப்பிக்கொண்டான்‌. ஆனால்‌ மீண்டும்‌ பார்வை 
அவற்றை நோக்கியே சென்றது. அவன்‌ கண்களை 
மூடிக்கொண்டான்‌. ஓசைகள்‌ வழியாக மேலும்‌ 
பெருங்கூட்டத்தை அறிந்தான்‌. ஆனால்‌ போர்‌ 
நிகழ்ந்துகொண்டிருந்தது. மண்ணில்‌ அதுவரை நிகழாத 
பெரும்போர்‌. குருதியின்‌ மணம்‌. அவன்‌ விழிகளை 
திறந்தபோது முதற்கணம்‌ பெருதிரள்‌ மாறிமாறி 
வெறியுடன்‌ கொன்றுகொண்டிருப்பதை கண்டான்‌. 


நடுக்கம்‌ கடந்த மறுகணத்தில்தான்‌ திரெளபதி 
கோட்டைமுகப்பில்‌ வந்துவிட்டிருப்பதை உணர்ந்தான்‌. 


இரண்டு ஆற்றுநீர்ப்பெருக்குகள்‌ இணைவதுபோல 
திரெளபதியுடன்‌ வந்த கூட்டமும்‌ காத்து நின்ற கூட்டமும்‌ 
இணைந்தன. மேலிருந்து பார்க்கையில்‌ திரெளபதியின்‌ 
பொற்தேர்‌ விண்ணிலிருந்து விழுந்த ஒரு பெரிய காதணி 
போல இளவெயிலில்‌ மின்னியது. கூட்டத்தின்‌ 
அலைக்கழிப்பில்‌ சுழன்றது. கோட்டைக்குள்‌ 
மெல்லமெல்ல அது நுழைவதை கண்டான்‌. 
கோட்டையின்‌ முகவாயிலுக்குள்‌ அது நுழைந்ததும்‌ 
ஓடிச்சென்று மறுபக்கம்‌ பார்த்தான்‌. அவனுக்குக்‌ கீழே 
முரசு மாடத்தில்‌ மூன்று பெருமுரசுகளையும்‌ 
கோல்காரர்கள்‌ வியர்வை வழிய தசைகள்‌ இறுகி நெகிழ 
கழிகளால்‌ முழக்கிக்‌ கொண்டிருந்தார்கள்‌. ஆனால்‌ 
அதை விழிகளால்தான்‌ பார்க்கமுடிந்தது. ஓசையை 
வானை நிறைத்திருந்த கார்வை முழுமையாக 
உள்ளிழுத்து கரைத்துக்கொண்டது. 


கோட்டைக்குக்‌ கீழே திரெளபதியின்‌ பொற்தேர்‌ 
தோன்றியதும்‌ அப்பகுதியே கொந்தளித்தது. வீசும்‌ 
கைகளும்‌ எம்பிக்குதிக்கும்‌ தலைகளும்‌ 
பொங்கியமையும்‌ ஆடைகளுமாக வண்ணக்கடல்‌ 
அலையடித்தது. அந்தத்‌ திரள்பெருக்கின்‌ மீது தேர்‌ 
பொன்வண்டு போல மெல்ல ஊர்ந்தது. அது நின்றதும்‌ 
எதிரே யானைறநிரைக்கு முன்னால்‌ வாளுடன்‌ நின்றிருந்த 
கர்ணனும்‌ துரியோதனனும்‌ நடந்துவந்து தேர்வாயிலை 
அடைந்தனர்‌. தலைவணங்கி தேர்க்கதவை அவர்கள்‌ 
திறக்க திரெளபதி வெளிவந்தாள்‌. கூப்பிய கைகளுடன்‌ 
தேர்வாயிவில்‌ நின்றாள்‌. 


வாழ்த்தொலிகளும்‌ பல்வேறு இசைக்கருவிகளின்‌ 
ஓசையும்‌ இணைந்து உருவான அதிர்வால்‌ அக்காட்சியே 
திரைச்சீலை ஓவியமென அலையடித்தது. பல்லாயிரம்‌ 
கைகளிலிருந்து எழுந்து விழுந்த மலர்களும்‌ 
மஞ்சளரிசியும்‌ பொன்னிற அலைகளென தெரிந்தன. 
திரெளபதி நகரின்‌ மண்ணில்‌ கால்வைத்ததும்‌ பதினாறு 
எரியம்புகள்‌ ஒன்றாக வானில்‌ எழுந்து வெடித்து 
எரிமலர்களாக விரிந்து விண்மீன்களாக மாறி 
பொழிந்தன. 


திரெளபதியை கர்ணனும்‌ துரியோதனனும்‌ 
அழைத்துச்சென்று ஒரு பட்டுவிரிக்கப்பட்ட 
மரமேடைமேல்‌ ஏற்றி நிறுத்தி இருபக்கமும்‌ வாளுடன்‌ 
நின்றனர்‌. பானுமதியும்‌ அசலையும்‌ துச்சளையும்‌ சேடியர்‌ 


மங்கலத்தாலங்களுடன்‌ இருபக்கமும்‌ வர அவளை 
எதிர்கொண்டு வரவேற்று நெற்றியில்‌ நறுந்திலகமிட்டு 
அரிமலர்‌ தூவி வாழ்த்தினர்‌. அவர்களுக்குப்பின்னால்‌ 
நூற்றுவரின்‌ இளவரசிகள்‌ அனைவரும்‌ 
முழுதணிக்கோலத்தில்‌ நிரைவகுத்திருந்தனர்‌. கெளரவ 
மணமகளிரும்‌ இளவரசிகளும்‌ அனைவரும்‌ 
ஒன்றேபோல இளஞ்சிவப்பு நிறமான அரையாடைகளும்‌ 
சால்வைகளும்‌ தலையாடைகளும்‌ அணிந்திருந்தனர்‌. 
அத்தனை உயரத்திலிருந்து பார்க்கையில்‌ இளஞ்செந்நிற 
மலர்மாலையின்‌ நுனியில்‌ நீலத்தாமரையை குச்சமாக 
கட்டியதுபோல திரெளபதியும்‌ இளவரசிகளும்‌ 
தெரிந்தனர்‌. 


பொன்னால்‌ ஆன அம்பாரியில்‌ செம்பட்டு 
இருக்கையுடன்‌ பட்டத்துயானை வந்து நின்றது. 
முகபடாமும்‌ பட்டுத்தொங்கல்போர்வையும்‌ தந்தக்காப்பும்‌ 
காதுமலர்களுமாக பேருருவம்‌ கொண்ட பொன்வண்டு 
போலிருந்தது. கர்ணனும்‌ துரியோதனனும்‌ திரெளபதியை 
அதனருகே அழைத்துச்சென்றனர்‌. 
பட்டுநூலேணிவழியாக அவள்‌ ஏறி அம்பாரியில்‌ 
கைகளைக்கூப்பியபடி அமர்ந்தாள்‌. முரசுகள்‌ ஏற்றப்பட்ட 
முதல்யானை கிளம்பி எறும்புகளை வகுந்து கருவண்டு 
செல்வதுபோல கூட்டத்தை ஊடுருவிச்சென்றது. 
அதன்பின்‌ கொம்புகள்‌ ஏந்திய சூதர்களுடன்‌ 
இரண்டாவது யானை. அணிப்பரத்தையர்‌ ஏறிய மூன்று 
யானைகள்‌ சென்றபின்‌ பட்டத்து யானை 
திரெளபதியுடன்‌ சென்றது. 


களிவெறிகொண்ட மக்கள்‌ கைகளை வீசி 
ஆர்ப்பரித்தனர்‌. இருபக்கமும்‌ உப்பரிகைகளில்‌ இருந்து 
அவள்மேல்‌ மஞ்சளரிசியும்‌ மலர்களும்‌ பொழிந்தன. 
முகில்களை காலால்‌ அளைந்து வானில்‌ நடப்பவள்‌ 
போல அவள்‌ அசைந்தசைந்து சென்றாள்‌. 
அகதைத்தொடர்ந்து பானுமதி ஏறிய யானை. அதன்பின்‌ 
துச்சளையின்‌ யானையும்‌ அசலையின்‌ யானையும்‌ 
தொடர்ந்தன. கெளரவரின்‌ மணமகளிர்‌ ஒவ்வொருவரும்‌ 
ஒரு யானைமேல்‌ ஏறி நிரைவகுத்துச்சென்றனர்‌. 
யானைகளின்‌ நிரை கொன்றைமலர்ப்பரப்பில்‌ 
வளைந்துசெல்லும்‌ கரிய நாகம்போல மொய்த்து 
அலையமத்த தலைப்பாகைகளின்‌ 
வண்ணக்கொந்தளிப்பின்‌ நடுவே சென்றது. 


அந்த வரிசை சென்று மறைவதை 
நாக்கிக்கொண்டிருந்தான்‌. அந்தக்கூட்டத்தில்‌ எங்கோ 
அந்த சார்வாகனும்‌ இருப்பான்‌ என்று தோன்றியது. 


ஆனால்‌ திரள்‌ தனியென 
எவருமில்லாமலாக்கிவிட்டிருந்தது. அவன்‌ விழிகள்‌ 
தேடித்தேடி சலித்தன. பின்னர்‌ பெருமூச்சுடன்‌ அவன்‌ 
படிகளில்‌ இறங்கத்‌ தொடங்கினான்‌. 

சுதுத்ரியின்‌ கரைக்கு பூரிசிரவஸ்‌ வந்துசேர்ந்தபோது 
மாலை சிவக்கத்‌ தொடங்கியிருந்தது. அவனுடைய புரவி 
நன்கு களைத்திருந்தது. கோடையில்‌ நீர்‌ மேலும்‌ 
பெருகுவது சிந்துவின்‌ தங்கைகளின்‌ இயல்பு 
என்பதனால்‌ நீர்விளிம்பு மேலேறி வண்டிப்பாதை 
நேராகவே நீரில்‌ சென்று மூழ்கி மறைந்தது. கரையோரத்து 
மரங்களெல்லாம்‌ நீருக்குள்‌ இறங்கி நின்றிருக்க நீருக்குள்‌ 
௬ தலைகீழ்க்காடு தெரிந்தது. மழைக்கால 
நீர்ப்பெருக்‌ ன்‌ கலங்கலும்‌ குப்பைகளும்‌ சுழிப்புகளும்‌ 
இன்றி மலையுச்சிப்‌ பனி உருகி வந்த நீர்‌ தெளிந்து 
வானுருகி வழிவதுபோல சென்றது. கரையோரங்களில்‌ 
சேறுபடிந்திருக்கவில்லை. 


அவனுடைய புரவி விடாய்கொண்டிருந்தது. நீரின்‌ 
மணத்தைப்பெற்றதும்‌ அதுவும்‌ விரைவுகொண்டு 
தலையை ஆட்டியபடி முன்னால்சென்றது. அவன்‌ 
நதியின்‌ அருகே சென்றதும்‌ குளிரை உணர்ந்தான்‌. 
நெருங்க நெருங்க உடல்‌ சிலிர்த்தது. புரவியை விட்டு 
இறங்கியதும்‌ அது நேராக நீரை நோக்கி சென்றது. 
கரைமரத்தில்‌ கட்டப்பட்ட படகில்‌ இருந்த முதியகுகன்‌ 
உரக்க “வீரரே, நீரை குதிரை அருந்தலாகாது. பிடியுங்கள்‌” 
என்றான்‌. அவன்‌ குதிரையைப்‌ பிடித்து கடிவாளத்தை 
இழுத்தான்‌. அது தலையைத்‌ தாக்கி கழுத்தை வளைத்து 
பெரிய பற்கள்‌ தெரிய வாய்‌ திறந்து கனைத்தது. 
விழிகளை உருட்டியபடி சுற்றிவந்தது. 


“நீர்‌ மிகக்‌ குளிர்ந்தது. மேலே ஆலகாலமுண்ட 
அண்ணலின்‌ காலடியில்‌ இருந்து வருகிறது. அது 
உயிர்களுக்கு நஞ்சு... அதன்‌ கரிய நிறத்தை 
பார்த்தீர்களல்லவா?” என்றான்‌ குகன்‌. பூரிசிரவஸ்‌ 
திரும்பி நோக்கினான்‌. “அதோ, அந்த வயலில்‌ 
தேங்கியிருக்கும்‌ நீரை குதிரைக்கு அளியுங்கள்‌. அது 
இளவெம்மையுடன்‌ இருக்கும்‌” என்றான்‌. அவன்‌ 
குதிரையை இழுத்துக்கொண்டுசென்று வயலில்‌ நிறுத்த 
அது ஆவலுடன்‌ குனிந்து நீரை உறிஞ்சியது. “அதுவும்‌ 
இந்நதிதான்‌. ஆனால்‌ அவள்‌ அகம்‌ கனிந்து 
முலைசுரந்தது அது.” 


குதிரையுடன்‌ அணுகி “நான்‌ மறுகரை செல்லவேண்டும்‌” 


என்றான்‌. “நீர்ப்பெருக்கு வல்லமையுடன்‌ இருக்கிறது. 
நான்‌ துழாவிக்கொண்டுசெல்லமுடியாது. என்‌ கைகள்‌ 
தளர்ந்துவிட்டன” என்றான்‌ குகன்‌. “என்‌ மைந்தர்கள்‌ 
அதோ மறுகரையில்‌ இருந்து 
வந்துகொண்டிருக்கிறார்கள்‌. அவர்களிடம்‌ 
கொண்டுசென்று சேர்க்கச்‌ சொல்கிறேன்‌.” 


பூரிசிரவஸ்‌ படகில்‌ அமர்ந்தபடி “இங்கு பெரிய படகுகள்‌ 
உண்டல்லவா?” என்றான்‌. “ஆம்‌, ஆனால்‌ 
பார்த்தீர்களல்லவா? படகுத்துறை நீருள்‌ உள்ளது. 
கோடைநீர்‌ பெருக்கில்‌ துறையை பன்னிருநாழிகை 
தெற்காக கொண்டுசென்றுவிடுவார்கள்‌.” பூரிசிரவஸ்‌ 
“அதுதான்‌ சாலையெங்கும்‌ பொதிவண்டிகளையே 
காணமுடியவில்லை” என்றான்‌. “வழியில்‌ நீங்கள்‌ 
கேட்டிருக்கலாம்‌” என்றான்‌ குகன்‌. “எங்கு செல்கிறீர்கள்‌?” 


பூரிசிரவஸ்‌ “பால்ஹிகநாட்டுக்கு...” என்றான்‌. 
“அப்படியென்றால்‌ நீங்கள்‌ ஆறு சிந்துக்களை 
கடக்கவேண்டுமே. நீங்கள்‌ தெற்காகச்‌ சென்று 
கடந்துசெல்வதே நன்று... பிற ஆறுகள்‌ இன்னும்‌ 
விரைவுள்ளவை.” பூரிசிரவஸ்‌ “ஆம்‌. அதைத்தான்‌ 
செய்யவேண்டும்‌” என்றான்‌. 


நீரில்‌ படகு அணுகுவதை பார்த்தான்‌. அதில்‌ ஒரே ஒரு 
வீரன்‌ மட்டும்தான்‌ இருந்தான்‌. அவனுடைய குதிரை 
அசையாமல்‌ தலைதாழ்த்தி நின்றது. அதன்‌ 
கடிவாளத்தை பிடித்தபடி அவன்‌ 
குறுக்குப்பட்டைப்பலகையில்‌ தலைதூக்கி நீரை 
நோக்கியபடி அமர்ந்திருந்தான்‌. அதனாலேயே அவனுக்கு 
அவனை பிடித்திருந்தது. பெரும்பாலான பயணிகள்‌ 
படகிலிருக்கையில்‌ கரைகளைத்தான்‌ 
பார்த்துக்கொண்டிருப்பார்கள்‌. நீரை நோக்குபவர்கள்‌ 
இன்னும்‌ ஆழமானவர்கள்‌. கலைந்து பறக்கும்‌ 
அவனுடைய குழல்கற்றையை 
நோக்கிக்கொண்மருந்தான்‌. 


அவன்‌ பறந்து அணுகுவதுபோல தோன்றியது. அல்லது 
எதுவுமே நிகழாமல்‌ நடுவே இருக்கும்‌ காலமும்‌ வெளியும்‌ 
சுருங்கிச்சுருங்கி அவர்களை அணுகச்செய்வது போல. 
அவனுடைய விழிகள்‌ தெரிந்தன. மேலும்‌ அணுகியபோது 
அவன்‌ யாதவன்‌ என்பதை ஆடைகட்டப்பட்டிருந்ததில்‌ 
இருந்தும்‌ கழுத்தின்‌ இலச்சினையிலிருந்தும்‌ 
உணர்ந்தான்‌. 


படகு மரங்களுக்குள்‌ புகுந்தது. அதை ஓட்டிய இளம்‌ 


குகர்கள்‌ துடுப்பால்‌ அடிமரங்களை உந்தி உந்தி அதை 
விலக்கியும்‌ செலுத்தியும்‌ நெருங்கி வந்தனர்‌. படகு 
சரிந்துகிடந்த பெரிய மரத்தை அணுகியதும்‌ அதைத்‌ 
திருப்பி விலா உரச நிறுத்தினர்‌. இளைஞன்‌ எழுந்து தன்‌ 
குதிரையின்‌ கழுத்தை தட்டினான்‌. அது நீரை நோக்கி 
தயங்கி உடலை பின்னால்‌ இழுத்தது. அவன்‌ நீரில்‌ 
குதித்து முழங்காலளவு நீரில்‌ நின்று அதை இழுத்தான்‌. 
குதிரை விழிகளை உருட்டி பெருமூச்சுவிட்டபின்‌ மெல்ல 
நீரில்‌ இறங்கியது. 

அதன்‌ உடல்‌ குளிரில்‌ சிலிர்க்க வால்‌ தூக்கி பச்சை 
நிறமாக சிறுநீர்‌ கழித்தது. அந்த மணமறிந்த 
பூரிசிரவஸ்ஸின்‌ குதிரை தொலைவில்‌ தலைதாக்கி 
கனைத்தது. இளைஞனின்‌ குதிரை ஏறிட்டு நோக்கி 
விழியுருட்டி மறுமொழி சொன்னது. அவன்‌ அதன்‌ 
கடிவாளத்தைப்பிடித்து இழுத்துக்கொண்டு சென்று 
வயலருகே மரத்தில்‌ கட்டினான்‌. பூரிசிரவஸ்‌ அவனை 
நோக்க அவன்‌ புன்னகை செய்தான்‌. தோள்களில்‌ சூடு 
போட்டது போன்ற தழும்புகள்‌. அவன்‌ தொழும்பனா 
என்ற வியப்பும்‌ தொழும்பர்கள்‌ புரவியேற முடியாதே 
என்ற எண்ணமும்‌ ஏற்பட்டது. 


“நான்‌ மறுகரை செல்லவேண்டும்‌ குகர்களே” என்றான்‌ 

ரிசிரவஸ்‌. “வீரரே, நீரின்‌ விசை மிகையாக உள்ளது. 
இதர வருவதற்குள்‌ கைசோர்ந்துவிட்டோம்‌” என்றான்‌ 
ஒருவன்‌. “தாங்கள்‌ இங்கு தங்கி நாளை செல்லலாமே!” 
பூரிசிரவஸ்‌ “இல்லை, நான்‌ சென்றாகவேண்டும்‌...” 
என்றான்‌. மூத்தவன்‌ “ஒருவரே செல்வதாக இருந்தால்‌...” 
என்று சொல்ல “பொன்‌ அளிக்கிறேன்‌” என்றான்‌ 

ரிசிரவஸ்‌. “நாங்கள்‌ சற்று 

ளைப்பாறிக்கொள்கிறோம்‌” என்று இளையவன்‌ 
சொன்னான்‌. முதுகுகன்‌ “நான்‌ இன்கடுநீர்‌ காய்ச்சுகிறேன்‌. 
அருந்திவிட்டு கிளம்பினால்‌ சரியாக இருக்கும்‌ என்றபின்‌ 
திரும்பி “வீரரே, இன்கடுநீர்‌ அருந்துகிறீர்களா?” என்றான்‌. 
“ஆம்‌” என்றான்‌ அவன்‌. 


வீரன்‌ அருகே வந்து வணங்கி “நான்‌ யாதவனாகிய 
சாத்யகி. தாங்கள்‌?” என்றான்‌. “நான்‌ பால்ஹிகன்‌, 
ரிசிரவஸ்‌ என்று பெயர்‌.” அவன்‌ முகம்‌ மலர்ந்து “ஆம்‌, 
கட்டிருக்கிறேன்‌. உண்மையில்‌ இருமுறை சேய்மையில்‌ 
பார்த்துமிருக்கிறேன்‌. சொன்னபின்னர்தான்‌ நினைவுக்கு 
வருகிறீர்கள்‌” என்றான்‌. பூரிசிரவஸ்‌ “நினைவில்‌ நிற்காத 
முகம்தான்‌” என்றான்‌. சாத்யகி “அதுவும்‌ நன்றே... எங்கு 
செல்கிறீர்கள்‌?” என்றான்‌. “தமையன்‌ உடனே வரும்படி 
செய்தி அனுப்பியிருந்தார்‌. ஆகவே நாடு திரும்புகிறேன்‌.” 


சாத்யகி “தனியாகவா?” என்றான்‌. “ஆம்‌, நான்‌ 
எப்போதுமே தனியாக புரவியில்‌ செல்வதை 
விரும்புகிறவன்‌.” “நானும்தான்‌” என்றபடி சிரித்தான்‌ 
சாத்யகி. “அமருங்கள்‌” என்றதும்‌ படகின்‌ விளிம்பில்‌ 
அமர்ந்தான்‌. இரு இளம்‌ குகர்களும்‌ சற்று விலகி அமர்ந்து 
வெற்றிலைமெல்லத்‌ தொடங்கினர்‌. முதியவன்‌ அடுப்பு 
மூட்டி கலத்தை வைத்தான்‌. “நீங்கள்‌ இளையயாதவரின்‌ 
அணுக்கர்‌ என அறிவேன்‌” என்றான்‌ பூரிசிரவஸ்‌. சாத்யகி 
சிரித்தபடி “நான்‌ இளைய யாதவரின்‌ தொழும்பன்‌. என்‌ 
தோள்குறிகளை நீங்கள்‌ பார்ப்பதைக்‌ கண்டேன்‌” 
என்றான்‌. “தொழும்பர்‌ என்றால்‌...?” சாத்யகி “அவருக்கு 
அடிமைசெய்வேன்‌” என்றான்‌. 


பூரிசிரவஸ்‌ அவன்‌ விழிகளை சற்று நேரம்‌ நோக்கியபின்‌ 
“அவ்வாறு அடிமையாக என்னால்‌ முடியுமென்றால்‌ அது 
என்‌ பிறவிப்பேறென்றே எண்ணுவேன்‌” என்றான்‌. 
“அவ்விழைவு உண்மையானதென்றால்‌ நீங்கள்‌ இதற்குள்‌ 
அடிமையாகியிருப்பீர்கள்‌. நீங்கள்‌ உள்ளூர எதுவோ 
அதுவாகவே ஆகிறீர்கள்‌.” பூரிசிரவஸ்‌ புன்னகைத்து 
”உண்மைதான்‌. நான்‌ காற்றில்‌ பறக்கும்‌ முகில்‌. வடிவமோ 
திசையோ அற்றவன்‌” என்றான்‌. 


“அஸ்தினபுரியில்‌ மணிமுடிசூட்டுவிழா சிறப்புற 
நிகழ்ந்ததை அறிந்தேன்‌. என்னை இளைய யாதவர்‌ 
துவாரகையில்‌ இருக்கச்செய்துவிட்டார்‌. இப்போது அவர்‌ 
துவாரகைக்கு கிளம்புகிறார்‌. என்னை அர்ஜுனருடன்‌ 
இருக்கச்‌ சொன்னார்‌. நான்‌ அவரிடம்‌ வில்வித்தை 
கற்கிறேன்‌.” 


பார்த்ததுமே அவன்‌ வெளிப்படையாகப்‌ 
பேசத்தொடங்கியது பூரிசிரவஸ்ஸுக்கு பிடித்திருந்தது. 
“மிகச்சிறப்பான விழா. நீங்கள்‌ இருந்திருந்தால்‌ அழியா 
நினைவாக இருந்திருக்கும்‌” என்றான்‌. “பாஞ்சால 
இளவரசியும்‌ மூத்த பாண்டவரும்‌ அஸ்தினபுரியின்‌ 
அரியணையில்‌ அமர்ந்தனர்‌. துரியோதனரும்‌ 
துச்சாதனரும்‌ இருபுறமும்‌ நின்று அவர்களை 
அழைத்துச்சென்று அமரச்செய்தனர்‌. அதன்பின்‌ 
துரியோதனருக்கே அஸ்தினபுரியின்‌ மணிமுடியை 
மூத்தபாண்டவர்‌ அளித்தார்‌. அவர்‌ தட்சிணகுருநாட்டை 
மூத்தபாண்டவருக்கு அளித்தார்‌.” 

சாத்யகி “நாடு இரண்டாகியது இல்லையா?” என்றான்‌. 
“ஆம்‌, ஆனால்‌ குடி ஒன்றாகியது. ஒவ்வொருவரும்‌ 
மாறிமாறி தழுவிக்கொண்டு கண்ணீர்விட்டனர்‌. எங்கும்‌ 
உவகையும்‌ சிரிப்பும்தான்‌ நிறைந்திருந்தது. 


அரசகுடியினரிலிருந்து அது அவையினருக்கும்‌ 
நகருக்கும்‌ பரவியது... நகரமே சிரித்துக்‌ 
களித்துக்கொண்டிருப்பதைப்‌ பார்த்தேன்‌.” 


சாத்யகி “பால்ஹிகரே, உள்ளங்கள்‌ ஒன்றாயின என்றால்‌ 
ஏன்‌ நாடுகள்‌ பிரியவேண்டும்‌?” என்றான்‌. பூரிசிரவஸ்‌ 
அந்த நேரடிவினாவின்‌ முன்‌ திகைத்து சொல்லிழந்தான்‌. 
நாடுகள்‌ பிரிகின்றன என்பது மட்டுமே உண்மை. பிற 
அனைத்தும்‌ அவர்கள்‌ அறியாமல்‌ செய்யும்‌ நடிப்புகள்‌. 
அந்த உண்மையை தங்களிடமே 
மறைத்துக்கொள்வதற்காக மிகையுணர்ச்சி 
கொள்கிறார்கள்‌. தெய்வங்கள்‌ மானுடரை கண்கட்டி 
விளையாடச்செய்யும்‌ தருணம்‌ இது.” 


ரிசிரவஸ்‌ சீண்டப்பட்டு “அப்படி உடனே 

சால்லிவிடவேண்டியதில்லை... உண்மையில்‌...” என 
தொடங்க “அப்படியென்றால்‌ நாட்டை 
பிரிக்கவேண்டியதில்லை என்று சொல்லியிருந்தால்‌ 
அத்தனை உணர்வெழுச்சியும்‌ தலைகீழாக ஆகியிருக்கும்‌. 
சிந்தித்துப்பாருங்கள்‌. அப்படி எவரேனும்‌ 
சொன்னார்களா? இளைய யாதவர்‌ சொல்லமாட்டார்‌. 
விதுரரோ மாமன்னரோ சொல்லியிருக்கலாம்‌ அல்லவா?” 
என்றான்‌ சாத்யகி. 


பூரிசிரவஸ்‌ “சொல்லவில்லை” என்றான்‌. 
“அத்தனைபேருக்கும்‌ தெரியும்‌. ஆகவேதான்‌ அவர்கள்‌ 
சொல்லவில்லை.” பூரிசிரவஸ்‌ சிலகணங்களுக்குப்பின்‌ 
“ஆம்‌, உண்மைதான்‌” என்றான்‌. 


அவர்களிடையே அமைதி நிலவியது. சாத்யகி அதை 
குலைத்து ”எப்போது இந்திரப்பிரஸ்தத்தின்‌ பணிகள்‌ 
தொடங்குகின்றன?” என்றான்‌. “அவர்கள்‌ இன்னும்‌ 
சிலநாட்களில்‌ தட்சிணகுருவுக்கே செல்லப்போகிறார்கள்‌. 
பாண்டவர்களும்‌ அவர்களின்‌ அரசிகளும்‌. அங்கே 
அவர்கள்‌ தங்குவதற்கான பாடிவீடுகளை 
கட்டத்தொடங்கிவிட்டனர்‌. வளர்பிறை முதல்நாளில்‌ 
இந்திரப்பிரஸ்தத்திற்கான கால்கோள்விழா என்றார்கள்‌. 
பாஞ்சாலத்திலிருந்து சிற்பிகள்‌ வருகிறார்கள்‌.” 


சாத்யகி “படகுகளை எடைதாக்கப்‌ பயன்படுத்தும்‌ 
கலையை துவாரகையின்‌ சிற்பிகள்‌ கற்பிப்பார்கள்‌. 
விரைவிலேயே முடித்துவிடமுடியும்‌...” என்றான்‌. 
“இந்திரனுக்குரிய நகரம்‌ என்றார்கள்‌. துவாரகையை 
விடப்பெரியது என்று அமைச்சர்‌ ஒருவர்‌ சொன்னார்‌.” 
சாத்யகி புன்னகைசெய்தான்‌. “இந்திரப்பிரஸ்தம்‌ 


எழுவதைப்பற்றி கெளரவர்கள்‌ 
கவலைகொள்ளவில்லை. ஜயத்ரதர்தான்‌ சினமும்‌ 
எரிச்சலுமாக பேசிக்கொண்டிருந்தார்‌” என்றான்‌ 
பூரிசிரவஸ்‌. 


சாத்யகி “அவருக்கென்ன?” என்றான்‌. “அவருக்கு 
திரெளபதியின்‌ மீது தீராத வஞ்சம்‌ இருக்கிறது” என்றான்‌ 
பூரிசிரவஸ்‌. “ஏன்‌?” என்றான்‌ சாத்யகி. பூரிசிரவஸ்‌ 
ஒன்றும்‌ சொல்லவில்லை. “காம்பில்ய மணநிகழ்வில்‌ 
தோற்றதை எண்ணிக்கொண்டிருக்கிறாரா?” என்றான்‌ 
சாத்யகி. பூரிசிரவஸ்‌ “போரிலும்‌ தோற்றிருக்கிறார்‌” 
என்றான்‌. “போரில்‌ அவமதிப்புக்குள்ளானவர்‌ 
அங்கநாட்டரசர்‌ அல்லவா?” பூரிசிரவஸ்‌ “அவரும்‌ வஞ்சம்‌ 
கொண்டிருக்கலாம்‌” என்றான்‌. 


சாத்யகி புன்னகையுடன்‌ “நீர்‌ வஞ்சம்‌ 
கொண்டிருக்கிறீரா?” என்றான்‌. “நானா? எவரிடம்‌?” 
என்று க திகைப்புடன்‌ கேட்டான்‌. சாத்யகி 
சிரிப்பு தெரிந்த விழிகளுடன்‌ “நீர்‌ இழந்த பெண்ணிடம்‌. 
அவளை மணந்தவரிடம்‌” என்றான்‌. அவ்வேளையில்‌ 
முதியகுகன்‌ இன்கடுநீர்‌ கொண்டுவந்தான்‌. 
மூங்கில்குவளைகளில்‌ அதை எடுத்துக்கொண்ட 
அசைவில்‌ பூரிசிரவஸ்‌ தன்‌ முகத்தை 
மறைத்துக்கொண்டான்‌. “நீர்‌ விரும்பவில்லையேல்‌ 
சொல்லவேண்டியதில்லை” என்றான்‌ சாத்யகி. 


“யாதவரே, உம்மிடம்‌ நான்‌ கொள்ளும்‌ அணுக்கம்‌ 
எவரிடமும்‌ அறிந்திராதது” என்றான்‌ பூரிசிரவஸ்‌. “நான்‌ 
இழந்தேன்‌. துயர்கொண்டிருக்கிறேன்‌. வஞ்சம்‌ 
கொள்ளவில்லை.” சாத்யகி “அது நன்று” என்றான்‌. 
“அந்த வஞ்சத்தால்‌ எஞ்சியவாழ்நாள்‌ முழுக்க நீர்‌ 
அனைத்து இன்பங்களையும்‌ இழந்துவிடக்கூடும்‌.” 
பூரிசிரவஸ்‌ “ஆம்‌, அதை நானும்‌ அறிவேன்‌. ஆனால்‌ 
அதை இவ்வேளையில்‌ சொற்களாக கேட்கையில்‌ அகம்‌ 
உறுதிகொள்கிறது” என்றான்‌. 


சாத்யகி “சில வேளைகளில்‌ இழப்புகூட நமக்கு உகந்ததாக 
இருக்கலாம்‌ பால்ஹிகரே. நாகத்தை பற்றித்‌ தூக்கிப்‌ 
பறக்கும்‌ பருந்து எடைமிகுந்தால்‌ உகிர்தளர்த்தி அதை 
விட்டுவிடும்‌. ஆனால்‌ சிலநேரங்களில்‌ நாகம்‌ அதன்‌ 
கால்களைச்சுற்றிவிடும்‌. சிறகு தளர்ந்து இரண்டும்‌ சேர்ந்து 
மண்ணில்‌ விழுந்து இறக்கும்‌. யாதவர்களின்‌ ஒரு கதை 
இது” என்றான்‌. பூரிசிரவஸ்‌ திகைப்பு நிறைந்த 
கண்களுடன்‌ சாத்யகியை பார்த்தான்‌. அவன்‌ 
அனைத்தும்‌ அறிந்து சொல்வதுபோல தோன்றியது. 


ஆனால்‌ எப்படி அறிந்தான்‌? 


சாத்யகி சிரித்து “அஞ்சவேண்டாம்‌. நான்‌ எதையும்‌ 
அறிந்து சொல்லவில்லை” என்றான்‌. பூரிசிரவஸ்‌ 
சிரித்துவிட்டான்‌. சாத்யகி மேலும்‌ சிரித்து “ஆனால்‌ 
ஜயத்ரதரைப்‌ பற்றி சொன்ன உங்கள்‌ விழிகளில்‌ 
அறியவேண்டிய அனைத்தும்‌ இருந்தன” என்றான்‌. 
பூரிசிரவஸ்ஸால்‌ சிரிப்பை அடக்கமுடியவில்லை. 
சாத்யகி “நாம்‌ இளைஞர்கள்‌ ஏன்‌ இத்தனை 
எளியவர்களாக இருக்கிறோம்‌?” என்றான்‌. பூரிசிரவஸ்‌ 
“நம்முடைய இடரே நம்மை சிக்கலானவர்கள்‌ என்று 
மதிப்பிட்டு நம்மிடம்‌ பழகும்‌ பெரியவர்களால்தான்‌” 
என்றான்‌. சாத்யகி தேவைக்குமேல்‌ உரக்கச்சிரித்து “ஆம்‌, 
அது உண்மை” என்றான்‌. 


குகர்கள்‌ எழுந்தனர்‌. “கிளம்பலாம்‌ வீரரே. 
இருட்டுவதற்குள்‌ மறுகரை சென்றுவிடவேண்டும்‌” 
என்றான்‌ ஒருவன்‌. “நான்‌ வருகிறேன்‌ யாதவரே. நாம்‌ 
மீண்டும்‌ சந்திக்கவேண்டும்‌.” சாத்யகி “நாம்‌ 
சந்தித்துக்கொண்டேதான்‌ இருப்போம்‌ என 
நினைக்கிறேன்‌ பால்ஹிகரே. நீங்கள்‌ எனக்கு மிக 
அண்மையானவர்‌ என்று என்‌ அகம்‌ சொல்கிறது” 
என்றான்‌. பூரிசிரவஸ்‌ கைவிரிக்க சாத்யகி அவனை 
தழுவிக்கொண்டான்‌. “வருகிறேன்‌” என மீண்டும்‌ 
சொல்லிவிட்டு பூரிசிரவஸ்‌ சென்று படகில்‌ ஏறினான்‌. 
முதியகுகன்‌ அவன்‌ புரவியை அவிழ்த்து வந்தான்‌. 


“இதே சிரிப்புடன்‌ செல்லுங்கள்‌” என்று சாத்யகி 
கூவினான்‌. பூரிசிரவஸ்‌ “ஆம்‌, இனி சிரிப்புதான்‌” 
என்றான்‌. புரவி நீரில்‌ நடந்து நின்று சிலிர்த்து சிறுநீர்‌ 
கழித்தது. சாத்யகியின்‌ புரவி திரும்பி கனைத்தது. குகன்‌ 
புரவியின்‌ புட்டத்தை அடிக்க அது பாய்ந்து படகில்‌ ஏறி 
அதன்‌ ஆட்டத்திற்கு ஏற்ப எளிதாக உடலை சமன்‌ 
செய்துகொண்டு நின்றது. குகர்கள்‌ இருவரும்‌ ஏறி 
துடுப்புகளால்‌ மரங்களை உந்தினார்கள்‌. 
அந்திச்செவ்வெயிலில்‌ சாத்யகியின்‌ முகத்தை நோக்கி 
பூரிசிரவஸ்‌ கையை தூக்கினான்‌. “சென்றுவருக!” 
என்றான்‌ சாத்யகி உரக்க. “இத்தருணம்‌ வாழ்க!” என்றான்‌ 
பூரிசிரவஸ்‌. 


[வெண்முகில்நகரம்‌ நிறைவு] 

தனிமை ஆயிரம்‌ பல்லாயிரம்‌ சுவர்களை 
எழுப்பிக்கொண்டு தலைவாயிலைத்‌ திறந்திட்டு 
காத்திருக்கிறது. விண்ணென விரிந்த பெருந்தனிமை 
துளித்துத்‌ திரண்டு சொட்டியதென தோன்றிய 
சின்னஞ்சிறிய தீவுக்கு ஏகத்வீபம்‌ என்று பெயர்‌. 
பன்னிரண்டுசுற்று பெருமலைகளுக்கு அப்பால்‌ 
கரைநாணல்களால்‌ முழுமையாக மறைக்கப்பட்ட 
கர்கசாகரம்‌ என்னும்‌ ஏரிக்கு நடுவே அயலார்‌ 
எத்திசையில்‌ நின்று நோக்கினாலும்‌ தெரியாதபடி 
தன்னை புதர்ச்செறிவுள்‌ புதைத்து ஒவிக்குச்‌ சிலிர்க்கும்‌ 
முயல்குருளை என அமைந்திருந்தது அது. 


நான்கு கரைகளிலும்‌ ஏரியின்‌ சிற்றலைகள்‌ வந்து 
அறையும்‌ அந்த மண்முழை அத்தியும்‌ நாவலும்‌ மாவும்‌ 
பலாவும்‌ அரசும்‌ ஆலும்‌ செறிந்த பசுங்குவை. 
நீர்நிழலுடன்‌ இணைந்து ஒரு மரகதக்கோளமென 
வான்வெளித்த நீர்ப்பரப்பின்மேல்‌ மிதந்து நின்றிருந்தது 
அது. விண்ணுக்கோ மண்ணுக்கோ தொடர்பற்ற 
அம்மிதவையை நோக்கி வானிலிருந்தும்‌ நீருள்ளிருந்தும்‌ 
பறவைகள்‌ வந்தமைந்தன. பல்லாயிரம்‌ 
கோடியாண்டுகளாக அது அங்கே இருந்தது. 
கந்தர்வர்களும்‌ கின்னரர்களும்‌ காணாது 
கடந்துசெல்லுமளவுக்கு சிறியது. சின்னஞ்சிறியவற்றின்‌ 
தனிமையை தெய்வங்களும்‌ அறிவதில்லை. 


கர்க்க குலத்து முனிவரான குணிகர்க்கர்‌ அந்த இடத்தை 
தன்‌ தவத்தின்‌ தனிமைக்கு தேர்ந்தெடுத்தபோது அருகே 
நாரதரும்‌ இருந்தார்‌. மலைவிளிம்பில்‌ நின்று நீரில்‌ 
விரிந்த வானில்‌ மிதந்த தீவைக்‌ கண்ட குணிகர்க்கர்‌ 
சொல்லென நினைவு மீண்டபோது “ஏகத்வீபம்‌” என்று 
அதை அழைத்தார்‌. பேருவகையுடன்‌ கைகளைத்‌ தூக்கி 
“இவ்விடம்தான்‌, நாரதரே, இவ்விடம்தான்‌... 
பிறிதொன்றில்லை” என்றார்‌. நாரதர்‌ சுற்றிலும்‌ 
இதழ்விரித்த நீலத்தாமரை என சூழ்ந்திருந்த 
மலைமுடிகளை நோக்கி “பெருந்தனிமை சூழ்ந்தது” 
என்றார்‌. “ஆம்‌, என்‌ எண்ணங்கள்‌ ஒருதுளியும்‌ சிதறாது 
குவியும்‌ முனை. என்‌ தவம்‌ இங்கே வைரமாகும்‌” என்றார்‌ 
குணிகர்க்கர்‌. 


மீண்டும்‌ அந்த பசுங்கோளத்தை நோக்கி “விழிதொடல்‌ 
அறியாதது. தேவரும்‌ தெய்வங்களும்‌ அறியாதது” 
என்றார்‌ நாரதர்‌. “ஒருவராலும்‌ காணப்படாதிருத்தல்‌ 
என்பது...” என்று அவர்‌ இழுக்க “ஆம்‌, அது இறத்தல்‌. 
இறக்காதவன்‌ பிறப்பதில்லை தோழரே. இங்கு தவத்தில்‌ 
எழுகிறேன்‌” என்றார்‌ குணிகர்க்கர்‌. நெஞ்சு நிறைந்த 
உவகையுடன்‌ “இனியொரு கணமும்‌ பொறுப்பதில்லை. 
முனிவரே, ஒவ்வொரு மானுடனுக்கும்‌ உரிய நிலங்கள்‌ 
அவனுக்காக காத்திருக்கின்றன. அவனை அவை 
அறிகின்றன” என்றார்‌. நாரதர்‌ புன்னகையுடன்‌ திரும்பி 
அவரை நோக்கி “அவ்வாறே ஆகுக!” 
என்றார்‌.,குணிகர்க்கர்‌ தேர்ந்தெடுத்த அத்தீவு மெல்லிய 
புற்கள்‌ பரவிய தரையும்‌ பூச்செறிந்த 
அடர்சோலைக்கூரையும்‌ கொண்டிருந்தது. அங்கே 
அவருக்கெனவே அமைந்த சிறுகுகைக்குள்‌ சென்று 
சருகுத்தரை அமைத்து அமர்ந்து முகம்‌ மலர்ந்த 
குணிகர்க்கர்‌ “இவ்விடம்‌ இத்தருணம்‌. அன்னைக்கருபீடம்‌ 
அளவுக்கே இது என்னுடையது. நாரதரே, நான்‌ இங்கு 
பிறிதொன்றிலாதாவேன்‌” என்றார்‌. நாரதர்‌ மீண்டும்‌ 
புன்னகைத்து “அவ்வாறே ஆகுக!” என்றார்‌. “இங்கு 
உணவும்‌ நீரும்‌ காற்றும்‌ ஒளியும்‌ நிறைந்திருக்கிறது. 
முழுமைக்கு ஒரு கணத்திற்கு முன்‌ என காலம்‌ 
திகழ்கிறது” என்றார்‌ குணிகர்க்கர்‌. 


“ஆம்‌. ஆனால்‌ காலமென்பது கிரீஷ்ம, வர்ஷ, சரத்‌, 
ஹேமந்த, சிசிர, வசந்த பருவங்களின்‌ கையிலாடும்‌ 
அணிப்பந்து” என்ற நாரதர்‌ “அறுவரில்‌ வசந்தம்‌ 
கொடியவள்‌. தெய்வங்களையும்‌ 
விளையாட்டுப்பொருட்களாக்கும்‌ வல்லமை 
கொண்டவள்‌” என்றார்‌. “இங்கே என்‌ உள்ளம்‌ 
உருவாக்கும்‌ பருவங்களன்றி பிறிதில்லை. என்‌ 
உளம்பூத்த மரங்கள்‌. என்‌ அகம்‌ சிலைத்த மலைகள்‌. என்‌ 
எண்ணம்‌ விரிந்த வானம்‌. நானே இவை” என்றார்‌ 
குணிகர்க்கர்‌. நாரதர்‌ மீண்டும்‌ புன்னகை செய்து “நிறைவு 
நெருங்கட்டும்‌” என்று சொல்லி குணிகர்க்கரை வணங்கி 
மீண்டார்‌. 


பின்னர்‌ நெடுநாட்கள்‌ கடந்து அவ்வழிச்செல்கையில்‌ 
ஓங்காரமென குவிந்து விண்‌ தொட்ட மலைமுடிகள்‌ 
அளித்த வெறுமையை தனிமையென உணர்ந்தபோது 
நாரதர்‌ குணிகர்க்கரின்‌ தீவை நினைவுகூர்ந்தார்‌. ஏரி 
ததும்பி மலையடுக்குகள்‌ வழியாகப்‌ பெருகி மறுபக்கம்‌ 
புகைந்து சரிந்த அருவியொன்றே அங்கே செல்வதற்கான 
பாதை. வழுக்கும்‌ பாறைகளில்‌ மலைமாணைக்‌ 
கொடிகளைப்‌ பற்றிக்கொண்டு தொற்றி ஏறும்‌ 


கலையறியாதவர்‌ அவ்விடத்தை அணுகமுடியாது. 
மீண்டும்‌ மலைச்சரிவில்‌ உருளைப்பாறைகளில்‌ தாவி 
இறங்கி நாணல்தெப்பம்‌ அமைத்து நீர்ப்பெருக்கின்‌ 

முக்கை முறித்துக்கடந்து கர்கசாகரத்தின்‌ அலையறியா 

லப்பரப்பில்‌ சறுக்கிச்சென்று பசுங்கோளத்தை 
அடையவேண்டும்‌. பேராலின்‌ வேர்க்குவை நடுவே 
தெப்பத்தைக்‌ கொண்டுசென்று நிறுத்தி நீர்தொட்டு 
தொங்கி ஆடிய விழுதில்‌ பற்றி ஆடி கரைநாணல்‌ 
செறிவில்‌ இறங்கி நின்ற நாரதர்‌ அங்கே குணிகர்க்கர்‌ ஓர்‌ 
முதுமகளாக காட்டில்‌ கனிகொய்து நின்றிருப்பதைக்‌ 
கண்டு திகைத்தார்‌. 


அவரது காலடியோசை கேட்டு திரும்பிய முதுமகள்‌ 
திகைத்து இமைகளும்‌ இதழ்களும்‌ அசைவற்றிருக்க, 
மெய்விதிர்ப்புற்ற புள்ளிமான்‌ என நின்றாள்‌. கை 
விரித்து புன்னகைத்து “அஞ்சவேண்டாம்‌ கன்னியே, 
நான்‌ விண்மேவிய இசைமுனிவனாகிய நாரதன்‌. 
குணிகர்க்கரின்‌ தோற்றம்‌ கொண்ட நீ யாரென்று அறிய 
விழைந்தேன்‌” என்றார்‌ நாரதர்‌. உடல்‌ மெல்ல தளர்ந்து 
விழிதாழ்த்தி கொய்த கனியை கூடையிலிட்டு கைகூப்பி 
“அருள்க தவமுனிவரே, என்‌ பெயர்‌ கர்ணிகை. நான்‌ 
குணிகர்க்க முனிவரின்‌ மகள்‌” என்றாள்‌. நாரதர்‌ “ஆம்‌, 
எண்ணினேன்‌. அவர்‌ எங்குளார்‌?” என்றார்‌. “எந்தை 
முழுமை எய்தி முப்பதாண்டுகளாகின்றன” என்று 
கர்ணிகை சொன்னாள்‌. “தங்கள்‌ தூயபாதங்கள்‌ பட்டு 
இத்தீவு அணிகொண்டது. என்‌ சிறுகுகைக்கு வந்து 
கனியும்‌ நீரும்‌ அருந்தி என்னை வாழ்த்தவேண்டும்‌.” 


தோளில்‌ தோய்ந்த வெண்பனிக்‌ கூந்தலும்‌ மழைகரைத்த 
பளிங்குப்பாறை என சுருக்கங்கள்‌ அடர்ந்த முகமும்‌ 
கனியீன்றபின்‌ மடல்சுருங்கி ஓய்ந்த கதலிவாழை என 
மேனியும்‌ கொண்டிருந்த அம்முதியவள்‌ அவரை 
குணிகர்க்கர்‌ வாழ்ந்த குகைக்கு கொண்டுசென்றாள்‌. 
சருகுகளை அடுக்கிச்‌ செய்த மெத்தையில்‌ அவரை 
அமரச்செய்து வணங்கினாள்‌. மண்குவளையில்‌ மலரிட்டு 
வைத்த நறுமணநீரை சுரைக்குடுவையில்‌ அளித்தாள்‌. 
அத்திப்பழமும்‌ வாழைப்பழமும்‌ தேன்விழுதும்‌ 
இன்கிழங்கும்‌ இலையில்‌ படைத்தாள்‌. உண்டு 
இளைப்பாறிய நாரதர்‌ “இனியவளே, உன்‌ ஊர்‌ என்ன? 
இந்தத்‌ தீவிலிருந்து உன்‌ தந்தை எதன்பொருட்டு அங்கே 
வந்தார்‌? உன்‌ தாயை எப்படி அவர்‌ கண்டடைந்தார்‌?” 
என்றார்‌. 


“ஊழ்கரே, எந்தை இந்தத்‌ தீவிலிருந்து 
விலகியதேயில்லை” என்று கர்ணிகை சொன்னாள்‌. 


“தாங்கள்‌ அவரை இந்தத்‌ தீவில்‌ அமரச்செய்து 
விண்ணேகியபின்‌ அவர்‌ தன்‌ முதற்சொல்லை 
முழுதாகப்பற்றி எண்ணமேதும்‌ எஞ்சாமல்‌ குவித்து 
இல்லையென்ற நிலையில்‌ இங்கிருந்தார்‌. அவரை இத்தீவு 
முலையுண்ணும்‌ குழந்தையை அன்னை என பேணியது. 
தவம்‌ கனிந்து உடலில்‌ உலைநீறிய உலோகம்‌ போல்‌ எரி 
எழ அவர்‌ விழித்தெழுந்தார்‌. தன்‌ கைகளைத்‌ தூக்கி 
நோக்கியபோது அவை பொன்னிறம்‌ கொண்டிருப்பதை 
கண்டார்‌. தன்‌ முகத்தை தானே நோக்கவேண்டுமென்ற 
விழைவு எழுந்தது அவருக்கு. அதுபிழை என்று அவரது 
ஊழ்கமுறைமை சொல்லியதென்றாலும்‌ அவ்விழைவே 
வென்றது.” 


“நீரிலிறங்கி முழங்கால்பட நின்று குனிந்து தன்னை தான்‌ 
நோக்கி வியந்து நெடுநேரம்‌ நின்றார்‌. அந்திச்சுடர்‌ தழுவிய 
கயிலை முடி போலிருந்தது அவரது முகம்‌. அதை விட்டு 
விழிவிலக்க அவரால்‌ முடியவில்லை. பின்‌ தன்னை 
உணர்ந்து திரும்பி வந்து இக்குகைக்குள்‌ அமர்ந்து 
விழிமூடியபோதும்‌ அவர்‌ அம்முகத்தையே கண்டார்‌. 
“அழகு அழகு அழகு“ என்ற சொல்லாகவே அவரது 
முதற்சொல்‌ மாறிவிட்டிருந்தது. ஒவ்வொரு நாள்‌ 
காலையிலும்‌ சென்று குனிந்து தன்‌ முகத்தை நீரில்‌ 
நோக்கி நெஞ்சு எழுந்தார்‌. அப்பேருவகையால்‌ முகம்‌ 
மேலும்‌ அழகு கொண்டது. அவ்வழகால்‌ உவகை மேலும்‌ 
வளர்ந்தது. அழகன்றி ஏதும்‌ அவரை 
சூழ்ந்திருக்கவில்லை. மலர்களில்‌, தளிரிலைகளில்‌, 
பறவைச்சிறகுகளில்‌, கூழாங்கற்களில்‌, நிலவில்‌, 
விண்மீன்களில்‌ எங்கும்‌ அழகை மட்டுமே கண்டார்‌.” 


“ஒருநாள்‌ ஏரியில்‌ கால்‌ மூழ்கி நின்று தன்னை 
தான்கண்டு காலமறியாது அவர்‌ நின்றிருக்கையில்‌ 
ஆடிப்பாவை அலையிளகி உயிர்கொண்டது. அதனுள்‌ 
இருந்து என்‌ அன்னை எழுந்து வந்தாள்‌. காடுகளில்‌ 
நாணல்கொய்து கூடைசெய்து விற்கும்‌ மலைமகள்‌. 
மலைமுடியிலிருந்து நீரில்‌ தவறிவிழுந்து குளிர்நீரில்‌ 
மூழ்கி நினைவழிந்திருந்தாள்‌. உடலறிந்த நீச்சல்‌ 
அவளை கரையணுகச்செய்தது. உடையணியாத 
அவளை எந்தை கர்கசாகரத்தின்‌ கருவறையின்‌ 
இதழ்களைத்‌ திறந்து வந்த நீர்மகள்‌ என்றே எண்ணினார்‌. 
அவளை தன்‌ குகைக்குள்‌ கொண்டுசென்றார்‌. வெப்பமும்‌ 
பின்‌ நீரும்‌ பின்‌ அமுதும்‌ அளித்து உயிரூட்டினார்‌. 
தன்னுடைய பெண்‌ வடிவு போலிருந்த அவளுக்கு 
ஸ்வப்னை என்று அவர்‌ பெயரிட்டார்‌. அவளுடன்‌ கூடி 
என்னை பெற்றெடுத்தார்‌.” 


“ஒரு சொல்கூட பேசாமல்‌, உடையென ஏதுமணியாமல்‌ 
மூன்றுவருடம்‌ அவருடன்‌ இருந்த என்‌ அன்னை ஒரு 
நாள்‌ நீரில்‌ குனிந்து தன்‌ முகத்தை பார்த்தாள்‌. 
மலைமொழியில்‌ “இது யார்‌?” என்று கூவினாள்‌. திரும்பி 
நோக்கி “இங்கா இருக்கிறேன்‌?” என்று தன்னைச்சூழ்ந்த 
காட்டை நோக்கி சொன்னபின்‌ நீரில்‌ பாய்ந்து நீந்தி 
மறைந்தாள்‌. பின்னர்‌ அவள்‌ மீளவில்லை. எந்தை 
என்னை தன்‌ கைகளாலும்‌ சொற்களாலும்‌ 
வளைத்துக்கொண்டார்‌. அவர்‌ சொன்ன 
சொற்களுக்கெல்லாம்‌ பொருள்‌ அளிக்கும்‌ வெளியாக 
இத்தீவும்‌ சூழ்ந்த ஏரியும்‌ வளைத்த மலைகளும்‌ கவிந்த 
வானும்‌ இருந்தன. அவரது அறிவனைத்தையும்‌ பெற்று 
நான்‌ வளர்ந்தேன்‌. சிறுமியாகி கன்னியாகி 
முதுகன்னியானேன்‌. தவத்தீரே, நான்‌ காணும்‌ 
இரண்டாவது மானுடர்‌ நீரே.” 


“எந்தை என்னிடம்‌ சொன்னார்‌ “தனிமையை 
மீட்டிக்கொண்டிரு மகளே. அது உன்னை நிறைக்கும்‌. 
பிறிதொன்றிலாது சூழும்‌. விண்ணிறைந்த முழுமுதல்‌ 
தனிமைக்குப்பெயரே பிரம்மம்‌.” நான்‌ அவ்வண்ணமே” 
என்று சொல்லி அவரிடமிருந்து என்‌ முதற்சொல்‌ 
அறிவுறுத்தப்பட்டேன்‌. ஹம்‌ என்பதே என்‌ அகமாகியது. 
அச்சொல்லை ஒவ்வொரு மூச்சாலும்‌ ஊதி ஊதி எழுப்பி 
என்னுள்‌ மூட்டிக்கொண்டேன்‌. இத்தீவை என்‌ தவத்தால்‌ 
நிறைத்தேன்‌. இங்கு எந்தையை விட்டுச்சென்ற நீங்களே 
திரும்பி வந்ததென்பது என்‌ விடுதலைக்காகவே என 
எண்ணுகிறேன்‌. என்‌ தருணம்‌ உங்கள்‌ முன்‌ 
பூக்கவேண்டும்‌. என்‌ அகம்‌ அமர்ந்த பறவை அது நாடும்‌ 
விண்ணை தொடவேண்டும்‌” என்று அவள்‌ அவரைப்‌ 
பணிந்து கைகூப்பி சொன்னாள்‌. 


அவளை புன்னகையுடன்‌ நோக்கி நாரதர்‌ கேட்டார்‌ 
“முதுமகளே, உன்‌ தந்தை உனக்களித்த நெறி என்ன?” 
அவள்‌ சற்று அதிர்ந்து உடனே விழிதாழ்த்தி “ஒருபோதும்‌ 
நீரில்‌ என்‌ முகத்தை நான்‌ நோக்கலாகாது என்றார்‌. 
க ப்ட்‌ இந்த ஏரியில்‌ நீராடுகிறேன்‌. இதில்‌ 
ரள்ளிப்‌ பருகுகிறேன்‌. இதன்கரையில்‌ வாழ்கிறேன்‌. 
இன்றுவரை நான்‌ என்‌ நீர்ப்பாவையை கண்டதில்லை” 
என்றாள்‌. நாரதர்‌ “அப்படியென்றால்‌ நீ முதுமையுற்று 
அழகழிந்தவளென்று எப்படி அறிந்தாய்‌?” என்றார்‌. 
அவள்‌ திகைத்து தன்‌ நெஞ்சில்‌ கைவைத்து “நான்‌ 
நோக்கியதே இல்லை” என்று தாழ்ந்த குரலில்‌ 
சொன்னாள்‌. “நீ பனித்துளியில்‌ உன்னை நோக்கினாய்‌. 
பெண்ணே, விண்ணின்‌ கணக்கில்‌ பெருங்கடல்களும்‌ 
பனித்துளிகளே” என்றார்‌ நாரதர்‌. 


அவள்‌ கால்தளர்ந்து உடல்‌ குவித்து அமர்ந்து 
“துளியினும்‌ துளியாக என்னை ஒருமுறை மட்டும்‌ 
நோக்கினேன்‌. அதற்கே என்‌ மீட்பை நான்‌ 
இழக்கவேண்டுமா?” என்றாள்‌. “சிறியவையே பெரிதாகும்‌ 
விழைவுகொண்டவை” என்றார்‌ நாரதர்‌. “என்‌ காலடி 
கேட்டுத்‌ திரும்பிய உன்‌ முதலசைவிலிருந்தது 
எதிர்பார்ப்பு. என்னைக்‌ கண்ட முதல்‌ விழிநோக்கில்‌ 
இருந்தது ஏமாற்றம்‌.” அவள்‌ உதடுகளைக்‌ கடித்தபடி 

ண்ணீர்‌ உகுத்தாள்‌. “வருந்தவேண்டாம்‌ பெண்ணே, 
காமத்தின்‌ பொருட்டு இம்மண்ணில்‌ எவரும்‌ 
பிழையுணர்வு கொள்ளவேண்டியதில்லை. களியாடும்‌ 
தெய்வங்களின்‌ அரங்கமே இவ்வினிய உடல்‌. மீட்டப்படாத 
யாழும்‌ இசையாலானதே.” 


“அப்படியென்றால்‌ இருமைகொண்டு இயல்பழிந்து 
தவித்துத்தவித்தழிவதா என்‌ ஊழ்வழி? எஞ்சி நான்‌ 
அடைவதென ஒன்றுமில்லை என்றாகுமா?” என்று 
கர்ணிகை கேட்டாள்‌. அவ்வினாவை கேட்டதுமே அவள்‌ 
தன்‌ சொல்லை கண்டுகொண்டாள்‌. “அங்கே 
விண்ணிறைந்து கிடக்கும்‌ பெருந்தனிமையின்‌ துளியை 
நான்‌ விரும்பலாகாதா?” நாரதர்‌ ”கன்னியே, முற்றான 
பெருந்தனிமை என்று பிரம்மத்தைச்‌ சொன்னவர்‌ சென்ற 
வழி வேறு. உனக்கான பிரம்மத்தை நான்‌ கண்டு 
உரைக்கிறேன்‌” என்று அவள்‌ தலையை தொட்டார்‌. 
“அருகமர்க! இது அழியா ஞானமென்றே கொள்க!” 


“பிரம்மம்‌ என ஊழ்கரும்‌ படிவரும்‌ அறிந்து நூலோர்‌ 
உரைப்பது ஒன்றுண்டு. அதை ஒரு பெண்ணென 
அறிந்தவர்‌ பிரஹஸ்பதி. அவள்‌ காரிருள்‌ முடிவிலிப்‌ 
பெருக்கென கூந்தல்‌ நீண்டு கிடக்கும்‌ கன்னங்கரிய 
ட அவள்‌ நெற்றிமேட்டில்‌ ஒளிராத ஒளியாக 
பரவியிருந்தது மேதை என்னும்‌ நீர்மை. ஆதித்யர்களை 
கருவுக்குள்‌ செறித்த காசியபனும்‌ அதிதியும்‌ அவள்‌ 
விழிகள்‌. அவள்‌ நாசிக்குள்‌ தவமிருந்தது பிராணன்‌. 
அவள்‌ இதழ்ச்செம்மைக்குள்‌ குளிர்வடிவாக வாழ்ந்தது 
அனல்‌. அவள்‌ முலைக்குவைகளுக்குள்‌ அமுதக்கடலின்‌ 
பனிப்படுகைகள்‌. அவள்‌ எட 
இதழ்கொண்ட தாமரை. அவள்‌ யோனியெனும்‌ 
செங்கனல்‌ விழிக்குள்‌ வாழ்ந்தது காலம்‌. அவள்‌ 
கால்பொடியில்‌ காத்திருந்தன அண்டங்கள்‌.” 


“தேவியின்‌ விழைவு அவள்‌ ஆவுடைக்குள்‌ சிறு 
லிங்கமென எழுந்தது. அதில்‌ அவள்‌ மேனி சிலிர்த்து 
உயிர்கொண்டது. தன்‌ காமக்கருமுனையை தானே தீண்டி 
எழுப்பினாள்‌. தன்‌ சிவத்தை தானே ஆக்கி தன்னுடலில்‌ 


நடமிடச்செய்தாள்‌. சுடர்கொண்டது மேதை. விழித்து 
பொறிபெருகினர்‌ ஆதித்யர்கள்‌. பருவெளியில்‌ 
உயிர்நிறைத்தது பிராணன்‌. சடத்திற்குள்‌ சுடரென 
வெம்மையென செம்மையென எழுந்தது அனல்‌. 
அமுதமென வழிந்தது ஆக்கி அழிக்கும்‌ பெருங்கருணை. 
ஆயிரம்கோடித்‌ தாமரை விரிந்த விசும்பு. பத்தி விரித்து 
நாபறக்க இமையா விழி மின்ன எழுந்தது காலம்‌. 
சிதறிப்பெருகின அண்டங்கள்‌. இங்குள்ளதெல்லாம்‌ 
இன்மையின்‌ ஆழத்து இருள்திரை விலக்கி இருப்பு 
கொண்டன. நீ நான்‌ இவை அவை இங்கு இனி என 
அனைத்துமாகி சூழ்ந்திருப்பவளை வாழ்த்து. அவளே 
இச்சொல்லுக்கு காப்பாகட்டும்‌.” 


அவள்‌ நெற்றியைத்‌ தொட்டு புதிய முதற்சொல்லை 
அவளுக்களித்தார்‌ நாரதர்‌. “ஸ்ரீம்‌!” அவள்‌ அவர்‌ 
கால்களைத்‌ தொழுது அதை பெற்றுக்கொண்டாள்‌. 
“இச்சொல்லை உன்‌ உடலில்‌ வைத்துக்கொள்‌. உன்னில்‌ 
அன்னை பூத்தெழட்டும்‌” என வாழ்த்தினார்‌. ”பூத்து 
நிறைந்த இம்மலர்ச்சோலையில்‌ உன்‌ குகைக்குள்‌ ஒரு 
மலர்கூட இல்லையே என எண்ணினேன்‌. என்னைத்‌ 
தொடர்ந்து வருகையில்‌ மலர்களுக்கும்‌ சருகுக்கும்‌ 
வேறுபாடு அறியாமல்‌ மிதித்து வருகிறாய்‌. உன்‌ 
உடல்பூக்கையில்‌ மலர்பூப்பதென்பது இப்புவியாளும்‌ 
அன்னை விழிபூப்பதே என்பதை அறிவாய்‌. 
தன்‌உடலுறங்கும்‌ தாய்மையை அறியாமல்‌ பெண்மையில்‌ 
நிறைவில்லை குழந்தை. ஓம்‌ அவ்வாறே ஆகுக!” 


முனிவர்‌ அவளிடம்‌ விடைகொண்டு சென்றபின்‌ அவள்‌ 
கர்கசாகரத்தின்‌ நீலமணிப்பரப்பருகே ஒரு 
தனிப்பாறையில்‌ அமர்ந்து தன்‌ நீர்ப்பாவையை நோக்கி 
விழிவிரித்து தவம்‌ செய்யலானாள்‌. நோக்க நோக்க அவள்‌ 
தன்‌ முகத்து முதுமை மறையக்கண்டாள்‌. நெஞ்சு உன்னி 
முலைகள்‌ எழுந்தன. சிவந்தெரிந்தன இதழ்கள்‌. 
ஒளிகொண்டது சிரிப்பு. புல்லரித்துப்‌ புல்லரித்து 
மென்மைகொண்டது சிவமெழுந்துச்‌ சிவந்த கனியுடல்‌. 
நீர்நோக்கி அமர்ந்திருந்த கன்னியைக்‌ கண்டு மலர்கள்‌ 
வண்ணத்துப்பூச்சிகளாக வந்து சூழ்ந்து சிறகடித்தன. 
தும்பிகள்‌ இசைத்தபடி வட்டமிட்டன. ஏரி தேனாகியது. 
சூழ்ந்த காடு கரும்பாகியது. 


ஒவ்வொருநாளும்‌ ஒவ்வொருகணமும்‌ விழிதொட்டு தன்‌ 
உருவை மீட்டி மீட்டி அவள்‌ அதை ஆணென 
ஆக்கினாள்‌. தன்‌ வயதின்‌ பாதியை அதற்களித்து தான்‌ 
பாதியென எஞ்சினாள்‌. அவள்‌ எண்ணங்களால்‌ 
சிலிர்த்துக்கொண்டிருந்த நீர்ப்பரப்பின்மேல்‌ காமத்தால்‌ 


அஞ்சி அதிர்ந்து நீளும்‌ விரல்‌ என ஒரு படகு 
அணுகிவரக்கண்டு எழுந்து முலைமுகைகளை 
கைகளால்‌ அழுத்திக்கொண்டு அருவி பொங்கி வந்து 
விழும்‌ மரக்கிளை என அதிர்ந்து நின்றாள்‌. படகில்‌ 
இருந்த மலைமகன்‌ அவளைக்கண்டு துடுப்பிட 
மறந்தான்‌. அவன்‌ விழைவே என தோணி அவளை 
நோக்கி ஒழுகி வந்தது. கரையேறிய அவன்‌ அவளிடம்‌ 
தன்‌ மலைமொழியில்‌ “நீ அணங்கா?” என்றான்‌. அவள்‌ 
விட்ட வெம்மூச்சே உரிய மறுமொழியாக இருந்தது. 


சிருங்கவான்‌ என அவள்‌ அவனை அழைத்தாள்‌. 
இடைசுற்றி வளைத்த கைகளில்‌ குழைந்து 
மலர்க்கைகளால்‌ அவன்‌ கழுத்தில்‌ மாலையிட்டு 
அவனை தன்‌ கொழுநனாக ஏற்றுக்கொண்டாள்‌. 
உருகிவழியும்‌ கந்தகப்பாறையை என அவளை அவன்‌ 
அணைத்தான்‌. அவியாகும்‌ சமித்தின்‌ பேருவகையை 
அடைந்தான்‌. அங்கு அவனிருந்தது ஒருநாள்‌ இரவே. 
அந்த ஓரிரவில்‌ அவள்‌ அவனுக்காக மீண்டும்‌ மீண்டும்‌ 
பிறந்து எழுந்து வந்தாள்‌. பேதையென நாணி 
கண்புதைத்தாள்‌. பெதும்பை என காமத்தால்‌ எரிந்தாள்‌. 
மங்கை என சூழ்ந்துகொண்டாள்‌. மடந்தை என ஆட்சி 
செய்தாள்‌. அரிவை என ஆழங்களுக்குள்‌ 
கொண்டுசென்றாள்‌. தெரிவை என அன்னையானாள்‌. 
பேரிளம்பெண்‌ என மூதன்னை வடிவானாளள்‌. 


மறுநாள்‌ காலை இன்துயிலில்‌ புன்னகையுடன்‌ அவள்‌ 
கிடக்கையில்‌ அணங்கைப்‌ புணர்ந்ததாக எண்ணி அச்சம்‌ 
கொண்ட சிருங்கவான்‌ ஓசையின்றி அவளை விட்டு 
எழுந்து நாணல்தோணியேறி மறைந்தான்‌. அவன்‌ சென்ற 
அலைகள்‌ ஒவ்வொன்றாக வந்து அவள்‌ கரையை 
முத்தமிட்டு விரிந்து தேய்ந்து மறைந்துகொண்டிருந்தன. 
அவள்‌ தன்‌ கனவில்‌ அவற்றை மேனிமேல்‌ உதிர்ந்த 
குளிர்வெண்‌ மலர்களென உணர்ந்து 
உடல்மலர்ந்துகொண்டிருந்தாள்‌. விழித்தெழுந்தபோது 
அவனைக்‌ காணாத அவள்‌ எண்‌ ஏங்கவில்லை. 
அவன்‌ வந்த தடமோ சென்ற தடமோ எஞ்சாது கிடந்த 
ஏரிப்பரப்பை குனிந்து நோக்கினாள்‌. அங்கே நிறைந்து 
கனிந்து புன்னகைத்த முதுமகளை கண்டாள்‌. 


விருத்தகன்யகை தன்‌ குகைக்கு மீண்டாள்‌. அங்கே 
சிட்டுச்சிறகு பொறுக்கிச்சேர்த்து உருவாக்கி 
தாழைப்பொடியால்‌ மணம்‌ சேர்க்கப்பட்ட 
மென்சேக்கையில்‌ அவள்‌ நட்டு வளர்த்த மலர்ச்செடிகள்‌ 
நடுவே மடிமேல்‌ கைவைத்து கண்மூடி அமர்ந்தாள்‌. 
அவள்‌ உடலில்‌ இருந்து கூந்தல்‌ வெண்கொக்குகளாகச்‌ 


சிறகடித்து எழுந்து பறந்தது. அவள்‌ விழிகள்‌ இரு சிறு 
கரிக்குருவிகளாக எழுந்து மறைந்தன. இதழ்கள்‌ 
பட்டாம்பூச்சியாக காற்றில்‌ மிதந்தன. முலைகள்‌ இரு 
கனிகளாக மெல்ல உதிர்ந்தன. கருப்பை ஒரு முயலாக 
மாறி அக்காட்டில்‌ துள்ளி ஓடியது. அவள்‌ தசைகள்‌ உருகி 
வழிந்தன. ஒளிஎழுந்த வானின்‌ விளிம்பில்‌ நின்று 
குனிந்து தன்‌ வெள்ளெலும்புகளை நோக்கினாள்‌. 
பின்னர்‌ அவள்‌ திரும்பிப்‌ பார்க்கவேயில்லை. 

அகன்றுவிரி எழினி உவகைச்‌ சொல்முளைத்த இதழ்‌ என 
பிரிந்தகல உள்ளே ஏழடுக்கு நிலைவிளக்கு ஐம்பது 
நெய்த்திரிகளுடன்‌ மலர்ச்செண்டு போல நின்றிருந்தது. 
இருபக்கமும்‌ கரவெழினிக்கு அப்பால்‌ அமர்ந்திருந்த 
இசைச்சூதரின்‌ தண்ணுமையும்‌ முழவும்‌ மணியும்‌ 
வர்கோலும்‌ தாளத்துடன்‌ முழங்கின. 
இருபக்கங்களிலிருந்தும்‌ ஆணும்‌ பெண்ணுமென 

இரு ஆட்டர்‌ சமன்நடையிட்டு வந்து நிலைவிளக்கின்‌ 
வெளிச்சத்தில்‌ நின்று கைகூப்பி இடை வளைத்து 
அரங்கை நடனமுறைப்படி வணங்கினர்‌. 


ஆட்டன்‌ மான்தோல்‌ ஆடை அணிந்து 
சடைமுடிக்கற்றைகள்‌ சூடி நீண்டதாடியுடன்‌ 
முனிவர்கோலத்தில்‌ இருந்தான்‌. ஆட்டள்‌ நீலமுகில்நிறப்‌ 
பட்டாடை சுற்றி நீள்முடிக்கற்றையுடன்‌ மலர்தார்‌ 
சேர்த்தணிந்து ஒளிவிடும்‌ மணியாரம்‌ முலைமேல்‌ துவள 
குண்டலமும்‌ தோள்வளையும்‌ கைவளையும்‌ குலுங்க 
இடைமேகலை நலுங்க சதங்கைகள்‌ சிணுங்க விண்மகள்‌ 
கோலத்திலிருந்தாள்‌. செவ்விதழும்‌ சிரிப்பூறிய 
நீள்விழிகளும்‌ செப்பெனத்‌ திரண்ட பணைமுலைகளும்‌ 
சிறுத்த இடையும்‌ கொண்டிருந்தாள்‌. ஆட்டன்‌ 
இடைவளைத்து ஏகபங்க நிலையில்‌ நிற்க அவள்‌ 
திரிபங்க நிலையில்‌ தழலென நெளிந்து நின்றாள்‌. 


அவையை மும்முறை வணங்கி ஆட்டன்‌ சொன்னான்‌ 
“வெண்கலை மலர்மகளுக்கு வணக்கம்‌. அவள்‌ 
சொல்குறித்த சிறுகோட்டு பேரியானைக்கு வணக்கம்‌. 
அவன்‌ தந்தைக்கும்‌ அருகமர்ந்த அன்னைக்கும்‌ 
வணக்கம்‌. அவர்களுக்கு இணைநின்ற 
விண்ணளந்தவனை அவன்‌ நெஞ்சமர்ந்தவளை 
உந்தியெழுந்தவனை வணங்குக எமது சிரம்‌.” 
பேரியாழுடன்‌ குழல்‌ கலப்பதுபோல ஆட்டள்‌ குரல்‌ 
எழுந்தது. “இங்கு அவையமர்ந்த அஸ்தினபுரியின்‌ 
பேரரசருக்கு வணக்கம்‌. அவர்மேல்‌ கவிந்த 
வெண்குடைக்கு அவர்‌ கையமைந்த செங்கோலுக்கு அவர்‌ 
நிறைக்கும்‌ அரியணைக்கு அவ்வரியணை சூடிய 
குலப்பேராவலிக்கு வணக்கம்‌. அவர்கள்‌ இடம்‌ அமர்ந்து 
அறம்புரிந்த மூதன்னையருக்கு அம்மூதன்னையர்‌ 


விழிகளுடன்‌ இங்கமர்ந்த அரசியருக்கு அவர்‌ மணிவயிறு 
எழுந்து இக்கொடிவழியின்‌ மலர்களான 
இளவரசர்களுக்கு அவர்களின்‌ நெஞ்சமர்ந்த 
காதலியருக்கு வணக்கம்‌. இனிதாகுக இப்பொழுது.” 


”சிருங்க குலத்துச்‌ சூதனாகிய என்பெயர்‌ சியாமன்‌. 
என்னுடன்‌ நடமிடும்‌ இவள்‌ சுஃப்ரை. சொல்லும்‌ 
பொருளுமென நாதமும்‌ தாளமும்‌ என எங்கள்‌ உடல்கள்‌ 
இங்கு இணைவதாக. அம்மையும்‌ அப்பனும்‌ ஆடிய 
நடனம்‌ எங்கள்‌ அசைவுகளிலும்‌ எழுவதாக! யாழ்தேரும்‌ 
இடமெல்லாம்‌ நுண்ணுருவாக எழுந்தருளும்‌ எங்கள்‌ 
குலமூதாதையரும்‌ மூதன்னையரும்‌ இங்கும்‌ வந்து 
சூழட்டும்‌. அவர்கள்‌ வாழ்த்துக்களால்‌ எங்கள்‌ 
சொற்களில்‌ நன்று சூழட்டும்‌!” சுஃப்ரை “இனிதாகுக 
இச்சொற்கள்‌! இங்கே முளைத்தெழுக! பெருங்கலங்களை 
சுமந்துசெல்லும்‌ கங்கைபோல மானுடத்தை 
அள்ளிச்செல்லும்‌ கனவுகள்‌ ஒளிபெறுக!” என்றாள்‌. 
இருவரும்‌ கைகூப்பி நிற்க “ஆம்‌, அவ்வாறே ஆகுக!” 
என்றனர்‌ அவையோர்‌. 


அவர்கள்‌ விலகி இருமருங்கும்‌ மறைய நிலமுக எழினி 
விலகி அங்கே வெண்தலைப்பாகையும்‌ குண்டலங்களும்‌ 
கையில்‌ தலைக்கோலுமாக சூத்ரதாரன்‌ தோன்றினான்‌. 
விரைந்த நடனக்காலடிகளுடன்‌ வந்து விளக்கொளியில்‌ 
நின்று “அதாவது அவர்கள்‌ இருவரும்‌ இங்கே ஒரு 
நடனத்தை ஆடவிருக்கிறார்கள்‌. சிறந்த பரிசில்களை 
அஸ்தினபுரியின்‌ அரசரிடமிருந்தும்‌ அரசியரிடமிருந்தும்‌ 
எதிர்பார்க்கிறார்கள்‌” என்றான்‌. மேலும்‌ குரல்தாழ்த்தி 
கண்சிமிட்டி “மகதமன்னர்‌ ஜராசந்தர்‌ அளித்த 
வைரஆரத்தைப்பற்றி பெருமைகொண்டிருக்கிறார்கள்‌. 
இன்றோடு அப்பெருமை அழியப்போகிறது என 
அறிந்திராதவர்கள்‌. சரி நமக்கென்ன? சொல்லித்தெரிவதா 
மாமன்னர்‌ பெருமை?” என்றான்‌. 


பின்னர்தன்‌ கோலைச்சுழற்றி “நான்‌ வரும்போதே 
கேட்டேன்‌, என்ன ஆட்டம்‌ என்று. மூடச்சூதனே, 
உன்னிடம்‌ சொல்லக்கூடியதல்ல அது. கல்வியும்‌ கலையும்‌ 
செறிந்த அஸ்தினபுரியின்‌ அவைநிகழ்வை முன்னர்‌ 
அறியும்‌ தகுதிகொண்டவனா நீ? என்றனர்‌. அறியும்‌ தகுதி 
கொண்டிருப்பதனால்தானே அடியேன்‌ இங்கு 
நின்றிருக்கிறேன்‌. ஒட்டுக்கேட்பவனுக்கு 
மறைத்துவைக்கப்படும்‌ எல்லாம்‌ தெரிந்திருக்கும்‌, 
முச்சந்தி மெய்யறிவு மட்டும்‌ வசப்படாது என்பார்கள்‌. 
சியாமனின்‌ ஆடையணியை நோக்கினேன்‌. நீ 
விஸ்வாமித்திரன்‌ அல்லவா என்றேன்‌. அவன்‌ 


எப்படித்தெரியும்‌ என்றான்‌. உடலில்‌ ஷத்ரியனுக்குரிய 
நிமிர்வு உள்ளது. விழிகள்‌ வைரம்போல்‌ மின்னுகின்றன. 
ஆனால்‌ அணிந்திருப்பதோ கடுநெறித்‌ தவசீலரின்‌ 
தோலாடை. தாடி இறங்கி மார்பைத்‌ தொடுகிறது. தோளில்‌ 
விரிந்துள்ளன சடைக்கற்றைகள்‌. வேறு எவர்‌ 
இப்புவியில்‌ இக்கோலத்தில்‌ இருக்கமுடியும்‌?” என்றேன்‌. 


கோலைச்சுழற்றிச்‌ சிரித்து நின்று “அப்படியென்றால்‌ இது 
மேனகை. அருநிலைபடிவரின்‌ ஆழ்தவம்‌ முடக்க 
விண்ணிறங்கி வந்தவள்‌. சரிதான்‌. அந்தக்கதையா? 
அதையா இத்தனை மந்தணமாக வைத்துள்ளீர்கள்‌? அட, 
இப்பாரதவர்ஷத்தில்‌ வாய்திறந்து பாலருந்தி 
அன்னையை அறியும்‌ குழந்தை அனைத்தும்‌ அறிந்த 
கதை அல்லவா? ஏன்‌ சோனகரும்‌ யவனரும்‌ காப்பிரியும்‌ 
பீதரும்‌ கூட அறிந்த வரலாறு அல்லவா என்றேன்‌” என்ற 
சூத்ரதாரன்‌ குரலை மாற்றி ”அதற்கு இந்த இளஞ்சூதன்‌ 
சொல்கிறான்‌, அவர்கள்‌ ஆடப்போவது வழக்கமான 
மேனகாவிஸ்வாமித்ரம்‌ அல்ல என்று. என்ன என்ன 
என்ன என்றேன்‌. நகைத்துக்கொண்டு 
விலகிச்சென்றுவிட்டனர்‌. சரி, அப்படி என்னதான்‌ 
ஆடப்போகிறார்கள்‌ என்று பார்ப்போம்‌” என்றான்‌. 


நடுவே வந்து நின்று கோலை ஊன்றி “சரி, நான்‌ 
சொல்லக்‌ கடமைப்பட்டவன்‌. என்‌ பணியை 
செய்துவிடுகிறேன்‌. பிரம்மன்‌, அத்ரி, சந்திரன்‌, புதன்‌, 
புரூரவஸ்‌, விஜயன்‌, ஹோத்ரகன்‌, ஜஹ்னு, பூரு, பலாகன்‌, 
அஜகன்‌ என்னும்‌ பெரும்புகழ்கொடிவழியில்‌ வந்த 
மாமன்னர்‌ குஜர்‌. அவர்‌ மைந்தர்‌ குஜநாபர்‌ கன்யாகுப்ஜ 
நாட்டை கோல்வளையாது நூல்திறம்பாது ஆண்டார்‌. 
நூறு அஸ்வமேதமும்‌ நூறு ராஜசூயமும்‌ இயற்றிய 
குஜநாபர்‌ தன்‌ மனைவி ஹ்ருதாசியின்‌ குருதியில்‌ 
அவற்றின்‌ பயனை பயிரிட்டுப்‌ பெற்ற மைந்தர்‌ 
மாமன்னர்‌ காதி. அவர்‌ புகழ்‌ வாழ்க! அவையீரே, 
மாமானுடரை மைந்தராகப்பெற்றவர்‌ இறப்பதில்லை” 
என்ற சூத்ரதாரன்‌ “மேலும்‌ சொல்கிறேன்‌. இது 
சொல்வதற்குரிய தருணம்‌” என்று தொடர்ந்தான்‌. 


முனிவருக்கு அன்பராகிய காதி இம்மண்ணை முழுது 
வெல்லும்‌ மைந்தனுக்காக விழைந்தார்‌. 
அவைவைதிகரைக்‌ கூட்டி வேள்விகளுக்கெல்லாம்‌ 
வேள்வி எது என்றார்‌. அஸ்வமேதமும்‌ ராஜசூயமும்‌ 
அல்ல. அவ்வேள்விகளை தன்‌ இடமும்‌ வலமும்‌ 
எனக்கொண்ட முழுமுதல்‌ வேள்வி. அவர்கள்‌ 
விஸ்வமேதமே நிகரற்ற வேள்வி என நூல்கள்‌ 
சொல்கின்றன, ஆனால்‌ அது விண்ணவர்‌ ஆற்றும்‌ 


வேள்வி, மண்ணில்‌ எவரும்‌ அதை நிகழ்த்தியதில்லை 
என்றனர்‌. என்‌ குடியும்‌ குலமும்‌ கொடியும்‌ முடியும்‌ 
அவியாகட்டும்‌, அவ்வேள்வியே நிகழட்டும்‌ என்றார்‌ காதி. 
ஆயிரம்‌ வைதிகர்‌ இரவும்‌ பகலுமென 
பன்னிரண்டாண்டுகாலம்‌ இடைமுறியாது அவியிட்டு 
தழலிறங்காது எரியெழுப்பிச்‌ செய்த விஸ்வமேதம்‌ 
ட கண அன்று அவியுணவை தன்‌ 
அறத்துணைவி மோதவதிக்கு அளித்தார்‌.” 


“அன்னை வயிற்றில்‌ எழுந்த அனலென கருவுற்று வந்த 
மைந்தருக்கு விஸ்வாமித்ரன்‌ என்று பெயரிட்டார்‌. 
தொடர்ந்து வந்த மங்கை சத்யவதி. என்று 
அழைக்கப்பட்டாள்‌. சத்யவதியை ருசீக முனிவர்‌ 
மணந்தார்‌. கெளசிக குலத்து விஸ்வாமித்திரர்‌ 
கன்யாகுப்ஜத்தின்‌ மணிமுடியை சூடியபோது விழியிழந்த 
அவைச்சூதர்‌ ஒருவர்‌ மலைமுடிகள்‌ சூடவேண்டியது 
அணிமுகில்களை மட்டுமே என்றார்‌. 
பன்னிரண்டாண்டுகாலம்‌ கன்யாகுப்ஜத்தின்‌ மீது 

அறநெறிவழுவா அரசன்‌ ' ஆளும்‌ நகர்மேல்‌ அணிசெய்யும்‌ 
ஹிரண்யத்வஜம்‌ என்னும்‌ பொன்னிற முகில்கீற்று 
அசையாமல்‌ அமர்ந்திருந்தது என்றனர்‌ கவிஞர்‌. புவி 
இருக்கும்‌ வரை புகழிருக்கும்‌ படிவரை வணங்குக! 
மண்ணிலிழிந்த ஒவ்வொரு உயிருக்கும்‌ விண்ணேறும்‌ 
வாய்ப்பும்‌ வல்லமையும்‌ உள்ளது என்பது நூல்நிலை. 
ஆயினும்‌ வெண்முகில்களை படிக்கட்டாக்கியவர்‌ சிலரே. 

ண்ணவனாகி நின்ற மண்மைந்தனை வணங்குக! 
அவன்‌ மானுடத்தின்‌ மணிமுடி என்க!” 


சூத்ரதாரன்‌ மும்முறை வணங்கியபின்‌ தன்‌ 
உடலசைவுகளை முழுமையாக மாற்றி தலைப்பாகையை 
கழற்றி உதறி இடையில்‌ கட்டிவிட்டு மெல்ல மேடையில்‌ 
சுற்றி நடந்தான்‌. நெற்றியில்‌ கைவைத்து கூர்ந்து 
நோக்கினான்‌. ஓசைக்காக செவிகளில்‌ கைவைத்தான்‌. 
மறுபக்கம்‌ கானக எழினிக்கு அப்பாலிருந்து நிமிர்ந்த 
தலையுடன்‌ கையில்‌ கமண்டலமும்‌ தண்டமும்‌ ஏந்தி 
விஸ்வாமித்திரர்‌ நடந்து வந்தார்‌. சூத்ரதாரன்‌ அவரை 
வணங்கி “வணங்குகிறேன்‌ தவசீலரே, உத்கலத்தைச்‌ 
சேர்ந்த வணிகனாகிய என்பெயர்‌ சபரன்‌. எவரால்‌ நான்‌ 
பேரருள்‌ பெறப்போகிறேன்‌ என நான்‌ அறியலாமா?” 
என்றான்‌. சியாமன்‌ கைதூக்கி அவனை வாழ்த்தி “நான்‌ 
விஸ்வாமித்ரன்‌. அறம்‌ வளர்த்த மன்னனாக இருந்தேன்‌. 
இன்று தவம்‌ வளர்க்கும்‌ முனிவனாக திகழ்கிறேன்‌. நீயும்‌ 
உன்குடியும்‌ வாழ்க!” என்றான்‌. 


“ஆ, தாங்களா!” என்று சபரன்‌ கைகூப்பினான்‌. 


“வசிட்டருடன்‌ காமதேனுவுக்காக போரிட்டவர்‌. 
திரிசங்குவிற்காக பொன்னுலகை உருவாக்கி 
விண்நிறுத்தியவர்‌. குளிர்நீர்‌ சரஸ்வதியில்‌ 
குருதிப்பெருக்கை எழுப்பியவர்‌. ராகவராமனுக்கு 
வில்லும்‌ சொல்லும்‌ கற்பித்தவர்‌. நான்‌ காண்பதென்ன 
கனவா? இல்லை நான்‌ இறந்து விண்ணுலகு 
எய்திவிட்டேனா?” விஸ்வாமித்ரர்‌ கைந்ட்டி 
புன்னகையுடன்‌ அவனை வாழ்த்தி “நீ என்னைக்‌ 
காணும்‌ பேறுபெற்றாய்‌. நீ அளித்த கொடைகளும்‌ உன்‌ 
தந்தை விட்டுச்சென்ற பயன்களும்‌ உனக்கு கனிந்தன. நீ 
வாழ்வாய்‌” என்றார்‌. சபரன்‌ “ஐயனே, இந்த 
அடர்வனத்தில்‌ அடிகள்‌ என்ன நோக்குடன்‌ அணைந்தீர்‌ 
என அறியலாமா?” என்றான்‌. விஸ்வாமித்ரர்‌ “இனி 
இப்புவியில்‌ நான்‌ அடைய ஏதுமில்லை வணிகனே. 
விண்ணவனின்‌ அரியணையில்‌ அமர விழைகிறேன்‌. 
மாகேந்திரம்‌ என்னும்‌ கடுநோன்பு தவமியற்ற இங்கு 
வந்தேன்‌. அதோ அந்த மலையுச்சியில்‌ இருக்கும்‌ 
இந்திரமேகம்‌ என்னும்‌ இடத்திற்குச்‌ செல்கிறேன்‌” 
என்றபின்‌ அவனைக்‌ கடந்து சென்றார்‌. 


சபரன்‌ குனிந்து அவரது பாதங்கள்‌ பட்ட இடத்தைத்‌ 
தொட்டு தன்‌ தலையில்‌ சூடிக்கொண்டிருந்தான்‌. 
அவனுக்குப்பின்னால்‌ எவரோ வரும்‌ காலடியோசை 
கேட்டது. திகைத்துத்‌ திரும்பி செவிகூர்ந்தபின்‌ 
தத்தளித்து அங்குமிங்கும்‌ ஓடி தன்‌ இடையில்‌ இருந்த 
கச்சையை அவிழ்த்து மரம்போல நீட்டி நிறுத்தி அதன்‌ 
பின்‌ பதுங்கிக்கொண்டு எட்டிப்பார்த்தான்‌. 
நீலப்பட்டாடை அணிந்து அணிகள்‌ ஒளிவிட கார்குழல்‌ 
காற்றில்‌ பறக்க மேனகை ஓசிந்து உலைந்து கையலைய 
இடைநெளிய நடந்துவந்தாள்‌. அவளைக்‌ கண்டு சபரன்‌ 
திகைத்து மூச்சடக்கி வாய்திறந்தான்‌. அவள்மேல்‌ 
ஆடியால்‌ ஒளியை எதிரொளித்து சுழற்றினான்‌ 
கரவெழினிக்குள்‌ நின்ற சூதன்‌. பெருமுரசம்‌ 
இடியோசையாகியது. 


வஜ்ராயுதம்‌ மின்ன இடியோசையென எழுந்த 
இந்திரனைக்‌ கண்டு மேனகை நெஞ்சைப்பற்றி நிமிர்ந்து 
நோக்கினாள்‌. அவளைச்சூழ்ந்து நெளிந்த மின்னல்கள்‌ 
அவிந்தன. இடியோசையுடன்‌ கலந்தெழுந்தது இந்திரனின்‌ 
குரல்‌. “இளையவளே, நீ என்‌ பணிக்காக இன்று 
மண்ணிலிறங்கினாய்‌. உன்னால்‌ இந்திரவுலகு 
காக்கப்படட்டும்‌.” மேனகை “தேவர்க்கரசே, நான்‌ தங்கள்‌ 
பணிப்பெண்‌” என்றாள்‌. பேரிடியொன்று மின்னுடன்‌ 
எழுந்து அங்கே நின்றிருந்த திரையாலான மரம்‌ தீப்பற்றி 
எரிய அதன்பின்‌ நின்றிருந்த சபரன்‌ பாய்ந்தோடி ஒரு 


பாறைக்குப்பின்‌ பதுங்கிக்கொண்டான்‌. எரியெழுந்து 
தழலாடியது. மின்னல்கள்‌ மேடையெங்கும்‌ 
துள்ளித்துடித்துச்‌ சுழன்றன. 

“இந்திரனை வணங்குக! விண்ணுக்குரியவனை, 
முகில்களின்‌ அரசனை, மின்னுடைவாள்‌ 
கொண்டவனை, தெய்வங்களுக்குரியவனை வாழ்த்துக!” 
என சூதர்கள்‌ சேர்ந்து பாடினர்‌. தண்ணுமையும்‌ முழவும்‌ 
குழலும்‌ யாழும்‌ சேர்ந்திசை எழுப்பி சூழ்ந்தன. 
வெண்ணிறத்துணிக்குள்‌ இருவர்‌ புகுந்துகொண்டு 
சமைத்த வெள்ளையானை துதியாட்டி செவியாட்டி 
அரங்குக்கு வந்தது. அதன்‌ மேல்‌ வைரக்கதிர்‌ முடியும்‌ 
விரியொளிக்‌ குண்டலங்களும்‌ செம்மலர்‌ ஆரமும்‌ 
வெண்பட்டாடையும்‌ அணிந்த இந்திரன்‌ வீற்றிருந்தான்‌. 
அவன்‌ வலக்‌ கையிலிருந்து மின்னிச்சிதறியது 
வஜ்ராயுதம்‌. இடக்கையில்‌ இருந்தது வெண்சுடர்‌ எழுந்த 
பாரிஜாதம்‌. மேனகை அவனருகே சென்று தலைவணங்கி 
நின்றாள்‌. 


அவளை வாழ்த்தி இந்திரன்‌ “அழகியே கேள்‌. அங்கே 
மலையுச்சியில்‌ அமைந்த இந்திரமேகத்தில்‌ மாகேந்திரம்‌ 
என்னும்‌ கடுந்தவம்‌ இயற்றும்‌ முனிவரை உன்‌ 
அகவிழியால்‌ பார்‌. அவரை உன்‌ அழகால்‌ வெல்க! 
இனியவளே, ஐம்மலர்‌ அம்புகளைத்‌ தொடுக்க அனங்கன்‌ 
உன்னை வில்லாக்கட்டும்‌” என்றான்‌. “நான்‌ அஞ்சுகிறேன்‌ 
இறைவா. நான்‌ எளியவள்‌. பெருஞ்சினமுனிவரின்‌ 
கடுஞ்சொல்லை எண்ணி என்‌ மெய்‌ விதிர்ப்பு 
கொள்கிறது” என்றாள்‌ மேனகை. “ஆம்‌, அவர்‌ 
அனலுருவானவர்‌. ஆனால்‌ அனலை அணைக்க 
புனலை அமைத்த பெருவல்லமை உனக்கு 
அருள்செய்க!” என்றான்‌ இந்திரன்‌. 


“என்‌ சொற்குவை ஒழிகிறது. என்‌ சித்தம்‌ எரிகிறது. 
என்னில்‌ எஞ்சுவதென ஏதுமில்லை அரசே” என்றாள்‌ 
மேனகை. இந்திரன்‌ நகைத்து “உன்‌ கருவறைக்குள்‌ 
குடிகொள்ளும்‌ அன்னைப்பெருந்தெய்வங்களை 
வணங்குக! அவர்கள்‌ அறியா சொல்‌ இல்லை. அவர்கள்‌ 
காணாத வழியும்‌ இல்லை. அவர்கள்‌ பிறப்பித்த 
உயிர்க்குலங்களின்‌ அனைத்து நலன்களாலும்‌ 
வாழ்த்தப்பட்டிருக்கிறது அவர்கள்‌ கொண்ட 
பெருங்காமம்‌” என்றான்‌. “அறிக இளையோளே, 
இப்புடவியை ஆக்கிய முதற்பேரன்னை. காமத்தை 
மட்டுமே அவள்‌ தன்‌ நெஞ்சிலிருந்து எடுத்தாள்‌. 
காமரூபிணியின்‌ கோடிகோடி பாவனைகளால்‌ 
அழகுற்றிருக்கிறது விசும்பு. கண்‌ சுடர்ந்து இதழ்‌ கனன்று 


முலைமுனைகொண்டு இடையொசிந்து மதம்‌ சொட்டி 
காமம்‌ கொள்ளும்‌ பெண்ணில்‌ எழுகிறாள்‌ காலக்கனல்‌ 
கொண்டு இப்புடவி சமைத்த குலமகள்‌.” 


மேனகை கைகூப்பி “எந்தையே, முன்பு குபேரநிலை 
அடைய இம்மாமுனிவர்‌ கெளபேரம்‌ என்னும்‌ 
பெருந்தவமியற்றியபோது வித்யுல்பிரபை என்னும்‌ 
அப்சரநங்கை குபேரனால்‌ அனுப்பப்பட்டாள்‌. 
மின்னொளிப்பேரழகு கொண்ட அவள்‌ அவரது 
தவச்சாலைக்குச்‌ சென்று தன்னழகைக்‌ காட்டி அவரை 
வெல்லமுனைந்தாள்‌. அவர்‌ அவளை தீச்சொல்லிட்டு 
அரக்கியென்றாக்கினார்‌” என்றாள்‌. இந்திரன்‌ “ஆம்‌, 
அவள்‌ அவரை வெல்லமுடியாதானபோது தன்‌ சினத்தால்‌ 
அவ்வுருவை அடைந்தாள்‌. தோற்கத்தோற்க கனிபவளே 
காமக்கலையறிந்த பெண்‌ என உணர்க!” என்றான்‌. 


“ஒரு யுகம்‌ அவள்‌ அக்கோரவடிவில்‌ அலைந்தாள்‌. 
விஸ்வாமித்ரரின்‌ தவச்சுடர்‌ மாளவநாட்டில்‌ யக்ஞசேனன்‌ 
என்னும்‌ வைதிகரின்‌ துணைவியின்‌ வயிற்றில்‌ காலநேமி 
என்னும்‌ தவச்செல்வனாகப்பிறந்தது. அவன்‌ ஊழ்கம்‌ 
பயில கானேகியபோது சினம்‌ கொண்டு அவள்‌ 
வழிமறித்தாள்‌. அவள்‌ கூந்தலைப்பற்றி அவன்‌ சுழற்றி 
நிறுத்தியபோது அவளுக்குள்‌ எரிந்ததெல்லாம்‌ 
அணைந்தது. அவள்‌ கால்நகம்‌ இனித்தது. 
நெற்றிப்ப்பொட்டு இனித்தது. கார்குழல்‌ வழியாக 
இளங்காற்று கடந்துசென்றது. அவள்‌ அழகிய 
இளம்பெண்ணானாள்‌. சிறியவளே, காதலை அறிந்த 
பெண்களுக்காக மட்டும்‌ அமைந்த பிரேமாவதி என்னும்‌ 
விண்ணுலகை அடைந்தாள்‌. அவள்‌ உடல்‌ 
பொன்னொளி கொண்டது. உள்ளமெங்கும்‌ அமுதம்‌ 
நிறைந்தது” என்றான்‌ இந்திரன்‌. 


”தேவதேவா, தாங்கள்‌ அனுப்பிய ரம்பைக்கும்‌ 
அந்நிலையல்லவா அமைந்தது? விஸ்வாமித்ரரின்‌ தவம்‌ 
கலைக்க அவள்‌ அணிகளைனைத்தும்‌ பூண்டு 
தவச்சோலைக்கு சென்றாள்‌. அவள்செல்லுமிடமெங்கும்‌ 
வசந்தம்‌ விரிவதற்காக நீங்கள்‌ இளங்குயிலாக மாறி 
முன்னால்‌ சென்றீர்கள்‌. உங்கள்‌ குரல்கேட்டு காடுபூத்தது. 
ஓடைகள்‌ சிலிர்த்தன. வான்‌ கனிந்து இளமழை எழுந்தது. 
விலங்குகள்‌ காமம்‌ கொண்டு குரலெழுப்பின. 
இன்னிசைப்‌ பறவைகள்‌ மரக்கிளைகளில்‌ அமர்ந்து 
பாடின. பொன்னொளிர்ப்‌ பூச்சிகள்‌ யாழொலித்துச்‌ 
சுழன்றன. அவள்‌ அவர்முன்‌ சென்று செழித்த மலர்ச்செடி 
என நின்றபோது மண்ணும்‌ விண்ணும்‌ காமவடிவாக 
இருந்தன. அவரோ விழி தூக்கி அவளை நோக்கியதுமே நீ 


கற்பாறையெனச்‌ சமைக என்று தீச்சொல்லிட்டார்‌” 
என்றாள்‌ மேனகை. 


“காமினியே கேள்‌. ரம்பை என்‌ ஆணையேற்று 
அக்கடமைக்கென சென்றாள்‌. எப்படியெனினும்‌ 
வென்றாகவேண்டும்‌ என்ற எண்ணம்‌ மட்டுமே 
கொண்டிருந்தாள்‌. வசந்தம்‌ விரிந்த அக்கானகவெளியில்‌ 
அவள்‌ விழிகளில்‌ மட்டுமே காமம்‌ இருக்கவில்லை. 
முனிவர்‌ அவற்றை நோக்கியதுமே சினந்தது இயல்பே” 
என்றான்‌ இந்திரன்‌. “அவள்‌ அக்கானகத்தில்‌ 
கல்லெனக்குளிர்ந்து கிடந்தாள்‌. நெடுநாட்களுக்குப்பின்‌ 
தவம்செய்வதற்கென காட்டுக்குவந்து தன்னுள்‌ உறைந்த 
காதல்சுனையின்‌ முதல்‌ ஊற்றைத்‌ தொட்டுத்‌ திறந்த 
ஃபூரிதேஜஸ்‌ என்னும்‌ வைதிகன்‌ எரிமூண்டு எழுந்த 
உடல்கொண்டு தவித்து வந்து அப்பாறைமேல்‌ 
அமர்ந்தான்‌. இளந்தொடைகளாக மாறி அவள்‌ அவனை 
தன்மேல்‌ அமர்த்திக்கொண்டாள்‌. மென்முலையாக 
அவனைத்‌ தழுவி இதழ்கவ்வி மூச்சுகலந்தாள்‌.” 


இந்திரன்‌ சொன்னான்‌ “அறிக பெண்ணே, பெண்ணில்‌ 
ஆணை கவர்வது அவள்கொள்ளும்‌ காமமே. அவள்‌ 
வயிற்றிலுறங்கும்‌ வருங்காலம்‌ விழிகளில்‌ இதழ்களில்‌ 
முலைகளில்‌ உந்தியில்‌ அல்குலில்‌ திகழ்கையில்‌ அவள்‌ 
சுடராகிறாள்‌. ஆண்கள்‌ விட்டில்களாகிறார்கள்‌.” 
மேனகை அவனை வணங்கி “அவ்வண்ணமே” என்றாள்‌. 
இடியெழுந்து மின்னல்கள்‌ சூழ இந்திரனின்‌ யானை இரு 
தேவர்களாக எழுந்து இருபக்கமும்‌ நின்றது. அவன்‌ ஒரு 
சிறு செம்மலரை அவளிடம்‌ நீட்டி “இம்மலருடன்‌ செல்க! 
இதன்‌ இதழ்கள்‌ தழலாக ஆகுமென்றால்‌ நீ அவரை 
வென்றாய்‌. பின்‌ கனியாக ஆகுமென்றால்‌ உன்னை 
வென்றாய்‌” என்றான்‌. அவள்‌ அதை 
பெற்றுக்கொண்டாள்‌. இரு பக்கமிருந்தும்‌ கரந்துவரல்‌ 
எழினி வந்து அவையை மூடிக்கொண்டது. 


அவையெங்கும்‌ பரவிய அசைவை உணர்ந்தபின்னரே 
திருஷ்டத்யும்னன்‌ தன்‌ உடலை உணர்ந்தான்‌. கால்களை 
மெல்ல நீட்டி கைகளை விரித்து இடையின்‌ இறுக்கத்தை 
சீரமைத்துக்கொண்டான்‌. ஏவலர்கள்‌ மரத்தாலங்களில்‌ 
மூங்கில்குவளைகளில்‌ இன்னீரும்‌ மதுவும்‌ 
சிற்றுணவுகளுமாக நிழல்களென ஓசையின்றி குனிந்து 
இருக்கைநிரைகளுக்கிடையே பரவினர்‌. திருதராஷ்டிரர்‌ 
பெரிய சுரைக்குடுவை நிறைந்த மதுவை வாங்கி 
ஓசையுடன்‌ அருந்திவிட்டு திருப்பிக்கொடுத்து 
ஏப்பத்துடன்‌ கால்களை நீட்டிக்கொண்டார்‌. அவர்‌ அருகே 
அமர்ந்திருந்த விதுரர்‌ அப்பால்‌ இருந்த கனகரை நோக்கி 


ஏதோ கைகாட்ட கனகர்‌ திரைவிலக்கி வெளியே ஓடினார்‌. 
திருஷ்டத்யும்னன்‌ ஒரு சிறுகுவளை மதுவை கையில்‌ 
எடுத்துக்கொண்டான்‌. 


அரங்கில்பரவியிருந்த மெல்லிய ஒளியில்‌ பீடங்களில்‌ 
அமர்ந்திருந்த யுதிஷ்டிரனும்‌ பாண்டவர்களும்‌ 
துரியோதனனும்‌ கெளரவர்களும்‌ கோட்டோவியங்கள்‌ 
போல தெரிந்தனர்‌. கண்கள்‌ மட்டும்‌ அகல்சுடரை ஏற்று 
மின்னிக்கொண்டிருந்தன. துரியோதனன்‌ கைகளை 
மார்பில்‌ கட்டியபடி நிமிர்ந்த தலையுடன்‌ அமர்ந்திருக்க 
யுதிஷ்டிரன்‌ சற்று அமைதியிழந்தவனாக தலைகுனிந்து 
கால்களை அசைத்துக்கொண்டிருந்தான்‌. வலப்பக்கம்‌ 
மெல்லிய வெண்ணிறத்திரைக்கு அப்பால்‌ அரசியரின்‌ 
பீடநிரைகள்‌. அங்கே சேடியர்‌ புழங்கும்‌ ஓசை கேட்டது. 


மீண்டும்‌ தண்ணுமையும்‌ முழவும்‌ எழுந்தன. எழினி 
விலகிக்கொள்ள சுடர்கள்‌ தூண்டப்பட்ட ஏழடுக்கு 
நிலைவிளக்கு மேடையில்‌ அசைவற்ற சுடர்களுடன்‌ 
நின்றது. யாழும்‌ குழலும்‌ இசைகொண்டு தாளத்தில்‌ 
ஏறிக்கொண்டன. அவற்றை மூழ்கடித்தபடி ஓங்கார நாதம்‌ 
எழுந்தது. “அரசரில்‌ முனிவரை முனிவரில்‌ அரசரை 
விண்ணவர்‌ வெருளும்‌ மண்ணவர்க்கு அருளும்‌ 
அறத்தானை மூன்றுதெய்வங்களுக்கும்‌ இனியானை 
வணங்குக!” என்று சூதர்‌ பாடினர்‌. உள்ளரங்கு எழினி 
விலக அங்கே ஒரு மண்புற்றின்மேல்‌ விஸ்வாமித்ரர்‌ 
கண்மூடி தவத்திலமர்ந்திருப்பது தெரிந்தது. அவர்மேல்‌ 
சருகுகள்‌ இசையுடன்‌ ஒவ்வொன்றாக 
உதிர்ந்துகொண்டிருந்தன. 


சலங்கை ஒலி எழுந்ததும்‌ திருஷ்டத்யும்னன்‌ தன்‌ 
நெஞ்சம்‌ படபடப்பதை உணர்ந்தான்‌. இடதுகால்‌ துடிக்கத்‌ 
தொடங்கியது. மலர்மரச்செறிவு தீட்டப்பட்ட எழினிக்கு 
அப்பாலிருந்து மேனகை நடனநடையில்‌ மெல்ல 
வந்தாள்‌. ஒரு பெண்ணுடலில்‌ புகைச்சுருளின்‌ 
மெல்லசைவு நிகழமுடியும்‌ என்று விழிமுன்‌ கண்டான்‌. 
அவள்‌ தன்‌ நீள்குழல்கற்றை ஒன்றை முலைமுகிழ்களின்‌ 
நடுவே இட்டு கைகளால்‌ முடைந்தபடி வந்து 
அங்கிருக்கும்‌ அவரை முற்றிலும்‌ பாராதவளாக 
அச்சோலை மலர்களை கொய்தாள்‌. நீரள்ளி முகம்‌ 
நோக்கினாள்‌. தனக்குள்‌ பாடியபடி விழியலைத்து 
மலர்க்கிளைகளை நோக்கினாள்‌. சிரித்துத்‌ துள்ளி 
அங்கே அமர்ந்த பறவைகளை கைவீசி துரத்தினாள்‌. 
இளங்குயில்‌ குரலை தான்‌ நடித்து அதை ஏமாற்றி 
சிரித்தாள்‌. முனிவர்‌ உடலில்‌ மெல்லசைவு எழுந்தது. 
அவர்‌ விழிகள்‌ அதிர்ந்து பின்‌ குருதிமலர்கள்‌ என 


திறந்தன. 


அவள்‌ அவர்‌ பார்ப்பதை அறியாமல்‌ கீழே விழுந்த 
கனியொன்றை எடுத்து கடித்தாள்‌. நீர்த்துளிசெறிந்த 
மரக்கிளையை அசைத்து குளிர்த்துளிகளுக்கு 
உடல்சிலிர்க்க முகம்‌ திருப்பி சிரித்து விலகினாள்‌. அவர்‌ 
எழுந்ததையும்‌ சினம்கொண்ட முகத்துடன்‌ அருகே 
வந்ததையும்‌ அவள்‌ காணவில்லை. அவர்‌ “யார்‌ நீ?” 
என்று கேட்டதும்‌ திகைப்புடன்‌ திரும்பி தழல்‌ 
விலகுவதுபோல ஒருகணம்‌ அசைந்து தன்‌ 
முலைகள்மேல்‌ ஆடையை அள்ளி அழுத்தியபடி “நான்‌ 
ஓர்‌ தேவகன்னி. இச்சோலை எழில்கண்டு மலராட 
வந்தேன்‌” என்றாள்‌. “இது என்‌ தவச்சாலை. இக்கணமே 
இங்கிருந்து விலகு” என்றார்‌ விஸ்வாமித்ரர்‌. துடுக்குடன்‌ 
தலைசரித்து ஏளனப்புன்னகையுடன்‌ இதழ்‌ கோட்டி 
மேனகை “ஏன்‌, இதை இந்திரன்‌ உங்களுக்கு 
அளித்திருக்கிறானோ?” என்றாள்‌. 


அந்த அச்சமின்மையால்‌ திகைத்த விஸ்வாமித்ரர்‌ “நான்‌ 
யாரென்று அறிவாயா?” என்றார்‌. “யாராக 
இருந்தாலென்ன? நான்‌ கேட்பது எளிய வினாவல்லவா?” 
என்றாள்‌. ஆணவத்துடன்‌ தலைதூக்கி அவரை நோக்கி 
“உடைமையற்று காடுபுகுந்த முனிவர்‌ ஒரு சோலையை 
மட்டும்‌ தனதாக்கிக்கொண்டாரா என்ன?” என்றாள்‌. 
“பெண்ணே, நான்‌ விஸ்வாமித்ரன்‌. தீச்சொல்லிட்டு 
உன்னை தீராப்பெருந்துயருக்கு அனுப்ப என்னால்‌ 
முடியும்‌” என்றார்‌. “ஆம்‌, கேள்விப்பட்டிருக்கிறேன்‌. 
பெருஞ்சினத்தவர்‌ என்று சொன்னார்கள்‌” என்றவள்‌ 
சிரித்து “சினம்கொண்ட ஆண்களைப்போல்‌ பெண்களை 
ஈர்ப்பவர்‌ இல்லை” என்றாள்‌. அவர்‌ நோக்கு தொடும்‌ 
இடத்தை அவள்‌ கை சென்று தொட்டது. வலக்கை தன்‌ 
கன்னத்தை வருடியது. இறங்கி கழுத்துமென்மையை 
தொட்டு முலைநடுவே அமைந்தது. “விலகு... 
இல்லையேல்‌ அழிவாய்‌” என்றார்‌ விஸ்வாமித்ரர்‌. 
“அழிந்தால்‌ என்ன? நான்‌ உங்களுள்‌ எஞ்சுவேன்‌ 
அல்லவா?” 


கையில்‌ கமண்டல நீரை அள்ளி ஓங்கி “இக்கணமே நீ” 
என்று அவர்‌ சினக்க “உங்கள்‌ நெஞ்சுக்குள்‌ என்மேல்‌ 
ஒருதுளியேனும்‌ காமம்‌ இல்லையேல்‌ தீச்சொல்லிடுங்கள்‌” 
என்றாள்‌ மேனகை. “சீ, என்ன நினைத்தாய்‌ என்னை?” 
என்றார்‌ விஸ்வாமித்ரர்‌. “ஆண்மகன்‌ என்று” என அவள்‌ 
மெல்ல நகைத்தாள்‌. “முனிவரென்றும்‌ அறிவரென்றும்‌ 
அறிபவர்‌ ஆயிரம்பேர்‌ இருக்கலாம்‌. ஆணென்று 
அறிபவளும்‌ ஒருத்தி இருக்கட்டுமே.” அவள்‌ உடல்‌ 


அனலென ஆடிக்கொண்டே இருந்தது. கழுத்தில்‌ ஒரு 
மென்‌ சொடுக்கல்‌ நிகழ்ந்தது. இடை சற்று வளைந்‌ 
தொடை முன்னெழுந்தது. விஸ்வாமித்ரர்‌ தன்‌ வ 
அவள்‌ மேல்‌ வீசி “பதியிலாதவளே, இக்கணமே நீ ஒரு 
பறவையாக மாறு” என்றார்‌. அவள்‌ சிரித்து 
வாய்பொத்தியபோது மேலாடை சரிந்து வனமுலைகளின்‌ 
கரியகூர்விழிகள்‌ எழுந்து நோக்கின. “அப்போதும்‌ 
அழகற்ற ஓர்‌ உயிராக என்னை ஆக்க உங்கள்‌ உளம்‌ 
ஒப்பவில்லை” என்றாள்‌. 


மீண்டும்‌ நீரை அள்ளி அவர்‌ கையில்‌ எடுக்க “உங்கள்‌ 
ஒரு சொல்லும்‌ என்‌ மேல்‌ அமையாது முனிவரே. நான்‌ 
உடையா கவசம்‌ அணிந்திருக்கிறேன்‌” என்று அவள்‌ 
கைகளை விரித்தாள்‌. இடைவரை சரிந்த ஆடையில்‌ 
செப்புமுலை எழுந்து அசைய மென்வயிற்றில்‌ உந்தி 
சுழித்து அலையிளக வெண்பாளைத்‌ தோள்களும்‌ 
மூங்கில்புயங்களும்‌ விரிய “உங்கள்‌ காதலென்னும்‌ 
கவசம்‌” என்றாள்‌. “விருப்பிலா ஆண்மகன்‌ முன்‌ 
உடல்காட்டி நிற்கும்‌ பரத்தை நீ” என்று அவர்‌ சீறி 
மூச்சிரைக்க “பரத்தைமையும்‌ பெண்மையின்‌ ஒரு 
நிலையே. எங்கோ எவர்முன்னோ பரத்தையென உணரா 
பெண்‌ எவள்‌?” என்றாள்‌. 


“இன்று உன்னை நான்‌ அடையலாம்‌. என்றோ உன்னை 
வெறுப்பேன்‌. என்‌ முன்‌ நீ இழிந்து நிற்பாய்‌” என்று அவர்‌ 
விழிதிருப்பி சொன்னார்‌. “உடல்கொண்டு ஆணை 
வெல்பவள்‌ பெண்ணில்‌ வாழும்‌ காதலி. வென்ற ஆணை 
கருப்பைவெதுப்பில்‌ வைத்திருப்பவள்‌ அவளில்‌ கனியும்‌ 
அன்னை” என்று அவள்‌ சொன்னாள்‌. “காதலியும்‌ 
அன்னையும்‌ ஆனவள்‌ நாணிலாதவள்‌. தன்னிலை 
அழிந்தவள்‌. எதனாலும்‌ எரிக்கப்படாத குளிர்பாறை 
என்றானவள்‌.” அவள்‌ இடையிலிருந்து நீலப்பட்டாடை 
முழுமையாக நழுவிச்சரிய வெண்பளிங்குயானையின்‌ 
மத்தக முழையென விரிந்த இடையும்‌ மலர்தார்‌ 
தொடைகள்‌ நடுவே மான்குளம்பென அல்குலுமாக 
அவள்‌ நின்றாள்‌. மழைக்கால மலைகள்‌ அருவிகளை 
அணிந்திருப்பதுபோல நகைகள்‌ மட்டுமே 
அணிந்திருந்தாள்‌. கைகளால்‌ முகம்பொத்தித்‌ திரும்பி 
நின்று அவர்‌ உடலதிர்ந்துகொண்டிருக்க “இனி 
சொல்லென ஏதும்‌ எஞ்சுவதில்லை ஆண்மகனே. 
இங்கிருப்பது பெண்ணென்று ஆனவை அனைத்தும்‌” 
என்றாள்‌. 


சூதர்களின்‌ இசைப்பாடல்‌ தண்ணுமையும்‌ யாழும்‌ 
குழலும்‌ முழவும்‌ கலந்து துணைவர எழுந்து மேடையை 


சூழ்ந்தது. அதில்‌ அவள்‌ காற்று அலைக்கும்‌ 
மெல்லிறகென அசைந்து நடனமிட்டாள்‌. 


”இனிய மது. இனிய மது 

இனிய மது நிறைந்த இக்கிண்ணம்‌ 
திறந்திருக்கிறது தேவர்களே! 
தேவர்களே தெய்வங்களே! 
திறந்திருக்கிறது மதுக்கிண்ணம்‌ 
மலைகள்‌ நதிகள்‌ சமவெளிகள்‌ காடுகள்‌ 
ஆர்த்தலைக்கும்‌ பெருங்கடல்‌ 
இனிய மதுக்கிண்ணம்‌ 

தேவர்களே தெய்வங்களே! 

இப்புவி ஒரு இனிய மதுக்கிண்ணம்‌! 
தேவர்களே தெய்வங்களே! 
விடாய்கொண்டவர்களே, 

இனிய மதுக்கிண்ணம்‌ 

இதோ ஓர்‌ இனிய மதுக்கிண்ணம்‌!” 


மேடையில்‌ முழந்தாள்‌ மடிந்து அமர்ந்து பின்‌ மண்‌ படிந்து 
விழுந்த விஸ்வாமித்ரரின்‌ தலையில்‌ அவள்‌ கால்‌ 
படிந்தது. அவர்‌ அதை தன்‌ இருகைகளாலும்‌ பற்றி 
நெஞ்சில்‌ வைத்தார்‌. நெருப்புத்தழல்கள்‌ வரையப்பட்ட 
செவ்வெழினி மெல்ல வந்து அவர்களை மூடிக்கொண்டு 
மறைந்தது. 


சூத்ரதாரன்‌ வலப்பக்கத்திலிருந்து ஓடிவந்து மேடைமுன்‌ 
நின்று “பனிமலை உருகாது நதிகளில்லை!” என்று 
உரக்கச்சொல்லி பின்‌ குரல்‌ தணிந்து “சரி சரி, இதை நான்‌ 
சொல்லவில்லை. கவிஞர்‌ சொல்கிறார்கள்‌. அப்போது 
நான்‌ அருகே நின்றுகொண்டிருந்தேன்‌” என்றான்‌. 
“மாமுனிவனின்‌ தவம்‌ மங்கையில்‌ மகளெனப்‌ பிறந்தது. 
மூதன்னை சகுந்தலை வாழ்க! அவள்‌ மணிவயிற்றில்‌ 
உதித்த பரதனை வாழ்த்துவோம்‌. பரதனின்‌ குருதிவழி 
எழுந்த மாமன்னர்நிரையை வாழ்த்துவோம்‌. 
மகாசக்திவடிவான பாரதவர்ஷத்தை எண்ணுடல்‌ 
மண்பட வணங்குவோம்‌. அறிஞரே அரசரே அவையீரே, 
தவமும்‌ காதலும்‌ இரண்டறக்கலந்த மண்‌ இது. இங்கு எழுக 
தவச்சாலைகள்‌. அருகே ஒளிர்க மதுச்சாலைகள்‌. 
விண்ணை மண்ணுக்கு இறக்கும்‌ முனிவர்‌ வாழ்க! 
மண்ணை விண்ணாக்கும்‌ காதலர்‌ வாழ்க!” 


மும்முறை தொழுது சூத்ரதாரன்‌ பின்னகர்ந்ததும்‌ 
முகப்பெழினி இருபக்கத்திலும்‌ இருந்து வந்து 
மூடிக்கொண்டது. திருஷ்டத்யும்னன்‌ தன்‌ உறைந்த 
கால்களை நீட்டி உடலை நெளித்தான்‌. கால்கள்‌ முழுக்க 


சிறிய ஊசிகள்‌ குத்தும்‌ வலி எழுந்தது. 

கதவுக்கு அப்பால்‌ மெல்லிய சிலம்பொலி கேட்டு 
திருஷ்டத்யும்னன்‌ மஞ்சத்தில்‌ இருந்து எழுந்து நின்றான்‌. 
பின்னர்‌ அப்படி எழுந்ததை நாணியவன்‌ போல பீடத்தில்‌ 
சென்று அமர்ந்துகொண்டு இருண்ட சாளரத்துக்கு 
அப்பால்‌ இருளென அசைந்த மரக்கிளைகளை 
நோக்கிக்கொண்டிருந்தான்‌. காற்று சிறிய சலசலப்புடன்‌ 
கடந்துசென்றது. சாளரத்திரைச்சீலை ஓர்‌ எண்ணம்‌ வந்து 
மறைந்ததுபோல எழுந்து மீண்டும்‌ படிந்தது. சுடர்‌ சற்றே 
அசைந்து அமைந்தது. கதவு சிறிது திறந்து சயனன்‌ 
எட்டிப்பார்த்து “வணங்குகிறேன்‌ இளவரசே” என்றான்‌. 
அவன்‌ கண்களை நோக்கி தன்‌ கருவிழிகளை மட்டும்‌ 
அசைத்து அவன்‌ ஆணையிட சயனன்‌ பின்னகர்ந்து 
கதவை மேலும்‌ திறந்தான்‌. சுஃப்ரை உள்ளே வந்து 
கதவை ஓசையின்றி மூடிவிட்டு அவனை நோக்கி 
புன்னகைசெய்தாள்‌. 


அவள்‌ வெண்பட்டாடையை தோள்மேல்‌ 
போர்த்தியிருந்தாள்‌. போர்வை விலகிய இடைவெளியில்‌ 
கழுத்தில்‌ அணிந்திருந்த மணியாரத்தின்‌ கற்கள்‌ 
மின்னுவது தெரிந்தது. அவன்‌ எழவிரும்பினாலும்‌ 
அசைவிலாதவனாக அமர்ந்திருந்தான்‌. அவள்‌ 
மேலுதட்டை இழுத்து கீழுதட்டால்‌ கவ்வியபடி கண்களில்‌ 

வலுடன்‌ அவனை நோக்கியபடி நின்றாள்‌. பின்‌ அவள்‌ 
கை சரிய பொன்வளைகள்‌ குலுங்கின. மேகலைமணிகள்‌ 
குலுங்கி அசைய அவனருகே வந்து இடுப்பில்‌ 
கைவைத்து ஓஒசிந்து நின்றாள்‌. அரண்மனைப்பெண்கள்‌ 
எவரிடமும்‌ அந்த நடன அசைவுகள்‌ நடையில்‌ 
கூடுவதில்லை என்று அவன்‌ எண்ணிக்கொண்டான்‌. 
சிற்றிளமையிலேயே கற்ற நடனம்‌ இவர்களின்‌ 
விழிகளை, சிரிப்பை, உடலசைவுகளை முழுமையாக 
வகுத்துவிடுகிறது போலும்‌. அவள்‌ எண்ணங்கள்‌ கூட 
அவ்வாறு வகுக்கப்பட்டிருக்குமா என்ன? இப்புவியின்‌ 
நிகழ்வுகளனைத்தும்‌ அவளுக்கு ஒரு நடனமென்றே 
தெரியுமா? 


”அமர்க!” என்றான்‌. அவள்‌ மஞ்சத்தில்‌ அமர்ந்து 
டையை தன்‌ கால்கள்‌ நடுவே ஒதுக்கிக்கொண்டு 
“பாஞ்சால இளவரசரைப்பற்றி அறிந்துள்ளேன்‌. 


சற்றுமுன்‌ சயனர்‌ மேலும்‌ கூறினார்‌” என்றாள்‌. அவள்‌ 
குரலும்‌ தேய்த்து மெருகேற்றப்பட்டதாக இருந்தது. 
புருவங்களைச்‌ சுளித்தபடி ”என்ன கேள்விப்பட்டாய்‌?” 
என்று திருஷ்டத்யும்னன்‌ கேட்டான்‌. “தாங்கள்‌ அடைந்த 
விழுப்புண்களைப்பற்றி” என்று அவள்‌ புன்னகையுடன்‌ 
சொன்னாள்‌. “களத்தில்‌ வில்லுடைந்து அம்புபட்டு 
விழுந்தவன்‌, அதைத்தான்‌ இப்படி சொல்கிறாய்‌ 
இல்லையா? பரத்தைக்கலையை நன்கு கற்றிருக்கிறாய்‌. 
ஆண்களை நன்றாகவே அறிவாய்‌ போலும்‌” என்றான்‌. 
அந்தக்கடுமை அவனை உள்ளூர புன்னகைக்கச்‌ 
செய்தது. “பரத்தைக்கலை என்பது ஆண்களை 
அறிவதல்ல. பெண்களை அறிவது” என்றாள்‌ அவள்‌. 
பொருளில்லாமல்‌ அவன்‌ “ஓ” என்றான்‌. 


“பெண்‌ தன்‌ உடலை, உள்ளத்தை, ஆற்றலை அறிகையில்‌ 
பரத்தையாகிறாள்‌” என்று சொன்ன அவள்‌ மெல்ல 
நகைத்து “மனைமகளும்‌ மஞ்சத்தில்‌ பரத்தை 
என்றுதானே சொல்கிறார்கள்‌?” என்றாள்‌. “நீ எப்போதும்‌ 
மஞ்சத்தில்‌ இருக்கிறாயா?” என்றான்‌ திருஷ்டத்யும்னன்‌. 
“ஆம்‌, ஆண்களை பெண்கள்‌ மஞ்சத்திலன்றி 
வேறெங்கும்‌ சந்திக்கமுடியாதென்று என்‌ மூதன்னை 
சொல்வாள்‌.” அவன்‌ அவள்‌ கண்களையே நோக்கினான்‌. 
அவற்றிலிருந்த ஆழம்‌ அவனை அச்சுறுத்தியது. “நீ நூல்‌ 
கற்றவளா?” என்றான்‌. ”காவியம்‌ பரத்தைக்கலையின்‌ 
ஒரு பகுதி” என்றாள்‌ அவள்‌. “நான்‌ காவியம்‌ 
கற்றதில்லை” என்று அவன்‌ சொன்னான்‌. “நன்று” என்று 
அவள்‌ சிரித்தாள்‌. “காணும்‌ ஒவ்வொன்றையும்‌ 
நெஞ்சுக்கு உகந்த பொய்யாக ஆக்கிக்கொள்வதற்குப்‌ 
பெயரே காவியம்‌. பொய்களின்‌ மேல்‌ உங்கள்‌ வில்லின்‌ 
அம்புகள்‌ படுவதில்லை.” 


அவன்‌ அவளையே பார்த்துக்கொண்டிருந்தான்‌. எழுந்து 
அவளை தழுவவேண்டும்‌, அந்தச்சிரிப்பின்‌ மீதே 
முத்தமிடவேண்டும்‌ என்று தோன்றியும்‌ அவ்வெண்ணம்‌ 
உடலை சென்றடையவில்லை. அவள்‌ “என்ன பார்வை?” 
என்று சிணுங்கி தன்‌ கழுத்தை மெல்ல கைகளால்‌ 
வருடினாள்‌. கழுத்தைப்போல இளமையை 
வெளிக்காட்டுவது பிறிதில்லை. மென்மை என்பதே 
தோலென ஆனதுபோல. மலர்வரிகள்‌. சிறுபூமுட்கள்‌. 
அசைவெல்லாம்‌ நடனமாக ஆவது பெண்ணின்‌ 
கழுத்தில்‌. “என்ன?” என்றாள்‌. “ஒன்றுமில்லை” என்றான்‌. 
அவள்‌ அவன்‌ முழங்காலில்‌ கைகளை வைத்து 
“ஒன்றுமில்லையா?” என்று ஆழ்ந்த செவிக்குரலில்‌ 
கேட்டாள்‌. “ம்‌” என்று அவன்‌ மூச்சாக சொன்னான்‌. 
“விஸ்வாமித்ரரா நீங்கள்‌? தவம்‌ கலைக்கவேண்டுமா 


என்ன?” உடலின்‌ மணம்‌. இளவெம்மை ஒரு மணமாக 
மாறுமா என்ன? ”நான்‌ உடல்நலமின்றி இருந்தேன்‌” 
என்றான்‌. அதை ஏன்‌ சொன்னேன்‌ என்று வியந்தபடி 
“நெடுநாட்கள்‌” என்றான்‌. 


“அறிவேன்‌” என அவள்‌ அவனருகே வந்து பீடத்தின்‌ 
கைப்பிடிமேல்‌ அமர்ந்தாள்‌. அவளுடைய இடமுலை 
அவன்‌ தோளில்‌ மெல்லப்பதிந்து புதைந்தது. 
இதயத்துடிப்பு வந்து தோளில்‌ அதிர்ந்தது. 
“நெடுநாட்கள்‌...” என்றான்‌. பெருமூச்சுடன்‌ “நெடுநாட்கள்‌ 
உடல்நலமின்றி இருந்தவன்‌ பிறிதொருவனாக 
ஆகிவிடுகிறான்‌. அவனறிந்த உலகம்‌ முழுமையாக 
மாறிவிடுகிறது” என்றான்‌. அவள்‌ அவன்‌ தலையை தன்‌ 
கைகளால்‌ வளைத்து நெஞ்சோடு சேர்த்து “ம்‌” என்றாள்‌. 
“வலி என்பது ஒரு தவம்‌. பிறிதிலாது உளம்‌ 
குவியச்செய்யும்‌ முதற்சொல்‌ என்பது வலியின்‌ அதிர்வே. 
உடல்‌ உடல்‌ உடல்‌ என உணர்ந்தபடி படுத்திருப்பது. 
இவ்வுடலன்றி பிறிதில்லை நான்‌ என உணர்வது... 
நெடுந்தூரம்‌ கடந்துவந்துவிட்டேன்‌.” 


அவள்‌ அவன்‌ குழலை கைகளால்‌ 
அளைந்துகொண்டிருந்தாள்‌. “இங்கு வந்ததும்‌ 
துரோணரின்‌ குருகுலத்திற்குத்தான்‌ சென்றேன்‌” என்று 
அவன்‌ சொன்னான்‌. “அங்கே நான்‌ பயின்ற களங்களில்‌ 
இளையோர்‌ நின்றனர்‌. நான்‌ வாழ்ந்த குடிலில்‌ 
கலிங்கநாட்டு இளவரசன்‌ ஒருவன்‌ இருந்தான்‌. நான்‌ 
கையாண்ட படைக்கலங்கள்‌ எங்குமிருக்கவில்லை. 
நின்ற நிலத்தில்‌ எடைகொண்டு மூழ்கிமறைந்துவிட்டேன்‌ 
என்று எண்ணினேன்‌. அந்த எண்ணமே என்னை 
கால்பதறச்செய்தது. துரோணர்‌ விழிகளும்‌ ஒரு கணம்‌ 
கழித்தே என்னை அறிந்தன. கற்பித்தவில்‌ மகிழும்‌ 
அத்தனை ஆசிரியர்களுக்கும்‌ கண்முன்‌ உள்ள 
மாணவர்களே இனியவர்கள்‌. என்னிடம்‌ தன்‌ 
மாணவர்களைக்‌ காட்டி புகழ்ந்துகொண்டிருந்தார்‌. 
அவர்களிடம்‌ என்னைப்பற்றிச்‌ சொல்லி என்னிடம்‌ 
வில்லைக்கொடுத்து இலக்கொன்றை 
வெல்லச்சொன்னார்‌. அந்த வில்லை கையிலெடுத்ததுமே 
திகைத்துவிட்டேன்‌. புத்தம்புதியதாக இருந்தது அது. 
நடுங்கும்‌ கைகளுடன்‌ அதை நாணேற்றினேன்‌. நான்‌ 
கற்ற கலையெல்லாம்‌ நான்‌ இழந்த உடலுக்குரியது. 
நோய்மீண்டு நானடைந்த இவ்வுடல்‌ அம்பை 
அறியவில்லை. இலக்கை நோக்கியபோது என்‌ கண்கள்‌ 
இருண்டன.” 


திருஷ்டத்யும்னன்‌ தொடர்ந்தான்‌. “இலக்கு தவறியபோது 


துரோணர்‌ என்னை நோக்கி கனிந்து புன்னகைத்து உன்‌ 
உடலின்‌ கணக்குகள்‌ மாறிவிட்டன மைந்தா என்றார்‌. 
அந்தக்கனிவுதான்‌ அவரை ஆசிரியராக்குகிறது. ஆனால்‌ 
நான்‌ அச்சொற்களால்‌ அகம்‌ புண்பட்டேன்‌. கண்கலங்கி 
வில்லைத்தாழ்த்தி அவர்‌ கால்களைத்‌ தொட்டுவிட்டு 
திரும்பினேன்‌. என்னை அவர்‌ பின்னின்று அழைத்ததை 
நான்‌ கேட்கவில்லை. இரக்கத்திற்குரியவனாகும்‌ 
ஆண்மகன்‌ போல்‌ இழிந்தவன்‌ எவன்‌? வெறும்‌ உடல்‌. 
புழுவுடல்‌. மட்கி அழியும்‌ தசையுடல்‌. அதுமட்டுமே நான்‌. 
மீளமீள அதைத்தான்‌ என்னுள்‌ சொல்லிக்கொண்டே 
இருந்தேன்‌. சிறுத்து நைந்து ஒரு புழுவாக இவ்வறைக்குள்‌ 
வந்துசேர்ந்தேன்‌. இவ்வறைக்குள்‌ நுழைந்தபின்‌ 
நான்குநாட்களாக நான்‌ வெளியே செல்லவேயில்லை.” 


“இன்று உன்‌ ஆடலைப்பார்த்தேன்‌” என்று அவன்‌ 
சொன்னபோது அவள்‌ “ம்‌” என்று சொல்லி மேலும்‌ இறுக 
அணைத்தாள்‌. “என்‌ உடலை உணர்ந்தேன்‌. ஆகவேதான்‌ 
உன்னை பார்க்கவேண்டுமென விழைந்தேன்‌. என்‌ 
உளமறிந்தவன்‌ சயனன்‌.” அவள்‌ குனிந்து அவன்‌ 
இதழ்களை தன்‌ இதழ்களால்‌ கவ்விக்கொண்டாள்‌. 
நாநுனியால்‌ நா தீண்டினாள்‌. அவன்‌ கன்னத்தில்‌ அவள்‌ 
இனிய ஊன்மணமுள்ள மூச்சு பரவியது. அவள்‌ 
இதழ்கள்‌ அழுத்தமான மலர்மொட்டுகள்‌ போலிருந்தன. 
இதழ்களின்‌ துடிப்புகளினூடாக 
உரையாடிக்கொள்வதுபோல. ஒருவரை ஒருவர்‌ உண்டு 
பின்பு மூச்சு ஒலிக்க விலகி அவன்‌ “நான்‌ நெடுந்தனிமை 
கொண்டிருந்தேன்‌” என்றான்‌. “அறிவேன்‌” என்றாள்‌. 
“எப்படி?” என்றான்‌. “இத்தனை அடுக்குகளாக 
கடுஞ்சொல்‌ சுற்றி உங்களை ஒளித்துக்‌ 
கொண்டிருக்கிறீர்கள்‌. ஆனால்‌ ஒரு சிறுதொடுகையில்‌ 
உடல்நடுங்குகிறீர்கள்‌.” 


அவன்‌ அவள்‌ கைகளை விலக்கி சினத்துடன்‌ 
“நடுங்கவில்லை” என்றான்‌. “சரி, இல்லை” என்று 
சொல்லி அவள்‌ வெண்பற்கள்‌ ஒளிவிட நகைத்தாள்‌. 
“உன்னை அஞ்சுகிறேன்‌ என நினைத்தாயா?” அவள்‌ 
“இல்லையே” என்று சொல்லி அவன்‌ தோள்களை 
வளைத்துக்கொண்டாள்‌. “கையை எடு” என்று அவன்‌ 
மேலும்‌ சினந்தான்‌. “சரி எடுத்துவிடுகிறேன்‌” என்று 
விலக்கிக்கொண்டு அதேவிசையில்‌ முலைகள்‌ அவன்‌ 
மார்பில்‌ பொருந்த அவன்மேல்‌ விழுந்தாள்‌. அவன்‌ 
அவளை பிடித்துத்‌ தள்ளி “விளையாடுகிறாயா? 
உன்மேல்‌ காதல்கொண்டிருக்கிறேன்‌ என்று 
நினைக்கிறாயா?” என்றான்‌. அவள்‌ அவன்‌ செவியில்‌ 
“பரத்தைமேல்‌ காதல்கொள்ளாத ஆண்மகன்‌ உண்டா 


என்ன? பத்தினியரை அணுகும்போது 
அந்தக்காதலைத்தானே உணர்வீர்கள்‌” என்றாள்‌. 


அவன்‌ சினத்துடன்‌ எழுந்துகொள்ள அவள்‌ ஆடை 
கலைந்து பின்னால்‌ சரிந்து விழுந்தாள்‌. “செல்‌... 
இப்போதே சென்றுவிடு” என்று மூச்சிரைத்தபடி அவன்‌ 
சாளரம்‌ நோக்கி சென்றான்‌. ஏன்‌ செல்கிறோம்‌ என்று 
எண்ணியதுமே திரும்பி “இங்கு நிற்காதே” என்று 
கூவினான்‌. “சரி, சென்றுவிடுகிறேன்‌” என அவள்‌ 
குனிந்து தன்‌ மேலாடையின்‌ நுனியை பீடத்திலிருந்து 
இழுக்க மறுபக்கம்‌ சரிந்து மேலாடை அவள்‌ 
தோளிலிருந்து நழுவியது. “உஸ்‌” என்ற ஒலியுடன்‌ அவள்‌ 
அதை அள்ளி முலைகள்‌ மேல்‌ இட்டுக்கொண்டு 
இடக்கையால்‌ நெற்றிக்கூந்தலை ஒதுக்கி திரும்புகையில்‌ 
அவன்‌ எட்டு எடுத்து வைத்து அவள்‌ இடையை 
வளைத்துப்பற்றி தன்‌ உடலுடன்‌ சேர்த்துக்கொண்டான்‌. 
மேலாடையை பிடுங்கி வீசி அவள்‌ முலைகளை தன்‌ 
மார்புடன்‌ சேர்த்துக்கொண்டு இதழை இதழால்‌ 
பற்றினான்‌. நாகம்‌ என அவள்‌ உடல்‌ அவனை 
சுற்றிக்கொண்டது. 


பின்பு அவன்‌ அவளைத்‌ தூக்கி மஞ்சத்தில்‌ வீசிவிட்டு 
மூச்சிரைக்க முகம்‌ நெளிய “நஞ்சு நஞ்சு” என்று 
கூவியபடி சென்று சிறுபீடத்திலிருந்த தன்‌ உடைவாளை 
எடுத்து உலோக ஒலியுடன்‌ உருவி ஓங்கி அவளை 
வெட்டினான்‌. அக்கணம்‌ இடையில்‌ ஒரு நரம்பு சற்றே 
இழுத்துக்கொண்டதனால்‌ அவ்வெட்டு சரிந்து 
இறகுச்சேக்கையில்‌ அவளுக்கு மிக அருகே விழுந்து 
புதைந்தது. அவளுடைய வெற்றுடலில்‌ நீரலை என ஓர்‌ 
அசைவு மட்டும்‌ கடந்துசென்றது. அவள்‌ அச்சமோ 
விதிர்ப்போ இல்லாமல்‌ அசைவற்று அப்படியே கிடந்தாள்‌. 
மூச்சில்‌ முலைகள்‌ மெல்ல ஏறியிறங்கின. 
முலைக்கண்களின்‌ கருவட்டத்தில்‌ மயிர்ப்புள்ளிகள்‌ 
சிலிர்த்திருந்தன. விலாவெலும்புகள்‌ வெண்தோலுக்குள்‌ 
பாலைநில மணல்‌அலைகள்‌ போல தெரிந்தன. அவள்‌ 
விழிகள்‌ அவனை நோக்கி ஒருசொல்லும்‌ இல்லாமல்‌ 
வெறுமனே விரிந்திருந்தன. வாளை மீள 
எடுத்துக்கொண்டு அவளை அவன்‌ நோக்கியபோது 
அவள்‌ செவ்விதழ்கள்‌ மிகமெல்ல பிரிந்தன. உள்ளே 
இருவெண்பற்களின்‌ நுனி மின்னியது. 


அவன்‌ வாளை அறைமூலையை நோக்கி வீசிவிட்டு 
சென்று பீடத்தில்‌ அமர்ந்து தலையை கைகளில்‌ 
தாங்கிக்கொண்டான்‌. காதுகளை ரீங்காரம்‌ ஒன்று 
நிரப்பியது. ஆனால்‌ அப்பால்‌ படுத்திருக்கும்‌ அவள்‌ 


உடலுக்குள்‌ குருதி ஓடும்‌ ஓசையைக்கூட 
கேட்கமுடியுமென தோன்றியது. அவன்‌ உடலுக்கும்‌ 
உள்ளத்திற்குமான அனைத்துத்தொடர்புகளும்‌ 
அற்றுவிட்டிருந்தன. அவள்‌ ஒரு சொல்‌ உரைத்தால்கூட 
மீண்டும்‌ சினம்‌ மூண்டு வாளை எடுத்து அவள்‌ கழுத்தை 
வெட்டிவிடுவோம்‌ என உணர்ந்தான்‌. ஒரு சொல்‌. ஒரு 
சொல்‌. ஒரேஒரு சொல்‌. சொல்‌. இதோ அப்பால்‌ அச்சொல்‌ 
திரள்கிறது. துளிக்கிறது. ததும்புகிறது. ஒருசொல்‌. 
சொல்லிவிட்டால்‌ அவளை வெட்டி வீழ்த்திவிட்டு குருதி 
வழியும்‌ வாளை மெல்ல உதறிச்‌ சொட்டி திரும்பி 
சயனனை அழைத்து அச்சடலத்தை அகற்ற 
க... குருதி மெத்தையெங்கும்‌ ஊறி ததும்பி 
டத்திலிருந்து கொழுத்த துளிகளாக சொட்டும்‌. அவன்‌ 
உடல்பதறத்‌ தொடங்கியது. நரம்புகள்‌ இழுபட்டு இறுகி 
இறுகி உச்சகட்ட அதிர்வில்‌ நின்றன. நகங்கள்‌ 
கைவெள்ளையில்‌ ஆழப்பதிந்தன. உதடுகளில்‌ பற்கள்‌ 
புதைந்தன. கழுத்துத்தசைகள்‌ இறுகி தலை 
ஆடிக்கொண்டிருந்தது. 


னால்‌ அவள்‌ ஓசையின்றி எழுந்து தன்‌ மேலாடையை 
டு தோளில்‌ சுற்றிக்கொண்டு தரையைத்‌ 
தொடாதவள்போல நடந்து கதவைத்திறந்து வெளியே 
சென்றாள்‌. அவள்‌ ஆடைகள்‌ உலையும்‌ ஒலியை, 
திரள்தொடைகள்‌ ஒன்றுடன்‌ ஒன்று உரசிக்கொள்ளும்‌ 
ஒலியை கதவு கீல்‌ ஒலிக்கத்‌ திறந்து மூடிய ஒலியை 
கேட்டான்‌. கதவின்‌ விளிம்பு பொருந்தும்‌ ஒலியை 
கேட்டான்‌. அத்தனை நரம்புகளும்‌ அறுபட அவன்‌ 
தளர்ந்து பீடத்தில்‌ பின்னுக்கு சரிந்தான்‌. வெந்நீராவி 
பட்டதுபோல உடல்‌ வியர்த்து நடுங்கி பின்‌ 
குளிரத்தொடங்கியது. தன்‌ பற்கள்‌ கிட்டித்திருப்பதை 
உணர்ந்து வாயைத்திறந்தான்‌. தாடைகள்‌ வலித்தன. 
பெருமூச்சுடன்‌ எழுந்தபோது தொடையிலிருந்து ஒரு 
நரம்பு நெஞ்சை வலியுடன்‌ இழுத்தது. மீண்டும்‌ பீடத்தில்‌ 

முந்து கண்களை மூடிக்கொண்டான்‌. உடலுக்குள்‌ 
ஓடும்‌ குருதியை உணர்ந்தபடி அமர்ந்திருந்தான்‌. 


பின்னர்‌ தன்னுணர்வு கொண்டு எழுந்தபோது உடல்‌ 
அடங்கிவிட்டிருந்தது. சற்று தலைசுழல்வது 
போலிருந்தாலும்‌ நடக்க முடிந்தது. கதவை அணுகி அதை 
மெல்ல இருமுறை தட்டினான்‌. சயனன்‌ திறந்து 
தலைவணங்கி நின்றான்‌. “மது... யவன மது” என்றான்‌. 
அவன்‌ தலைவணங்கி சென்றபின்னர்‌ அவன்‌ கண்களை 
நினைத்துக்கொண்டான்‌. அவற்றில்‌ இருந்தது பணிவா, 
நகைப்பா? அதை ஒருபோதும்‌ அறியமுடியாது. அரசர்‌ 
அறியமுடியாத ஆழமென்பது அணுக்கனின்‌ அகம்தான்‌ 


போலும்‌. அறைக்குள்‌ திரும்ப அஞ்சியவன்‌ போல 
வெளியே சென்று இடைநாழியில்‌ நின்றான்‌. நீண்ட 
மரப்பாதையில்‌ மீன்நெய்விளக்குகளின்‌ வெளிச்சம்‌ 
சிந்திக்கிடந்தது. எவருக்காகவோ காத்திருந்தது. எவரோ 
சென்றபின்‌ எஞ்சியிருந்தது. எவரும்‌ தீண்டாமலிருந்தது. 
அப்பால்‌ சயனனின்‌ காலடிகள்‌. அக்காலடிகளை ஏற்று 
நாகம்போல நெளிந்தது இடைநாழியின்‌ நீள்தரை. 
நெளிந்து சுருண்டு பத்தி எழுப்பி சீறும்‌ என்பதுபோல. 


சயனன்‌ அளித்த பொற்கோப்பையை வாங்கி ஒரே 
மூச்சில்‌ அருந்தினான்‌. “இன்னும்‌” என்றான்‌. அவன்‌ 
நீலப்பளிங்குக்‌ குடுவையில்‌ இருந்து மதுவை மீண்டும்‌ 
ஊற்றினான்‌. அதை வாங்கி உறிஞ்சிவிட்டு 
“அதைக்கொடு” என்றான்‌. சயனன்‌ அதை நீட்ட 
தயங்கியபோது கைநீட்டி பிடுங்கிக்கொண்டு அறைக்குள்‌ 
சென்று கதவை தோளால்‌ உந்தி மூடியபின்‌ நின்றான்‌. 
மீண்டும்‌ மீண்டும்‌ குடுவையிலிருந்தே மதுவை 
குடித்தான்‌. கடுந்தேறல்‌ இனிமையும்‌ துவர்ப்புமாக திகட்டி 
வந்தது. ஆவி மூக்குத்துளைகள்‌ வழியாக சீற உடல்‌ 
உலுக்கிக்கொண்டது. குடுவையை பீடத்தில்‌ வைத்தபின்‌ 
அமர்ந்தான்‌. கண்களை மூடி குடலுக்குள்‌ செல்லும்‌ 
கசப்புத்திரவத்தை நெஞ்சால்‌ சிந்தையால்‌ உணர்ந்தான்‌. 
அங்கே அது அனலாகியது. தசைகளை எரித்து 
வழிந்தோடியது. உடலின்‌ வேர்முனைகள்‌ அந்தத்‌ 
தழலோடையை தீண்டித்தீண்டி தவித்தன. 


காதுமடல்கள்‌ சூடாகியபடியே வர கண்களை திறந்தான்‌. 
கண்களிலும்‌ நீராவிபடிந்து பார்வை மறைத்தது. 
உதடுகள்‌ தடித்துத்‌ தொங்கின. எழப்போனவன்‌ உடல்‌ 
மிகுந்த எடைகொண்டிருப்பதை உணர்ந்தான்‌. மீண்டும்‌ 
கண்களை மூடிக்கொண்டு உள்ளே சுழன்ற செம்மஞ்சள்‌ 
ஒளிப்புள்ளிகளை நோக்கிக்கொண்டிருந்தான்‌. அவன்‌ 
எண்ணங்கள்‌ ஒவ்வொன்றுக்கும்‌ அதிர்ந்து அவை 
எழுந்து அமைந்தன. விழிதிறந்தபோது குறுபீடத்தின்மேல்‌ 
ஒரு பெரும்‌ இந்திரநீலக்‌ கல்லைக்‌ கண்டு திகைத்து 
கைகளை ஊன்றிக்கொண்டான்‌. ஊன்றிய கைகளின்‌ 
மூட்டுகள்‌ அதிர்ந்தாடின. இந்திரநீலம்‌. மண்ணில்‌ 
சொட்டிய விண்மீனின்‌ விந்து. வேட்கையின்‌ 
மணிவடிவம்‌. நச்சுக்குமிழி. அதை நோக்கி பொருளின்றி 
கைநீட்டியதும்தான்‌ அது மதுக்குடுவை என்று தெரிந்தது. 
தலையை அசைத்தபடி திரும்பி படுக்கையை 
பார்த்தபோது திடுக்கிட்டான்‌. வெண்சேக்கையில்‌ ஒரு 
யோனி வாய்‌ திறந்திருந்தது. 


எரிவிண்மீன்‌ என ஒருகணத்தில்‌ ஒருகோடி 


யோசனைதூரம்‌ பாய்ந்து அவன்‌ சிந்தை தரையை 
அறைந்தது. பீடம்‌ ஒலிக்க பாய்ந்து எழுந்து தன்‌ 
உடைவாளை எடுத்து உருவி கழுத்தில்‌ வைத்தபோது 
பின்பக்கம்‌ ஓசையுடன்‌ கதவைத்திறந்த சயனன்‌ 
“இளவரசே” என்றான்‌. அவன்‌ மூச்சடக்கி நின்றான்‌. 
“இளவரசே, காலையில்‌ இளவரசி தங்களை 
முகமண்டபத்தில்‌ சந்திக்க விழைவதாக சொன்னார்கள்‌” 
என்றான்‌ சயனன்‌. அவன்‌ தோள்கள்‌ தளர்ந்தன. 
உடைவாளை தாழ்த்தி சிலகணங்கள்‌ நின்றபின்‌ திரும்பி 
சயனனின்‌ விழிகளை பார்த்தான்‌. அவன்‌ இமைசரித்து 
“இளவரசியின்‌ ஆணையை முன்னரே 
சொல்லவேண்டுமென எண்ணினேன்‌...” என்றான்‌. 
“எப்போது சொன்னாள்‌?” என அவன்‌ தாழ்ந்த குரலில்‌ 
கேட்டான்‌. “ஆடல்‌ முடிந்து நீங்கள்‌ அவை நீங்கியபோது.” 


அவனை நோக்காமல்‌ “அப்படியென்றால்‌ இவள்‌ இங்கு 
வந்ததை அவள்‌ அறிவாள்‌” என்றான்‌. “இளவரசி 
அறியாமல்‌ இங்கு ஏதும்‌ நிகழவியலாது” என்றான்‌ 
சயனன்‌. திருஷ்டத்யும்னன்‌ அசைவற்றவனாக 
நின்றபின்‌ “இவ்வறைக்குள்‌ என்னால்‌ துயிலமுடியாது” 
என்றான்‌. “வேறு அறையை சித்தமாக்குகிறேன்‌. இந்த 
சேக்கையை இப்போதே அகற்றிவிடுகிறேன்‌.” 
திருஷ்டத்யும்னன்‌ “ஆம்‌” என்றபின்‌ “இந்த மது 
வலுவற்றது. வெறும்‌ குமட்டலை மட்டுமே அளிக்கிறது” 
என்றான்‌. “இளவரசே, இப்போதே தங்கள்‌ கால்கள்‌ 
தள்ளாடுகின்றன.” திருஷ்டத்யும்னன்‌ இருண்ட சாளரம்‌ 
வழியாக பார்த்தபடி “ஏன்‌ காலையிலேயே 
வரச்சொன்னாள்‌?” என்றான்‌. “அவர்கள்‌ எண்ணுவதை 
நாம்‌ அறியமுடியுமா?” என்றான்‌ சயனன்‌. 


பெருமூச்சுடன்‌ ”நான்‌ நாளையே பாஞ்சாலத்திற்கு 
திரும்புவதாக இருக்கிறேன்‌” என்றான்‌ திருஷ்டத்யும்னன்‌. 
“புதுநகருக்கான கால்கோள்‌ நெருங்குகிறது. 
சூத்ராகிகளின்‌ அவை நாளைமறுநாள்‌ கூடுகிறது. 
சிற்பிகள்‌ வந்துகொண்டிருக்கிறார்கள்‌...” 
திருஷ்டத்யும்னன்‌ “ஆம்‌, ஆனால்‌ இது என்‌ நகரம்‌ அல்ல” 
என்றான்‌. சயனன்‌ ஒன்றும்‌ சொல்லவில்லை. “ஏன்‌ 
இந்நகரை இந்திரனுக்குரியது என்கிறாள்‌?” என அவன்‌ 
தனக்கே என சொல்லிக்கொண்டான்‌. சயனன்‌ பேசாமல்‌ 
நின்றான்‌. “சொல்‌, உனக்கு என்ன தோன்றுகிறது?” 
சயனன்‌ “அது நாகர்களுக்கு இந்திரனால்‌ 
அளிக்கப்பட்டது. காண்டவப்பிரஸ்தம்‌ என்று அதை 
முன்பு சொன்னார்கள்‌” என்றான்‌. திருஷ்டத்யும்னன்‌ 
“நாகங்கள்‌... ஆம்‌” என்றான்‌. “அவள்‌ நாகங்களை 
அறிவாள்‌...” 


சயனன்‌ “இளவரசி மும்முறை அங்கே 
சென்றுவந்துவிட்டார்கள்‌” என்றான்‌. அவன்‌ பேச்சை 
மாற்ற விழைகிறான்‌ என்று புரிந்தாலும்‌ 
திருஷ்டத்யும்னன்‌ ”இந்திரனை அறிவதென்பது...” 
என்றபின்‌ பெருமூச்சுவிட்டு “எங்கே என்‌ அறை?” 
என்றான்‌. சயனனும்‌ எளிதாகி “வருக இளவரசே, 
காட்டுகிறேன்‌” என்றான்‌. உடைவாளை கச்சையில்‌ 
கட்டிக்கொண்டு தள்ளாடும்‌ கால்களுடன்‌ 
திருஷ்டத்யும்னன்‌ முன்னால்‌ நடந்தான்‌. 
மதுக்குடுவையுடன்‌ சயனன்‌ தொடர்ந்தான்‌. “அர்ஜுனர்‌ 
எங்கிருக்கிறார்‌?” என்றான்‌ திருஷ்டத்யும்னன்‌. 
“தெரியவில்லை. இறுதியாக துவாரகையிலிருந்து செய்தி 
வந்தது.” திருஷ்டத்யும்னன்‌ “ஆம்‌” என்றான்‌. சயனன்‌ 
“இந்திரப்பிரஸ்தம்‌ என்று பெயரிடுவது அவருக்காகவே 
என்று சொல்கிறார்கள்‌ சூதர்கள்‌” என்றான்‌. 
திருஷ்டத்யும்னன்‌ புன்னகைத்து “அவருக்காகவா?” 
என்றபின்‌ தலைதிருப்பி “அவள்முன்‌ அனைவரும்‌ 
எளியவரே” என்றான்‌. சயனன்‌ “ஆம்‌” என்றான்‌. அவன்‌ 
தூணில்‌ கையூன்றி நின்று “அவள்‌ அனைவரையும்‌ 
காய்களாக்கி விளையாடும்‌ பெருநாகம்‌” என்றான்‌. “ஆம்‌” 
என்றான்‌ சயனன்‌. “அவள்‌ விதியுடன்‌ நானும்‌ 
கட்டப்பட்டிருக்கிறேன்‌... அவள்‌ செல்லுமிடமெல்லாம்‌ 
செல்ல கடமைப்பட்டிருக்கிறேன்‌” என்றான்‌ 
திருஷ்டத்யும்னன்‌. 
சிறிய படுக்கையறைக்குள்‌ முன்னரே சேக்கையில்‌ 
வெண்பட்டு விரிக்கப்பட்டிருந்தது. திருஷ்டத்யும்னன்‌ 
அதனுள்‌ நுழைந்ததுமே ஓர்‌ ஆறுதலை உணர்ந்தான்‌. 
இருக்கையில்‌ அமர்ந்தபடி “அந்தப்பெண்ணுக்கு உரிய 
பொருளை கொடுத்துவிடு” என்றான்‌. “அவள்‌...” என 
அவன்‌ சொல்லத்‌ தொடங்க “அவள்மேல்‌ பிழையில்லை” 
என்றான்‌ திருஷ்டத்யும்னன்‌. சயனன்‌ “ஆணை” 
என்றான்‌. “மதுக்குடுவையை கொடு” என்று 
திருஷ்டத்யும்னன்‌ கைநீட்டினான்‌. “இப்போதே நீங்கள்‌ 
றைய...” என்று சயனன்‌ சொல்லத்தொடங்க “கொடு” 
என உரக்கச்‌ சொல்லி கைநீட்டினான்‌. அவன்‌ அளித்த 
குடுவையில்‌ எஞ்சியிருந்ததையும்‌ குடித்ததும்‌ உடல்‌ 
உலுக்கிக்கொண்டது. அவன்‌ குமட்டி உமிழ்வதற்குள்‌ 
சயனன்‌ அந்தக்குடுவையையே அருகே 
பிடித்துக்கொண்டான்‌. மூக்குவழியாக வந்த மது 
மெல்லிய சவ்வை எரியச்செய்தது. முகமே 
தீப்பற்றிக்கொண்டதுபோலிருந்தது. 


“படுத்துக்கொள்ளுங்கள்‌ இளவரசே, நீங்கள்‌ 
துயிலமுடியும்‌” என்றான்‌ சயனன்‌. “ஆம்‌” என்றபின்‌ 


அவன்‌ கை நீட்டினான்‌. அவனைப்‌ பற்றி எழுப்பி 
படுக்கையை நோக்கி கொண்டுசென்றான்‌ சயனன்‌. 
கால்களை நீட்டிக்கொண்டபோது சயனன்‌ அவன்‌ 
கச்சையை அவிழ்த்து உடைவாளை எடுத்து குறுபீடத்தில்‌ 
வைத்தான்‌. “பரத்தை. மயக்கும்‌ கலையறிந்த பரத்தை...” 
என்றபின்‌ வாயில்‌ ஊறிய எச்சிலை காறி உமிழ்ந்து 
“கீழ்மகள்‌! அவளை கொன்றிருப்பேன்‌. என்‌ உடல்‌ தன்‌ 
நிகர்நிலையை இழந்துவிட்டதனால்‌ வெட்டு தவறியது” 
என்றான்‌. சயனன்‌ “அவளுக்குத்‌ தெரியும்‌...” என்றான்‌. 
“ஆட்டர்கள்‌ உடலெங்கும்‌ கண்கொண்ட பூனையை 
போன்றவர்கள்‌.” திருஷ்டத்யும்னன்‌ விழிதிறந்து “ஆனால்‌ 
அவள்‌ சற்றும்‌ அசையவில்லை” என்றான்‌. “நான்‌ 
உறுதியாக அறிவேன்‌. அவள்‌ விலகவில்லை.” 


சயனன்‌ அதை எதிர்பார்க்கவில்லை என்பது அவன்‌ 
விழிகளில்‌ தெரிந்தது. திருஷ்டத்யும்னன்‌ மீண்டும்‌ குமட்ட 
அவன்‌ குடுவையை எடுத்து நீட்டினான்‌. ஆனால்‌ 
இம்முறை சற்று எச்சில்கோழையே வந்தது. கையூன்றி 
நிமிர்ந்து மல்லாந்து பெருமூச்சுவிட்டு “அப்படியென்றால்‌ 
அவள்‌ இறக்கவும்‌ சித்தமாக இருந்திருக்கிறாள்‌!” 
என்றான்‌. “ஆம்‌” என்றான்‌ சயனன்‌. “ஏன்‌?” என்றான்‌ 
திருஷ்டத்யும்னன்‌. “தெரியவில்லை இளவரசே. 
பெண்களை புரிந்துகொள்வது எளிதல்ல.” 
திருஷ்டத்யும்னன்‌ சரிந்துவரும்‌ இமைகளை தூக்கியபடி 
அவனை நோக்கினான்‌. “அவள்‌ பரத்தை. காமம்‌ சூழும்‌ 
கலை கற்று ஒழுகுபவள்‌. அவள்‌ ஏன்‌ என்‌ கையால்‌ 
இறக்கவேண்டும்‌?” சயனன்‌ “அவள்‌ விரும்பியிருக்கலாம்‌” 
என்றான்‌. “ஏன்‌?” “எவற்றுக்கோ கழுவாயாக” என்றான்‌ 
சயனன்‌. 


சிலகணங்கள்‌ நோக்கிக்கிடந்தபின்‌ கையூன்றி 
எழுந்தமர்ந்து “எவற்றுக்கு?” என்றான்‌ திருஷ்டத்யும்னன்‌. 
சயனன்‌ ”அறியேன்‌ இளவரசே” என்றான்‌. பின்பு 
“மேனகையிடம்‌ இந்திரன்‌ சொன்னான்‌, உண்மையான 
காதல்கொள்ளும்படி. அக்காதலே விஸ்வாமித்ரரை 
மயக்கியது” என்றான்‌. இமை கனத்துச்சரிய 
திருஷ்டத்யும்னன்‌ “அப்படியா சொன்னான்‌?” என்றான்‌. 
“விழிகளில்‌ காதலுடன்‌ செல்லச்சொன்னான்‌. 
விழிகளுக்கு நடிப்பு தெரியாது” என்றான்‌ சயனன்‌. 
“விழிகளா?” என்று தனக்குத்தானே என 
திருஷ்டத்யும்னன்‌ சொன்னான்‌. சயனன்‌ “நான்‌ 
செல்லவேண்டும்‌. நீங்கள்‌ சற்றேனும்‌ துயிலவேண்டும்‌ 
அல்லவா?” என்றான்‌. “சொல்‌... மூடா சொல்லிவிட்டுப்‌ 
போ. எதன்பொருட்டு அவள்‌ என்‌ கையால்‌ 
உயிர்விடவிருந்தாள்‌?” சயனன்‌ “நான்‌ சொல்லமுடியாது 


அதை” என்றான்‌. “அவளை கூட்டி வா... அவளிடமே 
கேட்கிறேன்‌.” சயனன்‌ பேசாமல்‌ நிற்க “கூட்டிவா” 
என்றான்‌. “அவளை உடனே நகர்நீங்கச்‌ 
சொல்லிவிட்டேன்‌. முகமிலியாக அஸ்தினபுரியின்‌ 
எல்லைக்கு அப்பால்‌ வாழ்வதுவரைதான்‌ அவள்‌ 
உயிர்வாழமுடியும்‌. இப்போது கோட்டைவாயிலை 
கடந்திருப்பாள்‌.” 


”ஏன்‌?” என்றதுமே திருஷ்டத்யும்னன்‌ அதை 
புரிந்துகொண்டு பெருமூச்சு விட்டான்‌. “ஆம்‌, நீ செய்தது 
சரிதான்‌. அவள்‌ எங்கேனும்‌ எளியசூதப்பெண்ணாக 
வாழட்டும்‌” என்றான்‌. பின்னர்‌ 
கண்களைமூடிக்கொண்டே “ஆனால்‌ அவள்‌ ஏன்‌ 
விலகவில்லை? என்‌ கையால்‌ அங்கே வெட்டுண்டு 
கிடந்தாள்‌ என்றால்‌ அவள்‌ அடைவதுதான்‌ என்ன?” 
என்றான்‌. “இளவரசே, அவள்‌ விலகிச்செல்லும்போது 
அவள்‌ விழிகளை நோக்கினீர்களா?” என்றான்‌ சயனன்‌. 
“இல்லை” என்றான்‌ திருஷ்டத்யும்னன்‌. 
“நோக்கியிருக்கவேண்டும்‌... அவ்விடையை 
அடைந்திருப்பீர்கள்‌” என்று சொன்னபின்‌ சயனன்‌ 
தலைவணங்கி வெளியே சென்றான்‌. நீர்ப்பாவை போல 
சயனன்‌ சென்று கதவைத்திறந்து மறைவதை விழுந்து 
கொண்டே இருப்பதுபோன்ற உணர்வுடன்‌ 
திருஷ்டத்யும்னன்‌ நோக்கிக்கொண்டிருந்தான்‌. கதவு 
மீண்டும்‌ திறந்து சுஃப்ரை வருவதை எதிர்பார்த்தன 
அவன்‌ புலன்கள்‌. அவ்வெதிர்பார்ப்பு அசையாமல்‌ 
நெடுநேரம்‌ அறைக்குள்‌ நின்றுகொண்டே இருந்தது. 

அஸ்தினபுரியின்‌ அரண்மனைக்கோட்டை வாயிலை 
அடைந்ததும்‌ தேர்‌ நின்ற ஒலியைக்கேட்டு 
திருஷ்டத்யும்னன்‌ தன்னுணர்வு அடைந்தான்‌. 
சரிந்திருந்த சால்வையை எடுத்து தோளிலிட்டபடி 
முன்னால்‌ சரிந்து வெளியே நின்றிருந்த 
வாயிற்காவலனை நோக்கினான்‌. அவன்‌ பணிந்து 
“வணங்குகிறேன்‌ இளவரசே. தங்கள்‌ வருகையால்‌ 
அரண்மனை மகிழ்கிறது” என்றான்‌. திருஷ்டத்யும்னன்‌ 
தலையசைத்துவிட்டு தேரை முன்செல்லப்பணித்ததும்‌ 
ஓர்‌ எண்ணம்‌ தோன்றி திரும்பிப்பார்த்தான்‌. அங்கே 
காவல்கோட்டத்தில்‌ நின்றிருந்த அத்தனை காவலர்களும்‌ 
இளைஞர்கள்‌. 


உடனே அதுவரை அவன்‌ கடந்துவந்த ஏழு 
காவல்கோட்டங்களும்‌ நினைவில்‌ எழுந்தன. 
அனைவருமே இளைஞர்கள்‌. வியப்புடன்‌ முகங்களை 
நினைவில்‌ ஓட்டிக்கொண்டான்‌. அஸ்தினபுரியின்‌ 
மையநிலைகள்‌ அனைத்துமே இளைஞர்களால்‌ 
ஆனவையாக மாறியிருந்தன. அவன்‌ முதலில்‌ 
வந்தபோது அவையனைத்திலும்‌ நடுவயது கடந்தவர்கள்‌ 
இருந்தனர்‌. அரண்மனை முகப்பில்‌ குதிரைக்காவலர்‌ 
இருவர்‌ எதிரே வந்து நின்றனர்‌. இளைஞர்கள்‌ மட்டுமல்ல, 
அழகர்களும்‌ கூட. ஒவ்வொருவரையும்‌ திரெளபதியே 
நேரில்‌ தேர்வு செய்திருக்கவேண்டும்‌ என 
எண்ணிக்கொண்டான்‌. 


சயனன்‌ தொடர்து வர அரண்மனைக்குள்‌ நுழைந்து 
இடைநாழியில்‌ நடக்கையில்‌ அவன்‌ அவளைப்‌ பற்றியே 
எண்ணிக்கொண்டிருந்தான்‌. 
சிலமாதங்களுக்குள்ளாகவே அந்நகரம்‌ முழுக்கமுழுக்க 
அவளுடையதாக ஆகிவிட்டிருந்தது. அவள்தான்‌ எங்கும்‌ 
பேசப்பட்டாள்‌. அவள்‌ விழி செல்லாத ஓர்‌ இடம்கூட 
நகரில்‌ இருக்கவில்லை. மிகமென்மையாக அப்படி 
நிறைத்துக்கொள்ள பெண்களால்‌ மட்டுமே முடியும்‌ 
என்று தோன்றியது. சிறியவை ஒவ்வொன்றிலும்‌ அப்படி 
முழுமையாக ஈடுபட ஆண்களால்‌ முடியும்‌ என்று 
தோன்றவில்லை. 


அரசியர்கோட்டத்தின்‌ வாயிற்காவலன்‌ பணிந்து 


வாழ்த்துரை சொல்லி உள்ளே செல்லும்படி அறிவித்தான்‌. 
திருஷ்டத்யும்னன்‌ தன்‌ மேலாடையை சீர்செய்து 
கச்சையை இன்னொரு குறை இறுக்கிவிட்டு உள்ளே 
சென்றான்‌. முற்றிலும்‌ அயலவளான ஓர்‌ அரசியை 
சந்திக்கும்‌ உளநிலைதான்‌ அவனிடமிருந்தது. 
பதற்றத்தை வெளிக்காட்டாமலிருக்க கைகளை 
இடையிலிருந்த வாளுறைமேல்‌ வைத்துக்கொண்டு 
அப்படி வைப்பதே பதற்றத்தை காட்டுகிறது என எண்ணி 
விலக்கிவிட்டு கூடத்தில்‌ நின்றான்‌. அமரலாமா என்று 
தோன்றினாலும்‌ உடல்‌ தயங்கியது. 


உள்ளிருந்து வந்த சிற்றமைச்சர்‌ செளபர்ணிகர்‌ 
“அமருங்கள்‌ இளவரசே” என்றார்‌. அஸ்தினபுரியின்‌ 
சுங்கநாயகமாக இருந்த சோமரின்‌ மைந்தர்‌ அவர்‌. 
பளிச்சிடும்‌ வெண்பற்களும்‌ பெண்களுடையவை 
போன்ற நீண்ட கண்களும்‌ சுண்ணப்பாறையில்‌ 
செதுக்கப்பட்டதுபோன்ற உறுதியான உடலும்‌ 
கொண்டவர்‌. திருஷ்டத்யும்னன்‌ அமர்ந்து தன்‌ 
மேலாடையை இழுத்துப்போட்டுக்கொண்டு 
விழிதூக்காமல்‌ அமர்ந்திருந்தான்‌. செளபர்ணிகர்‌ 
“இளவரசி இன்னமும்‌ அறைவிட்டு கிளம்பவில்லை. 
சிற்பிகள்‌ வந்திருக்கிறார்கள்‌ என்று சேவகன்‌ 
செய்திகொண்டுவந்தான்‌. அவர்களுடனான சந்திப்புக்கு 
ஆணையிட்டுக்கொண்டிருக்கிறார்கள்‌” என்றார்‌. 


திருஷ்டத்யும்னன்‌ செளபர்ணிகரின்‌ குரலை 
வெறுத்தான்‌. பாடகனுக்குரிய ஆழ்ந்த அடிக்குரல்‌. 
அமைச்சனுக்கு எதற்கு அது? ஆனால்‌ அதற்காகவே 
அவள்‌ அவரை தெரிவுசெய்திருக்கக்கூடும்‌. அவள்‌ 
அவையில்தான்‌ பாரதவர்ஷத்திலேயே சிறந்த 
ஆண்மகன்கள்‌ வந்துசேர்கிறார்கள்‌. சிற்பிகள்‌, 
பாடகர்கள்‌, கவிஞர்கள்‌, தளபதிகள்‌, அமைச்சர்கள்‌... 
அவளைப்பணிவதே தங்கள்‌ ஆண்மையின்‌ 
உச்சமென்பது போல வந்தபடியே இருக்கிறார்கள்‌. அவள்‌ 
முன்‌ துர்க்கைமுன்‌ பூதகணங்களாக பணிந்து 
நிற்கிறார்கள்‌. 

அப்பால்‌ மங்கல ஓசை கேட்டது. செளபர்ணிகர்‌ 
“இளவரசி” என்றார்‌. திருஷ்டத்யும்னன்‌ அறியாமல்‌ 
நிமிர்ந்து அவர்‌ விழிகளை நோக்கினான்‌. அவை உள்‌ 
வாயிலை நோக்கி பேருவகையுடன்‌ விரிந்திருந்தன. 
அவர்‌ இனிமேல்‌ எதையும்‌ பேசப்போவதில்லை, எதையும்‌ 
எண்ணவும்போவதில்லை. மங்கல இசை அணுகிவந்தது. 
உள்ளறையின்‌ கதவு திறக்கப்பட்டபோது சிறிய 
அலைபோல எழுந்து வந்து மோதியது. திருஷ்டத்யும்னன்‌ 


எழுந்து நின்றான்‌. 

“அஸ்தினபுரியின்‌ அரசி, பாஞ்சால ஐங்குலநாயகி, 
திரெளபதி வருகை' என நிமித்திகன்‌ அறிவித்தான்‌. 
பல்லியம்‌ எழுப்பிய மங்கல இசை திறந்த கதவினூடாக 
பீரிட்டு அறைக்குள்‌ நிறைந்தது. கதவு விரியத்திறக்க 
திரெளபதி உள்ளே வந்தாள்‌. தலையில்‌ இருந்து வழிந்த 
நீள்கூந்தல்மேல்‌ முத்துச்சரங்கள்‌ அணிந்திருந்தாள்‌. 
சிறிய கையசைவால்‌ அகம்படியினரை வெளியே 
நிற்கச்செய்துவிட்டு அவள்‌ உள்ளே வந்ததும்‌ தடித்த 
கதவம்‌ மூடப்பட்டு இசை தொலைவுநோக்கி விழுந்து 
மூழ்கி மறைந்தது. 


திருஷ்டத்யும்னன்‌ திரும்பி செளபர்ணிகர்‌ முகத்தை 
நோக்கினான்‌. கனவுகண்டு மலர்ந்த முகம்‌. ஒளிவிடும்‌ 
கண்கள்‌. திரெளபதி அருகே வந்ததும்‌ “அஸ்தினபுரியின்‌ 
அரசியை வணங்குகிறேன்‌” என்று திருஷ்டத்யும்னன்‌ 
சொல்லி தலைவணங்கினான்‌. “பாஞ்சால இளவரசருக்கு 
வாழ்த்து” என்றபடி அவள்‌ பீடத்தில்‌ கால்மேல்‌ 
கால்போட்டு கைகளை பீடத்தின்‌ இரு கைமேடைகளிலும்‌ 
வைத்து நிமிர்ந்து அமர்ந்தாள்‌. “செளபர்ணிகரே, 
சிற்பிகளை உச்சிக்குப்பின்‌ சந்திக்கிறேன்‌. சிற்பிகள்‌ 
அனைவரும்‌ அதற்கு முன்‌ நம்‌ சூத்ராகிகளிடம்‌ ஒரு 
முறை பேசிவிடட்டும்‌” என்றாள்‌. “ஆணை இளவரசி” 
என்றார்‌ செளபர்ணிகர்‌. 


திரெளபதி “பேரரசியிடம்‌ அனைத்து ஓலைகளையும்‌ 
ஒருமுறை காட்டிவிடுங்கள்‌. அவர்கள்‌ அறியாமல்‌ 
எதுவும்‌ நிகழலாகாது” என்றபின்‌ திரும்பி “நகரம்‌ ஒன்றை 
அமைப்பது காவியத்தை இயற்றுவதற்கு நிகர்‌. 
ஏனென்றால்‌ நாம்‌ இருப்போம்‌, மறைவோம்‌. நகரங்கள்‌ 
இருக்கும்‌. ஒவ்வொரு கணுவிலும்‌ நாம்‌ எதிர்காலம்‌ 
பற்றியே எண்ணவேண்டியிருக்கிறது” என்றாள்‌. “ஆம்‌, 
ஆனால்‌ சிறந்த அரசர்கள்‌ எதிர்காலம்‌ பற்றி 
எண்ணத்தெரிந்தவர்கள்‌.” திரெளபதி புன்னகைத்து 
“எதிர்காலம்‌ பற்றிய அச்சம்‌ வேறு, கனவு வேறு. 
கனவுகாண்பதற்கு நாம்‌ நிகழ்காலத்தை வென்று 
எதிர்காலத்தை கையாளப்போகிறோம்‌ என்ற ஆழ்ந்த 
நம்பிக்கை தேவை” என்றாள்‌. “நான்‌ என்‌ 
எதிர்காலக்கனவில்‌ இருந்து இந்நகரை 
உருவாக்கவில்லை. இந்நகரை கட்டுவது வழியாக 
உண்மையில்‌ அக்கனவைத்தான்‌ 
புனைந்துகொள்கிறேன்‌.” 


அவள்‌ நகரம்‌ பற்றி பேசவிழையவில்லை என்று 


திருஷ்டத்யும்னன்‌ எண்ணினான்‌. 
பேசவிழைவதைச்சுற்றி அப்படி ஒரு சொற்புதரை 
உருவாக்குவது அவள்‌ வழக்கம்‌. அவற்றை மிகுந்த 
பற்றுடன்‌ உறுதியுடன்‌ சொல்லி அவற்றிலேயே 
எதிர்தரப்பை கட்டிவிட்டு அவள்‌ மட்டும்‌ பே விழைவதை 
நோக்கி செல்வாள்‌. அவன்‌ நன்கறிந்தவள்‌, ஆனால்‌ 
ஒவ்வொரு முறையும்‌ புதியதாக எழுபவள்‌. 
நகரமைப்பிலிருந்து எவ்வழியாக அவள்‌ வாயில்‌ திறந்து 
விரும்பியதற்குச்‌ செல்லப்போகிறாள்‌ என அவன்‌ 
எண்ணிக்கொண்டிருந்தபோதே அவள்‌ “ஆகவேதான்‌ 
சூதர்களை வரச்சொல்கிறேன்‌. அவர்கள்‌ இங்கு 
விராடவடிவாக நிறைந்திருக்கும்‌ பாரதவர்ஷத்து 
மானுடரின்‌ நாக்குகள்‌. அவர்களைக்கொண்டு 
கனவுகளை சேர்க்கிறேன்‌. இந்திரப்பிரஸ்தம்‌ அவர்களின்‌ 
தலைமுறைக்கனவுகள்‌ திரண்டு வந்ததாக 
இருக்கவேண்டும்‌” என்றாள்‌. 


திருஷ்டத்யும்னன்‌ உள்ளூர புன்னகை ஒன்றை 
அடைந்தான்‌. “இந்திரப்பிரஸ்தம்‌ அனைவருக்கும்‌ பிடித்த 
பெயராக இருக்கிறது. இந்திரன்‌ பாரதவர்ஷத்தின்‌ 
முதல்பெருந்தெய்வம்‌. வேதவடிவன்‌. அத்துடன்‌ நம்‌ 
இளையபாண்டவரின்‌ தந்தை...” அவள்‌ முகத்தில்‌ எந்த 
மாறுதலும்‌ தெரியவில்லை. “இந்நகரமே நீங்கள்‌ உங்கள்‌ 
இளையகொழுநருக்கு அளிக்கும்‌ பரிசுதான்‌ 
என்கிறார்கள்‌ சூதர்கள்‌” என்றான்‌. அவள்‌ விழிகளை 
நோக்கியபடி “அர்ஜுனபுரி என்றுகூட ஒருவன்‌ 
சொல்லக்கேட்டேன்‌” என்றான்‌. அவள்‌ கண்கள்‌ 
உடைக்கமுடியாத நீலவைரங்கள்‌ போலிருந்தன. ”ஆம்‌, 
இந்திரனின்‌ வஜ்ராயுதத்தை வில்லென ஏந்தியவர்‌ அவர்‌” 
என்றபின்‌ “எப்போதும்‌ சிற்பிகள்‌ நம்மிடமிருக்கும்‌ 
பொருளை கரைப்பதில்‌ வல்லவர்கள்‌. அதை நான்‌ 
எதிர்நோக்கியிருந்தேன்‌. ஆனால்‌ இம்முறை நம்‌ கருவூலம்‌ 
ஒரு எளிய மடிசீலை மட்டுமே என்று 
எண்ணச்செய்துவிட்டனர்‌” என்றாள்‌. 


”முழுச்செலவையும்‌ அரசக்கருவூலத்திலிருந்தே அளித்து 
கட்டப்படும்‌ முதல்நகரம்‌ இதுவாகவே இருக்கும்‌” என்றான்‌ 
திருஷ்டத்யும்னன்‌. “வழக்கமாக நகரங்களை 
அமைக்கையில்‌ அரண்மனையையும்‌ கோட்டைகளையும்‌ 
மட்டுமே கட்டுவது வழக்கம்‌. மற்ற நிலங்களை 
வணிகர்களுக்கும்‌ பிறருக்கும்‌ அளித்து 
மாளிகைகளையும்‌ பண்டசாலைகளையும்‌ 
கட்டிக்கொள்ளச்சொல்வார்கள்‌...” திரெளபதி உறுதியான 
குரலில்‌ “இந்நகரம்‌ ஒற்றைச்‌ சிற்பம்‌ போன்றது. ஒவ்வொரு 
பகுதியும்‌ முழுமையாக ஒன்றுடன்‌ ஒன்று 


இணைந்திருக்கும்‌. மானுட உடல்‌ போல” என்றாள்‌. 


திருஷ்டத்யும்னன்‌ ஆனால்‌ மானுட உடல்‌ எவராலும்‌ 
அமைக்கப்படுவதல்ல. அது 
பார்த்திவப்பரமாணுவிவிருந்து முளைத்தெழுகிறது” 
என்றான்‌. திரெளபதி “நான்‌ இதை பத்துவருடம்‌ 
கருவறையில்‌ சுமந்திருக்கிறேன்‌” என்றாள்‌. திரும்பி 
செளபர்ணிகரிடம்‌ “சுலக்ஷணரிடம்‌ நான்‌ சொன்னதை 
சொல்லுங்கள்‌ செளபர்ணிகரே. இன்றுமாலைக்குள்‌ முதல்‌ 
வரைபடம்‌ என்‌ கைக்கு வந்துவிடவேண்டும்‌ என்பதை 
மீண்டும்‌ உறுதியாக கூறிவிடுங்கள்‌” என்றாள்‌. 
சுலக்ஷணர்‌ ஓர்‌ அழகிய இளைஞர்‌ என்பதில்‌ அவனுக்கு 
ஐயமே இருக்கவில்லை. அந்த எண்ணம்‌ வந்ததுமே 
அவள்‌ அதற்காகத்தான்‌ அப்பெயரை சொல்கிறாளோ 
என்றும்‌ தோன்றியது. 


செளபர்ணிகர்‌ தலைவணங்கி வெளியே சென்றதும்‌ 
“இளவரசே, நகரின்‌ முதல்‌ வாஸ்துபுனிதமண்டலம்‌ 
வந்துவிட்டது... பார்க்கிறீர்களா?” என்றாள்‌. 
திருஷ்டத்யும்னன்‌ “ஆம்‌, பார்க்க விழைகிறேன்‌” 
என்றான்‌. அவள்‌ எழுந்து சென்று அங்கிருந்த 
பீடத்தின்மேலிருந்த பெரிய தோல்சுருளை எடுத்து 
விரித்தாள்‌. அதன்மேல்‌ செந்நிறக்கோடுகளாலும்‌ 
நீலநிறப்புள்ளிகளாலும்‌ வெண்ணிற வட்டங்களாலும்‌ 
ஆன நகர வரைபடம்‌ இருந்தது. “கலிங்கச்சிற்பி கூர்மர்‌ 
வடிவமைத்த முதல்‌ வரைவை தட்சிணசிற்பி 
முதுசாத்தனார்‌ முழுமைசெய்திருக்கிறார்‌. முன்னர்‌ 
பன்னிரு படித்துறைகளை திட்டமிட்டிருந்தோம்‌. 
இப்போது அவை முப்பத்தாறாக பெருகிவிட்டன. 
அறுகோணவடிவிலான ஆறு துறைமுகப்புகள்‌ 
யமுனைக்குள்‌ நீண்டிருக்கும்‌.. துறைமுகப்புகளுக்குப்‌ 
பின்னால்‌ வட்டவடிவமான பெருமுற்றத்திலிருந்து 
பன்னிரு சாலைகள்‌ பிரிந்து செல்லும்‌” என்றாள்‌. 


திருஷ்டத்யும்னன்‌ “இருநூறு வாரைக்குமேல்‌ 
உயரமுள்ளது நகரத்தின்‌ முதல்கோட்டை. அதுவரைக்கும்‌ 
படிக்கட்டுகள்‌ அமையுமா?” என்றான்‌. 
“சரியாகச்சொன்னால்‌ நூற்று எழுபத்தெட்டு வாரை” 
என்றாள்‌ திரெளபதி. ”படிக்கட்டுகளும்‌ சுழல்பாதையும்‌ 
உண்டு. அங்காடிமுற்றம்‌ ஆயிரத்தைநூறு வாரை விட்டம்‌ 
கொண்டது. எட்டு பெருஞ்சாலைகளில்‌ இரண்டு 
நகருக்குள்‌ நுழையும்‌, இரண்டு கோட்டையை 
வளைத்துச்செல்லும்‌. நான்கு சாலைகள்‌ நகரிலிருந்து 
கிளம்பிச்செல்லும்‌. குன்றுக்குப்பின்னாலுள்ள 
செம்மண்நிலத்தில்‌ அறுநூறு பண்டகசாலைகளை 


அமைக்கவிருக்கிறோம்‌.” 


திருஷ்டத்யும்னன்‌ அந்த வரைவை முன்னரும்‌ பலமுறை 
பார்த்திருந்தமையால்‌ விரலை திருத்தங்கள்‌ மேலே 
மட்டும்‌ வைத்தான்‌. “ஏழடுக்கு நகரம்‌. முதலடுக்கில்‌ 
படைகள்‌. அடுத்து அங்காடிகளும்‌ வணிகர்குடிகளும்‌. 
பின்னர்‌ வேளாண்குடிகளும்‌ ஆயர்களும்‌. சூதரும்‌ 
பரத்தையரும்‌ வைதிகரும்‌ நான்காவது அடுக்கில்‌. 
பெருவணிகரும்‌ அரசகுடியினரும்‌ ஐந்தில்‌. ஆறில்‌ 
அரசகுலம்‌. ஏழில்‌ அரண்மனை.” திருஷ்டத்யும்னன்‌ 
“செந்நிறமான நகர்‌...” என்றான்‌. “ஆம்‌, குன்றையே 
வெட்டி அங்கேயே கட்டிவிடலாமென எண்ணியிருந்தோம்‌. 
ஆனால்‌ இன்றுள்ள பெருந்திட்டத்திற்கு அங்குள்ள 
கற்கள்‌ போதாதென்று அறிந்தோம்‌.” 

திருஷ்டத்யும்னன்‌ “மொத்தக்‌ கற்களையும்‌ மேலே 
கொண்டுசெல்லமுடியுமா என்ன?” என்றான்‌. “முடியும்‌. 
யமுனையின்‌ ஒழுக்கில்‌ படகுகளை பாய்விரித்து 
ஓடவைத்து அவற்றுடன்‌ வடங்களால்‌ பிணைக்கப்பட்ட 
வண்டிகளை குன்றின்‌ மேல்‌ ஏற்றமுடியும்‌. கற்களை மிக 
எளிதாக மேலே கொண்டுசெல்லலாம்‌. துவாரகையில்‌ 
பத்துமடங்கு பெரிய கற்களை கொண்டு 
சென்றிருக்கிறார்கள்‌.” திருஷ்டத்யும்னன்‌ “எங்கிருந்து 
வருகின்றன அக்கற்கள்‌?” என்றான்‌. “வடக்கே 
களிந்தமலையின்‌ அடிவாரத்தில்‌ ஒரு செந்நிற மலையை 
கண்டுபிடித்திருக்கிறோம்‌. அதன்‌ பாறைகளை 
முழுமையாகவே வெட்டி எடுத்து நீரொழுக்கில்‌ 
கொண்டுவந்து சேர்க்க திட்டமிட்டிருக்கிறோம்‌.” 


அவள்‌ பேசப்பேச சிறுமியாகிக்கொண்டே வந்தாள்‌. 
“குன்றின்‌ மேல்‌ ஊற்றுதேர்ந்து குளங்களை 
வெட்டும்பணி தொடங்கிவிட்டது. இந்திரப்பிரஸ்தத்தின்‌ 
மேல்‌ மழை எப்போதும்‌ பெய்துகொண்டிருக்கும்‌ 
என்கிறார்கள்‌. ஆகவே அத்தனை குளங்களும்‌ 
நிறைந்துவழிந்துகொண்டுதான்‌ இருக்கும்‌... பீதர்களின்‌ 
நாட்டிலிருந்து செந்நிறமான ஓடுகளை கொண்டுவர 
ஆணையிட்டிருக்கிறேன்‌. இன்னும்‌ எட்டுமாதங்களில்‌ 
தாம்ரலிப்தியில்‌ அவை வந்திறங்கும்‌. அப்போது நகரின்‌ 
கட்டடங்களில்‌ சுவர்‌ எழுந்திருக்கும்‌. நகரின்‌ அத்தனை 
கூரைகளும்‌ சுவர்களும்‌ செந்நிறம்தான்‌. கதவுகள்‌ 
வெண்ணிறமானவை. ஆனால்‌ அரண்மனையின்‌ 
கதவுகளனைத்தும்‌ பொன்னிறம்‌. பித்தளைத்தகடுகளை 
மரத்தில்‌ உருக்கிப்பொருத்தும்‌ கலையறிந்த வேசரநாட்டு 
மூசாரிகள்‌ நூற்றைம்பதுபேரை அங்கே ஒரு சிற்றூராகவே 
குடியமர்த்தியிருக்கிறேன்‌. ஒரே ஒரு வாயிலேனும்‌ 


கிளிச்சிறைப்‌ பொன்னால்‌ ஆனதாக இருக்கவேண்டும்‌.” 
கிளர்ச்சியுடன்‌ நகைத்து “இந்திரப்பிரஸ்தத்தில்‌ கதவுகள்‌ 
பொன்னாலானவை என்று சூதர்கள்‌ 
பாடவேண்டுமல்லவா?” என்றாள்‌. 


கதவு பின்பக்கம்‌ மெல்லத்திறந்து சேடி ஒருத்தி 
எட்டிப்பார்த்து தயங்கி நின்றாள்‌. “வருக” என திரெளபதி 
திரும்பாமலேயே சொன்னாள்‌. “காலவர்‌ வந்துவிட்டாரா?” 
சேடி “ஆம்‌ இளவரசி” என்றதும்‌ திருஷ்டத்யும்னன்‌ 
திடுக்கிட்டு ஏறிட்டுப்பார்த்தான்‌. சுஃப்ரையின்‌ விழிகள்‌ 
ஒருகணம்‌ அவனைப்பார்த்துவிட்டு 
திரும்பிக்கொண்டன. படபடப்பை வெல்வதற்காக 
அவன்‌ அந்த வாஸ்துபுனிதமண்டலத்தை பார்த்தான்‌. 
திரெளபதி “மரங்கள்‌ அனைத்தும்‌ கோடையில்‌ தளிரிட்டு 
மலர்வனமாக இருக்கவேண்டுமென்று 

ணையிட்டிருக்கிறேன்‌. ஐம்பதாயிரம்‌ மலர்மரங்கள்‌ 
செடிகளாக நட்டு வளர்க்கப்பட்டுள்ளன. அவை 
பெரிதான பின்னர்‌ கொண்டுசென்று வேண்டுமிடங்களில்‌ 
நடுவதே சிறப்பு. இப்போதே நட்டால்‌ 
கட்டுமானப்பணிகளுக்கு இடைஞ்சலாக ஆகக்கூடும்‌” 
என்றாள்‌. 


திருஷ்டத்யும்னன்‌ “ஆம்‌” என்றான்‌. திரெளபதி திரும்பி 
சுஃப்ரையிடம்‌ “காலவரிடம்‌ நான்‌ இளவரசரிடம்‌ 
பேசிக்கொண்டிருப்பதாக சொல்‌...” என்று சொல்லி 
தலையசைக்க அவள்‌ தலைவணங்கி 
திரும்பிச்சென்றாள்‌. “நேற்று இவள்‌ 
நடனத்தைப்பார்த்தேன்‌. தென்னகச்‌ சிற்பிகளின்‌ விரலில்‌ 
இருந்து எழுந்து வந்தவள்‌ போலிருந்தாள்‌. காலை 
இவளை அழைத்துவரச்சொன்னேன்‌. என்னுடன்‌ 
இருக்கிறாயா என்று கேட்டேன்‌. ஒப்புக்கொண்டாள்‌” 
என்றாள்‌. “ஆனால்‌ அவள்‌ நடனக்காரி...” என்றான்‌ 
திருஷ்டத்யும்னன்‌. “ஆம்‌, இங்கும்‌ அவள்‌ நடனம்‌ 
பயிலலாமே. எனக்குத்தேவை அழகை அறிந்த விழிகள்‌. 
நான்‌ உருவாக்கும்‌ நகரில்‌ சிற்பங்களும்‌ இவளைப்போல்‌ 
நடமிடவேண்டும்‌.” 


திருஷ்டத்யும்னன்‌ மெல்ல தன்னை திரட்டிக்கொண்டான்‌. 
இத்தனை நகரக்கட்டுமானப்பேச்சுகளும்‌ 
அந்தப்பெண்ணை கொண்டுவந்து 
காட்டிச்செல்லத்தானா? “ஆனால்‌ நம்‌ கருவூலம்‌ 
முழுமையாகவே ஒழிந்துகொண்டிருக்கிறது. கட்டுமானம்‌ 
இன்னமும்‌ தொடங்கக்கூட இல்லை” என்றாள்‌. 
“ஆகவேதான்‌ உங்களை நாடினேன்‌. நீங்கள்‌ 
துவாரகைக்குச்‌ சென்று இளைய யாதவரைப்பார்த்து 


அவர்‌ வாக்களித்த செல்வத்தை பெற்றுவந்தாலொழிய 
நான்‌ முன்னகர முடியாது.” திருஷ்டத்யும்னன்‌ எளிதாகி 
“ஆம்‌, செல்கிறேன்‌” என்றான்‌. “அங்கேதான்‌ 
இளையவரும்‌ இருக்கிறார்‌ என்று சொன்னார்கள்‌” 
என்றாள்‌. “அவர்கள்‌ இருவரும்‌ 
இணைபிரியமுடியாதவர்கள்‌” என்று திருஷ்டத்யும்னன்‌ 
புன்னகைத்தான்‌. 


“இளைய யாதவரின்‌ செல்வம்‌ நாள்தோறும்‌ வளர்கிறது 
என்றனர்‌. ஆகவே நாம்‌ கோருவதைக்கொடுப்பதொன்றும்‌ 
அவருக்கு கடினமானதல்ல. மேலும்‌ பாண்டவர்களின்‌ 
கருவூலமும்‌ படையும்‌ அவருக்கு முன்னர்‌ 
அளிக்கப்பட்டுள்ளது.” திருஷ்டத்யும்னன்‌ புன்னகைத்து 
“அவர்‌ அதை அறிவார்‌ என நினைக்கிறேன்‌” என்றான்‌. 
திரெளபதி “இளைய யாதவரிடம்‌ என்‌ அன்பை 
தெரிவியுங்கள்‌” என்றாள்‌. அவள்‌ அர்ஜுனனைப்பற்றி 
ஏதோ சொல்லப்போகிறாள்‌ என்று அவன்‌ 
எதிர்பார்த்தான்‌. ஆனால்‌ அவள்‌ ஒன்றும்‌ சொல்லாமல்‌ 
வரைபடத்தை சுருட்டியபடி “தங்களுக்கான அரசமுறை 
திருமுகம்‌ மூத்தவரின்‌ பெயரால்‌ அளிக்கப்படும்‌. 
அஸ்தினபுரியின்‌ தூதராகவே செல்லுங்கள்‌” என்றாள்‌. 


“ஆணை?” என்று சொல்லி அவன்‌ எழுந்துகொண்டான்‌. 
அவள்‌ எழுந்தபடி “துவாரகை அழகிய நகர்‌ 
என்கிறார்கள்‌. நானே செல்லவேண்டுமென 
எண்ணினேன்‌. நீங்கள்‌ செல்வது என்‌ விழிகளை 
அனுப்புவதுபோல” என்றாள்‌. “திரும்பி வருகையில்‌ 
அந்நகரம்‌ உங்கள்‌ விழிகளில்‌ இருக்கட்டும்‌. அந்த 
விழிகளால்‌ இந்திரப்பிரஸ்தத்தை பாருங்கள்‌...” 
திருஷ்டத்யும்னன்‌ மீண்டும்‌ தலைவணங்கினான்‌. அந்தச்‌ 
சொற்கள்‌ ஒவ்வொன்றையும்‌ அவள்‌ உண்மையான 
உணர்ச்சியுடன்தான்‌ சொன்னாள்‌. அப்படியென்றால்‌ 
அவள்‌ சொல்ல விழைவது அதைத்தான்‌. அந்தப்பெண்‌ 
வந்தது தற்செயல்‌. இல்லை, தற்செயலே அல்ல. அவள்‌ 
கோட்டைக்கு வெளியே மடக்கப்பட்டு 
அழைத்துவரப்பட்டிருக்கிறாள்‌. திரெளபதியின்‌ நிழலில்‌ 
அன்றி அவள்‌ இனிமேல்‌ வாழமுடியாது. 


அவன்‌ தலைவணங்கி விடைபெற்று வெளியே வந்தான்‌. 
அவனுக்காக இடைநாழியில்‌ சயனன்‌ நின்றிருந்தான்‌. 
அவன்‌ நடக்கையில்‌ பின்னால்‌ நடந்தபடி அவன்‌ 
“அவளையும்‌ அவள்‌ கூட்டத்தையும்‌ கங்கைசெல்லும்‌ 
வழியில்‌ பிடித்துவிட்டார்கள்‌” என்றான்‌. “நீ வழிசொன்ன 
வகை அது” என்று எரிச்சலுடன்‌ திருஷ்டத்யும்னன்‌ 
சொன்னான்‌. “நான்‌ அவர்கள்‌ வணிகர்களாக 


பொதிவண்டியில்‌ நகர்நீங்க ஒருங்குசெய்திருந்தேன்‌. 
எளிதில்‌ அது நிகழ்ந்துமிருக்கும்‌. ஆனால்‌ அவர்கள்‌ 
குழுவிலேயே ஒருவன்‌ இளவரசியின்‌ ஒற்றர்களுடன்‌ 
தொடர்பிலிருந்தான்‌. அவன்‌ அவர்கள்‌ செல்லும்‌ வழியை 
தெரிவித்துவிட்டான்‌.” 


திருஷ்டத்யும்னன்‌ “அவள்‌ கொல்லப்படவில்லை 
என்பதே நிறைவளிக்கிறது” என்றான்‌. “இளவரசி 
எளியவர்கள்‌ மேல்‌ கருணை கொண்டவர்‌” என்ற சயனன்‌ 
“அவள்‌ அங்கு உவகையுடன்‌ இருப்பதாகவே தெரிகிறது... 
நான்‌ இடைநாழியில்‌ நின்றிருக்கையில்‌ அப்பால்‌ 
என்னை கடந்துசென்றாள்‌. திரும்பவில்லை. ஆனால்‌ 
என்னைப்பார்த்துவிட்டாள்‌ என அவள்‌ நடையால்‌ 
உணர்ந்தேன்‌” என்றான்‌. திருஷ்டத்யும்னன்‌ நின்று “நான்‌ 
அவளை பார்க்க விழைகிறேன்‌” என்றான்‌. 
“அவளையா?” என்றான்‌ சயனன்‌. “ஆம்‌, இதில்‌ 
சூழ்ச்சியென ஏதும்‌ தேவையில்லை. நேரடியாகவே சென்று 
அவளுக்குமேலே உள்ள தலைமைச்சேடியிடம்‌ நான்‌ 
அவளைப்பார்க்க விழைவதாக சொல்‌. ஏன்‌ என்று 
கேட்டால்‌ நேற்று நான்‌ அவளுடன்‌ இரவாடினேன்‌ என்றே 
சொல்‌.” 


சயனன்‌ ஒன்றும்‌ சொல்லாமல்‌ வந்தான்‌. “சூழ்ச்சிகளுக்கு 
இங்கே பொருளே இல்லை. பெருஞ்சிலந்தி 
கட்டிவைத்திருக்கும்‌ வலையில்தான்‌ நாமனைவருமே 
இருக்கிறோம்‌. எந்தச்சரடைத்‌ தொட்டாலும்‌ அது அறியும்‌” 
என்றான்‌ திருஷ்டத்யும்னன்‌. சயனன்‌ தயங்கி 
“அரண்மனையை விட்டு அவள்‌ வெளிவரமுடியுமென 
நான்‌ எண்ணவில்லை. இளவரசியின்‌ ஆணை தெளிவாக 
இருக்குமென்று தோன்றுகிறது. இங்கேயே சிறுகூடத்தில்‌ 
தாங்கள்‌ காத்திருக்கமுடியுமென்றால்‌ நான்‌ அவளை 
அழைத்துவருகிறேன்‌” என்றான்‌. திருஷ்டத்யும்னன்‌ 
தலையசைத்தான்‌. சயனன்‌ “அவளிடம்‌ நீங்கள்‌ பேசும்‌ 
ஒவ்வொரு சொல்லையும்‌ இளவரசி கேட்கிறார்கள்‌ என்றே 
கொள்ளவேண்டும்‌... அதன்மூலம்‌ அவளுக்கு தீங்கு 
நிகழலாகாது” என்றான்‌. 


அரண்மனைச்‌ செயலகனின்‌ அறையருகே அவனுடைய 
சிறுகூடமிருந்தது. சயனன்‌ சென்று அவனிடம்‌ 
சொன்னதும்‌ அவன்‌ எழுந்து வணங்கி வெளியேறினான்‌. 
திருஷ்டத்யும்னன்‌ அங்கே பீடத்தில்‌ அமர்ந்து கைகளை 
மடிமேல்‌ கோத்துக்கொண்டான்‌. சயனன்‌ திரும்பும்போது 
என்ன செய்கிறோம்‌ என்ற துணுக்குறல்‌ ஏற்பட்டது. 
பகலில்‌ நடனமங்கையை இளவரசர்கள்‌ சந்திப்பதில்லை. 
அரண்மனை என்பது பல்லாயிரம்‌ கண்களும்‌ காதுகளும்‌ 


கொண்டது. கண்களைமூடிக்கொண்டு வெளியே எழுந்த 
ஒலிகளை கேட்டுக்கொண்டிருந்தான்‌. ஓர்‌ அரண்மனை 
எத்தனை மனிதர்களால்‌ ஆனது. எங்கெங்கோ ஏதேதோ 
குரல்கள்‌. ஆணைகள்‌, அழைப்புகள்‌, உரையாடல்கள்‌. 
காலடியோசை, படைக்கலங்களின்‌ ஓசை, பொருட்களின்‌ 
ஓசை. அரண்மனை என்பதே அங்கு வாழும்‌ 
அலுவலர்களுக்குரியது. அரசகுடியினர்‌ மிகச்சிலரே. 
ஆனால்‌ அங்கே அரசகுடியினரன்றி எவருமில்லை என்றே 
உளமயக்கு ஏற்படுகிறது. அத்தனை அலுவலர்களும்‌ 
இணைந்து அவற்றின்‌ சுவர்களாக கதவுகளாக தரையாக 
ஆகிவிட்டிருப்பதுபோல. இந்தப்பெண்ணை இப்போது 
ஏன்‌ வரச்சொல்கிறேன்‌? அவளிடம்‌ என்ன 
கேட்கப்போகிறேன்‌? அவன்‌ நெஞ்சு படபடத்து கைகள்‌ 
நடுங்கத்தொடங்கின. அவள்‌ என்ன சொல்வாள்‌? ஒரு 
பெண்ணிடம்‌ அத்தனை பெரிய படைக்கலத்தை 
அளிக்கலாமா என்ன? 


கதவு திறந்து சயனன்‌ மெல்ல வந்து நின்றான்‌. 
விழிதூக்கிய அவனிடம்‌ “அவள்‌ வரமறுத்துவிட்டாள்‌ 
இளவரசே” என்றான்‌. முதற்சில கணங்களுக்கு 
அச்சொற்கள்‌ பொருள்படவில்லை. “என்ன?” என்றான்‌. 
“நான்‌ சேடியர்தலைவி காரீஷியிடம்‌ தாங்கள்‌ அவளை 
உடனே பார்க்க வேண்டுமென ஆணையிட்டிருப்பதாக 
சொன்னேன்‌. அவள்‌ சற்று வியப்புடன்‌ அவளை 
அரண்மனைக்கு வெளியே அனுப்பவேண்டாம்‌ என 
ஆணையிருப்பதாக சொன்னாள்‌. இங்கேயே நீங்கள்‌ 
பார்க்கவிருப்பதாக சொன்னதும்‌ அழைத்துவரும்படி ஒரு 
சேடியை அனுப்பினாள்‌. அவள்‌ வந்து சுஃப்ரை 
வரமறுப்பதாக சொன்னாள்‌. திகைப்புடன்‌ காரீஷி 
என்னிடம்‌ அவ்வாறு ஆணையை மறுப்பது சேடியரின்‌ 
இயல்பல்ல என்று சொல்லி நான்‌ விரும்பினால்‌ அவளை 
இழுத்துவர ச சொன்னாள்‌. அவளிடம்‌ 
நானே பேசுகிறேன்‌ என்று கோரினேன்‌.” 


அவன்‌ சொல்வதை கண்களால்‌ 
கேட்டுக்கொண்டிருந்தான்‌. “அவள்‌ நான்‌ சென்றபோது 
எழுந்து தலைகுனிந்து சுவருடன்‌ சாய்ந்து நின்றிருந்தாள்‌. 
உன்னை இளவரசர்‌ காணவிரும்புகிறார்‌, உன்னிடம்‌ 
ஏதோ வினவ எண்ணம்‌ கொண்டிருக்கிறார்‌ என்றேன்‌. 
என்‌ விழிகளை ஏறிட்டு நோக்கி அவள்‌ தங்களை பாக்க 
விரும்பவில்லை என்றாள்‌” என்றான்‌ சயனன்‌. ”நான்‌ 
மீண்டும்‌ கேட்கமுயன்றேன்‌. அவள்‌ அதையே 
இன்னொருமுறை சொன்னாள்‌.” 


திருஷ்டத்யும்னன்‌ அவனை பொருள்திரளா நோக்குடன்‌ 


சற்று நேரம்‌ பார்த்துவிட்டு “அவள்‌ அஞ்சுகிறாளா?” 
என்றான்‌. சயனன்‌ “அவ்வண்ணம்தான்‌ இருக்குமென 
நினைக்கிறேன்‌. அவளுக்கு ஆணைகள்‌ இருக்கலாம்‌” 
என்றான்‌. அவன்‌ விழிகளை விலக்கி சிலகணங்கள்‌ 
இருந்தபின்‌ திருஷ்டத்யும்னன்‌ “இல்லை” என்றான்‌. 
“அவள்‌ அஞ்சவில்லை என உனக்குத்தெரியும்‌. அவள்‌ 
உண்மையில்‌ என்ன சொன்னாள்‌?” என்றான்‌. 
“இளவரசே...” என்றான்‌ சயனன்‌. “நீ என்னிடம்‌ 
மறைப்பது என்ன? அவள்‌ என்ன சொன்னாள்‌?” சயனன்‌ 
“ஏன்‌ வரமறுக்கிறாய்‌ என்று கேட்டேன்‌” என்றான்‌. “உம்‌” 
என்றான்‌ திருஷ்டத்யும்னன்‌. சயனன்‌ மெல்லிய குரலில்‌ 
“அவள்‌ விழிதாழ்த்தி ஏன்‌ வரமறுக்கிறாள்‌ என நீங்கள்‌ 
அறிவீர்கள்‌ என்றாள்‌.” கடும்‌ சினத்துடன்‌ பற்களைக்‌ 
கடித்தபடி “ம்‌?” என்றான்‌ திருஷ்டத்யும்னன்‌. சயனன்‌ 
மேலே பேசவில்லை. 


அவளை இழுத்துவந்து தன்‌ காலடியில்‌ போடவேண்டும்‌ 
என திருஷ்டத்யும்னன்‌ எண்ணினான்‌. அவன்‌ 
த. - எதிர்பார்ப்பதுபோல சயனன்‌ 
ழிநிலைத்து நோக்கி நின்றான்‌. அதைத்தான்‌ எந்த 
வறம்‌ செய்யவேண்டும்‌. தன்‌ உள்ளத்தின்‌ முழு 
சையாலும்‌ அச்சொற்களை அவன்‌ 
திரட்டிக்கொண்டான்‌. அவளை ஆடையில்லாமல்‌ 
இழுத்துவரும்படி ஆணையிட்டான்‌. அடுத்தகணமே 
அவ்வெண்ணம்‌ சொல்லாக மாறவில்லை என்று 
உணர்ந்தான்‌. பெருமூச்சுடன்‌ திரும்பிக்கொண்டு “அவள்‌ 
அப்போது என்ன செய்துகொண்டிருந்தாள்‌?” என்றான்‌. 


அந்த வினாவின்‌ பொருளின்மையை உணர்ந்து “இங்கு 
அவளுக்குரிய இடமென்ன?” என்றான்‌. “இளவரசிக்கு 
அணுக்கச்சேடி. நான்‌ சென்றபோது அணியகத்தில்‌ 
நறுஞ்சுண்ணக்கூட்டு செய்துகொண்டிருந்தாள்‌.” மெல்ல 
அதிர்ந்துகொண்டிருந்த உடலுடன்‌ திருஷ்டத்யும்னன்‌ 
”நான்‌ அறிவேன்‌ என்றாளா?” என்றான்‌. “ஆம்‌, 
இளவரசே!” திருஷ்டத்யும்னன்‌ கிட்டித்த பற்களுடன்‌ 
“பரத்தை” என்றான்‌. சயனன்‌ “அதன்பின்‌ 
முழங்கால்களை கட்டிக்கொண்டு அமர்ந்து 
அழத்தொடங்கினாள்‌” என்றான்‌. திருஷ்டத்யும்னன்‌ 
“அழுதாளா?” என்றான்‌. “ஆம்‌” என்றான்‌ சயனன்‌. 
“அழுதாளா?” என்று திருஷ்டத்யும்னன்‌ மீண்டும்‌ 
கேட்டான்‌. “ஆம்‌ இளவரசே, நான்‌ 
இறுதியாகப்பார்க்கையில்‌ அவள்‌ தோள்கள்‌ உலுக்கி 
அதிர்வதைத்தான்‌ கண்டேன்‌.” 


தசைநார்கள்‌ ஒவ்வொன்றாக முறுக்கிழக்க 


திருஷ்டத்யும்னன்‌ பீடத்தில்‌ உடல்‌ தளர்ந்து 
பட்டுச்சால்வைபோல படிந்தான்‌. வெளியே மரங்களில்‌ 
காற்று ஓடும்‌ ஒலியை கேட்டான்‌. இளங்காற்று சாளரம்‌ 
வழியாக வந்து அவன்‌ வியர்த்த உடலை குளிரச்செய்தது. 
இரும்பை நாவால்‌ தொட்டதுபோல ஓர்‌ இனிமையை 
அவன்‌ உடலெங்கும்‌ உணர்ந்தான்‌. கண்கள்‌ சொக்கி 
துயில்வந்து மூடுவதுபோலிருந்தது. விரல்களை 
கைகளை நாவை சித்தத்தை அசைக்கமுடியாதென்று 
தோன்றியது. எத்தனை காலம்‌ கடந்துசென்றதென்று 
அவன்‌ அறியவில்லை. பின்‌ நிமிர்ந்து சயனனை நோக்கி 
“நீ மீண்டும்‌ சென்று அவளை பார்‌” என்றான்‌. “ஆணை” 
என்றான்‌ சயனன்‌. தன்‌ கையிலிருந்த 
முத்திரைமோதிரத்தை கழற்றி “இதை நான்‌ அவளுக்காக 
அளித்தேன்‌ என்று சொல்‌.” 


சயனன்‌ சற்று திகைத்து “இளவரசே” என்றான்‌. “இது 
அவளுக்கு என்‌ கொடை.” சயனன்‌ “இளவரசே, ஒரு 
பரத்தைக்கு இதை அளிப்பது என்றால்‌...” என்றான்‌. 
“அவளுக்குரியது அது” என்று அவன்‌ 
எழுந்துகொண்டான்‌. “அளித்துவிட்டு வா. நான்‌ 
இன்றுமாலையே கிளம்புகிறேன்‌. எனக்குரிய 
பயணப்பையை சித்தமாக்கு. அமைச்சரிடமிருந்து 
ஓலையையும்‌ பெற்றுவா!” என்றான்‌. படியிறங்கி 
அரண்மனையின்‌ பெருமுற்றம்‌ நோக்கி சென்றபோது தன்‌ 
முகம்‌ மலர்ந்திருப்பதை அவன்‌ உணர்ந்தான்‌. 

துவாரகையின்‌ பெருவாயில்‌ தொலைவில்‌ தெரிந்ததுமே 
அமரமுனையில்‌ நின்றிருந்த மாலுமி உரக்க 
குரலெழுப்பினான்‌. மரக்கலத்தில்‌ இருந்தவர்கள்‌ 
அனைவரும்‌ அறைகளிலிருந்தும்‌ பாய்மடிப்புகளுக்கு 
அப்பாலிருந்தும்‌ அடித்தட்டின்‌ களஞ்சியங்களிலிருந்தும்‌ 
ஈசல்களென கிளம்பி கலத்தட்டுக்கு வந்தனர்‌. 
மழைக்காலம்‌ முடிந்து தெளிந்த காலைவானம்‌ 
தேனிறமாக விரிந்திருந்தது. கிழக்கே கதிர்‌ 
எழவில்லையென்றாலும்‌ வான்திரவவெளிக்குள்‌ 
கடலாழத்துச்‌ சூரியனின்‌ ஒளி கசிந்துபரவியிருந்தது. 
அலையற்ற கடலின்‌ நீலப்பளிங்கு முகடுக்கு மேல்‌ 
பொன்னிறமான சிறிய கணையாழி. நோக்கி 
நின்றிருக்கவே எழுந்து வந்த பொன்னொளியில்‌ அது 
மேலும்‌ மேலும்‌ சுடர்விடத்தொடங்கியது. 


“யானைமேல்‌ அம்பாரி போல” என்று யாரோ சொன்னார்‌. 
“அது ஒரு கைப்பிடி. அதைப்பற்றி அந்த நகரை 
தெய்வங்கள்‌ விண்ணுக்கு எடுத்து காலையில்‌ திரும்ப 
வைக்கின்றன” என்று வேறெவரோ சொன்னார்‌. மெல்லிய 
சிரிப்பொலி. “அண்ணா, இவனுடைய 
கற்பனைத்திறனைப்பார்க்கையில்‌ இவன்‌ தாய்க்கு 
சூதர்களுடன்‌ அணுக்கமிருப்பது தெரிகிறது” என்றது 
ஒரு குரல்‌. “ஓசையிடாதே. அப்பால்‌ இளவரசர்‌ 
நின்றிருக்கிறார்‌.” மேலும்‌ பதிந்த குரலில்‌ ஏதோ கூற்று. 
அடக்கிப்பிடித்த சிரிப்புகள்‌. கடற்காற்று கரையில்‌ மோதி 
திரும்பிவந்து சுழல பாய்கள்‌ உப்புநீர்த்துளி சிதற 
அடித்துக்கொண்டன. 


கலக்காரன்‌ அமரமுனையில்‌ நின்று கைகளை காட்ட 
கலமுகட்டில்‌ நின்றிருந்த கலத்தலைவன்‌ தன்‌ 
இடையிலிருந்த சிறிய கொம்பை எடுத்து மயிலகவல்‌ 
போல்‌ ஒலியெழுப்பினான்‌. மூன்று இடங்களில்‌ கலத்தவர்‌ 
அதை மாற்றொலித்தனர்‌. பாய்களை இழுத்த வடங்கள்‌ 
கொக்கிகளிலிருந்து விடுவிக்கப்படும்‌ முனகல்‌ ஓசைகள்‌ 
எழுந்தன. பாய்கள்‌ புகைபடிவதுபோல மெல்ல இறங்கி 
கலமுற்றத்தில்‌ வந்தணைந்தன. திருஷ்டத்யும்னன்‌ 
விழியிளக்காமல்‌ அந்தக்‌ கணையாழி வளையலாக 
ஆவதை நோக்கிக்கொண்டிருந்தான்‌. அதனடியில்‌ அதை 


ஏந்திய பெரும்பாறைமுகடு எழுந்துவந்தது. அதன்‌ 
வலப்பக்கமாக சிறிய சித்திரக்‌ களித்தேர்‌ போல நகரம்‌ 
தெரிந்தது. நீர்விளிம்பு இறங்கி இறங்கிச்செல்ல நகரத்தின்‌ 
கொடிகள்‌ படபடக்கும்‌ மாளிகைமுகடுகள்‌ தெரிந்தன. 


“மல்லாந்து படுத்த அழகிகளின்‌ முலைக்கூட்டம்‌ என்று 
அவற்றை ஒரு சூதன்‌ ஒருமுறை பாடினான்‌” என்றது 
குரல்‌. கலம்‌ கரையணைவிக்கும்‌ அலுவலர்கள்‌ அன்றி 
பிறருக்கு அப்போது பணியென ஏதுமில்லை. அவர்கள்‌ 
சிரித்துக்கொண்டே இருந்தனர்‌. நகரின்‌ தெருக்கள்‌ 
தெரியத்தொடங்கின. புலரியிலேயே துறைமுகப்பிலிருந்து 
நகரை வளைத்துச்சென்ற சாலைகளில்‌ 
கருமணிமாலைகளைப்போல பொதிவண்டிகள்‌ 
சென்றன. துறைமேடைகள்‌ நீருக்குள்‌ இருந்து எழுந்து 
வந்தன. முகப்பில்‌ எட்டு பெரும்‌ பீதர்கலங்கள்‌ 
நின்றிருந்தன. அவற்றின்‌ மேலே உடல்வளைத்த 
சிங்கநாகம்‌ நா பறக்க உறுவிழிகளுடன்‌ துடித்த 
செந்நிறமான கொடிகள்‌ பறந்தன. 


சிறிய கலங்கள்‌ நூற்றுக்குமேல்‌ நின்றிருந்தன. 
திருவிடத்து நாவாய்கள்‌ மூன்றும்‌ 
தமிழ்நிலத்துநாவாய்கள்‌ எட்டும்‌ கலிங்கநாவாய்‌ ஆறும்‌ 
தெரிந்தன. யவனநாவாய்களும்‌ சோனகநாவாய்களும்‌ 
துறைமேடையின்‌ மறுபக்கம்‌ நின்றிருக்கக்கூடும்‌ என 
எண்ணிக்கொண்டான்‌. திசைப்பாய்‌ தவிர பிற பாய்கள்‌ 
கீழிறங்கின. அவற்றை கம்பங்களில்‌ சுருட்டிக்கட்டிய 
மாலுமிகள்‌ உரக்க ஓசையிட்டனர்‌. அலைகளில்‌ 
பாய்ந்தேறி விழுந்திறங்கியபடி அவர்களின்‌ கலம்‌ 
துறைமுகப்பை நோக்கி சென்றது. அங்கே நின்றிருந்த 
பெரிய பீதர்கலம்‌ அவர்களை நோக்கி அசைந்தாடியபடி 
வந்தது. நோக்கி நிற்கவே அதன்‌ உடலின்‌ கரிய மரப்பரப்பு 
பெரிய கோட்டைபோல மாறி திசையாகியது. இருளாகி 
விழிகளை மூடியது. அவன்‌ பெருமூச்சுடன்‌ திரும்பி தன்‌ 
அறைக்குள்‌ சென்றான்‌. 


அவன்‌ ஆடைமாற்றி கலமுகப்புக்கு வந்தபோது அவன்‌ 
கலம்‌ துறைமேடையை அணுகி அங்கே நின்றிருந்த 
பன்னிரண்டு சிறிய கலங்களுக்குப்பின்னால்‌ 
நின்றிருந்தது. அவன்‌ திரும்பி கலக்காரனிடம்‌ 
“சிறியபடகுகளில்தான்‌ கரைசேரவேண்டும்‌ என 
நினைக்கிறேன்‌...” என்றான்‌. ”இங்கே கரைசேர 
வடக்கடிகைகள்‌ உள்ளன இளவரசே” என்றான்‌ அவன்‌. 
அதற்குள்‌ திருஷ்டத்யும்னன்‌ அதை கண்டுவிட்டான்‌. 
துறைமேடையில்‌ நின்றிருந்த பெரிய துலாக்கால்‌ ஒன்று 
மெல்ல குனிந்து ஒரு கலத்தை நோக்கி வடத்தில்‌ 


கட்டப்பட்ட மூங்கில்கடிகை ஒன்றை இறக்கியது. அதில்‌ 
பயணிகள்‌ ஏறிக்கொள்ள அப்படியே தாக்கிச்‌ சுழற்றி 
கரைக்கு கொண்டு சென்று இறக்கியது. திருஷ்டத்யும்னன்‌ 
“யானை தூக்கி இறக்குவதுபோல” என்று 
புன்னகையுடன்‌ சொன்னான்‌. 


வடக்கடிகை அவன்‌ கலத்தில்‌ இறங்கியதும்‌ 
சிறுவர்களுக்குரிய உவகையை அடைந்தான்‌. 
சிரித்துக்கொண்டே இருப்பதை கலக்காரனிடம்‌ 
பேசமுனைந்தபோது உணர்ந்து முகத்தை இறுக்கியபடி 
“பரிசில்களை உச்சிக்குள்‌ அரண்மனைக்கு 
கொண்டுவந்து விடுங்கள்‌” என்றபின்‌ ஏறிக்கொண்டான்‌. 
கடிகை ஒருமுறை அதிர்ந்தபோது அடிவயிற்றில்‌ அச்சம்‌ 
எழுந்தது. பின்னர்‌ அவன்‌ மெல்ல வானிலெழுந்தான்‌. 
சிறிய கலங்கள்‌ கீழே சென்றன. பின்னர்‌ பீதர்களின்‌ 
கலத்தின்‌ பாய்கள்‌ மட்டும்‌ இணையாக மேலே 
வந்துகொண்டிருந்தன. வானிலிருந்து கீழே 
நோக்கியபோது மீன்கூட்டங்களாக நாவாய்கள்‌ மொய்த்த 
துவாரகையின்‌ துறைமுகப்பு ஒட்டுமொத்தமாக 
தெரிந்தது. 


விண்ணில்‌ மிதந்து சுழன்று மறுபக்கம்‌ சென்றபோது 
ஒன்றுடன்‌ ஒன்று பின்னி வலைபோல விரிந்த 
துவாரகையின்‌ தெருக்கள்‌ தெரிந்தன. பூக்குலைகளும்‌ 
தளிர்க்கிளைகளுமாக புதுமழைநீர்‌ பெருகி 
வழிவதுபோல அவற்றினூடாக 
வண்ணப்பட்டாடைகளுடன்‌ நிறைந்து சென்று 
கொண்டிருந்த பெண்களின்‌ நிரையை கண்டான்‌. 
அவர்கள்‌ எழுப்பிய இசையை அத்தனை ஓசைகளுக்கு 
நடுவிலும்‌ தனித்து கேட்கமுடிந்தது. 


நிலத்தை நோக்கி இறங்கி மண்ணைத்‌ தொடாமல்‌ ஆடி 
நின்ற கடிகையை நோக்கி வந்த இரு வீரர்கள்‌ 
அதைப்பற்றி “வணங்குகிறேன்‌ இளவரசே” என்றனர்‌. 
அவன்‌ சிரித்துக்கொண்டே இறங்கி “பறந்து 
இறங்கியிருக்கிறேன்‌, கந்தர்வர்களைப்போல” என்றான்‌. 
வீரர்தலைவன்‌ “கந்தர்வர்கள்‌ இன்று துவாரகையில்‌ 
வந்து குழுமுவார்கள்‌ இளவரசே” என்றான்‌. 
திருஷ்டத்யும்னன்‌ “ஏதேனும்‌ விழவா?” என்றான்‌. “இன்று 
எங்கள்‌ அரசரின்‌ பிறந்தநாள்‌. ஷ்ராவண மாதம்‌ எட்டாம்‌ 
கருநிலவு. ரோகிணிமீனுக்குரிய நாள்‌” என்றான்‌. 
“அதுதான்‌ நகரில்‌ பெண்களின்‌ நிரையா?” என்றான்‌. 
“ஆம்‌, இன்றுமுழுக்க பெண்கள்‌ எவரும்‌ இல்லத்தில்‌ 
இருக்கப்போவதில்லை...” திருஷ்டத்யும்னன்‌ சிரித்தபடி 
“உகந்த நாளில்தான்‌ வந்திருக்கிறேன்‌” என்றான்‌. 


உலோகமும்‌ மரமும்‌ மானுட உடல்களும்‌ சேர்ந்து ஒலித்து 
சூழ்ந்திருந்த துறைமேடையில்‌ வெண்கலக்கீல்களில்‌ 
ஒலியின்றி நகரும்‌ பெரிய மரத்தட்டு வண்டிகளில்‌ 
துலாக்கள்‌ பொதிகளை ஏற்றிக்கொண்டிருந்தன. 
அவற்றை வலுவான வெண்ணிறக்‌ காளைகள்‌ 
இழுத்துச்சென்றன. நான்கடுக்குத்‌ துறைமேடையின்‌ கீழே 
இருந்த மூன்று அடுக்குகளிலும்‌ நகரிலிருந்து வந்த 
சாலைகள்‌ நேரடியாகவே சென்று மரக்கலங்களுக்குள்‌ 
நுழைந்தன அங்கே வண்டிகள்‌ செல்லும்‌ ஓலி எழுந்து 
தடித்த கற்தூண்களை வீணைக்கம்பிகள்‌ என 
அதிரச்செய்துகொண்டிருந்தது. 


அவனை எதிர்கொள்ள நூற்றுவர்தலைவன்‌ தன்‌ 
அலுவல்மேடையிலிருந்து இறங்கி வந்தான்‌. தன்னை 
நாகபாகு என அறிமுகம்‌ செய்துகொண்டு தலைவணங்கி 
“பாஞ்சால இளவரசரை வணங்குகிறேன்‌. துவாரகையில்‌ 
தங்கள்‌ வரவு நலம்நிறைக்கட்டும்‌” என முகமன்‌ சொல்லி 
வாழ்த்தினான்‌. திருஷ்டத்யும்னன்‌ ”துவாரகைக்கு வரும்‌ 
நல்வாய்ப்புக்காக நானும்‌ மகிழ்கிறேன்‌” என்றபடி 
விழிகளால்‌ தேடினான்‌. 
நூற்றுக்குடையோனுக்குப்பின்னால்‌ எட்டு புரவிவீரர்கள்‌ 
நிற்க ஒருவன்‌ வெண்புரவியுடன்‌ அணுகிவந்தான்‌. 
அழகிய பெண்குதிரை அவனை நோக்கி மூக்கை நீட்டி 
ஆவலுடன்‌ வாசம்‌ பிடித்து பர்ர்‌ என்று தும்மியது. 
தலையைக்குனித்து பிடரியை சிலிர்த்துக்கொண்டு 
தரையை முன்கால்‌ குளம்பால்‌ தட்டியது. 


அவனுடைய வருகையை முன்னரே முறைப்படி 
அறிவித்திருந்தும்கூட அரசகுடியினர்‌ எவரும்‌ வந்து 
வரவேற்கவில்லை என்பதை அப்போதுதான்‌ 
உணர்ந்தான்‌. பாஞ்சாலத்தின்‌ பட்டத்து இளவரசன்‌ அல்ல 
அவன்‌. அஸ்தினபுரியின்‌ முதன்மைத்தூதனும்‌ அல்ல. 
அவனை நூற்றுவன்‌ வரவேற்பதே முறைமை. ஆயினும்‌ 
அவன்‌ எங்கும்‌ திரெளபதியின்‌ உடன்பிறந்தான்‌ என்றே 
எண்ணப்பட்டான்‌. அவ்வாறு எதிர்பார்ப்பதன்‌ 
சிறுமையை எண்ணி சலித்து விலகியபோதும்‌ மீண்டும்‌ 
உள்ளம்‌ அதிலேயே சென்றுகொண்டிருந்தது. தன்‌ 
உள்ளத்தை முகத்தில்‌ காட்டாமலிருக்கும்‌ பொருட்டு 
வாயை நீட்டி புன்னகைபோல ஒன்றை 
தேக்கிக்கொண்டான்‌. 


நூற்றுக்குடையவன்‌ வீரனிடமிருந்து கடிவாளத்தை 
வாங்கி அவனிடம்‌ அளித்து “பாஞ்சாலரே, தாங்கள்‌ 
அரண்மனைக்குச்‌ செல்ல அகம்படியாக எட்டு 
புரவிவீரர்களையும்‌ கொம்பூதியையும்‌ அனுப்பும்படி 


ணை” என்றான்‌. திருஷ்டத்யும்னன்‌ சினத்தால்‌ சிவந்த 
முகத்துடன்‌ “தேவையில்லை” என்றபின்‌ தன்னை 
அடக்கி “வரட்டும்‌” என்றான்‌. பின்னர்‌ 
திரும்பிப்பார்க்காமல்‌ சென்று புரவியின்‌ கடிவாளத்தை 
வாங்கினான்‌. அது திரும்பி அவனை நக்க தன்‌ கத்தரிப்பூ 
நிற நாவை நீட்டியது. அவன்‌ அதன்‌ வெண்கமுத்தில்‌ 
வருடிவிட்டு சேணத்தில்‌ கால்வைத்து ஏறிக்கொண்டான்‌. 
அகம்படியர்கள்‌ புரவிகளில்‌ ஏறிக்கொள்ள கொம்பூதி 
தன்‌ புரவியின்‌ சேணத்தில்‌ தொங்கிய கொம்பை எடுத்து 
மும்முறை ஊதினான்‌. 


கொம்பூதி முதலில்‌ செல்ல சீர்நடையில்‌ 
திருஷ்டத்யும்னன்‌ தொடர்ந்தான்‌. செதுக்குகல்‌ 
பாவப்பட்ட சாலை வளைந்து மேலேறி 
குன்றின்மேலிருந்த நகரம்‌ நோக்கி சென்றபோதுதான்‌ 
அந்தக்‌ கணையாழி மேலேறிமறைந்துவிட்டதை 
திருஷ்டத்யும்னன்‌ எண்ணினான்‌. அது எங்கோ வானில்‌ 
இருக்கிறது. வானத்தின்‌ காதில்‌ தொங்கவிடப்பட்ட 
குண்டலம்‌ என்று அப்போது தோன்றியது. 
இந்நகரத்திற்கும்‌ அதற்கும்‌ தொடர்பில்லை. ஒரு 
நகரத்தின்‌ தலைமேல்‌ அப்படி ஒரு வாயிலை அமைக்க 
எவருக்குத்‌ தோன்றியது? அந்த வாயிலினூடாக இங்கு 
வந்திறங்கப்போவது யார்‌? யாதவர்களின்‌ தெய்வங்கள்‌ 
அனைத்தும்‌ மண்ணில்‌ பெரும்புல்வெளிகளில்‌ 
வாழ்பவை. மூதன்னையர்‌, குலமூதாதையர்‌, ஆகாக்கும்‌ 
மலைத்தெய்வங்கள்‌, நீர்காக்கும்‌ சோலைத்தெய்வங்கள்‌... 


எதிரே புரவியில்‌ ஒருவன்‌ வருவதை கண்டான்‌. 
அந்தப்புரவியின்‌ நடையே அவனை தனித்துக்காட்டியது. 
சிலகணங்களிலேயே அவனை அடையாளம்‌ 
கண்டுகொண்டான்‌. இளைய யாதவனின்‌ தோழன்‌. 
அவன்‌ பெயர்‌ என்ன என்று நினைவுக்குள்‌ துழாவினான்‌. 
அவன்‌ முகம்‌ தெளிவடைந்து வந்தது. மேலே 
வெண்முகில்கள்‌ போல எழுந்து எழுந்து சென்ற 
குவைமாட மாளிகைகளின்‌ நிழல்‌ சாலையில்‌ 
சரிந்துகிடந்தது. கீழே சென்ற வண்டிகளிலிருந்து உதிர்ந்த 
தானியங்களை பொறுக்கும்‌ மணிப்புறாக்கள்‌ மேலே 
வந்து அந்தச்சாலையின்‌ கைப்பிடிகள்‌ முழுக்க செறிந்து 
அமர்ந்திருந்தன. அவனுடைய புரவியின்‌ 
குளம்போசையில்‌ மெல்ல எழுந்து இடம்மாறி அமர்ந்தன. 


அவன்‌ தந்தையின்‌ பெயர்‌ சத்யகர்‌. அவனை சாத்யகி 
என்றழைக்கிறார்கள்‌. திருஷ்டத்யும்னன்‌ அவன்‌ அருகே 
வரவர அவனை வெறுக்கத்தொடங்கினான்‌. அவன்‌ 
அணுகியதும்‌ உடலை அதிரச்செய்யும்‌ அளவுக்கு 


அவ்வெறுப்பு உச்சம்‌ கொண்டது. ஓரிருசொற்கள்‌ 
முகமனாகச்‌ சொல்லி அவன்‌ கடந்துபோனால்போதும்‌ 
என்று நெஞ்சு ஏங்கியது. அவனிடம்‌ பேசினால்‌ 
அவ்வெறுப்பு எவ்வழியிலோ வெளிப்பட்டுவிடும்‌. 
அவனை ஏன்‌ வெறுக்கிறேன்‌? அவன்‌ அருகே வந்து 
கடிவாளத்தைப்பற்றி புரவியைத்‌ திருப்பி நின்றபோது 
அது தெரிந்தது. அவன்‌ உடல்‌ இளமையின்‌ வலிமையுடன்‌ 
இருந்தது. வலிமையான எந்த உடலும்‌ தன்னுள்‌ கடும்‌ 
சினத்தையே மூட்டுகின்றது. 


சாத்யகி “வணங்குகிறேன்‌ பாஞ்சாலரே. துவாரகைக்கு 
தாங்கள்‌ வருவது யாதவர்களுக்கு பெருமை” என்றான்‌. 
“துவாரகையை காணும்‌ பேறு எனக்கும்‌ அமைந்தது” 
என்று கண்களை திருப்பிக்கொண்டு திருஷ்டத்யும்னன்‌ 
சொன்னான்‌. “தங்களை நானே நேரில்‌ 
அழைத்துவரவேண்டும்‌ என்று அரசரின்‌ ஆணை” 
என்றான்‌ சாத்யகி. “யார்‌?” என்று திருஷ்டத்யும்னன்‌ 
அறியாமல்‌ கேட்டுவிட்டான்‌. “இளைய யாதவர்‌. நீங்கள்‌ 
இங்கே அரசத்தூதராக உணரக்கூடாது என்றும்‌ நீங்கள்‌ 
இந்நகரில்‌ எதன்பொருட்டு வந்திருந்தாலும்‌ அத்தூது 
வெற்றியடைந்துவிட்டது என்றும்‌ சொன்னார்‌. உங்களை 
முறைமைப்படி நான்‌ வரவேற்கலாகாது என்றும்‌ நீங்கள்‌ 
நகர்நுழைந்தபின்னர்‌ வழியில்‌ சந்தித்து 
மதுக்கடைகளுக்கோ நடனக்கூடத்திற்கோ 
அழைத்துச்செல்லும்படி ஆணை.” 


ஒருகணம்‌ திகைத்தபின்‌ திருஷ்டத்யும்னன்‌ 
சிரித்துவிட்டான்‌. “என்ன இது? எனக்கு புரியவில்லை” 
என்றான்‌. “நீங்கள்‌ ஓர்‌ இளைஞனாக உணரவேண்டும்‌ 
என்கிறார்‌” என்று சாத்யகியும்‌ சிரித்தான்‌. 
திருஷ்டத்யும்னன்‌ “இத்தனை பெரிய அகம்படியுடன்‌ 
எவரும்‌ நடனக்கூடத்திற்கு செல்வதில்லை” என்றான்‌. 
“திருப்பி அனுப்பிவிடுவோம்‌” என்று சொன்ன சாத்யகி 
திரும்பி கொம்பூதியிடம்‌ திரும்பிச்செல்லும்படி 

ணையிட்டான்‌. அவர்கள்‌ தயங்கி ஒருவரை ஒருவர்‌ 
நோக்கியபின்‌ நின்றனர்‌. “பாஞ்சாலரே, உங்கள்‌ புரவியை 
ஒரு முறைகூட கடிவாளம்பற்றி இழுக்காமல்‌ 
முழுவிரைவில்‌ மேலே நகர்வரைக்கும்‌ செல்லமுடியுமா?” 
என்றான்‌. 


திருஷ்டத்யும்னன்‌ மேலே பார்த்துவிட்டு “பன்னிரு 
சுற்றுகள்‌ உள்ளன. வழியில்‌ மாளிகைகள்‌... ஒரு 
கடைவீதிகூட இருப்பதாக தோன்றுகிறது...” சாத்யகி 
“ஆம்‌, மக்கள்‌ நெரிசல்‌ உள்ள பகுதி... ஆனால்‌ 
கடிவாளத்தை இழுக்கலாகாது” என்றான்‌. 


திருஷ்டத்யும்னன்‌ தன்‌ உடல்நிலையைப்பற்றித்தான்‌ 
முதலில்‌ நினைத்தான்‌. ஆனால்‌ தன்‌ உடல்‌ 
நோய்க்கோலத்தில்‌ இருப்பதைக்கண்டும்‌ சாத்யகி அதை 
அறைகூவியது அவனுக்கு நிறைவளித்தது. “செல்வோம்‌” 
என்றான்‌. சாத்யகி சிரித்தபடி குதிரையை குதிமுள்ளால்‌ 
தூண்ட அது முன்னங்கால்‌ தூக்கி கனைத்தபடி 
குளம்புகள்‌ தடதடக்க பாய்ந்தோடியது. 
திருஷ்டத்யும்னனின்‌ உடலெங்கும்‌ அச்சம்‌ குளிராக 
நரம்பதிர்வாக ஓடிச்சென்றது. மறுகணமே அதை வென்று 
குதிமுள்ளால்‌ புரவியை செலுத்தினான்‌. இளமையான 
பெண்புரவி. ஒருமுறைகூட குதிமுள்பட்டிராதது என அது 
திடுக்கிட்டு நின்று உடல்சிலிர்த்ததிலிருந்து தெரிந்தது. 
பின்னர்‌ கனைத்தபடி அது கொக்கு எழுவதுபோல 
பின்னங்கால்களில்‌ எழுந்து முன்னால்‌ பாய்ந்தது. 


சிலகணங்களில்‌ அவன்‌ பறவையைப்போல காற்றில்‌ 
சென்றுகொண்டிருந்தான்‌. கட்டடங்களும்‌ விளக்குத்‌ 
தூண்களும்‌ மரங்களும்‌ பின்னால்‌ பாய்ந்துசென்றன. 
குளம்படி அவன்‌ எண்ணங்களின்‌ தாளமாக இருந்தது. 
ஆனால்‌ அந்த விரைவு தன்‌ சித்தத்தை 
கூர்மையாக்கிவிட்டிருப்பதை உணர்ந்தான்‌. ஒவ்வொரு 
புறாவையும்‌ அவற்றின்‌ சிறகுகளையும்‌ தனித்தனியாக 
பார்க்கமுடிந்தது. எதிரே வந்த ஒவ்வொரு விழியையும்‌ 
சந்தித்து அவர்களின்‌ எண்ணங்களை உணரமுடிந்தது. 
முழுவிரைவில்‌ கடிவாளத்தை ஒருமுறைகூட இழுத்து 
புரவியை நிறுத்தாமல்‌ வளைந்தும்‌ தாவியும்‌ 
முன்னால்சென்றான்‌. நாய்களை குறுக்கே சென்ற 
பூனையை எதிரே வந்த குதிரைகளை அத்திரிகளை 
பல்லக்குகளை சுமைதூக்கிகளை சிறுவணிகர்களை... 


ஒரு கட்டத்தில்‌ அது மிக எளிதான ஒன்றாக ஆகியது. 
ஒன்றையுமே அவன்‌ செய்யவேண்டியிருக்கவில்லை. 
கண்கள்‌ பார்த்து கைகால்கள்‌ இயற்றி உடல்‌ 
முன்னால்சென்றுகொண்டிருக்க சித்தம்‌ ஒவ்வொரு 
காட்சியையும்‌ பல்லாயிரம்‌ மடங்கு நுட்பத்துடன்‌ அள்ளி 
அள்ளி உள்ளே அடுக்கிக்கொண்டிருந்தது. கொடிகள்‌ 
பறந்த அங்காடியின்‌ காலைக்கூட்டத்தின்‌ நடுவே 
கணம்தோறும்‌ மாறிக்கொண்டிருந்த 
இடைவெளியினூடாக வால்சுழற்றி மூச்சிரைத்து 
தடதடத்துச்‌ சென்றான்‌. விழிகளை நோக்கி அவர்கள்‌ 
எத்திசையில்‌ விலகுவார்கள்‌ என்று கணித்து அதற்கு 
எதிர்திசையில்‌ ஒதுங்கி பாய்ந்தான்‌. சாலையில்‌ எங்கே 
வளைவு வரும்‌ எங்கே ஓடைவரும்‌ என்றுகூட முன்னரே 
அறிந்திருந்தது சித்தம்‌. விழிகள்‌ உடலில்‌ இருந்து 
இருபறவைகளாக எழுந்து குதிரைக்கு முன்‌ 


நெடுந்தொலைவில்‌ பறந்துகொண்டிருந்தது. உடலே 
செவியாகி முரசுத்தோல்போல அத்தனை ஒலிகளையும்‌ 
வாங்கிக்கொண்டிருந்தது. 


பன்னிரண்டாவது சுற்றில்‌ நகரத்தின்‌ 
மையப்பெருஞ்சாலையை அடைந்ததும்‌ சாத்யகி திரும்பி 
குதிரையை நிறுத்திவிட்டு வெண்பற்கள்‌ ஒளிவிட 
சிரித்தான்‌. “வந்துவிட்டோம்‌ இளவரசே” என்றான்‌. 
மூச்சிரைக்க புரவியை இழுத்து விரைவழியச்செய்து 
அருகணைந்து வளைத்து நிறுத்திய திருஷ்டத்யும்னன்‌ 
“நான்‌ ஒருமுறைகூட இழுக்கவில்லை...” என்றான்‌. 
திரும்பி ஆழத்தில்‌ சுருண்டிறங்கிய பாதைச்சுருளை 
நோக்கியபோது நெஞ்சு நடுங்கியது. “நம்ப முடியவில்லை” 
என்றான்‌. “இந்நகரில்‌ சிலரே இப்படி வரமுடியும்‌...” 
என்றான்‌ சாத்யகி. “புரவியின்‌ உடலும்‌ நம்‌ உடலும்‌ 
ஒன்றாகவேண்டும்‌... புரவியின்‌ கண்களும்‌ நமக்கு 
வாய்க்கும்‌.” திருஷ்டத்யும்னன்‌ வியப்புடன்‌ அவன்‌ 
பார்த்த அத்தனை காட்சிகளும்‌ புரவியின்‌ கண்களின்‌ 
உயரத்தில்‌ இருந்ததை எண்ணிக்கொண்டான்‌. 


மீண்டும்‌ ஆழத்துப்பாதையை நோக்கி “ஆனால்‌ இது ஒரு 
நச்சுவிளையாட்டு. ஒரு சிறு எதிரீடு நிகழ்ந்திருந்தால்கூட 
புரவியின்‌ கால்கள்‌ ஓஒடிந்திருக்கும்‌. இறப்புதான்‌” 
என்றான்‌ திருஷ்டத்யும்னன்‌. “பாஞ்சாலரே, வீரனுக்கு 
இறப்பு அருகே இல்லாத உவகை ஒன்று உண்டா என்ன?” 
என்ற சாத்யகி “நாம்‌ நடனக்கூடம்‌ செல்வோம்‌” என்றான்‌. 
திருஷ்டத்யும்னன்‌ “அதற்கு முன்‌ மது” என்றான்‌. சாத்யகி 
“இன்று இந்நகரில்‌ மதுவுக்கு எங்கும்‌ 
செல்லவேண்டியதில்லை. நகரத்தெருக்களெங்கும்‌ மது 
கிடைக்கும்‌” என்றான்‌. “இங்கே அயல்வணிகர்கள்‌ 
நகர்முழுக்க மது அளிப்பார்கள்‌. ஆணும்பெண்ணும்‌ 
மதுவுண்ட மயக்கில்தான்‌ இருப்பபார்கள்‌.” 
திருஷ்டத்யும்னன்‌ “இந்திரவிழாவின்போது மட்டும்தான்‌ 
பாஞ்சாலத்தில்‌ மது நுரைக்கும்‌” என்றான்‌. 
“யாதவபுரிகளில்‌ இந்திரவிழவு இல்லை. எங்கள்‌ இந்திரன்‌ 
இளையவரே” என்றான்‌ சாத்யகி. 


அவர்கள்‌ நகரத்தெருக்கள்‌ வழியாக புரவியில்‌ மெல்ல 
சென்றனர்‌. தெருவெங்கும்‌ இரு புறங்களையும்‌ 
நெருக்கியபடி சென்ற மக்களின்‌ ஆடைகளால்‌ வண்ணம்‌ 
கலந்து கொந்தளித்தது. அத்தனை முகங்களும்‌ 
சிரித்துக்கொண்டிருக்க ஒவ்வொருமுகத்தையும்‌ 
தனியாகப்பார்க்கமுடியாமல்‌ தவித்தலைந்த நோக்கில்‌ 
மொத்த தெருவே நகைமுகம்‌ கொண்டிருப்பதுபோல 
தோன்றியது. சிரித்தபடி நான்கு இளம்பெண்கள்‌ ஓடிவர 


வண்ணப்பட்டு சுற்றிய களிக்கோலால்‌ அவர்களை 
அடிக்கத்‌ துரத்தியபடி நாலைந்துபெண்கள்‌ வந்தனர்‌. 
முதலில்‌ வந்த பெண்‌ திருஷ்டத்யும்னனின்‌ குதிரையில்‌ 
முட்டிக்கொண்டு அவன்‌ இடக்காலைப்பற்றி நின்று 
சிரித்தபடியே குதிரைக்குப்பின்னால்‌ சென்று ஒளிய 
அவளை துரத்திவந்த இருவரும்‌ அவன்‌ 
காலைப்பிடித்தபம அவளை எட்டிப்பிடிக்க முயன்றனர்‌. 
அவள்‌ கூவிச்சிரித்தபடி மறுபக்கம்‌ ஓடி சாத்யகியின்‌ 
காலைப்பிடித்துக்கொண்டு நின்று கைகாட்டி சிரித்தாள்‌. 
அவர்கள்‌ “பிடி, அவளை விடாதே” என்று கூவியபடி 
இருபக்கமாக வளைத்து அவளைப்பிடிக்க முயல அவள்‌ 
பாய்ந்து முன்னால்‌ ஓடினாள்‌. அவர்கள்‌ துரத்திச்செல்ல 
பின்னால்‌ வந்த சற்று தடித்த பெண்‌ “விலாசின்‌... நில்‌... 
எங்கு போகிறீர்கள்‌?” என்றாள்‌. “கூட்டத்தில்‌ தவறினால்‌ 
கண்டுபிடிக்கமுடியாது... ஏட...” 


திருஷ்டத்யும்னன்‌ “நாணிலாது களிக்க 
விரும்புகிறார்கள்‌” என்றான்‌. சாத்யகி “பாஞ்சாலரே, 
இங்கே யாதவபுரியில்‌ பெண்களிடம்‌ நாணம்‌ 
எதிர்பார்க்கப்படுவதில்லை” என்றான்‌. 
நாலைந்துபெண்கள்‌ ஒரு சாலையோர மதுச்சாலையை 
சுற்றிக்கொண்டு மது அளித்துக்கொண்டிருந்த 
நீளமுகமும்‌ நீலக்கண்களும்‌ கொண்ட யவன 
இளைஞனை களியாடினர்‌. அவன்‌ அவர்கள்‌ வருவதைக்‌ 
கண்டதுமே உள்ளே போக முயல ஒருத்தி அவன்‌ 
இடைக்கச்சையை பிடித்துக்கொண்டாள்‌. இன்னொருத்தி 
தன்‌ பெரிய முலை ஒன்றை அவன்‌ புயம்‌ மேல்‌ அழுத்தி 
அவன்‌ தோளை வளைத்துக்கொண்டு அவன்‌ 
மூக்கைப்பிடித்து இழுத்தாள்‌. அவன்‌ 
நடுங்கிக்கொண்டிருக்க ஒருத்தி அவன்‌ இடையாடையை 
களையமுயல்பவள்‌ போல கைநீட்டினாள்‌. அவன்‌ 
திகைத்து உடலை வளைத்து அமரப்போனான்‌. அருகே 
இருந்த செந்நிறத்தாடிகொண்ட யவனமுதுமகன்‌ 
சிரித்துக்கொண்டே இருந்தான்‌. ஒருத்தி அவர்‌ தாடியை 
வருடி ஏதோ கேட்க அவர்‌ சொன்ன மறுமொழி கேட்டு 
பெண்கள்‌ சேர்ந்து வெடித்துச்சிரித்தனர்‌. 


திருஷ்டத்யும்னன்‌ “அவரால்‌ இவர்களை கையாள 
முடியும்‌” என்றான்‌. “ஆம்‌, பெண்களைப்பார்த்தவர்‌” 
என்றான்‌ சாத்யகி. அவர்கள்‌ பார்ப்பதைக்கண்ட ஒருத்தி 
இடையில்‌ கையை ஊன்றி நின்று “என்ன வீரரே? என்ன 
பார்வை?” என்றாள்‌. சாத்யகி ”ஏன்‌ பாதையை பார்க்கக்‌ 
கூடாதா?” என்றான்‌. திருஷ்டத்யும்னன்‌ “நாம்‌ 
போய்விடுவோம்‌... வேண்டாம்‌... போய்விடுவோம்‌” 
என்றான்‌. “என்ன அச்சம்‌? என்ன செய்யப்போகிறார்கள்‌?” 


என்று சாத்யகி புரவியை நிறுத்திவிட்டான்‌. “எதற்கு? 
போய்விடுவோம்‌” என்று திருஷ்டத்யும்னன்‌ சொல்லி 
புரவியை முன்னால்‌ செலுத்தினான்‌. ஆனால்‌ சாத்யகி 
இல்லாமல்‌ தனித்துச்செல்வது இன்னமும்‌ 
கேலிக்குரியதாக ஆகும்‌ என்று தோன்றவே புரவியை 
இழுத்து சுழற்றி மீண்டும்‌ அருகே வந்தான்‌. அந்தப்பெண்‌ 
அருகே வந்து “இங்குள்ள பாதைகளில்‌ எது 
பிடித்திருக்கிறது என்று சொல்லுங்கள்‌ யாதவரே?” 
என்றாள்‌. “எனக்கு பெரிய குன்றுகள்‌ உள்ள பாதைதான்‌ 
பிடித்திருக்கிறது” என்று சாத்யகி சொல்ல அவளுடைய 
தோழிகள்‌ ”ஓ” என்று குரலெழுப்பி துள்ளிக்குதித்தனர்‌. 
அவள்‌ ஒருகணம்‌ நாணிவிட்டாள்‌. 


திருஷ்டத்யும்னன்‌ “போதும்‌ போய்விடுவோம்‌” என்று 
சொல்லிக்கொண்டிருக்கையிலேயே சாத்யகி அவள்‌ 
இடையைப்பிடித்து வளைத்துத்‌ தூக்கி புரவிமேல்‌ 
ஏற்றிக்கொண்டு அதை முன்னால்செலுத்தி அவனை 
கடந்துசென்றான்‌. அவளுடைய தோழிகள்‌ கூவியபடி 
பின்னால்‌ ஓடி பின்னர்‌ சிரித்தபடி ஒருவரோடொருவர்‌ 
தோளை அணைத்து நின்றனர்‌. சாத்யகியின்‌ குதிரையின்‌ 
வால்‌ சுழன்று கூட்டத்தில்‌ மறைந்தது. திருஷ்டத்யும்னன்‌ 
நெஞ்சு படபடக்க குதிரைமேல்‌ அமர்ந்திருந்தான்‌. எந்த 
விழிகளையும்‌ பார்க்கமுடியவில்லை. சேணத்திலிருந்து 
உடல்‌ வழுக்கிச்செல்வதுபோலிருந்தது. கால்களால்‌ 
குதிரையை இறுக அணைத்துக்கொண்டான்‌. “வீரரே, 
இங்கு வாரும்‌” என்றாள்‌ ஒரு பெண்‌. “ஏன்‌?” என்று அவன்‌ 
கேட்டான்‌. “ஏய்‌, இதென்ன கேள்வி? மூத்தவள்‌ 
அமைக்கிறார்கள்‌ என்றால்‌ போய்‌ பணிந்து 
நிற்கவேண்டியதுதானே?” என்று ஒரு பெண்‌ கையை 
ஓங்கியபடி வந்தாள்‌. “முதலில்‌ குதிரையைவிட்டு இறங்கு” 
என்று இன்னொருத்தி சொன்னாள்‌. 


திருஷ்டத்யும்னன்‌ திரும்பி சாத்யகி சென்ற திசையை 
நோக்கிவிட்டு “நான்‌ பாஞ்சாலத்திலிருந்து வருகிறேன்‌” 
என்று தழுதழுத்த குரலில்‌ சொன்னான்‌. “ஆமாம்‌, 
பாஞ்சாலம்‌... திரெளபதியின்‌ நாடு. அப்படியென்றால்‌ 
இவருக்கு ஐந்து தேவை... அடீ, ஐந்துபேர்‌ மட்டும்‌ 
வாருங்கள்‌. மற்றவர்கள்‌ ஒதுங்குங்கள்‌...” ஒருத்தி அவன்‌ 
இடையாடையைப்பிடித்து “ஐந்து வைத்திருக்கிறீர்களா 
பாஞ்சாலரே?” என்றாள்‌. இன்னொருத்தி “என்னடி 
கேட்கிறாய்‌? ஐந்து இருப்பது பெண்களுக்கு... 
ண்களுக்கெல்லாம்‌ ஐந்தில்‌ ஒன்றுதான்‌” என்று 
சொல்ல அத்தனைபேரும்‌ வெடித்துச்சிரித்தனர்‌. “நான்‌ 
அயலவன்‌... தூதனாக வந்தேன்‌” என்று சொல்லி 
திருஷ்டத்யும்னன்‌ திரும்பி சாத்யகியின்‌ தலை 


தெரிகிறதா என்று பார்த்தான்‌. “சீ இறங்கு கீழே. 
அயல்நாட்டு ஒற்றனே, என்ன துணிச்சலிருந்தால்‌ எங்கள்‌ 
தமக்கை ஆணைய்‌ிட்டும்‌ புரவியில்‌ இருந்து 
இறங்காமலிருப்பாய்‌? சாவித்ரி, அவன்‌ புரவியின்‌ 
கண்ணில்‌ சுண்ணத்தைப்போடு” என்று ஒருபெண்‌ 
சொல்ல அவன்‌ “வேண்டாம்‌ வேண்டாம்‌” என்று 
கூவியபடி பாய்ந்து இறங்கிவிட்டான்‌. 


உயரமான பெண்‌ ஒருத்தி அவன்‌ உடைவாளை 
உருவிக்கொண்டு “இது என்ன புதுக்கருக்கு 
அழியாமலிருக்கிறது? போருக்கே செல்வதில்லையா?” 
என்றாள்‌. “இல்லை... நான்‌ போரில்‌ காயம்பட்டு...” என்று 
சொன்ன திருஷ்டத்யும்னன்‌ இன்னொருத்தி தன்‌ தோளில்‌ 
கை சுற்றுவதை உணர்ந்து உடல்விதிர்த்து 
நிறுத்திக்கொண்டான்‌. “விழுப்புண்ணா... எங்கே காட்டு... 
அடியே, இதோ என்‌ ஆணை, அவன்‌ உடலில்‌ உள்ள 
அத்தனை விழுப்புண்களையும்‌ எண்ணி என்னிடம்‌ 
உடனே அறிவியுங்கள்‌” என்றாள்‌ பெரியவள்‌. “அரசி, 
அதற்கு இவன்‌ ஆடைகளை களையவேண்டுமே?” என்று 
ஒரு மெலிந்த பெண்‌ கேட்க “இதென்ன கேள்வி? அரசி 

ணையிட்டால்‌ களையவேண்டியதுதானே?” என்றாள்‌ 
ஒருத்தி. “வேண்டாம்‌... நான்‌ இளவரசன்‌. பாஞ்சால 
இளவரசன்‌... அயல்நாட்டுத்‌ தூதன்‌” என்று 
திருஷ்டத்யும்னன்‌ கூவிக்கொண்டிருக்கையிலேயே 
அவன்‌ கச்சையை ஒருத்தி அவிழ்த்துவிட்டாள்‌. 
இடையாடையின்‌ முதல்சுற்று அவிழ்ந்து சரிந்தது. 
இருகைகளாலும்‌ அவன்‌ அதை இறுகப்பற்றிக்கொண்டு 
“அவமதிக்காதீர்‌. வேண்டாம்‌” என்றான்‌. 


“சரி, பாஞ்சால இளவரசன்‌ என்கிறாய்‌. என்ன சான்று 
உள்ளது?” “முத்திரை மோதிரம்‌ உள்ளது... இதோ” என்று 
திருஷ்டத்யும்னன்‌ தன்‌ முத்திரை மோதிரத்தை எடுத்தான்‌. 
“காட்டு” என்று ஒருத்தி அதை வாங்கி “இதை 
எனக்குப்போட்டுவிடு” என்றாள்‌. “உனக்கு அளவு சீராக 
இருக்காது... இங்கே கொடு” என்று ஒரு மூத்தவள்‌ 
முன்னால்‌ வந்தாள்‌. “ஏய்‌, உனக்கும்‌ அளவு சரியாக 
இருக்காது. சரியைக்குத்தான்‌ சரியாக இருக்கும்‌. சரியை, 
வாடி முன்னால்‌.” பெரிய முலைகள்‌ கொண்ட 
தடித்தபெண்‌ சிரித்தபடி வந்து நின்று 
“போட்டுப்பார்ப்போமே” என்றாள்‌. ”போட்டுவிடுங்கள்‌ 
பாஞ்சாலரே” என்றாள்‌ ஒருத்தி. நடுநடுங்கும்‌ கைகளால்‌ 
கணையாழியை பற்றிக்கொண்டு “சரி” என்றான்‌ 
திருஷ்டத்யும்னன்‌. “உம்‌, என்ன தயக்கம்‌?” என்று அரசி 
அதட்டினாள்‌. அவன்‌ அப்பெண்ணின்‌ விரலை நோக்கி 
கைநீட்ட ஒரு கரியபெண்‌ அவன்‌ தலையைத்‌ தட்டி 


“என்ன செய்கிறாய்‌?” என்றாள்‌. “கணையாழியை 
போட்டுவிட...” என திருஷ்டத்யும்னன்‌ இழுத்தான்‌. 
“நாங்கள்‌ இங்கே கணையாழியை விரலில்‌ 
போடுவதில்லை.” 


திருஷ்டத்யும்னன்‌ “பொறுத்தருளவேண்டும்‌” என்றான்‌. 
வறண்ட தொண்டையை சரிசெய்தபடி 
”எனக்குத்தெரியவில்லை” என்றபோது குரலே 
வெளிவரவில்லை. கண்களில்‌ கண்ணீர்‌ பரவிவிட்டது. 
“என்னடி குழந்தையை இந்தப்பாடு படுத்துகிறாய்‌? 
இளையவனே, நீ கிளம்பிப்போ” என்றாள்‌ அரசி. “ஆனால்‌ 
போவதற்கு முன்‌ அவளுக்கு அந்தக்‌ கணையாழியை 
போட்டுவிட்டுப்போ” என்றபின்‌ “ஏய்‌, விரலைக்‌ காட்டு” 
என்றாள்‌. தடித்தபெண்‌ தன்‌ மார்புக்‌ கச்சை விலக்கி 
பெரிய இடமுலையில்‌ சுட்டு விரல்முனை போல 

துருத்தி நின்றிருந்த கரிய முலைக்காம்பை காட்டினாள்‌. 
பெண்கள்‌ கூச்சலிட்டு ஒருவரை ஒருவர்‌ பிடித்துத்தள்ளி 
சிரிக்க திருஷ்டத்யும்னன்‌ அதிரும்‌ உடலுடன்‌ 
திரும்பிப்பார்த்தான்‌ அவனைச்சுற்றி ஏராளமான 
பெண்கள்‌ கூடியிருந்தனர்‌. அவர்களின்‌ 
கூட்டச்சிரிப்பைக்கேட்டு மேலும்‌ பெண்கள்‌ 
ஓடிவந்துகொண்டிருந்தனர்‌. 


அங்கிருந்து முடிந்தவரை விரைவில்‌ 
விலகிச்சென்றுவிடவேண்டும்‌ என்று திருஷ்டத்யும்னன்‌ 
எண்ணினான்‌. அவன்‌ இடது தொடை 
அறுத்துப்போடப்பட்டது போல துடித்துக்கொண்டிருக்க 
நெஞ்சுக்குவையின்‌ ஒலி காதில்‌ கேட்டது. 
விழுந்துவிட்டால்‌ அதைவிடக்‌ கீழ்மை என ஏதுமில்லை. 
“அரசி!” “என்ன விழிக்கிறாய்‌? ம்ம்‌... விரைவு” என 
அதட்டினாள்‌. திருஷ்டத்யும்னனின்‌ கையிலிருந்து 
கணையாழி வழுக்குவதுபோல்‌ இருந்தது. அவன்‌ 
அந்தப்பெண்ணின்‌ கண்களைப்பார்த்தான்‌. அவள்‌ 
சிரித்து “அச்சமா? இங்கே கொடு, உனக்கு நான்‌ 
போட்டுவிடுகிறேன்‌” என்றாள்‌. பெருஞ்சிரிப்பு 
அவனைச்சூழ திருஷ்டத்யும்னன்‌ ஒரே கணத்தில்‌ 
முன்னால்‌ சென்று அவளுடைய முலைக்கண்ணில்‌ 
அந்தக்‌ கணையாழியை வைத்தான்‌. அவள்‌ கூச்சத்துடன்‌ 
பின்னால்‌ செல்ல அது கீழே விழுந்தது. அவன்‌ குனிந்து 
அதை எடுத்துக்கொண்டு ஓடிச்சென்று தன்‌ புரவியில்‌ 
ஏறிக்கொண்டான்‌. 


பெண்கள்‌ சிரித்து ஆர்த்தபடி அதை அடித்தனர்‌. அவன்‌ 
குதிரையை குதிமுள்ளால்‌ மிதித்துத்‌ தாண்ட அது 
கனைத்தபடி கூட்டத்தை ஊடுருவிச்சென்றது. அதன்‌ 


கடிவாளத்தை தளரப்பற்றி அதன்‌ போக்கில்‌ விட்டபடி 
மேலிருந்து நடுங்கிக்கொண்டிருந்தான்‌. எதுவுமே 
கண்களில்‌ படவில்லை. நீராவிப்படலம்‌ ஒன்று 
கண்களை மூடியிருந்தது. உடலை வியர்த்து 
வழியச்செய்தது. மூச்சுத்திணறச்செய்தது. விடாய்‌ 
கொண்டு நெஞ்சு தவிக்கவைத்தது. பின்‌ தன்னை 
உணர்ந்தபோது பெய்து கொண்டிருந்த 
வெள்ளிவெயிலில்‌ கண்கள்‌ கூசின. உதடுகள்‌ உலர்ந்த 
தோலால்‌ ஆனவை போலிருந்தன. 


உடல்களை ஒதுக்கி வகுந்து வளைந்து வளைந்து சென்ற 
குதிரை கூட்டத்தில்‌ சென்ற ஒருத்தியின்‌ தலையிலிருந்த 
மலரை நோக்கி நாநீட்டியபடி நின்றது. அவள்‌ நிமிர்ந்து 
மதுவுண்டு சிவந்த நீள்‌ விழிகளால்‌ நோக்கி “என்ன 
வீரரே?” என்றாள்‌. ”மலர்‌ அழகாக இருக்கிறது” என்று 
சொன்ன திருஷ்டத்யும்னன்‌ குனிந்து அவளுடைய 
கூந்தலில்‌ இருந்த இன்னொரு மலரை எடுத்து முகர்ந்து 
“நறுமணம்‌” என்றான்‌. அவள்‌ முகம்‌ சிவந்து சிரித்தபடி 
கடந்து ஓடினாள்‌. இன்னொருத்தி அவனை நோக்கி “என்‌ 
மலர்‌ வேண்டுமா?” என்றாள்‌ “இங்குள்ள அத்தனை 
மலர்களும்‌ வேண்டும்‌” என்று அவன்‌ அவள்‌ 
கூந்தலைப்பற்றி அங்கிருந்த செம்மலரை 
எடுத்துக்கொண்டான்‌. அவளுடன்‌ வந்த பெண்கள்‌ 
கூவிச்சிரித்தனர்‌. திருஷ்டத்யும்னன்‌ சிரித்துக்கொண்டே 
புரவியைத்‌ தாண்டி பெருநடையில்‌ முன்னால்‌ சென்றான்‌. 

விழைவு விழிகளை ஆயிரம்பல்லாயிரமென 
பெருக்குகிறது. சென்றவழியெங்கும்‌ கருநீலப்பளிங்கு 
மணிகளென அவன்‌ விழிகள்‌ உருண்டு விழுந்து 
சிதறிக்கொண்டே இருந்தன. இமைப்பழிந்து 
நோக்கிக்கிடந்தன. குழல்களில்‌, செவிக்குழைகளில்‌, 
முலைக்குவை நடுவே ஆடிய பொன்னிழைகளில்‌ 
ஒட்டியிருந்தது மின்னின. ஒவ்வொரு பெண்ணையும்‌ 
முழுமையாக பார்த்தான்‌. அவளையன்றி பிறிதெதையும்‌ 
அறியாமல்‌ அவளுடன்‌ இருந்தான்‌. அந்தத்தெருவில்‌ 

யிரக்கணக்கான பெண்கள்‌ சென்றுகொண்டிருந்தனர்‌. 
அழகிகள்‌. பெண்களிலும்‌ மலர்களிலும்‌ அழகின்மை 
என்பதில்லை. மலர்மையை, பெண்மையை அழகென 
யாத்தவன்‌ அதில்‌ வகைமையை மட்டுமே சமைத்தான்‌. 
முடிவிலிவரை சென்று திரும்பி புன்னகைத்தான்‌. 
அவனை நோக்கி நாணிப்‌ புன்னகைத்தது பேரழகு 
கொண்ட அவன்‌ ஆடிப்பாவை. 


பொற்பிறை நெற்றிகள்‌. நேர்வகிட்டின்‌ இருபக்கமும்‌ 
மென்சுருள்‌ பிசிறி நிற்பவை. அலை வளைவு என 
இறங்கி காதருகே விலகி சுருளாகி அசைபவை. 
மயிர்மெலிந்து முன்னெற்றி மேலெழுந்தவர்கள்‌ 
முலையூட்டிய பெண்கள்‌. செந்நிறச்‌ சிறுபருக்கள்‌ பரவிய 
கன்னியர்‌. விரிந்த நெற்றி கருணையெனக்‌ காட்டுகையில்‌ 
குவிந்த நெற்றி குழந்தையென வெளிப்படும்‌ மாயம்‌ 
எங்குள்ளது? என்‌ விழியிலா? வட்டமுகத்தின்‌ நெற்றிக்கு 
சின்னஞ்சிறு துளிப்பொட்டு. நீள்முகத்து நெற்றிக்கு 
மழைத்துளி சரிந்துவிழுந்த வடிவம்‌. குங்குமத்தின்‌ மீது 
தீற்றப்பட்ட மஞ்சள்கோடு. வெண்நறுஞ்சுண்ணத்தின்‌ 
சிறு வரி. பொன்னெழுந்த களிரிலை மேல்‌ 
அமர்ந்திருக்கும்‌ இந்திரகோபம்‌. ஒளிர்வாளில்‌ எஞ்சிய 
செங்குருதித்‌ துளி. நிலவென்று, தாழை மடலென்று, 
தாமரை இதழென்று மயங்கும்‌ சொற்கள்‌. 
அப்படியென்றால்‌ இம்மாமை நிறத்துக்கு என்னபெயர்‌? 
இளமாந்தளிர்‌. இக்கருமையின்‌ ஒளிக்கு என்ன பெயர்‌? 
நீலம்‌? இந்திரநீலம்‌? 


மனம்கனியாமல்‌ பெண்ணின்‌ மூக்குக்குழைவை 
வரைந்திருக்கமாட்டான்‌ பிரஜாபதி. ஆயிரம்‌ கோடி 


கோடிழுத்த ஓவியனின்‌ கைவீச்சில்‌ பிறந்த வளைவு. 
வாழைமடல்மெழுக்கில்‌ வழிந்தோடும்‌ நீர்த்துளி. 
சின்னஞ்சிறு குமிழ்மூக்கிற்கென பிறந்தவை துளித்து 
மின்னும்‌ வைரங்கள்‌. மலர்‌ கனிந்த பனித்துளி என 
நுனியில்‌ ஆடட்டும்‌ புல்லாக்கு. கூர்மூக்கின்‌ நிழல்‌ 
விழுந்த மேலுதடு. பனித்து துளித்த மூக்குநுனிகள்‌. பிஞ்சு 
மாங்கனி என சற்றே வளைந்தவை. சிரிக்கையில்‌ 
நடுசுளிப்பவை. குழந்தைமையை விட்டுவிட தயங்கி 
அழுந்தியவை. வினவிச்‌ சுருங்குபவை. சிரிப்பில்‌ விரிந்து 
மூக்குத்தியை அசைப்பவை. விழிமலர்கள்‌ விரிந்த 
பசுங்கணு. சிறகடித்து இரு பட்டாம்பூச்சிகள்‌ வந்தமர்ந்த 
செண்பகம்‌. சங்குபுஷ்பத்தின்‌ மொட்டு. முத்தமிடுகையில்‌ 
முந்திவந்து தொடும்‌ வேட்கை. 


வெளிநிறைத்துப்‌ பறந்தலைந்தன விழிகள்‌. விழிபூக்கும்‌ 
செடிகளே பெண்ணின்‌ உடல்களென்று சொன்ன சூதன்‌ 
ஞானி. நீண்ட விழிகளில்‌ நிலைத்த நாணம்‌. 
சின்னவிழிகளில்‌ மாறாதது சிரிப்பு. ஓரவிழிகளில்‌ காமம்‌. 
நேர்நின்று நோக்கும்‌ விழிகளில்‌ மேலும்‌ காமம்‌. இமைத்து 
இமைத்து இவை பறந்தகன்றுவிடுமா என்ன? காற்றில்‌, 
வானில்‌, இவ்வொளிப்பெருக்கில்‌ எழுந்து சுழலுமா? 
விழியென்றால்‌ வேட்கை மட்டும்தானா? வி 
சொல்லாததை மொழி சொல்லக்கூடுமா? 
தொட்டுத்தொட்டுச்செல்கின்றன. அணைக்கின்றன. 
முத்தமிட்டு சிரித்து விலகுகின்றன. 
கணத்துக்கொருமுறை தொட்டணைத்தபின்னரும்‌ 
விழிகளில்‌ எஞ்சும்‌ தனிமைக்கு என்ன பொருள்‌? 
எத்தனை வண்ணங்கள்‌. சற்றே திரும்பும்போது நீலக்கல்‌ 
என மின்னுபவை. மயில்கழுத்து என பச்சையும்‌ நீலமும்‌ 
கருமையும்‌ ஒன்றேயானவை. கருவிழியில்‌ ஒளியே 
ஈரமென தன்னைக்‌ காட்டுகிறது. ஒளியீரமே 
வேட்கையென்றாகிறது. ஈரவேட்கை கனலாகிறது. 
அனலில்‌ விழுந்து பழுத்த கற்சில்லுகள்‌. தொட்ட இடம்‌ 
அதிரும்‌ கருங்கனல்கள்‌. 


செந்நிறம்‌ கனிந்த முகப்பருக்கள்‌ கன்னங்களை 
கொதிப்பவை என காட்டுகின்றன. கனி என்று 
தேன்கிண்ணம்‌ என்று பொற்பதக்கம்‌ என்று சொற்கள்‌ 
சென்று பொருளழியும்‌ கதுப்பு. காதிறங்கிய கரிய 
மென்மயிர்கள்‌ மழைகொணர்ந்த நீலமணல்வரிகள்‌. 
சிரிப்பில்‌ விரியும்‌ உதடுகளுக்கு அருகே இருகோடாக, 
பட்டுமடிப்பாக, தளிர்ச்சுருக்கமாக மெல்ல அதுங்கி 
இளமையென உவகையென தன்னைக்காட்டுகின்றன 
குமிழ்‌ எழும்‌ கன்னங்கள்‌. சிரிக்கையில்‌ சுருங்கி மூடும்‌ 
சிறுவிழிகளுக்கு உகந்தவை. மிரளும்விழிகளுடன்‌ 


இணைபவை. இழுபட்டு நீள்குழி விழுபவை. சிறுசுழி 
எழுபவை. வட்டமுகங்களுக்கு உரியவை. நதிநீர்‌ கரந்த 
சுழலின்‌ வடிவம்‌. கன்னத்திலெழும்‌ உந்தி. கரந்துறையும்‌ 
உவகையின்‌ தடயம்‌. இளம்பாளைப்‌ பளபளப்பில்‌ 
படிந்திருக்கும்‌ பொற்துகளின்‌ சின்னஞ்சிறு மின்னல்‌ ஒரு 
சொல்‌. வானுறை நெருப்பின்‌ துளி. குழைநிழல்‌ நீண்டு 
விழுந்து விழுந்தசையும்‌ பொதுப்பு. சுருள்குழல்‌ 
தொட்டாடும்‌ மென்பரப்பு. 


ஓவ்வொரு சொல்லும்‌ முத்தத்திலிருந்து பிறக்கிறது. 
செம்மென்மை குவிந்து குவிந்து உதிரும்‌ 
சொல்முத்தங்கள்‌. ஈரம்‌ பளபளக்க விரிந்து 
பெற்றுக்கொள்ளும்‌ கனிமுத்தங்கள்‌. சிறுசெந்நாநுனி 
வருடிச்செல்லும்‌ நாணமுத்தங்கள்‌. உதடுகள்‌ மட்டுமே 
உள்ளுடல்‌ வெளித்தெரியும்‌ இடம்‌. முகத்தில்‌ மலர்ந்த 
இதயம்‌. அகமாகிய செவ்வூன்‌. உள்ளுறைந்த குருதியின்‌ 
ஈரம்‌. துடித்து துடித்தோடும்‌ அனல்‌. கனியெனத்‌ தடித்து 
மலர்ந்த கீழுதடுக்குமேல்‌ விழைவுடன்‌ வளைந்த மேலிதழ்‌. 
ஈரவெண்மை மின்னும்‌ இருபற்களின்‌ கீழ்நுனி தெரிந்த 
செவ்விரிதல்கள்‌. அவை மெல்லக்கவ்விய பதிவுகள்‌. 
வளைந்த மலர்வரிகள்‌. நடுவே பிளந்து இருபக்கமும்‌ 
விரிந்த இணைமொட்டுகள்‌. சிறுமுகைகள்‌. விரிந்தவை. 
பருத்தவை. நாணத்தால்‌ இழுத்துக்‌ கவ்வப்பட்டவை. 
எக்களிப்பால்‌ சுழித்தவை. உஸ்ஸ்‌ என குவிந்தவை. ஓ 
என வளைந்தவை. அழைப்பில்‌ விரிந்தவை. 
மேலுதடுக்குமேல்‌ விரிந்த நீலப்புகை மயிர்பூச்சு. இரு 
பக்கநுனிகளிலும்‌ இறங்குவதென செம்பூமயிர்‌ எச்சங்கள்‌. 
செஞ்சுனைச்‌ சேறென சற்றே விளிம்பு உலர்ந்தவை. 
மையம்‌ கனிந்தவை. செம்முகத்தில்‌ அரளி. சந்தன 
முகத்தில்‌ எழுந்தவையோ வாழைமடல்‌ வண்ணம்‌. 
உள்ளே சற்று சிவந்தவை காமம்‌ கொண்டவை. கனிந்து 
முழுத்தவை. காமத்திலாடுபவை. பேசிப்பேசி சிரித்துச்‌ 
சிரித்து அவை காற்றில்‌ அனுப்பும்‌ கோடி முத்தங்களைப்‌ 
பெற ஒளியில்‌ சிறகசைத்து குளிர்‌ காற்றென வந்து 
ததும்பும்‌ கண்ணறியா கந்தர்வர்களுக்கு வணக்கம்‌. 


அஞ்சித்‌ திரும்புகையில்‌ மயில்‌. அஞ்சாமல்‌ 
திரும்பும்போது நாகம்‌. தன்னை தான்‌ நோக்கி 
குனிகையில்‌ அன்னம்‌. சரிகையில்‌ கொக்கு. தளர்கையில்‌ 
மணிப்புறா. இளமையென்றானது கழுத்து. 
மென்மையென்றானது. வெம்மை கொண்டு 
மிளிர்வதற்கென்றே உருக்கொண்டது. வியர்த்து ஈரம்‌ 
பூக்கும்போது ஒளி. ஒளியென வளைந்த சிறுவரிகள்‌. 
தளிர்ப்பாளை கொண்ட கோடுகள்‌. பூங்கதுப்பு 
மடிப்புகள்‌. நீண்டு அடுக்கென எலும்பின்‌ வளையங்கள்‌ 


தெரிபவை. மூடிய மென்தசையால்‌ ஆனவை. 
குமிழ்முகவாயின்‌ நிழல்‌ சரிந்தவை. வெண்பளிங்கு. 
செந்தழல்‌ பட்ட சுண்ணம்‌. தேய்த்த செம்பு. நீர்வழியும்‌ 
கருமையின்‌ ஒளி. தோளெனச்‌ சரிந்து பொன்னணிச்‌ 
சங்கிலி பாலமிட்ட கழுத்தெலும்பாகும்‌ மென்மை. இரு 
குமிழ்கள்‌ நடுவே அச்சமும்‌ ஆவலும்‌ என மூச்சு நின்று 
துடிக்கும்‌ சிறு பள்ளம்‌. நத்தைக்கோடென மின்னும்‌ 
மேல்மார்பின்‌ தோல்வரிகள்‌. ஈரம்‌ வழிந்திறங்கி மின்னும்‌ 
முலைக்குவை வழி. தளிர்வாழையிலையின்‌ பள்ளம்‌. 
வியர்வைத்‌ துளி செல்லும்‌ வழுக்குப்பாதை. 


இருதுளி திரண்ட தளிர்கள்‌. ததும்பி தயங்கி அசைபவை. 
இறுகி அழுந்தியவை. தழைந்தவை கருணை 
என்கின்றன. ஒன்றோடொன்று செறிந்தவை 
அஞ்சுகின்றன. இன்னும்‌ முகிழாதவை நகைக்கின்றன. 
புயம்நோக்கி விரிந்தவை சற்றே சலிப்புற்றிருக்கின்றன. 
ஒசிந்து அமர்கையில்‌ ஒன்றன்‌ மேல்‌ ஒன்றமர்கின்றன. 
எழுந்து கை தாக்கி குழல்‌ திருத்துகையில்‌ 
மேல்நோக்குகின்றன. தாவி மரக்கிளை மலரை 
கொய்யமுயல்பவளில்‌ துள்ளிக்களிக்கின்றன. 
ஊடலறியாதவை. குழைபவை. நெகிழ்ந்து 
விழிதிறப்பவை. மலரில்‌ எழுந்த மொட்டுகள்‌. செம்பட்டில்‌ 
காந்தள்‌. செம்பில்‌ கத்தரிப்பூ. வெண்பளிங்கில்‌ 
கருங்குவளை. தீண்டுபவை. பின்‌ அணைப்பவை. 
நடையில்‌ துவள்பவை. ஒருகணத்தில்‌ விழிதொடும்‌ 
இத்தொலைவையெல்லாம்‌ நிறைத்து முகிழ்த்து காய்த்து 
கனிந்து கனிந்து செறிந்திருந்தது பெண்மை. 
அதுமட்டுமே திசை திசையென அங்கிருப்பது போல. 
ஆயிரம்‌ பல்லாயிரம்‌ அமுதக்கிண்ணங்கள்‌. மென்திரை 
ஒன்றுக்கு அப்பால்‌ ஊறி நின்றது பாற்கடல்‌. வெங்குருதி 
அனலென்றாகி ஓடும்‌ ஊன்‌ கனிந்து பாலாகும்‌ 
சுனைமுகப்புகள்‌. கனிதல்கள்‌. கனிவுக்கு இரு விழிகள்‌. 


அவன்‌ உருகிப்‌ பரவி அங்கெலாமிருந்தான்‌. 
மன்மதனுக்கு உடலிருக்கலாகாதென்று கண்ட மூதாதை 
போல காமத்தை அறிந்தவன்‌ எவருமில்லை. 
உடல்கொண்டது காமம்‌ அல்ல. உடலெங்கும்‌ 
விழிகொண்டதும்‌ காமம்‌ அல்ல. உடலற்று ஒளியாகி 
காற்றாகி நிறைவது காமம்‌. தழுவுவது காமம்‌. உடலிலி 
போல்‌ தழுவிக்கொள்ளலாகுமோ உடல்‌? சுளையென 
இடைப்பிதுங்கல்கள்‌. ஆடை தாழ்ந்து தெரிந்த வடுக்கள்‌ 
பதிந்த வெண்சதை . பட்டில்‌ பட்டு பதிந்த பட்டுத்தடம்‌. 
கூழாங்கல்‌ எழுந்துசென்ற செம்மண்‌ சதுப்பு. 
தோள்வளைகள்‌ கவ்வி பின்‌ நெகிழ்ந்து விட்டுச்சென்ற 
சதைச்சித்திரம்‌. திரண்ட புயங்கள்‌ செஞ்சாந்து என 


வழிந்தவை. பித்தளைக்‌ குத்துவிளக்கின்‌ உருள்நிலை 
என இறுகியவை இளம்புயங்கள்‌. தோள்முழை 
எழுந்தவை இவை. எலும்பின்றி குழைந்தவை அவை. 


நீலநரம்போடும்‌ மெலிந்த கரங்கள்‌. மிகச்சிறிய 
மணிக்கட்டும்‌ விரல்குவைகளும்‌ கொண்டு உருண்டவை. 
இரையுண்டு துயில்கொண்ட வெண்ணிற 
மலைப்பாம்புகள்‌. தயங்கி இறங்கும்‌ தேனருவி வழிவுகள்‌. 
வளையல்‌ வழுக்கிச்சரிந்தது. கடையம்‌ பின்னகர்ந்து 

ட்டி இறுக்கி தடம்‌ விட்டு பின்‌ மணிக்கை வந்தது. 

லநரம்புக்‌ கிளைவிரிவுகள்‌. செண்பகமொட்டு விரல்கள்‌. 
ஓயாது அசைந்தன கரங்கள்‌. அழைத்தன. துள்ளி 
எழுந்தன. ஆடை அள்ளி சீரமைத்தன. நுனிபற்றிச்‌ 
சுருட்டி மருண்டன. ஈரம்‌ கசங்கும்‌ மெல்லிய 
உள்ளங்கைகளுக்கு என்னென்ன நிறங்கள்‌. தாமரை 
மலரிதழ்ச்செம்மை. பழுத்த அத்தி இலைகளின்‌ 
வெண்மை. சிறுசிப்பிகள்‌ என நகங்கள்‌. கிளிமூக்குகள்‌. 
சிட்டுக்குருவி அலகுகள்‌. விரல்கள்‌ 
அறியாத்தெய்வங்களின்‌ நாக்குகள்‌. அவை சொல்லும்‌ 
சொற்களால்‌ நிறைந்திருந்தது அவ்வெளி. சொல்லிச்‌ 
சொல்லித்‌ தவித்தன. நாணி அஞ்சி ஏங்கி எழுந்து கூவி 
அமைந்தன. 


சாத்யகி வந்து தன்‌ தோளைத்‌ தொட்டபோது 
திருஷ்டத்யும்னன்‌ திடுக்கிட்டு உடல்விதிர்த்தான்‌. 
அவன்தோல்‌ மிகமிக நுண்மைகொண்டு ஒரு தூசுத்துளி 
விழுந்தால்கூட உணருமளவுக்கு மாறிவிட்டிருந்தது. 
சாத்யகியை அவனால்‌ பலகணங்களுக்கு அடையாளம்‌ 
காணமுடியவில்லை. நடுங்கிக்கொண்டே இருந்த உடல்‌ 
மெல்ல புரவியிலிருந்து சரிய சாத்யகி அவன்‌ 
தோள்களைப்‌ பற்றி நிறுத்தி “எங்கு செல்கிறீர்கள்‌ 
பாஞ்சாலரே? என்ன, கனவா?” என்றான்‌. 
திருஷ்டத்யும்னன்‌ உடல்‌ கூசி, கண்கள்‌ கலங்க 
சிலகணங்கள்‌ அமர்ந்திருந்த பின்‌ “யார்‌?” என்றான்‌. 
“யாரா?” என்று சிரித்த சாத்யகி “எங்கள்‌ 
யாதவப்பெண்களைக்‌ கண்டவர்கள்‌ மீள்வதில்லை 
என்று சூதர்கள்‌ பாடுவது உண்மைதான்போலும்‌” 
என்றான்‌. திருஷ்டத்யும்னன்‌ விழித்துக்கொண்டு 
சாத்யகியின்‌ தோள்மேல்‌ கையை வைத்து அடைத்த 
குரலில்‌ “பாதவரே” என்றான்‌. 


அந்தக்‌ கைமேல்‌ தன்‌ கையைவைத்துப்‌ 
பிடித்துக்கொண்ட சாத்யகியிடம்‌ திருஷ்டத்யும்னன்‌ 
“நான்‌...” என்றபின்‌ சுற்றுமுற்றும்‌ நோக்கி 
“வழிதவறிவிட்டேன்‌” என்றான்‌. சாத்யகி 


புன்னகைசெய்து “இங்கே வழிதவறுவது இனியது. 
இந்நகரில்‌ எப்படி வழிவிலகினாலும்‌ இறுதியில்‌ 
இளையயாதவரின்‌ அரண்மனைக்கு 
சென்றுசேர்ந்துவிடலாம்‌. ஆகவே நானும்‌ விட்டுவிட்டேன்‌” 
என்றான்‌. திருஷ்டத்யும்னன்‌ “எங்கு நோக்கினாலும்‌ 
பெண்கள்‌. விழிகளை விலக்கவே முடியவில்லை” 
என்றான்‌. “இது பெண்கள்‌ மட்டுமே வாழும்‌ நகரம்‌ என்று 
ஒரு யவன சூதர்‌ பாடியிருக்கிறார்‌. இளைய யாதவருக்கு 
பதினாறாயிரத்து எட்டு மனைவியர்‌ என்றும்‌ அவர்கள்‌ 
மட்டுமே இந்நகரில்‌ வாழ்வதாகவும்‌ அவரது புராணம்‌ 
சொல்கிறது.” 


திருஷ்டத்யும்னன்‌ சிரித்து “பதினாறாயிரத்து 
எட்டுபேரையும்‌ ஒருவர்‌ எப்பட அடைகிறார்‌?” என்றான்‌. 
“ஓவ்வொரு வீட்டிலும்‌ ஓர்‌ ஆடி உள்ளதாம்‌. அதன்முன்‌ 
நின்று அந்தப்பெண்‌ அவரை எண்ணிக்கொண்டால்‌ 
நீரலையிலிருந்து எழுவதுபோல அவர்‌ தோன்றுவாராம்‌” 
என்று சொன்ன சாத்யகி “ஒவ்வொரு பெண்ணும்‌ 
பதினாறாயிரத்தெட்டு முகங்களாக அவரை 
எண்ணுகிறாள்‌ என்பது அடுத்த வரி. வைரத்தின்‌ 
முடிவிலாப்பட்டைகளை போல முகம்‌ கொண்டவர்‌ என்று 
இளைய யாதவரைப்‌ பற்றி பாடுகிறார்கள்‌” என்றான்‌. 
திருஷ்டத்யும்னன்‌ “சூதர்கள்‌ பாடத்தொடங்கினால்‌ 
இளைய யாதவரே எண்ணினாலும்‌ நிறுத்தமுடியாது” 
என்றான்‌. “இங்குள்ள அனைவருமே பெண்கள்‌. அவர்‌ 
ஒருவரே ஆண்‌ என்று ஒரு சூதர்‌ பாடினார்‌” என்று 
சாத்யகி சொல்ல தெருவெங்கும்‌ சிரித்துக்கொண்டே 
சென்ற பெண்களை நோக்கி திருஷ்டத்யும்னன்‌ 
“ஒருவகையில்‌ அது உண்மைதான்‌” என்றான்‌. 


திருஷ்டத்யும்னன்‌ சிரித்துக்கொண்டு ஓடிவந்த பெண்கள்‌ 
குழு ஒன்றை நோக்கினான்‌. அதில்‌ ஒரு பெண்‌ அவனிடம்‌ 
“வீரரே, உங்களிடம்‌ ஒன்று சொல்லவேண்டும்‌” என்றாள்‌. 
“சொல்‌” என்றான்‌ திருஷ்டத்யும்னன்‌. அவள்‌ அருகே 
வந்து தன்‌ கையில்‌ மறைத்துவைத்திருந்த 
மஞ்சள்குங்குமக்‌ கலவையை அவன்‌ முகத்தில்‌ வீசிவிட்டு 
ஓடிச்சென்றாள்‌. முகத்தைமூடி கண்களை 
கொட்டித்திறந்து நாவில்‌ பட்ட மஞ்சளைத்‌ துப்பியபடி 
திருஷ்டத்யும்னன்‌ சிரித்தான்‌. “இனி நீங்கள்‌ 
எந்தப்பெண்ணை அடைந்தாலும்‌ அவள்‌ யார்‌ என 
கண்டுபிடித்துவிடுவோம்‌” என்று அவள்‌ அப்பால்‌ நின்று 
கூவினாள்‌. ”நீதான்‌ முதலில்‌... உன்‌ உடலில்தான்‌ 
மஞ்சளும்‌ குங்குமமும்‌ இருக்கிறது” என்றான்‌ 
திருஷ்டத்யும்னன்‌. அவள்‌ அறியாமல்‌ குனிந்து நோக்க 
அவள்‌ தோழிகள்‌ உரக்கச்‌ சிரித்தனர்‌. சிரிப்பும்‌ 


வளையல்களின்‌ ஓசையும்‌ சிலம்போசையும்‌ கலக்க ஓடி 
மறைந்தனர்‌. 


திருஷ்டத்யும்னன்‌ திரும்பி “பெண்களை இத்தனை 
அழகாக எங்கும்‌ கண்டதில்லை” என்றான்‌. “அவர்களை 
அழகாக்குவது அவர்கள்‌ கொண்டிருக்கும்‌ விடுதலை” 
என்று சாத்யகி சொன்னான்‌. ”ஆழத்தில்‌ பெண்கள்‌ 
கட்டற்றவர்கள்‌. அவர்கள்‌ களியாடவிழைகிறார்கள்‌.” 
பெண்களை நோக்கிக்கொண்டே புரவியில்‌ மெல்ல 
சென்றபடி “அந்த விடுதலையை அவர்களுக்கு 
அளிப்பவர்‌ ஒருவர்‌. ஆழங்களை அறிந்தவர்‌. 
அனைத்தையும்‌ ஏற்றுக்கொள்பவர்‌. விடுதலையின்‌ 
பேரழகை மட்டுமே விழைபவர்‌. இன்றுவரை இப்புவியில்‌ 
பிறந்தவர்களில்‌ பெண்களை விடுதலைபெற்றவர்களாக 
மட்டுமே பார்க்க விழையும்‌ ஆண்‌ அவர்‌ ஒருவரே” 
என்றான்‌. திருஷ்டத்யும்னன்‌ அவன்‌ சொல்வதென்ன 
என்று புரியாமல்‌ நோக்கிக்கொண்டு புரவியில்‌ 
அமர்ந்தவனாக அலையடித்துச்செல்லும்‌ 
மலர்க்கூந்தல்களுக்குமேல்‌ மிதந்து சென்றான்‌. 
அவனைச்சூழ்ந்து விழிகளும்‌ புன்னகைகளும்‌ மின்னி 
ஒழுகின. 


“அவர்‌ ஒருவரே பெண்களின்‌ தனிமையை 
கலைக்கமுடியும்‌ என்று ஒரு முதுமகள்‌ சொன்னாள்‌. 
தொண்ணூறுவயதானவள்‌. விழி மங்கி மொழி குழறி 
உடல்‌ வளைந்தவள்‌. நான்‌ அவளை இங்கு ஓர்‌ 
ஆலயத்தில்‌ கண்டேன்‌. நரைத்த குழலில்‌ மலர்‌ 
சூடியிருந்தாள்‌. வேடிக்கையாக அந்த மலரை 
சுட்டிக்காட்டி ஏதோ சொன்னேன்‌. மலர்‌ நெஞ்சில்‌ 
பூக்குமென்றால்‌ குழலிலும்‌ பூக்கலாம்‌ என்றாள்‌. 
அழியாக்காதலை அகத்தே கொண்டவளுக்கு எப்போதும்‌ 
வாடாத மலர்‌ ஒன்று உண்டு என்றாள்‌.” திருஷ்டத்யும்னன்‌ 
அவனை நோக்கி ஏதோ சொல்ல முயன்றபின்‌ உரிய 
சொற்கள்‌ அமையாது தலையை அசைத்தான்‌. 
“அவர்களை அவர்‌ எங்கோ ஓரிடத்தில்‌ தீண்டுகிறார்‌. 
கட்டுகளை அவிழ்த்துவிடுகிறார்‌. அவரிடம்‌ 
ஒருசொல்லேனும்‌ பேசியவர்கள்‌ இங்கே குறைவுதான்‌. 
ஆனால்‌ அவரை தனக்குமட்டுமே உரியவரென 
எண்ணுபவர்களே மிகுதி.” 


“மது வேண்டுமென்று சொன்னீர்கள்‌” என்றான்‌ சாத்யகி. 
“இல்லை, தேவையில்லை” என்றான்‌ திருஷ்டத்யும்னன்‌. 
சாத்யகி சிரித்து “இனியமதுவால்‌ அந்தக்‌ கனவை 
நனைத்துவைப்பது நல்லது. இல்லையேல்‌ 
தீப்பற்றிக்கொள்ளும்‌” என்றான்‌. திருஷ்டத்யும்னன்‌ 


அவன்‌ சொற்களை நீருக்குள்‌ என கேட்டான்‌. தலைக்குள்‌ 
ஒரு தம்புரா வண்டுபோல 
முழங்கிச்சுழன்றுகொண்டிருந்தது. மது என்ற சொல்‌ 
காதில்‌ விழுந்ததும்‌ உடலை உலுக்கியபடி எழுந்த 
விடாயை உணர்ந்தான்‌. “ஆம்‌, எனக்கு மது வேண்டும்‌” 
என்றான்‌. சாலையோரத்தில்‌ அணிப்பந்தலிட்டு அதில்‌ 
பெரிய மரப்பீப்பாய்களை வைத்து மது 
அளித்துக்கொண்டிருந்தனர்‌. அவர்களைக்கண்டதும்‌ 
முகப்பில்‌ நின்ற பீதன்‌ “வருக வருக! உயர்தர மது! 
ஆயிரமாண்டுகாலம்‌ மண்ணிலிருந்து அனலை உண்டு 
பருவம்‌ அடைந்தது...” என்றான்‌. இருவரும்‌ 
இறங்கியதுமே பீதர்நாட்டு ஏவலன்‌ 
மூங்கில்குவளைகளில்‌ மதுவை அவர்களுக்கு 
வழங்கினான்‌. 


மலர்மணமும்‌ துவர்ப்புமணமும்‌ கொண்ட மதுவை 
திருஷ்டத்யும்னன்‌ விழுங்கினான்‌. மது தொண்டையை 
தொட்டதும்‌ உடலெங்கும்‌ காத்திருந்த பல்லாயிரம்‌ 
நாக்குகள்‌ எழுந்தன. தழலென எழுந்தாடி மேலும்‌ மேலும்‌ 
என்று குரலெழுப்பின. “நான்‌ இன்னமும்‌ 
வந்துசேரவில்லை என்று தோன்றுகிறது. வந்த வழிகள்‌ 
முழுக்க எனக்குத்தெரிகிறது” என்றான்‌ 
திருஷ்டத்யும்னன்‌. “பெண்கள்‌...” என்று சொல்லி சாத்யகி 
மதுவைப்பருகி “வருத்துகிறார்கள்‌. 
பித்தெழச்செய்கிறார்கள்‌. உவகையிலாழ்த்துகிறார்கள்‌. 
நம்மை உண்டு தான்‌ மிஞ்சுகிறார்கள்‌. பெண்ணில்‌ நின்று 
விளையாடுகின்றன தெய்வங்கள்‌” என்றான்‌. பீதன்‌ 
“மீண்டும்‌ குவளையை நிறைக்கவா வீரர்களே?” 
என்றான்‌. “ஆம்‌, மீண்டும்‌” என்றான்‌. “இவர்களின்‌ மது 
தெய்வங்களை நம்முள்‌ எழச்செய்கிறது” என்றான்‌ 
சாத்யகி. 


வெயில்‌ வெம்மைகொண்டு உருகிப்பரவத்‌ 
தொடங்கியிருந்தது. சுவர்களும்‌ சாலையின்‌ 
கற்பாறைகளும்‌ அனல்கொண்டன. கீழிருந்து வந்த 
கடற்காற்று இடைமுறியாமல்‌ 
வீசிக்கொண்டிருந்தமையால்‌ வெம்மைதெரியவில்லை 
என்றாலும்‌ ஒவ்வொன்றும்‌ கொண்டிருந்த ஒளியிலிருந்து 
சித்தம்‌ வெம்மையை உணர்ந்தது. வெளிச்சம்‌ விழிகளை 
மயங்கச்செய்தது. சித்தம்‌ உடன்‌ மயங்கியது. 
எண்ணங்களனைத்தும்‌ இழுபட்டு நீண்டன. பின்‌ 
காட்சிகள்‌ அனைத்தும்‌ மிகப்பெரிய ஒளித்திரையில்‌ என 
விரிந்து மெல்ல நெளிந்தபடி நின்றன. ஓசைகள்‌ 
வேறெங்கோ கேட்டன. ஒன்றை கூர்ந்து 
நோக்கியபோதுமட்டும்‌ அவை வந்து 


இணைந்துகொண்டன. விடாய்‌ சற்றும்‌ குளிராமல்‌ 
உள்ளே இருந்துகொண்டே இருந்தது. விடாய்‌ என 
எண்ணியதுமே அது வளர்ந்தது. “இன்னமும்‌ மது” 
என்றான்‌ திருஷ்டத்யும்னன்‌. “அதற்கென்ன?” என்று 
சாத்யகி சொன்னான்‌. 


பெண்கள்‌ மட்டுமே நிறைந்திருந்த நகரின்‌ தெருக்கள்‌ 
வழியாக சென்றனர்‌. அவர்களின்‌ உடல்வழியாக 
போதையின்‌ அசைவை அடைந்த புரவிகளும்‌ 
கால்பின்னி நடந்தன. “இங்கே பெண்கள்‌ மட்டுமே 
இருக்கிறார்களா?” என்றான்‌ திருஷ்டத்யும்னன்‌. 
“ஆண்களும்‌ பெண்களாகிவிடும்‌ நாள்‌ இது” என்று 
சாத்யகி சொல்லிவிட்டு சிரிக்கத்‌ தொடங்கினான்‌. “என்ன 
சிரிப்பு?” என்றான்‌ திருஷ்டத்யும்னன்‌. “தெரியவில்லை. 

னால்‌ நிறுத்தமுடியவில்லை” என்றான்‌ சாத்யகி. 

ரண்ட துதிக்கைதொடைகள்‌ பட்டாடைகளுக்குள்‌ 
எழுந்து அடங்கின. நீருக்குள்‌ படம்‌ மோதி பருத்த 
உடலுரசிப்‌ போரிடும்‌ பெருநாகங்கள்‌. அணிப்பட்டு 
முகபடாமுக்குள்‌ அசையும்‌ மத்தகம்‌. அல்குல்‌ தடம்‌ மீது 
கொன்றைப்பூவென கவிழ்ந்த மேகலை. அதன்‌ மணி. 
மணிகொண்ட மேகலை நெளிந்து நெளிந்து... 
படமெடுத்த அரவின்‌ வாய்க்குள்‌ அமைந்த 
ஒற்றைச்செம்மணி. சிறுமணி. உயிர்கொண்டு அதிரும்‌ 
சிட்டுமூக்கு. தவிக்கும்‌ மயில்நாக்கு. கருங்குழல்கள்‌ 
பறந்தன. சுருளருவியென இறங்கி உலைந்தன. 
பெண்களன்றி எவர்‌? பெண்களன்றி எவர்‌ தேவை? 
இப்பெண்கள்‌. பின்னர்‌ பெண்கள்‌ என்ற சொல்லாகவே 
சித்தம்‌ தேங்கி நின்றது. 


உரக்கநகைத்தபம “இதோ இங்குதான்‌ நடனம்‌” என்றான்‌ 
சாத்யகி. “இங்கா?” என்று சொல்திகழாச்‌ சித்தத்துடன்‌ 
திருஷ்டத்யும்னன்‌ கேட்டான்‌. “ஆம்‌” என்று சொல்லி 
சாத்யகி மீண்டும்‌ நகைத்தான்‌. “இங்கு என்ன 
செய்கிறார்கள்‌?” வெடுத்துச்சிரித்தபடி சாத்யகி “நடனம்‌” 
என்றான்‌. திருஷ்டத்யும்னன்‌ உள்ளே நோக்கினான்‌. 
பெரிய கூடத்தில்‌ தலைப்பாகையணிந்த 
வேளாண்குமுமக்கள்‌ கூடியமர்ந்திருந்தனர்‌. 
திருஷ்டத்யும்னன்‌ “அவர்களெல்லாம்‌ 
அங்கிருக்கிறார்களே?” என்றான்‌. சாத்யகி சிரித்தபடி 
கைசுட்டி “கதை கேட்கிறார்கள்‌... கதை!” என்றான்‌. 
“நடனமிட்டு கதை சொல்வார்கள்‌... வருக!” அவன்‌ 
திருஷ்டத்யும்னனின்‌ கையைப்பற்றி உள்ளே 
அழைத்துச்சென்றான்‌. ”என்‌ கால்கள்‌ தடுக்குகின்றன..” 
என்றான்‌ திருஷ்டத்யும்னன்‌. “கால்களா?” என்று சாத்யகி 
வெடித்துச்சிரித்தான்‌. அங்கிருந்த கூட்டத்தைக்‌ கண்டு 


திகைப்புடன்‌ கையை உதறி சற்று பின்னடைந்து 
“இவர்களெல்லாம்‌ யார்‌?” என்றான்‌ திருஷ்டத்யும்னன்‌. 
“கதை கேட்கிறார்கள்‌... நடனத்துடன்‌ கதை 
சொல்வார்கள்‌.” திருஷ்டத்யும்னன்‌ “என்ன கதை?” என்று 
கேட்டபடி நின்றுவிட்டான்‌. “கதை...” என்று சொல்லி 
சாத்யகி சிரித்துக்கொண்டே அமர்ந்தான்‌. ஒருவர்‌ 
பின்னால்‌ நின்று “அமருங்கள்‌... அமருங்கள்‌” என்றார்‌. 


திருஷ்டத்யும்னன்‌ அமர்ந்தபின்னர்தான்‌ எதிரே கல்லால்‌ 

ன வட்டவடிவ மேடையை நோக்கினான்‌. அங்கே ஒரு 
முதியவள்‌ நின்று மெல்ல நடனமிட்டுக்கொண்டிருந்தாள்‌. 
அவளுக்கு வலப்பக்கம்‌ நட்டுவர்‌ இருவரும்‌ பாடகர்‌ 
மூவரும்‌ அமர்ந்து பாட யாழுடன்‌ இணைந்து முழவு 
அதிர்ந்துகொண்டிருந்தது. கூட்டத்திற்குள்‌ அசைந்து 
இடம்‌ பெற்ற சாத்யகி தலைக்குக்‌ கைவைத்து கால்‌ 
நீட்டிப்படுத்தபடி “முதியவள்‌!” என்றான்‌. “எங்கே?” 
என்றான்‌ திருஷ்டத்யும்னன்‌. சாத்யகி சிரித்துக்கொண்டே 
“முதியவள்‌ நடனமிடுகிறாள்‌... முதியவள்‌ கூந்தலில்‌ 
மலர்‌...” என்று கால்களை ஆட்டினான்‌. அருகே இருந்த 
ஒருவர்‌ பாதிமூடிய விழிகளுடன்‌ “உஸ்ஸ்‌” என்று வாயில்‌ 
விரல்‌ வைத்துக்காட்டினார்‌. ஆகட்டும்‌ என்ற 
பாவனையில்‌ சாத்யகியும்‌ “உஸ்ஸ்‌” என்று வாயில்‌ 
கைவைத்துக்‌ காட்டினான்‌. 


திருஷ்டத்யும்னன்‌ முதியவளை நோக்கிக்கொண்டு 
அமர்ந்திருந்தான்‌. அந்த மாடத்தின்‌ சுவர்கள்‌ வழியாக நீர்‌ 
சொட்டி வழியும்படி அமைக்கப்பட்டிருந்தமையால்‌ காற்று 
நீர்த்துளிகளுடன்‌ குளிராக வீசியது. திருஷ்டத்யும்னனின்‌ 
இமைகள்‌ தாழ்ந்து தாழ்ந்து வந்தன. படுத்துவிடக்கூடாது 
என்று அவனே சொல்லிக்கொண்டான்‌. 
திரும்பிப்பார்த்தபோது சாத்யகி மலர்ந்த முகத்துடன்‌ 
துயின்றுகொண்டிருப்பதை கண்டான்‌. அவன்‌ தோளை 
உலுக்கி “யாதவரே, யாதவரே” என்றான்‌. சாத்யகி 
புன்னகையுடன்‌ “பெண்கள்‌...” என்றான்‌. அவனை 
மேலும்‌ சிலமுறை உலுக்கியபின்‌ நிமிர்ந்தபோது 
திருஷ்டத்யும்னன்‌ அந்த முதியவளின்‌ கண்கள்‌ 
முதிராச்சிறுமியென இளமையுடன்‌ இருப்பதைக்‌ கண்டு 
திகைத்துப்போய்‌ திரும்பி சாத்யகியை நோக்கி “யாதவரே” 
என்றான்‌. அருகே இருந்தவர்‌ ”உஸ்ஸ்‌” என்றார்‌. 


அவன்‌ மீண்டும்‌ அந்த முதியவளை நோக்கினான்‌. அவள்‌ 
கண்கள்‌ நகைத்தன. இதழ்கள்‌ இணைந்துகொண்டன. 
அவளுடைய உடலில்‌ இருந்து மெல்லிய பட்டாடை 
உரிந்து சரிவதுபோல முதுமை மறைந்துகொண்டிருந்தது. 
நெற்றி பொன்னொளி கொண்டது. சிறுமூக்கு மெருகு 


கொண்டது. கன்னங்களில்‌ சுருக்கங்கள்‌ மறைந்தன. 
கழுத்தின்‌ தசைகள்‌ இறுகின. முலைகள்‌ இறுகி 
மேலெழுந்தன. அசைவுகள்‌ கொடியென 
பட்டுத்திரையென தழலென விரைவழகு கொண்டன. 
திருஷ்டத்யும்னன்‌ அச்சத்துடன்‌ சாத்யகியின்‌ கால்களை 
அசைத்து “யாதவரே... யாதவரே” என்றான்‌. சாத்யகி 
துயிலிலேயே சிரித்துக்கொண்டு “பெண்கள்‌... எங்கே 
பார்த்தாலும்‌” என்றான்‌. காற்று உலைக்கும்‌ பொன்னூல்‌ 
என அவள்‌ ஆமக்கொண்டிருந்தாள்‌. ஒரு முறை அவள்‌ 
சுழன்றுவந்தபோது அவன்‌ அவளை முன்னரே 
கண்டிருப்பதை உணர்ந்தான்‌. மிக அண்மையில்‌ 
மறக்கமுடியாத முகம்‌. ஆனால்‌ நினைவின்மேல்‌ 
கண்ணாடிமேல்‌ எண்ணையென ஏதோ படிந்திருந்தது. 
அதை அழிப்பதுபோல அவன்‌ தலையை அசைத்து 
கண்களை மூடித்திறந்தான்‌. அவளை அறிந்துகொண்ட 
கணம்‌ நெஞ்சில்‌ குளம்புபதிய மிதித்து மறுபக்கம்‌ 
தாவிச்சென்றது இளமான்‌. 


அவள்தான்‌. அரசியென அமர்ந்து அவனை பிடித்துவர 
ணையிட்ட யாதவப்பெண்‌. அவன்‌ முழங்காலை 
ஊன்றி எழுந்து நின்று நோக்கினான்‌. மீண்டும்‌ அவள்‌ 
சுழன்றுவந்தபோது அவன்‌ அரையாடையைப்பற்றி 
இழுத்த பெண்ணை அவ்வுடலில்‌ கண்டான்‌. மறுகணமே 
அவள்‌ ஓடிவந்து அவன்‌ புரவியைப்பற்றி சுழன்று சென்ற 
சிறியபெண்ணென ஆனாள்‌. பின்‌ அவன்‌ 
முலைக்கண்ணில்‌ கணையாழி அணிவித்த பெண்‌. 
அவனை நோக்கி உதட்டைக்குவித்து கூச்சலிட்டவள்‌. 
அவனை பாஞ்சால அரசனா என்றவள்‌. அவன்‌ மேல்‌ 
மஞ்சளையும்‌ குங்குமத்தையும்‌ வீசிச்சென்றவள்‌. 
அவனை நோக்கி உதடு சுழித்து ஏதோ சொன்னவள்‌. 
விழிமின்ன அவனை நோக்கியவள்‌. கணம்‌ கணமாக 
அங்கே அன்று கண்ட பெண்கள்‌ அவள்‌ உடலில்‌ 
மின்னிமின்னிச்‌ சென்றுகொண்மருந்தனர்‌. மெல்ல 
பின்னால்‌ சரிந்து அமர்ந்து அவன்‌ அவர்களை 
பார்த்துக்கொண்டிருந்தான்‌. ஒவ்வொரு பெண்ணும்‌ 
அவனை அறிந்திருந்தாள்‌. அவனை நோக்கவில்லை 
என்றாலும்‌ அவன்‌ நோக்கை உடலுணர்ந்திருந்தாள்‌. 
நாணமும்‌ ஆணவமும்‌ விலக்கமும்‌ ஆவலுமாக 
அவர்களின்‌ விழிகள்‌ திகழ்ந்து திகழ்ந்து 
மறைந்துகொண்டிருந்தன. 
அவன்‌ திடுக்கிட்டு விழித்துக்கொண்டு சாத்யகியை 
பிடித்து உலுக்கினான்‌. “என்ன? புரவிகள்‌ 
வந்துவிட்டனவா?” என்றபடி எழுந்து அமர்ந்த சாத்யகி 
“என்‌ தலைப்பாகை எங்கே?” என்றான்‌. 


திருஷ்டத்யும்னன்‌ “அதோ... அங்கே... 
அந்தப்பெண்கள்‌...” என அரங்கை சுட்டிக்காட்டினான்‌. 
சாத்யகி சிலகணங்கள்‌ கூர்ந்து நோக்கிவிட்டு “இது 
பழைய கதை. சியமந்தக மணி” என்றான்‌. மீண்டும்‌ 
படுக்கப்போன அவனைப்‌ பற்றி “என்ன மணி?” 
என்றான்‌ திருஷ்டத்யும்னன்‌. சாத்யகி “அந்தக குலத்து 
சத்ராஜித்தின்‌ மகள்‌ சத்யயாமையை இளைய யாதவர்‌ 
மணம்கொண்ட நிகழ்ச்சி... இன்று அதை பல இடங்களில்‌ 
நடிப்பார்கள்‌” என்றபின்‌ மீண்டும்‌ படுத்து வாயை 
சப்புக்கொட்டி “அழகிய கனவு. கலைத்துவிட்டீர்கள்‌” 
என்றான்‌. “சியமந்தக மணி என்றால்‌ என்ன?” என்றான்‌ 
திருஷ்டத்யும்னன்‌. “சியமந்தகமலருக்கு சூரியன்‌ 
அளித்தது. மலரை அனலுருவாக்கும்‌ 
வல்லமைகொண்டது” என்றபின்‌ “பாஞ்சாலரே, என்னை 
கனவுக்கு திரும்ப விடுங்கள்‌” என்றான்‌. 


அவன்‌ சப்புக்கொட்டியபடி திரும்பிப்படுத்ததை 
நோக்கியபின்‌ திருஷ்டத்யும்னன்‌ நிமிர்ந்து மேடையை 
நோக்கினான்‌. திருஷ்டத்யும்னன்‌ மேடையில்‌ 
அந்தப்பெண்ணின்‌ உடவில்‌ கூடிய பெண்களை 
நோக்கினான்‌. நகரமே ஒரு பெண்ணாக வந்து 
நின்றாடிக்கொண்டிருந்தது. குழைந்த முலைகள்‌, எழுந்து 
மறைந்த இடைகள்‌, ஊடே சுழன்ற குழல்‌. அஞ்சி ஒல்கி 
நடந்து வந்து தயங்கி நின்றாள்‌. திகைத்து பின்னகர்ந்து 
என்ன என்றாள்‌. ஏங்கி விழிதூக்கி ஏன்‌ என்றாள்‌. துயர்‌ 
கொண்டு துவண்டு எங்கு என்றாள்‌. கண்ணீருடன்‌ 
இன்னுமா என்றாள்‌. மகிழ்ந்து துள்ளிவந்து நீ என்றாள்‌. 
நாணித்‌ தழைந்து நான்‌ என்றாள்‌. அவன்‌ தன்‌ தலை 
எடை மிகுந்து பக்கவாட்டில்‌ அசைவதை உணர்ந்து 
விழிகளை உறுத்துக்கொண்டான்‌. அவையில்‌ 
அமர்ந்திருந்தவர்களின்‌ விழிகளை ஒவ்வொன்றாக 
நோக்கினான்‌. ஈரப்புதர்களின்‌ இலைநுனிகளிள்‌ போல 
மின்னிக்கொண்டிருந்தன. 


எங்கிருக்கிறேன்‌? அவன்‌ நெஞ்சு கண்ணுக்குத்தெரியா 
கரங்களால்‌ மாவென பிசையப்பட்டது. வேண்டாம்‌, 
வேண்டாம்‌ என சித்தம்‌ அலறியது. அந்தப்‌ பீதர்நாட்டு 
மது. பித்தெழச்செய்கிறது. இறப்பின்‌ கணம்‌. 
இறந்துவிட்டேன்‌. என்‌ சடலத்தைப்பார்க்கிறேன்‌. 
விழிவிரித்து குளிர்ந்து அமர்ந்திருக்கிறது அது. இதோ 
மேடையில்‌ ஆயிரம்பல்லாயிரம்‌ பெண்களாலான பெண்‌ 
உருகி உருகி ஒன்றாகி செந்தழலென்றாடி பின்‌ அமைந்து 
நீலம்கொண்டு ,மணிநிறமும்‌ கார்குழலமர்ந்த பீலியும்‌ 
நீள்விழிகளும்‌ செவ்விதழ்களும்‌ ஏந்திய நீங்காச்‌ 
சிரிப்புமாக குழலிசைத்து நின்றிருக்கும்‌ அழியா 


இளமையென்றாகிறாள்‌. அறிந்த முகம்‌. அகம்‌ மறக்காத 
முகம்‌. 

புலரிமழையின்‌ நிறம்‌. அது விண்நீலமா, 
நிறமின்மையின்‌ விழிமயக்கா என்று அறியமுடியாமல்‌ 
குளிரக்குளிர பெய்துகொண்டிருக்கும்‌. 
மயிற்தோகைக்குவியல்கள்‌ அறைந்து அறைந்து விலக 
இலைக்குவைகள்‌ தத்தளிக்க மரங்கள்‌ ஊழ்கத்தில்‌ 
அமர்ந்திருக்கும்‌. நீர்ப்பரப்புகள்‌ புல்லரித்து 
அலைமறந்திருக்கும்‌. புலரி மழை விண்ணின்‌ கை என 
நீண்டு மண்ணின்‌ தலைகோதும்‌ பரிவு. இதழ்களிலிருந்து 
நேரடியாக செவிக்குச்‌ செல்லும்‌ ஒரு சொல்‌. 


புலரிமழைக்கென ஏங்கியபடிதான்‌ சத்யபாமை 
ஒவ்வொருநாளும்‌ கண்விழிப்பாள்‌. இளங்காற்று 
கடந்தோடும்‌ ஓலியோ பனித்துளிகள்‌ சொட்டும்‌ தாளமோ 
அதுவென தன்னைக்காட்டி சிலகணங்கள்‌ 
உவகையிலாழ்த்தி பின்‌ தெளியும்போது ஏக்கம்‌ கொண்டு 
விழியோரம்‌ கசிய முலைக்குவைகள்‌ எழுந்தமர 
பெருமூச்சு விடுவாள்‌. இளமழை எங்கு பெய்தாலும்‌ அது 
தன்‌ முலைதழுவுவதாக உள்ளம்‌ மயங்குவதென்ன? 
முலைமொட்டுகள்‌ எழுந்து சிலிர்த்து நின்று அதை 
முதலில்‌ அறிவதுதான்‌ எப்படி? 


பெய்வது காற்றல்ல காலையிளமழையே என்று 
தெளிந்தால்‌ எழுந்தோடி புறவாயிலைத்‌ திறந்து ஏணியில்‌ 
ஏறி மேலே சென்று கன்று நோக்கும்‌ சிறுமூங்கில்‌ 
மேடையில்‌ ஏறி மழையை நோக்குவாள்‌. மழைப்பீலிகள்‌ 
கால்களை வந்து அறைந்துகொண்டே இருக்கும்‌. 
முலைமுனைகள்‌ தெறித்து முன்‌ எழுந்து அவளையும்‌ 
கொண்டுசென்றுவிடும்‌ என்று தோன்றும்‌. நோக்க நோக்க 
நிறையாத நிறம்‌. விழிநீலம்‌. மண்‌ நீலம்‌. விண்நீலம்‌. 
அப்பால்‌ நீர்‌ நீலம்‌. காற்றும்‌ ஒளியும்‌ கொள்ளும்‌ 
இந்திரநீலம்‌. 


கீழே அன்னையின்‌ குரல்‌ கேட்காமல்‌ சத்யபாமையால்‌ 
இறங்கி வரமுடியாது. “அப்படி என்னதான்‌ பார்க்கிறாயடி? 
மழைபார்த்து ஏங்க நீ என்ன பெரும்பாலை நிலத்திலா 
பிறந்திருக்கிறாய்‌?” செவிலியன்னை மஹதி கூவுவாள்‌. 
உண்மையிலேயே பாலையில்‌ பிறந்து நீருக்காக ஏங்கி 
மறைந்த ஒருயிரின்‌ மறுபிறப்பே அவள்‌ என்று 
ஆயர்முதுமகள்‌ கலிகை சொல்‌, நடை, விழி, கை, கால்‌ 


என ஐஓந்துகுறி தேர்ந்து சொல்லியிருந்தாள்‌. 
“பெருகிச்செல்லும்‌ யமுனையை கண்டு கண்டு நிறைக 
என்று நல்லூழ்‌ பெற்று நம்மிடம்‌ வந்திருக்கிறாள்‌. 
ஏழுமுறை பாலையில்‌ பிறந்தவள்‌. ஏழுபிறப்பின்‌ தணியா 
விடாயை இப்பிறவியில்‌ அருந்தி நிறைப்பாள்‌” என்றாள்‌. 


“என்னடி இது? அத்தனை ஆயர்மகளிர்‌ இல்லங்களுக்குப்‌ 
பின்னாலும்‌ யமுனை ஓடிக்கொண்டிருக்கிறதே? 
யமுனையை மறந்த ஒரு கணம்‌ உண்டா நமக்கெல்லாம்‌?” 
என்றாள்‌ செவிலியன்னை. ”யமுனைக்கரையில்‌ வாழும்‌ 
பெண்ணல்ல இவள்‌ அன்னையே. யமுனையின்‌ தங்கை” 
என்றாள்‌ முதுமகள்‌. “காளிந்தி கரையில்‌ 
நிற்கச்சொல்லுங்கள்‌ இவளை. கரியநீரலை வந்து இவள்‌ 
கால்தொட்டுச்‌ செல்லும்‌. அவளறிவாள்‌ இவள்‌ 
எவளென்‌”. அன்றுமுதல்‌ உபகாளிந்தி என அவளை 
நகையாடத்தொடங்கினர்‌ தோழியர்‌. அவள்‌ 
யமுனைக்கரைக்குச்‌ செல்லும்போது பெண்கள்‌ கூட்டமாக 
நகைத்து “அலைகளைப்‌ பாருங்களடி” என்று கூவுவர்‌. 
அதற்கேற்ப ஒவ்வொரு முறையும்‌ ஒரு காற்று வந்து 
அலைவளைத்து அவள்‌ காலடியை அணைக்கும்‌. 
நாணிச்சிரித்தபம கரையேறி நின்றுவிடுவாள்‌. 


கருநீர்‌ பெருகி கடல்சேரும்‌ யமுனை விண்ணென எழுந்து 
விழுந்து மண்நிறையவேண்டும்‌ என விழைந்தாள்‌. 
மழையை ஊர்த்துவ யமுனா என்று சொன்னார்கள்‌ 
ஆயர்குலப்பெண்கள்‌. எழுந்து பொழியும்‌ யமுனை. 
அணைக்கும்‌ விழைவுகொண்டு ஆயிரம்கோடி கை 
விரித்தவள்‌. பேருவகை எழுந்த கால்களால்‌ துள்ளி 
நடமிடுபவள்‌. கண்ணாடிக்கூந்தல்‌ சுழற்றி 
கூத்தாடுபவள்‌. முற்பகல்மழை ஒளிரும்‌ முத்துக்களால்‌ 
ஆனது. பிற்பகல்‌ மழை ஒரு சுடுமூச்சு. நீராவியை 
இல்லத்து அறைகளுக்குள்‌ நிரப்பி 
மூச்சுத்திணறச்செய்வது. அந்திமழை என்பது தனிமை. 
இருண்டு இருண்டு இருள்துளிகளாக மாறி மண்ணில்‌ 
விழுவது. இருளுக்குள்‌ ஒன்றையே மீள மீளச்‌ சொல்லி 
அரற்றுவது. புலரிமழையே நீலம்‌. கனவின்‌ நிறம்‌. 
குளிரின்‌ நிறம்‌. விண்‌ நிறம்‌. விண்மேவிய விழைவின்‌ 
நிறம்‌. 


நினைவறிந்த நாள்‌ முதல்‌ புலரிமழையை அவள்‌ 
அறிந்திருந்தாள்‌. அதன்‌ நிறமொரு முகமாக மாறிய 
நாளில்‌ அவள்‌ உடல்பூத்திருக்கவில்லை. அன்று அவள்‌ 
தந்தையும்‌ தமையன்களும்‌ களிந்தபுரியில்‌ இருந்து 
வந்திருந்தனர்‌. காடுகளுக்குள்‌ இருந்து தாய்மாமன்களும்‌ 
சிறியதந்தையரும்‌ வந்து தனிக்குடில்களில்‌ 


தங்கியிருந்தனர்‌. குளிர்காலத்தின்‌ முதல்‌ பெளர்ணமியில்‌ 
ஆயர்குடியின்‌ மூத்தோர்‌ கூடும்‌ அவை நிகழும்‌ என்று 
முழவறிவிப்பு இருந்தது. முந்தையநாள்‌ இரவே 
காடுகளுக்குள்‌ ஆநிலைகளில்‌ இருந்து குலமூத்தார்‌ 
ஒவ்வொருவராக முழவுகள்‌ முழங்க அகம்படியினருடன்‌ 
வந்து ஊர்மன்றில்‌ தங்கினர்‌. அவர்களுக்கான அமுது 
அவள்‌ வீட்டிலிருந்துதான்‌ சென்றது. 


மதுவனத்திலிருந்து அக்ரூரர்‌ யமுனை வழியாக 
வந்துகொண்டிருக்கிறார்‌ என்று மட்டும்தான்‌ மஹதியும்‌ 
அறிந்திருந்தாள்‌. அன்றுமாலையே அவர்‌ வருவதாக 
இருந்தது. கம்சனின்‌ படைகள்‌ யமுனையில்‌ 
சுற்றிவருவதனால்‌ வழியில்‌ ஓர்‌ ஆயர்குடியில்‌ தங்கி 
இரவிருண்டபின்னர்‌ கிளம்புவதாக சொன்னார்கள்‌. 
”ஆயர்குலங்கள்‌ கூடும்‌ செய்தி அரசருக்கு சென்றிருக்கும்‌. 
நம்மில்‌ நால்வருக்கு ஒருவர்‌ கம்சரின்‌ ஒற்றன்‌ என்று 
நாமறியோமா என்ன?” என்று போஜர்குலத்தின்‌ சக்கரர்‌ 
சொல்ல “அந்த ஒற்றராக நீரே இருப்பீரோ என நான்‌ 
ஐயுறுகிறேன்‌” என்றார்‌ விருஷ்ணிகுலத்து கர்க்கர்‌. 
“வாயைமூடும்‌” என்று சக்கரர்‌ சீற இரு முதியவர்கள்‌ 
எழுந்து அவரை அமைதிப்படுத்தினர்‌. “என்ன இது? நாம்‌ 
பூசலிடவா வந்திருக்கிறோம்‌?” என்றார்‌ மூதாயர்‌. 
“இல்லையா? பூசலிடாது யாதவர்‌ கூடிய அவையென 
ஏதுள்ளது?” என்றார்‌ ஒருவர்‌. 


ஆயர்கள்‌ காடுகளில்‌ தன்னந்தனியாக வாழ்ந்து 
பழகியவர்கள்‌. சேர்ந்தமரவும்‌ பேசவும்‌ அவர்கள்‌ 
பயின்றிருக்கவில்லை. ஆகவே இரவெல்லாம்‌ 
சேக்கணையாத பறவைகள்‌ போல கலைந்து 
ஓசையிட்டுக்கொண்டிருந்தனர்‌. அவர்களின்‌ 
பேச்சொலியை அவளுடைய இல்லத்தில்‌ இருந்தே 
கேட்கமுடிந்தது. சாளரம்‌ வழியாக நோக்கிய அன்னை 
“பசுவுக்கு கால்‌ நான்கா என்று கேட்டாலே பூசலிட்டு 
கோலெடுத்துவிடுவார்கள்‌. இவர்கள்‌ எங்கே படைதிரட்டி 
போர்செய்யப்‌ போகிறார்கள்‌?” என்றாள்‌. “போரா? யார்‌ 
போருக்குச்‌ செல்கிறார்கள்‌?” என்றாள்‌ அவளருகே நின்ற 
முதுமகள்‌. “இங்கே என்ன செய்கிறாய்‌ நீ? 
அடுமனைக்குப்போ” என அன்னை சீறினாள்‌. 


சென்ற பலமாதங்களாக ஆயர்மன்றுகள்‌ 
முழங்கிக்கொண்டேதான்‌ இருந்தன. மழைபிழைத்து 
ஆறுமாதம்‌ கடந்துவிட்டது. விண்ணிலிருந்து அனல்‌ 
பெய்துகொண்டிருந்தது. காய்ந்த புல்வெளிகளை 
கன்றுகள்‌ கரம்பி மண்ணாக்கிவிட்டன. புதர்களெல்லாம்‌ 
இலையுதிர்த்து முட்குவைகளாயின. மரங்களின்‌ 


இலைகளைக்‌ கொய்து கடக பக்கல்‌ ஊட்டினர்‌. 
மலைச்சுனைகள்‌ சேறாகி உலர்ந்து வெடித்து 
புழுதிக்குழிகளாயின. பசுமை விரிந்து கிடந்த 
புல்வெளிகளில்‌ ஆழத்துக்கிணறுகளின்‌ அடிக்குழியில்‌ 
பாம்புவிழி என நீர்‌ ருந்தது. அவற்றை அள்ளி 
குடுவைக்குள்‌ ஊற்றி அளந்து அளந்து பசுக்களுக்கு 
ஊட்டினர்‌. 


பின்னர்‌ காடுகளிலிருந்து ஆநிரைகளை 
ஓட்டிக்கொண்டு காளிந்தியின்‌ கரைகளுக்கு வந்தனர்‌. 
காட்டுக்குள்‌ சென்று கொய்து கட்டி தலைச்சுமைகளாகக்‌ 
கொண்டுவரும்‌ புல்லை மட்டுமே அவை பகிர்ந்து 
உண்டன. விலாவெலும்புகள்‌ வரிவரியென அசைய 
தோல்கிழித்து வெளிவரவிருப்பவை போல 
புட்டஎலும்புகள்‌ புடைக்க நீருலர்ந்து நோவுதேங்கிய 
விழிகளுடன்‌ பசுக்கள்‌ தலைதாழ்த்தி நின்றன. அஞ்சிய 
நாகங்கள்‌ என அவற்றின்‌ வாய்க்குள்‌ இருந்து உலர்ந்த 
செந்நாக்கு வந்து நெளிந்து மறைந்தது. வெம்மூச்சு சீறி 
அவை கால்மாற்றும்‌ ஒலி தொழுவங்களிலிருந்து 
கேட்டுக்கொண்டே இருந்தது. இரவிலும்‌ மண்ணிலிருந்து 
எழுந்த அனல்‌ காற்றிலேறி வந்து சூழ்ந்துகொண்டது. 


ஆயிரமாண்டுகாலத்தில்‌ அப்படி ஒரு கோடை 
வந்ததில்லை என்றனர்‌ கணியர்‌. “கதிர்‌ கனலாகும்‌. 
காளிந்தி உலையாகும்‌. தளிர்‌ தழலாகும்‌. 
தாய்முலைப்பால்‌ குருதியென்றாகும்‌' என நூல்‌ நோக்கி 
சொன்னார்கள்‌. ஆயர்மன்றுகளில்‌ தொன்றுதொட்டு 
வரும்‌ மழைநோன்புகள்‌ அனைத்தையும்‌ செய்தனர்‌. ஆல்‌, 
அத்தி, அரசு, வேங்கை, கடம்பு என ஐந்து 
ஆண்மரங்களுக்கு மா, பலா, வாழை, செண்பகம்‌, 
மரமல்லி ஆகிய பெண்மரங்களை மணம்புரிந்து 
வைத்தனர்‌. சேற்றுக்குழி அமைத்து காட்டில்‌ பிடித்துவந்த 
ஆயிரம்‌ இணைத்தவளைகளை அதிலிட்டு ஓயாது 
மழைக்குரல்‌ எழுப்பச்செய்தனர்‌. 
அன்னைதெய்வங்களுக்கும்‌ மலைத்தெய்வங்களுக்கும்‌ 
குருதிச்சோறும்‌ செம்மலரும்‌ கொண்டு பலிகொடைகள்‌ 
அளித்தனர்‌. மழை விலக்கி நின்றிருக்கும்‌ 
அனவலுருவனுக்கு வைக்கோலால்‌ உருவம்‌ அமைத்து 
அடித்து இழுத்துச்சென்று எரியூட்டி நீர்க்கடன்‌ செய்தனர்‌. 
கடப்பது வானம்‌ வெண்பளிங்குவெளியாக கண்கூச 

ரிந்துகிடந்தது. அதற்கு அப்பால்‌ உலகங்களே இல்லை 
என்பதுபோல. இரவில்‌ எழுந்த விண்மீன்கள்‌ சினம்‌ 
கொண்டவை போல சிவந்து உதிர்பவை போல முழுத்து 
எழுந்து நின்றன. விடியற்காலைகளில்‌ 


வானைக்கிழித்தபடி விண்கொள்ளிகள்‌ சரிந்து சென்றன. 
தொலைதூரத்து இருளில்‌ இருந்து பசித்த ஓநாய்‌ 
கைக்குழந்தைபோல குரலெழுப்பி அழுதது. எரியெழுந்த 
வான்கீழ்‌ அமர்ந்து குலமூத்தார்‌ கேட்டனர்‌ 
“மூச்சுவெளியில்‌ வாழும்‌ எந்தையரே, நாங்கள்‌ 
வாழவேண்டுமென நீங்கள்‌ எண்ணவில்லையா? 
விண்ணடுக்குகளில்‌ நிறைந்திருக்கும்‌ தேவர்களே, 
தேவர்களை ஆளும்‌ தெய்வங்களே, எங்களுக்கு அளிக்க 
ஒரு சொல்லேனும்‌ உங்களிடம்‌ எஞ்சவில்லையா?” 


மேலும்‌ மேலும்‌ பலிச்சடங்குகள்‌ நடந்தன. 
பிழைபொறுக்கக்கோரும்‌ நோன்புகள்‌ முடிந்தன. வானம்‌ 
வெறுமைகொண்டபடியே சென்றது. ஒவ்வொருநாளும்‌ 
என காத்திருந்த தென்மேற்கு மழைக்காற்று வெறும்‌ 
பெருமூச்சாக வீசி கூரைகளைப்பிய்த்து 
மணல்சரங்களாக மரங்கள்‌ மேல்‌ கவிந்து அமைந்து இனி 
செய்வதற்கேதுமில்லை என்ற நிலை வந்தபோதுதான்‌ 
ஆயர்குடிகளின்‌ பொதுமன்று ஒன்றை கூட்டவேண்டும்‌ 
என்று அக்ரூரர்‌ அனுப்பிய செய்தி வந்தது. 
”மழைபிழைத்திருப்பது ஒரு செய்தி. ஓர்‌ எச்சரிக்கை. 
நம்மீது மூதன்னையர்‌ தீச்சொல்லிட்டுவிட்டனர்‌. இனியும்‌ 
சோம்பியிருந்தால்‌ நம்‌ ஆநிரைகள்‌ அழியும்‌. நம்‌ மைந்தர்‌ 
வாழும்‌ காடு வெறிக்கும்‌. இதுவே தருணம்‌.” 


னால்‌ என்ன செய்வதென்று எவரும்‌ 
அறிந்திருக்கவில்லை. “எரிக்கவேண்டியது நம்மை. நம்‌ 
குலக்குழவிகள்‌ வாளுக்கு இரையானபோது உயிர்பொத்தி 
ஒடுங்கியிருந்த நம்‌ கீழ்மையை... நம்மை பூண்டோடு 
அழிக்க தெய்வங்கள்‌ எண்ணின என்றால்‌ அது 
முறையே” என்றார்‌ ஆயர்‌ ஒருவர்‌. “என்ன 
செய்யச்சொல்கிறீர்‌? வளைதடிகளுடன்‌ மகதத்தின்‌ 
சதக்னிகளின்‌ முன்னால்‌ சென்று நிற்கச்‌ சொல்கிறீரா? 
இங்கே நம்‌ பெண்கள்‌ குங்குமமும்‌ மங்கலமுமாக 
எஞ்சுவதையும்‌ பொறுக்கமாட்டீரா?” என இன்னொருவர்‌ 
கூவினார்‌. “அறப்பிறழ்வுக்கு முன்‌ உயிர்துறக்காத 
குலங்கள்‌ அழிவதே இறைவிருப்பம்‌” என்றார்‌ 
இன்னொருவர்‌. “நாம்‌ பறவைகள்‌ அல்ல. விலங்குகள்‌ 
அல்ல. வெறும்‌ புழுக்கள்‌. உயிருடனிருப்பது ஒன்றே 
புழுக்களின்‌ அறம்‌” என்றார்‌ மூதாயர்‌. 


மன்றமர்ந்த முதியோருக்கு வெல்லச்சுக்குநீரும்‌ சுட்ட 
இன்கிழங்கும்‌ கொண்டுசென்று கொடுத்துவிட்டு இருளில்‌ 
நெய்யகலை பொத்தி எடுத்தபடி திரும்பும்போது 
செவிலியன்னையின்‌ ஆடைபற்றி உடன்‌ வந்த பாமா 
“யார்‌ வருகிறார்கள்‌ அன்னையே?” என்று கேட்டாள்‌. 


கால்களால்‌ தரையில்‌ உதிர்ந்துகிடந்த நெற்றுக்களை 
எற்றி எறிந்தபடி “இவர்களெல்லாம்‌ யாருக்காக 
காத்திருக்கிறார்கள்‌?” என்றாள்‌. “சும்மா இரடி... என்ன 
விளையாட்டு இது? நீ என்ன கைக்குழந்தையா?” 
என்றபின்‌ மஹதி “யார்‌ வந்தால்‌ என்ன? இந்த 
யாதவரெல்லாம்‌ கூடி கம்சனை வெல்லவா 
போகிறார்கள்‌? சிற்றெறும்புகள்‌ கூடி சிம்மத்தை என்ன 
செய்யமுடியும்‌?” என்றாள்‌. ”ஏன்‌? அவர்‌ என்ன 
வெல்லமுடியாதவரா?” என்றாள்‌ பாமா. 


“குழந்தை, வேளிராயினும்‌ ஆயராயினும்‌ தொழிலென 
ஒன்றைச்செய்தால்‌ தவிர்க்கமுடியாத பழி ஒன்றையும்‌ 
சூடியாகவேண்டும்‌. மண்புழுக்களை வெட்டிக்கிளறி 
பறவைகளை கடிது ஓட்டி பயிர்‌ வளர்க்கிறார்கள்‌ 
வேளிர்கள்‌. நாமோ கன்றை விலக்கிக்‌ கட்டி அது நா நீட்டி 
ஏங்கித்தவிக்க பால்‌ கறந்து விற்கிறோம்‌. 
அந்தப்பழியெல்லாம்‌ ஆவியாக மேலே சென்று வானில்‌ 
எங்கோ சேர்ந்துகொண்டே இருக்கிறது. அது முழுத்துத்‌ 
துளித்துச்‌ சொட்டி நம்‌ மீது பெரும்பாறையாக விழுகிறது. 
யுகத்துக்கு ஒரு பேரழிவை நாம்‌ கண்டேயாகவேண்டும்‌. 
அது நெறியென நின்றிருக்கும்‌ தெய்வங்களுக்கு நாம்‌ 
அளிக்கும்‌ பலி. அப்பலிகொள்ள வந்தவன்‌ கம்சன்‌. 
அவன்‌ குடிக்கும்‌ நம்‌ குலத்துக்குருதியெல்லாம்‌ 
உண்மையில்‌ வஞ்சம்‌ கொண்ட தெய்வங்களின்‌ விடாய்‌ 
தீர்க்கவே.” 


விழியோரம்‌ நீர்‌ மல்கி மஹதி சொன்னாள்‌ “எத்துணை 
குருதி! எண்ணவே நெஞ்சு நடுங்குகிறது. நாம்‌ கறந்த 
பாலெல்லாம்‌ குருதியென ஆனதுபோல. காளிந்தியே 
குருதியென பெருகிச்செல்வதுபோல கனவுகாண்கிறேன்‌. 
விழிமணிகளில்‌ திகைப்புடன்‌ வெட்டுண்டு இறந்த 
குழந்தைகளைக்‌ கண்டு எழுந்தமரும்போது என்‌ 
முலைக்கச்சு நனைந்திருப்பதை உணர்வேன்‌. அதன்‌ 
மேல்‌ என்‌ விழிநீர்‌ சொட்டும்‌. அவை முந்தைக்‌ கடன்‌ 
தீர்த்து விண்ணேகும்‌ மூதாதையர்‌ என்று குறிசொல்லும்‌ 
முதுமகள்‌ சொன்னாள்‌. அப்படியென்றால்‌ அவை ஏன்‌ 
அப்படி பதைத்து விழிக்கவேண்டும்‌ என நான்‌ கேட்டேன்‌. 
அவள்‌ விடையின்றி விழிதாழ்த்தி பெருமூச்சு விட்டாள்‌.” 


பாமா “அரக்கர்களைக்கொல்ல தெய்வங்கள்‌ வந்து 
பிறக்கும்‌ என்கிறார்களே?” என்று கேட்டாள்‌. “நம்‌ கடன்‌ 
தீர்வது வரை தெய்வங்களும்‌ காத்து நின்றிருக்கும்‌ 
மகளே” என்றாள்‌ மஹதி. “நான்‌ தெய்வங்களிடம்‌ 
வேண்டிக்கொள்கிறேன்‌...” என்று பாமா சொன்னாள்‌. 
அவள்‌ தோளில்‌ வெம்மையான கைகளை வைத்து 


மெல்ல அணைத்தபடி “வேண்டிக்கொள்‌ மகளே. 
வில்திறன்‌ கொண்ட மாவீரன்‌ ஒருவன்‌ நம்‌ குடியில்‌ 
தோன்றவேண்டும்‌ என்று. அவன்‌ கருணையை 
வலக்கையில்‌ படைக்கலமாகக்‌ கொண்டிருக்கவேண்டும்‌. 
இடக்கையில்‌ ஒருபோதும்‌ பிழைபொறுக்காத 
பெருஞ்சினம்‌ ஒளிவிடவேண்டும்‌...” என்றாள்‌ மஹதி. 
"என்றும்‌ மாவீரர்கள்‌ கன்னியரின்‌ நோன்பின்‌ 
பயனாகவே பிறக்கிறார்கள்‌ என்கின்றன கதைகள்‌.” 


புழுதிமணத்துடன்‌ இருளில்‌ சுழன்று வந்த காற்றில்‌ 
இலைகள்‌ ஓசையிட்டு அமைந்தன. தொலைவில்‌ ஒரு 
வேழாம்பலின்‌ விம்மல்‌ எழுந்தது. மஹதி பெருமூச்சுடன்‌ 
“மூச்சுத்திணறுகிறது. பால்கொதிக்கும்‌ அறைக்குள்‌ 
நிற்பதுபோல. மழை பெய்யும்‌ இன்றிரவு” என்றாள்‌. 
”தவளைதேர்ந்து சொல்லும்‌ முதுமகன்‌ இந்த 
வளர்பிறையிலேயே மழை விழும்‌ என்றான்‌. ஆனால்‌ 
அவர்கள்‌ சொன்ன குறிகள்‌ பன்னிருமுறை 
பிழைத்துவிட்டன. வானத்தை நோக்கினால்‌ 
எண்ணுவதற்கும்‌ நோக்குவதற்கும்‌ ஏதுமில்லை என்றே 
தோன்றுகிறது” என்றாள்‌. 


அமைதியில்‌ இருளாழ்ந்துகிடந்த குறுங்காட்டை சூழ 
நோக்கி செவிலியன்னை சொன்னாள்‌ “மழைக்குரலே 
இல்லை. தவளைகள்‌ நாசோர்ந்துவிட்டன போலும்‌. 
ஆனால்‌ மழை வருமென்று என்‌ உள்ளம்‌ சொல்கிறது. 
என்‌ விழைவாக இருக்கலாம்‌... இதோ இந்த 
செண்பகம்கூட வெள்ளாட்டின்‌ காதுகளைப்போல 
எஞ்சிய இலைகளைத்‌ தாழ்த்தி பெருமூச்சுவிட்டபடி 
நிற்கிறது. அதன்‌ இலைகளிலிருந்து நீர்‌ வற்றிவிட்டது. 
எஞ்சிய ரசத்தை வேர்களில்‌ வைத்துக்கொண்டு அது 
காத்திருக்கிறது. புல்வெளிகளும்‌ காடும்‌ 
காத்திருக்கின்றன... அத்தனை இலைகளும்‌ விடாய்‌ 
மூத்து வெளிவந்த நாக்குகள்‌ என தோன்றுகின்றன. 
இரவில்‌ காடு மழைமழைமழை என்று 
புலம்பிக்கொண்டிருப்பதை கேட்கிறேன்‌.” 


பாமா அவள்‌ கைகளைப்பிடித்து தலையை அவள்‌ 
இடையுடன்‌ சேர்த்துக்கொண்டு “ஆம்‌, நானும்‌ கேட்டேன்‌” 
என்றாள்‌. ”நானும்‌ அதனுடன்‌ சேர்ந்துகொண்டு 
மழைமழை என்று சொல்லிக்கொண்டே விழித்திருந்தேன்‌. 
பின்னர்‌ உள்ளம்‌ கரைந்து கலுழ்ந்தேன்‌. நீங்களெல்லாம்‌ 
துயின்றுகொண்டிருந்தீர்கள்‌. இருளில்‌ தனிமையில்‌ 
விடியும்வரை விழிகரைந்து கொண்டிருந்தேன்‌” என்றாள்‌. 


மஹதி அவளை தோள்‌ சேர்த்து நிறுத்தி “அழுதாயா? 


எதற்கு?” என்றாள்‌. “தெரியவில்லை அன்னையே. 
ஆனால்‌ விடியலில்‌ நான்‌ எப்போதும்‌ 
அழுதுகொண்டுதான்‌ இருக்கிறேன்‌” என்றாள்‌. கனிந்த 
குரலில்‌ ”ஏனம்மா? உனக்கு என்ன துயர்‌?” என்றாள்‌ 
மஹதி. பாமா பெருமூச்சுவிட்டு “தெரியவில்லை. ஆனால்‌ 
நெஞ்சு முழுக்க துயர்‌ நிறைந்திருக்கிறது அன்னையே. 
எத்தனை அழுதாலும்‌ துயர்‌ குறைவதுமில்லை” என்றாள்‌. 


சில கணங்களுக்குப்பின்‌ “இந்தக்கோடை...” என்று 
சொல்லி பாமா பெருமூச்சுவிட்டாள்‌. “அன்னையே, நான்‌ 
கோடையை எண்ணிக்கொள்வதே இல்லை. வெளியே 
மண்பொழியும்‌ காற்றைக்கூட மழையென்றே 
எண்ணிக்கொள்கிறேன்‌” என்றாள்‌ பாமா. “அந்த ஓசை 
என்னை கிளர்ச்சிகொள்ளச்‌ செய்கிறது. சிலசமயம்‌ 
குளிராக வந்து சூழ்ந்துகொண்டு புல்லரிக்கக்கூட 
வைக்கிறது. அதன்பின்னர்தான்‌ நான்‌ 
அழத்தொடங்குகிறேன்‌.” 


மஹதி சற்று சிந்தித்தபின்‌ “நீ கனவு காண்கிறாயா?” 
என்றாள்‌. பாமா “ஆம்‌” என்றாள்‌. “என்ன கனவு?” பாமா 
“நான்‌ எங்கோ செல்வதுபோல... புதிய நிலங்கள்‌. நான்‌ 
இதுவரை பார்த்தேயிராத ஒரு நகரம்‌” என்றாள்‌. மஹதி 
“நகரமா?” என்றாள்‌. “ஆம்‌, அன்னையே. வியப்புக்குரிய 
நகரம்‌ அது. மண்ணில்‌ அப்படி ஒரு நகரம்‌ இருப்பதாக 
எவரும்‌ சொல்லிக்கூட நான்‌ கேட்டதில்லை...” மஹதி 
இருளில்‌ நின்றுவிட்டாள்‌. அவர்களைச்‌ சுற்றி 
யமுனையின்‌ பாசிநீர்‌ மணத்துடன்‌ வந்த தென்காற்று 
சூழ்ந்து வளைத்துச்சென்றது. 


“அந்த நகரம்‌ கடலின்‌ கரையில்‌ பெரிய இரு குன்றுகளின்‌ 
மேல்‌ இருந்தது” என்று பாமா சொன்னாள்‌. 
“தாமரைக்குளம்‌ போல வெண்ணிறமான மாடங்கள்‌ 
சூழ்ந்த வட்டச்சுருள்‌ வடிவமான நகரம்‌. அதன்‌ உச்சியில்‌ 
பொன்னிறத்தாமரைகள்‌ போல அரண்மனைகள்‌. 
அங்கிருந்து நோக்கினால்‌ கீழே கடலுக்குள்‌ துறைமுகம்‌.” 
மஹதியின்‌ கைகளைப்பற்றிக்கொண்டு “அந்தத்‌ 
துறைமேடை நமது துறைமேடையைப்போல பல ஆயிரம்‌ 
மடங்கு பெரியது. அங்கு வந்திருந்த கலங்களுக்கெல்லாம்‌ 
சிறகுகள்‌ இருந்தன. வெண்ணிறமும்‌ செந்நிறமும்‌ 
பொன்னிறமும்‌ கொண்ட சிறகுகள்‌. வண்டுகள்‌ போல 
தும்பிகள்‌ போல வண்ணத்துப்பூச்சிகள்‌ போல பெரும்‌ 
நாவாய்கள்‌. ஒவ்வொன்றும்‌ நமது படகுகளைப்போல 
ஆயிரம்‌ மடங்கு பெரியவை. ஆனால்‌ அவை கடலில்‌ 
நீந்தவில்லை. கடலுக்குமேல்‌ எழுந்து பறந்து சென்றன” 
என்றாள்‌. 


“கந்தர்வர்களின்‌ நகர்‌” என்றாள்‌ மஹதி. 
“வெண்முகில்களின்‌ அடுக்குகளுக்கு அப்பால்‌ எங்கோ 
உள்ளது அது. கந்தர்வர்கள்‌ கண்‌, குழல்‌, இதழ்‌, கன்னம்‌, 
முலை, கை, இடை என்னும்‌ ஏழு அழகுகள்‌ கொண்ட 
கன்னியரை தேடிக்கொண்டே இருக்கிறார்கள்‌. மண்ணில்‌ 
மலர்தேடும்‌ தும்பிகளாக இறங்கி வருகிறார்கள்‌. 
இசைமீட்டியபடி சுழன்று இல்லங்களுக்குள்‌ நுழைந்து 
பெண்களை தேடுகிறார்கள்‌. எப்போதாவது தும்பியோ 
தேன்வண்டோ உன்‌ மேல்‌ அமர்ந்ததா? நன்றாக 
நினைத்துப்பார்‌.” பாமா “ஆம்‌ அன்னையே ஒருமுறை 
சிறிய நீலப்பொன்வண்டு ஒன்று என்‌ மேல்‌ அமர்ந்தது” 
என்றாள்‌. மஹதி “எங்கே?” என்றாள்‌. பாமா ஒருகணம்‌ 
தயங்கி “என்‌ நெஞ்சில்‌” என்றாள்‌. 


“அது கந்தர்வனேதான்‌. அவர்கள்‌ மட்டுமே அங்கே 
அமர்வார்கள்‌...” என்று மஹதி சொன்னாள்‌. “பெண்ணை 
கண்டுகொண்டதுமே கந்தர்வர்கள்‌ அவள்‌ கனவுக்குள்‌ 
வரத்தொடங்கிவிடுவார்கள்‌. வண்ணச்சிறகுகளுடன்‌ 
கைகளில்‌ யாழேந்தியவர்கள்‌. அவர்களின்‌ கண்கள்‌ 
இந்திரநீலக்‌ கற்கள்‌ போல ஒளிவிடும்‌. அவர்கள்‌ 
பேசுவதில்லை. அவர்களுக்கு குரலே இல்லை. இசையே 
அவர்களின்‌ மொழி.” பாமா “எனக்கு அச்சமாக 
இருக்கிறது அன்னையே” என்றாள்‌. மஹதி “என்ன 
அச்சம்‌? கந்தர்வர்கள்‌ தொட்ட மலரும்‌ பெண்ணும்தான்‌ 
மண்ணில்‌ தெய்வங்களுக்கு மிகப்பிடித்தமானவை” 
என்றாள்‌. ”அந்த நகரம்‌ அவ்வளவு பெரியது... ஆனால்‌ 
நான்‌ இறகுபோல எடையில்லாமல்‌ பறந்தபடி அதன்மேல்‌ 
ஒழுகியலைந்தேன்‌.” மஹதி மகிழ்ந்து “சொன்னேன்‌ 
அல்லவா? கந்தர்வர்களின்‌ நகரமேதான்‌” என்றாள்‌. 


இல்லம்‌ திரும்பும்வரை பாமா பேசாமல்‌ வந்தாள்‌. 
திண்ணைவிளக்கின்‌ செவ்வெளிச்சம்‌ விரிந்துகிடந்த 
முற்றத்தை அடைந்ததும்‌ மெல்ல மஹதியின்‌ 
கையைப்பற்றி “அன்னையே” என்றாள்‌. “என்னம்மா?” 
என்றாள்‌ மஹதி. “அந்த கந்தர்வன்‌ ஏன்‌ நெஞ்சின்‌ மேல்‌ 
அமர்ந்தான்‌?” என்றாள்‌. மஹதி குனிந்து விழிகளில்‌ 
விளக்கின்‌ சுடர்மணிகள்‌ தெரிய சிரித்து “அங்கே இரு 
அழகிய வெண்மலர்கள்‌ விரியப்போகின்றன. இப்போது 
அவை அரும்பாக இருப்பதை அவர்கள்‌ அறிவார்கள்‌” 
என்றாள்‌. 

முளைக்காத நீலச்சிறு மணிகள்‌ கூசிச்‌ சிலிர்த்து எழ 
அவள்‌ மார்பை கைகளால்‌ கட்டி இறுக்கியபடி “சீ” 


என்றாள்‌. மஹதி சிரித்தபடி அவள்‌ தோளை அணைத்து 
“அவை அப்படித்தான்‌ இப்போதிருக்கும்‌. பின்னர்‌ 


கூச்சம்தரும்‌ சுமைகள்‌ ஆகும்‌. ஆனால்‌ எவருக்காக 
அவை படைக்கப்பட்டிருக்கின்றனவோ அவரது விழிகள்‌ 
பட்டபின்னர்‌ அவையே நீ என உணர்வாய்‌” என்றாள்‌. 
காலால்‌ தரையைத்‌ தேய்த்து “இல்லை” என்றாள்‌. மஹதி 
சிரித்து “என்ன இல்லை?” என்றாள்‌. “ஒன்றுமில்லை... 
எனக்கு இதெல்லாம்‌ பிடிக்கவில்லை” என்றாள்‌. “சொல்‌... 
என்ன பிடிக்கவில்லை?” என்றாள்‌ மஹதி. “இவற்றை!” 
அவள்‌ தலைமுடியைப்பிடித்து “எவற்றை?” என்றாள்‌. 
ப்போ” என்று அவள்‌ சொல்லி உதட்டைக்‌ கடித்து 
தலைகுனிந்தாள்‌. 


“என்னடி கண்ணே?” என்றாள்‌ மஹதி. “எனக்கு இவை 
வேண்டியதில்லை.” மஹதி சிரித்து “அவை 
அமுதசுரபிகள்‌ அல்லவா? வேண்டாமென்றால்‌ 
யிற்றா?” என்றாள்‌. பாமாவின்‌ கண்கள்‌ கண்ணீரால்‌ 

றைந்தன. தலைகுனிந்து “நான்‌ அப்படியெல்லாம்‌ 
ஆவது எனக்குப்பிடிக்கவில்லை” என்றாள்‌. மஹதி 
“அகாமல்‌ இருக்கமுடியுமா கண்ணே?” என்றாள்‌. “நான்‌ 
ஏன்‌ இப்படியே இருக்கக்‌ கூடாது? நான்‌ இப்படியே 
இருக்கவேண்டும்‌ என்று வேண்டிக்கொள்வேன்‌” 
என்றாள்‌. “ஏன்‌?” என்று மஹதி சிரிப்புடன்‌ கேட்டாள்‌. 
“என்னை இன்னொருவர்‌ பார்த்து...” என்றதும்‌ 
அவளுக்கு விம்மல்‌ வந்துவிட்டது. மஹதி அவள்‌ 
தலையைப்பற்றி மெல்ல உலுக்கி “காதல்கொண்ட 
ஆணின்‌ பார்வையும்‌ தொடுகையும்தான்‌ பெண்ணை 
மலர்விக்கின்றன...” என்றாள்‌. 


அன்னை முற்றத்தில்‌ இறங்கிநின்று “அங்கே என்ன 
செய்துகொண்டிருக்கிறீர்கள்‌? நாளை மன்றுகூடலுக்கான 
உணவு முழுக்க இங்கிருந்துதான்‌ செல்லவேண்டும்‌. 
இப்போதே அடுப்பில்‌ கலமேற்றினால்தான்‌ காலையில்‌ 
அமுது சித்தமாக இருக்கும்‌” என்றாள்‌. “நூறு பேருக்கு 
அமுதளிப்பதென்பது யாதவ மன்னர்‌ சத்ராஜித்‌ 
இல்லத்திற்கு ஒரு சுமையா என்ன?” என்றபடி மஹதி 
முன்னால்‌ சென்றாள்‌. “நூறு பேருக்கு என்று சொல்லாதே. 
நூறு கிழவர்களுக்கு என்று சொல்‌. அத்தனைபேரும்‌ 
பாக்கு மென்று நாக்கு தடித்தவர்கள்‌. வானமுதை அள்ளி 
வைத்தாலும்‌ உப்பில்லை புளியில்லை என்றுதான்‌ 
சொல்வார்கள்‌. பாமை, நீ சென்று படுத்து துயில்கொள்‌. 
நாளை பிரம்மமுகூர்த்தத்திலேயே எழுந்தாகவேண்டும்‌” 
என்றாள்‌. 


பாமா அங்கிருந்து விரைந்து விலகத்‌ 
துடித்துக்கொண்டிருந்தாள்‌. திண்ணையில்‌ ஏறி உள்ளே 
ஓடினாள்‌. தன்‌ அறைக்குள்‌ சென்று ஈச்சைப்பாயை 


எடுத்து விரித்து படுத்துக்கொண்டு பின்னலைத்‌ தாக்கி 
மார்பின்மேல்‌ போட்டு பிரித்தும்‌ பின்னியும்‌ அளைந்தபடி 
அவள்‌ கூரையை நோக்கிக்கொண்டிருந்தாள்‌. வெளியே 
காற்றின்‌ ஒலி கேட்டுக்கொண்டிருந்தது. மழையென. 
அதுவும்‌ மழையே. நீரற்ற மழை. மண்‌ அறியாத மழை. 

னால்‌ இளமயக்கு கொண்ட துயிலில்‌ அவளை 
குளிர்நீராட்ட அதனாலும்‌ முடியும்‌. 


மழை இல்லை என்று அவள்‌ எப்போதுமே 
எண்ணியதில்லை. அது நெடுந்தொலைவில்‌ எங்கோ 
இருக்கிறது. பல்லாயிரம்‌ காதத்துக்கு அப்பால்‌. அங்கே 
பெரும்பாலை வெளிகள்‌ காய்ந்து உலர்ந்து கனன்று 
தவம்‌ செய்கின்றன. அவற்றின்மேல்‌ மெல்லிய 
குளிர்காற்று பரவுகிறது. அதன்பின்‌ முத்துக்கள்‌ போல 
குளிர்ந்த சொட்டுக்களாக உதிர்ந்தபடி காற்று வருகிறது. 
மென்குளம்புகளுடன்‌ மான்குட்டிகள்‌ தாவிச்செல்வது 
போன்ற மழை. மழை வெந்துபழுத்த மலைகளை மூடி 
அவை சீறி ஆவியெழச்செய்கிறது. சரிவுகளில்‌ கரவுகளில்‌ 
குளிரக்குளிர வழிந்து நிறைகிறது. பின்‌ இலையுதிர்த்து 
நிற்கும்‌ காடுகள்மேல்‌ பரவுகிறது. ஆறுகளை 
சமவெளிகளை ஊர்களை மூடியபடி வந்துகொண்டே 
இருக்கிறது. 


கண்களைமூடியபடி அவள்‌ அந்த நகரத்தை 
எண்ணிக்கொண்டாள்‌. அந்தக்‌ குவைமாடங்களுக்குமேல்‌ 
மெல்ல ஒழுகத்தொடங்கினாள்‌. அந்நகரம்‌ அவள்‌ மிக 
அறிந்ததாக இருந்தது. அதன்‌ ஒவ்வொரு தெருவும்‌ 
ஒவ்வொரு மாளிகை முகப்பும்‌ அவள்‌ வாழ்ந்து 
பயின்றவை என தெரிந்தது. கீழே ஓசையின்றி அலைகள்‌ 
தழுவும்‌ துறைமேடையில்‌ சிம்மமுகம்‌ கொண்ட நாகம்‌ 
நெளியும்‌ கொடியுடன்‌ ஒரு பெருநாவாய்‌ வண்ணச்சிறகு 
விரித்து ஓசையின்றி காற்றில்‌ எழுந்து முகில்களில்‌ 
பறந்து மறைந்தது. இது கந்தர்வர்களின்‌ நகரா? ஆனால்‌ 
சாலைகளில்‌ பார்த்தவர்கள்‌ அனைவருமே மானுடர்கள்‌. 
சந்தைகளில்‌ தலைப்பாகைகளின்‌ வண்ணங்கள்‌ 
சுழித்தன. அரண்மனை முகப்பில்‌ முரசுகளுடன்‌ 
நின்றிருந்த வீரர்கள்‌ ஒவ்வொருவரின்‌ முகத்தையும்‌ 
அவள்‌ முன்னரே அறிந்திருந்தாள்‌. 


மழைக்காக உடல்கூர்ந்தபடி அவள்‌ விழிமயங்கினாள்‌. 
“இந்த அறைக்குள்‌ ஓர்‌ அகல்‌ எரியவேண்டுமென 
சொன்னேன்‌ அல்லவா? கன்னியர்‌ துயிலும்‌ அறைக்குள்‌ 
எப்போதும்‌ ஒளியிருக்கவேண்டும்‌...” என்று 
செவிலியன்னை சொல்வதை கேட்டாள்‌. துயிலிலேயே 
புன்னகை செய்தாள்‌. சாளரத்துக்கு அப்பால்‌ 


இருளுக்குள்‌ மரங்கள்‌ இலையசையாமல்‌ காத்திருந்தன. 
அவள்‌ தன்‌ நெஞ்சில்‌ இரு மொட்டுகள்‌ மெல்ல 
இருப்புணர்த்துவதை உணர்ந்தாள்‌. பெருமூச்சுடன்‌ 
குப்புறப்படுத்து அவற்றை ஈச்சம்பாயுடன்‌ சேர்த்து 
அழுத்திக்கொண்டாள்‌. பாறைக்கு அடியில்‌ நீர்பட்டு 
உயிர்கொண்டன இரு கருநீல விதைகள்‌. 

சிறு ஊற்று விழிகொண்டு சுரந்து நிறைவதுபோல்‌ 
ஒவ்வொரு நாளும்‌ எனத்‌ திரண்டு அவளில்‌ 
உருவானவை. அவளை அவளென ஒவ்வொரு கணமும்‌ 
நினைவுறுத்துபவை. தனிமையிலோ நீராழத்திலோ கூட 
அவளே தொட்டுநோக்க தயங்கினாள்‌. அவற்றுக்கென ஓர்‌ 
நிலையும்‌ உணர்வும்‌ உண்டு என்பவை போல அவை 
அசைந்தன, குழைந்தன, தனித்து விழிபுதைந்தன, 
எழுந்து துடித்தன. என்றோ ஒருமுறை அவற்றைத்‌ 
தீண்டுகையில்‌ அவள்‌ உடல்‌ உவகையுடன்‌ நடுங்கியது. 
எலும்புகளே இல்லாமல்‌ ஓர்‌ உறுப்பு. மென்மை என்ற 
ஒற்றைப்பொருள்‌ அன்றி பிறிதிலாதது. எத்தனை 
எளியவை. உடல்கொழுவில்‌ ஊறித்‌ துளித்த இரு தேன்‌ 
துளிகள்‌. அவளை இழுத்து வானில்‌ பறக்கும்‌ இரு 
வெண்ணிற அன்னங்கள்‌. அவை தேரும்‌ வழியென்ன 
என நன்கறிந்திருந்தன. பதைப்புடன்‌ உவகையுடன்‌ 
பின்தொடர்வதொன்றே அவள்‌ செய்யக்கூடுவது. 


அவள்‌ அவையாக ஆகிக்கொண்டிருந்தபோது 
ஒவ்வொருநாளும்‌ அவள்‌ உடல்கூசினாள்‌. ஆடையை 
இழுத்துவிட்டுக்கொண்டு தோள்களை முன்‌ வளைத்து 
விழிகளை விலக்கி தலைகுனிந்து நடந்தாள்‌. 
செவிலியன்னை அவளை நோக்கி “மொட்டே, 
செந்தாமரையே” என்று அழைக்கும்போது ஆய்ச்சியர்‌ 
திரும்பி நோக்கி சிரிப்பார்கள்‌. நாணி 
அவ்விடத்திலிருந்து விலகி ஓடிவிடுவாள்‌. யாழைமீட்டி 
கொற்றவைப்‌ பதம்பாடும்‌ அயல்நிலத்துப்பாணன்‌ 
'உன்னித்து எழுந்த தடமுலைமேல்‌ பன்னகச்‌ சுருளணியும்‌ 
பாவையே” என்று பாடும்போது அறியாமல்‌ கை சென்று 
ஆடைதிருத்த அவ்வசைவில்‌ அருகிருந்த விழியசைய 
நாணி விழிவிலக்கி அமர்வாள்‌. சூழ அமர்ந்திருக்கும்‌ 
சுற்றம்‌ பாட்டில்‌ மூழ்கி மெய்யழிந்திருக்கும்‌. இரு 
மலர்களுக்குப்பின்‌ அஞ்சி மறைந்திருந்தாள்‌. இரு 
கிண்ணங்களில்‌ தன்னை நிறைத்துக்கொண்டிருந்தாள்‌. 
புலரியில்‌ அவள்‌ முதலில்‌ உணர்வது அவற்றைத்தான்‌. 
சிற்றிளமை நாளில்‌ அன்று தோன்றிய பழக்கம்‌ 
குப்புறப்படுத்துத்‌ துயில்வது. விழிப்புகொள்கையில்‌ 
வெம்மையும்‌ அழுத்தமுமாக அவற்றைத்தான்‌ 


உணர்வாள்‌. அப்போது அவை அன்னையின்‌ 
இறகுவெம்மைக்குள்‌ அடைக்கலமான இரு குஞ்சுகள்‌. 
புரண்டு ஆடைதிருத்தி பெருமூச்சுவிடும்போது அவை 
அசைந்து இருப்புணர்த்தும்‌. வெளியே எழும்‌ ஒலிகளில்‌ 
ஓர்‌ இளமழையை எதிர்நோக்குவாள்‌. ஒவ்வொருநாளும்‌ 
மண்‌ தொடாத ஒரு மழை அவளுக்காகப்‌ பெய்தது. 
இளநீல மழை. குளிர்ந்த சொற்களுடன்‌ அணைத்து 
மூடிக்கொள்ளும்‌. 


புலரிமழையில்‌ மட்டுமே அவளுக்கு விடுதலை இருந்தது. 
மெல்ல சிற்றடி எடுத்துவைத்து ஓசையின்றி கதவைத்‌ 
திறந்து மேலே சென்று முலைகளை கைகளுடன்‌ 
சேர்த்துக்கொண்டு நோக்கி நிற்பாள்‌. குளிருக்கு 
கைகளும்‌ விரல்களும்‌ உண்டு. அவை 
மென்மலர்காம்புகளை தொட்டு விளையாடுவதுண்டு. 
கீழே செவிலியன்னை “பாமை, கீழே வா. அங்கே 
என்னதான்‌ செய்கிறாய்‌?” என்று கூவுவது வரை அங்கு 
நின்றிருப்பாள்‌. நீலம்‌ வழிந்தொழுகி மறைய தரையில்‌ 
ஓடைகள்‌ ஒளிகொள்ளும்‌. கூரைமுனைத்துளிகள்‌ 
முத்துக்களாகும்‌. பாமை, போதும்‌ கீழே வா. நாளையும்‌ 
மமை உண்டு என்கிறாள்‌ முதுமகள்‌.” சிரிப்பொலிகள்‌. 
காலைமழை மேல்‌ அவளுக்கிருக்கும்‌ பித்து ஆயர்குடியில்‌ 
அனைவரும்‌ அறிந்த நகையாட்டு. 


அன்று காலையில்‌ நினைவு வந்ததுமே அவள்‌ கேட்டது 
மழையின்‌ ஒலியைத்தான்‌. மழையா என வியந்தபடி 
அசையாமல்‌ கிடந்தாள்‌. மணல்காற்றின்‌ ஒலி என்றும்‌ 
பனி சொட்டும்‌ ஒலி என்றும்‌ அதை மாற்றி 
எண்ணமுயன்றாள்‌. மழையேதான்‌ என அறிந்ததும்‌ உடல்‌ 
சிலிர்த்து உலுக்கிக்கொண்டது. கைகளைக்‌ கூப்பியபடி 
ஊழ்கப்பெருஞ்சொல்‌ என அதை கேட்டுக்கொண்டு 
படுத்திருந்தாள்‌. கண்கள்‌ பெருகி கன்னங்களில்‌ 
வழிந்தன. உதடுகளைக்‌ கவ்வி அழுத்தி விம்மும்‌ 
நெஞ்சுடன்‌ அவள்‌ அழுதுகொண்டிருந்தாள்‌. மூக்கு 
உறிஞ்சிய ஒலி இருளுக்குள்‌ உரக்க ஒலித்ததும்‌ திகைத்து 
சுற்றும்‌ நோக்கினாள்‌. அறைக்குள்‌ எவருமில்லை. 
பிறையில்‌ இருந்த சிற்றகல்‌ அணைந்திருந்தமையால்‌ 
இருள்‌ நிறைந்திருந்தது. அப்பால்‌ வேறு அறைகளில்‌ 
விளக்கொளிகள்‌ இருந்தன. வாசல்‌ வெளிச்சம்‌ செம்பட்டு 
போல விழுந்துகிடந்தது. புறக்கடையின்‌ 
சமையல்கொட்டகையில்‌ ஆயர்மகளிரின்‌ பேச்சொலிகள்‌ 
கேட்டுக்கொண்டிருந்தன. 


பாமா எழுந்து கூந்தலைச்‌ சுழற்றிக்கட்டிக்கொண்டு 
சிற்றாடையை இடக்கையால்‌ தூக்கியபடி நடந்து 


வெளியே சென்றாள்‌. உள்ளறையில்‌ மூதன்னையர்‌ 
இருவரும்‌ குழந்தைகளுடன்‌ துயின்றுகொண்டிருந்தனர்‌. 
சின்னஞ்சிறு கைகளை மலர்த்தி, கொழுங்கன்னங்கள்‌ 
பிதுங்க உதடுகளைக்‌ குவித்து இளையவளாகிய 
சத்யசேனை துயின்றுகொண்டிருந்தாள்‌. அவள்‌ அருகே 
மூதன்னையின்‌ நரம்புகளோடிய கை சுனைதேடிவந்த 
மரத்தின்‌ வேர்‌ என நீண்டுகிடந்தது. அப்பால்‌ 
ஒருக்களித்து விண்ணில்‌ பறக்கும்‌ தேவக்குழந்தை என 
சித்ரபானு துயின்றாள்‌. வலக்கையில்‌ தன்‌ 
மரப்பாவையை பற்றியிருந்தாள்‌. பாமா குனிந்து அவள்‌ 
சிறுகால்களைத்‌ தொட்டு தலையில்‌ வைத்து 
“விழிவிலகட்டும்‌” என்று சொல்லிவிட்டு. மெல்ல காலடி 
எடுத்துவைத்து புறக்கடைக்குச்‌ சென்றாள்‌. 


அவளைக்‌ கண்டதும்‌ மஹதி திரும்பி நோக்கி 
“எழுந்துவிட்டாயா? எழுப்பவேண்டும்‌ என நினைத்தேன்‌” 
என்றாள்‌. கரிபற்றாமலிருக்க சாணிபூசப்பட்ட பெரிய 
செம்புக்கலங்கள்‌ அடுப்புகளின்‌ மேல்‌ கனன்று 
வெண்பூச்சு கொண்டு அமர்ந்திருந்தன. 
அடுப்புகளுக்குள்‌ செம்மலரிதழ்கள்‌ போல கனல்‌ பரவி 
நாகங்கள்‌ போல சீறிக்கொண்டிருந்தது. மழை அறைந்த 
கதவுபோல ஒரு அண்டாவின்‌ மூடி விசும்பி விரிசலிட்டு 
வியை உமிழ்ந்தது. மஹதி வெற்றிலை 
போட்டுக்கொண்டிருந்தாள்‌. “என்னடி பார்வை? சென்று 
நீராடிவிட்டு வா... முதியவர்கள்‌ இரவெல்லாம்‌ 
ஓசையிட்டுவிட்டு இப்போதுதான்‌ துயின்றார்கள்‌. 
ஆனாலும்‌ ஓரிருவர்‌ எழுந்துவிடுவார்கள்‌. எழுந்ததுமே 
பாலமுது கிடைக்கவில்லை என்றால்‌ அதைப்பற்றி 
பேசத்தொடங்கிவிடுவார்கள்‌.” 


பாமா கன்னங்களில்‌ கையை வைத்து வெளியே நோக்கி 
“மழையா அன்னையே?” என்றாள்‌. “மழையா? நான்‌ 
கேட்கவில்லையே” என்று அவள்‌ எட்டிப்பார்த்து “ஆமாம்‌, 
மழைதான்‌” என்றாள்‌. முதுமகள்‌ ஒருத்தி “இப்படியேனும்‌ 
வானம்‌ கனிந்ததே” என்றாள்‌. “மண்‌ வெந்திருக்கிறது. 
வானம்‌ கிழிந்து கொட்டி ஊறினால்தான்‌ 
வெம்மைதணியும்‌. இந்த மென்மழை வெம்மையை 
கூட்டிவிடும்‌. ஆழத்து வேர்களில்‌ வெந்நீராக 
இறங்கிச்சென்று சிற்றுயிர்களை அழிக்கும்‌. 
மரங்களையும்‌ வாடச்செய்யும்‌” என்றாள்‌ இன்னொருத்தி. 
“உன்‌ வாயில்‌ என்ன நல்லதே வராதா? காத்திருந்து 
காத்திருந்து இன்றுதான்‌ துளியை பார்த்திருக்கிறோம்‌. 
அதை பழிக்கிறாயா? இது நன்மழைதான்‌... இந்த 
மழைபெருகும்‌. மூதன்னையர்‌ நம்மை 
கைவிடமாட்டார்கள்‌” என்ற மஹதி. 


“இன்னும்‌ விடியவில்லையே?” என்று முதுமகள்‌ 
சொன்னாள்‌. “பிரம்மராட்சதர்கள்‌ உலவும்‌ நேரமல்லவா?” 
மஹதி வானைநோக்கிவிட்டு “மழையிருள்தான்‌. கிழக்கே 
முகில்‌ இல்லை. விரைவில்‌ வெளிச்சம்‌ வந்துவிடும்‌. 
உங்களில்‌ ஒருத்தி கிளம்பி இளையோளுக்குத்‌ 
துணையாக செல்லுங்கள்‌...” என்றாள்‌. நீள்காதுகள்‌ 
தோளில்‌ தொங்கியாடிய கரிய ஆயர்முதுமகள்‌ கையூன்றி 
எழுந்து “நானே ஆற்றுக்குக்‌ கிளம்புவதாகத்தான்‌ 
இருந்தேன்‌. இரவெல்லாம்‌ நீராவி அருகே நின்று உடலே 
உப்பரித்திருக்கிறது. இருடீ, ஒரு கைப்பிடி எண்ணையை 
தலையில்‌ வைத்துவிட்டு வருகிறேன்‌” என்றாள்‌. 


பாமா புறந்திண்ணையில்‌ சென்று நின்று மழையை 
நோக்கினாள்‌. செங்கனல்‌ ஒளியில்‌ பொற்துருவல்கள்‌ 
போல மெல்லிய நீர்த்திவலைகள்‌ மிதந்திறங்குபவை என 
மண்ணை நோக்கி விழுந்துகொண்டிருந்தன. அப்பால்‌ 
மகிழமரம்‌ இலைகளின்‌ ஈரத்தில்‌ ஒளிர்ந்த செங்கனல்‌ 
பூச்சுடன்‌ சொட்டிக்கொண்டிருந்தது. காற்றே இல்லாமல்‌ 
மழை பெய்துகொண்டிருப்பதை சற்று வியப்புடன்‌ 
உணர்ந்தாள்‌. நீர்த்துளிகள்‌ சற்றும்‌ சரியாமல்‌ வானை 
இணைக்கும்‌ நேர்கோடுகளென விழுந்துகொண்டிருந்தன. 
பல்லாயிரம்‌ நத்தைகள்‌ மென்மணல்பொருக்குமேல்‌ 
செல்வதுபோன்ற ஒலி என எண்ணிக்கொண்டதுமே 
அவள்‌ புன்னகைத்தாள்‌. தோள்களும்‌ கழுத்தும்‌ சிலிர்த்து 
கைத்தொடுகைக்கு பூமுள்‌ பரப்பு போல தெரிந்தன. 


முதுமகள்‌ வந்து “மழையை பார்த்ததே விழிகளுக்கு 
மறந்துவிட்டதே... “ என்று கைநீட்டி மழையைத்‌ 
தொட்டுவிட்டு நீர்த்திரைக்குள்‌ இறங்கி திரும்பி “வாடி” 
என்றாள்‌. குளிர்நீரில்‌ குதிக்கத்‌ தயங்கியவள்‌ போல பாமா 
ஒருகணம்‌ நின்றபின்‌ சிரித்துக்கொண்டே முற்றத்திற்குப்‌ 
பாய்ந்தாள்‌. “விழுந்துவிடாதே... சேறு வழுக்குகிறது” என 
முதுமகள்‌ கூவினாள்‌. மழையே இல்லை வெறும்‌ 
குளிர்தான்‌ என்றுதோன்றியதுமே உடல்‌ நனைந்து 
விரல்களும்‌ காதுநுனிகளும்‌ மூக்குமுனையும்‌ 
சொட்டத்தொடங்கின. புருவத்தில்‌ வழிந்த நீரை 
வழித்தபடி அண்ணாந்து நோக்கி சிரித்து வாய்திறந்து 
நாக்கை நீட்டினாள்‌. “விளையாடியது போதும்‌... 
நீராடிவிட்டு வந்ததுமே அலுவல்கள்‌ உள்ளன” என்றபடி 
முதுமகள்‌ விரைந்து சிற்றடி எடுத்துவைத்து 
யமுனைக்குச்‌ செல்லும்‌ ஒற்றையடிப்பாதையில்‌ 
நடந்தாள்‌. 


தொழுவத்து மாடுகள்‌ எல்லாம்‌ கழுத்தை இழுத்து 
மழையை நோக்கி நின்றிருப்பதை பாமா கண்டாள்‌. 


முதியபசுக்கள்‌ நாக்கை நீட்டி மழையைத்‌ 
தொடமுயன்றன. அவர்களைக்‌ கண்டதும்‌ குளம்புகளால்‌ 
கற்தரையை உதைத்தும்‌ அழிகளில்‌ கொம்புகளால்‌ 
முட்டியும்‌ ஓசையெழுப்பின. வால்கள்‌ சுழலுவது 
அவற்றின்‌ நிழலசைவுகளுடன்‌ சேர்ந்து தெரிந்தது. “வாடி, 
என்ன பார்க்கிறாய்‌ அங்கே?” என்று முதுமகள்‌ 
அதட்டினாள்‌. அவள்‌ கையை விரித்துக்கொண்டு 
மழைத்திரையை கிழித்து முன்னால்‌ ஓடினாள்‌. 
சோலைக்குள்‌ செல்லச்செல்ல தவளைக்குரல்‌ 
மிகுந்தபடியே வந்தது. யமுனைச்சரிவில்‌ செவிகளை 
மூடுமளவுக்கு தவளைகள்‌ பேரோசையிட்டன. 
மழைமழைமமை. ஒற்றைச்‌ சொல்லை அத்தனை 
உயிரூக்கத்துடன்‌ சொல்ல அவற்றால்‌ மட்டுமே முடியும்‌. 


யமுனைக்கரையில்‌ அவளுக்குப்பிடித்தமான 
நீலக்கடம்பின்‌ அடியில்‌ அவள்‌ நின்றாள்‌. அதன்‌ 

முள்பரவிய சிறிய காய்களை வெறுமனே பொறுக்கிச்‌ 

சர்ப்பது அவள்‌ வழக்கம்‌. “காய்‌ பொறுக்க 
நின்றுவிடாதே... பிந்தினால்‌ உன்‌ அன்னை 
என்னைத்தான்‌ கடிவாள்‌” என்றபடி முதுமகள்‌ 
யமுனையை நோக்கி இறங்கும்‌ கல்லடுக்கப்பட்ட 
படிகளில்‌ கூர்ந்து காலெடுத்துவைத்து 
இறங்கிச்சென்றாள்‌. “நன்றாகவே வழுக்குகிறது.... 
புதுமழை வழுக்கும்‌ என்று பழமொழியே இருக்கிறது” 
என்றாள்‌. பாமா நீலக்கடம்பின்‌ சிறிய 
அடிமரத்தைப்பிடித்து உலுக்கினாள்‌. நீர்த்துளிகள்‌ அவள்‌ 
மேல்‌ நூற்றுக்கணக்கான முத்தங்களாக விழுந்தன. 
கன்னத்தில்‌. உதட்டில்‌. கூவிச்சிரித்தபடி துள்ளி 
குதித்தாள்‌. 


முதுமகள்‌ கீழே நின்று “வாடி, நீராடிச்செல்வோம்‌” 
என்றாள்‌. பாமா படிகளில்‌ தாவி இறங்கினாள்‌. “என்ன 
செய்கிறாய்‌? அடி, விழுந்துவிடுவாய்‌... உன்‌ தந்தை 
வந்திருக்கும்‌ நாள்‌...” என்று முதுமகள்‌ கூவினாள்‌. 
கரையை அடைவதற்கு முன்னரே படிகளில்‌ இருந்து 
தாவி நீரில்‌ விழுந்து மூழ்கி மறைந்து எடைமிக்க 
இருளென ஒழுகிய ஆற்றில்‌ துழாவிச்‌ சென்று நீர்ப்பாளம்‌ 
பிளந்தெழுந்து வாயில்‌ அள்ளிய நீரை நீட்டி உமிழ்ந்து 
சிரித்தாள்‌. முதுமகள்‌ தன்‌ ஆடையைக்‌ களைந்தபடி 
“வெயிலில்‌ வெப்பம்‌ ஏறினால்‌ யமுனையில்‌ குளிர்‌ ஏறும்‌ 
என்பது நெறி. நெடுந்தொலைவு செல்லாதே. கைகால்கள்‌ 
விறைத்துவிட்டால்‌ நீந்த முடியாது” என்றாள்‌. 
“யமுனையில்‌ நான்‌ எவ்வளவுநேரம்‌ 
வேண்டுமென்றாலும்‌ நீந்துவேன்‌. தேவையென்றால்‌ 
மறுகரைக்கும்‌ செல்வேன்‌” என்றாள்‌. “தேவையே 


இல்லை... நீ அருகிலேயே இரு கண்ணே” என்றாள்‌ 
முதுமகள்‌. 


நீருக்குள்‌ மூழ்கிச்‌ செல்லும்போது அவள்‌ தன்‌ நெஞ்சை 
தொட்டுக்கொண்டாள்‌. முன்‌ தினம்‌ அவள்‌ அந்தப்‌ 
பெருநகர்‌ மேல்‌ பறக்கும்போது எடையற்ற இரு 
மென்மலர்க்குமிழ்களை தன்‌ நெஞ்சில்‌ உணர்ந்ததை 
நினைவுகூர்ந்தாள்‌. அங்கே அவை 
முளைத்தெழப்போகின்றனவா? அப்படியென்றால்‌ 
அவை அப்போது அவளுக்குள்‌ எங்கே இருக்கின்றன? 
அதை அன்னையிடம்‌ முன்னரே கேட்டிருந்தாள்‌. “அவை 
உனக்குள்‌ காய்ந்த விதைகளாக காத்திருக்கின்றன. உன்‌ 
விழைவின்‌ நீர்பட்டதும்‌ முளைத்தெழும்‌.” நீந்தியபடியே 
ஒருகையால்‌ வலது மார்பின்‌ சிறிய மொட்டை 
தீண்டினாள்‌. மறுகணமே அதை எவரேனும்‌ 
பார்த்திருப்பார்களா என்ற எண்ணம்‌ வந்து திடுக்கிட்டு 
மூச்சிழந்தாள்‌. 

மேலே வந்து அவள்‌ மூச்சிரைப்பதைக்‌ கண்டு “பாமை, 
மூச்சு வாங்குகிறாய்‌... வா... கரைக்கு வந்துவிடு” 
என்றாள்‌ முதுமகள்‌. வானிலிருந்து 
மென்மழைத்தூவிகள்‌ நீர்மேல்‌ விழ காளிந்தி சிலிர்த்து 
சிற்றலைகளுடன்‌ சென்றுகொண்டிருந்தது. எங்கிருந்தோ 
வந்த புன்னைமலர்ப்பரப்பு அவளை அணுகி மூடிச்‌ 
சுழித்து கிழிபட்டு இணைந்து கடந்துசென்றது. கூந்தலில்‌ 
சிக்கிய மலர்களுடன்‌ அவள்‌ மீண்டும்‌ மூழ்கினாள்‌. நீரின்‌ 
ஆழத்தில்‌ சென்றதும்‌ விடுதலையுணர்வுடன்‌ மீண்டும்‌ 
அம்மொட்டுகளை தொட்டாள்‌. சுழன்று எழுந்தபோது ஒரு 
பார்வை உணர்வை அடைந்தாள்‌. நெஞ்சு அதிர 
எழமுயன்றாள்‌. உடல்‌ எடைமிகுந்திருந்தது. எத்தனை 
உதைத்தாலும்‌ நீர்‌ அசைவழிந்திருந்தது. 


நீராழத்தில்‌ ஒரு சிறிய கரிய காய்‌ மிதப்பதைக்‌ கண்டாள்‌. 
கால்களை உதைத்து எழுந்தபோது அது அவ்வலைகளில்‌ 
சுழித்து அவளருகே வந்தது. எருமைவிழி போல 
மின்னியது. கருவிழி என அதைக்‌ கண்டதுமே 
மறுவிழியையும்‌ கண்டாள்‌. “யார்‌?” என அவள்‌ 
கூவியபோது குரல்‌ ஒளிமிக்க குமிழியாக மேலே 
எழுந்துசென்றது. “என்னை மதனன்‌ என்பார்கள்‌” 
என்றபடி பெருமுகம்‌ அலைகளுக்கடியில்‌ இருந்து 
நிழலுருவெனத்‌ திரண்டுவந்தது. “யார்‌?” என்று அவள்‌ 
நெஞ்சுக்குள்‌ செறிந்த அழுத்தத்துடன்‌ கூவினாள்‌. “என்ன 
வேண்டும்‌ உனக்கு?” 


“தன்னை உணரும்‌ கன்னியர்‌ அருகே வருபவன்‌ நான்‌” 


என்று மதனன்‌ புன்னகைசெய்தான்‌. அவன்‌ முகமும்‌ 
தோள்களும்‌ மட்டும்‌ உருவம்கொண்டிருக்க கீழே 
அலைகள்‌ திளைத்தாடின. “கேள்‌, இளையவளே. 
முன்பொருமுறை விஸ்வகம்‌ என்னும்‌ பெருவேள்வி 
ஒன்று விண்ணில்‌ நிகழ்ந்தது. திசைகளை எரிகுளமாக்கி 
துருவனை வேள்வித்தாணாக்கி அனலோனை எழுப்பி 
அந்தவேள்வியைச்‌ செய்தவர்‌ பிரஜாபதியான சியவனர்‌. 
அவர்‌ அளித்த அவி அனைத்தையும்‌ இந்திரன்‌ அள்ளி 
உண்டான்‌. நூறுமுறை அவியளித்து முனிவர்‌ 
எழுந்தபோது அனல்நிறமும்‌ புனல்நிறமும்‌ கொண்ட இரு 
புரவிகள்‌ முகில்வடிவம்‌ கொண்டு அவர்முன்‌ வந்து 
நின்றன. தவத்தோரே, நாங்கள்‌ அஸ்வினிதேவர்கள்‌. 
இவ்வேள்வியில்‌ எங்களுக்கு அவியூட்டப்படவில்லை 
என்று அழுதன.” 


“கேள்‌ அழகியே, சியவனர்‌ சினந்து உங்களுக்கு ஏழுமுறை 
அவியளித்தேன்‌ என்றார்‌. தன்‌ அறிவிழியால்‌ நோக்கி 
அந்த அவியை இந்திரன்‌ அள்ளியுண்டதைக்‌ கண்டார்‌. 
சினந்து இதோ நான்‌ பிறிதொரு வேள்வியை 
தொடங்குகிறேன்‌. இதில்‌ ஒருதுளி அவியும்‌ 
இந்திரனுக்கில்லை என அறிவித்தார்‌. அவ்வண்ணம்‌ ஒரு 
வேள்வி நிகழுமென்றால்‌ இந்திரன்‌ 
விண்ணாளமுடியாதென்பதனால்‌ எவ்வினை 
செய்தேனும்‌ அதைத்தடுக்கவேண்டுமென்று இந்திரன்‌ 
எண்ணினான்‌. இந்திரனிடமிருந்து சியவனம்‌ என்னும்‌ 
தன்‌ வேள்வியைத்‌ தருக்க சியவனர்‌ தன்‌ 
தவவல்லமையில்‌ இருந்து என்னைப்படைத்தார்‌. 
எரிகுளத்து செந்தழலில்‌ இருந்து நான்‌ எழுந்தேன்‌. 
என்னை சதுரன்‌ என்று அவர்‌ அழைத்தார்‌.” 


“கன்னியே, நான்‌ என்னை நான்காக 
பகுத்துக்கொண்டேன்‌. சூதின்‌ தெய்வமாகிய கலியனாக 
தெற்குவாயிலில்‌ நின்றேன்‌. வேட்டையின்‌ தெய்வமாகிய 
ருத்ரனாக வடக்குவாயிலில்‌ நின்றேன்‌. மதுவின்‌ 
தெய்வமாகிய சோமகனாக மேற்குவாயிலில்‌ நின்றேன்‌. 
காமத்தின்‌ தெய்வமாகிய மதனனாக கிழக்குவாயிலை 
காத்தேன்‌” என்றபோது அவன்‌ புன்னகை பேரழகுடன்‌ 
உருவாகி வந்தது. “பருவம்‌ வந்த பெண்ணில்‌ 
குடிகொள்வதெல்லாம்‌ என்னழகே. அவள்‌ நறுநெற்றியில்‌ 
மென்பருக்களாகிறேன்‌. சிறுமூக்கில்‌ வளைகிறேன்‌. 
கன்னங்களில்‌ குழிகிறேன்‌. உதடுகளில்‌ சிவக்கிறேன்‌. 
விழிகளில்‌ சிரிக்கிறேன்‌. கழுத்திலும்‌ தோள்களிலும்‌ 
குருத்தொளியாகிறேன்‌. பெண்ணுடலில்‌ வாழும்‌ 
என்னழகையே மாதகத்வம்‌ என்கின்றனர்‌.” 


“நாங்கள்‌ நால்வரும்‌ பெண்ணை சூழ்ந்து கொள்கிறோம்‌. 
அவள்‌ விழிகளில்‌ துள்ளும்‌ பகடைக்காய்களில்‌ கலியன்‌ 
வாழ்கிறான்‌. அவள்‌ சிரிப்பில்‌ என்‌ தம்பி ருத்ரன்‌ 
குடிகொள்கிறான்‌. அவள்‌ குரலில்‌ நிறைபவன்‌ சோமகன்‌. 
நான்‌ வாழ்வது அவள்‌ இளமுலைகளில்‌” என்று அவன்‌ 
கை நீட்டினான்‌. “அய்யோ” என்று அவள்‌ பதறி விலக 
அவன்‌ விரல்கள்‌ இரு வெள்ளி மீன்களாக வந்து அவள்‌ 
முலைமொட்டுகளை கவ்விக்கொண்டன. அவள்‌ துடித்து 
கால்‌ திளைத்து நீந்தி எழுந்தபோது அவை 
அம்முனைகளை இழுத்து நீட்டி இரு முலைக்குமிழ்களாக 
ஆக்குவதைக்‌ கண்டாள்‌. அலறியபடி மேலெழுந்து வந்து 
கைகால்களை அடித்தாள்‌. முதுமகள்‌ “என்னடி என்னடி?” 
என்று கூவியபடி அவள்‌ கூந்தலைப்பற்றி இழுத்து 
கரைசேர்த்தாள்‌. 


கற்படியில்‌ முழங்கால்களை மடித்து மார்புடன்‌ சேர்த்து 
நடுங்கிக்கொண்டு அமர்ந்திருந்தாள்‌. ”என்னடி? 
எதைக்கண்டு பயந்தாய்‌?” என்றாள்‌ முதுமகள்‌. அவள்‌ 
தலையசைத்தாள்‌. “நீருக்குள்‌ வாழும்‌ 
கந்தர்வர்களைப்பற்றி கதைகதையாக சொல்வார்களே, 
தலைதுவட்டு” என்று சொல்லி மரவுரியை எடுத்து 
அவள்மேல்‌ போட்டாள்‌ முதுமகள்‌. “நீ நீராடியது 
போதும்‌...” அவள்‌ அதை விலக்கிவிட்டு நீரில்‌ பாய்ந்தாள்‌. 
பின்னால்‌ முதுமகள்‌ “பாமை... சொல்வதைக்கேள்‌” 
என்று கூவுவதை கேட்டாள்‌. நீருக்குள்‌ அக்குரல்‌ கசங்கி 
ஒலித்தது. அலையலையாக சென்றுகொண்டிருந்த 
இருளுக்குள்‌ விழிவிரித்து மதனனை தேடினாள்‌. மீன்கள்‌ 
விழிகளெனக்‌ காட்டி மறைந்தன. வளைந்தெழுந்து நீரை 
நிறைத்தன மீன்கூட்டங்கள்‌. அவையனைத்தும்‌ 
கந்தர்வர்களின்‌ விழிகளென்றால்‌ அந்த இருளே 
அவர்களின்‌ உடல்களால்‌ ஆனதுதான்‌. 


மிக அருகே வந்த மீன்‌ ஒன்று அவளிடம்‌ “என்னையா 
தேடுகிறாய்‌?” என்றது. அது மதனனின்‌ விழி என 
அடையாளம்‌ கண்டாள்‌. “ஆம்‌” என்றாள்‌. “அஞ்சாது 
வந்திருக்கிறாய்‌... நன்று. நான்‌ அஞ்சும்‌ பெண்களையே 
கண்மருக்கிறேன்‌.” அவள்‌ அவனைநோக்கி “நான்‌ 
உன்னை ஒன்று கேட்கவந்தேன்‌. இவை எனக்கு எதற்கு?” 
என்றாள்‌. “இளையவளே, உன்‌ கைகால்கள்‌ நாகங்கள்‌. 
உன்‌ முகம்‌ மலர்‌. மீன்களே உன்‌ விழிகள்‌. அனல்‌ உன்‌ 
இதழ்கள்‌. மண்புரக்கும்‌ ஊற்றுகளாய்‌ உன்‌ கருப்பை. 
உடலென நீ கொண்டவை அனைத்தும்‌ இங்குள்ளவை 
என்றுணர்க. நீ வேர்விட்ட அன்னையெனும்‌ மண்‌ 
உனக்களித்தவை அவை. உன்‌ உடலில்‌ பூத்தெழும்‌ 
முலைகள்‌ மட்டுமே விண்ணுக்குரியவை. அவற்றை 


ஏந்தும்போது மட்டுமே விண்‌ சமைத்து அங்கிருக்கும்‌ 
முழுமுதல்வியின்‌ வடிவம்‌ கொள்கிறாய்‌.” 


“அவை ஆணுக்குரியவையா?” என்றாள்‌. “இல்லை. ஆண்‌ 
அவற்றுக்குரியவன்‌” என்றான்‌ மதனன்‌. அவள்‌ 
புன்னகைத்து “அவ்வண்ணமெனில்‌ அவற்றை ஏந்தச்‌ 
சித்தமே” என்றாள்‌. “இதோ இந்த நீர்க்குமிழிகளை நோக்கு. 
இங்குள்ள முலைக்குவைகளனைத்தும்‌ தெரிகின்றன. 
சிறுகுமிழ்முலைகள்‌ காதலன்‌ கண்குழிகளுக்குள்‌ 
நிறைபவை. என்றும்‌ சரியாதவை. வற்றா காமம்‌ 
கொண்ட காமினிக்குரியவை. அவையோ 
குழைமென்முலைகள்‌. கைக்குவையில்‌ நிறைந்த 
நறும்பால்‌. கொஞ்சவைக்கும்‌ இளமை கொண்டவை. 
அதோ உன்னருகே செல்பவை அச்சமற்றவை. 
ஆலகாலன்‌ அருந்திய நஞ்சுநிறைந்த கிண்ணங்கள்‌. 
என்றும்‌ வெல்லும்‌ ஆணவம்‌ கொண்டெழுந்தவை. 
திரிபுரமெரித்த கொற்றவைக்குரியவை.” 


அவள்‌ முலைக்குமிழிகளை நோக்கிக்கொண்டே 
விழிவிரித்து நீந்தினாள்‌. இளமைமுதல்‌ அவற்றை 
நோக்கிக்கொண்டே இருந்திருக்கிறோம்‌ என்று கண்டாள்‌. 
இணைமுலைகள்‌. ஒன்றை ஒன்று சார்ந்த 
பணைமுலைகள்‌. கருங்காம்பு எழுந்த வெண்முலைகள்‌. 
கல்லித்தவை. கனிந்து அசைபவை. சிறுசெங்காம்பு 
கொண்டவை. எழுந்த பருமுலைகளைக்‌ கண்டு “அவை?” 
என்றாள்‌. “காமம்‌ கடந்த பேரன்னையருக்குரியவை 
அவை. வாழ்நாளெல்லாம்‌ அமுதாட்டினாலும்‌ 
ஒருகணமும்‌ குறையாதவை.” அவள்‌ அவற்றைச்‌ சுட்டி 
“அவற்றை நான்‌ கொள்கிறேன்‌” என்றாள்‌. “அவை 
காமம்நாடும்‌ பெண்களுக்குரியவை அல்ல” என்றான்‌ 
மதனன்‌. ”நான்‌ வேண்டுவது அவற்றை மட்டுமே” 
என்றாள்‌. “அன்னையே, அவ்வண்ணமே ஆகுக!” என்று 
அவன்‌ சொல்லி அலைகளில்‌ அமிழ்ந்தான்‌. 


அவள்‌ மேலே வந்தபோது நீர்மேல்‌ ஒளி விரிந்திருப்பதை 
கண்டாள்‌. மென்மழையின்‌ பளிங்குச்சரடுகள்‌ 
வழியாகவே ஊறி நிறைந்த ஒளிர்நீலம்‌. விழிதெளிந்து 
மரங்களின்‌ இலைகள்‌ மின்னுவது தெரிந்தது. 
படிக்கல்லின்‌ குழிகளில்‌ தேங்கிய நீர்‌ ஒளியாக இருந்தது. 
ஒளியை நோக்கியபடி அவள்‌ மெல்ல நீந்தி கரை நோக்கிச்‌ 
சென்று படிக்கட்டில்‌ ஏறி அமர்ந்தாள்‌. “எத்தனை நேரம்‌ 
மூச்சடக்குவாய்‌? உன்னை தேடத்தொடங்கியிருப்பார்கள்‌” 
என்றாள்‌ முதுமகள்‌. “மூதாயர்களுக்கு உன்‌ செவிலியே 
அமுதுகொண்டுசென்றிருப்பாள்‌. பார்‌... வெளிச்சம்‌ 
வந்துவிட்டது.” அவள்‌ குரல்‌ எங்கோ என கேட்டது. அவள்‌ 


யமுனையின்‌ அலைகள்‌ ஒளிகொள்வதையே 
நோக்கிக்கொண்டு அமர்ந்திருந்தாள்‌. 


மூதன்னை திரும்பி நோக்கி “வந்துவிட்டார்களடி... 
படித்துறையில்‌ படகு தெரிகிறது” என்றாள்‌. பாமா 
திரும்பி அப்பால்‌ தெரிந்த யமுனையின்‌ படகுத்துறையை 
பார்த்தாள்‌. மூன்று சிறிய படகுகள்‌ விளக்குகள்‌ 
ஏதுமில்லாமல்‌ பாய்சுருக்கி இளமழைத்‌ திரைவிலக்கி 
முதலைகள்‌ போல்‌ நீர்‌ நலுங்காமல்‌ நெருங்கிவந்தன. 
அவற்றின்‌ மூக்கு படித்துறையைத்‌ தொட்டதும்‌ குகன்‌ 
இறங்கி நீரில்‌ நீந்தி துறைமேடையை அடைந்து 
இழுத்துக்கட்டினான்‌. படகுகளின்‌ மேல்‌ கொடிகளேதும்‌ 
பறக்கவில்லை. கன்னங்கரிய ஈச்சம்பாய்க்கூரைகளின்‌ 
நுனிகளிலிருந்து நீர்த்துளிகள்‌ 
சொட்டிக்கொண்டிருந்தன. காற்றே இல்லாமல்‌ மழை 
பெய்துகொண்டிருப்பதை அவள்‌ மீண்டும்‌ உணர்ந்தாள்‌. 


”விருஷ்ணிகள்தான்‌” என்றாள்‌ முதுமகள்‌. “இந்த மழை 
அவர்களுக்கு சிறந்த பாதுகாப்பு... நூறுவாரைக்கு 
அப்பால்‌ என்ன நிகழ்கிறதென்றே தெரியாது.” 
முதல்பெரும்‌ படகில்‌ இருந்து இறங்கிய வீரர்கள்‌ சிறிய 
பெட்டிகளுடன்‌ கற்படிகளில்‌ மேலேறிச்சென்றனர்‌. 
ஒருவன்‌ ஒரு பெரிய பெட்டியை கயிற்றால்‌ கட்டி முதுகில்‌ 
தூக்கிக்கொண்டான்‌. தலைமழித்திருந்த ஒரு முதியவர்‌ 
மரத்தாலான படிகளில்‌ மெல்ல இறங்கி துறைமேடைமேல்‌ 
நின்று திரும்பி நோக்க படகுக்குள்‌ இருந்து இளையோன்‌ 
ஒருவன்‌ இறங்கினான்‌. அவனும்‌ படகுக்குள்‌ நோக்கி 
நிற்க படகுக்குள்‌ இருந்து இன்னொரு இளையோன்‌ 
படிகளைக்‌ கடந்து துறைமேடைமேல்‌ குதித்து நின்றான்‌. 


முதியவர்‌ ஏதோ சொல்ல அவன்‌ சிரிப்பது தெரிந்தது. 
நிழலுருக்கள்‌ போல இளையோர்‌ இருவரும்‌ நின்று ஏதோ 
சொல்ல முதியவர்‌ மேலே கைசுட்டி அவர்களிடம்‌ 
செல்வோம்‌ என்பது போல சொல்லிவிட்டு படிகளில்‌ 
ஏறினார்‌. அவள்‌ அவ்விருவரையும்‌ கூர்ந்து நோக்கி 
நின்றாள்‌. சற்று பெரிய இளைஞரின்‌ பின்புறம்‌ தெரிய 
சிறியவர்‌ அவளை நோக்கி முகம்‌ காட்டி நின்றிருந்தார்‌. 
நீர்த்திரைக்கு அப்பால்‌ நின்ற அவர்களை தெளிவாக 
நோக்க முடியவில்லை. அவள்‌ எழுந்து கடம்பமரத்தடியில்‌ 
சென்று நின்று நோக்கினாள்‌. அவள்‌ விழைவை 
அறிந்ததுபோல ஒரு காற்றுவந்து மழைச்சாரலை 
முழுமையாக அள்ளிக்கொண்டு சென்றது. மேலும்‌ 
மேலுமென காற்றின்‌ அலைகள்‌ வர மேலே வானென 
நிறைந்திருந்த கருமுகில்‌ பரப்பில்‌ ஒரு விரிசல்‌ எழுந்தது. 
இலைநுனிகள்‌ கூர்வாள்முனைகள்‌ என 


ஒளிகொள்வதைக்‌ கண்டபின்னர்‌ அவள்‌ மேலே 
நோக்கினாள்‌. பெருவாயில்‌ ஒன்று திறப்பதுபோல 
வானம்‌ விரிந்தபடியே சென்றது. நீலம்‌ மேலும்‌ மேலும்‌ ஒளி 
பெற்றது. 


பாமா படிகளில்‌ ஏறி மூச்சிரைக்க ஓடி அவர்கள்‌ நடந்து 
சென்ற வழியை அடைந்து அங்கே நின்ற பெரிய மருத 
மரத்துக்குப்பின்‌ நின்றுகொண்டாள்‌. அவர்கள்‌ 
மெல்லப்பேசியபடி நடந்துவந்தனர்‌. வெள்ளேறு என 
பெரிய கைகளை வீசியபடி முன்னால்‌ வந்தவர்‌ உரக்க 
நகைத்தார்‌. அவர்பின்னால்‌ கரிய உடலுடன்‌ வந்தவன்‌ 
புன்னகைத்தபோது வெண்பற்கள்‌ 
ஒளிகொண்டதைத்தான்‌ அவள்‌ நோக்கினாள்‌. அவன்‌ 
அணுகி அணுகி வந்தான்‌. அவன்‌ ஒவ்வொரு அடிக்கும்‌ 
குளிர்முகிலென விரிந்து வந்து அவளை 
சூழ்ந்துகொண்டான்‌. இறுகிய தோள்களால்‌, விரிந்த 
மார்பால்‌, கொடியென நீண்ட கைகளால்‌, சிற்றிடையால்‌, 
முகமென்று ஆன புன்னகையால்‌. 


நீலன்‌. இந்திரநீலம்‌ விழியென சுடர்ந்தவன்‌. பீலிவிழி 
எழுந்த சுரிகுழல்‌. இன்கள்‌ என ஊறும்‌ குறுநகை. 
உடல்கூசி மெய்சிலிர்த்து இரு கைகளாலும்‌ தன்னை 
அணைத்து இறுக்கிக்கொண்டபோது தன்‌ நெஞ்சில்‌ இரு 
சொற்கள்‌ பொருள்கொண்டு எழுவதை உணர்ந்தாள்‌. 
இளமழையின்‌ நிறத்தில்‌ அவன்‌ அதன்பின்‌ அவளுக்குள்‌ 
ஒருகணமும்‌ மறையாமலிருந்தான்‌. அவனையன்றி 
வேறெதையாவது அதன்‌ பின்‌ எண்ணியதுண்டா என்றே 
அவள்‌ வியந்தாள்‌. விடியல்மழை போல குளிர்ந்த 
அணைப்பு அவன்‌. அவன்‌ பெயர்‌ கிருஷ்ணன்‌ என்றும்‌ 
விருஷ்ணிகுலத்து வசுதேவரின்‌ மைந்தன்‌ என்றும்‌ 
அறிந்தாள்‌. அவனை கண்ணன்‌ என்றனர்‌ ஆயர்மகளிர்‌. 
கண்ணன்‌ என்றே அவளும்‌ சொல்லிக்கொண்டாள்‌. 
கண்ணன்‌ கண்ணன்‌ கண்ணன்‌ என்றே அவள்‌ மூச்சு 
ஓடியது. கண்ணனே அவளை காற்றென ஒளியென 
சூழ்ந்திருந்தான்‌. புலரிமழையென அவன்‌ காமத்தை 
அவள்‌ எப்போதும்‌ உணர்ந்திருந்தாள்‌. 

அஸ்வபாதம்‌ என்னும்‌ இரட்டைமலைக்கு சுற்றிலும்‌ 
அமைந்த எழுபத்தெட்டு யாதவச்சிற்றூர்களில்‌ 
நடுவிலிருந்தது ஹரிணபதம்‌. அங்கு அந்தகக்‌ குலத்து 
யாதவர்‌ நெடுங்காலம்‌ முன்னர்‌ கங்கைக்கரையிலிருந்து 
முதுமூதாதை வீரசேனரின்‌ தலைமையில்‌ 
நூறுகுடியினராக ஐந்தாயிரம்‌ பசுக்களுடன்‌ புதிய 
புல்வெளிதேடி அங்கே வந்தனர்‌. குதிரைக்குளம்பு 
போலிருந்த மலைக்குக்‌ கீழே மானுடக்காலடிபடாத 
குறுங்காட்டில்‌ சற்றுமேடான பகுதியொன்றில்‌ நூறு 
மான்கள்‌ கொண்ட ஒரு கூட்டம்‌ படுத்திருந்தது. 
அவர்களின்‌ ஓசையைக்கேட்டும்‌ அவை கலையவில்லை. 
இளமான்கள்‌ சற்றே செவி தழைத்தன. அன்னைமான்கள்‌ 
மட்டும்‌ கொம்புகளைத்தாழ்த்தியபடி ஈரக்கரியவிழிகளை 
உருட்டி நோக்கி மூச்சுவிட்டன. 


வீரசேனர்‌ “இயல்பாகவே மான்கள்‌ இவ்விடத்தை 
தெரிவுசெய்துள்ளன. அச்சமின்றி அவை இங்கிருப்பதை 
நோக்கினால்‌ இங்கு தலைமுறைகளாகவே 
தங்கியிருக்கின்றன. இதுவே நம்‌ இடம்‌. இங்கு நம்‌ 
கன்றுகள்‌ செழிக்கும்‌” என்றபடி தன்‌ கோலை அங்கே 
நாட்டினார்‌. சூழ்ந்து நின்றிருந்த யாதவர்கள்‌ தங்கள்‌ 
பொதிகளை இறக்கி வைத்து கை நீட்டி இளைப்பாறினர்‌. 
காட்டில்‌ கழிவெட்டிக்கொண்டுவந்து பிறைநிலவு 
வடிவில்‌ நூற்றெட்டு குடில்களைக்‌ கட்டி நடுவே இருந்த 
முற்றத்தில்‌ கன்றுகளை நிறுத்தி சுற்றி கூர்தீட்டிய கழிகள்‌ 
நடப்பட்ட அகழியை அமைத்து ஊர்‌அமைத்தனர்‌. 
ஹரிணகணம்‌ வாழ்ந்த இடம்‌ அப்பெயரால்‌ 
அழைக்கப்பட்டது. 


யாதவக்குடிகளில்‌ அந்தகர்கள்‌ மட்டுமே சூரியனை 
வழிபட்டனர்‌. தென்மதுராபுரி என அழைக்கப்பட்ட 
யாதவப்பெருநகரை ஆண்ட சத்வத குலத்து கிரிராஜரின்‌ 
எட்டாவது மைந்தர்‌ வீரசேனர்‌. சத்வதர்கள்‌ மழைபரந்து 
புல்வெளிகளைக்‌ காக்கும்‌ இந்திரனை முதல்தெய்வமாக 
வணங்கியவர்கள்‌. வருணனும்‌ சோமனும்‌ அவர்களின்‌ 
மலரும்‌ நீரும்‌ பெற்றனர்‌. நூற்றெட்டு மூதன்னையர்‌ 
இல்லங்களுக்குப்பின்னால்‌ உருளைக்கற்களாக 
பதிட்டைசெய்யப்பட்டு ஆண்டுதோறும்‌ வசந்தகால 


இருள்நிலவில்‌ பலிபெற்றனர்‌. ஈரவானில்‌ 
ஊர்களுக்குமேல்‌ வளைந்தெழும்‌ இந்திரவில்லால்‌ 
அவர்களின்‌ குலமும்‌ ஆநிரைகளும்‌ வாழ்த்தப்பட்டன. 
ஓளிகொண்டு அதிரும்‌ வஜ்ராயுதத்தாலும்‌ 
இடியோசையாலும்‌ காக்கப்பட்டன. 


பிறந்தபோது வீரசேனர்‌ விழியில்‌ ஒளியற்றிருந்தார்‌. 
ஒலிநோக்கியே குழந்தை திரும்புகிறது என்று 
இரண்டாவது மாதத்தில்தான்‌ கிரிராஜர்‌ அறிந்தார்‌. 
எட்டாவது மைந்தன்‌ என்பது யாதவர்களில்‌ 
மூதன்னையரின்‌ நல்லருள்‌ என்று எண்ணப்பட்டதனால்‌ 
குழந்தை பிறந்த நாள்முதல்‌ மாலைதோறும்‌ சூதருக்கும்‌ 
பாணருக்கும்‌ அயலவருக்கும்‌ குடியினருக்கும்‌ 
ஊன்விருந்தும்‌ மதுவிருந்தும்‌ நடந்துகொண்டிருந்தது. 
விழியின்மையை மருத்துவச்சி கண்டு சொன்ன அன்று 
நிறைந்த பேரவையில்‌ மதுமயக்கில்‌ இருந்த மன்னர்‌ 
திடுக்கிட்டு அரியணைவிட்டு எழுந்தார்‌. ஒருகணம்‌ 
கழித்து மதுவைக்கடந்து செய்தி சென்று அகத்தை 
அடைந்ததும்‌ கடும்‌ சினத்துடன்‌ உறுமியபடி 
உடைவாளை உருவியபடி மகளிர்மாளிகை நோக்கி 
எழுந்தார்‌. அவையினர்‌ அவர்‌ கால்களைப்பற்றி 
தடுத்தனர்‌. பழிகொள்ளவேண்டாமென கண்ணீருடன்‌ 
மன்றாடினர்‌. 


மூதன்னையரின்‌ பழிச்சொல்‌ என வந்துபிறந்தவனை 
விழியாலும்‌ தொடமாட்டேன்‌ என்று கிரிராஜர்‌ 
மறுத்துவிட்டார்‌. அவரது ஆணையின்படி ஒரு 
வெள்ளைத்துணியில்‌ சுற்றப்பட்ட குழந்தை 
குறுங்காட்டின்‌ மூதன்னையர்‌ ஆலயத்து பலிபீடத்தில்‌ 
அந்தியில்‌ வைக்கப்பட்டது. குழந்தையை ஓநாய்களாக 
வந்த மூதன்னையர்‌ உண்டுவிட்டதாக கிரிராஜருக்கு 
சொல்லப்பட்டுவிட்டது. அதை அவரும்‌ நம்பினார்‌. 
ஆனால்‌ அது சேடியரால்‌ எடுத்துவரப்பட்டு 
மகளிர்மாளிகையில்‌ செவிலியர்‌ அணைப்பில்‌ 
எவருமறியாமல்‌ வளர்வதை அவர்‌ அறிந்திருந்தார்‌. 
விழியிழந்தவன்‌ பிறந்த பழிநீங்க ஒருவருடம்‌ முழுக்க 
அன்னம்‌, ஆதுரம்‌, ஆடை, இல்லம்‌, நீர்நிலை, கல்வி, 
வேள்வி, பலி என்னும்‌ எட்டுவகை கொடைகளை 
செய்தார்‌. 


ஏழுவயதுவரை விழியிழந்த மைந்தன்‌ செவிலியன்னை 
கராளமதியின்‌ அணைப்பில்‌ வாழ்ந்தான்‌. 
ஏழுவயதாகியும்‌ முலையுண்ணும்‌ வழக்கம்‌ 
கொண்டிருந்தான்‌. ஏழாண்டுகாலமும்‌ அவள்‌ 
பெருமுலைகள்‌ அவனுக்காக சுரந்தன. அவனுக்கு 


அரைநாண்‌ அணிவிக்கப்படவில்லை. முதலுணவு 
அளிக்கப்படவில்லை. பெயர்கூட இடப்படவில்லை. 
அந்தகன்‌ என்றே அவனை அழைத்தனர்‌ அன்னையும்‌ 
பிறரும்‌. அவனுடைய அன்னைச்செவிலி மட்டும்‌ 
வீரசேனன்‌ என்றாள்‌. அப்பெயரை அவள்‌ எவரிடமும்‌ 
சொல்லவில்லை. அது கிரிராஜரின்‌ தந்தையின்‌ பெயர்‌. 
அந்தகனுக்கு அப்பெயரை இட்டதை அறிந்தால்‌ அவளும்‌ 
கழுவேற்றப்படுவாளென அறிந்திருந்தாள்‌. 
எவருமில்லாதபோது முலைகளுடன்‌ சேர்த்து 
அப்பெயரை நூறுமுறை அழைத்து முத்தமிடுகையில்‌ 
அவள்‌ ஓங்கி எழுந்த அரண்மனை மாடங்களை 
காவல்கோட்டங்களை கோட்டைவாயில்களை 
வென்றாள்‌. 


அந்நாளில்‌ ஒருமுறை கானாடலுக்காக மகளிர்‌ அருகே 
ஃபால்குனி ஆற்றங்கரைக்குச்‌ சென்றபோது 
மைந்தனையும்‌ கராளமதியிடமிருந்து வாங்கிக்கொண்டு 
சென்றனர்‌. நீர்கண்டு நிலைமறந்த சேடியர்‌ மைந்தனை 
பாறைமேல்‌ அமரச்செய்து எழலாகாது என்று 
சொல்லிவிட்டு நீரில்‌ இறங்கி நீராடினர்‌. இனிய 
பலாப்பழத்தின்‌ நறுமணம்‌ பெற்று நாவூறிய மைந்தன்‌ 
எழுந்து அத்திசை நோக்கி சென்றான்‌. நீராடி வந்த 
செவிலியர்‌ மைந்தனைக்காணாது பதறினர்‌. 
நான்குதிசைகளிலும்‌ பிரிந்து ஓடி அவனை தேடினர்‌. 
அழுகை ஊறிய அவர்களின்‌ குரல்‌ காட்டுமரங்களிலும்‌ 
பாறைகளிலும்‌ எதிரொலித்து பச்சைத்தழைப்புக்குள்‌ 
நிறைந்தது. பகலெல்லாம்‌ தேடியபின்‌ அவர்கள்‌ திரும்ப 
வந்து அழுகையுடன்‌ சென்று முதல்படைத்தலைவரிடம்‌ 
மைந்தன்‌ காணாமலானதை சொன்னார்கள்‌. அவன்‌ 
யிரம்‌ படைவீரரை அனுப்பி காடெங்கும்‌ 
ண்டுமொருமுறை தேடச்சொன்னான்‌. 


மறுநாளும்‌ மைந்தன்‌ கிடைக்காமலானபோது அவனை 
ஓநாய்கள்‌ உண்டிருக்கலாமென்று உறுதிசெய்தனர்‌. 
அச்செய்தி அவன்‌ அன்னையையும்‌ அரண்மனை மாந்தர்‌ 
அனைவரையும்‌ நீள்மூச்சுடன்‌ ஆறுதல்கொள்ளச்‌ 
செய்தது. அவனை வளர்த்த செவிலியன்னை மட்டும்‌ 
தன்‌ அறையிருளுக்குள்‌ நெஞ்சில்‌ அறைந்து 
அழுதுகொண்டிருந்தாள்‌. மூதன்னையர்‌ பதிட்டைக்கு 
முன்‌ ஊன்சோறும்‌ செம்மலரும்‌ படைத்து பலியூட்டி 
அவன்‌ வாழ்ந்த கடன்‌ முடிக்கப்பட்டது. 
சின்னாட்களிலேயே அவனை அரண்மனையும்‌ 
ஆயர்குலமும்‌ மறந்தது. உள்ளறை இருளில்‌ சிக்குபிடித்த 
முடியும்‌ பித்தெழுந்த விழிகளும்‌ கொண்ட ஒரு முதுமகள்‌ 
அவள்‌ மட்டுமே அறிந்த அவன்‌ பெயரை 


சொல்லிச்சொல்லி கலுழ்ந்துகொண்டிருந்தாள்‌. அவள்‌ 
சொல்வதென்ன என்று எவரும்‌ அறிந்திருக்கவில்லை. 


எட்டுமாதங்களுக்குப்பின்‌ தலைமுடி சடையாகி 
உடலெங்கும்‌ புண்ணும்‌ மண்ணும்‌ பற்றி செதிலடைந்து 
அவன்‌ திரும்பிவந்தான்‌. ஆனால்‌ அவனுக்கு 
விழிதிறந்திருந்தது. அவன்‌ நகர்முகப்பை 
அடைந்தபோது இறந்த சடலம்‌ மீண்டு வந்தது என்று 
அஞ்சிய காவலர்‌ கோட்டைமேல்‌ ஏறிக்கொண்டனர்‌. 
அரண்மனை வாயிலில்‌ காவலர்‌ அஞ்சியோடியபின்‌ 
பூசகர்கள்‌ சேர்ந்து தெய்வச்சிலைகளுடன்‌ சென்று 
அவனை எதிர்கொண்டனர்‌. ஆனால்‌ சிறுசாளரம்‌ 
வழியாக அவனைக்‌ கண்ட கராளமதி இருகைகளையும்‌ 
விரித்தபடி பெருமுலைகள்‌ ஊசலாட 
அன்னைப்பசுவென அமறியபடி ஓடிவந்து அவனை 
அள்ளி தன்னோடு அணைத்து கண்ணீரும்‌ சொற்களும்‌ 
சிதற முத்தமிடத்தொடங்கினாள்‌. அவன்‌ அவளிடம்‌ 
“அன்னையே, நான்‌ விழிகொண்டுவிட்டேன்‌. காடு மிக 
இனிது. ஆயினும்‌ உன்னைநோக்கவே வந்தேன்‌” 
என்றான்‌. 


அன்றிரவு அவனுக்கு எப்படி விழிதிறந்தது என அவன்‌ 
தன்‌ அன்னையிடம்‌ சொன்னான்‌. காட்டுக்குள்‌ 
சென்றபோது வழிதவறி அவன்‌ ஓர்‌ ஓடையில்‌ விழுந்து 
நீர்விரைவால்‌ அடித்துச்செல்லப்பட்டு ஆழ்ந்த பிலம்‌ 
ஒன்றுக்குள்‌ விழுந்தான்‌. கூரிருள்‌ பெருகிக்கிடந்த அந்த 
நிலவாய்க்குள்‌ விரல்களில்‌ எழுந்த விழிகளால்‌ நோக்கி 
அவன்‌ வழிகண்டு சென்றான்‌. தான்‌ க்கட்‌ துயில 
சிறுகுழி ஒன்றை அடைந்தான்‌. அங்கே சிறுமீன்களையும்‌ 
நண்டுகளையும்‌ பிடித்துண்டு நீர்‌ அருந்தி இருந்தான்‌. 
அஞ்சி துயருற்று அலறிய அவன்‌ குரல்‌ அவனிடமே 
திரும்பி வந்தது. நாளும்பொழுதுமற்ற ஆழத்தில்‌ அவன்‌ 
அன்னை அன்னை என்று சொல்லிக்கொண்டு 
அச்சொல்லைப்பற்றி வாழ்ந்தான்‌. பின்‌ அங்கே 
கருவறையின்‌ வெம்மையையும்‌ ஈரத்தையும்‌ 
கண்டுகொண்டான்‌. 


எட்டுதிசைகளையும்‌ கதிர்க்கைகளால்‌ சூழும்‌ சூரியன்‌ 
மாமேருவின்‌ உச்சியில்‌ அமைந்துள்ள பிரம்மபதத்தில்‌ 
மட்டும்‌ ஒவ்வொரு நாளும்‌ ஒளியற்ற வெண்ணிறமலராக 
அமைகிறது. அங்கே பொருட்களில்‌ உறையும்‌ 
பிரம்மதேஜஸே ஒளியென்றாகிறது. அத்தனை 
மலைகளுக்கும்‌ அத்தனை கடல்களுக்கும்‌ வடக்கே, 
மண்ணின்‌ வடக்கு முனையில்‌ அமைந்திருக்கும்‌ 
மேருவில்‌ இரவென்றும்‌ பகலென்றும்‌ இல்லை. 


நாளென்றும்‌ ஆண்டென்றும்‌ இல்லை. அங்கு 
காலமென்றாகியுள்ளது பிரம்மனின்‌ ஓர்‌ இமைப்புக்கணம்‌ 
மட்டுமே. 


அந்தியில்‌ சூரியன்‌ தன்‌ ஆயிரம்கோடி கதிர்களைச்‌ 
சுருக்கி ஆமை என தன்னுள்‌ இழுத்துக்கொள்கிறது. 
செந்நிறமான ஒற்றை நாக்கை மட்டும்‌ அக்னிக்கு 
அளித்துச்செல்கிறது. ஒளிகொண்டெழும்‌ அக்னி இரவை 
ஆள்கிறான்‌. பகலில்‌ கிழக்கில்‌ எழும்போது 
அக்னியிலிருந்து தன்‌ செங்கதிரை சூரியன்‌ மீண்டும்‌ 
எடுத்துக்கொள்கிறான்‌. பிரம்மனின்‌ அவையில்‌ அக்னி 
ஒரு செம்மலராக மலர்ந்திருக்கிறது. 


பிரம்மயுகத்தின்‌ தொடக்கத்தில்‌ ஒருநாள்‌ அக்னி 
சூரியனிடம்‌ அவன்‌ செவ்வொளிக்கதிர்‌ ஒன்றை ஒரு 
பகலுக்கு மட்டும்‌ தானே வைத்துக்கொள்ள ஒப்புதல்‌ 
கோரினான்‌. நட்புக்காக சூரியன்‌ அதை ஏற்றான்‌. சூரியன்‌ 
அளித்த அச்செங்கதிருடன்‌ அன்று பகல்‌ முழுக்க 
தட்சிணமேரு என்னும்‌ மலைமேல்‌ தானுமொரு 
சூரியனாக அமர்ந்திருந்தான்‌. அன்று காலை 
விடிந்தபோது மேற்கிலும்‌ ஒரு செந்நிறச்‌ சூரியனைக்‌ 
கண்டு அஞ்சிய மானுடர்‌ அத்திசைநோக்கி முழந்தாளிட்டு 
கைகூப்பி வணங்கி வாழ்த்துரை எழுப்பினர்‌. 
அச்சொற்களால்‌ மகிழ்ந்த அக்னி மறுநாள்‌ காலை 
அச்செஞ்சுடரை சூரியனுக்கு திருப்பி அளிக்காமல்‌ 
மண்ணுக்குள்‌ புகுந்து மறைந்துகொண்டான்‌. 


சூரியக்கைகள்‌ மண்ணையும்‌ விண்ணையும்‌ துழாவி 
அக்னியை தேடின. மண்ணுக்கு அடியில்‌ உள்ள 
இருள்நிறைந்த வழிகளை சூரியன்‌ 
அறிந்திருக்கவில்லை. ஆயிரம்‌ ஆண்டுகாலம்‌ அக்னி 
செஞ்சுடருடன்‌ அக்குகைகளுக்குள்‌ வாழ்ந்தான்‌. இருண்ட 
குடல்வழிகள்‌ செங்குருதி நிறம்‌ கொண்டன. ஆயிரம்கோடி 
தலைமுறைகளாக ஒளியை அறியாமல்‌ அங்கே வாழ்ந்த 
சிற்றுயிர்களில்‌ கண்கள்‌ எழுந்தன. அடித்தட்டில்‌ 
வாழ்ந்தவற்றுக்கு முதுகிலும்‌ பறந்தலைந்தவற்றுக்கு 
அடிவயிற்றிலும்‌ விழிகள்‌ திறந்தன. சிறுபுழுக்கள்‌ 
செம்மணிகளாயின. ஒவ்வொன்றும்‌ பிறிதொன்றை 
அறிந்தன. 


நூறாண்டுகளுக்குப்பின்‌ அவியேற்காது மெலிந்த அக்னி 
மண்ணுக்குமேல்‌ எழ முடிவெடுத்தான்‌. தன்னிடமிருந்த 
சூரியச்சுடரை ஒரு சிறிய ஒளிர்மணியென ஆக்கி அதை 
தான்‌ வாழ்ந்த சியாமாந்தக பிலத்தின்‌ சிறிய 
துளையொன்றுக்குள்‌ போட்டுவிட்டு மேலே வந்தான்‌. 


அங்கே நின்றிருந்த பேராலமரத்தை தன்‌ 
செந்நாக்குகளால்‌ பற்றி அவன்‌ 
உண்ணத்தொடங்கியபோதே சூரியன்‌ தன்‌ ஆயிரம்‌ 
கைகளால்‌ அவனைச்சூழ்ந்து பிடித்துக்கொண்டான்‌. 
விண்ணுக்குத்தூக்கப்பட்டு சூரியன்‌ முன்‌ நிறுத்தப்பட்ட 
அக்னி அக்கதிர்‌ தன்னிடமிருந்து தவறி பாதாளத்தின்‌ 
இருளுக்குள்‌ விழுந்துவிட்டது என்று சொன்னான்‌. 
நூறாண்டுகாலம்‌ அக்னியை சிறையிலிட்டு மீளமீள 
கேட்டும்கூட அதையே அவன்‌ சொன்னான்‌. 


மண்ணில்‌ அவியேற்க அக்னி எழாததைக்‌ கண்ட 
முனிவர்கள்‌ விண்ணளந்தோனிடம்‌ முறையிட்டனர்‌. 
அக்னியை விடுவிக்கும்படி மணிவண்ணன்‌ 
ஆணையிடவே சூரியன்‌ அக்னியை சிறையகற்றினான்‌. 
க்‌ ப வந்து சுடர்மணியைத்‌ தேடிய 

அக்னி அது அத்துளைவழியாக மிக ஆழத்தில்‌ 
விழுந்துவிட்டிருப்பதை கண்டான்‌. அவனுடைய நீண்ட 
செங்கரங்களை அங்கே ஊறிப்பெருகிய கரிய நீர்‌ உடனே 
அணைத்தது. நூறுமுறை முயன்றபின்‌ அதை அப்படியே 
விட்டுவிட்டு அவன்‌ மேலுலகம்‌ சென்றான்‌. சூரியத்துளி 
அங்கே நீரின்‌ ஆழத்தில்‌ விழிமணி என விழுந்து 
கிடந்தது. 


கைகளால்‌ துழாவி இருளில்‌ அலைந்த அந்தகச்‌ சிறுவன்‌ 
வழிதவறி சேற்றுப்பரப்பில்‌ சறுக்கி விழுந்து எழுந்து 
மேலும்‌ விழுந்து குகையிருளுக்குள்‌ 
சென்றுகொண்டிருந்தான்‌. அணைத்து வருடும்‌ 
அன்னைவிரல்கள்‌ என புழுக்கள்‌ நெளிந்த காமாந்தகம்‌ 
என்னும்‌ இருள்பாதை வழியாக அவன்‌ சென்றான்‌. 
பின்னர்‌ உருகும்‌ செங்குழம்புகள்‌ ஈரத்தசையென 
அசைந்த மோகாந்தகம்‌ என்னும்‌ குகையை அடைந்தான்‌. 
இருண்ட நாகங்கள்‌ விழியொளிர நாநீட்டி வருடிச்சென்ற 
குரோதாந்தகம்‌ என்னும்‌ மூன்றாம்‌ குகையை கடந்தபின்‌ 
பிரம்மம்‌ மண்ணுலகை உருவாக்கியபின்‌ எப்போதும்‌ 
ஒளிதொட்டிராத சியாமாந்தகம்‌ என்னும்‌ ஆழ்குகைக்கு 
சென்று சேர்ந்தான்‌. விழியின்மை அளித்த 
அறியாமையால்‌ அவன்‌ காக்கப்பட்டிருந்தான்‌. 


மண்ணின்‌ கருவறையின்‌ சுருள்பாதைக்குள்‌ சென்று 
அவன்‌ அடைந்த சியாமாந்தகத்தில்‌ இருளில்‌ சுடர்ந்து 
கிடந்த மணி அவன்‌ இருண்ட விழிகளுக்குத்தெரிந்தது. 
அதை நோக்கி தவழ்ந்துசென்று அதை அள்ளி கைகளில்‌ 
எடுத்தான்‌. சிறுநெல்லிக்காய்‌ அளவிருந்த அச்சுடரை 
ஏதோ உணவென்று எண்ணியது அவனுடைய பசி. 
அதை வாயிலிட்டபோது பனிக்கட்டிபோல குளிர்ந்த கல்‌ 


என உணர்ந்து துப்பினான்‌. தலைதூக்கியபோது அவன்‌ 
கையிலிருந்த அந்த மணியின்‌ ஒளியில்‌ அக்குகையின்‌ 
கல்மடிப்புகளை, கல்‌ அலைகளை, கல்லுருகி வழிந்த 
அகிடுகளை, கல்கூம்புகளை கண்டான்‌. 


அந்த மணியின்‌ ஒளியை கருவியாக்கி மூன்று 
குகைகளையும்‌ கடந்து திரும்பிவந்தான்‌. காலையொளி 
விரிந்துகிடந்த காட்டைக்‌ கண்டு விழியே சித்தமென 
திகைத்து நின்றான்‌. மூன்றுநாட்கள்‌ இமைக்காமல்‌ 
நின்றிருந்தவன்‌ “தேவா” என அலறியபடி கைவிரித்து 
காட்டுக்குள்‌ பாய்ந்தோடினான்‌. அழுதும்‌ சிரித்தும்‌ 
அரற்றியும்‌ பதினைந்து நாட்கள்‌ அவன்‌ காட்டில்‌ 
இருந்தான்‌. பின்‌ பசுவின்‌ குரல்‌ அம்மா 
என்றழைக்கக்கேட்டு கராளமதியை நினைவுகூர்ந்தான்‌. 


அவனிடமிருந்த அந்த மணியை அன்னை கையில்‌ 
வாங்கிப்பார்த்தாள்‌. “இது உன்னிடமும்‌ உன்‌ குலத்திடமும்‌ 
என்றும்‌ இருக்கட்டும்‌. பிறர்‌ அறியவேண்டியதில்லை. 
உனக்கு இதுவே தெய்வமென்றாகி வழிகாட்டுக!” என்று 
வாழ்த்தினாள்‌. சியாமாந்தகப்‌ பிலத்தில்‌ 
கண்டடைந்தமையால்‌ அம்மணியை சியமந்தகம்‌ என்று 
அவன்‌ அழைத்தான்‌. அவன்‌ ஆடைக்குள்‌ அந்த மணி 
எப்போதுமிருந்தது. ஆகவே அவன்‌ உடலில்‌ பாளை 
இளங்குருத்தின்‌ மெருகு தெரிந்தது. அவன்‌ விழிகள்‌ 
சூரியன்‌ எழுந்த பனித்துளிகள்‌ என மின்னின. அவன்‌ 
சொற்களில்‌ நூறுமுறை தீட்டப்பட்ட வாளின்‌ கூர்மை 
இருந்தது. அவனை சத்வத குலத்து யாதவர்‌ தங்களுக்கு 
மூதன்னையர்‌ அளித்த கொடை என்று எண்ணினர்‌. 


ஏழு மூத்தவர்களும்‌ அவனை அஞ்சினர்‌. அவன்‌ 
நாடாளக்கூடாதென்று அவர்கள்‌ நாளும்‌ பல சூழ்ச்சி 
செய்தனர்‌. அதற்கென ஒரு தருணம்‌ அமைந்தது. 
பன்னிரண்டு ஆண்டுகளுக்கு ஒருமுறை, 
சத்வதகுலத்தின்‌ நூற்றெட்டு பெருங்குடிகளும்‌ 
அங்கிருந்த கஜமுகம்‌ என்னும்‌ மலையுச்சியில்‌ கூடி 
இந்திரனுக்கு கொடைவிழா எடுப்பார்கள்‌. மழைக்காலம்‌ 
முதிர்ந்து வானில்‌ இந்திரனின்‌ யானைகள்‌ 
எழுந்திருக்கும்‌. அவன்‌ படைக்கலங்கள்‌ மின்னி 
மின்னிச்சூழும்‌. விண்சரிவில்‌ அவன்‌ பெருநகைப்பு 
முழங்கும்‌. பன்னிரண்டு இளங்கன்றுகளை இந்திரனுக்கு 
பலியிட்டு வணங்குவர்‌. அந்த ஊனை சமைத்து 
முதுகள்ளுடன்‌ உண்டு களியாடுவர்‌. மலைச்சரிவில்‌ 
அமைந்த தோல்கூடாரங்களில்‌ இளையோரும்‌ மகளிரும்‌ 
கூடிவிளையாடுவர்‌. 


இந்திரவிழவில்‌ ஒளிரும்‌ வெண்கல்பீடத்தில்‌ அமர்ந்த 
இந்திரனின்‌ முன்னால்‌ வாள்வைத்து தலைவணங்கி 
ஒவ்வொரு யாதவனும்‌ தன்னை முழுதளிக்கவேண்டும்‌ 
என்பது முறைமை. வீரசேனன்‌ இந்திரன்‌ முன்‌ 
தலைவணங்க உறுதியாக மறுத்துவிட்டான்‌. ஏழு 
உடன்பிறந்தாரும்‌ உருவியவாளுடன்‌ அவனைநோக்கிப்‌ 
பாய்ந்தனர்‌. குடிமூத்தார்‌ எழுந்து அவர்களை அடக்கி 
அவனிடம்‌ அதைப்பற்றி வினவினர்‌. விழியளித்த 
கதிரவன்‌ ஒருவனையே வணங்குவதாக 
நெறிகொண்டிருப்பதாக வீரசேனன்‌ சொன்னான்‌. 
“இந்திரன்‌ யாதவர்களின்‌ பெருந்தெய்வம்‌. அவனை 
வணங்காதவன்‌ யாதவன்‌ அல்ல” என்று கிரிராஜர்‌ 
கூவினார்‌. “மழையளிக்கும்‌ மன்னனை வணங்காத 
ஒருவன்‌ நம்முடன்‌ இருந்தால்‌ காடுவறளும்‌. கன்றுகள்‌ 
செத்தழியும்‌” என்று குலப்பூசகர்‌ சொன்னார்‌. 


“இந்திரனை வணங்குக! இல்லையேல்‌ யாதவக்குடிவிட்டு 
நீங்குக!” என்று கிரிராஜர்‌ இறுதி ஆணையிட்டார்‌. “விழி 
ஒன்றே என்‌ செல்வம்‌” என்று சொன்ன வீரசேனன்‌ 
சத்வதர்களின்‌ தென்மதுராபுரி விட்டு நீங்க சித்தமானான்‌. 
அவனுடன்‌ நூறு யாதவக்குடிகளும்‌ தங்கள்‌ 
ஆநிரைகளுடன்‌ செல்ல முன்வந்தனர்‌. ஆனிமாதம்‌ 
ஏழாவது வளர்பிறைநாளில்‌ வீரசேனன்‌ தன்‌ 
குடியினருடன்‌ வடக்கு நோக்கி கிளம்பினான்‌. 
யமுனையை அடைந்து குறுங்காடுகளையும்‌ 
சதுப்புகளையும்‌ கடந்து அஸ்வபாதமலையடிவாரத்தை 
கண்டடைந்தான்‌. அங்கே ஹரிணபதம்‌ அமைந்தது. 


ஹரிணபதத்தின்‌ நடுவே ஏழடுக்குக்‌ கல்மேடை அமைத்து 
அதில்‌ பன்னிரு ஆரங்கள்‌ கொண்ட சக்கரவடிவில்‌ 
கதிரவன்‌ பதிட்டைசெய்யப்பட்டான்‌. அதன்மேல்‌ 
மரப்பட்டைகளால்‌ ஆன ஆலயத்தை எழுப்பினர்‌. சில 
ஆண்டுகளில்‌ அது கல்லால்‌ ஆன சிற்றாலயமாக 
மாறியது. நூற்றெட்டு கதிர்‌ விரிந்த செம்முகத்தில்‌ 
விழிகளுடன்‌ சூரியனின்‌ வடிவம்‌ பொறிக்கப்பட்ட 
ஆலயத்தின்‌ முகப்பில்‌ அமைந்த பலிபீடத்தில்‌ 
ஒவ்வொருநாளும்‌ ஏழுநிறப்‌ புதுமலர்‌ வைத்து 
வணங்கினர்‌. ஆண்டுக்கு ஒருமுறை சூரியன்‌ 
விஷுவராசியில்‌ அமையும்‌ நன்னாளில்‌ சியமந்தகத்தை 
சூரியனின்‌ காலடியில்‌ வைத்து அந்தகக்‌ குலத்து யாதவர்‌ 
அனைவரும்‌ தலைவணங்கி தங்களை முழுதளித்தனர்‌. 
நூற்றெட்டு யாதவக்குலங்களில்‌ சூரியனை 
முழுமுதல்தெய்வமாகக்‌ கொண்டவர்கள்‌ அவர்கள்‌ 
மட்டுமே. 


ஹரிணபதத்திற்கு அருகே ஆழத்தில்‌ யமுனை 
பாறைகளை மோதி அலைத்து வெண்சிறகு கொண்ட 
கருநாகம்போல்‌ சென்றது. படகில்‌ செல்பவர்களுக்கு 
மரங்களுக்குமேல்‌ எழுந்து நின்ற குதிரைக்குளம்புதான்‌ 
அடையாளம்‌. நூற்றெட்டு சிற்றோடைகள்‌ எழுந்து 
வழிந்து அமைந்த பசும்புல்வெளியில்‌ யாதவர்களின்‌ 
ஆநிலைகள்‌ அமைந்தன. அவ்வோடைகள்‌ 
யமுனைக்குள்‌ கொட்டிக்கொண்டிருக்கும்‌ 
குளிரோசையை அஸ்வநாதம்‌ என்றனர்‌. 


வீரசேனரின்‌ குடி அங்கே தழைத்தது. எழுபத்தெட்டு 
சிற்றூர்களாக அவர்கள்‌ பிரிந்து பரவினர்‌. அவரது 
அறுபத்திரண்டாவது கொடிவழியில்‌ வந்த நிம்னர்‌ 
வளைதமிச்‌ செங்கோலும்‌ குருத்தோலை மணிமுடியும்‌ 
அணிந்து எருதுக்கொம்பு பதித்த இருக்கையில்‌ அமர்ந்து 
அக்குடிக்கு தலைமை தாங்கினார்‌. அவரது மைந்தன்‌ 
சத்ராஜித்‌ இளமையிலேயே கனவுகள்‌ கொண்டிருந்தான்‌. 
அஸ்வபதத்தாலும்‌ யமுனையாலும்‌ வேலியிடப்பட்ட 
சிறுநிலத்திற்குள்‌ யாதவக்குடிகள்‌ பாறைக்குள்‌ சிக்கிய 
ஆலமரமென ஒடுங்கி வளர்வதாக எண்ணினான்‌. 
யமுனைப்படித்துறையில்‌ அமர்ந்து நெடுந்தொலைவில்‌ 
பாய்விரித்துச்செல்லும்‌ கலங்களை நோக்கி 
அமர்ந்திருந்தான்‌. கால்கள்‌ நீண்டு தோள்கள்‌ பருத்ததும்‌ 
தன்‌ இளையோன்‌ பிரசேனனுடன்‌ மிருகபதத்தில்‌ இருந்து 
கிளம்பி மதுராபுரிக்குச்‌ சென்றான்‌. செல்லும்போது 
அவன்‌ தந்தை அந்த சியமந்தக மணியை 
அவனுக்களித்து அதை உடனுறைத்தெய்வமெனக்‌ 
கொள்க என வாழ்த்தி அனுப்பினார்‌. 


மதுராபுரியை ஆண்ட உக்ரசேனரின்‌ படையில்‌ ஒரு 
நூற்றுவனாகச்‌ சேர்ந்த சத்ராஜித்‌ எப்போரிலும்‌ 
சிறுபுண்கூட பட்டதில்லை. தொட்ட செயலெல்லாம்‌ 
துலங்கியது. சில ஆண்டுகளுக்குள்‌ ஆயிரத்தவனாகவும்‌ 
பின்‌ மதுராபுரியின்‌ எட்டுபெரும்‌ படைப்பிரிவுகளில்‌ 
ஒன்றின்‌ தலைவனாகவும்‌ ஆனான்‌. யமுனைக்கரையில்‌ 
களிந்தகம்‌ என்னுமிடத்தில்‌ அமைந்த 
சிறுமண்கோட்டையின்‌ பொறுப்பை அடைந்தான்‌. 
களிந்தகத்தைச்‌ சுற்றிக்‌ கற்கோட்டை அமைத்து 
காவலரண்‌ சமைத்து உள்ளே வல்லமைவாய்ந்த 
வில்லவர்களை நிறுத்தி அதை மதுராபுரியின்‌ 
இரண்டாம்தலைநகராக ஆக்கினான்‌. களிந்தபதத்தின்‌ 
துறையில்‌ மதுராவுக்குச்‌ செல்லாத சிறுபடகுகள்‌ 
அணைந்தன. அங்குள்ள சந்தையில்‌ சிறுகுடி யாதவர்‌ 
நெய்‌ கொடுத்து பொருள்‌ கொள்ளவந்தனர்‌. களிந்தகம்‌ 
மதுராபுரிக்கு அளிக்கும்‌ கப்பச்‌ செல்வம்‌ ஒவ்வொரு 


நாளும்‌ வளர்ந்தது. 


களிந்தகத்தின்‌ குறுநிலமன்னராக சத்ராஜித்தை 
உக்ரசேனர்‌ உடைவாளும்‌ கணையாழியும்‌ அளித்து 
அரியணை அமர்த்தினார்‌. அந்தக யாதவர்களின்‌ 
தலைநகராக களிந்தகம்‌ மாறியது. அங்கே மூன்றடுக்கு 
அரண்மனையும்‌ அந்தகக்‌ குடியின்‌ 
முதன்மைத்தெய்வமாகிய கதிரவன்‌ ஆலயமும்‌ 
அமைந்தன. அவ்வாலயத்தில்‌ சித்திரை விஷுவராசியில்‌ 
சியமந்தகமணி சூரியவிழியாக பதிட்டைசெய்யப்பட்டு 
ஆயிரத்தொருவகை மலர்களாலும்‌, கங்கா, யமுனா, 
சரஸ்வதி, நர்மதை, சிந்து, கோதை, மகாநதி, கிருஷ்ணை, 
காவேரி என்னும்‌ ஒன்பது மாநதிகளின்‌ நீராலும்‌ 
வழிபடப்பட்டது. மதுராபுரிக்கு கப்பம்கட்டும்‌ நான்கு 
யாதவச்‌ சிற்றரசுகளில்‌ முதன்மையானதாக களிந்தகம்‌ 
கருதப்பட்டது. அனைத்து குலச்சபைகளிலும்‌ சத்ராஜித்‌ 
முதல்மதிப்பிற்குரியவராக ஆனார்‌. . 


சத்ராஜித்தின்‌ நான்கு அரசியரில்‌ விருஷ்ணிகுலத்து 
மாலினிதான்‌ மூத்தவளும்‌ முதன்மையானவளும்‌. யாதவ 
வழக்கப்படி அவர்‌ ஹரிணபதத்தைவிட்டு கிளம்புவதற்கு 
முன்னர்‌ முதிரா இளமையிலேயே மாலினியை 
மணந்துவிட்டார்‌. அவளை அவர்‌ களிந்தகத்துக்கு 
கொண்டுசெல்லவில்லை. அங்கே போஜகுலத்து 
சித்ரையையும்‌ பத்மையையும்‌ மணந்துகொண்டு 
அரசியராக இருத்தினார்‌. எப்போதாவது அவரும்‌ 
அகம்படிப்‌ படையும்‌ யமுனை வழியாக களிந்தகத்தின்‌ 
எழுகதிர்‌ கொடிபறக்கும்‌ படகுகளில்‌ ஹரிணபதத்திற்கு 
வருவதுண்டு. அவர்களின்‌ குலச்சடங்குகளில்‌ மட்டும்‌ 
மாலினிக்கு முதன்மையுரிமை இருந்தது. அவள்‌ 
அதிலேயே நிறைவடைந்துவிட்டிருந்தாள்‌. 


மாலினி விருஷ்ணிகுலத்து கதாதன்வாவின்‌ மகன்‌ 
சியாமகனின்‌ இரண்டாவது மகள்‌. மதுவனத்தின்‌ 
காடுகளில்‌ கன்றுமேய்த்து வளர்ந்தவள்‌. அவளால்‌ 
அரசியென்றாக முடியவில்லை. கணவனுடன்‌ 
இரண்டுமுறை களிந்தகத்தின்‌ அரண்மனைக்குச்‌ சென்று 
சிறிதுநாள்‌ வாழ்ந்ததுமே அவ்வாழ்க்கை தனக்கு 
உகந்ததல்ல என்று அறிந்துவிட்டாள்‌. பசுக்களின்‌ ஒலியும்‌ 
மணமும்‌ இல்லாத, காலையொளியை புல்வெளிமேல்‌ 
காண வாய்ப்பற்ற, அந்தியில்‌ கழுத்துமணிகளுடன்‌ 
பொழுது சிவப்பதை பார்க்கமுடியாத வாழ்க்கை 
அவளுக்கு பொருளற்றதாகத்‌ தோன்றியது. அங்குள்ள 
மானுடர்‌ கூடணையப்‌ பரிதவிக்கும்‌ அந்திப்பறவைகள்‌ 
போல எந்நேரமும்‌ சுழன்றுகொண்டிருப்பதாக 


எண்ணினாள்‌. 


“அங்கே காட்டையும்‌ மலைகளையும்‌ கதிரையும்‌ 
நதியையும்‌ சித்திரங்களாக தீட்டி வைத்திருக்கிறார்கள்‌. 
அவற்றைப்‌ பார்க்கும்‌ பெண்களும்‌ சித்திரங்களாக 
ஆகிவிட்டிருக்கிறார்கள்‌” என்று மாலினி தன்‌ தோழி 
மஹதியிடம்‌ சொன்னாள்‌. “வெறும்‌ சித்திரங்களமு. 
காற்றில்‌ சித்திரச்சீலைகள் கூடத்தான்‌ நெளிகின்றன.” 
தன்‌ இளையாள்கள்‌ இருவரையும்‌ அவள்‌ சித்ரை 
என்றுதான்‌ சொன்னாள்‌. அவள்‌ வயிற்றில்‌ முதல்கரு 
உருவானபோது செய்தியறிந்து மகிழ்ந்த சத்ராஜித்‌ நூறு 
படகுகளில்‌ அணிகளும்‌ ஆடைகளுமாக 
ஹரிணபதத்திற்கு வந்தார்‌. ஏழுநாட்கள்‌ நீண்ட 
உண்டாட்டு நிகழ்ந்தது. எட்டாம்‌ நாள்‌ கிளம்பும்போது 
தன்னுடன்‌ வந்து தங்கும்படி மாலினியை அழைத்தார்‌. 
“என்‌ மகள்‌ இங்கே பசுக்களுக்கு நடுவே வளரட்டும்‌” 
என்று மாலினி சொன்னாள்‌. “மூதன்னையர்‌ 

கவட படட காக்கட்டும்‌.” அவள்‌ வயிற்றை வருடி 
முத்தமிட்டுவிட்டு சத்ராஜித்‌ கிளம்பிச்சென்றார்‌. 


சத்யபாமை அன்னையுடனும்‌ இரு மூதன்னையருடனும்‌ 
விரிந்தகன்ற ஆயர்பாடி இல்லத்தில்‌ வளர்ந்தாள்‌. 
வட்டவடிவமான முகப்புக்கட்டிடத்தைச்‌ சுற்றி பன்னிரு 
சிறுகட்டடங்கள்‌ ஓங்கிய வேங்கைமரங்களின்‌ வேலியால்‌ 
சூழப்பட்டிருந்த வளாகம்‌ அது. புற்கூரைக்குக்‌ கீழே 
சாணிமெழுகி செந்நிறத்தில்‌ சித்திரக்கோலமிடப்பட்ட 
சுவர்கள்‌ கொண்ட முகப்புக்கட்டிடத்தில்‌ அவளுடைய 
தாத்தா நிம்னர்‌ ஆயர்‌ குடியினரை சந்தித்தார்‌. 
அதன்பின்னாலிருந்தது அவர்‌ தங்கிய இல்லம்‌. 
அதைத்தொடர்ந்து சத்ராஜித்‌ வந்தால்‌ தங்கும்‌ அரச 
இல்லம்‌. அருகே சுவடியறை. அதற்கப்பால்‌ களஞ்சிய 
அறைகள்‌. இல்லநிரையின்‌ இடதுகோடியில்‌ சமையல்‌ 
கூடம்‌. அருகே உணவுக்கூடமும்‌ பெண்களின்‌ 
புழங்கிடமும்‌. அதைத்தொடர்ந்து பெண்கள்‌ துயிலும்‌ 
இல்லங்கள்‌. வலதுகோடியில்‌ நெய்க்கலங்கள்‌ 
அடுக்கப்பட்ட ஆக்னேயசாலை. 


பின்பக்கம்‌ பிறைவடிவில்‌ நூற்றெட்டு தொழுவங்களில்‌ 
நின்றிருந்த ஒவ்வொரு பசுவும்‌ மாலினியின்‌ கண்முன்‌ 
பிறந்து வளர்ந்து ஈன்று கனிந்தவை. ”ஐந்துபசுக்களின்‌ 
வாழ்வுக்காலம்‌ தானிருந்து நிறைந்தவள்‌ 
மூதன்னையரின்‌ உலகை அடைகிறாள்‌. நான்‌ இரண்டு 
பசுக்களின்‌ வாழ்க்கையை வாழ்ந்துவிட்டேன்‌” என்று 
மாலினி புறக்கடைத்‌ திண்ணையில்‌ கால்‌ நீட்டி அமர்ந்து 
சொல்வாள்‌. புன்னகையுடன்‌ மஹதி 


“ஐந்துபசுக்களென்றால்‌ எழுபத்தைந்து கன்றுகள்‌ 
அல்லவா?” என்றாள்‌. ”போடி, இந்த மூன்றைப்பெற்றே 
நான்‌ முலைதளர்ந்துவிட்டேன்‌” என்று சொல்லி அவள்‌ 
எழுந்து சென்றாள்‌. “ஈன்று சலித்த பசு உண்டா அரசி?” 
என்று மஹதி கூவ “நீ சென்று ஈன்று வாடீ... என்னால்‌ 
இனி முடியாது” என்று மாலினி சமையலறைக்குள்‌ 
இருந்து சிறுசாளரம்‌ வழியாக சொன்னாள்‌. 


மஹதி சத்யபாமையிடம்‌ “பெண்ணென்று ஆனபின்‌ பசு 
என்றுமே முலைஒடுங்குவதில்லை மகளே” என்றாள்‌. 
கருவுற்று நீலித்த காம்புகளுடன்‌ கண்கனிந்து 
காத்திருக்கும்‌. பின்னர்‌ பால்பொழிந்து தொழுநிறைக்கும்‌. 
முலைகளால்‌ ஆனது பசு. ஊருணியை ஊற்றுக்களால்‌ 
நிறைக்கும்‌ மலைபோன்றது அதன்‌ உடல்‌.” சத்யபாமை 
பெருமூச்சு விட்டாள்‌. “நீருக்குள்‌ என்னடி கண்டாய்‌? ஏன்‌ 
எப்போதும்‌ நெடுமூச்செறிகிறாய்‌?” என்று மஹதி 
கேட்டாள்‌. ஒன்றுமில்லை என தலையசைத்து பாமா 
விழிவிலக்கிக்கொண்டாள்‌. “சொல்லடி” என்றாள்‌ மஹதி 
மீண்டும்‌. “நான்காவது இருளில்‌ என்‌ முதுமூதாதை 
கண்டதுபோன்ற ஒரு விழியை” என்றாள்‌ சத்யபாமை. 

தொலைவில்‌ ஊர்மன்றின்‌ ஒலியெழக்கேட்டதுமே பாமா 
கால்தளர்ந்து நின்றுவிட மஹதி திரும்பி நோக்கி 
“என்னடி? ஏன்‌ நின்றுவிட்டாய்‌?” என்றாள்‌. 
“ஒன்றுமில்லை அன்னையே” என்றாள்‌ பாமா. “காலில்‌ 
முள்குத்திவிட்டதா?” என்றாள்‌ மஹதி. “இல்லை...” என்று 
பாமா தலையசைக்க மஹதி “என்னாயிற்று உனக்கு? ஏன்‌ 
காலையிலிருந்தே முகம்‌ தணிந்திருக்கிறாய்‌?” என்றாள்‌. 
பாமா ஒன்றும்‌ சொல்லாமல்‌ விழி தாழ்த்தி 
நீள்மூச்செறிந்தபின்‌ நடந்தாள்‌. 

பாலமுதுப்பானையை சுமந்துவந்த ஆய்ச்சி சிரித்தபடி 
“நீள்மூச்சிடும்‌ பெண்ணிடம்‌ ஏன்‌ என்று கேட்கலாகாது 
அன்னையே” என்றாள்‌. அவளுடன்‌ வந்த இன்னொருத்தி 
“ஆனால்‌ அது அன்னைக்கு மட்டும்‌ தெரிவதே இல்லை. 
காலங்காலமாக அது அப்படித்தான்‌” என்றாள்‌. மஹதி 
“சும்மா இருங்களமு... அவள்‌ இன்னும்‌ சிறு குழந்தை. 
காலையில்‌ ஆற்றுக்குச்‌ சென்றாள்‌. ஆழத்தில்‌ எதையோ 
கண்டு அஞ்சிவிட்டாள்‌” என்றாள்‌. “ஆற்றுநீரில்‌ 
இருந்தவன்‌ கந்தர்வனா காமதேவனா?” என்றாள்‌ ஒருத்தி. 
ஆய்ச்சியர்‌ சேர்ந்து சிரிக்க “எதற்காகத்தான்‌ 
சிரித்துக்கொள்கிறீர்களடி?” என்றாள்‌ மஹதி. 
“சிரிக்காமல்‌ இச்சுமையை எப்படி தாங்குவது 
அன்னையே?” என்றாள்‌ ஓர்‌ இளையவள்‌. 


ஊர்மன்று நிறைந்திருந்ததை நீண்ட இடைவழியில்‌ 
சென்றபோதே காணமுடிந்தது. முந்நூறு 
மூங்கில்தூண்களுக்குமேல்‌ வட்டவடிவில்‌ ஈச்சை 
ஓலையால்‌ கூரையிடப்பட்ட கொட்டகை அது. நடுவே 
குடிமூத்தோர்‌ தங்கள்‌ வளைதடிகளை மடியில்‌ வைத்து 
குலக்குறிகள்‌ கொண்ட தலைப்பாகைகளுடன்‌ 
அமர்ந்திருக்க இளையோர்‌ சூழ நின்றிருந்தனர்‌. சத்ராஜித்‌ 
மரப்பீடத்தில்‌ அமர்ந்திருந்தார்‌. அருகே பிரசேனன்‌ 
தூணில்‌ சாய்ந்து நின்றான்‌. மன்றுநடுவே காலையில்‌ 
வந்த முதியவர்‌ மழிக்கப்பட்ட பெரிய தலையுடன்‌ நின்று 
கைவீசி பேசிக்கொண்டிருந்தார்‌. அவர்‌ பெயர்‌ அக்ரூரர்‌ 
என அவள்‌ அதற்குள்‌ அறிந்திருந்தாள்‌. 
அவருக்குப்பின்னால்‌ கைகட்டி நின்றிருந்த பலராமர்‌ 
வெளியே எங்கோ நோக்கிக்கொண்டிருந்தார்‌. 


இளையவன்‌ கிருஷ்ணன்‌ அச்சொற்களைக்‌ 
கேட்டுக்கொண்டிருந்தாலும்‌ வேறேதோ எண்ணி 
புன்னகைப்பது போலிருந்தது. 


அவள்‌ மிகத்தொலைவில்‌ ஒரு கணநேரவிழிவீச்சில்‌ 
அவையை நோக்கி அவனை அடைந்து 
விழிவிலக்கிக்கொண்டபின்‌ ஒருமுறைகூட அவனை 
நோக்கவில்லை. ஆய்ச்சியர்‌ பாலமுதுக்குடங்களை 
கொண்டு சென்று கொட்டகையின்‌ பின்பக்கம்‌ 
கட்டப்பட்ட பந்தலில்‌ வைத்தனர்‌. ஒருத்தி அங்கே 
அமைக்கப்பட்டிருந்த கல்லடுப்புகளில்‌ மரக்கரியை 
பரப்பி நெருப்பிட்டு அதன்‌ மேல்‌ கலங்களை வைத்து 
பாளைவிசிறியால்‌ வீசி அனலெழுப்பத்‌ தொடங்கினாள்‌. 
வாழையிலைகளைப்‌ பரப்பி அதன்மேல்‌ கூடையில்‌ 
கொண்டுவரப்பட்ட அக்கார அப்பங்களையும்‌ 
பாலப்பங்களையும்‌ பரப்பினர்‌. 


அப்பங்களின்‌ மணத்தை அறிந்த யாதவ இளையோர்‌ 
சிலர்‌ திரும்பி நோக்கினர்‌. “அப்பத்தை அறிந்ததும்‌ 
அரசியலை விட்டுவிட்டனர்‌. இவரகள்தான்‌ கம்சனுடன்‌ 
போருக்குப்போகப்போகிறார்கள்‌...” என்றாள்‌ மஹதி. 
ஆய்ச்சியர்‌ வாய்பொத்திச்‌ சிரித்தனர்‌. “சிரிக்கவேண்டாம்‌... 
இவர்களுக்கு இவர்கள்‌ எவரென்று தெரியாது. 
இவர்களிடம்‌ படுத்து பிள்ளைபெற்ற நமக்குத்தெரியும்‌” 
என்று மஹதி சொன்னபோது எழுந்த சிரிப்பொலி கேட்டு 
ஏழெட்டுபேர்‌ திரும்பி நோக்கினர்‌. ஒரு முதியவர்‌ வாயில்‌ 
கைவைத்து அமைதியாக இருக்கும்படி எச்சரித்தார்‌. 


பாமா மன்றை நோக்கியபடி படி ஏறி மூங்கில்தூண்பற்றி 
நின்றாள்‌. “மன்றுநோக்கவேண்டுமென்றால்‌ உள்ளே 
செல்லடி... நாம்‌ யாதவர்‌. நம்‌ குடியில்‌ பெண்‌ விழைந்தால்‌ 
மன்றமர முறைமை உண்டு” என்றாள்‌ மஹதி. 
“அப்பமயென்றால்‌ மன்றில்‌ இருக்கிறான்‌ இவள்‌ நீருள்‌ 
அறிந்த ஆண்மகன்‌” என்றாள்‌ இளைய ஆய்ச்சி ஒருத்தி. 
“ஆம்‌. அய்யோடி, நான்‌ அதை எண்ணவே இல்லை” 
என்றாள்‌ இன்னொருத்தி. இளையவள்‌ ஒருத்தி அவள்‌ 
தோளைப்பற்றி “எவரடி? சொல்‌!” என்றாள்‌. 
இன்னொருத்தி “எவரை அவள்‌ விழியிமைக்காது 
நோக்குகிறாளோ அவர்‌” என்றாள்‌. இன்னொருத்தி 
சிரித்தபடி “இல்லை, எவரை ஒருமுறைகூட 
நோக்கவில்லையோ அவர்‌” என்றாள்‌. பெண்கள்‌ உடல்‌ 
அதிர மெல்லிய ஒலியில்‌ சிரித்தனர்‌. மஹதி “சும்மா 
இருங்களடி மூடப்பெண்களே. அவளை யாரென 
நினைத்தீர்கள்‌? தேர்கொண்டு சென்று களம்நின்று 
போர்புரியும்‌ பெண்‌ அவள்‌ என்று நிமித்திகர்‌ கைக்குறி 


நோக்கி சொல்லியிருக்கின்றனர்‌. நம்‌ மூதன்னையரின்‌ 
அருள்‌ முழுதும்‌ கொண்டவள்‌ அவள்‌” என்றாள்‌. 


அக்ரூரர்‌ உரத்தகுரலில்‌ “...பழி ஒருபோதும்‌ தானாக 
மறைவதில்லை யாதவரே. தலைமுறை தலைமுறையாக 
நின்று கொல்லும்‌ என்பதை நினைவுறுங்கள்‌. 
உக்ரசேனனின்‌ அரியணை வஞ்சகத்தால்‌ 
அமைக்கப்பட்டது. அதை நாம்‌ ஒருபோதும்‌ 
ஏற்றுக்கொண்டதில்லை. இன்று இவ்வரக்கன்‌ அதை 
கொழுங்குருதியால்‌ நீராட்டிக்கொண்டிருக்கிறான்‌. அங்கே 
வெட்டுண்டு விழுந்த குழந்தைகளின்‌ விழிகள்‌ இன்னும்‌ 
மறையவில்லை என்கின்றனர்‌ பாணர்‌. இப்போது நாம்‌ 
பேசியாகவேண்டியது ஒன்றைப்பற்றி மட்டுமே. குருதி... 
குருதியை குருதியால்‌ மட்டுமே கழுவமுடியும்‌. நீரால்‌ 
அல்ல. கண்ணீரால்‌ அல்ல. முலைப்பாலாலும்‌ அல்ல. 
குருதியால்‌ மட்டும்தான்‌. நான்‌ கேட்கவந்திருப்பது 
குருதியை மட்டுமே... அதற்கு எனக்கு மறுமொழி 
சொல்லுங்கள்‌” என்றார்‌. 


யாதவர்‌ அவை ஓசையடங்கி காத்திருந்தது. 
“சொல்லுங்கள்‌... நாம்‌ இனியும்‌ காத்திருப்பதில்‌ 
எந்தப்பொருளும்‌ இல்லை.” திரும்பி தன்னருகே 
நின்றிருந்த இளையோரை இரு கைகளாலும்‌ 
தோள்தழுவி “இவர்கள்‌ விருஷ்ணிகுலத்‌ தோன்றல்கள்‌. 
வசுதேவரின்‌ மைந்தர்களைப்பற்றி நீங்கள்‌ 
அனைத்தையும்‌ அறிந்திருப்பீர்கள்‌. தோள்வல்லமையால்‌ 
ராமனும்‌ சொல்வல்லமையால்‌ கிருஷ்ணனும்‌ 
பாரதவர்ஷத்தில்‌ எவருக்கும்‌ நிகரானவர்கள்‌. 
வல்லரக்கனின்‌ வெறியை இவர்கள்‌ வெல்வது உறுதி” 
என்றார்‌. பலராமர்‌ ஆம்‌ என்பதுபோலத்‌ தலையசைத்து 
சிரித்தார்‌. ”இவர்களுடன்‌ நம்முடைய வாள்களும்‌ 
தோள்களும்‌ இணையவேண்டும்‌. நான்‌ இங்கு வந்தது 
அதற்காகவே... யாதவகுலமூத்தார்‌ சொல்லளித்தால்‌ 
இவர்கள்‌ செய்து காட்டுவார்கள்‌.” 


அதன்பின்னரும்‌ அவையில்‌ ஓசையென ஏதும்‌ 
எழவில்லை. ஒருவரை ஒருவர்‌ நோக்கினர்‌. மெல்லிய 
உடலசைவைக்‌ காட்டிய சிலரை நோக்கி அனைத்து 
விழிகளும்‌ திரும்பின. ”இந்த அவையில்‌ 
யாதவப்பெருங்குலங்கள்‌ அந்தகர்‌ போஜர்‌ குக்குரர்‌ 
விருஷ்ணிகள்‌ ஷைனியர்‌ என்னும்‌ ஐந்திலிருந்தும்‌ 
மூத்தோர்‌ அமர்ந்துள்ளீர்‌. என்‌ சொற்களுக்கு மறுமொழி 
சொல்லுங்கள்‌” என்றார்‌ அக்ரூரர்‌. முதியவரான 
போஜகுலத்து தனகர்‌ மெல்ல அசைந்து “யாதவர்கள்‌ ஒரு 
நாடல்ல. கங்கை யமுனைக்கரைகளைங்கும்‌ பரந்துள்ள 


பெருங்கூட்டம்‌. இன்று ஒருசெய்தியை யாதவரிடையே 
பரப்பவே ஒருமாதகாலமாகும்‌. நமக்கு போர்த்தொழில்‌ 
பழக்கமில்லை. நாம்‌ ஆநிரை புரந்து காட்டில்‌ வாழும்‌ 
கூட்டம்‌” என்றார்‌. 


“இன்னும்‌ எத்தனை நாள்தான்‌ இதை சொல்லிக்‌ 
கொண்டிருக்கப்போகிறோம்‌?” என்று அக்ரூரர்‌ உரத்த 
குரலில்‌ கூவினார்‌. ”நம்‌ குலம்‌ வேருடன்‌ அழியும்போதும்‌ 
பார்த்துக்கொண்டுதான்‌ இருக்கப்போகிறோமா?” தனகர்‌ 
“அக்ரூரரே, வல்லமையற்றவர்களுக்கு தெய்வங்கள்‌ 
துணையிருக்கும்‌ என்றுதான்‌ நூல்கள்‌ சொல்கின்றன” 
என்றார்‌. “ஆம்‌, தெய்வங்கள்‌ துணைக்கும்‌, அறத்தில்‌ 
நின்று அஞ்சாமலிருப்பவர்களுக்கு. ஆணவத்தின்‌ முன்‌ 
அடிபணிபவர்களை, அறப்பிழைகள்‌ முன்‌ 
வாளாவிருப்பவர்களை தெய்வங்களும்‌ வெறுக்கும்‌.” 
குக்குர குலத்து சமீகர்‌ “நாங்கள்‌ இறக்க விரும்பவில்லை. 
எங்கள்‌ குழந்தைகள்‌ இம்மண்ணில்‌ வாழவேண்டுமென 
விழைகிறோம்‌. எங்கள்‌ குலப்பெண்கள்‌ 
இல்லம்நிறைக்கவேண்டுமென எண்ணுகிறோம்‌. 
அவ்வளவுதான்‌” என்றார்‌. 


அக்ரூரர்‌ மேலும்‌ சொல்லின்றி கைகளை விரித்தார்‌. 
விருஷ்ணி குலத்தவனாகிய சாம்பன்‌ உரக்க 
“இந்தப்போரில்‌ நாம்‌ உண்மையில்‌ எவருடன்‌ 
போரிடுவோம்‌? மகதத்துடனா?” என்றான்‌. அதுவரை 
அத்தனைபேரும்‌ கேட்க எண்ணிய வினா அது என 
அவர்கள்‌ சேர்ந்து எழுப்பிய ஓசைகள்‌ காட்டின. “ஆம்‌... 
அதைச்‌ சொல்லுங்கள்‌ முதலில்‌” என்றனர்‌. சாம்பன்‌ “நாம்‌ 
சுற்றிச்சுற்றி ஏன்‌ பேசவேண்டும்‌? மகதத்தின்‌ 
பெரும்படையுடன்‌ யாதவர்கள்‌ போரிடுவதைப்பற்றி 
பேசத்தான்‌ நாம்‌ இங்கு வந்திருக்கிறோமா?” என்றான்‌. 
அக்ரூரர்‌ “நாம்‌ மகதத்துடன்‌ போரிட்டாகவேண்டுமென 
எவர்‌ சொன்னது? நமது போர்‌ கம்சனுடன்‌. அதை 
மகதர்களுக்கு சொல்வோம்‌. மகதத்திற்கு 
என்னவேண்டும்‌? கப்பம்‌ தானே? அதை நாம்‌ 
அளிப்போம்‌” என்றார்‌. 


“அக்ரூரரே, மகதத்திற்குத்தேவை கப்பம்‌. அதை கம்சனே 
சிறப்புறச்‌ சேர்த்து அளிக்கிறார்‌. அந்நிலையில்‌ அவரை 
மாற்ற அவர்கள்‌ ஏன்‌ முயலவேண்டும்‌?” என்றார்‌ அந்தக 
குலத்தின்‌ குடிலர்‌. அக்ரூரர்‌ “நாம்‌ யாதவர்கள்‌. நம்மை 
கம்சன்‌ தலைமைதாங்கி நடத்துவதை நாம்‌ 
விரும்பவில்லை... நமக்கு நம்‌ தலைவர்களை 
தேர்வுசெய்ய உரிமை உண்டல்லவா?” என்றார்‌. “ஆம்‌, 
உண்டு. ஆனால்‌ அதை எதற்காக மகதம்‌ 


பொருட்படுத்தவேண்டும்‌?” அக்ரூரர்‌ சலிப்புடன்‌ 
தலையசைத்து “இதைப்பற்றி நாம்‌ பேசப்பேச 
பொருளின்மையே எழுந்து வரும்‌... அவையீரே, நாம்‌ 
கன்றுமேய்ப்பவர்கள்‌. கன்றுகள்‌ புல்மேயும்போது 
ஓய்வாக அமர்ந்து புறம்பேசுவதை ஒரு கலையென 
பயின்றவர்கள்‌. எதையும்‌ வெறும்பேச்சாக மாற்றும்‌ 
உள்ளம்‌ கொண்டவர்கள்‌” என்றார்‌. 


”அக்ரூரரே, நான்‌ கேட்கவிழைவது ஒன்றே” என்று 
உரத்தகுரல்‌ எழுப்பியபடி எழுந்து நின்ற இளைஞனின்‌ 
பெயர்‌ சததன்வா என்று பாமா அறிந்திருந்தாள்‌. 
மும்முறை அவன்‌ அவள்‌ தந்தையுடன்‌ இல்லத்திற்கு 
வந்திருந்தான்‌. அந்தக குலத்தில்‌ பார்ஸ்வ 
குடியைச்சேர்ந்த அவனுக்கு அவளை 
மணம்புரிந்துகொள்ளும்‌ விழைவிருந்தது. அவன்‌ தந்தை 
கிருதாக்னி மலைமடிப்பில்‌ கூர்மபுரி என்னும்‌ ஒரு 
சிறுநகரை அமைத்திருந்தார்‌. மதுராபுரிக்கு கப்பம்‌ கட்டும்‌ 
சிற்றரசாக அது ஆகிக்கொண்டிருந்தது. தந்தை 
அவளிடம்‌ அவனுக்கு பாலமுது கொண்டுசெல்லும்படி 
சொன்னதிலிருந்து அவருக்கும்‌ அவ்வெண்ணம்‌ உண்டு 
என்று அன்னையும்‌ செவிலியும்‌ அறிந்திருந்தனர்‌. 
“ஆண்மையும்‌ ஆணவமும்‌ கொண்டவன்‌. அவன்‌ 
ஆணவம்‌ மன்றுநிற்குமா என்று நோக்கியபின்‌ 
முடிவெடுக்கலாம்‌” என்று அன்னை தந்தையிடம்‌ 
சொல்லிவிட்டதாக மஹதி அவளிடம்‌ சொன்னாள்‌. 


சததன்வா எழுந்தபோது அரைக்கணம்‌ விழிவந்து 
அவளை நோக்கிச்சென்றது. அங்கே அவன்‌ 
சொல்வதெல்லாம்‌ அவள்‌ கேட்கவே என்று பாமா 
அறிந்தாள்‌. “அக்ரூரரே, யாதவர்களின்‌ அரசுகள்‌ ஆறு. 
கம்சன்‌ ஆளும்‌ மதுராபுரி, தேவகரின்‌ உத்தரமதுராபுரி, 
சூரசேனரின்‌ மதுவனம்‌, குந்திபோஜரின்‌ மார்த்திகாவதி, 
சத்ராஜித்தின்‌ களிந்தகம்‌, ஹ்ருதீகரின்‌ சதபதம்‌. இவற்றில்‌ 
எத்தனை அரசுகள்‌ நம்முடன்‌ உள்ளன? அதை முதலில்‌ 
சொல்லுங்கள்‌. இங்குள்ள யாதவக்குடிகளெல்லாம்‌ 
வெறும்‌ மக்கள்திரள்கள்‌. படைகளோ காவலரண்களோ 
களம்கண்ட அறிதலோ அற்றவர்கள்‌...” என்றான்‌. 


அக்ரூரர்‌ “எனக்குத்தேவை நம்‌ குடிகளின்‌ ஒப்புதல்‌. நாம்‌ 
திரண்டாகவேண்டும்‌ குலத்தோரே... இதைவிடச்‌ சிறந்த 
தருணமென ஒன்று வரப்போவதில்லை” என்றார்‌. “ஐந்து 
அரசுகளில்‌ மார்த்திகாவதியை ஆளும்‌ குந்திபோஜர்‌ 
சூரசேனரிடம்‌ மகள்கொண்டவர்‌. அவருக்கு 
அஸ்தினபுரியின்‌ உதவியும்‌ உள்ளது. அவர்‌ நம்முடன்‌ 
உள்ளார்‌. தேவகர்‌ தன்‌ தமையனின்‌ மைந்தர்‌ கம்சனிடம்‌ 


அச்சமும்‌ பகைமையும்‌ கொண்டிருக்கிறார்‌. இங்கு நிற்கும்‌ 
இளைய யாதவர்‌ தேவகரின்‌ மகள்‌ வயிற்றில்‌ பிறந்தவர்‌. 
களிந்தகத்தின்‌ உதவியை நாடி நான்‌ இங்கு 
வந்திருக்கிறேன்‌. சதபதத்தின்‌ அரசர்‌ போஜர்குலத்து 
ஹ்ருத்கரின்‌ மைந்தர்‌ கிருதவர்மன்‌ இங்குள்ளார்‌...” 
என்றார்‌. 


“அப்படியென்றால்‌ அவர்‌ பேசட்டும்‌...” என்றான்‌ 
சததன்வா. அத்தனைபேரும்‌ அவையிலிருந்த 
இளையவனாகிய கிருதவர்மனை நோக்கி திரும்பினர்‌. 
தன்‌ மீதான நோக்கினால்‌ தத்தளிப்பு கொண்ட அவன்‌ 
நாணி முகம்‌ சிவந்து தலைகுனிந்து அமர்ந்திருந்தான்‌. 
“சொல்லும்‌ இளையவரே. அவை உங்கள்‌ குடியின்‌ 
சொல்கேட்க காத்திருக்கிறது” என்று அக்ரூரர்‌ அவனை 
அழைத்தார்‌. மெலிந்த உடலும்‌ பெரிய குரல்வளையும்‌ 
பாறைமேல்‌ பாசி படர்ந்ததுபோன்ற மீசையும்‌ கொண்ட 
கிருதவர்மன்‌ எழுந்து “விருஷ்ணிகள்‌ ஒரே குலமாக 
முடிவெடுப்பதே சிறந்தது என நினைக்கிறேன்‌. 
சூரசேனரின்‌ மதுவனத்தின்‌ சார்பில்‌ இங்கே வசுதேவரின்‌ 
மைந்தர்கள்‌ வந்திருக்கிறார்கள்‌. அவர்கள்‌ 
வந்திருப்பதிலிருந்து...” என்று சொல்லத்‌ தொடங்க 
சததன்வா உரத்தகுரலில்‌ “கிருதவர்மரே, ஒன்று 
தெரிந்துகொள்ளுங்கள்‌ கம்சரும்‌ விருஷ்ணிகுலத்தவரே” 
என்றான்‌. அவையிலிருந்தவர்கள்‌ சிரித்தனர்‌. 


கிருதவர்மன்‌ தடுமாறி குரல்‌ உடைய “ஆம்‌, ஆனால்‌... 
என்று சொல்லவந்து தடுமாறி “விருஷ்ணிகுலம்‌ க 
முடிவை நானும்‌ எடுக்கிறேன்‌” என்றான்‌. சததன்வா 
நகைத்தபடி “விருஷ்ணிகுலத்தைச்சேர்ந்த எவர்‌ முடிவை 
நீங்கள்‌ எடுப்பீர்கள்‌ என்றுதானே கேட்கிறோம்‌” என்றான்‌. 
கிருதவர்மன்‌ சிறிய சிவந்த உதடுகள்‌ அதிர தன்‌ 
குழமூத்தவரை நோக்கியபடி “தெரியவில்லை” என்றான்‌. 
மீண்டும்‌ அவை நகைத்தது. சததன்வா திரும்பி 
அக்ரூரரை நோக்கி “நான்‌ கேட்பது இவ்வளவுதான்‌. 
மதுவனமும்‌, மார்த்திகாவதியும்‌, உத்தரமதுராபுரியும்‌ 
ஒன்றாக இருக்கிறீர்கள்‌ என்றால்‌ அதை நாங்கள்‌ 
நம்புவதற்குரிய லக்‌ ஏதேனும்‌ உள்ளனவா? 
இம்மன்னர்கள்‌ ஏதேனும்‌ ஓலையை அளித்துள்ளனரா?” 
என்றான்‌. 


அக்ரூரர்‌ “இளைஞனே, அப்படி ஓர்‌ ஓலையை அவர்கள்‌ 
இப்போது அளிக்கமுடியுமா என்ன? கம்சனின்‌ ஓற்றர்கள்‌ 
சூழ்ந்துள்ளனர்‌. அவன்‌ படைகள்‌ இந்த ஒவ்வொரு 
நாட்டின்‌ எல்லையிலும்‌ நின்றுள்ளன. அப்படியொரு 
உடன்படிக்கை உருவாகுமென்றால்‌ உடனே போர்‌ எழுவது 


உறுதி அல்லவா?” என்றார்‌. “நன்று, நான்‌ கோரியதை 
சொல்லிவிட்டீர்‌ அக்ரூரரே” என்று சொல்லி சததன்வா 
சிரித்தான்‌. “ஓர்‌ ஒப்பந்த ஓலையை அமைக்கவே அஞ்சும்‌ 
மூன்று அரசர்கள்‌ இணைந்து மகதத்தின்‌ 
படைவல்லமைகொண்டவரும்‌ அச்சமற்றவருமான 
கம்சரை வெல்ல நினைக்கிறீர்கள்‌ இல்லையா?” 


அவையின்‌ நகைப்பு உரக்க ஒலித்தது. அவர்கள்‌ நகைக்க 
விரும்புகிறார்கள்‌ என்பதை சததன்வா 
புரிந்துகொண்டான்‌. அந்நகைப்பு வழியாக தங்கள்‌ 
அச்சத்தையும்‌ இயலாமையையும்‌ கடந்துசெல்ல அவர்கள்‌ 
விரும்பினர்‌. அவர்களின்‌ எதிர்வினைகள்‌ வழியாக 
அச்சமயம்‌ அவையில்‌ திரண்டுவந்த உணர்ச்சிகளின்‌ 
குரலாக சததன்வா தன்னை ஆக்கிக்கொண்டே 
சென்றான்‌. அவள்‌ தன்னை நோக்குகிறாள்‌ என்பதுதான்‌ 
அவனை சொல்லூற்றென ஆக்குகிறது என்று பாமா 
உணர்ந்துகொண்டாள்‌. நன்றாகவே அவைக்குள்‌ சென்று 
மூங்கிலில்‌ சாய்ந்து மார்பில்‌ கைகளை கட்டிக்கொண்டு 
நின்றாள்‌. 


“போர்‌ என்பது வெல்லவேண்டும்‌ என்ற எண்ணத்துடன்‌ 
அதற்குரிய திட்டங்களுடன்‌ நிகழ்வது. அவ்வாறு 
அல்லாததை போர்‌ என்றல்ல, தற்கொலை என்றுதான்‌ 
சொல்வார்கள்‌” சததன்வா தொடர்ந்தான்‌. “நீங்கள்‌ 
மூவரும்‌ முன்னின்று போர்‌ செய்யலாம்‌. என்னதான்‌ 
இருந்தாலும்‌ தேவகர்‌ கம்சரின்‌ சிறியதந்கை. சூரசேனரின்‌ 
மைந்தர்‌ கம்சரின்‌ அமைச்சராக இருந்தவர்‌. ஆகவே 
போருக்குப்பின்‌ இருவரிடமும்‌ கம்சர்‌ சொல்நிலை 
கொள்ள வாய்ப்புள்ளது. ஆனால்‌ உங்களை நம்பி 
களமிறங்கிய மலைமக்களாகிய எங்களை அவர்‌ 
விட்டுவைக்கமாட்டார்‌. எங்கள்‌ ஆநிரைகள்‌ அழியும்‌. 
ஊர்கள்‌ எரியுண்ணப்படும்‌. எங்கள்‌ இல்லமுற்றங்களில்‌ 
குருதி நிறையும்‌. அவ்வண்ணம்‌ என்றால்‌ இது 
தற்கொலை அல்ல, கொலை.” 


“ஆம்‌, ஆம்‌” என்று அவை குரலெழுப்பியது. அந்தக 
குலத்து முதியவரான சதானீகர்‌ எழுந்து “எங்களை 
பலியிட்டு நீங்கள்‌ கம்சரிடம்‌ ஒரு வணிக விளையாட்டை 
ஆடவிருக்கிறீர்கள்‌. நீங்கள்‌ இழப்பதற்கொன்றுமில்லை. 
நாங்கள்‌ வேருடன்‌ அழிவோம்‌. எங்கள்‌ மூதாதையர்‌ 
நீரில்லாமல்‌ நிகருலகில்‌ வாழ்வார்கள்‌...” என்றார்‌. 
ஒரேசமயம்‌ பலர்‌ எழுந்து நின்று கைகளை வீசி 
கூச்சலிட்டனர்‌. “ஆம்‌, இதில்‌ ஏதோ சூதிருக்கிறது! எங்கள்‌ 
உயிருடன்‌ விளையாடுகிறீர்கள்‌!” அவர்கள்‌ 
நடிக்கிறார்கள்‌ என்பது அவளுக்கு உறுதியாகத்‌ 


தோன்றியது. ஆனால்‌ முகங்களிலும்‌ குரல்களிலும்‌ 
இருந்தவை உண்மையான உணர்ச்சிகள்‌. 
அவ்வுணர்ச்சிகளை அவர்கள்‌ பெருக்கிக்கொண்டார்கள்‌. 
கூட்டமாக ஆகும்போது எவ்வுணர்ச்சியையும்‌ பெருக்கிக்‌ 
கொள்ளமுடியும்‌ போலும்‌. 


“அமைதியாக இருங்கள்‌... அமைதி... இது என்‌ ஊர்‌. என்‌ 
மன்று” என்று சத்ராஜித்‌ குரலெழுப்பினார்‌. “இங்கு ஒரு 
சல்‌ நிகழ்வதை நான்‌ விரும்பவில்லை. எதையும்‌ நாம்‌ 
பசிமுடிக்கமுடியும்‌...” அவரது முழங்கும்‌ குரல்‌ 
யாதவர்களை அமைதியாக்கியது. “நாங்கள்‌ உங்களை 
நம்புகிறோம்‌ அந்தகரே. நீங்கள்‌ முடிவெடுங்கள்‌...” 
என்றார்‌ ஷைனிய குலத்தவரான சுருதசோமர்‌. “ஆம்‌, 
அனைவரும்‌ தங்கள்‌ குரலை முன்வைக்கட்டும்‌. எல்லா 
கோணங்களிலும்‌ சிந்தித்து முடிவெடுப்போம்‌” என்றார்‌. 
சததன்வா “நாம்‌ இங்கு கூடியிருப்பதே வசுதேவர்‌ 
மைந்தர்களுக்காக. அவர்கள்‌ பேசட்டும்‌” என்றான்‌. 


விருஷ்ணி குலத்தவனாகிய சாம்பன்‌ “ஆம்‌, அக்ரூரர்‌ 
சொல்லிக்கொடுத்த சொற்களை அவர்கள்‌ இன்னும்‌ 
மறக்கவில்லை என்றால்‌ அவர்கள்‌ சொல்வதே சிறப்பு” 
என்றான்‌. சிரிப்பொலியை கையால்‌ அடக்கிய அக்ரூரர்‌ 
“சாம்பா, உனக்கு இவ்விளையோர்‌ மேல்‌ 
காழ்ப்பிருக்கலாம்‌. ஆனால்‌ அதற்கான இடம்‌ இதுவல்ல” 
என்றார்‌. “எனக்கு இவர்கள்‌ மேல்‌ எப்படி 
காழ்ப்பில்லாமலிருக்கும்‌? இவர்கள்‌ பாரதவர்ஷத்தின்‌ 
சக்ரவர்த்திகள்‌ அல்லவா?” என்றான்‌ சாம்பன்‌. சத்ராஜித்‌ 
“போதும்‌...” என்று கை தூக்கி சொன்னார்‌. 


போஜகுலத்தின்‌ மூத்தவரான விகிர்தர்‌ “மூத்தவர்‌ 
பேசட்டும்‌” என்றார்‌. பலராமர்‌ சிரித்து “நான்‌ பேச 
ஒன்றுமில்லை. கம்சனை கொல்லவேண்டும்‌ என்று என்‌ 
தந்தை எனக்கு ஆணையிட்டிருக்கிறார்‌. ஆகவே நான்‌ 
அவன்‌ தோள்களைப்‌ பிடித்து பிய்த்தெடுப்பேன்‌. அவன்‌ 
நெஞ்சு பிளந்து குருதியை அள்ளி என்‌ நெஞ்சிலும்‌ 
முகத்திலும்‌ பூசிக்கொள்வேன்‌. அதைச்செய்யாமல்‌ 
உயிர்வாழேன்‌” என்றார்‌. சாம்பன்‌ “மிகச்சிறந்த 
எண்ணம்‌... நாளை நாம்‌ குருதிச்சோறு கொடுத்து 
வணங்க சிறந்ததோர்‌ நடுகல்‌ அமையவிருக்கிறது” 
என்றான்‌. அனைவரும்‌ வெழுத்துச்சிரிக்க சத்ராஜித்‌ 
சிரித்தபடியே கையைத்‌ தூக்கி “சொல்லுங்கள்‌ 
இளையயாதவரே, நீங்கள்‌ என்ன செய்யவிருக்கிறீர்கள்‌?” 
என்றார்‌. சாம்பன்‌ “வெண்ணை உண்டு புல்லாங்குழல்‌ 
இசைப்பார்‌. கம்சன்‌ நெஞ்சடைத்து உயிர்துறப்பான்‌” 
என்றான்‌. சிரிப்பில்‌ அவை முழங்கியது. பாமா தன்னைச்‌ 


சுற்றிலும்‌ சிரிக்கும்‌ முகங்களைக்‌ கண்டாள்‌. 


இளையவன்‌ முன்னால்‌ வரும்‌ ஒலியை அவள்‌ கேட்டாள்‌. 
மெல்ல கசங்கிய மஞ்சள்பட்டாடை. மண்‌ தொட்டு 
மூன்றடி எடுத்துவைத்த கால்கள்‌. “அவையோரே, நான்‌ 
கம்சனை கொல்வேன்‌. ஆயர்குடிகொண்ட பழி தீர்ப்பேன்‌. 
இதில்‌ ஐயமே இல்லை என்றுணர்க!” என்றான்‌. பெண்மை 
கலந்த மென்குரல்‌. குழலிசை கலந்த குரல்‌. சாம்பன்‌ 
“இனிய சொற்கள்‌. இசைபோல ஒலிக்கின்றன. உடன்‌ 
முழவும்‌ குழலும்‌ ஒலித்திருக்கலாகாதா என நான்‌ 
ஏங்குகிறேன்‌” என்றான்‌. ஆனால்‌ அவையில்‌ ஆங்காங்கே 
சிறிய சிரிப்பொலிகள்தான்‌ எழுந்தன. மஹதி மெல்ல 
படியேறி பாமையின்‌ அருகே வந்து நின்று அவள்‌ 
தோள்மேல்‌ கை வைத்துக்கொண்டாள்‌. 


கிருஷ்ணன்‌ சாம்பனை பொருட்படுத்தாமல்‌ “நான்‌ இங்கு 
வந்திருப்பது எந்த யாதவரையும்‌ நயந்து 
உதவிகோருவதற்காக அல்ல. நான்‌ யாதவர்களின்‌ 
முழுமுதல்‌ மன்னன்‌ என இங்கு அறிவிக்கிறேன்‌. என்‌ 
சொல்லுக்கு எதிர்ச்சொல்‌ எவர்‌ சொல்வதையும்‌ 
ஏற்கப்போவதில்லை. மதுராவை வென்று கம்சனை நான்‌ 
கொல்வேன்‌. என்னுடன்‌ நிற்பவர்கள்‌ என்‌ நண்பர்கள்‌. 
எதன்பொருட்டானாலும்‌ என்னுடன்‌ நிற்காத எவரும்‌ என்‌ 
எதிரிகளே. அவர்கள்‌ எக்குலத்தார்‌ என்றாலும்‌ வேருடன்‌ 
அழிப்பேன்‌. அவர்களின்‌ இல்லங்களை எரியூட்டுவேன்‌. 
அவர்களின்‌ குடியின்‌ ஒரு நினைவுகூட 
எஞ்சவிடமாட்டேன்‌” என்றான்‌. 


“அய்யோடி, இவனைப்பற்றித்தானா அப்படி 
சொன்னார்கள்‌!” என்று மஹதி அவள்‌ தோளை இறுக்கிக்‌ 
கொண்டாள்‌. பாமா அவையை சூழ நோக்கினாள்‌. திறந்த 
வாய்களும்‌ விழித்துத்‌ தெறித்த விழிகளுமாக அச்சத்தில்‌ 
உறைந்தவை போலிருந்தன அத்தனை முகங்களும்‌. 
பாமாவின்‌ விழிகள்‌ சென்று அவன்‌ கால்களை 
தொட்டன. பத்துநகங்களும்‌ ஒளிவிட புன்னகை திகழும்‌ 
கால்கள்‌. நீலத்தாமரை மொட்டுகள்‌. உள்ளங்கால்‌ 
சிவந்திருக்குமென்று அப்போதுதான்‌ அறிந்தாள்‌. 
“இங்குள்ள யாதவர்‌ தங்கள்‌ நிலையென்ன என்று 
இப்போது அறிவிக்கட்டும்‌...” என்று அவன்‌ சொன்னான்‌. 
“என்‌ நண்பர்களைத்‌ தழுவி எதிரிகளை எண்ணத்தில்‌ 
குறித்திட்டு இங்கிருந்து மீள்கிறேன்‌.” 


அவை உறைந்ததுபோல்‌ இருந்தது. வெளியே ஆய்ச்சி 
ஒருத்தி ஏதோ சொல்லும்‌ ஒலி கேட்டது. அந்தப்‌ 
பாதங்களுக்கு அடியில்‌ மென்மையான இரு கைகள்‌ 


எழுந்து அவற்றை தாங்கியிருக்கின்றனவா என்ன? 
மெய்நிறம்‌ இப்படி நீலமென ஆனதென்ன? 
புலரிமழையென குளிர்ந்திருக்குமா அவை? அவள்‌ 
விழிதூக்க விழைந்தாள்‌. இமைகளுக்குமேல்‌ அத்தனை 
வானத்து எடையும்‌ ஏறியமர்ந்திருந்தது. மூச்சிரைக்க 
மேலுதட்டை பற்களால்‌ இழுத்துக்‌ கடித்தபடி 
வேட்டைநாயின்‌ முன்‌ அஞ்சிச்‌ செயலற்ற முயல்‌ என 
அசையாமல்‌ நின்றிருந்தாள்‌. அவள்‌ கன்னங்களும்‌ 
கழுத்தும்‌ தோள்களும்‌ சிலிர்த்து மயிர்க்கால்கள்‌ 
எழுந்தன. முதுகில்‌ வியர்வைத்துளி ஊறி வழிந்து 
இடையை அடைந்தது. 


போஜகுலத்து தனகர்‌ அமர்ந்தவாறே கைகூப்பி 
“எந்தையே” என்றார்‌. கம்மிய குரலில்‌ “ஏழைகள்‌... 
வாழ்வதற்காக மட்டுமே விழைபவர்கள்‌. 
ஏதுமறியாதவர்கள்‌. உனக்கு நாங்கள்‌ அடைக்கலம்‌. 
பெற்றபிள்ளைகள்‌ என எங்களை மடியமர்த்திக்‌ 
காத்தருள்க தேவா!” என்றார்‌. அவை ஓர்‌ ஒற்றைத்‌ 
தொண்டையென விம்முவதை அவள்‌ கேட்டாள்‌. 
நடுங்கும்‌ கைகளை தலைமேல்‌ தூக்கியபடி எழுந்த ஒரு 
முதியவர்‌ விழிநீர்‌ வழிய நின்று நடுங்கினார்‌. அவள்‌ 
திரும்பி நோக்கியபோது அனைவரும்‌ 
அழுதுகொண்டிருந்தனர்‌. துடிக்கும்‌ உதடுகளை கூப்பிய 
கரங்களை ஒவ்வொன்றாக நோக்கி வந்தபோது அவள்‌ 
கண்களிலிருந்தும்‌ கண்ணீர்‌ வழியத்‌ தொடங்கியது. 
மஹதி அவள்‌ தலையை தன்‌ மார்பில்‌ சேர்த்து விழிநீர்‌ 
உகுத்துக்கொண்டிருந்தாள்‌. 

அவ்வுணர்ச்சிகளுக்கு முற்றிலும்‌ அப்பால்‌ நின்று அவன்‌ 
சொன்னான்‌ “இந்த அவையில்‌ சதபதத்தின்‌ 
கிருதவர்மரும்‌ கூர்மபுரியின்‌ சததன்வாவும்‌ 
களிந்தகத்தின்‌ சத்ராஜித்தும்‌ தங்கள்‌ ஒப்புதலை 
வாளேந்தி அறிக்கையிடவேண்டுமென விழைகிறேன்‌.” 
அக்கணமே உலோகக்கிரீச்சிடலுடன்‌ வாளை உருவியபடி 
எழுந்த கிருதவர்மன்‌ “செயலும்‌ எண்ணமும்‌ வாழ்வும்‌ 
சாவும்‌ தங்களுக்குரியவை இளையவரே. இனி எனக்கென 
ஏதுமில்லை. என்‌ ஆநிரைகள்‌ மேல்‌ மூதாதையர்‌ மேல்‌ 
குலதெய்வங்கள்‌ மேல்‌ ஆணை” என்றான்‌. சததன்வா 
சற்றுநேரம்‌ அசையாமல்‌ அமர்ந்திருந்தான்‌. பின்பு எழுந்து 
வாளை உருவி தாழ்த்தி “யாதவ அவையின்‌ ஆணைக்கு 
தலைவணங்குகிறேன்‌. மதுராபுரியை வெல்லும்‌ 
இப்போரில்‌ விருஷ்ணிகுலத்து வசுதேவரின்‌ மைந்தரை 
முழுதுள்ளத்துடன்‌ துணைக்கிறேன்‌” என்றான்‌. 


சத்ராஜித்‌ “நான்‌ சொல்வதற்கொன்றுமில்லை 


இளையவரே” என்றார்‌. “யாதவர்‌ அவை இதோ 
முடிவெடுத்துவிட்டது. இங்குள்ள அந்தகக்‌ குலமூத்தார்‌ 
எண்ணியதற்கு அப்பால்‌ நான்‌ செல்லமுடியாது.” 
அந்தகக்குலத்தவர்‌ “ஆம்‌ ஆம்‌” என்றனர்‌. “ஆனால்‌ நான்‌ 
இன்று கம்சரின்‌ படைத்தலைவன்‌. என்னிடமிருக்கும்‌ 
அனைத்தும்‌ அவர்‌ அளித்தவை. நான்‌ சென்று 
முறையாக என்‌ விலக்கத்தை அவருக்கு 
தெரிவித்தாகவேண்டும்‌. அதுவே முறையாகும்‌” என்றார்‌ 
சத்ராஜித்‌. “உடனே மகதத்தின்‌ படைகள்‌ என்னை 
சூழ்ந்துகொள்ளும்‌. நான்‌ அப்படையெடுப்பை 
தாங்கிநிற்கவேண்டுமென்றால்‌ எனக்கு யாதவகுலங்கள்‌ 
துணைநின்றாகவேண்டும்‌.” 


“அதை அஞ்சவேண்டியதில்லை அரசே. 
மார்த்திகாவதியும்‌ மதுவனமும்‌ உத்தரமதுராபுரியும்‌ 
சதபதமும்‌ கூர்மபுரியும்‌ ஒரேநாளில்‌ போரை 
அறிவிக்கலாம்‌. அதை அவர்கள்‌ அஞ்சுவர்‌” என்றான்‌ 
இளைய யாதவன்‌. பிரசேனர்‌ “இப்போதே 
இன்னொன்றையும்‌ தெளிவுபடுத்திக்கொள்ள 
விழைகிறேன்‌. இன்று மதுராபுரிக்கு கப்பம்கட்டும்‌ 
சிற்றரசாக உள்ளது களிந்தகம்‌. நாளை இளைய யாதவர்‌ 
மதுராபுரியை கைப்பற்றுவார்‌ என்றால்‌ களிந்தகத்தின்‌ 
நிலை என்ன?” என்றார்‌. இளைய யாதவன்‌ 
“இளையமன்னர்‌ எதிர்நோக்குவது என்ன?” என்றான்‌. 
போருக்குப்பின்‌ மதுராபுரிக்கு நாங்கள்‌ கப்பம்‌ 
கட்டமாட்டோம்‌. இணையான நிலைகொண்ட யாதவ 
அரசாக நீடிப்போம்‌” என்றார்‌ பிரசேனர்‌. 


அக்ரூரர்‌ “அது எப்படி? இன்று யாதவர்களுக்கிருப்பது 
மதுராபுரி என்னும்‌ வல்லமைகொண்ட அரசு. நமக்குள்‌ 
எவ்வண்ணம்‌ இருப்பினும்‌ மதுராவின்‌ ஆற்றலால்தான்‌ 
பேரரசுகள்‌ யாதவர்களை அஞ்சுகின்றன” என்றார்‌. 
“யாதவ அரசுகளின்‌ வலுவான கூட்டமைப்பு ஒன்றை 
உருவாக்கிக்கொள்வோம்‌. அதன்‌ கூட்டுமுடிவுகளுக்கு 
மட்டுமே களிந்தகம்‌ கட்டுப்படும்‌” என்றார்‌ சத்ராஜித்‌. 
“அரசே, அப்படியொரு கூட்டமைப்பு உருவானாலும்கூட 
அதற்கு ஒரு தலைமை வேண்டும்‌... அத்தனை 
முடிவுகளையும்‌ குலச்சபைகள்‌ கூடி எடுக்கமுடியாது” 
என்றார்‌ அக்ரூரர்‌. “அதை பின்னர்‌ முடிவுசெய்வோம்‌. 
யாதவக்கூட்டரசுக்கு மட்டுமே களிந்தகம்‌ கட்டுப்படும்‌” 
என்று சத்ராஜித்‌ சொன்னார்‌. 


“அவ்வாறே ஆகுக!” என்றான்‌ இளைய யாதவன்‌. அவை 
மெல்ல உடல்தளரும்‌ ஒலிகள்‌ எழுந்தன. குலமூத்தார்‌ 
அனைவரும்‌ மெல்லிய குரலில்‌ பேசிக்கொண்ட ஒலி 


முழக்கமாக எழுந்தது. பிரசேனர்‌ கைகளைத்‌ தூக்கி 
“நன்று, இதுவரை சொல்லாடி களைத்துவிட்டோம்‌. சற்று 
பாலமுதும்‌ அப்பமும்‌ உண்டு உயிர்மீள்வோம்‌” என்றார்‌. 
அத்தனைபேரும்‌ அந்த உணர்வலைகளிலிருந்து 
மீளவிழைந்தனர்‌ என்பதனால்‌ சிரிப்பும்‌ கூச்சலுமாக 
கைகளைத்‌ தூக்கி “ஆம்‌ ஆம்‌” என்றும்‌ “நல்லுணவு! 
நல்லுணவு!” என்றும்‌ கூவினர்‌. சாம்பன்‌ “பாலமுது 
முதியோருக்கு. இளையோருக்கு கள்ளமுது!” என்றான்‌. 
சிரித்துக்கொண்டும்‌ ஒருவரை ஒருவர்‌ தழுவிக்கொண்டும்‌ 
அனைவரும்‌ வெளியே சென்றனர்‌. 


வெளியே பிசிர்மழை அடங்கி வெயில்‌ வழிந்து 
நின்றிருந்தது. நீராடிய புல்லிதழ்களும்‌ கூழாங்கற்களும்‌ 
இலைகளும்‌ ஒளிவிட்டன. பாதிநனைந்த மரங்கள்‌ 
காற்றில்‌ மெல்ல அசைந்தாடின. கூரைவிளிம்புகளில்‌ 
இருந்து ஒளிமணிகள்‌ உதிர்ந்து மணலில்‌ குழியிட்டன. 
மஹதி “வாடி...” என்று பாமையை தோள்பற்றி 
அழைத்துச்சென்றாள்‌. ஆய்ச்சியர்‌ மூங்கில்குவளைகளில்‌ 
மென்பருப்பு போட்டு வெல்லம்‌ சேர்த்து கொதிக்கவைத்த 
பாலமுதை அள்ளி வைத்து யாதவர்களுக்கு அளித்தனர்‌. 
மஹதி மரத்தட்டில்‌ இரண்டு அப்பங்களை 
எடுத்துவைத்து மஞ்சள்மூங்கில்குவளையில்‌ 

யெழும்‌ பாலமுதை ஊற்றி அவள்‌ கையில்‌ 
கொடுத்து “கொண்டு சென்று கொடு” என்றாள்‌. 
“யாரிடம்‌?” என்றாள்‌ பாமா. “அடி, அதற்குள்‌ 
பெண்ணுக்குரிய மாயங்களை கற்றுக்கொண்டாயா? 
யாருக்கு என்று அறியமாட்டாயா நீ?” என்றாள்‌ மஹதி. 
அவள்‌ தலைகுனிந்தாள்‌. 


“இன்று தெரிந்ததடி, எதற்காக இத்தனை முழுமையுடன்‌ நீ 
பூத்து மலர்ந்திருக்கிறாய்‌ என்று. மூதன்னையர்‌ 
அனைத்தும்‌ அறிந்தவர்கள்‌. விண்ணுலகில்‌ அவர்கள்‌ 
கூழாங்கற்களை நகர்த்திவைத்து விளையாடுவதன்‌ 
விரிவே மண்ணில்‌ அழுதும்‌ சிரித்தும்‌ நாம்‌ ஆடும்‌ 
வாழ்க்கை.” அவளைத்‌ தழுவி “அங்கே தங்கள்‌ 
பொக்கைவாய்‌ திறந்து சுருங்கிய விழிகள்‌ ஒளிவிட 
அவர்கள்‌ உன்னைப்பார்த்து 
நகைத்துக்கொண்டிருக்கிறார்கள்‌ இப்போது” என்றாள்‌. 


அடிக்கால்கள்‌ வியர்வை கொள்ளும்‌ என்பதை பாமா 
அப்போது அறிந்தாள்‌. மலைவிளிம்பின்‌ பாறையில்‌ 
நிற்பதுபோல தொடைகள்‌ நடுங்கின. பற்றுக்கோல்‌ என 
அந்த தாலத்தை பிடித்துக்கொண்டு நிலம்‌ நோக்கி 
நடந்தாள்‌. இறுகி குளிர்ந்து நெஞ்சை நிறைத்த மூச்சை 
விட்டு சற்றே விழி எடுத்து அப்பாதங்களை நோக்கினாள்‌. 


அங்கே சென்று சேர ஏழு அடி தூரம்‌ என்று அறிந்தாள்‌. 
ஏழுபிறவிகளினூடாக அடைந்தது அது என 
உணர்ந்தாள்‌. 

ஏழு காலடிகளுக்கு அப்பால்‌ இருந்தது இளநீலம்‌. 
புன்னகைக்கும்‌ நீலம்‌. புவியளந்த நீலம்‌. அவள்‌ 
நெடுந்தொலைவில்‌ தனிமையில்‌ நின்றிருந்தாள்‌. 
சூழச்செறிந்த ஒலிகள்‌ உதிர்ந்தழிந்தன. ஒளியும்‌ காற்றும்‌ 
கலந்த வெளி அவளைச்‌ சுற்றி இறுக்கியது. அவள்‌ 
கால்களுக்கு முன்னால்‌ அடியின்மை என ஆழம்‌ 
வெளித்திருந்தது. தயங்கித்‌ தயங்கி யுகயுகங்களாக 
நின்றிருந்தாள்‌. முள்முனையில்‌ தவம்செய்தாள்‌. 
ஐந்நெருப்பு அவளை சூழ்ந்திருந்தது. 
கருதுசொல்லெல்லாம்‌ உதிர்ந்து எஞ்சிய ஒற்றைச்சொல்‌ 
திறந்து எழுந்த பாதையில்‌ முதல்காலடி 
எடுத்துவைத்தாள்‌. 


அவள்முன்‌ நாணம்‌ நிறைந்த புன்னகையுடன்‌ கன்னி 
ஒருத்தி தோன்றினாள்‌. மணிமகுடத்திற்குக்‌ கீழ்‌ 
இமைசரிந்த நீள்விழிகள்‌. அங்குசமும்‌ வேலும்‌ ஏந்திய 
மேலிரு கைகள்‌. அளித்தல்‌ காத்தல்‌ என மலர்ந்த கீழிரு 
கைகள்‌. செம்பட்டாடை அணிந்து தோகைமயில்‌ மேல்‌ 
அமர்ந்திருந்தாள்‌. “இளையவளே, என்னை கெளமாரி 
என்கின்றனர்‌ கவிஞர்‌. உன்‌ கன்னிமைக்கு 
இதுநாள்வரை காவலிருந்தேன்‌” என்றாள்‌. ”தேவி., 
அருள்க!” என்றாள்‌ பாமா. “அங்கிருப்பவனுக்கு நீ 
அளிப்பதென்ன என்று சொல்‌” என்றாள்‌ தேவி. பாமா 
நாணி சிறு உதடுகளைக்‌ கடித்து தலைகுனிந்தாள்‌. 
“சொல்‌ என்‌ கண்ணல்லவா?” என்றாள்‌ அன்னை. 


“என்‌ இல்லத்தில்‌ ஏழு சிறுமூலைகளை நீ 
அறிந்திருப்பாய்‌” என்றாள்‌ பாமா. “ஒவ்வொன்றிலும்‌ 
நான்‌ சேர்த்துவைத்த சிறுபொருட்கள்‌ உள்ளன. 
சிறுகூழாங்கற்கள்‌, வளையல்துண்டுகள்‌, வாடிய 
மலர்கள்‌, ஆடைநூல்சுருள்கள்‌, ஆடித்துண்டுகள்‌, 
உடைந்த களிப்பாவைகள்‌. இன்றுவரை எவரும்‌ 
அவற்றை அறிந்ததில்லை. அன்னையும்‌ செவியிலும்‌ 
ஆய்ச்சியரும்‌ அறியாது உருளும்‌ விழிகளுடன்‌ 
மெல்லடிவைத்துச்‌ சென்று அங்கே என்னை 
ஒளித்துக்கொள்வேன்‌. கரந்து வைத்தவற்றை 
ஒவ்வொன்றாக வெளியே எடுப்பேன்‌. சிறுவிரல்களால்‌ 
வருடியும்‌ எண்ணியும்‌ கூர்ந்தும்‌ நெஞ்சோடணைத்தும்‌ 


நோக்கி உள்ளே அடுக்கி வைப்பேன்‌. ஒவ்வொன்றையும்‌ 
நோக்கி எனக்கென மட்டுமே பேசிக்கொள்வேன்‌. 
அவைகொண்ட பொருளென்ன என்று நானறியேன்‌ 
தேவி, நீயே அறிவாய்‌. அவனுக்கு நான்‌ அளிக்கும்‌ முதற்‌ 
காணிக்கை அவையல்லவா?” 


புன்னகையுடன்‌ அன்னை ”அவனை உன்‌ மடியில்‌ ஆடும்‌ 
மைந்தனாக்கினாய்‌ சிறியவளே. அவன்‌ வாழ்க!” என்று 
சொல்லி காற்றிலாடும்‌ வண்ணத்திரையென்றாகி 
மறைந்தாள்‌. புன்னகையுடன்‌ விழிதாக்கி அவள்‌ அவன்‌ 
முழங்கால்களை நோக்கினாள்‌. 
இறுகியகெண்டைக்கால்களில்‌ அவன்‌ நடந்த 
மலைச்சரிவுகளை, நீந்திய நதியலைகளை கண்டாள்‌. 
அவனை நோக்கி தன்‌ சிறுசெம்பாதத்தை வைத்தாள்‌. 


செம்பருந்தின்‌ சிறகடிப்புடன்‌ அவள்‌ முன்‌ தோன்றினாள்‌ 
வைஷ்ணவி. சங்குசக்கரம்‌ ஏந்திய மேலிரு கைகள்‌. 
அருளி அணைக்கும்‌ கீழிரு கைகள்‌. அந்தியெழுந்த 
மலைச்சுனை நிறம்‌. வைரமணிக்கண்களும்‌ வெண்பல்‌ 
மலர்ந்த இதழ்களும்‌ நகைத்தன. “இனியவளே உன்னை 
பெண்ணென அறியச்செய்தவளல்லவா நான்‌?” என்றாள்‌ 
அன்னை. “சொல்க கன்னியே, அங்கிருக்கும்‌ நீலனுக்கு நீ 
அளிக்கவிருப்பது என்ன?” 


புன்னகையுடன்‌ அவள்‌ சொன்னாள்‌ “தேவி, நான்‌ பதிந்த 
நடைகொண்டவள்‌. நாணும்‌ விழிகொண்டவள்‌. மெல்லிய 
சொல்கொண்டவள்‌. ஆனால்‌ செம்பட்டுக்குள்‌ கூர்வாள்‌ 
என என்னுள்‌ இருக்கும்‌ அச்சமின்மை ஒன்றுள்ளது 
என்று நீ அறிவாய்‌.” அன்னை புன்னகைத்தாள்‌. 
“தெய்வங்களின்‌ பெருஞ்சினத்திற்கு முன்னும்‌ நிமிர்ந்து 
நின்று விழிநோக்கும்‌ நெஞ்சை எனக்குள்‌ அறிகிறேன்‌. 
அன்னையே, அவன்‌ அஞ்சி ஓடி வருகையில்‌ 
அணைக்கும்‌ வெம்முலைகள்‌ கொண்டிருப்பேன்‌. 
ஆற்றுப்படுத்தி அழைத்துச்செல்லும்‌ கைகளும்‌ 
அருள்கனிந்த சொற்களும்‌ கொண்டிருப்பேன்‌.” இருளில்‌ 
நிலவெழுந்ததுபோல நகைத்து வைஷ்ணவி சொன்னாள்‌ 
“ஆம்‌, விரல்பற்றி வழிகாட்டும்‌ வளைக்கரம்‌ நீ. உன்‌ 
விரலாகுக அவன்‌ ஊர்தி!” 


அவன்‌ இடைசுற்றிய பொன்னிறப்பட்டு. அதன்‌ சித்திர 
நூல்பின்னல்கள்‌ மின்னிக்கொண்டிருந்தன. 
மடிப்புகளும்‌ கசங்கல்களும்‌ சுருக்கங்களும்‌ 
ஒளியாலானவை. ஒவ்வொன்றிலிருந்தும்‌ அவை 
நிகழ்ந்த கணத்தை சென்றடைய முடியுமா? அவன்‌ 
நிகழ்ந்த விதம்‌ உருவாக்கிய அழகா அது? இளஞ்சிவப்புக்‌ 


கச்சை அவன்‌ இடைசுசுற்றியிருந்தது. அது இறுக்கிய 
வயிற்றில்‌ நீலக்கடம்பின்‌ காயின்மேலெழுந்த பூமுள்‌ என 
மயிர்வரிசை நீர்வழிந்த தடத்தில்‌ எழுந்த மென்பாசி போல்‌ 
குவிந்து இறங்கிவந்து உந்தியில்‌ சுழித்து உள்ளே 
சென்றது. 


மண்கிளறி காலுதைத்து முகம்தாழ்த்தி கொம்புதூக்கிய 
எருதின்‌ மேலேறியவளாக எழுந்தருளிய மகேஸ்வரியை 
அவள்‌ கண்டாள்‌. வெண்மலர்‌ விரிமுகத்தில்‌ நுதல்விழி 
திறந்திருந்தது. கீழே இரு அனல்விழிகள்‌ எரிந்தன. எழுந்த 
சடைமகுடத்தில்‌ கீற்றுப்பிறை நிலவு பொலிந்தது. 
விழுதென சரிந்தது நலநிழல்சடைக்கற்றை அருவி. 
வலது மேற்கையில்‌ விழிமணி மாலையும்‌ 
இடதுமேல்கையில்‌ மும்முனைவேலும்‌ இருந்தன. 
அஞ்சலும்‌ அருளலுமென அருகழைத்தன 
கீழிருதடக்கைகள்‌. நாகப்பிஞ்சு சுருண்டு குழையாகி 
நாகினி வளைந்து கச்சையாகி மாநாகம்‌ சரிந்து 
மேலாடையென்றாகி நஞ்சு கவ்விய அமுதமென 
அன்னை தெரிந்தாள்‌. 


“மகேஸ்வரி என என்னை வணங்குக! இவ்வுலகு புரக்கும்‌ 
பெண்மை நான்‌” என்றாள்‌. அவளைப்‌ பணிந்து நின்ற 
பாமையிடம்‌ “சொல்‌, விழிமலர்ந்தவளே. அங்கிருக்கும்‌ 
உன்‌ ஆண்மகனுக்கு நீ அளிக்கப்போவதென்ன?” 
என்றாள்‌. ”உன்னில்‌ சேர்ந்த அனைத்தையும்தான்‌ 
அன்னையே?” என்றாள்‌ பாமா. ”என்‌ விரல்களில்‌ 
முலைக்கண்களில்‌ விழிமுனைகளில்‌ உள்ளத்தின்‌ 
இருளில்‌ ஊறிய நஞ்சை. நானமர்ந்திருக்கும்‌ 
ஆணவத்தை. எங்கும்‌ மடங்காத என்‌ பெண்மையை” 
என்றாள்‌. “என்னை வெல்லும்‌ விழைவை. 
வென்றமையும்‌ நிறைவை. நெஞ்சிலும்‌ தலையிலும்‌ நூறு 
விழுப்புண்களை.” ஒளிரும்‌ பற்காட்டி நகைத்து 
அன்னை சொன்னாள்‌ “ஆம்‌, அவன்‌ பேரின்பம்‌ 
கொண்டவனாவான்‌.” 


நிலவென மென்மயிர்கற்றைகொண்டு எழுந்த அவன்‌ 
நெஞ்சை கண்டாள்‌. மழைமுகில்‌ பரந்த நீலவானம்‌. 
அவள்‌ முகமெனும்‌ கதிர்‌ மூழ்கி மறையும்‌ நீலவிரிவு. 
அணுக அணுக திசையென்றாகும்‌ பரப்பு. 
விலாவெலும்புகளின்‌ வளைவுகள்‌. பிளந்து இரு 
புயம்நோக்கி விரிந்த கருங்கற்பலகைகள்‌ மேல்‌ இரு 
செம்மணிகளை வைத்த ஆட்டக்களம்‌. விண்நோக்கி 
எழும்‌ தளிர்‌ என அலம்‌ நோனி சென்றாள்‌. மண்ணில்‌ 
உதிரும்‌ எரிமீன்‌ என அப்பரப்பு நோக்கி விழுந்தாள்‌. 


இருளெழுந்தது போல்‌ வராகி அவள்‌ முன்‌ எழுந்தாள்‌. 
பன்றிமுகம்‌. மதமெழுந்த சிறுவிழிகள்‌ சேற்றில்‌ நின்ற 
கெண்டை என ஒளிவிட்டசைந்தன. மணிமுடியில்‌ நின்ற 
நீலக்கற்கள்‌ இரவு சூடிய விண்மீன்களென்றாயின. 
எழுந்த தேற்றைகள்‌ இரு பிறைநிலவுகள்‌. வலக்கையில்‌ 
மேழி, இடக்கையில்‌ முசலம்‌. அருளி அணைக்கும்‌ 
அங்கைகள்‌ இரண்டு அவற்றின்‌ கீழே. கருமேனி சுற்றிய 
கரியபட்டாடை தென்றல்‌ தொட்ட இருளென அசைந்தது. 
“ஆற்றல்‌ வடிவான என்னை வணங்குக!” என்றாள்‌. 
அவள்‌ முன்‌ பணிந்து நின்றவளிடம்‌ கேட்டாள்‌ 
“அவனுக்கு அளிக்கவிருப்பதென்ன அழகியே?” 


”என்‌ நிகரற்ற பொறாமை” என்றாள்‌ பாமா. “அவனை 
இருளெனச்‌ சூழ்ந்துகொள்வேன்‌. நானன்றி எவரும்‌ 
அவனை காணவிடமாட்டேன்‌. மண்‌ துளைத்து நான்‌ 
செல்லும்‌ ஆழங்களில்‌ அவனை புதைப்பேன்‌. என்‌ 
கூரெயிற்றால்‌ எடுத்து முத்தமிடுவேன்‌. என்னில்‌ அவனை 
விதைத்து முளைத்தெழுவேன்‌. அவன்‌ வானில்‌ நானே 
கிழக்கும்‌ மேற்கும்‌ என ஒளிவிடுவேன்‌.” கண்கனிந்து 
அன்னை அவள்‌ தலைதொட்டாள்‌. “அவனை முழுதும்‌ 
அடைவாய்‌ நீ” என்றாள்‌. 


தோள்களென எழுந்தவற்றை அருகணைந்து கண்டாள்‌. 
வலத்தோளில்‌ வானம்‌ சுழித்து ஆழியென்றாகி அமைந்த 
முத்திரை. இடத்தோளில்‌ கடலோசை குவிந்த சங்கு. 
கழுத்துக்குழியை நடுமுள்ளாக்கி இருநிலையும்‌ 
நிகர்நின்ற துலாவென தோளெலும்புகள்‌. 
தோள்முழைகள்‌. மானுண்டு மயங்கும்‌ மலைப்பாம்பென 
புயங்கள்‌. அத்திமரத்தடியில்‌ ஒட்டி இறங்கிய 
முல்லைக்கொடி என பெருநரம்பு. அங்கே 
சுற்றிக்கட்டப்பட்ட தாலிக்‌ காப்பு. அலையென எழுந்து 
வந்து திசைவளைத்து அவளைச்‌ சூழும்‌ தோள்கள்‌. 
தலைசாய்த்து அவள்‌ இரவுறங்கும்‌ அரவணைகள்‌. அவள்‌ 
கழுத்தை வளைத்து தலைமயிர்‌ கோதும்‌ நாகபடமென 
கைகள்‌. ஐந்து ஒளிர்நாக்குகள்‌ எழுந்தவை. ஐந்து மணி 
கவ்வியவை. மீட்டும்‌ கைவிரல்கள்‌. அவ்விசை கேட்டு 
அதிரும்‌ கைவிரல்கள்‌. 


தீ பற்றி எழும்‌ ஒலியுடன்‌ அவள்‌ முன்‌ வந்தவள்‌ 
சாமுண்டி. இருவிழிக்‌ கரியில்‌ எரியென எழுந்த 
நுதல்விழிகள்‌. திசையெங்கும்‌ கிளைவிட்டு எழுந்த 
காட்டுமரமென எட்டு பெருங்கரங்கள்‌. சூலம்‌, வாள்‌, 
அம்பு, சக்கரம்‌ ஏந்திய வலக்கைகள்‌. வடச்சுருள்‌, கேடயம்‌, 
வில்‌, சங்கு கொண்ட இடக்கரங்கள்‌. செங்கனல்‌ விழுதென 
சடைகள்‌. மின்னல்கொடியென சுற்றித்‌ துடிக்கும்‌ 


செம்மணியாரங்கள்‌. கொள்ளிமீன்‌ நின்ற குண்டலங்கள்‌. 
“உன்‌ கொடையென்ன அவனுக்கு?” என்றது கீழ்வானில்‌ 
எழுந்த இடியோசை. 


“என்‌ பெருஞ்சினம்‌” என்றாள்‌ பாமா. “சொல்பொறுக்க 
மாட்டேன்‌. நிகர்‌ வைக்க ஒப்பேன்‌. முதல்சொல்‌ 
சொல்லேன்‌. மணியிடையும்‌ தலைதாழ மாட்டேன்‌.” 
அன்னை புன்னகைசெய்தாள்‌. “கொல்லும்‌ 
படைக்கலங்கள்‌ கொண்ட உடலுடன்‌ அவன்‌ முன்‌ 
நிற்பேன்‌. விழி எரிவேன்‌. முகம்‌ கனல்வேன்‌. கை துவள 
தோள்‌ நிமிர்வேன்‌. சொல்‌ பொங்குவேன்‌. சுடுவேன்‌. 
அணைந்து கரியாகி எஞ்சுவேன்‌... ஒருபோதும்‌ 
குளிரமாட்டேன்‌.” அன்னை நகைத்து “வாழ்க அவன்‌ 
குடி!” என்று அணைந்தாள்‌. 


எழுந்த நீலத்திருமுகம்‌. விழிவண்டுகள்‌ அமர்ந்த தாமரை. 
கருவளைத்‌ துண்டுகள்‌ என சுரிகுழல்‌ சரிந்த நெற்றி. நீ 
என சுட்டும்‌ விரலென மூக்கு. மலர்குழை தழைந்த காது. 
சிரிப்பை அள்ளி முகந்தூற்றும்‌ சிறுசிமிழ்க்‌ கண்கள்‌. 
நோக்கு நோக்கென்று கெஞ்சி நோக்கும்போது கவ்வி 
நோக்கு தழைந்ததும்‌ நகைப்பவை. நீலச்சுனையில்‌ 
விழுந்து கிடக்கும்‌ இரு விண்மீன்கள்‌. அன்றுண்ட 
வெண்ணை என்றும்‌ மணக்கும்‌ செவ்விதழ்‌. 
முத்தமிட்டால்‌ ஒட்டிக்கொள்ளுமோ என்ற மென்மீசை. 
பால்நிறைந்த பைதல்‌. தலையால்‌ முட்டித்தள்ளி 
துள்ளியோடும்‌ சிறுபயல்‌. காதல்கொண்டு புல்கி 
குனிபவனின்‌ மயல்‌. கனிந்து தலைகோதிச்‌ சொல்லும்‌ 
இன்சொல்‌. ஞானம்‌ உரைத்து அமைந்த குளிர்‌. எத்தனை 
நகை சூடியவை அவ்விதழ்கள்‌? 


மின்னல்‌ அதிர்ந்தமைய அவள்‌ முன்‌ எழுந்தவள்‌ 
இந்திராணி என்றறிந்தாள்‌. வெண்முகில்யானை மேல்‌ 
அமர்ந்திருந்தாள்‌. இளவெயில்பட்ட மேருவென மணிமுடி 
சூடியிருந்தாள்‌. செம்பொன்‌ பட்டாடை மின்னி அலுங்க 
வலக்‌ கால்மடித்து இடக்கால்‌ நீட்டி நிமிர்ந்தமர்ந்து 
புன்னகைத்தாள்‌. நீல எழில்விழிகள்‌ நடுவே நெற்றியில்‌ 
அமைந்த செந்தூரம்‌. காத்தும்‌ கனிந்தும்‌ விரிந்த 
கைகளில்‌ சங்கும்‌ சக்கரமும்‌ ஒளிர்ந்தன. “அரசி, சொல்க! 
ஏதளிப்பாய்‌ அவனுக்கு?” என்றாள்‌. 


“நிகரென அமர்வேன்‌” என்றாள்‌ பாமா. “அவன்‌ 
அடைந்தவற்றுக்கெல்லாம்‌ பாதியாவேன்‌. அவன்‌ அறம்‌ 
வளர்க்கையில்‌ துணையாவேன்‌. அரியணை 
வீற்றிருப்பேன்‌. அவன்‌ இல்லமெங்கும்‌ நிறைவேன்‌. 
முற்றத்தில்‌ கோலம்‌. முகப்பறையில்‌ மலர்ச்செண்டு. 


மஞ்சத்தில்‌ மது. அடுமனையில்‌ அனல்‌. புறக்கடையில்‌ 
பசு.” அன்னை கைதாக்கி அவள்‌ நெற்றியைத்‌ தொட்டு 
“அவ்வாறே ஆகுக!” என்று வாழ்த்தி மறைந்தாள்‌. 


குழலில்‌ எழுந்த விழியை அவள்‌ கண்டாள்‌. நோக்கா 
விழி. ஒரு சொல்லும்‌ எஞ்சாதது. அழகொன்றே ஆகி 
அமைந்தது. காற்றில்‌ மெல்ல நலுங்கியது. கருமுகில்‌ மேல்‌ 
எழுந்த இந்திரநீலம்‌. அவள்‌ அருகணைய இளந்தென்றல்‌ 
என அவள்‌ முன்‌ தோன்றியவள்‌ பிராமி. விழிமணி 
மாலையென ஒழுகிய ஓங்காரம்‌. வான்கங்கை நிறைத்த 
பொற்கமண்டலம்‌. குளிர்முகில்‌ தேங்கிய விரிவிழிகள்‌. 
வாழ்த்தும்‌ வளமும்‌ என ஆன செங்கைகள்‌. அலைபிறந்த 
நுரையென தாவி கொண்ட அன்னம்‌ மேல்‌ மலரமர்வில்‌ 
அமர்ந்து புன்னகைத்து அவள்‌ வினவினாள்‌ 
“அளிப்பதற்கு எஞ்சுவதென்ன மகளே?” 


“அவன்‌ மறைந்தபின்‌ எஞ்சும்‌ விழிநீர்‌” என்றாள்‌ பாமா. 
“இறுகி ஒரு வைரமென்றாகி அது என்னில்‌ நிறையும்‌. 
அதை விண்ணுக்கு எடுத்துச்சென்று அவனுக்குப்‌ 
படைப்பேன்‌. ஏழ்பிறவியில்‌ எவரும்‌ தீண்டாத ஒன்று. 
அவன்‌ சொல்‌ நின்ற கலம்‌. அவன்‌ குடி எழுந்த நிலம்‌. 
அவன்‌ குலநினைவுகளில்‌ அன்னையென்றாவேன்‌. 
அவன்‌ கொடிவழியினர்‌ பாடும்‌ பெருந்தெய்வம்‌ நான்‌.” 
அன்னை விழிமலர்ந்து “அருள்‌ பெறுக!” என வாழ்த்தி 
மறைந்தாள்‌. 


ஏழு எட்டு வைத்து அவனருகே சென்றணைந்தபோது 
அவள்‌ மேலுதடு பனித்திருந்தது. நடுங்கும்‌ கைகளில்‌ 
நின்று குவளை அதிர்ந்துகொண்டிருந்தது. அவன்‌ 
அருகே நின்றிருந்த அவள்‌ தந்தையிடம்‌ 
சொல்லாடிக்கொண்டிருந்தான்‌. அவள்‌ 
அசைவைக்கண்டு திரும்பி நோக்கினான்‌. “என்‌ மகள்‌, 
சத்யபாமை” என்றார்‌ சத்ராஜித்‌. “தங்கள்‌ குலம்‌ 
வாழ்த்தப்பட்டது” என்றான்‌. “தங்களுக்கான அமுதம்‌” 
என்று அவள்‌ சொன்னதை உதடுகள்‌ உச்சரிக்கவில்லை. 
அவன்‌ கைநீட்டி அவள்‌ தாலத்தை பெற்றுக்கொண்டான்‌. 
தாளா எடை ஒன்று அகன்றது போல்‌ அவள்‌ நிமிர்ந்தாள்‌. 


அப்பத்தை வலக்கையில்‌ எடுத்து அவன்‌ மெல்ல 
கடிப்பதை, இடக்கையில்‌ ஏந்திய குவளையிலிருந்து ஒரு 
மிடறு அருந்துவதை, மென்மயிர்படிந்த அவன்‌ கன்னம்‌ 
அசைவதை அவள்‌ நோக்கி நின்றாள்‌. பின்னாலிருந்து 
அவளை செவிலியன்னை நோக்குவதை உணர்ந்து 
திரும்பி நோக்கினாள்‌. “வந்துவிடு” என்று உதடை 
அசைத்துச்‌ சொல்லி விழியால்‌ ஆணையிட்டாள்‌. 


எங்கிருக்கிறோம்‌ என்று உணர்ந்து ஒரு கணம்‌ 
விதிர்த்தாள்‌. ஓசைகேட்ட இளமான்‌ என துள்ளி திரும்பி 
ஓடிச்சென்று அன்னையை அணுகி 
தோள்தழுவிக்கொண்டாள்‌. “மாமங்கலையாகுக 
கண்ணே!” என்றாள்‌ மஹதி. 

யமுனையின்‌ படகுத்துறையில்‌ வண்ணக்கொடிகள்‌ 
பறக்கும்‌ ஏழு அணிப்படகுகள்‌ அணைந்ததை 
சத்யபாமையின்‌ தோழி ராகினிதான்‌ முதலில்‌ பார்த்தாள்‌. 
“யாரது படித்துறையில்‌?” என்று நீண்ட கழுத்தை நீட்டி 
நோக்கியபோது அவை வணிகப்படகுகள்‌ அல்ல என்று 
அறிந்தாள்‌. வியப்புடன்‌ “அவை அணிப்படகுகள்‌ 
அல்லவா?” என்றாள்‌. 


மஹதி எட்டிப்பார்த்து “மரங்கொத்திக்‌ கொடிகள்‌. அவை 
பார்ஸ்வ குலத்தவருக்குரியவை அல்லவா? எங்கு 
வருகிறார்கள்‌?” என்று சொன்னதுமே அவளுக்கு 
புலப்பட்டுவிட்டது. “ஏடி, உள்ளே சென்று அரசியிடம்‌ 
சொல்‌. விருந்து வந்துகொண்டிருக்கிறது” என்றாள்‌. 
“என்ன விருந்து?” என்றாள்‌ ராகினி. அதற்குள்‌ ஆய்ச்சி 
ஒருத்தி புரிந்துகொண்டாள்‌. “மணத்தூது வருகிறது. 
அரசரும்‌ நீண்டநாளாக இதைத்தான்‌ எதிர்நோக்கிக்‌ 
கொண்டிருந்தார்‌ என்றார்கள்‌” என்றாள்‌. 


ராகினி ஒருகணம்‌ கடந்து அதைப்புரிந்துகொண்டு 
திரும்பி சிற்றாடையை அள்ளிக்கொண்டு துள்ளி ஓடி 
இல்லத்திற்குள்‌ சென்று சிறுதிண்ணையில்‌ 
மலர்தொடுத்துக்கொண்டிருந்த சத்யபாமையை அணுகி 
“எழுந்திரடீ. உன்னை மணம்பேச வருகிறார்கள்‌” 
என்றாள்‌. சத்யபாமா கனவு நிறைந்த விழிகளுடன்‌ 
நிமிர்ந்து “என்ன?” என்றாள்‌. ராகினி படபடப்புடன்‌ 
அமர்ந்துகொண்டு “உன்னை மணம்பேச 
பார்ஸ்வகுடியினர்‌ வருகிறார்கள்‌. யமுனையில்‌ ஏழு 
அணிப்படகுகள்‌ அணைந்துள்ளன. குலமூத்தாரும்‌ 
தந்தையுமாக சததன்வா வருகிறார்‌ என்றாள்‌ 
செவிலியன்னை?” என்றாள்‌. 


அப்போதும்‌ சொற்கள்‌ சத்யபாமைக்கு 
பொருளாகவில்லை. “எவரை?” என்றாள்‌. “என்னை, 
போதுமா? இங்கே மணம்பேச எவரிருக்கிறார்கள்‌?” 
என்றாள்‌ ராகினி. “உன்னைத்தான்‌... எழுந்திரு. பட்டும்‌ 
பொன்னும்‌ அணிந்துகொள்‌. பொட்டிட்டு பூச்சூடு... 
அன்னை இதோ வருவார்கள்‌.” அவள்‌ 
பேசிக்கொண்டிருக்கையிலேயே மாலினி ஆடை ஒலிக்க 
அணுகி வந்து “ஏடீ, என்ன செய்கிறாய்‌? எழுந்து 


அணிசெய்துகொள்‌. உன்‌ தந்தையின்‌ ஆணை” என்றாள்‌. 
ராகினி “நான்‌ அதைத்தான்‌ சொல்லிக்கொண்டிருந்தேன்‌ 
அரசி...” என்றாள்‌. மாலினி “இப்படி 
சொல்லிக்கொள்ளாமல்‌ வருகிறார்கள்‌... எப்போது 
அமுது சித்தமாகவேண்டுமென தெரியவில்லையே” என்று 
புலம்பியபடியே உள்ளே ஓடினாள்‌. 


ராகினி “எழுந்துவந்து நோக்கு... உன்னை மணமாலை 
தேடிவரும்‌ சித்திரம்‌ உன்‌ நினைவில்‌ 
நிற்கவேண்டுமல்லவா?” என்று கைபற்றி எழுப்பினாள்‌. 
சத்யபாமா எழுந்தபோது மடியிலிருந்து மலர்கள்‌ 
உதிர்ந்தன. “என்னடி இது? மலர்தொடுக்கும்‌ அழகா இது? 
ஒரு கண்ணியும்‌ இறுகவில்லையே... கனவுகண்டு 
அமைந்தாயா?” என்றாள்‌ ராகினி. உலர்ந்த இதழ்களும்‌ 
கன்றியதுபோன்ற முகமுமாக சத்யபாமா “நான்‌ மலரை 
நோக்கவில்லையம” என்றாள்‌. “எதைத்தான்‌ நோக்கினாய்‌ 
இத்தனை நேரம்‌?” என்ற ராகினி “சரி, மணச்செய்தி 
வந்ததும்‌ நல்லதே. உன்‌ கனவு கனியட்டும்‌... வா” என்று 
கைபற்றி இழுத்தாள்‌. 


சத்யபாமா அவளுடன்‌ சென்று ஏணி மேல்‌ ஏறி மாடம்‌ மீது 
நின்று நோக்கினாள்‌. செந்நிறச்‌ சித்திரப்பாய்கள்‌ 
ஒவ்வொன்றாக சுருங்க கண்ணெதிரே வாடும்‌ மலர்போல 
படகுகள்‌ கரையை அடைந்தன. முதல்படகிலிருந்த 
காவலர்‌ இறங்கி பலகைகளை நீட்ம படகின்‌ மேல்‌ 
வைத்தனர்‌. உள்ளிருந்து பார்ஸ்வ குலத்தின்‌ 
மரங்கொத்திக்‌ கொடியுடன்‌ ஒருவன்‌ இறங்க தொடர்ந்து 
எழுவர்‌ முழவுகளும்‌ கொம்புகளும்‌ மணிகளும்‌ 
முழக்கியபடி வந்தனர்‌. “மங்கல இசையுடன்‌ 
வருகிறார்கள்‌... செவிலியன்னை படகில்‌ இசைச்சூதர்‌ 
இருப்பதைப்‌ பார்த்துத்தான்‌ சொல்லியிருக்கிறாள்‌” 
என்றாள்‌ ராகினி. 


சத்யபாமா பொருள்‌ திரளாத விழிகளுடன்‌ நோக்கி 
நின்றாள்‌. “விழிகளால்‌ அள்ளிக்கொள்ளமு... நீ எண்ணி 
எண்ணி துலக்கிவைக்கும்‌ காட்சியென இது 
திகழவிருக்கிறது” என்றாள்‌ ராகினி. யார்‌ அவள்‌ 
என்பதுபோல சத்யபாமா திரும்பி நோக்கினாள்‌. 
படகிலிருந்து பார்ஸ்வகுடி ஆளும்‌ கூர்மபுரியின்‌ அரசர்‌ 
கிருதாக்னி இறங்க அவருக்குப்பின்னால்‌ சததன்வா 
இறங்கினான்‌. அப்போதுதான்‌ சத்யபாமா அக்காட்சிக்கு 
என்ன பொருள்‌ என்று உணர்ந்து ராகினியின்‌ 
கையைப்பற்றி “எனக்காகவா வருகிறார்கள்‌?” என்றாள்‌. 
“அம்‌, உனக்காகத்தான்‌. பலநாட்களாகவே 
இந்தப்பேச்சுதான்‌ நிகழ்ந்துகொண்டிருக்கிறது” என்றாள்‌ 


ராகினி. “உன்‌ தந்தை கூர்மபுரியினரின்‌ துணையுடன்‌ 
தன்‌ நகரை வலுப்படுத்த எண்ணுகிறார்‌. களிந்தகமும்‌ 
கூர்மபுரியும்‌ இணைந்தால்‌ யமுனைக்கரையில்‌ 
மதுராபுரிக்கு நிகராக நின்றிருக்கமுடியும்‌ என்று அவர்‌ 
எண்ணுவதாக சொன்னார்கள்‌.” 


சத்யபாமா எதையுமே உளம்கொண்மருக்கவில்லை. 
“இங்குதான்‌ இருக்கிறாய்‌. மத்துச்‌ சரடிழுக்கும்‌ ஆய்ச்சியர்‌ 
அறிந்ததைக்கூட நீ அறிந்திருக்கவில்லையா?” என்று 
அவளது திகைத்த விழி நோக்கி ராகினி கேட்டாள்‌. 
“நானறியேனடி...” என்றாள்‌ சத்யபாமா. “மதுராவை 
யாதவர்கள்‌ வென்றதுமே இது தொடங்கிவிட்டது. 
தன்னந்தனியாகச்‌ சென்று கம்சரைக்‌ கொன்றதனாலேயே 
மதுராவுக்கு முழுமுதல்‌ தலைவராக இளைய யாதவர்‌ 
ஆகிவிட்டார்‌. அஸ்தினபுரியின்‌ படைகொண்டுவந்து 
மதுராவை கைப்பற்றியதனால்‌ அவர்கள்‌ 
யாதவர்களுக்குச்‌ செலுத்தவேண்டிய கடன்‌ என 
ஏதுமில்லை. யாதவர்கள்தான்‌ இன்று அவரை 
நம்பியிருக்கிறார்கள்‌” என்றாள்‌ ராகினி. யாதவன்‌ என்ற 
சொல்லையன்றி எதையும்‌ சத்யபாமையின்‌ உள்ளம்‌ 
கொள்ளவில்லை. 


”இளைய யாதவர்‌ தெற்கே கூர்ஜரத்தின்‌ கடற்கரையில்‌ 
நகர்‌ ஒன்றை அமைக்கவிருப்பதாக 
பேசிக்கொள்கிறார்கள்‌. அவருக்கு அஸ்தினபுரியை 
ஆளும்‌ அவரது அத்தையின்‌ செல்வத்துணை உள்ளது. 
மதுராவை வெல்வதுவரை யாதவர்கள்‌ ஒற்றுமையாக 
இருந்ததே அரிது என்று செவிலியன்னை சொல்கிறாள்‌. 
இன்று அனைவரும்‌ இளைய யாதவரைத்தான்‌ 
அஞ்சிக்கொண்டிருக்கிறார்கள்‌. யாதவர்களின்‌ பன்னிரு 
குலங்களுக்கும்‌ அவரே தலைவர்‌ என்பதுபோல ஒரு 
பேச்சு எங்கும்‌ உள்ளது. யாதவ இளையோரெல்லாம்‌ 
அவரைத்தான்‌ தங்கள்‌ அரசராக எண்ணுகிறார்கள்‌...” 
என்றாள்‌ ராகினி. அறிந்ததை எல்லாம்‌ பேசிவிட விழைவு 
எழுந்தாலும்‌ சத்யபாமா எதையும்‌ 
சிந்தைகொள்ளவில்லை என்று உணர்ந்தாள்‌. 


கீழிருந்து செவிலியன்னை கூவியழைத்து “என்னடி 
செய்கிறீர்கள்‌? நீராடி ஆடைமாற்றுகிறீர்களா 
இல்லையா?” என்றாள்‌. “இதோ” என்ற ராகினி “விரைந்து 
வாடி... இல்லையேல்‌ நான்‌ பழிகேட்கவேண்டியிருக்கும்‌” 
என்றாள்‌. சத்யபாமா வருபவர்களையே 
நோக்கிக்கொண்டிருந்தாள்‌. சததன்வா பொன்னூல்‌ 
பின்னலிட்ட வெள்ளை அரையாடையும்‌ இளமஞ்சள்‌ 
மேலாடையும்‌ பொன்னாலான குடிச்சின்னம்‌ 


பதிக்கப்பட்ட செவ்வண்ணத்‌ தலைப்பாகையும்‌ அணிந்து 
மார்பில்‌ மணியாரம்‌ துவள நடந்தான்‌. அவன்‌ தந்தை 
கிருதாக்னி பொன்னூல்‌ பின்னிய ஆடைகளும்‌ 
குடிச்சின்னத்திற்குமேல்‌ செங்கழுகின்‌ இறகும்‌ 
சூடியிருந்தார்‌. தலைதூக்கிய மரம்கொத்தியை 
முனையில்‌ கொண்டிருந்த வெள்ளிக்கோலை கையில்‌ 
வைத்திருந்தார்‌. 


சத்யபாமா “கீழே செல்வோம்‌... அவர்கள்‌ தந்தையை 
நோக்கி முகமன்‌ சொல்லி முடிப்பதற்குள்‌ 
சித்தமாகிவிடுவேன்‌” என்றாள்‌. “அய்யோடு... நீ 
இவரைத்தான்‌ நெஞ்சில்‌ வைத்திருந்தாயா? உன்‌ 
பொருளெழா விழிகளை நோக்கி நானும்‌ என்னவோ 
எண்ணிவிட்டேனே?” என்றாள்‌ ராகினி. சத்யபாமா 
கீழிறங்கிச்‌ சென்று செவிலியன்னை மஹதியிடம்‌ “என்‌ 
நீராட்டுக்கு எடுத்துவையுங்கள்‌ அன்னையே” என்றாள்‌. 
மஹதி புன்னகையுடன்‌ அவளை நோக்கிவிட்டு 
ராகினியிடம்‌ “செம்மஞ்சளும்‌ பயற்றுமாவும்‌ 
எடுத்துக்கொடு. அவள்‌ அணியவேண்டிய ஆடையை 
நான்‌ சித்தமாக்குகிறேன்‌” என்றாள்‌. “வாடி” என்று ராகினி 
அவள்‌ கைபற்றி அழைத்துச்சென்றாள்‌. 


மரப்பட்டைகள்‌ சூழ்ந்த குளியலறையில்‌ பீடத்திலமர்ந்த 
சத்யபாமையை ராகினி நீராட்டினாள்‌. செம்மஞ்சள்‌ 
அவள்‌ உடலை பொன்னாக்கியதைக்‌ கண்டு 
“யாதவக்குடியில்‌ உன்னைப்போல்‌ பொற்பாவையென 
எவருமில்லையமடு” என்றாள்‌. சத்யபாமா 
புன்னகைசெய்தாள்‌. மஹதி பொற்பின்னல்‌ கரையிட்ட 
சிற்றாடையும்‌ செந்நிறமலர்கள்‌ பின்னிய பீதர்நாட்டு 
பட்டு மேலாடையும்‌ எடுத்து வைத்திருந்தாள்‌. 
நீலக்கடம்பின்‌ காய்போன்ற குழைகளை அணிந்தாள்‌. 
மார்பில்‌ வேப்பிலையடுக்கியதுபோன்ற 
சரப்பொளியாரம்‌. நீர்த்துளியென மணியாரம்‌. நீலம்‌ 
பதித்த பொன்வளையல்கள்‌. அன்னை 
அணிசூட்டிக்கொண்டிருந்தபோது ராகினி அவள்‌ 
கால்களுக்கு செம்பஞ்சுக்குழம்பிட்டாள்‌. கைகளுக்கு 
செம்பஞ்சிட்டு அந்நிறம்‌ ஆடையில்‌ படாதிருக்க மெல்லிய 
துணியால்‌ சுற்றிக்கட்டினாள்‌. 


அன்னை உள்ளே வந்து மூச்சிரைக்க “மஹதி, அவர்கள்‌ 
அரசரில்லத்தை அடைந்துவிட்டனர்‌. இளையவரும்‌ 
உடனிருக்கிறார்‌. மணம்‌ கோரவே வந்துள்ளனர்‌. 
அவர்களை அரசரும்‌ இளையவரும்‌ வரவேற்றதைப்‌ 
பார்த்தால்‌ முன்னரே செய்தியறிவிக்கப்பட்டிருக்கிறது 
என்று தெரிகிறது” என்றாள்‌. “ஆம்‌, செய்தியின்றி 


இத்தனை பேர்‌ வரமாட்டார்கள்‌” என்றாள்‌ மஹதி. 
“அப்படியென்றால்‌ ஏன்‌ நமக்கு சொல்லவில்லை?” என்று 
மாலினி கேட்டாள்‌. “எதையோ அஞ்சுகிறார்கள்‌. இவள்‌ 
மணத்தை எவருமறியாமல்‌ முடித்துவிட 
எண்ணுகிறார்கள்‌.” மாலினி விழி சுருக்கி எவரை?” 
என்றாள்‌. “இன்று யாதவப்பெண்கள்‌ அனைவருமே 
அவன்‌ விரிந்த மார்பைத்தானே கனவுகாண்கிறார்கள்‌?” 
என்றபடி சத்யபாமையின்‌ குழல்கற்றைகளுக்கு 
குங்கிலியப்புகை காட்டினாள்‌ மஹதி. 


அன்னை திரும்பி அவளை நோக்கி சினந்து “என்ன 
சொல்கிறாய்‌? அவர்‌ இன்று பாரதமே நோக்கும்‌ 
பெருமன்னர்‌. அங்கே கடலோர நகரம்‌ 
கால்கோளிடப்பட்டுவிட்டது என்கிறார்கள்‌. பாஞ்சாலன்‌ 
மகளையே அவர்‌ மணம்கொள்ளக்கூடுமென்று 
கேள்விப்பட்டேன்‌. கூர்ஜரனும்‌ மாளவனும்‌ வங்கனும்‌ 
கலிங்கனும்‌ தங்கள்‌ இளவரசிகளுடன்‌ அவருக்காக 
காத்திருக்கிறார்கள்‌. காடுசுற்றி கன்றுமேய்க்கும்‌ 
யாதவப்பெண்ணையா மணக்கப்போகிறார்‌? 
அரியணையமர்ந்து கோலேந்துபவளுக்கு செம்மொழியும்‌ 
தொல்மொழியும்‌ தெரிந்திருக்கவேண்டாமா? அவைமுன்‌ 
தோன்றி அவள்‌ அரசு சூழவேண்டாமா?” என்றாள்‌. 
“பெண்களுக்கென்ன, கனவுகாண்பதுதானே வேலை?” 
என்றாள்‌ ராகினி. “சித்தமாகி வாடீ” என்றபடி மாலினி 
திரும்பிச்சென்றாள்‌. 


நறுமணம்‌ ஏறிய குழலை சுற்றிக்கட்டி கொண்டையாக்கி 
அதில்‌ மணிமாலைகளை சுற்றிக்கட்டினாள்‌ மஹதி. 
முல்லைச்சரம்‌ சுற்றி முனை தொங்கவிட்டாள்‌. 
நெற்றிச்சுட்டியும்‌ பில்லைகளும்‌ பொருத்தினாள்‌. 
“ஆடிநோக்குகிறாயா கண்ணே?” என்றாள்‌. ஆம்‌ என்று 
சொல்லி சத்யபாமா எழுந்து தன்‌ ஆடையை மெல்ல 
கையால்‌ அழுத்தி மடிப்பு குலையாது நடந்து சென்று 
ஆடிமுன்‌ நின்றாள்‌. உடலை மெல்லத்திருப்பி தன்னை 
நோக்கி கையால்‌ கூந்தலை அழுத்தி பில்லையை 
பொருத்திக்கொண்டாள்‌. மேலாடை மடிப்பை சீரமைத்து 
திரும்பி ராகினியிடம்‌ “ஒரு ஊசி” என்றாள்‌. 


ஊசியை எடுத்து ஆடையை பொருத்தியபடி ராகினி 
“மணக்கோலம்‌ அமைந்துவிட்டதடி பாமா” என்றாள்‌. 
“உன்னைக்‌ கண்டதுமே முடிவுசொல்லிவிடுவார்கள்‌. 
களிந்தகமும்‌ கூர்மபுரியும்‌ ஒன்றாகலாகாதென்று 
மதுராபுரியினர்‌ எண்ணக்கூடுமென்றுதான்‌ இதை 
இத்தனை மந்தணமாக்கியிருக்கிறார்கள்‌.” அவள்‌ 
கண்ணாடியில்‌ தன்னை நோக்கிக்‌ கொண்டாள்‌. 


கண்களில்‌ செவ்வரி ஓடியிருந்தது. முகத்துக்குள்‌ குருதி 
வெம்மைகொண்டு ஓடத்தொடங்கிவிட்டிருந்தது. 


அன்னை உள்ளே வந்து “அரசர்‌ 
செய்தியனுப்பியிருக்கிறார்‌. உன்னை மன்‌ 

அனுப்பும்படி சொல்கிறார்‌... அடி ராகினி, வும்‌. உடன்‌ 
செல்லடி... ஆடைமாற்றிக்கொள்‌” என்றாள்‌. ராகினி 
“எனக்கென்ன, சற்று நேரம்‌” என்றாள்‌. “கையில்‌ 
அமுதுடன்‌ செல்‌. முதலில்‌ கூர்மபுரியின்‌ அரசரிடம்‌ அதை 
கொடு. அவர்‌ உன்னை வாழ்த்தியதும்‌ தலைவணங்கி 
முகமன்‌ சொல்‌. அதன்பின்‌ திரும்பி இளவரசரிடம்‌ கொடு. 
அவர்‌ சொல்லும்‌ இன்சொல்லுக்கு மறுமொழி சொல்‌. 
அவையை வணங்கி மீண்டுவா” என்றாள்‌ மாலினி. 
திரும்பி ராகினியிடம்‌ “அவள்‌ தோள்பற்றி பின்னால்‌ 
நின்றுகொள்‌. அவள்‌ பணிந்து முடித்ததும்‌ நீயும்‌ 
இன்சொல்‌ சொல்லி அழைத்துக்கொண்டு வந்துவிடு” 
என்றாள்‌. ராகினி “நான்‌ பார்த்துக்கொள்கிறேன்‌ அரசி” 
என்றாள்‌. 


அரசரில்லம்‌ மறுமுனையில்‌ தனித்திருந்தது. அதன்‌ 
முன்னால்‌ கூர்மபுரியில்‌ இருந்து வந்த காவலர்களும்‌ 
இசைச்சூதர்களும்‌ மகிழமரத்தடியிலும்‌ மரமல்லி 
மரத்தடியிலும்‌ நிழல்நோக்கி அமர்ந்திருந்தனர்‌. அவர்கள்‌ 
வருவதைக்கண்டு ஒருவன்‌ சொல்ல அத்தனை 
முகங்களும்‌ திரும்பி நோக்கி மலர்ந்தன. முதிய சூதர்‌ 
ஒருவர்‌ தலைமேல்‌ கைகூப்பி ஏதோ சொன்னார்‌. 
சத்யபாமா அத்தனை நோக்குகளையும்‌ தன்மேல்‌ ஏற்று 
ஏதுமறியாதவள்‌ போல சீரான அடிவைத்து நிமிர்ந்த 
தலையுடன்‌ நடந்து சென்றாள்‌. இல்லம்‌ விட்டு வெளியே 
வந்ததுமே அவள்‌ நடை மாறிவிட்டதை ராகினி 
கண்டாள்‌. அவளுக்குள்‌ அறியாதெய்வமொன்று 
குடியேறியதைப்போல. 


அரசரில்லத்தின்‌ முற்றத்தை அவள்‌ அடைந்தபோது 
சத்ராஜித்தின்‌ அணுக்கச்சேவகனாகிய அஜன்‌ ஓடிவந்து 
வணங்கி “வருக இளவரசி... தங்களுக்காகவே 
காத்திருக்கிறோம்‌” என்றான்‌. ராகினி “இளவரசி, 
தாலத்தை வாங்கிக்கொள்ளுங்கள்‌” என்றாள்‌. சத்யபாமா 
அதை தன்‌ கையில்‌ வாங்கிக்கொண்டு பட்டாடையை 
மெல்ல ஒதுக்கி படிகளில்‌ காலடி எடுத்துவைத்து உள்ளே 
சென்றாள்‌. வட்டவடிவமான இல்லத்தின்‌ நடுவே இருந்த 
பெருங்கூடத்தில்‌ இடப்பட்ட பீடங்களில்‌ சத்ராஜித்தும்‌ 
கிருதாக்னியும்‌ எதிரெதிரே அமர்ந்திருந்தனர்‌. 
சத்ராஜித்தின்‌ அருகே பிரசேனர்‌ நின்றிருக்க 
கிருதாக்னியின்‌ பின்னால்‌ சததன்வா நின்றிருந்தான்‌. 


பார்ஸ்வகுலத்து மூத்தவர்‌ மூவர்‌ அருகே 
அமர்ந்திருந்தனர்‌. 

அனைவர்‌ விழிகளும்‌ அவளை நோக்கி திரும்ப 
சத்யபாமா நிமிர்ந்த நோக்கும்‌ புன்னகையுமாக 
அவர்களை நோக்கியபடி அருகே சென்றாள்‌. 
அவளுடைய நடையிலிருந்த மாறுதலை அக்கணமே 
சத்ராஜித்‌ அடையாளம்‌ கண்டுகொண்டார்‌. வெயில்மங்கி 
மீள்வதுபோல புன்னகை அணைந்து எழ “என்‌ மகள்‌ 
பார்ஸ்வரே. இவளை அந்தகக்‌ குலத்தின்‌ விளக்கு 
என்கிறார்கள்‌ பாணர்கள்‌” என்றார்‌. கிருதாக்னி அவளை 
மலர்ந்த முகத்துடன்‌ நோக்கி “யாதவகுலத்திற்கே 
மணிவிளக்கு என்றிருக்கவேண்டும்‌... அந்தகரே, 
கைகூப்பி வணங்கவேண்டுமென்றே என்‌ உள்ளம்‌ 
எழுகிறது” என்றார்‌. சததன்வாவின்‌ உடல்‌ காற்றில்‌ 
எழத்தவிப்பதுபோலிருந்தது. 


சத்யபாமா தாலத்தை மூடிய வெண்பட்டை விலக்கி 
பொற்குவளையை கிருதாக்னியிடம்‌ நீட்டியபடி “அமுது 
ஏற்றுக்கொள்க மூத்தவரே!” என்றாள்‌. அவர்‌ குவளையை 
எடுத்துக்கொண்டு “திருமகள்‌ அளிக்கும்‌ அமுதென்றே 
கொள்கிறேன்‌ குழந்தை” என்றார்‌. “இத்தருணத்தில்‌ 
எங்கள்‌ மூதன்னையர்‌ அனைவரையும்‌ வாழ்த்தட்டும்‌” 
என்ற சத்யபாமா திரும்பி சததன்வாவிடம்‌ தாலத்தை 
நீட்டி “அமுது கொள்க இளவரசே!” என்றாள்‌. அவன்‌ 
குவளையை எடுத்துக்கொண்டு “இந்நாள்‌ என்றும்‌ 
நினைவில்‌ வாழவேண்டும்‌” என்றான்‌. 
“பார்ஸ்வகுலத்தின்‌ வருகை அத்தகையது” என்றாள்‌ 
சத்யபாமா. திரும்பி பார்ஸ்வகுலமூத்தாருக்கு 
அமுதளித்துவிட்டு தாலத்தை ராகினியிடம்‌ நீட்டினாள்‌. 


ராகினி தலைவணங்கி “மங்கலங்கள்‌ பூக்கும்‌ வேளை 
என்று பாணர்‌ சொன்னார்கள்‌. நற்செய்தியுடன்‌ 
வந்திருக்கிறீர்கள்‌. அனைவரையும்‌ வணங்குகிறேன்‌” 
என்றாள்‌. சத்ராஜித்‌ அவர்கள்‌ செல்லலாம்‌ என்பதுபோல 
மெல்ல விழியசைத்தார்‌. சத்யபாமா “மூத்தவரே, தாங்கள்‌ 
எதற்கு வந்திருக்கிறீர்கள்‌ என்று நான்‌ அறியலாமா?” 
என்றாள்‌. சத்ராஜித்‌ ஏதோ சொல்லப்போக கிருதாக்னி 
அதை கையால்‌ தடுத்து “அறியலாம்‌ குழந்தை. முன்பு நம்‌ 
அன்னையர்‌ அவையமர்ந்து அரசாண்டனர்‌ என்று 
கேட்டிருக்கிறேன்‌. அவர்களின்‌ முகம்‌ 
உன்னைப்போலத்தான்‌ ஒளியுடன்‌ 
இருந்திருக்கவேண்டும்‌” என்றார்‌. “நாங்கள்‌ என்‌ 
மைந்தனுக்கு உன்னை மணக்கொடை கோரி 
வந்திருக்கிறோம்‌.” 


“அதன்‌ நோக்கத்தை நீங்கள்‌ விளக்கவேண்டுமென 
விழைகிறேன்‌” என்றாள்‌ சத்யபாமா. “முதன்மை நோக்கம்‌ 
என்‌ மைந்தன்‌ உன்மேல்‌ மாளா பெருமையல்‌ 
கொண்டிருக்கிறான்‌ என்பதே. அவன்‌ விழிகளை 
நோக்கியதுமே இதை முடிப்பதென்று நான்‌ 
முடிவெடுத்தேன்‌. உன்னைக்‌ கண்டபின்‌ என்‌ குடிவாழ 
நான்‌ செய்யக்கூடுவது இது ஒன்றே என்று 
உறுதிபூண்டேன்‌” என்றார்‌ கிருதாக்னி. “ஆனால்‌ 
இன்றைய அரசுநிலையையும்‌ நீ அறிந்திருப்பாய்‌. 
விருஷ்ணிகுலம்‌ இன்று யாதவர்களுக்கு 
தலைமைதாங்குகிறது. மதுவனத்தை சூரசேனர்‌ 
ஆள்கிறார்‌. அவர்‌ மகளைப்‌ பெற்ற குந்திபோஜரால்‌ 
ஆளப்படுகிறது மார்த்திகாவதி. மதுராவை மூத்தயாதவர்‌ 
பலராமர்‌ ஆள்கிறார்‌. வசுதேவரின்‌ துணைவி தேவகி 
உத்தரமதுராபுரியின்‌ மூதரசியும்கூட. சதபதத்தை ஆளும்‌ 
போஜகுலத்து கிருதவர்மன்‌ தன்‌ வாளை உருவி இளைய 
யாதவனின்‌ காலடியில்‌ வைத்துவிட்டான்‌. ஆகவே யாதவ 
அரசுகளில்‌ நமது இரு அரசுகள்‌ அன்றி அனைத்துமே 
ஓரணியில்‌ நின்றிருக்கின்றன. நாம்‌ இருவரும்‌ 
ஒன்றாகவில்லை என்றால்‌ அழிவோம்‌. ஆகவே உன்‌ 
தந்தை இந்த மணத்தை விழைகிறார்‌.” 


“அழிவோம்‌ என்பது உங்கள்‌ அச்சமா?” என்றாள்‌ 
சத்யபாமா. “இல்லை குழந்தை. அரசு சூழ்தலில்‌ 
எப்போதும்‌ நிகழ்வது இது. யாதவப்பெருங்குலங்களில்‌ 
அரசெனத்‌ திரண்டவை இவையே. நாங்கள்‌ 
அமைத்துள்ள இவ்விரு அரசுகளையும்‌ அழித்துவிட்டால்‌ 
மட்டுமே யாதவர்களின்‌ ஓரரசாக துவாரகை எஞ்சமுடியும்‌. 
எந்த அரசுவிற்பன்னனும்‌ அதையே எண்ணுவான்‌” 
என்று கிருதாக்னி சொன்னார்‌. பார்ஸ்வமூத்தார்‌ ஒருவர்‌ 
“குழந்தை, ஓர்‌ அரசென்பது எளிதாக உருவாவதல்ல. 
காட்டில்‌ ஆயிரம்செடிகள்‌ முளைக்கும்‌. 
தலைமுறைக்கொரு ஆலமரமே வேரோடி எழும்‌. இவ்விரு 
அரசுகளும்‌ நாமடைந்த வெற்றிகள்‌. நாம்‌ இவற்றை 
இழக்கலாகாது” என்றார்‌. 


“அவ்வண்ணமென்றால்‌, நீங்கள்‌ இருவரும்‌ 
கூட்டமைப்பது துவாரகைக்கு அறைகூவல்‌ அல்லவா? 
அவரது படைவந்து உங்களைச்‌ சூழ்ந்தால்‌ என்ன 
செய்வீர்‌? போரிட்டு நிற்கும்‌ வல்லமை உள்ளதா 
நம்மிடம்‌?” என்றாள்‌ சத்யபாமா. “இல்லை. இன்று நாம்‌ 
சிறியநாடுகளே. ஆனால்‌ நாம்‌ மகதத்தை 
துணைகொள்ளமுடியும்‌. இளைய யாதவனை மகதம்‌ 
அஞ்சிக்கொண்டிருக்கிறது. அவன்‌ அஸ்தினபுரியின்‌ 
துணைவன்‌ என்று கணித்து தருணம்‌ 


நோக்கியிருக்கிறது” என்றார்‌ கிருதாக்னி. “இளையவன்‌ 
துவாரகையை அமைப்பதற்குள்‌ ஒரு போர்‌ 
எழவேண்டுமென விழைகிறார்‌ மகதத்தை ஆளும்‌ 
ஜராசந்தர்‌. இளையவனோ துவாரகையை 
அமைப்பதுவரை போரை விழையவில்லை... இன்று நாம்‌ 
மகதத்தை துணைகொண்டால்‌ நம்மை துவாரகை 
தீண்டமுடியாது.” 


“மூத்தோரே, யாதவர்களின்‌ பேரரசு ஒன்று 
அமையாதிருக்கும்பொருட்டு நாம்‌ மகதத்தை நாடுகிறோம்‌ 
என்றல்லவா இதற்குப்பொருள்‌?” என்று சத்யபாமா 
கேட்டாள்‌. “ஓர்‌ ஆலமரம்‌ உருவாவதே அரிதென்றால்‌ காடு 
ஒன்று எழுவது எத்தனை அரிது? அகந்தையாலோ 
அச்சத்தாலோ நாம்‌ ஆற்றும்‌ இச்செயலுக்காக என்றோ 
ஒருநாள்‌ நம்‌ மூதன்னையருக்கு நாம்‌ மறுமொழி 
சொல்லவேண்டியிருக்கும்‌ என நினைவுறுங்கள்‌.” 
சததன்வா சினத்துடன்‌ “என்ன பேசுகிறாய்‌? அச்சமா? 
எவருக்கு?” என்றான்‌. “அரசு சூழ்தலில்‌ 
துணைதேடுவதென்பது அச்சமல்ல... அதை அறிய 
அடுமனையில்‌ உழல்பவர்களால்‌ முடியாது.” 


சத்யபாமா புன்னகையுடன்‌ “ஆம்‌, ஆனால்‌ ஆண்களை 
அறிய பெண்களால்‌ முடியும்‌” என்றாள்‌. “அச்சமில்லை 
என்றால்‌ ஒன்று செய்யுங்கள்‌. இளைய யாதவரை ஒரு 
தனிப்போருக்கு அழையுங்கள்‌.” சததன்வா சினமெழுந்து 
துடித்த கைகளை மார்பில்‌ கட்டிக்கொண்டு 
கிட்டித்தபற்களுடன்‌ “நீ இங்கு அவைநின்று பேசுவதை 
உன்‌ தந்தை ஏற்கிறாரா?” என்றான்‌. “எந்த ஆணின்‌ 
சொல்லுக்கு முன்னும்‌ தாழ்வதல்ல என்‌ தலை யாதவரே. 
நான்‌ இக்குடியின்‌ மூதன்னையரை மட்டுமே ஏற்றவள்‌. 
தந்தையும்‌ நாளை கொழுநனும்‌ தனயர்களும்‌ எவரும்‌ 
எனக்கு சொல்லிடுபவரல்ல” என்றாள்‌. “சொல்லுங்கள்‌, 
யாதவரிடம்‌ தனிப்போருக்கு எழுகிறீர்களா?” 


சததன்வா “தருணம்‌ வரும்‌. அவனை நான்‌ களத்தில்‌ 
சந்திப்பேன்‌. அவன்‌ தலையறுத்து மண்ணில்‌ இடுவேன்‌” 
என்றான்‌. “ஆனால்‌ இத்தருணத்தில்‌ கூர்மபுரி அதற்கு 
சித்தமாக இல்லை. அதை நீயும்‌ அறிவாய்‌. நீ சொல்லும்‌ 
இச்சொற்கள்‌ என்‌ கால்கள்‌ தருணச்சகதியில்‌ 
ழ்ந்திருப்பதை அறிந்து சொல்வதன்றி வேறல்ல.” 
சத்யபாமா வளையல்கள்‌ ஓசையிட தன்‌ கையை 
இடையில்‌ வைத்து புன்னகையுடன்‌ ”யாதவரே, நானும்‌ 
வில்லும்‌ வாளும்‌ சக்கரமும்‌ பாசாயுதமும்‌ பயின்றவள்‌ 
என்று அறிந்திருப்பீர்‌. என்னுடன்‌ போரிட வாருங்கள்‌. 
வென்றால்‌ என்னை அடையலாம்‌” என்றாள்‌. சததன்வா 


திகைத்து சத்ராஜித்தை பார்த்தபின்‌ “என்ன 
சொல்கிறாள்‌?” என்றான்‌. 


சத்யபாமா மாறா நகையுடன்‌ “போருக்கு எழுங்கள்‌ 
யாதவரே. ஆனால்‌ ஆணென்று கனிவுகொள்வேன்‌ என்று 
எண்ணவேண்டாம்‌. உங்கள்‌ மார்பில்‌ கால்வைத்து 
தலையறுத்து என்‌ குடியன்னையர்‌ முன்‌ பீடத்தில்‌ 
வைப்பேன்‌...” என்றாள்‌. அவளைத்‌ தொட கையெடுத்த 
ராகினி தயங்கி பின்னிழுத்துக்கொண்டு அமர்ந்திருந்த 
பார்ஸ்வகுலமூத்தாரை நோக்கினாள்‌. அவர்களின்‌ 
முகங்கள்‌ தெய்வமெழக்‌ கண்டவர்கள்‌ போல 
மலர்ந்திருந்தன. சத்ராஜித்‌ மெல்ல அசைந்து பின்‌ 
நிமிர்ந்து தன்‌ இளையவரை நோக்க பிரசேனர்‌ 
“யாதவனே, அவள்‌ சொல்வது உண்மை. எங்கள்‌ குடியில்‌ 
அவளுக்கு நிகரான வில்லவரும்‌ வாளுடையோரும்‌ 
பிறரில்லை” என்றார்‌. 


சததன்வா ஏதோ சொல்ல வாயெடுக்க சத்யபாமா 
சிரித்தபடி “வேண்டியதில்லை யாதவரே, நீங்கள்‌ 
அஞ்சிவிட்டீர்கள்‌. இனி வெல்லமுடியாது” என்றாள்‌. 
”வெல்லமுடியாதென்றால்‌ உயிர்துறந்து 
பெருமைகொள்ளலாம்‌ என்ற எண்ணமே வீரரை 
தனிப்போருக்கு எழச்செய்கிறது. இறப்பதும்‌ இழிவே 
என்றால்‌ கையில்‌ படைக்கலம்‌ நிற்காது.” சததன்வா 
பெருமூச்சுடன்‌ “ஆம்‌” என்றான்‌. 


“தந்தையே, கார்த்தவீரியருக்குப்பின்‌ யாதவர்களுக்கு 
அரசரில்லை என்று அறிந்திருப்பீர்கள்‌. அதன்பின்‌ நம்‌ 
குலங்கள்‌ ஒன்றுபடவேயில்லை. மேய்ச்சல்நிலம்தேடி 
பிரிந்துசெல்லும்‌ இயல்புடையவர்‌ நாம்‌. அவ்வியல்பையே 
அரசியலிலும்‌ கைக்கொண்டோம்‌. விழுந்து சிதறும்‌ 
மணிகள்‌ போல நம்‌ குலங்கள்‌ அகன்று சென்றுகொண்டே 
இருந்தன. இன்று நம்மை அள்ளித்தொகுக்கும்‌ ஒரு கை 
அமைந்திருக்கிறது. நாம்‌ அவரிடம்‌ சேர்வோம்‌. அவரது 
படைக்கலமாவோம்‌. சிறப்புகள்‌ சூழும்‌. நம்‌ அன்னையர்‌ 
வாழ்த்துவர்‌.” 


சததன்வா “எப்படி அவனை நம்புவது? நாங்கள்‌ 
அடைந்தவற்றை எல்லாம்‌ அவன்‌ காலடியில்‌ 
வைப்பதா?” என்றான்‌. “உங்கள்‌ எவரைவிடவும்‌ பெரிய 
அரசு சதபதம்‌. அதன்‌ இளவரசர்‌ வாள்‌ தாழ்த்த 
முடியுமென்றால்‌ உங்களுக்கென்ன?” என்றாள்‌ 
சத்யபாமா. “உண்மைதான்‌, ஆனால்‌...” என்றார்‌ 
கிருதாக்னி. சத்யபாமா அவரை மறித்து “அச்சமல்ல, 
உள்ளுறைந்த பேராசையே உங்களை சிறுமையை 


நோக்கி செலுத்துகிறது” என்றாள்‌. “இங்கு வருவதற்கு 
முன்‌ நீங்கள்‌ எண்ணியதென்ன என்று நான்‌ 
சொல்லமுடியும்‌. துவாரகை எழுவதை ஷத்ரியப்‌ 
பேரரசர்கள்‌ விரும்ப மாட்டார்கள்‌. அஸ்தினபுரி கூட 
அதை அஞ்சும்‌. ஆகவே அனைவரும்‌ சேர்ந்து அதை 
அழிப்பார்கள்‌. அழிப்பவர்களுடன்‌ நின்றால்‌ உங்கள்‌ 
அரசுகள்‌ எஞ்சும்‌. அழிவில்‌ எஞ்சும்‌ துணுக்குகளைச்‌ 
சேர்த்து உங்கள்‌ அரசை பெருக்க முடியும்‌ என்று 
எண்ணினிர்கள்‌.” 


சத்ராஜித்‌ “என்ன சொல்கிறாய்‌?” என்று சீறியபடி 
எழுந்தார்‌. “தந்தையே, அடுமனை நின்று ஆண்களை 
பார்ப்பவர்கள்‌ எளிதில்‌ அறியும்‌ உண்மை இது. நானோ 
அரசுமன்றுக்கும்‌ வந்து நிற்பவள்‌” என்றாள்‌ சத்யபாமா. 
“ஷத்ரியர்களுக்கு கப்பம்‌ கட்டி காத்திருக்கலாமென 
எண்ணினீர்கள்‌. நாளை அஸ்தினபுரியும்‌ மகதமும்‌ 
போரிட்டழியும்போது மேலும்‌ தலையெடுக்கலாமென்று 
சூழ்ந்தீர்கள்‌.” பிரசேனர்‌ சினத்துடன்‌ “ஆம்‌, அவ்வண்ணம்‌ 
எண்ணினாலும்‌ என்ன பிழை? அரசு சூழ்தலின்‌ நெறி 
அதுவே” என்றார்‌. 


“பிழையென ஏதுமில்லை தந்தையரே. ஆனால்‌ 
அறிந்துகொள்ளுங்கள்‌. இனி ஆரியவர்த்தத்தின்‌ 
அரசியலின்‌ பகடை இளைய யாதவராலேயே 
உருட்டப்படும்‌. உண்மையில்‌ மதுராவை வெல்ல 
அஸ்தினபுரியின்‌ படைகள்‌ இளைய யாதவருக்கு 
தேவையிருக்கவில்லை. அவருடன்‌ கிருதவர்மனுக்கு 
நிகரான இளையோர்‌ நூற்றுவர்‌ இருக்கிறார்கள்‌. 
யாதவப்பெருங்குலம்‌ அவர்‌ சொல்கேட்டு எழுந்து 
சூழ்ந்திருந்தது. ஆயினும்‌ அவர்‌ அஸ்தினபுரியின்‌ 
படைகொண்டார்‌. அதன்‌ வழியாக அவர்களையும்‌ 
மகதத்தையும்‌ பகைகொண்டு முகம்‌ நோக்கி 
நிற்கச்செய்திருக்கிறார்‌. மத்தகம்‌ கோத்து செயலற்று 
நிற்கும்‌ மதகளிறுகள்‌ அவை. நீங்கள்‌ எண்ணுவதுபோல 
இன்று மகதம்‌ உங்களைக்‌ காக்க வராது. அது 
அஸ்தினபுரியை அஞ்சிக்கொண்டிருக்கிறது. மூத்தோரே, 
இன்று எந்த ஷத்ரிய அரசும்‌ தன்னை தீண்டாமல்‌ 
காத்துகொண்டிருக்கிறார்‌ இளைய யாதவர்‌. 
அஸ்தினபுரியிலோ இன்று முடிநிலைக்காத ஆட்சி 
நிகழ்கிறது. அவர்கள்‌ இருசாராருமே அவர்‌ வில்லையும்‌ 
சொல்லையும்‌ நாடுகிறார்கள்‌.” 


“துவாரகை ஓங்கி எழுவதற்கு இதற்கு முன்‌ எப்போதும்‌ 


இதுபோன்றதொரு தக்க நிலை வந்ததில்லை” என்று 
சத்யபாமா சொன்னாள்‌. “பேராசை விழிகளை 


மறைக்காமலிருந்திருந்தால்‌ அதை எப்போதோ 
உணர்ந்திருப்பீர்கள்‌. அத்துடன்‌ ஒன்றும்‌ தெரிந்திருக்கும்‌. 
உங்களை அழிக்க இளைய யாதவர்‌ எண்ணியிருந்தால்‌ 
இதுதான்‌ மிகச்சிறந்த தருணம்‌. கிருதவர்மரின்‌ 
தலைமையில்‌ வயிரம்‌ புரவிவீரர்கள்‌ வந்தால்போதும்‌.” 
சத்ராஜித்‌ திரும்பி பிரசேனரை நோக்கினார்‌. பிரசேனர்‌ 
“அவர்களுக்கு என்ன தடை என்று தெரியவில்லை...” 
என்றார்‌. “எந்தத்‌ தடையுமில்லை. நீங்கள்‌ யாதவர்‌ 
என்பதைத்தவிர” என்றாள்‌ சத்யபாமா. “நீங்கள்‌ 
உங்களை அந்தகர்‌ என்றும்‌ சத்வதர்‌ என்றும்‌ 
எண்ணலாம்‌. அவர்‌ உங்களை யாதவர்‌ என்றே 
எண்ணுகிறார்‌ என்பதற்கு சான்று பிறிதில்லை.” 


மூத்தயாதவர்‌ ஒருவர்‌ “ஆம்‌... நான்‌ அதை முன்னரே 
எண்ணினேன்‌” என்றார்‌. “விருஷ்ணிகள்‌ யாதவர்கள்‌ 
என்பதை ஏன்‌ மறந்தீர்‌ மூத்தவர்களே? மகதத்தை 
நம்புகிற நீங்கள்‌ யாதவக்குருதியை ஏன்‌ நம்பக்கூடாது? 
அந்த யாதவர்களின்‌ இல்லங்களில்‌ உறையும்‌ 
அன்னையர்மீது கூடவா உங்களுக்கு நம்பிக்கை 
வரவில்லை?” ஒருவர்‌ “நம்புகிறோம்‌ குழந்தை. எங்கள்‌ 
குலம்‌ இளைய யாதவருடன்தான்‌ நிற்கும்‌. இது 
மணம்சூழல்‌ என்பதனால்தான்‌ வந்தோம்‌” என்றார்‌. 


“இந்தமணம்‌ நிகழாது மூத்தாரே” என்ற சத்யபாமா 
திரும்பி சததன்வாவிடம்‌ “திரும்பிச்செல்லுங்கள்‌ 
யாதவரே. நான்‌ உங்கள்‌ எவருக்கும்‌ உரியவளல்ல. என்‌ 
முன்‌ நின்று பொருதும்‌ ஆற்றல்கொண்டவர்‌ ஒருவரே” 
என்றாள்‌. சததன்வா பற்களைக்‌ கடித்து சினத்துடன்‌ 
“தெரிந்துகொள்‌, அவன்‌ அங்கே பொற்தேர்‌ சமைக்கிறான்‌. 
பாஞ்சாலத்து இளவரசியை அடைந்து பாரதவர்ஷத்தை 
வெல்ல திட்டமிடுகிறான்‌. வளைதடியேந்தி காடுசுற்றும்‌ 
உன்னை வேட்க வருவானென்று எண்ணாதே” என்றான்‌. 


வருவார்‌” என்று சத்யபாமா சொன்னாள்‌. “அதை 
அவரை நான்‌ கண்ட முதல்நாள்‌ என்‌ முன்‌ எழுந்த 
தெய்வங்கள்‌ சொல்லின. இம்மண்ணில்‌ நான்‌ 
அவருக்களிப்பவற்றை எவரும்‌ அளிக்கவியலாது. 
இத்தனைநாள்‌ நான்‌ நோற்றிருந்தது அவருக்காக. என்‌ 
மூதன்னையர்‌ இருபக்கமும்‌ நின்று என்னை 
வாழ்த்துகிறார்கள்‌.” அமர்ந்திருந்த முதுயாதவர்‌ எழுந்து 
கைகளைக்‌ கூப்பியபடி “நாங்கள்‌ சென்று அவன்‌ 
காலடியில்‌ விழுந்து மன்றாடுகிறோம்‌ அன்னையே. 
யாதவகுலம்பூத்த மாமலர்‌ நீ. உனக்கன்றி 
எவருக்குள்ளவன்‌ அவன்‌?” என்றார்‌. அமர்ந்திருந்த பிற 
முதியவர்களும்‌ உணர்வெழுச்சியுடன்‌ நடுங்கியபடி 


எழுந்தனர்‌. 

கிருதாக்னி “உன்னிடம்‌ நான்‌ சொல்வதற்கென்ன 
இருக்கிறது மகளே! நீ அறியாத எதையும்‌ நானறியேன்‌. 
நான்‌ செய்யவேண்டுவதென்ன என்று மட்டும்‌ சொல்‌” 
என்றார்‌. “உங்கள்‌ வாள்‌ இளைய யாதவரிடம்‌ 
இருக்கட்டும்‌ பார்ஸ்வரே” என்றாள்‌ சத்யபாமா. “ஆம்‌, இது 
என்‌ மூதன்னையரிட்ட ஆணையென கொள்கிறேன்‌. என்‌ 
குலத்து விளக்காக நீயிருக்கவேண்டுமென 
எண்ணினேன்‌. நாளை யாதவகுலத்துக்கே 
அன்னையென அமர்பவள்‌ நீ. என்‌ வழித்தோன்றல்கள்‌ 
வழிபடும்‌ தெய்வம்‌” என்றார்‌. 

அந்தப்பாதையையே அவள்‌ அறிந்திருந்தாள்‌. 
யமுனைவழியாக மதுராவுக்கு வந்து அங்கே ஏழுநாட்கள்‌ 
தங்கி அங்கிருந்து மீண்டும்‌ படகுகளில்‌ ஏகசக்ரபுரிக்கு 
வந்து திரும்பி சர்மாவதிக்குள்‌ நுழைந்து 
பன்னிரண்டுநாட்கள்‌ சிறுபடகுகளில்‌ பயணம்‌ செய்து 
உஜ்ஜயினியை அடைந்தனர்‌. அங்கிருந்து 
முப்பதுநாட்கள்‌ நிலப்பயணத்தொலைவில்‌ இருந்தது 
துவாரகை. அவள்‌ அந்நகரை அதைப்போல 
எத்தனையோ முறை சென்றடைந்திருந்தாள்‌. 


துவாரகைக்குக்‌ கிளம்பும்‌ செய்தியை ராகினி வந்து 
சொன்னபோது அவள்‌ உவகையை உணரவில்லை. 
அச்செய்தியை முன்னரே அறிந்திருப்பதாகவே 
எண்ணினாள்‌. கிளம்பி நெடுநாட்களாகியிருந்ததுபோல, 
காத்திருந்து சலித்ததுபோல. “என்னடி இது? உன்‌ 
தவத்துக்குரியவனை காணப்போகிறாய்‌! முகத்தில்‌ 
உவகையையே காணமுடியவில்லை?” என்றாள்‌ ராகினி. 
நான்‌ இனிமேல்தான்‌ காணவேண்டுமா என்று அவள்‌ 
எண்ணிக்கொண்டாள்‌. ஒருமுகத்தை மட்டும்‌ எண்ணி 
ஒரு பெயரை மட்டும்‌ மூச்சென ஆக்கி இருப்பதன்‌ 
பேரின்பத்தின்முன்‌ அவன்கூட ஒரு பொருட்டல்ல என்று 
தோன்றியது. அவனைக்‌ கண்டு 
என்னசெய்யப்போகிறேன்‌? நான்‌ உனக்கென இருந்தேன்‌ 
என சொல்வேனா? பெண்ணென நான்‌ உணர்வதை 
அவனுக்கு எப்படி உரைப்பேன்‌? மூதன்னையரே, 
தெய்வங்களே, முன்னர்‌ ஏதேனும்‌ பெண்‌ அதைச்‌ சொல்லி 
ஆணுக்கு புரியவைத்திருக்கிறாளா என்ன? 


துவாரகையின்‌ பெருவாயிலுக்கான கால்கோள்‌ 
நிகழ்கிறது என்று இளைய யாதவனின்‌ திருமுகம்‌ 
களிந்தபுரிக்கு வந்தது என்று அமைச்சர்‌ சதபாதர்‌ 
சொன்னார்‌. யாதவப்பெருங்குடிகள்‌ அனைத்துக்கும்‌ 
செய்திசென்றிருக்கிறது என்று தெரிந்தது. அனைவரும்‌ 
தங்கள்‌ குலதெய்வமும்‌ மூதன்னையரும்‌ குடிகொண்ட 
நிலத்தில்‌ இருந்து ஒரு கைப்பிடி மண்ணை எடுத்து 
பட்டில்‌ பொதித்து கொண்டுசெல்லவேண்டும்‌ என்றும்‌ 
கால்கோள்நாட்ட அகமும்‌ குழிக்குள்‌ அந்த மண்ணை 
இட்டு அதன்மேல்‌ பெருவாயிலை எழுப்பவிருப்பதாகவும்‌ 


துவாரகையின்‌ செய்தியாளன்‌ சொன்னான்‌. 
யாதவகுலங்கள்‌ அனைத்தும்‌ தங்களால்‌ முடிந்த 
சிறுசெல்வத்தையேனும்‌ துவாரகைக்கு அளிக்கவேண்டும்‌ 
என்பதும்‌, யாதவர்களின்‌ கொடையால்‌ உருவானது 
என்றே அந்நகரம்‌ அறியப்படவேண்டும்‌ என்பதும்‌ 
இளைய யாதவரின்‌ விருப்பம்‌ என்றான்‌. 


யாதவர்‌ அனைவருக்கும்‌ பேருவகை அளித்த அழைப்பு 
அது. காடுகளிலும்‌ இருநதிக்கரைகளிலும்‌ யாதவ 
மன்றுகளெங்கும்‌ அதுவே பேச்சாக இருந்தது. 
புதைக்கப்பட்டிருந்த பொற்குவைகள்‌ வெளிவந்தன. 
ஒவ்வொருவரும்‌ பிறகுடியினர்‌ கொடுப்பதென்ன என்று 
அறிந்துகொள்ள முனைப்பெடுத்தனர்‌. மறுதரப்பைவிட 
ஒருநாணயமேனும்‌ கூடுதலாக இருந்தாகவேண்டும்‌ என்று 
எழுந்தனர்‌. ஒவ்வொருநாளும்‌ துவாரகைக்கு 
யாதவர்களின்‌ பொன்‌ சென்றுசேர்ந்துகொண்டிருந்தது. 
அங்கே பொன்னை இடையளவுபெரிய குவைகளாக 
கூட்டி வைத்திருக்கிறார்கள்‌ என்றனர்‌ பயணம்‌ முடித்து 
வந்த வணிகர்‌. ஆனால்‌ மலையளவு பொன்னிருந்தாலும்‌ 
போதாதபடி பெரிய நகரம்‌ அது. அது கட்டிமுடிந்தால்‌ 
அங்கே யாதவர்‌ வாழமுடியுமா என்பதே ஐயம்தான்‌. 
விண்ணவர்‌ மகேந்திரபுரியை உதறி அங்கே 
வந்துவிடுவார்கள்‌ என்று இசைச்சூதர்‌ பாடினர்‌. 
வெண்மாடக்குவைகளின்‌ நகரம்‌. சுழன்று சுழன்று 
விண்தொடும்‌ புரிவடிவம்‌ கொண்டது. மண்ணில்‌ அதற்கு 
நிகரென ஏதுமில்லை. விண்ணிலுள்ளதா என 
தெய்வங்களே சொல்லவேண்டும்‌. 


யாதவகுலங்களின்‌ தலைவர்கள்‌ அனைவருமே 
கால்கோள்விழவுக்கு செல்லவிருப்பதாக செய்திவந்தது. 
மாலினி “உன்‌ தந்தையும்‌ செல்லாமலிருக்க மாட்டார்‌. 
செல்லாதவர்கள்‌ யாதவ குலங்களில்‌ இல்லாதவராக 
ஆகிவிடுவார்கள்‌” என்றாள்‌. சத்ராஜித்‌ தன்‌ உடைவாளை 
பட்டில்‌ பொதிந்து இளையவனிடம்‌ கொடுத்து 
துவாரகைக்கு அனுப்பி இரண்டாண்டுகாலம்‌ 
ஆகியிருந்தது. கூர்மபுரியில்‌ அரசர்‌ கிருதாக்னி தன்‌ 
மூன்று மைந்தர்களான சித்ரபானு, சித்ரரதன்‌, 
பானுகோபன்‌ ஆகியோரை வாளுடன்‌ அனுப்பியிருந்தார்‌. 
துவாரகையிலிருந்து இளைய யாதவன்‌ அவர்களுக்கு 
வெண்டட்டும்‌ முத்திரைமோதிரமும்‌ அனுப்பி 
அணுக்கர்களாக ஏற்றிருந்தான்‌. களிந்தகத்திலும்‌ 
கூர்மபுரியிலும்‌ பறக்கும்‌ எழுகதிர்கொடியுடனும்‌ 
மரங்கொத்திக்கொடியுடனும்‌ துவாரகையின்‌ 
கருடக்கொடியும்‌ பறந்தது. ஆனால்‌ சததன்வா மட்டும்‌ 
துவாரகைக்குச்‌ செல்ல மறுத்துவிட்டதாக செய்தி வந்தது. 


அவன்‌ வடபுலக்காடுகளில்‌ வேட்டைப்பயணம்‌ சென்று 
விட்டதாகவும்‌ பின்னர்‌ காசிநாட்டில்‌ இருப்பதாகவும்‌ 
சொன்னார்கள்‌. 


கால்கோள்விழாவுக்கான திருமுகம்‌ வந்த ஏழாம்நாள்‌ 
சத்ராஜித்‌ ஹரிணபதத்திற்கு வந்தார்‌. மாலினியிடம்‌ 
“பதிநான்குநாட்களில்‌ நாம்‌ துவாரகைக்கு 
கிளம்பவேண்டும்‌. சித்தமாகுக!” என்றார்‌. மாலினி 
திகைப்புடன்‌ “நாம்‌ என்றால்‌?” என்றாள்‌. “நானும்‌ நீயும்‌ 
நம்‌ குழந்தைகளும்‌” என்றார்‌ சத்ராஜித்‌. “பாமாவை 
அழைத்துச்சென்றாகவேண்டும்‌.” மாலினி “அவளையுமா? 
துவாரகை நெடுந்தொலைவு என்றார்களே?” என்றாள்‌. 
“ஆம்‌. அங்குசென்று சேர இரண்டுமாதமாகும்‌... நதிவழி 
சென்று பாலையை கடக்கவேண்டும்‌” என்றார்‌. “ஆனால்‌ 
யாதவர்‌ அனைவருமே தங்கள்‌ பெண்களுடன்தான்‌ 
செல்கிறார்கள்‌. தேவகர்‌ தன்‌ மைந்தன்‌ தேவாபனுடன்‌ 
தன்‌ நான்கு மகள்களை அனுப்புகிறார்‌. சதபதத்தில்‌ 
இருந்து கிருதவர்மன்‌ தன்‌ ஏழு தங்கைகளுடன்‌ 
செல்கிறான்‌. குந்திபோஜரின்‌ மகன்‌ பத்ரசேனன்‌ தன்‌ 
நான்கு இளவரசிகளுடன்‌ செல்கிறான்‌...” 


மாலினி சிரித்து “துவாரகை பெண்களால்‌ 
நிறைந்துவிடும்போலிருக்கிறதே” என்றாள்‌. “இதோபார்‌, 
துவாரகையின்‌ அரசன்‌ ஷத்ரியகுடியில்‌ மணமுடிக்க 
விரும்புவான்‌ என்பது உண்மை. ஆனால்‌ யாதவர்களை 
பொறுத்தவரை அவன்‌ மணக்கும்‌ யாதவப்பெண்ணே 
அரசி. அதற்காகவே அத்தனை யாதவகுடிகளும்‌ 
போட்டியிடுகிறார்கள்‌. என்‌ மகளுக்கு நிகராக 
யாதவகுடிகளில்‌ வேறெந்த பெண்‌ இருக்கிறாள்‌? அவள்‌ 
அரசியானால்‌ அதைவிட நான்‌ அடையும்‌ வெற்றி 
என்ன?” மாலினி புன்னகைசெய்து “யாதவர்களின்‌ 
ஒற்றுமையைப்பற்றி மன்றுநின்று என்‌ மகள்‌ 
பேசியபோது நீங்கள்‌ உளமுருகி அதை 
ஏற்றுக்கொண்டதாக இங்கே பேசிக்கொள்கிறார்கள்‌. 
உங்களுக்குள்‌ ஓடியது இந்தக்‌ கணக்குகள்தான்‌ என நான்‌ 
அப்போதே அறிந்தேன்‌” என்றாள்‌. 


“ஆம்‌, கணக்குகள்தான்‌. அதை உடனே இளையவனிடம்‌ 
சொல்லவும்‌ செய்தேன்‌. நாம்‌ நேற்றுவரை மதுராபுரியின்‌ 
சிற்றரசர்கள்‌. நாளை துவாரகைக்கு சிற்றரசர்கள்‌. 

னால்‌ நம்‌ மகளை இளைய யாதவன்‌ மணந்தால்‌ நம்‌ 

லை அரசமாதுலனுக்குரியது. துவாரகை 
பாரதவர்ஷத்தின்‌ தலைநகராக ஆகும்‌ என்று நிமித்திகர்‌ 
சொல்லிக்கொண்டிருக்கிறார்கள்‌. அப்படியென்றால்‌ என்‌ 
ஆணைக்குக்‌ கீழே பாரதவர்ஷம்‌ வரக்கூடும்‌. அதை நான்‌ 


ஏன்‌ தவிர்க்கவேண்டும்‌?” 


மாலினி சிரித்தபடி எழுந்து “அவ்வாறே நடக்கட்டும்‌. 
துவாரகைக்குச்‌ செல்வதை சிறியோள்‌ விரும்புவாள்‌. 
இத்தனைநாள்‌ அவள்‌ செய்த தவம்‌ இவ்வண்ணம்‌ 
நிறைவுகொண்டதே” என்றாள்‌. பாமையிடம்‌ 
“அணிகளையும்‌ ஆடைகளையும்‌ எடுத்து 
வைத்துக்கொள்ளடி. அங்கே நீ களிந்தகத்தின்‌ 
இளவரசியென செல்லப்போகிறாய்‌” என்றாள்‌. மஹதி 
“அங்கு வருபவர்கள்‌ அனைவரும்‌ இளவரசியரே அரசி” 
என்றாள்‌. மாலினி “நாம்‌ அவர்களைவிட ஒருபடி மேல்‌. 
கேள்‌, யாதவச்சிற்றரசர்களில்‌ துவாரகைக்கு 
முதன்மைப்பங்களித்தது களிந்தகம்தான்‌. அதை அங்கே 
அவையில்‌ இளைய யாதவரே அறிவித்ததுமன்றி, நன்றி 
சொல்லி திருமுகமும்‌ அனுப்பியிருக்கிறார்‌” என்றாள்‌ 
மாலினி. “அங்கே துவாரகையின்‌ அரசப்பெருவீதியில்‌ 
யாதவர்களின்‌ குலத்தலைவர்களுக்கும்‌ 
சிற்றரசர்களுக்கும்‌ மாளிகைகள்‌ அமைக்கப்படுகின்றன. 
நகர்நடுவே அமைந்திருக்கும்‌ மூன்றடுக்கு 
குவைமுகடுகள்‌ கொண்ட மாளிகை களிந்தகத்திற்கு 
என்றார்கள்‌.” 


மஹதி சிரித்துக்கொண்டே “அரசி, இன்னமும்‌ நகரே 
அமையவில்லை. கால்கோளுக்குத்தான்‌ நம்மை 
அழைத்திருக்கிறார்கள்‌” என்றாள்‌. “நகர்‌ அமைகிறது 
என்றார்களே?” என்று மாலினி கேட்டாள்‌. “ஒருநகரை 
அமைப்பதென்பது எளிதா என்ன? அதற்கு 
பல்லாண்டுகளாகும்‌... ஒருவேளை நம்‌ வாழ்நாளுக்குள்‌ 
நாம்‌ துவாரகையை காணமுடியாமலுமாகும்‌” என்று 
மஹதி சொன்னாள்‌. “நாம்‌ கண்டால்தானா? நம்‌ மைந்தர்‌ 
விழிகளும்‌ நமதுதானே?” என்றாள்‌ மாலினி. 
"யாதவர்களுக்கு இதற்கு நிகரான சிறப்பு முன்பு 
வந்ததுண்டா தோழி? கார்த்தவீரியரின்‌ நகர்கூட இதை 
பார்க்கையில்‌ சிறியதல்லவா?” 


ஒவ்வொருநாளும்‌ காலைமுதல்‌ இரவுவரை 
பயணத்திற்கான ஒருக்கங்கள்‌ நிகழ்ந்தன. நீர்புகாத 
பெட்டிகளில்‌ ஆடைகளும்‌ அணிகளும்‌ அடுக்கப்பட்டன. 
தோல்பைகளில்‌ உலருணவுகள்‌. துவாரகைக்கான 
பரிசுப்பொருட்களை பன்னிரண்டு பெட்டிகளில்‌ 
அடுக்கினர்‌. செல்லும்‌ வழியிலிருக்கும்‌ மச்சநாடுகள்‌, 
நிஷாதநாடுகளின்‌ வழியாக கடந்துசெல்வதற்கான 
ஒப்புகையை தூதர்கள்‌ பெற்றுவந்தனர்‌. ஏகசக்ரபுரியிலும்‌ 
உஜ்ஜயினியிலும்‌ தங்கிச்செல்வதற்கான ஒப்புதல்‌ 
பெறப்பட்டது. ஒவ்வொன்றிலும்‌ நேரம்‌ பிந்தியது. ஒரு 


சிறு சிக்கலேனும்‌ இல்லாமல்‌ ஒன்றும்‌ நடந்தேறவில்லை. 
காலை எழுந்ததும்‌ பதற்றமேற்படுத்தும்‌ ஒரு 
செய்தியேனும்‌ வந்திருந்தது. உச்சிவேளைக்குள்‌ அது 
அவிழ்ந்து உவகை ஏறியது. மாலை மேலுமொரு சிக்கல்‌ 
வந்து சேர்ந்தது. 

மாலினி ஓயாமல்‌ அதைப்பற்றியே 
பேசிக்கொண்டிருந்தாள்‌. அந்தப்பதற்றத்தை அவள்‌ 
விரும்புவது தெரிந்தது. “என்ன செய்வேனடி? 
செல்வதற்குள்‌ அஞ்சி அஞ்சி நான்‌ உயிரிழந்துவிடுவேன்‌ 
என்றல்லவா படுகிறது” என்றாள்‌. களிந்தகத்திலிருந்து 
தன்‌ இளையாள்களான்‌ சித்ரையும்‌ பத்மையும்‌ 
அரசருடன்‌ வருவதை அவள்‌ அறிந்திருந்தாள்‌. 
“அவர்களுக்கு அரசமுறைமை தெரியலாம்‌. அணிசெய்யத்‌ 
தெரியலாம்‌. ஆனால்‌ அவர்கள்‌ என்னதான்‌ இருந்தாலும்‌ 
போஜர்கள்‌. நான்‌ விருஷ்ணிகுலத்தவள்‌. 
விருஷ்ணிகுலத்து கதாதன்வாவின்‌ மகன்‌ சியாமகனின்‌ 
மகள்‌ என்று நான்‌ சொல்லும்போது துவாரகையில்‌ 
எனக்குத்தான்‌ முதன்மை இடம்‌ இருக்கும்‌. என்ன 
சொல்கிறாய்‌?” என்றாள்‌. “ஆம்‌ அரசி” என்று சொன்ன 
மஹதி திரும்பி ராகினியை நோக்கி புன்னகைசெய்தாள்‌. 


அந்தப்‌ பதற்றங்களுக்கெல்லாம்‌ அப்பாலிருந்தாள்‌ பாமா. 
அவளுக்கு அவர்கள்‌ பயணம்செய்வதே 
புரிந்திருக்கவில்லை என்று மாலினி ஐயப்பட்டாள்‌. 
“என்னடி இது? உன்‌ ஆடைகளை எடுத்து 
வைக்கவில்லையா? உனக்கான அணிப்பொருட்களை 
எடுத்துவைத்துவிட்டோம்‌. அதை ஒருமுறை 
சீர்நோக்கிவிடு... ஏன்‌ இப்படி இருக்கிறாய்‌?” என்றாள்‌. 
பாமா கனல்காய்ந்த விழிகளுடன்‌ நோக்கி “ஆம்‌” 
என்றாள்‌. “என்ன ஆம்‌? என்ன சொல்கிறாய்‌ என்றாவது 
தெரிகிறதா?” என்றாள்‌. மஹதி சிரித்தபடி “மன்றேறினால்‌ 
அரசி. இல்லம்‌ திரும்பினால்‌ மையல்‌ கொண்ட பிச்சி. 
நமக்கு இளவரசியரே பலர்‌ இருக்கிறார்கள்‌ அரசி” 
என்றாள்‌. 


இளையோர்‌ சத்யசேனையும்‌ சித்ரபானுவும்‌ எங்கு 
செல்கிறோம்‌ என்றறியாமலேயே பயணத்தின்‌ உவகையில்‌ 
ஆடிக்கொண்டிருந்தனர்‌. “சொல்லு கண்ணே எங்கே 
செல்கிறோம்‌?” என்றாள்‌ மூதன்னை சாந்தமதி. 
“மதுராவுக்கு!” என்று சத்யசேனை சொன்னாள்‌. “அங்கே 
யானைகள்‌ மேய்ந்துகொண்டிருக்கும்‌!” என்று 
கையைத்தூக்கி விழிகளை விரித்தாள்‌. அவள்‌ கையைத்‌ 
தட்டி முன்னகர்ந்து சித்ரபானு திக்கித்திக்கி சொன்னாள்‌ 
“அது அது அது பெரிய காடு... சிம்மமும்‌ புலியும்‌ 


யானையும்‌...” மூதன்னை “இதெல்லாம்‌ ஒருவரே. அவரை 
இளைய யாதவர்‌ என்கிறார்கள்‌” என்று சிரித்தாள்‌. 


ஆனால்‌ மூதன்னையர்‌ இருவருக்கும்கூட அவர்கள்‌ 
எங்கே செல்கிறார்கள்‌ என்பது உள்ளத்தில்‌ 
பதிந்திருக்கவில்லை. மஹதியிடம்‌ சாந்தமதி தாழ்ந்த 
குரலில்‌ தனியாக ”நான்கு நாட்களில்‌ 
வந்துவிடுவார்களல்லவா?” என்று கேட்டாள்‌. மஹதி 
சிரித்தபடி “நான்கு வருடமாகும்‌ அன்னையே. வரும்போது 
இளவரசியின்‌ கைகளில்‌ குழந்தை இருக்கும்‌” என்றாள்‌. 
“குழந்தையா? யாருடைய குழந்தை?” என்று மூதன்னை 
அம்சுமதி கேட்டாள்‌. மஹதி சிரித்தபடி “இளைய 
யாதவரின்‌ குழந்தை” என்றாள்‌. “அவருடைய 
குழந்தையை ஏன்‌ நம்மிடம்‌ விட்டு வளர்க்கிறார்கள்‌? 
கம்சன்தான்‌ செத்துவிட்டானே?” 


படகில்‌ ஏறும்போது அவளுக்கு ஓர்‌ உள எழுச்சி 
ஏற்பட்டது. அதே யமுனையில்‌ அதே படகில்‌ அவள்‌ 
பலமுறை முன்னரும்‌ ஏறியிருந்தாள்‌. உடல்‌ மெய்ப்பு 
கொள்ள திரும்பி மறுபக்கம்‌ பொருட்களை 
ஏற்றிக்கொண்டிருந்த படகுக்காரர்களை, கொடிகளின்‌ 
படபடப்பை, பாய்கள்‌ காற்றில்‌ உப்பி கொடிமரத்தை 
அறைந்து துடித்ததை நோக்கினாள்‌. 
“சென்றுகொண்டிருக்கிறோமடி. துவாரகைக்கு... அய்யோ 
நான்‌ இறந்துவிடுவேன்‌ போலிருக்கிறதே” என்று ராகினி 
சொல்லி அவளை இறுக கட்டிக்கொண்டாள்‌. அவள்‌ 
கைகள்‌ மேல்‌ கைவைத்து “ஆம்‌” என்று பாமா 
சொன்னாள்‌. “உனக்கென்ன சற்றும்‌ உவகை இல்லையா? 
ஏனடி நடிக்கிறாய்‌?” என்றாள்‌ ராகினி. “இல்லை” 
என்றாள்‌ பாமா. “என்ன இல்லை? ஆணவம்‌ 
கொண்டவளடி நீ. உவகையை காட்டினால்‌ உன்‌ 
தலைதாழுமென நினைக்கிறாய்‌.” பாமா 
புன்னகைசெய்தாள்‌. 


இருமருங்கும்‌ ஓடிய காடுகளை, மேலே எழுந்து பின்னால்‌ 
ஒழுகிய முகில்குவைகளை, கசிந்தூறி அலைகள்‌ மேல்‌ 
ஆடிய ஒளியை, பாசிமணத்துடன்‌ படகுவிளிம்பை 
அறைந்த காளிந்தியின்‌ அலைகளை அவள்‌ 
நன்கறிந்திருந்தாள்‌. படகுவிளிம்பில்‌ அமர்ந்து விழியே 
அவளாக நோக்கிக்கொண்டிருந்தாள்‌. தாழ்வாகப்‌ பறந்து 
தன்‌ நீர்ப்பாவை மேல்‌ அமர்ந்தது வெண்நாரை. 
அதைத்தொடர்ந்து ஒவ்வொரு நாரையாக வந்தமைந்தன. 
கழுத்தை நீருக்குள்‌ முக்கி எழுந்து சிறகு சிலிர்த்து 
உதறிக்கொண்டன. நீருள்‌ தெரிந்த வானில்‌ அவை 
தலைகீழாக தொங்கிக்கிடந்தன. ஆழத்தில்‌ முகில்கள்‌ 


மெல்ல அசைந்தோடின. நீரைக்கிழித்த 
படகுக்குப்பின்னால்‌ நீர்வடு தோன்றி விரிந்து சென்று 
இரு அலைகளாகி பரவியது. 


இருண்டது பொழுது விண்மீன்கள்‌ கனிந்து சொட்டத்‌ 
துளித்தன. நிலவு வந்து முகில்களை மெல்ல வகுந்து 
சென்றது. காற்றில்‌ புடைத்த பாய்கள்‌ கயிறுகளை 
முனகச்செய்தன. விடிவெள்ளி விழிதிறந்தது. கிழக்கில்‌ 
செங்காந்தள்கள்‌ சிதறிப்பரந்தன. 
சரக்கொன்றைக்கூட்டமென முகில்கள்‌ பொன்னொளி 
கொண்டன. கதிர்‌ விரிந்து நீரலைகள்‌ நூறாயிரம்‌ 
வாள்முனைகளென ஒளிகொண்டன. கரையோரக்‌ 
காடுகள்‌ பறவைகளை வானில்‌ தொடுத்து நீர்ப்பரப்பின்‌ 
மேல்‌ எய்தன. நிழல்களாடிய நீர்ப்பரப்பில்‌ அவள்‌ நோக்கி 
நோக்கி திரட்டிய நீலப்பெருமுகம்‌ புன்னகைத்தது. ஊடி 
அழிந்து ஒளிந்து நோக்கி நகைகூடி மீண்டுவந்தது. 


ஏகசக்ரபுரியில்‌ மேலும்‌ யாதவகுலங்கள்‌ வந்திருந்தன. 
போஜர்குலத்து சக்ரவாகக்‌ குடியினரும்‌ சார்ங்க 
குடியினரும்‌ அவர்கள்‌ தங்கிய கூடாரத்திற்கு அருகிலேயே 
கூடாரமிட்டிருந்தனர்‌. முந்தையநாள்தான்‌ 
மார்த்திகாவதியின்‌ படகுகள்‌ சென்றன என்றார்கள்‌. 
அவர்களுடன்‌ குக்குரர்களின்‌ எட்டு படகணிகளும்‌ 
வந்தன. ”படகுக்குள்‌ இருந்துகொள்‌ பாமா. உன்னைப்‌ 
பார்க்கவே அத்தனை விழிகளும்‌ துடிக்கின்றன” 
என்றாள்‌ மாலினி. குக்குரகுலத்தைச்‌ சேர்ந்த நான்கு 
இளவரசிகள்‌ முழுதணிக்கோலத்தில்‌ சிறுபடகு ஒன்றில்‌ 
ஏறுவதை பாமா கண்டாள்‌. அவர்களும்‌ திரும்பி 
அவளை நோக்கினர்‌. நால்வர்‌ விழிகளிலும்‌ 
எரிந்தணைந்த கனலைக்‌ கண்டு அவள்‌ படகறையின்‌ 
பலகணியிலிருந்து விலகிக்கொண்டாள்‌. 


“உன்னைக்‌ கண்டால்‌ அவர்களது கனவுகளின்‌ உவகை 
அணைந்துவிடும்‌ பாமா. அதை அவர்கள்‌ துவாரகை 
வரையாவது நுகரட்டுமே” என்றாள்‌ மஹதி. ராகினி 
அவள்‌ தோளைத்தொட்டு “ஒருமுறை கூடாரங்களை 
சுற்றிவந்தேன்‌ பாமா. பதினெட்டு யாதவப்பெண்களை 
பார்த்தேன்‌. அத்தனைபேரும்‌ பட்டும்‌ மணியும்‌ 
அணிந்திருக்கிறார்கள்‌. அனைவருமே அழகிகள்‌. 
ஆனால்‌ உன்‌ முன்‌ வைரத்துடன்‌ வைத்த வெறும்கற்கள்‌” 
என்றாள்‌. பாமா அவளை வெறும்‌ விழிகளுடன்‌ நோக்கி 
பொருளின்றி தலையசைத்தாள்‌. 


உஜ்ஜயினியில்‌ ஹேஹயகுலத்தில்‌ எஞ்சிய 
ஏழுகுடியினரை அவர்கள்‌ கண்டார்கள்‌. 


கார்த்தவீரியனை பரசுராமர்‌ வென்று அழித்தபோது 
சிதறிப்போனவர்கள்‌. விந்தியனைக்‌ கடந்து 
தண்டகாரண்யத்தின்‌ ஓரங்களில்‌ 
ஊரமைத்துக்கொண்டிருந்தனர்‌. பிற யாதவர்களுடன்‌ 
அவர்களுக்கு எந்தத்‌ தொடர்பும்‌ இருக்கவில்லை. வராகர்‌, 
பிலக்ஷர்‌, சத்வர்‌, போகர்‌, விரஜர்‌, சூரர்‌, மித்ரர்‌ என்னும்‌ 
ஏழு குடியினரும்‌ ஒருவரை ஒருவர்‌ காண்பதே அரிது 
என்றனர்‌. தண்டகாரண்யம்‌ மிகப்பெரியது. கோடையில்‌ 
வறண்டுபோவதென்பதனால்‌ அவர்கள்‌ வருடம்தோறும்‌ 
இடம்பெயர்ந்துகொண்டே இருந்தனர்‌. அவர்களின்‌ 
ஊர்கள்‌ தோல்கூடாரங்களாக அத்திரிகளின்‌ முதுகிலேயே 
இருந்தன. அவர்கள்‌ கம்சனைப்பற்றி கூட 
அறிந்திருக்கவில்லை என்று மஹதி சொன்னாள்‌. 


“ஆனால்‌ கார்த்தவீரியரின்‌ பெயர்‌ அனைவரையும்‌ 
ஒன்றிணைக்கிறது. இவர்களை இளைய யாதவர்‌ எப்படி 
கண்டடைந்தார்‌? எப்படி திரட்டினார்‌?” மாலினி 
“இவ்விழாவுக்குப்பின்‌ பாரதவர்ஷத்தின்‌ அத்தனை 
யாதவர்களும்‌ ஒன்றாக இருப்பார்களென்றல்லவா 
தோன்றுகிறது?” என்றாள்‌. அவள்‌ அதை நுணுக்கமான 
அரசியல்‌ கருத்தாக சொல்லி மஹதியின்‌ 
முகத்தைப்பார்க்க அவள்‌ இயல்பாக இருந்ததைக்‌ கண்டு 
ராகினியை பார்த்தாள்‌. அவள்‌ சிரிப்பை 
அடக்கிக்கொண்டாள்‌. மாலினி சினத்துடன்‌ “எத்தனை 
குலங்கள்‌ வந்தாலும்‌ அனைவரும்‌ விருஷ்ணிகளுக்கு 
கட்டுப்பட்டாகவேண்டும்‌...” என்றாள்‌. “கட்டுப்பட 
வைக்கவேண்டும்‌” என்றாள்‌ மஹதி. ராகினி 
சிரித்துவிட்டாள்‌. 


அவள்‌ ஏன்‌ சிரிக்கிறாள்‌ என்று புரியாத மாலினி திரும்பி 
பாமையை நோக்கி “இவள்‌ ஏன்‌ மண்சிலை போல 
இருக்கிறாள்‌?” என்றாள்‌. “இளவரசி இவ்வழிகளில்‌ 
முன்னரே வந்திருக்கிறார்கள்‌ என்று சொல்கிறார்கள்‌” 
என்றாள்‌ ராகினி. மாலினி அச்சமடைந்து “இவ்வழியிலா? 
இவளா?” என்றபின்‌ ”அணங்கு கூடியிருக்குமோடி?” 
என்றாள்‌. “அணங்குதான்‌ அரசி, துவாரகைக்குச்‌ 
சென்றதும்‌ கலைந்துவிடும்‌” என்றாள்‌ மஹதி. மாலினி 
மீண்டும்‌ நோக்கியபின்‌ “இவளை உள்ளேயே 
இருக்கச்சொல்‌. அந்த இரட்டைப்பேய்கள்‌ இவளைத்தான்‌ 
பார்த்துக்கொண்டிருக்கின்றன. அவர்களுக்கெல்லாம்‌ 
குரங்குகள்‌ அல்லவா வந்து பிறந்திருக்கின்றன” 
என்றாள்‌. 

உஜ்ஜயினியிலிருந்து மூடுவண்டிகளில்‌ பாலைநிலம்‌ 
வழியாக சென்றார்கள்‌. பன்னிரண்டு யாதவகுடிகள்‌ 


ஒன்றாக காவலர்களுடன்‌ சென்றபோது படைப்பிரிவு 
ஒன்று செல்வது போலவே இருந்தது. நடுவே சென்ற 
வண்டியிலிருந்து சிறுசாளரம்‌ வழியாக நோக்கிய 
ராகினியால்‌ இருமுனைகளையும்‌ பார்க்கமுடியவில்லை. 
பாமா இருபக்கமும்‌ முட்புதர்கள்‌ விரிந்து 
அலையலையாக எழுந்துசென்று வெறுமை படர்ந்த 
குன்றுகளைச்‌ சென்றடைந்த பாலைநிலத்தை நோக்கி 
விழிவிரித்து அமர்ந்திருந்தாள்‌. 


இரவில்‌ விண்மீன்கள்‌ கனல்துண்டுகள்‌ போல எழுந்து 
வந்தன. சிறிய குட்டைகளில்‌ நீருக்காக நின்றபோது 
பப்ப ழத்தில்‌ விழுந்துகிடப்பதை காணமுடிந்தது. 
ன்‌ மணம்‌ பெற்ற செந்நாய்கள்‌ தொலைவில்‌ 
ன படட. முட்புதர்களில்‌ கிழிபட்ட காற்று 
சீறிக்கொண்டிருந்தது. ”இத்தனை தொலைவில்‌ ஏனடி 
நகரை அமைத்தார்‌ இளைய யாதவர்‌?” என்றாள்‌ மாலினி. 
மஹதி “சிம்மம்‌ துரத்தினால்‌ கணக்குபார்த்தா மரத்தில்‌ 
ஏறுவார்கள்‌?” என்றாள்‌. புரிந்துகொள்ளாதவளாக 
“ஆமாம்‌” என்றாள்‌ மாலினி. ராகினி சிரித்துக்கொண்டே 
வேறுபக்கம்‌ திரும்பினாள்‌. 


கூடாரம்கட்டி தங்கியிருந்த சிறுசோலையிலிருந்து 
வெள்ளி முளைத்ததும்‌ கிளம்பி இளவெயில்‌ 
பொழிந்துகொண்டிருந்த முதுகாலை நேரத்தில்‌ 
அவர்களின்‌ சகடநிரை துவாரகையை அணுகியது. 
பெரிய மணற்குவைகள்‌ இருபக்கமும்‌ சூழ்ந்திருக்க 
அவற்றின்‌ சரிவில்‌ மெல்லிய தோலில்‌ தழைந்த 
மணிமாலைகள்‌ என தெரிந்த குதிரைக்காலடிகளை 
நோக்கியபடி அமர்ந்திருந்த பாமா தொலைவில்‌ எழுந்த 
குரல்‌ முழக்கம்‌ கேட்டு திரும்பிப்பார்த்தாள்‌.. 
மணல்சரிவுக்கு அப்பாலிருந்து எழுந்து வந்த 
துவாரகையின்‌ தோரணவாயிலைக்‌ கண்டதும்‌ பாமா 
மீண்டும்‌ உடல்‌ விதிர்த்தாள்‌. அதை அவள்‌ அத்தனை 
அணுக்கமாக பலமுறை கண்டிருந்தாள்‌. வண்டி 
நெருங்கிச்செல்லச்செல்ல அவள்‌ கழுத்தில்‌ விழும்‌ மாலை 
என மலர்ச்செதுக்குகளுடன்‌ சிற்பங்களுடன்‌ அது 
அணுகிவந்தது. அதன்‌ மேலிருந்த பெரிய கந்தர்வனின்‌ 
விழிகளை, உச்சரித்து உறைந்த உதடுகளை 
நோக்கியதுமே அவளுக்குத்தெரிந்துவிட்டது. அது அவள்‌ 
இளமைமுதலே கனவில்‌ கண்ட அதே நகரம்‌. 


அது இன்னமும்‌ கட்டிமுடிக்கப்படவில்லை என்பதை 
எந்த வியப்புமில்லாமல்‌ அவள்‌ எண்ணிக்கொண்டு 
சென்றாள்‌. தோரணவாயிலை ஒட்டிய 
பெருங்கோட்டைக்கு அடித்தளம்தான்‌ இட்டிருந்தனர்‌. 


சுங்கமாளிகைகள்‌ எளிய மரக்கட்டடங்களாக இருந்தன. 
கற்பாளங்களிட்ட சாலைக்கு இருபக்கமும்‌ விழுதூன்றி 
கிளைபரப்பி நிழல்விரித்து ஓங்கித்தழைத்து நிற்பதாக 
அவள்‌ கண்ட வேம்பும்‌ புங்கமும்‌ ஆலும்‌ அரசும்‌ 
ஆளுயரமான மெலிந்த சிறுமரங்களாக தளிர்த்திருந்தன. 
சாலையின்‌ இருபக்கமும்‌ விழிதொடும்‌ தொலைவு வரை 
மாளிகைகளுக்கான பணிகள்‌ நடந்துகொண்டிருந்தன. 
அவள்‌ ஆயிரம்‌ முறை கண்டிருந்த அந்நகரம்‌ மண்ணின்‌ 
கருவறைக்குள்‌ இருந்து முழுமையாக 
வெளிவந்திருக்கவில்லை. 


நகருக்குள்‌ இரண்டு வரிசைகளாக பயணிகள்‌ 
நுழைந்துகொண்டிருந்தனர்‌. அத்திரிகளும்‌ பயண 
வண்டிகளும்‌ ஒரு நிரையாகவும்‌ எடைமிக்க 
பொதிவண்டிகள்‌ இன்னொரு நிரையாகவும்‌ 
ஒன்றோடொன்று முட்டி தேங்கி பின்பு நெகிழ்ந்து 
முன்னகர்ந்து மீண்டும்‌ தேங்கி சென்றன. வெயில்‌ 
கண்கூசும்படி எரியத்தொடங்கியிருந்தது. நீள்நிழல்கள்‌ 
நோக்க நோக்க சுருங்கி தங்கள்‌ பொருட்களை நோக்கி 
சென்றன. அத்திரிகளும்‌ மாடுகளும்‌ இட்ட சாணி 
வெயிலில்‌ காய்ந்த மணம்‌ புழுதிமணத்துடன்‌ கலந்து 
எழுந்தது. பணியாட்களின்‌ குரல்களை வெயில்‌ அழுத்தி 
மூடியிருந்தது. நீருக்குள்‌ என அவை ஒலித்தன. 


அப்பால்‌ நகர்விளிம்பு சரிந்திறங்கிய இடத்தில்‌ அலைத்த 
கடல்‌ வழியாக படகுகளில்‌ வந்த 
பளிங்குத்தூண்களுக்கான உருளைக்கற்களும்‌, 
பளிங்குப்பாளங்களும்‌ சகட உருளைகள்‌ மேல்‌ ஏற்றி 
உருட்டப்பட்டு அத்திரிகளால்‌ இழுத்துவரப்பட்டன. 
வியர்வை வழியும்‌ கரிய உடல்களுடன்‌ பல்லாயிரம்‌ 
பணியாட்கள்‌ அங்கெலாம்‌ தசைநடனமென 
பணியாற்றிக்கொண்டிருந்தனர்‌. காரிரும்பாலான 
நெம்புகோல்களை அழுத்தி கற்களைப்புரட்டிய 
யானைகள்‌ மேலிருந்து ஆணையிட்டனர்‌. அசைந்து 
நகர்ந்து தங்கள்‌ இடங்களில்‌ சென்றமைந்த 
பெரும்பாளங்களுக்கு அருகே நின்று கழி செலுத்தினர்‌. 
எடை எடை என சொல்லியபடி அசைவிழந்து கிடந்த 


கற்பாளங்களுக்கு அடியிலிட்டு கட்டி இரும்பு 
உருளைகளுடன்‌ பிணைக்கப்பட்ட கயிற்றை இழுத்த 
காளைகளை கூவி ஓட்டினர்‌. 


ஈச்சஓலையால்‌ செய்த பெருங்குடைகளை நட்டு 
அவற்றின்‌ நிழலில்‌ நின்ற சிற்பிகள்‌ 
வண்ணக்கொடிகளை கைகளில்‌ ஏந்தி ஆட்டி 
ஆணைகளை இட்டனர்‌. ஆணைகளை ஏற்று முரசுகள்‌ 


முழங்க நூற்றுக்கணக்கானவர்கள்‌ அந்தத்‌ தாளத்திற்கு 
ஏற்ப எடை இழுத்தனர்‌. மூச்சுடன்‌ கலந்த கூச்சல்கள்‌ 
தாளத்தின்மேல்‌ படிந்தன. ஒன்றெனத்‌ திரண்டு 
தசையலைகளாக ஆயின மானுட உடல்கள்‌. அவர்களின்‌ 
விசையில்‌ அசைந்த கற்பாளங்களும்‌ தூண்களும்‌ அந்தத்‌ 
தாளத்தை அடைந்தன. அத்திரிகள்‌ யானைகள்‌ 
கழுதைகள்‌ அனைத்திலும்‌ ஏறிக்கொண்டது தாளம்‌. 
உயிர்நடனம்‌, கல்நடனம்‌. 


எங்கும்‌ மானுடர்‌. எத்தனை பணியாளர்கள்‌! சுமை 
கொண்டுவந்த கழுதைகளுடன்‌ நடந்தனர்‌. சுண்ணம்‌ 
அரைத்தனர்‌. மணல்‌ அரித்து அள்ளிக்குவித்தனர்‌. 
கற்களைப்‌ புரட்டி வைத்தனர்‌. செங்கற்களை சுமந்து 
அடுக்கினர்‌. கல்தொட்டிகளில்‌ நீர்‌ தேக்கினர்‌. 
சரிந்துகிடந்த பெருங்கற்கள்‌ மேல்‌ அமர்ந்து ஓரங்களை 
கூடத்தால்‌ அறைந்தனர்‌. பணிநடந்த கட்டடங்களுக்கு 
மேலே அளவைக்‌ கழிகளுடனும்‌ கோல்மட்டங்களுடனும்‌ 
நின்று பணியாற்றினர்‌. அவர்களை நோக்கி பெரிய 
உருளைகளில்‌ கட்டப்பட்ட தோல்பட்டைகளுடன்‌ 
இணைக்கப்பட்ட கலங்கள்‌ குழைத்த 
சுண்ணமணல்சாந்துடன்‌ மணிமாலை என 
ஓடிச்சென்றன. சுண்ணத்தின்‌ மணம்‌. இரும்புக்‌ 
கரண்டியால்‌ அரிந்து அள்ளப்படும்‌ சாந்தின்‌ குழைவுடன்‌ 
குழைந்தது உள்ளம்‌. அந்த ஒலியை அவள்‌ கன்னத்தின்‌ 
கழுத்தின்‌ தோலே அறிந்தது. அரிபட்ட சாந்தின்‌ பரப்பின்‌ 
மென்மையில்‌ மிகமிக அண்மையான ஏதோ ஒன்று 
இருந்தது. 

விழிகள்‌ தொட்டுத்தொட்டுச்செல்லும்‌ ஓட்டத்தில்‌ 
ஒட்டுமொத்தமாக நோக்கி ஒரு கணம்‌ அசைவிழக்க 
ஓவியத்திலென ஒவ்வொருவரும்‌ உறைந்து மறுகணம்‌ 
மீண்டனர்‌. அந்நகரத்தின்‌ உடலென யானைகளும்‌ 
அத்திரிகளும்‌ கழுதைகளும்‌ மானுடரும்‌ மாற அது 
தன்னைத்தானே கட்டி எழுப்பிக்கொண்டிருந்தது. 
“எத்தனை பெரிய நகரமமடி” என்று ராகினி வியந்தபோது 
அவள்‌ திரும்பி பொருளற்ற விழிகளால்‌ நோக்கினாள்‌. 
”கால்கோளிடுவதாகத்தான்‌ சொன்னார்கள்‌. நகரம்‌ 
கட்டிமுடிக்கப்படும்‌ நிலையில்‌ அல்லவா உள்ளது?” 
என்றாள்‌ மாலினி. அருகமர்ந்திருந்த மஹதி “கால்கோள்‌ 
அந்தப்‌ பெருவாயிலுக்குத்தான்‌ என்றார்கள்‌” என்றாள்‌. 
“வடக்குப்‌ பெருவாயிலே அத்தனை பெரிதாக இருக்கிறது. 
அதன்‌ காவல்பூதத்தின்‌ காலடி நம்‌ தலைக்குமேல்‌ 
சென்றுவிட்டது” என்று மாலினி சொன்னாள்‌. “அதன்‌ 
முகப்பிலிருக்கும்‌ சிற்பம்‌ விருஷ்ணிகளின்‌ மூதன்னை”. 


சுங்கக்காவலர்‌ அவர்களின்‌ வண்டிகளை பிரித்து 
அனுப்பினர்‌. சுழன்று மேலேறத்தொடங்கிய சாலையில்‌ 
பல இடங்களில்‌ கற்பாளங்களைப்‌ பதிக்கும்‌ பணி 
நிகழ்ந்துகொண்டிருந்தது அவர்களை நோக்கி புரவியில்‌ 
வந்த ஒருவன்‌ நின்று “களிந்தகத்திலிருந்து வரும்‌ 
அணிநிரையா? துவாரகைக்கு வருக!” என்றான்‌. 
பிரசேனர்‌ “யாதவபுரிக்கு வந்ததில்‌ மகிழ்வடைகிறோம்‌ 
வீரரே. எங்களுக்குரிய தங்குமிடம்‌ ஏதென்று 
சொல்லமுடியுமா?” என்றார்‌. “இங்கு மாளிகைகள்‌ 
அனைத்தும்‌ கட்டப்படும்‌ நிலையிலேயே உள்ளன அரசே. 
மதுரா, உத்தரமதுரா, மார்த்திகாவதி. சதபதம்‌, கூர்மபுரி, 
களிந்தகம்‌, மதுவனம்‌ என்னும்‌ ஏழு குறுநில 
மன்னர்களுக்கும்‌ ஏழு மரவீடுகள்‌ 
அமைக்கப்பட்டுள்ளன. அங்கே நான்காவது 
சாலைவளைவில்‌ கொற்றவை ஆலயத்தருகே...” 
என்றபின்‌ “வழிகள்‌ இன்னும்‌ அமையவில்லை. நான்‌ ஒரு 
ஏவலனை உடன்‌ அனுப்புகிறேன்‌” என்றான்‌. 


பாமா தலை நீட்டி “நான்‌ வழியை அறிவேன்‌ 
கிருதவீரியரே” என்றாள்‌. கிருதவீரியன்‌ அருகே வந்து 
“தங்களை நான்‌ பார்த்ததேயில்லை இளவரசி” என்றான்‌. 
“நீங்கள்‌ ஸினியின்‌ மைந்தர்‌. துவாரகைக்கு 
ஓராண்டுமுன்‌ வந்து இளைய யாதவரின்‌ அணுக்கராக 
இருக்கிறீர்கள்‌. நான்‌ நன்கறிவேன்‌” என்றாள்‌. “மேலே 
செல்லும்‌ வழி...” என கிருதவீரியன்‌ சொல்லத்‌ 
தொடங்கியதும்‌ ”இவ்வழியாக வலப்பக்கம்‌ திரும்பினால்‌ 
கஜமுகனின்‌ சிற்றாலயம்‌. சாலை மூன்றுமுறை சுற்றி 
இடப்பக்கம்‌ வளையும்போது அமைச்சர்களுக்கான 
இல்லங்கள்‌. மறு எல்லையில்‌ அரண்மனைகள்‌. 
அவற்றுக்கு அப்பாலுள்ளது கொற்றவை ஆலயம்‌. 
சரிதானே?” என்றாள்‌. “ஆம்‌ இளவரசி. தாங்கள்‌ எப்போது 
இந்நகருக்கு வந்தீர்கள்‌?” என்றான்‌ கிருதவீரியன்‌. பாமா 
புன்னகை புரிந்தாள்‌. 


கிருதவீரியன்‌ திகைப்புடன்‌ பிற முகங்களை 
நோக்கிவிட்டு தலைவணங்கினான்‌. வண்டிகள்‌ 
நகர்ந்ததும்‌ வியப்புடன்‌ “இதையெல்லாம்‌ எப்படி 
அறிந்தாயடி?” என்றாள்‌ மாலினி. பாமா அதற்கும்‌ 
ஒன்றும்‌ சொல்லாமல்‌ புன்னகைத்தாள்‌. 

காலையிளமழையை கேட்டுதான்‌ பாமா கண்விழித்தாள்‌. 
மார்பின்மேல்‌ கைகளை வைத்தபடி கண்மயங்கி 
சொல்லழிந்து கேட்டபடி படுத்திருந்தாள்‌. 
அவளுக்கென்றே பேசிக்கொண்டிருந்தது. பின்‌ 
நினைவெழுந்தபோது அது மழையா என்ற ஐயம்‌ வந்தது. 
மெல்லிய மரப்பட்டைகளால்‌ ஆன 
அந்தப்பாடிவீட்டின்மேல்‌ இரவெல்லாம்‌ கடல்காற்று 
மையென்றே பெய்துகொண்டிருந்தது. திரும்பி 
சிறுசாளரத்தை நோக்கியபோது அது இளநீலத்‌ திரை 
அணிந்திருந்ததைக்‌ கண்டு வியந்து எழுந்தாள்‌. 
அதனருகே தரையில்‌ மென்நீலத்‌ துவாலையென 
ஒளிவிழுந்துகிடந்ததும்தான்‌ அதுவெளியே எழுந்த 
விடியலின்‌ நிறமென்று உணர்ந்தாள்‌. 


நெஞ்சு அதிர ஓடி சாளரத்தை அணுகி வெளியே 
நோக்கினாள்‌. நினைவறிந்த நாள்‌ முதல்‌ அகம்‌ கண்டு 
புறத்தில்‌ உருவாக்கி மகிழ்ந்த அந்த விடியல்நீலம்‌ 
அக்கடற்கரைநகரின்‌ காலைக்கு மட்டுமே உரியதென்று 
அறிந்தாள்‌. விழிதொடு தொலைவில்‌ அரைவரை 
ஏற்றப்பட்ட திரையென நின்றிருந்த கடலில்‌ இருந்து 
அவ்வெளிச்சம்‌ எழுந்து நகர்மேல்‌ 
பரவிக்கொண்டிருந்தது. நிழல்களற்ற ஒளியை வாங்கி 
மெல்லிய பட்டுநூல்காடு என காலைமழை நின்றிருந்தது. 
இன்னும்‌ எழாத கட்டடங்களின்‌ பளிங்குகளில்‌ வழிந்து 
அவற்றை உருகி நெளியச்செய்தது. 
கருங்கல்பாளங்களில்‌ பாதியை நனைத்து 
கருகவைத்தது. மரக்கிளைகள்‌ வழிய இலைநுனிகள்‌ 
சொட்ட கூரைகள்‌ விதும்பி உதிர்க்க அத்தனை 
அமைதியான மழையை அவள்‌ கண்டதே இல்லை. 


அங்கு நின்றபடி அவள்‌ துவாரகையை நோக்கினாள்‌. 
ஒவ்வொரு மாளிகையாக விழிதொட்டு எழச்செய்தாள்‌. 
அப்பால்‌ சூதர்வீடுகள்‌. அருகே வணிகர்‌ மாளிகைகள்‌. 
வைதிகர்‌ வீடுகளுக்கு அருகே சிற்பியர்‌ இல்லங்கள்‌. 
குவைமாடங்கள்‌ எழுந்த அங்காடிப்பெருந்தெரு. 
கொற்றவை ஆலயமுகப்பின்‌ செண்டுவெளி. 
அதைச்சுற்றி படைக்கலப்பயிற்சி சாலைகள்‌. அங்கே வீரர்‌ 
இளைப்பாறும்‌ படைமண்டபங்கள்‌. யானைகள்‌ 


நின்றிருக்கும்‌ பெருங்கொட்டிலுக்கு முன்னால்‌ 
அனுமனின்‌ செந்நிறமான சிற்றாலயம்‌. நுரை எழுவது 
போல அவள்‌ முன்‌ பெருகி முழுவடிவம்‌ கொண்டது 
துவாரகை. 


“ஏம, என்ன செய்கிறாய்‌? இன்று செண்டுவெளிகூடும்‌ 
நாள்‌” என்று அன்னையின்‌ குரல்‌ கேட்டது. வந்ததுமே 
படுத்துத்‌ துயின்றிருந்தமையால்‌ காலையில்‌ 
விழித்துக்கொண்டு கன்றும்‌ தொழுவமும்‌ இல்லாத 
அரண்மனையில்‌ சுற்றிவந்துகொண்டிருந்தாள்‌. “இங்கே 
நீராடுவதற்கு ஆறுகள்‌ ஏதுமில்லை. கடல்‌ இருக்கிறதே 
என்று கேட்டேன்‌. அதில்‌ உப்புநீர்‌ என்பதனால்‌ 
நீராடமுடியாது என்றார்கள்‌. இப்பெரிய கடலின்‌ எல்லா 
துறையிலுமா உப்புநீர்‌ என்று கேட்டேன்‌” என்றாள்‌ 
மாலினி. “என்னை மூடப்பெண்‌ என்றே அனைவரும்‌ 
எண்ணுகிறார்கள்‌. நான்‌ மூடப்பெண்ணாகவே 
இருந்துவிட்டுப்போகிறேன்‌. ஆனால்‌ விருஷ்ணிகுலத்தில்‌ 
பிறந்தவர்களுக்கு இங்கே இருக்கும்‌ மதிப்பு எவருக்கும்‌ 
இல்லை. அதை மறக்கவேண்டாம்‌.” 


நேற்று கூர்மன்‌ என்ற யாதவன்‌ என்னைத்தேடி 
வந்திருந்தான்‌. எந்தைக்கு அணுக்கமான சக்கரன்‌ என்ற 
யாதவனின்‌ மைந்தன்‌ அவன்‌. தங்கள்‌ காலடி 
இம்மண்ணில்‌ விழுந்தமையால்‌ நாளை மழைபெய்யும்‌ 
அன்னையே என்றான்‌. காலை எழுந்ததுமே பார்த்தேன்‌, 
உண்மையிலேயே மழை பொழிந்துகொண்டிருந்தது” 
மாலினி சொன்னாள்‌. பாமா புன்னகையுடன்‌ ”அவனுக்கு 
பரிசில்‌ அளித்தீர்களல்லவா?” என்றாள்‌. 
“அளித்தாகவேண்டுமே? நற்சொல்‌ சொன்னவனுக்கு 
பரிசளிப்பது குடிப்பிறந்தோர்‌ கடனல்லவா?” என்ற 
மாலினி “விரைந்து சித்தமாகு பெண்ணே... நான்‌ 
குளித்துவிட்டேன்‌” என்றாள்‌. “இங்கே குளியலறை 
இருக்கிறது. இளவெந்நீரை கொண்டுவந்து தருகிறார்கள்‌. 

யினும்‌ என்ன, யமுனையில்‌ நீராடாமல்‌ நீராடியதாகவே 
எண்ணத்தோன்றவில்லை.” 


மஹதி வந்து அவளுக்கான நீராட்டு ஒருங்கியிருப்பதை 
சொன்னாள்‌. “ராகினி எங்கே?” என்றாள்‌ பாமா. “அவள்‌ 
காலையிலேயே எழுந்து கொற்றவை ஆலயத்துக்கு 
சென்றாள்‌. அங்கே கேளிமுரசு எழுந்ததுமே 
சென்றுவிட்டாள்‌. பிரம்மமுகூர்த்தத்தில்‌ அன்னைக்கு 
பலிக்கொடை என்றார்கள்‌” என்றாள்‌ மஹதி. “இங்கே 
கொற்றவைக்கு சுற்றும்‌ ஏழன்னையரை 
குடியமர்த்தியிருக்கிறார்கள்‌. பிராமி, கெளமாரி, 
நாராயணி, மகேஸ்வரி, வராகி, சாமுண்டி, இந்திராணி 


என்று நிரையாக அமர்ந்திருக்கிறார்கள்‌. யாதவர்கள்‌ 
ஏழன்னையரை வழிபடும்‌ வழக்கில்லை. நமது 
மூதன்னையர்‌ வேறு. இங்கே வேளாண்குடிமக்கள்‌ 
ஏராளமாக இருக்கிறார்கள்‌ என்று தோன்றுகிறது.” 


நீராடி அணிசெய்துகொண்டிருக்கையில்‌ வெளியே 
தேர்கள்‌ வந்து நின்றன. ஏவலன்‌ உள்ளே வந்து “அரசி, 
தங்களுக்கான தேர்கள்‌ வந்துவிட்டன” என்றான்‌. 
மாலினி வெளியே சென்று நோக்கிவிட்டு நெஞ்சில்‌ 
கைவைத்து “அய்யோடி... என்ன இது? தேர்‌ என்றால்‌ 
இதுவா? இது வெள்ளித்தேர்‌ அல்லவா?” என்றாள்‌. “ஆம்‌ 
அரசி. இங்கே அரசர்‌ பொற்தேரில்‌ வருவார்‌” என்றான்‌ 
ஏவலன்‌. “வெள்ளிமேல்‌ எப்படி கால்வைப்பது? திருமகள்‌ 
அல்லவா?” என்றாள்‌ மாலினி. “அரசியர்‌ 
கால்வைக்கலாமென நூல்மரபுள்ளது தேவி” என்றான்‌ 
ஏவலன்‌. மாலினி உள்ளே ஓடி “ஏடி, என்ன செய்கிறாய்‌? 
உன்னை கொண்டுசெல்ல வெள்ளித்தேர்‌ வந்திருக்கிறது. 
பனிப்புகை போல முகில்‌ போல... எனக்கு என்ன 
சொல்வதென்றே தெரியவில்லையம” என்றாள்‌. பாமா 
புன்னகையுடன்‌ “செல்வோம்‌” என்று எழுந்தாள்‌. 


அவர்கள்‌ செண்டுவெளியை அடைந்தபோது முன்னரே 
அங்கே யாதவரும்‌ அயல்வணிகரும்‌ கூடி 
நிறைந்திருந்தனர்‌. “என்னடி இது? ஒவ்வொருவரும்‌ 
ஒவ்வொரு வண்ணத்தில்‌ இருக்கிறார்கள்‌? 
அவர்களெல்லாம்‌ யார்‌? அனலோன்‌ மைந்தர்களா 
என்ன?” என்றாள்‌ மாலினி. மஹதி “அவர்கள்‌ 
யவனர்கள்‌. செந்நிறக்‌ குழலும்‌ தோலும்‌ நீலமணி 
விழிகளும்‌ கொண்டவர்கள்‌. முப்புரி வேல்‌ ஏந்திய 
தெய்வம்‌ இருக்கும்‌ கலங்கள்‌ அவர்களுக்குரியவை” 
என்றாள்‌. ”பீதர்களை அங்கே களிந்தகத்திலும்‌ 
கண்டிருப்பீர்கள்‌. அவர்கள்‌ 
பொன்மஞ்சள்நிறமுள்ளவர்கள்‌. சிறிய வேங்கைவிழிகள்‌ 
கொண்டவர்கள்‌.” மாலினி “இங்கே நம்மவரைவிட 
அயலவர்தான்‌ மிகை என்று தோன்றுகிறதே” என்றாள்‌. 
“ஆம்‌, யாதவர்‌ இன்னமும்‌ வந்து 
குமயேறத்தொடங்கவில்லை” என்றாள்‌ மஹதி. 


பாமா தேரிலிருந்து இறங்கியபோது அத்தனை விழிகளும்‌ 
அவளை நோக்கி திரும்பின. அவர்களின்‌ உள்ளங்கள்‌ 
கொண்ட வியப்பு உடலசைவாகி அலையவென்று படர்ந்து 
சென்றது. “எவர்‌ விழிகளையும்‌ நோக்காதே. நேராக 
அரசமேடைக்கு செல்‌” என்றாள்‌ மஹதி. பாமா நிமிர்ந்த 
தலையுடன்‌ நடந்து அரசகுடியினர்‌ அமர்வதற்கு 
அமைக்கப்பட்டிருந்த மேடையை நோக்கி சென்றாள்‌. 


அங்கே முன்னரே யாதவ குலத்தலைவர்களின்‌ பெண்கள்‌ 
அமர்ந்திருந்தனர்‌. “எல்லா பார்வைகளும்‌ உன்மீது 
தானடி. இந்த அவையிலிருந்து நீ துவாரகையின்‌ 
அரசியாகத்தான்‌ மீளவிருக்கிறாய்‌” என்றாள்‌ ராகினி. 
அச்சொற்களை பாமா கேட்கவில்லை. அவள்‌ விழிகள்‌ 
எங்கோ இருந்தன. சித்தம்‌ அங்கெல்லாம்‌ பரவி 
அனைவருக்கும்‌ மேலே விண்ணில்‌ எழுந்து அங்கிருந்து 
நோக்கிக்கொண்டிருந்தது. 


தன்பீடத்தில்‌ கால்களை மடித்து தோள்‌ நிமிர அமர்ந்து 
குழல்கற்றையை சீரமைத்துக்கொண்டாள்‌. ராகி 

அவள்‌ ஆடைமடிப்புகளை அமைத்தாள்‌. 
தலையிலிருந்து சரிந்த மணியாரம்‌ கழுத்தை 
தொட்டுத்தொட்டு அசைந்தது. அவர்களுக்கு முன்னால்‌ 
நீள்வட்ட வடிவமான செண்டுமுற்றம்‌ செம்மண்‌ மீது 
காலையிளமழை பரவி சதைக்கதுப்பு போல 
விரிந்திருந்தது. சுற்றி நின்றவர்களின்‌ 
தலைப்பாகைகளும்‌ ஆடைகளும்‌ கொண்ட 
வண்ணங்கள்‌ மலர்ப்புதர்‌ கரையிட்ட மழைச்சுனை என 
அம்முற்றத்தை காட்டின. வலது மூலையில்‌ முரசுகளும்‌ 
கொம்புகளும்‌ மணிகளுமாக இசைச்சூதர்‌ காத்திருந்தனர்‌. 
நிறைகுடங்களுடன்‌ வைதிகர்‌ அவர்களின்‌ அருகே 
நின்றிருந்தனர்‌. 

எங்கோ பெருமுரசமொன்று ஆர்த்ததும்‌ அங்கிருந்த 
அனைவரும்‌ வெடித்தெழுந்ததுபோல வாழ்த்தொலி 
எழுப்பத்தொடங்கினர்‌. ஒலி பெருகி அவர்களை 
சூழ்ந்தபோதும்‌ பாமா விழிகளை அசைக்காமல்‌ 
அப்படியே அமர்ந்திருந்தாள்‌. ஒவ்வொரு கணமும்‌ 
பெருகிய வாழ்த்தொலிகளும்‌ முழவொலிகளும்‌ 
எட்டுதிசையிலிருந்தும்‌ வந்து முற்றத்தை அணைத்தன. 
சூதர்‌ எழுந்து நின்று தங்கள்‌ இசைக்கருவிகளை 
சித்தமாக்கினர்‌. இடப்பக்க மக்கள்‌ திரள்‌ விலக ஏழு 
வெண்புரவிகள்‌ குஞ்சியில்‌ அமைந்த செங்கழுகின்‌ 
இறகாலான மலர்‌ குலைய சீரடி எடுத்துவைத்து வந்தன. 
அவற்றில்‌ பொன்னிறத்‌ தலைப்பாகையும்‌ 
வெள்ளையுடையும்‌ கவசமும்‌ அணிந்து அமர்ந்திருந்த 
வீரர்‌ அங்கிருந்தவர்களை விலக்கி வழியமைத்தனர்‌. 


தொடர்ந்து வந்த வெள்ளித்தேரில்‌ இசைச்சூதர்‌ அமர்ந்து 
மங்கல இசையெழுப்பினர்‌. தொடர்ந்து 
துவாரகைத்தலைவனின்‌ பொன்னாலான தேர்‌ 
விண்ணில்‌ வாழும்‌ பெருந்தெய்வமொன்றின்‌ காதணி 
உதிர்ந்து உருண்டோடி வருவதைப்போல வந்தது. சங்கும்‌ 
சக்கரமும்‌ இருபக்கமும்‌ பொறிக்கப்பட்டு நடுவே 


செம்மணி விழிகள்‌ சுடர அலகுபிளந்த கருடன்‌ அமைந்த 
முகப்பு ஏழு வெண்குதிரைகளுக்குப்பின்னால்‌ 
எழுந்திருக்க அதில்‌ காலைச்‌ சூரியனின்‌ 
பொன்வட்டத்தின்‌ நடுவே மின்னும்‌ நீலம்‌ என அவன்‌ 
தெரிந்தான்‌. தேரின்‌ பொன்னொளி வெண்புரவிகள்‌ மேல்‌ 
மஞ்சள்‌ மென்துகில்‌ என விழுந்து அலையடித்தது. 
புரவிகளின்‌ குளம்புகள்‌ தரை அறைந்து தாளமிட்டன. 
அவனே தேரை ஓட்டிவந்தான்‌. தன்னை நோக்கி 
ஆர்ப்பரித்த திரளை புன்னகைமுகத்துடன்‌ நோக்கியபடி 
ஏழு கடிவாளங்களையும்‌ ஒரே கையால்‌ இழுத்து சற்றே 
திருப்பி தேரை நிறுத்தினான்‌. 


அவனை நோக்கி ததும்பிய கூட்டத்திலிருந்து ஒரு 
முதியவர்‌ கைவிரித்து கூவியபடி முன்னால்‌ ஓடினார்‌. 
ஒருகணத்தில்‌ கூட்டத்தின்‌ அனைத்துக்‌ 
கட்டுப்பாடுகளும்‌ சிதற அவனைச்சூழ்ந்து தலைகள்‌ 
திரண்டு வேலியாயின. அவன்‌ இறங்கியதும்‌ புரவிகளில்‌ 
வந்த கிருதவர்மனும்‌ கிருதவீரியனும்‌ இறங்கி 
இருபக்கமும்‌ நின்று கூட்டத்தை விலக்கினர்‌. “அத்தனை 
பேரும்‌ அழுகிறார்கள்‌!” என்று மாலினி கூவினாள்‌. 
“அவனை தொட்டுப்பார்க்கத்தான்‌ முட்டி 
மோதுகிறார்கள்‌. மூழ்கிக்கொண்டிருப்பவர்கள்‌ 
தெப்பத்தை நோக்கிச்செல்வதைப்போல அவனை நோக்கி 
பாய்கிறார்கள்‌.” அந்த மக்களின்‌ உணர்வுகளை 
அசைவுகளாக கண்ணெதிரே காணமுடிந்தது. அவன்‌ 
முழுமையாகவே கூட்டத்தில்‌ மறைந்தான்‌. 


அவைமேடையில்‌ அமர்ந்திருந்த அனைவரும்‌ 
அவனைக்காண எழுந்து நின்றுவிட்டனர்‌. பாமா 
அசையாமல்‌ அமர்ந்திருந்தாள்‌ “எழுந்து பாரடி” என்றாள்‌ 
ராகினி. “தெரிகிறது எனக்கு” என்று பாமா சொன்னாள்‌. 
“எதைப்பார்க்கிறாய்‌?” என்றாள்‌ ராகினி “காலடிகள்‌ 
மேலே பீலிவிழி...” என்றாள்‌ பாமா. “எங்கே?” என்று 
ராகினி கேட்டாள்‌. கிருஷ்ணன்‌ திரளிலிருந்து 
அலைபிளந்து எழுபவன்‌ போல வெளிவந்து 
அரசமேடையை நோக்கி சென்றான்‌. இசைச்சூதர்‌ மங்கலம்‌ 
எழுப்ப வைதிகர்‌ நிறைகுடத்து நீரைத்‌ தெளித்து வேதம்‌ 
ஓதி அவனை வரவேற்றனர்‌. அவன்‌ பணிந்து கைகூப்பி 
அவர்கள்‌ நெற்றியிலிட்ட வேள்விக்கரியை 
ஏற்றுக்கொண்டு கூப்பிய கைகளுடன்‌ மேடையேறி அங்கு 
போடப்பட்டிருந்த அரியணை அருகே 
நின்றுகொண்டான்‌. 


இருபக்கமும்‌ செவ்வைர விழிகளும்‌ வாயும்‌ திறந்து 
நின்றிருந்த சிம்மங்களால்‌ தாங்கப்பட்ட பொற்பீடத்தின்‌ 


பின்னால்‌ பீலிவிரித்த மயில்‌ என தோகை விரிந்து 
நின்றது. “அதைத்தான்‌ மயூராசனம்‌ என்கிறார்களா?” 
என்றாள்‌ மாலினி. எவரும்‌ அதற்கு மறுமொழி 
சொல்லவில்லை. அவளே “அழகாக இருக்கிறது. 
முகில்கண்ட மயில்போல” என்றாள்‌. பின்பு “ஏன்‌ 
நின்றுகொண்டிருக்கிறார்‌?” என்றாள்‌. “மூத்தவரும்‌ 
அக்ரூரரும்‌ வரவில்லை அல்லவா?” என்றாள்‌ மஹதி. 
“அவர்கள்‌ வரட்டுமே. இவர்தானே இங்கே அரசர்‌?” 
என்றாள்‌ மாலினி. அரசபீடத்திற்கு வலப்பக்கமாக 
போடப்பட்ட நிரையில்‌ யாதவக்‌ குறுநிலமன்னர்களும்‌ 
குலத்தலைவர்களும்‌ இளவரசர்களும்‌ அரச உடையுடன்‌ 
அமர்ந்திருந்தனர்‌. சத்ராஜித்தின்‌ அருகே பிரசேனர்‌ 
அமர்ந்திருக்க கிருதாக்னி சற்று அப்பால்‌ 
அமர்ந்திருந்தார்‌. 

மீண்டும்‌ வாழ்த்தொலிகள்‌ எழுந்தன. அனைவரும்‌ 
நோக்கியதிசையில்‌ நெற்றிப்பட்டமும்‌ காதுமணிகளும்‌ 
அணிந்த பெரிய யானைமேல்‌ அமர்ந்து தோளில்‌ 
கதாயுதத்துடன்‌ பலராமர்‌ வந்துகொண்டிருந்தார்‌. 
முகிலில்‌ நடந்து வருவது போலிருந்தது அவரது த்ய 
“அத்தனை பெரிய யானையா?” என்றாள்‌ மாலி 
“நானும்‌ காட்டில்‌ நிறைய யானைகளை 
பார்த்திருக்கிறேன்‌... இதென்ன இவ்வளவு பெரியதாக 
இருக்கிறது?” மஹதி “அரசி, உங்கள்‌ குரலை அனைவரும்‌ 
கேட்கிறார்கள்‌” என்றாள்‌. “கேட்கட்டும்‌. நான்‌ என்ன 
அவர்களைப்போல சீலைச்சித்திரமா?” மாலினி 
சொன்னாள்‌. “யானைமேல்‌ அமர்ந்து வருபவர்தான்‌ 
அரசர்‌ என்று எண்ணிவிடமாட்டார்களாமி?” என்றாள்‌. 
எவரும்‌ மறுமொழி சொல்லக்காணாமல்‌ 
“எல்லாருக்கும்தான்‌ தெரிந்திருக்கிறதே” என்றாள்‌. 


பலராமர்‌ இறங்கி வாழ்த்தொலிகள்‌ நடுவே நடந்து 
வைதிகரால்‌ வாழ்த்தப்பட்டு அரசமேடையை 
அடைந்ததும்‌ கிருஷ்ணன்‌ படிகளில்‌ இறங்கி வந்து 
அவரை வணங்கி வரவேற்று மேலே கொண்டுசென்று 
அரியணையில்‌ அமரச்செய்தான்‌. அருகே இருந்த சிறிய 
பீடத்தில்‌ அவன்‌ அமர்ந்துகொண்டான்‌. அக்ரூரரின்‌ தேர்‌ 
வந்து நின்றது. அவர்‌ வணங்கியபடியே நடந்து வந்து 
மேடையேறி கிருஷ்ணனிடமும்‌ பலராமரிடமும்‌ ஓரிரு 
சொற்கள்‌ பேசியபின்‌ தன்‌ இருக்கையில்‌ அமர்ந்தார்‌. 
அருகே நின்றிருந்த அமைச்சர்கள்‌ அவரிடம்‌ குனிந்து 
பேசினார்கள்‌. மாலினி “நம்‌ அரசரை பார்‌... அவர்‌ 
கழுத்தில்‌ என்ன இருக்கிறதென்று பார்‌” என்றாள்‌. அவள்‌ 
குரலை எவரும்‌ பொருட்டாக நினைக்கவில்லை. 
அத்தனைபேரும்‌ கிருஷ்ணனையே 


நோக்கிக்கொண்டிருந்தனர்‌. “சியமந்தக மணியை நானே 
குறைவாகத்தான்‌ பார்த்திருக்கிறேன்‌. அதை கழுத்தில்‌ 
அணிந்திருக்கிறார்‌” என்று மாலினி கைநீட்டி கூவினாள்‌. 


பாமா திரும்பி புருவம்‌ சுருக்கி நோக்கினாள்‌. சத்ராஜித்‌ 
தன்‌ மார்பில்‌ பொன்னாரத்தின்‌ நடுவே பதக்கத்தில்‌ 
பதிக்கப்பட்ட சியமந்தக மணியை அணிந்திருந்தார்‌. அது 
இளநீலநிறத்தில்‌ மின்னிக்கொண்டிருந்தது. பாமா அதை 
முன்னரே கண்டிருந்தாள்‌. அவர்‌ மேல்‌ கூரையின்‌ 
வழியாக வந்த வெளிச்சவட்டம்‌ 
விழுந்திருக்கிறதென்றுதான்‌ நினைத்தாள்‌. “சியமந்தக 
மணியா?” என்று மஹதி மூச்சடக்கி சொன்னாள்‌. 
“சியமந்தகத்தைப்‌ பார்த்தால்‌ எனக்குத்தெரியாதா என்ன? 
நான்‌ மணமுடித்துவந்த நாட்களில்‌ ஆண்டுதோறும்‌ 
அதை எடுத்து வழிபடுவார்கள்‌. பின்னர்‌ அதை 
களிந்தகத்தின்‌ கருவூலத்திற்கு கொண்டுசென்றுவிட்டார்‌ 
அரசர்‌. நீலமலர்‌ போலிருக்கும்‌. ஒளிபட்டால்‌ கரி 
எரியும்போது வரும்‌ அடிச்சுடர்‌ போலிருக்கும்‌. அதை 
சூரியனின்‌ விழி என்று சூதர்கள்‌ பாடுவார்கள்‌.” 


மஹதி “இப்போது ஏன்‌ அதை அணிந்து வந்திருக்கிறார்‌?” 
என்றாள்‌. “இந்த அவையில்தானே அணியவேண்டும்‌? 
நாங்கள்‌ என்ன பிற யாதவர்களைப்போல கன்றுமேய்த்து 
காட்டுக்குள்‌ இருப்பவர்களா? களிந்தகத்தின்‌ க? 
மதுராவுக்கு நிகரானது என்றல்லவா அரசர்‌ என்னிடம்‌ 
சொன்னார்‌? சியமந்தகம்‌ சூரியனால்‌ அளிக்கப்பட்டது. 
அதற்கிணையான மணி இந்த துவாரகையிலும்‌ 
இருக்காது...” மஹதி “என்ன நினைத்திருக்கிறார்‌ என்றே 
புரியவில்லையே...” என்றாள்‌. சத்ராஜித்‌ அந்த மணி 
அனைவருக்கும்‌ தெரியவேண்டுமென்றே நெஞ்சு விரித்து 
அமர்ந்திருந்தார்‌. அவர்‌ அருகே இருந்த யாதவ 
அரசகுடியினர்‌ அனைவரும்‌ அதை உணர்ந்திருந்தனர்‌ 
என்பது காட்டிலிருக்கும்‌ பாறையருகே மரங்கள்‌ 
வளைந்து விலகியிருப்பது போல அவர்கள்‌ 
அமர்ந்திருந்ததிலேயே தெரிந்தது. 


அக்ரூரர்‌ எழுந்து கைகளை விரித்ததும்‌ பெருமுரசம்‌ 
அதிரத்‌ தொடங்கியது. மெல்ல கூட்டம்‌ ஆரவாரம்‌ அடங்கி 
அமைதியாகியது. அக்ரூரர்‌ கைகூப்பி வணங்கி 
உரத்தகுரலில்‌ ”துவாரகையீரே, யாதவப்பெருங்குடிகளே, 
குலத்தலைவர்களே, சிற்றரசர்களே உங்களை 
துவாரகையின்‌ அரசரின்‌ சார்பில்‌ வரவேற்கிறேன்‌. இன்று 
ஐப்பசி மாதம்‌ கருநிலவுநாள்‌. கருமுகில்‌ சூழ்ந்த 
பெருமழைக்காலத்து இருளிரவு இது. நம்‌ முன்னோர்‌ 
கன்றுகளை பற்றும்‌ காட்டுநோய்கள்‌ அகல இந்நாளை 


சுடரகல்‌ ஏற்றி கொண்டாடினர்‌. பின்னர்‌ ஆவளர்குன்று 
மேலிருந்து அருளிய இந்திரனுக்குரிய நாளாகியது இது. 
நம்‌ இளையவர்‌ இந்திரனுக்குரிய பலிக்கொடையை 
நிறுத்தினார்‌ என்பதை அறிந்திருப்பீர்கள்‌. இந்திரன்‌ 
சினந்து ஏவிய பெருமழையை ஆவளர்குன்றையே 
குடையென்றாக்கி நம்‌ இளையோன்‌ தடுத்தருளினார்‌. 
அதன்பின்‌ இந்நாளை விருஷ்ணிகள்‌ ஆவுக்கும்‌ 
அகலுக்குமுரிய நாளென கொண்டாடிவருகிறோம்‌.” 


“யாதவர்‌ அடைந்த நீள்துயர்‌ நீங்கும்‌ நாளாக இதை 
இன்றுமுதல்‌ கொண்டாடவேண்டுமென்று இளைய 
யாதவர்‌ ஆணையிட்டிருக்கிறார்‌. பாரதவர்ஷமெங்கும்‌ 
இங்கு எழும்‌ சுடரின்‌ ஒளி சென்றடையவேண்டுமென 
விழைகிறார்‌. இந்நாளில்‌ நம்‌ இல்லங்களெங்கும்‌ 
நெய்யகல்கள்‌ பூக்கட்டும்‌. நம்‌ இல்லங்களிலும்‌ 
நெஞ்சங்களிலும்‌ நிறைந்துள்ள இருள்‌ முற்றகலட்டும்‌” 
என்று அக்ரூரர்‌ சொன்னதும்‌ அங்கிருந்தவர்கள்‌ 
கைகளை தூக்கி “ஓம்‌ ஓம்‌ ஓம்‌” என்று குரலெழுப்பினர்‌. 
“அவையிீரே, இந்தச்‌ சுடர்நிரை நாளில்‌ நம்‌ நகரின்‌ 
உச்சிக்குன்றின்மேல்‌ பெருவாயில்‌ ஒன்று அமைய 
கால்கோளிடுகிறோம்‌. உலகெலாம்‌ வருக என்ற அழைப்பு 
இது. கொள்க என்று நாம்‌ விரித்திருக்கும்‌ வாயில்‌ இது. 
பெருவாயில்புரம்‌ என்று இந்நகர்‌ இப்பாரதவர்ஷத்தில்‌ 
சொல்நிற்கும்‌ காலம்‌ வரை அறியப்படலாகுக!” 


கூடிநின்றவர்கள்‌ ஓங்கார ஒலியெழுப்பி அதை ஏற்றனர்‌. 
முதுநிமித்திகன்‌ அமர்ந்த பட்டத்துயானை நடந்து வந்து 
அவைநடுவே நின்றது. அதன்மேலிருந்த வெண்முரசை 
கோல்காரர்கள்‌ முழக்கி நிறுத்தியதும்‌ ரீங்காரம்‌ நிறைந்த 
அமைதியில்‌ நிமித்திகன்‌ எழுந்து தன்‌ வெள்ளிக்கோலை 
மும்முறை தூக்கி அமைந்து மணிக்குரலில்‌ உரக்க 
சொன்னான்‌ “அவையிீரே, இந்தச்‌ செண்டுவெளியில்‌ 
இப்போது கால்கோள்‌ விழவு நிகழவிருக்கிறது. இங்கு 
இறங்கி நிறைக தெய்வங்கள்‌! அருள்பொழிந்து அமைக 
நம்‌ மூதன்னையர்‌! இத்தருணம்‌ என்றும்‌ வாழ்க!” அவை 
ஆமென்று ஒலியெழுப்பியது. ஏழு ஏவலர்‌ பெரிய 
வெண்கல உருளி ஒன்றை கொண்டுவந்து முற்றத்தின்‌ 
நடுவே வைத்தனர்‌. அதனருகே வெள்ளி நிலவாய்‌ 
நிறைய நீரை வைத்தனர்‌. மலர்க்கூடையையும்‌ 
செம்மஞ்சள்‌ அரிசிக்கூடையையும்‌ அருகே வைத்தனர்‌. 


மலைக்குமேல்‌ பெருவாயிலுக்கு கால்கோள்‌ 
நிகழுமிடத்தில்‌ ஏழுநாட்களாக ட்ட” 
முடிந்து அதன்‌ எரிகுளத்துச்‌ சாம்பலையும்‌ அவியையும்‌ 
மலரையும்‌ எடுத்துக்கொண்டு பதினெட்டு வைதிகர்‌ நிரை 


வகுத்து வந்தனர்‌. அவர்கள்‌ பொற்குடத்து நீரை 
மாவிலையால்‌ தெளித்து அந்த முற்றத்தையும்‌ 
பொருட்களையும்‌ தூய்மையாக்கினர்‌. 
வேள்வியன்னத்தையும்‌ வேள்விச்சாம்பலையும்‌ 
மலரையும்‌ பேருருளிக்குள்‌ போட்டு வேதம்‌ ஓதி 
வாழ்த்தினர்‌. மங்கல இசை எழுந்து அடங்கியதும்‌ 
யானைமேல்‌ எழுந்த நிமித்திகன்‌ குலமும்‌ குடிவரிசையும்‌ 
சொல்லி ஒவ்வொருவரையாக அழைக்கத்‌ 
தொடங்கினான்‌. 


விருஷ்ணி குலத்து யாதவரும்‌ பிருஷ்ணியின்‌ குலத்தில்‌ 
ஸ்வபால்கரின்‌ மைந்தனாக யது, வ்‌ சத்வதர்‌, 
விருஷ்ணி, யுதாஜித்‌ என நீளும்‌ குருதிவழியில்‌ 
பிறந்தவரான அக்ரூரரை முதலில்‌ அழைத்தான்‌. அவர்‌ 
தன்‌ மைந்தர்களான தேவகனும்‌ உபதேவகனும்‌ மருகன்‌ 
சித்ரகனும்‌ பின்‌ தொடர அவையை வணங்கியபடி 
மையத்தை அணுகி கலத்திலிருந்த நீரை அள்ளி 
கைகளை கழுவியபின்‌ மலரையும்‌ மஞ்சளரிசியையும்‌ 
மும்முறை அள்ளி உருளிக்குள்‌ போட்டார்‌. பின்னர்‌ 
சித்ரகனிடமிருந்த சிறிய செப்புப்பேழையை வாங்கி 
அதிலிருந்த தன்‌ நிலமாகிய பிலக்ஷவனத்தின்‌ 
மண்ணை உருளிக்குள்‌ இட்டார்‌. சூழநின்றிருந்த மக்கள்‌ 
வாழ்த்தொலி எழுப்பினர்‌. பெண்கள்‌ குரவையிட மங்கல 
இசை ஒலித்தது. 


ஹேகயர்களும்‌ சசபிந்துக்களும்‌ சத்வதர்களும்‌ 
போஜர்களும்‌ குக்குரர்களும்‌ விருஷ்ணிகளும்‌ 
ஷைனியர்களும்‌ அவரவர்‌ குமமூப்பு முறைப்படி 
அழைக்கப்பட அவர்கள்‌ தங்கள்‌ மைந்தர்களுடன்‌ வந்து 
தங்கள்‌ நிலத்தில்‌ இருந்து எடுத்து பட்டில்பொதிந்த 
செப்பில்‌ கொண்டுவந்த பிடிமண்ணை உருளியில்‌ 
அரிமலருடன்‌ சேர்த்து இட்டார்கள்‌. நிமித்திகன்‌ 
போஜர்குலத்து குந்திபோஜரை அழைத்தான்‌. தளர்ந்த 
நடையுடன்‌ அவர்‌ எழுந்து வந்து மார்த்திகாவதியின்‌ 
மண்ணை இட்டார்‌, தேவகர்‌ உத்தரமதுராபுரியின்‌ 
மண்ணை உருளியிலிட்டார்‌. பின்னர்‌ ஹ்ருதீகர்‌ தன்‌ 
மைந்தன்‌ கிருதவர்மன்‌ தொடர வந்து சதபதத்தின்‌ 
மண்ணை இட்டார்‌. கூர்மபுரியின்‌ மண்ணை கிருதாக்னி 
இட்டபோது அவரது இளையமைந்தர்கள்‌ 
கிரெளதெளஜஸம்‌ மதுவும்‌ இருபக்கமும்‌ நின்றனர்‌. 


சத்ராஜித்‌ எழுந்து தன்‌ இளையோன்‌ பிரசேனருடன்‌ 


நிமிர்ந்து நெஞ்சுதூக்கி நடந்துவந்தபோது சூழ்ந்திருந்த 
கூட்டத்திலிருந்து வியப்பொலி ஒரு மெல்லிய 


முழக்கம்போல்‌ எழுந்தது. அவரது மார்பிலிருந்த 


சியமந்தக மணி சூரியன்‌ எழுந்ததுபோல்‌ ஒளிவிட்டது. 
அவர்‌ ஹரிணபதத்தின்‌ மண்ணை உருளியிலிட்டு 
மும்முறை வணங்கி பின்னால்‌ சென்றபோது மாலினி 
பரபரப்புடன்‌ திரும்பி தாழ்ந்த குரலில்‌ “ஹரிணபதத்தின்‌ 
மண்‌. அதுதான்‌ அந்தகர்களின்‌ தாய்நிலம்‌” என்றாள்‌. 
அருகே நின்றிருந்த மஹதியின்‌ கைகளைப்‌ 
பற்றிக்கொண்டு “நானே என்‌ கையால்‌ அதை அள்ளி 
அந்த பொற்செப்பில்‌ வைத்தேன்‌... நீயும்தானே 
உடனிருந்தாய்‌” என்றாள்‌. “மெல்லப்பேசுங்கள்‌ அரசி” 
என்றாள்‌ மஹதி. “ஏன்‌?” என்று மாலினி கேட்டபோது 
அவள்‌ மறுமொழி சொல்லவில்லை. 


சத்ராஜித்‌ திரும்பியபோது சியமந்தகத்தின்‌ ஒளி 
அரசமேடையை வருடிச்செல்ல பலராமர்‌ கண்கள்‌ கூச 
கையால்‌ தடுத்தார்‌. அவையினரிலிருந்து மெல்லிய 
சிரிப்பு எழுந்தடங்கியது. “அது மின்னலடிக்கிறது” 
என்றாள்‌ மாலினி. அதில்‌ வெயில்பட்டு ஒளிஎழும்படி 
தந்தை மார்பைத்‌ திருப்பியதை பாமா உணர்ந்தாள்‌. 
ராகினி “வெயிலிருக்கும்‌ பக்கமாகவே வந்திருக்கிறார்‌ 
அரசர்‌” என அவள்‌ உணர்ந்ததையே சொன்னாள்‌. 
சத்ராஜித்தின்‌ முகத்தில்‌ ஒரு பெருமிதப்புன்னகை 
விரிந்திருந்தது. பிரசேனர்‌ திரும்பி யாதவர்களை நோக்கி 
மீசையை மெல்ல நீவியபடி தமையனை தொடர்ந்தார்‌. 
அவர்கள்‌ மேடையில்‌ ஏறி மீண்டும்‌ பீடத்தில்‌ அமர்வது 
வரை அத்தனை சிற்றரசர்களும்‌ குடித்தலைவர்களும்‌ 
உடலை அசைக்காமல்‌ இறுகி அமர்ந்திருந்தனர்‌. அவர்‌ 
அமர்ந்ததும்‌ மெல்ல இளகி அமைந்தனர்‌. 


நிமித்திகன்‌ எழுந்து யாதவ அரசியர்‌ பெயரையும்‌ 
இளவரசியர்‌ பெயரையும்‌ முறைமைப்படி அறிவிக்கத்‌ 
தொடங்கினான்‌. இளைய யாதவரின்‌ அன்னை 
தேவகியின்‌ பெயரை முதலில்‌ அறிவித்தான்‌. 
தளர்ந்திருந்த அன்னை வெயிலுக்குக்‌ கூசிய கண்களை 
கைகளால்‌ மறைத்தபடி சேடி ஒருத்தி தோள்பற்றி 
ணைவர மெல்ல நடந்து அருகணைந்து சிற்றகலில்‌ 
ண்டிருந்த நெய்த்திரியை கைவிளக்கை வாங்கி 
ஏற்றினாள்‌. அதன்பின்‌ மூத்த பேரரசி ரோகிணிதேவி 
சுடரேற்றினாள்‌. யாதவகுடியினரின்‌ அரசியர்‌ தங்கள்‌ 
இளவரசியருடன்‌ சென்று அகல்திரியை ஏற்றினர்‌. 
கூர்மபுரியின்‌ இளவரசியர்‌ பெயர்‌ அறிவிக்கப்பட்டபோது 
மாலினி “கருவூலத்திலிருந்த அத்தனை அணிகளையும்‌ 
சூடிவந்துவிட்டார்கள்போல” என்றாள்‌. 


அந்தககுலத்து நிம்னரின்‌ மைந்தரும்‌ ஹரிணபதத்தின்‌ 
அரசருமான சத்ராஜித்தின்‌ அரசி விருஷ்ணி குலத்து 


கதாதன்வாவின்‌ மகன்‌ சியாமகனின்‌ மகள்‌ மாலினியின்‌ 
பெயர்‌ அறிவிக்கப்பட்டதும்‌ மாலினி பதற்றத்துடன்‌ 
எழுந்தாள்‌. அவள்‌ இளையவர்களாகிய பத்மையையும்‌ 
சித்ரையையும்‌ நிமித்திகன்‌ அறிவித்தான்‌. மாலினி 
பாமையிடம்‌ “பாமா, நீ என்னருகே நின்றுகொள்‌... என்‌ 
கைகள்‌ நடுங்குகின்றன” என்றாள்‌. மஹதி 
“ஒன்றுமில்லை அரசி. மும்முறை அரிமலரிட்டு 
விளக்கேற்றி மீளுங்கள்‌” என்றாள்‌. “அருகே நில்லடி” 
என்றாள்‌ மாலினி. 


அவர்கள்‌ வணங்கியபடி மேடையிலிருந்து இறங்கினர்‌. 
பாமா படிகளில்‌ கால்‌ வைத்து இறங்கியபோது 
சூழ்ந்திருந்தவர்கள்‌ அமைதியடைவதை உணர்ந்து 
மாலினி திரும்பி “என்னடி?” என்று மஹதியிடம்‌ 
கேட்டாள்‌. “ஒன்றுமில்லை அரசி” என்றாள்‌ அவள்‌. 
மாலினி உருளியை அணுகி கைகளைக்‌ கழுவாமல்‌ 
அரிமலரை எடுக்கப்போக மஹதி அவள்‌ ஆடையை 
அசைத்து “கைகமுவுங்கள்‌... கை” என்றாள்‌. “என்ன?” 
என்று கேட்டதுமே புரிந்துகொண்டு மாலினி கைகளைக்‌ 
கழுவி அரிமலரிட்டபின்‌ அகலை கொளுத்திவைத்தாள்‌. 
பத்மையும்‌ சித்ரையும்‌ அகல்‌ ஏற்றி பின்னகர்ந்தனர்‌. 
உருளியைச்சூழ்ந்து பெண்கள்‌ ஏற்றிய அகல்சுடர்கள்‌ 
பகலொளியில்‌ பூவரசப்பூக்கள்‌ போல நின்றிருந்தன. 


மஹதி பின்னால்‌ திரும்பி பாமையிடம்‌ “சுடரேற்றுங்கள்‌ 
இளவரசி” என்றாள்‌. பாமா சிவந்த விழிகளுடன்‌ 
மஹதியை எவரோ என நோக்கிவிட்டு கைகளை 
கழுவிக்கொண்டு சுடரை வாங்கினாள்‌. மாலினி 
“அத்தனைபேரும்‌ இவளைத்தான்‌ பார்க்கிறார்களடி” 
என்றாள்‌. காற்றிலாடும்‌ பட்டுத்திரைச்சீலை என அவள்‌ 
அசைவுகள்‌ விரைவற்றிருந்தன. பாமா குனிந்து 
அகல்திரியை ஒருவிரலால்‌ நீவி முன்னிழுத்து 
மறுகையால்‌ சுடரை அவள்‌ ஏற்றிய அதேகணம்‌ வானில்‌ 
சுழன்ற கிருஷ்ணப்பருந்து ஒன்றின்‌ நிழல்‌ அவளைக்‌ 
கடந்து சென்றது. கூட்டம்‌ வாழ்த்தொலி எழுப்பியபடி 
மேலே நோக்க பருந்து வட்டச்சுருள்பாதையில்‌ சரிந்து 
வந்து அவளருகே இறங்கி அந்த உருளியின்‌ விளிம்பில்‌ 
உகிர்பற்றி நின்று சிறகுகளை குலைத்தடுக்கி 
நிலைகொண்டது. அதன்‌ செம்மணிச்சிறுவிழிகளை 
அருகே கண்டாள்‌. கூரம்பின்‌ முனைபோன்ற அலகுகள்‌ 
சற்றே திறந்திருக்க அது விசிறிவாலை விரித்து காற்றுக்கு 
சமன்‌ செய்தது. 


எங்கோ எவர்‌ குரலிலோ ஒரு வாழ்த்து வெடித்தெழுந்தது 
“துவாரகையின்‌ அரசி!” மறுகணம்‌ பல்லாயிரம்‌ குரல்கள்‌ 


“வாழ்க வாழ்க” என்று முழக்கமிட்டன. மாலினி 
“மூதன்னையரே” என்று கூவி நெஞ்சை பற்றிக்கொள்ள 
மஹதி அவள்‌ தோளை பிடித்தாள்‌. பத்மையும்‌ சித்ரையும்‌ 
கூட கைகூப்பினர்‌. பாமா எவரையும்‌ நோக்காத 
விழிகளுடன்‌, என்ன நிகழ்கிறதென்றே அறியாதவள்‌ 
போல திரும்பி தன்‌ மேடை நோக்கிசென்றாள்‌. 

சாளரம்‌ வழியாக கடல்நீலத்தை நோக்கியபடி 
அமர்ந்திருந்தாள்‌. அவள்‌ பார்த்த முதற்கடல்‌ அதுதான்‌. 
மஹதியும்‌ ராகினியும்‌ மாலினியும்கூட கடலை 
பார்த்திருக்கவில்லை. துவாரகைக்குள்‌ நுழைந்து 
வளைசுருள்பாதையில்‌ மேலேறத்‌ 
தொடங்குவதுவரைக்கும்‌ அவர்கள்‌ கடலை 
அறியவில்லை. பலமுறை தென்மேற்குதிசையில்‌ 
எழுந்திருந்த நீலச்சுவரை அவர்கள்‌ நோக்கியிருந்தும்‌ கூட 
அது வானத்தின்‌ ஒரு தோற்றம்‌ என்றே சித்தம்‌ காட்டியது. 


சுருள்பாதையில்‌ மேலேறி மூன்றாவது வட்டத்தை 
அடைந்தபோது கீழே கட்டி முடியாத துறைமுகப்பு 
தெரியத்தொடங்கியது. கடலுக்குள்‌ இரண்டு நீண்ட 
பாறைச்சுவர்கள்‌ நீட்டி நின்றிருந்தன. அவற்றின்‌ 
உயரமான முகடுகளை உடைத்து நடுவே இருந்த 
பள்ளத்திற்குள்‌ போட்டு நிரப்பி தட்டையான நீட்சியாக 
ஆக்கும்‌ பணி நடந்துகொண்டிருந்தது. பாறைகளை 
நெருப்பிட்டு பழுக்கச்செய்து பின்‌ குளிர்நீர்‌ ஊற்றி 
வெடிக்கவைத்து நெம்புகோல்களால்‌ சரித்துவீழ்த்தினர்‌. 


இரும்பாலான நெம்புகோல்கள்‌ பெரிய தூண்கள்‌ என 
நிரையாக நின்றிருந்தன. அவற்றுடன்‌ கட்டப்பட்டிருந்த 
வடங்களை கடலில்‌ நின்ற சிறுகலங்கள்‌ பற்றியிருந்தன. 
கரையில்‌ இருந்த காவல்மாடத்தின்‌ பெருமுரசு ஒலித்ததும்‌ 
அத்தனை படகுகளும்‌ ஒரே சமயம்‌ பாய்களை விரித்தன. 
காற்று அவற்றை அள்ளி தெற்குநோக்கி 
கொண்டுசென்றபோது வடங்கள்‌ இறுகி 
நெம்புகோல்களை அசைத்துத்தாழ்த்த பிளவுபட்டிருந்த 
பெரும்பாறை முனகத்தொடங்கியது. 


முரசொலி கேட்டு திரும்பிய பாமா அந்தப்‌ பாறையின்‌ 
ஒலியை அருகே என கேட்டாள்‌. சிட்டுக்குருவிகள்‌ போல 
கலங்கள்‌ சிறகுவிரித்து இழுத்துக்கொண்டிருந்தன. 
அக்காட்சியில்‌ தன்னை மறந்து அவள்‌ 
நோக்கிக்கொண்டிருந்தபோது மாலினி “என்னடி அது?” 
என்று அவள்‌ தோளைத்‌ தொட்டு திரும்பி அப்போதுதான்‌ 
கடலை நோக்கினாள்‌. “அய்யோடி! என்னடி இது? 
இவ்வளவு பெரிய ஏரி?” என்று கூவி அவளை 
தழுவிக்கொண்டாள்‌. ராகினி “நான்‌ அப்போதே 


பார்த்தேன்‌. பெரிய கோட்டை என்றல்லவா 
நினைத்தேன்‌?” என்றாள்‌. மஹதியும்‌ திகைப்புடன்‌ 
எழுந்து கடலை பார்த்தாள்‌. 


“மறுகரையே இல்லாதது கடல்‌ என்று சூதர்கள்‌ 
சொன்னபோது நான்‌ நம்பவே இல்லை” என்றாள்‌ 
மாலினி. ராகினி முற்றிலும்‌ சொல்லிழந்து 
நோக்கிக்கொண்டிருந்தாள்‌. “அலைகள்‌ 
மிகச்சிறியவைதான்‌” என்றாள்‌ மாலினி. “அரசி, நாம்‌ 
இங்கே உயரத்தில்‌ இருக்கிறோம்‌. அங்கிருக்கும்‌ 
மனிதர்களை பாருங்கள்‌” என்று ராகினி சொன்னாள்‌. 
உலோக ஒலியுடன்‌ பாறை வெடித்து கற்கள்‌ பெயர்ந்து 
பள்ளத்தில்‌ சரிந்து அங்கிருந்த நீருக்குள்‌ விழுந்தன. 
அவை விழுந்த இடத்தில்‌ நீர்‌ துள்ளிச்‌ சிரிப்பதுபோல 
தோன்றியது. அலைகள்‌ எழுந்து நாற்புறமும்‌ பரவி 
முன்னரே விழுந்துகிடந்த பெரும்பாறைகளைச்‌ சூழ்ந்து 
வெண்ணுரையால்‌ அலைத்தன. 


“என்னடி செய்கிறார்கள்‌? என்ன இடிகிறது?” மஹதி 
“பாறையை உடைத்து அந்தப்பள்ளத்தில்‌ இட்டு 
நிரப்புகிறார்கள்‌ அரசி” என்றாள்‌. மாலினி பதற்றத்துடன்‌ 
“எதற்கு?” என்றாள்‌. “துறைமேடை அமைக்கிறார்கள்‌.” 
மாலினி “கல்லாலா?” என்று கேட்டாள்‌. ராகினி “அந்தக்‌ 
கலங்களா இப்பணியை செய்கின்றன?” என்றாள்‌. 
“அவற்றை பூதங்கள்‌ இயக்குகின்றன என்று 
நினைக்கிறேன்‌. எங்கள்‌ விருஷ்ணிகுலத்திற்கு 
பணிசெய்யும்‌ பல பூதங்கள்‌ உண்டு. முன்பு எங்கள்‌ 
குலமூதாதை ஒருவர்‌ தன்‌ ஆநிரைகளுடன்‌ காட்டுக்குச்‌ 
சென்றபோது இதேபோல மலையிழுந்து விழுந்து 
பாதைமூடிவிட்டது. அவரது வேண்டுகோளை ஏற்று 
சண்டன்‌ பிரசண்டன்‌ என்னும்‌ இரண்டு பூதங்கள்‌ கிளம்பி 
வந்து அந்தப்பாறைகளைத்‌ தாக்கி அகற்றி அவரை 
மீட்டுக்கொண்டுவந்தன.” மாலினி பெருமிதத்துடன்‌ 
புன்னகை செய்து “இந்தக்‌ கலங்களிலும்‌ சண்டனும்‌ 
பிரசண்டனும்‌ இருக்கக்கூடும்‌” என்றாள்‌. “ஆம்‌ அரசி. 
சண்டன்‌ பிரசண்டன்‌ என்று தெற்கு மேற்குக்‌ காற்றுகளை 
சொல்வதுண்டு” என்றாள்‌ மஹதி. மாலினி “அப்படியா?” 
என்றாள்‌. 


பாமா கடலில்‌ கலங்கள்‌ பாய்‌ திருப்பி மீள்வதை 
நோக்கிக்கொண்டிருந்தாள்‌. கடலை அப்போதுதான்‌ 
அவளும்‌ பார்க்கிறாள்‌ என எண்ணிக்கொண்டிருந்தாள்‌. 
ஆனால்‌ பல்லாயிரம்‌ முறை நோக்கி முற்றிலும்‌ 
அறிந்ததுபோல்‌ உணர்ந்தாள்‌. தொலைதூர 
வான்கோட்டில்‌ ஒளி ததும்பிக்கொண்டிருந்தது. 


நெடுந்தூரம்‌ நீலப்பட்டின்‌ கசங்கல்‌. அதன்‌ பின்‌ 
அலைவளைவுகளின்‌ தளிர்மெருகு. அதன்பின்‌ 
வளைந்து நீளும்‌ நாக்கு. கரைப்பாறைகளில்‌ ஓசையின்றி 
நெளிந்து மோதி திரும்பிய வெள்ளிநூல்பின்னல்‌. 


துவாரகையை கடல்‌ மூன்றுதிசைகளிலும்‌ 
சூழ்ந்திருந்தது. கடல்‌ ஒரு நீல விரிமார்பு. துவாரகை 
அதில்‌ ஆடும்‌ ஒரு பொற்பதக்கம்‌. கடல்‌ ஒரு நீலத்தாமரை. 

வாரகை அதிலமர்ந்த பொன்வண்டு. கடல்‌ ஒரு 

லப்பட்டு. துவாரகை அதில்‌ ஒரு பொன்னிறச்‌ சுட்டி. 
கடல்‌ ஒரு நீலவானம்‌. துவாரகை அதில்‌ பறக்கும்‌ ஒரு 
சாரங்கம்‌. கடல்‌ ஒரு நீலப்பருந்து. துவாரகை அதன்‌ 
உகிர்கள்‌ கவ்விய சிறு மணி. எண்ணிச்செல்லும்‌ தன்‌ 
சிந்தையை உணர்ந்தபோது அவளுக்கு புன்னகை 
வந்தது. 


காலந்தோறும்‌ கேட்டுவந்த சூதர்பாடல்களின்‌ அத்தனை 
அணிகளும்‌ பொருள்கொண்டுவிட்டன. அணிகளற்று 
நிற்கும்‌ உண்மைகளனைத்தும்‌ 
வெறுமையடைந்துவிட்டன. பூக்காத செடிகளை 
பார்க்கப்பிடிக்கவில்லை. அணிகொள்ளாத ஒன்றில்‌ 
விழிநிலைக்கவில்லை. இந்தக்கடலை என்றாவது 
பார்த்துமுடிப்போமா? இங்கே இப்படி ஒரு சாளரத்தடியில்‌ 
அமர்ந்து நீலம்‌ நீலம்‌ என்று நோக்கி நோக்கி வாழ்ந்து 
முடிப்பேனா? நீலம்‌ மீது நான்கொண்ட பித்து என்னை 
மறுபிறவியில்‌ நீலமென்றாக்கும்‌. நீலமணிச்சிறகுள்ள 
மீன்கொத்தியாவேன்‌. நீலமென விரிந்த பெருங்கடலில்‌ 
ஓயாது முத்தமிட்டு முத்தமிட்டு பறந்துகொண்டிருப்பேன்‌. 


காலை செண்டுவெளியிலிருந்து மீண்டதுமே அவள்‌ 
ஆடைகளைக்கூட மாற்றாமல்‌ ஓடிச்சென்று 
சாளரத்தடியில்‌ அமர்ந்து நீலம்‌ நோக்கி விழிவிரித்தாள்‌. 
அவளருகே வந்தமர்ந்த ராகினி “கன்னியின்‌ 
ஆணவத்தை கவிஞர்‌ பாடி கேட்டிருக்கிறேன்‌. 
இத்தகையது என்று இன்றுதான்‌ அறிந்தேன்‌” என்றாள்‌. 
“என்னடி?” என்றாள்‌. “நீ ஒருமுறைகூட அவனை 
பார்க்கவில்லை. அங்கிருந்த அத்தனை பெண்களின்‌ 
விழிகளும்‌ கணம்கூட விலகாமல்‌ அவனை 
தொட்டிருந்தபோது நீ எங்கோ என இருந்தாய்‌. 
உன்னைச்சூழ்ந்து வாழ்த்தொலி எழுந்ததை நீ 
காணவில்லை. அனைவர்‌ நோக்கையும்‌ வாங்கிய அவன்‌ 
உன்னையே நோக்கியிருந்ததைக்கூட நீ அறியவில்லை...” 
என்றாள்‌ ராகினி. 


நான்‌ இக்கடல்நீலத்தை மட்டுமே 


எண்ணிக்கொண்டிருந்தேனம” என்றாள்‌ பாமா. “இன்று 
கிருஷ்ணப்பருந்து வந்து உன்னருகே அமர்ந்தபோது 
என்ன சொல்லிக்கூவியது இந்த நகரம்‌ என்று 
அறிவாயா?” என்றாள்‌ ராகினி. “நான்‌ எதையும்‌ 
கேட்கவில்லையடி” என்றாள்‌ பாமா. “ஆம்‌, நீ 
அணங்கெழுந்த விழிகொண்டிருந்தாய்‌” என்றாள்‌ 
ராகினி. “உன்னை துவாரகையின்‌ அரசி 
என்றுகூவிக்கொண்டிருந்தனர்‌” என்றாள்‌ ராகினி. 
“அப்படியா?” என்ற பாமா “கடல்நீலம்‌ வான்நீலம்‌... நீலம்‌ 
அன்றி பிற நிறம்‌ இப்புவியிலுள்ளதா என்றே 
தோன்றுகிறது, ராகினி. நீலச்செப்பு திறந்து உள்ளிருக்கும்‌ 
சிறுமுத்து போன்ற இப்புவியை எவரோ காட்டுகிறார்கள்‌” 
என்றாள்‌. 


“நீ என்ன விளையாடுகிறாயா? நான்‌ என்ன சொன்னேன்‌ 
என்று அறிவாயா? பிச்சி, உன்னை இந்நகரின்‌ பேரரசி 
என்கிறார்கள்‌. உன்னை யாதவர்‌ மனம்‌ வென்ற 
இளையவரின்‌ அறத்துணைவி என அவர்‌ மக்களே கூவி 
அறிவித்துவிட்டனர்‌. அவ்விண்ணே இறங்கி வந்து 
உன்னை அடையாளம்‌ காட்டிவிட்டிருக்கிறது” என்று 
ராகினி சினத்துடன்‌ சொல்லி “நீ நடிக்கவில்லை. உன்‌ 
விழிகளில்‌ பொய்‌ இல்லை. ஆனால்‌ ஏனிப்படி 
இருக்கிறாய்‌? உனக்குள்‌ உவகையே திரளவில்லையா?” 
என்றாள்‌. “உவகையா?” என்று பாமா கேட்டாள்‌. “நான்‌ 
எதையும்‌ உணரவில்லை, ராகினி. இந்த நீலமன்றி எதுவும்‌ 
என்‌ நெஞ்சில்‌ இல்லை.” 


ராகினி அவளையே நோக்கிக்கொண்டிருந்தாள்‌. “உன்‌ 
உள்ளம்‌ அலையடிக்கவில்லையா? துயரெல்லாம்‌ நீங்கி 
இன்பம்‌ அடையவில்லையா?” பாமா அவளை விழிதூக்கி 
நோக்கி ஒருகணம்‌ சிந்தனைசெய்தபின்‌ “துயரென 
எதையேனும்‌ நான்‌ உணர்ந்ததே நினைவில்லையே? 
ஒவ்வொரு கணமும்‌ ஒன்றையன்றி பிறிதை 
நினைக்காமல்‌ இருக்கிறேன்‌ என்று தோன்றுகிறது...” 
என்றாள்‌. ராகினி பெருமூச்சுடன்‌ அமர்ந்துகொண்டு 
“என்னால்‌ விளங்கிக்கொள்ள முடியவில்லை தோழி. 
நீலமாயனின்‌ கைபற்றுவதை எண்ணிக்கூட ஒரு பெண்‌ 
உவகைகொள்ளாமலிருக்க முடியுமா? நீயன்றி 
எந்தப்பெண்ணிடமும்‌ இச்செய்தி சொல்லப்பட்டிருந்தால்‌ 
ஆடைகளை கிழித்துவீசி மாடமுகடேறி நெஞ்சு வெடிக்க 
கூவியிருப்பாள்‌. இக்கணமே சித்தம்‌ அழிந்து 
பிச்சியென்றாகியிருப்பாள்‌” என்றாள்‌. 


ஏதோ சொல்ல வாயெடுத்தபடி பாமா நீலவிரிவை நோக்கி 
விழி திருப்பி சிலகணங்களிலேயே அருகே ராகினி 


இருப்பதை மறந்தாள்‌. அவள்‌ நீள்மூச்சுடன்‌ எழுந்தபோது 
மஹதி பின்னால்‌ நிற்பதை கண்டாள்‌. கண்‌ கனிந்த 
சிரிப்புடன்‌ மஹதி “அவள்‌ கனவில்‌ கண்டறிந்த 
பெருநகரடி இது. நினைவறிந்த நாள்‌ முதல்‌ அவள்‌ இதன்‌ 
அரசியாகவே இருந்தாள்‌. ஒருகணமும்‌ மாயனை அவள்‌ 
நெஞ்சு விலக்கியதும்‌ இல்லை. தன்‌ உடலை தன்‌ 
நெஞ்சை எவரேனும்‌ மீண்டும்‌ அடையவேண்டுமா 
என்ன?” என்றாள்‌. ராகினி திரும்பி பாமாவை 
நோக்கிவிட்டு “அந்த மெய்மறந்த நிலைதான்‌ இவளை 
பேரழகு கொண்டவளாக்குகிறதோ? சக்ரவர்த்தினியின்‌ 
நடையை அளிக்கிறதோ?” என்றாள்‌. மஹதி “அறியேன்‌. 
னால்‌ விண்ணவர்‌ விரும்பும்‌ நிலை அது என்று மட்டும்‌ 
சொல்வேன்‌. இன்று கருடன்‌ அதை விரும்பியே 
வந்தமர்ந்தது” என்றாள்‌. 
உச்சி கடந்ததும்‌ அரண்மனையிலிருந்து மணத்தூது 
வந்தது. வெள்ளித்தேர்‌ வந்து அவர்களது பாடிவீட்டின்‌ 
முன்‌ நின்றது. அதன்‌ முன்‌ வந்த வெண்குதிரையில்‌ 
இருந்த காவலர்கள்‌ இறங்கியதுமே முகப்பறையில்‌ 
இளையவனுடன்‌ அமர்ந்திருந்த சத்ராஜித்‌ எழுந்து 
கைகளைக்‌ கூப்பியபடி நின்றார்‌. பிரசேனருக்குத்தான்‌ 
முதலில்‌ புரிந்தது. “மூத்தவரே, அரண்மனைத்‌ தூது. நான்‌ 
சொல்லிகொண்டிருந்தேனே” என்றார்‌. சத்ராஜித்‌ என்ன 
செய்வதென்று அறியாமல்‌ “இது சிறிய இல்லம்‌... இங்கே...” 
என ஏதோ சொல்ல “இது முறைமைசார்ந்த அறிவிப்பு 
மட்டும்தான்‌ மூத்தவரே. நாம்‌ சொல்கேட்டு 
சொல்லளிப்போம்‌... பிறகு அனைத்தையும்‌ 
பார்த்துக்கொள்வோம்‌” என்றார்‌. 


சத்ராஜித்‌ “வருக வருக” என்று முகப்பு வீரர்களிடம்‌ 
சொல்லியபடி கைகூப்பி முற்றத்திற்கு செல்ல பிரசேனர்‌ 
திரும்பி அருகே நின்ற சேவகனிடம்‌ “மூன்று 
அரசிகளையும்‌ முறைமை ஆடைகளுடன்‌ முகப்பறைக்கு 
வரச்சொல்‌. அரண்மனை மணத்தூது என்று அறிவி” 
என்று ஆணையிட்டார்‌. தேர்வந்து வளைந்த ஒளி 
அறைக்குள்‌ சுழன்றது. அவரும்‌ திரும்பி ஓடிச்சென்று 
தமையனருகே நின்றுகொண்டார்‌. தேரிலிருந்து ஐந்து 
மங்கலப்பொருட்கள்‌ ஏந்திய தாலங்களுடன்‌ மூன்று 
அணிப்பரத்தையர்‌ இறங்கினர்‌. தொடர்ந்து அக்ரூரர்‌ 
இறங்கி அவர்களை வணங்கினார்‌. 


கைகூப்பி முன்னால்‌ சென்ற சத்ராஜித்‌ “வருக வருக 
மூத்தவரே. நாங்கள்‌ வாழ்த்தப்பட்டோம்‌” என்றார்‌. 
அணிப்பரத்தையர்‌ எதிரே வந்து மங்கலம்‌ காட்டி 
வணங்கினர்‌. அக்ரூரர்‌ கூப்பிய கரங்களுடன்‌ வந்து 


படியேறினார்‌. சத்ராஜித்‌ குனிந்து அவர்‌ கால்களைத்‌ 
தொட்டு வணங்கி “மூத்தவர்‌ என்‌ இல்லம்‌ வந்த மகிழ்வை 
சொற்களாக்க அறியேன்‌” என்றார்‌. பிரசேனரும்‌ அவர்‌ 
கால்களைத்‌ தொட்டு வணங்க அவர்‌ தலைதொட்டு 
வாழ்த்தியபடி “உன்‌ இல்லம்‌ மூதன்னையரின்‌ அருள்‌ 
நிறைந்தது அந்தகனே. திருமகள்‌ வாழும்‌ இடம்‌ இது” 
என்றார்‌ அக்ரூரர்‌. “அமரவேண்டும்‌ மூத்தவரே” என்று 
சொல்லி சத்ராஜித்‌ பீடம்‌ காட்டி அவரை அமரச்செய்தார்‌. 
அணிப்பரத்தையர்‌ மங்கலப்பொருட்களை குறுபீடத்தில்‌ 
வைத்தனர்‌. 


உள்ளிருந்து பத்மையும்‌ சித்ரையும்‌ பட்டாடை சரசரக்க 
வந்து வணங்கினர்‌. “குலமூதாதையர்‌ உடல்கொண்டு 
வந்ததுபோல்‌ வந்துள்ளீர்கள்‌ மூத்தவரே. இத்தருணத்தில்‌ 
எங்கள்‌ மூதன்னையரின்‌ விழிகள்‌ எங்களை கனிந்து 
சூழ்ந்துள்ளன” என்றாள்‌ பத்மை. அக்ரூரர்‌ நகைத்து 
“சத்ராஜித்தின்‌ துணைவி சொல்லறிந்தவள்‌ என 
முன்னரே அறிவேன்‌” என்றார்‌. காலடி ஓசை அதிர 
விரைந்து வந்த மாலினி “உள்ளே இருந்தேன்‌. 
மாலைநேரச்‌ சமையலுக்கு அடுமனையாளனுக்கு 
ஆணையிட்டுக்கொண்டிருந்தேன்‌. தாங்கள்‌ வந்ததை 
சொன்னார்கள்‌. நான்‌ சரியாக அடைகூட 
அணியவில்லை...” என்றாள்‌. சத்ராஜித்‌ ஒருகணம்‌ 
விழிசுருங்கி பின்‌ புன்னகையை மீட்டுக்கொண்டார்‌. 


பத்மை “நம்‌ இல்லம்தேடி மூத்தவர்‌ வந்தது உங்களுக்கும்‌ 
பெருமை என சொல்லிக்கொண்டிருந்தேன்‌ மூத்தவரே” 
என்றாள்‌. மாலினி அவளை நோக்காமல்‌ தலைதிருப்பி 
“அது எனக்கும்‌ தெரியும்‌... அவர்‌ எங்கள்‌ 
விருஷ்ணிகுலத்தைச்‌ சேர்ந்தவர்‌” என்றாள்‌. அக்ரூரர்‌ 
சிரித்துக்கொண்டு “கன்றுமேய்க்கும்‌ ஆய்ச்சியாகவே 
இருக்கிறாய்‌ மகளே. உன்‌ கன்றுகள்‌ உனக்காகக்‌ 
காத்திருக்குமென நினைக்கிறேன்‌...” என்றார்‌. “நான்‌ 
வந்தது ஏன்‌ என்று அறிந்திருப்பாய்‌.” மாலினி சிரித்தபடி 
இடைமறித்து “ஆம்‌, அதை என்‌ தோழி 
சொல்லிக்கொண்டிருந்தாள்‌. அரண்மனைத்தூது 
எக்கணமும்‌ வரும்‌ என்று. அதைத்தான்‌ கருடனே 
விண்ணிறங்கி வந்து சொல்லிவிட்டதே...” என்றாள்‌. 


அக்ரூரர்‌ வாய்விட்டு சிரித்துவிட்டார்‌. “ஆம்‌, அதற்காகவே 
வந்துள்ளேன்‌. என்னை அரசர்‌ வசுதேவரும்‌ தேவகியும்‌ 
அரண்மனைக்கு வரவழைத்து செய்தியை 
சொன்னார்கள்‌. முறைப்படி பெண்கேட்டு உறுதிச்சொல்‌ 
பெற்றுவரும்படி ஆணையிட்டார்கள்‌. அப்போது 
மூத்தவர்‌ பலராமரும்‌ உடனிருந்தார்‌.” மாலினி 


“இளையவர்‌ இல்லையா? அவருக்கும்‌ 
பிடித்திருக்கிறதுதானே?” என்றாள்‌. பிரசேனர்‌ “அரசி, 
தாங்கள்‌ மகளிரில்லம்‌ செல்லுங்கள்‌. அரசமுறைமையை 
நாங்களே பேசிக்கொள்கிறோம்‌” என்றார்‌. “ஏன்‌, இது என்‌ 
மகளின்‌ மணம்‌. நானே பேசுவேன்‌. மேலும்‌ இது 
விருஷ்ணிகுலத்தவரின்‌ மணமுறை வேறு” என்று 
சொன்ன மாலினி “எதற்குச்‌ சொல்கிறேன்‌ என்றால்‌ 
இளையவர்‌ என்‌ மகளை இன்னமும்‌ அணுகிப்‌ 
பார்க்கவில்லை...” என்றாள்‌. 


பிரசேனர்‌ பெருமூச்சுடன்‌ தமையனை நோக்க அவர்‌ 
தலையை தாழ்த்தினார்‌. பத்மையும்‌ சித்ரையும்‌ 
விழிகளால்‌ சந்தித்து இதழசையாமல்‌ 
புன்னகைசெய்தனர்‌. மாலினிக்குப்பின்னால்‌ மஹதி 
வந்து நின்றாள்‌. ஆனால்‌ அக்ரூரர்‌ மகிழ்வுடன்‌ 
சிரித்துக்கொண்டு “நன்றாகவே பார்த்திருக்கிறார்‌ அரசி. 
அவர்கள்‌ இளமையிலேயே சந்தித்தவர்கள்தான்‌...” 
என்றார்‌. “ஆம்‌, மதுராவுக்காக படைகோரி வந்தபோது. 
அன்று அவள்‌ முதிரா சிறுமி அல்லவா? என்‌ மகள்‌ 
கன்னியான பின்னர்‌ அவர்‌ பார்க்கவில்லையே” என்றாள்‌ 
மாலினி. 


“அவர்கள்‌ பார்த்துக்கொண்டேதான்‌ இருக்கிறார்கள்‌. 
சொல்லப்போனால்‌ உங்கள்‌ மகள்‌ இந்நகர்‌ நுழைந்ததே 
அரசியாகத்தான்‌...” என்று சொன்ன அக்ரூரர்‌ திரும்பி 
சத்ராஜித்திடம்‌ “இளவரசி நகர்நுழைந்த நேரம்‌ என்ன 
என்று அறிவீர்களா?” என்றார்‌. சத்ராஜித்‌ இல்லை என 
தலையசைத்தார்‌. “அதை மைத்ரேய முகூர்த்தம்‌ 
என்பார்கள்‌. செவ்வாய்கிழமையும்‌ அஸ்வினி மீனும்‌ 
சேரும்‌ நாள்‌. அஸ்வினி இருக்கும்‌ வேளையில்‌ மேஷம்‌ 
அணையும்‌ தருணம்‌. மிகச்சரியாக மைத்ரேய 
நிலைக்காலத்தில்‌ இளவரசி தோரணவாயிலை 
கடந்தாள்‌.” 


சத்ராஜித்‌ “நான்‌ அறியவேயில்லை” என்றார்‌. “ஆனால்‌ 
இளைய யாதவர்‌ அறிந்திருந்தார்‌. நீங்கள்‌ 
ஹரிணபதத்திலிருந்து கிளம்பும்‌ நாள்‌ முதல்‌ 
வந்துசேர்வது வரை ஒவ்வொரு கணமும்‌ 
திட்டமிடப்பட்டது. அந்த நேரத்தில்‌ நகர்நுழைவை 
நிகழ்த்துவதற்காகவே நூறு யாதவர்‌ அயலவராக 
வேடமிட்டு உங்களை சூழ்ந்திருந்தனர்‌. அதற்காகவே 
மணல்மேட்டில்‌ உங்களை அமர்த்தியிருந்தனர்‌...” 
அக்ரூரர்‌ சிரித்து “அரசி நகருள்‌ நுழைந்ததை நகரம்‌ 
முன்னரே அறிந்துவிட்டிருந்தது. அவர்களின்‌ 
உள்ளமென்றுதான்‌ கருடன்‌ வந்தமர்ந்தது” என்றார்‌, 


சத்ராஜித்‌ பெருமூச்ச்சுடன்‌ கைகூப்பி “நான்‌ 
சொல்வதற்கேதுள்ளது மூத்தவரே? நீங்கள்‌ 
சொல்வதற்கெல்லாம்‌ உடன்படுகிறேன்‌. என்‌ மகள்‌ 
இப்பெருநகரை ஆளவேண்டுமென்பது மூதன்னையரின்‌ 
ஆணை என இப்போது தெரிகிறது. வளைதடி ஏந்தி 
காட்டுக்குள்‌ அலையும்‌ வயதிலேயே அவளுக்கு வில்லும்‌ 
வாளும்‌ கற்கவேண்டுமென்னும்‌ விழைவை 
உருவாக்கியவர்கள்‌ அவர்கள்‌. எந்த யாதவச்சிறுமிக்கு 
செம்மொழியும்‌ மந்தணமொழியும்‌ தெரியும்‌? நான்கு 
வாள்வீரர்களை ஒற்றை வாளால்‌ செறுத்து நிறுத்தும்‌ 
வல்லமை யாருக்கு உண்டு? என்‌ மடியில்‌ 
வளர்ந்தமையாலேயே அரசியை என்னால்‌ 
காணமுடியாமலாயிற்றோ என்று இப்போது 
தோன்றுகிறது. அவள்‌ அங்கு பிறந்து அந்நிலத்தை 
உண்டு அக்காற்றை உயிர்த்தாள்‌. ஆனால்‌ என்றும்‌ 
இந்நகரை ஆளும்‌ சக்ரவர்த்தினியாகவே இருந்தாள்‌.” 


மாலினி விசும்பி அழத்தொடங்க பத்மை அவளை மெல்ல 
அணைத்து தோள்சேர்த்துக்கொண்டாள்‌. 
“மலர்பெற்றுக்கொள்ளுங்கள்‌ அந்தகரே” என்றார்‌ 
அக்ரூரர்‌. “ஆம்‌, நான்‌ அவளுக்கு நிகராக 
பெற்றுக்கொள்ளவேண்டியது மலரை மட்டும்தான்‌” 
என்று சொன்னதுமே சத்ராஜித்‌ தொண்டை அடைத்து 
அழத்தொடங்கினார்‌. “நான்‌ விழைந்தது இது. என்‌ 
மூதாதையருக்கு உவப்பானது இது. ஆனால்‌ இப்போது 
என்‌ குலநிதியுடன்‌ இங்கிருந்து தப்பி 
ஓடிவிடவேண்டுமென்றே என்‌ உள்ளம்‌ விழைகிறது 
மூத்தாரே. இவளை இன்றுடன்‌ நான்‌ இழந்துவிடுவேன்‌ 
என்று எண்ணும்போது...” அவர்‌ கண்ணீரை 
மேலாடையால்‌ மூடிக்கொண்டு தலைகுனிந்தார்‌. 


பிரசேனர்‌ “மூத்தவரே” என்று தோளைத்தொட “நீங்கள்‌ 
திருமகளைப்‌ பெற்றீர்‌. இப்போது அவள்‌ வாழும்‌ 
திருநகரையும்‌ அடைந்திருக்கிறீர்‌ அந்தகரே. எதையும்‌ 
இழக்கவில்லை” என்றார்‌ அக்ரூரர்‌. “ஆம்‌, 
அவ்வாறெல்லாம்‌ எண்ணிக்கொள்ள வேண்டியதுதான்‌. 
ஆனால்‌ நான்‌ அவளை இழந்துவிட்டேன்‌. மூத்தவரே, 
உண்மையில்‌ நான்‌ அவளை அணுகவே இல்லை. ஒரு 
சொல்‌ கனிந்து சொன்னதில்லை. மடியிலும்‌ முடியிலும்‌ 
தூக்கிவைத்து கொஞ்சியதில்லை” என்ற சத்ராஜித்‌ 
தன்னுள்‌ இருந்து சொற்கள்‌ எழுவதை உணர்ந்தார்‌. 
என்ன இது என அகம்‌ பதைக்க அவர்‌ 
சொல்லிக்கொண்டே சென்றார்‌. 


“உண்மையில்‌ நான்‌ அவளை அஞ்சினேன்‌. ஏனென்றால்‌ 


என்‌ உள்ளத்தில்‌ அவள்‌ என்றும்‌ அரசியாக இருந்தாள்‌. 
நான்‌ வழிபடும்‌ ஒரே காலடிகளை கொண்டிருந்தாள்‌. என்‌ 
மூதன்னையர்‌ வடிவமாக கனவுகளில்‌ வந்தாள்‌. அவளை 
குழந்தையென்றோ பெண்ணென்றோ எண்ண 
முடியாதவனாக இருந்தேன்‌...” சத்ராஜித்‌ மேலும்‌ சொல்ல 
முனைந்து சொல்லின்மையை உணர்ந்து கைகளை வீசி 
தவித்தார்‌. மறுகணம்‌ எழுந்து ஒரு சொல்லும்‌ பேசாமல்‌ 
விரைந்த காலடிகளுடன்‌ உள்ளறைக்குள்‌ 
சென்றுவிட்டார்‌. பிரசேனர்‌ “தமையன்‌ மகள்மேல்‌ 
பேரன்புகொண்டவர்‌” என்று விளக்கம்‌ சொல்ல முயல 
அக்ரூரர்‌ “சக்ரவர்த்தினிகளை பெற்றவர்கள்‌ 
வாழ்த்தப்பட்டவர்கள்‌ இளையோனே. அவர்‌ தந்தை. தன்‌ 
மகளை கையில்‌ வாங்கிய கணமே அறிந்திருப்பார்‌ 
அவள்‌ யாரென” என்றார்‌. 


சாளரத்துக்கு அப்பால்‌ நீலம்‌ அடர்ந்து வந்தது. 
“இந்நகரமே நீலமானது என்று தோன்றுகிறது இளவரசி” 
என்றாள்‌ ராகினி. “எத்தனை வண்ணங்கள்‌ 
இருந்தாலென்ன? இங்குள்ள காற்றில்‌ நீலம்‌ 
கலந்திருக்கிறது.” மஹதி வந்து “கிளம்பு... இதோ 
இருட்டிவிடும்‌. இன்று நகரெங்கும்‌ சுடரேற்றுகிறார்கள்‌. 
லட்சம்‌ சுடர்‌ என்று சொன்னார்கள்‌. நகரமே வேங்கைபூத்த 
காடு போலிருக்கும்‌ என்று நினைக்கிறேன்‌” என்றாள்‌. 
பாமா எழுந்து ஆடையை சீரமைத்துக்கொண்டு கலைந்த 
குழலை அள்ளித்‌ தொகுத்து “இன்னும்‌ சற்றுநேரம்தான்‌” 
என்றாள்‌. “மீண்டும்‌ நீராடவேண்டியதுதான்‌. இங்கே 
காற்றிலேயே உப்பு நிறைந்திருக்கிறது” என்றாள்‌ ராகினி. 


விரைவிலேயே இருட்டிவிட்டது. தொடுவானில்‌ மட்டும்‌ 
கூர்வாள்முனை என ஒளி இருந்தது. ராகினி “இது ஐப்பசி 
மாதம்‌. வழக்கமாக மழைமுகில்கள்‌ வானை 
மூடியிருக்குமாம்‌. இம்முறை குறைவு என்றார்கள்‌” 
என்றாள்‌. பாமா இளநீலப்பட்டாடையும்‌ 
பொன்னிறமேலாடையும்‌ அணிந்தாள்‌. குழலில்‌ 
வெண்முத்துமாலைகளை சூடினாள்‌. அணிகொண்டு 
ஆடிமுன்‌ நின்ற அவளை பின்னால்‌ நின்று நோக்கிய 
மாலினி கண்களிலிருந்து வழிந்த நீரை மேலாடையால்‌ 
துடைத்தாள்‌. “என்ன இது அரசி?” என்று மெல்லியகுரலில்‌ 
மஹதி சொன்னாள்‌. 


“என்னால்‌ தாளமுடியவில்லையமி... இன்று அரசர்‌ 
சொன்னபோது என்‌ உள்ளம்‌ துணுக்குற்றது. அவருக்குத்‌ 
தெரிந்திருக்கிறது. ஆகவே அவளை அணுகவில்லை. 
எனக்கு ஒன்றுமே தெரியவில்லை. அவளை ஒருநாளும்‌ 
மூடக்குழந்தையென்றல்லாமல்‌ நான்‌ நடத்தியதில்லை” 


என்றாள்‌. “நீங்கள்‌ நல்லூழ்‌ கொண்டவர்கள்‌ அரசி. 
அவ்வாறு எண்ணியமையால்தானே சக்ரவர்த்தினியை 
குழந்தையென மடியிலிட்டு ஆட்டும்‌ பேறுபெற்றீர்கள்‌?” 
என்றாள்‌ மஹதி. “அரசர்‌ இழந்த அனைத்தையும்‌ நீங்கள்‌ 
பெற்றீர்கள்‌ அல்லவா?” 


மாலினி விழியில்‌ நீர்த்துளிகளுடன்‌ புன்னகைத்து “ஆம்‌, 
இதுவரை அந்த அறியாமைதானே என்னை 
மகிழச்செய்தது?” என்றாள்‌. மஹதி திரும்பி ஆடியிலேயே 
பாமையை நோக்கி “சித்திரமெழுதினால்கூட 
இப்படியொரு முழுமையை அடையமுடியாது” என்றாள்‌. 
“கண்ணேறு விழுந்துவிடும்‌ என்று என்‌ அடிவயிறு 
பதைக்கிறது” என்றாள்‌ மாலினி. “அரசி, திருமகளுக்கு 
மானுடக்கண்ணேறு உண்டா என்ன?” என்று மஹதி 
சொன்னாள்‌. “ஆம்‌, உண்மை” என்று மாலினி 
புன்னகைத்தாள்‌. 


அவர்கள்‌ இல்லத்தைவிட்டு வெளியே வந்தபோது நகரம்‌ 
முழுக்க அகல்சுடர்கள்‌ எழுந்திருந்தன. “பெரியதோர்‌ 
சிறுத்தைபோலிருக்கிறது நகரம்‌!” என்றாள்‌ ராகினி. 
அந்தக்‌ கற்பனையைக்‌ கேட்டு வியந்து மஹதி திரும்பி 
நோக்கி புன்னகைத்தாள்‌. அத்தனை மாளிகைகளிலும்‌ 
சுடர்நிரை இருந்தது. கட்டப்படாத 
மாளிகைச்சுவர்களிலும்‌ மேடுகளிலுமெல்லாம்‌ 
சுடரேற்றியிருந்தனர்‌. அவர்களின்‌ வெள்ளித்தேர்‌ 
செஞ்சுடர்‌ பட்டு பொற்தேரெனப்‌ பொலிந்தது. அதன்‌ 
உடலெங்கும்‌ சுடர்விளக்குகள்‌ அசைந்தன. குதிரைகளின்‌ 
வெள்ளை உடல்பரப்பில்‌ செவ்வொளி ஈரமென 
வழிந்தது. விழிகளுக்குள்‌ கனல்துளியெனச்‌ சுழன்றது. 
அவர்களின்‌ அணிகளிலெல்லாம்‌ சுடர்‌ எழுந்திருந்தது. 


“நோக்க நோக்க சித்தம்‌ பற்றி எரிவதுபோலிருக்கிறது” 
என்றாள்‌ ராகினி. “வானிலிருந்து உருகிச்சொட்டிய 
பொற்குழம்புத்‌ துளி போல தெரிகிறது நகரம்‌.” மஹதி 
சிரித்தபடி “சொற்கள்‌ வந்துகொண்டே இருக்கின்றன 
உனக்கு” என்றாள்‌. “ஏதாவது சொல்லாவிட்டால்‌ என்‌ 
நெஞ்சு வெடித்துவிடும்‌ அன்னையே” என்றாள்‌ ராகினி. 
மாலினி முற்றாக சொற்களை இழந்திருந்தாள்‌. பாமா 
பெரியதோர்‌ சுடர்‌ என மெல்ல அசைந்து உடன்‌ வந்தாள்‌. 
அவர்களின்‌ தேர்‌ சுழற்பாதைகளில்‌ சூழ்ந்த செவ்வொளி 
நடுவே நீந்திச்சென்றது. உருகும்‌ நெய்மணம்‌ நிறைந்த 
இரவு. பித்து நிறைந்த விழிகளுடன்‌ நகர்மக்கள்‌ 
தெருக்களில்‌ முட்டிமோதினர்‌. பெரும்பெருக்காக மேலே 
சென்றுகொண்டிருந்தனர்‌. 


குன்றின்‌ உச்சியில்‌ போடப்பட்ட வேள்விப்பந்தலில்‌ 
எரிந்த தழல்‌ தெரிந்தது. வேள்வியின்‌ 
முழுமைச்சடங்குகள்‌ நடந்துகொண்டிருந்தன. 
வேதநாதத்தை வெறும்‌ மீட்டலாகவே கேட்கமுடிந்தது. தேர்‌ 
மேலே செல்லச்செல்ல கூட்டத்தால்‌ தடுக்கப்பட்டு 
அலைக்கழிந்தது. அவளை அடையாளம்‌ 
கண்டுகொண்ட மக்கள்‌ வாழ்த்தொலியும்‌ 
உவகையொலியுமாக குறுக்கே பாய்ந்தனர்‌. கையிலிருந்த 
துவாலைகளையும்‌ மலர்களையும்‌ தூக்கி ஆட்டினர்‌. 
குழந்தைகளை தலைக்குமேல்‌ தூக்கி அவளை காட்டினர்‌. 
பெண்கள்‌ கொழுநரின்‌ தோள்பற்றி எழுந்து அவளை 
நோக்கி சிரித்தனர்‌. 


மலையுச்சியில்‌ இரண்டு பெரிய செங்குத்தான பாறைகள்‌ 
எழுந்து நின்றன. ஒன்று கால்மடித்து அமர்ந்திருக்கும்‌ 
எருதைப்போலவும்‌ இன்னொன்று உடல்குறுக்கி சேற்றில்‌ 
புதைந்த யானைபோலவும்‌ தோன்றியது. 
“இந்தபாறைகளைத்தான்‌ பெருவாயிலாக 
செதுக்கவிருக்கிறார்கள்‌” என்றாள்‌ மஹதி. 
”இவற்றின்மேல்‌ பெரிய பாறைகளை அடுக்கி வாயில்‌ 
அமைப்பார்களாம்‌. கடலுக்குள்‌ இருந்து பாறைகளை 
வெட்டி மேலே எடுத்துக்கொண்டுவருவார்கள்‌ என்று 
வணிகன்‌ ஒருவன்‌ சொன்னான்‌.” ராகினி “இத்தனை 
உயரத்துக்கு எப்படி பாறைகளை கொண்டுவருவார்கள்‌?” 
என்றாள்‌. “கீழே கலங்களைக்‌ கொண்டு 
நெம்புகோல்களை இழுப்பதை பார்த்தாயல்லவா? 
அதைப்போலத்தான்‌” என்றாள்‌ மஹதி. 


இரண்டு பாறைகளுக்கு அருகிலும்‌ பெரிய குழிகள்‌ 
அகழப்பட்டு அவற்றைச்‌ சுற்றி மலர்த்தாலங்களும்‌ 
மங்கலப்பொருட்களும்‌ வைக்கப்பட்டிருந்தன. பெரிய 
ஏழு கல்விளக்குகள்‌ உடலெங்கும்‌ செறிந்த சுடர்கள்‌ 
கடற்காற்றில்‌ துடிக்க அக்குழியைச்‌ சூழ்ந்து 
நின்றிருந்தன. அருகே நிரையென நின்றிருந்த 
துவாரகையின்‌ அமைச்சர்களும்‌ படைத்தலைவர்களும்‌ 
அணிந்திருந்த பட்டாடைகளில்‌ அவற்றின்‌ ஒளி 
தழலாடிக்கொண்டிருந்தது. அவர்களின்‌ வாள்களிலும்‌ 
கவசங்களிலும்‌ குருதியென வழிந்தது. அரசமேடையில்‌ 
முன்னரே யாதவச்சிற்றரசர்களும்‌ குலத்தலைவர்களும்‌ 
வந்து அமர்ந்திருந்தனர்‌. அவர்களின்‌ தேர்வந்து 
நின்றதும்‌ இசைச்சூதர்‌ மங்கல இசையெழுப்ப 
வாழ்த்தொலிகள்‌ எழுந்து சூழ்ந்தன. 


பாமா ராகினியும்‌ மஹதியும்‌ இருபக்கமும்‌ வர எவரையும்‌ 
நோக்காத விழிகளுடன்‌ மேடை நோக்கி சென்றாள்‌. 


அவளுக்குப்பின்னால்‌ வந்த மாலினி தலைகுனிந்து 
உதடுகளை அழுத்தியபடி நடந்து வந்தாள்‌. 
அவளிடமிருந்து விசும்பல்‌ ஒலி கேட்ட மஹதி திரும்பி 
“அரசி” என்று மெல்ல சொன்னாள்‌. ராகினி “அத்தனை 
விழிகளும்‌ உங்கள்‌ மீதிருக்கிறது இளவரசி... ஒரு 
பெண்கூட விழி திருப்பவில்லை” என்றாள்‌. பாமா 
எச்சொல்லையும்‌ கேட்கவில்லை. அவள்‌ தொலைவில்‌ 
அலையடித்துக்கொண்டிருந்த நீலத்தின்‌ ஓசையைத்தான்‌ 
செவிநிறைத்திருந்தாள்‌. 

துவாரகையின்‌ குன்று அதிலெரிந்த பல்லாயிரம்‌ 
அகல்சுடர்களின்‌ ஒளியும்‌ இருளும்‌ கலந்து 
பொன்னிருக்கும்‌ உமிநீற்றுலை போல தோன்றியது. 
அதன்மேல்‌ இருந்த இரு கரிய பாறைகளும்‌ அதன்‌ மீது 
கனன்று உருகுவதுபோல பந்த வெளிச்சத்தில்‌ 
சிவந்திருந்தன. சூழ்ந்திருந்த முகங்களனைத்தும்‌ 
எரியொளி ஏற்று தழலென தெரிந்தன. வெண்ணிற 
டைகள்‌ எரிந்தன. பொலனணிகள்‌ கனன்றன. 
வெண்மணிகள்‌ பற்றி எரிந்தன. செம்மணிகளோ 


நிறமிழந்து நீர்த்துளிகளாயின. 


கால்கோள்‌ நிகழ்வுக்கான வைதிகச்சடங்குகள்‌ 
ஒவ்வொன்றாக நிகழ்ந்தன. பதினெட்டு வைதிகர்‌ 
கால்கோள்‌ அகழ்விடத்தை கங்கை நீர்‌ தூவி 
தூய்மைப்படுத்தினர்‌. வேள்விச்சாம்பலையும்‌ 
அவிமிச்சத்தையும்‌ அதனுள்‌ இட்டு அரிமலர்‌ தூவி 
வணங்கினர்‌. கங்கை நீர்‌ நிறைக்கப்பட்ட மூன்று 
பொற்குடங்கள்‌ குழிக்குள்‌ இடப்பட்டன. வேதநாதம்‌ 
பாறைமேல்‌ அறைந்து பின்வாங்கும்‌ அலைகளைப்போல 
திருஷ்டுப்பு சந்தத்தில்‌ எழுந்துகொண்டிருக்க 
சூழ்ந்தவர்கள்‌ கூப்பிய கரங்களுடன்‌ நின்றனர்‌. 
வைதிகர்‌ வினைமுடித்து முரசு ஒலிக்க வணங்கி 
பின்னகர்ந்தபோது குலச்சடங்குகள்‌ தொடங்கின. 
யாதவர்களின்‌ அனைத்துக்குலங்களில்‌ இருந்தும்‌ 
முதுபூசகர்‌ தங்கள்‌ குலச்சின்னம்‌ பொறிக்கப்பட்ட 
தலைப்பாகைகளுடனும்‌ வளைதடிகளுடனும்‌ வண்ண 
டைகள்‌ அணிந்து வந்து கால்கோள்‌ அகழ்வை சூழ்ந்து 
ன்றனர்‌. அவர்களின்‌ குலமுறைமையும்‌ மூப்பிளமை 
முறைமையும்‌ பேணப்பட்டது. அக்ரூரர்‌ முதற்‌ 
குலமூத்தாராக முன்னால்‌ நின்று அப்பூசையை 
வழிநடத்தினார்‌. 
மூங்கில்‌ தூண்களில்‌ கட்டப்பட்டிருந்த பன்னிரு 
வெண்பசுக்கள்‌ ஓட்டிவரப்பட்டு அவர்கள்‌ அருகே 
நிறுத்தப்பட்டன. செம்மணிக்கொம்புகளில்‌ 
பொற்குமிழ்களும்‌ கழுத்தில்‌ கல்மணி ஆரங்களும்‌ 
அணிவிக்கப்பட்டிருந்த பசுக்களுக்கு மலர்மாலை சூட்டி 
மடி வழிபாடு செய்து ஒவ்வொருவராக தொட்டு 


தலைசூடினர்‌. சாணி, ஆநீர்‌, பால்‌, நெய்‌, மோர்‌ எனும்‌ 
ஐந்து ஆமங்கலங்களை நீரில்‌ கரைத்து 
அகழ்வைச்சுற்றியும்‌ உள்ளேயும்‌ தெளித்தனர்‌. தும்பை, 
வெட்சி, முல்லை, மருதம்‌, செண்பகம்‌, தாமரை, நீலம்‌ 
என்னும்‌ ஏழு மலர்களிட்டு வழிபட்டனர்‌. 


குலச்சடங்குகள்‌ ஒவ்வொன்றாக நடந்துகொண்டிருந்தன. 
ஒவ்வொரு குலத்துக்கும்‌ சிறியவேறுபாடுகளுடன்‌ கூடிய 
சடங்குகள்‌ இருந்தன. விருஷ்ணிகள்‌ தங்கள்‌ 
தலைப்பாகையை 5. அதில்‌ மலர்களை இட்டு 
தலையில்‌ சுற்றிக்கட்டிக்கொண்டு மும்முறை 
வணங்கினர்‌. சத்வதர்களுக்கு பசுவின்‌ கொம்புகளையும்‌ 
குளம்புகளையும்‌ வணங்கும்‌ வழக்கம்‌ இருந்தது. குக்குரர்‌ 
குலத்தில்‌ அக்குலத்து மூதாதை ஒரு கொம்பை மும்முறை 
ஊதியபடி வடக்கு நோக்கி வேப்பிலைக்கொத்துக்களை 
விட்டெறிந்து வாழ்த்தும்‌ சடங்கு இருந்தது. 


சித்திரமென விழி வெறிக்க அரசர்களும்‌ குலமூத்தாரும்‌ 
இளவரசர்களும்‌ அரசிகளும்‌ இளமகள்களும்‌ நோக்கி 
அமர்ந்திருந்தனர்‌. சடங்குகள்‌ நீடிக்க மெல்ல அவர்களின்‌ 
உடல்கள்‌ தொய்ந்து இயல்பாக இருக்கைகளில்‌ படிந்தன. 
ஒருவருக்கொருவர்‌ மிகமெல்லியகுரல்களிலும்‌ 
கையசைவுகளிலும்‌ பேசிக்கொண்டார்கள்‌. 
அரசமேடையின்‌ முகப்பிலேயே பாமாவுக்காக பெரிய 
வெள்ளி பீடம்‌ ஒன்று போடப்பட்டிருந்தது. அவள்‌ 
மேடைக்கு வந்ததும்‌ வீரர்கள்‌ பணிந்து 
அழைத்துச்சென்றதும்‌ அரண்மனைச்சேடி அவளுக்கு 
அகம்படி செய்ததும்‌ அவளுடைய இடமென்ன என்று 
தெளிவாகவே காட்டியது. அங்கிருந்த அத்தனை 
விழிகளிலும்‌ அவர்கள்‌ துவாரகையின்‌ மணத்தாதை 
அறிந்திருந்தது தெரிந்தது. பெண்களும்கூட அதை 
ஏற்றுக்கொண்டுவிட்டிருப்பதும்‌ தெரிந்தது. 


பாமா மலர்க்கிளையில்‌ அமரும்‌ சிட்டுபோல மிக 
இயல்பாக வந்து பீடத்தின்‌ மேல்‌ ஆடை நீவி மடித்து 
மேலாடை சீரமைத்துக்கொண்டு அமர்ந்தாள்‌. கூந்தலை 
மஹதி சீரமைக்க கீழாடையின்‌ மடிப்பை ராகினி 
ஒழுங்கமைக்க அவள்‌ எப்போதும்‌ அங்கே 
ட்சிசெய்பவளென தோன்றினாள்‌. எவரையும்‌ 
நோக்காமல்‌ நிமிர்ந்த தலையுடன்‌ கைகளை இரு 
கைபீடங்கள்‌ மேல்‌ வைத்து முதுகை சாய்க்காமல்‌ 
அமர்ந்தாள்‌. நிகழ்ச்சி முழுக்க அப்படியே 
அமர்ந்திருந்தாள்‌. அவள்‌ மேல்‌ அத்தனை விழிகளும்‌ 
பதிந்திருந்ததையும்‌ பின்‌ அவ்வப்போது ஒவ்வொரு 
நோக்கும்‌ வந்து தொட்டுச்சென்றதையும்‌ அவள்‌ 


எண்ணியதாக உடல்‌ காட்டவில்லை. 


அங்கு எழப்போகும்‌ பெருவாயிலை அவள்‌ முழுமையாக 
அணிச்செதுக்குகளுடனும்‌ சிற்பங்களுடனும்‌ 
கண்டிருந்தாள்‌. அவளன்றி அதைக்‌ கண்ட ஒருவனே 
அங்கிருக்கிறான்‌ என உணர்ந்திருந்தாள்‌. ஆனால்‌ அவள்‌ 
விழிதூக்கி ஒரு கணம்கூட அவனை நோக்கவில்லை. 
அவன்‌ விழி தன்னை பலமுறை வந்து 
தொட்டுச்சென்றதை உடலாலே அறிந்தாள்‌. அதிலிருந்த 
காதலைக்கூட உணர்ந்தாள்‌. அவள்‌ உள்ளத்தில்‌ 
எக்களிப்போ மயக்கோ உருவாகவில்லை. அது 
எப்போதும்‌ அப்படியே இருந்தது என்றே உணர்ந்தாள்‌. 
அவள்‌ அவனுடனேயே பிறந்து அவன்‌ காதலிலேயே 
வளர்ந்து வந்திருந்தாள்‌. 

குலச்சடங்குகள்‌ முடிந்ததை முரசொலி காட்டியதும்‌ 
அரசமேடை எங்கும்‌ ஓர்‌ அசைவு கடந்துசென்றது. 
அனைவரும்‌ ஆடைதிருத்தி அணி 
செம்மையாக்கிக்கொண்டனர்‌. பெண்களை சேடியர்‌ 
குனிந்து குழல்‌ நெறிப்படுத்தி வியர்வை ஒற்றினர்‌. ராகினி 
பாமையிடம்‌ “இன்னீர்‌ அருந்துகிறீர்களா இளவரசி?” 
என்றாள்‌. பாமா தலையசைத்து மறுத்தாள்‌. மஹதி 
அவளிடம்‌ குனிந்து “இந்த அவைக்கூடலிலேயே 
துவாரகைத்தலைவர்‌ வசுதேவர்‌ மணமுடிவை 
அறிவிப்பார்‌ என்று சொன்னார்கள்‌ இளவரசி. 
அவ்வண்ணமென்றால்‌ தாங்கள்‌ முற்றத்திற்கு 
செல்லவேண்டியிருக்கும்‌. மங்கலச்சடங்குகளும்‌ சில 
இருக்கும்‌... நீர்‌ அருந்துங்கள்‌” என்றாள்‌. பாமா மறுத்து 
தலையசைத்தாள்‌. 


மாலினி மெல்ல “அரசர்‌ சியமந்தக மணியை 
அணிந்திருக்கிறாரா பார்‌. எனக்கு மறைக்கிறது” 
என்றாள்‌. மஹதி எட்டிப்பார்த்து “ஆம்‌” என்றாள்‌. “அது 
செந்நிறக்கனல்‌ போல ஒளிவிடுகிறது...” ராகினி “அவர்‌ 
அருகே ஒரு விளக்கு எரிகிறது என்றுதான்‌ நான்‌ 
நினைத்தேன்‌” என்றாள்‌. “கிளம்பும்போதுதான்‌ 
இளையவர்‌ அதை நினைவுபடுத்தினார்‌. இன்றைய விழா 
அல்லவா யாதவர்களின்‌ முதற்பெருநாள்‌. இன்றைக்கு 
சியமந்தகத்தை அணியாவிட்டால்‌ பிறகெப்போது? 
நானும்‌ அதுதான்‌ முறை என்று சொன்னேன்‌.” 


“சியமந்தகத்தை இளவரசிக்கு மணச்சீர்‌ என அளிக்கலாம்‌ 
அரசி” என்றாள்‌ மஹதி. “என்னடி சொல்கிறாய்‌? அது 

அந்தகர்களின்‌ குலச்சொத்து. அவர்களின்‌ குடித்தெய்வம்‌ 
அது. அதை எப்படி விருஷ்ணிகளுக்கு கொடுப்பார்கள்‌?” 


என்றாள்‌ மாலினி. “அப்படியென்றால்‌ இங்கே அணிந்து 
வந்திருக்கக்‌ கூடாது. அத்தனை யாதவரும்‌ அந்த 
மணியால்‌ அமைதியிழந்திருக்கிறார்கள்‌. இங்கே இளைய 
யாதவரை முழுமுதல்‌ தலைவராக ஏற்றிருக்கிறார்கள்‌. 
அரியதெல்லாம்‌ அரசனுக்குரியது என்பதே நெறி. அந்த 
மணியை இளைய யாதவர்‌ வைத்திருந்தால்‌ அனைவரும்‌ 
ஏற்பர்‌. இல்லையேல்‌ அதற்காகவே பூசல்‌ நிகழலாம்‌” 
என்றாள்‌ மஹதி. 


“எதற்குப்பூசல்‌? மணி அந்தக குலத்திற்குத்தானே 
சூரியனால்‌ அளிக்கப்பட்டது?” என்று மாலினி கேட்க 
மஹதி பெருமூச்சுடன்‌ “ஆம்‌, அதைத்தான்‌ சொன்னேன்‌” 
என்றாள்‌. “அதை எப்படி பிறருக்கு அளிக்க முடியும்‌?” 
என்றாள்‌ மாலினி. “அரசி, வைரம்‌ என்பது ஆறு 
பட்டைகள்‌ கொண்டது என்பார்கள்‌. இறையருள்‌, அழகு, 
நல்லூழ்‌, பேராசை, ஆணவம்‌, அழிவு. எந்த மணியும்‌ 
எப்பக்கமும்‌ திரும்புவதே” என்று மஹதி சொல்லி 
அதற்குமேல்‌ பேசவிழைவில்லை என்பதுபோல திரும்பி 
ராகினியிடம்‌ “வேறு துவாலையை எடுத்து 
வைத்துக்கொள்‌. இளவரசி அவைமுற்றத்துக்கு 
அழைக்கப்படும்போது முகம்‌ திருத்தி அனுப்பவேண்டும்‌” 
என்றாள்‌. 


“இங்கே எவரேனும்‌ பூசலிடுவார்கள்‌ என 
நினைக்கிறாயா?” என்று மாலினி மேலும்‌ கேட்டாள்‌. 
அவளை திரும்பி நோக்கி விழிகளை சந்தித்து “ஆம்‌ 
அரசி, ஒரு பூசல்‌ நிகழுமென என்‌ உள்ளுணர்வு 
சொல்கிறது. காலையிலேயே இளையவரின்‌ நோக்கம்‌ 
அதுவாக இருந்தது. இப்போது இந்த மணச்செய்தி வந்த 
பின்னர்‌ அது சற்றே கூடியிருக்கிறது” என்றாள்‌. மாலினி 
சிரித்து “பூசல்‌ நிகழட்டும்‌. யாதவர்கள்‌ பொறாமை 
கொண்டதை சூதர்கள்‌ பாடுவார்களல்லவா?” என்றாள்‌. 
மஹதி மாலினியை சற்று சலிப்புடனும்‌ இரக்கத்துடனும்‌ 
நோக்கி “அரசி, நான்‌ சொல்வது அதை அல்ல” என்றாள்‌. 


“இளையவர்‌ காலையிலேயே சியமந்தகத்தை எடுத்துக்‌ 
கொடுத்தாராம்‌. அவர்தான்‌ அதை களிந்தகத்தில்‌ இருந்து 
கொண்டு வந்திருக்கிறார்‌. அந்தகர்கள்‌ தங்கள்‌ 
அடையாளத்தை விடக்கூடாகென்று அவர்தான்‌ 
சொன்னாராம்‌... மணச்செய்தி வந்தபோதுகூட அவர்‌ 
உடனே ஏற்றுக்கொள்ளவேண்டியதில்லை, அந்தகக்‌ 
குலத்து மூத்தாரவை ஒன்றைக்‌ கூட்டி அவர்களிடம்‌ 
கேட்டபின்‌ சொல்லலாம்‌ என்று சொல்லி ஓரிருநாட்கள்‌ 
கடந்தபின்‌ ஏற்றுக்கொண்டிருக்கலாம்‌ என்றுதான்‌ 
சொன்னார்‌. எனக்கும்‌ அதுவே உகந்தது என்று பின்னர்‌ 


தோன்றியது” என்றாள்‌ மாலினி. 


தொடர்ந்து அவள்‌ “ஏனென்றால்‌ எனக்கு 
விருஷ்ணிகளை தெரியும்‌. அக்ரூரரோ இளைய 
யாதவரோ வசுதேவரோ மட்டும்‌ விருஷ்ணிகள்‌ அல்ல. 
விருஷ்ணிகுலத்தில்‌ வெறும்‌ ஆணவம்‌ மட்டும்‌ கொண்ட 
எத்தனையோபேர்‌ இருக்கிறார்கள்‌. இப்போது துவாரகை 
அமையும்போது விருஷ்ணிகுலம்தான்‌ யாதவர்களில்‌ 
முதன்மையானது என்ற மிதப்பு அவர்களிடம்‌ 
இருக்கிறது. அந்தகக்குலம்‌ விருஷ்ணிகளின்‌ மண 
உறவுக்காக ஏங்கி தவம்‌ செய்தது என்று அவர்கள்‌ 
பின்னாளில்‌ சொல்லக்கூடாதல்லவா?” என்றாள்‌. 


சற்று பொறுமையிழந்து “அரசி, தாங்களும்‌ 
விருஷ்ணிகுலம்தானே?” என்றாள்‌ ராகினி. அதை 
அப்போதுதான்‌ உணர்ந்தவள்‌ போல திகைத்த மாலினி 
“ஆம்‌, இல்லை என்றா சொன்னேன்‌? ஆனால்‌ நான்‌ 
அந்தகக்‌ குலத்திற்கு அல்லவா அரசி?” என்றாள்‌. 
விட்டுவிடு என்று மஹதி விழியசைக்க ராகினி 
உதட்டைச்சுழித்தபடி வேறுதிசையை நோக்கினாள்‌. 
“அந்தகர்களிடம்‌ சியமந்தகம்‌ இருப்பது அவர்களை 
ஒருபடிமேலாக காட்டும்‌ என்றுதான்‌ எனக்குப்படுகிறது” 
என்றாள்‌ மாலினி. எவரும்‌ ஒன்றும்‌ சொல்லாததை 
உணர்ந்து “சியமந்தகம்‌ எளிய வைரம்‌ அல்ல. அது 
முதுமூதாதை வீரசேனருக்கு சூரியனே அளித்தது 
அல்லவா?” என்றாள்‌. 


அக்ரூரர்‌ எழுந்து கைகளை தூக்கியதும்‌ அவையில்‌ 
இருந்த ஓசைகள்‌ அவிந்தன. முரசு மும்முறை அதிர்ந்து 
அமைய சங்கு எழுந்து ஓய்ந்தது. அக்ரூரர்‌ “அவையீரே, 
கால்கோள்‌ சடங்கின்‌ முடிவாக இப்போது வஞ்சினம்‌ 
என்னும்‌ சடங்கு. நமது நிலங்களின்‌ மண்கலந்த 
அரிமலர்குவையை கால்கோள்‌ அகழ்வில்‌ இட்டு 
மூடியதும்‌ இங்கு வந்துள்ள யாதவ அரசரும்‌ 
குடிமூத்தாரும்‌ இந்தப்பெருவாயிலுக்கு முன்வந்து தங்கள்‌ 
வாளை உருவி இதன்முன்‌ தாழ்த்தி தங்கள்‌ 
முழுதளிப்பை அறிவிக்கவேண்டும்‌. விழா முடிந்ததும்‌ 
விடியல்‌ வரை உண்டாட்டு நிகழும்‌” என்றார்‌. 


ஏழு குலப்பூசகர்‌ இணைந்து உருளியில்‌ இருந்த 
மண்மலரரிக்கலவையை கைகளால்‌ அள்ளி இரு 
குழிகளிலும்‌ போட்டனர்‌. மங்கல இசை எழுந்து சூழ 
குரவையொலிகள்‌ இணைந்துகொண்டன. உருளியில்‌ 
சிறிது எஞ்சிய மண்ணை குலப்பூசகர்‌ தங்கள்‌ 
சென்னியில்‌ சூடிக்கொண்டனர்‌. அவர்கள்‌ வணங்கி 


பின்னகர்ந்ததும்‌ கூடிநின்றவர்களில்‌ ஒரு முதியவர்‌ 
தெய்வம்‌ எழுந்ததுபோல கைகளை விரித்தபடி முன்னால்‌ 
வந்து “வாழ்க பெருவாயில்‌! வாழ்க யாதவப்பெருங்குலம்‌! 
வாழ்க பாரதவர்ஷம்‌!” என்று கூவினார்‌. கூட்டம்‌ அதை 
ஏற்று வாழ்த்தொலி எழுப்பியது. “அறம்‌ வளர்க! வெற்றி 
சூழ்க! ஆழியும்‌ சங்கும்‌ அகிலமாள்க!” என்று அவர்‌ 
கூவியதை ஏற்று வீரர்கள்‌ கூவினர்‌. 


அக்ரூரர்‌ கைகாட்ட யாதவப்பெருங்குடிகளின்‌ மூத்தவர்‌ 
ஒவ்வொருவராக வந்து பெருவாயிலின்‌ அகழ்வை 
வணங்கி வாளை உருவித்தாழ்த்தி வஞ்சினம்‌ உரைத்து 
மீண்டனர்‌. “என்‌ உயிரும்‌ என்‌ சொல்லும்‌ என்‌ குடியும்‌ என்‌ 
குலமும்‌ முழுதளிக்கப்படுகிறது. இப்பெருவாயில்‌ என்‌ 
தெய்வமாகிறது. ஓம்‌ ஓம்‌ ஓம்‌” என்று அவர்கள்‌ கூறியதும்‌ 
முரசும்‌ கொம்பும்‌ சங்கும்‌ இணைந்து அதை 
ஏற்றொலித்தன. கூடிநின்றவர்கள்‌ “ஆம்‌, அவ்வாறே 
ஆகுக!” என்ற ஒலி முழக்கம்‌ போல எழுந்தது. 


முரசுகளும்‌ வாழ்த்துகளும்‌ சூழ ஒவ்வொருவராக வந்து 
வாள்தாழ்த்தி வஞ்சினம்‌ உரைத்துச்சென்றனர்‌. 
குந்திபோஜரும்‌ தேவகரும்‌ வந்து வஞ்சினம்‌ 
உரைத்துச்சென்றபோது “அரசர்‌ அசையாமல்‌ 
அமர்ந்திருக்கிறார்‌” என்றாள்‌ மாலினி. “குலமுறைப்படி 
அந்தகர்கள்‌ இறுதியாக பிரிந்து வந்தவர்கள்‌. ஆகவே 
முறைமை இறுதியாகவே வரும்‌” என்றாள்‌ மஹதி. 
“சிறியவர்‌ இறுக்கமாக நின்றிருக்கிறார்‌” என்று ராகினி 
மெல்ல சொல்ல மாலினி “அவரும்‌ சேர்ந்து வஞ்சினம்‌ 
உரைக்கவேண்டும்‌ அல்லவா?” என்று பொருளில்லாமல்‌ 
சொன்னாள்‌. 


சதபதத்தின்‌ அரசர்‌ ஹ்ருதீகரும்‌ மைந்தர்‌ கிருதவர்மனும்‌ 
வந்து வாழ்த்துரைத்தனர்‌. கூர்மபுரியின்‌ கிருதாக்னி 
எழுந்து நின்றபின்‌ திரும்பி சத்ராஜித்தை பார்த்தார்‌. 
அப்போதே அங்கிருந்த அரசர்கள்‌ ஏதோ பிழையை 
உணர்ந்துவிட்டனர்‌. அக்ரூரர்‌ திரும்பி வசுதேவரிடம்‌ 
ஏதோ சொல்ல வசுதேவரின்‌ அமைச்சர்‌ பிரகதர்‌ உடல்‌ 
குலுங்க மைய மேடையிலிருந்து இறங்கி அரசர்மேடையை 
நோக்கி ஓடினார்‌. கிருதாக்னி தன்‌ மைந்தருடன்‌ வந்து 
வாள்தாழ்த்தி வஞ்சினம்‌ உரைத்துவிட்டு முதுகு 
காட்டாமல்‌ பின்னகர்ந்து மேடையில்‌ ஏறியபின்னரும்‌ 
சத்ராஜித்‌ அசையாமல்‌ அமர்ந்திருந்தார்‌. 


பிரகதர்‌ அவரிடம்‌ குனிந்து ஏதோ சொல்ல அவர்‌ 
தலையை திருப்பாமல்‌ ஓரிரு சொற்களில்‌ மறுமொழி 


உரைப்பது தெரிந்தது. மீண்டும்‌ இருமுறை பேசிவிட்டு 


பிரகதர்‌ ஓடிவந்து அக்ரூரரிடம்‌ பேச வசுதேவர்‌ 
தலைசாய்த்து அதை கேட்டுக்கொண்டார்‌. பலராமர்‌ 
எழுந்து வந்து இடையில்‌ கையை வைத்து நின்று “என்ன 
என்ன?” என்று வினவுவது அனைவருக்கும்‌ கேட்டது. 
அங்கு நிகழ்வது எதையுமே அறியாதவன்‌ போலிருந்தான்‌ 
கிருஷ்ணன்‌. பாமா அங்கே இல்லாதவள்‌ போலிருந்தாள்‌. 


கூட்டம்‌ முழுக்க அமைதிபரவியது. அனைவர்‌ விழிகளும்‌ 
சத்ராஜித்‌ மேல்‌ பதிந்திருக்க பந்தத்தழல்கள்‌ ஆடும்‌ 
ஒலியையே கேட்கமுடியுமென்று தோன்றியது. அக்ரூரர்‌ 
கூட்டத்தை பதற்றத்துடன்‌ நோக்கிவிட்டு அவரே 
இறங்கிச்சென்று அரசமேடையேறி குனிந்து சத்ராஜித்திடம்‌ 
பேசினார்‌. அவர்கள்‌ பேசுவதை பல்லாயிரம்‌ விழிகள்‌ 
நோக்கி நின்றன. அந்தப்பேச்சுக்கும்‌ தனக்கும்‌ 
தொடர்பில்லை என்பதுபோல பிரசேனர்‌ விரைப்புடன்‌ 
வேறெங்கோ நோக்கி நின்றார்‌. சத்ராஜித்தின்‌ 
உடலசைவுகளில்‌ அக்கூட்டத்தை எரிச்சல்படுத்திய 
ஒன்று இருந்தது. எவரோ எங்கோ ஏதோ சொல்ல கூட்டம்‌ 

னம்‌ கொண்ட பெருமிருகம்போல மெல்ல உறுமலோசை 
எழுப்பியது. 


அக்ரூரர்‌ திரும்பி பிரசேனரிடம்‌ பேச அவர்‌ மிகுந்த 
பணிவுடன்‌ உடல்குழைத்து தன்‌ தமையனை 
சுட்டிக்காட்டி ஏதோ சொன்னார்‌. பலராமர்‌ சினத்துடன்‌ 
திரும்பி உரத்த குரலில்‌ “என்ன அங்கே? என்ன 
சொல்கிறார்கள்‌ அக்ரூரரே? அவர்களுக்கு ஏதேனும்‌ 
சொல்வதற்கிருந்தால்‌ எழுந்து சொல்லட்டும்‌” என்றார்‌. 
அக்ரூரர்‌ “இல்லை, நான்‌ பேசிக்கொண்டிருக்கிறேன்‌” 
என்றார்‌. “என்ன பேச்சு? அத்தனை யாதவர்களும்‌ 
செய்வதை இவர்கள்‌ ஏன்‌ செய்யக்கூடாது? ” என்றார்‌. 


பிரசேனர்‌ “அத்தனை யாதவர்களும்‌ நாங்களும்‌ நிகரல்ல. 
எங்களுக்கு தனி முறைமைகள்‌ உள்ளன?” என்றார்‌. 
“என்ன முறைமைகள்‌? அதை சொல்லுங்கள்‌” என்று 
பலராமர்‌ கூவ பிரசேனர்‌ “மூத்தவரே, நீங்களே அதை 
அவை முன்‌ சொல்லுங்கள்‌” என்றார்‌. சத்ராஜித்‌ ஒரு 
கணம்‌ தயங்கியபின்‌ தொடையில்‌ கையூன்றி எழுந்து 
கைகூப்பி நின்றார்‌. கூட்டம்‌ முற்றமைதி கொண்டது. 
சத்ராஜித்‌ “யாதவப்பெருங்குடிகளே, நாங்கள்‌ 
சூரியதேவனால்‌ வாழ்த்தப்பட்டவர்கள்‌. 
நூற்றாண்டுகளுக்கு முன்‌ எங்கள்‌ குலமூதாதை வீரசேனர்‌ 
காமகுரோத மோகங்களை வென்று சூரியனை கண்முன்‌ 
வரவழைத்துப்பெற்றுக்கொண்ட சியமந்தக மணிக்கு 
உரிமையாளர்கள்‌ நாங்கள்‌” என்றார்‌. 


தன்‌ மார்பில்‌ கிடந்த மணியை தூக்கிக்காட்டி “இந்த மணி 
சூரியனின்‌ சிறுவடிவம்‌. இதை அணிந்திருப்பவன்‌ 
சூரியனேதான்‌ என்கின்றனர்‌. நான்‌ எளியவன்‌, ஆனால்‌ 
என்‌ மார்பில்‌ இது அணிசெய்வது வரை சூரியனுக்கு 
நிகரானவன்‌. மண்ணில்‌ எவர்‌ முன்பும்‌ நான்‌ 
தலைவணங்கலாகாது. எந்த தெய்வத்தையும்‌ சூரியனுக்கு 
நிகர்வைக்கலாகாது. எந்த அடிகளிலும்‌ என்‌ வாள்‌ 
தழையலாகாது” என்றார்‌. 


அக்ரூரர்‌ “களிந்தரே, முன்பு நீர்‌ யாதவரின்‌ முன்‌ 
வாள்தாழ்த்தினீர்‌” என்றார்‌. “ஆம்‌, அது ஒரு போருக்காக. 
அதை நான்‌ செய்யலாம்‌. ஆனால்‌ இங்கே இந்தத்‌ 
தோரணவாயில்‌ முன்‌ வாள்தாழ்த்தினால்‌ இதை நான்‌ 
தெய்வமென்று ஏற்றதாக பொருள்‌. வாழ்நாளில்‌ 
என்றென்றைக்குமாக இதற்கு கட்டுப்பட்டதாக பொருள்‌. 
அது என்‌ தெய்வத்துக்கு எதிரான வஞ்சினம்‌. அதை நான்‌ 
எந்நிலையிலும்‌ செய்யமுடியாது” என்றார்‌. 


பலராமர்‌ தன்‌ இரு கைகளையும்‌ ஓங்கி அறைந்தபடி 
மேடையிலிருந்து இறங்கிவந்து “அடேய்‌, அந்தகா! மூடா! 
நீ எவருக்கும்‌ நிகரல்ல என்றால்‌ இங்கே அதை மன்றுமுன்‌ 
காட்டு. வா, வந்து என்னுடன்‌ தோள்பொருது!” என்றார்‌. 
அக்ரூரர்‌ இறங்கிச்சென்று பலராமரை தடுத்து 
தோள்களைப்பற்றி “வேண்டாம்‌... இது அதற்கான 
இடமல்ல” என்றார்‌. “இந்த நகரை 
ஏற்றுக்கொள்ளமாட்டேன்‌ என்றால்‌ இவன்‌ நம்மை 
எதிரியென எண்ணுகிறான்‌... நாம்‌ இவனை இங்கேயே 
அழித்தாகவேண்டும்‌” என்று பலராமர்‌ கூவினார்‌. 


“என்னை அழிக்க உங்களால்‌ முடியும்‌ யாதவரே. ஆனால்‌ 
என்னை பணியவைக்க முடியாது” என்று சத்ராஜித்‌ 
கூவினார்‌. பிரசேனர்‌ “விருந்துக்கு அழைத்து 
வஞ்சக்கொலை செய்வது விருஷ்ணிகளின்‌ மரபு 
என்றால்‌ அதை செய்யுங்கள்‌” என்றார்‌. “சீ, பதரே. நீதான்‌ 
இதையெல்லாம்‌ செய்கிறாய்‌” என்று கூவியபடி பலராமர்‌ 
மீண்டும்‌ பாய அக்ரூரர்‌ அவரை இறுகப்பற்றி 
“விலகுங்கள்‌ இளவரசே. நான்‌ ஆணையிடுகிறேன்‌... 
விலகுங்கள்‌!” என்றார்‌. 


விருஷ்ணி குலத்தவரான கர்க்கர்‌ “அந்தகரே, உங்கள்‌ 
குலமுறைமைகளை நாங்கள்‌ அறியவேண்டியதில்லை. 
நீங்கள்‌ இங்குள்ள யாதவக்கூட்டமைப்புடன்‌ 
இணைகிறீர்களா இல்லையா என்பதே எங்கள்‌ வினா” 
என்றார்‌. “யாதவக்கூட்டமைப்பு எங்களை 
ஏற்றுக்கொள்ளட்டும்‌. அதைப்பற்றி எங்களுக்கு மாற்று 


எண்ணம்‌ இல்லை. ஆனால்‌ ஒருபோதும்‌ ஒருவர்‌ 
முன்னும்‌ அந்தகர்‌ தலைவணங்கமாட்டார்கள்‌” என்றார்‌ 
சத்ராஜித்‌. கூட்டம்‌ சினம்‌ கொண்டு எழுந்த 
ஒற்றைப்பெருமிருகமாக ஒலியெழுப்பியது. கூட்டத்தின்‌ 
விளிம்பு ததும்பித்ததும்பி அருகே வந்தது. 


கைகால்கள்‌ சினத்தால்‌ ஆட எழுந்த போஜகுலத்து தனகர்‌ 
“அந்தகரே, அப்படியென்றால்‌ இங்கு விருஷ்ணிகள்‌ முன்‌ 
தலைவணங்கிய அத்தனைபேரையும்‌ உங்களைவிட 
எளியவர்களாக எண்ணுகிறீர்களா?” என்றார்‌. “ஆம்‌, 
அதில்‌ என்ன ஐயம்‌? தலைவணங்கியவர்கள்‌ தங்கள்‌ 
தாழ்வை ஏற்கிறார்கள்‌. சியமந்தக மணி இருப்பது வரை 
நாங்கள்‌ அனைவரையும்‌ விட மேலானவர்களே” என்றார்‌ 
சத்ராஜித்‌. ஒருகணம்‌ மேடையிலும்‌ கீழேயும்‌ யாதவர்கள்‌ 
திகைத்து சொல்லிழந்து நின்றனர்‌. பின்னர்‌ 
பேரோசையுடன்‌ கூச்சலிட்டபடி மேடைநோக்கி வந்தனர்‌. 


அக்ரூரர்‌ கைகளைக்‌ காட்டி தடுத்ததை அவர்கள்‌ 
அறியவில்லை. சிலர்‌ வாள்களை உருவியபடி முன்னால்‌ 
வந்தனர்‌. மாலினி “என்னடி, ஏன்‌ பூசலிடுகிறார்கள்‌? 
என்ன நடக்கிறது?” என்று கூவி எழுந்துவிட்டாள்‌. 
மையமேடையில்‌ கிருஷ்ணனும்‌ அரசியர்மேடையில்‌ 
பாமாவும்‌ மட்டுமே எதையும்‌ அறியாதவர்‌ போலிருந்தனர்‌. 
அக்ரூரர்‌ கைகாட்ட யாதவ வீரர்கள்‌ பாய்ந்து 
வேல்களாலும்‌ வாள்களாலும்‌ வேலியமைத்து கூட்டத்தை 
தடுத்தனர்‌. கரைகளுக்கு அப்பால்‌ அலையடிக்கும்‌ ஏரி 
போல முட்டிமோதியது கூட்டம்‌. 


விருஷ்ணிகுலத்தலைவர்‌ தசகர்‌ கைகளைத்‌ தூக்கி 
“நாங்கள்‌ கோருவது ஒன்றே. எங்கள்‌ குலமுறைகளை 
ஏற்று இவ்வுறுதியை மேற்கொள்ளாவிட்டால்‌ அந்தகரை 
நாங்கள்‌ ஏற்கமுடியாது” என்றார்‌. யாதவகுலத்து மூத்தார்‌ 
அனைவரும்‌ தங்கள்‌ வளைதடிகளை தூக்கி “ஆம்‌ ஆம்‌” 
என்று கூவினர்‌. “நாங்கள்‌ எங்கள்‌ சொற்களை 
சொல்லிவிட்டோம்‌. எங்களுக்கு சூரியனன்றி அரசனும்‌ 
இறைவனும்‌ இல்லை. சியமந்தக மணி அன்றி நாங்கள்‌ 
சூடும்‌ அடையாளமும்‌ பிறிதில்லை” என்றார்‌ பிரசேனர்‌. 


“அவ்வண்ணமென்றால்‌ யாதவக்கூட்டமைப்பில்‌ இருந்து 
உங்களை வெளியேற்றுவோம்‌” என்று போஜகுலத்து 
தனகர்‌ கூவினார்‌. “அதை நாங்கள்‌ 
பொருட்படுத்தவில்லை. கதிரவன்‌ அருளிருக்க 
எங்களுக்கு தோல்வி என்பதே இல்லை” என்றார்‌ 
சத்ராஜித்‌. “இனி என்ன தயக்கம்‌? இப்போதே 
அந்தகர்களை யாதவக்கூட்டமைப்பில்‌ இருந்து 


வெளியேற்றுவோம்‌” என்றார்‌ ஷைனிய குலத்தலைவர்‌ 
சுருதசோமர்‌. கைகளைக்‌ கூப்பி உரத்தகுரலில்‌ “இருங்கள்‌, 
பொறுங்கள்‌. நாம்‌ பேசுவோம்‌” என்று அக்ரூரர்‌ 
சொன்னார்‌. “என்ன பேசுவது? அவர்கள்‌ 
முடிவெடுத்துவிட்டனர்‌. துவாரகை என்பது 
யாதவர்களின்‌ கொடி. அதை ஏற்காதவர்களுக்கு 
இங்கென்ன வேலை?” என்று பலராமர்‌ கூவினார்‌. 


பிரசேனர்‌ “எழுந்திருங்கள்‌ மூத்தவரே, நம்மை 
வெளியேற்ற இவர்கள்‌ யார்‌? இவர்களை நம்பியா நாம்‌ 
இருக்கிறோம்‌?” என்றார்‌. சத்ராஜித்‌ எழுந்ததும்‌ அக்ரூரர்‌ 
“வேண்டாம்‌ அந்தகரே, நாம்‌ பேசுவோம்‌” என்றார்‌. 
வசுதேவர்‌ “அக்ரூரரே, பேசமுடியாது. அந்தகர்களில்‌ 
இளையோன்‌ இம்முடிவை பலநாட்களுக்கு முன்னரே 
எடுத்திருக்கவேண்டும்‌” என்றார்‌. அக்ரூரர்‌ திகைப்புடன்‌ 
“அவனா?” என்றார்‌. “ஆம்‌, அவன்‌ இதை 
நடத்திக்கொண்டு செல்கிறான்‌” என்றார்‌ வசுதேவர்‌. 
பலராமர்‌ “இறுதியாக நான்‌ அறிவிக்கிறேன்‌, பெருவாயில்‌ 
முன்‌ வாள்தாழ்த்தாத எவருக்கும்‌ துவாரகையில்‌ 
இடமில்லை” என்றார்‌. யாதவர்கள்‌ கைகளைத்‌ தூக்கி 
கூச்சலிட்டனர்‌. 


விருஷ்ணிகுலத்தலைவர்‌ தசகர்‌ ”நாங்கள்‌ இதோ 
அறிவிக்கிறோம்‌, விருஷ்ணிகுலத்துக்கும்‌ 
அந்தகர்களுக்கும்‌ இனி எத்தொடர்பும்‌ இல்லை” என்றார்‌. 
ஷைனியகுலத்தலைவர்‌ சுருதசோமர்‌ “நாங்களும்‌ 
அறிவிக்கிறோம்‌” என்றார்‌. குக்குர குலத்து சமீகர்‌ “இதோ 
எங்கள்‌ குலத்தின்‌ முடிவை அறிவிக்கிறோம்‌. எங்கள்‌ 
நோக்கில்‌ இனிமேல்‌ அந்தகர்கள்‌ யாதவர்களே அல்ல” 
என்றார்‌ . அங்கிருந்த அனைத்து குலத்தலைவர்களும்‌ 
பூசகர்களும்‌ தங்கள்‌ வளைதடிகளைத்‌ தூக்கி அதை 
ஏற்று ஒலியெழுப்பினர்‌. 


புன்னகை மாறாத முகத்துடன்‌ அமர்ந்திருந்த 
கிருஷ்ணனை அந்தக்‌ கொந்தளிப்பில்‌ அனைவரும்‌ 
மறந்துவிட்டதாகவே தோன்றியது. அக்ரூரர்‌ “இளைய 
யாதவர்‌ என்ன சொல்கிறார்‌?” என்றபோதுதான்‌ அவர்கள்‌ 
திரும்பி அவனை பார்த்தனர்‌. அவன்‌ புன்னகையைக்‌ 
கண்டதும்‌ மெல்ல அனைவரும்‌ அமைதியானார்கள்‌. 
கிருஷ்ணன்‌ “நான்‌ யாதவன்‌. யாதவக்குலச்சபைகளுக்கு 
கட்டுப்பட்டவன்‌” என்றான்‌. பலராமர்‌ “இனி என்ன 
வினா? இதோ அந்தகர்களுக்கு நான்‌ ஆணையிடுகிறேன்‌. 
வாள்தாழ்த்தி வணங்குங்கள்‌. அரியதெல்லாம்‌ 
அரசனுக்குரியது என்பதனால்‌ சியமந்தக மணியை 
உடனே துவாரகையின்‌ கருவூலத்திற்கு அளியுங்கள்‌. 


இல்லையேல்‌ இக்கணமே நகர்‌ நீங்குங்கள்‌” என்றார்‌. 


சத்ராஜித்‌ எழுந்ததும்‌ பலராமர்‌ “ஆனால்‌ ஒன்றை 
நினைவில்கொள்ளுங்கள்‌... எங்கள்‌ நண்பர்கள்‌ 
அல்லாதவர்கள்‌ எதிரிகளே. எதிரியை வேருடன்‌ 
அழிப்பதே துவாரகையின்‌ கொள்கை” என்றார்‌. 
பிரசேனர்‌ “அஞ்சி அமைவது அந்தகர்‌ வழக்கம்‌ அல்ல, 
விருஷ்ணிகுலத்தவரே” என்றார்‌. திரும்பி “செல்வோம்‌ 
மூத்தவரே” என்றபடி படிகளில்‌ இறங்கினார்‌. மாலினி 
“என்ன செய்கிறார்கள்‌? ஏன்‌ செல்கிறார்கள்‌?” என்றாள்‌. 
“நாம்‌ பேரவையில்‌ இருந்து வெளியேறுகிறோம்‌ அரசி. 
கிளம்புங்கள்‌” என்று சொல்லி அவள்‌ ஆடையை அள்ளி 
தோளிலிட்டாள்‌ மஹதி. 


“ஏன்‌? எதற்காக நாம்‌ வெளியேற வேண்டும்‌? என்‌ மகள்‌ 
அல்லவா யாதவர்களின்‌ அரசி?” என்றாள்‌ மாலினி. 
சத்ராஜித்‌ மேடையைவிட்டு இறங்கியதும்‌ அக்ரூரர்‌ 
திரும்பி உரக்க “ஹரிணபதத்தின்‌ இளவரசி, தங்களை 
தன்‌ மணமகளாக இளைய யாதவர்‌ ஏற்றிருக்கிறார்‌. 
மலர்கொண்டு வந்து முறைபேசிவிட்டிருக்கிறோம்‌. 
தாங்கள்‌ அவரை உளமார ஏற்றிருந்தால்‌ தாங்கள்‌ 
தந்தையுடன்‌ செல்லவேண்டியதில்லை. துவாரகையின்‌ 
பேரரசியாக இங்கே இருக்கலாம்‌. அரசகுலமுறைப்படி அது 
சுயம்வரமென்றே கொள்ளப்படும்‌. வைதிகர்‌ வாழ்த்துவர்‌” 
என்றார்‌. 


விருஷ்ணிகுலத்து தசகர்‌ “யாதவப்பெண்ணுக்கு 
விரும்பியவனை ஏற்க முற்றுரிமை உள்ளது இளவரசி” 
என்றார்‌. பாமா தலையை நிமிர்த்தி விழிகள்‌ 
தொலைவை நோக்க அசைவற்று அமர்ந்திருந்தாள்‌. 
மஹதி “நீ வரவேண்டியதில்லை இளவரசி” என்றாள்‌. 
“ஆம்‌, இது உங்கள்‌ நகரம்‌ இளவரசி” என்றாள்‌ ராகினி. 
மாலினி “ஆம்‌ பாமா, நீ வந்தால்‌ மீண்டும்‌ இந்நகருக்கு 
வரவே முடியாது. அந்தகக்‌ குலம்‌ உன்னை இளைய 
யாதவர்‌ கொள்வதையும்‌ ஏற்காது. இங்கேயே 
இருந்துவிடடீ” என்றாள்‌. 


அப்பால்‌ மொத்தக்‌ கூட்டமும்‌ பாமாவை நோக்கி 
நின்றிருந்தது. கீழிறங்கிய சத்ராஜித்‌ இடையில்‌ இருந்த 
வாளில்‌ கையை வைத்தபடி நோக்கி நின்றார்‌. அருகே 
பிரசேனர்‌ மீசையை நீவியபடி நின்றார்‌. பாமா மெல்லிய 
குரலில்‌ “ராகினி” என அழைத்தாள்‌. “என்‌ சொற்களை 
உரக்க அவைமுன்‌ சொல்‌. என்‌ தந்தைக்குரியவள்‌ நான்‌. 
கன்யாசுல்கம்‌ அளித்து கன்யாதானமாக என்னை 
பெற்றால்‌ மட்டுமே நான்‌ இளைய யாதவருக்குரியவள்‌ 


ஆவேன்‌. இதுநாள்‌ வரை என்னை வளர்த்த என்‌ 
தந்தையையும்‌ குலத்தையும்‌ உதறி வர என்னால்‌ 
முடியாது.” 


ராகினி “இளவரசி” என்றாள்‌. “ஆனால்‌, இப்பிறவியில்‌ 
இனி ஒரு காலடியை நான்‌ விழிகளால்‌ நோக்கமாட்டேன்‌. 
அதையும்‌ இந்த அவையிலேயே சொல்லிவிடு” என்றபின்‌ 
பாமா எழுந்துகொண்டாள்‌. ராகினி உரக்க அதை கூவிச்‌ 
சொன்னதும்‌ பாமா கைகூப்பினாள்‌. அசைவற்று 
ஒலியற்று நின்ற கூட்டம்‌ வெடித்தெழுந்தது போல 
“யாதவப்பேரரசி வாழ்க!” என்று குரலெழுப்பியது. பாமா 
கைகூப்பி அனைவரையும்‌ வணங்கியபின்‌ தன்‌ குழலை 
சீராக எடுத்து பின்னால்‌ இட்டு ஆடைமடிப்புகளை 
ஒழுங்கமைத்து மெல்ல காலடி எடுத்துவைத்து 
திரும்பிச்சென்றாள்‌. 

அஸ்வபாதத்தின்‌ பிளவுண்ட முடிப்பாறையை 
தொலைவிலேயே பாமா பார்த்துவிட்டாள்‌. குகர்களில்‌ 
ஒருவன்‌ மெல்லிய குரலில்‌ மலைமுடி தெரிவதைப்பற்றி 
சொன்னான்‌. முதியகுகன்‌ அவ்வழியில்‌ உள்ள 
சுழல்களைப்‌ பற்றி சொல்லி சிறிய கயிறு ஒன்றில்‌ 
கட்டப்பட்ட தக்கையை நீரில்‌ வீசி அதன்‌ அசைவை 
கணித்து வழியை வகுத்தான்‌. பிற படகுகள்‌ அனைத்தும்‌ 
பின்னால்‌ வந்துகொண்டிருந்தன. இறுதியாகத்தான்‌ 
சத்ராஜித்தும்‌ பிரசேனரும்‌ இருந்த படகு வந்தது. 
செல்லும்போதிருந்த முறைறிரை திரும்பும்போது 
இருக்கவில்லை. துவாரகையில்‌ இருந்து கிளம்பும்போது 
கல்லெறிபட்ட மரத்துப்பறவைகள்‌ போலத்தான்‌ 
கிளம்பினர்‌. அந்தியில்‌ கூடணைவதுபோல தளர்ந்து 
கரையணைந்தனர்‌. 


துவாரகையில்‌ விழவு கலைந்து இல்லத்திற்கு வந்ததும்‌ 
சத்ராஜித்‌ சோர்ந்து பீடத்தில்‌ அமர்ந்துவிட்டார்‌. பிரசேனர்‌ 
“என்ன சோர்ந்திருக்கிறீர்கள்‌ மூத்தவரே? எது நம்‌ 
மூதன்னையருக்கு உகந்ததோ அதையே 
செய்திருக்கிறோம்‌. இன்று ஒரு சிறுவெற்றிக்காக நாம்‌ நம்‌ 
குலத்தை இழந்தோமென்றால்‌ நாம்‌ மறுமொ 
சொல்லவேண்டியது நம்‌ வழித்தோன்றல்களிடம்‌. அதை 
மறக்கவேண்டாம்‌” என்றார்‌. சத்ராஜித்‌ “ஆம்‌, அதை 
உணர்கிறேன்‌ இளையோனே. ஆனால்‌ 
பிழைசெய்துவிட்டேனா என்ற ஐயம்‌ என்னை 
அலைக்கழிக்கிறது. என்‌ மகள்‌ இந்நகரில்‌ முடிசூடி 
அமர்ந்திருப்பாள்‌ அல்லவா?” என்றார்‌. “ஆம்‌, உண்மை. 
ஆனால்‌ விருஷ்ணிகுலத்துக்கு அடிமையாக குடியையும்‌ 
குலத்தையும்‌ இழந்து நாம்‌ வாழவேண்டியிருக்கும்‌. 
மூத்தவரே, ஒன்று தெரிந்துகொள்ளுங்கள்‌. கயிற்றை 
பிடித்திருக்கும்‌ கையை முதல்‌ இழுப்பிலேயே பசு 
அறிந்துகொள்கிறது. முதல்‌ பிடியை விட்டுவிட்டவர்கள்‌ 
ஒருபோதும்‌ பசுவை கட்டுக்குள்‌ வைக்கமுடியாது.” 


சத்ராஜித்‌ பெருமூச்சு விட்டுக்கொண்டு பேசாமலிருந்தார்‌. 
பிரசேனர்‌ “ஆம்‌, எனக்கும்‌ துயரம்‌ உள்ளது. நீங்கள்‌ 
அவளை தோளிலும்‌ மார்பிலும்‌ சூடியதில்லை. நான்‌ 
சூடியிருக்கிறேன்‌. ஆனால்‌ அவளே ஒருநாள்‌ நம்மிடம்‌ 


குலத்தை இழந்து அரசியாகியிருக்கவேண்டாம்‌ 
தந்தையரே என்று சொல்வாள்‌. என்னால்‌ உறுதியாக 
அதை சொல்லமுடியும்‌. இன்று அந்த அவையிலேயே 
விருஷ்ணிகளின்‌ சொற்கள்‌ எப்படி ஒலித்தன என்று 
பார்த்தீர்கள்‌ அல்லவா?” என்றார்‌. சத்ராஜித்‌ 
தலையசைத்தார்‌. “நாம்‌ நம்‌ மகளை துவாரகைக்குக்‌ 
கொடுத்திருந்தால்‌ மதிப்பு கொண்டிருப்போம்‌. ஆனால்‌ 
துவாரகைக்கே மகள்கொடை மறுத்தமையால்‌ இப்போது 
மேலும்‌ மதிப்பு கொண்டிருக்கிறோம்‌. குலத்தால்‌ 
யாதவர்களில்‌ முதன்மையானவர்கள்‌ நாமே என்று இதோ 
இன்று உறுதியாகிவிட்டிருக்கிறது. 
எண்ணிக்கொள்ளுங்கள்‌, நாளையே நம்‌ இல்லத்து 
முற்றத்தில்‌ பாரதவர்ஷத்தின்‌ அரசர்கள்‌ வந்து 
மகள்கேட்டு நின்றிருப்பார்கள்‌...” 
சத்ராஜித்‌ பெருமூச்சுடன்‌ “நல்லது நடக்கவேண்டும்‌. 
இன்று என்‌ மகள்‌ அவையில்‌ சுடரென நின்றபோது நான்‌ 
உள்ளூர சிறுத்துவிட்டேன்‌. அவளை வாழ்த்தி 
வாரகையின்‌ குடிகள்‌ எழுப்பிய குரல்‌ என்‌ மேல்‌ 
கீக்சொல்‌ மழை என பொழிந்தது... ” என்றார்‌. “எண்ணி 
எண்ணி பெரிதாக்கவேண்டாம்‌. நாம்‌ நம்‌ குடியை இழக்க 
ஒப்பவில்லை... அதில்‌ நமக்கு பெருமையே. அதை 
மட்டும்‌ நெஞ்சில்‌ வையுங்கள்‌” என்ற பிரசேனர்‌ திரும்பி 
ஏவலர்களிடம்‌ “இன்னும்‌ ஒருநாழிகையில்‌ நாம்‌ இந்நகர்‌ 
நீங்கவேண்டும்‌. அத்திரிகளும்‌ புரவிகளும்‌ 
சித்தமாகட்டும்‌. பொருட்களை வண்டிகளில்‌ 
ஏற்றத்தொடங்குங்கள்‌. அரசியர்‌ நீராடி 
அணிசெய்யவேண்டியதில்லை. முழுதணிக்கோலத்தை 
மட்டும்‌ களைந்து பயண உடை அணிந்தால்‌ போதும்‌...” 
என்று ஆணையிட்டார்‌. 


மாலினிக்கு ஒன்றும்‌ புரியவில்லை. “ஏன்‌ நாம்‌ 
கிளம்புகிறோம்‌? எப்போது மீண்டும்‌ துவாரகைக்கு 
வருவோம்‌?” என்றாள்‌. “தெரியவில்லை” என்றாள்‌ மஹதி. 
“அவர்கள்‌ மணச்சடங்குக்காக ஹரிணபதம்‌ வருவார்களா 
என்ன? அதற்கான செய்தியை அளித்துவிட்டார்களா?” 
என்றாள்‌. மஹதி ஒன்றும்‌ சொல்லவில்லை. ஆடைகளை 
மரப்பெட்டிகளில்‌ அடுக்கத்‌ தொடங்கினாள்‌. “அணிகளை 
கழற்றிக்‌ கொடுங்கள்‌ அரசி...” என்றாள்‌. அணிகளைக்‌ 
கழற்றியபடி மாலினி “அவையில்‌ மற்ற யாதவ அரசிகள்‌ 
அணிந்திருந்த அணிகளைக்‌ கண்டு நான்‌ 
கூசிப்போனேன்‌. அள்ளிப்போட்டுக்கொண்டு 
வந்திருக்கிறார்கள்‌. தேர்‌ போல” என்றபடி சிரித்து 
“ஆனால்‌ சியமந்தக மணி இருக்கும்வரை நமக்கும்‌ 
அவர்களுக்கும்‌ நிகரே இல்லை” என்றாள்‌. 


ராகினி அவளை நோக்கிவிட்டு திரும்பி மஹதியிடம்‌ 
“என்னால்‌ தாளவே முடியவில்லை அன்னையே. நான்‌ 
எண்ணியதெல்லாம்‌ நிகழ்கிறதென்று நினைத்தேன்‌” 
என்றாள்‌. “எண்ணியது முறை என்றால்‌ நிகழும்‌” 
என்றாள்‌ மஹதி. “இது நம்‌ இளவரசியின்‌ நகர்‌... இந்த மூட 
யாதவர்களா அதை இல்லை என்பது?” என்று ராகி 
கண்ணீருடன்‌ கேட்டாள்‌. “இவர்களால்‌ என்ன செய்ய 
முடியும்‌? ஆறு கடல்நோக்கித்தான்‌ சென்றாகவேண்டும்‌. 
நம்‌ இளவரசியும்‌ இளைய யாதவரை அடைவாள்‌. 
சியமந்தக மணிக்கு ஒரு பாதை உள்ளது. அதன்‌ 
நீரோட்டங்களில்‌ அது பொறிக்கப்பட்டுள்ளது” என்றாள்‌ 
மஹதி. ராகினி பெருமூச்சுடன்‌ “எல்லாம்‌ இளையவரின்‌ 
பொறாமையின்‌ விளையாட்டு. இந்த இரு மூடர்களுக்கும்‌ 
அது புரியவில்லை” என்றாள்‌. “உன்‌ சொற்களை 
கட்டுக்குள்‌ வை. அரசர்களை அவமதிக்க நீ இன்னும்‌ 
அரசியாகவில்லை” என்றாள்‌ மஹதி. “ஆம்‌, ஆனால்‌ 
இச்சொற்களை சொல்வதன்பொருட்டு கழுவேறவும்‌ நான்‌ 
சித்தமாக இருக்கிறேன்‌” என்றாள்‌ ராகினி. 


துவாரகையை விட்டு அவர்கள்‌ நள்ளிரவின்‌ 
இருளுக்குள்‌ கிளம்பினார்கள்‌. பந்தங்களோ 
வாழ்த்தொலிகளோ இருக்கலாகாது என்று பிரசேனர்‌ 
சொல்லியிருந்தாலும்‌ பாமா செல்லும்‌ செய்தி எப்படியோ 
பரவி சாலையின்‌ இருமருங்கும்‌ துவாரகை மக்கள்‌ 
கூடியிருந்தனர்‌. அவள்‌ வண்டிக்குள்‌ அமர்ந்து சாளரம்‌ 
வழியாக வெளியே பார்த்துக்கொண்டிருந்தாள்‌. அருகே 
அமர்ந்திருந்த ராகினி “சாலையின்‌ இருகரையிலும்‌ 
மக்கள்‌ இளவரசி” என்றாள்‌. திரும்பி மெல்லிய 
புன்னகையுடன்‌ “ஆம்‌” என்றாள்‌ பாமா. ராகினியின்‌ 
கண்கள்‌ நிறைந்துவிட்டன. “என்னடி இது? நான்‌ 
ஹரிணபதத்தில்‌ கன்றுமேய்த்தாலும்‌ துவாரகையின்‌ 
அரசிதான்‌. துவாரகை என்று ஒன்றை இளைய யாதவர்‌ 
எண்ணும்போதே நான்‌ அதன்‌ அரசியாகிவிட்டேன்‌. நான்‌ 
அதன்‌ அரசியென்பதை அவர்‌ அறிந்ததே 
அதற்குப்பின்னர்தான்‌” என்றாள்‌ பாமா. ராகினி உதட்டை 
அழுத்தியபடி பார்வையை திருப்பிக்கொண்டாள்‌. 


குதிரைக்குளம்பெழுந்த மலைமுடி அணுகி வந்தபோது 
மஹதி வெளியே வந்து “மீண்டும்‌ நம்‌ இடம்‌” என்று 
பாமாவிடம்‌ சொன்னாள்‌. பாமா புன்னகைத்து “நம்‌ 
கன்றுகள்‌ நம்மை தேடும்‌” என்றாள்‌. மஹதி அவளை 
நோக்கி “ஆம்‌, மீண்டும்‌ துவாரகைக்குச்‌ செல்லும்போது 
அவற்றையும்‌ கொண்டுசெல்லவேண்டும்‌” என்றாள்‌. 
பாமா புன்னகையுடன்‌ “ஆம்‌” என்று சொன்னபின்‌ 
கரையோரக்காட்டை பார்க்கத்தொடங்கினாள்‌. 


எதிர்த்திசைக்கு ஒழுகும்‌ பச்சைநிற நதிபோல 
கரையோரக்காடு சென்றுகொண்டிருந்தது. பச்சைநிற 
வில்‌ எய்த வெண்கொக்கு அம்புகள்‌ வானில்‌ எழுந்து 
வளைந்து நீரில்‌ சரிந்தன. அவற்றின்‌ நிழல்கள்‌ எழுந்து 
வந்து அவற்றுடன்‌ இணைந்தன. 


ஹரிணபதத்தின்‌ படித்துறையில்‌ அவர்களுக்காக 
யாதவர்கள்‌ காத்து நின்றிருந்தனர்‌. அக்ரூரரின்‌ 
மணஓலை வந்த செய்தி பறவை வழியாக அவர்களுக்கு 
அனுப்பப்பட்டிருந்தது. உடனே ஹரிணபதத்திலும்‌ 
அதைச்சூழ்ந்த அனைத்து யாதவ ஊர்களிலும்‌ 
விழவுக்களியாட்டு தொடங்கிவிட்டிருந்தது. உயர்ந்த 
மரத்தின்‌ மேல்‌ எழுப்பிக்‌ கட்டப்பட்ட மூங்கிலில்‌ 
வாடலுக்குரிய செந்நிறமான கொடி நாற்பத்தெட்டு 

ர்‌ கொண்ட சூரியச்‌ சின்னத்துடன்‌ 
பகு கொண்டிரு 5 அவர்களின்‌ படகுகள்‌ வருவதை 
மரங்களின்‌ மேல்‌ காவல்பரணில்‌ இருந்த யாதவன்‌ 
கண்டதுமே முழவுச்செய்தி அறிவிக்க யமுனைக்கரை 
முழுக்க யாதவர்கள்‌ வண்ணக்கொடிகளுடனும்‌ 
மலர்களுடனும்‌ வந்து செறிந்து நின்று படகுகளை 
நோக்கி வாழ்த்தொலி எழுப்பினர்‌. 


ராகினி அதைக்கண்டு அழுதபடி எழுந்து படகறைக்குள்‌ 
ஓடினாள்‌. அங்கிருந்த மஹதி “உனக்கென்னடி துயரம்‌? 
மலர்‌ அரும்பாவதற்கு முன்னரே அதைச்‌ சூடும்‌ மார்பு 
பிறந்துவிட்டது” என்றாள்‌. ராகினியை அச்சொற்கள்‌ 
மேலும்‌ அழச்செய்தன. விசும்பியபடி அவள்‌ புலித்தோல்‌ 
மஞ்சத்தில்‌ படுத்துவிட்டாள்‌. “நீ அழுகிறாய்‌, ஆனால்‌ 
சென்றபோதிருந்த அதே முகத்துடன்‌ 
இப்போதுமிருக்கிறாள்‌. அவள்‌ யாரென்றும்‌ அவளைக்‌ 
கொள்பவர்‌ எவரென்றும்‌ நன்கறிந்திருக்கிறாள்‌” 
என்றாள்‌ மஹதி. “நாளையே பாரதவர்ஷத்தின்‌ 
மன்னர்கள்‌ வருவார்கள்‌ என்று இளையவர்‌ சொல்வதை 
நானே கேட்டேன்‌” என்றாள்‌ ராகினி. “வரட்டும்‌... 
யாதவப்பெண்‌ களஞ்சியப்பொன்‌ அல்ல. அவள்‌ 
காமதேனு. கனியாமல்‌ அமுது கொள்ள எவராலும்‌ 
இயலாது” என்றாள்‌ மஹதி. 


படகுகள்‌ ஹரிணபதத்தை அடைந்த முறையை மட்டும்‌ 
கொண்டே யாதவர்கள்‌ என்ன நிகழ்ந்திருக்குமென 
உய்த்தறிந்துகொண்டனர்‌. அவர்கள்‌ 
அனைவருக்குள்ளும்‌ மெல்லிய அச்சம்‌ இருந்தது. அந்த 
அச்சம்‌ அதற்குரிய சான்றுகளை தேடிக்கொண்டே 
இருந்தது. மிக நுண்மையான கைகளால்‌ அது 
தொட்டறிந்துவிட்டது. படகுகள்‌ படித்துறையை 


தொட்டபோது மலர்களுடனும்‌ 
மங்கலப்பொருட்களுடனும்‌ நின்றிருந்த யாதவர்கள்‌ 
எவரும்‌ அணுகி வரவிலை. படகுத்துறை ஏவலர்‌ மட்டும்‌ 
அருகே வந்து வடம்‌ பற்றித்‌ தளைத்து படகை நிறுத்தினர்‌. 
நடைபாலம்‌ நீண்டு படகின்மேல்‌ அமைய உள்ளிருந்து 
மஹதி வெளியே வந்ததை எவரும்‌ எதிர்பார்க்கவில்லை. 
தொடர்ந்து பாமா ராகினி துணையுடன்‌ படகுமேடைக்கு 
வந்து பாலம்‌ வழியாக கரைக்கு வந்தாள்‌. 


நிமிர்ந்த நோக்கும்‌ இதழ்களில்‌ மலர்ந்த புன்னகையும்‌ 
அருள்நிறைந்த விழிகளுமாக அவள்‌ இறங்கி 
நடந்தபோது யாதவர்‌ ஒருவரோடொருவர்‌ 
பேசிக்கொண்டனர்‌. பின்னால்‌ வந்த படகு நின்று 
அதிலிருந்து மாலினியும்‌ சேடியரும்‌ தளர்ந்த தோள்களும்‌ 
தாழ்ந்த முகமுமாக இறங்கத்‌ தொடங்கியபோது அவர்கள்‌ 
எண்ணியது உறுதியாயிற்று. அவர்கள்‌ மேலும்‌ 
குழப்பத்துடன்‌ அவளையே நோக்கினர்‌. நூபுரம்‌ 
தாளத்துடன்‌ ஒலிக்க சிவந்த காலடிகளை மண்ணில்‌ 
ஒற்றி ஒற்றி அவள்‌ நடந்து அருகணைந்தபோது அங்கே 
நின்றிருந்த முதியயாணன்‌ ஒரு கணநேரத்து 
மெய்சிலிர்ப்பாக அனைத்தையும்‌ அறிந்துகொண்டான்‌. 
உரத்த குரலில்‌ “யாதவர்குலத்தின்‌ அரசி வாழ்க! 
துவாரகைக்கு அரசி வாழ்க!” என்று கூவி அருகே நின்ற 
பெண்ணின்‌ அணித்தாலத்தில்‌ இருந்த மலர்களை 
அள்ளி அள்ளி அவள்‌ மேல்‌ வீசினான்‌. 


எண்ணை பற்றிக்கொள்வதுபோல அந்த உணர்ச்சி 
யாதவர்களில்‌ படர்ந்தது. கண்ணீருடன்‌ கைகளை 
விரித்து துள்ளி எழுந்து வாழ்த்தொலிகளைக்‌ கூவியபடி 
அவர்கள்‌ அவளை எதிர்கொண்டார்கள்‌. முதியவர்கள்‌ 
இன்னதென்றில்லாத உணர்வெழுச்சியால்‌ 
கண்ணீர்விட்டு அழுதார்கள்‌. வயதான பெண்கள்‌ 
அவளை நோக்கி கைநீட்டி கண்ணேறு கழிக்கும்‌ 
அசைவுகளைக்‌ காட்டி கூச்சலிட்டனர்‌. 


அந்த உணர்ச்சிமிக்க அசைவுகளுக்கு நடுவே அவள்‌ 
தென்றலில்‌ ஆடும்‌ மலர்ப்புதர்களை கடந்து செல்பவள்‌ 
போன்ற புன்னகையுடன்‌ மெல்ல நடந்து சென்றாள்‌. 
அவளுக்குப்பின்னால்‌ யாதவர்கள்‌ திரண்டு வாழ்த்தி 
முழக்கமிட்டபடி வந்தனர்‌. கண்ணீருடன்‌ “துவாரகையின்‌ 
அரசி! யாதவர்களின்‌ தலைவி” என்று கைவீசி கூவினர்‌. 
அவள்‌ நடந்த மண்ணை அள்ளி சென்னியில்‌ சூடினர்‌. 
உணர்வெழுச்சியால்‌ கைதூக்கி நடனமிட்டனர்‌. முழவும்‌ 
துடியுமாக உடனே பாணர்கள்‌ பாடத்தொடங்கினர்‌. 
“நீலவண்ண மார்பின்‌ ஆரம்‌! மயிற்பீலி சூடிய 


சென்னியின்‌ வைரம்‌.” 


இறுதியாக வந்து நின்ற படகிலிருந்து இறங்கிய சத்ராஜித்‌ 
அந்தக்‌ களியாட்டை நோக்கி புரியாமல்‌ திகைத்தார்‌. 
என்ன நடந்துகொண்டிருக்கிறது என அவர்‌ உணர சற்று 
நேரமாகியது. திகைத்து பெருமூச்சு விட்டபடி 
படித்துறையிலேயே நின்றுவிட்டார்‌. “இறங்குங்கள்‌ 
மூத்தவரே” என்றார்‌ பிரசேனர்‌. “இளையோனே, அவளை 
அவர்கள்‌ துவாரகை அரசி என்றல்லவா கூவுகிறார்கள்‌?” 
என்றார்‌ சத்ராஜித்‌. பிரசேனர்‌ “அவர்கள்‌ தங்கள்‌ 
ஆற்றாமையை வெளிப்படுத்துகிறார்கள்‌ மூத்தவரே. 
பாருங்கள்‌ நாளையே இன்னொரு அரசர்‌ நம்‌ வாயில்முன்‌ 
வந்து நிற்கையில்‌ என்ன சொல்லப்போகிறார்கள்‌ என்று” 
என்றார்‌. “எனக்கு ஐயமாக இருக்கிறது இளையோனே. 
அவர்கள்‌ அவளை யாதவர்களின்‌ தலைவி என 
ஏற்றுக்கொண்டு விட்டார்கள்‌.” 


பிரசேனர்‌ சலிப்புடன்‌ “மக்கள்‌ உணர்வெழுச்சி கொள்ள 
விழைகிறார்கள்‌ மூத்தவரே. அதற்கான தருணங்களை 
அவர்கள்‌ எப்படியும்‌ கண்டடைவார்கள்‌. அது 
அவர்களுக்கு விருப்பமான கேளிக்கை மட்டுமே” 
என்றார்‌. திரும்பி கொந்தளிக்கும்‌ யாதவர்கூட்டத்தை 
நோக்கிவிட்டு சத்ராஜித்‌ “இது அங்கே துவாரகையில்‌ அந்த 
மக்கள்‌ கொண்ட அதே உளளழுச்சி” என்றார்‌. “ஆம்‌, 
ஆனால்‌ இப்போது அங்குள்ளவர்கள்‌ நம்‌ இளவரசியை 
வெறுக்கத்‌ தொடங்கியிருப்பார்கள்‌. அவர்களின்‌ 
அரசனை அவமதித்து கிளம்பிச்சென்ற அந்தககுலத்து 
பெண்‌ என அவளை இதற்குள்‌ வகுத்துவிட்டிருப்பார்கள்‌. 
வெறுப்பும்‌ மக்களுக்கு விருப்பமான கேளிக்கைதான்‌” 
என்றார்‌ பிரசேனர்‌. சத்ராஜித்‌ சினத்துடன்‌ “இளையோனே, 
அங்கே பல்லாயிரம்‌ பேர்‌ நடுவே அவள்‌ சொன்ன 
சொல்லை மறந்துவிட்டாய்‌, இப்பிறவியில்‌ இனி ஒரு 
தோள்‌ தனக்கில்லை என்றாள்‌...” என்றார்‌. 


பிரசேனர்‌ “அந்த அவையில்‌ அச்சொற்களை அவள்‌ 
சொல்லாமலிருந்தால்தான்‌ வியப்பு. மூத்தவரே, 
கன்னியின்‌ உள்ளம்‌ அத்தகையது. அது காதலில்‌ 
தன்னை முழுமையாகவே ஒப்புக்கொடுக்கிறது. 
அச்சொற்களை சொல்லும்போது அவள்‌ இளைய 
யாதவனின்‌ காதலி மட்டுமே. பிறிதென ஏதுமற்ற 
நிலையில்தான்‌ இருந்தாள்‌. ஆனால்‌ இப்போது இதோ 
ஹரிணபதம்‌ வந்துவிட்டாள்‌. இங்கே இருந்த எளிய 
யாதவப்பெண்ணாக இன்னும்‌ சிலநாட்களில்‌ 
மாறிவிடுவாள்‌. துவாரகைக்குச்‌ சென்றதும்‌ இளைய 
யாதவனின்‌ மணமாலை வந்ததும்‌ அவளுக்கு கனவென 


ஆகிவிடும்‌. அடுத்த காதலுக்காக அவள்‌ அகம்‌ ஏங்கும்‌” 
என்றார்‌. சத்ராஜித்‌ “இளையோனே...” என்று 
சொல்லத்தொடங்க பிரசேனர்‌ “பார்த்துக்கொண்டே 
இருங்கள்‌ மூத்தவரே. பெண்கள்‌ ஆறுகளைப்போல. 
ஒழுகும்‌ மண்ணின்‌ சுவையும்‌ மணமும்‌ நிறமும்‌ 
அவர்களுடையதென ஆகும்‌” என்றார்‌. 


சத்ராஜித்‌ தலையை மட்டும்‌ அசைத்தார்‌. 
“எண்ணிப்பாருங்கள்‌ மூத்தவரே, இவன்‌ உன்‌ கொழுநன்‌ 
என ஒருவனைக்‌ காட்டியதுமே உள்ளம்‌ இழக்கிறார்கள்‌. 
முழுதளிக்கிறார்கள்‌. அது முடியும்‌ என்றால்‌ 
அதைப்போலவே அதைக்‌ கடந்து இன்னொருவரை 
ஏற்கவும்‌ அவர்களால்‌ முடியும்‌” என்றார்‌ பிரசேனர்‌. 
“குலமகளை திருமகள்‌ என்கிறார்கள்‌ மூத்தோர்‌. 
பொன்னையும்‌ பசுவையும்‌ மண்ணையும்‌ போல 
வெல்பவன்‌ கைகளை சென்றடைந்து வாழ்பவர்கள்‌ 
அவர்கள்‌.” 


அரைநாழிகைக்குள்‌ துவாரகையில்‌ நிகழ்ந்தது என்ன 
என்ற செய்தி அனைவருக்கும்‌ சென்றுவிட்டது. ஆனால்‌ 
அவர்கள்‌ அந்நிகழ்ச்சிகளை உள்ளூர உணர்ச்சிகரமாக 
நடித்துவிட்டிருந்தமையால்‌ அதை என்றோ நடந்த 
புராணமாக அதற்குள்‌ ஆக்கிக்கொண்டிருந்தனர்‌. 
அவளுடைய பெருமையை நிலைநிறுத்த நடந்த ஒரு 
நாடகம்‌ என்றே அவர்களுக்கு அது பொருள்பட்டது. 
அவ்வுணர்ச்சி பாதவர்களிடையே பரவிப்பரவி 
சிலநாட்களிலேயே அவர்களின்‌ பொது உளநிலையென 
நிலைகொண்டது. அதன்‌ பின்‌ அவளை மூதன்னையர்‌ 
கூட பாமா என்று அழைக்கவில்லை, யாதவப்பேரரசி 
என்ற சொல்லையன்றி எதையும்‌ அவர்களால்‌ எண்ண 
முடியவில்லை. மாலினி மட்டும்‌ “அவளை யாதவப்பேரரசி 
என்கிறார்கள்‌... அப்படியென்றால்‌ துவாரகையில்‌ 
இருந்து செய்தி வரும்‌ என அறிந்திருக்கிறார்கள்‌...” 
என்றாள்‌. மஹதி இதழ்‌ விரியாமல்‌ புன்னகைசெய்தாள்‌. 


அச்சொல்‌ சத்ராஜித்தை உள்ளூர மகிழ்வித்தது. 
சிறுவர்களோ முதியவரோ அவரிடமே “துவாரகையரசி: 
என்று சொல்லிவிடும்போது அவர்‌ விழிகளைத்‌ தவிர்த்து 
நடந்து விலகினார்‌. ஆனால்‌ பிரசேனர்‌ 
அச்சொல்லைக்கேட்டதும்‌ கொதிப்படைந்தார்‌. “அவள்‌ 
ஹரிணபதத்தின்‌ இளவரசி. நாளை பாரதவர்ஷத்தின்‌ 
அரசி...” என்று கூவி அப்படி சொன்னவர்களை நோக்கி 
வாளை உருவிக்கொண்டு பாய்ந்தார்‌. “அவளைத்தேடி 
மகத மன்னர்‌ வரவிருக்கிறார்‌. அவள்‌ மகதத்தின்‌ பேரரசி. 
உங்கள்‌ இளைய யாதவனின்‌ தலையை அவள்‌ 


காலடியில்‌ வைப்பார்‌ ஜராசந்தர்‌” என்று கூவினார்‌. 
அவர்கள்‌ திகைப்புடன்‌ விலகிச்சென்று அவரை 
நோக்கினாலும்‌ சிலநாட்களில்‌ அச்சொல்லும்‌ பரவியது. 
“அவளை அடைய மகதரும்‌ எண்ணுகிறார்‌. யாதவருக்கும்‌ 
மகதருக்கும்‌ அவள்‌ பொருட்டு பூசல்‌ என்றார்கள்‌” என்று 
சொன்னார்கள்‌. 


நாளடைவில்‌ அவளுக்கு ஜராசந்தனா கிருஷ்ணனா யார்‌ 
பொருத்தமானவன்‌ என்று பேசிக்கொண்டனர்‌. 
சிலநாட்களுக்குள்‌ ஜராசந்தனே பொருத்தமானவன்‌ 
என்று வாதிடும்‌ ஒரு தரப்பு உருவானது. அவர்கள்‌ 
சிறுபான்மையினர்‌ என்பதனாலேயே மிகுந்த 
ஊக்கத்துடன்‌ இருந்தனர்‌. அனைத்து இடங்களிலும்‌ 
பலகோணங்களில்‌ சொல்நிலைகளை உருவாக்கி 
சலிக்காது நின்று பேசினர்‌. மெல்ல ஜராசந்தர்‌ அவளை 
மணக்க வரப்போகிறார்‌ என்ற எண்ணம்‌ வலுப்பெற்றது. 
ஜராசந்தர்‌ வருவதை துவாரகையின்‌ படைகள்‌ 
தடுக்கின்றன என்று சொல்லப்பட்டது. “இளைய 
யாதவரால்‌ ஜராசந்தரை தடுக்க முடியுமா என்ன? 
துவாரகை நேற்று முளைத்தது. மகதம்‌ தொன்மையான 
ஆலமரம்‌” என்றனர்‌. 


எண்ணங்களும்‌ உணர்ச்சிகளும்‌ நீர்ப்பாசிப்படலம்‌ போல 
ஒவ்வொரு நாளும்‌ வளர்ந்து மூடின. பாமாவை 
மகதப்பேரரசியாக ஆக்க தடையாக இருப்பவன்‌ என்ற 
சித்திரம்‌ ிகவிரைவிவேயே இளைய யாதவனைப்பற்றி 
உருவாகி வந்தது. “கோழை... அவனால்‌ ஒருபோதும்‌ 
வெல்லமுடியாது” என்று மகதத்தை ஆதரித்த யாதவர்‌ 
கைதூக்கி கூச்சலிட்டனர்‌. “அவன்‌ என்ன செய்தான்‌?” 
என்று எவரோ கேட்க “சியமந்தக மணியை 
பெண்செல்வமாகக்‌ கேட்டான்‌. அந்தகர்களின்‌ 
குலமணியைக்‌ கேட்க அவனுக்கென்ன உரிமை? 
முடியாது என்று நம்‌ அரசர்‌ வந்துவிட்டார்‌” என்றார்‌ 
மகதத்தின்‌ ஆதரவாளர்‌. எவர்‌ எங்கு பேச்சின்‌ பெருக்கில்‌ 
எதை சொன்னாலும்‌ சிலநாட்களுக்குள்‌ அது 
யாதவச்சிற்றூர்களெங்கும்‌ பேசப்பட்டது. ஓரிரு 
மாதங்களுக்குள்‌ பாமா வந்திறங்கியபோதிருந்த 
உணர்வெழுச்சிகள்‌ எல்லாம்‌ எங்கோ நினைவாக மாறி 
மறைந்தன. 


ஊரில்‌ நிகழும்‌ பேச்சுகள்‌ நாளும்‌ சத்ராஜித்திற்கும்‌ 
பிரசேனருக்கும்‌ வந்துகொண்டிருந்தன. ஒருகட்டத்தில்‌ 
என்னதான்‌ பேசப்படுகிறதென்பதே விளங்காத அளவுக்கு 
பல தரப்புகள்‌ உருவாகி ஒவ்வொன்றும்‌ நாள்‌ தோறும்‌ 
உருமாறின. மாலினி நாள்‌ தோறும்‌ 


மாறிக்கொண்டிருந்தாள்‌. “அவளுக்கு ஜராசந்தர்தான்‌ 
சிறந்த கணவர்‌ என்று நிமித்திகரும்‌ 
சொல்லிவிட்டார்களமு...” என்றாள்‌. “நாம்‌ என்ன செய்ய 
முடியும்‌? இறையாணை அப்படி இருக்கிறது.” மறுநாளே 
“மகதரை யாதவர்‌ வெல்லமுடியாதென்றே நினைக்கிறேன்‌. 
நீ என்னடி நினைக்கிறாய்‌?” என்று கேட்டாள்‌. 


ராகினி எரிச்சலுடன்‌ “மகதம்‌ இங்கிருந்து 
நெடுந்தொலைவில்‌ இருக்கிறது அரசி” என்றாள்‌. 
சினத்துடன்‌ கையை அசைத்து “அதெல்லாம்‌ 
எனக்குத்தெரியும்‌. ஆனால்‌ மகத மன்னர்‌ ஜராசந்தர்‌ 
முன்னரே யாதவர்களுடன்‌ மண உறவுள்ளவர்‌. கம்சரின்‌ 
அரசிகள்‌ அவரது முறைமகள் கள்‌. அவர்களை இளைய 
யாதவர்‌ திருப்பியனுப்பிய சினம்‌ அவருக்கிருக்கிறது. 
விருஷ்ணிகளை நாம்‌ ஏற்றுக்கொள்ளவில்லை என்ற 
செய்தியை இதற்குள்‌ அவர்‌ அறிந்திருப்பார்‌. இன்னும்‌ சில 
நாட்களில்‌ என்‌ மகளைத்தேடி கன்யாசுல்கத்துடன்‌ 
மகதத்தின்‌ பொற்தேர்‌ வரும்‌” என்றாள்‌ மாலினி. அது 
அவளுடைய சொற்கள்‌ அல்ல என்று தெரிந்த மஹதி 
வியப்புடன்‌ நோக்கிவிட்டு ஒன்றும்‌ சொல்லாமல்‌ 
விலகிச்சென்றாள்‌. 


யமுனையின்‌ நீராட்டுத்துறைகளில்‌ மகதத்தின்‌ பொற்தேர்‌ 
வருவதைப்பற்றிய கதைகள்‌ பரவின. முதலில்‌ அது 
சினமும்‌ நகைப்பும்‌ கொள்ளச்செய்தது. “துவாரகையின்‌ 
அரசருக்கு பேசப்பட்ட மகளை மகதர்‌ கொள்வதா? 
விட்டுவிடுவாரா என்ன?” என்று இளையவர்‌ 
கொதித்தனர்‌. “யாதவர்‌ அரசி அவள்‌... தெய்வங்கள்‌ 
எழுந்து வந்து அதை சொல்லிவிட்டன” என்றனர்‌ 
மூத்தோர்‌. ஆனால்‌ அதையே 
எண்ணிக்கொண்டிருந்தமையால்‌ அதை ஏற்கும்‌ 
உளநிலை உருவானது. சிலநாட்களுக்குப்பின்‌ மகதத்தின்‌ 
தூதை எதிர்நோக்கத்‌ தொடங்கிவிட்டனர்‌. துவாரகையின்‌ 
அரசி என்பது சலித்து புதியதாக ஏதேனும்‌ 
நிகழவேண்டுமென்ற விருப்பு மேலெழத்தொடங்கியது. 
மகத மன்னர்‌ துவாரகையின்‌ அரசியை மணந்தால்‌ 
என்ன ஆகும்‌ என்ற ஆவல்‌ உருவாகி அதன்‌ பல 
தளங்கள்‌ பன்னிப்பன்னிப்பேசுவதற்கு உரியவை 
என்பது கண்டடையப்பட்டது. ஒவ்வொருநாளும்‌ 
ஹரிணபதத்தின்‌ படித்துறையில்‌ மகதத்தின்‌ 
அணிப்படகு அணுகுவதை எதிர்நோக்கினர்‌ யாதவர்‌. 
உள்ளூர அதைத்தடுக்க துவாரகையின்‌ வாளேந்திய 
படை வந்து இறங்குவதையும்‌ எதிர்நோக்கினர்‌. 


ஆனால்‌ மேலும்‌ சிலநாட்கள்‌ சென்றபோது அந்த 


எதிர்பார்ப்பும்‌ அணைந்தது. எதிர்பார்ப்பின்‌ எழுச்சியே 
ஒவ்வொருநாளையும்‌ நீண்டு நீண்டு விரியச்செய்து 
ஏமாற்றத்தையும்‌ பெரியதாக்கியது. ஏமாற்றம்‌ 
வெறுமையை உருவாக்கி முற்றான நம்பிக்கையிழப்பை 
நோக்கி கொண்டு செல்ல “மகதத்தின்‌ பொற்தேரில்‌ 
சக்கரங்கள்‌ இல்லை” என்ற கேலிச்சொல்‌ பரவியது. அந்த 
வெறுமையை கேலியினூடாக கடக்கமுடியும்‌ என்று 
கண்டதும்‌ அதை பிடித்துக்கொண்டனர்‌. அதுவரை 
இருந்த அனைத்து உணர்வெழுச்சிகளையும்‌ 
வேடிக்கையாக மாற்றிக்கொண்டனர்‌. “நூறு பசுக்களை 
இளைய யாதவர்‌ பெண்செல்வமாக கேட்டிருக்கிறார்‌. 
ஒவ்வொன்றுக்கும்‌ இரண்டு அகிடுகள்‌ 
இருக்கவேண்டுமாம்‌” என்றான்‌ பாணன்‌ ஒருவன்‌. 
“இரண்டு அகிடுள்ள பசுக்கள்‌ இங்கே நிறையவே 
உள்ளனவே” என்றான்‌ அவன்‌ நண்பன்‌. பாணன்‌ 
சொன்ன மறுமொழி கேட்டு மன்றிலிருந்தவர்கள்‌ 
சிரித்தபடி அவனை அமுக்கப்பாய்ந்தனர்‌. 


பாமா அனைத்துச்‌ சொற்களுக்கும்‌ அப்பாலிருந்தாள்‌. 
ஹரிணபதம்‌ மீண்டதுமே அவள்‌ மீண்டும்‌ பழைய யாதவ 
வாழ்க்கைக்கு திரும்பினாள்‌. தொழுவத்தில்‌ பசுக்களுக்கு 
புகையிட்டும்‌ புல்லும்‌ மாவும்‌ ஊட்டியும்‌ பணி செய்தாள்‌. 
பால்கறந்து கலம்‌ சேர்த்து பிற ஆய்ச்சியருடன்‌ அமர்ந்து 
வெண்ணை கடைந்தாள்‌. முதலில்‌ ராகினியோ பிற 

ய்ச்சியரோ பதறி வந்து “வேண்டாம்‌ அரசி” என்று 
தடுத்தனர்‌. மாலினியே “நீ எதற்கு இதையெல்லாம்‌ 
செய்கிறாய்‌? உன்‌ கைகள்‌ முரடாகிவிடும்‌” என்றாள்‌. 
ஆனால்‌ மஹதி “இது அவள்‌ இல்லம்‌. பசுப்பணி செய்யாத 
ஆயர்ப்பெண்‌ எங்குள்ளாள்‌?” என்றாள்‌. 


சிலநாட்களிலேயே அவள்‌ பணியாற்றுவது பிழையெனத்‌ 
தோன்றாமலாயிற்று. அவள்‌ பால்குடம்‌ சுமந்து செல்வதும்‌ 
புல்‌ வெட்டிக்குவிப்பதும்‌ கண்ணில்‌ படும்தோறும்‌ 
யாதவப்பேரரசி என்ற சொல்‌ பொருளிழந்து 
கேலிச்சொல்லாயிற்று. அவளை இளையவர்கள்‌ “யாதவப்‌ 
பேரரசி, பால்‌ கறந்துவிட்டாயா?” என்று கேட்கும்போது 
அவள்‌ புன்னகையுடன்‌ “ஆம்‌, இளையோனே” என்று 
சொல்லி கடந்துசென்றாள்‌. “துவாரகையின்‌ 
அரசியைப்போல புல்வெட்ட எவரால்‌ முடியும்‌? 
அவளைப்போல்‌ பால்கறக்க எவரால்‌ முடியும்‌?” என்று 
யாதவக்குலப்பாடகனாகிய பார்க்கவன்‌ பாடிய 
கேலிப்பாடல்‌ சிறுவர்‌ நாவுகளில்‌ ஒலிக்கலாயிற்று. 
தொடக்கத்தில்‌ மாலினி அதைக்கேட்டு சினந்து 
அச்சிறுவர்களை வசைபாடினாள்‌. பின்னர்‌ அவளும்‌ 
சிரிக்கத்‌ தொடங்கினாள்‌ 


சத்ராஜித்‌ களிந்தகத்திற்கு சென்றபின்னர்‌ ஓரிருமுறை 
மட்டுமே மீண்டுவந்தார்‌. ஒருமுறை படகிறங்கியபோது 
பாமா இரண்டு பசுக்களை யமுனையில்‌ நீராட்டிவிட்டு 
கொண்டுசெல்லும்‌ காட்சியைக்‌ கண்டு படகுக்குள்ளேயே 
இருந்துவிட்டார்‌. பிரசேனர்‌ வந்து “மூத்தவரே 
ஹரிணபதம்‌...” என்று சொன்னதும்‌ வெறுப்புடன்‌ 
முகம்தூக்கி “மூடா, அதோ இளைய யாதவன்‌ மணம்‌ 
கோரிய பெண்‌ பசுபுரந்து செல்கிறாள்‌. அவள்‌ சூடவிருந்த 
மணிமுடியை உன்‌ சொல்கேட்டு தடுத்தவன்‌ நான்‌. அவள்‌ 
முன்‌ எப்படி சென்று நிற்பேன்‌?” என்றார்‌. “அவள்‌ 
விழிகளை சந்தித்தால்‌ என்‌ உடல்‌ சிறுத்துவிடுகிறது. 
இறப்புக்கு நிகரான தருணம்‌ அது” என்றார்‌. தலையை 
அறைந்து “மூடன்‌... முழுமூடன்‌...” என்று சொல்லி 
கண்ணீர்‌ மல்கினார்‌. 

பிரசேனர்‌ “மூத்தவரே, நாம்‌ பொறுத்திருப்போம்‌... 
மகதத்தில்‌ இருந்து...” என்று தொடங்க சத்ராஜித்‌ 
“இளையவனே, நான்‌ அறிவேன்‌. மகதம்‌ நம்மை ஒரு 
பொருட்டாகவே எண்ணவில்லை. நாமே நாணிழந்து 
மகதத்திற்கு அனுப்பிய மணத்தூதை ஜராசந்தரின்‌ 
நான்காம்நிலை அமைச்சர்‌ கேட்டுவிட்டு 
திருப்பியனுப்பிவிட்டார்‌...” என்றார்‌. “யாதவர்களில்‌ 
முதன்மையானவர்கள்‌ நாம்‌ என நீ சொன்னபோது அது 
உண்மையென எனக்குப்பட்டது. ஆனால்‌ அத்தனை 
யாதவகுலங்களும்‌ அவ்வெண்ணத்தையே 
கொண்டிருக்கின்றன. நம்மை எவ்வகையில்‌ நாம்‌ 
யாதவரில்‌ முதல்வர்‌ என எண்ணவேண்டும்‌? நம்‌ மூதாதை 
ஒரு மணியை அடைந்தார்‌ என்பதற்காக நாம்‌ 
விருஷ்ணிகளைவிட எப்படி மேலானவர்களாவோம்‌? 
என்றார்‌. 


பிரசேனர்‌ “நாம்‌ சூரியவழிபாடு செய்பவர்கள்‌... 
நம்முடைய தெய்வம்‌....” என்று தொடங்க சத்ராஜித்‌ 
இடைமறித்து “சூரியனை வழிபட்டு நாம்‌ எதை 
அடைந்தோம்‌? வெயில்பட்டால்‌ ஒளிவிடும்‌ இந்தக்கல்லை 
மட்டும்தானே? இதை வைத்துக்கொண்டு என்ன சிறப்பு 
வந்தது நமக்கு? நாய்பெற்ற தெங்கம்பழம்‌, வேறென்ன? 
விருஷ்ணிகளின்‌ குலம்‌ இன்று பல்லாயிரம்‌ 
மு பரவியிருக்கிறது. அவர்களின்‌ 
குலத்தில்‌ இரு மாவரர்கள்‌ பிறந்திருக்கிறார்கள்‌. 
அதற்குமுன்‌ ஒரு பேரரசி பிறந்து அஸ்தினபுரியின்‌ 
அரியணையை அடைந்திருக்கிறாள்‌. இன்று அவர்களே 
யாதவர்களின்‌ தலைவர்கள்‌. நாம்‌ யார்‌? சிப்பி மூடியில்‌ 
அள்ளிய மண்ணளவுக்கு ஒரு நகர்‌. சில மேய்ச்சல்‌ 
சிற்றூர்கள்‌. பன்னிரண்டு ஆண்டுகளாக ஒரு 


துறைமேடை அமைக்க எண்ணி நிதியில்லாது திணறும்‌ 
சிற்றரசு நாம்‌... நமக்கு எதற்காக இந்த ஆணவம்‌?” 
என்றார்‌. 

“மூத்தவரே, சியமந்தகமணியைப்பற்றி தாங்கள்‌ சொன்ன 
இச்சொற்களுக்காக நம்‌ மூதாதையர்‌ நம்மை 
பொறுத்தருளவேண்டும்‌” என்றார்‌ பிரசேனர்‌. 
“எளிமையாக ஒன்று மட்டும்‌ கேட்கிறேன்‌. நாளையே 
மகதமோ இல்லை இன்னொரு பேரரசோ நம்மிடம்‌ 
மணத்தூதுடன்‌ வந்தால்‌ என்ன சொல்வீர்கள்‌? நம்‌ 
இளவரசி ஓர்‌ அரியணையில்‌ அமர்ந்து செங்கோல்‌ 
ஏந்தினாளென்றால்‌ என்ன சொல்வீர்கள்‌? அப்போது 
நான்‌ சொன்னதெல்லாம்‌ உண்மை என்றும்‌ இந்த 
உணர்ச்சிகளனைத்தும்‌ பொய்யென்றும்‌ 
ஆகிவிடுமல்லவா?” சத்ராஜித்‌ “ஆனால்‌...” என்றார்‌. 
“அவ்வண்ணமே எண்ணுங்கள்‌ மூத்தவரே, 
இவ்வுணர்ச்சிகள்‌ அனைத்துமே பொய்யானவை. 
பொருளற்றவை. இன்றைய நிலையில்‌ 
இருள்தெய்வங்கள்‌ நம்‌ நெஞ்சில்‌ நிறைக்கும்‌ வீண்‌ 
உணர்ச்சிகள்‌ இவை. நம்மை அவை மதிப்பிட்டு 
நோக்குகின்றன. அவற்றின்‌ ஆடலை கடந்து 
செல்வோம்‌...” சத்ராஜித்‌ பெருமூச்சுடன்‌ தலையசைத்தார்‌. 


அதன்பின்‌ சத்ராஜித்‌ ஹரிணபதத்திற்கு வருவதை 
முற்றிலும்‌ நிறுத்திவிட்டார்‌. பாமா சிறுமியாக 
இருந்தபோதிருந்த நிலையே திரும்பிவந்தது. அவள்‌ 
பசுமேய்த்து காடுகளில்‌ அலைந்தும்‌ வெண்ணை 
கடைந்தும்‌ யமுனையில்‌ நீராடியும்‌ வாழ்ந்தாள்‌. 
அவளிடம்‌ துயரமென ஏதுமிருந்ததாக தெரியவில்லை. 
சிறுமியென இருந்தபோதிருந்த அதே முகமலர்வும்‌ 
உடல்துடிப்பும்‌ இன்குரலும்‌ கொண்டிருந்தாள்‌. 
ஒவ்வொருநாளும்‌ இல்லத்தின்‌ மேல்‌ எழுந்த கன்று 
நோக்கும்‌ மேடையில்‌ ஏறி நின்று புலரியின்‌ இளநீலத்தை 
வெயில்‌ எழுவது வரை நோக்கினாள்‌. காலைமழை 
பெய்யும்போது மட்டும்‌ முழுமையாகவே 
இவ்வுலகிலிருந்து அகன்று விழிவிரித்து உடல்‌ 
மெய்ப்புகொண்டு அமர்ந்திருந்தாள்‌. அப்போது மலர்‌ 
உதிர்ந்தாலும்‌ அவள்‌ உடல்‌ அதிர்ந்தது. நூறுமுறை 
பெயர்சொல்லி அழைத்தாலும்‌ அவள்‌ அறியவில்லை. 

பிரசேனர்‌ தன்‌ தமையன்‌ அறியாமல்‌ அத்தனை 
நாடுகளுக்கும்‌ மணத்தூது அனுப்பிக்கொண்டிருந்தார்‌. 
நேரடியாகவே ஜராசந்தர்‌ வரை செய்தியை கொண்டு 
சேர்த்தபோதும்‌ மகதம்‌ அவரை ஒரு பொருட்டாகவே 
எண்ணவில்லை. யாதவப்பெண்ணை ஜராசந்தர்‌ 
மணப்பதில்‌ அமைச்சர்களுக்கு உடன்பாடில்லை என்று 
ஒற்றர்செய்தி வந்தது. கலிங்கமும்‌ மாளவமும்‌ வங்கமும்‌ 
பாமா அந்தப்புரத்துப்‌ பெண்ணாக வரலாம்‌ என்றும்‌ 
யாதவப்பெண்ணுக்கு அரசிநிலை அளிக்க 
இயலாதென்றும்‌ செய்தி அனுப்பின. கோசலம்‌ அவளை 
ஆயிரம்‌ பொன்‌ கன்யாசுல்கம்‌ அளித்து மகள்கொள்ள 
சித்தமாக இருந்தது. ஆனால்‌ மணம்‌ கொள்ள விழையும்‌ 
மூத்த இளவரசனுக்கு விழியில்லை என்றும்‌ ஆகவே 
இளவரசுப்பட்டமே இல்லை என்றும்‌ தெரியவந்தது. 


நாள்செல்லச்செல்ல பிரசேனர்‌ சோர்ந்து தமையனை 
சந்திப்பதையே தவிர்க்கத்‌ தொடங்கினார்‌. 
அரசுநடத்துவதை மட்டும்‌ தன்‌ அரண்மனையில்‌ 
அமர்ந்து முடித்துவிட்டு மாலையில்‌ யமுனைக்குள்‌ ஓடும்‌ 
ஏதேனும்‌ படகில்‌ தாசியருடன்‌ சென்று செலவிட்டார்‌. 
சத்ராஜித்‌ பகலிலும்‌ குடிக்கத்தொடங்கினார்‌. எவரையும்‌ 
சந்திக்கமுடியாமலானபோது தனிமையில்‌ இருந்தார்‌. 
தனிமையில்‌ எண்ணங்கள்‌ சுழன்று சுழன்று 
வதைத்தபோது மது இனிய புகவிடமாகியது. பிற்பகலில்‌ 
குடிக்கத்தொடங்கிய ஒரு மாதத்திற்குள்‌ காலையில்‌ 
எழுந்ததுமே அவருக்கு மது தேவைப்பட்டது. பின்னர்‌ 
மதுவை எண்ணியதுமே உடல்‌ பதறத்தொடங்கியது. 
எளிமையானவை கூட சித்தத்தை சென்றடையவில்லை. 
கைகால்கள்‌ நடுங்கத்‌ தொடங்கவே அதற்குரிய 
உடல்மொழி அமைந்தது. இருகைகளையும்‌ விரல்கோத்து 
மோவாயை அதன்‌ மேல்‌ வைத்து பற்களை இறுகக்‌ 
கடித்து பழுத்த இலைபோல்‌ ஆன விழிகளால்‌ 
நோக்கியபடி பேச்சுகளை கேட்டிருப்பார்‌. விழிகள்‌ 
அலைமோதிக்கொண்டிருக்கும்‌. ஓரிருமுறை உடல்‌ 
துயிலில்‌ தளர்வது போல அசைந்ததும்‌ திரும்பி 
ஏவலனிடம்‌ மது கொண்டுவரும்படி கைகாட்டுவார்‌. 


எட்டாவது மாதம்‌ சேதிநாட்டில்‌ இருந்து ஒரு செய்தி 


வந்தது. சேதிநாட்டு சிசுபாலருக்கு பாமாவை மணம்‌ 
முடித்து வைக்கும்‌ பொறுப்பை அவரது அமைச்சர்‌ 
சத்யசீலர்‌ ஏற்றுக்கொண்டார்‌. அதற்கு நிகரியாக 
அவருக்கு பன்னிரண்டாயிரம்‌ பொன்னை களிந்தகம்‌ 
மறைமுக ஊதியமாக அளிக்கவேண்டும்‌. அதை 
சத்ராஜித்திடம்‌ கலக்காமலேயே பிரசேனர்‌ 
ஏற்றுக்கொண்டதும்‌ சத்யசீலர்‌ சிசுபாலரிடம்‌ பேசிவிட்டு 
விரிவான முற்கோரிக்கைகளை அனுப்பினார்‌. 
பாமாவுக்கு மகள்செல்வமாக சியமந்தக மணியை 
சிசுபாலருக்கு அளிக்க வேண்டும்‌. அவ்வுறுதி 
அளிக்கப்பட்டால்‌ மகள்கொடை கேட்டு சிசுபாலரே 
ஹரிணபதத்திற்கு வருவார்‌. சிசுபாலரின்‌ ஏழாவது 
துணைவியாக பாமாவை ஏற்று அரச அகம்படியுடன்‌ 
அணிப்படகுகளில்‌ சேதிநாட்டுக்கு கொண்டுசெல்வார்‌. 
அவளுக்கு சேதிநாட்டின்‌ யாதவகுலத்து அவைகளில்‌ 
மட்டும்‌ அரசியாக அமரும்‌ இடம்‌ அளிக்கப்படும்‌. 
அரண்மனையும்‌ கொடியும்‌ முரசும்‌ கிடைக்கும்‌. அவளை 
சேதிநாட்டு யாதவ அரசி என்று சொல்லிக்கொள்ளலாம்‌. 


சத்ராஜித்‌ பிரசேனரின்‌ சொற்களை சித்தத்தில்‌ வாங்காமல்‌ 
விழித்து நோக்கி அமர்ந்திருந்தார்‌. “இதுவே இன்று நம்‌ 
முன்‌ உள்ள சிறந்த வழி மூத்தவரே...” என்று பிரசேனர்‌ 
முடித்ததும்‌ சிறிய ஏப்பத்துடன்‌ அவர்‌ 
மதுகொண்டுவரும்படி ஏவலனை நோக்கினார்‌. 
“சியமந்தக மணியை அளிப்பதென்றால்‌...” என்று 
அமைச்சர்‌ லட்சுமணர்‌ மெல்ல சொல்லத்தொடங்கியதுமே 
பிரசேனர்‌ “நாம்‌ அந்த மணியை இனிமேலும்‌ 
பேணமுடியாது அமைச்சரே. அதை அடைய 
துவாரகையின்‌ அரசன்‌ முயல்கிறான்‌. நான்‌ 
ஒவ்வொருநாளும்‌ அதற்கான முயற்சிகளை ஒற்றர்கள்‌ 
வழியாக வென்றுகொண்டிருக்கிறேன்‌. அது நம்‌ கைமீறி 
துவாரகைக்கு சென்றுவிட்டதென்றால்‌ இன்றைய 
நிலையில்‌ நாம்‌ போர்‌ புரிந்து அதை மீட்கமுடியாது. 
அந்தகர்களின்‌ பொருளை விருஷ்ணிகுலத்தான்‌ 
சூடுவதுபோல அவமதிப்பென ஏதுமில்லை” என்றார்‌. 


“அதை சேதிநாட்டான்‌ சூடலாமா?” என்றார்‌ லட்சுமணர்‌. 
சினத்துடன்‌ “சேதிநாட்டரசன்‌ யார்‌? யாதவக்குருதியில்‌ 
வந்த ஷத்ரியன்‌. அவன்‌ அதைச்‌ சூடுவது நமது இளவரசி 
சூடுவதற்கு நிகர்‌” என்றார்‌. “நாம்‌ இன்று கோருவது 
களிந்தகத்துக்கு வல்லமை கொண்ட அரசன்‌ ஒருவனின்‌ 
காவலை மட்டுமே...” சத்ராஜித்‌ “சிசுபாலர்‌ நம்‌ அரசியை 
மணமகளாக ஏற்பது உறுதியா?” என்றார்‌. “ஆம்‌, 
சொல்கொடுத்துவிட்டார்‌” என்றார்‌ பிரசேனர்‌. “அரசியாக 
அல்ல, அரசியரில்‌ கடைநிலையளாக” என்றார்‌ 


லட்சுமணர்‌. “அரசனின்‌ துணைவியே அரசி 
எனப்படுகிறாள்‌” என்று பிரசேனர்‌ சொல்ல சத்ராஜித்‌ 
அதை நோக்காமல்‌ மதுகொண்டுவரும்‌ ஏவலனையே 
நோக்கிக்கொண்டிருந்தார்‌. 


லட்சுமணர்‌ “சியமந்தகமணிக்காகத்தானே நாம்‌...” என்று 
தொடங்க மதுவை அருந்திவிட்டு மேலாடையால்‌ 
வாயைத்துடைத்து நிமிர்ந்த சத்ராஜித்‌ உரக்க “சியமந்தக 
மணியை மட்டும்‌ அல்ல, களிந்தகத்தையே சேதிநாட்டான்‌ 
காலடியில்‌ வைக்கிறேன்‌. அவன்‌ அரண்மனைத்‌ 
தொழுவத்தில்‌ சாணியள்ளுகிறேன்‌. அவன்‌ காலடியில்‌ 
அமர்ந்து மிதியடிகளை துடைக்கிறேன்‌. ஏதும்‌ 
தடையில்லை. என்‌ மகள்‌ முடிசூடி அரசப்படகில்‌ 
ஹரிணபதம்‌ விட்டு செல்வதை நான்‌ காணவேண்டும்‌. 
இனி அவள்‌ தன்‌ கைகளில்‌ புல்லரிவாளும்‌ மத்தும்‌ 
ஏந்தக்கூடாது...” என்றார்‌. அவரது உடலை உலுக்கியபடி 
ஓர்‌ ஏப்பம்‌ வந்தது. உதடுகள்‌ வளைய கழுத்தின்‌ 
தொய்ந்த தசைகள்‌ இழுபட்டு நெளிய சத்ராஜித்‌ கண்ணிர்‌ 
விட்டு அழுதார்‌. “இனிமேலும்‌ என்னால்‌ தாள முடியாது 
இளையோனே. நான்‌ இப்படியே இறந்துவிட்டேன்‌ என்றால்‌ 
என்‌ குலமூத்தாருக்கு என்ன மறுமொழி சொல்வேன்‌? 
எப்படி அவர்‌ முன்‌ சென்று நிற்பேன்‌?” 


பிரசேனர்‌ பார்வையை திருப்பிக்கொண்டு “இன்றே 
ஒப்புதல்செய்தியை அனுப்பிவிடுகிறேன்‌ மூத்தவரே” 
என்றார்‌. சத்ராஜித்‌ “ஹரிணபதத்திற்கும்‌ 
செய்திபோகட்டும்‌” என்று சொல்லி எஞ்சிய மதுவை 
விழுங்கினார்‌. பிரசேனர்‌ தலைவணங்கி அவை 
நீங்கும்போது அவருக்குபின்னால்‌ வந்த லட்சுமணர்‌ 
வெறுப்பால்‌ மின்னிய சிறிய விழிகளுடன்‌ “நானறிந்த 
அரசியலாடல்களில்‌ இதைப்போல இழிந்த ஒன்று 
இல்லை. என்ன செய்துகொண்டிருக்கிறோம்‌? 
எதன்பொருட்டு நாம்‌ இளைய யாதவரின்‌ உறவை 
மறுத்தோம்‌? இப்போது சியமந்தக மணியையும்‌ இழந்து 
இவனுடைய அரண்மனைச்சேடியாக நம்‌ இளவரசியை 
அளித்து...” என்றதுமே பிரசேனர்‌ திரும்பி உடைவாளில்‌ 
கையை வைத்தபடி “வாயை மூடும்‌. இல்லையேல்‌ 
இக்கணமே...” என்று கிட்டித்த தாடையுடன்‌ சொன்னார்‌. 


“என்ன செய்வீர்‌? பிராமணனை கொல்வீரா? கொல்லும்‌... 
உம்‌ தலைமுறைகளை பிரம்மஹத்தி என தொடர்ந்து 
வருகிறேன்‌” என்றார்‌ லட்சுமணர்‌. மூச்சிரைக்க பிரசேனர்‌ 
உடல்‌ தளர்ந்தார்‌. பற்கள்‌ இறுக, கண்களை சுருக்கியபடி 
“நீர்‌ இதற்காக வருந்துவீர்‌” என்றார்‌ . “உண்மையை 
சொல்லும்பொருட்டே பிராமணன்‌ மண்ணில்‌ 


பிறக்கிறான்‌. நெறிநூல்கள்‌ நால்வருணத்தின்‌ தலைமேல்‌ 
எங்களை அமரச்செய்வது அதற்காகவே” என்றார்‌ 
லட்சுமணர்‌. “என்ன உண்மை? சொல்லும்‌ என்ன 
உண்மை?” என்று பிரசேனர்‌ மீண்டும்‌ குரலெழுப்பினார்‌. 
“உம்‌ நெஞ்சறிவது...” என்று லட்சுமணர்‌ சொன்னதும்‌ 
“சொல்லும்‌ என்ன உண்மை?” என்று பிரசேனர்‌ 
தொண்டை உடையும்படி கூவினார்‌. 


“உங்கள்‌ உணர்ச்சிகளை புரிந்துகொள்கிறேன்‌ 
பிரசேனரே...” என்றார்‌ லட்சுமணர்‌. “ஆனால்‌ ஒன்றை 
உணருங்கள்‌. ஒருபோதும்‌ களிந்தகத்தின்‌ அரியணையில்‌ 
நீங்கள்‌ அமரமுடியாது.” ஒரு கணம்‌ உறைந்த பிரசேனர்‌ 
துடித்து முன்னால்‌ பாய்ந்து அவர்‌ தோளைப்பிடித்து 
இழுத்து சுவருடன்‌ சாய்த்து “இழிமகனே, என்ன சொல்‌ 
சொல்கிறாய்‌? என்ன சொல்லிவிட்டாய்‌?” என்று 
கூவினார்‌. மறுகணம்‌ மூச்செல்லாம்‌ வெளியேற “பாவி, 
பெரும்பாவி... எப்படி சொன்னாய்‌ அதை?” என்று 
ஈரத்துணி காற்றில்‌ படபடக்கும்‌ ஒலியில்‌ கேட்டார்‌. 
“இழிமகனே... இழிமகனே, என்னை என்னவென்று 
நினைத்தாய்‌? என்‌ தமையனையா? நானா? அடேய்‌, 
இழிமகனே!” அவரது கழுத்திலும்‌ சென்னியிலும்‌ 
நீலநரம்புகள்‌ புடைத்தன. 


லட்சுமணர்‌ “புற்றரவு மிகமிக ஓசையற்றது இளையவரே. 
அது அங்கிருப்பதை அது மட்டுமே அறியும்‌” என்றபின்‌ 
பிரசேனரின்‌ கையை தட்டிவிட்டுவிட்டு திரும்பி நடந்து 
சென்றார்‌. விழுந்து விடுபவர்‌ போல அசைந்த பிரசேனர்‌ 
அவருக்குப்‌ பின்னால்‌ ஓடிச்சென்று தோளை மீண்டும்‌ 
பிடித்து முரட்டுத்தனமாகத்‌ திருப்பி “நில்லும்‌... என்ன 
சொன்னீர்‌? நான்‌ என்‌ தமையனின்‌ அரியணைக்கு 
விழைவுகொண்டிருக்கிறேன்‌ என்றா? 
பார்த்துக்கொண்டிரும்‌... சேதிநாட்டுக்கு இளவரசி சென்று 
மணிமுடிசூடி அமர்வாள்‌. களிந்தகம்‌ துவாரகைக்கு 
நிகராக யாதவர்கள்‌ நடுவே நிமிர்ந்து நின்றிருக்கும்‌. 
அதை நீர்‌ பார்ப்பீர்‌” என்றார்‌. 


லட்சுமணர்‌ சற்றே வளைந்த இதழ்களுடன்‌ வெறுமனே 
பார்த்துக்கொண்டு நின்றார்‌. பிரசேனர்‌ தளர்ந்து பிடியை 
விட்டு உடைந்த குரலில்‌ “என்னால்‌ தமையனை விட 
மேலாக ஒருவனை எண்ணமுடியவில்லை லட்சுமணரே. 
அந்த அவையில்‌ அவர்‌ எளிய ஒருவராக 
அமர்ந்திருப்பதை என்னால்‌ தாளமுடியவில்லை. அந்த 
எண்ணத்தால்‌ நான்‌ ஆற்றிய பிழை இது... அது மட்டுமே 
நான்‌ கொண்ட ஆணவம்‌. ஆம்‌ நான்‌ அத்துமீறிவிட்டேன்‌. 
அது என்‌ பிழை... பெரும்பிழை ” என்றார்‌. அவர்‌ 


கண்களில்‌ இருந்து நீர்‌ வழிந்தது. துடிக்கும்‌ உதடுகளுடன்‌ 
“வேண்டுமென்றால்‌ என்‌ ஆணவம்‌ அனைத்தையும்‌ 
உதறிவிட்டு சென்று யாதவன்‌ காலிலும்‌ விழுகிறேன்‌. 
சேதிநாட்டுச்‌ செய்தி வருவதுவரை அதைத்தான்‌ 
நினைத்துக்கொண்டிருந்தேன்‌. உண்மையில்‌ பலமுறை 
கிளம்பிவிட்டேன்‌. பல்லாயிரம்‌ முறை உள்ளூர 
அவனிடம்‌ மன்றாடிவிட்டேன்‌. என்‌ தமையனின்‌ 
மதிப்பை எண்ணி மட்டுமே தயங்கினேன்‌...” 


லட்சுமணர்‌ வெற்றுவிழிகளுடன்‌ அசையாமல்‌ நின்றார்‌. 
பிரசேனர்‌ இறைஞ்சும்‌ குரலில்‌ “என்னை நீர்‌ 
நம்பவில்லையா? சொல்லும்‌. என்‌ முகம்‌ நோக்கி 
ஆலகாலம்‌ தடவிய சொற்களைச்‌ சொன்னீர்‌. ஒருபோதும்‌ 
அச்சொற்களுடன்‌ என்‌ உடல்‌ சிதையேற முடியாது... 
அப்பழியுடன்‌ என்னால்‌ என்‌ மூதாதையர்‌ முன்னால்‌ 
சென்று நிற்கமுடியாது. சொல்லும்‌...” என்றார்‌. லட்சுமணர்‌ 
“நான்‌ அந்த நச்சரவை எண்ணிக்கொண்டிருக்கிறேன்‌. 
அதற்குநிகரான ஆற்றல்‌ கொண்ட ஒன்றை பிரம்மம்‌ 
படைக்கவில்லை” என்றபின்‌ திரும்பி நடந்தார்‌. பிரசேனர்‌ 
அறியாமல்‌ நெஞ்சைத்தொட்ட கையுடன்‌ வெறுமே 
நோக்கி நின்றார்‌. 


சிசுபாலனின்‌ வருகையறிவிப்பு 
பன்னிருநாட்களுக்குப்பின்‌ வந்துசேர்ந்தது. 
களிந்தகத்தின்‌ அரண்மனை முழுக்க அது 
நிறைவின்மை வொ வ... உருவாக்கியது. 
செய்தி வந்ததும்‌ மாலினி பாய்ந்து புறக்கடைக்கு ஓடி 
அங்கே தயிர்‌ கடைந்துகொண்டிருந்த ஆய்ச்சியர்‌ நடுவே 
நின்ற மஹதியை அணுகி “சேதிநாட்டு சிசுபாலர்‌ 
வருகிறாரடீ... அடுத்த வளர்பிறை நான்காம்நாளில்‌ 
அவரே மகள்கொடை கோரி இங்கே வருகிறார்‌. 
இப்போதுதான்‌ அறிந்தேன்‌. ஹரிணபதத்தையும்‌ 
அத்தனை ஆயர்பாடிகளையும்‌ அணிசெய்யும்படி 
அரசரின்‌ ஆணை...” என்று மூச்சிரைத்தபடி கூவினாள்‌. 
“பார்த்தாயா, நான்‌ முன்னரே ஒருமுறை சொன்னேன்‌. 
சிசுபாலர்தான்‌ அவளுக்குரிய அரசர்‌ என்று. அவர்‌ 
இளைஞர்‌, இளைய யாதவருக்கு நிகரான வீரர்‌. அவர்‌ 
போர்க்களத்தில்‌ இளைய யாதவரின்‌ தலையை அறுப்பார்‌ 
என்று குறி சொல்லப்பட்டிருக்கிறது தெரியுமா?” 


மஹதி வெற்றுப்‌ புன்னகையுடன்‌ “அவர்‌ வரட்டும்‌ அரசி” 
என்றாள்‌. “நினைத்துப்பார்‌. சேதிநாடு என்பது எவ்வளவு 
தொன்மையானது? என்‌ குலத்தின்‌ மூத்தவர்‌ ஒருவர்‌ 
சேதிநாட்டு தமகோஷரின்‌ அவையில்‌ எளிய கணக்கராக 
பணியாற்றினார்‌. இன்று அந்த அரியணையில்‌ என்‌ மகள்‌ 


அமரப்போகிறாள்‌. சேதிநாட்டுக்கு அவள்‌ 
உரிமையானவள்‌ என்று பிறவிநூலில்‌ 
எழுதப்பட்டிருந்தால்‌ அவளை எப்படி துவாரகைக்கு 
மணம்பேச முடியும்‌? இது தெரியாமல்‌ இங்கே சில 
பெண்கள்‌ வீண்பேச்சு பேசினார்கள்‌. கேட்கிறேன்‌, 
ஒவ்வொருவரிடமாக கேட்கத்தான்‌ போகிறேன்‌, இப்போது 
என்ன சொல்லப்போகிறார்கள்‌ என்று.” 


ராகினி திரும்பி வெண்ணை திரட்டி 
உருட்டிக்கொண்டிருந்த பாமாவை பார்த்தாள்‌. அவளுக்கு 
எல்லாம்‌ கேட்டிருந்தது என்பதை முகமே காட்டியது. 
ஆனால்‌ புன்னகை சற்றும்‌ மாறவில்லை. 
கைக்குழந்தையை என வெண்ணையை உருட்டி 
மென்மையாகத்‌ தூக்கி கலத்தில்‌ வைத்து 
வாழையிலையால்‌ மூடியபின்‌ கைகளை சிகைக்காய்‌ 
நீரில்‌ விட்டு கழுவிக்கொண்டாள்‌. அவளுக்கும்‌ 
சிசுபாலன்‌ மேல்‌ விருப்பு எழுந்துவிட்டதா என்ற ஐயம்‌ 
ராகினிக்கு ஏற்பட்டது. புன்னகையுடன்‌ அவளை 
நோக்கிய பாமா “வருகிறாயாடி? நீராடச்செல்கிறேன்‌” 
என்றாள்‌. 


பாமாவுடன்‌ செல்லும்போது ராகினி அவள்‌ முகத்தையே 
ஓரக்கண்ணால்‌ நோக்கிக்கொண்டிருந்தாள்‌. மெல்ல 
தனக்குள்‌ ஏதோ பாடிக்கொண்டும்‌ அவ்வப்போது 
புன்னகைசெய்துகொண்டும்‌ அவள்‌ வந்தாள்‌. காலால்‌ 
தரையில்‌ கிடந்த சருகை எற்றினாள்‌. உதிர்ந்துகிடந்த 
மலர்‌ ஒன்றை பொறுக்கி முகர்ந்துவிட்டு தலையில்‌ 
வைத்துக்கொண்டாள்‌. “சிசுபாலர்‌ வரவிருக்கிறார்‌ 
இளவரசி” என்றாள்‌ ராகினி. “வரட்டுமே” என்றாள்‌ பாமா. 
“அவர்‌ இளைய யாதவரின்‌ எதிரி” என்றபின்‌ மீண்டும்‌ 
ஓரக்கண்ணால்‌ பார்த்தாள்‌. “அப்படியா?” என்றாள்‌ பாமா. 
“ஆணவம்‌ கொண்டவர்‌ என்கிறார்கள்‌. துவாரகைமேல்‌ 
பொறாமை கொண்டிருக்கிறார்‌. சேதிநாடு 
துவாரகையைவிட தொன்மையானது. படைபலம்‌ 
மிக்கது. ஆகவே அவர்‌ துவாரகையை அழிக்கக்கூடும்‌ 
என்கிறார்கள்‌.” 


பாமா விழிகளைத்‌ தூக்கி “நீலக்கடம்பில்‌ இன்றைக்கு 
நிறைய புதியமலர்கள்‌!” என்று கைநீட்டினாள்‌. “இளவரசி, 
சிசுபாலருக்கு உங்களை பிடித்திருந்தால்‌ என்ன 
செய்வீர்கள்‌?” என்றாள்‌. பாமா “நான்‌ அதைப்பற்றி 
சிந்திக்கவில்லை. சிந்திப்பது என்‌ வேலையும்‌ இல்லை” 
என்றாள்‌. ராகினி தன்னுள்‌ சற்றே நஞ்சை உணர்ந்து 
அதை சொல்லில்‌ தீட்டி “இளவரசி, உங்களுக்கும்‌ 
அரசியாகும்‌ விழைவு வந்துவிட்டது அல்லவா?” 


என்றாள்‌. கேட்டதுமே அவளுக்குள்‌ பதற்றம்‌ எழுந்தது. நா 
நீட்டிய நாகம்‌ விழி சுடர உடல்‌ சுருட்டிப்பின்னடைந்தது. 

னால்‌ யமுனையை சுட்டிக்காட்டி பாமா “நான்‌ 
சொன்னேனே, இன்றைக்கு நீர்விளிம்பு மூன்றாம்‌ படியை 
தீண்டும்‌ என்று... பார்‌” என்றாள்‌. “நேற்றே நீருக்குள்‌ நல்ல 
குளிர்‌” என்றபடி யமுனையை நோக்கி சென்றாள்‌. ராகினி 
முலைகள்‌ விம்மி அமைய பெருமூச்சுவிட்டபின்‌ அவளை 
பின்தொடர்ந்தாள்‌. 


களிந்தகமும்‌ அஸ்வபதத்தின்‌ அந்தகச்சிற்றூர்களும்‌ 
சேதிநாட்டு அரசரின்‌ வரவுக்காக காத்திருந்தன. சேதி 
நாட்டின்‌ வல்லூறு கொடியுடன்‌ முதல்‌ அணிப்படகு 
யமுனையில்‌ தென்பட்டதுமே ஹரிணபதத்தின்‌ 
எல்லையில்‌ இருந்த யாதவச்சிற்றூரான 
தட்சிணவனத்தின்‌ உயரமான மரத்தின்மீது 
கட்டப்பட்டிருந்த காவல்மாடத்தில்‌ அமர்ந்திருந்த இரு 
காவலர்களும்‌ களிவெறி கொண்டு குறுமுழவை ஒலிக்கத்‌ 
தொடங்கினர்‌. கல்‌ பட்டு பறவைக்கூட்டம்‌ கலைவது 
போல யாதவர்‌ ஊர்கள்‌ ஓசையுடன்‌ எழுந்தன. “சேதிநாட்டு 
மன்னர்‌ மணம்கோரி வந்துகொண்டிருக்கிறார்‌” என்று 
கூவியபடி இளம்‌ பாணன்‌ ஒருவன்‌ ஊர்த்தெருக்களில்‌ 
ஓடினான்‌. 


யாதவர்கள்‌ கூட்டமாக ஓடிவந்து யமுனைக்கரையின்‌ 
மேடுகளில்‌ ஏறி நின்று நீர்ப்பரப்பில்‌ 
சென்றுகொண்டிருந்த ஏழு படகுகளை நோக்கினர்‌. 
அவற்றில்‌ ஆறு காவலுக்குச்‌ செல்லும்‌ சிறுபடகுகள்‌. 
ஒன்று மட்டுமே பெரிய அணிப்படகு. “அதுதான்‌ 
சிசுபாலரின்‌ படகு...” என்று ஒருவன்‌ சொன்னான்‌. “மூடா, 
அகம்படி இல்லாமலா சேதிநாட்டரசர்‌ வருவார்‌?” என்று 
களிந்தகத்தில்‌ காவல்பணியில்‌ இருந்து முதிர்ந்து 
விலகிவந்த ஒருவர்‌ சொன்னார்‌. “அது தூதுப்படகு. 
அரசரும்‌ அகம்படியும்‌ வருவதை முறைப்படி 
அறிவிப்பார்கள்‌. இங்கே அனைத்தும்‌ சித்தமாக 
இருக்கிறதா என்று தெரிவிப்பார்கள்‌...” யாதவர்கள்‌ 
திகைப்புடன்‌ “இதற்கே இவ்வளவு பெரிய படகா?” 
என்றனர்‌. “சேதிநாடு என்றால்‌ என்னவென்று 
எண்ணினாய்‌? அடேய்‌, பாரதவர்ஷத்தின்‌ 
தொன்மையான நாடுகளில்‌ ஒன்று அது. சேதிநாட்டு 
அரசகுலம்‌ மாமுனிவர்‌ தீர்க்கதமஸின்‌ குருதியில்‌ இருந்து 
எழுந்தது. தெரிந்துகொள்‌” என்றார்‌ முதியவர்‌. 
அணிப்படகுக்கு நிகரான விரைவில்‌ கரையில்‌ 
யாதவர்கள்‌ ஓடியே வந்தனர்‌. ஹரிணபதத்தை படகுகள்‌ 
அடைந்தபோது கரைமுழுக்க விழவுக்கூட்டம்‌ போல 


மக்கள்‌ நிறைந்திருந்தனர்‌. படகிலிருந்து சேதிநாட்டு 
அரசமுத்திரை பொறித்த தலைப்பாகைகளுடனும்‌ 
உருவிய வாள்களுடனும்‌ இறங்கிய வீரர்கள்‌ 
படகுத்துறையில்‌ அணிநிரக்க தொடர்ந்து சேதிநாட்டின்‌ 
கொடியுடன்‌ ஒரு வீரன்‌ வந்தான்‌. அவனைத்தொடர்ந்து 
செம்மணியாரமும்‌ செவ்வைரக்குண்டலங்களும்‌ 
அணிந்து இறங்கிவந்தவன்‌ சிசுபாலனா என்று 
ஹரிணபதத்தினர்‌ மீண்டும்‌ ஐயம்‌ கொண்டனர்‌. அவனை 
வரவேற்க சத்ராஜித்‌ வராமல்‌ பிரசேனர்‌ வந்ததிலிருந்து 
அவன்‌ சிசுபாலனல்ல என்று தெரிகிறது என்றான்‌ 
முதுபாணன்‌ ஒருவன்‌. சற்றுநேரத்திலேயே அவன்‌ பெயர்‌ 
சித்ரகர்ணன்‌ என்றும்‌ சேதிநாட்டின்‌ முதன்மை 
படைத்தலைவன்‌ என்றும்‌ செய்தி கிசுகிசுப்பாக பரவியது. 


சித்ரகர்ணனை பிரசேனர்‌ முறைப்படி வரவேற்று 
அழைத்துச்சென்றார்‌. அவர்கள்‌ சத்ராஜித்தின்‌ 
இல்லத்திற்கு சென்று நெடுநேரமாகியும்‌ ஒன்றும்‌ 
நிகழாதது கண்ட யாதவ குலப்பாடகன்‌ ஒருவன்‌ 
“சத்ராஜித்‌ மீண்டும்‌ மகற்கொடை மறுத்துவிட்டார்‌” 
என்றான்‌. வியப்புடன்‌ யாதவர்‌ தங்களுக்குள்‌ 
பேசிக்கொண்ட முழக்கம்‌ எழுந்தது. “அவருக்கென்ன, 
பித்து பிடித்துள்ளதா?” என்றும்‌ “சியமந்தக மணியை 
இழக்க விரும்பவில்லை அவர்‌. மூட மன்னர்‌!” என்றும்‌ 
பேசிக்கொண்டவர்கள்‌ சற்று நேரத்திலேயே 
பேசிப்பேசிச்சென்று “அந்தகர்களிடம்‌ பெண்கொள்ளும்‌ 
தகுதி அரசர்களுக்கில்லை' என்று பேசத்தொடங்கினர்‌. 
இந்த மணப்பேச்சும்‌ முறியும்‌ என்றால்‌ அதை எப்படி 
தங்கள்‌ தன்முனைப்பைக்கொண்டு எதிர்கொள்வது என 
அவர்களின்‌ உள்ளம்‌ திட்டமிட்டது. “அந்தகர்கள்‌ 
சியமந்தகமணியை ஒருபோதும்‌ பிரிவதில்லை. அது 
உடலை உயிர்பிரிவதற்கு நிகர்‌” என்றார்‌ ஒரு 
முதியயாதவர்‌. “அந்தகர்கள்‌ ஒருநாள்‌ பாரதவர்ஷத்தை 
ஆள்வார்கள்‌. அன்று அந்த சக்ரவர்த்தியின்‌ மார்பில்‌ 
சியமந்தகம்‌ அணிசெய்யும்‌” என்றார்‌ இன்னொருவர்‌. 
“சியமந்தகம்‌ முடிவெடுக்கிறது. சத்ராஜித்‌ 
என்னசெய்வார்‌?” என்று ஒரு முதுபாணன்‌ சொன்னான்‌. 


அப்போது சத்ராஜித்தின்‌ இல்லத்தின்‌ மேல்‌ நின்ற மூங்கில்‌ 
கொடிமரத்தில்‌ சேதிநாட்டின்‌ வல்லூறு கொடி ஏறியது. 
முரசொலி கேட்டு திரும்பிப்பார்த்த சிலர்‌ “சேதிநாட்டுக்‌ 
கொடி!” என்று கூவுவதைக்கேட்டு அனைவரும்‌ 
விழிதூக்கி நோக்கினர்‌. “சேதிநாட்டுக்கொடி! 
அவ்வண்ணமென்றால்‌ மணத்தூது ஏற்கப்பட்டுவிட்டது” 
என்று ஒருவன்‌ கூவினான்‌. “சேதிநாட்டுப்‌ பட்டத்தரசி நம்‌ 
யாதவகுலப்பெண்‌!” என்று ஒரு பாணன்‌ 


கைவிரித்துக்கூவ யாதவர்கள்‌ வாழ்த்தொலி எழுப்பி 
யமுனைக்கரையை நிறைத்தனர்‌. 
யமுனைக்கரையிலிருந்த அனைத்து 
காவல்மாடங்களிலும்‌ சேதிநாட்டின்‌ கொடி ஏறியது. 


சத்ராஜித்தின்‌ படைவீரர்கள்‌ வந்து 
யமுனைப்படித்துறையை வளைத்து கூட்டத்தை 
விலக்கினர்‌. மங்கல இசைக்குழுவினர்‌ வந்து 
இடப்பக்கத்தில்‌ அணிநிரக்க வலப்பக்கத்தில்‌ 
அந்தகக்குலத்தின்‌ பூசகர்கள்‌ மான்‌ தோல்‌ ஆடையும்‌ 
சடைமுடியும்‌ மலர்மாலைச்சுருளும்‌ வளைதமடியும்‌ 
கங்கணமுமாக வந்து நின்றனர்‌. சற்றுநேரத்தில்‌ அரச 
அணித்தோற்றத்தில்‌ சத்ராஜித்‌ இருபக்கமும்‌ ஒரு காவல்‌ 
வீரர்‌ உருவிய வாளுடன்‌ அகம்படிசெய்ய நடந்துவந்தார்‌. 
அவரைத்தொடர்ந்து அந்தகக்‌ குலத்து மூத்தார்‌ எழுவர்‌ 
வளைதடிகளும்‌ பெரியதலைப்பாகைகளும்‌ 
குண்டலங்களும்‌ வெண்ணிற ஆடையும்‌ அணிந்து 
நடந்து வந்தனர்‌. யாதவர்கள்‌ அரசரையும்‌ மூத்தாரையும்‌ 
வாழ்த்தி குரலெழுப்பினர்‌. 


சத்ராஜித்‌ படித்துறையில்‌ நின்றுகொள்ள சித்ரகர்ணன்‌ 
பிரசேனர்‌ இருவரும்‌ களிந்தகத்தின்‌ கொடிபறந்த 
அணிப்படகில்‌ ஏறி யமுனையில்‌ சென்றனர்‌. “எதிரேற்கச்‌ 
செல்கிறார்கள்‌. அது அரசமுறை” என்று முதிய வீரர்‌ 
சொன்னார்‌. அனைவரும்‌ நீர்வெளியின்‌ வான்விளிம்பை 
நோக்கிக்கொண்டிருந்தனர்‌. சிறிய பறவை ஒன்றின்‌ 
குஞ்சித்தூவி தெரிவதுபோல சேதிநாட்டின்‌ கொடி 
தெரிந்ததும்‌ முரசுகளும்‌ முழவுகளும்‌ வாழ்த்தொலிகளும்‌ 
முழங்கத்தொடங்கின. மெல்ல தொடுவான்கோட்டில்‌ 
படகுகள்‌ எழுந்து வந்தன. ஏழு அணிப்படகுகள்‌ அறுபது 
காவல்படகுகள்‌ சூழ வந்தன. “படையெடுப்பு 
போலல்லவா இருக்கிறது!” என்று முதிய யாதவர்‌ ஒருவர்‌ 
வியந்தார்‌. 


“சியமந்தக மணியை பெண்செல்வமாக கேட்டிருக்கிறார்‌” 
என்றார்‌ ஒருவர்‌. “பெண்ணையே கொடுக்கிறோம்‌... 
மணியை கொடுத்தாலென்ன? அவர்‌ முடியில்‌ 
இருக்கவேண்டியதுதான்‌ அது” என்றார்‌ முதிய யாதவர்‌. 
“சேதிநாட்டரசர்‌ பாரதவர்ஷத்தை ஆளும்‌ ஆற்றல்‌ 
கொண்டவர்‌... இளைய யாதவர்‌ அவரை அஞ்சித்தான்‌ 
கடல்‌ எல்லைக்குச்‌ சென்று நகர்‌ அமைத்திருக்கிறார்‌.” 
இளம்பாணன்‌ உரக்க “சேதிநாட்டில்‌ எழவிருக்கிறது 
அந்தகர்களின்‌ கொடி. இளவரசியின்‌ கருவில்‌ பிறக்கும்‌ 
மைந்தர்‌ சியமந்தக மணியை அணியும்‌ சக்ரவர்த்தி” 
என்று கூவ யாதவர்‌ தங்கள்‌ வளைதடிகளைத்‌ தூக்கி 


ஓசையிட்டனர்‌. 


அணுகிவந்த படகுகளில்‌ இருந்து எரியம்புகள்‌ எழுந்து 
வானில்‌ வெடித்து அணைந்தன. அவை வர வர 
அவற்றில்‌ இருந்து எழுந்த முரசுமுழக்கமும்‌ 
கொம்பொலியும்‌ கரையை அடைந்தன. அவற்றிலிருந்த 
வீரர்கள்‌ கொடிகளை வீசிக்கொண்டிருந்தனர்‌. 
அணிப்படகுகளின்‌ பாய்கள்‌ நீரில்‌ இறங்கும்‌ 
நாரைக்கூட்டத்தின்‌ சிறகுகள்‌ போல ஒரேசமயம்‌ 
அணைந்தன. முதல்படகு பெரிதாகி வந்தது “பெரிய 
படகு!” என்று யாரோ சொன்னார்கள்‌. “யமுனைக்காக 
இந்தப்படகில்‌ வந்திருக்கிறார்‌. கங்கை என்றால்‌ 
நாவாயில்‌ அல்லவா வருவார்‌” என்றது இன்னொரு குரல்‌. 
முதல்படகு துறையணைந்ததும்‌ அதிலிருந்து வீரர்கள்‌ 
இறங்கி துறைமேடையில்‌ அணிவகுத்தனர்‌. 
காவல்படகுகள்‌ யமுனையின்‌ கரையில்‌ ஒதுங்க 
அதிலிருந்து கயிறுகள்‌ வழியாக இறங்கிய வீரர்கள்‌ 
யமுனைக்கரையை முழுமையாகவே சூழ்ந்து 
கொண்டனர்‌. 


ஆறாவது படகில்‌ மிகப்பெரிய கொடிமரமும்‌ அதில்‌ 
முகில்துண்டு என மெல்ல நெளிந்த பெரிய கொடியும்‌ 
இருந்தன. அதன்‌ நடைபாலம்‌ கரையை தொட்டதும்‌ 
சத்ராஜித்‌ கைகூப்பியபடி துறைவிளிம்பை நோக்கி 
சென்றார்‌. அந்தகக்‌ குலத்து மூத்தார்‌ மலர்த்தாலம்‌ ஏந்திய 
சேடியர்‌ தொடர அவருடன்‌ சென்றனர்‌. உள்ளிருந்து 
பிரசேனரால்‌ வழிநடத்தப்பட்டு சிசுபாலன்‌ மெல்ல இறங்கி 
வந்தான்‌. செவ்வைரங்கள்‌ மின்னும்‌ சிறிய மணிமுடியும்‌ 
செங்கனல்குண்டலங்களும்‌ செம்மணியாரமும்‌ அணிந்து 
பொற்பின்னல்‌ செய்த வெண்பட்டாடை 
அணிந்திருந்தான்‌. பொன்னாலான காலணியை தாக்கி 
அவன்‌ ஹரிணபதத்தின்‌ கரையில்‌ வைத்ததும்‌ 
பெருமுரசம்‌ முழங்கியது. அந்தகக்‌ குலத்து மூத்தார்‌ 
“வருக! ஹரிணபதம்‌ வாழ்த்தப்பட்டது. குலமூத்தார்‌ 
த்க்‌ மூதன்னையர்‌ அருள்‌ புரியட்டும்‌” என்று 

கூவி மலர்தூவி வாழ்த்தினர்‌. யாதவர்‌ “சேதிநாட்டரசர்‌ 
சிசுபாலருக்கு நல்வரவு...” என்று கூவி வாழ்த்தி அரிமலர்‌ 
வீசினர்‌. 


சிசுபாலன்‌ நின்றவர்களை ஒருமுறை நோக்கிவிட்டு 
தன்னை வணங்கி “ஹரிணபதம்‌ பெருமை கொள்கிறது. 
இன்று அதன்‌ வரலாறு முதிர்ச்சி அடைந்தது. இனி 
அதற்கு பெருமைகள்‌ மட்டுமே” என்று முகமன்‌ சொன்ன 
சத்ராஜித்தை நோக்கி மெல்ல தலையசைத்தான்‌. அவர்‌ 
வணங்கியதற்கு மறுவணக்கம்‌ செய்யவில்லை, முகமனும்‌ 


சொல்லவில்லை என்பதை அனைத்து யாதவரும்‌ 
உணர்ந்தனர்‌. பிரசேனர்‌ பணிவுடன்‌ தலைசாய்த்து தன்‌ 
தமையனை சுட்மக்காட்டி “தமையனார்‌ தங்கள்‌ 
வருகைக்காக காத்திருந்தார்‌. தங்கள்‌ கருணையால்‌ 
களிந்தகம்‌ வெல்லவேண்டுமென கனவு காண்பதாக 
சொன்னார்‌” என்று சொல்ல சிசுபாலன்‌ மீண்டும்‌ சற்று 
தலையசைத்துவிட்டு திரும்பி சித்ர கர்ணனிடம்‌ 
“படகுகளை நிரைவகுக்கச்‌ சொல்‌. நாம்‌ இங்கே நெடுநேரம்‌ 
தங்க முடியாது என நினைக்கிறேன்‌” என்றான்‌. 


“தாங்கள்‌ தங்கி இளைப்பாற அனைத்து ஒருக்கங்களும்‌ 
செய்யப்பட்டுள்ளன” என்றார்‌ சத்ராஜித்‌. “ஆனால்‌ இங்கே 
அரண்மனை ஏதுமில்லை, புல்வீடுகள்தான்‌ என்று 
செய்தி வந்ததே?” என்றான்‌ சிசுபாலன்‌. சத்ராஜித்‌ 
தலைவணங்கி “களிந்தகத்தில்‌ அரண்மனை உள்ளது 
திரும்பும்போது அங்கு தங்கலாம்‌. குலமூத்தார்‌ 
இங்கிருப்பதனால்‌...” என்று சொல்லத்தொடங்க 
இடைமறித்து “நான்‌ செல்லும்‌ வழியில்‌ மகதத்தின்‌ 
மாளிகையில்‌ தங்கலாமென எண்ணுகிறேன்‌... 
களிந்தகத்தின்‌ கோட்டையை வரும்போது பார்த்தேன்‌. 
மண்சுவர்‌ என்று தோன்றியது” என்றபின்‌ “செல்வோம்‌” 
என்றான்‌. சத்ராஜித்‌ தலைவணங்கி “ஆம்‌” என்று சொல்லி 
அவன்‌ பின்னால்‌ நடந்தார்‌. 


அந்தகக்‌ குலப்பூசகர்‌ தங்கள்‌ கோல்களை தூக்கியபடி 
அருகே வந்தனர்‌. “இது எங்கள்‌ குலவழக்கப்படி 
வரவேற்பு. தங்கள்‌ வருகையால்‌ எங்கள்‌ கன்றுகள்‌ 
செழிக்கவேண்டும்‌ என்பதற்காக” என்றார்‌ சத்ராஜித்‌. 
எரிச்சலுடன்‌ திரும்பிய சிசுபாலன்‌ கையசைத்து “எனக்கு 
நேரமில்லை... செல்வோம்‌” என்று சித்ரகர்ணனிடம்‌ 
சொல்லிவிட்டு நடந்தான்‌. சத்ராஜித்‌ பிரசேனரை பார்க்க 
அவர்‌ செல்லவேண்டியதுதான்‌ என்று விழியசைத்தார்‌. 


மாலினி சுவர்மேல்‌ சாய்க்கப்பட்ட ஏணிமேல்‌ ஏறி நின்று 
நோக்கிக்கொண்டிருந்தாள்‌. அவளிடம்‌ ஓடிவந்த 
சேடிப்பெண்‌ “அரசருக்கு சேதிநாட்டரசர்‌ முகமன்‌ 
சொல்லவில்லை. குலப்பூசகர்‌ அணுகவும்‌ 
அனுமதிக்கவில்லை” என்று சொல்லி மூச்சிரைத்தாள்‌. 
“ஏனடி?” என்றாள்‌ மாலினி. முதுமகள்‌ ஒருத்தி “ஷத்ரியர்‌ 
எந்தக்காலத்தில்‌ யாதவர்களை ஒரு பொருட்டாக 
எண்ணியிருக்கிறார்கள்‌? அவர்கள்‌ அஞ்சிய ஒரே யாதவர்‌ 
கார்த்தவீரியர்தான்‌. அவரையும்‌ பரசுராமர்‌ கொன்று 
ஆயிரம்‌ துண்டுகளாக வெட்டிக்‌ குவித்தார்‌” என்றாள்‌. 
“வாயை மூடு கிழமே. நல்லவேளையில்‌ அமங்கலமாக 
சொல்லெடுக்கிறயா?” என்றாள்‌ மாலினி சினத்துடன்‌. 

மங்கல இசையும்‌ வாழ்த்தொலிகளும்‌ சூழ, சிசுபாலனும்‌ 
அவன்‌ அமைச்சர்கள்‌ நால்வரும்‌ சித்ரகர்ணனும்‌ 
சத்ராஜித்தாலும்‌ பிரசேனராலும்‌ யாதவர்களின்‌ 
அரசரில்லம்‌ நோக்கி அழைத்துச்செல்லப்பட்டனர்‌. 
சத்ராஜித்‌ பணிந்த மொழியுடன்‌ “இவ்வழி” என்று 
கைகாட்டினார்‌. சிசுபாலன்‌ நிமிர்ந்து தொலைவில்‌ 
மூங்கில்கழிகள்‌ மேல்‌ எழுந்த உயர்ந்த கூரையை நோக்கி 
புருவம்‌ சுருக்கி “இதுவா அரசரில்லம்‌?” என்றான்‌. “இதுவே 
யாதவர்களின்‌ மரபான இல்லக்கட்டுமானம்‌. 
களிந்தகத்தில்‌ பெரிய அரண்மனை உள்ளது” என்றார்‌. 
“இங்கா இளவரசி இருக்கிறாள்‌? இங்கு அவள்‌ என்ன 
செய்கிறாள்‌?” என்றான்‌ சிசுபாலன்‌. சத்ராஜித்‌ தயங்கி 
“இங்கு அவளுக்குரிய அனைத்தும்‌ உள்ளது” என்றார்‌. 
சிசுபாலனின்‌ இதழ்கள்‌ இளநகையில்‌ வளைந்தன. 
“இங்கு அவள்‌ என்ன செய்கிறாள்‌? பசுபுரக்கிறாளா?” 
என்றபடி சித்ர கர்ணனை நோக்கினான்‌. அவன்‌ 
புன்னகைசெய்தான்‌. 


கண்களில்‌ சினம்‌ மின்னி மறைய பிரசேனர்‌ “அம்‌ அரசே, 
பசுபுரத்தல்‌ யாதவர்களின்‌ தொழில்‌” என்றார்‌. சிசுபாலன்‌ 
திரும்பி அவரை நோக்கிவிட்டு “அவள்‌ என்‌ 
மாளிகையில்‌ பசு புரக்க முடியாது. சேதிநாட்டு அரசியர்‌ 
செய்ய வேறுபல பணிகள்‌ உள்ளன?” என்றான்‌. 
சித்ரகர்ணன்‌ உரக்க சிரித்தான்‌. பிரசேனர்‌ ஏதோ சொல்ல 
வாயெடுக்க சத்ராஜித்‌ வேண்டாம்‌ என்பதுபோல 
கண்களை விழித்தார்‌. படித்துறையில்‌ இருந்து இல்லம்‌ 
வரை மரவுரி விரிக்கப்பட்ட மலர்ப்பாதை 
அமைக்கப்பட்டிருந்தது. தோரணங்களும்‌ கொடிகளும்‌ 
அணிசெய்த வெண்பாதையின்‌ இருபக்கமும்‌ யாதவ 
வீரர்கள்‌ வேல்களுடன்‌ அணிநிற்க அப்பால்‌ கூடி நின்ற 
யாதவகுடிகள்‌ சிசுபாலனை வாழ்த்தினர்‌. 


சிசுபாலனின்‌ நடையிலும்‌ நோக்கிலும்‌ இருந்த ஒன்று 
அனைவரையும்‌ அவனிடமிருந்து உளவிலகல்‌ 
கொள்ளச்செய்தது. அவன்‌ கால்களை நீட்டி வைத்து 
தோள்களை அசைத்து காற்றில்‌ நீந்துபவன்‌ போல 
நடந்தான்‌. ஏளனம்‌ நிறைந்த புன்னகையுடன்‌ 
அனைத்தையும்‌ நோக்கினான்‌. அவனை 


வணங்கியவர்கள்‌ வாழ்த்தியவர்கள்‌ எவரையும்‌ 
நோக்கவில்லை. அவனருகே நடந்தவர்கள்‌ கூட 
இல்லையென்றானார்கள்‌. ஓரிருவராக இயல்பாக 
நடைவிரைவை இழந்து பின்னடைய சிசுபாலனும்‌ 
சித்ரகர்ணனும்‌ சத்ராஜித்தும்‌ பிரசேனரும்‌ மட்டும்‌ 
நடந்தனர்‌. அவர்களுக்கு முன்னால்‌ சேதிநாட்டின்‌ 
கொடியையும்‌ அந்தகர்களின்‌ கொடியையும்‌ ஏந்திய 
வீரர்கள்‌ மட்டும்‌ சென்றனர்‌. பின்னால்‌ மங்கல 
இசையுடன்‌ சூதர்கள்‌ தொடர்ந்தனர்‌. யாதவர்கள்‌ 
கொண்ட உள்ளத்தளர்ச்சியை வாழ்த்தொலிகளில்‌ 
மட்டுமல்லாமல்‌ மங்கல இசையிலும்‌ வந்த தளர்வு 
வெளிப்படுத்தியது. 


இல்லத்தின்‌ வாயிலில்‌ சித்ரையும்‌ பத்மையும்‌ சேடியர்‌ சூழ 
அணிக்கோலத்தில்‌ வந்து நின்று சிசுபாலனை 
வரவேற்றனர்‌. “தங்கள்‌ வருகையால்‌ ஆயர்பாடி 
பெருமைகொண்டது அரசே” என்றாள்‌ பத்மை. 
“இக்குடியின்‌ மூதன்னையர்‌ தங்களை வரவேற்கிறார்கள்‌” 
என்று சித்ரை சொன்னாள்‌. சிசுபாலன்‌ அவர்களை 
நோக்கியபின்‌ தயங்க சத்ராஜித்‌ “இவர்கள்‌ என்‌ அரசியர்‌” 
என்றார்‌. “இவர்களும்‌ இங்கே கன்றுமேய்க்கிறார்களா?” 
என்று அவன்‌ கேட்டான்‌. சித்ரகர்ணன்‌ அதற்கு சிரிப்பதா 
என்று தெரியாமல்‌ சத்ராஜித்தை நோக்க அவர்‌ “இல்லை, 
அவர்கள்‌ என்னுடன்‌ களிந்தகத்தில்‌ இருக்கிறார்கள்‌” 
என்றார்‌. 


இருசேடியர்‌ ஐந்து ஆமங்கலங்கள்‌ கரைக்கப்பட்ட நீரை 
எதிர்காட்ட அவனை வரவேற்க அதன்‌ மணத்திற்கு 
மூக்கைச்சுளித்து பொறுமையிழந்து நின்றான்‌. அவர்கள்‌ 
அவன்‌ கால்களை நறுமணநீரூற்றி கழுவினர்‌. 
அரிமலரிட்டு வணங்கி “அகம்‌ சேர்க அரசே!” என்று 
இன்மொழி சொல்லி உள்ளே அழைத்துச்சென்றனர்‌. 
அமைச்சர்களும்‌ பிறரும்‌ உள்ளே 
அழைத்துச்செல்லப்பட்டபோது அவ்வறைக்குள்‌ 
இடமில்லாமல்‌ ஆக முதிய யாதவர்‌ சிலர்‌ வெளியே 
நின்றுகொண்டனர்‌. 


சிசுபாலனை வெண்டட்டு விரிக்கப்பட்ட பீடத்தில்‌ 
அமரச்செய்து சத்ராஜித்‌ தன்‌ பீடத்தில்‌ அமர்ந்தார்‌. 
பிரசேனர்‌ அருகே அமர அவருக்குப்பின்னால்‌ அந்தக 
குடிமூத்தார்‌ எழுவர்‌ அமர்ந்தனர்‌. சிசுபாலனுக்கு அருகே 
சித்ரகர்ணன்‌ அமர பின்னால்‌ அமைச்சர்கள்‌ அமர்ந்தனர்‌. 
கருவூல அமைச்சர்‌ கிருபாகரர்‌ வெளியே நின்று 
கைகளை வீசி செய்கையால்‌ 
ஆணையிட்டுக்கொண்டிருந்தார்‌. சிசுபாலன்‌ அவரை 


திரும்பிப்பார்த்தபின்‌ “நீங்கள்‌ யாதவ அரசர்‌ என்று 
என்னிடம்‌ சொன்னார்கள்‌. நீங்கள்‌ கன்றுமேய்க்கும்‌ 
சிறுகுடியின்‌ தலைவர்தான்‌ என்று எவரும்‌ 
சொல்லவில்லை” என்றான்‌. சத்ராஜித்‌ “எங்கள்‌ 
குலமூதாதை வீரசேனர்‌ அமைத்த ஆயர்பதம்‌ இது. 
இங்குள்ள அந்தகர்களுக்கு நானே அரசன்‌. எனக்கு 
மதுராபுரி சிற்றரசர்களுக்குரிய உடைவாளும்‌ கங்கணமும்‌ 
முடியும்‌ அளித்திருந்தது” என்றார்‌. 


பிரசேனர்‌ “எங்களிடம்‌ சியமந்தகமணி இருப்பதனால்‌ 
ஆயர்குடிகளில்‌ நாங்களே முதன்மையானவர்கள்‌ என்று 
சொல்லப்படுவதுண்டு. விருஷ்ணிகளைவிடவும்‌ 
அந்தகர்களே மேலானவர்கள்‌. ஆயர்குலப்பாடகர்கள்‌ 
அதைப்பாடுவதை நீங்கள்‌ கேட்கலாம்‌” என்றார்‌. 
சிசுபாலன்‌ “பாடகர்களுக்கென்ன?” என்றபடி திரும்பி 
கிருபாகரரை நோக்கினான்‌. கிருபாகரர்‌ உள்ளே வர 
அவரைத்‌ தொடர்ந்து நான்கு வீரர்கள்‌ பெரிய 
மரப்பெட்டிகளை கொண்டுவந்து வைத்தனர்‌. சிசுபாலன்‌ 
கைகாட்ட அவர்கள்‌ அதை திறந்தனர்‌. முதல்பெட்டியில்‌ 
பீதர்நாட்டிலிருந்தும்‌ கலிங்கநாட்டிலிருந்தும்‌ 
கொண்டுவரப்பட்ட பட்டுகளும்‌ பொன்னூல்‌ பின்னவிட்ட 
பருத்தியாடைகளும்‌ குதிரைமுடி என மின்னிய மரநூல்‌ 
ஆடைகளும்‌ இருந்தன. இரண்டாவது பெட்டியில்‌ 
மணிகள்‌ பதிக்கப்பட்ட பொன்னணிகள்‌ செந்நிறமான 
மென்மயிர்மெத்தைக்குமேல்‌ அடுக்கப்பட்டிருந்தன. 
மூன்றாவது பெட்டியில்‌ யவனர்நாட்டு நீலநிற 
மதுப்புட்டிகளும்‌, நறுமணதைலங்கள்‌ கொண்ட 
சிமிழ்களும்‌ இருந்தன. நான்காவது பெட்டியில்‌ 
வெள்ளியாலும்‌ பொன்னாலுமான பலவகை கலங்கள்‌. 


“கன்யாசுல்கமாக கொண்டுவரப்படும்‌ பொருட்கள்‌ 
பெறுபவரின்‌ தகுதியை அல்ல கொடுப்பவரின்‌ தகுதியை 
காட்டுகின்றன என்பார்கள்‌” என்றான்‌ சிசுபாலன்‌. 
“ஆகவே எதிலும்‌ குறைவைக்கவேண்டியதில்லை என்று 
சொன்னேன்‌. மாளவனின்‌ மகளை 
மணம்கொள்ளச்சென்றபோது என்னென்ன 
கொண்டுசென்றேனோ அதில்‌ பாதியை இங்கும்‌ 
கொண்டுவந்திருக்கிறேன்‌.” அமைச்சரை நோக்கி 
சிரித்தபின்‌ “எளிய யாதவப்பெண்ணுக்கு இவ்வளவு 
தேவையில்லை என்பதுதான்‌ கிருபாகரரின்‌ தரப்பு. 
ஆனால்‌ அவளுக்குத்தான்‌ இதெல்லாம்‌ தேவை என்றேன்‌. 
அணிகளும்‌ ஆடைகளும்‌ இல்லையேல்‌ எப்படி அவள்‌ 
அரசியாவது?” என்று சொன்னான்‌. கிருபாகரர்‌ சிரிக்க பிற 
அமைச்சர்கள்‌ புன்னகைசெய்தனர்‌. 


பிரசேனர்‌ ஏதோ சொல்ல நாவெடுக்க சத்ராஜித்‌ 
விழிகளால்‌ தடுத்தார்‌. அதற்குள்‌ யாதவ முதியவர்‌ ஒருவர்‌ 
“இதற்கிணையான ஆடையணிகளை இளவரசியும்‌ 
கொண்டிருக்கிறாள்‌. எங்கள்‌ விழவுகளில்‌ வைரங்கள்‌ 
அணிந்து இளவரசி எழுந்தருளுகையில்‌ திருமகள்‌ 
தோன்றியதுபோல உளமயக்கு எழும்‌” என்றார்‌. 
இன்னொருவர்‌ “இளவரசி அணிகையில்‌ வைரங்கள்‌ 
ஒளிகுன்றுவதை கண்டிருக்கிறோம்‌. தன்னெழில்‌ 
அற்றவர்களுக்குத்தான்‌ அணியெழில்‌” என்றார்‌. சத்ராஜித்‌ 
பிரசேனரிடம்‌ “இளவரசியை வரச்சொல்‌. சியமந்தக ம 
அணிந்த அவள்‌ கோலத்தை சேதிநாட்டார்‌ நோக்கட்டும்‌” 
என்றார்‌. இருவர்‌ விழிகளும்‌ சந்தித்துக்கொண்டன. 
பிரசேனர்‌ எழுந்து தலைவணங்கி உள்ளே சென்றார்‌. 


சேடிப்பெண்கள்‌ சித்திரக்‌ கலங்களில்‌ கைகளைக்‌ கழுவ 
நறுமணநீர்‌ கொண்டுவந்தனர்‌. இருவர்‌ அவன்‌ 
கால்களிலும்‌ கைகளிலும்‌ செங்குழம்பை பூசினர்‌. அவன்‌ 
கைகழுவிக்கொண்டதும்‌ பொற்குவளையில்‌ பாலமுது 
கொண்டுவரப்பட்டது. சத்ராஜித்‌ “சுக்கும்‌ மஞ்சளுமிட்ட 
பாலமுது. யாதவர்களின்‌ வழக்கம்‌” என்றார்‌. சிசுபாலன்‌ 
“இனிமேல்‌ விருந்தினருக்கு யவன மதுவையே 
அளிக்கலாம்‌. ஓரிரு வருடங்களுக்கான மது 
அந்தப்பெட்டியில்‌ உள்ளது” என்றபடி பாலை வாங்கி 
ஒரே ஒரு மிடறு மட்டும்‌ அருந்திவிட்டு திரும்ப 
அளித்தான்‌. 


உள்ளறை வாயிலில்‌ அசைவு தெரிந்ததும்‌ 
அத்தனைபேரும்‌ தம்மை அறியாமலேயே திரும்பினர்‌. 
சிசுபாலன்‌ அதை உணர்ந்தாலும்‌ விழிகளை 
அசைக்காமல்‌ அதே முகத்துடன்‌ “...இங்குள்ள பசுக்கள்‌ 
காடுகளில்‌ மேய்கின்றன போலும்‌. வேட்டைக்குச்‌ 
செல்லும்‌ இடங்களில்‌ உண்ணும்‌ பாலில்‌ உள்ள 
புல்வாடை உள்ளது” என்றான்‌. திரையசைவுபோல நிழல்‌ 
ஒன்று சிசுபாலனின்‌ முன்னால்‌ ஆடியது. அமைச்சர்கள்‌ 
விழிமலர்ந்து நோக்குவதை அவன்‌ கண்டான்‌. ஆனால்‌ 
திரும்பி நோக்காமல்‌ “தென்னிலத்துப்‌ பசுக்கள்‌ மேலும்‌ 
இனிய பால்கொடுப்பவை. சேதிநாட்டுக்கு அங்கிருந்து 
கன்றுகளை கொண்டுவரும்படி 
ஆணையிட்டிருக்கிறேன்‌” என்றான்‌. அவன்‌ சொற்களில்‌ 
சித்தம்‌ அலைவதன்‌ தயக்கம்‌ வெளிப்பட்டது. “அவை 
அளிக்கும்‌ நெய்யின்‌ நறுமணமே வேறு.” 


அமைச்சர்களின்‌ முகங்கள்‌ மலர்ந்ததை அவன்‌ 


அறிந்தான்‌. சித்ரகர்ணன்‌ சற்றே சாய்ந்து “அரசே, 
இளவரசி...” என்றான்‌. சிசுபாலன்‌ திரும்புவதா என ஒரு 


கணம்‌ எண்ணி மேலும்‌ ஒத்திப்போட விழைந்து 
விழிகளை விலக்கியபோது புறக்கடை ஒளியில்‌ 
வாயிலின்‌ நிழல்‌ நீண்டு அறைக்குள்‌ விழுந்து 
எதிர்ச்சுவரில்‌ எழுவதை கண்டான்‌. மூன்று பெண்கள்‌ 
வாயிலை மூடியதுபோல நின்றனர்‌. ஒருத்தி முதுமகள்‌ 
என தெரிந்தது. அவள்‌ இளையவள்‌ ஒருத்தியை 
பின்னால்‌ இழுத்துவிலக வாயிலில்‌ நின்றவள்‌ சற்றே 
திரும்பி தன்‌ குழலை சீரமைத்தாள்‌. ஒரு கணம்‌ அவளை 
பக்கவாட்டில்‌ நோக்கிய சிசுபாலன்‌ நெஞ்சில்‌ குளிர்ந்த 
ஈட்டி துளைத்ததுபோல்‌ உணர்ந்தான்‌. 


நடுங்கும்‌ விரல்களுடன்‌ அவன்‌ திரும்புவதற்குள்‌ அந்த 
நிழல்‌ எதிர்ச்சுவரில்‌ பேருருவத்துடன்‌ எழுந்து மெல்ல 
உறுமியது. கன்னங்கரிய உடல்‌. பன்றிமுகத்தில்‌ மின்னும்‌ 
மதங்கொண்ட சிறியகண்கள்‌. அறைக்குள்‌ கடுங்குளிரும்‌ 
அழுகல்‌ நாற்றமும்‌ நிறைந்தது. வலக்கையில்‌ மேழியும்‌ 
இடக்கையில்‌ முசலமும்‌ அசைந்தன. “தேவி!” என்று 
அவன்‌ கைகூப்பினான்‌. “சேதி நாட்டு தமகோஷனின்‌ 
மகனாக சுருதமதியின்‌ கருவில்‌ நீ பிறந்த அவ்வறையில்‌ 
எழுந்த தெய்வம்‌ நான்‌. காற்றில்‌ வீசிய கடும்நாற்றமாகவும்‌ 
திரையசைவில்‌ தெரிந்த நிழலுருவாகவும்‌ என்னை உன்‌ 
அன்னைமட்டுமே அறிந்தாள்‌. பிறர்‌ அறியாத 
மந்தணமாக அதை தன்னுள்‌ மறைத்துக்கொண்டாள்‌.” 


“கேள்‌ இளையோனே, மண்ணில்‌ புதைந்தவை 
அனைத்தும்‌ சென்றுசேரும்‌ அதலம்‌ என்னும்‌ அடியுலகில்‌ 
வாழ்ந்த திரயம்பகன்‌ என்னும்‌ முக்கண்‌ தெய்வம்‌ உன்‌ 
வடிவில்‌ மண்ணில்‌ எழுந்தது. நீ மாளாத பொறாமையால்‌ 

னவன்‌. எனவே ஒவ்வொரு அங்கமும்‌ உள்ளூர 
அழுகிக்கொண்டிருப்பவன்‌” என்றாள்‌ வராஹி. “சத்திய 
யுகத்தில்‌ ஹிரண்யாக்ஷன்‌ என்னும்‌ அரக்கன்‌ புவியை 
தன்‌ கைப்பந்தென எடுத்துக்கொண்டு இருண்ட 
அடியிலியில்‌ சென்று மறைந்தான்‌. தேவர்குரல்‌ கேட்டு 
விழிமலர்ந்த விண்ணவன்‌ புவியன்னையை காக்க 
பேருருவம்‌ கொண்டு எழுந்தார்‌. இருள்நிற மேனியும்‌ 
ஒளிரும்‌ செவ்விழிகளும்‌ நீர்நிழலில்‌ இணைந்த நிலவு 
என எழுந்த வெண்தேற்றைகளுமாக உருக்கொண்டு 
இருளாழத்திற்கு இறங்கினார்‌.” 


“இருளில்‌ உடல்கரைந்த ஹிரண்யாக்ஷனை அவன்‌ 
நெற்றிமையத்து ஆயிரத்தாமரையின்‌ பொன்னிற 
ஒளியால்‌ மட்டுமே காணமுடிந்தது. இருளலைக்கு 
அடியில்‌ ஒற்றைமீன்‌ என நின்றிருந்த அவனை அணுகி 
தன்‌ முகக்கொம்பால்‌ குத்திக்கிழித்தார்‌ இறைவன்‌. 
புவிமகளை தன்‌ நீள்முகத்தில்‌ ஏந்தி மேலே வந்தார்‌. 


புவிமகளின்‌ உடலொளியில்‌ அவரது நிழல்‌ இருளின்‌ 
திரையில்‌ விழுந்து உருவானவள்‌ நான்‌” என்றாள்‌ 
வராஹி. “ஆழிசங்கு கைகொண்டு விண்ணெழுந்த 
அவன்‌ அ ந்திருந்த கழல்மணியை மட்டுமே 
ஹிரண்யாக்ஷன்‌ கண்டான்‌. அதை இறுதியாகக்‌ கண்டு 
தவித்து காட்சி முடியாமலேயே உயிர்துறந்தான. 
அவ்விழைவின்‌ எச்சம்‌ விதையென இருளில்‌ முளைத்து 
திரயம்பகனாக உருக்கொண்டது. இறைவனே உன்னை 
முழுதறிய எனக்கு ஒரு பிறவி தேவை என்றான்‌. 
முக்கண்ணனே, என்‌ பேருரு கண்டு நீ 
பொறாமைகொண்டாய்‌. உன்னை ஆக்கி நிறுத்தி அழித்து 
நிறைவுசெய்யும்‌ முதல்விசை அதுவாகவே அமையட்டும்‌ 
என்று ஆழியன்‌ அருள்செய்தார்‌. நிகரற்ற பொறாமை 
ஒன்று நிகழும்‌ அக்கணம்‌ நீ மண்நிகழ்வதாக என்று 
வாழ்த்தி மறைந்தார்‌. அப்போது அவனைக்‌ கண்டு 
புன்னகைத்து அவ்விருளில்‌ நான்‌ மலர்ந்திருந்தேன்‌.” 


“சேதிநாட்டரசன்‌ தமகோஷன்‌ தன்‌ துணைவி 
சுருதமதியுடன்‌ வந்து மாலினியாற்றில்‌ 
காமநீராடிக்கொண்டிருந்தபோது விண்ணில்‌ ஒரு 
கந்தர்வப்பெண்‌ பறந்துசெல்ல அவள்‌ நிழல்‌ நீரில்‌ 
விழுந்தது. மூழ்கி நீந்திய தமகோஷன்‌ அது தன்‌ 
துணைவி என எண்ணி கைகளால்‌ பற்ற முயன்று 
ஏமாந்து நகைத்தான்‌. அவள்‌ அழகில்‌ அவன்‌ 
மகிழ்ந்ததை அறிந்து பொறாமையால்‌ உடல்‌ எரிந்த 
சுருதமதி நீரை கனல்கொள்ளச்செய்தாள்‌. அக்கனல்‌ 
சென்று இருளாழத்தை அடைந்தபோது மண்ணில்‌ எழுந்த 
திரயம்பகன்‌ மன்னன்‌ உடலில்‌ புகுந்து அவள்‌ 
கருவறைக்குள்‌ எழுந்து மானுடனானான்‌. 
பதின்மூன்றுமாத காலம்‌ கருவில்‌ வளர்ந்து நான்கு 
கைகளுடன்‌ நெற்றியில்‌ விழியுடன்‌ பிறந்தான்‌. அவனை 
சிசுபாலன்‌ என்று பெயரிட்டு வளர்த்தனர்‌ சேதிநாட்டு 
அரசனும்‌ அரசியும்‌” என்றாள்‌ வராஹி. “இங்கு பிறந்ததை 
நீ எய்துவாய்‌ என்றறிக! ஆகவே வேள்விமுடிவில்‌ 
எரியேறும்‌ தூண்‌ என நின்றெரிக! ஓம்‌ அவ்வாறே ஆகுக!” 
என்று அருள்புரிந்து மறைந்தாள்‌. 


அந்நிழல்‌ செவ்வொளி கொண்டு தழலென ஆட 
எழுந்தவள்‌ சாமுண்டி. விழியகல்கள்‌ இரண்டு ஏந்திய ஒரு 
தழல்‌ என நுதல்விழி. புயல்பட்டெழுந்த கிளைகள்‌ என 
தடக்கைகள்‌ எட்டிலும்‌ படைக்கலங்கள்‌. இருளருவியென 
இழிந்த சடைப்பெருக்கு. “கேள்‌ மைந்தா, 
ஏழுமண்ணையும்‌ ஏழு விண்ணையும்‌ வென்றெழுந்த 
ஹிரண்யகசிபுவை வெல்ல சிம்மமுகமும்‌ திசையெரி என 
பெருகிச்சிலிர்த்த செஞ்சடையும்‌ கூருகிர்‌ குவை பத்தும்‌ 


கொண்டு வந்த அரிமுகத்தான்‌ அவனை அள்ளி தன்‌ 
மடியிலிட்டு உடல்கிழித்து குடல்‌ எடுத்தபோது அவன்‌ 
கால்களில்‌ அணிந்திருந்த கழல்மணி ஒன்று உருண்டு 
அந்தத்‌ தூண்பிளவுக்குள்‌ சென்றது. இருண்ட ஆழத்தில்‌ 
விழுந்து இரண்டாவது இருளடுக்கான விதலத்தில்‌ 
மறைந்தது” என்றாள்‌ அன்னை. 


“அங்கே ஒரு தூங்காவிழியாகக்‌ கிடந்த கழல்மணி 
ஆற்றிய தவத்தால்‌ அதன்‌ முன்‌ எழுந்தான்‌ 
ர” எந்தையே கணநேரம்‌ நான்‌ உன்‌ மடியில்‌ 
டக்கும்‌ பேறடைந்தேன்‌. என்‌ உள்ளம்‌ நிறையவில்லை. 
உன்‌ மடிதிகழ என்னை வாழ்த்துக என்றது அந்த மணி. 
இனியவனே, நீ மண்ணில்‌ பிறப்பாய்‌, ஆழிவண்ணன்‌ 
என நான்‌ வந்தமர்ந்து உன்னை மடியிலமர்த்துவேன்‌. 
அன்று உன்‌ அகம்நின்ற அனல்‌ அழியும்‌. உன்‌ 
நுதலெழுந்த விழியும்‌ மறையும்‌ என்று இறையோன்‌ 
சொல்லளித்தான்‌” என்றாள்‌ அனலுருவத்தாள்‌. “உன்‌ 
அரண்மனைக்கு தன்‌ தமையனுடன்‌ வந்த அவன்‌ 
இளையோனாகிய உன்னை அள்ளி தன்‌ மடியிலமர்த்தி 
உச்சி முகர்ந்து குழல்‌ அளைந்து விளையாடினான்‌. உன்‌ 
மென்வயிற்றை தன்‌ செவ்விதழால்‌ கவ்வி உன்னை 
சிரிக்கவைத்தான்‌. அன்று நீ முழுமையானாய்‌. வாழ்க!” 


செந்நிழலாட்டமாக கருடன்‌ மேலேறி சங்குசக்கரமேந்திய 
கைகளுடன்‌ வைஷ்ணவி அவன்‌ முன்‌ தோன்றினாள்‌. 
“இனியவனே, முன்பொருமுறை நீ இப்புவியில்‌ மாபலி 
என்னும்‌ மன்னனென பிறந்தாய்‌. விண்ணவர்‌ அஞ்ச 
மண்புரந்தாய்‌. உன்னை வெல்ல மூன்றடி மண்கோரிவந்த 
வாமனன்‌ அவன்‌. விண்ணளந்த கால்தூக்கி உன்‌ 
தலைமேல்‌ வைத்தான்‌. நீ மூன்றாவது அடியுலகாகிய 
சுதலத்தை அடைந்தாய்‌. அங்கே மாபெரும்‌ 
வேர்ப்பின்னலாக விரிந்து நிறைந்தாய்‌. உன்‌ வேர்களில்‌ 
ஒன்று கவ்வியது மண்ணிலெழுந்து நின்ற கடம்பமரம்‌ 
ஒன்றை. அதன்மேல்‌ சாய்ந்து நின்று குழலூதினான்‌ ஒரு 
சிறுவன்‌. சுதி விலகியதால்‌ சினந்தெழுந்து குழல்தாழ்த்தி 
என்னை எவரென்றறிவாயா என்றான்‌ மன்‌. ஆம்‌ 
அறிவேன்‌, ஆனால்‌ நீ விண்ணளந்து எழுந்தபோதும்‌ 
நான்‌ அஞ்சவில்லை, இன்று மீண்டும்‌ சிற்றுருவம்‌ விரித்து 
விண்‌ நிறைத்தாலும்‌ அஞ்சேன்‌ என்றாய்‌.” 

“அந்த அச்சமின்மையை எண்ணி மகிழ்ந்த அவன்‌ 
மண்நிறைந்தவனே நீ மேலெழுந்து வருக! நூறுமுறை 
என்‌ முன்‌ அச்சமின்றி விழிதூக்கி நிற்கும்‌ வல்லமையை 
உனக்களித்தேன்‌, வாழ்க என்றான்‌. அவ்வாறு அவன்‌ 
முன்‌ நீயும்‌ ஒரு மைந்தனாக இப்புவியை வந்தடைந்தாய்‌. 


நூறு முறை நீ அவன்‌ முன்‌ நிகரென எழுந்து நிற்பாய்‌. 
நூறுமுறை அவனை இழித்துரைத்து உன்‌ சொல்‌ தருக்கி 
எழும்‌. அவனை எவ்வண்ணம்‌ எவர்‌ சொன்னாலும்‌ 
பொருத்தமே என்பதனால்‌ நீயும்‌ அவனை 
பாடியவனாவாய்‌. என்றும்‌ அவன்‌ பெயருடன்‌ இணைந்து 
நீயும்‌ வாழ்வாய்‌. ஓம்‌ அவ்வாறே ஆகுக!” என்று சொல்லி 
வைஷ்ணவி மறைந்தாள்‌. 


எருதின்‌ இளஞ்சீறல்‌ ஒலியுடன்‌ எழுந்து வந்தாள்‌ 
மகேஸ்வரி. “மைந்தா, நீ முன்பொருமுறை இங்கே 
பத்துதலைகொண்ட இலங்கைவேந்தனாக பிறந்தாய்‌. 
அவன்‌ நெஞ்சமைந்த திருவை கவர்ந்துசென்று 
சிறைவைத்தாய்‌. அவன்‌ குரங்குப்படைசூழ வந்து உன்‌ 
கோட்டையை வென்றான்‌. அருள்கொண்டு அவனிட்ட 
வாளி உன்‌ நெஞ்சை துளைத்தது. உன்‌ விழிநிறைத்து 
அகம்புரந்த அத்திருமகளை மறுமுறைகாணலாகுமா 
என்று எண்ணி ஏங்கி உயிர்துறந்தாய்‌” என்றாள்‌ தேவி. 
“தணியாத பெருங்காமம்‌ தலாதலம்‌ என்னும்‌ அடியுலகில்‌ 
விதைகளாகின்றது என்றறிக! அங்கே யுகங்களாக நீ 
செய்த தவத்தால்‌ இன்று இவ்வடிவம்‌ கொண்டாய்‌. 
இவ்வில்லத்தில்‌ அத்திருமகளை நாடி வந்து 
அமர்ந்திருக்கிறாய்‌. உன்‌ விழிநிறைத்து அவள்‌ எழுவாள்‌. 
நீ நிறைவாய்‌!” 


கைகூப்பி நின்றிருந்த அவன்‌ முன்‌ மின்னலென 
அதிர்ந்த நிழலொளியுருவாக வந்து நின்ற இந்திராணி 
சொன்னாள்‌ “நீ ஆயிரம்‌ கைகொண்டு அவன்‌ முன்‌ 
செருநின்ற கார்த்தவீரியன்‌ என்றறிக! உன்‌ புரம்‌ அழிக்க 
அவன்‌ மழுவேந்தி வந்து நின்றான்‌. கோட்டைகளை 
இடித்தான்‌. உன்‌ கோபுரங்கள்மேல்‌ அனலென எழுந்தான்‌. 
உன்‌ கைகளை துணித்துக்‌ குவித்தான்‌. உன்‌ 
தலைகொய்ய மழுவேந்தியபோது நீ விழைந்த 
ஒன்றுண்டு. யாதவனாகப்பிறந்தேன்‌, நிகரான ஓர்‌ 
யாதவன்‌ கையால்‌ இறந்திருக்கலாகாதா என்று. 
இளையோனே, அழியாத ஆணவம்‌ சென்றடையும்‌ ஆழமே 
ரசாதலம்‌. ஒவ்வொன்றிலும்‌ உறையும்‌ சாரங்கள்‌ 
ஊறித்தேங்கிய நீர்வெளி அது. அதிலொரு குமிழியென 
எழுந்தவன்‌ நீ. இப்பிறவியில்‌ யாதவனின்‌ 
வளைசக்கரத்தால்‌ வெல்லப்படுவாய்‌. ஆம்‌, அவ்வாறே 


ஆகுக!” 


அவன்‌ முன்‌ இளநகை விரிந்த எழில்முகத்துடன்‌ 
கன்னியுருக்கொண்டு வந்து நின்றாள்‌ கெளமாரி. “உன்‌ 
முற்பிறவியில்‌ நீ ஒரு இளமைந்தனை நெஞ்சிலேற்ற 
எண்ணி ஏங்கி ஏங்கி அழிந்தாய்‌. அவன்‌ 


சிறுகால்களையும்‌ கைகளையும்‌ முத்தமிட்டு முத்தமிட்டு 
உயிர்துறந்தாய்‌. சிறியவனே அன்று உன்பெயர்‌ கம்சன்‌. 
மகாதலத்தில்‌ ஒரு கண்காணா நதிப்பெருக்கென நீ 
ஓடிக்கொண்டிருந்தாய்‌. அதன்‌ ஒருதுளி எனத்தெறித்து 
இங்கு வந்துள்ளாய்‌. இப்பிறவியில்‌ நீ எண்ணியதை 
எல்லாம்‌ அவனுடன்‌ ஆடுவாய்‌. வாழ்க!” என்றாள்‌. 


வெள்ளை நிழலென ஆடிய பிராமியை அவன்‌ கண்டான்‌. 
அருள்நிறைந்த புன்னகையுடன்‌ அன்னை சொன்னாள்‌ 
“எஞ்சியவை எல்லாம்‌ சென்றுசேரும்‌ பாதாளத்தில்‌ 
இருளின்‌ மையச்சுழியை அளைந்துகொண்டிருக்கிறது 
மேலே விண்ணுலகின்‌ பாற்கடலில்‌ சுருண்டிருக்கும்‌ 
ஆயிரம்‌ நா கொண்ட அரவின்‌ வால்நுனி. அந்நுனி 
தொட்டு எழுப்பப்பட்டவன்‌ நீ. எஞ்சிய அத்தனை 
விழைவுகளும்‌ வஞ்சங்களும்‌ சினங்களும்‌ கனவுகளும்‌ 
திரண்டு இங்கு வந்திருக்கிறாய்‌. உன்னை சிசுபாலா 
என்று அவன்‌ தன்‌ மணிநாவால்‌ அழைப்பதை 
இறுதியாகக்‌ கேட்பாய்‌. இங்கு மறைந்து அங்கு ஒளியுடன்‌ 
எழுவாய்‌. அவ்வாறே ஆகுக!” 


சிசுபாலன்‌ மெல்லிய ஒலி ஒன்றை எழுப்பினான்‌. விக்கல்‌ 
போலவோ விம்மல்‌ போலவோ. அவன்‌ கால்தளர்ந்து 
விழப்போகிறவன்‌ போல ஆட சித்ரகர்ணன்‌ எழுந்து 
அவனை பற்றப்போனான்‌. சிசுபாலன்‌ திரும்பி வாயிலில்‌ 
நின்ற சத்யபாமாவை ஒருகணம்தான்‌ நோக்கினான்‌. 
அரசே என நெடுந்தொலைவில்‌ சித்ரகர்ணனின்‌ குரலை 
கேட்டான்‌. “அரசே” என்று அக்குரல்‌ மீண்டும்‌ 
விலகிச்சென்றது. மிகத்தொலைவில்‌ எங்கோ அது 
விழுந்து மறைந்தது. 


முலையுண்டு மகிழ்ந்த மகவின்‌ இளநகை என செவ்விதழ்‌ 
விரிந்த தாமரை மேல்‌ பூத்திருந்தாள்‌. செம்பொன்னிறப்‌ 
பாதங்களில்‌ பத்து விழிமணிகள்‌ சுடர்ந்தன. 
பொற்பட்டாடையின்‌ அலைகளுக்குமேல்‌ எழுந்தன 
பொற்றாமரைக்‌ குவைகள்‌. வலதுமேல்கையில்‌ 
வெண்தாமரை விரிந்திருந்தது. இடதுமேற்கையில்‌ 
அமுதக்கலம்‌. அருளி அணைக்கும்‌ இரு 
மலர்ச்செங்கைகள்‌. முலையூட்டி முடித்து குனிந்து மகவை 
முத்தமிடும்‌ அன்னையின்‌ கனிந்த விழிகள்‌. அ 
சிரிப்பதைக்‌ கண்டு மலரும்‌ சிரிப்பு. செம்பொன்‌ உருகியது 
போல்‌ ஒளிவிடும்‌ மேருமுடிகள்‌ நடுவே சூரியன்‌ என 
அவள்‌ முலைகளுக்கு மேல்‌ சியமந்தகம்‌ நின்றது. அவன்‌ 
“அன்னை” என்றான்‌. அச்சொல்‌ எஞ்சியிருக்க 
நினைவழிந்து நிலத்தில்‌ விழுந்தான்‌. 

குதிரைக்குளம்புப்பாறைக்குக்‌ கீழே இருந்த 
குகைமுகப்பில்‌ வைகாசிமாத ஏழாம்‌ வளர்பிறைநாள்‌ 
இரவில்‌ அந்தகக்குலத்து யாதவர்களின்‌ எழுபத்தெட்டு 
ஊர்களில்‌ இருந்தும்‌ வந்த குடித்தலைவர்கள்‌ 
எரிகுளத்தைச்‌ சூழ்ந்து அமர்ந்து அரசியல்‌ தேர்ந்தனர்‌. 
அந்தகக்குலத்தின்‌ பன்னிரு பெருங்குடிகளில்‌ இருந்தும்‌ 
மூத்த யாதவர்கள்‌ வந்திருந்தனர்‌. கன்றுநலம்சூழும்‌ 
மருத்துவர்‌ எழுவரும்‌ வான்குறியும்‌ மண்குறியும்‌ தேரும்‌ 
நிமித்திகர்‌ மூவரும்‌ மூதன்னையருக்கு பலியும்‌ பூசையும்‌ 
ற்றும்‌ பூசகர்‌ பதின்மரும்‌ அமர்ந்திருந்தனர்‌. பிறை 
லவு பட்டுத்திரையை கிழிக்கும்‌ வாள்‌ என 
சென்றுகொண்டிருக்க காட்டிலிருந்து எழுந்த ஓசை 
அறுபடாதொலிக்கும்‌ ஒற்றைச்‌ சொல்‌ என அவர்களை 
சூழ்ந்திருந்தது. 
அவர்கள்‌ சத்ராஜித்தும்‌ பிரசேனரும்‌ வருவதற்காக 
காத்திருந்தனர்‌. ஒவ்வொருவரும்‌ சற்று நிலையழிந்தது 
போலிருந்தமையால்‌ உரையாடல்‌ ஏதும்‌ நிகழவில்லை. 
மைத்ரிவனத்தின்‌ குடிப்பூசகர்‌ தருமர்‌ உறைந்த பசுநெய்‌ 
நிறைந்த சிமிழை அனலருகே கொண்டுசென்று 
உருகச்செய்து அதை தன்‌ கையில்‌ இருந்த அப்பத்தில்‌ 
அவித்த “உணவருந்தாமலா வந்தீர்‌?” என்று 
ரமதவனத்தின்‌ தலைவரான ஹரிணர்‌ கேட்டார்‌. “ஆம்‌, 
மலைமேல்‌ அன்னையர்‌ அலயத்தில்‌ பூசனைசெய்ய 
சென்றிருந்தேன்‌. கலமனின்‌ பசுக்கள்‌ சென்ற நாலைந்து 
நாளாக இறந்துகொண்டிருந்தன. ஆகவே ஒரு 
பிழைந்க்குபலி செய்யவேண்டுமென்றான்‌. 
அங்கிருக்கையில்தான்‌ முழவொலி கேட்டேன்‌. ஊருக்குச்‌ 
சென்று மீண்டுவர நேரமில்லை...” என்றார்‌. அவரது 
தாழ்ந்தகுரலிலான பேச்சு அங்கே அனைவருக்கும்‌ 
கேட்டது. ஆனால்‌ எவரும்‌ திரும்பி நோக்கவில்லை. 


காட்டுக்குள்‌ குறுமுழவின்‌ ஒலி எழுந்ததும்‌ அனைவரும்‌ 
அசைந்து அமர்ந்தனர்‌. சிலர்‌ பெருமூச்சுவிட்டனர்‌. ஒருவர்‌ 
“இத்தனை பிந்திவருகிறார்கள்‌” என்று 
முணுமுணுத்தபோது அனைவரும்‌ திரும்பி அவரை 
வெற்றுவிழிகளுடன்‌ நோக்கினர்‌. முழவோசை சற்று 
கழித்து அருகே கேட்டது. பின்னர்‌ பந்த ஒளியில்‌ எழுந்த 


நிழல்கள்‌ அவர்கள்‌ மேல்‌ படர்ந்து சுழன்றுசென்றன. 
மலையஜபுரியின்‌ தலைவர்‌ அச்சுதர்‌ “அவர்கள்‌ 
மட்டும்தான்‌ வருகிறார்களா?” என்றார்‌. ரிஷபபதத்தின்‌ 
தலைவரான பிங்கலர்‌ “ஆம்‌, அப்படித்தான்‌ 
சொன்னார்கள்‌” என்றார்‌. யாரோ பெருமூச்சு விட்டு 
“விடாய்நீர்‌” என்று கேட்டார்‌. ஏவலர்களில்‌ ஒருவன்‌ 
குடுவையில்‌ நீருடன்‌ அவர்‌ அருகே சென்றான்‌. 


பந்தங்களின்‌ ஒளி காட்டுக்குள்‌ இருந்து பெரிய 
சட்டங்களாக எழுந்து சுழன்றது. பின்னர்‌ இலைகளுக்கு 
அப்பாலிருந்து செந்நிறப்பெருக்காக எழுந்தது. 
இலைநிழல்கள்‌ அதில்‌ அசைந்தன. ஒளிபட்டு அஞ்சிய 
பறவைகள்‌ ஓசையிட்டபடி கலைந்து எழுந்து 
இலைத்தழைப்புக்குள்‌ சிறகுரச பறந்தன. புதர்களைக்‌ 
கலைத்தபடி ஏதோ விலங்கு ஓடிச்செல்லும்‌ ஒலி கேட்டது. 
நீருக்குள்‌ என குரல்கள்‌ கசங்கி கேட்டன. காலடி பட்டு 
உருளும்‌ ஒரு கல்லின்‌ ஓசையுடன்‌ ஒருவன்‌ மேலேறிவந்து 
தன்‌ கையிலிருந்த பந்தத்தை தூக்கிக்‌ காட்டினான்‌. 
நீலநிற மரவுரியாடை அணிந்து பெரிய தலைப்பாகை 
சூடிய சத்ராஜித்‌ ன க்‌ ஒருகையால்‌ பற்றியபடி 
மேலேறிவந்தார்‌. பின்னால்‌ பிரசேனர்‌ திரும்பி நோக்கி 
ஏதோ ஆணையிட்டபடி வந்தார்‌. 


அவர்கள்‌ அருகே வந்ததும்‌ அனைவரும்‌ எழுந்து 
தலைவணங்கினர்‌. சத்ராஜித்‌ கைகூப்பியபடி வந்தபோது 
அவர்களில்‌ முன்னால்‌ நின்றிருந்த முதுபூசகர்‌ 
“அந்தகக்குலம்‌ வெல்க!” என்று சொல்லி 
தலைவணங்கினார்‌. சிருங்கசிலையின்‌ தலைவர்‌ சத்ரர்‌ 
கைகாட்டி சத்ராஜித்தை அங்கிருந்த மூங்கில்பீடத்தில்‌ 
அமரச்செய்தார்‌. பிரசேனர்‌ அருகே இருந்த இன்னொரு 
பீடத்தில்‌ அமர்ந்தார்‌. ஏவலன்‌ அவர்களுக்கு இன்கடும்நீர்‌ 
கொண்டுவந்து கொடுத்தான்‌. பிரசேனர்‌ குவளையை 
வாங்கியபடி “இன்று காலை யமுனையில்‌ ஒருவனை 
பிடித்தோம்‌. அவனை உசாவியபோதுதான்‌ சேதிநாட்டின்‌ 
ஒற்றன்‌ என்று தெரிந்தது” என்றார்‌. “இத்தனை பெரிய 
ஒற்றர்வலை நம்மைச்சூழ்ந்திருக்குமென நான்‌ 
எண்ணவில்லை. ஆகவே நன்றாக இருள்‌ படிந்தபின்னர்‌ 
கிளம்பலாமென முடிவெடுத்தோம்‌” என்றார்‌. 


“இந்த மன்றுகூடலை நாம்‌ மறைக்கமுடியாது. இங்கே 
அத்தனை குடித்தலைவர்களும்‌ பூசகர்களும்‌ 
வந்திருக்கிறோம்‌” என்றார்‌ கிருஷ்ணசிலையின்‌ 
தலைவரான பிரகதர்‌. “ஆம்‌, ஆனால்‌ நாம்‌ பேசுவதை 
அவர்கள்‌ ஏதேனும்‌ செய்து தடுக்காமலிருக்கலாம்‌” என்று 
பிரசேனர்‌ சொன்னார்‌. “இப்போதுகூட நம்‌ சொற்கள்‌ 


ஒவ்வொன்றும்‌ அவர்கள்‌ செவிகளுக்கும்‌ செல்கின்றன 
என்பதை நாம்‌ உணர்ந்திருப்பது நன்று” என்றார்‌ 
பிரமதவனத்தின்‌ தலைவரான ஹரிணர்‌. 
சிருங்கசிலையின்‌ தலைவர்‌ சத்ரர்‌ சற்று சினத்துடன்‌ 
“அந்தகர்கள்‌ எவரும்‌ இரண்டகம்‌ செய்பவர்கள்‌ அல்ல. 
ஏனென்றால்‌ அழிவது அனைவரும்தான்‌” என்றார்‌. “நாம்‌ 
ஏன்‌ அழியவேண்டும்‌?” என்று கிருஷ்ணசிலையின்‌ 
தலைவரான பிரகதர்‌ கேட்டார்‌. “அழிவோம்‌ என்றால்‌ அது 
எவரது பிழை? நம்‌ இளவரசி இந்நேரம்‌ துவாரகையில்‌ 
அரசாண்டுகொண்டிருந்திருப்பாள்‌... நம்‌ குலம்‌ 
அப்பெருநகரில்‌ வணிக உரிமைகளை பெற்றிருக்கும்‌. 
கருடக்கொடியுடன்‌ நம்‌ நாவாய்கள்‌ கடல்மீது 
ஏறியிருக்கும்‌. இன்று இதோ இருண்டகாட்டில்‌ கள்வர்கள்‌ 
போல அமர்ந்திருக்கிறோம்‌.” 


“இனி அதைப்பற்றி பேசிப்பயனில்லை” என்றார்‌ 
பிரசேனர்‌. “ஏன்‌ பேசக்கூடாது? இதுவரை 
நிகழ்ந்ததெல்லாம்‌ எவருடைய பிழை?” என்று பிரகதர்‌ 
கூவியபடி எழுந்தார்‌. பிரசேனர்‌ எழுந்து கைகூப்பி “என்‌ 
பிழை... என்‌ பிழை மட்டுமே. நான்‌ அனைத்தையும்‌ 
பிழையாக கணித்தேன்‌. என்‌ பிழைகளில்‌ 
முதன்மையானது என்‌ தமையனைவிடப்‌ பெரியவராக 
எவரையும்‌ எண்ணாததுதான்‌. அவையில்‌ அவர்‌ ஒருபடி 
மேலென நிற்கவேண்டுமென விழைந்தேன்‌. அந்த 
மடமைக்கு விலையாக என்‌ தமையன்‌ சேதிநாட்டின்‌ 
சிறுமதியாளன்‌ முன்‌ தலைகுனிந்து நிற்கச்செய்தேன்‌... 
இந்த அவையில்‌ என்‌ தலையை மண்மேல்‌ வைக்கிறேன்‌. 
குலமூத்தாரின்‌ கால்கள்‌ அதை மிதிக்கட்டும்‌” என்றார்‌. 
பிரகதர்‌ உரக்க “இச்சொற்களுக்கு எப்பொருளும்‌ இல்லை 
பிரசேனரே. உமது ஆணவத்தின்‌ விளைவை 
அந்தகக்குலம்‌ சுமக்கிறது” என்றார்‌. 


ஹரிணர்‌ ஏதோ சொல்வதற்குள்‌ சத்ராஜித்‌ கைதூக்கி 
“இந்த அவையில்‌ என்‌ இளையோனைப்பற்றி சொல்லும்‌ 
ஒவ்வொரு சொல்லும்‌ என்னைக்குறித்தே. நான்‌ 
அவனன்றி பிறனல்ல” என்றார்‌. சிருங்கசிலையின்‌ 
தலைவர்‌ சத்ரர்‌ “ஆம்‌, நாம்‌ இனிமேல்‌ பேசிப்பயனில்லை. 
நிகழ்வதை பேசுவோம்‌” என்றார்‌. சத்ராஜித்‌ “என்‌ 
தனயனை அன்னையிடமிருந்து நான்‌ கைபற்றி 
ஆட்கொண்டது ஐம்பதாண்டுகளுக்கு முன்‌. என்‌ 
வாழ்க்கை என்பது அவனே. அவனுக்கு நானளிக்கக்‌ 
கூடாதது என ஏதுமில்லை இப்புவியில்‌. என்‌ உயிர்‌, அரசு, 
குடி, குலம்‌ அனைத்தும்‌ அவனுடையதே” என்றார்‌. 
“அவனை விலக்கவேண்டுமென எண்ணுபவர்கள்‌ 
எழலாம்‌. என்னையும்‌ விலக்கி அந்தகர்களுக்கு 


பிறிதொரு அரசனை தேரலாம்‌... நான்‌ 
தடைநிற்கப்போவதில்லை.” 


அச்சொற்கள்‌ பிரகதரை தளர்த்தின. “நான்‌ சொன்னது 
நம்‌ இளவரசியைப்பற்றிதான்‌ அரசே” என்றார்‌. “என்‌ 
இளையோன்‌ சொன்னால்‌ இக்கணமே அவளை 
குலமொழிவு செய்யவும்‌ தயங்கமாட்டேன்‌...” என்று 
சத்ராஜித்‌ உரத்தகுரலில்‌ சொல்ல பிரகதர்‌ “நான்‌ என்ன 
சொல்ல?” என்பதுபோல கைகளை விரித்தபின்‌ 
அமர்ந்தார்‌. யாதவர்கள்‌ அவரது குரலைத்தான்‌ 
விரும்பினர்‌ என்பது முகங்களில்‌ தெரிந்தது. 


சுவனத்தின்‌ தலைவரான அஸ்வகர்‌ “என்ன 
நிகழ்ந்துகொண்டிருக்கிறதென்று பிரசேனர்‌ சொல்லட்டும்‌. 
நாம்‌ எதற்காகக்‌ கூடினோமோ அதைப்பற்றி பேசுவோம்‌” 
என்றார்‌. “ஆம்‌, அதை பேசுவோம்‌” என்று கூட்டத்தில்‌ 
குரல்கள்‌ எழுந்தன. சத்ராஜித்‌ இளையவரை நோக்க அவர்‌ 
சற்றுநேரம்‌ தயங்கியபின்‌ “....எங்கே தொடங்குவதென்று 
தெரியவில்லை மூத்தாரே. நேற்று வந்த செய்தியை 
சொல்கிறேன்‌. சிசுபாலருக்கு நேற்று மீண்டும்‌ உடல்நிலை 
சீர்குலைந்துள்ளது. தட்சிணநாட்டு மருத்துவர்கள்‌ 
வந்திருக்கிறார்கள்‌” என்றார்‌. யாதவர்கள்‌ எழுப்பிய 
வியப்பும்‌ சலிப்பும்‌ கலந்த ஒலியைக்‌ கேட்டு என்ன 
செய்வது என்பதுபோல கையை விரித்தார்‌. “என்ன 
ஆயிற்று அவனுக்கு? இளைஞன்‌. இங்கு வந்தபோது 
இளம்புரவிபோலத்தான்‌ இருந்தான்‌” என்றார்‌ 
சிருங்கசிலையின்‌ தலைவர்‌ சத்ரர்‌. 


பிரசேனர்‌ “ஆம்‌, இங்கு வரும்வரை அவருக்கு எந்த 
நோயும்‌ இல்லை என்றுதான்‌ அவர்கள்‌ சொல்கிறார்கள்‌. 
இங்கு அவர்‌ நம்மை சற்று இளக்காரமாக நடத்த நானும்‌ 
யாதவரும்‌ சினம்கொண்டோம்‌ என்று அவரது 
அமைச்சர்கள்‌ சான்றுரைக்கிறார்கள்‌. அவருக்கு ஒரு 
குவளை பாலமுது வழங்கப்பட்டது. அது சற்று மாறுபட்ட 
சுவைகொண்டிருந்தது என்று அவர்‌ சொன்னதையும்‌ 
அனைவரும்‌ கேட்டிருக்கிறார்கள்‌. இளவரசி வந்ததும்‌ 
முறைப்படி எழுந்து அவளைப்பார்த்தபோது 
தலைசுழன்று கீழே விழுந்திருக்கிறார்‌. வலிப்பு 
வந்துள்ளது. நினைவு மீண்டபோதும்‌ சித்தம்‌ 
தெளியவில்லை. கலங்கியநிலையிலேயே அவரை 
மகதத்தின்‌ காவலரணுக்கும்‌ அங்கிருந்து சேதிநாட்டுக்கும்‌ 
கொண்டுசென்றிருக்கிறார்கள்‌. அவரது உளநிலை 
தெளிவடையவேயில்லை...” என்றார்‌. “நாம்‌ பாலமுதில்‌ 
ஏதோ பச்சிலையை கலந்துவிட்டோம்‌ என்பது 
அவர்களின்‌ மருத்துவர்களின்‌ குற்றச்சாட்டு. அவர்களின்‌ 


குலப்பூசகர்கள்‌ ஏதோ அணங்கை ஏவிவிட்டிருக்கிறோம்‌ 
என்கிறார்கள்‌.” 


யாதவர்கள்‌ சலிப்பின்‌ ஒலிகளுடன்‌ உடல்தளர்ந்தனர்‌. 
சுவனத்தின்‌ தலைவரான அஸ்வகர்‌ “அப்படி 
குற்றம்சாட்டலாயிற்றா? முதலில்‌ ஏதேனும்‌ திடச்சான்றை 
அவர்கள்‌ காட்டியாகவேண்டும்‌ அல்லவா?” என்றார்‌. 
“காட்டியாகவேண்டும்‌, நாம்‌ அவர்களுக்கு நிகரான 
வல்லமை கொண்ட அரசாக இருந்தால்‌. 
இன்றையநிலையில்‌ நம்மை வேருடன்‌ பிடுங்கி உண்ண 
அவர்களுக்கு இது ஒரு நல்ல முன்விளக்கம்‌” என்று 
சொன்ன பிரமதவனத்தின்‌ தலைவரான ஹரிணர்‌ 
சலிப்புடன்‌ கையை விசி “நாம்‌ 
தனித்துவிடப்பட்டிருக்கிறோம்‌. இன்று யாதவகுலங்கள்‌ 
நம்முடன்‌ இல்லை. அதுதான்‌ வெளிப்படையான 
உண்மை. பிறிதெல்லாம்‌ அரசு சூழ்தலின்‌ நாடகங்கள்‌ 
மட்டுமே” என்றார்‌. யாதவர்‌ அதை ஏற்பது போல ஓசை 
எழுப்பினர்‌. ஒருவர்‌ “நாம்‌ சேதிநாட்டுக்கு கப்பம்‌ 
கட்டுவோம்‌. எப்படியானாலும்‌ கப்பம்‌ கட்டுபவர்கள்‌ 
அல்லவா?” என்றார்‌. “கப்பம்‌ கட்டும்படி கோரினால்‌ 
அத்துடன்‌ நம்‌ இடர்‌ நீங்கியது. ஆனால்‌ அதற்கு அவர்கள்‌ 
நம்மை சிற்றரசர்களாக ஏற்கவேண்டும்‌. அப்படி 
ஏற்பதற்கு எண்ணமிருந்தால்‌ ஏன்‌ இந்தப்பகைமை?” 


“அவனுக்கு உண்மையிலேயே சித்தம்‌ பிசகிவிட்டதா, 
இல்லை அதுவும்‌ வெறும்கூற்றுதானா?” என்று பிரகதர்‌ 
கேட்டார்‌. பிரசேனர்‌ “நான்‌ அதை ஒற்றர்கள்‌ வழியாக 
முற்றாக உசாவியறிந்தேன்‌. இங்கிருந்து செல்லும்போது 
இருந்த நிலையிலேயே இப்போதும்‌ இருக்கிறார்‌” என்றார்‌. 
பிரகதர்‌ குரல்தாழ்த்தி “முழுமையாகவே 
பித்தாகிவிட்டானா என்ன?” என்றார்‌. “அதை பித்து 
என்றும்‌ சொல்லமுடியாது. அணங்கு கூடிய 
நிலைபோலத்தான்‌ தெரிகிறது. மானுடர்‌ எவரையும்‌ 
விழிநோக்குவதில்லை. கண்கள்‌ விரிந்து மலைத்தவை 
போலிருக்கின்றன. விழித்திருக்கும்போதும்‌ 
துயிலும்போதும்‌ பேருவகையில்‌ 
மலர்ந்ததுபோலிருக்கிறது முகம்‌. அது ஏதோ 
மலையணங்கு என்று முதலில்‌ எண்ணி பூசெய்கைகள்‌ 
நிகழ்ந்தன. இசையிலும்‌ மலர்களிலும்‌ 
இடைவெளியில்லாமல்‌ உள்ளம்‌ தோய்வதைக்‌ கண்டு 
அது கந்தர்வன்‌ என்று பின்பு கணித்தனர்‌. பேசும்‌ 
சொற்களைத்‌ தேர்ந்து ல்‌ நிமித்திகர்‌ அவர்‌ 
பெருமங்கலம்‌ திகழும்‌ தெய்வமொன்றை கண்டிருக்கிறார்‌ 
என்றனர்‌. எனவே டுக்‌ கனக திருவாழும்‌ 
ஆலயமொன்றில்‌ வைத்து வழிபாடுகள்‌ செய்தனர்‌. 


மீண்டு வந்த இரண்டுநாள்‌ தொடர்ந்து துயின்றபின்‌ 
விழித்து மீண்டும்‌ முன்பு என ஆகிவிட்டிருக்கிறார்‌.” 


“அணங்கேதான்‌” என்றார்‌ குலப்பூசகரான வராகர்‌. 
“அணங்குகள்‌ பல உண்டு யாதவரே. அணங்குகள்‌ 
முப்பெரும்‌ தேவியரில்‌ ஒருவருக்கு அகம்படி செய்பவை. 
வெண்கலையன்னைக்குரிய அணங்குகள்‌ 
காவியங்களிலும்‌ இசையிலும்‌ வாழ்கின்றன. அவை 
பற்றிய மானுடர்‌ ஒருநூலை ஒருபாடலை ஓர்‌ இசையை 
மீளமீளக்‌ கேட்டு அவற்றில்‌ ஆழ்ந்து பித்தென்றாகி 
அமர்ந்திருப்பர்‌. பாய்கலைப்பாவைக்குரிய அணங்குகள்‌ 
படைக்கலங்களில்‌, பசுங்குருதியில்‌ வாழ்பவை. அவை 
தொட்ட மானுடர்‌ பெருஞ்சினம்‌ கொண்டிருப்பர்‌. 
படைக்கலத்தை துயிலிலும்‌ கைவிடாதிருப்பர்‌. 
வெண்ணிறம்‌ மீது பற்றுகொண்டிருந்தால்‌ கலைமகளின்‌ 
அணங்கு அது. செங்குருதிநிறம்‌ மீது பித்தெழுந்தால்‌ அது 
கொற்றவையின்‌ அணங்கு எனலாம்‌.” 


“திருமகளின்‌ அணங்குகள்‌ அழகுள்ள அனைத்திலும்‌ 
வாழ்பவை. மலர்களில்‌, பட்டில்‌, அணிகளில்‌, 
ஓவியங்களில்‌, அழகிய பெண்ணுடல்களில்‌, 
மலர்க்காடுகளில்‌, வெண்முகில்களில்‌. எங்கிருந்தும்‌ 
அவை மானுடரை பற்றக்கூடும்‌. நாம்‌ நடந்துசெல்லும்‌ 
இந்த மண்ணில்‌ விரிந்துள்ள கோடிகோடி 
கூழாங்கற்களில்‌ சில கற்கள்‌ பேரழகுகொண்ட 
சிற்பங்கள்‌. ஊழ்‌ வகுத்த ஒரு கணத்தில்‌ அவற்றில்‌ 
ஒன்றை எடுத்து நோக்குபவன்‌ அவ்வணங்கால்‌ 
பற்றப்படுகிறான்‌. நம்மைச்சூழ்ந்துள்ள இந்த 
மலர்ப்பெருக்கில்‌ சில மலர்கள்‌ மட்டும்‌ கொல்லும்‌ 
பேரழகுடன்‌ அணங்கு கொண்டு அலர்ந்திருக்கின்றன. 
நாமறிந்த பெண்களிலேயேகூட அவள்‌ உடலசைவுகளின்‌ 
பெருக்கின்‌ ஏதோ ஒரு கணத்தில்‌ அணங்கு எழுந்து 
வரக்கூடும்‌. அக்கணத்தில்‌ அகம்‌ விழியாக அவளை 
காண்பவன்‌ பித்தெழுந்து அழிகிறான்‌. முன்பு பிரதீபன்‌ 
என்னும்‌ அரசன்‌ தன்‌ அரசி சத்யை என்பவள்‌ 
கூந்தல்கோதி திரும்பும்‌ ஓர்‌ அசைவைக்‌ கண்டு 
அணங்குகொண்டான்‌. அதன்பின்‌ அவன்‌ சத்யையையும்‌ 
நோக்கவில்லை. மானுடவெளிக்கு அப்பால்‌ எழுந்த 
பேரழகைக்‌ கண்டு பித்தேறி ஊணுறக்கம்‌ மறந்து 
மெலிந்து அழிந்தான்‌.” 


“அவன்‌ நம்‌ இளவரசியில்‌ அணங்கை கண்டிருக்கிறான்‌” 
என்று சத்ரகுடியின்‌ பூசகரான பாவகர்‌ சொன்னார்‌. 
“அப்போது நான்‌ வாயிலில்‌ நின்றிருந்தேன்‌. அவன்‌ 
அவளை முதலில்‌ எதிர்ச்சுவரில்‌ எழுந்த நிழலில்‌ 


நோக்கினான்‌. அவன்‌ விழிகள்‌ அஞ்சியவை போலவும்‌ 
பேருவகைகொண்டவை போலவும்‌ விரிந்தன. உதடுகள்‌ 
துடித்து உடல்‌ அதிர்வதை கண்டேன்‌. 
தோள்தொடப்பட்டவனைப்போல திடுக்கிட்டுத்‌ திரும்பி 
அவளை நோக்கினான்‌. அக்கணமே உடல்‌ 
உதறிக்கொள்ள மண்ணில்‌ சரிந்தான்‌. இளவரசி 
அப்போது முழுதணிக்கோலத்தில்‌ கருணைநிறை 
விழிகளுடன்‌ கைகளில்‌ பாலமுதும்‌ மலர்த்தாலமும்‌ ஏந்தி 
மார்பிலணிந்த சியமந்தக மணியுடன்‌ நிலைவாயிலில்‌ 
நின்றிருந்தாள்‌. கருவறை நின்ற திருமகள்‌ போலத்தான்‌ 
தெரிந்தாள்‌.” 


“சியமந்தகம்தான்‌... அதைத்தான்‌ அவன்‌ 
கண்டிருக்கிறான்‌” என்று சிருங்கசிலையின்‌ தலைவர்‌ 
சத்ரர்‌ சொன்னார்‌. “அவனைப்‌ பித்தாக்கிய திருமகள்‌ 
எழுந்தது அதிலிருந்துதான்‌” என்றார்‌ மலையஜபுரியின்‌ 
தலைவர்‌ அச்சுதர்‌. அதை முன்னரே அவர்கள்‌ 
பேசியிருக்கக்கூடும்‌ என்பதைப்போல யாதவர்‌ 
சொல்லின்றி அமர்ந்திருந்தனர்‌. ஒருகுரல்‌ “அதிலுள்ளது 
நம்‌ நல்லூழா தீயூழா என்று தெரியவில்லை” என்றது. 
அனைவரும்‌ திரும்பி நோக்க அதைச்சொன்னது 
எவரென காணமுடியவில்லை. சத்ராஜித்‌ பெருமூச்சுடன்‌ 
“நாம்‌ வீண்சொற்கள்‌ 
பேசிக்கொண்டிருக்கவேண்டியதில்லை. சேதிநாட்டின்‌ 
பகைமையை எப்படி வெல்லப்போகிறோம்‌? அதைமட்டும்‌ 
நாம்‌ முடிவுசெய்தால்போதும்‌” என்றார்‌. யாதவர்கள்‌ 
பெருமூச்சுகளுடன்‌ மீண்டுவந்தனர்‌. மலையஜபுரியின்‌ 
தலைவர்‌ அச்சுதர்‌ “மீள்வதற்கு என்ன பல வழிகளா 
உள்ளன? வல்லமையுள்ளவன்‌ கால்களில்‌ சென்று 
விழுவது ஒன்றே நாம்‌ செய்யக்கூடுவது” என்றார்‌. 


“நாம்‌ சென்று பணியவேண்டிய கால்கள்‌ இளைய 
யாதவனுக்குரியவை மட்டுமே” என்றார்‌ 
சுஃப்ரகுலப்பூசகரான சபரர்‌. “துவாரகையின்‌ 
கால்கோள்நாட்டுவிழாவில்‌ நாம்‌ சொன்ன 
சொற்களுக்கான கழுவாயை செய்வோம்‌. அங்கிருந்து 
அனைத்தும்‌ சீரமைவதை காண்போம்‌.” யாதவர்கள்‌ 
அதை ஏற்று ஒலியெழுப்பினர்‌. சத்ராஜித்‌ பிரசேனரை 
நோக்கினார்‌. பிரகதர்‌ “மூத்தாரே, இன்று நாம்‌ மீண்டும்‌ 
துவாரகைக்கு செல்வோம்‌ என்றால்‌ நமக்கு அங்குள்ள 
இடமென்ன? நாமிருந்த அரசமேடை நமக்கு மீண்டும்‌ 
அளிக்கப்படுமா?” என்றார்‌. மலையஜபுரியின்‌ தலைவர்‌ 
அச்சுதர்‌ “அதை இழந்தது எவரது பிழை?” என்றார்‌. 
சத்ராஜித்‌ “நாம்‌ பழையவற்றை 
எண்ணவேண்டியதில்லை... இன்று என்ன 


செய்யப்போகிறோம்‌?” என்றார்‌. சிருங்கசிலையின்‌ சத்ரர்‌ 
“பழையவற்றை நாம்‌ மீண்டும்‌ 
செய்யத்தொடங்கியிருக்கிறோம்‌. நான்‌ சொன்னது அதை 
மட்டுமே” என்றார்‌. “செய்யவேண்டியதை பேசுவோம்‌” 
என்று சத்ராஜித்‌ உரக்க கைதூக்கி சொன்னார்‌. 


பிரசேனர்‌ “என்‌ எண்ணங்களை சொல்லிவிடுகிறேன்‌... 
இன்றையநிலையில்‌ நாம்‌ செய்யக்கூடுவது அதை 
மட்டுமே” என்றார்‌. “நாம்‌ சேதிநாட்டின்‌ பகையிலிருந்து 
தப்ப இரு வழிகள்‌ மட்டுமே உள்ளன. துவாரகைக்குச்‌ 
சென்று நாமிருந்த இடத்தை இழந்தவர்களாக கடைக்குடி 
யாதவர்களாக அமையலாம்‌. மகதத்துக்கு கப்பம்‌ கட்டி 
படைத்துணை கோரலாம்‌.” மலையஜபுரியின்‌ தலைவர்‌ 
அச்சுதர்‌ எரிச்சலுடன்‌ “இதைத்தான்‌ பலநாட்களாக 
பேசிக்கொண்டிருக்கிறோம்‌. மகதம்‌ நம்மை ஒரு 
பொருட்டாகவே எண்ணவில்லை... நாம்‌ கப்பம்‌ கட்ட 
சித்தமாக இருக்கிறோம்‌ என அவர்களுக்குத்‌ தெரியாதா 
என்ன? அவர்கள்‌ நம்மை சிற்றரசாக ஏற்கவேண்டும்‌. 
கோல்கொண்டு முடிசூட ஒப்பவேண்டும்‌... இன்றுவரை 
நம்மை சிற்றரசாக ஏற்றது மதுராபுரியின்‌ உக்ரசேனரும்‌ 
கம்சரும்‌ மட்டுமே” என்றார்‌. 


பிரசேனர்‌ “எந்தப்‌ பெரிய அரசும்‌ சிற்றரசுகளின்‌ 
எண்ணிக்கையை பெருக்க எண்ணாது. அது 
குடித்தலைவர்கள்‌ தம்மை அரசர்களென 
எண்ணச்செய்யும்‌. நாட்டில்‌ ஒழுங்கு சிதையும்‌. ஆகவே 
மகதத்தின்‌ நிலை சரியானதே” என்றார்‌. “மகதம்‌ நம்மை 
சிற்றரசாக எண்ணவேண்டுமென்றால்‌ நம்‌ வலிமை 
இன்னும்‌ சற்று மிகவேண்டும்‌. நம்‌ படைவல்லமையும்‌ 
துணைவல்லமையும்‌ பெருகினால்‌ நம்மை 
அருகணைத்தாகவேண்டிய நிலை அவர்களுக்கு 
ஏற்படுகிறது. அப்போது நாம்‌ அவர்களிடம்‌ நின்று 
பேசமுடியும்‌.” சில கணங்கள்‌ நிறுத்தி அவர்களை 
நோக்கிவிட்டு “சிற்றரசாக நம்மை மகதம்‌ ஏற்கும்‌ நிலை 
வருமென்றால்‌ நாம்‌ துவாரகையிடமும்‌ பேசமுடியும்‌.” 


சத்ராஜித்‌ பெருமூச்சுடன்‌ சற்று உடலை அசைக்க 
அனைவரும்‌ அவரை நோக்கினர்‌. பிரகதர்‌ “நம்‌ 
இளவரசியை மீண்டும்‌ இளைய யாதவர்‌ கொள்வாரா?” 
என்றார்‌. பிரசேனர்‌ திகைத்து விழிகளை விலக்கி 
“அவ்வாறு நிகழுமென்றால்‌ நன்று...” என்றார்‌. பிரகதர்‌ 
“மீண்டும்‌ பட்டத்தரசியாக ஆகாவிட்டாலும்‌ யாதவருடன்‌ 
அவள்‌ சேர்ந்தாள்‌ என்றால்‌ அதைவிட நம்‌ குடிக்கு 
நன்மை என பிறிதில்லை” என்றார்‌. சத்ராஜித்‌ “நாம்‌ 
அதைப்பற்றி பிறகு பேசுவோம்‌... நம்‌ இக்கட்டு அதுவல்ல” 


என்றார்‌. பிரகதர்‌ உரக்க “நம்‌ இக்கட்டைப்பற்றி நான்‌ 
பொருட்படுத்தவில்லை. நம்‌ குலவிளக்கு இங்கே தன்‌ 
உளம்கொண்டவனுக்காக காத்திருக்கிறாள்‌... அவள்‌ 
நெஞ்சுலைந்து நெடுமூச்செறிந்தால்‌ நம்‌ குலம்‌ பற்றி 
எரியும்‌. நான்‌ எண்ணுவது அதைப்பற்றியே” என்றார்‌. 


பிரசேனர்‌ “நாம்‌ அதையும்‌ அவரிடம்‌ பேசமுடியும்‌ 
மூத்தாரே” என்றார்‌. சிருங்கசிலையின்‌ சத்ரர்‌ “அதற்கு 
என்னசெய்யப்போகிறோம்‌? நாம்‌ 
படைதிரட்டவிருக்கிறோமா? யாதவகுலங்கள்‌ 
அனைத்தாலும்‌ விலக்கப்பட்டிருக்கிறோம்‌. இந்தப்‌ 
பெருங்காட்டின்‌ விளிம்பில்‌ மலைக்குடிகளென 
வாழ்கிறோம்‌...” என்றார்‌. “நான்‌ சொல்லவந்ததும்‌ 
அதுவே. நமக்கு வடக்கே பெருகி பரவியிருக்கும்‌ 
இப்பெருங்காடு நமக்கு அரண்‌. யமுனைக்கரை 
வணிகத்துக்காக மட்டுமே நாம்‌ இங்கிருக்கிறோம்‌. 
களிந்தகத்துக்கு நிகராக ஒரு கோட்டையை நாம்‌ 
உள்காட்டில்‌ அமைப்போம்‌. மகதமோ பிறரோ நம்மை 
தாக்குவார்களென்றால்‌ அங்குசென்று அமைவோம்‌. 
வெல்லமுடியாதவர்கள்‌ என்பதே நம்மை 
விரும்பத்தக்கவர்களாக ஆக்கும்‌... இன்று நமக்குத்தேவை 
அந்த வடிவம்தான்‌. நாம்‌ துவாரகையை 
பகைத்துக்கொண்டிருக்கிறோம்‌. சேதிநாட்டை 
விலக்கியிருக்கிறோம்‌. ஆரியவர்த்தமே இன்று நம்மை 
நோக்குகிறது. ஏதோ ஒரு அறியாவல்லமையால்தான்‌ நாம்‌ 
இத்தனை நிமிர்வுடனிருக்கிறோம்‌ என அரசர்கள்‌ 
எண்ணுகிறார்கள்‌. காட்டுக்குள்‌ ஒரு கோட்டை 
அவ்வென்ணத்தை வலுப்படுத்தும்‌.” 


“ஆனால்‌...” என்று அச்சுதர்‌ சொல்லத்தொடங்க 
“அஸ்வபதத்தின்‌ மலைக்குடிகளுக்கும்‌ நமக்கும்‌ 
நெடுங்காலப்‌ பூசல்கள்‌ உள்ளன என்பது உண்மை. 
ஆனால்‌ மிக எளிதில்‌ அவர்களை நாம்‌ நம்‌ 
நண்பர்களாக்கிக்‌ கொள்ளமுடியும்‌” என்றார்‌ பிரசேனர்‌. 
“ஏனென்றால்‌ மலைக்குடிகள்‌ இன்று 
மாறிக்கொண்டிருக்கிறார்கள்‌. அவர்களுக்கு 
வணிகப்பொருட்கள்‌ தேவைப்படுகின்றன. உப்பும்‌ 
மரவுரியும்‌ படைக்கலங்களும்‌ அவர்களால்‌ 
விரும்பப்படுகின்றன. அவர்கள்‌ நமக்கு மலையில்‌ 
இடமளித்தால்‌ அவர்களுக்கு யமுனையில்‌ 
துறையமைத்துக்‌ கொடுப்போம்‌. உரிய வணிக 
ஒப்பந்தங்களை போட்டுக்கொள்வோம்‌.” யாதவர்‌ நடுவே 
எந்த எதிர்வினையும்‌ எழவில்லை. 


பிரசேனர்‌ ஒருகணம்‌ பொறுத்துவிட்டு 


“அஸ்வபாதமலைக்கு அப்பால்‌ களிந்தசிருங்கம்‌ வரை 
ஊஷரர்‌, பிங்கலர்‌, சியாமர்‌, கராளர்‌, கன்னர்‌, தசமுகர்‌, 
ஜாம்பவர்‌ என ஏழு மலைக்குடிகள்‌ உள்ளன. அவர்களில்‌ 
ஒருவரையாவது நம்மால்‌ வென்றெடுக்க முடியும்‌. 
ஒற்றர்கள்‌ வழியாக விரிவாகவே செய்தி 
சேர்த்திருக்கிறேன்‌. கன்னரும்‌ கராளரும்‌ பகைமை 
நிறைந்தவர்கள்‌. அனைவருக்கும்‌ முதல்குடிகளான 
ஜாம்பவர்‌ எவ்வகையிலும்‌ அணுகமுடியாதவர்கள்‌. 
உள்காட்டின்‌ இருளுக்குள்‌ வாழ்பவர்கள்‌. சியாமரும்‌ 
பிங்கலரும்‌ தயக்கம்‌ கொண்டவர்கள்‌. ஊஷரரும்‌ 
தசமுகரும்‌ இப்போதே யமுனைக்கரைத்‌ துறைகளுக்கு 
வந்துகொண்டுதான்‌ இருக்கிறார்கள்‌. 
ஊஷரகுமத்தலைவர்‌ சிருங்ககாலர்‌ பிறகுடிகளை 
வென்று பெருங்குடித்தலைவராகும்‌ இலக்கு 
கொண்டிருக்கிறார்‌. அவருக்கு நம்‌ நட்பு உகந்ததாகவே 
இருக்கும்‌... அவரை அணுகலாமென நினைக்கிறேன்‌” 
என்றார்‌. 


யாதவர்கள்‌ செந்தழல்‌ அலையடித்த முகங்களுடன்‌ 
வெறுமனே நோக்கி அமர்ந்திருந்தனர்‌. “இந்த அவை 
ஒப்புதல்‌ அளித்தால்‌ முறையான தூதை அனுப்புவேன்‌. 
நானே நேரில்‌ சென்று அவர்களிடம்‌ பேசி நட்புறுதி 
செய்வேன்‌” என்று பிரசேனர்‌ தொடர்ந்தார்‌. 
“சிருங்ககாலரை இங்கே நம்‌ இல்லத்திற்கு அழைத்து நம்‌ 
குலமுறைப்படி வரவேற்பும்‌ வாழ்த்தும்‌ அளித்து ஓர்‌ 
இருகுல உண்டாட்டை நிகழ்த்தினால்‌ நட்புறவு 
உறுதியாகும்‌. மூத்தாரே, ஊஷரர்‌ நம்முடன்‌ இருந்தால்‌ 
சியாமரையும்‌ பிங்கலரையும்‌ தசமுகரையும்‌ எளிதில்‌ 
நம்முடன்‌ சேர்த்துக்கொள்ளமுடியும்‌. நான்கு 
மலைக்குடிகளின்‌ துணையிருந்தால்‌ அஸ்வபாத 
மலைச்சரிவில்‌ மரத்தாலான ஒரு கோட்டையை 
அமைப்பதற்கு ஏழுமாதகாலம்‌ போதும்‌. 
மலைக்குடிகளைக்‌ கடந்து காட்டுக்குள்‌ வந்து நம்மை 
வெல்ல மகதத்தாலும்‌ துவாரகையாலும்‌ முடியாது.” 


“இப்போது இவை எல்லாம்‌ வெறும்‌ கனவுகள்‌” என்றார்‌ 
பிரகதர்‌. “ஊஷரர்‌ நம்மை ஏற்பார்கள்‌ என நம்பி 
இச்சொற்களை சொல்கிறீர்கள்‌. அவர்கள்‌ நம்மை 
ஏற்பார்கள்‌ என்பதற்கு எந்த உறுதியும்‌ இன்றில்லை. 
மலைக்குடிகள்‌ அரசு சூழ்தல்‌ அறியாதவர்கள்‌. 
அவர்களின்‌ எண்ணங்களை அவர்கள்‌ வழிபடும்‌ 
மலைத்தெய்வங்கள்‌ முடிவுசெய்கின்றன. அவை 
இன்றுவரை அயலவரை ஏற்றதில்லை.” பிரசேனர்‌ 
“அதையும்‌ எண்ணியபின்னரே இங்கு வந்தேன்‌ மூத்தாரே. 
ஏழு மலைக்குடிகளில்‌ ஊஷரர்‌ சூரியனை 


வழிபடுகிறார்கள்‌. அவர்கள்‌ வாழும்‌ கஜமுகம்‌ என்னும்‌ 
மலைச்சரிவில்‌ உள்ள மூன்று குகைகளில்‌ நடுவே உள்ள 
குகையில்‌ வருடத்திற்கு ஒருமுறை சித்திரை மாதம்‌ 
மீனநாளின்‌ உச்சிப்பொழுதில்‌ நான்கு கணிகை நேரம்‌ 
மட்டும்‌ அங்குள்ள இருண்ட சிறிய சுனைக்குள்‌ 
சுடர்மணியாக எழுந்தருளும்‌ சூரியனே அவர்களின்‌ 
தெய்வம்‌.” 


அவர்‌ சொல்லவருவதை யாதவர்கள்‌ ஒரேகணத்தில்‌ 
புரிந்துகொண்டனர்‌. பலர்‌ எழுந்து விட்டனர்‌. 
பிரமதவனத்தின்‌ தலைவரான ஹரிணர்‌ 
“உண்மையாகவா?” என்றார்‌. “ஆம்‌, நாம்‌ இங்கு வந்து 
நூறாண்டுகளாகின்றன. இன்றுவரை நாம்‌ இந்த 
மலைக்குடிகளை அறிய முயன்றதே இல்லை. அவர்களை 
எதிரிகளென மட்டுமே எண்ணியிருக்கிறோம்‌... 
இப்புவியில்‌ நமக்கு மிக அண்மையான எவரேனும்‌ 
இருக்கமுடியும்‌ என்றால்‌ அது ஊஷரர்களே” என்றார்‌. 

ருஷ்ணசிலையின்‌ தலைவரான பிரகதர்‌ “அவர்கள்‌ 
சூரியனை எப்படி வழிபடுகிறார்கள்‌?” என்றார்‌. “சூரியன்‌ 
குடியிருக்கும்‌ ஏழு மணிகள்‌ அவர்களிடமுள்ளன. 
அவற்றை தங்கள்‌ ஊர்நடுவே உள்ள ஆலயத்தில்‌ 
வைத்து முதல்கதிர்‌ எழும்‌ வேளையில்‌ புதுமலர்‌ அளித்து 
வழிபடுகிறார்கள்‌.” யாதவர்கள்‌ உள எழுச்சியால்‌ 
பெருமூச்சு விட்ட ஒலிகள்‌ எழுந்தன. சுவனத்தின்‌ 
தலைவரான அஸ்வகர்‌ “அந்த மணிகள்‌ எப்படி 
உள்ளன?” என்றார்‌. பிரசேனர்‌ புன்னகையுடன்‌ 
“வானவில்லின்‌ ஏழுநிறங்கள்‌ கொண்டவை” என்றார்‌. 
“ஆனால்‌ சியமந்தகம்‌ அவற்றை விட ஏழுமடங்கு 
பெரியது.” 


பேசவேண்டிய அனைத்தையும்‌ பேசிவிட்ட உணர்வு 
அவர்களுக்கு ஏற்பட்டது போல மெல்ல உடல்‌ தளர்ந்து 
அமைந்தனர்‌. ஒருவர்‌ எழுந்துசென்று இன்கடுநீர்‌ 
கோப்பையை எடுத்துக்கொண்டார்‌. இன்னொருவர்‌ 
அதற்காக கைநீட்டினார்‌. “மூத்தாரே, சியமந்தக மணியை 
கழுத்தில்‌ அணிந்துகொண்டு அவர்களின்‌ மன்றில்‌ 
சென்று அமர்ந்தேன்‌ என்றால்‌ நான்‌ ஒரு சொல்லைக்கூட 
உச்சரிக்கவேண்டியதில்லை” என்றார்‌ பிரசேனர்‌. “நான்‌ 
கோருவது இந்த அவையின்‌ ஒப்புதலை மட்டுமே.” 
யாதவர்கள்‌ அனைவரும்‌ தங்கள்‌ வளைதடிகளைத்‌ 
தூக்கி “ஆம்‌, அவ்வாறே ஆகுக!” என்று குரலெழுப்பி 
வாழ்த்தினர்‌. 

அணுகமுடியாது எப்போதும்‌ அருகே நிற்பதைச்‌ சுட்ட 
அஸ்வபாதத்தை சொல்வது அந்தகர்குலத்தின்‌ 
வழக்கமாக இருந்தது. ஹரிணபதத்தைச்சூழ்ந்த 
எழுபத்திரண்டு ஊர்களில்‌ எங்கே நின்றாலும்‌ வானை 
உதைக்க எழுந்த குதிரைக்குளம்பை காணமுடியும்‌. 

னால்‌ அதில்‌ ஏறிச்சென்ற யாதவர்‌ எவருமில்லை. 
அதைச்சூழ்ந்திருந்த காளநீலம்‌ என்னும்‌ பெருங்காடு 
நீலக்கூந்தல்‌ என்று யாதவ குலப்பாடகர்கள்‌ பாடினர்‌. 
காளநீலி மலைக்குடிகளின்‌ தெய்வம்‌. பன்னிரு 
முலைகளும்‌ ஏழுவிழிகளும்‌ கொண்டவள்‌. இரவுகளில்‌ 
கூந்தல்சுழற்றி ஓலமிடுபவள்‌. விண்மீன்களை அள்ளி 
வானில்‌ வீசிப்பிடித்து கழற்சியாடுபவள்‌. கொன்றையும்‌ 
வேங்கையும்‌ சூடிய அக்கூந்தலின்‌ பேன்களே யானைகள்‌. 
அதில்‌ பதித்த பொன்பில்லைகள்‌ புலிகள்‌. 
செவ்வைரங்கள்‌ சிம்மங்கள்‌. 


காளநீலி தன்‌ உள்ளங்கையில்‌ தாக்கிக்‌ காட்டும்‌ 
அஸ்வபாதம்‌ அருகே செல்லமுயன்றால்‌ 
விலகிவிலகிச்செல்லும்‌. அதை விலக்கிக்‌ கொண்டு 
அவள்‌ புன்னகைப்பாள்‌. ஆழத்திலிருந்து ஆழத்திற்கு 
இட்டுச்செல்வாள்‌. ஒரு கட்டத்தில்‌ அஸ்வபாதம்‌ 
மண்ணுக்குள்‌ புதைந்து முற்றிலும்‌ மறைய 
நான்குபக்கமும்‌ அலையென காடு மேலெழுந்து 
வானைத்தொட்டு சூழ்ந்திருக்கும்‌. புபலோசை என 
காளநீலியின்‌ நகைப்பு ஒலிக்கும்‌. அஸ்வபாதத்தின்‌ மேல்‌ 
எப்போதும்‌ நின்றிருக்கும்‌ குளிர்ந்த நீலமுகில்‌ 
காளநீலியின்‌ மூடிய விழி என்பார்கள்‌. 
அவ்விழியிமைகள்‌ திறந்து அவள்‌ ஒளிரும்‌ செவ்விழிகள்‌ 
தெரியும்‌. அச்சத்தில்‌ செயலிழந்து நின்று 
அதைப்பார்த்தவர்கள்‌ மீள்வதில்லை. 


காளநீலத்தில்‌ வாழும்‌ மலைக்குடிகள்‌ கூட 
அஸ்வபாதத்தை அணுகியதில்லை. சேறுநிறைந்த 
தரையில்‌ செழித்து எழுந்து கிளைபின்னி இலை கரைந்து 
ஒற்றைப்பசும்குவையென நிற்கும்‌ காடு வழியாக 
ஊடுருவிச்சென்றால்‌ அதன்‌ அடிவாரத்தை மட்டுமே 
அடையமுடியும்‌. அடிவாரத்தில்‌ இருந்து எப்போதும்‌ 
ஆயிரம்‌ காதம்‌ அப்பால்‌ இருக்கிறது அஸ்வபாதம்‌ என்று 


ஒரு பாணனின்‌ பாடல்‌ சொன்னது. “தேவியின்‌ கையில்‌ 
இருக்கும்‌ களிப்பாவை. இந்திரநீலக்‌ குவை. 
விண்ணுக்கெழுந்த மண்ணின்‌ பாதம்‌...” என்று அது 
விவரித்தது. அஸ்வபாதம்‌ எப்போதுமே முகில்படலத்தால்‌ 
மூடப்பட்டு இளநீலநிறமாகவே தெரிந்தது. முகில்‌ திரை 
வெயிலில்‌ ஒளிகொள்ளும்போது அது நர்பட்டு அழிந்த 
ஓவியம்போலிருக்கும்‌. காலையிலும்‌ மாலையிலும்‌ 
முகிலின்‌ சவ்வு தடித்து நீலம்‌ கொள்கையில்‌ மடம்புகளும்‌ 
முழைகளும்‌ மடிப்புகளும்‌ எழுந்துவர அண்மையில்‌ 
வந்து முகத்தோடு முகம்‌ நோக்கி நின்றது. அதன்‌ 
குகைகள்‌ அறியாச்சொல்லொன்றை உச்சரித்து நிற்கும்‌ 
இதழ்கள்‌ போல உறைந்திருந்தன. 


அஸ்வபாத மலையை யாதவர்‌ விழிதூக்கி 
நோக்குவதில்லை. அதை நேர்நின்று நோக்குபவர்களின்‌ 
கனவில்‌ அது புன்னகைக்கும்‌ பெருமுகமாக எழுந்து 
வந்து குனிந்து மூடிய விழிகளின்‌ மேல்‌ மூச்சுவிட்டு 
நின்றிருக்கும்‌. அப்போது விழிதிறக்கலாகாது. 
விழிதிறந்தவர்கள்‌ நீலப்பெருக்கில்‌ கனிந்து காம்பிறும்‌ 
பழம்‌ என உதிர்ந்து மறைவார்கள்‌. 
அஸ்வபாதத்தைச்சுற்றி நின்றிருக்கும்‌ நீலமுகில்படலம்‌ 
அப்படி மறைந்தவர்களின்‌ இறுதிமூச்சுக்களால்‌ ஆனது 
என்றது யாதவ குலப்பாடல்‌. அவர்களின்‌ 
இறுதிச்சொற்களால்‌ ஆனது அதில்‌ எழும்‌ இடி. 
அவர்களின்‌ இறுதிப்புன்னகைகளால்‌ ஆனது மின்னல்‌. 
அவர்களின்‌ இறுதி ஞானத்தால்‌ ஆனது வானவில்‌. 


காளநீலம்‌ ஒரு மாபெரும்‌ கரிய தாமரை. 
வெளிப்பக்கமாக விரிந்திருக்கும்‌ இதழ்களை மட்டுமே 
யாதவர்‌ அறிந்திருந்தனர்‌. அங்குதான்‌ அவர்களின்‌ 
ஊர்கள்‌ இருந்தன. தலைமுறைகளாக அவர்கள்‌ 
அங்கேயே பிறந்து அங்கே ஆபுரந்து அங்கே மடிந்து 
அம்மண்ணில்‌ உப்பாயினர்‌. அவர்களின்‌ 
அன்னையர்தெய்வங்களும்‌ அங்கே கடம்ப 
மரத்தடிகளிலும்‌ வேங்கைமரத்தடிகளிலும்‌ மழைப்பாசி 
படிந்த உருளைக்கற்களாக விழியெழுதப்பட்டு பட்டு 
சுற்றப்பட்டு காய்ந்த மலர்மாலைசூம அமர்ந்திருந்தனர்‌. 
காளநீலத்திலிருந்து கனிந்து வந்த நீரோடைகளை 
அவர்கள்‌ அருந்தினர்‌. அன்னை தன்‌ முலைப்பாலில்‌ 
நஞ்சு கலந்தளிப்பதும்‌ உண்டு. ஆக்களும்‌ மைந்தரும்‌ 
நோயுற்று இறக்கும்‌ முன்மழைக்காலத்தில்‌ இல்லங்களின்‌ 
முன்‌ நெய்விளக்கு ஏற்றிவைத்து இருளெனச்‌ சூழ்ந்த காடு 
நோக்கி யாதவர்‌ கைதொழுதனர்‌. “அறியமுடியாதவளே, 
சூழ்ந்திருப்பவளே, உன்‌ கருணையால்‌ வாழ்கிறோம்‌.” 


ஆழமற்ற சிறு சுனைகளும்‌ புல்செறிந்த சரிவுகளும்‌ 
ஊறிக்கனிந்து ஓடைகளாகும்‌ சதுப்புகளும்‌ 
குறுமரப்பரவலும்‌ கொண்டு சரிந்து வரும்‌ நிலத்தில்‌ 
அவர்களின்‌ கன்றுகள்‌ மேய்ந்தன. பெருமரங்களுக்கு 
மேல்‌ கட்டப்பட்ட பரண்வீடுகளில்‌ அவர்கள்‌ கீழே 
நெருப்பிட்டு எரிவெம்மையில்‌ புகைசூழ மரவுரியும்‌ 
கம்பளியும்‌ போர்த்தி அமர்ந்து தாயமும்‌ பகடையும்‌ 
சொல்மாற்றும்‌ விளையாடினர்‌. கன்றுகளைச்‌ சூழ்ந்த 
சிறுபூச்சிகளை பொற்துகள்களாக ஆக்கும்‌ இளவெயில்‌ 
நோக்கி அமர்ந்து கண்கனிய குழலிசைத்தனர்‌. 
அந்திகளிலும்‌ மழைமூடிய பகல்களிலும்‌ காட்டுக்குள்‌ 
இருந்து ஒளிரும்‌ விழிகளுடன்‌ சிறுத்தைகள்‌ அவர்களின்‌ 
கன்றுகளை தேடிவந்தன. இரவுகளில்‌ ஓநாய்கள்‌ 
மெல்லிய காலடிகளுடன்‌ வந்து மந்தையை 
சூழ்ந்துகொண்டு சுவையை எண்ணி முனகியபடி எம்பி 
எம்பிக்குதித்தன. இருளாழத்தில்‌ நரிகளின்‌ ஊளை 
எப்போதும்‌ இருந்தது. காலை விடியும்‌ ஈரமண்ணில்‌ 
புலிப்பாதத்‌ தடத்தால்‌ காடு ஓர்‌ எச்சரிக்கையை 
எழுதிப்போட்டிருந்தது. யாதவர்களுக்கு ஆழ்கானகம்‌ 
அச்சுறுத்தும்‌ அயலவர்‌ தெய்வம்‌. 


பிரசேனர்‌ அந்தகக்‌ குலமூத்தார்‌ இருவரும்‌ பூசகர்‌ 
இருவரும்‌ இரு பாணரும்‌ நூற்றெட்டு துணைவீரருமாக 
காளநீலத்திற்குள்‌ நுழைந்தபோது ஒரே பகலுக்குள்‌ 
அஸ்வபாதம்‌ தலைக்குமேல்‌ எழுந்து மறைந்தது. 
அவர்களைச்சூழ்ந்து அலையடித்த பசுந்தழைப்புக்குள்‌ 
காட்டின்‌ மூச்சுபோல காற்று ஓடிக்கொண்டே இருந்தது. 
பறவைக்குரல்களும்‌, சிற்றுயிர்களின்‌ ஓசையும்‌, 
அருவிகளும்‌ நீரோடைகளும்‌ எழுப்பிய நீர்முழக்கமும்‌ 
இணைந்து எழுந்த அறுபடா ஒலிப்பெருக்கு காற்றின்‌ 
ஒலியை தன்மேல்‌ ஏந்தியிருந்தது. கொடிகள்‌ அடிமரத்தை 
அறைந்த விம்மலில்‌ கிளைகள்‌ உரசிக்கொள்ளும்‌ 
உறுமலில்‌ காடு எதையோ மீளமீள 
சொல்லிக்கொண்டிருப்பதாக பிரசேனர்‌ எண்ணினார்‌. 
அவர்‌ உடல்‌ அச்சத்தில்‌ சிலிர்த்துக்கொண்டே இருந்தது. 
அவர்களை வழிகாட்டி அழைத்துச்சென்ற ஒற்றன்‌ 
அம்மலைப்பகுதியை நன்கறிந்தவன்‌. ஆயினும்‌ 
அவர்கள்‌ நடுங்கிக்கொண்டிருந்தனர்‌. “இந்தக்காட்டில்‌ 
பாதைகளே இல்லையா?” என்றார்‌ பிரசேனர்‌. “நாம்‌ 
பாதையில்தான்‌ செல்கிறோம்‌ அரசே. ஆனால்‌ இங்கு 
பாதை விழியாலறியப்படுவதல்ல, மூக்கால்‌ 
உணரப்படுவது” என்றான்‌ ஒற்றன்‌. 


ஊஷர குலத்தலைவர்‌ சிருங்ககாலரை ஒற்றர்கள்‌ 
வழியாக அணுகுவதற்கே பலவார கால முயற்சி 


தேவைப்பட்டது. ஊஷரகுலத்தின்‌ மூத்தோரவையில்‌ 
அனைவருமே நிலமக்களின்‌ உறவை முழுமையாகவே 
விலக்க விழைபவர்கள்‌ என்றான்‌ ஒற்றன்‌. 
சிருங்ககாலரும்‌ அவரது இருமைந்தர்களான கலிகனும்‌ 
மோதனும்‌ மட்டுமே யாதவர்நட்பை விழைந்தனர்‌. தங்கள்‌ 
குலத்தின்‌ மூத்தோரவையில்‌ பேச்சுவாக்கில்‌ 
யமுனைக்கரையில்‌ ஒரு வணிகமுனையை 
அமைப்பதைப்பற்றி சிருங்ககாலர்‌ சொன்னதுமே 
விற்களுடனும்‌ வேல்களுடனும்‌ குடிமூத்தார்‌ எழுந்து 
நின்று கைநீட்டிக்‌ கூச்சலிட்டு வசைமொழியத்‌ 
தொடங்கினர்‌. “நாம்‌ உண்டு கழித்த நீராலானது யமுனை. 
நமது கழிவில்‌ நாமே கால்நனைக்க விழைகிறோம்‌. நம்‌ 
குலதெய்வங்களை இழிவுசெய்கிறோம்‌. அவர்களின்‌ நச்சு 
இக்காடெங்கும்‌ நிறைந்திருக்கிறது என்பதை மறவாதீர்‌. 
நம்‌ குழவிகள்‌ விழியடங்கி மண்மறையும்‌. நம்‌ இல்லங்கள்‌ 
மேல்‌ நெருப்பு ஏறும்‌. நாம்‌ நடக்கும்‌ பாதையில்‌ நாகம்‌ 
படுத்திருக்கும்‌” என்று முதற்பூசகர்‌ சொன்னார்‌. 
ஹரிணபதத்தின்‌ ஒற்றர்கள்‌ மீண்டும்‌ மீண்டும்‌ சென்று 
வந்தனர்‌. ஊஷரர்‌ எவருக்குமே எழுத்துமொழி 
தெரியாதென்பதனால்‌ நேரடியாக சொல்லனுப்பமுடியாது. 
சொல்லியனுப்பப்பட்ட வார்த்தைகளைவிட 
பரிசுப்பொருட்கள்‌ மேலும்‌ பயனளிக்கின்றன என்று 
பிரசேனர்‌ நான்காவது தூதுக்குப்பின்புதான்‌ 
கண்டுகொண்டார்‌. பரிசுப்பொருட்களில்‌ யவனமது மிக 
விரும்பப்படுகிறது என்றும்‌. 


பன்னிரண்டு தூதுக்குப்பின்‌ அவர்களே யவனமதுவை 
கோரி தங்கள்‌ தூதனை அனுப்பத்‌ தொடங்கினர்‌. 
சிருங்ககாலர்‌ யவனமதுவை தங்கள்‌ குடிச்சபையில்‌ 
மூத்தாருக்கு ஊனுணவுடனும்‌ தேனுணவுடனும்‌ 
இணைத்து அளித்தார்‌. யவனமதுவில்‌ உறைந்த 
மும்முனை வேல்‌ ஏந்திய நீலவிழிகள்‌ கொண்ட 
யவனநாட்டுத்‌ தேவன்‌ அவர்களை வென்றான்‌. அதை 
அருந்தும்போது நீலம்‌ விரிந்த நீர்வெளி 
கண்ணுக்குத்தெரிவதாக முதுபூசகர்‌ சொன்னார்‌. 
அதன்மேல்‌ செந்நிறச்‌ சிறகுகளை விரித்துச்செல்லும்‌ 
கலங்களை அவர்‌ கண்டார்‌. செந்தழலையே தாடியாகக்‌ 
கொண்ட முதியவர்களை. அவர்கள்‌ பச்சைநிற 
விழிகளை. “அவர்களின்‌ கனவு இந்த மதுவில்‌ 
வாழ்கிறது” என்றார்‌. கனவுநீர்‌ என அதை அழைத்தனர்‌. 
அதற்காக ஒவ்வொருநாளும்‌ சிருங்ககாலரின்‌ 
இல்லத்திற்கு முன்‌ வந்து நின்றனர்‌. ஆவணிமாதம்‌ 
முழுநிலவுநாளில்‌ காட்டுக்குள்‌ கூடிய ஊஷரர்களின்‌ 
குடிமூத்தார்‌ அவைக்கூடலுக்கு வந்து அவர்களின்‌ 


கதிர்தெய்வத்தைத்‌ தொழுவதற்கான அழைப்பு 
பிரசேனருக்கு அனுப்பப்பட்டது. ஆனால்‌ 
அவ்வழைப்பை பிற மலைக்குடியினர்‌ 
அறியவேண்டியதில்லை என்று சிருங்ககாலர்‌ சொன்னார்‌. 
கதிர்தெய்வத்தின்‌ அருள்‌ பிரசேனருக்கு இருக்கும்‌ 
என்றால்‌ அவரை குடிச்சபை ஏற்கக்கூடும்‌. அதன்பின்‌ 
அவரை ஊஷரர்‌ தமராக ஏற்று படையிணைவுக்கும்‌ 
வணிகஉறவுக்கும்‌ ஒப்பக்கூடும்‌. அவ்வொப்புதல்‌ 
நிகழ்ந்தபின்னரே அதை பிற கானகத்தார்‌ 
அறியவேண்டும்‌. 


அப்படையுடன்‌ சென்று நான்கு கானகக்‌ குலங்களை 
வெல்ல முடியும்‌ என்றார்‌ சிருங்ககாலர்‌. தசமுகர்களிடம்‌ 
கலிகனும்‌ மோதனும்‌ முன்னரே பேசத்‌ 
தொடங்கியிருந்தனர்‌. கனவுநீர்‌ அவர்களை 
வென்றிருந்தது. சியாமரையும்‌ பிங்கலரையும்‌ படைகாட்டி 
அச்சுறுத்தி எளிதில்‌ இணைக்கமுடியும்‌. யாதவரின்‌ 
படையும்‌ கலங்கள்கொண்டுவரும்‌ அம்புகளும்‌ இருந்தால்‌ 
கன்னரையும்‌ கராளரையும்‌ வெல்லமுடியும்‌. அறுவரும்‌ 
இணைந்தபின்‌ ஜாம்பவர்கள்‌ எதிர்நிற்கமுடியாதொழிவர்‌. 
“அவர்களின்‌ காடு பாலுக்குள்‌ உறைந்த நெய்‌ போல 
காட்டுக்குள்‌ உள்ள அடர்வு. அங்கே மழைத்தெய்வம்‌ 
நின்றிருக்கிறது. அவள்‌ நீல ஆடையின்‌ சுருளுக்குள்‌ 
வாழ்பவர்கள்‌ அவர்கள்‌. கரடிமுகம்‌ கொண்ட 
கொடியவர்கள்‌. காட்டின்‌ ஆழத்தில்‌ அவர்கள்‌ என்றும்‌ 
கனவுக்குள்‌ வாழும்‌ வஞ்சத்தெய்வம்போல்‌ 
இருந்துகொண்டுதான்‌ இருப்பார்க்ள்‌. ஆனால்‌ நாம்‌ 
காட்டுக்குள்‌ கோட்டைகளைக்‌ கட்டி யமுனைவழியாக 
வரும்‌ படைக்கலங்களை அங்கே நிறுத்தினால்‌ காலம்‌ 
செல்லச்செல்ல அவர்களை வென்று புறம்காணமுடியும்‌” 
என்றார்‌. 


கிளம்பும்போது அரசரில்லத்தின்‌ பெருங்கூடத்தில்‌ 
பீடத்திலமர்ந்திருந்த சத்ராஜித்தை குனிந்து தாள்தொட்டு 
வணங்கினார்‌ பிரசேனர்‌. மதுமயக்கால்‌ அடைத்த 
குரலுடன்‌ “வென்றுவருக இளையோனே” என்றார்‌ 
சத்ராஜித்‌. “செல்லும்‌ வழி கடினமானது. ஆழ்கானகத்தில்‌ 
நுழையும்‌ முதல்‌ யாதவன்‌ நீ. காட்டுமக்கள்‌ கரந்துதாக்கும்‌ 
வஞ்சம்‌ நிறைந்தவர்கள்‌ என்பது நம்‌ மூதாதையர்‌ சொல்‌. 
மலைமக்களின்‌ சொற்களை ஒருபோதும்‌ முதல்மதிப்புக்கு 
கொள்ளாதே. நான்கும்‌ எண்ணி நன்று தேர்ந்து துணிக!” 
பிரசேனர்‌ “என்‌ நெஞ்சு சொல்கிறது, இம்முறை 
வெல்வோம்‌ என?” என்றார்‌. “ஊஷரரின்‌ பொருள்‌ 
விழைவு நமக்கு உதவும்‌ விசை. அவர்களை 
அணுக்கராக்கினோம்‌ என்றால்‌ நாம்‌ காட்டை 


வென்றவர்களாவோம்‌. மூத்தவரே, இந்த மலைக்குடிகள்‌ 
அறுவரும்‌ நம்முடனிருக்க காட்டுக்குள்‌ ஏழு 
கோட்டைகளையும்‌ அமைத்துவிட்டோம்‌ என்றால்‌ நாம்‌ 
துவாரகைக்கோ மதுரைக்கோ அடிகொள்ள 
வேண்டியதில்லை. ஒருதலைமுறைக்காலம்‌ தலைதாழாது 
நின்றுவிட்டோம்‌ என்றால்‌ நாமே ஒரு முடியரசாக 
ஆகமுடியும்‌.” 


சத்ராஜித்‌ புன்னகைத்து “மீண்டும்‌ கனவு காண்கிறாய்‌ 
இளையோனே” என்றார்‌. பிரசேனர்‌ சற்றே நாணிய 
முகத்துடன்‌ “ஆம்‌, என்‌ உள்ளம்‌ கனவுகளால்‌ 
நிறைந்துள்ளது மூத்தவரே. பாரதவர்ஷத்தின்‌ 
தலைமகனாக நீங்கள்‌ அமரவிருக்கும்‌ அரியணையை 
எண்ணியே நான்‌ ஒவ்வொரு நாளும்‌ விழித்தெழுகிறேன்‌. 
சொல்தேரா வயதில்‌ என்‌ நெஞ்சில்‌ ஊறிய எண்ணம்‌ அது. 
அதிலிருந்து நான்‌ விடுபட்டதேயில்லை” என்றார்‌. 
சத்ராஜித்‌ சிரித்தபடி அவர்‌ தோளில்‌ தட்டி “நன்று, 
அக்கனவுகள்‌ உன்னை இட்டுச்செல்லட்டும்‌” என்றார்‌. 
அவர்‌ திரும்பிநோக்க ஏவலன்‌ பொற்பேழைக்குள்‌ 
செம்பட்டில்‌ வைக்கப்பட்ட சியமந்தகமணியை 
கொண்டுவந்து நீட்டினான்‌. அவர்‌ அதை வாங்கி 
பொற்சங்கிலியில்‌ கோர்த்த நீள்வட்டப்‌ பதக்கத்தின்‌ 
நடுவே பொறிக்கப்பட்ட இளநீல மணியை தன்‌ முன்‌ 
தூக்கி நோக்கி “சூரியனின்‌ விழி” என்றார்‌. “இதன்‌ 
வழியாக நம்மை அவன்‌ எப்போதும்‌ 
நோக்கிக்கொண்டிருக்கிறான்‌ என்று தந்தை சொல்வார்‌. 
இதனூடாக நாம்‌ அவனையும்‌ நோக்கமுடியும்‌, ஆனால்‌ 
அக்கணத்தை அவனே முடிவுசெய்யவேண்டும்‌ என்பார்‌. 
இன்றுவரை நான்‌ அவனை நோக்கியதில்லை” என்றபின்‌ 
அதை பிரசேனரின்‌ கழுத்தில்‌ அணிவித்து “நம்‌ குலம்‌ 
புரக்கும்‌ இளங்கதிர்‌ உன்னுடன்‌ இருக்கட்டும்‌” என்றார்‌. 
பிரசேனர்‌ “மூத்தவரே, இது...” என்று தயங்கினார்‌. “இது 
என்னுடையதென்றால்‌ உன்னுடையதும்‌ அல்லவா?” 
என்றார்‌ சத்ராஜித்‌. “அணிந்துகொள்‌. சூரியவிழியுடன்‌ 
உன்னை அவர்கள்‌ பார்க்கட்டும்‌.” பிரசேனர்‌ நடுங்கும்‌ 
விரல்களுடன்‌ உடனே அதை கழற்றப்போக சத்ராஜித்‌ 
அவர்‌ கையைப்பிழித்தார்‌. “காட்டுக்குள்‌ செல்வதுவரை 
இதை அணிந்துகொள்‌. இது உன்‌ மார்புக்கு இத்தனை 
அழகூட்டுமென நான்‌ இதுவரை அறிந்ததில்லை.” 
பிரசேனர்‌ தத்தளிப்புடன்‌ “மூத்தவரே, நம்‌ குடிநெறிப்படி 
சியமந்தகத்தை மூத்தவர்‌ மட்டுமே அணியவேண்டும்‌...” 
என்றார்‌. சத்ராஜித்‌ “அதற்கென்ன, நான்‌ உன்னை 
மூத்தவனாக கொள்கிறேன்‌” என்றார்‌. “வேண்டாம்‌ 
மூத்தவரே, குடிமூத்தார்‌ எவரேனும்‌ இதைக்‌ கண்டால்‌ 


அறப்பிழையென ஆகும்‌...” என்று பிரசேனர்‌ தவித்தார்‌. 
“இளையவனே, அனைவரும்‌ அறிந்த ஒன்றுண்டு” 
என்றார்‌ சத்ராஜித்‌. கைகள்‌ நடுங்க “மூத்தவரே...” என்றார்‌ 
பிரசேனர்‌. “மிக இளமையில்‌ ஒருமுறை தந்தை 
அறியாமல்‌ நீ இந்த மணியை எடுத்து உன்‌ மார்பில்‌ 
அணிந்துகொண்டு காட்டுக்குள்‌ ஓடிவிட்டாய்‌. உன்னை 
பகல்முழுக்கத்‌ தேடி மலைக்குகை ஒன்றுக்குள்‌ 
கண்டுகொண்டோம்‌. அங்கே இந்த மணியை 
நெஞ்சோடணைத்துக்கொண்டு பதுங்கி இருந்தாய்‌.” 


பிரசேனர்‌ “ஆம்‌, நினைவுகூர்கிறேன்‌. அதன்பொருட்டு 
எந்தை எனக்கு நூறு பிரம்படிகளை அளித்தார்‌. 
ஒருமாதம்‌ ஊன்விலக்கு நோன்பிருக்க ஆணையிட்டார்‌” 
என்றார்‌. “இளையோனே, அன்று நான்‌ என்‌ தந்தையிடம்‌ 
சொன்னேன்‌, நான்‌ இளையோனாக ஆகிறேன்‌. 
சியமந்தகத்தை அவனுக்கே அளித்துவிடுங்கள்‌ என்று. 
தந்தை பிரம்பை ஓங்கியபடி நீ இளையோனாகவேண்டும்‌ 
என்றால்‌ தெய்வங்களே அதை முடிவுசெய்திருக்கும்‌ மூடா 
என்றார்‌.” சத்ராஜித்‌ புன்னகைத்து “இன்று 
தெய்வங்களின்‌ ஆணை இது என்று கொள்கிறேன்‌. நீ 
இந்த மணியை அணியாமல்‌ உன்னை மலைக்குடிகள்‌ 
ஏற்கமாட்டார்கள்‌ என்று நம்‌ குடிகளிடமும்‌ மூத்தாரிடமும்‌ 
சொல்கிறேன்‌. அவர்களுக்கு மறு சொல்‌ இருக்காது” 
என்றார்‌. பிரசேனர்‌ “மூத்தவரே, ஆனால்‌...” என்றார்‌. “அது 
பொய்யும்‌ அல்ல இளையோனே, நீ இதை 
அணிந்துகொண்டு அவர்களின்‌ அவையில்‌ அமர்ந்தால்‌ 
மட்டுமே உன்னை கதிர்குலத்து அரசன்‌ என்று 
மலைக்குடிகள்‌ ஏற்பார்கள்‌. வேறு வழியே இல்லை.” 


பிரசேனர்‌ சியமந்தகத்தை மெல்ல தொட்டார்‌. 
குளிர்ந்திருந்தது. அதைப்‌ பிடித்து தன்‌ நெஞ்சில்‌ 
அமைத்தார்‌. இதயத்தில்‌ ஒரு விழி திறந்ததுபோல. “உன்‌ 
நெஞ்சுக்கு மிகப்பொருத்தமாக உள்ளது இளையோனே. 
அந்த மணி சென்றமையும்‌ பொற்பதக்கக்‌ குழி ஒன்று உன்‌ 
உள்ளத்தில்‌ உள்ளது என்று எண்ணுகிறேன்‌” என்றார்‌ 
சத்ராஜித்‌. பிரசேனர்‌ பெருமூச்சுவிட “நலம்‌ சூழ்க! நம்‌ 
மூதன்னையரும்‌ நீத்தோரும்‌ உன்‌ மேல்‌ 
அருள்பொழியட்டும்‌” என்று சத்ராஜித்‌ மீண்டும்‌ 
வாழ்த்தினார்‌. சியமந்தக மணியை அணிந்த பிரசேனரின்‌ 
தோளை அணைத்தபடி சத்ராஜித்‌ அரசரில்லத்தின்‌ 
வெளிமுற்றத்துக்கு வந்தபோது அங்கே கூடியிருந்த 
யாதவகுலழூத்தார்‌ திகைத்தனர்‌. மூத்தபூசகர்‌ ஏதோ 
சொல்ல வாயெடுக்க சத்ராஜித்‌ “மூத்தோரே, நம்‌ 
குடிமுதல்வனாக இந்த மணிசூடிச்சென்றாலொழிய 
மலைக்குடிகள்‌ இளையவனை ஏற்க மாட்டார்கள்‌. நாம்‌ 


அனுப்பும்‌ தூதையும்‌ ஒப்பமாட்டார்கள்‌ என்றறிக!” 
என்றார்‌. குடிமூத்தார்‌ ஒருவரை ஒருவர்‌ நோக்க இளைஞர்‌ 
ஒருவர்‌ “ஆம்‌, அதுவே உண்மை” என்றார்‌. தயக்கத்துடன்‌ 
அந்தகக்குடியினர்‌ தங்கள்‌ வளைதடிகளைத்‌ தூக்கி 
சு எழுப்பினர்‌. குலப்பூசகர்‌ முன்னால்‌ வந்து 
பிரசேனரின்‌ நெற்றிமேல்‌ தங்கள்‌ கைகளை வைத்து 
தெய்வங்களின்‌ சொல்லை வழங்கினர்‌. “கதிரவன்‌ 
வெற்றிபெற்றாகவேண்டும்‌ குலத்தவரே. இளையோன்‌ 
நற்செய்தியுடன்‌ மட்டுமே வருவான்‌ என்றறிக!” என்றார்‌ 
சத்ராஜித்‌. “ஆம்‌ ஆம்‌ ஆம்‌” என்றனர்‌ அந்தகர்‌. 


காடு அவர்களை சுழற்றிச்‌ சுழற்றி உள்ளிழுத்தது. 
பகலொளி முழுமையாகவே மறைந்து பசுமையே 
இருளாக சூழ்ந்துகொண்டது. காடு என்பது 
இலைத்தழைப்பு என பிரசேனர்‌ எண்ணியிருந்தார்‌. 
கிளைச்செறிவு என முதல்நாளில்‌ அறிந்தார்‌. 
இலைப்பெருக்கு என அன்றுமாலைக்குள்‌ உணர்ந்தார்‌. 
உள்ளே செல்லும்தோறும்‌ அது வேர்க்குவை என்று 
தெளிந்தார்‌. பல்லாயிரம்‌ கோடி நரம்புகளால்‌ பற்றி 
இறுக்கப்பட்டிருந்தது மண்‌. வேர்களிலிருந்து எழுந்த 
முளைகளே செடிகளும்‌ மரங்களும்‌ கிளைகளும்‌ 
இலைகளுமாக இருந்தன. விடிவது முதல்‌ இருள்வது 
வரை நாள்‌ முழுக்க நடந்தும்‌ இரண்டுகாதம்கூட 
கடக்கமுடியவில்லை. அந்தியில்‌ வேங்கைமரம்‌ ஒன்றின்‌ 
கவர்மேல்‌ கட்டப்பட்ட பரண்வீட்டில்‌ கீழே மூட்டப்பட்ட 
அனலின்‌ வெம்மையை அறிந்தபடி உடலொடுக்கி 
மரவுரிக்குள்‌ அமர்ந்து உறங்கினர்‌. மறுநாள்‌ இளவெயில்‌ 
பச்சைக்குழாய்களாக காட்டுக்குள்‌ இறங்கி தூண்களென 
ஊன்றி எழுந்த பச்சைப்பளிங்கு மாளிகைக்குள்‌ சருகில்‌ 
பொன்னென பாறையில்‌ வெள்ளியென இலைகளில்‌ 
மரகதம்‌ என விழுந்துகிடந்த காசுகளின்‌ மேல்‌ 
கால்வைத்து நடந்தனர்‌. 


கிளம்பும்போதிருந்த நம்பிக்கையை காட்டுக்குள்‌ 
நுழைந்ததுமே பிரசேனர்‌ இழந்தார்‌. அறியாத ஆழம்‌. 
அறிந்திராத மக்கள்‌. ஒவ்வொரு முறையும்‌ வெற்றுக்‌ 
கற்பனையை வளர்த்துக்கொண்டு எண்ணாமல்‌ 
துணிகிறோம்‌ என்று நினைத்துக்கொண்டார்‌. செலுத்தும்‌ 
விசையென்றிருப்பது ஆணவமே என அவர்‌ 
உள்ளறிந்திருந்தார்‌. ஒவ்வொரு பிழையும்‌ மேலும்‌ 
பிழைகளை நோக்கி செலுத்துகிறது. பிழைகளை 
ஒப்புக்கொள்ளமுடியாத உளநிலையால்‌ மேலும்‌ 
பிழைகள்‌. துயில்கலையும்‌ இரவுகளில்‌ இருளின்‌ 
தனிமையில்‌ அதை எண்ணி பெரூமூச்சுடன்‌ 
புரண்டுபுரண்டு படுப்பார்‌. எண்ணிச்‌ சலித்து ஒரு 


கணத்தில்‌ “ஆம்‌, அவ்வாறுதான்‌ செய்தேன்‌, 
அதற்கென்ன?” என்ற வீம்பை அடைவார்‌. “அரசுசூழ்தல்‌ 
என்பது பிழைகளும்‌ கலந்ததே. அனைத்துப்‌ 
பிழைகளையும்‌ இறுதிவெற்றி நிகர்‌ செய்துவிடும்‌” என்று 
சொல்லிக்கொள்வார்‌. “இறுதிவெற்றி!” அச்சொல்‌ மாயம்‌ 
கொண்டது. இனிய மதுவைப்போல்‌ உளமயக்களிப்பது. 
அதை சொல்லிச்‌ சொல்லி உயிர்கொடுக்கமுடியும்‌. 
விழிசுடரும்‌ தெய்வம்‌ போல அது எழுந்து வந்து 
கைநீட்டும்‌. அழைத்துச்சென்று அத்தனை 
சிக்கல்களுக்கும்‌ வெளியே ஒளிமிக்க மேடை ஒன்றின்‌ 
மேல்‌ கொண்டு நிறுத்தும்‌. அங்கே நின்றிருக்கையில்‌ 
அனைத்தும்‌ எளிதாகிவிட்டிருக்கும்‌. இறுதிவெற்றி 
என்பது மிக அருகே மிகத்தெளிவாகத்‌ தெரியும்‌. 
அவருக்குரியது என முன்னரே முடிவானது. 


நெஞ்சைச்‌ சுற்றிக்கட்டிய தோலுறைக்குள்‌ சியமந்தகம்‌ 
இருந்தது. ஒவ்வொரு எண்ணத்துடனும்‌ அதன்‌ இருப்பும்‌ 
சேர்ந்துகொண்டது. அவரில்‌ ஏறி சியமந்தகமே 
காட்டுக்குள்‌ செல்வதுபோல தோன்றியது. இரவில்‌ 
காட்டுக்குள்‌ பரண்மேல்‌ அமர்ந்திருக்கையில்‌ சியமந்தக 
மணியை எடுத்து நோக்கி தன்‌ நம்பிக்கையை 
மீட்டுக்கொள்ள முயன்றார்‌. மின்னும்‌ 
ஒற்றைக்கருவிழியை நோக்கி வினவினார்‌ “என்‌ 
குலதெய்வமே, என்னை அறிவாயா? ஏன்‌ நான்‌ 
அலைக்கழிகிறேன்‌? ஏன்‌ அமைதியற்றிருக்கிறேன்‌? என்‌ 
தேவனே, ஏன்‌ ஒவ்வொருமுறையும்‌ 
நிறைவின்மைக்குமேல்‌ சென்று 
விழுந்துகொண்டிருக்கிறேன்‌?' விளங்காத சொல்‌ ஒன்று 
திகழ அவ்விழி அவரை உறுத்து நோக்கியது. “என்னை 
அறிகிறாய்‌ என்‌ இறைவனே, நான்‌ உன்னை அறிவ 
எப்போது?” பெருமூச்சுடன்‌ அதைவிட்டு விழிவிலக்கி 
காட்டை நோக்கினார்‌. அப்போது உடலில்‌ அதன்‌ 
நோக்கின்‌ கூர்மையை உணரமுடிந்தது. நோய்கொண்ட 
பசு என மெய்சிலிர்த்தபடியே இருந்தது. அதன்‌ கூர்மை 
கூடிக்கூடி வந்து ஒரு சொல்லென கனிந்துவிட்டதென்று 
தோன்றும்‌ கணம்‌ திரும்பிப்பார்க்கையில்‌ அது 
அணைந்து வெற்றொளி கொண்டிருந்தது. 
விழிமட்டுமேயான தந்தை. விழியாகி வந்த பேரன்பு. 
விழியொளி மட்டுமேயான நகைப்பு. விழியென்றான 
நஞ்சு. “எந்தையே, என்னை அறிந்தவன்‌ நீ. சொல்‌, நான்‌ 
யார்‌?” 


சலிப்புடன்‌ மீண்டும்‌ அதை பேழையிலிட்டு 


படுத்துக்கொண்டார்‌. இந்திரநீலம்‌ விளங்கும்‌ ஒரு 
மலைச்சரிவில்‌ நடந்துகொண்டிருந்தார்‌. வானில்‌ 


குளிர்ந்த மெல்லொளியுடன்‌ சுடரென 
திகழ்ந்துகொண்டிருந்தது சூரியனல்ல சியமந்தகம்‌. 
நிழல்களற்ற ஒளி. ஓசைகளற்ற காடு. பின்னிப்பின்னி 
புழுக்குவைகளாக நாகச்செறிவாக 
மலைப்பாம்புத்தொகைகளாக நிலமென்றான வேர்களில்‌ 
கால்தடுமாறி நடந்து நடந்து விழுந்து எழுந்து 
சென்றுகொண்டிருந்தார்‌. குதிரைக்குளம்பு விலகிவிலகிச்‌ 
சென்றது. பசித்த ஓநாய்க்கூட்டம்‌ போல ஓசையற்ற 
காலடிகளுடன்‌ காடு அவரை சூழ்ந்துகொண்டிருப்பதை 
அவர்‌ அறிந்திருந்தாலும்‌ குதிரைக்குளம்பிலிருந்து 
விழிநீக்க முடியவில்லை. சென்று சென்று ஒரு கணத்தில்‌ 
குதிரைக்குளம்பு முழுமையாகவே புதைந்து மறைந்ததை 
அறிந்து திகைத்து நின்ற கணத்தில்தான்‌ சிலந்தி வலை 
என காடு தன்னை வளைத்துக்கொண்டுவிட்டதை 
கண்டார்‌. 


சொல்லிழந்து விழிமட்டுமே என்றாகி நின்றார்‌. 
நச்சுவெளியென கொந்தளித்த காட்டின்‌ கிழக்கில்‌ 
இலைநுனிநீர்த்துளி என கனிந்து உருக்கொள்வது 
என்ன என்று பார்த்தார்‌. நீலம்‌ திரண்டு மெல்ல 
ஒளிகொண்டது. வலைமுனையிலிருந்து இரையை 
அணுகும்‌ சிலந்தி. பொன்னிறமாகியது. பூமயிர்‌ 
சிலிர்த்தது. அரியதோர்‌ அணிநகை என நுணுக்க 
அழகுகொண்டது. அணுக அணுக தெளிந்து வந்தது, 
அது பிடரிசிலிர்த்த ஒரு சிம்மம்‌. அச்சம்‌ கால்களை 
குளிர்ந்து எடைகொள்ளச்செய்தாலும்‌ அகம்‌ எழுந்த 
விசை ஒன்றால்‌ முன்செலுத்தப்பட்டார்‌. மேலும்‌ அருகே 
சென்றபோது அது பொற்தழலென தாழூயும்‌ குழலும்‌ 
பெருகி காற்றில்‌ பிசிறி நிற்க இடையில்‌ கைவைத்து 
மின்னும்‌ கனல்விழிகளுடன்‌ நின்றிருக்கும்‌ இளமுனிவர்‌ 
என தெளிந்தார்‌. 


அருகே சென்றதும்‌ சிம்மர்‌ திரும்பி பிரசேனரை 
நோக்கினார்‌. “நெடுநாள்‌ பயணம்‌” என்றார்‌. “ஆம்‌, 
செந்தழல்வடிவரே. நெடுநாள்‌” என்றார்‌ பிரசேனர்‌. “நத்தை 
தன்‌ ஓடை என விழைவு மானுடனை 
கொண்டுசெல்கிறது” என்றார்‌ அவர்‌. பிரசேனர்‌ அவரை 
நோக்கி நின்றார்‌. “நெடுந்தொலைவு வந்துவிட்டாய்‌...” 
என்றார்‌ அவர்‌ மீண்டும்‌. “தொலைவு எப்போதுமே இடர்‌ 
மிக்கது. ஒர்க்‌ அது கணம்தோறும்‌ 
பெரிதாக்கிக்கொண்டே செல்கிறது.” பிரசேனர்‌ “நான்‌ 
திரும்ப முடியாதா?” என்றார்‌. “விழைவிலிருந்து 
திரும்பியவர்களை முன்பு அறிந்திருக்கிறாயா?” என்றார்‌ 
அவர்‌. “இல்லை.” அவரது புன்னகை பெரிதாகியபோது 
வாயின்‌ இருபக்கமும்‌ இரு கோரைப்பற்களை கண்டார்‌. 


நாக்கு குருதியாலானதுபோல அசைந்தது. 
“மலையுச்சியில்‌ நான்‌ யோகத்தில்‌ அமர்ந்த குகை” 
என்றார்‌ அவர்‌. “அந்த மணியை நீ நெஞ்சில்‌ அணிந்த 
கணத்தில்‌ மலையிலிருந்து இறங்கத்‌ தொடங்கினேன்‌.” 
பிரசேனர்‌ தலைவணங்கி “தங்கள்‌ அடியவன்‌” என்றார்‌. 


“அமர்ந்துகொள்‌, இது நீ என்னைக்‌ காணும்‌ கணம்‌” 
என்றார்‌ முனிவர்‌. பிரசேனர்‌ நடுங்கும்‌ உடலுடன்‌ 
அவர்முன்‌ சென்று சியமந்தகத்தை 
நெஞ்சோடணைத்தபடி விழிகளை மூடி அமர்ந்தார்‌. 
சிம்மர்‌ தன்‌ இருகைகளையும்‌ விரித்தபோது மின்னும்‌ 
குறுவாட்களென உகிர்கள்‌ பிதுங்கி வந்தன. “விழைவு 
ஓடும்‌ குருதி என வெம்மைகொண்டது ஏதுமில்லை” 
என்று அவர்‌ சொன்னார்‌. அவரது மூச்சை தன்‌ உடலில்‌ 
பிரசேனர்‌ அறிந்தார்‌. “ஆணவம்‌ அதில்‌ கொழுநெய்ச்‌ 
சுவையாகிறது. இனியது, சீறி எழுவது, குமிழியிடுவது.” 
அவரது தாடியின்‌ மயிர்ச்செறிவு பிரசேனரை 
மூடிக்கொண்டது. “முன்பொருமுறை இத்தகைய 
நறுங்குருதியை உண்டேன்‌...” என்று அவர்‌ சொன்னதை 
பிரசேனர்‌ தன்‌ உள்ளத்தால்‌ கேட்டார்‌. கண்களை 
மூடிக்கொண்டிருந்தபோதும்‌ அவரது விழிகளை மிக 
அண்மையில்‌ காணமுடிந்தது. சியமந்தகமே விழியாக 
அவரை நோக்கிக்கொண்டிருக்கிறோம்‌ என அறிந்தார்‌. 


மிகமிக அப்பால்‌ இருந்தன விழிகள்‌. ஆயிரம்கோடி 
காதத்துக்கு அகலே இரு விண்மீன்களென சுடர்ந்தன. 
மாலையொளி விரிந்த முகில்கள்‌ சூழ வானில்‌ நின்றன. 
இடியோசை போல சிம்மக்குரல்‌ எழுந்தது. கீழ்வான்‌ 
சரிவில்‌ அது முழங்கி முழங்கிச்சென்றது. செல்லம்‌ 
கொஞ்சும்‌ குழந்தையை அன்னை என அவரை அள்ளி 
மடியில்‌ விரித்தார்‌ சிம்மர்‌. உகிர்கள்‌ குளிர்ந்த மெல்லிய 
இறகுகள்‌ போல தன்‌ உடல்மேல்‌ பதிவதை பிரசேனர்‌ 
உணர்ந்தார்‌. மெல்லக்‌ கவ்வி குருளையை 
கொண்டுசெல்லும்‌ அன்னைப்புலி என அவர்‌ மேல்‌ 
பற்கள்‌ பதிந்தன. முல்லைமலர்‌ நிரை போன்ற மென்‌ 
பற்கள்‌. அவருக்கு மட்டுமேயான குரல்‌ ஒன்று சொன்னது 
அனைத்தறங்களையும்‌ கைவிடுக! என்னையே 
அடைக்கலம்‌ கொள்க! 

மன்றுகூடியிருந்ததை பாமை அறியவில்லை. அவள்‌ தன்‌ 
இளங்கன்றுகளுடன்‌ குறுங்காட்டில்‌ இருந்தாள்‌. பூத்த 
நீலக்கடம்பின்‌ அடியில்‌ அமர்ந்து பசுமைவழிந்து 
சரிந்துசென்று ஒளியென ஓடிய சிற்றோடையில்‌ 
நாணல்களாக மாறி கரைசமைப்பதை, காற்றிலாடும்‌ 
அவற்றின்‌ வெண்ணுரைக்கொத்துப்‌ பூக்களை, 
அவற்றிலிருந்து எழுந்து நீரில்‌ பாய்ந்து சிறகு நனைத்து 
உதறிக்கொண்டு எழுந்து சுழன்று வந்தமரும்‌ 
சாம்பல்நிறமான சிறுசிட்டுகளை 
நோக்கிக்கொண்டிருந்தாள்‌. அருகே நின்ற அவளுடைய 
செல்லப்பசுவாகிய சியாமையின்‌ கரிய தோல்‌ 
நீர்ச்சறுக்கிப்பூச்சிகள்‌ பரவிய சுனைநீர்ப்படலம்‌ போல 
அசைந்துகொண்டிருந்தது. வால்‌ குழைந்து குழைந்து 
சுருள காதுகள்‌ முன்குவிந்து பின்மலர குளம்புகளை 
புல்மெத்தைமேல்‌ வைத்து வைத்து முன்னகர்ந்‌ 
மூக்குமடிய கீழ்த்தாடை கூழாங்கற்பற்களுடன்‌ நீண்டு 
அசைய அது புல்‌ கடித்துச்‌ சென்றது. பசு புல்‌ 
கொய்யும்போது எழும்‌ நறுக்கொலியில்‌ உள்ள பசியும்‌ 
சுவையும்‌ ஆயர்கள்‌ அனைவருக்கும்‌ விருப்பமானது. 
குழவி முலைகுடிக்கும்‌ ஓசைக்கு நிகரானது அது என்று 
ஆயர்குடிப்பாணர்‌ சொல்வதுண்டு. பசு கடிக்கும்‌ புல்‌ 
வளர்கிறது. புல்வெளியாக தன்னை விரித்திருக்கும்‌ 
அன்னை மகிழ்ந்து சுருள்‌ விரிந்து அகன்று தன்னை 
காட்டிக்கொண்டிருக்கிறாள்‌ அப்போது. 


ராகினி சிற்றாடை பறக்க குழல்‌ கூத்தாட ஓடிவருவதை 
அவள்‌ சிந்தையின்றி நோக்கி நின்றாள்‌. மூச்சிரைக்க 
அருகே வந்த அவள்‌ குனிந்து முழங்காலில்‌ கைவைத்து 
நின்று “இளவரசி, அங்கே மன்றுகூடியிருக்கிறது. 
அவர்கள்‌ இளைய யாதவரை பழிக்கிறார்கள்‌” என்றாள்‌. 
பாமை நிமிர்ந்து “என்னடி?” என்றாள்‌. “இளையஅரசரின்‌ 
இறப்பை குடிமூத்தார்‌ க... என்று அவள்‌ 
சொல்லத்தொடங்கியதுமே புரிந்துகொண்டு பாமை 
எழுந்து தன்‌ இடையாடையை சீரமைத்து குழல்நீவி 
செருகிக்கொண்டாள்‌. திரும்பி கன்றுகளை நோக்கி 
“இவற்றை நீ பார்த்துக்கொள்ளடி” என்று 
ஆணையிட்டபின்‌ ஆயர்பாடி நோக்கி விரைவின்றி 
நடந்தாள்‌. அவள்‌ செல்வதை ராகினி திகைப்புடன்‌ 


நோக்கி நின்றாள்‌. நீள்குழல்‌ பின்குவைமேல்‌ 
மெல்லத்தொட்டு ஆடியது. இடை வளைந்து குழைய 
சிற்றாடை சூடிய மத்தகம்‌ மெல்ல ததும்ப பொன்னாடை 
விரித்த அரசபாதையில்‌ நடப்பவள்‌ போல, சூழ ஒலிக்கும்‌ 
பல்லாயிரம்‌ தொண்டைகளின்‌ வாழ்த்தொலிகளை 
ஏற்றுக்கொண்டவள்‌ போல, அவள்‌ சென்றாள்‌. ராகினி 
கோலுடன்‌ மரத்தடியில்‌ அமர்ந்து பெருமூச்சுவிட்டாள்‌. 


பாமை ஊர்மன்றுக்கு வந்தபோது அந்தகக்குலத்தின்‌ 
முதற்பூசகர்‌ கிரீஷ்மர்‌ பேசிக்கொண்டிருந்தார்‌. அவருக்கு 
அப்பால்‌ மரவுரி மூடிய பீடத்தில்‌ அமர்ந்த சத்ராஜித்‌ தன்‌ 
கைகளில்‌ தலையை தாங்கியிருந்தார்‌. அவரது விழிகள்‌ 
சேறுவற்றி ஓரம்‌ காய்ந்த சேற்றுக்குழிகள்‌ போலிருந்தன. 
உதடுகள்‌ கரிய அட்டைகள்‌ போல உலர்ந்திருக்க 
தொண்டையில்‌ குரல்முழை ஏறியிறங்கியது. அந்தகர்கள்‌ 
அனைவரும்‌ புலிக்குரல்‌ கேட்ட ஆநிரைகள்‌ போல 
நடுங்கியும்‌ கிளர்ந்தும்‌ நிலையழிந்திருந்தனர்‌. கிரீஷ்மர்‌ 
உரக்க “எந்த ஐயமும்‌ இல்லை. சொல்லப்பட்ட சான்றுகள்‌ 
அனைத்தும்‌ ஒன்றையே சுட்டுகின்றன. 
சியமந்தகத்திற்காக நடந்த கொலை இது. அதை எண்ணி 
காத்திருந்தவர்கள்‌ அடைந்துவிட்டனர்‌. நாம்‌ நம்‌ 
இளையவரை இழந்துவிட்டோம்‌” என்றார்‌. அந்தகர்கள்‌ 
அனைவரும்‌ கைகளில்‌ இருந்த வளைதடிகளைத்‌ தூக்கி 
கூச்சலிட்டனர்‌. “நாம்‌ வெல்லப்படவில்லை, 
வஞ்சிக்கப்பட்டிருக்கிறோம்‌. நம்‌ குலதெய்வம்‌ 
இழிமுறையில்‌ கவரப்பட்டிருக்கிறது. நாம்‌ என்ன 
செய்யப்போகிறோம்‌?” என்றார்‌. 


பிரமதவனத்தின்‌ தலைவரான ஹரிணர்‌ “கிரீஷ்மரே, நாம்‌ 
என்ன செய்யமுடியும்‌? இன்று விருஷ்ணிகள்‌ தனியர்கள்‌ 
அல்ல. யாதவர்கும முழுமையும்‌ அவர்களுடன்‌ 
நின்றிருக்கிறது. துவாரகையோ பேரரசரும்‌ அஞ்சும்‌ 
பெருநகர்‌. நாம்‌ எளிய மலையாதவர்‌” என்றார்‌. 
சிருங்கசிலையின்‌ தலைவர்‌ சத்ரர்‌ “ஆம்‌, நாம்‌ போருக்கு 
எழமுடியாது. நாம்‌ அவர்களிடமிருந்து நமது 
குலமாணிக்கத்தை வென்றெடுக்க வழி ஏதுமில்லை. 
ஆனால்‌ ஒன்றுசெய்யலாம்‌...” அவர்‌ உள்ள எழுச்சியால்‌ 
மேலும்‌ சில அடிகள்‌ முன்னால்‌ வந்து “அந்தகரே, யாதவ 
குடிகளனைத்தும்‌ விருஷ்ணிகளுடன்‌ நின்றிருப்பது 
எதனால்‌? இளைய யாதவன்‌ மீதுள்ள பெருமதிப்பால்‌ 
மட்டுமே. அவனை யாதவர்களின்‌ பேரரசன்‌ என்றும்‌ 
உலகுய்ய வந்த உத்தமன்‌ என்றும்‌ சொல்லிச்‌ சொல்லி 
நிறுவியிருக்கிறார்கள்‌ அவர்களின்‌ பாணர்‌. நாம்‌ அதை 
வெல்வோம்‌. அவன்‌ செய்ததென்ன என்று யாதவர்‌ 
அனைவரும்‌ அறியட்டும்‌... நமது பாணர்‌ நடந்தது என்ன 


என்பதை பாடட்டும்‌” என்றார்‌. 


கிர்ஷ்மர்‌ உரக்க “ஆம்‌, பாடினால்‌ போதாது. அதை நாம்‌ 
நிறுவவேண்டும்‌. யாதவரே, ஒன்று அறியுங்கள்‌. குருதியோ 
கண்ணீரோ கலக்காத சொற்கள்‌ வாழ்வதில்லை. நமது 
பாணன்‌ ஒருவன்‌ அவன்‌ மேல்‌ அறம்‌ பாடட்டும்‌. அவன்‌ 
தன்‌ சொற்களுடன்‌ எரிபுகட்டும்‌. அச்சொற்களும்‌ 
அவனுடன்‌ நின்றெரியவேண்டும்‌. அவை அழியாது. 
காய்ந்தபுல்வெளியில்‌ கனலென விழுந்து பரவும்‌” 
என்றார்‌. அவரது குரலை ஏற்று “ஆம்‌! ஆம்‌!” என்றனர்‌ 
யாதவர்‌. ஒரு பாணன்‌ எழுந்து “நான்‌ சொல்லெடுக்கிறேன்‌ 
. இளையவர்‌ எனக்களித்த ஊனுணவால்‌ என்னுள்‌ 
ஊறிய நெய்‌ சிதையில்‌ எரியட்டும்‌” என்று கூவினான்‌. 
இன்னொரு பாணன்‌ எழுந்து “நான்‌! என்‌ சொற்கள்‌ 
இங்கே எரியட்டும்‌... அவன்‌ மேல்‌ நான்‌ அறச்சொல்‌ 
விடுக்கிறேன்‌!” என்றான்‌. மேலுமிரு பாணர்‌ எழுந்து 
கைதாக்கி “நான்‌! என்‌ சொற்கள்‌!” என்று கூவினர்‌. 
கிரீஷ்மர்‌ “எவர்‌ சொற்கள்‌ நிறையுள்ளவை என நாம்‌ 
முடிவெடுப்போம்‌. யாதவரே, எளியவரின்‌ படைக்கலம்‌ 
என்பது சொல்லே. நம்‌ பழியின்‌ நஞ்சு தடவிய சொல்லை 
அவன்‌ மேல்‌ ஏவுவோம்‌” என்றார்‌. அவை அதை ஏற்று 
குரலெழுப்பியது. 


பாமை அவைபுகுந்தபோது அனைவரும்‌ திரும்பி 
நோக்கினர்‌. அவள்‌ இயல்பாக அவை ஓரத்திற்கு வந்து 
அங்கிருந்த மூங்கில்தூணில்‌ சாய்ந்து கைகளை 
கட்டிக்கொண்டு நின்றாள்‌. மூக்கில்‌ தொங்கிய 
புல்லாக்கின்‌ ஒளித்துளி அவள்‌ இதழ்களில்‌ 
விழுந்தாடியது. கன்னக்குழல்‌ புரி ஒன்று காற்றில்‌ 
நெளிந்தது. ஹரிணர்‌ “தேவி, எங்கள்‌ சொல்லை 
பொறுத்தருளவேண்டும்‌. சியமந்தக மணி 
மறைந்ததைப்பற்றி பேசிக்கொண்டிருக்கிறோம்‌. 
விருஷ்ணிகள்‌ உங்களைத்‌ தேடிவரவில்லை என 
இப்போது அறிந்தோம்‌. அவர்கள்‌ நாடியது எங்கள்‌ 
குலமணியை மட்டுமே. அதை வஞ்சத்தால்‌ 
அடைந்துவிட்டார்கள்‌...” என்றார்‌. சத்ரர்‌ “இளையவரைக்‌ 
கொன்று மணியைக்‌ கவர்ந்தவன்‌ இளைய 
யாதவனேதான்‌ இளவரசி. உறுதியான சான்றுகள்‌ 
வந்துள்ளன?” என்றார்‌. 


பாமை “குலமூத்தாரே, இந்த அவையில்‌ நான்‌ 
அனைத்தையும்‌ கேட்டறிய விழைகிறேன்‌” என்றாள்‌. 
“எங்கள்‌ சொற்கள்‌...” என சிருங்கசிலையின்‌ தலைவர்‌ 
சத்ரர்‌ சொல்லத்தொடங்க “நான்‌ அவற்றை ஏற்கவில்லை” 
என்றாள்‌. அவர்‌ சினத்துடன்‌ “நான்‌ குடிமூத்தவன்‌. 


அவையில்‌ என்னை இழிவுசெய்யும்‌ இச்சொற்களை நான்‌ 
ஒருபோதும்‌ பொறுத்துக்கொள்ள முடியாது...” என்று கூவ 
பாமை தாழ்ந்த குரலில்‌ கூரிய விழிகளுடன்‌ “அவையீரே, 
இங்கு என்‌ கொழுநர்‌ குறித்துச்‌ சொல்லப்பட்ட 
சொற்களுக்காக இதை இக்கணமே எரித்தழிப்பேன்‌” 
என்று சொன்னாள்‌. அவையமர்ந்திருந்தவர்கள்‌ உடல்‌ 
சிலிர்க்க, ஒரு முதியவர்‌ “அன்னையே” என்று 
கைகூப்பினார்‌. ஓரிருவர்‌ “போதும்‌! அன்னை சொல்லே 
போதும்‌!” என்று கூவ ஒரு தனிக்குரல்‌ “போதாது, அவை 
என்பது சான்றுகளுக்கானது. இது ஒன்றும்‌ குலதெய்வம்‌ 
சன்னதம்‌ கொண்டெழும்‌ ஆலயம்‌ அல்ல” என்றது. “ஆம்‌, 
அவையில்‌ சான்றுகள்‌ முன்வைக்கப்படட்டும்‌” என்றார்‌ 
ஹரிணர்‌. 


“என்‌ பொருட்டல்ல, என்‌ கொழுநர்‌ பொருட்டும்‌ அல்ல, 
உங்கள்‌ பொருட்டு இங்குள்ள சான்றுகள்‌ அனைத்தையும்‌ 
கேட்க விழைகிறேன்‌...” என்று அவள்‌ சொன்னாள்‌. 
அச்சொற்கள்‌ அவளிடமிருந்துதான்‌ வருகின்றனவா 
என்று எண்ணத்தக்கவகையில்‌ உணர்வுகள்‌ அற்று 
சித்திரம்போலிருந்தது அவள்‌ முகம்‌. பிரமதவனத்தின்‌ 
ஹரிணர்‌ அவையை திரும்பி நோக்கிவிட்டு “இளவரசி 
அறிய என்ன நிகழ்ந்தது என மீண்டும்‌ சொல்கிறேன்‌” 
என்றார்‌. “ஊஷரகுலத்தவரின்‌ கதிர்வணக்க விழாவில்‌ 
அந்தகர்சார்பில்‌ கலந்துகொள்ள பிரசேனர்‌ அரசரின்‌ 
ஆணையால்‌ அனுப்பப்பட்டார்‌. அவருக்கு சியமந்தக 
மணியை அரசரே மார்பில்‌ அணிவித்து 
வழியனுப்பிவைத்தார்‌. ஊஷரர்‌ நம்மையும்‌ 
கதிர்குலத்தார்‌ என ஏற்கவும்‌ அணுகவும்‌ அது 
வழிவகுக்கும்‌ என நம்பினோம்‌.” அவர்‌ பாமைவை 
பார்த்தபோது அவள்‌ நோக்குகிறாளா என்ற ஐயத்தை 
அடைந்தார்‌. “இளையவர்‌ சிருங்கசிலையின்‌ தலைவர்‌ 
சத்ரரும்‌ நானும்‌ துணைசெல்ல குலப்பூசகர்‌ பத்ரரும்‌ 
பாவகரும்‌ தொடர இரு பாணரும்‌ நூற்றெட்டு 
துணைவீரருமாக கான்புகுந்தார்‌.” 


“நான்குநாட்கள்‌ காட்டுக்குள்‌ சென்றோம்‌. 
அஸ்வபாதமலையின்‌ அடியில்‌ காளநீலத்தின்‌ விளிம்பில்‌ 
அமைந்த கஜத்ரயம்‌ என்னும்‌ மலைப்பாறைக்கு அருகே 
எங்களை ஊஷரர்‌ சந்தித்து மேலே கொண்டுசெல்வதாக 
சொல்லப்பட்டிருந்தது. நான்காம்‌ நாள்‌ கஜத்ரயம்‌ 
அரைநாள்‌ நடையில்‌ இருப்பதாக சொன்னார்கள்‌. 
மாலையில்‌ வரிக்கோங்கு மரத்தின்‌ மேல்‌ கட்டப்பட்ட 
பரண்குடிலில்‌ அந்தியமைந்தோம்‌. பிரசேனர்‌ தங்கிய 
குடிலில்‌ அவருடன்‌ பாணர்‌ இருவரும்‌ நானும்‌ 
சிருங்கசிலையின்‌ தலைவர்‌ சத்ரரும்‌ துணையிருந்தோம்‌. 


இரவு நெடுநேரம்‌ அவர்‌ சியமந்தக மணியை எடுத்து 
நோக்கி நெடுமூச்செறிந்துகொண்டிருப்பதை கண்டோம்‌. 
இருளில்‌ அந்த மணியின்‌ நீல ஒளியில்‌ அவர்‌ முகம்‌ 
விண்ணில்‌ திகழும்‌ முகில்‌ என தெரிவதை மரவுரிக்குள்‌ 
சுருண்டு குளிரில்‌ நடுங்கியபடி நான்‌ 
பார்த்துக்கொண்டிருந்தேன்‌. அவர்‌ அழுகிறார்‌ என்று 
எண்ணினேன்‌. கண்ணுக்குத்தெரியாத எவரிடமோ 
பேசுகிறார்‌ என்று பட்டது.” 


“காலையில்‌ அவரை காணவில்லை” என்றார்‌ 
சிருங்கசிலையின்‌ சத்ரர்‌. “ஹரிணர்‌ எழுப்பிய 
குரலைக்கேட்டுத்தான்‌ நான்‌ விழிதிறந்தேன்‌. குடிலுக்குள்‌ 
பிரசேனர்‌ இல்லை என்றதும்‌ காலைக்கடனுக்காக 
சென்றிருப்பார்‌ என எண்ணினேன்‌. ஆனால்‌ தனியாக 
காட்டுக்குள்‌ செல்லக்கூடாதென்பது எங்கள்‌ நெறி 
என்பதனால்‌ ஏதோ பிழை இருக்கிறது என்று ஹரிணர்‌ 
சொன்னார்‌. வீரர்கள்‌ புல்லை முகர்ந்து பிரசேனர்‌ சென்ற 
பாதையை அறிந்தனர்‌. அதைத்‌ தொடர்ந்து சென்றபோது 
மலைச்சரிவின்‌ இறுதியில்‌ மரக்கூட்டம்‌ சூழ்ந்த 
மென்சதுப்பில்‌ பிரசேனரின்‌ உடலை கண்டோம்‌.” 
சத்ராஜித்‌ தேம்பியமுதபடி தன்‌ கைகளில்‌ முகம்‌ புதைக்க 
அருகே நின்ற கிரீஷ்மர்‌ அவர்‌ தோளை தொட்டார்‌. 
சத்ராஜித்தின்‌ தோள்கள்‌ குலுங்கிக்கொண்டிருந்தன. 
கிர்ஷ்மர்‌ திரும்பி ஏவலனிடம்‌ மது கொண்டுவரும்படி 
ஆணையிட்டார்‌. மது வந்ததும்‌ சத்ராஜித்‌ 
இருகைகளாலும்‌ அதை வாங்கி ஓசையெழக்குடிப்பதை 
அவை பதைப்புடன்‌ நோக்கியிருந்தது. கிர்ஷ்மர்‌ 
சத்ராஜித்திடம்‌ அவர்‌ சென்று ஓய்வெடுக்கலாம்‌ என்றார்‌. 
சத்ராஜித்‌ இல்லை என்று தலையசைத்து மேலாடையால்‌ 
வாயை துடைத்தார்‌. 


ஹரிணர்‌ “நாங்கள்‌ கண்ட பிரசேனரின்‌ உடல்‌ 
கூருகிர்களால்‌ நார்‌ நாராக கிழிக்கப்பட்டிருந்தது. குடல்‌ 
எழுந்து நீண்டு கொடிச்சுருள்போல குழம்பிக்கிடக்க குருதி 
ஏழு வளையங்களாகப்‌ பரவி கருமைகொண்டு 
களிச்சேறென்றாகி சிற்றுயிர்‌ மொய்த்துக்‌ கிடந்தது ்‌ 
நெஞ்சக்குவை மட்டும்‌ உண்ணப்பட்டிருக்கக்‌ கண்டோம்‌. 
அப்பகுதியெங்கும்‌ அவர்‌ உடைகள்‌ கிழிபட்டுப்‌ பறந்து 
புல்லில்‌ சிக்கி காற்றில்‌ தவித்தன. இளையவர்‌ தன்‌ 
இருகைகளையும்‌ விரித்து ஏதுமில்லை எஞ்ச 
என்பதுபோல கிடந்தார்‌. தேவி, அம்முகத்தில்‌ தெரிந்த 
தெளிவின்‌ ஒளியைக்‌ கண்டு நாங்கள்‌ திகைத்து 
நின்றோம்‌. பின்‌ ஒரேகுரலில்‌ அலறி அழுதோம்‌. ஊழ்கம்‌ 
கனிந்த யோகியின்‌ முகம்‌ கொண்டிருந்தார்‌ எம்மவர்‌.” 
சத்ராஜித்‌ உரக்க அழுதபடி எழுந்தார்‌. “இளையோனே, 


பிரசேனா, உன்னை நான்‌ கொன்றுவிட்டேனே, என்‌ 
செல்லமே, என்‌ தெய்வமே” என்று கூவி தன்‌ நெஞ்சை 
ஓங்கி ஓங்கி அறைந்தார்‌. கிரீஷ்மர்‌ அவரை 
பற்றிக்கொள்ள அப்படியே கால்‌ தளர்ந்து மீண்டும்‌ 
பீடத்தில்‌ அமர்ந்து தோள்‌ அதிர விசும்பி அழுதார்‌. 


மெல்லிய குரலில்‌ ஹரிணர்‌ தொடர்ந்தார்‌ “இளவரசி, எமது 
வீரர்‌ அப்பகுதியெங்கும்‌ கூர்ந்தனர்‌. அங்கே 
சிம்மக்காலடியை கண்டனர்‌. குருதிபடிந்த 
அக்காலடித்தடம்‌ எழுந்து அஸ்வபாதமலை மேல்‌ ஏறி 
மறைந்தது. தொடர்ந்துசென்றவர்கள்‌ மலைச்சரிவின்‌ 
எல்லைவரை நோக்கி மீண்டனர்‌. ஆகவேதான்‌ 
இளையவரை சிம்மம்‌ கொன்றது என்று எண்ணினோம்‌. 
அரசரிடம்‌ முறையாக அதை அறிவித்தோம்‌. சிம்மத்தால்‌ 
கொல்லப்படும்‌ யாதவர்களுக்குரிய கேஸரம்‌ என்னும்‌ 
பொன்னிறமான விண்ணுலகுக்கு அவர்‌ சென்று 
சேர்வதற்கான சடங்குகளை முறைப்படி செய்தோம்‌. 
அவரது முகம்‌ சிதையிலும்‌ புன்னகையுடன்‌ 
இருந்தமையால்‌ அவர்‌ அங்கே சென்றிருக்கிறார்‌ என்றே 
எண்ணினோம்‌. அங்கு அவர்‌ நிறைவுடனிருக்கிறார்‌ 
என்றே குலப்பூசகர்‌ நீத்தார்நீர்முறை செய்தபோதும்‌ 
சொன்னார்கள்‌. அவருக்காக வைத்த கள்குடம்‌ 
நுரையெழுந்து பொலிந்தது. அவருக்குச்‌ சூட்டிய 
செம்மலர்களில்‌ ஓரிதழ்கூட உதிரவில்லை.” 


பாமை தலையசைத்தாள்‌. ஹரிணர்‌ சொன்னார்‌ “ஆனால்‌ 
அனைத்தும்‌ முடிந்தபின்னர்‌ ஒரு வினா எஞ்சியது, 
சியமந்தகம்‌ எங்கே சென்றது? சிம்மம்‌ அவரை 
உண்டிருந்தால்‌ அது சியமந்தகத்துடன்‌ சென்றிருக்க 
வாய்ப்பே இல்லை. ஆகவே ஒற்றர்களை அனுப்பி 
அந்நிலம்‌ முழுக்க தேடச்செய்தோம்‌. புல்லைக்‌ கோதி 
சேற்றைக்‌ கிளறி நோக்கினோம்‌. அந்த ஓடையை 
அரித்தோம்‌. சியமந்தகம்‌ அங்கு எங்குமில்லை என்பது 
உறுதியானதும்‌ ஐயம்‌ வலுத்தது. ஆனால்‌ வேறேதும்‌ 
செய்வதற்கில்லை என்பதனால்‌ பொறுத்தோம்‌. 
ஒவ்வொருநாளும்‌ நம்‌ தெய்வங்கள்‌ அளிக்கப்போகும்‌ 
செய்திக்காக காத்திருந்தோம்‌. தெய்வங்கள்‌ நம்மை 
கைவிடுவதில்லை தேவி.” 


அவையில்‌ அமைதி நிறைந்திருந்தது. சத்ராஜித்‌ மூக்கை 
உறிஞ்சிய ஒலி மட்டும்‌ கேட்டது. சத்ரர்‌ “இளவரசி, 
நேற்றுமுன்தினம்‌ இங்கே துறைமுகத்து மதுச்சாலையில்‌ 
ஊஷரகுலத்தவன்‌ ஒருவன்‌ களிமயக்கில்‌ உளறியதை 
நம்மவர்‌ கேட்டனர்‌. அவன்‌ இளையவர்‌ 
கொல்லப்படுவதை நேரில்‌ கண்டதாகச்‌ சொன்னான்‌. 


அவனுக்கு பணமில்லாமல்‌ மது அளிக்கப்படவில்லை 
என்றால்‌ அக்கொலைகாரனை அழைத்து மூத்தவரையும்‌ 
கொல்லும்படி சொல்லப்போவதாக சொல்லிழிந்தான்‌. 
அக்கணமே அவனை கொண்டுவரும்படி 

ணையிட்டோம்‌. அவனை இங்கே தெளியவைத்து 
சொல்லேவினோம்‌. அவனும்‌ ஏழு ஊஷரகுலத்து 
வீரர்களும்‌ நாங்கள்‌ கான்‌ புகுந்த கணம்‌ முதலே 
புதருக்குள்‌ ஒளிந்து உடன்‌ வந்திருக்கிறார்கள்‌. நாங்கள்‌ 
எங்கிருக்கிறோம்‌ என்பதை தெரிவித்துக்கொண்டே 
இருந்திருக்கிறார்கள்‌.” 


“அன்றுகாலை இளையவர்‌ எழுந்து செல்வதை அவர்கள்‌ 
புதர்மறைவில்‌ அமர்ந்து கண்டனர்‌. தலைவனின்‌ 
ஆணைப்படி மூவர்‌ அவருடன்‌ சென்றனர்‌. இளையவர்‌ 
துயிலில்‌ நடப்பதுபோல சென்றார்‌ என்றார்கள்‌. 
நடந்துசெல்லும்போது கால்களே அவரை 
கொண்டுசெல்வதை உணரமுடிந்ததாம்‌. தன்‌ 
வலக்கையில்‌ சியமந்தக மணியை வைத்து அதை 
நோக்கிக்கொண்டு சென்றார்‌. அவரது முகம்‌ மட்டும்‌ 
நீலமென்வெளிச்சத்தில்‌ ஒரு பெரிய மின்மினி போல 
மிதந்துசெல்வதை கண்டிருக்கிறார்கள்‌. சிம்ஹசாயா 
என்னும்‌ மலைப்பாறை அருகே அவர்‌ சென்றபோது 
சிம்மத்தைப்போல்‌ விழுந்துகிடந்த அதன்‌ நிழல்‌ 
உருக்கொண்டு சிம்மமென்றே ஆகி எதிரில்‌ 
வந்திருக்கிறது. இளையவர்‌ சிம்மத்தை நோக்கி 
புன்னகைசெய்தபடி கைகளை விரித்து நின்றார்‌. அவர்‌ 
ஏதோ சொல்லிக்கொண்டிருப்பது போல தெரிந்தது என்று 
ஒருவன்‌ சொன்னான்‌. மிகப்பெரிய சிம்மம்‌ என்றும்‌ 
அத்தகைய சிம்மத்தை அவர்கள்‌ எவரும்‌ கண்டதில்லை 
என்றும்‌ மூவருமே சொன்னார்கள்‌.” 


“சிம்மம்‌ அவரை அணுகுவதைக்‌ கண்டு எச்சரிக்கை 
ஒலியெழுப்பலாம்‌ என எண்ணியிருக்கிறார்கள்‌. ஆனால்‌ 
எந்நிலையிலும்‌ அவர்களை எவரும்‌ அறியலாகாது 
என்பது தலைவனின்‌ ஆணை என்பதனால்‌ 
வாளாவிருந்துவிட்டனர்‌. சிம்மம்‌ இரு கால்களில்‌ எழுந்து 
முன்கால்களை விரித்து அவரை வரவேற்பது போல 
நின்றது. அவர்‌ அருகணைந்தபோது அது அவரை 
அணைப்பதுபோல தன்‌ கைகளில்‌ 
எடுத்துக்கொண்டதையும்‌ அவர்‌ செவியில்‌ பேசுவதுபோல 
குனிந்ததையும்‌ கண்டதாக ஒருவன்‌ சொன்னான்‌. அவர்‌ 
அதன்‌ கைகளில்‌ சரிந்ததை மூவருமே கண்டனர்‌. அவர்‌ 
அலறவோ துடிக்கவோ இல்லை. இருளில்‌ எழுந்த 
குருதியின்‌ வெம்மணத்தை அவர்கள்‌ அறிந்தனர்‌. அவர்‌ 
கொல்லப்பட்டார்‌ என்று தெரிந்ததும்‌ அவர்களின்‌ 


தலைவன்‌ திரும்பிவிடலாம்‌ என்று 
கைகாட்டியிருக்கிறான்‌. அவர்கள்‌ திரும்பும்போது 

ருவன்‌ இறுதியாக திரும்பி நோக்கினான்‌. அங்கே 

லமணியுடலும்‌ ஒளிரும்‌ விழிகளும்‌ செந்நிற இதழ்களும்‌ 
கொண்ட ஒருவனின்‌ கைகளில்‌ இளையவர்‌ 
அமைந்திருப்பதை கண்டான்‌. அவன்‌ கையால்‌ தொட்டு 
பிறரை அழைக்க மூவருமே அவனை கண்டனர்‌. 
கணநேரத்தில்‌ அக்காட்சி மறைந்தது. சிம்மம்‌ சென்று 
மறைந்த இடத்தில்‌ இளையவரின்‌ உடல்‌ கிடந்தது.” 


ஹரிணர்‌ கைகளைத்தாக்கி வீசியபடி முன்னால்‌ வந்து 
உரத்த குரலில்‌ “இளவரசி அவன்‌ தன்‌ கார்குழலில்‌ ஒரு 
மயிற்பீலியை அணிந்திருக்கிறான்‌ என்று அடையாளம்‌ 
சொல்கிறார்கள்‌. அதைவிடப்பெரிய சான்றை எவர்‌ 
சொல்லிவிடமுடியும்‌? இன்று பாரதவர்ஷத்தில்‌ அவன்‌ 
ஒருவனே குழலில்‌ பீலியணியும்‌ இளைஞன்‌” என்றார்‌. 
பாமையின்‌ முகம்‌ மாறவில்லை. “குடிமூத்தாரே, 
அந்நாளில்‌ துவாரகையின்‌ தலைவர்‌ எங்கிருந்தார்‌ என 
உசாவினீரா?” என்றாள்‌. “ஆம்‌ இளவரசி, கேட்டறிந்தோம்‌. 
அன்று துவாரகையில்‌ யவனர்களின்‌ ஒரு கேளிக்கை 
நிகழ்வு. அதில்‌ அவர்‌ மேடையில்‌ 
அமர்ந்திருந்திருக்கிறார்‌” என்றார்‌ சிருங்கசிலையின்‌ 
தலைவர்‌ சத்ரர்‌. “அவரேதான்‌, ஐயமே இல்லை 
என்கிறார்கள்‌.” யாதவர்‌ சிலர்‌ வியப்பொலி எழுப்ப 
ஹரிணர்‌ திரும்பி “ஆயரே, அவன்‌ மாயன்‌. வித்தைகள்‌ 
அறிந்தவன்‌. அங்கே மன்றமர்ந்திருந்தவன்‌ அவனல்ல. 
அன்றி இங்கு வந்து நம்‌ இளையவரைக்‌ கொன்றவன்‌ 
அவன்‌! மன்று மிகத்தொலைவில்‌ உள்ளது. மக்கள்‌ 
அவனை சேய்மையில்‌ கண்டனர்‌. ஆனால்‌ இங்கு 
இவர்கள்‌ அண்மையில்‌ கண்டிருக்கின்றனர்‌” என்றார்‌. 


“அத்துடன்‌ நம்‌ இளையவரைக்‌ கொல்ல ஏனைய வீரரால்‌ 
எளிதில்‌ இயலாது. மலர்கொய்வது போல அவரை 
கொன்றிருக்கிறான்‌ என்பதே அது இளைய யாதவன்‌ 
என்பதற்கான சான்று” என்றார்‌ மலையஜபுரியின்‌ 
தலைவர்‌ அச்சுதர்‌. யாதவர்‌ கிளர்ந்த குரலில்‌ “வஞ்சம்‌... 
வஞ்சத்தால்‌ கொல்லப்பட்டார்‌ நம்‌ அரசர்‌” என்று கூவ 
பாமை மெல்ல நடந்து அவை முன்‌ வந்து நின்று 
தலைதாக்கி “அவையீரே, அனைவருக்குமென ஒரு 
சொல்‌. இளைய யாதவர்‌ நம்‌ இளையவரை 
கொல்லவில்லை. சியமந்தகமும்‌ அவரிடம்‌ இல்லை. இது 
உங்கள்‌ குலம்‌ காக்கும்‌ மூதன்னையர்‌ சொல்‌ என்றே 
கொள்க!” என்றாள்‌. ஹரிணர்‌ ஏதோ சொல்ல வாயெடுக்க 
“இச்சொல்லுக்குப்பின்‌ உள்ளது என்‌ உயிர்‌. இளைய 
யாதவர்‌ பழிகொண்டார்‌ என்றால்‌ அக்கணமே 


உயிர்துறப்பேன்‌” என்று அவள்‌ சொன்னாள்‌. ஹரிணர்‌ 
“அன்னையே, உன்‌ சொல்‌ மூதன்னையரின்‌ சொல்லே 
என்றறிவோம்‌. ஆனால்‌ நீ இத்தனை நாட்களாக 
எங்கிருக்கிறாய்‌ என்றே உணராத பித்துகொண்டிருந்தாய்‌. 
உன்னால்‌ அரசு சூழ்தலை அறியமுடியாது. எங்கள்‌ சொல்‌ 
இதை நம்பு. இது துவாரகையின்‌ 
வஞ்சவிளையாட்டுதான்‌” என்றார்‌. 


சத்ரர்‌ “சியமந்தகம்‌ நம்மிடம்‌ இருக்கும்‌ வரை யாதவரின்‌ 
முழுமுதல்‌ தலைவராக எவரும்‌ ஆகமுடியாது இளவரசி. 
அதை நாள்செல்லச்செல்ல அவர்‌ உணர்ந்துகொண்டே 
இருந்தார்‌ என நாம்‌ அறிவோம்‌. சியமந்தகத்தை 
கொள்ளும்பொருட்டே அவர்‌ இதை செய்திருக்கிறார்‌. 
ஐயமே இல்லை” என்றார்‌. பாமை திரும்பி யாதவர்களை 
நோக்கி “மூத்தாரே, என்‌ சொல்லை நீங்கள்‌ 
ஏற்கவில்லையா?” என்றாள்‌. அவள்‌ அதை மிக 
இயல்பாகக்‌ கேட்டது போலிருந்தமையால்‌ யாதவ 
இளைஞன்‌ ஒருவன்‌ “காதல்கொண்டவளின்‌ 
சொற்சான்றுக்கு அப்பால்‌ நிலைச்சான்று என ஏதும்‌ 
அவனுக்குள்ளதா?” என்றான்‌. சிருங்கசிலையின்‌ 
தலைவர்‌ சத்ரர்‌ “இளவரசி, இது உங்கள்‌ மகளிர்மன்று 
அல்ல. இது யாதவரின்‌ அரசுமன்று. இங்கு நின்று 
பேசவேண்டியவை நீட்டோலைகள்‌ மட்டுமே” என்றார்‌. 
பாமை தன்‌ தந்தையிடம்‌ “தந்தையே, இளையவர்‌ அவர்‌ 
விழைந்த நிறைவையே அடைந்தார்‌ என்று கொள்க!” 
என்றாள்‌. சத்ராஜித்‌ எவரும்‌ எண்ணியிராத விரைவுடன்‌ 
எழுந்து அஞ்சியவர்போல கைகளை வீசி “போ... 
போய்விடு... இங்கு நில்லாதே. அவனைக்கொன்றது 
நானல்ல. நீ... நீதான்‌” என்று கூச்சலிட்டார்‌. கால்கள்‌ தளர 
பின்னால்‌ சரிந்து கிரீஷ்மர்‌ தோளை பற்றிக்கொண்டார்‌. 
நெஞ்சில்‌ கைவைத்து “பிரசேனா, இளையவனே?” என்று 
அழுதபடி பீடத்தில்‌ சரிந்தார்‌. 


பாமை அவையை ஒருமுறை ஏறிட்டு நோக்கிவிட்டு 
சற்றும்‌ மாறாத சித்திரமுகத்துடன்‌ “மூத்தவர்‌ அனைவரும்‌ 
அறிக! இனி நான்‌ இந்த அவை நிற்கவில்லை. அந்த 
நீலக்கடம்பின்‌ அடியில்‌ சென்று 
அமர்ந்திருக்கப்போகிறேன்‌. என்‌ சொல்‌ இப்போதே 
இங்கிருந்து இளைய யாதவரை அடைவதாக! 
இன்றிலிருந்து பதிநான்காம்நாள்‌ முழுநிலவு. அன்று 
நிறையிரவுக்குள்‌ சியமந்தக மணியுடனும்‌ அதைக்‌ 
கவர்ந்தவனுடனும்‌ இளைய யாதவர்‌ என்‌ தந்தையை 
அணுகவேண்டும்‌. அந்த மணியையே கன்யாசுல்கமாகக்‌ 
கொடுத்து என்‌ கைப்பிடிக்கவேண்டும்‌. அதுவரை 
ஊணுறக்கம்‌ ஒழிவேன்‌. அதற்குள்‌ அவர்‌ வரவில்லை 


என்றால்‌ உயிர்‌ துறப்பேன்‌. இது கன்றுகள்‌ மேல்‌ குலம்‌ 
காக்கும்‌ அன்னையர்‌ மேல்‌ ஆணை?” என்றாள்‌. அவள்‌ 
சொற்களை புரிந்துகொள்ளாதவர்கள்‌ போல 
அனைவரும்‌ விழிவெறித்து அமர்ந்திருக்க ஆடையை 
சுற்றிப்பிடித்துக்கொண்டு அவள்‌ மன்றிலிருந்து 
முற்றத்திற்கு இறங்கினாள்‌. 

மறுகணம்‌ கொதிக்கும்‌ நெய்க்கலம்‌ நீர்பட்டதுபோல மன்று 
வெடிப்பொலியுடன்‌ எழுந்தது. “இளவரசி, என்ன 
சொல்கிறீர்கள்‌?” என்று கேட்டபடி இரு முதியவர்கள்‌ 
கைவிரித்து ஓடிவந்தனர்‌. “நில்லுங்கள்‌. எதற்கு இந்த 
வஞ்சினம்‌... நில்லுங்கள்‌ இளவரசி!” அவள்‌ சீரான 
நடையில்‌ சென்று நீலக்கடம்பின்‌ அடியில்‌ (முனையை 
நோக்கி அமர்ந்தாள்‌. பின்னால்‌ ஓடிவந்தவர்கள்‌ 
“இளவரசி, வேண்டாம்‌. நாங்கள்‌ ஏற்றுக்கொள்கிறோம்‌... 
உங்கள்‌ சொற்கள்‌ எங்கள்‌ அன்னையரின்‌ சொற்கள்‌... 
வீணர்களின்‌ சொல்லுக்காக தாங்கள்‌ 
உயிர்துறக்கவேண்டாம்‌...” என்று கூச்சலிட்டு அழுதனர்‌. 
அவளுடைய முகத்திலிருந்த சித்திரத்தன்மை 
விரைவிலேயே அவர்களை சொல்லிழக்கச்‌ செய்தது. 
அவர்கள்‌ எவரையும்‌ அவள்‌ காணவே இல்லை என்பது 
போல, அச்சொற்கள்‌ எதையும்‌ கேட்கவே இல்லை என்பது 
போல, அவ்விடத்திலேயே அவள்‌ இல்லை என்பதுபோல. 
அவள்‌ அமர்ந்த இடத்தைச்‌ சூழ்ந்து நின்ற யாதவர்‌ என்ன 
செய்வதென்றறியாமல்‌ ஒருவரை ஒருவர்‌ 
தோள்பற்றிக்கொண்டனர்‌. 


ஆயர்மன்றுகளில்‌ இருந்து அழுகுரலுடன்‌ ஆய்ச்சியர்‌ 
ஓடிவந்து அவளை சூழ்ந்தனர்‌. மாலினி நெஞ்சிலும்‌ 
தலையிலும்‌ அடித்து அழுதபடி வந்து அவள்‌ முன்‌ நின்று 
“வேண்டாமடி... என்‌ செல்லம்‌ அல்லவா? நான்‌ சென்று 
அவன்‌ கால்களில்‌ விழுகிறேன்‌. சியமந்தகத்துடன்‌ 
வரச்சொல்கிறேன்‌. நீ நினைத்ததெல்லாம்‌ நிகழ 
வைக்கிறேன்‌. என்‌ செல்லமே. வேண்டாம்‌... எழுந்து வா” 
என்று அழுதாள்‌. அவள்‌ கைகளைப்பற்றி இழுத்தபின்‌ 
தளர்ந்து அருகே அமர்ந்து கண்ணீர்‌ பெருக்கினாள்‌. 
தொழுவில்‌ கன்றுகளை சேர்த்துவிட்டு ராகினி ஓடிவந்து 
அவள்‌ அருகே அமர்ந்தாள்‌. எந்த உணர்வெழுச்சியும்‌ 
இல்லாமல்‌ மஹதி வந்து அவளருகே 
ஈச்சையோலைகளை சாய்த்து வைத்து வெயில்‌ படாது 
மறையமைகத்தாள்‌. கிரீஷ்மர்‌ அச்செய்தியை ஒலையில்‌ 
பொறிக்கச்செய்து துவாரகைக்கு பறவைத்தூதனுப்ப 
விரைந்தார்‌. பாணர்‌ அவளைச்சூழ்ந்து நின்று 
குலப்பாடல்களை பாடினர்‌. அவள்‌ எதையும்‌ 
அறியாதவளாக நீலம்பெருகிச்‌ சென்ற முனையை 


நோக்கி அமர்ந்திருந்தாள்‌. 


இந்திரநீலம்‌ - 23 


பகுதி ஐந்து : கதிர்விளையாடல்‌ - 4 


ஹரிணபதத்தில்‌ மாலை இளமழையுடன்‌ சேர்ந்து மயங்கத்‌ 
தொடங்கியது. அஸ்வபாதமலைச்சரிவின்‌ 
ஆயர்பாடிகளில்‌ சித்திரை வைகாசி மாதங்களைத்‌ 
தவிர்த்த பிற நாட்களில்‌ மதியம்‌ கடந்ததும்‌ காற்று 
அவிந்து இலைகள்‌ அசைவிழக்கும்‌. தோல்மேல்‌ 
பசையென வியர்வை பரவி சிறு பூச்சிகள்‌ கடிக்கும்‌. மூச்சு 
ஊதிப்‌ படிந்தது என இலைகளின்‌ அடியில்‌ 
நீராவிப்படலம்‌ எழும்‌. புதர்களின்‌ சுருண்ட சிலந்தி 
வலைகளில்‌ மெல்லிய நீர்த்துளிகள்‌ திரண்டு அதிரும்‌. 
பறவைகள்‌ இலைப்புதர்களுக்குள்‌ சென்றமர்ந்து சிறகு 
கோதி ஒடுங்கும்‌. ஓசைகள்‌ அமைதியின்‌ 
திரையொன்றால்‌ மேலும்‌ மேலும்‌ மூடப்படும்‌. 
ஒவ்வொன்றும்‌ தங்கள்‌ எடையை தாங்களே அறிந்து 
தங்கள்‌ நிழல்கள்‌ மேல்‌ அழுந்திக்கொள்ளும்‌. பசுக்கள்‌ 
வெம்மூச்சு விட்டு கண்கள்‌ கசிய தலை தாழ்த்தி 
காத்திருக்கும்‌. ஆயர்‌ கன்றுகளைத்‌ திரட்டி பாடி 
சேர்ப்பதற்குள்‌ மழைத்துளிகள்‌ சரிந்து வந்து நிலத்தை 
தாக்கும்‌. விரைந்த உடுக்கின்‌ தாளத்துடன்‌ மலை இறங்கி 
மழை வந்து ஆயர்பாடிகளை மூடி யமுனை மேல்‌ படர்ந்து 
நீர்ப்பரப்பை புல்லரிக்கவைக்கும்‌. எஞ்சியிருக்கும்‌ 
வெயிலில்‌ தொலைதூரம்வரை பீலி வருடியதுபோல 
மழை சிலிர்த்துச்செல்வதை காணமுடியும்‌. ஒளி மிக்க 
நாணல்‌ போல யமுனை மழையில்‌ நின்றிருக்கும்‌. 
மரங்கள்‌ மழை அறையும்‌ ஒலியுடன்‌ மாலை 
ஆயர்பாடியைச்‌ சூழ்ந்திருக்கும்‌. 

மழையை ஆயர்‌ விரும்பினர்‌. ஒவ்வொரு நாளும்‌ 
கன்றுகள்‌ கடித்துண்ட புல்லின்‌ எச்சம்‌ கைகூப்பி 
வேண்டிக்கொள்வதனால்‌ வானம்‌ சுரந்து பெய்கிறது 
என்று அவர்கள்‌ நம்பினர்‌. ஆனால்‌ அன்று மழை 
பெய்தபோது ஒவ்வொருவரும்‌ அச்சமூட்டும்‌ 
வருகையொன்று போல அதை உணர்ந்தனர்‌. அறியாது 
எழுந்து நனையாத இடம்‌ நோக்கி செல்ல முற்பட்டு பின்‌ 
உணர்ந்து மீண்டும்‌ வந்து அமர்ந்திருந்த பாமையை சுற்றி 
நின்றனர்‌. அவர்களை அறைந்து தழுவி உடைகளை 
கொப்புளங்களுடன்‌ ஒட்டவைத்து, முகம்‌ கரைந்து வழிய, 
மூக்கு நுனிகளிலும்‌ செவி மடல்களிலும்‌ சொட்டி மழை 
கவிந்தது. நடுவே அவள்‌ கருவறை நின்று நீராட்டு ஏற்கும்‌ 


அன்னையின்‌ சிறு சிலை போல்‌ அமர்ந்திருந்தாள்‌. 
குறுநுரைகள்‌ எழுந்த நெற்றியில்‌ விழுந்த மழை 
குறுமயிர்ப்‌ பிசிறல்களை வெண்பளிங்கில்‌ கீறல்கள்‌ 
போல்‌ படிய வைத்தது. கூர்மூக்கு நுனியில்‌ 

ளிமணிகளாக சொட்டி உதிர்ந்தது. கன்னத்து 

லரேகைகள்‌ வழியாக துளிகள்‌ இறங்கி கழுத்து 
வளைவில்‌ விரைந்து தோள்குழிகளில்‌ தேங்கியது. அவள்‌ 
ஆடை காற்றின்‌ ஈரத்துடன்‌ புடைத்து விசும்பும்‌ உதடுகள்‌ 
போல்‌ துடித்து அமைந்தது. 


விழிகள்‌ ஒவ்வொன்றும்‌ அவளை நோக்கி 
சிலைத்திருந்தன. ஒவ்வொருவரும்‌ அங்கிருப்பவள்‌ 
அங்கிலாது எங்கோ இருக்கும்‌ ஏதோ ஒரு சிற்றுரு என 
அவளை உணர்ந்தனர்‌. மழை மேலும்‌ மேலும்‌ 
வலுத்தபடியே சென்றது. மரங்கள்‌ நீர்‌ சவுக்குகளால்‌ 
வீசப்பட்டு துடிதுடிக்கத்‌ தொடங்கின. விண்ணின்‌ 
சடைச்சரங்கள்‌ மண்ணை அறைந்து அறைந்து 
சுழன்றன. மண்‌ கரைந்து செங்குழம்பாகி, நாகமென 
வளைந்து, சுருண்டு மடிந்து ஓடிவந்து, அவர்கள்‌ 
காலடிகளை அடைந்து மண்கரைத்துத்‌ தழுவி 
இணைந்து ஓடையாகி சரிவுகளில்‌ குதித்திறங்கி 
பட்டுமுந்தானையென பொழிந்து யமுனையின்‌ 
கருநீர்ப்பெருக்கில்‌ விழுந்து செம்முகில்‌ குவைகளாக 
எழுந்து பின்‌ கிளைகளாக பிரிந்து ஒழுக்கில்‌ ஓடியது 
மழைப்பெருக்கு. அவளை கரைத்தழிக்க 
விழைந்ததுபோல. கைக்குழவியை முந்தானையால்‌ 
மூடிக்கொள்ளும்‌ அன்னை போல மழை. 


மழைக்குள்‌ கைகளால்‌ மார்பை அணைத்து உடல்‌ 
குறுக்கி நின்றிருந்த ஆயர்‌ மகளிர்‌ உடல்நடுங்கி அதிர 
உதடுகள்‌ துடிக்க ஒவ்வொருவராக விலகி மரநீழலும்‌ 
கூரைத்தாழ்வும்‌ நாடி சென்றனர்‌. மெல்ல அங்கிருந்த 
ஒவ்வொருவரும்‌ விலகிச்‌ செல்ல அவளருகே மாலினியும்‌ 
ராகினியும்‌ மஹதியும்‌ மட்டுமே எஞ்சினர்‌. மாலினி 
பாமையின்‌ காலைப்‌ பற்றி “என்‌ தெய்வமே, நான்‌ 
சொல்வதை கேள்‌... துவாரகைக்கு உன்‌ கொழுநனுக்கு 
சேதி போய்‌ விட்டது. ஆமென்று அவன்‌ சொன்ன செய்தி 
நாளையே வந்து விடும்‌. நீ நினைத்தது நடக்கும்‌. 
வஞ்சினம்‌ உரைத்ததை நீ வென்று விட்டாய்‌ என்றே 
உணர்க! இவ்வெல்லைக்கு மேல்‌ யாதவரை தண்டிக்காதே! 
எழுந்திரு என்‌ கண்ணே” என்றாள்‌. அவள்‌ சொற்கள்‌ 
உடலெனும்‌ கற்சிலைக்கு அப்பால்‌ குடியிருந்த அவளை 
சென்றடையவில்லை என்று தோன்றியது. “என்‌ 
அன்னையே, என்‌ மகளே, நான்‌ சொல்வதை கேள்‌. இங்கு 
இம்மழையை ஏற்று நீ இரவெல்லாம்‌ அமர்ந்திருந்தாய்‌ 


என்றால்‌ அன்னை என்னாவேன்‌? அதையாவது 
எண்ணு” என்றாள்‌. மழைகரைத்த கண்ணீருடன்‌ 
கைகூப்பி “என்‌ செல்லமே, என்‌ முன்‌ நீ இறக்க மாட்டாய்‌, 
உன்‌ முன்‌ நான்‌ இறப்பேன்‌. பலிகொள்ளாதே, மூதன்னை 
வடிவமே” என்றாள்‌. 


சொற்களுக்கு அப்பால்‌ இருந்து அத்தொல்தெய்வம்‌ 
அவளை நோக்கியது, பெண்ணே நீ யார்‌ என்பது போல. 
அவளறிந்த சிறுகைகள்‌. அவள்‌ முத்தமிட்ட 
மென்பாதங்கள்‌. அவள்‌ நெஞ்சோடு அணைத்து 

ai es சிறு குமிழ்‌ உதடுகள்‌. அவள்‌ கோதி கோதிச்‌ 
சலித்த செழுநறுங்‌ கூந்தல்‌. அவள்‌ பார்த்துப்‌ பார்த்து 
கனவில்‌ எழுப்பிய நீலக்கனல்‌ விழிகள்‌. அவையல்ல 
இவள்‌. அந்த சமித்தில்‌ பற்றியெறிந்த வேள்விச்சுடர்‌. 
வேறேதோ அறியா அவி உண்டு அனலாகி எழுந்தாடுவது. 
சூழ்ந்திருக்கும்‌ வேள்விச்‌ சாலைக்கு அப்பால்‌, நெய்‌ 
அள்ளி நாதம்‌ ஓதி அதைப்‌ புரக்கும்‌ வைதிகருக்கு 
அப்பால்‌, ஒளிரும்‌ காற்றுக்கு அப்பால்‌, இப்புவி படைத்த 
முழுமையை நடித்து நின்றாடும்‌ வேள்வித்தீ. 
விண்ணுடன்‌ மட்டுமே தொடர்புடையது என அது 
தனித்திருக்கும்‌ விந்தைதான்‌ என்ன? அவள்‌ 
அறியவில்லை தன்‌ மகளை. மகளென வந்ததை. அங்கே 
திருமகளென அமர்ந்திருந்த அதை. 


இருண்டு சூழ்ந்து பெய்து கொண்டிருந்த மழையில்‌ 
சேற்றில்‌ கால்களை மடித்து தன்‌ மகளை வெறித்து 
நோக்கி பகலெல்லாம்‌ அமர்ந்திருந்தாள்‌ மாலினி. 
இரவென, நிசியென, கருக்கலென மழை வழிய அவள்‌ 
உடல்‌ நடுங்கி துள்ளி விழத்தொடங்கியது. மல்லிய 
அதிர்வோடிய உடல்‌ இழுபட முகம்‌ கோண வலக்கை 
ஊன்றி நினைவழிந்து சரிந்த அவளை ஆய்ச்சியர்‌ வந்து 
அள்ளி கொண்டுசென்று அறை சேர்த்தனர்‌. டை நீக்கி, 
உலர்‌ ஆடை அணிவித்து, அகில்‌ புகை காட்டி வெம்மை 
கொள்ளச்‌ செய்தனர்‌. அவர்கள்‌ அளித்த இன்கடுநீரை 
இருகைகளாலும்‌ பற்றி அமுதென அருந்தி விழித்து 
எங்கிருக்கிறோம்‌ என்று அறியாமல்‌ இருள்‌ நோக்கி 
எழுந்து அவள்‌ ஏங்கி அழுதாள்‌. அவள்‌ விழித்தெழாமல்‌ 
இருக்க சிவமூலிப்‌ புகையை அளித்து மீண்டும்‌ 
படுக்கவைத்தனர்‌. அரசில்ல முன்னறையில்‌ சத்ராஜித்‌ 
மீண்டும்‌ மீண்டும்‌ மதுவருந்தி தன்னிலை அழிந்து 
வெண்சேக்கையில்‌ எச்சில்‌ வழிய ஆடை குலைய 
விண்ணிலிருந்து விழுந்த பால்‌ கிடந்தார்‌. நினைவு 
சிதறி எப்போதோ மெல்ல ண்டு புரள்கையில்‌ 
“இளையோனே, உன்னை நான்‌ கொன்று விட்டேன்‌. 
உன்னை கொன்று விட்டேன்‌ என்‌ செல்லமே” என்று 


சொல்லி நாக்குழறி உலர்ந்த உதடுகளால்‌ ஓசையிட்டு 
அழுதார்‌. 


அரசில்லத்திலும்‌ ஊர்மன்றிலும்‌ சூழ்ந்த சிற்றில்களிலும்‌ 
எல்லாம்‌ அந்தகக்‌ குலத்து ஆயர்கள்‌ நிறைந்து 
சாளரங்களின்‌ ஊடாகவும்‌ வாயிலின்‌ ஊடாகவும்‌ 
நீலக்கடம்பின்‌ அடியில்‌ அமர்ந்திருந்தவளை நோக்கி 
நின்று குளிர்நடுங்கினர்‌. மறுநாள்‌ காலையிலும்‌ 
இருள்செழித்து மழை அறுபடாது நின்றபோது ராகினியும்‌ 
எழுந்து கூரையின்‌ அடியை நாடியபின்‌ அவளருகே 
மஹதி மட்டும்‌ எஞ்சியிருந்தாள்‌. ஆயர்குடிகளில்‌ 
அவளை நோக்கி ஒரு சொல்லும்‌ சொல்லாதவள்‌ அவளே 
என்று ஆய்ச்சியர்‌ உணர்ந்தனர்‌. கண்ணீர்‌ விட்டவர்‌, கை 
தொழுதவர்‌, கால்‌ பற்றி இறைஞ்சியவர்‌ அனைவரும்‌ 
விலக சொல்லற்று அருகே நின்றவள்‌ மட்டுமே 
அங்கிருந்தாள்‌. மொழியிலாது உணரக்கூடிய ஒன்றினால்‌ 
அவர்கள்‌ பேசிக்கொண்டிருந்தனர்‌ என. 
சொல்லின்மையால்‌ மட்டுமே சொல்லிவிடக்கூடிய ஒன்று 
அங்கே நிகழ்ந்தது என. பின்னிரவில்‌ எழுந்து 
நோக்கியவர்‌ நீலக்கடம்பின்‌ அடியில்‌ நான்கு விழிகள்‌ 
மின்னுவதை மட்டுமே கண்டனர்‌. நிழல்களென 
சூழ்ந்திருந்தன தெய்வங்கள்‌. 

விடியலில்‌ இளநீலப்‌ புலரிமழை யமுனையிலிருந்து 
எழுந்துவந்து அன்னைக்கோழி ஆயர்பாடி மேல்‌ 
சிறகுசரித்து அமர்ந்திருக்கையில்‌ இல்லங்களிலும்‌ 
ஊர்மன்றிலும்‌ அனைவரும்‌ துயின்றிருந்தனர்‌. 
நீலக்கடம்பின்‌ அடிமரம்‌ சாய்ந்து செவிலியன்னையும்‌ 
மயங்கி இருந்தாள்‌. அவளொருத்தி மட்டும்‌ நீலம்‌ நோக்கி 
விழி மலர்ந்து அமர்ந்திருந்தாள்‌. மெல்லிய முடிவிலாச்‌ 
சொல்‌ என பெய்த மழையை அங்கு பிறர்‌ எவரும்‌ 
கேட்கவில்லை, காணவும்‌ இல்லை. ஒவ்வொரு 
கதிர்வழியாகவும்‌ விண்ணொளி இறங்கி மண்ணை வந்து 
தொட்டது. இளநீலம்‌ புன்னகைத்து 
காலையொளியாகியது. காற்று ஒன்று கடந்துவந்து 
இலைகளனைத்தையும்‌ தொட்டு உதறி ஈரம்‌ சொட்டி 
வடியச்‌ செய்தது. நரம்போடிய மென்மை மிளிர 
இலைகளைல்லாம்‌ தளிர்களென்றாயின. கன்னத்தில்‌ 
ஒட்டிய அவள்‌ மயிர்ப்‌ பிசிறுகள்‌ எழுந்து சுருண்டன. 
புதுப்பால்‌ படலம்‌ என நெற்றி ஒளிகொண்டது. 
அன்னையைக்‌ கவ்விப்பற்றி அடம்பிடிக்கும்‌ குழவி 
போன்று படபடத்த அவள்‌ ஆடை உலர்ந்து எழுந்து 
பறக்கத்‌ தொடங்கியது. கன்று தேடும்‌ அன்னைப்‌ 
பசுவொன்று தொழுவத்தில்‌ ஓங்கி குரலெழுப்பியது. 
அதைக்‌ கேட்டு எழுந்த ராகினி நெஞ்சில்‌ கைவைத்து 


எங்கிருக்கிறோம்‌ என ஏங்கி முன்தினம்‌ நடந்தவற்றை 
நினைவு கூர்ந்து பதறி எழுந்தோடி வெளிவந்து 
யரில்லத்துப்‌ புறக்கடையில்‌ நின்று நோக்கியபோது 
இளவெயிலில்‌ நீலக்கடம்பின்‌ அடியில்‌ பூத்திருந்த 
அவளைக்‌ கண்டாள்‌. ஒருபோதும்‌ அதற்கு முன்‌ 
அவளைக்‌ கண்டதேயில்லை என்று உணர்ந்தாள்‌. 


காலையில்‌ செய்தி ஆயர்பாடி அனைத்திற்கும்‌ சென்று 
சேர்ந்திருந்தது. யமுனைக்கரை வழியாக அஸ்வபாத 
மலைச்சரிவிலிருந்த எழுபத்திரெண்டு 
ஆயர்பாடிகளிலிருந்தும்‌ ஆயர்குலங்கள்‌ இசைக்கலம்‌ 
ஏந்தி நடமிட்ட பாணர்‌ தலைவர, சூழ்ந்த அவர்களின்‌ 
பாடல்‌ துணை வர, கண்ணீருடன்‌ கைகூப்பி 
ஹரிணபதம்‌ நோக்கி வரத்தொடங்கினர்‌. வண்ண 
ஆடைகளும்‌ தலைப்பாகையுமாக அவர்கள்‌ 
மன்றடைந்து அங்கு எழுந்த நீலக்கடம்பை சூழ்ந்தனர்‌. 
அவளிடம்‌ ஒரு சொல்லேனும்‌ சொல்லமுடியுமென்று 
எவரும்‌ எண்ணவில்லை. தொலைவில்‌ அவளைக்‌ 
கண்டதுமே தலைக்கு மேல்‌ கைகூப்பி “மூதன்னையே, 
யாதவர்‌ குலத்து அரசியே, உன்‌ பொற்பாதங்கள்‌ 
அடைக்கலம்‌ தாயே” என்று கூவி வழுத்தினர்‌. கொண்டு 
வந்த அரிமலர்ப்‌ பொரியையும்‌ 
அருங்காணிக்கைகளையும்‌ அவள்‌ முன்‌ படைத்து நிலம்‌ 
தொட்டு தலை தாழ வணங்கினர்‌. பெண்டிர்‌ அவளைச்‌ 
சூழ்ந்து அமர்ந்து கைகூப்பி கண்ணீர்‌ வடித்தனர்‌. 
'திருமகள்‌ எழுந்த முற்றம்‌ இது. இங்கு விண்ணாளும்‌ 
பெருமகன்‌ கால்‌ எழும்‌” என்று பாணர்‌ கிணை மீட்டி 
பாடினர்‌. சூழ்ந்தமர்ந்து ஆயர்‌ குலத்து மூதன்னையரின்‌ 
கதைகளை மூத்தபாணர்‌ பாட பிறர்‌ மெய்‌ விதிர்க்க 
கேட்டிருந்தனர்‌. பெண்‌ குழந்தைகளை மடியமர்த்தி 
அவளைச்‌ சுட்டி பெண்ணென்று ஆயர்‌ குடியில்‌ பூப்பது 
எது என்றுரைத்தனர்‌. 


அவர்கள்‌ அறிந்த ஒன்று, எப்போதும்‌ அண்மையில்‌ 
இருந்த ஒன்று, அறிவால்‌ தொட முயல்கையில்‌ சேய்மை 
காட்டும்‌ ஒன்று கண்‌ முன்‌ அமர்ந்திருந்தது. அவள்‌ பெயர்‌ 
பாமை என்று மட்டுமே அப்போது அறியக்கூடியதாக 
இருந்தது. பிரமதவனத்தின்‌ தலைவரான ஹரிணர்‌ 
அமைச்சரிடம்‌ செய்தி துவாரகைக்கு சென்றுவிட்டதா 
என்று கேட்டார்‌. பறவைத்தூது துவாரகையைச்‌ 
சென்றடைவதற்கே இரண்டு நாட்கள்‌ ஆகும்‌ என்றார்‌ 
அமைச்சர்‌. அங்கிருந்து மறுமொழி வருவதற்கு மேலும்‌ 
இருநாட்கள்‌ ஆகும்‌. அவன்‌ துவாரகையில்‌ இருந்து 
கிளம்பி சியமந்தக மணி தேடி அடைந்து கை கொண்டு 
அங்கு வருவான்‌ என்றால்‌ கூட பதினைந்து நாட்கள்‌ 


போதாது என்றார்‌. “முழுநிலவு நாளுக்குள்‌ 
கன்யாசுல்கமாக சியமந்தகத்துடன்‌ அவன்‌ வராவிட்டால்‌ 
இவள்‌ உயிர்‌ துறப்பாள்‌ என்றிருக்கிறாளே” என்றார்‌ 
பிரகதர்‌. “திருமகள்‌ தன்னை அறிவாள்‌. தன்‌ சொல்‌ 
அறிவாள்‌” என்றார்‌ அந்தகக்குலத்தின்‌ முதற்பூசகர்‌ 
கிரீஷ்மர்‌. “அச்சொல்‌ இங்கு பூத்தது நம்‌ மூதன்னையர்‌ 
அருளால்‌ என்றுணர்க! அது நிகழும்‌. ஆயரே, கேளுங்கள்‌! 
மலரிதழ்கள்‌ மாலையில்‌ வாடும்‌, வைரங்கள்‌ காலத்தை 
வென்றவை” என்றார்‌. 


அன்று மாலையும்‌ மழை எழுந்தது. அதற்குள்‌ அவளைச்‌ 
சுற்றி தேன்மெழுகு பூசப்பட்ட ஈச்சைத்‌ தட்டிகளால்‌ கூரை 
அமைத்திருந்தனர்‌. சூழ்ந்து அமர்ந்திருந்தவர்களும்‌ 
நனையாமல்‌ இருக்கும்பொருட்டு சிறு தோல்கூடாரங்கள்‌ 
அமைக்கப்பட்டன. இரவில்‌ கூரையிடப்பட்ட அனல்‌ 
குழியில்‌ நெருப்பு கனன்றது. அதன்‌ செவ்வொளியில்‌ 
உருகும்‌ உலோகத்தால்‌ ஆனவள்‌ போல்‌ அவள்‌ 
அங்கிருந்தாள்‌. அவள்‌ விழியில்‌ வெண்பரப்பில்‌ தெரிந்த 
கனலை நோக்கி ஆயர்‌ மகளிர்‌ கைகூப்பி 
அமர்ந்திருந்தனர்‌. இரவு மழை அவர்களின்‌ மேல்‌ 
விண்சரிந்தது போல கவிழ்ந்து பின்‌ வழிந்து நெடுநேரம்‌ 
சொட்டி மறைந்தபின்‌ கீற்று நிலவு வானில்‌ எழுந்தது. 
இருளில்‌ ஈர இலைகளின்‌ பளபளப்பை காற்று 
கொந்தளிக்கச்செய்தது. கோடிக்‌ கூர்முனைப்‌ 
படைக்கலங்கள்‌ சுடரும்‌ படை ஒன்று இருளுக்குள்‌ 
நின்றிருப்பது போல காடு அவர்களை சூழ்ந்திருந்தது. 
துளி சொட்டும்‌ ஒலியால்‌ தனக்குள்‌ பேசிக்கொண்ட 
இருள்வெளி. அதற்குள்‌ எங்கோ ஓநாய்கள்‌ எழுப்பிய 
ஓலம்‌ ஒலித்தது. அதைக்‌ கேட்டு அன்னைப்பசு தன்‌ 
குட்டியை நோக்கி குரலெழுப்பியது. 


ஒருநாளும்‌ இரவை அதுபோல்‌ உணர்ந்ததில்லை 

ய்ச்சியர்‌. அத்தனை நீளமானதா அது? அத்தனை எடை 

க்கதா? அத்தனை தனிமை நிறைந்ததா? 
இரவெனப்படுவது அத்தனை எண்ணங்களால்‌ ஆனதா? 
இப்பெரும்‌ ஆழத்தின்‌ விளிம்பில்‌ நின்றா இதுநாள்‌ வரை 
களித்தோம்‌? இனி இரவு என்ற சொல்லை அத்தனை 
எளிதாக கடந்து விட முடியாது என்பதை அவர்கள்‌ 
அறிந்தனர்‌. அருகே நின்றிருக்கும்‌ கொலைமதவேழம்‌. 
அப்பால்‌ அனைத்தையும்‌ விட்டு மூடியிருக்கும்‌ 
கரியபெருவாயில்‌. ஒவ்வொரு துளியாகச்‌ சொட்டி 
உதிர்ந்து வெளுத்து தன்னை விரித்து காலையாகியது. 
கண்௯சும்‌ ஒளியிலும்‌ கூழாங்கற்களின்‌ அருகே சிறுநிழல்‌ 
தீற்றல்களாக சிதறிக்கிடந்தது. 


மமை முடிந்த காலை மண்ணில்‌ விரிந்த வரிகளால்‌ 
ஆனது. மயில்கழுத்துச்‌ சேலையிலிருந்து பிரிந்து விழுந்த 
பட்டு நூல்‌ என ஒளிரும்‌ நத்தைக்கோடுகளால்‌ ஆனது. 
அதில்‌ எழும்‌ வானவில்லால்‌ ஆனது. கூரை அடியில்‌ 
மணிச்சரம்‌ போல்‌ விழுந்த குழித்தொடர்களால்‌ ஆனது. 
குளித்த கருமையின்‌ குருத்து ஒளியுடன்‌ வந்தமர்ந்து 
கருமூக்கு தாழ்த்தி செவ்வாய்‌ காட்டிக்‌ கூவும்‌ 
காகங்களால்‌ ஆனது. பாதிகழுவப்பட்ட 
மலையுச்சிப்பாறைகளால்‌, முழுக்க நீராடிய 
கூழாங்கற்களால்‌ ஆனது. நான்காம்‌ நாள்‌ காலையிலும்‌ 
அன்று அக்கணம்‌ அங்கே பதிக்கப்பட்டது போல்‌ அவள்‌ 
அமர்ந்திருந்தாள்‌. தலைமுறைகளுக்கு முன்‌ எங்கோ 
எவராலோ பதிட்டை செய்யப்பட்ட கன்னி அம்மன்‌ சிலை 
போல. கொடிவழிகள்‌ குலமுறைகள்‌ என அவள்‌ 
விழிமுன்‌ பிறந்து வந்தவர்களைப்‌ போல்‌ தங்களை 
அவர்கள்‌ உணர்ந்தார்கள்‌. அவள்‌ முன்‌ படைக்கப்பட்ட 
உணவில்‌ மலர்கள்‌ விழுந்திருந்தன. கைநீட்டி ஒரு 
குவளை நீரையும்‌ அவள்‌ கொள்ளவில்லை. காலடியில்‌ 
வைக்கப்பட்ட காணிக்கைகளை நோக்கவும்‌ இல்லை. 
மறுகணம்‌ எழப்போகும்‌ ஒன்றை நோக்க விழைபவள்‌ 
போல்‌ யமுனை அலைநீர்ப்‌ பெருக்கை நோக்‌ 
அமர்ந்திருந்தாள்‌. 


அடுத்த நாள்‌ பறவைத்தூது வந்தது என்று அமைச்சர்‌ 
தன்‌ அலுவல்‌ அறையிலிருந்து இரு கைகளையும்‌ 
விரித்து வெளியே ஓடி வந்து கூவிச்‌ சொன்னார்‌. 
அங்கிருந்த ஆயர்‌ அச்சொல்லை என்னவென்று 
அறியாமலே எதிர்கொண்டு உவகைக்‌ குரலெழுப்பி 
அவரை சூழ்ந்து கொண்டனர்‌. “அவன்‌ முன்‌ சென்றது நம்‌ 
தூது தோழரே!” என்று அமைச்சர்‌ கூவினார்‌. “அவன்‌ 
அவை முன்‌ சென்று நின்றது நம்‌ சொல்‌. நம்‌ ஓலையை 
அவன்‌ அவையில்‌ படித்தான்‌. அக்கணமே 
துவாரகையிலிருந்து கிளம்பி சியமந்தகத்தை தேடிச்‌ 
செல்வதாக வஞ்சினம்‌ உரைத்திருக்கிறான்‌.” 
இடக்கையால்‌ உடுக்கை மீட்டி சொல்துடிக்க எழுந்து 
“அவன்‌ மாயன்‌. காலமும்‌ தூரமும்‌ அவன்‌ முன்‌ ஒடுங்கிச்‌ 
சுருங்கும்‌. இங்கு வந்து நம்‌ தேவியை அவன்‌ கொள்வான்‌. 
ஐயமில்லை!” என்றார்‌ ஒரு பாணர்‌. “ஆம்‌ அது நிகழ 
வேண்டும்‌. அவ்விருமுனைகளும்‌ ஒவ்வொருமுறையும்‌ 
தவறாமல்‌ சந்திக்கும்‌ என்ற உறுதியின்‌ பேரில்‌ 
இயங்குகிறது இப்புடவி. அவ்வுறுதியின்‌ மேல்‌ 
நின்றிருக்கின்றன இந்த மலைகள்‌. அவ்வுறுதியின்‌ மேல்‌ 
கவிழ்ந்திருக்கிறது இந்நீல வானம்‌” என்றான்‌ இன்னொரு 
பாணன்‌. 


“அத்தனை தொலைவில்‌ உள்ளது துவாரகை!” என 
ஏங்கினாள்‌ ஆய்ச்சி ஒருத்தி. “அதனை விட தொலைவில்‌ 
உள்ளது வானம்‌. ஒரு மழையினுூடாக மண்ணை 
ஒவ்வொருநாளும்‌ முத்தமிடுகிறது வானம்‌” என்றான்‌ 
முதுபாணன்‌ ஒருவன்‌. அந்த நாளின்‌ தேன்‌ என மெல்லிய 
உவகை அங்கெலாம்‌ சூழ்ந்தது. அவள்முன்‌ சென்று மண்‌ 
தொடப்பணிந்து “அன்னையே, உன்‌ சொல்‌ காக்க உன்‌ 
தலைவன்‌ எழுந்தான்‌. அவன்‌ வஞ்சினம்‌ வந்துள்ளது 
அறிக!” என்றார்‌ அமைச்சர்‌. அச்சொற்களுக்கும்‌ அப்பால்‌ 
மாறா விழிமலர்வுடன்‌ அவள்‌ அமர்ந்திருந்தாள்‌. 


எங்கிருக்கிறான்‌? என்ன செய்யப்‌ போகிறான்‌? என்று 
அறிய ஒற்றர்களை ஏவுவதாக அமைச்சர்‌ சொன்னார்‌. 
குடித்தலைவர்கள்‌ அவரைச்‌ சூழ்ந்து நின்று “ஓவ்வொரு 
கணமும்‌ ஒற்றுச்செய்தி வரவேண்டும்‌. நம்‌ குலம்‌ வாழும்‌ 
என்ற உறுதி ஒவ்வொரு முறையும்‌ நம்மை வந்தடைய 
வேண்டும்‌” என்றனர்‌. “யாதவரே, அவன்‌ தன்‌ நிழலும்‌ 
அறியா தனி வழிகள்‌ கொண்டவன்‌. எங்ஙனம்‌ அறிவோம்‌ 
அவன்‌ பயணத்தை?” என்றார்‌ கிரீஷ்மர்‌. “இங்கு 
முழுநிலவு எழுவதற்கு முன்‌ அவன்‌ நிகழ்வான்‌ என்று நம்‌ 
மூதன்னையரை வேண்டுவோம்‌. நாம்‌ செய்யக்கூடுவது 
அது ஒன்றே” என்றார்‌ பிரகதர்‌. ஒவ்வொரு நாளுமென 
அவர்கள்‌ காத்திருந்தார்கள்‌. அத்தனை மெதுவாகச்‌ 
செல்வதா யமுனை என்று அவர்களின்‌ அகம்‌ வியந்தது. 
ஒவ்வொரு அலையாக அந்நதிப்பெருக்கை அதற்கு முன்‌ 
அவர்கள்‌ எவரும்‌ உணர்ந்திருக்கவில்லை. காலை 
வெயில்‌ ஒளியாகி உருகும்‌ வெள்ளிக்‌ குழம்பாகி 
பளிங்குத்‌ தூணாகி நின்றிருக்கையில்‌ மெல்லிய 
வலைபோல்‌ ஆன நீலக்கடம்பின்‌ நிழலுக்குக்‌ கீழ்‌ 
ஒளிச்சுடர்கள்‌ பரவிய உடலுடன்‌ அமர்ந்திருந்தவள்‌ தன்‌ 
அசைவை முன்பெங்கோ முற்றிலும்‌ விடுத்திருந்தாள்‌. 
காற்றில்‌ ஆடிய குழலோ உடையோ மூச்சில்‌ ஆடிய 
முலையோ அல்ல அவள்‌. அவளுக்குள்‌ இருந்து எழுந்து 
சூழ்ந்து அமைந்திருந்தது காலம்‌ தொடா அசைவின்மை 
ஒன்று. 


மாலையில்‌ அந்தியில்‌ மழை விழுந்த குளிர்ந்த இரவுகள்‌. 
முகில்‌ கிழித்த தனித்த பிறைநிலவு. கருக்கிருட்டைத்‌ 
துளைத்த கரிச்சானின்‌ தனிக்குரல்‌. காலை எழுந்த 
சேவலின்‌ அறைகூவல்‌. வாசல்‌ வந்து நிற்கும்‌ முதல்‌ 
காகத்தின்‌ குரல்‌. நீண்டு நிழலாகி முற்றத்தைக்‌ கடக்கும்‌ 
மரங்களின்‌ பயணம்‌. ஒவ்வொரு நாளென கடக்க 
மெல்லிய துயரொன்று ஆயர்பாடிகளை சூழ்ந்தது. 
கிளர்ந்து கண்ணீருடன்‌ வந்தவர்கள்‌ சோர்ந்து மீண்டனர்‌. 
கண்ணெதிரில்‌ அவள்‌ உடல்‌ உருகுவதை காண முடியாது 


கண்ணீர்‌ விட்டு இல்லங்களுக்குள்‌ சென்று அமைந்தனர்‌. 
அவள்‌ அமர்ந்த நீலக்கடம்பின்‌ நிழலில்‌ மீண்டும்‌ 
அவளுடன்‌ மஹதி மட்டுமே எஞ்சினாள்‌. காலையில்‌ 
அங்கு வந்து அடிவணங்கி மீளும்‌ சிலரன்றி பிறர்‌ அங்கு 
வரவில்லை. காற்று உதிர்த்த மலர்களும்‌ 
பழுத்திலைகளும்‌ அவளைச்‌ சூழ்ந்து கிடந்தன. 
அவளுக்கிட்ட பந்தல்‌ மாலைக்காற்றில்‌ பிசிறி பின்பு 
கிழிந்து விலகியது. நிலவு ஒவ்வொருநாளும்‌ மலர்ந்து 
பெருகியது, நாள்தோறும்‌ கூர்மை கொள்ளும்‌ இரக்கமற்ற 
படைக்கலம்‌ போல. 


செய்தி வந்ததா என்ற எதிர்பார்ப்புடன்‌ ஒவ்வொரு 
நாளையும்‌ நோக்கினர்‌. வரவில்லை என்ற சோர்வுடன்‌ 
ஒவ்வொரு மாலையும்‌ அமைந்தனர்‌. வாராது ஒழியுமோ 
என்ற ஏக்கத்துடன்‌ முன்னிரவுகளை கடந்தனர்‌. வராது 
என்ற துயருடன்‌ இருண்ட கருக்கலை அறிந்தனர்‌. 
ஆயர்பாடியில்‌ எப்போதும்‌ இல்லாத அமைதி நிறைந்தது. 
எடை மிக்க அமைதி நீர்‌ ஆழத்துப்‌ பாறைகள்‌ போல்‌ 
ஆயர்‌ இல்லங்களை குளிர்ந்தமையச்‌ செய்தது. நீரடியில்‌ 
அழுத்தத்துடன்‌ அசைந்தன மரங்கள்‌. ஆயிரம்‌ கோல்‌ 
ஆழமுள்ள நீரின்‌ எடை ஒவ்வொரு இலையிலும்‌ 
அமர்ந்திருந்தது. ஒவ்வொரு கல்லையும்‌ அதனிடத்தில்‌ 
ஆழப்படுத்தியது. ஒவ்வொருவர்‌ உடலிலும்‌ 
மதயானைகளின்‌ எடை கூடியது. ஒவ்வொரு எண்ணம்‌ 
மேலும்‌ இரும்புக்‌ குவையென பதிந்திருந்தது. 

ஏழாவது நாள்‌. காளநீலத்தின்‌ ஆழத்திலிருந்து வந்த 
முதல்‌ தூதன்‌ அவர்கள்‌ எண்ணிய செய்தியை 
கொண்டுவந்தான்‌. யமுனை வழியாக வந்து 
படித்துறையை அடைந்து மூச்சிரைக்க மேலேறி “நான்‌ 

ன ரர கருமையில்‌ இருந்து வருகிறேன்‌. 
ஆயர்பாடியின்‌ அமைச்சரை பார்க்க வேண்டும்‌” என்று 
அவன்‌ கூவினான்‌. ஒற்றருக்கு இல்லாத ஓசை 
கொண்டிருந்தான்‌. பித்து எழுந்த விழிகளுடன்‌ 
கைவிரித்து அமைச்சரின்‌ அலுவல்‌ கூடம்‌ நோக்கி 
ஓடினான்‌. அவனை அறிந்து அவனுக்குப்‌ பின்னால்‌ 
ஆயர்‌ இளைஞர்கள்‌ சென்றனர்‌. அமைச்சர்‌ அவை 
புகுந்து அங்கே சூழ்ந்திருந்த குடித்தலைவர்‌ நடுவே 
சென்று கைவிரித்து “அமைச்சரே, மூத்தாரே, கேளுங்கள்‌. 
நான்‌ இளைய யாதவனை கண்டேன்‌. சியமந்தகமணியை 
அவன்‌ அடைவான்‌ என்று உறுதி கொண்டேன்‌. 
அச்செய்தியை விரைந்து சொல்ல இங்கு வந்தேன்‌” 
என்றான்‌. 


அக்கணமே, மின்னல்‌ தழுவியது போல்‌ ஆயர்‌ குடியின்‌ 
அனைவரின்‌ நெஞ்சிலும்‌ ஒலி எழுந்தது. தொலைவில்‌ 
மழை எழுவது போல்‌ அவ்வுள்ள எழுச்சியை 
கேட்கமுடிந்தது. விதிர்ப்புகளாக, மூச்சுகளாக, 
மென்சொற்களாக, உடலசையும்‌ உடைசலிக்கும்‌ ஒலியாக. 
சற்று நேரத்தில்‌ அலுவல்‌ இல்லத்தின்‌ சாளரங்கள்‌ 
அனைத்தும்‌ முகங்களால்‌ நிறைந்தன. தன்‌ 
குலக்கோலுடன்‌ ஓடிவந்து மன்று அமர்ந்து “சொல்க 
ஒற்றரே!” என்று கிருஷ்ணசிலையின்‌ தலைவர்‌ பிரகதர்‌ 
ணையிட்டார்‌. “மூத்தாரே, நான்‌ ஷியாமன்‌. மறைந்த 
இளைய அரசர்‌ பிரசேனரின்‌ முதன்மை ஒற்றர்களில்‌ 
ஒருவன்‌. என்னை அவர்‌ காளநீலத்தின்‌ உள்ளடுக்கைக்‌ 
காக்கும்படி பணித்திருந்தார்‌. ஏழு மலைக்குலங்கள்‌ 
வாழும்‌ அக்கரியகாட்டின்‌ ஏழாம்‌ அடுக்கு கொலைதேர்‌ 
கொள்கை ஜாம்பவர்களுக்குரியது. மலைக்குடிகளில்‌ 
நிகரற்றவர்‌ அவரே என்று நம்‌ பாணர்‌ சொல்லி 
அறிந்திருப்பீர்‌. இங்கு நாம்‌ வந்த இத்தனை 
நூற்றாண்டுகளில்‌ நம்‌ எவர்‌ விழியும்‌ ஜாம்பவரை 
நோக்கியதில்லை. கரடித்தோல்‌ போர்த்த உடம்பும்‌ கருநிற 
முகமும்‌ சிறுமணி விழிகளும்‌ கொண்ட அவர்களை 


மலைக்குடிகள்‌ பிறர்‌ அறுவரும்கூட அரிதாகவே 
பார்க்கிறார்கள்‌” என்றான்‌. 


“காளநீலத்தின்‌ கருவறையில்‌ நூற்றியெழுபது 
கருங்குகைகள்‌ அமைந்துள்ளன. அவற்றில்‌ அவர்கள்‌ 
வாழ்கிறார்கள்‌” என்று ஹியாமன்‌ சொன்னான்‌. 
“அவர்களின்‌ முதுமூதாதை கரடி உருக்கொண்ட 
மானுடன்‌ என்கிறார்கள்‌. மலைத்தேன்‌ உண்டு மரங்களில்‌ 
வாழ்ந்தவர்கள்‌. கரையான்‌ புற்றுகள்‌ சூழ்ந்த 
உள்காடுகளை விழைபவர்கள்‌. அவர்கள்‌ குலத்து 
மூதாதையர்‌ முன்பு அயோத்தி ஆண்ட இக்ஷுவாகு 
குலத்து அரசன்‌ ராகவ ராமனுடன்‌ இலங்கை சென்று போர்‌ 
புரிந்து பத்துதலை கொண்ட ராவணனை வென்று 
மீண்டதாக கதையுள்ளது. நூற்றி எழுபத்திரண்டாவது 
ஜாம்பவர்‌ அப்படைக்கு தலைமை கொண்டார்‌. தங்கள்‌ 
குடிக்கு பெருமை கொணர்ந்த அந்த ஜாம்பவரின்‌ 
மரச்சிலை ஒன்றை குகை ஒன்றில்‌ நாட்டி ஆண்டிற்கு 
இருமுறை ஊன்‌ பலியும்‌ மலரீடும்‌ அளித்து 
வழிபடுகிறார்கள்‌. அவரது கொடிவழிவந்த இருநூற்று 
பதினேழாவது ஜாம்பவான்‌ இன்று அக்குடி வணங்க 
கோல்கொண்டு ஆள்கிறார்‌.” 


“இரவும்‌ பகலும்‌ விழிவணங்காது காளநீலத்தின்‌ 
உள்ளடுக்கைக்‌ காக்கும்‌ பன்னிரண்டு ஜாம்பவர்களைக்‌ 
கடந்து அவர்களின்‌ மலைக்குகை வரை செல்ல 
இதுவரை மானுடரால்‌ முடிந்ததில்லை. ராகவராமன்‌ கூட 
அவன்‌ தோழன்‌ வானரகுலத்து அனுமனின்‌ 
உதவியுடனேயே ஜாம்பவர்களை அணுகினான்‌. நானும்‌ 
சிலாத்ரயம்‌ எனப்படும்‌ மூன்றுபிளவாக எழுந்த 
பெரும்பாறை ஒன்றின்‌ அடி வரை மட்டுமே செல்ல 
முடிந்தது. அங்கிருந்து ஜாம்பவர்களின்‌ எல்லையில்‌ 
தொலைவிலெழுந்த படைக்கலத்தின்‌ அசைவை மட்டுமே 
கண்டேன்‌. தேனும்‌ ஊனும்‌ உண்டு என்‌ 
தூதுப்பறவைகளுடன்‌ அம்மலைக்குகைகளில்‌ 
இதுநாள்வரை தங்கியிருந்தேன்‌. பிரசேனர்‌ அளித்த பணி 
முடிவுறாமல்‌ ஊர்‌ திரும்புவதில்லையென்று உறுதி 
கொண்டவன்‌ என்பதனால்‌ காவலை 
தவமென்றாக்கினேன்‌.” 


“எந்தையரே, அன்று காலை காட்டுக்குள்‌ அசைவொன்று 
கேட்டு மரத்தின்‌ மேல்‌ எழுந்து நச்சு பூசிய கூர்‌ அம்புடன்‌ 
நான்‌ கூர்ந்து நோக்கியபோது நீலம்‌ ஒளிர்ந்த மேனியுடன்‌ 
குழல்‌ சூடிய பீலியுடன்‌ ஒருவன்‌ இலைத்தழைப்பை 
ஊடுருவி வரக்கண்டேன்‌. இளங்கன்று போல்‌ 
நடைகொண்டவன்‌. இறுகி நெகிழும்‌ நாகமென தோள்கள்‌ 


கொண்டவன்‌. அவனுக்குப்பின்னால்‌ படையேதும்‌ 
வருகின்றதா என்று நோக்கினேன்‌. தன்னந்தனியன்‌ என 
தெளிந்தேன்‌. அத்தனை தொலைவு அவன்‌ எப்படி 
வந்தான்‌ என வியந்து கந்தர்வனோ என மயங்கி நோக்கி 
நின்றேன்‌. அவன்‌ கால்கள்‌ மண்‌ தொடுகின்றனவா 
என்று மீள மீள பார்த்தேன்‌. பின்‌ உய்த்தறிந்தேன்‌, அவன்‌ 
துவாரகை ஆளும்‌ இளைய யாதவன்‌ என்று...” 


ஒற்றனின்‌ சொல்‌ கேட்டு சாளரங்கள்‌ அனைத்திலிருந்தும்‌ 
வியப்பொலி எழுந்தது. பிரகதர்‌ “ஜாம்பவர்களைத்‌ 
தேடியா அவன்‌ சென்றான்‌?” உ. உரத்துக்கேட்டபடி 
எழுந்தார்‌. ஒற்றன்‌ வணங்கி “ 

மூத்தாரே..அவ்வியப்புடன்‌ நான்‌  ்ிற்வ்லி மெல்ல 
காலடி வைத்து அவனை அணுகினேன்‌. யாதவர்‌ 
குழூஉக்குறியைச்‌ சொல்லி அவன்‌ முன்‌ சென்று வணங்கி 
என்னைப்பற்றி சொன்னேன்‌. யாதவரே, இவ்வெல்லைக்கு 
அப்பால்‌ ஜாம்பவர்களின்‌ ஏழாம்காடு, அங்கு செல்வது 
உவப்பல்ல என்றேன்‌. அவன்‌ புன்னகைத்து 
ஜாம்பவர்களைத்‌ தேடியே வந்ததாக சொன்னான்‌. 
படைகொண்டுசென்று அவர்களை 
வெல்லலாகாதென்றும்‌ ஆகவே தனியொருவனாக 
வந்ததாகவும்‌ சொன்னான்‌” என்றான்‌. யாதவ முதியவர்‌ 
ஒருவர்‌ “இளையோனே, எந்தையே” என்று கூவினார்‌ . 
பாணன்‌ ஒருவன்‌ “வெற்றிகொள்‌ கார்த்தவீரியன்‌. 
ஆழியும்‌ சங்கும்‌ கொண்ட விண்ணளந்த பெருமான்‌!” 
என்று சொல்லி உடுக்கை விரல்‌ தொட்டு 
உறுமச்செய்தான்‌. ஒற்றன்‌ “ஆம்‌, அதையே நானும்‌ 
உணர்ந்து மெய்சிலிர்த்தேன்‌” என்றான்‌. 


“அவனை என்‌ குகைக்குள்‌ அழைத்து தேனும்‌ ஊனும்‌ 
இன்கூழும்‌ அளித்தேன்‌. தன்‌ எழுநூறு ஒற்றர்களை 
காடுகள்‌ எங்கும்‌ ஏவி சியமந்தகமணி எங்குள்ளது என்று 
தேடியதாகவும்‌ அவர்களில்‌ ஒருவன்‌ ஜாம்பவர்‌ குலத்துக்‌ 
குழந்தையொன்று இருளில்‌ விளையாட விளக்கெனக்‌ 
கொளுத்திய இந்திரநீலக்‌ கல்லொன்றை 
வைத்திருப்பதைக்‌ கண்டதாகவும்‌ அவன்‌ சொன்னான்‌. 
அக்கல்‌ சியமந்தகமே என்று உறுதி கொண்டதுமே அதைக்‌ 
கொள்வதற்காக கிளம்பி வந்தான்‌. நான்‌ அவனைப்‌ 
பணிந்து 'இளையோரே, இவ்வெல்லைக்கப்பால்‌ மானுடர்‌ 
சென்றதில்லை. ஜாம்பவர்‌ மானுடர்‌ அல்ல என்றறிக! கரடி 
உடல்‌ கொண்ட காட்டு மனிதர்‌, நிகரற்ற 
புயவல்லமைகொண்டவர்‌' என்றேன்‌. புன்னகைத்து என்‌ 
தோளில்‌ தொட்டு “என்னுடன்‌ வருக!” என்று சொல்லி 
நீலமீன்குத்தி நீர்புகுவதுபோல காளநீலத்தின்‌ உள்ளே 
புகுந்தான்‌. கால்கள்‌ நடுங்க, உள்ளம்‌ ஒரு குளிர்ந்த 


உலோக உருளையாக மாறி அழுத்த, அவன்‌ புன்னகை 
பட்டுநூல்‌ என கட்டி இழுத்துச்செல்ல தொடர்ந்து 
சென்றேன்‌.” 


“காடுகளில்‌ அவன்‌ கால்கள்‌ வழியறிவது பெருவிந்தை 
என்று அப்போது அறிந்தேன்‌. (இளையோனே, 
இவ்வழியில்‌ முன்பு நீர்‌ வந்துள்ளீரா?' என்றேன்‌. “நான்‌ 
செல்லாத பாதை என்று பாரத வர்ஷத்தில்‌ ஏதுமில்லை” 
என்று சொன்னான்‌. “எப்பொருளில்‌ அதை சொல்கிறீர்‌?” 
என்றேன்‌. “ஊனுடம்பு செல்லா வழிகளில்‌ எல்லாம்‌ 
உள்ளம்‌ செல்லமுடியுமல்லவா?” என்று புன்னகைத்தான்‌. 
“என்‌ விழிகள்‌ ஆயிரம்‌. சிந்தையெழுந்த விழி பல்லாயிரம்‌. 
நீலவான்‌ என உடலெங்கும்‌ விழியாக இந்த மண்மேல்‌ 
கவிந்துள்ளேன்‌” என்றான்‌. ஜாம்பவர்‌ எல்லை என 
புதர்ச்செறிவுக்குள்‌ ஓசையிட்டு ஓடும்‌ இருண்ட 
காட்டாறான கலிகையின்‌ கரையை அடைந்தபோது 
கரடிகளின்‌ குமுறல்‌ ஒலியை தொலைவில்‌ கேட்டேன்‌. 
அவை ஜாம்பவர்‌ தங்களுக்குள்‌ உணர்த்தும்‌ 
குறிச்சொற்களே என்றுணர்ந்தேன்‌. என்னை திரும்பி 
நோக்கி புன்னகைத்து “கடக்கலாமா?” என்றான்‌. 
“இளையவனே, உம்மை நம்பி ஏழாம்‌ இருளுக்குள்ளும்‌ 
காலெடுப்பேன்‌” என்றேன்‌. “வருக!” என்று என்‌ தோளைத்‌ 
தொட்டு அங்கிருந்த ஆலமரமொன்றின்‌ விழுதைப்‌ பற்றி 
ஆடி ஆற்றைக்‌ கடந்து சென்றான்‌. அவனைப்‌ போலே 
நானும்‌ தொடர்ந்தேன்‌.” 


“ஜாம்பவர்களின்‌ நிலத்தில்‌ அவன்‌ கால்‌ பட்டதுமே 
மலைப்பாறை பிளக்கும்‌ ஒலி எழுப்பியபடி 
மரத்திலிருந்து இறங்கிய பெருங்கரடியொன்று 
கைவிரித்து அவனை எதிர்கொண்டது. மறந்தும்‌ 
படைக்கலம்‌ தொடாது தன்‌ இரு கை விரித்து 
புன்னகையுடன்‌ அவன்‌ நின்றான்‌. அவன்‌ பின்னால்‌ 
மற்றுமொரு கரடி இறங்குவதை கண்டேன்‌. ஏழு கரடிகள்‌ 
கூரிய நச்சுதோய்த்த அம்பு தொடுத்த வில்லுடன்‌ அவனை 
சூழ்ந்தன. எந்தையீர்‌, அக்கணத்தை நான்‌ பிறந்திறந்து 
கடந்தேன்‌. பின்‌ முதல்‌ கரடி தன்‌ முகமூடியை விலக்கி 
அவனை நோக்கியது. கரிய விழிகளில்‌ சினத்துடன்‌ “யார்‌ 
நீர்‌? ஜாம்பவரின்‌ மண்ணுக்குள்‌ மானுடர்‌ கால்‌ 
வைத்ததில்லை என்றறிய மாட்டாயா?” என்றது. அவன்‌ 
புன்னகையுடன்‌ “ஆம்‌, இதுவரை அவ்வண்ணம்‌ 
நிகழ்ந்தது. ஏனெனில்‌ ஜாம்பவானை வெல்லும்‌ ஒருவன்‌ 
மண்ணில்‌ இதுவரை இருந்ததில்லை. இன்று நான்‌ 
அவனை வெல்ல முடியும்‌ என்று உணர்ந்தேன்‌. எனவே 
தேடி வந்தேன்‌” என்றான்‌. அக்கரடிமனிதன்‌ முகத்தில்‌ 
எழுந்த பெருவியப்பை கண்டேன்‌. ஒருவரையொருவர்‌ 


அவர்கள்‌ நோக்கிக்கொண்டனர்‌.” 


“அவன்‌ “ஜாம்பவரே, ஐயமிருப்பின்‌ உங்களில்‌ எவரேனும்‌ 
ஒருவர்‌ இக்கணம்‌ என்னிடம்‌ பொருதலாம்‌. ஐந்து சொல்‌ 
எடுப்பதற்குள்‌ அவரை நான்‌ வெல்வேன்‌. 
அவ்வண்ணமெனில்‌ உங்கள்‌ தலைவரிடம்‌ என்னை 
அழைத்துச்‌ செல்லுங்கள்‌” என்றான்‌. அடக்கமாட்டா 
பெருநகைப்புடன்‌ பேருடல்‌ கொண்ட முதல்‌ கரடி மனிதன்‌ 
தன்‌ அம்புகளை தரையில்‌ போட்டு இரு கைகளையும்‌ 
விரித்து அவனை எதிர்கொண்டான்‌. திரும்பி பிறரிடம்‌ 
“எண்ணிக்கொள்ளுங்கள்‌” என்றுரைத்து நெய்யில்‌ 
தாவிப்பற்றிச்சூழும்‌ நெருப்பென சென்றான்‌. என்‌ கண்‌ 
முன்‌ மூன்று சொல்‌ ஒலிக்கும்‌ நேரத்தில்‌ அவன்‌ இரு 
கைகளையும்‌ முறித்து கீழே போட்டு நெஞ்சில்‌ கால்‌ 
வைத்து வான்‌ நோக்கி தலையெடுத்து வஞ்சினப்‌ 
பேரொலி எழுப்பினான்‌. பிற கரடிகள்‌ வில்‌ தாழ்த்தி 
அவனை சூழ்ந்தனர்‌. “மறுவழியென ஒன்றில்லை 
ஜாம்பவரே. உங்கள்‌ தலைவருடன்‌ நான்‌ பொருதியாக 
வேண்டும்‌. இல்லையேல்‌ அவர்‌ தோற்றார்‌ என 
சொல்லளிக்கட்டும்‌ மீள்கிறேன்‌” என்றான்‌. இரண்டாவது 
கரடி “வருக யாதவரே” என்று முகமூடிக்குள்ளிருந்து 
குரலெழுப்பியது. அவன்‌ சென்றபோது நானும்‌ 
தொடர்ந்தேன்‌. எந்தையரே, மூன்று சொல்‌ பிறக்கும்‌ 
கணத்தில்‌ முழு உருவக்கரடியொன்றின்‌ கழுத்தை 
முறிக்கும்‌ கலையென ஒன்றுண்டு இப்புவியில்‌ என 
நானே எனக்கு சொல்லிக்கொண்டேன்‌.” 


“எங்களை அழைத்துச்‌ சென்ற ஜாம்பவர்கள்‌ வாயில்‌ 
கைவைத்து எழுப்பிய ஒலிக்கு அங்கிருந்து மறுமொழி 
வந்தது. அணுகுவதற்குள்ளே ஐம்பது கரடிகள்‌ 
மரக்கிளைகளில்‌ இருந்து இறங்கி எங்களை சூழ்ந்து 
கொண்டன. முகமூடி விலக்கி முதல்தலைவன்‌ தன்‌ 
வீரனிடம்‌ “இவனா?” என யாதவனை நோக்கினான்‌. 
புன்னகைத்து “ஆம்‌, நானே' என்று அவன்‌ சொன்னான்‌. 
“உங்கள்‌ குல முறைப்படி முதன்மை ஜாம்பவானை 
போருக்கு அழைப்பவன்‌ குலமுறை வரவேற்புக்குரியவன்‌ 
என அறிவேன்‌. அதன்‌ பொருட்டு வந்தேன்‌. ஆவன 
செய்க!” என்றான்‌. விழியிமைக்காது ஒரு கணம்‌ நோக்கி 
பின்‌ தலைவணங்கி “வருக!” என்று அழைத்துச்‌ 
சென்றான்‌. எட்டு குகைகள்‌ சூழ்ந்த வளைந்த பாறை 
நடுவே இருந்தது அவர்களின்‌ ஊர்ச்சதுக்கம்‌. அங்கே 
ராகவ ராமனைத்‌ துணைத்து இலங்கை வென்று மீண்ட 
ஜாம்பவானின்‌ பெருஞ்சிலை ஒன்று நெஞ்சில்‌ அறைந்து 
விண்ணோக்கி முகம்‌ தூக்கிய வடிவில்‌ நின்றது. அருகே 
அவர்களின்‌ ஆறு தெய்வங்கள்‌ கோவில்‌ 


கொண்டிருந்தன. அங்கிருந்த பீடத்தில்‌ அவனை அமர 
வைத்தனர்‌. அருகே என்னை நிற்கவிட்டனர்‌. 
இன்கடுநீரும்‌ அனல்‌ சுட்ட ஊனுணவும்‌ கொண்டு வந்து 
அளித்தனர்‌. 'இளையோரே, நீங்கள்‌ இளைப்பாறுங்கள்‌. 
உடல்‌ திரட்டி இப்போருக்கு ஒருக்கமாகலாம்‌' என்றான்‌ 
காவல்தலைவன்‌. “எக்கணமும்‌ போருக்கென எழுந்து 
வந்தவன்‌ நான்‌” என்று இளையவன்‌ மறுமொழி 
சொன்னான்‌.” 


“மரங்களைக்‌ குடைந்து மாட்டுத்தோலிட்டு அமைத்த 
நீளப்பெருமுழவுகள்‌ கரடிக்குமுறல்கள்‌ போல முழங்கத்‌ 
தொடங்கின. மலைக்‌ குகைக்குள்‌ இருந்து 
ஜாம்பவகுலத்தார்‌ ஒவ்வொருவராக வெளிவந்தனர்‌. 
தோளும்‌ முலையும்‌ திரண்ட கரடித்‌ தோலாடை அணிந்த 
கரிய பெண்கள்‌. பின்னியிட்ட நீள்சடையில்‌ செங்கழுகின்‌ 
இறகு சூடிய இளம்கன்னியர்‌. ஒளிரும்‌ விழிகளுடன்‌ 
இளையோனை கூர்ந்து நோக்கிய சிறுவர்‌. அன்னை 
இடை அமர்ந்து எச்சில்‌ வழிய கை நுணைத்து கால்‌ 
நெளித்த குழவியர்‌. அவையீரே, அப்போதுதான்‌ 
ஜாம்பவரும்‌ மானுடரே என்றறிந்தேன்‌. அவர்கள்‌ விழிகள்‌ 
எம்மானுடர்க்கும்‌ இல்லாத பேரழகு கொண்டவை என்று 
உணர்ந்தேன்‌. அவ்வழகிய மகளிரை மீளமீள 
நோக்கினேன்‌. அவர்களின்‌ குழவியரை வாங்கி நெஞ்சு 
சேர்க்க எண்னினேன்‌. அவர்கள்‌ எவரும்‌ என்னை 
நோக்கவில்லை. விழிகள்‌ அலர்ந்த அத்தனை 
முகங்களும்‌ இளையோனிலே இருந்தன. அவன்‌ 
அசைவை அவர்களின்‌ விழியசைவிலேயே 
அறியமுடிந்தது. எந்தையரே, அவன்‌ இங்குள்ள பெண்டிர்‌ 
விழிகளால்‌ ஒன்றுநூறுபல்லாயிரம்‌ என 
பெருக்கப்படுகிறான்‌. அவர்களால்‌ நோக்கி நோக்கி 
தீட்டப்படுகிறான்‌.” 


“கொம்போசை பிளிறியதும்‌ முதல்‌ குகையிலிருந்து 
ஜாம்பவான்‌ வெளிவந்தார்‌. இளையவனைவிட 
இருமடங்கு பெரிய உடல்‌ கொண்டு அவன்‌ தலைக்குமேல்‌ 
தன்‌ தோள்‌ நிற்க எழுந்தார்‌. கரிய பெரும்தோள்கள்‌. 
கோரைப்பல்‌ எழுந்த வாய்‌. திமில்‌ எனச்‌ செழித்த 
பெருங்கரங்கள்‌ தேள்கொடுக்கென அசைந்தன. 
மண்ணறைந்து வந்த துதிக்கை கால்கள்‌ அணுகியபோது 
நான்‌ பின்னடைந்தேன்‌. அவையீரே, மானுடரில்‌ 
அவருக்கிணையான பேருடலொன்றை நான்‌ 
கண்டதில்லை. அருகணைந்து அவர்‌ நிற்க அண்ணாந்து 
முகம்‌ நோக்கிய போதுதான்‌ முதியவரென்று கண்டேன்‌. 
கண்கள்‌ கீழ்‌ தசை தளர்ந்து மடிந்து தொங்கியது. மூக்கு 
தளர்ந்து வளைந்து உதடை மறைத்தது. கழுத்துத்‌ 


தசைகள்‌ கன்றுஅள்ளை என அசைந்தன. 
கரடிகளுக்குரிய துலாதூக்கியதுபோல்‌ ஆடும்‌ நடையுடன்‌ 
அணுகி இளையோன்‌ முன்‌ வந்து நின்று இடையில்‌ 
கைவைத்து குனிந்து நோக்கினார்‌. இளையோன்‌ எழுந்து 
அவர்‌ கால்‌ தொட்டு வணங்கி “விருஷ்ணிகுலத்து 
யாதவன்‌ நான்‌. ஜாம்பவர்‌ குல முதல்வரை மற்போருக்கு 
அழைக்க வந்துள்ளேன்‌” என்றான்‌.” 


“இதழ்‌ சற்றே வளைய சுருக்கங்கள்‌ இழுபட புன்னகைத்து 
“இளையோனே, நூறாண்டுகளுக்கு முன்‌ ராகவ ராமன்‌ 
என்றொருவன்‌ என்‌ மூதாதை ஜாம்பவானை மற்போரில்‌ 
வென்றான்‌ என்று அறிந்துள்ளேன்‌. அதற்கு முன்னும்‌ 
பின்னும்‌ மானுடர்‌ எவரும்‌ ஜாம்பவான்களின்‌ முன்‌ 
நின்றதில்லை. கதை கேட்டு அறியாது வந்த இளையோன்‌ 
நீ. உன்‌ குழல்‌ அணிந்த மயிற்பீலி என்னை கவர்கிறது. 
உன்‌ அன்னையின்‌ புன்னகை அதில்‌ உள்ளது. 
உனக்கென கனிந்தேன்‌. என்‌ வாழ்த்துக்களை கொள்க! நீ 
செல்லலாம்‌” என்றார்‌. இளையோன்‌ “என்‌ சொல்‌ 
கொள்ளும்‌ எடையறிந்தே உரைத்தேன்‌ ஜாம்பவரே. 
மற்போரிடவே நான்‌ வந்தேன்‌” என்றான்‌. ஜாம்பவான்‌ 
என்னை நோக்கி “இவன்‌ சான்றாகட்டும்‌ உனக்கு 
மும்முறை வாய்ப்பளித்தேன்‌. இது இரண்டாவது சொல்‌. நீ 
செல்லலாம்‌. உன்னை என்‌ மைந்தனென நெஞ்சோடு 
அணைத்து சொல்லளித்தேன்‌” என்றார்‌. இளையோன்‌ 
'மூத்தாரே, போரன்றி எதற்கும்‌ ஒப்பேன்‌” என்றான்‌. 
ஜாம்பவான்‌ என்னை நோக்கி “சான்று நிற்போனே, கேள்‌! 
இது மூன்றாவது முறை. இளையோனாகிய இவனைக்‌ 
கொல்ல என்‌ கரங்கள்‌ ஒப்பா...” என்றபின்‌ திரும்பி 
“குழந்தை, செல்க நீ!” என்றார்‌.” 


“இளையோன்‌ “தங்கள்‌ கருணைக்கு முன்‌ தலை 
வணங்கினேன்‌ மூத்தவரே. இந்நெறி எனக்கும்‌ என்றும்‌ 
வழிகாட்டுவதாக! நான்‌ போரிடவே எழுந்தேன்‌” என்றான்‌. 
ஜாம்பவான்‌ சில கணங்கள்‌ தன்‌ முதிர்விழிகளால்‌ 
நோக்கியபின்‌ தலைவணங்கி திரும்பி கைகாட்ட 
நாற்புறத்திலும்‌ இருந்து பெருமுழவுகள்‌ உறுமத்‌ 
தொடங்கின. அனைத்து குகைகளில்‌ இருந்தும்‌ 
கரடித்தோல்‌ அணிந்த ஜாம்பவர்கள்‌ வந்து அம்மன்றை 
சூழ்ந்து கொண்டனர்‌. குலமூத்தாரே, தேனீக்கள்‌ கூடிய 
தேன்‌ தட்டு போல இருந்தது அக்களம்‌.” 


யாதவர்‌ சொல்‌ தவறாது கொள்ளும்‌ விழைவுடன்‌ 
ஒற்றனை சூழ்ந்து நின்றனர்‌. ஒருவர்‌ கொண்டு வந்து 
அளித்த சூடான இன்கடுநீரை ஏழு மிடறுகளால்‌ அருந்தி 
வாய்‌ துடைத்து அவன்‌ அப்போரை விளக்கினான்‌. 


“மூத்தோரே, நூறு ஊன்பந்தங்கள்‌ எரிய செவ்வொளி 
சூழ்ந்த வட்டத்தில்‌ பிறை நிலவு விண்ணில்‌ முகில்நீக்கி 
எழுந்த முதல்‌ தருணத்தில்‌ அப்போர்‌ தொடங்கியது. 
கரடித்தோல்‌ ஆடை அணிந்து கரிய பேருடலில்‌ காளிந்தி 
அலைகளென தசைகள்‌ நெளிந்தசைய ஜாம்பவான்‌ எதிர்‌ 
நின்றார்‌. செவ்வாடை அணிந்து இடையில்‌ மஞ்சள்‌ 
கச்சை சுற்றி தலையில்‌ அணிந்த பீலியுடன்‌ இளையோன்‌ 
எதிரே கைவிரித்து நின்றான்‌. நூறு சிம்மங்கள்‌ 
சூழ்ந்தொலித்தன என அதிர்ந்த முழவின்‌ நடுவே 
ஒருவரையொருவர்‌ நோக்கியபடி அவர்கள்‌ சுற்றி 
வந்தனர்‌. நீண்ட நான்கு கைகள்‌ ஒன்றையொன்று புல்கத்‌ 
துடித்த கணம்‌ நீண்டு நீண்டு காலம்‌ என்றாகி திகழ்ந்து. 
என்‌ நெஞ்சை கையால்‌ அழுத்தி கால்‌ பதைக்க அதை 
நோக்கி நின்றேன்‌.” 


“முழவோசை அதிர்ந்தெழுந்து சூழ்ந்திருந்த பாறைகளை 
திரைச்சீலையென அதிர வைத்தது. கரடி முகமூடியிட்ட 
நூறு ஜாம்பவர்கள்‌ அக்களத்திற்கு எல்லை வகுத்தனர்‌. 
அப்பால்‌ தோலாடை அணிந்த ஜாம்பவர்‌ குலத்துப்‌ 
பெண்களும்‌ ஆண்களும்‌ முதியோரும்‌ குழவியரும்‌ நின்று 
வெள்விழிகளில்‌ செங்குருதி ஈரமென பந்தங்கள்‌ ஒளிர 
அச்சமரை நோக்கி நின்றனர்‌. முழவோசை உச்சத்தை 
முட்டி ஒலியின்மையாக வெடித்தபோது நான்கு கைகளும்‌ 
நீர்‌ வந்து நீரை அறையும்‌ ஒலியுடன்‌ இணைந்தன. இரு 
உடல்களும்‌ ஒன்றையொன்று தழுவி இறுக்கி சுழலத்‌ 
தொடங்கின. தோள்கள்‌ உரசும்‌ ஒலி மலைப்பாம்புச்‌ சுருள்‌ 
நெளிவதுபோல்‌ கேட்டது. காற்றிலாடும்‌ மூங்கில்கள்‌ என 
வலுத்தது. ஒருவரை ஒருவர்‌ இறுக்கி அழுத்தியபடி ஏழு 
முறை சுழன்று மண்ணில்‌ அறைந்து விழுந்து புரண்டு 
எழுந்து விலகாமலேயே அதிர்ந்தனர்‌. தன்‌ 
பெருங்கரத்தால்‌ ஜாம்பவான்‌ இளையோனை ஓங்கி 
அறைந்த கண நேரத்தில்‌ அவன்‌ புரண்டு விலக அந்த 
அடி பட்டு தரை அதிர்ந்தது. மும்முறை அவ்வாறு 
அறைந்த பின்‌ அவர்‌ உணர்ந்து கொண்டார்‌. விரைவே 
இளையோனின்‌ ஆற்றல்‌ என. பின்‌ ஒவ்வொரு 
அசைவையும்‌ தான்‌ அளந்து பின்‌ அளித்தார்‌. ஒவ்வொரு 
அடியிலிருந்தும்‌ அவன்‌ பறவை என புழு என நீர்‌ என 
நெருப்பு என விலகினான்‌. அவையீரே, ஒரு அடி 
அவன்மேல்‌ விழுந்திருந்ததென்றால்‌ இன்று 
இச்சொல்லுடன்‌ நான்‌ வந்திருக்கமாட்டேன்‌ என்றறிக!” 


“அப்போரை என்‌ எளிய சொற்களால்‌ இங்குரைக்க 
ஆற்றேன்‌. உடல்கள்‌ மற்போரில்‌ மட்டுமே பிறிதொன்றை 
முழுதறிகின்றன என்பார்‌ மூத்தோர்‌. கைகளை கைகளும்‌, 
தோள்களை தோள்களும்‌, கால்களை கால்களும்‌, 


இடையை இடையும்‌, நெஞ்சை நெஞ்சும்‌, வஞ்சத்தை 
வஞ்சமும்‌, ,அச்சத்தை அச்சமும்‌ அறியும்‌ தருணங்களால்‌ 
ஆனது மற்போர்‌ என அப்போது அறிந்தேன்‌. ஒவ்வொரு 
கணமும்‌ இறப்பு நிகழ்ந்து, பின்‌ நிகழவில்லை என்றாகி, 
மறுகணமே இறப்பு என அணைந்து, அக்கணமே அகன்று 
செல்லும்‌ போரென்று பிறிதொன்றை கண்டதில்லை. 
நீண்டு நீண்டு சென்ற ஒரு கணத்தின்‌ நுனியில்‌ 
ஜாம்பவானின்‌ நீண்ட சடைக்குழலை இளையோன்‌ 
பற்றிக்கொண்டான்‌. அவர்‌ இடையில்‌ கால்‌ வைத்து 
தோளில்‌ முழங்கால்‌ சேர்த்து எம்பி மறுபக்கம்‌ குதித்து தன்‌ 
உடலைச்‌ சுழற்றி அவர்‌ பின்‌ சென்று முழங்காலால்‌ அவர்‌ 
முதுகை அழுத்தி முன்‌ சரித்தான்‌. முறியும்‌ மரமென அவர்‌ 
எலும்புகள்‌ முனகுவதை கேட்டேன்‌. வலியின்‌ 
ஒலியொன்று அத்தனை மலைப்பாறையும்‌ அசைகின்ற 
பெரும்‌ எடையுடன்‌ எழுந்தது. தளர்ந்த அவர்‌ 
வலக்காலைப்‌ பற்றி தலைமேல்‌ தூக்கி நிலத்தில்‌ ஓங்கி 
அறைந்தான்‌. ஜாம்பவர்கள்‌ அனைவரும்‌ எழுப்பிய 
வியப்பொலி அங்கு சூழ்ந்தது. வெற்றியின்‌ கணம்‌ 
என்றபோதும்‌ நான்‌ அஞ்சி ஓரடி பின்னகர்ந்தேன்‌.” 


“ஜாம்பவான்‌ சுழன்று மண்ணில்‌ புரண்டு எழுந்தார்‌. 
அவர்‌ வலக்கை நீண்டு அவனைப்பற்றி வீசியது. 
மண்ணில்‌ தெறித்து விழுந்தவன்‌ விட்டிலென எழுந்து 
அவர்‌ எழுவதற்குள்‌ கைவிரித்து அவர்‌ மேல்‌ மீண்டும்‌ 
பாய்ந்து எழுவதற்காகக்‌ கையூன்றிய அவரை மீண்டும்‌ 
அறைந்து மண்ணில்‌ வீழ்த்தினான்‌. தன்‌ முழு எடையுடன்‌ 
ஜாம்பவானின்‌ நெஞ்சில்‌ விழுந்து முழங்காலால்‌ அவர்‌ 
மார்பை அழுத்தி வலக்கையால்‌ அவர்‌ தலையைப்‌ பற்றி 
இடக்கையால்‌ கழுத்தைச்‌ சுற்றி நெரித்துச்‌ சுழற்றி 
அழுத்தினான்‌. இருகால்களும்‌ நிலத்தில்‌ அறைய 
அப்பேருடல்‌ மண்ணில்‌ துடிப்பதை கண்டேன்‌. பின்‌ 
அவர்‌ வலது கால்‌ இழுபட்டு இழுபட்டு அதிர்ந்தது. மேலும்‌ 
இரு கணங்கள்‌ அவ்வழுத்தம்‌ தொடர்ந்திருந்தால்‌ அவர்‌ 
உயிர்‌ துறந்திருப்பார்‌. ஆனால்‌ இளையோன்‌ உடனே 
விலகி எழுந்து இடை சேர்த்து கை வைத்து நின்று 
கருணை நிறைந்த புன்னகையுடன்‌ நோக்கி “எழுக 
மூத்தாரே!” என்றான்‌. வெண்பல்காட்டிச்‌ சீறி எழுந்து 
கைகளை ஓங்கியறைந்து அவன்மேல்‌ மீண்டும்‌ 
பாய்ந்தார்‌ ஜாம்பவான்‌.” 


யாதவர்‌ மெய்‌ சிலிர்க்க உடல்‌ விதிர்ப்புற்று உள்ளெழுந்த 
விழிகளால்‌ அச்சமரை நோக்கி அவனைச்‌ சூழ்ந்து 
நின்றனர்‌. விழி நோக்கியதை சொல்லறிந்தது என ஒற்றன்‌ 
சொன்னான்‌. “நிகர்‌ நிலையில்‌ நிகழும்‌ போர்கள்‌ 
தெய்வங்களுக்கு உகந்தவை என்பார்கள்‌. அங்கு 


தெய்வங்கள்‌ தங்கள்‌ ஆற்றலை அளந்து கொள்கின்றன. 
இருளின்‌ ஆற்றல்‌ ஜாம்பவானின்‌ தோள்கள்‌ என்றால்‌ 
ஒளியின்‌ ஆற்றல்‌ நீலனின்‌ தோள்கள்‌. அவை பின்னி 
முயங்கும்‌ அக்கணத்தில்‌ காட்சிகளாய்‌ அசைவுகளாய்‌ 
இங்கு நிறைந்திருக்கும்‌ ஒவ்வொன்றும்‌ தாங்கள்‌ நிகழும்‌ 
ந்தையை கண்டுகொண்டன. ஒவ்வொரு அடிக்கும்‌ மறு 
அடி உண்டு என்றும்‌, ஒவ்வொரு பிடிக்கும்‌ விலகல்‌ 
உண்டு என்றும்‌ கண்டேன்‌. ஒரு கணம்‌ என்பது நூறு நூறு 
துடிக்கும்‌ தசைகளால்‌, அதிர்ந்து புடைத்த பல்லாயிரம்‌ 
நரம்புகளால்‌, உரசி இறுகும்‌ நான்கு தோள்களால்‌, 
பிதுங்கிய விழிகளால்‌, இறுகிய பற்களால்‌ ஆனது 
என்றறிந்தேன்‌. ஒரு கணத்தில்‌ நிகழும்‌ போர்‌ முடிவற்றது. 
கணங்களால்‌ ட பதர்‌ அப்போர்‌ முடிவிலிகளால்‌ ஆன 
ஆரம்‌. அவையீரே, காலம்‌ கடுகி விரைந்து செல்வதை 
மற்போர்‌ போல காட்டக்கூடிய பிறிதொன்றில்லை.” 


“காலமின்மையில்‌ உடல்கள்‌ இறுகி அசைவிழப்பதைக்‌ 
கண்டபோது காலமென்பது அகமே என்று அறிந்தேன்‌. 
என்றோ எங்கோ ஒரு கணத்தில்‌ எவர்‌ வெல்வார்‌ என்பது 
முடிவாகும்‌ விந்தையை அங்கு கண்டேன்‌. இங்கு 
எத்தனை எண்ணி எண்ணி சொல்லெடுத்துச்‌ 
சென்றாலும்‌ அதை நான்‌ தொட்டுவிட முடியாது. அவன்‌ 
தன்‌ கருந்லக்கொடியென்‌ வளைந்த கைகளால்‌ கரிய 
பெருந்தோள்களை வளைத்து பின்‌இழுத்த போதா? 
மெல்லிய குதிரைக்‌ கால்கள்‌ ஜாம்பவானின்‌ கரிய 
யானைக்கால்களுக்குள்‌ நுழைந்து பின்னிச்‌ சுழற்றிய 
போதா? தசை புடைக்க இடத்தோள்‌ எழுந்து அவர்‌ 
வலத்தோளை மண்ணோடு உரசி அழுத்திய போதா? 
ஒவ்வொரு அசைவுக்கும்‌ நிகரசைவு கொண்டு ஒவ்வொரு 
துடிப்பிற்கும்‌ எதிர்த்‌ துடிப்பு கொண்டு ஒவ்வொரு 
எடைக்கும்‌ மறு எடை கொண்டு நின்றிருந்த துலாக்கோல்‌ 
அக்கணத்தில்‌ முடிவெடுத்தது. அதை விழி அறியும்‌ 
முன்னே என்‌ உளம்‌ அறிந்தது. துள்ளியெழுந்து 
கைபிடித்து கூச்சலிட்டேன்‌ என்று நான்‌ உணர்ந்தபோது 
செயலற்று குனிந்து உடல்‌ விதிர்க்க நின்றிருந்தேன்‌. 
நின்று நடுங்கிய நீர்த்துளி உதிர்ந்தது என போர்‌ 
முடிந்தது” என்றான்‌ ஒற்றன்‌. 


“சூழ்ந்து நின்ற கரடிக்குலம்‌ சோர்ந்த கைகளுடன்‌ தளர்ந்த 
தோள்களுடன்‌ தரையில்‌ விழுந்து கையூன்றி எழுந்த 
தங்கள்‌ தலைவனை நோக்கி நின்றது. உடைந்த 
தொடையின்‌ வலி முகத்தில்‌ சுளித்திருக்க பற்களைக்‌ 
கடித்து மூச்சிரைக்க ஜாம்பவான்‌ கேட்டார்‌ “இளையோனே, 
எங்கள்‌ குலத்திற்கு மூதாதையர்‌ அளித்த சொல்லென 
ஒன்றுள்ளது. ராகவ ராமனன்றி எவர்‌ முன்னும்‌ நாங்கள்‌ 


தோள்‌ தாழ்த்த நேராது. எங்ஙனம்‌ நிகழ்ந்தது இது? நீ யார்‌?” 
நீலமுகம்‌ விரிய விழிசுடர புன்னகைத்து இளைய 
யாதவன்‌ சொன்னான்‌ “அவனே நான்‌!” எந்தையரே, என்‌ 
குலத்தீரே, அக்கணம்‌ அதை நானும்‌ உணர்ந்தேன்‌. அவன்‌ 
இவனே என.” 


“இரு கைகளையும்‌ தலைமேல்‌ கூப்பி எழுந்து 
இளையவன்‌ கால்களைத்‌ தொட்டு ஜாம்பவான்‌ 
சொன்னார்‌ “எந்தையே இத்தனை நாள்‌ கழித்து தங்கள்‌ 
இணையடி எங்கள்‌ மண்‌ சேர ஊழ்‌ கனிந்துள்ளது. 
எங்கள்‌ குல மூதாதையர்‌ மகிழும்‌ கணம்‌. எங்கள்‌ 
குலக்கொழுந்துகள்‌ உங்கள்‌ சொல்‌ கொண்டு 
வாழ்த்தப்படட்டும்‌!' புன்னகைத்து அவனும்‌ “ஆம்‌ 
அவ்வாறே ஆகுக! என்றான்‌. அவனைச்‌ சூழ்ந்து 
அணைத்துச்‌ சென்று தங்கள்‌ மன்று அமைந்த மேடையில்‌ 
அமர்த்தினர்‌. மலர்தார்‌ கொண்டுவந்து அவன்‌ மார்புக்குச்‌ 
சூட்டினர்‌. அவர்கள்‌ குல மூதாதையர்‌ கொண்டிருந்த 
முப்பிரி வேல்‌ கொண்டுவந்து அவன்‌ கையில்‌ 
கொடுத்தனர்‌. இன்கடுந்தேறல்‌ அளித்தனர்‌. ஆடவரும்‌ 
பெண்டிரும்‌ தங்கள்‌ மைந்தருடனும்‌ கையமர்ந்த 
மகவுகளுடனும்‌ அவன்‌ முன்‌ அணிவகுத்து வணங்கி 
நற்சொல்‌ பெற்றனர்‌. அவர்களில்‌ இளங்கன்னி ஒருத்தி 
மின்மினி என ஒளிர்ந்தபடி அவனருகே வந்தாள்‌. 
மூத்தோரே, உடல்மென்மையில்‌ பந்தச்‌ செவ்வொளி 
சுடர்வதை அன்று கண்டேன்‌. காராமணிப்பயறு என 
கருங்கல்‌ உடைவென மேனி மிளிர்ந்தவள்‌. ஜாம்பவ 
முதல்வரின்‌ மகள்‌ அவள்‌. அவள்‌ செப்புமுலைகள்‌ 
நடுவே நீலக்கதிர்‌ விரித்திருந்தது சியமந்தக மணி.” 


“அஸ்வபாதத்தின்‌ சரிவில்‌ இருந்த 
சிம்மக்குகையொன்றிற்குள்‌ இருந்து அவர்கள்‌ 
கண்டெடுத்தது அது என்றனர்‌. பெருங்கரடி நன்கறிந்த 
குகை அது. குகைக்கூரையில்‌ பன்றி அகிடுகள்‌ என 
பருத்துத்‌ தொங்கும்‌ தேனடைகள்‌ கொள்ளச்‌ 
சென்றவர்கள்‌ அதனுள்‌ புதிய ஒளி ஒன்று தெரிவதைக்‌ 
கண்டு உள்‌ நுழைந்து நோக்கும்போது கதிரவனின்‌ 
விழியென மணியொன்று சுடர்வதை கண்டனர்‌. 
அச்சிம்மத்தை வென்று அதைக்‌ கொண்டனர்‌. தங்கள்‌ 
இளமைந்தர்‌ களியாட அதை அளித்தனர்‌. “மூத்தவரே, 
அந்த மணி எங்கள்‌ குலம்‌ கொண்ட செல்வம்‌. 
அதைக்கொள்ளவே வந்தேன்‌” என்று அவன்‌ 
சொன்னான்‌. ஜாம்பவான்‌ “அதை உனக்கு 
வெற்றிப்பரிசிலென அளிக்கிறேன்‌ இளையோனே” என்று 
சொல்லி அதை பொற்பட்டு நூலில்‌ கட்டி அவன்‌ 
கழுத்தில்‌ அணிவித்தார்‌.” 


“யாதவரே, குல மூத்தாரே, அந்த நீலமணியை அவன்‌ 
நெஞ்சு சூடக்கண்டு அங்கிருந்து ஓடி வந்தேன்‌. அவர்கள்‌ 
அளிக்கும்‌ குல விருந்துண்டு மகிழ்ந்து நாளை அவன்‌ 
இங்கு வருவான்‌” என்றான்‌ ஒற்றன்‌. வளைதமிகள்‌ தூக்கி 
யாதவ மூத்தோர்‌ உவகைக்குரல்‌ எழுப்பினர்‌. கைதூக்கி 
ஆர்ப்பரித்து கொந்தளித்தனர்‌ இளைய யாதவர்‌. 
கொப்பளித்துப்‌ பெருகிச்சென்று அவள்‌ இருந்த 
நீலக்கடம்பு வனத்தைச்‌ சூழ்ந்து களியாடினர்‌. ஆயர்‌ 
இல்லத்தில்‌ புகுந்து கள்‌ மயக்கத்தில்‌ கிடந்த சத்ராஜித்தை 
உலுக்கியெழுப்பி “அரசே உமது மகள்‌ வென்றாள்‌. யாதவ 
குலம்‌ நின்றது” என்றனர்‌. நோய்‌ முற்றி மெலிந்து மஞ்சம்‌ 
சேர்ந்த மாலினியை எழுப்பி அதைச்‌ சொன்னபோது 
அச்சொற்கள்‌ உள்நுழையாமல்‌ விழித்து பதைத்த 
மொழியில்‌ “என்‌ மகள்‌... என்‌ மகள்‌” என்று சொல்லி 


விழிநீர்‌ உகுத்தாள்‌ அவள்‌. 


ராகினி ஓடிச்சென்று கடம்பமரத்தடியில்‌ விழுவதுபோல்‌ 
அமர்ந்து “எழுக தோழி! அவன்‌ வருகிறான்‌! செய்தி 
வந்துள்ளது” என்றாள்‌. தான்‌ ஊணின்றி உறக்கின்றி 
மெலிந்து உடலொட்டிப்‌ போயிருந்தபோதும்‌ அவளோ 
அன்று அமர்ந்த அக்கோலத்தில்‌ பொலிவதை ஒவ்வொரு 
நாளும்‌ அவள்‌ கண்டிருந்தாள்‌. அவன்‌ வரும்‌ 
அச்செய்தியும்‌ அவளை சென்றடையவில்லை என்பதை 
உணர்ந்தாள்‌. அவளிருந்த செம்மலர்‌ மேல்‌ அவள்‌ 
மட்டுமே அமர இடம்‌ ர போலும்‌ என 
எண்ணிக்கொண்டாள்‌. கை நீட்டி அவள்‌ 
மலர்ப்பாதங்களைத்‌ தொட்டு ற்றாது ல்‌ 
உகுத்தாள்‌. அருகே மரத்தடியோடு ஒட்டி மெலிந்த 
நீர்க்கோலமென அமர்ந்திருந்த மஹதியும்‌ 
அச்சொற்களுக்கும்‌ உணர்வுகளுக்கும்‌ அப்பால்‌ 
இருந்தாள்‌. 

அத்தனை விழிகளும்‌ நோக்கி இருந்த வழியின்‌ 
வான்தொடு எல்லையில்‌ இளங்கதிரோன்‌ போல்‌ ஒரு 
புரவி எழுந்தது. ஆயர்‌ மன்று முன்‌ சூழ்ந்து நின்ற 
அனைவரும்‌ ஒற்றைப்‌ பெருங்குரல்‌ எழுப்பி உவகை 
ஆர்த்தனர்‌. இல்லங்களுக்குள்‌ இருந்து பெண்கள்‌ 
முற்றங்களுக்கு ஓடி வந்தனர்‌. சற்று நேரத்தில்‌ அங்கிருந்த 
அத்தனை மரங்களும்‌ மனிதர்கள்‌ செறிந்து அடர்ந்தன. 
இளையோர்‌ அத்திசை நோக்கி கை தூக்கி ஆர்த்தபடி 
ஓடினர்‌. அலகு நீட்டி அணுகும்‌ பறவை என, பின்‌ 
நெளியும்‌ தழல்கொடி என, பின்‌ காலைமுகில்கீற்று என 
அது தன்னை விரித்து விரித்து அணுக்கம்‌ கொண்டது. 
செந்நிறமான முதற்புரவிக்கு பின்னெழுந்த 
வெண்புரவியை அதன்பின்னரே அவர்கள்‌ கண்டனர்‌. 
முதல்புரவிமேல்‌ அமர்ந்திருந்தவன்‌ நீலன்‌. தொடர்ந்ததன்‌ 
மேல்‌ அமர்ந்திருந்தது கரிய பேருருக்கொண்ட கரடி. 


புரவிகளின்‌ குளம்போசை ஆயர்பாடியின்‌ 
சுவர்களிலிருந்தும்‌ எழத்தொடங்கியது. பெண்கள்‌ 
முலைக்குவை மேல்‌ கைவைத்து விழிவிரித்து 
இதழ்திறந்து நோக்கி நின்றனர்‌. அணுகி வரும்‌ புரவியின்‌ 
உலையும்‌ குஞ்சிக்கு அப்பால்‌ நீலமுகம்‌ தெரிந்து மறைந்து 
பின்‌ தெரிந்து அவர்களின்‌ ஆவலுடன்‌ விளையாடியது. 
முந்தானை பிடித்திழுத்து பின்னால்‌ சென்று ஒளிந்து 
விளையாடும்‌ மகவு என எண்ணினர்‌ மூதாய்ச்சியர்‌. 
துயில்கையில்‌ வந்து முத்தமிட்டு, விழிக்கையில்‌ 
தூணுக்குப்பின்‌ ஒளிந்து பொன்னிற ஆடை நுனி மட்டும்‌ 
காட்டும்‌ காதலன்‌ என மயங்கினர்‌ கன்னியர்‌. என்றும்‌ 
பின்னால்‌ துணை நின்று பகையெழும்போது மட்டும்‌ 
படைக்கலம்‌ கொண்டு முன்வந்து பின்‌ மறையும்‌ 
துணையென எண்ணினர்‌ ஆயர்‌. அக்கணம்‌ வரை 
ஏற்றும்‌ பழித்தும்‌ ஆயிரம்‌ ஆயிரம்‌ சொல்‌ கொண்டு 
அவனை மட்டுமே உளம்‌ சூழ்ந்திருந்தனர்‌ அனைவரும்‌ 
என அக்கணம்‌ தெரிந்தது. அவனையன்றி எவரையும்‌ 
அவர்கள்‌ ஆழம்‌ ஏற்றிருக்கவில்லை என்று 
ஒவ்வொருவரும்‌ தங்களுக்குள்‌ அறிந்து நின்ற தருணம்‌. 


புரவிக்குளம்புகள்‌ துடி தாளம்‌ எழுப்பி அணுகி வர ஆயர்‌ 
குடியெங்கும்‌ ஆழ்ந்த அமைதி பரவியது. தேன்களிம்பு 


போல அனைத்து ஓசைகளையும்‌ மூடிய அமைதியில்‌ 
அக்குளம்படி மட்டும்‌ தொட்டுத்‌ தொட்டு நெருங்கிவந்தது. 
நீள்‌ முகம்‌ திருப்பி மூச்சிழுத்து குஞ்சி மயிர்குலைத்து 
முன்வலக்காலை சற்று தூக்கி செம்புரவி நின்றது. மேலும்‌ 
இரு குளம்படிகள்‌ வைத்து இழுபட்ட கடிவாளத்திற்கு 
தலை வளைத்து செருக்கடித்து நின்ற புரவியை 
மெல்லத்தட்டி அமைதிகொள்ளச்செய்தபம அவன்‌ 
குதித்திறங்கினான்‌. தொடர்ந்து வந்த வெண்புரவி 
விரைவழிந்து பின்னால்‌ வந்து நின்றது. அதிலிருந்த 
கருங்கரடி இறங்காமல்‌ மின்னும்‌ சிறு விழிகளால்‌ நோக்கி 
அசையாதிருந்தது. வெறும்‌ விழிகளென அசைவற்ற 
இதழ்களென மெய்ப்புற்ற உடல்களென சூழ்ந்திருந்த 
ஆயரை நோக்கி அவன்‌ கேட்டான்‌ ”மூத்தோரே! எங்குளார்‌ 
உங்கள்‌ அரசர்‌?” 


ஒரு கணமேனும்‌ அவன்‌ திரும்பி அவளை 
நோக்கவில்லை. அதை உணர்ந்து நெஞ்சதிர்ந்து திரும்பி 
நோக்கிய ஆய்ச்சியர்‌ ஒரு கணம்‌ கூட அவளும்‌ அவனை 
நோக்கி திரும்பவில்லை என்று கண்டனர்‌. அவன்‌ விழி 
யரில்லம்‌ நோக்க அவளோ அலையெழு யமுனை 
பெருவிரிவு நோக்கி அக்கணம்‌ அமர்ந்தது போல்‌ 
இருந்தாள்‌. மூதாயர்‌ ஒருவர்‌ முன்வந்து, ”இளையோனே! 
நீ வரும்‌ செய்தியறிந்தோம்‌. உனக்கென மன்று கூடி 
அங்கிருக்கிறார்‌ எம்‌ குடி மூத்தோர்‌. 
அவையமர்ந்திருக்கிறார்‌ அரசர்‌” என்றார்‌. “அரசரை 
வழுத்துகிறேன்‌ யாதவரே” என்றபின்‌ திரும்பி கரடியிடம்‌ 
“அய்யனே, இது ஆயர்மன்று. தங்கள்‌ சொல்‌ இங்கு 
திகழட்டும்‌. வருக!” என்று சொல்லி அவன்‌ நடந்தான்‌. 


இருமருங்கும்‌ கூடி நின்ற ஆயர்‌ அவன்‌ கால்‌ பட்ட 
மண்ணை விழிகளால்‌ ஒற்றி ஒற்றி தொடர்ந்தனர்‌. அவன்‌ 
உடல்‌ தொட்ட காற்றை தங்கள்‌ ஆகம்‌ தழுவப்‌ பெற்று 
சிலிர்த்தனர்‌. ஏன்‌ விழைந்தோம்‌ இவனை என 
மயங்கினர்‌. ஏனித்தனை வெறுத்தோம்‌ இவனை என 
நெஞ்சழிந்தனர்‌. விருப்புக்கும்‌ வெறுப்புக்கும்‌ அப்பால்‌ 
ஒன்றென அவனை எப்போதும்‌ அறிந்ததை அக்கணம்‌ 
தெளிந்தனர்‌. நாண்‌ இறுகிய வில்‌ என செல்லும்‌ அவன்‌ 
காலடிகளைத்‌ தொடர்ந்து சென்ற இளையோர்‌ அவன்‌ 
அருகே செல்லவோ சொல்லெடுக்கவோ துணியவில்லை. 
மன்று கூடிய ஆயர்குடி மண்டபத்தின்‌ வாயிலில்‌ சென்று 
நின்றான்‌. உள்ளிருந்து இறங்கி வந்த 
கிருஷ்ணசிலையின்‌ தலைவர்‌ பிரகதர்‌ அவனை 
வணங்க, “இளைய யாதவருக்கு அந்தகக்குடி தலை 
வணங்குகிறது. எம்‌ இளவஞ்சி விடுத்த வஞ்சினம்‌ 
இங்குளது. தங்கள்‌ செயல்‌ நாடி ஆயர்‌ மன்று 


அமைந்துளது” என்றார்‌. 


”ஆம்‌! அதற்கெனெவே வந்தேன்‌” என்று சொல்லி அவன்‌ 
அதன்‌ ஏழு படிகளை ஏறி அவை நுழைந்தான்‌. 
மன்றமர்ந்திருந்த முதியோர்‌ அவன்‌ காலடி கண்டதும்‌ 
ஒருங்கு என எழுந்து தங்கள்‌ வளைதடிகளைத்‌ தூக்கி 
“வெல்க, யாதவர்‌ குடி! வெல்க, ஆழி வெண்சங்கு 
அலைகடல்‌ நிறத்தோன்‌! அவன்‌ அமர்ந்த 
பெருவாயில்புரம்‌!” என்று குரலெழுப்பினர்‌. இரு கை 
கூப்பி அவன்‌ நடக்க பின்னால்‌ கரடி தடித்த 
பெருங்கால்களை வைத்து கைகளை ஆட்டி நடந்தது. 
மன்று நடுவே அரசபீடத்தில்‌ அமர்ந்திருந்த சத்ராஜித்‌ 
அவனை விழி தூக்கி நோக்கவில்லை. அசைவற்றவர்‌ 
போல, ஒரு கணம்‌ உயிர்‌ துறந்தவர்‌ போல அங்கிருந்தார்‌. 
அவர்‌ முன்‌ சென்று நின்று வணங்கி “அரசே! தங்கள்‌ 
இளங்குமரி விடுத்த செய்தியை அமைச்சர்‌ ஓலை 
வழியாக அறிந்தேன்‌ அவ்வஞ்சினம்‌ நிறைவேற்ற காடு 
புகுந்து உங்கள்‌ குலமணியை கொண்டுவந்துள்ளேன்‌. 
பெறுக!” என்றுரைத்து தன்‌ இடைக்‌ கச்சையை 
அவிழ்த்தான்‌. மலைச்சருகில்‌ பொதிந்து அங்கு 
வைத்திருந்த சியமந்தகத்தை எடுத்து அவர்‌ முன்‌ 
நீட்டினான்‌. 


அவன்‌ கையிலிருந்தது விண்ணின்‌ ம்‌ உலகு புரக்கும்‌ 
நகைப்பின்‌ ஒரு துளி. அதை நோக்கி விழி இமை 
சலிக்காது அமர்ந்திருந்தார்‌ சத்ராஜித்‌. கையை நீட்டி 
“அரசே, உமது இது, கொள்க!” என்று அவன்‌ சொன்னான்‌. 
உலர்ந்த நாவை இதழ்‌ வருடிச்‌ செல்ல தொண்டை முழை 
அசைந்திறங்க மூச்சிழுத்து அமைந்தபின்‌ 
“இளையோனே!” என முனகினார்‌ சத்ராஜித்‌. மேலும்‌ 
சொல்‌ எழாமல்‌ கையை மட்டும்‌ மெல்ல அசைத்தார்‌. 
“மூத்தோரே! உங்கள்‌ குடி திகழ்ந்த இவ்விழியை 
ஒருபோதும்‌ விழைந்தவனல்ல. ஆயின்‌ ஒவ்வொரு 
குடியும்‌ தனிப்பெருமை பேசுவதை துவாரகையின்‌ 
யாதவர்‌ பெருமன்றம்‌ ஒரு போதும்‌ ஒப்பலாகாது. 
பன்னிரு குலமும்‌ எண்ணிலா குடியும்‌ கொண்ட யாதவப்‌ 
பெருந்திரள்‌ ஆழி, வெண்சங்கு இரண்டையும்‌ ஏற்று 
ஆவளர்குன்று ஒன்றே இறையெனத்‌ தொழுது 
ஒன்றானால்‌ அன்றி இங்கு வென்று நகர்‌ கொண்டு வாழ 
முடியாதென்றறிக! அதன்‌ பொருட்டே துவாரகையின்‌ 
நெறிகள்‌ அமைந்தன. இம்மணியை நான்‌ கவரவில்லை. 
கவர்ந்தது இவர்‌” என்று திரும்பி கரடியை சுட்டிக்‌ 
காட்டினான்‌. 


தலையணிந்த கரடி முக கவசத்தைக்‌ கழற்றி கையில்‌ 


எடுத்து புண்பட்ட காலை மெல்ல அசைத்து 
அருகணைந்து ஜாம்பவான்‌ சொன்னார்‌ “யாதவரே! 
இம்மணி என்னிடமிருந்தது. இதை கவர்ந்து சென்ற 
சிம்மத்தின்‌ குகையிலிருந்து நான்‌ பெற்றேன்‌. 
எவருடையதென்று அறிந்திலேன்‌. எம்மைந்தர்‌ 
விளையாடும்‌ விழிமணியாக இதை அளித்தேன்‌. என்‌ 
மகளின்‌ தோளை இது அணிசெய்தது. என்னை வென்று 
பரிசிலென இம்மணி கைக்கொண்டவர்‌ இவர்‌. இது 
உங்கள்‌ குலமணி என்றறிந்தேன்‌, கொள்க!” என்றார்‌. 
அவர்‌ முகத்தை நோக்கும்பொருட்டு சாளரங்களில்‌ 
யாதவர்‌ நெருங்கி அழுந்தினர்‌. மூச்சொலிகள்‌ எழுந்து 
சூழ்ந்தன. பாணன்‌ ஒருவன்‌ “ராகவராமன்‌ தழுவிய 
தோள்கள்‌” என்றான்‌. “ஆம்‌, இலங்கை எறிந்த கால்‌” 
என்றார்‌ இன்னொருவர்‌. 


சத்ராஜித்‌ அப்போதும்‌ கை நீட்டாது தலை குனிந்து 
அமர்ந்திருந்தார்‌. அவர்‌ விழி நோக்கி அவன்‌ சொன்னான்‌ 
“அந்தகர்க்கு அரசே! நெடுங்காலம்‌ முன்பு உங்கள்‌ 
குலமூதாதை கொண்ட விழி இது. தான்‌ கண்டதை தன்‌ 
குலமும்‌ காணும்‌ பொருட்டு இவ்விழியை அளித்து அவர்‌ 
சென்றார்‌. மூதாதை விழி நெஞ்சில்‌ துலங்குவதென்பது 
பெரும்‌ பேறு. அவ்விழி கொண்டீர்‌. அந்நோக்கை இழந்தீர்‌. 
உங்கள்‌ இளையோன்‌ கொண்ட விழைவு இம்மணியை 
கதிர்‌ மறைக்கும்‌ முகிலென இருளச்செய்தது. இனி இதன்‌ 
ஒளி திறக்கட்டும்‌. அந்தகர்‌ இனி ஆவதென்ன என்று 
அறிவதாக!” என்று அளித்தான்‌. சினம்‌ திகழ்ந்த விழி 
தூக்கி சத்ராஜித்‌ சொன்னார்‌ “இம்மணியுடன்‌ 
இம்மன்றுக்கு நீர்‌ வருவதென்பது என்‌ மகள்‌ உரைத்த 
வஞ்சினம்‌ நிறைவேறுவதற்காக. அவள்‌ உயிர்‌ 
விழைவதால்‌ இதை நான்‌ ஒப்புகிறேன்‌. ஆனால்‌ 
பிறிதொருவன்‌ வென்று கொண்டு வந்த பொருளை 
எனக்குரியதென பெறுமளவுக்கு இழிந்ததல்ல 
அந்தகக்குலம்‌. உம்மிடம்‌ தோள்‌ கோர்த்து மற்போரிட்டு 
இதைப்பெறுவேனென்றால்‌ எனக்குப்‌ பெருமை. உம்‌ 
கொடையென கொள்ள நான்‌ கை தாழும்‌ குலத்தவனல்ல. 
கன்று மேய்த்து காட்டருகே வாழினும்‌ அரசன்‌.” 


புன்னகைத்து இளைய யாதவன்‌ சொன்னான்‌ ”அரசே! 
இது கொடை அல்ல. உங்கள்‌ குல கன்னியை 
பெரும்பொருட்டு நான்‌ அளிக்கும்‌ மகட்செல்வம்‌. 
கன்யாசுல்கமாக இதைப்பெறுக!” ஒரு கணமும்‌ அதை 
நோக்கி விழி திருப்பாமல்‌ சத்ராஜித்‌ சொன்னார்‌ 
“இளையோனே! கன்யாசுல்கம்‌ கன்னியை கொள்ள வந்த 
மணமகனால்‌ அளிக்கப்படுவதல்ல. அவன்‌ சுற்றம்‌ சூழ 
வந்திருந்து தன்‌ தந்தையின்‌ வழியாக அளிக்கப்படுவது. 


உமது தந்தை இங்கு வரட்டும்‌. அவர்‌ கையில்‌ இருந்து 
இதை பெறுகிறேன்‌” என்றார்‌. “இல்லையேல்‌ என்‌ மகளை 
காந்தருவமாக கவர்ந்து செல்க! உம்மிடம்‌ போர்கொண்டு 
நேர்நிற்க எம்மவரில்‌ எவரும்‌ இல்லை.” அவன்‌ சிரித்து 
“என்னுடன்‌ நிகர்நிற்க உங்கள்‌ மகளால்‌ முடியும்‌ அரசே. 
கன்யாசுல்கம்‌ அளித்து கைகொள்ள அவள்‌ சொல்லி 
மீண்டாள்‌. அதுவன்றி எதற்கும்‌ அவள்‌ ஒப்பமாட்டாள்‌” 
என்றான்‌. “அவ்வண்ணமென்றால்‌ உங்கள்‌ தந்தை இங்கு 
வரட்டும்‌” என்று சொல்லி சத்ராஜித்‌ எழுந்தார்‌. 


யாதவர்‌ சத்ராஜித்தை நோக்கி சினந்து சீறியபடி 
வளைதடிகளுடன்‌ சூழ்ந்தனர்‌. பிரமத குலத்தலைவர்‌ 
”அரசே! தாங்கள்‌ பேசும்‌ சொற்களை 
எண்ணியிருக்கிறீர்களா? எவரிடம்‌ சொல்கிறீர்‌? 
துவாரகையில்‌ நாம்‌ இழந்த அத்தருணம்‌ நல்லூழால்‌ 
இதோ மீண்டு வந்துள்ளது. இதை மீண்டும்‌ இழப்போமா?” 
என்றார்‌. சத்ராஜித்‌ விழி தாழ்த்தியவண்ணம்‌ “ஆம்‌. 
அறிவேன்‌. ஆயினும்‌ என்‌ செயலால்‌ அந்தகக்‌ குலம்‌ கொடி 
தாழ்த்தியது என்றிருக்கக்கூடாது” என்றபின்‌ சினம்‌ 
நிறைந்த விழிகளைத்தூக்கி “இளைய யாதவரே! இனி 
மறு சொல்‌ இல்லை. இம்மணியை உங்கள்‌ தந்தை 
கன்யாசுல்கமாக அளிக்கட்டும்‌. அதுவரை இது நீர்‌ 
அளிக்கும்‌ கொடையே. வீரசேனர்‌ கொடிவழி வந்தவன்‌ 
நான்‌. என்‌ கை தொடாது இதை” என்றார்‌. 


நீல நீள்வட்ட முகத்தில்‌ பால்‌ நுரையென புன்னகை 
விரிய ”ஆம்‌. அது முறையே” என்றான்‌ இளைய யாதவன்‌. 
பின்னர்‌ திரும்பி அருகில்‌ நின்ற ஜாம்பவானிடம்‌ 
“மூத்தாரே! முன்பு வில்லேந்தி உங்கள்‌ புறம்‌ புகுந்த ராகவ 
ராமன்‌ சொன்ன ஒரு சொல்‌ உள்ளது. உங்கள்‌ குல 
மூதாதை அவன்‌ தந்தை தசரதனின்‌ இணையன்‌. எனவே 
உங்கள்‌ பாதம்‌ தொட்டு தந்தை என நிகர்‌ வைப்பதாக 
அவன்‌ உரைத்தான்‌. அவனே நான்‌ என்று கொள்க! இந்த 
யுகத்தில்‌ இன்று என்‌ தந்தை வடிவாக நின்றருள்க!” விழி 
நெகிழ்ந்து கை கூப்பி ஜாம்பவான்‌ சொன்னார்‌ “ஆம்‌ 
இளையோனே, உள்ளத்தான்‌ நீ என்‌ மைந்தன்‌. உன்‌ கால்‌ 
என்‌ நெஞ்சில்‌ அழுந்தியபோது என்‌ அகம்‌ அறிந்த 
பேருவகையால்‌ அதை உணர்ந்தேன்‌. என்‌ குலம்‌ அவன்‌ 
நீலச்சேவடியால்‌ வாழ்த்தப்பட்டது. இன்று மறுமுறையும்‌ 
அவ்வாழ்த்து கொண்டது. இளையோனே! என்‌ மைந்தன்‌ 
என்று அமர்க! இம்மணியை உன்‌ பொருட்டு இவருக்கு 
கன்யாசுல்கமென அளிக்கிறேன்‌” என்று தன்‌ 
பெருங்கரங்களை நீட்டி அந்த மணியைப்‌ பெற்று திரும்பி 
சத்ராஜித்திடம்‌ வழங்கினார்‌. 


முழங்கும்‌ குரலில்‌ ”யாதவர்க்கரசே! என்‌ இள மைந்தனும்‌ 
துவாரகைக்கு அரசனும்‌ இப்புவிக்கெல்லாம்‌ 
இறைவனுமாகிய இந்நீலன்‌ உம்மகளைக்‌ கொள்ள இதோ 
தொல்விழியெனச்சுடரும்‌ இம்மணியை கன்யாசுல்கமாக 
அளிக்கிறேன்‌. கொள்க!” என்றார்‌. மெய்‌ விதிர்ப்புற்று 
யாதவர்‌ மூச்சொலி எழுப்பினர்‌. பின்பு ஒருவர்‌ “வாழ்க! 
யாதவர்‌ குலம்‌ வாழ்க!” என்று கூவினார்‌. எழுந்து இருகை 
நீட்டி அந்த மணியை பெற்றுக்‌ கொண்டார்‌ சத்ராஜித்‌. தன்‌ 
சென்னியில்‌ அதைச்சூடி இருவிழிகளில்‌ ஒற்றி 
நெஞ்சோடு அழுத்திக்‌ கொண்டார்‌. கண்ணீர்‌ வழியும்‌ 
கன்னங்களுடன்‌ “ஆம்‌. இழந்தது என்‌ குடிக்கு திரும்ப 
வந்தது. ஆனால்‌ இதை என்‌ நெஞ்சணியும்‌ துணிவு 
எனக்கில்லை. இளையோனே! நீர்‌ அறியாத ஒன்றில்லை. 
இம்மணியை என்‌ இளையவன்‌ தோளிலிட்டு 
அனுப்புகையில்‌ அவன்‌ திரும்பமாட்டான்‌ என நான்‌ 
உள்ளூர அறிந்திருந்தேன்‌” என்றார்‌. மாறாப்‌ 
புன்னகையுடன்‌ “ஆழம்‌ எப்போதும்‌ அறிந்திருக்கிறது” 
என்று அவன்‌ சொன்னான்‌. 


கண்ணீர்‌ வழிய இடறும்‌ குரலில்‌ சத்ராஜித்‌ கேட்டார்‌ 
“இம்மன்று நின்று கேட்கிறேன்‌ இளையோனே, இங்கு 
குருதியாக கண்ணீராகத்‌ திகழ்வது எது? உறவாக 
வஞ்சமாக நடிப்பது எது? எங்கிருக்கிறேன்‌? ஏன்‌ 
இங்கிருக்கிறேன்‌?” அவர்‌ முன்‌ ஒளிதிகழ்‌ விழியுடன்‌ 
நின்று இளைய யாதவன்‌ சொன்னான்‌ “தந்தையிலும்‌ 
மைந்தர்மேல்‌ வஞ்சம்‌ என ஒன்று உறைகிறது எனில்‌ 
தமையனிடம்‌ இருக்காதா? இருளை அறிய யோகியரே 
துணிவுள்ளவர்‌. இருளில்‌ மின்னும்‌ ஒளியை மட்டுமே 
காண்க!” அவர்‌ கைகளைப்பற்றி “அந்தகரே, இன்று 
பாதியென ஆனீர்‌. உங்கள்‌ இளையோன்‌ நிறைத்த 
இடமெல்லாம்‌ எஞ்சியுள்ளது. கண்ணீரால்‌ பின்‌ தவத்தால்‌ 
அதை நிரப்புக! அன்றறிவீர்‌. அப்போது நிறைவீர்‌” 
என்றான்‌. 


சியமந்தகத்தை அவனிடம்‌ திரும்ப நீட்டி சத்ராஜித்‌ 
சொன்னார்‌ “இளையவனே, இந்த மணி என்னை 
அச்சுறுத்துகிறது. அனைத்தையும்‌ அறியும்‌ 
விழியொன்றுடன்‌ எவரும்‌ வாழமுடியாது. இம்மணியை 
இனி நான்‌ என்‌ குலத்தில்‌ வைத்திருக்கலாகாது. அந்தகக்‌ 
குலம்‌ ஒன்று இனி தனித்திருக்கத்‌ தேவையில்லை. என்‌ 
குடியும்‌ என்‌ குலமும்‌ இதன்‌ குடிகளனைத்தும்‌ கடல்‌ சேரும்‌ 
நதியென விருஷ்ணி குலத்தில்‌ இணையமட்டும்‌. என்‌ 
மகளை கொள்க! இதை நான்‌ அளிக்கும்‌ பெண்‌ 
செல்வமாக ஏற்றருள்க!” இளையவன்‌ இரு கைகூப்பி 
சொன்னான்‌ ”அரசே! பதினான்கு நாட்கள்‌ அதோ கடம்ப 


மரத்தடியில்‌ ஊண்‌ துறந்து உறக்கிழந்து 
அமர்ந்திருப்பவள்‌ என்‌ நெஞ்சு வாழ்‌ நிலைமகள்‌. 
இம்மணியை கொள்வேனென்றால்‌ அவளுக்கு நிகரென 
ஒன்றை வைத்தவனாவேன்‌. அறிக! இப்புவியும்‌ இதன்‌ 
மேல்‌ கவிந்த அவ்விண்ணும்‌ விண்ணாளும்‌ தேவர்களும்‌ 
தெய்வங்களும்‌ எதுவொன்றும்‌ எந்நெஞ்சில்‌ 
அவளுக்கிணையென வாழ்வதில்லை. அவளுடன்‌ 
கொள்ளத்தக்க ஒன்றை அப்பரம்பொருளும்‌ 
படைத்ததில்லை.” 


அறியாது “ஆம்‌ ஆம்‌ ஆம்‌” என்றனர்‌ பாணர்‌. யாழ்‌ 
ஒன்றை மீட்டி “திருவாழ்‌ மார்பன்‌ திருவாழ்க!” என்றார்‌ 
முதுபாணர்‌ ஒருவர்‌. “அந்தகர்க்கரசே, இந்த மணி உங்கள்‌ 
குடியிலேயே அமையட்டும்‌. இவ்விழி உங்கள்‌ இல்லத்தில்‌ 
உறங்காதிருக்கும்‌. இதன்‌ திசை தேரும்‌ வழிகள்‌ இனியும்‌ 
நீளுமென்றறிக!” சத்ராஜித்‌ இரு கரத்தாலும்‌ நடுங்கும்‌ 
சியமந்தகத்தை தன்‌ மடிமீது வைத்து அரச பீடத்தில்‌ கால்‌ 
தளர்ந்து அமர்ந்தார்‌. அவனைச்‌ சூழ்ந்து நின்று யாதவர்‌ 
ஒவ்வொருவரும்‌ ஒன்று சொல்ல விழைந்தனர்‌. எவரும்‌ 
சொல்லெடுக்கவொண்ணாது வெறுமனே நின்றனர்‌. 
அவன்‌ திரும்பி ஜாம்பவானிடம்‌ “எந்தையே, இது 
நல்தருணம்‌. எனக்கென இத்திருமகளை கை கொண்டு 
அளியுங்கள்‌” என்றான்‌. 


அந்தகர்களின்‌ ஏழு குடித்தலைவர்கள்‌ தங்கள்‌ 
முதியகால்கள்‌ நடுங்க “அன்னையே!” என்று கூவியபடி 
மன்றைவிட்டு வெளியே ஓடினர்‌. கடம்ப மரத்தின்‌ 
அடியில்‌ அமர்ந்திருந்த அவளிடம்‌ சென்று வணங்கி 
”அன்னையே, உன்‌ வஞ்சினம்‌ நிறைந்தது. நீ கோரிய 
இந்திரநீல விழிமணியுடன்‌ உன்‌ தலைவன்‌ வந்துளான்‌. 
உன்‌ தந்தையின்‌ குல மூத்தார்‌ என உன்‌ கை பற்றி 
அளிக்க இங்கு வந்துள்ளோம்‌. எழுக!” என்றனர்‌. கடம்ப 
மரத்தின்‌ வேர்க்குவைக்குள்‌ உடலொடுங்கி விழி தழைந்து 
அமர்ந்திருந்த மஹதி எழுந்து அவள்‌ கைகளைப்பற்றி 
"எழுந்திரு குழந்தை! இன்று உன்‌ மண நாள்‌” என்றாள்‌. 
பாமை தன்னை உணர்ந்து விழி மலர்ந்தபோது யமுனை 
சரிவேறி வந்த காற்றில்‌ இலை சிலிர்த்து கிளை 
அசைந்தது. மலர்‌ பொழிந்தது நீலக்‌ கடம்பு. குனிந்து 
அதிலொரு மலரை எடுத்து வலக்கையில்‌ வைத்தபடி 
எழுந்தாள்‌. 

குழல்‌ இளம்காற்றில்‌ உலைய, சுற்றி சற்றே வழிந்த ஆடை 
நெளிய கனவில்‌ மலர்ந்த விழிதூக்கி அங்கே தன்னைச்‌ 


சூழ்ந்திருந்த தன்‌ குடியை நோக்கி புன்னகைத்தாள்‌. 
நெகிழ்ந்து உளம்‌ பொங்கி ஆர்ப்பரித்தனர்‌ யாதவர்‌. 


மங்கல இசை பொழிந்து நடனமிட்டனர்‌ பாணர்‌. 
மூதாய்ச்சியர்‌ இரு கை தூக்கி “திருமகள்‌ பொலிக! உலகு 
பசுமை கொள்க! நீர்‌ பெருகுக! காடு பூக்கட்டும்‌, கன்று 
மடிகள்‌ நிறையட்டும்‌” என்று பதின்‌ வண்ணச்‌ சீரடி 
மண்மகள்‌ மேல்‌ வைத்து மெல்ல ஏகி அவள்‌ 
அவையமர்ந்திருந்த ஆயர்மன்று நோக்கி சென்றாள்‌. ஏழு 
குடித்தலைவர்களும்‌ அவளுக்கு இருபக்கமும்‌ அகம்படி 
வந்தனர்‌. ஆடியும்‌ பாடியும்‌ கண்ணீர்‌ உகுத்து ஆயரும்‌ 
பாணரும்‌ அவளை தொடர்ந்தனர்‌. மன்று மேடையில்‌ 
ஏறும்‌ ஏழு படிகளில்‌ முதல்‌ படியில்‌ அவள்‌ கால்‌ 
வைத்தபோது குரவை எழுந்து சூழ்ந்தது. ஏழு 
விண்ணுலகங்கள்‌ ஒவ்வொரு படியாக மாறி உள்ளங்கை 
நீட்டி அவள்‌ பாதங்களைப்‌ பெற்று மேலெடுத்தன. ஏழாம்‌ 
விண்ணில்‌ முகில்‌ மேல்‌ காலோச்சி நடந்து அவள்‌ 
அவனை சென்றடைந்தாள்‌. 


சத்ராஜித்‌ நெடுநாட்களுக்குப்பின்‌ விழி தூக்கி அவளை 
நோக்கினார்‌. முதற்கணம்‌ 'இவளா! இத்தனை நாள்‌ 
இவளா என்‌ மகள்‌!” என்று துணுக்குற்றது அவர்‌ உள்ளம்‌. 
ஒரு போதும்‌ அவர்‌ அறிந்திராத ஒருத்தி அங்கு 
நின்றிருந்தாள்‌. வளர்பிறைக்காலமெல்லாம்‌ 
உணவருந்தாதவள்‌, விழிமயங்காதவள்‌, ஒரு கணமும்‌ 
சோர்வுறாத விழிகளுடன்‌ மலர்ந்து அங்கே 
நின்றிருந்தாள்‌. “வருக!” என்றார்‌ குல மூதாதை. ”வருக 
கன்னி” என்றார்‌ குலப்‌ பூசகர்‌. இத்தருணம்‌ மங்கலம்‌ 
கொண்டது. மலர்‌ இதழ்‌ மொக்கவிழ தன்‌ கணத்தை தான்‌ 
கண்டடைகிறது என்பர்‌ மூத்தோர்‌. இது விண்ணவர்‌ 
விழையும்‌ ஒரு அருமலர்க்கணம்‌” என்றார்‌. நிமிர்ந்த 
தலையுடன்‌ புன்னகை திகழும்‌ விழிகளுடன்‌ நடந்து தன்‌ 
தந்தை அருகே வந்து அவருக்கு வலப்பக்கம்‌ நின்றாள்‌. 


“அந்தகக்‌ குல இளவரசி, உங்களை வேட்கும்‌ பொருட்டு 
விருஷ்ணி குலத்து இவ்விளையோன்‌ 
சியமந்தகமென்னும்‌ ஒளி மணியை கன்யாசுல்கமாக 
அளித்துள்ளான்‌. அவன்‌ தந்தை தங்கள்‌ கரம்‌ கோரி 
இங்கு நிற்கிறார்‌. இவனை நீங்கள்‌ கொள்வீர்களென்றால்‌ 
ஒரு மலரெடுத்து உங்கள்‌ தந்தையின்‌ வலக்கையில்‌ 
அளியுங்கள்‌” என்றார்‌ குலப்பூசகர்‌. முதல்‌ முறை என 
விழி தூக்கி அவள்‌ அவனை நோக்கினாள்‌. அவன்‌ 
விழிகளை நேர்கொண்டு சந்தித்து இதழ்‌ மலர்ந்து 
புன்னகை செய்தாள்‌. ஒரு கணம்‌ அவன்‌ உளம்‌ நாணி 
விழி சரித்தான்‌. சிவந்த நீள்‌ விரல்களில்‌ இருந்த கடம்ப 
மலரை அவள்‌ அவர்‌ கையிலளித்து “ஆம்‌, 
அந்தகக்குலத்து யாதவப்‌ பெண்ணாகிய நான்‌ இவரை 
என்‌ கொழுநனாகக்‌ கொள்கிறேன்‌. எந்நிலையிலும்‌ 


இவருக்கு நிகர்‌ நின்று அறத்துணைவியாவேன்‌” 
என்றாள்‌. சூழ்ந்திருந்த யாதவர்‌ ”ஓம்‌! அவ்வாறே ஆகுக” 
என்று பெருங்குரலெடுத்து வாழ்த்தினர்‌. 


பாணர்‌ இசைத்த மங்கலப்‌ பேரிசை மன்றைச்‌ சூழ்ந்து 
சுவர்களை அதிரச்‌ செய்தது. குரவையொலியும்‌ 
வாழ்த்தொலியும்‌ எழுந்து அதிர்ந்தன. சத்ராஜித்‌ தன்‌ 
வலக்கையால்‌ அவள்‌ வலக்கையை பற்றினார்‌. திரும்பி 
ஜாம்பவானிடம்‌ “பெருங்கரடி குலத்து மூத்தாரே! இதோ 
என்‌ மகளை உம்‌ மைந்தர்‌ யாதவ கிருஷ்ணனுக்கு 
மனைத்துணையாக அளிக்கிறேன்‌. நலம்‌ சூழ்க! திரு 
வளர்க! மூதாதையர்‌ மகிழ்க! தெய்வங்கள்‌ நிறைக! விண்‌ 
பொலிக! மண்‌ விளைக!” என்று சொல்லி அவர்‌ கையில்‌ 
அளித்தார்‌. தன்‌ வலக்கையை நீட்டி பாமாவின்‌ கரம்‌ 
பற்றிய ஜாம்பவான்‌, தலை வணங்கி ”பெரும்‌ திருவை 
மருமகள்‌ என அடைந்தேன்‌. இத்தருணம்‌ என்‌ 
மூதாதையரால்‌ வாழ்த்தப்பட்டது” என்றார்‌. பின்‌ அவள்‌ 
கரத்தை அவன்‌ கரத்தைப்‌ பற்றி அதில்‌ வைத்து அளித்து 
“விருஷ்ணிகுலத்து இளையோனே, இவளை உன்‌ அறத்‌ 
துணையாகக்‌ கொள்க! இவள்‌ வாழும்‌ நாளெலாம்‌ 
இறைவனாக இவள்‌ நெஞ்சில்‌ வாழ்க!” என்றார்‌. யாதவர்‌ 
களிக்குரல்‌ எழுப்பி கொந்தளிக்க மங்கல இசையொலியும்‌ 
வாழ்த்தொலியும்‌ குரவையொலியும்‌ சூழ இளையவன்‌ 
அவள்‌ கரம்‌ பற்றி தன்‌ இடப்பக்கம்‌ நிறுத்திக்‌ 
கொண்டான்‌. 

அவன்‌ விரல்கள்‌ நீளமானவை என அவள்‌ 
அறிந்திருந்தாள்‌. வெம்மையானவை என 
உணர்ந்திருந்தாள்‌. அவை முதல்‌ முறையாக தன்‌ 
விரல்களைத்‌ தொடும்போது அறிந்தாள்‌, ஒருபோதும்‌ 
அவற்றை அவள்‌ உணராமல்‌ இருந்ததில்லை என்று. 
அவ்விரல்கள்‌ தொட்டு வரைந்த சித்திரம்‌ தன்னுடல்‌ 
என்று. அவ்விரல்கள்‌ வருடி குழைந்து வனைந்த கலம்‌ 
தன்‌ உடல்‌ என்று. மன்று நின்ற அவன்‌ இடப்பக்கம்‌ 
அவனுக்கிணையான உயரத்துடன்‌ அவனுடல்‌ நிகர்த்த 
உடலுடன்‌ தலை தூக்கி மதல, புன்னகைத்து 
அவள்‌ நின்றாள்‌. சூழ்ந்த பின்நிரையில்‌ எவரோ 
“பெண்ணெனில்‌ நாணம்‌ வேண்டாமோ?” என்றார்‌. பிறிது 
எவரோ ”யாதவ குல மூதன்னையர்‌ எங்கும்‌ 
நாணியதில்லை” என்று மறுமொழி சொன்னார்‌. அவள்‌ 
இதழ்களில்‌ நின்ற புன்னகையை நோக்கி “வென்றவள்‌ 
அவள்‌. வெல்லப்பட்டவன்‌ அவன்‌” என்றாள்‌ மூதாய்ச்சி 
ஒருத்தி. இளைய ஆய்ச்சியர்‌ வாய்பொத்தி 
நகையடக்கிக்கொண்டனர்‌. 


சத்ராஜித்‌ அவர்கள்‌ இருவரையும்‌ தலைதொட்டு வாழ்த்தி 
“மணியில்‌ ஒளியென இவள்‌ உம்மில்‌ திகழட்டும்‌ 
இளையோனே! நீங்கள்‌ இருவரும்‌ கொண்ட இந்நிறைவு 
முன்‌ நிற்கையில்‌ ஒன்றை அறிகிறேன்‌. நான்‌ எளியவன்‌. 
இங்கு நிகழும்‌ ஒவ்வொன்றும்‌ எனக்கப்பால்‌ ஏதோ எனத்‌ 
தன்னை நிகழ்த்துகிறது. ஆயினும்‌ இரு கைதாக்கி 
உங்கள்‌ இருவரையும்‌ தலை தொட்டு வாழ்த்தும்‌ தகுதியை 
இவளை மகளெனப்‌ பெற்றேன்‌ என்பதனால்‌ மட்டுமே 
அடைகிறேன்‌. அப்பேறுக்கென மூதாதையரை மீண்டும்‌ 
இத்தருணம்‌ வணங்குகிறேன்‌. நீடூழி வாழ்க!” என்றார்‌. 
அச்சொல்‌ முடிக்கும்‌ முன்னரே இடக்காலிலிருந்து உடல்‌ 
எங்கும்‌ ஏறிய விதிர்ப்பால்‌ நிலையழிந்து 
விழப்போனவரை அமைச்சர்‌ பற்றிக்‌ கொண்டார்‌. 


குலப்பூசகர்‌ முன்‌ வந்து இளையோனே! உன்‌ 
கன்னியுடன்‌ வந்து எம்‌ குடி மூதன்னையரை வணங்குக! 
எங்கள்‌ மணமுறைகளை நிறைவு செய்க!” என்றார்‌. 
அவள்‌ கரம்‌ பற்றி மூத்தோர்‌ சூழ்ந்த அம்மன்றில்‌ ஏழு அடி 
வைத்து மணநிறைவு செய்து அவன்‌ நின்றான்‌. 


இளம்பாணர்‌ ஒருவர்‌ இரு மலர்‌ மாலைகளை 
கொண்டுவந்து அவர்களிடம்‌ அளித்தார்‌. அவற்றை 
தோள்‌ மாறி மும்முறை சூட்டிக்‌ கொண்டனர்‌. 
மங்கலமுதுபெண்டிர்‌ மூவர்‌ தாலத்தில்‌ எட்டு 
மங்கலங்களுடன்‌ கொண்டுவந்த மஞ்சள்‌ சரடில்‌ கருமணி 
கோத்த மங்கல நாணை அவன்‌ அவள்‌ கழுத்தில்‌ 
கட்டினான்‌. அவள்‌ இடையை தன்‌ இடக்கையால்‌ 
வளைத்து சுட்டு விரலால்‌ மெல்லிய உந்திச்‌ சுழி தொட்டு 
யாதவர்‌ தம்‌ குலம்‌ வகுத்த மணமுறைச்‌ சொல்லை 
சொன்னான்‌. “இந்த இனிய நிலம்‌ மழை கொள்வதாக! 
இங்கு அழகிய பசும்புற்கள்‌ எழுவதாக! முகில்‌ கூட்டம்‌ 
போல்‌ பரவிப்பெருகிச்செல்லும்‌ கன்றுகள்‌ இதை 
உண்ணட்டும்‌. அமுத மழையென பசும்பால்‌ பெருகட்டும்‌. 
பாலொளியில்‌ இப்புவி தழைக்கட்டும்‌. ஓம்‌! அவ்வாறே 
ஆகுக!” 


பின்‌ இருவரும்‌ கைகள்‌ பற்றி யாதவர்‌ குடிசூழச்‌ சென்று 
குறுங்காட்டின்‌ விளிம்பில்‌ கற்பீடத்தில்‌ உருளைக்‌ 
கற்களென விழி சூடி மலரணிந்து அமர்ந்திருந்த 
மூதன்னையரை வலம்‌ வந்து வணங்கினர்‌. 
சிருங்கசிலையின்‌ சத்ரர்‌ தன்‌ வளைகோல்‌ தூக்கி “இன்று 
அந்தகர்‌ குலத்து மாபெரும்‌ உண்டாட்டு நிகழும்‌. அறிக 
ஆயரே, இன்று தொடங்கி நிறைவு என இனி ஏதும்‌ 
இல்லையென அனைவரும்‌ உணரும்‌ வரை உண்டாட்டு 
மட்டுமே இங்கு நீளும்‌” என்று கூவ யாதவர்‌ கை தூக்கி 
ஆர்ப்பரித்து சிரித்தனர்‌. உண்டாட்டுக்கென ஊனும்‌ 
குருதியும்‌ ஒருக்க மூதாயர்‌ கத்திகளுடன்‌ விரைந்தனர்‌. 
நெய்ப்புரைகள்‌ நோக்கி மூதாய்ச்சியர்‌ சென்றனர்‌. 
அடுமனையாளர்கள்‌ நூற்றுவர்‌ செங்கல்‌ அடுக்கி அடுப்பு 
கூட்டத்‌ தொடங்கினர்‌. ”கம மணம்‌ கொண்ட காதலர்‌ 
இருவரும்‌ நீடுழி வாழவென்று உண்ணுவோம்‌” என்று 
பாணன்‌ யாழ்‌ மீட்டி தன்‌ சொல்லெடுத்தான்‌. 


அவர்கள்‌ விழிகலைந்த பொழுதில்‌ அவன்‌ திரும்பி 
அவள்‌ விழிகளை நோக்கி மெல்ல “உன்‌ வஞ்சினத்தின்‌ 
பொருட்டே வந்தேன்‌” என்றான்‌. சினந்து சிறுமூக்கு 
அசைய “இல்லையென்றால்‌ வந்திருக்க மாட்டீர்களா?” 
என்றாள்‌. “வருக என நீ அழைத்தாக வேண்டும்‌, 
அதற்கென்று காத்திருந்தேன்‌” என்றான்‌. முகம்‌ 
கனல்கொள்ள உடல்‌ பதற எழுந்த பெரும்‌ சினத்தால்‌ 
அவள்‌ அவன்‌ கையை உதறி “நான்‌ 
அழைத்திருக்காவிடில்‌ வந்திருக்க மாட்டீர்களா?” 
என்றாள்‌. சிரித்து “ஆம்‌. அதிலென்ன ஐயம்‌?” என்றான்‌. 
நாகமென மூச்சொலிக்க “நான்‌ அழைத்ததை மீளப்‌ 
பெற்றுக்‌ கொள்கிறேன்‌. விட்டுச்‌ செல்க!” என்றாள்‌. 


நெஞ்சிலணிந்த மலர்‌ ஆரம்‌ சினங்கொண்டு திரும்பிய 
தோளுக்குக்‌ கீழே ஒசிந்த இடமுலை மேல்‌ இழைய 
“எவராலும்‌ நிறைக்கப்படுபவளல்ல நான்‌. என்‌ 
நிறைநிலைக்கு இறைவனும்‌ தேவையில்லை!” என்றாள்‌. 


அவன்‌ அவள்‌ தோளைத்‌ தொட்டு ”என்ன சினம்‌ இது 
பாமா! ஒரு ஆணென உன்‌ அழைப்பை நான்‌ 
எதிர்நோக்கலாகாதா?” என்றான்‌. அவன்‌ கையை தன்‌ 
இடக்கையால்‌ தட்டிவிட்டு “என்‌ பெண்மையை 
கொள்வதென்றால்‌ என்‌ அழைப்பை ஏற்றல்ல, உங்கள்‌ 
விழைவை உணர்ந்து நீங்கள்‌ வந்திருக்க வேண்டும்‌” 
என்றாள்‌. ”என்‌ விழைவுதான்‌ உன்‌ அழைப்பாயிற்று” 
என்றான்‌. அவள்‌ தன்‌ கன்னம்‌ தொட வந்த அவன்‌ 
கையை முகம்‌ திருப்பி விலக்கி “வீண்‌ சொல்‌ 
வேண்டியதில்லை. என்‌ அழகை விரும்பி வருக! என்‌ 
காதலை நாடி வருக! என்‌ குலம்‌ நாடி வந்திருந்தால்‌ 
என்னுள்‌ வாழும்‌ தெய்வங்கள்‌ இழிவடைகிறார்கள்‌” 
என்றாள்‌. ”ஆம்‌ தேவி, உன்‌ அழகின்பொருட்டே வந்தேன்‌. 
உன்‌ காதலுக்காகவே வந்தேன்‌” என்றான்‌. “காமம்‌ 
இருந்தால்‌ காதல்கொண்டிருந்தால்‌ ஏன்‌ அழைப்புக்கென 
காத்திருந்தீர்‌?” என்று அவள்‌ குரல்‌ எழுப்பிக்‌ கேட்டாள்‌. 
“உன்‌ கேள்விகளுக்கு மறுமொழிசொல்லும்‌ கலை 
அறியேன்‌. என்மேல்‌ கருணைகொள்க!” என்று அவன்‌ 
கைகூப்பினான்‌. 


அருகே கூடியிருந்த மூதாய்ச்சியர்‌ வாய்‌ பொத்திச்‌ சிரித்து 
முதல்‌ பூசல்‌ இன்றே தொடங்கியிருக்கிறதா?” என்றனர்‌. 
சீறும்‌ ல களை அவர்களை நோக்கித்திருப்பி “ஆம்‌, 
அடிப யாத ஆண்மகனை நான்‌ அணுக விடேன்‌” 
என்றாள்‌ பாமா. அவன்‌ சிரித்து ”அடிபணியக்‌ கற்றவன்‌ 
சிறந்த காதலன்‌ என்று அறிவேன்‌” என்றான்‌. மூதன்னை 
ஒருத்தி ”அவ்வண்ணமெனில்‌, அடி பணிக யாதவனே!” 
என்றாள்‌. ”அவ்வாறே ஆகுக!” என்றுரைத்து அங்கேயே 
மண்டியிட்டு அவள்‌ கால்களைத்‌ தொட்டு தன்‌ முடி 
வைத்து வணங்கி, ”உன்‌ காதலன்றி பிறிதெதையும்‌ 
நாடேன்‌” என்றான்‌. சூழ்ந்திருந்த யாதவர்‌ திகைத்துத்‌ 
திரும்பி நோக்க பாமா புன்னகைத்தாள்‌. யாதவர்‌ 
பெருங்குரலெடுத்து நகைக்க அங்கெங்கும்‌ வெண்‌ 
குருவிக்கூட்டம்‌ ஒன்று வானில்‌ சுழல்வது போல்‌ 
பல்லாயிரம்‌ புன்னகைகள்‌ எழுந்தன. 


முகம்‌ சுளித்து மஹதி அவர்கள்‌ அருகே வந்தாள்‌. “என்ன 
இது? பெண்ணே, நீ நகையாடலுக்காக என்றாலும்‌ 
இசைச்செய்யலாமா? மண்ணாளும்‌ மன்னனின்‌ முடி 
அது. பெண்முன்‌ பணியலாமா?” என்றாள்‌. “இது 


பெண்ணல்ல அன்னையே, பெருந்திரு. இம்மண்ணில்‌ 
நான்‌ நகராக செல்வமாக வெற்றியாக புகழாக நாடுவது 
அதைமட்டுமே” என்றான்‌ இளைய யாதவன்‌. 
“இம்மலர்ப்பாதங்கள்‌ என்‌ சென்னியில்‌ என்றுமிருப்பின்‌ 
அருள்கொண்டவன்‌ நான்‌.” 


“என்ன பேச்சு இது இளையோனே? முதல்‌ கயிறை 
விட்டவன்‌ கன்றை எப்போதைக்கும்‌ என விட்டவனே 
என்பார்‌ ஆயர்‌” என்றாள்‌ மஹதி. அவனோ முழுதும்‌ 
விட்டு அவள்‌ காலடியில்‌ உதிர்ந்தவன்‌ என்றிருந்தான்‌. 
அவன்‌ தோள்‌ தொட்டு தூக்கி தன்‌ குழலில்‌ மலரென சூடிக்‌ 
கொண்டவள்‌ போலிருந்தாள்‌ அவள்‌. குலமுறை 
அ கூட வந்த ஆயர்‌ மகளிர்‌ அவரிருவரையும்‌ 
நாக்கி நோக்கி நகையாடினர்‌. ” விருஷ்ணி குலத்தோனே! 
நீ விழுந்துவிட்டாய்‌. இனி எஞ்சிய வாழ்நாளெல்லாம்‌ 
அக்கால்களே உனக்கு கதியென்றாகும்‌” என்றாள்‌ 
முதுமகள்‌. ”அவனை அள்ளி உன்‌ கழுத்திலொரு 
மணியாரமாக வைத்துக்கொள்‌. இனி அங்கு நெளிவதே 
அவன்‌ காதலென்றாகும்‌” என்றாள்‌ இன்னொருத்தி. 


சிரித்து கைப்பாணி கொட்டி அவளைச்‌ சூழ்ந்து 
களியாடினர்‌ ஆய்ச்சியர்‌. அவளோ சிறு சினம்‌ சிவந்த 
முகத்துடன்‌ அவனை நோக்கி, “மாயனே, உன்‌ ஆடலை 
இவர்‌ அறிந்திருக்கிறார்கள்‌ போலும்‌. இல்லையேல்‌ ஏன்‌ 
இச்சொற்களை சொல்கிறார்கள்‌?” என்றாள்‌. ”எவ்வாடல்‌?” 
என்று அவன்‌ குனிந்து கேட்டான்‌. எத்தனை 
பெண்களை அறிவாய்‌ நீ? இப்போதே சொல்‌!” என்றாள்‌ 
அவள்‌. புன்னகையுடன்‌ ”பெண்கள்‌ என்னை 
அறிந்துள்ளார்கள்‌. நானென்ன செய்வேன்‌?” என்றான்‌. 
”கீழோனே, இப்பசப்புகள்‌ என்னிடம்‌ தேவையில்லை. 
விலகு!” என்று தன்‌ கரம்‌ பற்றிய அவன்‌ கையை உதறி 
முகம்‌ திருப்பி தோள்‌ விலகினாள்‌. 


மீண்டும்‌ அவள்‌ கரம்‌ பற்றி அவள்‌ காதில்‌ அவன்‌ 
சொன்னான்‌ “என்னை அறியும்‌ பெண்களை எல்லாம்‌ 
நானுமறிவேன்‌. துவாரகையின்‌ சூதர்‌ ஒவ்வொரு 
வீட்டிலும்‌ அந்திச்‌ சுடரென என்‌ விழி எழுவதாக 
சொல்கிறார்கள்‌. நீருள்‌ மீன்களென நீந்தி நான்‌ அவர்கள்‌ 
உடல்கொள்ளும்‌ அழகை நோக்குவதாக பாடுகிறார்கள்‌. 
நானொன்றறியேன்‌.” ”நன்று. இன்று இச்சுடர்‌ சான்றாக 
இதைச்‌ சொல்லுங்கள்‌! உங்கள்‌ விழி தொடும்‌ முதல்‌ 
பெண்‌ நான்‌ அல்லவா?” என்று அவள்‌ கேட்டாள்‌. ஒரு 
கணமும்‌ மாறாப்‌ புன்னகையுடன்‌ “தேவி! ஆண்‌ 
உடலெங்கும்‌ பூத்திருப்பது அவன்‌ விழியல்லவா? அவன்‌ 
மொழியிலெல்லாம்‌ திறந்திருப்பது கண்‌ ஒளியல்லவா?” 


என்றான்‌. 


“சீ, நீ என்ன அரங்கேறிய ஆட்டனா? நேர்வரும்‌ 
சொல்லுக்கு ஒருபோதும்‌ மறுமொழி சொல்லாதே! 
சொல்வதெல்லாம்‌ கவிதை. பொருள்‌ பிரித்தால்‌ நஞ்சு!” 
என்று சொல்லி அவள்‌ திமிறி விலகிச்‌ சென்றாள்‌. அவன்‌ 
சிரித்துக்கொண்டு நீட்டிய கையில்‌ அவள்‌ மேலாடை 
சிக்கியது. “நில்‌! நில்‌ பாமா! இன்று நம்‌ மணநாள்‌. இன்று 
ஒருநாள்‌ நாம்‌ பூசலிடாதிருப்போம்‌” என்றான்‌. “விடு 
என்னை, வீணனே. நீ காதலன்‌ அல்ல. கரந்து வரும்‌ 
கள்வன்‌” என இடக்கையால்‌ அதை சுண்டி இழுத்து 
திரும்பி நடந்து சென்று தன்‌ தோழியர்‌ பின்னே 
அமர்ந்தாள்‌. பூத்து சிரிக்கும்‌ தோழியர்‌ முகங்கள்‌ நடுவே 
கடுத்து திரும்பி அமர்ந்திருந்தாள்‌. அவன்‌ முகம்‌ நோக்கி 
விழிசுருக்கி சிரித்தபின்‌ அவளை நோக்கி நகையாடி 
“சூரியனைக்‌ கண்டு திரும்பிய தாமரை உண்டோ தோழி!” 
என்று ஒருத்தி பாட “இது நீலச்சூரியன்‌, களவால்‌ 
கருமைகொண்டவன்‌. அவனை நான்‌ வெறுக்கிறேன்‌” 
என்றாள்‌ பாமா. 


“அவ்வாறே ஆகுக!” என சினம்‌ காட்டி திரும்பிச்‌ 
சென்றான்‌. விட்டுச்‌ செல்லும்‌ அவன்‌ கால்களைக்‌ 
கண்டதுமே ஒவ்வொரு அடிக்கும்‌ ஒருமுறை என இறந்து 
பிறந்தாள்‌. எழுந்தோடிச்‌ சென்று அவன்‌ கால்களில்‌ 
விழவேண்டுமென அகம்‌ எழுந்தாள்‌. ஆயிரம்‌ முறை 
பறந்தும்‌ அக்கிளையிலேயே அமர்ந்திருந்தாள்‌. அவன்‌ 
தலை திரும்புவான்‌ என்று விழிகூர்ந்திருந்தாள்‌. சென்று 
அவன்‌ மறைந்த பின்‌ ஒரு கணம்‌ விசும்பி விழிநீர்‌ 
சொரிந்து மேலாடை முனை எடுத்து முகம்‌ மறைத்து 
தலை குனிந்தாள்‌. சூழ்ந்திருந்த ஆய்ச்சியர்‌ மகளிர்‌ 
“கைபிமத்த மறுகணமே ஊடல்‌ கொண்டு 
வந்தமர்ந்திருக்கிறாள்‌. இனி நாளும்‌ ஒரு ஊடலென 
இவள்‌ உறவு வளரும்‌” என்று களியாடினர்‌. அவள்‌ 
அச்சொற்களை ஒவ்வொன்றும்‌ காய்ச்சிய அம்புகளென 
உணர்ந்தாள்‌. 


”நான்‌ ஒரு கணமும்‌ ஊடியதில்லை தோழியரே! என்‌ சிறு 
கைகளில்‌ இருந்து இந்நீலமணி ஒவ்வொரு கணமும்‌ 
வழுவுவதை நீர்‌ அறிவீரோ?” என்றாள்‌. நீலக்‌ கடம்பு 
அவள்‌ மேல்‌ மழைத்துளி என மலருதிர்க்க, நிமிர்ந்த 
போது அக்கிளை பற்றி உலுக்கி அவள்‌ மேல்‌ கவிந்திருந்த 
நீல முகத்தைக்‌ கண்டாள்‌. அதிலிருந்த புன்னகை 
உதிராத சுடர்மலரென நிற்க திரும்பி எழுந்து அவனை 
அள்ளி அணைத்துக்‌ கொண்டாள்‌. ஆனால்‌ அதை தன்‌ 
உடல்‌ நிகழ்த்தாமை அறிந்து சிலையின்‌ விழிகளுடன்‌ 


அங்கே அமர்ந்திருந்தாள்‌. 

அவள்‌ நெற்றியில்‌ விழுந்து, இதழ்‌ சரிந்து, கழுத்தை வருடி 
முலைக்குவையின்‌ மடிப்புக்குள்‌ விழுந்த மலரை அவன்‌ 
நோக்க மேலாடையை இழுத்து அதை மூடி தலை குனிந்து 
உடல்‌ குறுகினாள்‌. அவள்‌ பின்‌ மண்டியிட்டு அமர்ந்து 
“என்னடி கோபம்‌?” என்று அவன்‌ கேட்டான்‌. 
”கோபமொன்றில்லை. கோபிக்க நான்‌ யார்‌?” என்று 
அவள்‌ சொல்ல, “ஏன்‌? நீ எவரென ஆக வேண்டும்‌?” 
என்றான்‌. சினத்துடன்‌ விழி தூக்கி ”நான்‌ 
விழைவதொன்றே. உன்னைத்‌ தின்று என்‌ உடலாக்க 
வேண்டும்‌. எனக்கு அப்பால்‌ நீயென ஏதும்‌ 
எஞ்சியிருக்கலாகாது. நீ விளையாட ஒரு மலர்வனம்‌. நீ 
விழி துயில ஒரு மாளிகை என்‌ வயிற்றுக்குள்‌ அமைய 
வேண்டும்‌” என்றாள்‌. ”ஆம்‌! நான்‌ விழைவதுவும்‌ 
அதுவே! உன்னில்‌ கருவென்றாகி ஒரு மைந்தனென மண்‌ 
திகழ” என்று அவன்‌ காதில்‌ சொன்னான்‌. 


“சி” என்று சினந்து உடல்‌ மெய்ப்புற்று அவன்‌ கை 
விலக்கி எழப்போனவளை இடை வளைத்து அணைத்து 
திருப்பியபோது கச்சை நெகிழ்ந்து முலைகளின்‌ 
இடைக்கரவு வழி சரிந்து உந்திமேல்‌ படிந்த அவன்‌ 
கைமேல்‌ அம்மலர்‌ விழுந்தது. அதை எடுத்து முகர்ந்து 
புது மணம்‌ பெற்ற மலர்‌!” என்றான்‌. சிவந்த முகத்துடன்‌ 
“அய்யோ” என்று மீண்டும்‌ சினந்து அவன்‌ கையை தட்ட 
முயன்றாள்‌. “கள்வா, இந்தக்‌ காதல்‌ கலை எல்லாம்‌ கை 
பழகாது வருமா என்ன? எத்தனை மகளிர்‌ தங்கள்‌ 
உடலளித்தார்கள்‌ உனக்கு?” என்றாள்‌. ”உள்ளம்‌ அளித்த 
மகளிர்‌ பல்லாயிரம்‌ பேர்‌ தேவி! உடலளித்தவர்‌ என 
எவரையும்‌ அறியேன்‌” என்றான்‌. “பொய்‌” என்று சொல்லி 
அவன்‌ தோள்களில்‌ அவள்‌ தன்‌ இரு கைகளாலும்‌ 
அறைந்தாள்‌. ”பொய்‌ சொல்லி என்னை மயக்குகின்றாய்‌! 
என்னை உன்‌ அடிமையாக்குகிறாய்‌! அறிக! நான்‌ 
அந்தகக்‌ குலத்து யாதவப்‌ பெண்‌. ஒரு போதும்‌ ஆண்‌ 
மகனுக்கு அடிமையாக மாட்டேன்‌. ஒரு போதும்‌ ஆண்‌ 
மகன்‌ முன்‌ நிகரிழக்க மாட்டேன்‌” என்றாள்‌. 


“ஆம்‌! அதை அறிவேன்‌. என்‌ அருகே சரியென அமர்ந்து 
அரியணை நிறைக்கவென்றே உன்னை கொண்டேன்‌” 
என்றான்‌. “என்‌ குடியின்‌ மூதன்னையர்‌ கொண்ட 
முகமல்லவா உன்னுடையது? நீ என்‌ மடிதவழும்‌ 
அவர்களின்‌ அருள்‌ அல்லவா?” அம்மலரை அவள்‌ 
குழலில்‌ சூட்டி உன்னை முத்தமிட்ட மலர்‌. ஒரு முத்தம்‌ 
உன்‌ குழலில்‌ இதோ என்னால்‌ சூட்டப்பட்டது” என்றான்‌. 
உடல்‌ எங்கும்‌ பரவிய மழை வருடலை உணர்ந்தாள்‌. கை 


தூக்கி அம்மலரைத்‌ தொட்டபோது தன்‌ நெஞ்சு கனிந்து 
கண்‌ கசிந்து உடல்‌ உருகி வழிவதை அறிந்தாள்‌. 


“உண்டாட்டுக்கு எழுக யாதவரே” என்று கூவியபடி 
வந்தான்‌ பாணன்‌. “உண்டு உடல்‌ நிறைக! பண்‌ கொண்டு 
உளம்‌ நிறைக!” என்று சுற்றிவந்தான்‌. கூச்சலிட்டபடி 
யாதவர்கள்‌ எழுந்து உண்டாட்டுக்கென ஒருக்கப்பட்ட 
திறந்தமுற்றத்திற்கு சென்றனர்‌. முற்றத்தின்‌ 
முதல்வாயிலில்‌ நின்ற சத்ராஜித்‌ கைகூப்பி 
குலமூத்தாரையும்‌ பிறரையும்‌ அமுதேற்க அழைத்தார்‌. 
குடித்தலைவர்களும்‌ பூசகர்களும்‌ ஒவ்வொருவராக 
சென்று அமர்ந்தனர்‌. நீளமான ஈச்சைமரத்தடுக்குகள்‌ 
விரிக்கப்பட்டு அதன்பின்‌ மண்தாலங்கள்‌ 
வைக்கப்பட்மருந்தன. மூத்தாரும்‌ பெண்டிரும்‌ 
அமர்ந்தபின்‌ பிறர்‌ என யாதவர்முறைப்படி அனைவரும்‌ 
அங்கே நிறைந்தனர்‌. மஹதியும்‌ ஏழு மூதன்னையரும்‌ 
சேர்ந்து பாமையையும்‌ கிருஷ்ணனையும்‌ அழைத்து 
வந்து பந்தி நடுவே இட்ட மைய இருக்கையில்‌ 
அமர்த்தினர்‌. 

இளம்விறலி ஒருத்தி நீலமுகிலென பட்டாடை அணிந்து 
இரு தோளிலும்‌ ஒன்றுபோல்‌ இருந்த இரு 
பொற்குடங்களுடன்‌ நடந்து வந்தாள்‌. அவளுக்கு 
வலப்பக்கம்‌ வெண்ணிற ஆடை அணிந்து 
புதுப்பாளையால்‌ ஆன பொன்முடி சூடி தேவர்கள்‌ என 
ஏழுபாணர்‌ நடனமிட்டு வர இடப்பக்கம்‌ கரிய ஆடை 
அணிந்து நீலமுடிசூடி அசுரர்களாக எழுவர்‌ வந்தனர்‌. 
குறுமுழவை மீட்டி மெல்ல ஆடி பண்டு பாற்கடல்‌ 
கடைந்து அமுது கொண்ட கதையை பாடியபடி அவர்கள்‌ 
வந்தபோது யாதவர்‌ கை கொட்டியும்‌ சிரித்தும்‌ ஊக்கினர்‌. 
அமுதக்கலங்களை கொண்டுவந்து பாமாவின்‌ 
முன்வைத்தனர்‌. 


மூதன்னை ஒருத்தி “இது நம்‌ குலமுறை மகளே. இதில்‌ 
ஒருகலத்தில்‌ வேம்பின்‌ கசப்புநீர்‌ உள்ளது. 
இன்னொன்றில்‌ இருப்பது இன்நறும்பால்‌. உன்‌ 
கைகளால்‌ ஒன்றிலிருந்து அமுதள்ளி அவனுக்கு அளி” 
என்றாள்‌. “உன்‌ கைகளால்‌ நீ எடுப்பது இனிப்பா கசப்பா 
என்று அறிய விழைகிறது ஆயர்குலம்‌.” யாதவர்‌ 
கைகொட்டி சிரித்து “கசப்பைக்கொடு... கள்வனுக்கு உன்‌ 
கசப்பைக்கொடு” என்று கூவினர்‌. “ஓசையிடாதீர்‌” 
என்றாள்‌ மஹதி. “இளையோளே, மணத்தை தேர்‌. உன்‌ 
நெஞ்சிலுள்ள பெருங்காதலை எண்ணு. நீ அமுதையே 
அள்ளுவாய்‌.” 


பாமா இரு கலங்களையும்‌ ஒருகணம்‌ நோக்கியபின்‌ தன்‌ 
வலக்கையை நீட்டி ஒரு கலத்தை எடுத்தாள்‌. அக்கணமே 
விறலியரும்‌ பாணரும்‌ சோர்ந்து கை தளர்ந்தனர்‌. 
அவர்களின்‌ உடல்கண்டு அனைவரும்‌ அது கசப்பென்று 
உணர்ந்து ஓசையழிந்தனர்‌. அவள்‌ அதை சிறு 
குவளையில்‌ ஊற்றி அவனுக்குக்‌ கொடுத்தாள்‌. 
புன்னகையுடன்‌ அவன்‌ அதை வாங்கி மும்முறை 
சுவைத்தான்‌. “இனிய அமுது. உன்‌ இதழ்களில்‌ எழும்‌ 
சொல்‌ போல” என்று பாமாவிடம்‌ சொன்னான்‌. அவள்‌ 
நாணி தலைகவிழ “உன்‌ அன்னைக்கும்‌ செவிலிக்கும்‌ 
தந்தைக்கும்‌ உன்‌ குடிப்பிறந்த அனைவருக்கும்‌ 
இவ்வமுதைக்‌ கொடு” என்றான்‌. 


பாமா அதை மேலும்‌ சிறுகுவளைகளில்‌ ஊற்றி 
மஹதிக்கும்‌ மாலினிக்கும்‌ அளித்தாள்‌. மஹதி அதை 
ஒருதுளி அருந்தியதுமே முகம்‌ மலர்ந்து மாலினியை 
நோக்க “நான்‌ அப்போதே நினைத்தேன்‌. 
இவர்களுக்குத்தான்‌ கலம்‌ மாறிவிட்டது. அவள்‌ 
கைபடுவது கசக்குமா என்ன?” என்றாள்‌ மாலினி. பாமா 
குவளையை தந்தையிடம்‌ கொண்டு சென்று நீட்ட அவர்‌ 
வாங்கி முதல்மிடறை அருந்தி அது இனிய பாலமுதென 
அறிந்தார்‌. ஒவ்வொருவரும்‌ அதை ஐயத்துடன்‌ பெற்று 
அருந்தி உவகை கொண்டு “பாலமுது! இனியது” என்று 
தங்களுக்குள்‌ சொல்லிக்கொண்டனர்‌. சற்றுநேரத்தில்‌ 
உண்டாட்டுப்பந்தல்‌ உவகையால்‌ கொந்தளிக்கத்‌ 
தொடங்கியது. 


அவர்களனைவரும்‌ அமர இனிப்பும்‌ துவர்ப்பும்‌ கசப்பும்‌ 
புளிப்பும்‌ என உணவு வரத்தொடங்கியது. உணவுமணம்‌ 
கொண்ட காற்று அங்கே எழுந்து காட்டுக்குள்‌ செல்ல 
காட்டுச்செந்நாய்கள்‌ மூக்கை Ui 
புல்வெளிவிளிம்புக்கு வந்தன. உண்டாட்டின்‌ 
உவகையாடலைச்‌ செவிமடுத்தபம இனிப்பும்‌ கசப்புமென 
கலங்களை நிறைத்த பாணர்‌ மற்ற கலத்தை 
எடுத்துச்சென்று திறந்து சற்றே ஊற்றி குடித்தனர்‌. 
அதுவும்‌ பாலமுதே என்று கண்டு ஒருவரை ஒருவர்‌ 
நோக்கினர்‌. 


“இளையோனே, உன்‌ முதல்‌ கை உணவை அவளுக்கு 
அளி. அவள்‌ கொள்ளும்‌ அமுது அது” என்றார்‌ பூசகர்‌ 
கிரீஷ்மர்‌. ஊனுணவை ஒரு கைப்பிடி அள்ளி அவள்‌ 
இதழ்களில்‌ அவன்‌ வைக்க அவள்‌ நாணிக்குனிந்து 
வாயால்‌ அள்ளி விழுங்க முடியாது மூச்சடைத்தாள்‌. 
“அவன்‌ அளிக்கும்‌ அமுதால்‌ உன்‌ ஆகம்‌ நிறைவதாக!” 
என்று கிரீஷ்மர்‌ வாழ்த்த முதல்‌ கை உணவை எடுத்து 


நீட்டி “அவ்வாறே ஆகுக!” என வாழ்த்தினர்‌ ஆயர்‌. 

புன்னகை மாறா விழியுடையோன்‌ ஒருவனை பெண்‌ 
விரும்புதல்‌ இயல்பு. உடலே புன்னகை என்றானவனை 
என்ன செய்வது? அவனை தன்‌ விழி இரண்டால்‌ பார்த்து 
முடிக்கவில்லை பாமா. அவன்‌ செம்மைசேர்‌ சிறு 
பாதங்களை, வில்‌ என இறுகிய கால்களை, ஒடுங்கிய 
இடையை, நீலக்கல்லில்‌ நீரோட்டம்‌ என விரிந்த மார்பில்‌ 
பரவிய கெளஸ்துபத்தை, மீன்விழிச்‌ சுடர்களை நக 
முனைகளெனக்‌ கொண்ட கைவிரல்களை, மென்நரம்பு 
தெரியும்‌ கழுத்தை, முலையுண்ட குழந்தை என குவிந்த 
உதடுகளை, நெய்ப்புகைப்‌ படலமெனப்‌ படிந்த 
மென்மயிர்‌ தாடியை, தேன்‌ மாந்தி குவளை தாழ்த்தியபின்‌ 
எஞ்சியதுபோன்ற இளமீசையை, நீள்‌ மூக்கை, நடு நெற்றி 
விழிபூத்த குழலை மீண்டும்‌ மீண்டும்‌ என நோக்குவதே 
அவள்‌ நாளென ஆயிற்று. 


ஒவ்வொரு கணமும்‌ துள்ளித்திமிறும்‌ கைக்குழந்தையை 
ஓக்கலில்‌ வைத்திருப்பது போல, கன்றுக்குட்டிக்‌ 
கயிற்றைப்பிடித்து தலையில்‌ பால்‌ நிறை குடத்துடன்‌ 
நடப்பது போல, கை சுடும்‌ கனலை அடுப்பிலிருந்து 
அடுப்புக்கு கொண்டு செல்வது போல, அரிய மணி 
ஒன்றை துணி சுற்றி நெர்சோடணைத்து கான்வழி 
செல்வது போல ஒவ்வொரு கணமும்‌ அவள்‌ அவனுடன்‌ 
இருந்தாள்‌. பதற்றமும்‌ அச்சமும்‌ பெருமிதமும்‌ அவற்றுக்கு 
அப்பால்‌ இருந்த உரிமை உணர்வுமாக அவனை 
அறிந்தாள்‌. ஒவ்வொரு அடியிலும்‌ தன்னை நோக்கி 
வருபவனென்றும்‌ தன்னைக்‌ கடந்து செல்பவனென்றும்‌ 
அவன்‌ காட்டும்‌ மாயம்தான்‌ என்ன என்று வியந்தாள்‌. 


காற்றில்‌ பறக்கும்‌ மென்பட்டாடை என அவன்‌ அவளை 
சுற்றிக்கொண்டான்‌. அள்ளும்‌ கைகளில்‌ மைந்தன்‌ என 
குழைந்தான்‌. கை தவழ்கையில்‌ நெளிந்தான்‌. ஒரு 
கணமேனும்‌ பிடி விலகுகையில்‌ எழுந்து பறந்தான்‌. 
அப்பதற்றம்‌ எப்போதுமென அவள்‌ முகத்தில்‌ 
குடியேறியது. அவனைப்‌ பார்க்கும்போதெல்லாம்‌ புருவம்‌ 
சுழித்து விழி கூர்ந்து பிழை செய்த மைந்தனை 
கண்டிக்கும்‌ அன்னையின்‌ பாவனை கொள்ளலானாள்‌. 
”இங்கிரு!” என்றோ, ”எங்குளாய்‌?” என்றோ, ”அங்கு ஏன்‌?” 
என்றோ அவள்‌ வினவுகையில்‌ அவனும்‌ அன்னை முன்‌ 


சிறுமைந்தனென விழி சரித்து புன்னகை அடக்கி மென்‌ 
குரலில்‌ மறுமொழி சொன்னான்‌. அவர்களின்‌ நாளெலாம்‌ 
ஊடலென்றே ஆயிற்று. ஊடலுக்குள்‌ ஒளிந்திருக்கும்‌ 
மெல்லிய புன்னகை என்பது அவர்கள்‌ அறிந்த 
கூடலென்று இருந்தது. 


”என்னடி இது? அவன்‌ உன்‌ கொழுநன்‌. நீ இன்னும்‌ 
அன்னையாகவில்லை” என்று மஹதி அவளை 
அணைத்து சொன்னாள்‌. முகம்‌ சிடுசிடுத்து சொன்ன 
சொல்‌ கேட்பதில்லை. எங்கிருக்கிறான்‌ என்றறியாமல்‌ 
எப்படி இருக்கிறேன்‌?” என்று அவன்‌ அறிவதில்லை. 
நானென்ன செய்வேன்‌?” என்றாள்‌ பாமை. ”ஆண்‌ 
என்பவன்‌ காற்று. அவனைக்‌ கட்டி வைக்க எண்ணும்‌ 
பெண்‌ காற்றின்மையையே உணர்வாள்‌. வீசுகையிலேயே 
அது காற்றெனப்படுகிறது” என்றாள்‌ மஹதி. “நீ அறிந்த 
காற்றுகளேதும்‌ அல்ல அவன்‌. சிமிழுக்குள்‌ 
அடங்கத்தெரிந்த புயல்‌ என அவனை உணர்கிறேன்‌” 
என்றாள்‌ பாமா. “நீ அவனை அடிமையாக்குகிறாயடி. 
ஆணை அடிமையாக்கும்‌ பெண்‌ அடிமையானதுமே 
அவனை வெறுக்கிறாள்‌.” “நான்‌ அவனை 
அணைகிறேன்‌” என்றாள்‌. “இல்லை, நீ அவனை 

ள்கிறாய்‌!” சினம்‌ கொண்டு ”சொன்ன சொல்‌ 
கேட்காமல்‌ விளையாடுபவனை என்னதான்‌ செய்வது?” 
என்று பாமா கேட்டாள்‌. மஹதி சலிப்புடன்‌ 
”யானொன்றறியேனடி. இதுவோ உங்கள்‌ 
ஆடலென்றிருக்கக்கூடும்‌ விண்ணாளும்‌ தெய்வங்கள்‌ 
மண்ணில்‌ ஒவ்வொரு காதலிணைக்கும்‌ ஒருவகை 
ஆடலென்றமைத்து மகிழ்கிறார்கள்‌ என்றறிந்துளேன்‌. நீ 
கொண்ட பாவனை அன்னை என்று இருக்கலாகும்‌” 
என்றாள்‌. 


ஆயர்பாடியில்‌ அவர்கள்‌ புது இரவு நிகழ்ந்தது. மஹதி 
அவளுக்கென ஈச்சமர ஓலைகளை தனித்தமர்ந்து தன்‌ 
கைகளால்‌ முடைந்து அமைத்த சிறு குடில்‌ மலை 
அடிவாரத்தில்‌ புல்வெளி நடுவே அமைந்திருந்தது. 
என்னடி இது புதுப்பழக்கம்‌? அன்னையர்‌ இல்லத்தில்‌ 
கரவறையில்‌ மண இரவு கூடுவதன்றோ ஆயர்‌ முறை?” 
என்று மாலினி கேட்டாள்‌. “அவர்கள்‌ ஆயர்கள்‌ அல்ல. 
மண்ணிலிருந்து விண்‌ விளையாடச்செல்லும்‌ 
கந்தர்வர்கள்‌” என்றாள்‌ மஹதி. சிரித்து ராகினி 
சொன்னாள்‌ “பறந்து விண்ணுக்கு ஏறிவிடுவார்கள்‌ 
என்றுதான்‌ நானும்‌ எண்ணினேன்‌. அவர்கள்‌ 
இங்கிருக்கவே இல்லை அன்னையே!” மாலினி 
“தன்னந்தனிய இடம்‌. இரவில்‌ புலி வரும்‌ வழி அது” 
என்றாள்‌. ராகினி ”அவனறியாத புலிக்‌ கூட்டமா என்ன?” 


என்றாள்‌. 


“எனக்கொன்றும்‌ புரியவில்லையடி! நீங்கள்‌ 
ஒவ்வொருவரும்‌ சொல்லும்‌ அவன்‌ அல்ல இவன்‌ என்று 
எண்ணுகின்றேன்‌. அறியாச்‌ சிறுவனாக, களியாடும்‌ 
குழந்தையாக இங்கு நம்‌ மன்று நின்றிருக்கிறான்‌. 
இவனையா பாரதவர்ஷத்தை ஆளும்‌ பெருமுடி 
கொண்டவன்‌ என்கிறார்கள்‌?” என்றாள்‌ மாலினி. “அரசி! 
விளையாடாதவன்‌, பாரதவர்ஷமென்னும்‌ 
இப்பெருங்களத்தை ஆள்வதெப்படி?” என்று மஹதி 
சொன்னாள்‌. ”நீங்கள்‌ ஒவ்வொருவரும்‌ அவனைப்‌ போல்‌ 
பேசத்‌ தொடங்கிவிட்டீர்கள்‌. ஒரு சொல்லும்‌ விளங்காமல்‌ 
எங்கோ தனித்து நின்றிருக்கிறேன்‌” என்றாள்‌ மாலினி. 


பதினைந்து நாள்‌ உணவின்றி சிவமூலிப்புகை மயக்கில்‌ 
இருந்த உடல்‌ மெலிந்து நடுங்க மெல்ல சுவர்‌ பற்றிச்‌ 
சென்று சாளரம்‌ வழியாக வெளியே ஆய்ச்சியர்‌ மகளிர்‌ 
நடுவே ஆடி நின்ற தன்‌ மகளையும்‌ அருகு நின்ற 
ஆயனையும்‌ நோக்கினாள்‌. அவன்‌ அவள்‌ குழலை ஒரு 
மலர்ச்செடியில்‌ கட்டி வைத்து விலக அவள்‌ திரும்பி 
குழலை இழுத்து சினந்து சீறி குனிந்து தரை கிடந்த 
மலரள்ளி அவன்‌ மேல்‌ வீசி கடுஞ்சொல்‌ உதிர்ப்பதை 
கண்டாள்‌. என்னவென்றறியாத உள எழுச்சியால்‌ 
கண்ணீர்‌ சோர சாளரக்‌ கதவில்‌ தலை சாய்த்து விம்மும்‌ 
நெஞ்சை கைகளால்‌ அழுத்தி கண்‌ மூடினாள்‌. 


மலையோரத்து பசுங்குடிலை பகல்‌ முழுக்க நின்று தன்‌ 
கைகளால்‌ அமைத்தாள்‌ மஹதி. துணை நின்ற 
ராகினியும்‌ மூதாய்ச்சியர்‌ பன்னிருவரும்‌ ஒவ்வொரு 
கணமும்‌ தங்கள்‌ நினைவில்‌ எழுந்த காலங்களால்‌ 
மீண்டும்‌ மீண்டும்‌ வாழ்ந்து கொண்டிருந்தனர்‌. 
ஒவ்வொருவரும்‌ அறிந்த மணமேடை, மணியறை, 
அணிப்‌ பந்தல்‌ மஞ்சம்‌. ஒரு போதும்‌ மீளாத ஆழ்கனவு. 
மாவிலைத்‌ தோரணம்‌ கட்டிய விளிம்பு. மென்பலகை 
சாளரக்‌ கதவுகள்‌. வெண்பட்டுத்‌ திரைகள்‌ நடுவே மரவுரி 
மஞ்சம்‌. அதன்மேல்‌ மலர்த்‌ தலையணைகள்‌. தூபம்‌ 
கனிந்து புகையும்‌ களம்‌. இனி இங்கு எழ வேண்டியது 
நிலவொன்றுதான்‌” என்றாள்‌ மூதாய்ச்சி ஒருத்தி. “இரவு 
கொணரும்‌ ஓசைகளும்‌ மலர்‌ மணமும்‌ குளிரும்‌ 
பின்னிரவில்‌ சரிந்த மென்‌ மழையும்‌ அவர்களுக்கு 
துணையாகுக!” என்றாள்‌ இன்னொருத்தி. 


மாலை சிவந்து வருகையில்‌ அவளை ஏழு ஆய்ச்சியர்‌ 
கரம்‌ பற்றி அழைத்துச்‌ சென்று யமுனையில்‌ நீராட்டினர்‌. 
புன்னை மலர்கள்‌ படலமென வளைந்து வந்து 


அவளைச்‌ சூழ்ந்தன. அவள்‌ குழலிலும்‌ மெல்லுடலிலும்‌ 
நறுமணப்பசை கொண்ட புன்னை மலர்கள்‌ பற்றிக்‌ 
கொண்டன. ”தேனீக்கள்‌ போல” என்று சொல்லி அவள்‌ 
அவற்றை உதறினாள்‌. “இத்தனை பேரில்‌ மலர்கள்‌ 
உன்னை மட்டுமே நாடி வந்திருக்கின்றன. எங்கோ நின்று 
பூத்த மலர்‌ மரம்‌ உன்னை அறிகிறது” என்றாள்‌ 
ஆய்ச்சியரில்‌ ஒருத்தி. யமுனை நீராடி எழுந்து ஈரம்‌ 
களையாமல்‌ நடந்து இல்லம்‌ மீண்டாள்‌. ஆடை அகற்றி 
அவளை அறை இருத்தி ஆய்ச்சியர்‌ சூழ்ந்தனர்‌. 
மருத்துவச்சி அவள்‌ உடலை முழுமை செய்தாள்‌. 


சூழ்ந்தமர்ந்து அவளை சித்திரமென வரைந்தெடுத்தனர்‌. 
செம்பஞ்சுக்‌ குழம்பு கால்களை மலரிதழ்களாக்கியது. 
தொடைகளிலும்‌ மேல்‌ வயிற்றிலும்‌ எழுந்த 
முலைக்குவைகளிலும்‌ சரிந்த விலாவிலும்‌ குழைந்த 
தோள்களிலும்‌ தொய்யில்‌ எழுதினர்‌. நகங்கள்‌ 
செம்பவளம்‌ போல்‌ வண்ணம்‌ கொண்டன. இதம்களில்‌ 
செங்கனிச்சாறு பிழிந்து வற்றியெடுத்த சிவப்பு. மென்‌ 
கழுத்திலும்‌ கன்னத்திலும்‌ நறுமணச்சுண்ணமும்‌, 
நெற்றியில்‌ பொற்பொழடுயும்‌, நீள்‌ கருங்குழலில்‌ மலர்‌ 
நிரையுமென அவளை அணி செய்தனர்‌. இளஞ்சிவப்புப்‌ 
பட்டாடை, பொன்னூல்‌ பின்னலிட்ட மேலாடை, 
தொங்கும்‌ காதணி, நெற்றி சரிந்த பதக்கம்‌, இதழ்‌ மேல்‌ 
நிழலாடும்‌ புல்லாக்கு, முலை மேல்‌ சரிந்தசையும்‌ 
வேப்பிலைப்‌ பதக்கமாலை, விழிகள்‌ சொரிந்ததென 
மின்னும்‌ மணியாரம்‌, கவ்விய தோள்‌ வளை, குலுங்கும்‌ 
கைவளை அடுக்குகள்‌, மெல்‌ விரல்‌ சுற்றிய ஆழிகள்‌ என 
முழுதணிக்கோலம்‌ கொண்டாள்‌. இருள்‌ எழுகிறதா என்று 
இரு ஆய்ச்சியர்‌ முற்றத்தில்‌ நின்று நோக்கினர்‌. ஒருத்தி 
திரும்பி வந்து அவள்‌ காதில்‌ “எங்கோ அவனும்‌ அணி 
கொள்கிறானம! இக்கணம்‌ உனக்கென ஒருங்குகிறது 
அவனுடல்‌” என்றாள்‌. 


சொல்‌ கேளா ஆழத்தில்‌ கிணற்று நீர்‌ போல்‌ சிலிர்ப்புற்றுக்‌ 
கொண்டிருந்தது அவள்‌ உள்ளம்‌. சரிந்த விழிகளுக்குள்‌ 
கருவிழிகள்‌ ஓடிக்‌ கொண்டிருந்தன. ”நிலவெழுவதா? 
முல்லை மணம்‌ வருவதா? எது தொடங்கி வைக்கிறது 
இரவை?” என்று ஆய்ச்சி ஒருத்தி கேட்டாள்‌. 
”இவ்விரவைத்‌ தொடங்கி வைப்பது சூழ்ந்திருக்கும்‌ 
இக்காடென்றே ஆகுக! இரவெழுவதை காடு 
சொல்லட்டும்‌” என்றாள்‌ மஹதி. காட்டுக்குள்‌ பறவைகள்‌ 
எழுந்து வானில்‌ சுழன்றன. இலையடர்வுக்குள்‌ இருந்து 
பதிந்த காலடியுடன்‌ வந்த சிறுத்தை ஒன்று அவர்கள்‌ 
அமைத்த மலர்க்குடிலை அணுகி பாதம்‌ ஒற்றி ஒற்றி 
புல்வெளி மேல்‌ நடந்து சுற்றி வருவதை தொலைவில்‌ 


நின்று கண்டனர்‌ ஆய்ச்சியர்‌. ”மலைச்சிறுத்தை!” என்று 
ஒருத்தி குரலெழுப்ப கூடி நின்று அதை நோக்கினர்‌. 


கொன்றையின்‌ பொன்னிற சிறுமலரிதழொன்று காற்றில்‌ 
தாவி புதர்‌ மேல்‌ ஒட்டி பின்‌ பறந்து செல்வது போல 
சிறுத்தை பசுந்தழைப்பில்‌ மறைந்தும்‌ எழுந்தும்‌ 
அக்குடிலை சுற்றி வந்தது. முகர்ந்து நோக்கி தன்‌ 
முன்னங்கால்களால்‌ தட்டியது. பின்பு நீள்‌ 
வாலைத்தூக்கி ஆட்டி உறுமியது. புதர்மேல்‌ பாறைகளை 
தழுவித்தாவும்‌ நீரலையின்‌ ஒளிமிக்க வளைவுகளுடன்‌ 
துள்ளி மறைந்து கானுக்குள்‌ புதைந்து சென்றது. 
அதன்வால்‌ சுழன்று மறைந்தபின்னர்‌ உள்ளே ஒரு 
சிறுகுருவி “சென்றது! சென்றது!” என்றொலித்து எழுந்து 
சிறகடித்தது. ”கானகம்‌, அக்குடிலை ஏற்றுக்‌ 
கொண்டுவிட்டது. இரவென்று அறிவித்துவிட்டது” 
என்றாள்‌ மஹதி. ஆய்ச்சியர்‌ கூடி குரவையிட்டனர்‌. 
சிரிப்பொலி கூட அவளை கை பற்றி மெல்லிய காலடி 
தூக்கி வைத்து மூன்று படிகளிறங்கி முற்றத்துக்கு 
கொண்டு சென்றனர்‌. 


குரவையொலி சூழ, பெண்கள்‌ சிரிப்பொலியும்‌ 
கைப்பாணி ஒலியும்‌ கூட அவளை அழைத்துச்‌ சென்று 
அப்பந்தலிலிட்ட வெண்‌ மரவுரி மஞ்சத்தில்‌ அமர்த்தினர்‌. 
“காலடிகேட்டு விழி திருப்பாதே! முதற்சொல்‌ சொல்லாதே! 
முதற்புன்னகை அளிக்காதே! பெண்ணென்று பொறை 
காத்துக்கொள்‌! அந்தகக்‌ குலமென்று அங்கே நில்‌!” என்று 
அவள்‌ காதில்‌ சொன்னாள்‌ மூதாய்ச்சியொருத்தி. ”தருக்கி 
தலை நிமிர அவளுக்கு தனியாகவேறு கற்றுத்தர 
வேண்டுமா?” என்றாள்‌ இன்னொருத்தி. ஒவ்வொருவராக 
நகை மொழி கூறி அவள்‌ கன்னம்‌ தொட்டு தலை வைத்து 
வாழ்த்தி விலக மஹதி மட்டும்‌ எஞ்சினாள்‌. குனிந்து 
அவள்‌ விழிகளை நோக்கி ”காதலனுடனாட பெண்ணுக்கு 
அன்னையோ, தோழியோ, தெய்வங்களோ கற்றுத்தர 
வேண்டியதில்லையடி. சென்ற பிறவியில்‌ அவனை தன்‌ 
மைந்தனென அவள்‌ மடி நிறைத்து ஆடிய அனைத்தும்‌ 
அகத்தில்‌ எங்கோ உறைகின்றது என்பார்கள்‌. வாழ்க!” 
என்று சொல்லி நெற்றி வகிடைத்‌ தொட்டு வாழ்த்‌ 

விலகிச்‌ சென்றாள்‌. 


அங்கிருந்தாள்‌. அம்மஞ்சத்தில்‌ என்றும்‌ அவ்வண்ணம்‌ 
அவனுக்கென காத்திருந்ததை அப்போது உணர்ந்தாள்‌. 
களிப்பாவையை மடியிலிட்டு ஆடும்‌ குழவிக்காலம்‌ முதல்‌ 
ஒவ்வொரு நாளும்‌ அவ்வண்ணம்‌ அவன்‌ கால்‌ ஒலி 
கேட்டு செவி கூர்ந்திருந்தாள்‌ என்றறிந்தாள்‌. அப்போது 
அவள்‌ விழைந்ததெல்லாம்‌ அத்தனிமையை 


முழுமையாக்கும்‌ ஒன்றைத்தான்‌. பருவுடல்‌ கொண்டு பீலி 
சூடி பொற்பாதம்‌ தூக்கி வரும்‌ அவன்‌ என்னும்‌ 
அவ்வுடலேகூட அத்தனிமையை கலைத்துவிடுமோ என 
அஞ்சினாள்‌. காற்றென ஒளியென காணும்‌ 
அனைத்துமென தன்னைச்‌ சூழ்ந்திருந்தவன்‌ 
வெறுமொரு மானுடனாக வந்து தோள்‌ பற்றுவது ஒரு 
வீழ்ச்சியென்றே உள்ளம்‌ ஏங்கியது. இக்கணத்தில்‌ 
உடலென அவனை அடைந்துவிட்டால்‌ புவியென 
விண்ணென அவனை இழந்துவிடுவோம்‌ என்று நெஞ்சம்‌ 
தவித்தது. “இவனல்ல! இவனல்ல!” என்று சொல்லிக்‌ 
கொண்டது. 


“இன்று இக்கணம்‌ நானிழப்பதை மீண்டும்‌ ஒருபோதும்‌ 
அடையப்போவதில்லை!' என்றறிந்தாள்‌. எழுந்து விலகி 
இல்லம்‌ திரும்பி தன்னறைக்குள்‌ புகுந்து மீண்டுமொரு 
இளம்‌ குழவியாக ஆகி கண்‌ மூடி ஒடுங்கிக்கொள்ள 
வேண்டுமென்று விழைந்தாள்‌. இருளில்‌ கான்புகுந்து 
உடல்‌ களைந்து வெறுமொரு காற்றலைப்பாகி புதர்‌ 
தழுவிப்பறந்து அப்பால்‌ குவிந்திருக்கும்‌ 
குகையொன்றுக்குள்‌ புகுந்து மறைந்துவிட 
வேண்டுமென்று விழைந்தாள்‌. “என்னை உடலென்று 
நீயறிந்தால்‌, உளமென்று இங்கிருக்கும்‌ அனைத்தையும்‌ 
அழித்தவனாவாய்‌. கள்வனே! இத்தருணம்‌ நீ 
வாராதிருப்பதையே விழைந்தேன்‌. உன்‌ கை வந்து என்‌ 
தோள்‌ தொடுவதை வெறுக்கிறேன்‌. உன்‌ குவியும்‌ இதழ்‌ 
என்‌ கன்னம்‌ தொடுவதை, உன்‌ மூச்சு என்‌ இமை மேல்‌ 
படுவதை, உன்‌ சொல்‌ வந்து என்‌ செவி நிறைப்பதை 
வெறுக்கிறேன்‌. கன்னியென்றானபின்‌ நானறிந்த 
கனவுகள்‌ அனைத்தும்‌ முடியும்‌ கணம்‌ இது 
என்றுணர்கிறேன்‌. விலகு! விலகிச்செல்‌! கண்ணனே! 
மாயனே! ஆயர்குலத்து நீலனே! கருணை செய்‌! 
இத்தருணம்‌ இங்கு வாராதொழிக?” என்று அவள்‌ வேண்டிக்‌ 
கொண்டாள்‌. 


அவன்‌ கால்‌ வைத்து வரும்‌ வழியை விழி நோக்கினாள்‌. 
புல்வெளியின்‌ வகிடு என அங்கு நீண்டு கிடந்தது அது. 
வான்‌ இருள, விழி இருள, புல்வெளி நிழல்‌ வடிவமாக 
மாற அது மட்டும்‌ ஒரு வெண்‌ தழும்பென தெரிந்தது. 
காட்டுக்குள்‌ இருந்து முல்லை மணம்‌ காற்றில்‌ வந்து 
குடிலெங்கும்‌ நிறைந்தது. கூடணைந்த பறவை ஒன்று 
தன்‌ மகவுடன்‌ கூவி எழுந்து காற்றில்‌ சுழன்று மீண்டும்‌ 
அமைந்தது. இரவின்‌ ஒலி மூச்சுவிடாது இசைக்கும்‌ 
பாணனின்‌ சீங்குழலென வளைந்து வளைந்து சென்றது. 
பின்‌ எங்கோ ஒரு கணத்தில்‌ திகைத்து நின்று “ஆம்‌' என 
வியந்து அமைதி கொண்டது. “எனினும்‌ இனி?” என 


மீண்டும்‌ தொடங்கியது. இருண்ட வானில்‌ ஒவ்வொரு 
விண்மீனையாக அள்ளிவிரித்தபடி சென்றது கண்‌ 
காணா கரம்‌ ஒன்று. செவ்வாய்‌ செஞ்சுடர்‌ என எரிந்து 
அருகே இருந்தது. சனி மிக அப்பால்‌ இளநீலத்‌ தழலென 
எரிந்தது. விண்மீன்கள்‌ ஒவ்வொன்றாய்‌ பற்றிக்கொள்ள 
வான்‌ எங்கும்‌ எழுந்த பெருவிழவை அவள்‌ கண்டாள்‌. 
தென்றலில்‌ இலை மணம்‌ கலந்திருந்தது. இலை உமிழ்ந்து 
நீராகி மூச்சை நிறைத்தது. 


ஒவ்வொன்றும்‌ இனிதென அமைந்த இவ்விரவு 
தனிமையாலன்றி எங்ஙனம்‌ முழுதணையும்‌? ஒவ்வொரு 
சொல்லும்‌ உதிர்ந்து எஞ்சும்‌ பெருவிழைவால்‌ விழைவில்‌ 
கனிந்த ஏக்கத்தால்‌ அன்றி எங்ஙனம்‌ இதை மீட்ட முடியும்‌? 
மாயனே! நீயறியாததல்ல. உன்‌ குழலறியாத 
தனிமையில்லை. இங்கு உன்‌ இசையன்றி என்னை ஏதும்‌ 
வந்து சூழ வேண்டியதில்லை. வாராதொழிக! என்னை 
வந்து தீண்டாதமைக! நீள்வழியில்‌ அவன்‌ கால்‌ 
விழவில்லை என்பதை நோக்கி அங்கமர்ந்திருந்தாள்‌. 
மெல்ல ஒரு மலரிதழ்‌ உதிர்வது போல தன்‌ தோள்‌ தொட்ட 
கையை உணர்ந்தாள்‌. பின்‌ நின்று தன்‌ கன்னம்‌ வருடி 
இறங்கி கழுத்தில்‌ அமைந்த மறு கையை அறிந்தாள்‌. 
நிமிராது குனிந்து சிலிர்த்தமர்ந்திருந்தாள்‌. இரு கைகள்‌ 
தழுவி இறங்கி அவளை பின்நின்று புல்கி உடல்‌ 
சேர்த்தன. அவன்‌ “காதலின்‌ தனிமையைக்‌ கலைக்காதது 
காற்றின்‌ தீண்டல்‌ மட்டுமே” என்றான்‌. 


எங்ஙனம்‌ வந்தாய்‌? நான்‌ காணவில்லையே?” என்றாள்‌. 
”நீ காண வருவது உன்‌ கன்னிமைத்‌ தவத்தை கலைக்கும்‌ 
என்றறியாதவனா நான்‌? காற்றென வந்தேன்‌. 
மலைச்சுனைகள்‌ காற்றால்‌ மட்டுமே தழுவப்படக்‌ 
கூடியவை தோழி!” என்றான்‌. தன்‌ உடலை கல்‌ என 
ஆக்கிக்‌ குறுக்கி ஒவ்வொரு வாயிலாக இழுத்து மூடி 
ஒடுங்கிக்‌ கொண்டாள்‌. அவள்‌ குழையணிந்த காது மடல்‌ 
மேல்‌ அவன்‌ இதழ்கள்‌ அசைந்து உடல்‌ கூச மெல்ல 
பேசின. ”ஏன்‌ உன்னை இவ்வுடலுக்குள்‌ ஒளித்துக்‌ 
கொள்கிறாய்‌?” ”தெரியவில்லை.” கண்பெடுக்கப்படும்‌ 
இன்பத்தை விழைகிறேனா என்று எண்ணிக்‌ 
கொண்டாள்‌. ”ஆம்‌! கண்பெடுக்கப்படும்‌ இன்பத்தை நீ 
விழைகிறாய்‌” என்றான்‌. ”இல்லை” என்று சொல்லி 
சினத்துடன்‌ தலை தூக்கினாள்‌. வெல்லப்படுவதற்கு 
ஒருபோதும்‌ ஒப்பேன்‌ என்று எண்ணிக்‌ கொண்டாள்‌. “சரி, 
வென்று செல்‌ என்னை!” என்று அவன்‌ சொன்னான்‌. 
”வீண்‌ சொல்‌ இது. பெண்ணென்று நான்‌ உன்னை 
வெல்வது எங்ஙனம்‌?” என்று அவள்‌ சொன்னாள்‌. 
வெல்வதற்கு வந்த பெண்ணல்லவா நீ?” என்றான்‌ 


அவன்‌. 


“விலகு! செல்‌ அப்பால்‌! உன்‌ சொற்களால்‌ என்‌ 
கன்னிமையை கலைக்கிறாய்‌. என்‌ நீள்தவத்தில்‌ 
வெறும்விழைவை நிறைக்கிறாய்‌” என்றாள்‌. அவன்‌ 
கைகளை தட்டிவிட்டு ஆடை ஒலிக்க எழுந்தோடி சென்று 
குடிலுக்கு வெளியே காற்று சுழன்ற சிறு திண்ணையில்‌ 
நின்றாள்‌. சிறகெனப்‌ பறந்தெழுந்த ஆடையை 
இருகைகளாலும்‌ பற்றி உடல்‌ சுற்றிக்‌ கொண்டாள்‌. 
அறைக்குள்‌ மஞ்சத்தில்‌ கால்‌ மடித்தமர்ந்து அவன்‌ 
இடைக்‌ கச்சையிலிருந்து தன்‌ குழலெடுக்கும்‌ ஓசையை 
கேட்டாள்‌. அக்குழலின்‌ மாயங்கள்‌ நானறிந்தவை. 
அவற்றுக்கப்பால்‌ உன்‌ விழி நிறைந்திருக்கும்‌ 
புன்னகையை நான்‌ கண்டிருக்கிறேன்‌. விழி 
திருப்பமாட்டேன்‌, உடல்‌ நெகிழ மாட்டேன்‌ என்று அவள்‌ 
நின்றாள்‌. நீலாம்பரியின்‌ முதல்‌ சுருள்‌ எழுந்தபோது 
மலர்விழுந்த சுனை நீர்ப்படலமென தன்னுடலை 
உணர்ந்தாள்‌. 


“அருகே வா! என்‌ அழகியல்லவா!” என்றது நீலாம்பரி. 
“உன்‌ அடிகள்‌ என்‌ நெஞ்சில்‌ படலாகாதா?' என்று 
ஏங்கியது. “என்‌ முடி தொட்டு மிதித்தேறி என்‌ 
விண்ணமர்க தேவி!” என்று இறைஞ்சியது. “என்‌ விழி 
புகுந்து நெஞ்சமர்க!' என்று கொஞ்சியது. கைவிட்டு 
திரும்புபவளை பின்னின்று இடை வளைத்துப்‌ புல்கி 
புறங்கழுத்தின்‌ மென்மயிர்ச்சுருள்களில்‌ முகமமர்த்தி 
“அடி, நீ என்‌ உயிரல்லவா?” என்று குலவியது. மெல்ல 
மென்பலகைக்‌ கதவைத்‌ திறந்து உள்ளே நோக்கினாள்‌. 
அவன்‌ புன்னகை எரிந்த முகம்‌ அவள்‌ நெஞ்சு 
அமைந்ததென அருகிலிருந்தது. நீலாம்பரி 
நிலவிலிருந்து ஏரியின்‌ அலைநீரில்‌ விழுந்து கால்நோக்கி 
நீண்டுவரும்‌ பொற்பாதையென அவள்‌ முன்‌ கிடந்தது. 
அதில்‌ கால்‌ வைத்து அவனை நோக்கி சென்று 
கொண்டிருந்தாள்‌. சேக்கையருகே நின்றாள்‌. பின்‌ இடை 
குழைந்து அதில்‌ அமர்ந்தாள்‌. கை நீட்டி அவன்‌ 
கால்களைத்‌ தொட்டாள்‌. குழல்‌ தாழ்த்தி அவள்‌ இடை 
வளைத்து தன்‌ மடியமர்த்தி முகம்‌ தூக்கி விழி நோக்கி 
கேட்டான்‌ ”இக்கணத்தை நான்‌ வெல்லலாமா?” என்று. 


இடை வளைத்து தோள்‌ தழுவி குழல்‌ வருடி விரல்‌ பின்னி 
தன்னை அறியுமிக்கணம்‌ அவன்‌ அறிவது உடலையல்ல. 
உடலென்றாகி நின்ற விழைவையுமல்ல. விழைவூறும்‌ 
அக விழியொன்றை என்று அவள்‌ அறிந்தாள்‌. 
இசையென்ற வடிவென்றானதே யாழ்‌. யாழ்‌ தொடும்‌ விரல்‌ 
இசை தொடும்‌. உளி தொடாத சிலை ஒன்றில்லை. கல்‌ 


திரை விலக்கி சிற்பம்‌ வெளிவரும்‌ கணம்‌. உளி தொட்டு 
ஒவ்வொன்றாய்‌ உதிர்த்துக்‌ கொண்டிருந்தாள்‌. குழலை, 
கன்னங்களை, இதழ்களை, தோள்களை, குழைந்த 
முலைகளை, நெகிழ்ந்த இடையை, எழுந்த 
தொடைகளை, கனிந்த அல்குலை. ஏதுமின்றி அவன்‌ 
நுழைந்து அவனாகி அங்கிருந்தான்‌. 
முழுதளிப்பதனூடாகவே முழுதடையும்‌ 
கலையொன்றுண்டு என்றறிந்தாள்‌. 


மஞ்சத்தில்‌ அவன்‌ துயில மெல்லிய காலடி வைத்து 
எழுந்து குனிந்து அவனை நோக்கினாள்‌. எங்கோ 
செல்பவன்‌ போல ஒருக்களித்திருந்தான்‌. முன்னெடுத்த 
கால்களில்‌ ஒளிவிட்ட நகங்களை ஒவ்வொன்றாக 
தொட்டாள்‌. மேல்‌ பாதம்‌ மீது புடைத்த நரம்பை, கால்‌ 
மூட்டை, மென்மயிர்‌ படர்ந்த தொடையை, 
மயிர்ப்பரவலை, உந்தியை, மார்பை என கை தொட்டு 
சென்று அவன்‌ குழலணிந்து விழிவிரித்த பீலியை 
அறிந்தாள்‌. அதன்‌ ஒவ்வொரு தூவியாய்‌ தொட்டு 
நீவினாள்‌. “துயில்கையில்‌ விழித்திருக்கும்‌ நோக்கே! நீ 
நேற்றறிந்தாய்‌ என்னை” என்றாள்‌. நீலம்‌ இளம்‌ காற்றில்‌ 
மெல்ல சிலிர்த்தது. இமையாதவை! அனைத்தறிந்த விழி3 


ஆடை அள்ளி உடல்‌ சுற்றி எழுந்து மெல்ல நடந்து 
சாளரத்தை அணுகி வெளியே நோக்கி நின்றாள்‌. அவள்‌ 
அகம்‌ எழுந்த விழைவை அறிந்தது போல மெல்லிய 
ஓசையுடன்‌ எழுந்து இலைகளைத்‌ தழுவி மண்ணில்‌ 
பரவி சூழ நிறைந்தது புலரி மழை. இளநீல 
மென்பெருக்கு. 

விழித்தெழுந்தபோது இசைக்கூடம்‌ எங்கும்‌ 
நிறைந்துகிடந்த உடல்கள்‌ கொண்ட கை கால்கள்‌, 
கவிழ்ந்த முகங்கள்‌, கலைந்த குழல்கள்‌, அவிழ்ந்து நீண்ட 
ஆடைகள்‌ நடுவே தானும்‌ கிடப்பதை திருஷ்டத்யும்னன்‌ 
உணர்ந்தான்‌. கையூன்றி எழுந்து தன்‌ தோள்‌ 
நனைத்திருந்த உமிழ்நீரை துடைத்தபடி மயங்கும்‌ 
கண்களால்‌ காற்றிலாடும்‌ திரைச்சீலை ஓவியமென 
அசைந்த அச்சூழலை நோக்கினான்‌. நெடுநேரம்‌ என்ன 
நிகழ்ந்ததென்று அறியாது அரக்கில்‌ ஈயென அமர்ந்து 
சிறகடித்தது அவன்‌ சித்தம்‌. பின்பு அந்தமேடையில்‌ 
அவன்‌ கண்ட காட்சியின்‌ இறுதி அசைவை கண்‌ 
மீட்டுக்கொண்டது. 


கான்குடிலில்‌ தன்‌ துணைவனுடன்‌ கூடி நடனமிட்ட 
சத்யபாமா. அவ்விறலி அணிந்திருந்த செம்பட்டாடை 
காற்றில்‌ இரு சிறகுகளென எழுந்து பறந்தது. அவள்‌ கை 
பற்றி முகில்‌ மேல்‌ ஒரு கால்‌ வைத்து ஏறி மேலும்‌ மேலும்‌ 
என அவளைத்‌ தூக்கி விண்மீன்‌ நிறைந்த நீலவானுக்குக்‌ 
கொண்டு சென்ற நீலன்‌. கருநீல பட்டுத்‌ திரையாக 
அவர்களைச்‌ சூழ்ந்திருந்த வானில்‌ சிறு துளைகள்‌ 
வழியாக மறுபக்கம்‌ எரிந்த அகல்விளக்கின்‌ ஒளி 
விண்மீன்களென அமைக்கப்பட்டிருந்தது. வெண்முகில்‌ 
குவைகள்‌ வரையப்பட்ட திரையில்‌ கீழ்ப்பகுதியில்‌ 
குங்கிலியம்‌ புகைந்து முகில்‌ நிறைந்த அரங்கை 
அமைத்தது. 


ஆடலின்‌ அசைவில்‌ அவர்களின்‌ கால்கள்‌ மண்‌ 
தொடவில்லை என்ற விழிமயக்கை உருவாக்கின. 
ஒவ்வொரு அடிக்கும்‌ அவன்‌ குனிந்து அவளை கண்‌ 
நிறைந்த காதலுடன்‌ நோக்கி வருக என்றான்‌. அவளோ 
அவன்‌ கால்‌ முதல்‌ குழல்‌ வரை நோக்கி இவன்‌ என்னவன்‌ 
என்ற பெருமிதத்துடன்‌ இதோ இதோ என்று 
புன்னகைத்தாள்‌. அவர்கள்‌ அணிந்திருந்த உடைக்குள்‌ 
மறைந்திருந்த தோள்கொக்கிகளில்‌ தொடுத்த பட்டு 
நூல்கள்‌ வழியாக மேலிருந்து மெல்ல தூக்கப்பட்டனர்‌. 
கால்கள்‌ மண்விட்டு எழ, சிறகுகள்‌ காற்றில்‌ விரிய, 
எழுந்து பறந்து முகில்கள்‌ மேவி விண்ணில்‌ சிறகடித்து 
அரங்கின்‌ மேற்பகுதி வழியாக மறைந்தனர்‌. கூடியிருந்த 


அனைவரும்‌ குரலெழுப்பி வாழ்த்துக்‌ கூச்சலிட்டு 
ஆர்த்தனர்‌. 
உள்ளிருந்து சூத்திரதாரன்‌ நடந்து வந்து அரங்கம்‌ நடுவே 
நின்றான்‌. “அவையீரே, பெரும்காதல்‌ அத்தகையது. அது 
தன்‌ காதலனை சிறகுகளாக்கிக்‌ கொள்கிறது. அவன்‌ 
அணைப்பை ஆடையென்றாக்குகிறது. அவன்‌ 
விழிச்சுடர்களை அணிகளாகப்‌ பூண்கிறது. அவன்‌ 
சொற்களை சிந்தையாக்குகிறது. அவன்‌ முத்தங்களை 
மூச்சாக்குகிறது. அது வாழ்க!” என்றான்‌. “ஆம்‌ ஆம்‌' 
என்று ஆர்த்தனர்‌ அவையோர்‌. வாழ்க வாழ்க என்று 
கைதாக்கி கூவினர்‌. மேலிருந்து வெண்‌ திரை சரிந்து 
வந்து அரங்கை மூடி மறைக்க உள்ளிருந்து ஆடிய கூத்தர்‌ 
ட்டர்‌ பாணர்‌ அனைவரும்‌ சேர்ந்து எழுப்பிய மங்கல 
இசை நிறைவுப்‌ பாடல்‌ ஒலித்தது. அதனுடன்‌ சேர்ந்து 
பாடியபடி ஒவ்வொருவராக எழுந்தனர்‌. ஏழாதவரே 
மிகுதியென அவன்‌ கண்டான்‌. இரும்புக்‌ கலமென 
எடைகொண்டு நிலம்‌ விழைந்த தன்‌ தலையை கைகளில்‌ 
சாய்த்து படுத்துக்கொண்டான்‌. கண்களை மூடி உள்ளே 
எழுந்த பசும்காட்டில்‌ புல்‌ விரிவில்‌ பெய்த இள மழையில்‌ 
சூழ்ந்த மென்நீல ஒளியில்‌ இரு காதலர்களை கண்டான்‌. 
புன்னகைத்தபடி துயின்றான்‌. 


திருஷ்டத்யும்னன்‌ கை நீட்டி சாத்யகியின்‌ கால்களைப்‌ 
பற்றினான்‌. அசைத்து “யாதவரே யாதவரே” என்று 
அழைத்தான்‌. திடுக்கிட்டு எழுந்த சாத்யகி “இங்குளேன்‌ 
இளையவரே” என்றான்‌. பின்‌ அருகே கிடந்த 
தலைப்பாகையை எடுத்து தன்‌ உமிழ்நீரைத்‌ துடைத்தபடி 
“நீங்களா? நான்‌ என்‌ அரசர்‌ என்றெண்ணினேன்‌” 
என்றான்‌. ”இசையவை கலைந்து நெடுநேரம்‌ ஆகிறது 
யாதவரே... நாம்‌ இங்கு தனித்திருக்கிறோம்‌” என்றான்‌ 
திருஷ்டத்யும்னன்‌. “ஆம்‌” என்று எழுந்து சாத்யகி கை 
நீட்டினான்‌. அக்கை பற்றி எழுந்தபோது தன்‌ உடலின்‌ 
உள்‌ புண்‌ கால்‌ முதல்‌ வலக்கை வரை இழுபட்ட யாழ்‌ 
நரம்பென வலியுடன்‌ துடிப்பதை திருஷ்டத்யும்னன்‌ 
உணர்ந்தான்‌. “தங்கள்‌ உள்‌ உடலில்‌ புண்‌ இன்னும்‌ 
முழுதும்‌ ஆறவில்லையா?” என்றான்‌ சாத்யகி. “அது ஆற 
இவ்வுடல்‌ புற உலகிற்கு தன்னை கொடுக்க வேண்டும்‌ 
என்றனர்‌ மருத்துவர்‌” என்றான்‌ திருஷ்டத்யும்னன்‌. 
“புண்பட்டு குறைபட்ட உடல்‌ அக்குறை கொண்ட 
ஒருலகை உருவாக்கிக்‌ கொள்வது வரை இவ்வலி 
தொடரும்‌ என்றனர்‌” என்றான்‌. 


புன்னகைத்து சாத்யகி சொன்னான்‌ “உடல்‌ புண்ணும்‌ 
உளப்புண்ணும்‌ உலகை அறிவது அங்ஙனமே.” 


திருஷ்டத்யும்னன்‌ இதழ்‌ வளைய மெலிதாக நகைத்து 
“இச்சிறு தத்துவங்கள்‌ பேசும்‌ வேளை இதுவல்ல என 
எண்ணுகின்றேன்‌. வெளியே வண்ணங்கள்‌ ஒளி 
கொள்ளும்‌ நேரம்‌” என்றான்‌. சாத்யகி இடையில்‌ 
கைவைத்து உரக்க நகைத்து “ஆம்‌, நானும்‌ முயன்று 
நோக்குகிறேன்‌. மதுவற்ற வேளையில்‌ ஞானம்‌ 
பிறப்பதேயில்லை” என்றான்‌. “வெளியே பெண்களின்‌ 
ஒளி” என்றான்‌ திருஷ்டத்யும்னன்‌. சாத்யகி 
புன்னகைத்து “ஆம்‌, காமம்‌ களி கொள்ளும்‌ வேளை” 
என்றான்‌. 

இசையரங்கின்‌ வெளியே படியிறங்கி ஒளி பெய்து 
நிறைந்த முற்றத்தை அடைந்தபோது நகர்‌ நிறைத்து 
ததும்பிய வண்ணங்கள்‌ சுவரெங்கும்‌ அலையடிப்பதை 
காண முடிந்தது. மாளிகை நிழல்‌ சரிந்த இடத்தில்‌ 
நின்றிருந்த அவர்களின்‌ புரவிகள்‌ ஒற்றைக்‌ கால்‌ தூக்கி, 
தலை தாழ்த்தி கடிவாளம்‌ தொங்க, எச்சில்‌ குழல்‌ 
மண்ணில்‌ சொட்ட துயின்று கொண்டிருந்தன. 
துயிலிலேயே சாத்யகியின்‌ மணத்தை அறிந்த அவன்‌ 
குதிரை விழித்து தலையசைத்து காதுகளை 
உடுக்கோசையென ஒலித்து “பர்ர்‌...' என்று அவனை 
வரவேற்றது. அருகே சென்று அதன்‌ கழுத்தை நீவி 
விலாவைத்‌ தட்டி சேணத்தில்‌ கால்‌ வைத்து 
ஏறிக்கொண்டான்‌. “ஏறுங்கள்‌ பாஞ்சாலரே” என்றான்‌. 
அவன்‌ ஏறிக்கொண்டதும்‌ இருவரும்‌ குளம்போசை 
தடதடக்க கல்‌ பாவப்பட்ட தரைகளின்‌ ஊடாக 
துவாரகையின்‌ பெருவீதியை அடைந்தார்கள்‌. 


உச்சி வெயில்‌ நின்றெரிந்த அவ்வேளையிலும்‌ 
நகரெங்கிலும்‌ களிசோரா யாதவப்‌ பெருங்கூட்டம்‌ 
நின்றிருந்தது. அவர்களுடன்‌ நதியில்‌ கலக்கும்‌ 

மழைநீர்‌ ஓடைப்‌ பெருக்கென யவனரும்‌ காப்பிரிகளும்‌ 
சோனகரும்‌ பீதரும்‌ ஊடறுத்து முயங்கி நின்றனர்‌. பெரிய 
உதடுகளும்‌ கருபுரிக்‌ குழலும்‌ பேருடலும்‌ குறுமுழவின்‌ 
குரலும்‌ கொண்ட காப்பிரிகள்‌ வண்ண உடைகள்‌ 
அணிந்து சற்றே ஆடிச்செல்லும்‌ நடையில்‌ அலைமேல்‌ 
செல்லும்‌ படகுகளென தெரு நிறைத்துச்‌ சென்றனர்‌. 
நகர்ப்பெண்டிர்‌ அவர்களை தொலைவில்‌ நின்று மலர்‌ 
அள்ளி வீசி களிச்சொல்‌ கூவி பகடி ஆடினர்‌. அவர்கள்‌ 
சொல்லும்‌ சொல்லென்ன என்று காப்பிரிகள்‌ உணர்வதை 
அவர்கள்‌ கொண்ட நாணம்‌ காட்டியது. “என்ன 
சொல்கிறார்கள்‌?” என்றான்‌ திருஷ்டத்யும்னன்‌. 
“காப்பிரிகளை இப்பெண்கள்‌ களியாடுவது 
ஒன்றிற்காகவே” என்றான்‌ சாத்யகி. “எது?” என்றான்‌ 
திருஷ்டத்யும்னன்‌. சாத்யகி நகைத்து “பெண்கள்‌ கரிய 


தூண்களை விழைபவர்கள்‌” என்றான்‌. 
திருஷ்டத்யும்னன்‌ நகைத்து குதிரையை கால்களால்‌ 
சுண்ட அவன்‌ புரவி சிறு கனைப்புடன்‌ சாலையைக்‌ 


கடந்து ஓடியது. 


பீதர்கள்‌ குவை வைக்கோல்‌ என தலைக்குடை அணிந்து 
சிறு குழுக்களாக அமர்ந்து பீங்கான்‌ குவளைகளில்‌ மது 
அருந்தி மயில்‌ அகவலென ஓசையெடுத்து விரைந்து 
பேசிக்கொண்டிருந்த சிறுமன்றைக்‌ கடந்து சென்றார்கள்‌. 
தழல்‌ என குழலும்‌ முகமும்‌ வெயிலில்‌ நின்றெரிய யவனர்‌ 
சிரித்தபடி சென்றனர்‌. அவர்கள்‌ அணிந்த வெண்ணிற 
ஆடையை காற்று பறக்க வைத்தது. அவர்கள்‌ மேல்‌ 
குங்குமக்‌ களபக்குழம்பலை அள்ளி வீசி சிரித்தபடி 
கடந்து ஓடினர்‌ யாதவப்‌ பெண்கள்‌. “இக்களியாட்டு 
முடிவதே இல்லை” என்றான்‌ சாத்யகி. “இரவும்‌ 
பின்பகலும்‌ பின்‌ இரவுமென ஒழியாது நகையாட 
இப்பெண்களால்‌ மட்டுமே முடியும்‌. எங்கிருந்தோ வந்த 
மோகினிகள்‌, இயக்கியர்‌, மலைத்தெய்வங்கள்‌ இவர்கள்‌ 
உடல்கூடி இங்கு தங்கள்‌ விளையாட்டை 
நிகழ்த்துகின்றார்கள்‌. மானுடர்‌ வெறியாட்டு 
கண்டிருப்பீர்‌. ஒரு நகரம்‌ வெறியாட்டு கொள்வது இங்கு 
மட்டுமே.” 


சாலையின்‌ இருமருங்கும்‌ பீதர்களின்‌ மென்களிமண்‌ 
கலங்களில்‌ மது நுரைத்தது. ஊன்‌ உணவு மணத்தது. 
உண்டும்‌ குடித்தும்‌ துயின்றும்‌ பின்‌ எழுந்தும்‌ களியாடி 
சலித்தும்‌ நகரில்‌ நிறைந்த மானுடரின்‌ வியர்வை 
இன்மணமாக காற்றுடன்‌ கலந்திருந்தது. களியாட்டில்‌ 
குதிரைகளும்‌ கலந்துகொண்டிருப்பதை அவன்‌ 
கண்டான்‌. மானுட உடலசைவுகளின்‌ வழியாக 
அவர்களின்‌ உவகையை அறிந்து அதனுடன்‌ 
இணைந்தது போல அவை உறுமி உடல்‌ சிலிர்த்து 
கனைத்து கூட்டத்தில்‌ அலைந்தன. யானைமேல்‌ ஏறிய 
எட்டு பெண்கள்‌ மேலாடை கழற்றி வீசி நகைத்தபடி 
வெயில்பட்டு பொன்னொளிர்ந்த இளம்‌ கொங்கைகள்‌ 
அசைய சென்றனர்‌. “கருமுகில்‌ மேல்‌ செல்பவர்கள்‌ போல 
இருக்கிறார்கள்‌” என்றான்‌ திருஷ்டத்யும்னன்‌. “அந்த 
மதகளிறு அறியும்‌ தன்‌ மேல்‌ மதம்‌ ஒழுகும்‌ மங்கையர்‌ 
அமர்ந்திருப்பதை” என சாத்யகி சிரித்துக்கொண்டு 
சொன்னான்‌. “ஒருபோதும்‌ உள்ளங்கையில்‌ 
நீர்க்குமிழியை ஏந்திய மெல்லசைவுடன்‌ யானை இப்படி 
நடந்து நீர்‌ பார்த்திருக்க மாட்டீர்‌.” சிரித்தபடி “ஆம்‌” 
என்றான்‌ திருஷ்டத்யும்னன்‌. 


வளைவுச்‌ சுருளென வானோக்கிச்‌ சென்ற சாலையில்‌ 


இருமருங்கும்‌ எழுந்த மாளிகைகள்‌ அனைத்தும்‌ 
வண்ணம்‌ பொலிய தோரணங்கள்‌ விரலசைக்க கொடிகள்‌ 
சிறகென எழுந்து படபடக்க பட்டுப்‌ பாவட்டாக்களும்‌ 
சித்திரத்‌ தூண்களும்‌ பூத்து நிறைந்திருக்க வசந்தம்‌ 
எழுந்த காடு என பெருகி நிறைந்திருப்பதை கண்டான்‌. 
வட்டமிட்டு அமர்ந்து மூலிகைப்புகை இழுத்து 
விழிசிவந்து குறுமுழவு மீட்டி தங்களுக்குள்‌ பாடி 
தன்னைமறந்து அமர்ந்திருந்தனர்‌ பாணர்‌ குழுவினர்‌. 
நடுவே பற்றியெரிந்த தழலென எழுந்து ஒரு விறலி உடல்‌ 
நெளித்து ஆடினாள்‌. “ராதையே, நீ அறிவாய்‌. 
கண்ணனை நீ அறிவாய்‌. நீயன்றி யாரறிவார்‌? 
யாரறிந்தும்‌ என்ன அவனறிந்தது உன்னையல்லவா? 
ராதையே நீ அறிவாய்‌...” என மீள மீள சுழன்று சென்ற 
பாடல்‌ மகுடி இசையென தோன்றியது. அவள்‌ படமெடுத்த 
நாகமென நெளிந்தாள்‌. “தாபம்‌ ஒரு தீ. எரிக! தாபம்‌ ஒரு 
நதி. நெளிக! தாபம்‌ ஒரு முகில்‌. திகழ்க! தாபம்‌ ஒரு கனல்‌. 
சுடர்க! தாபம்‌ மீள்பெருக்கு. நிறைக! தாபம்‌ தனித்த 
விண்மீன்‌. தெளிக!” என சுழன்று வந்த சொல்லாட்சி நா 
பறக்கும்‌ நாகத்தின்‌ நாதம்‌ கொண்டிருந்தது. அவள்‌ 
எழுந்தாடிய எரி என்றிருந்தாள்‌. 


மாளிகை உப்பரிகைகளில்‌ மதுவுண்டு அமர்ந்திருந்த 
பெருங்குடியினர்‌ உரக்க சொல்லாடி மதுவை அங்கிருந்து 
சாலையில்‌ செல்பவர்‌ தலையில்‌ வீழ்த்தி கூ 
நகைத்தனர்‌. “இந்நகரில்‌ மது நீராடாத ஒருவரேனும்‌ 
இப்போது இருக்க வாய்ப்பில்லை” என்றான்‌ 
திருஷ்டத்யும்னன்‌. “இக்காற்றின்‌ மணத்தாலேயே மது 
மயக்கு கொள்ள முடியும்‌.” எழுந்த பேரொலி கேட்டு 
திருஷ்டத்யும்னன்‌ தன்‌ புரவியின்‌ சரடை இழுத்தான்‌. 
குதிரை திரும்பி வளைந்து நிற்க உடல்‌ தூக்கி அப்பால்‌ 
நோக்கி ஒரு மன்று மக்களால்‌ சூழ்ந்து 
கரைகொண்டிருப்பதை கண்டான்‌. நடுவே சகடை 
ஒன்றில்‌ சரடு ஆட கலம்‌ ஒன்று சுழன்று வந்தது. 
“பாஞ்சாலரே, மழலைக்கால நிகழ்வொன்றை ஓட்டி 
அமைக்கப்பட்ட ஆடல்‌ இது. சிறுவராடும்‌ விளையாட்டு. 
வாரும்‌” என்று சாத்யகி புரவியுடன்‌ அம்மன்றிற்குள்‌ 
நுழைந்தான்‌. 


திறந்த சிறு செண்டு வெளியில்‌ சூழ்ந்திருந்த மக்களின்‌ 
நடுவே வட்டமாக வெளித்த தரையில்‌ நாட்டப்பட்ட 
தூணின்‌ மேல்‌ எழுந்த பெருந்துலாவில்‌ இருந்தது சகடை. 
அதில்‌ ஓடிச்சென்ற நீள்‌ கயிற்றின்‌ முனையில்‌ கட்டப்பட்ட 
மூன்றடுக்கு உறிக்கலங்கள்‌ இருந்தன. அவை மலர்சூழ 
செம்பட்டு முடிச்சுகளால்‌ அணி செய்யப்பட்டிருந்தன. 
மறுமுனையைப்பற்றிய முதியவர்‌ ஒரு கையால்‌ 


மீசையை நீவி சிரித்தபடி கயிறை இழுத்து உறியை 
சுழன்று பறக்க வைத்தார்‌. கீழே நீல மணி உடலும்‌ குழல்‌ 
கொண்ட பீலியும்‌ கழல்‌ கொண்ட செங்கால்களும்‌ 
ஒருகையில்‌ வேய்குழலும்‌ மறுகையில்‌ செம்பஞ்சுக்‌ 
குழம்பிட்ட அணிச்சக்கர குறியுமாக நின்ற இருபது 
இளஞ்சிறார்‌ பாய்ந்து ஓடி நகைத்து அக்கலத்தை அடிக்க 
முயன்றனர்‌. சூழ்ந்திருந்தவர்கள்‌ பாணி கொட்டி பற்கள்‌ 
ஒளிர நகைத்து கூவி அவர்களை ஊக்குவித்தனர்‌. 
விண்ணில்‌ இருந்து செம்பருந்தென இறங்கி வளைந்து 
அருகே வந்து அவர்கள்‌ குழல்‌ எட்டி அடிக்க போக்கு 
காட்டி சுழன்று மேலேறி மீண்டும்‌ அணுகி விளையாடியது 
உறி. அதிலுள்ளது நறுவெண்ணை என்றான்‌ சாத்யகி. 


சிறுவர்கள்‌ துள்ளி அடித்தனர்‌. இலக்கு நழுவ புழுதி 
படிந்த மண்ணில்‌ விழுந்து எழுந்து அவிழ்ந்த ஆடை 
அள்ளிச்‌ சுற்றி மீண்டும்‌ ஓடினர்‌. ஒருவர்‌ மேல்‌ ஒருவர்‌ 
தாவி எழுந்து பற்ற முயன்றனர்‌ இளஞ்சிறுவர்கள்‌. 
எல்லா முகமும்‌ ஒன்றென தெரிந்தன. சில சினம்‌ 
கொண்டு குவிந்திருந்தன. ஆவல்‌ கொண்டு 
கூர்ந்திருந்தன. சலிப்புற்று சோர்ந்திருந்ததன. ஆனால்‌ 
அக்களியை நின்று நோக்குகையில்‌ அத்தனை 
முகங்களும்‌ ஒரு முகமென விழிமயக்கு காட்டி 
உவகையில்‌ ஆழ்த்தின. சுழன்று வந்த உறியின்‌ நிழல்‌ 
அவர்களைத்‌ தொட்டு வருடி எழுந்து விலகியது. 
“அடியுங்கள்‌ அடியுங்கள்‌!” என்றான்‌ அருகிலிருந்த 
ஒருவன்‌. “சின்னக்‌ கண்ணா, அதோ உன்‌ முன்னால்‌” 
என்று கைகாட்டிக்‌ கூவினான்‌ ஒருவன்‌. அன்னையருள்‌ 
சிலர்‌ தங்கள்‌ மைந்தனின்‌ பெயர்‌ சொல்லி அழைத்து 
உறியை சுட்டிக்காட்டினர்‌. 


அங்கு நின்ற இளம்‌ கண்ணன்களில்‌ எவன்‌ அவ்வுறியை 
அடிப்பான்‌ என்பதை அக்கணமே திருஷ்டத்யும்னன்‌ 
அறிந்துகொண்டான்‌. சூழ்ந்திருந்த அன்னையரையும்‌ 
பிறரையும்‌ ஒரு கண்ணால்‌ நோக்கி மறு கண்ணால்‌ 
உறியை நோக்கி குறி வைத்து எம்பி ஏமாற்றமுற்று 
சலித்து பின்‌ உறுதியை மீட்டு மீண்டும்‌ 
தாவிக்கொண்டிருந்த அவர்கள்‌ நடுவே அவன்‌ மட்டும்‌ 
தன்னைச்‌ சூழ்ந்து சென்ற உடல்களை முட்டாமல்‌ 
காலடிகளை ஊன்றி விழிகளைத்‌ தூக்கி அவ்வுறி 
செல்லும்‌ சுழற்பாதையை மட்டும்‌ 
நோக்கிக்கொண்டிருந்தான்‌. பின்‌ விழிதூக்கி 
நோக்கலாகாது என்று உணர்ந்து கீழே சுழன்ற நிழல்‌ 
நோக்கலானான்‌. 


திருஷ்டத்யும்னன்‌ திரும்பி “நிழலை நோக்குகின்றான்‌. 


அவனே உறியை வெல்வான்‌” என்றான்‌. “ஆம்‌ நானும்‌ 
அவ்வண்ணமே நினைத்தேன்‌. உறியை நோக்குபவன்‌ 
தானிருக்கும்‌ நிலத்தை மறப்பான்‌. ஒருபோதும்‌ அவனால்‌ 
உறியடிக்க முடியாது. நிழல்‌ கொள்ளும்‌ உருமாற்றம்‌ 
வழியாக அதன்‌ அண்மையையும்‌ சேய்மையையும்‌ 
எப்போது அறிகிறானோ அப்போது அவன்‌ வென்றான்‌” 
என்றான்‌. நான்கு வயது கண்ணன்‌ சிறு கால்களை 
வைத்து புழுதியில்‌ ஓடி உறி நிழலைத்‌ தொடர்வதை 
ஆர்வத்துடன்‌ திருஷ்டத்யும்னன்‌ நோக்கி நின்றான்‌. 
மூன்று முறை உறி நிழலை சரியாக கால்‌ வைத்து அவன்‌ 
தொட்டதும்‌ “உறி அணுகி அகலும்‌ நெறியை அறிந்து 
விட்டான்‌” என்றான்‌ சாத்யகி. “ஆம்‌, இக்கணம்‌ இதோ 
அவன்‌ வெல்லப்‌ போகிறான்‌” என்றான்‌ 
திருஷ்டத்யும்னன்‌. தன்‌ உள்ளம்‌ பொங்கியெழுந்து நுனி 
ஊன்றி நின்று துடிப்பதை அவன்‌ உணர்ந்தான்‌. எளிய 
இளையோர்‌ விளையாட்டு. அங்கும்‌ வந்து நின்று 
தன்னைக்‌ காட்டும்‌ புடவி சமைத்த பேராற்றலின்‌ பகடை 
நுட்பத்தை வியந்தான்‌. 


இளையோன்‌ நிழல்‌ நோக்கி சுற்றி வந்தான்‌. அவன்‌ 
உறியை நோக்கவில்லை என்றெண்ணிய முதியவர்‌ 
உறியைச்‌ சுழற்றி அவன்‌ தலைக்கு மேல்‌ கொண்டு வந்த 
ஒரு கணத்தில்‌ எம்பி தன்‌ கையிலிருந்த வேய்குழலால்‌ 
கலத்தை ஓங்கி அறைந்தான்‌. கலம்‌ உடைந்து அவன்‌ 
மேல்‌ பொழிந்தது வெண்நுரை வெண்ணை. துடித்து 
எழுந்து கை வீசி தலைப்பாகை கழற்றி வீசி மேலாடை 
சுழற்றி எறிந்து கூச்சலிட்டு ஆர்த்தது சூழ்ந்திருந்த 
கூட்டம்‌. உடலெங்கும்‌ பெய்த வெண்ணையுடன்‌ கை நீட்டி 
உறியை பற்றிக்கொண்டான்‌ சிறு குழந்தை. முதியவர்‌ 
சிரித்தபடி உறியை மேலே தூக்க இறுகப்‌ பற்றி 
உறிக்கலத்துடன்‌ சற்று மேலெழுந்து நிலம்‌ தொடாது 
அவர்களின்‌ தலைகளின்‌ மேல்‌ பறந்து சென்றான்‌. 
“கண்ணன்‌! கண்ணன்‌! கண்ணன்‌!” என்று பெண்கள்‌ 
குரலெழுப்பினர்‌. 


பாணர்‌ ஒருவர்‌ தன்‌ துடியை மீட்டி “இனிய 
வெண்ணையில்‌ ஆடுக மைந்தா! புல்வெளியின்‌ 
பனித்துளிகளால்‌, பசு விழிகளில்‌ திரண்ட கருணையால்‌, 
அன்னை மடி சுரந்த வெம்மையால்‌, ஆய்ச்சியர்‌ கை 
தொட்ட நுரைச்‌ சிரிப்பால்‌, இரவெலாம்‌ உருகிய 
இனிமையால்‌ ப இவ்வெண்ணை. கொள்க! உன்‌ 
இதழும்‌ இளவயிறும்‌ நிறைய உனக்கென இங்கு எழுந்தது 
இவ்வெண்ணை” என்று பாடினார்‌. உறியை கைவிட்டு 
முதியவர்‌ ஓடிச்சென்று இளையவனை எடுத்து தோளில்‌ 
ஏற்றிக்கொண்டார்‌. அன்னையர்‌ ஓடிச்சென்று அவரவர்‌ 


குழந்தைகளைத்‌ தூக்கி தோளேற்றிக்கொண்டனர்‌. 
அத்தனை குழந்தைகளும்‌ அவர்களின்‌ தந்தையர்‌ 
தோளிலேறி அலை மேல்‌ நீந்துபவர்கள்‌ போல அக்கூட்டம்‌ 
மேல்‌ சுற்றி வந்தனர்‌. எவர்‌ வென்றனர்‌ என்பது 
அவர்களுக்கு ஒரு பொருட்டல்ல என்று தெரிந்தது. 
அத்தனை குழந்தைகளும்‌ வென்றவர்‌ போல கை நீட்டி 
ஆர்ப்பரித்தனர்‌. 

“செல்வோம்‌” என்றான்‌ சாத்யகி. “அனைவரும்‌ வெல்லும்‌ 
ஓர்‌ ஆடல்‌ இம்முதிரா இளமைக்குப்‌ பின்‌ வருவதே 
இல்லை” என்றான்‌ திருஷ்டத்யும்னன்‌. “சிறு தத்துவம்‌ 
பேசும்‌ வேளை வந்து விட்டது என்று எண்ணுகிறீரா 
பாஞ்சாலரே?” என்றான்‌ சாத்யகி. உரக்கச்‌ சிரித்தபடி 
திருஷ்டத்யும்னன்‌ தன்‌ புரவியை முடுக்கினான்‌. “மது 
அருந்திவிட்டு நாம்‌ சிறுதத்துவத்தைக்‌ கொண்டு ஒரு 
பகடையாடினால்‌ என்ன?” என்றான்‌. 


துவாரகையின்‌ உள்கோட்டை வாயிலில்‌ காவலன்‌ கள்‌ 
மயக்கில்‌ விழுந்து கிடந்தான்‌. அவனைக்‌ கடந்து சென்ற 
அவர்களின்‌ புரவிகளை நிறுத்தி மேலிருந்து ஒருவன்‌ 
இறங்கினான்‌. “இளையோரே, அரசர்‌ அவை 
நின்றிருக்கிறார்‌. தங்களைக்‌ கண்டதும்‌ அங்கு வரச்‌ 
சொன்னார்‌” என்றான்‌. “ஆம்‌” என்று சொல்லி திரும்பி 
சாத்யகி “அரசர்‌ அவையிருக்கிறார்‌. நாம்‌ அவரை 
காண்போம்‌” என்றான்‌. திருஷ்டத்யுமனன்‌ “இந்நகரம்‌ 
முழுக்க களிகொண்டிருக்கையில்‌ அவர்‌ மட்டும்‌ 
மன்றிருப்பது வியப்பளிக்கிறது” என்றான்‌. 
“இந்நகரைவிட கள்மயக்கு நிறைந்த சித்தம்‌ கொண்டவர்‌ 
அவர்‌. ஆனால்‌ அம்மயக்கின்‌ நடுவே எப்போதும்‌ அனல்‌ 
விழித்திருக்கிறது என்பர்‌ சூதர்‌” என்றான்‌ சாத்யகி. “வருக 
” என்று உள்ளே அழைத்துச்‌ சென்றான்‌. 


அரண்மனைப்‌ பெருமுற்றம்‌ எங்கும்‌ எதிர்மாளிகை நிழல்‌ 
விழ அங்கே அருகே உடைவாள்‌ ஒளிர்ந்துகிடக்க மது 
மயக்கில்‌ வீரர்கள்‌ துயில்வதை கண்டனர்‌. “இக்கணம்‌ 
ஒரு சிறு யவனர்‌ குழு வந்திறங்கி இந்நகரை கனிந்த 
பழமென கொய்ய முடியும்‌” என எண்ணிக்கொண்டான்‌. 
அவ்வெண்ணத்தை அறிந்ததுபோல்‌ திரும்பிய சாத்யகி 
“இந்நகரமெங்கும்‌ இன்று வீரர்கள்‌ கள்மயக்கு 
கொண்டிருக்கிறார்கள்‌. ஆனால்‌ ஒரு கணமும்‌ துயிலாத 
வீரர்களால்‌ துறைமுகம்‌ காக்கப்பட்டுக்‌ 
கொண்டிருக்கிறது. இம்மயக்கு நகர்கொள்ளும்‌ புறநடிப்பு 
மட்டுமே. அதன்‌ மந்தண அறைகளில்‌ கூர்வேல்கள்‌ 
ஒளிரும்‌ கண்களுடன்‌ வீரர்கள்‌ நிறைந்திருக்கிறார்கள்‌” 
என்றான்‌. “இளைய யாதவருக்கு பல்லாயிரம்‌ கைகள்‌ 


பலகோடி கண்கள்‌ என்றொரு சொல்‌ உண்டு. இந்நகரில்‌ 
அவர்‌ பார்க்காத இடமென்று ஒன்றில்லை என்றறிக!” 
என்றான்‌. 


அரண்மனைப்‌ பெருமுகப்பில்‌ புரவியைப்‌ பற்ற வந்த 
காவலனின்‌ கண்களைக்‌ கண்டதும்‌ திருஷ்டத்யும்னன்‌ 
அதை உணர்ந்தான்‌, அவன்‌ கணமும்‌ சோர்பவன்‌ அல்ல 
என்று. கிருஷ்ணனின்‌ நிழல்வடிவென அங்கு அவன்‌ 
இருப்பதாக எண்ணிக்கொண்டான்‌. இறங்கி 
கடிவாளத்தை அவன்‌ கையில்‌ அளித்து தரையில்‌ 
நின்றபோது அவன்‌ உடல்‌ நீர்‌ மேல்‌ எழுந்த படகென சற்றே 
ஆடியது. திரும்பி “என்‌ உடையெல்லாம்‌ மது நாறுகிறது 
யாதவரே... இப்படியே துவாரகைக்கரசைப்‌ பார்ப்பது 
முறையாகுமா? என்றான்‌. “மது மயக்குடன்‌ பார்க்கத்தக்க 
மன்னரென இப்புவியில்‌ இன்றிருப்பவர்‌ இவர்‌ ஒருவரே” 
என்று சிரித்த சாத்யகி “வருக!” என்று அவன்‌ தோளை 
தட்டினான்‌. 


ஏழு வெண்பளிங்குப்‌ படிகளில்‌ ஏறி உருண்ட இரட்டைத்‌ 
தூண்களால்‌ ஆன நீண்ட இடைநாழியில்‌ பளிங்குத்‌ 
தரையில்‌ குறடு ஒலிக்க நிழல்‌ தொடர நடந்தனர்‌. திறந்த 
விழிகளெனத்‌ தெரிந்த கதவுகளுக்கு அப்பால்‌ சாளர ஒளி 
நீர்‌ நிழலென விழுந்துகிடந்த வெண்பளிங்குத்‌ தரை 
கொண்ட அறைகளையும்‌, அலுவலர்கள்‌ அமர்ந்து 
பணியாற்றிய கூடங்களையும்‌, காவலர்‌ தங்கள்‌ நிழல்‌ 
துணையுடன்‌ நின்றிருந்த முனைகளையும்‌ தாண்டி 
நடந்து சென்றனர்‌. வெண்பளிங்கால்‌ ஆன அரண்மனை 
என்று திருஷ்டத்யும்னன்‌ எண்ணிக்கொண்டான்‌. மரம்‌ 
அரிதாகவே இங்கு மாளிகைக்கு பயன்பட்டிருக்கிறது. 
அச்சொல்லையும்‌ அப்போதே கேட்டவன்‌ போல “இது 
கடல்‌ துமி வழியும்‌ நகரம்‌ பாஞ்சாலரே. இந்நகரில்‌ 
எரிவெயிலில்‌ இத்தனை தொலைவு வந்தும்‌ 
வியர்த்திருக்க மாட்டீர்கள்‌. இத்துமி பட்டு நகரின்‌ 
மாளிகைகள்‌ அனைத்தும்‌ வியர்வை வழிய 
நின்றிருப்பதை காண்பீர்‌. வெண்பளிங்கு உப்பு நீரில்‌ 
உட்காது. மரம்‌ சில நாட்களிலேயே கறுத்து உயிரிழக்கும்‌” 
என்றான்‌. 


வணங்கிய வீரர்களின்‌ நடுவே வழிவிட்ட வேல்களைக்‌ 
கடந்து ஏழு பெருவாயில்களுக்கு அப்பால்‌ சென்று 
அமர்ந்திருந்த சிற்றமைச்சரிடம்‌ தங்கள்‌ வருகையை 
சொன்னார்கள்‌. “வணங்குகிறேன்‌ இளையோரே! அரசர்‌ 
அவை அமர்ந்துள்ளார்‌. உள்ளே செல்க!” என்று அவர்‌ 
வழியமைக்க வீரன்‌ ஒருவன்‌ வழிகாட்ட மாளிகையின்‌ 
அறைகளைக்‌ கடந்து சென்று மூடிய பெருவாயிலின்‌ 


முன்‌ நின்றனர்‌. வாசலில்‌ நின்ற நான்கு காவலர்களும்‌ 
அவர்களை பணிந்தனர்‌. “உள்ளே மன்று 
கூடியிருக்கிறது” என்றான்‌ சாத்யகி. “அமைச்சரும்‌ 
அயலவர்‌ சிலரும்‌ இருக்கிறார்கள்‌.” வியப்புடன்‌ “எப்படி 
தெரியும்‌?” என்றான்‌ திருஷ்டத்யும்னன்‌. “இவ்வாயிலில்‌ 
உள்ள சிறு கொடிகள்‌ குறிமொழியின்‌ சொற்கள்‌ 
போன்றவை?” என்றான்‌. 


பெருவாயில்‌ விழி இமையென மெல்லத்‌ திறந்து 
வெளிவந்த பொன்நூல்‌ பின்னலிட்ட தலைப்பாகை 
அணிந்து குண்டலம்‌ ஒளி விடும்‌ ஏவலன்‌ “இளைய 
யாதவர்‌ தங்களைப்‌ பார்க்க விழைகிறார்‌. தாங்கள்‌ 
அவைபுகலாமென ஆணை?” என்றான்‌. 
திருஷ்டத்யும்னன்‌ “நான்‌ கொணர்ந்த பரிசுப்பொருட்கள்‌ 
என்‌ கலத்தில்‌ உள்ளன. அவை கரை 
சேர்ந்துவிட்டனவா?” என்றான்‌. “அவற்றை இளைய 
யாதவர்‌ முன்னரே கண்டிருப்பார்‌. இங்கு எதுவும்‌ 
செயல்பிழைப்பதில்லை” என்றான்‌ சாத்யகி. 
கதவைத்திறந்து உள்ளே நுழைந்தபோது 
திருஷ்டத்யும்னன்‌ சியமந்தக மணியை 
நினைவுகூர்ந்தான்‌. 

பெரிய நீள்வட்ட அவைக்கூடத்தின்‌ மறுமுனையில்‌ 
மேடைமேல்‌ எழுந்த பொற்பீடத்தில்‌ 
பொன்னூல்பின்னலிட்ட வெண்ணிறப்‌ பட்டாடை 
அணிந்து முத்துமாலைகள்‌ சுற்றிக்கட்டப்பட்ட 
இளஞ்சிவப்புத்தலைப்பாகையில்‌ மயிற்பீலியுடன்‌ 
அமர்ந்திருந்தவரைத்தான்‌ திருஷ்டத்யும்னன்‌ முதலில்‌ 
கண்டான்‌. அவர்‌ முன்‌ ஏழு நிரையாக பீடங்களிடப்பட்ட 
பிறைவடிவ அவையில்‌ காவல்‌ வீரர்‌ சுவர்‌ சாய்ந்து 
படைக்கலம்‌ ஏந்தி விழியிமையாதவர்‌ போல்‌ நிற்க 
அமைச்சரும்‌ யவனர்‌ எழுவரும்‌ அமர்ந்திருந்தனர்‌. 
முறைமைசாரா அவைக்கூடல்‌ என தெரிந்தது. அக்ரூரர்‌ 
பேசிக்கொண்டிருந்த சொல்லை நிறுத்தி அவர்களை 
திரும்பி நோக்கினார்‌. சாத்யகியும்‌ திருஷ்டத்யும்னனும்‌ 
அவை முன்‌ சென்று தலை வணங்கினர்‌. 
“துவாரகைத்தலைவருக்கு வணக்கம்‌. யாதவ மன்னருக்கு 
என்‌ உடைவாள்‌ பணிகிறது” என திருஷ்டத்யும்னன்‌ 
சொன்னான்‌. 


இளைய யாதவர்‌ புன்னகைத்து “வருக பாஞ்சாலரே! 
தங்களை முன்னரும்‌ கண்டிருக்கிறேன்‌. தாங்கள்‌ 
என்னைக்‌ காணும்‌ உடல்நிலையில்‌ அப்போது இல்லை” 
என்றார்‌. அக்குரலைக்கேட்டு உளம்‌ எழுச்சிகொள்ள சற்று 
முன்னகர்ந்து “இல்லை அரசே, நான்‌ தங்களை கண்டேன்‌” 
என்றான்‌ திருஷ்டத்யும்னன்‌. “விழி திறக்க முடியா 
வெம்மை உடல்‌ நிறைய நினைவழிந்து நான்‌ 
படுத்திருந்தபோது என்‌ மருத்துவநிலையின்‌ அறைக்குள்‌ 
உடன்பிறந்தாளுடன்‌ நீங்கள்‌ வந்திருந்தீர்கள்‌. நெற்றியில்‌ 
கைவைத்து என்னை உணர்ந்தீர்கள்‌. இன்மொழி ஏதோ 
சொல்லி னம்‌ பட விழி திறக்காமல்‌ குரலினூடாக 
உங்களை நான்‌ கண்டேன்‌. ஒளி விரிந்த பெரும்புல்வெளி 
ஒன்றில்‌ ஆநிரை சூழ குழல்‌ கையிலேந்தி நீங்கள்‌ 
நின்றிருக்க அருகே நின்று நான்‌ நீங்கள்‌ சொல்லும்‌ ஒரு 
மொழியை கேட்டதாக உணர்ந்தேன்‌” என்றான்‌. 


இளைய யாதவர்‌ புன்னகைசெய்தார்‌. திருஷ்டத்யும்னன்‌ 
“அச்சொல்லை நான்‌ இதுநாள்வரை மீள மீள எனக்குள்‌ 
சொல்லிக்கொண்டிருந்தேன்‌. பொருளறியா ஒரு பாடல்‌ 
வரியென” என்றான்‌. கையை சற்று தூக்கி உரக்க 


“தீயோரை அழித்து நல்லோரைக்காத்து அறத்தை நிலை 
நாட்ட யுகங்கள்‌ தோறும்‌ மீள மீள நிகழ்கிறேன்‌ என்ற வரி. 
அது யார்‌ பாடிய பாடலென்று அறியேன்‌. அதை நீங்கள்‌ 
சொன்னதாக என்‌ உள்ளம்‌ எண்ணிக்கொண்டிருக்கிறது” 
என்றான்‌. முகம்‌ விரிந்த புன்னகையுடன்‌ “ஆம்‌, எங்கோ 
எவரோ பாடிய பாடல்‌. மீண்டும்‌ மீண்டும்‌ பாடப்படும்‌ 
பாடல்‌” என்ற இளைய யாதவன்‌ “அமர்க!” என்றான்‌. 
திருஷ்டத்யும்னன்‌ கைகூப்பி “இன்று இப்படி 
மணிக்கற்கள்‌ சுடரும்‌ அரியணையில்‌ உங்களைப்‌ 
பார்ப்பதற்கே நான்‌ அப்போது பார்க்காதிருக்கலானேன்‌ 
என உணர்கிறேன்‌” என்றான்‌. 


நிலவொளியால்‌ ஆனது போல்‌ ஒளிர்ந்த வெள்ளிப்பீடம்‌ 
ஒன்றில்‌ இரு சேவகர்‌ வழிகாட்டி அவனை அமரச்‌ 
செய்தனர்‌. சாத்யகி பின்னால்‌ சென்று சிறுபீடம்‌ ஒன்றில்‌ 
அமர்ந்தான்‌. திருஷ்டத்யும்னன்‌ அக்ரூரரை நோக்கி தலை 
வணங்கி “மூத்த யாதவரை வணங்குகிறேன்‌. தங்கள்‌ 
அருள்‌ என்‌ மேலும்‌ என்னை இங்கு அனுப்பிய ஐந்து 
குலம்‌ மேலும்‌ திகழ்க!” என்றான்‌. அக்ரூரர்‌ “உங்கள்‌ 
தந்தையை நன்கறிந்திருக்கிறேன்‌ இளவரசே. 
செளத்ராமணி வேள்வியின்‌ அனலில்‌ தோன்றிய 
மைந்தன்‌ என உங்களை பாணர்‌ பாடவும்‌ 
கேட்டிருக்கிறேன்‌. இன்று தலைக்குமேல்‌ முகம்‌ தெரியும்‌ 
இளவலாகக்‌ காண்பது உவகை அளிக்கிறது” என்றார்‌. 
திருஷ்டத்யும்னன்‌ “தாங்கள்‌ என்‌ தந்தையின்‌ வடிவாய்‌ 
இங்கிருக்கிறீர்கள்‌ யாதவரே” என்றான்‌. 


இளைய யாதவர்‌ “பாஞ்சாலரே, தாங்கள்‌ வந்த நோக்கம்‌ 
எதுவோ அதை முன்னரே அளித்து விட்டேன்‌ என்பதை 
அறிவீர்‌” என்றார்‌. “ஆம்‌, அப்படி சொல்லப்பட்டேன்‌ 
ஆயினும்‌ என்‌ இளவரசி அளித்த சொல்‌ கொண்ட 
ஓலையை தங்களுக்கு அளிக்க கடன்பட்டிருக்கிறேன்‌” 
என்றான்‌ திருஷ்டத்யும்னன்‌. அக்ரூரர்‌ எழுந்து கை நீட்ட 
திரெளபதி அளித்த திருமுகத்தை பொற்குழலில்‌ இருந்து 
வெளியே எடுத்து நீட்டி நீள நீவி சுருள்விரித்து 
முதற்சொல்லை படித்தபின்‌ தலைவணங்கி அவரிடம்‌ 
அளித்தான்‌. அதை அவர்‌ வாங்கி ஒரு சொல்‌ 
வாசித்தபின்‌ புன்னகையுடன்‌ சுருட்டியபடி “இதிலுள்ள 
ஒவ்வொரு வரியையும்‌ முன்னரே அறிவேன்‌ பாஞ்சாலரே” 
என்றார்‌. 

பெருநகைப்புடன்‌ “எழுதப்படும்போது அருகிருந்தீரோ 
மாதுலரே?” என்று இளைய யாதவர்‌ கேட்க “ஆம்‌, எம்‌ 
விழிகளுள்‌ ஒன்று அவ்வறைக்குள்‌ பறந்து 
கொண்டிருந்தது” என்றார்‌ அக்ரூரர்‌. அவையிலிருந்த 


அனைவரும்‌ நகைக்க இளைய யாதவர்‌ “இந்திரநீலம்‌ 
திகழவிருக்கும்‌ வெண்முகில்‌ நகரம்‌ என்‌ நகரம்‌ அல்லவா? 
அதை அமைக்கும்‌ செல்வம்‌ இக்களஞ்சியத்தில்‌ உள்ளது. 
உங்கள்‌ அரசியிடம்‌ இன்றே அச்சொல்லை 
அனுப்புகிறேன்‌. நீங்கள்‌ திரும்புவதற்கு முன்‌ செல்வம்‌ 
அங்கே சென்றிருக்கும்‌” என்றார்‌. திருஷ்டத்யும்னன்‌ 
“நன்றி துவாரகைக்கு அரசே! பாஞ்சால குலம்‌ என்றும்‌ 
இக்கடன்‌ தங்கள்‌ குல வழிகள்‌ தோறும்‌ திகழ 
வேண்டுமென்று விரும்புகிறது. கோடி செல்வம்‌ திரும்பக்‌ 
கொடுத்தபின்னும்‌ இது எஞ்சட்டும்‌” என்றான்‌. 
“அவ்வண்ணம்‌ விழைவீர்‌ என்றால்‌ மும்மடங்கு வட்டி 
கணக்கிடச்சொல்கிறேன்‌” என்று இளைய யாதவர்‌ 
சொல்ல அவை உரக்க நகைத்தது. 


பொற்கால்‌ அரியணையில்‌ வைரமுடி சூடி 
அமர்ந்திருக்கும்‌ ஒருவர்‌ அத்தனை இயல்பாக இருக்க 
முடியுமென்று அப்போதுதான்‌ அவன்‌ கண்டான்‌. வீட்டு 
முற்றத்தில்‌ அமர்ந்து மண்‌ அள்ளி விளையாடும்‌ சிறு 
குழந்தை போல, கன்று ஓட்டி புல்வெளி சேர்த்தபின்‌ குழல்‌ 
ஊதி கரைமரம்‌ ஒன்றில்‌ நிழலமர்ந்திருக்கும்‌ யாதவச்‌ 
சிறுவன்‌ போல விளையாட்டென அவர்‌ அங்கிருந்தார்‌. 
“பாஞ்சாலரே, என்ன கண்டீர்‌ இந்நகரில்‌?” என்றார்‌ 
இளைய யாதவர்‌. சாத்யகி சிரித்து “ ஜாம்பவானை 
வென்று சியமந்தகமணி கொண்ட ஆடலை” என்றான்‌. 
இளைய யாதவர்‌ நகைத்து “சியமந்தக மணியின்‌ ஆடலை 
நீங்கள்‌ மேலும்‌ காணநேரும்‌ இளைஞரே” என்றார்‌. 


அக்ரூரர்‌ திரும்பி “சியமந்தகமணியை பற்றித்தான்‌ 
தாங்கள்‌ வரும்போது பேசிக்கொண்டிருந்தோம்‌” என்று 
திருஷ்டத்யும்னனிடம்‌ சொன்னார்‌. “அந்த மணிக்கான 
விழைவு என்றும்‌ இருந்தது. ஆனால்‌ இப்போதுதான்‌ 
அதை நோக்கி எழும்‌ ஒருவன்‌ உருவாகியிருக்கிறான்‌.” 
திருஷ்டத்யும்னன்‌ வினாவுடன்‌ நோக்க “கூர்மபதத்தின்‌ 
சததன்வா அந்த மணிக்காக படை தொடுக்கலாகும்‌ 
என்றும்‌ மன்று கூடி சூழ்ச்சி செய்வதாகவும்‌ ஒற்றுச்‌ செய்தி 
வந்துள்ளது. அந்த மணி தனக்கு யாதவர்‌ குலத்தின்‌ 
தலைமையை பெற்றுத்தரும்‌ என்று அவன்‌ 
நினைக்கிறான்‌.” 


சாத்யகி சிரித்து “ஒரு மணியா தலைமையை அளிப்பது?” 
என்றான்‌. அக்ரூரர்‌ “இளையவனே, என்றும்‌ அரச நிலை 
என்பது அடையாளங்களால்‌ ஆக்கப்படுவது என்று 
அறிக! மணிமுடியும்‌ செங்கோலும்‌ அரியணையும்‌ 
வெண்குடையும்‌ அடையாளங்கள்‌ மட்டுமே. சியமந்தகம்‌ 
யாதவர்‌ குடிகளில்‌ பிறர்‌ எவரிடமும்‌ இல்லாத செல்வம்‌. 


அதை வென்றவன்‌ அக்கணமே தலைமைக்கான 
அடையாளம்‌ கொண்டவன்‌ ஆகிறான்‌. 
அவ்வடையாளத்தை தன்‌ படைபலம்‌ வழியாக 
நிறுவிக்கொள்வான்‌ என்றால்‌ அவன்‌ முதன்மை 
பெறுகிறான்‌. அவ்வகையில்‌ சததன்வா எண்ணுவது 
சரியே. அவன்‌ படைகொண்டு வருவான்‌ என்ற செய்தியே 
யாதவரிடம்‌ அவனுக்கென ஓர்‌ ஆதரவுப்புலத்தை 
உருவாக்கும்‌” என்றார்‌. 


சாத்யகி திரும்பி இளைய யாதவர்‌ என்ன 
சொல்லப்போகிறார்‌ என்பது போல பார்க்க அவர்‌ 
இயல்பாக அசைந்து “ஆம்‌, யாதவரிடம்‌ பிளவுபட 
விழையும்‌ ஒரு துடிப்பு என்றுமுள்ளது” என்றார்‌. 
திருஷ்டத்யும்னன்‌ “அக்ரூரரே, அந்த மணியை விழையும்‌ 
தகுதி அவனுக்கு உண்டு என எண்ணுகிறரா?” என்றான்‌. 
அக்ரூரர்‌ “இளவரசே, தாங்கள்‌ அறிந்திருக்கலாம்‌, 
சததன்வா இன்று கூர்மபதத்தின்‌ எளிய இளவரசன்‌ 
அல்ல. ஹரிணபதத்தின்‌ யாதவ அரசியை நம்‌ அரசர்‌ 
மணப்பதற்கு முன்னரே அவன்‌ வடக்கு நோக்கி 
சென்றான்‌. காசியரசனின்‌ உதவியுடன்‌ 
இமயமலைச்சாரலில்‌ அவனுக்கென ஒரு தனியரசை 
உருவாக்கிக்கொண்டான்‌. கிருஷ்ணவபுஸ்‌ இன்று 
வலுவான ஒரு யாதவச்சிற்றரசு. அவனைச்‌ சூழ்ந்து 
பன்னிரெண்டு யாதவச்‌ சிற்றூர்கள்‌ உள்ளன. நாம்‌ 
அறிவோம்‌, காசி மகதத்திற்கு அணுக்கமானது. மகதமும்‌ 
நமக்கு எதிராக இன்னொரு யாதவனை முன்‌ வைக்க 
விழைகிறது” என்றார்‌. 


அக்ரூரர்‌ தொடர்ந்தார்‌ “சததன்வா சியமந்தகத்தை 
கொள்வான்‌ எனில்‌ அவனே யாதவர்‌ தலைவன்‌ என்று 
மகதம்‌ சொல்‌ பரப்பும்‌. செல்வம்‌ அளிக்கப்பட்டால்‌ அதை 
பாடி நிறுவ பாணரும்‌ அமைவர்‌. மகதத்தின்‌ 
படைகளுடன்‌ வந்து யாதவ நிலத்தில்‌ ஒரு பகுதியை 
வென்று பிறிதொரு யாதவர்தலைவனாக தன்னை 
அமைத்துக்கொள்ள சததன்வா விழைகிறான்‌. அந்த 
யாதவனை துவாரகைக்கு மாற்றாக நிறுத்தவும்‌, 
துவாரகையை வென்ற பின்‌ தங்கள்‌ கைச்சரடுக்கு 
அசையும்‌ பாவை மன்னனாக அமைக்கவும்‌ மகதம்‌ 
எண்ணுகிறது என்பதில்‌ ஐயமில்லை.” இளைய யாதவர்‌ 
புன்னகையுடன்‌ “எப்போதும்‌ மகதத்தின்‌ ஒரு காய்‌ 
நம்மை நோக்கி நகர்த்தப்பட்ட நிலையில்தான்‌ உள்ளது. 
இம்முறை தெரிவது ஒரு காய்‌. தன்‌ கண்காணா 
சரடுகளால்‌ அது அசைப்பது பல காய்களை” என்றார்‌. 


திருஷ்டத்யும்னன்‌ “அந்த மணி இங்கு எவரிடம்‌ உள்ளது?” 


என்றான்‌. அக்ரூரர்‌ “இன்னமும்‌ அது யாதவ அரசியின்‌ 
தந்தை சத்ராஜித்திடம்தான்‌ உள்ளது. களிந்தகமோ சிறு 
கோட்டை. அங்கு அதை வைத்திருப்பது பாதுகாப்பல்ல 
என்று நான்‌ பலமுறை சொன்னேன்‌. ஆனால்‌ அது 
அவர்களின்‌ குலமுறைச்‌ செல்வம்‌, அது அங்கிருப்பதே 
முறை என்று அரசர்‌ சொல்லிவிட்டார்‌. அதை வருடம்‌ 
மும்முறை ஹரிணபதத்திற்குக்‌ கொண்டு செல்கிறார்கள்‌. 
அங்கு மூதன்னையர்‌ முன்‌ அதை வைத்து 
வழிபடுகிறார்கள்‌. குலம்கொண்ட செல்வத்தை கள்வர்‌ 
முன்‌ படைத்து கைகட்டி நிற்பது போன்ற செயலது என்றே 
எனக்கு எப்போதும்‌ தோன்றியுள்ளது” என்றார்‌. 


இளைய யாதவர்‌ சிரித்தபடியே “அக்ரூரரே, தெய்வங்கள்‌ 
முன்‌ தங்கள்‌ குலமணியைப்‌ படைப்பது அவர்களின்‌ 
முறையென்றால்‌ கள்வரை அஞ்சி அதை நிறுத்தி விட 
முடியுமா? பிறகென்ன அரசு? மணிமுடி?” என்றார்‌. 
அக்ரூரர்‌ “அவ்வண்ணமல்ல. நான்‌ சொல்வது ஓர்‌ எளிய 
காப்புமுறை குறித்தே. அச்சடங்குகள்‌ நிகழ்கையில்‌ அரசி 
தன்‌ அகம்படிப்‌ பெரும்படையுடன்‌ துவாரகையில்‌ 
இருந்து அங்கு செல்லலாம்‌. ஹரிணபதத்தில்‌ 
மூதன்னையரின்‌ வழிபாட்டில்‌ அவரும்‌ இணையலாம்‌. 
அப்போது அவ்வூர்‌ நம்‌ படைகளால்‌ சூழப்பட்டிருக்கும்‌. 
சியமந்தகத்தைக்‌ கவர எண்ணும்‌ கைகளிலிருந்து 
காக்கவும்‌ பட்டிருக்கும்‌” என்றார்‌. “ஆனால்‌ மணம்‌ முடித்து 
இங்கு வந்தபின்‌ ஒருமுறை கூட தன்‌ ஊர்‌ திரும்ப நம்‌ 
அரசி ஒப்பவில்லை. அவர்‌ உள்ளம்‌ இங்கிருந்து 
ஒருபோதும்‌ பிரியப்‌ போவதில்லை.” 


சாத்யகி “அன்னை சத்யபாமை துவாரகையைவிட்டு 
ஓரிரவேனும்‌ பிரிந்திருப்பது நிகழாது. இது அவர்‌ 
திருமகளென ஒளிகொண்டு வாழும்‌ செந்தாமரை மலர்‌ 
என்று பாணர்கள்‌ பாடுகிறார்கள்‌. அது உண்மை” 
என்றான்‌. “கிருதவர்மனை மேலும்‌ ஒற்றுச்‌ செய்திகளை 
தொகுத்துக்‌ கொணரச்‌ சொல்லி அனுப்பியுள்ளேன்‌” 
என்றார்‌ அக்ரூரர்‌. “சததன்வா எண்ணுவதென்ன என்று 
நமக்கு இங்கு ஐயமில்லை. அவன்‌ செய்ய உள்ளது என்ன 
என்று அறியவே விழைகிறேன்‌.” அவரது கவலையை 
எவ்வண்ணமும்‌ பகிர்ந்துகொள்ளாதவர்‌ போல இளைய 
யாதவர்‌ எழுந்து சிறுவர்‌ சோம்பல்‌ முறிப்பதுபோல 
கைவிரித்து “அக்ரூரரே, இச்சிறு அலுவலை நீரும்‌ 
கிருதவர்மரும்‌ இணைந்து நிகழ்த்துக. நான்‌ 
அஸ்தினபுரிக்குச்‌ சென்று சிலநாட்கள்‌ கடந்து மீள 
எண்ணியுள்ளேன்‌” என்றார்‌. 


அக்ரூரர்‌ திகைத்து “இப்போதா...? இன்றுதானே 


அஸ்திரபுரியின்‌ தூதர்‌ இங்கு வந்துள்ளார்‌. தூதும்‌ 
முடிந்துள்ளதே?” என்றார்‌. “இது அதன்‌ பொருட்டு அல்ல. 
இளைய பாண்டவர்‌ அஸ்தினபுரிக்குச்‌ செல்ல 
விழைகிறார்‌. நான்‌ உடன்‌ செல்வதாக சொல்லி 
இருக்கிறேன்‌” என்றார்‌ இளைய யாதவர்‌. அக்ரூரர்‌ 
குழப்பத்துடன்‌ சாத்யகியை நோக்கிவிட்டு “அரசர்‌ 
இந்நிலையை சற்று குறைத்து புரிந்துள்ளார்‌ என 
நினைக்கிறேன்‌. சததன்வாவின்‌ அறைகூவல்‌ சிறிதல்ல. 
மகதத்தின்‌ படைகளைப்‌ பெற்றுவிட்டால்‌ நம்‌ மீது ஒரு 
போர்த்‌ தாக்குதல்‌ இருக்கக்‌ கூடும்‌” என்றார்‌. 

இளைய யாதவர்‌ ஏவலரிடம்‌ கிளம்பலாம்‌ என 
கையசைத்துவிட்டு “அதற்குத்தான்‌ மன்று சூழ்ந்து 
அரசியல்‌ தேர தாங்கள்‌ இருக்கிறீர்கள்‌. படை கொண்டு 
சென்று வெல்ல கிருதவர்மர்‌ இருக்கிறார்‌. இந்நகர்‌ காக்க 
என்‌ மருகன்‌ சாத்யகியும்‌ உள்ளான்‌. அக்ரூரரே, நீங்கள்‌ 
இருக்கையில்‌ நான்‌ எதை ஆற்ற வேண்டும்‌? எதை அறிய 
வேண்டும்‌?” என்றார்‌. அக்ரூரர்‌ “அவ்வண்ணமெனில்‌ 
தங்கள்‌ ஆணை!” என்று சொல்லி தலை வணங்கினார்‌. 


ஏவலர்‌ அவரது ஆடைகளை கொண்டுவந்தனர்‌. 
செங்கோலை ஏவலனிடம்‌ அளித்து, மணிமுடியை எடுத்து 
பொற்தாலத்தில்‌ வைத்துவிட்டு, பட்டாலான பெரிய 
யவன ஆடையை தோள்வழியாக அணிந்தார்‌. யவன 
வணிகர்களில்‌ ஒருவர்‌ “சியமந்தகம்‌ யாதவரை 
நிலையழியச்செய்யும்‌ ஒரு மாயத்‌ தெய்வம்‌” என்றார்‌. 
இளைய யாதவர்‌ “மானுடரை ஆட்டி வைப்பவை 
தெய்வங்கள்‌ அல்ல. தெய்வங்கள்தான்‌ இங்கு வந்ததுமே 
மானுடவிசைகளில்‌ சிக்கிக்கொள்கின்றன” என்று 
சொல்லி நகைத்தார்‌. அவரது இதழ்களில்‌ வெண்பற்கள்‌ 
மின்னிய அழகைக்‌ கண்டு திருஷ்டத்யும்னன்‌ ஒருகணம்‌ 
தாளா அகளஎழுச்சி கொண்டான்‌. ஒரு மானுடன்‌ 
இந்தப்பேரழகை கொள்வதெப்படி? 


இன்னொரு யவனர்‌ நகைத்தபடி “யாதவ குலங்களைன 
அமுது கவர்ந்த மோகினிபோல்‌ ஆட்டி வைக்கிறது 
போலும்‌ இச்சியமந்தகமணி” என்றார்‌. “ஆம்‌, ஆனால்‌ 
அனைத்து பெரும்செல்வங்களும்‌ இதைப்போன்று 
விழைவின்‌ களத்தில்‌ இடைவிடாத ஆடலில்தான்‌ 
உள்ளன?” என்றார்‌ இளைய யாதவர்‌. “ஏனெனில்‌ 
செல்வத்தைக்‌ கொள்பவன்‌ இவ்வுலகை வெல்கிறான்‌ 
என்கின்றனர்‌ நூலோர்‌. ஒரு செல்வம்‌ பிறிதொரு 
செல்வத்தை வெல்கிறது. செல்வம்‌ மேலும்‌ செல்வமாக 
ஆகிறது. அது தனக்குரிய அனைத்தையும்‌ தானே 
உருவாக்கிக்‌ கொள்கிறது” என்றபடி தன்‌ மேலாடையை 


சுற்றி அமைத்துக்கொண்டார்‌. “செல்வமெனும்‌ தெய்வம்‌ 
தனக்குரியவர்களை தேடிச்சென்ற்ய்‌ தொட்டு 
எடுத்துக்கொள்ளும்‌ விந்தையை எண்ணி எண்ணி 
வியக்கலாம்‌. அதிலுள்ளது இப்புடவியை நடத்தும்‌ 
முதன்மைப்பெருநெறி.” 


“அக்ரூரரே, நான்‌ பயணத்திற்கான ஒருக்கங்களை செய்ய 
வேண்டியுள்ளது. சற்று ஓய்வெடுத்துவிட்டு திரியக்வனம்‌ 
செல்கிறேன்‌. அங்கே இளைய பாண்டவர்‌ தன்‌ 
தோழியருடன்‌ தீராநீர்விளையாட்டில்‌ இருக்கிறார்‌. 
அவரை அழைத்துக்கொண்டு அஸ்தினபுரிக்கு 
நாளைமறுநாள்‌ கிளம்புகிறேன்‌” என்றபின்‌ திரும்பி 
திருஷ்டத்யும்னனிடம்‌ “இங்கிருங்கள்‌ பாஞ்சாலரே. என்‌ 
மருகனை துணையுங்கள்‌. தங்கள்‌ சொல்லுக்கும்‌ 
வாளுக்கும்‌ உரிய வேலை இங்கு வரக்கூடும்‌” என்றார்‌. 
திருஷ்டத்யும்னன்‌ தலை வணங்கி “அதையே 
விழைந்தேன்‌ அரசே” என்றான்‌. எதையோ அறிந்து 
தன்னுள்‌ ஒளித்துகொண்டிருப்பதுபோல காட்டும்‌ மாறா 
இளஞ்சிரிப்புடன்‌ “அவ்வாறே ஆகுக!” என்று உரைத்து 
இளைய யாதவர்‌ அரியணை பீடம்‌ விட்டு 
படியிறங்கினார்‌. 


அப்பால்‌ சித்தமாக நின்ற இசைச்‌ சூதர்கள்‌ கொம்பும்‌ 
முழவும்‌ மீட்ட வீரர்‌ வாழ்த்தொலி உரைக்க 
கைவணங்கியபடி மெல்ல நடந்து மன்று நீங்கினார்‌. 
அவை எழுந்து வாழ்த்தொலித்து இளைய யாதவரை 
வழியனுப்பியது. வெண்குடை கவிழ்த்து அவர்‌ பின்‌ 
ஒருவர்‌ செல்ல, முழவும்‌ கொம்பும்‌ ஒலிக்க இசைச்சூதர்‌ 
முன்னால்‌ செல்ல அகம்படியினர்‌ தாளங்களும்‌ 
சாமரங்களுமாக தொடர அவர்‌ சென்று மறைவதை 
திருஷ்டத்யும்னன்‌ நோக்கி நின்றான்‌. வாழ்த்தொலிகள்‌ 
அவிய பெரும்‌ கதவு மூடப்பட்டது. இயல்பாகி 
பெருமூச்சுடன்‌ மீண்டும்‌ அவர்கள்‌ பீடங்களில்‌ அமர்ந்து 
கொண்டனர்‌. அக்ரூரர்‌ திரும்பி சாத்யகியிடம்‌ “நீங்கள்‌ 
இருவரும்‌ கிருதவர்மரிடம்‌ இருங்கள்‌. அவர்‌ 
ஆணைகளை இயற்றுங்கள்‌” என்றார்‌. 


சாத்யகி “இன்று கிருதவர்மர்‌ என்ன அலுவலை 
இயற்றிவிடப்போகிறார்‌? நகர்‌ முழுக்க மது நுரைக்கிறது” 
என்றான்‌. அக்ரூரர்‌ “இளையோனே, இந்நகரம்‌ மது உண்டு 
மயங்குவது ஒரு தோற்றமே என்று நீ அறிந்திருப்பாய்‌. 
இங்கு படைக்கலங்கள்‌ கூர்‌ தீட்டப்படுகையில்‌ அந்தப்‌ 
பட்டுத்திரையை இழுத்து மூடிக்கொள்கிறோம்‌” என்றார்‌. 
சாத்யகியின்‌ கண்கள்‌ மாறுபட்டன. “சியமந்தகத்தைக்‌ 
கவர சததன்வா எண்ணுவதை புரிந்துகொள்கிறேன்‌. 


ஆனால்‌ உடனே அவன்‌ துணிவானென நம்பவில்லை” 
என்றான்‌. அக்ரூரர்‌ “அவன்‌ துணிந்துவிட்டான்‌ என்றே 
எண்ணுகிறேன்‌ இளையோனே. மன்று கூடி தன்‌ 
சார்புற்றவர்களிடம்‌ பேசுகிறான்‌ என்றாலே 
துணிந்துவிட்டான்‌ என்றுதான்‌ பொருள்‌? அவன்‌ பேசும்‌ 
ஒவ்வொரு சொல்லும்‌ ஒற்றுச்‌ செய்தி வழியாக இங்கு 
வந்து சேரும்‌ என அறியாதவனா அவன்‌?” என்றார்‌. 


திருஷ்டத்யும்னன்‌ “யாதவ அரசி இவற்றையெல்லாம்‌ 
அறிந்துள்ளாரா?” என்றான்‌. “இளையவனே, இந்நகரம்‌ 
நம்‌ அரசியின்‌ இல்லத்து வாசலில்‌ இட்ட மாக்கோலம்‌ 
போன்றது. அவர்‌ அறியாதது இந்நகரில்‌ ஒன்றும்‌ 
நிகழ்வதில்லை. யாரறிவார்‌? நாம்‌ இங்கு 

த எனப்ப ப்‌ அவர்‌ எங்கிருந்தோ 
கேட்டுக்கொண்டிருக்கலாம்‌” என்றார்‌. குலமூத்தார்‌ ஒருவர்‌ 
“சியமந்தகம்‌ இந்நகரத்தில்‌ யாதவ அரசியிடம்‌ 
இருந்திருக்க வேண்டும்‌, கொற்றவைக்‌ காலடியில்‌ சிம்மம்‌ 
இருப்பது போல. அதற்கு உகந்த இடம்‌ அதுவே. வேறு 
எங்கிருந்தாலும்‌ அது இங்கு வந்தாக வேண்டும்‌. 
அதுவரை அது குருதி கொள்ளும்‌. குலங்களை அழிக்கும்‌. 
புரங்களை எரிக்கும்‌” என்றார்‌. அக்ரூரரின்‌ விழி மெல்ல 
அசைவகைக்‌ கண்டு திருஷ்டத்யும்னன்‌ ஒரு சிறிய 
உளநகர்வை அடைந்தான்‌. அக்ரூரர்‌ எதையோ எண்ணி 
தவிர்த்தவர்போல தோன்றினார்‌. நீள்மூச்சு விட்டு 
“பார்ப்போம்‌ என்ன நிகழ்கிறதென்று” என்றார்‌. 


“சததன்வாவிடம்‌ எத்தனை படைப்பிரிவுகள்‌ உள்ளன?” 
என்றான்‌ சாத்யகி. “இப்போது மகதத்தின்‌ எட்டு 
படைப்பிரிவுகள்‌ அவனைத்‌ துணைக்கும்‌ நிலையில்‌ 
கங்கையின்‌ கரையோரங்களில்‌ 
நிறுத்தப்பட்டிருக்கின்றன. கங்கைக்கரை யாதவர்களில்‌ 
பன்னிரு குடிகள்‌ அவனை ஆதரிக்கின்றன. 
படைகொண்டு வந்து சியமந்தகத்தை அவன்‌ வெல்வான்‌ 
என்றால்‌ யாதவர்களில்‌ மேலும்‌ பலர்‌ அவர்களுடன்‌ 
சேரக்கூடும்‌” என்றார்‌ அக்ரூரர்‌. திருஷ்டத்யும்னன்‌ “யாதவ 
மூத்தவரே, அரசு சூழ்தலில்‌ பொதுவாக அது மூடத்தனம்‌ 
என்றே கொள்ளப்படும்‌. துவாரகையோ பெரு நகரம்‌. 
யாதவர்களை இணைக்கும்‌ பெருவிசை இளைய யாதவர்‌. 
இம்மையத்தை உதறி யாதவர்‌ ஏன்‌ விலகிச்சென்று 
அவரிடம்‌ சேர வேண்டும்‌?” என்றான்‌. 


அக்ரூரர்‌ “இளையோனே, நிலம்‌ வளைத்து வேளாண்மை 
செய்யும்‌ குடிகளுக்கும்‌ நிலம்‌ விட்டு நிலம்‌ சென்று 
ஆபுரக்கும்‌ யாதவருக்கும்‌ உள நிலையில்‌ பெருத்த 
வேறுபாடு உள்ளது. அனைத்தையும்‌ கைவிட்டு புதிய 


திசை தேர்ந்து செல்வதென்பதும்‌, அப்பால்‌ அறியப்படாத 
ஒன்று காத்திருக்கிறதென கனவு காண்பதும்‌ யாதவர்‌ 
குருதியில்‌ உள்ள இயல்புகள்‌. புதிய நிலம்‌ என்ற 
சொல்லைப்போல அவர்களை எழுச்சிகொள்ளச்செய்யும்‌ 
ஏதும்‌ இல்லை. ஆகவே யாதவர்‌ ஒருபோதும்‌ 
ஒருங்கிணைந்ததில்லை. ஆயிரம்‌ பெரும்கரங்களுடன்‌ 
ஆண்ட கார்த்தவீரியர்‌ கூட யாதவரில்‌ மூவரில்‌ 
ஒருவரையே ஒருங்கிணைக்க முடிந்தது. அன்று 
அத்தனை யாதவரும்‌ ஒருங்கிணைந்திருந்தால்‌ 
கார்த்தவீரியர்‌ வென்றிருப்பார்‌. இன்று பாரதவர்ஷத்தில்‌ 
பாதி யாதவரால்‌ ஆளப்பட்டிருக்கும்‌” என்றார்‌. 


“துவாரகையின்‌ வல்லமையும்‌ வெற்றியுமே யாதவர்களில்‌ 
பலரை நம்மை விட்டு விலகச்‌ செய்யும்‌ இளையவனே.” 
என்றார்‌ அக்ரூரர்‌. “எத்தனை கனிசெறிந்திருந்தாலும்‌ 
இம்மரத்தில்‌ ஒருபோதும்‌ அத்தனை பறவையும்‌ சிறகு 
ஒடுக்கி அமர்வதில்லை என்றுணர்க”. திருஷ்டத்யும்னன்‌ 
அதை முழுதும்‌ புரிந்துகொள்ளாமல்‌ தலை அசைத்தான்‌. 


சாத்யகி “பாஞ்சால இளவரசர்‌ பேரரசியைப்‌ பார்க்க 
விழையக்கூடும்‌” என்றான்‌. அக்ரூரர்‌ “ஆம்‌, 
உங்களைப்பார்க்க அரசியும்‌ விழைவார்‌” என்றார்‌. 
“இன்று மாலையே முறைமைச்சொற்களையும்‌ 
செயல்களையும்‌ ஒன்று பிழைக்காமல்‌ நிகழ்த்துங்கள்‌. 
அவரை அரசியர்மாளிகையில்‌ சந்திக்கலாம்‌. அவரை 
பார்க்கச்செல்கையில்‌ முறையான அரச உடை 
அணிந்துகொள்ளுங்கள்‌. நீங்கள்‌ இளைய யாதவரிடம்‌ 
பேசுகையில்‌ ஒரு பேரரசரை எண்ணவேண்டியதில்லை. 
யாதவ அரசி அவ்வாறல்ல. ஒவ்வொரு சொல்லிலும்‌ 
எண்ணத்திலும்‌ அவர்‌ யாதவப்பெருநிலத்தை ஆளும்‌ 
பேரரசி மட்டுமே.” 


அக்ரூரரிடம்‌ விடைபெற்று திரும்பவும்‌ இடைநாழிக்கு 
வந்தபோது திருஷ்டத்யும்னன்‌ தலைகுனிந்து நடந்தான்‌. 
“என்ன, அரசு சூழ்தலில்‌ ஆழ்ந்துவிட்டீர்‌ போலும்‌?” 
என்றான்‌ சாத்யகி. “இல்லை, நான்‌ 
எண்ணிக்கொண்டிருப்பது பேரரசரின்‌ 
சொற்களைத்தான்‌” என்று திருஷ்டத்யும்னன்‌ 
சொன்னான்‌. சாத்யகி “அவர்‌ விளையாட்டாகப்பேசுவார்‌. 
அவர்‌ என்ன எண்ணுகிறார்‌ என்பது எப்போதும்‌ அந்தச்‌ 
சொற்களுக்கு நெடுந்தொலைவில்‌ இருக்கும்‌” என்றான்‌. 
“இல்லை, அவ்வாறல்ல. அவர்‌ இன்று சொன்ன அத்தனை 
சொற்களும்‌ பொருள்மிக்கவை. குறிப்பாக 
பொருள்விழைவைக்‌ குறித்து சொன்னவை” என்றான்‌ 
திருஷ்டத்யும்னன்‌. 


சாத்யகி சற்று வியப்புடன்‌ நோக்க “சியமந்தகத்தின்‌ ஆடல்‌ 
தொடரும்‌ என்றார்‌” என்றான்‌ திருஷ்டத்யுமனன்‌. “அது 
தனக்குரியவர்களை தெரிவுசெய்யும்‌ என்றார்‌. 
நம்மைத்தான்‌ சொல்கிறார்‌. நம்மனைவரின்‌ உள்ளத்து 
ஆழங்களிலும்‌ அந்த மணிக்கான விழைவு இருக்கலாம்‌ 
என்கிறார்‌. நான்‌ அதைத்தான்‌ இதுவரை உள்ளூர 
வினவிக்கொண்டிருந்தேன்‌. நான்‌ அதை விழைகிறேனா 
என்று” என்றான்‌. சாத்யகி வியப்புடன்‌ “விழைகிறீரா?” 
என்றான்‌. “ஆம்‌, நான்‌ அரசகுடியினன்‌. 
பொருள்விழைவே ஷாத்ர குணம்‌. அவர்‌ அந்த 
மணியைப்பற்றி சொன்னதுமே எனக்குள்‌ விழைவு 
எழுந்தது. அந்தமணியை சததன்வா கவர்ந்துசெல்ல நான்‌ 
சென்று மீட்டு வர அதை இளையவர்‌ எனக்கே பரிசாக 
அளிப்பதுபோல ஒரு பகற்கனவு அப்பேச்சு 
நடந்துகொண்டிருப்பதனூடாகவே என்‌ நெஞ்சில்‌ 
ஓடியது.” 

சாத்யகி முகம்‌ சற்றே மாற விழிகளை விலக்கியதைக்‌ 
கண்டு திருஷ்டத்யும்னன்‌ சிரித்துக்கொண்டு “அதே கனவு 
உமக்குள்ளும்‌ ஓடியதை இதோ உம்‌ விழிகளில்‌ 
காண்கிறேன்‌” என்றான்‌. சாத்யகி சிரித்து “ஆம்‌, நான்‌ 
அதற்காக நாணினேன்‌” என்றான்‌. “அது மணிக்கான 
விழைவே. நாம்‌ இளையவர்‌ மேல்கொண்ட அன்பு 
இவ்வண்ணம்‌ எண்ணச்செய்கிறது” என்றான்‌ 
திருஷ்டத்யும்னன்‌. “எத்தனை நுணுக்கமாக மானுடனை 
அறிந்திருக்கிறார்‌?” என்றான்‌ சாத்யகி. “அந்த மணியை 
நம்‌ நால்வரிடம்‌ அளித்துவிட்டுச்செல்கிறார்‌. அக்ரூரரும்‌ 
கிருதவர்மரும்‌ நீரும்‌ நானும்‌ விழைவை வைத்து 
விளையாடவிருக்கிறோம்‌. எவர்‌ வெல்வார்‌ என அவர்‌ 
பார்க்க விழைகிறார்‌” என்றான்‌ திருஷ்டத்யும்னன்‌. 


“அக்ரூரர்‌ இளையவரின்‌ அகச்சான்று. இந்த ஆடலில்‌ 
நாம்‌ மூவர்‌ மட்டுமே உள்ளோம்‌. அவர்‌ நம்மை ஒற்றறியும்‌ 
யாதவரின்‌ விழி என்றே தோன்றுகிறது” என்று சாத்யகி 
சொன்னான்‌. “பாஞ்சாலரே, உண்மையில்‌ இப்போது 
என்னை அச்சம்‌ வந்து கவ்விக்கொள்கிறது. நம்மால்‌ 
இந்த ஆடலை கடக்கமுடியுமா? சியமந்தகம்‌ நம்‌ கைக்குக்‌ 
கிடைக்குமென்ற தருணம்‌ வருமென்றால்‌ நாம்‌ விழைவு 
கொண்டு அறம்பிழைக்காமலிருப்போமா?” 
திருஷ்டத்யும்னன்‌ தன்‌ ஆழத்தில்‌ ஒரு திடுக்கிடலை 
உணர்ந்தான்‌. ஏதோ ஒன்று நினைவுக்கு வந்தது. ஆனால்‌ 
எதுவென்று தெரியவில்லை. 


இடைநாழியினூடாக அதை தன்‌ உள்ளத்தால்‌ 
துழாவியபடியே நடந்தான்‌. தலைகுனிந்து அருகே வந்த 


சாத்யகி பெருமூச்சுடன்‌ “மாலையில்‌ சந்திப்போம்‌ 
பாஞ்சாலரே. தங்களுக்கான அரண்மனை 
அமைந்திருக்கும்‌ இந்நேரம்‌” என்றான்‌. திருஷ்டத்யும்னன்‌ 
தலையசைத்தான்‌. 

திருஷ்டத்யும்னன்‌ தன்‌ அறைக்குச்‌ சென்றதுமே 
அனைத்துடலும்‌ தளர மஞ்சத்தில்‌ படுத்து அக்கணமே 
நீள்துயிலில்‌ ஆழ்ந்தான்‌. விழிகளுக்குள்‌ வண்ணங்கள்‌ 
கொப்பளித்துக்கொண்டிருப்பதை உணர்ந்து விழித்துக்‌ 
கொண்டபோது அவன்‌ அறைக்குள்‌ சிற்றகல்‌ சுடர்‌ 
மணியொளி விட்டுக்‌ கொண்டிருந்தது. அந்த 
வண்ணங்களை பெண்களாக எண்ணியதை உணர்ந்து 
புன்னகையுடன்‌ எழுந்து கதவைத்திறந்து இடைநாழியை 
நோக்கினான்‌. அவனுக்காகக்‌ காத்திருந்த தூதன்‌ வந்து 
வணங்கி “பாஞ்சாலரை வணங்குகிறேன்‌. யாதவ அரசி 
தங்களை இரவில்‌ அரசியர்‌ மாடத்தில்‌ சந்திக்க 
விழைவதாக செய்தி வந்துள்ளது” என்றான்‌. 


உடலில்‌ கூடிய விரைவுடன்‌ திருஷ்டத்யும்னன்‌ திரும்பி 
அறைக்குள்‌ ஓடி ஏவலரை அழைத்து நீராட்டுக்கு ஒருங்கு 
செய்யுமாறு ஆணையிட்டான்‌. விரைந்து நீராடி 
ஆடைகளை அணிந்து அரசதோற்றத்தில்‌ வெளிவந்து 
முற்றத்தில்‌ நின்றபோது அவனுக்கான தேர்‌ அங்கு 
சித்தமாக இருந்தது. அதிலிருந்த தேரோட்டி, “அமருங்கள்‌ 
பாஞ்சாலரே! தங்களுக்காக அரசியார்‌ காத்திருக்கிறார்‌” 
என்றான்‌. அவன்‌ ஏறிக்கொண்டதும்‌ இருபக்கமும்‌ ஓங்கி 
நின்ற ஏழடுக்கு மாளிகைகளை ஊடுருவிச்சென்ற 
கல்பதிக்கப்பட்ட தரையில்‌ சகடங்கள்‌ ஒலிக்க தேர்‌ 
சென்றது. சாளரங்கள்‌ ஒவ்வொன்றாக ஒளிகொண்டு 
விழிகளாகத்‌ தொடங்கின. விளக்கொளிகள்‌ நீண்டு 
செவ்விரிப்புகளாக பாதையில்‌ கிடந்தன. அந்திக்குரிய 
ஓசைகள்‌ எழுந்து சூழ்ந்தன. மரங்களில்‌ சேக்கேறிய 
பறவைகளின்‌ குரல்களுடன்‌ ஆலயமணிகளின்‌ 
ஒலிகளும்‌ இசைக்கூடங்களின்‌ யாழிசையும்‌ 
முழவிசையும்‌ கலந்த செவிமுழக்கம்‌. 


தேர்‌ வளைந்து அரசியர்‌ மாடத்தின்‌ முன்னால்‌ நின்றது. 
பச்சைத்தலைப்பாகையில்‌ அந்தகக்‌ குலத்தின்‌ 
முத்திரைப்பொன்‌ சூடிய இளம்‌ அமைச்சன்‌ அருகே வந்து 
வணங்கி “வருக பாஞ்சாலரே! என்‌ பெயர்‌ கலிகன்‌. 
அரசியார்‌ தங்களை எதிர்நோக்கி அமர்ந்திருக்கிறார்‌” 
என்றான்‌. அவன்‌ இறங்கியதும்‌ அங்கு நின்றிருந்த 
வீரர்கள்‌ அவனையும்‌ பாஞ்சால குலத்தையும்‌ வாழ்த்தி 


குரலெழுப்பினர்‌. கலிகன்‌ ”தங்கள்‌ தூதோலை அரசியிடம்‌ 
வந்தது. பரிசில்‌ பொருட்களை அரசி பார்வையிட்டார்‌. 
தங்களிடம்‌ இந்திரபிரஸ்தத்தைப்‌ பற்றியும்‌ தங்கள்‌ 
தமக்கையார்‌ குறித்தும்‌ பேச விழைகிறார்‌” என்றான்‌. 
அக்குறிப்புகூட சத்யபாமாவின்‌ ஆணைப்படியே 
அளிக்கப்படுகிறதென உணர்ந்த திருஷ்டத்யும்னன்‌ “அது 
என்‌ நல்லூழ்‌” என்றான்‌. 


“அரசி மன்று வந்து அமர்ந்ததும்‌ அழைப்புவரும்‌ 
இளவரசே, வருக ” என்றான்‌ கலிகன்‌. உள்ளூர 
ஒவ்வொன்றும்‌ ஒன்றுடன்‌ ஒன்று மிகச்‌ சரியாக 
பொருத்தப்பட்டிருப்பதை அவன்‌ உணர்ந்தான்‌. 
ஒவ்வொரு கணமும்‌ அரசுசூழ்தலையே எண்ணுபவரால்‌ 
மட்டுமே அவ்வாறு செயல்களை ஒன்றுடன்‌ ஒன்று 
பின்னி பெருவலையென விரிக்கமுடியும்‌. ஓர்‌ 
அரண்மனையின்‌ எளிய செயல்களில்‌ உள்ள ஒழுங்கு 
மையத்தில்‌ இருப்பவரின்‌ திறனை காட்டுகிறது. 
வலையின்‌ ஒரு முடிச்சு சிலந்தி 
எப்படிப்பட்டதென்பதற்குச்‌ சான்று. 


இளைய யாதவரின்‌ அரண்மனை அளவுக்கே உயர்ந்து 
வளைந்திருந்த கூரைக்குக்‌ கீழே யவனர்களால்‌ 
அமைக்கப்பட்ட உருண்ட சுதைத்தூண்களால்‌ 
தாங்கப்பட்ட நீண்ட இடைநாழியின்‌ ஒருபக்கம்‌ திறந்த 
சதுரமுற்றமும்‌ மறுபக்கம்‌ வளைந்த மேல்‌ முகடு கொண்ட 
பெரிய வாயில்களும்‌ பட்டுத்‌ திரைச்சீலைகள்‌ தொங்கி 
அசையும்‌ பெருஞ்சாளரங்களும்‌ இருந்தன. 
அறைகளுக்குள்‌ மானுடர்‌ ஓசையில்லாது 
வண்ணநிழல்களென செயலாற்றினர்‌. திரையசையும்‌ 
ஒலி என மந்தணக்குரலில்‌ உரையாடினர்‌. 


அங்கு காவல்‌ நின்ற அனைவருமே தோலாலான 
காலணிகள்‌ அணிந்து ஓசையின்றி நடப்பதை அவன்‌ 
கண்டான்‌. அவனுடைய இரும்புக்‌ குறடின்‌ ஒலி மட்டுமே 
அங்கே ஒலித்தது. அடி வைக்க அடி வைக்க அந்த ஒலி 
பெருகி அரண்மனையின்‌ பல்வேறு அறைகளுக்குள்‌ 
எதிரொலித்தது. திறந்திருந்த பெருவாயில்கள்‌ 
ஒவ்வொன்றும்‌ அவ்வொலியை நோக்கி வாய்‌ திறந்து 
கவ்விக்‌ கொள்ள வருவதாகத்‌ தோன்றியது. ஒரு கணம்‌ 
தயங்கியபின்‌ அவன்‌ தன்‌ குறடைக்‌ கழற்றி அங்கிருந்த 
தூண்‌ ஒன்றின்‌ அருகே வைத்து திரும்பி ஏவலனிடம்‌ 
“எனக்கு ஒரு மென்தோல்‌ காலணி கொணர்க!” என்றான்‌. 


அவனைப்‌ புரிந்து கொண்ட கலிகன்‌ இக்கணமே 
இளவரசே!” என்று சொல்லி விரைந்து சென்றான்‌. அவன்‌ 


ஓசையற்ற பலநூறுபேர்‌ ஒவ்வொரு கணமும்‌ உள்ளும்‌ 
புறமும்‌ வந்துசென்று செயலாற்றிக்கொண்டிருந்த அந்த 
அறைகள்‌ கரையான்‌ புற்றுக்கள்‌ போன்றிருப்பதாக 
எண்ணிக்கொண்டு நின்றிருந்தான்‌. கலிகன்‌ 
கொண்டுவந்த காலணிகளை அணிந்தபின்‌ 
அவ்வரண்மனைக்குள்‌ தானும்‌ ஒரு கரையானாக 
கலந்துவிட்டிருப்பதை உணர்ந்தான்‌. உள்ளடுக்குகளில்‌ 
கரவறைகள்‌. மந்தணப்பாதைகள்‌. எங்கோ ஒரு அரசி. 
அத்தனை பேரையும்‌ பெற்று நிறைத்திட்டவள்‌. 


பெரிய வெண்கலக்‌ கதவுக்கு முன்‌ அவர்கள்‌ சென்று 
சேர்ந்தபோது கலிகன்‌ வணங்கி “இதற்குமேல்‌ தாங்களே 
செல்லுங்கள்‌ இளவரசே! என்‌ அலுவல்‌ இங்கு நிற்பது” 
என்றான்‌. வாயில்‌ காவலனிடம்‌ அவனுடைய முத்திரை 
கொண்ட விரலாழியைக்‌ காட்டி “பாஞ்சால இளவரசர்‌” 
என்றான்‌. “சற்று நேரம்‌ பொறுங்கள்‌ இளவரசே” என 
அவன்‌ உள்ளே சென்றான்‌. 


அவன்‌ உள்ளே சென்று மீள்வது வரை அந்தக்‌ கதவில்‌ 
பொறிக்கப்பட்டிருந்த சிற்பங்களை நோக்கி 
திருஷ்டத்யும்னன்‌ நின்றான்‌. யவனச்‌ சிற்பியரால்‌ 
செதுக்கி வார்க்கப்பட்ட அந்தக்‌ கதவு ஒன்றுடன்‌ ஒன்று 
சரியாக உடல்‌ பொருந்தி படலமென பரவிய பலநூறு 
புடைப்புச்‌ சிற்பங்களால்‌ ஆனதாக இருந்தது. அவன்‌ 
நோக்குவதைக்‌ கண்ட கலிகன்‌ ”இது யவனர்களின்‌ 
பிரமோதியன்‌ என்னும்‌ தெய்வம்‌ விண்ணிலிருந்து முதல்‌ 
நெருப்பைக்‌ கொண்டு வந்த கதையைச்‌ சொல்கிறது. 
இறைவிருப்புக்கு மாறாக மானுடரின்‌ நன்மைக்கென 
அவன்‌ நெருப்பை விண்ணிலிருந்து மண்ணுக்கு 
இறக்கிவந்தான்‌. அவர்களுக்கு நெருப்பென்பது 
மானுடவிழைவின்‌ அடையாளம்‌.” என்றான்‌. அதைக்‌ 
கேட்டதுமே ஒவ்வொரு சிற்பமும்‌ பொருள்கொண்டு உயிர்‌ 
பெற்றதைப்‌ போல ஆவதை அவன்‌ கண்டான்‌. 
பதிக்கப்பட்ட செந்நிற வைரமென நெருப்பை எடுத்துக்‌ 
கொண்டு முகில்களில்‌ பாய்ந்து இறங்கும்‌ பிரமோதியனை 
சற்று குனிந்து அவன்‌ நோக்கினான்‌. அந்த முகத்தில்‌ 
பேருவகையுடன்‌ சற்று அச்சத்தையும்‌ கலக்க முடிந்த 
அச்சிற்பியின்‌ கற்பனைத்‌ திறனை வியந்தான்‌. 


ஓசையின்றி வெண்கல அச்சில்‌ சுழன்ற கதவு திறந்து 
வெளிவந்த காவலன்‌ “இவ்வழி பாஞ்சாலரே!” என்றான்‌. 
திரும்பி சிற்றமைச்சரிடம்‌ தலையசைத்துவிட்டு திறந்த 
சிறு வாயிலினூடாக திருஷ்டத்யும்னன்‌ உள்ளே 
சென்றான்‌. ஓர்‌ அறைக்குள்‌ நுழையப்போவதாக அவன்‌ 
எண்ணியிருந்தான்‌. உள்ளிருந்தது ஒரு பெரும்‌ 


ந்தோட்டம்‌ என்பதை அறிந்ததும்‌ கால்தயங்கி 
நின்றுவிட்டான்‌. ஒன்றுடன்‌ ஒன்று கலந்த பலவகையான 
மலர்மணங்கள்‌ குளிர்காற்றென வந்து அவனைச்‌ 
சூழ்ந்தன. 
அவனை நோக்கி வந்த சேடி ஒருத்தி வணங்கி “வருக 
பாஞ்சாலரே!” என்றாள்‌. அவன்‌ மலர்களைத்‌ தொட்டு 
அலையும்‌ நோக்கை நேர்செலுத்த முடியாமல்‌ செடிகளின்‌ 
நடுவே போடப்பட்ட கற்பாதைவழியாக மெல்ல நடந்தான்‌. 
சோலை நடுவே மலர்‌ சூழ்ந்த கொடியிருக்கை ஒன்றில்‌ 
அமர்ந்திருந்த சத்யபாமையை கண்டதும்‌ சீரான 
அரசமுறை நடையுடன்‌ அருகே சென்று வணங்கி 
“துவாரகையின்‌ அரசியை வணங்குகிறேன்‌. தங்கள்‌ 
பாதங்கள்‌ என்‌ பார்வையில்‌ பட்ட இத்தருணம்‌ என்‌ 
குடிக்கு பெருமையளிப்பதாக!” என்றான்‌. 


புன்னகையுடன்‌ “இளைய பாஞ்சாலரை சந்திப்பது 
எனக்கும்‌ இந்நகருக்கும்‌ மகிழ்வளிப்பது. துவாரகை 
தங்களை வணங்குகிறது. அமர்க!” என்று சத்யபாமா 
சொன்னாள்‌. அவள்‌ நீலநிற நூல்பூக்கள்‌ பின்னப்பட்ட 
பீதர்நாட்டு வெண்பட்டாடை அணிந்து, 
இளங்குருத்துக்கொடி போன்ற மெல்லிய மணிமுடியை 
தலையில்‌ சூடியிருந்தாள்‌. அதில்‌ தளிரிலைகள்‌ போல 
பொற்தகடுகள்‌ விரிந்திருக்க நடுவே மலர்ந்த 
செம்மலர்கள்‌ போல பவளங்களும்‌ வைரங்களும்‌ 
பதிக்கப்பட்டிருந்தன. காதுகளில்‌ சுடர்ந்த செங்கனல்‌ 
கற்களும்‌, தோள்சரிந்து முலைமேல்‌ குழைந்த 
மணியாரமும்‌ கைகளில்‌ அணிந்திருந்த வெண்முத்து 
வளையல்களும்‌ அருகிருந்த அகல்சுடர்கொத்தின்‌ 
ஒளியில்‌ மின்னிக்கொண்டிருந்தன. 


அணிகள்‌ அரசியரை உருவாக்குவதில்லை அரசியரால்‌ 
அவை பொருள்‌ கொள்கின்றன என்று எண்ணிக்‌ 
கொண்டான்‌. உடலெங்கும்‌ சுடர்‌ விழிகள்‌ திறந்தவள்‌ 
போலிருந்தாள்‌ பாமா. அத்தனை விழிகள்‌ அவனை 
நோக்கி கூர்ந்திருக்க அகல்சுடரின்‌ கனல்‌ படர்ந்த அவள்‌ 
விழிகளை நோக்கி பேசுவது எளிதல்ல என்று 
தோன்றியது. அவள்‌ புன்னகையுடன்‌ 
“இந்திரப்பிரஸ்தத்துக்காக செல்வத்தை நாடி தாங்கள்‌ 
வந்திருக்கிறீர்கள்‌ என்றும்‌, அச்செல்வம்‌ அரசரால்‌ 
அளிக்கப்பட்டுவிட்டது என்றும்‌ அறிந்தேன்‌. அதற்கு 
மேலாக எனது தனிக்‌ கொடையாகவும்‌ செல்வத்தை 
அளிக்க நினைக்கிறேன்‌. தங்கள்‌ உடன்‌ பிறந்தவளிடம்‌ 
என்‌ வாழ்த்துக்களைச்‌ சொல்லி அதை கொடுங்கள்‌. 
பாஞ்சால இளவரசி அமைக்கவிருக்கும்‌ 


இந்திரப்பெருநகரில்‌ என்னுடையதென ஓரிரு 
மாளிகைகள்‌ அமையட்டும்‌” என்றாள்‌. ”அது என்‌ 


நல்லூழ்‌ அரசி!” என்றான்‌ திருஷ்டத்யும்னன்‌. 


“அந்நகரின்‌ வரைபடத்தை வரவழைத்து பார்த்தேன்‌. 
துவாரகை போலவே சுருளாக குன்று மேல்‌ ஏறும்‌ 
பெருநகரம்‌. அழகியது. அருகிருக்கும்‌ யமுனை அதை 
மேலும்‌ அழகாக்குகிறது” என்றாள்‌ சத்யபாமா. 
திருஷ்டத்யும்னன்‌ “யமுனையே ஆயினும்‌ இங்குள்ள 
பெருங்கடலுக்கு அது நிகராகாது” என்றான்‌. “கடலெனும்‌ 
நீலக்குழலில்‌ சூடப்பட்ட மலர்‌ போலிருக்கிறது இந்நகர்‌. 
இதன்‌ பேரழகை நான்‌ எங்கும்‌ கண்டதில்லை.” 


சத்யபாமா புன்னகையுடன்‌ ”இங்கு நான்‌ உணர்ந்தது 
ஒன்றுண்டு பாஞ்சாலரே. பெருவணிகம்‌ நிகழாத நகரம்‌ 
வாழ்வதில்லை. ஆனால்‌ நகரின்‌ அனைத்து 
ஒழுங்குகளையும்‌ அழகையும்‌ பெருவணிகம்‌ ஒவ்வொரு 
கணமும்‌ அழித்துக்‌ கொண்டிருக்கும்‌. பெருவணிகர்‌ 
அளிக்கும்‌ செல்வத்தைக்‌ கொண்டு 
அப்பெருவணிகத்தை கட்டுப்படுத்துவதே நகர்‌ 
ஆளுதலின்‌ கலை. இங்கே உலக வணிகர்‌ நாளும்‌ 
ஒருங்குகூடுவதனாலேயே ஒவ்வொரு நாளும்‌ நகரை 
சீர்படுத்த வேண்டியுள்ளது” என்றாள்‌. திருஷ்டத்யும்னன்‌ 
“நான்‌ சென்ற நகரங்களில்‌ இந்நகரளவுக்கு முழுமை 
கூடிய பிறிதொன்றில்லை” என்றான்‌. “ஒவ்வொரு நாளும்‌ 
மீட்டப்படும்‌ யாழ்‌ போலிருக்கிறது இது. மீட்டும்‌ 
மெல்விரல்களை இதோ இங்கு கண்டேன்‌.” 


அவனுடைய புகழ்‌ மொழிகளை அவள்‌ மேலும்‌ கேட்க 
விரும்பியதை விழிகள்‌ காட்டின. அந்நகரைக்குறித்த 
பெருமிதம்‌ அவளுடைய இயல்பென்று அவன்‌ 
அறிந்தான்‌. குழந்தையை அன்னையிடம்‌ புகழ்வதுபோல 
என்று தோன்றியது. “இந்நகர்‌ பாரத வர்ஷத்தில்‌ 
இணையற்றது அரசி. ஒவ்வொரு அணுவிலும்‌ 
உயிர்த்துடிப்புள்ளது. எந்நகரிலும்‌ வாழும்‌ பகுதிகளும்‌ 
அழிந்த பகுதிகளும்‌ இருக்கும்‌. உயிருள்ள இடங்களும்‌ 
வெறும்சடலத்துண்டுகளும்‌ கொண்டுதான்‌ நகரங்கள்‌ 
கட்டப்பட்டிருக்கும்‌. ஆனால்‌ வாழ்க்கை நிகழ்ந்து 
கொண்டிருக்கும்‌ இடங்கள்‌ என்றே இங்குள்ள அத்தனை 
மூலைகளையும்‌ வளைவுகளையும்‌ நான்‌ கண்டேன்‌” 
என்றான்‌. 
“பாரதவர்ஷத்தில்‌ இதற்கு இணையாக முழுமையாக 
ளப்படும்‌ சில நகரங்கள்‌ உள்ளன என்றறிந்துள்ளேன்‌. 
இளமையில்‌ ஒரு முறை ஜராசந்தரின்‌ ராஜகிருகத்திற்கு 


சென்றுளேன்‌. அது அவரது விழியாலும்‌ சொல்லாலும்‌ 
முழுதாளப்படும்‌ பெரு நகரம்‌. ஆனால்‌ 
அந்தக்கட்டுப்பாட்டினாலேயே தன்‌ உயிர்த்துடிப்பை 
இழந்து விசையால்‌ இயக்கப்படும்‌ பெரும்பொறி போல 
இருந்தது. அஸ்தினபுரி எனக்கு தொன்மையான ஒரு 
முரசு எனத்‌ தோன்றியது. இந்நகரோ நதிப்பெருக்கருகே 
செழித்த காடு போல்‌ உள்ளது. கட்டற்றதென்று முதற்‌ 
கணமும்‌ முற்றிலும்‌ கட்டுப்படுத்தப்பட்டதென்று 
மறுகணமும்‌ தோன்றச்‌ செய்யும்‌ பெரும்‌ முழுமை இதற்கு 
கை கூடியுள்ளது” என்றான்‌. 


அவன்‌ சொல்லச்‌ சொல்ல அவள்‌ முகம்‌ 
விரிந்துகொண்டே சென்றது. “இந்நகர்‌ தங்களால்‌ 
ஆளப்படுவதென்பதை ஒவ்வொரு தெருவிலும்‌ காண 
முடிந்தது யாதவ அரசி” என்றான்‌. “நகராளும்‌ காவலர்‌ 
வாளேந்தும்‌ மிடுக்கு கொண்டிருக்கவில்லை. 
இசைக்கோல்‌ ஏந்தும்‌ பணிவு கொண்டிருக்கின்றனர்‌. 
முகப்புகள்‌ அளவுக்கே புழக்கடைகளும்‌ தூய்மையும்‌ 
அழகும்‌ கொண்டிருக்கின்றன. இங்குள்ள கொடிகளை 
வந்ததுமே பார்த்தேன்‌. ஒரு கொடியும்‌ ஓரம்‌ கிழிந்ததோ 
பழையதோ கடற்காற்றில்‌ பறந்தும்‌ அழுக்கானதோ ஆக 
தெரியவில்லை. ஒவ்வொரு நாளும்‌ கொடிகளைக்கூட 
நோக்கி சீர்படுத்தும்‌ ஒரு சித்தம்‌ இங்குள்ளது 
என்றுணர்ந்தேன்‌. இது கொற்றவையால்‌ ஆளப்படும்‌ 
திரிபுரம்‌ அல்ல. திருமகளால்‌ ஆளப்படும்‌ ஸ்ரீபுரம்‌” 
என்றான்‌. 


புகழ்‌ மொழி அவளை மேலும்‌ மேலும்‌ மலரச்‌ செய்து 
இதழ்களும்‌ விழிகளும்‌ பூக்க வைத்தது. நாணமென உடல்‌ 
மெல்ல ஒல்க, மெல்ல சிரித்து “ஆம்‌. இங்கு வந்த 
ஒவ்வொரு யவனரும்‌ சோனகரும்‌ பீதரும்‌ அவ்வாறே 
சொல்லியுள்ளனர்‌. உலகில்‌ இந்நகருக்கிணையான 
பிறிதொன்றில்லை என்று நானும்‌ அறிவேன்‌” என்றாள்‌. 
“இது திருமகள்‌ கொலுவற்றிருக்கும்‌ செம்மலர்‌ என்றொரு 
சூதன்‌ சொல்லக்‌ கேட்டேன்‌. நானும்‌ அவ்வண்ணமே 
உணர்ந்தேன்‌” என்றான்‌ திருஷ்டத்யும்னன்‌. 


சத்யபாமா தன்‌ குழலில்‌ சரிந்த முத்தாரத்தை சீர்ப்படுத்தி 
காதுக்கு முன்‌ செருகியபடி “இளைய யாதவர்‌ இன்று 
இங்கிருந்து கிளம்புகிறார்‌ என்றனர்‌. அவர்‌ இளைய 
பாண்டவருடன்‌ அஸ்தினபுரி செல்வதாக சொன்னார்‌” 
என்றாள்‌. அவள்‌ விழிகள்‌ மாறிவிட்டிருப்பதை 
திருஷ்டத்யும்னன்‌ கண்டான்‌. அவனுடைய புகழ்‌ 
மொழிகளை உவகையுடன்‌ அள்ளிக்கொண்ட அவள்‌ 
உள்ளம்‌ உடனே அதைக்‌ கடந்து எச்சரிக்கை 


கொண்டுவிட்டது என்றறிந்தான்‌. எளிய பொதுச்‌ 
சொற்கள்‌ வழியாக மீண்டு வருகிறாள்‌. மெல்ல அவள்‌ 
கூற விழைவதை நோக்கி செல்வாள்‌. அவள்‌ 
அரசுசூழ்கலை அறிந்தவள்‌ அல்ல. ஆகவேதான்‌ அந்த 
மாற்றம்‌ அத்தனை தெளிவாக வெளித்தெரிகிறது. 


மேலும்‌ அவளே பேசட்டும்‌ என அவன்‌ காத்திருந்தான்‌. 
“இந்திரப்பிரஸ்தத்தின்‌ அமைப்பையும்‌ ஒழுங்கையும்‌ 
கண்டு திரும்புவதாக இளைய யாதவர்‌ சொன்னார்‌. 

னால்‌ முன்னரே அவர்‌ அதை அறிவார்‌” என்றாள்‌. 

ருஷ்டத்யும்னன்‌.”ஆம்‌ அவரறியாதது இல்லை” 
என்றான்‌. “அதன்‌ வரைபடத்தை அவர்‌ இங்கு 
வைத்திருந்தார்‌” என்றாள்‌. வீண்சொற்கள்‌ வழியாக 
உரையாடல்‌ செல்வதை உணர்ந்தான்‌. தொலை தூரத்தில்‌ 
அருவி ஒலி கேட்கும்‌ உணர்ச்சியுடன்‌ படகில்‌ செல்வது 
போன்று எச்சரிக்கையுடன்‌ அமர்ந்திருந்தான்‌. 


“சததன்வா படைமேற்கொள்ளக்‌ கூடும்‌ என ஒற்றுச்‌ 
செய்தி வந்துள்ள இந்நேரத்தில்‌ அரசர்‌ அஸ்தினபுரி 
செல்வது உகந்ததல்ல என்று நான்‌ உணர்ந்தேன்‌” 
என்றாள்‌. திருஷ்டத்யும்னன்‌ அச்சொற்கள்‌ எந்த 
நோக்கத்துடன்‌ சொல்லப்படுகின்றன என்ற 
எச்சரிக்கையை அடைந்து “உரிய கைகளில்‌ அதை 
ஒப்புக்கொடுத்துவிட்டுத்தான்‌ செல்வதாக யாதவர்‌ 
சொன்னார்‌” என்றான்‌. சத்யமபாமா “இங்கு அவருக்கு 
நம்பிக்கைக்குரிய பலர்‌ உள்ளனர்‌” என்றாள்‌. எங்கே 
உரையாடலை கொண்டு செல்கிறாள்‌ என்றறியாமல்‌ 
திருஷ்டத்யும்னன்‌ காத்திருந்தான்‌. 

“பாஞ்சாலரே, சியமந்தக மணியைப்பற்றி நீர்‌ 
அறிந்திருக்கிறீரா?” என்று அவள்‌ கேட்டாள்‌. மிக 
மெலிதாக அவள்‌ உள்ளத்தின்‌ விளிம்பு 
தெரிவதைப்போல அவன்‌ உணர்ந்தான்‌. “ஆம்‌. அது 
வான்‌ சுழலும்‌ கதிரின்‌ விழி என்று சூதர்கள்‌ 
பாடுவதுண்டு” என்று அவன்‌ சொன்னான்‌. “இன்று பாரத 
வர்ஷத்தின்‌ அத்தனை சக்ரவர்த்திகளும்‌ விழையும்‌ மணி 
அது” என்றாள்‌ சத்யபாமை. “எங்கள்‌ அந்தகக்‌ குலத்திற்கு 
வெங்கதிரோனால்‌ 5” அது. எங்கள்‌ குல 
தெய்வம்‌ என அதை கொண்டிருக்கிறோம்‌. அதை தான்‌ 
கொள்ள வேண்டுமென்று சததன்வா விழைகிறான்‌.” 


அவள்‌ விழிகளில்‌ வந்து சென்ற மெல்லிய அசைவை 
அவன்‌ கண்டான்‌. ஓர்‌ ஆழ்ந்த உணர்வை அவள்‌ கடந்து 
செல்கிறாள்‌ என்று தோன்றியது. இளையோனே, இளமை 
முதல்‌ அந்த மணியை நான்‌ என்‌ அகத்தில்‌ 


உணர்ந்திருக்கிறேன்‌. அதுவே நான்‌ என்று உணர்வேன்‌. 
என்‌ தந்தையிடம்‌ அந்த மணி இருப்பதே குறை என நான்‌ 
உணர்ந்ததுண்டு ஏனெனில்‌ நான்‌ இங்கிருக்க என்‌ 
கொழுநர்‌ நெஞ்சில்தான்‌ அந்த மணி இருந்தாக 
வேண்டும்‌. அதை பிறர்‌ கொள்வதென்பது என்னை 
வெல்வதென்றே ஆகும்‌. ஒரு போதும்‌ நான்‌ அதை ஒப்ப 
முடியாது” என்றாள்‌. 


“சததன்வா யாதவர்களின்‌ தலைமையை வெல்ல அந்த 
மணியை விழைகிறான்‌ என்று அறிந்தேன்‌” என்றான்‌ 
திருஷ்டத்யும்னன்‌. சத்யபாமை விழி சரித்து சற்று தலை 
திருப்பினாள்‌. அக்கணம்‌ அவளில்‌ அரசி மறைந்து ஒரு 
அழகிய இளம்பெண்‌ தோன்றினாள்‌. “இல்லை 
இளையோனே! அவன்‌ கொள்ள விழைவது அரசை 
அல்ல” என்றாள்‌. அக்கணமே நெடுந்தூரம்‌ தாவிச்‌ 
சென்று அனைத்தையும்‌ புரிந்துகொண்ட 
திருஷ்டத்யும்னன்‌ “ஒரு போதும்‌ அந்த மணியை அவன்‌ 
வெல்ல ஒப்பேன்‌. என்‌ உயிர்‌ கொடுக்க சித்தமானேன்‌” 
என்று தலை வணங்கி சொன்னான்‌. 


அவன்‌ தன்னை உணர்ந்துகொண்டதை அறிந்து சற்றே 
திகைப்புற்றவள்‌ போல அவள்‌ விழி தூக்கி “அவனை 
சுட்டு விரலால்‌ சுண்டி எறிய துவாரகை அரசரால்‌ இன்று 
இயலும்‌. ஆனால்‌ அவர்‌ விலகிச்செல்ல விழைகிறார்‌. 
அவரது திட்டங்களை நானறியேன்‌...” என்றாள்‌. 
திருஷ்டத்யும்னன்‌ “அவர்‌ இங்குளோர்‌ விழைவுகளுடன்‌ 
விளையாட எண்ணுகிறார்‌ அரசி” என்றான்‌. சத்யபாமா 
“ஆம்‌, என்‌ விழைவுகளுடனும்தான்‌” என்றாள்‌. 


யாழ்க்கம்பிகள்‌ மேல்‌ விரல்தொட்டது போல 
திருஷ்டத்யும்னன்‌ அவள்‌ விழிகளை நோக்க பாமா 
“அதனால்தான்‌ இங்கிருக்காமல்‌ களம்விட்டு வெளியே 
செல்கிறார்‌” என்றாள்‌. “இளைய பாண்டவருடன்‌ 
செல்லத்தான்‌...” என்று திருஷ்டத்யும்னன்‌ தொடங்க 
“இளைய பாண்டவர்‌ இங்குதான்‌ இருக்கிறார்‌. நாளில்‌ 
பெரும்பகுதியை அவருடன்தான்‌ செலவிடுகிறார்‌ அரசர்‌. 
துணைவியர்‌ அனைவருக்கும்‌ அப்பால்‌ அவர்‌ 
உள்ளத்தில்‌ மிக அண்மையில்‌ இருப்பவர்‌ தோழரே. 
அவருக்கோ இவர்‌ இருக்குமிடமே விண்ணுலகம்‌. எனவே 
இருவருமே இந்திரப்பிரஸ்தம்‌ செல்ல எந்தத்‌ தேவையும்‌ 
இல்லை” என்றாள்‌. 


திருஷ்டத்யும்னன்‌ அதற்கு என்ன மறுமொழி சொல்வது 


என்றறியாமல்‌ அமர்ந்திருந்தான்‌. “நான்‌ ஐயுறுவது 
என்னவென்றால்‌ இந்த ஆடலில்‌ இருப்பது சததன்வா 


மட்டுமல்ல” என்று சத்யபாமை சொன்னாள்‌. “அறுவரை 
இக்களத்தில்‌ கருக்களென அவர்‌ நிறுத்தியுள்ளார்‌. 
நானும்‌ சததன்வாவும்‌ இருபக்கம்‌ நிற்கிறோம்‌. அக்ரூரரும்‌ 
கிருதவர்மனும்‌ சாத்யகியும்‌ நீங்களும்‌. நடுவே இருப்பது 
சியமந்தகம்‌. மானுடர்‌ எவரும்‌ விழையும்‌ செல்வம்‌. மானுட 
விழைவுகளுடன்‌ அது விளையாடிக்கொண்டிருக்கிறது.” 


“இளைய பாஞ்சாலரே, என்‌ பொருட்டு நீங்கள்‌ அக்ரூரரின்‌ 
எண்ணமென்ன என்றறிக!” என்றாள்‌ பாமா. உள்ளம்‌ 
சற்று திடுக்கிட “அவர்‌ இளைய யாதவரின்‌ அகச்சான்று 
என்றார்‌ சாத்யகி” என்றான்‌ திருஷ்டத்யும்னன்‌. “ஆம்‌, 
அதுவும்‌ உண்மையே. ஆனால்‌ சியமந்தகம்‌ 
அனைத்தையும்‌ வென்று செல்லும்‌ வல்லமை கொண்டது. 
அதன்‌ முன்‌ எவை நின்றிருக்குமென அறியேன்‌ 
இளையோனே. செங்கதிரோனின்‌ தழல்‌ இரும்பை நீராக 
உருக்கும்‌ வெம்மை கொண்டது அல்லவா?” 


அவன்‌ கால்கள்‌ நடுங்கத்‌ தொடங்கின. “அக்ரூரரை 
ஐயப்படுகிறீர்களா?” என்று மீண்டும்‌ கேட்டான்‌. “நான்‌ 
அப்படி சொல்லவில்லை. ஆனால்‌ அனைவரையும்‌ 
ஐயப்படுகிறேன்‌” என்றாள்‌. “அக்ரூரர்‌ இந்நகரில்‌ 
அரசருக்கிணையாக அமர்ந்திருக்கிறார்‌ அரசி, அவர்‌ 
விழைய இனி ஏதுமில்லை” என்றான்‌ திருஷ்டத்யும்னன்‌. 
“அரசருக்கு இணையாக அரசராக அல்ல” என்றாள்‌ 
சத்யபாமை. 


“அத்துடன்‌ கிருதவர்மன்‌...” என்று திருஷ்டத்யும்னன்‌ 
சொல்லப்போக “இளையோனே, கிருதவர்மன்‌ எதன்‌ 
பொருட்டு இளைய யாதவரின்‌ தொண்டனாக ஆனான்‌?” 
என்றாள்‌ பாமா. திருஷ்டத்யும்னன்‌ அவள்‌ என்ன 
சொல்லப்போகிறாள்‌ என்பதை உளம்கூர்ந்து 
அமர்ந்திருந்தான்‌. “இளைய யாதவரின்‌ ஆற்றலைக்‌ 
கண்டு அவன்‌ அடிமையானான்‌. அது நிகழ்ந்த கணத்தை 
நான்‌ நன்கு நினைவுறுகிறேன்‌. இளையோராக யாதவர்‌ 
ஹரிணபதத்திற்கு வந்து எமது மன்றில்‌ நின்று 
பேசியபோது அவரில்‌ எழுந்த ஊழிப்பேராற்றலின்‌ 
அழகைக்‌ கண்டு உளம்‌ மயங்கி உடன்‌ வந்தவன்‌ 
கிருதவர்மன்‌. எளிய யாதவனாக இந்நகர்‌ புகுந்து இன்று 
இந்நகரை முழுதாள்கிறான்‌” என்றாள்‌. 


“இளையோனே, வழிபடு தெய்வத்தின்‌ குணங்களை 
வழிபடுவோன்‌ தானும்‌ அடைகிறான்‌. தெய்வம்‌ என்பது 
மானுடன்‌ தான்‌ என உணர்வதின்‌ உச்சமல்லவா? 
தெய்வமென்றே ஆகி மீள்வதையல்லவா அவன்‌ முழுமை 
என்று அறிகிறான்‌” என்றாள்‌ பாமா. திருஷ்டத்யும்னன்‌ 


அவளுடைய சொற்களை தன்‌ சித்தத்தின்‌ பலநூறு 
விழிகளால்‌ சூழ்ந்து நோக்கிக்‌ கொண்டிருந்தான்‌. 
“கிருதவர்மன்‌ அவன்‌ உள்‌ ஆழத்தில்‌ ஏதோ ஓர்‌ 
அறையின்‌ இருண்ட பீடமொன்றில்‌ இளைய யாதவராக 
மாறுவேடமிட்டு அமர்ந்திருக்கிறான்‌ என்றுணர்க!” 
என்றாள்‌ சத்யபாமா. 


திருஷ்டத்யும்னன்‌ பெருமூச்சு விட்டான்‌. அரசு சூழ்தலின்‌ 
உத்திகளை கடந்துசெல்லும்‌ அகநோக்கு கொண்டவள்‌ 
இவள்‌ என எண்ணினான்‌. அவள்‌ மெல்ல பீடத்தில்‌ 
சாய்ந்து வலக்கையால்‌ சரிந்த மேலாடையை எடுத்து 
மடியிலிட்டு புன்னகைத்து “உங்கள்‌ உடல்‌ நலம்‌ 
எவ்வாறுள்ளது இளையோனே?” என்றாள்‌. அவள்‌ 
அப்பேச்சை முடித்து விலகி விட்டதை திருஷ்டத்யும்னன்‌ 
உணர்ந்தான்‌. “மெதுவாகவே சீரடையும்‌ என்றனர்‌ அரசி” 
என்றான்‌. அவள்‌ “போரில்‌ அடைந்த இழப்பு அல்லவா? 
பெரிதொரு போர்‌ உங்களை மீட்கக்கூடும்‌ பாஞ்சாலரே” 
என்றாள்‌. 


கூர்முள்ளால்‌ தொடப்பட்டது போல திடுக்கிட்டு 
விழிதூக்கி அவள்‌ கண்களைப்‌ பார்த்ததுமே அவள்‌ 
என்ன சொல்கிறாள்‌ என்பதை அவன்‌ உணர்ந்து 
கொண்டான்‌. தலை திருப்பி “ஆம்‌, அதையே நானும்‌ 
எண்ணுகிறேன்‌” என்றான்‌. “வென்று வருக! நலம்‌ சூழ்க!” 
என்று அவள்‌ சொன்னாள்‌. “ஆணை அரசி” என்று 
அவன்‌ தலை வணங்கினான்‌. அவள்‌ கைதூக்கி 
அவனை வாழ்த்தினாள்‌. 


சத்யபாமை திரும்பி நோக்க தொலைவில்‌ பூக்களின்‌ 
நடுவே நின்றிருந்த சேடி மெல்ல அருகே வந்தாள்‌. 
இடக்கையை அவள்‌ மெல்ல அசைத்ததும்‌ அவள்‌ 
பின்னால்‌ வந்து சத்யபாமையின்‌ நீண்ட ஆடையை 
எடுத்து மண்‌ படாமல்‌ பிடித்துக்‌ கொண்டாள்‌. சத்யபாமை 
எழுந்துகொள்ள திருஷ்டத்யும்னனும்‌ எழுந்து நின்றான்‌. 
சத்யபாமை அவனிடம்‌ “தங்களை நான்‌ என்‌ 
இளையோனாக எண்ணுகிறேன்‌. மேலும்‌ தாங்கள்‌ யாதவர்‌ 
அல்ல. யாதவரின்‌ எளிய விழைவுகளுக்கு அப்பால்‌ 
செல்லவும்‌ மண்ணில்‌ காலூன்றிநின்று நோக்கவும்‌ 
தங்களால்‌ இயலுமென நினைக்கிறேன்‌. அக்ரூரருடனும்‌ 
கிருதவர்மனுடனும்‌ அணுகியிருங்கள்‌. என்‌ விழிகளாக 
தங்களிரு விழிகள்‌ அமையட்டும்‌” என்றாள்‌. “ஆணை 
அரசி” என்று திருஷ்டத்யும்னன்‌ தலை வணங்கினான்‌. 


அவள்‌ திரும்பிச்‌ செல்ல இரு காலடி எடுத்து வைத்தாள்‌. 
பின்‌ இயல்பாக ஆடையை சீர்படுத்தும்‌ பாவனையில்‌ 


நின்று மறுபக்கம்‌ திரும்பி அவனை விழி நோக்காமல்‌ 
“மற்ற அரசியரை தாங்கள்‌ சந்திக்க வேண்டும்‌ அல்லவா?” 
என்றாள்‌. திருஷ்டத்யும்னன்‌ உள்ளூர புன்னகைத்தான்‌. 
அதுவரை இருந்த பொற்பீடத்திலிருந்து இறங்கி யாதவப்‌ 
பெண்ணாக அவள்‌ மாறிவிட்டதை எண்ணிக்‌ 
கொண்டான்‌. “விதர்ப்ப அரசி வலப்பக்க மாளிகையிலும்‌ 
ஜாம்பவதி இடப்பக்க மாளிகையிலும்‌ இருக்கிறார்கள்‌. 
பிற ஐவருக்கும்‌ ஐந்து மாளிகைகள்‌ இவ்வரண்மனை 
வளைப்புக்கு வெளியே குன்றின்‌ மேற்குச்‌ சரிவில்‌ 
அமைந்துள்ளன?” என்றாள்‌. 


“ஆம்‌, இளவரசி, அவர்களையும்‌ சந்தித்தாக வேண்டும்‌. 
அதுவே அரசமுறை” என்றான்‌ திருஷ்டத்யும்னன்‌. 
“விதர்ப்ப அரசி இளையவருடன்‌ அஸ்தினபுரிக்கு 
போகிறாள்‌ என்று இன்று செய்தி வந்தது. அவளை 
முன்னே சந்தித்துவிடுங்கள்‌” என்றாள்‌. அவள்‌ 
அறியாமல்‌ விழி திருப்பி தன்‌ விழியை நோக்குவாள்‌ 
என்று திருஷ்டத்யும்னன்‌ எண்ணினான்‌. ஆனால்‌ அவள்‌ 
இயல்பான குரலில்‌ “அரசரின்‌ எட்டு துணைவியர்‌ எட்டு 
குலங்களை சார்ந்தவர்கள்‌, அறிந்திருப்பீர்‌” என்றாள்‌. 
“ஆம்‌” என்றான்‌. “அவர்களில்‌ விதர்ப்ப அரசியே க்ஷத்ரிய 
குலத்தில்‌ பிறந்தவள்‌ என்பதால்‌ அஸ்தினபுரியில்‌ 
அவளுக்கு தனி இடம்‌ இருக்கக்கூடும்‌” என்றாள்‌ 
சத்யபாமா. 


அவள்‌ உள்ளம்‌ செல்லும்‌ திசையை மிக 
அண்மையிலெனக்‌ கண்டு உள்ளூர எழுந்த 
புன்னகையுடன்‌ திருஷ்டத்யும்னன்‌ சொன்னான்‌ 
“ஷத்ரியர்‌ என்பதால்‌ இளைய அரசிக்கான இடம்‌ 
அமைவது இயல்பு. ஆனால்‌ இந்நகர்‌ யாதவ நிலம்‌. இதை 
ஆளும்‌ யாதவ அரசி தாங்களே” என்றான்‌. “நிலமும்‌ 
குலமும்‌ ஏற்றவரே பட்டத்தரசி. பிறர்‌ துணைவியரே.” 
அவள்‌ முகம்‌ புன்னகை கொள்வதை பக்கவாட்டில்‌ 
கன்னத்தின்‌ அசைவெனவே அறிய முடிந்தது. ஆனால்‌ 
விழிகளைத்‌ திருப்பி அவள்‌ அவனை நோக்கவில்லை. 
“நன்று” என்று சொல்லி நடந்து விலகிச்‌ சென்றாள்‌. 


தலை வணங்கியபின்‌ அவன்‌ அங்கு நின்று அவள்‌ 
செல்வதை நோக்கினான்‌. அவள்‌ மீண்டும்‌ 
திரும்பவில்லை. அவள்‌ உரு மறைந்ததும்‌ அவன்‌ கைகள்‌ 
தளர்ந்து தொடைகளை தொட்டன. செல்லும்போது 
ஒருகணமேனும்‌ அவன்‌ விழிகளை திரும்பி 
நோக்கியிருந்தால்‌ அப்போது அவள்‌ 
அரசியென்றல்லாமல்‌ யாதவப்‌ பெண்ணென்று 
இருப்பதை அவன்‌ உணர்ந்திருப்பதைக்‌ காணமுடியும்‌ 


என அவள்‌ அறிந்திருந்தாள்‌. அப்படி விழி 
கொடுக்கலாகாது என்ற நுட்பமே அவளை 
அரசியாக்குகிறது என்று எண்ணிக்‌ கொண்டான்‌. 

திருஷ்டத்யும்னன்‌ விருந்தினர்‌ அரண்மனையை 
அடைந்து தன்‌ அறைக்குச்செல்ல இடைநாழியில்‌ 
நுழைந்தபோது எதிரே சாத்யகி வருவதைக்‌ கண்டான்‌. 
புன்னகையுடன்‌ “எனக்காகக்‌ காத்திருந்தீரோ?” என்றான்‌. 
சாத்யகி “ஆம்‌, சந்திப்பு இவ்வளவு நீளுமென நான்‌ 
எண்ணவில்லை” என்றான்‌. “நெடுநேரம்‌ பேசவில்லை 
என்றே உணர்கிறேன்‌” என்றான்‌ திருஷ்டத்யும்னன்‌. 
“யாதவ அரசி எவருடனும்‌ மிகச்‌ சுருக்கமாகவே பேசும்‌ 
இயல்புடையவர்‌” என்றான்‌ சாத்யகி. “ஆணைகளை 
பிறப்பிப்பது மட்டுமே அவரது இயல்பு. மீறமுடியாத 
ஆணைகள்‌ எப்போதுமே மிகச்சுருக்கமானவை.” 


திருஷ்டத்யும்னன்‌ “என்னிடமும்‌ ஆணைகளைத்தான்‌ 
பிறப்பித்தார்‌. அதற்கு முன்‌ என்னைப்‌ 
புரிந்துகொள்ளவும்‌ தன்னைப்‌ பற்றி நான்‌ 
புரிந்துகொள்ளச்‌ செய்யவும்‌ சற்றே முயன்றார்‌” என்றான்‌. 
சாத்யகி சற்று முகம்‌ மாறுபட்டு “வியப்பாக உள்ளது. 
அவர்‌ எவரிடமும்‌ தன்னை முன்வைப்பதில்லை” 
என்றான்‌. திருஷ்டத்யும்னன்‌ “ஆம்‌, அப்படிப்பட்ட 
பெண்மணி அவர்‌ என்று எனக்கும்‌ தோன்றியது. ஆகவே 
சற்று வியப்படைந்தேன்‌” என்றான்‌. “ஆனால்‌ அவர்‌ ஒரு 
உருக்குப்பாவை அல்ல. மூதன்னையர்‌ பலர்‌ 
குடிகொண்டிருக்கும்‌ கோயில்சிலை என்று தோன்றியது. 
இன்று இத்தனை சிறிய நேரத்தில்‌ நான்‌ ஓருடலில்‌ எழுந்த 
பலரைப்‌ பார்த்து மீண்டிருக்கிறேன்‌.” சாத்யகி 
“அறைக்குத்‌ திரும்பவேண்டுமா என்ன? நாம்‌ இரவில்‌ 
துவாரகையை மீண்டும்‌ ஒருமுறை சுற்றி வருவோமே?” 
என்றான்‌. “நானும்‌ அவ்வாறே எண்ணினேன்‌. பகலில்‌ 
நன்கு துயின்றுவிட்டேன்‌” என்று சொன்ன 
திருஷ்டத்யும்னன்‌ “கிளம்புவோம்‌” என்றான்‌. 


தன்‌ அணிகளை மட்டும்‌ கழற்றி ஏவலனிடம்‌ 
கொடுத்துவிட்டு “இரவில்‌ நேரம்‌ கடந்தே திரும்புவேன்‌. 
இரவுணவை வெளியே உண்பேன்‌” என்றான்‌. இருவரும்‌ 
இளம்‌ சிறுவர்கள்‌ போல சிரித்தபடி படிகளில்‌ துள்ளி 
இறங்கி பெருங்கூடத்தை அடைந்து முகப்பு 
மண்டபத்தைக்‌ கடந்து பெருமுற்றத்திற்குச்‌ சென்றனர்‌. 
அங்கே சாத்யகியின்‌ புரவியின்‌ அருகே 


திருஷ்டத்யும்னனின்‌ புரவியும்‌ கடிவாளமும்‌ சேணமுமாக 
நின்றது. “சித்தமாக வந்துள்ளீர்‌” என்றான்‌ 
திருஷ்டத்யும்னன்‌. “ஆம்‌, நான்‌ இரவில்‌ அறையில்‌ 
துயில்வதில்லை. துவாரகை இரவில்‌ விரியும்‌ மலர்‌ என்று 
யவனர்கள்‌ பாடுவதுண்டு” என்று சொன்ன சாத்யகி தன்‌ 
புரவியை அணுகி அதன்‌ கடிவாளத்தைப்‌ பற்றி கால்‌ 
சுழற்றி ஏறிக்கொண்டான்‌. அது அவன்‌ ஆணைக்காக 
காத்திருக்காமலேயே கற்பாளங்களில்‌ குளம்புகள்‌ 
தடதடக்க விரைந்தோடியது. திருஷ்டத்யும்னன்‌ தன்‌ புரவி 
மேல்‌ ஏறும்போது இடையில்‌ உடலுக்குள்‌ புண்பட்டிருந்த 
தசை இழுபடும்‌ வலியை மீண்டும்‌ உணர்ந்தான்‌. இது 
எப்போது விலகும்‌ என்ற சலிப்பும்‌ வலி ஒப்பு நோக்க 
மிகக்குறைந்திருக்கிறது என்ற ஆறுதலும்‌ தொடர்ந்து 
வந்தன. 


வால்‌ சுழற்றி பாய்ந்து சென்ற சாத்யகியின்‌ புரவிக்குப்‌ 
பின்னால்‌ திருஷ்டத்யும்னன்‌ புரவியும்‌ விரைந்தது. 
அரண்மனை உட்கோட்டை வாயிலையும்‌ தொடர்ந்த 
மூன்று காவல்‌ கோட்டங்களையும்‌ கடந்து துவாரகையின்‌ 
அரசப்‌ பெரு வீதியை அடைந்தனர்‌. காலையில்‌ இருந்த 
திரள்‌ முற்றிலும்‌ வடிந்து அங்கு பிறிதொரு மக்கள்‌ கூட்டம்‌ 
திரண்டிருப்பதை அவன்‌ கண்டான்‌. பெரும்பாலும்‌ 
மாலுமிகளும்‌ அவர்களின்‌ கலங்களின்‌ சிற்றூழியர்களும்‌ 
அடங்கிய அத்திரள்‌ ஒருகணம்‌ சத்யபாமையின்‌ 
அரண்மனை முகப்பின்‌ வெண்கலக்கதவின்‌ பரப்பு என 
திருஷ்டத்யும்னனுக்கு தோன்றியது. உடல்களும்‌ 
முகங்களும்‌ ஒன்றின்‌ உடல்‌ வளைவை இன்னொன்று 
நிரப்பும்படியாக அடுக்கப்பட்ட படலமென அவன்‌ முன்‌ 
நெளிந்தன. தலைப்பாகைகளில்‌, குண்டலங்களில்‌, 
மேலாடைகளில்‌, கீழாடைகளில்‌, கச்சைகளில்‌ 
ஒவ்வொன்றிலும்‌ இருக்கும்‌ முடிவற்ற வகைமைகளை 
நோக்கி விழிவியந்தபடி அவன்‌ சென்று 
கொண்டிருந்தான்‌. பீதர்கள்‌ மொழி குயிலின்‌ அகவல்‌ 
போல்‌ இருந்தது. யவனர்‌ மொழி நாகணவாய்ப்புள்ளின்‌ 
குழறல்‌ போலிருந்தது. சோனகர்களின்‌ மொ 

குறுமுழவை விரலால்‌ நீவியது போல. காப்பிரிகளின்‌ 
மொழி துடிதாளம்‌. 


அனைத்து மொழிகளையும்‌ இணைத்து எழுந்த 
துவாரகையின்‌ மொழி என ஒன்று அவனைச்‌ சூழ்ந்து 
அலையோசை என இடைவிடாது ஒன்றையே 
சொல்லிக்கொண்டிருந்தது. மிக நன்கறிந்த ஒன்று, 
சிந்தையால்‌ தொட முடியாதது. ஒருவேளை அப்பெருவீதி 
கனவில்‌ எழுமென்றால்‌ அச்சொல்லை புரிந்துகொள்ள 
முடியும்‌. அவன்‌ புரவி எதிரே ஆடி வந்த மஞ்சல்களையும்‌, 


அலையிலென உலைந்த பல்லக்குகளையும்‌, பொற்பூச்சு 
மின்னிய தேர்களையும்‌, கடிவாளம்‌ இழுபட பிடரி 
சிலிர்த்த புரவிகளையும்‌, நிழல்மேல்‌ கருநிழல்‌ என 
அசைந்து வந்த வேழங்களையும்‌ பாம்புபோல நெளிந்து 
வளைந்து கடந்து சென்று கொண்டிருந்தது. 
வண்ணங்கள்‌ கலந்த நதிமலர்ப்படலமென மக்கள்‌ திரள்‌ 
அலை அடித்தது. அதில்‌ தத்தும்‌ நெற்று என புரவி 
செல்வதாக உணர்ந்தான்‌. இருமருங்கிலும்‌ 
பந்தத்தழல்களும்‌ கொடிகளும்‌ படபடத்தன. 


செண்டுவெளிக்கு அப்பால்‌ கொற்றவையின்‌ ஆலய 
முகப்பில்‌ கூடி நின்றவர்கள்‌ கைதூக்கி “அன்னையே, 
மூவரில்‌ முதல்வியே, மூவிழி கொண்டவளே, முப்புரம்‌ 
எரித்தவளே, குலம்காத்து எங்கள்‌ பலிகொண்டு அமைக!” 
என்று கூவி வணங்கினர்‌. சாத்யகி தன்‌ புரவியை இழுத்து 
சற்று ஒசித்து நிறுத்தி கருவறை நோக்கி தலை குனித்து 
வணங்கினான்‌. அருகே வந்து நின்ற திருஷ்டத்யும்னனும்‌ 
தலை வணங்கினான்‌. உள்ளே ஏழு வாயில்களுக்கப்பால்‌ 
எழுந்த கருவறையில்‌ கொற்றவை கடைவாயில்‌ எழுந்த 
வளை எயிறுகளும்‌ உறுத்த பெருவிழிகளும்‌ எட்டு 
தடக்கைகளில்‌ கொலைப்படைக்‌ கருவிகளுமென 
அமர்ந்திருந்தாள்‌. காலடியில்‌ சிம்மம்‌ தழல்‌ பிடரி சிலிர்க்க, 
செங்குருதி வாய்‌ திறந்து விழிக்கனல்‌ சுடர்ந்து 
நின்றிருந்தது. சுடராட்டு முடிவது வரை இருவரும்‌ அங்கே 
நின்றனர்‌. இறுதியில்‌ நறும்புகையாட்டு நிகழ்ந்தது. கூடி 
நின்றவர்கள்‌ வணங்கியபடி முன்னால்‌ சென்றனர்‌. 
சாத்யகி புரவியை இழுத்து சாலையில்‌ செல்ல அவனுக்கு 
இணையாக திருஷ்டத்யும்னன்‌ தன்‌ புரவியை 
நடத்தினான்‌. 


சாத்யகி “நான்‌ வணங்கும்‌ இறைத்‌ தோற்றம்‌ என்றும்‌ 
அன்னையே” என்றான்‌. “கொலைப்படைக்‌ கருவி ஏந்தி 
விழி விரித்து நிற்கும்‌ கரிய அன்னை. அருள்‌ எழுந்த 
கண்களுடன்‌ முலை சுரந்து நிற்கும்‌ அன்னைக்கு 
நிகரான உள எழுச்சியை அவள்‌ அளிக்கிறாள்‌” 
என்றான்‌. திருஷ்டத்யும்னன்‌ “பாஞ்சாலத்திலும்‌ ஐந்து 
அன்னையரின்‌ மைந்தராகவே குலங்கள்‌ தங்களை 
உணர்கின்றனர்‌. எங்கள்‌ அன்னையரும்‌ குருதி விடாய்‌ 
கொண்ட கொலைத்தெய்வங்களே” என்றான்‌. “அன்னை 
வீற்றிருக்கும்‌ இல்லம்‌ என்றும்‌ மங்கலம்‌ பொலிவது” 
என்றான்‌ சாத்யகி. திருஷ்டத்யும்னன்‌ இயல்பாக “பேரரசி 
இங்குள்ள யாதவர்‌ எவரையும்‌ முழுக்க நம்பவில்லை 
என்று உணர்கிறேன்‌” என்றான்‌. சாத்யகியின்‌ நட்பார்ந்த 
சிரிப்பு அதை சொல்லவைத்தது என்றும்‌ 
சொல்லியிருக்கலாகாது என்றும்‌ உணர்ந்து “என்‌ 


உளப்பதிவுதான்‌ அது” என தொடர்ந்தான்‌. 


அவ்விரு கூற்றுக்களுக்கும்‌ நடுவே தன்‌ உள்ளத்தில்‌ 
உருவான இணைப்பை சாத்யகி 
உணராமலிருக்கும்பொருட்டு திருஷ்டத்யும்னன்‌ “அவர்‌ 
அத்தனை யாதவரையும்‌ கண்காணிக்கிறார்‌” என்றான்‌. 
“அக்ரூரரைக்‌ கூட அவர்‌ ஐயுறுகிறார்‌. உம்மையும்‌ 
ஐயுறுகிறார்‌.” சாத்யகி சிரித்தபடி “உம்மைப்‌ பற்றி 
அன்புள்ள ஒரு சொல்லேனும்‌ இளைய யாதவர்‌ நாவில்‌ 
இருந்து எழும்‌ என்றால்‌ நீரும்‌ கண்காணிக்கப்படுவீர்‌” 
என்றான்‌. திருஷ்டத்யும்னன்‌ நகைத்தபடி “ஆம்‌, நானும்‌ 
அவ்வாறே உணர்ந்தேன்‌” என்றான்‌. சாத்யகி “எட்டு 
தடக்கைகளால்‌ இளைய யாதவரை தன்‌ மடியில்‌ 
அமர்த்தியிருக்கிறார்‌ அரசி. அவரும்‌ தன்‌ பல்லாயிரம்‌ 
உருத்தோற்றங்களில்‌ ஒன்றை மகவென அடிமையென 
அரசிக்கு அளித்து அப்பால்‌ நின்று சிரிக்கிறார்‌” என்றான்‌. 


திருஷ்டத்யும்னன்‌ சிரித்தபடி “நானும்‌ அதையே 
உணர்ந்தேன்‌. அரசியின்‌ ஆடியில்‌ இளைய யாதவர்‌ 
அவ்வண்ணம்‌ தோன்றுகிறார்‌ போலும்‌” என்றான்‌. 
சாத்யகி “சியமந்தகமணியை கன்யாசுல்கமாகக்‌ 
கொடுத்து இளைய யாதவர்‌ அரசியை மணந்த கதையை 
அரங்க நாடகமாக கண்டிருப்பீர்‌. அவர்கள்‌ இருவரும்‌ 
கொண்ட பெரும்காதலை விறலியும்‌ பாணனும்‌ அழகுற 
நடிப்பார்கள்‌” என்றான்‌. திருஷ்டத்யும்னன்‌ “ஆம்‌ முகில்‌ 
மேல்‌ கால்‌ வைத்து அவர்கள்‌ விண்ணேகுவதைக்‌ கண்டு 
விழிநிறைந்தேன்‌” என்றான்‌. சாத்யகி “அது சலபர்‌ 
என்னும்‌ கவிஞர்‌ இயற்றிய இசைநாடகம்‌” என்றான்‌. 
“ஆனால்‌ சூதர்‌ பாடும்‌ பாடலில்‌ வரும்‌ கதை 
பிறிதொன்று.” திருஷ்டத்யும்னன்‌ புரவியை இழுத்து 
நிறுத்தி “சொல்லும்‌” என்றான்‌. 


சாத்யகி அவனருகே புரவியை நிறுத்தி “நான்‌ 
கதைசொல்பவன்‌ அல்ல வீரரே. அதைச்சொல்லும்‌ ஒரு 
நாடோடிச்‌ சூதரை தேர்வோம்‌” என்றான்‌. 
புரவியைத்திருப்பி மெல்ல சாலையில்‌ சென்றபடி 
இருபக்கமும்‌ விழிதுழாவினான்‌. கையில்‌ குறியாழுடன்‌ 
கள்மயக்கில்‌ எதிர்காற்றுக்கென மார்பை உந்தியபடி 
சென்ற சூதனைக்‌ கண்டதும்‌ கைதூக்கி “சூதரே, நில்லும்‌” 
என்றான்‌. அவன்‌ திரும்பி “எனக்கு ஏழு பொன்‌ 
அளிப்பவர்‌ மட்டுமே என்னிடம்‌ பாடச்சொல்லவேண்டும்‌. 
பிறர்‌ முனிவரென்றால்‌ அவருக்கு என்‌ வணக்கம்‌. 
குடிகளென்றால்‌ என்‌ வசை... இரண்டாக இருந்தாலும்‌ 
பெற்றுக்கொண்டு விலகும்‌” என்றான்‌. 


“பதினான்கு பொன்‌ பெற்றுக்கொள்ளும்‌” என்றான்‌ 
சாத்யகி. அவன்‌ முகம்‌ மலர்ந்து “அது குடிப்பிறந்த 
யாதவர்‌ கூறும்‌ சொல்‌. நற்குடிப்பிறந்தவர்களுக்கு 
ஒன்றெல்லாம்‌ இரண்டு” என்றான்‌. “இருபத்தெட்டு பொன்‌ 
அளித்தீரென்றால்‌ உம்‌ குலம்‌ கார்த்தவீரியனுக்கு ஒரு படி 
மேல்‌ என்று சொல்லி ஒரு காவியம்‌ பாடுவேன்‌.” சாத்யகி 
“தேவையில்லை. பாமாபரிணயம்‌ தெரியுமா உமக்கு?” 
என்றான்‌. “பாமாபரிணயத்தில்‌ முதல்நிலவு கண்ட 
படலத்தைப்‌ பாடுவதில்‌ நான்‌ சிறந்தவன்‌” என்றான்‌ 
சூதன்‌. “முதல்கதிர்கண்ட படலத்தைப்‌ பாடுவீரா?” அவன்‌ 
கவலையுடன்‌ “அடடா, அதற்கு இருபத்துநான்கு பொன்‌ 

குமே, என்ன செய்வது?” என்றான்‌. சாத்யகி சிரித்து 
“பெற்றுக்கொள்ளும்‌” என்றான்‌. “நீர்‌ யாதவரல்ல, அரசர்‌” 
என அவன்‌ யாழை எடுத்தான்‌. 


அங்கிருந்த மூடிய கடைமுகப்பை அடைந்து “அமருங்கள்‌ 
வீரரே. மூடியகடை புனிதமானது. மலர்மகள்‌ நீங்கிய 
இடத்தில்‌ கலைமகள்‌ விரும்பி உறைகிறாள்‌” என அவன்‌ 
அங்கிருந்த உமிமூட்டைமேல்‌ அமர்ந்தான்‌. புரவிகளை 
நிறுத்தி இறங்கி இருவரும்‌ அங்கிருந்த மூட்டைகளில்‌ 
அமர்ந்தனர்‌. “பாடுவதற்கான உயிர்நீர்‌ வரவில்லையே” 
என்றான்‌ சூதன்‌. சாலையில்‌ சென்ற கள்வணிகனை 
திரும்பிப்பார்த்த சாத்யகி “உமது விழி கூரியது” என்றபின்‌ 
மதுகொண்டுவரச்சொல்லி கையசைத்தான்‌. “இவன்‌ 
சிறந்த மதுவணிகன்‌. அங்கிருந்தே என்‌ பின்னால்‌ 
வருகிறான்‌. என்‌ முன்னால்‌ பாடல்கேட்க விழைபவர்‌ 
வருவார்‌ என அறிந்தவன்‌” என்றான்‌ சூதன்‌. 


குடுக்கையில்‌ மதுவைப்பெற்று முழுமிடறுகளாக அருந்தி 
மேலாடையில்‌ வாய்துடைத்தபின்‌ சூதன்‌ யாழை மீட்டி 
விழிகளை பாதிமூடி சற்றுநேரம்‌ இருந்தான்‌. பின்பு 
அதுவரை இருந்த குழறல்‌ முழுதாக மறைந்து 
அறியாத்தேவன்‌ ஒருவன்‌ வந்து பாடுவதுபோன்ற ஆழ்ந்த 
குரலில்‌ பாடலானான்‌. “அவன்‌ உடல்‌ கொண்ட நீலமென 
இளமழை. மண்மயில்‌ விரித்த தோகை. காலை எழுந்து 
கூந்தல்‌ சுழற்றி முடிந்து வெளிவந்து அம்மழையை 
நோக்கி நின்றாள்‌. அவள்‌ உடல்‌ சிலிர்த்து தாழைப்‌ 

முட்கள்‌ உடலெழுந்தன. கைகளால்‌ தன்‌ முலைகளைச்‌ 

சர்த்தணைத்து கன்னத்தில்‌ விரல்‌ பரப்பி நோக்கி 
நின்றாள்‌.” 


மூதாய்ச்சி ஒருத்தி அவளை தொலைவிலிருந்து கண்டு 
பொற்கலத்தில்‌ காய்ச்சிய பாலமுதுடன்‌ அருகணைந்து 
அதை அவளிடம்‌ கொடுத்து “இளையவரை எழுப்பி 
இதை அளியுங்கள்‌ இளவரசி” என்றாள்‌. பாமா அதை 


வாங்கிக்கொண்டதும்‌ இயல்பாக “இன்று பகலும்‌ 
அவருடன்‌ இருங்கள்‌. மாலையே அவர்‌ 
ஜாம்பவான்களின்‌ காளநீலக்‌ காட்டுக்கு திரும்ப 
வேண்டுமல்லவா?” என்றாள்‌. பாமா திகைத்து “இன்றா, 
ஏன்‌?” என்றாள்‌ . “நாளை மறுநாள்‌ வளர்பிறை மூன்றாம்‌ 
நாள்‌ அல்லவா?” என்றாள்‌ மூதாய்ச்சி. “அதற்கென்ன?” 
என்று அவள்‌ கேட்டாள்‌. “அன்றுதானே ஜாம்பவர்‌ குல 
இளவரசி கலிகையை யாதவ இளவரசர்‌ கடிமணம்‌ 
கொள்ளப்போகிறார்‌?” என்றாள்‌ மூதாய்ச்சி. 


பாமா ஒருகணம்‌ பொருள்கொள்ளாமல்‌ நோக்கி உடனே 
சினம்‌ பற்றிக்கொண்டு கைகளை ஓங்கியபடி இருபடிகள்‌ 
இறங்கி வந்து உரக்கக்‌ கூவினாள்‌ “என்ன சொல்கிறாய்‌? 
எங்கு கேட்ட சொற்களை இங்கு உமிழ்கிறாய்‌? முதியவளே, 
எவர்‌ முன்‌ நின்று பேசுகிறாய்‌?” அஞ்சி பின்னடைந்த 
ஆய்ச்சி “யான்‌ ஒன்றும்‌ அறியேன்‌ இளவரசி... நேற்று 
மாலை யமுனையில்‌ நீராடுகையில்‌ இளம்‌ ஆய்ச்சியர்‌ 
பேசுவதைக்‌ கேட்டேன்‌” என்றாள்‌. “என்ன கேட்டாய்‌? 
சொல்‌! என்ன கேட்டாய்‌?” என்றாள்‌. “காளநீலக்‌ காட்டின்‌ 
இளவரசி ஜாம்பவதியை இளைய யாதவர்‌ கடிமணம்‌ 
கொள்ளவிருப்பதாக சொன்னார்கள்‌ இளவரசி.” 


பாமை இறங்கி இளமழையில்‌ நனைந்தபடி ஓடி 
ஊர்மன்றில்‌ முந்தையநாள்‌ மதுமயக்கில்‌ மரவுரி 
போர்த்திச்‌ சுருண்டு உறங்கிய சியாமனை உலுக்கி எழுப்பி 
“சொல்‌, என்ன நடந்தது அங்கே?” என்றாள்‌. “நானறியேன்‌ 
இளவரசி. நான்‌ முன்னரே வந்துவிட்டேன்‌” என்றான்‌ 
சியாமன்‌. “இல்லை, நீ அறிவாய்‌. நீ அவர்‌ தூதன்‌. சொல்‌, 
இல்லையேல்‌ இப்போதே உன்‌ தலையை 
கொய்தெறிவேன்‌” என்றாள்‌. அவன்‌ நடுங்கியபடி எழுந்து 
மரவுரி போர்த்தி நின்று சொன்னான்‌ “இளவரசி, அன்று 
காட்டுக்குள்‌ இளைய யாதவர்‌ ஜாம்பவானை நிலம்‌ 
சேர்த்து வென்று நின்றபோது ஜாம்பவான்‌ தங்கள்‌ குல 
வழக்கப்படி இளைய யாதவரின்‌ முன்‌ தன்‌ 
தலையணியை வைத்து பணிந்தார்‌. இளையவனே, நீ 
என்னைக்‌ கொல்ல உரிமைகொண்டவன்‌ என்றார்‌ 
ஜாம்பவான்‌. அவர்‌ குலமும்‌ அமைதியாக அதை ஏற்றது.” 


“அவர்‌ முன்‌ தலைவணங்கி உங்களை வெல்ல இங்கு 
வரவில்லை கரடிகுலத்தரசே. நீர்‌ கொண்டிருக்கும்‌ 
சியமந்தகமணியை பெறவே வந்தேன்‌ என்று இளைய 
யாதவர்‌ சொன்னார்‌. இளையோனே, ஜாம்பவர்கள்‌ 
கொண்ட பொருளை திருப்பி அளிப்பதில்லை. 
என்னைக்‌ கொன்று அதை கொண்டு செல்க என்றார்‌ 
ஜாம்பவான்‌. மூத்தவரே, தொல்புகழ்‌ ராமன்‌ தந்தையென 


நின்ற குடியைச்‌ சார்ந்தவர்‌ நீர்‌. நான்‌ எப்படி உங்களை 
கொல்வேன்‌? அப்பெரும்பழியை யாதவர்குலம்‌ மீது 
எப்படி சுமத்துவேன்‌ என்றார்‌ இளைய யாதவர்‌. நான்‌ 
கொணர்ந்து குலம்‌ சேர்ந்த பொருளை என்‌ உயிர்‌ 
இருக்கையில்‌ எவரும்‌ கொள்ளலாகாது. அதற்கு என்‌ 
மூதாதையர்‌ எந்நிலையிலும்‌ ஒப்பார்‌. குலமுறை 
பிழைத்து நான்‌ உயிர்‌ வாழேன்‌ என்று ஜாம்பவான்‌ 
உறுதிச்சொல்‌ வைத்தார்‌.” 


“சொல்சோர்ந்து என்ன செய்வதென்று அறியாமல்‌ நின்ற 
இளைய யாதவரை நோக்கி முதிய ஜாம்பவான்‌ ஒருவர்‌ 
ஒருவழி உள்ளது அரசே, எங்கள்‌ அரசர்‌ ஜாம்பவானின்‌ 
மகள்‌ ஜாம்பவதியை மணம்‌ கொள்ளுங்கள்‌. பெண்‌ 
செல்வமாக அந்த மணியை பெற்றுக்கொள்ளுங்கள்‌. அது 
எங்கள்‌ மூதாதையருக்கு உகந்ததே என்றார்‌” என்று 
சியாமன்‌ சொன்னான்‌. “இளவரசி, அவள்‌ பெயர்‌ கலிகை. 
கருங்கல்லில்‌ தேவசிற்பி நூறாண்டுகள்‌ செதுக்கிய சிற்பம்‌ 
போன்று பேரழகு கொண்டவள்‌. அருகே விழிமலர்ந்து 
நின்றிருந்த அவளை திரும்பி நோக்கிய பின்‌ இளைய 
யாதவர்‌ அவ்வண்ணமே ஆகுக என்றார்‌. வளர்பிறை 
மூன்றாம்‌ நாளில்‌ மணம்‌ நிகழுமென முடிவு 
செய்யப்பட்டது. மகட்செல்வமாக அந்த மணியை 
ஜாம்பவான்‌ இளைய யாதவருக்கு அளித்தார்‌.” 


சினம்கொண்டு உடல்‌ நடுங்க நின்ற பாமா திரும்பி 
மழையிலிறங்கி ஓடி தன்‌ மணிக்குடிலை அடைந்து அதன்‌ 
மரப்பட்டைக்‌ கதவை இருகைகளாலும்‌ விரியத்‌ திறந்து 
உள்ளே சென்று மஞ்சத்து அருகிருந்த குறுங்கால்‌ 
பீடத்தில்‌ இருந்த குறுவாளை எடுத்து அங்கே 
மலர்ச்சேக்கையில்‌ துயின்று கொண்டிருந்த 
இளையவனின்‌ நெஞ்சில்‌ பாய்ச்ச ஓங்கினாள்‌. அவள்‌ 
பின்னால்‌ ஓடிச்சென்ற மூதாய்ச்சி அலறி “அன்னையே, 
ஏது செய்கிறாய்‌?” என்று கூவினாள்‌. ஓங்கிய கை 
காற்றில்‌ நின்று நடுங்க அரசி தளர்ந்து விம்மலுடன்‌ 
விழிநீர்‌ உகுத்தாள்‌. 


ஓசை கேட்டு விழித்து இளஞ்சிறுவனின்‌ புன்னகையுடன்‌ 
அக்குறுவாளையும்‌ அவள்‌ விழிநீரையும்‌ நோக்கி இளைய 
யாதவன்‌ அசையாது படுத்திருந்தான்‌. “வஞ்சகன்‌! 
நெறியற்ற வீணன்‌! உன்னைக்‌ கொன்று என்‌ கலி 
தீர்ப்பேன்‌” என்று அரசி கூவ “உன்னால்‌ முடியுமென்றால்‌ 
அவ்விறப்பே என்‌ வீடுபேறெனக்‌ கொள்வேன்‌” என்றான்‌ 
இளையவன்‌. மீண்டும்‌ குறுவாளை ஓங்கி நடுங்கும்‌ 
குரலில்‌ “என்னால்‌ முடியும்‌. இக்குருதியால்‌ என்‌ அழல்‌ 
அவிப்பேன்‌” என்று இளைய அரசி சொன்னாள்‌. 


“அவ்வண்ணமே ஆகுக!” என்று இமையும்‌ அசைக்காமல்‌ 
அவன்‌ கிடந்தான்‌. மீண்டும்‌ குறுவாள்‌ சரியும்‌ விழியென 
தாழ்ந்தது. எஞ்சிய சினத்துடன்‌ ஓங்கி மெத்தையில்‌ 
அக்குறுவாளால்‌ குத்தினாள்‌. வெறி கொண்டவள்‌ போல 
அதை குத்தி பிசிறுகளாக பறக்க விட்டாள்‌. நோக்கி நின்ற 
மூதாய்ச்சி நெஞ்சை பற்றிக்கொண்டு “என்ன செய்கிறாய்‌ 
அன்னையே, என்ன செய்கிறாய்‌?” என்று கூவினாள்‌. 


தொய்ந்து கால்மடித்து தரையில்‌ அமர்ந்து படுக்கையில்‌ 
முகம்புதைத்து விழுந்து குலுங்கி அவள்‌ அழ இளைய 
யாதவன்‌ எழுந்து “பாமா, நீ இந்த மலர்ச்சேக்கையில்‌ நூறு 
முறை குத்தியிருக்கிறாய்‌. உன்‌ முன்‌ நூறு முறை இறந்து 
இப்பிறவி கொண்டு இங்கு நின்றிருக்கிறேன்‌” என்றான்‌. 
“விலகிச்‌ செல்‌! என்னிடம்‌ சொல்லெடுக்காதே. இக்கணமே 
உன்னை விட்டு நீங்குகிறேன்‌. நீ என்னவன்‌ அல்ல. பிற 
பெண்ணிற்கு சொல்லளித்தவன்‌ என்‌ கணவன்‌ அல்ல” 
என்று பாமா கூவினாள்‌. “நான்‌ உனக்கு முன்‌ எவருக்கும்‌ 
சொல்லளிக்கவில்லையே” என்றான்‌. “எனக்கு நிகர்‌ 
வைத்த ஒருவனை நான்‌ ஏற்கமாட்டேன்‌” என்றாள்‌ பாமா. 
“என்‌ சொல்‌ இங்கு நிற்கட்டும்‌. இப்புவியில்‌ உனக்கு 
நிகரென எவரையும்‌ நான்‌ வைக்கவில்லை” என்று 
அவன்‌ சொன்னான்‌. 


ஒருகணம்‌ திகைத்தபின்‌ சினம்‌ திரட்டி “உன்‌ சொற்கள்‌ 
அமுதில்‌ முக்கிய நஞ்சு போன்றவை. என்னை இழிநரகில்‌ 
ஆழ்த்தும்‌ கருநாகங்கள்‌ அவை. விலகிச்‌ செல்‌! இனி 
ஒருபோதும்‌ உன்னை நோக்கி விழி எடுக்கேன்‌” என்றாள்‌. 
“அதை ந்‌ சொல்லும்போதும்‌ உன்விழிகள்‌ என்‌ கால்‌ 
நகங்களை பார்க்கவில்லையா?” என்றான்‌ அவன்‌. 
“இல்லை, பார்க்கவில்லை. பார்த்தன என்றால்‌ என்‌ 
விழிகளை இக்கணமே கிழித்துப்‌ போடுகிறேன்‌” என்று 
மெத்தையில்‌ கிடந்த குறுவாளை அவள்‌ எடுத்தாள்‌. “சரி, 
என்‌ கோலத்தை இனிமேல்‌ ஒருபோதும்‌ பார்க்க 
விழையவில்லை என்றால்‌ சுழற்றி எறி உன்‌ விழிகளை” 
என்று அவன்‌ சொன்னான்‌. கை தளர குறுவாள்‌ வீழ 
ஏங்கி அழுதபடி “என்ன உரைப்பேன்‌! எவ்வண்ணம்‌ 
வந்து இவனிடம்‌ சிக்கிக்கொண்டேன்‌!” என்று சொல்லி 
பாமை அழுதாள்‌. 


ஆய்ச்சியை நோக்கி “முதியவளே, நீ சொல்‌! 
இவ்விளையவள்‌ அன்றி என்‌ நெஞ்சில்‌ எவருக்கேனும்‌ 
இடம்‌ உண்டா?” என்றான்‌. “எங்ஙனம்‌ இருக்க முடியும்‌?” 
என்றாள்‌ முதியவள்‌. “பிறகென்ன?” என்றான்‌ அவன்‌. 
பாமா “அப்படியென்றால்‌ எப்படி கரமகுலத்திற்கு 
வாக்களித்தீர்‌? “என்றாள்‌. “இளையவளே, இங்கு நீ உயிர்‌ 


துளிர்த்து சொட்டும்‌ கடன்‌ கொண்டு நின்றிருக்கையில்‌ 
நான்‌ எதை சிந்திக்கமுடியும்‌? அந்த அருமணியைக்‌ 
கொள்ள பிறிதொரு வழியை நான்‌ அறிந்திலேன்‌” 
என்றான்‌. “இது பொய்‌. மாயனே, நீ அறியாத வழியென்று 
இப்புவியில்‌ எதுவுமில்லை. அப்பெண்ணை 
நோக்கியபோது உன்‌ உள்ளம்‌ விழையவில்லையா? 
உண்மையை சொல்‌!” என்றாள்‌. “ஆம்‌, விழைந்தது. 
உண்மையை கேட்கிறாய்‌, ஆகவே சொல்கிறேன்‌. 
உலகிலுள்ள அத்தனை பெண்களையும்‌ என்‌ உள்ளம்‌ 
விழைகிறது” என்றான்‌ யாதவன்‌. 


“சி என்‌ முகம்‌ நோக்கி இதைச்‌ சொல்ல உனக்கு 
நாணமில்லையா?” என்றாள்‌. “திருமகளே, உன்‌ கூந்தல்‌ 
கரும்பெருக்கு மட்டும்‌ தனித்தொரு பேரழகாய்‌ என்‌ முன்‌ 
அணையும்‌ என்றால்‌ எத்தனை நன்று அது என 
நினைத்தேன்‌. அவ்வழகே அவளாக அங்கு நிற்கக்‌ 
கண்டேன்‌ அதை எங்ஙனம்‌ துறப்பேன்‌?” என்றான்‌. ஒரு 
கணம்‌ முகம்‌ மலர்ந்து பின்பு மேலும்‌ சினம்‌ கொண்டு 
எழுந்து அருகிருந்த நீர்க்குடுவை ஒன்றை எடுத்து 
அவரை நோக்கி எறிந்து “இழிமகனே, என்னை என்ன 
கல்லா கலிமகள்‌ என்று நினைத்தாயா? இச்சொல்லில்‌ 
உள்ள இழிபொருளை அறியாத பேதையா நான்‌? என்‌ 
குழல்‌ அழகை அவளிடம்‌ கண்டாய்‌ என்றால்‌ என்‌ பிற 
அழகுகளை எங்கு காண்பாய்‌?” என்றாள்‌. “ஏழழகு 
கொண்டவள்‌ நீ. அவ்வேழையும்‌ தனியாக அடைய 
விழைகிறேன்‌” என்றான்‌. 


அணங்கு எழுந்தவளாக “போ வெளியே! இக்கணமே 
வெளியே போ!” என்று கூச்சலிட்டு அருகிருந்த ஒவ்வொரு 
பொருளாக எடுத்து அவன்‌ மேல்‌ எறியத்‌ தொடங்கினாள்‌. 

ய்ச்சி அஞ்சி வெளியே ஓட அவர்‌ அங்கேயே சிரித்தபடி 

ன்றார்‌. நாகம்‌ போலவும்‌ எரிதழல்‌ போலவும்‌ அவள்‌ 
வீசிய ஒவ்வொன்றையும்‌ வளைந்து உடல்‌ தவிர்த்தார்‌. 
எதைக்‌ கொண்டும்‌ அவரை எறிய முடியாது என்றறிந்து 
தளர்ந்து மஞ்சத்தில்‌ அமர்ந்து இரு கைகளையும்‌ கிழிந்த 
சேக்கை மேல்‌ மாறி மாறி அறைந்து “நான்‌ சாக 
விரும்புகிறேன்‌. இனி ஒருகணமும்‌ உயிர்‌ தரிக்கேன்‌. என்‌ 
கற்பும்‌ பொறையும்‌ இக்கள்வனால்‌ அழிக்கப்பட்டன. 
கன்னியெனக்‌ காத்திருந்தபோது எத்தனை தூயவளாக 
இருந்தேன்‌! இவன்‌ முன்‌ காமத்தால்‌ களங்கமுற்றேன்‌. 
துயர்‌ மட்டுமே இவனிடமிருந்து இனி பெறுவேன்‌ போலும்‌” 
என்றாள்‌. 


“இச்சொற்களை நீ நம்பினாய்‌ என்றால்‌ ஒன்று செய்‌. 
நேற்று நான்‌ அணிவித்த அப்பாரிஜாதத்தை எடுத்துப்‌ 


பார்‌. குழலணிந்த பாரிஜாதம்‌ ஓர்‌ இரவெல்லாம்‌ எப்படி 
புதுமலர்‌ போல்‌ வாடாதிருக்கிறது என்று அறிவாய்‌” 
என்றான்‌. திரும்பி தன்‌ கருங்குழலைச்‌ சுற்றிய மலரை 
எடுத்து நோக்கி வியந்து முகர்ந்து பின்‌ விழி தூக்கி 
அவனை நோக்கி “எங்ஙனம்‌ இது இவ்வாறுள்ளது?” 
என்றாள்‌. “நான்‌ கொண்ட பெரும்காதலை பாரிஜாதம்‌ 
அறியும்‌” என்றான்‌. “இது உன்‌ உளமயக்குத்திறன்‌” 
என்றாள்‌. “தேவி, உன்‌ அகத்தே மலர்ந்த பாரிஜாதங்களை 
கேள்‌. பெரும்‌ காதலுக்கப்பால்‌ நீ அடைந்தது 
பிறிதென்ன? உன்‌ அகம்‌ விழைவது அக்காதலையன்றி 
பிறிதில்லை” என்றான்‌. 


“இல்லை, உன்‌ காதல்‌ எனக்குத்‌ தேவையில்லை. 
இனியொரு சொல்லும்‌ சொல்லாதே. நீ விழையும்‌ 
இடத்திற்கு செல்‌!” என்று சொல்லி அவள்‌ தன்‌ 
மேலாடையை அள்ளி இட்டு படியிறங்கி முற்றத்திற்கு 
வந்தாள்‌. குடில்‌ வாயிலில்‌ நின்று “இன்று மாலை நான்‌ 
கிளம்புவேன்‌” என்றான்‌. “கிளம்பு. ஆனால்‌ திரும்பி 
வராதே. அவளை அழைத்துக்கொண்டு துவாரகைக்கு 
செல்‌. இங்கு இப்பாரிஜாத மலரும்‌ நானும்‌ இருப்போம்‌. 
ஒருபோதும்‌ வாடாத இதன்‌ நறுமணமே எனக்குப்‌ போதும்‌” 
என்றாள்‌. அவன்‌ பின்னால்‌ வந்து “நான்‌ வேண்டாமா 
உனக்கு?” என்றான்‌. திரும்பி கண்கள்‌ நிறைந்து வழிய 
“தரியவனே, என்‌ இளமையில்‌ நீ என எண்ணி 
நானெடுத்து வைத்த மயிற்பீலி விழியொன்று என்‌ அறை 
பட்டு மடிப்பிற்குள்‌ உள்ளது. எக்கணமும்‌ அதைத்‌ திறந்து 
உன்‌ விழி நோக்கி அகம்‌ மலர என்னால்‌ முடியும்‌. பிற 
பெண்டிர்‌ உடல்‌ தொட்ட உடலெனக்கு தேவையில்லை. 
என்‌ உளம்‌ தொட்ட அப்பீலியே போதும்‌. செல்க!” என்று 
சொல்லி விரைந்து நடந்தாள்‌. 


அவள்‌ செல்லும்‌ அழகை அவன்‌ நோக்கி நின்றான்‌. 
இளமழை நனைந்து அவள்‌ ஆடை கொப்புளங்களாக 
எழுந்து மடிந்து உடலில்‌ ஒட்டி விசும்பல்‌ 
ஒலியெழுப்பியது. அவள்‌ ஆயரில்ல முற்றத்தை 
அடைந்து செம்மண்‌ சேற்றில்‌ பதிந்து சென்ற 
பாதச்சுவடுகளை எஞ்சவிட்டு திண்ணையில்‌ ஏறி 
சொட்டும்‌ கூரைவிளிம்பு அமைத்த மணித்தோரணத்தைக்‌ 
கடந்து உள்ளே சென்று மறைந்தாள்‌. காலடிச்சுவடு 
செம்மலர்மாலை போல கிடந்தது. அதில்‌ நீர்‌ நிறைந்து 
ஒளி தேங்கியது. அவன்‌ திரும்பி பொக்கை வாய்‌ பொத்தி 
விழிநிறைந்த சிரிப்புடன்‌ நின்ற முதிய ஆய்ச்சியை 
நோக்கி “ஆய்ச்சியே, காதலுக்கு அப்பால்‌ பெண்கள்‌ 
நாடுவது எதை?” என்றான்‌. “மேலும்‌ காதலைத்தான்‌” 
என்று சொல்லி நகைத்தாள்‌ அவள்‌. 

திருஷ்டத்யும்னன்‌ சொல்சூழ்ந்த சித்தத்துடன்‌ சூதனின்‌ 
கலைந்த குழலையும்‌ அசையும்‌ குரல்வளையையும்‌ 
நோக்கி நின்றான்‌. அவனில்‌ குடியேறிய அந்த அறியாத 
தேவன்‌ அச்சுறுத்தினான்‌. அனைத்தையும்‌ அருகிருந்து 
காண்பவன்‌. மானுடர்‌ சிந்தும்‌ அனைத்து 
உணர்ச்சிகளையும்‌ அந்தந்த கணங்களிலேயே அள்ளி 
வைத்துக்கொள்பவன்‌. அந்த நேரத்தில்‌ 
அவனைச்சூழ்ந்திருந்த அத்தனை பொருட்களிலும்‌ 
மின்னும்‌ விழிகள்‌ அவர்களுடையவை. வாழும்‌ 
அனைத்தும்‌ மண்ணிலும்‌ சூதர்‌ சொல்லிலும்‌ இறுதியில்‌ 
சென்று படிகின்றன. மண்ணில்‌ விழுபவை 
முளைக்கின்றன. உப்பாகி முளைப்பவற்றுக்கு 
உணவாகின்றன. தண்டுகளில்‌ இலைகளில்‌ தளிர்களில்‌ 
மலர்களில்‌ கனிகளில்‌ நிறைந்து மீண்டும்‌ எழுகின்றன. 


“அவர்‌ சொற்கள்‌ எப்பொருள்‌ கொண்டவை என்பதை 
எவரறிவது? நாம்‌ விரும்பும்‌ பொருளை அவற்றில்‌ 
அள்ளிக்‌ கொண்டிருக்கிறோம்‌. அள்ள 
அள்ளக்குறையாத சொல்‌ உண்டு. சொல்லில்‌ அள்ள 
அள்ளப்பெருகும்‌ செயல்கள்‌ கொண்டவர்‌ அல்லவா 
அவர்‌?” என்றான்‌ சூதன்‌. “புடவி சமைக்கும்‌ பெருங்கனல்‌ 
அன்றி எவர்‌ சொல்லமுடியும்‌ ஏனென்றும்‌ எதற்கென்றும்‌ 
இவ்வண்ணம்‌ இனியென்ன என்றும்‌?” சூதன்‌ பாடினான்‌. 
“அன்றுகாலை அவள்‌ முன்‌ நின்றது ஆடிப்பாவை 
ஒன்று. ஆடியின்‌ ஆழம்‌ அவளறிந்திருக்கவில்லை. 
அகல்பவர்களைச்‌ சுருக்கி அணுவாக்கி உண்ணும்‌ ஆடி 
அனைவருடனும்‌ தீரா ஆடலொன்றுக்குள்‌ இருக்கிறது. 
ஆடுவதனால்‌ அது ஆடி என்றறிக!” 


பாமா அவன்‌ குழலோசையை கேட்டாள்‌. எழுந்தோடி 
சாளரக்கதவை ஓங்கி அறைந்தாள்‌. மாறிமாறி 
கதவுகளை ஓசையுடன்‌ இறுகமூடி உள்ளே இருளில்‌ 
முழங்காலில்‌ முகம்சேர்த்து அமர்ந்தாள்‌. அவளுக்குள்‌ 
இருந்து எழுவதுபோல ஊறி அறைக்குள்‌ நிறைந்தது 
குழலின்‌ இசை. பெரும்பாலைப்பண்‌. “கன்னி, கன்னல்‌ 
சொல்லழகி, கருவிழி கொண்டவளே, காலையென 
புலர்க! இங்கு உன்‌ விழியொளி நிறைக! உன்‌ 
இதழ்ச்செம்மை எழுக! உன்‌ மூச்சென தென்றல்‌ வருக!” 


எழுந்து சென்று கதவை திறக்கப்போனவள்‌ “சீ என 
தன்னை இகழ்ந்து திரும்பி வந்தமர்ந்தாள்‌. உடலை 
இறுக்கி இறுக்கி அட்டைச்சுருளென ஆனாள்‌. மண்ணில்‌ 
புதைந்து ஆழத்தில்‌ அடங்கிவிடவேண்டுமென 
விழைந்தாள்‌. சிறுமியாகி குழவியாகி கருவாகி அன்னை 
வயிறுபுகுந்துவிடவேண்டுமென்பதுபோல தன்னை 
உட்கிக்கொண்டாள்‌. 


அண ற்ப றும்‌ ற அள்‌ எழும்‌ தாயு 
வாயிலைத்‌ திறந்து ஈரம்‌ படர்ந்த முற்றத்தில்‌ ஓடி 
அக்குடிலை அணுகி அவன்‌ கால்களில்‌ 
விழுந்துவிட்டிருப்பதை. அவன்‌ ஒளிரும்‌ கால்நகங்களை 
முத்தமிடுவதை. அவன்‌ மடியில்‌ முகம்‌ புதைத்து 
மெய்சிலிர்ப்பதை. “தோற்பதில்லை. எவர்முன்னும்‌ 
பணிவதில்லை. அன்னையரே, என்னை காத்தருள்க!” 
என்று அமர்ந்திருந்தாள்‌. மூதன்னையர்‌ 
வெ வ ம வயப்‌ தலா ஒம்‌. 
கணத்தில்‌ எழுந்தோடி கதவைத்திறந்து முற்றத்தில்‌ 
பாய்ந்து குடிலை அணுகி குழல்சூடிய செவ்விதழும்‌ 
இசைநிறைந்த கருவிழிகளுமாக அமர்ந்திருந்த அவன்‌ 
முன்‌ சென்று நின்று முலைவிம்ம மூச்சிரைக்க குழல்‌ 
அலைய விழி சோர நின்றாள்‌. அவன்‌ குழல்‌ தாழ்த்தி 
அவளை நோக்கி புன்னகைத்தான்‌. அப்புன்னகையும்‌ 
இசையென ஒலிக்கக்‌ கேட்டாள்‌. 


அவன்‌ “வருக என்‌ அழகி” என்றான்‌. அக்கணம்‌ 
அச்சொல்லை அன்றி பிறிது எதையும்‌ 
சொல்லலாகாதென்றறிந்தவன்‌. “என்னை விட்டு 
போய்விட்டீர்கள்‌ என எண்ணினேன்‌” என குழறினாள்‌. 
“உன்‌ சொல்‌ என்னை கட்டுகிறதே” என்றான்‌. “என்‌ 
சொல்லை மீறாதவரா நீங்கள்‌?” என்றாள்‌. “ஆம்‌” என்று 
சொல்லி புன்னகைத்து “அது எப்போதும்‌ ஆணை 
அல்லவா?” என்றான்‌. “ஆணையேதான்‌. மீறலாகாது” 
என்றாள்‌. அவன்‌ நகைத்து “இல்லை, உன்‌ சொல்லை 
மீறவில்லை” என்றான்‌. “இங்கிருந்து செல்லலாகாது” 
என்றாள்‌. “ஆம்‌, செல்லப்போவதில்லை” என்றான்‌. “என்‌ 
தலைதொட்டு சொல்லளியுங்கள்‌” என்றாள்‌. தலையில்‌ 
கைவைத்து “நீ ஆணையிடாது எதையும்‌ 
செய்யப்போவதில்லை” என்றான்‌. “எனக்கென மட்டுமே 
இரு” என்றாள்‌. “உனக்கென மட்டுமே இங்கிருப்பேன்‌” 
என்றான்‌. 

அவள்‌ மலர்ந்து களிச்சிறுமியென்றாகி சிரித்து “இன்று 
என்‌ கரங்களால்‌ உண்ணுங்கள்‌” என்றாள்‌. “நான்‌ 
சமைத்த அமுது உங்களுக்கு இன்று.” அவன்‌ “உன்‌ கை 


தொடுவதெல்லாம்‌ அமுதே” என்று அவளுக்கென்றே 
ஒலிக்கும்‌ குரலில்‌ சொன்னான்‌. சிறு துள்ளலுடன்‌ 
இல்லத்திற்குள்‌ ஓடி செவிலியன்னையிடம்‌ “அன்னைய, 
நான்‌ அவருக்கென அமுது சமைக்கிறேன்‌” என்றாள்‌. 
செவிலியும்‌ ஆய்ச்சியரும்‌ விழிகளை நோக்கி 
புன்னகைத்தனர்‌. “நீ கலம்‌ தொட்டு சமைத்து காலம்‌ 
எவ்வளவு ஆகிறது என்று அறிவாயா?” என்று ஒருத்தி 
கேட்டாள்‌. “சமைக்கட்டும்‌. இன்று அவள்‌ சமைப்பது 
எதுவும்‌ அவனுக்கு அமுதே” என்றாள்‌ இன்னொருத்தி. 
“அமுதில்‌ இனிப்புக்கு பதில்‌ துவர்ப்பு அமைய முடியுமா?” 
என்று இன்னொருத்தி கேட்டாள்‌. “அமுதென்பது 
உண்ணப்படுவதல்ல உணரப்படுவது” என்றாள்‌ 
இன்னொருத்தி. 


அவளைச்‌ சூழ்ந்து நகைப்புகள்‌ ஒலித்தன. வீம்புடன்‌ 
தலை திருப்பி “அடுமனை புகுவதும்‌ அமுது சமைப்பதும்‌ 
எனக்கொன்றும்‌ புதியதல்ல. இங்கு நான்‌ வந்தது 
குறைவென்றாலும்‌ பல்லாயிரம்‌ முறை அவனுக்கென 
இவ்வமுதை சமைத்திருக்கிறேன்‌. அவன்‌ உண்டு எஞ்சிய 
எச்சத்தை என்‌ உடலெங்கும்‌ சுவை துலங்க 
உண்டிருக்கிறேன்‌. விலகுங்கள்‌” என்றாள்‌. அவள்‌ 
கைதுடிக்க யாழ்‌ மீட்டும்‌ சூதனைப்‌ போல, அவ்விசைக்கு 
நடமிடும்‌ விறலியைப்‌ போல இயங்குவதை அவர்கள்‌ 
கண்டனர்‌. “அவள்‌ உள்ளம்‌ கொண்ட இசை 
அக்கைகளில்‌ உள்ளது” என்றாள்‌ ஒருத்தி. “என்னடி இது, 
நடனமிட்டபடியும்‌ ஒருத்தி சமைக்க முடியுமா?” என்றாள்‌ 
இன்னொருத்தி. “கைகளால்‌ இங்கு சமைக்கிறாள்‌ 
உள்ளத்தால்‌ எங்கோ எதையோ ஆள்கிறாள்‌” 
என்றார்கள்‌. 


ஏழு வகை இன்னமுதை எளிதில்‌ சமைத்துவிட்டாள்‌. 
அதன்‌ மணமெழுந்தபோது ஆய்ச்சி ஒருத்தி “இத்தனை 
இனிய அமுது இங்கு எவராலும்‌ சமைக்கப்பட்டதில்லை, 
ஐயமேயில்லையமடி” என்றாள்‌. “ஆயிரம்‌ முறை அவள்‌ 
சமைத்த மணம்‌ இங்கெழுந்திருக்கிறது. நாமறிந்ததில்லை 
போலும்‌” என்றாள்‌ இன்னொருத்தி. மாலினி ஓடிவந்து 
“யாரடி சமைத்தது? இல்லமெங்கும்‌ நறுமணமெழுகிறதே” 
என்றாள்‌. ”உன்‌ மகள்‌ சமைத்தாள்‌ அரசி, இது அவள்‌ கை 
கனிந்த அமுது” என்றாள்‌ மஹதி. ”அவளா? பொய்‌ 
சொல்லாதே. பாலை பொங்கவிட்டு விழி மயங்கி 
அமர்ந்திருக்கும்‌ பேதையல்லவா அவள்‌” என்றாள்‌ 
மாலினி. “மகளை அறிந்த தாய்‌ என எவருமில்லை. 
அவர்கள்‌ தங்கள்‌ மகளை தாங்களே 
இயற்றிக்கொள்கிறார்கள்‌” என்றொருத்தி சொல்ல “போடி, 
எனக்குத்‌ தெரியாதா இவளை? இவள்‌ கைகள்‌ 


மலர்கொய்யவே நோகும்‌” என்றாள்‌ மாலினி. மஹதி 
“அரசி தன்‌ இனியவனுக்கென சமைக்கும்‌ பெண்‌ 
கைகளில்‌ உள்ளம்‌ மலர்ந்தவள்‌. வசந்தத்தில்‌ மலரெழுந்த 
மரக்கிளைகள்‌ போன்றவை அவை?” என்றாள்‌. 


மாலினி எழுவகை அமுதையும்‌ ஒவ்வொன்றாக நோக்கி 
அவள்தான்‌ சமைத்தாளென்றுணர்ந்து திரும்பி “என்‌ 
கண்ணே, இத்தனை நாள்‌ இவ்வினிய அமுதையா 
உனக்குள்‌ வைத்திருந்தாய்‌?” என்றாள்‌. நாணி முகம்‌ 
சிவந்து விழி திருப்பி பாமை அவ்விடம்‌ விட்டு 
நீங்கினாள்‌. ஆயர்‌ மன்றின்‌ திண்ணையில்‌ தோழருடன்‌ 
களியாடி அமர்ந்திருந்த அவனை அணுகி ”இனியவரே! 
அமுது கொள்க!” என்றாள்‌. திரும்பி நோக்கிய அவன்‌ 
அங்கு கண்டது அரசியை அல்ல, யாதவ குல 
கொடியையும்‌ அல்ல, மண்ணில்‌ எழுந்த முதல்‌ ஆணுக்கு 
துணையென நின்ற முதல்‌ பெண்ணை. கேளுங்கள்‌, 
பெண்‌ சூடிய அணிகலன்கள்‌ கோடி. பொன்னால்‌ பூவால்‌ 
சொல்லால்‌ சித்தத்தால்‌. அணிகளால்‌ அழகு 
கொள்கிறாள்‌. அணிகளைந்து பேரழகியாகிறாள்‌. 


புன்னகையுடன்‌ அவன்‌ சொன்னான்‌ “அவ்வினிய 
அமுது என்‌ உள்ளத்தை இனிதாக்கட்டும்‌. என்‌ 
மூதாதையர்‌ அனைவருமே இவ்வினிமையை 
உண்ணட்டும்‌.” நாணிச்‌ சிரித்து அவள்‌ உள்ளே 
சென்றாள்‌. அவன்‌ நீராடி வர தான்‌ நீராடி புத்தாடை 
அணிந்து புது மலர்சூடி வந்து ஏழு பொற்கலங்களில்‌ 
அவ்வமுதை அளித்தாள்‌. பாலமுது, தேனமுது, அக்கார 
அமுது, பழஅமுது, இன்கிழங்கமுது, தளிரமுது, மலரமுது 
என ஏழு. சிற்றிலை கோட்டிய சிறுகரண்டியால்‌ 
ஒவ்வொன்றாய்‌ அள்ளி வாயிலிட்டு கைக்குழந்தை என 
உடலெங்கும்‌ சுவை தெரிய, தலை அசைத்து முகம்‌ 
மலர்ந்து உண்டான்‌. விழிதூக்கி அவளை நோக்கி சிரித்து 
நன்று என்று உணர்த்தினான்‌. அவன்‌ உண்ண உண்ண 
மடி முட்டிக்‌ குடிக்கும்‌ கன்றை நாவால்‌ நக்கும்‌ அன்னைப்‌ 
பசுவென நோக்கி நின்றாள்‌. அவன்‌ உண்ணுவது 
தன்னை அள்ளித்தான்‌ என்றுணர்ந்தாள்‌. தன்‌ உடலை 
அவன்‌ முன்‌ கிடத்தி உண்ண அளித்தது போல்‌ உண்ணுக 
உண்ணுக என்‌ இறைவா என்று அவள்‌ உள்ளம்‌ பூத்தது. 


உண்டு எழுந்து அவன்‌ கை கழுவச்‌ செல்ல பின்னால்‌ 
சென்றாள்‌. அவனுக்கு மரக்‌ குடுவையில்‌ இருந்து 
இளவெந்நீரை ஊற்றினாள்‌. அவன்‌ கை கழுவ அதை 
பற்றி தன்‌ கையால்‌ மேலும்‌ கழுவி விட்டாள்‌. அவன்‌ விழி 
க்கி அவளை நோக்க புன்னகைத்து “எண்ணைப்‌ 
பிசுக்கு” என்றாள்‌. “ஆம்‌, முற்றிலும்‌ கழுவ வேண்டாம்‌. 


இன்றிரவு என்‌ கையிலிருக்கட்டும்‌ இந்நறுமணம்‌” 
என்றான்‌. அவன்‌ இதழோரம்‌ இருந்த உணவுத்துளியை 
தன்‌ கையால்‌ துடைத்து “சீராக உண்ண இன்னும்‌ 
கற்கவில்லையா?” என்றாள்‌. அவன்‌ அவள்‌ 
மேலாடையில்‌ கைதுடைத்தபோது எழுந்த உவகையை 
அவளே வியப்புடன்‌ கண்டாள்‌. 


திரும்பி உள்ளே செல்லும்போது ஆய்ச்சியர்‌ விழித்து 
நோக்கா ஒரு தருணத்தில்‌ அவ்‌ டை வளைத்து 
சுவர்மேல்‌ சாய்த்து இதழ்‌ முத்தம்‌ ஒன்றை அளித்தான்‌. 
பின்னாலிருந்த கூடை சரிய அள்ளிப்பற்றி “அய்யோ ” 
என நாணி அவள்‌ உடல்‌ திருப்ப அவள்‌ இட முலை 
அவன்‌ மார்பில்‌ உரசிச்‌ சென்றது. உளம்‌ விழைந்ததை 
அறியாதெனச்‌ செய்யும்‌ கலை உடலறிந்திருப்பதை 
அவள்‌ அக்கணம்‌ உணர்ந்தாள்‌. 


அவன்‌ அவள்‌ காதில்‌ குனிந்து “உன்‌ உடல்‌ சொன்னதை 
அறிந்தேன்‌” என்றான்‌. விழிதூக்கி சினந்து “எதை?” 
என்றாள்‌. “இதை” என்று இடையில்‌ கைவைத்து இறுக்கி 
அவள்‌ இதழ்களிலும்‌ கன்னங்களிலும்‌ கழுத்திலும்‌ 
வெம்மை கனிந்த இதழ்களால்‌ கோடைவெம்மழைத்‌ 
துளிகள்‌ விழுவதுபோல்‌ முத்தமிட்டான்‌. இளவெம்மை 
தொட்ட முத்தம்‌ மறுகணமே குளிர்ந்து ஈரமாவதை 
அறிந்து உடல்‌ மெய்ப்புகொள்ள கண்மயங்கினாள்‌. 
தளர்ந்து அவன்‌ மார்பில்‌ தலை சாய்ந்த அவள்‌ குழலை 
கையால்‌ பற்றி முகத்தை மேலே தூக்கி இதழ்சுவைத்து 
விலகி பெருமூச்சுவிட்டு விழி நோக்கி சொன்னான்‌ 
“இனியது இவ்வமுது.” 

அவள்‌ “இதை முன்பு உண்டதில்லையா?” என்றாள்‌. 
“நெடுநாளுக்கு முன்‌ உன்‌ பெயரை அறிந்தபோது பல 
கோடி முறை அப்பெயரை என்‌ வாயால்‌ சொல்லிச்‌ 
சொல்லி இவ்வமுதை ஒவ்வொரு துளியாக 
உண்டிருக்கிறேன்‌” என்றான்‌. “என்‌ பெயரா? எளிய 
பெயரல்லவா அது?” என்றாள்‌. “காதல்‌ கொண்டவனுக்கு 
கன்னியின்‌ பெயரன்றி அமுது எது?” என்றான்‌. “ஆம்‌” 
என்றாள்‌. “ஆனால்‌ உங்கள்‌ பெயர்‌ எனக்கு வெங்கனல்‌. 
எந்நெஞ்சில்‌ என்றும்‌ அது எரிந்து எரிந்து இறங்கிக்‌ 
கொண்டிருந்தது. ஒரு போதும்‌ எந்நாவால்‌ அதை 
சொன்னதில்லை” என்றாள்‌ அவள்‌. “ஏன்‌?” என்றான்‌. 
“ஒரு முறை சொன்னால்கூட அது என்‌ இல்லம்‌ மீது 
பற்றும்‌. என்‌ புரங்களை எரிக்கும்‌. சாம்பலென என்னை 
இங்கு எஞ்சியிருக்கச்‌ செய்யும்‌. இளையோனே, அது 
அங்கிருக்கட்டும்‌” என்றாள்‌. 


“ஒரு முறை அதை சொல்‌” என கொஞ்சினான்‌. 
“மாட்டேன்‌” என்றாள்‌. “சொல்‌, என்‌ கண்‌ அல்லவா? என்‌ 
நெஞ்சமர்ந்த தேவி அல்லவா?” அவள்‌ விழி திருப்பி 
“இப்போதல்ல. பின்னர்‌ ஒருநாள்‌. அன்று என்‌ 
கொடிவழியில்‌ பிறக்கவிருக்கும்‌ என்‌ பெயர்மைந்தரின்‌ 
கருவில்‌ நீ நிறைந்திருப்பாய்‌. அன்று அச்சொல்‌ ஒரு 
புகழ்க்கொடியென என்‌ நகர்களின்‌ மேல்‌ பறக்கும்‌” 
என்றாள்‌. அப்போது அவள்‌ விழிகள்‌ சுடர்விட்டன. 
பெண்ணென வந்த மாயம்‌ களைந்து பெருந்திருவென 
அங்கு நின்றிருந்தாள்‌. 

அவள்‌ விழிகளையே நோக்கி “ஆயிரம்‌ மூதன்னையர்‌ குடி 
கொண்ட ஆலய முகப்பு அல்லவா உன்‌ விழி?” என்றான்‌ 
அவன்‌. மூதாய்ச்சி ஒருத்தி அப்பால்‌ வந்து நின்று 
தொண்டை கமறும்‌ ஓசையிட்டாள்‌. “அய்யோ” என 
திடுக்கிட்டு அவன்‌ நெஞ்சில்‌ கைவைத்து தள்ளி 
ஓசையிட்டாள்‌. “ஒவ்வொரு முறையும்‌ ந்‌ அஞ்சும்‌ 
இப்பாவனையைப்‌ போல இனிதாவது ஒன்றுமில்லை” 
என்றான்‌. “அஞ்சுவது உன்‌ இயல்பல்லவே?” என்றான்‌. 
“இது அச்சமில்லை, நாணம்‌” என்றாள்‌. “நாணுவதும்‌ உன்‌ 
இயல்பல்ல” என்றான்‌. சிரித்து “ஆம்‌. நாண நான்‌ 
இனிமேல்தான்‌ கற்க வேண்டும்‌” என்றாள்‌. “கற்க 
வேண்டியதில்லை. என்‌ துணைகளில்‌ நாணிலாத ஒருத்தி 
இருக்கட்டும்‌” என்றான்‌. 


விழிகூர்ந்து “துணைகளிலா?” என்று சீறினாள்‌. 
“எத்தனை துணை அமைந்தாலும்‌ அவர்‌ அனைவரும்‌ 
உன்‌ ஆடிப்பாவைகளே” என்றான்‌. “இன்று செல்கிறீரா?” 
என்று அவள்‌ கேட்டாள்‌. “நீ ஆணையிடு செல்கிறேன்‌” 
என்றான்‌. அவள்‌ அவனை கூர்ந்து நோக்கி “நான்‌ மறுத்து 
ஆணையிட்டால்‌ செல்ல மாட்டீரா?” என்று கேட்டாள்‌. 
“ஆணை! உன்‌ சொல்லின்றி செல்லமாட்டேன்‌” என்றான்‌. 
அரசி அவன்‌ நீல விழிகளில்‌ சில கணங்கள்‌ நோக்கிய 
பின்‌ சொன்னாள்‌ “இளையோனே! உங்கள்‌ வெற்றியும்‌ 
புகழும்‌ அன்றி நான்‌ விழைவதொன்றில்லை. 
இம்மண்ணில்‌ விண்‌ மாரியும்‌ மண்‌ பொறையும்‌ கடல்‌ 
எல்லையும்‌ கதிர்‌ ஒழுங்கும்‌ காற்றின்‌ கணக்குகளும்‌ 
பிழைக்கலாம்‌. உம்‌ சொல்‌ பிழைக்கலாகாது. சென்று 
ஜாம்பவதியை கொண்டு வருக! அவளுக்கென 
இங்கிருக்கும்‌ நான்‌ வைக்கும்‌ மலர்‌ வரிசை.” 


சூதன்‌ யாழை மீட்டியபடி விழிசரித்து அமர்ந்திருக்க 
சாத்யகி தன்‌ இடையிலிருந்த பொன்முடிச்சை எடுத்து 
எண்ணாமல்‌ அவன்‌ காலடியில்‌ வைத்து வணங்கினான்‌. 
அவன்‌ இடக்கையால்‌ சாத்யகியின்‌ தலையைத்‌ தொட்டு 


வாழ்த்தினான்‌. திருஷ்டத்யும்னன்‌ வணங்க அவன்‌ தன்‌ 
குருதிபடிந்த விழிகளைத்‌ தூக்கி “மூடா, மண்ணில்‌ 
எவரும்‌ பேறெனக்கொள்ளும்‌ பெருங்காதலைப்‌ 
பெற்றவன்‌ நீ. அந்தப்‌ பூமரத்தடியில்‌ அமர்வதன்றி 
வேறென்ன வேலை உனக்கு?” என்றான்‌. 
திருஷ்டத்யும்னன்‌ திகைத்து “ஆம்‌, அவ்வண்ணமே 
ரியனே” என்றான்‌. யாழை எடுத்துக்கொண்டு சூதன்‌ 
பொற்கிழியை திரும்பிப்பாராமல்‌ நடந்து சென்றான்‌. 


திருஷ்டத்யும்னன்‌ “பொன்‌” என்றான்‌. “அவர்‌ எவரென 
கேட்டு கொடுத்தனுப்பிவிடலாம்‌” என்றான்‌ சாத்யகி. 
திருஷ்டத்யும்னன்‌ பெருமூச்சுவிட்டான்‌. சாத்யகி 
புரவியில்‌ ஏறிக்கொண்டு மெல்ல நடைசெலுத்த 
திருஷ்டத்யும்னன்‌ தொடர்ந்தான்‌. சாத்யகி இருமுறை 
திருஷ்டத்யும்னனை திரும்பிப்பார்த்தான்‌. அவனை 
எவரோ என அவன்‌ மீள நோக்கினான்‌. 


துவாரகையின்‌ தெருக்களில்‌ மலர்ந்த உள்ளத்துடன்‌ 
நகை விரிந்த முகத்துடன்‌ முகிலென தவழ்ந்த புரவி மேல்‌ 
அமர்ந்து சென்றனர்‌. புரவிகளின்‌ குளம்படியே அவர்கள்‌ 
உள்ளத்தின்‌ தாளமாக இருந்தது. நகரம்‌ மிதக்கும்‌ 
இறகுகளால்‌ ஆனது போல விரைவழிந்து ஓசையற்று 
அழகு கொண்டிருப்பதாக திருஷ்டத்யும்னன்‌ 
எண்ணினான்‌. சிறகு முளைக்காத ஒருவரும்‌ 
அங்கில்லையென, அத்தனை மாளிகைகளும்‌ 
அடியிழந்து மிதக்கின்றன என்பதாக, காலுக்கடியிலும்‌ 
வானமே உள்ளது என்பது போல நகரெங்கும்‌ நெய்‌ 
விளக்குகள்‌ எரிந்து கொண்டிருந்தன. மாளிகைக்‌ குவை 
மாடங்கள்‌ செவ்வொளியில்‌ மென்பட்டு சரிந்த அழகிய 
இளமுலைகளென ஒளிவிட்டன. 


சாளரங்களுக்குள்‌ பட்டுத்திரை தொங்கியது போல்‌ 
செவ்வொளி தெரிந்தது. திறந்த கதவுகள்‌ வழியாக 
திரைச்சீலை சரிந்ததென விழுந்து கிடந்தது. மான்கண்‌ 
சாளரங்களின்‌ துளைகள்‌ வழியாக நீள்சட்டங்களாக 
நீண்டு இருண்ட வானில்‌ நீட்டி நின்றது. வெண்புரவிகள்‌ 
ஒளியில்‌ அனல்‌ பற்றி எரிந்து இருளில்‌ அணைந்து 
மறைந்தன. பெண்டிர்‌ குழலின்‌ மயிர்ப்பிசிர்கள்‌ 
பொன்னாலானவை என அசைந்தன. நுதல்‌ 
வளைவிலும்‌ மூக்கின்‌ குழைவிலும்‌ கன்னக்குவையிலும்‌ 
பொன்னொளி வழிந்தது. குவிந்த சிற்றிதழ்களில்‌ இருந்த 
ஈரத்தில்‌ நெருப்பே ஈரமெனத்தெரியும்‌ விந்தை! 


“இவர்கள்‌ விறலியர்‌ அல்ல, வணிகர்‌ பொருள்‌ கொள்ளும்‌ 
பெண்கள்‌” என்றான்‌ சாத்யகி. “ஆனால்‌ இங்குள்ள 


பெண்கள்‌ அப்பொருள்‌ கொள்வதற்கென காதல்‌ 
கொள்வதில்லை, அவர்கள்‌ கொண்ட காதலுக்காக 
பொருள்‌ கொள்கிறார்கள்‌.” ஒவ்வொரு விழியிலுமிருந்த 
பித்தை நோக்கி நோக்கி சென்ற திருஷ்டத்யும்னன்‌ 
திரும்பி “புவியில்‌ அழகாலும்‌ காதலாலும்‌ அடையும்‌ 
பித்தன்றி பொருள்‌ உள்ள ஏதேனும்‌ உள்ளதா?” என்றான்‌. 
சாத்யகி “இல்லாதிருக்கலாம்‌. இருக்கலாம்‌. ஆனால்‌ 
இக்கணம்‌ இது ஒன்றே உண்மையெனக்‌ காட்டுகிறது 
இப்புடவி” என்றான்‌. 


கீழ்நகர்ச்‌ செண்டுவெளியில்‌ பெருங்களியாட்டம்‌ நடந்து 
கொண்டிருந்தது. நூற்றுக்கணக்கான கந்தர்வர்‌ விரிந்த 
மணிமுடிகளும்‌ பலவண்ண முகமூடிகளும்‌ அணிந்து 
பொய்க்கரங்கள்‌ எழுந்த உடல்களுடன்‌ சுழன்று 
சுழன்றாட அருகே மின்னும்‌ பட்டாடைகளும்‌ 
பொன்னணிகளும்‌ அணிந்த சேடியர்‌ நடமிட்டனர்‌. பொன்‌ 
பூத்த காடு. அனல்‌ கொண்ட காடு. தென்றல்‌ சூழ்ந்து 
களிவெறிகொண்ட காடு. விழி விரித்து அள்ளிய 
காட்சிகளால்‌ உள்ளம்‌ நிறைய அங்கு சொல்‌ மறந்து 


நின்றிருந்தான்‌ திருஷ்டத்யும்னன்‌. 


கந்தர்வர்கள்‌ ஒவ்வொருவராக இருளுக்குள்‌ இருந்து 
ஒளிபடர்ந்த அரங்குக்கு வந்து கொண்டிருந்தனர்‌. 
ஏழடுக்கு மணிமுடியணிந்த, செந்நிற முகம்‌ கொண்ட, 
சினத்தின்‌ இறைவனான ரெளத்திரன்‌. மூன்றடுக்கு 
மணிமுடியணிந்த பொன்னிற முகம்‌ கொண்ட காதல்‌ 
கனகன்‌. பச்சை முகம்‌ கொண்ட வளமுறையும்‌ ஹரிதன்‌. 
வெண்முகம்‌ கொண்ட அறச்செல்வனாகிய தவளன்‌. 
நீலமுகம்கொண்ட தாமஸன்‌. கரியமுகம்‌ கொண்ட 
மகாபயன்‌. கந்தர்வர்‌ வான்‌ கனிந்து துளித்துச்‌ சொட்டி 
வந்திறங்கினர்‌. அங்கு நிகழ்ந்து கொண்டிருந்தது மானுட 
உணர்வுகளின்‌ விழித்தோற்றப்பெருக்கு. 


கீழிருந்து வந்த குளிர்‌ காற்று நகரை மாற்றத்‌ 
தொடங்கியிருப்பதை செல்லச்‌ செல்ல சாத்யகி 
உணர்ந்தான்‌. மாலையில்‌ நீராவியும்‌ வெக்கையும்‌ 
கொண்டிருந்தது கடற்காற்று. உப்பு மணம்‌ நிறைந்து 
நனைந்திருந்தது. அது தொட்ட இடங்களில்‌ பளிங்குப்‌ 
பரப்புகள்‌ உப்புப்‌ படலத்துடன்‌ வியர்த்து பளபளத்தன. 
இரவில்‌ அது தன்‌ நீராவியை துளிகளாக்கி இலைப்‌ 
பரப்புகளிலும்‌ சுவர்‌ விரிவுகளிலும்‌ பூசிவிட்டு 
எடையழிந்து எளிதானது போல்‌ தோன்றியது. கடலோசை 
எழுந்து மிக அண்மையென நகரைச்‌ சூழ இருளுக்குள்‌ 
நாற்திசையும்‌ கடலே சூழ்ந்து அதன்மேல்‌ பெரும்‌ கலம்‌ 
போல துவாரகை மிதந்து கொண்டிருப்பதுபோல 


உளமயக்கு ஏற்பட்டது. 


காற்றிலிருந்த வெம்மைக்கு இறகைப்போல்‌ 
வருடிக்கொடுக்கும்‌ தண்மை கொண்டிருந்த கடற்காற்று 
சுழன்று சுழன்று குளிர்ந்து உடலை நடுக்கத்‌ 
தொடங்கியது. வெற்றுடல்கள்‌ புல்லரித்து மெய்ப்புப்‌ 
புள்ளிகள்‌ கொண்டன. சால்வைகளை 
போர்த்திக்கொண்டும்‌ தலையில்‌ காகைச்சுற்றி 
கட்டிக்கொண்டும்‌ சென்றனர்‌ துவாரகை மக்கள்‌. ஆனால்‌ 
ஃபாங்கமும்‌ சிவமூலிகையும்‌ மதுவும்‌ அருந்தியவர்கள்‌ 
எதையும்‌ அறிந்திருக்கவில்லை. அவர்கள்‌ இருக்கும்‌ 
உலகில்‌ அவர்களின்‌ எண்ணங்களே துவாரகையாக 
காற்றாக வானமாக நிரம்பியிருந்தன. 


“குளிரத்‌ தொடங்கி விட்டது” என்றான்‌ சாத்யகி. “இந்நகரம்‌ 
நிசிக்குப்‌ பிறகு குளிரத்‌ தொடங்கும்‌. விடியலில்‌ நடுக்கும்‌. 
முன்னிரவில்‌ வெறும்‌ வெளியில்‌ படுப்பதே இனிது. 
இந்நேரத்தில்‌ எழுந்து அறைக்குள்‌ சென்றாக வேண்டும்‌. 
தவறாது விடியலில்‌ இளமழை பொழியும்‌” என்றான்‌. 
“எல்லா பருவத்திலுமா?” என்று திருஷ்டத்யும்னன்‌ 
கேட்டான்‌. “ஆம்‌. அனைத்துப்‌ பருவங்களிலும்‌. இந்நகர்‌ 
கடலிலிருந்து ஒரு கைப்பிடி மழையை ஒவ்வொரு 
நாளும்‌ அள்ளி எடுத்துக்‌ கொள்கிறது” என்றான்‌ சாத்யகி. 
நகரின்‌ தென்மேற்கு முனையில்‌ அமைந்திருந்த கோட்டை 
முனம்பை அடைந்து புரவியை நிறுத்திவிட்டு சாத்யகி 
இறங்கினான்‌. “இங்கிருந்து கடலை நெடுந்தொலைவு 
நோக்க முடியும்‌. இவ்வேளையில்‌ கலங்கள்‌ கிளம்பத்‌ 
தொடங்கியிருக்கும்‌” என்றான்‌. 


அவன்‌ மடிந்து மடிந்து சென்ற கோட்டைப்‌ படிகளில்‌ 
ஏறத்தொடங்க திருஷ்டத்யும்னன்‌ தொடர்ந்தான்‌. 
குறுகலான படிக்கட்டு வானிலிருந்து விடப்பட்ட 
நூலேணி போல்‌ இருளில்‌ அப்படிகளில்‌ மட்டுமே விழுந்த 
ஒளியில்‌ விழிமயக்களித்தது. பன்னிரண்டாவது அடுக்கு 
வரை காவலர்‌ எவருமில்லை. பன்னிரண்டாவது 
அடுக்கில்‌ ஒரே ஒரு சதக்னி அருகே மூன்று காவலர்‌ 
இருந்தனர்‌. ஒருவனே விழித்திருந்தான்‌. மற்ற இருவரும்‌ 
கள்‌ மயக்கில்‌ துயின்று கொண்டிருந்தனர்‌. 
விழித்திருந்தவன்‌ திருஷ்டத்யும்னனையும்‌ 
சாத்யகியையும்‌ திரும்பிநோக்கி எழுந்து ஓசையின்றி 
தலை வணங்கினான்‌. அவர்கள்‌ அவனை நிழல்கள்‌ என 
கடந்துசென்றனர்‌. 


சதக்னிக்கு மேலே இருந்த சிறிய கல்‌ அறையில்‌ நான்கு 
பக்கமும்‌ திறந்த சாளரங்கள்‌ வழியாக குளிர்‌ காற்று 


தூக்கி கீழே வீசிவிடுவது போல பீரிட்டுக்‌ கொண்டிருந்தது. 
அங்கு சென்று நின்றபோது நான்கு பக்கமும்‌ 
விண்மீன்கள்‌ மின்னும்‌ வானுக்கு நடுவே நிற்பது போல 
திருஷ்டத்யும்னன்‌ உணர்ந்தான்‌. மிக அருகே என 
வியாழன்‌ இளநீல நிறத்துடன்‌ கரும்பட்டில்‌ பதிக்கப்பட்ட 
வைரம்‌ போல தெரிந்தது. ஒவ்வொரு விண்மீனையாக 
சுட்டுவிரல்‌ தொட்டு தெறித்து விளையாட வேண்டும்‌ 
என்று அவா எழுந்தது. கால்‌ கீழே மிக ஆழத்தில்‌ 
துவாரகையின்‌ பெரும்‌ துறைமுகம்‌ பல்லாயிரம்‌ 
எரிவிழிகள்‌ திறந்த கலங்கள்‌ சேர்ந்து நீண்டிருந்தது. 
மின்மினிகள்‌ அடர்ந்த மரக்கிளை என, ஆயிரம்‌ 
பல்லாயிரம்‌ விழிகள்‌ திறந்த அபூர்வ மீன்‌ என, பற்றி 
எரிந்து பின்‌ கனலாகிக்‌ கிடந்த கரிவிறகென. 


அத்தனை தொலைவில்‌ இருக்கையில்‌ துறைமுகத்தின்‌ 
பல்லாயிரம்‌ ஒலிகள்‌ இணைந்த முழக்கம்‌ பொன்வண்டு 
ரீங்காரம்‌ போல கேட்டது. மறுபக்கம்‌ துவாரகையின்‌ சுழல்‌ 
தெருக்களின்‌ விளக்கொளிச்சரம்‌ வளைந்து வளைந்து 
செல்ல, அதில்‌ வண்டிகளின்‌ விளக்குகள்‌ எரிநீர்‌ என 
ஒழுகிக்‌ கொண்டிருந்தன. மாட முகடுகளில்‌ இருந்த 
விளக்குகள்‌ விண்மீன்களுடன்‌ கலந்துவிட்டிருந்தன. 
தொலைவில்‌ எழுந்த பெருவாயிலுக்கு மேல்‌ சுடர்ந்த 
மீன்நெய்‌ விளக்குகள்‌ ஏழு விண்மீன்கள்‌ நடுவே 
முழக்கோல்‌ மீன்தொகை தெரிவது போல்‌ தெரிந்தன. 
அக்காட்சிகளால்‌ தன்னை இழந்து எங்கோ என 
நின்றிருந்தான்‌ திருஷ்டத்யும்னன்‌. இது மானுடர்‌ 
பிறிதொரு முறை நோக்கமுடியாது மண்ணில்‌ மலர்ந்து 
விடிவதற்குள்‌ அழியும்‌ விண்ணவர்‌ நகர்‌. ஒரு முறையே 
பூத்து வாடும்‌ பெருமலர்‌. முகிலரசி முலை சூடிய வைர 
மணியாரம்‌. அலைகடல்‌ காதிலணிந்த முத்து. 


தாள முடியாத உள எழுச்சியால்‌ நடுங்கியபடி 
நின்றிருந்தான்‌. பிறிதொருமுறை இத்தகைய பெருநகர்‌ 
இம்மண்ணில்‌ நிகழாது போய்விடலாம்‌. பல்லாயிரம்‌ 
ஆண்டுகள்‌ தலைமுறைகள்‌ இந்நகரை தங்கள்‌ 
சிந்தையில்‌ மீள மீள எழுப்பிக்‌ கொண்டிருக்கலாம்‌. 
சொற்களில்‌ மட்டுமே இது வாழலாம்‌. கற்பனைகளால்‌ 
பலகோடி முறை தீட்டி எடுக்கப்படலாம்‌. இக்கணம்‌ இது 
நின்றிருப்பதே இறையருளால்‌ என்றிருக்கலாம்‌. 
இங்கிருக்கும்‌ ஒவ்வொரு விளக்கும்‌ விண்ணவரால்‌ 
வாழ்த்தப்பட்டதாக இருக்கலாம்‌. இதிலொரு துளியென 
ஆவதே அருளென்றிருக்கலாம்‌. ஒரு கணம்‌ அலையென 
வந்து அறைந்து, குளிர மூடி நடுங்க வைத்து நுரை 
பரப்பாகி பின்னகர்ந்த எண்ணமொன்றால்‌ அவன்‌ விழி 
நிறையப்பெற்றான்‌. 

துவாரகையின்‌ அரண்மனை வளாகத்துக்குள்ளேயே 
கல்பரப்பப்பட்ட பெரிய சதுக்கத்திலிருந்து இரு பிரிவாக 
பிரிந்து சென்ற பெருஞ்சாலையின்‌ இறுதியில்‌ இடது 
பக்கத்தில்‌ கடலை நோக்கி ஒரு முகமும்‌ நகர்‌ பெரு 
முற்றத்தை நோக்கி மறுமுகமும்‌ கொண்டு 
வெண்சுண்ணம்‌ பூசப்பட்ட மரச்சுவர்கள்‌ கடல்‌ துமி 
நனைத்து காலை ஒளியில்‌ மின்னிக்‌ கொண்டிருக்க 
ஏழுமாடங்கள்‌ கொண்டு ஓங்கி நின்றிருந்தது 
ஜாம்பவதியின்‌ அரண்மனை. அதன்‌ முகப்பில்‌ கரிய 
பெருங்கைகளை மல்லிட அழைப்பதுபோல்‌ விரித்து 
எரியும்‌ செவ்விழிகளுடன்‌ நின்றிருக்கும்‌ கரடியின்‌ 
மரச்சிலை அமைந்திருந்தது. மாளிகையின்‌ 
மும்மாடங்களின்‌ மீது நடுவே துவாரகையின்‌ கருடக்‌ 
கொடியும்‌ வலப்பக்கம்‌ கரடித்தலை பொறிக்கப்பட்ட 
ஜாம்பவர்‌ குலக்‌ கொடியும்‌ இடப்பக்கம்‌ யாதவர்களின்‌ 
பன்னிரு குலங்களுக்குப்‌ பொதுவான கன்று உண்ணும்‌ 
பசு பொறிக்கப்பட்ட கொடியும்‌ பறந்து கொண்டிருந்தன. 


சாத்யகி தன்‌ குதிரையை இழுத்து நிறுத்தி சற்று திரும்பி 
திருஷ்டத்யும்னனிடம்‌ ”தங்களை மட்டும்‌ சந்திக்கவே 
ஜாம்பவ அரசியின்‌ அழைப்பு. இவ்வெல்லைக்கப்பால்‌ 
தாங்களே செல்லவேண்டியதுதான்‌” என்றான்‌. 
”அரசமுறையின்றி சந்திக்கலாகாதா என்ன?” என்றான்‌ 
திருஷ்டத்யும்னன்‌. “சந்திக்கலாம்‌, இங்கு யாதவ அரசி 
மட்டுமே முறைமைகளை முழுமையாக பேணுபவர்‌. 
ஆனால்‌ ஜாம்பவ குலத்தரசியை சந்தித்தபின்‌ ஏன்‌ 
சந்தித்தோம்‌ என்பதை யாதவ அரசியின்‌ 
அமைச்சர்களிடம்‌ தனித்தனியாக விளக்குவதற்குள்‌ நம்‌ 
சொற்களெல்லாம்‌ ஒழிந்துவிடும்‌. அதைவிட எங்கும்‌ 
முறைமையை பேணுவதே உகந்தது” என்றான்‌. 


அவன்‌ இயல்பாகச்‌ சொல்வது போலிருந்தாலும்‌ 
குரலிலிருந்த இளநகையை உணர்ந்து திருஷ்டத்யும்னன்‌ 
புன்னகைத்து, “சரி. மீண்டு வரும்போது பார்ப்போம்‌” 
என்று சொல்லி புரவியை தட்டினான்‌. அவர்களை 
முன்னரே கண்டு எழுந்து காத்து நின்ற முதற்‌ 
காவல்கோட்டத்திலிருந்த யாதவ வீரர்கள்‌ அவனை 
நோக்கி வந்து தலை வணங்கினர்‌. கரிய பேருடலுடன்‌ 


இருந்த காவலர்‌ தலைவன்‌ அருகே வந்து வெடிக்குரலில்‌ 
“வருக பாஞ்சால இளவரசே, அரசி தங்களை 
காத்திருக்கிறார்‌” என்றபோது திருஷ்டத்யும்னன்‌ சற்று 
திடுக்கிட்டான்‌. 

“எங்கள்‌ அரசி தங்கள்‌ வருகையை உடனே 
அறிவிக்கும்படி சொன்னார்‌. ஆகவேதான்‌ தாங்கள்‌ 
வந்ததுமே முரசறைந்தோம்‌. இப்போது அரசி 
அறிந்திருப்பார்‌” என அவன்‌ கைகாட்டி அழைத்துச்‌ 
சென்றான்‌. “இந்த வழியே செல்லவேண்டும்‌... அங்கே 
இன்னொரு காவல்கோட்டம்‌ உள்ளது... இங்கே நல்ல 
காவல்‌ உண்டு பாஞ்சாலரே.” திருஷ்டத்யும்னன்‌ “நன்று” 
என்று சொல்லி புன்னகைசெய்தான்‌. “நீர்‌ ஜாம்பவரா?” 
என்றான்‌. “ஆம்‌, இளவரசே. ஜாம்பவர்குலத்தின்‌ பிங்கல 
குடியை சேர்ந்தவன்‌. என்‌ குடியினர்தான்‌ அங்கே காட்டை 
காவல்‌ காப்பவர்கள்‌. அப்படியே இங்கே வந்துவிட்டேன்‌. 
அவர்கள்‌ யாதவர்கள்‌. நான்‌ அவர்களுக்குத்தலைவன்‌. 
இங்கே ஜாம்பவர்களே காவலர்தலைவர்களும்‌ 
அமைச்சர்களும்‌ ஒற்றர்களும்‌... ஏனென்றால்‌ எங்கள்‌ 
அரசி ஜாம்பவ குலத்தை சேர்ந்தவர்‌.” 


சினத்துடன்‌ போலவே முகம்‌ சுருங்க கைவீசி உரத்த 
ஒலியுடன்‌ அவன்‌ பேசினான்‌. “இங்குள்ள வெயில்‌ 
கடினமானது. அதைவிட இங்குள்ளவர்கள்‌ பேசும்‌ மொழி 
அச்சுறுத்துவது. நாங்கள்‌ எதைச்செய்தாலும்‌ அது 
முறைமையல்ல என்கிறார்கள்‌ யாதவர்கள்‌. இந்நகரம்‌ 
யாதவ அரசியின்‌ ஆட்சியில்‌ உள்ளது என்பதனால்‌ 
அவர்கள்‌ சொல்வதை எல்லாம்‌ அரசரின்‌ அமைச்சர்கள்‌ 
ஏற்கிறார்கள்‌. ஆகவேதான்‌ நான்‌ எவரிடமும்‌ எதுவுமே 
பேசுவதில்லை. ஏனென்றால்‌ பேசப்பேச நாம்‌ 
முறைமைகளை மீறுகிறோம்‌ என்பதை 
கண்டடைந்திருக்கிறேன்‌. நீங்கள்‌ என்ன 
நினைக்கிறீர்கள்‌?” திருஷ்டத்யும்னன்‌ புன்னகையை 
அடக்க உதடுகளை இறுக்கியபடி வேறுபக்கம்‌ 
நோக்கினான்‌. 


இரண்டாவது காவல்கோட்டத்தில்‌ இருந்த காவலர்களும்‌ 
ஜாம்பவ குலத்தவர்கள்‌ மட்டுமே என திருஷ்டத்யும்னன்‌ 
உணர்ந்துகொண்டான்‌. யாதவர்களைவிட அரை மடங்கு 
பெரிய உடலும்‌, நீண்ட வெண்பற்கள்‌ கொண்ட பெரிய 
வாயும்‌ அமைந்தவர்கள்‌. இருள்‌ நிறம்‌ கொண்டவர்கள்‌. 
அங்கிருந்த ஜாம்பவ காவல்‌ தலைவனிடம்‌ 
முதல்காவலர்தலைவன்‌ மிக உரத்த குரலில்‌ “கச்சரே, நீர்‌ 
சொன்னபடி அதை அனுப்பி வைக்கவில்லை. ஆகவே 
நாம்‌ பேசியது முடிவுக்கு வந்துவிட்டது. இனி நானும்‌ 


அனுப்பி வைக்க மாட்டேன்‌... ஏனென்றால்‌...” என 
பேசத்தொடங்க அவன்‌ மேலும்‌ உரக்க “சத்தம்‌ போடாதே... 
ஓசையிட்டு பேசலாகாதென்பது அரசமுறைமை என்று 
சொல்லப்பட்டிருக்கிறதல்லவா? சொன்னால்‌ என்ன 
புரிகிறது உனக்கு? மூடன்‌” என்றபடி திரும்பி 
திருஷ்டத்யும்னனிடம்‌ “இந்த ஜாம்பவர்களை இங்கே 
வைத்து வேலைக்குப்பழக்குவதைப்போல கடினமான 
பணி ஒன்றும்‌ இல்லை. காட்டுக்கரடிகள்‌ இவர்கள்‌” 
என்றபின்‌ அப்பால்‌ சென்ற ஒரு காவலனிடம்‌ “அர்க்கரை 
வரச்சொல்‌ மூடா” என்று கூச்சலிட்டான்‌. அவன்‌ திரும்பி 
“அர்க்கர்‌ துயில்கிறாரே” என்று கூவினான்‌. தன்‌ 
தொடையில்‌ ஓங்கி அறைந்து “எழுப்புடா, அறிவிலியே” 
என்றான்‌ காவலர்தலைவன்‌. “இங்கே இளவரசர்‌ 
காத்திருக்கிறார்‌ அல்லவா?” 


அர்க்கர்‌ உள்ளிருந்து துயிலில்‌ வீங்கிய இமைகளுடன்‌ 
மெல்ல நடந்து வந்து அவனிடம்‌ மீண்டும்‌ முத்திரை 
விரலாழியை கேட்டார்‌. அதை பலமுறை 
திருப்பித்திருப்பி கூர்ந்து பார்த்தபின்‌ உள்ளே சென்று 
அங்கிருந்த மேலும்‌ முதிய காவலரிடம்‌ இன்னொரு முறை 
காட்டி உறுதி செய்து கொண்டு திரும்பி வந்து, “வருக 
இளவரசே!” என்றார்‌. “பாஞ்சால இளவரசை 
ஜாம்பவர்குலத்து அரசியின்‌ பொருட்டு வரவேற்கிறோம்‌” 
என்று சொல்லும்போதே கொட்டாவி எழ வாயைத்‌ திறந்து 
பெரிய பற்களும்‌ தொங்கி ஆடிய உள்‌ நாக்கும்‌ தெரிய 
ஓசையிட்டார்‌. காவலர்தலைவன்‌ “வருக இளவரசே” என 
அழைத்துச்‌ சென்றான்‌. 


காவலர்‌ தலைவன்‌ “யாதவர்கள்‌ அனைவருமே பார்க்க 
ஒன்று போல்‌ இருக்கிறீர்கள்‌ இளவரசே” என்றான்‌. 
“ஆகவே அடையாளங்கள்‌ அனைத்தையும்‌ திரும்பத்‌ 
திரும்ப கூர்‌ நோக்குகிறோம்‌” என்றான்‌. திருஷ்டத்யும்னன்‌ 
“நான்‌ யாதவன்‌ அல்ல” என்றான்‌. “நீங்கள்‌ ஜாம்பவரா? 
இல்லையே!” என்றான்‌ அவன்‌. திருஷ்டத்யும்னன்‌ 
ஒன்றும்‌ சொல்லாமல்‌ புன்னகை செய்தான்‌. 
“யாதவர்களை நாங்கள்‌ கண்டதுமே அடையாளம்‌ 
கொள்வோம்‌. அவர்கள்‌ சிறியவர்கள்‌. ஆகவே தங்களுக்கு 
அறிவு கூடுதல்‌ என எண்ணிக்கொண்டிருப்பார்கள்‌.” 
திருஷ்டத்யும்னன்‌ சிரித்துவிட்டான்‌. “ஆம்‌, ஆனால்‌ 
அவ்வண்ணம்‌ எண்ணாத வேறு வகை யாதவன்‌ நான்‌” 
என்றான்‌. 


அரண்மனையின்‌ பிறை வடிவ பெருமுற்றத்தில்‌ நான்கு 
பொலனண்த்‌ தேர்களும்‌ மூன்று பல்லக்குகளும்‌ 
நின்றிருந்தன. தேர்களுக்கான வெண்புரவிகள்‌ அப்பால்‌ 


அரண்மனையின்‌ ப விழுந்த பகுதியில்‌ 
கடிவாளங்கள்‌ முதுகின்மேல்‌ போடப்பட்டிருக்க சேணம்‌ 
அணிந்து நின்று தலையாட்டி மணியோசை 
எழுப்பியபடி முகத்தில்‌ கட்டப்பட்ட தோல்‌ 
பைகளிலிருந்து கொள்‌ தின்று கொண்டிருந்தன. 
பல்லக்குத்தூக்கிகளும்‌ ஜாம்பவர்களே. அவர்கள்‌ 
கால்மடித்து அமர்ந்து பாக்கு மென்ற தாடைகளுடன்‌ 
திரும்பி நோக்கினர்‌. அரண்மனையின்‌ நிழல்‌ சாய்வாக 
நீண்டு கடல்‌ துமியின்‌ ஈரம்‌ சாய்வாகப்‌ படிந்து சென்ற 
கல்தரைப்‌ பரப்பைக்‌ கடந்து மறுபக்கம்‌ எழுந்து துணை 
மாளிகையின்‌ சுவர்‌ மேல்‌ மடிந்து மேலேறி நிற்க அதன்‌ 
மூன்று கொடி நிழல்களும்‌ படபடத்தன. மாளிகை 
முகப்பின்‌ ஏழு பெரிய யவனத்தூண்களின்‌ 
உத்தரம்தாங்கிய மேல்முனையின்‌ மலர்‌ மடிப்பின்‌ 
விளிம்பில்‌ கன்னங்கள்‌ உப்பிய சிறு குழந்தை தேவர்கள்‌ 
கைகளில்‌ மலர்கள்‌ பூத்த தளிர்க்கொடிச்‌ சுருள்களுடன்‌ 
புன்னகைத்தபடி பறந்தமைந்திருந்தனர்‌. 


பன்னிரு நீள்படிகளில்‌ ஏறி முட்டை ஓடு என 
வெண்சுண்ணத்தால்‌ ஆன முற்றத்தில்‌ தரை மீது நடந்து 
சென்று அங்கே திறந்திருந்த வாயிலை அடைந்தான்‌. 
அவனை நோக்கி இரும்புக்குறடுகள்‌ ஒலிக்க 
குதிரைப்படை மலையிறங்குவது போல வந்த ஏழு 
காவலர்கள்‌ “பிங்கலரே, உள்ளே அரசி வந்து 
அமர்ந்துவிட்டார்கள்‌... இவர்தான்‌ இளவரசரா?” என்று 
கூச்சலிட்டனர்‌. பிங்கலர்‌ “இவர்தான்‌. நான்‌ 
காவல்கோட்டம்‌ முதல்‌ துணையாக வருகிறேன்‌. உடன்‌ 
வந்த இன்னொரு யாதவர்‌ அங்கேயே நின்றுவிட்டார்‌” 
என்றபின்‌ திருஷ்டத்யும்னனிடம்‌ “இவர்கள்‌ 
அரண்மனைக்‌ காவலர்கள்‌. உரக குடியினர்‌” என்றான்‌. 
அவர்கள்‌ திருஷ்டத்யும்னனை நோக்கி புன்னகைக்க, 
தலைவன்‌ “நாங்கள்‌ ஜாம்பவர்குலத்தின்‌ 
செய்தியாளர்கள்‌...” என்றான்‌. மறுபக்கம்‌ இருந்த 
அறைகளில்‌ பெருங்குரலில்‌ சிலர்‌ 
பேசிக்கொண்டிருந்தனர்‌. பெருந்தூண்களும்‌ உயர்ந்த 
வளைமுகட்டுச்சாளரங்களும்‌ உயர்ந்த 
குவைமாடக்கூரையும்‌ கொண்ட அத்தகைய மாளிகைகள்‌ 
அமைதி நிறைந்திருப்பதற்கானவை என 
திருஷ்டத்யும்னன்‌ எண்ணினான்‌. 


“அரசியின்‌ அறை இதுதான்‌... சற்று பொறுங்கள்‌ 
இளவரசே” என்றபின்‌ தலைமைக்காவலன்‌ வெண்கலக்‌ 
கதவை மும்முறை தட்டியதும்‌ அதை ஓசையுடன்‌ திறந்து 
வெளிவந்த இளம்‌அமைச்சன்‌ திருஷ்டத்யும்னனைக்‌ 
கண்டு தலைவணங்கினான்‌. “வருக இளவரசே!” என்று 


அழைத்து “பாஞ்சால இளவரசர்‌ ஜாம்பவர்களின்‌ 
அரண்மனைக்குள்‌ வந்தது பெருமையளிக்கிறது. 
இத்தருணம்‌ வாழ்த்தப்படுவதாக!” என்று முகமன்‌ 
சொன்னான்‌. ”என்‌ பெயர்‌ சம்புகன்‌. ஜாம்பவ குலத்து 
கோலக குடியைச்‌ சேர்ந்தவன்‌. மூத்த ஜாம்பவருடைய 
அமைச்சர்‌ குழுவிலிருந்தேன்‌. இங்கு அரசியின்‌ மூன்றாம்‌ 
அமைச்சனாக பணியாற்றுகிறேன்‌.” 


“தங்களை முறைமைக்காகவே அரசி சந்திக்க 
விழைகிறார்‌. தாங்கள்‌ கொண்டுவந்த தூதையும்‌ அதன்‌ 
விளைவுகளையும்‌ அவர்‌ அறிந்திருக்கிறார்‌. தாங்கள்‌ 
முறைமைக்குரிய இன்‌ சொற்களை சொல்லலாம்‌. 
அரசுமுறைச்‌ சொற்களை அமைச்சரிடம்‌ 
சொல்லவேண்டுமென்பது இங்குள்ள நெறி. தங்கள்‌ 
அருள்கோருகிறேன்‌.” திருஷ்டத்யும்னன்‌ அவனுடைய 
திரண்ட கரடித்தோள்களையும்‌ செவ்வண்ணம்‌ பூசப்பட்ட 
தோல்பட்டையை சுற்றிச்சுற்றி அமைக்கப்பட்ட 
தலைப்பாகையையும்‌ அதிலிருந்த சிறிய பொன்னாலான 
கரடி முத்திரையையும்‌ நோக்கினான்‌. கரடி குலத்துப்‌ 
பழங்குடிகள்‌ தன்‌ உள்ளத்தில்‌ எழுப்பிய சித்திரத்திற்கு 
முற்றிலும்‌ மாறாக பிறிதொருவகை அரசும்‌ அமைச்சும்‌ 
குடியும்‌ கொண்டவர்கள்‌ என எண்ணினான்‌. 


ஜாம்பவ அரசியைப்‌ பற்றி தான்‌ கொண்டிருக்கும்‌ உளச்‌ 
சித்திரம்‌ அவளைக்‌ கண்டதுமே முழுமையாக 
மாறப்போகிறது என திருஷ்டத்யும்னன்‌ எண்ணிக்‌ 
கொண்டான்‌. சம்புகன்‌ “தங்களுக்கு அரை நாழிகை நேரம்‌ 
இளவரசியால்‌ அளிக்கப்பட்டுள்ளது இளவரசே. 
முறைப்படி முகமன்கள்‌ சொல்ல வேண்டும்‌ என்பது 
இங்குள்ள முறைமையாயினும்‌ அரசி அதை நெடுநேரம்‌ 
கேட்க விரும்புவதில்லை” என்றான்‌. திருஷ்டத்யும்னன்‌, 
”இது முறைமை சார்‌ சந்திப்பு மட்டும்தான்‌ சம்புகரே, நான்‌ 
செய்தியென சொல்வதற்கு ஏதுமில்லை” என்றான்‌. 
சம்புகன்‌ “வணக்கங்களை தெரிவிப்பதும்‌ 
செய்தியல்லவா?” என்றான்‌. அவன்‌ விழிகளை 
ஒருகணம்‌ நோக்கிவிட்டு திரும்பி திருஷ்டத்யும்னன்‌ 
ஆம்‌” என்றான்‌. இடைநாழியின்‌ இருபக்கமும்‌ 
திறந்திருந்த அறைகளுக்குள்‌ அமைச்சு ஊழியர்கள்‌ 
பணியாற்றிக்‌ கொண்டிருப்பதை கண்டான்‌. 
ஜாம்பவதிக்கும்‌ ஒற்றர்களும்‌ அவர்களைத்‌ தொகுக்கும்‌ 
அமைச்சர்களும்‌ கருவூலமும்‌ கருவூலக்‌ காவலர்களும்‌ 
நிதியாளுநர்களும்‌ இருப்பதை அறிந்தான்‌. 


சிறியதோர்‌ கூடத்திற்குள்‌ அவனை அழைத்துச்‌ சென்று 
அங்கிருந்த வெண்பட்டு விரித்த பீடத்தில்‌ அமரச்‌ 


செய்தான்‌ சம்புகன்‌. “இங்கிருங்கள்‌ இளவரசே. நான்‌ 
அரசியின்‌ ஆணை பெற்று வருகிறேன்‌” என்று சொல்லி 
தலைவணங்கி மறுபக்கமிருந்த சிறிய வாசலைத்‌ திறந்து 
மறைந்தான்‌. சற்று மிகையாகவே அந்த முறைமைகள்‌ 
உள்ளனவா என்ற எண்ணத்துடன்‌ அச்சிறு கூடத்தின்‌ 
அமைப்பை நோக்கியபடி திருஷ்டத்யும்னன்‌ 
காத்திருந்தான்‌. ஏழு நீள்வட்ட வடிவ சாளரங்களால்‌ 
வானம்‌ உள்ளே வரும்படி கட்டப்பட்டிருந்த நீள்வட்ட 
வடிவஅறை. திரைச்சீலைகள்‌ முற்றிலும்‌ 
விலக்கப்பட்டதால்‌ ஏழு சாளரங்கள்‌ வழியாகவும்‌ 
வெளியே இருந்த கடல்‌ தெரிந்தது. நீல நெளிவு காலை 
ஒளியில்‌ கண்‌ கூசும்படி மின்னிக்‌ கொண்டிருந்தது. கடல்‌ 
காற்று உள்ளே சுழன்று அவன்‌ குழலை அள்‌ 
பறக்கவைத்து ஆடைகளை துடிக்கச்செய்தது. 
இடக்கையால்‌ மேலாடையை அள்ளி உடலில்‌ 
சுற்றிக்கொண்டான்‌. 


காலையில்‌ இளமழை இருந்ததனால்‌ காற்றில்‌ 
நீர்த்துமிகள்‌ கலந்திருந்தன. சில கணங்களுக்குள்ளேயே 
குளிரத்‌ தொடங்கியது. மெல்லிய ஓசையுடன்‌ வெண்கலக்‌ 
கதவு திறந்து வந்த சம்புகன்‌, “இளவரசே! தாங்கள்‌ 
அரசியை சந்திக்கலாம்‌” என்றான்‌. திருஷ்டத்யும்னன்‌ 
எழுந்து அவனைத்‌ தொடர சிறு வாயிலைத்‌ திறந்து 
மறுபக்கம்‌ அழைத்துச்‌ செல்லப்பட்டான்‌. மூன்று பெரிய 
சாளரங்கள்‌ கடல்‌ வெளியை நோக்கி திறந்திருக்க 
அவ்வறை ஒளி நிரம்பியதாக இருந்தது. ஆனால்‌ 
வெளியே இருந்த மரத்தாலான அமைப்பொன்றால்‌ 
உள்ளே வரும்‌ காற்று கட்டுப்படுத்தப்பட்டிருந்தது. 
சாளரத்தில்‌ போடப்பட்டிருந்த நீலத்திரைச்சீலைகள்‌ 
மெல்ல நெளிந்து கொண்டிருந்தன. சித்திரச்செதுக்குகள்‌ 
செறிந்த வெள்ளிச்‌ சட்டம்‌ கொண்ட மையச்சாளரத்தருகே 
பொன்மலரிருக்கையில்‌ ஜாம்பவதி அமர்ந்திருந்தாள்‌. 


உள்ளே நுழைந்ததுமே திருஷ்டத்யும்னன்‌ தலைவணங்கி 
“ஜாம்பவ குலத்து அரசிக்கு வணக்கம்‌. துவாரகையின்‌ 
அரசிக்கு பாஞ்சாலம்‌ தலை வணங்குகிறது. 
இத்தருணத்தில்‌ என்‌ தந்தையின்‌ பொருட்டும்‌ என்‌ 
தமையரின்‌ பொருட்டும்‌ என்‌ வாழ்த்துக்களை 
தெரிவித்துக்‌ கொள்கிறேன்‌” என்றான்‌. ஜாம்பவதியின்‌ 
கண்களில்‌ கற்ற செய்யுளை நினைவுகூரும்‌ 
இளஞ்சிறுமியின்‌ பதற்றம்‌ தெரிவதைக்கண்டு 
திருஷ்டத்யும்னன்‌ தனக்குள்‌ புன்னகைசெய்தான்‌. 
“பாஞ்சால குலத்திற்கும்‌ தங்களுக்கும்‌ துவாரகையின்‌ 
வணக்கம்‌. ஜாம்பவ குலமூதாதையர்‌ தங்களை 
வாழ்த்துக! இங்கு தாங்கள்‌ வந்ததை அவர்கள்‌ 


எங்களுக்கான பெருமை என கருதுவர்‌” என்று சொல்லி 
அமரும்படி கை காட்டினாள்‌. அவன்‌ அப்பீடத்தில்‌ 
அமர்ந்துகொண்டு ”தங்கள்‌ வாழ்த்துக்களால்‌ என்‌ ஐந்து 
குலங்களும்‌ பெருமை கொண்டன அரசி” என்றான்‌. 


ஜாம்பவதியின்‌ தோற்றம்‌ அவனை விழிகளென 
மாறவைத்தது. அவன்‌ கண்ட பெண்களில்‌ 
அவளுக்கிணையென பெருந்தோற்றம்‌ கொண்டவர்‌ 
பிறரில்லை என்று எண்ணிக்கொண்டான்‌. 
அமர்ந்திருக்கையிலேயே அவனது தோள்‌ அளவுக்கு 
இருந்தது அவளுடல்‌. மல்லர்களுக்குரிய தோள்கள்‌. தசை 
திரண்ட புயங்கள்‌. யானை மத்தகமென எழுந்த 
முலைகள்‌ மீது வேப்பிலைச்சரப்பொளி முகபடாமென 
பரவி ஒசிந்து இறங்கியது. படர்ந்த வட்ட முகத்தில்‌ 
செதுக்கப்பட்டது போன்ற சிறிய மூக்குக்கு இரு பக்கமும்‌ 
மலைச்சுனைகளின்‌ ஒளியுடன்‌ நீண்டு விரிந்த எருமை 
விழிகள்‌. தடித்து மலர்ந்த உதடுகளுக்கு உள்ளே 
வெண்பற்களின்‌ நுனி நிரை தெரிந்தது. நீண்டு தழைந்த 
காதுகளில்‌ மலர்க்குழை அணிந்திருந்தாள்‌. கைகளில்‌ 
சந்தன மரத்தில்‌ கடைந்து பொன்‌ நூல்‌ பின்னப்பட்டு 
நீலவைரங்கள்‌ பதிக்கப்பட்ட கடையங்களும்‌ தோளில்‌ 
மணிமின்னிய சந்தனத்‌ தோள்வளைகளும்‌ 
அணிந்திருந்தாள்‌. 

அவள்‌ முகம்‌ உருண்ட கன்னங்களுடன்‌ அரக்கர்குலத்துக்‌ 
குழந்தை என எண்ணச்செய்தது. “தாங்கள்‌ கொண்டு 
வந்த தூதுச்‌ செய்தியையும்‌ அதை யாதவ அரசர்‌ 
ஏற்றதையும்‌ அறிந்தேன்‌ பாஞ்சாலரே!” என்றாள்‌. அவள்‌ 
குரலும்‌ சிறுமிகளுக்குரியது போலிருந்தது. “மூத்த 
அரசியை தாங்கள்‌ சந்தித்ததையும்‌ அறிந்தேன்‌” என்று 
சொன்னபோது அவள்‌ குரலில்‌ மிகச்சிறிய மாற்றம்‌ ஒன்று 
வந்ததோ என அவன்‌ எண்ணினான்‌. ”ஆம்‌. நேற்று 
பேரரசியை சந்தித்தேன்‌” என்றான்‌. அவன்‌ 
எண்ணியதற்கு மாறாக அவள்‌ கண்களில்‌ சிரிப்பு ஒன்று 
அசையும்‌ குறுவாளின்‌ நுனியின்‌ ஒளியென தெரிந்தது. 
இதழ்கள்‌ விரிந்தபோது கன்னத்தின்‌ இருபக்கமும்‌ சற்று 
மடிந்து முகம்‌ மேலும்‌ குழந்தைத்தனம்‌ கொண்டது. 
“நாளிருப்பதனால்‌ முறையாக எட்டு அரசியரையும்‌ 
நீங்கள்‌ சந்திக்கலாம்‌” என்றாள்‌. 


“ஆம்‌” என்றான்‌ அவன்‌. “சந்திக்க எண்ணியிருக்கிறேன்‌. 
அதுவும்‌ என்‌ தூதுமுறையில்‌ அடங்குவதே.” ஜாம்பவதி 
“அம்முறைமையில்‌ சிறுபிழையுமின்றி நோக்குங்கள்‌. 
எப்பிழைக்கும்‌ எப்படியும்‌ பன்னிரண்டு இடங்களில்‌ 
நீங்கள்‌ மறுமொழி சொல்லியாக வேண்டும்‌” என்றாள்‌. 


திருஷ்டத்யும்னன்‌ விழி தூக்கி அவளை நோக்க 
இதழ்களை மடித்துக்கொண்டு சிறுமியைப்‌ போல உடல்‌ 
குலுங்க சிரிக்கத்‌ தொடங்கினாள்‌. சிரிப்பை அடக்க 
முடியாது கையைவைத்து வாயை பொத்திக்கொண்டாள்‌. 
திருஷ்டத்யும்னன்‌ சிரித்து “ஆம்‌. இந்நகரே யானை 
அங்குசத்தை என முறைமையை அஞ்சிக்‌ 
கொண்டிருக்கிறது” என்றான்‌. அச்சொல்‌ அவளை 
மீண்டும்‌ சிரிக்க வைக்க, போதும்‌ என்பது போல வலது 
கையை ஆட்டி இடக்கையால்‌ வாய்பொத்தி சிரித்து 
குலுங்கினாள்‌. சிரிப்பில்‌ முகம்‌ அனல்பட்ட கரிய இரும்புக்‌ 
கலமென உள்சிவப்போடி விரிந்தது. 


அவன்‌ அவள்‌ சிரிப்பை அகம்‌ மலர நோக்கியிருந்தான்‌. 
கீழ்உதட்டை உள்ளே இழுத்துக்‌ கடித்து சிரிப்பை 
அடக்கியபின்‌ விம்மி வந்த பெருமூச்சுகளுடன்‌ தன்னை 
ஒழுங்கமைத்துக்‌ கொண்டாள்‌. கட்டு மீறி மீண்டும்‌ சிரிப்பு 
எழுந்தது. கொதிக்கும்‌ கலனில்‌ ஆவியென இதம்‌ விளிம்பு 
தெறிக்க சிரிப்பு பீரிட ஓசையிட்டு நகைத்தபின்‌ 
மன்னியுங்கள்‌. நான்‌ அப்படித்தான்‌. என்னால்‌ 
முறைமைகளை முழுமையாக கடைபிபிக்க 
முடியவில்லை. சிரித்துவிடுகிறேன்‌” என்றாள்‌. 
திருஷ்டத்யும்னன்‌ சிரித்தபடி ”ஆம்‌ அரசி, 
முறைமைகளைக்‌ கண்டு சிரிக்கத்‌ தொடங்கினால்‌ அதன்‌ 
பின்‌ அரசியர்‌ விடிவது முதல்‌ இருள்வது வரை விடாது 
சிரிக்க முடியும்‌” என்றான்‌. 


அவனை நோக்கி ஆம்‌ என்று சொல்வதற்குள்‌ மீண்டும்‌ 
அவளுக்கு சிரிப்பு பீரிட்டு வந்தது. சிரிப்பு உடல்‌ முழுக்க 
நிகழ்ந்து கொண்டிருந்தது அவளுக்கு. கருங்குழல்‌ 
கற்றைகள்‌ விழுந்த கன்னத்தில்‌, இறுகிய தடித்த 
கழுத்தில்‌, நகைகள்‌ அழுந்திய தடம்‌ பதிந்த 
மார்புப்பரப்பில்‌ இடை வளைவில்‌ எங்கும்‌ சிரிப்பு தேங்கி 
நின்றது. மெல்ல சிரிப்பு துளித்துச்‌ சொட்டி ஓய மீண்டு 
வந்து “இந்த துவாரகையை ஒரு நாடகமென 
கண்டிருப்பீர்‌” என்றாள்‌. “ஆம்‌” என்றான்‌ 
திருஷ்டத்யும்னன்‌. “நாடகத்துக்குள்‌ நாடகம்‌ என இங்கே 
நடந்து கொண்டிருக்கிறது. வெளியே 
பெருங்களியாட்டமெனும்‌ நாடகம்‌, அதற்குள்‌ அரசு 
சூழ்தலைப்‌ பற்றிய நாடகங்கள்‌, உள்ளே அரசியரின்‌ 
உளநாடகங்கள்‌” என்றான்‌. 


“என்ன நாடகம்‌ கண்டீர்‌?” என ஜாம்பவதி கேட்டாள்‌. 
“பாமா பரிணயம்‌” என்றான்‌. “அதுவா?” என்று சிரித்தபடி, 
”ஆம்‌, அது அழகிய நாடகம்தான்‌” என்றாள்‌. “முதல்‌ 
முறை அதை நான்‌ இளைய யாதவருடன்‌ அமர்ந்து 


கண்டேன்‌. அவருக்கு அப்பால்‌ யாதவ அரசி 
அமர்ந்திருந்தாள்‌. இரண்டாவது அங்கத்தில்‌ என்னை 
அரசர்‌ முன்னரே கைப்பிடித்துவிட்டாரென்ற செய்தியை 
அறிந்து கத்தியை உருவி இளைய யாதவரை அவள்‌ 
குத்தப்‌ போகும்‌ இடத்தை விறலி நடித்தபோது நான்‌ 
சிரித்துவிட்டேன்‌. மறுபக்கமிருந்து அவள்‌ திரும்பி 
என்னை சினந்து நோக்கினாள்‌” என்றாள்‌. 
திருஷ்டத்யும்னன்‌ “அப்போதுகூட வாளை 
உருவியிருக்கலாம்‌” என்றான்‌. ஜாம்பவதி “எப்போதும்‌ 
உருவிய வாள்‌ ஒன்று அவள்‌ ஆடைக்குள்‌ இருக்கிறது” 
என்றாள்‌. “இளவரசே, ஆனால்‌ இங்கே இளைய 
யாதவரைவிடவும்‌ எனக்கு அண்மையானவள்‌ அவளோ. 
என்‌ அன்னையென்றே நான்‌ அவளை உணர்கிறேன்‌.” 


திருஷ்டத்யும்னன்‌ “அதையும்‌ இந்நகரெங்கும்‌ கண்டேன்‌” 
என்றான்‌. “அனைவரும்‌ பேரரசியை அன்னையென 
உணர்வதனாலேயே அவரை ஏமாற்றுவதை களியாடலாக 
கொண்டிருக்கிறார்கள்‌” என்றான்‌. அவள்‌ “சரியாகச்‌ 
சொன்னீர்கள்‌” என்று சிரித்தாள்‌. “துவாரகை அரசி 
அந்நாடகங்களை விரும்புகிறார்‌. அந்நாடகங்களில்‌ 
இருந்து தன்‌ நடிப்பை பெற்றுக்‌ கொள்கிறார்‌.” ஏதோ 
எண்ணம்‌ எழ சிரித்தபடி “அவள்‌ அரண்மனையின்‌ 
வாயில்கள்‌ திறப்பதை விட மூடுவதற்கே உகந்தவை 
என்று ஒரு கவிஞன்‌ எழுதிய அங்கதம்‌ இந்நகரில்‌ 
அனைவரையும்‌ புன்னகைக்க வைப்பது” என்றாள்‌. 


திருஷ்டத்யும்னன்‌ சிரிக்க “மூடிய கதவுகளுக்கு மறுபக்கம்‌ 
நின்று இளைய யாதவர்‌ ஓவ்வொரு நாளும்‌ 
முறையிடுகிறார்‌ என்பார்கள்‌ சூதர்கள்‌. அக்கதவு 
திறக்கும்போது விடிந்துவிடும்‌. ஆகவே மறுநாளும்‌ 
தொடரும்‌” என்றாள்‌. திருஷ்டத்யும்னன்‌ “யாதவ அரசி 
தாளாமை மிக்கவர்‌” என்றான்‌. ”இல்லை. அப்படி 
தன்னை காட்டுகிறாளா?” என்று கேட்டாள்‌ ஜாம்பவதி. 
திருஷ்டத்யும்னன்‌ அவளை நோக்கியபின்‌ ”தாங்கள்‌ 
எண்ணுவதை நான்‌ புரிந்து கொள்கிறேன்‌ அரசி!” 
என்றான்‌. 


“இளையோனே! ஒவ்வொரு பெண்ணும்‌ தன்‌ 
கணவனுக்கு அவன்‌ விரும்பும்‌ ஒன்றை நடித்து 
பரிசளிக்கிறாள்‌. என்‌ வாயில்‌ கடந்து வரும்‌ இளைய 
யாதவர்‌ கூழாங்கற்களும்‌ சிறு வில்லும்‌ கொண்டு 
விளையாட வரும்‌ சிறுவன்‌. அவள்‌ வாயிலைக்‌ கடந்து 
செல்பவர்‌ காதலுக்காக இறைஞ்சி வாயில்‌ நின்றிருக்கும்‌ 
தனியர்‌. வைரத்தின்‌ ஒவ்வொரு பட்டையையும்‌ 
ஒவ்வொருவருக்கென பகிர்ந்தளித்திருக்கிறார்‌ என்று 


அவரைப்‌ பற்றி சூதர்கள்‌ பாடுவார்கள்‌” என்றாள்‌. 


அவள்‌ பேசவிழைவதை அவன்‌ உணர்ந்தான்‌. முதலில்‌ 
அவள்‌ தன்னுடன்‌ பேசுவதில்‌ மகிழ்வதாக எண்ணினான்‌. 
அவள்‌ விழிகளில்‌ எழுந்தெழுந்து அணைந்த 
உணர்ச்சிகள்‌ அவள்‌ தன்னுடனேயே 
பேசிக்கொண்டிருப்பதை காட்டின. இளஞ்சிறுமியர்‌ 
களிப்பொருட்களை எடுத்து எடுத்து நோக்கி உள்ளே 
அடுக்குவதைப்போல அவள்‌ தன்‌ ஆழத்துள்‌ இருந்த 
இளைய யாதவரைப்பற்றி பேச விழைந்தாள்‌. 
அரைநாழிகை நேரத்தை அமைச்சன்‌ அளந்து 
அளித்ததைப்பற்றி எண்ணிக்கொண்டதும்‌ அவனுக்கு 
புன்னகைதான்‌ வந்தது. “நான்‌ இங்கே அமர எப்போதும்‌ 
விரும்புவேன்‌. இல்லையேல்‌ அந்த அறைக்குள்‌ இதேபோல்‌ 
ஒரு சாளரம்‌ இருக்கிறது. அங்கே இரு சாளரங்கள்‌ 
வழியாகவும்‌ இங்குள்ள பெரிய வாயில்‌ தெரியும்‌.” 


“வியப்புக்குரியது அது” என்று திருஷ்டத்யும்னன்‌ 
சொன்னான்‌. “வானத்தை அள்ளி மண்ணில்‌ இறக்கும்‌ 
வாயில்‌.” அவள்‌ உதட்டை அழுத்தி “எனக்கு அது வாயில்‌ 
என்றே தோன்றவில்லை. எங்கள்‌ குலமூத்தார்‌ ஆலயம்‌ 
காளநீலத்தின்‌ உள்ளே உள்ளது. அங்கே முன்பு 
ராகவராமன்‌ வந்து அமர்ந்திருந்த பெரிய கடம்பமரம்‌ 
இருந்தது என்கிறார்கள்‌. அது பொன்னால்‌ ஆன அடிமரம்‌ 
கொண்டது. நான்‌ இளம்பெண்ணாக இருக்கையில்‌ ஒரு 
கனவு கண்டேன்‌. மண்ணுக்குள்‌ இருந்து ஒரு பொன்வேர்‌ 
எழுந்து வளைந்து நின்றிருப்பதாக. புதைந்து கிடக்கும்‌ 
பொன்மரம்‌ வேர்‌ நீட்டி களிர்விடுவதைக்‌ கண்டேன்‌. 
அதை நான்‌ எவரிடமும்‌ சொன்னதில்லை. இங்கு வந்து 
இந்தப்‌ பெருவாயிலை நோக்கியதும்‌ என்‌ அகம்‌ 
திடுக்கிட்டது. நான்‌ பார்த்த வேர்வளைவு இதுதான்‌” 
என்றாள்‌. 


அவள்‌ விழிகள்‌ வேறெங்கோ இருந்து மீண்டுவந்து 
அவனை நோக்கின. “என்‌ கனவில்‌ நான்‌ யானையாக 
இருந்து அந்த வேரை நோக்கினேன்‌” என்றாள்‌. “இந்தச்‌ 
சாளரத்தருகே அமர்ந்து நோக்கும்போதும்‌ என்னை 
பிடியாக உணர்வேன்‌.” உடனே அனைத்தையும்‌ கலைத்து 
மணிக்கொத்துகள்‌ குலுங்குவது போல சிரித்துக்கொண்டு 
“என்‌ உடலைக்கண்டவர்கள்‌ பிடியானை என்றே 
சொல்கிறார்கள்‌. இளையயாதவர்‌ மணந்த எட்டு 
திருமகள்களில்‌ ஒருத்தியாக என்னைப்பற்றி பாடும்‌ 
பாணர்கள்‌ என்னை கஜலட்சுமி என்று பாடுவதுண்டு” 
என்றாள்‌. 


திருஷ்டத்யும்னன்‌ “தங்களை இளைய யாதவர்‌ மணந்த 
கதை இங்கே நடிக்கப்படுகிறதா அரசி?” என்றான்‌. “ஆம்‌, 
நடிக்கப்படுகின்றது. அருகிருந்து பார்த்தவர்கள்‌ போல 
பாடுகிறார்கள்‌. நான்‌ பார்த்திருக்கவே அவை வளர்ந்து 
மாறுகின்றன. யாரிவள்‌ என என்னையே நான்‌ வியந்து 
பார்க்கிறேன்‌” என்றாள்‌. திருஷ்டத்யும்னன்‌ 
“அரசகுடியினர்‌ சூதர்பாடலில்தான்‌ 
முழுமைகொள்ளவேண்டும்‌” என்றான்‌. “ஆம்‌, நான்‌ 
இங்கே ராணித்தேனீ போல கூட்டுக்குள்‌ இருக்கிறேன்‌. 
நகரெங்கும்‌ என்னிலிருந்து பிறந்த தேனீக்கள்‌ போல 
பலநூறு ஜாம்பவதிகள்‌ சுழன்றுகொண்டிருக்கிறார்கள்‌.” 


“ஜாம்பவர்‌ குலத்தில்‌ இளைய யாதவர்‌ 
பெண்கொண்டதை பாஞ்சாலத்தில்‌ பெருவியப்புடன்‌ 
நோக்கினர்‌” என்றான்‌ திருஷ்டத்யும்னன்‌. “ஜாம்பவர்‌ 
பிறமானுடருடன்‌ உறவற்றவர்கள்‌. வெல்லவோ 
அணுகவோ முடியாதவர்கள்‌. அது இளைய யாதவர்‌ 
கொண்ட அரசுசூழ்தல்‌ என்றே எங்கள்‌ அவையில்‌ 
பேசப்பட்டது.” ஜாம்பவதி “அப்படித்தான்‌ எங்கும்‌ 
பேசப்படுகிறது. ஆனால்‌ அது அவர்‌ எனக்களித்த பரிசு 
என்றே நான்‌ எண்ணுகிறேன்‌. ஏனென்றால்‌ அவரது 
காதல்விழிகளைத்தான்‌ நான்‌ கண்டேன்‌” என்றாள்‌. 

ஜாம்பவர்குலத்தில்‌ மூத்தஜாம்பவரின்‌ மகளாக நான்‌ 
பிறந்தபோது எட்டு நற்குறிகள்‌ தோன்றின என்று என்‌ 
குலப்பாணர்‌ பாடுவர்‌. என்‌ அன்னை பின்மதிய 
வேளைக்கனவில்‌ வெண்முகில்குவை ஒன்று 
யானையெனத்திரண்டு அஸ்வபாதத்தின்‌ மேல்‌ வலது 
முன்கால்‌ வைத்து இறங்கி வெண்ணுரைபெருகும்‌ 
அருவியென மலைச்சரிவில்‌ வழிந்து 
தழைப்பெருக்குக்குள்‌ மான்கூட்டங்கள்‌ போல 
இலையலைத்து ஓடி வருவதை கண்டாள்‌. குளிர்ந்த நீர்‌ 
அவள்‌ கால்களை நனைக்க விழித்துக்கொண்டபோது 
அறைக்கு வெளியே கிரெளஞ்சம்‌ ஒன்று மும்முறை 
குரலெழுப்பியது. இளமழை பெய்து இலைகள்‌ 
ஒளிவிட்டுக்கொண்மருந்தன. விண்ணில்‌ இந்திரவில்‌ 
எழுந்து நின்றிருந்தது. அவள்‌ எழுந்து வெளியே 
வந்தபோது கூரை ஒழுகுமிடத்தில்‌ வைக்கப்பட்டிருந்த 
மண்கலம்‌ நிறைந்திருப்பதை கண்டாள்‌. தோழியை 
அழைத்தபோது மலர்தொடுத்துக்கொண்டிருந்த அவள்‌ 
கையில்‌ மாலையுடன்‌ ஓடிவந்தாள்‌. அப்போதே என்‌ 
அன்னை தான்‌ கருவுற்றிருப்பதை 
உணர்ந்துகொண்டாள்‌. 


என்‌ குடியில்‌ குழந்தைகள்‌ எக்கல்வியும்‌ பெறுவதில்லை. 
பிறந்த நாள்‌ முதல்‌ அவர்கள்‌ விளையாடத்‌ 
தொடங்குகிறார்கள்‌. அகவை நிறையும்‌ சடங்குக்குப்பின்‌ 
ஆண்கள்‌ வேட்டைக்கும்‌ பெண்கள்‌ குடியமைக்கவும்‌ 
காப்புகட்டி உரிமைகொள்கிறார்கள்‌. எங்கள்‌ 
இளமையென்பது தீராவிளையாட்டு மட்டுமே. முதல்‌ 
ஜாம்பவரின்‌ மகளாகப்‌ பிறந்தமையால்‌ நான்‌ 
செம்மொழியை கற்றுக்‌ கொண்டேன்‌. தேனெடுக்கவும்‌, 
கனி சேர்க்கவும்‌, நீராடி மகிழவும்‌, மலர்‌ கோக்கவும்‌ என்‌ 
குடிப்பெண்டிரிடமிருந்து அறிந்தேன்‌. விற்கலையும்‌ 
வேல்திறனும்‌ நச்சுத்தொழிலும்‌ அன்னையர்‌ கற்பித்தனர்‌. 
கற்பதறியாமல்‌ கற்கவேண்டுமென்பதே எங்கள்‌ 
குலமுறை. இளமையில்‌ மலைமுமடி ஏறிச்சென்று அங்கே 
நின்று எங்கள்‌ காட்டை பார்ப்போம்‌. நான்‌ ஜாம்பவதி என 
நெஞ்சைத்தொட்டு உணரும்‌ விம்மிதத்தை விரும்பினேன்‌. 


மலை உச்சிப்‌ பாறை ஒன்றில்‌ அமர்ந்து ஒருமுறை 


நோக்குகையில்‌ எங்கள்‌ குகைகளுக்குமேல்‌ எழுந்து நின்ற 
நீலமுகில்‌ ஒன்றை கண்டேன்‌. என்‌ விழிநிறைத்து 
நெஞ்சுள்‌ குளிரென்றாகியது அந்த நீலம்‌. 
மலைச்சுனைகள்‌ ஒளிகொண்டதுபோல. 
எருமைவிழிகளில்‌ இளவெயில்‌ தெரிவதுபோல. 
செந்நெருப்பு அமர்ந்திருக்கும்‌ பீடம்‌ போல. அந்த முகில்‌ 
இரு கைகளை விரித்து என்னை நோக்கி வருவதைக்‌ 
கண்டேன்‌. அது புன்னகைப்பதுபோல தோன்றியதும்‌ 
எழுந்து நின்று தோழியரை நோக்கினேன்‌. அவர்கள்‌ 
தொலைவில்‌ மலர்தேர்ந்துகொண்டிருந்தனர்‌. நான்‌ 
நின்றிருந்த பாறைமுடிமேலிருந்து இறங்குவது எளிதல்ல. 
கைநீட்டி கூவியழைக்க எண்ணினேன்‌. குரல்‌ 
எழவில்லை. கால்கள்‌ அசைவிழந்திருந்தன. 


நீண்டு வந்த நீலக்கைகள்‌ என்னை சூழ்ந்துகொண்டன. 
நீர்போல குளிர்ந்த முகிலால்‌ முழுமையாக சூழப்பட்டேன்‌. 
மண்ணிலிருந்து என்னை அள்ளி எடுத்து மேல்கீழற்ற 
வானில்‌ நிறுத்தியது அது. ஒரு சொல்லை எவரோ என்‌ 
காதில்‌ சொன்னார்கள்‌. பின்னர்‌ அச்சொல்லை 
கனவுகளில்‌ மட்டுமே கேட்டிருக்கிறேன்‌. நினைவில்‌ 

ருபோதும்‌ தொட்டு எடுத்துவிடமுடியாத சொல்‌. முகில்‌ 

ங்கியபோது நான்‌ அந்த மலைமுடிமேல்‌ 
மயங்கிக்கிடந்தேன்‌. தோழியர்‌ வந்து என்னைத்‌ தூக்கி 
நீரள்ளி முகம்‌ தெளித்து எழுப்பி ஏனென்று வினவினர்‌. 
ஏதும்‌ சொல்லவியலாமல்‌ நான்‌ விம்மியழுதேன்‌. 


பின்‌ எப்போதும்‌ அந்த மலைமுடிப்பாறைமேல்‌ 
சென்றமர்ந்துகொண்டேன்‌. முகில்‌ நோக்குகையில்‌ 
சொல்லிழப்பேன்‌. பின்‌ சித்தம்‌ அழிவேன்‌. என்னை 
முகிலின்‌ காதலி என்றே என்‌ தோழியர்‌ சொல்வர்‌. முகில்‌ 
நிறம்‌ என ஒன்று உண்டா என்ன? கருமை என்று விழி 
சொல்கையில்‌ நீலம்‌ என்று அகம்‌ கொள்கிறது. 
தண்மையென்று உடல்‌ அறிகையில்‌ வானில்‌ 
நின்றெரிகிறது. அருகென உணர்கையில்‌ கருமை. 
அயலென்று அறிகையில்‌ அது நீலம்‌. புலரியில்‌ அது 
செம்மை. கதிர்‌ பரவிய உச்சியில்‌ அது இந்திர நீலம்‌. 
கனவில்‌ அது மணிநீலம்‌. முகிலைப்‌ போல்‌ கணமொரு 
ஆடை மாற்றிக்‌ கொள்ளுவது வேறொன்று இல்லை. 
முகிலைப்‌ போல்‌ முடிவிலா உருக்கொண்டதும்‌ 
பிறிதில்லை. ஒரு கணம்‌ விழி திருப்பி நோக்கினால்‌ 
பிறிதொன்று நிற்கும்‌. ஒரு கணம்‌ கடந்து சென்றால்‌ 
தன்னை அவ்வெண்ணமாக மாற்றி நம்‌ முன்‌ எழுந்து 
நிற்கும்‌. 

அலகிலியின்‌ விழிமாயத்தை ஒளி உண்டு உமிழும்‌ பெரும்‌ 


புன்னகையை ஒன்று பலதென பரந்து வான்‌ நிறைக்கும்‌ 
பெருங்களியாட்டத்தை, நின்று சுடர்ந்து இருண்டு 
மறைந்து ஒளி உண்டெழுந்து ஒவ்வொரு நாளென்று 
திகழும்‌ அதன்‌ முடிவின்மையை நான்‌ ஒவ்வொரு நாளும்‌ 
அறிந்தேன்‌. ஒரு துண்டு முகில்‌ என்‌ கையில்‌ இருக்க 
வேண்டுமென விழைந்தேன்‌. ஒவ்வொரு நாளும்‌ 
ஒவ்வொரு கணமும்‌ விந்தையென நிகழும்‌ ஒரு முகில்‌ 
துளி. மலைமுடியில்‌ நின்று கை நீட்டி முகிலில்‌ ஒரு 
பிடியை அள்ளி எடுத்து நெஞ்சோடணைப்பதை கனவு 
கண்டேன்‌. உச்சிவெயிலில்‌ ஒளிகொண்ட இந்திரநீலத்தின்‌ 
ஓர்‌ இதழ்‌. 
ஒரு நாள்‌ எந்தை அதை கொணர்ந்தார்‌. அப்போது குகை 
வாயிலில்‌ என்‌ தோழியருடன்‌ கழற்சி ஆடிக்‌ 
கொண்டிருந்தேன்‌. மலைச்‌ சுனையில்‌ பொறுக்கிக்‌ 
கொண்டு வந்த உருளைக்‌ கற்களை மென்‌ மணலில்‌ 
உருட்டி கூவிச்‌ சிரித்து துள்ளி நகைத்தபடி 
டிக்கொண்டிருந்த என்‌ முன்‌ வந்து நின்று 
“இளையோளே, இனி இது உன்‌ ஆடலுக்கு” என்று 
சொல்லி தன்‌ கையை விரித்தார்‌. யானைமத்தகத்தில்‌ 
விழி என பெரிய கைகளில்‌ அந்த மணி சுடர்ந்தது. 
“முகில்‌!” என்று கூவினேன்‌. “ஆம்‌ ஒளி கண்ட சிறு முகில்‌ 
இது” என்றார்‌. “எனக்கா?” என்று இரு கைகளாலும்‌ 
நெஞ்சைப்‌ பற்றி நின்றேன்‌. “உனக்கென மட்டுமே” 
என்றார்‌. ஓடிச்‌ சென்று அதன்‌ அருகில்‌ அணுகி குனிந்து 
நோக்கினேன்‌. “எங்கு கிடைத்தது தந்தையே?” என்றேன்‌. 
“மலைச்சிம்மம்‌ ஒன்றின்‌ குகைக்குள்‌ இதன்‌ 
விழியொளிரக்‌ கண்டேன்‌. அக்கணமே உன்னுடையது 
இது என்று முடிவு செய்தேன்‌” என்றார்‌. 


அதை தொட என்‌ கை துணியவில்லை. “என்னை 
நோக்கி அது புன்னகைக்கிறது” என்றேன்‌. சிரித்தபடி 
“மணிகளெல்லாம்‌ மானுடரை நோக்கும்‌ தெய்வங்களின்‌ 
புன்னகைகளே” என்றார்‌. “இது எந்த தெய்வம்‌?” 
என்றேன்‌. “புன்னகைக்கும்‌ விழித்துளி இது. இது 
அமைந்த முகம்‌ எதுவென இப்போது நாமறிய முடியாது. 
நல்லூழ்‌ அமைந்தால்‌ அது நம்‌ முன்‌ தோன்றலாம்‌” 
என்றார்‌ எந்தை. பின்னால்‌ வந்து நின்ற முதிய ஜாம்பவர்‌ 
“அது நலம்பயக்கும்‌ தெய்வமென்று எப்படி அறிவது 
அரசே?” என்றார்‌. எந்தை “மணிகளில்‌ அமைந்த 
தெய்வங்கள்‌ நம்முடன்‌ ஆடவிழைகின்றன. 
அவற்றைக்கொண்டு நாம்‌ மகிழ்கையில்‌ அருள்கின்றன. 
அவற்றுக்கு பிறிதொன்றை நிகர்வைக்கையில்‌ சினம்‌ 
கொள்கின்றன” என்றார்‌. 


நடுங்கும்‌ சிறு விரல்‌ நீட்டி அதை மெல்ல தொட்டேன்‌. 
அனலென எரியும்‌ என்று என்‌ உள்ளம்‌ அச்சம்‌ 
கொண்டது. தொட்டதும்‌ பனியென அது 
குளிர்ந்திருப்பதை உணர்ந்து விரலை எடுத்துக்‌ 
கொண்டேன்‌. சுட்டதா குளிர்ந்ததா என்றறியாமல்‌ என்‌ 
விரல்‌ விதிர்த்தது. தந்தை புன்னகைத்து “என்ன?” 
என்றார்‌. “சுடுகிறது” என்றேன்‌. அவர்‌ அதை ஒரு மரவுரி 
நூலில்‌ கோர்த்து என்‌ கழுத்தில்‌ அணிவித்து “இந்த விழி 
உன்‌ நெஞ்சில்‌ எப்போதும்‌ திறந்திருக்கட்டும்‌. யாமறியாத 
ஒன்று எப்போதும்‌ உன்‌ நோக்காகட்டும்‌” என்றார்‌. 
“அவ்வாறே ஆகுக!” என வாழ்த்தினர்‌ என்‌ குடியினர்‌. 


அதை அணிந்ததுமே மலைச்சுனை மதியக்கதிர்‌ 
பட்டதுபோல என்‌ உடல்‌ குளிரொளி கொள்வதை 
உணர்ந்தேன்‌. திரும்பி தோழியரை நோக்கி “எப்படி 
இருக்கிறேன்‌?” என்றேன்‌. “கதிரெழுந்த முகில்‌ போல” 
என்றாள்‌ ஒருத்தி. “உன்‌ இதயம்‌ ஒரு நீல விழியானது 
போல” என்றாள்‌ இன்னொருத்தி. “நீல மலர்‌ மேல்‌ 
பனித்துளி போல” என்றாள்‌ பிறிதொருத்தி. என்‌ குடிப்‌ 
பெண்டிரெல்லாம்‌ என்னைச்‌ சூழ்ந்து அதை நோக்கினர்‌. 
“என்ன நிறமடி இது? நீலமா பச்சையா நிறமின்மையா?” 
என்றாள்‌ என்‌ மூதன்னை. “இருள்‌ ஒளியாகும்‌ 
முதல்கணத்தின்‌ ஒரு நிறம்‌” என்று இளையவளொருத்தி 
மறுமொழி சொன்னாள்‌. 


அதன்‌ பின்‌ எப்போதும்‌ என்னிடமிருந்தது அந்த மணி. 
பகலெல்லாம்‌ அதை நெஞ்சில்‌ சூடி மலைச்சாரலில்‌ 
அமர்ந்திருந்தேன்‌. மண்ணிலிருக்கையில்‌ என்‌ 
நெஞ்சிலிருந்தது மணிநிற வானம்‌. அதைச்‌ சூடி சுனை 
நீரில்‌ குனிந்து என்னை நோக்கியபோது உள்ளிருந்து என்‌ 
குலதெய்வமொன்று என்னை நோக்கியதை கண்டேன்‌. 
இரவில்‌ என்‌ அருகே அதை வைத்து படுத்துக்‌ 
கொண்டேன்‌. ஒவ்வொருவரும்‌ விழி அல்கி துயில்‌ 
கொள்கையில்‌ அது விழித்து குகையை ஒளிரச்‌ 
செய்வதை கண்டேன்‌. பெரும்‌ சிலந்தியென அது தன்‌ 
ஒளியால்‌ பின்னி பின்னி முடிவிலா வலையொன்றை 
அமைக்க நான்‌ சிறு பூச்சியென அதில்‌ சிறகுசிக்கி 
துடித்தேன்‌. என்னை அணுகி தன்‌ நச்சுக்‌ கொடுக்கால்‌ 
என்னைத்‌ தொட்டு உடல்‌ துடிக்க உயிர்‌ பதைக்க தன்னுள்‌ 
என்னை சேர்த்துக்‌ கொண்டது. 


புலரியில்‌ கதிர்‌ வானில்‌ எழுவதற்கு முன்‌ என்‌ கையில்‌ 
அது எழுந்தது. என்‌ காலை நீலக்‌ கதிரவன்‌ தொட்டு 
எழுப்பியது. இருள்‌ விலகா பொழுதில்‌ காடுகளை 
அவ்வொளி தொட்டெழுப்புவதை கண்டேன்‌. மலைச்‌ 


சுனைகள்‌ அதைக்‌ கண்டு நீலப்‌ புன்னகை எழுப்புவதை 
கண்டேன்‌. இளையவனே! ஒவ்வொரு நாளும்‌ அதன்‌ 
ஒளியில்‌ வாழ்ந்தேன்‌. என்‌ ஒவ்வொரு சொல்லும்‌ 
அவ்வொளியை சூடியிருந்தது. என்‌ விழிகளில்‌ அதன்‌ 
ஒளி இருந்தது என்றனர்‌ என்‌ தோழியர்‌. துள்ளும்‌ 
இளமங்கையென இருந்தவள்‌ அந்த மணி பெற்றபின்‌ 
சொல்லவிந்து ஆழம்‌ கொண்டேன்‌ என்றனர்‌ தோழியர்‌. 
என்‌ கால்கள்‌ இறகுபோல்‌ எடையற்று மென்மை 
கொண்டன. என்‌ உடலில்‌ குழைவுகள்‌ கூடின. என்‌ 
குரலில்‌ வெண்கல மணி நாதம்‌ இழைந்தது என்றனர்‌ 
பாடகர்‌. என்‌ புன்னகையில்‌ என்‌ மூதன்னையர்‌ கண்டு 
மறந்த கனவுகள்‌ படிந்தன என்றனர்‌ குலப்பூசகர்‌. 


மணி பெற்றவள்‌ கன்னி என்றானாள்‌ என்றே என்‌ 
மூதன்னை சொன்னாள்‌. நான்‌ மின்மினி போல 
அம்மணியின்‌ ஒளியைச்‌ சூடி எங்கள்‌ காடெங்கும்‌ 
அலைந்தேன்‌. அந்த மணி வழிகாட்ட இருண்ட 
காட்டுக்குள்‌ சென்று பாறை ஒன்றில்‌ வழிந்த 
சிற்றருவிக்கரையில்‌ அமர்ந்திருந்தபோது கீழே 
காட்டுக்குள்‌ ஜாம்பவர்களின்‌ குரல்‌ ஒலிப்பதை கேட்டேன்‌. 
அயலவன்‌ ஒருவன்‌ புகுந்திருக்கிறான்‌ என அவ்வொலி 
சொல்லவும்‌ எழுந்து நின்றேன்‌. 


என்னை நோக்கி ஓடி வந்த என்‌ தோழி ஒருத்தி 
உரக்கச்சிரித்தபடி இன்று அயலவன்‌ ஒருவனை 
கொல்லவிருக்கிறார்கள்‌ என்றாள்‌. ஒரு கணம்‌ 
அவனுக்காக இரக்கம்‌ கொண்டேன்‌. ஜாம்பவர்களின்‌ 
எல்லைக்குள்‌ மானுடர்‌ நுழைவதில்லை என்றாலும்‌ 
எப்போதோ ஒரு முறை எவரோ ஒருவர்‌ அருந்துணிவு 
கொள்வது நிகழ்ந்து கொண்டிருந்தது. “எவன்‌ அவன்‌?” 
என்றேன்‌. “யாரோ யாதவ இளையோன்‌ என்று அச்செய்தி 
சொல்கிறது. கன்றுபோல்‌ அச்சமறியாதவன்‌ என்று 
எண்ணுகிறேன்‌. இல்லையேல்‌ அவன்‌ கால்தளராதா 
என்ன?” என்றாள்‌. “அளியன்‌” என்றேன்‌. “அறிவிலி. 
அவன்‌ குலத்திற்கு முன்‌ ஒரு வெற்றியைக்‌ காட்டும்‌ 
பொருட்டு வந்திருப்பான்‌. ஜாம்பவர்களின்‌ ஆற்றலை 
அறிந்திருக்க மாட்டான்‌” என்றாள்‌ தோழி. 


மலை இறங்கி கீழே வருகையிலேயே முழவுகளும்‌ 
கரடிக்குரல்களும்‌ அளிக்கும்‌ செய்திகள்‌ மாறுபடுவதை 
அறிந்தேன்‌. அவன்‌ என்‌ குலத்து வீரன்‌ இருவரை வெறும்‌ 
கைகளால்‌ வென்றுவிட்டான்‌ என்றும்‌, என்‌ தந்தையை 
தனிச்‌ சமருக்கு அழைக்கிறான்‌ என்றும்‌ செய்திகள்‌ 
சொல்லின. மலை அடிவாரத்திற்கு வருவதற்குள்‌ 
என்னை நோக்கி ஓடிவந்த இளம்‌ தோழியர்‌ இருவர்‌ கை 


தூக்கி “இளையோன்‌. கரிய சிற்றுடல்‌ கொண்டோன்‌. 
சிறுத்தை போல்‌ இருக்கிறான்‌. மன்று நின்று மூத்த 
ஜாம்பவரை போருக்கு அறைகூவுகிறான்‌” என்றார்கள்‌. 
”தந்தையையா?” என்று நான்‌ திகைத்து கேட்டேன்‌. “ஒரு 
மானுடனா?” 


“ஆம்‌, அவன்‌ உடலைக்‌ கண்டால்‌ ஒரு கணம்கூட அவர்‌ 
முன்னால்‌ நிற்க மாட்டான்‌ என்றே தோன்றுகிறது. 
ஆனால்‌ அவன்‌ விழிகளில்‌ சற்றும்‌ அச்சமில்லை, 
இளையோளே! அவை விழிகளே அல்ல, நீலமணிகள்‌” 
என்றாள்‌ என்‌ தோழி ஒருத்தி. அச்சொல்லிலேயே அகம்‌ 
அதிர்ந்தேன்‌. இன்னொருத்தி “மண்ணில்‌ விழுந்த முகில்‌ 
துண்டு போலிருக்கிறான்‌” என்றதும்‌ 
நிற்கவியலாதவளானேன்‌. “செலுத்தப்பட்ட அம்பு போல்‌ 
வருகிறான்‌ தோழி. அவன்‌ இலக்கு 

ங்கிருப்பதைப்போல...” என்று பின்னால்‌ ஓடிவந்த 
பிறிதொரு தோழி சொன்னாள்‌. 


அக்கணம்‌ என்நெஞ்சில்‌ பதிந்த மான்‌ குளம்படியை 
என்ன சொல்வேன்‌! நெஞ்சில்‌ கை வைத்தபடி கைகள்‌ 
குளிர்ந்து நடுங்க மலைப்பாறைகளில்‌ இறங்கி ஊர்‌ 
மன்றுக்கு வந்தபோது அங்கே அவன்‌ இளையோர்‌ சூழ 
என்‌ குடி மூத்தோர்‌ அணுகி நின்றிருக்க அமர்ந்திருப்பதை 
கண்டேன்‌. வலக்கையில்‌ எங்கள்‌ குடி அளித்த 
இன்கடுநீரை வைத்து பருகியபடி அவர்கள்‌ சொல்‌ கேட்டு 
அமர்ந்திருந்தவன்‌ அக்கணம்‌ அங்கே பூத்தவன்‌ என 
தோன்றினான்‌. ஐம்படைத்தாலி இன்னமும்‌ அவன்‌ 
இடையில்‌ இருக்குமென்றும்‌ அவன்‌ இதழ்களில்‌ 
முலைப்பாலின்‌ மணம்‌ எஞ்சியிருக்குமென்றும்‌ 
தோன்றியது. இவனா என்று ஒரு கணமும்‌ இவனே என்று 
மறுகணமும்‌ என்‌ சித்தமறிந்தது. 


முதல்‌ முறையாக நாணி என்‌ தோழிக்குப்பின்‌ என்னை 
மறைத்துக்கொண்டு அவள்‌ தோள்வளைவில்‌ முகம்‌ 
வைத்து அவனை நோக்கி நின்றேன்‌. அவன்‌ குழல்‌ சூடிய 
அந்தப்‌ பீலி விழியை பல்லாயிரம்‌ முறை 
கண்டிருக்கிறேன்‌ என்றுணர்ந்தேன்‌. அவன்‌ கால்கள்‌ 
மிதித்து நடந்த தடத்தை தொட்டுத்‌ தொட்டு அடிவான்‌ 
வரை நான்‌ சென்றிருக்கிறேன்‌ என்றும்‌ உணர்ந்தேன்‌. 
அவனையன்றி பிறிது எதையும்‌ நோக்காது 
விழிகள்மட்டுமென ஆகி அங்கு நின்றேன்‌. அவன்‌ 
வெல்ல வேண்டுமென்று எண்ணிய மறு கணமே அவன்‌ 
வெல்வான்‌ என்பதையும்‌ அறிந்தேன்‌. இளையோனே, 
அவன்‌ என்‌ தந்தையை வெல்லும்‌ அக்கணத்தை 
அப்போதே என்‌ அக விழியால்‌ கண்டுவிட்டேன்‌. 


மண்ணில்‌ எவராலும்‌ வெல்லப்பட முடியாதவன்‌ அவன்‌ 
என்பதை அவனைக்‌ கண்ட கணத்தே நான்‌ அறிந்தேன்‌. 


குகையிலிருந்து என்‌ தந்தை இரு கைகளையும்‌ ஓங்கி 
அறைந்து மலைப்பாறை நிலையழிந்து உருளுவதென 
ஓசையிட்டு வெளியே வந்தார்‌. “என்னை வெல்ல வந்த 
மானுடன்‌ எவன்‌?” என்று உரக்க கேட்டார்‌. அவன்‌ எழுந்து 
தலைவணங்கி “ஜாம்பவரே, தங்களுடன்‌ தோள்‌ கோக்க 
வந்த இளைய யாதவன்‌ நான்‌. என்‌ பெயர்‌ நந்த 
கிருஷ்ணன்‌. விருஷ்ணி குலத்தவன்‌. வசுதேவரின்‌ 
மைந்தன்‌, நந்தகோபரின்‌ வளர்ப்பு மகன்‌” என்றான்‌. 
“யாதவர்‌ எம்‌ எல்லைக்குள்‌ நுழையலாகாதென்று 
அறியமாட்டாயா?” என்றார்‌ எந்தை. “ஆம்‌, ஆனால்‌ 
அறைகூவுபவன்‌ நுழையமுடியாத இடம்‌ என 
ஏதுமில்லை” என்றான்‌. 


அவர்கள்‌ பேசிக்கொண்ட சொற்கள்‌ எதையும்‌ என்‌ 
உள்ளம்‌ பெறவில்லை. மண்‌ மிதித்து நின்ற அவன்‌ 
இளங்கால்களை, இடையை, தளிர்நரம்போடிய நீண்ட 
கைகளை, நிலாநிழல்‌ பரவிய குளிரொளிமார்பை, 
வான்நிறைந்த மலர்‌ போன்ற முகத்தை, குழலணிந்த 
பீலியிலெழுந்த கனவை மட்டும்‌ 
நோக்கிக்கொண்டிருந்தேன்‌. இளையோனே, அங்கு 
நிகழ்ந்தது மற்போரல்ல ஒரு நடனம்‌. விழி இழந்த 
அன்னை தன்‌ மைந்தரை கை தடவி அறிவது போல 
எந்தை அவனை அறிந்து கொண்டிருந்தார்‌ என்று 
தோன்றியது. நெய்‌எழும்‌ விறகை தழுவியுண்ணும்‌ நீலத்‌ 
தழல்போலிருந்தான்‌ அவன்‌. 


எங்கோ விண்ணவர்‌ அமைத்த தருணமொன்றில்‌ 
இருவரும்‌ ஒருவரை ஒருவர்‌ அறிந்தனர்‌. ஆரத்தழுவி 
அமைந்தனர்‌. அவன்‌ கைபற்றி எழுந்த எந்தை 
விழிநிறைந்த பேருவகையுடன்‌ சொல்லாடி முடித்து 
என்னை நோக்கியதும்‌ நான்‌ எங்கிருந்தோ மீண்டு உடல்‌ 
அதிர்ந்தேன்‌. என்னை அருகணையும்படி அவர்‌ 
சொன்னபோது ஏனென்பதை நான்‌ 
அறிந்திருக்கவில்லை. எந்தையின்‌ மூன்றாவது 
அழைப்பைக்‌ கேட்டு என்‌ தோழியர்‌ என்னை உலுக்கி 
“செல்லடி! உன்னைத்தான்‌” என்றனர்‌. “நீ அவனுக்கு 
மணக்கொடையாகிறாயம கன்னி” என்றாள்‌ என்‌ 
செவிலி. 


அக்கணம்‌ என்னைச்‌ சூழ்ந்திருந்த பாறைகளெல்லாம்‌ 
நீர்க்குமிழிகள்‌ என்றாவதை, நான்‌ நின்ற தரை 
நீர்ப்படலம்‌ என்றாவதை, மேலிருந்த வானம்‌ எடை 


கொண்டு மிக அணுகி தலை மேல்‌ நிற்பதை அறிந்தேன்‌. 
பொருளில்லாமல்‌ தலை அசைத்தேன்‌. “செல்லடி! நீ 
முழுமைகொண்டாம்‌” என்றாள்‌ செவிலியன்னை. 
இல்லையென்று மீண்டும்‌ தலையசைத்தேன்‌. “அடி 
சிறுக்கி, இனி நீ யாதவ அரசி. மண்மயக்கும்‌ இந்த 
மாயோன்‌ மார்பிலணியும்‌ மணி. அவன்‌ நாம வந்த அந்த 
நீல மணி உன்னிடம்‌ இருக்கிறதல்லவா?” என்றாள்‌. 


என்‌ நெஞ்சிலணிந்திருந்த அந்த மணியை அழுத்திக்‌ 
கொண்டேன்‌. அதன்‌ தண்மை எந்நெஞ்சை சுடுவதைப்‌ 
போலுணர்ந்தேன்‌. இரு கைகளாலும்‌ அதை பொத்திப்‌ 
பற்றிக்கொண்டு தலைகவிழ்ந்து கண்ணீர்‌ உகுத்தேன்‌. 
உயிருள்ளதைப்‌ போல அது என்‌ கையில்‌ விதிர்ப்பதை 
அறிந்தேன்‌. நீலத்தசையாலான ஓர்‌ இதயம்‌ போல, கை 
விரித்தால்‌ சிறகடித்துப்‌ பறந்தெழும்‌ நீலமணிக்‌ குருவி 
என. “செல்லடி” என மீண்டும்‌ இருவர்‌ என்னை உந்தினர்‌. 
இரு கைகளிலும்‌ அந்த மணியை ஏந்தியபடி எடை எழுந்த 
கால்களுடன்‌ அடிமேல்‌ அடியென அசைந்து 
முன்னகர்ந்து அவன்‌ முன்‌ சென்று நின்றேன்‌. 


எந்தை என்னிடம்‌ “இளையவளே, அந்த மணியை உன்‌ 
மகட்செல்வமாகக்‌ கொண்டு மூன்றடி முன்னெடுத்து 
இவன்‌ கை பற்று” என்றார்‌. நான்‌ எந்தையின்‌ அருகில்‌ 
சென்று தலை குனிந்து நின்றேன்‌. அவன்‌ 
கால்களைத்தான்‌ நோக்கினேன்‌. பத்து 
நீலக்குருவிக்குஞ்சுகளின்‌ பொன்னிற அலகுகளைக்‌ 
கண்டேன்‌. “இறைவனே, என்‌ குல விளக்கு இவள்‌. நீ 
தேடும்‌ சியமந்தகமணியுடன்‌ இவளை கொள்க!” என்று 
சொல்லி என்‌ வலக்கை பற்றி அவன்‌ வலக்கையில்‌ 
வைத்தார்‌ எந்தை. அவன்‌ என்‌ கை பற்றிய அத்தருணம்‌ 
நான்‌ நன்கறிந்ததாக இருந்தது. பலநூறு முறை நான்‌ 
பற்றிய அந்தக்கை பலநூறு முறை நான்‌ உணர்ந்த அந்த 
இளவெம்மை. இளையோனே, அதன்‌ பின்‌ அறிந்தேன்‌, 
அவன்‌ பற்றிய அனைத்துக்‌ கரங்களும்‌ என்னுடையதே 
என. 


“சியமந்தகம்‌ என அந்த மணி அழைக்கப்படுகிறது 
என்கிறார்‌. அதை அவருக்கு நீயே அளி” என்றார்‌ எந்தை. 
நான்‌ என்‌ நெஞ்சில்‌ கைவைத்து அதை எடுத்தபோது 
அந்த மணி ஒளியவிந்து வெறும்‌ கூழாங்கல்லெனத்‌ 
தெரிவதை கண்டேன்‌. திகைத்து அதுதானா என 
நோக்கினேன்‌. பிற அனைவரும்‌ அதையும்‌ அவனையும்‌ 
நோக்கி விழிதிகைத்திருந்தனர்‌. அது எனக்கு மட்டுமே 
ஒளியற்றிருக்கிறதென உணர்ந்தேன்‌. இளையோனே, அது 
பிறகெப்போதும்‌ என்‌ விழிக்கு ஒளி கொள்ளவில்லை. 


அன்றிரவு எங்கள்‌ குல உண்டாட்டுக்குப்பின்‌ சியமந்தக 
மணியுடன்‌ அவன்‌ கிளம்பினான்‌. வரும்‌ வளர்பிறை 
மூன்றாம்‌ நாள்‌ எங்கள்‌ கடிமணம்‌ என்று என்‌ தந்தை 
சொல்ல குல மூத்தார்‌ உடன்பட்டனர்‌. அன்று காலை 
எனக்குரிய மணமாலையுடன்‌ மீள்வதாக அவன்‌ 
சொன்னான்‌. ஒரு சொல்லும்‌ நான்‌ அவனுடன்‌ 
உரையாடவில்லை. குல மூத்தார்‌ கூடிய பொதுச்சபையில்‌ 
அவர்களின்‌ சொல்லும்‌ வாழ்த்தும்‌ மலரும்‌ கொண்டு 
அவன்‌ எழுந்தான்‌. அந்த மணியை ஆடையில்‌ சுற்றி தன்‌ 
இடையில்‌ அவன்‌ வைப்பதை கண்டேன்‌. காட்டினூடாக 
அவன்‌ சென்று மறைந்த போது ஒரு கணம்‌ நெஞ்சைப்‌ 
பற்றி நின்று விலகிச்‌ செல்லும்‌ அவன்‌ காலடிகளை 
கண்டேன்‌. பல்லாயிரம்‌ கணம்‌ அது என்னை விட்டு 
விலகிச்‌ சென்றிருப்பதையும்‌ அறிந்தேன்‌. தோழியர்‌ 
நடுவிலிருந்து அறியாது விலகி பாறைகளைக்‌ கடந்து 
புதர்களினூடாக ஓடி அவன்‌ சென்ற பாதை மறித்து 
அவன்‌ முன்‌ சென்று நின்றேன்‌. 

மூச்சிரைக்க நான்‌ கொண்டு வந்த சொல்‌ எங்கோ 
உதிர்ந்து கிடக்க அவனை நோக்கி வெற்று முகத்துடன்‌ 
நின்றேன்‌. என்னை அணுகி புன்னகைத்து “சொல்க!” 
என்று சொன்னான்‌. யாதொன்றும்‌ சொல்வதற்கின்றி 
நான்‌ நிற்க என்‌ தோளில்‌ கை வைத்து என்னை நோக்கி 
“இந்த மணி உன்‌ விழியென என்னுடன்‌ எப்போதும்‌ 
இருக்கும்‌” என்றான்‌. “இளையோனே, அது என்‌ தனிமை” 
என்றேன்‌. புன்னகைத்து i அறிவேன்‌” என்றான்‌. 
“இதை என்ன செய்யப்‌ போகிறாய்‌?” என்று கேட்டேன்‌. 
“மகட்‌ கொடையாகப்‌ பெற்றதை கன்யாசுல்கமாக 
அளித்து இன்னொரு பெண்ணை மணக்கப்‌ போகிறேன்‌” 
என்றான்‌. ஒரு கணம்‌ அவன்‌ சொன்னது எனக்கு 
புரியவில்லை. “இம்மணிக்காகக்‌ காத்து யாதவ இளவரசி 
அங்கு அமர்ந்திருக்கிறாள்‌. இதை கொண்டுசென்று 
அவள்‌ தவம்‌ முடித்து அவளை வேட்பேன்‌” என்றான்‌. 


அவன்‌ சொன்னது புரிந்ததும்‌ திகைத்து “என்ன 
சொல்கிறாய்‌?” என்றேன்‌. “இனியவளே, நீ அளித்த மணி 
அவளைப்‌ பெறுவதற்கு எனும்போது துலாதட்டில்‌ 
இருவரும்‌ நிகராகிறீர்கள்‌ அல்லவா?” என்றான்‌. “எப்படி?” 
என வியந்து வினவிய மறுகணமே அவன்‌ ஆடும்‌ 
விளையாட்டை உணர்ந்து பீரிட்டு சிரிக்கத்‌ 
தொடங்கினேன்‌. அவனும்‌ சிரித்து என்‌ கைகளை 
பற்றிக்கொண்டான்‌. விழிநீர்‌ கனியும்‌ வரை சிரித்து 
“இப்படியொரு தருக்கத்தை இதுவரை கேட்டதில்லை” 
என்றேன்‌. “ஏன்‌? இதை விட சிறந்த தருக்கம்‌ 
பிறிதொன்றுண்டா?” என்றான்‌. “இல்லை. இனி நீயே 


உருவாக்கினால்தான்‌ உண்டு” என்றேன்‌. 


“அன்று சிரிக்கத்‌ தொடங்கினேன்‌. இன்றுவரை 
ஒவ்வொன்றும்‌ சிரிப்புக்குரியதாகவே உள்ளது” என்றாள்‌ 
ஜாம்பவதி. “என்னுடன்‌ அவர்‌ இருக்கையில்‌ அனைத்தும்‌ 
வேடிக்கைதான்‌. இந்நகர்‌, இதையாளும்‌ யாதவ அரசி, 
அவளுடைய அகம்படியினர்‌, படைகள்‌, கொடிகள்‌, 
குலங்கள்‌, குடிகள்‌ அனைத்துமே எங்களுக்கு 
நகைக்களியாட்டாக அப்போது மாறும்‌.” 


திருஷ்டத்யும்னன்‌ சிரித்தபடி “ஆம்‌, அதை என்னால்‌ 
புரிந்து கொள்ள முடிகிறது” என்றான்‌. “இப்போது 
சியமந்தக மணிக்காக நிகழும்‌ பூசலை அறிந்து எண்ணி 
எண்ணி நகைத்தேன்‌. அவரும்‌ என்னுடன்‌ 
இணைந்துகொண்டார்‌. எளிய மணி அது. மிகச்சிறிய ஒரு 
கல்‌ மட்டுமே. அதன்‌ பொருட்டு ஒருவன்‌ படை கொண்டு 
வருகிறான்‌ என்றால்‌ அதைவிட பெரிய நகையாட்டு என 
ஏதுளது?” என்றாள்‌ ஜாம்பவதி. “ஆம்‌” என்று 
திருஷ்டத்யும்னன்‌ சொன்னான்‌. அவள்‌ அவன்‌ 
விழிகளை கூர்ந்து நோக்கி “அந்த மணியை நேரில்‌ 
பார்க்கநேர்ந்தால்‌ என்ன செய்வீர்கள்‌?” என்றாள்‌. 
திருஷ்டத்யும்னன்‌ “ஏன்‌?” என்று விளங்காமல்‌ கேட்க 
“அதை கையில்‌ எடுத்துப்பார்க்க விழைவீர்களா?” 
என்றாள்‌. 


திருஷ்டத்யும்னன்‌ சிலகணங்கள்‌ அவளை வெற்று 
விழிகளுடன்‌ நோக்கியபின்‌ “ஆம்‌, விழைவேன்‌” 
என்றான்‌. அவள்‌ புன்னகைத்து “அந்த வினா 
முதன்மையானது என்று இளைய யாதவர்‌ சொன்னார்‌. 
அதனால்‌ கேட்டேன்‌” என்றாள்‌. “எதனால்‌?” என்றான்‌ 
திருஷ்டத்யும்னன்‌. “தெரியவில்லை. அவர்‌ சொன்னார்‌, 
அதனால்‌ நான்‌ கேட்டேன்‌” என்றாள்‌ அவள்‌. 

சாத்யகிதான்‌ விடியற்காலையில்‌ வந்து அச்செய்தியை 
சொன்னான்‌. திருஷ்டத்யும்னன்‌ இரவில்‌ அருந்திய 
மதுவின்‌ மயக்கில்‌ மஞ்சத்தில்‌ கைகள்‌ பரப்பி, ஒரு கால்‌ 
சரிந்து கீழே தொங்க குப்புறப்படுத்து துயின்று 
கொண்டிருந்தான்‌. விடிகாலையில்‌ ஒருமுறை நீர்‌ அருந்த 
எழுந்தபோது தலை எடை மிக்கதாக தோன்றவே 
தலையணையை எடுத்து தலைக்கு மேல்‌ வைத்து 
அழுத்திக்கொண்டிருந்தமையால்‌ காவலன்‌ அவன்‌ 
கேட்கும்பொருட்டு சிலமுறை அவ்வழியாக காலடியோசை 
கேட்க நடந்ததை அவன்‌ அறியவில்லை. அதன்‌ பின்‌ 
காவலனைக்‌ கடந்து உள்ளே வந்த சாத்யகியின்‌ குரல்‌ 
கேட்க அதை கனவில்‌ என அறிந்து துயிலிலேயே 
மெல்லப்புரண்டு “உள்ளே வருக!” என்றான்‌. “இளவரசே, 
பொறுத்தருள்க!” என்றபடி வந்த சாத்யகி அறைக்குள்‌ 
தாழ்ந்து எழுந்த அகல்‌ சுடரை கையால்‌ தூண்டிவிட்டு 
அவன்‌ தோளைத்‌ தொட்டு உலுக்கி “பாஞ்சாலரே, 
எழுந்திருங்கள்‌” என்றான்‌. 


மூன்றாவது உலுக்கில்‌ திருஷ்டத்யும்னன்‌ புரண்டு தலை 
தூக்கி சிவந்த விழிகளால்‌ சாத்யகியை நோக்கி “என்ன?” 
என்றான்‌. “எழுந்திருங்கள்‌” என்று மீண்டும்‌ சாத்யகி 
சொன்னான்‌. தலைக்குள்‌ எங்கோ அக்குரல்‌ சென்று 
உலுக்க திருஷ்டத்யும்னன்‌ பாய்ந்து எழுந்து அமர்ந்து 
“என்ன நடந்தது?” என்றான்‌. “இங்கு முற்புலரியில்‌ செய்தி 
வந்துள்ளது. சியமந்தக மணி திருடப்பட்டுவிட்டது” 
என்றான்‌. “திருடப்பட்டு விட்டதா அல்லது...?” என்றான்‌ 
திருஷ்டத்யும்னன்‌. “ஆம்‌. திருடப்பட்டுவிட்டது. படை 
கொண்டு வென்று கவரப்படவில்லை” என்றான்‌ சாத்யகி. 


சில கணங்கள்‌ அவனை நோக்கி இருந்தபின்னர்‌ தணிந்த 
குரலில்‌ “அவன்தானா?” என்றான்‌ திருஷ்டத்யும்னன்‌. 
“அவனேதான்‌. நடுப்பகலில்‌ அனைவரும்‌ காண வந்து 
கவர்ந்துசென்றிருக்கிறான்‌.” திருஷ்டத்யும்னன்‌ பாய்ந்து 
எழுந்து தன்‌ குறடுகளை அணிந்து ஆடையை சுழற்றி 
இறுக்கிவிட்டு “ஆகவே அவன்‌ போருக்கு அழைக்கிறான்‌” 
என்றான்‌. சாத்யகி “நாம்‌ உடனே அரசியைப்‌ பார்க்கச்‌ 
செல்ல வேண்டும்‌. அரண்மனையிலிருந்து சற்று முன்‌ 
செய்தியுடன்‌ அமைச்சன்‌ வந்தான்‌. உம்மை அழைத்துச்‌ 


செல்ல வேண்டுமென வந்தேன்‌” என்றான்‌. 
திருஷ்டத்யும்னன்‌ அந்த உச்சநிலையில்‌ தன்னுள்‌ 
எண்ணங்கள்‌ தனித்தனி ஒழுக்குகளாக சிதறிச்‌ 
செல்வதை உணர்ந்தான்‌. ஒரு பக்கம்‌ சியமந்தக மணி 
கவரப்பட்டதை ஒட்டிய எண்ணத்தொடர்‌. சிந்தனைகள்‌. 
மறுபக்கம்‌ சத்யபாமாவை சந்திக்கப்‌ போகும்‌ 
அரண்மனைப்பாதையைப்‌ பற்றிய நுண்ணிய 
விழிச்சித்திரங்கள்‌. அவற்றுக்கு அடியில்‌ எங்கோ அவன்‌ 
விழிக்கும்‌ கணத்திற்கு முன்‌ கண்டுகொண்டிருந்த 
கனவின்‌ எச்சங்களும்‌ ஓடிக்கொண்டிருந்தன. 

சாத்யகி சொன்னான்‌ “நேற்று முன்மதியம்‌ எட்டு படகுகள்‌ 
ஹரிணபதத்தின்‌ படித்துறையை அடைந்துள்ளன. 
வணிகர்கள்‌ என வேடமிட்டு வந்திருக்கிறார்கள்‌. படியில்‌ 
ஏறும்போதே அவர்களில்‌ சததன்வா இருப்பதை 
சத்ராஜித்தின்‌ வீரர்கள்‌ கண்டு விட்டனர்‌. இடரை 
உணர்ந்து அவர்கள்‌ எச்சரிக்கை முரசை அறைவதற்குள்‌ 
அவன்‌ வீரர்கள்‌ எதிர்பட்ட யாதவ வீரர்களை வெட்டி 
வீழ்த்தியயடி ஹரிணபதத்தின்‌ அரசரில்லம்‌ நோக்கி 
சென்றனர்‌. இல்லத்தின்‌ உள்ளிருந்து தன்‌ காவல்வீரர்‌ 
எழுவருடன்‌ வாளேந்தி சத்ராஜித்‌ முன்னால்‌ வந்தார்‌. 
வரும்போதே இளையவனே, நாம்‌ அந்தகக்‌ குலம்‌. இது 
முறையல்ல. நாம்‌ அனைத்தையும்‌ மன்றமர்ந்து 
பேசுவோம்‌ என்று கூவியிருக்கிறார்‌. ஆனால்‌ ஒரு 
சொல்லும்‌ எடுக்காமல்‌ அவரை வாளால்‌ 
எதிர்கொண்டான்‌ சததன் வா.” 


சத்ராஜித்‌ நன்கு மதுவுண்டிருந்தமையால்‌ கால்‌ நாழிகை 
கூட அப்போர்‌ நிகழவில்லை. சததன்வாவின்‌ வாளால்‌ 
அவரது வாளேந்திய கை அறுபட்டு நிலம்படிய அவர்‌ 
“இளையோனே” என்று கூவியபடி பின்னால்‌ சென்றார்‌. 
அவரை நெஞ்சில்‌ மிதித்துச்‌ சரித்தான்‌. தலைப்பாகை 
அவிழ்ந்து நீண்டு விழுந்த கூந்தலைப்‌ பற்றி தலையை 
இழுத்துத்‌ தூக்கி கழுத்தை வெட்டினான்‌. குருதி கொட்டும்‌ 
தலையை கையில்‌ எடுத்து மேலே தூக்கி தன்‌ 
வீரர்களுக்குக்‌ காட்டி ஆர்ப்பரித்தான்‌. அவர்கள்‌ 
ச 0: ஆட்டி அமலை கொள்ள 
தலையை சுழற்றி வீசினான்‌. அரசரின்‌ தலையைக்‌ 
கண்டதுமே யாதவர்‌ அஞ்சி ஓடத்தொடங்கினர்‌. சற்றே 
துணிந்து அணுகிய சிலரை அவன்‌ படை வீரர்கள்‌ 
எதிர்கொள்ள அவன்‌ மட்டும்‌ குருதி படிந்த வாளுடன்‌ 
அவர்‌ இல்லத்திற்குள்‌ நுழைந்தான்‌. 


கதவுகளை உதைத்துத்‌ திறந்து உள்ளே சென்று 
உள்ளிருந்த பெண்களை வெட்டி வீழ்த்தியபடி கருவூல 


அறையை அடைந்து அதன்‌ கதவின்‌ மேல்‌ நெய்யூற்றி 
நெருப்பிட்டான்‌. எரிந்து கனலான கதவை உதைத்து 
உள்ளே சென்று அங்கே எரிந்துகொண்டிருந்த பெருநிதிப்‌ 
பெட்டிகளைத்‌ திறந்து சியமந்தக மணி வைக்கப்பட்ட 
பொற்பேழையை எடுத்தான்‌. எரிந்து அமைந்த 
அரசரில்லம்‌ விட்டு அவன்‌ வெளிவந்தபோது 
ஆயர்பாடியே எரிந்துகொண்டிருந்தது. வெட்டுண்ட 
ஆயர்கள்‌ குருதியுடன்‌ விழுந்து துடித்துக்‌ கிடந்த பாதை 
வழியாக விரைந்தோடி படகுகளில்‌ ஏறி அக்கணமே 
விரைந்து சென்றார்கள்‌. அவர்களின்‌ காலடிகளால்‌ 
குருதி படித்துறை வரை இழுபட்டது. 
படித்துறையிலிருந்து யமுனையில்‌ வழிந்து கலந்தது. 


“உயிர்‌ பிழைத்தவர்கள்‌ ஏழு மூதாயர்கள்‌ மட்டுமே. பிற 
அனைவரும்‌ கன்று மேய்க்கவும்‌ நெய்‌ கொண்டு 
செல்லவும்‌ மன்று சூழவும்‌ சென்றிருந்த மதிய நேரம்‌. 
ஆயர்பாடியில்‌ எப்போது ஆண்மகன்கள்‌ குறைவாக 
இருப்பார்கள்‌ என்று அறிந்திருக்கிறான்‌. முதியவர்கள்‌ 
அவர்களின்‌ வாளுக்கு பயந்து அஞ்சி 
ஒளிந்திருந்ததனால்‌ உயிர்‌ தப்பினர்‌. ஆயர்பாடியில்‌ 
தீப்புண்பட்ட பசுக்கள்‌ அலறியபடி சுற்றிவருகின்றன” 
என்றான்‌ சாத்யகி. திருஷ்டத்யும்னன்‌ சில 
கணங்களுக்குள்‌ அச்சொற்கள்‌ வழியாக அங்கு நிகழ்ந்த 
அனைத்தையும்‌ கண்முன்‌ காணத்‌ தொடங்கினான்‌. 
சொற்களின்‌ இறுதியில்‌ குருதி நிணம்‌ வழிந்த 
கால்களுடன்‌ படகுகளில்‌ பாய்ந்தேறி பாய்‌ விரித்து 
யமுனையில்‌ வளைந்து கடந்து செல்லும்‌ சததன்வாவின்‌ 
படகுகளைக்‌ கண்டபடி அவன்‌ நின்றிருந்தான்‌. 


பின்னர்‌ திரும்பி “செய்தியை அனுப்பியது யார்‌?” 
என்றான்‌. “அவர்கள்‌ கொன்று மணிகொண்டு சென்ற 
செய்தியை முழவொலி வழியாக மூதாயர்‌ அறிவிக்க 
அருகிலிருந்த அனைத்து ஊர்களிலிருந்துமே 
அந்தகர்கள்‌ அங்கு குழுமி விட்டனர்‌. சத்ராஜித்தின்‌ உடல்‌ 
அரண்மனை முற்றத்தில்‌ தலையற்றுக்‌ கிடந்தது. அவரது 
தலை அப்பால்‌ நீலக்கடம்பு மரத்தினடியில்‌ புழுதியில்‌ 
நிணம்‌ வழிய உருண்டிருந்தது. அவர்கள்‌ அணுகும்போது 

யர்‌ இல்லம்‌ முற்றிலும்‌ எரிந்து சாம்பல்குவையாகி 

ட்டிருந்தது. உடன்‌ வந்த அந்தகக்குலத்து அமைச்சன்‌ 
செய்தியை விரிவாகப்‌ பொறித்து பறவை காலில்‌ கட்டி 
நமக்கு அனுப்பினான்‌. இரவெலாம்‌ பறந்து செங்கழுகு 
இன்று வந்து சேர்ந்தது” என்றான்‌ சாத்யகி. 


திருஷ்டத்யும்னன்‌ அவன்‌ மேல்‌ நாட்டிய விழி 
விலக்காமல்‌ கைநீட்டி தன்‌ உடைவாளை எடுத்து 


இடையில்‌ பொருத்திக்கொண்டான்‌. “செய்தி அறிந்த அரசி 
அனவலுருவாக இருக்கிறார்‌” என்றான்‌ சாத்யகி. “முகம்‌ 
கழுவிக்கொண்டு வாரும்‌. செல்லும்போதே நம்‌ 
சொற்களை வகுத்துக்கொள்வோம்‌” என்றான்‌. 
திருஷ்டத்யும்னன்‌ திரும்ப அறைவாயிலில்‌ நின்றிருந்த 
அணுக்கன்‌ “நறுநீரும்‌ நல்லாடையும்‌ சித்தமாக 
இருக்கிறது இளவரசே” என்றான்‌. திருஷ்டத்யும்னன்‌ 
அவனுடன்‌ சென்று தாழியில்‌ நிறைந்த தாழை மணம்‌ 
கொண்டநீரில்‌ முகத்தைக்‌ கழுவி துடைத்து ஆடைமாற்றி 
வந்து “கிளம்புவோம்‌” என்றான்‌. 


அவர்கள்‌ படிகளில்‌ குறடுகள்‌ ஒலிக்க நடந்து 
அரண்மனை முற்றத்தை அடைந்து புரவிகளில்‌ 
ஏறிக்கொண்டனர்‌. அவர்களின்‌ நிழல்‌ பேருருவாக 
எழுந்து சுவர்களை மடிந்துக்‌ கடந்தது. சாத்யகி தனக்குள்‌ 
என “எங்ஙனம்‌ இதற்குத்‌ துணிந்தான்‌ என்று எத்தனை 
எண்ணியும்‌ என்னால்‌ உணர முடியவில்லை” என்றான்‌. 
திருஷ்டத்யும்னன்‌ “அது கோழையின்‌ செயல்‌. அவர்கள்‌ 
எப்போதும்‌ ஒரு அடி கூடுதலாகவே அடிப்பார்கள்‌” 
என்றான்‌. சாத்யகி புரியாதவன்‌ போல்‌ திரும்பி நோக்கி 
ஏதோ சொல்லவந்தது சொல்லாமல்‌ மீண்டும்‌ புரவியைத்‌ 
தட்டினான்‌. “தன்‌ தாக்குதல்‌ அந்தகர்களை அச்சுறுத்த 
வேண்டும்‌ என்றும்‌ விருஷ்ணிகள்‌ தொடர்ந்து தன்னைத்‌ 
தாக்காது தயங்கவேண்டும்‌ என்றும்‌ சததன்வா 
எண்ணுகிறான்‌. செயலின்‌ விளைவை அஞ்சும்‌ 
எளியோன்‌ செயல்‌ அது” என்றான்‌ திருஷ்டத்யும்னன்‌. 
“ஷத்ரியனின்‌ எண்ணம்‌ அதுவாக இருக்காது.” 


“சியமந்தக மணி அந்தக குலத்தின்‌ குலதெய்வம்‌. நம்‌ 
அரசியின்‌ குலக்குறி அது. எப்படி அதை யாதவர்குலம்‌ 
விட்டுவிடும்‌ என்று அவன்‌ எண்ணுகிறான்‌? 
துவாரகையின்‌ பெரும்படை தன்னைச்‌ சூழ்ந்தால்‌ எப்படி 
காத்துக்கொள்வான்‌? மூடன்‌, முழுமூடன்‌!” என்றான்‌ 
சாத்யகி. திருஷ்டத்யும்னன்‌ “மூடனல்ல. 
அவனுக்குப்பின்னால்‌ காசியும்‌ மகதமும்‌ உள்ளன. இந்த 
மணிகவர்தல்‌ ஒரு தூண்டில்‌ எனவும்‌ இருக்கலாம்‌. 
நம்மை அவன்‌ எல்லைக்குள்‌ இழுக்கிறானா?” என்றான்‌. 
சாத்யகி திரும்பி நோக்கி அறியாது கடிவாளத்தை இறுக்கி 
குதிரையை நிறுத்தினான்‌. பின்னர்‌ “ஆம்‌, 
அவ்வண்ணமும்‌ ஆகலாம்‌” என்றான்‌. 


“சென்ற பல்லாண்டுகளாக மகதம்‌ துவாரகையை 
போருக்கு சீண்டிக்கொண்டிருக்கிறது. ஒரு போர்‌ 
நிகழ்ந்தால்‌ வென்றாலும்‌ தோற்றாலும்‌ மகதத்திற்கு 
இரப்ப சரக ஏதுமில்லை. தன்‌ எல்லைகள்‌ முழுக்க 


ஜராசந்தர்‌ தொடர்ந்து போர்‌ செய்து கொண்டிருக்கிறார்‌. 

னால்‌ ஒவ்வொரு செங்கல்லையும்‌ எண்ணி எண்ணி 
எடுத்து வைக்கும்‌ துவாரகை இன்று போர்‌ புரிய முடியாது. 
களஞ்சியத்திலிருந்து செல்லும்‌ ஒவ்வொரு பொன்னும்‌ 
இன்னொரு பொன்னுடன்‌ திரும்பி வரவேண்டும்‌ என்று 
எண்ணுபவர்‌ யாதவர்‌. போர்‌ என்பது பொன்னை அள்ளி 
புழுதியில்‌ வீசுவதற்கு நிகர்‌ என்று அவர்‌ சொல்வதுண்டு. 
ஆகவே இத்தனை நாளாக ஒவ்வொரு அவமதிப்பையும்‌ 
துவாரகை பொறுமை காத்துள்ளது. ஒவ்வொரு போர்‌ 
முனையிலும்‌ பாராமுகத்தை காட்டியுள்ளது” என்றான்‌ 
சாத்யகி. 


“இம்முறை அதை செய்ய முடியாது” என்று 
திருஷ்டத்யும்னன்‌ புன்னகைத்தான்‌. “சியமந்தகமணியை 
கொண்டு சென்றவனை விட்டுவிட்டால்‌ யாதவகுலங்கள்‌ 
துவாரகை மேல்‌ நம்பிக்கை இழப்பார்கள்‌. ஒரு படை 
கொண்டு சென்று சததன்வாவை வெல்லாமல்‌ இருந்தால்‌ 
இளைய யாதவர்‌ ஒருபோதும்‌ யாதவ பெருங்குடிகளை 
தன்னுடன்‌ நிறுத்த முடியாது. சததன்வா தான்‌ அந்த மணி 
கவர்ந்ததைக்‌ காட்டியே தன்னை ஒரு 
யாதவர்தலைவனென நிறுத்தி சில யாதவ குடிகளை 
சேர்த்துக்கொள்ளவும்‌ முடியும்‌. ஆகவே இது நன்கு 
எண்ணித்‌ துணிந்த செயலே” என்றான்‌ 
திருஷ்டத்யும்னன்‌. சாத்யகி “ஆம்‌” என்று சொல்லி 
பெருமூச்சு விட்டான்‌. 


புரவிகள்‌ இருண்டு குளிர்ந்துகிடந்த துவாரகையின்‌ 
தெருக்களில்‌ குளம்போசை எழுந்து சுவர்களில்‌ 
எதிரொலிக்க விரைந்து சென்றன. விடியற்காலையில்‌ 
கடற்காற்றில்‌ நீர்த்துளிகள்‌ நிறைந்திருந்தன. கீழே 
ஒளிவெள்ளமென நிறைந்திருந்த துறைமுகப்பில்‌ 
பீதர்களின்‌ பெரும்கலம்‌ ஒன்று கொம்பு ஊதியபடி பாய்‌ 
விரிப்பதை காண முடிந்தது. பாய்‌ நுனியில்‌ கட்டப்பட்ட 
மீன்‌ எண்ணெய்‌ விளக்கு மண்ணிலிருந்து ஒரு 
செந்நிறக்குருவி போல மேலெழுந்தது. மீண்டும்‌ ஒரு 
கொம்போசையுடன்‌ இன்னொரு விளக்கு மேலெழுவதை 
காண முடிந்தது. கால்பட்டு கலைந்த மின்மினிகள்‌ 
மட்கிய தடியிலிருந்து எழுவதுபோல பாய்மர விளக்குகள்‌ 
எழுந்தன. சுருள்‌ வழிகளில்‌ அவர்களின்‌ புரவிகள்‌ 
செல்லச்‌ செல்ல கீழே நின்ற பீதர்‌ கலத்தின்‌ மேல்‌ 
விண்மீன்‌ கூட்டம்‌ ஒன்று மொய்த்து நின்றதை 
திருஷ்டத்யும்னன்‌ கண்டான்‌. 


திருஷ்டத்யும்னன்‌ திரும்பி சாத்யகியிடம்‌ “இத்தனை 
பெருவணிகம்‌ நிகழும்‌ ஒரு நாடு இன்றுவரை போரை 


எதிர்கொள்ளவில்லை என்பது வியப்புக்குரியதே” 
என்றான்‌. சாத்யகி “இங்கு போர்‌ நிகழாதிருப்பதற்கு சில 
பின்புலங்கள்‌ இருக்கின்றன இளவரசே” என்றான்‌. 
“ஷத்ரிய நாடுகளில்‌ முதன்மையான அஸ்தினபுரியிடம்‌ 
இளைய யாதவர்‌ கொண்ட உறவு முதன்மையானது. 
அவர்களின்‌ மண உறவு கொண்ட குடியான 
பாஞ்சாலத்துடன்‌ கூடிய உறவும்‌ எங்கள்‌ வல்லமைகளுள்‌ 
ஒன்று. அத்துடன்‌ இளைய யாதவர்‌ கொண்ட எட்டு மண 
உறவுகளும்‌ எம்மை வலுப்படுத்துகின்றன. 
ஜாம்பவர்களும்‌ களிந்தர்களும்‌ உபமத்ரர்களும்‌ 
இளையவரின்‌ ஒரு சொல்லுக்கு எழுந்து படை கொண்டு 
வந்து எங்கள்‌ களம்‌ நிரப்பும்‌ வல்லமை கொண்டவர்கள்‌. 
அதை மகதமும்‌ அறியும்‌.” 


“எங்களை அஞ்சி ஜராசந்தர்‌ நிஷாதர்களிடமும்‌ 
மச்சர்களிடமும்‌ மணம்‌ புரிந்து தன்‌ படைபெருக்கும்‌ 
செயலில்‌ இருக்கிறார்‌. துவாரகைக்கு நிகரான பொருளும்‌ 
படையும்‌ இன்று மகதத்திடம்‌ இல்லை என்பதே உண்மை” 
என்றான்‌ சாத்யகி. “ஆனால்‌ மகதம்‌ தொன்மையான 
ஐம்பத்தி ஆறு ஷத்ரிய குலங்களில்‌ ஒன்று. ஷத்ரியர்கள்‌ 
புவியில்‌ ஒரு பேரரசு எழுவதை ஒருபோதும்‌ 
விரும்பமாட்டார்கள்‌. துவாரகைக்கு எதிராக நிற்பது 
பாரதவர்ஷத்தின்‌ தொன்மையான ஷத்ரிய குலங்கள்‌ 
ஐம்பது என்பதை மறக்கவேண்டாம்‌” என்றான்‌ 
திருஷ்டத்யும்னன்‌. “அதை அறிவோம்‌. ஆகவே 
ஒவ்வொரு அடியிலும்‌ சித்தம்‌ கூர்ந்து இருக்கிறோம்‌. 
எங்கள்‌ களக்கொடியென எழுந்து நின்றிருப்பது எங்கள்‌ 
இளைய யாதவரின்‌ அருள்‌” என்றான்‌ சாத்யகி. 


அரண்மனை முற்றத்தில்‌ அவர்களைக்‌ காத்து 
அரண்மனையின்‌ துணையமைச்சர்‌ பத்ரர்‌ நின்றிருந்தார்‌. 
சாத்யகி இறங்கியபடியே “அக்ரூரரும்‌ கிருதவர்மனும்‌ 
வந்து விட்டனரா பத்ரரே?” என்றான்‌. “அவர்கள்‌ 
அரசியுடன்‌ பேசிக்கொண்டிருக்கிறார்கள்‌” என்றார்‌ அவர்‌. 
திருஷ்டத்யும்னன்‌ தன்னை அணுகி வந்த சேவகனிடம்‌ 
குதிரையின்‌ சேணத்தை அளித்துவிட்டு “செல்வோம்‌” 
என்றான்‌. இருவரும்‌ பந்த வெளிச்சம்‌ விழுந்துகிடந்த 
பெரிய முற்றத்தில்‌ குறடுகள்‌ இணைச்சரடு என ஒலித்துத்‌ 
தொடர சீராக நடந்து படிகளில்‌ ஏறி பெரும்‌ தூண்களைக்‌ 
கடந்து இடைநாழி வழியாக சென்றனர்‌. ஒவ்வொரு 
அறையிலும்‌ அமைச்சுப்பணியாளர்‌ விளக்கொளியில்‌ 
பணியாற்றிக்கொண்டிருந்ததை திருஷ்டத்யும்னன்‌ 
கண்டான்‌. எங்கும்‌ மெல்லிய பரபரப்பு 
ஓடிக்கொண்டிருந்தது. அவ்வரண்மனை முழுக்க 
ஹரிணபதத்தில்‌ நடந்த செய்தி பரவிவிட்டதென்றும்‌ ஒரு 


படை திரட்டலுக்கான பணி முன்னெடுப்புகள்‌ 
நிகழ்கின்றன என்றும்‌ அவன்‌ உய்த்தறிந்து கொண்டான்‌. 


ஒவ்வொரு அறைக்குள்ளிலிருந்தும்‌ ஒருவர்‌ கைகளில்‌ 
ஓலையுடனோ பட்டுச்சுருளுடனோ வெளிவந்து 
இடைநாழிகளில்‌ விரைந்து பிறிதொரு அறைக்குள்‌ 
சென்று கொண்டிருந்தனர்‌. எவரும்‌ அவர்களை 
நோக்கவில்லை. சாத்யகி திரும்பி “படைப்‌ புறப்பாட்டிற்கு 
அரசி முடிவு செய்து விட்டார்‌ என்று தெரிகிறது” என்றான்‌. 
“ஆம்‌. ஆனால்‌ இத்தருணத்தில்‌ ஒரு படை புறப்பாடு 
தேவையா என்று நான்‌ ஐயம்‌ கொள்கிறேன்‌” என்றான்‌ 
திருஷ்டத்யும்னன்‌. சாத்யகி நின்று திரும்பி சினத்துடன்‌ 
“இதுவரை நீங்கள்‌ பேசி வந்ததே படை 
புறப்பாட்டிற்குத்தானே. நாம்‌ சததன்வாவை வென்று 
சியமந்தக மணியை கொள்ளாவிட்டால்‌ 
யாதவத்தலைமையே அழிந்து விடும்‌ என்றல்லவா 
சொன்னீர்கள்‌?” என்றான்‌. 


“ஆம்‌, சியமந்தகமணியை கொள்வது இன்றியமையாதது. 
னால்‌ அதற்கென்று ஒரு படை புறப்பாடு உடனே 

கழமுடியுமா என்று எனக்கு விளங்கவில்லை” என்றான்‌ 
திருஷ்டத்யும்னன்‌. சாத்யகி அவனை நோக்கி 
சொல்விளங்கா விழிகளுடன்‌ நிற்க திருஷ்டத்யும்னன்‌ 
“உடனே நான்‌ ஏதும்‌ சொல்ல விழையவில்லை. இங்கு 
இறுதிச்‌ சொல்லென்பது யாதவ அரசிக்குரியது என 
அறிவேன்‌” என்றான்‌. “ஆம்‌, அவர்‌ சொல்வதையே 
கேட்போம்‌” என்று சொல்லி சாத்யகி திரும்பி நடந்தான்‌. 
திருஷ்டத்யும்னன்‌ “என்‌ உள்ளம்‌ குழம்பியிருக்கிறது 
யாதவரே” என்றபடி தொடர்ந்தான்‌. 


அரண்மனையின்‌ பெருங்கூடத்தில்‌ துவாரகையின்‌ ஏழு 
படைத்தலைவர்களும்‌ முன்னரே வந்து 
அமர்ந்திருந்தனர்‌. அனைவரது முகங்களும்‌ ஒன்றுபோல்‌ 
இருந்தன. படைத்தலைவர்கள்‌ தங்கள்‌ உள்ளங்களில்‌ 
எப்போதும்‌ போர்களை நடித்துக்கொண்டிருக்கிறார்கள்‌ 
என்று திருஷ்டத்யும்னன்‌ எண்ணுவதுண்டு. நடிப்பு 
சலிக்கையில்‌ அவர்கள்‌ போருக்கு எதிரான 
எண்ணங்களை கொள்கிறார்கள்‌. குடித்து, காமத்திலும்‌ 
கட திளைத்து சோர்ந்து, கழிவிரக்கம்‌ 
கொண்டு மீண்டும்‌ போர்‌ குறித்த எண்ணங்களை 
வந்தடைகின்றனர்‌. போர்‌ ஒன்றே அவர்களை உயிர்‌ 
கொண்டவர்களாக வைத்திருக்கிறது. ஒவ்வொரு நாளும்‌ 
அவர்கள்‌ செய்யும்‌ பொருளற்ற படைப்பயிற்சியை 
பின்னிரவுகளில்‌ சோம்பல்‌ மிக்க பொழுதுகளை பொருள்‌ 
கொண்டதாக்குவது போரே. அத்தருணம்‌ வந்து 


விட்டதென்பதை அவர்கள்‌ உணர்ந்துகொண்டது போல்‌ 
இருந்தது. 


கதவு மெல்லோசையுடன்‌ குடுமியில்‌ சுழன்று திரும்ப 
குறடுகள்‌ ஒலிக்க அவர்கள்‌ உள்ளே நுழைந்ததும்‌ 
படைத்தலைவர்கள்‌ எழுந்து தலை வணங்கினர்‌. 
அக்கணமே அங்கிருந்து ஒரு போருக்குக்‌ கிளம்புவது 
போலிருந்தனர்‌. அமைச்சர்‌ உள்ளே சென்று உடனே 
மீண்டுவந்து தலைவணங்கி “அரசி அழைக்கின்றார்‌” 
என்றார்‌. அவரும்‌ ஒரு நாடகத்தில்‌ அழுத்தமாக நடிப்பது 
போலிருந்தது. அவருள்ளும்‌ போர்‌ தொடங்கிவிட்டது 
என்பதை திருஷ்டத்யும்னன்‌ உணர்ந்தான்‌. 


தயங்கும்‌ காலடிகளுடன்‌ அமைச்சரைத்‌ தொடர்கையில்‌ 
அவையில்‌ தான்‌ சொல்ல வேண்டியது என்ன என்பதை 
எண்ணி நோக்கினான்‌. ஒரு சொல்லும்‌ உள்ளத்தில்‌ 
எழவில்லை. மாறாக கடைத்தெருவில்‌ கண்ட சூதன்‌ 
சொன்ன ஒரு வரி நினைவில்‌ எழுந்தது. மாறா 
பெரும்காதல்‌ ஒன்றை அறிந்தவன்‌ அவன்‌. மறுகணம்‌ 
அன்று விழிக்கையில்‌ கண்ட கனவில்‌ அவன்‌ 
அவ்விறலியின்‌ அருகே அமர்ந்திருப்பதைக்‌ கண்ட 
நினைவு எழுந்தது. தெளிவற்று ஒரு எண்ணமாக 
எழுந்தபோதே அவன்‌ நெஞ்சம்‌ கைபட்ட யாழ்‌ நரம்பென 
அதிர்ந்தது. பின்‌ எங்கிருக்கிறோம்‌ என்று 
தெளிவடைந்தான்‌. தளிர்பூத்த இளம்காட்டில்‌ ஒளிரும்‌ 
சிறு நீர்நிலை அருகே கவிழ்ந்த படகொன்றின்‌ மேல்‌ 
அமர்ந்து அவளை அருகமைத்து இடை வளைத்து தோள்‌ 
சேர்த்து ஏதோ சொல்லிக்கொண்டிருந்தான்‌. சொல்லென 
ஆகாத இனிய உணர்வு ஒன்றை. 


சாத்யகி திரும்பி “வருக இளவரசே!” என்றபோது ஒரு 
கணத்தில்‌ தான்‌ சென்ற தொலைவை உணர்ந்து 
வியந்தபடி திருஷ்டத்யும்னன்‌ உள்ளே நுழைந்தான்‌. 
அரசுசூழ்‌ அறையில்‌ சாளரத்தருகே வெண்பட்டு 
விரிக்கப்பட்ட பீடத்தில்‌ அவள்‌ அமர்ந்திருக்க பின்னால்‌ 
அவளது அணுக்கத்தோழி நின்றிருந்தாள்‌. முன்னால்‌ 
அக்ரூரரும்‌ கிருதவர்மனும்‌ அமர்ந்திருந்தனர்‌. உள்ளே 
நுழைந்த சாத்யகியை நோக்கி சத்யபாமா கையசைத்து 
அமரும்படி சொன்னாள்‌. முகமன்‌ எதுவும்‌ சொல்லாமல்‌ 
அவன்‌ பீடத்தில்‌ அமர்ந்துகொள்ள திருஷ்டத்யும்னன்‌ 
“யாதவ அரசியை வணங்கும்‌ பேறு பெற்றேன்‌” என்று 
சொல்லி தன்பீடத்தில்‌ அமர்ந்தான்‌. சத்யபாமா 
“நிகழ்ந்ததை அறிந்திருப்பீர்‌ பாஞ்சாலரே. எந்தை 
கொல்லப்பட்டிருக்கிறார்‌” என்றாள்‌. 


“ஆம்‌” என்றான்‌ திருஷ்டத்யும்னன்‌. “நம்முன்‌ 
வழியொன்றும்‌ இல்லை. யாதவப்‌ படைப்பிரிவுகள்‌ ஏழு 
உடனே மதுராவிலிருந்து கிளம்பி காசிக்குச்‌ சென்று 
சததன்வாவைக்‌ கொன்று சியமந்தக மணியைக்‌ கவர்ந்து 
வர ஆணையிட்டிருக்கிறேன்‌. படைகளை அக்ரூரரும்‌ 
கிருதவர்மனும்‌ நடத்துவர்‌. உடன்‌ செல்ல சாத்யகியையும்‌ 
உங்களையும்‌ பணிக்கிறேன்‌” என்றாள்‌. அச்சொல்லில்‌ 
இருந்த உறுதியே அவன்‌ சொல்லவேண்டியதென்ன என்ற 
தெளிவை அளிக்க திருஷ்டத்யும்னன்‌ தன்‌ சொற்களை 
கோத்துக்கொண்டு “அரசி, பொறுத்தருள்க! இப்போது 
இப்படை நகர்வு உகந்ததல்ல” என்றான்‌. 


விழிகளில்‌ சினம்‌ மின்னி அணைய சத்யபாமா “ஏன்‌?” 
என்றாள்‌. “மதுராவில்‌ நாம்‌ நிறுத்தியிருக்கும்‌ 
படைப்பிரிவுகள்‌ அனைத்தும்‌ அதைச்‌ சூழ்ந்துள்ள 
மகதத்தின்‌ பதினெட்டு காவல்‌ அரண்களில்‌ இருந்தும்‌ 
நகரைக்‌ காக்கும்‌ பொருட்டே. மதுராவிற்கு மிக 
அருகேயுள்ளது தேவகரின்‌ உத்தர மதுரா. அதற்கு சற்றே 
சேய்மையில்‌ உள்ளது குந்திபோஜரின்‌ மார்த்திகாவதி. 
இந்நகரங்கள்‌ அனைத்தும்‌ மகதம்‌ கை எட்டினால்‌ 
தொடமுடியும்‌ தொலைவில்‌ உள்ளவை. நம்‌ 
படைப்பிரிவுகளைத்‌ திரட்டி கங்கை வழியாக கொண்டு 
சென்று காசியைக்‌ கடந்து சததன்வாவின்‌ நகரைத்‌ 
தாக்குவதென்பது மதுராவையும்‌ பிற இரு 
தலைநகர்களையும்‌ நாம்‌ பாதுகாப்பற்று விட்டுவிட்டுச்‌ 
செல்கிறோமென உலகிற்கு அறிவிப்பதற்கு நிகரே” 
என்றான்‌. 


அக்ரூரர்‌ “ஆம்‌. அதை நான்‌ ஏற்கெனவே எண்ணினேன்‌. 
அரசிக்கு குறிப்புணர்த்தவும்‌ செய்தேன்‌” என்றார்‌. விழிகள்‌ 
குழப்பம்‌ கொண்டு அலைய “ஆனால்‌ நம்முன்‌ வேறு 
வழியில்லையே! இப்போது தயங்கினோம்‌ என்றால்‌...” 
என்றாள்‌ சத்யபாமா. கிருதவர்மன்‌ “ஒன்று செய்யலாம்‌. 
துவாரகையிலிருந்து ஒரு படையை கொண்டு சென்று...” 
என்று சொல்வதற்குள்‌ சத்யபாமா கைவீசி “அது ஆகாத 
எண்ணம்‌. இங்கிருந்து ஒரு படை மதுரா வரைக்கும்‌ 
செல்வதற்கு பன்னிரெண்டு நாட்களாகும்‌. பன்னிரெண்டு 
நாட்கள்‌ சியமந்தகத்துடன்‌ அவன்‌ வாழ நான்‌ ஒருபோதும்‌ 
ஒப்பேன்‌” என்றாள்‌. மூச்சிரைக்க “அந்த மணி அவன்‌ 
கையில்‌ இருக்கையில்‌ நான்‌ திருமகள்‌ அல்ல. நான்‌...” 
என திணறி மேலே சொல்லெடுக்க முடியாமல்‌ மூச்சிரைக்க 
அவள்‌ எழுந்துகொண்டாள்‌. 


“படை கொண்டு செல்லாமல்‌ சததன்வாவை வெல்வது 
எப்படி?” என்றார்‌ அக்ரூரர்‌. திருஷ்டத்யும்னன்‌ 


“பாஞ்சாலத்தின்‌ படைகள்‌ என்‌ ஆணையின்‌ கீழ்‌ 
உள்ளன. என்னிடம்‌ பொறுப்பை அளியுங்கள்‌. அவன்‌ 
குருதி படிந்த சியமந்தக மணியுடன்‌ நான்‌ வந்து தங்கள்‌ 
தாள்‌ பணிகிறேன்‌” என்றான்‌. வெடித்தெழுந்த குரலில்‌ 
“இல்லை!” என்றாள்‌ சத்யபாமா. “இது என்‌ குலமணி. 
இளைய யாதவரின்‌ படைக்கலங்களால்‌ மட்டுமே இது 
வெல்லப்பட வேண்டும்‌. சியமந்தகத்தை 
வெல்லாவிட்டால்‌ இளையவர்‌ என்‌ இறைவனல்ல” 
என்றாள்‌. “அரசி” என்று திருஷ்டத்யும்னன்‌ மேலும்‌ 
சொல்ல குரலெடுக்க கையமர்த்தி “உங்கள்‌ அன்பிற்கு 
நன்றியுடையேன்‌ இளவரசே. இன்று நான்‌ கோருவது 
படை அமைக்கவும்‌ களம்‌ சூழவும்‌ உங்கள்‌ கல்வியை 
மட்டுமே” என்றாள்‌. திருஷ்டத்யும்னன்‌ 
தலைவணங்கினான்‌. 


சாத்யகி “அஸ்தினபுரியிடமிருந்தும்‌ நாம்‌ ஒரு 
படைப்பிரிவை பெற்றுக்கொண்டால்‌ என்ன?” என்றான்‌. 
“அதுவும்‌ யாதவர்க்கு பீடு அன்று” என்றாள்‌ சத்யபாமா. 
“முறைப்படி அந்தகக்‌ குலத்து யாதவர்களால்‌ வென்று 
கொள்ளப்பட வேண்டியது அம்மணி. விருஷ்ணி குலத்து 
யாதவர்களின்‌ அரசி என்ற வகையில்‌ அனைத்து 
யாதவர்களையும்‌ திரட்டி களம்‌ அனுப்புவதும்‌ எனக்கு 
உகந்ததே. ஆனால்‌ யாதவர்கள்‌ வாளால்‌ வென்று 
கொள்ளப்பட வேண்டும்‌ சியமந்தகம்‌. வேறு 
எவ்வகையிலும்‌ அது நிகழலாகாது” என்றாள்‌. 

சத்யபாமா கையசைக்க ஏவலன்‌ தலைவணங்கி 
வெளியே சென்று படைத்தலைவர்களை உள்ளே 
வரச்சொன்னான்‌. அவர்கள்‌ வந்து தலைவணங்கி 
பீடங்களில்‌ அமர்ந்தனர்‌. அனைவர்‌ முகங்களும்‌ தளும்பி 
நிறைந்த கலங்கள்‌ போல இருந்தன. சத்யபாமா “நாம்‌ 
சததன்வாவை வென்றுவர முடிவெடுத்திருக்கிறோம்‌. நம்‌ 
படைகள்‌ அவன்‌ நகரை அழிக்கவேண்டும்‌...” என்றாள்‌. 
“கிருஷ்ணவபுஸ்‌ என்றொரு நகரே இனி உலகில்‌ 
இருக்கக்கூடாது. அங்குள்ள ஒவ்வொரு கல்லும்‌ 
பெயர்க்கப்பட்டாகவேண்டும்‌...” 


“நமது படைகளுக்கு முன்‌ கிருஷ்ணவபுஸ்‌ 
யானைகாலடியில்‌ பறவைமுட்டை போன்றது” என்றார்‌ 
படைத்தலைவர்‌. “அதன்‌ படைசூழ்கை குறித்தே 
பேசிக்கொண்டிருக்கிறோம்‌. இங்கிருந்து படைகள்‌ 
செல்வது இயல்வதல்ல. ஓரிருநாட்களில்‌ நாம்‌ அவனை 
வென்றாகவேண்டும்‌. காசிக்கு அருகே உள்ள நமது 
படைகள்‌ எவை? அவற்றை எப்பம நம்மால்‌ 
ஒன்றுசேர்க்கமுடியும்‌?” இளம்படைத்தலைவன்‌ “காசிக்கு 
மிக அருகே உள்ளது மதுராவின்‌ இரண்டு 
படைப்பிரிவுகள்‌ நின்றிருக்கும்‌ நமது சுஜனகிரகம்‌. சற்று 
அப்பால்‌ மார்த்திகாவதி உள்ளது. நமது நட்புநாடு அது” 
என்றான்‌. 


திருஷ்டத்யும்னன்‌ அவளை நோக்கிக்கொண்டிருந்தான்‌. 
ஆளுமை மிகுந்தவளென்றாலும்‌ அரசுசூழ்தல்‌ 
கற்காதவள்‌. அரசியர்‌ ஒருபோதும்‌ 
அடிப்படைச்செய்திகளை படைத்தலைவர்களிடம்‌ 
கேட்கமாட்டார்கள்‌. ஒற்றர்‌ வாயால்‌ முழுதறிந்தபின்னரே 
அரசுசூழ்தல்‌ அவையில்‌ அமர்வார்கள்‌. இறுதிமுடிவு 
எடுத்ததை அவள்‌ அவனிடமும்‌ அக்ரூரரிடமும்‌ 
சொல்லவில்லை. அவள்‌ எடுத்த முடிவை அவர்கள்‌ 
ஏற்றுக்கொண்டதாகவே எண்‌ 
ஆணையிட்டுக்கொண்டிருந்தாள்‌. 
தன்னையறியாமலேயே அவளை 

திரெளபதியுடன்‌ அவன்‌ ஒப்பிட்டுக்கொண்டிருந்தான்‌ 
என உணர்ந்தான்‌. அந்த எண்ணம்‌ வந்ததுமே அவன்‌ 
சொல்லவேண்டியதை முடிவுசெய்துவிட்டான்‌. 


“யாதவ அரசி பொறுத்தருள வேண்டும்‌” என்று 
திருஷ்டத்யும்னன்‌ உறுதியான குரலில்‌ சொன்னான்‌. 
“பார்ஸ்வகுடியின்‌ கூர்மபுரியின்‌ அரசர்‌ கிருதாக்னி 
இன்னமும்‌ யாதவக்கூட்டமைப்பில்தான்‌ உள்ளார்‌. 
அவரது மைந்தனாகிய சததன்வா இன்னும்கூட யாதவ 
இளவரசன்‌. நாம்‌ போர்புரிய இன்னும்‌ 
யாதவக்கூட்டமைப்பின்‌ ஒப்புதல்‌ பெறவில்லை.” 
சத்யபாமா “அவன்‌ என்‌ தந்தையைக்‌ கொன்றவன்‌...” 
என்று சொல்ல “அதை அவன்‌ தந்தையிடம்‌ 
முறையிடவேண்டும்‌ என்பதல்லவா யாதவ நெறி?” 
என்றான்‌. அக்ரூரர்‌ “ஆம்‌” என்றார்‌. 


“நான்‌ முறையிடப்போவதில்லை. அவனை கொல்வேன்‌. 
யாதவர்மன்றுக்கு பின்னர்‌ விளக்கம்‌ அளிக்கிறேன்‌” 
என்று சத்யபாமா சினத்துடன்‌ சொல்ல திருஷ்டத்யும்னன்‌ 
“அவ்வண்ணமெனினும்‌ ஒரு படை கொண்டெழுவது 
இப்போது நல்ல வழியல்ல” என்றான்‌. “நம்‌ படைகள்‌ காசி 
மண்ணை கடக்காமல்‌ சததன்வாவின்‌ ஊரை அடைய 
முடியாது. காசி மகதத்துடன்‌ மணவினை புரிந்த நாடு. 
அஸ்தினபுரியிடம்‌ மண உறவு கொண்ட நாடு. தன்‌ நிலம்‌ 
வழியாக நம்‌ படைகள்‌ செல்ல காசி ஒப்பவில்லை 
என்றால்‌ நாம்‌ அதை செய்ய முடியாது. காசியின்‌ 
படைகள்‌ நம்மை எதிர்க்குமென்றால்‌ அதைக்‌ கடந்து 
செல்ல மதுராவில்‌ நின்றிருக்கும்‌ படைகளால்‌ எளிதில்‌ 
முடியாது.” படைத்தலைவர்‌ ஏதோ சொல்ல வாயெடுக்க 
திருஷ்டத்யும்னன்‌ கையசைத்து அவரை நிறுத்தி 
தொடர்ந்து பேசினான்‌. 


“அவையோரே, இன்று ஒரு முறைசார்‌ போர்‌ அங்கு நிகழும்‌ 
என்றால்‌ அதுவே பாரத வர்ஷத்தில்‌ எதிரெதிர்‌ 
நின்றிருக்கும்‌ பேராற்றல்கள்‌ நடுவே ஒவ்வொரு கணமும்‌ 
நிகழக்காத்திருக்கும்‌ பெரும்‌ போரின்‌ தொடக்கமாக 
அமையக்கூடும்‌. நெய்‌ நிறைந்த களஞ்சியத்தில்‌ விழுந்த 
முதல்‌ தீப்பொறியாக அது அமையக்கூடும்‌. ” “ஆனால்‌ 
நாம்‌ செய்வதற்கொன்றுமில்லை” என்றாள்‌ சத்யபாமா. 
“இருக்கலாம்‌. நாம்‌ முடிவை முதலில்‌ எடுத்துவிட்டு 
அரசுசூழ்கிறோம்‌. என்ன செய்யமுடியுமென 
எட்டுத்திசையிலும்‌ நோக்குவோம்‌. பின்னர்‌ 
இறுதிப்புள்ளிக்கு செல்வோம்‌” என்றான்‌. 


சத்யபாமா உடனடியாக விழிகளின்‌ அனல்‌ அவிந்து 
“வேறு என்ன செய்யக்கூடும்‌ என்கிறீர்‌?” என்றதும்‌ 
திருஷ்டத்யும்னன்‌ உள்ளூர புன்னகைசெய்தான்‌. 
அவளுடைய நிமிர்வுக்குப்பின்‌ தனக்கு அரசுசூழ்தல்‌ 
தெரியாதென்ற தயக்கமே உள்ளதென அவன்‌ சரியாகவே 


உய்த்தறிந்துவிட்டிருந்தான்‌. “படைநகர்வு இப்போது 
தேவை இல்லை. அது நம்‌ கட்டுப்பாட்டில்‌ நிற்காத 
விளைவுகளை உருவாக்கும்‌.” 


“வேறு வழி என்ன?” என்று சத்யபாமா பொறுமையிழந்து 
உரக்க கேட்டாள்‌. “இன்று இவ்வரியணை 
அமர்ந்திருக்கையில்‌ என்னுடல்‌ எரிகிறது. சியமந்தகம்‌ 
என்‌ கைக்கு வந்து சேரும்‌ கணம்‌ வரை என்னால்‌ 
விழிதுயில முடியாது. பாஞ்சாலரே, என்‌ தந்தையின்‌ தலை 
வெட்டுண்டு கிடப்பதை இக்கணம்‌ விழி மூடினால்‌ கூட 
என்னால்‌ காண முடிகிறது.” நிலையற்றவளாக எழுந்து 
“நான்‌ வாளாவிருக்கவேண்டும்‌ என்று மட்டும்‌ எவரும்‌ 
சொல்லவேண்டாம்‌... இதன்பொருட்டு யாதவகுலமே 
அழியுமென்றால்‌ அழியட்டும்‌” என்றாள்‌. 
திருஷ்டத்யும்னன்‌ “நம்முன்‌ உள்ள வழி ஒன்றே” 
என்றான்‌. அவள்‌ திரும்பி நோக்க “அக்ரூரரும்‌ 
கிருதவர்மரும்‌ தேவையான மிகச்சிறிய படையுடன்‌ 
சததன்வாவை நாடிச்‌ செல்லட்டும்‌” என்றான்‌. “சிறிய 
படையால்‌ அவனை வெல்ல முடியாது” என்றான்‌ 
சாத்யகி. திருஷ்டத்யும்னன்‌ “ஆம்‌. அவனை வெல்ல நாம்‌ 
அனுப்பும்‌ சிறுபடை போதாது. ஆனால்‌ நான்‌ 
எண்ணுவது முறைசார்‌ போரை அல்ல. நாம்‌ அவனை 
அணுகவேண்டும்‌. அதற்கு அவனே அவர்கள்‌ 
இருவரையும்‌ தன்‌ எல்லைக்குள்‌ அழைத்துக்கொள்ள 
வேண்டும்‌. தன்‌ அரண்மனைக்குள்‌ அவர்களை தங்க 
வைக்க வேண்டும்‌” என்றான்‌. 


அத்தனை விழிகளும்‌ அவனை நோக்கி திரும்ப 
திருஷ்டத்யும்னன்‌ சொன்னான்‌ “அரசி, என்ன நிகழ 
வேண்டும்‌ என்பதை சொல்கிறேன்‌. நாம்‌ போரை 
விழையவில்லை என்று காட்டுவோம்‌. துவாரகை 
எப்போதும்‌ போரைத்தவிர்க்க முயல்வது என்பதனால்‌ 
சததன்வா அதை நம்புவான்‌. சததன்வாவுடன்‌ சமரசம்‌ 
பேசி அவன்‌ விழைவதை அளித்து அவனிடமிருந்து 
அந்த மணியை பெற்றுவர துவாரகையின்‌ 
முறைமைத்தூதராக அக்ரூரரை அனுப்புவோம்‌. 
அவருடன்‌ அகம்படித்‌ துணைக்கு என ஒரு படையுடன்‌ 
கிருதவர்மரும்‌ செல்லட்டும்‌. அவ்வாறு சததன்வாவிடம்‌ 
பேசி அந்த மணியை கொண்டு வர தன்னால்‌ முடியும்‌ 
என்று அக்ரூரர்‌ நமக்கு இங்கு அவை நடுவே நின்று 
உறுதியளிக்கட்டும்‌. அவர்கள்‌ இங்கிருந்து 
கிளம்பிச்செல்லும்போதே சததன்வா அதை 
ஒற்றர்வழியாக அறிந்திருப்பான்‌.” 


“செல்லும்‌ வழியில்‌ அக்ரூரரின்‌ பிறிதொரு செய்தியும்‌ 
அவனை அடைய வேண்டும்‌” என்றான்‌ 
திருஷ்டத்யும்னன்‌. “அக்ரூரரும்‌ கிருதவர்மரும்‌ 
தங்களுக்கென அரசியல்‌ விழைவுகள்‌ 
கொண்டிருக்கிறார்கள்‌ என.” அக்ரூரர்‌ “என்ன 
சொல்கிறீர்‌?” என்றபடி எழுந்துவிட்டார்‌. “ஒரு நடிப்புதான்‌ 
அது அக்ரூரரே” என்றான்‌ திருஷ்டத்யும்னன்‌. 
“யாதவகுலமே உங்களுக்கு இளைய யாதவருடன்‌ உள்ள 
உறவை அறியும்‌. இந்நகரமே உங்களுடையதென 
சொல்கிறார்கள்‌.” அக்ரூரர்‌ “ஆம்‌, ஆனால்‌ இப்படி ஒரு 
செய்தி எப்படி பரவினாலும்‌ அது வரலாற்றில்‌ இருக்கும்‌. 
நான்‌ என்‌ தலைவனிடம்‌ முரண்பட்டேன்‌ என 
விளையாட்டாகக்கூட ஒருவரும்‌ சொல்லக்கூடாது. 
இதற்கு நான்‌ ஒப்ப மாட்டேன்‌” என்றார்‌. 


“வெற்றியுடன்‌ திரும்பிவந்து சியமந்தகத்தை நீங்கள்‌ 
அரசரின்‌ காலடியில்‌ வைக்கையில்‌ அதுவே வரலாறாக 
இருக்கும்‌ அக்ரூரரே” என்றான்‌ திருஷ்டத்யும்னன்‌. 
“இல்லை, நடிப்புக்காகக்கூட அச்சொல்லை என்னுடன்‌ 
இணைக்க ஒப்பமாட்டேன்‌” என்றார்‌ அக்ரூரர்‌. “நான்‌ 
இளைய யாதவரின்‌ ஊர்தி. இது வஞ்சகம்‌ 
எண்ணியதென பொய்யின்‌ தெய்வம்‌ கூட 
சொல்லலாகாது.” சத்யபாமா “அக்ரூரரே, இது என்‌ 
ணை. நீங்கள்‌ பாஞ்சாலர்‌ சொல்வதை 
செய்தாகவேண்டும்‌” என்று உரக்க கைநீட்டி சொன்னாள்‌. 
“ஆணை அரசி” என அக்ரூரர்‌ தலைவணங்கினார்‌. 


“நான்‌ சொல்வதை மட்டும்‌ கூர்நோக்குக. பின்னர்‌ 
முடிவெடுப்போம்‌” என்றான்‌ திருஷ்டத்யும்னன்‌. 
“அக்ரூரருக்கும்‌ சியமந்தகம்‌ மீது விருப்பு இருக்கிறது. 
அந்த மணியை மையமாக்கி துவாரகைக்கு எதிராக ஒரு 
படைத்‌ திரட்சியை செய்யவும்‌ அதனூடாக 
யாதவநிலத்தில்‌ ஒரு பகுதியை வென்றெடுக்கவும்‌ அவர்‌ 
எண்ணுகிறார்‌. கிருதவர்மர்‌ அந்தகக்குலத்தவர்‌. 
சியமந்தகம்‌ தனக்குரியதென அவர்‌ கருதுகிறார்‌. இவர்கள்‌ 
இங்கிருந்து அங்கே செல்வதற்குள்‌ இச்செய்தி அவனை 
அடையட்டும்‌. சியமந்தக மணியைக்காட்டி இருவரையும்‌ 
வென்றெடுக்கமுடியும்‌ என சததன்வா நம்புவான்‌.” 


சாத்யகி “அதை அவன்‌ நம்ப மாட்டான்‌” என்றான்‌. 
“இளைய யாதவரின்‌ அவையில்‌ அக்ரூரர்‌ யார்‌ என 
அவன்‌ அறிவான்‌. யாதவகுலத்துக்கே தலைமை 
கொண்டிருக்கும்‌ அக்ரூரர்‌ ஒரு சிறிய யாதவக்கிளையைத்‌ 
திரட்டி தனித்துச்செல்ல விழையமாட்டார்‌ என்றே 
என்ணுவான்‌.” திருஷ்டத்யும்னன்‌ உறுதியாக “நம்புவான்‌” 


என்றான்‌. “ஏனெனில்‌, வஞ்சகர்‌ பிறரையும்‌ 
வஞ்சகராகவே எண்ணுவர்‌. விழைவுகொண்டவர்‌ பிறரது 
விழைவுடனே உரையாடுவர்‌. எந்த உளநிலையால்‌ 
இளைய யாதவரோை எதிர்க்க சததன்வா எண்ணினானோ 
அதே உளநிலையில்‌ இவர்கள்‌ இருப்பதாக அவன்‌ 
எண்ணுவான்‌. இவர்கள்‌ மேல்‌ சற்று ஐயம்‌ இருந்தால்கூட 
ஒருமுறை பேசிப்பார்ப்போமே என்றுதான்‌ அகம்‌ ஓடும்‌.” 


“இவர்களை வென்றெடுக்கமுடியவில்லை என்றாலும்கூட 
இவர்கள்‌ இளைய யாதவரை உதறி அவனுடன்‌ பேசச்‌ 
சென்றதை அறிந்தாலே தனக்கு யாதவர்களின்‌ ஆதரவு 
பெருகும்‌ என சததன்வா எண்ணக்கூடும்‌. ஆகவே 
உறுதியாக இருவரையும்‌ அவன்‌ தன்‌ எல்லைக்குள்‌ 
அழைத்துக்கொள்வான்‌. இப்படைகளுடன்‌ அவர்கள்‌ 
சென்று சததன்வாவை அவன்‌ அரண்மனையில்‌ கண்டு 
உரையாட முடியும்‌” என்றான்‌. அவை அவன்‌ 
சொல்லுக்காக அமைதியாக காத்திருந்தது. “நாம்‌ 
அனுப்புவது எளிய யாதவப்‌ படையாக இருக்க 
வேண்டியதில்லை. இங்கிருந்து பெரும்திறல்‌ வீரர்‌ 
நூற்றுவரைத்‌ தேர்ந்து அனுப்புவோம்‌. அவர்கள்‌ அங்கு 
சென்றதுமே சததன்வாவைக்‌ கொன்று அந்த மணியை 
வெல்லட்டும்‌. சததன்வாவின்‌ படைகள்‌ 
எதிர்திரள்வதற்குள்‌ கங்கையினூடாக வந்து நம்‌ 
எல்லைக்குள்‌ நுழையட்டும்‌. காசியோ மகதமோ 
சததன்வாவை துணைக்க வருவதற்குள்‌ இத்தாக்குதல்‌ 
முடிவடைந்து விடும்‌” என்றான்‌ திருஷ்டத்யும்னன்‌. 


சத்யபாமா கண்கள்‌ அலைபாய “ஆனால்‌...” என்றாள்‌. 
பின்னர்‌ கையை விசி “இது முறையல்ல என்று எனக்குத்‌ 
தோன்றுகிறது பாஞ்சாலரே” என்றாள்‌. “அரசி, எங்ஙனம்‌ 
சியமந்தகம்‌ கொள்ளப்பட்டதோ அங்ஙனமே அதைக்‌ கவர 
இது ஒன்றே வழி” என்றான்‌ திருஷ்டத்யும்னன்‌. 
“எந்தையிடமிருந்து சியமந்தகத்தைக்‌ கொண்டவன்‌ 
அவையில்‌ நின்று சொல்ல ஒரு குலப்பெயர்‌ மட்டுமே 
உள்ள எளிய யாதவன்‌. நாமோ பாரத வர்ஷத்தை ஆள 
எண்ணும்‌ துவாரகைக்கு உரிமை கொண்டவர்கள்‌. நாம்‌ 
முறையற்றது செய்யலாகாது” என்றாள்‌ சத்யபாமா. 


“அரசி, நீங்கள்‌ சொல்வது உண்மை. ஆனால்‌ நாம்‌ போர்‌ 
என்று அறிவித்தே இங்கிருந்து படை அனுப்புகிறோம்‌. 
அவனிடம்‌ உரையாடி இந்த மணியைப்‌ பெறுவதென்பது 
நாம்‌ மட்டுமே அறிந்த திட்டம்‌. வெறும்‌ நூறு பேர்‌ கொண்டு 
சததன்வாவை போரில்‌ வென்றோம்‌ என்றே நாம்‌ 
அறிவிக்க இருக்கிறோம்‌. ஆம்‌, இது போரே. மிக விரைவாக 
மிக எளிதாக நிகழ்த்தப்பட்ட ஒரு போர்‌. அவ்வளவுதான்‌” 


என்று திருஷ்டத்யும்னன்‌ சொன்னான்‌. கிருதவர்மன்‌ 
“ஆம்‌ அரசி, இது ஒன்றே எளிய வழி என்று 
நினைக்கிறேன்‌. இப்போரை என்னிடம்‌ விடுங்கள்‌. 
இங்கிருந்து செல்லும்‌ நமது படை ஆறு நாட்களுக்குள்‌ 
அங்கு சென்று அடைய முடியும்‌. அவனைக்கொன்று 
மணியை கவர்ந்து மீள்கிறோம்‌” என்றான்‌. 


சத்யபாமா குழப்பத்துடன்‌ தனக்கென்றே சொல்பவள்‌ 
போல்‌ “இல்லை. நான்‌ ஐயுறுகிறேன்‌. இது முறையா 
என்றெனக்கு தெரியவில்லை” என்றாள்‌. “அரசி, 
இத்தருணத்தில்‌ நீங்கள்‌ என்ன முடிவு எடுப்பீர்கள்‌ என்று 
அறிந்து கொள்ளவே இளைய யாதவர்‌ நகர்நீங்கினார்‌ 
போலும்‌” என்றான்‌ திருஷ்டத்யும்னன்‌. திடுக்கிட்டவள்‌ 
போல்‌ விழி தூக்கி அவனை நோக்கிய பின்‌ சத்யபாமா 
“ஆம்‌. நானும்‌ அவ்வண்ணமே எண்ணுகிறேன்‌” என்றாள்‌. 
“அரசி, எண்ணி குழம்புவதற்கு இது நேரமல்ல. அக்ரூரரும்‌ 
கிருதவர்மரும்‌ உடனடியாக கிளம்பட்டும்‌. அவர்கள்‌ 
மதுராவை அடைவதற்குள்‌ அங்கு படைகளை 
ஒருங்கிணைக்க வேண்டும்‌. இதுவே நம்‌ முன்‌ உள்ள வழி 
“என்றான்‌ திருஷ்டத்யும்னன்‌. 


சத்யபாமா கைகளைக்‌ கட்டியபடி சென்று சாளரத்தருகே 
வெளியே நோக்கி நின்றாள்‌. அவள்‌ 
கருங்குழல்கற்றைகளை கடற்காற்று நெளிய வைத்தது. 
ஆடை நுனி படபடத்து சுற்றி உடலில்‌ படிந்தது. 
நால்வரும்‌ அவளை நோக்கி விழிநட்டு அமர்ந்திருந்தனர்‌. 
அவள்‌ உள்ளம்‌ நிகழ்வதை காணமுடிந்தது. அக்ரூரர்‌ 
“அரசி, அனைத்து வழிகளிலும்‌ எண்ணி 
நோக்கும்போதும்‌ இது சிறந்தது என்றே எண்ணுகிறேன்‌. 
அவன்‌ நம்மேல்‌ முறையான போர்‌ தொடுத்தவன்‌ அல்ல. 
அவனுக்கென ஒரு பெரும்‌ படை கொண்டு சென்று 
அவனை வென்றாலும்‌ அது துவாரகைக்கு புகழ்‌ 
தருவதல்ல. நூறு பேர்‌ கொண்ட சிறு படையுடன்‌ சென்று 
வென்று மணி கொண்டு வந்தால்‌ அது நமக்கு புகழைச்‌ 
சேர்க்கும்‌” என்றார்‌. 


அவள்‌ கன்னங்களும்‌ கழுத்தும்‌ அசைவதை 
திருஷ்டத்யும்னன்‌ கண்டான்‌. தயக்கத்தையும்‌ 
குழப்பத்தையும்‌ இத்தனை தெளிவாக உடலில்‌ 
காட்டுகிறாள்‌. அரசு சூழ்தலின்‌ நெறிகளில்‌ 
முதன்மையானவற்றைக்கூட கற்றவளல்ல. அவள்‌ 
அங்கே நின்று தன்னை மேலும்‌ வற்புறுத்தும்படி 
கோரிக்கொண்டிருந்தாள்‌. “அரசி, சததன்வா இத்தனை 
தயக்கத்திற்கு தகுதியானவனா என்று எண்ணுங்கள்‌. 
பொருள்விழைவது போர்வீரனின்‌ இயல்பு. எனவே 


சியமந்தக மணியை அவன்‌ கொண்டது முறையெனக்‌ 
கொள்ளலாம்‌. ஆனால்‌ போரில்‌ களம்பட்ட ஒருவரின்‌ 
முடியைப்‌ பிடித்து இழுத்துச்‌ சுழற்றி தலை கொய்து 
வீசுபவன்‌ வீரனே அல்ல. அதுவும்‌ தன்‌ தந்தையின்‌ 
இடத்தில்‌ இருந்து அள்ளி அமுதூட்டிய ஒருவரின்‌ 
தலையை?” என்றான்‌. அவள்‌ உடலதிர்வதை கண்டான்‌. 
அவனுக்கு முன்பு அறிந்திராத ஓர்‌ எழுச்சி ஏற்பட்டது. 


“யாதவர்‌ தலைவி, போரில்‌ நிகழ்வது கொலை அல்ல. 
கொல்லப்பட்டவனை வெல்ல எண்ணுகிறோம்‌, அழிக்க 
உன்னுவதில்லை. அவன்‌ விண்ணுலகெய்த 
விழைகிறோம்‌, அவமதிப்பதில்லை. கொலை 
ஐந்துபெரும்‌ தீமைகளில்‌ முதன்மையானது. சினமும்‌ 
காழ்ப்பும்‌ தீவிழைவும்‌ கொண்டு ஒருவரை 
அவமதிப்பவன்‌ செய்வதே கொலை. களத்தில்‌ எதிரியின்‌ 
தலையை இழுத்து வெட்டும்‌ கீழ்மகன்‌ செய்வது 
தெய்வங்களும்‌ மூதாதையரும்‌ பழிக்கும்‌ படுகொலை. 
இழிநரகின்‌ இருளில்‌ அவனை ஆழ்த்தும்‌ செயல்‌ அது” 
என்றான்‌ திருஷ்டத்யும்னன்‌. அவன்‌ குரல்‌ ஓங்கியது. 
“அந்த இழிதகையோன்‌ வீரனில்லை. அவனை எங்ஙனம்‌ 
கொன்றாலும்‌ அது தகுமே.” 


பேரலை வந்து அறைந்த படகு என அவள்‌ உடலில்‌ 
எழுந்த அசைவை காண முடிந்தது. ஒரு கணத்தில்‌ 
அனைத்துக்‌ கட்டுகளையும்‌ இழந்து எளிய யாதவப்‌ 
பெண்ணாக மாறி பெண்சிம்மம்‌ போல திரும்பி அவள்‌ 
கூவினாள்‌ “ஆம்‌, அவனை அழித்தாகவேண்டும்‌. 
அச்செயலுக்கு அவன்‌ குருதியை நான்‌ கண்டே 
ஆகவேண்டும்‌. அக்ரூரரே, நான்‌ ஆணையிடுகிறேன்‌. 
அவனைக்‌ கொன்று அக்குருதி நிறைந்த கலத்தில்‌ 
சியமந்தகமணியை இட்டு இங்கு கொண்டு வாருங்கள்‌. 
அவன்‌ குருதியில்‌ கை நனைத்து சியமந்தகத்தை என்‌ 
கையில்‌ எடுப்பேன்‌. அக்குருதி ஈரத்துடன்‌ இங்கு என்‌ 
மூதன்னையர்‌ குடி கொண்டிருக்கும்‌ ஆலயத்து 
பலிபீடத்தில்‌ அம்மணியை வைப்பேன்‌. சென்று வருக! 
பாஞ்சாலரின்‌ ஆணையை கைக்கொள்க!” 


அக்ரூரர்‌ தலைவணங்கி “அவ்வண்ணமே ஆகுக!” 
என்றார்‌. கிருதவர்மன்‌ “ஆணை! சியமந்தகத்துடன்‌ இங்கு 
மீள்கிறேன்‌” என்றான்‌. சாத்யகி திருஷ்டத்யும்னனிடம்‌ 
“பாஞ்சாலரே, நான்‌ செய்ய வேண்டியதென்ன?” என்றான்‌. 
“இருவருடனும்‌ நாமும்‌ செல்வோம்‌” என்றான்‌ 
திருஷ்டத்யும்னன்‌. “இப்போதே கிளம்புங்கள்‌. இதுவே 
அதற்கான தருணம்‌” என்றாள்‌ சத்யபாமை. அவள்‌ 
விழிகள்‌ சிவந்து கலங்கியிருக்க மூச்சில்‌ உடல்‌ காற்று 


உலைக்கும்‌ படகுப்பாய்‌ என அசைந்தது. “இங்கிருந்து 
அகன்று நீங்கள்‌ ஆடைகளை எடுத்து தேர்களை 
அணுகும்போது அரச ஆணை உங்களுக்காக 
காத்திருக்கும்‌.” அக்ரூரர்‌ “குருதிமணியுடன்‌ மீள்கிறோம்‌ 
அரசி” என்று சொல்லி மீண்டும்‌ தலைவணங்கினார்‌. 


அவர்கள்‌ வெளியே வந்தபோது அக்ரூரர்‌ தலைகவிழ்ந்து 
எண்ணங்களில்‌ மூழ்கி வர கிருதவர்மன்‌ 
திருஷ்டத்யும்னனிடம்‌ “தங்களுக்கு நன்றி 
உரைத்தாகவேண்டும்‌ பாஞ்சாலரே. நான்‌ அந்தகக்‌ 
குலத்தவன்‌. என்‌ குலமணியை வென்றுவரும்‌ வாய்ப்பை 
எனக்கு அளித்தீர்கள்‌. நான்‌ காலமெல்லாம்‌ இதற்காக என்‌ 
குடியினரால்‌ நினைவுகூரப்படுவேன்‌” என்றான்‌. “அந்த 
மணியை நீர்‌ பார்த்திருக்கிறீரா?” என்றான்‌ 
திருஷ்டத்யும்னன்‌. “ஆம்‌, காலையொளியில்‌ இந்திரநீலம்‌ 
மதியம்‌ வான்நீலம்‌ இரவில்‌ நீர்த்தெளிவு என உருமாறும்‌ 
விண்கதிர்க்கல்‌ அது” என்றான்‌. 


திருஷ்டத்யும்னன்‌ ஒரு கணம்‌ அவன்‌ விழிகளில்‌ 
தெரிந்து மறைந்த ஒன்றைக்‌ கண்டு உளம்‌ 
அதிரப்பெற்றான்‌. வைரத்தைத்‌ திருப்பும்போது 
உள்ளாழத்தில்‌ தெரிந்து மறையும்‌ நீரோட்டம்‌ என ஒன்று. 
அது என்ன என எண்ணியதுமே எங்கோ உளம்‌ சென்று 
தொட்டது. எங்கே? எதை? சாத்யகி அக்ரூரரிடம்‌ “நாம்‌ 
உரிய படைவீரர்களை திரட்டவேண்டியிருக்கிறது 
அல்லவா மூத்தவரே?” என்றான்‌. “ஆம்‌, என்னால்‌ எவர்‌ 
எவர்‌ என நினைவில்‌ இருந்தே சொல்லமுடியும்‌. 
மதுராவுக்கு இப்போதே ஓலை அனுப்புகிறேன்‌” என்றார்‌ 
அக்ரூரர்‌. 


சாத்யகி “அவர்களில்‌ வில்லவர்‌ பாதியளவாவது 
வேண்டுமல்லவா?” என்றான்‌. “படகில்‌ ஆடியபடி 
வில்லாளும்‌ திறன்‌ கொண்டவராகவே நூற்றுவரும்‌ 
இருக்கவேண்டும்‌. போர்‌ நாம்‌ திரும்பி வரும்போதுதான்‌ 
நிகழும்‌” என்றார்‌ அக்ரூரர்‌. அவரது காலடிகளை 
கேட்டுக்கொண்டே நடந்த திருஷ்டத்யும்னன்‌ தன்‌ 
வேட்டைப்புலன்கள்‌ உச்சத்திலிருப்பதை உணர்ந்தான்‌. 
உடல்‌ புல்லரித்துக்கொண்டே இருந்தது. சாத்யகி “நான்‌ 
கலந்துகொள்ளும்‌ முதல்போர்‌ இது அக்ரூரரே” என்றான்‌. 
“இதில்‌ நீங்களும்‌ புகழ்பெறுவீர்‌” என்றார்‌ அக்ரூரர்‌ 
சிரித்தபடி. 

அரண்மனை முற்றத்தை அடைந்ததும்‌ அக்ரூரர்‌ “நான்‌ 
ஒருநாழிகைக்குள்‌ சித்தமாகிவிடுவேன்‌. நாம்‌ 
இன்றிரவுக்குள்‌ நகரெல்லை நீங்க முடியும்‌” என்றார்‌. 


“ஆம்‌, இரவே பாலையை கடக்கமுடிந்தால்‌ நன்று” 
என்றான்‌ திருஷ்டத்யும்னன்‌. “பாலையில்‌ ஓடும்‌ திறன்‌ 
மிக்க சோனகநாட்டுப்புரவிகள்‌ உள்ளன” என்றபின்‌ 
அக்ரூரர்‌ தலைவணங்கி விடைபெற்றார்‌. கிருதவர்மன்‌ 
சாத்யகியிடம்‌ “என்‌ படைக்கலங்களை வந்து பாரும்‌ 
யாதவரே” என்றபின்‌ திருஷ்டத்யும்னனிடம்‌ 
விடைபெற்றான்‌. 


சாத்யகி புரவியை அழைத்துவந்தான்‌. அவன்‌ ஏறுவதை 
நோக்கி நின்ற திருஷ்டத்யும்னனை நோக்கி “வருக 
பாஞ்சாலரே” என்றான்‌. தன்‌ புரவியின்‌ 
கடிவாளத்தைப்பற்றியதும்‌ உடல்‌ சிலிர்க்க 
திருஷ்டத்யும்னன்‌ உள ஆழம்‌ பதிவுசெய்திருந்த ஒரு 
கணத்தை மீட்டெடுத்தான்‌. அக்ரூரரின்‌ விழிகளில்‌ 
மின்னி மறைந்த ஒன்று. அது என்ன? அவன்‌ சாத்யகியை 
நோக்கினான்‌. அவன்‌ புரவி வால்சுழற்றி 
முன்னால்சென்றது. தொலைவில்‌ துவாரகையின்‌ 
பெருந்துறைமேடை நோக்கி திறந்த வாய்கொண்ட 
சிம்மநாகம்‌ வளைந்து பரவிய உடலுடன்‌ பீதர்நாட்டுப்‌ 
பெருங்கலம்‌ ஒன்று இதழ்குவித்து உதிரும்‌ மலரென 
அணுகியது. 

துவாரகையிலிருந்து கிளம்பி தேர்களிலும்‌ பின்‌ 
படகுகளிலும்‌ பயணம்‌ செய்து ஐந்தே நாட்களில்‌ 
மதுராவை வந்தடைந்தனர்‌. பயணம்‌ முழுக்க அக்ரூரர்‌ 
தன்‌ தாக்குதலுக்கான திட்டங்களை வகுத்து பறவைச்‌ 
செய்திகளாக மதுராவுக்கு அனுப்பிக்‌ கொண்டிருந்தார்‌. 
மதுராவில்‌ பலராமர்‌ இல்லை, அஸ்தினபுரியில்‌ 
துரியோதனனுக்கு கதாயுதப்‌ பயிற்சி கொடுக்கும்‌ 
பொருட்டு சென்றவர்‌ அங்கிருந்து அவனுடன்‌ காட்டுக்குச்‌ 
சென்றுவிட்டதாக செய்தி வந்திருந்தது. எங்கிருக்கிறார்‌ 
என்பதை முறையாகத்தெரிவிக்கும்‌ இயல்பு அவருக்கு 
இல்லை என்பது அனைவரும்‌ அறிந்தது. 


மதுரா வசுதேவரின்‌ ஆட்சியில்‌ இருந்தது. அவரோ 
அரண்மனை சூதுப்‌ பலகையை விட்டு எழுவதே குறைவு 
என்றனர்‌. திறமையான படைத்தலைவர்களால்‌ 

ளப்பட்டமையால்‌ அரண்மனையில்‌ எவர்‌ 
இருக்கிறார்கள்‌ என்பதே மக்களுக்கு பொருட்டாக 
இல்லாமல்‌ இருந்தது. “இளவரசே, துவாரகை 
மேலைக்கடலில்‌ எழுந்ததுமே மதுரையும்‌ வலுவாக 
வணிகத்தில்‌ ஊன்றி படைகள்‌ விரித்து புகழ்‌ 
கொண்டுவிட்டது. மதுராவின்‌ துறைமுகத்தில்‌ இருந்து 
ஒரு படை கிளம்புவதென்பது எளிதல்ல. பல நூறு 
வணிகக்கலங்கள்‌ யமுனையில்‌ நின்றிருக்கையில்‌ சிறு 
படைப்பிரிவு எழுந்தால்‌ கூட அனைவராலும்‌ 
நோக்கப்படும்‌. மறுநாளே பாரதவர்ஷம்‌ முழுக்க 
செய்தியுமாகும்‌” என்றார்‌ அக்ரூரர்‌. 


“படைப்பிரிவுகள்‌ கருக்கிருட்டில்‌ வணிகப்‌ படகுகள்‌ 
போல மாறுதோற்றம்‌ கொண்டு கிளம்ப முடியும்‌ 
அல்லவா?” என்றான்‌ கிருதவர்மன்‌. “ஆம்‌, அதுவே நம்‌ 
திட்டம்‌. நமக்குத்‌ தேவை நூறு பேர்‌. அங்கு ஆயிரம்‌ படை 
வீரர்களை சமரிட்டு வென்று மீளூம்‌ திறன்‌ 
கொண்டவர்கள்‌” என்றார்‌ அக்ரூரர்‌. “ஓவ்வொருவரையும்‌ 
பெயர்‌ குறிப்பிட்டு தேர்ந்து அணி நிரக்கச்‌ சொல்லி 
படைக்கலம்‌ சூடி நிற்க ஆணையிட்டிருக்கிறேன்‌. 
சென்றதுமே படையெழவேண்டியதுதான்‌.” “எத்தனை 
படகுகளில்‌?” என்று கிருதவர்மன்‌ கேட்டான்‌. “ஒரே 
படகில்‌ கிளம்பமுடிந்தால்‌ நன்று...” என்றார்‌ அக்ரூரர்‌. 


“ஒரே படகிலா? நூறு புரவிகளுடனா?” என்று 
கிருதவர்மன்‌ கேட்க “புரவிகளைக்‌ 
கொண்டுசெல்வதென்பது படைகொண்டுசெல்வதாகவே 
தெரியும்‌” என்றார்‌ அக்ரூரர்‌. “புரவிகள்‌ இன்றியே சென்று 
வென்று மீளும்‌ திட்டம்‌ வகுத்திருக்கிறேன்‌.” 


கிருதவர்மனும்‌ அக்ரூரரும்‌ படகின்‌ வளைவில்‌ அமர்ந்து 
நடுவே குறும்பீடத்தில்‌ கன்றுத்தோலில்‌ வரைந்த 
வரைபடத்தை வைத்து கைகளால்‌ சுட்டியும்‌ வண்ண 
மையால்‌ இடங்களைக்‌ குறித்தும்‌ எழுச்சியுடன்‌ 
பேசிக்கொண்டிருப்பதைக்‌ கண்டு சாத்யகி 
புன்னகையுடன்‌ திரும்பி “ஒரு போருக்கென நெடுநாள்‌ 
காத்திருந்தார்கள்‌ போலும்‌” என்றான்‌. 
திருஷ்டத்யும்னனும்‌ “ஆம்‌, அக்ரூரராவது அரசுசூழ்தலில்‌ 
தன்னை ஒவ்வொரு நாளும்‌ இளையயாதவருக்கு 
முன்னால்‌ நிறுத்திக்‌ கொண்டிருக்கிறார்‌. கிருதவர்மன்‌ 
எளியதோர்‌ காவல்‌ வீரனாக மாறிக்‌ கொண்டிருந்தான்‌. 
இப்போர்‌ இருவரையும்‌ வீரர்களென அவர்‌ முன்‌ 
நிறுத்தும்‌” என்றான்‌. “அக்ரூரருக்கு இணையாக தானும்‌ 
னதைப்‌ போல்‌ கிருதவர்மன்‌ எண்ணுவதை அவர்கள்‌ 
அமர்ந்திருப்பதிலேயே காண முடிகிறது.” 


சாத்யகி சிரித்துக்‌ கொண்டு “போர்‌ என்பது மிகப்‌ 
பெரியதோர்‌ நாடகம்‌ என்று நான்‌ எண்ணுவதுண்டு 
பாஞ்சாலரே. அதில்‌ இறப்பதும்‌ ஒரு வகையில்‌ நடிப்பே” 
என்றான்‌. திருஷ்டத்யும்னன்‌ சிரித்து “போரில்லாதபோது 
போர்களைப்பற்றி அழகிய சொற்றொடர்களை 
உருவாக்கிக்‌ கொள்வதும்‌ வீரர்கள்‌ எங்கும்‌ செய்வதுதான்‌. 
போர்‌ குறித்து சில சொல்வதற்கில்லாத படைவீரரை நான்‌ 
பார்த்ததே இல்லை” என்றான்‌. “போரைக்‌ கண்டபின்‌ நான்‌ 
சொல்லாமலாகிவிடுவேனா?” என்றான்‌ சாத்யகி. 
“சொல்வீர்‌. சில தன்னறிவுகளையும்‌ கற்பனைகளையும்‌ 
சேர்த்துக்கொள்வீர்‌” என்று திருஷ்டத்யும்னன்‌ சொல்ல 
இருவரும்‌ சிரித்தனர்‌. 


மதுராவை அவர்கள்‌ விடியற்காலையில்‌ 
நெருங்கினார்கள்‌. துறைமுகம்‌ முழுக்க அடர்ந்திருத 
நெய்கொள்‌ கலங்கள்‌ மீன்நெய்‌ விளக்குகள்‌ கமறி 
சுடர்தாழ எரியும்‌ பாய்மர முகப்புகளுடன்‌ மாலையில்‌ 
காட்டில்‌ இருந்து அன்னையரைத்தேடி அணையும்‌ 
கன்றுக்கூட்டம்‌ போல்‌ பெருங்குழலோசைகள்‌ ஒன்று 
கலந்து ஒலிக்க பாய்மரங்கள்‌ புடைத்தும்‌ தளர்ந்தும்‌ 
ஒன்றை ஒன்று உரசி ஓசையிட நின்றிருந்தன. 
அவர்களின்‌ படகு கரையணைந்ததும்‌ முன்னரே 
ஆணையிட்டிருந்தபடி வரவேற்புகளோ 


கொம்போசைகளோ முழவோசைகளோ இல்லாமல்‌ 
துறைக்காவலர்‌ நடைபாலத்தை இணைத்தனர்‌. 
மதுராவின்‌ படைத்தலைவன்‌ கெளசிகன்‌ வந்து வணங்கி 
“அனைத்தும்‌ சித்தமாக உள்ளன அமைச்சரே” என்று 
அக்ரூரரிடம்‌ சொன்னான்‌. 


அக்ரூரர்‌ திரும்பி திருஷ்டத்யும்னனிடம்‌ “இன்று பகல்‌ 
விடிவதற்குள்ளேயே கிளம்பிவிடலாமென்று 
எண்ணியிருக்கிறேன்‌ பாஞ்சாலரே” என்றார்‌. “நமக்கு 
நேரமில்லை. ஓய்வெடுப்பதை கலத்திலேயே செய்து 
கொள்ளலாம்‌. நான்‌ நேராக படைப்‌ பிரிவை நோக்கச்‌ 
செல்கிறேன்‌. தாங்கள்‌ அரண்மனை சென்று உடை மாற்றி 
மீண்டும்‌ துறை முகப்புக்கு வருவதற்குள்‌ அனைத்தும்‌ 
சித்தமாக இருக்கும்‌” என்றார்‌. திருஷ்டத்யும்னன்‌ 
புன்னகையுடன்‌ “அரைநாழிகை நேரம்‌ எனக்கு 
அளியுங்கள்‌” என்றான்‌. அக்ரூரர்‌ அவன்‌ விழிகளைச்‌ 
சந்தித்ததும்‌ அவன்‌ மீண்டும்‌ அந்த அதிர்வை உள்ளே 
அறிந்தான்‌. அவர்‌ தலை வணங்கி கெளசிகனுடன்‌ 
குதிரையில்‌ ஏறி கோட்டைக்குள்‌ புகுந்தார்‌. கிருதவர்மன்‌ 
அவரைத்‌ தொடர்ந்தான்‌. 


மதுராவின்‌ நகரில்‌ அயல்வணிகர்களும்‌ மலைப்பொருள்‌ 
கொணர்ந்தவர்களும்‌, நெய்விற்று பணம்‌ பெற்று 
நகர்ப்பொருள்‌ கொள்ள வந்த ஆயர்களும்‌ அங்காடித்‌ 
தெரு முழுவதும்‌ நிறைந்திருந்தனர்‌. அவர்களின்‌ 
புரவிகள்‌ நெரித்த உடல்களை மூச்சொலியாலேயே 
விலக்கி முன்னால்‌ சென்றன. “மதுரா புலரியில்தான்‌ 
உச்சகட்ட செயல்விரைவு கொள்ள இயலும்‌” என சாத்யகி 
சொன்னான்‌. “காலைவெயிலில்‌ நெய்‌ உருகுவதற்குள்‌ 
வணிகம்‌ முடிந்திருக்கும்‌. பகலெல்லாம்‌ இந்நகரம்‌ 
பிறிதொரு தோற்றம்‌ கொள்ளும்‌. இப்போது விற்கும்‌ நேரம்‌. 
பகல்‌ முழுக்க வாங்கும்‌ நேரம்‌.” திருஷ்டத்யும்னன்‌ 
புதிதாகக்‌ கட்டப்பட்ட மதுராவின்‌ குவைமாட 
அரண்மனைகளை நோக்கினான்‌. “இங்கும்‌ யவனர்களின்‌ 
தூண்களா?” என்றான்‌. “ஆம்‌. பீடிகையும்‌ வேதிகையும்‌ 
அமைந்த பெரும்‌ தூண்கள்‌ மீது இளைய யாதவருக்கு 
தனிவிருப்பு இருக்கிறது” என்றான்‌ சாத்யகி. 


திருஷ்டத்யும்னன்‌ “அரசு அமைக்கும்‌ எவருக்கும்‌ 
தூண்கள்‌ பெருவிருப்பை அளிக்கும்‌. அவை மண்ணில்‌ 
ஊன்றி விண்தாங்கி நிற்பது போல. மானுடன்‌ 
அமைக்கும்‌ வாடா மரங்கள்‌” என்றபின்‌ திரும்பி “காட்டு 
மரங்கள்‌ தழைப்பதைப்‌ போலவே இக்கல்மரங்களும்‌ 
ஒன்று பலவென தழைக்கத்தான்‌ செய்கின்றன” 
என்றான்‌. சாத்யகி புரவியை இழுத்து நிறுத்தி மதுரா 


முழுக்க கட்டப்பட்டிருந்த யவனத்‌ தூண்களை நோக்கி 
“ஆம்‌, பெருங்காடென கற்தூண்கள்‌ எழுகின்றன” 
என்றான்‌. திருஷ்டத்யும்னன்‌ “நமக்கு அரை நாழிகை 
நேரமே உள்ளது யாதவரே” என்றான்‌. “நாம்‌ போரிடச்‌ 
செல்கிறோமா?” என்றான்‌ சாத்யகி. “இல்லை. அவர்கள்‌ 
காசிக்குள்‌ நுழையும்போது எல்லையில்‌ நாம்‌ 
நின்றிருப்போம்‌. கிருஷ்ணவபுஸுக்குள்‌ செல்வது 
அவர்களுக்கு எளிதாக இருக்கும்‌. சியமந்தகத்தைக்‌ 
கவர்ந்து மீள்வதுதான்‌ கடினம்‌. நம்‌ வாளின்‌ துணை 
தேவையாகலாம்‌” என்றான்‌ திருஷ்டத்யும்னன்‌. 


தயக்கத்துடன்‌ கடிவாளத்தை இழுத்து “இப்போர்‌ எங்கு 
எப்படி தொடங்கும்‌ எவ்வண்ணம்‌ முடியும்‌ என்று 
எனக்குப்‌ புரியவில்லை. இது போரென்றே 
தோன்றவில்லை. ஆயர்களின்‌ நிரை கவர்தலுக்கு 
நிகரானதென்றே எண்ணம்‌ ஓடுகிறது” என்றான்‌ சாத்யகி. 
“இதுவும்‌ அதுவே. வெட்சி சூடி சென்று வாகை சூடி 
மீண்டார்கள்‌ என்றால்‌ போர்‌ முடிந்தது” என்று சொல்லி 
திருஷ்டத்யும்னன்‌ நகைத்தான்‌. “ஆநிரைகவர்தலில்‌ உயிர்‌ 
விழுவதில்லை” என்றான்‌ சாத்யகி. திருஷ்டத்யும்னன்‌ 
“அஞ்சுகிறீரா?” என்றான்‌. “இல்லை, ஆனால்‌ என்னுள்‌ 
ஓர்‌ பதற்றம்‌ இருந்துகொண்டே இருக்கிறது” என்று 
சாத்யகி சொன்னான்‌. 


மதுராவின்‌ அரண்மனை வாயிலில்‌ அவர்களை 
எதிர்கொண்ட காலவர்‌ தலைவன்‌ “தாங்கள்‌ நீராடி உடை 
மாற்றி படைக்கலம்‌ கொண்டு கிளம்ப அனைத்தும்‌ 
சித்தமாக உள்ளன இளவரசே” என்று 
திருஷ்டத்யும்னனிடம்‌ சொன்னான்‌. திருஷ்டத்யும்னன்‌ 
அவனை நோக்கி தலை அசைத்தபின்‌ சாத்யகியிடம்‌ 
“ஒவ்வொன்றும்‌ நமக்கென ஒருக்கமாக உள்ளன. 
அக்ரூரர்‌ நாம்‌ இதை தனித்துணர வேண்டுமென 
எண்ணுவதையும்‌ அறிய முடிகிறது” என்றான்‌. “அது 
அவரது இயல்பு” என வேறெங்கோ ஆட்பட்டிருந்த 
உள்ளத்துடன்‌ சாத்யகி சொன்னான்‌. 


மிக விரைவிலேயே குளித்து உடைமாற்றி உணவுண்டு 
ட மேல்‌ கவசமும்‌ இடையில்‌ வாளும்‌ தோளில்‌ 
ல்லும்‌ அணிந்து திருஷ்டத்யும்னன்‌ அரண்மனை 
முகப்புக்கு வந்தான்‌. சாத்யகி அங்கு முன்னரே சித்தமாக 
நின்றிருந்தான்‌. அவர்களுக்கான தேர்‌ இரு கரிய புரவிகள்‌ 
பொறுமையிழந்து அவ்வப்போது காலெடுத்து வைக்க 
சங்கிலிகள்‌ குலுங்க சகடங்கள்‌ ஒலிக்க நின்றிருந்தது. 
அவர்கள்‌ ஏறிக்‌ கொண்டதும்‌ அதன்‌ பாகன்‌ சாட்டையால்‌ 
தொடுவதற்குள்‌ அந்த இடத்தின்‌ மென்மயிர்ப்பரப்பு 


சிலிர்த்தசைய புரவிகள்‌ முன்னால்‌ பாய்ந்தன. குளம்படி 
மழை பொழிய நகர்த்தெருக்களெங்கும்‌ அந்த ஓசை 
எதிரொலிக்க கல்‌ பரப்பப்பட்ட தரையில்‌ பாய்ந்தோடின. 


“நாம்‌ அரசரைக்‌ காணவில்லை. அவரிடம்‌ ஆணை 
பெறவும்‌ இல்லை” என்றான்‌ சாத்யகி. “இவ்வேளையில்‌ 
எழுவது வசுதேவருக்கு வழக்கமா?” என்றான்‌ 
திருஷ்டத்யும்னன்‌. “இல்லை. ஆனால்‌ அரசி புலரிக்கு 
முன்‌ எழுவதுண்டு. இவ்வேளையில்‌ மணிவண்ணன்‌ 
கோட்டத்திலும்‌ அனல்வண்ணன்‌ கோட்டத்திலும்‌ 
இந்திரன்‌ கோட்டத்திலும்‌ அவர்‌ பூசை செய்து மீள்வார்‌. 
விரும்பியிருந்தால்‌ நாம்‌ ஒரு சொல்‌ பெற்றிருக்கலாம்‌” 
என்றான்‌. “சியமந்தகத்துடன்‌ திரும்ப வருகையில்‌ நாம்‌ 
அச்சொல்லை பெற்றுக்‌ கொள்வோம்‌” என்றான்‌ 
திருஷ்டத்யும்னன்‌. 

அவர்கள்‌ மதுராவின்‌ துறைமுகப்பை அடைந்தபோது 
கெளசிகன்‌ அங்கிருந்தான்‌. அவர்களை நோக்கி வந்து 
இயல்பாக தலை வணங்கி “அந்தகக்‌ குலத்தின்‌ கொடி 
பறக்கும்‌ அச்சிறிய கலம்‌ தங்களுக்குரியது இளவரசே” 
என்று திருஷ்டத்யும்னனிடம்‌ சொன்னான்‌. “அக்ரூரர்‌ 
எங்கே?” என்றான்‌ திருஷ்டத்யும்னன்‌. கெளசிகன்‌ 
“அவர்கள்‌ முன்னரே வந்து தங்கள்‌ படகில்‌ 
ஏறிக்கொண்டுவிட்டனர்‌” என்றான்‌. திரும்பி அந்தக்‌ 
கலத்தை நோக்கிய திருஷ்டத்யும்னன்‌ அதன்‌ அகல்‌ 
வளைவிலும்‌ அமரமுனையிலும்‌ அடுக்குகள்‌ 
அனைத்திலும்‌ பலவகையான பெரிய நெய்கொள் 
கலங்கள்‌ மட்டுமே தெரிவதை நோக்கி புன்னகை 
செய்தான்‌. “அவை வெறும்‌ கலங்கள்‌. நெய்‌ கொண்டு 
செல்லும்‌ மரக்கலமென மாறுதோற்றம்‌ கொண்டு 
பொருத்தப்பட்டுள்ளன. உள்ளறைகளில்‌ வீரர்கள்‌ 
ஒளிந்து அமர்ந்திருக்கிறார்கள்‌ “என்றான்‌. 


திருஷ்டத்யும்னன்‌ அவனிடம்‌ தலை அசைத்துவிட்டு 
நடந்து தன்‌ படகை அணைந்து நடைபாலம்‌ வழியாக 
சென்று அகல்‌ விளிம்பில்‌ நின்று உள்ளே நோக்கினான்‌. 
உள்ளறைகளுக்குள்‌ வீரர்கள்‌ தோள்‌ஒட்டி முதுகு உரசி 
கவசங்கள்‌ மின்ன படைக்கலங்களை மடியில்‌ வைத்து 
அமர்ந்திருந்தனர்‌. சாத்யகி “ஒவ்வொருவரும்‌ போரை 
உள்ளத்தால்‌ தொடங்கிவிட்டனர்‌” என்றான்‌. “ஆம்‌. 
போருக்குச்‌ செல்வதென்பது போரை விட எழுச்சியூட்டும்‌ 
நிகழ்வு. அவர்கள்‌ தங்கள்‌ உள்ளத்தில்‌ இதற்குள்‌ பலநூறு 
முறை போரை நிகழ்த்திக்‌ கொண்டிருப்பார்கள்‌” என்றான்‌ 
திருஷ்டத்யும்னன்‌. “ஆனால்‌ அவர்கள்‌ அறியப்போகும்‌ 
போர்‌ நிகழ்ந்த போரைவிட எப்போதும்‌ மாறானது. எல்லா 


கற்பனையையும்‌ கடந்தது. எளியது, எதிர்பாராதது, 


“போரில்‌ அல்லவா வீரன்‌ முழுமை கொள்கிறான்‌? 
அவனுக்கு வெற்றியும்‌ புகழும்‌ மற்றுலகும்‌ அளிப்பது 
அதுவல்லவா? போரை பெருங்களியாட்டெனக்‌ 
கொள்வார்கள்‌ என்றல்லவா அறிந்திருக்கிறேன்‌” 
என்றான்‌ சாத்யகி. “முதல்‌ போர்‌ ஒரு களியாட்டே முதல்‌ 
படைக்கலம்‌ கொலைக்கென எழுவது வரை” என்றான்‌ 
திருஷ்டத்யும்னன்‌. “போரென்றும்‌ சமரென்றும்‌ 
வெற்றியென்றும்‌ தோல்வியென்றும்‌ சூதர்‌ பாடலென்றும்‌ 
வரலாற்றில்‌ இடமென்றும்‌ நாம்‌ எண்ணிக்‌ கொள்வது 
ஒன்றையே. இறத்தல்‌ என்று ஒற்றைச்‌ சொல்லில்‌ அதை 
சுட்டலாம்‌. முழு இறப்பு அல்லது என்னைப்‌ போல்‌ சற்றே 
இறப்பு” என்றான்‌. சாத்யகி தலை திருப்பி யமுனையின்‌ 
அலைகளை நோக்கியபின்‌ அவன்‌ சொன்னதை 
கூர்ந்துணர்ந்து திகைப்புடன்‌ திரும்பி நோக்கினான்‌. 


திருஷ்டத்யும்னன்‌ கையசைக்க அமரத்தில்‌ நின்றிருந்த 
வீரன்‌ அதைக்‌ கண்டு தன்‌ கையிலிருந்த மஞ்சள்‌ நிறக்‌ 
கொடியை அசைத்தான்‌. படகில்‌ முதல்‌ பெரும்‌ பாய்‌ 
அதன்‌ உச்சியில்‌ கட்டப்பட்ட பீதர்‌ நாட்டு நெய்‌ 
விளக்குடன்‌ மேலெழுந்து சென்றது. தொடர்ந்து அதன்‌ 
ஏழு பாய்களும்‌ மேலெழ துயிலெழுந்து சோம்பல்‌ 
முறிப்பது போல்‌ அசைந்தது அவர்களின்‌ படகு. 
அப்போதும்‌ விடிந்திருக்கவில்லை. தொலைவில்‌ 
கீழ்வானில்‌ செவ்வண்ணத்‌ தீற்றல்களாகவும்‌ 
கடலாழத்தில்‌ நீலநிறத்தீற்றல்களாவும்‌ எழுந்த 
கதிரவனின்‌ பாதை துலங்கத்‌ தொடங்கியது. அங்கிருந்து 
புலரியின்‌ செய்தியுடன்‌ பறவைகள்‌ சிறகு ந்தி வந்து 
கொண்டிருந்தன. 


அக்ரூரரின்‌ படகு அதன்‌ பன்னிரண்டு பாய்களுடன்‌ 
எழுந்து அலைகளில்‌ எழுந்தமைந்து மைய நீர்ப்பெருக்கு 
நோக்கி சென்றது. அதைத்‌ தொடர்ந்து மேலும்‌ இரு 
வணிகப்‌ படகுகள்‌ சென்றன. மூன்றாவது படகிலிருந்த 
ஒரு ஆயன்‌ இரு கைகளையும்‌ விரித்து கரை நோக்கி 
எதையோ சொல்லி சிரித்தான்‌. கரையிலிருந்தவன்‌ 
அவனை நோக்கி ஒரு பலகைத்‌ துண்டை வீச அது 
வளைந்து நீரில்‌ விழுந்தது. பாய்மரங்கள்‌ இழுத்துக்‌ 
கட்டிய கயிறுகள்‌ மேல்‌ கலமோடிகள்‌ தொற்றி நகர்ந்தனர்‌. 
பாய்களை திசை மாற்றி கட்டினர்‌. கலங்கள்‌ யமுனைக்கு 
நடுவே சென்று சிற்றுருவம்‌ கொண்டு குளிர்ந்த கரிய 
நீர்ப்பரப்பில்‌ ஒளிப்புள்ளிகளாக மாறுவதை 
திருஷ்டத்யும்னன்‌ நோக்கி நின்றான்‌. 


கதிர்‌ எழுந்து காலை வானம்‌ முகில்வெளியாக ஒளி 
கொள்கையில்‌ அவர்கள்‌ யமுனையில்‌ நெடுந்தொலைவு 
சென்றிருந்தனர்‌. முந்தையநாள்‌ சரியாக துயில்‌ 
கொள்ளாததால்‌ திருஷ்டத்யும்னன்‌ படகுக்குள்ளேயே 
கவசங்களைக்‌ கழற்றி அருகே வைத்து விரிப்பலகையில்‌ 
கால்‌ நீட்டி படுத்துக்கொண்டு அக்கணமே அகமழிந்து 
துயின்றான்‌. “துயில்கிறீர்களா இளவரசே?” என்று கேட்ட 
சாத்யகி அவன்‌ குறட்டையோசையைக்‌ கேட்டு 
கைகளைக்‌ கட்டிக்கொண்டு பெருமூச்சு விட்டான்‌. 
அவனருகில்‌ அமர்ந்து அலைகளை நோக்கிக்‌ 
கொண்டிருந்த சற்று நேரத்திலேயே அவனும்‌ துயின்று 
விட்டான்‌. 


அவர்களின்‌ படகு யமுனையைக்‌ கடந்து கங்கையை 
அடைந்து திரும்பி மேலும்‌ விரைவு கொண்டு ஒரு 
கட்டத்தில்‌ காற்றில்‌ தன்‌ சிறகுகளை ஒப்படைத்து ஒழுகிச்‌ 
செல்லும்‌ சிறு பூச்சியென ஆயிற்று. திருஷ்டத்யும்னன்‌ 
விழித்துக்‌ கொண்டபோது படகின்‌ அமரக்காரன்‌ 
பார்க்கவன்‌ அவனைக்‌ காத்து அறை வாயிலில்‌ 
நின்றிருந்தான்‌. பின்‌ மதிய ஆறு நீராவியாக அவர்களை 
சூழ்ந்திருந்தது. திருஷ்டத்யும்னன்‌ விழித்தபோது 
படுத்திருந்த பலகைக்கும்‌ அவனுக்கும்‌ நடுவே உடல்‌ 
வியர்த்து வெம்மை கொண்டிருந்தது. மேலே திறந்திருந்த 
உடலில்‌ கங்கைக்‌ காற்று குளிர்ந்து புல்லரிப்பை 
படரவிட்டிருந்தது. 


திருஷ்டத்யும்னன்‌ எழுந்து கைகளைத்தூக்கி உடல்‌ 
முறித்தபின்‌ கவசங்களையும்‌ வாளையும்‌ எடுக்கையில்‌ 
வாசலில்‌ நின்றிருந்த பார்க்கவனை நோக்கினான்‌. 
பார்க்கவன்‌ தலை வணங்கி “படகு காசியை அணுகிக்‌ 
கொண்டிருக்கிறது இளவரசே” என்றான்‌. “நாம்‌ எப்போது 
செல்வோம்‌” என்றான்‌ திருஷ்டத்யும்னன்‌. “ஒரு பொழுது” 
என்றான்‌ பார்க்கவன்‌. “இன்று கருநிலவு 
பன்னிரண்டாவது நாள்‌. இரவு விரைவிலேயெ 
வந்துவிடும்‌.” திருஷ்டத்யும்னன்‌ கங்கைக்குள்‌ 
நோக்கியபோது தொலைவில்‌ ஒரு நெற்றுபோல 
அக்ரூரரின்‌ படகு அலைகளிலாடுவதை கண்டான்‌. “நாம்‌ 
அவர்களிடமிருந்து அரைநாழிகை 
தொலைவிலிருக்கிறோம்‌” என்றான்‌ பார்க்கவன்‌. 


சாத்யகி அவர்கள்‌ பேசுவதைக்‌ கேட்டு விழித்தபடி சிவந்த 
கண்களுடன்‌ நோக்கி இருந்தான்‌. திருஷ்டத்யும்னன்‌ 
தலை அசைத்ததும்‌ தலை வணங்கி பார்க்கவன்‌ விலகிச்‌ 
செல்ல சாத்யகி “அவர்களுக்கு சததன்வாவின்‌ அழைப்பு 
வந்திருக்கிறதா இளவரசே?” என்றான்‌. “அச்செய்தியை 


இன்னமும்‌ நமக்கு அக்ரூரர்‌ அளிக்கவில்லை” என்றான்‌ 
திருஷ்டத்யும்னன்‌. “இப்போரை அவர்‌ தனக்கென நடத்த 
விழைகிறார்‌ போலும்‌” என்று சாத்யகி சிரித்துக்கொண்டே 
சொன்னான்‌. திருஷ்டத்யும்னன்‌ “வெற்றியை 
அவர்களிருவரும்‌ பகிர்ந்து கொள்ளவேண்டுமே என 
நான்‌ அஞ்சுகிறேன்‌” என்றான்‌. எழுந்து கைதாக்கி 
சோம்பல்‌ முறித்தபம அக்ரூரரின்‌ கலத்தை நோக்கிய 
சாத்யகி “அங்கிருந்து கிளம்புகையிலேயே 
நாடகமொன்றினூடாக கிருதவர்மன்‌ 
படைத்தலைவனாகவும்‌ அக்ரூரர்‌ அரசு சூழும்‌ 
பேரமைச்சராகவும்‌ ஆகிவிட்டனர்‌. இப்போரில்‌ அவர்கள்‌ 
அதை முழுதும்‌ நடிப்பார்கள்‌” என்றான்‌. 


திருஷ்டத்யும்னன்‌ கூர்ந்து நோக்கி புன்னகையுடன்‌ 
“அவர்கள்‌ மேல்‌ உமக்கிருக்கும்‌ சிறு ஏளனத்தை 
என்னால்‌ புரிந்து கொள்ள முடியவில்லை” என்றான்‌. 
சாத்யகி “ஒவ்வொரு நாளும்‌ தன்னை நிறுவிக்கொள்ள 
ஏன்‌ ஒருவன்‌ முயல வேண்டுமென்பதை எத்தனை 
சிந்தித்தும்‌ என்னால்‌ புரிந்துகொள்ள முடியவில்லை 
பாஞ்சாலரே. அக்ரூரர்‌ நானறிந்த நாள்‌ முதல்‌ ஒவ்வொரு 
கணமும்‌ இளைய யாதவரின்‌ கண்முன்‌ தன்னை 
நிறுவிக்கொள்ள முயன்று கொண்டிருக்கிறார்‌. முழு 
உடலாலும்‌ மண்ணுக்குள்‌ தன்னைச்‌ செலுத்த முயலும்‌ 
மண்புழு அவர்‌ என்று ஒரு முறை எனக்கு 
தோன்றியிருக்கிறது” என்றான்‌. வாய்விட்டுச்‌ சிரித்து 
“நல்ல உவமை, போதிய வெறுப்பு இல்லாமல்‌ இது 
உருவாகாது” என்றான்‌ திருஷ்டத்யும்னன்‌. 


அவர்கள்‌ முகம்கழுவி அமர்ந்தபோது உணவு வந்தது. 
படகின்‌ அகல்முகப்பில்‌ வடங்களில்‌ கால்தளரவிட்டு 
அமர்ந்து உணவுண்டனர்‌. விரைவிலேயே 
இருட்டத்தொடங்கியது. கங்கைப்‌ பெருக்கு முழுக்க 
விளக்கொளிக்‌ குவைகள்‌ என கலங்கள்‌ ஒழுகிச்‌ 
சென்றன. கடந்து சென்ற சிறுபடகுகளில்‌ இருந்து சூதர்‌ 
பாடல்கள்‌ சிந்திச்‌ சென்ற திவலைகள்‌ அவர்களை 
அடைந்தன. கங்கை மீன்‌ கலந்த உணவு மீண்டும்‌ 
துயிலை நோக்கி தள்ளியது. ஈரக்காற்று குளிர்ந்த 
அலைகளாக அறைந்து அறைந்து சென்ற அகல்‌ முகப்பு 
துயில்க துயில்க என்றது. திருஷ்டத்யும்னன்‌ எழுந்து 
கைகளை முறித்தபின்‌ “படகுப்‌ பயணம்‌ என்னை 
சோர்வுறச்செய்கிறது” என்றான்‌. “இத்தனை தொலைவு 
குதிரையில்‌ கடப்பதைக்‌ கூட விழைவேன்‌. படகில்‌ என்‌ 
தசைகள்‌ அலுப்புறுகின்றன. துயில்வதையன்றி படகில்‌ 
பிறிதொன்றையும்‌ என்னால்‌ செய்ய முடியவில்லை.” 


“போருக்கு முன்‌ படை வீரர்கள்‌ துயில்வதுண்டல்லவா?” 
என்றான்‌ சாத்யகி. திருஷ்டத்யும்னன்‌ சிரித்து “இதை ஒரு 
போர்‌ என்று எண்ணியிருக்கிறீர்களா?” என்றான்‌. சாத்யகி 
“போரென்று நீங்கள்தானே சொன்னீர்கள்‌?” என்றான்‌. 
“ஆம்‌, போர்தான்‌. ஆனால்‌ உளப்பூசலுக்கு அப்பால்‌ 
எதுவும்‌ நிகழுமென நான்‌ எண்ணவில்லை” என்றான்‌ 
திருஷ்டத்யும்னன்‌. சாத்யகி அவன்‌ சொல்லப்போவதை 
எதிர்பார்த்து காத்திருந்தான்‌. “சததன்வா 
அவர்களிருவரையும்‌ முழுக்க நம்புவானென்று 
எண்ணுகிறேன்‌” என்றான்‌ திருஷ்டத்யும்னன்‌. 
“ஏனெனில்‌ அவன்‌ ம்‌ கொண்டிருக்கிறான்‌. 
யாதவர்‌ சியமந்தக மணியின்‌ பொருட்டு தன்னை 
தலைவனாக ஏற்று சூழ்வதை கற்பனை செய்கிறான்‌. 
தானுமொரு இளைய யாதவனாக பிறிதொரு துவாரகை 
அமைத்து கொடி பறக்க அரியணை அமர்வதை 
ஒவ்வொரு நாளும்‌ நினைக்கிறான்‌.” 


“ஒரு முறை நடித்த நடிப்பு உண்மையாகிறது. இன்று உள்‌ 
ஆழத்தில்‌ அவன்‌ முன்னரே இளைய யாதவராகி 

ட்டிருக்கிறான்‌. இவர்கள்‌ தன்னை நாடி வருவது 
தன்னுடைய தலைமை ஆற்றலால்‌ என்று எண்ணிக்‌ 
கொள்வான்‌. யாதவரே, பெருவிழைவு கொள்பவன்‌ 
விழைவுக்கேற்ப புறவாழ்க்கையை 
தன்னையறியாமலேயே மாற்றி எண்ணுகிறான்‌. எனவே 
மிக எளிதாக சததன்வாவின்‌ நகருக்குள்‌ இவர்கள்‌ 
நுழைவார்கள்‌. அங்கு போதிய காவலிருக்காது. 
நானறிந்தவரை இன்னும்‌ ஒரு படை நகராக அந்நகர்‌ 
திரளவில்லை. அவ்வெளிய ஆயர்குடியை முழுப்‌ 
படைக்கலன்‌ கொண்ட இந்நூற்றுவர்‌ மிக எளிதில்‌ 
வென்று மணியை கைக்கொண்டு மீள முடியும்‌. பத்து 
பேருக்கு மேல்‌ படுகளம்‌ விழ வாய்ப்பில்லை” என 
திருஷ்டத்யும்னன்‌ சொன்னான்‌. 


மறு நாள்‌ காலை புலரும்போது அக்ரூரரின்‌ பறவைச்‌ 
செய்தி அவர்களை அடைந்தது. சததன்வாவின்‌ 
அழைப்பு வந்திருப்பதாகவும்‌ கிருஷ்ணவபுஸுக்குள்‌ 
அன்று முன்‌ மதியம்‌ அவர்கள்‌ நுழையவிருப்பதாகவும்‌ 
அக்ரூரர்‌ செய்தி அனுப்பி இருந்தார்‌. அவர்களின்‌ 
படகுகள்‌ காசியை கங்கை வழியாக கடந்து சென்று 
கொண்டிருந்தன. காசியின்‌ படைவீரர்கள்‌ தங்கள்‌ 
எல்லையை அப்படகுகள்‌ அடைந்ததும்‌ முதலைக்கொடி 
பறக்கும்‌ சிறு காவல்படகுகளில்‌ வந்து கீழே நின்றபடி 
அவர்களின்‌ இலச்சினையை கோரினர்‌. படகுகளை 
நடத்திய வணிகன்‌ முன்னால்‌ சென்று தன்‌ கொடியைக்‌ 
காட்டி “மதுராவின்‌ நெய்ப்படகுகள்‌ காவலரே. காசி 


துறைமுகத்திற்கு செல்லுகிறோம்‌” என்றபோது 
“சுங்கமுத்திரை காட்டுங்கள்‌” என்றான்‌ 
காவலர்தலைவன்‌. சுங்கமுத்திரையைக்‌ காட்டி “இன்று 
நெய்‌ விலை என்ன?” என்றான்‌ வணிகன்‌. “கலம்‌ 
மூன்றுபொன்‌ என்றார்கள்‌...” என்ற காவலன்‌ “நன்று 
சூழ்க!” என விலகிச்செல்ல கையசைத்தான்‌. 


சாத்யகி “ஒருவனாவது படகுக்கு மேல்‌ வந்து 
நோக்குவான்‌ என்று எண்ணினேன்‌” என்றான்‌. 
திருஷ்டத்யும்னன்‌ “கங்கையில்‌ செல்லும்‌ அனைத்துப்‌ 
படகுகளையும்‌ நோக்குவது இயல்வதல்ல யாதவரே” 
என்றான்‌. “ஆயினும்‌ இத்தருணத்தில்‌ நோக்கியாக 
வேண்டுமல்லவா? போர்‌ கனிந்திருக்கிறது. 
துவாரகையோ அஸ்தினபுரியோ சியமந்தகத்தைத்‌ தேடி 
காசிக்குள்‌ நுழையலாமல்லவா?” திருஷ்டத்யும்னன்‌ 
சிரித்து “இப்போர்‌ உமக்கு ஒரு முதன்மை நிகழ்வாக 
இருக்கலாம்‌ .சியமந்தகமோ அதைத்‌ தேடி வரும்‌ 
துவாரையின்‌ சினமோ காசிமன்னனின்‌ அவையில்‌ கால்‌ 
நாழிகை நேரம்‌ பேசுவதற்குக்கூட தகுதியற்றதாகவே 
எண்ணப்படும்‌. சததன்வா அவர்களின்‌ நூறு 
சிற்றரசர்களில்‌ ஒருவன்‌ என்றே எண்ணப்படுவான்‌” 
என்றான்‌. சாத்யகி சில கணங்கள்‌ கங்கையின்‌ 
நீரலைகளை நோக்கியபடி நின்றான்‌. பின்பு “இருக்கலாம்‌. 
எனக்கு இது முதல்‌ போர்‌. இதை எளிதில்‌ என்னால்‌ கடக்க 
முடியாதென்றே தோன்றுகிறது” என்றான்‌. 


காசியின்‌ துறைமுகத்தை அவர்களின்‌ படகுகள்‌ கடந்து 
சென்றன. புடவிக்கிறைவனின்‌ ஆலய கோபுரம்‌ பன்னிரு 
அடுக்குகளாக பெரிய படிக்கட்டுகளுக்கு மேல்‌ எழுந்து 
தெரிந்தது. அதிலிருந்த ஒற்றை அணையா விளக்கு 
மலரிதழ்‌ போல விழிமயக்கு காட்டியது. படிக்கட்டுகளில்‌ 
ஏறி இறங்கும்‌ மக்களால்‌ வண்ண நீரலைகள்‌ அங்கே 
நெளிவது போல தோன்றின. பகலில்‌ மணிகர்ணிகை 
தேவியின்‌ கொடி கொண்ட படிக்கட்டில்‌ சிதைகள்‌ எரிந்து 
கொண்டிருந்தன. சிற்றகல்களென தொலை தூரத்தில்‌ 
சிதைநெருப்பு தெரிந்தது. செம்மலர்‌ பூத்த புதர்‌ போல 
அரிச்சந்திர ஆலயம்‌ அமைந்த படிக்கட்டில்‌ மேலும்‌ 
சிதைகள்‌ எரிந்தன. “சிதைகளைப்‌ பார்ப்பது நல்ல குறி” 
என்றான்‌ திருஷ்டத்யும்னன்‌. சாத்யகி திரும்பி நோக்க 
“காசியின்‌ புடவிக்கிறைவனின்‌ வேள்விக்குளமென 
இவை எண்ணப்படுகின்றன. இப்பெரு நகரின்‌ 
மிகச்சிறந்த மங்கலக்‌ காட்சியென்பது சிதைகளே” 
என்றான்‌. 


கடந்து சென்ற வணிகப்படகின்‌ வணிகர்கள்‌ அகல்‌ 


விளிம்பில்‌ எழுந்து நின்று சிதைகளை நோக்கி கை 
கூப்புவதை சாத்யகி கண்டான்‌ . முன்னால்‌ சென்ற 
அக்ரூரரின்‌ படகை நோக்கியபடி “இது நம்‌ எல்லை” 
என்று திருஷ்டத்யும்னன்‌ சொன்னான்‌. அக்ரூரரும்‌ 
கிருதவர்மனும்‌ தங்கள்‌ படைகளுடன்‌ சததன்வாவின்‌ 
எல்லைக்குள்‌ நுழைவதை அவர்கள்‌ தொலைவிலிருந்து 
நோக்கினர்‌. தொலைவில்‌ தெரிந்த சிறிய 
துறைமேடையிலிருந்து ஒற்றைப்பாய்‌ விரித்து சிட்டுகள்‌ 
போல்‌ வந்த சததன்வாவின்‌ இரண்டு சிறு படகுகளில்‌ 
இருந்த வீரர்கள்‌ அக்ரூரரின்‌ படகை அணுகி கணை 
வடத்தை வீசி தங்களை இணைத்துக்‌ கொண்டு 
கீழேஇறக்கப்பட்ட நூலேணிகள்‌ வழியாக ஏறி பெரும்‌ 
படகை அடைந்தனர்‌. முதலில்‌ வந்த படைத்தலைவனை 
அக்ரூரரும்‌ கிருதவர்மனும்‌ தழுவிக்‌ கொள்வதை 
அவர்கள்‌ நோக்கினர்‌. அக்ரூரர்‌ அவர்களிடம்‌ முகமன்‌ 
பேசுவதை தொலைவிலிருந்தே காண முடிந்தது. 


பின்னர்‌ அக்ரூரின்‌ படகின்‌ முகப்பில்‌ சததன்வாவின்‌ 
கொடி மேலேறியதை கண்டனர்‌. முகப்பில்‌ தோன்றிய ஒரு 
வீரன்‌ கொம்பும்‌ முழவும்‌ துணை சேர்க்க கருடக்‌ 
கொடியை ஆட்டினான்‌. தொலைவில்‌ படகுத்துறையில்‌ 
கிருஷ்ணவபுஸின்‌ கொடி அசைந்தது. அக்ரூரரின்‌ படகு 
திரும்பி அப்படகுத்துறையை நோக்கி சென்றது. 
திருஷ்டத்யும்னன்‌ “இன்னும்‌ மூன்று நாழிகைக்குள்‌ 
அவர்கள்‌ சியமந்தகத்துடன்‌ இவ்வெல்லை கடந்து 
நம்மருகே வரவேண்டும்‌. அவர்கள்‌ கங்கை பெரும்‌ 
பெருக்கை அடைவது வரை நாம்‌ இங்கு நிற்போம்‌. 
சததன்வாவின்‌ குருதிக்கு நிகர்‌ கொள்ள அவன்‌ படைகள்‌ 
தொடரும்‌ என்றால்‌ அதை தடுப்போம்‌” என்றான்‌. 


சாத்யகி “என்‌ கால்கள்‌ நிலைகொள்ளவில்லை 
பாஞ்சாலரே” என்றான்‌. திருஷ்டத்யும்னன்‌ 
புன்னகைத்தான்‌. “இக்கணம்‌ போல என்‌ உடலும்‌ 
உள்ளமும்‌ எழுச்சி கொண்ட பிறிதொரு தருணம்‌ 
அமைந்ததில்லை. இப்போரில்‌ இளைய யாதவருக்கென 
நான்‌ உயிர்‌ துறப்பேனென்றால்‌ நான்‌ விழையும்‌ வீடு பேறு 
அதுவே” என்றான்‌. திருஷ்டத்யும்னன்‌ “போருக்கு முன்‌ 
தான்‌ எப்படி இறக்கவேண்டுமென்று எண்ணாத வீரன்‌ 
எவனுமில்லை. இறக்கலாகாது என்று விழையும்‌ உயிரின்‌ 
நடிப்புகளில்‌ ஒன்று அது” என்றான்‌. சாத்யகி சினத்துடன்‌ 
திரும்பி “இது நடிப்பு அல்ல. இளைய யாதவருக்காக 
உயிரை எண்ணி வைத்தவன்‌ நான்‌. இங்குள்ள அத்தனை 
வீரர்களும்‌ தங்கள்‌ உயிரெண்ணி வைத்தவர்களே” 
என்றான்‌. 


“அவர்கள்‌ உயிரை இழக்கவும்‌ செய்வார்கள்‌ ஆனால்‌ 
உயிர்‌ கொள்ளும்‌ விழைவென்பது இக்குலக்குறிகளால்‌ 
கடமைகளால்‌ குடிச்சின்னங்களால்‌ ஆனதல்ல” என்றான்‌ 
திருஷ்டத்யும்னன்‌. “உயிரை ஆள்வது இப்புடவியை 
ஆளும்‌ பெருந்தெய்வங்களில்‌ ஒன்று. அதற்கு இவை ஒரு 
பொருட்டல்ல.” சாத்யகி அவனை சினத்துடன்‌ 
நோக்கியபின்‌ திரும்பி படகின்‌ அமரமுனையை 
அடைந்து சததன்வாவின்‌ தொலைதூரத்து 
படகுத்துறையை அக்ரூரரின்‌ படகு சென்றடைவதை 
நோக்கி நின்றான்‌. 

கிருஷ்ணவபுஸின்‌ அருகே கங்கைக்குள்‌ 
முன்னும்பின்னும்‌ சென்றுகொண்டிருந்த படகில்‌ நாள்‌ 
முழுக்க காத்திருந்த போது நேரத்தின்‌ பெரும்பகுதியை 
திருஷ்டத்யும்னன்‌ துயிலிலேயே கழித்தான்‌. படகின்‌ 
மெல்லிய அசைவு துயிலுக்கு உகந்ததாக இருந்தது. 
படுத்ததுமே உடல்‌ எடைகொள்வதுபோல துயில்‌ வந்து 
படர்ந்து விரிப்பலகைமேல்‌ அவனை வைத்து 
அழுத்தியது. அவன்‌ குறட்டைவிட்டு துயில அருகே 
சாத்யகி ஒரு கணமும்‌ நிலை கொள்ளாது உள்ளறைக்கும்‌ 
அகல்முற்றத்துக்குமாக அலைந்து கொண்டிருந்தான்‌. 
பலமுறை திருஷ்டத்யும்னன்‌ படுத்திருந்த பலகை 
மஞ்சத்தின்‌ விளிம்பில்‌ வந்தமர்ந்து தொண்டை செருமி 
ஓலியெழுப்பினான்‌. மெல்ல புரண்டுபடுத்து விழி திறந்து 
“செய்தி வந்துள்ளதா?” என்றான்‌ திருஷ்டத்யும்னன்‌. 
இல்லை என்று தலையசைத்துவிட்டு மீண்டும்‌ அகல்‌ 
முற்றத்திற்கே சென்று தொலைவில்‌ தெரிந்த 
சததன்வாவின்‌ நகரை நோக்கி நின்றான்‌ சாத்யகி. 


அந்தி சாயும்வரை திருஷ்டத்யும்னன்‌ படகுக்குள்ளேயே 
படுத்துத்‌ துயின்றான்‌. பின்பு எழுந்து படகிற்குள்ளேயே 
நீராடி உடைமாற்றி கவசங்களையும்‌ வாளையும்‌ 
அணிந்து கொண்டு அகல்‌ முற்றத்திற்கு வந்தபோது முழு 
கவசங்களுடன்‌ இரும்புச்சிலை போல மறுமுனையில்‌ 
நின்றிருந்த சாத்யகியைக்‌ கண்டு புன்னகைத்தான்‌. பாய்‌ 
மர வடத்தில்‌ உடல்‌ சாய்த்து “பதற்றத்துடன்‌ 
காத்திருப்பதனால்‌ செய்தி விரைந்து வரப்போவதில்லை 
யாதவரே” என்றான்‌. சாத்யகி திரும்பி நோக்கி விட்டு 
“ஏதோ பிழையுள்ளது பாஞ்சாலரே. ஒரு பகல்‌ 
கடந்துவிட்டது. அவர்கள்‌ அங்கு என்ன செய்கிறார்கள்‌ 
என்று ஒன்றும்‌ தெரியவில்லை” என்றான்‌. அமர்ந்தபடி 
“சததன்வா அவர்களுக்கு விருந்தளிக்கிறான்‌ என்று 
எண்ணுகிறேன்‌” என்றான்‌ திருஷ்டத்யும்னன்‌. 


சினத்துடன்‌ “அவர்கள்‌ சென்றது விருந்துண்ண அல்ல” 
என்று உரக்கச்‌ சொன்ன சாத்யகி உடனே குரலை தாழ்த்தி 
நோக்கை விலக்கி “சென்ற செயலை முடித்துத்‌ திரும்ப 
இரண்டு நாழிகைகள்‌ கூட தேவையில்லை” என்றான்‌. 
புன்னகையுடன்‌ “ஒருவேளை சியமந்தகமணி 


எங்கிருக்கிறது என்று அவர்களால்‌ அறிய முடியாமல்‌ 
இருக்கலாம்‌. அதை அறியும்‌ பொருட்டு விருந்து 
நீடிக்கலாம்‌” என்றான்‌ திருஷ்டத்யும்னன்‌. சாத்யகி 
“அவ்வண்ணமெனில்‌ அச்செய்தியை உடனே நமக்கு 
அறிவிக்கலாம்‌ அல்லவா?” என்றான்‌. திருஷ்டத்யும்னன்‌ 
மேலும்‌ சிரித்தபடி “அறிவிக்க முடியா நிலையில்‌ அவர்கள்‌ 
இருக்கலாம்‌. விருந்துகள்‌ எப்போதும்‌ பல நூறு 
விழிகளால்‌ சூழப்பட்டவை” என்றான்‌. சாத்யகி “இல்லை, 
அதுவல்ல. என்‌ உள்ளுணர்வு சொல்கிறது, பிழையென 
ஏதோ நிகழ்ந்துள்ளது. அவர்கள்‌ சததன்வாவிடம்‌ 
சிக்கிக்கொண்டிருக்கிறார்கள்‌. நாம்‌ நகருள்‌ சென்று 
அவர்களை காக்க வேண்டியிருக்கும்‌” என்றான்‌. 


“அத்துமீற வேண்டியதில்லை. பொறுத்திருக்கும்‌ 
பொருட்டு நாம்‌ இங்கு வந்திருக்கிறோம்‌” என்றான்‌ 
திருஷ்டத்யும்னன்‌. “எந்தப்‌ போரிலும்‌ காத்திருத்தல்‌ 
என்பதே முதன்மையான தேவை. வேட்டை 
விலங்குகளிடமிருந்து போர்‌ வீரர்கள்‌ கற்றுக்கொள்ள 
வேண்டியது அதுவே என்பார்‌ என்‌ ஆசிரியர்‌.” சாத்யகி 
தத்தளிக்கும்‌ உடலசைவுடன்‌ அவன்‌ அருகே வந்தான்‌. 
“நான்‌ சொல்லாட விழையவில்லை பாஞ்சாலரே. ஏதோ 
பிழை நிகழ்ந்திருக்கிறது. இங்கிருந்து சததன்வாவால்‌ 
அவர்கள்‌ உள்ளழைத்துச்‌ செல்லப்பட்டார்கள்‌. ஒரு பகல்‌ 
முழுக்க அங்கு செய்ய அவர்களுக்கு என்ன இருக்கிறது? 
விருந்துண்டிருக்கலாம்‌. ஆனால்‌ பகல்‌ முழுக்க உண்ணும்‌ 
விருந்தென ஒன்றுண்டா என்ன?” 


திருஷ்டத்யும்னன்‌ “காத்திருக்கையில்‌ நம்‌ உள்ளம்‌ 
பல்லாயிரம்‌ வினாக்களால்‌ ஆனதாக மாறுகிறது. 
ஒவ்வொரு விடையையும்‌ மேலும்‌ வினாக்களாக 
மாற்றிக்கொள்கிறோம்‌. இந்த ஆடலை நானும்‌ நன்கு ஆடி 
சலித்திருக்கிறேன்‌. காத்திருப்பதற்கான காலத்தை அது 
நிறைக்கிறது என்றால்‌ ஒரு ஆடலாக அதை கொள்வதில்‌ 
பிழையில்லை. ஆனாலும்‌ காத்திருக்கத்தான்‌ வேண்டும்‌” 
என்றவன்‌ “நான்‌ உணவருந்தச்‌ செல்கிறேன்‌. வருகிறீரா?” 
என எழுந்தான்‌. சாத்யகி “என்னால்‌ இப்போது 
உணவருந்த முடியாது” என்றான்‌. “பகலெல்லாம்‌ என்ன 
உணவு உண்டீர்‌?” என்றான்‌ திருஷ்டத்யும்னன்‌. சாத்யகி 
திரும்பிக்கொண்டான்‌. “உண்ணவில்லையா?” என்றான்‌ 
திருஷ்டத்யும்னன்‌. சாத்யகி இல்லையென 
தலையசைத்தான்‌. திருஷ்டத்யும்னன்‌ அருகே சென்று 
அவன்‌ தோளைத்‌ தட்டி “வருக! உணவு உண்பதற்கான 
நேரம்‌ இது” என்றான்‌. 


சாத்யகி “என்‌ உள்ளம்‌ நிலையழிந்திருக்கிறது 


பாஞ்சாலரே” என்றான்‌. “நீர்‌ எண்ணுவது போல ஒரு போர்‌ 
தொடங்கும்‌ என்றால்‌ அதற்கு முன்‌ நாம்‌ முழுதுணவு 
உண்டிருக்க வேண்டும்‌, வருக!” என்று அவன்‌ தோளைச்‌ 
சுற்றி கையிட்டு இழுத்துச்‌ சென்றான்‌. அறைக்குள்‌ 
அமர்ந்து சுட்ட மீனும்‌, கோதுமை அப்பங்களும்‌, 
பருப்புக்கூழும்‌, புளித்த அரிசிக்கள்ளும்‌ கொண்ட 
உணவை உண்டனர்‌. “என்னால்‌ விழுங்க முடியவில்லை” 
என்றான்‌ சாத்யகி. “கள்ளுடன்‌ கலந்து உண்ணும்‌. 
இளம்கள்ளின்‌ மயக்கு உணவை எரிய வைக்கும்‌” 
என்றான்‌ திருஷ்டத்யும்னன்‌. 

சாத்யகி கையில்‌ அப்பத்துடன்‌ எழுந்து சாளரம்‌ வழியாக 
வெளியே நோக்கி “தூதன்‌ எவனோ நம்மை நோக்கி 
வந்துகொண்டிருக்கிறான்‌ என்று தோன்றுகிறது” 
என்றான்‌. “துறையிலிருந்து பாய்விரித்து ஒரு படகு 
வருகிறது. வணிகப்படகுகள்‌ அத்தனை விரைவாக 
வருவதில்லை.” “வருவானென்றால்‌ நன்று. நாம்‌ 
உண்பதற்கான அடிப்படை அமைகிறது” என்றான்‌ 
திருஷ்டத்யும்னன்‌. “அவனை துரத்திவரக்கூடும்‌ 
அவர்கள்‌...” என்றான்‌ சாத்யகி. திருஷ்டத்யும்னன்‌ 
“சிறந்த தூதன்‌ என்றால்‌ அவன்‌ எப்படியும்‌ இங்கு வந்து 
சேர்வான்‌. வந்தபின்‌ அவனிடம்‌ செய்தி தேர்வோம்‌. 
வரவில்லை என்றால்‌ அதன்பின்‌ சிந்திப்போம்‌. இப்போது 


நாம்‌ செய்வதற்கு ஒன்றுமில்லை. நீர்‌ அமர்ந்து உண்ணும்‌” 
என்றான்‌. 


சாத்யகி அப்பத்தைக்‌ கடித்து மென்று கள்குடுவையை 
எடுத்து அண்ணாந்து மிடறு ஓலிகளுடன்‌ குடித்தான்‌. 
ஏப்பக்‌ குமிழியுடன்‌ அதை கீழே வைத்து “என்ன 
நிகழ்கிறது எனக்குள்‌ என்று தெரியவில்லை பாஞ்சாலரே. 
இத்தனை நிலையழிதல்‌ இயல்பல்ல என்றும்‌ 
உணர்கிறேன்‌” என்றான்‌. “முதல்‌ போர்‌ எப்போதும்‌ 
எண்ணங்களுக்குள்‌ நிகழ்வதே” என்று திருஷ்டத்யும்னன்‌ 
சொன்னான்‌. “புண்பட்டு படுத்திருக்கையில்‌ நிகழ்ந்த 
போரை நூறாயிரம்‌ முறை எனக்குள்‌ 
நிகழ்த்திக்கொண்டிருந்தேன்‌ யாதவரே. ஒவ்வொரு 
செயலாக, பின்‌ ஒவ்வொரு அசைவாக, பின்‌ ஒவ்வொரு 
விழியொளியாக அப்போரை நான்‌ கண்டேன்‌. போரின்‌ 
உள்ளடுக்குகள்‌ ஒவ்வொன்றும்‌ தெளிந்து வந்தன. நான்‌ 
கண்டது அச்சமும்‌ உயிர்‌ விழைவும்‌ கலந்த துடிப்பை 
மட்டுமே. பின்னர்‌ அவற்றுக்கு அடியில்‌ இருந்து 
குருதிவெறி கொண்ட கொடுந்தெய்வம்‌ ஒன்று விழிகள்‌ 
மின்ன எழுந்து வந்தது. அனைத்தையும்‌ அது கையில்‌ 
எடுத்துக்கொண்டது. இலக்குகளும்‌ இலட்சியங்களும்‌ 
அறங்களும்‌ எதுவும்‌ அதன்‌ முன்‌ நிற்கவில்லை.” 


சிறிய விரைவுப்‌ படகு புடைத்து எழுந்த ஒற்றைப்‌ 
பாயுடன்‌ வர அதிலிருந்தவன்‌ கைகளை 
ஆட்டிக்கொண்டிருந்தான்‌. சாத்யகி “தூதன்‌! நான்‌ 
எண்ணியது போலவே தூதன்தான்‌ 
வந்துகொண்டிருக்கின்றான்‌” என்றான்‌. 
திருஷ்டத்யும்னன்‌ எழுந்து கைகளை நீர்க்கலத்தில்‌ 
கழுவி மரவுரியால்‌ துடைத்தபடி சீர்‌ நடையுடன்‌ வெளியே 
வந்து கங்கை நீர்ப்பரப்பை கிழித்தபடி 
அணுகிக்கொண்டிருந்த சிறு படகை நோக்கினான்‌. கை 
வீசும்‌ படகோட்டியைக்‌ கண்டு “யாதவரே, அவனை 
அடையாளம்‌ காண முடிகிறதா?” என்றான்‌. சாத்யகி 
“இல்லை. ஆனால்‌ மதுராவின்‌ வீரன்‌ என்றால்‌ இப்படகின்‌ 
கலக்காரர்‌ அறிவர்‌” என்றான்‌. கயிற்றைப்‌ பற்றிப்‌ 
பாய்ந்து சென்று அமரமுனையில்‌ நின்ற முதற்‌ 
கலக்காரனிடம்‌ “அத்தூதனைத்‌ தெரிகிறதா?” என்றான்‌. 
அவன்‌ விழி கூர்ந்து உடனே துடிப்படைந்து “அவன்‌ 
சக்கரன்‌. மதுராவின்‌ முதன்மை ஒற்றன்‌” என்றான்‌. 


மேலும்‌ அருகே சென்று உரக்க “நூற்றுவருடன்‌ அவன்‌ 
சென்றானா?” என்றான்‌ திருஷ்டத்யும்னன்‌. “ஆம்‌ 
இளவரசே” என்றான்‌ அமரக்காரன்‌. சாத்யகி கலத்தின்‌ 
விளிம்புப்‌ பலகையைப்‌ பற்றியபடி குனிந்து 
நோக்கினான்‌. அவன்‌ தசைகள்‌ இறுகி விதிர்ப்பதை உடல்‌ 
மெல்ல நடுங்கிக்கொண்டிருப்பதை திருஷ்டத்யும்னன்‌ 
கண்டான்‌. அருகே சென்று அவன்‌ தோளில்‌ கை வைத்து 
“பதற்றம்‌ கொள்ள வேண்டாம்‌ யாதவரே. அவன்‌ தீய 
செய்தியுடன்‌ வருகிறான்‌ என்பதில்‌ ஐயமில்லை” 
என்றான்‌. சாத்யகி திரும்பி “எப்படி சொல்கிறீர்‌?” 
என்றான்‌. “இத்தனை பிந்தி வருவதும்‌ சரி, ஒற்றை 
வீரனாக வந்து செய்தி சொல்லவிருப்பதும்‌ சரி, அச்செய்தி 
தீயதென்பதையே காட்டுகின்றன. அதை நாம்‌ உளம்‌ 
அலைப்புற நின்று கேட்பதில்‌ பயனில்லை. நம்‌ 
எண்ணங்களை முன்னரே அமையச்‌ செய்வோம்‌. 
அலையழிந்த சித்தத்துடன்‌ அவன்‌ சொல்வதை 
கேட்போம்‌. கேட்டு அனைத்துச்‌ சொற்களையும்‌ மும்முறை 
நம்முள்‌ ஓட்டி அதன்‌ பின்‌ ஆவதென்ன என்று 
முடிவெடுப்போம்‌” என்றான்‌. 


சிறு படகு அருகணைய சாத்யகி உடல்‌ தளர்ந்து 
“என்னால்‌ நிற்க முடியவில்லை பாஞ்சாலரே” என்றான்‌. 
“நடந்ததென்ன என்று இக்கணம்‌ முழுதறிகிறேன்‌. 
அவர்கள்‌ சிறைப்பட்டுவிட்டனர்‌. கொல்லப்பட்டிருக்கவும்‌ 
கூடும்‌.” திருஷ்டத்யும்னன்‌ கைகளை விளிம்பில்‌ ஊன்றி 
படகை நோக்கியபடி பேசாமல்‌ நின்றான்‌. “இல்லை” 
என்றான்‌ திருஷ்டத்யும்னன்‌. “ஏனெனில்‌ நாம்‌ 


அனைவரும்‌ ஒரே விழைவால்‌ 
இணைக்கப்பட்டிருக்கிறோம்‌. அவர்கள்‌ அந்த மணியை 
பார்த்துவிட்டார்கள்‌. அது அவர்களை வென்றுவிட்டது.” 
சாத்யகி திகைத்து நோக்க திருஷ்டத்யும்னன்‌ கசப்புடன்‌ 
புன்னகைத்து “ஆம்‌, நிகழ்வது அது ஒன்றுதான்‌” 
என்றான்‌. 


அலைகளில்‌ ஏறி இறங்கி அம்பு நிழல்‌ நீரில்‌ செல்வது 
போல்‌ அருகணைந்தது சிறு படகு. அதிலிருந்த ஒற்றன்‌ 
படகிலிருந்த அமரக்காரனை நோக்கி தன்‌ மந்தணக்‌ கை 
அசைவுகளைக்‌ காட்டியதும்‌ அவர்களின்‌ படகிலிருந்து 
விசையுடன்‌ ஏவப்பட்ட தொடுகயிறு நீரில்‌ நிழல்‌ நெளிந்து 
நீள பறந்து சென்று சிறுபடகைத்‌ தொட்டு வளைந்து 
விழுந்தது. அதைப்‌ பிடித்து தன்‌ அமரத்தில்‌ 
கட்டிக்கொண்டான்‌ ஒற்றன்‌. மூன்று கலக்காரர்களால்‌ 
சுழற்றப்பட்ட சக்கரத்துடன்‌ இணைக்கப்பட்ட கயிறு 
சிறுபடகை விரைந்து தன்னருகே இழுத்தது. அன்னைமடி 
முட்டும்‌ பன்றிக்குட்டியென வந்த ஒற்றனின்‌ படகு 
கலத்தின்‌ விலாவைத்‌ தொட்டதும்‌ அவன்‌ கயிற்றின்‌ 
முடிச்சுகள்‌ வழியாக கால்‌ வைத்து விரைந்து தொற்றி ஏறி 
உள்ளே வந்து கலத்திற்குள்‌ குதித்தான்‌. 


சாத்யகி அவன்‌ ஏறிக்கொண்டிருக்கையிலேயே படகின்‌ 
விளிம்பைப்‌ பற்றியபடி குனிந்து “என்ன நடந்தது?” 
என்றான்‌. திருஷ்டத்யும்னன்‌ “பதற்றம்‌ கொள்ளாதீர்‌ 
யாதவரே. நாம்‌ அவனிடம்‌ தனியாகவே பேச வேண்டும்‌” 
என்றபின்‌ படகின்‌ அறைக்குள்‌ சென்றான்‌. சாத்யகி 
திரும்பி நோக்கியபடியே வந்து அவனருகே பீடத்தில்‌ 
பதற்றத்துடன்‌ பாதி அமர்ந்து கொண்டான்‌. ஒற்றன்‌ 
உள்ளே வந்து தலைவணங்கி முகமன்‌ கூட சொல்லாமல்‌ 
“விரும்பத்தகாத செய்திகள்‌ இளவரசே” என்றான்‌. 
“கூறுக!” என்றான்‌ திருஷ்டத்யும்னன்‌. “நான்‌ யாதவ 
அரசியால்‌ ஆற்றுப்படுத்தப்பட்டவன்‌. கிருதவர்மரையும்‌ 
அக்ரூரரையும்‌ கூர்நோக்கும்‌ பொருட்டு என்னைப்‌ 
பணித்திருந்தார்கள்‌ அரசி” என்றான்‌ ஒற்றன்‌. சாத்யகி 
பதற்றத்துடன்‌ இருகைகளையும்‌ மார்பில்‌ 
கட்டிக்கொண்டான்‌. 


“துவாரகையிலிருந்து கிளம்பும்‌ போதே அவர்கள்‌ 
இருவரையும்‌ என்‌ அகவிழி ஒன்றால்‌ 
உற்றுநோக்கிக்கொண்டிருந்தேன்‌. இருவரும்‌ 
உளம்கிளர்ந்திருந்தார்கள்‌. ஒவ்வொரு கணமும்‌ 
சததன்வாவை வென்று அம்மணியை கொண்டு 
அரசியின்‌ காலடியில்‌ வைப்பது குறித்தே அவர்கள்‌ 
பேசிக்கொண்டிருந்தார்கள்‌. அவர்கள்‌ அடைந்த 


உணர்வுகளும்‌ எழுச்சிகளும்‌ உண்மையானவை என்றே 
எண்ணினேன்‌. மதுராவிற்கு வந்து படையணி 
நிறைவிக்கச்‌ செய்கையிலும்‌ படைக்கலமும்‌ கவசமும்‌ 
கொண்டு எழுகையிலும்‌ அவர்கள்‌ உண்மையாக 
இருப்பதாகவே தோன்றியது. இளவரசே, அப்படகுகளில்‌ 
ஏறி அலைமேல்‌ செல்லும்போதும்‌ ஒருகணமும்‌ அவர்கள்‌ 
உள்ளம்‌ ஐயமோ அசைவோ கொள்ளவில்லை என்பதை 
நான்‌ உறுதியாக சொல்வேன்‌. ஏனென்றால்‌ ஒவ்வொரு 
கணமும்‌ நான்‌ அவர்களுடன்‌ இருந்தேன்‌.” 


“இங்கு காசியைக்‌ கடந்து சததன்வாவின்‌ அழைப்பை 
அடைந்து கிருஷ்ணவபுஸின்‌ எல்லைக்குள்‌ 
நுழையும்போது கூட அவர்கள்‌ உள்ளே சென்றதுமே 
அவரது தலையை வெட்டி குருதி கொள்வதைப்‌ பற்றி 
மட்டுமே பேசிக்கொண்டிருந்தனர்‌. கிருதவர்மரின்‌ கைகள்‌ 
பொறுமையழிந்து துடிப்பதை நான்‌ கண்டேன்‌. அக்ரூரர்‌ 
அடிக்கடி இளையவனே, மிகைவிரைவு கொள்ளாதே. 
தருணம்‌ நோக்கியே அவன்‌ தலை கொள்ள வேண்டும்‌” 
என்று அவரை ஆற்றுப்படுத்துவதை கண்டேன்‌. 
சததன்வாவின்‌ தலையை தானே கொய்ய 
வேண்டுமென்று அக்ரூரர்‌ உறுதி கொண்டிருந்தார்‌. 
அவ்வாய்ப்பை தனக்களிக்கும்படி பற்பல 
இன்சொற்களால்‌ மீளமீள கிருதவர்மர்‌ 
கேட்டுக்கொண்டிருந்தார்‌. அக்ரூரர்‌ அவர்‌ யாதவ அரசிக்கு 
வாக்களித்துவிட்டதாக சொன்னார்‌.” 


“கிருதவர்மர்‌ தன்‌ ஆடைக்குள்‌ யாதவர்களின்‌ கவர்கத்தி 
ஒன்றை மறைத்திருந்தார்‌ என்பதை நான்‌ அறிந்தேன்‌. 
சியமந்தகமணியுடன்‌ சததன்வாவைக்‌ காணும்‌ 
தருணத்திலேயே அவரை தானே கொன்றுவிடவேண்டும்‌ 
என அவர்‌ திட்டமிட்டிருந்தார்‌. அவர்களின்‌ படகு 
கிருஷ்ணவபுஸின்‌ துறையை அடைந்தபோது 
சததன்வாவின்‌ கொடியசைவைக்‌ கண்டதுமே அக்ரூரர்‌ 
எழுந்து கலமுகப்பிற்குச்‌ சென்று இடையில்‌ கை வைத்து 
நோக்கி நின்றார்‌. அவர்‌ நெற்றி சுருங்குவதை, விழிகளில்‌ 
கடுமை எழுவதைக்‌ கண்டதுமே அவர்தான்‌ 
சததன்வாவை கொல்லப்போகிறார்‌ என்று உணர்ந்தேன்‌. 
கிருதவர்மர்‌ அவரை நுட்பமாக திரும்பி நோக்கியபின்‌ 
என்னிடம்‌ “சததன்வாவை அக்ரூரர்‌ கொல்வார்‌ என்றால்‌ 
மணியை அரசியிடம்‌ கொடுக்கும்‌ வாய்ப்பை எனக்கு 
அளிக்கும்படி அவரிடம்‌ சொல்‌” என்றார்‌. நான்‌ 
புன்னகையுடன்‌ “இது நீங்கள்‌ இருவரும்‌ சேர்ந்து பெற்ற 
வெற்றியென்றே இருக்கட்டும்‌ யாதவரே” என்றேன்‌.” 


“கிருதவர்மர்‌ தலையசைத்து “இல்லை. அக்ரூரர்‌ 


எனக்கென எதையும்‌ விடப்போவதில்லை” என்றார்‌. 
சததன்வாவின்‌ கொடியுடன்‌ அவர்களின்‌ படகுகள்‌ 
அணுகி வந்தன. அக்ரூரர்‌ திரும்பி கிருதவர்மரை அணுகி 
“இளையோனே, நமது முகங்களில்‌ தெரியும்‌ கடுமை 
அவனை எச்சரிக்கக்கூடும்‌. நம்‌ முகங்கள்‌ சற்று 
அமைதியின்மை கொண்டுருக்கட்டும்‌. விழிகளில்‌ நட்பு 
தெரியட்டும்‌” என்றார்‌. கிருதவர்மர்‌ “நாம்‌ ஷத்ரியர்‌ போல 
நடிக்கத்‌ தெரிந்தவர்கள்‌ அல்ல. என்‌ தலைவனுக்கு 
வஞ்சம்‌ செய்தவன்‌ அவன்‌. என்‌ தலைவியின்‌ 
தந்தையைக்கொன்றவன்‌. நடிப்புக்காகக்கூட அவனிடம்‌ 
நட்புகொள்ள என்னால்‌ இயலாது” என்றார்‌.” 


அக்ரூரர்‌ “இது நடிப்பல்ல. இதுவும்‌ ஒருவகை போர்‌ என்று 
கொள்வோம்‌. ஒன்று செய்க! சததன்வாவும்‌ யாதவனே. 


முன்பு நாம்‌ யாதவர்‌ மன்றுகளில்‌ சென்று அவனுடன்‌ 
போர்விளையாடி இருக்கிறோம்‌. அவனை என்‌ மடியில்‌ 
அமர்த்தி நான்‌ புரவி ஓர்ந்து மலைச்சரிவில்‌ 
சென்றிருக்கிறேன்‌. அந்த நாட்களை நினைவு கூர்வோம்‌. 
சியமந்தகத்தை இக்கணம்‌ மறப்போம்‌. அவனிடம்‌ நட்பு 
கூடவே வந்துள்ளோம்‌ என்று எண்ணம்‌ கொள்வோம்‌. 
அவ்வெண்ணம்‌ நம்‌ உள்ளத்தில்‌ நிறைகையில்‌ நம்‌ முகம்‌ 
மலரும்‌. நம்‌ கண்களில்‌ உண்மையான நட்பை அவன்‌ 
காண்பான்‌. அதுவே அவனை நம்ப வைக்கும்‌” என்றார்‌.” 


எரிச்சலுடன்‌ “ஏன்‌ நம்ப வேண்டும்‌?' என்றார்‌ கிருதவர்மர்‌. 
“மூடா, சியமந்தகம்‌ எங்கிருக்கிறது என்று சொல்ல 
வேண்டாமா? அவன்‌ நெஞ்சில்‌ அது இருந்ததென்றால்‌ 
அக்கணமே அவனை கொல்வோம்‌. இல்லையெனில்‌ 
அவன்‌ அதை சொல்வதுவராை காத்திருக்க 
வேண்டியிருக்கும்‌. அவன்‌ நம்மை நம்பாமல்‌ அதை 
சொல்லப்போவதில்லை' என்றார்‌ அக்ரூரர்‌. 
நூலேணிகளில்‌ இறங்கி சததன்வாவின்‌ படகுகளில்‌ ஏறி 
கரை அணையும்‌ போது இருவரும்‌ தங்களுக்குள்‌ ஒன்றும்‌ 
பேசிக்கொள்ளாமல்‌ கரை நோக்கி அமர்ந்திருந்தனர்‌. 
நான்‌ என்‌ படைக்கலங்களுடன்‌ காவலன்‌ போல்‌ அருகில்‌ 
நின்றேன்‌. அக்ரூரர்‌ என்னிடம்‌ “(இளமையில்‌ பலமுறை 
கன்று பொருது விழாவிற்காக நான்‌ கூர்மபுரிக்கு 
சென்றிருக்கிறேன்‌. அன்று சததன்வா மிக இளையவன்‌. 
விழைவும்‌ விரைவும்‌ கூடிய உள்ளம்‌ கொண்டவன்‌. 
யாதவர்களில்‌ பெரும்‌ வீரர்களில்‌ ஒருவனாக வளர்வான்‌ 
என்று அன்றே குலமூத்தார்‌ சொன்னார்கள்‌. மன்று 
எழுந்தால்‌ கன்று கொளாது திரும்பாதவன்‌ என்று 
அவனை இளையோர்‌ கொண்டாடினர்‌” என்றார்‌.” 


“கிருதவர்மர்‌ அப்போது என்ன பேசவேண்டுமென ஒரு 


தொடக்கத்தை அடைந்து என்னிடம்‌ திரும்பி “எங்கள்‌ 
மன்றுக்கு வந்து மூன்றுமுறை கன்று கொண்டு 
சென்றிருக்கிறான்‌. இருமுறை நானும்‌ அவனும்‌ தோள்‌ 
பொருதி களம்‌ நின்றிருக்கிறோம்‌. ஒவ்வொரு முறையும்‌ 
அவனே வென்றிருக்கிறான்‌” என்றார்‌. “அந்தகக்குலத்தில்‌ 
பெண்‌ கொள்ள அவன்‌ விழைந்தது இயல்பே”: என்றார்‌ 
அக்ரூரர்‌. “யமுனைக்கரையில்‌ இருந்து விலகி குடியமர்ந்த 
யாதவரில்‌ அந்தகக்‌ குலம்‌ முதன்மையானது. 
அந்தகர்களில்‌ அவனே மாவீரன்‌. அந்தகக்குலத்து 
திருமகள்‌ அவனுக்குரியவள்‌ என்றே அனைவரும்‌ 
இளமைமுதல்‌ சொல்லி வந்தனர்‌” என்றார்‌. பின்னர்‌ 
தலையைத்திருப்பி “அவள்‌ திருமகள்‌ என்பதனாலேயே 
அனைவராலும்‌ விரும்பப்பட்டவள்‌' என்று தனக்கென 
சொல்லிக்கொண்டார்‌.” 


“கிருதவர்மர்‌ “சததன்வா இளைய யாதவரை உளமுவந்து 
ஏற்றிருக்கலாம்‌. யாதவகுலம்‌ அவனால்‌ பெருமை 
கொண்டிருக்கும்‌' என்றார்‌. “பெண்‌ பொருட்டும்‌ நிலம்‌ 
பொருட்டும்‌ பூசல்‌ கொண்டவர்கள்‌ ஒருபோதும்‌ 
இணைந்ததில்லை' என்று நான்‌ சொன்னேன்‌. 
'பொன்னுக்கும்‌ மண்ணுக்கும்‌ அப்பால்‌ உள்ளது புகழ்‌. 
குலப்‌ பாணர்‌ நாவில்‌ நின்றிருக்கும்‌ வெற்றி. அதை 
அவனால்‌ உணர முடியவில்லை” என்றார்‌ அக்ரூரர்‌. 
கிருதவர்மர்‌ இனியாவது அவனிடம்‌ அதை சொல்ல 
முடிந்தால்‌ நன்றே” என்றார்‌. “இனி அவன்‌ திரும்புவது 
எங்ஙனம்‌ முடியும்‌? அவன்‌ செய்த அருங்கொலைகள்‌ 
யாதவர்‌ குலங்களை உளம்கொதிக்க வைத்திருக்கிறது. 
சத்ராஜித்தின்‌ குருதி அவன்‌ கையில்‌ இருக்கிறது” என்றார்‌ 
அக்ரூரர்‌.” 


“திருதவர்மர்‌ “ஒருவகையில்‌ நோக்கினால்‌ இரக்கத்திற்கு 
உரியவன்‌, எளியவன்‌. ஒரு போர்க்களத்தில்‌ படைக்கலம்‌ 
கொண்டு எதிர்நின்று தலைஅறுந்து விழுந்தான்‌ என்றால்‌ 
புகழ்‌ கொள்வான்‌. அன்றி ஓடி ஒளிந்து பிடிபட்டு 
இறப்பான்‌ என்றால்‌ இழிவுலகில்‌ எஞ்சுவான்‌” என்றார்‌. 
தலையசைத்து “அவன்‌ நம்‌ கையால்‌ இறப்பான்‌” என்று 
அக்ரூரர்‌ கூறினார்‌. அவர்கள்‌ அச்சொற்களின்‌ ஊடாக 
மெல்ல மெல்ல சததன்வாவை தங்கள்‌ அருகே 
இழுத்துக்கொள்வதை கண்டேன்‌. முதலில்‌ 
இரக்கத்திற்குரியவனாக, பின்னர்‌ இனியவனாக, 
இறுதியில்‌ ஏற்றவனாக என அப்படகிலேயே அவன்‌ 
உருமாறிக்கொண்டிருந்தான்‌. துறையணைந்து 
படியிறங்கி மேடையேறி அங்கே விரித்த கைகளுடன்‌ 
நின்ற சததன்வாவைக்‌ கண்டதும்‌ இருவர்‌ முகங்களும்‌ 
மலர்வதை கண்டேன்‌.” 


“சததன்வா வெயிலுக்கென சுருங்கிய விழிகளுடன்‌, சற்று 
இறுகிய உடலுடன்‌ அக்ரூரரையும்‌ கிருதவர்மரையும்‌ 
நோக்கி நின்றார்‌. அவர்கள்‌ படகுப்பாலத்தில்‌ நடந்து 
அணுகிய போது ஏதோ ஒரு கணத்தில்‌ அவர்களை 
புதியதாகக்‌ கண்டறிந்தது போல முகம்‌ மலர்ந்தார்‌. சிறிய 
உடல்துடிப்புடன்‌ விரைந்து படியிறங்கி அருகே வந்து 
அக்ரூரரையும்‌ கிருதவர்மரையும்‌ மாறி மாறி 
தழுவிக்கொண்டு இன்சொல்‌ சொன்னார்‌. 
'நெடுநாட்களுக்குப்‌ பின்‌ என்‌ தோள்தோழர்களைக்‌ 
காணும்‌ நல்வாய்ப்பு கொண்டேன்‌. வருக வருக!” என்று 
மீண்டும்‌ அணைத்துக்கொண்டார்‌. “எளியவனின்‌ இச்சிறு 
நகரம்‌ உங்கள்‌ கால்களால்‌ தொடப்படுவது ஒரு நல்லூழ்‌. 
இதன்பொருட்டு என்‌ குலமும்‌ மூதாதையரும்‌ உங்களை 
வணங்கட்டும்‌” என்றார்‌.” 


“அக்ரூரர்‌ இளைய யாதவர்களில்‌ ஒருவனாக நீயும்‌ 
தனியரசும்‌ கொடியும்‌ கொண்டு நிற்கக்‌ காண்ப 
உவகையளிக்கிறது இளையோனே” என்றார்‌. ர அ 
பெருந்தோள்கொண்டவனாக இருக்கிறாய்‌ யாதவனே” 
என்றார்‌ கிருதவர்மர்‌. மூவரும்‌ மாறிமாறி தோள்‌ தழுவி 
நகைத்து இன்சொல்லாடி நடந்து சென்று தேரில்‌ 
ஏறிக்கொள்வதை கண்டேன்‌. இளவரசே, அக்கணம்‌ 
அங்கு நிகழ்ந்தது நடிப்பல்ல என்று உணர்ந்ததும்‌ என்‌ 
உடலில்‌ புகுந்த பதற்றத்தை நினைவு கூர்கிறேன்‌. 
உண்மையான அன்புள்ளவர்கள்‌ உடல்தொட்டிருக்க 
விழைவார்கள்‌. உள்ளே வஞ்சமோ வருத்தமோ இருந்தால்‌ 
உடல்தொட முடியாது கைவிலகுவதை காணலாம்‌. 
கண்ணுக்குத்‌ தெரியாத தெய்வங்களின்‌ பகடை ஒன்று 
மெல்லப்‌ புரண்டதை அறிந்தேன்‌.” 


“அதை என்னால்‌ விளங்கிக்கொள்ளவே முடியவில்லை. 
பொய்யென இருந்தாலும்‌ தன்னுள்‌ அதை சொல்லிச்‌ 
சொல்லி உள்ளத்தைப்‌ புரட்டிக்கொள்ள மானுடரால்‌ 
முடியுமென்று தோன்றியது. நாளெல்லாம்‌ எண்ணி 
எண்ணி குழம்பிக்கொண்டிருந்தேன்‌. என்‌ அறைக்குச்‌ 
சென்று இளைப்பாறி உடைமாற்றி அரண்மனைக்குச்‌ 
சென்றபோது அங்கு சாளரங்கள்‌ திறந்த இளம்‌ கூடத்தின்‌ 
நடுவே அவர்கள்‌ மூவரும்‌ அமர்ந்து பகடை ஆடுவதைக்‌ 
கண்டேன்‌. சாளரங்களின்‌ ஒளியில்‌ அவர்கள்‌ முகங்கள்‌ 
மின்னிக்கொண்டிருந்தன. சததன்வா சொன்ன ஏதோ ஒரு 
நகையாடலுக்காக இருவரும்‌ நகைத்து முடித்து 
விழிகளில்‌ அவ்வொளி எஞ்ச என்னை நோக்கி 
திரும்பினர்‌. நான்‌ தலைவணங்கி கிருதவர்மரிடம்‌ 
“இளவரசே, செய்தி ஏதேனும்‌ உண்டா?” என்றேன்‌. அவர்‌ 
விழிகளில்‌ படைக்கல நுனி தெரிந்து மறைந்தது. 


கைகளை வீசி செய்தி இருந்தால்‌ அழைப்பேன்‌. செல்க!” 
என்றார்‌.” 


சாத்யகி முன்னால்‌ நகர்ந்து “அப்போது சியமந்தகம்‌ 
எங்கிருந்தது?” என்றான்‌. “சியமந்தகம்‌ அக்ரூரரின்‌ 
மார்பில்‌ கிடந்தது” என்றான்‌ ஒற்றன்‌. சாத்யகி உரக்க 
“அக்ரூரரின்‌ மார்பிலா?” என்றான்‌. “ஆம்‌ இளவரசே, 
அக்ரூரரின்‌ மார்பில்தான்‌” என்றான்‌ ஒற்றன்‌. சாத்யகி 
பெருமூச்சுடன்‌ உடல்‌ தளர்ந்தான்‌. திருஷ்டத்யும்னன்‌ 
அலைகள்‌ ஒளிவிட்ட கங்கைப்பெருக்கை நோக்கி முகம்‌ 
திருப்பி புன்னகைபுரிந்தான்‌. சாத்யகியின்‌ மூச்சொலிகள்‌ 
கேட்டன. ஒற்றன்‌ இருமுறை தொண்டையை 
செருமிக்கொண்டான்‌. 


சாத்யகி மெல்ல “என்னதான்‌ நிகழ்ந்திருக்கும்‌?” என்றான்‌. 
“அவர்கள்‌ ஒன்றிணைந்துவிட்டார்கள்‌. இளைய 
யாதவருக்கு வஞ்சமிழைக்க முடிவுகொண்டுவிட்டார்கள்‌. 
பிறிதொன்றுமில்லை” என்றான்‌ ஒற்றன்‌. சாத்யகி உரக்க 
“அது எப்படி? அது நிகழ்வதே அல்ல. அது நிகழ்வதே 
அல்ல” என்று கூவியபடி எழுந்தான்‌. “அக்ரூரரும்‌ 
கிருதவர்மருமா? என்ன சொல்கிறீர்‌?” 


“அவ்வண்ணமன்றி பிறிது எவ்வகையிலும்‌ 
நிகழ்ந்திருக்க வழியில்லை யாதவரே” என்றான்‌ ஒற்றன்‌. 
“அக்ரூரர்‌ மார்பில்‌ இருந்தது சியமந்தகமா? நீ உறுதியாக 
அறிவாயா?” என்றான்‌ சாத்யகி. “நான்‌ நூறுமுறை கண்ட 
மணி அது. ஒருமுறை கண்டாலே நம்மை வெல்லும்‌ 
அருமணி அது” என்று ஒற்றன்‌ சொன்னான்‌. 
“அவர்களின்‌ விழிகளை இதற்குள்‌ ஆயிரம்‌ முறை 
நினைவில்‌ ஓட்டியிருப்பேன்‌. அவர்கள்‌ அவற்றில்‌ 
இல்லை, அறியாத தெய்வம்‌ ஒன்று குடியேறியிருந்தது.” 


சாத்யகி நீள்மூச்சுடன்‌ தளர்ந்து “என்ன இது 
பாஞ்சாலரே?” என்றான்‌. “சததன்வாவின்‌ நெஞ்சில்‌ 
இருந்து அக்ரூரரின்‌ மார்பிற்கு அது எப்படி சென்றது 
என்பது எளிதில்‌ ஊய்த்துணரக்கூடியதே. கைக்குழந்தை 
கைநீட்டித்‌ தாவுவதுபோல அவர்களை நோக்கி அது 
வந்திருக்கும்‌” என்று சிரித்தபடி திருஷ்டத்யும்னன்‌ 
சொன்னான்‌. “ஒற்றர்‌ சொன்னது சரிதான்‌. அதிலுறையும்‌ 
தெய்வம்‌ ஆற்றல்‌ மிக்கது. எளியமானுடரால்‌ 
எதிர்கொள்ளப்படமுடியாதது.” 

கிருஷ்ணவபுஸின்‌ துறைமுகத்திலிருந்து பன்னிரண்டு 
போர்ப்படகுகள்‌ கொடிகள்‌ பறக்க, முரசு ஒலிகள்‌ உறும 
வருவதை திருஷ்டத்யும்னன்‌ கண்டான்‌. அவை 
காட்டுப்பன்றிக்கூட்டம்‌ போல அரைவட்ட வளையம்‌ 
அமைத்து மூக்கு தாழ்த்தி செவி விரித்து கூர்மயிர்‌ 
சிலிர்த்து தங்களுக்குள்‌ என உறுமியபடி வருவதாகத்‌ 
தோன்றியது. சாத்யகி “அனைத்துப்‌ படகுகளிலும்‌ 
வில்லவர்‌ நிறைந்திருக்கிறார்கள்‌ பாஞ்சாலரே. நம்மால்‌ 
அவர்களை எதிர்கொள்ள முடியாது. திரும்பிவிடுவோம்‌” 
என்றான்‌. திருஷ்டத்யும்னன்‌ “பார்ப்போம்‌” என்று 
சொல்லி படகின்‌ விளிம்பை அடைந்து இடையில்‌ 
கைவைத்து கண்களைச்‌ சுருக்கி நோக்கி நின்றான்‌. 


சாத்யகி பதற்றத்துடன்‌ திரும்பி உள்ளே நோக்கி 
கையசைத்து வீரர்களை எழ ஆணையிட்டுவிட்டு 
“இளவரசே, நம்மிடம்‌ வெறும்‌ பதினெட்டு வீரர்கள்‌ 
மட்டுமே உள்ளனர்‌. நம்மால்‌ அவர்களை 
எதிர்க்கமுடியாது. நாமும்‌ அகப்பட்டுக்‌ கொண்டால்‌ இங்கு 
நடந்தது என்னவென்று இளைய யாதவரிடம்‌ சொல்லவும்‌ 
எவரும்‌ இருக்கமாட்டார்கள்‌” என்றான்‌. 
திருஷ்டத்யும்னன்‌ தலையசைத்தபடி கண்களை 
விலக்காமல்‌ நின்றான்‌. நீரலைகள்‌ அவன்‌ முகத்தில்‌ 
ஒளியாக அசைவதைப்‌ பார்த்தபடி சாத்யகி சில 
கணங்கள்‌ திகைத்து “நம்மை அவர்கள்‌ பிடித்துக்‌ 
கொண்டால்‌ என்ன நடக்கும்‌ என்று எண்ணிப்பாருங்கள்‌ 
பாஞ்சாலரே. அவர்களுடன்‌ சேர்ந்து நாமும்‌ இளைய 
யாதவரை வஞ்சித்துவிட்டோமென்றே சொல்வார்கள்‌. 
அந்தச்‌ சித்திரத்தை உருவாக்கவே சததன்வா முயல்வான்‌. 
இப்போதே நாம்‌ திரும்பிவிடுவதன்றி உகந்தது 
பிறிதொன்றுமில்லை” என்றான்‌. 


உள்ளே படைவீரர்கள்‌ விற்களுடன்‌ எழும்‌ கூச்சல்கள்‌ 
லித்தன. திருஷ்டத்யும்னன்‌ மீசையை இடக்கையால்‌ 
நீவி ன திரும்பி சற்றே இதழ்‌ வளைய புன்னகைத்து 
னால்‌ சற்றேனும்‌ போரிடாமல்‌ நாம்‌ திரும்பினால்‌ 
ரப்பு ளைய யாதவர்‌ முன்‌ சென்று நிற்போம்‌?” 
என்றான்‌. சாத்யகி தோள்களை தளரவிட்டு 
பெருமூச்சுவிட்டு “அதுவும்‌ உண்மை. ஆனால்‌...” 


என்றான்‌. “இவர்களிடம்‌ நாம்‌ அகப்பட்டுக்கொள்ளப்‌ 
போவதில்லை” என்றான்‌ திருஷ்டத்யும்னன்‌. “நாம்‌ 
போரிட்டு இவர்களை அழித்துவிட்டுத்‌ திரும்புவோம்‌. 
அல்லது கங்கையில்‌ இறந்து மிதந்து மதுரா செல்ல நமக்கு 
முழு உரிமை உள்ளது அல்லவா?” என்றான்‌. சாத்யகி 
பெருமூச்சுடன்‌ தலையசைத்தபின்‌ “ஆணையிடுங்கள்‌” 
என்றான்‌. 


“வீரர்களை எரியம்புடன்‌ எழச்சொல்லும்‌” என்றான்‌ 
திருஷ்டத்யும்னன்‌. அணுகிவரும்‌ படகுகளை கூர்ந்து 
நோக்கியபடி “நம்மிடம்‌ எரியம்பு எய்யும்‌ திறன்கொண்ட 
ஏழு பேர்‌ மட்டுமே உள்ளனர்‌” என்றான்‌ சாத்யகி. “ஏழு 
என்பது மிகப்பெரிய எண்‌” என்று சிரித்த 
திருஷ்டத்யும்னன்‌ கிருஷ்ணவபுஸின்‌ படகுகளை 
நோக்கி “அவர்களிடம்‌ இருக்கும்‌ மிகப்பெரிய குறைபாடு 
என்னவென்றால்‌ நாம்‌ வெறும்‌ தனிப்படகு என்று 
எண்ணுவதுதான்‌. பாரும்‌, அவர்கள்‌ எதிர்த்து 
நின்றிருக்கும்‌ ஒரு படகை அணுகுகிறார்கள்‌. ஆனால்‌ 
பாய்களை முழுதாக விரித்து வைத்திருக்கிறார்கள்‌. 
அதாவது நம்முன்‌ பன்னிரண்டு காய்ந்த வைக்கோல்‌ 
குவைகள்‌ உள்ளன?” என்றான்‌. சாத்யகி புன்னகைத்து 
“ஆம்‌” என்றபின்‌ “களத்தில்‌ தங்களிடமுள்ள இந்த 
உறுதிநிலையை நான்‌ என்று அடைவேன்‌ என 
ஏங்குகிறேன்‌ பாஞ்சாலரே” என்றான்‌. 


“ஒரு முறை களத்தில்‌ இறந்து மீள்பிறப்பு எடுங்கள்‌. 
அதன்பின்‌ கால்கள்‌ ஒருபோதும்‌ பதறாது” என்றான்‌ 
திருஷ்டத்யும்னன்‌. சததன்வாவின்‌ படகுகள்‌ அணுக 
அணுக அவற்றின்‌ அரை வட்டச்‌ சூழ்கை வீசப்பட்ட 
வலை போல விரிந்து அகன்றது. முதலில்‌ வந்த படகில்‌ 
அமரத்தில்‌ ஏறி நின்ற கலத்தலைவன்‌ இளமஞ்சள்‌ 
கொடியை ஆட்டி அவர்களிடம்‌ விரித்த பாய்களை 
சுருட்டிக்கொண்டு படகின்‌ அகல்‌ விளிம்பை முன்னால்‌ 
காட்டி பக்கவாட்டில்‌ வரும்படி ஆணையிட்டான்‌. 
திருஷ்டத்யும்னன்‌ “பாய்களை இறக்குங்கள்‌. அவன்‌ 
ஆணைப்படி நமது கலம்‌ விலா காட்டட்டும்‌” என்றான்‌. 


சாத்யகி உயரத்தில்‌ ஏறி அவர்களின்‌ ஆணையை 
உரக்கக்கூவ கலக்காரர்கள்‌ கயிற்று முடிச்சுகளை இழுத்து 
அவிழ்க்க விரிந்த பாய்‌ தளர்ந்து இறங்கி படகு விரைவு 
அழிந்தது. சுக்கான்‌ இரும்பு உரசும்‌ ஒலியுடன்‌ படகைத்‌ 
திருப்ப அலைகள்‌ படகை அறையும்‌ ஒலி மாறுபட்டது. 
அடிவயிறு காட்டி பணிவு கொள்ளும்‌ நாய்‌ போல 
அவர்களின்‌ படகு விலாவைக்‌ காட்டியபடி அலைகளில்‌ 
குழைந்தாடி முன்னகர்ந்தது. கிருஷ்ணவபுஸின்‌ 


முதற்படகிலிருந்த அமரக்காரன்‌ அதைக்கண்டதும்‌ 
இயல்படைந்து போர்‌ முரசுகள்‌ நிற்கும்படி 
கைகாட்டினான்‌. போர்‌ முரசு அவி ந்ததும்‌ ஓசையற்ற 
விரைவுடன்‌ அனைத்து படகுகளும்‌ அவர்களைச்‌ சூழ 
வந்தன. திருஷ்டத்யும்னனின்‌ விழிகள்‌ அந்தப்‌ 
படகுகளுக்கும்‌ தங்களுக்குமான தொலைவை கூர்ந்து 
நோக்கிக்கொண்டிருந்தன. அவன்‌ கைகள்‌ எழுந்து 
இரையைக்‌ கவ்வ உன்னி தலைதாழ்த்தி சற்றே சிறகு 
விரித்து விழிசுடர கிளையில்‌ அமர்ந்திருக்கும்‌ பருந்துகள்‌ 
போல காற்றில்‌ அசைவற்று நின்றன. அக்கைகளை 
நோக்கியபடி எரியம்பு தொடுக்கப்பட்ட விற்களுடன்‌ 
படகின்‌ அகல்முனையின்‌ விளிம்புக்கு அடியில்‌ ஏழு 
வில்லவர்களும்‌ காத்து நின்றனர்‌. பருந்துகள்‌ மேலும்‌ 
கூர்ந்து முன்னகர்ந்தன. சிறகு விரித்து தலை குனித்து 
அக்கணத்தை நோக்கி அமர்ந்திருந்தன. 


சாத்யகி தன்‌ நெஞ்சின்‌ ஓசையை காதில்‌ கேட்டான்‌. “இது 
போர்‌ இது போர்‌” என்று அவன்‌ அகம்‌ பொங்கியது. 
இக்கணம்‌! இன்னும்‌ ஒரு கணம்‌! அதற்கடுத்த கணம்‌! 
பருந்துகள்‌ மெல்ல சிறகசைத்து காற்றில்‌ எழுந்தன. ஏழ 
எரியம்புகளும்‌ வானில்‌ சிவந்த சிறிய சிட்டுகள்போல சீறி 
மேலேறி சீராக வளைந்து முதலில்‌ வந்த ஏழு 
பெருங்கலங்களின்‌ முகப்புப்‌ பெரும்பாயின்‌ பரப்பில்‌ 
விழுந்தன. அவை குத்தி நின்றதும்‌ அவற்றிலிருந்த 
மீன்நெய்யும்‌ தேன்மெழுகும்‌ அரக்கும்‌ கலந்த எரிகுழம்பு 
தீயாகவே வழிந்து பற்றிக்‌ கொண்டது. 


பாய்கள்‌ எரியத்‌ தொடங்கிய பின்னரே கலத்தில்‌ 
வந்தவர்கள்‌ அதை உணர்ந்தனர்‌. படகுகளின்‌ பாய்களை 
தணிக்கவோ படகுகளின்‌ வேகத்தை எதிர்த்துடுப்பால்‌ 
குறைக்கவோ அவர்களால்‌ முடியவில்லை. அமரத்தில்‌ 
நின்ற கலத்தலைவன்‌ வெறிபிடித்தவன்‌ போல கைகளை 
விரித்துக்கூவி இழுத்துக்கட்டப்பட்டிருந்த வடம்‌ மீது ஓடி 
உள்ளே குதித்தான்‌. எரிந்த படகுகளிலிருந்து வீரர்கள்‌ 
பெரிய விற்களுடன்‌ கலமுகப்புக்கு வந்து நாணேற்றி 
வளைத்து அம்புகளை தொடுத்தனர்‌. நீரிலிருந்து துள்ளி 
எழும்‌ வெள்ளிப்‌ பரல்‌ மீன்கள்‌ போல இளவெயிலில்‌ 
உலோக முனைகள்‌ மின்னியபடி அம்புகள்‌ அவர்களை 
நோக்கி வந்தன. பாய்மரத்தில்‌, அகல்‌ விளிம்பில்‌, 
மரத்தரையில்‌, அமரத்தில்‌ எழுந்த சுக்கானில்‌, 
அறைச்சுவர்களில்‌, தூண்களில்‌ அம்புகள்‌ சிட்‌ சிட்‌ சிட்‌ 
என்று ஒலியுடன்‌ வந்து தைத்து நின்று சிறகு நடுங்கின. 


திருஷ்டத்யும்னன்‌ உடலை நன்றாகப்‌ பரப்பி படகின்‌ 
அகல்‌ முனைக்கு அடியில்‌ ஒளிந்துகொண்டு தன்‌ 


வில்லை எடுத்து அம்பு தொடுத்தான்‌. சாத்யகி தன்‌ 
வில்லை காலால்‌ வளைத்து அம்பு தொடுத்தபோது 
திருஷ்டத்யும்னன்‌ “தலைவர்களை மட்டும்‌” என்று 
உரக்கக்கூவும்‌ ஒலியைக்‌ கேட்டான்‌. “தலைவர்களை 
மட்டும்‌” என்று அவன்‌ திரும்பக்‌ கூவினான்‌. 
திருஷ்டத்யும்னன்‌ எய்த அம்பில்‌ அமரத்தில்‌ மீண்டும்‌ 
எழுந்த கிருஷ்ணவபுஸின்‌ படைத்தலைவன்‌ நெஞ்சில்‌ 
துளைத்த அம்புடன்‌ தடுமாறி நீரில்‌ தலைகீழாக 
விழுந்தான்‌. அவன்‌ முகத்தில்‌ இறுதியாக எழுந்த 
திகைப்பைக்கூட காணமுடிந்தது. மறுகணம்‌ சாத்யகியின்‌ 
அம்பு பட்டு இரண்டாவது படகின்‌ தலைவன்‌ விழுந்தான்‌. 
மூன்று படகுகளிலிருந்து தலைவர்கள்‌ கைகளை 
விரித்து அலறும்‌ முகத்துடன்‌ நீருக்குள்‌ விழுந்தனர்‌. நீர்‌ 
சிதறி பளிங்கு உதடுகள்‌ அவர்களைக்‌ கவ்வி விழுங்கின. 


பற்றிக்‌ கொண்ட பாய்களுடன்‌ ஏழு படகுகளும்‌ குழம்பி 
ஒன்றுடனொன்று முட்டிக்கொள்ள எட்டாவது படகின்‌ 
பாயும்‌ பற்றி எரியத்‌ தொடங்கியது. “தலைவர்களை 
மட்டும்‌” என்று மீண்டும்‌ திருஷ்டத்யும்னன்‌ கூவினான்‌. 
அவர்கள்‌ தலைவர்களை குறி வைத்திருக்கும்‌ செய்தியை 
புரிந்துகொண்டு படகுகளிலிருந்து அமரத்தலைவர்கள்‌ 
உள்ளே ஓடி ஒளிந்து கொண்டு வில்‌ ஏவினர்‌. 
திருஷ்டத்யும்னனின்‌ அருகே நின்ற வில்லவன்‌ அம்பு 
குறியடைந்ததா என நோக்க சற்றே தலைதூக்க தன்‌ 
கழுத்தில்‌ பாய்ந்த அம்புடன்‌ சரிந்து அவன்‌ மேலேயே 
விழுந்தான்‌. அவனை இடது தோளால்‌ தள்ளி மறுபக்கம்‌ 
வீழ்த்தி விட்டு “முடிந்த வரை கொல்லுங்கள்‌” என்று 
திருஷ்டத்யும்னன்‌ ஆணையிட்டான்‌. 


சாத்யகியின்‌ பின்னால்‌ நின்ற படைவீரன்‌ நெஞ்சில்‌ பட்ட 
அம்புடன்‌ பின்னால்‌ சரிந்து விழுந்தான்‌. அவனுடைய 
இறுதிமுனகலும்‌ படகின்‌ பலகையை அவன்‌ கால்கள்‌ 
தட்டித்தட்டி ஓய்வதும்‌ சாத்யகிக்கு கேட்டன. அவன்‌ உடல்‌ 
தன்னிச்சையாக துடித்துக்கொண்டிருந்த போதும்‌ 
உள்ளம்‌ மிக அமைதியுடன்‌ இருந்தது. விழிகள்‌ பெருகி 
நான்குதிசைகளையும்‌ நோக்கின. கைகள்‌ 
எண்ணங்களை தாங்களே உருவாக்கிக்‌ கொண்டு 
அம்புகளை எய்தன. அவன்‌ அங்கிருந்தான்‌. அம்புகள்‌ 
சென்றடையும்‌ எதிரிப்படைகளுடனும்‌ கலந்திருந்தான்‌. 


தன்‌ ஒரு அம்புகூட பிழைக்கவில்லை என்பது அவனை 
மேலும்‌ மேலும்‌ பேருருக்‌ கொள்ளச்‌ செய்தது. அம்புகள்‌ 
சென்று தைப்பதை கனவுருவென காணமுடிந்தது. 
அம்புபட்ட வீரர்கள்‌ திகைத்து பின்‌ நிலையழிந்து 
படகுகளிலிருந்து அலறி விழுந்து கொண்டிருந்தனர்‌. 


அவனுக்கு முன்னால்‌ தூண்மறைவில்‌ நின்ற 
யாதவவீரன்‌ பின்னால்‌ சரிந்து சுவரில்‌ முட்டி முன்னால்‌ 
வந்து தள்ளாடி நீரில்‌ விழுந்தான்‌. அவனுடைய அலறல்‌ 
நீரை அடைவதை சாத்யகியின்‌ ஒரு பகுதி கேட்டது. 
இன்னொரு பகுதி எதிர்வந்த படகில்‌ கயிற்றின்‌ மேல்‌ 
எழுந்த ஒரு வீரனின்‌ தலையைக்‌ கண்டது. அக்கணமே 
அவன்‌ கை ஓர்‌ அம்பால்‌ அவன்‌ கழுத்தை குத்தியது. 
அவன்‌ விழுவதைக்‌ கண்ட ஒருபகுதி இன்னொருவனை 
வீழ்த்திய அம்பைச்‌ செலுத்திய பகுதிக்கு 
நெடுந்தொலைவில்‌ இருந்தது. 


“திரும்புக!” என்று திருஷ்டத்யும்னன்‌ கைதூக்கினான்‌. 
சாத்யகி “திரும்புக! திரும்புக!” என்று கூவியபடி பாய்மர 
மறைவிலிருந்து அறைக்குள்‌ பாய்ந்து சென்றான்‌. 
அவனுக்கு மேல்‌ வந்த அம்பு ஒன்று மரச்சுவரில்‌ குத்தி 
நின்றது. அவன்‌ எழுவதற்கும்‌ அவன்‌ உடல்‌ தன்னை 
அறியாமல்‌ ஒரு கணம்‌ எழுந்து சற்றே திரும்ப இன்னொரு 
அம்பு அவன்‌ தோளை தாக்கியது. தோளில்‌ காகம்‌ ஒன்று 
பறந்துவந்து கால்வைத்தது போல அந்த அம்பை அவன்‌ 
உணர்ந்தான்‌. தன்‌ இடக்கையால்‌ அந்த அம்பு எய்த 
வீரனை வீழ்த்திய பிறகுதான்‌ தன்‌ இடத்தோளில்‌ அம்பு 
ஆழப்பாய்ந்திருப்பதை உணர்ந்தான்‌. 

“உள்ளே செல்லுங்கள்‌... உள்ளே” என்று 
திருஷ்டத்யும்னன்‌ ஆணை விடுத்தான்‌. சாத்யகி தன்‌ 
இடது கை செயலற்றிருப்பதை உணர்ந்தான்‌. அவன்‌ 
நடந்தபோது நனைந்து குளிர்ந்த ஈரத்துணிச்சுருள்‌ போல 
அது தொடை தொட்டு அசைந்தது. புயத்தில்‌ வழிந்து கை 
மடிப்பில்‌ தயங்கி விரல்களை அடைந்து சொட்டிய குருதி 
சூடாக கால்களில்‌ விழுந்தது. அவன்‌ அறைக்குள்‌ சென்று 
முழந்தாளிட்டு அமர்ந்து கொண்டான்‌. திருஷ்டத்யும்னன்‌ 
உரக்க “அம்பை பிடுங்கி விடுங்கள்‌” என்றபடி 
ஆணைகளை கைகளை வீசி தெரிவித்தபடி அமரமுகப்பு 
நோக்கி ஓடினான்‌. 


சாத்யகி அம்பின்‌ பறவை இறகு பதித்த பின்பகுதியை 
பிடித்து எடுக்க இறகுகள்‌ அவன்‌ கையில்‌ உருவிக்‌ 
கொண்டு வந்தன. அவனால்‌ அம்பை பிடுங்க 
முடியவில்லை. வலியை எண்ணியதுமே அம்புபட்ட தசை 
விதிர்த்தது. உள்ளிருந்து வந்த முதிய வீரர்‌ ஒருவர்‌ 
“அம்பின்‌ உலோகமுனையைப்‌ பிடித்து பிடுங்கவேண்டும்‌ 
யாதவரே” என்றபடி அம்பு தைத்திருந்த முனைக்கு சற்று 
மேல்‌ பிடித்து தசைக்குள்‌ சென்றிருந்த உலோகக்கூரை 
சற்றே சுழற்றி வெளியே எடுத்தார்‌. தசைக்குள்‌ அம்பு 
முனை அசைந்தபோது எழுந்த வலியில்‌ சாத்யகியின்‌ 


உடல்‌ முறுக்குண்டு அதிர்ந்தது. அம்பு உருவப்பட்டவுடன்‌ 
கோழியின்‌ வாய்‌ எனத்திறந்த புண்ணை அவன்‌ திரும்பி 
நோக்கினான்‌. அலை பின்வாங்கிய சேற்றில்‌ 
நண்டுவளைகள்‌ போல சிறிய குமிழிகளாக குருதி 
வெடித்து வெளிவந்தது. 


முதிய வீரர்‌ தன்‌ தலைப்பாகையை அதன்‌ மேல்‌ வைத்து 
ற்றி இறுக்கி கட்டி மீண்டுமொரு முடிச்சைப்‌ போட்டு 
கையில்‌ இருந்த குருதியை உரசித்துடைத்தபடி எழுந்தார்‌. 
அந்தக்‌ கட்டை உள்ளிருந்து நனைத்து ஊறிப்பெருகியது 
குருதி. கட்டுக்கு வெளியே குருதி குளிர்வது போலவும்‌ 
உள்ளே அது ஊறும்‌ தசை வெம்மை கொள்வது 
போலவும்‌ அவனுக்குத்‌ தோன்றியது. விரல்களை 
அசைக்க முயன்றபோது அவ்வெண்னம்‌ 
சென்றடையவில்லை என்பதை கண்டான்‌. 
திருஷ்டத்யும்னன்‌ குறடுகள்‌ ஒலிக்க அறைக்குள்‌ ஓடி 
வந்து “அனைத்துப்‌ பாய்களையும்‌ விரியுங்கள்‌. திசை 
தேருங்கள்‌. நாம்‌ விலகிச்‌ செல்கிறோம்‌” என்று ஆணை 
கூவினான்‌. 


அவர்களின்‌ படகின்‌ மேல்‌ பாய்மரங்கள்‌ புடைத்து 
மேலெழுந்தன. வீரர்கள்‌ கூவியபடி படகின்‌ தளத்தில்‌ 
ஓடும்‌ ஓசை கேட்டது. சாத்யகி வலக்கையை ஊன்றி 
எழுந்தான்‌. முதல்‌ பாய்‌ விரிந்ததும்‌ படகு திடுக்கிட்டு முன்‌ 
நகர்ந்தது. சுக்கான்‌ திருப்பும்‌ ஓசை புண்பட்ட 
யானையின்‌ உறுமலென எழுந்தது. வளைந்து திரும்பிய 
படகு கங்கையின்‌ அலைகளின்‌ மேல்‌ தன்‌ கூர்முகப்பை 
ஏற்றி இறக்கி விழுந்தும்‌ எழுந்தும்‌ முன்னகர்ந்தது. 
ஒவ்வொரு பாயாக விரிய விரிய படகின்‌ விசை கூடிக்கூட 
சென்றது. அமர முனையில்‌ நின்ற கலக்காரன்‌ அலறி 
விழும்‌ ஓசையை சாத்யகி கேட்டான்‌. “எத்தனை பேர்‌ 
எஞ்சியிருக்கிறார்கள்‌ பாஞ்சாலரே?” என்றான்‌. “மூவர்‌” 
என்றான்‌ திருஷ்டத்யும்னன்‌. “நானுமிருக்கிறேன்‌.” 


சாத்யகி “நாம்‌ காசியைக்‌ கடந்து செல்ல வேண்டும்‌. 
இச்செய்தி அவர்களை அடைந்தால்‌ நம்மை அங்கு 
தடுத்து விடுவார்கள்‌” என்றான்‌. “காசியின்‌ எல்லையை 
நாம்‌ அரை நாழிகைக்குள்‌ இதே விரைவில்‌ கடந்து செல்ல 
முடியும்‌” என்றான்‌ திருஷ்டத்யும்னன்‌. “காசியின்‌ 
படகுகள்‌ விரைவு மிகுந்தவை. நம்மை அவை பிடித்‌ 
விடக்கூடும்‌” என்று சொன்னபடி சாத்யகி வெளியே 
சென்றான்‌. 


திருஷ்டத்யும்னன்‌ “பார்ப்போம்‌” என்றபடி 
மறுமுனைக்குச்‌ சென்று கங்கையை நோக்கி நின்றான்‌. 


கங்கையில்‌ மிதந்து சென்று கொண்டிருந்த 
வணிகப்படகுகளில்‌ இருந்தவர்கள்‌ அச்சம்‌ கொண்டு 
அவர்களின்‌ படகை திரும்பி நோக்கினர்‌. அவற்றின்‌ 
அமர முனையில்‌ இருந்த கலக்காரர்கள்‌ அவர்களின்‌ 
படகை கைசுட்டி உரக்கக்‌ கூவினர்‌. அனைத்துப்‌ 
பாய்களையும்‌ விரித்து முழு விரைவில்‌ அலைகளின்‌ 
மேல்‌ ஏறிச்சென்றது அவர்கள்‌ படகு. தொலைவில்‌ பற்றி 
எரிந்துகொண்டிருந்த கிருஷ்ணவபுஸின்‌ படகு 
மூழ்குவதை காண முடிந்தது. பிற படகுகள்‌ பாய்களை 
தாழ்த்திவிட்டிருந்தன. நான்கு படகுகள்‌ எரியாத 
பாய்களைக்‌ கொண்டிருந்தபோதும்‌ அவர்களைத்‌ 
தொடர்ந்து வரும்‌ துணிவை கொள்ளவில்லை. 


வில்லுடன்‌ அகல்விளிம்புக்குக்‌ கீழே பதுங்கியிருந்த 
யாதவவீரன்‌ ஒருவன்‌ திருஷ்டத்யும்னனை நோக்கி 
“அவர்கள்‌ நினைத்திருந்தால்‌ நம்மை அணுகிப்‌ 
பிடித்திருக்க முடியும்‌ இளவரசே” என்றான்‌. 
திருஷ்டத்யும்னன்‌ “ஆம்‌” என்று தலையசைத்தான்‌. 
“அஞ்சிவிட்டார்கள்‌” என்றான்‌ இன்னொருவன்‌. 
திருஷ்டத்யும்னன்‌ அதற்கு மறுமொழி கூறாமல்‌ மீசையை 
நீவிக்கொண்டு அலைகளை நோக்கி நின்றான்‌. 


அவர்களின்‌ படகு காசியை நெருங்கும்போது முன்னரே 
அங்கு நிகழ்ந்த போரைப்பற்றி காசி அறிந்திருப்பதை 
திருஷ்டத்யும்னன்‌ தொலைவிலிருந்து அறிந்து 
கொண்டான்‌. காசியின்‌ காவல்படகுத்துறையிலிருந்து 
இரண்டு விரைவுப்‌ படகுகள்‌ அவர்களை நோக்கி 
கிளம்பின. அவற்றில்‌ ஒன்றின்‌ முகப்புக்கொடிமரத்தில்‌ 
அவர்களை நிற்கச்‌ சொல்லும்‌ ஆணையை படபடத்தபடி 
மஞ்சள்கொடி ஒன்று மேலேறியது. சாத்யகியின்‌ 
தோளிலிருந்த புண்ணுக்கு தேன்மெழுகை பூசி 
கட்டுபோட்டு இறுக்கிக்‌ கொண்டிருந்த முதிய வீரர்‌ 
“அவர்கள்‌ கால்‌ நாழிகையில்‌ நம்மை 
அடைந்துவிடுவார்கள்‌” என்றார்‌. திருஷ்டத்யும்னன்‌ 
“பார்ப்போம்‌” என்றான்‌. 


சாத்யகி “அவர்கள்‌ நம்மை பிடித்துக்கொண்டால்‌ 
மகதத்திடம்‌ கையளிப்பார்கள்‌. அதில்‌ ஐயமேயில்லை” 
என்றான்‌. திருஷ்டத்யும்னன்‌ “அவர்கள்‌ நம்மை 
பிடிக்கப்போவதில்லை யாதவரே” என்றான்‌. “நாம்‌ 
இங்கிருந்து செல்வோம்‌. அல்லது நீருக்கு அடியில்‌ 
மறைவோம்‌.” சாத்யகி முதிய வீரர்‌ கட்டை இறுக்கியபோது 
சற்றே வலியுடன்‌ முனகியபடி பற்களை கடித்தான்‌. பின்பு 
“இறப்பு என்பது இத்தனை ஆறுதல்‌ தரும்‌ சொல்‌ என்று 
இப்போதுதான்‌ உணர்ந்தேன்‌” என்றான்‌. “ஒரு கையால்‌ 


உம்மால்‌ வில்லெடுக்க முடியுமா?” என்றான்‌ 
திருஷ்டத்யும்னன்‌. “ஆம்‌” என்று சொல்லி சாத்யகி 
எழுந்தான்‌. 


திருஷ்டத்யும்னன்‌ “நம்‌ கலத்தின்‌ அமரமுனைக்கு அருகே 
அகல்வளைவின்‌ விளிம்புக்கு அடியில்‌ அமர்ந்து 
கொள்ளும்‌. காசியின்‌ முதற்படகின்‌ முகப்புப்‌ 
பெரும்பாயை நீர்‌ இறக்க வேண்டும்‌” என்றான்‌. 
“எரியம்பா?” என்றான்‌ சாத்யகி. “அல்ல. அப்படகின்‌ பாய்‌ 
எளிதில்‌ எரியாது. அதில்‌ பீதர்‌ நாட்டு வெண்களிமண்‌ 
பூசப்பட்டுள்ளது. அதை மேலே சேர்த்து கட்டியிருக்கும்‌ 
வடத்தின்‌ முடிச்சை அறுக்கவேண்டும்‌.” சாத்யகி சில 
கணங்கள்‌ நோக்கிவிட்டு “இரு கைகளுமெழுந்தால்‌ 
என்னால்‌ மிக எளிதில்‌ அதை செய்ய முடியும்‌. இன்று 
நான்‌ முயல்கிறேன்‌ என்று மட்டுமே சொல்வேன்‌” 
என்றான்‌. 


முதிய யாதவவீரர்‌ “அசையும்‌ படகின்‌ பறக்கும்‌ பாயின்‌ 
மேல்‌ முடிச்சை அறுக்க பார்த்தரால்‌ மட்டுமே முடியும்‌ 
பாஞ்சாலரே” என்றார்‌. திருஷ்டத்யும்னன்‌ அவரை நோக்கி 
சற்றே பார்வை கூர்மை கொள்ள “நானும்‌ துரோணரின்‌ 
மாணவனே? என்றான்‌. “பொறுத்தருள வேண்டும்‌” 
என்றார்‌ முதிய வீரர்‌. “நீர்‌ அதை செய்தே ஆகவேண்டும்‌ 
யாதவரே” என்றபின்‌ திருஷ்டத்யும்னன்‌ பிற வீரரை 
நோக்கி “சுக்கானை நீர்‌ நோக்கிக்‌ கொள்ளும்‌. பிற 
இருவரும்‌ நமது பாய்களை பேணட்டும்‌” என்றான்‌. 
சாத்யகி “ஆணை” என்றான்‌. திருஷ்டத்யும்னன்‌ 
முன்னால்‌ சென்று எதிரே வந்த காசிநாட்டு 
காவல்கலத்தை நோக்கியபடி “யாதவரே, என்‌ 
சொல்லுக்காக காத்திருங்கள்‌” என்றான்‌. 


முதலைக்கொடி பறந்த காசியின்‌ படைப்படகு தனது 
மூன்று பெரும்‌ பாய்களுடன்‌ அவர்களை நோக்கி எழுந்து 
வந்தது. அதன்‌ அமர முகப்பிலிருந்த யாளியின்‌ உருண்ட 
விழிகள்‌ தெளியத்தொடங்கின. சாத்யகி தன்‌ உடலைக்‌ 
குறுக்கி அகல்விளிம்புக்குக்‌ கீழே அமர்ந்து கால்களால்‌ 
நாண்‌ பற்றி அசைவிழந்த இடக்கையை அதன்‌ தண்டின்‌ 
மேல்‌ வைத்து வலக்கையால்‌ நாணிழுத்து அம்பை 
இறுக்கினான்‌. முழு உயிரையும்‌ விழிகளில்‌ அமைத்து 
அப்படகின்‌ முதற்பெரும்பாயின்‌ மேல்‌ உச்சியில்‌ எரியாத 
பீதர்‌ விளக்கு தொங்கி காற்றில்‌ ஆடிக்கொண்டிருந்த பாய்‌ 
முடிச்சை நோக்கினான்‌. ஒவ்வொரு கணமும்‌ அது அது 
அது என தன்னை குவித்தான்‌. வானை, கங்கையை, 
கலத்தை, பாயை, கொடிமரத்தை நோக்கிலிருந்து 
விலக்கினான்‌. 


பாயை கட்டியிருந்த வடத்தின்‌ முடிச்சு மட்டும்‌ 
அண்மையில்‌ மேலும்‌ அண்மையில்‌ மேலும்‌ 
அண்மையில்‌ என தன்‌ முன்‌ விரியச்‌ செய்தான்‌. 
திருஷ்டத்யும்னனின்‌ குரல்‌ ஒலித்ததும்‌ அவனை 
அறியாமலேயே அவன்‌ வலக்கரம்‌ அம்பை எய்தது. 
எழுந்து மின்னி சற்றே சுழன்றபடி சென்ற பின்தூவல்‌ 
பிசிரலைவைக்கூட அவனால்‌ காண முடிந்தது. வெள்ளி 
அலகு கொண்ட பருந்து போல சென்ற அவனது அம்பு 
அந்த முடிச்சின்‌ மையக்குழிக்குள்‌ சென்று அக்கணமே 
இறுக்கத்தை அறுப்பதை அவன்‌ கண்டான்‌. காற்றில்‌ 
புடைத்த பாயின்‌ இழுவிசையாலேயே முடிச்சு மேலும்‌ 
மேலும்‌ அறுந்து வடநார்கள்‌ தெறிக்க அம்பு மறுபக்கம்‌ 
தழைந்து கீழே விழுந்தது. பாய்‌ காற்றில்‌ பறந்து எழுந்து 
விரித்த கைபோல வானை அளைந்து பின்வாங்கும்‌ 
அலைபோல வளைந்து இறங்கி இருமுறை படபடத்து 
ஓசையுடன்‌ கீழே விழுந்து அங்கே நின்ற வீரர்களை 
அறைந்து மூடியது. 

மறுகணம்‌ திருஷ்டத்யும்னனால்‌ அறுக்கப்பட்ட 
இரண்டாவது பாய்‌ அதன்மேலேயே வந்து விழுந்தது. இரு 
பாய்களும்‌ சரியவே மூன்றாவது பாய்‌ திடுக்கிட்டது போல 
திசைவிலகி மறுபக்கமாகத்‌ திரும்பி முறுக்கிக்‌ கொண்டு 
எழுந்து அதிர்ந்து படகை நேரெதிர்‌ பக்கமாக திருப்பியது. 
விழுந்த பாய்களை கிழித்துக்‌ கொண்டு கருவறைதிறந்து 
பிறந்தெழுபவர்கள்‌ போல மேலே வந்த வீரர்கள்‌ 
அம்புகளை அவர்களை நோக்கி எய்தார்கள்‌. 
அமரமுனையில்‌ நின்றிருந்த வீரன்‌ திருஷ்டத்யும்னனின்‌ 
அம்பு பட்டு நீரில்‌ விழுந்தான்‌. அவனை நோக்கி ஓடிவந்த 
இன்னொருவனை சாத்யகி வீழ்த்தினான்‌. திரும்பி ஓடிய 
மூன்றாவது வீரனை திருஷ்டத்யும்னனின்‌ அம்பு 
வீழ்த்தியது. 

திரும்பிக்‌ கொண்ட பாய்‌ காற்றில்‌ முழுவிசையுடன்‌ 
புடைத்து முற்றிலும்‌ வேறு திசையில்‌ படகை இழுத்தது. 
கலக்காரர்கள்‌ கைகாட்டி கூச்சலிட்டு அங்குமிங்கும்‌ ஓட 
அந்தப்‌ படகு தத்தளித்து திசை மாறி வளைந்தது. 
அவர்களின்‌ படகு அதிலிருந்து விலகிச்‌ செல்லும்‌ 
விரைவை நீரை குனிந்து நோக்கி மதிப்பிட்ட சாத்யகி 
“இனி அவர்களால்‌ நம்மை பிடிக்கமுடியாது” என்று 
கூவினான்‌. “அவர்கள்‌ மூன்றாவது பாயையும்‌ அறுத்து 
விலக்காவிட்டால்‌ அது நம்மைவிட்டு விலக்கியே 
கொண்டு செல்லும்‌. அறுத்துவிட்டால்‌ அவர்களால்‌ 
அசைய முடியாது” என்றான்‌ திருஷ்டத்யும்னன்‌. சாத்யகி 
“எப்படி கணித்தீர்கள்‌ அதை?” என்றான்‌. “அது மூன்று 
பாய்‌ கொண்ட படகு. அதற்கு பீதர்‌ பாய்முடிச்சு என்று 


பெயர்‌. முதலிரு பாய்களால்‌ அள்ளித்திருப்பப்படும்‌ 
காற்றை வாங்கும்‌ மூன்றாவது பாய்தான்‌ அப்படகை 
செலுத்துகிறது. நாம்‌ இரண்டை அறுத்துவிட்டோம்‌.” 


காசியின்‌ முதற்படகிலிருந்த வீரர்கள்‌ மூன்றாவது பாயை 
அவிழ்த்து கீழே இறக்கினர்‌. தத்தளித்தபடி திசை மாறிச்‌ 
சென்ற படகு விரைவழிந்து நின்றது. “போர்‌ 
முடிந்துவிட்டது பாஞ்சாலரே” என்றான்‌ சாத்யகி. “ஆம்‌. 
ஆனால்‌ ஓரிருவரை நாம்‌ மீண்டும்‌ எதிர்கொள்ள 
வேண்டியிருக்கும்‌” என்றான்‌ திருஷ்டத்யும்னன்‌. 
எதிர்த்திசையிலிருந்து அவர்களை நோக்கி சங்கொலிக்க 
கொடிகள்‌ அசைத்தபடி வந்த காசியின்‌ காவல்படகுகளில்‌ 
இருந்தவர்களை திருஷ்டத்யும்னன்‌ மிக எளிதாக அம்பு 
தொடுத்து கொன்று வீழ்த்தினான்‌. மூன்று படகுகளில்‌ 
இருந்தவர்கள்‌ அலறிச்‌ சரிய நான்காவது படகு திரும்பி 
அவர்களை விட்டு விலகி ஓடியது. 


திருஷ்டத்யும்னன்‌ வில்லைத்‌ தாழ்த்தியபடி முதுகை 
நிமிர்த்தி நின்று பெருமூச்சுவிட்டான்‌. காசியின்‌ 
நீரெல்லை கடப்பதை சாத்யகி அமர முனைக்கருகே 
நின்று நோக்கினான்‌. அவன்‌ கட்டுகளை மீறி குருதி 
மீண்டும்‌ வழிந்து கச்சையையும்‌ இடையில்‌ அணிந்த 
ஆடையையும்‌ நனைத்தது. முதியவீரர்‌ “அழுத்தமான 
புண்‌” என்றார்‌. திருஷ்டத்யும்னன்‌ அதை திரும்பி 
நோக்கவில்லை. காசியின்‌ எல்லை கடந்ததும்‌ வீரன்‌ 
ஒருவன்‌ “கடந்துவிட்டோம்‌!” என்று உரக்கக்‌ கூவினான்‌. 
சாத்யகி தன்னுடலில்‌ தசைகளனைத்தும்‌ தளர்வதை 
உணர்ந்தான்‌. “ஆம்‌. வென்றுவிட்டோம்‌ பாஞ்சாலரே” 
என்றான்‌. திருஷ்டத்யும்னன்‌ “ஆம்‌” என்றபின்‌ அவன்‌ 
முன்னால்‌ அமர்ந்து “உமது காயம்‌ பெரிது. நமது 
எல்லைக்குள்‌ சென்றதும்‌ மருத்துவரை 
வரச்சொல்லவேண்டும்‌” என்றான்‌. 


சாத்யகி கங்கையை நோக்கி “நம்ப முடியாத போர்‌!” 
என்றபடி திரும்பிப்‌ பார்த்தான்‌. “கிருஷ்ணவபுஸின்‌ 
பன்னிரு போர்ப்படகுகளுடன்‌ காசியின்‌ திசைதேர்‌ 
பெரும்படகையும்‌ வென்றிருக்கிறோம்‌” என்றான்‌. 
களிப்புடன்‌ கைகளை நீட்டி “பாஞ்சாலரே, உம்மால்‌ 
யாதவர்‌ முன்‌ தலை தூக்கி நிற்கும்‌ வாய்ப்பைப்‌ 
பெற்றேன்‌” என்றான்‌. திருஷ்டத்யும்னன்‌ முகத்தில்‌ 
உவகை ஏதும்‌ தெரியவில்லை. வலக்கையால்‌ மீசையை 
நீவியபடி “இங்கு நிகழ்ந்ததென்ன என்று இளைய 
யாதவரிடம்‌ சொல்ல வேண்டியுள்ளது” என்றான்‌. சாத்யகி 
“அவர்‌ அஸ்தினபுரியில்‌ அல்லவா இருக்கிறார்‌?” 
என்றான்‌. “அவருக்கு எவ்வகையிலோ அனைத்தும்‌ 


தெரியும்‌” என்று திருஷ்டத்யும்னன்‌ சொன்னான்‌. 


சாத்யகி திடுக்கிட்ட நோக்குடன்‌ “அனைத்தும்‌ என்றால்‌?” 
என்றான்‌. “இங்கு நிகழ்ந்தவை அனைத்தும்தான்‌. தனது 
காய்கள்‌ தானாக நகரும்‌ திறன்‌ கொண்டவை என்றறிந்த 
நாற்கள ஆட்டக்காரர்‌ அவர்‌. இங்கு எங்கோ மிக அருகே 
அவர்‌ நமக்காக காத்திருக்கிறார்‌. தான்‌ செய்ய 
வேண்டியதென்ன என்பதை முன்னரே அறிந்திருக்கிறார்‌” 
என்றான்‌ திருஷ்டத்யும்னன்‌. பெருமூச்சுடன்‌ உடலை 
அசைத்து அமர்ந்து ஆம்‌, இப்போது அனைத்தையும்‌ 
என்னால்‌ காண முடிகிறது” என்றான்‌. 


“அக்ரூரரின்‌ விழிகளில்‌ ஒரு ஒளியின்‌ அசைவை 
முதலில்‌ நான்‌ கண்டேன்‌ யாதவரே. அது என்ன என்று 
அப்போது நான்‌ வியந்தேன்‌. அதே அசைவை 
கிருதவர்மன்‌ விழிகளிலும்‌ கண்டேன்‌. நாகம்‌ இருக்கும்‌ 
புற்றுக்கு நம்‌ அகம்‌ மட்டுமே உணரும்‌ அசைவொன்று 
உண்டு. அதைப்‌ போன்றது அது” என்றான்‌ 
திருஷ்டத்யும்னன்‌. “அதை எப்போதோ இளைய யாதவர்‌ 
கண்டிருப்பார்‌. இந்த ஆடலுக்காக அவர்களை 
அதற்குத்தான்‌ அவர்‌ அனுப்பி இருக்கிறார்‌.” 


சாத்யகி “நாம்‌ யாதவர்‌ படைகளுக்குள்‌ நுழைவோம்‌. 
மதுராவிலிருந்து முழுப்படையையும்‌ கொண்டு 
கிருஷ்ணவபுஸுக்குள்‌ நுழைந்து சததன்வாவையும்‌ 
அவர்கள்‌ இருவரையும்‌ கொன்று அந்த மணியைக்‌ 
கவர்ந்து இளைய யாதவரிடம்‌ கொண்டு வைப்போம்‌” 
என்றான்‌. திருஷ்டத்யும்னன்‌ “என்னால்‌ அதை செய்ய 
முடியும்‌ யாதவரே. ஆனால்‌ சியமந்தகத்தை நான்‌ 
கொள்ளலாகாது. அது யாதவர்களுக்குரிய மணி. அதை 
வெல்ல வேண்டியவர்‌ இளைய யாதவரே” என்றபின்‌ 
“அந்த மணியும்‌ அதைத்தான்‌ விழைகிறது போலும்‌” 
என்றான்‌. 

காசியின்‌ எல்லையைக்‌ கடந்து கங்கையின்‌ 
மையப்பெருக்கை படகு அடைந்தபோது 
திருஷ்டத்யும்னன்‌ முதிய யாதவவீரரின்‌ உதவியுடன்‌ 
படகில்‌ புண்பட்டுக்‌ கிடந்த இரண்டு வீரர்களை இழுத்து 
உள்ளே கொண்டுவந்து படுக்க வைத்தான்‌. முதிய வீரர்‌ 
அவர்களின்‌ புண்களை திறம்பட 
கட்டிக்கொண்டிருந்தார்‌. அவர்‌ சுற்றிக்‌ கட்டிக்‌ 
கொண்டிருக்கும்போதே கண்விழித்த ஒரு வீரன்‌ “கன்று 
மேய்கிறது” என்று சொல்லி பற்களை இறுகக்‌ கடித்து 
கழுத்தின்‌ தசைகள்‌ சற்று அதிர உடலை இழுத்து பின்பு 
தளர்ந்து தலைசாய்த்தான்‌. அவர்‌ மேலே நோக்கி “இறந்து 
விட்டான்‌” என்றார்‌. 


திருஷ்டத்யும்னன்‌ தலை அசைத்த பிறகு “எஞ்சுபவர்‌ 
எத்தனை பேர்‌?” என்றான்‌. முதிய வீரர்‌ “நானும்‌ 
இன்னொருவனும்‌ மட்டுமே” என்றார்‌. திருஷ்டத்யும்னன்‌ 
கட்டு போடப்பட்டு ஒருக்களித்துக்‌ கிடந்த வீரனைச்‌ சுட்டி 
“இவன்‌?” என்றான்‌. அவர்‌ அந்த வீரனை நோக்கியபின்‌ 
உதட்டை துருத்தி “அவன்‌ பிழைக்க வாய்ப்பில்லை. 
குருதி வடிந்து காது மடல்கள்‌ அல்லி இதழ்கள்‌ 
போலாகிவிட்டிருக்கின்றன. இன்னும்‌ நெடுநேரம்‌ அவன்‌ 
இருக்கப்‌ போவதில்லை” என்றார்‌. திருஷ்டத்யும்னன்‌ 
“அருகே உள்ள யாதவக்‌ கோட்டைக்குச்‌ செல்ல எவ்வளவு 
பொழுதாகும்‌?” என்றான்‌. “பதினெட்டு நாழிகையேனும்‌ 
கங்கையில்‌ செல்லாமல்‌ மதுராவின்‌ எல்லைக்குள்‌ 
நுழைய முடியாது” என்றார்‌ முதிய வீரர்‌. 


திருஷ்டத்யும்னன்‌ ஒன்றும்‌ சொல்லாமல்‌ அறையை 
விட்டு வெளியே வந்தான்‌. இறந்துபோன படைவீரன்‌ 
ஒருவன்‌ படகுத்‌ தட்டில்‌ மரத்தரையை அணைப்பவன்‌ 
போல கைவிரித்து குப்புறக்‌ கிடந்தான்‌. அவனிலிருந்து 
பெருகிய குருதி கருநீலப்‌ பட்டுத்துணி போல அடியில்‌ 
பரந்திருந்தது. முதிய வீரர்‌ வெளியே வந்து “சடலங்களை 
கங்கையில்‌ இறக்கி விடலாமா பாஞ்சாலரே?” என்றார்‌. 
திருஷ்டத்யும்னன்‌ தலையசைத்ததும்‌ அவர்‌ தளத்தில்‌ 
கிடந்த வீரனை தோள்‌ பற்றித்‌ தூக்கி இழுத்துச்‌ சென்று 
படகின்‌ அகல்விளிம்பின்மேல்‌ இடை பொருந்த சாய்த்து 
வைத்தார்‌. கைகளை படகுக்கு வெளியே தொங்கவிட்டு 


தலை துவண்டு ஆட அவன்‌ கிடந்தான்‌. படகின்‌ 
உலுக்கலில்‌ அவன்‌ உயிருள்ளவன்‌ போல அசைந்தான்‌. 


முதிய வீரர்‌ “கங்கையன்னையே, இவ்வீரனை கொள்க! 
உன்‌ மடியில்‌ எங்கள்‌ குடியின்‌ இச்சிறுவன்‌ நன்கு துயில்க” 
என்று கூவியபடி அவன்‌ கால்களைப்‌ பற்றி தூக்கினார்‌. 
நீட்டிய கைகளுடன்‌ அவன்‌ நீரில்‌ மீன்குத்திப்பறவை 
போல பாய்ந்து தன்‌ நீர்நிழலை தழுவிக்கொள்வது போல 
இணைந்து அலைபிளந்து இறங்கி ஆழத்திற்குச்‌ சென்று 
மறைந்தான்‌. “இன்னுமொரு உடல்‌ பாய்‌ மரத்திற்கு 
அப்பால்‌ கிடக்கிறது” என்றபடி அவர்‌ கயிற்றின்மேல்‌ 
ஏறினார்‌. திருஷ்டத்யும்னன்‌ “புண்பட்டவன்‌ எப்படி 
இருக்கிறான்‌?” என்றான்‌. “இன்னும்‌ ஒரு நாழிகைகுள்‌ 
அவனுக்கு உரிய மருத்துவம்‌ செய்யப்பட்டாகவேண்டும்‌. 
இல்லையேல்‌...” என்ற முதிய வீரர்‌ திருஷ்டத்யும்னனை 
நோக்கிவிட்டு திரும்பிச்‌ சென்றார்‌. 


அந்த நோக்கில்‌ உள்ள ஒன்றை தன்‌ அகம்‌ தொட்டுக்‌ 
கொள்வதை திருஷ்டத்யும்னன்‌ உணர்ந்தான்‌. ஒவ்வொரு 
போருக்குப்‌ பின்னரும்‌ கடைநிலை போர்வீரர்களின்‌ 
கண்களில்‌ தெரிவது அது. ஒவ்வொரு அரசனும்‌ அதைக்‌ 
கண்டு விழி விலக்கி தனக்குள்‌ சற்றே குறுகிக்‌ 
கொள்கிறான்‌. முதிய வீரர்‌ பல போர்களை கண்டிருப்பார்‌ 
என்பதில்‌ ஐயமில்லை. அவர்‌ தோளிலிருந்த தழும்பு 
ஆழமாகப்‌ புண்பட்டு நெடுங்காலம்‌ படுத்திருந்தார்‌ 
என்பதை காட்டியது. முதன்முதலாக போருக்குச்‌ 
செல்கையில்‌ அவர்‌ விழிகள்‌ எப்படி இருந்திருக்கும்‌? 
இன்று அதில்‌ நின்றிருக்கும்‌ அந்த தெய்வம்‌ 
இருந்திருக்காது. வெறும்‌ பீடம்‌. அல்லது தேவர்‌ 
இறங்கும்பொருட்டு அலை ஒளிரும்‌ சுனை. 


அவர்‌ பாய்க்கயிற்றைப்‌ பற்றி தொற்றி இறங்கி உள்ளே 
செல்வதை பார்த்துவிட்டு திரும்பிக்கொண்டான்‌. 
இவ்வெண்ணங்களை இப்போதே புறந்தள்ளாவிடில்‌ 
அடுத்த செயலுக்கு செல்லமுடியாது என்று சொல்லிக்‌ 
கொண்டான்‌. இங்கு அரசனும்‌ போர்வீரனும்‌ முனிவனும்‌ 
உழவனும்‌ தங்களுக்குரியவற்றை நடிக்கிறார்கள்‌. 
ஐயமின்றி அவ்வேடத்தை ஆற்றுபவன்‌ வெல்கிறான்‌. 
துரோணரின்‌ அச்சொற்களை நினைவுகூர்ந்தபோதே 
ஐயமின்றி அதை ஆற்றியவன்‌ உண்டா என்ற 
எண்ணத்தை அவன்‌ அடைந்தான்‌. போர்க்களத்தின்‌ 
முன்னால்‌ படைக்கலத்துடன்‌ எழுந்து நின்று போர்‌ 
என்பது எதற்கு என்று ஐயுறாத வீரன்‌ உண்டா? போர்‌ 
போர்‌ என்று அறைகூவும்‌ பரணிகள்‌, நடுகற்கள்‌, 
தொல்கதைகள்‌ அனைத்தும்‌ அந்த ஐயத்தை நோக்கி 


அல்லவா பேசுகின்றன? மேலும்‌ மேலும்‌ 
சொல்லள்ளிப்போட்டு மூடி வைத்திருக்கும்‌ அந்த ஐயம்‌ 
என்றேனும்‌ ஒரு பெரும்‌ போர்முனையில்‌ வெடித்தெழுந்து 
கிளை விரித்து வான்‌ தொட்டு நிற்குமா? 


வானில்‌ வேர்‌ விரித்து மண்ணில்‌ கிளைவிரித்த ஒரு 
பெருமரம்‌. எங்கு கேட்டேன்‌ அந்த உவமைமை? துரோணர்‌ 
கற்பித்த ஏதோ ஒரு தொன்மையான அளவைவாத 
நூலில்‌. மண்ணில்‌ கிளைவிரித்தல்‌ இயல்பு. ஆனால்‌ 
வானில்‌ வேர்‌ விரித்தல்‌. அது ஒரு விழைவு மட்டும்தானா? 
என்ன வீண்சொற்கள்‌ இவை! சித்தமென்பது 
வீண்சொற்களின்‌ எறும்புவரிசை. இப்போது அதன்மேல்‌ 
நடந்துபோன கால்‌ ஒன்றால்‌ கலைந்துவிட்டிருக்கிறது. 
நான்‌ வெற்றிகொண்டு இங்கே நின்றிருக்கிறேன்‌. இது 
வெற்றி என்பதில்‌ ஐயமில்லை. எந்த அவையில்‌ 
இதைச்சொல்லி தருக்கி தலைநிமிர முடியும்‌? ஆனால்‌ ஏன்‌ 
என்‌ நெஞ்சு அலைவுறுகிறது? ஒரு கணமேனும்‌ ஒரு 
துளியேனும்‌ உவகையை ஏன்‌ அடையவில்லை? 
முதல்போருக்கு தருக்குடன்‌ சென்ற அந்த இளைஞன்‌ 
இவ்வுடலுக்குள்‌ முன்பு வாழ்ந்திருக்கிறான்‌. 
திருஷ்டத்யும்னன்‌ திரும்பி வந்து அறைக்குள்‌ 
எட்டிப்பார்த்தான்‌. காயம்‌ பட்ட வீரனின்‌ உடல்‌ அதிர்ந்து 
புல்லரித்துக்‌ கொண்டிருந்தது. அவன்‌ உதடுகள்‌ நன்கு 
வெளுத்து விட்டிருந்தன. இமைகளுக்குள்‌ கருவிழி 
பதைப்புடன்‌ ஓடுவது தெரிந்தது. ஆனால்‌ வருகிறதா என 
ஐயம்‌ அளிக்கும்படி மென்மையாக ஓடிக்‌ கொண்டிருந்தது 
மூச்சு. அவன்‌ பிழைத்தெழ வேண்டும்‌ என்று 
திருஷ்டத்யும்னன்‌ விரும்பினான்‌. ஒரு வீரன்‌ இறப்பதும்‌ 
வாழ்வதும்‌ எவ்வேறுபாட்டையும்‌ உருவாக்குவதில்லை. 
இந்தப்போரில்‌ இறந்த ஒவ்வொருவரும்‌ தேர்ந்த வீரர்கள்‌, 
யாதவர்‌ குடிக்கு தங்களை படைத்தவர்கள்‌. 
இவனொருவன்‌ பிழைப்பதனால்‌ ஆவதொன்றுமில்லை. 
ஆயினும்‌ அச்சொற்களைக்‌ கடந்து அவன்‌ 
வாழவேண்டும்‌ என்று அவன்‌ விரும்பினான்‌. அது ஒரு 
உறுதிப்பாடு. ஒருவனையேனும்‌ தக்க வைக்க 
முடிந்திருக்கிறது என்று சொல்லிக்‌ கொள்ளலாம்‌. 
எவரிடத்தில்‌ அதை சொல்லப்போகிறேன்‌? எவரிடமும்‌ 
அல்ல, என்னிடமே. என்னிடம்‌ அல்ல, என்‌ விழிகளை 
நோக்கும்‌ இம்முதியவரின்‌ கண்களுக்குள்‌ வாழும்‌ அந்த 
தெய்வத்திடம்‌. 


ஏன்‌? எவ்வித இணைப்புமற்ற தருக்கங்கள்‌ வழியாக 
எதை நான்‌ ஓட்டிக்‌ கொள்கிறேன்‌? திருஷ்டத்யும்னன்‌ 
திரும்பி கட்டுப்போட்ட புண்மீது குருதி ஊறி கருமை 


கொண்டு உறைந்திருக்க ஒருக்களித்து கண்மூடித்‌ 
துயிலும்‌ சாத்யகியை நோக்கினான்‌. அல்லது இவனும்‌ 
இறந்திருந்தால்‌ அது நிகரென்றாகியிருக்குமோ? 
அப்போது அம்முதியவீரரின்‌ விழிகளை நேர்கொண்டு 
நோக்க என்னால்‌ முடிந்திருக்குமோ? ஒன்று சொல்லலாம்‌, 
“முதியவரே, நானும்தான்‌ புண்பட்டிருக்கிறேன்‌. நெடுநாள்‌ 
நடை பிணமென கிடந்திருக்கிறேன்‌. இன்று நடமாடும்‌ 
பிணமென இங்கு நின்றிருக்கிறேன்‌.' ஆனால்‌ 
அவ்விழிகளின்‌ முள்‌ மாறாது என்று தோன்றியது. அது 
கேட்கும்‌ வினா பெரிது. முற்றிலும்‌ அப்பால்‌ நின்று 
கேட்கும்‌ மூதாதையரின்‌ குரல்‌ போல ஒன்று. மண்ணில்‌ 
வாழ்ந்திறந்து நிகழும்‌ மானுடக்‌ கோடிகள்‌ இணைந்து 
உரைக்கும்‌ ஒரு விடையால்‌ மட்டுமே நிறைவுறக்கூடிய 
வினா அது. 


முதியவீரர்‌ அவனுக்குப்பின்னால்‌ வந்து நின்று 
“இளவரசே” என்றபோது கட்டற்றுப்பெருகிய 
அவ்வெண்ணங்களிலிருந்து கலைந்து 
திருஷ்டத்யும்னன்‌ திரும்பிப்பார்த்தான்‌. “யாதவக்‌ 
கொடிகள்‌ கொண்ட படகுகள்‌ தெரிகின்றன” என்றார்‌ 
அவர்‌. “எங்கே?” என்றான்‌ திருஷ்டத்யும்னன்‌. 
“கங்கையில்‌ நமக்கு எதிரில்‌ அவை வந்து 
கொண்டிருக்கின்றன” என்றார்‌. ஒரு கணம்‌ மகதத்தின்‌ 
படைகள்‌ யாதவக்‌ கொடிகளுடன்‌ வருகின்றனவா என்ற 
ஐயத்தை அடைந்து இயல்பாக வில்லின்மேல்‌ கை 
வைத்தான்‌ திருஷ்டத்யும்னன்‌. மறுகணமே 
திரையொன்று காற்றால்‌ தூக்கப்பட்டு விலக வான்‌ 
வெளித்தது போல அனைத்தையும்‌ கண்டான்‌. மிக 
அருகே தன்‌ படையுடன்‌ இளைய யாதவர்‌ 
காத்திருந்திருக்கிறார்‌. 


எண்ணியிருந்ததை கண்முன்‌ கண்டபோது பெரும்‌ 
ஏமாற்றமொன்று அவன்மேல்‌ எடை கொண்டது. கால்கள்‌ 
தளர கைகளால்‌ வடத்தைப்பற்றியபடி சென்று 
அமர்ந்துகொண்டு “நன்றாகப்‌ பாருங்கள்‌, அவற்றை நீர்‌ 
அறிவீரா?” என்றான்‌. முதிய வீரர்‌ திரும்பிச்சென்று 
கண்களின்‌ மேல்‌ கைவைத்து கூர்ந்து நோக்கி திரும்பி 
வந்து “இளவரசே, அவை இளைய யாதவர்‌ தலைமையில்‌ 
வரும்‌ மதுரைப்‌ படைகள்‌. அப்படகுகளும்‌ நான்‌ 
நன்கறிந்தவையே” என்றார்‌. 


திருஷ்டத்யும்னன்‌ தலையசைத்தான்‌. எண்ணங்கள்‌ 
சிக்கி நின்ற சித்தத்துடன்‌ தலைகுனிந்து குருதித்‌ துளிகள்‌ 
உலர்ந்து கொண்டிருந்த மரமுற்றத்தை நோக்கியபடி 
அமர்ந்திருந்தான்‌. பின்னர்‌ கயிறு எடை மீண்டு தெறித்து 


ஓசையிட எழுந்து தன்‌ இரும்புக்‌ குறடிட்ட கால்களை 
ஒன்றுடனொன்று தட்டியபடி கைதூக்கி சோம்பல்‌ 
முறித்தான்‌. முதியவீரர்‌ வந்து “நம்‌ கொடி அசைவு என்ன 
இளவரசே?” என்றார்‌. திருஷ்டத்யும்னன்‌ அவர்‌ விழிகளை 
நோக்காது “பணிதல்‌” என்றான்‌. “ஆம்‌, அது நம்‌ கடமை. 
ஆனால்‌ நாம்‌ வெற்றி கொண்டிருக்கிறோம்‌ இளவரசே” 
என்றார்‌. திருஷ்டத்யும்னன்‌ அவரை நோக்காது “வெற்றி 
கொண்டோமா என்ன?” என்றான்‌. “நாம்‌ அடைந்தவை 
அல்லவா வெற்றி? நாம்‌ வெற்றிக்கான செந்நிறக்‌ 
கொடியை ஏற்றுவதே முறை.” முதியவீரரின்‌ கண்களில்‌ 
எதுவும்‌ தெரியவில்லை. “ஆம்‌ வெற்றிக்கான கொடியும்‌ 
ஏறட்டும்‌” என்றான்‌. என்‌ உளமயக்குதானா அனைத்தும்‌? 


திருஷ்டத்யும்னன்‌ அறைக்குள்‌ சென்று விரிப்பலகையில்‌ 
துயின்றுகொண்டிருந்த சாத்யகியின்‌ தோளைத்‌ தொட்டு 
“யாதவரே எழுந்திருங்கள்‌” என்றான்‌. சாத்யகி விழித்து 
சிவந்த விழிகளால்‌ அவனை நோக்கி, பின்‌ வலக்கையை 
ஊன்றி இடக்கை அளித்த வலியை உடலெங்கும்‌ இறுகி 
அசைந்த தசைகள்‌ வெளிக்காட்ட “என்ன?” என்றான்‌. 
“இளைய யாதவரின்‌ படை நம்மை நெருங்கிக்‌ 
கொண்டிருக்கிறது” என்றான்‌. “நாம்‌ அனுப்பிய 
பறவைத்தூது சென்று சேர்வதற்கும்‌ நேரமில்லையே” 
என்றான்‌ சாத்யகி வியப்புடன்‌. “நமக்குப்‌ பின்னால்‌ 
பெரும்‌ படையுடன்‌ அவர்‌ வந்து 
கொண்டிருந்திருக்கிறார்‌” என்றான்‌ திருஷ்டத்யும்னன்‌. 


“நம்மை அவர்‌ ஐயப்பட்டாரா?” என்று சாத்யகி கேட்டான்‌. 
திருஷ்டத்யும்னன்‌ அதற்கு மறுமொழி சொல்லவில்லை. 
“நம்மை முன்‌ அனுப்பிவிட்டு மிக அண்மையில்‌ 
தொடர்ந்து வந்திருக்கிறார்‌ என்றால்‌ என்ன பொருள்‌?” 
என்று சாத்யகி மீண்டும்‌ கேட்டான்‌. “நாம்‌ ஆற்ற முடியாத 
ஒன்றை தான்‌ ஆற்றவேண்டும்‌ என்று 
எண்ணியிருக்கலாம்‌ அல்லவா?” சாத்யகி “இல்லை. அவர்‌ 
நம்மை நம்பவில்லை” என்றான்‌. திருஷ்டத்யும்னன்‌ 
“அவர்‌ எவரையும்‌ நம்பவில்லை. நம்‌ நால்வருக்கும்‌ அவர்‌ 
ஒரு தேர்வு வைத்தார்‌. அக்ரூரரும்‌ கிருதவர்மரும்‌ 
தோற்றனர்‌. நானும்‌ நீரும்‌ வென்றிருக்கிறோம்‌” என்றான்‌. 


சாத்யகி பெருமூச்சுடன்‌ தலை அசைத்தான்‌. 
திருஷ்டத்யும்னன்‌ “யாதவரே, நமது வெற்றிகூட நாம்‌ 
சியமந்தகத்தை விழிகளால்‌ பார்க்க நேரவில்லை 
என்பதனால்‌ இருக்குமோ?” என்றான்‌. சாத்யகி திடுக்கிட்டு 
“என்ன சொல்கிறீர்‌?” என்றான்‌. “நான்‌ அவ்வண்ணம்‌ 
எண்ணினேன்‌” என்றான்‌ திருஷ்டத்யும்னன்‌. சாத்யகி 
அவன்‌ விழிகளை சில கணங்கள்‌ நோக்கியபின்‌ “ஆம்‌. 


அதே எண்ணத்தை நானும்‌ அடைந்தேன்‌” என்றான்‌. 
“எழுந்து கைகளை கழுவிக்‌ கொள்ளும்‌. நாம்‌ அரசரை 
சந்திக்கும்‌ வேளை” என்றான்‌ திருஷ்டத்யும்னன்‌. 


அவர்களின்‌ படகு அலைகளின்‌ மேலேறி இறங்கி எதிரே 
வந்த யாதவர்களின்‌ படகுநிரையை நோக்கி சென்றது. 
அனைத்துப்படகுகளிலும்‌ கருடக்கொடியுடன்‌ 
அஸ்தினபுரியின்‌ அமுதகலசக்கொடியும்‌ நிகராக 
பறப்பதை திருஷ்டத்யும்னன்‌ கண்டான்‌. மீன்வடிவில்‌ 
அணி வகுத்து வந்து கொண்டிருந்தது ப பத்து படை. 
கருடக்கொடி பறந்த முதற்பெரும்‌ கலம்‌ மீனின்‌ 
கூர்முகமென முதல்‌ வர, சிறு காவல்படகுகள்‌ 
இருபக்கமும்‌ விரிந்து செல்ல மீனின்‌ விரிந்த சிறகுகளென 
இரு பெருங்கலங்கள்‌ தெரிந்தன. மீனின்‌ வாலென 
கலமொன்று நூறு பாய்களுடன்‌ பின்பக்கம்‌ எழுந்து 
தெரிந்தது. “இளையபாண்டவரும்‌ உடனிருக்கிறார்‌. 
அஸ்தினபுரியின்‌ கலங்களும்‌ உள்ளன?” என்று சாத்யகி 
சொன்னான்‌. 


முதலில்‌ வந்த படகில்‌ இருந்து மஞ்சள்‌ கொடி அசைந்து 
அவர்களுக்கான ஆணைகளை பிறப்பித்தது. 
அவர்களின்‌ படகு அணுகியதும்‌ முதற்கலத்திலிருந்து 
கொம்பும்‌ முழவுகளும்‌ ஒலித்தன. உறுமியபடி அருகே 
வந்த மீன்‌ மெல்ல விரைவழிந்தது. அவர்களின்‌ படகு 
பக்கவாட்டில்‌ திரும்பி விலா காட்டியபடி 
முதற்பெரும்படகை அணுகியது. மதுராவின்‌ 
படகிலிருந்து கணக்காளர்‌ அவர்களின்‌ அடையாளத்தை 
கோர முதியவீரர்‌ கையசைத்து தன்‌ படைக்குறியை 
காட்டினார்‌. மேலிருந்த கலக்காரன்‌ அதைக்‌ கண்டதும்‌ 
வாழ்த்துரைக்கும்‌ செய்கையை காட்டிவிட்டு கைவீசி 
ஆணையிட கலத்தில்‌ இருந்து வீசப்பட்ட கொளுத்து 
வடம்‌ வந்து படகின்‌ அமர அச்சின்மேல்‌ விழுந்தது. முதிய 
வீரர்‌ அதை எடுத்து படகின்‌ கொக்கிகளில்‌ மாட்டினார்‌. 


தங்கள்‌ படகு அலைகளில்‌ தத்தஸித்தபடி பெரும்படகை 
நோக்கிச்‌ சென்று அதன்‌ அடிவயிற்றில்‌ விலா முட்டி 
நின்றதை நோக்கியபடி திருஷ்டத்யும்னன்‌ இடையில்‌ கை 
வைத்து நின்றான்‌. சாத்யகி தன்‌ புண்பட்ட தோளை 
ணில்‌ சாய்த்து நின்று மேலே பார்த்து “இளைய யாதவர்‌ 
இந்தப்படகில்தான்‌ இருக்கிறார்‌” என்றான்‌. 
திருஷ்டத்யும்னன்‌ அப்படகின்‌ மேல்‌ பொறிக்கப்பட்ட 
அஸ்தினபுரியின்‌ அமுதகலசக்‌ குறியை 
நோக்கிக்கொண்டிருந்தான்‌. படகு இணைந்து மேலிருந்து 
நூலேணி சரிந்து சுருளவிழ்ந்து அவர்களின்‌ 
பலகைமுற்றத்தில்‌ வந்து விழுந்தது. அதன்‌ கொக்கிகளை 


மாட்டியதும்‌ முதியவீரர்‌ “தாங்கள்‌ மேலேறலாம்‌ இளவரசே” 
என்றார்‌. 


திருஷ்டத்யும்னன்‌ “முதலில்‌ புண்பட்ட வீரனை மேலே 
கொண்டு சென்று அவனுக்கான மருத்துவங்களை 
உடனடியாக செய்ய வேண்டும்‌” என்றான்‌. முதிய வீரரின்‌ 
விழிகள்‌ திருஷ்டத்யும்னன்‌ விழிகளை தொட்டபோது 
அவற்றில்‌ ஒன்றும்‌ தெரியவில்லை. தலைவணங்கி 
“ஆணை” என்றார்‌. அவர்‌ செய்தியை கொடி அசைத்துத்‌ 
தெரிவித்ததும்‌ மேலே படகில்‌ சிறு பரபரப்பு ஏற்பட்டது. 
அரசகுடியினர்‌ எவரோ புண்பட்டிருக்கிறார்கள்‌ என்று 
பெருங்கலத்தில்‌ இருந்தவர்கள்‌ புரிந்து கொண்டார்கள்‌ 
என்று திருஷ்டத்யும்னன்‌ எண்ணினான்‌. அதற்கேற்ப 
எட்டு வீரர்களும்‌ இரண்டு முதிய மருத்துவர்களும்‌ 
நூலேணி வழியாக விரைந்திறங்கி படகின்‌ தளத்தில்‌ 
குதித்தனர்‌. 


மருத்துவர்‌ “புண்பட்ட இளவரசர்‌ எங்கே?” என்று 
திருஷ்டத்யும்னனிடம்‌ கேட்டார்‌. “புண்பட்டவன்‌ யாதவ 
வீரன்‌. அவன்‌ இறக்கலாகாது” என்றான்‌ 
திருஷ்டத்யும்னன்‌. “இறப்பு விண்ணளந்தோனின்‌ ஆடல்‌. 
நாங்கள்‌ முயல்கிறோம்‌ இளவரசே” என்றார்‌ மருத்துவர்‌. 
வீரர்கள்‌ ஒரு கணம்‌ திரும்பி அவனை நோக்கிவிட்டு 
விரைந்து உள்ளே சென்றனர்‌. அவர்களின்‌ விழிகளிலும்‌ 
எளிய வியப்பு மட்டுமே இருந்தது. மருத்துவர்‌ அறைக்குள்‌ 
நிலத்தில்‌ கிடந்த வீரனை மெல்ல தூக்கி அமரச்‌ செய்தார்‌. 
முதியமருத்துவர்‌ அவன்‌ கைகளைப்‌ பற்றி 
நாடிபார்த்தார்‌. 


எழுந்தபடி “மேலே பெரும்படகுக்கு கொண்டு செல்ல 
வேண்டும்‌. தையலிடவேண்டியிருக்கிறது. தூளிப்‌ 
படுக்கையை இறக்கச்‌ சொல்லுங்கள்‌” என்றார்‌. 
திருஷ்டத்யும்னன்‌ “வருக!” என்று சாத்யகியிடம்‌ 
சொல்லிவிட்டு நூலேணியைத்‌ தொற்றி மேலே சென்றான்‌. 
சாத்யகி தாளியாகக்‌ கட்டப்பட்ட சால்வைக்குள்‌ கைக்‌ 
குழந்தைபோல தன்‌ உடலோடு ஒட்டிக்‌ கிடந்த 
இடக்கையை அசைக்காமல்‌ வலக்கையால்‌ பற்றி 
நூலேணியில்‌ ஏறி மேலே சென்றான்‌. மேலே நின்றிருந்த 
இளம்‌ படைத்தலைவன்‌ அவனை வணங்கி “இளைய 
யாதவர்‌ அறைக்குள்‌ இருக்கிறார்‌. தங்களை உடனே 
அங்கு வரச்‌ சொன்னார்‌” என்றான்‌. 


திருஷ்டத்யும்னன்‌ குறடுகள்‌ ஒலிக்க படகின்‌ 


மரத்தரையில்‌ நடந்து மூங்கில்கள்‌ போல இழுபட்டு நின்ற 
பாய்க்கயிறுகளையும்‌ ஆங்காங்கே கோபுரம்போல்‌ சுருட்டி 


வைக்கப்பட்டிருந்த பெரிய வடங்களையும்‌ கடந்து 
மரத்தால்‌ ஆன மைய அறைக்குள்‌ நுழைந்தான்‌. குறுகிய 
படிகள்‌ கீழிறங்கிச்‌ சென்றன. அவற்றில்‌ இரும்புக்‌ 
குறடுகளை வைத்து அவன்‌ இறங்கியபோது உள்ளே பல 
இடங்களில்‌ அவ்வோசை எதிரொலித்தது. சாத்யகி 
படிகளில்‌ இறங்கியபோது களைப்புடன்‌ இரு முறை 
நின்று மீண்டும்‌ வந்தான்‌. 


படகின்‌ உள்ளே சிறிய அறைக்குள்‌ உயரமற்ற பீடத்தில்‌ 
இளைய யாதவர்‌ அமர்ந்திருக்க அருகே விரிக்கப்பட்ட 
கம்பளி மீது மூத்த யாதவர்‌ தன்‌ வெண்ணிறப்‌ 
பேருடலுடன்‌ படுத்திருந்தார்‌. திருஷ்டத்யும்னன்‌ தலை 
வணங்கி “இளைய யாதவரை வணங்குகிறேன்‌” 
என்றான்‌. சாத்யகி ஒன்றும்‌ சொல்லாமல்‌ யாதவ 
முறைப்படி தலைவணங்கினான்‌. இளைய யாதவர்‌ 
திருஷ்டத்யும்னனை கையசைவால்‌ வாழ்த்தி 
இருக்கையை சுட்டிக்காட்டி “நிகழ்ந்ததை சொல்க!” 
என்றார்‌. திருஷ்டத்யும்னன்‌ அமர்ந்தபடி “தாங்கள்‌ 
அறியாதது எது என்று நான்‌ அறியேன்‌ அரசே. 
வினவுங்கள்‌ விடை சொல்கிறேன்‌” என்றான்‌. 


இளைய யாதவர்‌ புன்னகைத்து “ஆம்‌, அதுவே சிறந்தது” 
என்றபின்‌ ஏவலனை நோக்கி “பாஞ்சாலருக்கு இன்கடுநீர்‌ 
கொண்டுவருக!” என்றார்‌. திருஷ்டத்யும்னன்‌ 
குறும்பீடத்தில்‌ அமர்ந்து கால்களை நீட்டிக்கொண்டு தன்‌ 
இரும்புக்குறடுகளைக்‌ கழற்றி அப்பால்‌ வைத்தான்‌. அது 
சேறு போல குருதி உலர்ந்து கருமை கொண்டிருந்தது. 
“ஒருவன்‌ உயிர்‌ பிழைத்திருக்கிறான்‌ அல்லவா?” என்றார்‌ 
இளைய யாதவர்‌. “ஆம்‌ அரசே. போரிலீடுபட்டவர்களில்‌ 
ஒருவன்‌ எஞ்சியிருக்கிறான்‌. சுக்கான்‌ பொறுப்பாளராகிய 
முதிய வீரரும்‌ உள்ளார்‌” என்றான்‌. இளைய யாதவர்‌ 
“அரிய போர்‌ பாஞ்சாலரே. ஒற்றைப்படகாக வெறும்‌ 
பதினெட்டு வீரர்களுடன்‌ கிருஷ்ணவபுஸின்‌ 
படைநிரையையும்‌ காசியின்‌ காவல்படகையும்‌ வென்று 
மீள்வதென்பது காவியங்களுக்குரியது” என்றார்‌. “தங்கள்‌ 
அருள்‌” என்று சொல்லி திருஷ்டத்யும்னன்‌ 
தலைவணங்கினான்‌. 


“நான்‌ போரை ஒவ்வொரு கணமும்‌ என 
அறிந்துகொண்டிருந்தேன்‌” என்றார்‌ இளைய யாதவர்‌. 
“தாங்கள்‌ வெல்வீர்‌ என அறிந்தமையால்‌ இங்கு காத்து 
நின்றிருந்தேன்‌.” திருஷ்டத்யும்னன்‌ அவரது விழிகளை 
நோக்காமல்‌ “தாங்கள்‌ தொடர்ந்து வந்திருக்கிறீர்கள்‌ என 
நான்‌ அறியேன்‌” என்றான்‌. “தொடர்ந்து வரவில்லை 
பாஞ்சாலரே. அஸ்தினபுரியிலிருந்து கிளம்பும்போது 


வென்றுமீளும்‌ அக்ரூரரையும்‌ உங்களையும்‌ 
கங்கையிலேயே சந்திக்கத்தான்‌ எண்ணினேன்‌. காசி 
துரியோதனனுக்கும்‌ பீமனுக்கும்‌ மகள்கொடை அளித்த 
நாடு என்பதனால்‌ படைகடந்து செல்ல முன்னரே 
ஒப்புதல்‌ பெற்றிருந்தேன்‌. இவ்வண்ணம்‌ நிகழுமென 
நான்‌ அறிந்திருக்கவில்லை” என்றார்‌ இளைய யாதவர்‌. 


திருஷ்டத்யும்னன்‌ “அக்ரூரர்‌...” என்று தொடங்க 
“அவர்கள்‌ இருவரும்‌ செய்தவற்றை நான்‌ 
முழுமையாகவே அறிவேன்‌” என்று இளைய யாதவர்‌ 
இடைமறித்தார்‌. “சியமந்தகத்தின்‌ பலிகள்‌ அவர்கள்‌.” 
சாத்யகி சினத்துடன்‌ ஏதோ சொல்லத்தொடங்க “இங்கு 
நாம்‌ அதைப்பற்றி விவாதிக்க வரவில்லை. நாம்‌ 
போர்புரிய வந்திருக்கிறோம்‌” என்றார்‌ இளைய யாதவர்‌. 
“இன்னும்‌ மூன்று நாழிகை நேரத்தில்‌ நாம்‌ 
கிருஷ்ணவபுஸை தாக்குவோம்‌.” 


திருஷ்டயும்னன்‌ “அரசே, கிருஷ்ணவபுஸ்‌ ஐம்பது 
படகுகளும்‌ ஆயிரத்துக்கும்‌ குறைவான படைவீரர்களும்‌ 
கொண்ட சிற்றூர்‌. அங்கு நூற்றி ஐந்து இல்லங்களும்‌ 
இரண்டு அரண்மனைகளும்‌ மட்டுமே உள்ளன. நகரைச்‌ 
சுற்றி உயிர்மரத்தாலான சிறிய வேலிதான்‌. கோட்டை கூட 
இல்லை. அவ்வூரை வெல்ல துவாரகையின்‌ 
பெருந்தலைவன்‌ தன்‌ படையுடன்‌ வருவதென்பது சற்று 
மிகை. அவரது தமையனும்‌ துணை வருவதென்பது 
அதனினும்‌ இழிவு. இப்போர்‌ தங்களுக்கு பெருமை 
சேர்க்காது. இப்படகுகளில்‌ பாதியை என்னிடம்‌ 
அளியுங்கள்‌. அவர்களை வென்று சியமந்தகத்துடன்‌ 
வந்து தங்கள்‌ தாள்‌ பணிகிறேன்‌” என்றான்‌. இளைய 
யாதவர்‌ “இல்லை பாஞ்சாலரே. சியமந்தகம்‌ களவு 
கொள்ளப்பட்டதும்‌ முதல்‌ செய்தியை யாதவஅரசி 
எனக்குத்தான்‌ அனுப்பியிருந்தாள்‌. அது கோரிக்கை 
அல்ல, ஆணை” என்றார்‌. புன்னகைத்து “என்னிடம்‌ 
எப்போதும்‌ அவள்‌ ஆணைகளையே 
பிறப்பித்திருக்கிறாள்‌. யாதவ குலத்தில்‌ அவளுடைய 
ஆணைகள்‌ இன்று வரை மீறப்படாதவையாகவே 
உள்ளன” என்றார்‌. 


மூத்த யாதவர்‌ உரக்க நகைத்து “பாஞ்சாலனே, அந்த 
ஆணைக்கு நானும்‌ கட்டுப்பட்டவனே. எனவேதான்‌ 
இனிய காட்டுலாவை நிறுத்திவிட்டு நானும்‌ 
கலமேறினேன்‌” என்றார்‌. திருஷ்டத்யும்னன்‌ “இந்தப்‌ 
போரில்‌ நான்‌ கலந்து கொள்ளலாமா?” என்றான்‌. 
இளைய யாதவர்‌ “நீர்‌ என்‌ உடனிருக்கலாம்‌” என்றார்‌. 
திருஷ்டத்யும்னன்‌ “போரென இதை சொல்லமுடியாது. 


நாம்‌ மணியை மீட்கவேண்டுமென்பதே 
முதன்மையானது” என்றான்‌. இளைய யாதவர்‌ 
சாத்யகியிடம்‌ திரும்பி “இளையோனே, உடனே 
சிறுகலத்தில்‌ மதுராவுக்குச்‌ செல்க! உமது கை நலம்‌ 
பெற்றபின்‌ பிறிதொரு போருக்கு எழுவோம்‌” என்றார்‌. 
சாத்யகி தலை வணங்கி “இப்போரில்‌ கலந்து 
கொள்ளாமல்‌ இந்தப்‌ புண்‌ என்னைத்‌ தடுப்பதை 
அறிகிறேன்‌. இதை ஊழ்நெறி என்று கொள்கிறேன்‌” 
என்றான்‌. இளைய யாதவர்‌ புன்னகை செய்தார்‌. 


திருஷ்டத்யும்னன்‌ “இன்னும்‌ சற்று நேரத்தில்‌ நாம்‌ 
கிருஷ்ணவபுஸுக்குள்‌ இறங்குவோம்‌” என்றான்‌. பின்பு 
விழிகளைத்தாழ்த்தி “அங்கே அக்ரூரருடன்‌ 
இருப்பவர்களும்‌ நமது படைகளே” என்றான்‌. “ஆம்‌, 
யாதவர்‌ யாதவரை களத்தில்‌ சந்திக்கும்‌ முதல்‌ போர்‌ இது. 
என்‌ விழிமுன்‌ அது நிகழலாகாது என்று இதுநாள்வரை 
காத்திருந்தேன்‌. அது நிகழுமென்றால்‌ பிறிதொருமுறை 
அது நிகழாத வண்ணமே நிகழ வேண்டும்‌. இப்போரில்‌ 
சததன்வாவின்‌ படை வீரர்களில்‌ ஒருவர்கூட உயிருடன்‌ 
எஞ்சலாகாது. அந்நகரில்‌ ஒரு இல்லம்கூட தன்‌ 
அடித்தளம்‌ மீது நிற்கலாகாது. பிறிதொரு முறை 
இந்நகரின்‌ பெயர்‌ எந்தச்‌ சூதனின்‌ சொல்லிலும்‌ 
திகழலாகாது. எந்த யாதவனும்‌ அச்சத்துடனன்றி இந்த 
நாளை நினைக்கலாகாது” என்றார்‌. திருஷ்டத்யும்னன்‌ 
தலைவணங்கி “ஆணை” என்றான்‌. 


“சற்று ஓய்வெடுத்து தங்கள்‌ ஆவநாழியை நிரப்பி வாரும்‌. 
நானும்‌ களம்புகும்‌ தருணம்‌ வந்துவிட்டது” என்றார்‌ 
இளைய யாதவர்‌. வெளியே முதற்பெருங்கலத்தின்‌ 
மேலிருந்த தொலைதேர்‌ வீரன்‌ தன்‌ கொம்பை 
முழக்கினான்‌. தொடர்ந்து அனைத்துக்‌ 
கலங்களிலுமிருந்த கொம்புகள்‌ முழங்கத்தொடங்கின. 
“அவர்கள்‌ நம்மை பார்த்துவிட்டார்கள்‌” என்றார்‌ இளைய 
யாதவர்‌. சாத்யகியிடம்‌ திரும்பி “ஓய்வெடும்‌ 
இளையவனே?” என்றபின்‌ எழுந்து தன்‌ ஏவலனை நோக்க 
அவன்‌ மேலாடையை எடுத்து இளைய யாதவர்‌ கையில்‌ 
அளித்தான்‌. “தங்கள்‌ கவசங்கள்‌?” என்றான்‌ 
திருஷ்டத்யும்னன்‌. “நான்‌ களத்தில்‌ கவசங்கள்‌ 
அணிவதில்லை” என்றார்‌ இளைய யாதவர்‌. “கவசங்கள்‌ 
என்னை காக்கின்றன என்னும்‌ உணர்வு என்‌ 
படைக்கலங்களை வலுவிழக்கச்செய்கிறது. நான்‌ என்‌ 
கல்வியை மட்டுமே கவசமெனக்‌ கொள்ள விழைகிறேன்‌.” 


மூத்த யாதவர்‌ எழுந்து தன்‌ கால்களை இருமுறை நீட்டி 
தரையில்‌ உதைத்துக்‌ கொண்டு திரும்பிப்பார்க்க இரு 


ஏவலர்கள்‌ பெரிய இரும்புக்கலங்களைப்‌ போன்ற 
குறடுகளைக்‌ கொண்டு வைத்து அவர்‌ கால்களை 
உள்ளே விட்டு அதன்‌ கொக்கிகளைப்‌ பொருத்தி 
இறுக்கினர்‌. முழங்கால்களுக்கும்‌ முழங்கைகளுக்கும்‌ 
இரும்புக்‌ காப்புகளை அணிவித்தனர்‌. இடையில்‌ 
தோலாலான கச்சையை முறுக்கிக்‌ கட்டி அதன்‌ 
இருபக்கமும்‌ நீண்ட குத்துவாள்களை பொருத்தினர்‌. 
தோள்களில்‌ இரும்புக்‌ கவசங்களை அணிவித்து அதன்‌ 
கீழ்ப்பொருத்துகளை புயத்துக்கு அடியில்‌ இறுக்கினர்‌. 
நான்கு வீரர்கள்‌ தங்கள்‌ கைத்தசைகள்‌ தெறிக்க சுமந்து 
கொண்டு வந்த பெரிய இரும்பு கதாயுதத்தை 
இடக்கையால்‌ பிடியைப்‌ பற்றி எளிதாகத்‌ தூக்கி ஒரு 
முறை சுழற்றி தோளில்‌ வைத்துக்‌ கொண்டு திரும்பி 
“கிளம்புவோம்‌ இளையோனே” என்றார்‌. “தாங்களும்‌ 
தலைக்‌ கவசம்‌ அணிவதில்லையா?” என்றான்‌ 
திருஷ்டத்யும்னன்‌. “ஆம்‌, இந்தத்‌ தலையை என்னை 
வெல்ல விழைபவனுக்காக திறந்து வைத்திருக்கிறேன்‌” 
என்றார்‌ பலராமர்‌ நகைத்தபடி. 


இளைய யாதவர்‌ பப்ப ச கக தோல்குறடுகளை 
அணிந்து கொண்டார்‌. வீரர்கள்‌ மஞ்சள்‌ நிறக்‌ கச்சையை 
இடையைச்‌ சுற்றி கட்டினார்‌. இரு வரர்கள்‌ தந்தப்‌ பேழை 
ஒன்றை கொண்டுவர அதைத்திறந்து உள்ளிருந்து 
அரைவட்ட வடிவம்‌ கொண்ட பன்னிரு வெள்ளித்‌ 
தகடுகளை எடுத்தார்‌. அவற்றை மிக இயல்பான 
கையசைவுகளுடன்‌ ஒன்றுடனொன்று பொருத்தி 
ஒற்றைச்‌ சக்கரமாக்கினார்‌. அதை இருவிரல்களால்‌ 
எடுத்து சற்றே சுழற்ற அவர்‌ கையில்‌ அது உதிரும்‌ 
முல்லைமலர்‌ போல சுழலத்தொடங்கியது. 
திருஷ்டத்யும்னன்‌ நோக்குவதைக்‌ கண்டதும்‌ 
புன்னகையுடன்‌ அதை சற்றே திருப்ப அவர்‌ 
கையிலிருந்து தானாகவே என சுழன்றெழுந்து வெள்ளி 
மின்னல்களை அறையின்‌ சுவர்களிலும்‌ கூரையிலும்‌ 
சிதறவிட்டபடி சென்று படகின்‌ சாளரத்தில்‌ தொங்கிய 
திரைச்சீலையொன்றை மெல்லிய கீறலோசையுடன்‌ 
கிழித்து சற்றே வளைந்து திரும்பி அவர்‌ விரல்களிலேயே 
வந்தமர்ந்தது. 

திருஷ்டத்யும்னன்‌ வியப்புடன்‌ “அதில்‌ ஒரு 
கொலைத்தெய்வம்‌ குடியிருப்பது போல தோன்றுகிறது. 
நிகரற்ற படைக்கலம்‌” என்றான்‌. இளைய யாதவர்‌ 
புன்னகைத்தார்‌. திருஷ்டத்யும்னன்‌ “இனிய தோற்றம்‌ 
கொண்டது, சூரியக்கதிரே ஒரு மலரானதுபோல” 
என்றான்‌. இளைய யாதவர்‌ “இதன்‌ பெயரே அதுதான்‌. 
நற்காட்சி” என்றார்‌. 

கங்கையின்‌ காற்றில்‌ படகின்‌ பாய்கள்‌ கொடிமரத்தில்‌ 
அறையும்‌ ஒலி கேட்டது. அது அலையோசை என 
நெடுநேரம்‌ திருஷ்டத்யும்னன்‌ 
எண்ணிக்கொண்டிருந்தான்‌. படகுகள்‌ பொறுமையிழந்து 
நின்றிருப்பதுபோல தோன்றியது. பலராமர்‌ 
“இளையோனே, நாம்‌ போருக்கெழுகிறோம்‌ என்றால்‌ நல்ல 
உணவுக்குப்பின்‌ செல்வதல்லவா நன்று?” என்றார்‌. “இது 
போரே அல்ல. அரைநாழிகைகூட இந்த ஊர்‌ நம்‌ முன்‌ 
நிற்க முடியாது” என்றான்‌ திருஷ்டத்யும்னன்‌. இளைய 
யாதவர்‌ “அரைநாழிகை நேரம்‌ போரிடுவதற்கும்‌ 
மூத்தவருக்கு உணவு வேண்டுமே” என்றார்‌. பலராமர்‌ 
உரக்க சிரித்து “நான்‌ கதாயுதம்‌ ஏந்துபவன்‌. இதற்கும்‌ 
சேர்த்து நான்‌ உண்ணவேண்டும்‌” என்றார்‌. 


வெளியே கொம்புகளும்‌ முரசுகளும்‌ இணைந்து 
ஒலித்தன. வாசலில்‌ வந்து நின்ற படைத்தலைவன்‌ 
“அரசே, கிருஷ்ணவபுஸின்‌ படகுகள்‌ துறையிலிருந்து 
எழுகின்றன” என்றான்‌. நற்செய்தி ஒன்றை 
கேட்டதுபோல புன்னகை மலர்ந்த முகத்துடன்‌ “முழுதாக 
அழியுங்கள்‌” என்றார்‌ இளைய யாதவர்‌. “அவ்வண்ணமே” 
என்று சொல்லி தலைவணங்கி படைத்தலைவன்‌ 
வெளியேறினான்‌. பலராமர்‌ “ஆக, 
நெடுநாட்களுக்குப்பின்‌ ஒரு போர்‌. இளையோனே, நான்‌ 
உண்மையில்‌ போரை விரும்பவில்லை. 
எதன்பொருட்டென்றாலும்‌ மானுடர்‌ இறப்பது எனக்கு 
உகப்பதல்ல” என்றார்‌. 


“போரின்றி படைக்கலங்களுக்கு என்ன பொருள்‌ 
மூத்தவரே? படைக்கலங்கள்‌ இல்லாமல்‌ நம்‌ தோள்களுக்கு 
என்ன பொருள்‌?” என்ற திருஷ்டத்யும்னன்‌ “எனக்கு 
போரில்லாமலிருக்கும்‌ பொழுதுகள்‌ உகந்தவை அல்ல. 
அப்போது காயோ மலரோ எழாத வெற்றுமரமென 
என்னை உணர்வேன்‌” என்றபம தன்‌ வில்லையும்‌ 
அம்பறாத்தூணியையும்‌ எடுத்துக்கொண்டு வெளியே 
சென்றான்‌. அவனை நோக்கி வந்த ஏவலனிடம்‌ “என்‌ 
அம்பறாத்தூணியை நிறைத்துக்‌ கொடுங்கள்‌... விரைவு” 
என்றபடி கலத்தின்‌ அணைச்சுவர்‌ விளிம்பை நோக்கி 
சென்றான்‌. 


தொலைவில்‌ கிருஷ்ணவபுஸின்‌ இருபத்தைந்து 
காவல்படகுகள்‌ பாய்களை விரித்து காற்றிலாடும்‌ 
தோரணத்தின்‌ வெண்மலர்கள்‌ போல அலைகளில்‌ 
எழுந்தமைந்து வந்துகொண்டிருந்தன. அவற்றின்‌ 
அசைவிலேயே அப்படைவீரர்கள்‌ அஞ்சியிருப்பது 
தெரிவதாக திருஷ்டத்யும்னன்‌ எண்ணினான்‌. தன்‌ 
வில்லை நாணேற்றாமலேயே குறுக்காக வைத்துக்‌ 
கொண்டு கண்களைச்‌ சுருக்கி ஒளிபரவிய நீர்வெளியை 
நோக்கி நின்றான்‌. யாதவர்களின்‌ படகுப்படை மீன்‌ 
வடிவிலிருந்து வில்‌ வடிவாக மாறியது. பின்‌ அதன்‌ இரு 
ஓரங்கள்‌ முன்னால்‌ செல்ல பிறை வடிவம்‌ கொண்டது. 
வீசப்பட்ட மீன்வலை என மெல்ல இறங்கி 
கிருஷ்ணவபுஸின்‌ படைகளை சூழ்ந்தது. 


கிருஷ்ணவபுஸின்‌ படகுகள்‌ யானையை அணுகும்‌ 
நாய்களுக்குரிய உடலசைவு கொண்டிருந்தன. முதலில்‌ 
வந்த படகு விரைவழிந்து பின்னால்‌ வந்தவற்றுடன்‌ 
சென்று இணைந்துகொண்டது. அவன்‌ நோக்கி 
நிற்கையிலேயே யாதவப்படைகளிலிருந்து கிளம்பிய 
எரியம்புகள்‌ உலை உமிழ்‌ அனல்‌ பொறிகளாக எழுந்து 
வானில்‌ வளைந்து சததன்வாவின்‌ படகுகளை நோக்கி 
இறங்கின. நூற்றுக்கணக்கான அரக்குருளைகளால்‌ 
அத்தனை படகுகளும்‌ ஒரே கணத்தில்‌ பற்றிக்கொண்டு 
செந்தழல்‌ எழுந்து புகைந்து எரிய நிலையழிந்தன. 


அதிலிருந்த வீரர்கள்‌ சிலர்‌ நீரில்‌ குதித்தனர்‌. 
நீர்ப்பறவைகள்‌ மொய்த்துக்கொள்வதுபோல 
வெண்ணிற இறகுகள்‌ கொண்ட அம்புகள்‌ அவர்களைச்‌ 
சூழ்ந்து வீழ்த்தின. பாய்மரத்தின்‌ மேலே இருந்த 
பரண்களிலிருந்து ஏவப்பட்ட நீண்ட அம்புகள்‌ 
நீருக்குள்ளும்‌ இறங்கி மூழ்கியவர்களையும்‌ கொன்றன. 
நீரில்‌ குமிழியிட்டு எழுந்த குருதி அனல்‌ போல பரவி 
சுழித்து நீண்டு ஓடியது. அங்கே மீன்கூட்டங்கள்‌ வந்து 
துள்ளிமறிந்தன. 


சிறிய தடைகூட இல்லாமல்‌ களிமண்‌ அணையை 
நொறுக்கும்‌ காட்டுவெள்ளம்‌ என யாதவர்களின்‌ படை 
கிருஷ்ணவபுஸை நெருங்கியது. அவர்களின்‌ படகுகள்‌ 
அனைத்தும்‌ தீப்பற்றி எரிந்தபடி தூண்முறிந்த 
மாளிகைகள்‌ போல மெல்ல சாய்ந்து சென்று விலாவில்‌ 
நீர்விளிம்பு அலைத்து அலைத்து மேலேற படிப்படியாக 
மூழ்கின. அனைத்து வீரர்களும்‌ அரை நாழிகை நேரத்தில்‌ 
கொன்று வீழ்த்தப்பட்டனர்‌. படகுகளின்‌ அடிவளைவை 
பெரிய இரும்புத்தண்டுகளால்‌ மோதி உடைத்து 
முழுமையாக நீரில்‌ மூழ்கடித்தது யாதவப்படை. யாதவப்‌ 


பெருங்கலங்கள்‌ பாய்‌ சுருக்கி யானைக்கூட்டங்கள்‌ போல 
கிருஷ்ணவபுஸின்‌ சிறிய துறைமுகத்தை நோக்கி 
சென்றன. 


முதலில்‌ சென்ற பெருங்கலத்தின்‌ அளவுக்கே அந்தப்‌ 
படகுத்துறை இருப்பதுபோல்‌ தோன்றியது. அதிலிருந்து 
எழுந்த பெரிய எரியம்புகள்‌ படகுத்துறையின்‌ 
தூண்கள்மீதும்‌ பலகைகளின்‌ மேலும்‌ விழுந்து பற்றி 
எரியவைத்தன. படகுத்துறையை சுற்றியிருந்த 
சிறுபடகுகளும்‌ சுங்கக்கட்டடங்களும்‌ பற்றி எரிய 
கொழுந்துகள்‌ மேலெழுந்து பெரிய சிதை போல ஆகியது 
கிருஷ்ணவபுஸின்‌ துறைமுகம்‌. அங்கிருந்த 
படைவீரர்கள்‌ அலறியபடி அப்பாலிருந்த 
உயிர்மரக்கோட்டையை நோக்கி ஓடும்போதே அம்புபட்டு 
விழுந்து துடிக்க அவர்கள்‌ மேல்‌ எரியும்‌ தூண்கள்‌ தழல்‌ 
அலைக்க விழுந்தன. 


கரையணுகிய யாதவப்‌ படகு ஒன்று நாநீட்டி 
நடைபாதையை கிருஷ்ணவபுஸின்‌ மரங்களடர்ந்த 
காட்டை இணைத்து அமைத்துக்‌ கொண்டது. 
அப்படகுடன்‌ இன்னொரு படகு நடைபாதையால்‌ 
இணைய படகுகளாலான பெரிய பாலம்‌ ஒன்று கங்கை 
மேல்‌ நீண்டு அதன்‌ அனைத்துக்‌ கலங்களையும்‌ 
இணைத்தது. அதனூடாக யாதவப்‌ படைவீரர்கள்‌ 
“விண்ணவன்‌ வாழ்க! வெற்றிகொள்‌ யாதவர்‌ குலம்‌ 
வாழ்க! மூத்தோர்‌ வாழ்க! இளையோன்‌ வெல்க!” என்ற 
போர்க்கூச்சலுடன்‌ தோளிலேந்திய அம்புகளும்‌ கையில்‌ 
துடித்த நீண்ட விற்களுமாக குறடுகள்‌ தடதடக்க இறங்கி 
நகருள்‌ நுழைந்தனர்‌. மலை இடிந்து சரிவதுபோல 
அவர்களின்‌ குறடோசை நகர்‌ மேல்‌ பொழிந்தது. 


நகருக்குள்‌ பல இடங்களில்‌ முரசுகள்‌ முழங்க அது 
அஞ்சிப்‌ பதுங்கி பின்கால்களில்‌ அமர்ந்து தலைதாழ்த்தி 
உறுமும்‌ கரடிபோல தெரிந்தது. தெருக்களில்‌ மக்கள்‌ சிதறி 
பல பக்கமும்‌ ஓடும்‌ ஒலிகள்‌ கேட்டன. படகிலிருந்து 
பெரிய எரியம்புகளுடன்‌ கூடிய விற்களுடன்‌ இறங்கிய 
வில்லவர்கள்‌ தரையில்‌ வில்லை ஊன்றி நாணேற்றி 
எரியம்புகளை நகரம்‌ நோக்கி தொடுத்தனர்‌. சில 
கணங்களில்‌ கிருஷ்ணவபுஸின்‌ மரவீடுகள்‌ அனைத்தும்‌ 
பற்றிக்‌ கொண்டு எரியத்‌ தொடங்கின. புகை முகிலெனச்‌ 
சுருண்டு எழுந்து கரிய மரம்போல குடைவிரித்து நின்றது. 
மக்களின்‌ கூச்சல்களும்‌ புண்பட்டோரின்‌ அலறல்களும்‌ 
கொம்புகளும்‌ முரசுகளும்‌ ஒலிக்கும்‌ ஓசைகளும்‌ கலந்து 
எழுந்தன. யானைகளும்‌ குதிரைகளும்‌ அத்திரிகளும்‌ 


முழுமையாக கைவிடப்பட்டன என அவை எழுப்பிய 
குரல்கள்‌ காட்டின. அஞ்சி அலறிக்கொண்டிருந்த நகரின்‌ 
முழக்கத்தின்‌ நடுவே தானும்‌ அஞ்சியதுபோல தளர்ந்து 
போர்‌ முரசு ஒலித்துக்‌ கொண்டிருந்தது. திருஷ்டத்யும்னன்‌ 
தன்‌ வாளை உருவியபடி படைகளின்‌ முன்னால்‌ 
விரைந்தோடி துறைமுகப்பிலிருந்து ஊருக்குள்‌ செல்லும்‌ 
சாலையை அடைந்தான்‌. 


கிருஷ்ணவபுஸ்‌ கங்கையை நோக்கி அமைந்த நான்கு 
அடுக்குகளாலான அரைவட்டச்‌ சாலைகளால்‌ ஆனது. 
முதல்‌ அரைவட்டத்தின்‌ நடுவே இருந்த மூன்றடுக்கு 
மாளிகை சததன்வாவின்‌ அரண்மனை. இருபக்கமும்‌ 
அவனுடைய மூன்று துணைவிகளின்‌ சிறிய இல்லங்கள்‌. 
பின்பகுதியில்‌ யாதவர்களும்‌ வணிகர்களும்‌ 
குடியிருந்தனர்‌. அரண்மனை முகப்பிலிருந்த பெரிய 
முற்றம்‌ அங்காடியாகவும்‌ படைப்பயிற்சிக்‌ களமாகவும்‌ 
இருந்தது. அங்கே எட்டு சிறிய தேர்களும்‌ மூன்று 
பல்லக்குகளும்‌ நின்றிருந்தன. ஊரைச்‌ சுற்றி மரங்களை 
நெருக்கமாக நட்டு ஒன்றுடன்‌ ஒன்று மூங்கில்களால்‌ 
பிணைத்து முட்களைப்‌ படர விட்டு இணைத்துக்‌ கட்டி 
உருவாக்கிய வேலியே கோட்டை போல இருந்தது. 


கோட்டை முகப்பில்‌ இருந்த தடித்த மரக்கதவை இழுத்து 
மூடிவிடலாமென்று சிலர்‌ முயல அவர்கள்‌ அக்கணமே 
மதுராவின்‌ வீரர்களின்‌ அம்புகளால்‌ கொல்லப்பட்டனர்‌. 
ஆனால்‌ மேலும்‌ சிலர்‌ ஓடிச்சென்று வடம்‌ ஒன்றை வெட்ட 
மரங்களின்‌ மேல்‌ கட்டப்பட்டிருந்த முள்மூங்கில்‌ கதவு 
ஓசையுடன்‌ சரிந்து விழுந்து வாயிலை மூடிக்கொண்டது. 
எரியும்‌ அரக்கில்‌ முக்கிய அம்புகளுடன்‌ உயர்ந்து 
தலைக்கு மேல்‌ வளைந்த நிலைவிற்களுடன்‌ உருவிய 
வாள்களுடன்‌ யாதவ வீரர்கள்‌ போர்க்குரல்‌ எழுப்பியபடி 
நகருக்குள்‌ நுழைந்தனர்‌. அவர்களை எதிர்கொள்ள 
அங்கு வீரர்‌ எவரும்‌ இருக்கவில்லை. தப்பி ஓடிய மக்கள்‌ 
உயரமற்ற மரச்சுவர்களுக்கு அப்பால்‌ ஒளிந்து கொண்டு 
அச்சத்துடன்‌ கூக்குரலிட்டனர்‌. 


கோட்டையின்‌ மூங்கில்‌ கதவை படகில்‌ இருந்து இறக்கிய 
தண்டு வண்டியால்‌ மோதி சிதறடித்து உள்ளே நுழைந்த 
மதுராவின்‌ படைகள்‌ முன்னரே அங்கு சென்று விழுந்த 
எரிஅம்புகளால்‌ பற்றிக்கொண்டு எரிந்து அனல்‌ சூடி 
உடைந்து அடித்தளங்கள்‌ மேல்‌ அமர்ந்துகொண்டிருந்த 
இல்லங்களை நோக்கி முன்னேறின. குட்டிச்‌ 
சுவர்களுக்குப்‌ பின்னாலும்‌ மரங்களுக்குப்‌ பின்னாலும்‌ 
நின்று அம்பு தொடுக்க முயன்ற கிருஷ்ணவபுஸின்‌ 
யாதவர்கள்‌ கொன்று வீழ்த்தப்பட்டனர்‌. அங்கு 


எதிர்ப்பென ஏதும்‌ இருக்காது என்று உணர்ந்ததுமே 
மதுராவின்‌ படைகள்‌ கள்வெறி கொள்ளத்‌ துவங்கின. 
த கட குதிரைகளும்கூட அவர்களால்‌ வெட்டி 

ழ்த்தப்பட்டன. வாளைத்தூக்கி அமலையாடிய வீரர்கள்‌ 
உரக்க நகைத்தனர்‌. கூச்சலிட்டபடி பெண்களை நோக்கி 
சென்றனர்‌. 


பின்னால்‌ இருந்து பலராமர்‌ “குழந்தைகளும்‌ 
பெண்களும்‌ முதியவர்களும்‌ பசுக்களும்‌ அன்றி ஒரு 
உயிரும்‌ இங்கு எஞ்ச வேண்டியதில்லை” என்று 

ணையிட்டார்‌. தன்‌ வலக்கரத்தில்‌ இரும்பு கதாயுதத்தை 
ஏந்தியபடி நிலமதிர பெருங்குறடுகளை எடுத்து வைத்து 
உள்ளே வந்த அவர்‌ எரிந்து சரிந்த இல்லங்களின்‌ 
துண்களை அறைந்து சிதறடித்தார்‌. சததன்வாவின்‌ 
அரண்மனை நோக்கி சென்ற யாதவர்கள்‌ அது முன்னரே 
எரிந்து நீர்‌ புகுந்த மரக்கலம்‌ என ஒருபக்கம்‌ சரிந்து 

ட்டிருப்பதை கண்டனர்‌. உள்ளே நுழைந்த பலராமர்‌ 
அவரை நோக்கி ஓடிவந்த ஒருவனின்‌ தலையை 
நீர்க்குமிழியென சிதறடித்தார்‌. 


அவனைத்‌ தொடர்ந்து ஓடிவந்த இன்னொருவன்‌ 
“யாதவரே, நாங்கள்‌ தங்கள்‌ காலடியில்‌ தஞ்சம்‌ கொள்ள 
வந்தவர்கள்‌” என்று கூவி தலைக்கு மேல்‌ கைகூப்பியபடூ 
நிலத்தில்‌ அமர்ந்தான்‌. அவன்‌ கையையும்‌ தலையையும்‌ 
சேர்த்து சீவி எறிந்தது பின்னாலிருந்து வந்த இளைய 
யாதவரின்‌ படையாழி. “ஒருவரும்‌ தஞ்சம்‌ புக 
தகுதியானவர்கள்‌ அல்ல. இந்நகரில்‌ சிறைபிடிக்கப்படாத 
பெண்களோ கொல்லப்படாத ஆண்களோ எஞ்ச 
வேண்டியதில்லை” என்றார்‌ இளைய யாதவர்‌. 


“குடிமூத்தவர்‌?” என்று ஒரு படைத்தலைவன்‌ திரும்பி 
கேட்டான்‌. “முதியவரும்‌ கொல்லத்‌ தக்கவர்களே. உற்ற 
நேரத்தில்‌ உரிய சொல்‌ சொல்லாத பிழைக்காக அவர்கள்‌ 
குருதி சிந்தட்டும்‌” என்றார்‌ இளைய யாதவர்‌. 
திருஷ்டத்யும்னன்‌ ஊருக்குள்‌ புகுந்து தரையெங்கும்‌ 
சிந்திக்‌ கிடந்த குருதியின்‌ மேல்‌ நடந்தான்‌. சாம்பல்‌ புகை 
எழுந்து கரித்திவலைகள்‌ மழையென பொழியத்‌ 
தொடங்கின. யாதவ வீரர்களின்‌ வியர்வை மேல்‌ 
கரிபடிந்து கறையென வழிந்தது. எரிந்து கொண்டிருந்த 
மாளிகையின்‌ முகப்பில்‌ சென்று நின்ற இளைய யாதவர்‌ 
“இங்கு எவருள்ளனர்‌?” என்றார்‌. 


வலைபோல இருபக்கமும்‌ விரிந்து முழு ஊரையும்‌ 
வளைத்துக்‌ கொண்ட யாதவப்‌ படையின்‌ மறு 
எல்லையிலிருந்து உருவிய வாளுடன்‌ ஓடி வந்த 


படைத்தலைவன்‌ “அரசே, ஊருக்குள்‌ அவர்கள்‌ மூவரும்‌ 
இல்லை” என்றான்‌. இளைய யாதவர்‌ புன்னகைத்து 
“எண்ணினேன்‌” என்றார்‌. “நாற்புறமும்‌ 
புரவிக்குளம்படிகள்‌ தெரிகின்றன. இந்தக்‌ கோட்டை 
எளிதாகத்‌ திறக்கும்‌ மரவாயில்களை கொண்டது. நான்கு 
வாயில்கள்‌ பின்பக்கம்‌ உள்ளன” என்றான்‌ 
படைத்தலைவன்‌. “அவர்கள்‌ நம்மைக்‌ கண்டதுமே 
கிளம்பிவிட்டிருக்கவேண்டும்‌.” 


இளைய யாதவர்‌ “இங்குள்ள பெண்டிரை 
சிறைப்பிடித்துக்‌ கொண்டு வாருங்கள்‌” என்று சொல்லி 
மாளிகை முகப்பின்‌ முற்றத்தில்‌ சென்று நின்றார்‌. 
பலராமர்‌ “இளையோனே” என்று ஏதோ சொல்லவர 
“இவர்கள்‌ நம்‌ எதிரிகள்‌ மூத்தவரே” என்ற இளைய 
யாதவர்‌ படைத்தலைவனிடம்‌ “விரைவில்‌” என்று 
கூவினார்‌. யாதவப்‌ படையினர்‌ எரிந்து கொண்டிருந்த 
இல்லங்களுக்குப்பின்னால்‌ தோட்டங்களிலும்‌ 
குழிகளிலும்‌ ஒளிந்துகொண்டிருந்த பெண்களை குழல்‌ 
பற்றி இழுத்துக்கொண்டு வந்து முற்றத்தில்‌ தள்ளினர்‌. 
ஒருவரையொருவர்‌ அணைத்தபடி குழந்தைகளை 
இடையோடு சேர்த்து நிலம்நோக்கி வளைந்தமர்ந்து 
அவர்கள்‌ கதறி அழுதனர்‌. முதியபெண்கள்‌ நெஞ்சிலும்‌ 
தலையிலும்‌ அறைந்து ஓலமிட்டனர்‌. அவர்களின்‌ 
கண்ணீரின்‌ நடுவே அவற்றுக்கெல்லாம்‌ அப்பால்‌ 
எங்கிருந்தோ நோக்கும்‌ கற்சிலையென இளையயாதவர்‌ 
நின்றார்‌. திருஷ்டத்யும்னன்‌ அவர்‌ விழிகளை 
நோக்கினான்‌. ஒரு துளி கருணையேனும்‌ இல்லாத 
விழிகள்‌ என எண்ணிக்கொண்டான்‌. ஒரே இமைப்பில்‌ 
தன்‌ படையாழியை எழுப்பி இவர்கள்‌ அனைவரின்‌ 
தலையையும்‌ கொய்ய இவரால்‌ முடியும்‌ என்று 
தோன்றியது. இரக்கமற்றவர்‌ இரக்கமற்றவர்‌ என்று அவன்‌ 
உள்ளம்‌ அரற்றியது. புன்னகை ஒளியென உறைந்த 
அம்முகத்தை நோக்கி விழியெடுக்க முடியாமல்‌ தன்னை 
விலக்கி தலை திருப்பி அகன்றான்‌. 


நாற்புறமும்‌ இல்லங்களுக்குள்‌ இருந்து பெண்களை 
இழுத்துக்‌ கொண்டுவந்து கொண்டிருந்தனர்‌. 
குழந்தைகள்‌ உடல்‌ விதிர்க்க அலறியபடி அன்னையரின்‌ 
மார்புகளை அள்ளிப்‌ பற்றிக்கொண்டிருந்தனர்‌. 
சிறுவர்கள்‌ கால்தளர்ந்து நிலத்தில்‌ விழ அவர்களை 
கைப்பற்றி இழுத்துக்கொண்டு வந்து குவியல்களாக 
அள்ளிக்‌ குவித்தனர்‌. திருஷ்டத்யும்னன்‌ தரையெங்கும்‌ 
பரவிய கரிப்புழுதியின்‌ மேல்‌ கால்குறடின்‌ தடம்‌ பதிந்து 
பதிந்து தொடர மெல்ல நடந்தான்‌. கிருஷ்ணவபுஸ்‌ 


முற்றாகவே எரிந்தழிந்து சரிந்துவிட்டது என்று தெரிந்தது. 
படைத்தலைவர்கள்‌ “ஒருவர்‌ எஞ்சலாகாது! ஒருவர்‌ கூட!” 
என்று கூவியபடி அனைத்து திசைகளிலும்‌ படை 
வீரர்களை அனுப்பிக்கொண்டிருந்தனர்‌. 


கிணறு ஒன்றுக்குள்‌ நோக்கிய யாதவவீரன்‌ “இங்கே! 
இங்கே!” என்று கூவ நாற்புறத்தில்‌ இருந்தும்‌ 
படைவீரர்கள்‌ அக்கிணற்றை நோக்கி சென்றனர்‌. 
ப்பட டம்‌ ஒளிந்திருந்த கிருஷ்ணவபுஸின்‌ 
படைவீரர்கள்‌ கூச்சலிட்டு கதறினர்‌. ஒருவன்‌ விளிம்பில்‌ 
தொற்றி மேலேறி “யாதவர்களே, நாங்களும்‌ அந்தகக்‌ 
குலத்தவரே. அறியாது செய்த பிழைக்காக 
பொறுத்தருளுங்கள்‌. எங்கள்‌ உயிர்‌ ஒன்றே நாங்கள்‌ 
கோருவது” என்றான்‌. அவர்களை வளைத்துக்கொண்ட 
யாதவப்‌ படைவீரர்கள்‌ திரும்பி நோக்க படைத்தலைவன்‌ 
“கொல்லுங்கள்‌! அதுவே அரச ஆணை?” என்றான்‌. 


கண்ணிர்‌ வழிய கைகூப்பி மன்றாடி நின்ற முதிய 
யாதவவீரனின்‌ தலையை ஒரு வீரன்‌ வெட்டி வீழ்த்த அது 
நீர்நிறைந்த சிறுகலம்‌ போல ஓசையிட்டபடி கிணற்றுக்கு 
வெளியே உருண்டு தெறித்தது. குருதி பீரிடும்‌ கழுத்துடன்‌ 
கைவிரித்துத்‌ தள்ளாடிய உடல்‌ சரிந்து உள்ளே விழுந்தது. 
உள்ளிருந்து ஏறமுயன்ற யாதவர்கள்‌ கதறி அழுதபடி 
ஒருவர்‌ மேல்‌ ஒருவர்‌ என விழுந்தனர்‌. கிணற்றைச்‌ சுற்றி 
நின்று உள்ளே அம்புகளைத்‌ தொடுத்தனர்‌ மதுராவின்‌ 
வீரர்கள்‌. திருஷ்டத்யும்னன்‌ இடையில்‌ கை வைத்து 
நின்று அதை நோக்கினான்‌. அம்புகள்‌ விழ விழ 
உள்ளிருந்து எழுந்த அலறலோசை அடங்கியது. 


இறுதியாக அம்பை செலுத்திவிட்டு ஒரு வீரன்‌ 
வில்லைத்தாழ்த்த கிணற்றைச்‌ சுற்றி நின்ற யாதவர்கள்‌ 
ஒவ்வொருவரும்‌ சோர்ந்தவர்கள்‌ போல திரும்பி அந்த 
ஆழத்தை நோக்கவிழையாதவர்கள்‌ போல விலகினர்‌. 
படைத்தலைவன்‌ “பிணங்களுக்கு அடியில்‌ ஒளிந்து 
எவரேனும்‌ எஞ்சக்கூடும்‌. எரியும்‌ தடிகளை உள்ளே 
போட்டு சேர்த்து பொசுக்கி விடுங்கள்‌” என்று 

ணையிட்டான்‌. யாதவ வீரர்கள்‌ எரிந்து கொண்டிருந்த 
இல்லங்களிலிருந்து மரக்கூரைகளையும்‌ தூண்களையும்‌ 
உள்ளே அள்ளிப்‌ போட்டனர்‌. பற்றியெரிந்து கனல்‌ 
வடிவாக இருந்த தூண்களை உடைத்து உள்ளே போட 
உள்ளிருந்து அனலெழத்‌ துவங்கியது. அப்போதும்‌ 
இறக்காமல்‌ இருந்த கிருஷ்ணவபுஸின்‌ யாதவர்கள்‌ சிலர்‌ 
அலறியபடி மேலெழ அவர்களை வெட்டி திரும்பவும்‌ 
அனலுக்குள்ளேயே போட்டனர்‌. 


திருஷ்டத்யும்னன்‌ அந்தத்‌ தலையை நோக்கினான்‌. அது 
வியந்தபடி பற்களைக்காட்டி கிடந்தது. மூக்குக்குள்‌ 
அடர்ந்த முடி தெரிந்தது. உடலற்ற தலையின்‌ 
விழிகளிலும்‌ உதடுகளிலும்‌ தெரிந்த உணர்ச்சி 
அச்சமூட்டும்‌ பொருளின்மை கொண்டிருந்தது. 
எரிபுகைசூழ்ந்த தெருக்கள்‌ வழியாக நடந்தான்‌. 
எங்கிருக்கிறது சியமந்தகம்‌ என எண்ணிக்கொண்டான்‌. 
சததன்வா அதை தன்‌ நெஞ்சோடு அணைத்தபடி விலகி 
ஓடி இருக்கக்கூடும்‌. கங்கை வழியாக செல்லும்‌ அளவிற்கு 
அவன்‌ மூடன்‌ அல்ல என்று தோன்றியது. கரை வழியாக 
சென்றால்‌ யாதவர்கள்‌ அவனைப்‌ பிடிப்பது எளிதல்ல. 
காசிக்குள்‌ புகுந்து மகதத்தின்‌ எல்லைக்குள்‌ நுழைந்தால்‌ 
பிறகு ஒருபோதும்‌ அவன்‌ இளைய யாதவரின்‌ கைக்கு 
சிக்கப்‌ போவதில்லை. சியமந்தகத்தை மகதனுக்கு 
காணிக்கை வைத்தான்‌ என்றால்‌ அங்கொரு 
படைத்தலைவனாக அவன்‌ பொறுப்பு கொள்ளவும்‌ 
கூடும்‌. 


இருண்ட புதர்க்காடுகளுக்குள்‌ புரவியில்‌ சியமந்தகத்தை 
கச்சையில்‌ இறுக முடிந்தபடி செல்லும்‌ சததன்வாவை 
அவன்‌ நினைவுள்‌ எழுப்பினான்‌. ஒரு கணம்‌ கோழை 
என்று கசந்தது அவன்‌ அகம்‌. மறுகணம்‌ அவ்வாறு 
செல்பவனுடன்‌ தன்னையும்‌ இணைத்துக்கொண்ட தன்‌ 
நெஞ்சின்‌ ஆழத்தை எண்ணி துணுக்குற்று அதை 
எவரேனும்‌ அறிகிறார்களா என்பதுபோல சூழ 
நோக்கினான்‌. பின்னர்‌ நீள்மூச்சுடன்‌ எளிதாகி தன்‌ 
உள்ளத்தை முழுதறிந்தவர்‌ எவரேனும்‌ இருக்கமுடியுமா 
என எண்ணிக்கொண்டான்‌. இருந்தால்‌ அவர்‌ இப்புவியில்‌ 
அறிய பிறிது ஏதுமில்லை. 


கிருஷ்ணவபுஸின்‌ ஒவ்வொரு மூலையிலும்‌ 
இடுக்குகளிலும்‌ துழாவி ஒருவர்கூட எஞ்சாது 
கொன்றுவிட்டு குருதி சொட்டும்‌ வாள்களுடனும்‌ 
குலுங்கும்‌ ஆவநாழிகளுடனும்‌ மதுராவின்‌ வரர்கள்‌ 
முற்றத்தை நோக்கி சென்று கொண்டிருந்தனர்‌. 
அவர்களை அதுவரை இயக்கிய உளளஎழுச்சி வடிந்து 
மெல்ல தளரத்தொடங்கியிருந்தனர்‌. எவரும்‌ 
பேசிக்கொள்ளவில்லை. அவர்களுக்குப்பின்னால்‌ 
மண்ணை அணைத்தபமயோ விண்நோக்கி 
கைவிரித்தபடியோ சடலங்கள்‌ கிடந்தன. 
ஒவ்வொருமுகமும்‌ ஒரு சொல்லில்‌ சிலையாகியிருந்தது. 
அச்சொல்லுடன்‌ அவர்கள்‌ விண்ணேகுவர்‌ போலும்‌. அது 
மண்ணில்‌ அவர்கள்‌ சொல்லிச்சென்றதா? விண்ணுக்குக்‌ 
கொண்டுசென்றதா? 


பொருளின்றி எண்ணங்களை ஓட்டும்‌ பழக்கம்‌ 
நோய்ப்படுக்கையில்‌ தனக்கு வந்ததா என்று 
திருஷ்டத்யும்னன்‌ வினவிக்கொண்டான்‌. தன்னை 
கலைத்துக்கொண்டு பெருமூச்சுடன்‌ கிருஷ்ணவபுஸின்‌ 
சிதையை நோக்கி நின்றான்‌. குருதியை அழிப்பதற்கு 
எளிய வழி நெருப்பிடுவதே என்று எண்ணம்‌ வந்தது. 
கசப்புடன்‌ புன்னகை புரிந்தபடி வானை நோக்கினான்‌. 
இளம்‌ வெயில்‌ விரிந்து கிடந்த நீல வானம்‌ அந்தப்‌ 
புகைக்கும்‌ அனலுக்கும்‌ அப்பால்‌ ஏதுமறியாத தூய 
பளிங்குக்‌ கூரையென கவிழ்ந்திருந்தது. இல்லங்கள்‌ 
கனல்‌ குவைகளாக மாறி விட்டிருந்தன. நடுவே 
சததன்வாவின்‌ மாளிகை செந்நெருப்பு தேங்கிய குளம்‌ 
போல தெரிந்தது. 


மாளிகையை சுற்றிக்கொண்டு அவன்‌ மீண்டும்‌ 
கிருஷ்ணவபுஸின்‌ அரைவட்ட அரண்மனை 
முற்றத்திற்கு வந்த போது பெண்களும்‌ குழந்தைகளும்‌ 
அமர வைக்கப்பட்டிருந்தனர்‌. பெரும்பாலானவர்கள்‌ 
நிலத்தில்‌ முகம்‌ பொத்தி விழுந்து கிடக்க அவர்களைச்‌ 
சூழ்ந்து உருவிய வாள்களுடன்‌ மதுராவின்‌ யாதவர்‌ 
நின்றிருந்தனர்‌. பலராமர்‌ தன்‌ கதாயுதத்தை நிலத்தில்‌ 
ஊன்றி அதன்‌ மேல்‌ இடையை சற்றே சாய்த்தவர்‌ போல 
நின்றிருக்க அருகே இளைய யாதவர்‌ மார்பின்‌ மேல்‌ 
கைகளைக்‌ கட்டியபடி அலறியழும்‌ பெண்களையும்‌ 
குழந்தைகளையும்‌ உயிரற்றவற்றை என நோக்கிக்‌ 
கொண்டிருந்தார்‌. 


திருஷ்டத்யும்னன்‌ குறடு ஓசையிட அவரருகே சென்று 
நின்றான்‌. இளைய யாதவரின்‌ விழிகள்‌ ஒவ்வொரு 
முகமாக தொட்டுத்‌ தொட்டு சென்றன. பின்‌ ஒரு 
பெண்ணை அடையாளம்‌ கண்டார்‌. அவளைச்‌ சுட்டி 
“எழுக” என்றார்‌. அவள்‌ உடல்‌ நடுங்கியபடி எழுந்து 
கைகூப்பியபடி தலை குனிந்து நின்றாள்‌. நீண்ட 
கருங்குழல்‌ அவிழ்ந்து பின்பக்கத்தை தழுவியது. 
பொன்னிற முகத்திலும்‌ கழுத்திலும்‌ கண்ணீரும்‌ 
வியர்வையும்‌ கரைத்த கரி வழிந்திருந்தது. “உனது பெயர்‌ 
என்ன?” என்று இளைய யாதவர்‌ கேட்டார்‌. “நான்‌ அந்தகக்‌ 
குலத்து மாலினி. படைத்தலைவர்‌ அக்கிரசேனரின்‌ மகள்‌” 
என்றாள்‌. “நீ அறிவாய்‌ சததன்வா எங்கு சென்றான்‌ 
என்று” என்றார்‌ இளைய யாதவர்‌. 


அவள்‌ திடுக்கிட்டு விழிதூக்கி ஏதோ சொல்ல சிறிய 
இதழ்களை அசைக்க இளைய யாதவர்‌ “உன்‌ நெஞ்சை 
நானறிவேன்‌. இவ்வூரை விட்டுச்‌ செல்லும்போது அவன்‌ 
உன்னிடம்‌ மட்டுமே விடைபெற்றிருக்கிறான்‌” என்றார்‌. 


“நான்‌ ஒன்றும்‌ அறியேன்‌ இளைய யாதவரே” என்று 
அவள்‌ சொல்ல “உன்னை கணவனை இழந்தவள்‌ எனும்‌ 
இடத்தில்‌ துவாரகையில்‌ அமர்த்த நான்‌ உளம்‌ 
கொண்டுள்ளேன்‌. இக்கணம்‌ அவன்‌ சென்ற திசையை 
சொல்லாவிட்டால்‌ தொழும்பி என அதே நகரில்‌ நீ வாழ 
நேரும்‌” என்றார்‌. அவள்‌ கழுத்தும்‌ தோள்குழிகளும்‌ அதிர 
விம்மி அழுதபடி “என்னிடம்‌ மட்டும்‌ சொல்லிச்‌ சென்ற 
ஒரு சொல்லை நான்‌ எங்ஙனம்‌ சொல்வேன்‌?” என்றாள்‌. 


அவர்‌ அவள்‌ அருகே சென்று “சொல்லியே ஆக 
வேண்டும்‌. பெண்ணுக்கு உயர்வென்பது அவள்‌ 
தன்மதிப்பே. அதன்‌ பொருட்டு உன்னிடம்‌ சததன்வா 
சொன்னதை நீ சொல்வாய்‌” என்றார்‌. அவள்‌ ஈற்று 
நோவுகொண்ட பசு என உடல்‌ அதிர சிலகணங்கள்‌ 
நின்றாள்‌. பின்னர்‌ அவளுக்குள்‌ எதுவோ எழுவதை 
காண முடிந்தது. நிமிர்ந்து விழி தூக்கி இளைய யாதவரை 
நோக்கினாள்‌. ஒரு கையால்‌ தன்‌ பரந்த கூந்தலை 
சுழற்றிக்‌ கட்டிக்கொண்டு இன்னொருகையை இடையில்‌ 
ஊன்றி “இளைய யாதவரே, பெண்ணுள்ளத்தை நீர்‌ 
அறிவீர்‌. எந்தப்பத்தினியையும்போல என்‌ கொழுநன்‌ 
பொருட்டு எந்த இழிநரகமும்‌ செல்ல சித்தமானவள்‌ நான்‌. 
ஒருநிலையிலும்‌ அவர்‌ சொன்ன சொற்களை சொல்லப்‌ 
போவதில்லை” என்றாள்‌. 


இளைய யாதவர்‌ அருகே வந்து அவள்‌ விழிகளை நோக்கி 
புன்னகைத்து “எனக்காகக்‌ கூடவா?” என்றார்‌. அவள்‌ 
அவர்‌ விழிகளை ஏறிட்டு “யாதவரே, என்‌ உள்ளத்தில்‌ 
என்றும்‌ உம்‌ பீலிவிழி நோக்கியிருந்தது. ஆனால்‌ அதை 
சூடியிருந்தது என்‌ கொழுநரின்‌ என்றும்‌ வாடாத 
இளமைதான்‌” என்றாள்‌. அவர்‌ கண்கள்‌ மாறின. 
“அவனும்‌ நானே” என்றபின்‌ புன்னகையுடன்‌ 
திரும்பிக்கொண்டார்‌. 


அவள்‌ “அத்துடன்‌ இன்னொன்றும்‌ அறிவேன்‌, 
ஒருநிலையிலும்‌ எந்தப்‌ பெண்ணின்‌ தன்மதிப்பையும்‌ நீர்‌ 
அழிக்கமாட்டீர்‌ இளையோனே. நீர்‌ வந்தது அதற்கல்ல 
என்று அறியாத ஒரு பெண்ணேனும்‌ இன்று பாரத 
வர்ஷத்தில்‌ உள்ளனரா?” என்றாள்‌. அவள்‌ விழிகளை 
பிறிதொருமுறை நோக்கி புன்னகைத்து ஒரு சொல்லும்‌ 
சொல்லாமல்‌ அவர்‌ விலகி நடந்தார்‌. திருஷ்டத்யும்னன்‌ 
அவனறியாமல்‌ அவளை நோக்கி நின்றான்‌. 
நீண்டநாட்களுக்குப்பின்‌ சுஃப்ரையை மீண்டும்‌ 
நினைத்துக்கொண்டான்‌. 

கைகளை மார்பின்மேல்‌ கட்டியபடி தலைதாக்கி 
புகைத்திரைக்குள்‌ நீர்ப்பாவை போல 
ஆடிக்கொண்டிருந்த கிருஷ்ணவபுஸை நோக்கி நின்ற 
இளைய யாதவரை திருஷ்டத்யும்னன்‌ நோக்கினான்‌. 
அவர்‌ சுருள்குழலில்‌ அந்தப்பீலி கைக்குழந்தை 
விழிபோல திறந்திருந்தது. அங்கு நிகழ்ந்த எதையும்‌ 
அறிந்திராததுபோல. வானிலிருந்து குனிந்து நோக்கும்‌ 
அன்னையை நோக்கி அக்குழந்தை கைகளை 
உதைத்துக்கொண்டு நகைசிந்தி எழமுயல்வதுபோல. 


இளைய யாதவர்‌ திரும்பி தன்‌ பின்னால்‌ நின்ற முதல்‌ 
படைத்தலைவனிடம்‌ “இப்பெண்களை கலங்களுக்கு 
கொண்டு செல்லுங்கள்‌. இங்கிருந்து நம்‌ கலங்களுக்குள்‌ 
புகுந்த அக்கணமே இவர்கள்‌ துவாரகையின்‌ குடிகள்‌ 
ஆகின்றனர்‌. அரசகுடியினர்‌ முறைமையனைத்தையும்‌ 
தக்கவைத்துக்கொள்கின்றனர்‌” என்றார்‌. “ஆணை” 
என்று அவன்‌ தலை வணங்கினான்‌. “அவர்களில்‌ 
துவாரகைக்கு வரவிழையாதவர்களை அவர்களின்‌ 
குடிமூதாதையரின்‌ ஊர்களுக்கு அனுப்புங்கள்‌. படகில்‌ 
ஏறியதுமே அதற்கேற்ப தனித்தனியாக 
பிரித்துவிடுங்கள்‌.” 


பலராமர்‌ உரக்க “நாம்‌ வந்த வேலை அவ்வண்ணமே 
உள்ளது இளையோனே. சியமந்தகம்‌ இன்னும்‌ நம்மிடம்‌ 
வரவில்லை. சததன்வா சென்ற வழி 
அறியக்கூடுவதாகவும்‌ இல்லை” என்றார்‌. இளைய 
யாதவர்‌ புன்னகைத்து “மீன்போல நீரில்‌ வாழ்பவனல்ல 
மானுடன்‌. மண்ணில்‌ காலூன்றி நடக்கையில்‌ முற்றிலும்‌ 
தடயமின்றி செல்ல மானுடனால்‌ இயலாது” என்றபின்‌ 
காவலர்தலைவனிடம்‌ “சததன்வாவின்‌ குதிரைநிலையை 
நான்‌ காணவிழைகிறேன்‌” என்றார்‌. “குதிரைநிலை என 
பெரிதாக ஏதுமில்லை அரசே. ஒருசில குதிரைகள்‌ நிற்கும்‌ 
மரக்கொட்டகைதான்‌ இருந்தது” என்றான்‌ 
காவலர்தலைவன்‌. 


திருஷ்டத்யும்னன்‌ “நமது எரிபரந்தெடுத்தலில்‌ 
மாளிகையுடன்‌ சேர்த்து குதிரைக்கொட்டிலும்‌ சாம்பலாகி 
விட்டிருக்கிறது” என்றான்‌. இளைய யாதவர்‌ “இங்கு 
புரவிகளை அவிழ்த்து வெளியே கட்டுமிடமும்‌ 


அவற்றிற்கு காலை தசைப்பயிற்சி கொடுக்குமிடமும்‌ 
இருக்கும்‌” என்றார்‌. திருஷ்டத்யும்னன்‌ “அதை நான்‌ 
காட்டுகிறேன்‌” என்றான்‌. “வருக!” என்று இளைய யாதவர்‌ 
அவனுடன்‌ வந்தார்‌. 


சததன்வாவின்‌ சிறிய அரண்மனை இருபக்கங்களிலும்‌ 
ஓங்கிய மூங்கில்முகப்புகளுடன்‌ கூம்புவடிவக்‌ 
கூரையுடன்‌ மலைக்குடிகளின்‌ இல்லங்களின்‌ 
அமைப்பில்‌ கட்டப்பட்டிருந்தது. அதன்‌ பின்பக்கம்‌ 
மையக்கட்டடத்துடன்‌ இணைக்கப்பட்டதாக இருந்தது 
எரிந்தணைந்த குதிரைநிலை. அங்கிருந்து பிரிந்து 
சென்ற ஒற்றையடிப்பாதையின்‌ மறுபக்கம்‌ சாலமரங்கள்‌ 
ஒன்றுடன்‌ ஒன்று கிளை பின்னி நின்ற சிறிய மேட்டிற்கு 
அப்பால்‌ சற்றே சரிந்த புற்பரப்பாக புரவிப்‌ பயிற்றிடம்‌ 
தெரிந்தது. பசும்நிலம்‌ மறுமுனையில்‌ சற்று வளைந்து 
மேலேறி முள்மரங்களால்‌ ஆன உயிர்க்கோட்டை 
விளிம்பை அடைந்தது. புரவிகள்‌ தொடர்ந்து ஓடிய கால்‌ 
தடங்கள்‌ பட்ட இடம்‌ புற்பரப்பில்‌ கரிய சேற்றுத்தடம்‌ 
போல தெரிந்தது. 


முதன்மை சாலமரத்தடியில்‌ சென்று நின்று நோக்கியபின்‌ 
இளைய யாதவர்‌ அந்த நிலத்தை கூர்ந்து நோக்கியபடி 
நடந்தார்‌. மூன்று மரங்களால்‌ சூழப்பட்ட சிறிய 
மண்மேட்டின்‌ அருகே வந்ததும்‌ நின்று தரையை நோக்கி 
“இங்குதான்‌ சததன்வாவின்‌ புரவி நின்றிருக்கிறது” 
என்றார்‌. திருஷ்டத்யும்னன்‌ “ஆம்‌. இவ்விடத்தின்‌ 
அமைப்பு அதையே காட்டுகிறது” என்றான்‌. இளைய 
யாதவர்‌ “அவன்‌ புரவியின்‌ பெயர்‌ சுக்ரீதம்‌. சோனக 
நாட்டைச்‌ சேர்ந்த நான்கு வயதான இளைய பெண்புரவி 
அது. இந்தப்‌ பெரிய குளம்படிகள்‌ அதற்குரியவை” 
என்றார்‌. 


திருஷ்டத்யும்னன்‌ குனிந்து நிலத்தில்‌ படிந்திருந்த 
குளம்புச்‌ சுவடுகளை நோக்கினான்‌. மற்றபுரவிகளின்‌ 
குளம்புகளைவிட அவற்றின்‌ முகப்புவளைவு பெரியது. 
மென்தோலில்‌ நகவடுக்கள்‌ போல அவை தெரிந்தன. 
இளைய யாதவர்‌ “பாஞ்சாலரே, அது ஐந்து நற்சுழிகள்‌ 
கொண்ட புரவி. இருபக்கமும்‌ முற்றிலும்‌ நிகர்நிலை உடல்‌ 
கொண்டது. இக்குளம்புகள்‌ அதன்‌ உடலின்‌ 
துலாநிலையை காட்டுகின்றன” என்று கைசுட்டி “நான்கு 
சுவடுகளும்‌ மிகச்சரியாக ஒரே திசை நோக்கி 
அமைந்துள்ளன. நின்றிருக்கையில்‌ கால்கள்‌ 
ஒரேயளவில்‌ மண்ணில்‌ அழுந்தியிருக்கிறது” என்றார்‌. 


மூன்று காலை ஊன்றி வலது முன்‌ காலை சற்றே தூக்கி 


அப்புரவி நின்றிருப்பதை திருஷ்டத்யும்னன்‌ 
முழுமையாக கண்டு விட்டான்‌. “ஒற்றர்‌ செய்திகளின்படி 
அது தூய வெண்ணிறம்‌ கொண்டது. நீள்முகமும்‌ 
செவ்விழிகளும்‌ சிறியசெவிகளும்‌ உடையது. அஞ்சுவது, 

னால்‌ விரைவுமிக்கது” என்ற இளைய யாதவர்‌ 
“அத்தகைய புரவியின்‌ குறை என்னவென்றால்‌ அதன்‌ 
குளம்புச்சுவடுகளை மிக எளிதே இந்தக்‌ காட்டில்‌ எவரும்‌ 
கண்டுவிட முடியும்‌” என்ற பின்‌ திரும்பி ஏவலனிடம்‌ 
“எனக்கொரு புரவி கொண்டு வாருங்கள்‌” என்று 
ஆணையிட்டார்‌. 


ஏவலர்‌ விரைந்தோடி புரவிகளுடன்‌ வந்தனர்‌. கரிய 
யவனப்‌ புரவியொன்றில்‌ ஏறிக்கொண்டு இன்னொன்றை 
சுட்டிக்காட்டி “ஏறுங்கள்‌ பாஞ்சாலரே” என்றார்‌ இளைய 
யாதவர்‌. திருஷ்டத்யும்னன்‌ தனக்கு அளிக்கப்பட்ட 
யவனப்‌ புரவியின்‌ மேல்‌ ஏறிக்கொண்டான்‌. பலராமரும்‌ 
இன்னொரு கொழுத்த புரவியில்‌ ஏறிக்கொண்டார்‌. 
“பன்னிருவர்‌ என்னை தொடர்க!” என்றார்‌ இளைய 
யாதவர்‌. “சததன்வா பெரிய படையுடன்‌ சென்றிருக்க 
வாய்ப்பில்லை. அது அவன்‌ செல்லும்‌ வழியை 
அறியச்செய்யும்‌ என அவன்‌ நினைத்திருப்பான்‌. 
காசிக்குள்‌ படையுடன்‌ நுழைய அவன்‌ ஒப்புதலும்‌ 
பெற்றிருக்கமுடியாது. நாமும்‌ காசியின்‌ எல்லைக்குள்‌ 
படையுடன்‌ செல்ல முடியாது” என்ற இளைய யாதவர்‌ 
“வருக!” என்றபடி புரவியை செலுத்தினார்‌. 


இளைய யாதவர்‌ தரையை கூர்ந்து நோக்கியபடி தன்‌ 
புரவியில்‌ சீரான விரைவில்‌ முன்னே சென்றார்‌. அவர்‌ 
நோக்குவதை திருஷ்டத்யும்னன்‌ கண்டு கொண்டான்‌. 
சற்று நேரத்திற்குப்‌ பிறகு அந்த வெண்புரவியின்‌ கால்‌ 
தடமன்றி வேறெதுவும்‌ நிலத்தில்‌ இல்லை எனத்‌ 
தோன்றுமளவு பாதை துலங்கியது. தெளிவாக 
எழுத்துக்களால்‌ ஆன குறிப்பு போல அப்புரவி சென்ற 
வழி கிருஷ்ணவபுஸின்‌ வட எல்லையில்‌ இருந்த சிறு 
மூங்கில்‌ வாயில்‌ வழியாக எழுந்து மறுபக்கம்‌ கங்கைக்கு 
இணையாக விரவிக்‌ கிடந்த குறும்புதர்க்காடுகளின்‌ 
நடுவே ஊடாடிச்‌ சென்றது. 


“நெடுந்தொலைவு அவன்‌ சென்றிருக்க வாய்ப்பில்லை” 
என்றான்‌ திருஷ்டத்யும்னன்‌. “ஆம்‌, நாம்‌ வருவதற்கு சற்று 
முன்னர்தான்‌ அவன்‌ கிளம்பி இருக்கிறான்‌. இத்தனை 
விரைவில்‌ நமது படைகள்‌ இங்கு வந்து சேருமென அவன்‌ 
எண்ணவில்லை. செய்தி கிடைத்து மதுராவிலிருந்து என்‌ 
படைகள்‌ இங்கு வந்து சேர ஒரு நாளாவது ஆகும்‌ என 
அவன்‌ எண்ணியிருக்கலாம்‌” என்ற இளைய யாதவர்‌ 


“இப்போது மூன்று நாழிகை தொலைவுக்கு அப்பால்‌ 
அவன்‌ தன்‌ புரவியில்‌ இருபது படைத்துணைவருடனும்‌ 
சென்று கொண்டிருக்கிறான்‌. காசியின்‌ எல்லைக்குள்‌ 
செல்வதற்குள்ளாகவே நாம்‌ அவனை பிடித்து விட 
முடியும்‌” என்றார்‌. 


புரவியின்‌ தடங்கள்‌ தெளிவாக திசைகாட்டத்‌ 
தொடங்கியபின்‌ அவர்களின்‌ விரைவு மேலும்‌ மேலும்‌ 
கூடியது. எடைமிக்க யவனப்புரவிகளை ஏன்‌ இளைய 
யாதவர்‌ தெரிவுசெய்தார்‌ என்று திருஷ்டத்யும்னன்‌ 
உணர்ந்தான்‌. அவை சோனகப்புரவிகள்‌ அளவுக்கு 
விரைவுகொள்ளமுடியாது. ஆனால்‌ அவை எத்தனை 
ஓடியும்‌ மூச்சிரைக்கவில்லை. அவற்றின்‌ உடலில்‌ இருந்து 
வியர்வை ஆவியென எழுந்தபோதிலும்‌ 
நுரைதள்ளவில்லை. சததன்வா சோனகப்புரவியில்‌ 
நெடுந்தொலைவு செல்லமுடியாது. அவனை அவர்கள்‌ 
இரவுக்குள்‌ பிடித்துவிடமுடியும்‌. 


முட்செடிகளும்‌ படர்கொடிகளும்‌ கலந்த 
புதர்குவைகளுக்கு நடுவே வளைந்து சென்ற பாதையில்‌ 
அவர்களின்‌ புரவிகள்‌ துடிமேல்‌ ஆடும்‌ 
கைவிரல்களைப்போல குளம்புகளை நிலத்தில்‌ 
அறைந்து அறைந்து விரைவு கொண்டன. அவ்வோசை 
உள்ளே இலைத்தமழைப்புக்குள்‌ மறைந்திருந்த 
பாறைகளிலும்‌ மரத்தொகைகளிலும்‌ முட்டி 
எதிரொலித்தது. காட்டுக்குள்‌ பல நூறு குறுமுழவுகள்‌ 
உயிர்கொண்டதென தோன்றியது. அஞ்சிய 
சிறுவிலங்குகள்‌ இலையலைத்து சருகளாவி ஓடும்‌ 
ஒலியில்‌ காடு வெருண்டது. 


திருஷ்டத்யும்னன்‌ ஒவ்வொரு கணமும்‌ மேலும்‌ 
அகவிரைவு கொண்டான்‌. இதோ இதோ என எண்ணி 
இன்னும்‌ எத்தனை கணமென கணிக்கத்‌ தலைப்பட்டான்‌. 
அசைவின்றி காலத்தில்‌ உறைந்த மரங்கள்‌ நடுவே சற்றே 
அசைவு கொண்டதுபோல்‌ அவன்‌ ஊர்ந்த புரவி 
நின்றிருப்பதாக சித்தம்‌ மயக்கு கொண்டது. அவன்‌ 
எப்போதோ சததன்வாவை எட்டிவிட்டு திரும்பி தன்‌ உடல்‌ 
வந்து சேர்வதற்காக அங்கே நின்று தவிப்பதாக 
எண்ணினான்‌. எதிரே வீசப்பட்டவை போல பாய்ந்து 
வந்து இலைகளும்‌ தழைகளும்‌ என மாறி உடலை 
அறைந்து வளைந்து பின்னகர்ந்து கொண்டிருந்த 
புதர்களின்‌ நடுவே செம்மண்‌ பாதை தழல்‌ போல 
அலையடித்தது. உளம்‌ கொண்ட விரைவை அடையாது 
உடல்‌ நின்று தவித்தது. 


பின்பு களைப்புடன்‌ தன்னை உணர்ந்து மூச்சிழுத்து 
புரவி மேல்‌ உடல்‌ இளக்கி அமைந்தான்‌. முன்னால்‌ பறந்து 
சென்ற தவித்த உள்ளம்‌ வளைந்து திரும்பி வந்து 
உடலின்‌ கிளையில்‌ அமர்ந்து சிறகமைத்தது. திரும்பி 
இளைய யாதவரை நோக்கினான்‌. சிட்டுச்சிறகெனச்‌ 
சுழலும்‌ கால்களால்‌ ஆன புரவியின்‌ மேல்‌ முகில்‌ மேல்‌ 
அமர்ந்து ஊழ்கத்தில்‌ ஆழ்ந்த தேவன்‌ போல அவர்‌ 
தெரிந்தார்‌. நீள்விழிகள்‌ பாதி மூட இதழ்களில்‌ 
இளம்புன்னகை ஒன்று ஒளி கொண்டிருக்க ஏதோ இனிய 
காதல்‌ நினைவை தான்‌ உள்மீட்டிக்கொண்டிருப்பவன்‌ 
போல. உருகி வழியும்‌ இசையொன்றைக்‌ கேட்டு 
கனவிலென படுத்திருப்பவன்‌ போல . 


அந்தி இறங்கிக்கொண்டிருக்கையில்‌ அவர்கள்‌ காசியின்‌ 
எல்லையை அடைந்தனர்‌. பலராமர்‌ “தொலைவில்‌ 
தெரிவது காசியின்‌ காவல்மாடம்‌ இளையோனே” என்றார்‌. 
“அங்கு உள்ள காவலர்‌ நம்மை பார்க்கக்‌ கூடும்‌.” 
திருஷ்டத்யும்னன்‌ “அவர்கள்‌ சற்றுமுன்‌ சததன்வா 
சென்றதையும்‌ பார்த்திருப்பார்கள்‌” என்றான்‌. “சததன்வா 
காசி மன்னரையே காணச்‌ செல்கிறான்‌. சியமந்தகத்தை 
அவரிடம்‌ அளித்து தன்னை காக்கும்படி கோர 
இருக்கிறான்‌” என்றார்‌ பலராமர்‌. திருஷ்டத்யும்னன்‌ 
“நம்மையும்‌ அவனுடைய படைகளைச்‌ சார்ந்தவர்‌ என்றே 
அவர்கள்‌ எண்ணுவர்‌. கொடி அடையாளங்களோ 
குலக்குறிகளோ இப்போது நம்மிடமில்லை” என்றான்‌. 


பலராமர்‌ “சததன்வாவின்‌ குறியொலியையே நாமும்‌ 
எழுப்பியபடி கடந்து செல்வோம்‌” என்றார்‌. 
திருஷ்டத்யும்னன்‌ “ஆம்‌. அதையே நானும்‌ 
எண்ணினேன்‌” என்றான்‌. அச்சொற்கள்‌ கேட்காத 
தொலைவில்‌ என இளைய யாதவர்‌ புரவி மேல்‌ 
அமர்ந்திருந்தார்‌. காட்டுப்பாதை புதர்களில்‌ இருந்து 
சிறிய மேடு ஒன்றில்‌ ஏறி மறுபக்கம்‌ சரிந்து சென்ற 
புல்வெளியை அடைந்தபோது பக்கவாட்டில்‌ இருந்த 
இன்னொரு சிறிய மேட்டில்‌ அமைந்திருந்த 
மரக்கோபுரத்தின்‌ உச்சியிலிருந்து காசியின்‌ காவல்‌ வீரன்‌ 
“எவர்‌ அது?” என்று உரக்கக்கூவினான்‌. 


திருஷ்டத்யும்னன்‌ வாயெடுப்பதற்குள்‌ இளைய யாதவர்‌ 
“சிட்டுக்குருவி ஏந்திய சிறுபுல்‌” என்று உரக்கக்‌ கூவி தன்‌ 
இருகைகளையும்‌ பறவையின்‌ சிறகுகளைப்‌ போல 
தூக்கிக்‌ காட்டினார்‌. கிருஷ்ணவபுஸின்‌ குறிச்சொற்கள்‌ 
அவை என்றறிந்த காவலன்‌ தன்‌ கைகளை அம்பு போல 
காட்டி “செல்க” என்று ஆணையிட்டான்‌. விரைவு சற்றே 
குறைந்து அவன்‌ சொற்களை எதிர்நோக்கி நின்ற 


மதுராவின்‌ படை மீண்டும்‌ விரைவு கொண்டது. பன்னிரு 
புரவிகளும்‌ வால்களைச்‌ சுழற்றியபடி சரிந்து சென்ற 
பசும்புல்வெளியில்‌ பசும்கறையென விழுந்து தொடர்ந்த 
தங்கள்‌ நிழல்களுடன்‌ பாய்ந்து சென்றன. 


அங்கு மேய்ந்துகொண்டிருந்த மான்‌ கூட்டம்‌ ஒன்று மண்‌ 
வளைவு வில்லாகி தொடுத்த அம்புக்கூட்டம்‌ போல 
காற்றில்‌ துடித்தெழுந்து வளைந்து மழைத்துளிகள்‌ 
போல குளம்புகள்‌ ஒலிக்க மண்ணைத்தொட்டு மீண்டும்‌ 
துள்ளி புதர்களுக்குள்‌ மறைந்தது. புல்வெளியின்‌ 
மறுபக்கம்‌ எழுந்த சிறுகுன்றின்‌ சரிவில்‌ அவர்கள்‌ 
ஏறிக்கொண்டிருக்கும்போது வானில்‌ அந்திச்‌ செம்மை 
அணைந்துகொண்டிருந்தது. காடு முற்றிலும்‌ இருண்டு 
சீவிடுகளின்‌ ரீங்காரத்தால்‌ கட்டப்பட்ட ஓசைகளின்‌ 
மாலையாக மாறியது. மேலைவானில்‌ எழுந்த பல்லாயிரம்‌ 
வெளவால்கள்‌ கங்கையின்‌ பெருஞ்சுழி ஒன்றில்‌ 
வட்டமிடும்‌ சருகுகளைப்‌ போல சுற்றிப்‌ பறந்தன. மிக 
அருகே காதுகள்‌ மீது சிறகின்‌ காற்று படும்படியாக ஒரு 
வெளவால்‌ கடந்து சென்றது. 


கூச்சலிடும்‌ பறவை ஒலிகளால்‌ பெருமுழக்கமாக மாறி 
விட்டிருந்த அந்திக்காட்டிலிருந்து கருமந்திக்குழுவின்‌ 
தலைவன்‌ குறுமுழவொலி எழுப்ப யானை ஒன்று உறுமி 
தன்‌ குலத்திற்கு அவர்களை சொன்னது. மேட்டின்‌ 
உச்சியில்‌ ஏறும்போது இளைய யாதவர்‌ நிற்கும்படி 
கைகாட்டினார்‌. அவர்கள்‌ அசைவற்று நிற்க அவர்‌ 
திரும்பி “மறுபக்கம்‌ கீழே அவனது படைகள்‌ 
செல்கின்றன?” என்றார்‌. திருஷ்டத்யும்னன்‌ “அரசே” 
என்றான்‌. “குளம்பொலிகளை கேட்க முடிகிறது 
என்னால்‌” என்றார்‌ இளைய யாதவர்‌. 
“குளம்பொலிகளா?” என்றபின்‌ கண்களை மூடி செவிப்‌ 
புலனை மட்டும்‌ உளம்‌ கூர்ந்து அவற்றில்‌ பிற ஓலிகள்‌ 
அனைத்தையும்‌ விலக்கி விலக்கி கடந்து சென்றபோது 
குதிரைகளின்‌ காலடியை அவனும்‌ கேட்டான்‌. விழி 
திறந்தபோது தரையிலிருந்த தளிர்ப்புல்கள்‌ 
ஒவ்வொன்றும்‌ அவ்வொலிக்கு மெல்ல நடுங்குவதென 
உளமயக்கு ஏற்பட்டது. “ஆம்‌, நானும்‌ கேட்கிறேன்‌” 
என்றான்‌. 


“நம்மைப்‌ பார்த்ததும்‌ அவன்‌ விரையக்கூடும்‌” என்றார்‌ 
இளைய யாதவர்‌. “நமது குளம்பொலிகளை அவன்‌ 
கேட்டிருக்க வாய்ப்பில்லை. காற்று அங்கிருந்து 
வீசுகிறது. அவன்‌ உள்ளம்‌ அச்சம்கொண்டும்‌ 
இருக்கிறது...” அவர்‌ கைசுட்டி “இம்மேட்டை நாம்‌ 
ஏறியதும்‌ முழுவிரைவில்‌ பிறையென விரிந்து 


உருக்கொண்டு அவனை சூழ்வோம்‌. செல்லும்போதே 
நமது அம்புகளால்‌ அவன்‌ துணைவர்‌ வீழட்டும்‌. 
உடனிருப்பவர்‌ எவராயினும்‌ அக்கணமே அவர்கள்‌ 
இறக்கலாம்‌” என்றார்‌. திருஷ்டத்யும்னன்‌ “அணை” 
என்றபடி தன்‌ தோளில்‌ இருந்த வில்லை எடுத்து 
நாணேற்றி அம்பு தொடுத்துக்கொண்டான்‌. 


படைவீரர்களும்‌ தங்கள்‌ விற்களை நாணேற்றி 
தொடுத்துக்‌ கொள்ள பலராமர்‌ கைகளை உரசி பின்பு 
நீட்டி உடலைத்‌ திருப்பி ஒடியும்‌ சுள்ளிகள்‌ போல 
எலும்புகள்‌ ஓசையிட சோம்பல்‌ முறித்தார்‌. இளைய 
யாதவர்‌ வில்லையோ தன்‌ படையாழியையோ 
எடுக்கவில்லை. இரு கைகளாலும்‌ தன்‌ புரவியின்‌ 
கழுத்தைத்‌ தொட்டு மெல்ல வருடி மேலிழுத்து குஞ்சி 
ரோமத்தை அளைந்தார்‌. அது தலை குழைத்து 
செவிகளை மெல்லத்‌ திருப்பி உலைத்து காற்று 
வெளியேறுவதைப்‌ போல மூச்சிழுத்து மூக்கை 
விடைத்தது. கண்களை உருட்டி பற்களை நகைப்பெனத்‌ 
திறந்து மெல்ல கனைத்தது. 


ஒருகணத்தில்‌ “செல்க!” என்றபம இளைய யாதவர்‌ தன்‌ 
புரவி மேலேறி சென்றார்‌. அவரைத்‌ தொடர்ந்து பன்னிரு 
புரவிகளும்‌ எழுந்தன. குன்றின்‌ வளைவை அடைந்த 
கணம்‌ வீசப்பட்ட வேல்கள்‌ போல அவை பிரிந்து 
புல்மண்டிய சரிவில்‌ பாய்ந்திறங்க அவற்றுடன்‌ 
மலைச்சரிவில்‌ காலத்துயிலில்‌ அமைந்திருந்த உருளைக்‌ 
கற்களும்‌ விழித்துத்‌ தொடர்ந்தன. அவ்வோசை கேட்டு 
தொலைவில்‌ சென்று கொண்டிருந்த சததன்வாவின்‌ 
புரவிகளில்‌ ஒன்று செவிதிருப்பி விழிமிரண்டு 
கால்தூக்கித்திரும்பி அச்சக்குரல்‌ எழுப்பியது. ஒரு வீரன்‌ 
திரும்பி நோக்க தங்களை நோக்கி வரும்‌ பன்னிரெண்டு 
புரவி முகங்களைக்‌ கண்டான்‌. வானில்‌ பறந்து செல்லும்‌ 
வடபுலத்து வலசைப்‌ பறவைகள்‌ போல அவை 
அணுகின. “அரசே” என்று அவன்‌ கூவுவதற்குள்‌ 
கழுத்தைத்‌ தைத்த அம்பு அவனை புரவியிலிருந்து கீழே 
வீழ்த்தியது. 

திரும்பி நோக்கிய சததன்வா “விரைந்தோடுங்கள்‌! 
காடுகளுக்குள்‌ புகுந்து கொள்ளுங்கள்‌!” என்றபடி தன்‌ 
புரவியை காலால்‌ அணைத்தான்‌. அது கல்விழுந்த 
குளமெனச்‌ சிலிர்த்து விரைவு கொண்டு முன்னங்கால்‌ 
தூக்கித்‌ தாவி பாய்ந்து செல்ல அவனுக்குப்‌ பின்னால்‌ 
வந்த புரவி அம்பு பட்டு நிலத்தில்‌ விழ அதிலிருந்த வீரன்‌ 
தெறித்து அவன்‌ புரவியின்‌ நான்கு கால்களுக்கு 
இடையிலேயே விழுந்தான்‌. அவனை மிதித்துச்‌ சென்ற 


புரவியைத்‌ தொடர்ந்து சததன்வாவின்‌ பிற வீரர்கள்‌ 
முழுவிரைவில்‌ வந்து அதனுடன்‌ மோதினர்‌. அவர்கள்‌ 
ஒவ்வொருவராக மேலிருந்து அள்ளிக்கொட்டிச்‌ சிதறி 
விழுபவர்கள்‌ போல நிலத்தை அறைந்து கைகால்‌ துடிக்க 
அலறி அமைவதையும்‌ தொடரும்‌ புரவிகள்‌ பெரிய 
குளம்புகளால்‌ அவர்களை மிதித்து முன்னகர்வதையும்‌ 
அவையும்‌ அவர்கள்‌ அம்பு பட்டு புல்லில்‌ தெறித்து 
சரிந்து உருண்டு எழுந்து விசை தீராமல்‌ மீண்டும்‌ விழுந்து 
உருண்டு செல்வதையும்‌ சததன்வா காதுகளாலேயே 
கண்டான்‌. 


அவன்‌ விழி தொலைவிலிருந்த காட்டை, அங்கே இரு 
மரங்கள்‌ போல நடுவே குகைஇருள்‌ போல தெரிந்த 
பாதையை மட்டுமே நோக்கியது. அதனருகே செல்வதும்‌ 
வெல்வதும்‌ மட்டுமே தன்‌ வாழ்வின்‌ எஞ்சிய இலக்கு 
என்று அவன்‌ அக்கணத்தில்‌ வாழ்ந்தான்‌. 
அக்குகைப்பாதை மிக அண்மையில்‌ என ஒரு கணமும்‌ 
மிக அகலே என மறுகணமும்‌ தெரிந்தது . ஒவ்வொரு 
அடியாக எடுத்து வைத்து அவன்‌ புரவி அதை நோக்கி 
சென்று கொண்டிருந்தது. நீரில்‌ துழாவுவது போல அதன்‌ 
கால்கள்‌ எடையுடன்‌ எழுந்து விழுவதாக அவன்‌ 
எண்ணினான்‌. தொடக்கூடும்‌ என்பதைப்‌ போல 
அத்தனை பருவுருவாக காலத்தை அவன்‌ 
உணர்ந்ததில்லை. 


அலறியபடி இறுதி வீரனும்‌ விழுந்து சரிவில்‌ உருள, 
அவன்‌ புரவி மல்லாந்து நான்கு கால்களையும்‌ வானில்‌ 
உதைத்து பின்‌ எழுந்து மீண்டும்‌ விழுந்து வால்‌ குலைய 
உருண்டு அவன்‌ மேலேயே புரண்டு மறுபக்கம்‌ சென்றது. 
வீரன்‌ உடைந்த கழுத்துடன்‌ புல்லில்‌ துடித்து கால்களை 
நீரில்‌ மூழ்குபவனின்‌ இறுதி நீச்சலென அடித்து 
அமைந்தான்‌. அணுகி வரும்‌ புரவிக்‌ கூட்டத்தின்‌ 
காலடிகள்‌ மட்டும்‌ அவனை சூழ்ந்திருந்தன. சததன்வா 
திரும்பி நோக்கவில்லை. அவ்வொலிகள்‌ ஒவ்வொரு 
கணமும்‌ வலுப்பதை அவன்‌ செவிகள்‌ உணர்ந்தன. 
அப்புரவிகளின்‌ விழிமின்னல்களை, குஞ்சிநிரையின்‌ 
தழல்‌ நெளிவை, கால்கள்‌ வீசும்‌ அலைநுரைச்‌ 
சுழல்களை அவன்‌ முதுகு நோக்கிக்கொண்டிருந்தது. 


அவன்‌ சென்றாக வேண்டிய குகைப்பாதை மேலும்‌ 
அண்மையில்‌ எழுந்தது. அங்கு இருளுக்குள்‌ எவரோ 
வந்து கொண்டிருப்பதுபோல. அவனுக்காக நெடுங்காலம்‌ 
காத்திருந்த ஒருவர்‌. விரித்த கரங்களுடனும்‌ ஒளிரும்‌ 
விழிகளுடனும்‌ புன்னகையுடனும்‌ அவனை 
எதிர்கொள்ள எழுபவர்‌. அந்தக்‌ கணம்‌ இது என அவன்‌ 


அறியாமல்‌ அவன்‌ ஆழத்தில்‌ வாழும்‌ பிறிதொன்று 
அழைத்தது போல அவன்‌ திரும்பி நோக்கினான்‌. நீலப்‌ 
பீலி சூடிய குழல்‌ காற்றில்‌ அலைகொண்டு பறக்க வைரம்‌ 
மின்னும்‌ இரு விழிகள்‌ மிதந்து அண்மிக்கக்‌ கண்டான்‌. 
“யாதவரே, சியமந்தகம்‌ என்னிடம்‌ இல்லை. அதை 
அக்ரூரரிடம்‌ அளித்து விட்டுத்தான்‌ நான்‌ காசிக்குச்‌ 
செல்கிறேன்‌. இது உண்மை!” என்று அவன்‌ உரக்கக்‌ 
கூவினான்‌. அந்த நீலவிழிகள்‌ மேலும்‌ மேலும்‌ 
அண்மித்தன. அவை விழிகள்‌ அல்ல. இரு வைரங்கள்‌. 
வைரம்‌ கருணையற்றது என்று அவன்‌ அறிந்தான்‌. அது 
மனிதர்களை நோக்குவதில்லை. மனித விழிகளும்‌ மனித 
உள்ளங்களும்‌ கொண்ட விழைவை, துயரத்தை, 
வஞ்சத்தை அது அறிவதே இல்லை. வைரம்‌ தன்‌ 
அழுத்தத்தாலேயே நிகரற்ற நஞ்சாக மாறிய ஒன்று. தன்‌ 
ஒளியாலே படைக்கலமானது. 


சியமந்தகத்தை முதலில்‌ கண்ட கணம்‌ முதல்‌ அதன்‌ 
ஒவ்வொரு காட்சியும்‌ அவனுள்‌ பெருகிச்சென்றது. அது 
என்ன? வெறும்‌ கல்‌. இல்லை, வைரம்‌. மண்ணின்‌ மேல்‌ 
அமைந்திருக்கும்‌ பல கோடி கற்களின்‌ ஆழத்தின்‌ 
அழுத்தத்தை அறிந்த கல்‌. அந்த அறிதலே அதன்‌ ஒளி. 
இதோ அருகே இரு வைரங்கள்‌. அவற்றை மிக அருகே 
கண்டு அறியாது கைகளை மேலே கூப்பி நின்றான்‌. 
வெள்ளி மலரென ஒன்று சுழன்று தன்னை அணுகுவதை 
இடவிழி ஓரத்தால்‌ கண்டான்‌. அந்த மின்னல்‌ துண்டு 
அவன்‌ கழுத்தைத்‌ தொட்ட கணமே அவன்‌ விழிகள்‌ 
உடலில்‌ இருந்து எழுந்து பறந்தன. தலையற்ற தன்‌ உடல்‌ 
புரவி மேல்‌ கூப்பிய கைகளுடன்‌ தள்ளாடி சரிந்து 
மறுபக்கம்‌ விழ புரவி தலைகுனிந்து திகைத்து வால்‌ 
சுழற்றி கனைத்தபடி கால்களைத்‌ தூக்கி வைத்து 
பக்கவாட்டில்‌ நகர்ந்து திரும்புதை கண்டான்‌. 

திருஷ்டத்யும்னன்‌ புரவியை இழுத்து சற்றே முகம்‌ திருப்பி 
தொலைவில்‌ விடிகாலையின்‌ ஒளியற்ற ஒளியில்‌ எழுந்து 
தெரிந்த துவாரகையின்‌ பெருவாயிலை நோக்கினான்‌. 
அதன்‌ குவைவளைவின்‌ நடுவே மாபெரும்‌ கருடக்கொடி 
தளிரிலைபோல படபடத்துக்‌ கொண்டிருந்தது. அதன்‌ 
நீள்‌அரைவட்டம்‌ வெட்டி எடுத்த வான்துண்டு நிலைஆடி 
போல தெரிந்தது. எதையும்‌ காட்டாத ஆடி. 
ஒவ்வொருமுறையும்‌ போல அவன்‌ அக்காட்சியில்‌ 
தன்னை இழந்து அங்கு நின்றிருந்தான்‌. கடிவாளம்‌ 
இழுக்கப்பட்ட குதிரை தலையைத்‌ திருப்பி மூக்கை 
விடைத்து நீள்‌ மூச்செறிந்து காலால்‌ மணலை தட்டியது. 
அவனுக்கு முன்னால்‌ சென்று கொண்டிருந்த அவன்‌ 
படையின்‌ தேர்கள்‌ அச்சில்‌ முட்டும்‌ சகட ஒலியுடன்‌ 
மணலில்‌ இரும்புப்பட்டைகள்‌ புதையும்‌ கரகரப்புடன்‌ 
விலகிச்‌ சென்றன. பின்னால்‌ அவனைத்‌ தொடர்ந்து வந்த 
புரவிகள்‌ இழுபட்டு நின்று மூச்சொலிகளும்‌ சிறு 
கனைப்பொலிகளுமாக தயங்கின. தொடர்ந்து வந்த 
வண்டிகளை ஓட்டிய சூதர்கள்‌ கடிவாளங்களை இழுக்க 
புரவிகள்‌ நின்று காலுதைத்து மூச்சுவிட்டன. சகடங்களை 
உரசும்‌ தடைக்‌ கட்டைகளின்‌ ஒலிகள்‌ ஒன்றிலிருந்து 
ஒன்றென பரவி நெடுந்தொலைவுக்கு சென்றன. 


அவனை அணுகி பேசாமல்‌ நின்ற துணைப்‌ 
படைத்தலைவனிடம்‌ “என்ன?” என்றான்‌. அதன்பின்‌ 
தான்‌ நிற்பதைக்‌ கண்டு அவர்கள்‌ நிற்பதை உணர்ந்து 
“செல்வோம்‌” என்றபடி கடிவாளத்தை சுண்டினான்‌. 
திரும்பி படையினருடன்‌ இணைந்து கொண்டபோது 
அவன்‌ அந்த நெடும்பயணம்‌ முடிவுக்கு வருவதை 
எண்ணிக்‌ கொண்டான்‌. மிகத்‌ தொலைவில்‌ என எங்கோ 
இருந்தது மதுரா. அங்கிருந்து யமுனையில்‌ கிளம்பி 
கங்கையின்‌ வழியாக வந்து சர்மாவதிக்குள்‌ வழி பிரிந்து 
உஜ்ஜயினியை அடைந்து பாலைக்குள்‌ வண்டிகளும்‌ 
புரவிகளுமாக நிரை வகுத்து மீண்டும்‌ தொடர்ந்தனர்‌. 
பகல்வெம்மையில்‌ ஓய்வெடுத்து இரவின்‌ தண்மையில்‌ 
விண்மீன்கள்‌ விரிந்த வான்கீழ்‌ துவாரகையைப்பற்றிய 
பாடல்களை சூதர்கள்‌ பாட வண்டிகளின்‌ ஓசை 
இணைந்துகொள்ள பயணம்‌ செய்தனர்‌. 
கிளம்பும்போதிருந்த வெற்றிக்களிப்பை 


பயணக்களைப்பு முழுமையாகவே அழிக்க மெல்ல 
ஓசைகள்‌ அடங்கி நிழல்கள்‌ போல இருளுக்குள்‌ 
ஒழுகத்தொடங்கினர்‌. 


படைத்தலைவன்‌ “வெயிலுக்குள்‌ நகர்‌ நுழைந்துவிடலாம்‌ 
இளவரசே” என்றான்‌. திருஷ்டத்யும்னன்‌ “நேராக இளைய 
யாதவரின்‌ அவைக்கு செல்வோம்‌” என்றான்‌. 
படைத்தலைவன்‌ “ஆணை” என்று தலையசைத்தான்‌. 
இளவெயில்‌ முகில்முனைகளைத்‌ தீண்டி 
சுடரச்செய்தபோது தொலைவில்‌ துவாரகையின்‌ பெரும்‌ 
தோரணவாயில்‌ தென்பட்டது. துள்ளி ஓடிய இளம்கால்‌ 
ஒன்றிலிருந்து உதிர்ந்து மண்ணில்‌ பாதி புதைந்த 
பொற்சிலம்பு போல. இலைவில்லைகளை 
வெட்டிக்கொண்டுசெல்லும்‌ கோடைகாலத்து எறும்பு 
வரிசை என நான்கு வண்டிநிரைகள்‌ அதற்குள்‌ சென்று 
கொண்டிருந்தன. தோரணவாயில்‌ ஒரு தலையென்றும்‌ 
தோரணங்கள்‌ அணிமலர்‌ சூடிய நீள்சடைகள்‌ என்றும்‌ 
சூதர்‌ பாடுவதை எண்ணிக்கொண்டான்‌. 


அவ்வரிசைக்குள்‌ சென்று இணைந்து கொண்ட அவன்‌ 
படைகளை வணிகர்கள்‌ திகைப்புடன்‌ திரும்பி 
நோக்கினர்‌. பாலைப்புழுதி அசைவில்‌ ஆவியென 
எழுந்து பறக்க தேர்கள்‌ சென்றன. வியர்த்த புரவிகளின்‌ 
அடியில்‌ புழுதியுடன்‌ கலந்த துளிகள்‌ குருதிபோல 
கொழுத்து சிவந்து சொட்டி அசைவில்‌ சிதறி 
பொழிபரவிய மண்ணில்‌ விழுந்து செம்முத்துகள்‌ போல 
சுருண்டு உருண்டன. விழிகளை மூடிக்கொண்டதும்‌ 
ஓசைகளாலான ஒரு மணிச்சரடு என்று அப்பாதை 
தோன்றியது. ஒவ்வொரு ஓசையும்‌ ஒரு மணி. 
ஒவ்வொன்றுக்கும்‌ ஒரு நிறம்‌. ஊடாகச்‌ செல்லும்‌ 
விழைவு என்பது துவாரகை. அவர்களை நோக்கும்‌ 
வணிகர்களின்‌ மெல்லிய வினாக்களை கேட்டான்‌. 
வரவேற்புக்குரல்களும்‌ வாழ்த்துக்கூச்சல்களும்‌ 
இல்லாவிட்டால்‌ வெற்றிகொண்டு வரும்‌ படைக்கும்‌ 
தோல்வியடைந்து ஓடிவரும்‌ படைக்கும்‌ வேறுபாடே 
இல்லை. 


சததன்வாவின்‌ குருதி படிந்த தலைப்பாகையை எடுத்துச்‌ 
சுருட்டி தன்னுடன்‌ எடுத்துக்கொண்ட இளைய யாதவர்‌ 
திரும்பி அவனிடம்‌ “மதுராவுக்கென்றால்‌ இவன்‌ 
தலையையே கொண்டுசெல்வேன்‌. துவாரகை வரை அது 
அழுகாதிருக்காது. தலைப்பாகை அங்கே நகர்வலம்‌ 
வரட்டும்‌” என்றார்‌. “ஆம்‌, வஞ்சம்‌ வேருடன்‌ 
ஒறுக்கப்படவேண்டியதே” என்றான்‌ திருஷ்டத்யும்னன்‌. 
காசியின்‌ எல்லையிலிருந்து கிருஷ்ணவபுஸுக்குத்‌ 


திரும்புகையில்‌ இளைய யாதவர்‌ அவனை நோக்கி 
“பாஞ்சாலரே, கிருதவர்மன்‌ எங்கு சென்றிருக்கிறான்‌ 
என்று அறிந்துகொள்ளும்‌. அவனையும்‌ துவாரகை 
கைக்கொண்டாக வேண்டும்‌” என்றார்‌. 


“அக்ரூரரும்‌ அவனும்‌ இணைந்து சென்றிருக்க 
வாய்ப்பில்லை” என்றான்‌ திருஷ்டத்யும்னன்‌. “வஞ்சம்‌ 
கொண்ட இருவர்‌ இணைவதேயில்லை.” இளைய யாதவர்‌ 
“அக்ரூரரிடம்‌ சியமந்தகம்‌ 
அளிக்கப்பட்டிருக்கிறதென்றால்‌ அவர்‌ காசிக்குத்தான்‌ 
செல்வார்‌. அவருடைய அன்னை காசியின்‌ இளவரசி 
என்பதை அறிந்திருப்பீர்‌. நெடுங்காலத்திற்குமுன்‌ 
அவருடைய அன்னை காந்தினியை அவரது தந்தை 
சுவபல்கர்‌ காசியின்‌ புடவிக்கிறைவனின்‌ திருவிழாவின்‌ 
ஊடு நுழைந்து கவர்ந்து கொண்டுவந்தது விருஷ்ணி 
குலத்தின்‌ வெற்றி என கொண்டாடுவதுண்டு. காசி 
மன்னரின்‌ மகளென்பதால்‌ யாதவ குலத்தின்‌ 
முதன்மையையும்‌ காந்தினி அன்னை பெற்றார்‌. அவரது 
மைந்தனாகிய அக்ரூரர்‌ விருஷ்ணிகுலத்‌ 
தலைமையடைந்ததும்‌ அதனூடாகவே. காசியுடன்‌ 
விருஷ்ணி குலத்திற்கு தீரா பகை எழுந்ததும்‌ அதன்‌ 
வழியாகவே” என்றார்‌. 


“ஆனால்‌ இன்று விருஷ்ணி குலத்திற்கு எதிரானவராக 
அக்ரூரர்‌ மாறுவாரென்றால்‌ சியமந்தக மணியுடன்‌ அவர்‌ 
சென்று சேருமிடம்‌ காசியாகவே இருக்கும்‌. அந்த மணியை 
காசி மன்னனுக்கு அளித்து பிழைபொறுக்கும்படி 
கூறினாரென்றால்‌ தன்‌ அத்தையின்‌ குருதி வழி வந்த 
அவரை ஒரு போதும்‌ காசி மன்னன்‌ விட்டுவிட மாட்டான்‌. 
காசிக்குள்‌ புகுந்து அக்ரூரரை அடைவதென்பது 
எளிதல்ல. ஆனால்‌ இன்று நாம்‌ செய்ய வேண்டியது 
அதுதான்‌. அதற்கான வழிகளை நான்‌ தேர்கிறேன்‌” 
என்றார்‌ இளைய யாதவர்‌. “கிருதவர்மன்‌ தன்‌ எஞ்சிய 
படைகளுடன்‌ மறுதிசை நோக்கி சென்றிருக்கலாம்‌. 
கங்கை வழியாக வணிகப்‌ படகுகளில்‌ தப்பி வாரணவதம்‌ 
வரை அவன்‌ அகன்றிருக்கக்கூடும்‌. அவனை 
கண்டடையுங்கள்‌. சிறைப்படுத்தி துவாரகைக்கு 
கொண்டு வாருங்கள்‌. எனது யாதவப்‌ படைகளின்‌ பாதி 
உங்களை தொடரும்‌” என்றார்‌. 


“ஆணை?” என்றான்‌ திருஷ்டத்யும்னன்‌. பலராமர்‌ 
“இளையவனே, கிருதவர்மன்‌ என்னிடம்‌ போர்க்கலை 
கற்றவன்‌. பாஞ்சாலருடன்‌ நானும்‌ செல்கிறேன்‌” என்றார்‌. 
இளைய யாதவர்‌ “மூத்தவரே, நமது குல மணியாகிய 
சியமந்தகத்தை நாமிருவரும்‌ சென்று வெல்வதே 


முறையாகும்‌. மேலும்‌ காசியிடம்‌ நாம்‌ போர்‌ புரிய 
வேண்டியிருக்காது. அரசுசூழ்கை வழியாகவே 
சியமந்தகத்தை நாம்‌ பெற முடியும்‌. அதற்கு என்னுடன்‌ 
தாங்களும்‌ இருந்தாக வேண்டும்‌” என்றார்‌. 


“அரசு சூழ்கையில்‌ நான்‌ என்ன செய்யப்‌ போகிறேன்‌? 
நான்‌ எது சொன்னாலும்‌ அது அறிவின்மையாகவே 
அறிவுள்ளோரால்‌ கொள்ளப்படுகிறது” என்றார்‌ 
பலராமர்‌. “மூத்தவரே, அரசு சூழ்கையென்பது 
பொய்களாலானது. அங்கு உண்மை வல்லமை மிக்க 
படைக்கலமாக ஆகக்கூடும்‌. எங்கும்‌ எப்போதும்‌ மெய்யை 
மட்டுமே உரைக்கும்‌ தங்கள்‌ மொழி என்றும்‌ 
இந்தப்படையாழிக்கு நிகராக என்னுடன்‌ உள்ளது” 
என்றார்‌ இளைய யாதவர்‌. தொடையிலறைந்து உரக்க 
நகைத்து “ஆம்‌ நான்‌ உளறுவதை எல்லாம்‌ நீ 
மிகத்திறனுடன்‌ பயன்படுத்திக்‌ கொள்கிறாய்‌ 
என்கிறார்கள்‌ இளையோனே?” என்றார்‌ பலராமர்‌. 


முற்றிலும்‌ எரிந்து அணைந்த சததன்வாவின்‌ 
கிருஷ்ணவபுஸுக்குள்‌ இருந்து யாதவப்‌ படைகள்‌ 
நகர்ந்து கங்கைக்குள்‌ நின்றிருந்த படகுகளில்‌ ஏறிக்‌ 
கொண்டிருந்தன. இளைய யாதவர்‌ சிறைபிடிக்கப்பட்ட 
பெண்கள்‌ குழந்தைகளுடன்‌ மூன்று கலங்களை நேராக 
மதுராவுக்குச்‌ செல்லும்படி ஆணையிட்டார்‌. பன்னிரு 
கலங்கள்‌ தன்னுடன்‌ வரும்படியும்‌ எஞ்சிய பதினாறு 
கலங்கள்‌ திருஷ்டத்யும்னனை துணைக்கும்படியும்‌ 
வகுத்துரைத்தார்‌. அங்கிருந்தபடியே காசிக்கும்‌ 
மதுராவுக்கும்‌ பறவைகள்‌ வழியாக செய்திகளை 
அனுப்பினார்‌. 


திருஷ்டத்யும்னன்‌ “அரசே, கிருதவர்மன்‌ தன்‌ மிகச்சிறிய 
படையுடன்‌ ஓரிரு படகுகளுடன்‌ தப்பிச்‌ 
சென்றிருக்கிறான்‌. அவனை இப்பெரும்‌ படையுடன்‌ 
துரத்துவது எனக்கு பீடு அன்று” என்றான்‌. “ஆம்‌, ஆனால்‌ 
அவன்‌ எவருமறியாது சென்றான்‌. நீரோ கிளம்பும்போதே 
ஒரு போர்‌ முடித்து விட்டிருக்கிறீர்‌. இரண்டு நாடுகளின்‌ 
எல்லையைக்‌ கடந்து செல்லவிருக்கிறீர்‌. அந்நாடுகள்‌ 
உம்மை எளிதில்‌ வழிமறிக்காதிருக்க பெரும்‌ 
படையொன்று பின்‌ தொடர வேண்டியுள்ளது” என்றார்‌ 
இளைய யாதவர்‌. திருஷ்டத்யும்னன்‌ ஏதோ சொல்ல 
வாயெடுக்க “உமக்கு பெரிய ஒற்றர்குழாமும்‌ 
தேவையாகும்‌” என்றார்‌. 


கிருஷ்ணவபுஸிலிருந்து கிளம்பிய திருஷ்டத்யும்னன்‌ 
வலசைப்பறவைக்கூட்டம்‌ போன்று தன்‌ படகுகளை 


அணி வகுக்கச்செய்து கங்கையில்‌ பாய்‌ விரித்துச்‌ 
சென்றான்‌. அறுபது ஒற்றர்களைத்‌ தேர்ந்து கங்கையின்‌ 
கரையோரத்து துறை முகப்புகளுக்கு அனுப்பி 
அங்கிருந்து ஒற்றுச்‌ செய்திகளை பறவைகள்‌ வழியாக 
தனக்கு அனுப்பச்‌ செய்தான்‌. கிருதவர்மன்‌ எந்தப்‌ 
படித்துறையிலும்‌ கரையணையவில்லை என்ற செய்தியே 
ஒவ்வொரு நாளும்‌ வந்து கொண்டிருந்தது. 
அயல்வணிகர்‌ குழுமிய சந்தைகளிலும்‌ யாதவர்‌ 
மன்றுகளிலும்‌ சென்று உளவறிந்த ஒற்றர்‌ எதையும்‌ 
அறியவில்லை. வாரணவதத்தின்‌ படித்துறையை 
அவர்கள்‌ அணுகும்போது அவன்‌ சற்றே நம்பிக்கை 
இழந்துவிட்டிருந்தான்‌. 


கிருதவர்மன்‌ அஞ்சி முற்றாக 
ஒளிந்துகொள்வானென்றால்‌ யாதவர்குலம்‌ பெருகிப்‌ 
பரந்த கங்கையமுனைக்‌ கரைவெளியில்‌ அவனை 
கண்டுபிடிப்பது எளிதல்ல என்று திருஷ்டத்யும்னன்‌ 
எண்ணினான்‌. இளைய யாதவர்‌ அக்ரூரரைப்‌ பிடித்து 
சியமந்தகத்தை கவர்வதற்குள்‌ கிருதவர்மனை 
பிடித்தாகவேண்டும்‌ என்று அவன்‌ விடைபெற்றுக்‌ 
கிளம்புகையில்‌ எண்ணியிருந்தான்‌. அதை நிகழ்த்த 
முடியாது என்று வாரணவதத்தை அடைந்ததும்‌ 
தெளிந்தான்‌. துறைகளுக்குச்‌ சென்ற ஒற்றர்கள்‌ 
வாரணவதத்தின்‌ துறைமேடைக்கு அருகே கங்கைக்குள்‌ 
நங்கூரமிறக்கி அமைந்திருந்த அவன்‌ படகுகளுக்கு 
ஒவ்வொரு நாளும்‌ ஒவ்வொருவராக திரும்ப வந்து 
சேர்ந்தனர்‌. ஏழு நாட்களில்‌ தேடல்‌ எந்த விளைவும்‌ இன்றி 
முழுமையாக முடிந்தது. 


இளைய யாதவரின்‌ படைகள்‌ காசியை அணுகிய செய்தி 
முதலில்‌ வந்தது. போர்ச்செய்திக்காக காத்திருந்தபோது 
அவர்கள்‌ காசி மன்னரின்‌ விருந்தினராக நகர்‌ நுழைவு 
செய்ததை அவன்‌ அறிந்து வியந்தான்‌. அதற்கு முன்னரே 
மதுராவின்‌ பதினெட்டு படைப்பிரிவுகள்‌ மகதத்தின்‌ 
காவல்‌அரண்களை நோக்கி செலுத்தப்பட்டு நிலை 
கொள்ளச்செய்யப்பட்டன என்று தெரிந்ததும்‌ அவ்வியப்பு 
அகன்றது. அந்த அச்சுறுத்தலின்‌ விளைவாக மகதம்‌ 
காசியிடமிருந்து சற்று விலகிக்‌ கொண்டது. மகதத்தின்‌ 
காவல்‌ படைகள்‌ மதுராவின்‌ காவல்படைகளை 
எதிர்கொள்ளும்பொருட்டு ஆங்காங்கே குவை 
கொண்டன. வசுதேவரின்‌ அவைக்கு மகதத்தின்‌ மூன்று 
அரசுத்தூதர்கள்‌ வந்தனர்‌. காசிமன்னர்‌ மகதத்தின்‌ அந்த 
விலக்கத்தால்‌ அஞ்சி இளைய யாதவரின்‌ செய்தியை 
ஏற்று அவரை தன்‌ நகருக்குள்‌ வரவழைத்து அரசு 
விருந்தினராக முறைமை செய்ய உளம்‌ கொண்டார்‌. 


கங்கையில்‌ படை நிலைகொள்ள புடவிக்கிறைவனின்‌ 
ஆலயமுகப்பின்‌ பெரும்‌ படிக்கட்டில்‌ இளைய யாதவரின்‌ 
படகுகள்‌ சென்றணைந்தபோது பல்லாயிரம்‌ மக்கள்‌ 
திரண்டுவந்து அடுக்கடுக்காக நின்று கைகளையும்‌ 
ஆடைகளையும்‌ காற்றில்‌ வீசி வாழ்த்துரைகளைக்‌ கூவி 
ஆர்ப்பரித்து வரவேற்றனர்‌ என்றனர்‌ ஒற்றர்‌. 
சாலைகளின்‌ இருமருங்கும்‌ மாளிகை முகப்புகளில்‌ 
முழுதணிக்கோலத்தில்‌ எழுந்த மகளிர்‌ அவரைக்‌ கண்டு 
மகிழ்ந்து கூவி அரிமலர்‌ சொரிந்தனர்‌. காசிமன்னர்‌ 
விருஷதர்பர்‌ தன்‌ துணைவியரும்‌ அமைச்சரும்‌ சூழ 
வந்து கோட்டை முகப்பில்‌ இளைய யாதவரையும்‌ 
மூத்தவரையும்‌ எதிர்கொண்டு எட்டுமங்கலம்‌ காட்டி வாள்‌ 
தாழ்த்தி முறைமை செய்து வரவேற்று நகருக்குள்‌ 
அழைத்துச்‌ சென்றார்‌. அங்கே அவருக்கு வசந்தகால 
அரண்மனை சித்தமாக்கப்பட்டது. அங்கே மூன்று நாள்‌ 
தங்கி கலை நிகழ்வும்‌ இசை நிகழ்வும்‌ காவிய நிகழ்வும்‌ 
கூடி விருந்துண்டு களித்தார்‌. 


காசி துவாரகையுடன்‌ கலம்‌ கொள்ளவும்‌ பொன்‌ 
மாற்றவும்‌ கடல்‌ அணையவும்‌ என மூன்று 
ஓலைச்சாத்துகளை ஏற்றுக்‌ கொண்டது. காசிமன்னரும்‌ 
இளைய யாதவரும்‌ புடவிக்கிறைவனின்‌ ஆலயத்தில்‌ 
இணைந்து சென்று கங்கை நீரள்ளி சிவக்குறி மேல்‌ 
சொரிந்து மலரிட்டு வணங்கி முறை செய்தனர்‌. இருவரும்‌ 
குன்று எழுந்தது போலவும்‌ முகிலிறங்கியது போலவும்‌ 
நடந்த இரு யானைகள்‌ மேல்‌ அம்பாரியில்‌ அமர்ந்து 
நகருலா சென்றனர்‌. காசிமக்கள்‌ இரு பக்கங்களிலும்‌ கூடி 
வாழ்த்தொலி எழுப்பி உவகை கொண்டாடினர்‌. 
மூன்றுநாட்கள்‌ நகரம்‌ விழவுகொண்டாடட்டும்‌ என்று 
காசி மன்னர்‌ ஆணையிட்டிருந்தார்‌. நகரமெங்கும்‌ 
காசியின்‌ முதலைக்‌ கொடியுடன்‌ கருடக்கொடியும்‌ 
இணைந்து பறந்தது என்றான்‌ ஒற்றன்‌. 

“அக்ரூரர்‌ அங்கில்லையா?” என்றான்‌ திருஷ்டத்யும்னன்‌. 
“இளவரசே, அக்ரூரரைப்‌ பற்றி அங்கு எவரும்‌ எதையும்‌ 
பேசி நான்‌ கேட்கவில்லை” என்று ஒற்றன்‌ சொன்னான்‌. 
அருகே நின்ற அவன்‌ படைத்தலைவன்‌ “அரசியலாடலின்‌ 
நடுவே அதைப்பேசும்‌ சூழல்‌ அங்கிருந்திருக்காதோ?” 
என்றான்‌. திருஷ்டத்யும்னன்‌ திரும்பி அவனை நோக்கி 
“இந்த நகர்நுழைவும்‌ ஆலய வழிபாடும்‌ 
கொண்டாட்டங்கள்‌ அனைத்தும்‌ அக்ரூரருக்காகவே. 
அக்ரூரரின்‌ பெயர்‌ உச்சரிக்கப்பட வேண்டுமென்பதே 
இல்லை” என்றான்‌. “எனில்‌ அவர்‌ எங்கிருக்கிறார்‌?” 
என்றான்‌ படைத்தலைவன்‌. “காசிக்குள்‌ எங்கோ 
இருக்கிறார்‌ என்பது உறுதி. காசியுடன்‌ இளைய யாதவர்‌ 


கொண்ட இந்த நட்பு அக்ரூரரை அச்சுறுத்துவதற்காகவே. 
வளைக்குள்‌ புகுந்த பாம்பை புகையிட்டு 
வெளியேற்றுகிறார்‌ இளைய யாதவர்‌” என்றான்‌ 
திருஷ்டத்யும்னன்‌. 

காசியிலிருந்து இளைய யாதவரும்‌ மூத்தவரும்‌ 
படைகளுடன்‌ கிளம்பி மதுரா நோக்கிச்செல்வதாக செய்தி 
வந்தது. மேலும்‌ முன்னகர்ந்து கங்கையின்‌ மலைமுகம்‌ 
வரை சென்று தேடலாம்‌ என்று திருஷ்டத்யும்னன்‌ 
சொன்னான்‌. “நமது கலங்கள்‌ இன்னும்‌ ஆறு நாழிகை 
தொலைவுக்கு அப்பால்‌ செல்ல முடியாது னர” 
என்றான்‌ படைத்தலைவன்‌. “அதற்கப்பால்‌ சிறு 

படகுகளே செல்ல முடியும்‌. அவற்றில்‌ சென்று ன்‌ எங்கு 
என தேட முடியும்‌? இரு புறமும்‌ விரிந்திருப்பது 
கயிலைஆளும்‌ வந்தனின்‌ சடைகள்‌ என்று 
தொல்நூல்கள்‌ கூறும்‌ பெருங்காடு. பெரும்பகுதி மானுடர்‌ 
அணுகவொண்ணாதது. கந்தர்வரும்‌ யக்ஷரும்‌ கின்னர 
கிம்புருடரும்‌ வாழும்‌ உயர்நிலங்கள்‌. அரக்கரும்‌ அசுரரும்‌ 
நாகரும்‌ வாழும்‌ இருள்நிலங்கள்‌. கிருதவர்மர்‌ நம்மை 
அஞ்சி அக்காட்டுக்குள்‌ நுழைந்தாரென்றால்‌ மீண்டு 
அவர்‌ ஊர்நுழைவதும்‌ அரிதே.” 

திருஷ்டத்யும்னன்‌ “கிருதவர்மரைக்‌ கொண்டு வருக 
என்று இளைய யாதவர்‌  ஆணையிட்டபின்‌ அவரின்றி 
நான்‌ மீள முடியாது” என்றான்‌. படைத்தலைவன்‌ 
மறுமொழி சொல்லாமல்‌ நின்றான்‌. “கிருதவர்மர்‌ 
வணிகனாகவோ சூதனாகவோ வேடமாறு செய்து 
எங்கேனும்‌ இருக்கலாம்‌” என்று ஒற்றர்‌ தலைவன்‌ கலிகன்‌ 
சொன்னான்‌. “பாடியலையும்‌ சூதர்களிடமும்‌ 
மலைப்பொருள்‌ கொண்டு துறைமீளும்‌ வணிகரிடமும்‌ 
செய்திதேர்ந்தளிக்க மீண்டும்‌ ஒற்றர்களை விரிக்கலாம்‌.” 
திருஷ்டத்யும்னன்‌ “மாறுவேடமிடும்‌ இழிவை அவர்‌ 
அடையமாட்டார்‌ என எண்ணினேன்‌. அது பிழையென 
படுகிறது. அவ்வாறே ஆகுக!” என்றான்‌. 


ஆனால்‌ அம்முயற்சியும்‌ செய்தி ஏதும்‌ கொண்டு மீளாது 
என அவன்‌ ஆழுள்ளம்‌ அறிந்திருந்தது. கூடவே 
வியத்தகு முறையில்‌ செய்தி ஒன்று வரப்போகிறதென்றும்‌ 
அவன்‌ அறியமுடியா அடியாழம்‌ உணர்ந்திருந்தது, 
ஒவ்வொருமுறை புரவி ஒன்று கரையணையும்போதும்‌ 
படகொன்று தன்‌ கலத்தை நெருங்கும்போதும்‌ 
அச்செய்திக்காக அவன்‌ சித்தம்‌ படபடத்து எழுந்தது. 
வானில்‌ சிறகடித்து அலையும்‌ ஒவ்வொரு பறவையும்‌ 
அச்செய்தியை கொண்டுவருவது என்று எண்ணி உடல்‌ 
சிலிர்ப்பு கொண்டது. ஏழாவது நாள்‌ அவர்கள்‌ படகுக்கு 


மீன்நெய்‌ விற்றுக்‌ கொண்டிருந்த மகதநாட்டு வணிகன்‌ 
பொன்கொள்ளும்போது “இளவரசே, நவமணி 
பொறிக்கப்பட்ட கங்கணம்‌ ஒன்றுள்ளது. தாங்கள்‌ 
விழைந்தால்‌ பொன்னுக்கு அதை விற்க சித்தமாக 
உள்ளேன்‌” என்றான்‌. அக்கணமே திருஷ்டத்யும்னன்‌ 
அறிந்துவிட்டான்‌ அதுதான்‌ அச்செய்தி என்று. 
“கொள்கிறேன்‌” என்றான்‌. மகத வணிகன்‌ தன்‌ 
தோல்கிழியைத்‌ திறந்து ஒன்பது மணிகள்‌ 
பொறிக்கப்பட்ட கங்கணத்தை எடுத்து முன்னால்‌ 
வைத்தான்‌. 


“என்‌ படகொன்றை விற்று இதை கொண்டேன்‌ இளவரசே. 
இதன்‌ மதிப்பு மட்டுமே அன்று என்‌ கண்ணுக்குத்‌ 
தெரிந்தது. மிகக்குறைந்த விலையில்‌ 
இதைப்பெறமுடியுமென்று மட்டுமே என்‌ எண்ணம்‌ 
ஓடியது. பின்னர்தான்‌ அறிந்தேன்‌, இதை 
மன்னர்களிடமன்றி என்னால்‌ விற்க முடியாது என்று. 
நான்‌ இதை திருடவில்லை என மன்னர்களிடம்‌ எப்படி 
தெளிவுறுத்துவதென்று எண்ணி அஞ்சிவிட்டேன்‌. இன்று 
தங்களைக்‌ கண்டதும்‌ துணிவுகொண்டேன்‌.” 


அதை கையில்‌ எடுத்து அந்தகக்குலத்து 
யாதவர்களுக்குரிய இளங்கதிர்‌ முத்திரையை கையால்‌ 
தொட்டுநோக்கியபடி திருஷ்டத்யும்னன்‌ “வணிகரே, இதன்‌ 
மதிப்பை தாங்கள்‌ அறிந்திருக்க மாட்டீர்‌. தாங்கள்‌ 
எண்ணுவதைவிட மும்மடங்கு பொன்‌ இதற்கென 
அளிக்கப்படும்‌” என்றான்‌. விரிந்த முகத்துடன்‌ எழுந்த 
வணிகன்‌ “ஆம்‌, நான்‌ எண்ணினேன்‌, இந்த மணிகள்‌ 
பழுதற்றவை. இவற்றின்‌ செவ்வி அறிவோர்‌ சிலரே” 
என்றான்‌. “இதை விற்றவரும்‌ ஓர்‌ இளவரசரே. அதை 
இம்மணியே கூறுகிறது” என்றான்‌ திருஷ்டத்யும்னன்‌. 


“நானும்‌ அவ்வாறே எண்ணினேன்‌ இளவரசே. அவர்‌ 
யாதவகுலத்து இளமன்னராக இருக்கவேண்டும்‌. 
கங்கையில்‌ இரண்டு சிறு படகுகளில்‌ என்னெதிரே 
வந்தார்‌. இங்கிருந்து அப்பால்‌ உள்ள சிறு 
படகுத்துறையான கண்வகத்துக்கு அருகே அவரை 
பார்த்தேன்‌. என்னிடம்‌ விளக்கெரிக்கும்‌ மீன்நெய்‌ 
உள்ளதா என வினவினார்‌ அதை ஓட்டிய வீரர்‌. நான்‌ 
மீன்நெய்‌ விற்கக்கண்டு உணவு உள்ளதா என்று 
மறுபடியும்‌ கேட்டார்‌. உணவுக்கு விலையாக தர அவரிடம்‌ 
பொன்நாணயங்கள்‌ இருக்கவில்லை. சிறு கணையாழி 
ஒன்றை எடுத்துக்காட்டி இதைக்‌ கொண்டு 
உணவளிப்பீரா என்றார்‌. அதிலிருந்த சிறு வெண்முத்தை 
நோக்கியதுமே அது பழுதற்ற பாண்டியர்செல்வம்‌ என 


தெளிந்தேன்‌. ஆம்‌, இவ்வரிய நகை மதிப்புடையது என்று 
சொல்லி உப்பும்‌ ஊனும்‌ தேனும்‌ தினையும்‌ கொடுத்து 
அதை பெற்றுக்‌ கொண்டேன்‌.” 


“அப்போது படகின்‌ உள்ளறைக்குள்‌ தோற்பீடத்தில்‌ 
அமர்ந்திருந்த இளவரசர்‌ எழுந்து வெளியே வந்து 
என்னிடம்‌ நீர்‌ ஊரும்‌ இந்த மூன்று படகுகளில்‌ ஒன்றை 
எனக்கு விற்கிறீரா, மும்மடங்கு பெருமதியுள்ள 
கங்கணமொன்றை விலையாக அளிக்கிறேன்‌ என்றார்‌. 
என்‌ விழிகளிலேயே ஆவலை அறிந்துகொண்டு தன்‌ 
ஆடைக்குள்ளிருந்து இந்தக்‌ கங்கணத்தை எடுத்துக்‌ 
காட்டினார்‌. இவை பழுதற்ற மணிகள்‌ என்று அவை 
கூரையில்‌ வீழ்த்திய ஒளியலைகளைக்கொண்டு அறிந்து 
கொண்டேன்‌. என்‌ படகுகள்‌ மேலும்‌ மதிப்புள்ளவை 
என்றேன்‌. என்னிடம்‌ மேலும்‌ இரண்டு கணையாழிகள்‌ 
உள்ளன, பெற்றுக்‌ கொள்ளும்‌ என்றார்‌. அவரிடமிருக்கும்‌ 
முழுச்செல்வமும்‌ அவ்வளவுதான்‌ என்று 
உய்த்தறிந்துகொண்டபின்‌ நான்‌ மேலே பேசவில்லை. என்‌ 
ஒழிந்த பெரும்படகொன்றை அவருக்களித்து 
இந்நகையை கொண்டேன்‌.” 


“தன்‌ படகிலிருந்த வீரர்களுடன்‌ படகிலேறிக்‌ கொண்டு 
படகுகளையும்‌ அதில்‌ ஏற்றிக்‌ கொண்டு அவர்‌ வடதிசை 
நோக்கி விரைந்து சென்றார்‌” என்றான்‌ மகத வணிகன்‌. 
“அப்படகின்‌ தோற்றம்‌ எவ்வாறு இருந்தது?” என்றான்‌ 
திருஷ்டத்யும்னன்‌. “இளவரசே, அது கலிங்க 
நாட்டிலிருந்து நான்‌ கொண்டது. இப்பகுதிகளில்‌ 
கலிங்கப்படகுகள்‌ பொதுவாக தென்படுவதில்லை. 
கலிங்கர்கள்‌ படகை நம்மைப்‌ போல்‌ அகல்‌ விளக்கு 
வடிவில்‌ அமைப்பதில்லை. மூங்கில்‌இலை வடிவில்‌ 
அமைக்கிறார்கள்‌. அவற்றின்‌ முகப்பின்‌ கூர்மையே 
விரைவை அளிக்கிறது” என்றான்‌. 


யாதவப்‌ படைத்தலைவன்‌ “அப்படியென்றால்‌ அது 
அகலமற்ற நீண்ட படகு அல்லவா?” என்றான்‌. “ஆம்‌” 
என்றான்‌ மகத வணிகன்‌. “அதில்‌ ஓரிரு பாய்களுக்கு 
மேல்‌ கட்ட இடமிருக்காதே?” என்றான்‌ படைத்தலைவன்‌. 
“இல்லை. அதன்‌ பாய்மரம்‌ மிக உயரமானது. பாய்களை 
படகுக்குக்‌ குறுக்காக காற்றுக்கு எதிர்த்திசையில்‌ சற்று 
வளைத்துக்‌ கட்டுவது வடகலிங்கமுறை. 
தென்கலிங்கர்களின்‌ படகுகளில்‌ பாய்களை படகுக்கு 
இணையாகவே காற்றுத்திசைக்கு ஒப்பாக கட்டுகிறார்கள்‌. 
நேர்நின்று நோக்கினால்‌ படகில்‌ பாய்கள்‌ 
இல்லையென்றே தோன்றும்‌” என்றான்‌ மகத வணிகன்‌. 
“அவை காற்றை எப்படி வாங்கும்‌?” என்று 


படைத்தலைவன்‌ கேட்க, திருஷ்டத்யும்னன்‌ “காற்றுக்கு 
எதிராகப்‌ புடைத்தால்‌ மட்டுமே விசை என்றில்லை 
சுபலரே. பீதர்நாட்டுப்‌ பாய்கள்‌ பெரும்பாலும்‌ காற்றுக்கு 
நேராக அமைபவை. சற்றே திரும்பி காற்றை திறம்பட 
திசை திருப்புவதினூடாக அவை விசை பெறுகின்றன. 
தடுப்பதினூடாக அல்ல” என்றான்‌. 


“நன்று மகதரே! தங்கள்‌ பொன்‌ சிறக்கட்டும்‌! தாங்கள்‌ 
அளித்த இம்மணி என்‌ நிதியறையை 
ஒளிபெறச்செய்யட்டும்‌!” என்றான்‌. மகதன்‌ “தங்கள்‌ 
நற்சொற்களால்‌ என்‌ இல்லம்‌ தழைக்கட்டும்‌. என்‌ 
மூதாதையர்‌ மகிழட்டும்‌. ஆம்‌, அவ்வாறே ஆகுக!” என்று 
சொல்லி விடைபெற்றான்‌. மூன்று ஒற்றர்கள்‌ அக்கணமே 
விரைவுப்படகில்‌ கரையோரக்‌ காடுகளில்‌ இறங்கி 
புரவிகளில்‌ கிளம்பிச்‌ சென்றார்கள்‌. இரண்டாவது நாளே 
அந்தப்‌ படகு வாரணவதத்திலிருந்து வடக்கே சுதமவனம்‌ 
என்னும்‌ ஊருக்கு அருகே அங்குள்ள சிறிய 
படித்துறையில்‌ இருப்பதை ஒற்றன்‌ அனுப்பிய 
புறாச்செய்தி சொன்னது. “எழுக படை!” என்று 
திருஷ்டத்யும்னன்‌ ஆணையிட்டான்‌. 


அவனது படகுகள்‌ பாய்விரித்து வல்லூறுகள்‌ போல 
கூர்முகம்‌ தாழ்த்தி, சிறகு விரித்து நதியலைகள்‌ 
மேலெழுந்து சென்றன. சுதமவனத்தின்‌ தொலைவிலேயே 
கலிங்கப்‌ படகை அவர்கள்‌ கண்டுவிட்டனர்‌. அவர்கள்‌ 
வருவதைக்கண்டதும்‌ சுதமவனத்திலிருந்து கிருதவர்மன்‌ 
புரவிகளில்‌ தப்பி காட்டுக்குள்‌ சென்றுவிடக்கூடாது 
என்று திருஷ்டத்யும்னன்‌ எண்ணினான்‌. தன்‌ படகுகளில்‌ 
ஐந்தை கரையணையச்செய்து அவற்றிலிருந்து 
புரவிகளை இறக்கி படை வீரர்களை காடு வழியாக 
அனுப்பி சுதமவனத்திலிருந்து காட்டுக்குள்‌ சென்ற 
மூன்று ஊடுபாதைகளையும்‌ முன்னரே மறித்தான்‌. 
அதன்‌ பிறகுதான்‌ அவன்‌ படைகள்‌ சுதமவனத்தின்‌ 
படித்துறையை அடைந்தன, யாதவர்கள்‌ படகின்‌ 
நடைபாலத்தின்‌ வழியாக போர்க்கூச்சலுடன்‌ இறங்கி 
சுதமவனத்தின்‌ சிறிய படகுப்பாதையின்‌ மரத்தரை அதிர 
ஓடி எதிர்வந்த ஊர்க்காவலர்‌ சிலரை வெட்டிவீழ்த்தியபடி 
அவ்வூரின்‌ தெருக்களில்‌ நிறைந்தனர்‌. 


ஊர்த்தலைவனின்‌ மாளிகைக்குப்‌ பின்னால்‌ இருந்த 
சிறிய இல்லத்தில்‌ தங்கியிருந்த கிருதவர்மன்‌ தன்னுடைய 
அணுக்க வீரர்‌ பன்னிருவருடன்‌ கிளம்பி புரவிகளிலேறி 
மறுபக்கம்‌ காட்டுக்குள்‌ நுழைந்தான்‌. அங்கு முன்னரே 
அணிவகுத்திருந்த யாதவப்‌ புரவிப்படை அவர்களை 
எதிர்கொண்டது. அவர்களுடன்‌ அவன்‌ போர்‌ 


புரிந்துகொண்டிருக்கையிலேயே திருஷ்டத்யும்னன்‌ 
தன்னுடைய புரவியில்‌ அவனுக்கு பின்பக்கம்‌ வந்தான்‌. 
தன்னை எதிர்கொண்ட மதுராவின்‌ யாதவர்களில்‌ 
அறுவரை வெட்டி வீழ்த்தி வழியமைத்து காட்டுக்குள்‌ 
புகுந்த கிருதவர்மன்‌ குளம்படி கேட்டுத்‌ திரும்பி புரவியில்‌ 
தொடர்ந்து வரும்‌ திருஷ்டத்யும்னனையும்‌ அவனது 
வீரர்களையும்‌ கண்டான்‌. அவனுடைய வீரர்களில்‌ 
இருவரே எஞ்சியிருந்தனர்‌. “பின்‌ தொடர்க!” என்று 
அவர்களுக்கு ஆணையிட்டபடி அவன்‌ காட்டுப்‌ 
பாதையில்‌ முழு விரைவில்‌ தன்‌ புரவியில்‌ சென்றான்‌. 


திருஷ்டத்யும்னன்‌ குதிமுள்ளால்‌ புரவியைத்தூண்டி 
தரையில்‌ சிதறிக்கிடந்து துடித்த குதிரைகளையும்‌ 
வீரர்களையும்‌ தாவிக்கடந்து அவனைத்‌ தொடர்ந்து 
சென்றான்‌. வெட்டுண்ட வீரர்களின்‌ உடல்களை 
அலறித்துடிக்க மிதித்துக்‌ கூழாக்கித்‌ துவைத்தபடி 
அவனது சிறிய புரவிப்படை கிருதவர்மனை 
தொடர்ந்தது. காட்டுக்குள்‌ ஏழு நாழிகை தொலைவு 
அவன்‌ கிருதவர்மனை துரத்திச்‌ சென்றான்‌. அந்தப்‌ 
பாதை கிருதவர்மனுக்கும்‌ புதிதாக இருந்தது என்றாலும்‌ 
வாயால்‌ மூச்சு விட்டபடி தலைப்பாகை அவிழ்ந்து நீண்டு 
முள்ளில்‌ சிக்கி அலைபாய குழல்பறக்க முழுவிரைவில்‌ 
தன்‌ புரவியை செலுத்தி பாய்ந்து சென்றான்‌. குறுக்கே 
மறித்த மூங்கில்கள்‌ அவன்‌ உடல்‌ பட்டு வளைந்து 
நிமிர்ந்து வீசியறைந்து திருஷ்டத்யும்னனின்‌ வீரர்கள்‌ 
இருவர்‌ அலறித்‌ தெறித்து விழ அவர்கள்‌ மேல்‌ பின்னால்‌ 
வந்த வீரர்களின்‌ குதிரைகள்‌ மிதித்துச்‌ சென்றன. 
யாதவப்‌ புரவிகளில்‌ ஒன்று கொடிவேரில்‌ கால்‌ தடுக்கி 
கனைத்தபடி துள்ளி விழுந்து புரண்டு குளம்புகள்‌ 
வானை உதைக்க அலறி எழ முயல தொடர்ந்து வந்த 
புரவிகள்‌ அதில்‌ கால்‌ தடுக்கி அதன்‌ மேலேயே மேலும்‌ 
மேலுமென விழுந்தன. 


திரும்பி நோக்கிய திருஷ்டத்யும்னன்‌ தனது படைகளில்‌ 
பெரும்பாலானவர்கள்‌ புரவிகளின்‌ விரைவை நிறுத்த 
முடியாமல்‌ வந்து விழுந்த புரவிகளில்‌ முட்டித்‌ 
தெறிப்பதை கண்டான்‌ அவனுக்கு முன்னால்‌ சென்ற 
கிருதவர்மனின்‌ படைவீரனொருவன்‌ கிருதவர்மன்‌ 
குனிந்து சென்ற மூங்கில்கழையின்‌ அறைபட்டு 
தெறித்துவிழ புரவி வளைந்து விரைவழிந்து நின்றது. 
திருஷ்டத்யும்னனின்‌ புரவி அதை அணுகியபோது 
அவன்‌ காலைத்தாக்கி அப்புரவியை உதைத்து 
விலக்கிவிட்டு அதே விரைவில்‌ குனிந்து எதிரே வந்த 
மூங்கில்‌ கழையைத்‌ தவிர்த்து முன்னால்‌ சென்ற 
கிருதவர்மனை தொடர்ந்தான்‌. அவனும்‌ மூச்சிரைத்தபடி 


உடலெங்கும்‌ அனல்‌ எழ வியர்த்து 
உருகிக்கொண்டிருந்தான்‌. உடலெங்கும்‌ முட்கள்‌ வீறி 
குருதிகசிய புலிக்கோடிட்டிருந்தன. 


ஒளி பொழிந்துகிடந்த புல்வெளிச்சரிவொன்றை 
அடைந்த கிருதவர்மன்‌ மூச்சிரைக்க திரும்பி 
நோக்கினான்‌. ஆடையும்‌ குழலும்‌ பறக்க முகிலில்‌ 
விரையும்‌ கந்தர்வன்‌ போல சென்றபடியே அவன்‌ 
“என்னை உயிருடன்‌ பிடிக்க இயலாது பாஞ்சாலரே” 
என்றபடி சரிவில்‌ விரைந்தான்‌. திருஷ்டத்யும்னன்‌ தன்‌ 
புரவியை மேலும்‌ மேலுமென குதிமுள்ளால்‌ குத்தி 
விரைவு கொள்ளச்‌ செய்தான்‌. அது வெறி கொண்டு 
கனைத்து எழுந்த புற்களையும்‌ சிற்றோடையின்‌ சதுப்புக்‌ 
கலங்கலையும்‌ மிதித்துத்‌ துவைத்தபடி கிருதவர்மனை 
தொடர்ந்தது. புல்வெளிச்சரிவில்‌ இருபுரவிகளும்‌ சென்ற 
தடம்‌ செந்நிறக்‌ கோடு போல நீண்டது. 


திருஷ்டத்யும்னன்‌ விரைந்தபடியே தன்‌ வில்லை எடுத்து 
அம்பு தொடுத்து கிருதவர்மனின்‌ புரவிமேல்‌ எய்தான்‌. 
விலாவில்‌ பட்ட அம்புடன்‌ அது நிலையழிந்து துள்ளி 
சரிவில்‌ சரிந்து விழுந்தது. அங்கு சேறாக இருந்ததனால்‌ 
விழுந்த புரவி கால்சிக்கி அதிலேயே தத்தளிக்க அதன்‌ 
எடைமிக்க விலாவுக்கு அடியில்‌ கிருதவர்மனின்‌ வலது 
கால்‌ சிக்கிக்‌ கொண்டது. அவன்‌ கையை ஊன்றி எழ 
முயல்வதற்குள்‌ திருஷ்டத்யும்னன்‌ அவனை அணுகி தன்‌ 
புரவியின்‌ மேலேயே காலுதைத்து எழுந்து பாய்ந்து அவன்‌ 
மேல்‌ விழுந்து முழங்கால்களால்‌ அவன்‌ நெஞ்சை 
அறைந்து அவன்‌ இரு கைகளையும்‌ பிடித்து 
அவன்தலைக்கு மேல்‌ தூக்கி மண்ணுடன்‌ அழுத்தி 
இறுக்கிக்‌ கொண்டான்‌. 


“பாஞ்சாலரே, என்னை உயிர்‌ துறக்கவிடுங்கள்‌... என்‌ 
மேல்‌ கருணை காட்டுங்கள்‌” என்று கிருதவர்மன்‌ 
கண்களில்‌ நீர்‌ எழ அடைத்த குரலில்‌ சொன்னான்‌. தன்‌ 
முழு எடையும்‌ கிருதவர்மன்‌ உடம்பு மேல்‌ அழுந்த 
திருஷ்டத்யும்னன்‌ அவனை கட்டுவதற்காக தன்‌ 
கச்சையை அவிழ்த்தான்‌. கிருதவர்மன்‌ பற்களைக்‌ 
கடித்தபடி கண்களைச்‌ சுருக்கி பாம்பெனச்சீறும்‌ குரலில்‌ 
“பாஞ்சாலரே, நானும்‌ ஒரு வீரன்‌ என கருத்தில்‌ 
கொள்ளுங்கள்‌. இக்கணமே உங்கள்‌ வாளை உருவி என்‌ 
கழுத்தை அறுத்து குருதியுடன்‌ திரும்பிச்‌ செல்லுங்கள்‌. 
யாதவ அவையில்‌ நீங்கள்‌ விரும்பும்‌ அனைத்து 
சிறப்புகளையும்‌ பெறுவீர்கள்‌. என்னை 
இழிவுபடுத்தாதீர்கள்‌” என்றான்‌. 


“நீ வஞ்சகன்‌. உன்‌ இறைவனுக்கு இரண்டகம்‌ செய்தவன்‌” 
என்றான்‌ திருஷ்டத்யும்னன்‌. “இல்லை பாஞ்சாலரே, நான்‌ 
இரண்டகம்‌ செய்யவில்லை” என்றான்‌ கிருதவர்மன்‌. 
“ஏனென்றால்‌, நான்‌ கொண்ட பற்று துவாரகைமேல்‌ 
அல்ல. இளைய யாதவர்‌ மீதும்‌ அல்ல. எனக்கு என்‌ 
யாதவக்குடியே ஒரு பொருட்டல்ல... பாஞ்சாலரே, நான்‌ 
அத்திருமகளுக்கு மட்டுமே முடிதாழ்த்தியவன்‌. அவளை 
என்‌ அகத்தே விழைந்தேன்‌. அவளன்றி இப்புவியிலும்‌ 
அவ்விண்ணிலும்‌ ஏதுமில்லை என இருந்தேன்‌. அவள்‌ 
காலடி அங்குள்ளது என்பதனாலேயே துவாரகையில்‌ 
வாழ்ந்தேன்‌. இங்கு நான்‌ வந்தது அவளுக்காகவே. அந்த 
மணியை நான்‌ கண்டேன்‌. அது அவளே என அக்கணம்‌ 
சித்தம்‌ மயங்கினேன்‌. அதுவன்றி பிறிதெதையும்‌ 
எண்ணவியலாதவன்‌ ஆனேன்‌” என்றான்‌ கிருதவர்மன்‌. 


திருஷ்டத்யும்னன்‌ அவனை திகைப்புடன்‌ நோக்கினான்‌. 
கிருதவர்மனின்‌ இடது கால்‌ எலும்பு முறிந்திருந்தது. 
அதை இழுத்து வைத்தபடி வலியால்‌ முகம்‌ சுளித்து 
பல்லைக்‌ கடித்து “என்ன நிகழ்ந்ததென்று நானறியேன்‌ 
பாஞ்சாலரே. என்னை ஆக்கிய தெய்வங்களையும்‌ என்‌ 
குடிமூதாதையரையும்‌ என்‌ உளம்‌ அமர்ந்த 
திருமகளையும்‌ சான்றாக்கி சொல்வேன்‌. இங்கு 
வருகையிலும்‌ கிருஷ்ணவபுஸின்‌ துறையில்‌ 
இறங்குகையிலும்‌ சததன்வாவை நேரில்‌ காணும்‌ கணம்‌ 
வரைக்கும்‌ நான்‌ அவன்‌ தலைகொய்து மீள்வதைக்‌ 
குறித்து மட்டுமே எண்ணினேன்‌. என்‌ எதிர்வந்த அவன்‌ 
நெஞ்சில்‌ திறந்திருந்த அவ்விழியைக்‌ கண்டேன்‌. 
இந்திரநீலம்‌. நஞ்சின்‌ நிறம்‌. ஒளி என்றான இருளின்‌ 
நிறம்‌. பாஞ்சாலரே, அதன்‌ பின்‌ அந்த மணியை 
எனக்கெனக்‌ கொள்வதன்றி வேறெதைப்‌ பற்றியும்‌ நான்‌ 
எண்ணவில்லை” என்றான்‌. 


விம்மலென உடைந்த குரலில்‌ கிருதவர்மன்‌ “இன்று 
அறிகிறேன்‌ நான்‌ விழுந்த ஆழமென்ன என்று. இளைய 
யாதவர்‌ முன்‌ சென்று நிற்பதில்‌ எனக்கு நாணமில்லை. 
பொன்‌ விழைவதும்‌ பெண்‌ விழைவதும்‌ மண்‌ 
விழைவதும்‌ மணி விழைவதும்‌ வீரர்க்கு உரியதுதான்‌. 
ஆனால்‌ வஞ்சகனாகவும்‌ இழிமகனாகவும்‌ என்‌ 
நெஞ்சுறைந்த திருமகள்‌ முன்‌ சென்று நிற்பதென்பது 
இறப்பினும்‌ கொடிதெனக்கு. அந்நிலைக்கு என்னை 
இட்டுச்‌ செல்ல வேண்டாம்‌. தங்கள்‌ கால்களில்‌ என்‌ 
தலையை வைக்கிறேன்‌. கொய்து செல்லுங்கள்‌. 
அப்பெருங்கருணையை எனக்கு அளியுங்கள்‌” என்றான்‌. 


திருஷ்டத்யும்னன்‌ அவனைப்‌ பற்றித்‌ தூக்கி 


நிறுத்தினான்‌. புரவி ஓடிந்த ஒரு காலை ஊன்றி 
கனைத்தபடி எழுந்து விலகியது. வலியால்‌ காலை 
நிலத்தில்‌ தட்டியபடி உடலை சிலிர்த்துக்கொண்டது. 
திருஷ்டத்யும்னன்‌ கிருதவர்மனின்‌ கையைப்பிடித்து 
முறுக்கி பின்னால்‌ இழுத்து வலக்காலால்‌ காலைத்‌ தட்டி 
குப்புற விழவைத்து இன்னொரு கையைப்‌ பற்றி 
முறுக்கிச்‌ சேர்த்து தன்‌ இடைக்‌ கச்சினால்‌ இறுக்கிக்‌ 
கட்டினான்‌. “பாஞ்சாலரே, உம்மை வீரனென்று 
எண்ணினேன்‌. உமது குடிப்பிறப்பை நம்பினேன்‌” 
என்றான்‌ கிருதவர்மன்‌. “வீரம்‌ ஒரு போதும்‌ வஞ்சகத்தை 
பொறுத்துக்‌ கொள்ளாது மூடா” என்றான்‌ 
திருஷ்டத்யும்னன்‌. 

தோரணவாயில்‌ அணுகி வந்தது. படைத்தலைவன்‌ 
அருகே வந்து நின்றான்‌. தன்‌ ஆணையை அவன்‌ எதிர்‌ 
நோக்குகிறான்‌ என்று புரிந்து கொண்ட திருஷ்டத்யும்னன்‌ 
“கிருதவர்மனை மூடுவண்டியில்‌ இருந்து இறக்குங்கள்‌. 
தேர்‌ மேல்‌ கட்டுண்டு அமர்ந்து அவன்‌ நகர்வலம்‌ 
செல்லட்டும்‌” என்றான்‌. 

துவாரகையின்‌ தோரணவாயிலின்‌ நிழல்‌ பாலை 
மணலில்‌ பெரிய வில்‌ போல விழுந்துகிடந்தது. மாந்தளிர்‌ 
என மின்னிய உடல்களுடன்‌ புரவிகள்‌ ஒவ்வொன்றாக 
அந்நிழலை தம்‌ உடலில்‌ வாங்கி இருண்டு பின்‌ கடந்து 
ஒளிர்ந்து மறுபக்கம்‌ சென்றன. தோரணவாயிலில்‌ இருந்த 
சிற்பங்களின்‌ நிழல்வடிவங்கள்‌ குளம்புச்சுவடுகளும்‌ 
கால்சுவடுகளும்‌ கலந்து அசைவற்ற அலைப்பரப்பு என 
கிடந்த மென்மணலில்‌ விழுந்திருந்தன. சிறகுவிரித்த 
கருடனின்‌ மேல்‌ புரவி ஒன்று நடந்து செல்ல அதன்‌ 
முதுகில்‌ கருடனின்‌ சிறகு வருடிச்‌ சென்றது. 


திருஷ்டத்யும்னன்‌ அருகே சென்றதும்‌ புரவியைத்‌ திருப்பி 
பருந்தை மிதிக்காமல்‌ சுற்றி உள்ளே சென்றான்‌. 
தோரணவாயிலின்‌ தூண்முகப்பில்‌ இருந்த 
வாயிற்காவலர்‌ சிற்பங்களின்‌ கால்கள்‌ பேருருக்கொண்டு 
தலைக்கு மேல்‌ எழுந்தன. அவற்றிலணிந்திருந்த 
கழல்கள்‌ மட்டுமே விழிகளுக்குத்தெரிந்தன. அண்ணாந்து 
நோக்கியபோது வளைவின்‌ நடுவே கட்டபட்டிருந்த 
பெரிய கண்டாமணியின்‌ நாக்கின்‌ இரும்பு உருளை 
கோபுரக்‌ கலசமென தெரிந்தது. அங்கே குளவிக்கூடுகள்‌ 
அன்னைப்பன்றியின்‌ அகிடுகள்‌ போல தொங்கின. 


குதிரைக்குளம்படி ஒலிக்க அவனருகே வந்துநின்ற 
படைத்தலைவன்‌ தலைவணங்கினான்‌. அவனை 
ஒருகணம்‌ நோக்கியபின்‌ “இறக்குங்கள்‌” என்றான்‌ 
திருஷ்டத்யும்னன்‌. மேலும்‌ ஒரு கணம்‌ தயங்கி அவன்‌ 
திரும்பிப்‌ பார்க்கையில்‌ படைத்தலைவன்‌ வெறித்த 
விழிகளுடன்‌ அசையாமல்‌ நிற்பதை கண்டான்‌. “என்ன?” 
என்றான்‌. “இங்கு அவ்வழக்கம்‌ இல்லை பாஞ்சாலரே” 
என்றான்‌ படைத்தலைவன்‌. “என்‌ வழக்கங்களை 
எங்கிருந்தும்‌ நான்‌ கற்றுக்‌ கொள்வதில்லை” என்றான்‌ 
திருஷ்டத்யும்னன்‌. படைத்தலைவன்‌ மேலும்‌ ஏதோ 
சொல்ல வாயசைத்தபின்‌ புரவியை இழுத்து 
திரும்பினான்‌. பின்னர்‌ நெஞ்சச்சொல்லின்‌ அழுத்தம்‌ 
தாளாமல்‌ தலை திருப்பி “பாஞ்சாலரே, யாதவகுலங்கள்‌ 
இன்னமும்‌ க்ஷத்ரியர்களாக திரளாதவர்கள்‌. அந்தகக்‌ 
குலத்தின்‌ பெருவீரர்களில்‌ ஒருவர்‌ கிருதவர்மர்‌. அவரை 
எந்நிலையிலும்‌ அக்குலம்‌ கைவிடாதென்றறிக!” 


என்றான்‌. 


“ஆம்‌, நாட்டைவிட குடியை முதன்மையெனக்‌ கருதும்‌ 
வழக்கமே மீண்டும்‌ மீண்டும்‌ நிலையழியச்‌ செய்கிறது 
யாதவர்களை. குலங்களுக்கு அப்பால்‌ நிகரற்ற வல்லமை 
கொண்ட மன்னனொருவன்‌ அமையவேண்டிய 
காலப்புள்ளி இது. முன்னூறு த பக்‌ பத்‌ 
ஐங்குலங்களும்‌ அவ்வாறு உருகி இணைந்துதான்‌ 
பாஞ்சால நாடு உருவாகியது. படைத்தலைவரே, 
வஞ்சத்தை எந்நிலையிலும்‌ அரசன்‌ பொறுத்துக்‌ 
கொள்ளலாகாது. முழுமையான அடிபணிதல்‌ 
வழியாகவே அவன்‌ வெற்றிகொள்ளும்‌ 
படைவல்லமையை உருவாக்கிக்கொள்ள இயலும்‌. 
அதற்கு வஞ்சகர்கள்‌ ஒருவர்கூட எஞ்சியிராது 
தண்டிக்கப்படவேண்டும்‌. அத்தண்டம்‌ ஒவ்வொருவர்‌ 
கனவிலும்‌ வந்து அச்சுறுத்தும்படி அமையவேண்டும்‌” 
என்றான்‌. 


படைத்தலைவன்‌ “அவரைக்‌ கொன்று சடலத்தை 
கொண்டுசெல்லலாம்‌ பாஞ்சாலரே” என்றான்‌. “வீரனுக்கு 
இறப்பென்பது மிக எளியது. அது ஒரு தொடக்கம்‌ 
மட்டுமே. சொல்லில்‌ என்றுமென எஞ்சியிருப்பது புகழ்‌ 
மட்டுமே. படைத்தலைவரே, வீரனின்‌ வாழ்க்கை என்பது 
அவன்‌ இறப்பில்‌ தொடங்கி புகழ்‌ விரிய விரிய 
வளர்கிறது. இன்று கிருதவர்மன்‌ இறந்தாக வேண்டும்‌. 
அதற்கு முன்‌ அவன்‌ புகழ்‌ இறக்க வேண்டும்‌. 
இந்நகரத்தெருக்களில்‌ அவனை நோக்கிச்‌ சூழும்‌ ஏளனச்‌ 
சொற்கள்‌ மட்டுமே இனி சூதர்‌ பாடல்களில்‌ 
எஞ்சவேண்டும்‌. அதுவே நாடாளும்‌ க்ஷத்ரியர்‌ 
கண்டடைந்த வழி. இனி யாதவரின்‌ வழியும்‌ அதுவாகவே 
இருக்கட்டும்‌” என்றான்‌ திருஷ்டத்யும்னன்‌. பின்பு 
கையசைத்து “கொண்டு வாருங்கள்‌” என்றபின்‌ புரவியை 
இழுத்து தோரணவாயிலுக்குள்‌ நுழைந்தான்‌. 


படையின்‌ பின்பக்கம்‌ மூடுவண்டியின்‌ கதவைத்‌ திறந்து 
உள்ளிருந்து கைகள்‌ பின்னால்‌ சேர்த்துக்‌ கட்டப்பட்ட 
கிருதவர்மனை வீரர்கள்‌ இறக்குவதை ஒலிகள்‌ 
வழியாகவே அறிந்தான்‌. திரும்பி நோக்காமல்‌ நிமிர்ந்த 
தலையுடன்‌ துவாரகைக்குச்‌ செல்லும்‌ பெருவழியினூடாக 
சீர்நடையிட்டு சென்றான்‌. அவனை நோக்கி 
துவாரகையின்‌ முதல்‌ காவல்‌ மாடத்திலிருந்த 
காவல்தலைவனும்‌ நான்கு படைவீரர்களும்‌ வந்தனர்‌. 
படைமுகப்பில்‌ சென்ற கொடிக்காரனிடம்‌ 
முறைமைசொல்லி வணங்கி ஓரிரு சொல்கொண்டு 
மலர்ந்த முகத்துடன்‌ விழிதூக்கிய அவர்கள்‌ திகைப்பதை 


திருஷ்டத்யும்னன்‌ கண்டான்‌. ஒவ்வொரு கண்களிலும்‌ 
எண்ணையில்‌ நெருப்பு பற்றிக்கொள்வது போல ஒளி 
எழுந்தது. அவற்றை நோக்கியபடியே அவன்‌ 
அணுகினான்‌. 


காவலர்தலைவன்‌ தலைவணங்கி “இளவரசே...” 
என்றான்‌. திருஷ்டத்யும்னன்‌ “எனக்குரிய முறைமை 
வாழ்த்து தங்களால்‌ சொல்லப்படவில்லை 
காவலர்தலைவரே?” என்றான்‌. காவலர்தலைவன்‌ 
திடுக்கிட்டுத்‌ திரும்பி “ஆம்‌. பொறுத்தருள்க! பாஞ்சால 
இளவரசரை துவாரகை வரவேற்கிறது. தங்கள்‌ 
கால்களை நகர்‌ தீண்ட அழைக்கிறது” என்று சொல்லி 
முறைப்படி மும்முறை தலைவணங்கினான்‌. 
“துவாரகையும்‌ அதையாளும்‌ மாமன்னரும்‌ வெல்க!” 
என்று மறுமுறைமை சொன்ன திருஷ்டத்யும்னன்‌ 
“பின்னால்‌ வருபவனை அவ்வண்ணமே இந்நகரத்‌ 
தெருக்களில்‌ கொண்டு செல்ல நான்‌ ஆணையிடுகிறேன்‌” 
என்றான்‌. காவலர்தலைவன்‌ “இளவரசே...” என்றபின்‌ 
மேலும்‌ சொல்ல இயலாது தத்தளித்து “ஆம்‌” என்றான்‌. 


திருஷ்டத்யும்னன்‌ கோட்டை நோக்கிச்சென்ற மையப்‌ 
பாதையில்‌ இருபக்கமும்‌ படைவீரரும்‌ நகர்‌ நுழையும்‌ 
வணிகரும்‌ பாலைநிலமக்களும்‌ சுற்றிலும்‌ வர சென்று 
கொண்டிருக்கும்போது முற்றிலும்‌ தனித்தவனாக 
தன்னை உணர்ந்தான்‌. அவனை விலக்கி நோக்கும்‌ 
பல்லாயிரம்‌ பார்வைகளால்‌ சூழப்பட்டிருந்தான்‌. 
ஒவ்வொரு மயிர்க்காலும்‌ விழிகளை உணர்ந்தது. 
அவ்வழுத்தத்திற்கு எதிராக தசைகளை இறுக்கி, 
தலையை நிமிர்த்தி, காற்றை எதிர்கொள்பவன்‌ போல 
அவன்‌ சென்றான்‌. அவனுக்குப்‌ பின்னால்‌ ஓசைகள்‌ 
வலுத்து வலுத்து வந்தன. பெருங்கூட்டத்தில்‌ 
மதம்கலைந்த யானை புகுந்ததுபோல என்று 
எண்ணிக்கொண்டான்‌. 


வண்டிகள்‌ நிரையழிந்து விலகி வழிவிட, அவற்றில்‌ 
எழுந்து நின்ற வணிகர்களும்‌ வினைவலரும்‌ ஏவலரும்‌ 
வியந்து குரலெழுப்ப, அவனது சிறுபடை சாலையில்‌ 
ஊர்ந்தது. துவாரகையின்‌ கற்கோட்டைமுகப்பு 
தெரிந்ததும்‌ திருஷ்டத்யும்னன்‌ பெருமூச்சு விட்டான்‌. 
இதற்குள்‌ செய்தி துவாரகையை அடைந்திருக்கும்‌. 
முகப்பில்‌ கொடிகளுடன்‌ மெல்ல நடந்த அவனுடைய 
குதிரை வரிசை கோட்டைமுகப்பை அடைந்தது. 
கோட்டையின்‌ உச்சிக்‌ கொத்தளங்கள்‌ நிழல்‌ வடிவாக 
விழுந்து கிடந்த சாலை நீர்‌ போல ன 
தோன்றியது. 


இத்தனை தொலைவு இப்பாதைக்கென்று ஏன்‌ நான்‌ 
முன்பு அறிந்திருக்கவில்லை? ஒவ்வொரு அடியிலும்‌ 
இதன்‌ தொலைவு நீண்டு விரிகிறது. இதை ஏன்‌ 
செய்கிறேன்‌? இந்த யாதவகுலத்து வஞ்சகனை ஒறுத்து 
இந்தத்‌ தொல்குடிகளை தொகுத்து படைகளாக மாற்றும்‌ 
பொறுப்பு எனக்கெதற்கு? என்‌ பின்னால்‌ ஒருவன்‌ தன்‌ 
குலமழிந்து தன்மதிப்பழிந்து உடலுருகி நின்று 
கொண்டிருக்கிறான்‌. அவனுடன்‌ எனக்கேது பகை? 
திரும்பி நோக்கும்‌ அவாவை திருஷ்டத்யும்னன்‌ 
கடிவாளத்தை இறுகப்‌ பற்றுவதனூடாக வென்றான்‌. 
திறந்த தேரின்‌ தட்டில்‌ அதன்‌ இடத்தூணில்‌ கைகள்‌ 
சேர்த்து பின்னால்‌ கட்டப்பட்டு இடையில்‌ ஒற்றை 
ஆடையுடன்‌ கலைந்த குழலுடன்‌ உடலெங்கும்‌ புழுதியும்‌ 
உலர்ந்த குருதியும்‌ வியர்வையில்‌ கலந்து கரைந்து வழிய, 
தலை குனிந்து நின்றிருப்பான்‌. நிமிர்ந்து எவரையும்‌ 
பார்க்கும்‌ துணிவை அவன்‌ கொண்டிருக்கமாட்டான்‌. 


அத்தருணத்தில்‌ நிமிர்ந்து பார்க்க முடிந்தால்‌ 
அனைத்தையும்‌ வென்றுவிடலாம்‌ என்று தோன்றியது. 
ஆனால்‌ அதற்கு தன்‌ செயல்மேல்‌ முழு நம்பிக்கை 
இருந்திருக்க வேண்டும்‌. அழுக்கற்றது என தன்‌ அகத்தை 
எண்ணியிருக்க வேண்டும்‌. கிருதவர்மனோ 
அவன்விழிகளை சந்திப்பதையே தவிர்த்தவன்‌. 
திருஷ்டத்யும்னன்‌ பெருமூச்சு விட்டான்‌. அத்தனை நேரம்‌ 
கிருதவர்மனைப்‌ போலவே தேர்த்தட்டில்‌ கைகள்‌ 
கட்டப்பட்டு தலை குனிந்து நின்று கொண்டிருந்தது 
தானே என்றுணர்ந்தான்‌. சியமந்தகத்துடன்‌ சென்ற 
ஒவ்வொருவருமாகவும்‌ தன்‌ உள்ளம்‌ ஏன்‌ நடிக்கிறது? 
அஞ்சி ஓடி கோழை என்று ஆகி பிடிபட்டு இழிவுண்டு 
நின்றிருக்கும்‌ இவனாக நானும்‌ ஏன்‌ என்னை நோக்கிக்‌ 
கொண்டிருக்கிறேன்‌? 


இந்த எண்ணங்களைத்தான்‌ என்‌ புரவி அடிமேல்‌ 
அடிவைத்து கடந்து கொண்டிருக்கிறது. கணம்‌ கணமென 
பெருகும்‌ இந்த எண்ணவெளியை எண்ணி எண்ணி 
வைக்கும்‌ அடிகளால்‌ கடப்பது எப்படி? கோட்டை 
வாயிலில்‌ நின்றிருந்த காவலர்கள்‌ திகைத்த 
விழிகளுடன்‌ படைக்கலங்களை இறுகப்பற்றியிருந்த 
கைகளுடன்‌ நின்று அவனைக்‌ கடந்து பின்னால்‌ வந்து 
கொண்டிருந்த கிருதவர்மனை நோக்கினர்‌. எவனோ 
ஒருவன்‌ “கிருதவர்மர்‌ அல்லவா?” என்றான்‌. 
இன்னொருவன்‌ “அந்தகக்‌ குலம்‌ இதை ஒரு போதும்‌ 
பொறுத்துக்‌ கொள்ளாது” என்றான்‌. அது அவன்‌ கேட்க 
சொல்லப்பட்டது. 


புரவியில்‌ அருகே அணுகிய திருஷ்டத்யும்னனை 
திரும்பிநோக்கிய கோட்டைக்காவலன்‌ “இளவரசே...” 
என்று தவித்து கை நீட்டி சுட்டினான்‌. “என்‌ ஆணை அது” 
என்றான்‌ திருஷ்டத்யும்னன்‌. “ஆனால்‌...” என்று அவன்‌ 
ஏதோ சொல்லவர கைரநீட்டித்‌ தடுத்து “என்‌ ஆணை” 
என்று மீண்டும்‌ திருஷ்டத்யும்னன்‌ சொன்னான்‌. அவன்‌ 
தலைவணங்கி கைகாட்ட கோட்டைமேல்‌ பெருமுரசும்‌ 
கொம்புகளும்‌ ஓசையுடன்‌ எழுந்தன. 


வென்று திரும்பும்‌ படைகளை எதிர்‌ கொள்வதற்காக 
எழும்‌ முரசின்‌ முத்துடித்‌ தாளம்‌. ஆனால்‌ 
வாழ்த்தொலிகள்‌ எழவில்லை. மேலிருந்து அரிமலர்‌ 
பொழியவும்‌ இல்லை. கோட்டைக்காவலரும்‌ சூழ்ந்திருந்த 
வணிகரும்‌ பிறரும்‌ சிலையென செதுக்கப்பட்ட 
விழிகளுடன்‌ கிருதவர்மனை நோக்கி நின்றனர்‌. 
கோட்டைக்குள்‌ நுழைந்து சுங்க மாளிகையை அடைந்து 
திருஷ்டத்யும்னன்‌ பெருமூச்சுடன்‌ நின்றான்‌. 
தோள்தாளாத எடையுடன்‌ வந்தது போல உடல்‌ 
களைத்திருந்தது. அவனை நோக்கி வந்த காவலனிடம்‌ 
“இளைய யாதவரிடம்‌ நான்‌ வந்துவிட்ட செய்தியை 
சொல்க! எப்போது அவை புக வேண்டும்‌ என்றறிய 
விழைகிறேன்‌” என்றான்‌. காவலன்‌ தலை வணங்கி 
“இப்போதே சென்று அறிவிக்கிறேன்‌ பாஞ்சாலரே” 
என்றான்‌. 


அவன்‌ சென்ற பிறகு திருஷ்டத்யும்னன்‌ 
பெரியதலைப்பாகையும்‌ மீசையற்ற கொழுத்த முகமும்‌ 
கொண்ட சுங்கநாயகத்தை நோக்கி திரும்பி “என்னுடன்‌ 
தொடரும்‌ படைகளுக்கான கணக்கை என்‌ 
படைத்தலைவன்‌ அளிப்பான்‌” என்றான்‌. 
சுங்கநாயகத்தின்‌ கண்கள்‌ தன்‌ கண்களை 
தொடவில்லை என்பதை அவன்‌ கண்டான்‌. அவரது 
கைகள்‌ ஆடையைப்‌ பற்றி சுழற்றி கொண்டிருந்தன. 
முகம்‌ வியர்த்து மெல்லிய மேலுதட்டில்‌ பனித்திருந்தது. 
திருஷ்டத்யும்னன்‌ திரும்பி நோக்க தேர்த்தட்டில்‌ முற்றிய 
வாமைக்குலைபோல கிருதவர்மனின்‌ தலை தழைந்து 
தொங்கிக்‌ கொண்டிருந்தை கண்டான்‌. சகடங்கள்‌ 
கல்லிலும்‌ பள்ளத்திலும்‌ விழுந்தெழுவதற்கேற்ப அவன்‌ 
தலை அசைய தொங்கிய கருங்குழல்‌ சுரிகள்‌ காற்றில்‌ 
பறந்தன. அவன்‌ தோள்கள்‌ வியர்வையில்‌ பளபளத்தன. 


அவன்‌ நோக்குவதைக்கண்ட சுங்கநாயகம்‌ “அவரை 
கொன்றிருக்கலாம்‌ பாஞ்சாலரே” என்றான்‌. 
திருஷ்டத்யும்னன்‌ “கொன்று கொண்டிருக்கின்றேன்‌” 
என்றான்‌. இதழ்‌ வளைந்த புன்னகையுடன்‌ “அவனுள்‌ 


வாழும்‌ இருண்ட தெய்வங்களை முதலில்‌ கொல்ல 
வேண்டும்‌. அதன்‌ பின்னரே அவனை கொல்ல வேண்டும்‌. 
இல்லையேல்‌ அவனுடலில்‌ இருந்து எழுந்து சிறகடித்து 
பிறர்‌ உள்ளங்களில்‌ சென்று சேக்கேற அத்தெய்வங்களால்‌ 
முடியும்‌. இன்று இப்பகலில்‌ அவை முறைப்படி 

ண்ணேற்றம்‌ செய்யப்படவேண்டும்‌” என்றான்‌. 
சுங்கநாயகம்‌ தன்‌ மெல்லிய உதடுகளைக்‌ கடித்து 
பார்வையை விலக்கிக்கொண்டார்‌. 


அவர்களின்‌ படை கோட்டையைக்‌ கடந்ததும்‌ 
திருஷ்டத்யும்னன்‌ அதை மூன்று பிரிவுகளாகப்‌ பிரித்து 
மூன்று படைத்தலைவர்களின்‌ தலைமையில்‌ 
பாசறைகளை நோக்கி அனுப்ப ஆணையிட்டான்‌. 
கிளைபிரிந்து அத்திரிகளும்‌ புரவிகளும்‌ தேர்களுமாக 
அவை தங்கள்‌ திசை தேர்ந்தன. ஒவ்வொருவரும்‌ திரும்பி 
கிருதவர்மனை நோக்கியபடி ஓசையழிந்து 
அகன்றுசென்றனர்‌. வெற்றிகொண்டு வந்த படைகளை 
எதிரேற்கும்‌ குரல்‌ எதுவும்‌ எழவில்லை. 
வெற்றிக்கூக்குரலை படைகளும்‌ எழுப்பவில்லை. 


கிருதவர்மனை ஏற்றிய தேர்‌ தொடர பன்னிரு 
புரவிவீரர்களுடன்‌ அவன்‌ துவாரகையின்‌ 
மையச்சாலைக்குள்‌ நுழைந்தான்‌. கோட்டைமுகப்பில்‌ 
செய்தியறிந்த யாதவர்கள்‌ கூடத்‌ தொடங்கினர்‌. 
செவியெட்டும்‌ தொலைவில்‌ அச்செய்தி பரவிச்செல்லும்‌ 
குரலலைகள்‌ எழுந்தன. அணுக அணுக அவர்கள்‌ 
குரலழிந்து விழிகள்‌ மட்டுமே என ஆயினர்‌. கோட்டைக்‌ 
காவலன்‌ திருஷ்டத்யும்னனின்‌ அருகே வந்து “இக்கூட்டம்‌ 
செல்லும்தோறும்‌ பெருகுமென்றே எண்ணுகிறேன்‌ 
இளவரசே” என்றான்‌. “பெருகட்டும்‌” என்றான்‌ 
திருஷ்டத்யும்னன்‌. 


“இவர்‌ அந்தகக்குலத்தைச்‌ சார்ந்தவர்‌. அவர்கள்‌ 
இந்நகரில்‌ ஏராளமாக உள்ளனர்‌. இந்நகராளும்‌ அரசியின்‌ 
குலத்தவர்‌. அவர்கள்‌ இதை ஏற்கமாட்டார்கள்‌. படை 
வீரர்கள்‌ கிளர்ந்து வழிமறிக்கலாம்‌. அவ்வண்ணமெனில்‌ 
நகரத்தெருக்களில்‌ ஒரு பூசலும்‌ எழக்கூடும்‌. அது 
அரசருக்கு உகந்ததல்ல” என்றான்‌. திருஷ்டத்யும்னன்‌ 
“அது என்‌ பொறுப்பு” என்றதும்‌ தலை வணங்கி 
“அவ்வண்ணமே” என்றான்‌ கோட்டைக்‌ காவலன்‌. 


திருஷ்டத்யும்னன்‌ கைகளை அசைத்து ஆணைகளை 
இட்டு தன்‌ அகம்படியினரை மூன்று புரவி வரிசைகளாக 
ஆக்கினான்‌. நடுவே தனித்தேரில்‌ கிருதவர்மன்‌ 
தேர்த்தூணில்‌ கைகள்‌ பின்னால்‌ கட்டப்பட்டு நின்றான்‌. 


திருஷ்டத்யும்னன்‌ “கிளம்புக!” என எ 
கிருதவர்மன்‌ அறியாமல்‌ தலைதூக்கி அக்கூட்டத்தை 
நோக்கினான்‌. அவனுடலில்‌ ஒரு துடிப்பென கடந்து 
சென்ற உளவலியை அங்கிருந்தோர்‌ அனைவரும்‌ 
கண்டனர்‌. கூட்டம்‌ ஒற்றைக்குரலில்‌ இரக்க 
ஒலியெழுப்பியது. 


“செல்க!” என்று திருஷ்டத்யும்னன்‌ தன்‌ படைகளுக்கு 
ணையிட்டான்‌. அவனது காவல்வீரர்கள்‌ இருவர்‌ 
பாஞ்சாலத்தின்‌ விற்கொடியையும்‌ துவாரகையின்‌ 
கருடக்கொடியையும்‌ ஏந்தியபடி முன்னால்‌ சென்றனர்‌. 
தொடர்ந்து அவனது படையினரின்‌ புரவிகள்‌ சீரான 
குளம்படி எடுத்து வைத்து பெருநடையில்‌ சென்றன. 
கிருதவர்மனின்‌ தேர்‌ அசையாது நின்றிருக்க முன்னால்‌ 
சென்றவர்கள்‌ விலகிக்கொண்டிருந்தனர்‌. தேர்‌ அருகே 
சென்ற திருஷ்டத்யும்னன்‌ “தேர்‌ கிளம்பட்டும்‌” என்றான்‌. 
தேரோட்டி தலைகுனிந்து கைகட்டி அமர்ந்திருப்பதை 
அதன்பிறகே அவன்‌ உணர்ந்தான்‌. அவன்‌ தன்‌ 
சம்மட்டியை மடியில்‌ குறுக்காக வைத்திருந்தான்‌. 


அவனை நோக்கி “கிளம்புக!” என்றான்‌ 
திருஷ்டத்யும்னன்‌. அச்சொல்‌ தேரோட்டியின்‌ உடலில்‌ 
மெல்லிய அசைவொன்றை உருவாக்கியது. அஞ்சிய எலி 
குறுகுவதுபோல அவன்‌ இருந்தபடியே தன்னை 
ஒடுக்கிக்கொண்டான்‌. முன்னால்‌ சென்ற புரவிகளில்‌ 
சிலர்‌ திரும்பி நோக்கினர்‌. தேருக்கும்‌ புரவிக்குமான 
இடைவெளியில்‌ இருபக்கமும்‌ நின்ற நகர்மக்கள்‌ பிதுங்கி 
வளைந்து நிரம்பத்‌ தொடங்கினர்‌. திருஷ்டத்யும்னன்‌ 
“இக்கணமே உன்‌ தலையை அறுத்து வீழ்த்துவேன்‌. எழுக 
மூடா!” என்றான்‌. அவன்‌ கழுத்துத்தசைகள்‌ மட்டும்‌ 
அசைந்தன. மீண்டும்‌ “தேரெழுக மூடா!” என்றான்‌ 
திருஷ்டத்யும்னன்‌. 

தேரோட்டி தலைதாக்கி நீர்‌ நிறைந்த விழிகளால்‌ அவனை 
பார்த்தான்‌. “இளவரசே, என்‌ தலை இங்கு உருள்வதில்‌ 
துயரில்லை. இத்தலையுடன்‌ என்‌ யாதவர்‌ குலமன்றுக்குச்‌ 
சென்று நான்‌ நிற்க முடியாது. நாளை என்‌ மைந்தர்‌ அதே 
அவையில்‌ தலைதாக்க முடியாது. இக்கணம்‌ இறப்பதே 
நான்‌ செய்யக்‌ கூடுவது” என்றான்‌. திருஷ்டத்யும்னன்‌ 
தன்‌ புரவியை உதைத்து தேரருகே சென்று அதில்‌ 
காலூன்றி எழுந்து தேர்த்தட்டை நோக்கி பாய்ந்தான்‌. 
பாகனின்‌ தலையை பற்றிச்‌ சுழற்றி மண்ணில்‌ வீசினான்‌. 
முகபீடத்தில்‌ அமர்ந்து குதிரைச்‌ சவுக்கை காற்றில்‌ தூக்கி 
உதறியபோது அதன்‌ இரட்டை நாக்கு ஒற்றைச்‌ 
சொல்லொன்றை விடுத்தது. அந்த ஆணையைக்‌ 


கேட்டதுமே இரு புரவிகளும்‌ உடல்‌ சிலிர்க்க காதுகளை 
விடைத்து மெல்லக்‌ கனைத்தபடி முன்னகர்ந்தன. சகட 
ஒலியுடன்‌ தேர்‌ திடுக்கிட்டு பாயத்‌ தொடங்கியது. 


அவனுக்குப்‌ பின்னால்‌ எழுந்த தணிந்த குரலில்‌ 
கிருதவர்மன்‌ சொன்னான்‌ “பாஞ்சாலரே, இக்கணம்கூட 
பிந்தவில்லை. இளைய யாதவருக்கும்‌ இந்நகருக்கும்‌ நான்‌ 
செய்தது வஞ்சமென உணருகிறேன்‌. அதற்குரிய 
தண்டனை என இத்தேர்த்தட்டில்‌ கீழ்மைகொண்டு நான்‌ 
அமர்ந்திருப்பதும்‌ முறையே. என்‌ குலத்தின்‌ முன்‌, 
இந்நகரின்‌ முன்‌ போதிய சிறுமை கொண்டுவிட்டேன்‌. இது 
போதும்‌. இங்கே என்னை இறக்கி விடுங்கள்‌. என்‌ 
உளக்கோயில்‌ அமர்ந்த திருமகள்‌ விழிமுன்‌ 
இக்கோலத்தில்‌ என்னை நிற்கச்செய்யாதீர்‌” என்றான்‌. 


திருஷ்டத்யும்னன்‌ திரும்பி ஏளனச்சிரிப்புடன்‌ 
“எவரேனும்‌ உன்னை இத்தோற்றத்தில்‌ பார்க்க 
வேண்டுமென்றால்‌ அது அவர்‌ மட்டுமே” என்றான்‌. 
“ஏனென்றால்‌, அவர்பொருட்டே நீ இதைச்‌ செய்தாய்‌!” 
புரவி விரைவுகொள்ள தேர்‌ துவாரகையின்‌ 
அரசப்பெருவீதியில்‌ கல்பாவப்பட்ட தரையில்‌ கடகடத்து 
ஓடியது. செல்லச்‌ செல்ல இரு மருங்கும்‌ கூடிய விழிகள்‌ 
பெருகின. ஓசைகள்‌ அழிந்து மூச்சொலிகளும்‌ 
முனகல்களும்‌ விம்மல்களும்‌ நிறைந்த அக்கூட்டம்‌ 
சாலைக்கு கரையமைத்திருந்தது. எந்த விழிகளையும்‌ 
நோக்காமல்‌ புரவிகளின்‌ நான்கு காதுகளுக்கு அப்பால்‌ 
சுருளவிழ்ந்து வந்துகொண்டிருந்த பாதையை மட்டுமே 
நோக்கி சவுக்கை மீண்டும்‌ மீண்டும்‌ சுண்டியபடி 
திருஷ்டத்யும்னன்‌ அமர்ந்திருந்தான்‌. 
முதன்மைவீதியின்‌ மறுமுனையில்‌ இரண்டாவது 
உட்கோட்டை வந்தது. அவனது படை அங்கு 
செல்வதற்குள்ளேயே செய்தியறிந்து கோட்டைவாயிலைத்‌ 
திறந்து காவலன்‌ இறங்கி கைகூப்பி நின்றிருந்தான்‌. 
கிருதவர்மன்‌ தலைகுனிந்து கண்களை இறுக மூடி 
பறக்கும்‌ பருந்தின்‌ கால்களில்‌ தொங்கும்‌ சிறு எலியென 
அத்தூணில்‌ தொங்கிக்‌ கிடந்தான்‌. எதிரே பெருகிய 
மக்கள்‌ திரளின்‌ தடையால்‌ தேர்‌ விரைவழிந்தது. 
“விலகுங்கள்‌ விலகுங்கள்‌” என்று முன்னால்‌ சென்ற 
யாதவர்‌ படை குரலெழுப்பியது. வேல்களாலும்‌ 
வாள்களாலும்‌ கூட்டத்தை அச்சுறுத்தி விலக்கினர்‌. 
அதனூடாக புரவிகள்‌ செல்ல அத்தடம்‌ வழியாக தேர்‌ 
சென்றது. 


அங்காடி வளைவைக்‌ கடந்து, படைத்தலைவர்‌ 


இல்லங்களையும்‌ வைதிகர்‌ வீதிகளையும்‌ கடந்து, 
சுழன்று மேலேறிய சாலையில்‌ எங்கும்‌ கிருதவர்மனின்‌ 
தோற்றம்‌ கூடிநின்றோரில்‌ கண்ணீரை மட்டுமே 
உருவாக்கியது. அரண்மனையின்‌ முதல்வளைப்பை 
அடைந்து தேர்‌ நின்றதும்‌ அமைச்சன்‌ இறங்கி ஓடிவந்து 
“என்ன செய்கிறீர்‌ இளவரசே?” என்றான்‌. 
திருஷ்டத்யும்னன்‌ “இளைய யாதவருக்கு வஞ்சமிழைத்த 
ஒருவனை பாரதவர்ஷமெங்கும்‌ எம்முறையில்‌ 
வஞ்சகர்களை நடத்துவோமோ அம்முறையில்‌ 
கொண்டுவந்திருக்கிறேன்‌” என்றான்‌. விழிதூக்கி 
கிருதவர்மனை நோக்கியபின்‌ “இளவரசே...” என்று 
தளர்ந்த குரலில்‌ சொன்னான்‌ அமைச்சன்‌. 
திருஷ்டத்யும்னன்‌ “அரசவைக்கு நானே இவனை 
அழைத்துச்‌ செல்வேன்‌” என்றபடி தேரை முன்‌ 
செலுத்தினான்‌. 


அரண்மனைகள்‌ சூழ்ந்த முதற்பெருமுற்றத்தை நோக்கி 
தேர்‌ கல்தரையில்‌ எளிதாக உருண்டு சென்றது. 
வலப்பக்கம்‌ எழுந்த மகளிர்மாளிகைகளில்‌ ஏதோ ஒரு 
சாளரத்தில்‌ எக்கணமும்‌ யாதவ அரசி தோன்றப்‌ 
போகிறாள்‌ என்பதை திருஷ்டத்யும்னன்‌ உணர்ந்தான்‌. 
விழிதூக்கி அம்மாளிகையின்‌ நூறு 
பெருஞ்சாளரங்களை நோக்க வேண்டுமென்ற 
உந்துதலை தன்‌ முழுச்சித்தத்தாலும்‌ அடக்கி முற்றத்தில்‌ 
பதிக்கப்பட்டிருந்த கற்பலகைகளை மட்டுமே 
நோக்கியவனாக முன்சென்றான்‌. மாளிகைச்‌ சாளரங்கள்‌ 
தோறும்‌ மகளிர்‌ முகங்கள்‌ பெருகுவதை, அங்கிருந்து 
அவர்கள்‌ கிருதவர்மனை சுட்டிக்காட்டிக்‌ கூவுவதை 
கேட்டான்‌. எதிரே இருந்த அமைச்சு மாளிகையிலும்‌ 
இடப்பக்கம்‌ எழுந்த படைத்தலைவர்‌ மாளிகைகளிலும்‌ 
நின்றிருந்த உருண்ட பெருந்தூண்கள்‌ தாங்கிய 
உப்பரிகைகளிலும்‌ நீண்டு வளைந்து சென்ற 
இடைநாழிகளிலும்‌ படிகள்‌ இறங்கிய 
கீழ்வளைவுகளிலும்‌ அலுவலர்களும்‌ ஏவலர்களும்‌ 
சேடியரும்‌ நெருக்கியடித்து நின்று அவர்களை 
நோக்கினர்‌. 


தேர்‌ மேலும்‌ சில கணங்களில்‌ அதன்‌ இறுதி நிலையை 
அடைந்துவிடுமென்று எண்ணியபோது அவனுள்‌ ஓர்‌ 
ஏமாற்றம்‌ எழுந்தது. அதை மேலும்‌ பிந்தவைக்க என 
அவன்‌ கைகள்‌ கடிவாளத்தை இழுத்தன. இன்னும்‌ சில 
அடிகள்‌. சில கற்பாளங்கள்‌. அந்த இரட்டைத்தூண்‌ 
அருகே இருக்கும்‌ தேர்நிலை. ஏதோ உள்ளுணர்வால்‌ 
அவன்‌ அறிந்தான்‌, அவள்‌ கிருதவர்மனை 
பார்த்துவிட்டாள்‌ என்று. கிருதவர்மனிடமிருந்து எழுந்த 


மெல்லிய ஒலியாலா, அல்லது அங்கிருந்த அத்தனை 
விழிகளிலும்‌ ஒரே கணம்‌ தெரிந்த சிறு அசைவாலா? 
தலை தூக்கி சாளரத்தை நோக்கப்‌ போகும்‌ கணத்தில்‌ 
அவன்‌ தன்னை இறுக்கிக்‌ கொண்டான்‌. அலுவலர்களும்‌ 
ஏவலரும்‌ மேலே திறந்த சாளரத்தையும்‌ 
கிருதவர்மனையும்‌ மாறி மாறி நோக்கும்‌ 
விழியசைவுகளை கண்டான்‌. பல்லாயிரம்‌ தேனீக்களைப்‌ 
போல பறக்கும்‌ விழிகளால்‌ அவன்‌ சூழப்பட்டிருந்தான்‌. 


தேரை நிறுத்தி அணுகி வந்த சூதனிடம்‌ கடிவாளத்தை 
வீசி தேர்ப்படிகளில்‌ கால்‌ வைத்து குறடுகள்‌ ஒலிக்க 
கற்தரையில்‌ இறங்கி திரும்பி தன்‌ வீரர்களை நோக்கி 
“அவனை கட்டவிழ்த்து நிலமிறக்குங்கள்‌” என்று 
ஆணையிட்டான்‌. இரு வீரர்கள்‌ பாய்ந்து மேலேறி 
வாளால்‌ கிருதவர்மனைக்‌ கட்டிய கயிறுகளை வெட்டி 
சுருளவிழ்த்தனர்‌. கைகள்‌ அவிழ்ந்ததும்‌ எடையிழுக்க 
முன்‌ சரிந்திருந்த உடலின்‌ விசையால்‌ மேலிருந்து தூக்கி 
வீசப்பட்டவன்‌ போல்‌ தேர்த்தட்டில்‌ விழுந்தான்‌ 
கிருதவர்மன்‌. நெடுநேரம்‌ கட்டப்பட்டிருந்த கைகள்‌ 
செயலற்றிருந்தமையால்‌ அவன்‌ முகம்‌ தேர்த்தட்டில்‌ 
ஓசையுடன்‌ அறைபட்டது. பக்கவாட்டில்‌ புரண்டு 
முனகியபடி உறைந்திருந்த கால்களை நீட்டினான்‌. 
வீரர்கள்‌ அவன்‌ இரு கைகளையும்‌ பற்றித்‌ தூக்கி 
படிகளில்‌ இறக்குகையில்‌ தலை தொங்கி ஆட, கால்களும்‌ 
கைகளும்‌ உயிரற்றவையென துவண்டு அசைய 
,சடலமென்றே தோன்றினான்‌. 


கற்தரையில்‌ நிறுத்தியபோது அவன்‌ தள்ளாடி வீரன்‌ 
ஒருவன்‌ மேல்‌ சாய்ந்து கொண்டான்‌. 
“கொண்டுவாருங்கள்‌” என்றபடி திருஷ்டத்யும்னன்‌ 
திரும்பினான்‌. “பாஞ்சாலரே” என்று தாழ்ந்த குரலில்‌ 
கிருதவர்மன்‌ அழைத்தான்‌. திரும்பலாகாது என்று 
எண்ணியும்‌ திருஷ்டத்யும்னன்‌ திரும்பி அவனை 
நோக்கினான்‌. அக்கணம்‌ வரை இல்லாதிருந்த ஒன்று 
குடியேறிய விழிகளால்‌ அவனை நோக்கி, பற்களை 
இறுகக்‌ கடித்தமையால்‌ தாடை இறுகியசைய, கற்களை 
உரசும்‌ ஒலியில்‌ கிருதவர்மன்‌ சொன்னான்‌ “அவள்‌ முன்‌ 
என்னை நிறுத்திவிட்டீர்‌. இதுவரை மானுடன்‌ என்றிருந்த 
என்னை மலப்புழுவென்றாக்கிவிட்டீர்‌.” 


“ஒருபோதும்‌ இதை மறவேன்‌” என்றான்‌ கிருதவர்மன்‌. 
“என்‌ எஞ்சிய வாழ்நாளெல்லாம்‌ ஒவ்வொரு கணமும்‌ 
இதையே எண்ணியிருப்பேன்‌. இங்கு நுண்ணுருவாக 
சூழ்ந்திருக்கும்‌ என்‌ மூதாதையர்‌ அறிக! என்‌ 
குலதெய்வங்கள்‌ அறிக! எக்கணமும்‌ என்‌ நெஞ்சில்‌ 


நின்று வாழும்‌ திருமகள்‌ அறிக! ஒரு நாள்‌ உமது நெஞ்சு 
பிளந்து குருதி கொள்வேன்‌. அதுவன்றி அமையேன்‌.” 
அவன்‌ குரல்‌ எழுந்தது “எந்த நெறியையும்‌ அதன்‌ 
பொருட்டு கடப்பேன்‌. எந்த தெய்வத்தின்‌ ஆணையையும்‌ 
அதற்காக மீறுவேன்‌. ஏழல்ல ஏழாயிரம்‌ யுகங்கள்‌ 
இருள்நரகில்‌ வாழவும்‌ சித்தமாவேன்‌.” 


சொல்லப்படுகையிலேயே மானுட உடலிலிருந்து விலகி 
தெய்வங்களின்‌ குரலாக ஒலிக்கும்‌ சொற்கள்‌ சில உண்டு 
என்பர்‌ சூதர்‌. அச்சொற்கள்‌ அத்தகையவையே என்று 
திருஷ்டத்யும்னன்‌ அறிந்தான்‌. அவன்‌ முதுகெலும்பில்‌ 
ஒரு கூச்சம்‌ போல குளிர்போல ஒன்று கடந்து சென்றது 
நெஞ்சு எடைகொண்டு இறுக, அக்கணத்தை சித்தத்தின்‌ 
வல்லமையால்‌ தள்ளி அகற்றிவிட்டு மூச்சை இழுத்து 
விட்டு “பார்ப்போம்‌” என்றான்‌. 


“பாஞ்சாலரே, நீர்‌ இன்று இந்தத்‌ தேரில்‌ ஊர்‌ விழிகள்‌ முன்‌ 
நிறுத்தி சிறுமை செய்தது என்‌ அகம்‌ கொண்ட இருளை 
மட்டுமல்ல, உம்‌ அகம்‌ நிறைந்த விழைவையும்தான்‌” 
என்றான்‌ கிருதவர்மன்‌. திருஷ்டத்யும்னன்‌ ஏளனச்‌ 
சிரிப்புடன்‌ “இத்தருணத்தை சொற்களால்‌ வெல்ல 
முயல்கிறாய்‌. இதைத்தான்‌ இத்தனை தாரமும்‌ எண்ணி 
வந்தாயா?” என்றான்‌. 


கிருதவர்மன்‌ அவனை நோக்கிய விழிகள்‌ நிலைத்திருக்க 
“பாஞ்சாலரே, நானிருக்கும்‌ இந்நிலையும்‌ இக்கணமும்‌ ஓர்‌ 
மானுட உச்சமே. வென்று அறிந்து உய்ந்து மானுடன்‌ 
அடையும்‌ உச்சம்‌ ஒன்று உள்ளது என்றால்‌ வீழ்ந்து 
இழிந்து இருண்டு மானுடனறியும்‌ உச்சம்‌ இது. இன்று 
என்னுடன்‌ மின்னும்‌ விழிகளுடன்‌ பல்லாயிரம்‌ பாதாள 
நாகங்கள்‌ நச்சுநா பறக்க சூழ நின்றுள்ளன. என்‌ 
ஒவ்வொரு சொல்‌ மேலும்‌ அவை பல்லாயிரம்‌ முறை 
கொத்தி ஆணையிடுகின்றன. இது உண்மை” என்றான்‌. 


திருஷ்டத்யும்னன்‌ அவ்விழிகளை தவிர்த்தான்‌. 
சொல்லெடுக்க முடியாது அசைந்த இதழ்களை நாவால்‌ 
நனைத்தபின்‌ திரும்பி தன்‌ படைவீரனிடம்‌ “அவனை 
இட்டு வாருங்கள்‌” என்று ஆணையிட்டான்‌. பின்‌ 
அங்கிருந்து தப்புபவன்‌ போல அரண்மனையின்‌ 
படிகளை நோக்கி சென்றான்‌. 

வாரகையின்‌ அரசப்‌ பேரவை நீள்வட்ட வடிவில்‌ 

ள்வட்ட சாளரங்களுடன்‌ உட்குவைக்‌ கூரை கவிந்த 
கூடத்தின்‌ நடுவே பித்தளைச்‌ சங்கிலியில்‌ ஆயிரம்‌ 
நாவெழுந்த அகல்விளக்குச்‌ செண்டு தொங்க மின்னும்‌ 
நீர்ப்பரப்பு போன்ற வெண்சுண்ணத்‌ தரையுடன்‌ 
அமைந்திருந்தது. கடற்காற்று அலையழடிக்கச்‌ செய்த 
திரைச்‌ சிலைகளின்‌ வண்ணநிழல்‌ தரைக்குள்‌ அசைய 
அது அலை பாய்ந்தது. யாதவர்களின்‌ பன்னிரு 
பெருங்குலத்து மூத்தோர்‌, அயல்வணிகர்‌, நகரத்து 
ஐம்பெரும்‌ குழுவின்‌ தலைவர்கள்‌, எண்பேராயத்து 
முதல்வர்கள்‌, பெருங்குடி மக்கள்‌ என அவை நிறைத்து 
அமர்ந்திருந்தனர்‌. சாளரங்களுக்கு வெளியே சுவர்‌ 
ஓரமாக கூர்‌ வேல்‌ ஏந்தி காவலர்‌ சிலையென ஓட்டி நிற்க 
உள்ளே சுவர்‌ மூலைகளில்‌ அவை ஏவலர்‌ விழி துழாவி 
ஏவல்‌ கோரி நின்றிருந்தனர்‌. அவை 
அமர்ந்திருந்தவர்களில்‌ எவரேனும்‌ சற்று விழி 
திருப்புகையில்‌ அவர்கள்‌ குனிந்து தலை பிறர்‌ மேல்‌ 
எழாமல்‌ நிழலென ஓசையின்றிச்‌ சென்று ஏவல்‌ கேட்டு 
மீண்டனர்‌. 


அவை முகப்பில்‌ எழுந்த அரசமேடையில்‌ ஆயிரத்து எட்டு 
செவ்வைரங்கள்‌ பதிக்கப்பட்ட பிர பாவலையம்‌ கொண்ட 
அரியணையில்‌ இளைய யாதவர்‌ முழுதணிக்‌ கோலத்தில்‌ 
அமர்ந்திருந்தார்‌. அவருக்கு வலப்பக்கம்‌ அதே போன்ற 
பிறிதொரு அரியணையில்‌ மூத்த யாதவர்‌ வீற்றிருந்தார்‌. 
சிம்மங்களின்‌ விழி என சுடர்ந்த செம்மணிகள்‌ 
அவையில்‌ எழுந்த அசைவுகளுக்கேற்ப கனன்று 
கொண்டிருந்தன. பலராமர்‌ தன்‌ இரு கைகளை மார்பின்‌ 
மேல்‌ கட்டி இறுகிய உடலுடன்‌ உள்நுழையும்‌ பெரு 
வாயிலை நோக்கி அமர்ந்திருந்தார்‌. இளைய யாதவர்‌ 
அங்கில்லை என்பது போன்ற இயல்பான 
உடற்குழைவுடன்‌ அரியணையில்‌ இருந்தார்‌. எடையற்ற 
நீல இறகொன்று காற்றில்‌ மிதந்து அவ்வரியணை மேல்‌ 
அமைந்தது போல. பாதி மூடிய விழிகள்‌ எதையும்‌ 
பார்க்கவில்லை. இதழ்களில்‌ எப்போதும்‌ என இருக்கும்‌ 
அப்புன்னகை அங்கு நிகழ்வது எதற்காகவும்‌ அல்ல 
என்று தோன்றியது. குழல்‌ சூடிய பீலி விழி வானை 
நோக்கி விழித்திருந்தது. 


திருஷ்டத்யும்னன்‌ கிருதவர்மனுடன்‌ வந்து 
கொண்டிருக்கும்‌ செய்தி முன்னரே அவையை 
அடைந்துவிட்டிருந்தது. அந்தகர்கள்‌ கூட்டமாக எழுந்து 
கைநீட்டி கூச்சலிட பலராமர்‌ எழுந்து தன்‌ பெரும்‌ 
கைகளை விரித்து இடிக்குரலில்‌ “அமருங்கள்‌. அவையில்‌ 
ஓசையிடுபவர்‌ எவராயினும்‌ இக்கணமே 
கழுவிலேற்றப்படுவார்கள்‌” என்று கூறியதும்‌ திகைத்து 
அவரை நோக்கியபின்‌ ஒவ்வொருவராக அமர்ந்தனர்‌. 
ஆனால்‌ அமர்ந்தபின்‌ அவர்கள்‌ ஒருவரோடொருவர்‌ 
பேசிக்கொண்ட ஓசை எழுந்து குவைமாடத்தில்‌ முட்டி 
முழக்கமாக கீழிறங்கியது. 


துவாரகையின்‌ அந்தகக்‌ குலத்தலைவர்‌ சாரசர்‌ எழுந்து 
“என்‌ சொற்களை நான்‌ முன்வைத்தாகவேண்டும்‌ 
மூத்தவரே. இந்தக்‌ கடுஞ்செயலை அந்தகக்‌ குலம்‌ ஒரு 
போதும்‌ மறக்காது. இதை எங்கள்‌ மூதன்னையர்‌ 
பொறுக்கமாட்டார்கள்‌” என்று இரு கைகளையும்‌ விரித்து 
கூறினார்‌. போஜர்குலத்‌ தலைவர்‌ பிரபாகரர்‌ “இளைய 
யாதவரின்‌ கருத்து என்ன என்று அறிய விழைகிறேன்‌. 
இந்நகரில்‌ இதுவரை நிகழாதது இது” என்றார்‌. இளைய 
யாதவர்‌ அக்குரலைக்‌ கேட்டது போல தெரியவில்லை. 
அனைத்து விழிகளும்‌ அவரை நோக்க “பலராமரே! 
இத்தருணத்தில்‌ இளைய யாதவரின்‌ சொல்லையே 
நாங்கள்‌ இறுதியெனக்‌ கொள்வோம்‌” என்றார்‌ வணிகர்‌ 
குலத்தலைவர்‌ ஊருகர்‌. 


“இளையோனே, உன்‌ சொல்லென்ன இதில்‌?” என்று 
பலராமர்‌ இளையவரை தோள்தொட்டு கேட்டார்‌. இனிய 
கனவிலிருந்து சிறுவனைப்‌ போல்‌ விழித்துக்‌ கொண்டு 
அதன்‌ இறுதி இனிமை தங்கிய புன்னகை திகழும்‌ 
விழிகளுடன்‌ அவையை நோக்கி “இப்போது இங்கு நாம்‌ 
கொதிப்பதில்‌ பயனில்லை யாதவர்களே. கிருதவர்மன்‌ 
இப்போது நகரத்‌ தெருக்களில்‌ பாதியை 
அடைந்துவிட்டான்‌. இனி அவனை யானை மேலேற்றிக்‌ 
கொணர்ந்தாலும்‌ அவன்‌ பெற்ற அவமதிப்பு 
மாறுவதில்லை. நான்‌ அவனை மீட்டுக்கொண்டுவர 
ணையிடலாம்‌. ஆனால்‌ எனக்கும்‌ பாஞ்சாலருக்கும்‌ 
இடையே எண்ண முரண்‌ இருப்பதை எதிரிகள்‌ 
அறிவதன்றி அதனால்‌ பிற பயனேதும்‌ இதிலில்லை” 
என்றார்‌. அந்தகக்‌ குலத்தலைவர்‌ எழுந்து ஏதோ சொல்ல 
வந்தபின்‌ தயங்கி மீண்டும்‌ அமர்ந்து கொண்டார்‌. 
பலராமர்‌ “எதுவானாலும்‌ நாம்‌ சற்று காத்திருப்போம்‌. 
இந்த அவையில்‌ இந்நிகழ்வை நாம்‌ முழுது உசாவப்‌ 
போகிறோம்‌. எது நெறியோ அது நிகழ்க!” என்றார்‌. 


துவாரகையின்‌ நாற்படையின்‌ பெருந்தலைவரான 
பிரதீபர்‌ எழுந்து “அந்தகர்களின்‌ கொந்தளிப்பை நான்‌ 
உணர்கிறேன்‌. ஆனால்‌ இன்று பாஞ்சாலர்‌ செய்து 
கொண்டிருப்பது முற்றிலும்‌ உகந்ததே. யாதவர்களே, 
பெருநகர்‌ ஒன்றை சமைத்தோம்‌. பேரரசு ஒன்றுக்காக 
படை கொண்டு எழுகிறோம்‌. இன்னும்‌ நாம்‌ 
க்ஷத்ரியராகவில்லை. பூசலிடும்‌ ஆயர்த்‌ திரளாகவே 
எஞ்சுகிறோம்‌. துவாரகை யாதவர்களின்‌ தலைமை 
நகரென்றால்‌, அதை ஆளும்‌ இளைய யாதவர்‌ நம்‌ 
தலைவர்‌ என்றால்‌, எண்ணத்திலும்‌ கனவிலும்‌ அவர்‌ 
சொல்‌ பணிவதே நம்‌ கடனாகும்‌. பிறழ்ந்தவர்‌, நம்‌ குலம்‌ 
விட்டு உதிர்ந்தவர்‌. அவருக்காக எழுவதென்பது யாதவ 
அரசுக்கெதிரான வஞ்சகமே. இந்நகர்‌ உருவான பிறகு 
நிகழ்ந்த முதல்‌ இரண்டகம்‌ இது. இதை இங்கேயே 
வேருடன்‌ ஒறுக்காவிடில்‌ இந்நகர்‌ என்றோ ஒரு நாள்‌ 
வஞ்சத்தால்‌ அழியும்‌” என்றார்‌. 


அந்தகக்‌ குலத்தலைவர்‌ சாரசர்‌ “அவ்வண்ணம்‌ 
நூறாயிரம்‌ சொல்லிருக்கலாம்‌ படைத்தலைவரே. ஆனால்‌ 
அவன்‌ அந்தகன்‌. இன்று துவாரகையின்‌ பெருவீதியில்‌ 
எங்கள்‌ குடி மூத்தார்‌ அவனைச்‌ சூழ்ந்து 
பரிதவிக்கிறார்கள்‌” என்றார்‌. “ஏன்‌? அந்தகக்‌ குலத்தவன்‌ 
ஒருவன்‌ தன்‌ குலமூதாதையை நெஞ்சில்‌ உதைத்து 
தலைவெட்டி வீசியபோது அந்த மூதாதையர்‌ சினம்‌ 
கொள்ளவில்லையா? இன்று கிருதவர்மன்‌ தேரில்‌ 
கைகட்டி நிற்கிறானென்றால்‌ அது அக்குல மூதாதையர்‌ 
கொண்ட பழியே என்று கொள்ளுக” என்றார்‌ 
படைத்தலைவர்‌ பிரதீபர்‌. 


பலராமர்‌ “வீண்‌ சொல்லாடல்‌ வேண்டியதில்லை. அந்தகக்‌ 
குலத்து அரசி இந்நகராள்கிறாள்‌. இறுதி முடிவை அவள்‌ 
எடுக்கட்டும்‌. அது வரை இந்த அவை சொல்லடங்குக!” 
என்றார்‌. பேரமைச்சர்‌ மனோகரர்‌ “ஆம்‌. இப்போது நாம்‌ 
செய்ய வேண்டியது அதுவே” என்றார்‌. அதை உணர்ந்து 
ஒவ்வொருவராக தங்கள்‌ பீடத்தில்‌ அமர அவை 
அலையடங்கி ஓய்ந்தது. காற்றில்‌ சாளரத்‌ 
திரைச்சீலைகள்‌ படபடக்கும்‌ ஒலி அவர்களை தழல்‌ 
அலைகள்‌ சூழ்ந்திருப்பது போல கேட்டது. 
நெடுந்தொலைவில்‌ கரைப்‌ பாறைகளை ஓங்கியடித்துச்‌ 
சிதறி மீளும்‌ அலைகளின்‌ ஓசை வலுத்து அவர்களை 
சூழ்ந்தது. 

வாயிற்காவலன்‌ உள்ளே வந்து “பாஞ்சாலர்‌ 
கிருதவர்மருடன்‌ அவை புகவிருக்கிறார்‌” என்றான்‌. 
பலராமர்‌ “வரட்டும்‌” என்று ஆணையிட்டார்‌. 


அவைமண்டபத்தின்‌ பின்பக்கத்தில்‌ மங்கலப்‌ பேரிகை 
எழுந்தது. வாழ்த்தொலிகளும்‌ இரும்புக்‌ குறடுகள்‌ தரை 
உரசி அணுகும்‌ ஓசைகளும்‌ எழுந்தன. கோல்காரன்‌ 
உள்ளே வந்து “யாதவ பேரரசி அவை புகுகிறார்‌” என்று 
அறிவித்தான்‌. அவையில்‌ அமர்ந்திருந்த அனைவரும்‌ 
எழுந்து “யாதவப்‌ பேரரசி வாழ்க! அந்தகக்குல மணிமுத்து 
வாழ்க! யாதவத்‌ திருமகள்‌ இங்கு எழுக!” என்று 
வாழ்த்தினர்‌. காவலர்‌ சென்று அணிநிரைத்து 
படைக்கலம்‌ ஒளிர நின்றனர்‌. 


ஐந்து மங்கலங்களுடன்‌ அணிச்சேடியர்‌ முன்னால்‌ வர, 
மலர்க்கோல்‌ ஏந்தி மணிமுடி சூடி சத்யபாமா அவையின்‌ 
வலப்பக்க வாயிலினூடாக உள்ளே வந்தாள்‌. 
அவையினர்‌ அனைவரும்‌ தலை வணங்கி அவளை 
வாழ்த்தி குரலெழுப்பினர்‌. தலையில்‌ சுற்றிய 
மணியாரங்கள்‌ நடையில்‌ ஊசலாட, ஆடைமடிப்பு ஒல்கி 
அசைய, அவள்‌ செம்பஞ்சுக்குழம்பிட்ட கைகளை 
மலர்மொட்டு போல கூப்பியபடி நடந்து வந்து அவையின்‌ 
வலப்பக்கம்‌ இடப்பட்ட அரசியருக்கான பொற்பீடங்களில்‌ 
முதல்‌ பீடத்தில்‌ அமர்ந்தாள்‌. 
சேடியரில்‌ ஒருத்தி அவளணிந்த பொன்னூல்‌ சித்திரங்கள்‌ 
பின்னிய செம்பட்டு மேலாடையை பீடத்தின்‌ வலப்பக்கம்‌ 
ருக்க இன்னொருத்தி அவள்‌ மணியும்‌ மலரும்‌ சூடிய 
ண்ட கருங்கூந்தலை இடப்பக்கம்‌ ஒருக்கி வைத்தாள்‌. 
அவள்‌ கால்‌ நீட்ட பட்டாடையின்‌ மடிப்புகளைச்‌ 
சீரமைத்து அவள்‌ காலின்‌ மேல்‌ பொருத்தினாள்‌ 
இன்னொரு சேடி. அரியணையின்‌ இரு கைப்பிடிகளிலும்‌ 
கை வைத்து தலை நிமிர்ந்து அவையை ஒரு கணம்‌ சுற்றி 
நோக்கியபின்‌ சத்யபாமா சாய்ந்து அமர்ந்தாள்‌. அவளைத்‌ 
தொடர்ந்து வந்த தாலமேந்திய மூன்று சேடியர்‌ 
இடப்பக்கமும்‌ தாம்பூலத்‌ தாலத்தையும்‌ இன்னீர்‌ 
குடுவைகளையும்‌ நறுமணப்பெட்டியையும்‌ ஏந்திய 
சேடியர்‌ வலப்பக்கமும்‌ நின்றனர்‌. அவளுக்குப்‌ பின்னால்‌ 
அணுக்கச்‌ சேடியர்‌ இருவர்‌ முழுதணிக்‌ கோலத்துடன்‌ 
நின்றனர்‌. 
பொற்கோலுடன்‌ அவைமுகப்பில்‌ வந்து நின்று 
வணங்கிய நிமித்திகன்‌ “அவை எழுந்த யாதவ அரசியை 
வரவேற்கிறது துவாரகையின்‌ இப்பேரவை. அவர்‌ 
அணிவிழிகள்‌ முன்‌ இங்கு அரசநெறி நிலை நிற்கட்டும்‌. 
அவர்‌ மலர்ப்பாதங்கள்‌ பட்ட இதன்‌ கருவூலம்‌ 
தழைக்கட்டும்‌. ஆம்‌ அவ்வாறே ஆகுக!” என்று வாழ்த்தி 
விலக “அவை தொடங்குக!” என்று பலராமர்‌ 
ஆணையிட்டார்‌. இசைச்சூதன்‌ எழுந்து “திருமகள்‌ 


கோயில்‌ கொண்டது போல யாதவ அரசி இங்கு 
எழுந்தருளியபோது செல்வத்தின்‌ தெய்வங்களும்‌ 
அறத்தின்‌ தெய்வங்களும்‌ வந்து இருபக்கமும்‌ 
நின்றிருப்பதை காண்கிறேன்‌. இந்த அவையில்‌ அழகும்‌ 
நெறியுமன்றி பிறிது துலங்காதென்பது உறுதி. ஆம்‌ 
அவ்வாறே ஆகுக!” என நிறைச்சொல்‌ எடுத்தான்‌. “ஆம்‌ 

ம்‌' என்று கைதூக்கி அதை ஏற்றது பேரவை. அமைச்சர்‌ 
மனோகரர்‌ “யாதவ அரசி, இந்த அவையில்‌ இன்று தங்கள்‌ 

ணையை மீறி இரண்டகம்‌ செய்த கிருதவர்மரை உசாவி 
நெறியறிவிக்க உளம்கொண்டிருக்கிறோம்‌. 
ஆணையிடுக!” என்றார்‌. “அவ்வண்ணமே ஆகுக!” 
என்றாள்‌ சத்யபாமா. 


இடை நாழியினூடாக குறடுகள்‌ அணுகும்‌ ஓசை 
எழுந்தது. ஏவலன்‌ முன்னால்‌ வந்து பாஞ்சாலர்‌ வருகை 
என அறிவித்தான்‌. அனைத்து விழிகளும்‌ வாயிலை 
நோக்க பித்தளைக்குமிழ்களும்‌ சித்திரப்பதிவுகளும்‌ 
பரவிய பெருங்கதவைத்திறந்து கவசமணிந்த மார்பும்‌ 
கையில்‌ வில்லும்‌ புழுதியும்‌ குருதியும்‌ கலந்து உலர்ந்த 
காலணிகளும்‌ கலைந்து திரிகளாக தோளில்‌ விழுந்த 
குழலுமாக திருஷ்டத்யும்னன்‌ உள்ளே வந்தான்‌. அவை 
எழுப்பிய மூச்சொலி தெளிவாகக்‌ கேட்டது. அவை முன்‌ 
வந்து தலைவணங்கி “யாதவப்‌ பேரரசரை பாஞ்சாலம்‌ 
வணங்குகிறது. தங்கள்‌ ஆணைக்கேற்ப இவ்வரசுக்கும்‌ 
தங்களுக்கும்‌ வஞ்சமிழைத்தவனை வென்று ஷத்ரிய 
முறைப்படி சிறைகொண்டு இவ்வவைக்கு கொண்டு 
வந்திருக்கிறேன்‌. இங்கு அவனை நிறுத்த ஆணை 
விழைகிறேன்‌” என்றான்‌. 


இளைய யாதவர்‌ எழுந்து மேடையிலிருந்து மூன்றடி 
இறங்கி வந்து பாஞ்சாலனின்‌ தோள்களில்‌ கைவைத்து 
“நன்று செய்தீர்‌ பாஞ்சாலரே, இனி வரும்‌ சமர்களிலும்‌ 
எனது வலது பக்கம்‌ தங்கள்‌ பெரும்படைக்கலன்‌ 
நின்றிருக்க வேண்டுமென்று விழைகிறேன்‌. 
இவ்வருஞ்செயலுக்கு இந்நகரும்‌ என்‌ அவையும்‌ 
குடிகளும்‌ தங்களுக்கு கடன்‌ பட்டிருக்கின்றன” என்றார்‌. 
பலராமர்‌ மார்பின்‌ மீது கட்டிய கைகளுடன்‌ அசையாது 
அவனை நோக்கி அமர்ந்திருந்தார்‌. இளைய யாதவர்‌ 
திரும்பி “மூத்தவரே, நமது அயல்‌ நட்பு நாடாக 
இருப்பினும்‌ பயன்கருதாது பாஞ்சாலம்‌ செய்த 
இப்பேருதவிக்கு தாங்களும்‌ வாழ்த்துரைக்க 
கடமைப்பட்டிருக்கிறீர்‌. இவ்விளைஞர்‌ தங்கள்‌ 
நற்சொற்களால்‌ சிறப்பிக்கப்படவேண்டியவர்‌” என்றார்‌. 


பலராமர்‌ எழுந்தபோது அரியணை சற்று பின்னகர்ந்து 


ஓசையிட்டது. அவரும்‌ மூன்று படிகளை இறங்கி வந்து 
முதுகளிற்றின்‌ வெண்தந்தங்கள்‌ போன்ற தன்‌ 
பெருங்கரங்களை அவன்‌ தோள்‌ மேல்‌ வைத்து மார்புடன்‌ 
அணைத்துக்‌ கொண்டு “தங்களுக்கும்‌ தங்கள்‌ 
நாட்டுக்கும்‌ யாதவகுலமும்‌ நானும்‌ 
கடமைப்பட்டிருக்கிறோம்‌ பாஞ்சாலரே” என்றார்‌. அது 
வரை சற்று தயங்கி கலைந்த ஒலியுடன்‌ அமர்ந்திருந்த 
அவையினர்‌ அனைவரும்‌ எழுந்து “பாஞ்சாலம்‌ வாழ்க! 
வெற்றிகொள்‌ இளவல்‌ திருஷ்டத்யும்னர்‌ வாழ்க!” என்று 
குரலெழுப்பினர்‌. பேரவையின்‌ இடது மூலையில்‌ 
நின்றிருந்த இசைச்‌ சூதர்‌ முழவுகளையும்‌ 
கொம்புகளையும்‌ ஊதி மங்கல இசையெழுப்பினர்‌. 
பெண்டிர்‌ குரவையொலியிட்டனர்‌. 


திருஷ்டத்யும்னன்‌ இளைய யாதவரையும்‌ மூத்தவரையும்‌ 
வணங்கி திரும்பி அவை நோக்கி கைகூப்பி மும்முறை 
தலை வணங்கினான்‌. “அமர்க பாஞ்சாலரே!” என்று 
இளைய யாதவர்‌ கைகாட்ட பாஞ்சாலத்தின்‌ விற்குறி 
பொறிக்கப்பட்டிருந்த பொற்பீடத்தில்‌ சென்று அமர்ந்து 
இரு கைகளையும்‌ தன்‌ மடிமேல்‌ வைத்துக்கொண்டு 
நிமிர்ந்த தலையுடன்‌ அவையை நோக்கினான்‌. அந்தகக்‌ 
குலத்தலைவரின்‌ விழிகளை அவன்‌ சந்தித்தபோது 
அவற்றில்‌ இருந்த பகைமையைக்‌ கண்டு இதழ்‌ சற்றே 
வளைய புன்னகைத்தான்‌. அவர்‌ விழிகளை தாழ்த்திக்‌ 
கொண்டார்‌. 


அவையினர்‌ அனைவரின்‌ விழிகளும்‌ வாயிலையே 
நோக்கின. இருவீரர்களால்‌ கைபற்றி நடத்தப்பட்டவனாக 
தளர்ந்து துவண்ட கால்களை இழுத்து வைத்து 
உயிரற்றவை போல்‌ ர கைகளுடன்‌ கிருதவர்மன்‌ 
அவைக்கு வந்தான்‌. வீரர்கள்‌ அவனை அவை முன்‌ 
நிறுத்தி பின்‌ வாங்கியபோது அவன்‌ கால்கள்‌ 
வலுவிழந்து மடிந்தன. தரையில்‌ மண்டியிட்டவன்‌ போல்‌ 
அமர்ந்து இரு கைகளையும்‌ ஊன்றி தலை குனிந்தான்‌. 
புழுதி படிந்து செந்நிறமாகிவிட்டிருந்த குழல்‌ கற்றைகள்‌ 
தொங்கி அவன்‌ முகத்தை முற்றிலும்‌ மறைத்தது. 


மூச்சன்றி பிற ஒலிகள்‌ எழாது அவை அமர்ந்திருந்தது. 
கிருதவர்மனின்‌ முனகலும்‌ மூச்சிரைப்பும்‌ 
பின்னிருக்கையில்‌ அமர்ந்திருவர்களையும்‌ 
சென்றடைந்தது. இளைய யாதவர்‌ கிருதவர்மன்‌ அங்கு 
கொண்டுவரப்பட்டதையே அறியாதவர்‌ போல 
அரைக்கணமும்‌ அவனை நோக்கி விழிதிருப்பாமல்‌ 
அமர்ந்திருந்தார்‌. பலராமர்‌ “ஏன்‌ இப்படி இருக்கிறான்‌?” 
என்று எவரிடமென்றில்லாமல்‌ கேட்டார்‌. எவரும்‌ 


மறுமொழி சொல்லாததனால்‌ “அவனுக்கு 
பீடமளியுங்கள்‌” என்றார்‌. மனோகரர்‌ “மூத்தவரே, 
குற்றம்சாட்டப்பட்டவருக்கு பீடம்‌ 
அளிக்கப்படுவதில்லை” என்றார்‌. “அப்படியென்றால்‌ 
அருந்த இன்னீர்‌ அளியுங்கள்‌” என்றார்‌ பலராமர்‌. 
கிருதவர்மன்‌ தலையை அசைத்து “வேண்டாம்‌” என 
முனகி முகத்தில்‌ சரிந்த குழலை விலக்கினான்‌. 


“இளையவனே, இவனுக்குரிய தண்டத்தை நீயே 
அளிப்பாயாக!” என்றார்‌ பலராமர்‌. இளைய யாதவர்‌ 
எழுந்து மிக இயல்பாக கிருதவர்மனை நோக்கிவிட்டு 
அவை நோக்கி திரும்பி “இந்நகரில்‌ இதுவரை 
இதற்கிணையான ஒன்று நிகழ்ந்ததில்லை. இவ்வரசில்‌ 
எனக்கிணையாக அமர்ந்திருந்தவர்கள்‌ அக்ரூரரும்‌ 
கிருதவர்மரும்‌. என்னையும்‌ இந்நகரையும்‌ நமது குலக்‌ 
கொடியையும்‌ உதறி இம்முடிவை இவர்கள்‌ எடுக்க 
நேருமென்று நாம்‌ எவரும்‌ எண்ணவில்லை. அது 
ஏனென்று அவர்களே இங்கு விளக்கக்கடவர்‌. 
எச்செயலுக்கும்‌ அதற்குரிய விளக்கமென்று ஒன்றுண்டு. 
அவ்விளக்கம்‌ நம்முள்‌ உறையும்‌ அறத்தின்‌ 
தெய்வத்துக்கு உகந்தது என்றால்‌ அதை நாம்‌ ஏற்க 
கடமைப்பட்டுள்ளோம்‌. நம்‌ விழைவுகளும்‌ ஆணவமும்‌ 
நமது நம்பிக்கைகளும்‌ அதை தடுக்க வேண்டியதில்லை. 
எந்தக்‌ குற்றவாளியும்‌ அவைமுன்‌ தன்‌ சொற்களை 
சொல்லும்‌ உரிமை கொண்டவனே” என்றார்‌. 


அந்தகக்‌ குலத்தின்‌ பின்‌ வரிசையிலிருந்து ஒரு குரல்‌ 
“அவ்வுரிமை சததன்வாவுக்கு அளிக்கப்பட்டதா?” என்று 
கேட்டது. திடுக்கிட்டவர்கள்‌ போல அனைவரும்‌ அத்திசை 
நோக்கி திரும்ப வைரத்தின்‌ ஒளியசைவு போல விழி 
சற்றே மாற புன்னகை அவ்வண்ணமே இருக்க இளைய 
யாதவர்‌ சொன்னார்‌ “குற்றங்கள்‌ இருவகை அந்தகரே. 
விளக்கங்களின்‌ மூலம்‌ மாறுபடக்கூடியவை பல. 
இம்மண்ணிலுள்ள எவ்விளக்கத்தாலும்‌ மாறுபடாதவை 
சில. தந்தையையும்‌ இளமைந்தரையும்‌ பெண்டிரையும்‌ 
கொலை செய்தவன்‌, குலமாதரையும்‌ ஞானியரையும்‌ 
இழிவு செய்தவன்‌ எவ்விளக்கத்தாலும்‌ 
துலக்கப்படாதவன்‌ என்றுணர்க!” பின்னர்‌ திரும்பி 
சத்யபாமாவிடம்‌ “அரசி, இந்த அவையில்‌ தாங்கள்‌ 
கூறுவதற்கேதும்‌ உளதோ?” என்றார்‌. 


அவர்‌ விழிகளை சந்தித்த சத்யபாமா ஒன்றுடனொன்று 
அழுந்திய இதழ்களும்‌ உணர்வின்றி நிலைத்த 
விழிகளுமாக ஒரு கணம்‌ அமைந்திருந்தபின்‌ இரு 
கைகளையும்‌ இருக்கையின்‌ பிடிகளில்‌ ஊன்றி 


எழுந்தாள்‌. “அரசே, தங்கள்‌ உளவுத்திறன்‌ நானறிந்ததே. 
நேற்று பின்னிரவில்‌ அக்ரூரர்‌ என்‌ அரண்மனைக்கு 
செய்தியொன்றை அனுப்பியிருந்தார்‌. விடிகாலையில்‌ 
இந்நகருக்கு வெளியே பாலைவனச்‌ சோலையில்‌ 
தங்கியிருந்த அவரை என்‌ ஒற்றர்‌ கொணர்ந்து 
அரண்மனையில்‌ தங்க வைத்திருக்கிறார்கள்‌. இந்த 
அவையில்‌ அவரை கொண்டுவந்து நிறுத்த 
விழைகிறேன்‌. தாங்கள்‌ இங்கு கூறியதுபோல தன்‌ 
குற்றத்தை விளக்கும்‌ வாய்ப்பை அவருக்கு அளிப்போம்‌” 
என்றாள்‌. 


குனிந்து அமர்ந்திருந்த கிருதவர்மன்‌ தலை நிமிர்ந்து 
சத்யபாமாவை பார்த்தான்‌. தன்‌ தளர்ந்த கரங்களைத்‌ 
தூக்கி குழலை பின்னுக்குத்‌ தள்ளி முடிந்தான்‌. அவை 
முழுக்க பரவிய உள எழுச்சியை உடலசைவுகளாகவும்‌ 
மெல்லிய ஒலிகளாகவும்‌ கேட்க முடிந்தது. இளைய 
யாதவர்‌ “அக்ரூரர்‌ அவை புக நான்‌ ஒப்புதல்‌ 
அளிக்கிறேன்‌” என்றார்‌. பலராமர்‌ “அரசி, தங்கள்‌ 
தந்தையைக்‌ கொன்றவனிடம்‌ உடன்பாடு கொண்டு 
படைத்துணை நின்றவருக்கு தாங்கள்‌ அடைக்கலம்‌ 
அளித்திருக்கிறீர்கள்‌” என்றார்‌. சத்யபாமா “அடைக்கலம்‌ 
கொடுப்பதென்றால்‌ அதில்‌ வணிகம்‌ பேசுவதற்கு 
இடமில்லை. அடைக்கலம்‌ மறுப்பதும்‌ அரசியருக்கு 
அழகல்ல” என்றாள்‌. “அக்ரூரரை அவைக்குக்‌ கொண்டு 
வருக!” என தன்‌ காவலருக்கு ஆணையிட்டாள்‌. 


இளைய யாதவர்‌ தன்‌ இருக்கையில்‌ அமர்ந்து கைகளை 
எளிதாக அதன்‌ சிம்மக்கைப்பிடிமேல்‌ வைத்துக்கொண்டு 
மீண்டும்‌ தான்‌ எப்போதுமிருக்கும்‌ அவ்வினிய 
கனவுக்குள்‌ புகுந்தவர்‌ போலிருந்தார்‌. பலராமர்‌ தன்‌ 
விரல்களை ஒன்றுடனொன்று பொருத்தி நெட்டி 
முறித்துக்‌ கொண்டும்‌ கால்களை தரையில்‌ சுழற்றி 
மிதித்துக்‌ கொண்டும்‌ நிலையழிந்து அமர்ந்திருந்தார்‌. 
அவையில்‌ எவரோ இருமினர்‌. வேறெவரோ ஏதோ 
முனகினர்‌. திரைச்சீலைகளைத்‌ தூக்கியபடி காற்று 
உள்ளே வந்து சுழன்று கடந்து சென்றது. 
அறைக்குள்ளிருந்த வியர்வை மணம்‌ மாறி 
கடல்காற்றின்‌ பாசியும்‌ உப்பும்‌ கலந்த மணம்‌ நிறைந்தது. 


மிகத்தொலைவிலேயே குறடுகள்‌ ஒலிக்கும்‌ ஒலியை 
அனைவரும்‌ அறிந்தனர்‌. தரையில்‌ முழந்தாளிட்டு 
அமர்ந்திருந்த கிருதவர்மன்‌ தன்‌ வலக்காலை முன்னால்‌ 
நீட்டி மூட்டின்மேல்‌ இருகைகளையும்‌ வைத்து ஊன்றி 
மெல்ல எழுந்து தள்ளாடி நின்றான்‌. பின்னால்‌ சரிந்து 
விழுபவன்‌ போல ஆடி அருகே இருந்த பெருந்தாணை 


வலக்கையால்‌ பற்றிக்‌ கொண்டான்‌. கண்களை மூடி தன்‌ 
உடலின்‌ துலா முட்களை நிலைக்கச்‌ செய்தான்‌. 
மறுபக்கப்‌ பெருவாயில்‌ மெல்லத்திறந்து காவலன்‌ 
உள்ளே வந்து “அக்ரூரர்‌ வருகிறார்‌” என்றான்‌. அச்சொல்‌ 
குளிர்மழையெனப்‌ பொழிந்ததுபோல அவையினர்‌ உடல்‌ 
சிலிர்த்தனர்‌. 

வேலேந்திய காவலர்‌ இருபக்கமும்‌ நடந்துவர தலை 
குனிந்து அக்ரூரர்‌ வந்தார்‌. வெள்ளை நிற கீழாடையும்‌ 
வேப்பிலை விளிம்பு கட்டிய பொன்னூல்‌ பின்னல்‌ 
கொண்ட மேலாடையும்‌ அணிந்திருந்தார்‌. அவை முன்‌ 
வந்ததும்‌ குளிர்‌ நீரலையால்‌ தாக்கப்பட்டவர்‌ போல உடல்‌ 
விதிர்த்து ஒரு அடி பின்னால்‌ சென்று அங்கு நின்ற 
வீரனின்‌ மேல்‌ முதுகு முட்டிக்கொண்டார்‌. பின்பு 
மூச்சிரைக்க பதைக்கும்‌ கைகளால்‌ தன்‌ ஆடையை 
சீர்படுத்தியபடி துயிலின்மையால்‌ அடுக்குகளாக 
தளர்ந்து வளைந்து தொங்கிய கீழிமைகளுடன்‌ 
அவையை நோக்கினார்‌. 


பலராமர்‌ எழுந்து “வருக மூத்தவரே” என்றபின்‌ திரும்பி 
“இன்னும்‌ விருஷ்ணி குலம்‌ அக்ரூரரை தன்‌ 
தலைமையிலிருந்து விலக்கவில்லை. ஆகவே 
இவ்வவையில்‌ விருஷ்ணிகுலத்தின்‌ வாழ்த்தொலியைக்‌ 
கேட்கும்‌ உரிமை அவருக்குள்ளது” என்றார்‌. 
விருஷ்ணிகுலத்தவர்‌ தயங்கியபடி எழுந்து “விருஷ்ணி 
குலத்தலைவர்‌ அக்ரூரர்‌ வாழ்க!” என்று வாழ்த்தொலி 
எழுப்பினர்‌. அவர்களின்‌ தயக்கம்‌ ஒவ்வொரு குரலிலும்‌ 
கலந்திருந்ததால்‌ அக்குரல்கள்‌ தனித்தனியாக 
சீர்கலைந்து ஒலித்தன. 


அக்ரூரர்‌ அதற்குள்‌ தன்னை நிலைப்படுத்திக்கொண்டு 
இரு கைகளையும்‌ கூப்பி அவையை வணங்கியபின்‌ 
முன்னால்‌ வந்து இளைய யாதவரையும்‌ மூத்தவரையும்‌ 
தலைவணங்கி அவை முன்‌ நின்றார்‌. பலராமர்‌ 
சத்யபாமையிடம்‌ “அரசி, இனி உங்கள்‌ சொற்கள்‌ எழுக!” 
என்றார்‌. சத்யபாமா “நேற்று பின்னிரவில்‌ எனக்கு 
அக்ரூரரின்‌ ஓலையுடன்‌ தூதன்‌ ஒருவன்‌ வந்தான்‌. பிழை 
பொறுத்து அடிபணிய தனக்கு ஒப்புதல்‌ அளிக்கும்படி 
அதில்‌ அக்ரூரர்‌ கோரியிருந்தார்‌. இந்நகரை ஆள்பவள்‌ 
என்பதனால்‌ இதனுள்‌ புகவும்‌ இந்த அவைவந்து 
நிற்கவும்‌ அவருக்கு நான்‌ ஒப்புதல்‌ அளித்தேன்‌. தன்‌ 
சொற்கள்‌ எவையோ அவற்றை இங்கு அவர்‌ முன்‌ 
வைக்கலாம்‌” என்றாள்‌. 


பலராமர்‌ “இவ்விருவர்‌ மீதான குற்றச்சாட்டை அவை 


அறிக!” என்றார்‌. மனோகரர்‌ “அவையீரே, 
அந்தகக்குலத்தில்‌ பிறந்தவரும்‌ கூர்மபுரியின்‌ 
இளவரசருமாகிய சததன்வா அந்தகக்‌ குலத்து 
ஹரிணபதத்தின்‌ அரசர்‌ சத்ராஜித்தின்‌ மகளும்‌ நம்‌ 
அரசியுமாகிய சத்யபாமாவை மணக்க விழைந்தார்‌. 
அவரை நம்‌ இளைய அரசர்‌ மணந்தமையால்‌ 
சினம்கொண்டு நாடுநீங்கி காசிநாட்டரசனின்‌ உதவியுடன்‌ 
கிருஷ்ணவபுஸ்‌ என்னும்‌ ஊரை கங்கைக்கரையில்‌ 
அமைத்தார்‌. அந்த நகரை பிற யாதவர்‌ 
ஆதரிக்கும்பொருட்டு அந்தகக்‌ குலத்திற்குரிய 
குலமணியாகிய சியமந்தகத்தைக்‌ கொள்ள விழைந்தார்‌. 
ஹரிணபதத்திற்குள்‌ நுழைந்து சத்ராஜித்தைக்‌ கொன்று 
அதை கவர்ந்துசென்றார்‌” என்றார்‌. 


“தந்தை கொல்லப்பட்டதை அறிந்த அரசி சினம்கொண்டு 
விருஷ்ணிகுலத்து மூத்தவரும்‌ துவாரகையின்‌ 
அமைச்சர்தலைவருமான அக்ரூரரையும்‌ 
பெரும்படைத்தலைவரான கிருதவர்மரையும்‌ 
கிருஷ்ணவபுஸை வென்று சததன்வாவை கொன்று 
சியமந்தகத்தை கொண்டுவரும்படி ஆணையிட்டு 
அனுப்பினார்‌. அவர்களுடன்‌ துணையாக 
சாத்யகியையும்‌ நட்புநாட்டு இளையபாஞ்சாலர்‌ 
திருஷ்டத்யும்னரையும்‌ அனுப்பினார்‌. படைகொண்டு 
கிருஷ்ணவபுஸுக்குள்‌ நுழைந்த கிருதவர்மரும்‌ 
அக்ரூரரும்‌ சததன்வாவுடன்‌ இணைந்துகொண்டனர்‌. 
அவர்‌ விருந்தினராக அவையமர்ந்து அந்த சியமந்தக 
மணியை தன்‌ மார்பில்‌ சூடி மகிழ்ந்திருந்த அக்ரூரரை நம்‌ 
ஒற்றர்‌ கண்டிருக்கிறார்‌. செய்தியறிந்து திருஷ்டத்யும்னர்‌ 
திரும்பிவந்து நம்‌ அரசரிடம்‌ சொல்ல நம்‌ படைகள்‌ 
கிருஷ்ணவபுஸுக்குள்‌ நுழைந்தன. சததன்வா காசிக்கு 
தப்பியோடும்போது அரசரின்‌ படையாழியால்‌ 
கொல்லப்பட்டார்‌.” 


“காசியிலிருந்து கிளம்பிய கிருதவர்மரை பாஞ்சாலர்‌ 
கங்கைக்கரையின்‌ சிற்றூராகிய சுதமவனத்தில்‌ 
ஒளிந்திருக்கையில்‌ பிடித்துக்கொண்டு வந்துள்ளார்‌. 
சததன்வா அளித்த சியமந்தகத்துடன்‌ கிருஷ்ணவபுஸில்‌ 
இருந்து தப்பிய அக்ரூரர்‌ காசியில்‌ ஒளிந்திருந்து இங்கே 
அடைக்கலமென வந்திருக்கிறார்‌” என்ற மனோகரர்‌ “அரச 
ஆணையை புறக்கணித்து எதிரியுடன்‌ 
இணைந்துகொண்டதை இரண்டகம்‌ என்று இந்த 
அரசவை வகுக்கிறது. வதைக்கொலை அதற்கான 
தண்டனை. இறப்புக்குப்பின்‌ மண்ணில்‌ சூதர்களின்‌ 
வசை நீளவேண்டும்‌. விண்ணேகச்செய்யும்‌ 
நீர்ச்சடங்குகள்‌ செய்யப்படலாகாது. தீரா இருள்நரகு 


அமையவேண்டும்‌. செளமுத்ரா நீதி அதை 
வகுத்துரைக்கிறது” என்றார்‌. 


இளைய யாதவர்‌ “அக்ரூரரே, உமது சொற்களுக்காக 
காத்திருக்கிறேன்‌” என்றார்‌. அவை அக்ரூரரை நோக்கி 
அமர்ந்திருந்தது. அவர்‌ அச்சொற்களுக்கு அப்பாலிருந்து 
வந்தமைந்தவர்‌ போல திகைத்து அனைவரையும்‌ 
நோக்கியபின்‌ எழுந்தார்‌. 

அக்ரூரர்‌ கைகளைக்‌ கூப்பியபம “இளைய யாதவரே! 
நெடுங்காலம்‌ முன்பு மதுராவை கம்சன்‌ ஆண்டபோது 
ஒருநாள்‌ அவன்‌ தூதர்களில்‌ ஒருவன்‌ என்னை அணுகி 
மதுராவின்‌ பெரு நிதிக்குவையில்‌ பாதியை 
எனக்களிப்பதாக கம்சன்‌ எழுதி அனுப்பிய ஓலையை 
காட்டினான்‌. நிகராக விருஷ்ணிகுலத்தின்‌ ஆதரவை 
நான்‌ அளிக்கவேண்டும்‌ என்றான்‌. அந்நிதிக்குவை 
கார்த்தவீரியரால்‌ திரட்டப்பட்டது என்று நானறிவேன்‌. 
இந்த பாரதவர்ஷத்தின்‌ பெருங்கருவூலங்களிலொன்று 
அது. நவமணிகளும்‌ பொன்னும்‌ குவிந்தது. அந்த 
ஓலையை அக்கணமே என்‌ முன்‌ எரிந்த 
கணப்பிலிட்டேன்‌. திரும்பி அவனிடம்‌ “என்னுள்‌ வாழும்‌ 
அறத்தின்‌ தெய்வங்கள்‌ என்‌ மூதாதையரால்‌ அங்கு 
பதிட்டை செய்யப்பட்டவர்கள்‌. அதை வாங்கும்‌ செல்வம்‌ 
கம்சனிடமுமில்லை. விண்ணகர்‌ ஆளும்‌ இந்திரனிடமும்‌ 
இல்லை” என்று அவனிடம்‌ சொன்னேன்‌” என்றார்‌. 


“என்‌ வாழ்நாளில்‌ ஒரு போதும்‌ செல்வத்தை 
விரும்பியதில்லை. ஒரு கணம்கூட அரியணை அமர 
எண்ணியதில்லை. நெறி நின்ற குலமூத்தான்‌ என்ற 
சொல்லையன்றி புகழுரை எதையும்‌ உன்னியதில்லை. 
இங்கு நுண்வடிவில்‌ எழுந்தருளியிருக்கும்‌ என்‌ 
மூதாதையர்‌ அறிக! இச்சொல்‌ ஒவ்வொன்றும்‌ உண்மை” 
என்றார்‌. மெல்லிய ஓங்காரமென அவ்வவையிலிருந்த 
அனைவரும்‌ அதை ஏற்றனர்‌. “அந்தகக்குலத்தின்‌ 
கருவூலத்தில்‌ இருந்த சியமந்தக மணி மண்ணில்‌ விழுந்த 
சூரியனின்‌ விந்து என்று நான்‌ அறிந்திருந்தேன்‌. 
இப்புவியில்‌ மானுடர்‌ கொள்ளும்‌ விழைவனைத்தையும்‌ 
அறிந்த ஒற்றைவிழி என்று ஒரு சூதன்‌ பாடக்‌ 
கேட்டிருக்கிறேன்‌” என அக்ரூரர்‌ தொடர்ந்தார்‌. 


“இந்த அவையில்‌ ஒரு முறை சியமந்தகத்தைப்‌ பற்றி 
பேச்சுவந்தபோது இளைய யாதவர்‌ அது வெறும்‌ ஒரு கல்‌ 
அல்ல, மணி. மண்ணின்‌ சாரமே மணி எனப்படுகிறது 
என்றார்‌. புவியாழத்தில்‌ பல்லாயிரம்‌ கோடி மணிகள்‌ 
புதைந்துள்ளன. எரிமலை எழுந்தோ நிலம்‌ பிளந்தோ நதி 
அகழ்ந்தோ அவற்றில்‌ சில வெளிவருகின்றன. 
மண்ணுக்குரியவர்‌ அரசரென்பதால்‌ அவை அரசரை 


அடைகின்றன. மீண்டும்‌ அவர்களின்‌ கருவூலத்தின்‌ 
இருளில்‌ புதைகின்றன. புறஒளி காணும்‌ மணிகள்‌ 
சிலவே. அவை நெஞ்சாழத்தில்‌ வாழும்‌ ஒளிராத 
எண்ணங்கள்‌ என்பர்‌ சூதர்‌. அறியா விழைவுகள்‌ ஒளி 
கொள்ளாமலிருக்க வேண்டுமென்பதே முன்னோர்‌ 
வகுத்த முறை என்று நான்‌ அன்று சொன்னேன்‌. இளைய 
யாதவர்‌ புன்னகைத்து “அக்ரூரரே, காலங்களுக்கு 
ஒருமுறை ஒரு மணி தன்‌ இருளிலிருந்து 
வெளிவருகிறது. மானுடரிடம்‌ ஆடி மீண்டும்‌ மண்‌ 
புதைகிறது. அதை வெல்பவன்‌ தன்‌ ஆழத்தை 
வென்றவன்‌. மணிக்கென ஒளியேதுமில்லை, நம்‌ 
விழியிலமைந்த விழைவுகளால்‌ மட்டுமே அதை ஒளி 
பெறச்செய்கிறோம்‌” என்றார்‌.” 


அன்று பிறிது பலவும்‌ பேசி அவை கலைந்து வீடு 
திரும்பினேன்‌. அக்கணமே அதை மறந்திருந்தேன்‌. 
ஆனால்‌ அன்று அவ்விரவின்‌ துயிலில்‌ கரிய ஓடை 
ஒன்று ஒழுகி வருவதுபோல பாதாள நாகமொன்று 
என்னை அணுகுவதைக்‌ கண்டேன்‌. என்‌ முன்‌ தன்‌ கரிய 
படத்தை அது விரித்தபோது அதன்‌ வால்‌ நுனி இருளின்‌ 
ஆழத்தில்‌ எங்கோ அப்போதும்‌ உருகி வழிந்து வந்து 
கொண்டிருந்தது. 


சீறும்‌ ஒலியில்‌ “இதை உனக்கென கொணர்ந்தேன்‌” 
என்றது நாகம்‌. நான்‌ திகைத்து அதை நோக்கி நிற்க 
அதன்‌ வாய்‌ திறந்தது. இரு நச்சுப்‌ பற்கள்‌ 
மணிக்குருவியின்‌ அலகுகள்‌ போல ஒளியுடன்‌ தெரிந்தன. 
நடுவில்‌ செந்நிற நாக்கு பற்றிக்கொள்ளும்‌ அனல்‌ என 
பதைத்தது. தாடை விரிந்து வாய்‌ அகன்று விரிய 
உள்ளிருந்து செம்முகில்‌ கிழித்து வரும்‌ இளஞ்சூரியன்‌ 
போல மணியொன்று எழுந்து வந்தது. அதன்‌ செம்மை 
மெல்ல மறைய இந்திரநீல நிறம்‌ கொண்டது. இருகைகள்‌ 
நீட்டி அதை இரந்து நின்றேன்‌. நாகம்‌ படம்‌ வளைத்து 
பின்னால்‌ சென்றது. “அதை விழைகிறேன்‌! அதை 
கொள்ள விழைகிறேன்‌!' என்றபடி என்‌ கைகளை 
மீண்டும்‌ நீட்டினேன்‌. நாகம்‌ சவுக்குச்‌ சொடுக்கென என்‌ 
கைகளைத்‌ தீண்டியது. 


திடுக்கிட்டு விலகி அக்கைகளால்‌ நெஞ்சை 
பற்றிக்கொண்டபோது கைக்குள்‌ குளிர்ந்த 
கல்லொன்றிருப்பதைக்‌ கண்டு வெறித்து நோக்கினேன்‌. 
என்‌ கைகளில்‌ இருந்தது ஒரு நீலவிழி. அது என்னை 
நோக்கி புன்னகைத்தது. நாதவிக்க விழித்துக்‌ 
கொண்டபோது என்‌ உடல்‌ நடுங்கிக்‌ கொண்டிருந்தது. 
தொலைதூரத்தில்‌ இருந்து இருண்ட காடுகளின்‌ உப்புக்‌ 


காற்று ஓலமிட்டபடி வந்து என்‌ அறைக்குள்‌ சுழன்று 
கொண்டிருந்தது. இருளில்‌ கண்மூடியபோது நான்‌ அந்த 
மணியை மீண்டும்‌ அருகே என கண்டேன்‌. 


அவையீரே, அதன்பின்‌ சியமந்தக மணி என்னும்‌ 
சொல்லே என்‌ அகத்தை நடுங்க வைத்தது. திருட்டுப்‌ 
பொருளை புதைத்து மறைத்தவன்‌ போல எப்போதும்‌ ஓர்‌ 
எச்சரிக்கை கொண்டிருந்தேன்‌. அவ்வெச்சரிக்கையை 
வெல்ல மிகையான புறக்கணிப்பை நடித்தேன்‌. அதை 
விலக்க விலக்க என்னுள்‌ முளைத்து கிளை விரித்து 
எழுந்தது. ஒரு கணமேனும்‌ நினைவில்‌ நான்‌ அதை 

ட்டு விலகவில்லை. பல்லாயிரம்‌ முறை 
வினவிக்கொண்டேன்‌, அதை நான்‌ விழைவது எதற்காக 
என்று. அதை கொள்ள விழைகிறேனா? கொண்டபின்‌ 
அதை வைத்து என்ன செய்ய எண்ணுகிறேன்‌? எதற்கும்‌ 
மறுமொழியில்லை. அதை விழைந்தது என்‌ உள்ளமல்ல 
என்‌ கைகள்‌ என்று தோன்றியது. கைகளில்‌ ஏந்தி 
நெஞ்சோடு அதை அணைக்க வேண்டும்‌ என்பதற்கு மேல்‌ 
நான்‌ எதையும்‌ விழையவில்லை என்று இன்று 
அறிகிறேன்‌. அவையீரே, அவ்விழைவு நான்‌ 
அடைவதல்ல, அந்த மணியால்‌ என்னுள்‌ 
நிறைக்கப்பட்டது. 


சததன்வா சியமந்தக மணியுடன்‌ சென்றான்‌ என்ற செய்தி 
வந்தபோது நான்‌ அடைந்த உணர்வு என்பது ஓர்‌ 
ஆறுதல்தான்‌. அது என்னிலிருந்து விலகிச்‌ செல்கிறதே 
என்ற நிறைவு அது. இனி ஒருபோதும்‌ அது என்னை 
வெல்லும்‌ என்று அஞ்சத்தேவையில்லை என 
எண்ணினேன்‌. ஆனால்‌ யாதவ அரசி அந்த மணியை 
வென்று வரும்படி என்னிடம்‌ ஆணையிட்டார்‌. அப்போது 
அறிந்தேன்‌, அதை என்‌ அகம்‌ கொண்டாடுவதை. 
என்னுள்‌ அந்த மணி எழுப்பிய விழைவு என்பது அதுவே 
என்று சொல்லி என்‌ அகத்தை நம்பவைத்தேன்‌. 
சததன்வாவை வென்று அவ்வெற்றியின்‌ அடையாளமாக 
சியமந்தகத்தை நான்‌ கொள்வேன்‌, என்‌ இரு கைகளிலும்‌ 
அதை ஏந்தி நிற்பேன்‌, நெஞ்சில்‌ அதை அணிந்து 
கொள்வேன்‌, இந்த அவைக்கு திரும்பி வந்து யாதவ 
அரசியிடம்‌ அதை அளிக்கையில்‌ என்‌ வீரத்திற்குப்‌ 
பரிசாக விருஷ்ணி குலத்துத்‌ தலைவனாகிய எனக்கே 
அதை அவர்‌ அளிப்பார்‌ என்று என்‌ உள்ளம்‌ கற்பனை 
செய்தது. 

இன்று எண்ணுகையில்‌ கூசவைக்கும்‌ 
எண்ணமென்றிருந்தாலும்‌ அப்போது என்‌ ஆழத்துப்‌ 
பகற்கனவில்‌ ஒவ்வொரு கணமும்‌ தித்தித்தது அது. 


இங்கிருந்து படை கொண்டு செல்கையில்‌ 
சததன்வாவைக்‌ கொன்று அவன்‌ குருதியில்‌ அந்த 
மணியை முக்கிக்‌ கொண்டுவருவதைப்‌ பற்றி மட்டுமே 
நான்‌ நினைத்தேன்‌. பிறிதெதையும்‌ ஒரு கணமும்‌ 
எண்ணவில்லை என்பதை என்‌ மூதாதையர்‌ மேல்‌ 
சொல்நட்டு இந்த அவை முன்பு வைக்கிறேன்‌. நான்‌ 
வகுத்த திட்டங்கள்‌ ஒவ்வொன்றும்‌ அவனைக்‌ கொன்று 
அந்த மணியைப்‌ பறிக்கவே. அவனிடமிருந்து அழைப்பு 
வந்தபோது கண்ட முதற்கணமே அவன்‌ கழுத்தை 
அறுப்பதைக்‌ குறித்து மட்டுமே எண்ணினேன்‌. அதன்‌ 
முழுப்பெருமையையும்‌ நானே கொள்வதுகுறித்து, 
கிருதவர்மனைத்‌ தவிர்ப்பது குறித்து மட்டுமே திட்டம்‌ 
வகுத்தேன்‌. 


கலத்திலிருந்து இறங்கி அவன்‌ முன்‌ நின்றபோது தன்‌ 
கழுத்தில்‌ சியமந்தக மணியை அணிந்தபடி அவன்‌ என்‌ 
எதிரே வந்தான்‌. நெஞ்சில்‌ விழித்திருந்தது ங்கள்‌ 
அதன்‌ நோக்கு என்‌ இரு விழிகளை நிறைத்தது. பி ன்‌ 
நான்‌ எதையும்‌ எண்ணவில்லை. அந்த மணியை 
கொள்வதன்றி பிற அனைத்தும்‌ பொருளற்றதென்றும்‌ 
மண்ணில்‌ வாழ்வொன்று எனக்கு அமைந்தது அதன்‌ 
பொருட்டே என்றும்‌ உள்ளம்‌ ஓடியது. அந்த மணியும்‌ 
நானும்‌ மட்டுமே இருக்கும்‌ ஓர்‌ உலகில்‌ வாழ்ந்தேன்‌. 


சததன்வா எங்களை அழைத்து தன்‌ மாளிகைக்கு 
கொண்டு சென்றான்‌. நாங்கள்‌ தங்குவதற்கு தனியிடமும்‌ 
பணியாளரும்‌ அமைய ஆணையிட்டான்‌. நீராடி 
உணவுண்டு மீள்வது வரை அந்த மணியை அன்றி 
பிறிது எதையுமே எண்ணவில்லை என்பதை இன்று 
வியந்து கொள்கிறேன்‌. தன்‌ அவையைக்‌ கூட்டி 
முறைப்படி வாழ்த்தளித்து எங்களை மதிப்புகூர்ந்தான்‌ 
சததன்வா. பின்பு தன்‌ அணுக்கர்‌ கூடிய உள்ளவையில்‌ 
எங்களை அமரச்‌ செய்து தன்‌ இலக்குகளை சொன்னான்‌. 
யாதவ அரசுடன்‌ போர்‌ புரிய விழையவில்லை என்றும்‌ 
னால்‌ துவாரகையின்‌ படையொன்று வருமென்றால்‌ 
காசியும்‌ மகதமும்‌ இருபக்கமும்‌ நிற்க அதை எதிர்கொள்ள 
சித்தமாக இருப்பதாகவும்‌ உரைத்தான்‌. அவன்‌ 
சொற்களை அவன்‌ கூறவில்லை, அந்த மணி உரைத்தது. 


அந்தகக்‌ குலமும்‌ விருஷ்ணி குலமும்‌ ஒருங்கிணைந்தால்‌ 
மகதத்துடன்‌ இணைந்து பிறிதொரு மாநகரை காசிக்கு 
அருகே அமைக்க முடியுமென்றும்‌ கங்கையின்‌ பெருக்கு 
இருக்கையில்‌ வணிகம்‌ குறைபடாது என்றும்‌ சததன்வா 
சொன்னான்‌. கிருதவர்மன்‌ அவற்றை 
ஏற்றுக்கொண்டான்‌. நான்‌ தலையசைத்தேன்‌. அன்று 


இரவு விருந்துண்ணவும்‌ சூது கூடவும்‌ சததன்வா 
எங்களை அழைத்தான்‌. அவன்‌ மாளிகையின்‌ 
அணிக்கூடத்தில்‌ அவன்‌ அமைச்சர்‌ இருவரும்‌ 
சேர்ந்துகொள்ள அவனுடன்‌ கிருதவர்மனும்‌ நானும்‌ 
பகடையாடினோம்‌. 


பகடைக்களம்‌ விரிக்கையில்‌ அவன்‌ என்னிடம்‌ 
“விருஷ்ணி குலத்தவரே, பகடைக்கு என்ன பணயம்‌ 
வைக்கிறீர்‌?” என்றான்‌. நான்‌ சொல்லெழா விழிகளுடன்‌ 
நோக்க “பகடையில்‌ வென்றால்‌ விருஷ்ணி குலம்‌ 
என்னுடன்‌ நிற்க வேண்டும்‌” என்றான்‌. அக்கணமே நான்‌ 
“நான்‌ வென்றால்‌ அந்த சியமந்தக மணி என்னுடையதாக 
வேண்டும்‌” என்றேன்‌. அவன்‌ ஏதோ சொல்ல வாயெடுக்க 
அவன்‌ அமைச்சர்‌ அவனை கையால்‌ தொட்டபடி “ஆம்‌. 
அது பணயமென்றிருக்கட்டும்‌. அரசர்‌ ஏற்கிறார்‌” என்றார்‌. 
நானும்‌ “இச்சொற்களை ஏற்கிறேன்‌. நான்‌ வென்றால்‌ 
சியமந்தக மணி என்‌ மார்பில்‌ அணி செய்ய வேண்டும்‌. 
தோற்றால்‌ என்‌ அரசும்‌ குடிகளும்‌ படையும்‌ 
சததன்வாவின்‌ இவ்வரசை துணை செய்யும்‌” என்றேன்‌. 


பகடை தொடங்கியது. அவையீரே, அப்பகடை ஆடியது 
நாங்களல்ல. ஒவ்வொரு முறையும்‌ புரண்டு புரண்டு 
ஆடல்‌ காட்டிய பகடையின்‌ எண்களில்‌ 
குடியிருந்தது வானகத்தையும்‌ மண்ணையும்‌ ஆளும்‌ 
தொல்‌ தெய்வங்களே. பன்னிரண்டென மீண்டும்‌ 
பன்னிரண்டென புரண்டு அவை என்னை வெல்லச்‌ 
செய்தன. என்‌ நெஞ்சில்‌ கை வைத்து கண்ணீர்‌ மல்க 
உடல்‌ நடுங்க அமர்ந்திருந்தேன்‌. சததன்வா எழுந்து தன்‌ 
கழுத்திலிருந்த சியமந்தக மணியை ஆரத்துடன்‌ கழற்றி 
என்‌ கழுத்தில்‌ அணிவித்தான்‌. என்‌ நெஞ்சில்‌ அதன்‌ விழி 
திறந்தது. கால்பட்ட மண்‌ காற்றாகி ஏழு பாதாளங்களும்‌ 
திறக்க விழுந்து கொண்டிருக்கும்‌ உணர்வை 
அடைந்தேன்‌. 


அப்போது சததன்வாவின்‌ பின்னாலிருந்த அமைச்சர்‌ 
எழுந்து பின்னால்‌ இருந்த வாயிலைத்‌ திறந்து ஏவலர்‌ 
எழுவரை உள்ளே வரச்செய்து நாங்கள்‌ அருந்திய 
கலங்களை எடுத்துப்போகச்‌ சொல்லி ஆணையிட்டார்‌. 
அக்கலங்களை எடுத்துப்போக வந்தவர்களின்‌ கைகளை 
தொட்டுச்‌ சென்ற என்‌ விழிகள்‌ ஒரு கையில்‌ மெல்லிய 
நடுக்கத்தைக்‌ கண்டதும்‌ திகைத்து விழிதூக்கி அவன்‌ 
முகத்தை நோக்கினேன்‌. அக்கணமே என்‌ உட்புலன்‌ 
அறிந்தது, என்னுடன்‌ வந்த யாதவ வீரனாகிய அவன்‌ 
துவாரகையின்‌ ஒற்றன்‌ என. 


அவர்கள்‌ வெளியே சென்றதும்‌ நான்‌ எழுந்து 
சியமந்தகத்தை கழற்றப்போனேன்‌. “இல்லை, அது 
தங்களுக்குரியது. அணிந்து கொள்ளுங்கள்‌” என்றார்‌ 
அமைச்சர்‌. “இதை என்னால்‌ அணிய முடியாது. என்‌ 
உடலை இதன்‌ எடை அழுத்துகிறது” என்று சொல்லி 
அதை கழற்றி குறுமேடை மேல்‌ வைத்தேன்‌. திரும்பி 
நோக்குகையில்‌ குருதிவிடாய்‌ கொண்ட தெய்வமொன்று 
குடியிருக்கும்‌ கிருதவர்மனின்‌ விழிகளை கண்டேன்‌. 
அதை கிருதவர்மனின்‌ நெஞ்சில்‌ அணிவித்து 
அத்தெய்வத்தை மகிழ்விக்க வேண்டுமென்று 
எண்ணினேன்‌. ஆனால்‌ அதற்குள்‌ மீண்டும்‌ அதை 
எடுத்து என்‌ கழுத்தில்‌ அணிவித்து சததன்வா 
சொன்னான்‌ “இது தங்களிடம்‌ இருக்கட்டும்‌. இது 
தங்களிடம்‌ இருக்கும்போது நீங்கள்‌ இளைய யாதவரின்‌ 
படைத்தலைவரல்ல. இதை அணிந்தபோதே என்னவர்‌ 
ஆகிவிட்டீர்‌.்‌ 


அச்சொற்களைக்‌ கேட்டதுமே என்ன நிகழ்ந்ததென்று 
அறிந்து கொண்டேன்‌. ஒற்றன்‌ அப்போதே 
கிளம்பியிருப்பான்‌. இனி ஒரு போதும்‌ இளைய 
யாதவரின்‌ அணுக்கனாக நான்‌ இருக்க முடியாது. உடல்‌ 
தளர்ந்து விழிநீர்‌ சோர என்‌ இருக்கையில்‌ மீண்டும்‌ 
விழுந்தேன்‌. “வென்றவர்‌ இப்படி கலங்குவதை 
இப்போதுதான்‌ பார்க்கிறேன்‌' என்றான்‌ சததன்வா. 
“இல்லை, இந்த மணி மானுடக்குருதி கொண்டது. நூறு 
விழவுக்‌ களங்களில்‌ என்‌ தோள்கோத்த இளையோன்‌ 
சத்ராஜித்தின்‌ தலை கொய்த மணி இது. இதை எங்ஙனம்‌ 
என்‌ தோளில்‌ அணிந்தேன்‌? எக்கணம்‌ அவ்வெண்ணம்‌ 
எனக்குத்‌ தோன்றியது?” என்றபின்‌ குனிந்து 
அருகிலிருந்த என்‌ வாளை எடுத்து என்‌ கழுத்தில்‌ 
பாய்ச்சிக்‌ கொள்ளச்சென்றேன்‌. அதை கருதியிருந்தவர்‌ 
போல்‌ அமைச்சர்‌ என்‌ கைகளை பற்றிக்‌ கொண்டார்‌. 


சததன்வா பாய்ந்து அந்த வாளை எடுத்து வீசினான்‌. 
“என்ன இது மூத்தவரே? என்‌ அவையில்‌ தாங்கள்‌ இப்படி 
நடந்து கொண்டால்‌ அப்பழியை நான்‌ எப்படி சுமப்பேன்‌? 
நன்று... இந்த மணியை நீங்கள்‌ துறக்கிறீர்கள்‌ என்றால்‌ 
அவ்வண்ணமே ஆகுக! என்னிடம்‌ இருக்கட்டும்‌. 
தங்களுக்காக கிருதவர்மரிடம்‌ இதை அளிக்கிறேன்‌. 
தாங்கள்‌ திரும்பிச்‌ செல்லலாம்‌” என்றான்‌. 


நான்‌ எழுந்து ஒரு சொல்‌ சொல்லாமல்‌ திரும்பி அந்த 
அவையிலிருந்து ஓடி படியிறங்கி என்‌ அறைக்கு 
வந்தேன்‌. சாளரங்களையும்‌ கதவுகளையும்‌ மூடிவிட்டு 
என்‌ இருக்கையில்‌ இருளில்‌ அமர்ந்து தலையை 


கைகளில்‌ புதைத்துக்‌ கொண்டேன்‌. என்‌ அகம்‌ 
நிறைந்திருந்த அனைத்தும்‌ உடைந்து நொறுங்கி சரிவது 
போல அழத்தொடங்கினேன்‌. நள்ளிரவுவரை அங்கிருந்து 
அழுது கொண்டிருந்தேன்‌. உடனே கிளம்பிச்‌ சென்று 
இளைய யாதவரின்‌ காலடியில்‌ விழுந்து என்‌ சிறுமை 
பொறுக்க வேண்டும்‌ என்று சொல்லி மன்றாட்டு 
வைக்கவேண்டுமென்று விழைந்தேன்‌. எழுந்து 
வெளிவந்து இடைநாழியில்‌ நடந்து படிகளில்‌ 
இறங்கும்போது அங்கு சததன்வாவின்‌ காவலரை 
கண்டேன்‌. அவ்விரவில்‌ என்னால்‌ என்‌ படைகளை 
திரட்டிக்கொண்டு மீளச்செல்ல முடியாதென்றுணர்ந்தேன்‌. 


எனது படைகளின்‌ தலைவன்‌ கிருதவர்மன்‌. அவன்‌ 

ணையின்றி கலங்கள்‌ எழுவதும்‌ நிகழ்வதல்ல. என்ன 
செய்வதென்றறியாமல்‌ இரவில்‌ குறடுகள்‌ ஒலிக்கும்‌ ஒலி 
அச்சுறுத்தும்‌ பேயென பின்னால்‌ தொடர இடைநாழியில்‌ 
முன்னும்‌ பின்னும்‌ நடந்து கொண்டிருந்தேன்‌. 
புலரும்போது கிருதவர்மனை சந்தித்து உடனடியாக நமது 
படைகளுடன்‌ திரும்பி மதுராவுக்குச்‌ சென்றுவிடலாம்‌ 
என்று எண்ணினேன்‌. கிருதவர்மனின்‌ அறைக்குச்‌ 
செல்லும்‌ வழியிலும்‌ சததன்வாவின்‌ படைகள்‌ 
காவலிருக்கக்‌ கண்டேன்‌. சிறை 
வைக்கப்பட்டிருக்கிறேனா என்று எண்ணினேன்‌. 
கிருதவர்மனின்‌ படைகளின்‌ உதவியின்றி இருக்கையில்‌ 
சிறை வைக்கப்பட்டவனேதான்‌ நான்‌ என்றுணர்ந்தேன்‌. 
மீண்டும்‌ என்‌ அறைக்குச்‌ சென்று இருளில்‌ அமர்ந்து 
சாளரம்‌ வழியாகத்‌ தெரிந்த கங்கைப்‌ பெருக்கின்‌ 
இருண்ட பளபளப்பை நோக்கிக்‌ கொண்டிருந்தேன்‌. 
அதன்‌ மேல்‌ ஒளிவிரிவது வரை அங்கிருந்தேன்‌. 


கரைப்பறவைகள்‌ நீர்ப்பரப்பில்‌ எழுந்து சுழல்வதை 
பார்த்தபடி விடியலை எதிர்கொண்டேன்‌. விடிந்ததும்‌ 
என்னை எழுப்ப வந்த ஏவலனிடம்‌ “நான்‌ நீராட 
வேண்டும்‌” என்றேன்‌. நீராட்டறைக்கு அவன்‌ என்னை 
இட்டுச்‌ சென்றான்‌. நீராடிக்கொண்டிருக்கையில்‌ 
“கிருதவர்மரை இங்கு வரச்சொல்க!” என்று 
ணையிட்டேன்‌. “ஆணை” என்று சொல்லி அவன்‌ 
சென்று சற்றுக்‌ கழித்து மீண்டு வந்து “கிருதவர்மர்‌ 
அரசருடன்‌ சொல்லாடிக்‌ கொண்டிருக்கிறார்‌” என்றான்‌. 
கிருதவர்மன்‌ சியமந்தகத்தை அணிந்திருக்கிறானா 
என்று கேட்க நாவசைந்தது என்றாலும்‌ கேட்கவில்லை. 
நான்‌ செய்வதற்கொன்றுமில்லை என்று 
உணர்ந்துகொண்டவனாக ஆடைகளை 
அணிந்துகொண்டேன்‌. கச்சையில்‌ படை வாளையும்‌ 
துவாரகையின்‌ இலச்சினையையும்‌ சூடிக்‌ கொண்டேன்‌. 


கிருதவர்மனை சந்திக்காமல்‌ அங்கிருந்து செல்வதெப்படி 
என்று என்‌ சிந்தையை ஓட்டினேன்‌. படைகள்‌ என்‌ 
உதவிக்கு வருவது இயல்வதல்ல. சததன்வாவின்‌ 
காவலர்களைக்‌ கடந்து நான்‌ செல்வதும்‌ அரிது. சாளரம்‌ 
வழியாக மரக்கிளையில்‌ தொற்றி இறங்கி கங்கைக்குச்‌ 
சென்று குதித்து நீந்தி உள்பெருக்கில்‌ நின்றிருக்கும்‌ 
திருஷ்டத்யும்னரின்‌ படகுகளை நோக்கி நான்‌ செல்ல 
முடியும்‌. ஆனால்‌ அப்போதுதான்‌ என்‌ தோள்களிலும்‌ 
கால்களிலும்‌ முதுமையை உணர்ந்தேன்‌. பலநூறு முறை 
பல நூறு வழிகளில்‌ அந்த மாளிகையிலிருந்து தப்பி 
கங்கையில்‌ நீந்தி திருஷ்டத்யும்னரை அடைந்து 
நடந்ததென்ன என்று சொன்னேன்‌. பலநூறுமுறை 
எனையாளும்‌ இளைய யாதவரின்‌ கால்களில்‌ தலை 
வைத்து கண்ணீர்‌ உகுத்து என்‌ பிழை பொறுக்கக்கோரி 
மன்றாடினேன்‌. ஆனால்‌ ஒன்றும்‌ நிகழாமல்‌ 
அவ்வறைக்குள்ளேயே அமர்ந்திருந்தேன்‌. 


வெளியே வெயில்‌ ஒளி கொண்டது. காலைப்‌ 
பறவைகளின்‌ குரல்கள்‌ அணைந்தன. மாளிகை 
முகப்பில்‌ தேர்களும்‌ வண்டிகளும்‌ எழுப்பிய சகட 
ஒலிகளும்‌ குதிரைகளின்‌ கனைப்பு ஒலிகளும்‌ கலந்து 
ஒலித்துக்‌ கொண்டிருந்தன. நாழிகை மாறுவதற்கேற்ப 
மாளிகையின்‌ கண்டாமணி ஒலித்தது. முற்பகல்‌ 
தொடங்கும்போது என்னைத்‌ தேடி மூன்று வீரர்கள்‌ 
வந்தனர்‌. அவர்கள்‌ கையில்‌ சிறிய தந்தப்‌ பேழை 
ஒன்றிருந்தது. முதியவீரன்‌ என்னிடம்‌ “விருஷ்ணி 
குலத்தலைவரே, இந்தப்‌ பேழையை அரசர்‌ தங்களிடம்‌ 
அளிக்கச்‌ சொன்னார்‌” என்றான்‌. “ஏன்‌?” என்று கேட்டபடி 
எழுந்தேன்‌. “அரசர்‌ இவ்வூரைவிட்டு நீங்கிவிட்டார்‌” 
என்றான்‌. நான்‌ அந்தப்‌ பேழையை வாங்கி திறந்தேன்‌. 
உள்ளிருந்து புன்னகைக்கும்‌ நீல நச்சு விழியை 
கண்டேன்‌. அவையோரே, அப்போது என்னுள்‌ எழுந்தது 
உவகைதான்‌. ஏனென்றால்‌ அந்த இரவெல்லாம்‌ நான்‌ 
அதைப்பற்றியே எண்ணிக்கொண்டிருந்தேன்‌. அதை 
முற்றிழந்துவிட்டேன்‌ என்று எண்ணி ஏங்கினேன்‌. அது 
இல்லாமல்‌ என்‌ வாழ்க்கை குறைவுபட்டுவிட்டது என 
உளம்தவித்தேன்‌. 


ஆழத்திலிருந்து எழுந்த ஐயத்துடன்‌ “அரசர்‌ எங்கே 
சென்றார்‌?” என்றேன்‌. “அவர்‌ இப்போது காடுகளுக்குள்‌ 
புகுந்திருப்பார்‌. இதை தாங்கள்‌ 
வைத்திருக்கவேண்டுமென்றும்‌ இது தங்களுக்குரியது 
என்றும்‌ ஆணையிட்டார்‌” என்று முதியவீரன்‌ 
சொன்னான்‌. “ஏன்‌ அவர்‌ ஊர்‌ நீங்குகிறார்‌?” என்று 
கேட்டேன்‌. “(இளைய யாதவரின்‌ படகுப்‌ படை கங்கையில்‌ 


எழுந்து நம்மை சூழ்ந்து கொண்டிருக்கிறது. இன்னும்‌ ஒரு 
நாழிகைக்குள்‌ அவர்கள்‌ கரையிறங்குவார்கள்‌. நமது 
படகுகள்‌ அவர்களை எதிர்கொள்ள முடியாது 
என்கிறார்கள்‌” என்றான்‌ முதிய வீரன்‌. பதறி எழுந்து 
உரக்க “கிருதவர்மர்‌ எங்கே?” என்று கேட்டேன்‌. “அவரும்‌ 
இங்கிருந்து தப்பிச்‌ சென்றுவிட்டார்‌, தாங்களும்‌ தப்பிச்‌ 
செல்வதே முறையானது” என்று அந்த முதியவீரன்‌ 
சொன்னான்‌. 


நான்‌ என்ன செய்வதென்றறியாமல்‌ அவ்வறைக்குள்‌ 
சுற்றி வந்தேன்‌. எதை எடுத்துக்‌ கொள்வது என்று 
தெரியவில்லை. எங்கு செல்வதென்று எண்ணியதுமே 
காசிதான்‌ என்‌ நினைவுக்கு வந்தது. என்‌ அன்னையின்‌ 
நகர்‌ அது. காசி மன்னனின்‌ அத்தை மகன்‌ என்பதால்‌ 
என்னை அந்நகர்‌ ஒரு போதும்‌ புறந்தள்ளாது. அங்கு 
செல்வது வரை செலவிடுவதற்கான பொன்‌ 
என்னிடமிருக்கிறதா என்று என்‌ கச்சைக்‌ கிழியை 
எடுத்துப்‌ பார்த்தேன்‌. நிறைவுற்றவனாக அதை எடுத்து 
என்‌ இடையில்‌ கட்டிக்‌ கொண்டேன்‌. விரைந்து 
அறையைவிட்டு வெளியே சென்றவன்‌ மீண்டும்‌ உள்ளே 
வந்து அப்பேழையை பார்த்தேன்‌. அதை என்னுடன்‌ 
எடுத்துச்‌ சென்று காசி மன்னருக்கு அளித்தால்‌ என்னை 
அவர்‌ ஏற்றுக்‌ கொள்வார்‌ என்று தோன்றியது. 


அடைக்கலம்‌ கோரிச்செல்வதை எண்ணியதுமே 
ஒருகணம்‌ உயிரை மாய்த்துக்‌ கொள்வதைப்‌ பற்றி 
எண்ணினேன்‌. அங்கே அந்த மணியுடன்‌ நின்று 
படைகொண்டுவரும்‌ இளைய யாதவரை 
எதிர்கொள்வதைப்‌ பற்றியும்‌ எண்ணினேன்‌. 
ஒவ்வொன்றும்‌ என்‌ மீது பழியையே சுமத்தும்‌ என்று 
தோன்றியது. நான்‌ அந்த மணியைச்சூடி 
அமர்ந்திருப்பதை ஒற்றன்‌ வாயிலிருந்து அறிந்துதான்‌ 
இளைய யாதவர்‌ படைகொண்டு வருகிறார்‌. அந்த 
மணியுடன்‌ அங்கு நிற்பதென்பது அதற்கு மீண்டும்‌ 
சான்றுரைப்பது. அந்த அறையில்‌ சியமந்தக மணி 
இருக்க உயிரை மாய்த்துக்‌ கொள்வதென்பது மேலும்‌ 
வலுவான சான்று. இயல்வது ஒன்றே, உயிரோடிருப்பது. 
விருஷ்ணி குலத்து மன்றில்‌ என்றேனும்‌ ஒருநாள்‌ எழுந்து 
என்ன பன தி உரைப்போம்‌. அதன்பின்‌ உயிரை 
மாய்த்துக்‌ கொண்டு அச்சொற்களுக்கு வலுவூட்டுவோம்‌ 
என எண்ணினேன்‌. ஆகவே காசிக்கு நான்‌ சென்றேன்‌. 


ஆனால்‌ சியமந்தகத்தை பிறிதொருவன்‌ கையில்‌ அளிக்க 
என்‌ மனம்‌ துணியவில்லை. காசி மன்னரிடம்‌ என்‌ 
குருதியை எண்ணி அடைக்கலம்‌ தரும்படி மட்டுமே 


கோரினேன்‌. அவர்‌ ஒப்புக்கொண்டதும்‌ அந்நகரில்‌ சிறிய 
துறைமுகங்களிலொன்றில்‌ வணிகருடன்‌ சென்று தங்கிக்‌ 
கொண்டேன்‌. இளைய யாதவரின்‌ படைகள்‌ காசிக்குள்‌ 
புகுந்ததும்‌ காசி அவரை வரவேற்று நிகர்‌ அரியணை 
அமர்த்தி முறைமை செய்ததும்‌ என்னை அச்சுறுத்தியது. 
சியமந்தகத்துடன்‌ வணிகப்படகிலேறி உஜ்ஜயினி 
வந்தேன்‌. அங்கிருந்து மாறுவேடத்தில்‌ துவாரகையை 
அடைந்தேன்‌. விருஷ்ணி குலத்துப்‌ பேரவை வேறெங்கும்‌ 
இல்லை என்று தோன்றியது. இங்கு இளைய யாதவர்முன்‌ 
நுண்வடிவில்‌ அமர்ந்திருக்கும்‌ விருஷ்ணிகுலத்து 
மூதாதையரிடம்‌ என்‌ சொற்களை முன்‌ வைக்க வேண்டும்‌ 
என இங்கு வந்தேன்‌. இதோ முன்‌ வைத்துவிட்டேன்‌. 


“என்னுடன்‌ சியமந்தகத்தை கொண்டுவந்தேன்‌. அதை 
இங்கு இளைய யாதவரின்‌ அவை முன்‌ வைக்கிறேன்‌. 
மானுடரின்‌ விழைவுகள்‌ மேலேறி குருதியும்‌ கண்ணீரும்‌ 
கொண்டு அனல்‌ வழியாகவும்‌ புனல்வழியாகவும்‌ 
பயணம்‌ செய்து எங்கு வரவேண்டுமோ அங்கு அது 
வந்துள்ளது என இப்போது அறிகிறேன்‌” என்று சொன்ன 
அக்ரூரர்‌ தன்‌ இடையிலிருந்த சிறிய தந்தப்பேழையை 
எடுத்துத்‌ திறந்து அரசமேடையில்‌ இளைய யாதவரின்‌ 
முன்‌ கொண்டு சென்று வைத்தார்‌. அவையோர்‌ 
அனைவரும்‌ அறியாமலேயே பீடத்திலிருந்து எழுந்து 
தலைநீட்டி அதை நோக்கினர்‌. மலர்மேல்‌ நீர்த்துளிபோல 
அது செந்நிறப்பட்டின்மீது அமர்ந்திருந்தது. முதலில்‌ 
ஒளியற்றதாகத்‌ தெரிந்தது, மெல்ல அதன்‌ ஒளி பெருகி 
சிறிய நீலச்சுடர்‌ போல எரியத்தொடங்கியது. 


“அவை முன்‌ நான்‌ சொன்ன இச்சொற்கள்‌ ஒவ்வொன்றும்‌ 
உண்மையென்று இதோ என்‌ குருதியால்‌ நிறுவுகிறேன்‌” 
என்றபடி அக்ரூரர்‌ தன்‌ வெண்ணிற ஆடைக்குள்ளிருந்து 
குறுங்கத்தியொன்றை எடுத்து தன்‌ கழுத்தை வெட்டப்‌ 
போனார்‌. அக்கணத்திற்கு ஒரு கணம்‌ முன்னரே 
கிளம்பிய இளைய யாதவரின்‌ படையாழி அதைத்‌ தட்டி 
தெறிக்க வைத்து சுழன்று மேலேறி சிட்டுக்‌ குருவி 
சிறகடிக்கும்‌ ஓசையுடன்‌ சென்று அவர்‌ கையில்‌ 
அமர்ந்தது. பலராமர்‌ பாய்ந்தெழுந்து அக்ரூரரைத்‌ தூக்கி 
பின்னால்‌ கொண்டு வந்து சுவரோடு சாய்த்து பற்றிக்‌ 
கொண்டார்‌. பதைத்தெழுந்த யாதவர்‌ அவை கை நீட்டி 
கூச்சலிட்டது. 


“அக்ரூரரே, எந்நிலையிலும்‌ தாங்களே 
விருஷ்ணிகுலத்தலைவர்‌” என்றார்‌ விருஷ்ணி குலத்து 
சசிதரர்‌. “ஆம்‌, ஆம்‌” என்று குரலெழுப்பியது அவை. 
சத்யபாமை எழுந்து “இவ்வவையில்‌ யாதவப்‌ 


பேரரசியென நின்று நான்‌ ஆணையிடுகிறேன்‌. 
அக்ரூரரை இவ்வரசு முழு உள்ளத்துடன்‌ ஏற்கிறது. அவர்‌ 
பிழையற்றவரென்று நான்‌ சான்றுரைக்கிறேன்‌” என்றாள்‌. 
பலராமர்‌ தன்‌ பிடியைவிட்டு பின்னால்‌ நகர்ந்து 
“மூத்தவரே, திருமகளின்‌ சான்றுக்கு அப்பால்‌ தாங்கள்‌ 
விழைவதென்ன?” என்றார்‌. இரு கைகளாலும்‌ முகம்‌ 
பொத்தி உடல்‌ குலுங்க அழுதபடி சுவரில்‌ வழுக்கி இறங்கி 
முழங்கால்‌ மேல்‌ அமர்ந்து அக்ரூரர்‌ குலுங்கி அழுதார்‌. 
அவை அவரை நோக்கி நின்றது. 


பலராமர்‌ திரும்பி “இளையோனே, இதற்கு மேலும்‌ உனது 
ணையென்ன?” என்றார்‌. இளைய யாதவர்‌ எழுந்து 
“மூத்தவரே. அக்ரூரரை எப்படி அரசி புரிந்து 
கொண்டாரோ அப்படி கிருதவர்மரை நானும்‌ புரிந்து 
கொள்கிறேன்‌. அவரை நான்‌ பொறுத்து ஏற்கிறேன்‌. அவர்‌ 
விழைந்தால்‌ இந்த அவையில்‌ முன்பிருந்தது போலவே 
நீடிக்கலாம்‌” என்றார்‌. பலராமர்‌ உரக்க “என்ன 
சொல்கிறாய்‌?” என்றார்‌. “அந்தகக்‌ குலம்‌ அவரை 
ஏற்குமென்றால்‌ எனக்கு மறுப்பில்லை” என்றார்‌ இளைய 
யாதவர்‌. அந்தகர்கள்‌ “ஏற்கிறோம்‌... கிருதவர்மரை 
நாங்கள்‌ முழுதுள்ளத்துடன்‌ ஏற்கிறோம்‌” என்று கூவினர்‌. 


கிருதவர்மன்‌ எழுந்து தன்‌ தலைக்குமேல்‌ இரு கைகளை 
கூப்பி கண்கள்‌ வழிய “நான்‌ நிறைவுற்றேன்‌ அரசே! 
இச்சொற்களுக்காக என்றும்‌ கடன்பட்டிருக்கிறேன்‌. 
ஆனால்‌ ஐயமற்ற குரலில்‌ இனி துவாரகையின்‌ 
படைகளுக்கு ஆணையிட என்னால்‌ இயலாது. என்‌ 
சிறுநகருக்குத்‌ திரும்ப ஒப்புதல்‌ அளியுங்கள்‌” என்றான்‌. 
படியிறங்கி அவனை அணுகி தோளில்‌ கை வைத்து தன்‌ 
உடலுடன்‌ சேர்த்துக்கொண்டு “தங்கள்‌ விருப்பப்படி 
ஆகட்டும்‌ கிருதவர்மரே. தாங்கள்‌ விடைகொண்டு 
செல்கையில்‌ துவாரகையின்‌ அரச முறைப்படி 
வழியனுப்பி வைப்போம்‌” என்றார்‌ இளைய யாதவர்‌. 


தன்‌ இருக்கையில்‌ மார்பில்‌ கைகளை கட்டிக்கொண்டு 
இறுகிய உடலும்‌ உணர்வுகள்‌ தெரியாத முகமுமாக 
திருஷ்டத்யும்னன்‌ அமர்ந்திருந்தான்‌. அவையின்‌ 
அமைதியை உணர்ந்து திரும்பி நோக்கியபோது 
அத்தனை விழிகளிலும்‌ சியமந்தகம்‌ தெரிவதுபோல 
உளமயக்கு ஏற்பட்டது. 

திருஷ்டத்யும்னன்‌ ஆடையணிந்து கிளம்பும்போது 
அறைக்கு வெளியே சாத்யகியின்‌ குரலை கேட்டான்‌. 
அக்குரலே தன்‌ உள்ளத்தை மலரவைப்பதை எண்ணி 
புன்னகைத்தபடி கதவை நோக்கினான்‌. வாயிற்காவலன்‌ 
உள்ளே வருவதற்குள்‌ சாத்யகி உள்ளே நுழைந்தபடி 
“பாஞ்சாலரே, தங்களை விதர்ப்பப்‌ பேரரசி காண 
விழைகிறார்‌. தூதனுடன்‌ தேர்‌ வந்துள்ளது” என்றான்‌. 
“யார்‌?” என்று திருஷ்டத்யும்னன்‌ கேட்ட பின்னரே 
அச்சொற்களை உணர்ந்துகொண்டு “ருக்மிணி தேவியா? 
என்னையா?” என்றான்‌. “ஆம்‌, அவர்கள்‌ 
அஸ்தினபுரியிலிருந்து திரும்பியதுமே தங்களை சந்திக்க 
விழைந்திருக்கிறார்கள்‌. தாங்கள்‌ படைநிகழ்வில்‌ 
இருந்தமையால்‌ சந்திக்க முடியவில்லை. இன்று மீண்டும்‌ 
அமைச்சரிடம்‌ ஆணையிட்டிருக்கிறார்கள்‌” என்றான்‌ 
சாத்யகி. 


அவன்‌ தோளில்‌ தேன்மெழுகு பூசிய துணியால்‌ பெரிய 
கட்டு போடப்பட்டிருந்தது. வலக்கையால்‌ இடக்கையை 
பற்றித்தூக்கி சிறு குழந்தையை வைப்பது போல 
குறுபீடத்தில்‌ வைத்தபின்‌ மஞ்சத்தில்‌ அமர்ந்து “ஆகவே 
இன்று நாம்‌ செல்லவிருந்த நடன நிகழ்வுக்கு 
வாய்ப்பில்லை” என்றான்‌. “என்‌ பிழைதான்‌. இளைய 
அரசியை நான்‌ உடனே சென்று பார்த்திருக்க வேண்டும்‌. 
அதுவே முறைமை. நான்‌ இங்கு பாஞ்சாலத்தின்‌ 
அரசமுறைத்‌ தூதனாகவே வந்துள்ளேன்‌. ஆனால்‌ 
துவாரகையின்‌ குடிமகனாக என்‌ உள்ளம்‌ தன்னை 
நிறுவிக்கொண்டிருக்கிறது” என்றான்‌. 


சாத்யகி கண்களில்‌ சிரிப்புடன்‌ “முறைமை செய்வது 
தேவையே. ஆனால்‌ தாங்கள்‌ சொன்ன ஒரு சொல்‌ 
பிழையானது” என்றான்‌. திருஷ்டத்யும்னன்‌ “என்ன?” 
என்றான்‌. “இங்கு மூத்த அரசி யாரென்பது இன்னமும்‌ 
முடிவு செய்யப்படவில்லை. சென்ற நான்காண்டுகளாக 
ஒவ்வொரு நாளும்‌ அதற்குரிய பூசலே அரண்மனையில்‌ 
நிகழ்ந்து வருகிறது” என்றான்‌ சாத்யகி. “உம்‌ சொற்கள்‌ 
புரியவில்லை” என்றான்‌ திருஷ்டத்யும்னன்‌. சாத்யகி 
நகைத்தபடி “இளைய யாதவர்‌ முதலில்‌ மணம்‌ 
கொண்டது விதர்ப்ப மன்னனின்‌ மகள்‌ ருக்மிணி 


தேவியைத்தான்‌. ஆனால்‌ வயதிலும்‌ குல உரிமையிலும்‌ 
மூத்தவர்‌ ஹரிணபதத்தின்‌ சத்யபாமா. யாதவர்கள்‌ 
சத்யபாமாவை தங்கள்‌ பேரரசியாக எண்ணுகிறார்கள்‌. 
துவாரகைக்கு வெளியே அத்தனை ஷத்ரியர்களும்‌ 
ஷத்ரிய குல மகளாகிய ர௬ுக்மிணியையே துவாரகையின்‌ 
பட்டத்தரசி என கொள்கிறார்கள்‌” என்றான்‌. 


திருஷ்டத்யும்னன்‌ உரக்க நகைத்து “இது என்ன 
விளையாட்டு?” என்றான்‌. “இளைய யாதவர்‌ மிக விரும்பி 
இந்த விளையாட்டை நிகழ்த்துகிறார்‌ என்று 
தோன்றுகிறது. இங்கே அனைத்து குலமன்றுகளிலும்‌ 
சத்யபாமா துவாரகையின்‌ மணிமுடி சூடி 
அமர்ந்திருக்கிறார்‌. இங்கிருந்து கிளம்பி எந்த நாட்டுக்குச்‌ 
சென்றாலும்‌ ருக்மிணி தேவி மணிமுடியை 
அணிந்திருக்கிறார்‌. என்ன நுண்நகை என்றால்‌ யாதவ 
அரசிக்கு ர௬ுக்மிணிதேவி அவ்வாறு பட்டத்தரசியாக 
அமர்வது தெரியாது. யாதவ குலமன்றில்‌ அமர்வதே 
பட்டத்தரசியின்‌ அடையாளம்‌ என்று ருக்மிணிதேவிக்கும்‌ 
தெரியாது” என்றான்‌ சாத்யகி. 


“இதுநாள்வரை எந்த அரசனுக்கும்‌ இரண்டு 
பட்டத்தரசிகள்‌ இருந்ததில்லை” என்றான்‌ 
திருஷ்டத்யுமன்‌. சாத்யகி “எஞ்சிய அறுவரும்‌ 
என்னென்ன எண்ணிக்கொண்டிருக்கிறார்கள்‌ என்பது 
இன்னும்‌ தெரியாது” என்றான்‌. திருஷ்டத்யும்னன்‌ 
“குலமன்றில்‌ அமராமல்‌ எப்படி பட்டத்தரசியாக முடியும்‌?” 
என்றான்‌. சாத்யகி “இதை மறந்தும்‌ விதர்ப்ப அரசியிடம்‌ 
சொல்லிவிட வேண்டாம்‌. அரண்மனைத்தூண்கள்‌ 
அனலில்‌ உருகத்தொடங்கும்‌” என்றான்‌. 
திருஷ்டத்யும்னன்‌ சிரித்து “என்‌ நாவை என்னால்‌ நம்ப 
முடியாது. அது என்ன உரைக்கிறது என்பதை என்‌ 
குலத்து மூதன்னையரே முடிவெடுக்கிறார்கள்‌” என்றான்‌. 
“இன்று விதர்ப்ப அரசி உம்மை அழைப்பதே 
துவாரகையின்‌ பட்டத்தரசி யாரென்று நிகழும்‌ சமரில்‌ தன்‌ 
தரப்பில்‌ ஒரு வலுவான வாளேந்திய குரல்‌ 
எழுவதற்காகவே” என்றான்‌ சாத்யகி. 


“அதில்‌ நான்‌ என்ன செய்ய இயலும்‌?” என்று 
திருஷ்டத்யுமன்‌ கேட்க “சென்று பாரும்‌! பல அவைகளில்‌ 
நீர்‌ அரசு சூழ்ந்திருப்பீர்‌. இந்த அவையில்‌ உமது சொற்கள்‌ 
பத்துமுகம்‌ கொண்ட பகடையில்‌ சென்று அமைகின்றன 
என்பதை அறிவீர்‌” என்றான்‌ சாத்யகி. திருஷ்டத்யும்னன்‌ 
“பார்க்கிறேன்‌, அதன்‌ பின்‌ என்னால்‌ என்‌ தமக்கையை 
வெல்லமுடியுமென படுகிறது” என்று சொல்லி சிரித்தபின்‌ 
“உமது புண்‌ ஆற இன்னும்‌ எவ்வளவு நாள்‌ ஆகும்‌?” 


என்றான்‌. சாத்யகி கையை நோக்கியபின்‌ “இன்றும்‌ 
மருத்துவர்‌ கட்டவிழ்த்து மறு கட்டு போட்டார்‌. 
தசைநார்கள்‌ கூடிக்கொண்டிருக்கின்றன. மூன்று 
வாரத்தில்‌ இந்தக்‌ கைகளில்‌ வாளேந்த முடியும்‌ என்றார்‌” 
என்றான்‌. 


கையை மெல்ல தாக்கி வலியுடன்‌ முகம்‌ சுளித்து 
“இந்நாட்களில்‌ இதுவரை நான்‌ அறியாதவற்றை அறிந்து 
கொண்டிருக்கிறேன்‌ பாஞ்சாலரே. என்‌ உடலில்‌ 
தொங்கிக்கிடக்கும்‌ இந்த இடக்கரம்‌ என்னுடன்‌ பிறந்து 
என்‌ குருதியைக்‌ கொண்டு வளர்ந்தது. நான்‌ 
விழைந்ததை ஆற்றியது. இன்று என்‌ எண்ணச்‌ சொற்கள்‌ 
அதை எட்டவில்லை. பிறிது ஒன்று என இதை நான்‌ 
பேணுகிறேன்‌. உடலில்‌ இருந்து அறுபட்டு விலகும்‌ கை 
என்பது என்ன என்று பலமுறை எண்ணியிருக்கிறேன்‌. 
வெட்டி வீழ்த்தப்பட்ட ஒரு மானுடக்கை கொள்ளும்‌ 
பொருளென்ன? அது ஆற்றுவதற்கு இவ்வுலகில்‌ 
ஏதுமில்லை. கையறுந்தவன்‌ இவ்வுலகிலிருந்து விடுபட்டு 
உதிர்ந்து வேறெங்கோ சென்று விழுந்து விட்டவன்‌ 
அல்லவா?” என்று சாத்யகி சொன்னான்‌. 


திருஷ்டத்யும்னன்‌ உரக்க நகைத்து “நன்று! போர்க்களம்‌ 
கண்டுவிட்டீர்‌, விழுப்புண்‌ பட்டுவிட்டீர்‌. 
நோய்ப்படுக்கையில்‌ தத்துவங்களையும்‌ 
எண்ணத்தலைப்பட்டீர்‌. எனவே முழு வீரராகி விட்டீர்‌” 
என்றான்‌. சாத்யகியும்‌ சிரித்தபடி “ஆம்‌. இவை வெறும்‌ 
வீண்‌ எண்ண ஓட்டங்கள்‌ என்று அறிகிறேன்‌. ஆனால்‌ 
ஒரு வீரனின்‌ தலையை வெட்டுவதைவிட கொடிது 
கையை வெட்டுவது என்பதில்‌ எனக்கு எந்தவித ஐயமும்‌ 
இன்றில்லை. சித்தத்தால்‌ அல்ல, விழிகளாலும்‌ 
சொற்களாலும்‌ அல்ல, கைகளாலேயே மானுடன்‌ 
ஆக்கப்பட்டிருக்கிறான்‌. ஆற்றுவதும்‌ பற்றுவதும்‌ 
அணைப்பதும்‌ அகற்றுவதுமாக அவனுக்கென 
அனைத்தையும்‌ நிகழ்த்துவது கைகளே” என்றான்‌. 


“அரிய சொற்கள்‌! இதை ஒரு சூதன்‌ சிறந்த பாடலாக 
அமைக்கலாம்‌” என்ற திருஷ்டத்யும்னன்‌ “நான்‌ 
கிளம்புகிறேன்‌, இளைய அரசியை சந்திப்பதென்றால்‌ 
நான்‌ முறையான அரச உடையணிந் 

முழுதணிக்கோலம்‌ கொள்ள வேண்டும்‌” என்றான்‌. 
“மீண்டும்‌ பிழை செய்கிறீர்‌. இளைய அரசி அல்ல, 
பட்டத்தரசி” என்றான்‌ சாத்யகி. “அது விதர்ப்ப அரசியின்‌ 
அரண்மனைப்‌ பெருவாயிலை கடந்தபின்பு அல்லவா?” 
என்றபடி திருஷ்டத்யும்னன்‌ தன்‌ ஏவலனை கைகாட்டி 
அழைத்தான்‌. திறந்த வாயிலுக்கு அப்பால்‌ நின்றிருந்த 


அவன்‌ அருகே வந்து தலை வணங்க “நான்‌ 
முழுதணிக்கோலத்தில்‌ கிளம்பவிருக்கிறேன்‌” என்றான்‌. 


சாத்யகி எழுந்து “தாங்கள்‌ அணிகொள்ளுங்கள்‌ 
இளவரசே, நான்‌ நோக்கியிருக்கிறேன்‌” என்றான்‌. 
திருஷ்டத்யும்னன்‌ “அணிகளினூடாக நான்‌ 
அரசனாகிறேன்‌. இளவயதில்‌ அணிக்கோலம்‌ கொண்ட 
என்னை ஆடியில்‌ பார்க்கையில்‌ அங்கு பிறிதொருவனை 
பார்ப்பேன்‌. நானே அஞ்சும்‌ ஒருவன்‌. பின்னர்‌ 
அவனிலிருந்து என்னை நோக்கவும்‌ கற்றுக்‌ 
கொண்டேன்‌” என்றபடி அணியறைக்குச்‌ சென்றான்‌. 
அங்கிருந்த இரு சமையர்களும்‌ அவனை வணங்கி 
குறுபீடத்தை பேராடியின்‌ முன்‌ போட்டனர்‌. தன்‌ 
ஆடிப்பாவையை நோக்கியபடி அவன்‌ அமர்ந்ததும்‌ 
அவனுடைய தாக்கிக்‌ கட்டியிருந்த கொண்டையை 
அவிழ்த்து கொம்பாலான கொண்டை ஊசிகளை உருவி 
எடுத்தனர்‌. குழலை காகபட்சமாக ஆக்கி அவன்‌ தோளில்‌ 
புரளவிட்டனர்‌. 


அவன்‌ நெற்றியிலும்‌ கழுத்திலும்‌ இருந்த வியர்வையை 
கடற்பஞ்சால்‌ துடைத்தபின்‌ நறுஞ்சுண்ணத்தால்‌ 
துடைக்கத்‌ தொடங்கினான்‌ ஒருவன்‌. இன்னொருவன்‌ 
அணிப்பேழையைத்‌ திறந்து நவமணிகள்‌ பதிக்கப்பட்ட 
தோள்வளைகளையும்‌ பதக்க மாலைகளையும்‌ 
குண்டலங்களையும்‌ கைவளைகளையும்‌ வெளியே 
எடுத்து அணிமேடைமேல்‌ பரப்பி வைத்தான்‌. சாத்யகி 
எடை ஒலிக்கும்‌ காலடிகளுடன்‌ நடந்து அருகே வந்து 
சாளர பீடத்தில்‌ சாய்ந்து அமர்ந்துகொண்டான்‌. “நீர்‌ 
வருகையில்‌ உமது காலடி ஓசை மாறி ஒலிக்கிறது. 
தோள்பட்ட புண்‌ உமது உடலின்‌ நிகர்‌ நிலையை 
மாற்றிவிட்டது” என்றான்‌ திருஷ்டத்யும்னன்‌. 
“உள்ளத்தையும்தான்‌” என்றான்‌ சாத்யகி. “இன்னொரு 
போருக்கு எழுவேனென்றால்‌ அப்போதிருப்பது 
பிறிதொரு வீரன்‌. இனி போர்‌ எனக்கு கிளர்ச்சியளிக்காது. 
அச்சமும்‌ எழாது. வெற்றியில்‌ நான்‌ களிப்பேனென்றுகூட 
தோன்றவில்லை. உண்பது போல்‌ உறங்குவது போல்‌ ஓர்‌ 
எளிய செயலாக அது மாறிவிட்டிருக்கிறது” என்றான்‌. 


திருஷ்டத்யும்னன்‌ “முதல்‌ போருக்குப்‌ பின்‌ 
எஞ்சியிருப்பது வஞ்சமும்‌ சினமும்‌ மட்டுமே” என்றான்‌. 
சாத்யகி சில கணங்கள்‌ கழித்து “கிருதவர்மர்‌ தன்‌ 
ஊருக்குச்‌ செல்லவில்லை என்று ஒற்றர்கள்‌ 
சொல்கிறார்கள்‌” என்றான்‌. திருஷ்டத்யும்னன்‌ ஆடியை 
நோக்கியபடி “ஆம்‌, அதை நான்‌ முன்பே 
உணர்ந்திருந்தேன்‌” என்றான்‌. “அவனால்‌ இனி தன்‌ 


குலத்து மன்று முன்‌ நிற்கமுடியாது” என்றான்‌. சாத்யகி 
“அவர்‌ எங்கு மறைந்தாரென்று ஒற்றர்களும்‌ தேடிக்‌ 
கொண்டிருக்கிறார்கள்‌” என்றான்‌. திருஷ்டத்யும்னன்‌ 
“அவன்‌ என்னுடைய முதற்பெரும்‌ எதிரி எவனோ 
அவனிடம்‌ சென்றிருப்பான்‌” என்றான்‌. குழப்பத்துடன்‌ 
“மகதத்திற்கா?” என்றான்‌ சாத்யகி. 


“மகதமோ காசியோ கலிங்கமோ வங்கமோ எதுவென்று 
இப்போது சொல்ல முடியாது. ஆனால்‌ இப்பிறவி முழுக்க 
தன்னுள்‌ நின்றெரியும்‌ பெரு வஞ்சமொன்றுடன்‌ 
இங்கிருந்து சென்றிருக்கிறான்‌” என்ற திருஷ்டத்யும்னன்‌ 
“அவன்‌ எங்குசென்றிருப்பான்‌ என்று பலநாள்‌ 
எண்ணிநோக்கினேன்‌. இளைய யாதவருக்கு எதிராக 
அவன்‌ செல்ல மாட்டான்‌. ஆகவே அது மகதம்‌ அல்ல. 
மகதத்தின்‌ துணையரசான காசியும்‌ அல்ல. எனக்கு 
மட்டுமே எதிரியான நாடு. அப்படியென்றால்‌...” என்றபின்‌ 
ஆடியிலேயே சாத்யகியின்‌ விழிகளை நோக்கி “அவன்‌ 
அஸ்வத்தாமனின்‌ உத்தரபாஞ்சாலம்‌ நோக்கி 
சென்றிருப்பான்‌” என்றான்‌. 


சாத்யகி “ஏன்‌?” என்றான்‌. “என்னுடைய இயல்பான எதிரி 
என்றால்‌ அது அஸ்வத்தாமனே. என்‌ நாட்டில்‌ பாதியை 
கொண்டிருப்பவன்‌. கிருதவர்மன்‌ அஸ்வத்தாமனின்‌ 
இயல்பான அணுக்கன்‌ ஆகவே வாய்ப்பு.” சிலகணங்கள்‌ 
நோக்கியபின்‌ “ஆம்‌, அவ்வண்ணமே தெரிகிறது” என்ற 
சாத்யகி “அவர்‌ மேல்‌ இரக்கமே எழுகிறது. இனி மண்ணில்‌ 
அவருக்கு இன்பமென ஏதுமில்லை” என்றான்‌. 
திருஷ்டத்யும்னன்‌. “யாதவரே, நீர்‌ கள்ளமற்ற உள்ளம்‌ 
கொண்ட மலை ஆயர்‌. வஞ்சத்தாலும்‌ பழியாலும்தான்‌ 
ஷத்ரிய மாவீர்ர்கள்‌ உருவாகிறார்கள்‌” என்றான்‌. 


சாத்யகி “அவ்வண்ணம்‌ ஒரு வஞ்சம்‌ தங்களுக்குள்‌ 
உள்ளதா?” என்றான்‌. திருஷ்டத்யும்னன்‌ “ஆம்‌” என்றான்‌. 
சாத்யகி எழுந்து “எவர்‌ மேல்‌?” என்றான்‌. 
திருஷ்டத்யும்னன்‌ ஆடியை நோக்கி புன்னகை புரிந்து 
“இப்புவியில்‌ எவர்முன்‌ முழு ஆணவத்தையும்‌ வைத்து 
தாள்‌ பணிவேனோ அவர்‌ மேல்‌. எனக்கு படைக்கலம்‌ 
எடுத்துத்‌ தந்து பயிற்றுவித்த ஆசிரியர்‌ மேல்‌” என்றான்‌. 
அக்கணமே அனைத்தையும்‌ புரிந்துகொண்ட சாத்யகி 
சற்றே தடுமாறி மீண்டும்‌ சாளரபீடத்தில்‌ சென்றமர்ந்து 
“பாஞ்சாலரே, உண்மையாகவா?” என்றான்‌. 


திருஷ்டத்யும்னன்‌ “நெடுநாள்‌ வஞ்சம்‌ அது. 
கங்கைப்பெருக்கில்‌ கூழாங்கல்‌ போல உருண்டுருண்டு 
மென்மையாகி விட்டிருக்கிறது” என்றான்‌. “இன்று 


இனியதோர்‌ தலையணையை அருகே வைத்தபடி 
துயில்வது போல அதனுடன்‌ என்னால்‌ துயில முடிகிறது. 
கூர்வாள்‌ ஒன்று சித்திரச்செதுக்கு உறைக்குள்‌ என 
உள்ளத்தில்‌ அது காத்திருக்கிறது.” விழிசுருங்க 
கசப்புடன்‌ சிரித்தபடி “ஆகவே என்னால்‌ கிருதவர்மனை 
புரிந்துகொள்ள முடிகிறது. என்‌ தந்தைக்கு அர்ஜுனன்‌ 
செய்ததையே நான்‌ கிருதவர்மனுக்குச்‌ செய்தேன்‌. அதை 
அன்று அவை முடிந்து தனியனாக என்‌ அறை நோக்கிச்‌ 
செல்லும்போது உணர்ந்தேன்‌. எடைமிக்க கதாயுதம்‌ ஒன்று 
என்‌ பிடரியில்‌ அறைந்தது போல அந்த உண்மை 
எனக்குப்புலப்பட்டது. அதன்‌ பின்‌ என்னால்‌ மதுவின்றி 
துயில்கொள்ளமுடியவில்லை” என்றான்‌. 


“பாஞ்சாலரே” என்று சாத்யகி அழைத்து மேலே 
சொல்லில்லாமல்‌ கையை அசைத்தான்‌. “பின்னர்‌ 
எண்ணினேன்‌, மாபெரும்‌ எதிரியைப்பெற்றவனே 
மாவீரனாக முடியும்‌ என்று. எனக்கு கிருதவர்மனே எதிரி. 
ஒருநாள்‌ அவன்‌ என்னை பழிதீர்ப்பான்‌, ஐயமே இல்லை. 
அதற்கென்றே அவன்‌ வாழ்வான்‌. அப்படி ஒரு எதிரி 
எனக்காக கூர்கொண்டு நின்றிருக்கையில்‌ எனக்கு 
கணம்கூட ஓய்வில்லை. இனி என்‌ வாழ்க்கையை 
பொருள்கொள்ளச்‌ செய்வதே அவன்‌ கொண்ட 
அப்பகைதான்‌.” 


சமையர்‌ அவனுக்கு அணிகளை ஒவ்வொன்றாக 
டங்க்‌ ஆடியில்‌ வைரங்கள்‌ ஒளிரும்‌ உடலுடன்‌ 

றிதொருவன்‌ எழுவதை திருஷ்டத்யும்னன்‌ நோக்கிக்‌ 
கொண்டிருந்தான்‌. அவன்‌ அப்பீடத்தில்‌ அசையாமல்‌ 
அமர்ந்திருக்க ஆடிக்குள்ளிருந்து எழுந்த ஆணவம்‌ மிக்க 
இளவரசன்‌ சாத்யகியிடம்‌ “யாதவரே, இளைய அரசியைக்‌ 
கண்டு உறவை அறிவித்து மீள்கிறேன்‌” என்றான்‌. 


உடைவாளை கச்சையில்‌ அணிந்து குறடுகளையும்‌ 
இறுக்கியபின்‌ திருஷ்டத்யும்னன்‌ மரப்படிகளில்‌ 
எடைமிக்க காலடிகள்‌ ஒலிக்க இறங்கி இடைநாழிக்கு 
வந்தான்‌. அவனுக்காக காத்திருந்த அணித்தேர்‌ 
அரசகுலத்தவருக்குரிய செந்நிற பட்டுத்திரைச்சீலைகள்‌ 
கொண்டிருந்தது. முகப்பில்‌ விதர்ப்ப நாட்டின்‌ 
இரட்டைப்பசுங்கிளிகள்‌ கொண்ட அரசக்குறி பொன்னில்‌ 
செய்து பொருத்தப்பட்டிருந்தது. தேர்ப்பாகன்‌ அவனை 
அணுகி வந்து வணங்கி “அரசி அனுப்பிய தேர்‌ இது 
இளவரசே. தங்களுக்காக அவர்‌ அணிக்காட்டில்‌ 
காத்திருக்கிறார்‌” என்றான்‌. 


திருஷ்டத்யும்னன்‌ ஏறி அமர்ந்துகொண்டு கைகாட்ட 


பாகன்‌ முன்னால்‌ அமர்ந்து நுகத்தில்‌ திமிறி கால்தூக்கி 
நின்ற மூன்று வெண்புரவிகளை சவுக்கு நுனியால்‌ 
மெல்ல தொட்டான்‌. கற்பாளங்கள்‌ மேல்‌ இரும்பு 
வளையங்கள்‌ ஒலி எழுப்ப தேர்‌ முன்னகர்ந்து சென்றது. 
திருஷ்டத்யும்னன்‌ சாய்ந்தமர்ந்து ருக்மிணியை 
சந்திப்பதைப்பற்றி எண்ணினான்‌. சொல்லவேண்டிய 
முறைமைச்சொற்களை தன்னுள்‌ வகுத்துக்கொண்டான்‌. 
அவளுக்காக எந்தப்‌ பரிசிலும்‌ தன்னிடம்‌ 
எஞ்சியிருக்கவில்லை என்று நினைவுக்கு வந்ததும்‌ 
தன்னையே கடிந்தான்‌. 


விதர்ப்ப அரசியின்‌ மாளிகையும்‌ துவாரகை அரசியின்‌ 
மாளிகையும்‌ அரசமாளிகைக்கு இருபக்கங்களிலாக 
அமைந்திருந்தன. கடலை நோக்கி திறக்கும்‌ நூறு 
சாளரங்கள்‌ கொண்டதாக கட்டப்பட்டிருந்த ஏழடுக்கு 
மாளிகையில்‌ அடித்தளம்‌ முதல்‌ மேல்தளம்‌ வரை சென்ற 
சுதையாலான பன்னிரு பெருந்தூண்கள்‌ இடைநாழியில்‌ 
தங்கள்‌ நிழலை வரிவரியாக சரித்து நின்றிருந்தன. 
தூண்களின்‌ அடித்தட்டில்‌ கவிழ்ந்த தாமரை வேதிகையும்‌ 
மேலே நிமிர்ந்த தாமரை போதிகையும்‌ இருந்தன. 
அவற்றுக்கு அப்பால்‌ எழுந்த அரைவட்ட வடிவிலான 
மாளிகையின்‌ ஏழடுக்குகளிலும்‌ பெரிய சாளரங்கள்‌ 
சிறுஉப்பரிகைகளுடன்‌ திறந்திருந்தன. 


தேர்‌ முற்றத்தை கடந்து செல்லுகையில்‌ அந்த மாளிகை 
ஒரு யாழ்‌ போன்றிருப்பதாக திருஷ்டத்யும்னன்‌ 
நினைத்தான்‌. பெருங்கரங்கள்‌ கொண்டு விண்தெய்வம்‌ 
ஒன்று மீட்டும்‌ தந்திகள்‌ அந்தச்‌ சுதைத்‌ தூண்கள்‌. 
மாளிகையின்‌ மொத்த நீளத்திலும்‌ அமைந்த பதினெட்டு 
படிகள்‌ ஒன்றன்‌ மேல்‌ ஒன்று அடுக்கப்பட்ட ஏட்டுச்‌ 
சுவடிகள்‌ போல தெரிந்தன. முற்றத்தில்‌ அமைச்சர்களின்‌ 
மஞ்சல்களும்‌ அரசகுடியினரின்‌ அணிப்பல்லக்குகளும்‌ 
தேர்களும்‌ புரவிகளும்‌ இருபக்கமும்‌ நிரை வைத்து 
நின்றிருந்தன. வலப்புற ஓரமாக ஆறு யானைகள்‌ 
முகபடாமும்‌ முனைதந்தமும்‌ அம்பாரியும்‌ அணிபடாமும்‌ 
அணிந்து பொன்பூத்த கொன்றையின்‌ அசைவுகள்‌ என 
நின்றிருந்தன. 


அவன்‌ தேர்‌ முற்றத்தின்‌ முகப்பில்‌ சென்று நின்றது. 
மகரயாழ்‌ போல தெரிந்த மாளிகை அணுகுந்தோறும்‌ 
பெருகி தலைமேலெழுந்து எட்டு கால்களை ஊன்றி 
நிற்கும்‌ பெரிய வெண்ணிறக்‌ கடல்‌ நீராளி போலாயிற்று. 
படிகளில்‌ ஏறி இடைநாழியை அடைந்தபோதுதான்‌ 
தூண்கள்‌ ஒவ்வொன்றும்‌ இருபது பேர்‌ கைகோர்த்து 
பற்றினாலும்‌ வளைக்க முடியாதபடி பேருருவம்‌ 


கொண்டவை என்பதை அவன்‌ உணர்ந்தான்‌. 
தூாணொன்றின்‌ நிழலைக்‌ கடக்கவே ஐந்து எட்டுகள்‌ 
எடுத்துவைக்க வேண்டியிருந்தது. உள்ளே நுழைந்ததுமே 
தாண்கள்‌ வெண்ணிறயானையின்‌ கால்களென்றாயின. 
பின்னர்‌ வெண்பளிங்கு மரங்கள்‌ நிரைவகுத்த காட்டில்‌ 
நடப்பது போல்‌ தோன்றியது. 


அங்கே அவனை எதிர்கொண்ட அரண்மனை 
ஸ்தானிகன்‌ தலை வணங்கி “பாஞ்சாலரை விதர்ப்ப 
அரண்மனைக்கு வரவேற்கிறேன்‌. துவாரகையின்‌ பேரரசி 
தங்களைப்‌ பார்க்க உள்ளே அணிக்காட்டில்‌ 
காத்திருக்கிறார்‌” என்றான்‌. திருஷ்டத்யும்னன்‌ 
“இவ்வரண்மனைக்கு அழைக்கப்பட்டதை பேறெனக்‌ 
கருதுகிறேன்‌. பாஞ்சாலம்‌ பெருமை கொள்கிறது” என்று 
மறுமுகமன்‌ சொன்னான்‌. ஸ்தானிகன்‌ மீண்டும்‌ தலை 
வணங்கி அவனை அரண்மனைக்குள்‌ அழைத்துச்‌ 
சென்றான்‌. 


இடைநாழியின்‌ மறுஎல்லையில்‌ வெண்ணிற சுதையால்‌ 
கட்டப்பட்ட விரிந்த படிகள்‌ சற்றே வளைந்து 
மேலேறிச்சென்றன. ஸ்தானிகனுடன்‌ படிகளில்‌ 
ஏறும்போது “உபவனத்திற்கு என்றீர்கள்‌?” என்றான்‌ 
திருஷ்டத்யும்னன்‌. “ஆம்‌. நந்தவனம்‌ மாளிகை மீதுதான்‌ 
உள்ளது” என்றான்‌ ஸ்தானிகன்‌. திருஷ்டத்யும்னன்‌ 
திகைப்புடன்‌ “மாடம்‌ மீதா?” என்றான்‌. “ஆம்‌ இளவரசே, 
இது சோனகர்களின்‌ முறை.” 


மூன்றாவது மாடியை அடைந்து இன்னொரு சிறிய 
இடைநாழி வழியாக நடந்து அரைவட்ட முகடு கொண்ட 
கதவற்ற சுதைவாயிலை கடந்தபோது அங்கே 
தொட்டிகளில்‌ வளர்க்கப்படும்‌ பூச்செடிகள்‌ வைக்கப்பட்ட 
தோட்டம்‌ ஒன்றை அவன்‌ எதிர்பார்த்திருந்தான்‌. ஆனால்‌ 
உயர்ந்த பூ மரங்கள்‌ மண்டிய குறுங்காடு ஒன்றை அங்கே 
கண்டு “படி ஏறினேனா இல்லை இறங்கினேனா?” என்று 
ஒரு கணம்‌ சித்தம்‌ மயங்கப்‌ பெற்றான்‌. மரமல்லிகளும்‌ 
மந்தாரங்களும்‌ செண்பகங்களும்‌ வேம்பும்‌ கமுகும்‌ 
பசுமை கொண்டு செறிந்திருந்த அக்குறுங்காட்டின்‌ 
நடுவே அமைக்கப்பட்டிருந்த வெண்சுதைப்‌ பாதையில்‌ 
ஸ்தானிகன்‌ அவனை இட்டுச்‌ சென்றான்‌. 


அன்று பூத்து நிலமெல்லாம்‌ உதிர்ந்த செண்பகத்தின்‌ 
மூச்சடைக்க வைக்கும்‌ மணம்‌ நிறைந்திருந்தது. “இந்த 
மரங்கள்‌ எங்கு வேர்விட்டுள்ளன?” என்றான்‌ 
திருஷ்டத்யும்னன்‌. “இந்த மாடத்தளம்‌ மீது கீழிருந்து 
உயர்தர கருமண்‌ கொட்டப்பட்டு அதன்மேல்‌ இவை 


வளர்க்கப்பட்டுள்ளன” என்றான்‌ ஸ்தானிகன்‌. “எத்தனை 
அடி உயரத்திற்கு மண்‌ போடப்பட்டுள்ளது?” என்றான்‌ 
திருஷ்டத்யும்னன்‌. “ஏழடிக்குமேல்‌ ஆழமிருக்கும்‌ என்று 
நினைக்கிறேன்‌. இந்த மாளிகை அமைக்கப்படும்போது 
நான்‌ இங்கில்லை” என்றான்‌ ஸ்தானிகன்‌. 


“இதற்குரிய நீர்‌ எப்படி மேலே வருகிறது?” என்று மேலும்‌ 
திருஷ்டத்யும்னன்‌ கேட்டான்‌. “கடற்காற்றில்‌ சுழலும்‌ 
காற்றாடிகள்‌ வழியாக நீரை மேலேற்றும்‌ யவனப்‌ 
பொறிகள்‌ ஐந்து மறுபக்கம்‌ உள்ளன. கீழே வந்து சேரும்‌ 
கோமதியின்‌ நீர்‌ மேலேறி இங்கு வருகிறது” என்றான்‌ 
ஸ்தானிகன்‌. செடிகளின்‌ நடுவே சுதையாலான சிறிய 
ஓடைகளில்‌ நெளிந்தோடிய நீரை திருஷ்டத்யும்னன்‌ 
பார்த்தான்‌. ஈரமண்‌ அப்பகுதியெங்கும்‌ நீராவியையும்‌ 
குளுமையையும்‌ நிறைத்திருந்தது. 


சோலைக்கு நடுவே இருந்த வெண்ணிற மரத்தாலான 
கொடிமண்டபத்தில்‌ ருக்மிணி அமர்ந்திருப்பதை 
திருஷ்டத்யும்னன்‌ தொலைவிலேயே கண்டான்‌. 
அவளருகே அணுக்கச்‌ சேடியர்‌ நின்றிருந்தனர்‌. சற்று 
தள்ளி முதிய சேடி ஒருத்தி கையில்‌ மங்கலத்தாலத்துடன்‌ 
நின்றாள்‌. ஸ்தானிகன்‌ தலைவணங்கி “தங்களை 
அறிவிக்கிறேன்‌ இளவரசே” என்று சொல்லி முன்னால்‌ 
சென்றான்‌. 


ஸ்தானிகன்‌ சென்று அவனை அறிவிக்க திரும்பி 
அவனை நோக்காமலேயே வரச்சொல்லும்படி 
கையசைத்தாள்‌. ஸ்தானிகன்‌ அவனிடம்‌ வந்து “தாங்கள்‌ 
செல்லலாம்‌” என்றான்‌. திருஷ்டத்யும்னன்‌ அருகே 
சென்றபோது முதிய சேடி மங்கலத்தாலத்துடன்‌ முன்னால்‌ 
வந்து “விதர்ப்ப அரசியின்‌ அரண்மனைக்கு பாஞ்சாலரை 
வரவேற்கிறேன்‌” என்றாள்‌. “என்‌ நல்லூழால்‌ 
இவ்வாய்ப்பை பெற்றேன்‌. என்‌ உடைவாள்‌ தாழ்த்தி 
விதர்ப்ப அரசியை வணங்குகிறேன்‌” என்றான்‌. அருகே 
சென்று மும்முறை அரசியை வணங்கி “தங்கள்‌ ஆணை 
ஏற்கும்‌ பேறு வாய்த்துள்ளது” என்று கூறினான்‌. 


ருக்மிணி அவனிடம்‌ “அமர்க!” என்று கையசைத்தாள்‌. 
வெண்ணிற மரத்தாலான பீடத்தின்‌ பின்பக்கம்‌ 
பொன்னாலான மலர்‌அணி வளையம்‌ 
பொருத்தப்பட்டிருந்தது. அமரும்‌ இடமும்‌ சாயும்‌ இடமும்‌ 
செந்நிறமான பீதர்‌ நாட்டுப்‌ பட்டால்‌ 
அமைக்கப்பட்டிருந்தன. திருஷ்டத்யும்னன்‌ அமர்ந்ததும்‌ 
ருக்மிணி “தங்கள்‌ தமக்கையை நான்‌ நன்கறிவேன்‌. 
இப்போது அஸ்தினபுரிக்குச்‌ சென்றபோதும்‌ நான்‌ 


அவைசென்று அவளைக்‌ கண்டேன்‌. அவள்‌ சாயல்‌ 
தங்கள்‌ முகத்திலிருப்பது உவகையை அளிக்கிறது” 
என்றாள்‌. “ஆம்‌. நான்‌ அவளுடைய பிறிதொரு வடிவமே” 
என்றான்‌ திருஷ்டத்யும்னன்‌. 

“இருவரும்‌ அனலில்‌ பிறந்தவர்கள்‌ என்று சூதர்கள்‌ 
பாடுவதை அறிந்துளேன்‌. அவள்‌ தழலென்றால்‌ நீங்கள்‌ 
கனல்‌” என்று சொல்லி புன்னகை புரிந்தாள்‌. 
ருக்மிணியைக்‌ கண்டதுமே திரெளபதி தன்‌ உள்ளத்தில்‌ 
எழுந்தது ஏன்‌ என்று திருஷ்டத்யும்னன்‌ 
அப்புன்னகையில்‌ அறிந்தான்‌. ருக்மிணி மெலிந்து 
உயர்ந்த கரிய உடல்‌ கொண்டிருந்தாள்‌. சுருள்‌ குழல்‌ 
தோளில்‌ விழுந்து இடைவரை சரிந்து வளைத்து அவள்‌ 
மடியில்‌ போடப்பட்டிருந்தது. நீண்ட மருள்விழியும்‌ 
குறுகிய நெற்றியும்‌ கூர்‌ மூக்கும்‌ கருஞ்சிவப்பு சிமிழ்‌ 
போன்ற உதடுகளும்‌ கொண்ட நீள்வட்ட முகம்‌. கழுத்தும்‌ 
கைகளும்‌ தளிர்‌ நரம்புகள்‌ தெரிய மெலிந்து 
நீண்டிருந்தன. அந்த விரல்கள்‌ அளவுக்கு நீண்ட 
விரல்களை எங்குமே பார்த்ததில்லை என்று எண்ணிக்‌ 
கொண்டான்‌. விரல்‌ நகங்கள்‌ சிட்டுக்குருவியின்‌ 
அலகுகள்‌ போல நீண்டிருந்தன. 


கருமை நிறமன்றி அவளுக்கும்‌ திரெளபதிக்கும்‌ 
பொதுத்தன்மை ஏதுமிருக்கவில்லை. ஆனால்‌ 
புன்னகைக்கும்‌ ஒவ்வொரு முறையும்‌ திரெளபதியை 
நினைவுபடுத்தினாள்‌. அமர்வில்‌ உடலைசைவில்‌ குரலில்‌ 
விழிசலிப்பில்‌ திரெளபதியிடமிருக்கும்‌ நிமிர்வு 
அவளிடமிருக்கவில்லை. ஒவ்வொரு சொல்லிலும்‌ அவள்‌ 
உடல்‌ சற்றே ஒசிந்தது. பேசும்போதே ஆடையையும்‌ 
அணிகளையும்‌ கழுத்தையும்‌ கைவிரல்கள்‌ தொட்டுச்‌ 
சென்றன. நீண்ட விரல்கள்‌ அச்சம்கொண்டவைபோல 
ஒன்றோடொன்று தொட்டுப்‌ பின்னி விரைந்தன. 
அவளுடைய மெல்லிய மேலுதடுகளுக்கு மேல்‌ வியர்வை 
துளிகள்‌ பூத்திருந்தன. காதிலணிந்த குழையின்‌ நிழல்‌ 
கழுத்திலும்‌ கன்னங்களிலும்‌ அசைந்தது. 


“தாங்கள்‌ வந்து என்னை சந்தித்து முறைமை செய்வீர்‌ 
என்று எதிர்பார்த்தேன்‌ பாஞ்சாலரே” என்று ருக்மிணி 
சொன்னதுமே அவள்‌ அரசு சூழ்தலில்‌ ஏதுமறியாதவள்‌ 
என்று திருஷ்டத்யும்னன்‌ உணர்ந்தான்‌. உள்ளூர ஊறிய 
புன்னகையுடன்‌ “நான்‌ களம்‌ சென்று நேற்று 
முன்தினம்தான்‌ மீண்டேன்‌ பேரரசி. சற்று ஓய்வெடுத்தேன்‌. 
யாதவர்களின்‌ பட்டத்தரசியின்‌ முன்‌ முழுதணிக்‌ 
கோலத்தில்‌ மட்டுமே வரவேண்டுமென்பதால்‌ சற்று 
பிந்தினேன்‌” என்றான்‌. அவள்‌ முகம்‌ மலர்வதைக்‌ 


கண்டதும்‌ அவன்‌ உள்ளே எழுந்த புன்னகை மேலும்‌ 
விரிந்தது. “இங்கு வந்த பின்‌ அறிந்தேன்‌ தங்கள்‌ முன்‌ 
நான்‌ முறைமை ஏதும்‌ கொள்ளவேண்டியதில்லை என்று. 
பாரதவர்ஷத்தின்‌ சக்ரவர்த்தினி என சூதர்‌ கொண்டாடும்‌ 
என்‌ தமக்கையின்‌ பிறிதொரு வடிவாக தாங்கள்‌ 
தோன்றுகிறீர்கள்‌.” 


ருக்மிணியின்‌ கண்களில்‌ சிரிப்பு நன்றாகவே மலர்ந்தது. 
முகம்‌ சிவக்க மெல்லிய ஒலியுடன்‌ சிரித்து கைகளால்‌ 
கழுத்தைத்‌ தொட்டு உடலொசிந்து “ஆம்‌. என்னைப்‌ பற்றி 
இளைய யாதவரும்‌ அவ்வண்ணம்‌ சொல்வதுண்டு” 
என்றாள்‌. திருஷ்டத்யும்னன்‌ “விழியுடையோர்‌ 
அனைவரும்‌ சொல்லும்‌ சொல்லல்லவா அது?” என்றான்‌. 
இளைய யாதவர்‌ வேறென்ன சொல்லியிருப்பார்‌ என்று 
அவன்‌ உள்ளம்‌ தேடியது. உடனே கண்டடைந்து 
“துவாரகை பாரதவர்ஷத்தின்‌ ஷத்ரியர்‌ நடுவே இன்று ஒரு 
பேரரசாக எழுந்து நிற்கிறதென்றால்‌ விதர்ப்ப நாட்டு 
அரசரின்‌ திருமகளாகிய தங்களின்‌ கால்கள்‌ இந்நகரத்தை 
தொட்டதனால்‌ அல்லவா?” என்றான்‌. 


அவள்‌ மேலும்‌ சிவந்து சிரிக்க “யாதவ அரசியை சந்திக்க 
நான்‌ முறைமை பேண வேண்டியதில்லை. தாங்களோ 
தொல்கதை கொண்ட ஷத்ரிய குலத்தவர்‌. ஆகவே 
முறைமை அனைத்தையும்‌ பேணியாகவேண்டிய 
நிலையில்‌ உள்ளேன்‌” என்றான்‌. அவள்‌ அதுவரை 
அடக்கிக்கொண்டிருந்த சிரிப்பு எழுந்தது. கைகளால்‌ 
முகத்தை ஏந்திக்கொண்டபோது சிரிப்பொலியுடன்‌ 
கைவளை ஒலி கலந்தது. “ஆம்‌. என்னை ஷத்ரிய 
நாடுகளுக்கு அழைத்துச்‌ செல்லும்போது இளைய 
யாதவர்‌ இதைச்‌ சொல்வதுண்டு” என்றாள்‌. 
திருஷ்டத்யும்னன்‌ புன்னகைசெய்தான்‌. 

முதற்கணத்தில்‌ திரெளபதியெனத்‌ தெரிந்த ருக்மிணி 
ஒவ்வொரு சொல்லாலும்‌ சிரிப்பாலும்‌ விலகி 
விலகிச்சென்று பிறிதொருத்தியாக நிற்பதை 
திருஷ்டத்யும்னன்‌ பார்த்துக்கொண்டிருந்தான்‌. 
அவளுடைய மெலிந்த நீண்ட உடல்‌ நாணம்‌ 
கொள்வதற்கென்றே வடிவம்‌ பெற்றது போலிருந்தது. 
ஒவ்வொரு சிறு எண்ணமும்‌ உடலில்‌ ஓர்‌ இனிய 
அசைவாக வெளிப்பட்டன. எப்போதும்‌ நிகர்நிலையில்‌ 
நிற்கும்‌ திரெளபதியின்‌ தோள்களை 
எண்ணிக்கொண்டதுமே ருக்மிணியின்‌ உடலால்‌ எங்கும்‌ 
நிகர்நிலையில்‌ நின்றிருக்க முடியாது என்று பட்டது. 


ருக்மிணி தன்‌ நெற்றிக்குழலை கையால்‌ வருடி ஒதுக்கி 
“நான்‌ தங்களை வரச்சொன்னது ஒரு 
கோரிக்கைக்காகவே” என்றாள்‌. “சொல்லுங்கள்‌ அரசி. 
அது என்‌ குலதெய்வத்தின்‌ ஆணை என்று கொள்வேன்‌” 
என்றான்‌ திருஷ்டத்யும்னன்‌. “இளையோனே, நான்‌ 
இளைய யாதவரை கைபிடித்தது அவரது 
பட்டத்தரசியாகும்‌ பொருட்டே. என்னை மணக்கையில்‌ 
அவருக்குப்‌ பிறிதொரு துணைவி இல்லை. இந்நகரை 
அடைந்து இதன்‌ முடியை நான்‌ சூடிய பின்னரே அவர்‌ 
சென்று சத்யயாமையை மணந்தார்‌. ஆனால்‌ அதற்கு 
முன்னரே ஜாம்பவதியை மணந்திருக்கிறார்‌. எனவே 
அவள்‌ முதன்மை கொண்டவளும்‌ அல்ல. 
சொல்லப்போனால்‌ அவள்‌ மூன்றாமவள்‌” என்றாள்‌. 
“ஆம்‌. அதை அறியாத எவருள்ளனர்‌ இந்நகரில்‌” 
என்றான்‌ திருஷ்டத்யும்னன்‌. 

“நன்று சொன்னீர்‌. அவளன்றி பிறர்‌ அனைவரும்‌ அறிந்த 
உண்மை அது. அவளிடம்‌ அதைச்‌ சொல்ல எவருக்கும்‌ 
துணிவில்லை. இளைய யாதவர்‌ கூட அவளை 
அஞ்சுகிறார்‌. ஏனென்றால்‌ இந்நகரம்‌ யாதவரால்‌ 
நிறைந்துள்ளது. அவர்கள்‌ அவளை தங்கள்‌ 
குலத்திருமகள்‌ என்று கொண்டாடுகிறார்கள்‌. அதுவே 
அவளை ஆணவம்‌ கொண்டவளாக்குகிறது” என்றாள்‌ 
ருக்மிணி. “பாரதவர்ஷமே அஞ்சும்‌ இளைய யாதவர்‌ 
ஒவ்வொரு நாளும்‌ அவள்‌ முன்‌ சென்று ஏவலன்‌ என 
பணிந்து நிற்கிறார்‌ என்கிறார்கள்‌ சேடியர்‌. சினந்து 


அவள்‌ வாயிலை மூட அதன்‌ வெளியே நின்று தட்டித்‌ 
தட்டி கெஞ்சுகிறார்‌ என்கிறார்கள்‌. அச்செய்தி 
கேட்கையில்‌ என்‌ உள்ளம்‌ குமுறுகிறது, ஆனால்‌ 
அவளை மணந்த நாள்‌ முதல்‌ இதுவே நேர்கிறது.” 


“அது ஓர்‌ அலங்காரமாக சொல்வது என்று...” என 
திருஷ்டத்யும்னன்‌ சொல்லத்தொடங்க உரக்க 
இடைமறித்து “இல்லை, அது உண்மை” என்றாள்‌ 
ருக்மிணி. “இந்நகருக்கு வருகையில்‌ என்னை அவர்‌ 
முன்னரே மணந்துள்ள செய்தி அவளுக்குத்‌ தெரியாது. 
தானே முதன்மைத்‌ துணைவி என்று எண்ணி சத்ராஜித்‌ 
அளித்த மகள்செல்வத்துடன்‌ இங்கே வந்தாள்‌. 
மகட்செல்வம்‌ என அவள்தான்‌ அதை சொல்லவேண்டும்‌. 
விதர்ப்பநாட்டில்‌ இருந்து நான்‌ கொண்டுவந்த 
நகைகளை வைத்திருக்கும்‌ பெட்டியே அதைவிட 
மதிப்புள்ளது.” திருஷ்டத்யும்னன்‌ “அவர்‌ எளிய 
யாதவப்பெண்‌ அல்லவா?” என்றான்‌. “ஆம்‌, 
கன்றுமேய்த்து காட்டில்‌ வாழ்ந்தவள்‌... இன்று தன்னை 
அரசி என எண்ணிக்கொள்கிறாள்‌” என்றாள்‌ ருக்மிணி. 


“அவர்‌ அவளை மணம்கொண்ட செய்தியை அறிந்தேன்‌. 
அவருக்கு யாதவகுலத்தில்‌ மணமகள்‌ தேவை என்பதை 
நானும்‌ அறிந்திருந்தேன்‌. ஜாம்பவர்‌ குலத்தில்‌ அவர்‌ 
மணம்‌ கொண்டதும்‌ எனக்கு ஒப்புதலே. 
அவர்களிருவரும்தான்‌ முதலில்‌ வந்தனர்‌. ஜாம்பவானும்‌ 
அவரது குலத்தவரும்‌ ஜாம்பவதியை வசந்தம்‌ 
எழுந்தபின்னர்தான்‌ அழைத்துவந்தனர்‌” என ருக்மிணி 
தொடர்ந்தாள்‌. “அவரும்‌ அவளும்‌ நுழைந்தபோது நான்‌ 
அவளை எதிர்கொள்ள என்‌ அணித்தேரில்‌ என்‌ 
அகம்படியினருடனும்‌ அணிச்சேடியருடனும்‌ சென்றேன்‌. 
இளைய யாதவருக்கு நிகரமர்ந்து அணித்தேரில்‌ 
தோரணவாயிலுக்குள்‌ நுழைந்த அவள்‌ 
அரசணிக்கோலத்தில்‌ தேரூர்ந்துசென்ற என்னைக்‌ கண்டு 
திகைத்தாள்‌. இளைய யாதவரிடம்‌ ஏதோ கேட்க அவர்‌ 
இயல்பாக பதில்‌ சொன்னார்‌. என்ன என்று சீறியபின்‌ 
கையிலிருந்த மலர்களை வீசிவிட்டு தேர்பீடத்திலிருந்து 
எழுந்து வெளியே குதிக்கப்போன அவளை கைப்பிடித்து 
இறுக்கிக்‌ கொண்டார்‌. அதை நான்‌ தொலைவிலேயே 
கண்டேன்‌.” 


“என்ன சொன்னார்‌ என்று தெரியாது. அவள்‌ அதன்பின்‌ 
ஒன்றும்‌ சொல்லவில்லை. ஆனால்‌ முகம்‌ சிவந்து 
கண்கலங்க அப்பீடத்தில்‌ எரியும்‌ மெழுகுப்பாவை போல்‌ 
அவள்‌ அமர்ந்திருந்ததை கண்டேன்‌. நகர்‌ நுழையும்‌ 
முறைமைகள்‌ நிகழும்போதும்‌ அவள்‌ விழிகளை சந்திக்க 


முயன்றேன்‌. மூத்தவளென்ற நிலையில்‌ நின்று மங்கலம்‌ 
காட்டி மலர்‌ கொடுத்து மஞ்சளரிசி தூவி வாழ்த்தி 
அவளை நகருக்குள்‌ அழைத்துக்‌ கொண்டேன்‌. நகர்வலம்‌ 
செல்லும்‌ தேரில்‌ இளைய யாதவரின்‌ மறுபக்கம்‌ 
அவளுக்கு நிகராக நானும்‌ அமர்ந்தபோது அவள்‌ உடல்‌ 
கொண்ட வெம்மையையே என்னால்‌ உணர முடிந்தது. 
நடுவே மலர்ந்த முகத்துடன்‌ அவ்வாடலில்‌ களிப்பவராக 
இளைய யாதவர்‌ அமர்ந்திருந்தார்‌” என ருக்மிணி 
தொடர்ந்தாள்‌. 


எங்கள்‌ இருவரையும்‌ கண்டு இருபக்கமும்‌ நகர்‌ 
தெருக்களில்‌ கூடியிருந்த யாதவர்‌ வாழ்த்தி குரல்‌ 
எழுப்பினர்‌. மலர்‌ மழை சொரிந்தனர்‌. மூவரும்‌ 
அமர்ந்திருந்த பொற்தேர்‌ அந்திமுகில்‌ ஒழுகுவதுபோல 
நகர்த்தெருவில்‌ சென்றது. அவ்வணிவலம்‌ முழுக்க 
ஓரக்கண்ணால்‌ நான்‌ அவள்‌ விழிகளையே நோக்கிக்‌ 
கொண்டிருந்தேன்‌ அவை சிவந்து இமைகளில்‌ 
நீர்ப்பிசிர்களுடன்‌ தெரிந்தன. பற்களைக்‌ கடித்து 
உதட்டைப்‌ பொருத்தி தருக்கித்‌ தலைதூக்கி 


பொற்பீடத்தில்‌ அமர்ந்திருந்தாள்‌. 


குனிந்து அவள்‌ கைகளைப்‌ பார்க்கையில்‌ நகங்கள்‌ 
உள்ளங்கைகளுக்குள்‌ புதைவதுபோல முறுகப்பற்றி 
இருப்பதைக்‌ கண்டேன்‌. முழங்கையிலும்‌ கழுத்திலும்‌ 
பச்சை நரம்புகள்‌ புடைத்து கிளை விட்டிருந்தன. 
எக்கணமும்‌ போர்க்கூச்சலிட்டபடி கொற்றவை என 
எழுந்து தன்‌ இடையமர்ந்த உடைவாளை உருவி அவள்‌ 
என்‌ மேல்‌ பாய்ச்சுவாள்‌ என்று அஞ்சினேன்‌. படைக்கலம்‌ 
பயின்றவளென்றும்‌ போர்முகப்பில்‌ எழும்‌ திறம்‌ 
கொண்டவளென்றும்‌ அவளைப்‌ பற்றி சூதர்கள்‌ 
சொல்லியிருந்தனர்‌. நானும்‌ படை பயின்றவளே 
என்றாலும்‌ ஒரு போதும்‌ போர்க்கலை எனக்கு 
உகக்கவில்லை. அவளுடன்‌ அத்தேர்த்தட்டில்‌ 
அமர்ந்திருக்க அஞ்சினேன்‌. எப்போது அப்பயணம்‌ 
முடியும்‌ என்று எண்ணி அமர்ந்திருந்தேன்‌. 
அரண்மனை முகப்பில்‌ வந்த அக்ரூரர்‌ தலைவணங்கி 
“இரு அரசியருடன்‌ தாங்கள்‌ அமர்ந்திருப்பது தேவர்‌ 
படைகொண்டு அவுண நிரைவென்று கயிலை 
நகர்மீளும்‌ வேலவன்‌ போல்‌ தோன்றுகிறது அரசே' 
என்றார்‌. கிருதவர்மரும்‌ சாத்யகியும்‌ எங்கள்‌ இருவரையும்‌ 
வணங்கி முகமன்‌ கூறினர்‌. பெருமுற்றத்தில்‌ வைதிகர்‌ 
கங்கை நீர்‌ தெளித்து வேதம்‌ ஓதி வாழ்த்த, அரண்மனை 
மகளிர்‌ மங்கலம்‌ காட்டி வரவேற்க, இசைச்சூதர்‌ 
வாழ்த்திசைக்க, அவள்‌ அரண்மனை புகுந்தாள்‌. அவள்‌ 


கையில்‌ அணித்தாலத்தில்‌ ஆநிரை மங்கலம்‌ ஐந்தையும்‌ 
அளித்து வலக்காலெடுத்து வைத்து மாளிகை 
புகச்சொன்னார்‌ அக்ரூரர்‌. 'இவ்வரண்மனையில்‌ 
திருமகள்‌ எழுக!” என்றார்‌. அவள்‌ திரும்பி இன்னொரு 
திருமகள்‌ இங்கு முன்னரே அமர்ந்திருக்கிறாளென்று 
என்னிடம்‌ எவரும்‌ சொல்லவில்லை அக்ரூரரே' என்றாள்‌. 
அக்ரூரர்‌ “கிருமகள்கள்‌ எட்டு வடிவினர்‌ என்றுதானே 
நூல்கள்‌ சொல்கின்றன?” என்றார்‌. அவ்வண்ணமெனில்‌ 
இன்னும்‌ ஐவர்‌ உளரோ?” என்று அவள்‌ கேட்க அக்ரூரர்‌ 
அதை வேடிக்கையாக எடுத்துக்‌ கொண்டு “ஆம்‌ ஐவர்‌ 
வரினும்‌ மகிழ்வே' என்றார்‌. அவள்‌ தாலத்தைத்‌ தூக்கி 
வீசப்போகின்றவள்‌ போல சற்றே அசைந்தாள்‌. பின்‌ 
தன்னை கட்டுப்படுத்திக்கொண்டு வலக்காலெடுத்து 
வைத்து மாளிகைக்குள்‌ புகுந்தாள்‌. 


அவளை வலப்பக்கமும்‌ என்னை இடப்பக்கமும்‌ நிறுத்தி 
இருவருக்கும்‌ வாழ்த்து மங்கலம்‌ செய்து 
அரண்மனைக்குள்‌ கொண்டு சென்றனர்‌ மங்கல 
மூதன்னையர்‌. மகளிரவைக்‌ கூடத்தில்‌ அமர்ந்து 
மூவினிப்பை அருந்தி முறைமை முடித்த உடனேயே 
அவள்‌ எழுந்து “போதும்‌, இனி ஒரு கணமும்‌ இவளருகே 
அமர மாட்டேன்‌. இன்று சொல்கிறேன்‌ யாதவரே, 
எனக்கிழைக்கப்பட்ட இவ்வஞ்சத்தை ஒரு போதும்‌ 
பொறுத்துக்‌ கொள்ள மாட்டேன்‌. யாரிவள்‌?' என்றாள்‌. 
இளைய யாதவர்‌ பதற்றத்துடன்‌ எழுந்து “யாதவ இளவரசி, 
இவள்‌ என்‌ துணைவி, விதர்ப்ப நாட்டு இளவரசி: 
என்றார்‌. அவள்‌ “இவளை நீர்‌ முறைப்படி 
மணந்துள்ளீரா?” என்றாள்‌. இளைய யாதவர்‌ சிறுவர்கள்‌ 
தவறுசெய்துவிட்டு நிற்பதுபோல தலை கவிழ்ந்து 
நின்றார்‌. 

“இவளை நீர்‌ மணந்ததை ஏன்‌ என்னிடம்‌ 
சொல்லவில்லை? வஞ்சகனே, கைப்பற்றி குடிவந்து 
அமர்ந்த அரசியையும்‌ மறைக்கும்‌ கீழ்மை கொண்டவனா 
நீ?” என்று அவள்‌ கைநீட்டி கூச்சலிட்டாள்‌. அவர்‌ 
பதற்றத்துடன்‌ “ஓசையிடாதே அரசி. இது பொதுக்கூடம்‌....' 
என்றார்‌. “சொல்‌! என்னிடம்‌ ஏன்‌ மறைத்தாய்‌?” என்று 
அவள்‌ மேலும்‌ கூச்சலிட்டாள்‌. “நீ என்னிடம்‌ இதை 
கேட்கவில்லையே! என்றார்‌ இளைய யாதவர்‌. 
மூச்சிரைக்க “கேட்டேன்‌. நூறு முறை கேட்டேன்‌” என்று 
அவள்‌ கூவினாள்‌. “என்ன கேட்டாய்‌?” என்று அவர்‌ 
கேட்டார்‌ . 


“உங்கள்‌ நெஞ்சில்‌ நிறைந்திருப்பவள்‌ நான்‌ மட்டுமே 
அல்லவா என்றேனே?” என்றாள்‌ சத்யபாமா. “ஆம்‌. நீயும்‌ 


உன்னுருவங்களும்‌ மட்டுமே அங்குள்ளன என்று 
சொன்னேனே” என்று அவர்‌ சொன்னார்‌. 
அப்படியென்றால்‌ இவள்‌ யார்‌? இவள்‌ எங்குள்ளாள்‌?? 
என்று அவள்‌ கேட்க “இவளும்‌ நீயே. திருமகளே, உனக்கு 
எட்டு வடிவங்கள்‌ என்று நூல்கள்‌ சொல்கின்றன” 
என்றார்‌. “இந்தப்‌ பசப்புச்‌ சொல்‌ எனக்கு உவப்பல்ல. 
இதைக்கேட்டு உளம்‌ மயங்கும்‌ எளிய டன்‌ 
நானல்ல. இக்கணமே திரும்ப என்‌ ஆயர்குடி மீள்கிறேன்‌. 
அங்கு சென்று கன்று மேய்த்து வாழ்கிறேன்‌. இவளுக்கு 
இளையவளாக இங்கு வாழ மாட்டேன்‌” என்றாள்‌. “இது 
என்ன வீண்‌ பேச்சு அரசி?' என்று அக்ரூரர்‌ இடைமறிக்க 
'நீர்‌ விலகும்‌. குலமூத்தாராக தி இவ்வஞ்சகனுக்கு 
சொற்றுணை நின்ற நீவிர்‌ இழிதகையோரே. உம்மிடம்‌ பேச 
எனக்குச்‌ சொல்லில்லை. இன்றே நான்‌ திரும்ப எனக்கு 
தேர்‌ பூட்டுங்கள்‌” என்றாள்‌. 


இளைய யாதவர்‌ “யாதவ அரசி, நீ இங்கு இளையவள்‌ 
என்று எவர்‌ சொன்னது?” என்றார்‌. அவள்‌ நின்று திரும்பி 
“இவளை முன்னரே மணம்‌ கொண்டுவிட்டால்‌ நான்‌ 
இளையவளல்லவா?” என்றாள்‌. “அரசி, நீ வயதில்‌ 
மூத்தவள்‌. யாதவக்‌ குடிகளின்‌ முதல்வி. இந்நகரின்‌ அரசி' 
என்றார்‌. அச்சொற்களைக்‌ கேட்டு 5. என்‌ நெஞ்சை 
பற்றிக்கொண்டேன்‌. என்‌ சொற்கள்‌ உதடுகளில்‌ 
தவித்தன. “இவள்‌ என்‌ இளையவளா? சொல்லுங்கள்‌, 
ஒவ்வொரு தருணத்திலும்‌ என்‌ காலடி பணிபவளா?” 
என்று அவள்‌ கேட்க “அதிலென்ன ஐயம்‌?” என்றார்‌ 
இளைய யாதவர்‌. “நானே இந்நகரின்‌ பட்டத்தரசி....?” என்று 
அவள்‌ சொல்ல “ஆம்‌ ஆம்‌ ஆம்‌' என்றார்‌. 


தான்‌ சற்று தணிந்ததை தானே உணர்ந்து அவள்‌ மீண்டும்‌ 
சினம்‌ கொண்டு “வேண்டாம்‌, இச்சொற்கள்‌ 
ஒவ்வொன்றும்‌ என்னை மயக்குகின்றன. நான்‌ 
விழையாத கீழ்மையை நோக்கி இழுக்கின்றன. நிகர்‌ 
வைக்க ஒப்பேன்‌. ஒரு தருணத்திலும்‌ தலை வணங்க 
மாட்டேன்‌. இன்றே இந்நகர்விட்டு கிளம்பிச்செல்கிறேன்‌. 
அக்ரூரரே, இப்போதே என்‌ ரதம்‌ எழுக!” என்றாள்‌. 
அக்ரூரர்‌ இளைய யாதவராை திரும்பி நோக்க அவர்‌ 
“அவள்‌ இந்நகரின்‌ அரசி அக்ரூரரே. அவள்‌ ஆணை 
ஒவ்வொன்றும்‌ இந்நகரில்‌ எவரையும்‌ கட்டுப்படுத்துவதே” 
என்றார்‌. அக்ருரர்‌ அவ்வண்ணமே அரசி” என்றார்‌. 


“என்‌ ஆடைகள்‌ மட்டுமே என்னுடன்‌ இருக்கட்டும்‌. என்‌ 
அணுக்கச்‌ சேடியரும்‌ காவல்‌ துணைவரும்‌ தொடரட்டும்‌. 
இன்று மாலையே நான்‌ கிளம்புகிறேன்‌. இந்நகரில்‌ ஒரு 
வாய்‌ உணவையும்‌ உண்ணமாட்டேன்‌” என்ற பின்‌ அவள்‌ 


திரும்பி விரைந்து உள்ளறைக்குள்‌ செல்ல, சேடி ஒருத்தி 
“அரசி” என்று பின்னின்று அழைத்தாள்‌. “என்னைத்‌ 
தடுக்க எவரேனும்‌ முற்பட்டால்‌ தலை கொய்வேன்‌” என்று 
பாமா சினந்தாள்‌. இளைய யாதவர்‌ அவளுக்குப்‌ 
பின்னால்‌ கைநீட்டியபடி “பாமா, வேண்டாம்‌. 
சொல்வதைக்கேள்‌. இதோ பார்‌” என்று பின்னால்‌ 
சென்றார்‌. அவள்‌ கதவை அறைந்து மூடியதும்‌ நின்றார்‌. 
பின்னர்‌ திரும்பி ஒன்றும்‌ நிகழாததுபோல புன்னகை 
செய்து “சரி, நீ உன்‌ அரண்மனைக்குச்‌ செல்‌ ருக்மிணி” 
என்றார்‌. 


கடும்‌ சினத்துடன்‌ இளைய யாதவரிடம்‌ “என்ன 
சொன்னீர்‌? விதர்ப்ப நாட்டரசன்‌ மகள்‌ இளையவளா? 
இங்கு மணி முடி சூடி கோலேந்தி நான்‌ 
அமர்ந்திருக்கலாகாதா? இந்த யாதவக்கீழ்மகளுக்கு நான்‌ 
அடிமைசெய்ய வேண்டுமா?” என்றேன்‌. அவர்‌ “யார்‌ 
சொன்னது அதை?” என்று அக்ரூரரை நோக்கி “அப்படி 
சொன்னது யார்‌? இப்போதே தெரிந்தாகவேண்டும்‌” 
என்றார்‌. “பசப்பாதீர்‌. இப்போது அதைச்‌ சொன்னதே 
நீர்தான்‌” என்றேன்‌. “நானா? நான்‌ எப்போது சொன்னேன்‌?” 
என்றார்‌. நான்‌ என்‌ பொறுமையை தக்கவைத்தபடி 
“அவளே மூத்தவள்‌ என்று சொன்னீர்‌ அல்லவா?” 
என்றேன்‌. “ஆம்‌” என்றார்‌ புரியாதவர்‌ போல. “கள்வனே, 
அப்படியென்றால்‌ நான்‌ யார்‌?” என்றேன்‌. 


“என்ன பேச்சு இது? அவள்‌ மூத்தவள்‌ என்றால்‌ நீ 
இளையவள்‌ என்று ஆகவேண்டுமா என்ன? இருவரும்‌ 
நிகராக அமரலாகாதா?” என்றார்‌. “இதோ சொல்கிறேன்‌, 
இருவரும்‌ என்‌ நெஞ்சில்‌ முற்றிலும்‌ நிகரானவர்கள்‌. 
போதுமா?” என்றார்‌. அதற்கு மேல்‌ என்ன சொல்வதென்று 
எனக்குத்‌ தெரியவில்லை. “அவளே இந்நகரின்‌ அரசி 
என்றீர்கள்‌?” என்றபோது என்‌ குரல்‌ தாழ்ந்திருந்தது. “ஆம்‌” 
என்றார்‌. “அப்படியென்றால்‌?” என நான்‌ பேசத்தொடங்க 
“அரசி, அவள்‌ கோரியது இந்நகரின்‌ அரசப்பொறுப்பை. 
அதை நான்‌ வாக்களித்தேன்‌. அவள்‌ இந்நகரின்‌ அரசி. 
ஆனால்‌ நீ இந்நாட்டின்‌ அரசி. அவள்‌ துவாரகையின்‌ 
முடிசூடுவாள்‌. நீ யாதவப்பேரரசின்‌ முடி அணிவாய்‌' 
என்றார்‌. எனக்கு உண்மையிலேயே ஒன்றும்‌ 
புரியவில்லை. 


அக்ரூரர்‌ சிரித்தபடி “இப்பூசலை இப்படி முகமண்டபத்தில்‌ 
நிகழ்த்தவேண்டுமா அரசே? இன்னும்‌ பல்லாண்டுகள்‌ 
நிகழப்போகும்‌ ஒரு நாடகமல்லவா இது?' என்றார்‌. 
இளைய யாதவர்‌ “ஆம்‌. உணவுண்டு ஓய்வெடுத்து மேலும்‌ 
ஊக்கத்துடன்‌ இதை நடத்துவதே முறையாகும்‌' என்றார்‌. 


அவர்‌ சொல்வதென்ன என்றறியாமலே நான்‌ “ஆம்‌ 
என்றேன்‌. என்னைச்‌ சூழ்ந்திருந்த பெண்களெல்லாம்‌ 
சிரிக்கத்‌ தொடங்கியபின்னர்தான்‌ அறிவின்மை 
எதையோ சொல்லிவிட்டேன்‌ என்று உணர்ந்தேன்‌. “நான்‌ 
எவரிடமும்‌ பூசலிட விரும்பவில்லை. எனக்கு 
நிகரில்லாதவர்களிடம்‌ நான்‌ பேசுவதில்லை என்றேன்‌. 
“ஆம்‌, பேசவே வேண்டியதில்லை அரசி. தூதர்கள்‌ 
வழியாகக்கூட சமரிடலாமே' என்றார்‌ இளைய யாதவர்‌. 
அது ஏதேனும்‌ சூது அடங்கிய சொல்லா என நான்‌ 
எண்ணி குழம்பினேன்‌. 


அக்ரூரர்‌ சிரித்தபடி “இந்தப்பூசல்‌ இனி யாதவப்பேரரசின்‌ 
முறைமைசார்‌ கலைநிகழ்வென அறிவிக்கப்படுகிறது. 
இனி சூதர்‌ இதைப்பற்றி கவிதை புனையலாம்‌. பாணர்‌ 
பாட விறலியர்‌ ஆடலாம்‌' என்றார்‌. இளைய யாதவர்‌ 
பேராவலுடன்‌ “நாடகம்‌ கூட எழுதப்படலாமே அக்ரூரரே” 
என்று சொல்ல அக்ரூரர்‌ “உறுதியாக செய்யப்படலாம்‌. 
நானே புலவர்களிடம்‌ சொல்கிறேன்‌” என்றார்‌. முகம்‌ 
மலர்ந்து “எந்தப்புலவர்‌?' என்று இளைய யாதவர்‌ 
கேட்டார்‌. “சுபகர்‌ நல்ல புலவர்‌, மகத அவையிலிருந்து 
வந்திருக்கிறார்‌' என்று அக்ரூரர்‌ சொல்ல முகம்‌ சுளித்து 
“அவரா? அவருக்கு குலவரலாறுகள்‌ மட்டுமே தெரியும்‌. 
அசங்கர்‌ எழுதலாமே” என்றார்‌ இளைய யாதவர்‌. “அவர்‌ 
இன்னமும்‌ காவியம்‌ என எதையும்‌ எழுதவில்லையே?” 
என்றார்‌ அக்ரூரர்‌. 

“என்ன சொல்கிறீர்‌ அக்ரூரரே? காவியமென்பது எளிதா 
என்ன? அதிலும்‌ இது சிருங்கார காவியம்‌' என்றார்‌ 
இளைய யாதவர்‌. “போர்க்காவியம்‌ அல்லவா?” என்றார்‌ 
அக்ரூரர்‌. “அப்படியா? நான்‌ இன்பச்சுவை 
மிகுந்திருக்குமென நினைத்தேன்‌” என்றார்‌ இளைய 
யாதவர்‌. “இன்பச்சுவை மட்டுமே காவியமாகாதே...' 
என்றார்‌ அக்ரூரர்‌. அக்ரூரரே, இது பெருங்காவியம்‌ 
அல்ல. நாடகக்‌ காவியம்‌. இதற்கு ஒன்பது 
மெய்ப்பாடுகளில்‌ மூன்றே போதும்‌.” அக்ரூரர்‌ “இதில்‌ 
பீபத்ஸம்‌ வருமா?” என்றார்‌. “ரெளத்ரம்‌ உண்டு. பீபத்ஸம்‌ 
தொடரத்தானே வேண்டும்‌?” என்றார்‌ இளைய யாதவர்‌. 
பெருமூச்சுடன்‌ “நாம்‌ இருவரிடமும்‌ பணிப்போம்‌. இரண்டு 
நாடகக்‌ காவியங்களில்‌ எது மேல்‌ என்று நோக்குவோம்‌” 
என்றார்‌. அக்ரூரர்‌ கவலையுடன்‌ “நாம்‌ எதிர்பார்க்கலாம்‌ 
இளையவரே... ஆனால்‌ நல்ல காவியமென்பது இயல்பாக 
நிகழ்வது” என்றார்‌. 


அவர்கள்‌ மிகக்‌ கூர்ந்த நோக்குகளுடன்‌, முகமெங்கும்‌ 
பொறுப்புணர்வு தெரிய பேசிக்கொண்டிருக்க நான்‌ 


அவர்களை மாறிமாறிப்பார்த்தேன்‌. இளையவனே, 
உண்மையில்‌ என்ன நிகழ்கிறது என்றே 
எனக்குப்புரியவில்லை. இளைய யாதவர்‌ திரும்பி 
என்னிடம்‌ “ருக்மிணி, உன்‌ விழைவுப்படி மிகச்சிறந்த 
அரசகவிஞரையே தேர்ந்தெடுப்போம்‌' என்றார்‌. நான்‌ 
ஆமென்று தலையசைத்தேன்‌. அக்ரூரர்‌ “விதர்ப்ப 
அரசிக்கு எந்த மனக்குறையும்‌ வரலாகாது” என்றார்‌. 
இளைய யாதவர்‌ அருகே நின்ற சாத்யகியிடம்‌ 
'அவைக்கவிஞர்களை உடனே கூட்டச்சொல்லும்‌' என்று 
சொல்ல அவர்‌ தலைவணங்கி வெளியேறினார்‌. ஏதோ 
போருக்கான மன்றெழல்‌ போல இருந்தன அவர்களின்‌ 
முகங்களும்‌ சொற்களும்‌ செயல்களும்‌. 


அக்ரூரர்‌ என்னிடம்‌ “நான்‌ உடனே கிளம்புகிறேன்‌ அரசி. 
பணிகள்‌ நிறையவே உள்ளன. எல்லா நிகழ்வுகளையும்‌ 
தங்களுக்கு முறையாக அறிவிக்கிறேன்‌” என்றபின்‌ 
தலைவணங்கி அறையை விட்டு வெளியே சென்றார்‌. 
நான்‌ என்ன செய்வதென்றே அறியாமல்‌ நின்றிருந்தேன்‌. 
அவர்‌ விடைபெற்றபோது அரசியைப்போல 
வாழ்த்தினேன்‌. உடனே இளைய யாதவரும்‌ “அனைத்தும்‌ 
தங்கள்‌ விழைவுப்படியே நிகழும்‌ அரசி' என்று என்னிடம்‌ 
முறைப்படி சொல்லி அறைக்குச்‌ சென்றார்‌. 


“நான்‌ திரும்பி நோக்கியபோதுதான்‌ அத்தனைசேடியரும்‌ 
சிரிப்பை அடக்கிக்கொண்டிருப்பதைக்‌ கண்டேன்‌” 
என்றாள்‌ ருக்மிணி. திருஷ்டத்யும்னன்‌ சிரித்துக்‌ 
கொண்டு “அன்று தொடங்கிய ஆடல்‌ இது என்று 
நினைக்கிறேன்‌” என்றான்‌. “என்ன ஆடல்‌?” என்று 
ருக்மிணி சீறினாள்‌. “எல்லாம்‌ வெறும்‌ பசப்பு. 
பெண்களின்‌ உள்ளங்களை வைத்து ஆடும்‌ பகடை. 
உணர்வுகளை எரிய வைத்தும்‌ அணைய வைத்தும்‌ தன்‌ 
விழைவுக்கேற்ப கையாள்கிறார்‌ கயவர்‌. இளையோனே, 
நான்‌ சலித்துவிட்டேன்‌” என்றாள்‌. 


திருஷ்டத்யும்னன்‌ “யாதவ அரசி அன்றே கிளம்பினாரா?” 
என்றான்‌. “அவளாவது கிளம்புவதாவது! அவள்‌ 
சரியான நாடகநடிகை இளையவனே?” என்றாள்‌ 
ருக்மிணி. “இணைந்து நடிக்கும்‌ பெருநடிகர்‌ இவர்‌. 
அன்றே அவர்‌ அவள்‌ மாளிகைக்குச்‌ சென்று அவள்‌ 
வாயிலைத்தட்டி மன்றாடி நின்றார்‌. அவளோ வாயிலை 
உள்ளிருந்து மூடிக்‌ கொண்டாள்‌. வெளியே நின்று தட்டி 
சலித்து இன்சொல்‌ சொல்லி நயந்தும்‌ அஞ்சியும்‌ 
சொல்லாடி அவளை மயக்கினார்‌. அவளுக்கு அவர்‌ 
நின்றிருக்கும்‌ இடம்‌ அமைச்சும்‌ அலுவலரும்‌ காணும்‌ 
மாளிகைவாயிலாக இருக்கவேண்டும்‌ என்ற தெளிவு 


இருந்தது. அவர்‌ தழையத்‌ தழைய அவள்‌ பேருருக் 
கொண்டாள்‌. தன்‌ காலைத்தூக்கி அவர்‌ தலை மேல்‌ 
வைத்தாள்‌. உலகளந்த பெருமான்‌ போல மூவுலகும்‌ 
நிறைத்து ஓங்கி நின்றாள்‌. அவள்‌ கேட்டதை எல்லாம்‌ 
அவர்‌ ஒப்புக்‌ கொண்டார்‌. கேட்காததையும்‌ 
வாக்களித்தார்‌.” 


இந்நகரை முறைமைகளை சூதர்‌ பாடல்களை 
அனைத்தையும்‌ அவளுக்கென கொடுத்தார்‌. இறுதியாக 
“பாமா, நீ இந்நகர்‌ விட்டுச்‌ சென்றால்‌ ருக்மிணி 
அரசியாகிவிடுவாளல்லவா?” என்ற ஒற்றைவினாதான்‌ 
அவளை வீழ்த்தியது. ஆம்‌. ஒருபோதும்‌ எனக்குரிய 
அரியணையை அவளுக்களித்து செல்லமாட்டேன்‌” என்று 
சொல்லி அவள்‌ இந்நகரில்‌ நீடிக்க ஒப்புக்‌ கொண்டாள்‌. 
“ஆனால்‌ நாளை நான்‌ அரியணை அமர்கையில்‌ 
என்னருகே அவள்‌ அமரக்கூடாது” என்றாள்‌. “நாளை 
யாதவ குலச்சபை கூடுகிறது. ஷத்ரிய அரசி அதில்‌ எப்படி 
அமர முடியும்‌?” என்று அவர்‌ சொன்னார்‌. அவள்‌ அதை 
ஒப்புக்‌ கொண்டு கதவை திறந்தாள்‌. 


“அச்சொற்களுக்கு அதற்கு மறுநாள்‌ ஷத்ரிய அரசுகளின்‌ 
தூதர்கள்‌ கூடிய அரசவையில்‌ அதே அரசியின்‌ 
அரியணையில்‌ மணிமகுடம்‌ சூடி நான்‌ அமர்ந்திருப்பேன்‌ 
என்பதே பொருளென்று அப்போது அவள்‌ 
அறியவில்லை” என்று சொல்கையில்‌ ருக்மிணி அறியாது 
புன்னகைத்துவிட்டாள்‌. திருஷ்டத்யும்னன்‌ உரக்கச்‌ 
சிரித்ததைக்‌ கண்டதும்‌ ருக்மிணி சினந்து “என்ன சிரிப்பு? 
ஆண்களுக்கு இது வெறும்‌ விளையாட்டு” என்றாள்‌. 


திருஷ்டத்யும்னன்‌ “அரசி பெண்களுக்கும்‌ இது 
விளையாட்டல்லவா?” என்றான்‌. “இளைய யாதவர்‌ 
அன்றி பிறிதொருவர்‌ இவ்வாடலை ஆட நீங்களும்‌ ஒப்புக்‌ 
கொள்வீர்களா?” என்றான்‌. ருக்மிணி முகம்‌ சிவந்து 
“ஆம்‌. ஆடலின்போதே அவரது முழுத்தோற்றம்‌ 
தெரிகிறது. அதையே நான்‌ விழைகிறேன்‌, என்‌ 
நெஞ்சமர்த்தி வழிபடுகிறேன்‌” என்றாள்‌. 
திருஷ்டத்யும்னன்‌ “பிறகென்ன? இவ்வாடல்‌ இறுதி வரை 
செல்லட்டும்‌” என்றான்‌. 


ருக்மிணி எதையோ நினைவு கூர்ந்தவளாக புது 
சினத்துடன்‌ “உம்மை வரவழைத்து நான்‌ சொல்ல வந்தது 
அதுவல்ல” என்றாள்‌. “சொல்லுங்கள்‌ அரசி” என்றான்‌ 
திருஷ்டத்யும்னன்‌. “அந்த சியமந்தக மணியை 
அவளிடமே கொடுத்துவிட்டார்‌ இளைய யாதவர்‌. அது 
முறையல்ல.” திருஷ்டத்யும்னன்‌ “அது அவர்களின்‌ 


குலமணி அல்லவா?” என்றான்‌. “அதைப்போல பல 
மணிகளை நானும்‌ கொண்டுவந்தேன்‌. அவை 
துவாரகையின்‌ கருவூலத்தில்தான்‌ உள்ளன. சியமந்தக 
மணி அந்தகக்‌ குலத்திற்குரிய சின்னமாக இருக்கலாம்‌. 
அதை அவளுக்கென்றே அக்ரூரர்‌ அளித்தும்‌ 
இருக்கலாம்‌. ஆனால்‌ எப்போது அது அரசுக்‌ 
கருவூலத்தை அடைந்ததோ அப்போதே துவாரகைக்கு 
உரிமைப்பட்டது” என்று ருக்மிணி சொன்னாள்‌. 


“நேற்று முன்‌ தினம்‌ நிகழ்ந்த யாதவ மன்று கூடலில்‌ அந்த 
மணியை அவள்‌ தன்‌ கழுத்தில்‌ அணிந்து 
அமர்ந்திருந்தாள்‌. ஆகவே நாளை மறுநாள்‌ கூடும்‌ 
ஷத்ரிய தூதர்களின்‌ பேரவையில்‌ அதை நான்‌ அணிந்து 
அமர்ந்திருப்பதே முறையாகும்‌” என்று ருக்மிணி சொல்ல 
திருஷ்டத்யும்னன்‌ அதுவரை இருந்த புன்னகை அழிந்து 
“அதை யாதவ அரசி ஏற்கமாட்டார்‌” என்றான்‌. “ஆம்‌. 
அவள்‌ ஏற்கவில்லை. என்‌ சேடியை வசைபாடி 
திருப்பியனுப்பிவிட்டாள்‌. அந்த மணியை தானே தன்‌ 
அரண்மனைக்கருவூலத்தில்‌ வைத்திருக்கிறாள்‌. ஆனால்‌ 
இந்நகரில்‌ ஒவ்வொரு விழியும்‌ நோக்கியிருக்கும்‌, 
அரசப்பேரவையில்‌ நான்‌ அந்த மணி சூடி 
அமர்ந்திருக்கிறேனா இல்லையா என்று. அதைக்‌ 
கொண்டே இங்கு என்‌ இடமும்‌ அவள்‌ இடமும்‌ முடிவு 
செய்யப்படுகிறது. அந்த மணியை அணியாது ஒரு 
போதும்‌ நான்‌ அவை அமரமாட்டேன்‌. அதை அவளிடம்‌ 
சொல்லுங்கள்‌” என்றாள்‌. 


“இதில்‌ நானென்ன சொல்வது?” என்றான்‌ 
திருஷ்டத்யும்னன்‌. “இளையோனே, இங்கு ஷத்ரிய 
குலத்தவராக நீங்கள்‌ மட்டுமே உள்ளீர்கள்‌. சாத்யகியும்‌ 
அக்ரூரரும்‌ பிற அனைவருமே யாதவர்கள்‌” என்றாள்‌ 
ருக்மிணி. திருஷ்டத்யும்னன்‌ “ஆம்‌. அதனால்‌ என்னை 
சத்யபாமா அயலாக அல்லவா பார்ப்பார்கள்‌?” என்றான்‌. 
“இல்லை. அவள்‌ தங்களை அழைத்துப்‌ பேசியதை நான்‌ 
அறிவேன்‌. அவளுக்காக அந்த மணியை 
மீட்டுவந்தவர்களில்‌ நீங்களும்‌ ஒருவர்‌. அவள்‌ முகத்தை 
நோக்கி இவ்வுண்மையை நீங்கள்‌ சொல்ல முடியும்‌” 
என்றாள்‌ ருக்மிணி. 


“இல்லை அரசி...” என திருஷ்டத்யும்னன்‌ தயங்க “அவள்‌ 
யாதவ குலங்களுக்கு மட்டுமே அரசி. ஷத்ரியர்‌ 
அனைவருக்கும்‌ பேரரசி நானே. சியமந்தகம்‌ 
இவ்வவையில்‌ என்‌ நெஞ்சில்‌ ஒளிவிட்டாக வேண்டும்‌” 
என்று ருக்மிணி சொன்னாள்‌. திருஷ்டத்யும்னன்‌ ஏதோ 
சொல்லவர அவள்‌ கையசத்து “நான்‌ தங்களிடம்‌ 


விண்ணப்பிக்கவில்லை. என்‌ ஆணையை 
மேற்கொள்வதாக சற்றுமுன்‌ சொன்னீர்‌. இது என்‌ 

ணை!” என்றாள்‌. “அணை” என தலைவணங்கி “நான்‌ 
சொல்கிறேன்‌ அரசி” என்றான்‌ திருஷ்டத்யும்னன்‌. 

துவாரகையின்‌ வணிகப்பெருவீதியின்‌ மூன்றாவது 
வளைவில்‌ இருந்த இசைக்கூடத்திற்கு வெளியே சாத்யகி 
திருஷ்டத்யும்னனுக்காக காத்து நின்றிருந்தான்‌. 
தொலைவிலேயே அவனை பார்த்துவிட்ட 
திருஷ்டத்யும்னன்‌ கையைத்தூக்கி அசைக்க அவன்‌ 
புன்னகையுடன்‌ இசைக்கூடத்தின்‌ படிகளில்‌ இறங்கி 
மாலையின்‌ மக்கள்‌ பெருக்கு சென்று கொண்டிருந்த 
தெருவின்‌ ஓரத்திற்கு வந்து கைகளும்‌ புயங்களும்‌ 
முட்டிச்செல்ல அசைந்தபடி நின்றான்‌. திருஷ்டத்யும்னன்‌ 
அருகே வந்ததும்‌ “தாங்கள்‌ இத்தனை விரைவில்‌ 
திரும்புவீர்கள்‌ என்று எண்ணவில்லை இளவரசே” 
என்றான்‌. 


திருஷ்டத்யும்னன்‌ “அப்படியானால்‌ ஏன்‌ இங்கு 
காத்திருக்கிறீர்‌?” என்றான்‌. சாத்யகி “தனியாக உள்ளே 
அமர்ந்து இசை கேட்க பிடிக்கவில்லை. நீங்கள்‌ வரக்கூடும்‌ 
என்ற உணர்வு முன்னரே இருந்ததால்‌ நிலையழிந்த 
உள்ளத்துடன்‌ இருந்தேன்‌. சற்று நேரம்‌ அமர்ந்துவிட்டு 
வெளியே வந்து நின்றேன்‌” என்றான்‌. திருஷ்டத்யும்னன்‌ 
இறங்கி புரவியை ஏவலனிடம்‌ கொடுத்துவிட்டு “உள்ளே 
என்ன நிகழ்கிறது?” என்றான்‌. “ராதாமாதவம்‌” என்றான்‌ 
சாத்யகி சிரித்தபடி. 


திருஷ்டத்யும்னன்‌ “இந்த நகர்‌ முழுக்க இசைச்சூதர்‌ 
நடிப்பது யாதவ இளையோனின்‌ காதலை மட்டும்தானா?” 
என்றான்‌. சாத்யகி “இம்மக்கள்‌ கேட்க விரும்பும்‌ கதையும்‌ 
அது மட்டுமே. அவற்றில்‌ ராதாமாதவத்திற்கு உள்ள இடம்‌ 
பிறிதெதற்கும்‌ இல்லை. இதில்‌ இளைய யாதவர்‌ 
என்றும்மாறா இளமையுடன்‌ இருக்கிறார்‌” என்றான்‌. 
“இவர்களின்‌ விழைவே அவரை முதுமை 
கொள்ளவிடாது” என்றான்‌ திருஷ்டத்யும்னன்‌. “இது 
தாழ்வில்லை. பலர்‌ கற்பனையில்‌ அவர்‌ இன்னமும்‌ 
கைக்குழந்தையாகவே இருக்கிறார்‌” என்றான்‌ சாத்யகி. 
திருஷ்டத்யும்னன்‌ சிரித்தான்‌. 

“என்ன சொன்னார்‌ விதர்ப்ப அரசி?” என்றான்‌ சாத்யகி. 
திருஷ்டத்யும்னன்‌ இயல்பான புன்னகையுடன்‌ 
“சியமந்தகத்தை வரும்‌ அரசுத்தூதர்‌ அமர்ந்திருக்கும்‌ 
பேரவையில்‌ தான்‌ சூடவேண்டுமென்று விழைகிறார்‌. 


அதை நான்‌ யாதவ அரசியிடம்‌ சென்று பேசி பெற்று 
வரவேண்டுமென்று பணித்திருக்கிறார்‌” என்றான்‌. 
சாத்யகி நின்று திகைத்து அவனை நோக்கி பின்‌ 
இடையில்‌ கைவைத்து தலையை பின்னுக்குச்‌ சரித்து 
வெடித்துச்‌ சிரித்தான்‌. இசைக்கூடத்தின்‌ அப்பகுதியில்‌ 
நின்றிருந்த அனைவரும்‌ திரும்பி அவனை நோக்க 
திருஷ்டத்யும்னன்‌ தோளில்‌ கை வைத்து “மெதுவாக” 
என்றான்‌. 


சாத்யகி தன்னை அடக்கிக்கொண்டு கண்களில்‌ படர்ந்த 
நீருடன்‌ “நீரா? யாதவ அரசியிடம்‌ சென்று 
இளையவருக்காக சியமந்தகத்தை கேட்கப்போகிறீரா?” 
என்றான்‌. “எனக்குப்‌ பணித்திருக்கும்‌ செயல்‌ அது. நான்‌ 
ஆணைகளை தலைக்கொள்ளும்‌ எளிய வீரன்‌ மட்டுமே” 
என்றான்‌ திருஷ்டத்யும்னன்‌. சாத்யகி “ஆகவே மீண்டும்‌ 
யாதவ அரசியை சந்திக்கப்‌ போகிறீர்கள்‌, சியமந்தகத்தை 
கோரி பெறப்போகிறீர்கள்‌, அல்லவா?” என்றான்‌. 
திருஷ்டத்யும்னன்‌ “சந்திப்பது உறுதி. கோருவதும்‌ உறுதி. 

னால்‌ எச்சொற்கள்‌ எவ்வகையில்‌ எங்கு என்று 
இன்னும்‌ முடிவு செய்யவில்லை” என்றான்‌. 


சாத்யகி “பாஞ்சாலரே, இந்த ஆடலை நிகழ்த்த இளைய 
யாதவரால்‌ மட்டுமே பட்ட ட்டு கூரிய வாட்கள்‌ 
போரிடும்போது ஊடே கடந்து செல்வது காற்றால்‌ மட்டுமே 
இயலும்‌ கலை என்பார்கள்‌. நீர்‌ முயன்றால்‌ 
வெட்டுப்படுவீர்‌” என்றான்‌. திருஷ்டத்யும்னன்‌ சற்று 
நேரம்‌ எண்ணங்களில்‌ ஆழ்ந்துவிட்டு “ஆம்‌ நானும்‌ 
அவ்வண்ணமே எண்ணுகிறேன்‌. காற்றை ஒரு 
படைக்கலமாக பயன்படுத்திக்‌ கொள்ள முடியுமா என்று 
பார்க்கிறேன்‌” என்றான்‌. சாத்யகி அதை 
கருத்தில்கொள்ளாமல்‌ “அவர்களிடையே ஒருநாளும்‌ 
சமர்‌ ஓய்வதில்லை... இந்நகரின்‌ 
பெருங்கொண்டாட்டங்களில்‌ அதுவும்‌ ஒன்று” என்றான்‌. 


திருஷ்டத்யும்னன்‌ “அந்தப்போரின்‌ விசையையே நாம்‌ 
கையாளமுடியும்‌” என்றான்‌. சாத்யகி “வாருங்கள்‌, உள்ளே 
சென்று இசை கேட்போம்‌” என்றான்‌. இருவரும்‌ இசைக்‌ 
கூடத்தின்‌ உள்ளே சென்று அங்கு போடப்பட்டிருந்த 
மரவுரிப்பாய்‌ மேல்‌ அமர்ந்து கொண்டனர்‌. தொலைவில்‌ 
மேடையில்‌ சூதனும்‌ விறலியும்‌ ஒருவரை ஒருவர்‌ 
நோக்கும்படி அமர்ந்து பாடிக்‌ கொண்டிருந்தனர்‌. 
அவர்களுக்குப்பின்னால்‌ யாழும்‌ முழவுகளும்‌ குழலுமாக 
இசைக்குழுவினர்‌ அமர்ந்திருந்தனர்‌. இளைய யாதவனின்‌ 
உள்ளம்‌ நோக்கி ராதை பாட, அவள்‌ உள்ளமாக மாறி 
அவளைச்‌ சூழ்ந்திருந்த விண்ணாகவும்‌ மண்ணாகவும்‌ 


நின்று சூதன்‌ மறுமொழி சொல்லிக்‌ கொண்டிருந்தான்‌. 


திருஷ்டத்யும்னன்‌ தன்‌ தலையை கைகளால்‌ தாங்கி 
கால்மடித்து அமர்ந்து பாட்டை கேட்டான்‌. முழவும்‌ 
குழலும்‌ ஒன்றென ஆகும்‌ ஒருமை. “இவ்விதழ்‌ கொண்ட 
செம்மை. இச்சிறு தோள்‌ கொண்ட மென்மை. 
இடைகொண்ட வளைவு. இடைகொண்ட கரவு. 
இவையாவும்‌ எனக்காக நீ பூண்ட அணியல்லவா? 
நெற்றிக்குழல்‌ கொண்ட சுருளும்‌ விழிமணி கொண்ட 
மருளும்‌ நான்‌ காண நீ கொண்ட நகை அல்லவா?” 
செம்பட்டு போல்‌ நெளியும்‌ மொழி. தேனென நாவிலிருந்து 
செவிக்கு வழியும்‌ இசை. விறலியின்‌ குரல்‌ 
ஒருசெவிக்கென மட்டுமே போல்‌ ஒலித்தது. “என்‌ 
கண்ணன்‌. என்‌ உள்ளம்‌ நிறைந்த மன்னன்‌. 
எனக்கில்லாது எஞ்சாத எங்கும்‌ நிறை கரியோன்‌.” 
பாணனின்‌ குரல்‌ அவளுக்கென்றே என 
மறுமொழியுரைத்தது “உனக்கென்றே உலையாகி நான்‌ 
சமைத்த அமுதமிது. உண்டு நிறையட்டும்‌ உன்‌ நெருப்பு.” 


பாடல்‌ முடிந்ததும்‌ விறலி திரும்பி சிறு மரக்குவளையில்‌ 
ஏதோ அருந்த பாணன்‌ முழவுக்காரனிடம்‌ தாளமிட்டு 
ஏதோ சொன்னான்‌. அவை அசைந்து அமரும்‌ ஒலியும்‌ 
மெல்லிய பேச்சொலிகள்‌ இணைந்த ரீங்காரமும்‌ எழுந்தன. 
சாத்யகி பெருமூச்சுடன்‌ உடலை எளிதாக்கி “ராதாமாதவ 
பாடல்களில்‌ இதுதான்‌ சிறந்தது. நீலாம்பரம்‌. 
தட்சிணநாட்டிலிருந்து வந்த காஞ்சனர்‌ இயற்றியது. இது 
விப்ரலப்தா பாவத்தில்‌ அமைந்த முப்பத்துமூன்றாவது 
பாடல்‌” என்றான்‌. “உருகிவழிவது போலிருக்கிறது” 
என்றான்‌ திருஷ்டத்யும்னன்‌. சாத்யகி தலையசைத்து 
“இந்தக்‌ காதல்‌ எனக்கு புரிவதே இல்லை. இப்படியொன்று 
நிகழவே இல்லை என்றும்‌ ராதை என்று எவளும்‌ யாதவக்‌ 
குடிகளில்‌ இல்லை என்றும்‌ அறிவுணர்ந்தோர்‌ 
சொல்வதுண்டு” என்றான்‌. 


திருஷ்டத்யும்னன்‌ மேடையை நோக்கியபடி “அழகிய 
சித்திரம்‌” என்றான்‌. சாத்யகி “ஆம்‌, இது கவிஞர்களால்‌ 
இளையவர்‌ மேலேற்றப்பட்ட ஒரு கற்பனை. 
பெண்களுக்குப்‌ பிடிக்கும்‌ வகையில்‌ இது தொடர்ந்து 
மாற்றி எழுதப்பட்டு வளர்ந்து வந்துள்ளது. இனியவை 
அனைத்தும்‌ திரட்டி இதில்‌ சேர்க்கப்பட்டுள்ளன. இசை, 
நிலவு, வசந்தம்‌, உளமுருகும்‌ காதல்‌ அனைத்தும்‌. 
பெண்கள்‌ தங்கள்‌ முதிரா இளமையில்‌ அடைந்த, 
அடைந்த கணமே இழக்கத்தொடங்கிய இனிமை ஒன்றை 
என்றென்றும்‌ என தேக்கி வைத்திருக்கும்‌ கலம்‌ இக்கதை 
என்று அமைச்சர்‌ ஒருவர்‌ சொன்னார்‌” என்றான்‌. 


திருஷ்டத்யும்னன்‌ “இங்கு அமர்ந்திருக்கும்‌ அனைவரும்‌ 
அந்தக்‌ கதைக்குள்‌ சென்றுவிட்டிருக்கிறார்கள்‌. நாம்‌ 
மட்டும்‌ வெளியே நின்று ஏன்‌ இதை விவாதிக்கிறோம்‌?” 
என்றான்‌. சாத்யகி திரும்பி அரங்கை நோக்கிவிட்டு “ஆம்‌, 
உண்மை” என்றான்‌. “இளவரசே, போரிலும்‌ அரசு 
சூழ்தலிலும்‌ நாம்‌ இந்த இனிமையை இழந்துவிட்டோமா?” 
திருஷ்டத்யும்னன்‌ “யாதவரே, இக்கனவு நமக்குள்ளும்‌ 
வாழ்வதுதான்‌. அதற்குள்‌ ஒரு போதும்‌ 1 
முடியாதவர்கள்‌ என்று நம்மை நாம்‌ எண்‌ க்‌ 
கொள்கிறோம்‌” என்றான்‌. “உண்மையில்‌ இத்தருணம்‌ 
போல்‌ என்னால்‌ எப்போதும்‌ இவ்வுணர்ச்சிகளுக்குள்‌ 
நுழைய முடியுமென்று தோன்றவில்லை.” 


சாத்யகி “அப்படியானால்‌ இங்கு வருவதற்கு முன்‌ 
அவ்வாறு எண்ணவில்லையா?” என்றான்‌. 
திருஷ்டத்யும்னன்‌ தலையை அசைத்தபடி தனக்குள்‌ என 
“இல்லை” என்றான்‌. சாத்யகி அவனையே கூர்ந்து 
நோக்கிக்‌ கொண்டிருந்தான்‌. திருஷ்டத்யும்னன்‌ எதையோ 
சொல்ல வருபவன்போல்‌ இருந்தான்‌. ஆனால்‌ ஒரு 
சொல்லும்‌ அவனிலிருந்து எழவில்லை. மேடையில்‌ 
விறலி கண்ணனுடன்‌ ஊடும்‌ கலகாந்தரிதை ஆனாள்‌. 
அவளைச்‌ சூழ்ந்து கண்ணீருடன்‌ கனத்து நின்றிருந்தது 
வானம்‌. இலைத்‌ துளிகள்‌ ஒளிர்ந்து மழை சொட்டின. 
குளிர்ந்த காற்று சாளரங்களைக்‌ கடந்து வந்து 
ஆயர்குடியின்‌ அனைத்து சுவர்களையும்‌ தழுவிச்‌ சுழன்று 
குளிர்ந்தது. எழுந்து பறக்கும்‌ ஆடையை விரல்களால்‌ 
பற்றிக்கொண்டு அவள்‌ கண்ணனை எண்ணி கண்ணீர்‌ 
விட்டாள்‌. 


வாயிலுக்கு அப்பால்‌ வந்து கண்ணன்‌ அவள்‌ பெயர்‌ 
சொல்லி அழைத்தான்‌. “ராதை” என்ற குரல்‌ கேட்டு அவள்‌ 
ஓடிச்சென்று தாழ்திறந்தாள்‌. கதவைத்‌ தட்டி உலுக்கியது 
மமைக்காற்று என்று அறிந்தாள்‌. அவள்‌ பெயர்‌ சொல்லி 
அழைத்தது முற்றத்தில்‌ நின்ற பாரிஜாதம்‌. சோர்ந்து 
கதவைப்‌ பற்றிக்கொண்டு உடல்‌ தளர்ந்து சரிந்து ஏங்கி 
அழுதாள்‌. எங்கோ எழுந்தது வேய்ங்குழல்‌ நாதம்‌. 
தூண்டில்கவ்விய மீன்‌ எனத்‌ துடித்தாள்‌. அவளைச்‌ 
சுண்டி தூக்கி மேலெழுப்பியது தூண்டில்‌ சரடு. 


“நிலவெழும்‌ இரவு. முகிலொளிர்‌ குளிர்வு. இன்றென்‌ 
தலைவீங்கி படமாகிறது. இருபுறமும்‌ எழுகின்றன 
ஆயிரம்‌ தலைகள்‌. ஈராயிரம்‌ விழிகள்‌. பிளவுண்டு 
துடிக்கும்‌ நாவுகள்‌. முக்காலமும்‌ ஆன மூன்று 
கருஞ்சுருள்கள்‌. என்‌ முலைகளால்‌ தொடைகளால்‌ 
உந்தியால்‌ கைகளால்‌ உன்னை ஏந்தியிருக்கிறேன்‌. என்‌ 


வால்‌ அளைகிறது பாற்கடலை. எனக்கு முடி 
சூடியிருக்கிறது விண்மீன்கள்‌ வெளித்த முடிவிலி. 
மோனத்தவத்தில்‌ அமைந்திருக்கிறேன்‌. என்மடியின்‌ 
குழந்தை நீ. என்‌ தொடையசைசந்தால்‌ விழித்தெழுந்து 
முலைதேடும்‌ மகவு...” விறலியின்‌ எரிந்துருகி வழியும்‌ 
குரல்‌ அரங்கைச்சூழ்ந்தது. 

திருஷ்டத்யும்னன்‌ எழுந்து “செல்வோம்‌” என்றான்‌. 
சாத்யகி எழுந்தபடி “இசை கேட்கவில்லையா?” என்றான்‌. 
திருஷ்டத்யும்னன்‌ “இல்லை” என்றபம வெளியே 
சென்றான்‌. சாத்யகி அவனுடன்‌ சென்றபடி 
“இவ்விசையின்‌ உளமயக்குக்குள்‌ நாமும்‌ 
தன்னிலையழிந்து செல்லாவிடில்‌ இப்பித்தெழுந்த 
உணர்வுகள்‌ அனைத்தும்‌ பொருளற்றவையென 
தோன்றும்‌. உணர்வுகள்‌ இல்லையேல்‌ இசை நீர்‌ போல 
தெரியும்‌ பளிங்கு, அதன்‌ மேல்‌ நடக்க முடியும்‌ மூழ்கி நீராட 
முடியாது என்று என்‌ தந்தை சொல்வதுண்டு” என்றபின்‌ 
“பெரும்பாலும்‌ இசை மீது நான்‌ புரவியில்தான்‌ சென்று 
கொண்டிருக்கிறேன்‌” என்றான்‌. 


திருஷ்டத்யும்னன்‌ அச்சொற்களுக்கு புன்னகை 
புரியவில்லை. ஏதோ நினைவில்‌ தொலைந்தவன்‌ போல 
இசைக்கூடத்தின்‌ படிகளில்‌ இறங்கி வெளியே வந்து 
நின்றான்‌. நெரிந்துசென்ற கூட்டத்தைப்பார்த்தபின்‌ “நாம்‌ 
வேறெங்காவது செல்வோம்‌ யாதவரே” என்றான்‌. சாத்யகி 
“துறைமுகப்புக்குச்‌ செல்வோம்‌” என்றான்‌. “இல்லை. 
அங்கு ஓசைகள்‌ நிறைந்திருக்கும்‌, நான்‌ அமைதியை 
நாடுகிறேன்‌” என்றான்‌ திருஷ்டத்யும்னன்‌. “நகருக்கு 
மறுபக்கம்‌ கோமதி ஆற்றின்‌ நீர்‌ கொணர்ந்து 
தேக்கப்பட்டுள்ள செயற்கை ஏரி உள்ளது. அங்கு நகர்‌ 
மக்கள்‌ செல்வது தடுக்கப்பட்டுள்ளது” என்றான்‌ சாத்யகி. 
“செல்வோம்‌” என்று திருஷ்டத்யும்னன்‌ மறுமொழி 
சொன்னான்‌. 


துவாரகையின்‌ சுருள்‌ வளைவுச்‌ சாலையில்‌ புரவிகளில்‌ 
சாத்யகியும்‌ திருஷ்டத்யும்னனும்‌ இணையாகவே 
மெல்லிய நடையில்‌ சென்றனர்‌. மாலைக்‌ களியாட்டுக்கு 
எழுந்த நகர்மக்களும்‌ அயல்வணிகரும்‌ ஒருவருடன்‌ 
ஒருவர்‌ கலந்து தெருக்களில்‌ முகங்களாக ததும்பிக்‌ 
கொண்டிருந்தனர்‌. மொழிகள்‌ கலந்த ஓசை எழுந்து 
காற்றில்‌ அலையென நிறைந்திருந்தது. மாலை வெயில்‌ 
வெள்ளி அணைந்து பொன்‌ எழுந்து விரிய முகில்களின்‌ 
விளிம்புகள்‌ மட்டும்‌ ஒளிபெற்றிருந்தன. 
கோபுரமாடங்களின்‌ குவைமுகடுகளின்‌ வளைவுகளின்‌ 
பளிங்குப்பரப்புகள்‌ நெய்விளக்கருகே நிற்கும்‌ இளமகளிர்‌ 


கன்னங்கள்‌ போல பொன்பூச்சு கொண்டு மின்னிக்‌ 
கொண்டிருந்தன. 


“இந்நகரில்‌ காலையும்‌ மாலையுமே அழகானவை. உச்சி 
வெயில்‌ வெண்மாளிகைகளை கண்க௯சும்படி ஒளிர 
வைக்கிறது” என்றான்‌ சாத்யகி. “இரவெல்லாம்‌ 
மதுவுண்ட கண்களுக்கு உச்சிவெயில்‌ போல 
துயரளிப்பது எதுவுமில்லை. நடுப்பகல்‌ 
உணவுக்குப்பிறகு இங்கு தெருக்கள்‌ ஓய்ந்துவிடும்‌. 
அயலூர்‌ யாதவர்கள்‌ மட்டுமே தெருக்களில்‌ 
அலைவார்கள்‌. துவாரகையின்‌ வணிகருக்கும்‌ செல்வம்‌ 
உடைய குடிகளுக்கும்‌ மாலை என்பது இரண்டாவது 
துயிலெழும்‌ காலை.” திருஷ்டத்யும்னன்‌ 
அச்சொற்களுக்கு செவி கொடுக்காமல்‌ புரவியில்‌ 
அமர்ந்திருந்தான்‌. புரவி தன்‌ விழைவுப்படி செல்வது 
போலவும்‌ அதன்‌ மேல்‌ அவன்‌ உடல்‌ கண்ணுக்குத்‌ 
தெரியாத கயிறால்‌ கட்டப்பட்டு அமர்ந்திருப்பது 
போலவும்‌ தெரிந்தது. 


சுழல்‌ பாதையின்‌ மூன்றாவது வளைவிலிருந்து பிரிந்து 
மறுபக்கம்‌ வளைந்து சென்ற புரவிப்பாதை புதிதாக 
அமைக்கப்பட்டிருந்தது. அதன்‌ தொடக்கத்தில்‌ இருந்த 
காவல்மாடத்தின்‌ தலைவன்‌ இறங்கி வந்து கடுமையான 
நோக்குடன்‌ தலைவணங்கி அவர்களிடம்‌ “எங்கு 
செல்கிறீர்கள்‌?” என்றான்‌. சாத்யகி “கோமதத்தின்‌ 
கரையில்‌ ஓர்‌ அரசு அலுவல்‌” என்றபின்‌ முத்திரைக்‌ 
கணையாழியை காட்ட ஐயம்‌ விலகாமலேயே அவன்‌ 
தலைவணங்கி உள்ளே செல்ல ஒப்புதல்‌ அளித்தான்‌. 
கருங்கல்‌ பாவப்பட்ட தரையில்‌ புரவிக்குளம்புகளின்‌ 
உடுக்கோசை ஒலிக்க சென்றபோது சாத்யகி அந்தத்‌ 
தாளம்‌ தன்‌ அகத்தை விரைவுகொள்ளச்செய்வதை 
உணர்ந்தான்‌. “புரவியின்‌ குளம்புகளின்‌ துடிப்பு 
எப்போதும்‌ விரைவு கொண்ட எண்ணங்களை 
உருவாக்குகிறது. புரவி விரையத்தொடங்கியதுமே 
அதுவரை இருந்த எண்ணங்கள்‌ அச்சமோ சினமோ 
உவகையோ கொண்டு தாவத்தொடங்குகின்றன” 
என்றான்‌. 


திருஷ்டத்யும்னன்‌ அச்சொற்களும்‌ சென்று சேராத 
விழிகளுடன்‌ திரும்பி அவனை நோக்கியபின்‌ திரும்பிக்‌ 
கொண்டான்‌. சாத்யகி சற்றே சினம்‌ கொண்டு 
“பாஞ்சாலரே, தங்களிடம்தான்‌ நான்‌ பேசிக்கொண்டு 
வருகிறேன்‌. தங்கள்‌ சொல்லின்மை என்னை 
பொறுமையிழக்கச்‌ செய்கிறது” என்றான்‌. 
திருஷ்டத்யும்னன்‌ “என்ன?” என்றான்‌. “தாங்கள்‌ 


எண்ணிச்‌ செல்வது என்ன? நான்‌ தங்களுடன்‌ உரையாட 
முயன்றுகொண்டிருக்கிறேன்‌” என்றான்‌ சாத்யகி. “ஆம்‌. 
நான்‌ கேட்டேன்‌” என்றான்‌ திருஷ்டத்யும்னன்‌. தணிந்த 
குரலில்‌ “எதை எண்ணிக்கொண்டு செல்கிறீர்‌?” என்றான்‌ 
சாத்யகி. 


திருஷ்டத்யும்னன்‌ “ராதாமாதவத்தைத்தான்‌” என்றான்‌. 
எண்ணியிராது எழுந்த எரிச்சலுடன்‌ “அது ஒரு 
விடியற்காலை வீண்கனவு. அதில்‌ ஒரு துளி மாந்திய 
ஆண்மகன்‌ தன்மேல்‌ மதிப்பிழப்பான்‌. கேலிப்பொருளாகி 
பெண்கள்‌ முன்‌ நின்றிருப்பான்‌. தங்கள்‌ வாழ்க்கையில்‌ 
இளமை இனி இல்லையென்று கடந்து சென்றுவிட்டது 
என்றானபின்‌ பெண்கள்‌ அமர்ந்து எண்ணி கண்ணீர்‌ 
சிந்தும்‌ ஓர்‌ இழிகனவு அது” என்றான்‌ சாத்யகி. 
திருஷ்டத்யும்னன்‌ பெருமூச்சுவிட்டு “நான்‌ சுஃப்ரை என்ற 
பெண்ணைப்‌ பற்றி உம்மிடம்‌ சொல்லியிருக்கிறேனா?” 
என்றான்‌. முகம்‌ மலர்ந்து “எந்த நாட்டு இளவரசி?” 
என்றான்‌ சாத்யகி. “எந்நாட்டுக்கும்‌ இளவரசி அல்ல” 
என்றான்‌ திருஷ்டத்யும்னன்‌. மேலும்‌ மலர்ந்து 
“பரத்தையா?” என்றபடி சாத்யகி அருகே வந்தான்‌. 
“திறன்மிக்கவள்‌ என்று எண்ணுகிறேன்‌. தங்களை 
இத்தனை நாள்‌ கழித்தும்‌ எண்ணச்செய்கிறாளே?” 


திருஷ்டத்யும்னன்‌ திரும்பி அவனை நோக்கி “ஆம்‌, 
திறன்மிக்கவள்‌. வெல்லமுடியாதவள்‌” என்றான்‌. விழி 
தெய்வச்சிலைகளைப்போல வெறித்திருக்க “அவளைக்‌ 
கொல்வதற்காக வாளால்‌ ஓங்கி வெட்டினேன்‌. என்‌ உடல்‌ 
புண்பட்டு நிகர்நிலை அழிந்திருந்ததனால்‌ ஒரு கணம்‌ 
பிழைத்தது வாள்‌. இமைகூட அசைக்காமல்‌ அவள்‌ 
என்னை நோக்கியபடி தன்னை முழுதளித்து மஞ்சத்தில்‌ 
மல்லாந்து படுத்திருந்தாள்‌” என்றான்‌. சாத்யகி 
திகைப்புடன்‌ “அறியாதுகூட அசையவில்லையா? அது 
உயிரின்‌ தன்மையல்லவா?” என்றான்‌. திருஷ்டத்யும்னன்‌ 
“அசையவில்லை” என்றான்‌. “அவள்‌ விழிகள்‌ போல 
இருந்திருக்கும்‌ பர்சானபுரி ராதையின்‌ விழிகள்‌.” 


சாத்யகி புன்னகைத்து “இப்போது புரிகிறது அனைத்தும்‌. 
தாங்கள்‌ அவளை எண்ணத்‌ தொடங்கிவிட்டீர்கள்‌. 
எப்போது கிளம்பிச்‌ செல்கிறீர்கள்‌?” என்றான்‌. “நான்‌ 
இங்கு வந்ததே அவள்‌ விழிகளிடமிருந்து தப்பிதான்‌” 
என்றான்‌ திருஷ்டத்யும்னன்‌. “இங்கிருந்து மேலும்‌ 
தொலைவுக்கு தப்பிச்செல்லவே விழைகிறேன்‌. மீள 
அவளிடம்‌ சென்றால்‌ நானென செதுக்கி வைத்திருக்கும்‌ 
அனைத்தையும்‌ இழந்து உருகி அழிவேன்‌.” சாத்யகி 
“ராதை என பெண்கள்‌ நின்றிருக்கும்‌ தருணங்கள்‌ 


வாழ்க்கையில்‌ உண்டு. ராதை என்றே அவர்கள்‌ வாழ 
முடியாது. ராதை என்பது பெண்ணில்‌ தெய்வமெழும்‌ ஒரு 
கணம்‌ மட்டுமே என்று சூதர்‌ சொல்வதுண்டு” என்றான்‌. 
“அதை நான்‌ அறியேன்‌. இன்று அவள்‌ என்னை 
எவ்வண்ணம்‌ உணர்கிறாள்‌ என்று என்னால்‌ சொல்ல 
முடியவில்லை. ஆனால்‌ அவ்விழிகளின்‌ அக்கணத்தை 
என்னால்‌ எந்நிலையிலும்‌ மறக்கமுடியாதென்று 
இப்போது உணர்கிறேன்‌. அவற்றை நான்‌ நோக்கிய 
அக்கணம்போல்‌ ஒன்று என்‌ வாழ்வில்‌ இனி மீளாது.” 


சாத்யகி “இளைய பாஞ்சாலரே...” என்று ஏதோ 
சொல்லவர அதை கேளாதவன்‌ போல திருஷ்டத்யும்னன்‌ 
“யாதவரே, எங்கெங்கோ ஏதேதோ விழிகளிலிருந்து 
சுஃப்ரையின்‌ அந்தக்‌ கணம்‌ எழுந்துவருவதை 
காண்கிறேன்‌. கிருஷ்ணவபுஸின்‌ முற்றத்தில்‌ 
யாதவர்களின்‌ குருதி படிந்த வாள்கள்‌ சூழ நிற்க ஒரு 
பெண்‌ இளைய யாதவரின்‌ கண்ணை நோக்கி நீ எனக்கு 
வெறும்‌ ஒரு நீலப்பீலிவிழி மட்டுமே என்று சொன்னாள்‌. 
அவ்விழிகளிலிருந்தவளும்‌ சுஃப்ரைதான்‌. இன்று 
இளைய அரசியை கண்டேன்‌. அவரைப்‌ புகழும்‌ 
சொற்களை முதற்கணத்திலேயே கண்டு கொண்டேன்‌. 
எதைச்‌ சொன்னால்‌ தான்‌ மகிழ்வேன்‌ என்று அவரே 
என்னிடம்‌ உரையாடலின்‌ தொடக்கத்திலேயே 
உணர்த்திவிட்டார்‌. அச்சொற்களை திறம்படச்சொல்லி 
அவரை மகிழ்வித்து அவர்‌ விழைவதென்ன என்று 
அறிந்தேன்‌” என்றான்‌. 


பின்னர்‌ திரும்பி சாத்யகியை நோக்கி “அங்கிருக்கையில்‌ 
அவரை தன்‌ கொழுநனின்‌ அன்பை மட்டுமே விழையும்‌ 
எளிய பெண்ணென்று எண்ணினேன்‌. ஆணை முழுதாக 
உரிமை கொள்ளத்‌ தவிக்கும்‌ ஒரு பெண்‌ என்று வகுத்துக்‌ 
கொண்டேன்‌. தன்‌ சொற்களால்‌ அச்சித்திரத்தை அவர்‌ 
மீள மீள செதுக்கி முழுமை செய்தார்‌. பின்பு கிளம்பி என்‌ 
அரண்மனை நோக்கிச்‌ செல்கையில்‌ ஏதோ ஒரு கணத்தில்‌ 
உணர்ந்தேன்‌ அது அவர்‌ கொள்ளும்‌ நடிப்பு என. 
அவருக்கு மிக உகந்தது என அறிந்து அவர்‌ சமைத்து 
பரிமாறும்‌ இனிமை அது. யாதவரே, அவர்‌ சியமந்தக 
மணியைக்‌ கோருவதும்‌ அதன்‌ பொருட்டே. தன்‌ 
நெஞ்சமர்ந்தோன்‌ சூடும்‌ மணி ஒன்று தனக்குரியதும்‌ ஆக 
வேண்டும்‌ என விழைகிறார்‌. அவரை பகடை என யாதவ 
அரசியின்‌ முன்‌ உருட்டி விடுகிறார்‌. அவர்‌ இளைய 
யாதவரை திரும்ப தன்னை நோக்கி உருட்டுவார்‌ என்று 
அறிந்திருக்கிறார்‌” என்றான்‌. 


புன்னகைத்து திருஷ்டத்யும்னன்‌ தொடர்ந்தான்‌ “இன்று 


அவர்‌ சொன்னவை செய்தவை அனைத்தும்‌ இனிய 
நடனம்‌ போலிருக்கின்றன. அவர்‌ விழிகளை நான்‌ 
எண்ணுகையில்‌ அங்கு நான்‌ கண்டதும்‌ சுஃப்ரையையே. 
காதல்‌ கொண்ட விழிகளனைத்திலும்‌ ஒரு பெண்ணையே 
நான்‌ நோக்குவது ஏன்‌ என்று விளங்கவில்லை.” சாத்யகி 
சிரித்தபடி “இதன்‌ பெயர்தான்‌ காதல்‌ போலும்‌” என்றான்‌. 
திருஷ்டத்யும்னன்‌ “இங்கு எப்படி என்‌ உள நிலையை 
வகுத்துரைப்பதென்று அறியேன்‌. சத்யபாமாவின்‌ 
விழிகளில்‌ நான்‌ கண்டதும்‌ சுஃப்ரையின்‌ 
அக்கணத்தைத்தான்‌. யாதவரே, இவர்களனைவரும்‌ ஒரு 
கணம்கூட உளம்‌ விலகாது அவருக்காக உயிர்‌ 
கொடுப்பார்கள்‌. இவ்விழிகள்‌ அனைத்தில்‌ இருந்தும்‌ 
தொட்டுத்‌ தொட்டு பர்சானபுரியின்‌ ராதையை என்னால்‌ 
சென்றடைய முடிகிறது” என்றான்‌. 


சாத்யகி “இளவரசராகிய உங்களுக்கு அப்பெண்ணை 
கொள்வதில்‌ என்ன தடை? திரும்பிச்சென்றதும்‌ அவளை 
அடையுங்கள்‌” என்றான்‌. திருஷ்டத்யும்னன்‌ “யாதவரே, 
அவள்‌ விறலி. அவள்‌ உடலை மலர்கொய்வது போல்‌ 
என்னால்‌ எடுத்துக்கொள்ள முடியும்‌. அந்த மலரை எங்கு 
வைப்பதென்பது மட்டுமே என்‌ முன்னிருக்கும்‌ இடர்‌” 
என்றான்‌. “பட்டத்தரசியாக்கப்‌ போகிறீர்களா?” என்றான்‌ 
சாத்யகி சிரித்தபடி. திருஷ்டத்யும்னன்‌ “பிறிதொரு 
இடத்தில்‌ அவளை வைக்க என்னால்‌ முடியாது” 
என்றான்‌. சாத்யகி புரவியின்‌ கடிவாளத்தை இறுக்கி 
நிறுத்தி நின்றுவிட்டான்‌. ஓரிரு அடிகள்‌ முன்னால்‌ 
சென்ற திருஷ்டத்யும்னன்‌ திரும்பி நோக்க “என்ன 
சொல்கிறீர்கள்‌ இளவரசே?” என்றான்‌. 


திருஷ்டத்யும்னன்‌ “என்‌ ஐங்குலத்தைச்‌ சாராத 
பெண்ணொருத்தியை அரசியாக்க என்‌ குலம்‌ ஒப்பாது. 
ஆனால்‌ பிறிதொருத்தியை அவளுக்கு நிகர்‌ வைக்கவும்‌ 
என்‌ உளம்‌ ஒப்பவில்லை” என்றான்‌. “ஆம்‌. நீங்கள்‌ 
பாஞ்சாலத்தின்‌ மணிமுடி சூடப்போகும்‌ இளவரசர்‌. உமது 
பிறவிநூல்‌ கணித்த அத்தனை நிமித்திகர்களும்‌ அதை 
சொல்லியிருக்கிறார்கள்‌ என்று அறிந்திருக்கிறேன்‌” 
என்றான்‌ சாத்யகி. திருஷ்டத்யும்னன்‌ “ஆம்‌ யாதவரே, 
மூன்று தமையர்களைக்‌ கடந்து எனக்கு பாஞ்சால 
மணிமுடி வரப்போவதில்லை. ஆனால்‌ எங்கோ நான்‌ 
நாடாளப்போகிறேன்‌ என்று எனக்கும்‌ தெரிகிறது” 
என்றான்‌. 

“ஐங்குலம்‌ அவர்களின்‌ நிலத்தில்‌ நீங்கள்‌ மணிமுடி 
சூடினால்‌ அல்லவா உம்மை கட்டுப்படுத்த முடியும்‌?” 
என்றான்‌ சாத்யகி. திருஷ்டத்யும்னன்‌ “ஆம்‌, ஆனால்‌ 


எங்கள்‌ ஐந்து குலத்தின்‌ படைவல்லமையின்றி நான்‌ 
எங்கு சென்று எந்நிலத்தை வெல்லமுடியும்‌?” என்றபின்‌ 
தலையசைத்து “எண்ணப்புகுந்தால்‌ வெட்டவெளியை 
சென்றடைகிறேன்‌. என்‌ நெஞ்சில்‌ அவளிருப்பது 
அரியணையில்‌. அதற்குக்‌ குறைவான ஒன்றை 
அவளுக்களிக்க என்னால்‌ இயலாது. மிக அருகே என 
அவ்விழிகளைக்‌ காணும்போதெல்லாம்‌ வாள்‌ உருவி முடி 
தாழ்த்தி அவள்‌ முன்‌ மண்டியிடவே தோன்றுகிறது. 
பாஞ்சால இளவரசனாக அதைச்‌ செய்ய இயலாது 
கட்டுண்டிருக்கிறேன்‌” என்றான்‌. 


கோமதம்‌ பெரியதோர்‌ ஆடி போல நீள்வட்ட வடிவில்‌ 
வான்‌ பரப்பிக்‌ கிடந்தது. அதை நோக்கி வளைந்திறங்கிய 
பாதை அருகே இருந்த சிறிய மரமேடையை 
சென்றடைந்தது. அவ்வேளையில்‌ அங்கு எவரும்‌ 
இருக்கவில்லை. திருஷ்டத்யும்னன்‌ புரவியை 
பெருநடையாக்கி அருகே இறங்கி படிகளிலேறி மேலே 
சென்று இடை அளவு எழுந்த சுவரைப்‌ பற்றிக்‌ கொண்டு 
அப்பால்‌ விரிந்து கிடந்த நீலநீர்‌ வெளியை நோக்கி 
நின்றான்‌. அவனுடைய நிழல்‌ நீண்டு நீரில்‌ விழுந்து 
சிற்றலைகள்‌ மேல்‌ நெளிந்து கொண்டிருந்தது. இரு 
புரவிகளையும்‌ பற்றி அங்கிருந்த தறியில்‌ கட்டியபின்‌ 
சாத்யகி மெல்ல நடந்து அவனருகே வந்து சற்றுத்தள்ளி 
நின்றான்‌. அவன்‌ நிழல்‌ நீரில்‌ நீண்டு 
திருஷ்டத்யும்னனுக்கு இணையாக விழுந்து நெளிந்தது. 


பின்னாலிருந்து விழுந்த ஒளியில்‌ திருஷ்டத்யும்னனின்‌ 
காக்கைச்சிறகு குழல்சுருள்களின்‌ பிசிறுகள்‌ பொன்னிறம்‌ 
கொண்டிருந்ததை சாத்யகி கண்டான்‌. நோக்கி 
நின்றிருக்கவே மேலும்‌ மேலும்‌ ஒளி கொண்டு 
பொற்சிலை என திருஷ்டத்யும்னன்‌ மாறினான்‌. மேற்கே 
கதிர்‌ சிவந்தபடியே செல்ல வானில்‌ விரிந்திருந்த 
முகில்களனைத்தும்‌ செந்தழலாயின. 
திருஷ்டத்யும்னனின்‌ மென்மயிர்கள்‌ ஒவ்வொன்றும்‌ 
செந்தழல்‌ துளிகளாகத்‌ தெரிந்தன. மனிதன்‌ உருகி 
பொன்னாகும்‌ கணம்‌ என்று எண்ணியதுமே சாத்யகி 
அவ்வெண்ணத்தின்‌ மீவிசையால்‌ என மெல்ல அசைந்து 
பெருமூச்சுவிட்டான்‌. திருஷ்டத்யும்னன்‌ நீரில்‌ பரவிய 
காந்தள்மாலை போன்ற ஒளிப்பாதையை நோக்கிக்‌ 
கொண்டிருந்தான்‌. 


அந்தக்‌ கணத்தின்‌ உணர்வெழுச்சியின்‌ 
பொருளின்மையை உணர்ந்த உள்ளம்‌ அதை கலைக்க 
விரும்பியது போல சாத்யகி உடலை சற்று அசைத்தான்‌. 
பின்பு “முற்றிலும்‌ செயற்கையான ஏரியிது. வடக்கே 


கோமதியின்‌ நீரை அணைகட்டி இரண்டு கால்வாய்களின்‌ 
வழியாகக்‌ கொண்டுவந்து இங்கே சேர்க்கிறார்கள்‌. 
இதனடியில்‌ இருப்பது வெறும்‌ மணல்‌. இங்கு வரும்‌ நீர்‌ 
அக்கணமே சல்லடைபோல மணலில்‌ இறங்கி ஊறி 
கடலில்‌ சென்றுவிடும்‌. எனவே கால்வாய்களின்‌ 
அடித்தளமும்‌ இந்த ஏரியின்‌ அடித்தளமும்‌ முற்றிலும்‌ 
கற்களால்‌ பாவப்பட்டு சுதை பூசி இறுக்கப்பட்டுள்ளது. 
ஒரு சொட்டு நீர்கூட வீணாவதில்லை” என்றான்‌. 


திருஷ்டத்யும்னன்‌ குனிந்து அவன்‌ நிழல்‌ மேல்‌ மொய்த்த 
மீன்களை நோக்கிக்‌ கொண்டிருந்தான்‌. நீரின்‌ நிறமே 
கொண்ட சிறு விரல்கள்‌. ஏரி தன்‌ விரல்களால்‌ அவன்‌ 
நிழலுருவை அள்ளி அளைந்து விளையாடுவதைப்‌ 
போல உணர்ந்தான்‌. ஒரு கணத்தில்‌ அந்த மீன்களின்‌ 
தொடுகையை தன்‌ உடலெங்கும்‌ அறிந்து சிலிர்த்தான்‌. 
அந்த இனிய தவிப்பிலிருந்து விலக முடியாதவனாக 
விலகத்தவித்து நின்றிருந்தான்‌. சாத்யகி “இந்த 
ஏரியிலிருந்துதான்‌ நகர்‌ முழுக்க குடிநீர்‌ செல்கிறது. 
மறுபக்கம்‌ காற்றில்‌ சுழலும்‌ காற்றாடிகள்‌ வழியாக 
குழாய்கள்‌ நீரை அள்ளி மேலே கொண்டு செல்கின்றன” 
என்றான்‌. 


அச்சொற்கள்‌ பொருளற்று எங்கோ ஒலித்தாலும்‌ அந்த 
உணர்வு நிலைக்கு அவை எப்படியோ துணையாக 
a வட திருஷ்டத்யும்னன்‌ உணர்ந்தான்‌. பெரிய 
னான்று ஏரியிலிருந்து எழுந்த கைபோல மேலே வந்து 
வளைந்து அவன்‌ நிழலின்‌ நெஞ்சில்‌ பாய்ந்தது. 
ஆழ்ந்திறங்கி வால்சுழல மறைந்தது. திருஷ்டத்யும்னன்‌ 
தன்‌ நெஞ்சிலிறங்கிய குளிர்ந்த வாளென அதை 
உணர்ந்தான்‌. திரும்பி சூரியனை நோக்கி நின்றான்‌. 
அவன்‌ முகமும்‌ தோள்களும்‌ பற்றி எரிவதுபோல்‌ 
செந்தழல்‌ வடிவம்‌ கொண்டன. சாத்யகி “தாங்கள்‌ 
எண்ணுவதென்ன பாஞ்சாலரே?” என்றான்‌. 
திருஷ்டத்யும்னன்‌ “தெரியவில்லை. என்‌ உள்ளம்‌ 
எச்சொல்லிலும்‌ நிலைக்கவில்லை” என்றபின்‌ “இளைய 
யாதவர்‌ விதர்ப்ப அரசியை ஏன்‌ மணந்தார்‌? 
துவாரகையை ஓர்‌ அரசாக ஆக்க ஷத்ரியர்களின்‌ துணை 
தேவை என்று எண்ணினாரா?” என்றான்‌. 


சாத்யகி புன்னகைத்தபடி “அவர்‌ எதையும்‌ 
திட்டமிடவில்லை. பறவை ஒன்று மரக்கிளையில்‌ 
வந்தமர்வது போல விதர்ப்ப அரசி அவரிடம்‌ வந்தாள்‌ 
என்று சூதர்கள்‌ பாடுவதுண்டு” என்றான்‌. “அவர்‌ 
விதர்ப்பநாட்டுக்கு இளவரசியை 
கவர்ந்துவரச்சென்றபோது நானும்‌ உடனிருந்தேன்‌.” 

வரதா என்ற பெயர்‌ ர௬ுக்மிணிக்கு என்றுமே உளம்‌ 
நிறையச்‌ செய்யக்கூடியதாக இருந்தது. சிற்றிளமையில்‌ 
அன்னையின்‌ ஆடை நுனியைப்‌ பற்றாமல்‌ அவளால்‌ 
படகில்‌ அமர்ந்திருக்க முடிந்ததில்லை. அணிப்படகு 
அலைகள்‌ மேல்‌ எழுந்தமர்ந்து செல்கையில்‌ அவள்‌ 

டையின்‌ பொன்னூல்பின்னலை அள்ளி தன்மேல்‌ 
சுற்றிக்‌ கொண்டு, அதன்‌ நூல்சுருளை விரலில்‌ சுருட்டி 
வாயில்‌ கவ்வி நின்று விழிவிரித்து வரதாவின்‌ 
நீர்ப்பெருக்கை நோக்குவாள்‌. படகின்‌ அசைவு 
மிகுகையில்‌ திரும்பி அச்சத்துடன்‌ அன்னையை 
அணைத்துக்‌ கொள்வாள்‌. “இவள்‌ ஏன்‌ இத்தனை 
அச்சுறுகிறாள்‌? நீச்சல்‌ அறிந்தவள்‌ அல்லவா?” என்று 
தந்தை கேட்க அவள்‌ அன்னை புன்னகைத்து “அவள்‌ 
அச்சம்‌ கொள்ளவில்லை. வேறேதோ உணர்வால்‌ நெஞ்சு 
நிறைந்திருக்கிறாள்‌” என்றாள்‌. 


பீஷ்மகர்‌ அவளை அள்ளி தன்னருகே இழுத்து குனிந்து 
விழிகளை நோக்கி “என்ன உணர்வு கண்ணே?” என்று 
கேட்டார்‌. “நானும்‌ இவள்‌ அச்சம்‌ கொள்கிறாள்‌ 
என்றுதான்‌ நினைத்தேன்‌. ஆனால்‌ ஒவ்வொரு முறையும்‌ 
படகில்‌ ஆற்றின்‌ மேல்‌ பயணம்‌ செய்து மீள்கையில்‌ 
அவள்‌ கேட்கும்‌ வினாக்கள்‌ அவள்‌ உள்ளம்‌ எங்கெங்கோ 
ஓடுவதையே காட்டுகின்றன” என்றாள்‌ அன்னை. அவள்‌ 
தந்தையின்‌ கைகளை உதறி அன்னையை நோக்கி 
செல்ல தந்தை அவளை மீண்டும்‌ கை பற்றி தன்னருகே 
இழுத்து இடை வளைத்து உடல்‌ சேர்த்து வலக்கையால்‌ 
அவள்‌ சிறு கன்னத்தைப்‌ பற்றி மேலே தூக்கி விழிகளை 
நோக்கி கேட்டார்‌ “எதைப்‌ பார்க்கிறாய்‌? இந்த ஆற்றைப்‌ 
பார்க்கையில்‌ உனக்கு என்ன தோன்றுகிறது? 
அச்சமுறுகிறாயா?” 


“இல்லை” என்று அவள்‌ தலையசைத்தாள்‌. 
“அப்படியென்றால்‌?” என்றார்‌ தந்தை. அவள்‌ கை நீட்டி 
“வரதா என்றால்‌ என்ன பொருள்‌?” என்றாள்‌. “வரம்‌ 
தருபவள்‌” என்றார்‌ தந்தை. “வரதா ஒரு மூதன்னை. 
நரைத்த வெண்தலைமுடிகொண்டவள்‌. இனிய 
புன்னகை நிறைந்தவள்‌. நமது கெளண்டின்யபுரியின்‌ 
அத்தனை இல்லங்களுக்கும்‌ கிணறுகளில்‌ 


முலைப்பாலென ஊறி வருவது இவளுடைய நீர்‌ 
அல்லவா? இந்த நதியின்‌ கரையில்‌ நமது முன்னோர்‌ 
பிறந்தனர்‌, மறைந்தனர்‌. எரிந்து உப்பாக மாறி இதில்‌ 
கலந்தனர்‌. நாமும்‌ இதன்‌ கரையில்‌ முளைத்தெழுந்தோம்‌, 
இதன்‌ நீரில்‌ என்றுமிருப்போம்‌” என்றார்‌. அன்னை 
“குழந்தையிடம்‌ என்ன பேச்சு இது?” என்றாள்‌. 
“குழந்தையல்ல, அவள்‌ இந்த மண்ணின்‌ இளவரசி. 
வரதாவும்‌ அவளும்‌ நிகர்‌” என்றார்‌ பீஷ்மகர்‌. 


“தந்தையே, நான்‌ வரதாவை கனவில்‌ பார்த்தேன்‌” 
என்றாள்‌ அவள்‌. “கனவிலா? படகில்‌ சென்றாயா என்ன?” 
என்று தந்தை சிரித்தார்‌. “இல்லை, ஒரு மூதன்னையாக 
என்‌ கனவில்‌ வந்தவள்‌ இவளே” என்றாள்‌ அவள்‌. 
அன்னை சிரித்தபடி “இதெல்லாம்‌ அவள்‌ 
செவிலியன்னை அமிதையின்‌ சொற்கள்‌. குழந்தையின்‌ 
நெஞ்சில்‌ கதைகளை நிறைப்பதே அவள்‌ வேலை” 
என்றாள்‌. “சொல்‌! கனவில்‌ எப்படி வந்தாள்‌ வரதை? 
என்ன சொன்னாள்‌? என்ன செய்தாள்‌?” என்றார்‌ தந்‌ைத. 
இரு கைகளையும்‌ விரித்து “மூதன்னை!” என்றாள்‌ 
ருக்மிணி. “நீண்ட கூந்தல்‌. முகமெல்லாம்‌ சுருங்கி 
கையெல்லாம்‌ வற்றி நன்றாக முதுமைகொண்டிருந்தாள்‌. 
வெண்ணிற ஆடையும்‌ வெண்ணிற தலைமயிரும்‌ 
நுரைபோல காற்றில்‌ பறந்தன” என்று சொன்னபின்‌ 
திரும்பி தன்‌ அன்னையைப்‌ பார்த்து “அவள்‌ விழிகளும்‌ 
அன்னையின்‌ விழிகள்‌ போலிருந்தன” என்றாள்‌. 


“ஆம, அப்படித்தானே இருக்கும்‌” என்று சொல்லி பீஷ்மகர்‌ 
சிரித்தார்‌. “என்னடி சொன்னாள்‌ உன்‌ நதியன்னை?” 
என்றாள்‌ அரசி. “ஒன்றுமே சொல்லவில்லை. நான்‌ என்‌ 
அரண்மனைப்‌ படிகளில்‌ இறங்கும்போது முற்றத்தில்‌ 
நின்றிருந்தாள்‌. நீ யார்‌ என்று கேட்டேன்‌. வரதா என்று 
சொன்னாள்‌. படியிறங்கி அருகே வரும்படி என்னை 
அழைத்தாள்‌. நான்‌ அவளை நோக்கி 
இறங்கும்போதுதான்‌ பார்த்தேன்‌ அவளுடைய ஆடை 
அந்த முற்றம்‌ முழுக்க விரிந்து பரவியிருந்தது. 
வெண்ணிறமான அலைகளாக அது நெளிந்தது. 
முற்றத்தில்‌ இறங்கியபோது அந்த ஆடையென்பது பால்‌ 
நிறமான குளிர்நீரே என்று தெரிந்தது. என்‌ முழங்கால்‌ 
வரைக்கும்‌ அந்த நீர்‌ மேலேறி வந்தது” என்றாள்‌ ருக்மிணி. 


“நான்‌ அருகே சென்றதும்‌ அவள்‌ என்‌ தோளை வளைத்து 
மெல்ல அணைத்து என்னை நோக்கி குனிந்து கையை 
நீட்டு குழந்தை என்றாள்‌. நான்‌ கையை நீட்டியதும்‌ ஒரு 
சிறிய நீலமணிக்கல்லை என்‌ உள்ளங்கையில்‌ 
வைத்தாள்‌. நான்‌ அதை நோக்கி வியந்து இது என்ன 


என்று சொல்லி தலை நிமிர்ந்தபோது அவள்‌ இல்லை. 
முற்றத்தில்‌ நான்‌ மட்டும்‌ நின்றிருந்தேன்‌. என்‌ அருகே 
மேலிருந்து பொழிந்தவை போல கொன்றை மலர்களும்‌ 
நீலச்‌ செண்பகமலர்களும்‌ உதிர்ந்து கிடந்தன” என்றாள்‌ 
ருக்மிணி. பின்னால்‌ நின்றிருந்த முதிய சேடி “பொன்னும்‌ 
மணியும்‌ மலர்வடிவில்‌... கதைகளில்‌ 
வருவதைப்போலவே” என்றாள்‌. 


பீஷ்மகரும்‌ அவர்‌ அரசி சுஷமையும்‌ ஒருவரை ஒருவர்‌ 
நோக்கிக்‌ கொண்டனர்‌. “அந்த மணி எப்படி இருந்தது?” 
என்றாள்‌ அரசி. “என்‌ கையில்‌ அதை அவள்‌ தந்தபோது 
ஆலங்கட்டி போலிருந்தது. அதன்‌ தண்மை தாளாமல்‌ 
கைவிட்டு கை மாற்றிக்‌ கொண்டேன்‌. ஒரு சில 
கணங்களுக்குப்‌ பிறகு அது அனலென சுடுவது போலத்‌ 
தோன்றியது. ஓடிச்சென்று என்‌ அறைக்குள்‌ ஒரு சிறிய 
குங்குமச்சிமிழைத்‌ திறந்து அதற்குள்‌ அதை போட்டு 
வைத்தேன்‌” என்று சொன்னாள்‌ ருக்மி : 
“குங்குமச்சிமிழை காலையில்‌ திறந்து பார்த்தாயா?” 
என்று கேட்டு பீஷ்மகர்‌ சிரிக்க, அவர்‌ தொடைகளைப்‌ 
பற்றிக்‌ கொண்டு முகவாய்‌ தூக்கி விழி விரிய “ஆம்‌ 
தந்தையே, திறந்து பார்த்தேன்‌. உள்ளே ஒன்றுமே 
இல்லை” என்றாள்‌. “ஆனால்‌ சிமிழை மூடி கையில்‌ 
எடுத்தால்‌ உள்ளே ஒரு மணி இருப்பதை என்னால்‌ உணர 
முடிகிறது.” 


“அசைத்துப்‌ பார்த்தால்‌ ஒலி கேட்கிறதா?” என்றார்‌ 
பீஷ்மகர்‌. “இல்லை. ஆனால்‌ உள்ளே அந்த மணி 
இருப்பது தெரிகிறது. நான்‌ அரண்மனைக்குச்‌ சென்றதும்‌ 
எடுத்துவருகிறேன்‌, உங்களுக்கும்‌ தெரியும்‌” என்றாள்‌. 
பீஷ்மகர்‌ “இவள்‌ இங்கு வாழ்வதைவிட முகிலில்‌ வாழும்‌ 
நேரமே அதிகம்‌ போலும்‌” என்று சொல்லி சிரித்தார்‌. 
“முகிலில்‌ வாழும்‌ வயது அல்லவா? வளர்ந்தபின்னர்தான்‌ 
மண்ணில்‌ நூறுமடங்கு எடையுடன்‌ ஒட்டிக்கொள்ள 
வேண்டியிருக்கிறதே” என்றாள்‌ சுஷமை. 


இளமைமுதலே வரதாவில்‌ ஒவ்வொரு நாளும்‌ படகில்‌ 
செல்லவேண்டுமென்று ருக்மிணி உறுதி 
கொண்டிருந்தாள்‌. கெளண்டின்யபுரியின்‌ 
அரண்மனையின்‌ பின்பகுதி நேராக வரதாவின்‌ 
படித்துறை நோக்கி சென்று நீரில்‌ இறங்கி அலைகளை 
அளைந்தபடி நிற்கும்‌. அதன்‌ இறுதிப்படியில்‌ 
நிற்கும்போது நீருக்குள்‌ சென்று ஆழத்து வானத்தில்‌ 
அறுபட்டு நின்றிருக்கும்‌ படிகளை காணமுடியும்‌. அந்த 
விளிம்பிலிருந்து தாவி ஆழத்தில்‌ விரிந்த நீலவானுக்குள்‌ 
சென்றுவிட முடியும்‌ என்று தோன்றும்‌. அவள்‌ 


அந்தப்படிகளில்‌ நின்றிருப்பதை விரும்புவாள்‌. 
அவளுக்கென்றே செய்யப்பட்ட அணிப்படகும்‌ அதன்‌ 
குகன்‌ கர்க்கனும்‌ அவளுக்காக எப்போதும்‌ 
காத்திருப்பார்கள்‌. 


கோடையில்‌ மாலை மங்கலாகத்‌ தொடங்கியதுமே 
நகர்மக்கள்‌ படகுகளில்‌ ஏறி வரதாவின்‌ மேல்‌ 
செல்வார்கள்‌. பட்டுப்‌ பாய்களும்‌ அணிபடாம்களும்‌ 
ஒளிவிடும்‌ வண்ணங்களில்‌ ஆற்றின்மேல்‌ சிறகு விரிக்க 
அவை காற்றில்‌ மிதந்துசெல்லும்‌ பட்டாம்பூச்சிகள்‌ போல 
சென்று கொண்டிருக்கும்‌. அவள்‌ அரண்மனையின்‌ 
உப்பரிகை ஆற்றை நோக்கி திறந்திருந்தது. அதன்‌ 
மேலிருந்து பார்க்கையில்‌ அவை மலர்க்கூட்டங்கள்‌ 
அலைகளில்‌ நெளிவது போல எழுந்தமைந்து செல்வது 
தெரியும்‌. படகுகளில்‌ இருந்து சூதர்பாடல்களும்‌ 
அவற்றுடன்‌ இழையும்‌ இசையும்‌ சிரிப்பொலிகளும்‌ 
எழுந்து வரும்‌. 


விதர்ப்ப நாட்டில்‌ கோடை மிக நீண்டது. பகல்‌ முழுக்க 
தெருக்கள்‌ உலைக்களத்து வாள்கள்‌ போல சிவந்து 
பழுத்து எரியும்‌. கருங்கல்‌ மதில்கள்‌ அடுப்பின்‌ மேல்‌ 
வைக்கப்பட்ட கலங்கள்‌ போல கொதிக்கும்‌. சந்தனமும்‌ 
வேம்பும்‌ கலந்த குழம்பும்‌ பன்னீரும்‌ உடம்பில்‌ தடவிக்‌ 
கொண்டு கல்‌ மஞ்சங்களில்‌ இளைப்பாறி பகல்‌ கழிப்பர்‌ 
மக்கள்‌. மாலையில்‌ முதல்‌ காற்று எழுந்ததுமே நகரம்‌ 
களிப்போசையுடன்‌ எழுவதை கேட்க முடியும்‌. சற்று 
நேரத்தில்‌ குளித்து புத்தாடை அணிந்து முகம்‌ மலர 
களியாடியபடி நகர்‌ மக்கள்‌ அனைவரும்‌ தெருக்களில்‌ 
இறங்குவர்‌. 


கெளண்டின்யபரியின்‌ மாளிகைகள்‌ அனைத்திற்குமே 
வரதாவை நோக்கிச்‌ செல்லும்‌ பின்பக்கப்பாதை 
ஒன்றிருந்தது. செல்வந்தர்‌ ஒவ்வொருவரும்‌ 
தங்களுக்கென சிறுபடித்துறை ஒன்றை 
கொண்டிருந்தார்கள்‌. அணிப்படகுகள்‌ எத்தனை 
வைத்திருக்கிறார்கள்‌ என்பதே அங்குள்ள 
உயர்குடியினரின்‌ மதிப்பை அளப்பதாக இருந்தது. பீதர்‌ 
நாட்டிலிருந்து கொண்டுவரப்பட்ட பெரிய 
வண்ணப்பட்டுப்‌ பாய்களை ஒவ்வொருவரும்‌ வாங்கி 
இல்லங்களில்‌ சுருட்டி வைத்திருப்பர்‌. பறக்கும்‌ 
சிம்மநாகம்‌ கொண்ட பாய்கள்‌, முப்புரி வேல்‌ ஏந்தி 
உருண்ட விழிதிறந்த யவனநாட்டு நீர்த்தேவன்‌ 
வரையப்பட்ட கொடிகள்‌. கலிங்கத்துப்‌ பட்டால்‌ அமைந்த 
பாய்களில்‌ பல்தெரிய சீறும்‌ சிம்மங்களும்‌ அவற்றின்‌ 
காலடியில்‌ குறுகி ஒடுங்கிய யானைகளும்‌ 


வரையப்பட்டிருக்கும்‌. 


வசந்தமெழுகையில்‌ கொன்றை பூப்பதற்கு முன்பே வரதா 
த்துவிடுவாள்‌ என்று சூதர்கள்‌ பாடுவதுண்டு. 
களண்டின்யபுரியின்‌ மாளிகைநிரைகளை வரதாவில்‌ 
அமர்ந்தபடி நோக்குவது ருக்மிணிக்கு 
ஒவ்வொருமுறையும்‌ உளக்கிளர்ச்சியளித்தது. 
மாளிகைகளை பெரியபீடங்கள்‌ போல கற்பாளங்களை 
அடுக்கி கூரையிட்டு அவற்றின்மேல்‌ வரதாவின்‌ 
வண்டலைப்‌ பரப்பி மலர்ச்செடிகளை வளர்ப்பது 
விதர்ப்ப நாட்டு வழக்கம்‌. தண்டகாரண்யத்தின்‌ மேலைச்‌ 
சரிவிலெழுந்த மலைப்பாறைகளை ஆப்புகளை 
அறைந்து பிளந்து தகடுகளாக வெட்டி எடுத்து 
வரதாவின்‌ பெருக்கில்‌ கொண்டு வந்து நகரில்‌ 
இறக்குவார்கள்‌. யானைகள்‌ இழுக்கும்‌ துலாக்கள்‌ 
அவற்றைத்‌ தூக்கி கற்சுவராலான மாளிகைகளின்‌ மேல்‌ 
சீராக அடுக்கும்‌. சிலநாட்களிலேயே அந்தக்கூரைமேல்‌ 
மலர்ச்செடிகள்‌ பசுந்தளிர்‌ தழைத்து எழுந்து வரும்‌. 


மலைச்சரிவில்‌ அமைந்திருந்த கெளண்டின்யபுரி 
படிகளாக இறங்கிச்செல்லும்‌ மாளிகை முகடுகளால்‌ 
ஆனது. அரண்மனை உப்பரிகை மீதிருந்து பார்க்கையில்‌ 
மலர்த்தோட்டங்களின்‌ அடுக்குகளாகவே நகரம்‌ தெரியும்‌. 
ருக்மிணி வடபுலத்துப்‌ பெருநகர்களை பற்றி 
கேட்டிருந்தாள்‌. அவை தாமரைமொக்குகள்‌ போன்ற 
குவைமாடங்களும்‌ வெண்ணிறமான பெரும்சுவர்களும்‌ 
வளைமுகடுச்‌ சாளரங்களும்‌ கொண்டிருக்கும்‌ என்று 
சூதர்கள்‌ பாடினார்கள்‌. “இங்கு ஏன்‌ நாம்‌ 
குவைமாடங்களை அமைப்பதில்லை?” என்றாள்‌. 
“இளவரசி, விதர்ப்பம்‌ அனலோனின்‌ கைகளால்‌ 
எப்போதும்‌ தழுவப்பட்டது. அனலிறங்காவண்ணம்‌ நாம்‌ 
நமது கூரைகளுக்கு மேல்‌ மலர்த்தோட்டங்களை 
அமைத்திருக்கிறோம்‌. உள்ளே மலர்களின்‌ மணமும்‌ 
வரதாவின்‌ தண்மையும்‌ நிறைந்துள்ளன” என்றாள்‌ 
செவிலியன்னை. 


கெளண்டின்யபுரியின்‌ மாளிகையின்‌ அனைத்துச்‌ 
சுவர்களும்‌ கருங்கற்களாலானவை. கோடையிலும்‌ 
அவை சற்று குளிர்ந்திருக்கும்‌. கீழ்க்கதிர்‌ எழும்போது 
அனல்‌ மூண்டு சாளரங்களைக்‌ கடந்து உள்ளே வரும்‌ 
காற்று அவற்றை சற்றே வெம்மையுறச்‌ செய்தாலும்‌ 
இரவுகளில்‌ மீண்டும்‌ அவை குளிர்ந்து தென்றலை 
தைலம்‌ தொட்ட இறகென ஆக்கும்‌. இளவேனிலில்‌ 
கெளண்டின்யபுரியின்‌ அனைத்து இல்லங்களுக்கு 
மேலும்‌ மலர்கள்‌ பூத்து வண்ணங்கள்‌ நிறைந்திருக்கும்‌. 


நகர்மையத்தில்‌ அமைந்த மூவிழியன்‌ ஆலயத்தின்‌ 
கோபுரத்தின்‌ மேலிருந்து நோக்கினால்‌ அது ஒரு பூத்த 
மலைச்சரிவென்று மட்டுமே தோன்றும்‌, அடியில்‌ ஒரு 
நகரமிருக்கும்‌ எண்ணமே எவருக்கும்‌ எழாது. 


மழைக்காலத்தில்‌ கெளண்டின்யபுரியின்‌ மாளிகையின்‌ 
சுவர்களனைத்தும்‌ நீர்‌ வழிந்து குளிர்ந்து நீராடிய 
குதிரைவிலா என நடுங்கிக்கொண்டிருக்கும்‌. நீர்ப்படலம்‌ 
பட்டெனப்‌ பூத்திருக்கும்‌ கற்பரப்புகளில்‌ கைகளால்‌ 
எழுத்துகளை வரைந்திட முடியும்‌. ருக்மிணி தன்‌ 
சுட்டுவிரலால்‌ நீலம்‌ என்று எழுதுவாள்‌. செவிலியன்னை 
அவள்‌ பின்னால்‌ வந்து “அக்கனவை இன்னுமா 
எண்ணியிருக்கிறாய்‌ பேதை?” என்றாள்‌. “அது மீள மீள 
வருகிறதே அன்னையே? என்றாள்‌ ருக்மிணி. “நமது 
கலவறையில்‌ நீலமணிகள்‌ குவிந்துள்ளனவே. ஏதாவது 
ன்றை எடுத்து நீ அணிந்து கொள்ளலாமே. 
லமணிகளை நீ தேர்வதே இல்லை” என்றாள்‌ செவிலி. 
“அத்தனை நீலத்தையும்‌ நான்‌ பார்த்துவிட்டேன்‌. 
அவையெல்லாம்‌ வெறும்‌ கற்கள்‌. நான்‌ வரதாவிடமிருந்து 
பெற்றது ஒரு நீல விழி. அது என்னை நோக்கும்‌. நான்‌ 
அதனுடன்‌ விழி தொடுக்க முடியும்‌” என்றாள்‌. “பித்தடி 
உனக்கு” என்று சொல்லி செவிலி அன்னை நகைத்தாள்‌. 


மழைவிழுகையில்‌ கெளண்டின்யபுரியின்‌ அனைத்து 
தெருக்கள்‌ வழியாகவும்‌ நீரோடைகள்‌ வழிகண்டு 
இணைந்தும்‌ பிரிந்தும்‌ பொழிந்தும்‌ சென்று வரதாவில்‌ 
சிற்றருவிகளென விழுந்து கொண்டிருக்கும்‌. 
“கெளண்டியன்‌ தன்‌ அன்னைக்கு பளிங்குமணி 
மாலைகளை அணிவிக்கும்‌ பருவம்‌” என்று பாடினர்‌ 
சூதர்‌. வரதா செந்நிறப்பட்டாடை அணிந்து பெருகி 
கரைகளை வருடிச்‌ செல்லும்‌ பருவம்‌. ஆற்றின்‌ 
நீர்ப்பரப்பின்‌ மேல்‌ மழை நீலத்திரையென எழுந்து 
நின்றிருக்கும்‌. தெற்குக்‌ காற்றில்‌ நெளிந்தாடி மறுகரை 
நோக்கி சென்று அங்குள்ள மரங்களை அறைந்து 
கொந்தளிக்கச்செய்தபின்‌ சுழன்று திரும்பி வரும்‌. 
வரதாவின்மேல்‌ எப்போதுமிருக்கும்‌ பறவைக்கூட்டம்‌ 
அப்போது மறைந்திருக்கும்‌. மழையுடன்‌ மிக தனித்த 
உரையாடல்‌ ஒன்றில்‌ வரதா இருப்பதுபோல்‌ தோன்றும்‌. 


அந்த அமைதியை அறிவதற்கென்றே பெருமழையில்‌ 
படகில்‌ செல்ல வேண்டுமென்று ருக்மிணி விழைவாள்‌. 
“மழைக்காலத்தில்‌ வரதா கணிக்க முடியாதவள்‌ இளவரசி. 
ஆற்றில்‌ மூங்கில்‌ கூட்டங்கள்‌ சுழன்று மிதந்து வரக்கூடும்‌. 
மலையிலிருந்து முதலைகள்‌ இறங்கக்கூடும்‌. இந்நகரில்‌ 
எவரும்‌ மழைபெருகிய வரதாவில்‌ செல்வதில்லை” என்று 


செவிலி அவளை இளவயதிலேயே அச்சுறுத்தினாள்‌. “ஒரு 
நாளேனும்‌ வரதாவில்‌ செல்லாமலிருக்க என்னால்‌ 
முடியாது” என்று அவள்‌ உறுதி சொன்னாள்‌. 
அதன்பின்னரே அவளுக்கென்றே பீஷ்மகர்‌ கூரையிட்ட 
மமைக்காலப்‌ படகொன்றை செய்தார்‌. மெழுகுப்பாய்க்‌ 
கூரையிட்ட நீள்படகு முன்னும்‌ பின்னும்‌ இரு காவல்‌ 
படகுகள்‌ துணைவர பன்னிரு குகர்களால்‌ நீள்‌ கழியும்‌ 
துடுப்புகளும்‌ கொண்டு செலுத்தப்பட்டு வரதாவில்‌ எழும்‌. 


ருக்மிணி அமர்வதற்காக அதில்‌ முகப்பருகே சிறு 
படமொன்றை அமைத்திருந்தனர்‌. மழை 
கொதிக்கவைத்த வரதாவின்‌ நீர்ப்பரப்பை நோக்கியபடி 
அவள்‌ கைகளால்‌ முகம்‌ தாங்கி கன்னப்பிசிறுகளில்‌ 
நெற்றிச்சுரிகளில்‌ நீர்த்துளிகள்‌ சுடர அமர்ந்திருப்பாள்‌. 
விதர்ப்பத்தின்‌ மழையும்‌ கடுமையானதே. 
இடைவெளியின்றி பல நாட்கள்‌ பெய்து கொண்டிருக்கும்‌. 
விண்விழுதுகள்‌ என்று அவற்றை சூதர்‌ பாடுவர்‌. 
முகில்கள்‌ முற்றிலும்‌ வானை மூடி கதிரென ஒன்று 
அங்கே எழுந்த நினைவையே நெஞ்சிலிருந்து 
அகற்றியிருக்கும்‌. இனி இந்த மழை ஊழிக்காலம்‌ வரை 
இவ்வண்ணமே தொடருமென்று உளமயக்கு ஏற்படும்‌. 
எங்கும்‌ தொழில்களேதும்‌ நிகழாது. நகர்‌ மாந்தர்‌ 
அனைவரும்‌ வீடுகளுக்குள்‌ இரும்புக்‌ கலங்களில்‌ 
அனலிட்டு கூடி அமர்ந்து கதைகளை சொல்லிக்‌ 
கொண்டிருக்க அவள்‌ மட்டும்‌ தனியே சிலிர்த்தும்‌ 
சிரித்தும்‌ நெளிந்தும்‌ உவகை கொண்டிருக்கும்‌ 
வரதாவின்‌ மேல்‌ தனித்து அமர்ந்திருப்பாள்‌. 


“இந்த மழையில்‌ என்னடி பார்க்கிறாய்‌? ஆறும்‌ காற்றும்‌ 
வானும்‌ ஒன்றென தெரிகிறது” என்பாள்‌ செவிலி. 
“இல்லையே. நான்‌ பார்க்கிறேனே” என்பாள்‌ ருக்மிணி. 
“எதை?” என்று அருகே நின்று செவிலி நோக்குவாள்‌. “நீர்‌ 
ஆழத்தில்‌ பெரிய மீன்கள்‌ மழைக்கென விழி திறந்து 
அசையாது நின்றிருப்பதை பார்க்கிறேன்‌” என்பாள்‌ 
ருக்மிணி. “ஒவ்வொரு மீன்‌ விழியிலும்‌ ஒரு துளி நீலம்‌ 
இருக்கிறது. அன்னையே, நான்‌ கனவில்‌ கண்ட அந்த 
நீலமணி இந்த ஆற்றின்‌ ழத்தில்‌ எங்கோ கரந்துள்ளது. 
மீன்‌ விழிகள்‌ ஒவ்வொன்றிலும்‌ அதன்‌ ஒளியை காண 
முடிகிறது” என்பாள்‌. “பேதை என்று இப்பருவத்தை 
வீணே சொல்லவில்லை பெரியோர்‌” என்று செவிலி 
நகைப்பாள்‌. 


மழை ஓயும்போது கீழ்வானில்‌ பெருவாயில்‌ ஒன்று 
திறப்பதுபோல முகில்கள்‌ விலகி ஒளி பரவிய நீல வானம்‌ 
தெரியும்‌. கீழிருந்து ஒளி கொண்டு வரதா அதை 


அணுகிவரும்‌. அந்த ஒளிபட்டதும்‌ மழைசொட்டி கிளை 
குறுகி நின்றிருக்கும்‌ கெளண்டின்யபுரியின்‌ காடுகள்‌ 
அனைத்திலும்‌ இருந்து பறவைகளின்‌ ஒலிகள்‌ எழும்‌. 
ஈரச்சிறகுதறி வானில்‌ எழுந்து சுழன்று அவை 
மகிழ்வொலி எழுப்பும்‌. காகங்களும்‌ வெண்கொக்குகளும்‌ 
கொற்றிகளும்‌ நாரைகளும்‌ நீர்ப்பரப்பின்‌ மேல்‌ எழுந்து 
சுழன்று அமிழ்ந்து எழுந்து பறக்கும்‌. நிழல்சிறகுகள்‌ 
நீருக்குள்‌ நீந்திவர அணுகும்‌ கொக்குக்‌ கூட்டங்களை 
நோக்கி அவள்‌ முகம்‌ மலர்ந்திருப்பாள்‌. சிறகு ஒடுக்கி 
மெல்ல வந்து தங்கள்‌ நீர்ப்பாவைகள்‌ மேல்‌ அமர்ந்து 
மெல்லிய அலைகளை எழுப்பியபடி குவிந்து முன்‌ 
செல்லும்‌ நாரைக்‌ கூட்டங்கள்‌ அவள்‌ உடலை சிலிர்த்து 
நெளிய வைக்கும்‌. 


“என்னடி செய்கிறது?” என்பாள்‌ அமிதை. “அவை தங்கள்‌ 
சிவந்த கால்களால்‌ என்‌ உடலை துழாவுகின்றன” 
என்பாள்‌. அவை தங்களுக்குள்‌ முனகிக்‌ கொள்ளும்‌ 
ஒற்றைச்‌ சொற்களைக்‌ கூட அவளால்‌ கேட்க முடியும்‌. 
அவற்றின்‌ உடலில்‌ எழும்‌ மெல்லிய சாம்பல்‌ மணத்தை 
அவளால்‌ முகர முடியும்‌. ஐம்புலன்களும்‌ கூர்தீட்டப்பட்டு 
உச்சநிலையில்‌ நின்றிருந்த பருவம்‌ அது. “பருவங்கள்‌ 
நீர்நிலைமேலும்‌ பேதைப்பெண்மேலும்‌ படர்வதுபோல்‌ 
எங்குமில்லை என்பார்கள்‌ மூதன்னையர்‌” என்று செவிலி 
சொல்வாள்‌. 


மமைக்காலம்‌ முடிந்து மிகக்குறுகிய வசந்தம்‌. 
கெளண்டின்யபுரியின்‌ அனைத்து இல்லங்கள்‌ மீதும்‌ 
பசும்புல்லும்‌ தளிர்செழித்த செடிகளும்‌ முளைத்து பரவும்‌. 
கற்சுவர்கள்‌ முழுக்க பாசி படிந்து பச்சைப்‌ பட்டாடை 
சுற்றியது போலாகும்‌. கற்சுவர்களில்‌ நெல்லிபோல 
சிற்றிலைவரிசை பரப்பில்‌ வேர்பற்றி படர்செடிகள்‌ 
எழுந்து இல்லங்களையும்‌ அப்போது எழுந்த தளிர்கள்‌ 
என காட்டும்‌. கற்பாளங்கள்‌ பரப்பப்பட்ட தெருக்களின்‌ 
இடுக்குகளில்‌ எப்போதும்‌ கசியும்‌ நீருக்குள்‌ 
இளஞ்செம்மையும்‌ பசுமையும்‌ கலந்த நீர்ப்பாசி படிந்து 
பளபளக்கும்‌. நீர்‌ வழிந்த தடத்தில்‌ படிந்த பாசியின்‌ 
பசுமை சிலிர்த்த சுவர்களில்‌ சிறிய பறவைகள்‌ வந்து 
தொற்றி அமர்ந்து சிற்றலகுகளால்‌ கொத்தி உணவு தேடும்‌. 
சாளரங்களின்‌ வழியாக அப்பறவைகளின்‌ 
சிற்றொலியைக்‌ கேட்டு குழந்தைகள்‌ உவகைக்‌ குரல்‌ 
எழுப்புவார்கள்‌. “சிற்பியின்‌ கை தெரியாத சிற்றுளிகள்‌” 
என்று அவற்றை ருக்மிணி நினைப்பாள்‌. உளி கொத்தும்‌ 
ஒலிகளால்‌ அவை அனைத்து மாளிகைகளையும்‌ 
தொட்டுத்‌ தொட்டு மீட்டிக்‌ கொண்டிருக்கும்‌. 


விதர்ப்பத்தின்‌ குளிர்காலம்‌ விரைந்து முடிந்துவிடும்‌. 
பகல்‌ முழுக்க வெயிலும்‌ இரவில்‌ குளிரும்‌ என்பது 
அங்குள்ள பருவக்‌ கணக்கு. காலை சற்று பிந்தியே 
விடியும்‌. ஆடைகளை தலையையும்‌ உடலையும்‌ சுற்றிப்‌ 
போர்த்தியபடி ஆயரும்‌ பிறரும்‌ ஒளி எழுந்த உடனே 
தெருக்களில்‌ உடல்‌ குறுகி விரைந்து 
சென்றுகொண்டிருப்பர்‌. வணிகரும்‌ உழவரும்‌ வெம்மை 
எழுந்து தெரு காய்ந்த பிறகே இல்லம்விட்டு 
கிளம்புவார்கள்‌. இரவெல்லாம்‌ சொட்டிய பனித்துளியின்‌ 
தடங்கள்‌ படிந்த புழுதிப்பாதையில்‌ குளம்புகள்‌ பதிய 
மணியொலிக்க கன்றுகள்‌ வரதா நோக்கி சென்று 
கொண்டிருக்கும்‌. மாளிகை உப்பரிகை விளிம்பில்‌ 
அமர்ந்த அவள்‌ அவற்றின்‌ ஒவ்வொரு குளம்படியையும்‌ 
தன்‌ விழிகளால்‌ தொட்டெடுக்க முடியும்‌ என்பது போல்‌ 
பார்த்திருப்பாள்‌. 

வெயில்‌ தெருக்களை காயவைத்து 
பனிப்பொருக்குகளை மீண்டும்‌ புழுதியாக்கி இலைகளை 
ஒளிரச்செய்யும்போது அணிபடாம்களை சுருட்டி மேலே 
தூக்கி கடைகளைத்‌ திறப்பார்கள்‌ வணிகர்கள்‌. நகரம்‌ 
ஓசை எழுப்பத்‌ தொடங்கும்‌. உச்சி ஏற ஏற வெம்மை 
கொண்டு நகரத்தெருக்கள்‌ மீண்டும்‌ கொதிக்கும்‌. 
வெயிலுக்கு அஞ்சிய நகர்மக்கள்‌ தங்கள்‌ 
இல்லத்திண்ணைகளுக்கு திரும்புவார்கள்‌. அங்கிருந்து 
வெண்வெயில்‌ திரையென நின்றிருக்கும்‌ தெருக்களை 
நோக்கியபடி அமர்ந்து கதை தொடுப்பார்கள்‌. 
கெளண்டின்யபுரியின்‌ சொல்வணிகம்‌ முழுக்க 
அப்போதுதான்‌ நிகழும்‌ என்பார்கள்‌ சூதர்‌. 


மாலை எழுந்ததும்‌ வரதாவிலிருந்து நீராவியும்‌ 
நீர்ப்பாசியும்‌ கலந்த மணத்துடன்‌ வெம்மை கொண்ட 
காற்று எழுந்து நகர்‌ மீது பரவி சாளரங்களைக்‌ கடந்து 
இல்லங்களுக்குள்‌ நுழைந்து வியர்வை வழிந்த 
உடல்களை ஆற்றி உப்புவீச்சம்‌ கொண்டு செல்லும்‌. 
மாலை மேலும்‌ இருள்கையில்‌ மறுபக்கம்‌ தண்டகத்தின்‌ 
காடுகளிலிருந்து வரும்‌ குளிர்காற்று வீசத்தொடங்கும்‌. 
அக்காற்றில்‌ வரதாவின்‌ நீரலைகள்‌ குளிர்ந்து உலோகப்‌ 
பரப்பு போலாகும்‌. சால்வைகளை சுற்றிக்கொண்டு 
தெருக்களிலும்‌ அங்காடிகளிலும்‌ மக்கள்‌ கூடி 
பேச்சொலிப்பார்கள்‌. ஆலயங்களின்‌ முன்‌ கூடி 
வாழ்த்தெழுப்புவார்கள்‌. இசைக்கூடங்களில்‌ முழவுகளும்‌ 
யாழ்களும்‌ குழல்களும்‌ இசை எடுக்கத்தொடங்கும்‌. 


குளிர்காலத்திலும்‌ வரதாவின்‌ மேல்‌ படகில்‌ 
சென்றாகவேண்டும்‌ என்பாள்‌ ருக்மிணி. அணிப்படகில்‌ 


ஏறி பட்டுச்‌ சால்வையை கழுத்தைச்‌ சுற்றி அமைத்து 
உடல்‌ ஒடுக்கி அமர்ந்து கருமை கொண்டு ஆழம்‌ மிகுந்து 
செல்லும்‌ வரதாவை நோக்கிக்‌ கொண்டிருப்பாள்‌. குளிர்‌ 
காலத்தில்‌ விண்மீன்கள்‌ முன்னரே எழுந்துவிடும்‌. இரவு 
அடருந்தோறும்‌ ஓசை மிகுந்ததாக ஆகும்‌. நகரத்தில்‌ 
விளக்குகள்‌ எழும்போது சுடர்‌ வரிசை வரதாவின்‌ 
நீருக்குள்‌ ஆழங்களில்‌ அனல்கோடுகளை 
நெளிந்தாடச்செய்யும்‌. 


நகரோசைகள்‌ அனைத்தும்‌ மெல்லிய பனிப்படலத்தால்‌ 
மூடப்பட்டு நீருக்குள்‌ என ஒலிக்கும்‌. பொழுது மாறுதலை 
தெரிவிக்கும்‌ பெருமுரசு தோல்‌ நனைந்து ஒலிப்பது போல்‌ 
எழும்‌. கொம்போசை காட்டுக்குள்‌ நெடுந்தொலைவில்‌ 
கேட்கும்‌ யானையின்‌ சிறு பிளிறலென அதிரும்‌. 
குளிர்காலத்து வரதா தனக்குள்‌ ஏதோ இனிய 
நினைவொன்றைப்‌ புதைத்து ஊழ்கத்தில்‌ ஆழ்ந்தது 
போல்‌ இருப்பாள்‌. அதன்மேல்‌ இன்னதென்றறியாத 
ஏக்கமொன்றைச்‌ சுமந்து ருக்மிணி அமர்ந்திருப்பாள்‌. 


வரதாவின்‌ மேலே அவள்‌ வளர்ந்தாள்‌ என்று அமிதை 
சொல்வதுண்டு. “அன்னை பெற்றாள்‌, நான்‌ பேணினேன்‌. 
வரதா அவளை பெண்ணாக்கினாள்‌” என்பாள்‌. “மணம்‌ 
கொண்டு இந்நகர்‌ விட்டு செல்வாயல்லவா? வரதாவை 
எங்ஙனம்‌ பிரிந்து செல்வாய்‌?” என்று தோழியர்‌ 
கேட்பதுண்டு. “செல்கையில்‌ வரதாவையும்‌ ஒரு 
குவளையில்‌ அள்ளிச்‌ செல்வேன்‌. செல்லும்‌ நகர்‌ 
பாலையாயினும்‌ அந்நீரை ஊற்றி ஒரு பெரு நதி 
எழச்செய்வேன்‌” என்பாள்‌ ருக்மிணி. பின்னர்‌ நகைத்து 
“எனக்கு ஒரு துளியே போதுமடி” என்பாள்‌. 


நள்ளிரவில்‌ துயில்‌ கலைந்து எழும்போதும்‌ தன்‌ 
உப்பரிகை மேல்‌ வந்து நின்று தொலைவில்‌ இருளுக்குள்‌ 
எழுந்த இருள்‌ நீலப்‌ பெருக்காக தெரியும்‌ வரதாவை 
நோக்கிக்‌ கொண்டிருப்பாள்‌. சில பொழுதுகளில்‌ 
அவ்வண்ணமே விடியும்‌ வரை அமர்ந்திருப்பாள்‌. 
வரதாவில்‌ விடியலெழும்‌ அழகை ஒவ்வொரு நாளும்‌ 
அன்று புதிதென காண்பாள்‌. கிழக்கே எழும்‌ முதல்‌ 
ஒளிக்கசிவை வரதாவின்‌ ஆழத்திற்குள்‌ பார்க்கமுடியும்‌. 
விடியலையே தன்னுள்ளிருந்து அவள்‌ எடுத்து 
விண்ணுக்கு வழங்குவது போல. முத்துச்‌ சிப்பியின்‌ அகம்‌ 
போல ஒளி பல நிறங்களில்‌ வானிலிருந்து கசிந்துபரவும்‌. 
வானே திவலைகளாக மாறி உதிர்வது போல்‌ எழுந்து 
வரும்‌ வெண்பறவைகள்‌. கடந்து சென்ற பிறகும்‌ 
அவற்றின்‌ நிழல்‌ ஆற்றின்‌ அலைகளின்‌ அடியில்‌ 
எப்போதைக்குமென எஞ்சியிருப்பது போல்‌ தோன்றும்‌. 


விண்செந்நிறம்‌ தேர்ச்சாலை போல சூரியனிலிருந்து 
அவளுடைய உப்பரிகை வரை நீண்டு வரும்‌. அதனூடாக 
சூரியன்‌ உருண்டிறங்கி அவள்‌ மாளிகை முற்றத்திற்கு 
வந்து நிற்கும்‌ என்பது போல. பாய்ந்திறங்கி அதன்‌ 
வழியாக ஓடி இளநீலம்‌ தகதகக்கும்‌ அந்த வட்டக்‌ 
கதவைத்‌ திறந்து உள்நுழைந்து நீலப்‌ பேரொளி நிறைந்த 
பிறிதொரு உலகுக்கு சென்றுவிட முடியும்‌ என்பது போல. 


இக்கனவுகளுடன்‌ இங்கிருக்கிறேன்‌ என்பதை எங்கோ 
எவரோ உணர்கிறார்களா என்ன? ஒரு போதும்‌ ஒருவரும்‌ 
உணராமல்‌ போகும்‌ கனவுகள்‌ பார்க்கப்படாத 

மலர்கள் போலும்‌. இவற்றை என்றேனும்‌ சொல்லாய்‌ 
சமைக்க என்னால்‌ இயலுமா? என்‌ உடல்‌ ஒவ்வொரு 
கணமும்‌ மாறிக்‌ கொண்டிருப்பதை உணர்கிறேன்‌. 
ஒவ்வொரு காலையிலும்‌ எழுந்து என்‌ முகத்தைப்‌ 
பார்க்கையில்‌ அங்கு முந்தையநாள்‌ இரவு கனிந்து வந்த 
பிறிதொருத்தி நின்றிருப்பதை பார்க்கிறேன்‌. ஒவ்வொரு 
தனிமையிலும்‌ உருமாறிக்கொண்டிருக்கிறேன்‌. 


என்‌ நெஞ்சே, என்றோ எங்கோ நின்று திரும்பிப்‌ 
பார்க்கையில்‌ இவ்வினிய கனவுகளை எவருடையதோ 
என்று நினைவு கூர்வேனா? சுட்டு விரல்‌ நீட்டி நான்‌ 
கொண்டு செல்லும்‌ இந்த நீர்த்துளி எத்தனை கணம்‌ 
நீடித்திருக்கும்‌? என்றும்‌ அழியாத வைரம்‌ போல்‌ இதை 
எங்கேனும்‌ சேர்த்து வைக்க இயலுமா? அரியவை 
இலக்கின்றி நிகழ்வதில்லை என்பார்கள்‌. 
இப்பெருங்கனவுகள்‌ என்னுள்‌ நிகழ்வதற்கு இவற்றை 
ஆக்கிய தெய்வங்கள்‌ என்ன இலக்கு வைத்துள்ளன? 
தெய்வங்கள்‌ சூடாத மலரேதும்‌ இப்புவியில்‌ 
மலருவதில்லை என்று விறலியர்‌ பாடுவதுண்டு. எவர்‌ 
சூடும்‌ நறுமண மலர்‌ இது? 


ஏதோ நினைப்பிழந்து சில சமயம்‌ அவள்‌ நெஞ்சு 
நிறைந்து விழி கசிந்து விம்முவாள்‌. தனிமையில்‌ 
கைகளில்‌ முகம்‌ சேர்த்தமர்ந்து கண்ணீர்‌ விடுவாள்‌. 
அவள்‌ விசும்பல்‌ ஒலி கேட்டு ஓடி வந்து தோள்‌ தொட்டு 
“என்னடி இது? ஏன்‌ அழுகிறாய்‌?” என்பாள்‌ அமிதை. 
“அறியேன்‌ அன்னையே. அழுகையில்‌ 
நானடைந்ததனைத்தும்‌ நிறைவுறுகிறது என்று 
தோன்றுகிறது” என்று கண்களைத்‌ துடைத்து புன்னகை 
செய்வாள்‌. செவிலியன்னை தன்‌ மேலாடையால்‌ 
கண்களைத்‌ துடைத்தபின்‌ “நீ அழுவது துயரால்‌ அல்ல 
என்று அறிவேன்‌ மகளே. ஆயினும்‌ உன்‌ கண்ணீர்‌ கண்டு 
என்‌ நெஞ்சு நெகிழ்கிறது” என்பாள்‌. 


ருக்மிணி “நானுணர்ந்த எதையும்‌ என்னால்‌ சொல்ல 
முடியவில்லை அன்னையே. ஆனால்‌ எங்கோ ஒரு 
பாடலைக்‌ கேட்கையில்‌ அதன்‌ ஒரு வரியில்‌ 
அனைத்தையும்‌ கண்டு கொள்கிறேன்‌. நேற்று ஒரு சூதன்‌ 
பாடிச்‌ சென்ற வரி என்னை அதிரச்‌ செய்தது. விண்நீலம்‌, 
விரிகடல்நீலம்‌, விழிநீலம்‌, விசும்பு எழுந்த மலர்நீலம்‌ 
என்று அவன்‌ பாடினான்‌. பொருளற்ற சொற்கள்‌ 
போலிருந்தன அவை. பொருளற்றவையாக 
இருக்கும்போது மட்டுமே சொற்கள்‌ அடையும்‌ 
பேரழகையும்‌ ஆற்றலையும்‌ அடைந்தவையாகத்‌ 
தோன்றின. இன்னதென்றறியாமல்‌ ஓர்‌ அக எழுச்சி கூடி 
என்‌ உடல்‌ சிலிர்த்தது” என்றாள்‌. “எவர்‌ பாடிய வரி அது 
இளவரசி?” என்றாள்‌ செவிலி. 


பெருமூச்சுடன்‌ ருக்மிணி “அப்போது நான்‌ படகில்‌ 
அமர்ந்திருந்தேன்‌. அச்சூதன்‌ பாடிக்கொண்டிருந்த சிறிய 
அணிப்படகு என்னை கடந்து சென்றது. அதை 
தொடர்ந்து செல்ல ஆணையிடலாமென்று எழுந்தேன்‌. 
அச்சூதனை உடனே வரச்சொல்லி அப்பாடலை முழுதும்‌ 
பாட வைக்கலாமென்று எண்ணினேன்‌. எதையும்‌ 
இயற்றாமல்‌ அங்கிருந்தது என்‌ உடல்‌. வானில்‌ 
கடந்துசெல்லும்‌ பறவை எதிர்பாரா கணத்தில்‌ 
தலைக்குமேல்‌ சொல்லிச்‌ சென்ற ஒற்றைக்‌ கூவல்‌ ஒலி 
போல அந்த வரியை மட்டும்‌ என்னில்‌ எஞ்சவிட்டு 
அப்படகு கடந்து சிறிதென ஆகிச்சென்று மறைந்தது. 
மீண்டும்‌ ஒரு முறை அவ்வரியை நான்‌ கேட்கவே 
போவதில்லை என்றுணர்ந்து பதற்றம்‌ கொண்டு 
எழுந்தேன்‌. அமரமுனை நோக்கி ஓடிச்சென்று அகன்று 
சென்ற அப்படகை பார்த்து நின்றேன்‌. பின்னர்‌ மீண்டு 
வந்து அமர்ந்தபோது நெஞ்சு தாளாத ஏக்கத்தால்‌ 
நிலையழிந்து கண்ணீர்‌ விட்டேன்‌” என்றாள்‌. 


ருக்மிணி தொடர்ந்தாள்‌ “அன்னையே, பிறகு அறிந்தேன்‌. 
அந்த வரி எளிய ஒரு தற்செயலாக இருக்கலாம்‌ என என்‌ 
உள்ளம்‌ சொன்னது அப்போது. அக்கணம்‌ என்‌ உள்ளம்‌ 
எழுந்த உணர்ச்சியை அது ஆடி போல்‌ எனக்குக்‌ 
காட்டியிருக்கலாம்‌ என்றும்‌ அடுத்த வரியைக்‌ கேட்டால்‌ 
நான்‌ எழுந்தமர்ந்த அந்த உச்சத்திலிருந்து 
விழுந்துவிடக்கூடும்‌ என்றும்‌ அஞ்சினேன்‌. அவ்வரிக்கு 
நிகர்‌ வைக்கலாகாது என்றே என்னை அறியாது அதை 
நழுவ விட்டேன்‌. பிறிதொரு முறை அடையப்படாதவை 
விண்ணின்‌ பெருவெளியில்‌ எப்போதைக்குமென 
மறைந்து செல்கின்றன. முடிவிலியை ஒவ்வொரு 
கணமும்‌ அவை உணர்த்துகின்றன. அவை 
தெய்வங்களுக்குரிய வரிகளாக ஆகிவிடுகின்றன.” 


“விண்நீலம்‌, விரிகடல்நீலம்‌, விழிநீலம்‌, விசும்பு எழுந்த 
மலர்நீலம்‌ என அவ்வரியை ஓவ்வொரு மூச்சுக்கும்‌ ஒரு 
முறை என அப்பொழுது முதல்‌ இக்கணம்‌ வரை ஓயாது 
உரைத்துக்‌ கொண்டிருக்கிறேன்‌. என்‌ உள்ளப்‌ பெருக்கில்‌ 
உருண்டுருண்டு அது மணியாக மாறிவிட்டிருக்கிறது. 
இங்கு அமர்ந்து ஒழுகும்‌ பெருநதியை நோக்கி நிற்கையில்‌ 

தெல்லாம்‌ என்ன என்ற பெருவியப்பை அடைகிறேன்‌. 
இவை அனைத்தும்‌ இனி மீளாது என்ற ஏக்கத்தையும்‌ 
அடைகிறேன்‌. ஏதோ சொல்‌ பிதற்றிக்‌ கொண்டிருக்கிறேன்‌. 
இச்சொற்களின்‌ பொருள்‌ எனக்கும்‌ தெரியவில்லை” 
என்றபின்‌ அவள்‌ கண்களை மூடி தன்‌ தலையை 
கைகளில்‌ தாங்கி அமர்ந்திருந்தாள்‌. 


அவளை நோக்கி புன்னகைத்து நின்ற அமிதை மெல்லிய 
குரலில்‌ “தேவதைகள்‌ சூழ பறக்கும்‌ இனிய 
பருவமொன்றை கடந்து சென்று கொண்டிருக்கிறாய்‌ 
இளவரசி. பின்னிரவுகளில்‌ கனிகள்‌ கனியும்‌ மணத்தை 
காற்றில்‌ உணரமுடியும்‌. அந்தக்‌ கனிமரம்‌ தன்னுள்‌ வேர்‌ 
முதல்‌ தளிர்‌ வரை ஊறிய இனிமையை அக்கனியில்‌ 
தேக்கும்‌ கணம்‌ அது. அது தெய்வங்களுக்குரியது” 
என்றாள்‌. 

கோடைமுதிர்ந்து முதல்மழை எழுந்ததும்‌ வரதாவில்‌ 
புதுவெள்ளம்‌ வரும்‌. விந்தியனின்‌ மேல்‌ விழும்‌ முதல்‌ 
மழையின்‌ தண்மை சில நாட்களுக்கு முன்னரே 
வரதாவின்‌ நீர்ப்பெருக்கில்‌ கைதொட்டால்‌ தெரியும்‌ 
என்பார்கள்‌. முதுகுகர்‌ கர்க்கர்‌ ருக்மிணியை 
மடியிலமர்த்தி படகோட்டியவர்‌. சிற்றிளமைநாளில்‌ 
ஒருமுறை அவள்‌ கையைப்‌ பிடித்து ஒழுகும்‌ நீரில்‌ 
வைத்து “கண்களை மூடி நோக்குங்கள்‌ இளவரசி” என்று 
சொன்னார்‌. “வெப்பு நோய்‌ உளதா என ஐயம்கொண்டு 
குழந்தையை தொட்டு நோக்கும்‌ அன்னை போல்‌ 
தொடுங்கள்‌” என்றார்‌. அவள்‌ “ஒன்றும்‌ 
தெரியவில்லையே கர்க்கரே” என்றாள்‌. 


“நீர்ப்பெருக்கின்‌ தோல்போல ஒரு மேல்நீரோட்டம்‌ 
ஒருவிரல்‌ கணுவளவுக்கு இருக்கும்‌. அதற்கும்‌ அடுத்து 
விரலை நுழைத்தால்‌ இரண்டாவது அடுக்கில்‌ மெல்லிய 
வெய்யநீர்‌ ஓட்டமொன்றை உணர்வீர்கள்‌. மேலும்‌ உள்ளே 
நுழைத்தால்‌ மூன்றாவது விரல்கணு ஆழத்து ஒழுக்கில்‌ 
நீங்கள்‌ உணர்வது மேலும்‌ மெல்லிய வெம்மையை 
அல்லவா?” என்றார்‌ கர்க்கர்‌. “ஆம்‌” என்றாள்‌ ருக்மிணி. 
“மேலும்‌ ஆழத்திற்கு கையை வைத்தால்‌ வெம்மை 
மாறுவது தெரிகிறதா?” அவள்‌ “ஆம்‌” என்று வியந்தாள்‌. 
“மேலும்‌ ஆழத்திற்கு செல்லுங்கள்‌. என்ன 
உணர்கிறீர்கள்‌?” என்றார்‌ கர்க்கர்‌. “குளிரோட்டம்‌” 
என்றாள்‌ ருக்மிணி. 


“அதுதான்‌... மேற்கே மலையில்‌ மென்‌ தூறல்‌ 
விழத்தொடங்கியுள்ளது” என்றார்‌ கர்க்கர்‌. “அது 
மழைநீரா என்ன?” என்றாள்‌. “இல்லை. மழை மலைக்கு 
அப்பால்‌ தென்னகத்து விரிநிலத்தைக்‌ கடந்து 
விரிந்திருக்கும்‌ கடலில்‌ இருந்து வருகிறது இளவரசி. அது 
தெற்குச்சரிவில்‌ பெய்து மலைகுளிர்ந்து போதும்‌ 
என்றபின்னர்தான்‌ வடக்குச்சரிவிற்கு ஏறிவரும்‌. 
அவ்வாறு வருவதற்குள்ளாகவே தெற்குமழையால்‌ 
மலைப்பாறைகள்‌ குளிர்ந்து விடும்‌. அக்குளிர்‌ 
நீரோடைகள்‌ வழியாக வரதாவில்‌ கலக்கிறது” என்றார்‌ 
கர்க்கர்‌. “இன்னும்‌ ஐந்து நாட்களில்‌ வரதா புத்தாடை 
புனைவாள்‌, பொன்னிறம்‌ கொள்வாள்‌.” 


“நாட்கணக்கை எப்படி அறிந்தீர்கள்‌?” என்று ருக்மிணி 
வியக்க முதிய குகர்‌ தன்‌ பெரிய பற்களைக்‌ காட்டிச்‌ 
சிரித்து “அன்னையே, இந்நீர்ப்பெருக்கில்‌ பிறந்தேன்‌. 
இதிலேயே வளர்ந்தேன்‌. நாளை என்‌ சாம்பலும்‌ இதில்‌ 
கலக்கும்‌” என்றார்‌. இல்லம்‌ திரும்பி தன்‌ மாளிகை 
உப்பரிகையில்‌ அமர்ந்து தொலைதூரத்தில்‌ தெரியும்‌ 
விந்திய மலையின்‌ முடிகளை அவள்‌ நோக்கியிருந்தாள்‌. 
அங்கு முகிலேதும்‌ கண்ணுக்குப்‌ படவில்லை. விழிகூசும்‌ 
வெள்ளிநிற ஒளியுடன்‌ தெரிந்த வானுக்குக்‌ கீழே 
குழந்தை வரைந்த கோடு போன்று மலை விளிம்புகள்‌ 
நெளிந்து அமைந்திருந்தன. அங்கிருந்து வருபவை 
போல சிறிய வெண்பறவைகள்‌ சிறகுகளை உந்தி உந்தி 
அணுகி தங்கள்‌ நீர்‌ நிழல்கள்‌ வரதாவின்‌ பெருக்கில்‌ 
விழுந்தமைய கடந்து சென்றன. 


அவை சிறகு அடித்து வரும்‌ காற்று மேலும்‌ எடை 
கொண்டிருப்பதாக அவளுக்குத்தோன்றியது. அன்று 
மாலை கர்க்கரிடம்‌ அதை சொன்னபோது 
“உண்மையிலேயே அப்படித்தான்‌ இளவரசி. காற்றின்‌ 
செறிவு மிகுந்திருக்கிறது. காற்றிலுள்ள நீரால்‌ 
அப்பறவைகளுடைய சிறகுகளின்‌ எடையும்‌ 
மிகுந்திருக்கிறது. அவை நாம்‌ மணவில்‌ நடப்பது போல 
அழுந்தி சிறகுகளை அசைத்து பறந்து செல்கின்றன” 
என்றார்‌. “அப்பறவைகளை நோக்கியே மழை 
வரப்போவதை சொல்ல முடியும்‌.” ருக்மிணி “மழை எங்கு 
பெய்கிறது?” என்று கேட்டாள்‌. “விந்திய மலையின்‌ 
அடுக்குகளுக்கு அப்பால்‌ தெற்கே இப்போது சாரல்‌ 
அடித்துக்‌ கொண்டிருக்கிறது. முகில்கள்‌ ஆட்டு 
மந்தைகள்‌ போல தவழ்ந்து மலை வளைவுகளில்‌ 
மேலேறி வந்து கொண்டிருக்கின்றன” என்றார்‌ கர்க்கர்‌. 


முதிர்கோடையின்‌ மாலை ஒன்றில்‌ அவள்‌ 
இருள்வதுவரை மலைமடிப்புகளை நோக்கிக்‌ 
கொண்டிருந்தாள்‌. மலையின்‌ நீலநிறம்‌ சற்று அடர்ந்து 
வருவதாகத்தோன்றியது. மலை மடம்புகளும்‌, மரங்கள்‌ 
எழுந்த மடிப்புகளும்‌, அதிலுள்ள சிறு குகைகளும்‌, 
உச்சியில்‌ மாட்டின்‌ பற்கள்போல்‌ எழுந்து நின்ற 
பழுப்புநிறத்‌ தனிப்பாறைகளும்‌ மேலும்‌ தெளிவு 
கொண்டன. மலைப்பாறைகளின்‌ முகங்களில்‌ இருந்த 
வடுக்களை நோக்கிக்‌ கொண்டிருந்தாள்‌. எத்தனையோ 
முறை அந்த உப்பரிகையில்‌ அமர்ந்து அந்த மலை 
மடம்புகளை அவள்‌ நோக்கியிருப்பதாகத்‌ தோன்றியது. 
மீள மீள அந்த மண்ணில்தான்‌ நிகழ்ந்து 
கொண்டிருக்கிறேனா? மீளமீள இந்த இனம்புரியாத 
ஏக்கத்துடன்‌ இருந்து கொண்டிருக்கிறேனா? 


இங்கிருப்பவள்‌ எவள்‌? அந்த 
மலையுச்சிப்பெரும்பாறைகள்‌ போல காலமறியாத 
கடுந்தவம்‌ ஒன்றில்‌ அமர்ந்துள்ளேனா? 


வியர்வையில்‌ நனைந்த ஆடையுடன்‌ இறகுச்சேக்கையில்‌ 
புரண்டாள்‌. அவள்‌ உடல்தொட்ட மரவுரிப்போர்வை 
நனைந்தது. மீண்டும்‌ மீண்டும்‌ எழுந்து மண்குடுவையில்‌ 
இருந்த ராமச்சவேர்‌ போட்ட குளிர்நீரை 
குடித்துக்கொண்டிருந்தாள்‌. அன்று அவள்‌ துயில 
நெடுநேரமாகியது. உடல்‌ புழுங்கும்போது எண்ணங்களும்‌ 
நனைந்த துணிபோல எங்காவது ஒட்டிநின்று 
படபடக்கின்றன. 


நள்ளிரவில்‌ எப்போதோ சாளர ஒலி கேட்டு எழுந்து 
நோக்கியபோது அறைக்குள்‌ இளங்காற்று சுழன்று 
கொண்டிருந்தது. அதன்‌ மணம்‌ வேறுபட்டிருந்தது. 
வேம்பின்‌ தளிரிலை மணமும்‌ புங்கமரக்கிளைகளின்‌ 
மெல்லிய அரக்குமணமும்‌ கலந்த காற்றுதான்‌ அவள்‌ 
அறைக்குள்‌ கோடையில்‌ வீசுவது. விடியற்காலையில்‌ 
என்றால்‌ காலை மலர்களின்‌ மணமும்‌ துயிலெழுந்த 
பறவைகளின்‌ புதிய எச்சத்தின்‌ காரவீச்சமும்‌ 
கலந்திருக்கும்‌. ஓரிருமுறை அப்பால்‌ கிளையிலெழுந்த 
தேன்கூட்டின்‌ மணமிருந்தது. அன்று இருளுக்குள்‌ 
காற்றில்‌ மெல்லிய வெந்த மண்‌ மணம்‌ கலந்திருப்பது 
போல்‌ தோன்றியது. எழுந்து மூச்சை இழுத்தபோது அந்தக்‌ 
காற்று நனைந்திருப்பது போல, உள்ளே சென்றபோது 
நுரையீரலை எடை கொள்ளவைப்பது போல 
தோன்றியது. 


சாளரத்தை பற்றியபடி வெளியே நோக்கினாள்‌. 
அரண்மனை குறுங்காட்டில்‌ இலைக்குவையென நின்ற 
மரங்கள்‌ காற்றில்‌ அசைந்து கொண்டிருந்தன. 
இலைகளின்‌ ஓசை மழை ஒன்று நெருங்கி 
வந்துகொண்டிருப்பதைப்‌ போல எண்ணவைத்தது. 
மழைதான்‌ என்று எண்ணிக்‌ கொண்டாள்‌. எக்கணமும்‌ 
மழை பெய்யக்கூடும்‌. ஆனால்‌ மெல்ல காற்று 
அடங்கியது. சாளரக்கதவு இறுதியாக வந்து மோதி 
பின்னகர்ந்து அமைந்தது. திரைச்சீலைகள்‌ 

வ்வொன்றும்‌ சாளரங்கள்‌ மேல்‌ படிந்தன. காற்று 

ர்வடிவமானது போல மூச்சுத்திணறலை உணர்ந்தாள்‌. 
காது மடல்களில்‌ நீராவியின்‌ வெம்மை எழுந்தது. 


சாளரக்‌ கம்பிகளுக்கு அப்பால்‌ தெரிந்த மரக்கிளைகள்‌ 
ஒவ்வொன்றும்‌ அசைவென்பதே அறியாதது போல 
நிழல்கோலமாக வானில்‌ படிந்து நின்றன. 


விழிதெளிந்தபோது இருண்டவானின்‌ கீழ்‌ இருளென 
தொலைதூரத்து மலைகளை காணமுடிந்தது. அவள்‌ 
அப்போது வரதாவை நோக்க விழைந்தாள்‌. மஞ்சத்தறைக்‌ 
கதவைத்‌ திறந்து உப்பரிகைக்குச்‌ சென்று 
கைப்பிடியைப்பற்றி வெளியே தொலைதூரத்தில்‌ கரிய 
உலோகத்தின்‌ ஒளியுடன்‌ ஒழுகிக்‌ கொண்டிருந்த 
வரதாவை நோக்கி நின்றாள்‌. அங்கிருந்து தவளைக்‌ 
குரல்கள்‌ கேட்பதை அப்போதுதான்‌ அறிந்தாள்‌. 
பல்லாயிரம்‌ தவளைகளின்‌ விழிகள்‌ இருளில்‌ 
நீர்மணிகள்‌ என மின்ன தொங்கும்‌ தாடைகளின்‌ 
துருத்திகள்‌ விம்மி விம்மி அடங்கி எழுந்த முழக்கம்‌ 
அந்நகர்‌ மேல்‌ படர்ந்தது. ஒற்றைச்சொல்‌ ஒன்று 
உடையாத நீண்ட மெட்டாக மாறியது போல. 

ஒவ்வொரு தவளையையும்‌ விழியணுகி பார்க்க முடியும்‌ 
போல்‌ இருந்தது. ஒவ்வொன்றும்‌ சொல்லிக்‌ 
கொண்டிருக்கும்‌ அந்தச்‌ சொல்லை மிக ஆழத்தில்‌ 
அவளும்‌ அறிந்திருப்பது போல. அவள்‌ விழி மின்னியது 
போல வரதா ஒளி கொண்டு கரைமரங்களையும்‌ 
நீரலைகளையும்‌ அதிரும்‌ பெருந்திரைச்‌ சித்திரமென 
காட்டி மறைந்தது. அவள்‌ தலைக்கு பின்பக்கம்‌ மிக 
அருகே பெருமுரசொன்று முழங்கியது போல இடி 
உறுமியது. உடல்‌ விதிர்க்க சற்று பின்னடைந்து சுவர்‌ 
சாய்ந்து நோக்கினாள்‌. அடுத்த மின்னலுக்காக விழி 
கூர்ந்தாள்‌. 


வான்‌ நோக்கி விழி தூக்கலாகாது, மின்னல்‌ விழிகளை 
அழித்துவிடும்‌ என்று செவிலியன்னை 
சொல்லியிருந்தாள்‌. ஆயினும்‌ மின்னல்‌ எழுகையில்‌ 
வானை நோக்காமல்‌ இருக்க அவளால்‌ முடிந்ததே 
இல்லை. “விழியிழந்தாலும்‌ மின்னலை இழக்க மாட்டேன்‌” 
என்று முன்னொருமுறை சொன்னபோது செவிலி அவள்‌ 
தலையை தட்டி “தங்கள்‌ விழிகளுக்காக 
இப்பாரதவர்ஷத்தை ஆளும்‌ மாமன்னன்‌ ஒருவன்‌ 
எங்கோ பிறந்திருக்கிறான்‌ இளவரசி” என்றாள்‌. 
அறுபடாத எண்ணங்களின்‌ பெருக்கை பொன்னிற 
வாளால்‌ வெட்டியபடி அடுத்த மின்னலடித்தது. 
முகில்களில்‌ இருந்து கொடிச்சரங்கள்‌ கிளம்பி பலநூறு 
கிளைகளாக கணநேரத்தில்‌ விரிந்து மண்ணைத்‌ தொட்டு 
அளைந்ததை அவள்‌ கண்டாள்‌. இடியோசை 
நூற்றுக்கணக்கான முகில்‌ சுவர்களில்‌ முட்டி முட்டி 
உருண்டு மண்ணில்‌ வந்து விழுந்து வெடித்தது. வரதா 
நீலப்பளிங்குப்‌ பரப்பென தெரிந்து மறைந்தது. 


மின்னல்‌ மறைந்த மறுகணம்‌ ஆழ்ந்த இருளொன்று சூழ 


அவள்‌ மட்டும்‌ தனித்திருக்க இடியோசையை 
தொலைவிலும்‌ அண்மையிலும்‌ ஒரேசமயம்‌ கேட்டாள்‌. 
மீண்டும்‌ மின்னலுக்காக விழி கூர்ந்தபடி தாணை 
அணைத்தபடி சிறு பீடத்தில்‌ அமர்ந்து மின்னல்‌ நிகழும்‌ 
நிகழும்‌ என ஒவ்வொரு கணமாக எதிர்நோக்கி இருக்க 
உள்ளம்‌ பொறுமை இழந்து மின்னலை அதுவே 
நிகழ்த்திவிடும்‌ என எண்ணியபோது வானிலிருந்து ஒரு 
தளிர்மரத்தின்‌ வேர்‌ மண்ணுக்கிறங்கியது. அதை நோக்கி 
நகைத்தன திசைகள்‌. பின்‌ கரிய பெரு நாகம்‌ ஒன்று 
வானிலிருந்து மண்ணை நோக்கி தன்‌ நீண்ட செந்நிற 
நாத்துடிப்பை ஏவியது. அதன்‌ உறுமல்‌ ஓசையுடன்‌ கரிய 
வால்‌ நுனி எங்கோ தொலை தூரத்தில்‌ நெளிந்தது. 


நகரின்‌ தெற்குவாயிலுக்கு அப்பால்‌ விரிந்திருந்த காட்டில்‌ 
இருந்து காற்று கிளம்பி வருவதை கேட்டாள்‌. அசுரர்‌ 
படையொன்று போர்க்கூச்சலுடன்‌ பறந்து வருவது போல 
மரங்களை உதைத்து உலைத்து மாடங்கள்‌ மேல்‌ 
படர்ந்திருந்த மலர்த்தோட்டங்களை அலைத்து 
சுவர்களை அறைந்து ஒழுகிப்பரந்து சாளரங்களையும்‌ 
கதவுகளையும்‌ அசைத்து வந்தது. அவளது ஆடையை 
அள்ளி பறக்க வைத்தது. குழலை சிறகென எழுந்து 
நெளியச்செய்தது. விழி மூடி அந்தக்‌ குளிர்த்தழுவலை 
உடலில்‌ ஏந்தி நின்றாள்‌. ஓரிரு மழைத்துளிகள்‌ அம்புகள்‌ 
போல அவள்‌ கழுத்திலும்‌ முலைகளிலும்‌ இடுப்பிலும்‌ 
பாய்ந்தன. சுவர்களில்‌ விழுந்த மழைத்துளிகள்‌ வழிந்து 
இணைந்து இழிந்து சுவர்மடிப்பில்‌ சிற்றோடையாக 
மாறின. 


காற்று ஓலமிட்டபடி மாளிகையின்‌ அனைத்து 
அறைகளுக்குள்ளும்‌ நுழைந்து நகைத்தபடிகூவி 
வெண்கலப்‌ பாத்திரங்களை உருளச்செய்தது. திரைகளை 
திகைப்புகொண்டு படபடக்கச்‌ செய்தது. மெல்லிய 
ஊளையுடன்‌ மான்கண்‌ சாளரங்கள்‌ வழியாக கிழிபட்டு 
கடந்துசென்றது. அனைத்துப்புலன்களாலும்‌ மழை மழை 
எனக்கூவியபடி அவள்‌ அங்கே அமர்ந்திருந்தாள்‌. 


புலரி எழுந்தபோது நகரம்‌ இளமழைச்சாரலில்‌ நனைந்து 
நின்றிருப்பதை அவள்‌ கண்டாள்‌. மாளிகையின்‌ 
ஏழாவது அடுக்கில்‌ ஏறி அங்குள்ள உச்சி நுனி 
உப்பரிகையில்‌ நின்று சூழ நோக்கி கெளண்டின்யபுரியின்‌ 
அனைத்து தெருக்களையும்‌ சுற்றிச்சுற்றி நோக்கினாள்‌. 
இல்லங்களின்‌ மேல்‌ படர்ந்த மலர்த்தோட்டங்களின்‌ 
நடுவே பள்ளங்களில்‌ ஈரம்‌ பளபளத்தது. புதிய மலர்கள்‌ 
நீரின்‌ அறைபட்டுச்‌ சோர்ந்து காற்றில்‌ உலைந்த 
பறவைச்சிறகுகள்‌ போல இதழ்கள்‌ கலைந்து 


நின்றிருந்தன. இலைகள்‌ அப்போதும்‌ துளிகளை 
ஒளியென சொட்டிக்‌ கொண்டிருந்தன. கூரைகளிலிருந்து 
ஊறி சுவர்கள்‌ வழியாக வழிந்த மழைநீர்‌ ஒளியே 
கறையாக மாறியது போல்‌ தெரிந்தது. 


அங்கு நின்று நோக்குகையில்‌ ஒவ்வொரு 
இல்லத்திற்குள்ளும்‌ ஒருகணம்‌ ஒருகணமென வாழ்ந்து 
அவள்‌ மீண்டாள்‌. அத்தனை அறைகளுக்குள்ளும்‌ குளிர்‌ 
நிறைந்திருந்தது. அன்னையர்‌ எழுந்து சென்ற 
மரவுரியின்‌ வெம்மையில்‌ உடல்‌ குறுக்கி திறந்திருந்த 
தோள்களும்‌ மார்பும்‌ சிலிர்த்திருக்க குழந்தைகள்‌ 
துயின்றன. குளிருக்கு உடல்‌ சிலிர்த்து அசைத்த 
பசுக்களை ஓட்டியபடி ஆய்ச்சியர்‌ வரதாவை நோக்கி 
சென்று கொண்டிருந்தனர்‌. கரிய வெற்றுடலின்மேல்‌ 
நீர்த்துளிகள்‌ விழுந்து வழிய வேளிர்‌ வேளாண்‌ 
பொருட்களுடன்‌ சென்றனர்‌. வணிகர்கள்‌ தோல்‌ 
கூடாரங்கள்‌ முகப்பிட்ட கடைகளை அப்போதும்‌ 
திறந்திருக்கவில்லை. மெல்லிய காற்றில்‌ புடைத்தெழுந்து 
மீண்டும்‌ அமிழ்ந்து நீர்த்துளிகள்‌ தெறிக்க ஒட்டகத்தோல்‌ 
வளைவுகள்‌ படபடத்துக்‌ கொண்டிருந்தன. 


அங்கு நின்றபோது ஒரு சிறுமியென அத்தெருக்கள்‌ 
அனைத்திலும்‌ ஓடி விளையாட வேண்டுமென்று 
உளமெழுந்தது. சிறிய பட்டாம்பூச்சியாக மாறி 
தெருக்களின்‌ காற்றில்‌ ஒழுகி அலையவேண்டும்‌ என்றும்‌ 
ஒரு பறவையென பறந்து வானில்‌ தன்‌ நிழலால்‌ 
அந்நகரத்தின்‌ ஒவ்வொரு பகுதியையும்‌ தொட்டபடி 
பருந்தென சுழன்று வரவேண்டுமென்றும்‌ விழைந்தாள்‌. 
அவள்‌ பின்னால்‌ வந்து நின்ற அமிதை “இளவரசி, 
மழைத்தூறல்‌ விழுகிறது. தாங்கள்‌ இப்போது வரதாவில்‌ 
செல்ல விழைவீர்களா?” என்றாள்‌. “ஆம்‌. உடனே ” 
என்றபின்‌ அவள்‌ துடிப்புடன்‌ எழுந்து உள்ளறைக்குள்‌ 
சென்றாள்‌. 


“முதல்மழைப்பருவம்‌ எழுந்துவிட்டது” என்றாள்‌ செவிலி. 
“தளிர்ப்பருவம்‌ இது. இளம்பச்சை ஆடைகள்‌ எடுத்து 
வைத்திருக்கிறேன்‌.” ருக்மிணி ஆடைகளை குனிந்து 
நோக்கினாள்‌. தளிர்மெருகு கொண்ட பச்சைப்‌ 
பட்டாடையை நோக்கி “இதை அணிந்து கொள்கிறேன்‌” 
என்றாள்‌. அவளை எதிர்நோக்கி வந்த இரு சேடியர்‌ 
“இளவரசி, நீராட்டறை ஒருங்கிவிட்டது” என்றனர்‌. 
அவர்களுடன்‌ சென்று இளவெம்மை கொண்ட நறுநீரில்‌ 
எப ஆற்றி, நறுஞ்சுண்ணம்‌ பூசி 
ரும்பி வந்தாள்‌. 


ஆடை அணிந்து அணி புனைந்து அவள்‌ கீழே 
வந்தபோது மாளிகையின்‌ படகுத்துறையில்‌ அணிப்படகு 
இளம்பச்சை நிறப்‌ பாய்களுடன்‌ சித்தமாக இருந்தது. 
அமர முனையில்‌ நின்றிருந்த முதிய குகர்‌ கர்க்கர்‌ 
கண்கள்‌ சுருங்க கன்ன மடிப்புகள்‌ இழுபட்டு நெளிய 
“தலை வணங்குகிறேன்‌ இளவரசி. தளிர்‌ 
கொண்டுவிட்டீர்கள்‌” என்றார்‌. “ஆம்‌” என்று அவள்‌ 
சிரித்தாள்‌. “மலர்கொள்ள வேண்டும்‌ விரைவில்‌” என்றார்‌ 
கர்க்கர்‌. அவள்‌ சிரித்தபடி நடைபாலத்தினூடாக ஏறி 
படகின்‌ உள்ளே சென்று தனது பீடத்தில்‌ அமர்ந்தாள்‌. 
கர்க்கர்‌ வந்து நீண்ட கழியை நீருக்குள்‌ ஊன்றி உன்னி 
படகை தள்ளினார்‌. அலையில்‌ வந்து கரை முட்டி மீளும்‌ 
நெற்று போல படகு ஒழுக்கில்‌ எழுந்தது. 


“ஜனகனின்‌ மகளே எழுக! 

திருவின்‌ உருவே புவியின்‌ வடிவே 
நீலமணியின்‌ நெருப்பொளியே எழுக! 
நீர்மேல்‌ எழுந்த நிலவே எழுக!” 


என்று பாடியபடி கர்க்கர்‌ தன்‌ கழியை ஊன்றி படகை 
மேலும்‌ மேலும்‌ ஒழுக்கை நோக்கி கொண்டு சென்றபின்‌ 
அதை நீள்வாக்கில்‌ படகின்‌ விளிம்பில்‌ பொருத்திவிட்டு 
இரு துடுப்புகளை எடுத்துக்கொண்டார்‌. அவரது இறுகிய 
தசைநார்கள்‌ சிற்றலைகள்‌ என நெளிய கைகள்‌ 
சுழன்றன. மீன்‌ சிறகுகள்‌ போல எழுந்து நீரில்‌ ஊன்றி 
வளைந்தெழுந்த துடுப்புகள்‌ படகை முன்கொண்டு 
சென்றன. 


“இன்னும்‌ புது வெள்ளம்‌ வரவில்லையே?” என்றாள்‌ 
ருக்மிணி. “இப்போது தொட்டுப்பாருங்கள்‌ இளவரசி” 
என்றார்‌ கர்க்கர்‌. அவள்‌ குனிந்து கையை நீர்ப்பரப்பில்‌ 
வைத்தாள்‌. முன்பு ஒரு விரல்கணுவின்‌ ஆழத்திற்கு 
இருந்த அந்த வெம்மை கொண்ட நீர்ப்படலம்‌ 
மறைந்திருந்தது. நீரின்‌ மேற்பரப்பே பனியில்‌ கிடந்த 
பட்டாடை போலிருந்தது. கர்க்கர்‌ சிரித்தபடி “வெம்மை 
முழுக்க கடலுக்கு சென்றுவிட்டது. குளிர்‌ நீர்‌ வந்து 
கொண்டிருக்கிறது” என்றார்‌. 


ருக்மிணி விழிதூக்கி மேற்கு மலைகளை நோக்கினாள்‌. 
அவை மிக அருகே கட்டப்பட்ட நீலத்‌ திரைச்சீலைகள்‌ 
போல தெரிந்தன. அவற்றில்‌ இருந்த 
மலைமடிப்புகளனைத்தும்‌ மறைந்து நீலப்‌ புகையால்‌ 
ஆனவை போல்‌ எழுந்திருந்தன. எடையற்றவை போல. 
மழைக்காற்று அவற்றை அஊனதிச்‌ சிதறடித்துவிடும்‌ என்பது 
போல. “முகில்‌ மூடிவிட்டது. அங்கு பெருமழை நின்று 


பெய்து கொண்டிருக்கிறது” என்றார்‌ கர்க்கர்‌. 


“அங்கு நின்று மழை பெய்வது எப்படி தெரியும்‌?” 
என்றாள்‌. “அதோ தெரியும்‌ நீலப்புகை மழைதான்‌” 
என்றார்‌ கர்க்கர்‌. அவள்‌ மலைசூடிய மழையை நோக்கிக்‌ 
கொண்டே இருந்தாள்‌. “மழையின்‌ நிறம்‌ நீலமா?” என்று 
கேட்டாள்‌. “இந்திரநீலம்‌” என்று அவர்‌ மறுமொழி 
சொன்னார்‌. “நீலம்‌ அருளின்‌ நிறம்‌” என்றார்‌ குகர்‌. 
“இப்புவியை அணைத்திருக்கும்‌ இருள்‌ நமக்கென 
புன்னகை கொள்வதன்‌ நிறம்‌ அது. புடவியை 
அணைத்திருக்கும்‌ முடிவிலா பேரருள்‌ நமக்கென கனிந்து 
செய்யும்‌ புன்னகை.” 


ருக்மிணி மலையின்‌ நீலத்தை நோக்கி விழி மலர்ந்து 
அமர்ந்திருந்தாள்‌. அதை நீலமென ட 
சாம்பல்‌ நிறமென்றும்‌ சற்று விழிதிருப்பி மீண்டு 
நோக்கும்போது மெல்லிய பட்டுநீலம்‌ என்றும்‌ அதன்‌ மேல்‌ 
சூரிய ஒளி விழுகையில்‌ நீர்நீலம்‌ என்றும்‌ விழிமயக்கு 
எழுந்தது. நீலத்திலிருந்து விழி விலக்க முடியவில்லை. 
அவள்‌ வரதா தனக்களித்த கனவை எண்ணிக்‌ 
கொண்டாள்‌. ஒவ்வொரு முறையும்‌ அந்நினைவு கனவு 
மீள்வதுபோலவே எழுகிறதென்பதை வியந்தாள்‌. 


வரம்தருபவள்‌ கனவில்‌ வந்தளித்த அந்த மணியை 
அவள்‌ பலமுறை மீள மீள நோக்கியிருக்கிறாள்‌. 
உள்ளங்கையில்‌ வைத்து அதை நோக்குகையில்‌ மண்‌ 
மீது அமைந்த ஒரு நீலமலை அது என தோன்றியது. 
திகைப்புடன்‌ விழி விலக்கி அங்கிருந்து தெரிந்த மலை 
அடுக்குகளை நோக்கியபோது அவள்‌ கையில்‌ வரதா 
கொண்டு வந்து வைத்து அளித்த அந்த மணியின்‌ 
வடிவும்‌ அதுவே என்று அறிந்தாள்‌. இது உளம்‌ 
கொள்ளும்‌ விளையாடலா என்று வியந்தாள்‌. இல்லை 
என்று மீண்டும்‌ மீண்டும்‌ திகைப்புடன்‌ அறிந்து 
கொண்டாள்‌. கெளண்மின்யபுரியின்‌ மேல்‌ ஓங்கி 
நின்றிருந்த ஹஸ்தகலசம்‌ என்ற மலையின்‌ அதே 
வடிவைத்தான்‌ அந்த மணியும்‌ கொண்டிருந்தது. 


கர்க்கர்‌ வரதாவின்‌ நடுச்சுழலில்‌ படகை மெல்ல 
திருப்பியபடி “நாளை மறுநாள்‌ வரதாவில்‌ புதுவெள்ளம்‌ 
பொங்கிச்‌ செல்லும்‌. புது வெள்ளவிழவுக்கு அதற்குள்‌ 
நாள்‌ குறித்திருப்பார்கள்‌” என்றார்‌. ருக்மிணி திரும்பி 
“ஆம்‌” என்றாள்‌. கர்க்கர்‌ “எங்கள்‌ குலமூத்தார்‌ எழுவரிடம்‌ 
அமைச்சர்‌ இன்று காலை தூதர்களை 
அனுப்பியிருக்கிறார்‌. புது வெள்ளம்‌ வரும்‌ பொழுதை 
அவர்கள்‌ இப்போது குறித்து அனுப்பியிருப்பார்கள்‌. 


நாளை உச்சிப்பொழுது கழியும்பொழுது வரதா நிறம்‌ 
மாறத்தொடங்கும்‌. மாலையில்‌ இளஞ்செம்மை அடையும்‌. 
நாளை மறுநாள்‌ காலையில்‌ சேற்றுமண்ணும்‌ 
மலைமலர்களும்‌ காட்டின்‌ மணமும்‌ கொண்டு 
புதுவெள்ளம்‌ சுழித்துச்‌ செல்லும்‌. இன்னொரு இனிய 
வருடம்‌ தொடங்கும்‌” என்றார்‌. 


புதுவெள்ளம்‌ வரும்போது ஆயரும்‌ உழவரும்‌ அதை 
வணங்கியாக வேண்டுமென்பது கெளண்டின்யபுரியின்‌ 
தொல்குடிநெறிகளில்‌ ஒன்று. அதை விருஷ்டிப்‌ 
பெருநாள்‌ என்று அழைத்தனர்‌. வரதாவில்‌ வரும்‌ 
புதுவெள்ளம்‌ அதன்‌ அலைநுரை விளிம்பில்‌ செந்நிற 
நுரைக்‌ குமிழிகளாக மென்மையான சேற்றை 
கொண்டிருக்கும்‌. அலை பின்வாங்கி படிகையில்‌ அந்தச்‌ 
சேற்று வளையங்கள்‌ கரைமணலில்‌ பால்‌ அருந்திய 
மகவின்‌ மேலுதட்டில்‌ நுரை என எஞ்சும்‌. சுட்டு விரலால்‌ 
அவற்றை வழித்து சந்தனம்‌ என கைகளிலும்‌ 
நெற்றியிலும்‌ அணிந்து கொள்வர்‌ வேளிரும்‌ ஆயரும்‌. 
குலமூத்தார்‌ கலங்கிய மழைநீரை அள்ளி முகம்‌ 
கழுவுகையில்‌ “இன்னொரு ஆண்டு இளமை கொண்டீர்‌” 
என்று கேலிபேசி சிரிப்பார்கள்‌. கன்றுகளை 
கொண்டுவந்து அந்தச்‌ சேற்று மணம்‌ காட்டி களிவெறி 
கொள்ளச்‌ செய்வார்கள்‌. 


நீரில்‌ சுழன்றுவரும்‌ மலைமலர்களும்‌ சேறும்‌ கலந்து 
கரையோரப்‌ பாறைகளில்‌ மணல்‌ கரைகளில்‌ விரித்த 
அடுக்குவிசிறி என படிந்து உருவாக்கும்‌ சித்திரத்தைக்‌ 
காண நகர்‌ முழுக்க இருந்து குடிகள்‌ எழுந்து வருவார்கள்‌. 
எத்தனை அடுக்கு என்று நோக்குவது தொல்வழக்கம்‌. 
வெள்ளம்‌ வடிந்தபின்‌ அவற்றை எண்ணுவார்கள்‌. 
பன்னிரண்டு அடுக்குகள்‌ இருக்கும்‌ என்றால்‌ அந்த 
வருடம்‌ மண்‌ நிறைந்து பொலியும்‌ என்பது வேளிர்களின்‌ 
கணிப்பு. அவ்வருடம்‌ கன்று பெருகும்‌ கலம்‌ நிறையும்‌ 
என்பது ஆயர்‌ துணிபு. 


இளமை முதலே பார்த்திருந்த ஒவ்வொரு 
புதுவெள்ளத்தையும்‌ அவள்‌ நினைவு கூர்ந்தாள்‌. 
ஒவ்வொரு முறையும்‌ வரதா வடிந்தபின்னும்‌ 
நெஞ்சுக்குள்‌ அப்பெருக்கு எஞ்சியிருப்பது போல 
தெரியும்‌. வெள்ளம்‌ வந்த சுவடே இன்றி முன்னால்‌ வரதா 
ஓடிக்கொண்டிருக்கும்‌. அவள்‌ குனிந்து மீண்டும்‌ மீண்டும்‌ 
வரதாவின்‌ நீரையே அள்ளி அளைந்து 
கொண்டிருந்தாள்‌. கர்க்கர்‌ அவளை நோக்கி சிரித்து 
“தங்கள்‌ உள்ளத்தில்‌ புதுவெள்ளம்‌ பெருகிவிட்டது 
இளவரசி” என்றார்‌. “என்ன பேசுகிறீர்‌?நான்‌ நீரை 


நோக்குகிறேன்‌” என்றாள்‌ அவள்‌ பொய்ச்சீற்றத்துடன்‌. 
“நூற்றுக்கணக்கானமுறை என்‌ மடியில்‌ 
நீர்கழித்திருக்கிறீர்கள்‌ நீங்கள்‌. உங்கள்‌ அகம்‌ அறிய 
எனக்கு வேறுவிழி ஒன்று தேவையா என்ன?” என்றார்‌ 
கர்க்கர்‌. 


அவள்‌ “என்ன அறிந்தீர்‌?” என்றாள்‌. “வந்துவிட்டான்‌” 
என்றார்‌. “யார்‌?” என்றாள்‌. “விழைபவன்‌” என்றார்‌. 
“யாரென நானறியேன்‌ கர்க்கரே” என்று அவள்‌ 
சொன்னாள்‌. 

கார்காலத்து முதல்‌ மழை வருவதை ருக்மிணி 
வரதாவில்தான்‌ நோக்கினாள்‌. தெற்கே வரதாவின்மேல்‌ 
ஒளியுடன்‌ எழுந்த வான்விளிம்பில்‌ இளங்கன்னத்தில்‌ 
ஒட்டிய மயிரிழை எனத்தெரிந்த கோடு அலைவுறுவதை 
காண முடிந்தது. விழிகூர்ந்தபோது அந்தக்கோடு 
அணுகிவருவதுபோல்‌ தோன்றியது. தொடுவானம்‌ வரதா 
ஒரு பட்டுப்பாய்‌ எனச்‌ சுருண்டு வருவதுபோல 
அணுகியது. பின்‌ அவள்‌ நீரின்‌ ஓசையை கேட்டாள்‌. 
வரதாவையும்‌ கரையோரக்‌ காடுகளையும்‌ அறைந்தபடி 
மழை நெருங்கி வந்தது. அது வந்துவிட்டது என அவள்‌ 
உணரும்போதே மாளிகையின்‌ கூரை ஓலமிடத்‌ 
தொடங்கியது. திரும்பி மறுபக்கம்‌ பார்க்க 
கெளண்டின்யபுரியின்‌ கூரையென அமைந்த அனைத்து 
மலர்த்தோட்டங்களையும்‌ அறைந்து சாய வைத்தபடி 
மழை கடந்துசென்றது. 


மழை ஒளி ஊடுருவும்‌ மாட்டுக்கொம்புச்‌ சீப்பு போல 
காட்டையும்‌ தோட்டங்களையும்‌ சீவிச்‌ செல்வதாக 
எண்ணினாள்‌. இல்லங்கள்‌ மேல்‌ நீர்‌ ஓட கணநேரத்தில்‌ 
நகர்‌ நிறம்‌ மாறியது. அடர்ந்து பின்‌ நீர்த்திரையால்‌ 
மூடப்பட்டு மங்கலாகியது. அவள்‌ 
நோக்கியிருக்கையிலேயே நகரின்‌ அனைத்து 
சாலைகளிலும்‌ நீர்‌ ஓடத்தொடங்கியது. படிப்படியாக 
இறங்கி வரதாவை நோக்கி சென்ற நகரின்‌ 
தெருக்களிலிருந்து தெருக்களுக்கு பல நூறு நீரோடைகள்‌ 
சிற்றருவிகளாக கொட்டின. பொன்னிறக்‌ 
கணையாழிகள்‌. கைவளைகள்‌. நெளியும்‌ 
பட்டுச்சால்வைகள்‌. 


அணி செய்யப்பட்ட மங்கையின்‌ உடல்‌ போல்‌ ஆகியது 
கெளண்டின்யபுரி. இளமங்கை கொள்ளும்‌ உடல்‌ 
நெளிவுகள்‌. ஆடைக்குழைவுகள்‌. நாணம்கொண்ட 
அவள்‌ ஆடையை இழுத்து முழுமையாக 
மூடிக்கொண்டாள்‌. அனைத்தும்‌ மறைய தன்‌ 
உப்பரிகையில்‌ அமர்ந்திருந்த ருக்மிணியைச்‌ சூழ்ந்து 
மழை மட்டுமே நின்றிருந்தது. மழை சொல்லும்‌ ஒற்றைச்‌ 
சொல்‌ அன்றி எதையும்‌ செவி அறியவில்லை. 
மழைதழுவிக்கரைக்கும்‌ உப்புச்சிலையென ஆனாள்‌. 


பிறிதிலாமலாகி நீரில்‌ கரைந்து வரதாவில்‌ சென்று 
மறைந்தாள்‌. 


அமிதை வந்து வாயிலில்‌ நின்று “உள்ளே வந்தமருங்கள்‌ 
இளவரசி. இனி இன்று மாலை முழுக்க மழைதான்‌” 
என்றாள்‌. அவள்‌ உள்ளே சென்றபோது ஆவி எழும்‌ 
இன்கடுநீரை மரக்குவளையில்‌ அளித்தபடி “தங்களை 
ஈரம்‌ ஒன்றும்‌ செய்வதில்லை என்றாலும்‌ கார்காலத்து 
முதல்மழை உடலுக்கு அவ்வளவு நல்லதல்ல” என்றாள்‌. 
“இந்த மழையில்‌ நகரில்‌ அனைவரும்‌ ஈரமாகத்தான்‌ 
இருப்பார்கள்‌” என்றாள்‌ ருக்மிணி. செவிலி நகைத்தபடி 
“இன்று சிறுவர்‌ சிறுமியரை மழையில்‌ இறங்க 
விடமாட்டார்கள்‌ இளவரசி. நாளை புலரியில்‌ புது 
வெள்ளம்‌ கொண்டாடும்‌ நாள்‌. அதற்கு எழமுடியாது 
ஆகிவிடுமோ என்ற அச்சம்‌ அனைவரிடமும்‌ இருக்கும்‌” 
என்றாள்‌. 


“புதுவெள்ள நீராட்டு விழா அறிவித்தாகிவிட்டதா?” 
என்றாள்‌ ருக்மிணி. “நாள்‌ குறித்துவிட்டார்கள்‌. இந்த 
மழை சற்று ஓய்ந்ததும்‌ மணியோசை வழியாக நகருக்கு 
அறிவிப்பார்கள்‌.” என்ற அமிதை “அது 
தெய்வங்களுக்கான அறிவிப்பு. இங்குள்ள 
மானுடரனைவருமே முன்னரே அறிந்து விட்டனர்‌. 
நாளை புதுநீராட்டு என்று கன்றுகளும்‌ அறிந்திருக்கும்‌” 
என்றாள்‌. “வரதா செந்நிறம்‌ கொண்டுவிட்டதா?” 
என்றாள்‌ ருக்மிணி. “இப்போது வரதா இருப்பதே 
தெரியவில்லையே” என்று அமிதை நகைத்தாள்‌. 
“மாலையில்‌ மழை சற்று விலகுமென்றால்‌ பார்க்கலாம்‌ 
வரதாவின்‌ செந்நிறத்தை.” 


ருக்மிணியின்‌ குழலை மரவுரியால்‌ நீவித்‌ துடைத்துக்‌ 
கொண்டிருந்த இளம்‌ சேடி “நீர்நிறம்‌ மாறிவிட்டது 
என்றான்‌ தெற்குவாயில்‌ காவலன்‌” என்று சொன்னாள்‌. 
அமிதை “எந்தக்‌ காவலன்‌?” என்று கேட்டாள்‌. 
“குகர்களின்‌ குலத்துதித்த காவலன்‌, கிருபன்‌ என்று 
பெயர்‌. கீழே தெற்கு அரண்மனைவாயிலில்‌ காவல்‌ 
நிற்கிறான்‌” என்றாள்‌ சேடி. “என்ன சொன்னான்‌?” என்று 
அமிதை கேட்டாள்‌. “என்‌ கைபற்றி சாளரத்தருகே 
கொண்டு சென்று வரதாவில்‌ புது வெள்ளம்‌ 
வந்துவிட்டது காண்‌ என்றான்‌” என்றாள்‌ சேடு. “எப்படி 
அவனுக்குத்தெரியும்‌?” என்றாள்‌ ருக்மிணி. 


“சேற்று மண்‌ மணம்‌ எழுகிறது என்றான்‌. என்னை 


சாளரத்தருகே நிற்கச்செய்து கண்களை மூடி இந்தக்‌ 
காற்றை முகர்ந்துபார்‌ என்று சொன்னான்‌. முதலில்‌ நீர்‌ 


மணம்‌. அதன்‌ பின்‌ ஈரம்‌ கொண்ட தழைகளின்‌ மணம்‌. 
அதன்‌ பின்‌ கலங்கிய கரை சேற்றின்‌ மணம்‌. 
ஒவ்வொன்றையாக சித்தத்தில்‌ எடுத்து தனித்து விலக்கிய 
பிறகு நான்‌ பெருகும்‌ வரதாவின்‌ புதுச்‌ சேற்று மணத்தை 
அறிந்தேன்‌” என்றாள்‌ சேடி. “அது சற்று பழகிய சந்தனமும்‌ 
சுண்ணமும்‌ சேர்ந்த மணம்‌ கொண்டிருந்தது.” 


அமிதை ஐயத்துடன்‌ அவளை நோக்கி “குகனிடம்‌ 
உனக்கென்ன குலாவல்‌?” என்று கேட்டாள்‌ அவள்‌ தலை 
குனிய ருக்மிணி அவள்‌ மெல்லிய கரத்தைப்பற்றி 
“ஆழத்து நறுமணத்தை உணரச்செய்பவன்‌ நல்ல 
காதலனே” என்றாள்‌. செவிலி அவளிடம்‌ “உங்களுக்கு 
எவரிந்த நறுமணங்களை சொல்லித்தந்தனர்‌?” என்றாள்‌. 
“இன்னமும்‌ நான்‌ அறிந்திராத காதலன்‌ ஒருவன்‌” 
என்றாள்‌ ருக்மிணி. “ஓவ்வொரு மணமாக விலக்கி தன்‌ 
மணத்தை அறிவிப்பவன்‌.” 


ஆடைமாற்றும்‌ தன்‌ அறைக்குள்‌ சென்று பீடத்தில்‌ அவள்‌ 
அமர்ந்தபோது அரண்மனைப்பகுதியிலிருந்து 
மூச்சிரைக்க ஓடிவந்த சேடி அவளிடம்‌ “புதுவெள்ளப்‌ 
பெருவிழவின்‌ அறிவிப்பு விடுத்தாகிவிட்டது இளவரசி. 
அரண்மனை அலுவலர்‌ அனைவருக்கும்‌ ஓலை 
அளித்துவிட்டாரகள்‌. நகரின்‌ பன்னிரு மையங்களில்‌ 
மழை விட்டதும்‌ பெருமணி ஒலிக்கும்‌. நாளை முதல்‌ ஒளி 
எழுந்ததும்‌ மன்னர்‌ நதி தொட்டு புதுநீர்‌ வணங்கும்‌ 
நிகழ்வை தொடங்கி வைப்பார்‌” என்றாள்‌. அமிதை 
“ஓலை பொறித்துவிட்டார்களா?” என்றாள்‌. “ஓலை 
எழுதப்படுவதை கேட்டேன்‌” என்றாள்‌ அவள்‌. 


ருக்மிணி முகம்‌ மலர “தந்தை என்ன செய்கிறார்‌?” 
என்றாள்‌. “அரசாணைகள்‌ ஏட்டில்‌ 
பொறிக்கப்படுகின்றன. அரசர்‌ தனது அறைக்குள்‌ 
மதுக்கோப்பையுடன்‌ மழை பெய்வதை நோக்கி அமர்ந்து 
இசை கேட்கிறார்‌. பட்டத்து இளவரசர்தான்‌ ஆணைகளை 
பிறப்பித்தார்‌” என்றாள்‌ சேடி. “அரசரின்‌ முத்திரைக்‌ 
கணையாழி அவரிடம்தான்‌ இன்றுள்ளது” என்றாள்‌ 
அமிதை. ருக்மிணி “நான்‌ தமையனை இப்போதே பார்க்க 
விழைகிறேன்‌...” என்றாள்‌. 


“இளவரசி, நேற்றே சேதி நாட்டு அரசர்‌ சிசுபாலர்‌ நகர்‌ 
புகுந்துவிட்டார்‌. பட்டத்து இளவரசர்‌ இன்னும்‌ சற்று 
நேரத்தில்‌ சேதி நாட்டு அரசர்‌ தங்கியிருக்கும்‌ 
பிருங்கமலைச்சரிவின்‌ வசந்தமாளிகைக்கு 
செல்லவிருக்கிறார்‌. அவர்கள்‌ இரவு அங்குதான்‌ 
தங்குகிறார்கள்‌. இரவு நெடுநேரம்‌ மதுவருந்திக்‌ 


களிப்பதாகவும்‌ விறலியரையும்‌ பரத்தையரையும்‌ 
பாணர்களையும்‌ அமைச்சர்கள்‌ அங்கு 
அனுப்புவதாகவும்‌ சொல்கிறார்கள்‌” என்றாள்‌ சேடி. 
ருக்மிணி “சேதி நாட்டு அரசரா? அவர்‌ வந்தது எனக்குத்‌ 
தெரியாதே” என்றாள்‌ . 


“மழை கருத்த நாள்‌ முதல்‌ தாங்கள்‌ இங்கில்லையே. 
இங்குசூழும்‌ எச்சொல்லும்‌ தங்கள்‌ செவி 
கொள்ளவில்லை” என்றாள்‌ அமிதை. “சேதிமன்னர்‌ 
சிசுபாலர்‌ வந்தது முறைப்படி நகருக்கு 
முரசறைவிக்கப்பட்டது. புறக்கோட்டை வாயிலுக்கே 
பட்டத்து இளவரசர்‌ சென்று எதிரேற்று அவரை அழைத்து 
வந்தார்‌. இந்நகரமே அவர்‌ வந்திருப்பதை அறியும்‌. நம்‌ 
குடியினர்‌ நாளை வெளியாகப்போகும்‌ அறிவிப்பு 
ஒன்றுக்காக காத்திருக்கின்றனர்‌” என்றாள்‌ சேடி. 


“என்ன அறிவிப்பு?” என்றாள்‌ ருக்மிணி. “தாங்கள்‌ 
அறியாததா?” என்றாள்‌ சேடி. “உண்மையிலேயே 
அறியேனம்‌. என்ன அறிவிப்பு?” என்றாள்‌ ருக்மிணி. 
“தாங்கள்‌ இவ்வுலகிலேயே இல்லை என்று எண்ணுகிறேன்‌ 
இளவரசி” என்று செவிலி நகைத்தபடி சொன்னாள்‌. 
“தாங்கள்‌ அறிந்திருப்பீர்கள்‌ என்றும்‌, தங்களிடமிருந்த 
இந்தக்‌ களிமயக்கு அதன்‌ பொருட்டே என்றும்‌ இங்கு 
அரண்மனைப்பெண்கள்‌ அனைவரும்‌ 
எண்ணிக்கொண்டிருக்கிறார்கள்‌.” 


சேடியை நோக்கி சினந்து திரும்பி “என்னடி 
சொல்கிறாய்‌?” என்று சற்றே எரிச்சல்‌ காட்டினாள்‌ 
ருக்மிணி. “சிசுபாலருக்கு தங்களை கைப்பிடித்து 
அளிக்க அரசரும்‌ பட்டத்து இளவரசரும்‌ உளம்‌ 
கொண்டிருக்கிறார்கள்‌. அதைத்தான்‌ இந்நகரத்தின்‌ 
அறிந்து உவகை கொண்டிருக்கிறார்கள்‌.” ருக்மிணி 

எளிய ண்பன்‌ கேட்டவள்‌ போல 
“சிசுபாலருக்கா? என்னிடம்‌ எவருமே கூறவில்லையே?” 
என்றாள்‌. 


“இளவரசி, விதர்ப்பம்‌ இன்று மகதப்பேரரசின்‌ துணை 
நாடு. தங்களுக்கான மணமகன்‌ மகதத்தின்‌ துணை 
அரசுகள்‌ ஒன்றில்‌ இருந்தே வரமுடியும்‌. மகதத்தின்‌ 
துணை அரசுகளில்‌ வல்லமை மிக்கது சேதி நாடு. அதன்‌ 
அரசர்‌ சிசுபாலரும்‌ தங்கள்‌ தமையன்‌ ருக்மியும்‌ இளவயது 
முதலே தோளணைத்து வளர்ந்த தோழர்கள்‌. அப்போதே 
தங்கள்‌ கையை அவருக்கு இளவரசர்‌ 
வாக்களித்துவிட்டதாக அமைச்சர்‌ சொன்னார்‌. தங்கள்‌ 
தந்தைக்கும்‌ அது உவப்பானதே” என்றாள்‌ அமிதை. 


“நாளை புது வெள்ள நிகழ்ச்சி முடிந்ததும்‌ அரசர்‌ 
அவையெழுந்து மக்களுக்கு மண உறுதியை அறிவிப்பார்‌ 
என்றும்‌ அதன்‌ பின்‌ மூன்று நாட்கள்‌ இந்நகரம்‌ மலர்‌ 
கொண்டாடும்‌ என்றும்‌ அரண்மனை அமைச்சர்கள்‌ 
பேசிக்‌ கொள்கிறார்கள்‌.” 


ருக்மிணி எந்த அலையையும்‌ எழுப்பாது நீரில்‌ மூழ்கும்‌ 
நங்கூரக்கல்‌ என அச்செய்தி தன்னுள்‌ செல்வதை 
உணர்ந்தாள்‌. “தங்களுக்கு உவகை எழவில்லையா 
இளவரசி?” என்றாள்‌ செவிலி. “இல்லை. அச்செய்தி 
எனக்குரியதல்ல என்று தோன்றுகிறது” என்றாள்‌ 
ருக்மிணி. “முதலில்‌ அப்படித்தான்‌ தோன்றும்‌. இனியவை 
எவையும்‌ கேட்டதுமே உவகையை அளிப்பதில்லை. 
அவை நம்‌ நெஞ்சச்‌ சதுப்பில்‌ விதையென புதைந்து 
முளைத்து எழுந்து மலர்விட்டு கனிவிட்டு இனிமை 
கொள்ள வேண்டும்‌. இன்றிரவு முழுக்க இனித்து இனித்து 
நாளை மணமகளாவர்கள்‌” என்றாள்‌ சேடி. 


“நான்‌ என்‌ உளம்‌ கொண்ட ஒருவரை இதுவரை உருவம்‌ 
கொண்டு நோக்கியதில்லை. எங்கோ எவரோ தன்‌ இனிய 
காதல்‌ விழிகளால்‌ என்னை நோக்கிக்‌ கொண்டிருக்கிறார்‌ 
என்றறிவேன்‌. அவரது ஓலியோ விழியோ 
நானறிந்ததில்லை. ஆனால்‌ இப்போது சேதி நாட்டரசர்‌ 
என்கிறீர்கள்‌. நமது அரசு விழாக்களில்‌ மும்முறை 
அவரை பார்த்திருக்கிறேன்‌. அவரே என்று என்‌ உளம்‌ 
சொல்லவில்லை” என்றாள்‌ ருக்மிணி. 


அமிதை நகைத்து “அவரே என்று எண்ணி மறுமுறை 
நோக்குங்கள்‌ இளவரசி, அவரே என அறிவீர்கள்‌. இவனே 
கணவன்‌ என்று எண்ணி பெண்டிர்‌ ஆண்மகனை 
நோக்கும்‌ கணம்‌ ஒன்றுண்டு, அதுவே அவர்கள்‌ காதல்‌ 
கொள்ளும்‌ தருணம்‌” என்றாள்‌. பெருமூச்சுடன்‌ எழுந்த 
ருக்மிணி “பார்க்கிறேன்‌, என்னுள்‌ வாழும்‌ தெய்வங்கள்‌ 
ஏது சொல்கின்றன என்றறியேன்‌” என்றாள்‌. 


அமிதை அவள்‌ குழலை கைகளால்‌ மெல்ல நீவியபடி 
“அந்தத்‌ தெய்வம்‌ நம்‌ குடியின்‌ மூதன்னையரில்‌ 
ஒருத்தியாக இருக்கட்டும்‌ இளவரசி” என்றாள்‌. ருக்மிணி 
திரும்பி நோக்க “விதர்ப்பம்‌ இன்று பாரதவர்ஷத்தின்‌ எந்த 
அவையிலும்‌ மதிப்புடன்‌ அமர்த்தப்படுவதில்லை 
இளவரசி” என்றாள்‌. “இந்த நாடு தன்னிலையழிந்து 
நெடுநாட்களாகின்றது.” ருக்மிணி தலைகவிழ்ந்து 
எண்ணங்களைத்‌ தொடர்ந்தவளாக அமர்ந்திருந்தாள்‌. 


“நெடுங்காலம்‌ முன்பு இந்நாடு பன்னிரண்டு 


மலைக்குடிகள்‌ செறிந்து வாழ்ந்த காட்டுச்சரிவாக 
இருந்தது. காட்டில்‌ வேட்டையாடியும்‌ வரதாவில்‌ 
மீன்பிடித்தும்‌ வாழ்ந்த எளிய மக்களின்‌ அரசர்‌ எவருக்கும்‌ 
கப்பம்‌ கட்டவில்லை. ஏனென்றால்‌ அவரை ஓர்‌ 
அரசரெனக்கூட பிறர்‌ அறிந்திருக்கவில்லை. வரதா 
வழியாக தண்டகாரண்யத்தில்‌ இருந்து பிற ஊர்களுக்குச்‌ 
செல்லும்‌ வைதிகரால்‌ வேள்விக்குரியதல்ல என்னும்‌ 
பொருளில்‌ விதர்ப்பம்‌ என்று அழைக்கப்பட்ட பெயரே 
இதற்கென இருந்தது.” 


அமிதை சொல்லலானாள்‌. நூற்றெட்டாவது அரசர்‌ 
பீமகரின்‌ காலத்தில்‌ தண்டகாரண்யத்தில்‌ இருந்து 
அவ்வழியாக மரக்குடைவுப்படகில்‌ தனியாகச்‌ சென்ற 
குறுமுனிவரான அகத்தியர்‌ பசிகொண்டு அதன்‌ கரையில்‌ 
ஒதுங்கினார்‌. மலையிறங்கத்தொடங்கியபின்‌ அவர்‌ 
உணவு உண்டிருக்கவில்லை. கரையில்‌ நீரில்‌ 
தூண்டிலிட்டு மீன்பிடித்துக்கொண்டு ஒரு சிறுமி 
அமர்ந்திருப்பதைக்‌ கண்டார்‌. காலைவெளிச்சத்தில்‌ 
அவள்‌ பொன்வண்டுபோல தோன்றினாள்‌. 
அருகணைந்த அவரைக்‌ கண்டதும்‌ அவள்‌ எழுந்து தன்‌ 
இரு கைகளையும்‌ கூப்பி அவர்‌ அடிகளை வணங்கி 
“எங்கள்‌ மண்‌ தங்கள்‌ அடிகளால்‌ தூய்மையடைந்தது 
முனிவரே” என்றாள்‌. 


“எனக்கு இப்போதே உணவளி” என்று அகத்தியர்‌ 
ஆணையிட்டார்‌. அவள்‌ அருகே சூழ்ந்திருந்த 
காட்டுக்குள்‌ ஓடிச்சென்று மலைக்கனிகளையும்‌ 
கிழங்குகளையும்‌ சேர்த்துக்கொண்டுவந்தாள்‌. அவற்றை 
சற்றே உண்டு சுவைநோக்கி தேர்ந்து அவருக்குப்‌ 
படைத்தாள்‌. பசியில்‌ விழிமயங்கும்‌ நிலையிலிருந்த 
அகத்தியர்‌ அக்கனிகளை உண்டார்‌. தலைதொட்டு 
“மாமங்கலை ஆகுக!” என அவளை வாழ்த்தி மீண்டும்‌ 
படகிலேறிக்கொண்டார்‌. 


காசியைக்‌ கடந்து கங்காத்வாரத்தை அடைந்த அகத்தியர்‌ 
அங்கே ஒரு பேராலமரத்தின்‌ அடியில்‌ அமர்ந்து தான்‌ 
எண்ணிவந்திருந்த பரிபூரணம்‌ என்னும்‌ பெருந்தவத்தை 
ஆற்றினார்‌. பன்னிரண்டு ஆண்டுகால அருந்தவத்தின்‌ 
முடிவில்‌ ஆறு சக்கரங்கள்‌ சுழன்றெழுந்து மையம்‌ திறக்க 
நெற்றிப்பொட்டில்‌ மலர்ந்த ஆயிரமிதழ்த்தாமரை 
விரிந்தபோது அதில்‌ இளஞ்சூரியன்‌ போல கண்கூச 
ஒளிவிடும்‌ இரு மணிச்சிலம்புகளை கண்டார்‌. 
“அன்னையே நீ யார்‌?” என்றார்‌. “உன்‌ நெஞ்சமர்ந்த திரு 
நான்‌. ககனம்‌ நிறைக்கும்‌ பொலி. மூவரையும்‌ 
தேவரையும்‌ பெற்ற அன்னை” என்று அவருள்‌ எழுந்த 


ஒளிப்பெருவெளியில்‌ ஒலித்த குரல்‌ சொன்னது. 


“நான்‌ என்ன செய்யவேண்டும்‌ அன்னையே?” என்றார்‌ 
அகத்தியர்‌. “என்‌ அழகை ஆயிரம்‌ பெயர்களென பாடு. 
உன்னுள்‌ உறையும்‌ பெண்ணெனும்‌ நான்‌ எழுந்து புடவி 
பெருகுவேன்‌. என்‌ ஒளியால்‌ நீ நிறைவாய்‌: என்றாள்‌ 
அன்னை. “அன்னையே, உன்னழகை காட்டுக! நான்‌ 
அதை சொல்லென ஆக்குவேன்‌” என்றார்‌ அகத்தியர்‌. 
“மைந்தா, மண்ணிலுள்ள பெண்களிலேயே மானுடவிழி 
என்னை காணமுடியும்‌” என்று அன்னை சொன்னாள்‌. 
“நான்‌ பெண்ணென எவரையும்‌ கண்டதில்லை 
அன்னையே! என்று அகத்தியர்‌ சொன்னார்‌. 


“கண்டிருக்கிறாய்‌. அன்றுதான்‌ உன்‌ அகத்தை 
நிறைத்திருந்த கடுந்தவமெனும்‌ முதுமரத்தில்‌ இளந்தளிர்‌ 
எழுந்தது' என்று அன்னையின்‌ வாக்கு ஒலித்தது. அது 
எவர்‌ என்று அங்கே அமர்ந்து அகத்தியர்‌ தன்னை நோக்கி 
உசாவினார்‌. கங்கையில்‌ நீரள்ளக்‌ குனிந்தபோது 
அலைகள்‌ முகங்களாக இருந்தன. விழிவிரித்து 
நோக்கியபோது இலைகள்‌ முகங்களாக இருந்தன. 
விண்மீன்கள்‌ முகங்களாக தெரிந்தன. பன்னிரண்டாவது 
நாள்‌ அவர்‌ எரிவிண்மீன்‌ ஒன்று வான்கிழித்துச்‌ சரிவதை 
கண்டார்‌. அக்கணம்‌ அகம்‌ மின்ன அந்தப்பெண்‌ 
எவளென்று தெளிந்தார்‌. 


விதர்ப்ப மண்ணுக்கு அவர்‌ மீண்டுவந்தபோது அவர்‌ 
வரதாவின்‌ கரையில்‌ கண்ட அந்தச்சிறுமி பதினெட்டு 
வயதான மங்கையென்றாகியிருந்தாள்‌. மன்னர்‌ பீமகரின்‌ 
ஒரே மகள்‌. பெண்ணுக்குரியவை என நிமித்திகர்‌ வகுத்த 
ஏழு அழகுகளும்‌ கொண்டவள்‌ என்பதனால்‌ அவளை 
சுமுத்ரை என்று பெயரிட்டழைத்தனர்‌. அவளை தங்கள்‌ 
குடியில்‌ எழுந்த மூதன்னை வடிவென வணங்கினர்‌. 
அவள்‌ மண்ணில்‌ வைக்கும்‌ காலமயெல்லாம்‌ தங்கள்‌ 
முடிசூடும்‌ மலரென உணர்ந்தனர்‌. 


அரசரின்‌ மாளிகை வாயிலில்‌ வந்து நின்ற அகத்தியர்‌ 
“பீமகரே, உமது மகளை என்‌ அறத்துணைவியென 
அடையவந்துள்ளேன்‌” என்றார்‌. பீமகர்‌ திகைத்து பின்‌ 
அஞ்சி ஓடி வந்து வணங்கி “முனிவரே, அவள்‌ டப கய 
இளவரசி. ஏழழகு கொண்ட இளங்கன்னி. என்‌ குடியின்‌ 
அத்தனை இளையோராலும்‌ அமுதுக்கு நிகரென 
விரும்பப்படுபவள்‌. தாங்களோ முதிர்ந்து உடல்‌ வற்றிய 
முனிவர்‌. பெண்கள்‌ விரும்பாத குற்றுடல்‌ கொண்டவர்‌. 
என்‌ மகளை நான்‌ தங்களுக்கு அளிப்பேன்‌. என்‌ 
சொல்லை அவள்‌ தட்டவும்‌ மாட்டாள்‌. ஆனால்‌ 


அவளுக்குள்‌ வாழும்‌ கன்னி என்றும்‌ உங்களை 
வெறுத்தபடியே உடனுறைவாள்‌” என்றார்‌. 


“அரசே, அவள்‌ ஊழென்ன என்று அறிந்தே வந்தேன்‌. 
அவளை அழையுங்கள்‌. என்னுடன்‌ வர அவள்‌ 
விழைந்தால்‌ மட்டுமே கைபற்றுவேன்‌” என்றார்‌ 
அகத்தியர்‌. பீமகர்‌ தன்‌ ஏவலரிடம்‌ செய்தியைச்‌ சொல்லி 
அனுப்பினார்‌. அகத்தியர்‌ தன்‌ குற்றுடலுடன்‌ வந்து 
அரண்மனை முற்றத்தில்‌ நின்றிருப்பதை சுமுத்ரை தன்‌ 
இல்லத்தின்‌ பின்னாலிருந்த மகிழமரத்தடியில்‌ நின்று 
நோக்கினாள்‌. கைகூப்பியபடி வந்து முனிவர்‌ முன்‌ நின்று 
“தங்களுக்காகவே இச்சிற்றூரில்‌ இத்தனை ஆண்டுகள்‌ 
தவமியற்றினேன்‌ இறைவா” என்றாள்‌. 


“நீ உன்‌ கன்னியுள்ளத்தின்‌ ஆழத்திலும்‌ பிறிது 
எண்ணமாட்டாய்‌ என இவர்கள்‌ அறியச்செய்‌” என்றார்‌ 
அகத்தியர்‌. சுமுத்ரை இரு கைகளையும்‌ கூப்பி 
மூதன்னையரையும்‌ வணங்கி தன்‌ ஏழு அழகையும்‌ 
அக்கணமே துறக்கவேண்டுமென வேண்டிக்கொண்டாள்‌. 
அனைத்தழகையும்‌ இழந்து வற்றி ட்ட 
உடல்கொண்டு அங்கே நின்றாள்‌. பீமகரும்‌ குடிமூத்தாரும்‌ 
கைகூப்பியபடி அவள்‌ காலடியில்‌ விழுந்து வணங்கினர்‌. 
அவளே தங்கள்‌ மூதன்னையரெனும்‌ காடு 
பூத்துக்கனிந்து அளித்த விதை என தெளிந்தனர்‌. 


குடிமூத்தார்‌ அவள்‌ கைபற்றி முனிவருக்கு அளித்தனர்‌. 
மங்கலத்தாலியை ஏற்று ஏழு அடிவைத்து சுமுத்ரை 
அவருக்கு தவத்துணைவி ஆனாள்‌. 
ஏழுமுத்திரைகளையும்‌ துறந்த அவளை அவர்‌ 
லோபாமுத்ரை என்று அழைத்தார்‌. அவளுடன்‌ மீண்டும்‌ 
கங்காத்வாரத்தை அடைந்தார்‌. அந்த ஆலமரத்தின்‌ 
அடியிலேயே ஒரு சிறுகுடில்‌ கட்டி அவளுடன்‌ 
அமைந்தார்‌. “கன்னியே, உன்னை என்‌ 
தவத்துணையாகவே கொண்டேன்‌. காமம்‌ கடந்து 
கருவென உறையும்‌ மெய்மையை காண்பதை மட்டுமே 
இலக்கெனக்‌ கொள்பவன்‌ நான்‌” என்றார்‌. “ஆம்‌, நான்‌ 
அதற்கென்றே துணைவந்தேன்‌” என்று லோபாமுத்ரை 
சொன்னாள்‌. 


கங்கைக்கரை ஆலமரத்தடியில்‌ தன்னை முற்றொடுக்கி 
அமர்ந்து உள்ளுசாவினார்‌ அகத்தியர்‌. 
மூன்றாண்டுகாலம்‌ முயன்றும்‌ மூலாதாரமே 
திறக்கவில்லை என்று உணர்ந்தார்‌. கண்ணீருடன்‌ 
எழுந்தோடி கங்கையின்‌ கரையில்‌ சென்று நின்று 
நெஞ்சுருகிக்‌ கேட்டார்‌ அன்னையே, என்‌ உள்ளம்‌ ஒரு 


சொல்லேனும்‌ இல்லாமல்‌ பாழ்வெளியாகக்‌ கிடப்பதேன்‌? 
எங்கு நான்‌ என்‌ விதைக்கருவூலத்தை இழந்தேன்‌?' 


கங்கை அலைகளென சென்றுகொண்டிருந்தது. 
விம்மியபடி அவர்‌ மரத்தடியில்‌ நின்றிருக்கையில்‌ 
நெஞ்சுருகும்‌ உணர்வுகொண்ட ஒரு பாடலை கேட்டார்‌. 
இனிய கன்னிக்‌ குரல்‌ அதுவென்று உணர்ந்து அத்திசை 
நோக்கி சென்றார்‌. அங்கே நீரலைகளில்‌ ஏழழகு கொண்ட 
இளையவள்‌ ஒருத்தி பாடியபடி நீராடுவதை கண்டார்‌. 
அவளை எங்கோ கண்டதுபோல்‌ உணர்ந்தார்‌. மூன்று 
செய்யுட்கள்‌ கொண்ட அப்பாடலையும்‌ அவர்‌ 
நன்கறிந்திருந்தார்‌. 


நீராடி எழுந்த இளங்கன்னி ஆடையற்ற உடலில்‌ நீர்‌ வழிய 
வந்து கரையேறி அங்கிருந்த மரவுரியை எடுத்து 
அணிந்துகொண்டதும்‌ முதுமை கொண்டு அழகுகளை 
இழந்து தன்‌ துணைவி லோபாமுத்ரை ஆவதை கண்டார்‌. 
திகைத்து அருகே ஓடிச்சென்று “நீ இப்போது பாடிய 
அப்பாடல்‌ எது?” என்றார்‌. “இறைவா, தாங்கள்‌ 
தன்னைமறந்து கடுந்தவமியற்றியிருக்கையில்‌ தங்கள்‌ 
உதடுகள்‌ உச்சரித்த செய்யுட்கள்‌ அவை” என்றாள்‌ 
லோபாமுத்ரை. “மீண்டும்‌ சொல்‌ அவற்றை” என்று அவர்‌ 
கேட்டார்‌. அவள்‌ அஞ்சியபடி அவற்றை சொன்னாள்‌. 


அவை காதலுக்காக ஏங்கும்‌ கன்னியொருத்தியின்‌ 
வரிகள்‌ என்று அவர்‌ உணர்ந்தார்‌. அவ்வரிகள்‌ தன்னுள்‌ 
வாழும்‌ கன்னி ஒருத்தியின்‌ குரல்‌ எனக்கண்டு வியந்து 
சென்று கங்கை நீரை நோக்கினார்‌. அங்கு தன்‌ முகம்‌ 
கொண்ட அழகிய இளநங்கை ஒருத்தியின்‌ பாவை 
புன்னகைக்கக்‌ கண்டு சொல்லிழந்து நின்றார்‌. 
லோபாமுத்ரையை அருகே அழைத்து “நோக்கு, இவளை 
நீ கண்டிருக்கிறாயா?” என்றார்‌. அவள்‌ “ஆம்‌ இறைவா, 
நான்‌ நீரில்‌ பார்க்கையில்‌ அழகிய இளைஞன்‌ ஒருவனை 
என்‌ தோற்றத்தில்‌ காண்கிறேன்‌. அவன்‌ கனவிலெழுந்த 
கன்னி இவள்‌” என்றாள்‌ லோபாமுத்ரை. 


“இப்பெண்ணின்‌ அழகை அவ்விளைஞன்‌ 
உரைக்கட்டும்‌” என்றார்‌ அகத்தியர்‌. லோபாமுத்ரை 
“செந்தூரச்‌ செந்நிறத்தவள்‌. மூவிழியள்‌. மணிகள்‌ 
செறிந்த முடிகொண்டவள்‌. விண்மீன்‌ நிரையென 
புன்னகைப்பவள்‌” என தொடங்கி நூறு பெயர்களாக 
அவ்வழகை பாடினாள்‌. ஒவ்வொரு பெயருக்கும்‌ ஒருமலர்‌ 
என உடலில்‌ பூக்க பேரழகு கொண்டு தன்‌ முன்‌ நின்ற 
அவளை நோக்கி எஞ்சிய தொள்ளாயிரம்‌ பெயர்களை 
அகத்தியர்‌ பாடினார்‌. அம்பிகையின்‌ அழகு ஆயிரம்‌ 


பெயர்மாலையாக விரிந்தது அவ்வாறுதான்‌. விண்ணில்‌ 
ஒரு பொன்முகிலாக அன்னையின்‌ புன்னகை எழுந்து 
அவர்களை வாழ்த்தியது. 


“கங்காத்வாரத்தில்‌ அகத்தியர்‌ அவளுடன்‌ பெருங்காதல்‌ 
கொண்டு வாழ்ந்தார்‌. அவர்களுக்கு அழகிய 
இளமைந்தன்‌ ஒருவன்‌ பிறந்தான்‌. அவனுக்கு திரிதஸ்யு 
என்று பெயரிட்டழைத்தனர்‌. தன்‌ 
அருந்தவத்துணைவியுடன்‌ அங்கே அமர்ந்து 
தவநிறைவடைந்தார்‌ அகத்தியர்‌” என்று அமிதை 
சொன்னாள்‌. “லோபாமுத்ரையால்‌ நம்‌ குடி 
பெருமைகொண்டது. நம்மை ஷத்ரியர்களென பிறர்‌ 
ஏற்றுக்கொண்டனர்‌. பெருங்குடிகளில்‌ இருந்து நம்‌ அரசர்‌ 
பெண்கொண்டனர்‌. நம்குடியில்‌ பிறந்த இளவரசிகள்‌ 
கங்காவர்த்தமெங்கும்‌ சென்று முடிகொண்டனர்‌.” 


“பெரும்புகழ்கொண்ட தமயந்தி பிறந்த குலம்‌ இது 
இளவரசி” என்று அமிதை சொன்னாள்‌. “இன்று சீரிழந்து 
சிறுமைகொண்டு நின்றிருக்கும்‌ நிலம்‌ இது. இழந்த 
பெருமையை இது மீட்பதென்பது தங்கள்‌ சொல்லிலேயே 
உள்ளது. பன்னிரு தலைமுறைகளுக்குப்பின்‌ 
பாரதவர்ஷத்தின்‌ பெருவீரர்களில்‌ ஒருவர்‌ தங்கள்‌ 
தமையரென இக்குடியில்‌ பிறந்திருக்கிறார்‌. இழிவகற்றி 
இந்நிலத்தை முதன்மையென அமர்த்த உறுதி 
கொண்டிருக்கிறார்‌. அவருக்குத்தேவை நண்பரும்‌ 
படையினரும்‌. அதை அளிக்கும்‌ சொல்‌ உள்ளது தங்கள்‌ 
உதடுகளில்தான்‌.” 


ருக்மிணி “தமையன்‌ இச்சொற்களை என்னிடம்‌ 
சொல்லும்படி ஆணையிட்டாரா?” என்றாள்‌. “ஆம்‌ 
இளவரசி. சிசுபாலரின்‌ படையும்‌ துணையும்‌ இருந்தால்‌ 
மகதத்திற்கு நிகர்நிற்க தன்னால்‌ முடியுமென 
எண்ணுகிறார்‌. அதை தங்களிடம்‌ நேரில்‌ சொல்ல அவர்‌ 
விழையவில்லை. அது முறையல்ல என்று அவர்‌ 
அறிவார்‌. தங்கள்‌ சொல்லெனும்‌ வாள்‌ தன்‌ கையில்‌ 
அமைந்தால்‌ படைக்களத்தில்‌ நிமிர்ந்து 
நிற்கமுடியுமென்று உணர்த்தும்படி என்னிடம்‌ 
ஆணையிட்டார்‌” என்று அமிதை சொன்னாள்‌. 


வெளியே மழை துளிவிட்டு 
ஒலிசொட்டத்தொடங்கியிருந்தது. மரக்கிளைகள்‌ 
அமைதி கொள்ள யாழ்க்கம்பிகள்‌ என கூரையிலிருந்து 
நின்றிருந்த மழைச்சரடுகள்‌ அறுபட்டு நீள்‌ 
துளிகளாகவிழுந்தன. அவள்‌ இடைதளர நடந்து சென்று 
சாளரத்தைப்‌ பற்றியபடி மழையை நோக்கி நின்றாள்‌. 


தொலைவிலெங்கோ மரக்கிளைகள்‌ அசைந்தன. “மழை 
மறைகிறது” என்றாள்‌ செவிலி. “இன்னும்‌ சற்று நேரத்தில்‌ 
பெருமணிகள்‌ அறிவிப்பை வெளியிட்டுவிடும்‌. 


ருக்மிணி திரும்பி அறையைக்‌ கடந்து மறுபக்கம்‌ சென்று 
வரதாவை நோக்கினாள்‌. நீர்ப்பெருக்கின்மேல்‌ 
நின்றிருந்த மழைப்பெருக்கு மறைந்த ருந்தது... 
முகில்களின்‌ உள்ளே எங்கிருந்தோ கசிந்த ஒளி 
விளிம்புகளில்‌ பரவியது. வரதாவின்‌ ஆழத்திலிருந்து 
மணி வெளிச்சமொன்று மேலே வந்து ன ணக வனா 
மெல்லிய தோல்பரப்பை மிளிரச்செய்தது. கூரை 
விளிம்புகள்‌ அடங்கின. ஒவ்வொரு துளியும்‌ ஒளி 
கொண்டது. தொலைவில்‌ கோட்டை முகப்பின்‌ பெரிய 
மணி மும்முறை மும்முறை என சீராக ஒலிக்கத்‌ 
தொடங்கியது. அதன்‌ பின்‌ நகரத்தின்‌ மணிகளும்‌ 
ஒவ்வொன்றாய்‌ அந்தத்‌ தாளத்தில்‌ ஒலியெழுப்பின. 
புதுப்பெருக்கு அறிவிப்பைக்‌ கேட்டு நகரமெங்கும்‌ 
உவகையொலி பொங்கி எழுந்தது. 


அந்த மணியோசை கேட்ட அக்கணத்தில்‌ ருக்மிணி 
அறிந்தாள்‌, தன்‌ கொழுநன்‌ சிசுபாலன்‌ அல்ல என்று. 
அதை எவரோ அவளருகே நின்று சொல்லின்றிச்‌ 
சொன்னதுபோல திடுக்கிட்டுத்‌ திரும்பி நோக்கினாள்‌. 
அவனல்ல அவனல்ல என்று சித்தம்‌ சொல்கொண்டது. 
அவன்‌ எளியவன்‌. அவள்‌ காலடியைப்‌ பணியும்‌ வெறும்‌ 
மானுடன்‌. பெருவிழைவு ஒன்றாலேயே அவள்‌ கண்படும்‌ 
பேறு பெற்றவன்‌. 

பிரம்ம முகூர்த்தத்திற்கு நெடுநேரம்‌ முன்பாகவே அமிதை 
வந்து ர௬ுக்மிணியை அவள்‌ இரு கால்களையும்‌ தொட்டு 
எழுப்பினாள்‌. “திருமகளே, இந்நாள்‌ உன்னுடையது” 
என்றாள்‌. சிறு தொடுகைக்கே விழித்துக்‌ கொள்பவள்‌ 
அவள்‌. முதல்‌ சொல்‌ கேட்கையில்‌ புன்னகைப்பாள்‌. 
முகம்‌ மலராது அவள்‌ விழிமலரக்கண்டதில்லை அமிதை. 
“நலம்‌ திகழ்க!” என்றபடி விழித்து இருகைகூப்பி 
வணங்கி வலது காலை மஞ்சத்திலிருந்து எடுத்து 
வைத்து எழுந்தாள்‌. 


“இன்று புதுநீர்ப்‌ பெருவிழவு இளவரசி. அரசர்‌ வரதாவை 
வணங்கி மணம்‌ கொள்ளும்‌ நாள்‌. அன்னையுருவாக 
அருகே தாங்கள்‌ இருக்க வேண்டும்‌. எழுந்தருள்க!” 
என்றாள்‌ செவிலி. புன்னகைத்து “என்‌ கனவுக்குள்‌ நான்‌ 
வரதாவில்தான்‌ நீராடிக்‌ கொண்டிருந்தேன்‌. இடைக்குக்கீழ்‌ 
வெள்ளி உடல்‌ கொண்ட மீனாக இருந்தேன்‌” என்றாள்‌ 
ருக்மிணி. செவிலி நகைத்து “முற்பிறவியில்‌ மீன்மகளாக 
இருந்திருப்பீர்கள்‌ இளவரசி” என்றாள்‌. 


இளம்சேடி சுபாங்கி வாயிலில்‌ வந்து வணங்கி 
“நீராட்டுக்கென அனைத்தும்‌ சித்தமாக உள்ளன 
இளவரசி” என்றாள்‌. “இதோ” என்றபம தன்னிரு 
கரங்களையும்‌ விரித்தாள்‌. ஆழியும்‌ வெண்சங்கும்‌ 
செந்நிறக்‌ கோடுகளாக விழுந்த உள்ளங்கைகளை 
நோக்கினாள்‌. நினைவறிந்த நாள்‌ முதல்‌ அவள்‌ நோக்கும்‌ 
இறையுருக்கள்‌ அவை. சிறு மகவாக அவள்‌ பிறந்து 
மண்ணுக்கு வந்தபோது வயற்றாட்டி தளிர்க்கைகளைப்‌ 
பிரித்து அங்கு ஓடிய கைவரிகளைக்‌ கண்டு விதிர்த்து 
பின்‌ பேருவகைக்‌ குரல்‌ எழுப்பியபடி வெளியே ஓடி அங்கு 
நின்றிருந்த நிமித்திகர்களையும்‌ நடுவே திகைத்து 
நோக்கிய பீஷ்மகரையும்‌ பார்த்து “சங்கு சக்கரக்‌ குறி! என்‌ 
விழிமயக்கு அல்ல. அரசே, நிமித்திகரே, இதோ 
எழுத்தாணியில்‌ எண்ணி வரையப்பட்டது போல. ஆழி 
இதோ. அவன்‌ கைக்கொள்ளும்‌ வெண்சங்கு இதோ!” 
என்று கூறினாள்‌. 


முது நிமித்திகர்‌ சுருக்கங்களடர்ந்த விழிகள்‌ மேலும்‌ 
இடுங்க, தலை குளிர்‌ கொண்டதுபோல்‌ நடுங்க 
இருகைகளையும்‌ கூப்பியபடி முன்னால்‌ வந்து செந்நிற 


தளிர்‌ போல நீட்டி நின்றிருந்த இரு சிறு கால்களைத்‌ 
தொட்டு தன்‌ தலைசூடிய பின்‌ உள்ளங்கால்களை 
குனிந்து நோக்கினார்‌. “சகரரே என்ன?” என்று கைகூப்பி 
நடுங்கி நின்றிருந்த பீஷ்மகர்‌ தழுதழுத்த குரலில்‌ கேட்டார்‌. 
“கால்களிலும்‌ உள்ளன ஆழியும்‌ வெண்சங்கும்‌ அரசே” 
என்றார்‌ சகரர்‌. “என்‌ சித்தம்‌ சுழல்கிறது நிமித்திகரே, நான்‌ 
கேட்பதன்‌ பொருள்‌ என்ன?” என்றார்‌ பீஷ்மகர்‌. 


உணர்வெழுச்சியால்‌ உடைந்த குரலில்‌ “இவள்‌ 
திருமகள்‌.வான்முகிலென விரிந்த வைகுண்டம்‌ 
தண்ணென உதிர்த்த பொன்மழைத்துளி. இப்புவியளக்க 
வந்த பெருமானின்‌ மார்பணி. இங்கு எங்கோ அவன்‌ 
தன்னை நிகழ்த்தியிருக்கிறான்‌. உடன்‌ நின்று வளம்புரிய 
வந்தவள்‌ இவள்‌. விதர்ப்பத்தின்‌ காடுகள்‌ 
செஞ்சடையோன்‌ விரித்த முடித்தார்களாயின. 
விண்விட்டிறங்கிய கங்கையென இவள்‌ வந்திருக்கிறாள்‌” 
என்றார்‌. பீஷ்மகர்‌ மேலும்‌ பின்னடைந்து 
இருகைகளாலும்‌ நெஞ்சைப்பற்றியபடி உதடுகள்‌ துடிக்க 
விழிநீர்வார நின்றார்‌. “இவள்‌ பாதங்களை சென்னியில்‌ 
ட அரசே! தாங்களும்‌ தங்கள்‌ முதுமூதாதையர்‌ 
அனைவரும்‌ முடிசூடிய தவம்‌ இவள்‌ கால்களைச்‌ 
சூடும்போது கனியும்‌” என்றார்‌ சகரர்‌. 
வயற்றாட்டிக்குப்பின்னால்‌ வந்த அமிதை கண்ணீருடன்‌ 
விம்மினாள்‌ 


டை களைந்து அவள்‌ முழுதுடலுடன்‌ மரத்தொட்டியில்‌ 
நீராட்டுப்‌ பீடத்தில்‌ அமர்ந்தபோது அமிதை அவள்‌ முன்‌ 
அமர்ந்து குனிந்து செவ்விதழ்க்‌ கால்களில்‌ எழுந்த சங்கு 
சக்கரச்‌ சுழிகளை அன்றென மீண்டும்‌ நோக்கினாள்‌. 
நீராட்டுச்‌ சேடியர்‌ இருவரும்‌ இயல்பாக செம்பஞ்சுக்‌ 
குழம்பையும்‌ மஞ்சள்‌ களபத்தையும்‌ எடுக்கச்‌ 
செல்பவர்கள்‌ போல சென்று ஓரக்கண்ணால்‌ 
அவ்வடையாளங்களை நோக்கினர்‌. 
அரண்மனைப்பெண்டிரும்‌ குடிகளனைவரும்‌ 
அறிந்திருந்தனர்‌ அதை. அவள்‌ கால்களில்‌ 
அவ்வடையாளங்கள்‌ இருப்பது ஒரு கதையென்றே பலர்‌ 
உள்ளூர ஐயம்‌ கொண்டிருந்தனர்‌. காணும்போது அந்த 
ஐயத்திற்காக குற்ற உணர்வு கொண்டு விழியுருகினர்‌. 


சேடியர்‌ அகல்‌ விளக்கைத்‌ தூண்டி நீராட்டறையை 
ஒளிபெறச்‌ செய்தபின்‌ அவள்‌ உடலில்‌ மஞ்சள்‌ சந்தன 
பொற்குழம்பை பூசிப்‌ பரப்பினர்‌. நீண்ட கருங்குழலை 
விரல்களால்‌ அளைந்து திரிகளாக வகுந்து நறுமண 
எண்ணெயை நீவினர்‌. நீள்கரங்களின்‌ நகங்களை 
ஒருத்தி செம்மை செய்தாள்‌. தேக்கு மரத்தின்‌ வரிகள்‌ 


போல அடி வயிற்றில்‌ இழிந்து சென்ற மயிர்வரிச்சுழிகளில்‌ 
மென்பஞ்சுக்‌ குழம்பிட்டாள்‌ இன்னொருத்தி. 


அமிதை அவள்‌ கால்கள்‌ தொடங்கி நெற்றியின்‌ 
வகிடுமுனை வரை விழி நீட்டி ஏங்கினாள்‌. எங்குளது 
மானுட உடல்‌ கொள்ளும்‌ இன்றியமையாத அச்சிறு 
குறை? முழுமையென்பது ஊன்‌ கொண்டு வந்த 
உயிருக்கு உரியதல்ல என்பார்களே, இது விண்ணிழிந்த 
திருமகளேதானா என்று எண்ணியபடி விழிஅளந்தாள்‌. 
நூறாயிரம்‌ முறை தொட்டுத்‌ தொட்டு அறிந்து உணர்ந்து 
நிறைந்து பின்‌ அவள்‌ சித்தம்‌ ஒரு கணத்தில்‌ ஒன்றை 
அறிந்தது. இவள்‌ காலடி சூடி மண்‌ மறையும்‌ தகுதிகூட 
அற்றவன்‌ சேதிநாட்டு அரசன்‌. 


நீள்மூச்சுடன்‌ “இளவரசி, சேதிநாட்டரசர்‌ இன்று விழவுக்கு 
எழுந்தருள்வதையே நகரெங்கும்‌ பேசிக்கொள்கிறார்கள்‌” 
என்றாள்‌. “ஆம்‌ அறிந்தேன்‌” என்று அவள்‌ புன்னகை 
புரிந்தாள்‌. “தங்கள்‌ தமையனின்‌ கணிப்புகளை முன்பு 
சொன்னேன்‌” என்று செவிலி அவள்‌ கைகளில்‌ 
மென்குழம்பைப்‌ பூசி நீவி வழித்தபடி சொன்னாள்‌. 
“தங்களை சேதி நாட்டரசர்‌ கைப்பிடித்தால்‌ விதர்ப்பமும்‌ 
சேதியும்‌ இணைந்து ஒற்றைப்‌ பெருநிலமாகின்றன. 
கங்கைக்குக்கீழ்‌ மகதத்தைச்‌ சூழ்ந்தமர்ந்திருக்கும்‌ 
இவ்விரு நிலங்களுக்கு மேல்‌ மகதம்‌ நட்பெனும்‌ 
உரிமையை மட்டுமே கொண்டிருக்கும்‌. பகை கொள்ளும்‌ 
துணிவை அடையமுடியாது.” 


“இது வெறும்‌ அரசியல்‌ கணக்குகளல்லவா?” என்று 
அவள்‌ முடியைக்‌ கோதியபடி சேடி கேட்டாள்‌. 
“இளவரசியரின்‌ மணங்கள்‌ எப்போதும்‌ அரசியல்‌ 
சூழ்ச்சிகள்‌ மட்டுமே” என்றாள்‌ அமிகை. “அரசர்‌ என்ன 
சொல்கிறார்‌?” என்றாள்‌ நகம்‌ சீர்‌ செய்த சேடு. “இந்நாட்டின்‌ 
முடி மன்னர்‌ தலையிலமர்ந்திருக்கிறது. ஆணையிடும்‌ நா 
இளவரசரின்‌ வாயில்‌ அமைந்துள்ளது. அதை 
அனைவரும்‌ அறிவோம்‌” என்றாள்‌ அமிதை. 


அவ்வுரையாடலுக்கு மிக அப்பால்‌ அதில்‌ ஒரு 
சொல்லையேனும்‌ பொருள்‌ கொள்ளாதவளாக 
நீள்விழிகள்‌ சரிந்து முகம்‌ கனவிலென மயங்க ருக்மிணி 
இருந்தாள்‌. செவிலி “சேதி நாட்டு அரசரை நீங்கள்‌ 
எவ்வண்ணம்‌ ஏற்கிறீர்‌ இளவரசி?” என்றாள்‌. ருக்மிணி 
விழித்துக்‌ கொண்டு “என்ன?” என்றாள்‌. “உங்கள்‌ 
உள்ளத்தில்‌ சிசுபாலர்‌ கொண்டிருக்கும்‌ இடமென்ன?” 
என்றாள்‌. “அளியர்‌, என்‌ அருளுக்குரிய எளியர்‌” 
என்றாள்‌ ருக்மிணி. 


அமிதை எழுந்து “அவ்வண்ணமென்றால்‌?” என்று 
வியந்து கேட்டாள்‌. சேடி “இளவரசி 
சொல்லிவிட்டார்களல்லவா, பிறகென்ன?” என்றாள்‌. 
அவள்‌ நீர்வழியும்‌ உடலுடன்‌ எழுந்து மேடைமேல்‌ அமர 
மென்பஞ்சுத்‌ துணியால்‌ அவள்‌ உடலைத்‌ துடைத்து 
நறுஞ்சுண்ணமிட்டு அகிற்புகையிட்டு குழலாற்றி 
அணியறைக்கு கொண்டு சென்றனர்‌. சமையப்பெண்டிர்‌ 
நால்வர்‌ வந்து அவளை கைப்பிடித்து யவனநாட்டுப்‌ 
பேராடி முன்‌ அமர்த்தினர்‌. இரு புறமும்‌ நெய்விளக்குகள்‌ 
எரியும்‌ ஆடி கருவறை வாயிலென தெரிய பீடத்திலெழுந்த 
பொற்செல்வியின்‌ சிலையென அவள்‌ தெரிந்தாள்‌. 
அங்கிருந்து அவர்கள்‌ நடுவே இருந்தவளை 
நோக்கியவள்‌ எரியும்‌ தெய்வவிழி கொண்டிருந்தாள்‌. 
'சேதிநாட்டரசர்‌ இளவரசியைக்‌ கைப்பிடித்தல்‌ 
அனைவரும்‌ விழையும்‌ செய்தியல்லவா?” 


நீராட்டறைப்‌ பொருட்களை எடுத்துவைத்த சேடி 
திகைப்புடன்‌ “சேதி நாட்டரசருக்கா? நம்‌ இளவரசியா?” 
என்றாள்‌. இன்னொருத்தி “நீ வியந்தென்ன? அவரை 
விரும்பி ஏற்பதாக இளவரசி சொன்னதை இப்போது 
கேட்டாயல்லவா?” என்றாள்‌. அமிதை சினத்துடன்‌ 
திரும்பி “விரும்பி ஏற்பதாக எவர்‌ சொன்னார்‌?” என்றாள்‌. 
“இப்போது அவர்‌ சொற்களையே கேட்டோமே?” என்றாள்‌ 
சேடி. “அறிவிலிகளே, அளியர்‌ என்றும்‌ எளியர்‌ என்றும்‌ 
சொன்னார்‌. அவர்‌ கருணைக்கு என்றும்‌ உரியவராம்‌ 
சிசுபாலர்‌. இப்புவில்‌ உள்ள அனைவருமே அவர்‌ 
மைந்தரே. அவர்‌ தன்‌ ஆழ்நெஞ்சில்‌ சூடும்‌ ஆண்மகன்‌ 
அவரல்ல.” 


வியப்புடன்‌ “பின்‌ எவர்‌?” என்று சேடி கேட்டாள்‌. திரும்பி 
கனவிலமர்ந்திருந்த ருக்மிணியை நோக்கியபின்‌ 
“எவரென்று அவள்‌ சித்தம்‌ அறிந்திருக்க வாய்ப்பில்லை. 
சித்தத்தை ஆளும்‌ ஆன்மா அறிந்துள்ளது” என்றாள்‌ 
அமிதை. இடையில்‌ கைவைத்து நிமிர்ந்து சமையர்‌ 
அவள்‌ தோள்களில்‌ தொய்யில்‌ வரைந்து கைகளுக்கு 
செம்பஞ்சுக்குழம்பிடுவதை நோக்கி நின்றாள்‌. அங்கிருந்த 
அறியா ஒன்றின்‌ மேல்‌ அறிந்த ஒரு அழகிய மகளை 
அவர்கள்‌ சமைத்துக்கொண்டிருந்தனர்‌. 


புதுப்பெருக்கு விழவின்‌ பேரொலி அரண்மனையை 
சூழ்ந்திருந்தது. சேடி ஒருத்தி ஓடிவந்து 
“அணியமைந்துவிட்டதா என்று நோக்கிவரச்சொன்னார்‌ 
அமைச்சர்‌” என்றாள்‌. அமிதை “இன்னும்‌ ஒருநாழிகை 
நேரமாகும்‌” என்றாள்‌. “ஒருநாழிகையா?” என்றாள்‌ சேடு. 
“சென்று சொல்‌. இது மூதன்னையரின்‌ நாள்‌. இங்கு 


அணிகொண்டு எழுவது மூதன்னையரென்னும்‌ 
தேன்குவை கனிந்து சொட்டும்‌ துளி என” என்று அமிதை 
சொன்னாள்‌. சேடி சொல்புரியாமல்‌ நோக்கிவிட்டு 
“அவ்வண்ணமே” என்று திரும்பிச்சென்றாள்‌. 


அமிதை வெளியே சென்று அரண்மனை இடைநாழிகள்‌ 
வழியாக விரைந்தாள்‌. அரண்மனைமகளிர்‌ புத்தாடை 
அணிந்து பொலன்‌அணி மின்ன சிரிப்பும்‌ 
களியாட்டுமாகச்‌ சென்று கொண்டிருந்தனர்‌. 
அரண்மனைப்‌ பெருமுற்றத்தின்‌ அணிவகுப்பின்‌ ஒலி 
எழுந்து சாளரங்கள்‌ வழியாக அறைகளை நிறைத்தது. 
அமிதை மங்கலச்சேடியரை அணித்தாலங்களுடன்‌ 
ஒருங்கி நிற்கும்படி ஆணையிட்டாள்‌. இசைச்சூதர்‌ 
யாழ்களில்‌ சுதி நிறைத்து முழவுகளில்‌ கதி கூட்டி 
நின்றிருக்கிறார்களா என்று நோக்கினாள்‌. 
ஒவ்வொன்றும்‌ சித்தமாக இருந்தன. ஒவ்வொன்றும்‌ 
சிறுபிழைகொண்டும்‌ இருந்தன. 


கோல்விழும்‌ முரசின்‌ உட்பக்கம்‌ என 
அதிர்ந்துகொண்டிருந்த மாளிகை வழியாக 
ஒவ்வொன்றையும்‌ சீர்நோக்கி ஆணையிட்டும்‌ கடிந்து 
கூச்சலிட்டும்‌ அவள்‌ நிலையழிந்து ஓடினாள்‌. அவள்‌ 
அறிந்த அத்தனை புதுப்பெருக்கு விழவுகளும்‌ அவள்‌ 
உள்ளத்தை தேன்கூட்டில்‌ தேனீக்களென மொய்த்தன. 
சிறகிசைக்க ரீங்கரித்து தொலைதூரத்து தேன்சுமந்து. 
அவள்‌ ஓடியபோது அந்நினைவுகளும்‌ கூட ஓடின. அவள்‌ 
காலோய்ந்து அமர்ந்தபோது அவள்மேல்‌ எடைகொண்டு 
அமர்ந்தன. மூச்சே அந்நினைவுகளாக இருந்தது. 
ஒருகணத்தில்‌ அவள்‌ அறிந்த அனைத்து புதுநீர்‌ 
விழவுகளும்‌ இணைந்து ஒற்றைநிகழ்வாயின. 


புதுப்பெருக்கு என்பது விந்தியன்‌ தன்‌ மைந்தர்‌ 
தலைதொட்டு வாழ்த்தும்‌ நன்னாள்‌ என்பது ஆயர்குடி 
நம்பிக்கை. கயிலை முடிசூடி அமர்ந்திருக்கும்‌ 
இமவானின்‌ இளையோன்‌ என விந்தியனை சூதர்‌ 
பாடுவர்‌. அன்னையின்‌ முப்புரம்‌ அவன்‌ முடியென 
அமர்ந்திருக்கிறது. தென்னகம்‌ நோக்கி தமையன்‌ 
புன்னகைக்க வடதிசை நோக்கி இளையோன்‌ வணங்கி 
அமர்ந்திருக்கிறான்‌. இமவானாலும்‌ விந்தியனாலும்‌ 
காக்கப்பட்டிருக்கிறது கங்கைப்‌ பெருநிலம்‌. அங்கு 
தழைக்கின்றன மூன்று அறங்கள்‌. 


முதல்வெள்ளம்‌ என்பது வரதா சூதகம்‌ கொள்ளும்‌ நாள்‌ 
என்பது வேளிர்குடிகளின்‌ பழஞ்சொல்‌. ஒளி சிதற 
சிரித்துச்‌ செல்லும்‌ சிறுமி மங்கையென்றாகும்‌ நாள்‌. 


அதன்பின்‌ எப்போதும்‌ அவளது நீர்ப்பெருக்கில்‌ 
குருதியின்‌ நிறம்‌ கலந்திருக்கும்‌. கையில்‌ அள்ளிய நீர்‌ 
சற்று நேரம்‌ கழித்து திரும்ப விடும்போது விரல்‌ 
ரேகையெங்கும்‌ வண்டல்‌ படிந்திருக்கும்‌. 
புதுப்பெருக்குக்குப்பின்‌ வரதாவின்‌ நீரை வயல்களில்‌ 
தேக்குவார்கள்‌. நீர்வற்றும்போது மண்ணில்‌ செம்பட்டை 
படியப்போட்டதுபோல மென்சேறு பரவயிருக்கக்‌ 
காண்பார்கள்‌. அந்த மென்பரப்பை மூன்றுவிரல்களால்‌ 
அழுத்தி அழுத்திச்‌ சென்று பறவைகள்‌ எழுதியிருக்கும்‌ 
மொழி என்பது விந்தியன்‌ தன்‌ அமுதை உண்ணும்‌ 
மானுடருக்கு அளிக்கும்‌ வாழ்த்து. 


விதர்ப்பத்தின்‌ அனைத்துக்‌ கிணறுகளிலும்‌ வரதா ஊறி 
நிறைந்திருப்பாள்‌. அனைத்துச்‌ செடிகளிலும்‌ 
இலைகளிலும்‌ மலர்களிலும்‌ அந்தச்‌ செழுமை 
ஏறியிருக்கும்‌. கனிகளில்கூட அந்த மணமிருக்கும்‌ 
என்பார்கள்‌. ஒவ்வொரு கன்றும்‌ வரதாவில்‌ எழும்‌ 
புதுச்சேற்றின்‌ மணமறியும்‌. புது வெள்ளம்‌ வந்த 
அன்றிரவு தொழுக்கள்‌ முழுக்க பசுக்கள்‌ கால்மாற்றி 
நின்று தலைதாழ்த்தி உறுமிக்கொண்டிருக்கும்‌. 
கட்டுக்கயிற்றை இழுத்து வெளிநோக்கித்‌ திரும்பி நின்று 
கண்கள்‌ மின்ன நோக்கி நிலையழியும்‌. புதுச்சேறு வரும்‌ 
மணம்‌ முதியோருக்குத்‌ தெரியும்‌. பழைய நினைவொன்று 
மீள்வது போல உள்நிகழ்ந்ததா வெளியே எழுந்ததா 
என்று மயங்கும்படியாக அந்த மணம்‌ வந்தடையும்‌. மூக்கு 
கூர்ந்து அதுவேதான்‌ என்று உறுதி செய்வார்கள்‌. 
அருகிருப்போரை கூவியழைத்து “புதுச்சேறு மணம்‌! 
வரதாவில்‌ புதுவெள்ளம்‌ எழுந்துள்ளது தோழரே” 
என்பார்கள்‌. 


எருமைக்கூட்டங்கள்‌ போல தேன்மெழுகிட்டு 
கருமைகொண்ட ஓலைக்குடைகள்‌ வரதாவின்‌ 
கரையணைந்‌ ர்‌ விளிம்பருகே நிரைவகுக்கும்‌. அங்கு 
கரிய உடலில்‌ நீர்வழிய சிரித்துப்பேசி நின்றிருக்கும்‌ 
குகர்களிடம்‌ “புதுமழையின்‌ மணம்தானே?” என்று உறுதி 
செய்துகொள்வார்கள்‌. “ஆம்‌ வேளிரே, வரதா பருவம்‌ 
கொண்டுவிட்டாள்‌” என்பார்கள்‌ முதிய குகர்கள்‌. ஆயரும்‌ 
வேளிரும்‌ நீரை அள்ளி முகர்ந்து அந்த மணம்‌ 
அதிலிருப்பதை உணர்வார்கள்‌. ஆயினும்‌ நீர்‌ தெளிந்தே 
இருக்கும்‌. “எப்போது வந்தடையும்‌?” என்பார்கள்‌. 
“இன்னும்‌ எட்டு நாழிகை நேரம்‌” என்பார்‌ முதிய குகர்‌. 
“எப்படி சொல்கிறீர்கள்‌?” என்று வேளிர்‌ கேட்க “உங்கள்‌ 
வயலில்‌ கதிர்‌ விளைவதை எந்தக்‌ கணக்குப்படி 
சொல்கிறீர்களோ அப்படி” என்று சொல்லி குகர்கள்‌ 
நகைப்பார்கள்‌. மழைச்சாரலுக்கு அப்பால்‌ பற்கள்‌ 


ஒளிவிட அச்சிரிப்புகள்‌ நின்றிருக்கும்‌. 


இல்லங்களை சேற்றின்‌ மணம்‌ நிறைக்கத்தொடங்கும்‌. 
மெல்ல மெல்ல அத்தனை விதர்ப்பநாட்டுக்‌ குடியினரும்‌ 
அந்த மணத்துக்குள்‌ திளைக்கத்‌ தொடங்கியிருப்பார்கள்‌. 
உண்ணும்‌ உணவும்‌ உடைகளும்‌ அந்த மணம்‌ 
கொண்டிருக்கும்‌. “நெருப்பும்‌ சேற்று மணம்‌ கொள்ளும்‌ 
நாள்‌” என்று அதை சொல்வார்கள்‌. நாள்முழுக்க 
குலம்சூழச்‌ சென்று வரதாவின்‌ கரைகளில்‌ கூடி நின்று 
நதியை நோக்கிக்‌ கொண்டிருப்பார்கள்‌. வரதா விழிகள்‌ 
பட்டு சிலிர்த்து அடங்கும்‌ புரவித்தோல்‌ போன்று நீருடல்‌ 
விதிர்ப்புற புரண்டும்‌ விரிந்தும்‌ சென்று கொண்டிருக்கும்‌. 
வானம்‌ பிளவுபட்டு கதிரொளி மழைத்தாரைகள்‌ 
வழியாகக்‌ கசிந்து நீர்மேல்‌ இறங்கும்போது 
உள்ளாழத்திலிருந்து எழும்‌ புன்னகை வரதாவை ஒளி 
கொள்ளச்செய்யும்‌. குளிருக்கு உடல்‌ கூப்பி குடைகளுக்கு 
அருகில்‌ நின்றிருப்பவர்களும்‌ அந்த ஒளியைக்‌ 
கண்டதும்‌ “அன்னையே, வரம்‌ தருபவளே, அடி 
பணிந்தோம்‌, காத்தருள்க!” என்று வாழ்த்தொலி 
எழுப்புவார்கள்‌. ஒளி விரிய விரிய வரதா செந்நிறப்‌ 
பேருருக்காட்டி விரிவாள்‌. நீலச்சிற்றாடை 
அணிந்திருந்தவள்‌ செம்பட்டுப்‌ புடவை சுற்றி நாணம்‌ 
கொண்டிருப்பாள்‌. “அன்னையே, குலம்‌ காக்கும்‌ 
இறையே, ஈசனின்‌ மகளே, எங்கள்‌ முடி சூடும்‌ அடியே” 
என்று முதுவேளிர்‌ தலை மேல்‌ கைகூப்பி விழிமல்கி 
கூவுவார்கள்‌. 


புதுப்பெருக்கு அன்றுவரை இல்லங்களில்‌ தேங்கிய 
அனைத்து இருளையும்‌ கரைத்துக்‌ கொண்டு செல்லும்‌ 
ஒளி. தொழுவங்களிலிருந்து கன்றுகளை கட்டவிழ்த்து 
விடுவார்கள்‌. புதுச்சேறு மணம்‌ பெற்ற அவை துள்ளிக்‌ 
குதித்து தெருக்களில்‌ பித்தெடுத்து ஓடும்‌. அகிடு கனத்த 
அன்னைப்பெரும்‌ பசுக்கள்கூட தன்னிலை மறந்து வால்‌ 
சொடுக்கி ஆடுவதைக்‌ கண்டு பெண்கள்‌ வாய்பொத்தி 
நகைப்பார்கள்‌. திமில்‌ திமிர்த்த காளைகள்‌ 
கொம்புதாழ்த்தி சேற்றுமண்ணை குத்திக்கிளறி 
மண்வழியும்‌ முகங்களுடன்‌ சிற்றடி வைத்து செல்லும்‌. 


புதுப்பெருக்கு நாளன்று பொங்குவதற்கென்று புது 
நெல்லை அறுவடைக்காலத்திலேயே கட்டி 
வைத்திருப்பார்கள்‌. மஞ்சள்‌ பட்டுத்துணியில்‌ கட்டி 
தென்மேற்கு கன்னிமூலையில்‌ கூரையில்‌ 
தொங்கவிடப்பட்டிருக்கும்‌ அந்த நெல்லை எடுத்து 
புதுக்கலத்தில்‌ வறுத்து உலக்கையால்‌ உருட்டி 


உமிகளைந்து வெல்லமும்‌ தேங்காயும்‌ கலந்து அக்கார 
அடிசில்‌ செய்வார்கள்‌. ஆவி பறக்கும்‌ அக்கார அடிசிலை 
கொண்டுசென்று வரதாவின்‌ கரையில்‌ நின்றிருக்கும்‌ 
அனைவருக்கும்‌ அளிப்பார்கள்‌. முதல்‌ கைப்பிடி 
அடிசிலை வணங்கி வாழ்த்தி வரதாவிற்கு அளித்து 
உண்டு மகிழ்வார்கள்‌. 

புலரி மணியோசை விதர்ப்பத்தின்‌ கெளண்டின்யபுரியின்‌ 
நகர்‌ மையத்தில்‌ அமைந்திருந்த ஆழிவண்ணன்‌ ஆலய 
முகப்பு கோபுரத்தின்‌ மேல்‌ எழுந்தது. 
கெளண்டின்யபுரியின்‌ நீண்ட தெருக்கள்‌ யாழின்‌ 
தந்திகளாக வானத்தின்‌ நீள்விரலொன்று அதைத்‌ 
தொட்டு மீட்டுவது போல அவ்வோசை எழுந்து 
பெருகியது. நகர்‌ மக்கள்‌ முந்தைய இரவே துயில்‌ நீத்து 
விழவுக்கான ஒருக்கங்களிலிருந்தனர்‌. தாழை மடல்‌ 
தொன்னை கோட்டி அதில்‌ அக்காரமும்‌ அரிசிமாவும்‌ 
ஏலமும்‌ சுக்கும்‌ கலந்து பெய்து செம்புக்‌ கொப்பரைகளில்‌ 
வைத்து நீராவியில்‌ வேகவைத்த அப்பங்களை எடுத்து 
வாழை இலை மேல்‌ ஆவி எழ குவித்துக்‌ 
கொண்டிருந்தனர்‌. நகர்‌ முழுக்க தாழை அப்பத்தின்‌ 
நறுமணம்‌ எழுந்து நிறைந்திருந்தது. 


நெடுநேரம்‌ விழித்திருந்து தாழை தொன்னைகள்‌ 
கோட்டியும்‌ கோட்டிய தொன்னைகளை விளையாடக்‌ 
கொண்டுசென்று கலைத்தும்‌ களியாடிக்‌ கொண்டிருந்த 
மைந்தர்‌ ஆங்காங்கே சோர்ந்து விழுந்து துயின்றபோதும்‌ 
அவர்களின்‌ கனவுகளுக்குள்‌ புகுந்து இன்சுவையாக 
மாறி நாவூறி வழியச்செய்தது அந்த மணம்‌. மணியோசை 
அவர்கள்‌ துயிலுக்குள்‌ நீண்டு தொட்டு எழுப்பியது. 
சிலரை மணியொலித்து வந்த குழந்தையாக சென்று 
விளையாட எழுப்பியது. சிலரை அன்னையென 
அதட்டித்‌ தொட்டது. சிலரை தந்தையென அள்ளித்‌ 
தூக்கியது. சிலரை மூதாதை என தலை முடி அளைந்து 
உசுப்பியது. 


எழுந்த மைந்தர்‌ “அன்னையே விழுந்துவிட்டது. புது 
நீராட்டு விழா வந்துவிட்டது...” என்று கூவியபடி 
அடுமனைக்குள்‌ ஓடி அங்கிருந்த அன்னையரையும்‌ 
அத்தையரையும்‌ அள்ளிப்‌ பற்றிக்‌ கொண்டனர்‌. 
“நீராடாமல்‌ அப்பங்களை உண்ணலாகாது. புது ஆடை 
அணிந்து குலக்குறி கொண்ட பின்னரே அப்பங்களில்‌ 
கைவைக்க வேண்டும்‌. செல்க!” என்று கடிந்தனர்‌ 
அன்னையர்‌. செம்புப்‌ பெருங்கலங்களில்‌ விறகடுப்பில்‌ 
நீர்‌ கொப்பளித்துக்‌ கொண்டிருந்தது. இருளுக்குள்‌ ஆடும்‌ 
தழல்களைச்‌ சூடி சூழ்ந்து அமைந்திருந்த சிறுகலங்களில்‌ 


கொதிக்கும்‌ நீரை அள்ளிவிட்டு பொருந்த குளிர்நீர்‌ 
சேர்த்து பதமான வெந்நீர்‌ ஆக்கினர்‌ அக்கையர்‌. சிறு 
மைந்தரை கைபற்றி இழுத்துச்‌ சென்று நிறுத்தி தலை 
வார வெந்நீர்‌ ஊற்றி கஸ்தூரி மஞ்சள்‌ சேர்த்தரைத்த 
பயற்றுமாவைப்‌ பூசி நீராட்டினர்‌. 


நீர்‌ சொட்ட, அரைமணி கிண்கிணி அசைய, 
இல்லங்களுக்குள்‌ ஓடி “புத்தாடை! எனக்குப்‌ புத்தாடை” 
என்று குரலெழுப்பினர்‌ குழவியர்‌. மஞ்சள்‌ மலராடை 
அணிவித்து, குல முறைப்படி நெற்றியில்‌ குறி சார்த்தி, 
ஏற்றிய நெய்விளக்கின்‌ முன்‌ கைகூப்பி நின்று 
மூதாதையரை வணங்க வைத்து, அதன்பின்‌ வாழை 
இலையில்‌ வெம்மை பறக்கும்‌ அக்கார அப்பத்தைப்‌ 
படைத்தனர்‌. உண்டு வயிறு நிறைந்த மைந்தர்‌ அதன்‌ 
பின்னரே அன்று நீராடுவதற்கும்‌ களியாடுவதற்குமான 
நாளென்பது நினைவுக்கு வந்து தெருக்களில்‌ 
பாய்ந்திறங்கினர்‌. தெருவெங்கும்‌ படர்ந்திருந்த 
மமைச்சேற்றில்‌ மென்கால்கள்‌ மிதித்தோடினர்‌. 
புத்தாடைகள்‌ சில கணங்களிலேயே சேற்று வரிகளாயின. 


சேறு மூடி சந்தனம்‌ சார்த்தப்பட்ட ஆலயச்‌ சிலைகளென 
மாறிய சிறுவர்‌ எவரையும்‌ அன்னையரும்‌ அடையாளம்‌ 
காண முடியவில்லை. கூவிச்‌ சிரித்து ஒருவரை ஒருவர்‌ 
சேற்றாலடித்து துரத்திப்‌ பிடித்து கட்டிப்‌ புரண்டு எழுந்து 
நகையாடி நகர்‌ நிறைத்தனர்‌ மைந்தர்‌. 
அரண்மனையிலிருந்து அரசப்பெருமுரசு ஒலிகள்‌ 
எழத்தொடங்கின. முதல்‌ முரசொலியை வாங்கி 
காவல்மாடங்களின்‌ நூற்றெட்டு முரசுகளும்‌ 
ஒன்றிலிருந்து இன்னொன்று என சுடரேற்றிக்கொள்ளும்‌ 
அகல்‌ விளக்குகள்‌ போல ஒலி பொருத்திக்‌ கொண்டு 
முழங்கத்‌ தொடங்கின. களியாட்டு களியாட்டு களியாட்டு 
என நகரைச்‌ சூழ்ந்து அறைகூவின முரசொலிகள்‌. எழுக 
எழுக எழுக என எக்களித்தன கொம்புகள்‌. இங்கே இங்கே 
இங்கே என்று அழைத்தன பெருஞ்சங்கங்கள்‌. 


மூங்கில்‌ கூடையில்‌ அப்பங்களைச்‌ சுமந்தபடி 
நகர்ப்பெண்டிர்‌ குரவையொலியுடன்‌ தெருவிலிறங்கினர்‌. 
ஒவ்வொரு குடியினரும்‌ மூதன்னையர்‌ வழிகாட்ட 
இளங்கன்னியர்‌ தொடர அப்பங்களுடன்‌ வரதாவின்‌ 
சேற்றுக்கரை நோக்கி சென்றனர்‌. இலையிட்டு மூடி 
கொடிகளால்‌ ஆன கொக்கிகள்‌ கொண்டு தாக்கப்பட்ட 
அகல்விளக்குகள்‌ மென்‌ சாரலிலும்‌ அணையாது 
சென்றன. ஒளிக்குவைகளெனச்சென்ற அந்தச்‌ சிறு 
குழுக்களை அரண்மனை மேலிருந்து நோக்கிய அமிதை 
நகர்‌ இல்லங்களிலிருந்து விளக்குகள்‌ கிளம்பி நதியை 


நோக்கிச்‌ செல்லும்‌ பெருக்கென அதை கண்டாள்‌. 


“அன்னையே! அருள்‌ புரிபவளே! நிலம்‌ நிறைக்கும்‌ 
நெடியவளே! எங்கள்‌ இல்லத்தில்‌ பொன்னிறைக்கும்‌ 
பெரியவளே!” என்று கூவிய குரல்கள்‌ கலந்து 
முரசொலிக்கு மேல்‌ எழுந்தன. வரதாவின்‌ பெருக்கின்‌ 
மேல்‌ விளக்குகள்‌ ஏற்றப்பட்ட படகுகளுடன்‌ குகர்கள்‌ 
நிரைவகுக்க காற்றிலாடும்‌ நகரொன்று அங்கே எழுந்தது. 
அமிதை மீண்டும்‌ ருக்மிணியின்‌ அருகே வந்தாள்‌. 
அவளுக்கு தலைமுடிக்கற்றைகளில்‌ தென்பாண்டி 
முத்துக்களைக்‌ கோத்து அணிசெய்துகொண்டிருந்தனர்‌. 


சேடி ஓடிவந்து “அரசர்‌ எழுந்துவிட்டார்‌ இளவரசி” 
என்றாள்‌. அணிச்சமையம்‌ செய்து கொண்டிருந்த 
முதியவள்‌ “இன்னும்‌ சற்று நேரம்‌...” என்றாள்‌. “இன்னும்‌ 
கால்‌ நாழிகை நேரத்தில்‌ பிரம்ம முகூர்த்தம்‌ முடிந்துவிடும்‌. 
அரசர்‌ அணிமுற்றம்‌ நோக்கி சென்று கொண்டிருக்கிறார்‌” 
என்றாள்‌ அமிதை. “வரதா அணி கொள்ள வேனிற்காலம்‌ 
முழுதும்‌ நாம்‌ காத்திருந்தோம்‌. இளவரசி அணி கொள்ள 
இரு நாழிகை காத்திருந்தாலென்ன?” என்று ஒரு சேடி 
சொல்ல இன்னொருத்தி “ஆம்‌” என்றாள்‌. 


அமிதை சினத்துடன்‌ “நேரம்‌ தவறினால்‌ என்னைத்தான்‌ 
சொல்வார்கள்‌... விரைவில்‌ முடியுங்கள்‌” என்றாள்‌. 
வைரங்கள்‌ கோத்த நெற்றியணியை குழல்மேல்‌ பொருத்தி 
பொன்னூசியால்‌ கொண்டையில்‌ நிறுத்தியபின்‌ ஆடியை 
நோக்கி “நிறைந்தது” என்றாள்‌ முதுசமையப்‌ பெண்‌. 
இளையவளொருத்தி பொன்னூல்‌ பின்னிய 
பட்டாடையின்‌ மடிப்புகளைப்‌ பொருத்தி ஒரு 
பொன்னூசியைக்‌ குத்தி “சமையம்‌ எப்போதும்‌ 
நிறைவதில்லை. ஒன்று குறைகிறது. அது இவ்வணி 
முடிந்தபிறகுதான்‌ தெரியும்‌” என்றாள்‌. 


அமிதை “இந்த அணிகள்‌ என்‌ திருமகளை 
அழகுறச்செய்வதில்லை. இவ்வணிகள்‌ அனைத்திற்கும்‌ 
முழுமை அளிப்பவள்‌ அவளே. விலகுங்கள்‌” என்று 
சொல்லி அவள்‌ தோள்களைத்‌ தொட்டு “எழுக இளவரசி” 
என்றாள்‌. முழுதணிக்கோலத்தில்‌ விழிகளில்‌ 
குடிகொள்ளும்‌ தெய்வ நோக்குடன்‌ அவள்‌ திரும்பி 
“செல்வோம்‌” என்றாள்‌. சாளரத்திற்கு வெளியே 
செவ்வைரங்கள்‌ சுடரும்‌ மணிமாலை போல்‌ வரதா 
மாறிவிட்டிருந்தது. கரை விளக்குகள்‌ நிலைக்க நீர்மேல்‌ 
விளக்குகள்‌ அலைய நடக்கும்‌ பெண்ணின்‌ முலைமேல்‌ 
தவழும்‌ செந்நிற இதழ்கள்‌ கொண்ட காந்தள்‌ மாலை என. 


இடைநாழியின்‌ மரத்தூண்கள்‌ மெழுகு எ. பந்த 
ஒளியில்‌ மின்னிக்‌ கொண்டிருக்க தரைமேல்‌ செவ்வொளி 
படர்ந்திருந்தது. அவர்கள்‌ நடந்த ஓசை தூண்களுக்கு 
மேலிருந்து உளமெழுந்த மாளிகையின்‌ இதய ஒலியென 
எழுந்தது. வாயிற்காவலர்‌ பந்தச்சுடரேந்திய வேல்களைத்‌ 
தாழ்த்தி தலைவணங்கி விலகினர்‌. படிகளிலிறங்கி 
பெருங்கூடத்தைக்‌ கடந்து அவள்‌ சென்றபோது அங்கு 
காத்திருந்த அணிச்சேடியர்‌ மங்கலத்தாலங்களுடன்‌ 
எழுந்து வாழ்த்தொலி எழுப்பினர்‌. 


மங்கலச்சேடியர்‌ அவளுக்கு முன்னால்‌ சென்றனர்‌. 
அணுக்கச்‌ சேடியர்‌ பணித்தாலங்களுடன்‌ அவளுக்கு 
இருபுறமும்‌ அணி வகுத்தனர்‌. அவள்‌ வருகையை 
அறிந்து முன்னால்‌ சென்ற நிமித்தச்சேடி தன்‌ 
கையிலிருந்த வலம்புரிச்சங்கை வாய்பொருத்தி ஊத 
“இளவரசி எழுந்தருளுகிறார்‌” என்று அப்பால்‌ 
முதுநிமித்திகன்‌ கூவினான்‌. அக்குரலை ஏற்று மேலும்‌ 
இரு நிமித்திகர்‌ குரலெழுப்பினர்‌. 


அரண்மனைப்பெருமுற்றத்தில்‌ பீஷ்மகர்‌ அரச 
அணிக்கோலத்தில்‌ வலப்பக்கம்‌ அமைச்சரும்‌ இடப்பக்கம்‌ 
படைத்தலைவரும்‌ நின்றிருக்க காத்திருந்தார்‌. அவருக்கு 
இருபக்கமும்‌ பட்டத்தரசியும்‌ சிற்றரசியர்‌ நால்வரும்‌ 
நின்றிருந்தனர்‌. முற்றத்தின்‌ வடக்கு எல்லையில்‌ 
வேதியரும்‌ தெற்கு எல்லையில்‌ மங்கலச்சூதரும்‌ 
காத்திருக்க முகப்பில்‌ நூற்றெட்டு குதிரைவீரர்‌ ஒளிரும்‌ 
வேல்களுடன்‌ சேணம்தொட்டு நின்றிருந்தனர்‌. 


மங்கல இசையையும்‌ வாழ்த்தொலிகளையும்‌ கேட்டு 
திரும்பி நோக்கிய பீஷ்மகர்‌ இருபுறமும்‌ எழுந்த 
செம்பந்தத்தழலில்‌ தெரிந்த ருக்மிணியை நோக்கி அன்று 
முதலில்‌ காண்பவர்‌ என நெஞ்சு நடுங்கினார்‌. அவள்‌ 
கால்களை நோக்கி அவர்‌ விழிகள்‌ தாழ்ந்தன. கருக்கு 
மணத்துடன்‌ தான்‌ கையில்‌ எடுத்து முகத்தருகே தூக்‌ 
நோக்கிய சிறு செம்பாதங்களின்‌ சங்குசக்கரக்‌ குறிகளை 
அகவிழிகளால்‌ கண்டார்‌. 

வரதாவின்‌ கரையோரமாக புது நீராட்டுவிழவுக்கென 
மரத்தால்‌ மேடையமைக்கப்பட்டிருந்தது. கமுகு 
மரத்தடிகளை நீருக்குள்‌ ஆழ இறக்கி ஒன்றுடனொன்று 
சேர்த்துப்‌ பிணைத்து கரையிலும்‌ நீரிலுமாக 
கட்டப்பட்டிருந்த மேடையின்மேல்‌ வளைக்கப்பட்ட 
மூங்கில்களைக்கொண்டு சட்டமிடப்பட்டு ஈச்ச ஓலை 
வேய்ந்த கூரையின்‌ கீழ்‌ அரசகுடியினர்‌ அமர்வதற்கான 
பீடங்கள்‌ காத்திருந்தன. பிசிர்மழை வெண்பீலியென 
நின்றிருந்தபோதும்‌ மீனெண்ணெய்‌ ஊற்றப்பட்ட 
பந்தங்கள்‌ பொறி தெறிக்க வெடித்துச்‌ சுழன்றபடி 
ஒளிவிட்டுக்‌ கொண்டிருந்தன. அவ்வொளியில்‌ 
மேடையில்‌ அமைந்த வெண்பட்டு விரிக்கப்பட்ட 
பீடங்கள்‌ திரைச்‌ சித்திரங்கள்‌ போல மெல்ல 
அதிர்ந்துகொண்டிருந்தன. 


தனக்கான மரமேடையில்‌ நின்றுகொண்டிருந்த 
நிமித்திகன்‌ அரசணி நிமித்திகர்கள்‌ முன்வர அகம்படியர்‌ 
தொடர அணுகுவதைக்‌ கண்டதும்‌ தன்‌ கையில்‌ இருந்த 
வெள்ளிக்‌ கோலை தலை மேல்‌ தூக்கி “வெற்றி 
திகழ்வதாக!” என கூவினான்‌. “தொல்பெருமை கொண்ட 
விதர்ப்ப குலம்‌ வாழ்வதாக! அக்குலம்‌ தன்‌ சென்னி சூடும்‌ 
வரதா இங்கு பொலிவு கொள்வதாக! அதன்மேல்‌ 
ஒளிகொள்வதாக முன்னோர்‌ வாழும்‌ வானம்‌! ஆம்‌ 
அவ்வாறே ஆகுக!” என்று கூவி மும்முறை தாக்கிச்‌ 
சுழற்றி கோலை தாழ்த்தினான்‌. வாழ்த்தொலிகள்‌ அடங்கி 
கரைமுழுக்க நிறைந்திருந்த கெளண்டின்யபுரியின்‌ 
குடிகள்‌ விழிதூக்கி அரசரையும்‌ அணிவகுப்பையும்‌ 
நோக்கினர்‌. முதியோர்‌ கைகூப்பினர்‌. அன்னையர்‌ 
மைந்தரை தூக்கி கைசுட்டி காட்டி குனிந்து மென்‌ 
சொல்லுரைத்தனர்‌. வாய்க்குள்‌ கை செலுத்தி சிறுவிழிகள்‌ 
மலர குழந்தைகள்‌ நோக்கின. தங்கள்‌ உள்ளத்திற்கே என 
சிறு கைகளை நீட்டி ருக்மிணியைச்‌ சுட்டிக்‌ காட்டின. 


முதலில்‌ வந்த அணிபுரவிப்‌ படையினர்‌ இரு சரடுகளாகப்‌ 
பிரிந்து அரசு மேடையை சூழ்ந்தனர்‌. தொடர்ந்து வந்த 
மங்கலச்சேடியர்‌ படிகளில்‌ ஏறி அரசமேடையின்‌ 
இருபக்கங்களிலும்‌ மங்கலத்தாலங்களுடன்‌ 
அணிவகுத்தனர்‌. அவர்களைத்‌ தொடர்ந்த வைதிகர்‌ 


மேடையேறி வேதக்குரலெழுப்பியபடி அரச பீடங்களை 
கங்கை நீர்‌ தெளித்து தூய்மை செய்தனர்‌. இசைச்சூதர்‌ 
மங்கல இசையுடன்‌ இரு பிரிவாக பிரிந்து மேடைக்கு முன்‌ 
அமைந்தனர்‌. கை கூப்பியபடி வந்த அரசகுடியினர்‌ 
படிகளில்‌ ஏறி தங்கள்‌ பீடங்களில்‌ அமர 
அவர்களுக்குப்பின்னால்‌ சேடியரும்‌ ஏவலரும்‌ நிற்க 
இருபக்கமும்‌ அமைச்சரும்‌ படைத்தலைவரும்‌ நின்றனர்‌. 


பீஷ்மகர்‌ அமைச்சரிடம்‌ தலைசரித்து “இன்னும்‌ எங்கு 
சென்றிருக்கிறான்‌?” என்றார்‌. அமைச்சர்‌ “அவர்கள்‌ 
கிளம்பிவிட்டனர்‌ அரசே” என்றார்‌. பீஷ்மகரின்‌ விழிகள்‌ 
சற்றே மாறுபட்டன. “அவர்களும்‌ அணிநிரை வகுத்து 
வருகிறார்களா?” என்றார்‌. அமைச்சர்‌ விழிதாழ்த்தி “ஆம்‌” 
என்றார்‌. பீஷ்மகர்‌ மேலும்‌ விழிகூர்ந்து “பெரிய 
அணிவகுப்பா?” என்றார்‌. அமைச்சர்‌ “ஆம்‌ அரசே. சேதி 
நாட்டரசர்‌ தன்‌ முழு அகம்படியினருடன்‌ 
அணிச்சேடியருடனும்‌ அமைச்சர்களுடனும்‌ வந்துள்ளார்‌. 
நமது அணிவகுப்புக்கு நிகரான அணிவகுப்பு அது என 
ஒற்றர்‌ இப்போது சொன்னார்கள்‌” என்றார்‌. 


பீஷ்மகர்‌ சினம்‌ தெரிந்த முகத்துடன்‌ “அது மரபல்லவே?” 
என்றார்‌. அமைச்சர்‌ ஒன்றும்‌ சொல்லவில்லை. “அது 
மரபல்ல, எவ்வகையிலும்‌ மாண்பும்‌ அல்ல” என்று 
மீண்டும்‌ பீஷ்மகர்‌ சொன்னார்‌. “ஆம்‌ அரசே. நான்‌ அதை 
சொன்னேன்‌. இளவரசர்‌ இன்று முதல்‌ இப்புது மரபு 
இருக்கட்டும்‌ என்றார்‌.” பீஷ்மகர்‌ ஏதோ சொல்வதற்கென 
நாவெடுத்து பின்‌ தளர்ந்து “ஆகட்டும்‌” என்று 
கையசைத்து தன்‌ பீடத்தில்‌ சாய்ந்துகொண்டார்‌. 


அரசரும்‌ அவையினரும்‌ இளவரசருக்காக 
காத்திருப்பதை அதற்குள்‌ கெளண்டின்யபுரியின்‌ மக்கள்‌ 
உணர்ந்து கொண்டனர்‌. ஒருவருக்கொருவர்‌ மெல்லிய 
குரலில்‌ அவர்கள்‌ பேசிக்‌ கொண்ட ஓசை இலைகள்‌ மேல்‌ 
சொரியும்‌ காற்றின்‌ ஒலிபோல எழுந்தது. சிற்றமைச்சர்‌ 
சரணர்‌ அருகே வந்து “முதுவேதியர்‌ நூல்‌ நோக்கி வகுத்த 
நெறிநேரம்‌ அணுகி வருகிறது என்கிறார்கள்‌” என்றார்‌. 
பேரமைச்சர்‌ முகுந்தர்‌ “பார்ப்போம்‌” என்று பொதுவாக 
சொன்னார்‌. சரணர்‌ ஐயத்துடன்‌ பீஷ்மகரை நோக்கிவிட்டு 
அகன்று சென்றார்‌. பீஷ்மகர்‌ “நேரமாகிறதென்றால்‌ 
தொடங்கலாமே” என்றார்‌. “பார்ப்போம்‌ அரசே” என்றார்‌ 
முகுந்தர்‌. 

இன்னொரு சிற்றமைச்சரான சுமந்திரர்‌ ஓடிவந்து 
“வைதிகர்‌ குறித்த நேரம்‌ கடக்கிறது என்கிறார்கள்‌ அரசே. 
சினம்‌ கொண்டு சுடுசொல்‌ உரைக்கிறார்கள்‌” என்றார்‌. 


அரசி சுஷமை சீற்றத்துடன்‌ “ஒரு முறை 
சொல்லியாகிவிட்டது அல்லவா? இளவரசர்‌ 
எழுந்தருளாமல்‌ அரசு விழா எங்ஙனம்‌ நடக்கமுடியும்‌? 
நேரம்‌ தவறினால்‌ பிறிதொரு நேரம்‌ குறிப்போம்‌. 
காத்திருக்கச்சொல்லுங்கள்‌” என்று சொன்னாள்‌. 
“அவ்வண்ணமே” என்ற சிற்றமைச்சர்‌ பேரமைச்சரையும்‌ 
பீஷ்மகரையும்‌ ஒருமுறை நோக்கிவிட்டு மீண்டும்‌ 
தலைவணங்கி பின்பக்கம்‌ காட்டாமல்‌ இறங்கி 
விலகினார்‌. 


பீஷ்மகர்‌ குரல்தாழ்த்தி சுஷமையிடம்‌ “நாம்‌ பல்லாயிரம்‌ 
விழிகள்‌ முன்‌ அமர்ந்திருக்கிறோம்‌ என்பதை மறவாதே” 
என்றார்‌. அரசி “குடிகளின்‌ விழிகளின்‌ முன்‌ பிறந்து 
வளர்ந்த இளவரசிதான்‌ நான்‌. கோசலத்தில்‌ எங்களுக்கும்‌ 
அரசமுறைமைகள்‌ உள்ளன. அனைத்தும்‌ நானும்‌ 
அறிவேன்‌” என்றாள்‌. பீஷ்மகர்‌ “எப்படியோ இந்தச்சிறு 
ஒவ்வாமையுடன்தான்‌ இத்தகைய நிகழ்வுகள்‌ 
ஒவ்வொன்றும்‌ அமைகின்றன அமைச்சரே” என்றார்‌. 
அரசி “ஒவ்வாமை உங்களுக்கு மட்டுமே. குடிகளுக்குத்‌ 
தெரியும்‌ வல்லமை கொண்ட வாளால்‌ விதர்ப்பத்தின்‌ 
வெண்குடை காக்கப்படுகிறது என்று” என்றாள்‌. 


பீஷ்மகர்‌ அவளை நோக்கி திரும்பி “ஆனால்‌...” என்று 
ஏதோ சொல்ல வந்தபின்‌ தலையசைத்து “ஆவது அமைக 
அமைச்சரே. நான்‌ ஒன்றும்‌ சொல்வதற்கில்லை” என்றார்‌. 
சுஷமை “இங்குள்ள அனைவருக்கும்‌ தெரியும்‌ 
மணிமுடியின்‌ உரிமையாளர்‌ எவரென...” என்றாள்‌. 
சிற்றரசி கீர்த்தி “மணிமுடி இன்னமும்‌ அரசரின்‌ 
தலையிலேயே உள்ளது அரசி” என்றாள்‌. சுஷமை “நீ 
என்னிடம்‌ பேசத்துணிந்துவிட்டாயா?” என்றாள்‌. பீஷ்மகர்‌ 
“பூசலிடவேண்டாம்‌... அமைதி” என்றார்‌. “நான்‌ 
பூசலிடவில்லை... பூசலிட நான்‌ சேடிப்பெண்ணும்‌ அல்ல” 
என்றாள்‌ சுஷமை. 


அமைச்சர்‌ திரும்பி ருக்மிணியை நோக்க அவள்‌ 
கருவறை பீடமமைந்த திருமகள்‌ சிலையென 
அணிதுலங்க விழிமயங்க அமர்ந்திருந்தாள்‌. 
அச்சொற்கள்‌ அனைத்தும்‌ அவளறியாமல்‌ எங்கோ 
முகில்களுக்குக்‌ கீழே நதியென ஓடிக்கொண்டிருப்பது 
போல்‌ தோன்றியது. பீஷ்மகர்‌ அவளை 
நோக்குவதைக்கண்டு சுஷமையும்‌ நோக்கினாள்‌. 
“அணிகளைச்‌ சீரமைத்துக்கொள்ளமு” என்று மெல்லச்‌ 
சொல்லிவிட்டு திரும்பி கூட்டத்தை நோக்கினாள்‌. 


மேற்கு நகர்‌ முனையில்‌ ஏழு எரியம்புகள்‌ எழுந்தன. 


வானில்‌ ஒளி மலர்களாக வெடித்தன. சுமந்திரர்‌ 
மூச்சிரைக்க படிகளிலேறி வந்து தலை வணங்கி “வந்து 
விட்டார்கள்‌ அமைச்சரே” என்றார்‌. “ஆம்‌ தெரிகிறது. 
ஆவன செய்க” என்றார்‌ முகுந்தர்‌. திரும்பி பீஷ்மகரிடம்‌ 
“வந்துவிட்டார்கள்‌. இன்னும்‌ சற்று நேரத்தில்‌ விழவைத்‌ 
தொடங்க ஆணையிடலாம்‌ அரசே” என்றார்‌. பீஷ்மகர்‌ 
“நான்‌ சொல்ல ஏதுமில்லை. இந்த மேடையில்‌ வெறும்‌ ஒரு 
ஊன்சிலை நான்‌” என்றார்‌. 


மேலும்‌ ஏழு எரியம்புகள்‌ எழ சூழ்ந்திருந்த 
கெளண்டின்யபரியின்‌ குடிகளனைவரும்‌ அத்திசை 
நோக்கி திரும்பினர்‌. “அரசருக்கன்றி எரியம்புகள்‌ 
எழுவதும்‌ மரபல்ல” என்றார்‌ பீஷ்மகர்‌. “அங்கு வருபவன்‌ 
எளியவனல்ல, இந்நகராளும்‌ இளவரசன்‌. எரியம்புகள்‌ 
அவனுக்குரியவைதான்‌” என்றாள்‌ அரசி. 
கெளண்டின்யபுரியின்‌ மக்கள்‌ எவரும்‌ வாழ்த்தொலி 
எழுப்பவில்லையென்பதை அமைச்சர்‌ நோக்கினார்‌. 
அவர்கள்‌ ஒருவருடன்‌ ஒருவர்‌ பேசும்‌ ஒலி மட்டும்‌ 
வலுத்து அங்கு ஒரு பெரும்‌ சந்தை கூடியிருப்பது போன்ற 
உணர்வை எழுப்பியது. 


நகரில்‌ நிறைந்திருந்த பந்தங்களாலான 
ஒளித்தேக்கத்திலிருந்து மதகு திறந்து ஒளி வழிவது 
போல மேற்குச்சரிவில்‌ அணி வலம்‌ ஒன்று வருவது 
தெரிந்தது. பந்த நிரைகளின்‌ வெளிச்சம்‌ பாதை 
வளைவைக்‌ கடந்து மெல்ல நீண்டு வந்து வரதாவின்‌ 
கரையை அணுகியது. முகப்பில்‌ நூற்றிஎட்டு 
வெண்புரவிப்படை வீரர்கள்‌ மின்னும்‌ வேல்களுடன்‌ 
வந்தனர்‌. அவர்களின்‌ நடுவே சேதி நாட்டின்‌ வல்லூறுக்‌ 
கொடி ஏந்திய வீரனொருவன்‌ வெண்தலைப்பாகையுடன்‌ 
ஒளிமின்னும்‌ கவசங்கள்‌ அணிந்து வந்தான்‌. 
வீரர்களைத்‌ தொடர்ந்து அணிப்பரத்தையர்‌ 
மங்கலத்தாலங்களுடன்‌ வந்தனர்‌. 
அவர்களுக்குப்பின்னால்‌ வேதமோதியபடி 
வைதிகர்நிரையும்‌ மங்கல இசையெழுப்பிய 
சூதர்நிரையும்‌ வந்தன. 


சற்றே அசைந்து அமர்ந்தபடி “முற்றிலும்‌ நமது அணி 
நிரைக்கு நிகராக” என்றார்‌ பீஷ்மகர்‌. அமைச்சர்‌ “நம்‌ 
இளவரசர்‌ அதையும்‌ அமைத்திருக்கிறார்‌” என்றார்‌. “சேதி 
நாடு விதர்ப்பத்திற்கு நிகரானதே. அதில்‌ என்ன பிழை?” 
என்றாள்‌ சுஷமை. “இது சேதி நாடல்ல” என்றாள்‌ 
பீஷ்மகரின்‌ மறுபக்கம்‌ அமர்ந்திருந்த இளையஅரசி 
விருஷ்டி. பீஷ்மகர்‌ திரும்பி “நீங்களிருவரும்‌ பூசலை 
நிறுத்துங்கள்‌. நாம்‌ பேசிக்கொள்வதை இங்குள்ள 


அத்தனைபேரும்‌ உணர்கிறார்கள்‌ என்பதை 
உணருங்கள்‌” என்றார்‌. “முதலில்‌ உங்கள்‌ முகத்தில்‌ 
தெரியும்‌ அச்சினத்தை அணையுங்கள்‌. அதைத்தான்‌ 
குடிகள்‌ அனைவரும்‌ நோக்குகிறார்கள்‌” என்றாள்‌ அரசி. 


பீஷ்மகர்‌ பொறுமையிழந்து அசைந்து அமர்ந்தபடி 
“யானை மீதா வருகிறார்கள்‌?” என்றார்‌. அமைச்சர்‌ 
அப்போதுதான்‌ திரும்பி நோக்கி “ஆம்‌ அரசே” என்றார்‌. 
“யானைமேல்‌ புதுநீராட வரும்‌ மரபு உண்டா?” என்றார்‌ 
பீஷ்மகர்‌. “வரக்கூடாதென்று முறைமை உண்டா? என்ன 
பேசுகிறீர்கள்‌?” என்றாள்‌ சுஷமை. “யானைமேல்‌ 
போருக்குத்தான்‌ செல்வார்கள்‌” என்று சிற்றரசி விருஷ்டி 
சொல்ல “வாயைமூடு” என்றாள்‌ சுஷமை. “யானைமேல்‌ 
வந்தால்‌ எப்படி வரவேற்க முடியும்‌? அதைச்சொன்னால்‌ 
என்ன பிழை?” என்றாள்‌ கீர்த்தி. “உங்களை 
வணங்குகிறேன்‌, அருள்கூர்ந்து சொல்பேணுக!” என்றார்‌ 
பீஷ்மகர்‌. 


இணையாக வந்த இரு பெருங்களிறுகளின்‌ மேல்‌ ஒன்றில்‌ 
சிசுபாலனும்‌ இன்னொன்றில்‌ ௬ுக்மியும்‌ அமர்ந்திருந்தனர்‌. 
இருவரும்‌ பொற்கவசங்களும்‌ மணிமாலைசுற்றிய 
தலையணிகளும்‌ கொண்டு அரசணிக்‌ 
கோலத்திலிருந்தனர்‌. யானைகளுக்கு இருபுறமும்‌ 
நெய்ப்பந்தங்கள்‌ ஏந்தி வந்த வீரர்களுக்கு முன்னால்‌ 
தீட்டிய உலோகத்தாலான குவியாடிகளை நான்கு வீரர்கள்‌ 
தூக்கி வந்தனர்‌. அவற்றைச்சாய்த்து அவ்வொளியை 
எழுப்பி யானைகள்மீதும்‌ அவர்கள்‌ மேலும்‌ பொழிய 
வைத்தனர்‌. விண்மீன்களை சூடிய கருமுகில்‌ போல வந்த 
யானையின்‌ மேல்‌ இளங்கதிர்‌ விரியும்‌ காலைச்‌ 
சூரியன்கள்‌ போல்‌ இருவரும்‌ அமர்ந்திருந்தனர்‌. 


சிசுபாலன்‌ சேதி நாட்டின்‌ வல்லூறு முத்திரை கொண்ட 
மணிமுடி அணிந்திருந்தான்‌. அதில்‌ சூடிய செங்கழுகின்‌ 
நிறம்‌ தழல்‌ என நெளிந்தது. மணிக்குண்டலங்களும்‌ 
செம்மணிஆரங்களும்‌ தோள்வளைகளும்‌ 
செவ்வைரங்கள்‌ பதிக்கப்பட்ட பொற்கச்சையும்‌ 
அணிந்திருந்தான்‌. அவனுக்குப்பின்னால்‌ அமர்ந்திருந்த 
வீரன்‌ பிடித்த வெண்குடை அவன்‌ தலை மேல்‌ 
முத்துச்சரம்‌ உலைந்தாட முகிலெனக்‌ கவிந்திருந்தது. 
அருகே ருக்மி விதர்ப்ப நாட்டின்‌ அன்னப்பறவை 
முத்திரை பதித்த மணிமுடியும்‌ வைரக்குண்டலங்களும்‌ 
மணியாரங்களும்‌ தோள்வளையும்‌ அணிந்து 
அமர்ந்திருந்தான்‌. முகில்கள்‌ மேல்‌ கால்வைத்து நடந்து 
வருபவர்கள்‌ போல யானை மேல்‌ அவர்கள்‌ அசைந்து 
வந்தனர்‌. 


அமிதை குனிந்து கனவில்‌ அமர்ந்திருந்த ர௬ுக்மிணியிடம்‌ 
“இளவரசி, தங்கள்‌ தமையனும்‌ சேதி நாட்டரசரும்‌ 
எழுந்தருளுகிறார்கள்‌” என்றாள்‌. ருக்மிணி திரும்பி 
நோக்கி புன்னகைத்து “இருவரும்‌ அழகுடன்‌ 
பொலிகிறார்கள்‌ அன்னையே” என்றாள்‌. அரசி “சேதி 
நாட்டரசர்‌ பேரழகர்‌. அவரைக்‌ காமுறாத இளவரசியர்‌ 
பாரத வர்ஷத்தில்‌ மிகச்‌ சிலரே” என்றாள்‌. ருக்மிணி “ஆம்‌. 
இனியவர்‌” என்றாள்‌. 


முகம்‌ மலர்ந்த அரசி “நீ அவ்வண்ணம்‌ 
எண்ணுவாயென்றே நானும்‌ எண்ணினேன்‌ 
இளையவளே” என்றாள்‌. சேதிநாட்டின்‌ அணிநிரை 
வரதாவை நெருங்கியபோது ருக்மியின்‌ அணுக்கப்‌ 
படைத்தலைவர்‌ கீர்த்திசேனர்‌ குதிரை மேல்‌ எழுந்து 
நின்று இரு கைகளையும்‌ விரித்து அசைத்து 
“வாழ்த்தொலி எழுப்புங்கள்‌... அரசரை வாழ்த்துங்கள்‌” 
என்றுகூவ அவருடன்‌ வந்த படைவீரர்ளும்‌ 
சேதிநாட்டினரும்‌ “சேதிநாட்டு இளஞ்சூரியன்‌ எழுக! 
விதர்ப்ப நாட்டு இந்திரன்‌ எழுக! வெற்றி திகழ்க! பாரத 
வர்ஷம்‌ தலை வணங்குக!” என்று வாழ்த்தினர்‌. மெல்ல 
கலைந்து பொருளற்ற முழக்கமாக அதை ஏற்று ஒலித்தது 
கெளண்டின்யபுரியின்‌ குடித்திரள்‌. 


“குழகள்‌ குரலெழுப்பத்‌ தயங்குகிறார்கள்‌” என்றார்‌ 
பீஷ்மகர்‌. “ஆம்‌ அரசே” என்றார்‌ அமைச்சர்‌. 
“குடிகளைப்போல ஈவிரக்கமற்றவை பிறிதில்லை. 
இவர்கள்‌ ஒவ்வொருவரும்‌ முறைமையும்‌ இங்கிதமும்‌ 
அறிந்தவர்கள்‌. ஆனால்‌ பெருந்திரளாக அவர்கள்‌ 
அனைத்து உணர்ச்சிகளையும்‌ அப்படியே 
வெளிப்படுத்துகிறார்கள்‌. சற்று நுண்ணுணர்வு 
இருந்திருந்தால்‌ அவனுக்கு இப்போது இக்குடிகளின்‌ 
உள்ளம்‌ விளங்கியிருக்கும்‌” என்றார்‌. அமைச்சர்‌ “ஆம்‌ 
அரசே. மக்கள்‌ அவரை விரும்பவில்லை என்றே 
சொல்லிக்கொண்டிருக்கிறார்கள்‌” என்றார்‌. 


பீஷ்மகர்‌ “நாடு என்பது மணிமுடியும்‌ செங்கோலுமாக 
கைக்கு சிக்குவது. மண்ணும்‌ நதிகளுமாக விழி 
தொடுவது. முறைமைகளும்‌ நெறிகளுமாக சித்தம்‌ 
அறிவது. ஆனால்‌ நம்முன்‌ நிறைந்திருக்கும்‌ குடிகளின்‌ 
உளமென பெருகித்‌ திகழ்வது. அந்தத்‌ தெய்வம்‌ 
எளிதிலேற்பதில்லை. அதை உணராத அரசன்‌ எப்போதும்‌ 
பிழை புரிகிறான்‌” என்றார்‌. சுஷமை அதைக்‌ கேட்டு 
பற்களைக்‌ கடித்து மெல்லியகுரலில்‌ “மதுவருந்தி 
அரண்மனை அவையில்‌ படுத்திருக்கையில்‌ தோன்றிய 
சிந்தனை இது போலும்‌” என்றாள்‌. 


பீஷ்மகர்‌ நீள்மூச்சுடன்‌ “என்‌ சொற்களுக்கு இங்கு 
பொருளில்லை. அவை பின்னர்‌ தன்னை 
விளைவுகளென வெளிக்காட்டட்டும்‌” என்றார்‌. 
“இந்நன்னாளில்‌ கூட என்‌ மைந்தனைப்‌ பற்றிய ஒரு 
நற்சொல்‌ உங்கள்‌ நாவில்‌ எழவில்லை என்பதை 
காண்கிறேன்‌. உங்கள்‌ உள்ளம்‌ எங்கு செல்கிறதென 
தெரிகிறது. அரசை ஆளத்தெரியாதவர்‌ நீங்கள்‌. அதற்கு 
என்‌ மைந்தனின்‌ வாளறிவும்‌ நூலறிவும்‌ தேவை. ஆனால்‌ 
அவன்‌ யானைமேல்‌ வந்திறங்கி, மக்கள்‌ அவனை 
வாழ்த்திக்‌ குரலெழுப்பினால்‌ உங்கள்‌ உள்ளம்‌ எரிகிறது” 
என்றாள்‌ சுஷமை. பீஷ்மகர்‌ அவளை நோக்கி திரும்பவே 
இல்லை. 


களிற்றுயானைகள்‌ இரண்டும்‌ ஆற்றுக்‌ கரை நோக்கி 
வந்தன. சற்றே வழுக்கும்‌ சேற்று மண்ணில்‌ தங்கள்‌ 
பொதிக்கால்களை நுனி வளைத்து மெல்லத்தூக்கி 
வைத்து துதிக்கைகளை நீட்டி முன்னால்‌ பறந்த 
ஈரமண்ணைத்‌ தொட்டு உறுதி செய்து மெல்ல உருளும்‌ 
பாறைகள்‌ போல சரிந்திறங்கின. அவை களமுற்றத்து 
நடுவே வந்து நின்றதும்‌ அவற்றருகே வந்து நின்ற 
வீரர்கள்‌ இருவர்‌ மரத்தாலான ஏணிகளை அவற்றின்‌ 
விலாவில்‌ சாய்க்க வணங்கிய கைகளுடன்‌ 
அவற்றினூடாக இறங்கி இருவரும்‌ மண்ணுக்கு வந்தனர்‌. 
அமைச்சர்கள்‌ எழுவர்‌ முன்னால்‌ சென்று ௬ுக்மியை 
வணங்கி நீராட்டு நிகழ்வு தொடங்கப்போவதை 
தெரிவித்தனர்‌. ருக்மி சிசுபாலனிடம்‌ கையசைத்து 
மேடைக்கு வரும்படி அழைத்தான்‌. 


யானைகளுக்கு நாணல்பரப்பு என பிளந்து வழிவிட்ட 
வேல்வீரர்‌ நடுவே கவசங்களில்‌ பந்தஒளி 
பொன்னுருகியதென அசைய கனல்விழிகள்‌ சூடிய 
உடலுடன்‌ இருவரும்‌ நடந்து வந்தனர்‌. ருக்மி பீஷ்மகர்‌ 
முன்‌ தலைவணங்கி “அரசரை வணங்குகிறேன்‌. சேதி 
நாட்டு அரசர்‌ நம்‌ விருந்தினராக வந்துள்ளார்‌. இந்த புது 
நன்னீராட்டு விழவில்‌ நம்‌ அழைப்புக்கிணங்க அவரும்‌ 
நீர்வழிபடுவார்‌” என்றான்‌. சிசுபாலன்‌ நன்கு பயின்ற 
அரசநடையுடன்‌ அவைமேடைமேல்‌ வந்து நின்று திரும்பி 
நடன அசைவுகளுடன்‌ கெளண்டின்யபுரியின்‌ குடிகளை 
வணங்கியபின்‌ பீஷ்மகரை தலைதாழ்த்தாமல்‌ வணங்கி 
“விதர்ப்பத்தின்‌ மண்ணில்‌ நின்றிருப்பதில்‌ 
நிறைவடைகிறேன்‌. சேதி நாடு வாழ்த்தபெறுகிறது” என்று 
சொன்னான்‌. 


பீஷ்மகர்‌ எழுந்து அவன்‌ தலைமேல்‌ கை தூக்கி 
வாழ்த்தளித்து “சேதி நாட்டுப்‌ பெருமை விதர்ப்பத்தை 


பெருமைகொள்ளச்செய்யட்டும்‌. இந்த மண்‌ தங்களது 
குடியையும்‌ குலத்தையும்‌ வாழ்த்துகிறது” என்றார்‌. 
அமைச்சர்‌ கைவீச இருபக்கமும்‌ நின்றிருந்த 
இசைச்சூதரும்‌ வைதிகரும்‌ வேதமும்‌ இசையும்‌ முழங்க 
சூழ்ந்திருந்த மக்கள்‌ இருமன்னரையும்‌ வாழ்த்தி பேரொலி 
எழுப்பினர்‌. அரிமலர்‌ வந்து அவர்கள்‌ மேல்‌ விழுந்தது. 


சிசுபாலன்‌ அரசியை வணங்கி “விதர்ப்ப அரசியை 
வணங்குகிறேன்‌. மங்கலம்‌ சூழும்‌ இந்நாள்‌ என்‌ 
மூதாதையர்‌ மகிழ்வதற்குரியது” என்றான்‌. அவள்‌ முகம்‌ 
மலர்ந்து கைதூக்கி வாழ்த்தளித்து “உங்கள்‌ வருகையால்‌ 
நானும்‌ என்‌ மகளும்‌ மகிழ்கிறோம்‌. இந்நாடு 
நிறைவுகொள்கிறது. இனி என்றும்‌ இந்நாளின்‌ உணர்வு 
இவ்வண்ணமே வளரட்டும்‌” என்றாள்‌. ருக்மிணி 
புன்னகையுடன்‌ நோக்க சிசுபாலன்‌ அவளை நோக்கி 
மெல்ல தலைதாழ்த்தி வணங்கினான்‌. 


முதுவைதிகர்‌ மேடைக்கு வந்து தலைவணங்கி “அரசே, 
இனியும்‌ நேரமில்லை. நீர்‌ வழிபாடு தொடங்கலாம்‌ 
அல்லவா?” என்றார்‌. “ஆம்‌, மங்கலம்‌ ஆகுக!” என்று 
பீஷ்மகர்‌ ஆணையிட்டார்‌. மேடையிலேயே பீஷ்மகருக்கு 
நிகராக அமைக்கப்பட்ட இரு பொற்பீடங்களில்‌ 
சிசுபாலனும்‌ ருக்மியும்‌ அமர்ந்தனர்‌. சேதிநாட்டு 
அமைச்சர்களும்‌ படைத்தலைவர்களும்‌ சிசுபாலனுக்கு 
இரு பக்கமும்‌ நிரைவகுக்க அவன்‌ அரசன்‌ என்றே 
அமர்ந்திருந்தான்‌. ருக்மி அமர்ந்துகொண்டு இயல்பாக 
அமைச்சரை நோக்கி ஏதோ சொல்ல அவர்‌ அவனருகே 
சென்றார்‌. இன்னொரு அமைச்சரையும்‌ அவன்‌ 
விழிகளால்‌ அழைக்க அவரும்‌ அணுகினார்‌. சற்று 
நேரத்தில்‌ அமைச்சர்களும்‌ படைத்தலைவர்களும்‌ 
அவனுக்குப்‌ பின்னாலும்‌ அருகிலுமாக 
நிரைகொண்டனர்‌. 


சிசுபாலன்‌ பின்னர்‌ ஒருமுறை கூட ருக்மிணியை நோக்கி 
திரும்பவில்லை. அவள்‌ அங்கிருப்பவள்‌ அல்ல 
என்பதைப்போல பெருகிச்‌ செல்லும்‌ வரதாவையே 
நோக்கிக்‌ கொண்டிருந்தாள்‌. அரசி பீஷ்மகரிடம்‌ “நான்‌ 
அறிகிறேன்‌, அவர்களின்‌ நோக்கு காதல்‌ கொண்டது. 
ஐயமில்லை” என்றாள்‌. பீஷ்மகர்‌ “நாம்‌ இப்போது அதை 
முடிவு செய்யவேண்டியதில்லை” என்றார்‌. “இந்த 
மேடையிலேயே அறிவிப்போம்‌. இதற்குப்‌ பின்‌ ஒரு 
தருணம்‌ நமக்கில்லை” என்றாள்‌ அரசி. பீஷ்மகர்‌ 
“புதுநீராட்டு மேடையில்‌ மண அறிவிப்பு செய்வது 
முறையல்ல” என்றார்‌. “எதைச்‌ சொன்னாலும்‌ 
அதற்கொரு முறைமைமரபு சொல்கிறீர்கள்‌. ஷத்ரியர்கள்‌ 


பெருவிழவுகளில்‌ மணமறிவிப்பது எங்குமுளதே” 
என்றாள்‌ சுஷமை. பீஷ்மகர்‌ “பார்ப்போம்‌” என்று மட்டும்‌ 
சொல்லி திரும்பிக்‌ கொண்டார்‌. 


வேள்விச்சாலையில்‌ இருந்து வந்த வைதிகர்‌ பன்னிரு 
சிறியநிரைகளாக பொற்குடங்களை கையிலேந்தி 
வருணமந்திரத்தை சொன்னபடி களிமண்‌ குழைந்த 
நதிச்சரிவில்‌ இறங்கி வரதாவை அடைந்தனர்‌. நீரில்‌ 
முதுவைதிகர்‌ முதலில்‌ இறங்கி மும்முறை தொட்டு தன்‌ 
தலைமேல்‌ தெளித்துக்‌ கொண்டு பொற்குடங்களிலிருந்த 
மலரை நீரில்‌ கவிழ்த்து பரவவிட்டு வருணனையும்‌ 
இந்திரனையும்‌ வணங்கினார்‌. 


விண்ணகத்தின்‌ தலைவர்களே 

இந்திர வருணர்களே உங்களை வணங்குகிறேன்‌ 
எங்கள்மேல்‌ அருளை பொழியுங்கள்‌ 
கவிஞர்கள்‌ அழைக்கையில்‌ எழுந்துவருக! 
மானுடரின்‌ காவலர்களே 

உங்களை மகிழ்விக்கிறோம்‌ இந்திர வருணர்களே 
செல்வங்களாலும்‌ சிறந்த உணவுகளாலும்‌ 

இங்கு எழுந்தருள்க! 


அவர்கள்‌ அப்பொற்குடங்களில்‌ வரதாவின்‌ நீரை 
அள்ளிக்கொண்டு வேதநாதத்துடன்‌ மேலேறி வந்து அங்கு 
அமைக்கப்பட்டிருந்த மரமேடைமேல்‌ குடங்களை பரப்பி 
வைத்தனர்‌. அதைச்சூழ்ந்து அமர்ந்து இந்திரனையும்‌ 
வருணனையும்‌ வாழ்த்தி வேதமோதி மலரிட்டு 
வழிபட்டனர்‌. நிழலுருவாகச்‌ சூழ்ந்திருந்த மக்களின்‌ 
விழிகள்‌ பந்தங்களின்‌ ஒளியில்‌ 
மின்னிக்கொண்டிருந்தன. ஆங்காங்கே குதிரைகள்‌ 
கனைத்தன. படைக்கருவிகள்‌ குலுங்கின. சில இருமல்‌ 
ஒலிகள்‌ எழுந்தன. வரதாவின்‌ சிற்றலைகளின்‌ ஒலி 
வேதச்சொல்லுடன்‌ இணைந்து கேட்டது. 


விழியொளி தெளிவதைப்போல காலை 
விடிந்துகொண்டிருந்தது. மக்கள்‌ அணிந்திருந்த 
வெண்ணிற ஆடைகள்‌ முதலில்‌ இருளில்‌ இருந்து 
துலங்கி வந்தன. பின்னர்‌ மஞ்சள்‌, இளநீலம்‌, இளம்பச்சை 
நிறங்கள்‌ ஒளிபெற்றன. அவர்களின்‌ முகங்கள்‌ 
ஒவ்வொன்றாக தெரியத்தொடங்கின. அன்னையரின்‌ 
இடைகளில்‌ கைக்குழந்தைகள்‌ வாய்களுக்குள்‌ 
கைவைத்து உள்ளங்கால்களைச்‌ சுழற்றியபடி 
பொறுமையிழந்து அமர்ந்திருந்தன. தந்தையரின்‌ 
தோள்மேல்‌ அமர்ந்திருந்த சிறுவர்கள்‌ உடல்‌ வளைத்து 
விழிகள்‌ விரிய நோக்கினர்‌. 


கலநீர்‌ வழிபாடு முடிந்ததும்‌ வைதிகர்‌ எழுந்து நின்று 
வரதாவை நோக்கி கைவிரித்து அதை வாழ்த்தினர்‌. 
விண்ணகப்பெருநீர்களை மண்ணில்‌ எழுந்த நதிகளை 
வாழ்த்தியபின்‌ அவர்கள்‌ அரைவட்ட வடிவில்‌ 
அணிவகுத்து நின்றனர்‌. அமைச்சர்‌ கைகாட்ட 
பெருமுரசுகள்‌ முழங்கின. அதுவரை தளர்ந்திருந்த 
கூட்டமெங்கும்‌ முரசின்‌ அதிரும்‌ தோல்பரப்பென ஓர்‌ 
அசைவு எழுந்தது. கொம்புகளும்‌ சங்குகளும்‌ மணிகளும்‌ 
எழுந்தன. பிஷ்மகர்‌ எழுந்து தன்‌ பட்டத்தரசி சுஷமையின்‌ 
கைபற்றி மேடையிலிருந்து இறங்கி மெல்ல நடந்துவந்து 
நீர்க்குடங்கள்‌ இருந்த மேடையை அடைந்தார்‌. அவர்‌ 
தலைக்குமேல்‌ வெண்குடை அசைந்து வந்தது. பின்னால்‌ 
படைத்தலைவரும்‌ அமைச்சரும்‌ வந்தனர்‌. 


முரசுகளும்‌ கொம்புகளும்‌ மணிகளும்‌ ஓய்ந்தன. 
சூதர்களின்‌ மங்கல இசை பெருகிச்சூழ்ந்தது. 
முதுவைதிகர்‌ சொற்படி பீஷ்மகர்‌ தன்‌ செங்கோலை 
மேடைமேல்‌ வைத்தார்‌. அரசனும்‌ அரசியும்‌ தங்கள்‌ 
மணிமுடிகளைக்‌ கழற்றி மேடைமேல்‌ இருந்த 
சந்தனப்பீடத்தில்‌ விரிக்கப்பட்டிருந்த மஞ்சள் பட்டின்‌ 
மேல்‌ வைத்தனர்‌. அதன்‌ அருகே பீஷ்மகர்‌ தன்‌ 
உடைவாளை உருவி வைக்க அவருடன்‌ வந்த 
இருவீரர்கள்‌ அவரது வெண்கொற்றக்குடையை 
அதன்மேல்‌ பிடித்துக்கொண்டனர்‌. மணிமுடிகளுக்கும்‌ 
வாளுக்கும்‌ முதுவைதிகர்‌ மலர்மாலை ஒன்றை 
சூட்டினார்‌. 


சுஷமையின்‌ கைகளைப்பற்றியபடி பீஷ்மகர்‌ 
நடந்துசென்று சேறு பரவிய வரதாவின்‌ கரையில்‌ மெல்ல 
இறங்கி நீரை நோக்கி சென்றார்‌. பெண்கள்‌ குரவையிட 

ண்கள்‌ வாழ்த்தொலி எழுப்பினர்‌. இடைவரை 
நீறிலிறங்கிய பத பினை அமைச்சரும்‌ 
படைத்தலைவரும்‌ நின்றனர்‌. பீஷ்மகர்‌ அரசியின்‌ 
கையைப்பிடித்தபடி நீரில்‌ மும்முறை மூழ்கினார்‌. நீர்‌ 
சொட்டும்‌ குழலுடன்‌ எழுந்து வரதாவை கைகூப்பி 
வணங்கியபின்‌ திரும்பாமல்‌ பின்கால்‌ வைத்து நடந்து 
கரைமேட்டில்‌ ஏறினார்‌. மும்முறை வரதாவை 
வணங்கியபின்‌ நடந்து மீண்டும்‌ கலநீர்‌ மேடை அருகே 
வந்து நின்றார்‌. பிறரும்‌ நீராடி அவரைத்‌ தொடர்ந்து 
மேலேறினர்‌. 


வைதிகர்‌ வேதமோதியபடி மூன்று குடங்களில்‌ இருந்த 
நீரால்‌ அவர்களின்‌ மணிமுடியை நீராட்டினர்‌. மூன்று 
குடநீரால்‌ உடைவாளையும்‌ செங்கோலையும்‌ கழுவி 
தூய்மையாக்கினர்‌. வெண்குடைமேல்‌ நீர்‌ தெளித்து 


வாழ்த்தினர்‌. முதுவைதிகர்‌ வணங்கி மலர்கொடுத்து 
அரசரையும்‌ அரசியையும்‌ வாழ்த்தி அமைய பீஷ்மகரும்‌ 
அரசியும்‌ இரு நீர்க்குடங்களை தலையில்‌ ஏற்றியபடி 
முன்னால்‌ நடந்தனர்‌. அவர்களைச்‌ சூழ்ந்திருந்த 
குடிப்பெருக்கு வாழ்த்தொலியாக அலையடித்தது. 


முற்றத்தின்‌ மறுஎல்லையில்‌ பெரிய மரவுரித்‌ 
தலைப்பாகைகளுடன்‌ இடையில்‌ மரவுரி ஆடை மட்டும்‌ 
சுற்றி நின்றிருந்த ஏழு முதிய குலத்தலைவர்கள்‌ 
தழைகொண்ட ஆல்‌, அத்தி, வேங்கை, கோங்கு, பலா, மா, 
மருத மரக்கிளைகளை செங்கோலென ஏந்தியபடி 
அவரை நோக்கி மெல்ல நடந்து வந்தனர்‌. அவர்களுக்குப்‌ 
பின்னால்‌ ஏழு குடிமூத்த அன்னையர்‌ இடத்தோள்களில்‌ 
சிறிய மண்கலங்களையும்‌ வலக்கையில்‌ நெல்‌, கோதுமை, 
கம்பு, சோளம்‌, கேழ்வரகு, தினை, வரகு எனும்‌ 
மணிகளின்‌ கதிர்களையும்‌ ஏந்தியபடி வந்தனர்‌. 
குலப்பாடகர்கள்‌ தோல்பானைகளையும்‌ 
வட்டமணிகளையும்‌ குறுங்குழல்களையும்‌ முழக்கியபடி 
தொடர்ந்தனர்‌. 


அரசரையும்‌ அரசியையும்‌ எதிர்கொண்டதும்‌ முதிய 
குடித்தலைவர்கள்‌ தங்கள்‌ கோல்களை அவர்‌ தலைமேல்‌ 
தூக்கி அசைத்து வாழ்த்தினர்‌. அன்னையர்‌ குரவையிட்டு 
அவர்களை வரவேற்றனர்‌. அன்னையர்‌ அளித்த கதிரை 
அரசி பெற்றுக்கொள்ள தாதையர்‌ அளித்த 
தழைமரக்கிளையை அரசர்‌ பெற்றுக்கொண்டார்‌. 
அவர்களை அழைத்துக்கொண்டு அரசரும்‌ அரசியும்‌ 
நடக்க படைத்தலைவரும்‌ அமைச்சரும்‌ தொடர்ந்தனர்‌. 
குலப்பாடகர்‌ இசையுடன்‌ பின்னால்‌ செல்ல 
இசைச்சூதரின்‌ மங்கலப்பேரிசையும்‌ வாழ்த்தொலிகளும்‌ 
இடையறாது ஒலித்தன. கெளண்டின்யத்தின்‌ 
கோட்டைச்சுவர்களிலிருந்து அந்த ஒலி எதிரொலியாக 
திரும்பவந்தது. 


வரதாவின்‌ கரையில்‌ அமைக்கப்பட்டிருந்த சிறிய 
வயல்பாத்தி உழுது நீர்பெருக்கப்பட்டு வானத்து ஒளியை 
வாங்கி தீட்டப்பட்ட உலோகம்போல மின்னியபடி 
காத்திருந்தது. அதனருகே வேளிர்களின்‌ 
ஏழுகுமத்தெய்வங்கள்‌ கல்பீடங்கள்‌ மேல்‌ கற்களாக 
நிறுவப்பட்டு குங்குமமும்‌ களபமும்‌ பூசி கரிய 
விழிவரையப்பட்டு மலர்மாலைசூடி அமர்ந்திருந்தன. 
பீஷ்மகரும்‌ சுஷமையும்‌ அந்தத்‌ தெய்வங்களை வணங்கி 
மரக்கிளையையும்‌ கதிரையும்‌ அவற்றின்‌ முன்‌ 
வைத்தனர்‌. அங்கே நின்றிருந்த குலப்பூசகர்‌ அவர்களின்‌ 
நெற்றியில்‌ அந்தத்‌ தெய்வங்களின்‌ குங்குமகளபக்‌ 


கலவையை இட்டு வாழ்த்தினார்‌. அவர்‌ கைபிடித்து 
அழைத்துச்சென்று வயல்விளிம்பில்‌ அவர்களை 
நிறுத்தினார்‌. 


பெருமுரசும்‌ கொம்புகளும்‌ பொங்கி எழுந்து வானை 
அதிரச்செய்தன. அரசி தன்‌ கலத்திலிருந்த ஏழுமணிகள்‌ 
கலந்த விதைகளை நீரொளி பரவிய வயலில்‌ வீசி 
விதைத்தாள்‌. பீஷ்மகர்‌ தன்‌ தோளிலிருந்த 
பொற்கலத்திலிருந்து நீரை அந்த வயலில்‌ விட்டார்‌. 
இருவரும்‌ மும்முறை அந்த வயலை வணங்கி மீண்டனர்‌. 
கூடிநின்றிருந்த மக்கள்‌ புயல்சூழ்ந்த காடு போல 
கைகளையும்‌ ஆடைகளையும்‌ வீசி துள்ளிக்குதித்து 
ஆர்ப்பரித்தனர்‌. 

ஏழு வெண்பசுக்களுடன்‌ ஆயர்குடியின்‌ குடிமூத்தவர்‌ 
அவர்களை எதிர்கொண்டனர்‌. நுரைபொங்கும்‌ 
பாற்குடங்களுடன்‌ முதுஆய்ச்சியர்‌ எழுவர்‌ அவர்களுக்கு 
துணைவந்தனர்‌. மூதாயர்‌ தங்கள்‌ வளைகோலைத்தாக்கி 
பீஷ்மகரின்‌ தலைமேல்‌ வைத்து வாழ்த்தினர்‌. ஆய்ச்சியர்‌ 
பால்துளி எடுத்து அரசிமேல்‌ தெளித்து 
வாழ்த்துரைத்தனர்‌. தலைதாழ்த்தி பசுக்களை வணங்கிய 
பீஷ்மகர்‌ ஒரு அன்னைப்பசுவின்‌ கயிற்றை 
வாங்கிக்கொள்ள அரசி பாற்குடம்‌ ஒன்றை 
பெற்றுக்கொண்டாள்‌. 


வேளிரும்‌ ஆயரும்‌ இருபக்கமும்‌ தொடர அரசரும்‌ 
அரசியும்‌ மீண்டும்‌ வந்து வைதிகர்‌ முன்‌ நின்றனர்‌. 
வைதிகர்‌ மணிமுடியை எடுத்து பீஷ்மகரின்‌ தலைமேல்‌ 
சூட இருகுடிமூத்தாரும்‌ தங்கள்‌ கோல்களைத்‌ தூக்கி 
அவர்களை வாழ்த்தினர்‌. மக்கள்‌ திரள்‌ “முடிகொண்ட 
விதர்ப்பன்‌ வாழ்க! முடியாகி வந்த வரதா வாழ்க! குடி 
வாழ்க! குலம்‌ வாழ்க!” என்று கூவியது. மணிமுடி சூடி 
செங்கோலும்‌ உடைவாளும்‌ ஏந்திய பீஷ்மகரும்‌ முடிசூடிய 
அரசியும்‌ அங்கு கூடியிருந்த மக்களைநோக்கி 
தலைதாழ்த்தி வணங்கினர்‌. அரிமலர்‌ மழை எழுந்து 
அவர்கள்‌ மேல்‌ பொழிந்தது. 


வேளிரும்‌ ஆயரும்‌ இருபக்கமும்‌ நிரை வகுத்து 
அவர்களை அழைத்துச்சென்று மேடை ஏற்றி 
அரியணைகளில்‌ அமரச்செய்தனர்‌. அவர்கள்மேல்‌ 
குஞ்சலம்‌ நலுங்க வெண்குடை எழுந்தது. மூத்தோர்‌ 
அரிமலரிட்டு வாழ்த்தி மேடையிலிருந்து இறங்கியபின்‌ 
வணிகர்கள்‌ நிரைவகுத்து மேடைக்கு வந்து அரசரைப்‌ 
பணிந்து வாழ்த்தத்‌ தொடங்கினர்‌. இருபக்கமும்‌ 
உடைவாள்‌ உருவிய படைத்தலைவரும்‌ ஏட்டுச்சுவடி 


ஏந்திய அமைச்சரும்‌ நின்றிருக்க பீஷ்மகர்‌ 
முடிபொலிந்தார்‌. 

செந்நிறத்‌ தலைப்பாகையில்‌ கொக்குச்‌ சிறகு சூடிய முதிய 
நிமித்திகர்‌ மேடைமேல்‌ ஏறி நின்று வெள்ளிக்கோலை 
இடமும்‌ வலமும்‌ என மும்முறை சுழற்றியபோது முரசு 
மேடையில்‌ அமர்ந்திருந்த பெருமுரசின்‌ ஒளிரும்‌ 
செவ்வட்டத்‌ தோல்பரப்பின்மேல்‌ கோல்கள்‌ விழ அது 
சினம்கொண்ட மதகளிறென வயிறதிர்ந்து உறுமியது. 
கெளண்டின்யபரியின்‌ மக்கள்திரள்‌ மெல்ல 
அமைதியடைந்தது. வரதாவின்‌ அலைகளின்‌ ஓசையும்‌ 
கொடிகள்‌ காற்றில்‌ படபடக்கும்‌ ஒலியும்‌ ஆங்காங்கே 
எழுந்த அடக்கப்பட்ட தும்மல்களும்‌ மூச்சொலிகளும்‌ 
படைக்கலன்களின்‌ உலோகக்‌ குலுங்கல்களும்‌ 
கால்மாற்றிக்கொள்ளும்‌ புரவிகளின்‌ லாடங்கள்‌ 
மண்ணில்‌ அழுந்தும்‌ ஓசைகளும்‌ மட்டுமே எஞ்சின. 


புலரி எழுந்து வரதாவின்‌ மேல்‌ அடுக்கடுக்காகக்‌ 
குவிந்திருந்த முகில்கள்‌ தீப்பற்றி எரிந்து கொண்டிருக்க 
நீரலைகளின்மேல்‌ செவ்வொளி அலையடித்தது. தொலை 
தூரத்தில்‌ விந்தியனில்‌ இருந்து பறவைகள்‌ 
அம்புக்கூட்டங்கள்‌ போல வந்து தழைந்து நீர்ப்பரப்பில்‌ 
இறங்கி அலைகளை எழுப்பி படிந்தன. சூழ்ந்திருந்த 
காட்டின்‌ இலைப்பரப்புகள்‌ ஒளி கொண்டன. அங்கிருந்து 
சிறு குருவிகள்‌ எழுந்து சுழன்று சிறகடித்து நீர்‌ விளிம்பின்‌ 
சதுப்பில்‌ அமர்ந்து எழுந்து மீண்டும்‌ அமர்ந்து 
கைக்குழந்தையின்‌ நகமுனை போன்ற சிற்றலகுகளைத்‌ 
திறந்து தீட்டப்படும்‌ அம்புகளைப்‌ போல ஒலி எழுப்பி 
நிரை குலைந்து பறந்து மீண்டும்‌ தங்களை அடுக்கிக்‌ 
கொண்டு காற்றில்‌ வளைந்து விளையாடின. 


நிமித்திகர்‌ உரத்த குரலில்‌ “குடியீரே, சான்றோரே, கேளீர்‌! 
நீர்‌ விழவு தொடங்கவிருக்கிறது. தன்‌ மைந்தர்‌ பாய்ந்து 
வந்து மடியில்‌ அமர இதோ அன்னை வரதா கைவிரித்து 
புன்னகைத்து காத்திருக்கிறாள்‌” என்றார்‌. அவர்‌ 
சொற்கள்‌ முடிவதற்குள்ளேயே கூடியிருந்த பெருந்திரள்‌ 
வெடிப்பொலியுடன்‌ கலைந்து வரதாவின்‌ 
இருபக்கத்திலும்‌ சென்று முட்டிமோதிச்‌ செறிந்தது. 
வரதாவுக்குள்‌ இறங்கும்முகமாக கமுக மரத்தடிகளை 
நாட்டி அமைக்கப்பட்டிருந்த நீள்மேடையில்‌ இருபது 
இளைஞர்கள்‌ இறுகிய அரையாடை அணிந்து 


உடம்பெங்கும்‌ எண்ணெய்‌ பூசி இறுகி நெளியும்‌ தசை 
நார்கள்‌ வெயில்பட்ட நீரலைகள்போல்‌ மின்ன வந்து 
நின்றனர்‌. அவர்களை கூட்டத்தினர்‌ பெயர்கூவி வாழ்த்த 
திரும்பி கைகளை வீசி பற்கள்‌ மின்ன சிரித்தனர்‌. 


குலப்பாடகர்கள்‌ தங்கள்‌ குறுமுழவுகளை விரல்களால்‌ 
மீட்டியபடி நடனமிட்டனர்‌. கன்னியர்‌ 
உள்ளக்கிளர்ச்சியால்‌ சிவந்து கன்றிய முகங்களுடன்‌ 
சிறுகுழுக்களாகி ஒருவரை ஒருவர்‌ கைகளால்‌ 
தழுவிக்கொண்டு தங்களுக்குள்‌ பேசிச்சிரித்து நின்றனர்‌. 
பீஷ்மகரை வணங்கிய அமைச்சர்‌ முகுந்தர்‌ “தங்கள்‌ 
செங்கோல்‌ இவ்விழவை தொடங்கி வைக்கட்டும்‌ அரசே” 
என்று முறைப்படி விண்ணப்பித்தார்‌. பீஷ்மகர்‌ மலர்ந்த 
முகத்துடன்‌ எழுந்து தன்‌ செங்கோலை தூக்கி ஆட்ட 
பெருமுரசும்‌ சங்கங்களும்‌ கொம்புகளும்‌ ஒலித்தன. 
புதுநீராட்டு விழவை தொடங்கி வைக்கும்‌ மூத்த 
ஆட்டமுதலி தன்‌ மரமேடையில்‌ எழுந்து நின்று 
கையிலிருந்த வண்ணக்கோலை ஆட்டியதும்‌ 
நீர்மேடையில்‌ நின்ற இளையோர்‌ 
மீன்கொத்திகளைப்போல, தவளைகளைப்போல, 
அம்புகளைப்போல, தி்‌ அவ நீர்மேல்‌ 
பாய்ந்தனர்‌. சிலர்‌ மூழ்கி நெடுந்தொலைவில்‌ எழுந்து 
பளிங்கைப்பிளந்து மேலெழுந்து வாயில்‌ அள்ளிய நீரை 
உளியாக உமிழ்ந்தபடி கை சுழற்றி வீசி நீந்தினர்‌. சிலர்‌ 
நீர்ப்பரப்பில்‌ புரண்டு வளைந்தெழுந்து சென்றனர்‌. சிலர்‌ 
ள்ளித்துள்ளி சென்றனர்‌. அவர்கள்‌ சென்ற 
ர்த்தடங்கள்‌ ஒன்றை ஒன்று வெட்டி அலைகளாயின. 


மையப்பெருக்கை அவர்கள்‌ அடைந்தபோது அதன்‌ 
விசை அவர்களை மேற்காக இழுத்துச்‌ சென்றது. 
கரையில்‌ நின்ற கெளண்டின்யபுரியினர்‌ மேலாடைகளை 
சுழற்றித்‌ தூக்கி வீசியும்‌ துள்ளிக்‌ குதித்தும்‌ 
ஆரவாரமிட்டனர்‌. சிறு புள்ளிகளாக அவர்களின்‌ 
தலைகள்‌ சிவந்த நீர்ப்பரப்பில்‌ ஆடியாடிச்‌ செல்வது 
தெரிந்தது. பெருக்கில்‌ மிதந்து வந்த நெற்றுகளுடனும்‌ 
தழைகளுடனும்‌ மட்கிய மரத்தடிகளுடனும்‌ அவை 
பிரித்தரிய முடியாது கலந்தன. பறவைகள்‌ தொடுவான்‌ 
வளைவில்‌ சென்றமைவது போல நெடுந்தொலைவில்‌ 
ஒவ்வொருவராக மறுகரை அணைவதை காண 
முடிந்தது. அங்கு கட்டப்பட்ட மேடையில்‌ நின்றிருந்த 
ஆட்டமுதலி வானில்‌ எரியம்பை எழுப்பி செய்தி 
அறிவித்தார்‌. மறுகரையில்‌ நின்ற ஆட்டநெறியினரிடம்‌ 
இருந்து பெற்ற ஈச்சை ஓலையாலான மாலையை 
கழுத்தில்‌ அணிந்துகொண்டு மீண்டும்‌ நீரில்‌ குதித்து நீந்தி 
வரத்தலைப்பட்டனர்‌. 


அவர்கள்‌ மேலும்‌ மேற்காக விலகிச்‌ செல்ல வரதாவின்‌ 
கரையோரமாகவே ஓடி மக்கள்‌ அவர்களை நோக்கி 
சென்றனர்‌. கரையோரச்‌ சேற்றுப்பரப்பில்‌ கால்‌ வைத்து 
ஏறி களைத்து நிலம்தொட்டு தளர்ந்து விழுந்தனர்‌ பலர்‌. 
ஆற்றல்கொண்டு எஞ்சியவர்கள்‌ அங்கு நின்றிருந்த 
குலமூத்தவரிடம்‌ அடுத்த ஓலைவளையத்தை வாங்கி 
கழுத்திலணிந்துகொண்டு கரையோரமாகவே ஓடிவந்து 
மீண்டும்‌ மேடை ஏறி நீரில்‌ தாவினர்‌. இரண்டாவது முறை 
அவர்கள்‌ மீண்டு வந்தபோது எழுவர்‌ தவிர பிறர்‌ கை 
சோர்ந்து சேற்றில்‌ விழுந்துவிட்டனர்‌. மூன்றாவது முறை 
வரதாவை ஊடறுத்து நீந்தி மீண்டவர்களில்‌ மூவர்‌ 
மட்டுமே மீண்டும்‌ நீந்துவதற்காக வந்து நின்றனர்‌. 
அவர்களின்‌ குடியினர்‌ அவர்களைச்சுற்றி கைவீசி 
நடனமிட்டு வெறிக்கூத்தாடினர்‌. முழவுகளையும்‌ 
துடிகளையும்‌ மீட்டியபடி அவர்களின்‌ குலப்பாடகர்கள்‌ 
அம்மூவரின்‌ பெயர்களையும்‌ கொடிவழியையும்‌ மூத்தார்‌ 
பெயர்நிரையையும்‌ சொல்லி பாடி ஆடினர்‌. 


மூவரும்‌ நீரில்‌ குதித்து புரண்டு செல்லும்‌ வரதாவின்‌ 
செம்பெருக்கை கிழித்து மறுகரை நோக்கி சென்றனர்‌. 
அங்கு இருவர்‌ நின்றுவிட ஒருவன்‌ மட்டும்‌ நீந்தி வந்தான்‌. 
வழியில்‌ அவன்‌ நீரில்‌ மூழ்க அவன்‌ தலைக்காக வி 
துழாவியபடி கரையில்‌ கூட்டம்‌ திகைத்து நின்றது. 
நெடுநேரம்‌ அவன்‌ தலை தெரியாமலானபோது 
பதைப்புடன்‌ சதுப்பை மிதித்துத்‌ துவைத்தபடி 
வரதாவின்‌ கரையோரமாகவே ஓடினர்‌. நீரில்‌ அவன்‌ தலை 
எழுந்த போது துள்ளி எழுந்து பெருங்குரலெழுப்பினர்‌. 
எங்கும்‌ களிவெறி கொண்ட முகங்கள்‌ காற்றில்‌ 
கொந்தளித்தன. களைத்த கைகளை உந்தி முன்‌ செலுத்தி 
அவன்‌ சேற்றுவிளிம்பை அணுகி வலது முழங்காலை 
ஊன்றி கைகளால்‌ மண்தழுவி எழுந்து விழுந்தான்‌. 
குடிமூத்த இருவர்‌ சென்று அவன்‌ தோள்களைப்‌ பற்றி 
தூக்க குழைந்த கால்களுடன்‌ துணிப்பாவை போல்‌ 
அவர்களின்‌ பிடியில்‌ தன்னினைவிழந்து தொய்ந்து 
கிடந்தான்‌. 


அவனைத்தாக்கி இழுத்து மேலே கொண்டுவந்து உலர்ந்த 
மண்ணில்‌ படுக்க வைத்தனர்‌. இளநீரையும்‌ கள்ளையும்‌ 
கலந்து மூங்கில்‌ குவளையில்‌ கொண்டுவந்து நீட்டி 
அவன்‌ தலையை உலுக்கி கூவி எழுப்பினர்‌. மெல்ல 
விழிப்புற்று கையூன்றி எழுந்தமர்ந்து அதைப்‌ பெற்று 
மூச்சுத்திணறியபடி குடித்தான்‌. மேலும்‌ குடிக்க முடியாமல்‌ 
உள்ளிருந்து மூச்சுவந்து தடுக்க கொப்பளித்துவிட்டு 
முனகியபடி மல்லாந்து படுத்தான்‌. அவன்‌ குடியினர்‌ 
அவனை அள்ளித்‌ தூக்கி தோளிலேற்றிக்‌ கொண்டனர்‌. 


மல்லன்‌ ஒருவன்‌ தோளில்‌ அமர்ந்து நீர்‌ சொட்டும்‌ 
நீள்குழலைத்‌ தலைக்குமேல்‌ அள்ளி தோளுக்கு சரித்தபடி 
அவன்‌ தன்‌ இரு கைகளையும்‌ வான்‌ நோக்கி விரித்தான்‌. 
காலையொளியில்‌ நீர்‌ மின்னும்‌ இறுகிய தசைகளுடன்‌ 
அமர்ந்து சுற்றி நின்ற தன்‌ குடியை நோக்கி கை 

சினான்‌. 


அலையடிக்கும்‌ தலைகளுக்கு மேலாக காற்றிலென வந்து 
அரச மேடையை அணுகினான்‌. அவனை மேடை மேல்‌ 
இறக்கி விட்ட அவன்‌ குடியினர்‌ “கச்சன்‌! அவன்‌ பெயர்‌ 
கச்சன்‌” என்று கூச்சலிட்டனர்‌. முதியவர்‌ ஒருவர்‌ “எங்கள்‌ 
குலவீரன்‌ இவன்‌. வெல்லற்கரியவன்‌. பெரும்புகழ்‌ 
கொண்ட கலம குடியைச்சார்ந்த பரமனின்‌ மைந்தன்‌” 
என்று கூவினார்‌. பீஷ்மகர்‌ எழுந்து சென்று அவனிரு 
தோள்களையும்‌ பற்றி நெஞ்சோடணைத்துக்‌ கொண்டார்‌. 
நான்கு ஈச்சை ஓலை வளையங்களணிந்த அவன்‌ 
கழுத்தில்‌ தன்‌ கழுத்திலணிந்த மணியாரம்‌ ஒன்றைக்‌ 
கழற்றி சூட்டினார்‌. அவன்‌ குனிந்து அவர்‌ கால்தொட்டு 
வணங்கியபின்‌ எழுந்து தன்‌ குடிகளை நோக்கி கை 
கூப்பினான்‌. அவன்‌ முன்‌ கெளண்டின்யபுரியின்‌ பெரும்‌ 
திரள்‌ ஆர்ப்பரித்தது. 

பீஷ்மகர்‌ “நீ விழையும்‌ பரிசில்‌ என்ன இளையவனே?” 
என்றார்‌. அவன்‌ கைகூப்பி “அரசே, என்‌ 
குடித்தலைவனின்‌ மகள்‌ பைமியை விழைகிறேன்‌” 
என்றான்‌. “ஆம்‌! ஆம்‌! பைமி அவனுக்கே” என்று 
அவனைச்சூழ்ந்திருந்த அவன்‌ தோழர்கள்‌ 
ஆர்ப்பரித்தனர்‌. உரக்கச்சிரித்தபடி “இளையோனே, நீர்‌ 
வென்று மீண்டபின்‌ கோரி அடைய முடியாத ஒன்றில்லை. 
இப்போதே கொள்க அவளை?” என்றார்‌ பீஷ்மகர்‌. 
குடித்தலைவர்‌ காலகரை மூவர்‌ தூக்கிக்கொண்டு வந்து 
அவைமுன்‌ நிறுத்தினர்‌. படிகளில்‌ கையூன்றி ஏறி அரசர்‌ 
முன்‌ நின்ற காலகர்‌ தன்னைச்‌ சூழ்ந்து கை 
வீசிக்கொண்டிருந்த கெளண்டின்யபுரியின்‌ மக்களை 
நோக்கி கையெடுத்து வணங்கி “வரதாவின்‌ ஆணையை 
ஏற்கிறேன்‌. இவ்விளையோன்‌ கையில்‌ செல்வ மகளை 
அளிக்கிறேன்‌. என்‌ தலை தாழ்ந்தபின்‌ குடி சூடிய 
கோலையும்‌ அவன்‌ கொள்க!” என்றார்‌. 


கச்சன்‌ குனிந்து காலகரின்‌ கால்களைத்‌ தொட்டு சென்னி 
சூடினான்‌. அவர்‌ அவன்‌ தோளை வளைத்து தன்‌ 
நெஞ்சுடன்‌ அணைத்துக்‌ கொண்டார்‌. 
“கொண்டுவாருங்கள்‌! மணமகளை 
கொண்டுவாருங்கள்‌!” என்று இளையோர்‌ கூச்சலிட்டனர்‌. 
“எங்கே திருமகள்‌? எங்கே பைமி? எங்கே?” என்று 


குதித்தனர்‌. கூட்டத்தின்‌ நடுவில்‌ இருந்து ஏழு இளம்‌ 
பெண்டிரால்‌ இருபக்கம்‌ சூழப்பட்டு பைமி தலை குனிந்து 
சிற்றடி எடுத்து வைத்து வந்தாள்‌. 


அவளைப்பார்க்கும்பொருட்டு அங்கிருந்த இளையோரும்‌ 
பெண்டிரும்‌ தலை தாக்கி குதிகாலில்‌ எழுந்தனர்‌. ஒருவர்‌ 
மேல்‌ ஒருவர்‌ எம்பி அவளை நோக்கி 
வாழ்த்துக்கூச்சலிட்டனர்‌. மேடை அடைந்த பைமி தன்‌ 
தந்தைக்கு வலப்பக்கம்‌ தலை குனிந்து நின்றாள்‌. இளம்‌ 
பச்சைச்‌ சேலை சுற்றி தொய்யில்‌ எழுதிய திறந்த 
முலைகள்மேல்‌ கல்மாலையும்‌ காதுகளில்‌ செந்நிற 
கல்குண்டலங்களும்‌ அணிந்திருந்தாள்‌. கரிய நீள்குழலில்‌ 
செண்பக மலர்‌ மாலை சூடி, சிவந்த குங்குமப்‌ பொட்டிட்டு 
நீள்‌ த்‌ நின்ற கரிய அழகியை நோக்கி கூட்டம்‌ 
வாழ்த்தொலி எழுப்பியது. 


பீஷ்மகர்‌ “உங்கள்‌ மகள்‌ கையை இளையவன்‌ கொள்க!” 
என்று ஆணையிட “அவ்வண்ணமே” என்று சொன்ன 
காலகர்‌ தன்‌ மகள்‌ வலக்கையைப்‌ பிடித்து இளையவன்‌ 
கைகளில்‌ அளித்தார்‌. அவன்‌ அவள்‌ கைகளை பற்றிக்‌ 
கொண்டதும்‌ பீஷ்மகர்‌ இருவரையும்‌ கைதூக்கி 
வாழ்த்தினார்‌. இருவரும்‌ அரசரையும்‌ அரசியையும்‌ 
வணங்கி அவையையும்‌ மூத்தாரையும்‌ வணங்கியபின்‌ 
கை கோத்தபம படிகளில்‌ இறங்கிச்‌ சென்றனர்‌. 


மீண்டும்‌ பெருமுரசு மும்முறை முழங்கி 
கொம்பொலிகளுடன்‌ நிறைவுற்றபோது மேலும்‌ 
இளையோர்‌ வந்து நீர்மேடையில்‌ நிரை வகுத்தனர்‌. 

ட்டமுதலி கோலசைத்து ஆணையிட்டதும்‌ அவர்கள்‌ 
நீரில்‌ பாய்ந்து நீந்தி மறுகரை நோக்கி சென்றனர்‌. 
அந்நிரையில்‌ எவரும்‌ மும்முறைக்குமேல்‌ வரதாவை 
கடக்கவில்லை. வரதாவைக்‌ கடந்தவர்களை பீஷ்மகர்‌ 
மேடைக்கு வரவழைத்து மாலை சூடி கணையாழியும்‌ 
கங்கணமும்‌ பரிசளித்து வாழ்த்தினார்‌. அவர்களின்‌ 
குலத்தவர்‌ கூடி வரதாவை வென்று மீண்ட இளையோரை 
தூக்கிக்‌ கொண்டு சென்று பீடம்‌ அளித்து அமர்த்தி 
சூழ்ந்து நின்று வாழ்த்தி அவர்கள்‌ விரும்பும்‌ 
பரிசில்களை அளித்தனர்‌. 


நான்காம்‌ நிரையில்‌ இருவர்‌ மட்டுமே மும்முறை 
வரதாவை கடந்தனர்‌. ஐந்தாவது நிரையில்‌ ஒருவன்‌ 
நான்காவது முறையும்‌ வரதாவை கடந்துவந்து தரை 
வந்த மீன்‌ போல கைகால்‌ உதறி மூச்சு ஏங்கி துடித்தான்‌. 
அவனுக்கு நீரளித்து தூக்கி தலைகளில்‌ ஏற்றி 
நடனமிட்டபடி மேடைக்கு கொண்டுவந்தனர்‌ அவனது 


குடியினர்‌. பீஷ்மகர்‌ அவனுக்கு மணிமாலையளித்து 
வாழ்த்துரைத்தார்‌. அவன்‌ கோரியபடி விதர்ப்பத்தின்‌ 
ஆயிரத்தவர்களில்‌ ஒருவனாக அவனை அமர்த்தி 
அதற்குரிய பட்டயமும்‌ உடைவாளும்‌ மேடையிலேயே 
அளித்தார்‌. ஆயிரத்தவனை அவன்‌ குடியினர்‌ 
அள்ளித்தூக்கி காற்றில்‌ வீசிப்பிடித்து 
களியாட்டமிட்டனர்‌. 


ருக்மி அங்கு நிகழ்பவற்றை அவற்றின்‌ 
முறைமைகளையும்‌ வரலாற்றையும்‌ மெல்லிய குரலில்‌ 
தலை சாய்த்து சொல்லிக்‌ கொண்டிருக்க விழிகள்‌ மட்டும்‌ 
மெல்லிய ஒளி கொண்டிருக்க உணர்வற்ற முகத்துடன்‌ 
சிசுபாலன்‌ கேட்டு தலையசைத்தான்‌. எந்த வீரனையும்‌ 
எழுந்து அவன்‌ வாழ்த்தவில்லை என்பதை 
விதர்ப்பத்தின்‌ குடிகளனைவருமே உளம்‌ கூர்ந்தனர்‌. 
ஓரிருவர்‌ அதை தங்களுக்குள்‌ சொல்லிக்கொண்டனர்‌. 
இறுதி நீர்விளையாட்டு நிரை கரையணைந்ததும்‌ 
பெருமுரசம்‌ விழவுநிறைவை முழங்கியது. 
உண்டாட்டுக்கான அறிவிப்பை எழுப்பும்‌ பொருட்டு 
நிமித்திகன்‌ மேடை மேல்‌ தன்‌ வெள்ளிக்‌ கோலுடன்‌ 
எழுந்தபோது சிசுபாலன்‌ குனிந்து ருக்மியிடம்‌ ஏதோ 
சொன்னதை அனைவரும்‌ கண்டனர்‌. 


ருக்மி ஒரு கணம்‌ திகைத்து தன்‌ தந்தையை 
நோக்கியபின்‌ திரும்பி சிசுபாலனிடம்‌ எதோ கேட்டான்‌. 
சிசுபாலன்‌ சொன்னதை உறுதி செய்துகொண்டபின்‌ 
எழுந்து இரு கைகளையும்‌ விரித்தபோது முரசொலி 
அமைந்தது. கூட்டத்தின்‌ முன்வரிசையினர்‌ கையசைத்து 
பின்னிரையினரை அமைதியடையச்செய்தனர்‌. 
அமைச்சர்‌ மேடையிலிருந்து இறங்கிச்‌ சென்று 
நிமித்திகரை அணுகி அவரிடம்‌ பேசுவதை விழிகளால்‌ 
கேட்க முனைந்தனர்‌. நிமித்திகர்‌ முகத்திலும்‌ வியப்பு 
எழுந்தது. பின்பு தலைவணங்கி தன்‌ வெள்ளிக்கோலை 
இருபுறமும்‌ சுழற்றித்‌ தூக்கி உரத்தகுரலில்‌ “தொல்புகழ்‌ 
விதர்ப்பத்தின்‌ குடிகளே, கெளண்டின்யபுரியின்‌ மங்கல 
மகளிரே, அனைவரும்‌ அறிக! இப்போது நமது பட்டத்து 
இளவரசரும்‌ சேதி நாட்டு அரசரும்‌ வரதாவின்‌ பெரு 
நீர்ப்பெருக்கில்‌ நீர்விளையாட்டுக்கு எழுகிறார்கள்‌. 
அவர்கள்‌ வெற்றி கொள்க! வரதா அவர்களை வாழ்த்துக! 
ஓம்‌ அவ்வாறே ஆகுக!” என்றார்‌. 


அவ்வறிவிப்பை பன்னிரு துணைநறிமித்திகர்‌ ஏற்று 
மறுமுறை கூவ ஒன்றிலிருந்து ஒன்றென கடந்து 
செல்லும்‌ செய்தி கூடிநின்ற கெளண்டின்யபுரியின்‌ 
பெருந்திரளை குழப்பமடையச்‌ செய்வதை 


காணமுடிந்தது. காற்று கடந்து செல்லும்‌ குறுங்காடுபோல 
கூட்டம்‌ சலசலத்து மெல்ல அலையடித்து ததும்பியது. 
சிசுபாலன்‌ தன்‌ மணிமுடியைக்‌ கழற்றி அமர்ந்திருந்த 
பொற்பீடத்தில்‌ வைத்தான்‌. அணிகளையும்‌ 
ஆடைகளையும்‌ கழற்றினான்‌. இறுகிய மான்தோல்‌ 
அரையாடையுடன்‌ நடந்து படிகளில்‌ இறங்கி நீர்மேடை 
நோக்கி சென்றான்‌. அணிகளையும்‌ ஆடைகளையும்‌ 
கழற்றிவிட்டு அவனுடன்‌ ருக்மியும்‌ தொடர்ந்து 
சென்றான்‌. 

வரதாவின்‌ செந்நீரின்‌ நிறத்தையும்‌ ஒளியையும்‌ 
கொண்டிருந்தான்‌ சிசுபாலன்‌. கெளண்டின்யபுரியின்‌ 
மக்கள்‌ சிசுபாலனின்‌ உடலை தங்கள்‌ விழிகளால்‌ 
ஒவ்வொரு மயிர்க்காலிலுமென தொட்டுத்‌ தொட்டு 
அறிந்தனர்‌. வெண்தேக்கில்‌ பெருந்தச்சன்‌ செதுக்கிய 
சிற்பம்‌ போலிருந்தான்‌ சிசுபாலன்‌. பிழையற்ற ஆணழகு 
அமைந்த தசைகள்‌. நீண்ட கைகளை விரித்து 
இறுகியசைந்த தோள்கள்‌ மேல்‌ சரிந்த காக்கைச்சிறகுக்‌ 
குழல்கற்றைகளுடன்‌ சருகுமேல்‌ நடக்கும்‌ வேங்கை என 
சென்று மேடை மேல்‌ ஏறினான்‌. கருவேங்கை மரத்தில்‌ 
செதுக்கிய சிற்பம்‌ போன்ற உடலுடன்‌ அவனருகே 
ருக்மியும்‌ நடந்தான்‌. 


குழல்புரிகளை இடையிலிருந்து உருவி எடுத்த தோல்‌ 
சருகால்‌ இறுகி முடிந்து கொண்டையாக்கினான்‌. 
ஏவலனொருவன்‌ அருகே வந்து சிறு 
வெண்கலச்சிமிழிலிருந்து நறுமண எண்ணையை 
அள்ளி அவனுடலில்‌ பூச மெழுகு பூசப்பட்ட மூங்கில்‌ 
போல்‌ அவன்‌ உடல்‌ ஒளி கொண்டது. இரு பாளங்களாக 
விரிந்த மார்பின்‌ தசைகள்‌ நீரலைகள்‌ போல்‌ மிளிர 
தொடைத்‌ தசைகள்‌ நாணேற்றிய வில்லென இறுகி 
நின்றன. அவனருகே புலித்தோல்‌ இடையாடையுடன்‌ 
நின்ற ருக்மியும்‌ உடலெங்கும்‌ எண்ணை 
ட ருக்மியின்‌ உடலசைவுகளில்‌ 

நடுங்காலம்‌ சிசுபாலனை அணுகிப்‌ பழகி விழிகளாலும்‌ 
உள்ளத்தாலும்‌ அவனைத்‌ தொடர்ந்து தன்னை அவன்‌ 
மறுவடிவாக ஆக்கிக்‌ கொண்டிருந்தமை தெரிந்தது. 
உயர்ந்த கரிய உடலும்‌ அகன்ற தோள்களும்‌ நீண்ட 
பெருங்கரங்களும்‌ சற்றே பருத்த வயிறும்‌ தடித்துருண்ட 
தொடைகளும்‌ கொண்டிருந்தாலும்‌ அவன்‌ அசைவுகளும்‌ 
நின்றிருக்கும்‌ முறையும்‌ சிசுபாலனையே 
நினைவுறுத்தின. தன்னைவிட பெரிய நிழலுடன்‌ 
சிசுபாலன்‌ நடப்பது போல்‌ அவர்கள்‌ இருவரும்‌ செல்லும்‌ 
போது தோன்றியது. 


இரு கைகளையும்‌ விரித்து கெளண்டின்யபுரியின்‌ 
மக்களை நோக்கி அசைத்தான்‌ சிசுபாலன்‌. மக்கள்‌ 
நிரையில்‌ முன்பக்கம்‌ நின்றிருந்த சேதிநாட்டவர்‌ தங்கள்‌ 
வேல்களையும்‌ வாள்களையும்‌ தூக்கி “சேதி நாட்டு 
இளஞ்சூரியன்‌ எழுக! தமகோஷர்‌ ஈன்ற தவப்புதல்வன்‌ 
வாழ்க! பாரதவர்ஷத்தின்‌ மணிமுடி சூடப்போகும்‌ எங்கள்‌ 
குலத்தலைவர்‌ வாழ்க!” என்று கூவினார்கள்‌. 
அவர்களுக்குப்பின்னால்‌ பெருகிக்‌ கிடந்த 
கெளண்டின்யபுரியின்‌ மக்களிடமிருந்து முறைமையான 
மெல்லிய கலைந்த வாழ்த்தொலி மட்டுமே எழுந்தது. 
அதை உணர்ந்த ருக்மி முகம்‌ சுளித்து திரும்பி நோக்கி 
கைகளை அசைத்து மக்களிடம்‌ வாழ்த்து கூவுமாறு 
ஆணையிட்டான்‌. ஆயினும்‌ ஒலி பெருகவில்லை. 


ஆட்டமுதலி கொடி அசைத்ததும்‌ இருவரும்‌ இரு 
அம்புகளென வளைந்து நீரில்‌ விழுந்தனர்‌. சிசுபாலன்‌ 
நெடுந்தொலைவில்‌ நதியின்‌ மைய ஒழுக்கில்‌ 
தலைதூக்கி சுழற்றி நீரை உதறியபின்‌ கையெட்டு 
வைத்து செல்லத்தொடங்கினான்‌. சற்று பின்னால்‌ 
அவனை ருக்மி தொடர்ந்து சென்றான்‌. கைகளால்‌ 
நீர்மேல்‌ நடப்பவன்‌ போல தெரிந்தான்‌ சிசுபாலன்‌. நீர்‌ 
அவனைத்‌ தள்ளிச்செல்லவில்லை என்று தோன்றியது. 
மிக எளிதாக மறுகரை அணைந்து நீர்மேடைமேல்‌ 
எழுந்து ஆட்டமுதலி சூட்டிய ஈச்ச ஓலை மாலையை 
கழுத்திலணிந்து அக்கணமே மீண்டும்‌ நீரில்‌ குதித்து நீந்தி 
வந்தான்‌. கரை சேர்ந்து எழுந்து தொடையளவு நீரில்‌ 
நின்று அவிழ்ந்து நீர்‌ சொட்டிய நீள்கூந்தலை உதறி 
மீண்டும்‌ முடிந்தபின்‌ கழைக்கூத்தாடி கம்பிமேல்‌ நடப்பது 
போல நிகர்நிலை கொண்ட உடலுடன்‌ நடந்து வந்தான்‌. 
மீண்டும்‌ நீர்மேடையேறி ஆணைக்குக்‌ காத்திருக்காமல்‌ 
நீரில்‌ பாய்ந்தான்‌. 


அவன்‌ நீந்தும்‌ முறையிலேயே இயல்பாக பலமுறை 
வரதாவைக்கடக்க அவனால்‌ முடியுமென்று 
கெளண்மூன்யபுரியின்‌ மக்கள்‌ அறிந்தனர்‌. அது 
அவர்களை சற்றே சோர்வுறச்செய்தது போல வெறுமனே 
நோக்கி நின்றனர்‌. மூன்றாவது முறையாக 
நீந்துவதற்கென்றே உருவான மீனுடல்கொண்டவன்‌ 
போல அவன்‌ வரதாவை கடந்தபோதுகூட 
மக்களிடமிருந்து உவகையொலிகள்‌ எதுவும்‌ 
எழவில்லை. நான்காவது முறையாக நீர்மேடையிலிருந்து 
அவன்‌ பாய்ந்த போது மட்டும்‌ முன்னிரையில்‌ நின்ற 
இளையோர்‌ சிலர்‌ கைகளை விசி “சேதி மன்னருக்கு 
வெற்றி! நிகரிலா வீரருக்கு வெற்றி!” என்று கூவினர்‌. 


மூன்றாம்முறை நீந்தியபோதே ருக்மி தளர்ந்து 
மூச்சுவாங்கி தள்ளாடினான்‌. நான்காவது முறை திரும்பி 
வந்தபோது சேற்றில்‌ முழங்காலூன்றி கைகளைப்பரப்பி 
குப்புற விழுந்துவிட்டான்‌. ஏவலர்‌ சென்று அவனைத்‌ 
தூக்க முயன்றபோது கைகளால்‌ தடுத்து 
விலகிச்செல்லும்படி ஆணையிட்டபின்‌ வலக்கையை 
ஊன்றி இடக்காலால்‌ உந்தி எழுந்து நிலையழிந்து 
ஆடியபடி நின்று பின்பு இருகைகளையும்‌ இடையில்‌ 
வைத்து அண்ணாந்து கொக்குபோல வாய்திறந்து 
மூச்சை அள்ளி உடலை நெளித்தான்‌. அவனை 
திரும்பிக்கூட பார்க்காத சிசுபாலன்‌ சற்றே துவண்ட 
நடையுடன்‌ கால்களை உந்தி நடந்து மீண்டும்‌ 
நீர்மேடையை அணுகி கட்டவிழ்ந்த கூந்தலை 
இறுகமுடிந்து கட்டியபின்‌ கைகளை நீட்டி தசைகளை 
ஒருமுறை இழுத்து தளர்த்தி சீரமைத்துக்கொண்டு நீரில்‌ 


பாய்ந்தான்‌. 


இம்முறை கெளண்டின்யபுரியின்‌ குடிகள்‌ அனைவரிலும்‌ 
ட பதற்றமும்‌ பரவின. அச்சமும்‌ ஆவலும்‌ எழுந்த 

ழிகளுடன்‌ இளையோர்‌ கூட்டம்‌ வரதாவின்‌ இரு 
கரையோர மரங்களில்‌ தொற்றி ஏறி கிளைகள்‌ தோறும்‌ 
பிதுங்கியபடி நீர்ப்பரப்பை நோக்கி காத்திருந்தது. விரிந்த 
அந்திவானில்‌ களைத்த சிறகுகளைத்‌ துழாவியபடி 
செல்லும்‌ பறவைபோல்‌ செந்நிற நீருக்குமேல்‌ சிசுபாலன்‌ 
செல்வதை காணமுடிந்தது. அவனை நோக்கி வந்த 
நீர்ப்பெருக்கின்‌ தடி ஒன்றை தவிர்க்க மூழ்கி 
நெடுந்தொலைவில்‌ அவன்‌ எழுந்தபோது 
கூட்டத்திலிருந்து அறியாமல்‌ ஓர்‌ ஆரவாரம்‌ கிளம்பியது. 
மறுபக்கம்‌ சென்று நீர்மேடையில்‌ எழுந்து ஈச்சமாலையை 
வாங்கியதும்‌ கைகளை ஊன்றி 
கால்களைத்தொங்கவிட்டபடி சற்றுநேரம்‌ அமர்ந்து 
மூச்சிளைத்தான்‌. 


“அமர்ந்திருக்கிறார்‌” என்று யாரோ கூவ “திரும்பி வருவது 
கடினம்‌” என்று பிறிதெவரோ சொன்னார்‌. பல குரல்கள்‌ 
எழுந்து அக்குரலை அடக்கின. சேதிநாட்டு வீரர்கள்‌ 
அச்சமும்‌ பதற்றமும்‌ கொண்டவர்களாக 
ஒருவரோடொருவர்‌ நெருங்கி நின்றபடி மெல்லிய குரலில்‌ 
பேசிக்கொண்டனர்‌. சிசுபாலன்‌ நீர்மேடையில்‌ எழுந்து 
கைவிரிப்பதை காணமுடிந்தது. நீரில்‌ அவன்‌ 
பாயும்போது எழுந்த அலை சிறு கொப்புளமென 
தெரிவதைக்கண்டு பீஷ்மகர்‌ அமைச்சரை நோக்க 
அமைச்சர்‌ “ஐந்து முறை விதர்ப்பத்தின்‌ வரலாற்றில்‌ 
எவரும்‌ வரதாவை கடந்ததில்லை அரசே” என்றார்‌. 
பீஷ்மகர்‌ முகத்தை கைகளால்‌ வருடியபடி 


விழிவிலக்கிக்கொண்டார்‌. 


சிசுபாலன்‌ நீர்ப்பரப்பைத்‌ தொட்டு வருடிவரும்‌ 
சுட்டுவிரல்‌ ஒன்றின்‌ தடமென வந்து கொண்டிருந்தான்‌. 
மூழ்கி நெடுந்தூரம்‌ கடந்து மேலெழுந்து மீண்டும்‌ கை 
சுழற்றினான்‌. வரதாவின்‌ கரையை அவன்‌ 
அணுகியபோது உயிர்த்தவிப்புடன்‌ ஒவ்வொரு முறையும்‌ 
மேலெழுந்து வாய்திறந்து காற்றை அள்ளுவதை 
காணமுடிந்தது. ஒவ்வொரு கையையும்‌ தன்‌ முழு 
விசையாலும்‌ உந்தி முன்‌ வைப்பதை உணர முடிந்தது. 
வரதாவின்‌ எடையனைத்தும்‌ அவன்‌ தோள்கள்‌ மேல்‌ 
அழுந்தி இருப்பது போல. பல்லாயிரம்‌ நாகங்கள்‌ அவன்‌ 
கால்களைச்சுற்றி ஆழத்திற்கு இழுப்பது போல. 


அவன்‌ நீந்துவதன்‌ அழுத்தத்தை அங்கிருந்த 
ஒவ்வொருவரும்‌ தங்கள்‌ உடலில்‌ உணர்ந்தவர்கள்‌ போல 
சற்றே குனிந்து வாய்‌ திறந்து விழி அசையாது நோக்கி 
நின்றனர்‌. சேற்று விளிம்புக்கு அருகே வந்தபோது 
சிசுபாலன்‌ இருமுறை நீரில்‌ மூழ்கினான்‌. மிக அருகே 
வந்தபின்புகூட அவன்‌ கைதளர்ந்து மூழ்கி 
ஒழுகிச்சென்று விடுவானென்ற எண்ணமெழுந்தது. 
அவன்‌ கால்கள்‌ அடித்தட்டை மிதித்து தலை உறுதியுடன்‌ 
மேலெழுந்தபோது கெளண்டின்யபுரியின்‌ மக்கள்திரள்‌ 
ஒரே குரலில்‌ “சேதி நாட்டு சிம்மம்‌ வாழ்க!” என்று 
ஆர்ப்பரித்ததது. கொதிக்கும்‌ எண்ணெய்‌ மேல்‌ மழை 

முந்தது போல செறிந்திருந்த திரள்மானுடம்‌ 
கொப்பளித்து சிதறித்‌ தெறித்தது. கைகளாலும்‌ 
கால்களாலும்‌ சேற்றை நீருடன்‌ கலக்கி அணுகிய 
சிசுபாலன்‌ அவர்களுக்கு முன்பாக வந்து நீரில்‌ கால்சிக்கி 
தடுமாறி முன்னால்‌ சரிந்து கைகளை ஊன்றாமல்‌ 
உயிறற்றவன்‌ போல விழுந்தான்‌. 


அசைவற்றுக்கிடந்த சிசுபாலனை நோக்கி பதறியபடி 
ஓடிச்செல்ல முயன்ற குடிமூத்தாரை அவனது இரு 
படைத்தலைவர்கள்‌ கை நீட்டி தடுத்தனர்‌. சற்று நேரம்‌ 
படுத்திருந்த பின்‌ கைகளை ஊன்றி மல்லாந்த 
சிசுபாலன்‌ கைகளை விரித்து வானை நோக்கி 
வாய்திறந்து மூச்சுவிட்டபடி சற்றுநேரம்‌ கிடந்தான்‌. பின்பு 
கால்களை இழுத்து மடித்து கைகளை ஊன்றி உடல்‌ 
தூக்கி எழுந்தான்‌. தள்ளாடி நிற்கமுயன்று கீழே 
விழுந்தபின்‌ மீண்டும்‌ எழுந்து நின்றான்‌. இரு 
கைகளையும்‌ முழங்காலில்‌ ஊன்றி குனிந்து நின்று 
விசையுடன்‌ மூச்சிளைத்து தன்னை நெறிப்படுத்திக்‌ 
கொண்டபின்‌ நிமிர்ந்த தலையுடன்‌ எவரையும்‌ நோக்காது 
நடந்து முன்னால்‌ வந்தான்‌. 


அவனைச்சுற்றி களிவெறியின்‌ உச்சத்தில்‌ 
கொந்தளித்துக்‌ கொண்டிருந்த கெளண்டின்யபுரியின்‌ 
மக்களை அவன்‌ அறியவே இல்லை என்று தோன்றியது 
அவனுடலில்‌ வாழைத்தண்டில்‌ என நீர்‌ வழிந்து உலர்ந்து 
வட்டங்களாகி மறைந்து கொண்டிருந்தது. அவன்‌ 
அரசமேடை நோக்கியே செல்வானென அனைவரும்‌ 
எதிர்பார்த்த கணத்தில்‌ மீண்டும்‌ நீர்மேடை நோக்கி 
சென்றான்‌. என்ன நிகழ்கிறதென்பதை முன்னிரையில்‌ 
நின்றவர்கள்‌ உணரவில்லை. பின்னிரையோ எதையும்‌ 
அறியாமல்‌ கூச்சலிட்டுக்‌ கொண்டிருந்தது. 
முன்னிரையின்‌ அமைதியை உணர்ந்தபின்‌ அவர்களும்‌ 
மெல்ல அடங்கி விழிகளாக மாறினர்‌. 


இலைகள்‌ காற்றில்‌ நடுங்கும்‌ ஒலி கேட்கும்‌ அமைதியை 
தன்‌ காலடியோசையால்‌ அளந்தபம சிசுபாலன்‌ 
நீர்மேடைக்குச்சென்று நின்று தன்‌ கைகளை நீட்டி 
உதறிக்கொண்டான்‌. கால்களைத்‌ தூக்கி மடித்து 
நீட்டினான்‌. அவன்‌ படைத்தலைவனொருவன்‌ அருகே 
சென்று பணிவுடன்‌ ஏதோ சொல்ல முயல சிசுபாலன்‌ 
திரும்பி நோக்கினான்‌. அவ்விழியின்‌ ஆணையை ஏற்று 
படைத்தலைவன்‌ தலைவணங்கி பின்னடைந்தான்‌. 
மேடைக்கு அருகே நின்றிருந்த ருக்மி கை வீசி ஏதோ 
சொன்னபடி சிசுபாலனை நோக்கி செல்ல அவன்‌ 
திரும்பாமல்‌ கைகளை மேலே தூக்கி உடலை அம்பென 
ஆக்கி பாய்ந்து நீரில்‌ மீண்டும்‌ விழுந்தான்‌. 


இம்முறை அங்கிருந்த ஒவ்வொருவருக்கும்‌ மறைந்து 
பெருகிச்செல்லும்‌ செந்நிறநதியும்‌ அதில்‌ நீர்ப்பாம்பின்‌ 
தலை என கோழட்டுச்‌ செல்லும்‌ ஒரு மனிதனும்‌ மட்டுமே 
அங்கிருப்பது போல்‌ தோன்றியது. நோக்கினால்‌ 
ஒவ்வொருவரும்‌ சிசுபாலனை மிக அண்மையிலென 
சூழ்ந்திருந்தனர்‌. நீருக்குமேல்‌ வீசப்பட்ட அவன்‌ 
கைகளிலிருந்து தெறித்த துளிகளின்‌ ஒளியை, அவன்‌ 
முகத்தில்‌ ஒட்டியிருந்த ஒற்றை முடியை, மூழ்கி 
மேலெழுகையில்‌ அவன்‌ மூக்குமுனையில்‌ சொட்டிய 
துளியை ஒவ்வொருவரும்‌ கண்டனர்‌. அவன்‌ வைத்த 
ஒவ்வொரு கை வீச்சும்‌ ஒரு கணமென ஓர்‌ எண்ணமென 
ஒரு முறை வாழ்தலென கடந்து சென்றது. 


அம்முறை மேலும்‌ எளிதாக அவன்‌ நீந்துவது போல 
தெரிந்தது. அலைகளின்‌ நெறியை அவன்‌ உடல்‌ 
கற்றுக்கொண்டுவிட்டது போல. மானுட உடலின்‌ வடிவ 
மீறல்களை மழுப்பி உருண்டு நீண்டு மீனின்‌ நீள்கூருடல்‌ 
கொண்டது போல. மறுபக்க நீர்மேடை மேல்‌ தாவி ஏறி 
கால்‌ ஊன்றி எழுந்து கை விரித்து நின்றான்‌. 


ஈச்சமாலையை வாங்கக்கூட அவன்‌ திரும்பவில்லை. 
அங்கிருந்த ஆட்டமுதலி ஓடிவந்து அவன்‌ கழுத்தில்‌ 
அணிவித்ததை அவன்‌ அறிந்ததாகவும்‌ தெரியவில்லை. 
நிமிர்ந்து ஒளிகொண்ட முகில்களால்‌ ட வெண்ணிற 
வானத்தை நோக்கினான்‌. கிழக்குச்சரிவில்‌ நடுவே 
இந்திரநீலவட்டம்‌ ஒளியுடன்‌ அதிர கதிர்முடி சூடிய 
சூரியன்‌ எழுந்தது. சூரியவட்டத்தை சில கணங்கள்‌ 
நோக்கி நின்ற பின்பு மீண்டும்‌ நீரில்‌ பாய்ந்து 
வரத்தொடங்கினான்‌. 


ஒருமுறைகூட அவன்‌ தலை நீருக்குள்‌ செல்லவில்லை 
என்பதை கெளண்டின்யபுரியின்‌ குடிமக்கள்‌ கண்டனர்‌. 
அங்கு நீரே இல்லை என்பது போல. காற்றில்‌ மிதந்து 
வரும்‌ இறகு போல. அவனறியாத பெருங்கரமொன்று 
சுமந்து அணுகுவது போல. விலாவின்‌ இருபக்கமும்‌ 
கார்த்தவீரியனைப்போல்‌ ஆயிரம்‌ பெருங்கரங்கள்‌ 
அவனுக்கு எழுந்துவிட்டது போல. சேற்று விளிம்பை 
அணுகியபோது தரை வந்தமரும்‌ காகம்‌ போல்‌ எளிதாக 
இருகால்களையும்‌ ஊன்றி கைகளை வீசி நடந்து 
கரையணைந்தான்‌. ஒரு முறை உடலை உதறி 
நீர்த்துளிகளை சிதறடித்தபின்‌ சேற்றில்‌ நடந்து 
சூழ்ந்திருந்த மக்களின்‌ அமைதியின்‌ மேல்‌, விழிகளின்‌ 
மேல்‌, மூச்சுகளின்‌ மேல்‌ கடந்து சென்று மீண்டும்‌ 
நீர்மேடையை அணுகினான்‌. 


பீஷ்மகர்‌ அரச மேடையிலிருந்து படிகளிறங்கி 
மண்ணுக்கு வந்தார்‌. அவனை நோக்கி ஏதோ சொல்லச்‌ 
செல்பவர்‌ போல கைநீட்டி பின்‌ தயங்கினார்‌. வைதிகர்கள்‌ 
அமைச்சர்கள்‌ படைத்தலைவர்கள்‌ அனைவரும்‌ 
தாங்கள்‌ சூடிய வேடங்களை இழந்து வெறும்‌ மானுடராக 
மாறினர்‌. உடல்களையும்‌ உதிர்த்து விழிகளாக எஞ்சினர்‌. 
சிசுபாலன்‌ நீரில்‌ மீண்டும்‌ குதித்து வரதாவை 
கோடிழுத்தது போல்‌ கடந்து மறுபக்கம்‌ சென்றான்‌. ஈச்ச 
மாலையுடன்‌ கை நடுங்க அணுகிய ஆட்டமுதலி அதை 
அவன்‌ கழுத்தில்‌ போடுவதற்குள்‌ மீண்டும்‌ குதித்து 
வானில்‌ பறக்கும்‌ பருந்தின்‌ நிழல்‌ போல்‌ நீரலைகள்‌ மேல்‌ 
வந்தான்‌. நீரும்‌ கரையும்‌ வேறுபாடில்லாமலானதுபோல்‌ 
கரையேறி நடந்தான்‌. 


அவன்‌ மீண்டும்‌ நீர்‌ மேடை நோக்கி செல்ல பீஷ்மகர்‌ 
உரத்த குரலில்‌ “சேதி நாட்டரசே, போதும்‌. நாங்கள்‌ எளிய 
மானுடர்‌. தாங்கள்‌ எவரென்று இன்று கண்டோம்‌. 
இந்நகரும்‌ என்‌ மணிமுடியும்‌ உங்கள்‌ கால்களுக்குக்‌ கீழே 
இதோ பணிகிறது. நில்லுங்கள்‌!” என்று உரக்க கூவினார்‌. 
ருக்மி பாய்ந்து சென்று சிசுபாலனின்‌ கைகளைப்பற்றிக்‌ 


கொண்டு “சிசுபாலரே, போதும்‌. நான்‌ சொல்வதை 
கேளுங்கள்‌. போதும்‌” என்றான்‌. கனவிலிருந்து 
விழித்துக்கொண்டவன்‌ போல சற்று உடல்‌ விதிர்க்க 
அசைந்தபின்‌ ருக்மியின்‌ கரிய தோள்கள்‌ மேல்‌ தன்‌ 
கைகளை வைத்து உடலை நிலைப்படுத்திக்‌ கொண்டு 
சிசுபாலன்‌ தன்னைச்‌ சூழ நின்றவர்களை நோக்கினான்‌. 


ருக்மி உளக்கொதிப்பால்‌ தழுதழுத்த குரலில்‌ “தாங்கள்‌ 
மானுடரல்ல. இப்பாரதவர்ஷத்தை ஆளவந்த 
பெருந்தெய்வம்‌. ஆயிரம்‌ கரங்கள்‌ கொண்ட 
கார்த்தவீரியன்‌. திசை யானைகளை நெஞ்சு பொருதி 
வென்ற இலங்கை மன்னன்‌. மண்ணளந்த மாபலி. 
விண்வென்ற இரணியன்‌...” என்றான்‌. மூச்சில்‌ 
எழுந்தமர்ந்த நெஞ்சுடன்‌ தன்னைச்சுற்றி ஒளிவிட்ட 
கெளண்டின்யபுரி மக்களின்‌ விழிகளை நோக்கிய 
சிசுபாலன்‌ இருகைகளையும்‌ தலைக்கு மேல்‌ கூப்பி 
வணங்கினான்‌. மறுகணம்‌ பல்லாயிரம்‌ குரல்கள்‌ ஒரே 
ஒலியென வெடித்தெழுந்தன “சேதி நாட்டுச்‌ சூரியன்‌ 
வாழ்க! புவியாளவந்த பெருமன்னன்‌ வாழ்க! எங்கள்‌ குடி 
வெல்ல வந்த முடி மன்னன்‌ வாழ்க!” 


வெறிகொண்டு முழவுகளும்‌ கிணைகளும்‌ மீட்டி பாணர்‌ 
நடனமிட்டனர்‌. இளையோர்‌ கைவிரித்து 
தொண்டைநரம்புகள்‌ தெறிக்க கூவியார்த்தனர்‌. 
கன்னியர்‌ நாணிழந்து ஆடை நெகிழ்ந்து கூந்தல்‌ 
உலைந்து கூவி குதித்தாடினர்‌. முதியவர்‌ கண்ணீர்‌ வார 
கைவிரித்து வானை நோக்கி அரற்றினர்‌. படைவீரர்‌ 
வாள்களையும்‌ வேல்களையும்‌ வானோக்கி வீசிப்‌ பிடித்து 
குதித்தனர்‌. அங்கு மானுட உடல்கள்‌ கரைந்தழிய 
உணர்வுகளால்‌ மட்டுமேயான விண்ணவர்‌ கூட்டம்‌ ஒன்று 


நின்றிருந்தது. 


ருக்மி “சிசுபாலரே, இதோ என்‌ குடியும்‌ நாடும்‌ என்‌ 
மக்களும்‌ உங்கள்‌ கால்‌ பொடியாக மாறி 
நின்றிருக்கிறோம்‌. இங்கு தாங்கள்‌ விழைவதென்னவோ 
அதை கொள்க! தாங்கள்‌ எண்ணியவாறு எங்களை 
ஆள்க! தங்களுக்கு இல்லாத ஒன்று இனி 
எங்களுக்கில்லை. இது எங்கள்‌ ஏழு தலைமுறைகள்‌ மேல்‌ 

ணை! என்‌ தந்தை மேல்‌, மூதாதையர்‌ மேல்‌, 
குலதெய்வங்கள்‌ மேல்‌ ஆணை!” என்று கூவ சிசுபாலன்‌ 
அவன்‌ தோள்களைத்தொட்டு அள்ளி தன்‌ நெஞ்சுடன்‌ 
அணைத்துக்‌ கொண்டான்‌. 

கெளண்டின்யபுரியின்‌ அரண்மனை முகப்பில்‌ 
அமைந்திருந்த ஏழடுக்கு காவல்மாட உச்சியில்‌ எட்டு 
திசைகளும்‌ திறக்க அமைந்திருந்த முரசுக்‌ கொட்டிலில்‌ 
வீற்றிருந்த பெருமுரசை மூன்று வீரர்கள்‌ தோல்பந்து 
முனைகொண்ட கழிகளால்‌ முழக்கி இடியோசை 
எழுப்பினர்‌. நகர்மேல்‌ பனிப்பரவல்‌ போல இறங்கிய ஓசை 
உண்டாட்டுக்கு அறைகூவியது. நீராட்டு விழவு முடிந்து 
ஈர உடையுடன்‌ இல்லம்‌ திரும்பி இன்னுணவு உண்டு 
சாவடிகளிலும்‌ மண்டபங்களிலும்‌ திண்ணைகளிலும்‌ 
விழுந்துகிடந்து விழிமயங்கிக்‌ கொண்டிருந்த மக்கள்‌ 
அவ்வோசை கேட்டு எழுந்தனர்‌. முரசு முழக்கம்‌ அடங்கி 
அதன்‌ ரீங்காரம்‌ தேய்வதற்குள்‌ நகரம்‌ பேரோசையுடன்‌ 
விழித்துக்‌ கொண்டது. சில கணங்களுக்குள்‌ தெருக்கள்‌ 
எங்கும்‌ மக்கள்‌ நிறைந்து கூச்சலிட்டு அங்கும்‌ இங்கும்‌ 
முட்டிமோதி ததும்பத்‌ தொடங்கினர்‌. மரக்கிளையில்‌ 
தேனடை என வரதாவின்‌ கரையில்‌ அமைந்த நகரத்தின்‌ 
நூற்றுக்கணக்கான சிறிய தெருக்களில்‌ இருந்து எழுந்த 
மக்கள்‌ அரண்மனை முகப்பின்‌ அரைவட்டப்‌ 
பெருஞ்சதுக்கம்‌ நோக்கி சென்றனர்‌. 


வரதாவின்‌ சேறு அழுந்தி உருவான பட்டைக்கற்களை 
ஒன்றின்‌ மீது ஒன்றாக தூக்கி வைத்து கட்டப்பட்ட 
உயரமற்ற கோட்டையின்‌ ஏழு காவல்மாடங்களும்‌ 
மரத்தாலானவை. அவற்றின்‌ உச்சியில்‌ அமைந்திருந்த 
காவல்முரசுகளும்‌ உண்டாட்டுக்கான அழைப்பொலியை 
எழுப்பின. அவ்வொலி கேட்டு கோட்டைக்கு அப்பால்‌ 
காட்டுவிளிம்பின்‌ உயர்ந்த மரங்களின்‌ மேல்‌ 
அமைந்திருந்த மலைக்குடிகளின்‌ நடவட அப்‌ 
ஒலிக்கத்தொடங்கின. ஒலி காடெங்கும்‌ பரவிச்சென்றது. 
மலைக்குடிகள்‌ தங்கள்‌ கோல்களுடனும்‌ 
தோல்மூட்டைகளுடனும்‌ மகவும்‌ மகளிருமாக கிளம்பி 
மலையிறங்கினர்‌. 


நகரின்‌ மூன்று பெருவாயில்களில்‌ நின்றிருந்த 
காவலர்கள்‌ உண்டாட்டு கொண்டாட வந்த 
மலைக்குடியினரை ஒவ்வொருவராக நோக்கி உள்ளே 
அனுப்பினர்‌. மலைக்‌ குடியினர்‌ படைக்கலம்‌ ஏந்தி நகர்‌ 
நுழையக்கூடாது என ஆணை இருந்தது. 


கெளண்டின்யபுரியின்‌ உண்டாட்டு மலைக்குடியினருக்கு 
நினைவில்‌ வளரும்‌ நிகழ்வு. பெருஞ்சோற்றூண்‌ 
என்பதோ தலைமுறைக்கு ஓரிரு முறை நிகழ்வது. 
நெடுநாட்களுக்கு முன்‌ இளவரசி பிறந்தபோது அரசர்‌ 
பீஷ்மகர்‌ அமைத்த உண்டாட்டை முதியவர்கள்‌ 
எப்போதும்‌ நினைவுகூர்வதுண்டு. அன்று உண்ட 
சுவைகள்‌ அவர்களின்‌ நாவிலிருந்து சொல்லுக்கு 
சென்றுவிட்டிருந்தன. 


மாலை தொடங்கி மறுநாள்‌ விடிந்து கதிர்‌எழுந்து உச்சி 
ஒளிர்ந்து அந்தி மயங்கி மறுநாள்‌ தோன்றும்போதும்‌ 
அவ்வுண்டாட்டு தொடரும்‌. உண்டு உறங்கி எழுந்து 
உண்டு உடலற்றுக்‌ கிடந்து உடலுணர்ந்து எழுந்து உண்டு 
உணவென்றே காலம்‌ விரைய ஒருதுளியும்‌ உணவு 
எஞ்சாமலாகி மீள்வதையே உண்டாட்டு என்றனர்‌. 
புழுக்களைப்‌ போல்‌ உண்க என்பது மலைக்குடியினரின்‌ 
முதுசொல்‌. உணவில்‌ திளைப்பவை புழுக்கள்‌. 
உணவன்றி பிறிதின்றி ஆகி உண்ணுதலே 
உயிர்வாழ்தலென்று வாழ்பவை. உண்ணுதல்‌ 
உயிர்வாழும்‌ பொருட்டு. உண்டாட்டு என்பது உணவுக்கு 
தன்னை முழுதளித்தல்‌. உடலை, உயிரை, உள்ளத்தை, 
ஊழை, ஊழ்‌ கடந்து விளைவென வாழும்‌ தெய்வத்தை 
உணவால்‌ நிறைத்தல்‌. 


வருடந்தோறும்‌ புதுநீராட்டுக்குப்பின்‌ நிகழும்‌ உண்டாட்டு 
அல்ல அவ்வருடத்தையது என்பதை முன்னரே 
மலைக்குடிகள்‌ அறிந்திருந்தனர்‌. சேதி நாட்டு அரசன்‌ தன்‌ 
படைகளுடனும்‌ அகம்படியினருடனும்‌ 
கெளண்டின்யபுரிக்கு வந்ததும்‌ அது உறுதியானது. 
இம்முறை பெருஞ்சோறு என்ற செய்தி மலைகள்தோறும்‌ 
குறுமுழவு ஒலியாக பரவியது. தேனடைகளும்‌ அரக்கும்‌ 
கொம்பும்‌ சந்தனமும்‌ அகிலும்‌ கோரோசனையும்‌ கொண்டு 
புதர்ச்‌ செறிவுகளூடாகச்‌ சென்ற சிறுபாதைகளில்‌ நடந்து 
அவர்கள்‌ கெளண்டின்யபுரியை நோக்கி வந்தனர்‌. 
வெல்லக்‌ கட்டியில்‌ ஈக்கள்‌ என மொய்த்து நகரை 
நிறம்மாற்றினர்‌. காலை வெயில்‌ பழுக்கத்‌ 
தொடங்கியபோது அரண்மனை முகப்பின்‌ 
பெருஞ்சதுக்கம்‌ தலைகளின்‌ கரிய வெள்ளத்தால்‌ 
நிரம்பியது. அதில்‌ வண்ணத்தலைப்பாகைகள்‌ 
மலர்க்கூட்டங்கள்‌ போன்று மிதந்து சுழித்தன. 


அரண்மனையின்‌ சாளரங்கள்‌ அனைத்தில்‌ இருந்தும்‌ 
காற்றுடன்‌ கலந்து வந்த ஓசை பொழிந்து அறைகள்‌ 
யாழ்குடங்கள்‌ என விம்மிக்‌ கொண்டிருந்தன. சேடியரும்‌ 
ஏவலரும்‌ பேசிய சொற்களை அவை வண்டுகள்‌ எனச்‌ 


சூழ்ந்து அதிர வைத்தன. இளைப்பாறி எழுந்து 
நன்னீராடி ஆடை புனைந்துகொண்டிருந்த ருக்மிணியை 
நோக்கி வந்த சேடி “இளவரசி, உண்டாட்டுக்கு சற்று 
நேரத்தில்‌ அரசரும்‌ அரசியரும்‌ எழுந்தருளிவிடுவார்கள்‌” 
என்றாள்‌. “சதுக்கம்‌ நிறைந்துவிட்டது. அரசர்‌ 
அணிகொண்டு கூடமேகிவிட்டார்‌. அரசியருக்காக 
காத்திருக்கிறார்‌.” 


ருக்மிணிக்கு கூந்தல்‌ சமைத்துக்‌ கொண்டிருந்த முதிய 
சமையப்பெண்‌ “இரவுக்கான அணி புனைதல்‌ இன்னும்‌ 
காலம்‌ எடுப்பது. பந்த வெளிச்சத்திற்குரிய மணிகளை 
தேர்ந்தெடுப்பது எளிய பணி அல்ல என்று சென்று 
சொல்‌” என்றாள்‌. “அணிசூடுவது தொடங்கி இரு 
நாழிகையாகிறது. அங்கே அனைவரும்‌ 
விழிநோக்கியிருக்கிறார்கள்‌” என்றாள்‌ சேடி. “அணி 
செய்வது என்பது பெண்ணில்‌ பெருந்தெய்வத்தை 
எழுப்புதல்‌. அதை கண்ணில்‌ ஒளியுள்ளோர்‌ அறிவர்‌” 
என்றாள்‌ சமையப்பெண்‌. சேடி “இவை அணிச்சொற்கள்‌. 
நான்‌ சென்று சொன்னால்‌ என்னை சினப்பர்‌” என்றாள்‌. 
“கேட்பவரிடம்‌ இளவரசி சமைந்து முடியவில்லை என்று 
சமையச்சேடியர்‌ சொன்னார்கள்‌ என்று சொல்‌” என்றாள்‌ 
சமையப்பெண்‌. “ஆம்‌, கையில்‌ ஒரு கலையிருந்தால்‌ 
சொல்லில்‌ ஆணவம்‌ ஏறும்‌” என்று சொன்ன சேடி 
“ஏவலருக்கு சொல்‌ சுமையே” என்றபடி சென்றாள்‌. 


சிறிய ஆடி ஒன்றை ருக்மிணியிடம்‌ காட்டிய இளைய 
சமையச்சேடி “தோடு, மூக்குத்தி இரண்டையும்‌ இளநீலக்‌ 
கற்களால்‌ அமைத்திருக்கிறேன்‌ இளவரசி. பார்த்து 
சொல்லுங்கள்‌” என்றாள்‌. செவ்வரி ஓடிய விழிகளால்‌ 
ஆடியை நோக்கிய ருக்மிணி அணி புனைந்த 
எப்பெண்ணும்‌ அடையும்‌ கிளர்ச்சியை அடைந்து 
கைகளால்‌ காதணியை திருப்பி விழிசரித்து தன்‌ 
முகத்தை நோக்கி நெஞ்சு விம்ம “விண்மீன்கள்‌” 
என்றாள்‌. அவள்‌ பின்னால்‌ நின்ற சமையப்‌ பெண்‌ 
“அணி புனைந்த பெண்‌ ஆடி நோக்கினால்‌ நன்று என்றும்‌ 
குறை என்றும்‌ மாறிமாறிக்‌ காட்டி தெய்வங்கள்‌ அவள்‌ 
ன்மாவை பந்தாடும்‌. ஒருபோதும்‌ துலாமுள்‌ 
லைகொள்ளாது” என்றாள்‌. 


அமிதை விரைந்த காலடியோசையுடன்‌ அறைக்குள்‌ 
வந்து “இளவரசி, விரைவு கொள்ளுங்கள்‌. அரசரும்‌, 
அரசியரும்‌ உண்டாட்டு முற்றத்துக்கு சென்றுவிட்டனர்‌” 
என்றாள்‌. எவள்‌ நீ என தோன்றிய விழிதூக்கி நோக்கிய 
ருக்மிணியைக்‌ கண்டு அருகே வந்து “சேதி நாட்டு அரசர்‌ 
தன்‌ மாளிகையை விட்டு கிளம்பி விட்டார்‌. 


முழுதணிக்கோலத்தில்‌ வருகிறார்‌. நம்‌ இளவரசரும்‌ 
தொடர்ந்து வருகிறார்‌” என்றாள்‌. முதுசமையப்‌ பெண்‌ 
“நிழல்‌ தன்‌ உருவத்தைப்‌ பிரிவது இல்லை அல்லவா?” 
என்றாள்‌. அமிதை சினத்துடன்‌ அவளை நோக்கி “அரச 
குலத்தைப்‌ பற்றி சொல்லெடுப்பது இங்கு 
அனுமதிக்கப்படுவதில்லை” என்றாள்‌. “நான்‌ 
இந்நிழலைச்‌ சொன்னேன்‌” என அவள்‌ ருக்மிணியின்‌ 
பின்னால்‌ தரையில்‌ விழுந்து கிடந்த நிழலைச்‌ சுட்டி 
சொல்ல இளம்‌ சமையப்பெண்கள்‌ இருவரும்‌ கையால்‌ 
பொத்தி சிரிப்பை அடக்கினர்‌. 


அமிதை அவர்களை உளம்விலக்கி “இந்நகர்‌ முழுக்க 
அனைவரும்‌ சேதிநாட்டு அரசரை அன்றி 
பிறிதெவரையும்‌ எண்ணவில்லை. தெருக்களில்‌ 
பாணரும்‌ புலவரும்‌ அவர்‌ புகழ்‌ பாடி ஆடுகின்றனர்‌. 
இன்று ஒரு நாள்‌ இங்கு பாடிய பாடல்களைத்‌ 
தொகுத்தாலே அது ஒரு பெருங்காவியம்‌ என்கின்றனர்‌” 
என்றாள்‌. ருக்மிணி “ஆம்‌. அவர்‌ பெருவீரர்‌. வரதை 
அவரை தன்‌ மடியில்‌ இட்டு சீராட்டியதை நாம்‌ 
கண்டோமே” என்றாள்‌. அருகே வந்த அமிதை “இளவரசி, 
சிசுபாலர்‌ நிகரற்ற வீரர்‌ என்பதில்‌ ஐயமில்லை. ஆனால்‌...” 
என்று தயங்க ருக்மிணி ஏறிட்டு நோக்கி “என்ன?” 
என்றாள்‌. 


சொல்லுக்காக தயங்கியபின்‌ அமிதை விழிகளால்‌ 
சமையப்பெண்டிரை விலகச்சொல்லிவிட்டு 
மெல்லியகுரலில்‌ “நான்‌ செவிலி. என்‌ சொற்களுக்கு 
எல்லை உள்ளது. ஆனால்‌ சங்கு சக்கரம்‌ அணிந்த 
உங்கள்‌ செம்பொற்பாதங்களை சென்னியில்‌ சூடியவள்‌. 
உங்கள்‌ அன்னையென்றானவள்‌. நான்‌ இதை 
சொல்லாமல்‌ இயலாது” என்றாள்‌. ருக்மிணி நோக்க 
“இன்று உண்டாட்டில்‌ தங்கள்‌ மண அறிவிப்பை 
மக்களுக்கு முன்‌ வைக்க இளவரசர்‌ எண்ணியுள்ளார்‌” 
என்றாள்‌. “நீராட்டின்‌ போதே சொல்ல விழைந்ததாகவும்‌ 
அப்போது சொல்வது முறையல்ல என்று அமைச்சர்‌ 
விலக்கியதாகவும்‌ சொல்கிறார்கள்‌. தங்கள்‌ அன்னையோ 
சேதிநாட்டு அரசர்‌ தங்கள்‌ கைகொள்வது 
உறுதியாகிவிட்டது என்று சேடியருக்குச்‌ சொல்லி விழவு 
கூட ஆணையிட்டிருக்கிறார்கள்‌. அலுவல்மாளிகையில்‌ 
தங்கள்‌ மணநிகழ்வுக்கான ஒருக்கங்கள்‌ 
தொடங்கிவிட்டன” என்றாள்‌. 

அவற்றை ருக்மிணி பொருளற்ற சொற்கள்‌ என 


கேட்டிருந்தாள்‌. “இளவரசி, தங்கள்‌ உள்ளத்தில்‌ 
சேதிநாட்டு அரசர்‌ இடம்‌ பெற்றுள்ளாரா?” என்றாள்‌ 


அமிதை. ருக்மிணி “அவர்‌ இனியர்‌ என்றே 
எண்ணுகின்றேன்‌” என்றாள்‌. “இளவரசி, தங்கள்‌ கை 
பற்றும்‌ தகுதி உடையவர்‌ என்று எண்ணுகிறீர்களா?” 
என்றாள்‌ செவிலி. “இல்லை” என்றாள்‌ ருக்மிணி. 
“இம்மண்ணில்‌ நான்‌ எழுந்தது அவருக்காக அல்ல. என்‌ 
அருள்‌ பெறும்‌ அரசர்‌ அவர்‌. என்‌ கைகொள்ளும்‌ 
கொழுநர்‌ பிறிதெங்கோ எவ்வடிவிலோ 
எழுந்தருளியுள்ளார்‌. எவர்‌ என்று அறியேன்‌. அவருக்காக 
இங்கு மலர்ந்துள்ளேன்‌” என்றாள்‌. 


முலைகள்‌ விம்மித்‌ தணிய ஆறுதல்‌ மூச்சுவிட்டு அமிதை 
சொன்னாள்‌ “ஆம்‌. அவ்வண்ணமே நானும்‌ 
உணர்கிறேன்‌. ஆழி வெண்சங்கு ஏந்திய மணிவண்ணனே 
மானுடனாக எங்கோ பிறந்திருக்கிறான்‌ .திருமகளைக்‌ 
கொள்ள அலை அமைந்தோன்‌ எழ வேண்டும்‌.” ருக்மிணி 
தன்‌ கையில்‌ அணிந்த வளையை மெல்ல உருட்டியபடி 
விழிப்பீலிகள்‌ சரிய “மிக அருகிலென அவரை 
உணர்கிறேன்‌ அன்னையே” என்றாள்‌. 


காலடி ஒலிக்க இடைநாழியில்‌ வந்து நின்று அறைக்‌ 
கதவை ஒலியெழுப்பித்‌ திறந்து நோக்கிய முதியசேடி 
ஒருத்தி “இளவரசி, தங்களை அழைத்து வரும்படி 
இளவரசர்‌ ஆணை இட்டிருக்கிறார்‌” என்றாள்‌. “இளவரசர்‌ 
வந்துவிட்டாரா?” என்றாள்‌ அமிதை. தழையாத 
ஆணைக்குரலில்‌ “அவரும்‌ சேதிநாட்டு அரசரும்‌ 
சதுக்கத்திற்கு வந்துவிட்டனர்‌” என்ற முதியசேடி சமையப்‌ 
பெண்ணிடம்‌ “அணி முடிந்து விட்டதா?” என்றாள்‌. 
அவள்‌ “இன்னும்‌ ஏழு குழல்மணிகள்‌ எஞ்சியுள்ளன?” 
என்றாள்‌. “கூந்தல்‌ நலமணிகளால்‌ நிறைந்துள்ளது. 
இதற்கு மேல்‌ என்ன?” என்றாள்‌ முதியசேம்‌. “எத்தனை 
விண்மீன்‌ சூடினாலும்‌ இரவின்‌ பரப்பு எஞ்சியிருக்கும்‌” 
என்ற சமையப்‌ பெண்‌ பொன்னூசிகளில்‌ கோக்கப்பட்ட 
நீலமணிகளை நீள்‌ கூந்தலில்‌ செருகி இறுக்கினாள்‌. 


“எனக்கான ஆணை இளவரசியை உடனே 
கொண்டுசெல்வது. இளவரசரின்‌ சொல்லுக்கு இங்கே மறு 
சொல்‌ இல்லை” என்ற முதிய சேடி ஆணையிடும்‌ ஒலியில்‌ 
“எழுக இளவரசி!” என்றாள்‌. அமிதை ருக்மிணியிடம்‌ 
“ஆம்‌ இளவரசி. இனியும்‌ பிந்துவது முறையல்ல” 
என்றாள்‌. ருக்மிணி எழுந்ததும்‌ சமையப்‌ பெண்கள்‌ 
அமர்ந்து பொன்னூல்‌ பின்னிய ஆடை கீழ்மடிப்புகளை 
சீரமைத்தனர்‌. இரு பெண்கள்‌ அவள்‌ மேலாடையின்‌ 
பின்மடிப்புகளை இணைத்து பொன்னூசியால்‌ 
பொருத்தினர்‌. ஒருத்தி அவள்‌ குழலை அலையென 
பின்னோக்கி நீட்டிவிட்டாள்‌. “செல்வோம்‌” என்றாள்‌ 


அமிதை. 


முதியசேடி வழிநடத்த ருக்மிணி அரண்மனை முகப்பின்‌ 
சதுக்கத்தை அடைந்தாள்‌. அங்கே அரசமேடையில்‌ 
பீஷ்மகரும்‌ அரசியரும்‌ அமர்ந்திருக்க அருகே ருக்மியும்‌ 
சிசுபாலனும்‌ இருந்தனர்‌. அவள்‌ மேடைமேல்‌ ஏறியதும்‌ 
அரசி திரும்பி “எத்தனைமுறை உனக்கு தூதனுப்புவது? 
அங்கு என்னதான்‌ செய்துகொண்டிருந்தாய்‌?” என்றாள்‌. 
ருக்மிணி புன்னகையுடன்‌ “அணிகொள்ளுதல்‌ எளிதல்ல 
அன்னையே” என்றபம அமர்ந்தாள்‌. பீஷ்மகர்‌ திரும்பி 
புன்னகையுடன்‌ “பல்லாயிரம்‌ வாய்களும்‌ நாவுகளும்‌ 
உணவுக்கென ஊறி எழுந்துவிட்டன. நீ வராது 
உண்டாட்டு தொடங்கலாகாது என்றனர்‌ நிமித்திகர்‌. 
நூல்முறைப்பம நீ அன்னலட்சுமி அல்லவா?” என்றார்‌. 
ருக்மிணி புன்னகைத்தாள்‌. 


அமைச்சர்‌ அருகே வந்து தலைதாழ்த்தி “ஆணையிடுக 
அரசே!” என்றார்‌. பீஷ்மகர்‌ எழுந்து தன்‌ செங்கோலை 
தூக்கினார்‌. கூட்டம்‌ ஓசையழிந்து விழிகூர்ந்தது. 
“விதர்ப்பத்தின்‌ குடிகளானைவரையும்‌ என்‌ மூதாதையர்‌ 
வாழ்த்துக! வரதாவின்‌ கொடை நம்‌ மண்ணில்‌ 
விளைந்து உணவாகி வந்து நிறைந்துள்ளது. அவள்‌ 
கருணையை உண்போம்‌. அவள்‌ அருளை குடிப்போம்‌. 
அவள்‌ மைந்தர்‌ இங்கு மகிழ்ந்திருப்போம்‌” என்றார்‌. 
முரசம்‌ முழங்கியது. உடன்‌ பல்லாயிரம்‌ குரல்கள்‌ 
இணைந்து எழுந்த களிப்போசை கலந்தது. 


சதுக்கத்தின்‌ பன்னிரண்டு வாயில்கள்‌ வழியாகவும்‌ 
நூற்றுக்கணக்கான உணவு வண்டிகள்‌ கூட்டத்தைப்‌ 
பிளந்தபடி வந்தன. கூட்டம்‌ பிளந்து வழி விட்டு கூவி 
ஆர்ப்பரித்து மீண்டும்‌ கூடியது. செம்பாலும்‌ 
வெண்கலத்தாலுமான யானைகள்‌ போன்ற 
பெருங்கலங்கள்‌ அவ்வண்டிகளில்‌ அசைந்து வந்து 
நிலைகொண்டன. வரதாவில்‌ இருந்து கரையேற்றப்பட்ட 
படகுகள்‌ வண்டிகளில்‌ ஏற்றப்பட்டு புரவிகளால்‌ 
இழுத்துவரப்பட்டன. அவற்றில்‌ இருந்த 
தொன்னைகளையும்‌, மூங்கில்‌ குவளைகளையும்‌ படை 
வீரர்கள்‌ அள்ளி கூட்டத்தின்மேல்‌ வீசினர்‌. சிரித்துக்‌ கூவி 
ஆர்ப்பரித்தபடி மக்கள்‌ அவற்றை தாவிப்‌ பற்றிக்‌ 
கொண்டனர்‌. ஒருவர்‌ கையில்‌ இருந்து பிறிதொருவர்‌ 
கைக்கு என குவளைகள்‌ விரிந்து பரந்தன. 
தொன்னைகளும்‌, குவளைகளுமாக மக்கள்‌ ஒருவர்‌ மீது 
ஒருவர்‌ ஏறித்தாவி கூவி கைவீசி கொண்டாடினர்‌. 


மேலிருந்து நோக்கிய சிசுபாலன்‌ “இவ்வண்ணம்‌ ஓர்‌ 


உண்டாட்டு களத்தில்‌ மட்டுமே உண்டென்று நூலில்‌ 
அறிந்திருக்கிறேன்‌” என்றான்‌. ருக்மி “ஆம்‌. இங்கு பந்தி 
அமர்ந்து உண்ணும்‌ பெருவிருந்துகள்‌ பல உண்டு. 

னால்‌ உண்டாட்டு என்பது கட்டற்றதாக அமைய 
வேண்டும்‌ என்பதே நெறி. உணவு தெய்வமென பெருகி 
எழுந்தருளவேண்டும்‌. பெருமலையென உணவு 
குவிந்திருப்பதை நம்‌ விழிகளால்‌ பார்க்க வேண்டும்‌. 
அவ்வின்பம்‌ அளிக்கும்‌ கொண்டாட்டம்‌ வேறெதிலும்‌ 
வருவதில்லை” என்றான்‌. தரையில்‌ விரிக்கப்பட்ட பெரிய 
ஈச்சம்பாய்கள்மேல்‌ கலத்தில்‌ இருந்த சூடான உணவு 
பெருங்குவியல்களாக கொட்டப்பட்டது . கிழங்குகளாலும்‌ 
ஒன்பதுவகை கூலமணிகளாலும்‌ அக்காரமும்‌ உப்பும்‌ 
இட்டுச்‌ செய்யப்பட்ட அப்பங்கள்‌. பன்னிருவகை 
அன்னங்கள்‌. பந்தங்களின்‌ ஒளியில்‌ அவற்றில்‌ எழுந்த 
ஆவி தழலென நடனமிட்டது. 


அன்னமலைகளைச்‌ சூழ்ந்து மக்கள்‌ கூச்சலிட்டனர்‌. 
தோண்டியில்‌ அள்ளி அள்ளி நீட்டப்படும்‌ அன்னத்தை 
தொன்னைகளில்‌ பெற்று குவித்துக்கொண்டனர்‌. நீண்ட 
கை கொண்ட அகப்பைகளால்‌ மதுவை அள்ளி அள்ளி 
குவளைகளில்‌ ஊற்றினர்‌. கைசுட்டி “உண்டாட்டில்‌ 
சுடப்பட்ட ஊன்‌ மட்டுமே அளிக்கப்படவேண்டும்‌ என்பது 
நெறி” என்று ருக்மி சொன்னான்‌. “முழுக்‌ கன்றுகளையும்‌ 
அப்படியே அனலில்‌ சுட்டு எடுக்கும்‌ அடுதிறனாளர்கள்‌ 
இங்குள்ளனர்‌.” மூங்கில்கள்‌ நடுவே நான்கு 
கால்களையும்‌ சேர்த்துக்‌ கட்டிக்‌ கொண்டுவரப்பட்ட சுட்ட 
களிற்றுக்‌ காளைகள்‌ வெண்கலத்தாலானவை 
போலிருந்தன. மிளகும்‌ உப்பும்‌ கலந்து பூசப்பட்ட அவை 
தங்கள்‌ கொழுப்பாலேயே வெந்து உருகிச்‌ சொட்டின. கரி 
பரப்பி தழலிட்ட அடுப்பின்மேல்‌ அவை 
வெம்மைமாறாதபடி தொங்கவிடப்பட்டன. ஆடுகளும்‌ 
காட்டுப்பன்றிகளும்‌ மான்களும்‌ என எங்கும்‌ சுட்ட ஊன்‌ 
கனிந்த பழங்கள்‌ போலச்‌ சிவந்து தொங்கியது. 


முரசுகளும்‌ கொம்புகளும்‌ ஒலிக்க முது நிமித்திகர்‌ 
மேடைமேல்‌ எழுந்து “உண்ணுக! நம்‌ உடல்கள்‌ 
ற்றலுறட்டும்‌. உண்ணுக! நம்‌ மூதாதையர்‌ 
றைவுறட்டும்‌. உண்ணுக! நம்‌ கொடிவழியினர்‌ 
செழிப்புறட்டும்‌. உண்ணுக! இங்கு நம்‌ தெய்வங்கள்‌ வந்து 
அவிபெறட்டும்‌. மண்ணை ஆக்கும்‌ வைஸ்வாநரன்‌ 
மகிழட்டும்‌. ஆம்‌ அவ்வாறே ஆகுக!” என்று கூவினார்‌. 
தங்கள்‌ குலக்குறி பொறிக்கப்பட்ட தடிகளைத்‌ தூக்கி 
ஆட்டி வெறிக்கூச்சலிட்டபடி குலமூத்தவர்கள்‌ 
உணவுக்குவையை அணுகி அன்னங்களையும்‌ 
அப்பங்களையும்‌ அள்ளி மூன்றாகப்‌ பகுத்து ஒரு 


பகுதியை பின்பக்கம்‌ வீசி இன்னொருபகுதியை 
முன்பக்கம்‌ வீசி மூன்றாம்பகுதியை தாங்கள்‌ உண்டனர்‌. 
அவர்கள்‌ கோல்களைத்‌ தூக்கியதும்‌ கரை உடைந்து 
பெருகிச்செல்லும்‌ வெள்ளம்‌ போல மக்கள்‌ 
உணவின்மேல்‌ பரவினர்‌. 


படைவீரர்கள்‌ தங்கள்‌ உடைவாளால்‌ கன்றுகளின்‌ 
ஊனை வெட்டி எடுத்து சிம்மங்கள்‌ போல்‌ உறுமியபடி 
கவ்வி உண்டனர்‌. ஆட்டுக்கால்களை கையில்‌ பிடித்து 
கிழித்துண்டனர்‌. குழிகளுக்குள்‌ இறக்கி கல்லிட்டு மூடி 
மேலே அனல்பரப்பிச்‌ சுடப்பட்ட பன்றிகள்‌ ஊன்நெய்‌ 
ஊறிச்சொட்ட ஈச்ச இலைப்‌ பொதிகளில்‌ 
கொண்டுவரப்பட்டன. முழுப்பன்றியையே ஐவராகவும்‌ 
அறுவராகவும்‌ சேர்ந்து தூக்கிச்‌ சென்று உடைவாளால்‌ 
துண்டுகளாக்கி உண்டனர்‌. அவற்றின்‌ தொடைகளைத்‌ 
தூக்கி வீசி வாயால்‌ பிடித்து கூவிச்‌ சிரித்தனர்‌. 
அப்பங்களை அள்ளி ஒருவர்‌ மேல்‌ ஒருவர்‌ வீசினர்‌. 
மதுவை மாறி மாறி தலையில்‌ ஊற்றிக்கொண்டனர்‌. 


சிசுபாலன்‌ “உண்பதில்‌ விலங்குகள்‌ அடையும்‌ பேருவகை 
மானுடரிடம்‌ இல்லை என்று எண்ணியிருக்கிறேன்‌. அதை 
இப்போது கண்டேன்‌” என்றான்‌. “ஆம்‌. உண்பது என்பது 
உயிருடனிருப்பதை நாம்‌ கொண்டாடும்‌ தருணம்‌” 
என்றான்‌ ருக்மி. விழிதொடும்‌ தொலைவெங்கும்‌ 
உணவை உடலெங்கும்‌ பூசிய மக்கள்‌ முட்டிமோதித்‌ 
திளைத்தனர்‌. உணவில்‌ சறுக்கி விழுந்து புரண்டு 
எழுந்தனர்‌. உணவே உயிர்கொண்டு எழுந்து 
கொந்தளித்தது. 


வண்டிகள்‌ மேலும்‌ மேலும்‌ அப்பங்களையும்‌ 
அன்னங்களையும்‌ கொண்டுவந்து அள்ளிக்‌ கொட்டிக்‌ 
கொண்டிருந்தன. “விதவிதமான சுவைகள்‌ இனியவை 
என்பதில்‌ ஐயமில்லை. ஆனால்‌ உணவின்‌ மிகை 
என்பதுதான்‌ இங்குள்ள பெரும்‌ கேளிக்கை. உண்மையில்‌ 
அதுவே உணவின்பத்தின்‌ உச்சம்‌” என்றான்‌ ருக்மி. 
சிசுபாலன்‌ “கூடி உண்பது என்பதும்‌ அல்லவா?” 
என்றான்‌. 


மேடை ஏறி வந்த அமைச்சர்‌ “அரசே, தாங்களும்‌ 
அரசியரும்‌ உண்டாட்டில்‌ கலந்துகொள்ள வேண்டும்‌ 
என்று குலமூத்தார்‌ அழைக்கின்றனர்‌” என்றார்‌. “ஆம்‌. 
அதுவே தொல்குடி நெறி” என்றபடி பீஷ்மகர்‌ எழ 
சிசுபாலன்‌ “மக்களுடன்‌ இணைந்து உண்பதா?” 
என்றான்‌. பீஷ்மகர்‌ “அன்னம்‌ என்னும்‌ தெய்வத்தின்முன்‌ 
மானுடர்‌ அனைவரும்‌ வயிறு மட்டுமே” என்றார்‌. 


மேடையில்‌ இருந்த அரசகுடியினர்‌ அனைவரும்‌ படி 
இறங்கி அந்த உணவுக்கொந்தளிப்பில்‌ உட்புகுந்தனர்‌. 
அக்கணமே அவர்கள்மேல்‌ அன்னமும்‌ ஊனும்‌ நெய்யும்‌ 
ஒன்றாகிப்‌ பொழிந்தன. உணவுக்குவியல்களை 
அணுகுவதற்குள்‌ அவர்கள்‌ உடலெங்கும்‌ உணவே 
வழிந்தது. “எங்கள்‌ மூதாதையரை உண்க அரசே!” 
என்றபடி பீஷ்மகர்‌ அன்னத்தை தோண்டியால்‌ அள்ளி 
தொன்னையில்‌ இட்டு சிசுபாலனுக்கு அளித்தார்‌. 
சிசுபாலன்‌ உரக்கச்‌ சிரித்தபடி “அரசே, இவ்வேளையில்‌ 
அன்னம்‌ உண்பவன்‌ மூடன்‌” என்றான்‌. “நான்‌ விழைவது 
மூதாதையரின்‌ செங்குருதியை.” ருக்மி “ஆம்‌, இதோ. 
கொள்ளுங்கள்‌ இந்த வெண்ணிறக்‌ கள்ளை. தெளிந்த 
விழிநீர்‌” என்றான்‌. 


உடலே நாவென மாறி உண்டனர்‌. மணிமுடியும்‌ 
செங்கோலும்‌ விலக்கி வெற்றுடலுடன்‌ நின்று விலங்கென 
உண்டார்‌ அரசர்‌. நாணிழந்து உடல்மறந்து உண்டனர்‌ 
அரசியர்‌. உணவு தன்னை அலையென எழுந்து சூழ்வதை 
ருக்மிணி அறிந்தாள்‌. உணவுக்குள்‌ மூழ்கி 
மூச்சுத்திணறினாள்‌. சிரித்தபடி ஓடி வந்த வீரர்கள்‌ 
மதுக்கிண்ணத்தை ருக்மிணி மீது வீசினர்‌. அவள்‌ 
நகைத்தபடி விலகுவதற்குள்‌ தொன்னை நிறைந்த 
அன்னத்தை அவள்‌ மேல்‌ கொட்டினர்‌. அன்னமும்‌ 
மதுவும்‌ வழிய விலகிய அவள்‌ கால்வழுக்கி 
அவற்றின்மேல்‌ விழுந்தாள்‌. 


உண்டு களியாடிக்‌ களைத்தவர்கள்‌ தள்ளாடி 
அமர்ந்துகொள்ள அவர்கள்‌ மேல்‌ பிறர்‌ தள்ளாடி விழ 
இறுதி விழைவைத்‌ திரட்டி வயிற்றை உந்தி மேலெழுந்து 
மீண்டும்‌ உணவின்‌ மீது பாய்ந்தனர்‌. “இங்கு உண்ணும்‌ 
உணவைவிட வீணடிக்கும்‌ உணவு மிகை” என்றான்‌ 
சிசுபாலன்‌. “உணவு என்பது ஒரு போதும்‌ 
வீணடிக்கப்படுவது அல்ல. மானுடர்‌ உண்ணாத 
உணவை பிற உயிரினங்கள்‌ உண்ணும்‌” என்றார்‌ 
சோற்றுக்குவையென நின்ற முகுந்தர்‌. 


அத்தனை உண்ணமுடியும்‌ என சிசுபாலன்‌ 
அறிந்திருக்கவில்லை. கைகளும்‌ கால்களும்‌ ஒழிந்த 
பையென்றாக அங்கெல்லாம்‌ உணவு சென்று 
நிறைவதுபோல. உடலின்‌ மையமே 
வயிறென்றானதுபோல. “இளவரசே, எங்காவது சரிந்து 
விழாமல்‌ இனி என்னால்‌ மீண்டும்‌ உண்ண முடியாது” 
என்றான்‌ ருக்மியிடம்‌. “எங்காவது என்ன? வருக! 
இங்கேயே படுத்துக்‌ கொள்வோம்‌” என்றார்‌ பீஷ்மகர்‌. 
“உணவில்‌ உறங்குவதுபோல்‌ களிமயக்கு பிறிதில்லை.” 


அமைச்சர்‌ முகுந்தர்‌ அருகே வந்து “அரசே, தாங்கள்‌ அறை 
மீண்டு உடல்கழுவி சென்று ஓய்வெடுக்கலாம்‌” என்றார்‌. 
பீஷ்மகர்‌ “விலகிச்‌ செல்‌ மூடா... உணவுக்கு நடுவே என்ன 
வீண்‌ சொல்‌?” என்றார்‌. உடைவாளால்‌ கன்றின்‌ தொடை 
ஒன்றை வெட்டி பெரிய ஊன்‌ துண்டு ஒன்றை கடித்தபடி 
“இது களம்‌. இங்கு வெற்றி என்பது ஊன்‌ நிறைவன்றி 
பிறிதல்ல. விலகு!” என்றார்‌. அரசி சுஷமை ருக்மிணியின்‌ 
கைபற்றி “வாம செல்வோம்‌” என்றாள்‌. ருக்மிணி 
அவளை அறியாதவள்‌ போல நோக்கி “என்ன? யார்‌?” 
என்றாள்‌. 


அமிதை அவள்‌ தோள்பற்றி “போதும்‌, அரண்மனைக்குச்‌ 
செல்லலாம்‌ இளவரசி” என்றாள்‌. ருக்மிணி சிரித்தபடி 
வழுக்கி கீழே அமர்ந்திருந்த முதியவர்‌ ஒருவர்‌ மீது விழ 
அவர்‌ “உணவு! வானில்‌ இருந்து விழுகிறது உணவு!” 
என்று அவளை பிடித்தார்‌. அருகிருந்த இளைஞன்‌ 
சிரித்தபடி கைசுட்டி களிமயக்கில்‌ ஏதோ சொல்லவந்தது 
மீண்டும்‌ சிரித்து விழிசரிய உறங்கலானான்‌. அமிதை 
அவள்‌ தோள்களைப்‌ பற்றி தள்ளிக்கொண்டு சென்று 
மேடைக்குப்‌ பின்புறம்‌ இருந்த சிறிய வாயிலின்‌ ஊடாக 
அரண்மனை இடைநாழியை அடைந்தாள்‌. ருக்மிணி 
“நான்‌ இன்னும்‌ உண்ணவில்லை...” என்றாள்‌. “போதும்‌” 
என்றாள்‌ அமிதை. 


இடைநாழி முழுக்க உணவும்‌ உணவுண்ட பெண்டிரும்‌ 
மக்களும்‌ குவிந்து கிடந்தனர்‌. வீரர்‌, மக்கள்‌, சிறுவர்‌, 
முதியவர்‌, பெண்கள்‌, ஆண்களென வேறுபாடற்று 
எங்கும்‌ மனித உடலே திளைத்துக்‌ கொண்டிருந்தது. 
இடைநாழிக்கப்பால்‌ கிடந்த வாயிலை நோக்கி அவள்‌ 
செல்ல அமிதை “உண்டாட்டு முடிகையில்‌ அனைத்தும்‌ 
உறுதியாகிவிட்டிருக்கும்‌ இளவரசி” என்றாள்‌. “அரசர்‌ 
இன்று சொல்லளித்து விடுவார்‌.” 


ருக்மிணி படிகளில்‌ கால்‌ வைக்கையில்‌ உடலிலிருந்து 
வழிந்த ஊன்நெய்யில்‌ வழுக்கி விழப்போனாள்‌. 
அவளுடைய இடையை வளைத்துப்‌ பற்றி விழாமல்‌ 
காத்து நிறுத்திய அமிதை “மெல்ல காலெடுத்து 
வையுங்கள்‌ இளவரசி. எங்கும்‌ ஊன்நெய்‌” என்றாள்‌. 
படிகளின்‌ அடியில்‌ அமர்ந்திருந்த தலைப்பாகை 
அவிழ்ந்துகிடந்த முதியசூதர்‌ ஒருவர்‌ விசும்புவதுபோல 
ஏதோ சொன்னார்‌. கடந்து சென்ற ருக்மிணி பிடரியில்‌ 
தொடப்பட்டவள்‌ போல உடல்‌ அதிர நின்றாள்‌. அவர்‌ 
“விண்நீலம்‌, விரிகடல்நீலம்‌, விழிநீலம்‌, விசும்பு எழுந்த 
மலர்நீலம்‌” என்று கள்மயக்கில்‌ குழைந்த குரலில்‌ 
பாடினார்‌. 


ருக்மிணி முன்னால்‌ குனிந்து “யார்‌? யார்‌ நீர்‌?” என்றாள்‌. 
சூதர்‌ அவளை நோக்காமல்‌ கைகளை ஆட்டியபடி 
முற்றிலும்‌ தன்னை இழந்து ஓங்கி பாடினார்‌ “விண்நீலம்‌, 
விரிகடல்நீலம்‌, விழிநீலம்‌, விசும்பு எழுந்த மலர்நீலம்‌! 
தண்நீலம்‌ தழல்நீலம்‌ தானாகித்‌ தனித்த முழுநீலம்‌!” 
மண்டியிட்டு அவர்‌ முன்‌ அமர்ந்து “சூதரே, என்ன பாட்டு 
இது?” என்றாள்‌. அவர்‌ திரும்பி “என்ன?” என்றார்‌. 
“எதைப்பற்றிய பாடல்‌ இது?” 


“மதுநிறைந்த மலர்வண்ணன்‌ பற்றிய பாடல்‌. துவாரகை 
ஆளும்‌ இளையோன்‌. கடலென விரிந்த கரியோன்‌.” 
“யார்‌?” என்று நெஞ்சு ஒலிக்க அவள்‌ கேட்டாள்‌. “நான்‌ 
இப்பாடலை மட்டும்‌ அறிவேன்‌” என்றார்‌ சூதர்‌. “என்‌ ஊர்‌ 
முக்கடல்‌ முயங்கும்‌ முனைநிலம்‌. அங்கே ஒற்றைக்கால்‌ 
ஊன்றி மலையுச்சியில்‌ நீள்தவமியற்றும்‌ நீலக்கன்னி என்‌ 
தெய்வம்‌. அவள்‌ விழிமுன்‌ திசைகளென விரிந்த 
விரிநீலத்தை என்‌ குலமூதாதையர்‌ பாடினர்‌. அவர்‌ கண்ட 
நீலம்‌ இங்கு கடல்நகரில்‌ மலர்ந்துள்ளது என்று வடநாட்டு 
சூதன்‌ ஒருவன்‌ சொன்னான்‌. அவன்‌ சொற்களை சரடு 
என பற்றி இப்பெருவலையின்‌ பல்லாயிரம்‌ 
கண்ணிகளை கடந்து சென்று கொண்டிருக்கிறேன்‌.” 


ருக்மிணி “அவன்‌ எத்தகையவன்‌? அவன்‌ வடிவம்‌ 
என்ன? இயல்புதான்‌ என்ன?” என்றாள்‌. “இளையவளே, 
இப்போது இங்கு அவனைக்‌ கண்டேன்‌” என்றார்‌ சூதர்‌. 
“எங்கு?” என்றாள்‌ ருக்மிணி. அவர்‌ சாளரத்தைச்‌ சுட்டி 
“வெளியே நோக்குக! அறுசுவையும்‌ ஐம்புலன்களும்‌ 
நான்குள்ளமும்‌ அமைந்த ஒன்றும்‌ அதுவென்றாகிக்‌ 
கொந்தளிக்கும்‌. இந்த அன்னப்‌ பேரலையில்‌ எழுவது 
அவன்‌ தோற்றம்‌. தெளிந்த பெருநீலம்‌” என்றார்‌. இரு 
கைகளையும்‌ சாளர விளிம்பில்‌ ஊன்றி வெளியே 
நோக்கிய ருக்மிணி வரதாவில்‌ அலைச்‌ சுழிப்பு போல 
மானுடத்தை கண்முன்‌ கண்டாள்‌. 

பீஷ்மகரின்‌ சொல்தேர்‌ சிற்றறை நோக்கி சென்ற ருக்மிணி 
இளம்தென்றலில்‌ மலர்ச்சோலையில்‌ நடப்பவள்‌ 
போலிருந்தாள்‌. அவளைத்‌ தொடர்ந்த அமிதை அனல்‌ 
மேல்‌ தாவுபவள்‌ போல உடல்‌ பதறினாள்‌. இருபக்கமும்‌ 
நோக்கி தவித்து நெஞ்சிலிருந்து இதழ்களுக்கு வந்த 
சொற்களை மீண்டும்‌ விழுங்கி மூச்சிரைத்தாள்‌. அறை 
வாயிலில்‌ நின்ற காவலன்‌ அவளுக்கு முறைவணக்கம்‌ 
செய்து வருகையை அறிவிக்க உள்ளே சென்றதும்‌ கதவு 
மெல்ல மூடிக்கொண்டது. ருக்மிணியின்‌ 
தோளைப்பற்றிய அமிதை “மகளே” என்றாள்‌. ருக்மிணி 
திரும்பி புன்னகைத்து அமிதையின்‌ கைகள்மேல்‌ தன்‌ 
கைகளை வைத்து “அஞ்ச வேண்டாம்‌ அன்னையே” 
என்றாள்‌. “சொல்தேர்ந்து உரைக்க உனக்கு 
கற்றுத்தரவேண்டியதில்லை மகளே. ஆயினும்‌ 
இத்தருணம்‌ என்னை அச்சுறுத்துகிறது” என்றாள்‌ 
அமிதை. ருக்மிணி புன்னகையுடன்‌ “என்‌ தெய்வங்களும்‌ 
மூதன்னையரும்‌ உடனிருக்கிறார்கள்‌, அஞ்ச வேண்டாம்‌” 
என்று மீண்டும்‌ சொன்னாள்‌. 


காவலன்‌ வாயில்‌ திறந்து அவளை உள்ளே செல்லும்படி 
தலைவணங்கினான்‌. ருக்மிணி வாயிலைக்‌ கடந்து 
உள்ளே சென்றபோது அவளுக்குப்பின்‌ கதவு 
ஓசையின்றி மூடியது. அவள்‌ காலடியோசையைக்கேட்டு 
ருக்மி பீடம்‌ ஒலியுடன்‌ பின்னகர விசையுடன்‌ எழுந்து 
கைநீட்டி உரக்கக்கூவியபடி அருகில்‌ வந்தான்‌. “உன்‌ 
சொல்‌ சற்று முன்‌ என்னை வந்தடைந்தது. அது உன்‌ 
சொல்லா என்று மட்டுமே இப்போது அறிய விழைகிறேன்‌.” 
ருக்மிணி “அணுக்கச்சேடி வந்து சொன்ன சொல்‌ என்றால்‌ 
அது நான்‌ உரைக்கப்‌ பணித்ததே” என்றாள்‌. ஒரு கணம்‌ 
தளர்ந்த ருக்மி நெய்யில்‌ தீயென பற்றிக்‌ கொண்ட 
சினத்தின்‌ விசையால்‌ மீண்டும்‌ சொல்லெடுத்து 
“எண்ணித்தான்‌ இதை உரைக்கிறாயா?” என்றான்‌. 


“இதில்‌ மறு சொல்‌ என உரைக்க நான்‌ விழையவில்லை 
மூத்தவரே” என்றாள்‌ ருக்மிணி. “இது என்‌ இறுதிச்சொல்‌ 
என்று கொள்க!” சினத்தால்‌ உடைந்த குரலில்‌ “ஒரு 
போதும்‌ உன்‌ விழைவு நிறைவேறாது” என்றான்‌ ருக்மி. 
பீஷ்மகர்‌ அவனிடம்‌ “மைந்தா, நீ அமர்க! சொல்தேர்‌ 


அவையென்பது அமர்ந்து பேசுவதற்குரியது. 
உணர்வுகளை பரிமாறுவதற்குரிய இடமல்ல இது. 
சொல்லாடி நல்முடிவை அடைய நாம்‌ இங்கு 
கூடியிருக்கிறோம்‌” என்றார்‌. “நான்‌ 
சொல்லாடுவதற்கேதுமில்லை. என்‌ சொல்‌ இங்கு உள்ளது, 
நான்‌ இதை ஏற்கப்போவதில்லை” என்றான்‌ ருக்மி. 


அரசரின்‌ அருகே அமர்ந்திருந்த கீர்த்தி மெல்லிய குரலில்‌ 
“அமர்ந்து கொள்ளுங்கள்‌ இளவரசே. இளவரசியும்‌ 
அமரட்டும்‌” என்றாள்‌. சுஷமை “அவனுடைய சினம்‌ 
இயல்பானதே. அரசன்‌ சொன்ன சொல்லை 
திரும்பிப்பெறவேண்டுமென்பது வில்‌ கிளம்பிய அம்பு 
மீள வேண்டுமென்பதைப்போல” என்றாள்‌. ருக்மி தன்‌ 
இருக்கையில்‌ அமர்ந்து பெரிய கரிய கைகளை 
ஒன்றுடனொன்று விரல்பிணைத்து மடிமேல்‌ 
வைத்துக்கொண்டு “ஆம்‌. அவள்‌ சொல்லட்டும்‌” 
என்றான்‌. ருக்மிணி தன்‌ இருக்கையில்‌ அமர்ந்து 
மேலாடையை மடிமேல்‌ வைத்து குழலை திருத்தியபின்பு 
கைகளை மார்மீது கட்டிக்கொண்டு விழிநிமிர்ந்தாள்‌. 


அமர்ந்தது அனைவரையும்‌ சினம்‌ அடக்கி 
இயல்பாக்கியது. சில கணங்கள்‌ அனைவரும்‌ 
சொல்லின்றி அமர்ந்திருக்க கீர்த்தி “இளவரசி, தாங்கள்‌ 
சேதிநாட்டரசரை மறுத்தமை இளவரசரை சினம்‌ 
கொள்ளச்செய்திருக்கிறது. தங்கள்‌ ஒப்புதல்‌ கிடைத்தது 
என்றெண்ணி அவர்‌ சேதிநாட்டரசருக்கு தங்கள்‌ கையை 
வாக்களித்துவிட்டார்‌. இன்று தங்கள்‌ ஒப்புதல்‌ இன்மை 
அவருக்கு அளிக்கப்பட்டிருக்கிறது. சொல்‌ 
வழுவுவதென்பது விதர்ப்பத்தின்‌ இளவரசருக்கு 
சிறப்பல்ல என்றறிவீர்‌” என்றாள்‌. சுஷமை “என்ன 
முறைப்பேச்சு இது? இங்கென்ன அவையா 
கூடியிருக்கிறது?” என்று சொன்னபடி முகம்‌ சிவக்க 
கைகளை நீட்டி “ருக்மிணி, உன்‌ சொல்‌ 
பேதைப்பெண்ணொருத்தியின்‌ சொல்லல்ல, 
விதர்ப்பத்தின்‌ இளவரசியின்‌ சொல்‌. அதைப்பேண 
வேண்டியது உன்‌ கடமை” என்றாள்‌. 


“அன்னையே, நான்‌ எவருக்கும்‌ சொல்லளிக்கவில்லை. 
என்‌ சொல்லென்ன என்று எவரும்‌ கேட்கவுமில்லை” 
என்றாள்‌ ருக்மிணி. “நீ மறுக்கவில்லை. நான்‌ உன்னிடம்‌ 
சேதிநாட்டரசன்‌ உன்‌ அன்புக்குரியவனா என்று 

கேட்டேன்‌. ஆம்‌ என்று நீ சொன்னாய்‌.அதையே உன்‌ 
ஒப்புதல்‌ என்று இளவரசனிடம்‌ நான்‌ அறிவித்தேன்‌” 
என்றாள்‌ சுஷமை. ருக்மி “உன்‌ ஒப்புதலை தந்தையிடமும்‌ 
அன்னையிடமும்‌ உசாவி அறிந்தபின்னரே நான்‌ 


சொல்லளித்தேன்‌” என்றான்‌. “மூத்தவரே, என்னிடம்‌ 
நீங்கள்‌ கேட்கவில்லை” என்றாள்‌ ருக்மிணி. ருக்மி 
“உன்னிடம்‌ நேரில்‌ கேட்கும்‌ மரபு இங்கு இல்லை. உன்‌ 
விழைவை உகந்த முறையில்‌ உசாவி அறிதல்‌ மட்டுமே 
அரண்மனை வழக்கம்‌” என்றான்‌. 


“மூத்தவரே, சிசுபாலரை என்‌ அன்புக்குரியவர்‌ என்றே 
எண்ணுகிறேன்‌. என்‌ அருள்கொண்டு நிறைபவர்‌ என்று 
என்‌ உள்ளம்‌ சொல்கிறது. ஆனால்‌ என்‌ கை பற்றுபவர்‌ 
அவரல்ல. வெறுப்பினால்‌ அல்ல, என்‌ கொழுநர்‌ 
அவரல்ல என்பதனால்‌ இதை சொல்கிறேன்‌. அவர்‌ என்‌ 
கைபிடிக்க இயலாது. ஏனென்றால்‌ அது நிகழாது” 
என்றாள்‌. “நிகழும்‌...” என்றபடி தன்‌ இருக்கையின்‌ 
கைகளில்‌ ஓங்கி அறைந்து ருக்மி எழுந்தான்‌. “நிகழ்ந்தே 
கும்‌. நான்‌ விதர்ப்பத்தின்‌ இளவரசன்‌. என்‌ சொல்‌ இங்கு 
கழும்‌. இல்லையேல்‌ இந்நகரில்‌ என்‌ சடலம்‌ விழும்‌.” 


ருக்மிணி அவனை கனிவு நிறைந்த கண்களால்‌ நோக்கி 
“என்‌ சொற்களை புரிந்து கொள்ளுங்கள்‌ மூத்தவரே. ஒரு 
பெண்ணின்‌ கொழுநனே அவளை மணக்க முடியும்‌. 
அவன்‌ அவள்‌ கை பற்றுவது என்பது அவ்வுறவை 
உலகறியும்‌ தருணம்‌ மட்டுமே. அவன்‌ எவரென்று 
முன்னரே ஊழ்‌ வகுத்துவிட்டது. காலம்‌ அவனை 
அவளை நோக்கி கொண்டுவருகிறது. அவள்‌ 
அறியாமலிருக்கலாம்‌. அவனும்‌ அறியாமலிருக்கலாம்‌. 
மண்ணில்‌ எவருமறியாமல்‌ இருந்தாலும்‌ அவர்கள்‌ 
அறத்துணைவர்களாகிவிட்டார்கள்‌” என்றாள்‌. 


இகழ்ச்சியுடன்‌ இதழ்களை வளைத்து “நீ அறிந்துவிட்டாய்‌ 
போலும்‌” என்று ருக்மி சொன்னான்‌. “சொல்‌, உன்‌ 
கைபற்றப்போகும்‌ கொழுநன்‌ எவன்‌?” ருக்மிணி அவனை 
நோக்கி புன்னகையுடன்‌ “நான்‌ அறிந்ததே இன்றுதான்‌. 
அவர்‌ துவாரகை ஆளும்‌ இளைய யாதவர்‌” என்றாள்‌. 
தன்மேல்‌ குளிர்ந்த எடை ஒன்று வீசப்பட்டது போல ருக்மி 
சற்று பின்னடைந்தான்‌. உடனே கைகளை ஓங்கி 
அறைந்தபடி முன்னால்‌ வந்து “என்ன சொல்கிறாய்‌? 
பேதை! எண்ணிச்சொல்கிறாயா?” என்றான்‌. மறுகணம்‌ 
அத்தனை சொற்களும்‌ அலை பின்வாங்குவது போல்‌ 
மறைய இரு கைகளையும்‌ விரித்து உதடுகளை அசைத்து 
அருகிலிருந்த அனைவரையும்‌ மாறி மாறி நோக்கினான்‌. 
உயிரற்றவை போல்‌ அவன்‌ கைகள்‌ தொடையை 
ஒட்டியபடி விழுந்தன. 


சுஷமை “என்னடி சொல்கிறாய்‌?” என்று மூச்சடைக்கும்‌ 
குரலில்‌ கூவினாள்‌. “நாம்‌ மகதத்தின்‌ சிற்றரசு. மகதத்தின்‌ 


முதன்மைப்‌ பகைவனுக்கு நீ மாலையிடுவதா?” கீர்த்தி 
“இளவரசி, யாதவ அரசரை எப்போது பார்த்தீர்கள்‌?” 
என்றாள்‌. “நான்‌ அவர்‌ உடலை பார்த்ததில்லை” என்றாள்‌ 
ருக்மிணி. “அவரை சொல்லால்‌ அறிந்தேன்‌. என்‌ முன்‌ 
எழுந்து வரக்கண்டேன்‌.” 


“இப்போது தெரிகிறது என்ன நிகழ்ந்ததென்று” என 
சுஷமை கூச்சலிட்டாள்‌. “அவன்‌ உனக்கு 
தூதனுப்பியிருக்கிறான்‌. சூதன்‌ வழியாக உன்‌ நெஞ்சில்‌ 
விழைவை எழுப்பியிருக்கிறான்‌. நீ பேசுவது 
அவ்விழைவால்தான்‌.” ருக்மிணி “இல்லை அன்னையே” 
என்றாள்‌. சுஷமை “உன்‌ உள்ளத்தை நான்‌ அறிகிறேன்‌. 
சிசுபாலரின்‌ சிற்றரசைவிட பெரியது துவாரகை என்று நீ 
எண்ணுகிறாய்‌. மகளே, நீ அவனை மணம்‌ கொள்வதை 
ஒருபோதும்‌ உன்‌ தமையர்‌ ஏற்கப்போவதில்லை. மகதம்‌ 
அதை ஒப்பப்போவதும்‌ இல்லை. நிகழாதவற்றை 
எண்ணாதே. துவாரகையின்‌ அரசியென நீ ஆவது அரிது” 
என்றாள்‌. 


“அரசியாவதைப்பற்றி நான்‌ எண்ணவில்லை. அவருடன்‌ 
காடு சூழ்ந்து கன்று மேய்க்கவும்‌ சித்தமாக இருக்கிறேன்‌. 
அன்னையே, நான்‌ சொல்வது அரசுகொள்வதைப்பற்றி 
அல்ல” என்றாள்‌ ருக்மிணி. சுஷமை பற்களைக்‌ 
கடித்தபடி “உயர்காதலைப்பற்றி அல்லவா? காவியங்கள்‌ 
சொல்லும்‌ காதலைப்பற்றி இப்போது எனக்கு கவிச்சொல்‌ 
உரைக்கப்போகிறாயா?” என்றாள்‌. ருக்மிணி “இது 
காதலும்‌ அல்ல அன்னையே. இதை எங்ஙனம்‌ 
உங்களுக்குரைப்பேன்‌ என்றறிகிலேன்‌. நான்‌ அவர்‌ 
துணைவி. அதை வரதாவை, தெற்கே எழுந்த 
விந்தியனை விழிகளால்‌ நோக்கி அறிவது போல 
ஐம்புலன்களாலும்‌ அறிகிறேன்‌. என்‌ உளத்தால்‌ விழியால்‌ 
சொல்லால்‌ மாற்றிவிடக்கூடியதல்ல அது. நான்‌ இங்கு 
வருவதற்கு முன்பே இங்கிருந்ததும்‌ நான்‌ சென்றபின்பும்‌ 
எப்போதும்‌ என எஞ்சுவதுமான ஓர்‌ உண்மை அது” 
என்றாள்‌. 


ருக்மி தலையை சினம்‌ கொண்ட யானை போல 
அசைத்துக்‌ கொண்டிருந்தான்‌. கீர்த்தி “மகளே, நீ 
அமர்ந்திருப்பது விதர்ப்பத்தின்‌ மந்தண மன்றில்‌. 
விதர்ப்பத்தின்‌ இளவரசியென பேசு. இங்கு நம்‌ 
அனைவரையும்‌ இணைப்பது ஒன்றே. நாம்‌ நாடுவது 
விதர்ப்பத்தின்‌ நலம்‌ மட்டுமே” என்றாள்‌. “பொறுத்தருள்க 
சிற்றன்னையே. எக்கணம்‌ நான்‌ அவருடையள்‌ என்று 
உணர்ந்தேனோ அப்போதே விதர்ப்பத்தின்‌ இளவரசி 
அல்லாமல்‌ ஆகிவிட்டிருக்கிறேன்‌. நான்‌ அவர்‌ 


அறத்துணைவி மட்டுமே. பிறிதெவரும்‌ அல்ல. என்‌ உடல்‌ 
இம்மண்ணில்‌ வாழ்வதும்‌ என்‌ உள்ளம்‌ இக்காலத்தில்‌ 
திகழ்வதும்‌ அவருக்கென மட்டுமே.” 


பீடத்தை ஊன்றி பின்னால்‌ தள்ளியபடி எழுந்த ருக்மி 
அவளருகே வந்து கை நீட்டி “நாணில்லையா உனக்கு, 
தொல்புகழ்‌ விதர்ப்பத்தின்‌ மன்றமர்ந்து இச்சொல்லை 
எடுக்க? நீ ஷத்ரியப்பெண்‌. கன்று மேய்த்து கான்சூழும்‌ 
யாதவனுக்கு தொழும்பப்‌ பணி செய்ய விழைகிறாயா? 
முடி சூடி இந்நகராண்ட மூதன்னையர்‌ அனைவரையும்‌ 

ழிவுபடுத்துகிறாயா? இந்நகர்‌ வாழும்‌ ஒவ்வொருவர்‌ 

னைவிலும்‌ பழியென எஞ்சப்போகிறாயா?” என்றான்‌. 
ருக்மிணி “இவ்வெண்ணங்கள்‌ எவையும்‌ என்னுள்‌ 
இல்லை. நான்‌ அவருடையவள்‌ என்ற சொல்லுக்கு 
அப்பால்‌ என்‌ சிந்தை சூழ இங்கு ஏதுமில்லை. மூத்தவரே, 
நீங்கள்‌ ஆண்மகன்‌, என்‌ பெண்ணுள்ளம்‌ எண்ணுவதை 
தாங்கள்‌ உணரமுடியாது. ஆனால்‌ காதல்‌ கொண்டு 
கைபற்றி மகவு ஈன்று முலையூட்டி கனிந்தமைந்த என்‌ 
மூதன்னையர்‌ என்‌ அகம்‌ அறிவர்‌. இங்கிருந்து விண்‌ 
சென்று அவர்‌ முன்‌ நிற்கையில்‌ என்‌ காதல்‌ 
ஒன்றினாலேயே அவருக்கு நிகரமரும்‌ தகுதி 
கொண்டவளாவேன்‌” என்றாள்‌. 


“ஒவ்வொரு சொல்லையும்‌ எண்ணி வந்திருக்கிறாள்‌. இது 
இவள்‌ சொல்‌ அல்ல. எவ்வண்ணமோ அத்தனை 
சொற்களையும்‌ இவள்‌ உள்ளத்தில்‌ அவன்‌ 
ஏற்றிவிட்டான்‌. தந்தையே, துவாரகையின்‌ அரசன்‌ 
மாயச்சொல்‌ கொண்டவன்‌ என்கிறார்கள்‌. பல்லாயிரம்‌ 
காதம்‌ நீண்டு அவன்‌ கை வந்து ஒவ்வொருவரையும்‌ 
தொட்டெழுப்பும்‌ என்கிறார்கள்‌. குலமகள்‌ உள்ளத்திலும்‌ 
நஞ்சென ஊறும்‌ பெருங்காமத்தைத்‌ தொடுப்பவன்‌ 
என்கிறார்கள்‌. இன்று அறிந்தேன்‌ அவை உண்மை. நம்‌ 
அரண்மனையில்‌ இற்செறித்த இளவரசியை 
வென்றுவிட்டது அவன்‌ காமக்கணை” என்றான்‌ ருக்மி. 


விருஷ்டி “இளவரசே, நாம்‌ ஏன்‌ வீண்‌ சொல்லெடுக்க 
வேண்டும்‌? விதர்ப்பத்தின்‌ இளவரசி தன்‌ சொல்லை இங்கு 
வைத்துவிட்டாள்‌. இனி ஆவதென்ன என்று சிந்திப்போம்‌. 
மன்று நின்று கை பற்றி மாலையிட வேண்டியவள்‌ 
அவள்‌. அவள்‌ விரும்பாத ஒன்றைச்‌ செய்ய தாங்கள்‌ 
ஆணையிட முடியாது. அவ்வண்ணம்‌ விரும்பாத 
பெண்ணின்‌ கைபற்ற சேதி நாட்டரசரும்‌ 
எண்ணமாட்டார்‌” என்றாள்‌. ருக்மி “அப்படியென்றால்‌ 
என்ன செய்ய வேண்டுமென்கிறீர்கள்‌? தாங்கள்‌ 
சொல்லுங்கள்‌” என்றான்‌. “இளவரசி சொன்னதுமே 


தாங்கள்‌ சினம்‌ கொண்டு எழுந்துவிட்டீர்கள்‌. அவள்‌ 
விழைவு போல யாதவனை கைபிடித்தால்‌ அதிலென்ன 
பிழை?” என்றாள்‌ விருஷ்டி. 


“அது நிகழலாகாது. அதன்பின்‌ விதர்ப்பம்‌ இருக்காது” 
என்று உரக்கக்கூவியபடி அவளை நோக்கி திரும்பினான்‌ 
ருக்மி. “நாம்‌ ஷத்ரிய தகுதி கொண்டவர்கள்‌. ஆனால்‌ 
மலைக்குடிகளை படைகளாகக்‌ கொண்டமையால்‌ 
வல்லமை அற்றவர்கள்‌. அன்னையே, விந்தியனின்‌ 
காலடியில்‌ கிடக்கும்‌ தொன்மையான கல்லுருளை 
போன்றவர்கள்‌ நாம்‌. வேத வேள்விக்கு மண்‌ தகுதி 
இல்லை என்று விலக்கியிருந்த காலம்‌ ஒன்றிருந்தது. 
இன்னும்‌ அவ்விழிவு முற்றிலும்‌ விலகவில்லை. 
மகதத்தின்‌ அருளால்‌ இன்று ஷத்ரிய மன்றில்‌ நமக்கொரு 
பீடம்‌ அமைந்துள்ளது. அந்நன்றியைக்‌ கொன்று குலமிலி 
ஒருவன்‌ அவையில்‌ சென்றமரும்‌ இழிவை ஒரு போதும்‌ 
ஏற்கமாட்டேன்‌.” 


விருஷ்டி ருக்மிணியிடம்‌ “மகளே, நன்கு சிந்தித்து 
சொல்லெடு. துவாரகையின்‌ அரசரைப்பற்றி 
நீயறிந்ததெல்லாம்‌ எவரோ உரைத்த சொல்லினூடாகவே. 
அச்சொற்கள்‌ தேர்ந்த அரசுசூழ்மதியினரால்‌ 
சமைக்கப்பட்டவையாக இருக்கலாம்‌. மகதத்தின்‌ 
வாளேந்திய கைகளில்‌ ஒன்றாகிய விதர்ப்பத்தின்‌ 
இளவரசி நீ. உன்னைக்‌ கவரும்‌ பொருட்டு வீசப்பட்ட 
தூண்டில்‌ இரையாக அச்சொற்கள்‌ இருக்கலாம்‌” 
என்றாள்‌. சுஷமை “அதிலென்ன ஐயம்‌? இது ஓர்‌ அரசியல்‌ 
சூழ்ச்சி. பிறிதொன்றுமல்ல” என்றாள்‌. “அன்னையே, 
அச்சூழ்ச்சியை வெல்லும்‌ கலை எனக்குத்‌ தெரியும்‌. அரசு 
சூழ்தலை நானும்‌ கற்கத்தொடங்கி நெடுநாட்களாகிறது” 
என்றான்‌ ருக்மி. 


ருக்மிணி “அன்னையரே, மூத்தவரே, இச்சொற்களுடன்‌ 
நீங்கள்‌ நின்றிருக்கும்‌ எந்நிலத்திலும்‌ என்‌ கால்கள்‌ 
இல்லை. நான்‌ உணர்ந்திருப்பது காலமற்ற வெளியில்‌ 
வாழும்‌ தெய்வங்கள்‌ கூறுவது. நான்‌ இளைய யாதவரின்‌ 
அறத்துணைவி. அவர்‌ கைபற்றுவதற்கென்று இங்கு 
பிறவி கொண்டவள்‌. என்னை கருவறையிலிருந்து கை 
தொட்டு எடுத்த அன்னை அதை அறிவாள்‌. என்‌ உடலை 
முதலில்‌ நோக்கிய நிமித்திகர்‌ அறிவார்‌. இங்கு ஒரு 
சொல்லுமன்றி அமர்ந்திருக்கும்‌ எந்தையும்‌ அறிவார்‌” 
என்றாள்‌. அனைவர்‌ விழிகளும்‌ திரும்ப பீஷ்மகர்‌ மெல்ல 
உடலை அசைத்து “ஆம்‌ மைந்தா. அவள்‌ உளம்‌ கொண்ட 
வகையிலேயே இது நிகழ்ந்தாலென்ன?” என்றார்‌. 


ருக்மி கைகளைத்தாக்கி ஏதோ சொல்வதற்குள்‌ பீஷ்மகர்‌ 
“ஆம்‌. நீ உணர்வதை நான்‌ அறிகிறேன்‌. மகதத்தின்‌ 
சிற்றரசனாகிய நான்‌ துவாரகைக்கு மகள்கொடை 
அளிக்க முடியாது. ஆனால்‌ நாம்‌ ஷத்ரியர்‌. இங்கொரு 
சுயம்வரப்‌ பந்தல்‌ நாட்டுவோம்‌. சிசுபாலனும்‌ ஜராசந்தனும்‌ 
பாரத வர்ஷத்தின்‌ ஷத்ரியர்‌ அனைவரும்‌ 
அவையமரட்டும்‌. முடிந்தால்‌ இளைய யாதவர்‌ வந்து 
இவளை வென்று செல்லட்டும்‌. அதை மறுக்க எவராலும்‌ 
முடியாது அல்லவா?” என்றார்‌. கீர்த்தி “ஆம்‌. இப்போது 
நான்‌ இதையே எண்ணினேன்‌. ஷத்ரியப்பெண்ணுக்கு நம்‌ 
குல மூதாதையர்‌ வகுத்த உரிமை அது. தன்னை வென்று 
செல்லும்‌ ஆண்மகனைக்கோர அவளுக்கு அனைத்து 
உரிமையும்‌ உள்ளது. இதுவன்றி பிற வழியேதும்‌ இல்லை” 
என்றாள்‌. 


சுஷமை “அப்படியென்றால்‌ என்‌ மைந்தன்‌ சொன்ன 
சொல்லென்ன ஆகும்‌?” என்றாள்‌. ருக்மி “ஆம்‌, சேதி 
நாட்டரசரின்‌ கை பற்றி என்‌ தங்கை அவருக்குரியவள்‌ 
என்று நான்‌ சொன்னேன்‌. என்‌ சொல்‌ இங்கு வாழும்‌. என்‌ 
வாள்‌ அச்சொற்களைத்‌ துணைக்கும்‌” என்றான்‌. விருஷ்டி 
“இளவரசே, தாங்கள்‌ விழைந்தால்‌ எளிதில்‌ 
இத்தருணத்தை கடந்து செல்லலாம்‌. நம்‌ அவையில்‌ 
குடிச்சான்றோர்‌ எழுந்து இளவரசிக்கு முறையான 
சுயம்வரம்‌ தேவையென்று கோரட்டும்‌. குடியவை 
ஆணையிட்டதற்கப்பால்‌ அரசனுக்கு சொல்லில்லை 
அல்லவா? அவர்களைக்‌ காட்டி சிசுபாலரிடம்‌ இங்கு ஒரு 
சுயம்வரத்தை நாம்‌ அமைத்திருக்கும்‌ செய்தியை 
சொல்லிவிடலாம்‌” என்றாள்‌. 


ருக்மி “அன்னையே, சிசுபாலர்‌ என்‌ உடலின்‌ மறுபாதி 
போன்றவர்‌. என்‌ உள்ளம்‌ எண்ணுவதை அக்கணமே 
அறிபவர்‌. இந்த எளிய அரசுசூழ்தலை நான்‌ சொல்ல 
எண்ணும்போதே அச்சொற்களின்‌ ஆழத்தை அவர்‌ 
வாசித்தெடுப்பார்‌. அவர்‌ முன்‌ சென்று நடிக்க என்னால்‌ 
இயலாது” என்றான்‌. விருஷ்டி “தன்னை தன்‌ கொழுநன்‌ 
வென்று செல்ல வேண்டுமென்று உரைக்க 
ஷத்ரியப்பெண்ணுக்கு உரிமை உண்டல்லவா? இளவரசி 
அவரிடம்‌ சொல்லட்டும்‌, அவர்‌ தன்னை வென்று 
செல்லட்டும்‌ என்று. சேதிநாட்டரசர்‌ வீரரென்றால்‌ 
அவ்வறைகூவலைத்‌ தவிர்த்து முன்‌ செல்ல 
எண்ணமாட்டார்‌” என்றாள்‌. 


ருக்மி பொறுமையிழந்து இரு கைகளையும்‌ விரித்தபடி 
சாளரத்துக்கு வெளியே தெரிந்த வரதாவை நோக்கியபடி 
இல்லை என்பது போல தலையை பல முறை 


அசைத்தான்‌. பீஷ்மகர்‌ “மைந்தா...” என்று ஏதோ 
சொல்லத்தொடங்க திரும்பி “இல்லை, இனி நான்‌ எதுவும்‌ 
உரையாடுவதற்கில்லை. இந்த மணம்‌ முடிவாகிவிட்டது. 
இது மட்டுமே நிகழும்‌” என்றான்‌. விருஷ்டி “இளவரசே, 
ஷத்ரியப்பெண்ணை எவரும்‌ தடுக்கவியலாது” என்றாள்‌. 


“தடுக்க முடியும்‌” என்றபடி ருக்மி அருகே வந்தான்‌. 
“நானோ என்‌ தந்தையோ கைபற்றி அளிக்காமல்‌ இவளை 
அவன்‌ மணம்‌ கொண்டு செல்ல முடியாது. நான்‌ இவளை 
கையளிக்கமாட்டேன்‌. என்‌ தந்தை கையளிப்பார்‌ 
என்றால்‌ அக்கணமே அவர்‌ காலடியில்‌ என்‌ கழுத்தை 
வெட்டி வீழ்வேன்‌. என்‌ வாள்‌ மேல்‌ ஆணை!” பீஷ்மகர்‌ 
“என்ன சொல்கிறாய்‌? இது...” என்று சொல்வதற்குள்‌ 
சுஷமை ஓங்கிய குரலில்‌ “என்‌ மைந்தனின்‌ ஆணை அது. 
அது மட்டுமே இங்கு வாழும்‌. அவன்‌ வாளாலும்‌ 
சொல்லாலுமே இந்நகர்‌ வெல்லும்‌” என்றாள்‌. 


விருஷ்டி ருக்மிணியை நோக்கி “மகளே, இங்கு 
அனைத்தும்‌ இனி உன்‌ சொல்லில்‌ உள்ளது” என்றாள்‌. 
ருக்மிணி “நான்‌ இச்சொற்களுடன்‌ வாதிட இங்கு 
வரவில்லை. இங்கு கன்னியென 
சிறைப்பட்டிருப்பேனென்றால்‌ அதுவும்‌ எனக்கு உகந்ததே. 
அரண்மனையின்‌ இருளறைக்குள்‌ வாழும்போதும்‌ நான்‌ 
அவர்‌ துணைவியென்றே இருப்பேன்‌” என்றாள்‌. சுஷமை 
“என்ன பித்தெழுந்த பேச்சு! எங்கு பார்த்தாய்‌ அவனை? 
அவன்‌ யாரென்று நீயறிவாயா?” என்றாள்‌. 


ருக்மிணி அவளை நோக்கி திரும்பி “நான்‌ என்னை 
உயிர்கள்‌ உண்ணும்‌ அன்னமென உணர்ந்தேன்‌ 
அன்னையே. அவர்‌ அன்னத்தை முட்டி முட்டி 
முலையுறுஞ்சும்‌ வைஸ்வாநரன்‌. இங்கு நிகழ்ந்த 
உண்டாட்டின்‌ உச்ச முயக்கத்தில்‌ அவரை கண்டேன்‌” 
என்றாள்‌. “என்ன உளறுகிறாய்‌?” என்றாள்‌ சுஷமை. 
கீர்த்தி “இளவரசி, உளமயக்கால்‌ எடுக்கும்‌ முடிவல்ல இது” 
என்றாள்‌. சுஷமை மூச்சிரைக்க “இது யார்‌ உருவாக்கும்‌ 
உளமயக்கு என்றறிவேன்‌. இவள்‌ செவிலியன்னை 
அமிதை... அவளை கட்டி வைத்து சவுக்கால்‌ அடித்தால்‌ 
என்ன நடக்கிறது என்று சொல்வாள்‌” என்றாள்‌. 


ருக்மிணி “எவர்‌ சொல்லும்‌ எனக்கு ஒரு பொருட்டல்ல 
அன்னையே. இதற்கு மேலும்‌ நான்‌ ஒன்றும்‌ 
சொல்வதற்கில்லை. எந்தை முடிவெடுக்கட்டும்‌” என்றாள்‌. 
ருக்மி “முடிவெடுத்துவிட்டோம்‌. நீ சிசுபாலரை மணந்து 
மணமகளாக இவ்வரண்மனை விட்டு வெளியேறுவாய்‌. 
இல்லையேல்‌ இங்கே கன்னியென இருந்து மறைவாய்‌. 


இளைய யாதவன்‌ உன்‌ கை தொடுவது இப்பிறவியில்‌ 
நடக்காதென்று உணர்க!” என்றான்‌. ருக்மி 
“அவ்வண்ணமெனில்‌ அதுவே ஆகுக!” என்று சொல்லி 
மெல்ல எழுந்தாள்‌. 


ருக்மி அவள்‌ அருகே வந்து கனிந்து ஈரம்‌ படர்ந்த குரலில்‌ 
“தங்கையே, இதுநாள்வரை உன்னை நான்‌ பிறிதென 
எண்ணியதில்லை. சேதி நாட்டரசருக்கு உன்‌ கையை 
வாக்களிக்கையில்கூட உன்‌ சொல்‌ என்‌ சொல்லென்றே 
எண்ணினேன்‌. நீ இதுவரை கண்டிராத எவர்‌ பொருட்டோ 
என்னையும்‌ உன்‌ தந்தையையும்‌ இவ்வரசையும்‌ 
துறக்கிறாய்‌. பித்து கொண்டாயா? எங்ஙனம்‌ பேதை 
என்றானாய்‌?” என்றான்‌. ருக்மிணி அவனை நோக்கி 
“அறியேன்‌ மூத்தவரே. ஆனால்‌ நினைவெழுந்த நாள்‌ 
முதல்‌ இப்பபித்து என்னுள்‌ உள்ளதென்று அறிகிறேன்‌. 
இதன்‌ வழியாகவே முழுமை கொள்கிறேன்‌. நான்‌ 
எய்துவது அனைத்தையும்‌ இதுவே என்னிடம்‌ கொண்டு 
சேர்க்கும்‌” என்றாள்‌. 


தோள்கள்‌ தளர எடைமிக்க உடல்‌ கொண்டவன்‌ போலாகி 
தன்‌ பீடத்தில்‌ சென்று ருக்மி அமர்ந்துகொண்டான்‌. 
சுஷமை பற்களைக்‌ கடித்து “இது வெறும்‌ உளமயக்கு. 
ஓரிரு நாளில்‌ தெளியும்‌ பித்து. இதை தெளியவைக்க 
என்ன மருந்தென்று பார்க்கிறேன்‌” என்றாள்‌. ருக்மிணி. 
“பித்துகளில்‌ சில ஒரு போதும்‌ தெளிவதில்லை 
அன்னையே” என்றாள்‌. பீஷ்மகரை நோக்கி தலை 
வணங்கி “தந்தையே, என்‌ உளம்‌ அறிந்தவர்‌ தாங்கள்‌. 
ஆகவே தங்களிடம்‌ மட்டும்‌ நான்‌ பொறுத்தருளும்படி 
கோரப்போவதில்லை. பிற அனைவரிடமும்‌ கால்‌ தொட்டு 
வணங்கி இவ்வெளியவள்‌ மேல்‌ சினம்‌ கொள்ள 
வேண்டாமென்று கோருகிறேன்‌” என்று கை கூப்பி தலை 
வணங்கிவிட்டு கதவை நோக்கி சென்றாள்‌. 
அவளுக்குப்பின்னால்‌ விழிநட்டு அமர்ந்திருந்த ஐவரும்‌ 
மூச்சுவிட்டு உடல்‌ தளர்வதை அவள்‌ கேட்டாள்‌. 


வாயிலுக்கு வெளியே நின்றிருந்த அமிதை அவளை 
நோக்கி வந்து “என்ன சொன்னார்கள்‌?” என்றாள்‌. “என்‌ 
சொற்களை சொல்லிவிட்டேன்‌ அன்னையே” என்றாள்‌ 
ருக்மிணி. “என்ன சொன்னார்‌ இளவரசர்‌?” என்று 
கேட்டாள்‌ அமிதை. “என்‌ இறுதிநாள்‌ வரை 
இற்செறிப்பொன்றே எஞ்சும்‌ என்றார்‌” என்று 
புன்னகையுடன்‌ ருக்மிணி சொன்னாள்‌. செயலிழந்து 
நின்ற அமிதை எட்டு வைத்தோடி அவளருகே வந்து 
கைகளைப்பற்றிக்‌ கொண்டு “என்ன இது இளவரசி? 
இளவரசர்‌ அவ்வாறு சொன்னாரா என்ன?” என்றாள்‌. 


“ஆம்‌, என்‌ கையை சேதி நாட்டரசருக்கு அவர்‌ 
அளித்துவிட்டார்‌. அச்சொல்லை அவர்‌ திரும்பப்‌ பெற 
இயலாது” என்றாள்‌ ருக்மிணி. 


“அவரது சினம்‌ இயல்பே. அன்னையே, நான்‌ இளைய 
யாதவரை இனி அடைவதற்கேதுமில்லை. இங்கு 
பிறந்தபோதே அவர்‌ துணைவி என்றே வந்தேன்‌. எங்கு 
எவ்வண்ணமிருப்பினும்‌ அவர்‌ குலமகளென்றே 
அமைவேன்‌. விதர்ப்பத்தின்‌ மகளிர்‌ அறை இருளும்‌ 
துவாரகையின்‌ அரியணையும்‌ எனக்கு நிகர்தான்‌” 
என்றாள்‌. அவள்‌ பின்னால்‌ ஓடிவந்தபடி “ஆயினும்‌ 
மகளே...” என்ற அமிதை “நான்‌ சென்று இளவரசர்‌ காலில்‌ 
விழலாமா? அரசியர்‌ முன்‌ கண்ணீர்விட்டு என்னவென்று 
நான்‌ உரைக்கிறேன்‌. அவர்கள்‌ என்னை அறிவார்கள்‌. 
என்‌ மடியில்‌ நீங்கள்‌ தவழ்ந்து வளர்ந்ததை அவர்களுக்கு 
சொல்லவேண்டியதில்லை” என்றாள்‌. 

ருக்மிணி “அன்னையே, ஒவ்வொருவரும்‌ தங்கள்‌ 
வலைகளில்‌ அமர்ந்திருக்கிறார்கள்‌. எவரும்‌ இங்கு 
விழைவதை செய்வதில்லை. இயல்வதையே ஏற்றுக்‌ 
கொண்டிருக்கிறார்கள்‌” என்றாள்‌. அமிதை ருக்மிணியை 
நோக்கி தன்‌ நெஞ்சிலெழுந்த சொற்களெதையும்‌ 
இதழ்களால்‌ கூறமுடியாத தவிப்புடன்‌ நின்றாள்‌. பின்‌ 
அவளுக்குப்பின்னால்‌ தவித்துக்கொண்டு நடந்து அவள்‌ 
அறை வரை தொடர்ந்தாள்‌. ருக்மிணி மஞ்சத்திற்கு 
சென்று மேலாடையைக்‌ களைந்து மெல்லாடை அணிந்து 
உப்பரிகைக்குச்‌ சென்று பீடத்தில்‌ அமர்ந்து நகரின்‌ மேல்‌ 
நின்ற முகில்திரளின்‌ நிழல்‌ மெல்ல மிதந்து சென்ற 
வரதாவின்‌ நீர்ப்பெருக்கை நோக்கினாள்‌. 


அமிதை அங்கு நின்று சற்று நேரம்‌ அவளை 
நோக்கினாள்‌. பின்னர்‌ வாயிலை மெல்ல மூடி 
பின்னகர்ந்து இடைநாழியில்‌ விரைந்து அரசரின்‌ 
அவையை அடைந்தாள்‌. வாயிலில்‌ நின்று “எளியோள்‌, 
அரசரிடம்‌ முகம்‌ காட்ட வேண்டும்‌” என்று 
வாயிற்காவலனிடம்‌ சொன்னாள்‌. அவன்‌ உள்ளே சென்று 
சொல்‌ பெற்று மீண்டு அவளை உள்ளே செல்லும்படி 
பணித்தபோது இருகைகளையும்‌ கூப்பியபடி அறைக்குள்‌ 
நுழைந்தாள்‌. அங்கு மூன்று அரசியரும்‌ பீஷ்மகரும்‌ 
மட்டுமே இருந்தனர்‌. சினத்துடன்‌ ஏதோ சொல்லிக்‌ 
கொண்டிருந்த சுஷமை எழுந்து அவளை நோக்கி 
“அனைத்தும்‌ உன்‌ ஆடல்தானா? என்‌ பேதையின்‌ 
நெஞ்சில்‌ அவ்விளைய யாதவன்‌ அனுப்பிய நஞ்சை 
நிறைத்தவள்‌ யார்‌? நீயா இல்லை உன்னைச்சூழ்ந்துள்ள 
சேடியரில்‌ துவாரகையின்‌ உளவாளி என அமர்ந்துள்ள 


எவளோ ஒருத்தியா? இப்போதே அறிந்தாகவேண்டும்‌” 
என்றாள்‌. 

கண்ணீருடன்‌ கைகளைக்‌ கூப்பியபடி “எப்பழியையும்‌ 
ஏற்க நான்‌ சித்தமாக இருக்கிறேன்‌ அரசி. என்‌ கன்னியின்‌ 
நெஞ்சை உரைக்கவே இங்கு வந்தேன்‌. என்‌ சொற்களை 
இங்கு வைக்க ஒப்புதல்‌ அளிக்க வேண்டும்‌” என்றாள்‌. 
“உன்‌ விழிநீரையும்‌ பசப்புகளையும்‌ கேட்க இங்கு நாங்கள்‌ 
சித்தமாக இல்லை. நிகழ்ந்ததென்ன என்று அறியவே 
விழைகிறேன்‌. என்‌ கன்னியின்‌, என்‌ மகளின்‌ 
உள்ளத்தை வென்று அவனிடம்‌ சேர்க்க நீ என்ன 
பெற்றாய்‌? இப்போதே அதை அறிந்தாக வேண்டும்‌” 
என்றாள்‌. 


பீஷ்மகர்‌ எழுந்து கூரிய குரலில்‌ “சுஷமை, இனி உன்‌ 
சொல்‌ எழலாகாது” என்றார்‌. “ஏன்‌? நான்‌...” என்று 
சுஷமை தொடங்க உரத்த குரலில்‌ பீஷ்மகர்‌ “இனி ஒரு 
சொல்‌ எழுமென்றால்‌ உன்‌ தலையை வெட்டி இங்கு 
வீழ்த்திவிட்டு மறுசொல்‌ எடுப்பேன்‌” என்றார்‌. அவள்‌ 
திகைத்து அவரை நோக்க அஞ்சிய நா வந்து இதழ்களை 
வருடிச்‌ சென்றது. குரல்வளை அசைந்தது. அமிதையிடம்‌ 
” சொல்க!” என்றார்‌ பீஷ்மகர்‌. 


“அரசே, என்னிடம்‌ இளவரசர்‌ கூறியதனைத்தையும்‌ 
இளவரசியிடம்‌ நானே சொன்னேன்‌” என்றாள்‌ அமிதை. 
“மகதம்‌ விழைவதை, நம்‌ இளவரசர்‌ இலக்காக்குவதை, 
இந்நகர்‌ நாடுவதை அவளுக்கு விளக்கினேன்‌. 
இளவரசியின்‌ உளம்‌ கொள்ளும்விதம்‌ அவற்றை 
நிறுத்தவும்‌ என்னால்‌ இயன்றது. நானறிவேன்‌, இளவரசி 
பிறிதொன்றை எண்ணவும்‌ இல்லை. சேதி நாட்டரசர்‌ 
இங்கு வந்தபோது அவள்‌ உள்ளம்‌ அவரை கொள்ளவும்‌ 
இல்லை, விலக்கவும்‌ இல்லை. ஆனால்‌ எங்கோ அவள்‌ 
அறிந்தாள்‌, அவள்‌ கொழுநன்‌ அவரல்ல என்று. எங்ஙனம்‌ 
அறிந்தாள்‌ என்பதை எவரும்‌ சொல்ல முடியாது. 
பெண்களுக்குப்பின்னால்‌ விழியறியாமல்‌ அவள்‌ 
மூதன்னையர்‌ வந்து நிற்பதாக சொல்வார்கள்‌. 
அத்தெய்வங்களே அதை அறியும்‌.” 


“ஆனால்‌ ஒன்றறிந்தேன்‌. விழவுக்கு நீராட அவள்‌ 
எழுந்தபோது மீண்டும்‌ அவள்‌ கைகளும்‌ கால்களும்‌ 
சூடிய ஆழியையும்‌ சங்கையும்‌ நான்‌ கண்டேன்‌. அப்போது 
மறன அவள்‌ பாதம்‌ சூடுவதன்றி கைபற்றும்‌ 
தகுதியற்றவர்‌ சேதி மன்னர்‌ என்று” என்றாள்‌ அமிகை. 
“அவன்‌ இளைய யாதவனே என்று அவளிடம்‌ சொன்னது 
யார்‌?” என்றார்‌ பீஷ்மகர்‌. “அரசே, சிற்றிளமையில்‌ அவள்‌ 


கண்ட ஒரு கனவை பலநூறு முறை நம்மிடம்‌ 
உரைத்திருக்கிறாள்‌. வரதா அவளுக்கு அளித்த அந்த 
நீலமணிக்கல்லைப்பற்றி. அதன்‌ பொருள்‌ ஒன்றே, 
துவாரகை ஆளும்‌ நீலனே அவன்‌” என்றாள்‌ அமிதை. 


பீஷ்மகரின்‌ விழிகளை நோக்கியபடி “நேற்றுமாலை 
உண்டாட்டில்‌ ஒரு தென்னகத்துச்‌ சூதன்‌ 
நீலமணிவண்ணனைப்பற்றி பாடினான்‌. அப்போது 
அவள்‌ அறிந்தாள்‌ அவனை?” என்றாள்‌ அமிதை. 
அவளை நோக்கி பொருளற்றவையென்றான 
விழிகளுடன்‌ நின்ற பீஷ்மகர்‌ சென்று தன்‌ பீடத்திலமர்ந்து 
தன்‌ கைகளைக்‌ கோத்து மடிமேல்‌ வைத்து 
தலைகுனிந்தார்‌. பின்பு நிமிர்ந்து “ஆம்‌. இப்போது 
உணர்கிறேன்‌. இதுவரையிலான அனைத்தும்‌ 
ஒன்றுடனொன்று பிசிறின்றி முயங்குகின்றன. இவள்‌ 
பிறந்தது அவனுக்காகவே” என்றபின்‌ திரும்பி 
சுஷமையிடம்‌ “அரசி, அவள்‌ அவனுக்குரியவள்‌. இது என்‌ 
ஆணை” என்றார்‌. 


“ஆம்‌ அரசே, தங்கள்‌ ஆணை” என்றாள்‌ சுஷமை. 
அமிதையிடம்‌ “ஷத்ரியர்களுக்கு மண முறைகள்‌ பல 
உண்டு. சுயம்வரம்‌ கோருவது ருக்மிணியின்‌ உரிமை. 
அவள்‌ அதை செய்யலாம்‌” என்றார்‌ பீஷ்மகர்‌. அமிதை 
“இல்லை அரசே. இளவரசி தன்‌ தமையனை மீறி, 
தங்களைக்‌ கடந்து, அவ்வண்ணம்‌ கோரப்போவதில்லை. 
அதன்‌ வழியாக தங்கள்‌ இருவரையும்‌ இந்நகர்‌ மக்கள்‌ 
முன்னும்‌ சேதி நாட்டரசர்‌ முன்னும்‌ சிறுமையாக்க 
துணியமாட்டாள்‌. அவள்‌ உள்ளத்தை நான்‌ அறிவேன்‌” 
என்றாள்‌. 


பெருமூச்சுடன்‌ தலையசைத்த பீஷ்மகர்‌ “ஆம்‌, அவளை 
நானும்‌ அறிவேன்‌” என்றார்‌. விருஷ்டி எழுந்து “அரசே, 
ஷத்ரியப்‌ பெண்ணுக்கு காந்தர்வ மணமும்‌ உரியதே” 
என்றாள்‌. பீஷ்மகர்‌ திகைத்தவர்‌ போல்‌ அவளை 
நோக்கினார்‌. “இளைய யாதவர்‌ வரட்டும்‌, அவளை 
இங்கிருந்து கவர்ந்து செல்லட்டும்‌. அது எவருக்கும்‌ பழி 
அளிக்காது. இளைய யாதவருக்கு புகழ்‌ சேர்க்கும்‌. அவர்‌ 
அவள்‌ காதலுக்காக வருவாரென்றால்‌ குடிகளுக்கு 
பிறிதொரு விளக்கமும்‌ தேவையில்லை” என்றாள்‌ கீர்த்தி. 
பீஷ்மகர்‌ முகம்‌ மலர்ந்து “ஆம்‌, அதுவே உகந்த வழி” 
என்றார்‌. 

கெளண்டின்யபுரியின்‌ அரண்மனை உப்பரிகையில்‌ 
தனிமையில்‌ ருக்மிணி வரதாவை நோக்கிக்‌ 
கொண்டிருந்தாள்‌. நதியின்‌ தனிமை பற்றியே மீள மீள 
எண்ணிக்‌ கொண்டிருந்தது அவள்‌ உள்ளம்‌. அதன்‌ இரு 
கரைகளிலும்‌ மக்கள்‌ செறிந்து வாழ்ந்த போதிலும்‌ நாளும்‌ 
பல்லாயிரம்‌ உயிர்கள்‌ அதை அள்ளி அருந்திய 
போதிலும்‌, பறவைக்‌ குலங்களால்‌ முத்தமிடப்பட்ட 
போதிலும்‌ அனைத்துக்கும்‌ அப்பால்‌ அது முழுமையான 
தனிமையில்தான்‌ வழிந்து கொண்டிருந்தது. முகிலில்‌ 
இருந்து மலை வழியாக கடல்‌ நோக்கிய ஒரு கோடு 
மட்டுமே அது என. துயிலும்‌ அன்னையிடம்‌ பால்‌ 
குடிக்கும்‌ பன்றிக்குட்டிகள்‌ போல படித்துறையில்‌ 
படகுகள்‌ முட்டிக்‌ கொண்டிருந்தன. 


வரதா காலையில்‌ ஒளிகொண்டு எழுந்து, சுடர்‌ 
பெருக்கென மாறி, குருதிபடிந்த வாள்‌ முனையென 
மெல்ல அணைந்து, மான்‌ விழி என இருளுக்குள்‌ 
ஒளிர்ந்து கரிய தோலில்‌ வாள்வடு என எஞ்சி மறைவது 
வரை அவள்‌ நோக்கிக்‌ கொண்டிருந்தாள்‌. அதன்‌ முதல்‌ 
ஒலி என்பது மரக்கிளைகளில்‌ இருந்து எழுந்து 
நிழல்களில்‌ ஏறிக்கொண்டு அதன்‌ மேல்‌ பரவும்‌ 
பறவைகளின்‌ குரல்‌. இறுதி ஒலி என்பது கூடணையப்‌ 
பிந்தி தனித்த நிழலை நீரின்‌ மேல்‌ மிதக்கவிட்டு 
சிறகுகளால்‌ உந்தி வந்து சென்று கொண்டிருக்கும்‌ 
இறுதிப்‌ பறவை. விழியறியா இருளிலும்‌ அங்கு அமர்ந்து 
அவள்‌ வரதாவை நோக்கிக்‌ கொண்டிருந்தாள்‌. உண்பதும்‌ 
உறங்குவதும்‌ உப்பரிகையிலே என்றாயிற்று. 


பீடத்திலேயே உறங்கிச்‌ சரிபவளை அமிதைதான்‌ வந்து 
தொட்டு “இளவரசி, மஞ்சத்தில்‌ இளைப்பாறுங்கள்‌” என்று 
சொல்லி மெல்ல தூக்கிக்‌ கொண்டு வந்து 
படுக்கவைப்பாள்‌. துயிலின்றி ஊணின்றி அவள்‌ துயர்‌ 
கொள்வாள்‌ என்று எண்ணியவள்‌ போல அமிதை 
எப்போதும்‌ உடனிருந்தாள்‌. ட்ட ால்‌ ருக்மிணி மையல்‌ 
கொண்ட கன்னியின்‌ கனவு விழிகளை மட்டுமே 
கொண்டிருந்தாள்‌. விழித்தெழுகையில்‌ எங்கிருக்கிறோம்‌ 
என்றறியாதவள்‌ போல விழியலைந்தாள்‌. பின்‌ எதையோ 
எண்ணி இதழ்‌ மலர்ந்தாள்‌. படுக்கையில்‌ கையூன்றி 


எழுந்து நின்று கனவிலிருந்து உதிர்ந்து நனவுக்கு வந்து 
கிடந்த சொற்களை நோக்கி திகைத்தாள்‌. இரவு தன்‌ 
அறைக்குள்‌ சுழன்று சென்ற பறவை ஒன்று விட்டுச்‌ 
சென்ற பொன்‌ முட்டைகளைப்‌ போல வியப்பும்‌ 
திகைப்பும்‌ அளித்தன அவை. 


ஒடிச்‌ சென்று கதவைத்‌ திறந்து அன்று புதியதாய்‌ 
பார்ப்பவளைப்‌ போல, அங்குள்ளதா என்று உறுதி 
செய்பவளைப்‌ போல வரதாவை பார்ப்பாள்‌. அமிதை 
பின்னால்‌ வந்து “இளவரசி, முகத்தூய்மை செய்து 
கொள்ளுங்கள்‌ ” என்று அழைப்பதுவரை விழி எல்லை 
முதல்‌ விழி எல்லை வரை மாறி மாறி வரதாவை 
நோக்கியபடி நின்றிருப்பாள்‌. நடுவே ஒரு நகரம்‌ 
இருப்பதை அவள்‌ அறிந்திருக்கவில்லை என்று 
தோன்றும்‌. 


நீரின்‌ மென்மையான ஒளி மட்டுமே அவள்‌ முகத்தில்‌ 
சிற்றலைகளை எழுப்பிக்‌ கொண்டிருக்கும்‌. உலுக்கி 
அழைத்த அமிதையை திரும்பி நோக்கி நீள்‌ மூச்சுடன்‌ 
“செல்வோம்‌” என்பாள்‌. ஒவ்வொரு நாளும்‌ உவகையுடன்‌ 
நீராடி அணி செய்து கொண்டாள்‌. தன்‌ ஆடைகளை 
அவளே தொட்டுத்‌ துழாவி தேர்வு செய்தாள்‌. 
அணிகலன்கள்‌ ஒவ்வொன்றையும்‌ விழிமலர எடுத்து 
நோக்கி காதிலும்‌ கழுத்திலும்‌ வைத்து பொருத்தம்‌ தேர்ந்து 
சூடினாள்‌. முழுதணிக்கோலத்தில்‌ எழுந்து ஆடியில்‌ தன்‌ 
உடலை சுழற்றிச்‌ சுழற்றி நோக்கினாள்‌. பொன்னூல்‌ 
பின்னிய பட்டாடையின்‌ மடிப்புவரிகளை மீண்டும்‌ 
மீண்டும்‌ சீரமைத்தாள்‌. தளும்பும்‌ தேன்குடம்‌ ஒன்றை 
கொண்டு செல்பவள்‌ போல மெல்லடி வைத்து நடந்து 
மீண்டும்‌ உப்பரிகையை அடைந்து கைப்பிடிகளைப்‌ 
பற்றி நோக்கி நின்றாள்‌. பல்லாயிரம்‌ குடிகள்‌ முன்‌ 
அரியணையில்‌ அமர்பவள்‌ போல்‌ அந்தப்‌ பீடத்தில்‌ 
அமர்ந்து வரதாவை நோக்கினாள்‌. 


கீழே மகள்மாட வாயிலில்‌ ர௬ுக்மியின்‌ வேளக்காரப்‌ 
படையினர்‌ வந்து காவல்‌ சூழ்ந்திருப்பதை அமிதை 
அறிந்தாள்‌. முன்பு நின்றிருந்த முகங்கள்‌ ஒன்று கூட 
இல்லை. அரண்மனையில்‌ அணுக்கச்‌ சேடியரும்‌ காவல்‌ 
பெண்டுகளும்‌ ஏவல்‌ மகளிரும்‌ முழுமையாகவே 
மாற்றப்பட்டனர்‌. புதியவர்களோ எந்நிலையிலும்‌ 
விழியளிக்காதவர்களாக, சொல்‌ எண்ணி 
வைப்பவர்களாக, ஓசையற்று நடப்பவர்களாக, இரவிலும்‌ 
விழித்திருப்பவர்களாக இருந்தனர்‌. ஒரே நாளில்‌ அந்த 
இனிய கன்னி மாடம்‌ கொடும்‌ சிறையென மாறியது. 


அதை ருக்மிணி உணர்ந்திருக்கிறாளா என்று அமிதை 
ஐயம்‌ கொண்டாள்‌. அருகே சென்று “இளவரசி, 
இம்மாளிகையின்‌ காவல்‌ முற்றிலும்‌ மாற்றப்பட்டுள்ளது. 
வேளக்காரப்‌ படைத்‌ தலைவன்‌ இதன்‌ காவல்மாடத்து 
அறையில்‌ இரவும்‌ பகலும்‌ அமர்ந்திருக்கிறான்‌” என்று 
சொன்னபோது அச்சொற்களை உணராதவள்‌ போல விழி 
தூக்கி “அது அரசரின்‌ ஆணையா?” என்றாள்‌ ருக்மிணி. 
“ஆம்‌, அது அரசாணைதான்‌. ஆனால்‌ இளையவர்‌ சொல்‌ 
என எண்ணுகிறேன்‌” என்றாள்‌ அமிதை. 
புரிந்துகொள்ளாதவள்‌ போல விழிதிருப்பி வரதாவை 
நோக்கிபடி தனக்குள்‌ ஏதோ சொல்லி புன்னகைத்த 
அவளை நோக்கி “முறைமை சார்ந்த ஆலயச்‌ 
சடங்குகளுக்கு அன்றி பிறிது எதற்கும்‌ நாம்‌ இனி 
அரண்மனையை விட்டு வெளியே செல்ல முடியாது என 
எண்ணுகிறேன்‌” என்றாள்‌ அமிதை. 


இயல்பாக “ஆம்‌” என்று தலையசைத்து மீண்டும்‌ 
தன்னுள்ளேயே எழுந்த அச்சொல்லையே 
புன்னகையுடன்‌ சொல்லிக்‌ கொண்டிருந்தாள்‌. என்ன 
சொல்கிறாள்‌ என்று அசையும்‌ அச்சிறு உதடுகளை 
அமிதை விழி கூர்ந்தாள்‌. “இந்திர நீலம்‌” என்று அவள்‌ 
சொல்வதை சித்தத்தால்‌ கேட்டாள்‌. மீண்டும்‌ பலமுறை 
கேட்டு அதுவே என உறுதிசெய்துகொண்டாள்‌. ஒரு 
சொல்லில்‌ சித்தம்‌ தளைக்கப்பட்டு வாழ்நாளெலாம்‌ 
அதில்‌ சிறையுண்டிருப்பதைப்பற்றி அவள்‌ 
அறிந்திருக்கிறாள்‌. ஒரு சொல்‌ காலடிமண்‌ பிளந்து என 
மானுடரை இருண்ட ஏழுலகங்களுக்கு கொண்டு 
செல்லமுடியும்‌ என்று சொல்லுண்டு. இவளை உண்ணும்‌ 
இருளின்‌ கரிய வாயா இச்சொல்‌ என மருண்டாள்‌. இந்திர 
நீலம்‌ என்று தன்னுள்ளமே அச்சொல்லை மீள மீளச்‌ 
சொல்வதை அறிந்து பலமுறை திடுக்கிட்டாள்‌. 


ஆனால்‌ அணிநகை பதித்த இந்திரநீலத்தை ருக்மிணி 
அணியவில்லை. பிற கற்களைப்‌ போலவே அதையும்‌ 
கையில்‌ எடுத்து நோக்கி உடலில்‌ பொருத்தி நோக்கினாள்‌. 
நிறைவின்றி பேழையில்‌ வைத்து பிறிதொன்றை 
எடுத்தாள்‌. அவள்‌ உள்ளம்‌ உவக்கும்‌ இந்திரநீலம்‌ வெறும்‌ 
ஒரு கல்லல்ல என்பது போல. அவள்‌ விழிநோக்கவில்லை 
என்பதை அவள்‌ சொல்லியனுப்பியதும்‌ அரண்மனை 
மருத்துவச்சி இருமுறை வந்து ர௬ுக்மிணியை நோக்கிச்‌ 
சென்றாள்‌. “இளவரசி நலமாக இருக்கிறாள்‌ 
செவிலியன்னையே. அவள்‌ நெஞ்சு மகிழ்ந்திருக்கிறது. 
அதை அவள்‌ பிறருடன்‌ பகிர விழையவில்லை” 
என்றாள்‌ மருத்துவச்சி. 


தன்னை மட்டும்‌ அரண்மனையிலிருந்து ஏன்‌ ருக்மி 
விலக்கவில்லை என அமிதை அறிந்திருந்தாள்‌. 
ருக்மிணியிடம்‌ பேச அவளால்‌ மட்டுமே முடிந்தது. 
அவளை தன்‌ அரண்மனைக்கு அழைத்த ருக்மி 
சினத்துடன்‌ “என்ன செய்கிறாள்‌ உன்‌ இளவரசி?” 
என்றான்‌. தலைகுனிந்து அமிதை நிற்க “அவளிடம்‌ 
சொல்‌, இந்நகர்‌ இன்று அவள்‌ சொல்லை காத்திருக்கிறது. 
இது வாழ்வதா அழிவதா என்பதை முடிவு செய்ய 
வேண்டியவள்‌ அவளே. சிசுபாலரிடம்‌ நான்‌ சொல்லளிக்க 
வேண்டிய நாட்கள்‌ ஒவ்வொன்றாக சென்று 
கொண்டிருக்கின்றன” என்றான்‌. 


“அனைத்து சொற்களையும்‌ சொல்லிவிட்டேன்‌ இளவரசே” 
என்றாள்‌ அமிதை விழி தாக்காமல்‌. ருக்மி உரக்க 
“மீண்டும்‌ சொல்‌. அவள்‌ உள்ளம்‌ எழுந்த பித்துக்கு 
அப்பால்‌ தன்னிலை ஒன்று இருக்கும்‌ என்றால்‌ அதுவரை 
செல்லட்டும்‌ அச்சொற்கள்‌. இவள்‌ சொல்‌ யாதவன்‌ வரை 
சென்று சேரப்போவதில்லை. அவன்‌ இவளை 
கைபற்றுவது என்பது இப்பிறவியில்‌ நிகழப்போவதும்‌ 
இல்லை. அவள்‌ கொழுநன்‌ என அமையவிருப்பவர்‌ 
சிசுபாலர்‌ மட்டுமே. இன்று அவள்‌ கொண்ட 
உளமயக்கென்பது சேதிநாட்டு மன்னரை விலகி அறியும்‌ 
பொருட்டு என்றே எண்ணுகிறேன்‌. அவரை அறிந்த 
பெண்‌ எவளும்‌ விழைவுகொள்ளாதிருக்கமாட்டாள்‌” 
என்றான்‌. 


அமிதை “ஆணை இளவரசே” என்று மெல்லிய குரலில்‌ 
சொன்னாள்‌. ருக்மி அவள்‌ செல்லலாம்‌ என்று 
கையசைத்து தலைவணங்கித்‌ திரும்பிய அவளை 
நோக்கி பின்னால்‌ வந்து “அமிதை” என்று 
இளஞ்சிறுவனாக அவள்‌ அந்நாளில்‌ அறிந்த குரலில்‌ 
அழைத்தான்‌. அவள்‌ நின்று விழி தூக்க “என்ன 
நிகழ்கிறதென்று நீ அறிந்துளாயா? நான்‌ சேதி நாட்டு 
அரசரின்‌ கை தொட்டு வாக்களித்திருக்கிறேன்‌. இவள்‌ 
அவரை விரும்புகிறாள்‌ என்றெண்ணி என்‌ சொல்லை 
அளித்தேன்‌. இனி அது பிழைத்து நான்‌ வாழமுடியாது. 
அவரோ அச்சொல்லை இறுகப்பற்றி என்னை தன்‌ 
காலடியில்‌ அமர வைக்கிறார்‌” என்றான்‌. 


“இங்கிருந்து செல்லும்போதே இளவரசி ஒப்பவில்லை 
என்று ஒற்றர்களினூடாக அறிந்திருந்தார்‌” என்று ருக்மி 
தொடர்ந்தான்‌. “கிளம்பும்போது என்‌ தோள்களில்‌ கை 
வைத்து விழிநோக்கி உங்கள்‌ அரசமுறை மணஓலை 
வருவதற்காக நாளும்‌ என்‌ நாடு காத்திருக்கும்‌ விதர்ப்பரே 
என்று சொன்னபின்‌ மேலும்‌ தாழ்ந்த குரலில்‌ 


அவ்வோலை விரைவில்‌ எழுதப்படுமென 
எண்ணுகிறேன்‌ என்றார்‌. நான்‌ விலக முடியாது. 
அனைத்தும்‌ முடிவாகிவிட்டன. அதை அவளிடம்‌ சொல்‌.” 


“ஆம்‌ இளவரசே. சொல்கிறேன்‌” என்றாள்‌ அமிதை. ருக்மி 
அவள்‌ பணிவில்‌ இருந்த விலகலை மீண்டும்‌ மீண்டும்‌ 
உணர்ந்தவனாக “என்‌ ஒற்றர்கள்‌ நீயே அவள்‌ நெஞ்சை 
திசைமாற்றியவள்‌ என்கிறார்கள்‌. சேதிநாட்டு அரசர்‌ 
அவள்‌ கொழுநன்‌ அல்ல என்று எண்ணச்‌ செய்தது உன்‌ 
சொல்‌ என சமையப்பெண்ணாக அங்கிருந்த சேடியும்‌ 
உளவு சொன்னாள்‌. ஆயினும்‌ இந்நகரின்‌ 
தொல்குடிகளின்‌ கொடி வழி வந்தவள்‌ என்று உன்னை 
அறிவேன்‌. உன்‌ சித்தம்‌ இவ்வரியணைக்கும்‌ இதில்‌ 
அமர்ந்த எனக்கும்‌ கட்டுப்பட்டது. என்‌ ஆணை இது“ 
என்றான்‌. 


“ஆம்‌ இளவரசே. முற்றிலும்‌ இதற்குரியவள்‌ நான்‌. 
இச்சொற்களையே இளவரசியின்‌ காதுகளில்‌ 
விழச்செய்வேன்‌” என்று சொல்லி தலைவணங்கி அமிதை 
மீண்டாள்‌. “என்ன செய்வேன்‌ மூதன்னையரே? 
இம்மண்ணுக்கு நீங்கள்‌ அளித்த அனைத்தும்‌ 
உப்பென்றும்‌ உயிரென்றுமாகி நிறைந்துள்ளன. நானோ 
உங்கள்‌ சொல்‌ சென்று தொட்டு மீளும்‌ சிற்றுயிர்‌. தானே 
நகரும்‌ உரிமையற்றது நிழல்‌. ஆயினும்‌ என்‌ உள்ளம்‌ 
எப்படிச்‌ சுழன்றாலும்‌ அங்கேயே சென்றமர்கிறது. இவள்‌ 
அவனுக்குரியவள்‌. எங்கோ கடல்‌ விளிம்பில்‌ பெருநகர்‌ 
ஒன்றில்‌ கதையோ என சொல்லில்‌ ஊறி குழல்விழித்த 
பீலியுடன்‌ அமர்ந்திருக்கும்‌ அவனே இவளுக்குரியவன்‌. 
இவையனைத்தும்‌ மானுடர்‌ அறியும்‌ நெறிகள்‌. அது விண்‌ 
வகுத்த வழி.' 


சிற்றரசி கீர்த்திதான்‌ பீஷ்மகரின்‌ திட்டத்தை அவளிடம்‌ 
சொன்னாள்‌. அரசியை சந்திக்கும்படி ஆணையுடன்‌ வந்த 
சேடி “தங்களை உடன்‌ அழைத்துவர ஆணையிட்டார்‌ 
அரசி” என்றாள்‌. “இளவரசி இப்போது உணவருந்தும்‌ 
நேரம்‌. நான்‌ மாலை வருகிறேன்‌” என்ற அமிதையை 
நோக்கி “என்னுடன்‌ அன்றி இவ்வரண்மனை விட்டு 
நீங்கள்‌ வெளிவரவோ அரசியர்‌ அரண்மனைக்குள்‌ 
புகவோ இன்று இயலாது முதியவளே. அரசியின்‌ 
முத்திரைக்‌ கணையாழி என்‌ கையில்‌ உள்ளது. இதுவே 
நாம்‌ செல்லும்‌ வழியை அமைக்கும்‌” என்றாள்‌. 
நீள்மூச்சுடன்‌ “ஆம்‌ வருகிறேன்‌” என்றாள்‌ அமிதை. 


இடைநாழியில்‌ நான்கு இடங்களில்‌ காவலர்கள்‌ 
அவர்களை நிறுத்தி எங்கு செல்கிறார்கள்‌ என்று கேட்டு 


முத்திரைக்‌ கணையாழியை நோக்கி சற்று ஐயத்துடன்‌ 
ஒப்புதல்‌ அளித்தார்கள்‌. அரண்மனை முகப்பிற்கு வந்து 
பெருமுற்றத்தைக்‌ கடந்து மறுபக்கம்‌ துணைப்‌ பாதை 
வழியாக சிற்றரசிகளுக்கான மாளிகைகளை 
அடைந்தனர்‌. அங்கு காவல்‌ நின்ற வீரர்களிடம்‌ 
கணையாழியைக்‌ காட்டி ஒப்புதல்‌ பெற்று 
அரண்மனைக்குள்‌ சென்றனர்‌. சிற்றரசியின்‌ 
அரண்மனைக்‌ கூடத்தை அடைந்ததும்‌ சேடி “இங்கு 
நில்லுங்கள்‌. நான்‌ சென்று எவரை எப்போது 
சந்திக்கிறீர்கள்‌ என்று வினவி வருகிறேன்‌” என்றாள்‌. 
“எவரை?” என்று அமிதை கேட்டாள்‌. “சிற்றரசியர்‌ 
இருவரும்‌ இங்குதான்‌ உள்ளனர்‌” என்றாள்‌ சேடு. சற்று 
நேரத்தில்‌ திரும்பி வந்து “இருவரும்‌ 
மந்தணச்சிற்றறையில்‌ காத்திருக்கிறார்கள்‌. அங்கு 
சென்று அவர்களுடன்‌ அமர தங்களை 
அழைக்கிறார்கள்‌” என்றாள்‌. 


அமிதை மந்தணச்‌ சிற்றறைக்குள்‌ நுழைந்தபோது இரு 
அணுக்கச்‌ சேடியர்‌ நின்றிருக்க பீடங்களில்‌ அமர்ந்திருந்த 
கீர்த்தியையும்‌, விருஷ்டியையும்‌ கண்டாள்‌. அமிதை 
தலைவணங்கி “விதர்ப்ப நாட்டின்‌ சிற்றரசியரை 
வணங்குகிறேன்‌. தங்கள்‌ சொல்லேற்று பணிய 
வந்துள்ளேன்‌” என்றாள்‌. அமரும்படி கீர்த்தி 
கைகாட்டினாள்‌. “இல்லை சிற்றரசி. இணையமரும்‌ 
வழக்கம்‌...” என சொல்லத்‌ தொடங்கிய அமிதையை 
கையசைத்து “அமர்க!” என்றாள்‌ கீர்த்தி. அவள்‌ மீண்டும்‌ 
வணங்கியபின்‌ அமர்ந்துகொண்டாள்‌. “உன்னை 
வரவழைத்தது அரசாணையை அறிவிப்பதற்காக” 
என்றாள்‌ விருஷ்டி. “அரசர்‌ கவலை கொண்டிருக்கிறார்‌. 
இளவரசி மகளிர்மாடத்தில்‌ சிறை வைக்கப்பட்டிருப்பதை 
அவர்‌ அறிவார்‌. இளவரசரின்‌ திட்டங்களையும்‌ நாள்‌ 
தோறும்‌ அறிந்து கொண்டிருக்கிறார்‌.” 

அமிதையின்‌ உள்ளத்தில்‌ எழுந்த எண்ணத்தை 
உய்த்தறிந்து “பட்டத்தரசி இன்று தன்‌ மைந்தனை 
ஆதரிக்கவில்லை. இன்று அரசரின்‌ எண்ணத்துக்கு 
அப்பால்‌ ஒரு சொல்லும்‌ அவளால்‌ எண்ணமுடியாது” 
என்றாள்‌ கீர்த்தி. விருஷ்டி “முன்னரே ஆணையிட்டபடி 
யாதவர்‌ வந்து நம்‌ இளவரசியை வென்று கொண்டு 
செல்வதே எஞ்சியுள்ள ஒரே வழியாகும்‌. அவர்களுக்கு 
அச்செய்தி அளிக்கப்படட்டும்‌” என்றாள்‌ . அமிதை 
தன்னிடம்‌ என்ன கூறப்படுகிறது என்று புரியாமல்‌ 
ஏறிட்டு நோக்கினாள்‌. கீர்த்தி “இவள்‌ இங்கு காதல்‌ 
கொண்டு காத்திருப்பதை அவன்‌ அறிய வேண்டாமா? 
இங்கிருந்து அங்கு செல்லும்‌ அனைத்து சூதரும்‌ தூதரும்‌ 


தடை செய்யப்பட்டுவிட்டனர்‌. இளவரசி 
எண்ணியிருப்பதை இவ்வரண்மனையின்‌ வீரரும்‌ 
அறியார்‌. அவள்‌ உள்ளம்‌ அங்கு செல்ல வேண்டும்‌, 
அவன்‌ அறிய வேண்டும்‌. தனக்கென நோற்றிருப்பவளை 
கொள்ள அவன்‌ எழ வேண்டும்‌” என்றாள்‌. 


அமிதை “அரசர்‌ முறைப்படி ஒரு செய்தியை எழுதி 
அனுப்பலாமே?” என்றாள்‌. வினாவுடன்‌ இணைந்தே 
அதிலுள்ள பொருளின்மையை அறிந்து மேலும்‌ ஏதோ 
சொல்ல வாயெடுக்க விருஷ்டி “இளவரசி காதல்‌ 
கொண்டுள்ளதும்‌ யாதவர்‌ தன்னை கவர்ந்து செல்ல 
அவள்‌ விழைவதும்‌ அரசர்‌ அறிந்தே நிகழ 
வேண்டியவையல்ல. நானும்‌ மூத்த அரசியரும்‌ அதை 
எங்கள்‌ உள்ளத்தாலும்‌ எண்ணாலாகாது. அது உன்னால்‌ 
நிகழ வேண்டும்‌. நாங்களும்‌ அறியாமல்‌” என்றாள்‌ கீர்த்தி. 
“என்னாலா?” என்று அமிதை திகைப்புடன்‌ கேட்டாள்‌. 
கீர்த்தி “ஆம்‌. இளவரசியின்‌ வேண்டுதல்‌ உரிய 
சொற்களால்‌ அவனை சென்று சேரவேண்டும்‌. இச்சேடி 
உன்னை பார்க்க வருவாள்‌. ருக்மிணியின்‌ சொல்கேட்டு 
ஓர்‌ ஓலை எழுதி அவள்‌ முத்திரையிட்டு இவளிடம்‌ கொடு. 
அது பறவைத்‌ தூதாக அவனை சென்றடையபட்டும்‌” 
என்றாள்‌. 


அமிதை தன்‌ உடலில்‌ கூடிய மெல்லிய நடுக்கத்துடன்‌ 
நோக்கியிருந்தாள்‌. “அஞ்ச வேண்டியதில்லை. இளவரசி 
இப்படி தூது அனுப்புவது என்பது முற்றிலும்‌ ஒரு 
நூல்முறையே ஆகும்‌” என்றாள்‌ விருஷ்டி. அமிதை 
“அரசி, இளவரசி இன்றிருக்கும்‌ நிலையில்‌ இவ்வண்ணம்‌ 
முறைசார்‌ திருமுகத்தை அவளால்‌ எழுதமுடியும்‌ என்று 
நான்‌ எண்ணவில்லை. நான்‌ ஒருத்தி மட்டுமே அவளுடன்‌ 
இன்று உரையாடுகிறேன்‌. ஆனால்‌ என்‌ சொற்கள்‌ 
அவளை சென்றடையவில்லை. அவளிடமிருந்து ஒரு 
சொல்லும்‌ என்னை வந்து சேருவதுமில்லை. அவளை 
உண்ணவைத்து உறங்க வைத்து பேணுவதன்றி அவள்‌ 
உள்ளம்‌ கொள்ளும்‌ எவ்வுணர்வையும்‌ 
அறியாதவளாகவே இருக்கிறேன்‌” என்றாள்‌. 


“செவிலியர்‌ கன்னியரின்‌ கனிவடிவென்பார்கள்‌. நீ 
அறியாத அவள்‌ உள்ளம்‌ உண்டா? அவள்‌ சொல்லென 
சில எழுத இயலாதா உன்னால்‌?” என்றாள்‌ கீர்த்தி. 
“நானா?” என்றாள்‌ அமிதை. “ஆம்‌, அவளுடைய 
முத்திரைக்‌ கணையாழி அவ்வோலையில்‌ பதிந்திருக்க 
வேண்டும்‌. அவ்வோலை அவள்‌ பெயரால்‌ 
அனுப்பப்படுவதை அவள்‌ அறிந்திருக்கவும்‌ வேண்டும்‌. 
சொற்களை நீயே அமைக்கலாம்‌” என்றாள்‌ கீர்த்தி. ஏதோ 


சொல்வதற்காக அமிதை உதடை அசைக்க “இது அரசரின்‌ 
ணை” என்றாள்‌. “ஆணை” என்று அமிதை 
தலைவணங்கினாள்‌. 


அவள்‌ திரும்பும்போது பின்னால்‌ மெல்லிய குரலில்‌ 
“அமிதை” என அழைத்த கீர்த்தி “இளவரசி உடல்நிலை 
எவ்வண்ணம்‌ உள்ளது?” என்றாள்‌. “உடல்நிலையில்‌ 
பிழையேதும்‌ இல்லை. நாளுக்கு மூன்று முறை 
மருத்துவச்சியர்‌ வந்து பார்க்கிறார்கள்‌.” விழிகளை 
கூர்ந்து நோக்கியபடி “நன்று” என்று சொன்ன கீர்த்தி 
“மருத்துவர்‌ பத்மரை வந்து பார்க்கும்படி 
ஆணையிட்டிருக்கிறேன்‌. அவர்‌ அந்தணர்‌. 
அவருக்குத்தெரியும்‌” என்று மேலும்‌ சொன்னபோது 
அவள்‌ விழி சற்றே அசைவதை அமிதை கண்டாள்‌. 
திடுக்கிட்டு விழிதூக்கியதுமே அதன்‌ பொருளென்ன 
என்று உணர்ந்து கொண்டாள்‌. “ஆணை” என மீண்டும்‌ 
தலைவணங்கினாள்‌. 


அரண்மனைக்கு வந்ததுமே அமிதை துவாரகைக்கான 
திருமுகத்தை எழுதலாமென கன்றுத்தோல்‌ சுருளை 
எடுத்து பலகையில்‌ நீட்டி வெண்கல முள்‌ அறைந்து 
நிறுத்தி கடுக்காய்‌ கலந்த கடுஞ்செந்நிற மையில்‌ 
இறகுமுனையை முக்கி “நலம்‌ சூழ்க!” என முதல்‌ வரியை 
எழுதியபின்‌ எழுதுவது என்ன என்று ஏங்கி சற்றுநேரம்‌ 
அமர்ந்திருந்தாள்‌. “பாரதவர்ஷம்‌ அணிந்த நுதல்குறி என 
ஒளிரும்‌ துவாரகை நகரை ஆளும்‌ யாதவருக்கு” என்று 
எழுதியபின்‌ அத்தோல்சுருளை கிழித்து எறிந்தாள்‌. 
எழுந்து சாளரத்தினூடாக வரதாவை பார்த்தாள்‌. மீண்டும்‌ 
அமர்ந்து “என்‌ உள்ளம்‌ கொண்ட இளைய யாதவருக்கு” 
என்று எழுதி அதையும்‌ கிழித்தாள்‌. நிலை கொள்ளாது 
எழுந்து சென்று உப்பரிகையில்‌ அமர்ந்து வரதாவை 
நோக்கிக்‌ கொண்டிருந்த ரக்மிணியை அறியாமல்‌ 
பார்த்தபடி நெடுநேரம்‌ நின்றிருந்தாள்‌. ஆற்றின்‌ 
உச்சிநேரத்து ஒளி அவளின்‌ கரிய கன்னங்களை 
பளபளக்கச்‌ செய்தது. குழல்‌ கற்றைகள்‌ பொன்னூல்‌ என 
சுழன்று நிற்க அவற்றின்‌ நிழல்‌ கன்னத்தின்‌ மென்மை 
மீது அசைந்தது. மூச்சு அன்றி அவள்மேல்‌ 
அசைவென்பதே இருக்கவில்லை. 


நீள்மூச்சுடன்‌ திரும்பி அமர்ந்து கன்றுத்தோல்‌ மீது 
கைகளால்‌ நெருடிக்‌ கொண்டிருந்தாள்‌. அங்கிருந்து 
விழிதூக்கி அவளை நோக்குகையில்‌ ஒருகணம்‌ 
உளஎழுச்சியால்‌ தான்‌ அங்கிருந்து அவ்வண்ணம்‌ 
நோக்கிக்‌ கொண்டிருப்பதாக உணர்ந்தாள்‌. உடல்‌ 
விதிர்க்க நெஞ்சறியாது கையில்‌ எழுந்து வந்த 


முதற்சொல்லை எழுதினாள்‌. “நீலம்‌!” அதில்‌ உடல்‌ 
உயிர்த்துக்‌ கொள்ள தான்‌ என பெயர்‌ என உடலென 
கொண்ட அனைத்தையும்‌ களைந்து ருக்மிணியாக 
அமர்ந்து தன்‌ நெஞ்சை எழுதினாள்‌. 

'இங்கிருக்கிறேன்‌. இவ்வண்ணம்‌ இப்புவியில்‌ ஏன்‌ 
எழுந்தேன்‌ என்று அறிந்திருக்கிறேன்‌. இனி நான்கொள்ள 
பிறிதொன்றுமில்லை. நான்‌ விழைய விண்ணும்‌ 
மண்ணும்‌ இல்லை. சொல்லி அறிவிக்கும்‌ உணர்வல்ல 
இது. எச்சொல்லிலும்‌ அமராது சிறகடித்து விண்ணில்‌ 
தவிப்பது. எங்குள்ளேன்‌ என்று அறியேன்‌. விதர்ப்பத்தில்‌ 
என்‌ அரண்மனையில்‌ தனிமையில்‌. எவ்வண்ணம்‌ 
உள்ளேன்‌ என்று அறியேன்‌. உள்ளும்‌ புறமும்‌ 
இனித்திருக்கிறேன்‌. இதற்கப்பால்‌ நான்‌ உரைக்கும்‌ சொல்‌ 
என்று ஏதுமில்லை, என விதர்ப்பினி” 


எழுதி முடித்ததும்‌ சன்னதம்‌ விலகிச்‌ சென்ற 
பேய்மகளென உடல்‌ தளர்ந்து பீடம்‌ மீதே தலை 
வைத்தாள்‌. தன்னிலை உணர்ந்தபோது தன்‌ சுருங்கிய 
கன்னங்களின்‌ மீது விழிநீர்‌ ஓடிக்கொண்டிருப்பதை 
உணர்ந்தாள்‌. ஏவரேனும்‌ அறிந்தனரா என திகைத்து 
அறையை விழிசூழ்ந்து நோக்கிவிட்டு மேலாடையால்‌ 
முகத்தை துடைத்தாள்‌. அச்சொல்நிரையை 
பிறிதொருமுறை நோக்க அவள்‌ உளம்‌ கொள்ளவில்லை. 
அதை கையில்‌ எடுத்தபடி சென்று ருக்மிணியின்‌ 
பின்னால்‌ நின்றாள்‌. அவளிடம்‌ இதை அளிப்பது எப்படி 
என்று திகைத்தாள்‌. இச்சொல்லில்‌ எழுந்த சூழ்ச்சி 
அனைத்தையும்‌, அவளிடம்‌ எப்படிச்‌ சொல்லி புரிய 
வைக்க முடியும்‌ என்று அறியாது நின்றாள்‌. 


“இளையவளே, அமுதுண்ணும்‌ நேரம்‌” என்றாள்‌. “ஆம்‌. 
இன்று இன்சுவையை நாடுகிறேன்‌” என்றபடி ருக்மிணி 

ள்ளி உணவறைக்குள்‌ சென்றாள்‌. தன்‌ மூச்சுக்குள்‌ 
மெல்ல முனகியபடி, ஆடை நுனியை விரல்‌ சுற்றி 
அசைத்துக்கொண்டு, காற்றில்‌ பறக்கும்‌ திரைச்‌ 
சீலையென வளைந்து சென்றாள்‌. கையில்‌ சுருட்டிய 
திருமுகத்துடன்‌ அமிதை அவளை தொடர்ந்தாள்‌. 
“இளவரசி” என்றாள்‌. ருக்மிணி திரும்பியதும்‌ மறுசொல்‌ 
எடுக்க ஒண்ணாது நின்றாள்‌. 


ருக்மிணி உணவுமேடைமுன்‌ நிலத்தில்‌ கால்‌ மடித்து 
அமர்ந்தாள்‌. உணவு பரிமாறுவதற்காக காத்திருந்த 
சேடியர்‌ இன்னமுதையும்‌ பழஅமுதையும்‌ பாலமுதையும்‌ 
அன்னத்தையும்‌ அப்பங்களையும்‌ அவள்‌ முன்‌ 
பரப்பினர்‌. அவள்‌ விழிகள்‌ சிறுமகவுக்குரிய ஆவலுடன்‌ 


ஒவ்வொரு உணவாக தொட்டுச்‌ சென்றன. இரு 
கைகளையும்‌ நீட்டி இன்னமுதை எடுத்தாள்‌. “இளவரசி, 
என்ன செய்கிறீர்கள்‌? அன்னத்தை முதலில்‌ 
உண்ணுங்கள்‌” என்றாள்‌ அமிதை. “எனக்கு இன்னுணவு 
மட்டும்‌ போதும்‌” என்றாள்‌ ருக்மிணி. “இன்னுணவை 
பிறகு அருந்தலாம்‌. முதலில்‌ அன்னம்‌ உண்ணுங்கள்‌” 
என்றாள்‌ அமிதை. “இன்னுணவு அன்றி எதுவும்‌ என்‌ 
நாவுக்கு உவக்கவில்லை அன்னையே” என்றாள்‌ 
ருக்மிணி. 


அமிதை ஏதோ சொல்வதற்குள்‌ சேடி “இன்னுணவையே 
முழுதுணவாக உண்ணுகிறார்கள்‌. அதுவே போதுமென 
உரிய பாலையும்‌ அன்னத்தையும்‌ கலந்துள்ளோம்‌” 
என்றாள்‌. “ஆம்‌. அது எனக்கு போதும்‌. இனிமேல்‌ இனிப்பு 
அல்லாத உணவன்றி எதையும்‌ நாக்கு உவக்காது.” 
இன்னுணவுக்‌ கலத்தை அருகிழுத்து பொற்கரண்டியால்‌ 
அள்ளி உண்ணத்‌ தொடங்கினாள்‌. அமிதை அவள்‌ 
உண்ணுவதை அருகிருந்து விழிபரிந்து நோக்கினாள்‌. 
ஒளிவண்ணங்களை மட்டுமே விழைகிறாள்‌. இசை 
மட்டுமே செவி நாடுகிறாள்‌. இன்னுணவுச்‌ சுவை மட்டுமே 
கொள்கிறாள்‌. எங்கிருக்கிறாள்‌? இவளைச்‌ சூழ்ந்துள்ள 
தெய்வங்கள்தான்‌ எவை? ஒரு போதும்‌ மண்‌ வந்து மரம்‌ 
அமராத விண்‌ பறவை. முகில்‌ மேல்‌ கூடு கட்டுவது. 
ஒளியே சிறகென கொள்வது. 


நீள்மூச்சு விட்டு அமிதை நெகிழ்ந்து அமர்ந்தாள்‌. 
ஒவ்வொரு துளி இன்னுணவையும்‌ உடலெங்கும்‌ எழுந்த 
உவகையுடன்‌ ருக்மிணி உண்டாள்‌. சேடியர்‌ நறுமண 
நீரால்‌ அவள்‌ கைகளை கழுவினர்‌. எழுந்ததும்‌ நறுமண 
தாலத்தை அவள்‌ முன்‌ நீட்டினர்‌. ஒவ்வொன்றாக எடுத்து 
முகர்ந்தாள்‌. கிராம்பையும்‌ சுக்கையும்‌ எடுத்து வாயிலிட்டு 
மென்றபடி “அன்னையே, நம்‌ அரண்மனை 
அறைகளைங்கும்‌ மலர்மணமே நிறைந்துள்ளது. 
நேற்றிரவு எழுந்தது பாரிஜாதம்‌. பின்னிரவில்‌ இனிய 
தாழம்பூ. புலரியில்‌ முல்லை. இரவெல்லாம்‌ அந்த 
மணங்கள்‌ இவ்வறைகளெங்கும்‌ உலவின” என்றாள்‌. 


ஒரு கணம்‌ சேடியரை நோக்கி செல்லும்படி 
கைகாட்டிவிட்டு “ஆம்‌. நம்மைச்‌ சூழ மலர்த்தோட்டம்‌ 
இருக்கிறதல்லவா?” என்றாள்‌ அமிதை. ருக்மிணியை 
அந்தத்‌ திருமுகத்தை நோக்கி எப்படி கொண்டு செல்வது 
என்று தெரியவில்லை. ருக்மிணி மீண்டும்‌ உப்பரிகையை 
நோக்கி செல்ல “முகம்‌ கழுவி வருக இளவரசி” என்றாள்‌ 
அமிதை. “ஆம்‌. என்‌ கண்கள்‌ களைத்துள்ளன” என்றபடி 
அவள்‌ முகம்கழுவச்‌ சென்றபோது அச்சுருளை 


உப்பரிகையில்‌ அவள்‌ அமர்ந்திருக்கும்‌ பீடத்தருகே 
குறுமேடையில்‌ வைத்து பறக்காமலிருக்க அதன்‌ மேல்‌ 
நீலமணி பதித்த கணையாழியை வைத்தபின்‌ நெஞ்சு 
படபடக்க விலகி சாளரத்தருகே நின்றாள்‌. 


நதியில்‌ இருந்து வந்த காற்றில்‌ சாளரத்தின்‌ 
வெண்பட்டுத்திரை உலைந்தாடிக்‌ கொண்டிருந்தது. முகம்‌ 
கழுவி துடைத்து நெற்றிப்பொட்டு திருத்தி ருக்மிணி 
விரைந்தோடி வந்தாள்‌. உப்பரிகையில்‌ மறந்துவிட்ட 
எதையோ எடுக்க விழைபவள்‌ போல, காத்திருக்கும்‌ 
எவருக்கோ செய்தி சொல்ல வருபவள்‌ போல. சிரித்த 
முகத்துடன்‌ அவளை நோக்கி புன்னகைத்து ஏதோ 
சொல்ல வந்தபின்‌ அச்சொல்லை கணமே இழந்து 
விழிதிருப்பி ஓடிச்சென்று பீடத்தில்‌ அமர்ந்து ஆடையை 
செம்மை செய்த பின்‌ வரதாவை நோக்கினாள்‌. அவள்‌ 
இயல்பாக நீட்டிய கையில்‌ குறு மேடையில்‌ இருந்த 
கணையாழி பட்டதும்‌ திரும்பி அச்சுருளை நோக்கினாள்‌. 
அது எதுவோ என ஆர்வமில்லாமல்‌ விழி விலக்கி நதியை 
சற்று நோக்கிய பின்புதான்‌ அவள்‌ சித்தத்தில்‌ 
அவ்வோலை பதிந்தது. திரும்பி அதை நோக்கிய பின்பு 
கையில்‌ எடுத்து விழியோட்டினாள்‌. 


அங்கிருந்து விலகி ஓடிவிட வேண்டும்‌ என்று அமிதை 
எண்ணினாள்‌. வியர்த்த இரு கரங்களை ஒன்றுடன்‌ 
ஒன்று பற்றிக்‌ கொண்டு கழுத்துத்‌ தசைகள்‌ இறுக 
பற்களை கிட்டித்து காத்திருந்தாள்‌. சொற்களில்‌ 
ஓடிச்சென்ற ருக்மிணியின்‌ கண்களில்‌ தெரிந்த வியப்பை, 
பின்‌ எழுந்த பதற்றத்தை கண்டவள்‌ ஏதேனும்‌ சொல்‌ 
உரைக்க எண்ணி உன்னி உளம்‌ ஒழிந்து கிடக்க 
வெறுமனே “மகளே” என்றாள்‌. முகம்‌ மலரே 
“அன்னையே” என்று கூவியபடி அவளை நோக்கி 
ஓடிவந்த ருக்மிணி “இதை நான்‌ எழுதியதையே மறந்து 
விட்டேன்‌” என்றாள்‌. “நூறு நூறு முறை என்‌ நெஞ்சில்‌ 
எழுதிய சொற்கள்‌ இவை. எப்போது திருமுகத்தில்‌ 
பதித்தேன்‌ என்று அறியேன்‌. இச்சொற்களுக்கு அப்பால்‌ 
என்‌ உளம்‌ என ஏதுமில்லை. ஒரு மணி குன்றாது கூடாது 
நான்‌ என அமைந்த இவ்வோலையை என்‌ உளம்‌ 
கொண்ட துவாரகை அரசருக்கு அனுப்புங்கள்‌, 
இக்கணமே அனுப்புங்கள்‌” என்றாள்‌. விம்மியழுதபடி 
அவளை அணைத்துக்‌ கொண்டாள்‌ அமிதை. 

துயிலெழுகையில்‌ வந்து மெல்ல தொட்டு பகல்‌ முழுக்க 
காலமென நீண்டு, அந்தியில்‌ இருண்டு சூழ்ந்து, சித்தம்‌ 
அழியும்‌ கணத்தில்‌ மறைந்து, இருண்ட சுஷுப்தியில்‌ 
உருவெளித்தோற்றங்களாகி தன்னை நடித்து, 
விழித்தெழுகையில்‌ குனிந்து முகம்‌ நோக்கி எப்போதும்‌ 
உடனிருந்தது அந்த எதிர்பார்ப்பு. அமிதை 
படியிறங்குகையில்‌, இடைநாழியில்‌ நடக்கையில்‌, 
அடுமனைகளில்‌ ஆணையிடுகையில்‌ ஒவ்வொரு 
கணமும்‌ அதை தன்னுடன்‌ உணர்ந்தாள்‌. 


எப்படி இளைய யாதவரின்‌ செய்தி தன்னை 
வந்தடையப்போகிறது என்று அவள்‌ எத்தனை 
எண்ணியும்‌ உய்த்துணர முடியவில்லை. அரண்மனை 
முழுக்க ர௬ுக்மியின்‌ படைவீரர்களும்‌ சேடியரும்‌ ஏவலரும்‌ 
நிறைந்திருந்தனர்‌. வாயிலில்‌ மூன்றடுக்கு காவலிருந்தது. 
அரசியர்‌ மாளிகைகளும்‌ அவர்களின்‌ சேடியரும்‌ 
உளவறியப்பட்டனர்‌. பறவைத்தூது அணைவதென்பது 
எண்ணியும்‌ பார்க்கமுடியாது எனினும்‌ செய்தி 
வருமென்றே அமிதை எண்ணினாள்‌. 


சூதர்‌ சொல்லில்‌ வாழும்‌ மாயனை அவள்‌ நெஞ்சம்‌ 
நூறாயிரம்‌ சித்திரங்களென விரித்தெடுத்திருந்தது. 
நறுமணம்‌ சென்று சேரும்‌ இடமெல்லாம்‌ தானும்‌ சென்று 
சேரும்‌ தடையற்றவன்‌ என்று அவனை பாடினர்‌ சூதர்‌. 
விழைவு கொண்டு நீண்ட கைகளில்‌ சிறகடித்து அமரும்‌ 
வண்ணத்துப்பூச்சி என்றனர்‌. காற்றுக்கு தடையுண்டு 
வானுக்கு தடையுள்ள இடமொன்றில்லை என்றனர்‌. 
எனவே அவன்‌ அணுகுவான்‌ என்று 
உறுதிகொண்டிருந்தாள்‌. ஒவ்வொரு காலடியோசைக்கும்‌ 
ஒவ்வொரு இறகுஅசைவுக்‌ காற்றுக்கும்‌ ஒவ்வொரு 
உலோக ஒலிக்கும்‌ இதோ என துணுக்குற்றது உள்ளம்‌. 


விருஷ்டியும்‌ கீர்த்தியும்‌ வகுத்தளித்த நெறிப்படி அவள்‌ 
செய்தி அனுப்பியிருந்தாள்‌. அவள்‌ எழுதிய மந்தணத்‌ 
தோல்‌ சுருளை பறவைக்காலில்‌ கட்டி பறக்கவிட்டாள்‌. 
அதற்கு முன்பு ௬க்மிணியைப்‌ பார்க்க வந்த முதிய 
பிராமண மருத்துவர்‌ அச்சுருளை சொல்‌ ஊன்றி 
ஏழுமுறை படித்தார்‌. பின்‌ விழிமூடி தனக்குள்‌ சொல்லிக்‌ 
கொண்டார்‌. சொல்லற்ற விழிகளுடன்‌ அவளை நோக்கி 


தலைவணங்கி கிளம்பிச்சென்றார்‌. ஓலைச்சுருளுடன்‌ 
சென்ற கழுகு வாயிலிலேயே ருக்மியின்‌ வீரர்களால்‌ 
பிடிக்கப்படுமென அமிதை அறிந்திருந்தாள்‌. அச்செய்தி 
பிடிக்கப்பட்டதனாலேயே பின்‌ ஒரு செய்தி 
தொடருமென்று ருக்மி உய்த்திருக்கவில்லை. 


ஒவ்வொரு நுண்ணிய அரசுசூழ்தலுக்கும்‌ நிகரான 
பிறிதொரு அரசு சூழ்தலை எளிதில்‌ மானுட உள்ளங்கள்‌ 
உண்டாக்கிவிடுவதை எண்ணி அவள்‌ வியந்தாள்‌. 
நன்கறிந்த ஒருவரை ஒருபோதும்‌ அரசு சூழ்தலில்‌ வெல்ல 
முடியாது. அவன்‌ செய்யக்கூடுவதென்ன என்பதை 
அணுக்கமானவர்‌ எளிதில்‌ உய்த்துவிடலாம்‌. ருக்மியை 
சிற்றரசியர்‌ தங்கள்‌ தோள்களில்‌ தூக்கி வளர்த்திருந்தனர்‌. 
அவன்‌ விழி ஓடும்‌ திசையை உய்த்து முன்னரே பந்து வீசி 
விளையாடி வந்திருந்த அவர்களுக்கு அவன்‌ உள்ளம்‌ 
செல்லும்‌ திசை தெரிந்திருந்தது. 


ருக்மிணியின்‌ முத்திரைச்‌ சாத்துடன்‌ சென்றிருந்தது 
அவ்வோலை. அவள்‌ நெஞ்சம்‌ துளித்த கண்ணீர்‌. 
ஆனால்‌ அமிதை அடைந்த எவ்வுணர்வையும்‌ அவள்‌ 
அடைந்திருக்கவில்லை. அச்செய்தி 
அனுப்பப்பட்டதையே அவள்‌ மறந்துவிட்டிருந்தாள்‌. 
அமிதை ஒருமுறை “இளைய யாதவரிடமிருந்து 
எச்செய்தியும்‌ இல்லையே இளவரசி” என்றாள்‌. வியந்து 
விழிவிரித்து “என்ன செய்தி?” என்றாள்‌ ருக்மிணி. சற்றே 
சினம்‌ எழ “தங்கள்‌ உளம்‌ அவர்மேல்‌ எழுந்துள்ளதை 
எழுதி அனுப்பியிருந்தோம்‌, மறந்துவிட்டீர்கள்‌ போலும்‌...” 
என்றாள்‌. “ஆம்‌, எழுதி அனுப்பினேன்‌, நினைவுள்ளது” 
என்றாள்‌ ருக்மிணி. 


அந்தக்‌ குரலிலிருந்த இயல்புத்‌ தன்மை மேலும்‌ 
சினமுறச்செய்ய “அவர்‌ தங்களை ஏற்கிறாரா என்பதை 
இன்னும்‌ அறிய முடியவில்லையே?” என்றாள்‌ அமிதை. 
என்ன?” என்றாள்‌ ருக்மிணி. “தங்களை அவர்‌ 
மறுக்கவும்‌ வாய்ப்புள்ளது. தங்கள்‌ கைகொள்வ 

என்பது மகதத்துடன்‌ போர்‌ அறிவித்தலேதான்‌” என்றாள்‌ 
அமிதை. அச்சொற்களை சொல்லும்போதே 
அச்செய்தியின்‌ கசப்பால்‌ அவள்‌ முகம்‌ சுருங்கியது. 
ஆனால்‌ ருக்மிணி “ஏற்கவில்லை என்றால்தான்‌ என்ன?” 
என்றாள்‌. “அவர்‌ ஏற்பும்‌ மறுப்புமா என்‌ நெஞ்சை 
பகுப்பது? நான்‌ இங்கிருக்கிறேன்‌, அவர்‌ நெஞ்சு அமர்ந்த 
திருமகளென. ஏற்பிலும்‌ மறுப்பிலுமா வகுக்கப்படுகிறது 
என்‌ இடம்‌?” அவள்‌ சொல்வதென்ன என்று அமிதையின்‌ 
உள்ளம்‌ அறிந்தது. இங்கிருப்பதும்‌ முடிசூடி துவாரகை 
மன்றில்‌ அமர்ந்திருப்பதும்‌ அவளுக்கு நிகரே எனில்‌ 


அவன்‌ சொல்லால்‌ அவளுக்கு ஆவது ஒன்றில்லை 
என்பதே உண்மை. 


அப்படியென்றால்‌ இவை அனைத்தும்‌ தான்‌ கொண்ட 
துடிப்பின்‌ விளைவே. இத்துயர்‌ தன்னுடையது மட்டுமே. 
ஆம்‌ என்று அவள்‌ தனக்குள்‌ சொல்லிக்கொண்டாள்‌. 

ழைவது நான்‌. என்‌ மகள்‌ அரசியாக வேண்டுமென்று. 
அவள்‌ காதல்‌ கனியென்றாவது என்‌ நிறைவுக்கே. என்‌ 
கையில்‌ பூத்த மலரை ஒழுகும்‌ பேரியாற்றில்‌ மெல்ல 
இறக்கிவிடவே உள்ளம்‌ எழுகிறது. 


ஒவ்வொரு நாளும்‌ காலையில்‌ எழுந்து மெல்ல சிற்றடி 
வைத்து நடந்து மஞ்சத்தறை கதவை விலக்கி 
மலர்ச்சேக்கையில்‌ நீள்விழி மூடி வளைந்த கொடியென 
கிடக்கும்‌ ருக்மிணியின்‌ கரிய ஒளியுடன்‌ திகழ்ந்த 
முகத்தை நோக்கி நெடுமூச்சு விடுவாள்‌. முதல்‌ திருமகள்‌, 
அன்னம்‌ என்றாகி வந்த மூலத்திருமகள்‌ அவளென்றனர்‌ 
நிமித்திகர்‌. அவள்‌ கையை அன்றி பிறிதை அவன்‌ 
கொள்ள இயலாது. அவன்‌ சொல்‌ வரும்‌, வாராதிருக்காது 
என்று தன்‌ நெஞ்சடக்கி திரும்புவாள்‌. நான்கடி எடுத்து 
வைத்து இடைநாழியை அடையும்போது அந்நம்பிக்கை 
தேய்ந்து மீண்டும்‌ நெஞ்சு ஏங்கி தவிக்கத்‌ தொடங்கும்‌. 


எட்டாம்‌ நாள்‌ துவாரகையின்‌ செய்தி வந்தது, ஒருபோதும்‌ 
அவள்‌ எண்ணியிருக்காத வகையில்‌. ௬ுக்மியின்‌ 
அவையில்‌ தென்னாட்டுப்‌ பாணனொருவன்‌ இசை 
மன்றில்‌ அமர்ந்தான்‌. அரசரும்‌ அரசியும்‌ சிற்றரசியரும்‌ 
அமர்ந்த அந்த அவைக்கு ருக்மிணியுடன்‌ அமிதையும்‌ 
சென்று இளவரசியின்‌ பீடத்தருகே அமர்ந்தாள்‌. கரிய 
பெரிய விழிகளும்‌ செறிந்த நீண்ட தாடியும்‌ வெண்ணிற 
தலைப்பாகைமேல்‌ வெண்பனிபோல்‌ அன்னமயில்‌ 
இறகும்‌ சூடிய இளம்பாணன்‌ தன்‌ இரு விறலியரையும்‌ 
அருகமர்த்தி மடியில்‌ மகர யாழை வைத்து நீண்ட 
விரல்களின்‌ நுனியில்‌ அமைந்த சிப்பி நகங்களால்‌ மீட்டி 
ஆழ்ந்த முழவுக்குரலில்‌ தென்னாட்டுக்‌ கதையொன்றை 
பாடினான்‌. 


மூதூர்‌ மதுரை அருகே ஆயர்‌ குடியொன்றில்‌ பிறந்த 
அழகி, அவளுக்கென அங்கொரு மாயன்‌ பிறந்ததை 
அறிந்து மையல்‌ கொள்ளும்‌ கதை. அவள்‌ பெயர்‌ 
நப்பின்னை. அவள்‌ உள்ளம்‌ கவர்ந்தவன்‌ ஆழி 
நீலவண்ணன்‌. வேய்ங்குழல்‌ கொண்டு காட்டை மயக்கும்‌ 
கள்வன்‌. அக்கதையை தன்‌ தொல்‌ மொழியில்‌ 
அணிச்சொற்கள் கூட்ட பண்முயங்க அவன்‌ பாடினான்‌. 
அவையில்‌ அரசகுடியினரும்‌ அமிதையும்‌ அமைச்சருமே 


அம்மொழியை அறிந்திருந்தனர்‌. எட்டு நாள்‌ காத்திருந்து 
பிறிதொன்றிலும்‌ நெஞ்சமையாது விழி அலைய 
செவிகூராது அமர்ந்திருந்த அமிதை பாடலின்‌ ஓரிரு 
வரிகள்‌ கடந்த பின்னரே அது எவருக்கென பாடப்படுவது 
என அறிந்தாள்‌. பாடுபவனும்‌ அதன்‌ பொருளை 
அறிந்திருக்கவில்லை. 


முதல்‌ பன்னிரு வரிகளுக்குபின்‌ வந்த ஆறு வரிப்பாடல்‌ 
அவன்‌ பாடுவதை பொருள்‌ கொள்ளும்‌ முறையென்ன 
என்று உரைத்தது. ஒன்று தொட்டு நான்கெடுத்து ஆறு 
வைத்து கூட்டுக எனச்செல்லும்‌ அது மயில்‌ நடன 
சொல்லடுக்கு முறை என அவள்‌ கற்றிருந்தாள்‌. 
கேட்டிருந்தவர்‌ எவருமறியாத பொருளை அவளுக்கு 
மட்டும்‌ அளித்தது அது. ருக்மி அப்பாடலை தன்‌ கூரிய 
விழிகளை நாட்டி இடக்கையால்‌ மீசை நுனியை 
முறுக்கியபடி கேட்டிருந்தான்‌. அவன்‌ அமைச்சர்களும்‌ 
அதன்‌ ஒவ்வொரு சொல்லையும்‌ செவி கூர்ந்து மீண்டனர்‌. 
நிகழ்வதென்ன என்று அறியாது பீஷ்மகர்‌ இளமது 
மயக்கில்‌ அரைக்கண்‌ மூடி அமர்ந்திருக்க அரசி இறுகிய 
முகத்துடன்‌ எவரையும்‌ நோக்காமலிருந்தாள்‌. 


ஐயமும்‌ ஆவலும்‌ தயக்கமுமாக அமிதையை வந்து 
தொட்டுத்‌ தொட்டுச்‌ சென்றன சிற்றரசியரின்‌ விழிகள்‌. 
தன்னுள்ளம்‌ அடைந்த கிளர்ச்சியை மறைப்பதற்கு 
அதுவரை அடைந்த அரசுசூழ்தல்‌ கல்வி அனைத்தையும்‌ 
பயன்படுத்தினாள்‌ அமிதை. யாழ்‌ தேரும்‌ பாணனின்‌ 
விரல்களை மட்டும்‌ நோக்கி விழிநாட்டி உதடுகளை 
ஒன்றோடொன்று இறுக்கி அசைவற்று அமர்ந்திருந்தாள்‌. 
கூடுகட்டும்‌ குருவியின்‌ உளஒருமையுடன்‌ அவன்‌ பாடும்‌ 
சொல்லில்‌ இருந்து உரிய சொற்களைத்‌ தேர்ந்து 
செய்தியை பின்னிக்‌ கொண்டிருந்தாள்‌. 


பாடி முடித்து பாணன்‌ இருகைகளையும்‌ தாக்கி 
வணங்கியபோது அவை ஆரவரித்தது. 
தென்னாட்டிலிருந்து துவாரகைக்குச்‌ சென்று மீண்ட தன்‌ 
சிரியனை அவன்‌ வாழ்த்தினான்‌. சரடறுந்து 

லையழிந்தவள்‌ போல உடலசைய சித்தம்‌ விடுபட்டு 
அதுவரை கேட்ட செய்திகளை மீண்டுமொருமுறை தன்‌ 
உள்ளூர ஓட்டினாள்‌. திருமகளின்‌ கைகொள்ள 
இளையவன்‌ உளம்கொண்டிருந்தான்‌. அவள்‌ சொன்ன 
ஒவ்வொரு சொல்லும்‌ முன்னரே கோடிமுறை தன்‌ 
செவிகள்‌ கேட்டதுதான்‌ என்றான்‌. ஆடி மாதத்து இறுதிப்‌ 
பெருக்கு நாளில்‌ கொற்றவை ஆலயத்தின்‌ ஆயிரம்குட 
நன்னீராட்டு விழவில்‌ ருக்மிணி வழிபட வரும்போது 
அவளைக்‌ கவர்ந்து கொள்வதாக திட்டம்‌ 


வகுத்திருந்தான்‌. 


பெரு விழவிலா என்று அமிதை திகைத்தாள்‌. மறுகணம்‌ 
பெருவிழவிலன்றி வேறெங்ஙனம்‌ அது நிகழும்‌ என 
எண்ணி புன்னகை புரிந்தாள்‌. எங்கும்‌ தான்‌ மட்டுமே 
என்று தெரிபவன்‌ எத்திரளிலும்‌ பிறிதின்றி கலக்கவும்‌ 
கற்றிருப்பான்‌. அவன்‌ தோணி கரையணைய உகந்த 
இடம்‌ கொற்றவை ஆலயத்திற்கருகே வரதா வளைந்து 
செல்லும்‌ சுழியே. அங்கு அணைவதும்‌ விலகுவதும்‌ 
ஒற்றை நீர்வளைவிலென நிகழமுமியும்‌. சுழி 
தாண்டத்தெரிந்த படகை எளிய காவல்படகினர்‌ எளிதில்‌ 
பின்தொடர முடியாது. மேலும்‌ அவன்‌ அதை 
அவ்விழவுக்கென வந்து நகர்நிறைந்திருக்கும்‌ மகதத்தின்‌ 
சிற்றரரசர்‌ பார்வையில்‌ நிகழ்த்த விரும்புகிறான்‌. 
அவர்களை வென்று அவளைக்‌ கொண்டால்‌ அவன்‌ 
புகழ்‌ ஓங்கும்‌. அதில்‌ சூதென ஏதுமில்லை என்பது 
உறுதியாகி பீஷ்மகருக்கு பழியும்‌ நிகழாதொழியும்‌. 


அதை ருக்மிணியிடம்‌ சொல்லவேண்டியதில்லை என 
அவள்‌ முடிவு செய்தாள்‌. திருமகள்‌ ஆழிவண்ணன்‌ 
மார்பில்‌ எப்போதுமென இருப்பவள்‌. அவள்‌ அங்கிருந்து 
விலகுவதுமில்லை மீள்வதுமில்லை. அவளை 
அவையமர்ந்து நோக்கியிருக்கையில்‌ அழகென்பதன்றி 
இறையெழுந்தருளும்‌ வழியொன்று உண்டா 
இப்புடவியில்‌ என அவள்‌ எண்ணிக்கொண்டாள்‌. 
விழியறியும்‌ அழகெல்லாம்‌ அவளே என்று நூல்கள்‌ 
சொல்கின்றன. அவ்வண்ணமெனில்‌ அவளை 
நெஞ்சிலோ முடியிலோ விழியிலோ சூடாத தெய்வமென 
ஒன்று இருக்கமுடியுமா? 


மன்று முடிந்து விறலியருக்கு அரசியும்‌ பாணனுக்கு 
அரசரும்‌ பரிசில்‌ அளித்தனர்‌. ருக்மிணி அரசமேடை 
ஏறிச்சென்று அரசியை வணங்க அவள்‌ தலைவகிடில்‌ 
கைவைத்து வாழ்த்தினாள்‌. அவள்‌ விழிகளை சந்தித்து 
இவள்‌ எவள்‌ என வியந்தவள்‌ போல அரசியின்‌ நோக்கு 
வந்து அமிதையை உசாவியது. அமிதை 
புன்னகைத்தாள்‌. மங்கலப்பேரிசையும்‌ வாழ்த்துகளும்‌ 
செவியழித்து சூழ பீஷ்மகரின்‌ விழி வந்து அமிதையை 
தொட்டது. அமிதை இதழ்களை மட்டும்‌ அசைத்து “செய்தி 
வந்துவிட்டது' என்றாள்‌. ஒரே கணத்தில்‌ அரசியர்‌ மூவர்‌ 
விழிகளும்‌ வருடப்பட்ட யாழின்‌ தந்திகள்‌ என அதிர்ந்து 
அதை பெற்றுக்‌ கொண்டன. 


அரசர்‌ “என்று?” என்றார்‌. அமிதை “ஆடி நிறைவில்‌” 
என்றாள்‌. அதற்குள்‌ அருகணைந்த அமைச்சர்‌ 


“இளவரசியின்‌ உடல்‌ நலம்‌ எங்ஙனமுள்ளது?” என்று 
உதடுகள்‌ சொல்ல விழிகூர்ந்து அவள்‌ உதடுகளை 
நோக்கினார்‌. அதில்‌ துவாரகைக்குத்‌ தூதுபோன 
மருத்துவர்‌ பற்றிய குறிப்பை தொட்டறிந்த அமிதை 
“ஆவணி இறுதிவரை அவள்‌ உள்ளம்‌ நிலைக்காது 
என்றனர்‌ மருத்துவர்‌” என்றாள்‌. நகைத்தபடி “கன்னியர்‌ 
உள்ளம்‌ கனவைக்‌ கடக்கும்‌ முறையென்ன எனறு நாமும்‌ 
அறிவோம்‌” என்றார்‌ அமைச்சர்‌. அமிதை தலை 
வணங்கினாள்‌. 


ருக்மி அருகே வந்து பீஷ்மகரிடம்‌ “சேதி நாட்டரசரின்‌ 
மூன்றாவது தூது வந்துள்ளது தந்தையே. 
மணநிகழ்வுக்கு எப்போது நாள்‌ குறிக்கப்படும்‌ என்று 
கேட்டிருக்கிறார்‌” என்றான்‌. பீஷ்மகர்‌ “இதில்‌ நான்‌ என்ன 
சொல்வது? என்‌ சொற்கள்‌ அரியணை அமர்வதில்லை” 
என்றார்‌. ௬க்மி “ஆவணி நான்காம்‌ நாளில்‌ 
நாள்குறிக்கிறேன்‌ என்று செய்தியனுப்பியுள்ளேன்‌. அரச 
மணநிகழ்வுக்கு உகந்த மாதம்‌ ஆவணி. திருவோண நாள்‌ 
பன்னிரு பொருத்தங்களும்‌ அமைந்தது என்றனர்‌ 
நிமித்திகர்‌” என்றான்‌. “நாளை நானும்‌ அமைச்சர்களும்‌ 
முறைப்படி தங்கள்‌ அரண்மனைக்கு வந்து மொழி 
கேட்கிறோம்‌. தங்கள்‌ ஆணையுடன்‌ செய்தியை சேதி 
நாட்டரசருக்கு அனுப்புகிறேன்‌.” 


பீஷ்மகர்‌ சினத்துடன்‌ அவனை நோக்கி பின்‌ தோள்களை 
தளர்த்தி “என்‌ மகள்‌ விழையாத எதையும்‌ செய்ய என்‌ 
சொல்‌ ஒப்பாது” என்றார்‌. ௬க்மியின்‌ உள்ளத்தில்‌ இருந்த 
மெல்லிய ஐயத்தை அவரது அச்சினம்‌ 
இல்லாமலாக்கியது. அவன்‌ புன்னகைத்து “தந்தையே, 
இறுதியில்‌ தங்கள்‌ ஒப்புதல்‌ வருமென்று நானறிவேன்‌. 
தங்கள்‌ அரண்மனைக்கு வந்து அதற்கான அரசுசூழ்‌ 
முறைகளை நானே விளக்குகிறேன்‌” என்றான்‌. அந்த 
உரையாடல்‌ முழுக்க தான்‌ கேட்பதற்காக நிகழ்வதென 
உணர்ந்த அமிதை முகத்தில்‌ எவ்வுணர்வும்‌ இன்றி 
தலைவணங்கி புறம்‌ காட்டாது விலகி அரச 
மேடையிலிருந்து வெளிவந்தாள்‌. 


விறலியருக்கு பரிசளித்து முகமன்சொல்லி நின்றிருந்த 
ருக்மிணியின்‌ மேலாடை நுனியைப்பற்றி அமிதை 
“இரவேறிவிட்டது, மகளிர்மாடத்துக்கு மீள்வோம்‌ 
இளவரசி” என்றாள்‌. ருக்மிணி திரும்பி “ஆம்‌” என்றாள்‌. 
எத்தனை இனிய பாடல்‌!” என்றாள்‌. “எங்கோ ஒருத்தி 
மையல்‌ கொள்கிறாள்‌. அம்மையல்‌ சிறகு விரித்து தன்‌ 
மலர்க்கிளையை தேடிச்சென்று அமைகிறது. 
அன்னையே, விழைவு நீர்போன்றது, தனக்குரிய 


பாதையை கண்டடையும்‌ விழிகள்‌ கொண்டது என்று 
ஒரு வரி வந்தது, கேட்டீர்களா?” அமிதை “ஆம்‌” என்று 
சொல்லி “வருக” என்றாள்‌. 


இளங்காற்றில்‌ கொடியென கைகள்‌ துவள நடந்தபடி 
ருக்மிணி தன்‌ கனவில்‌ ஆழ்ந்து பின்‌ நீள்மூச்சுவிட்டு 
திரும்பி “அன்னையே, அவள்‌ பெயர்‌ நப்பின்னை” 
என்றாள்‌. “இனிய பெயர்‌” என்றாள்‌ அமிதை. “அது என்‌ 
பெயர்‌ என்றே ஒலிக்கிறது” என்றாள்‌ ருக்மிணி. “எங்கோ 
இருக்கும்‌ அவள்‌ எனக்கு மிக அண்மையானவள்‌ என்று 
தோன்றுகிறது.” அமிதை “அவ்வாறு ஒருத்தி இருக்க 
வாய்ப்பில்லை இளவரசி. அது சூதர்களின்‌ கனவில்‌ 
எழுந்த பெயர்‌ என்றே எண்ணுகிறேன்‌. இக்கதைகள்‌ 
ஒருகதையின்‌ பலநூறு வடிவங்கள்‌ மட்டுமே. பஞ்சு சூடிய 
விதைகள்‌ என பாரதவர்ஷமெங்கும்‌ இவை 
பறந்தலைகின்றன. ஈரமண்ணில்‌ பதிந்து 
முளைக்கின்றன?” என்றாள்‌. “கற்பனை என்றாலும்‌ 
இனியது” என்றாள்‌ ருக்மிணி. 


ஆடிமுழுமைக்கு மேலும்‌ பன்னிரு நாட்கள்‌ இருந்தன. 
நூறுமுறை மாறி மாறி எண்ணிக்‌ கணக்கிட்டாலும்‌ 
நாட்கள்‌ குறையாமலேயே இருக்கும்‌ இரக்கமற்ற 
காலநெறியை எண்ணி சினந்தது அவள்‌ உள்ளம்‌. 
ஆயிரம்‌ மாயம்‌ செய்பவன்‌ இந்நாட்களை 
ஒவ்வொன்றாகத்‌ தொட்டு நீர்க்குமிழியென உடையச்‌ 
செய்தாலென்ன? இருட்டி விடிகையில்‌ ஆடிமுடிந்த 
அந்நாள்‌ அணைந்து தன்‌ விரைவுப்‌ படகுடன்‌ 
குழல்சூடிய நீலம்‌ சிரிக்க வந்து நின்றாலென்ன? இதோ 
என்‌ மகளை கொண்டு செல்கிறான்‌. என்‌ மடியமர்த்தி 
நான்‌ கொஞ்சிய கருஞ்சாந்துச்‌ சிற்றுடலை, விழிசிரிக்க 
பல்முத்துக்கள்‌ ஒளிர என்னோடு கைவீசி ஆடிய 
சிறுமியை, கிளிக்கொஞ்சல்‌ என்ற மொழிகொண்டு 
என்னைச்‌ சூழ்ந்த பேதையை, சிற்றாடை கட்டி என்முன்‌ 
நாணிய பெதும்பையை, உடல்‌ பூத்த முலைகள்‌ ஒசிய 
வளைந்த இடையுடன்‌ நான்‌ கண்டு கண்‌ நெகிழ்ந்த 
கன்னியை. என்‌ இல்லத்து பொற்குவை களவு போகிறது. 
என்‌ கருவூலம்‌ காற்று நிறைந்ததாகப்போகிறது. 


ஆனாலும்‌ நிறைந்துள்ளது நெஞ்சு. இங்கு 
நானிருக்கமாட்டேன்‌. செல்லும்‌ அவள்‌ 
சிற்றடிகளைத்தொடர்ந்து செல்லும்‌ அவள்‌ நிழல்‌ நான்‌. 
உயிர்‌ சென்றபின்‌ இங்கு எஞ்சுவது நான்‌ மறைந்த 
வெற்றுடல்‌. அங்கு சென்று அவள்‌ மலரும்போது சூழ்ந்து 
மலர்வது என்‌ அகம்‌ நிறைந்த கனவு. மீண்டும்‌ மீண்டும்‌ 
ஓசையில்லா காலடிகளுடன்‌ சென்று உப்பரிகையில்‌ 


அமர்ந்து வரதாவை நோக்கும்‌ ர௬ுக்மிணியை மறைந்து 
நின்று பார்த்தாள்‌. ஒவ்வொரு கணமுமென ஒளி 
கொள்கிறதா இவள்‌ உடல்‌? கருமுத்து. காலை ஒளிபட்ட 
நீலம்‌. நீர்த்துளி தங்கிய குவளை. உடலே ஒரு ஒளிர்‌ 
கருவிழியென்றாகி அந்த உப்பரிகையில்‌ இமையா 
நோக்கென்று இருந்தாள்‌. 


இத்தனை பூத்திருக்க இவள்‌ கொண்ட காதல்‌ எத்தனை 
பெரியது! அதை தன்‌ நெஞ்சமலரெனக்‌ கொள்ளும்‌ 
அவன்‌ எத்தனை இனியவன்‌! இப்புவியில்‌ 
அவ்விண்ணில்‌ அவன்‌ கொண்ட பேறுக்கு நிகரென 
பிறிதொன்றுண்டா? இவளை தொட்டுத்‌ தழுவி என்‌ 
நெஞ்சில்‌ பூக்கவைக்கும்‌ பெரும்பேறுகொண்ட நான்‌ 
அவனுக்கு நிகர்‌. அவன்‌ வந்து என்‌ அருகே நின்று இவள்‌ 
கைகொள்ள கோருவான்‌. அப்போது ஒரு கணம்‌ 
அவனுக்குமேல்‌ ஒரு நிழல்மரமென கிளைவிரிப்பேன்‌. 
வாழ்த்தி மலருதிர்ப்பேன்‌. 


கருவூல அறை திறந்து அவள்‌ அணிகளை தந்தப்‌ 
பேழையிலிருந்து எடுத்துப்‌ பரப்பி ஒவ்வொன்றாக 
நோக்கி நெடுமூச்செறிந்து ஏற்றும்‌ விலக்கியும்‌ 
தன்னுடனாடிக்கொண்டிருந்தாள்‌ அமிதை. இதில்‌ அவள்‌ 
சூடிச்செல்லவேண்டிய அணி எது? இத்தனை 
அணிகளையும்‌ அணிந்து சென்றாலும்‌ அவள்‌ 
செல்லுமிடத்தின்‌ செல்வச்‌ சிறப்புக்கு நிகராகுமா? பெண்‌ 
கவர்ந்து செல்பவன்‌ பொன்‌ கொண்டு செல்லலாகாது 
என்று நெறியுள்ளது. மகள்செல்வம்‌ பெற அவன்‌ 
முறையுடையவனல்ல. ஆயினும்‌ வெற்றுடலுடன்‌ 
செல்லக்‌ கூடுமோ என்‌ மகள்‌? கையறிந்த நாள்‌ முதல்‌ 
அவள்‌ உடலில்‌ அள்ளி நானிட்ட அணிகள்‌ அனைத்தும்‌ 
தொடரவேண்டாமா அவளை? 


னால்‌ கொற்றவை ஆலயத்திற்கு வழிபடச்‌ 
செல்கையில்‌ மண நாளின்‌ முழுதணிக்கோலம்‌ 
உகந்ததல்ல. செம்மணியாரங்கள்‌ செஞ்சுடர்த்‌ தோடுகள்‌ 
பவளநிரை நெற்றிமணிகள்‌ என சிலவே 
வகுக்கப்பட்டுள்ளன. எவரும்‌ ஐயம்கொள்ளலாகாது 
என்று எண்ணியதுமே அச்சம்கொண்டு வயிறு 
அதிர்ந்தது. என்ன நிகழுமென்று அவள்‌ 
அறியக்கூடவில்லை. போர்‌ நிகழ்ந்தால்‌ படையின்றி 
வரும்‌ யாதவன்‌ என்ன செய்வான்‌? எது நிகழ்கினும்‌ என்‌ 
மகள்‌ இங்கிருந்து செல்கையில்‌ அவள்‌ உடலெங்கும்‌ 
நிறைந்திருக்க வேண்டும்‌ அன்னை தொட்டளிக்கும்‌ 
வாழ்த்து. இளவரசியென அவள்‌ எழுந்தருள வேண்டும்‌. 
அங்கே மணிமுடி சூடும்‌ பேரரசியென அமர்ந்திருக்க 


வேண்டும்‌. 


வாசலை நிறைத்து இரவென கருமை காட்டி மறையும்‌ 
யானையென இருண்டு வெளுத்து இருண்டு ஒவ்வொரு 
நாளாக சென்று மறைந்தன. வரதா செம்பெருக்காக 
எழுந்து இறுதிப்படி கடந்து நகர்ச்‌ சதுக்க முனை வரை 
வந்து அலையபடித்துத்‌ தளும்பி அலைவடுவு காட்டி பின்‌ 
வடிந்து அன்னை அடிவயிறென சேற்றுவரிகளை மிச்சம்‌ 
வைத்து சுருங்கியது. அவ்வருடம்‌ பதினான்கு 
சேற்றுவரிகள்‌ அமைந்தன என்றனர்‌ வேளிர்குடி 
மூத்தோர்‌. கழனி பொன்னாகிவிட்டது, இனி கதிரெழுந்து 
பொன்பொலியும்‌ என்று கணித்தனர்‌ கணியர்‌. 
அவ்வுவகையை கொண்டாட வேளிர்குடியின்‌ பதினெட்டு 
மூத்தார்‌ ஆலயங்களில்‌ அக்கார அடிசிலும்‌ கரும்பும்‌ 
மஞ்சளும்‌ கொண்டு அன்னக்கொடை கொடுத்து 
மலராட்டு செய்தனர்‌. 


வரதாவின்‌ நீரின்‌ சேற்றுமணம்‌ குறைந்து செம்பளிங்கு 
என நீர்‌ தெளிந்தது. அதன்‌ கரைச்சேறு உலர்ந்து 
செம்பட்டு போல நெளிநெளியாகி பின்‌ மூதாய்ச்சியின்‌ 
முகச்சுருக்கமென வெடித்தது. அதில்‌ சிறு பறவைகளின்‌ 
கால்களெழுதிய சித்திரங்கள்‌ கல்வெட்டுகளென எஞ்சின. 
வரதாவின்‌ ஆழங்களில்‌ பல கோடி மீன்முட்டைகள்‌ 
விரிந்தன. வெள்ளித்‌ துருவல்களென இளமீன்கள்‌ 
எழுந்து வெயில்‌ நாடி வந்து நீரலையின்‌ பரப்பின்மேல்‌ 
நெளிந்தன. படகில்‌ சென்று குனிந்து விண்மீன்‌ செறிந்து 
பெருகிய வானமெனத்‌ தெரிந்த நீர்ப்பரப்பைப்‌ பார்த்து 
“இவ்வாண்டு நம்‌ வலைகிழிய மீன்செழிக்கும்‌. நம்‌ 
இல்லங்களில்‌ வெள்ளி நிறையும்‌” என்று கூவினர்‌ முதிய 
குகர்‌. 

வரதாவின்‌ இரு கரைகளிலும்‌ அமைந்த மச்சர்களின்‌ சிறு 
குடில்கள்‌ அனைத்திலும்‌ இரவில்‌ பந்தங்கள்‌ ஏற்றி 
மீனூன்‌ கலந்த பெருஞ்சோறு பயந்து மூதாதையரை 
வழிபட்டனர்‌. சிறுதுடி மீட்டி குலப்பாடல்‌ பாடி 
இரவெல்லாம்‌ நடனமிட்டனர்‌. காட்டுக்‌ கருங்குரங்கின்‌ 
ஒலிகள்‌ போல இரவெல்லாம்‌ அவர்களின்‌ 
குறுமுழவுகளின்‌ ஒலி நகரைச்சூழ்ந்த்து. இருளில்‌ 
வரதாவிலிருந்து வந்த மெல்லிய ஆவிக்காற்றில்‌ 
மீன்முட்டைகள்‌ விழிதிறக்கும்‌ வறுத்த உளுந்து மணம்‌ 
கலந்திருந்தது. 

மழையினால்‌ ஈரமூறி பொலிவிழந்த மரச்சுவர்களின்‌ 
இணைப்புகளை பூசி செப்பனிட்டனர்‌. பாசிபடிந்த 
சுவர்களை செதுக்கி வெண்பிசின்‌ பூசி முட்டையோடென 


பளிங்கென ஆக்கினர்‌. மரச்சட்டங்களில்‌ தேன்மெழுகும்‌ 
அரக்கும்‌ கலந்த சாந்து பூசப்பட்டது. தரைப்பலகைகளில்‌ 
மெழுகும்‌ சுண்ணத்தரைகளில்‌ அரக்கும்‌ சுண்ணமும்‌ 
கலந்த மெழுகுச்சாந்தும்‌ பூசப்பட்டன. அரண்மனையின்‌ 
ஊதல்‌ காற்றில்‌ நனைந்து கிழிந்த திரைச்சீலைகள்‌ 
அனைத்தும்‌ புதுப்பட்டாக மாற்றப்பட்டன. த்‌, த்‌ 
படிந்து ஊறித்‌ தளர்ந்த முரசுத்‌ தோல்களை நீக்‌ 
புதுத்தோல்‌ கட்டி இறுக்கி இழுத்து சுதி சேர்த்தனர்‌. 


நகரத்து இல்லங்களனைத்தும்‌ நீராடி புத்தாடை மாற்றி 
அணி புனைந்து வருவது போல பொலிவு கொண்டன. 
தெருக்களில்‌ வரதாவின்‌ வளைந்த கரையிலிருந்து 
அள்ளிவரப்பட்ட வெண்மணல்‌ விரிக்கப்பட்டது. 
தூண்களும்‌ மாடங்களும்‌ செஞ்சாந்து கலந்த அரக்கு 
சப்பட்டு வண்ணம்‌ கொண்டன. கதவுகளின்‌ 
வண்கலக்குமிழ்கள்‌ நெல்லிக்காய்ச்சாறும்‌ 
மென்மணலுமிட்டு துலக்கப்பட்டு பொன்னாயின. 


அரண்மனையை அணி செய்ய மலைகளிலிருந்து ஈச்ச 
ஓலைகளையும்‌ குருத்தோலைகளையும்‌ சிறுதோணிகள்‌ 
வழியாக கொண்டு வந்து அடுக்கினர்‌. தாமரையும்‌ 
அல்லியும்‌ குவளையும்‌ என குளிர்மலர்களை தண்டோடு 
கொண்டுவந்து மரத்தோணிகளில்‌ பெருக்கிவைத்த நீரில்‌ 
இட்டு வைத்தனர்‌. பாரிஜாதமும்‌ முல்லையும்‌ தெச்சியும்‌ 
அரளியும்‌ செண்பகமும்‌ என மலர்கள்‌ வந்துகொண்டே 
இருந்தன. கூடியமர்ந்து எழுந்தமரும்‌ சிறுகுருவிகள்‌ போல்‌ 
கைகள்‌ நடனமிட மலர்‌ தொடுக்கத்‌ தொடங்கினர்‌ சேடியர்‌. 


ஆடி நிறைவு விதர்ப்பத்தின்‌ ஏழு பெருங்குலங்களை 
ளும்‌ ஒன்பது அன்னையரின்‌ பெருநாள்‌. சைலபுத்ரி, 
ரம்மசாரிணி, சந்திரகாந்தை, கூஷ்மாண்டை, 
ஸ்கந்தமாதா, காத்யாயினி, காளராத்ரி, மகாகெளரி, 
சித்திதாத்ரி என ஒன்பது துர்க்கையரும்‌ 
முழுதணிக்கோலம்‌ கொண்டு குருதியும்‌ அன்னமும்‌ என 
பலி பெற்று அருளும்‌ நன்னாள்‌. 


அரண்மனையின்‌ நீள்‌ கூடம்‌ வழியாக ஒவ்வொரு 
மூலையும்‌ மறு நாள்‌ விழவுக்கென விழித்தெழுந்து 
விரைவு கொள்வகதைப்பார்த்தபடி அமிதை நடந்தாள்‌. 
உடலெங்கும்‌ ஒரு நூறு துடி முழங்கியது போல 
தோன்றியது. கால்கள்‌ பறந்தன. நிலை தவறி 
விழுந்துவிடுவோமென உடல்‌ பதைத்தது. அவையில்‌ இரு 
முறை அவள்‌ விழிகளை தொட்ட சிற்றரசியர்‌ சிறிய 
அசைவால்‌ என்ன என வினவினர்‌. அவள்‌ ஆம்‌ என்று 
மட்டும்‌ விழியசைத்தாள்‌. அனைத்திற்கும்‌ அப்பால்‌ 


யாதொன்றும்‌ அறிந்திலாதவள்‌ போல்‌ வரதாவை நோக்கி 
ருக்மிணி அமர்ந்திருந்தாள்‌. 

அரண்மனை நந்தவனத்தில்‌ முதற்பறவை விழித்து 
சிறகடித்து அந்நாளை அறிவித்ததும்‌ அமிதை 
உடலதிர்ந்தாள்‌. பெருகிச்சென்றுகொண்டிருந்த நீளிரவு 
அவ்வொலியால்‌ வாளென பகுக்கப்பட்டது. 
குறைப்பேறெனத்‌ துடித்து தன்‌ முன்‌ கிடந்தது அந்த 
நாளின்‌ காலை என்றுணர்ந்தாள்‌. குருதியின்‌ வாசம்‌ 
எழும்‌ இருண்ட முன்‌ புலரி. 

இந்நாள்‌ இந்நாள்‌ என்று அவள்‌ நெஞ்சம்‌ ஒலித்தது. 
“வான்வாழும்‌ அன்னையரே, எனையாளும்‌ 
தெய்வங்களே” என்றுரைத்தபடி மார்பின்மீது கைகளை 
வைத்து விரல்கூப்பி வணங்கினாள்‌. கண்களிலிருந்து 
வழிந்து காதுகளில்‌ நிறைந்த வெய்ய நீரை உணர்ந்தாள்‌. 
“ஏன்‌ இவ்விழிநீர்‌? இன்று என்‌ இளையோள்‌ மங்கலம்‌ 
கொள்ளும்‌ நன்னாள்‌ அல்லவா?' என்று தனக்குள்‌ என 
சொல்லிக்‌ கொண்டாள்‌. மேலாடை நுனியெடுத்து 
துடைத்தபடி இடக்கை ஊன்றி எழுந்தபோது தன்‌ உடல்‌ 
எடை கொண்டிருப்பதை உணர்ந்தாள்‌. 


எழுந்து நின்றபோது படகு என சேக்கையறை 
சுவர்களுடன்‌ தரையுடன்‌ மெல்ல ஆடியது. கை நீட்டி 
தூணை பற்றிக்‌ கொண்டு விழிகளை மூடி உள்ளே 
சென்ற குருதியின்‌ அலைகளை நோக்கி சற்று நேரம்‌ 
நின்றாள்‌. உடலின்‌ துலா முள்ளை நிலைப்படுத்தி விழி 
திறந்தாள்‌. அறைக்குள்‌ திரியிழுக்கப்பட்டு செம்முத்தாக 
எரிந்த சிற்றகல்‌ விளக்கொளியில்‌ சுவர்கள்‌ பேற்று வலி 
எழுந்த பசுவின்‌ விலாவின்‌ தோல்பரப்பென அதிர்ந்து 
கொண்டிருந்தன. 


குளிர்ந்திருந்த பாதங்களை எண்ணி என மெல்ல 
வைத்து ஒவ்வொரு அழுக்கும்‌ தன்‌ மூச்சுப்பையை 
குளிர்நீர்‌ நிறைந்த கலமென உணர்ந்தவளாக அமிதை 
நடந்தாள்‌. ஏன்‌ இன்று இத்தனை சோர்வு? இன்றுவரை 
என்‌ உடல்‌ அதில்‌ குருதியும்‌ தசைகளும்‌ உள்ளதென 
சித்தத்திற்கு காட்டியதேயில்லை. இன்று காற்றில்‌ 
பறக்கத்துடிக்கும்‌ இலை மேல்‌ கருங்கல்‌ என தன்னை 
சுமத்தியிருக்கிறது. இன்றென்ன ஆயிற்று? இன்று என்‌ 
மங்கையின்‌ மங்கலநாள்‌ அல்லவா? 


பந்தங்கள்‌ எரிந்த இடைநாழியில்‌ தன்‌ கால்களுக்கு 
நடுவே வேலை சாய்த்து வைத்து தலை தொங்கி துயின்று 
கொண்டிருந்த காவலன்‌ அவள்‌ காலடி ஓசை கேட்டு 
எழுந்து கண்களை துடைத்தபடி புன்னகைத்தான்‌. 
இளையவன்‌. காவல்பணிக்கு ருக்மி ஒவ்வொரு வீரனாக 
தன்‌ நோக்கால்‌ தேர்ந்தெடுத்து அமர்த்தியிருந்தான்‌. 
அனைவரும்‌ ஆணையிட்டதை அன்றி பிறிதொன்றை 
எண்ணத்தெரியாத இளையோர்‌. 


அவள்‌ ஏழு காவலரைக்‌ கடந்து ருக்மிணியின்‌ அறை 
வாயிலை அடைந்தாள்‌. கதவை சுட்டுவிரலால்‌ மெல்ல 
தட்டி ”இளவரசி” என்று அழைத்தாள்‌. எட்டு முறை 
குரலெழுப்பிய பின்னரே உள்ளே ருக்மிணி மஞ்சத்தில்‌ 
புரண்டு முனகியபடி விழிப்பு கொள்வதை கேட்க 
முடிந்தது. “இளவரசி, இது நான்‌, அன்னை” என்றாள்‌ 
அமிதை. 


ருக்மிணி மஞ்சம்‌ நலுங்கும்‌ ஒலியுடன்‌ எழுந்து காலடிகள்‌ 
தரையில்‌ உரச ஆடை கசங்கும்‌ ஓசையுடன்‌ வந்து 
கதவின்‌ தாழைத்‌ திறந்து விரித்தாள்‌. இரவெல்லாம்‌ 
மணத்து காலையில்‌ குளிர்ந்து உதிர்ந்த மலர்‌ போல்‌ 
இருந்தாள்‌. கன்னத்தில்‌ சேக்கையின்‌ சுருக்கங்கள்‌ 
படிந்திருந்தன. அதன்மேல்‌ வழிந்து உலர்ந்திருந்த இனிய 
ஊன்‌ மணம்‌ கொண்ட இதழ்நீரின்‌ பிசுக்கில்‌ 
கூந்தலிழைகள்‌ சில ஒட்டியிருந்தன. இறகுச்சேக்கையின்‌ 
வெம்மையைப்பெற்ற உடலில்‌ இருந்து தாழம்பூவை 
கையில்‌ உரசியது போல மெல்லிய மணமெழுந்தது. 


அமிதை உள்ளே சென்று ”இன்று ஆடி நிறைவு நாள்‌ 
இளவரசி. தாங்கள்‌ அணி செய்து அன்னையரை 
வணங்கச்செல்ல வேண்டும்‌” என்றாள்‌. ”ஆம்‌. நேற்றிரவு 
சம்பங்கி சொன்னாள்‌” என்றாள்‌ ருக்மிணி. கைகளை 
நீட்டி உடலை வளைத்து சோம்பல்‌ முறித்தபடி ”நான்‌ 
நேற்று துயில நெடுநேரமாகியது” என்றாள்‌. அமிதை 
சற்றே நெஞ்சு படபடக்க ”ஏன்‌?” என்றாள்‌. ”அறியேன்‌ 
அன்னையே. நேற்றிரவில்‌ நெடுநேரம்‌ வரதாவை நோக்கி 
அமர்ந்திருந்தேன்‌. எண்ணியிராத ஒரு கணத்தில்‌ 
விந்தையானதோர்‌ உணர்வு எழுந்தது. வரதை 
என்னிடமிருந்து நெடுந்தொலைவில்‌ எங்கோ 
ஒழுகிச்செல்வது போல.” 


பரபரப்புடன்‌ “ஆம்‌ அன்னையே, முற்றிலும்‌ புதிய 
ஆறொன்றை பார்ப்பதுபோல எண்ணினேன்‌. எழுந்து 
அதன்‌ சேற்றுக்கரைகளையும்‌ நீர்ப்பளபளப்பையும்‌ 
பார்த்தேன்‌. எத்தனை முறை பார்த்தாலும்‌ அவ்வுணர்வை 


வெல்ல முடியவில்லை. இது என்‌ ஆறல்ல, இது என்‌ 
நகருமல்ல. நான்‌ அமர்ந்திருக்கும்‌ இவ்வரண்மனை 
எனக்கு எவ்வகையிலும்‌ உரியதல்ல. அவ்வுணர்வின்‌ 
விசையை தாளமுடியாது வந்து படுக்கையில்‌ 
படுத்துக்கொண்டேன்‌. பிறிதொருவர்‌ உடனிருக்க 
முடியாது நெஞ்சை கூசவைத்தது அது. காவல்பெண்டை 
அனுப்பிவிட்டு கதவை தாளிட்டேன்‌. என்‌ கல்விஅறிந்த 
அனைத்து சொற்களாலும்‌ அவ்வுணர்வை வெல்ல 
முயன்றேன்‌. திரை என விலக்க முயன்றது கோட்டைச்‌ 
சுவர்‌ என தெரிவது போல அது என்‌ முன்‌ நின்றது” 
என்றாள்‌. 

“எப்போது உறங்கினேன்‌ என்று தெரியவில்லை. உங்கள்‌ 
குரல்‌ கேட்டு எழுந்தபோது அப்போது மயங்கிய 
அவ்வெண்ணம்‌ அவ்வண்ணமே உடன்‌ எழுந்து 
தொடர்ந்தது” என்றாள்‌ ருக்மிணி. பின்பு அவள்‌ 
கைகளை பற்றிக்கொண்டு ”அன்னையே, உங்கள்‌ 
குரலும்கூட முற்றிலும்‌ அயல்‌ என ஒலித்தது. எங்கோ 
நான்‌ விட்டுப்‌ பிரிந்து சென்று மீண்டும்‌ வந்து கேட்கும்‌ 
குரல்‌ போல. இவ்வனைத்தையும்‌ நான்‌ அறிவது 
போலல்ல, நினைவுகூர்வது போல உணர்கிறேன்‌” 
என்றாள்‌. 


அமிதை புன்னகைத்து அவள்‌ தோளைத்‌ தொட்டு 
அனைத்தும்‌ வெறும்‌ எண்ணங்கள்‌ இளவரசி. ஆனால்‌ 
அதில்‌ பொருள்‌ உள்ளது. கன்னியர்‌ தாங்கள்‌ மலர்ந்து 
கனிந்த கிளையிலிருந்து உதிர்ந்து புதிய நிலமொன்றில்‌ 
முளைவிட்டெழ வேண்டியவர்கள்‌ அல்லவா?” என்றாள்‌. 
அச்சொற்களை புரியாத விழிகளுடன்‌ நோக்கிய ருக்மிணி 
”இன்று என்‌ அணிகளையும்‌ ஆடைகளையும்‌ தேர்வு 
செய்து விட்டேனா?” என்றாள்‌. ”நேற்றே நான்‌ எடுத்து 
வைத்துவிட்டேன்‌, வாருங்கள்‌” என்றாள்‌ அமிதை. 


அவள்‌ கைபற்றி அழைத்துச்‌ சென்று இடைநாழியை 
அடைந்தாள்‌. அங்கே காவல்பெண்டுகள்‌ இருவர்‌ காத்து 
நின்றிருந்தனர்‌. “இளவரசியை நீராட்டி அணி 
கொள்ளச்செய்க! முதல்‌ஒளி எழுவதற்குள்‌ முதலன்னை 
ஆலயத்திற்கு செல்லவேண்டும்‌” என்றாள்‌ அமிதை. 
காவல்பெண்டுகள்‌ தலைவணங்கி அவளை 
அழைத்துச்செல்லக்‌ கண்டு நெஞ்சில்‌ கைவைத்து 
நின்றாள்‌. அவள்‌ குழல்கற்றைகள்‌ நேற்றைய வாடிய 
மலர்ச்சரத்துடன்‌ அசைந்து அசைந்து விலகிச்சென்றன. 


எங்கு செல்வதென்றறியாமல்‌ அமிதை இடைநாழியைக்‌ 
கடந்து மறுபக்கம்‌ இறங்கி முற்றத்தை நோக்கினாள்‌. 


அங்கு ருக்மிணி ஒன்பது அன்னையரின்‌ 
ஆலயங்களுக்குச்‌ செல்லவேண்டிய பொன்‌ பூசப்பட்ட 
வெள்ளித்தேர்‌ முன்னரே வந்து நின்றிருந்தது. 
காலைப்பனியில்‌ நீர்‌ துளித்திருந்த அதன்‌ 
உலோகமலர்ச்செதுக்குகளை மரவுரியால்‌ துடைத்துக்‌ 
கொண்டிருந்தனர்‌ இரு பாகர்கள்‌. தேரின்‌ மூன்று 
வெண்புரவிகளும்‌ அப்பால்‌ நின்று முகத்தில்‌ கட்டப்பட்ட 
பையிலிருந்து தாடை இறுகியசைய கொள்‌ தின்று 
கொண்டிருந்தன. சுவைக்குத்‌ தலையாட்டிய அவற்றின்‌ 
கழுத்து மணிகளின்‌ ஒலி ஆலயத்திலிருந்து என 
ஒலித்துக்‌ கொண்டிருந்தது. 


தலைதூக்கி அவளை நோக்கிய ஒரு புரவி சற்றே 
அசைந்து முன்னங்காலால்‌ கல்பரப்பைத்‌ தட்டி மெல்ல 
கனைத்தது. பிறகு இரு புரவிகளும்‌ அவளை நோக்கின. 
ஒன்று அவளை நோக்கி ஒரு அடி எடுத்து வைத்து தலை 
சிலுப்பியது. அந்தத்‌ தேரை முழுமையாக நோக்க 
அவளால்‌ இயலவில்லை. கால்கள்‌ தளர்வதுபோல்‌ 
உணர்ந்தவளாக திரும்பி படியேறி இடைநாழிக்கு 
வந்தாள்‌. ருக்மிணியின்‌ படுக்கையறைக்குள்‌ 
சென்றபின்னர்தான்‌ அவளை முன்னரே எழுப்பி 
நீராட்டறைக்கு அனுப்பிவிட்டதை நினைவு கூர்ந்தாள்‌. 
“என்ன செய்கிறேன்‌?” என வியந்தாள்‌. 


வெண்பட்டு விரிக்கப்பட்ட கொக்குச்சிறகுச்‌ சேக்கை 
முகிலென கிடந்தது. அதை நெருங்கி அவள்‌ உடல்‌ படிந்த 
பள்ளத்தை தன்‌ முதிய கைகளால்‌ மெல்ல 
வருடிப்பார்த்தாள்‌. அங்கிலாத அவள்‌ உடலை 
தொட்டாள்‌. இடை பதிந்த பெரிய பள்ளம்‌, இது அவள்‌ 
முலை அழுந்திய மென்தடம்‌. அவள்‌ குழல்‌ பூசிய நறுநெய்‌ 
படிந்த தலையணை இது... அவள்‌ காதணிகள்‌ படிந்த 
தடம்‌ கூட அப்பட்டில்‌ மென்‌ சேற்றில்‌ மலர்‌ உதிர்ந்த வடு 
என தெரிந்தது. 


மீண்டும்‌ மீண்டும்‌ அச்சேக்கையை தடவியபடி அவள்‌ 
நெடுமூச்சு விட்டாள்‌. பின்பு மெல்ல நடந்து அறைவிட்டு 
வெளியே வந்து கதவை சாற்றினாள்‌. மூடிய கதவுக்கு 
உள்ளே அவ்வறைக்குள்‌ ருக்மிணி துயில்வது போல 
தோன்றியது. திறந்தால்‌ அங்கு அவள்‌ இருப்பாள்‌ என்பது 
போல்‌. அவ்வறையின்‌ காற்றில்‌ அவள்‌ 
மறைந்திருக்கிறாள்‌ என்பது போல. மீண்டும்‌ திறந்தால்‌ 
அவளை காணமுடியும்‌ என அவள்‌ உள்ளம்‌ வலுவாக 
எண்ணியது. கைகளால்‌ கதவுப்பொருத்தைத்‌ தொட்டு 
தயங்கியபின்‌ திரும்பினாள்‌. 


திரும்பிச்சென்று தன்‌ படுக்கையில்‌ படுத்து கண்களை 
மூடி, உடலைச்‌ சுருட்டி அட்டை போல்‌ 
இறுகிக்கொள்ளவேண்டுமென்று அமிதை விழைந்தாள்‌. 
போர்வையை அள்ளி உடல்‌ மேல்‌ போர்த்திக்‌ கொண்டு 
இருளுக்குள்‌ புதைந்துவிட வேண்டும்‌. அவ்விருளுக்குள்‌ 
மந்தணச்‌ சுரங்கப்பாதை ஒன்றின்‌ கதவை ஓசையின்றித்‌ 
திறந்து படியற்ற அதன்‌ இருண்ட அறைக்குள்‌ 
இறங்கமுடியும்‌. குளிர்ந்த சுவர்களை கைகளால்‌ வருடி 
வருடிச்‌ சென்று பிறிதோர்‌ உலகத்தை அடைய முடியும்‌. 


காலமற்ற ஆழம்‌. அங்கு அவள்‌ இன்னும்‌ இளவயது 
அன்னை மட்டுமே. அவள்‌ மடியில்‌ சிறு வாழைப்பூவென 
செந்நீல உடல்‌ கொண்ட சிறு மகவு அவள்‌ முலை நோக்கி 
பாய்ந்து கருமொட்டைக்‌ கவ்வி கால்‌ நெளித்து 
கையசைத்து சுவைத்துண்ணும்‌. அதன்‌ மென்சுருள்‌ 
குழலை ஒரு கையால்‌ வருடி மெல்ல அசைப்பாள்‌. 
குனிந்து அதன்‌ உச்சியை முகர்ந்து கருவறை மணத்தை 
அறிவாள்‌. மடியிலமர்த்தி வரதாவின்‌ அலைப்பெருக்கை 
காட்டுவாள்‌. பிடிவிட்டோடி சிரித்துச்‌ செல்லும்‌ அவளைத்‌ 
துரத்தி பற்றித்‌ தூக்கி சுழற்றி நெஞ்சோடணைத்து 
கன்னத்தில்‌ இதழ்‌ பதிப்பாள்‌. ஓடாத காலம்‌. உருகி 
வழியாத பனி. 


த அறைபுகுந்து தன்‌ மஞ்சத்தில்‌ அமர்ந்ததுமே 
டுக்கிட்டு எழுந்தாள்‌. என்ன செய்கிறோம்‌ 
என்றுணர்ந்ததும்‌ பதற்றத்துடன்‌ வெளியே வந்து 
இடைநாழி வழியாக ஓடி சாளரம்‌ வழியாக எட்டி 
முற்றத்தை பார்த்தாள்‌. இளவரசி அணியூர்வலம்‌ 
செல்வதற்காக படைத்திரள்‌ வந்து நின்றிருநககி 
அவற்றை நடத்தி வந்த படைத்தலைவன்‌ செந்நிறத்‌ 
தலைப்பாகையில்‌ வல்லூறின்‌ வரியிறகு சூடி நின்று 
கையசைத்து ஆணைகளை பிறப்பித்ததைக்‌ கேட்டு 
உருவிய வாள்களுடனும்‌ வேல்களுடனும்‌ வீரர்கள்‌ இரு 
நிரைகளாக அணி வகுத்தனர்‌. இருள்‌ பரவிய முற்றத்தில்‌ 
பந்தங்களின்‌ ஒளியில்‌ படைக்கலன்கள்‌ ஒளிரும்‌ குருதித்‌ 
துளிகளை சூடி இருந்தன. 


அமிதை அரியது எதையோ மறந்தவள்போல நெஞ்சு 
திடுக்கிட்டு திரும்பி நோக்கினாள்‌. காலடி ஓசை தொடர 
விரைந்து நீராட்டறைக்குள்‌ சென்றாள்‌. பன்னிரு நெய்‌ 
விளக்குகள்‌ குழியாடியின்‌ முன்‌ சுடர்பெருக்கி நின்றிருக்க 
மரத்தாலான பெரிய நீராட்டுத்‌ தொட்டியில்‌ ருக்மிணி 
கிடந்தாள்‌. கருந்தளிர்‌ கன்னியுடல்‌. மின்னும்‌ நீர்குமிழி 
போல்‌ முலைகள்‌. கருநாகங்கள்‌ காமம்‌ கொண்டு நீருள்‌ 
பிணைவது போல்‌ திளைத்த நீள்தொடைகள்‌. பாதி 


கவிழ்ந்த மதுக்கோப்பையில்‌ என உந்திச்‌ சுழியில்‌ 
வளைந்த சிற்றலை. அவள்‌ குழலை நீட்டி நறுமண 
எண்ணெய்‌ பூசி கைகளால்‌ அளைந்து கொண்டிருந்தனர்‌ 
இரு சமையச்சேடியர்‌. 


நீராட்டறை மூலையில்‌ நெஞ்சுடன்‌ இரு 
கைகளைச்சேர்த்து தன்‌ நெஞ்சிலிருந்து உதிர்ந்து எழுந்த 
மகளின்‌ உடல்‌ மெருகை நோக்கி அமிதை நின்றாள்‌. 
கரியோன்‌ விரும்பும்‌ கனி. கருமைக்கு நிகரான 
அழகென்ன உண்டு? நீள்வட்ட முகம்‌, நீண்ட பீலி 
விழிகள்‌, குவிந்த சிற்றுதடுகள்‌, மூன்று வரி படிந்த 
மலர்க்கழுத்து. இடைக்குழைவில்‌ குழைந்தன நீரலைகள்‌. 
மெல்ல புரண்டபோது சிவந்த அடிப்பாதம்‌ நீரிலிருந்து 
எழுந்து தெரிந்தது. அருள்‌ கொண்டு எடுத்து அவள்‌ 
சென்னி மேல்‌ வைக்கப்பட்டது போல. 


பல்லாயிரம்‌ முறை அவள்‌ பார்த்த சங்கு சக்கரம்‌. கடலும்‌ 
வானும்‌ என்றான அருட்குறிகள்‌. கடல்‌ நீலம்‌ வான்‌ நீலம்‌. 
எங்குகேட்ட சொல்‌? அங்கு நின்றிருக்க இயலாதென்று 
உணர்ந்து மெல்ல பின்னடைந்தாள்‌. நீராட்டறைப்பெண்‌ 
அவளிடம்‌ “இன்னும்‌ சற்று நேரம்‌ செவிலியன்னையே” 
என்றாள்‌. ”ஆம்‌” என்றபடி அவள்‌ வெளிவந்து 
இடைநாழியினூடாகச்சென்று மீண்டும்‌ முற்றத்தை 
நோக்கினாள்‌. அங்கு இசைச்சூதர்கள்‌ தங்கள்‌ 
கருவிகளுடன்‌ வந்து நின்றிருந்தனர்‌. இருவர்‌ 
கொம்புகளின்‌ குவிமுனைகளில்‌ பொறிக்கூரை இறுக்க 
மூவர்‌ முழவுகளின்‌ தோல்பரப்பை வருடியும்‌ தொட்டும்‌ 
நாடாக்களை இழுத்து கட்டைகளை இறுக்கி 
சுருதியமைத்துக்‌ கொண்டிருந்தனர்‌. பந்த ஒளியில்‌ 
எழுந்த அவர்களின்‌ நிழல்கள்‌ எதிர்ச்சுவரில்‌ புரியாத 
பிறிதெதையோ பதற்றமும்‌ பரிதவிப்புமாக செய்து 
கொண்டிருந்தன. 


அமிதை தனக்குள்‌ பேசிக்‌ கொண்டவளாக திரும்பி 
நடந்தாள்‌. உடல்‌ தசைகளெல்லாம்‌ நீரில்‌ ஊறிய தோல்‌ 
நாடாக்களென நெகிழ்ந்துவிட்டவை போல 
தளர்ந்திருந்தாள்‌. ருக்மிணியின்‌ அறைக்கதவை 
திறந்தபோது அவள்‌ துணுக்குற்றாள்‌. “எதற்கு வந்தேன்‌ 
இங்கு?” என்று எண்ணிக்‌ கொண்டாள்‌. ருக்மிணி 
அவ்வறைக்குள்‌ துயின்று கொண்டிருப்பதாகவே கதவை 
திறக்கும்‌ கணம்‌ வரை எண்ணியிருந்ததை அறிந்தாள்‌. 
அஞ்சியவள்‌ போல காலெடுத்து உள்ளே நுழைந்தாள்‌. 


தன்‌ மகளின்‌ உடல்‌ படிந்த சேக்கைப்‌ பரப்பை பார்த்தாள்‌. 
அறைக்குள்‌ குனிந்து பளிங்கு வெண்சுண்ணத்‌ தரையை 


விழிகளால்‌ துழாவி கொன்றைமலர்‌ மணியென தரையில்‌ 
கிடந்த பொற்குண்டு ஒன்றை கண்டாள்‌. ருக்மிணியின்‌ 
அணிச்‌ சிலம்பிலிருந்து உதிர்ந்தது. முழந்தாளிட்டு அதை 
தன்‌ முதிய விரல்களின்‌ பழுத்த நகமுனையால்‌ 
தொட்டெடுத்தாள்‌. அன்னைக்‌ கோழி அலகில்‌ கவ்விய 
சிறு பழம்‌ போல. மேலும்‌ தேடி இன்னொரு மணியையும்‌ 
கண்டெடுத்தாள்‌. இரண்டையும்‌ ஆழ்ந்த வரிகளோடிய 
தன்‌ முதிய கைக்குவையில்‌ வைத்து நோக்கினாள்‌. உருகி 
எழுந்த முனகலுடன்‌ அதை நெஞ்சோடு அணைத்தாள்‌. 
ஆடைக்குள்‌ சுருட்டிச்‌ செருகியபடி மீண்டும்‌ 
இடைநாழிக்குச்‌ சென்றாள்‌. 


நீராட்டறைக்குள்‌ நுழைந்த ருக்மிணி எழுந்து பீடத்தில்‌ 
அமர்ந்திருக்க நீராட்டுப்‌ பணிப்பெண்கள்‌ அவள்‌ உடலை 
மென்துகிலால்‌ துடைத்துக்‌ கொண்டிருந்தனர்‌. இருவர்‌ 
அவள்‌ கூந்தலை ஈரம்‌ நீவி கொம்புச்சீப்பால்‌ வார்ந்து 
நீட்டிக்‌ கொண்டிருந்தனர்‌. அப்பால்‌ அனல்சட்டியில்‌ இட்ட 
அகில்‌ புகையை சிறுவிசிறியால்‌ தூண்டிக்‌ 
கொண்டிருந்தாள்‌ ஒருத்தி. நீலமுகில்‌ பிசிறென புகை 
எழுந்து அறைக்குள்‌ நின்றது. 


அமிதை ௬ுக்மிணியை நோக்கிக்‌ கொண்டிருந்தாள்‌. 
இனிய கனவொன்றிலிருப்பது போல 
மென்புன்னகையுடன்‌ விழி இமைகள்‌ பாதி சரிய 
இங்கெங்குமில்லை என்பது போல அவளிருந்தாள்‌. 
கைகள்‌ தளர்ந்து மடிமேல்‌ கிடந்தன. குனிந்து அவள்‌ 
விரல்களை நோக்கியபோது அவை காலைமலரிதழ்கள்‌ 
போல ஓசையின்றி அசைகிறதா என்றே உளம்‌ மயங்க, 
விரிந்துகொண்டிருப்பதை கண்டாள்‌. அவள்‌ உள்ளமே 
விரல்களென்றாயினவா என்ன? 


அமிதை மீண்டும்‌ இடைநாழிக்கு வந்து எங்கு 
செல்வதென்று அறியாதவளாக திகைத்து நின்றாள்‌. 
இடைநாழியிலிருந்து பன்னிரு மான்கண்‌ சாளரங்களும்‌ 
விடுத்த காற்று குளிர்ந்த கைகளாக மாறி பந்தங்களை 
தொட்டுத்‌ தொட்டு விளையாடியது. அவள்‌ ஆடையை 
பற்றி இழுத்தது. நரைத்த கூந்தலை சுழற்றி கலைத்தது. 
நூறு விளையாட்டு சிறுமியரென கைகளால்‌ சூழ்ந்து 
தள்ளி கூச்சலிட்டு சிரித்து நகையாடியது. 


அமிதை தன்‌ ஆடையில்‌ முடிச்சை அவிழ்த்து அவ்விரு 
சிறு பொற்குண்டுகளை கையிலெடுத்து நோக்கினாள்‌. 
ஒரு கணம்‌ என்ன என்று அவள்‌ உள்ளம்‌ வியந்தது. 
மறுகணம்‌ என்ன எனும்‌ ஏக்கத்தால்‌ விம்மியது. 
அவற்றை மீண்டும்‌ சுருட்டி இடையில்‌ செருகியபடி 


படியிறங்கி மகளிர்மாளிகையின்‌ மையக்கூடத்திற்கு 
வந்தபோது இரு காவலர்‌ துணை வர விருஷ்டியின்‌ 
அணுக்கச்சேடி சுதமை வந்து கொண்டிருந்ததை 
கண்டாள்‌. 

சுதமை அவளை நோக்கி தலைவணங்கி “கொற்றவை 
ஆலயவிழவுக்கு இளவரசி எழுவதைக்‌ குறித்த செய்தியை 
கேட்டறிய வந்தேன்‌ செவிலியே” என்றாள்‌. அவள்‌ 
சுதமையின்‌ விழிகளை நோக்கியபடி “இளவரசி அணி 
செய்கிறாள்‌. இன்னும்‌ அரை நாழிகை நேரத்தில்‌ 
கிளம்பிவிடுவாள்‌” என்றாள்‌. சுதமை அவள்‌ விழிகளை 
சந்தித்தபோது கருவிழியை இருமுறை மெல்ல 
அசைத்தாள்‌. அவற்றுடன்‌ இணைந்து அசைந்தது 
அமிதையின்‌ உள்ளம்‌. 


“இன்று மாலையே இளவரசியின்‌ மணநிகழ்வை அரசர்‌ 
அறிவிக்கலாம்‌ என்று அமைச்சர்‌ சொன்னார்‌” என்றாள்‌ 
சுதமை. .அமிதை தலை வணங்கி “பன்னிரு துணை 
நாட்டரசரும்‌ இங்கு எழுந்தருளியிருக்கிறார்கள்‌. ஆகவே 
இது அதற்குரிய நன்னாளே” என்றாள்‌. “நம்‌ 
ஒன்பதன்னை ஆலய விழவென்பது அவர்களுக்கும்‌ 
உரியதே. ஒன்பதாவது அன்னையின்‌ ஆலயப்‌ 
பெருமுகப்பில்‌ வரதாவின்‌ நீர்ச்சுழி ஒன்றுள்ளது” 
என்றாள்‌. 


சுதமையின்‌ விழிகள்‌ அவள்‌ விழிகளை தொட்டுச்‌ 
சென்றன. ”அங்கு மலரிட்டு வழிபட்டால்‌ இன்றைய விழவு 
முடிந்தது. இளவரசர்‌ அரசவை கூட்டியுள்ளார்‌ என்றால்‌ 
அதன்பின்‌ இளவரசி அவையணைய முடியும்‌” என்று 
அமிதை சொன்னாள்‌. சொல்லாத அனைத்தையும்‌ 
நன்குணர்ந்து கொண்டவள்‌ போல்‌ சுதமை 
தலையசைத்தாள்‌. 


”இளவரசி எழுந்தருளுகையில்‌ உடன்‌ மூதரசியர்‌ வருவது 
மரபல்ல. அரசியர்‌ இளவரசி சென்ற பின்னரே 
ஆலயங்களுக்கு எழுந்தருள்வார்கள்‌. 
சிற்றரசியருக்குப்பின்‌ பட்டத்தரசி செல்வார்கள்‌” என்றாள்‌ 
சுதமை. அமிதை ”ஆம்‌. அரை நாழிகை இடைவெளி 
விட்டு செல்வது மரபு” என்றாள்‌. சுதமை ”இளவரசி 
அரண்மனை முகப்பிலிருந்து கிளம்பும்போது எரியம்பு 
ஒன்று எழுந்து செய்தியறிவிக்கும்படி சிற்றரசியார்‌ 

ணையிட்டிருக்கிறார்‌” என்றாள்‌. “அவ்வண்ணமே” 
என்றாள்‌ அமிதை. 


அமிதை மீண்டும்‌ படிகளிலேறி இடைநாழிகளின்‌ 


வழியாக விரைந்து ஏனென்றறியாமல்‌ தன்‌ 
மஞ்சத்தறைக்கு வந்தாள்‌. அங்கு வந்ததற்கென 
எதையாவது செய்யவேண்டுமே என்பது போல 
அறைக்குள்‌ இருமுறை சுற்றிவந்தாள்‌. பின்பு 
மூலையிலிருந்த தன்னுடைய சிறு 
மரப்பேழையைத்திறந்து அதற்குள்ளிருந்த ஆமாடப்‌ 
பெட்டியை எடுத்தாள்‌. அதன்‌ செம்பட்டுச்‌ சிற்றறைக்குள்‌ 
அவ்விரு பொன்‌ குண்டுகளையும்‌ போட்டு மூடி உள்ளே 
வைத்தாள்‌. 


பேழையை மூடிவிட்டு எழுந்தபோது நெஞ்சு 
எடையற்றிருப்பது போலிருந்தது. உடலிலிருந்து 
அனைத்து எண்ணங்களும்‌ விலக இறகுபோலாகி 
சூழ்ந்திருந்த காற்றில்‌ பறந்து செல்லக்கூடுமென 
உணர்ந்தாள்‌. எங்கு செல்வதென்றறியாமல்‌ இடைநாழி 
வழியாக நடந்து சாளரத்தினூடாக எட்டிப்பார்த்தாள்‌. 
மங்கலத்தாலங்களுடன்‌ அணிப்பரத்தையர்‌ வந்து வலது 
மூலையில்‌ இசைச்சூதர்களுக்கு அருகே 
நின்றுகொண்டிருந்தனர்‌. இடையில்‌ கைவைத்து, பருத்த 
முலைகள்‌ ஒசிய நின்றும்‌ ஒருவர்‌ தோள்மேல்‌ 
இன்னொருவர்‌ சாய்ந்தும்‌ மெல்லிய குரலில்‌ 
பேசிக்கொண்டனர்‌. அவர்கள்‌ அணிந்திருந்த 
பொன்னகைகள்‌ பந்தங்களின்‌ மெல்லிய ஒளியில்‌ 
மின்னின. 


எண்ணங்களேதும்‌ ஓடாமல்‌ முற்றத்தில்‌ விரித்த திரையில்‌ 
வரையப்பட்ட செந்நிற ஓவியம்போல்‌ தெரிந்த காட்சியை 
பார்த்தபடி அமிதை நெடுநேரம்‌ ஏதோ எண்ணங்களில்‌ 
அலைந்து நின்றிருந்தாள்‌. அவள்‌ எண்ணிக்கொண்டது 
ஒரு சிறு பெண்மகவை. செந்நிறச்சிறுகால்களும்‌ சுட்ட 
இன்கொடுக்கிழங்கு போல்‌ மாவுபடிந்து தோல்சுருங்கிய 
சிற்றுடலும்‌ கத்தியால்‌ கீறப்பட்டதுபோன்ற சிறுவாயும்‌ 
கொண்டது. சிப்பி பெயர்ந்த மென்சதை என மூடிய 
விழிகள்‌ அதிர அது வீரிட்டலறியது. அவ்வெழுச்சியில்‌ 
முகம்‌ குருதிஊறிச்‌ சிவக்க சுருட்டிப்பற்றிய சிறுகைகள்‌ 
அதிர்ந்து ஆட கன்னங்களில்‌ நீலநரம்புக்கோடுகள்‌ பரவ 
அது அசைவிழந்தது. வயிறு அதிர்ந்து அதிர்ந்து துடிக்க 
கால்கள்‌ இருபக்கமும்‌ விரிந்து அசைந்தன. மீண்டும்‌ 
கிழிபடும்‌ உலோகம்போல அழுகை. 


தீ சுட்டதுபோல்‌ உடலதிர திரும்பி இடைநாழி வழியாக ஓடி 
அணியறைக்குச்‌ சென்று சற்றே மூடியிருந்த கதவை 
மெல்லத்‌ திறந்து உள்ளே நுழைந்தாள்‌. எட்டு பேராடிகள்‌ 
தெளிந்த நீர்ச்சுனைகள்‌ போல ஒளி கொண்டிருக்க 
ஒன்பது திருமகள்கள்‌ என ருக்மிணி அமர்ந்திருந்தாள்‌. 


இளம்சிவப்பு மலர்ப்பட்டாடை அணிந்திருந்தாள்‌. அதன்‌ 
பொன்னூல்‌ பின்னல்களை இரு சேடியர்‌ அமர்ந்து 
ஒன்றுடனொன்று பொருத்தி மடித்துக்‌ கொண்டிருந்தனர்‌. 
சமையப்பெண்டிர்‌ அவள்‌ குழலை ஒன்பது புரிகளாக 
பின்னிக்‌ கொண்டிருந்தனர்‌. 

நெய்யிட்ட சுரிகுழல்‌ விரல்கோடுகள்‌ படிந்த ஈரமையென 
தெரிந்தது. அதில்‌ முத்தாரங்களை சேர்த்துச்‌ சுற்றி 
வைரங்கள்‌ கோக்கப்பட்ட ஊசிகளைக்‌ குத்தி இறக்கினர்‌. 
அவள்‌ மார்பில்‌ செம்மணி ஆரங்கள்‌ ஒன்றன்மேல்‌ 
ஒன்றென படிந்து பொன்னுருக்கும்‌ உலைக்கலத்தின்‌ 
விளிம்பில்‌ பொங்கி வழிந்த பொன்வளையங்களென 
தெரிந்தன. 


கைவளைகள்‌, மேகலைகள்‌, தொடைச்செறிகள்‌, 
தோள்வளைகள்‌, கணையாழிகள்‌ எங்கும்‌ 
செவ்வைரங்களே மின்ன தணலுருவென அவள்‌ 
அமர்ந்திருந்தாள்‌. அமிதை ”இன்னும்‌ எவ்வளவு நேரம்‌?” 
என்றாள்‌. ”அரை நாழிகை நேரம்‌” என்றாள்‌ 
சமையப்பெண்‌. ”இத்தனை வைரங்களும்‌ 
ஒன்றுடனொன்று பொருளுடன்‌ பொருந்த வேண்டும்‌ 
செவிலியே. அள்ளி இறைக்கப்பட்டது போலிருந்தாலும்‌ 
அழகுடன்‌ இருக்க விண்மீன்களுக்கு மட்டுமே 
உரிமையுள்ளது.” 


விரைவில்‌ முடியுங்கள்‌. கிளம்பும்‌ நேரம்‌ என்னவென்று 
கேட்டு சிற்றரசியின்‌ பணிப்பெண்‌ தூது வந்துவிட்டாள்‌” 
என்றபின்‌ அமிதை திரும்பி இடைநாழி வழியாக சென்று 
படிகளில்‌ கீழிறங்கி மகளிர்மாளிகையின்‌ 
பெருங்கூடத்துக்குள்‌ வந்து நின்றாள்‌. அதன்‌ பதினெட்டு 
சாளரங்களின்‌ அத்தனை திரைச்சீலைகளும்‌ வரதாவின்‌ 
இளம்காற்றில்‌ அலையடித்துக்‌ கொண்டிருந்தன. அவள்‌ 
கைகால்கள்‌ வெப்புநோய்‌ கொண்டு மீண்டது போல 
தளர்ந்து தொய்ந்தன. எங்காவது அமர்ந்துவிடவேண்டும்‌ 
என்றும்‌ நெஞ்சு குளிர எதையாவது அருந்த 
வேண்டுமென்றும்‌ அவள்‌ விழைந்தாள்‌. 


முற்றத்திலிருந்து வந்த முதற்காவலன்‌ 
”செவிலியன்னையே, இங்கு அனைத்தும்‌ 
சித்தமாகியுள்ளன. இளவரசி வருவதற்காக 
காத்திருக்கிறோம்‌” என்றான்‌. அமிதை கையூன்றி எழுந்து 
வெளியே சென்று நோக்கினாள்‌. மூன்று புரவிகளும்‌ 
தேர்நுகத்தில்‌ கட்டப்பட்டிருந்தன. அவற்றின்‌ விழிகள்‌ 
பந்தங்களின்‌ ஒளியில்‌ கனல்‌ கொண்டிருந்தன. 
வெண்ணிற விலாப்பரப்பின்‌ மெல்லிய 


மயிர்வளைவுகளில்‌ பந்தங்களின்‌ செம்மை வழிந்தது. 
பொற்செதுக்குகள்‌ கொண்ட தேரின்‌ அத்தனை 
வளைவுகளும்‌ செஞ்சுடர்‌ ஏற்றிக்‌ கொண்டிருந்தன. 


அவளைக்‌ கண்டதும்‌ இசைச்சூதரும்‌ அணிச்சேடியரும்‌ 
எழுந்து நின்றனர்‌. இசைச்சூதர்‌ தங்கள்‌ கருவிகளை 
முறைப்படி ஏந்திக்கொள்ள அணிச்சேடியர்‌ தாலங்களில்‌ 
அகல்விளக்குகளை ஏற்றினர்‌. விழிகளால்‌ 
ஒவ்வொன்றாக தொட்டு மதிப்பிட்டபின்‌ அவள்‌ மீண்டும்‌ 
மகளிர்கூடத்திற்கு வந்தாள்‌. நீள்மூச்சு விட்டு தன்னை 
எளிதாக்கியபின்‌ படிகளில்‌ ஏறி இடைநாழி வழியாகச்‌ 
சென்று சமைய அறையின்‌ வாயிவில்‌ நின்று “இளவரசி 
சித்தமாகிவிட்டார்களா?” என்றாள்‌. சமையப்பெண்டு 
“ஆம்‌, உள்ளே வருக!” என்றாள்‌. கதவை நடுங்கும்‌ 
கைகளால்‌ பற்றி மெல்ல திறந்து உள்ளே பார்த்தாள்‌ 
அமிதை. முற்றிலும்‌ அவளறியாத ஒன்பது தேவியர்‌ 
அங்கு அமர்ந்திருந்தனர்‌. 

கெளண்டமின்யபுரியின்‌ மகளிர்மாளிகையின்‌ பெருமுற்ற 
முகப்பில்‌ சுடரொளிகொண்டு நிழல்நீண்டு நின்றிருந்த 
பொற்தேரின்‌ நுகத்தில்‌ கட்டப்பட்ட வெண்புரவிகளை 
கழுத்தை வருடி அமைதிப்படுத்தி சேணேங்களை இறுக்கி 
கழுத்து மணிகளை சீரமைத்தபின்‌ பாகன்‌ தன்‌ பீடத்தில்‌ 
ஏறிக்கொண்டான்‌. புரவிகள்‌ குளம்போசை எழுப்பி 
முன்பின்‌ கால்‌ வைத்து நின்ற இடத்திலேயே அசைந்து 
நிற்க பொறுமையற்றது போல தேர்‌ தோரண மணிகள்‌ 
குலுங்க உடல்கொண்ட ஒளிகள்‌ நலுங்க சற்று 
அசைந்தது. இளவரசி அறைநீங்கிவிட்டார்‌ என 
கட்டியங்காரனின்‌ சங்கொலி அறிவித்ததும்‌ எழப்போகும்‌ 
பறவை தலைதாழ்த்துவது போல முற்றத்தின்‌ 
மறுமுகப்பில்‌ நின்றிருந்த புரவி வீரர்கள்‌ சற்றே 
முன்னகர்ந்து அணிகூர்ந்தனர்‌. 

ஏழு புரவிகள்‌ இழுத்த அகன்ற தட்டுகொண்ட திறந்த தேர்‌ 
ஒன்றை வீரர்கள்‌ கொண்டு முன்னால்‌ நிறுத்த இசைச்‌ 
சூதர்கள்‌ அதில்‌ ஏறி தங்கள்‌ முதுகுகள்‌ ஒட்டி முகம்‌ 
வெளிப்பக்கமாக திரும்பியிருக்க மடியில்‌ முழவுகளும்‌ 
கொம்புகளும்‌ சங்குகளும்‌ மணிகளுமாக 
அமர்ந்துகொண்டனர்‌. சற்றே சிறிய விரிதட்டுத்‌ தேரில்‌ 
மங்கலத்‌ தாலங்களுடன்‌ அணிப்பரத்தையர்‌ ஏறி இரு 
நிரைகளாக வெளிப்புறம்‌ திரும்பி நின்றனர்‌. 
இளவரசியின்‌ வருகை அறிவிக்கும்‌ நிமித்திகர்‌ 
பெருங்கூடவாயிலில்‌ கையில்‌ சங்குடன்‌ உள்ளே நோக்கி 
நின்றார்‌. 

உள்ளிருந்து அமிதை முதிய உடல்‌ வளைத்து குறுகிய 
காலடிகளை வைத்து ஓடி வந்து மூச்சிரைக்க 
“அனைத்தும்‌ சித்தமாகி விட்டதா காவலர்தலைவரே?” 
என்றாள்‌. ”ஆம்‌ செவிலியன்னையே” என்றார்‌ 
காவலர்தலைவர்‌. அமிதை திரும்பிச்சென்று படிகளில்‌ 
ஏறி இடைநாழியில்‌ ஓடியபடி “இளவரசி வருக!” என்றாள்‌. 
அறையிலிருந்து கிளம்பிவிட்டிருந்த ருக்மிணி இரு 
சேடியர்‌ தொடர செஞ்சுடர்‌ விரித்த மணிசெறிந்த 
அணிகளுடன்‌ இளஞ்செந்நிறப்‌ பட்டாடை படியில்‌ 
அலைக்கும்‌ நீரலைகள்‌ போல்‌ ஒலிக்க எதிரே வந்தாள்‌. 
அமிதை சொல்லிழந்து மார்பில்‌ கைவைத்து நோக்கி 


நின்றாள்‌. 


படியிறங்கி பெருங்கூடத்துக்கு வந்த அவளை விழிதாக்கி 
நோக்கிய வீரன்‌ தன்னை மறந்து கையில்‌ சங்குடன்‌ 
வீணே நின்றான்‌. அமிதை அவனை நோக்கி 
கையசைத்து சங்கொலி எழுப்பும்படி ஆணையிட்டாள்‌. 
அவன்‌ திடுக்கிட்டு விழிப்பு கொண்டு வலம்புரியை 
வாய்பொருத்தி இளங்களிறு போல்‌ ஒலியெழுப்ப 
முற்றமெங்கும்‌ அனைத்து உடல்களிலும்‌ விதிர்ப்பு 
எழுந்தது. புரவிகள்‌ அசைய தேர்களும்‌ திடுக்கிட்டு 
சித்தமாயின. 


முற்றத்தை வளைத்த பந்தங்களின்‌ ஒளியில்‌ 
செம்மலர்கள்‌ செறிந்த மலர்க்கிளை போல ருக்மிணி 
பெருங்கூட வாயிலில்‌ தோன்றியதும்‌ இசைச்சூதர்‌ தங்கள்‌ 
வாத்தியங்களை மீட்டி மங்கலப்பேரிசை முழக்கினர்‌. 
அணிப்பரத்தையர்‌ குரவையொலி எழுப்ப வீரர்கள்‌ 
”அன்னமென எழுந்த திருமகள்‌ வாழ்க! அழியா மங்கலம்‌ 
கொண்ட விதர்ப்பினி வாழ்க! கெளண்டின்யபுரியின்‌ 
மணிமுத்து வாழ்க! விந்தியம்‌ விளைந்த வைரமணி 
வாழ்க!” என்று குரலெழுப்பினர்‌. 


செம்பஞ்சுக்‌ குழம்பிட்ட நீலச்‌ சிறு பாதங்களை மெல்ல 
வைத்து படிகளிறங்கி அணிகள்‌ இமை இமைக்க ஆடை 
காற்றென ஒலிக்க தேரை அணுகி படிகளில்‌ கால்வைத்து 
ஏறி செம்பட்டு இட்ட சேக்கையில்‌ ருக்மிணி அமர்ந்து 
கொண்டாள்‌. அவளுக்குப்பின்‌ சிறு பீடத்தில்‌ அமிதை 
அமர்ந்தாள்‌. நிமித்திகன்‌ விரைந்து கைகாட்ட புரவிகள்‌ 
எழுந்தன. வெண்புரவிகள்‌ இழுக்கும்‌ பொன்ரதத்தில்‌ 
செம்மணிகள்‌ சுடர ருக்மிணி சென்றது இளஞ்சூரியன்‌ 
முகில்‌ மேலெழுந்தது போல என்றுரைத்தனர்‌ 
இடைநாழியில்‌ நின்ற ஏவலர்‌. 


நகரின்‌ தெருக்கள்‌ கருக்கலுக்கு முன்னரே 
துயிலெழுந்திருந்தன. கடைகள்‌ அனைத்தும்‌ திரைதூக்கி 
நடைதிறந்து கொத்துச்சுடர்கள்‌ எரிந்த நெய்விளக்கின்‌ 
ஒளியில்‌ விற்பனைப்‌ பொருட்களாலும்‌ வண்ண 
ஆடைகள்‌ அணிந்த வணிகர்களாலும்‌ பொலிந்தன. 
நகரெங்கும்‌ பரவியிருந்த பலநூறு குலமூதாதையர்‌ 
ஆலயங்கள்‌ அனைத்திலும்‌ அன்று கொடையும்‌ பலியும்‌ 
பூசையும்‌ நிகழ்வதால்‌ படையல்‌ மலர்களுடனும்‌ 
நறுஞ்சாந்துடனும்‌ சுண்ணத்துடனும்‌ படையல்‌ 
பொருட்களுடனும்‌ நகர்மகளிர்‌ புத்தாடை அணிந்து 
சிரித்துப்பேசியும்‌ கூவியழைத்து அணிகுலுங்க ஓடியும்‌ 
ஓழுகிக்கொண்டிருந்தனர்‌. 


புரவிக்குளம்புகளின்‌ ஒலிகேட்டு அஞ்சிநின்று திரும்பி 
நோக்கி அணியூர்வலத்தைக்‌ கண்டு விழிவிரிந்து பிறரை 
அழைத்து சுட்டிக்காட்டினர்‌. கைவளை குலுங்க 
வாழ்த்தொலித்தனர்‌. வீடுகளுக்குள்‌ இருந்து சிறுவர்‌ 
அரைத்துயில்‌ திரண்ட கண்களுடன்‌ ஓடிவந்து அணியை 
நோக்கினர்‌. காலைப்புழுதி பனிகொண்டு கிடந்த 
நகர்த்தெருக்களில்‌ குளம்புத்தடங்கள்‌ நடுவே 
சகடக்கோடுகள்‌ சென்றன. 


ஆடி நிறைவு நாளென்பது நீண்ட களியாட்டமொன்றின்‌ 
தொடக்கம்‌. ஆடி நிறைவுக்குப்‌ பின்‌ முப்பது நாட்கள்‌ 
வரதாவில்‌ மீன்‌ பிடிக்கலாகாது என நெறியிருந்தது. 
உழுது மரமடித்து சேறு நொதிக்கவிட்ட நிலம்‌ பூத்து 
செங்குருதி இதழ்‌ காட்டுவது வரை கால்‌ படக்கூடாது 
என்று வேளிர்‌ முறைமை கூறியது. மேழிகளைக்‌ கழுவி 
அறைசேர்த்து காளைகளை நீராட்டி கொட்டில்‌ 
அணைத்து வேளிர்‌ விழவுக்கு ஒருங்குவர்‌. வரதாவில்‌ 
மீன்பிடித்‌ தோணிகளனைத்தும்‌ கரைசேர்க்கப்பட்டு 
மணவில்‌ கவிழ்க்கப்பட்டு அரக்கு கலந்த தேன்மெழுகு பூசி 
மெருகேற்றப்படும்‌. 


மரப்பேழைகளிலிருந்து புத்தாடைகள்‌ வெளியே எழும்‌. 
ஊனுணவுக்கென மலைகளிலிருந்து 
கொண்டுவரப்படும்‌ கன்றுகளையும்‌ ஆடுகளையும்‌ 
மலைப்பன்றிகளையும்‌ குலங்களுக்கு ஒரு குழுவென 
அமர்ந்து விலைகொடுத்து கொண்டு 
அனைவருக்குமென பங்கிட்டளிப்பார்கள்‌. 
தினைவறுத்து தேனுடன்‌ உருட்டிய இன்னுருளைகளும்‌ 
அக்காரப்பாகில்‌ கம்புசேர்த்து நீளமாக உருட்டி எடுத்த 
தேன்குழல்களும்‌ இல்லங்களெங்கும்‌ கலம்‌ சேர்க்கப்படும்‌. 
உலர்ந்த கிழங்குகளை அக்காரத்துடன்‌ இடித்து 
நெருப்பிலிட்டு உருக்கி எடுத்த பாகை மர அச்சில்‌ 
வார்த்து எடுக்கும்‌ தேனடைகளை மழைச்சாரல்‌ மண்டிய 
காற்றை உண்டு நீர்கொள்ளாமல்‌ இருக்க 
வாழையிலையில்‌ பொதிந்து மாவிருக்கும்‌ கலங்களில்‌ 
வைப்பார்கள்‌. 


ஒவ்வொன்றும்‌ சித்தமாகி வருகையில்‌ நாள்களை 
எண்ணி பின்பு மணிகளையும்‌ நொடிகளையும்‌ எண்ணி 
காத்திருப்பர்‌ நகர்மக்கள்‌. ஆடி முழுமைக்கு சில 
நாட்களுக்கு முன்னரே மழை நின்று சாரலாகும்‌. 
அன்னையின்‌ ஆடையின்‌ முந்தானை நூல்‌ பிசிறு 
போன்றது அச்சாரல்‌ என்பர்‌ சூதர்‌. இளையோர்‌ 
அதிலாடிக்‌ களிப்பார்கள்‌. சேற்றுக்களி படிந்த நகருக்குள்‌ 
நுழைந்து வரதாவில்‌ காலளைந்து வழுக்கி 


விழுந்தெழுந்து புரண்டு கூவி நகைப்பார்கள்‌. பின்‌ 
இளவெயிலாகும்‌. வெயில்‌ மூத்து வெள்ளியாகும்‌. வரதா 
வெளுத்து ஒதுங்குவாள்‌. சேறு சிப்பிகளாகும்‌. “ஆடி 
முடிகிறது. ஆவணிப்‌ பொன்முகில்கள்‌ எழுகின்றன” 
என்று நிமித்திகர்‌ அறிவிப்பார்‌. 


ஆடிமுடிவைக்‌ கொண்டாட அணிகொண்டிருந்த 
சிற்றாலயங்களின்‌ கருவறைக்குள்‌ நெய்விளக்கு ஒளியில்‌ 
மூதாதை தெய்வங்கள்‌ வெள்ளிவிழிகள்‌ பொறித்த 
முகங்களுடன்‌ புன்னகைக்கும்‌ வாய்களுடன்‌ வீதியை 
நோக்கி அமர்ந்திருந்தனர்‌. அவர்களுக்கு முன்‌ விரித்த 
வாழையிலைகளின்மேல்‌ ப்ரத பறக்கும்‌ அன்னமும்‌ 
அப்பங்களும்‌ அக்கார அடிசிலும்‌ படைக்கப்பட்டிருந்தன. 
சூழ்ந்திருந்த பந்த ஒளியில்‌ அன்னம்‌ குருதிநிறம்‌ 
கொண்டிருந்தது. மலர்சூடி அமர்ந்திருந்த 
மூதன்னையருக்கு முன்பு குருதியுடன்‌ சேர்த்துப்‌ பிசைந்த 
அன்னம்‌ கவளக்‌ குவைகளாக படைக்கப்பட்டிருந்தது. 


படையல்‌ மேடைகளில்‌ இருவிரலால்‌ உடுக்குகளை மீட்டி 
பக்கர்‌ நிற்க முதுவேலர்‌ உடம்பெங்கும்‌ நீறு பூசி விரிசடை 

தாளிலாக்கி காலில்‌ கட்டிய கழல்மணிகள்‌ ஒலிக்க 
தோள்கள்‌ நடுங்க கைகள்‌ விதிர்த்து துடிக்க சன்னதம்‌ 
கொண்டு துள்ளி ஆடினர்‌. மலையிறங்கி வந்த அறியாத்‌ 
தொல்மொழியில்‌ ஆவதையும்‌ அணைவதையும்‌ 
உரைத்தனர்‌. முழவுகளை மீட்டிய சூதர்கள்‌ அவர்கள்‌ 
மண்‌ நிகழ்ந்தபோது ஆற்றிய பெருவினைகளை 
பாடலெடுத்துப்‌ பரவினர்‌. அவர்களின்‌ கொடிவழி வந்த 
குடியினர்‌ காலை நீராடி ஈர ஆடை அணிந்து குழலில்‌ 
மலர்முடித்து உடலில்‌ நறுஞ்சுண்ணமும்‌ சாம்பலும்‌ பூசி 
கை வணங்கி நின்றிருந்தனர்‌. 


கல்பாவிய மையச்சாலை வழியாக சகடங்கள்‌ கடகடத்து 
ஒலிக்க தேர்களும்‌ புரவிகளும்‌ சென்றன. காவல்‌ 
புரவிகளின்‌ எடை மிகுந்த லாடக்‌ குளம்புகள்‌ நூறு 
துடிகள்‌ இணைந்தொலித்த ஓசை என அவ்வணி 
ஊர்வலத்தை முன்னெடுத்துச்‌ சென்றன. சாலைகளின்‌ 
இருபக்கமும்‌ உப்பரிகைகளில்‌ நின்ற நகர்‌ மக்கள்‌ 
குரவையொலி எழுப்பி புது மலரள்ளி வீசி 
விதர்ப்பினியை வணங்கினர்‌. “ஆடி நிறையும்‌ 
நன்னாளில்‌ முதல்‌ முகமென எங்கள்‌ முன்‌ எழுந்தருள 
வேண்டியது திருமகளே” என்றார்‌ ஒரு முதியவர்‌. “இன்று 
கண்ட இந்த முகம்‌ இவ்வாண்டு முழுக்க எங்கள்‌ 
இல்லங்களில்‌ வளம்‌ நிறைக்கும்‌” என்றார்‌ பிறிதொருவர்‌. 


கெளண்டின்யபுரியின்‌ மக்கள்‌ ஆடி நிறைவிற்கு 


ருக்மிணி எழுந்தருள்வதை பதினெட்டு ஆண்டுகளாக 
ஒவ்வொரு முறையும்‌ விழி நிறைய கண்டவர்கள்‌. 
அன்னை மடியமர்ந்து சிறு நீலமலர்‌ போல அவள்‌ 
சென்றதை முன்பு கண்டிருந்த அன்னையர்‌ மேனி 
பொலிந்து அவள்‌ சென்றதைக்கண்டு விழி நிறைந்து கை 
கூப்பினர்‌. வாழ்த்தொலிகளால்‌ கொண்டு 
செல்லப்பட்டவள்‌ போல அவள்‌ நகரத்தெருக்களில்‌ 
சென்றாள்‌. 


நகராளும்‌ ஒன்பது கொற்றவையரின்‌ ஆலயங்கள்‌ பிறை 
வடிவமாக வளைந்து நகரை கையணைத்துச்‌ சென்ற 
வரதாவின்‌ கரை ஓரமாகவே அமைந்திருந்தன. நகர்‌ 
நடுவே இருந்த அரண்மனையிலிருந்து கிளம்பி கிழக்கு 
கோட்டையின்‌ வாயில்‌ வரை சென்று வெளியே இறங்கி 
வரதாவில்‌ அமைந்த பெரிய படித்துறையை அணுகியது 
அரச நெடுஞ்சாலை. அங்கே நீருக்குள்‌ காலிறக்கி நின்ற 
படகுத்துறையில்‌ பாய்‌ சுருக்கிய காவல்படகுகள்‌ 
மொய்த்து அலைகளிலாடிக்‌ கிடந்தன. அவற்றை 
நோக்கிச்சென்ற கல்பாவிய சாலையில்‌ இருந்து பிரிந்து 
சென்ற செம்மண்‌ சாலை வரதாவின்‌ கரைமேடு 
வழியாகவே சென்றது. 


ஆடியில்‌ வணிகமில்லாததனால்‌ பொதிப்படகுகள்‌ 
ஒன்றிரண்டே தெரிந்தன. நான்கு துலாக்கள்‌ 
கரையிலிருந்து பொதிகளைத்‌ தூக்கி அப்படகுகளின்‌ 
திறந்த நீளப்பரப்பில்‌ வைத்துக்‌ கொண்டிருந்தன. 
அலைகளில்‌ துள்ளிய படகுகள்‌ அன்னை ஊட்டும்‌ 
உணவுக்கு வாய்திறந்த சிறுபறவைக்‌ குஞ்சுகள்‌ போல்‌ 
தோன்றின. பயணியர்‌ படகுகளில்‌ சிற்றூரில்‌ இருந்து 
மக்கள்‌ வந்திறங்கி பலவண்ணங்கள்‌ குழம்பிய 
பெருக்கென வழிந்து நகருக்குள்‌ 
நுழைந்துகொண்டிருந்தனர்‌. 


வரதாவின்‌ ஓரமாக அமைந்த மலர்ச்சோலையின்‌ நடுவே 
இருந்தது சைலபுத்ரியின்‌ ஆலயம்‌. ஆற்றுப்படுகை 
என்பதனால்‌ பெரு மரங்களை அடுக்கி 
அடித்தளமெழுப்பி அதன்‌ மேல்‌ மரத்தால்‌ கட்டப்பட்டு 
சுண்ணமும்‌ அரக்கும்‌ கலந்த வெண்சாந்து ம்‌ 
வண்ணச்சித்திரங்கள்‌ வரைந்து சிறு களிச்செப்பு போல 
அணி செய்யப்பட்டிருந்த சைலபுத்ரியின்‌ ஆலயத்தின்‌ 
முன்‌ பட்டு விதானத்துடன்‌ சிறு பந்தல்‌ 
அமைக்கப்பட்டிருந்தது. அமைச்சர்‌ சரணரும்‌ ஆலய 
காரியக்காரரும்‌ ஏவலர்‌ எழுவரும்‌ முரசும்‌ கொம்புமேந்திய 
சூதர்‌ சூழ இளவரசிக்காக காத்து நின்றிருந்தனர்‌. 


வரதாவின்‌ இளங்காற்றில்‌ சோலைவனத்து இலைகள்‌ 
குலைந்து கிளைகள்‌ கொப்பளித்துக்‌ கொண்டிருந்தன. 
வானில்‌ விடியலின்‌ கன்னிவெளிச்சம்‌ 
பரவியிருந்தமையால்‌ இலைகள்‌ நிழல்‌ வடிவங்களாகவே 
தெரிந்தன. சோலைக்கு அப்பால்‌ ஓடிய வரதாவின்‌ 
நீர்ப்பரப்பின்‌ பகைப்புலத்தில்‌ ஒவ்வொரு இலையையும்‌ 
தனித்தனியாக பார்க்க முடிந்தது. காலையிலே நீர்‌ 
தெளித்து இறுக்கப்பட்டிருந்த செம்மண்‌ பாதையில்‌ சகடத்‌ 
தடங்கள்‌ பதிந்து புரிமுறுகும்‌ ஒலியுடன்‌ சைலபுத்ரியின்‌ 
ஆலயத்தை அணுகின. 


காவலுக்கு முன்சென்ற புரவிவீரர்கள்‌ படைக்கலங்களை 
தாழ்த்தியபடி இரு பிரிவாக பிரிந்து ஆலயத்தை 
வளைத்து மறுபக்கம்‌ சென்று இணைந்து நின்றனர்‌. 
இசைச்சூதர்‌ எழுப்பிய நல்லிசையை அணிச்சேடியரின்‌ 
வாழ்த்தை அங்கே கூடி நின்றவர்கள்‌ எதிரொலியென 
எழுப்பி வரவேற்றனர்‌. இசைச்சூதரின்‌ தேர்‌ இடப்பக்கம்‌ 
விலகி வளைந்து சென்று நின்றது. அணி குலையாமல்‌ 
இசை முறியாமல்‌ அதிலிருந்து இறங்கிய சூதர்‌ மூன்று 
நிரைகளாக தங்களை தொகுத்துக்‌ கொண்டனர்‌. 


அணிச்சேடியரின்‌ தேர்‌ வலப்பக்கமாக விலகிச்சென்று 
நிற்க அதிலிருந்து தாலங்களுடன்‌ நிரை குலையாது 
இறங்கிய சேடியர்‌ ஆலயமுகப்பு நோக்கி தாலங்களுடன்‌ 
சென்று தலை வணங்கி மங்கலம்‌ காட்டினர்‌. மங்கலச்‌ 
சேடியர்‌ விலக பொன்துலங்கும்‌ மெல்லொளி எழுப்பி ஆடி 
வந்து நின்றது வெண்புரவிகள்‌ இழுத்த தேர்‌. 
கணக்குகூர்ந்து அமைத்த தேர்‌ நின்றபோது யாழின்‌ 
ஆணியை முறுக்கும்‌ மெல்லிய ஒலியை மட்டுமே 
எழுப்பியது. தலைக்கோலி “விதர்ப்பினி! விண்ணளக்கும்‌ 
மாயனின்‌ துணையென பொலியும்‌ அன்னபூரணி, 
இவ்வாலயத்திற்கு எழுந்தருளியுள்ளார்‌” என்று சொல்ல 
காரியக்காரர்‌ தலைவணங்கி “அடியோங்கள்‌ 
வாழ்த்தப்பெற்றோம்‌. இளவரசி, தங்கள்‌ வரவு சிறப்புறுக!” 
என்றார்‌. அமைச்சரும்‌ தலை வணங்கி “இளவரசி 
நல்வரவு கொள்க!” என்றார்‌. அமிதை குனிந்து 
ருக்மிணியின்‌ குழலைத்‌ திருத்தி விரித்தாள்‌. 
முந்தானையின்‌ மடிப்பை மெல்ல சீர்‌ செய்து ஒரு 
கையால்‌ அதன்‌ நுனியை பற்றிக்‌ கொண்டாள்‌. ருக்மிணி 
இடுப்பின்‌ ஆடை மடிப்புகளை கையால்‌ அழுத்தியபடி 
வலக்கையால்‌ நெஞ்சைத்‌ தொட்டு ”வணங்குகிறேன்‌ 
அமைச்சரே” என்றபடி இறங்கி செம்மண்‌ பரப்பின்‌ மேல்‌ 
காலை வைத்து நடந்தாள்‌. அவள்‌ கால்கள்‌ சிவப்பதை 
அமிதை குனிந்து நோக்கினாள்‌. 


இருபுறமும்‌ இசைச்சூதர்களின்‌ பேரிசை எழுந்து 
அலையடிக்க அவள்‌ க. நுழைந்ததும்‌ 
ஆலயச்சூதர்‌ இரு பிரிவினராகப்‌ பிரிந்து இசையுடன்‌ 
அவளை தொடர்ந்தனர்‌. அவளுக்கு இடப்புறம்‌ நடந்த 
காரியக்காரர்‌ "நிமித்திகர்‌ வகுத்த நன்னேரத்தில்‌ 
எழுந்தருளியுள்ளீர்கள்‌ இளவரசி. சைலபுத்ரியின்‌ 
பேரருள்‌ தங்கள்‌ மேல்‌ பொழிவதாக!” என்றார்‌. 
முகமண்டபத்தில்‌ வெண்மலர்‌ விரித்து அமைக்கப்பட்ட 
மலர்வட்டத்தின்‌ நடுவே ஏழு திரியிட்ட குத்துவிளக்கு 
சுடரிதழ்கள்‌ நெளிய நின்றிருந்தது. சாளக்கிராமம்‌, 
பொற்குவளைநீர்‌, மலர்‌, காய்‌, கனி, தேன்‌, அரக்கு, 
கோரோசனை என எட்டு மலைமங்கலங்கள்‌ அன்னைக்கு 
படைக்கப்பட்டிருந்தன. 


கருவறையில்‌ வெண்காளை மேல்‌ வலக்கால்‌ மடித்து 
அமர்ந்து வலது மேல்கையில்‌ விழிமணி மாலையும்‌ இடது 
மேல்கையில்‌ முப்பிரி வேலும்‌ கொண்டு, கீழிருகைகளில்‌ 
அஞ்சலும்‌ அருளலும்‌ காட்டி, நீலம்‌ பதித்த பொன்‌ 
விழிகள்‌ மலர்ந்து, மணிமுடி சூடி அன்னை 
அமர்ந்திருந்தாள்‌. செங்குழம்பு பூசப்பட்ட அவள்‌ 
இடக்கால்‌ நகங்கள்‌ பொற்சிப்பிகளாக தெரிந்தன. 
காலடியில்‌ வெண்மலர்கள்‌ கணி வைக்கப்பட்டிருக்க 
அருகே புதுமரத்தாலங்களில்‌ அன்னங்களும்‌ 
மலைத்தேனும்‌ படைக்கப்பட்டிருந்தன. இருபுறமும்‌ நின்ற 
பூசகர்‌ விழிதிருப்பி காரியக்காரரை நோக்க அவர்‌ 
கண்ணசைத்ததும்‌ பூசனைகள்‌ தொடங்கின. 


மூன்று சுடராட்டு நறும்‌ புகையாட்டு மலர்ப்பொழிவு 
மந்திரம்‌ ஓதுதல்‌ கொடையளித்தல்‌ பாதம்‌ சூடுதல்‌ என 
வழிபாடுகள்‌ முறைமையாக நடந்தன. கைகூப்பி 
ருக்மிணி நிற்க அமிதை அவள்‌ மேலாடையைப்‌ 
பற்றியபடி கைகளை நெஞ்சோடு சேர்த்து அழுத்தி 
நின்றாள்‌. சைலபுத்ரி முலைமுகிழாத சிறுமி. உலகறியாத 
இளம்புன்னகை கொண்டவள்‌. அந்தக்‌ காளை மேல்‌ 
இருந்து குதித்தோடி வந்து இடை வளைத்து கட்டிக்‌ 
கொள்வாளென்று தோன்றியது. அவளுக்கு 
வெண்சிற்றாடை அணிவித்து அதன்‌ மேல்‌ நீலமணி 
பதித்த பொன்னாரமும்‌ பொன்மேகலையும்‌ 
சுற்றியிருந்தார்கள்‌. சிறுமுலை எழுந்த மார்பில்‌ செந்நிறக்‌ 
கல்பதிந்த ஆரம்‌ சரிந்தது. அணிகளுக்குள்‌ அவள்‌ 
சிறைப்பட்டவள்‌ போலிருந்தாள்‌. 


அன்னையை வணங்கி திரும்பிய ருக்மிணி நின்று 
அங்குள்ள மரங்களை நோக்கி “அன்னையே, இங்கு 
முன்பொருமுறை வந்தபோது மகிழ மரத்திலேறி 


விழுந்தேனே நினைவிருக்கிறதா?” என்றாள்‌. ”ஆம்‌, 
இளவரசி” என்றாள்‌ அமிதை. ”இங்குள்ள அத்தனை 
மரங்களிலும்‌ நான்‌ ஏறியிருக்கிறேன்‌. இப்போது கூட 
இவ்வணிகளின்றி வந்திருந்தால்‌ இம்மரங்களிலேறி மலர்‌ 
உதிர்த்திருப்பேன்‌” என்று உடல்‌ சுற்றி சூழநோக்கி முகம்‌ 
மலர சிரித்து “எப்போதும்‌ கனி பழுத்திருக்கும்‌ ஏழு 
நெல்லி மரங்கள்‌ இங்குள்ளன. ஒவ்வொன்றின்‌ சுவையும்‌ 
நானறிவேன்‌. இங்குள்ள செண்பகங்கள்‌ 
ஏழுவகையானவை. மூன்று கிளைகளை ஒரே சமயம்‌ 
பற்றிக்கொண்டு அதில்‌ ஏற வேண்டும்‌. முல்லைக்‌ கொடி 
படர்ந்த பந்தல்மேல்‌ கூட இளவயதில்‌ நான்‌ 
ஏறியிருக்கிறேன்‌” என்றாள்‌. 


“ஆம்‌, இளவரசி” என்றாள்‌ அமிதை. முதிய காரியக்காரர்‌ 
“இளவரசி, அனைத்தும்‌ நினைவில்‌ வைத்திருக்கிறீர்கள்‌” 
என்றார்‌. “ருத்ரரே, ஓவ்வொரு நாளும்‌ சிறுமியென 
இச்சோலையில்‌ ஆடிக்கொண்டிருக்கிறேன்‌” என்றாள்‌ 
ருக்மிணி. பூசகர்‌ கொண்டு வந்த தாலத்தில்‌ இருந்து 
சந்தனச்‌ சாறெடுத்து நெற்றியிலும்‌ கழுத்திலும்‌ பூசினாள்‌. 
வலம்‌ வந்து நான்கு வாயில்களையும்‌ வணங்கிவிட்டு 
முகப்புக்கு வந்தாள்‌. 

“இளவரசி, இன்னும்‌ எட்டு அன்னையர்‌ எஞ்சியுள்ளனர்‌” 
என்றாள்‌ அமிதை. ”ஆம்‌” என்றபடி ருக்மிணி மெல்ல 
நடந்து வந்தாள்‌. அவளைக்காத்து தேர்‌ திரும்பி 
நின்றிருந்தது. “ஏறிக்கொள்ளுங்கள்‌ இளவரசி” என்று 
அமிதை சொல்ல படிகளில்‌ காலெடுத்து வைத்து ஏறி 
அவள்‌ அமர்ந்து கொண்டதும்‌ சரணர்‌ தலைவணங்கி 
விரைந்தோடி தன்‌ புரவியிலேறிக்‌ கொண்டார்‌. அவரும்‌ 
இரு காவலர்களும்‌ முழுப்பாய்ச்சலில்‌ அடுத்த 
துர்க்கையின்‌ ஆலயம்‌ நோக்கி சென்றனர்‌. 


ருக்மிணி திரும்பி ஆலயத்திற்குள்‌ அமர்ந்திருந்த 
அன்னையை நோக்கி “சைலபுத்ரி வெண்பனி சூடிய 
இமவானின்‌ மகள்‌. செம்புலித்தோல்‌ அணிந்த 
அனல்வண்ணனுக்காக பிறந்தவள்‌” என்றாள்‌. அமிதை 
”ஆம்‌ இளவரசி. ஆனால்‌ தான்‌ எதற்காகப்‌ பிறந்தோம்‌ 
யாருக்காக மலைமகள்‌ வடிவெடுத்தோம்‌ என்று 
இன்னமும்‌ அறிந்திலாத இளம்‌ கன்னி அவள்‌” என்றாள்‌. 


தேர்‌ நகர்ந்து வாயிலை கடக்கும்போது ருக்மிணி மீண்டும்‌ 
ஒரு முறை நோக்கி ”அனைத்தும்‌ அறிந்தும்‌ தன்‌ அறியா 
இளமையில்‌ திளைப்பவளென்று தோன்றுகிறது அவள்‌ 
முகம்‌” என்றாள்‌. விடியத்தொடங்கிவிட்டிருந்தது. 
வரதாவின்‌ மறுகரையில்‌ செறிந்திருந்த குறுங்காட்டில்‌ 


இருந்து பறவைக்கூட்டங்கள்‌ எழுந்து நீர்ப்பரப்பின்‌ மேல்‌ 
சிறகடித்தன. 

இரண்டாவது துர்க்கையின்‌ ஆலயம்‌ ஈச்சமரங்கள்‌ சூழ்ந்த 
சிறுகாட்டுக்குள்‌ இருந்தது. பெரிய மரத்தடிகளை நட்‌ 
அவற்றின்‌ மேல்‌ மூங்கில்கள்‌ பாவி தரையிட்டு 
ஈச்சஓலைக்கூரை அமைத்து தவக்குடில்‌ போல்‌ 
கட்டப்பட்ட ஆலயம்‌ கூப்பிய கை போல்‌ எழுந்து ஒளி 
ஊறிக்கொண்டிருந்த முகிலற்ற வானின்‌ பகைப்புலத்தில்‌ 
நின்றிருந்தது. முந்தைய நாள்‌ புதிதாக வேயப்ப்பட்டிருந்த 
பழுத்த ஈச்சையோலைப்பரப்பு பொன்னிறக்‌ கூந்தலின்‌ 
அலைகள்‌ போல்‌ தெரிந்தது. முகப்பந்தலின்‌ அருகே 
சென்று நின்ற தேரை நோக்கி முன்பே அங்கு சென்று 
நின்றிருந்த சரணரும்‌ பிரம்மசாரிணி ஆலயத்தின்‌ 
காரியக்காரரும்‌ ர௬க்மிணியை முகமன்‌ சொல்லி 
வரவேற்றனர்‌. 


சாலையிலிருந்தே தெரிந்த திறந்த கருவறையில்‌ வலது 
மேல்கையில்‌ உருத்திரவிழி மாலையும்‌ இடதுமேற்கையில்‌ 
கமண்டலமும்‌ வலது கீழ்க்கையில்‌ சுவடியும்‌ இடது 
கீழ்க்கையில்‌ அருட்குறியுமாக வெண்கலை ஆடை 
அணிந்து சடைமகுடம்‌ சூடி அன்னை அமர்ந்திருந்தாள்‌. 
கழுத்திலும்‌ இடையிலும்‌ உருத்திரவிழிக்‌ கருமணி 
மாலைகள்‌ சுற்றியிருந்தாள்‌. பாதி விழி மூடி புன்னகை 
இதழ்‌ ஊறி தன்னுள்‌ எழுந்த நினைவொன்றில்‌ முற்றிலும்‌ 
நனைந்து அவள்‌ இருந்தாள்‌. 


ஆலயத்தை மும்முறை வலம்வந்து கருவறையின்‌ 
படிநிரைக்கு இடம்‌ நின்று அன்னையை வணங்கினாள்‌ 
ருக்மிணி. மலரும்‌ நீரும்‌ பெற்று மீள்கையில்‌ பின்னால்‌ 
கைகட்டி வந்த காரியக்காரர்‌ “தன்னுள்‌ ஈசன்‌ உறைவதை 
அறிந்து பிற அனைத்தையும்‌ ஒதுக்கி தவம்‌ பூண்டு 
நின்றிருக்கும்‌ அன்னை இவள்‌ என்பர்‌ நூலோர்‌” என்றார்‌. 
ருக்மிணி அதை கேட்டது போல்‌ தெரியவில்லை. திரும்பி 
வந்து தேரில்‌ ஏறி அமர்ந்தபின்‌ ஆலய வாயில்‌ 
தாண்டும்போதுகூட அவள்‌ திரும்பிப்‌ பார்க்கவில்லை. 


அனலடுப்பில்‌ நீர்க்கலம்‌ வெம்மையை வாங்கத்‌ 
தொடங்குவதுபோல்‌ தெரிந்தாள்‌. வெம்மைகொள்வதன்‌ 
ரீங்காரம்‌ எழுகிறது. கலப்புறம்‌ சிவக்கிறது. அறியாது கை 
நீட்டுபவள்‌ போல ருக்மிணியின்‌ தோளை தொட்டுப்‌ 
பார்த்தாள்‌ அமிதை. அவள்‌ உடல்‌ வெம்மை 
கொண்டிருப்பதை அறிந்து மெய்யோ என மயங்கி 
பிறிதொரு முறை தொட்டு உறுதி செய்து கொண்டபின்‌ 
மூச்செறிந்தாள்‌. அவள்‌ முகத்தில்‌ 


இலைத்தழைப்பினூடாக வந்த வரதாவின்‌ ஒளி 
திவலைகளாகத்‌ தெறித்து சிதறிச்சென்றது. 


மூன்றாவது அன்னை செம்மலர்கள்‌ பற்றி எரிந்த 
அரளிக்காட்டின்‌ நடுவிலிருந்தாள்‌. கொம்பரக்கு கலந்த 
சுண்ணத்தால்‌ இளஞ்செந்நிறம்‌ பூசப்பட்ட 
மரப்பலகைகளால்‌ கட்டப்பட்ட ஆலயத்தின்‌ மேற்கூரை 
வாழைப்பூ போல்‌ அமைந்திருந்தது. முகமண்டபம்‌ 
அதிலொரு இதழ்‌ எழுந்து வளைந்தது போல்‌. 
செம்பட்டாலான பந்தலில்‌ நின்றிருந்த காரியக்காரர்‌ 
அவளை அணுகி வணங்கி முகமன்‌ சொல்லி உடன்‌ 
வந்தார்‌. “அன்னைக்கு முதல்ருத்ரை என்று பெயர்‌. 
கன்னி கொள்ளும்‌ முதல்‌ அனல்‌ அவள்‌. உள்ளம்‌ 
கொண்ட பிறைசூடிக்காக இங்கு ஐந்தழல்‌ நடுவே தவம்‌ 
செய்கிறாள்‌” என்றார்‌. 


ருக்மிணி படிகடந்த போதே விழிதூக்கி அன்னையை 
நோக்கினாள்‌. தழல்‌ கொழுந்துகளென உடல்வரிகள்‌ 
நெளியும்‌ வேங்கை மேல்‌ வலது மேற்கையில்‌ முப்பிரி 
வேலும்‌ இடது மேற்கையில்‌ வாளும்‌ கீழ்‌ கைகளில்‌ 
அஞ்சல்‌ அருளல்‌ முத்திரைகளுமாக அன்னை 
அமர்ந்திருந்தாள்‌. அவள்‌ தலையில்‌ இளம்பிறை 
ஒளிவிட்டது. திறந்த விழிகள்‌ எங்கென இன்றி 
திசைவெறித்தன. முக மண்டபத்தில்‌ செம்மலர்க்‌ களம்‌ 
நடுவே ஒற்றைக்‌ கொழுந்து நின்றாடிய தீப்பந்தம்‌. அதன்‌ 
நெய்யுருகி சொட்டி மலர்கள்‌ பொசுங்கிய மணம்‌ 


எழுந்தது. 


“ஊழ்கமலைமுடி போல்‌ அன்னை தன்‌ தவத்தை 
பிறையென நெற்றியில்‌ சூடுகிறாள்‌” என்றார்‌ பூசகர்‌. 
மூன்று பூசகர்கள்‌ கொழுந்தாடும்‌ பந்தங்களைச்‌ சுழற்றி 
அன்னைக்கு சுடராட்டு காட்ட தானும்‌ ஒரு தழலாக 
அவள்‌ அங்கிருந்தாள்‌. அவள்‌ நெற்றியில்‌ 
அமைக்கப்பட்டிருந்த வெண்பளிங்கு கீற்றுநிலா குருதி 
சூடிய வாளென மின்னி அணைந்தது. 


நான்காவது அன்னையின்‌ ஆலயத்திற்குச்‌ 
செல்லும்போது ருக்மிணி மிகவும்‌ மாறிவிட்டிருப்பதை 
அமிதை உணர்ந்தாள்‌. அறியா ஒருவர்‌ குடி வந்த இல்லம்‌ 
போல்‌ ஆகியது அவள்‌ உடல்‌. இனி தன்னால்‌ அதை 
தொடமுடியுமென்று அவளுக்கு தோன்றவில்லை. 
கூஷ்மாண்டையின்‌ ஆலயத்தின்முன்‌ போடப்பட்ட 
மரப்பட்டைப்‌ பந்தவில்‌ தேர்‌ நின்றது. வந்து பணிந்த 
காரியக்காரர்‌ “நான்காவது துர்க்கையின்‌ ஆலயம்‌ 
இளவரசி” என்றபோது சிம்மம்‌ என மெல்ல எழுந்து 


தேர்ச்சகடங்கள்‌ முனக கால்‌ வைத்து இறங்கினாள்‌. 
அவள்‌ உடலின்‌ எடையும்‌ பல மடங்காகிவிட்டது போல. 


கருவறையில்‌ நுங்கென முலைகள்‌ திமிர்த்த 
கன்னங்கரிய உடலில்‌ அறுந்த தலைகளாலான குருதி 
சொட்டும்‌ மாலை அணிந்து பல்சிரிக்கும்‌ கபாலங்களை 
குண்டலங்களாக்கி விழுதுகளென விரிந்த 
நெடுஞ்சடைகளுடன்‌ கனல்விழிகள்‌ விரித்து 
குருதியுண்ட ஓநாய்‌ என நாநீட்டி அன்னை 
நின்றிருந்தாள்‌. இரு மேற்கைகளிலும்‌ வெங்குருதி 
நிறைத்த கலங்கள்‌. வலது கீழ்‌ கையில்‌ முப்பிரி வேல்‌. 
இடது கீழ்‌ கையில்‌ ஒளிரும்‌ வாள்‌. அவள்‌ காலடியில்‌ 
சந்திரனும்‌ சூரியனும்‌ வளைந்து தாழ அவர்களின்‌ 
தலைமேல்‌ குருதி சொட்டியது. கீழே கற்பீடத்தின்‌ 
வளைவுகளில்‌ கைகூப்பி வியந்திருந்தனர்‌ முனிவர்‌. 


ஏழு தூண்கள்‌ சூழ்ந்த முகமண்டபத்தில்‌ பன்னிரு 
குவளைகளில்‌ புதிய குருதி படைக்கப்பட்டிருந்தது. 
அவ்வளையத்தின்‌ நடுவே காலையில்‌ அவள்‌ 
பலிகொண்ட மோட்டெருமையின்‌ வெட்டுண்ட தலை 
நிணவிழுதுகள்‌ வழிய, கொம்புகள்‌ விரிய தலை சரித்து, 
முள்மயிர்‌ கொண்ட இமைகளுக்குள்‌ சிப்பிகள்‌ என 
வெண்விழி மட்டும்‌ தெரிய, வாயோரத்தில்‌ மடிந்து 
தொங்கிய தடித்த நீலச்செந்நா குருதி துளித்து மணியாகி 
நிற்க வைக்கப்பட்டிருந்தது. காரியக்காரர்‌ அன்னை 
இப்புவி வெல்ல எழுந்த பெருஞ்சினம்‌ கொண்டவள்‌. தவ 
நிறைவில்‌ இறைவன்‌ அணுகாமை கண்டு 
அனலானவள்‌” என்றார்‌. எச்சொற்களுக்கும்‌ அப்பால்‌ 
இருந்தாள்‌ ருக்மிணி. 

கூஷ்மாண்டையின்‌ ஆலயம்‌ விட்டு வெளிவருகையில்‌ 
வாயிலில்‌ ருக்மி போர்க்கோலத்தில்‌ தன்‌ சிறிய 
படைப்பிரிவுடன்‌ நின்றிருப்பதை அமிதை கண்டாள்‌. 
அதை ருக்மிணி பார்த்தாளா என்று விழிசரித்து 
நோக்கினாள்‌. அவள்‌ விழிகள்‌ இவ்வுலகில்‌ எதையுமே 
அறியும்‌ நோக்கற்றவை என்று தோன்றியது. 
ருக்மியையோ அவனுடன்‌ நின்ற அமைச்சர்‌ 
சுமந்திரரையோ அறியாது கடந்துசென்று தன்‌ தேரிலேறிக்‌ 
கொண்டாள்‌. 


ருக்மி அமிதையை தன்‌ விழிகளால்‌ அருகே அழைத்து 
மெல்லியகுரலில்‌ “உளவுச்‌ செய்தி ஒன்று வந்துள்ளது 
செவிலியே. நம்‌ இளவரசியின்‌ தூது சென்றுள்ளது 
துவாரகைக்கு” என்றான்‌. அனைத்தையும்‌ அவன்‌ 
அறிந்துவிட்டான்‌ என அச்சொற்களில்‌ இருந்து அறிந்த 
அமிதை ”ஆம்‌. இளவரசி முத்திரைச்சாத்திட்ட அழைப்பு 
துவாரகைக்கு கொண்டு செல்லப்பட்டது” என்றாள்‌. 
ருக்மி “இங்கிருந்த பிராமண மருத்துவனொருவன்‌ அங்கு 
சென்றதை நான்‌ முன்னரே அறிவேன்‌. பறவைக்காலில்‌ 
நான்‌ கண்டடைந்த அவ்வோலை அவன்‌ நெஞ்சில்‌ 
பதிந்து சொல்லில்‌ சென்றிருக்க வேண்டும்‌” என்றான்‌. 


அமிதை “ஆம்‌, பிராமணனின்‌ சொல்‌ மண்ணில்‌ 
முதன்மையான சான்று” என்றாள்‌. சினத்துடன்‌ 
பற்களைக்‌ கடித்தபடி ருக்மி “இளைய யாதவன்‌ விதர்ப்ப 
இளவரசியைக்‌ கொள்ள படை கொண்டுவரக்கூடும்‌ 
என்றனர்‌ என்‌ ஒற்றர்‌. விதர்ப்பம்‌ அதற்கும்‌ சித்தமாகவே 
உள்ளது. மண்ணுக்கென குருதி பெருகலாம்‌, 
பெண்ணுக்கெனவும்‌ பெருகலாம்‌ என்பது நெறி. 
இம்மண்ணில்‌ என்‌ தலை விழுந்தபின்‌ அவன்‌ இவளை 
கொள்வான்‌. அல்லது அவன்‌ தலைகொய்து கொண்டு 
கூஷ்மாண்டை அன்னையின்‌ காலடியில்‌ வைப்பேன்‌” 
என்றான்‌. 


அமிதை ”இளவரசே, இவை அரசு சூழ்தல்கள்‌. 
நானறிந்தது என்‌ இனியவளின்‌ விழைவை மட்டுமே. 
எனக்கு தெய்வங்கள்‌ ஆணையிட்ட செயல்‌ எதுவோ 
அதையே நான்‌ செய்வேன்‌” என்றபின்‌ தேரை நோக்கி 
சென்றாள்‌. அவள்‌ பின்னால்‌ நடந்தபடி வந்த ருக்மி 


மேலும்‌ தாழ்ந்து காற்றொலியாகவே மாறிவிட்டிருந்த 
குரலில்‌ ”இன்று நகரில்‌ துணைநாட்டரசர்கள்‌ 
குவிந்திருக்கிறார்கள்‌. இந்நகர்‌ சூழ்ந்துள்ள பெரும்‌ 
படையுடன்‌ நேர்வந்து சமரிட அவன்‌ விழையமாட்டான்‌” 
என்றான்‌. 


“காற்றெனப்‌ புகுந்து கவர்ந்து செல்லும்‌ மாயமறிந்தவன்‌ 
என்கிறார்கள்‌ அவனை. கரவுருக்கொண்டு இங்கு அவன்‌ 
வரக்கூடும்‌. இளவரசி தனித்து ஒன்பதன்னையர்‌ 
ஆலயத்தையும்‌ வழிபடும்‌ நாளென்பதால்‌ இன்று 
அவனுக்கு வாய்ப்புகள்‌ மிகுதி. வென்று சென்றால்‌ 
இவ்வரசர்கள்‌ அனைவரையும்‌ கடந்தவனாவான்‌. எனவே 
கரையிலும்‌ நீரிலும்‌ மும்மடங்கு காவலுக்கு 
ஆணையிட்டேன்‌. இங்கு இவளுடன்‌ இறுதி வரை 
நானுமிருக்க எண்ணினேன்‌” என்றான்‌ ருக்மி. 


“அது நன்று. தங்கள்‌ விழைவு வெல்க!” என்றாள்‌ 
அமிதை. “செவிலியே, உன்‌ நெஞ்சில்‌ எழுந்த 
புன்னகையை நான்‌ அறிவேன்‌. நான்‌ மாயனல்ல. 
புவியடங்க வெற்றிகொள்‌ வீரனும்‌ அல்ல. ஆனால்‌ 
இந்நகரையும்‌ எந்தை எனக்களித்த உடைமைகளையும்‌ 
எங்கள்‌ குலம்‌ கருக்கொள்ளும்‌ அன்னையர்‌ மகளிரின்‌ 
வயிறுகளையும்‌ காக்கும்‌ திறன்கொண்ட வாள்‌ என்‌ 
கையில்‌ இருக்கிறது” என்றான்‌. ”இவ்வனைத்தும்‌ உன்‌ 
உளமறிந்த சூது என்று நான்‌ அறிவேன்‌. உன்‌ முலை 
அருந்தியிருக்காவிட்டால்‌ இவ்வேளையில்‌ நீ 
இருக்குமிடம்‌ தெற்குக்காட்டின்‌ கழு என்றுணர்க!” 
என்றான்‌. 


தலை வணங்கி “என்‌ இளையவளுக்கென கழு அமரும்‌ 
நல்லூழ்‌ அமையுமென்றால்‌ என்‌ வாழ்க்கை முழுமை 
கொள்ளும்‌ இளவரசே” என்றபின்‌ அமிதை சென்று தேரில்‌ 
ஏறிக்கொண்டாள்‌. ருக்மிணியின்‌ தேருக்குப்‌ பின்னால்‌ 
தன்‌ நூறு புரவிகள்‌ தொடர கரிய புரவிகள்‌ மூன்றால்‌ 
இழுக்கப்பட்ட உறுதியான விரைவுத்தேரில்‌ ருக்மி 
வந்தான்‌. அதற்குள்‌ போருக்கு என பெருவில்லையும்‌ 
அம்புக்குவைகள்‌ செறிந்த ஆவநாழிகளையும்‌ 
வைத்திருந்தான்‌. அவனும்‌ வீரர்களும்‌ இரும்பு ஒளிரும்‌ 
முழுக்கவச உடை அணிந்திருந்தனர்‌. 


ஸ்கந்தமாதாவின்‌ ஆலயம்‌ கரிய தேன்மெழுகு பூசப்பட்ட 
மூன்றடுக்குக்‌ கோபுரம்‌ எழுந்த மரக்கட்டடம்‌. கோபுர 
விளிம்பில்‌ பன்னிரு இயக்கியர்‌ விழி விரித்து, வெண்பல்‌ 
காட்டி, வஜ்ரமும்‌ கதையும்‌ வேலும்‌ வாளும்‌ வல்லயமும்‌ 
வடமும்‌ ஏந்தி, கீழ்நோக்கிப்‌ பறந்தவண்ணம்‌ நின்றனர்‌. 


கருவறையில்‌ ஆறு பொன்னிறத்‌ தாமரைகள்‌ சூழ நடுவே 
பொன்னரியணையில்‌ செந்நிற ஆடை அணிந்து இரு 
கைகளிலும்‌ தாமரைகள்‌ மலர்ந்திருக்க அருளும்‌ 
அஞ்சலும்‌ காட்டி அன்னை வீற்றிருந்தாள்‌. 

மலரிதழ்கள்‌ கொண்டு அமைக்கப்பட்ட அணிமுடி 
சூடியிருந்தாள்‌. புதுமலரடுக்கு கொண்டு கோத்த 
சரப்பொளி அணிந்திருந்தாள்‌. பொன்‌ ஒளிரும்‌ அவள்‌ 
கால்கள்‌ முத்துக்களாலான சிலம்புகளை 
அணிந்திருந்தன. ”அன்னை இன்னும்‌ பிறக்காத 
கந்தனை தன்‌ ஆழத்தில்‌ ஒளிரும்‌ கருவாகக்‌ 
கொண்டவள்‌” என்றாள்‌ அமிதை. “கன்னியென்று 
இருக்கையிலேயே அவள்‌ கனவில்‌ எழுந்துவிட்டான்‌ 
அழகுத்திருமகன்‌. இளையவளே, நினைவறிந்த நாள்‌ 
முதலே பெண்ணென்பவள்‌ பேரழகு மைந்தன்‌ ஒருவனை 
தன்‌ கனவில்‌ சூடிக்கொண்டவள்‌ அல்லவா?” 


விழிசரித்து தன்‌ கருவறைக்கு அப்பால்‌ கனவுக்கும்‌ 
அப்பால்‌ சுஷுப்திக்கும்‌ அப்பால்‌ கனிவின்‌ முடிவின்மை 
முத்திட்டது என நின்ற கந்தனைக்‌ கண்டு சிற்றிதழில்‌ 
புன்னகையுடன்‌ அமர்ந்திருந்த அன்னையை ருக்மிணி 
நோக்கி நின்றாள்‌. அவள்‌ முகம்‌ உருகி நெகிழ்ந்து 
பிறிதொன்றாகி புன்னகை சூடியது. 


திரும்புகையில்‌ ஆலய வாயிலில்‌ நின்றிருந்த ர௬ுக்மியை 
அப்போதென கண்டு அமிதையை நோக்கி திரும்பினாள்‌. 
அமிதை “தங்களுக்கு காவலென மூத்தவர்‌ 
வந்திருக்கிறார்‌” என்றாள்‌. ”ஆம்‌, எப்போதும்‌ என்‌ 
காவலனாக தன்னை உணர்பவர்‌ என்‌ தமையன்‌. 
இனியவர்‌” என்றாள்‌ ருக்மிணி. அமிதை ”இளையவளே, 
இனியவராக இல்லாத எவரையேனும்‌ தாங்கள்‌ 
அறிவீர்களா?” என்றாள்‌. ருக்மிணி திரும்பி 
புன்னகைசெய்து “இல்லை. இவ்வுலகில்‌ நான்‌ காணும்‌ 
முகங்கள்‌ அனைத்திலும்‌ அழகொன்றே பொலிகிறது. 
அவற்றின்‌ அகக்குவளைகள்‌ அனைத்திலும்‌ இனிய 
நறுந்தேன்‌ நிறைந்துள்ளது. சுனை மலரென உடலில்‌ 
எழுந்தவை அல்லவா முகங்கள்‌? அவற்றில்‌ இனியவை 
அன்றி எவை இருக்கமுடியும்‌?” என்றாள்‌. 


அமிதை ”திருமகள்‌ நோக்கு தொட்ட எதுவும்‌ 
திருவுருவாகும்‌ என்பார்கள்‌ சூதர்கள்‌” என்றாள்‌. ருக்மி 
அவளருகே வந்து “இளையவளே, இன்னும்‌ நான்கு 
லயங்கள்‌ உள்ளன. விரைந்து முடித்தாயென்றால்‌ 
அரசவைக்கு நீ வரலாம்‌. இன்று அங்கே உனைப்பார்க்க 
மகதத்தின்‌ சிற்றரசர்‌ பன்னிருவர்‌ வந்துள்ளனர்‌” 


என்றான்‌. “அவ்வண்ணமே ஆகுக!” என்ற ருக்மிணி 
புன்னகையுடன்‌ சென்று தேரிலேறிக்கொண்டாள்‌. 


ஓரக்கண்ணால்‌ அவள்‌ முகத்தை நோக்கியபடி அமிதை 
அமர்ந்திருந்தாள்‌. உண்மையிலேயே அனைத்தையும்‌ 
மறந்துவிட்டாளா? இன்று அவள்‌ விழைவு பூவணியும்‌ 
என்று அறிந்திருக்கவில்லையா? அரசு சூழ்தலின்‌ உச்சம்‌ 
தேர்ந்த ஒருவர்கூட அத்தனை நடிக்க இயலாது. 
“இளவரசி” என்று மெல்ல அழைத்தாள்‌. அவள்‌ வி 
திருப்ப ”இன்று கவர்ந்து செல்ல இளைய யாதவர்‌ இந்நகர்‌ 
நுழைகிறார்‌” என்றாள்‌. 


அச்சொற்களை அவள்‌ உள்ளம்‌ வாங்கிக்‌ 
கொள்ளவில்லை என்பதுபோல வெறுமையை நோக்கி 
எவர்‌?” என்றாள்‌. ”இளவரசி, தாங்கள்‌ வரைந்த 
ஓலைச்செய்தி இளைய யாதவரை அடைந்தது. தங்கள்‌ 
கைபற்ற இன்று அவர்‌ இந்நகர்‌ புகுகிறார்‌” என்றாள்‌ 
அமிதை. மலர்தேடி தவிக்கும்‌ வண்ணத்துப்பூச்சியின்‌ 
இறகுகள்போல விழியலைய அவள்‌ திரும்பிக்‌ 
கொண்டாள்‌. பின்னர்‌ திரும்பி “இன்றா?” என்றாள்‌. “ஆம்‌, 
இளவரசி” என்றாள்‌ அமிதை. 


தேர்‌ சென்று கார்த்தியாயினியின்‌ ஆலயமுகப்பில்‌ 
நின்றபோது சகடங்கள்‌ உரசிய ஒலியில்‌ விழித்துக்‌ 
கொண்டவள்‌ போல உடலதிர திரும்பி நோக்கி “இன்றா?” 
என்றாள்‌. “ஆம்‌, இளவரசி” என்றாள்‌ அமிதை. 
“இங்கிருந்தா?” என்றாள்‌. “ஆம்‌. ஒன்பதாவது 
அன்னையின்‌ ஆலயத்துக்கு அப்பாலுள்ள 
பெருஞ்சுழியில்‌ நீரேறி அவரது படகுகள்‌ வரக்கூடும்‌.” 
ருக்மிணி உளம்‌ தளர்ந்தபோது கைவளைகள்‌ ஒலிக்க 
இரு கைகளும்‌ அவள்‌ மடியில்‌ விழுந்தன. ”ஆம்‌, 
இன்றுதான்‌. நான்‌ நினைவுறுகிறேன்‌, இன்றுதான்‌!” 
என்றாள்‌. 


”எதை நினைவுறுகிறீர்கள்‌ இளவரசி?” என்றாள்‌ அமிதை. 
“நான்‌ நன்கறிந்திருந்தேன்‌.” பதறும்‌ கைநீட்டி 
அமிதையின்‌ கைகளை பற்றிக்கொண்டு “அன்னையே, 
தாங்கள்‌ என்னிடம்‌ சொன்னீர்கள்‌, இன்று ஒன்பதாவது 
துர்க்கையம்மன்‌ ஆலயத்தில்‌ இருந்து என்னை அவர்‌ 
கவர்ந்து செல்வதாக” என்றாள்‌. அமிதை திகைத்து 
நானா?” என்றதும்‌ “ஆம்‌, நீங்களேதான்‌” என்றாள்‌ 
ருக்மிணி. ”நான்‌ உவகைகொண்டு எழுந்தேன்‌. உங்களை 
ஆரத்தழுவி நற்செய்தி சொன்னமைக்காக 
வாழ்த்தினேன்‌.” 


அமிதை இன்னொரு கையை அவள்‌ தோள்மேல்‌ வைத்து 
”இளவரசி, தங்களிடம்‌ நான்‌ சொல்லவேயில்லை. நான்‌ 
சொல்லலாகாது என்று எண்ணினேன்‌“ என்றாள்‌. 
இல்லை அன்னையே, நீங்கள்‌ என்னிடம்‌ சொன்னீர்கள்‌. 
நாம்‌ இருவரும்‌ வரதாவில்‌ ஒரு படகில்‌ 
தனித்தமர்ந்திருந்தோம்‌. என்‌ இரு கைகளையும்‌ பற்றி 
மடியில்‌ வைத்துக்கொண்டு கண்களை நோக்கி 
சொன்னீர்கள்‌.” அமிதை “நாம்‌ வரதாவில்‌ சென்று பல 
நாட்களாகிறது இளவரசி” என்றாள்‌. 
”அவ்வண்ணமெனில்‌ இது கனவு. ஆனால்‌ உங்கள்‌ 
ஒவ்வொரு சொல்லையும்‌ நன்கு நினைவுறுகிறேன்‌” 
என்றாள்‌ ருக்மிணி. 


ஆலயவாயிலில்‌ நின்ற ருக்மி “செவிலியன்னையே, 
நேரமாகிறது” என்றான்‌. தேர்‌ நகர்ந்ததும்‌ ருக்மிணி 
அவனை நோக்கியபின்‌ ”தமையன்‌ ஏன்‌ என்னுடன்‌ 
வந்திருக்கிறான்‌?” என்றாள்‌. “இளைய யாதவர்‌ தங்களை 
கைக்கொள்ள எழுவதாக அவருக்கு 
சொல்லப்பட்டுள்ளது. இன்று வரக்கூடுமென்று அவர்‌ 
அறியவில்லை. ஆனால்‌ சிறிய அச்சம்‌ ஒன்று அவருக்கு 
உள்ளது. ஆகவே காவல்‌ வந்துள்ளார்‌” என்றாள்‌ 
அமிதை. 


ருக்மிணி இகழ்ச்சியுடன்‌ “எனக்கு இவன்‌ காவலா?” 
என்றாள்‌. அமிதை ஒன்றும்‌ சொல்லவில்லை. 
“இக்கணமே வில்லெடுத்து இவன்‌ தலைகொய்தபின்‌ 
அவருடன்‌ செல்ல என்னால்‌ ஆகாதா என்ன? வேலியிட்டு 
என்னை தடுக்க முடியுமென்று எண்ணும்‌ மூடனா 
இவன்‌?” என்றாள்‌. உலை ஏற்றி பழுக்க வைத்த உலோகச்‌ 
சிலையென கனன்ற அவளை நோக்கி ”இளவரசி” என்ற 
சொல்லை உச்சரித்து நிறுத்திக்கொண்டாள்‌ அமிதை. 


“மூடன்‌, என்னை அரண்மனையில்‌ சிறையிட்டான்‌ 
என்று எண்ணியிருக்கிறான்‌. சிறையிட்டது என்‌ பொறை. 
சொல்லெடுத்து இந்நகரையும்‌ இவன்‌ கோட்டையையும்‌ 
அழிப்பதொன்றும்‌ அரியதல்ல எனக்கு” என்று அவள்‌ 
சொன்னாள்‌. ”எதை அணையிட எண்ணுகிறான்‌? 
என்னுள்ளம்‌ கொண்ட எழுச்சியையா? அவர்‌ மார்பில்‌ 
நானிருந்தாகவேண்டும்‌ என்ற பேரூழ்நெறியையா?” 
அமிதை “இளவரசி, சற்றுமுன்‌ அவரை அளியர்‌ 
என்றீர்கள்‌. நாம்‌ இங்கு ஆலயம்‌ தொழ வந்துள்ளோம்‌” 
என்றாள்‌. “ஆம்‌” என்றாள்‌ ருக்மிணி. “பெருங்கடலை 
திரையென ஈர்க்கும்‌ வல்லமை கொண்டது குளிர்நிலவு 
என்பார்கள்‌ இளவரசி. எளிய மானுடர்‌ அதை 
அறிவதில்லை” என்றாள்‌ அமிதை. 


எரிதழல்‌ என பறக்கும்‌ செம்பிடரி நடுவே குருதி 
ஊறிச்சொட்டும்‌ நாவும்‌ வெண்கோரைப்பற்கள்‌ 
பிறைநிலவென வளைந்தெழுந்த வாயும்‌ எரி விண்மீன்‌ 
என சிவந்த விழிகளுமாக நின்ற சிம்மத்தின்‌ மேல்‌ 
வலக்கால்‌ தூக்கிவைத்து எட்டு பெருங்கைகள்‌ விரித்து 
கருவறையில்‌ கார்த்தியாயினி நின்றிருந்தாள்‌. இடது 
பக்கக்‌ கைகளில்‌ சந்திரஹாசமும்‌ பாசமும்‌ அங்குசமும்‌ 
அம்பும்‌ வலது கைகளில்‌ சூலமும்‌ மின்னலும்‌ கேடயமும்‌ 
வில்லும்‌ கொண்டு தழல்முடி சூடி அன்னை 
நின்றிருந்தாள்‌. மின்னல்‌ செம்முகில்‌ மேல்‌ எழுந்தது 
போல்‌ தோன்றினாள்‌. 


அன்னையின்‌ எரிபீடத்துச்‌ சாம்பலை மலருடன்‌ பெற்று 
நெற்றியில்‌ அணிந்து திரும்புகையில்‌ தேர்‌ அகலாக 
அதில்‌ அவள்‌ சுடராக எழுந்தாடுவதாக அமிதை 
எண்ணினாள்‌. மண்ணிலிருந்து அனைத்தையும்‌ உண்டு 
விண்நோக்கி கரிய குழல்பறக்க எழுந்து 
துடித்துக்கொண்டிருந்தாள்‌. அணையும்‌ 
தழல்களெல்லாம்‌ விண்ணின்‌ முடிவிலியால்‌ உறிஞ்சி 
எடுக்கப்பட்டு அதன்‌ மையத்தில்‌ வாழும்‌ பெருந்தழல்‌ 
ஒன்றில்‌ இணைவதாக சூதர்‌ பாடல்‌ சொல்வதை 
எண்ணிக்கொண்டாள்‌. 


காளராத்ரி அன்னையின்‌ ஆலயம்‌ சடைத்திரிகளை 
விரித்து இருண்ட நிழல்பரப்பி நின்றிருந்த 
பேராலமரத்தின்‌ விழுதுத்தொகைகளுக்கு உள்ளே 
அமைந்திருந்தது. சாலையில்‌ தேர்‌ சென்றபோது 
காலையின்‌ முதல்‌ வெளிச்சம்‌ எழுந்து வரதாவின்‌ 
நீரலைகளை மின்னச்‌ செய்துகொண்டிருந்தது. 
சூழ்ந்திருந்த அனைத்து இலைப்டரப்புகளும்‌ 
பளபளத்தன. ஒளியை சிறகுகளாக சூடியபடி 
சிறுபூச்சிகள்‌ பறந்தலைந்தன. விண்வகுத்த 
கணமொணன்றில்‌ திரும்பி சுடரென எரிந்து மீண்டன. 
மரத்தொகைகளுக்கு மேல்‌ எழுந்த பல்லாயிரம்‌ 
பறவைகள்‌ வானில்‌ சுழன்றும்‌ அமைந்தும்‌ எழுந்தும்‌ 
எழுப்பிய குரலால்‌ அப்பாதை முற்றிலும்‌ 
சூழப்பட்டிருந்தது. 


மங்கல இசை நடுவே ஆலயமுகப்பில்‌ வந்திறங்கியபோது 
ருக்மிணி மெல்ல குளிர்ந்து மேலும்‌ கருமை கொண்டு 
இரும்புப்‌ பாவையென எடை மிகுந்திருந்தாள்‌. படிகளில்‌ 
அவள்‌ கால்வைத்தபோது தேர்‌ முனகியபடி ஓசையிட்டது. 
புரவிகள்‌ முன்கால்வைத்து எடை பரிமாறிகொண்டன. 
அவள்‌ நடக்கையில்‌ நிலம்‌ சற்று அதிர்வதைப்போல்‌ 
உணர்ந்தாள்‌ அமிதை. 


அத்தனைபேர்‌ சூழ வாழ்த்தொலி எழுப்பியும்‌ முற்றிலும்‌ 
தனித்தவள்போல்‌ சென்று கருவறையில்‌ எரிந்தணைந்த 
சிதையென நின்ற சாம்பல்நிற அத்திரி மேல்‌ கால்மடித்து 
அமர்ந்திருந்த கரியநிற அன்னையை நோக்கி 
வணங்கினாள்‌. கருங்கூந்தல்‌ இறங்கி மண்ணில்‌ பரவி 
வேர்களெனச்‌ சுற்றி மேலே சென்றது. கருமணி ஆரங்கள்‌ 
அணிந்து கரிய பட்டு சுற்றி அமர்ந்திருந்த அன்னையின்‌ 
காலடியில்‌ நீலமணிக்கண்களில்‌ விளக்கொளி மின்ன 
நூற்றெட்டு காகங்கள்‌ செதுக்கப்பட்டிருந்தன. 


இடது மேற்கையில்‌ சூலமும்‌ கீழ்‌ கையில்‌ கபாலமும்‌ வலது 
மேற்கையில்‌ உடுக்கையும்‌ கீழ்‌ கையில்‌ நீலமலரும்‌ 
கொண்டு அன்னை அமர்ந்திருந்தாள்‌. திறந்த வாயில்‌ 
இருந்து குருதியிலை என நீண்ட நாக்கு தொங்கியது. 
இருபுறமும்‌ மூன்றாம்‌ பிறைகள்‌ என வெண்தேற்றைகள்‌ 
வளைந்திருந்தன. உருண்ட கருவிழிகள்‌ வெறித்து 
ஊழிப்‌ பெரும்பசியென காட்டின. 


வலம்வந்து வணங்கி மலர்கொண்டு திரும்புகையில்‌ 
அவளிடம்‌ ஒரு சொல்லேனும்‌ பேச அமிதை விழைந்தாள்‌. 
நூறுமுறை சொல்லெடுத்து நழுவவிட்டு பின்‌ துணிந்து 
அருகேசென்று ”இளவரசி” என்றாள்‌. ருக்மிணி திரும்பி 
நோக்கவில்லை. அமிதை அவளுக்குப்‌ பின்னால்‌ 
ஓடினாள்‌. ஒரு சொல்லேனும்‌ அவளிடம்‌ கேட்க 
விழைபவள்‌ போல. சொல்லற்ற தவிப்பே 
உடலசைவானவள்‌ போல. 


அவள்‌ துயரத்தால்‌ மேலும்‌ மேலும்‌ எடை கொண்டவள்‌ 
போலிருந்தாள்‌. முற்றிலும்‌ தான்‌ மட்டுமே புடவியில்‌ 
எஞ்சியவள்‌ போலிருந்தாள்‌. அங்கு அவள்‌ நெஞ்சு 
நிறைந்த மாயன்கூட இல்லை. அவளைத்‌ தொடர்ந்து 
சென்ற அமிதை வளைந்து வழிந்தோடும்‌ 
கரியநாகமொன்றென அவளை உணர்ந்தாள்‌. 


ஒளி எழுந்து பரவ அலையழடூத்துச்‌ சென்று கொண்டிருந்த 
வரதாவின்‌ கரையில்‌ விரிந்த மணல்வெளியை நோக்கி 
திரும்பி அமைந்திருந்தது எட்டாவது துர்க்கையான மகா 
கெளரியின்‌ பேராலயம்‌. ஏழடுக்கு மாளிகை மரத்தால்‌ 
கட்டப்பட்டு மேலே வெண்சுண்ணம்‌ பூசப்பட்டு 
சித்திரமெழுதி அணி சேர்க்கப்பட்டிருந்தது. 
முதல்மாடத்தில்‌ பாதாள நாகங்களும்‌ இருண்ட கரிய 
தெய்வங்களும்‌ விழி சினந்து வாய்திறந்து நா நீட்டி 
கீழ்நோக்கி கூர்ந்திருந்தன. இரண்டாவது அடுக்கில்‌ 
மானுடரின்‌ வாழ்க்கை சித்திரங்களாக 
பொறிக்கப்பட்டிருந்தது. படைக்கலம்‌ ஏந்தி போர்புரியும்‌ 


வீரரும்‌ கலந்த வண்ணச்சித்திரக்கோலம்‌ நீரலையில்‌ 
ஆடும்‌ வண்ணச்சேலை போல வளைந்து சுற்றியிருந்தது. 


மூன்றாவது அடுக்கில்‌ யக்ஷர்களும்‌ நான்காவது 
அடுக்கில்‌ கின்னரரும்‌ ஐந்தாவது அடுக்கில்‌ கிம்புருடரும்‌ 
ஆறாவது அடுக்கில்‌ மூதாதையரும்‌ தீட்டப்பட்டிருந்தனர்‌. 
ஏழாவது அடுக்கில்‌ தேவர்கள்‌ மலர்‌ மாலைகள்‌ ஏந்தி 
பொன்மணி முடிசூடி முகில்களில்‌ பறந்தனர்‌. இந்திரனின்‌ 
வ்யோமயானமும்‌ காமதேனுவும்‌ கற்பகமரமும்‌ தெரிந்தன. 
உச்சியின்‌ மூன்று கலசங்கள்‌ மும்மூர்த்திகளை 
குறிப்பவை. அவற்றின்மேல்‌ எழுந்து ஒளிவிட்ட 
வெண்படிகக்கல்‌ தூயமுழுமையாகிய அன்னை. 
ஆயிரமிதழ்த்‌ தாமரையில்‌ நெற்றிமையத்தில்‌ எழும்‌ ஒளி. 


அமிதை தன்‌ அருகே அமர்ந்திருந்த ௬ுக்மிணியை 
நோக்கிக்‌ கொண்டிருந்தாள்‌. முற்றிலும்‌ புதிய எவளோ 
என ஆகி அமர்ந்திருந்தாள்‌. ஒரு மானுடச்‌ சொல்லேனும்‌ 
இனி அவள்‌ இதழ்களிலிருந்து எழாதென்று தோன்றியது. 
கைநழுவி விழப்போகும்‌ அரும்பொருளை ஆரத்தழுவும்‌ 
பதைப்புடன்‌ அவள்‌ நெஞ்சு விம்மியது. அவளுடன்‌ பேச 
மீண்டும்‌ மீண்டும்‌ நூறு முறை சொல்லெடுத்தாள்‌. 
ஒவ்வொரு சொல்லும்‌ அவள்‌ நெஞ்சு தொட்டதுமே 
சிறகுதிர்த்து புழுவாகியது. 


ருக்மியின்‌ படை சென்று மகாகெளரி ஆலய முகப்பில்‌ 
அணி வகுக்க இசைச்சூதர்களின்‌ தேரும்‌ சேடியர்‌ தேரும்‌ 
சென்று விலக உருவான வட்டத்தில்‌ அவள்‌ தேர்‌ சென்று 
நின்றபோது ருக்மிணி எழுந்து நின்றாள்‌. படிகளில்‌ 
கால்வைத்து இறங்கிச்சென்றபோது நீர்மேல்‌ நடப்பவள்‌ 
போல்‌ மாறியிருந்தாள்‌. அருகே நடந்த அமிதை 
அவளுடலில்‌ இருந்து பனிமலைகளின்‌ தண்மை 
பரவுவதை உணர்ந்தாள்‌. குளிர்காலத்தில்‌ காட்டின்‌ 
தண்மையை முழுக்க பலநூறு சிற்றோடைகளாக 
தன்முன்‌ இழுத்துக்கொண்டு ஆழங்களில்‌ 
சுருண்டுறையும்‌ மலைச்சுனை போலிருந்தாள்‌. 


ருக்மிணியை எதிர்கொண்ட ருக்மி “இன்னும்‌ ஓராலயம்‌ 
மட்டுமே இளவரசி. இன்று வழிபாடு முடிந்ததும்‌ 
அரண்மனைக்குச்‌ சென்று இளைப்பாறி அரசவைக்கு 
வருக! மூன்று நாழிகையில்‌ அவை கூடவேண்டுமென்று 
முரசறிவிக்கப்பட்டுள்ளது. மன்றுகூட சிசுபாலரும்‌ 
சிற்றரசர்‌ பன்னிருவரும்‌ வந்துள்ளனர்‌. அவையமர 
அரசர்‌ ஒப்புக்கொண்டுள்ளார்‌” என்றான்‌. அமிதையை 
நோக்கி “இன்று நம்‌ ஊழின்‌ நாள்‌” என்றான்‌. அமிதை தன்‌ 
விழிகளை சொல்லேதுமின்றி வைத்துக்‌ கொண்டாள்‌. 


ருக்மிணி அவனை நோக்கி புன்னகைத்து பின்‌ உள்ளே 
சென்றாள்‌. 


அதைக்கண்டு சற்று குழம்பி நின்றுவிட்டு ஓசையின்றி 
காலடிகளை வைத்து தொடர்ந்துவந்த ருக்மி 
அமிதையிடம்‌ “அவள்‌ புன்னகைக்கிறாள்‌. 
அவ்வண்ணமெனில்‌ இன்று அரசவையில்‌ எழப்போகும்‌ 
அறிவிப்பை ஏற்கிறாள்‌ என்றல்லவா பொருள்‌?” 
என்றான்‌. இளவரசே, அவள்‌ புன்னகையின்றி இருந்த 
பொழுதை தாங்கள்‌ கண்டதுண்டா?” என்றாள்‌ அமிதை. 
ருக்மி கண்கள்‌ அலைவுற “ஆம்‌, ஆனால்‌ இன்று அவள்‌ 
முகத்திலிருந்தது எப்போதும்‌ உள்ள புன்னகையல்ல. 
ஆறுதல்‌ அளிக்கும்‌ அன்னையின்‌ புன்னகை. அவள்‌ 
என்‌ துயரை அறிந்திருக்கிறாள்‌. நான்‌ சிக்கியுள்ள 
இக்கட்டிலிருந்து என்னை விடுவிக்க உளம்‌ 
கொண்டிருக்கிறாள்‌” என்றான்‌. 


அமிதை திரும்பி ருக்மிணி முன்னால்‌ சென்றுவிட்டதை 
அறிந்து தலைவணங்கி ஓடி அருகணைந்தாள்‌. 
கருவறையில்‌ மாகாளை மேல்‌ அமர்ந்த கோலத்தில்‌ 
இருந்தாள்‌ மகாகெளரி. வெண்சுண்ணத்தால்‌ 
சமைக்கப்பட்டிருந்தது அவள்‌ சிலை. வெண்கலை 
ஆடை அணிந்திருந்தாள்‌. இரு மேற்கைகளில்‌ வெண்‌ 
தாமரையுடன்‌ இரு கீழ்க்கரங்களும்‌ அஞ்சலும்‌ 
அருளலுமாக மலர விழி கனிந்திருந்தாள்‌. கருங்கூந்தல்‌ 
ஏழுபின்னல்களாக தோளில்‌ தவழ்ந்தது. வெண்படிக 
மணிகளால்‌ ஆன மாலையை குழலிலும்‌ கழுத்திலும்‌ 
இடையிலும்‌ சுற்றியிருந்தாள்‌. அவள்‌ காலடியில்‌ 
மும்மூர்த்திகள்‌ தலை வணங்கி நின்றிருந்தனர்‌. 

ஏழு திரி கொண்ட மலர்‌ விளக்கு ஏந்தி பூசகர்‌ அவளுக்கு 
சுடராட்டு செய்தபோது ஒற்றைச்சொல்‌ நின்ற ததும்பும்‌ 
இதழ்கள்‌ மறுகணம்‌ மலருமென மயக்கூட்டின. ருக்மிணி 
அவளை வழிபட்டு மலர்கொண்டு திரும்புகையில்‌ 
அருகே நின்றிருந்த அமைச்சர்‌ ”கருவறைவிட்டு 
கெளரியே எழுந்தருளியது போல்‌” என்றார்‌. அமிதை 
அவரை திரும்பி நோக்கிவிட்டு நீள்மூச்சு விட்டாள்‌. 
மீண்டும்‌ ருக்மியை நோக்கி விழிமலர புன்னகைத்து 
ஆலய முகப்புக்குச்‌ சென்று தன்‌ தேரில்‌ ஏறிக்கொண்டாள்‌ 
ருக்மிணி. 


”ஆம்‌, அவள்‌ புன்னகை உரைப்பது ஒன்றே. அவள்‌ 
அனைத்தும்‌ அறிந்தவள்‌. என்‌ சொற்கள்‌ எதுவும்‌ 
அவளுக்குப்‌ புரியவில்லை. அவளிடம்‌ நான்‌ 
சொல்வதற்கு ஏதுமில்லை” என்றான்‌. அமிதை “நானும்‌ 


நெடுந்தொலைவில்தான்‌ உள்ளேன்‌ இளவரசே” 
என்றபின்‌ தேரில்‌ ஏறிக்கொண்டாள்‌. தேர்‌ கிளம்ப பாகன்‌ 
புரவிகளின்‌ கடிவாளத்தை சுண்டுவதற்குள்‌ ருக்மி 
விரைந்துசென்று தன்‌ புரவியில்‌ ஏறிக்கொண்டு 
ஒன்பதாவது துர்க்கையான சித்திதாத்ரியின்‌ ஆலயம்‌ 
நோக்கி சென்றான்‌. 


வரதா ஆழிவண்ணன்‌ கையில்‌ அமைந்த ஆழிபோல 
பெரும்சுழியாக நின்று சுற்றி எழுந்து செல்லும்‌ 
பூர்வாக்ஷம்‌ என்னும்‌ கரையிலிருந்த ஓங்கிய கரிய 
பாறையின்‌ உச்சியிலிருந்தது சித்திதாத்ரியின்‌ ஆலயம்‌. 
அங்கு செல்ல பாறையின்‌ புரிநூல்‌ போல நூற்றியெட்டு 
படிகள்‌ சரிவாக வெட்டப்பட்டிருந்தன. படிச்சரடின்‌ 
உச்சியில்‌ ஆலயத்தின்‌ முகமுற்றம்‌ பாறையில்‌ 
அரைவட்டமாக வெட்டப்பட்டிருந்தது. 


வரதாவில்‌ ஒழுகிவந்த இலைகளும்‌ தழைகளும்‌ 
நெற்றுகளும்‌ இணைந்து சுழற்றப்படும்‌ மாலையாகி பின்‌ 
மாபெரும்‌ வில்லென வளைந்து அஞ்சியதைப்போல 
வட்டத்தின்‌ விளிம்பில்‌ தத்தளித்து மெல்ல மெல்ல ஆவல்‌ 
கொண்டு விரைவு மிகுந்து சுழன்று உருவான சக்கரத்தின்‌ 
நடுவே விண்வடிவோனின்‌ உந்தி என சுழித்த மையம்‌ 
நோக்கிச்‌ சென்று ஓசையின்றி புதைந்து மறைந்தன. 


நீர்க்கரையில்‌ நின்று நோக்குகையில்‌ அரைவட்டப்‌ 
பாதையில்‌ விரையும்‌ நெற்றுகளையும்‌ தழைகளையுமே 
காண முடிந்தது. சித்திதாத்ரியின்‌ ஆலயமுற்றத்தில்‌ 
நின்றால்‌ மட்டுமே பெருஞ்சுழியின்‌ முழுத்தோற்றத்தையும்‌ 
காணமுடியும்‌. படிகளின்‌ முகப்பிலிட்ட பன்னிருகால்‌ 
பந்தலில்‌ வியர்வை வழிய உடல்‌ சிலிர்த்து பிடரி 
குலைத்து இருமியும்‌ மூச்சு சீறியும்‌ நின்றன புரவிகள்‌. 
அவற்றிலிருந்து குதித்து தங்கள்‌ கவசங்கள்‌ அணிந்த 
உடல்களை அணி நிரக்கச்‌ செய்தனர்‌ ௬க்மியின்‌ படை 
வீரர்கள்‌. 


படைக்கு முன்னால்‌ நெஞ்சில்‌ இரும்புக்கவசமும்‌ 
கால்களிலும்‌ கைகளிலும்‌ யானைத்தோல்‌ கவசமும்‌ 
கொண்டு ருக்மி நின்றான்‌. அவனருகே நின்ற சுமந்திரர்‌ 
மெல்லியகுரலில்‌ ஏதோ சொல்லிக்கொண்டிருந்தார்‌. 
ருக்மிணியின்‌ தேர்‌ வந்து நின்றதும்‌ ஓடிவந்து அதன்‌ 
புரவிகளின்‌ கடிவாளங்களைப்‌ பற்றிய சேவகர்‌ தேரை 
நிறுத்தினர்‌. முன்னரே இறங்கிய இசைச்சூதரும்‌ சேடியரும்‌ 
இருபுறங்களிலாக விலகி மங்கலஇசையும்‌ 
வாழ்த்தொலியும்‌ முழக்கினர்‌. ஆலயத்திற்குள்ளிருந்து 
வெளிவந்த பன்னிரு இசைச்சூதர்கள்‌ கொம்பும்‌ குழலும்‌ 


முழவும்‌ முரசும்‌ முழங்க அவர்களுக்கு வரவேற்பு இசை 
எழுப்பினர்‌. 


சித்திதாத்ரியின்‌ பாறைமேல்‌ சாய்ந்து கிளைவிரித்திருந்த 
நூற்றுக்கணக்கான செண்பகமரங்கள்‌ நீலவிழிகளென 
செவ்விதழ்களென மலர்‌ உதிர்த்திருந்தன. ருக்மிணி 
இறங்கி விழிதூக்கி மேலே எழுந்து நின்ற அன்னையின்‌ 
ஆலயத்தை பார்த்தாள்‌. கற்களாலான சிறிய ஆலயம்‌ 
குன்று சூடிய முடிபோல தெரிந்தது. 


நூற்றி எட்டு படிகள்‌ இளவரசி” என்றார்‌ ஆலய 
காரியக்காரர்‌. இங்கு அன்னை தன்‌ உளம்கொண்ட 
உருத்திரனின்‌ ஒருபகுதியாக அமர்ந்திருக்கிறாள்‌. 
மாளாதவம்‌ புரிந்து அன்னை அடைந்தபேறு இது 
என்பார்‌ சூதர்‌. மணநாள்‌ அன்று மங்கலம்‌ கொள்ள 
கன்னியர்‌ வரும்‌ ஆலயமாக ஆயிரம்‌ ஆண்டுகளாக இது 
அமைந்துள்ளது. இடப்பாகம்‌ என்றமைந்த 
இளநங்கையைக்‌ கண்டு மலர்கொண்டு சென்றால்‌ மணம்‌ 
சிறக்கும்‌” என்றார்‌. அவரை நோக்கி புன்னகைத்து ”ஆம்‌, 
அறிவேன்‌” என்றாள்‌ ருக்மிணி. 

கரிய மார்பில்‌ உருத்திரவிழிமணி மாலைபோல 
வளைந்துகிடந்த சித்திதாத்ரியின்‌ ஆலயத்தின்‌ 
பாறைவெட்டுப்படிகளில்‌ இடையுலைத்து தோளசைய 
உடல்சூடிய அணிகள்‌ ஒலிக்க ஆடைகள்‌ அலைகளென 
ஒலிக்க ஏறும்‌ ர௬க்மிணியை அமிதை பதைக்கும்‌ 
நெஞ்சுடன்‌ தொடர்ந்தாள்‌. கருங்கல்‌ வெட்டி அடுக்கி 
எழுப்பப்பட்ட ஆலயத்தின்‌ மேல்‌ கற்சிற்பங்கள்‌ செறிந்த 
மூன்றடுக்கு சிறுகோபுரம்‌ அமைந்திருந்தது. தவமுனிவர்‌ 
தலைமேல்‌ சுற்றிய சடைமுடிக்கற்றையெனத்‌ தெரிந்த 
அதன்மேல்‌ மலர்க்காவிக்கொடி காற்றில்‌ பறந்தது. 


பாறைவெட்டு அரைவட்ட முற்றத்தில்‌ நின்ற ருக்மிணி 
இடையில்‌ கைவைத்து திரும்பி அவள்‌ முன்‌ வரதாவில்‌ 
எழுந்த ஒற்றை நீர்விழியை நோக்கினாள்‌. வான்‌ விரிவை 
அள்ளி சுழித்துக்‌ கொண்டிருந்தது அது. பலநூறுமுறை 
நோக்கியதென்றாலும்‌ அங்கு நின்று அவ்வண்ணம்‌ 
பார்க்கையில்‌ அமிதை நெஞ்சு நடுங்கினாள்‌. அச்சுழிக்கு 
அடியில்‌ அறியாத இருளுலகங்கள்‌ அடுக்கடுக்காக 
அமைந்திருப்பது போல, அங்கே விழித்த 
கொலைவிழிகள்‌ துலங்க, குருதி விடாய்‌ கொண்ட வாய்‌ 
திறக்க, ஓசையற்ற குளிர்ந்த காலடியோசைகள்‌ முழங்க 
ஆழுலகத்து தெய்வங்கள்‌ வந்து காத்திருப்பது போல 
உணர்ந்தாள்‌. 

பூசகர்‌ வெளிவந்து “வருக இளவரசி, முறை கொள்க!” 
என்றார்‌. அவர்‌ நீட்டிய தட்டிலிருந்து மலர்‌ கொண்டு 
உள்ளே சென்ற ருக்மிணி அங்கே கருவறையின்‌ 
இருபுறமும்‌ எழுந்த அகல்சுடர்‌ மலர்நிரைக்கு நடுவே 
நின்றிருந்த ஆகம்கனிந்த அண்ணலையும்‌ 
அவனென்றான அன்னையையும்‌ நோக்கினாள்‌. ஓருரு 
என நின்றது உலகாளும்‌ இருமை. வலதுடவில்‌ 
சடைமகுடமும்‌ சுடர்விழியும்‌ திமிர்த்து எழுந்த தோளும்‌ 
சல்லடம்‌ அணிந்த இடையும்‌ கழலணிந்த காலும்‌ தடக்கை 
கொண்ட சூலமும்‌ என அவன்‌ தெரிந்தான்‌. இடதுடலில்‌ 
மலர்குழைந்த முடியும்‌ குழையணிந்த காதும்‌ நாண்பூண்ட 
நீள்விழியும்‌ நகைகரந்த சிற்றிதழும்‌ கழையெழில்‌ 
மென்தோளும்‌ முலைச்சரிவும்‌ இடைவளைவும்‌ 
தொடைமுழுப்பும்‌ நிறைகொண்டு ஊன்றிய 


சிறுசெம்பாதமுமாக அன்னை நின்றிருந்தாள்‌. 


அன்னை கையில்‌ முற்றிலும்‌ மலர்ந்ததொரு மலரை 
வைத்திருந்தாள்‌. விழிதூக்கி கை கூப்பி அன்னையை 
நோக்கி நின்ற ருக்மிணி பின்திரும்பி அமிதையிடம்‌ 
“நலம்‌ திகழ்க, அன்னையே” என்றாள்‌. நா பட்ட 
கண்டாமணி வளையமென நெஞ்சதிர என்ன 
சொல்கிறாள்‌ இவள்‌ என அமிதை இடக்கையால்‌ 
முலைக்குவையை அழுத்திக்கொண்டாள்‌. மீண்டுமொரு 
சொல்‌ இன்றி திரும்பி பூசகர்‌ அளித்த மலரும்‌ குங்குமமும்‌ 
பெற்று குழலிலும்‌ மேல்நெற்றியிலும்‌ அணிந்து ருக்மிணி 
வெளிவந்தாள்‌. அவள்‌ பின்‌ பதறும்‌ கால்களுடன்‌ 
அமிதை ஓடினாள்‌. 


தெய்வங்களே, இத்தருணம்‌ நான்‌ விழுந்துவிடலாகாது. 
நான்‌ நெஞ்சுதிர்ந்து நிலையழிந்து விடலாகாது. என்‌ 
இளையோள்‌ அவன்‌ கரம்‌ பிடிக்கும்‌ அக்கணத்தை நான்‌ 
காண வேண்டும்‌. இனி இவ்வுயிர்‌ உடல்‌ தங்கும்‌ 
நாளெல்லாம்‌ நினைத்திருக்க எனக்கொரு விழியோவியம்‌ 
வேண்டும்‌. இந்நிறைவை நோக்கியே இதுநாள்‌ வரை 
வந்தேன்‌. முலை கனிந்தேன்‌. உடல்‌ மலர்ந்தேன்‌. 
உளமுருகி உளமுருகி வாழ்ந்தேன்‌. அஞ்சி ஐயுற்று 
துயர்மிஞ்சி களியாகி பித்தாகி இருந்தேன்‌. 


ருக்மிணி ஆலயமுற்றத்தை சென்றடைவதற்குள்‌ அங்கு 
எழுந்த போர்க்குரல்களை அமிதை கேட்டாள்‌. அங்கே 
ருக்மி உரத்த குரலில்‌ வாளை நீட்டி கூவியபடி ”சூழ்ந்து 
கொள்ளுங்கள்‌! அணுகுங்கள்‌! படைக்கலமேந்திய 
எவரையும்‌ கொன்றுவீழ்த்துங்கள்‌!” என்று கூவினான்‌. 
குதிரைகள்‌ சவுக்கடி பட்டு கனைப்பொலி எழுப்பியபடி 
குளம்புகள்‌ தடதடக்க மண்சாலையில்‌ ஓடி வரதாவின்‌ 
பெருஞ்சுழியின்‌ வளைவு விளிம்பை அடைந்தன. நீர்‌ 
வருடிச்சென்ற வரதாவின்‌ கரைமணலில்‌ பதிந்து இறங்கி 
சூழ்ந்தன. வீரர்கள்‌ போர்க்குரல்‌ எழுப்பினர்‌. 


முற்றத்து விளிம்பிற்கு வந்த அமிதை சுழியின்‌ விளிம்பில்‌ 
மூன்று படகுகள்‌ கயிற்றால்‌ கட்டப்பட்டு 
சுழற்றப்படுபவை போல விரைந்து வருவதை கண்டாள்‌. 
வரதா ஏந்திய நீர்வில்லில்‌ இருந்து எழுந்த மூன்று 
அம்புகள்‌. அவற்றிலிருந்து சிறு வெள்ளி மூக்கு கொண்ட 
பறவைகள்‌ என அம்புகள்‌ எழுந்து இறங்கி 
கரையோரமாக சென்ற வீரர்களைத்‌ தைத்து 
புரவிகளிலிருந்து அலறி விழச்செய்தன. விழுந்தவர்கள்‌ 
மேல்‌ மிதித்துச்‌ சென்ற புரவிகள்‌ கால்தடுமாறி துள்ளி 
விலக அவற்றில்‌ இருந்த வீரர்கள்‌ கூச்சலிட்டனர்‌. 


படகுகளிலிருந்து எழுந்த அம்புகள்‌ ஒவ்வொன்றும்‌ 
தங்கள்‌ இலக்கை அடைய முன்னர்‌ சென்ற ருக்மியின்‌ 
படை முழுமையாகவே நீர்க்கரையில்‌ விழுந்து உடல்‌ 
துடிக்க நெளிந்தது. சேற்றுடன்‌ குழம்பி 
புழுக்களென்றாகியது. முதற்படகு கரைமணலில்‌ 
அடியூன்றி விலாகாட்ட அதிலிருந்து நீண்டகாலெடுத்து 
நீரில்‌ பாய்ந்து இறங்கி வந்த இளைய யாதவனை அமிதை 
கண்டாள்‌. முன்பொருமுறையும்‌ கண்டிராதபோதும்‌ 
என்றும்‌ அருகே என அறிந்திருந்த உடல்‌ அது 
என்றுணர்ந்தாள்‌. குழல்கற்றையில்‌ அப்பொழுதும்‌ 
பீலிவிழி திறந்திருந்தது. விழிகள்‌ இமைசரித்திருக்க 
அவன்‌ உடலில்‌ ஒளிகொண்ட மான்விழியென இளநீலம்‌ 
மிளிர்ந்தது. 

அவன்‌ தூக்கிய கையிலிருந்து எழுந்த படையாழி 
பிறிதொரு நீர்ச்சுழியென வானில்‌ எழுந்து வந்து 
வண்டென முரண்டு அமைந்து மலரென தலை கொய்து 
மீண்டது. ஒற்றை விரைவில்‌ மூன்று தலை கொண்டு 
மீளும்‌ படையாழி ஒன்று இப்புவியில்‌ உண்டென்று 
பெருங்கவிஞர்‌ சொன்னாலும்‌ அவள்‌ 
நம்பியிருக்கமாட்டாள்‌. தொட்டுத்‌ தொட்டு உயிர்‌ வீழ்த்தும்‌ 
அவ்வாழி முன்பு தான்‌ அளித்ததை உரிமையுடன்‌ 
பெற்றுக்கொள்வது போல உயிர்‌ வாங்கியது. அறுந்த 
தலைகள்‌ புன்னகைக்கும்‌ விழிகளுடன்‌ மணவில்‌ சரிந்து 
குழல்‌ இழுபட உருண்டன. குருதியுமிழும்‌ உடல்கள்‌ நின்று 
கையசைத்து கால்தள்ளாடி மண்‌ அணைத்து விழுந்தன. 


நீர்ப்பெருக்கின்‌ விரைவில்‌ படகுகள்‌ சுழிக்க அவற்றை 
கழியூன்றி நிறுத்தினர்‌ குகர்‌. இரண்டாவது படகில்‌ 
இருந்து பாய்ந்து இறங்கிய பலராமர்‌ தன்‌ இரு 
கரங்களிலும்‌ சங்கிலிகளில்‌ கட்டப்பட்ட பெரும்‌ 
கதாயுதங்களுடன்‌ ஓடி வந்து அங்கே பதறி நின்றிருந்த 
புரவி ஒன்றில்‌ பாய்ந்து ஏறி வேலுடனும்‌ வாளுடனும்‌ 
கூச்சலிட்டபடி அணுகிய ருக்மியின்‌ படைகளுக்குள்‌ 
புகுந்தார்‌. இரும்பு கதாயுதங்கள்‌ அவர்‌ விலாவிலெழுந்த 
இரு சிறகுகள்‌ என சுழன்று தலைகளை 
நுரைக்குமிழிகளென உடைந்து சிதறச்செய்தன. சில 
கணங்களில்‌ அவரது வெண்பளிங்கு உடல்‌ குருதி வழிய 
அக்கணம்‌ பிறந்த குழந்தையென்றாயிற்று. 


களிகொண்டிருந்தார்‌ பலராமர்‌. சிரித்தபடி “வருக வருக” 
என்று கூவினார்‌. சுழலும்‌ கதைகளிலிரிந்து தெறித்த 
குருதி மழையென அவர்‌ மேலேயே பொழிந்தது. அந்த 
செம்மழையால்‌ சூழ்ந்து காக்கப்பட்டவராக ருக்மியின்‌ 
படைகளை ஊடுருவி வந்தார்‌. தோளில்‌ பட்ட 


கதாயுதத்தின்‌ அடியால்‌ படைத்தலைவன்‌ ஒருவன்‌ 
முட்டை என சலம்‌ சிதறி விழுந்தான்‌. அவன்‌ மேல்‌ 
குளம்பு வைத்து குதித்து வந்த பலராமரின்‌ புரவியும்‌ 
குருதிக்குமிழியென்றாகிவிட்டிருந்தது. 
அதன்பிடரிமயிர்களிலிருந்து செம்மணிகள்‌ சிதறின. 


அவருடன்‌ செம்புரவியிலேறி வந்த இளைய யாதவன்‌ 
செம்பறவையின்‌ இறகுகள்‌ மேல்‌ அமைந்த நீலக்‌ 
கழுத்தென தோன்றினான்‌. குலையா நடையுடன்‌ 
௮ அடைந்த ருக்மிணி 
ண்ணிறங்கியவன்‌ போல்‌ ஒழுகி வந்த அவனை விழி 
விரித்து நோக்கி இருகரம்‌ கூப்பி சிலையென நின்றாள்‌. 
பல்லாயிரம்‌ யுகங்கள்‌ அங்கு அம்முற்றத்தில்‌ 
அவ்வண்ணம்‌ தவம்‌ இயற்றுபவள்‌ போல. அக்கணம்‌ 
அணைவதை எப்போதோ அறிந்திருந்தவள்‌ போல. 


அந்த ஒரு கணம்‌ பல்லாயிரம்‌ பகுதிகளாக துண்டுபட்டு 
சிதறி தன்‌ முன்‌ நிற்பதை அமிதை கண்டாள்‌. ஒன்றில்‌ 
அவமதிப்பும்‌ சினமும்‌ கொண்டு இழுக்கப்பட்ட 
திரைச்சீலையின்‌ சித்திரம்‌ போல்‌ சுளித்த முகத்துடன்‌ 
விரித்த கண்களுடன்‌ வெறிகொண்டு கூவியபடி தன்‌ 
வாளைச்சுழற்றி முன்னால்‌ பாய்ந்தான்‌ ருக்மி. 
இன்னொன்றில்‌ எப்போதும்‌ களிஎழுந்த விரிந்த முகத்தில்‌ 
குருதித்துளிகள்‌ மணிகளென உருண்டோட 
கூந்தலிழைகள்‌ குருதி சொட்டி தோளில்‌ விழுந்து புரள 
தசைபுடைத்து எழுந்த பெரும்‌ கைகள்‌ தாக்கிச்சுழற்றும்‌ 
கதைகள்‌ இரும்புச்‌ சகடமொன்றில்‌ சக்கரங்கள்‌ போல 
சுழன்று வர பலராமர்‌ வந்தார்‌. 


பிறிதொன்றில்‌ புன்னகைக்கும்‌ இதழ்களும்‌ கனவில்‌ 
மயங்கிய கருவிழிகளும்‌ நீலமென மலர்ந்த 
சிறுதோள்களும்‌ கொண்டு காலைமுகில்‌ என வானில்‌ 
அசைந்த புரவிமேல்‌ இளைய யாதவன்‌ வந்தான்‌. 
மற்றொன்றில்‌ அவன்‌ சக்கரம்‌ பசியடங்கா பாதாள 
விலங்கின்‌ நா என சுழன்று குருதித்துளிகளென 
மானுடரை நக்கிச்‌ சென்றது. அவன்‌ கொண்ட போர்வெறி 
முழுக்க அவன்‌ புரவியின்‌ விழிகளில்‌ தெரிந்தது. 
அதன்மேல்‌ அவன்‌ ஊழ்கத்திலென அமர்ந்திருந்தான்‌. 
வேறொன்றில்‌ படைத்தலைவனொருவன்‌ 
சிதறித்தெறித்தான்‌. ஒன்றில்‌ தலையற்ற உடலொன்று 
புரவி மேல்‌ தத்தளித்து குப்புற விழுந்தது. ஒன்றில்‌ 
புரவியால்‌ மிதிபட்டு நெஞ்சு பிளந்த ஒருவன்‌ 
அலறினான்‌. ஒன்றில்‌ புரவி தலையுடைந்து காதிலும்‌ 
மூக்கிலும்‌ குருதி சிதற விழுந்து துடித்தது. ஒன்றில்‌ 


தனித்த வாளொன்று மணலில்‌ கிடந்தது. ஒன்றில்‌ சிறகு 
நடுங்க அம்பு ஒன்று மணலில்‌ தைத்து நின்றது. அதன்‌ 
நிழல்‌ அருகே மணலில்‌ விளையாடியது. 


ஒன்றில்‌ இனி இல்லை என இறக்கும்‌ கையொன்று 
சுருங்கி விரிந்தது. ஒன்றில்‌ இனி இவ்வுலகில்‌ இல்லை 
என காலொன்று மண்ணை உதைத்தது. ஒன்றில்‌ பெரும்‌ 
சக்கரம்‌ கையில்‌ சுழல விண்ணளந்தோன்‌ கொண்ட நீர்‌ 
வடிவம்‌ என வரதா ஒளிர்ந்து கிடந்தது. பல்லாயிரம்‌ 
கணங்கள்‌ ஒன்றென இணைந்த மறுகணத்தில்‌ இளைய 
யாதவன்‌ வந்து தன்‌ நீண்ட வலக்கையை நீட்டி 
ருக்மிணியை இடைவளைத்து சுற்றி அள்ளி 
புரவியிலேற்றிக்‌ கொண்டான்‌. 


அமுதகணமென அதை நோக்கி திகைத்த அமிதையின்‌ 
அகத்தின்‌ கிளைமேல்‌ அமர்ந்திருந்த கிளி ஒன்று 
சொன்னது. ஆடை சிறகென எழுந்து பறக்க குழல்‌ 
நெளிந்து காற்றில்‌ உலைய புரவி மீது அமர்ந்து செல்லும்‌ 
ருக்மிணியை அவள்‌ கண்டாள்‌. அவள்‌ வலக்கரத்தை 
தன்‌ இடக்கரத்தால்‌ அவன்‌ பற்றி இருக்கும்‌ இறுக்கத்தை 
நோக்கி அவள்‌ எப்போதும்‌ அப்படியே இருந்தாள்‌ 
என்றுணர்ந்தாள்‌. 


அங்கு அவள்‌ நின்றிருந்தாள்‌. அதை என்றோ 
இளமையில்‌ உணர்ந்திருந்தாள்‌. கைம்மகவென 
எழுந்தமர்ந்து களிப்பாவை ஏந்தி விளையாடத்‌ 
தொடங்கியபோதே அவள்‌ அதை அறிந்திருந்தாள்‌. 
சிற்றாடை கட்டி மரமேறி மலர்கொய்து 
விளையாடியபோது, கன்னியென்றாகி காதலுற்று 
கண்கலுழ்ந்தபோது, அன்னையாகி உடல்பெருகி உளம்‌ 
நிறைந்தபோது, குருதிவார பெற்றெடுத்த மகவின்‌ 
சிறுசெவ்வுடலின்‌ இறுதித்துடிப்பைக்‌ கண்டு 
முலைவிம்மியபோது, முலைதேங்கிய சுடுசீம்பாலை 
உயிர்பதற வலிகொண்டு கதறியபடி கறந்து சுவரில்‌ 
பீய்ச்சியபோது. 


பின்பு அவள்‌ கையில்‌ வந்தது கனி. முலைசப்பி அவள்‌ 
கலிதீர்த்தது. உடலுருகி அவளுக்கு ஊட்டுகையில்‌ 
பெண்ணென்றானது எதற்கென அறிந்தாள்‌. பின்‌ 
அவளுடன்‌ இருந்தாள்‌. அவளென்றாகி வாழ்ந்து 
அக்கணம்‌ வரை வந்தமைந்தாள்‌. மீண்டும்‌ குழவியாகி 
சிறுமியாகி கன்னியாகி காதலாகி அன்னையும்‌ ஆகி 
நின்றாள்‌. அக்கணம்‌. பெருந்தனிமையென வானும்‌ 
மண்ணும்‌ மானுடரைச்சூழும்‌ இக்கணத்தை ஏன்‌ 
படைத்தது புடவிகொண்டு பகடையாடும்‌ பிரம்மம்‌? 


அமிதை கால்தள்ளாட நடந்தாள்‌. சென்றவழியெங்கும்‌ 
குருதிசிதறி செம்மண்ணுடன்‌ குழைந்து கிடந்தது. 
மண்ணை அள்ளிப்பற்றிய விரல்கள்‌. வான்நோக்கி 
விழித்த விழிகள்‌. சொல்லிமுடியாத உதடுகள்‌. 
தொலைவில்‌ கைவிடப்பட்ட புரவி ஒன்று தான்‌ பட்ட 
புண்ணை நக்கியபடி எவருடன்‌ என்றிலாது குரலெழுப்பி 
மன்றாடியது. வரதாவின்‌ ஒளிகொண்ட இலைகள்‌ 
காற்றிலாடின. பறவைகள்‌ ஏதுமறியாதவை என 
ஒலியெழுப்பிக்கொண்டிருந்தன. 


அனைத்து ஒலிகளும்‌ அணைந்தன. அவள்‌ முன்‌ 
அங்கிருந்து இளையவன்‌ ஒருவன்‌ வந்தான்‌. சிரித்த 
முகத்தின்‌ ஒளிமிக்க பற்களை அவள்‌ தொலைவிலேயே 
கண்டாள்‌. அவன்‌ நடை நன்கறிந்ததாக இருந்தது. 
அணுக அணுக தெளிந்த கண்கள்‌ மிக 
அணுக்கமானவை. நீல நரம்போடிய நீண்ட கைகள்‌. 
இறுகிய இடை. சிறுசெவ்வுதடுகள்‌. அவன்‌ அவள்‌ முன்‌ 
வந்ததும்‌ நின்று “அன்னையே, வருக!” என்றான்‌. 


“மைந்தா, நீ?” என்றாள்‌ அமிதை. “என்னை 
அறியமட்டாயா?” என்று அவன்‌ கேட்டான்‌. அக்குரலை 
எத்தனை முறை முன்பு கேட்டிருப்பாள்‌. அவனா? 
“அன்னையே, உன்‌ வயிற்றில்‌ பிறந்தேன்‌. பின்‌ அவள்‌ 
உடலில்‌ அமைந்து உன்‌ முலையுண்டேன்‌.” அவள்‌ 
கண்கள்‌ நிறைந்து வழிந்தன. நெஞ்சைப்பற்றிகொண்டு 
“நீயா? மைந்தா, நீயா?” என்றாள்‌. “அங்கு எப்போதும்‌ 
ஒளிதான்‌ அன்னையே. இசையே ஒலியென்றான ஓர்‌ 
உலகு.” அமிதை அவன்‌ கைகளை பற்றிக்கொண்டாள்‌. 
இரு கைகளாலும்‌ பொத்தி எடுத்து நெஞ்சோடு சேர்த்தாள்‌. 
“வருகிறேன்‌ மைந்தா. அங்கே வருகிறேன்‌. உன்னுடன்‌ 
இருக்கிறேன்‌.” 


“நெடுநாள்‌ காத்திருந்தேன்‌ அன்னையே. உன்னுடன்‌ 
நிலவாடினேன்‌. தென்றல்கொண்டாடினேன்‌. உன்‌ கை 
உணவுண்டு உன்‌ சேக்கையில்‌ உறங்கினேன்‌. ஆயினும்‌ 
உன்னை முழுதடைந்திலேன்‌. இனி முடிவிலி வரை 
உன்னருகே இருப்பேன்‌. அங்கு காலமே இல்லை 
அல்லவா? அங்கு எதுவுமே திகட்டுவதில்லை 
அன்னையே.” அமிதை “ஆம்‌, ஆம்‌, அதற்கென்றே 
இருந்தேன்‌ என்‌ குழவியே” என்றாள்‌. 


அவன்‌ அவள்‌ இடையை தன்‌ கைகளால்‌ வளைத்தான்‌. 
இறகென அவளைத்‌ தூக்கிக்‌ கொண்டான்‌. “என்‌ எடை 
எங்கு போயிற்று?” என்றாள்‌. “அது மும்மலம்‌ சேர்‌ 
ஊன்தடி. உனக்கெதற்கு அது?” என்றான்‌. “அங்கு 


எப்போதும்‌ விளையாட்டு மட்டுமே. இருத்தலென்பது 
இன்பம்‌ மட்டுமே.” அமிதை அவனுடன்‌ முகில்களில்‌ மேல்‌ 
ஏறிச்சென்றாள்‌. “மைந்தா, நீ கொண்ட நீலப்பீலி எங்கே? 
வேய்ங்குழல்‌ எங்கே?” என்றாள்‌. “நீ விழைந்தால்‌ 
சூடிக்கொள்கிறேன்‌ தாயே” என்றான்‌ அவன்‌. 

இளைய யாதவனின்‌ வலதுகை அரவென நீண்டு தன்‌ 
இடையை வளைத்துத்‌ தூக்கி ஆடைபறக்கச்‌ சுழற்றி 
புரவியின்‌ முதுகில்‌ அமரவைத்த கணம்‌ ருக்மிணியின்‌ 
நெஞ்சில்‌ மீண்டும்‌ மீண்டும்‌ துளித்துளியாக நிகழ்ந்தது. 
புரவித்‌ தொடைகளின்‌ இறுகிய தசை அசைவுகளை, 
உலையிரும்பை அறையும்‌ கூடங்களென தாக்கி 
புழுதியின்‌ ஆவி பறக்க வைக்கப்பட்ட பெரிய 
குளம்புகளுக்கு அடியில்‌ வேல்பட்ட வடுவென மின்னிய 
தேய்ந்த லாடங்களை, சுழன்ற கமுகுப்பூக்குலை வாலை, 
சற்றே திரும்பிய கழுத்தின்‌ பிடரி மயிர்‌ நலுங்கலை, 
விழிகளில்‌ மின்னிச்‌ சென்ற அறிதலை, அவள்‌ உடல்‌ 
சென்றமர அதன்‌ முதுகுப்‌ பீடம்‌ சற்றே வளைந்து 
ஏற்றுக்கொண்ட குழைவை. 


காதுக்குப்‌ பின்‌ தொட்ட அவன்‌ மூச்சை, இடை வளைத்து 
மென்‌ வயிற்றை அழுத்திப்‌ பற்றிய விரல்களில்‌ 
படையாழியும்‌ அம்பும்‌ பயின்று காய்த்த தடிப்பை, அவன்‌ 
மார்பிலணிந்த இரும்புக்கவசத்தின்‌ குளிரை, பின்‌ 
தலையில்‌ முட்டிய தோளெலும்பின்‌ உறுதியை, 
கடிவாளத்தை சுண்டிய இடக்கையில்‌ மடிந்த விரல்‌ 
இருமுறை அவள்‌ முலைகளை தொட்டுச்‌ சென்றதை, 
விடைத்த சிறிய காதுகளுக்கு அப்பால்‌ புரவியின்‌ நரம்பு 
பின்னிய நீள்‌ முகத்துக்கு முன்‌ பறந்து மீண்ட 
படையாழியிலிருந்து சிதறித்‌ தெறித்த குருதியை, 
அப்பால்‌ தலை அறுந்து கைகள்‌ விதிர்க்க மல்லாந்த 
வீரன்‌ ஒருவனின்‌ உடலை, துண்டுபட்டு விழுந்த தலை 
உறுத்த விழி ஒரு கணம்‌ அதிர உதடு நடுங்க மண்ணில்‌ 
புரண்டதை... 


சூழ ஒலித்த அலறல்களும்‌ புரவிக்‌ குளம்பொலிகளும்‌ 
படைக்கல உலோகங்கள்‌ மோதும்‌ குலுங்கலும்‌ 
தொலைவிலெங்கும்‌ ஒலித்த கொம்பின்‌ அலறல்களும்‌ 
ஒன்றாகி முழக்கமாகி விரிந்து உலகென்றாகியது 
அக்கணம்‌. அதன்‌ ஓர்‌ எல்லையில்‌ இருந்து மறு எல்லை 
நோக்கி உறைந்த ஒற்றைச்‌ சொல்லுடன்‌ அவள்‌ சென்று 
கொண்டிருந்தாள்‌. முன்னங்கால்களை மண்ணில்‌ 
ஊன்றி அக்கணத்தில்‌ இருந்து எழுந்து உடல்‌ அதிர 
அடுத்த கணத்தில்‌ விழுந்தது புரவி. அதிர்ந்த உடலை 


சூடிய அகம்‌ அதிர்ந்து அக்கணத்தை அறிந்தபோது 
முந்தைய கணம்‌ நீலம்‌ என்ற சொல்லாக இருந்தது 
அறிந்து அவள்‌ வியந்தாள்‌. 


அவன்‌ கைக்கு வந்த ஆழி விரல்தொட்டு சுழன்றெழுந்து 
மீண்டும்‌ தெறித்து தலைகொண்டு எழுந்து பறந்து 
மீண்டது. ஒளிக்கதிரின்‌ விரைவுகொண்டு 
வெள்ளிப்பறவையென சுழன்றபடி அவனுக்கு அது வழி 
சமைத்தது. உருளும்‌ இரு கதைகளை சினம்கொண்ட 
கழுகுச்சிறகென தன்னைச்சூழ பறக்கவிட்டு புரவிமேல்‌ 
அவனைக்‌ காத்தபடி தொடர்ந்தார்‌ பலராமர்‌. அவரைத்‌ 
தொடர்ந்து வந்த ருக்மி “நில்‌, இளைய யாதவனே, நில்‌” 
என்று கூவியபடி தன்‌ வாளை சுழற்றியபடி ஓடிவந்தான்‌. 
இடக்கையால்‌ அவன்‌ வீசிய வேல்‌ மூத்த யாதவரின்‌ 
கதையில்‌ பட்டு உலோக நகைப்புடன்‌ சிதறித்‌ தெறித்தது. 
நகைத்தபடி திரும்பி கடிவாளத்தை கவ்விப்பிடித்திருந்த 
தொடையை அசைத்து புரவியை நிறுத்தி அவனை எதிர்‌ 
கொண்டார்‌ பலராமர்‌. 


இளைய யாதவனின்‌ புரவி பன்னிரு கணங்களாக 
பன்னிரு காலடிகளாக பன்னிரு உடல்‌ அதிர்வுகளாக 
காலத்தைக்‌ கடந்து இளமணல்‌ பரவிய வரதாவின்‌ 
கரையை அணுகி கால்சிக்கி விரைவழிந்து 
தலைவளைத்து நிற்க அவள்‌ இடைவளைத்து 
அள்ளிக்கொண்டு தாவி இறங்கி இருகைகளாலும்‌ தூக்கி 
அவளை படகுக்குள்‌ வீசினான்‌. சுழன்று வந்த ஆழியை 
மீண்டும்‌ செலுத்தி பாய்ந்து வில்லுடன்‌ வந்த வீரன்‌ 
ஒருவனை சீவி வீழ்த்திவிட்டு படகுக்குள்‌ இளைய 
யாதவன்‌ ஏற விம்மும்‌ வண்டென அவன்‌ கையை வந்து 
அடைந்து குருதியை உதறி அடங்கியது ஆழி. 


பலராமரை நோக்கி வந்த ருக்மி தன்‌ நீண்ட வாளால்‌ 
கதை ஏந்திய அவர்‌ கையை வெட்ட முயன்றான்‌. 
கணுக்கையில்‌ சுற்றிய இரும்புச்‌ சங்கிலியால்‌ கதையை 
நீட்டி சுழற்றி அவன்‌ புரவியின்‌ விலாவை அறைந்தார்‌ 
பலராமர்‌. நொறுங்கும்‌ எலும்பு ஒலிக்க மூக்கில்‌ இருந்தும்‌ 
வாயில்‌ இருந்தும்‌ குருதி சிதற அலறியபடி சரிந்து 
விழுந்து முதுகு உரச விரைந்து சென்று நான்கு 
குளம்புகளையும்‌ மேலே காட்டி துடித்துப்‌ 
புரண்டெழுந்தது புரவி. அதன்‌ அடியில்‌ விழுந்து எழுந்த 
ருக்மி குனிந்து தன்‌ வாளை எடுத்தபடி ஓடி வருவதற்குள்‌ 
அவன்‌ தோளை எட்டி உதைத்து பின்னால்‌ சரித்துவிட்டு 
சிரித்தபடி படகை நோக்கி பாய்ந்த பலராமர்‌ திரும்பி 
உரத்த குரலில்‌ “இளையோனே, நீ எதிர்‌ கொள்ளும்‌ 
போரல்ல இது. செல்‌, துவாரகையின்‌ பட்டத்தரசியின்‌ 


தமையனென பெருமை கொள்‌” என்றார்‌. 


பின்னால்‌ ஓடி வந்தபடி ருக்மி நெஞ்சில்‌ ஓங்கியறைந்து 
“குருதியால்‌ இதற்கு மறுமொழி சொல்வேன்‌. குருதிக்காக 
தேடி வருவேன்‌...” என்று கூவினான்‌. “இந்த 
மண்ணிலிருந்து அவளுடன்‌ நீங்கள்‌ செல்ல 
விடமாட்டேன்‌. சென்றால்‌ ஒருமீசை எடுத்து 
பேடியென்றாகி நிற்பேன்‌... இது என்‌ மூதாதையர்‌ மேல்‌ 

ணை!” கதையைச்‌ சுழற்றி தன்‌ கையில்‌ எடுத்து 
தொடை மேல்‌ வைத்தபடி இளையவனே, இக்கணம்‌ 
கொன்று செல்வது எனக்கு அரிதல்ல. ஆனால்‌ 
என்றேனும்‌ உனை நெஞ்சுடன்‌ தழுவ விழைகிறேன்‌” 
என்றார்‌ பலராமர்‌. “குருதி! குருதியால்‌ என்‌ மறுமொழி!” 
என்று ருக்மி கூவினான்‌. 


இளைய யாதவன்‌ ஏறிய படகு சுழலில்‌ பாய்ந்தேறி 
வளைந்து சென்றது. அடுத்த படகில்‌ பலராமர்‌ ஏறிக்‌ 
கொண்டதும்‌ அதன்‌ குகர்கள்‌ நால்வர்‌ பெருங்கழிகளால்‌ 
கரையை உந்தி வரதாவின்‌ சுழிக்குள்‌ அதை செலுத்தினர்‌. 
துவாரகையின்‌ நான்கு படகுகளும்‌ வரதாவின்‌ சுழியில்‌ 
விரைந்தேறி விலக ருக்மி “விடாதீர்கள்‌... தொடர்ந்து 
நமது படைகள்‌ எழும்‌ வரை அவர்களை ஆற்றின்மேல்‌ 
தடுத்து நிறுத்துங்கள்‌” என்று கூவியபடி ஆற்றின்‌ கரை 
ஓரமாக ஓடினான்‌. கொம்போசை கேட்டு ஓடிவந்த 
விதர்ப்பத்தின்‌ வீரர்கள்‌ பாய்ந்து படகுகளில்‌ 
ஏறிக்கொண்டனர்‌. அவற்றின்‌ குகர்கள்‌ கழிகளை உந்தி 
படகுகளை சுழிவளையத்தில்‌ ஏற்றி துவாரகையின்‌ 
படகுகளை தொடர்ந்தனர்‌. 


ருக்மி ஓடி வந்து ஒரு படகில்‌ ஏறிக்கொண்டபடி 
“விரைந்து செல்க!” என்று கூவினான்‌. திரும்பி 
கரைகளில்‌ சிதைந்தும்‌ அறுந்தும்‌ குருதி வழியத்துடித்தும்‌ 
கிடந்த உடல்களுக்கு நடுவே ஓடிவந்த தன்‌ 
படைத்தலைவர்களை நோக்கி “செய்தி அனுப்புங்கள்‌! 
விதர்ப்பத்தின்‌ படைகள்‌ அனைத்தும்‌ வரதாவில்‌ 
எழட்டும்‌! இவர்கள்‌ நெடுந்தொலைவு செல்ல முடியாது. 
நமது பெரும்பாய்‌ படகுகள்‌ அவர்களை ஒரு 
நாழிகைக்குள்‌ எட்டிவிட வேண்டும்‌. இது என்‌ ஆணை!” 
என்று கூச்சலிட்டான்‌. 


ருக்மியின்‌ படகு சுழியைக்‌ கலைத்து யாதவப்படகுகள்‌ 
உருவாக்கிய அலைகளில்‌ எழுந்து விரைந்தது. 
தொலைவில்‌ இளைய யாதவனின்‌ படகில்‌ இருக்கும்‌ 
ருக்மிணியை ஒரு சிறு பட்டாம்பூச்சியென அவன்‌ 
கண்டான்‌. இரு கைகளையும்‌ விரித்து “விரைக! விரைக!” 


என்று கூவினான்‌. அவன்‌ கையில்‌ இருந்து வளைந்து 
எழுந்த அம்புகள்‌ வரதாவின்‌ நீர்ப்படலத்தை சற்றே 
கிழித்து வெள்ளி மணிகளை எழுப்பி ஒளி சிதறவைத்து 
சிற்றலைகள்‌ எழ, தன்‌ நிழல்‌ பிறிதொரு ஆழி எனத்‌ 
தொடர, சுழன்று வந்த இளைய யாதவனின்‌ படையாழி 
படகில்‌ சென்ற அமரக்காரனை தோள்‌ அறுத்து 
பிறிதொருவனின்‌ தலை அறுத்து குருதித்‌ துளிகளுடன்‌ 
நீரில்‌ விழுந்து கீற்றென சிற்றலை ஒன்றைக்‌ கீறி மூழ்கி 
பறவைக்‌ குளியலிட்டு புதிதாக மேலெழுந்து 
ஒளிச்சுழியென சென்று கூடணைவதுபோல்‌ அவன்‌ 
கையைத்‌ தொட்டு அக்கணமே அங்கிருந்து மேல்‌ எழுந்து 
கிளம்பி வந்து பிறிதொரு வீரனின்‌ தலை கொய்தது. 


அமரம்‌ இழந்த அப்படகு சுழியின்‌ பெருவளைவில்‌ 
தத்தளித்து அலையொன்றில்‌ ஏற முயன்று 
அவ்விரைவினாலேயே கவிழ்ந்தது. அதில்‌ இருந்த 
வில்லேந்திய மூன்று வீரர்களும்‌ நீருக்குள்‌ விழுந்து 
துழாவி எழுந்து கை நீட்டி மூச்சுக்கென தவிக்கும்‌ இறுதி 
முகம்‌ காட்டி நீரில்‌ மூழகினர்‌. பசி எழுந்த அன்னைப்புலி 
போன்ற தன்‌ கைகளால்‌ அவர்களை அள்ளிச்சென்றாள்‌ 
வரதா. திறந்து கிடந்த குகைச்‌ சுழிக்குள்‌ அவர்கள்‌ சென்று 
புள்ளிகளாகி அழிந்தனர்‌. ருக்மி பின்னால்‌ வந்த படகில்‌ 
தொற்றி ஏறிக்கொண்டான்‌. 


யாதவர்களின்‌ படகுகளிலிருந்து எழுந்த அம்புகளால்‌ 
தொடர்ந்து தன்‌ படகுகளில்‌ இருந்து வீரர்‌ அலறியபடி 
நீரில்‌ விழுந்ததை ருக்மி கண்டான்‌. அவன்‌ தொடுத்த 
அம்பு பட்டு யாதவப்‌ படையினர்‌ அலறியபடி நீரில்‌ 
விழுந்தனர்‌. தன்‌ மேல்‌ தொட்ட ஒவ்வொன்றையும்‌ 
நெருப்பென குமிழி எழுப்பி உள்‌ வாங்கி அக்கணமே 
மாய்த்து யாதொன்றும்‌ அறியாதது போல சுழன்று 
கொண்டிருந்தது வரதாவின்‌ கொலை விழி. 


ருக்மி குழல்‌ பறக்க நனைந்த ஆடை உடல்‌ ஒட்டித்‌ துடிக்க 
கால்‌ பரப்பி படகு மேல்‌ நின்றான்‌. நீண்ட கட்டைவிரல்‌ 
மேல்‌ ஊன்றி அம்பைத்‌ தொடுத்தான்‌. அவன்‌ அம்புகள்‌ 
நீண்டு எழுந்து வளைந்து வரதாவின்‌ நீர்ப்பெருக்குள்‌ 
விழுந்து மறைந்தன. இளைய யாதவனின்‌ படகு 
தொலைவில்‌ எழுந்து சுழியின்‌ இறுதி விளிம்புக்கு 
அப்பால்‌ பாய்ந்தது. தொடர்ந்து பலராமனின்‌ படகு 
சுழியை மீறிச்சென்றது. “விரைவு! விரைவு!” என்று 
கூவிய ருக்மி அக்கணமே உணர்ந்தான்‌, அவன்‌ படகை 
ஓட்டிய குகர்களில்‌ இருவர்‌ கை சோர்ந்துவிட்டனர்‌ என. 
அவர்களின்‌ துடுப்பு ஒன்று வலுவிழக்க அவன்‌ படகு 
சற்றே சரிந்து சுழிப்பெருக்கின்‌ வளைவுக்குள்ளேயே 


சிக்கிக்‌ கொண்டது. 


வரதாவின்‌ கண்காணா விசைச்சரடு அப்படகை சுழற்றி 
யாதவர்களின்‌ படகில்‌ இருந்து விலக்கிக்‌ கொண்டு 
சென்றது. எதிர்த்திசையில்‌ விரையும்‌ தன்‌ படகில்‌ 
நின்றபடி நெடுந்தொலைவில்‌ மறைந்த யாதவப்‌ 
படகுகளை நோக்கி தொடையில்‌ ஓங்கி அறைந்து 
கால்களை படகுப்‌ பலகையில்‌ இடித்து ருக்மி வெறி 
கொண்டு அலறினான்‌. 


ருக்மியின்‌ படகு வளைந்து விரைந்த நீர்ப்பாதையில்‌ 
சிறகொடுக்கி மண்ணிலிறங்கும்‌ வெண்கொக்கு போல 
விரைந்து சித்திதாத்ரியின்‌ ஆலய முகப்பை நோக்கிச்‌ 
சென்றது. ஒன்பதாவது துர்க்கையின்‌ ஆலயம்‌ அமர்ந்த 
கரிய குன்று அவனை நோக்கி வந்தது. அதன்‌ மேல்‌ 
அமர்ந்த ஆலயத்தின்‌ உச்சியில்‌ தழலென கொடி பறந்தது. 


கால்‌ தளர்ந்து படகில்‌ அமர்ந்து தலையில்‌ கை வைத்து 
ஒரு கணம்‌ அவன்‌ விம்மினான்‌. படகு ஆலயத்தருகே 
மணல்‌ கரையை நோக்கிச்‌ சென்றதும்‌ பொறுமையிழந்து 
பாய்ந்து இறங்கி இடுப்பளவு நீரில்‌ கால்‌ துழாவி தள்ளாடி 
மேலேறி அப்போதும்‌ துடித்துக்‌ கொண்டிருந்த 
குருதியுடல்களையும்‌ குதிரைக்‌ கால்களையும்‌ கடந்து 
தாவி ஓடி கரைக்கு வந்தான்‌. மண்சாலையின்‌ மறு 
எல்லையில்‌ வல்லூறுக்‌ கொடி பறக்க நான்கு புரவிகள்‌ 
இழுக்க விரைவுத்‌ தேரில்‌ சிசுபாலன்‌ வருவதைக்‌ 
கண்டான்‌. “சேதி நாட்டு அரசே!” என்று இருகைகளையும்‌ 
விரித்துக்‌ கூவியபடி அத்தேரை நோக்கி ஓடினான்‌. 
பின்னால்‌ பன்றிக்கொடி பறக்க வராக நாட்டு சிற்றரசன்‌ 
பிருஹத்சேனனும்‌, எலிக்‌ கொடி பறக்க மூஷிக நாட்டு 
சிற்றரசன்‌ சசாங்கனும்‌, கன்றுக்கொடி கொண்ட உபபோஜ 
நாட்டு சம்விரதனும்‌ வருவதைக்‌ கண்டான்‌. 


அவர்களுக்குப்‌ பின்னால்‌ புரவிப்படையொன்று 
இடிந்திறங்கும்‌ மலையென பேரொலியுடன்‌ வந்து 
கொண்டிருந்தது. தேர்‌ விரைவழியாத போதே 
பாய்ந்திறங்கி மண்வந்த பறவையென கால்வைத்து 
வந்து நின்ற சிசுபாலன்‌ உரக்க ”என்ன நிகழ்ந்தது? 
விதர்ப்பரே, எங்கே இளவரசி?” என்றான்‌. “துவாரகையின்‌ 
திருடன்‌ அவளை கவர்ந்து சென்று விட்டான்‌, சேதி 
நாட்டரசே” என்றான்‌ ருக்மி. உடைந்த குரலில்‌ அழுதபடி 
“இனி இங்கு முகத்தில்‌ மயிர்‌ வைத்து வாழமுடியாதவனாக 
என்னை ஆக்கி விட்டான்‌. என்‌ நகர்‌ புகுந்து என்‌ 
குலக்கொடியை கொண்டு அவன்‌ செல்வானென்றால்‌ 
அதன்‌ பின்‌ நான்‌ என்ன வீரன்‌?” என்றான்‌. 


சிசுபாலன்‌ திரும்பி ஓடி தன்‌ தேரில்‌ ஏறிக்‌ கொண்டு 
“இன்னும்‌ பிந்தி விடவில்லை விதர்ப்பரே. பாய்‌ அற்ற 
படகுகளில்‌ வரதாவில்‌ நெடுந்தொலைவு சென்றிருக்க 
முடியாது. இச்சுழி கடந்து மறு எல்லை அடைந்ததும்‌ 
காட்டுக்குள்‌ புகுந்திருப்பான்‌. அங்கு அவன்‌ வந்த 
புரவிகள்‌ நின்றிருக்கும்‌. நம்‌ எல்லை கடப்பதற்குள்‌ 
அவனை கைப்பற்றி விடலாம்‌. பிறிதொருவர்‌ அறியாமல்‌ 
வந்திருக்கிறான்‌. எனவே, பெரும்படையுடன்‌ வந்திருக்க 
வழியில்லை. அவனை சூழ்வோம்‌. தலை கொண்டு 
மீள்வோம்‌. அதற்கென தருணம்‌ வாய்த்திருக்கிறதென 
எண்ணுவோம்‌. எழுக!” என்றான்‌. ருக்மி “ஆம்‌, இறுதிக்‌ 
கணம்‌ வரை இலக்கு அது” என்று கூவியபடி தன்‌ படைத்‌ 
தலைவனை நோக்கி “விதர்ப்பத்தின்‌ படைகள்‌ 
அனைத்தும்‌ மறுகரை செல்லட்டும்‌! இக்கணமே” என்று 
ஆணையிட்டான்‌. 


புரவியில்‌ ஏறிக்கொண்ட ருக்மி சிசுபாலனை முந்தி 
முன்னால்‌ சென்றான்‌. விதர்ப்பத்தின்‌ புரவிகளும்‌, 
பன்னிரு சிற்றரசர்களின்‌ விரைவுத்தேர்களும்‌ வரதாவின்‌ 
கரையோரமாக விரைந்தன. மூதன்னையர்‌ கோயில்‌ 
கொண்ட சிற்றாலயங்களில்‌ பூசனை செய்யவும்‌, படுகள 
வீரர்களுக்கு அமைத்த பலி பீடங்களில்‌ படையல்‌ இடவும்‌ 
நின்ற விதர்ப்பத்தின்‌ குடி மக்கள்‌ வியந்து நோக்க 
அப்படை சென்றது. அவர்களுக்கு அருகே நீரலையில்‌ 
ஒளி எழுந்து வரதா விரைந்தது. 


படகுத்துறையில்‌ இருந்து பாய்விரித்த பன்னிரண்டு 
பெரும்‌ படகுகள்‌ வரதாவில்‌ எழுந்து சுழியைக்‌ கடந்து 
விரைந்து வந்தன. அவை அணுகும்‌ இடத்தில்‌ சிசுபாலன்‌ 
தேர்‌ நிறுத்தி இறங்கினான்‌. மூச்சிரைக்க புரவியில்‌ 
வந்திறங்கிய ருக்மி “இப்படகுகளில்‌ வரதாவை 
கடப்போம்‌. அவர்கள்‌ காட்டை கடப்பதற்குள்‌ பிடித்துவிட 
வேண்டும்‌” என்றான்‌. சிசுபாலன்‌ “நாம்‌ செல்வதல்ல, நம்‌ 
புரவிகள்‌ செல்ல வேண்டும்‌” என்றான்‌. “நமக்கு அங்கே 
விரைவே முதன்மை படைக்கலம்‌...” 


விதர்ப்பத்தின்‌ முதற்பெரும்படகு பாய்களை 
மண்ணிறங்கும்‌ பறவையென பின்சரித்து அலைகளில்‌ 
நுனி மூக்கு எழுந்து அமைந்து அணுகிவந்து அடிவயிறு 
மணலில்‌ உரச நீர்விளிம்புவரை வந்து நின்றது. 
சிசுபாலன்‌ “விதர்ப்பரே, கணங்களே உள்ளன நமக்கு” 
என்று கூவியபடி கையசைத்துக்‌ கொண்டு பாய்ந்து 
படகில்‌ ஏறினான்‌. படகில்‌ இருந்து நீட்டி கரைமேல்‌ படிந்த 
பாலம்‌ வழியாக அவன்‌ விரைவுத்‌ தேரை ஏற்றினான்‌ 
பாகன்‌. புரவிகள்‌ குளம்புகள்‌ ஒலிக்க தொடர்ந்து ஏறின. 


இரண்டாவது படகு வந்து மணலில்‌ உரசியது. அஞ்சிய 
எறும்புகள்‌ புற்று புகுவதுபோல அங்கிருந்த புரவிகளும்‌ 
வீரர்களும்‌ படகுக்குள்‌ ஏறிக்‌ கொண்டதும்‌ “கிளம்புக!” 
என கூவியபடி சிசுபாலன்‌ அமரத்திற்கு ஓடி நின்று கை 
வீசினான்‌. அமரக்காரன்‌ கயிறுகள்‌ பிணைக்கப்பட்ட 
பெருவளையத்தைச்‌ சுழற்ற இறுகிநின்ற வடங்கள்‌ 
திசைமாற்றி சுழலத்தொடங்கின. புடைத்த பாய்கள்‌ எழு 
பறவையென விரிந்தன. படகு அலைகளில்‌ மூக்கு 
வைத்து ஏறி முன்சென்றது. 


குஞ்சுகளை உடலெங்கும்‌ ஏந்தி ஒளி நூலில்‌ தொற்றித்‌ 
தாவி ஏறும்‌ அன்னைச்‌ சிலந்தியென புரவிகளைச்‌ சுமந்து 
சென்றன படகுகள்‌. “மறுஎல்லை, மறுஎல்லை” என்று 
சிசுபாலன்‌ கூவினான்‌. “நமது விற்கள்‌ நாண்‌ ஏறட்டும்‌. 
ஒன்று பிழைக்காமல்‌ நமது அம்புகள்‌ உயிர்பருக 
வேண்டும்‌.” அவனது படைவீரர்கள்‌ தலைக்கு மேல்‌ 
குரங்கு வாலென வளைந்த இரும்பு விற்களை 
கால்கட்டைவிரல்‌ பற்றி நிலம்‌ நாட்டி எருமைத்தோல்‌ 
நாண்களை இழுத்து இறுக்கி தோளிலிட்ட இறகுவிரித்த 
அம்புக்‌ குவைகளுடன்‌ மறுகணம்‌ இதோ என சித்தமாக 
இருந்தனர்‌. 


வரதாவின்‌ பெருக்கைக்‌ கடந்து கரையோர எதிர்‌ 
ஒழுக்கை அடைந்தும்கூட யாதவப்‌ படகுகள்‌ 
விரைவழியாமல்‌ சென்று குறுங்காட்டிலிருந்து நீர்‌ 
அருந்தும்‌ விலங்குகள்‌ போல குனிந்து நீர்ப்பெருக்கை 
தொட்டு நின்ற மரங்களின்‌ இலைத்‌ தழைப்பை 
ஊடுருவின. படகின்‌ அலைகளால்‌ நீர்ப்பாவை 
அலையுற மேலே எழுந்த காற்றில்‌ கிளைகள்‌ அசைய 
அஞ்சி உடல்‌ சிலிர்க்கும்‌ பெரு விலங்கென குறுங்காடு 
அவர்களை எதிர்கொண்டது. 


நிழல்காட்டுக்கும்‌ தழைக்காட்டுக்கும்‌ நடுவில்‌ இருந்த 
இடைவெளியில்‌ யாதவப்‌ படகுகள்‌ தங்களை செருகிக்‌ 
கொண்டன. பாய்ந்து கரையிறங்கி நாணல்‌ செறிந்த 
சதுப்பின்‌ ஊடாக நடந்து கரை ஏறிய இளைய யாதவன்‌ 
திரும்பி ருக்மிணியிடம்‌ “வருக!” என்றான்‌. அவள்‌ 
எழுந்து நீட்டி நின்ற சிறுகிளை ஒன்றை கையால்‌ பற்றி 
தன்‌ முகத்தில்‌ உரசாமல்‌ விலக்கியபடி இடக்கையால்‌ 
ஆடை மடிப்புகளைப்‌ பற்றி இறங்கி முழங்கால்‌ அளவு 
சகதியில்‌ நடந்து இளைய யாதவன்‌ சென்றதனால்‌ வகிடு 
கொண்டிருந்த நாணல்‌ பரப்பின்‌ ஊடாக அவனை 
அணுகினாள்‌. 


பின்னர்‌ வந்த படகில்‌ இருந்து பாய்ந்திறங்கி 


சேற்றைக்கலக்கும்‌ யானை போல்‌ வந்த பலராமர்‌ தன்‌ 
இடையில்‌ இருந்த சங்கை எடுத்து மும்முறை ஊதினார்‌. 
யாதவர்களின்‌ படகில்‌ இருந்த வீரர்களில்‌ நால்வர்‌ 
மட்டுமே எஞ்சினர்‌. பலராமரின்‌ தோளில்‌ ஓர்‌ அம்பு 
குத்தியிருந்தது. அவர்‌ அதை பிடுங்கி வீசியபோது அதன்‌ 
இரும்பு அலகு அவர்‌ தசைக்குள்ளேயே புதைந்திருந்தது. 
சங்கொலி கேட்டு தொலைவில்‌ குறுங்காட்டின்‌ ஆழத்தில்‌ 
இருந்து கனைத்தபடி யாதவர்களின்‌ குதிரைகள்‌ கிளம்பி 
வந்தன. 


காற்று கிளையுலைத்து வந்து சூழ்வதுபோல அவர்களை 
வளைத்துக்‌ கொண்ட புரவிகளில்‌ இருந்து இறங்கிய 
யாதவ வீரர்கள்‌ ஓடிவந்து படகுகளை அணுகினர்‌. 
அங்கே குருதி வழியக்‌ கிடந்த உடல்களைக்‌ கண்டதும்‌ 
திகைத்தனர்‌. “உயிருடன்‌ எவரும்‌ எஞ்சவில்லை” என்ற 
பலராமர்‌ திரும்பி இளைய யாதவனை நோக்க அவன்‌ 
அவர்களை நோக்காது ருக்மிணியின்‌ கையை 
பற்றிக்கொண்டு ஓடிச்சென்று முன்னால்‌ வந்த 
வெண்புரவியின்‌ மேல்‌ ஏறினான்‌. ஒரு சொல்லும்‌ 

ணையிடாது அதை குதிமுள்ளால்‌ குத்தி கனைத்து 

டரி சிலிர்த்து முன்னங்கால்‌ தூக்கி சீறி எழச்செய்து 
கிளையிலைப்‌ பச்சைத்தழைப்பைக்‌ கீறி 
குறுங்காட்டுக்குள்‌ பாய்ந்தான்‌. 


முள்செறிந்த குறும்புதர்‌ அலையடித்த காட்டுக்குள்‌ இறகு 
குவித்துச்செல்லும்‌ செம்போத்து போல சென்றது 
அவனுடைய செம்புரவி. பலராமர்‌ “தொடருங்கள்‌. 
அவர்கள்‌ தொடர்ந்து வருவது உறுதி” என்று கூவியபடி 
புரவி ஒன்றில்‌ ஏறிக்‌ கொண்டார்‌. தன்‌ கைகளில்‌ 
கட்டப்பட்ட இரும்புக்‌ காப்பை அவிழ்த்து வரும்போதே 
நீரில்‌ கழுவி குருதி களைந்த கதைளைத்‌ தூக்கி ஒரு 
வீரனிடம்‌ வீசினார்‌. அவன்‌ அதைப்‌ பற்றி ஒரு புரவியின்‌ 
இரு பக்கமும்‌ துலாக்களென கட்டினான்‌. அப்புரவி 
பலராமருக்கு அருகே விரைந்தது. புரவிப்படை 
புதர்களை விலக்கி தாவி ஊடுருவி விரைந்தது. 


ருக்மிணி அக்கணம்வரை தானிருந்த எண்ண 
அலைகளில்‌ இருந்து இறங்கியவள்போல சூழலை 
உணர்ந்து “எங்கிருக்கிறோம்‌ நாம்‌?” என்றாள்‌. 
“மாளவத்தின்‌ எல்லை நோக்கி செல்கிறோம்‌. அது நம்‌ 
நட்பு நாடு. அங்கு சென்றதும்‌ விதர்ப்பத்தின்‌ படைகள்‌ 
நம்மை தொடர முடியாது” என்றான்‌ இளைய யாதவன்‌. 
“இன்னும்‌ எத்தனை தொலைவு?” என்றாள்‌. இளையவன்‌ 
சிரித்து “என்னை நீ அறிவதற்குப்‌ போதுமான தொலைவு” 
என்றான்‌. என்ன சொல்கிறான்‌ என்று திகைத்து அவள்‌ 


தலை தூக்க சிரிக்கும்‌ அவன்‌ விழிகளை கண்டாள்‌. 


அவன்‌ கை அவள்‌ வயிற்றைச்‌ சுற்றி உந்திச்சுழியில்‌ சுட்டு 
விரல்‌ அழுந்தி சற்றே சுழிக்க அவள்‌ கைகள்‌ 
நடுக்கத்துடன்‌ அதைப்‌ பற்றி உடல்‌ திமிறி “என்ன இது? 
வீரர்கள்‌ சூழ்ந்திருக்கும்‌ புரவியின்‌ மேலே?” என்றாள்‌. 
அவன்‌ “புரவி முதுகும்‌ உரிய முறையில்‌ மஞ்சமாக 
முடியும்‌” என்றான்‌. அவள்‌ ”யாதவரே, இது முறையல்ல” 
என்று திமிறினாள்‌. ”காமத்தில்‌ முறையென்று 
ஒன்றுண்டா?” என்றான்‌ இளைய யாதவன்‌. “எதற்கும்‌ 
முறையென்று ஒன்றுண்டு என்று பயின்ற 
அரசகுலத்தவள்‌ நான்‌” என்றாள்‌. “மீறுவதெப்படி என்று 
என்னிடம்‌ கற்றுக்கொள்‌” என்றான்‌ இளைய யாதவன்‌. 


அவள்‌ தன்னை வளைத்த அவன்‌ கையை ஓங்கி 
அறைந்தபம “என்னை இறக்கிவிடுங்கள்‌... இங்கு நான்‌ 
இறங்கிக்‌ கொள்கிறேன்‌. எவருக்கும்‌ காமக்கிழத்தியாக 
நான்‌ வரவில்லை” என்றாள்‌. “என்‌ நெஞ்சமர்ந்த 
திருமகள்‌ என்றே வந்தாய்‌. பிறகென்ன?” என்றான்‌ 
இளைய யாதவன்‌. “நீ கொண்டுள்ள இவ்வுடலே என்‌ 
நெஞ்சம்‌ அல்லவா?” 


“விதர்ப்பத்தின்‌ பெரும்‌ படகுகள்‌ விரைவில்‌ நம்மை 
எட்டிவிடும்‌. நீங்கள்‌ எண்ணுவதுபோல்‌ எளிதில்‌ தப்பி 
மாளவம்‌ சென்று விட முடியாது” என்றாள்‌ ருக்மிணி. 
“ஆம்‌, அறிவேன்‌. விதர்ப்பம்‌ வஞ்சம்‌ கொண்டுள்ளது. 
எனவே அதன்‌ விரைவு முதிர்ந்துள்ளது” என்றான்‌ 
இளைய யாதவன்‌. “கூடிப்போனால்‌ இன்னும்‌ ஒரு 
நாழிகைக்குள்‌ விதர்ப்பத்தின்‌ படைகளும்‌, சேதி 
நாட்டரசனின்‌ துணைப்படைகளும்‌, சிற்றரசர்களின்‌ 
படைகளும்‌ நம்மை சூழ்ந்து கொள்ளும்‌.” 


ருக்மிணி முற்றிலும்‌ திரும்பி அவன்‌ தோள்களை இரு 
கைகளாலும்‌ பற்றிக்கொண்டு “என்ன சொல்கிறாய்‌ 
யாதவனே?” என்றாள்‌. அவன்‌ விழிகளும்‌ உதடுகளும்‌ 
சிரிப்பதற்கென்றே செதுக்கப்பட்டவை போல்‌ இருந்தன. 
“நமக்கு இரு நாழிகை நேரம்‌ இருக்கிறது. இப்புரவி மேல்‌ 
ஓர்‌ இனிய வாழ்க்கை நிகழ்ந்து கனவென்றாக போதிய 
காலம்‌ உள்ளது” என்றான்‌. “அய்யோ! என்ன இது? என்ன 
சொல்கிறாய்‌ இளையோனே? நீ விளையாட்டு ஓயாத 
சிறுவன்‌ என்று சூதர்‌ சொல்லில்‌ அறிந்தேன்‌. சித்தம்‌ 
பழகாத பேதை என்று அறிந்திருக்கவில்லை” என்றாள்‌. 
“பேதை என்பவன்‌ பெருங்களியாட்டில்‌ இருப்பவன்‌” 
என்றான்‌. 


அவள்‌ செவிகூர்ந்து “இளையோனே, புரவிக்காலடிகளை 
கேட்கிறேன்‌. நம்மைச்‌ சூழ்ந்து வந்து 
கொண்டிருக்கிறார்கள்‌ வீரர்கள்‌” என்றாள்‌. அவன்‌ 
அவள்‌ புறங்கழுத்தின்‌ புன்மயிர்ப்பிசிறலை நாவால்‌ 
சுழற்றி கடித்து இழுக்க அவள்‌ “ஆ” என்றாள்‌. 
”நம்மைச்சூழ்ந்து விழிகள்‌ இளையோனே. என்னை 
நாணிலியாக்காதே” என்றாள்‌. “இவர்கள்‌ அனைவரும்‌ 
அஞ்சிக்‌ கொண்டிருக்கிறார்கள்‌. ஆகவே 
விழிகளனைத்தும்‌ முதுகில்‌ இருக்கும்‌” என்றான்‌ இளைய 
யாதவன்‌. “நீ அஞ்சவில்லையா?” என்றாள்‌. “நான்‌ 
அஞ்சக்கூடியதும்‌ நானே” என்றான்‌. அவள்‌ 
இடைவளைத்து முலைகளை முழங்கைகளால்‌ அழுத்தி 
திரும்பிய கன்னத்தில்‌ முத்தமிட்டான்‌. 


புரவி விரையும்‌ அதிர்வில்‌ உடல்‌ நீர்த்துளி செறிந்த 
பூக்குலையென நலுங்க, காற்று முகத்தை வருடி குழலை 
அள்ளி ச பின்னப்‌ எழுந்து சிறகடிக்க 
மண்‌ விட்டு விண்ணில்‌ எழுந்து திசை நோக்கி உதிர்பவள்‌ 
போல்‌ சென்றாள்‌. மரக்கிளைகள்‌ பாய்ந்து வந்து அவள்‌ 
முன்‌ வணங்கி விரிந்தன. கிளைகள்‌ நடுவே விழித்த 
வானம்‌ ஒளி வழிவதுபோல்‌ கடந்து சென்றது. ஒவ்வொரு 
இலை நுனியும்‌ பச்சைப்‌ பெருக்கென காட்டைக்‌ காணும்‌ 
காட்சி கனவென்று ஒரு கணமும்‌ விழிப்பென்று 
மறுகணமும்‌ மாயம்‌ காட்டின. 


“என்னுள்‌ எழும்‌ இவ்வச்சம்‌ நான்‌ அறிந்திலேன்‌. அதைச்‌ 
சுழித்து தன்னுள்‌ ஆழ்த்தி கொப்பளித்ததும்‌ இக்களிவெறி 
என்னுள்‌ உள்ளதென்று எவ்வகையிலும்‌ நான்‌ அறியேன்‌. 
இன்று என்னை கண்டுகொண்டிருக்கிறேன்‌. என்னுடவில்‌ 
என்‌ விரைவில்‌ என்‌ துணிவில்‌. இந்த வானும்‌ இந்த 
மண்ணும்‌ என்‌ காலடியில்‌ சுருண்டு மயங்கும்‌. என்னை 
அனைத்து ஏந்தி விண்ணில்‌ செல்லும்‌ இந்த நீலமுகில்‌ 
வண்ணன்‌ மட்டுமே மெய்‌. காலமழிய விழிமயங்க 
இங்கிருப்பேன்‌ போலும்‌. இனி என்பது இல்லை என்றாக 
இக்கணமே எப்போதுமென நீளும்‌ போல.” 


“எண்ணியிராதது எல்லாம்‌ அடிகலங்கி சுழித்து எழுந்து 
மேலே வந்து குமிழியிடும்‌ இப்பரப்பே நானா? 
என்னுடையதென்று எண்ணுகையிலே நான்‌ நாணும்‌ 
இவையனைத்தும்‌ நானா? எஞ்சியதென்று நான்‌ விட்டுச்‌ 
செல்லும்‌ அங்கிலாத ஒன்று. இப்புவியில்‌ இதுவரை 
பிறந்து மலர்ந்து மதமூறி மங்கையென்றான அனைவரும்‌ 
கொண்ட கனவனைத்தும்‌ குவிந்து இங்கிருக்கின்றன.' 


'உண்பதற்கென்று பிறந்த வாய்‌ மட்டுமே கொண்ட 


நீர்வாழ்‌ சிற்றுயிர்‌ நான்‌. இப்புவியையே சிறு கொப்புளம்‌ 
என்றாக்கி செரித்த பின்னும்‌ ஏங்கும்‌ பேரிருள்‌ நிலம்‌. 
விண்மீன்கள்‌ நிறைமிகுந்து வந்து விழுந்து மறையும்‌ 
இருளின்‌ பெரும்‌ சுழி. 


“என்‌ உடலில்‌ முளைக்கின்றன பல்லாயிரம்‌ களங்கள்‌. 
பலகோடி கொலைப்‌ படைக்கலங்களை ஏந்தியுள்ளேன்‌. 
விழிமணி ஆரம்‌ கொண்டு காலம்‌ சமைக்கிறேன்‌. 
கருமணி ஆரம்‌ கொண்டு இருள்‌ சமைக்கிறேன்‌. தழலென 
எழுந்த சிம்மம்‌ ஏறியுள்ளேன்‌. வெண்‌ பகலென எழுந்த 
விடை ஏறியுள்ளேன்‌. இரவென குளிர்ந்த எருமை மீது 
ஏறியுள்ளேன்‌. எட்டு திசை வானுமென இங்கிருக்கிறேன்‌.” 


அவன்‌ இதழ்‌ வந்து அவள்‌ புறங்கழுத்தின்‌ மயிர்ப்பிசிறை 
முத்தமிட்டது. அலை புரண்டது கடல்‌. உயிர்‌ கொண்டு 
நெகிழ்ந்தது மலைப்பாறை. தோள்களை இடையை 
தொட்டுச்‌ சென்றது கனலென்றான கை. கைதொட்டு 
அவள்‌ உடலில்‌ இருந்து உடலென்றான தெய்வங்களை 
எழுப்பின. முகிழ்த்தெழுந்தன மலைகள்‌. 
ஊறிப்பெருகின நதிகள்‌. அலை புரண்டு விழித்தன 
பெருங்கடல்கள்‌. பொன்‌ பதக்கத்தில்‌ பெயர்ந்த மணி 
மீண்டு வந்து அங்கு அமைவது போல அம்மார்பில்‌ 
அமைந்தாள்‌. புரவி மீது இருந்தவர்‌ என்றென்றுமென 
ஒருவரை ஒருவர்‌ நோக்கி புன்னகைக்கும்‌ அருவும்‌ 
திருவும்‌. 

தொலைவு ஓசைகள்‌ மேல்‌ கற்பனைகளை சேர்க்கிறது, 
மறைவு உருவங்களை பெருக்குகிறது என்ற 
முதுசொல்லின்‌ பொருளை யாதவர்‌ அறிந்தனர்‌. 
காட்டுக்குள்‌ எழுந்த விதர்ப்பத்தின்‌ படையோசை 
தன்னை பெருக்கிக்கொண்டே அணுகிவந்தது. 
இடியோசைபோல திசையில்லாமல்‌ சூழ்ந்துகொண்டது. 
அச்சம்‌ ஒவ்வொரு ஓசையையும்‌ அவர்களின்‌ பிடரியில்‌ 
எடைமிக்க கற்களென விழச்செய்தது. 


விழிகள்‌ தெறிக்க முகம்‌ சுளிக்க யாதவர்கள்‌ ஒருவரை 
ஒருவர்‌ நோக்கி வாளைத்‌ தூக்கி ஆட்டி “விரைவு 

ரைவு” என்றனர்‌. படைத்தலைவன்‌ ஒருவன்‌ 
பலராமரை அணுகி “மூத்தவரே, வருவது பெரும்படை 
என தெரிகிறது” என்றான்‌. “பெரும்படையை 
வெல்லாவிட்டால்‌ இளையோனுக்கு ஏது பெருமை?” 
என்று அவர்‌ சிரித்தார்‌. இன்னொருவன்‌ “பல்லாயிரம்‌ 
பேர்‌!” என்று கூவினான்‌. “பல்லாயிரம்‌ தலைகள்‌” என்று 
கைதாக்கி பலராமர்‌ எதிர்கூவினார்‌. 


படைத்தலைவன்‌ “நாம்‌ நூறுபேர்கூட இல்லை” என்றான்‌. 
“நம்மால்‌ இளைய யாதவரையும்‌ அரசியையும்‌ சூழ்ந்து 
காக்கமுடியாது. அவர்களை தாங்கள்‌ முன்னால்‌ 
அழைத்துச்செல்லுங்கள்‌. படையுடன்‌ நான்‌ இங்கு நின்று 
அவர்களைச்‌ செறுத்து நேரம்‌ பெறுகிறேன்‌. என்‌ உயிர்‌ 
இங்கு அகலும்‌, ஆனால்‌ மூன்றுநாழிகை நேரத்தை 
இளையவருக்கு காணிக்கையென ஈட்டியளிப்பேன்‌” 
என்றான்‌. பலராமர்‌ “மூடா, நாம்‌ அவனை காக்கவில்லை, 
அவன்‌ ஆழியால்‌ நாம்‌ சூழ்ந்து காக்கப்பட்டிருக்கிறோம்‌. 
அச்சமிருப்பின்‌ அதை எண்ணிக்கொள்‌” என்றார்‌. 


”இல்லை மூத்தவரே” என படைத்தலைவன்‌ சொல்லவர 
“நீ இன்னும்‌ இளைஞன்‌. காலப்பெருஞ்சுழியின்‌ 
பேராற்றலை அறியாதவன்‌. வரட்டும்‌, காண்பாய்‌” என்ற 
பலராமர்‌ ”சித்தமாகுங்கள்‌” என வாள்தாக்கி கூவினார்‌. 
கணந்தோறும்‌ வளர்ந்து அணுகிய முழக்கம்‌ 
ஓசைத்திரளெனத்‌ திரிந்து பரவிச்சூழ மரங்களை 
உலைத்து கிளைகளைப்‌ பிளந்து குளம்பொலிகளாகி 
வாளோசையாகி போர்க்கூச்சல்களாகி வந்தனர்‌ 
விதர்ப்பத்தின்‌ புரவிப்‌ படையினர்‌. முதற்புரவி மேல்‌ 


உருவிய வாளுடன்‌ வந்த சிசுபாலனை இளைய யாதவன்‌ 
திரும்பி நோக்கி புன்னகைத்தான்‌. 


அவனுக்குப்‌ பின்னால்‌ குழல்பறக்க வெறித்து இழுபட்ட 
முகம்‌ காற்றோவியமென உறைந்திருக்க புரவியில்‌ 
கடுகிவந்த ருக்மி இடக்கையில்‌ ஏந்திய நீண்ட வில்லும்‌ 
வலக்கையில்‌ எடுத்த அம்புமாக உரக்கக்‌ கூவினான்‌ 
“நில்லுங்கள்‌ யாதவரே! இனி எங்கள்‌ எல்லை விட்டு 
நீங்கள்‌ அகல முடியாது. யாதவர்களின்‌ போர்‌ முடிந்து 
விட்டது. என்‌ குலமகளை திருப்பி அளித்து பணிந்தீர்‌ 
என்றால்‌ உயிர்கொண்டு உங்கள்‌ நகர்‌ மீளமுடியும்‌. இது 
என்‌ ஆணை... நில்லுங்கள்‌!” 


பலராமர்‌ நகைத்தபடி அருகே சென்று கிருஷ்ணனிடம்‌ 
“இளையோனே, என்ன இது தோளுக்கு நிறைவளிக்காத 
சிறுபோர்‌ என்று உளம்‌ சோர்ந்து இருந்தேன்‌. நான்‌ 
நிறைவுகொண்டு நகர்‌ மீள என்‌ குல தெய்வம்‌ 
அருளியிருக்கிறது போலும்‌” என்றார்‌. இளையவன்‌ 
“தங்கள்‌ ஊழ்முனை நோக்கி கடுகி விரைவதில்‌ மானுடர்‌ 
காட்டும்‌ குன்றா ஊக்கம்‌ மகிழ்வளிப்பது மூத்தவரே” 
என்று சிரித்தான்‌. “பாவம்‌ இளையோன்‌” என்றார்‌ 
பலராமர்‌. “ஆம்‌, ஆனால்‌ ஒருவன்‌ அடைவதெதுவும்‌ 
அவனை மீட்பதென்றே பொருள்‌. இப்பாதையில்‌ 
எவ்வுயிரும்‌ செல்வது மீட்பை நோக்கியே” என்றான்‌ 
இளையவன்‌. 


போர்க்களம்‌ நின்றதுமே வேதாந்தத்தை 
பிழியத்தொடங்கிவிட்டாய்‌ இளையோனே. என்‌ சிறு 
மண்டைக்குள்‌ இதெல்லாம்‌ இறங்குவதில்லை” என்றபடி 
தன்‌ புரவியைத்‌ திருப்பி தன்‌ அருகே வந்த புரவியின்‌ 
முதுகில்‌ இருந்து கதைகளை எடுத்து இரு கைகளிலும்‌ 
அணிந்த கங்கணத்தின்‌ கொக்கியில்‌ பொருத்தியபடி 
பெருங்குரலில்‌ நகைத்தபடி ௬க்மியை எதிர்கொண்டு 
சென்றார்‌ பலராமர்‌. 


ருக்மிணியை புரவியில்‌ விட்டுவிட்டு பிறிதொரு புரவியில்‌ 
சிட்டுக்குருவிபோல்‌ தாவி ஏறி அவ்விரைவிலேயே 
திருப்பி முழுவிரைவில்‌ வந்த சிசுபாலனை நோக்கி 
திரும்பிய இளைய யாதவனின்‌ விழிகள்‌ பாதிமூடி 
கனவிலென்றாயின. அவனை நோக்கிய ருக்மிணி 
மெல்ல அவளறிந்த இளையவன்‌ அவனிலிருந்து 
பட்டுச்சால்வையென நழுவிக்‌ கழன்று விலக பிறிதொரு 
பேருருவம்‌ எழுவதை கண்டாள்‌. அவன்‌ தோள்‌ பெருகிய 
நான்கு தடக்கைகளில்‌ மூன்றில்‌ சங்கும்‌ சக்கரமும்‌ 
கதாயுதமும்‌ எழுந்தன. அஞ்சல்‌ என்று காட்டியது 


நான்காவது அணிச்செங்கை. 


விண்ணில்‌ மோதிக்கொள்ளும்‌ வல்லூறும்‌ 
செம்பருந்துமென சந்தித்தார்கள்‌ சிசுபாலனும்‌ இளைய 
யாதவனும்‌. இரு வாள்கள்‌ ஒன்றையொன்று அறிந்தன. 
இழுபட்டு விலகி ஒன்றையொன்று கவ்வின. கொம்பு 
தட்டி ஆடும்‌ கலைமான்கள்‌ போல. மண்டை முட்டியபடி 
பாயும்‌ வரையாடுகள்‌ போல. தந்தங்கள்‌ கோர்க்கும்‌ 
மதகளிறுகள்‌ போல. அலகு உரசிப்‌ பூசவிடும்‌ நீர்நாரைகள்‌ 
போல. வெட்டிக்கொள்ளும்‌ இரு மின்னல்கள்‌ போல. 
அவர்களின்‌ வாள்களின்‌ மின்னலால்‌ புரவியேறிய 
அவர்களின்‌ உடல்கள்‌ சூழப்பட்டன. பின்னர்‌ அங்கு 
இருவர்‌ மறைந்து நான்கு கைகள்‌ கொண்ட ஒற்றை உடல்‌ 
தன்னுள்‌ தான்‌ ததும்பிக்கொண்டிருந்தது. 


அவர்களைச்‌ சூழ்ந்த இரு தரப்பு வீரர்களும்‌ அப்போர்‌ 
கண்டு ஒருகணம்‌ வியந்து நின்றனர்‌. வெள்ளிநாடா 
போல்‌ வளைந்தது யாதவனின்‌ வாள்‌. அதனுடன்‌ 
இணைந்து சுழன்றது சிசுபாலனின்‌ வாள்‌. 
காதல்கொண்ட நாகங்கள்‌ என முத்தமிட்டும்‌ 
அணைத்தும்‌ வழிந்து விலகியும்‌ மீண்டும்‌ பாய்ந்து 
கவ்வியும்‌ கொஞ்சின இரு வாள்களும்‌. ஒளிர்ந்து சுழலும்‌ 
ஓராயிரம்‌ நீர்த்துளிகள்‌ போல எங்குமிருந்தன 
அவ்வாள்களின்‌ நுனிகள்‌. உலோகக்‌ கூர்முனைகள்‌ 
முத்தம்‌ முத்தமென்று தாவின. முத்தங்களை 
முத்தங்களால்‌ செறுத்தன. குன்றாப்‌ பெருங்காதலின்‌ 
வெள்ளியுருகிய துளிகள்‌ விண்ணில்‌ சிதறின. 


ஒன்றென நூறென கோடியென. காற்றில்‌ கொஞ்சிக்‌ 
கொஞ்சி குரலெழுப்பின சிறுகுருவிக்கூட்டங்கள்‌. 
காற்றில்‌ கண்காணாச்‌ சிற்பமொன்றை 
செதுக்கியெடுத்தன சிலம்பும்‌ சிற்றுளிகள்‌. 
ஒருவரையொருவர்‌ முற்றிலும்‌ நிரப்பிக்‌ கொண்டு 
இனியென்ன என்று திகைத்து நின்றனர்‌. விட்டுச்சென்று 
மீள கண்டெடுத்தவர்கள்‌ போல ஒருவரையொருவர்‌ 
அறிந்தனர்‌. அங்கு உடல்‌ விட்டு பிறிதொரு விழியில்‌ 
எழுந்து ஒருவர்‌ பிறர்‌ நோக்கி முழுதுணர்ந்து 
அமைந்தனர்‌. 


பலராமரை எதிர்கொண்ட ருக்மி ”இது என்‌ எஞ்சாப்போர்‌ 
யாதவரே. இங்கு வெல்லாவிடில்‌ இருந்தும்‌ 
இறந்தவனாவேன்‌” என்று கூவியபடி தன்‌ நீண்ட 
அம்புகளால்‌ அவரை அழித்தான்‌. சுழன்ற 
இரும்புக்கதைகளால்‌ ஆன முட்டையோட்டுக்குள்‌ 
அணுகமுடியாதவராக சிரித்துக்‌ கொண்டிருந்தார்‌ 


பலராமர்‌. அந்த உலோகக்கவசத்தில்‌ ஓசையுடன்‌ 
முட்டிவிழுந்தன ௬ுக்மியின்‌ அம்புகள்‌. “இளையவனே, நீ 
இக்கதைச்சுழலை மீறி வரல்‌ இயலாது... இவை நான்‌ 
இப்பிறவிமுழுக்க வழிபட்ட என்‌ தெய்வங்கள்‌” என்றார்‌. 


”எனில்‌ இங்கு இறப்புக்கென வந்துள்ளேன்‌ யாதவரே. 
புகழுடன்‌ எஞ்சுகிறேன்‌” என்று ருக்மி பெருகிச்சூழும்‌ 
பலநூறு கைகளுடன்‌ நாணிழுத்து ஆவமழை பெய்தான்‌. 
பட்டுத்‌ தெறித்த அவன்‌ அம்புகளால்‌ சூழப்பட்டு புரவிப்‌ 
பெருங்காலடிகள்‌ நிலத்தில்‌ ஈரத்தோல்‌ முரசின்மேல்‌ 
முழைக்கழிகளென பதிய அணுகி வந்த பலராமர்‌ ஒரு 
கணம்‌ திரும்பி போரில்‌ முழுதமைந்திருந்த இளைய 
யாதவனையும்‌, சிசுபாலனையும்‌ நோக்கியபோது 
ருக்மியின்‌ அம்பு ஒன்று அவர்‌ தோளில்‌ தைத்தது. 
அவரது கதை விரைவழிய அந்த இடைவெளியில்‌ 
நுழைந்த பிறிதொரு அம்பு அவர்‌ விலாவில்‌ பாய்ந்தது. 


திரும்பி கூச்சலிட்டு நகைத்து “வென்று விட்டாய்‌ 
இளையோனே” என்றபடி ஒரு கையால்‌ கதையைச்‌ 
சுழற்றி முன்னால்‌ பாய்ந்தார்‌ பலராமர்‌. அக்கணம்‌ 
யாதவர்படை பெருங்குரலெடுத்தது. ருக்மி திரும்பி 
நோக்க மார்பில்‌ அம்புபட்டு புரவியில்‌ இருந்து தெறித்து 
நிலம்பொத்தி விழுந்த சிசுபாலனை கண்டான்‌. 
விண்முகிலில்‌ இருந்து விழுந்த கந்தர்வன்‌ என அவன்‌ 
கிடந்தான்‌. ருக்மி “சிசுபாலரே” என்றபடி அவனை நோக்கி 
பாய்ந்தான்‌. பலராமர்‌ “அவன்‌ களம்‌ நிறைவுகொண்டது 
விதர்ப்பனே. இனி அவன்‌ தலையறுப்பதொன்றே மீதி” 
என்றபடி அவன்‌ வில்லை தன்‌ கதையால்‌ அழுத்து 
உடைத்தார்‌. அவன்‌ திரும்புவதற்குள்‌ வாளையும்‌ 
தெறிக்கச்செய்தார்‌. 


புரவிதிருப்பி பாய்ந்து வந்த இளைய யாதவன்‌ 
“மூத்தவரே, விலகுங்கள்‌! இது என்‌ போர்‌” என்றான்‌. 
தோளிலும்‌ விலாவிலும்‌ வழிந்த குருதியுடன்‌ பலராமர்‌ 
”ஆம்‌, செவத்த வேண்டிய கடன்‌ இது” என்றார்‌. ”உன்‌ 
முன்‌ தலைதாழ்த்தாது களம்‌ நின்றேன்‌ என்ற பேர்‌ ஒன்றே 
எனக்குப்‌ போதும்‌ யாதவனே” என்றபடி ருக்மி அருகே 
வந்த வீரனின்‌ வில்லைப்பிடுங்கி நாணொலி எழுப்பிப்‌ 
பாய்ந்து இளைய யாதவனை எதிர்கொண்டான்‌. அவன்‌ 
அம்பு சென்று தொடுவதற்குள்‌ வாளால்‌ அதை தட்டி 
வீழ்த்திய இளைய யாதவன்‌ மறுகணத்தில்‌ அவனை மிக 
அணுகி வாளால்‌ அவன்‌ வில்லின்‌ நாணை அறுத்தான்‌. 


வீரன்‌ ஒருவனின்‌ வாளைப்‌ பெற்று சுழற்றி இளைய 
யாதவனின்‌ வாளைத்‌ தடுத்தான்‌ ருக்மி. முழு 


எடையாலும்‌ அவன்‌ வீசிய பருத்த நீண்ட வாள்‌ இளைய 
யாதவனின்‌ கையில்‌ பட்டுநூல்‌ என மின்னிய மெலிந்த 
வாளை உடைக்க முடியவில்லை. புகைக்கோடு என அது 
வளைந்து அவன்‌ வாளைத்‌ தவிர்த்து விலகி மீண்டும்‌ 
எழுந்தது. செந்நா பறக்க வளைந்து சீறல்‌ ஒலியெழுப்பி 
அவனைச்‌ சூழ்ந்து பறந்தது வெள்ளிப்பாம்பு. அதன்‌ கூர்‌ 
நாவின்‌ நுனி தன்‌ தோளை தொட்டுச்‌ செல்வதை ருக்மி 
உணர்ந்தான்‌. அவன்‌ நுண்நரம்பு ஒன்றைத்‌ தீண்டியது 
அந்த முத்தம்‌. யாழ்‌ கம்பி அறுந்தது போல்‌ உடலெங்கும்‌ 
அவ்வதிர்வை உணர்ந்தான்‌. அவன்‌ இடத்தோள்‌ 
செயலிழந்தது. 


மீண்டும்‌ சீறி அருகணைந்தது அப்பாம்பு. அதன்‌ காற்றை 
உணர்ந்து அதைத்‌ தவிர்க்க உடல்‌ வளைத்தபோது அவன்‌ 
வலத்தோளை தீண்டியது. நஞ்சு தொட்ட சிற்றுயிர்‌ என 
மெய்சிலிர்த்து அசைவிழந்து பின்‌ துடித்து மீண்டெழுந்து 
கட்டுச்சரடுகள்‌ அறுந்து சிதறிய விறகுக்குவியல்‌ என 
கைகால்கள்‌ உதற புரவியில்‌ தளர்ந்து அதன்‌ கழுத்தில்‌ 
ஒட்டினான்‌. கிளை ஒன்று அறைய தாக்கி வீசப்பட்டு 
மணலில்‌ மல்லாந்து விழுந்தான்‌. வாளைத்‌ தூக்கியபடி 
இளைய யாதவன்‌ பாய்ந்து நிலமிறங்கி ”நீ வீழ்த்திய என்‌ 
தமையனின்‌ குருதியைக்‌ கண்டபின்‌ உன்மேல்‌ 
கருணையில்லை விதர்ப்பனே” என்றபடி அவன்‌ 
நெஞ்சில்‌ கால்‌ வைத்து வாளை ஓங்கினான்‌. 


“வெட்டுக யாதவனே. தலைகொய்து என்னை 
மீட்டருள்க!” என்று ருக்மி விழித்த ஈரக்கண்களும்‌ 
வலிப்புகொண்ட முகமுமாக கூவினான்‌. புரவியில்‌ இரு 
கைகளை விரித்தபடி விரைந்து வந்த ருக்மிணி 
”யாதவரே, பொறுங்கள்‌. அவர்‌ என்‌ தமையன்‌. என்‌ 
தந்தையின்‌ ஒரே புதல்வர்‌. இப்புவியில்‌ நான்‌ 
கடன்பட்டவர்‌” என்றாள்‌. அருகணைந்து “மூத்தவரே, 
இன்னும்‌ உங்கள்‌ விழிதிறக்கவில்லையா? நீங்கள்‌ 
ஈட்டியதென்ன என்று அறியவில்லையா?” என்றாள்‌. 


புன்னகையுடன்‌ காலை எடுத்து “உன்னால்‌ 
காக்கப்படுபவன்‌ இவன்‌ என்றறிவேன்‌” என்ற யாதவன்‌ 
குனிந்து ர௬ுக்மியிடம்‌ சொன்னான்‌ “முதல்முறை 
உன்னைக்‌ கொல்லாது விட்டது எனது கருணை. 
இம்முறை உன்‌ இளையோளின்‌ அருள்‌. களத்தில்‌ 
முழுமையாக தோற்காமல்‌ உன்‌ ஆணவம்‌ அமையாது 
விதர்ப்பனே. உரைக்கும்‌ சொல்லெதுவும்‌ வீணாவதில்லை 
என்று உணர்க! நீ உரைத்த வஞ்சினமே நிகழட்டும்‌” 
என்றபடி வாள்முனையால்‌ அவன்‌ வலது ம்சையை 
சீவினான்‌. 


“எழுக இளையோனே! இனியொரு கருணையை நீ 
பெறப்போவதில்லை” என்றார்‌ பலராமர்‌. மண்ணில்‌ 
மெல்லப்புரண்டு செயலற்ற கைகள்‌ உடலின்‌ 
இருபக்கங்களிலும்‌ துவள முழங்காலை ஊன்றி 
மூச்சிழுத்து எழுந்த ௬க்மி தன்னைச்‌ சூழ்ந்து வாள்‌ 
தாழ்த்தி நின்ற சிற்றரசர்களையும்‌ விதர்ப்பத்தின்‌ 
வீரர்களையும்‌ நோக்கினான்‌. அவர்கள்‌ அனைவர்‌ 
விழிகளிலும்‌ போர்‌ முடிந்துவிட்டிருந்தது. அப்பால்‌ 
சிசுபாலனை மச்சநாட்டரசன்‌ தோள்பற்றி தூக்க அவன்‌ 
குருதிவழியும்‌ நெஞ்சை முதிய வீரன்‌ ஒருவன்‌ தன்‌ 
தலைப்பாகையால்‌ அழுத்திக்‌ கட்டினான்‌. 
தலைப்பாகையை நனைத்து ஊறி அவன்‌ 
விரவிடுக்குகளில்‌ வழிந்தது செங்குருதி. 


”உன்‌ படைகளோடு திரும்பிச்‌ செல்க! கைகோர்க்கும்‌ 
களம்‌ இங்கு முடிந்தது. படை கோர்ப்பதற்கு நமக்கொரு 
களம்‌ இனியும்‌ உண்டு” என்றான்‌ இளைய யாதவன்‌. 
தள்ளாடி நின்றபடி தன்‌ படைகளை விலகச்‌ சொல்லி 
தலையாட்டிவிட்டு திரும்பி ருக்மி சொன்னான்‌ ”ஆம்‌ 
யாதவரே, களம்‌ ஒன்று வரும்‌. அதை நான்‌ மிக 
அண்மையில்‌ காண்கிறேன்‌. அனைத்துக்‌ 
கணக்குகளையும்‌ குருதியே எழுந்து வந்து மோதித்‌ 
தீர்த்துக்கொள்ளும்‌ பெருங்களம்‌ அது.” இளைய 
யாதவன்‌ புன்னகையுடன்‌ “ஆம்‌” என்றான்‌. 


அதே புன்னகை முகத்தில்‌ தங்கியிருக்க திரும்பி 
ருக்மிணியின்‌ கையை பற்றிக்கொண்டு “செல்வோம்‌” 
என்றான்‌. அவள்‌ பிறிதொருவர்‌ அங்கிருப்பதையே 
உணராதவள்‌ போல நகை மலர்ந்த முகத்தில்‌ விழிகள்‌ 
அவனையே நோக்கியிருக்க அவனுடன்‌ சென்றாள்‌. 
புரவியில்‌ அவர்கள்‌ ஏறப்போகும்போது மெல்லிய உறுமல்‌ 
ஒன்றைக்கேட்டு இளைய யாதவன்‌ திரும்பி நோக்கினான்‌. 
குருதி வழியும்‌ நெஞ்சை வலக்கையால்‌ அழுத்தி 
தன்னைத்‌ தாங்கிய வீரர்களை உதறி தள்ளாடியாடி நின்ற 
சிசுபாலனின்‌ விழிகளை சந்தித்தான்‌. புன்னகையுடன்‌ 
புரவியில்‌ ஏறிக்கொண்டு “பிறிதொரு முறை சந்திப்போம்‌ 
இளையோனே” என்றபடி அதை முன்‌ செலுத்தினான்‌. 

திருஷ்டத்யும்னன்‌ தன்‌ அரண்மனை சிறுகூடத்தில்‌ 
பிரபாகரரின்‌ அஷ்டாத்யாயி என்ற நூலை படித்துக்‌ 
கொண்டிருந்தபோது அவன்‌ துணைத்தளபதி வாயிலில்‌ 
வந்து நின்று தலை வணங்கினான்‌. கையசைத்து உள்ளே 
வரும்படி அவன்‌ சொன்னபோது வந்து வணங்கி 
பறவைத்தூதாக வந்த தோல்‌ சுருளை வைத்தான்‌. 
அவனை செல்லும்படி கை காட்டிவிட்டு எடுத்து விரித்து 
மந்தணக்குறிகளால்‌ பொறிக்கப்பட்டிருந்த செய்தியை 
வாசித்தான்‌. பாஞ்சாலத்திலிருந்து துருபதன்‌ 
எழுதியிருந்தார்‌. மத்ர நாட்டு சல்யரின்‌ மகள்‌ 
ஹைமவதியை மணம்‌ கொள்ள அவனுக்கு 
உடன்பாடுள்ளதா என்பதை அறிவிக்கவேண்டுமென்று 
கோரியிருந்தார்‌. 


மூன்றுநாட்களுக்கு முன்பு சல்யரின்‌ மணத்தாது 
பாஞ்சாலத்தை எட்டியிருந்தது. எட்டுமங்கலங்களுடன்‌ 
வந்த ஏழு அவைத்தூதர்‌ துருபதனை சந்தித்து சல்யரின்‌ 
சொற்களை சொன்னார்கள்‌. பாஞ்சாலமும்‌ மத்ரமும்‌ 
இயல்பாகவே இணையவேண்டிய நாடுகள்‌, இரண்டுமே 
அஸ்தினபுரியின்‌ இரு கைகளெனத்‌ திகழவேண்டியவை 
என்றிருந்தார்‌ சல்யர்‌. இளவரசி ஹைமவதியின்‌ 
இயல்புகளை சூதர்பாடியதும்‌ நிறைவளிப்பதாக 
இருந்தது என்று துருபதர்‌ சொல்லியிருந்தார்‌. 


திருஷ்டத்யும்னன்‌ சுருளை பிறிதொருமுறை 
படித்துவிட்டு அதை அருகே இருந்த சுடரில்‌ பற்றவைத்து 
சாம்பலாக்கினான்‌. உதிர்ந்த கரிச்சுருள்களை குவளை 
நீரில்‌ இட்டுவிட்டு நிலைகொள்ளாது எழுந்து அறைக்குள்‌ 
நடந்தபின்‌ சாளரத்தருகே சென்று வெளியே ஆழத்தில்‌ 
கரைமீது நுரைக்கோடென படிந்த அலைகளில்‌ தொடங்கி 
விழிதொடும்‌ எல்லையில்‌ வான்விளிம்பாக நின்ற 
துவாரகையின்‌ நீலக்கடலின்‌ அலைகளை நோக்கிக்‌ 
கொண்டிருந்தான்‌. ஏவலன்‌ வந்து வாசலில்‌ நின்று 
யாதவர்‌ என்று அறிவித்ததும்‌ நீள்‌ மூச்சுடன்‌ வரச்சொல்‌ 
என்றான்‌. 


அவ்வாணை எழுவதற்குள்ளேயே சாத்யகி காலடிகள்‌ 
ஒலிக்க “காலைத்துயிலா? இரவில்‌ நெடுநேரமாயிற்றோ?” 
என்று உரக்கக்‌ கேட்டபடி உள்ளே வந்து பீடத்தின்‌ 


மேலிருந்த சுவடியை நோக்கி ”இன்றென்ன காவிய 
வழிபாடா?” என்றான்‌. திருஷ்டத்யும்னன்‌ புன்னகைத்து 
“ஆம்‌, உங்கள்‌ இளைய யாதவரின்‌ லலைகள்தான்‌” 
என்றான்‌. 


பீடத்தில்‌ கிடந்த சுவடிக்கட்டை கையிலெடுத்துப்‌ 
புரட்டிய சாத்யகி ”அஷ்டாத்யாயி இனிமையான 
சொல்தேர்வுக்காக புகழ்பெற்றது. இங்குவந்த நாட்களில்‌ 
மணிநீலக்கோட்டத்தில்‌ சுப்ரர்‌ என்ற பண்டிகர்‌ 
பன்னிரண்டுநாட்களாக இதை பாடம்சொன்னார்‌. 
இளைய யாதவரின்‌ எட்டு துணைவிகளுக்கும்‌ 
இணையான இடம்‌ கொடுக்கும்‌ நூல்‌ இது ஒன்றே 
என்பார்கள்‌” என்றான்‌. திருஷ்டத்யும்னன்‌ சாளரத்துக்கு 
முதுகுகாட்டி திரும்பிநின்று சிரித்து “ஆம்‌, எட்டு 
திருமகள்களை இளையவர்‌ மணந்ததாக காட்டுகிறார்‌” 
என்றான்‌. 


சாத்யகி நினைவுகூர்பவனைப்போல ஏடுகளைப்‌ 
புரட்டியபடி ”முதலில்‌ ஆதிலட்சுமியாகிய விதர்ப்பினி. 
அன்னலட்சுமி என்று அவரை சொல்கிறார்‌” என்றான்‌. 
“அவரை நேரில்‌ பார்த்தபோதும்‌ அதையே எண்ணினேன்‌. 
விளைந்த கதிர்போலிருந்தார்‌.” சாத்யகி நகைத்து 
”அன்னலட்சுமி என்பது உண்மைதான்‌. இன்று இந்நகரில்‌ 
உணவறை அனைத்தும்‌ விதர்ப்ப அரசியின்‌ 
ஆணைப்படியே இயங்குகின்றன. அவர்‌ வந்து தன்‌ 
கைகளால்‌ உணவளிப்பதை பெரும்‌ கொடையென 
இம்மக்கள்‌ எண்ணுகிறார்கள்‌” என்றபின்‌ மேலும்‌ 
சிரித்தபடி ”கவிஞர்‌ சமைத்தளிக்கும்‌ முகங்களை 
தங்களுக்கென சூடிக்கொள்வதே மானுடருக்கு 
எளிதானது” என்றான்‌. 


“இளைய யாதவரேகூட அப்படித்தானோ?” என்றான்‌ 
திருஷ்டத்யும்னன்‌. சாத்யகி விழிமாறுபட்டு “இல்லை 
பாஞ்சாலரே, ஒவ்வொருமுறையும்‌ இக்கவிஞர்‌ காணாத 
ஒன்றை நோக்கி அவர்‌ எழுவதை பார்க்கிறேன்‌” 
என்றான்‌. “அவர்‌ ஆடும்‌ சிறுகுழவி போல. அதை நம்மால்‌ 
வரையறுக்கவே முடியாது. அவை செல்லும்‌ உச்ச எல்லை 
என நாம்‌ எண்ணுவதற்கு அடுத்தநிலையிலேயே 
எப்போதும்‌ நாம்‌ அவற்றை காணமுடியும்‌. மைந்தரை 
சற்றும்‌ புரிந்து கொள்ளாதவர்‌ அன்னைதான்‌ 
என்பார்கள்‌” என்றான்‌. 


திருஷ்டத்யும்னன்‌ “இரண்டாவது அரசி தனலட்சுமி 
என்கிறார்‌. செல்வத்திருமகள்‌ ஏன்‌ எளிய யாதவர்‌ குடியை 
நாடிவந்து பிறந்தார்‌ என விளக்குவதற்கு எட்டு பாடல்கள்‌ 


எழுதியிருக்கிறார்‌” என்றான்‌. சாத்யகி “ஆம்‌. எட்டும்‌ 
இன்றும்‌ எங்கள்‌ குடிகளில்‌ பாடப்படுகின்றன. 
கன்றுபெருகி கலம்நிறையச்செய்யும்‌ பாடல்கள்‌ அவை 
என்கிறார்கள்‌” என்றான்‌. “ஆனால்‌ அவர்‌ சொல்வது 
எங்களுக்குள்‌ உள்ள நம்பிக்கைதான்‌. கால்நடைகளன்றி 
பிறிதெவையும்‌ செல்வங்களே அல்ல என்கிறார்‌. மானுடர்‌ 
இப்புவியில்‌ நுகரும்‌ பொருட்களில்‌ காற்றும்‌ நீரும்‌ 
மண்ணும்‌ தெய்வங்களுக்கு உரியவை. மணியும்‌ 
பொன்னும்‌ மண்மகள்‌ அளிப்பவை. எனவே அவற்றை 
எந்த மானுடனும்‌ தெய்வங்களுக்கு கொடையளிக்க 
முடியாது.” 


“மானுடன்‌ இங்கு பெருக்கி எடுக்கும்‌ பெருஞ்செல்வம்‌ 
என்பது கால்நடைகள்‌ மட்டுமே. கதிர்மணிகள்‌ 
நாளவனாலும்‌ நிலமகளாலும்‌ இணைந்து 
சமைக்கப்படுபவை. கால்நடை மட்டுமே முற்றிலும்‌ 
மானுடனால்‌ வளர்த்து நிறைக்கப்படுவது. ஆகவேதான்‌ 
தொன்று முதலே தெய்வங்களின்‌ மானுடப்‌ படையல்‌ 
என்பது கன்றும்‌ கால்நடைகளும்‌ என வகுத்தனர்‌. 
எண்ணி நோக்கும்போது உகந்ததென்றே தோன்றுகிறது 
அது” என்றான்‌ சாத்யகி. 


திருஷ்டத்யும்னன்‌ “பிரபாகரர்‌ யாதவ குலத்துதித்தவரோ?” 
என்றான்‌. சிரித்தபடி சாத்யகி “யாதவரைவிட பசுக்களை 
விரும்புபவர்‌ வேதியர்‌ அல்லவா?” என்றதும்‌ 
திருஷ்டத்யும்னன்‌ வெடித்து நகைத்தான்‌. சாத்யகி 
நூலைப்புரட்டியபடி “மூன்றாவது அரசியை நேரில்‌ 
கண்டவர்கள்‌ அவர்‌ கஜலட்சுமி என்பதை முற்றிலும்‌ 
ஏற்றுக்கொள்வார்கள்‌” என்றான்‌. சிரிப்பை 
அடக்கமுடியாமல்‌ அருகே வந்தபடி “ஆம்‌, உண்மை” 
என்று சிரித்தான்‌ திருஷ்டத்யும்னன்‌. 

“பிற அரசியரை நேரில்‌ காணும்போது அவர்கள்‌ 
பிரபாகரர்‌ அளித்துள்ள பட்டங்களுக்கு முற்றிலும்‌ 
உரியவர்கள்‌ என்றே தோன்றுகிறது. அது நம்‌ 
உள்ளங்களை இக்காவியங்கள்‌ 
நெறிப்படுத்தியிருப்பதனால்‌ இருக்கலாம்‌. விழிகளை 
ஆள்வது உள்ளத்தில்‌ ஓடும்‌ மொழியின்‌ பெருக்கு 
என்பார்கள்‌” என்றான்‌ சாத்யகி. “அதையே நானும்‌ 
எண்ணினேன்‌” என்றான்‌ திருஷ்டத்யும்னன்‌. 
“இந்நகர்போல காவியமாக ஆகிக்கொண்டே இருப்பது 
பிறிதொன்றில்லை. இளைய யாதவர்‌ ஒன்றை சொல்லி 
முடிக்கையில்‌ அது நேராகச்‌ சென்று காவியத்தில்‌ 
அமர்ந்துகொள்கிறது என்று படுகிறது.” 


சாத்யகி சிரித்து “இங்கே வீதிகளில்‌ விழிநட்டு 
நடக்கவேண்டும்‌ என்பார்கள்‌. விழுந்தால்‌ காவியங்களில்‌ 
சிக்கிக்கொள்வோம்‌. அங்கிருந்து மீள்வது அரிது” 
என்றான்‌. “நாம்‌ அங்கே நம்மை ஆடியில்‌ 
பார்த்துக்கொண்டால்‌ திகைத்து அலறிவிடுவோம்‌. நமக்கு 
கூருகிர்களும்‌ வல்லெயிறுகளும்‌ முளைத்திருக்கலாம்‌. 
நமது பற்கள்‌ வைரக்கற்களாக மாறியிருக்கலாம்‌.” 
திருஷ்டத்யும்னன்‌ “நாமறியா கன்னியருக்கு நாம்‌ 
கொழுநர்களாகி விட்டிருப்போம்‌ இல்லையா?” என்றான்‌. 
“விளையாட்டில்லை பாஞ்சாலரே, இங்குள்ள எவருக்கும்‌ 
இறந்தகாலம்‌ என்பது அவர்களின்‌ நினைவு அல்ல. 
அந்நினைவாக மாறிப்படிந்திருக்கும்‌ காவியங்களே” 
என்றான்‌ சாத்யகி. 


“ஒரு விந்தையான உணர்வாக அது உடனிருக்கிறது” 
என்றான்‌ திருஷ்டத்யும்னன்‌. “நான்‌ காணும்‌ இந்தப்‌ 
பெருமாளிகைகள்‌, சுழல்வடிவத்தெருக்கள்‌, உச்சியில்‌ 
எழுந்த பெருவாயில்‌, அதன்காலடியில்‌ விரிந்த 
பெருந்துறைமுகம்‌... இவையெல்லாம்‌ உண்மையில்‌ 
பருவடிவப்பொருட்கள்தானா? வெறும்‌ 
மொழியாலமைந்தவையா? இவ்வழகுகள்‌ கவிஞன்‌ 
சமைத்த சொல்லணிகளா? சிலசமயம்‌ சென்று 
தொட்டுப்பார்க்கத்தோன்றும்‌. ஆம்‌, இவை கல்லும்‌ 
மண்ணும்‌ மரமும்‌ சுண்ணமும்தான்‌ என்று 
சொல்லிக்கொள்வேன்‌. மறுகணம்‌ காவியத்திலும்‌ கல்லும்‌ 
மண்ணும்‌ மரமும்‌ சுண்ணமும்‌ கடினமானவைதானே என 
நினைப்பேன்‌.” 


சாத்யகி “விழித்தெழமுடியாத கனவில்‌ வாழ்வதென்பது 
ஒரு நல்லூழ்‌ பாஞ்சாலரே” என்றான்‌. “அங்கே புறவுலகில்‌ 
நிகழ்பவை அனைத்தும்‌ மானுடர்‌ அறியவொண்ணா 
பேரொழுங்கில்‌ இயங்குகின்றன. ஆகவே அவை 
எப்போதும்‌ ஒழுங்கற்றவை என்று உளம்மயங்கச்‌ 
செய்கின்றன. ஒவ்வொன்றும்‌ பொருளற்றிருக்கிறது. 
சிதறிக்கிடக்கிறது. இந்தக்காவியப்பெரும்பரப்பில்‌ 
அனைத்தும்‌ அணிகலனில்‌ மலர்வரிகளும்‌ 
மணிகளுமென சீராக பொருந்தியிருக்கின்றன. 
பொருளற்றவை என ஏதும்‌ இங்கில்லை. இலக்கணத்தில்‌ 
அமைந்த ஏழுபொருள்கொண்ட அழகிய சொற்களால்‌ 
ஆன வானமும்‌ மண்ணும்‌ மாளிகைகளும்‌ மானுடரும்‌...” 


சாத்யகி “இதன்‌ நாயகன்‌ அவர்‌. இவை அவரது ஆடல்கள்‌. 
ஆனால்‌ அவர்‌ மட்டும்‌ இக்காவியத்திற்கும்‌ அப்பால்‌ 
எங்கோ இருக்கிறார்‌” என்று தொடர்ந்தான்‌. உடனே 
புன்னகைத்து “ஆனால்‌ அதையும்‌ முன்னரே காவியத்தில்‌ 


சொல்லிவிட்டார்கள்‌. மண்ணில்‌ ஆழ அடிபரப்பி 
நின்றிருக்கும்‌ மலைகளை நிமிர்ந்து நோக்கினால்‌ அவை 
முகில்சூடி விண்ணின்‌ பகுதியாக நின்றிருக்கக்‌ 
காணலாம்‌ என.” திருஷ்டத்யும்னன்‌ புன்னகைசெய்தான்‌. 


சற்றுநேரம்‌ எண்ணங்களில்‌ இருவரும்‌ வழிதவறினர்‌. 
சாத்யகி மீண்டும்‌ சுவடிகளை எடுத்து புரட்டியபடி 
”இளையவரின்‌ எட்டுத்துணைவியரில்‌ 
ஒவ்வொருவருக்கும்‌ ஒரு அத்தியாயம்‌... பெரும்பாலான 
நூல்களில்‌ சத்தியபாமையும்‌ ர௬ுக்மிணியுமன்றி பிறர்‌ 
வெறும்‌ பெயர்களாகவே எஞ்சுகிறார்கள்‌. ஏனென்றால்‌ 
யாதவர்களின்‌ பாணர்களோ ஷத்ரியர்களின்‌ சூதர்களோ 
பாடியவை அவற்றின்‌ மூலவடிவங்கள்‌. பிரபாகரர்‌ 
ஒவ்வொருவரின்‌ கதையையும்‌ இணையாக 
அமைத்திருக்கிறார்‌ ” என்றான்‌. 


”நான்காவது அத்தியாயத்தில்‌ காளிந்தி. 
யமுனைக்கரையின்‌ மச்சகுலச்‌ சிற்றரசர்‌ சூரியனுக்கும்‌ 
சரண்யுவுக்கும்‌ பிறந்தவர்‌. கனகை என்று தன்‌ 
அன்னையால்‌ அழைக்கப்பட்டார்‌. யமுனையின்‌ நிறம்‌ 
கொண்டவராதலால்‌ காளிந்தி என்றனர்‌ குலப்பாடகர்‌. 
யமுனைக்‌ கரையிலிருந்த களிந்தகம்‌ என்னும்‌ சிறு 
நாணல்தீவில்‌ ஏழு வருடங்கள்‌ தவமிருந்து இளையவரை 
அடைந்தார்‌. யமுனையிலெழுந்த மீன்கணம்‌ போல்‌ 
மைந்தர்கள்‌ கொண்டவர்‌ என்பதனால்‌ அவரை 
சந்தானலட்சுமி என்கிறார்‌ பிரபாகரர்‌. மைந்தர்செல்விக்கு 
சங்குசக்கரக்குறி அடிவயிற்றில்‌ என்று நிமித்திகர்‌ 
சொல்கிறார்கள்‌.” 


“ஐந்தாமவர்‌ நக்னஜித்தி. கோசல நாட்டு மன்னர்‌ 
நக்னஜித்துக்கு முதல்‌ மகள்‌ என பிறந்தார்‌. சத்யை 
என்றும்‌ கெளசல்யை என்றும்‌ பெயர்‌ கொண்டவர்‌. ஏழு 
பெருங்காளைகளை அடக்கி மணத்தன்னேற்புப்‌ 
பந்தலில்‌ இளைய யாதவரால்‌ வெற்றி கொள்ளப்பட்டவர்‌. 
இரு புயங்களிலும்‌ சங்கும்‌ சக்கரமும்‌ அமைந்தவர்‌. 
அவரை விஜயலக்ஷ்மி என்கின்றார்‌ பிரபாகரர்‌” என்று 
சாத்யகி வாசித்தான்‌. நிமிர்ந்து “இங்கே வெற்றிக்கான 
வேள்விகளில்‌ அமர்பவர்‌ நக்னஜித்தியே...” என்றான்‌. 


சுவடியைப்புரட்டி “ஆறாவது அரசி மித்ரவிந்தை. சுதத்தை 
என்றும்‌ சைப்யை என்றும்‌ பெயர்‌ கொண்டவர்‌. அவந்தி 
நாட்டு அரசர்‌ ஜயசேனருக்கும்‌ ரஜதிதேவிக்கும்‌ பிறந்த 
மகள்‌. தான்யலட்சுமி என்று அவரை பிரபாகரர்‌ 
கொண்டாடுகிறார்‌. இங்கு நிலம்‌ ஒருக்கும்‌ நாளிலும்‌ 
முதற்கதிர்‌ அறைசேர்க்கும்‌ விழவிலும்‌ கொலுவமர்பவர்‌ 


அவரே. இரு கன்னங்களிலும்‌ சங்குசக்கரம்‌ அமைந்தவர்‌” 
என்றான்‌ சாத்யகி. “மத்ரநாட்டு பிரஹத்சேனரின்‌ மகள்‌ 
லக்ஷ்மணை ஏழாவது அரசி. சாருஹாசினி என்று 
அவரை சூதர்‌ வழிபடுகிறார்கள்‌. வீணைக்கலை தேர்ந்த 
அவரை இங்கு வித்யாலட்சுமி என்பது மரபு. அனைத்து 
கலைவிழவுகளிலும்‌ அன்னையே முதல்வி.” 


சாத்யகி தொடர்ந்தான்‌ “எட்டாவது அரசி கேகயநாட்டு 
மன்னர்‌ திருஷ்டகேதுவுக்கும்‌ சுருதகீர்த்திக்கும்‌ மகளாகப்‌ 
பிறந்தார்‌. அன்னை கைகேயி இரு தோள்களிலும்‌ 
சங்குசக்கரம்‌ அமைந்தவர்‌. அவரை வீரலட்சுமி என்று 
அழைக்கிறார்‌ பிரபாகரர்‌. படைக்கலப்பூசனையிலும்‌ 
விரிவு களில்‌ அன்னையே கொற்றவை என வந்து 
பீடம்கொள்கிறார்‌.” திருஷ்டத்யும்னன்‌ “எட்டு 
அன்னையர்‌. வாழும்போதே கோயில்கொண்டவர்கள்‌” 
என்றான்‌. “காவியங்கள்‌ அவர்களின்‌ வண்ணநிழல்கள்‌ 
என்று தோன்றுகிறது. காலம்‌ சரியச்சரிய அவை நீண்டு 
வளர்கின்றன.” 


சாத்யகி புன்னகைத்தான்‌. திருஷ்டத்யும்னன்‌ திரும்பி 
மீண்டும்‌ தொலைகடலை நோக்கத்தொடங்கினான்‌. 
ஏட்டுக்கட்டை மூடி அடுக்கிக்கட்டி பீடத்தில்‌ வைத்தபடி 
சாத்யகி அவனை நோக்கி அமர்ந்திருந்தான்‌. பின்னர்‌ 
“இன்று தங்களை பாலைவனத்தின்‌ புரவியாடல்‌ 
ஒன்றுக்கு அழைத்துச்‌ செல்லலாம்‌ என்று வந்தேன்‌” 
என்றான்‌. 


திருஷ்டத்யும்னன்‌ எண்ணம்‌ கலைந்து காற்றில்‌ பறந்த 
குழலை சிறகாக விரித்து தோள்‌ மேல்‌ சரித்தபடி “இல்லை 
யாதவரே, இன்று பாஞ்சாலத்திற்கு திருமுகம்‌ ஒன்று 
அனுப்பும்‌ பணி உள்ளது“ என்றான்‌. அவன்‌ மேலே 
சொல்ல விழைகிறானா என்பதுபோல்‌ சாத்யகி நோக்க 
“தந்தையின்‌ திருமுகம்‌ வந்துள்ளது. சல்யரின்‌ மகளை 
நான்‌ மணக்க முடியுமா என்று கேட்டிருக்கிறார்‌” என்றான்‌. 
“சல்யரின்‌ தூது தேடி வந்துள்ளது. பாஞ்சாலத்தின்‌ 
தகுதிக்கு உகந்தது அவ்வுறவு. சல்யர்‌ பாண்டவர்களுக்கு 
மிக அணுக்கமானவர்‌. பாஞ்சாலத்தின்‌ 
படைக்காவலுக்கும்‌ மத்ர நாட்டின்‌ உதவி இன்று தேவை.” 


சாத்யகி தலையசைத்தான்‌. “அஸ்வத்தாமா 
அருகிருக்கும்வரை ஒரு கணமும்‌ பாஞ்சாலம்‌ 
பாதுகாப்புடன்‌ இல்லை. அஸ்தினபுரியோ தொலைவில்‌ 
உள்ளது. மலை இறங்கி வரும்‌ படைகளை 
எதிர்கொள்ளவும்‌ அஸ்தினபுரியின்‌ படைகளுக்கு பயிற்சி 
இல்லை” என்றான்‌ திருஷ்டத்யும்னன்‌. “மத்ரம்‌ பால்ஹிக 


நாடுகளில்‌ ஒன்று. பால்ஹிகத்தின்‌ உறவென்பது 
அனைத்து மலைநாடுகளையும்‌ அருகணையச்செய்யும்‌. 
தந்தை சல்யரின்‌ மகளை அவரே உவந்திருப்பாரென்றே 
எண்ணுகிறேன்‌. மத்ரம்‌ மகள்கொடைக்கென தூது 
அனுப்புவதை எவ்வண்ணமோ தந்தை தூண்டியிருக்கக்‌ 
கூடும்‌.” 


சாத்யகி “அரசுசூழ்தலில்‌ அது முறைதானே?” என்றான்‌. 
திருஷ்டத்யும்னன்‌ “பாஞ்சால அரசர்கள்‌ தங்கள்‌ 
குடிகளுக்குள்ளேயே மணம்‌ கொள்ளவேண்டுமென்ற 
நெறி நெடுங்காலம்‌ எங்களை தனிமைப்படுத்திவிட்டது. 
என்‌ தமையன்கள்‌ அனைவருமே எங்கள்‌ ஐங்குடியிலேயே 
பெண்‌ கொண்டழருக்கிறார்கள்‌. நான்‌ அதைக்‌ கடந்து 
பெண்‌ கொள்வதென்பது பாஞ்சாலம்‌ தன்‌ 
வாயிலொன்றை திறப்பது. இத்தருணத்தில்‌ அது 
இன்றியமையாதது. பாஞ்சாலத்தின்‌ மணிமுடி 
எனக்கில்லை என்பதனால்‌ தகுதி உடைய பெருமன்னர்‌ 
மகள்கள்‌ எவரையும்‌ நான்‌ கோர முடியாது. மத்ர நாட்டு 
இளவரசியைப்போல்‌ ஒரு பெண்ணை நான்‌ அடைவது 
முற்றிலும்‌ அரிது” என்றான்‌. 


சாத்யகி “எனில்‌ இத்தனை சிந்திக்க ஏதுள்ளது? மணம்‌ 
கொள்ள சம்மதம்‌ என்று செய்தி அனுப்ப 
வேண்டியதுதானே?” என்றான்‌. “ஆம்‌. எண்ணப்புகுந்தால்‌ 
அத்தனை சொல்நெறிகளும்‌ ஆம்‌ என்ற செய்தியை 
நோக்கியே என்னை செலுத்துகின்றன. ஆனால்‌...” 
என்றான்‌ திருஷ்டத்யும்னன்‌. பின்பு “சில சமயம்‌ காட்டில்‌ 
நமது குதிரை தயங்கி நின்றுவிடும்‌ யாதவரே. சுற்றி நாம்‌ 
எதையும்‌ காணமாட்டோம்‌. புரவி அங்கே நிற்பதற்கு 
அடிப்படை என ஏதும்‌ நம்‌ விழிக்கோ சித்தத்திற்கோ 
சிக்காது. அதை தட்டி ஊக்குவோம்‌. கடிந்து 
ஆணையிடுவோம்‌. சினம்கொண்டு குதி முள்ளாலும்‌ 
சவுக்காலும்‌ புண்ணாக்குவோம்‌. உடல்‌ நடுங்கி விழி 
உருட்டி மூச்சு சீறி அசையாமல்‌ நின்றுவிடும்‌” என்றான்‌. 


“புரவிக்‌ கலையறிந்தவர்கள்‌ சொல்வார்கள்‌, புரவி 
அறிந்ததை ஒருபோதும்‌ மானுடன்‌ அறியமுடியாது என்று. 
புரவி திரும்பாத திசைக்கு அதைச்‌ செலுத்துவது 
இறப்புநோக்கி செல்வது. இப்புள்ளியில்‌ என்‌ நெஞ்சு 
நிலைத்துவிட்டதை உணர்கிறேன்‌. சித்தச்‌ சவுக்கால்‌ 
அடித்துக்கொண்டே இருக்கிறேன்‌.” 


சாத்யகி சற்று தயங்கி பின்‌ முடிவெடுத்து “பாஞ்சாலரே, 
உங்கள்‌ தோழனென நான்‌ சொல்லக்கூடும்‌ என்றால்‌ 
உறுதியாக இதை உரைப்பேன்‌. தாங்கள்‌ ஒருபோதும்‌ 


அந்த விறலியை மணம்கொண்டு அவளை 
அரசுகட்டிலில்‌ அமர்த்த முடியாது. அரசகுடியினர்‌ அதை 
ஏற்கப்போவதில்லை. தங்களுக்கு அவைதோறும்‌ 
அவமதிப்பே எஞ்சும்‌” என்றான்‌. “அரசகுடிப்பிறந்தோர்‌ 
அவர்களின்‌ குடிக்கு கட்டுப்பட்டோர்‌. எண்ணத்திலும்‌ 
செயலிலும்‌ தங்கள்‌ மக்களின்‌ நலம்‌ மட்டுமே நாட 
வேண்டும்‌. அதற்கு உகந்ததன்றி பிறிதெதையும்‌ 
செய்யக்கூடாது. இத்தருணத்தில்‌ அஸ்தினபுரியின்‌ 
அவையில்‌ உங்கள்‌ இடம்‌ என்ன என்பதும்‌ 
மலையரசுகளில்‌ உங்கள்‌ தோழர்கள்‌ எவரென்பதும்‌ 
அன்றி எதுவுமே வினாவல்ல. எப்படி நோக்கினாலும்‌ மத்ர 
நாட்டு இளவரசியை மணம்‌ புரிவதன்றி பிறிதெதுவும்‌ 
உகந்ததல்ல.” 


“ஆம்‌. அதை உணர்கிறேன்‌” என்றான்‌ திருஷ்டத்யும்னன்‌. 
“அவ்வாறன்று என்று சொல்ல ஒரு சொல்லேனும்‌ 
என்னிடமில்லை. நான்‌ கற்ற அனைத்துக்கல்வியும்‌ 
அதையே ஆதரித்து! நிற்கிறது. ஆயினும்‌ யாதவரே, ஒரு 
வேளை இப்புரவி அஞ்சி நிற்பது பாஞ்சாலத்தின்‌ நலன்‌ 
கருதியோ என்னவோ? என்‌ அறியாவிழைவை மட்டுமே 
இது சுட்டுகிறது என்று எப்படி கொள்ளமுடியும்‌? 
நாமறியாத எதிர்காலமெதையோ அது தன்‌ 
நுண்ணுணர்வால்‌ உய்த்திருக்கலாமல்லவா?” சற்றே 
சலிப்புடன்‌ சாத்யகி “இது சொல்‌ விளையாட்டு. இப்படி 
தன்னை எவ்வகையிலும்‌ நிறைவுறுத்திக்‌ கொள்ள 
அறிவுடையோரால்‌ முடியும்‌” என்றான்‌. 


“இன்றே நான்‌ தந்தைக்கு சொல்லனுப்ப வேண்டும்‌” 
என்றான்‌ திருஷ்டத்யும்னன்‌. “மிஞ்சினால்‌ நாளை. 
அதற்குமேல்‌ எனக்கு காலமில்லை. ஆனால்‌ என்‌ நெஞ்சு 

குழம்பி இருக்கிறது. இத்தருணத்தில்‌ அச்சொல்லை 
க்க என்‌ அகம்‌ துணியவில்லை. இன்னும்‌ ஒரு மாதம்‌, 
இம்முடிவை ஒத்திப்போடுவேனென்றால்‌ என்‌ அகம்‌ சற்று 
தெளியும்‌. ஒவ்வொன்றும்‌ குழம்பி அலையும்‌, 
ஒவ்வொன்றும்‌ பிரிந்து அமையும்‌. அதன்‌ பின்‌ இன்னும்‌ 
தெளிவாக முடிவெடுக்க முடியும்‌” என்றான்‌ 
திருஷ்டத்யும்னன்‌. “தாங்கள்‌ என்னிடம்‌ 
கோருவதென்ன?” என்றான்‌ சாத்யகி. 


திருஷ்டத்யும்னன்‌ “ஒரு மாதம்‌ இம்மண நிகழ்வை 
ஒத்திப்போடுவதற்கான வலுவான ஒரு சொல்‌. 
அதுமட்டுமே” என்றான்‌. ”என்‌ எளிய தயக்கங்களோ 
ஐயங்களோ எந்தையை நிறைவிக்காது. அவர்‌ மேலும்‌ 
சினம்‌ கொள்ளவே வழி வகுக்கும்‌. இன்று வந்த 
ஓலையிலிருந்தது அழைப்பு அல்ல. ஆணை. நான்‌ இங்கு 


வந்த பணி முன்னரே முடிந்தும்‌ விட்டது. மைந்தனென 
அவ்வாணையை ஏற்று நான்‌ கிளம்பியாக வேண்டும்‌” 
என்றான்‌. 


சாத்யகி “அதை நாம்‌ இன்று மாலைக்குள்‌ 
கண்டடைவோம்‌. இவ்வகை இக்கட்டுகளுக்கு சற்று 
நேரமளிப்பதே உகந்தது“ என்றான்‌. கைதூக்கி 
சோம்பல்முறித்து “பாஞ்சாலரே, நீர்‌ வரவில்லை என்றால்‌ 
நானும்‌ புரவியாடலுக்கு செல்ல விரும்பவில்லை. இன்று 
சில அலுவல்பணிகளை முடிக்கலாமென 
எண்ணுகிறேன்‌. விதர்ப்ப அரசி அரசுமன்று சூழும்‌ விழவு 
நாளை நிகழவிருக்கிறது. மாளவரும்‌ கூர்ஜரரும்‌ 
சைப்யரும்‌ மத்ரரும்‌ தங்கள்‌ முதன்மை அமைச்சர்களை 
தூதாக அனுப்பியிருக்கிறார்கள்‌. ஏழு சிற்றரசர்கள்‌ நேரில்‌ 
வந்துள்ளனர்‌. ஒவ்வொருவரையும்‌ எதிர்கொண்டழைத்து 
முறைமை செய்து அவர்களுக்குரிய மாளிகைகளில்‌ 
அமர்த்தும்‌ பணியையே சென்ற இரண்டு நாட்களாக 
இரவும்‌ பகலுமென இயற்றி வருகிறேன்‌. சற்று உளம்‌ 
திருப்பி ஓய்வு கொள்ளலாமென்று இந்தப்புரவி ஆடலை 
ஒருங்கமைத்தேன்‌” என்றான்‌. 


“சிற்றரசர்கள்‌ யார்‌ யார்‌ வந்துள்ளனர்‌?” என்றான்‌ 
திருஷ்டத்யும்னன்‌. “பன்னிரு சிற்றரசர்களால்‌ 
சூழப்பட்டது யாதவக்குடி. அவர்களில்‌ எழுவர்‌ நேரில்‌ 
வந்துள்ளனர்‌. ஐவர்‌ தூதுக்கு மறுமொழி 
அளிக்கவில்லை. அவர்கள்‌ மகதத்திற்கு 
தூதனுப்பியுள்ளனரா என்று நம்‌ ஒற்றர்கள்‌ நுணுகி 
நோக்கிக்‌ கொண்டிருக்கிறார்கள்‌. இங்கு வராதவர்‌ 
அனைவரும்‌ எதிரிகளே என்பதுதான்‌ அக்ரூரரின்‌ நிலை. 
யாதவரோ போர்‌ என ஒன்று நிகழ்வதற்கு முந்தையகணம்‌ 
வரை எவருமே எதிரிகளல்ல என்ற எண்ணம்‌ 
கொண்டவர்‌. மந்தண அறையில்‌ ஒவ்வொரு நாளும்‌ 
சொல்லாடல்‌ சுழன்று கொண்டிருக்கிறது” என்றான்‌ 
சாத்யகி. 


“மன்று சூழ்தலுக்கான உடனடித்தேவை என்ன?” 
என்றான்‌ திருஷ்டத்யும்னன்‌. ஒவ்வொரு நாளும்‌ முகில்‌ 
கறுத்துச்‌ சூழ்வது போல மகதத்திற்கும்‌ இளைய 
யாதவருக்குமான பூசல்கள்‌ வலுப்பெற்று வருகின்றன. 
காசி நாட்டு எல்லைக்குள்‌ யாதவர்‌ படை நுழைந்ததும்‌ 
அதற்கு முன்‌ மகதத்தின்‌ எல்லைகளை நோக்கி நமது 
படைகள்‌ அணி நீக்கம்‌ செய்ததும்‌ ஜராசந்தரை சினம்‌ 
கொள்ளவைத்துள்ளது. மதுராவிலிருந்து மதுவனம்‌ 
வரைக்கும்‌ அனைத்து யாதவ நகர்கள்‌ அருகிலும்‌ 
மகதத்தின்‌ படை புதிய நிலைகளாக வந்து 


அமைந்துள்ளது” சாத்யகி சொன்னான்‌. 
“நாளெழும்போதெல்லாம்‌ கடுமையான செய்திகள்‌ 
வந்துகொண்டே இருக்கின்றன.” 


“ஓங்கிய கதாயுதத்துடன்‌ நம்‌ கோட்டை வாசவில்‌ வந்து 
நின்றிருக்கிறார்‌ ஜராசந்தர்‌ என்று அக்ரூரர்‌ சொல்கிறார்‌” 
என சாத்யகி தொடர்ந்தான்‌. “எக்கணமும்‌ போர்‌ 
வெடிக்கும்‌ என்கிறார்கள்‌ அமைச்சர்கள்‌. இளைய 
யாதவரோ எதையும்‌ எண்ணாதவர்‌ போல்‌ தன்னியல்பில்‌ 
இசையிலும்‌ போர்‌ விளையாட்டிலும்‌ ஈடுபட்டிருக்கிறார்‌. 
மூத்த யாதவருக்கு போரென்பது போர்முரசு முழங்கும்‌ 
கணத்தில்‌ தொடங்குவது மட்டுமே. துவாரகை அதை 
வெல்ல இப்புவியில்‌ ஒரு நாடுண்டோ என 
எண்ணியுள்ளது. இந்நகரில்‌ புரவியில்‌ உலாவுகையில்‌ 
பாரதவர்ஷமே இதன்‌ மேல்‌ பகை கொண்டுள்ளது என்ற 
எண்ணமே எவரிடமும்‌ இல்லை என்று தோன்றுகிறது.” 


“அயல்‌ வணிகர்‌ இந்நாட்டின்‌ அரசியலை முற்றும்‌ 
அறிந்திராதவர்‌. அயல்‌ வணிகரிடமன்றி பிறரிடம்‌ 
உரையாடாத இந்நகர்‌ மக்களோ அவ்வரசியல்‌ அறிந்தும்‌ 
புரியமுடியாத உளம்‌ கொண்டவர்கள்‌. நடுவே வீரரும்‌ 
அமைச்சரும்‌ என சிலர்‌ நின்று அலைமோதிக்‌ 
கொண்டிருக்கிறோம்‌” என சாத்யகி தொடர்ந்தான்‌. “இந்த 
மன்றுசூழ்‌ நிகழ்வில்‌ சிற்றரசரும்‌ நட்பு நாட்டரசரும்‌ 
அமர்வதேகூட வெறும்‌ நடிப்புதான்‌ என்று எனக்குத்‌ 
தோன்றுகிறது. இங்கும்‌ படைசூழ்தலும்‌ அரசுசூழ்தலும்‌ 
நிகழ்ந்து கொண்டிருக்கின்றன என்று மகதத்திற்கு 
காட்டவிரும்புகிறார்‌ இளைய யாதவர்‌. அந்நாடகத்தில்‌ 
அக்ரூரரிலிருந்து இவ்வெல்லையில்‌ நான்‌ வரை 
அனைவரையும்‌ நடிக்க வைக்கிறார்‌.” 


சாத்யகி முகம்‌ மாறுபட்டு சிரித்து “இவற்றுக்கு 
பொருளென ஒன்றுண்டு என்றால்‌ அது யாதவ 
அரசியிடமிருந்து சியமந்தக மணியை விதர்ப்ப 
அரசிக்காக நீர்‌ எப்படி கொண்டுவரப்போகிறீர்‌ 
என்பதில்தான்‌” என்றான்‌. திருஷ்டத்யும்னன்‌ 
புன்னகைத்து “அந்த மணி தன்‌ வழியை தானே 
உருவாக்கிக்‌ கொள்ளும்‌. எவர்‌ முடியில்‌ அது அமர 
வேண்டுமென அது அறிந்திருக்கும்‌” என்றான்‌. “ஆம்‌. 
இதுநாள்வரை அந்த மணி செய்த பயணங்களை 
எண்ணுகையில்‌ வியப்புறுகிறேன்‌” என்றான்‌ சாத்யகி. 
“விதர்ப்ப அரசி அந்த மணியை நீங்கள்‌ கொண்டுவந்து 
விட்டீர்கள்‌ என்றே எண்ணுவது போல்‌ உள்ளது. அவர்‌ 
சேடியரும்‌ பிறரும்‌ சியமந்தகம்‌ சூடி அரசி அமர்கையில்‌ 
அணிய வேண்டிய பிற ஆடைகளையும்‌ அணிகளையும்‌ 


பற்றி பேசிக்‌ கொண்டிருக்கிறார்கள்‌.” 


“எனது உளவுச்சேடி ஒருத்தி அதை சொன்னபோது 
முதலில்‌ சற்றே நகையாடத்தோன்றினாலும்‌ பிறகு 
தோன்றியது விதர்ப்பினி அரசு சூழ்தல்‌ அறியாவிட்டாலும்‌ 
மானுடரை அளவிடத்தெரிந்தவர்‌ என. தங்களை 
மதிப்பிட்டே அவ்வெண்ணத்தை கொண்டிருக்கிறார்‌” 
என்றான்‌ சாத்யகி. திருஷ்டத்யும்னன்‌ “யாதவரே, இன்று 
நானும்‌ நான்‌ என சொல்ல அஞ்சும்‌ இடத்திற்கு 
வந்துள்ளேன்‌. நீலச்சுடர்‌ சூடிய அந்தக்‌ கல்‌ ஆடும்‌ 
களத்தில்‌ ஒரு கருவென நின்றிருப்பதாக உணர்கிறேன்‌. 
நிகழ்வது ஆகுக!” என்றான்‌. 


“எப்போது யாதவ அரசியை சந்திக்கவிருக்கிறீர்கள்‌?” 
என்றான்‌ சாத்யகி. “இன்றிரவு அரசவைக்கு செல்வேன்‌. 
அவை அமர்ந்து இரவுணவுக்குப்பின்‌ தன்‌ அரசுசூழ்‌ 
சிற்றறையில்‌ என்னைப்‌ பார்க்க யாதவ அரசி நேரம்‌ 
வகுத்து அளித்திருக்கிறார்‌” என்று திருஷ்டத்யும்னன்‌ 
சொன்னான்‌. சிரித்தபடி “நலம்‌ திகழ்க!” என்று சொல்லி 
சாத்யகி எழுந்து கொண்டான்‌. 

திருஷ்டத்யும்னனை அரசவைக்கு அழைத்துச்‌ 
செல்வதற்காக சாத்யகி தன்‌ தேரில்‌ அவன்‌ மாளிகை 
முற்றத்துக்கு வந்திருந்தான்‌. அவன்‌ தேர்‌ ஒலி கேட்டதும்‌ 
திருஷ்டத்யும்னன்‌ அணியாடையுடன்‌ மாளிகை 
முகப்புக்கு வந்து சாத்யகியை நோக்கி கை அசைத்து 
புன்னகை புரிந்தான்‌. அவனிடம்‌ வழக்கமான சிரிப்பு 
இல்லாமல்‌ இருப்பதைக்‌ கண்டு ”இன்னமும்‌ முடிவெடுக்க 
முடியவில்லை போலும்‌” என்றான்‌. திருஷ்டத்யும்னன்‌ 
தேரில்‌ ஏறி எடையுடன்‌ பட்டு விரித்த இருக்கையில்‌ 
அமர்ந்து தன்‌ கைகளை முழங்கால்‌ மேல்‌ 
வைத்துக்கொண்டு “ஆம்‌” என்று தலையசைத்தான்‌. 


“முடிவெடுக்க முடியவில்லை என்பதையே அதற்கான 
விளக்கமாக சொல்லும்‌ படைத்தலைவன்‌ ஒருவன்‌ 
என்னிடம்‌ இருக்கிறான்‌” என்றான்‌ சாத்யகி. “அவனை 
பலமுறை இகழ்ந்திருக்கிறேன்‌. ஆனால்‌ அவன்‌ 
உண்மையை சொல்கிறான்‌, நாம்‌ வேறு சொற்களில்‌ 
அதை விளக்குகிறோம்‌ என்று பின்னர்‌ 
தோன்றியிருக்கிறது.” திருஷ்டத்யும்னன்‌ “யாதவரே, நாம்‌ 
அரசவைக்குச்‌ செல்வதற்கு முன்‌ மத்ரநாட்டு அரசியை 
பார்க்கச்‌ செல்கிறோம்‌” என்றான்‌. சாத்யகி சற்று 
வியப்புடன்‌ “மாத்ரியையா? ஏன்‌?” என்றான்‌. “அங்கிருந்து 
அழைப்பு வந்தது” என்றான்‌ திருஷ்டத்யும்னன்‌. 
“இப்போதா?” என்றான்‌ சாத்யகி. “ஆம்‌. அரசவை 
கூடுவதற்கு முன்‌ தன்னை வந்து சந்திக்கும்படி 
மாத்ரியின்‌ ஆணை வந்துள்ளது.” 


சாத்யகி ”அப்படியென்றால்‌, தாங்கள்‌ அரசவைக்‌ 
கூட்டத்திற்குப்பின்‌ யாதவ அரசியை 
சந்திக்கவிருப்பதைப்‌ பற்றி மாத்ரி அறிந்திருக்கிறார்‌” 
என்றான்‌. “ஆம்‌” என்றான்‌ திருஷ்டத்யும்னன்‌. சாத்யகி 
தலையசைத்து “எதற்காகவென்று உணரமுடியவில்லை” 
என்றபின்‌ “அப்படியென்றால்‌ தங்கள்‌ தந்தை அனுப்பிய 
தூதைப்பற்றி மத்ரநாட்டு அரசி அறிந்திருக்கிறார்‌” 
என்றான்‌. “ஆம்‌, அவர்களுக்கும்‌ அங்கு அவையில்‌ 
ஒற்றன்‌ இருந்திருப்பான்‌. சல்யரின்‌ தூது மத்ர நாட்டில்‌ 
இருந்து கிளம்புகையிலேயே அவர்‌ அறிந்திருப்பார்‌” 
என்றபின்‌ திருஷ்டத்யும்னன்‌ “இதில்‌ மாத்ரியின்‌ ஆர்வம்‌ 


என்ன?” என்றான்‌. 


சாத்யகி “பாஞ்சாலரே, சல்யரின்‌ மகளை தாங்கள்‌ 
மணமுடிப்பதை மாத்ரி விரும்பமாட்டார்‌” என்றான்‌. 
திகைப்புடன்‌ “ஏன்‌?” என்றான்‌ திருஷ்டத்யும்னன்‌. 
சாத்யகி “மாத்ரியை இளைய யாதவர்‌ மணம்‌ கொண்ட 
முறையை தாங்கள்‌ அறிந்திருக்க மாட்டீர்கள்‌” என்றான்‌. 
திருஷ்டத்யும்னன்‌ “சூதர்‌ பாடல்களில்‌ கேட்டிருக்கிறேன்‌. 
அஷ்டாத்யாயியில்‌ அதை வாசித்திருக்கிறேன்‌. ஆனால்‌ 
அவற்றிலிருந்து அரசியலை உய்த்துணர கூடவில்லை” 
என்றான்‌. 


சாத்யகி “நான்‌ விரிவாக உரைக்கிறேன்‌. நமக்கு 
நேரமுள்ளது“ என்றபின்‌ பாகனின்‌ தோளைத்தட்டி தேரை 
கொற்றவை ஆலயமுகப்பின்‌ செண்டுவெளிக்கு 
செலுத்துமாறு ஆணையிட்டான்‌. தேர்‌ 
துணைச்சாலையில்‌ திரும்பி மேடுபள்ளங்களின்மேல்‌ 
சகடங்கள்‌ விழுந்து எழுந்தமையால்‌ ஒலி எழுப்பியபடி 
சென்றது. நுகம்‌ வளைத்து புரவிகள்‌ கழுத்து திருப்பி 
நீள்மூச்சிட்டு குளம்புகள்‌ உதைத்து வால்குலைத்து நிற்க 
செண்டுவெளியின்‌ தெற்கு மூலையில்‌ நின்றது தேர்‌. 
சாத்யகி இறங்கி வடுக்கள்‌ நிறைந்த முகம்‌ என 
புரவிக்குளம்புகள்‌ இடைவெளியில்லாமல்‌ படிந்த 
செம்மண்‌ முற்றத்தின்‌ மறுஎல்லையில்‌ ஏழு தட்டுகள்‌ 
கொண்ட கூம்புக்கோபுர முகடுடன்‌ நின்ற கொற்றவை 
ஆலயத்தையும்‌ அதன்மேல்‌ பறந்த செந்நிறக்‌ 
குருதிக்கொடியையும்‌ நோக்கினான்‌. 


திருஷ்டத்யும்னன்‌ அருகே வந்து நின்றான்‌. சாத்யகி 
“இளவரசே, முன்பு மத்ர நாட்டில்‌ இருந்து சல்யரின்‌ தூது 
ஒன்று துவாரகைக்கு வந்தது. அரசி லக்ஷ்மணையை 
மாத்ரி என்ற சொல்லால்‌ சுட்டலாகாது, மத்ர நாட்டுக்கும்‌ 
அவர்‌ தந்தை பிருஹத்சேனருக்கும்‌ எவ்வித உறவும்‌ 
இல்லை என்று” என்றான்‌. திருஷ்டத்யும்னன்‌ “ஆம்‌. 
அதை நான்‌ அறிவேன்‌. சல்யரின்‌ கொடிவழியில்‌ 
வந்தவரெனினும்‌ முடிசூட உரிமையற்றவர்‌ 
பிருஹத்சேனர்‌” என்றான்‌. “முடி சூடும்‌ உரிமையற்ற 
தாயாதியர்‌ எந்த அரசகுலத்திலும்‌ உண்டு. 
அவர்களுக்கென நெறிகளும்‌ முறைமைகளும்‌ 
வகுக்கப்பட்டுள்ளன.” 

“பிருஹத்சேனர்‌ சல்யரின்‌ அன்னை கிருபாதேவியின்‌ 
இளையோனாகிய சுகேசவர்மரின்‌ முதல்‌ மைந்தர்‌. 
சல்யரின்‌ தந்தை ஆர்த்தாயனரின்‌ அரண்மனையில்‌ 
பிருஹத்சேனர்‌ இளவரசர்களில்‌ ஒருவராக வளர்ந்தார்‌. 


சல்யரின்‌ களித்தோழராக இருந்தார்‌. ஆனால்‌ சல்யரின்‌ 
விற்தொழில்‌ தேர்ச்சியும்‌, படைத்திறனும்‌, துணிவும்‌ 
அற்றவராக இருந்தார்‌. அறியா இளமையில்‌ அவரை 
வளர்த்த செவிலியன்னை ஒருத்தி மடியிலிருந்து அவர்‌ 
வீணையை தொட்டறிந்தார்‌. படைக்கலப்‌ பயிற்சிக்கு 
சென்றபோதும்கூட அவர்‌ உள்ளம்‌ வீணையிலேயே 
இருந்தது. இரவுகளில்‌ எவருமறியாது அரண்மனைச்‌ 
சூதரிடம்‌ வீணை கற்றுக்கொண்டார்‌” சாத்யகி 
சொன்னான்‌. 


வீணை பழகிய அவரின்‌ விரல்கள்‌ வில்லையோ 
வாளையோ ஆளும்‌ திறனற்று இருந்தன. அவர்களின்‌ 
க்‌ ஜயவர்மரின்‌ குருகுலத்தில்‌ ஒரு 

ல்தேர்வில்‌ ஏழு முறை அவரது அம்புகள்‌ பிழைபட்டன. 
சினம்கொண்டு எழுந்துவந்து வில்‌ மூங்கிலால்‌ அவரை 
ஓங்கிஅறைந்த ஆசிரியர்‌ அவர்‌ குடுமியைப்பற்றி எழுப்பி 
சுவரோடு சேர்த்து நிறுத்தி ”மூடா, இங்கு நீ என்னிடம்‌ 
கற்றதெல்லாம்‌ எங்கு சென்றன? இங்கு நீ 
அமர்ந்திருக்கையில்‌ உன்‌ உள்ளம்‌ எங்கிருக்கிறது?” 
என்றார்‌. ”நீ நான்‌ அளித்த பயிற்சிகள்‌ எதையும்‌ 
ஆற்றவில்லை. உன்‌ கைகளைக்‌ காட்டு. அங்கு நாண்‌ 
தழும்பு உள்ளதா என்று பார்க்கிறேன்‌” என்று கூறி அவர்‌ 
கரங்களை தாக்கிப்பிடித்துப்‌ பார்த்தார்‌. அங்கு நாண்‌ 
தழும்புகளுக்கு மாறாக சுட்டு விரலில்‌ வீணைநரம்பு பட்டு 
காய்த்த தழும்பு இருந்தது. 


அகதைத்தொட்டு நோக்கி “உண்மையைச்‌ சொல்‌! நீ 
செய்யும்‌ பயிற்சி என்ன? எப்படைக்கலத்தை நீ 
வெல்கிறாய்‌ நான்‌ அறியாமல்‌?” என்றார்‌ விஜயவர்மர்‌. 
பிருஹத்சேனர்‌ கைகூப்பி கண்ணீர்மல்கி “என்‌ இறையே, 
பொறுத்தருள்க! இரவுகளில்‌ நான்‌ வீணை பயில்கிறேன்‌” 
என்றார்‌. “வீணையா?” என்று நம்பமுடியாமல்‌ கேட்டார்‌ 
விஜயவர்மர்‌. தலைகுனிந்து “ஆம்‌” என்றார்‌ 
பிருஹத்சேனர்‌. பற்றியிருந்த குடுமியைச்‌ சுழற்றி 
அவரைத்தூக்கி சேற்றில்‌ வீசி ”சி இழிமகனே, 
இப்பயிற்சிக்களத்தில்‌ நின்று என்‌ முகம்நோக்கி இதைச்‌ 
சொல்ல நீ நாணவில்லையா? வாளெடுத்து களம்காண 
வேண்டிய கைகளால்‌ வீணையை மீட்டுவதற்கு நீயென்ன 
சூதனா? உன்‌ தாயின்‌ களவில்‌ பிறந்தாயா?” என்று 
கூவினார்‌. மண்ணில்‌ விழுந்து ஆடைகலைய 
குழல்சிதறக்‌ கிடந்து கண்ணீர்‌ வழிய பிருஹத்சேனர்‌ 
விம்மினார்‌. அவரை ஓங்கி உதைத்து “எழுக! இக்கணமே 
என்‌ கல்விக்கூடம்‌ விட்டு செல்‌. இனி ஒருமுறையும்‌ உன்‌ 
முகத்தில்‌ நான்‌ விழிக்கலாகாது. உன்னை பேடி என்று 
நான்‌ எண்ணுவதனால்‌ மட்டுமே இப்போது நெஞ்சைப்‌ 


பிளந்து உயிர்‌ குடிக்காமல்‌ விடுகிறேன்‌. செல்க 
இழிமகனே!” என்றார்‌ விஜயவர்மர்‌. 


மண்ணில்‌ தவழ்ந்து உடலெங்கும்‌ சேறும்‌ பொடியும்‌ 
படிந்து எழுந்து கூடியிருந்த பிற மாணவர்களின்‌ 
இளிவரல்‌ நகைப்பைக்‌ கண்டு விழிதாழ்த்தி உடல்குறுக்கி 
கூப்பிய கை அணைந்த மார்பின்மேல்‌ கண்ணீர்‌ சொட்ட 
பிருஹத்சேனர்‌ களம்நீங்கினார்‌. பின்னர்‌ அவர்‌ 
மத்ரபுரியில்‌ தங்கவில்லை. தனியராகக்‌ கிளம்பி 
காசிக்கும்‌ பின்‌ மகதத்திற்கும்‌ இறுதியாக 
தென்னகத்திற்கும்‌ சென்று அங்கிருந்த பாணரிடம்‌ யாழும்‌ 
வீணையும்‌ கற்று தேர்ந்தவரானார்‌. வீணை அவர்‌ 
நெஞ்சாகியது. விண்ணில்‌ அவருக்கென பேசும்‌ 
தெய்வமாகியது என்பது சூதர்‌ சொல்‌. 


எட்டு ஆண்டுகளுக்குப்‌ பின்‌ அவரது ஆசிரியர்‌ 
விஜயவர்மர்‌ தன்‌ மாணவர்களுக்கு இறுதித்தேர்வு 
நடத்திக்கொண்டிருந்தபோது களத்தை வளைத்த 
மூங்கில்வேலியை விலக்கி தன்‌ வீணையுடன்‌ 
பிருஹத்சேனர்‌ வந்தார்‌. ஓங்கிய வேங்கை மரத்தின்‌ 
உச்சியில்‌ மலர்ந்திருந்த ஒற்றைமலர்‌ ஒன்றைச்சுட்டி 
அதை அம்பால்‌ வீழ்த்தவேண்டும்‌ என்பது விஜயவர்மர்‌ 
தன்‌ மாணவர்களுக்கு அளித்த தேர்வு. விற்களுடன்‌ 
நிரைவகுத்து நின்ற மாணவர்கள்‌ அம்பறாத்தூணியில்‌ 
ஏழு அம்புகளை மட்டுமே சூடியிருந்தனர்‌. ஆசிரியர்‌ 
ணையிட்டதும்‌ ஒவ்வொருவராக வந்து நின்று 
அம்புகொண்டு மலர்கொய்ய முற்பட்டனர்‌. 


அவர்களின்‌ விற்களில்‌ இருந்து எழுந்த அம்புகள்‌ 
ஒவ்வொன்றாக வளைந்து அம்மலரைச்‌ சூழ்ந்திருந்த 
இலைகளையும்‌ தளிர்களையும்‌ சீவி நிலம்‌ மீண்டன. 
காற்றிலாடும்‌ கிளையில்‌ இலைகளுக்கு நடுவே இருந்த 
அம்மலரை மட்டும்‌ தொட எவராலும்‌ முடியவில்லை. 
சல்யர்‌ இறுதியாக வந்தபோது ஆசிரியர்‌ “இளையோனே, 
இக்கல்விக்கூடம்‌ உன்னால்‌ நிறைவுற வேண்டும்‌” என்று 
மன்றாடும்‌ குரலில்‌ சொன்னார்‌. “ஆம்‌” என 
தலைவணங்கியபின்‌ சல்யர்‌ அம்புகளைத்‌ தொடுத்தார்‌. 
ஏழு அம்புகளில்‌ ஆறு இலையையும்‌ தளிரையும்‌ 
கொய்தன. ஏழாவது அம்பு அம்மலரை வீழ்த்தியது. 
அனைவரும்‌ ஆரவாரம்‌ எழுப்பியபோது இளிவரல்‌ குரல்‌ 
ஒன்று எழுந்தது. 

அனைவரும்‌ நோக்க சிரித்தபடி அங்குவந்த 
பிருஹத்சேனர்‌ அவர்களை நோக்கி இகழ்ச்சியுடன்‌ 
நகைத்து ”இவ்வெளிய உலோக முனைகளை ஆளவா 


இத்தனைப்‌ பெருந்தவம்‌?” என்றார்‌. சினம்‌ கொண்ட 
சல்யர்‌ திரும்பி “இவ்வெளிய உலோக முனைக்கு நீ 
இமைப்பதற்குள்‌ உன்‌ உயிர்‌ குடிக்கும்‌ ஆற்றல்‌ உண்டு 
மூடா” என்றார்‌. “இமைக்க எண்ணம்‌ எழுவதற்குள்‌ உயிர்‌ 
குடிக்கும்‌ ஆற்றல்‌ இந்த வீணைக்கும்‌ உண்டு” என்றார்‌ 
பிருஹத்சேனர்‌. ”எளிய காற்றால்‌ அள்ளிச்செல்லப்படும்‌ 
கருவி உங்களுடையது. விண்ணை ஆளும்‌ கருவியைக்‌ 
கொண்டவன்‌ நான்‌. காண்கிறீர்களா?” 


“என்ன சொல்கிறாய்‌?” என்று கூவி அம்புடன்‌ அருகே 
வந்த தன்‌ ஆசிரியரிடம்‌ “விஜயவர்மரே, நீங்கள்‌ 
இம்மரத்திலே எம்மலரையும்‌ சுட்டுங்கள்‌ எனக்கு. ஏழு 
அடிகள்‌ கூடத்‌ தேவையில்லை. ஒன்றே போதும்‌” என்றார்‌ 
பிருஹத்சேனர்‌. சினம்‌ கொண்ட ஆசிரியர்‌ மரத்தின்‌ 
கிளைகளுக்குள்‌ மறைந்து இருந்த சிறுமலர்‌ ஒன்றைச்‌ 
சுட்டி "அதை வீழ்த்து” என்றார்‌. பிருஹத்சேனர்‌ அதை 
நோக்கி விழிகூர்ந்து அமர்ந்து வீணையை மடியில்‌ 
அமர்த்தி முதற்‌ சுருதியை எடுத்தார்‌. மலர்‌ ஒரு காற்றால்‌ 
கொய்யப்பட்டு சிறிய மஞ்சள்‌ பறவையென பறந்து வந்து 
பிருஹத்சேனரின்‌ மடிமீது விழுந்தது. 


சினத்தால்‌ நிலைமறந்து விஜயவர்மர்‌ திரும்பி “சல்யனே, 
அதோ அந்த மதகளிற்றை உன்‌ அம்புகள்‌ மத்தகம்‌ 
பிளந்து வீழ்த்தட்டும்‌” என்றார்‌. சொல்லி முடிப்பதற்குள்‌ 
மத்தகம்‌ அம்பால்‌ பிளக்கப்பட்டு கொம்பு நிலத்தில்‌ 
குத்தியிறங்க, துதிக்கை நெளிந்து அமைய, முன்னங்கால்‌ 
மடித்து அலறிச்‌ சரிந்து, ஒருக்களித்து வயிறெழ விழுந்து, 
வால்‌ சுழல கால்துடிக்க சங்கொலி என மும்முறை கூவி 
உயிர்‌ விட்டது களிறு. “அதற்கடுத்த களிறை நீ வீழ்த்து” 
என்ற விஜயவர்மர்‌ கைதூக்கி அதை பிருஹத்சேனரை 
நோக்கி ஏவும்படி ஆணையிட்டார்‌. 


பாகனின்‌ துரட்டியால்‌ குத்தப்பட்ட களிறு கடும்‌ 
சினத்துடன்‌ துதிக்கை வீசி, கொம்பு உலைத்து, 
காதுகோட்டி, பிளிறியபடி பெரும்‌ கால்களை எடுத்து 
பிருஹத்சேனரை நோக்கி வந்தது. அச்சமில்லாதவராக 
தன்‌ வீணையுடன்‌ அதன்‌ முன்‌ சென்று அவர்‌ இசை 
மீட்டினார்‌. முன்பே அறிந்த ஒன்றைக்‌ கேட்டது போல அது 
செவிதழைத்து துதிக்கை தாழ்த்தி அசையாது நின்றது. 
பின்பு ஐயத்துடன்‌ காலெடுத்து அருகணைந்து துதிக்கை 
நீட்டி அவர்‌ கால்களைத்‌ தொட்டது. முழங்கால்‌ மடித்து 
அவர்‌ முன்‌ அமர்ந்து கொம்புகளை நிலத்தில்‌ தாழ்த்தி 
அவ்விசையைக்‌ கேட்டு மயங்கி அங்கிருந்தது. 


வெற்றியுடன்‌ எழுந்த பிருஹத்சேனர்‌ “விஜயவர்மரே, 


படைக்கலம்‌ என்பது மானுடஉள்ளத்தின்‌ பருவடிவே. 
ஆற்றலால்‌ அல்ல, நுண்மையாலேயே கருவிகள்‌ 
வெல்லற்கரியவை ஆகின்றன. எந்த வில்லை விடவும்‌ 
நுண்மையானது யாழும்‌ அதன்‌ சுருதியும்‌ என்றுணர்க! 
இந்த மண்ணில்‌ முன்பு விழுந்து எழுந்து கண்ணீருடன்‌ 
விலகிய கணமே நான்‌ அறிந்தேன்‌, உங்களை 
சினம்கொள்ளச்செய்வது எது என. உங்கள்‌ கருவிகளில்‌ 
ஒவ்வொருநாளும்‌ நீங்கள்‌ அறியும்‌ நிறைவின்மைதான்‌. 
நான்‌ அந்நிறைவை அடைந்தேன்‌. அதற்கு எனக்கு 
அருளிய அனைத்து நல்லாசிரியர்களையும்‌ இங்கு 
வணங்குகிறேன்‌” என்று சொல்லி அந்த மண்ணை 
கைதொட்டு “மண்‌ சான்று” என்று கூறி திரும்பிச்‌ 
சென்றார்‌. 


மத்ர தேசத்து ஆர்த்தாயனருக்கு இரு மனைவிகள்‌. 
மூத்தவரின்‌ மைந்தர்‌ பட்டத்தரசரான சல்யர்‌. 
இளையவரின்‌ மைந்தர்‌ கிருதர்‌. இரண்டாமவர்‌ 
என்பதனால்‌ த்யுதிமான்‌ என்றமைக்கப்பட்டார்‌. 
அப்பெயரே அவருக்கு நிலைத்தது. இரண்டாமவர்‌ என்று 
முற்றாக வகுக்கப்படுதலின்‌ சுமையை நினைவுநின்ற 
நாள்‌ முதல்‌ தாங்கி இருந்தார்‌ த்யுதிமான்‌. களத்தில்‌, 
அரண்மனையில்‌, மகிழ்வறையில்‌ எங்கும்‌ இரண்டாமவர்‌ 
என்றே ஆனதன்‌ இளிவரலால்‌ துயருற்றார்‌. வெற்றி 
கொள்ளும்‌ வாளும்‌ பிழைக்காத வில்லும்‌ கொண்ட 
சல்யரின்‌ முன்‌ எங்கும்‌ ஏவலனுக்குரிய இடமே தனக்கு 
என்றுணர்ந்தார்‌. 

”பாஞ்சாலரே, தன்னை இழித்து உணர்பவனின்‌ 
அனைத்து இலக்குகளும்‌ பிழைக்கும்‌. த்யுதிமானின்‌ வாள்‌ 
அவர்‌ கையில்‌ நிற்கவில்லை. அம்புகள்‌ குறி 
தேரவில்லை. அவரது சொற்களெல்லாம்‌ நனைந்த 
சிறகுகள்‌ கொண்டிருந்தன” என்று சாத்யகி 
தொடர்ந்தான்‌. “அந்தப்‌ பெருந்துயர்‌ அவரை 
துணையற்றவராக்கியது. மத்ர நாட்டில்‌ சல்யரின்‌ மேல்‌ 
பெருவியப்பு அற்ற விழிகள்‌ கொண்ட எவரையும்‌ அவர்‌ 
காணவில்லை. எனவேதான்‌ பிருஹத்சேனர்‌ அவருக்கு 
விருப்புக்குரியவரானார்‌. வீணை மீட்டி வென்று 
திரும்பிய அவரை தேரில்‌ சென்றழைத்து தன்‌ 
அரண்மனையில்‌ அமர்த்தி பரிசிலும்‌ பாராட்டும்‌ அளித்து 
மகிழ்ந்தார்‌ த்யுதிமான்‌. அவருடன்‌ நெஞ்சு பகிர்ந்து 
சொல்லாடிக்‌ களித்தார்‌.” 


மத்ரநாட்டு இளையவரின்‌ அரண்மனையில்‌ 
அவருக்கிணையான பீடம்‌ பிருஹத்சேனருக்கு 
அளிக்கப்பட்டது. அவரையும்‌ “இளவரசே” என்று ஏவலர்‌ 


அழைத்தனர்‌. நூறுமுறை அவ்வாறு அழைக்கப்படும்‌ 
ஒருவர்‌ பின்னர்‌ தன்னை இளவரசர்‌ என்றே 
எண்ணிக்கொள்வதில்‌ வியப்பில்லை. பிருஹத்சேனர்‌ 
மத்ர நாட்டு மண்ணுக்கு தானும்‌ உரியவர்‌ என்றே 
உணர்ந்தார்‌. ஆணைகளிடும்‌ குரலில்‌ அவை வந்திறங்கும்‌ 
நடையில்‌ எங்கும்‌ அதையே பயின்றார்‌. அவையோர்‌ 
அறிந்திருந்தனர்‌ அதன்‌ எல்லை. இளையவரும்‌ எங்கோ 
அறிந்திருந்தார்‌. அறியாதவர்‌ பிருஹத்சேனர்‌ மட்டுமே. 


ஆர்த்தாயனர்‌ மண்மறைந்தபோது மணிமுடிக்கு பூசல்‌ 
தொடங்கியது. ஒருவரும்‌ அதை சொல்லென 
மாற்றவில்லை என்றாலும்‌ ஒவ்வொருவரும்‌ அறிந்ததாக 
இருந்தது அது. சல்யர்‌ மண்ணில்‌ ஒரு பிடியையேனும்‌ 
விட்டுக்கொடுக்க மாட்டார்‌ என்பதை அறிந்த இளையவர்‌ 
செளவீரர்களின்‌ உதவியை நாடினார்‌. பால்ஹிக 
நாடுகளில்‌ செளவீரமும்‌ யவனமும்‌ மத்ரத்தை அன்று 
அஞ்சிக்‌ கொண்டிருந்தன. வில்தேர்ந்த சல்யர்‌ 
ஒருங்கிணைந்த பால்ஹிகத்தின்‌ பேரரசராக முடிசூடி 
அமர முனையாமல்‌ இருக்கமாட்டார்‌ என 
அறிந்திருந்தனர்‌. எவ்வண்ணமேனும்‌ சல்யரை முடி 
நீக்கம்‌ செய்ய வாய்ப்பு நோக்கி இருந்தவர்களுக்கு வந்து 
அமைந்த நற்தருணம்‌ என்றிருந்தது த்யுதிமானின்‌ தூது. 
அவர்களின்‌ படையும்‌ செல்வமும்‌ அளித்து த்யுதிமானை 
ஆதரித்துநின்றனர்‌. 


செளவீரம்‌ முன்பே மகதத்துடன்‌ சொல்‌ உறவு 
கொண்டிருந்தது. பால்ஹிக நாட்டில்‌ வலுவான 
வேர்களை ஊன்ற விரும்பிய ஜராசந்தரின்‌ தந்தை 
பிருஹத்ரதர்‌ தன்‌ படைகளை மலைகடந்து அனுப்ப 
ஒப்புக்கொண்டார்‌. அச்செய்தி தன்னை வந்து 
அடைந்ததும்‌ பிறிதெவரும்‌ எண்ணாத ஒன்றை சல்யர்‌ 
செய்தார்‌. தேரில்‌ ஏறி நேராக தன்‌ இளையவனின்‌ 
அரண்மனை முகப்பில்‌ சென்று இறங்கினார்‌. நீராடி 
மன்றமர்ந்து வந்த செய்திகளை ஆய்ந்துகொண்டிருந்த 
த்யுதிமானிடம்‌ சென்று நின்று “இளையவனே, உன்னிடம்‌ 
நம்‌ மூதாதையரை சான்றாக்கி சில சொல்‌ 
உரைக்கவேண்டும்‌ என்று வந்தேன்‌” என்றார்‌. “சொல்க!” 
என்றார்‌ த்யுதிமான்‌. அப்போது பிருஹத்சேனர்‌ எழுந்து 
செல்லும்‌ முறைமையை பேணியிருக்கவேண்டும்‌. அது 
அவரது எண்ணத்தில்‌ உறைக்கவில்லை. வீணையுடன்‌ 
அங்கேயே ஆவல்மீதூற அமர்ந்திருந்தார்‌. 

சினம்‌ கொண்ட சல்யர்‌ “உன்‌ தோழரை வெளியே 
அனுப்புக!” என்று சொன்னபின்னர்‌ த்யுதிமான்‌ 
பிருஹத்சேனரை நோக்கி “சற்று வெளியே சென்று 


அமருங்கள்‌” என்றார்‌. பிருஹத்சேனர்‌ வீணையுடன்‌ 
எழுந்து முகமன்‌ சொல்லாமல்‌ வெளியே சென்றார்‌. 
முழுதுரிமை கொண்ட அரசகுடியினரான தன்னை 
அவமதித்துவிட்டதாகவே அவரது எளிய உள்ளம்‌ 
எண்ணியது. தமையனும்‌ இளையோனும்‌ அமர்ந்து 
உரையாடினர்‌. சல்யர்‌ “இளையோனே, மத்ர நாட்டின்‌ 
மன்னனாக நீ முடிசூட விழைவதை நான்‌ அறிந்தேன்‌. 
அயலவரிடம்‌ நீ உதவிகோரினாய்‌ என்று கேட்டபோது 
நான்‌ நம்பவில்லை. அவ்வெண்ணம்‌ உனக்கு இருக்கும்‌ 
என்றால்‌ என்‌ மூதாதையரை சான்றாக்கி இதை 
உரைக்கிறேன்‌. இந்நாட்டுக்கு முற்றுரிமை கொண்ட 
மன்னனாக நீ முடிசூடு. உன்‌ மூத்தவனாக மட்டுமே 
இந்நாட்டில்‌ இருக்கிறேன்‌. நீ விழைந்தால்‌ இந்நாட்டை 
விட்டு விலகவும்‌ ஒப்புக்கொள்கிறேன்‌. உன்‌ அச்சம்‌ நீங்க 
ஒரு சொல்‌ அளிக்கவும்‌ சித்தமாக உள்ளேன்‌. நீ 
விழைந்தால்‌ நான்‌ பீஷ்மரைப்போல மணமுடிக்காமல்‌ 
காமவிலக்கு நோன்பு கைகொள்கிறேன்‌” என்றார்‌. 


திகைத்து உடல்நடுங்க அமர்ந்திருந்த த்யுதிமான்‌ பின்னர்‌ 
எழுந்து அவர்‌ காலில்‌ விழுந்து பற்றிக்கொண்டு 
“மூத்தவரே, இளையவன்‌ மட்டும்‌ அல்ல இழிந்தவனும் கூட 
என்று காட்டிவிட்டேன்‌. என்முன்‌ நின்று இச்சொல்லை 
சொல்லும்‌ இடத்திற்கு தங்களை கொண்டுவந்ததற்காக 
நாணுகிறேன்‌. தங்கள்‌ அடி விழுந்து கிடக்கும்‌ 
இவ்வெளியவன்‌ மேல்‌ கருணை காட்டுங்கள்‌” என்றார்‌. 
அவரை அள்ளி நெஞ்சோடு அணைத்து “இளையவனே, 
உன்னை தோளில்‌ தூக்கி அலைந்திருக்கிறேன்‌. உன்‌ 
நலம்‌ நாடாத ஒன்று எனக்கில்லை” என்றார்‌ சல்யர்‌. 


த்யுதிமான்‌ “மூத்தவரே, எனக்கு மண்‌ தேவையில்லை, 
உங்கள்‌ அருள்‌ ஒன்றே போதும்‌. உங்கள்‌ நிழலில்‌ 
வாழ்கிறேன்‌” என்றார்‌. “நீ விழைந்தபின்‌ அதை மறுக்க 
முடியாது. விழைவு உடல்‌ புகுந்த நோய்‌ போல்‌ முற்றிலும்‌ 
விலகுவதில்லை. வருக, மன்றமர்ந்து இந்நாட்டை 
இருபகுதியாக பிரிப்போம்‌. உத்தர மத்ரத்தில்‌ மன்னனாக நீ 
முடிசூடு. தட்சிண மத்ரம்‌ என்னிடம்‌ இருக்கட்டும்‌. 
எப்போதும்‌ எந்நிலையிலும்‌ இருநாடுகளும்‌ ஒன்றாக 
இருக்கும்‌ என்று குலமூத்தாருக்கு வாக்களிப்போம்‌. 
தந்தை அமர்ந்த அரியணையில்‌ பிறிதொருவர்‌ அமர 
நேர்ந்தால்‌ மூத்தார்‌ பழிச்சொல்‌ ஏற்று நம்‌ கொடிவழி 
அழியும்‌. பழி சூழ்ந்து நாம்‌ சிதை ஏற நேரும்‌. அது 
நிகழலாகாது” என்றார்‌ சல்யர்‌. “ஆம்‌, மூத்தவரே” என்று 
அழுதார்‌ இளையவர்‌. 


மத்ரம்‌ இரு பகுதிகளாக பிரிக்கப்பட்டது. உத்தர மத்ரத்தில்‌ 


மன்னராக த்யுதிமான்‌ பதவியேற்றார்‌. அத்தருணத்தில்‌ 
தன்‌ இளையவரிடம்‌ ஒரு சொல்லை வேண்டிப்‌ பெற்றார்‌ 
சல்யர்‌. அதன்படி பிருஹத்சேனர்‌ அரண்மனையில்‌ 
இருந்து விலக்கப்பட்டார்‌. அவருக்களிக்கப்பட்ட 
அரசுக்குறிகள்‌ முறைமைகள்‌ அனைத்தும்‌ 
விலக்கப்பட்டன. இசைக்கு அப்பால்‌ உலகுணராத 
பிருஹத்சேனர்‌ எதையும்‌ அறியவில்லை. தன்‌ யாழுடன்‌ 
அவை புகுந்தபோது எதிர்கொண்ட அவைநடத்தும்‌ 
சிற்றமைச்சர்‌ அவரை “தங்கள்‌ இடம்‌ இங்கு 
வகுக்கப்பட்டுள்ளது இசைவாணரே” என்று சொல்லி 
அழைத்துச்சென்று சூதர்நிரையில்‌ அமரவைத்தார்‌. அங்கு 
போடப்பட்டிருந்த சிறியபீடத்தைக்‌ கண்ட பின்னர்தான்‌ 
என்ன நடந்தது என்று பிருஹத்சேனர்‌ உணர்ந்தார்‌. 
வெங்குருதி குமிழியிட்டு தலைக்குள்‌ கொப்பளிக்க 
யாழேந்திய கரங்கள்‌ நடுங்க நின்றார்‌. உதடு துடிக்க “எவர்‌ 
ஆணை இது?” என்றார்‌. இரு அரசர்களும்‌ இணைந்து 
அளித்த ஆணை. இங்கு அரசகுடி பிறந்தவரே 
இளவரசர்களாக இருக்க முடியும்‌” என்றார்‌ அமைச்சர்‌. 


அனல்‌ பழுத்துச்சிவந்து அமைந்ததுபோல்‌ பீடத்தைப்‌ 
பார்த்து சில கணங்கள்‌ நின்றபின்‌ தன்‌ வீணையை 
நெஞ்சோடு அணைத்தபடி சென்ற வழியெங்கும்‌ 
கண்ணீர்சிந்த தன்‌ அரண்மனைக்கு மீண்டார்‌. 
அன்றிரவே தன்‌ வீணையுடன்‌ கிளம்பி செளவீர நாட்டை 
அடைந்தார்‌. மத்ர நாட்டில்‌ இருந்து ஒருவர்‌ நாடி 
வந்ததற்கு செளவீரர்கள்‌ மகிழ்ந்தனர்‌. அவருக்கு அங்கு 
ஒரு மாளிகை அளித்தனர்‌. இரண்டாண்டுகாலம்‌ அங்கு 
எவரையும்‌ விழிதூக்கிப்‌ பாராமல்‌ தன்‌ அரண்மனை 
அறைக்குள்ளேயே விழித்திருக்கும்‌ நேரம்‌ வீணை 
உடனிருக்க வாழ்ந்தார்‌. அவர்‌ அங்கிருப்பதை 
அனைவரும்‌ மறந்து விட்டிருந்தனர்‌. 


யவன நாட்டுக்கு ஒரு தடையற்ற வணிகச்‌ சாலையை 
பெற விரும்பிய மகதம்‌ செளவீரத்திடம்‌ நிலம்‌ கோரிப்‌ 
பெற்றது. அதன்‌ மறுபக்கமிருந்த மத்ரத்திடம்‌ நிலம்‌ கோரச்‌ 
சென்ற அமைச்சர்களை சல்யர்‌ மறுசொல்‌ அளித்து 
திருப்பி அனுப்பினார்‌. மத்ரத்தின்‌ ஒரு காலடி நிலமும்‌ 
எவருக்கும்‌ அளிக்க முடியாது என்றார்‌. மத்ரத்தின்‌ மண்‌ 
வழியே உரிய சுங்கம்‌ அளித்து மகதத்தின்‌ வண்டிகள்‌ 
செல்லலாம்‌ என்றார்‌. மகதம்‌ எங்கும்‌ சுங்கம்‌ அளிக்கும்‌ 
வழக்கமில்லை என்று மகதச்‌ சக்ரவர்த்தி பிருஹத்ரதரின்‌ 
தூதுவர்‌ சொன்னார்‌. 


மறுநாளே மகதத்தின்‌ பெரும்படை வந்து மத்ரநாட்டின்‌ 
கீழ்‌ எல்லையின்‌ எண்பத்தியேழு 


மலைக்கிராமங்களையும்‌ நதிக்கரைக்‌ காடுகளையும்‌ 
கைப்பற்றியது. அத்தனை விரைவில்‌ ஒரு பெரும்படை 
தன்‌ நாட்டுக்குள்‌ புகும்‌ என சல்யர்‌ எதிர்‌ 
நோக்கியிருக்கவில்லை. சல்யரின்‌ எதிர்ப்பை முன்னரே 
உய்த்து படைகொண்டுவிட்ட பின்னரே 
தூதனுப்பியிருந்தார்‌ பிருஹத்ரதர்‌. மகதப்‌ படை உள்ளே 
புகுந்த போது பால்ஹிக நாடுகள்‌ தன்னை துணைக்கும்‌ 
என்று எண்ணியிருந்தார்‌, அதுவும்‌ நிகழவில்லை. 
மகதப்படைகள்‌ அவ்வழியாக வணிகச்சாலையை 
அமைத்து நெடுகிலும்‌ காவல்மாடங்களை நிறுவி 
நிலைப்படைகளை நிறுத்தினர்‌. 


மத்ரநாட்டில்‌ கைப்பற்றிய நிலங்களை படைநிறுத்தி 
மகதக்கொடியுடன்‌ ஆள்வது இயல்வதல்ல என்று சில 
நாட்களிலேயே பிருஹத்ரதர்‌ புரிந்துகொண்டார்‌. 
ஒவ்வொரு கிராமமும்‌ மலைச்சரிவுகளில்‌ வழிந்தும்‌ 
தேங்கியும்‌ காடும்‌ ஓடையும்‌ சூழ தனித்துக்கிடந்தது. படை 
அனுப்பி அவற்றை எப்போதைக்குமென வெல்வது 
இயல்வதல்ல. மத்ரத்தின்‌ கொடி அடையாளம்‌ இன்றி 
அங்கொரு நிலையான ஆட்சி அமைக்க இயலாதென்று 
உணர்ந்தார்‌. செளவீர நாட்டு சுருதகோஷர்‌ ஓர்‌ 
எண்ணத்தை சொன்னார்‌. அதை ஏற்று அந்நிலத்தை 
உபமத்ரம்‌ என்றொரு தனி நாடாக்கி பிருஹத்சேனரை 
அதற்கு அரசராக மகதம்‌ முடிசூட்டியது. 


தனக்கென ஒரு நாட்டைப்பெற்ற பிருஹத்சேனர்‌ செளவீர 
நாட்டரசர்‌ சுருதகோஷரின்‌ இளைய மகள்‌ மிலிந்தையை 
மணந்து அரசாளலானார்‌. அவருக்கு சோமகீர்த்தி என்ற 
மைந்தன்‌ பிறந்தான்‌. அவனுக்கு இளையவளாகப்‌ 
பிறந்தவள்‌ லஷ்மணை. புன்னகையில்‌ ஒளிபெறும்‌ 
எழில்முகம்‌ கொண்ட அவளை சாருஹாசினி 
என்றழைத்தனர்‌ உபமத்ரத்தினரும்‌ செளவீரரும்‌. 
யானையின்‌ காலடியில்‌ நின்று சிம்மத்திடமிருந்து தப்பும்‌ 
மான்போலிருந்தது உபமத்ரம்‌. 


“சல்யரின்‌ மத்ரமும்‌ செளவீரம்‌ தவிர்த்த பிற 
பால்ஹிகநாடுகளும்‌ பிருஹத்சேனரை அரசரென 
ஏற்றதில்லை. உபமத்ரம்‌ ஒரு நாடென்று 
ஒப்புக்கொள்ளப்பட்டதுமில்லை” என்றான்‌ சாத்யகி. 
“மத்ரநாட்டின்‌ கொடியடையாளத்தை குலமூத்தார்‌ 
வரிசையை உபமத்ரம்‌ கொள்வதை சல்யர்‌ எப்போதும்‌ 
எதிர்த்துவருகிறார்‌. மத்ரநாட்டரசி என லக்ஷ்மணை எந்த 
அவையிலும்‌ வழங்கப்படுவதை அவர்‌ மறுக்கிறார்‌.” 
திருஷ்டத்யும்னன்‌ “மத்ரநாட்டரசிக்கு சல்யரின்‌ தூதுபற்றி 
தெரிந்திருக்குமென்பதில்‌ ஐயமே இல்லை” என்றான்‌. 

”பிருஹத்சேனர்‌ மண்ணாளும்‌ விழைவு 
கொண்டிருந்தாலும்‌ மன்னருக்குரிய எவ்வியல்பும்‌ 
கொண்டவரல்ல. முடிசூடிய மறுநாள்‌ அவர்‌ வீணையுடன்‌ 
மகளிர்‌ அறையில்‌ புகுந்தார்‌ என்றும்‌ பின்னர்‌ மகதத்தின்‌ 
நிலைப்படைத்‌ தலைவரிடமே செங்கோலையும்‌ 
மணிமுடியையும்‌ அளித்துவிட்டார்‌ என்றும்‌ 
சொல்கிறார்கள்‌” என்றான்‌ சாத்யகி. “விழவு நாட்களில்‌ 
அரியணை அமர்ந்து முடிசூடி முறைமைகளைக்‌ 
கொள்வதன்றி மன்னரென அவர்‌ ஆற்றியது ஏதுமில்லை. 
மகதம்‌ தன்‌ காலடியில்‌ அவரை வைத்திருந்தது. 
இரண்டாண்டுகளுக்கு ஒருமுறை மகதத்துக்குச்‌ சென்று 
சிற்றரசர்களுக்குரிய நிரையில்‌ அமர்ந்து அவை 
நிகழ்வுகளில்‌ பங்கெடுப்பதை பெரும்‌ வெகுமதி என்றே 
அவர்‌ எடுத்துக்‌ கொண்டார்‌.” 


ஆயினும்‌ தன்‌ மகள்‌ பேரழகியாக கண்முன்‌ மலர்ந்து 
வருகையில்‌ அவர்‌ கவலை கொண்டார்‌. அவள்‌ அன்னை 
மிலிந்தை தன்‌ ஐயங்களை ஒவ்வொருநாளும்‌ அவரிடம்‌ 
சொல்லிக்‌ கொண்டிருந்தாள்‌. பால்ஹிகநாடுகளில்‌ 
ஏதேனும்‌ ஒன்றிற்கு அவள்‌ அரசியென்று 
சென்றாலொழிய கொடிவழிக்கு குலமதிப்பு 
அமையப்போவதில்லை. ஆனால்‌ அதை மகதம்‌ 
ஒருபோதும்‌ விரும்பாது. மகதத்தின்‌ எண்ணப்படியே 
இளவரசிக்கு மணமகனை தேடமுடியும்‌. அது 
குடிமதிப்புக்குரியதாக இருக்குமா? குலக்குருதி 
அழிந்தபின்‌ எஞ்சும்‌ அடையாளம்‌ என்ன? அரசியின்‌ 
ஐயங்களின்‌ ஊடாக துயருற்ற இரவுகளை கழித்தார்‌ 
பிருஹத்சேனர்‌. 


மணவுறவுகளின்‌ வழியாக உபமத்ரம்‌ ஒரு தனித்த 
அரசகுடியாக அடையாளம்‌ பெற்றுவிடுவதை மகதம்‌ 
விரும்பாது என்றே அமைச்சரும்‌ சொன்னார்‌. தகுதிக்‌ 
குறைவான அரசகுலங்களில்‌ ஒன்றில்‌ இருந்தே 
மணமகன்‌ வருவான்‌. மச்சர்களோ மலைவேடரோ 
ஜராசந்தருடன்‌ இணைந்திருக்கும்‌ ஆசுரநாட்டு 
சிறுகுடிகளோ. “பால்ஹிக அவையில்‌ அமரமுடியவில்லை 
என்றாலும்‌ நாம்‌ மத்ர அரசகுடியினர்‌ என்றிருந்தோம்‌. 
அவ்வண்ணம்‌ ஓர்‌ உறவு நிகழ்ந்தால்‌ மலைவேடர்‌ 


நிலைக்கு நாம்‌ இழிவோம்‌. பிறகு ஒருபோதும்‌ நம்‌ 
கொடிவழியினர்‌ பால்ஹிக குலங்களில்‌ ஒன்றில்‌ 
குடிக்குறிகொண்டு வாழமுடியாது” என்றாள்‌ அரசி. 


எதை எண்ணினாலும்‌ அவ்வினாவையே 
சென்றடைந்தது உள்ளம்‌. எவ்வினாவுக்கும்‌ முடிவில்‌ 
முற்றமூடிய நெடுஞ்சுவரே நின்றது. “எவரும்‌ அறியாது 
பால்ஹிகக்குடிகளில்‌ ஒன்றுடன்‌ மணவினை 
நிகழ்த்தினால்‌ என்ன?” என்று அரசர்‌ வினவினார்‌. 
அமைச்சர்‌ “அவ்வண்ணம்‌ ஒரு மணம்‌ நிகழும்‌ என்றால்‌ 
மறுகணமே நீங்கள்‌ முடியிழந்து மகதத்தின்‌ 
இருட்சிறைக்குள்‌ செல்லவேண்டியிருக்கும்‌. மகதத்தைப்‌ 
பகைத்து நம்‌ இளவரசியைக்‌ கொள்ளும்‌ துணிவுள்ள 
அரசர்‌ எவரும்‌ இம்மலைச்சாரலில்‌ இல்லை” என்றார்‌. 
“நான்‌ என்ன செய்வது அமைச்சரே?” என்று 
மனமுடைந்து கேட்டார்‌ பிருஹத்சேனர்‌. 


“இப்போதிருக்கும்‌ வழி ஒன்றே. சென்று சல்யரின்‌ 
கால்களில்‌ விழுவது. அடைக்கலம்‌ கோரி அவர்‌ 
மண்ணை அவரிடமே அளிப்பது. உங்கள்‌ மணிமுடி 
இல்லாமல்‌ ஆகும்‌. ஆனால்‌ குலம்‌ எஞ்சியிருக்கும்‌. 
மகதத்திடம்‌ இருந்து உங்கள்‌ உயிர்‌ காக்கப்படும்‌. 
மணிமுடியை நீங்கள்‌ இழந்தாலும்‌ என்றும்‌ உங்கள்‌ 
கொடிவழியினர்‌ பால்ஹிகர்கள்‌ என்று வாழமுடியும்‌” 
என்றார்‌ அமைச்சர்‌. “ஆம்‌ அரசே, அதுவொன்றே வழி” 
என்றார்‌ படைத்தலைவர்‌. அரசியும்‌ “நானும்‌ எண்ணி 
எண்ணி அங்குதான்‌ சென்றடைகிறேன்‌” என்றாள்‌. 


அந்த இரக்கமற்ற உண்மையை எதிர்கொள்ளமுடியாது 
தலையை கைகளில்‌ தாங்கி அமர்ந்திருந்தபின்‌ எழுந்து 
ஒரு சொல்லும்‌ சொல்லாமல்‌ மகளிர்மாளிகைக்குச்‌ 
சென்று யாழெடுத்து மீட்டத்‌ தொடங்கினார்‌ அரசர்‌. அவர்‌ 
விரல்பட்ட வீணை அவ்வினாவையே எழுப்பியது. 
வீணையொலி கேட்டு அருகே வந்தமர்ந்த இளவரசியைக்‌ 
கண்டு நெஞ்சு கலுழ்ந்தார்‌. அரசப்பெண்டிர்‌ கலைமானின்‌ 
கால்கணு போன்றவர்கள்‌ என்பது முதுமொழி. 
விசையனைத்தும்‌ வந்துசேரும்‌ மெல்லிய தண்டு. தேர்ந்த 
வேடன்‌ அங்குதான்‌ உண்டிவில்லால்‌ அடிப்பான்‌. 


“முடிவெடுங்கள்‌ முடிவெடுங்கள்‌” என்று 
ஒவ்வொருநாளும்‌ அரசி சொன்னாள்‌. “நான்‌ ஒன்றும்‌ 
அறியேன்‌. நீ ஆவது செய்‌” என்றார்‌ பிருஹத்சேனர்‌. 
“அமைச்சர்‌ சொன்னதே உகந்த வழி. வெற்றாணவத்தால்‌ 
நாமிழைத்த பிழையின்‌ சுமையே இவையெல்லாம்‌. 
சல்யரிடம்‌ சென்று காலடி பணியுங்கள்‌” என்றாள்‌ அரசி. 


அமிலம்‌ பட்டதுபோல நெஞ்சு எரிய “சீ” என கை ஓங்கி 
அவளை அழிக்கச்சென்று பின்‌ நின்று “நாணிழந்து 
சூதன்‌ என்றாகி அவர்‌ அவையில்‌ அமர வேண்டுமா? 
ண்மையற்றவன்‌ என்று என்னை அவையில்‌ 
இகழ்ந்தசொல்‌ இன்னும்‌ என்‌ செவிகளில்‌ உள்ளது. 
அவர்முன்‌ சென்று ஆம்‌ அவ்வாறே என்று அமைய 
வேண்டுமா? என்ன சொல்கிறாய்‌?” என்றார்‌. “ஆம்‌. அது 
இழிவே. இத்தனை நாள்‌ மணிமுடி சூடியதற்கு அது ஈடு. 
டம்‌ எஞ்சுவது நம்‌ மகளின்‌ குலம்‌. அவள்‌ குருதியில்‌ 
றக்கும்‌ மைந்தரின்‌ அடையாளம்‌. இன்று நாம்‌ 
செய்யவேண்டியது அது ஒன்றே” என்றாள்‌ அரசி. 


“அதைவிட நான்‌ உயிர்‌ துறப்பேன்‌” என்றார்‌ 
பிருஹத்சேனர்‌. “இறப்பதென்றால்‌ அதற்குமுன்‌ உங்கள்‌ 
கொடிவழிக்கு வழிகோலிவிட்டு செல்லுங்கள்‌” என்றாள்‌ 
அரசி. “இன்றறிந்தேன்‌, குருதிதேடும்‌ கான்விலங்குகள்‌ 
உறவுகள்‌. குருதிவிளையும்வரைதான்‌ நாம்‌ 
பேணப்படுவோம்‌” என்று சொல்லி தன்‌ யாழுடன்‌ 
வெளியே நடந்தார்‌ பிருஹத்சேனர்‌. “என்னசெய்வது 
அமைச்சரே? இவரது வெற்றாணவத்தால்‌ என்‌ மகள்‌ 
குலமிலி ஆகவேண்டுமா?” என்றாள்‌ அரசி. “ஆற்றலற்ற 
உள்ளங்கள்‌ எப்போதும்‌ மிகையாகவே எதிர்வினை 
புரியும்‌ அரசி. அவர்கள்‌ தங்கள்‌ ஆற்றலின்மையை 
அஞ்சுகிறார்கள்‌. அதை சினத்தால்‌ மறைக்கிறார்கள்‌” 
என்றார்‌ அமைச்சர்‌. “இறுதியில்‌ அவர்‌ 
அடிபணிந்தாகவேண்டும்‌. நின்றுமறுக்கும்‌ வல்லமை 
கொண்டவரல்ல அவர்‌.” 


காட்டுக்குள்‌ நுழைந்து மலைப்பாறை ஒன்றில்‌ அமர்ந்து 
அந்தி எழும்‌ வரை வீணை மீட்டினார்‌ பிருஹத்சேனர்‌. 
இருளில்‌ குளிர்ந்த பாறையில்‌ உடல்‌ பதித்து 
அதிர்ந்துகொண்டிருந்த யாழைத்‌ தழுவிப்‌ படுத்து 
கண்ணீர்‌ உகுத்தார்‌. எண்ணி எண்ணி தொடுவானம்‌ 
வரை சென்ற சொற்சரடுகள்‌ அனைத்தும்‌ ஓய்ந்தபின்‌ 
விழிசோர்ந்து கால்தளர்ந்து பின்பு மறுநாள்‌ திரும்பி 
வந்தார்‌. அரசியிடம்‌ வந்து “வேறு ஒன்றும்‌ எண்ண 
என்னால்‌ இயலவில்லை. நேற்றிரவுடன்‌ நான்‌ 
இறந்துவிட்டேன்‌ என்றே கொள்கிறேன்‌. உங்கள்‌ 
விழைவுப்படி உடல்‌ சென்று சல்யரின்‌ கால்‌ பனியும்‌” 
என்றார்‌. இரக்கமற்ற இரு வாள்நுனிகளென விழிகள்‌ 
கூர்ந்திருக்க அரசி அவ்வாறே என தலையசைத்தாள்‌. 
மறுமொழி ஒன்று வருமென ஏங்கியவராக பிருஹத்சேனர்‌ 
அமைச்சரை நோக்கினார்‌. “ஆம்‌, அரசே. அது ஒன்றே 
வழி” என்றார்‌ அமைச்சர்‌. தன்னந்தனிமையில்‌ 
விண்ணுக்குக்‌ கீழ்‌ நிற்கும்‌ உணர்வை அடைந்து 


நெஞ்சுபொங்கி விழிகலங்கியபின்‌ அதை இமைகொட்டி 
வென்று நீள்மூச்சென வெளியிட்டு வீணையை 
அணைத்துக்கொண்டு தன்‌ அறைக்குச்‌ சென்று 
மஞ்சத்தில்‌ படுத்துக்கொண்டார்‌. 


அன்று மாலை அவர்‌ மத்ரபுரிக்கு கிளம்பும்‌ முறை 
ஒருங்கமைக்கப்பட்டிருந்தது. அவர்‌ ஆணைப்படியே 
அமைச்சர்‌ மத்ரபுரிக்கு அவர்‌ வருவதை அறிவித்து 
பறவைத்தூது அனுப்பினார்‌. “மத்ரநாட்டு அரசர்‌ சல்யர்‌ 
பாதம்‌ பணிந்து அடைக்கலம்‌ கொள்ள அவரது குடிவழி 
வந்த எளியோனாகிய பிருஹத்சேனன்‌ விழைகிறேன்‌” 
என்ற வரியை அமைச்சர்‌ வாசித்தபோது 
பிருஹத்சேனரின்‌ தொடை நடுங்கியது. “திருமுகத்தில்‌ 
முத்திரையிடுங்கள்‌ அரசே” என்று அமைச்சர்‌ 
சொன்னதும்‌ ஒருகணம்‌ சினம்‌ எழுந்தது. மறுகணமே 
கசப்பு நிறைந்த சிரிப்பு வந்தது. “எளியோன்‌ என்றா 
அரசன்‌ என்றா?” என்றார்‌. அமைச்சர்‌ “இது ஓர்‌ அரசு 
சூழ்தல்‌. தாங்கள்‌ அரியணை அமர்ந்திருக்கும்‌ வரை 
அரசரே” என்றார்‌. “அரியணை இன்னும்‌ எத்தனைநாள்‌?” 
என்றார்‌ பிருஹத்சேனர்‌. அமைச்சர்‌ ஒன்றும்‌ 
சொல்லவில்லை. 


அவர்‌ வருகையை எதிர்நோக்குவதாக சல்யரின்‌ 
மறுமொழியும்‌ வந்தது. அரசரும்‌ அரசியும்‌ இளவரசியுடன்‌ 
அன்று மாலை கிளம்பி மறுநாள்‌ புலரியில்‌ மத்ரபுரி 
செல்வதாகவும்‌ அன்று பின்மாலையில்‌ சல்யரை 
அவையில்‌ சந்திப்பதாகவும்‌ ஒருங்கிணைக்கப்பட்டது. 
சல்யருக்கான ஐவகை பரிசில்களும்‌ தேரில்‌ 
ஏற்றப்பட்டன. அரசணித்‌ தோற்றம்‌ பூண்டு வந்த 
பிருஹத்சேனர்‌ எவர்‌ விழியையும்‌ நோக்காது 
விடைபெற்று தேரில்‌ ஏறி ஒரு சொல்லும்‌ சொல்லாமல்‌ 
புரவிகளை நோக்கி அமர்ந்திருந்தார்‌. தனித்தேரில்‌ 
அரசியும்‌ இளவரசியும்‌ ஏறிக்கொண்டார்கள்‌. அவர்களும்‌ 
நிலைகுலைந்த உள்ளம்‌ கொண்டிருந்தனர்‌. இருளில்‌ 
மலைவிளிம்பிலிருந்து குதிப்பதுதான்‌ அது என 
அவர்கள்‌ அறிந்திருந்தனர்‌. அங்கே நீரோ மென்சதுப்போ 
இருக்கலாம்‌. கரும்பாறை வாய்திறந்த பெரும்பள்ளமும்‌ 
காத்திருக்கலாம்‌. 


புரவிக்‌ குளம்படிகள்‌ ஒலிக்கத்தொடங்கியபோது 
பிருஹத்சேனர்‌ உடல்நடுங்கினார்‌. தேர்‌ நகரைவிட்டு 
நீங்கியபோது தலைகுனிந்து அமர்ந்திருந்தார்‌. 
வழிநெடுகிலும்‌ எழுந்த வாழ்த்தொலிகள்‌ எதையும்‌ 
ஏற்கவில்லை. எல்லைக்‌ காவல்மாடங்களில்‌ 
வணங்கியவர்களை நோக்கவுமில்லை. அரசியின்‌ தேரின்‌ 


திரைச்சீலைகள்‌ விலக்கப்படவில்லை. அரசி 
மெல்லமெல்ல அழத்தொடங்கிவிட்டிருந்தாள்‌. இளவரசி 
முகத்திரைமூடி அழும்‌ தாயை நோக்காமல்‌ வெளியே 
உடன்‌ ஓடிவந்த காட்டையே நோக்கிக்கொண்டிருந்தாள்‌. 


அவர்களுடன்‌ பதினெட்டு புரவிவீரர்களும்‌ ஏழு 
அகம்படியினரும்‌ அமைச்சரும்‌ மட்டும்‌ சென்றனர்‌. 
உபமத்ரத்தின்‌ குயில்கொடியுடன்‌ வீரன்‌ ஒருவன்‌ 
முன்னால்‌ சென்றான்‌. உபமத்ரம்‌ மகதத்தின்‌ படைகளால்‌ 
சூழப்பட்டிருந்தது. அதன்‌ நிலைப்படைத்‌ தளபதிக்கு 
எச்செய்தியும்‌ சொல்லப்பட்டிருக்கவில்லை. உபமத்ரத்தின்‌ 
வட எல்லையில்‌ இருந்த கொற்றவை ஆலயத்தில்‌ 
அரசரும்‌ அரசியும்‌ தன்‌ மகளுக்காக மங்கலப்பூசனை 
செய்வதாகவே வெளியே அறிவிக்கப்பட்டது. அதற்கேற்ப 
கொற்றவை ஆலயத்தில்‌ அலங்காரங்களும்‌ 
பலிவழிபாட்டுமுறைமைகளும்‌ ஒருக்கப்பட்டிருந்தன. 
பன்னிரு பலியாடுகள்‌ அரசருடன்‌ பலிக்கென கொண்டு 
செல்லப்பட்டன. 


கொற்றவை ஆலயத்தில்‌ பலிகொடுத்து பூசை 
முறைமைகள்‌ இயற்றி அனைவரும்‌ ஊன்சோறு உண்டு 
படையல்‌ மதுவை அருந்தி மகிழ்‌ கொண்டாடிக்‌ 
கொண்டிருக்கையில்‌ அரையிருளில்‌ பிருஹத்சேனரும்‌ 
மிலிந்தையும்‌ லக்ஷமணையும்‌ கிளம்பி எல்லையென 
அமைந்த சிற்றோடையை அடைந்து மத்ர நாட்டுக்குள்‌ 
செல்வதாக வகுத்திருந்தார்‌ அமைச்சர்‌. அரசகுலம்‌ 
நீங்கிச்சென்ற செய்தி மிகவிரைவிலேயே வெளிப்படும்‌ 
என்றும்‌ உடனே அரண்மனையினரும்‌ அமைச்சர்களும்‌ 
சிறைப்படுத்தப்படுவார்கள்‌ என்றும்‌ அறிந்திருந்தார்‌. 
முதலில்‌ அவர்‌ கழுவேற வேண்டியிருக்கும்‌. தன்‌ 
மைந்தனிடம்‌ கழுவேறி உயிர்விட்டபின்‌ தனக்கு 
ஆற்றவேண்டிய நீத்தார்கடன்கள்‌ என்னென்ன என்று 
ஓலையில்‌ எழுதியளித்துவிட்டு அவர்‌ வந்திருந்தார்‌. 


கொற்றவை ஆலயம்‌ காட்டின்‌ ஓரமாக இருந்த 
கரும்பாறை ஒன்றில்‌ குடைந்து உருவாக்கப்பட்டது. 
எட்டுதடக்கைகளும்‌ நெற்றிப்பிறையும்‌ கொண்டு சினந்து 
செவ்விழி சூடி அமர்ந்திருந்த அன்னை 
பாறைச்சுவரிலேயே செதுக்கப்பட்டிருந்தாள்‌. 
ஆலயமுகப்பை அடைந்து இறங்கி அங்கிருந்த 
சிற்றோடையில்‌ கால்கழுவி ஆலயத்துக்குள்‌ சென்ற 
பிருஹத்சேனர்‌ தன்‌ பீடத்தில்‌ கைகளை மார்போடு 
கட்டிக்கொண்டு அமர்ந்தார்‌. அருகே மேலாடையால்‌ 
முகம்மூடி மிலிந்தை அமர பின்னால்‌ இளவரசி 
அமர்ந்தாள்‌. பூசகர்கள்‌ நெறிகாட்ட அரசரும்‌ அரசியும்‌ 


பொறிஅமைக்கப்பட்ட செயல்பாவை போல்‌ 
முறைமைகளை செய்தார்கள்‌. 


பலி பீடத்தருகே ஒவ்வொன்றாக இழுத்து வரப்பட்டு 
தழைகாட்டி கழுத்துநீட்டச்‌ செய்யப்பட்டு நீர்தெளித்து 
ஒப்புதல்பெற்று தலைவெட்டப்பட்ட ஆடுகள்‌ 

கால்‌ உதைத்து மெய்விதிர்ப்பு கொண்டு விழிஉறைந்து 
அசைவின்மைக்குள்‌ மூழ்கிச்‌ செல்வதை வெறுமனே 
நோக்கிக்‌ கொண்டிருந்தார்‌. அவ்வூனை உரித்து 
தினைச்சோறுடன்‌ சமைத்து அன்னைக்கும்‌ உடனமர்ந்த 
பதினெட்டு துணைத்தெய்வங்களுக்கும்‌ படைத்தனர்‌. 
பின்பு வீரரும்‌ பூசகரும்‌ துடியும்‌ முழவும்‌ என விழவு 
கொண்டாடிய சூதரும்‌ ஊனுணவுக்கென வந்த 
மலைமக்களும்‌ உண்பதற்கு அமர்ந்தனர்‌. அன்னைக்கு 
பதினெட்டு புதுமண்கலங்களில்‌ படைக்கப்பட்ட எரிமண 
மலைமதுவை தொன்னைகளில்‌ வாங்கி மூக்குவழிய 
அருந்தினர்‌. ஊன்சோறு அள்ளி உண்டு கூவி நகைத்து 
நடனமிட்டு கொண்டாடினர்‌. அவர்கள்‌ ஏற்றிய 
பந்தங்களும்‌ பெருங்கணப்புகளும்‌ காடெங்கும்‌ சுடர்‌ 
விட்டன. 


கையில்‌ மதுவுடன்‌ அமர்ந்திருந்த அரசர்‌ அருகே வந்த 
அமைச்சர்‌ குனிந்து “அரசே, கிளம்பும்‌ நேரம்‌” என்றார்‌. 
பிருஹத்சேனர்‌ எழுந்து தன்‌ ஆடையை சீரமைத்து 
தொடர்ந்துவந்த அரசியையும்‌ இளவரசியையும்‌ திரும்பி 
நோக்காமல்‌ தேரில்‌ ஏறிக்கொண்டார்‌. ஓசைகளின்றி 
அவர்கள்‌ காட்டுக்குள்‌ சென்றனர்‌. மது உண்டு 
களித்திருந்த எவரும்‌ அதை அறியவில்லை. சகடங்களை 
மெல்ல உருட்டி புதர்செறிந்த காட்டை வகுந்து 
சென்றார்கள்‌. அமைச்சர்‌ “நான்காவது சிற்றோடைக்கு 
அப்பால்‌ மத்ரம்‌ அரசே. அதைக்‌ கடந்தபின்‌ நீங்கள்‌ 
அஞ்சவேண்டியதில்லை” என்றார்‌. 


மத்ர நாட்டின்‌ எல்லையென ஓடிய சிற்றோடை பச்சை 

டைக்குள்‌ கரந்த வஞ்சக்கூர்வாள்‌ என 

ன்னித்தெரிந்தது. அதன்‌ ஓசை காதில்‌ விழுந்ததுமே 
உடல்நடுங்க தேரில்‌ எழுந்துவிட்டார்‌. இரு கைகளாலும்‌ 
தேர்த்தூண்களைப்‌ பற்றியபடி நின்றார்‌. மலைவிளிம்பில்‌ 
சிறுகொடியில்‌ பற்றித்தொங்க காலடியில்‌ அடியற்ற 
பேராழம்‌ தென்படுவதைப்‌ போல பதைத்தார்‌. புரவி 
நீரோடையை நெருங்கியது. கூழாங்கற்சரிவில்‌ அதன்‌ 
சகட ஒலி மாறுபட்டது. ஓடையை அளையும்‌ 
ஆரக்கால்கள்‌ மான்கூட்டம்‌ நீர்‌ அருந்துவதுபோல்‌ 
ஒலித்தன. மறுபக்கக்‌ கூழாங்கற்சரிவில்‌ தேர்‌ ஏறியபோது 
அவர்‌ பின்னால்‌ சரிந்தார்‌. 


எல்லை கடந்ததும்‌ பாகன்‌ சற்று எளிதாக ஆகி 
கடிவாளத்தை தழைக்க குதிரைகள்‌ கால்களை 
மெல்லவைத்தன. அந்த ஒலிமாறுபாட்டை உணர்ந்ததுமே 
பிருஹத்சேனர்‌ கைகளை விரித்து நில்லுங்கள்‌! 
நிறுத்துங்கள்‌ தேரை!” என ஆணையிட்டார்‌. பாய்ந்து 
தேரில்‌ இருந்து இறங்கி திரும்பி புண்பட்ட பன்றி என 
காட்டுப்புதர்களைக்‌ கடந்து ஓடி உபமத்ரத்தின்‌ 
எல்லைக்குள்‌ நுழைந்தார்‌. பின்னால்‌ வந்த தேரிலிருந்து 
இறங்கிய அரசி “அரசே!” என்று கூவியதை அவர்‌ 
கேட்கவில்லை. 


“அரசே, என்ன ஆயிற்று?” என எதிரே பதைத்து ஓடிவந்த 
அமைச்சரிடம்‌ “அமைச்சரே, என்‌ குடி இழிந்து 
கொடிவழிகளின்‌ மேல்‌ பழி விழுந்தாலும்‌ சரி, மலை 
வேடருக்கும்‌ மச்சர்களுக்கும்‌ நிகராக அமர்ந்துண்ணும்‌ 
இழிவடைந்தாலும்‌ சரி, இதை என்னால்‌ இயற்ற முடியாது. 
உயிர்‌ இழத்தலைவிட கொடியது. எரிநரகைவிட 
கொடியது. மலப்புழுவெனப்‌ பிறத்தலைவிடக்‌ 
கொடியது... என்னால்‌ இயலாது அமைச்சரே” என்று கூவி 
கண்ணீர்‌ விட்டபடி அவர்‌ முன்‌ காலோய்ந்து விழுந்தார்‌. 


அவர்‌ சென்றதையும்‌ மீண்டதையும்‌ மகதம்‌ அறிய 
சிலநாழிகைகளே போதுமென பிருஹத்சேனர்‌ 
அறிந்திருந்தார்‌. எதிர்பார்த்தபடியே சிலநாட்களில்‌ 
உபமத்ரத்திற்கு மகதத்தின்‌ செய்தி வந்தது. மச்ச நாட்டு 
அரசர்‌ உலூகரின்‌ மகன்‌ சம்புகனுக்கு அவர்‌ மகள்‌ 
ல்க்ஷ்மணையை மணம்‌ பேசிய அச்செய்தியுடன்‌ வந்த 
மகதத்தின்‌ அமைச்சர்‌ கலிகர்‌ ஜராசந்தர்‌ 
அம்மணவிழாவுக்கு நேரில்‌ வந்து உபமத்ரத்தை 
வாழ்த்தவிருப்பதாக சொன்னார்‌. அதிலிருந்தது ஒரு 
தண்டனையும்‌ கூட என அறிந்தார்‌ பிருஹத்சேனர்‌. 
அரியணையில்‌ அமர்ந்திருந்தவர்‌ ஒரு சொல்லும்‌ 
சொல்லாமல்‌ உறைந்த முகத்துடன்‌ ஓலையை வாங்கி 
ஓரிரு வரிகளை படித்துவிட்டு தன்‌ அமைச்சரிடம்‌ 
கொடுத்துவிட்டார்‌. 


மகதத்தின்‌ அமைச்சர்‌ கலிகர்‌ “இக்கடிமணம்‌ இன்னும்‌ 
பதினைந்து நாட்களுக்குள்‌ நிகழவேண்டுமென்று 
ஜராசந்தர்‌ விரும்புகிறார்‌. எல்லைப்பகுதி நட்புநாடுகளை 
நேரில்‌ காணும்‌ பொருட்டு அவர்‌ இம்மாதம்‌ முழுநிலவு 
நாளில்‌ கிளம்புகிறார்‌. செளவீரத்திற்கு வந்தபிறகு இங்கும்‌ 
வருவார்‌. அவர்‌ வரும்பொழுது மணநிகழ்வை நீங்கள்‌ 
வைத்துக்‌ கொள்ளலாம்‌. வளர்பிறை பதின்மூன்றாம்‌ 
நாள்‌ உகந்தது. காலைநேரம்‌ திருமணத்திற்கு உரியது என 
ஜராசந்தர்‌ கருதுகிறார்‌. மாலைநேரங்களில்‌ அவர்‌ மது 


அருந்தி கலைகள்‌ தேர்வதனால்‌ அவை நிகழ்வுகளில்‌ 
கலந்துகொள்வதும்‌ இல்லை” என்றார்‌. 


அரியணை அருகே அமர்ந்திருந்த அரசி சற்றே 
சினத்துடன்‌ “மணமகனையும்‌ மணநாளையும்‌ 
மட்டுமின்றி நேரத்தையும்‌ குறித்து அனுப்பியிருக்கிறார்‌ 
உங்கள்‌ அரசர்‌” என்றாள்‌. கலிகர்‌ சினம்‌ தெரிந்த 
விழிகளுடன்‌ “என்‌ சொல்‌ பொறுத்தருள்க அரசி! அவர்‌ 
உங்களுக்கும்‌ அரசரே” என்றார்‌. அரசி தன்‌ மேலாடையை 
நெற்றிமேல்‌ இழுத்துவிட்டுக்கொண்டு பார்வையை 
திருப்பிக்‌ கொண்டாள்‌. பிருஹத்சேனர்‌ “இதில்‌ 
மாற்றுச்சொல்‌ ஏதும்‌ நான்‌ சொல்வதற்கில்லை கலிகரே. 
நான்‌ மகதச்‌ சக்ரவர்த்தியின்‌ அருள்நாடி நிற்பவன்‌” 
என்றார்‌. 

சற்றே விழிகனிந்த அமைச்சர்‌ “மச்ச நாட்டு இளவரசரை 
நான்‌ நேரில்‌ பார்த்ததுண்டு. அவரது தோற்றம்‌ அழகியது 
அல்ல. அவர்‌ குலம்‌ உயர்ந்ததும்‌ அல்ல. அவர்கள்‌ சென்ற 
ஐந்து தலைமுறைகளாகவே அரசகுடியென 
கருதப்படுகிறார்கள்‌. படைக்கலமேந்தி போரிடவோ நூல்‌ 
கற்று மன்றம்‌ வரவோ இன்னும்‌ அவர்களில்‌ எவரும்‌ 
பயிற்சி பெறவில்லை. உண்மையில்‌ இளவரசர்‌ இன்னும்‌ 
சர்மாவதியில்‌ மீன்பிடிக்கும்‌ பரதவராகவே நாட்களை 
கழிக்கிறார்‌. ஆயினும்‌ இனிய குணமுடையவர்‌. பிறரை 
புரிந்துகொள்ளும்‌ விழிகள்‌ கொண்டவர்‌. உங்கள்‌ 
இளவரசி ஒருபோதும்‌ அவரை வெறுக்கமாட்டாள்‌” 
என்றார்‌. 


அவர்‌ சொற்களில்‌ ஒலித்தது சிறிய ஏளனமா என்று 
எண்ணியபடி பிருஹத்சேனர்‌ நோக்கினார்‌. அமைச்சர்‌ 
“நீங்கள்‌ எண்ணுவது புரிகிறது பிருஹத்சேனரே. நான்‌ 
என்‌ உள்ளக்கிடக்கையைத்தான்‌ சொன்னேன்‌. நானும்‌ 
ஏழு பெண்களுக்கு தந்தைதான்‌. என்‌ மகள்களை குலமும்‌ 
செல்வமும்‌ கொண்ட இளைஞர்களுக்கு மணம்‌ 
முடித்தேன்‌. அவர்களில்‌ நல்லியல்பு கொண்ட இருவரிடம்‌ 
மட்டுமே என்‌ பெண்கள்‌ மகிழ்ந்து வாழ்கிறார்கள்‌. பிற 
மணங்களனைத்துமே அவர்களுக்கு ஒருவகை 
இறப்புகளாகவே அமைந்தன. இதை நான்‌ சொல்வது 
உபமத்ரத்தின்‌ அரசரிடமல்ல, இளம்‌ 
பெண்ணொருத்தியைப்‌ பெற்ற தந்தையிடம்‌” என்றார்‌. 


பெருமூச்சுவிட்டு பிருஹத்சேனர்‌ சொன்னார்‌ ”இத்தகைய 
எளிய சொற்களால்‌ என்னை நிறைவு செய்து 
கொள்ளவேண்டியதுதான்‌. பிறிதொரு வழியும்‌ 
எனக்கில்லை அமைச்சரே.” பேச்சை விலக்கும்பொருட்டு 


கலிகர்‌ புன்னகைத்து “தாங்கள்‌ வீணை வல்லவர்‌ 
என்றார்கள்‌. உங்கள்‌ இசையை கேட்க விழைகிறேன்‌ 
அரசே” என்றார்‌. பிருஹத்சேனர்‌ “தவறான விழைவு 
அமைச்சரே. என்‌ இளவயதில்‌ அவமதிக்கப்பட்ட 
இளமையின்‌ சீற்றத்துடன்‌ சென்று இவ்வுலகையே உதறி 
அது ஒன்றே அடைக்கலமெனக்‌ கருதி அடிபணிந்து 
இசையை அடைந்தேன்‌. இன்று அதை நான்‌ 
இழந்துவிட்டேன்‌” என்றார்‌. 


“இறைவனைக்‌ காண்பதற்கு நிகரான தவம்‌ செய்து 
இசையை அடைந்தேன்‌. ஆனால்‌ என்று மீண்டு வந்து 
என்‌ ஆசிரியர்‌ முன்‌ நின்று வென்றேனோ அப்போதே 
அதன்‌ பணி முடிந்துவிட்டது. அதன்‌ பின்‌ என்‌ வீணை 
வெறும்‌ கேளிக்கைப்‌ பொருளாகவே இசைத்திருக்கிறது. 
என்‌ வெற்று ஆணவத்தை மட்டுமே அது 
வெளிக்காட்டியிருக்கிறது. ஒவ்வொரு நாளும்‌ அது தன்‌ 
நுண்மையை இழப்பதை நான்‌ அறிந்திருக்கவில்லை. 
என்‌ மகள்‌ தன்‌ கைகளால்‌ வீணையைத்‌ தொட்டு கற்றுக்‌ 
கொண்டது என்னிடம்‌. ஒவ்வொரு நாளும்‌ தன்‌ கனவின்‌ 
இசையை அவள்‌ விண்ணிலிருந்து 
பெற்றுக்கொண்டான்‌. ஒரு முறை அவள்‌ இசைக்கையில்‌ 
பிறிதொரு அறையிலிருந்து கேட்ட நான்‌ 
எண்ணியிருக்காத கணமொன்றில்‌ உள்ளம்‌ திறந்து உடல்‌ 
சிலிர்த்தேன்‌. அவ்வறைக்குள்‌ சென்று பார்த்தபோது 
அறைமுழுக்க தோட்டத்துச்‌ சிறுகுருவிகள்‌ வந்தமர்ந்து 
இசை கேட்பதைக்‌ கண்டேன்‌. நான்‌ விட்ட இடத்திலிருந்து 
தொட்டு அவள்‌ முன்‌ சென்றிருக்கிறாள்‌ என்று 
அறிந்தேன்‌. நான்‌ இழந்ததென்ன என்று புரிந்து 
கொண்டேன்‌. இன்று என்னிடமிருப்பது ஓசையை 
மட்டுமே கிளப்பும்‌ ஒரு வீணை மட்டுமே” என்றார்‌. 


அமைச்சர்‌ “தாங்கள்‌ உளமிசைந்தால்‌ நான்‌ இளவரசியின்‌ 
இசையை கேட்க விழைகிறேன்‌” என்றார்‌. “வேதமறிந்த 
பிராமணராகிய நீங்கள்‌ கேட்டு ஒரு சொல்‌ 
வாழ்த்தினாலும்‌ அது இளவரசிக்கு கொடையே” என்றார்‌ 
பிருஹத்சேனர்‌. அமைச்சரை அன்று மாலை தன்‌ மகளிர்‌ 
மாளிகையின்‌ சிற்றவைக்கு வரச்சொன்னார்‌. அங்கு 
அவரும்‌ அரசியும்‌ அரச மகளிர்‌ நால்வரும்‌ மட்டும்‌ 
அமர்ந்த அவையில்‌ அவர்‌ கோரியதற்கிணங்க இளவரசி 
லக்ஷ்மணை தன்‌ வீணையை மீட்டி இசைக்க 
ஒப்புக்கொண்டாள்‌. 


சேடியர்‌ வந்து அவள்‌ அமர செம்பட்டு விரித்த பீடத்தை 
ஒருக்கிவிட்டுச்‌ சென்றனர்‌. அருகே 
துணைப்பீடங்களிட்டனர்‌. அமைச்சர்‌ தாம்பூலத்தை 


எடுத்து சுருட்டிக்‌ கொண்டிருக்கும்போது மெல்லிய 
சிலம்பொலியை கேட்டார்‌. இயல்பாக விழி திருப்பியவர்‌ 
திறந்த கதவுக்கு அப்பாலிருந்து மெல்ல இருளில்‌ 
வண்ணங்கள்‌ பூத்து உள்ளே வந்த மத்ர நாட்டு 
இளவரசியைக்‌ கண்டார்‌. தன்னை அறியாது எழுந்து 
நின்றார்‌. இயல்பாக கூப்பிய கைகளுக்குள்‌ இருந்த 
வெற்றிலைச்‌ சுருளை உணர்ந்து திகைத்து மீண்டும்‌ 
தாலத்திலேயே வைத்தார்‌. அவர்‌ கண்டது மெய்களை 
அனைத்தும்‌ அறிந்து அறிவதற்கு அப்பால்‌ என நின்ற 
கல்வித்‌ திருமகளை. 


பீடத்தில்‌ வந்தமர்ந்து தந்தையையும்‌ அமைச்சரையும்‌ 
வணங்கி அன்னையை நோக்கி புன்னகைத்து இளவரசி 
வீணையை மடியிலிருத்திக்‌ கொண்டாள்‌. அதன்‌ 
கம்பிகளை அவள்‌ நீண்டமெல்லிய விரல்கள்‌ முறுக்கின. 
மெல்ல வருடி இறுக்கத்தை அறிந்தன. அவள்‌ மீட்டத்‌ 
தொடங்குவதற்குள்ளாகவே அமைச்சர்‌ தேனிசை ஒன்றை 
கேட்டுவிட்டார்‌. வீணை இசையென மாறத்‌ 
தொடங்கியபின்‌ அவர்‌ அங்கு இல்லை. பருப்பொருளென 
தன்னை விரித்து இங்கே நிறைந்திருக்கும்‌ மாயை ஒலி 
மட்டுமே என அவர்‌ முன்‌ நின்றது. மீட்டி முடித்து இளவரசி 
கை கூப்புகையில்‌ கண்ணீர்‌ வார நெஞ்சில்‌ கை சேர்த்து 
தாடியின்‌ வெண்மயிர்களில்‌ விழிநீர்‌ முத்துகள்‌ தங்கி 
ஒளிர அமைச்சர்‌ அமர்ந்திருந்தார்‌. பின்‌ எழுந்து அரசரை 
வணங்கி தன்‌ மாளிகைக்கு மீண்டார்‌. மறு நாள்‌ கிளம்பி 
மகதத்திற்கு சென்றார்‌. 


ஜராசந்தரிடம்‌ அவர்‌ சொன்னது என்ன என்பதை 
நூல்கள்‌ வகைக்கொன்றாக சொல்கின்றன. 
அறிவதெல்லாம்‌ ஆகி நின்ற கலைத்திருவை கண்களால்‌ 
கண்டதாக அவர்‌ சொன்னார்‌ என்கிறார்கள்‌. நிகரற்ற 
வைரம்‌ தூய வெண்பட்டிலேயே அமர்ந்திருக்கவேண்டும்‌. 
மண்ணாளும்‌ மணிமுடி ஒன்றே அதை சூட வேண்டும்‌. 
தெய்வம்‌ என்பது ஏழ்நிலை மாடம்‌ எழுந்த 
பேராலயத்திலேயே அமர வேண்டும்‌ என்று அவர்‌ 
சொன்னார்‌. 


இளவரசி அழகு குறித்த அவரது சொற்கள்‌ ஜராசந்தரை 
ஈர்த்திருக்க வேண்டும்‌. சில நாட்களுக்குப்‌ பின்‌ அவர்‌ 
கிளம்பி பிறநாடுகளைத்‌ தவிர்த்து நேராக உபமத்ரத்திற்கு 
வந்தார்‌. அவரது வருகை அச்சுறுத்தினாலும்‌ 
மெல்லமெல்ல பாரதவர்ஷத்தின்‌ பெரும்‌ சக்ரவர்த்தி 
ஒருவரின்‌ வருகையின்‌ களியாட்டை உபமத்ரம்‌ 
அடைந்தது. அரசவை கூடி மகதத்தின்‌ பேரரசருக்கு 
வரவேற்பு முறைமைகள்‌ அமைத்தது. நகரம்‌ 


கொடித்தோரணமும்‌ மலர்த்தாண்களும்‌ 
பட்டுப்பாவட்டாக்களுமாக அணிகொண்டு பூத்தது. 


மதமெழுந்த பெருங்களிறுகள்‌ நூறும்‌ ஆயிரம்‌ 
வெண்புரவிகளும்‌ ஐந்தாயிரம்‌ கவசவேல்‌ படையினரும்‌ 
அணிச்சேடியரும்‌ இசைச்சூதரும்‌ அகம்படியாக வர 
நகர்நுழைந்தார்‌ ஜராசந்தர்‌. முரசுகள்‌ இயம்ப கொம்புகள்‌ 

ளிற நகர்வாயிலில்‌ சென்று நின்று அவரை 
தாள்தொட்டு வாள்தாழ்த்தி வணங்கி வரவேற்று 
அழைத்து வந்தார்‌ பிருஹத்சேனர்‌. தனது அரியணையில்‌ 
ஜராசந்தரை அமரச்செய்து அருகே எளிய பீடத்தில்‌ 
அமர்ந்துகொண்டார்‌. அரசியும்‌ இளவரசியும்‌ அவர்‌ 
அருகே ஜராசந்தரைப்‌ பணிந்து நின்றனர்‌. உபமத்ரத்தின்‌ 
மணிமுடியையும்‌ செங்கோலையும்‌ தான்‌ அணிந்து 
அமர்ந்து குடிகளுக்கும்‌ வணிகருக்கும்‌ கொலுவளித்தார்‌ 
ஜராசந்தர்‌. வேதியருக்கும்‌ புலவருக்கும்‌ சூதருக்கும்‌ 
பாணருக்கும்‌ விறலியருக்கும்‌ தொழும்பருக்கும்‌ அவர்கள்‌ 
வாழ்நாளில்‌ கண்டிராத பெரும்‌ பரிசுகள்‌ 
அளிக்கப்பட்டன. வணிகர்களுக்கான சாத்துகள்‌ 
பிறப்பிக்கப்பட்டன. அதன்‌ பின்‌ மத்ரகுடிகள்‌ அதுவரை 
அறிந்திராத பெரும்‌ உண்டாட்டொன்று நிகழ்ந்தது. 
உண்டாட்டு நிகழ்வில்‌ விருந்துக்கு முன்‌ தன்னறையில்‌ 
மது அருந்தி அமர்ந்திருந்த ஜராசந்தர்‌ உபமத்ரத்தின்‌ 
இளவரசியை தான்‌ மணக்கவிருப்பதாக சொன்னார்‌. 
பிருஹத்சேனர்‌ திகைத்து எழுந்துவிட்டார்‌. ஜராசந்தருக்கு 
பதினெட்டு துணைவியர்‌ முன்னரே இருப்பதை அவர்‌ 
அறிந்திருந்தார்‌. முறைசாரா துணைவியர்‌ 
எண்ணிலடங்காதவர்‌. பட்டத்து அரசி வங்கத்து 
அரசனின்‌ மகள்‌. அரண்மனையில்‌ ஒரு சேடி என்பதற்கு 
அப்பால்‌ தன்‌ மகளுக்கு இடமிருக்கப்போவதில்லை 
என்று உணர்ந்தார்‌. ஆயினும்‌ அவரால்‌ சொல்லெடுத்து 
முன்வைக்க இயலவில்லை. 


“உமது மகளை இன்று அவையில்‌ பார்த்தேன்‌ மகதத்தின்‌ 
மகளிரறையில்‌ அன்றி வேறெங்கும்‌ இருக்கலாகாது 
அவள்‌. அவள்‌ அழகு பேரரசர்களுக்குரியது” என்று 
சொல்லி ஜராசந்தர்‌ நகைத்தார்‌. பிருஹத்சேனர்‌ சொல்‌ 
அடங்கி விழிநனைந்து அமர்ந்திருந்தபோதிலும்‌ அரசி 
அச்சொற்களைக்கேட்டு மகிழ்ந்தாள்‌. “மகதத்தின்‌ 
அரசருக்கு துணைவியாவது எனது குடி மூதாதையருக்கு 
உவகையளிப்பது. எனது மகளின்‌ வாழ்வு இப்போது 
மத்தது. இதைவிட பெரிய கொடை என ஏதும்‌ நாங்கள்‌ 
வண்டவில்லை” என்றாள்‌. 


திரும்பி தன்‌ அமைச்சரை நோக்கிய ஜராசந்தர்‌ 
“அமைச்சரே, அவ்வண்ணமெனில்‌ இனி 
பிந்தவேண்டியதில்லை. இளவரசியை கைக்கொள்ள 
நாளும்‌ கோளும்‌ தெரிந்து சொல்ல நிமித்திகருக்கு 

ணையிடுக!” என்றார்‌. கலிகர்‌ “அவ்வண்ணமே” என்று 
தலைதாழ்த்தினார்‌. 

அவை நிறைவுற்று ஜராசந்தர்‌ அரண்மனைக்குத்‌ 
திரும்பியபின்‌ நெருப்பு எரியும்‌ உடலுடன்‌ மகளிர்‌ 
மாளிகையில்‌ அரசியின்‌ மஞ்சத்தறைக்குச்‌ சென்று 
அங்கே அணி களைந்துகொண்டிருந்த மிலிந்தையிடம்‌ 
பிருஹத்சேனர்‌ கூவினார்‌ “இழிமகளே, நீ 
எண்ணியிருப்பதென்ன? ஜராசந்தன்‌ நம்‌ மகளுக்கு 
தந்தைக்கு நிகரான வயதுடையவன்‌. இழிபண்பின்‌ 
உறைவிடம்‌ அவன்‌. ஆசுரநாட்டு இழிமகள்‌ ஜரையின்‌ 
மைந்தன்‌. அவன்‌ அரண்மனையில்‌ அவன்‌ அரசியருக்கு 
தொழும்புப்‌ பணி செய்ய அனுப்பவா நம்‌ மகளை நேர்ந்து 
பெற்றோம்‌? மடியிலிட்டு வளர்த்தோம்‌? பொன்னும்‌ 
மணியுமிட்டு அணி செய்தோம்‌? நம்‌ மூதன்னையருக்கு 
அடுக்கும்‌ செயலா இது? அதற்கு ஒரு போதும்‌ ஒப்ப 
மாட்டேன்‌.” 


அரசி நிகரான சினத்துடன்‌ திரும்பி முகம்‌ உருகும்‌ 
அரக்குப்பாவையென சுளிக்க “வேறு என்ன 
செய்யவிருக்கிறீர்கள்‌? மச்ச நாட்டுப்‌ பரதவனிடம்‌ நதியில்‌ 
மீன்பிடித்து அவள்‌ வாழ வேண்டுமா? அவள்‌ 
வயிற்றிலுதிக்கும்‌ குழந்தைகள்‌ செம்படவர்களாக 
சிற்றாடை கட்டி சேற்றில்‌ உழல வேண்டுமா?” என்றாள்‌. 
“அவள்‌ ஊழ்‌ இது என்றால்‌ அவ்வாறே அமையபட்டும்‌. 
ஜராசந்தர்‌ அரண்மனையில்‌ அவள்‌ இடம்‌ எதுவாயினும்‌ 
அரச முறைமைகளுக்கு அவள்‌ உரியவளாக இருப்பாள்‌. 
செம்பட்டுத்திரையிட்ட பொற்பல்லக்கும்‌ அகம்படி 
வீரர்களும்‌ அணிச்சேடியரும்‌ அவளுக்கு அமைவார்கள்‌. 
ஆணையிடவும்‌ அரண்மனை வாழவும்‌ தகுதி அமையும்‌. 
அவள்‌ மைந்தர்‌ இளவரசர்களாகவே அறியப்படுவார்கள்‌” 
என்றாள்‌. 


பின்‌ அவள்‌ குரல்‌ தழைந்தது. “யாரறிவார்‌? அவர்களில்‌ 
வீரமும்‌ நுண்ணறிவும்‌ கொண்ட மைந்தர்‌ பிறந்து என்றோ 
ஒரு நாள்‌ மகதப்‌ பெருநிலத்தின்‌ ஒரு பகுதியை 
வெல்லக்கூடும்‌. முடிசூடி கோல்கொண்டு 
அரியணையமர்ந்து அவர்கள்‌ ஆளவும்‌ கூடும்‌. மகதநிலம்‌ 
மிகப்பெரியது. நெடுங்காலம்‌ அது ஒற்றைநாடென 
திகழமுடியாது” என்றாள்‌. பெருமூச்சுடன்‌ மஞ்சத்தில்‌ 
மெல்ல அமர்ந்து “இன்று நாம்‌ எண்ணக்கூடியது இதுவே. 


பெருஞ்சுவரிலிருக்கும்‌ ஒரேவாயில்‌. நமக்குப்பின்‌ 
காலப்பெருவெள்ளம்‌” என்றாள்‌. 


“நான்‌ இதற்கு எப்படி ஒப்புவேன்‌? என்‌ உள்ளம்‌ 
சொல்கிறது என்‌ இளையோள்‌ அந்த மச்சர்குடி 
மைந்தனுடன்‌ காதல்‌ கொண்டு வாழமுடியும்‌. இந்த 
மதகளிற்றின்‌ முன்‌ அவள்‌ மிதிபட்டு மண்ணில்‌ 
உழல்வாள்‌” என்றார்‌ பிருஹத்சேனர்‌. “அது அரச 
குலப்பெண்டிரின்‌ ஊழ்‌. அவர்களில்‌ இனிய காதல்‌ 
வாழ்க்கையை அடைந்தவர்கள்‌ மிகச்சிலரே. 
அரண்மனைக்கும்‌ மணிமுடிக்கும்‌ அவர்கள்‌ கொடுக்கும்‌ 
நிகர்விலை அது” என்றாள்‌ அரசி. “என்‌ இளமையில்‌ 
பெருநிலம்‌ ஆளும்‌ திண்தோள்‌ கொண்ட வீரன்‌ 
ஒருவனை கனவுகண்டேன்‌. வீணைநரம்பன்றி 
பிறிதறியாத உங்களுக்கு அரசியாகி இந்தச்‌ சிற்றூரின்‌ 
மரவீட்டில்‌ பொய்யரசை ஆளவே எனக்கு ஊழிருந்தது.” 


அன்றிரவெல்லாம்‌ தன்‌ அரண்மனையில்‌ துயில்‌ 
கொள்ளாது அமர்ந்திருந்த பிருஹத்சேனர்‌ 
நெடுநாட்களுக்குப்‌ பின்‌ தன்‌ வீணையை எடுத்து அதை 
மீட்டினார்‌. ஒன்றுடனொன்று இணையாமல்‌ தனித்‌ 
தனியாக அதிர்ந்த உலோக விம்மல்களின்‌ நிரையாக 
எழுந்தது இசை. ஆனால்‌ அவர்‌ உளம்‌ கொண்ட 
துயரங்களனைத்தையுமே சொல்லி முடித்து 
அந்நிறைவை தன்‌ குடத்திற்குள்‌ நிறைத்து ரீங்கரித்தது. 
அதன்‌ மேல்‌ கவிழ்ந்து துயின்று கம்பித்‌ தடங்கள்‌ 
செவ்வரிகளாகப்‌ படிந்த முகத்துடன்‌ எழுந்தார்‌. ஆடி முன்‌ 
நின்று அறியாத தெய்வம்‌ ஒன்று தன்‌ சவுக்கை அவர்‌ 
முகத்தில்‌ வீசிச்‌ சென்றதுபோல தெரிந்த அந்த 
வடுநிரையை நோக்கி நீள்மூச்செறிந்தார்‌. 


அவ்வரிகளை மெல்ல விரல்களால்‌ 
வருடிக்கொண்டிருந்தபோது தன்னுள்‌ ஓர்‌ இசை 
எழுவதை உணர்ந்தார்‌. குருதியாலான கம்பிகள்‌ 
கட்டப்பட்ட யாழ்‌ தன்‌ உடல்‌. அது மீட்டும்‌ இசையை 
செவிகளுக்கு அப்பால்‌ அகச்சிறையில்‌ வாழும்‌ 
ஆத்மனால்‌ மட்டுமே கேட்க முடியும்‌. என்ன என்றறியாமல்‌ 
அவர்‌ உடல்‌ அப்போது விதிர்த்தது. தன்னுள்‌ எழுந்த 
அறிதல்‌ ஒன்றின்‌ விளைவு என உணர்ந்தபின்னரே அவர்‌ 
அவ்வறிதலை சொற்களாக ஆக்கிக்கொண்டார்‌. அதுவா 
அதுவா என மீண்டும்‌ மீண்டும்‌ தொட்டுத்தேர்ந்தார்‌, 
கல்லா வைரமா என மயங்கும்‌ வணிகனின்‌ 
பதற்றத்துடன்‌. பின்‌ புறங்கழுத்தில்‌ விழுந்த குளிர்ந்த அடி 
போல அதை உணர்ந்தார்‌. 


அவர்‌ மகள்‌ ஜராசந்தனுக்கோ மச்சனுக்கோ மணமகள்‌ 
அல்ல என்று. அவள்‌ வாழும்‌ இடம்‌ பிறிதொன்று. தூய 
இசைமீட்டி அவள்‌ செய்த தவம்‌ அவளை அங்கு மட்டுமே 
கொண்டுசேர்க்கும்‌. அவள்‌ இசைத்தெய்வங்களால்‌ 
சூழப்பட்டிருக்கிறாள்‌. அவை அவளை தங்கள்‌ மெல்லிய 
சிறகுகளால்‌ சுமந்துகொண்டுசெல்கின்றன. எங்கு அவை 
தங்கள்‌ சிறகமைத்து அமரமுடியுமோ அங்குதான்‌ 
கொண்டுசெல்கின்றன. எவ்விடம்‌ என்று அவர்‌ 
அறிந்திருக்கவில்லை. எவரென்று உய்த்திருக்கவில்லை. 
ஆனால்‌ திருமகள்‌ தன்‌ ஆலயத்தை சென்றடைவாள்‌ 
என்று முழு உறுதியுடன்‌ உணர்ந்தார்‌. 


நிறைந்த உள்ளத்துடன்‌ அவர்‌ தன்‌ மந்தண அவைக்கு 
வந்தபோது மத்ர குலத்தின்‌ குடிமூத்தோர்‌ எழுவர்‌ 
சினத்துடன்‌ அங்கு வந்திருந்தார்கள்‌. முந்தைய நாள்‌ 
அரியணையில்‌ ஜராசந்தன்‌ அமர்ந்தது அவர்களை 
கிளர்ந்தெழச்செய்திருந்தது. முகமன்‌ ஏதுமின்றி 
சினத்துடன்‌ கைநீட்டி எழுந்த பத்ரகுடியின்‌ மூத்தாரான 
வீரபத்ரர்‌ “அரசே, மத்ர நாட்டு மணிமுடிக்கு 
கட்டுப்பட்டவர்கள்‌ நாங்கள்‌. ஆசுர குலத்து ஜரையின்‌ 
மைந்தனுக்கு அடிபணிந்து நிற்க எங்களால்‌ ஆகாது” 
என்றார்‌. 

சங்ககுடியின்‌ மிருகசீர்ஷர்‌ “அந்தக்‌ குலமிலி என்று 
இவ்வரியணையில்‌ அமர்ந்தானோ அப்போதே நாங்கள்‌ 
மத்ரர்கள்‌ அல்லவென்று ஆகிவிட்டோம்‌. இனி இம்மண்‌ 
எங்களுக்குரியதல்ல. எங்கள்‌ குடிகளனைத்தும்‌ கிளம்பி 
மத்ரபுரிக்கு செல்கிறோம்‌” என்றார்‌. “இன்று ஜராசந்தனின்‌ 
தொழும்பனாக தாங்கள்‌ இவ்வரியணை 
அமர்ந்திருக்கின்றீர்‌. மத்ரரென்று இனி பெயர்‌ சொல்ல 
வேண்டாம்‌” என்றார்‌ பிருங்க குடியின்‌ சம்விரதர்‌. 


பிருஹத்சேனர்‌ “எம்முடிவையும்‌ எடுக்கும்‌ நிலையில்‌ 
நானில்லை. படையற்றவன்‌. அரசன்‌ என்று பெயர்‌ 
மட்டுமே கொண்ட சிற்றரசன்‌. என்னால்‌ ஆவ 
ஏதுமில்லை. அணைவது நிகழ்க!” என்றார்‌. “அது உங்கள்‌ 
விருப்பம்‌. ஆனால்‌ எங்கள்‌ குடி பிறந்த இளவரசியை 
நீங்கள்‌ அசுரக்குருதிகொண்ட அவலனுக்கு 
அளிக்கிறீர்கள்‌. மூதன்னையர்‌ வாழும்‌ எங்கள்‌ 
இல்லங்களில்‌ இச்செய்தி அளித்த பெரும்‌ சினத்தை 
அறிவீர்களா?” என்றார்‌ சிருதகுடியின்‌ பிருகதர்‌. 
“இளவரசியை ஜராசந்தன்‌ கொள்ள ஒப்பி 
வெறுங்கையுடன்‌ நாங்கள்‌ நாடு நீங்க மாட்டோம்‌. இங்கு 
வந்தது எங்களுடன்‌ அவளையும்‌ அழைத்துச்‌ 
செல்வதற்காகவே.” 


“ஆம்‌, ஆம்‌” என்றனர்‌ குடிமூத்தார்‌. “அதுவும்‌ என்‌ 
ஆணையில்‌ இல்லை. இவ்வரண்மனையே மகதத்தின்‌ 
படைகளால்‌ ஆளப்படுகிறது. உங்களால்‌ முடிந்தால்‌ 
அழைத்துச்‌ செல்லலாம்‌” என்றார்‌ பிருஹத்சேனர்‌. 
“எங்களிடம்‌ வாளில்லாமல்‌ இருக்கலாம்‌ அரசே. வாள்‌ 
முனையில்‌ வீழ்த்த தலையிருக்கிறது. எங்கள்‌ பதினெட்டு 
தலைகள்‌ விழுந்த இம்முற்றத்திலிருந்து ஜராசந்தன்‌ 
அவளை கொள்ளட்டும்‌. அசுரன்‌ அவளைக்கொள்ள 
எங்கள்‌ புல்லுயிர்‌ காத்து இங்கு இருந்தோம்‌ என்ற பழி 
தேவையில்லை. மறைந்து விண்ணேகி அன்னையர்‌ 
முன்சென்று நாங்கள்‌ நாணி தலைகுனிய 
வேண்டியதில்லை” என்றார்‌ சம்விரதர்‌. 


பிருஹத்சேனரின்‌ அமைச்சர்‌ “ஆவதென்ன என்று 
பார்ப்போம்‌ குடிமூத்தாரே. உங்கள்‌ எதிர்ப்பை 
ஜராசந்தருக்கு அறிவிக்கிறேன்‌. இங்கு இவ்வரசை அவர்‌ 
அமைத்ததும்‌ உங்களை குடித்தலைவர்களென 
கோல்கொள்ளசெய்ததும்‌ இது மத்ரநாடு என 
தொடர்வதற்காகவே. உங்கள்‌ உணர்வுகளை அவர்‌ 
புரிந்து கொள்ளாமலிருக்கமாட்டார்‌” என்றார்‌. 
“அவனிடம்‌ எங்களுக்கு முறையீடு ஏதுமில்லை” என்றார்‌ 
சம்விரதர்‌. “நான்‌ முறையிடுகிறேன்‌. கலிகர்‌ சொல்புகும்‌ 
செவிகொண்டவர்‌” என்றார்‌ பிருஹத்சேனரின்‌ அமைச்சர்‌. 


அமைச்சர்‌ மகதர்‌ அமைந்த மாளிகைக்குச்‌ சென்று அங்கு 
தன்‌ வீரருடனும்‌ அமைச்சருடனும்‌ மதுவருந்தி 
பகடையாடிக்கொண்டிருந்த ஜராசந்தர்‌ முன்நின்று 
வணங்கி மத்ர குடியினரின்‌ எதிர்ப்பைப்‌ பற்றி 
சொன்னார்‌. “குடிமூத்தார்‌ தலைவிழ நாம்‌ இங்கு 
கோல்கொள்ள முடியாது அரசே” என்றார்‌. முதலில்‌ 
ஏளனமும்‌ சினமும்‌ கொண்டு நகைத்தபடி “என்‌ 
வீரர்களை அனுப்புகிறேன்‌. அவர்கள்‌ பதினெட்டு பேரும்‌ 
இங்கு வரட்டும்‌. அவர்கள்‌ என்‌ சொல்லுக்கு மறுசொல்‌ 
எடுக்கிறார்களா என்று பார்க்கிறேன்‌” என்றுதான்‌ 
ஜராசந்தர்‌ சொன்னார்‌. ஆனால்‌ அமைச்சர்‌ கலிகர்‌ 
“அவர்கள்‌ இறப்புக்கெனவே வந்திருக்கிறார்கள்‌ அரசே. 
படைகொண்டு அச்சுறுத்தமுடியாது” என்றதும்‌ திகைத்து 
நோக்கினார்‌. 


“இவ்வரியணை முற்றத்தில்‌ தங்கள்‌ தலை இட்டு உங்கள்‌ 
கோலுக்கு பழி சேர்க்க வந்திருக்கிறார்கள்‌. அவ்வாறு 
நிகழுமென்றால்‌ இங்குள்ள மத்ரகுடிகள்‌ மலைகடந்து 
செல்வார்கள்‌. நம்மால்‌ அவர்களை தடுக்கமுடியாது. 
இங்கு மகதப்படை மட்டுமே எஞ்சும்‌. குடிகளென எவரும்‌ 
இல்லாமல்‌ இங்கு வாழ்வது அரிது” என்றார்‌ கலிகர்‌. 


ஜராசந்தர்‌ தன்‌ மீசையை முறுக்கியபடி சின்னஞ்சிறு 
விழிகள்‌ ஒளியிழக்க தன்னுள்‌ ஆழ்ந்து அமர்ந்தார்‌. 
அமைச்சர்‌ கலிகர்‌ “அதற்கு வழியொன்றுள்ளது அரசே” 
என்றார்‌. “பாரதவர்ஷமெங்கும்‌ மறுக்கவியலாத 
மணமுறை என்பது மணத்தன்னேற்பே. மத்ர நாட்டு 
இளவரசிக்கு பிருஹத்சேனர்‌ மணத்தன்னேற்பு நிகழ்வை 
ஒருங்கு செய்யட்டும்‌.” 


ஜராசந்தர்‌ திரும்பி “எண்ணி சொல்லெடுக்கிறீரா 
அமைச்சரே? இன்றுவரை எந்த மணத்தன்னேற்பிலும்‌ 
நான்‌ வென்றதில்லை. கதையில்‌ எனக்கு நிகரானவர்‌ என 
பலராமரும்‌ பீமனும்‌ கீசகனும்‌ துரியோதனனும்‌ 
இருக்கையில்‌ உறுதியான வெற்றி என்று நான்‌ அதை 
சொல்ல முடியாது. வில்லென்றால்‌ பார்த்தனும்‌ கர்ணனும்‌ 
இளையயாதவனும்‌ அஸ்வத்தாமனும்‌ இருக்கையில்‌ நான்‌ 
எதை வெல்ல முடியும்‌?” என்றார்‌. அமைச்சர்‌ “ஆம்‌. 
மணத்தன்னேற்பு அறிவித்தால்‌ அவர்கள்‌ வந்து 
சேர்வார்கள்‌. பார்த்தன்‌ வந்தால்‌ வில்லிலும்‌ பலராமர்‌ 
வந்தால்‌ கதையிலும்‌ தாங்கள்‌ வெல்வது அரிது. ஆனால்‌ 
அதற்கும்‌ வழியொன்றுள்ளது” என்றார்‌. 


“நாம்‌ நமது சிற்பியை இங்கு அனுப்புவோம்‌ நாம்‌ மட்டுமே 
வெல்லும்‌ உள்நுட்பம்‌ கொண்ட பொறி ஒன்றை அவன்‌ 
அமைக்கட்டும்‌. அதை வெல்ல பார்த்தனால்‌ இயலாது. 
துவாரகையின்‌ மன்னனாலும்‌ இயலாது. கர்ணனாலும்‌ 
இயலாது. நாம்‌ வெல்வோம்‌, மாத்ரியை கொண்டு 
செல்வோம்‌. பாரத வர்ஷத்தின்‌ ஷத்ரியர்கள்‌ அதை 
எதிர்க்க முடியாது. குடிகள்‌ அனைவரும்‌ அதை 
ஏற்றேயாக வேண்டும்‌” என்றார்‌. “நான்‌ மட்டுமே வெல்லும்‌ 
பொறி என்றால்‌...” என்று ஜராசந்தர்‌ இழுக்க “அதை 
நானறிவேன்‌, தங்களுக்கு அமைத்துக்‌ காட்டுவேன்‌. 
மணநிகழ்வு நாள்வரை அப்பொறியிலேயே நீங்கள்‌ 
பயிற்சி எடுக்கலாம்‌. அதன்‌ நுட்பமென்ன என்றறியாத 
எவரும்‌ அதை வெல்ல முடியாது” என்றார்‌ கலிகர்‌. 


அஸ்தினபுரியருகே கானாமக்கொண்டிருந்த பார்த்தரும்‌ 
இளைய யாதவரும்‌ மாத்ரியின்‌ மணத்தன்னேற்புக்கான 
அறிவிப்பை மத்ரத்திலிருந்து வந்த பிராமணத்தூதரின்‌ 
வழியாக அறிந்தனர்‌. துரியோதனனும்‌ கர்ணனும்‌ அதற்கு 
செல்லவிருப்பதாக அஸ்தினபுரியிலிருந்து வந்த ஒற்றன்‌ 
சொன்னான்‌. முன்னரே மாத்ரியைப்‌ பற்றி இளைய 
யாதவர்‌ ஓரிரு சொற்கள்‌ சொன்னதை அர்ஜுனர்‌ 
நினைவுகூர்ந்தார்‌. அச்சொற்களில்‌ ஒருவரி எண்ணத்தில்‌ 
ஒளிகொண்டது. “இசையின்‌ முழுமையறிந்தவள்‌ அவள்‌.” 
புன்னகையுடன்‌ அர்ஜுனர்‌ “இளைய யாதவரே, 


அவ்விளவரசியை தாங்கள்‌ வெல்ல விரும்புகிறீர்களா?” 
என்றார்‌. 


“ஆம்‌” என்றார்‌ இளைய யாதவர்‌. விழிதிருப்பியபடி 
“பால்ஹிக மலைக்குடிகளில்‌ ஒரு நாடு எனக்கென 
இருந்தாக வேண்டும்‌. துவாரகையின்‌ வேர்களில்‌ ஒன்று 
அங்கு இறங்கிச்‌ சென்றாலொழிய நான்‌ உத்தரபதம்‌ மீது 
ணைகொண்டிருக்க மாட்டேன்‌” என்றார்‌. பார்த்தர்‌ 
“அவ்வண்ணமெனில்‌ இவளே அதற்குரியவள்‌” என்றார்‌. 
“ஆம்‌, அதை நான்‌ கணித்தேன்‌. ஆகவே முன்னரே 
அவளைப்பற்றிய அத்தனை செய்திகளையும்‌ 
திரட்டிவிட்டேன்‌. அழகி. இன்னிசை தேர்ச்சி கொண்டவள்‌. 
அவளை வித்யாலக்ஷமி என்றனர்‌ சூதர்‌” என்றார்‌. 
அர்ஜுனர்‌ சிரித்தபடி “வடபுலப்பாதைக்கு அவள்‌ 
உதவாவிடில்‌ அவளை ஏற்க மாட்டீர்கள்‌ அல்லவா?” 
என்றார்‌. இளைய யாதவர்‌ சிரித்து “அவள்‌ பெயரை 
அறிந்த கணமே ஏற்றுவிட்டேன்‌” என்றார்‌. “இனி 
எஞ்சுவது அவள்‌ என்னிடம்‌ வந்து சேர்வது மட்டுமே.” 


மண நிகழ்வுக்கு அவர்களிருவரும்‌ ஒரே தேரில்‌ 
வந்திறங்கினர்‌. சப்தசிருங்க மலை மடிப்பில்‌ இருந்த 
உபமத்ரத்தின்‌ தலைநகராகிய ஹம்சபுரியில்‌ 
மணத்தன்னேற்பு விழவிற்கென அணிமுற்றம்‌ ஒன்று 
ஒதுக்கப்பட்டிருந்தது. அங்கிருந்த அரண்மனை 
மிகச்சிறியது. மரத்தாலான பன்னிரண்டு அறைகளும்‌ 
மூன்று கூடங்களும்‌ மட்டும்‌ கொண்டது. அதன்‌ இரு 
பக்கமும்‌ படைத்தலைவர்களும்‌ அமைச்சர்களும்‌ தங்கும்‌ 
சிறு மரவீடுகள்‌ இருந்தன. மகதத்தின்‌ சுங்கநாயகத்தின்‌ 
மாளிகை மன்னர்‌ அரண்மனையைவிட பெரிதாக 
அமைந்திருந்தது. மகதத்தின்‌ நிலைப்‌ 
படைத்தலைவனின்‌ மிகப்பெரிய மாளிகை அப்பால்‌ 
பெருஞ்சாலையின்‌ ஓரத்தில்‌ படைவீடுகள்‌ சூழ 
அமைந்திருந்தது. அங்குதான்‌ ஜராசந்தர்‌ தங்கியிருந்தார்‌. 


நெடுஞ்சாலையிலிருந்து பிரிந்து செல்லும்‌ 
கிளைச்சாலையின்‌ எல்லையில்‌ மலையிறங்கிய 
உருளைக்கல்‌ அடுக்கிக்‌ கட்டப்பட்ட முந்நூறு 
சிற்றில்லங்கள்‌ சிதறிக்‌ கிடக்கும்‌ அலைமண்‌ பரப்பே 
அந்நகர்‌. மணத்தன்னேற்புக்காக வந்த மன்னர்களுக்கு 
மலைச்சரிவில்‌ மரப்பட்டைகளால்‌ சுவர்கட்டி 
ஈச்சஓலையால்‌ கூரையிட்டு அமைக்கப்பட்ட சிறிய 
பாடிவீடுகளே அளிக்கப்பட்டன. அரசர்கள்‌ தங்கள்‌ 
அகம்படியினருடன்‌ தங்கிய பாடிவீட்டின்‌ மேல்‌ 
அவர்களின்‌ கொடிபறக்கும்‌ மூங்கில்‌ எழுந்து நின்றது. 


அங்கு யாதவருடன்‌ தங்கிய பார்த்தர்‌ என்ன 
நிகழ்கிறதென்பதை தன்‌ உளவுச்செய்திகளைக்‌ கொண்டு 
புரிந்துகொண்டார்‌. “இந்நகரும்‌ இச்சிற்றரசும்‌ பால்ஹிக 
மண்ணுக்குள்‌ ஒரு வணிகப்பாதை அமைக்கும்‌ 
பொருட்டு மகதத்தால்‌ உருவாக்கப்பட்டவை. 
பிருஹத்சேனரின்‌ மகளை தான்‌ மணம்‌ கொள்வதை மத்ர 
நாட்டு குடிகள்‌ ஏற்கும்‌ பொருட்டு ஜராசந்தர்‌ நடத்தும்‌ 
நாடகம்‌ மட்டும்‌ இது” என்று இளைய யாதவரிடம்‌ 
சொன்னார்‌. “அந்தப்‌ பொறி நாமறியாத நுட்பமுடையது. 
அதை தான்மட்டும்‌ வெல்லவே ஜராசந்தர்‌ 
அமைத்திருப்பார்‌. மகத நாட்டிலிருந்து வந்த கலிங்கத்துச்‌ 
சிற்பி ஒருவனால்‌ அது சமைக்கப்பட்டுள்ளது. அவன்‌ 
பெயர்‌ சுபகன்‌.” 


இளைய யாதவர்‌ காலையில்‌ மலைச்சரிவின்‌ 
இளவெயிலில்‌ சிறுபறவைகள்‌ சூழ அமர்ந்து 
குழலிசைத்துக்கொண்டிருந்தார்‌. “அப்பொறிக்கு நிகரான 
பிறிதொன்றை அமைத்து அவன்‌ ஜராசந்தருக்கு 
அளித்திருப்பான்‌. மகதத்தில்‌ அவர்‌ அப்பொறியில்‌ நீண்ட 
பயிற்சி எடுத்திருப்பார்‌” என்றார்‌ பார்த்தர்‌. இளைய 
யாதவர்‌ குழலைத்தாழ்த்தி உளமளிக்காது தலையசைக்க 
“இளையவரே, நான்‌ அதிலுள்ள பேரிடரைப்‌ பற்றி 
சொல்லிக்‌ கொண்டிருக்கிறேன்‌. நீங்கள்‌ குழலிசைத்து 
பிறிதெவருடையதோ வாழ்வென்று அதை 
கேட்டிருக்கிறீர்கள்‌” என்று பார்த்தர்‌ சினந்தார்‌. 
“பாண்டவரே, இவை அனைத்தும்‌ பிறிதெவருடைய 
வாழ்க்கையோ அல்லவா? என்‌ வாழ்க்கை என்று 
இவற்றை நடிக்கிறேன்‌” என்றார்‌. 


மேலும்‌ சினந்து “இந்த வீண்வேதாந்தச்‌ சொற்களை சில 
தருணங்களிலேனும்‌ நான்‌ வெறுக்கிறேன்‌” என்றபடி 
பார்த்தர்‌ வெளியே சென்றார்‌. முற்றத்துக்குச்‌ சென்று 
அந்தப்‌ பொறியை கூர்ந்து நோக்கியபடி பன்னிருமுறை 
கடந்து சென்றார்‌. பின்பு அதை கன்றுத்‌ தோலில்‌ பன்னிரு 
வரைபடங்களாக வரைந்தார்‌. அப்பன்னிரு 
வரைபடங்களையும்‌ ஒன்றாக்கி ஒற்றை 
ஓவியமாக்கினார்‌. மகிழ்வுடன்‌ வந்து “இளையவரே, 
அப்பொறியின்‌ நுட்பத்தை புரிந்துகொண்டேன்‌. நாம்‌ 
அதை நோக்கி தொடுக்கும்‌ ஒவ்வொரு அம்பையும்‌ 
காற்றசைவால்‌ அறியும்‌ சிறகுகள்‌ கொண்டது அது. 
ஒவ்வொரு அம்பு கடந்து செல்லும்போதும்‌ தன்னை ஒரு 
முறை மாற்றிக்‌ கொள்கிறது. ஆகவே அதை முன்னரே 
கணித்து வெல்லமுடியாது” என்றார்‌. 


“அதை நோக்கிச்‌ செல்லும்‌ அம்புகளை எண்ணி 


கணக்கிட்டு ஒவ்வொரு அம்புக்கும்‌ அது எங்ஙனம்‌ 
மாறுகிறது என்று அறிந்து நாண்‌ தொடுப்பவனே அதை 
வெல்ல முடியும்‌” என்றார்‌. அதுவும்‌ பிறிதெவருடைய 
செய்தியோ என்பது போல இளைய யாதவர்‌ 
அமர்ந்திருந்தார்‌. “ஜராசந்தருக்கு அந்த கணிப்புமுறை 
பயிற்றுவிக்கப்பட்டிருக்கும்‌. அங்கே அம்புகள்‌ 
தொடுக்கப்படுவதை நான்‌ எண்ணிக்கணக்கிட்டு 
அப்பொறியையும்‌ நோக்கினேன்‌ என்றால்‌ அம்முறையை 
உய்த்துவிடுவேன்‌. நாம்‌ இறுதியில்‌ களமிறங்குவோம்‌” 
என்றார்‌ பார்த்தர்‌. 

மணத்தன்னேற்பு நாளில்‌ முற்றத்தில்‌ மூங்கில்‌ 
தூண்களுக்கு மேல்‌ தொங்கவிடப்பட்ட செம்பாலான 
இலக்கு வீரர்களுக்கு அறைகூவலாக நிறுத்தப்பட்டது. 
மணத்தன்னேற்பு நிகழ்வுக்கு வந்திருந்த பல நாட்டு 
இளவரசர்களும்‌ மன்னர்களும்‌ அதைச்‌ சூழ்ந்து 
அரைவட்டமாக அமர்ந்திருந்தனர்‌. நடுவே பொற்பட்டு 
விரித்த பீடத்தின்மேல்‌ தன்‌ பெருங்கைகளை மடிமீது 
கோர்த்து சிறுவிழிகள்‌ கரந்த வஞ்சமும்‌ கூர்ந்த மீசைக்குக்‌ 
கீழ்‌ மடிந்த இதழ்களில்‌ ஏளனச்‌ சிறுநகைப்புமாக 
ஜராசந்தர்‌ அமர்ந்திருந்தார்‌. அஸ்தினபுரியிலிருந்து _ 
துரியோதனரும்‌ கர்ணரும்‌ வந்து அமர்ந்திருந்தார்கள்‌. 
அஸ்வத்தாமரும்‌ ஜயத்ரதரும்‌ சிசுபாலரும்‌ 
வந்திருந்தார்கள்‌. 

பார்த்தர்‌ துணை வர இளைய யாதவர்‌ அவை 
புகுந்தபோது அனைவரும்‌ அவர்களை நோக்கினர்‌. 
அவர்கள்‌ அமர்வதுவரை விழிதொடர்ந்து பின்‌ 
தங்களுக்குள்‌ ஓரிரு சொற்கள்‌ பேசினர்‌ அவையோர்‌. 
அவ்வொலி தேனீக்கூட்டம்‌ பறப்பதுபோல்‌ ரீங்கரித்தது. 
எதிரே போடப்பட்ட அரைவட்ட அரச பீடத்தின்‌ நடுவே 
அரியணையில்‌ பிருஹத்சேனர்‌ அமர்ந்தார்‌. அருகே அரசி 
மிலிந்தையும்‌ மறுபக்கம்‌ அமைச்சரும்‌ அமர்ந்தனர்‌. 
பின்னால்‌ படைத்தலைவர்‌ நின்றார்‌. வலப்பக்கம்‌ 
இசைச்சூதரும்‌ அணிச்சேடியரும்‌ நிரைவகுக்க இடப்பக்கம்‌ 
குடித்தலைவர்‌ எழுவரும்‌ கோல்களுடனும்‌ 
தலையணிகளுடனும்‌ கல்லெனச்‌ சமைந்த முகங்களுடன்‌ 
இருந்தனர்‌. உபமத்ரத்தின்‌ நகர்மக்கள்‌ அரங்கைச்சூழ்ந்து 
நின்றனர்‌. 

நிமித்திகர்‌ மேடையேறி மத்ர மண்ணையும்‌ 
குலதெய்வங்களையும்‌ பிருஹத்சேனரின்‌ 
கொடிவழியையும்‌, ஏழுகுடிகளையும்‌ வாழ்த்தி அங்கு 
அரச முறைப்படி மணத்தன்னேற்பு நிகழவிருப்பதை 
அறிவித்தார்‌. மத்ர நாட்டு இளவரசி லக்ஷ்மணையின்‌ 


அழகையும்‌ கல்வியையும்‌ புகழ்ந்து சூதர்கள்‌ இருவர்‌ 
பாடினர்‌. இரு அணிச்சேடியரால்‌ வழிநடத்தப்பட்டு 
பொன்னூல்‌ பின்னிய வெண்பட்டாடை அணிந்து 
குழலில்‌ வெண்மலர்கள்‌ சூடி வெண்கல்லால்‌ ஆன 
மணியாரம்‌ அசைய மாத்ரி வந்து தன்‌ வெண்பட்டுப்‌ 
பீடத்தில்‌ அமர்ந்தாள்‌. 


அங்கிருந்த விழிகள்‌ அனைத்தும்‌ அவளைக்கண்டு 
ஒளிகொண்டன. சூதர்‌ சொல்வழி அறிந்து தாங்கள்‌ 
வரைந்த உள்ளத்து ஓவியங்கள்‌ அனைத்தும்‌ நேர்க்காட்சி 
முன்‌ வெற்று வண்ணங்கள்‌ என்றாவதை உணர்ந்தனர்‌. 
அப்பகுதிக்கே புத்‌ i ப்‌ குடிவந்தது. அவளை 
வேட்க வந்திருந்த ர்‌ முகங்கள்‌ அனைத்தும்‌ 
காலைக்கிழக்கு க்கிய பொற்குடங்கள்‌ என ஒளி 
கொண்டன. 


நிமித்திகர்‌ எழுந்து மூங்கில்‌ மேல்‌ தொங்கும்‌ செம்பு 
இலக்கு நடுவே இருக்கும்‌ சக்கரத்தின்‌ புள்ளியை 
அம்பினால்‌ அடிப்பவர்‌ வெல்வார்‌, இளவரசியை கைக்‌ 
கொள்வார்‌ என்பது போட்டிமுறை என அறிவித்தார்‌. 
ஒன்றுக்கு மேற்பட்டவர்கள்‌ வெல்வார்கள்‌ என்றால்‌ 
அவர்கள்‌ தங்களுக்குள்‌ போர்‌ புரிந்து ஒருவர்‌ வெல்ல 
வேண்டும்‌. வென்றவர்‌ இளவரசியை கைக்கொள்ள 
அனைத்துவகையிலும்‌ உரிமை கொண்டவராவார்‌ 
என்றார்‌. 


முரசு ஒலித்ததும்‌ அரசரும்‌ இளவரசரும்‌ 
ஓவ்வொருவராகச்‌ சென்று வில்நாட்டி நாண்பூட்டி அம்பு 
தொடுத்தனர்‌. அந்த செம்புப்‌ பொறி ஏழு சிறகுகள்‌ 
கொண்ட சக்கரம்‌. அதன்‌ சிறகுகள்‌ மூச்சுக்காற்றுக்கே 
சுழல்பவை. அம்பு செல்லும்‌ காற்றை அவை 
பூனைச்செவிகள்‌ என அறிந்தன. அவற்றின்‌ 
அசைவினால்‌ அச்சக்கரம்‌ முன்னும்‌ பின்னுமாக மேலும்‌ 
கீழுமாக சுற்றிக்கொண்டிருந்தது. சிறகுகள்‌ வழியாக 
தன்னை திருப்பிக்கொண்டு அம்புகளுடன்‌ 
பகடையாடியது அது. முதல்‌ சில அம்புகள்‌ 
தொடுக்கப்பட்டதுமே அனைவரும்‌ அதை அறிந்தனர்‌. 


அதை வெல்வது எளிதல்ல என்று தெளிவானதும்‌ 
அத்தனை விழிகளும்‌ கர்ணரையே நோக்கின. அவர்‌ 
வந்து அவை நடுவே நின்றபோது கண்களிலும்‌ 
முகத்திலும்‌ இருந்த நம்பிக்கையைக்‌ கண்டு அவரே 
வெல்வாரோ என்று பார்த்தரும்‌ எண்ணினார்‌. மூன்று 
அம்புகளில்‌ முதல்‌ அம்பு கடந்து சென்றது. இரண்டாவது 
அம்பு சக்கரத்தைப்‌ பதித்த சரடுமேல்‌ குத்தி நின்றது. 


மூன்றாவது அம்பு சுற்றி நின்ற சிறகுகளில்‌ ஒன்றை 
உடைத்தது. மையத்தை அம்புகள்‌ தொடாமை கண்டு 
நம்பாதவர்போல்‌ திகைத்து அவையை நோக்கிவிட்டு தன்‌ 
வில்லை அங்கேயே வீசி கர்ணர்‌ திரும்பிச்‌ சென்று 

துரியோதனர்‌ அருகே எடையுடன்‌ அமர்ந்தார்‌. 
ரியாக சரிந்து அவரிடம்‌ ஏதோ கேட்க கையசைத்து 
பொறுமை இழந்து மறுமொழி சொன்னார்‌. 


அவையினர்‌ அனைவர்‌ நோக்கும்‌ பார்த்தரை நோக்கி 
திரும்பின. அவர்‌ எழுந்து சென்றபோது கர்ணரின்‌ 
முனகல்‌ ஒலி மட்டும்‌ முரசொலிபோல அனைவருக்கும்‌ 
கேட்டது. அவை நடுவே நின்று ஒருமுறை கர்ணரையும்‌ 
ஜராசந்தரையும்‌ நோக்கிவிட்டு வில்லெடுத்து மும்முறை 
அம்பு தொடுத்தார்‌. ப்றிய அம்புகளும்‌ பிழைத்தன. 
மூன்றாவது அம்பு அப்பொறியின்‌ 
உள்சிறகுகளிலொன்றை உடைத்து வந்து விழுந்தது. 
வில்தாழ்த்தி பார்த்தர்‌ மீண்டபோது அவர்‌ இதழ்களில்‌ ஏன்‌ 
புன்னகை இருந்தது என அனைவரும்‌ வியந்தனர்‌. 


ஜராசந்தர்‌ எழுந்தபோது சிறுநகைப்பு பரவியது. பார்த்தர்‌ 
நின்று தோற்ற இடத்தில்‌ கதை பழகும்‌ துதிக்கைத்‌ 
தோள்கள்‌ கொண்ட ஜராசந்தர்‌ வெல்வதெப்படி என்று 
எண்ணினர்‌. மீசைக்குள்‌ கரந்த வஞ்சச்‌ சிரிப்புடன்‌ 
வில்லேந்திச்‌ சென்ற ஜராசந்தர்‌ மேலே நோக்கி விழி 
கூர்ந்து முதல்‌ அம்பை தொடுத்தார்‌. சக்கரம்‌ தன்னை 
திருப்பிக்‌ கொண்டு அதைத்‌ தவிர்த்தது. ஜராசந்தரின்‌ 
உடலில்‌ சிறு நடுக்கம்‌ ஒன்று கடந்து செல்வதை காண 
முடிந்தது. நெடுநேரம்‌ கூர்ந்து நோக்கி அம்பெடுத்து 
தொடுத்தபோது பொறி மீண்டும்‌ தன்னை 
விலக்கிக்கொண்டதைக்‌ கண்டார்‌. 


ஜராசந்தரின்‌ கால்கள்‌ நடுங்குவதை அனைவரும்‌ 
கண்டனர்‌. மூன்றாவது அம்பு பிழைக்கும்‌ என்பதும்‌ 
அனைவருக்கும்‌ தெரிந்திருந்தது. எங்கோ எவரோ மெல்ல 
சிரித்தனர்‌. அந்த ஒலி அடுக்கி வைக்கப்பட்ட 
செம்புக்கலங்கள்‌ அதிர்வை கடத்துவது போல எங்கும்‌ 
சென்று அவையை நகைக்கவைத்தது. மூன்றாவது 
அம்பும்‌ பிழைத்தபோது சினம்‌ தாளாமல்‌ தன்‌ 
தொடையை ஓங்கி அறைந்து அம்புபட்ட யானை என 
உறுமி உடல்‌ தசைகள்‌ புடைக்க களம்‌ நடுவே நின்றார்‌. 
அமைச்சர்‌ கலிகர்‌ “அரசே” என மெல்ல அழைக்க தன்‌ 
உள்ளத்தை அடக்கி திரும்பி வந்து அமர்ந்தார்‌. 


இளைய யாதவர்‌ எழுந்தபோது எவரும்‌ எண்ணவில்லை 
அவர்‌ வெல்வாரென்று. ஆனால்‌ இளநகையுடன்‌ சென்று 


சிறுமைந்தன்‌ போல்‌ வில்லெடுத்து அக்கணமே வளைத்து 
முதல்‌ அம்பிலேயே சக்கரத்தை உடைத்து வென்றார்‌. சில 
கணங்கள்‌ தங்கள்‌ விழிகளை நம்பாமல்‌ அமர்ந்திருந்தது 
அவை. நிமித்திகன்‌ வெள்ளிக்கோலைச்‌ சுழற்றியபடி 
மேடைமேல்‌ பாய்ந்தேறி “துவாரகையின்‌ இளைய யாதவர்‌ 
இப்போட்டியில்‌ வென்றிருக்கிறார்‌” என்று கூவிய 
பின்னரே அவை பெருங்குரலில்‌ வாழ்த்தொலி 
எழுப்பியது. அதன்‌ பின்னரே ஷத்ரியர்‌ அங்கு என்ன 
நடந்ததென உணர்ந்தனர்‌. 


ஜராசந்தர்‌ பெருஞ்சினத்துடன்‌ எழுந்து கடல்நண்டு போல்‌ 
தன்‌ பெருங்கரங்களை விரித்தபடி இளைய யாதவரை 
நோக்கி வந்தார்‌. “இது வஞ்சம்‌! இது சூது! மாயத்தால்‌ 
இளவரசியை மணம்‌ கொள்ள விடமாட்டேன்‌!” என கூவ 
“மாயம்‌ செய்தவர்‌ நீர்‌ மகதரே. இத்தனை விழிகளுக்கு 
முன்‌ முறையாக மாத்ரரின்‌ கன்னியை நான்‌ 
கொண்டிருக்கிறேன்‌. நெறிப்படி அவள்‌ என்னுடையவள்‌” 
என்ற இளைய யாதவர்‌ கையில்‌ மாலையுடன்‌ நின்ற 
இளவரசியை அணுகி அவள்‌ வலக்கையை பற்றினார்‌. 
இளவரசி அம்மாலையை அவர்‌ தோளில்‌ அணிவிக்க 
அவள்‌ கையைப்‌ பற்றி இழுத்துக்கொண்டு வெளியே 
சென்றார்‌. 


“நிறுத்துங்கள்‌! நிறுத்துங்கள்‌ அவனை!” என தன்‌ 
படைகளுக்கு ஆணையிட்டபடி ஜராசந்தர்‌ ஓடிவந்தார்‌. 
“ஏன்‌ நிறுத்த வேண்டும்‌? முறைப்படி இளைய யாதவர்‌ 
இளவரசியை மணம்‌ கொண்டிருக்கிறார்‌” என்று 
அஸ்வத்தாமா சொன்னார்‌. கர்ணர்‌ உரக்க “ஆம்‌ மகதரே, 
நம்‌ விழிமுன்‌ நிகழ்ந்த போட்டி இது. 
வென்றவருக்குரியவள்‌ இளவரசி” என்றார்‌. “நான்‌ ஒப்ப 
மாட்டேன்‌...” என்று கூவிய ஜராசந்தர்‌ “இச்சூது 
என்னவென்று மன்று கூடி விசாரிக்க வேண்டும்‌. 
அதுவரை இளவரசி இந்நகர்‌ விட்டு செல்லமுடியாது” 
என்றார்‌. 

அவர்‌ தன்‌ படைத்தலைவரையும்‌ வீரரையும்‌ நோக்கி 
ஆணையிட அவர்கள்‌ படைக்கலங்களுடன்‌ இளைய 
யாதவரை சூழ்ந்தனர்‌. ஆஷாடமாதத்தில்‌ ஒருமுகில்‌ 
மட்டும்‌ கறுத்து சிறுமழை பெய்வதுபோல அங்கு ஒரு சிறு 
போர்‌ நடந்தது. இளைய யாதவரின்‌ படையாழி பட்டு 
பன்னிருவர்‌ துண்டாகி விழுந்தனர்‌. பார்த்தரின்‌ 
அம்புகளால்‌ பதினெண்மர்‌ சரிந்தனர்‌. மகதரின்‌ 
படைகளை கர்ணரும்‌ அஸ்வத்தாமரும்‌ வில்‌ கொண்டு 
செறுக்க இளைய யாதவர்‌ இளவரசியை தாக்கிச்‌ சென்று 
தன்‌ தேரிலேறி விரைந்தார்‌. பின்தொடர்ந்த மகதத்தின்‌ 


படைகளை அம்பால்‌ வேலிகட்டி செறுத்து அவருக்குபின்‌ 
நின்றார்கள்‌ பார்த்தரும்‌ கர்ணரும்‌ அஸ்வத்தாமாவும்‌. 
“இளைய யாதவர்‌ குருதித்தடம்‌ கோடாக நீள தேரை 
நகர்வீதியில்‌ செலுத்தி ஹம்சபுரியின்‌ எல்லை கடந்து 
மீண்டார்‌” என்றான்‌ சாத்யகி. “இளைய யாதவர்‌ அடைந்த 
பெருவெற்றிகளில்‌ ஒன்றாக மாத்ரியை மணம்‌ 
கொண்டது சொல்லப்படுகிறது. சொல்லிச்‌ சொல்லி 
ஒவ்வொருவரும்‌ அருகிருந்து பார்த்ததுபோல்‌ 
வளர்ந்திருக்கிறது. இக்கதையை நானே உடன்‌ 
வாழ்ந்ததுபோல்‌ அறிவேன்‌. ஒவ்வொரு முகத்தையும்‌ 
சொல்லையும்‌ உணர்வையும்‌ மீட்டிக்‌ கொள்கிறேன்‌” 
என்றான்‌. 


திருஷ்டத்யும்னன்‌ “சல்யர்‌ அந்நிகழ்வுக்கு 
வந்திருந்தாரல்லவா?” என்றான்‌. “இல்லை. சல்யரும்‌ 
பால்ஹிக நாடுகள்‌ பிறவும்‌ அந்நிகழ்வை புறக்கணித்தன. 
இன்னும்‌ உபமத்ரம்‌ ஒரு நாடாக அஸ்தினபுரியால்‌ ஏற்றுக்‌ 
கொள்ளப்படவில்லை” என்றான்‌ சாத்யகி. “இன்று 
உம்மிடம்‌ மாத்ரி பேச விரும்புவதும்‌ அதை ஒட்டியே என 
எண்ணுகிறேன்‌.” திருஷ்டத்யும்னன்‌ தலையசைத்தான்‌. 

மத்ர நாட்டு அரசியின்‌ மாளிகை முகப்பின்‌ பெருமுற்றம்‌ 
வரை சாத்யகி திருஷ்டத்யும்னனுடன்‌ வந்தான்‌. தேர்‌ 
நிலையடைந்ததும்‌ பீடத்தட்டில்‌ அமர்ந்தபடியே “தாங்கள்‌ 
இறங்கிச்‌ செல்லுங்கள்‌ பாஞ்சாலரே. நான்‌ இங்கு 
காத்திருக்கிறேன்‌” என்றான்‌. “உள்ளே வந்து முகமன்‌ 
சொல்வதாயின்‌ அதற்கு மேலும்‌ பல அரசியல்‌ 
உட்பொருட்கள்‌ விளையும்‌. துவாரகையில்‌ ஒவ்வொரு 
சந்திப்பும்‌ நாற்கள விளையாட்டின்‌ காய்நீக்கங்கள்தான்‌.” 
திருஷ்டத்யும்னன்‌ “இருந்தாலும்‌...” என்று தொடங்க 
“தங்கள்‌ சந்திப்பு நெடுநேரம்‌ தொடர வாய்ப்பில்லை” 
என்றான்‌ சாத்யகி. 


திருஷ்டத்யும்னன்‌ “ஆம்‌. என்னை எதற்கு 
அழைத்திருக்கிறார்கள்‌ என்று உய்த்துணர 
முடியவில்லை. அது நான்‌ பொருட்படுத்தும்படி பெரிதாக 
இருக்கும்‌ என்றும்‌ எண்ணவில்லை” என்றான்‌. சாத்யகி 
புன்னகைத்தான்‌. திருஷ்டத்யும்னனை லக்ஷமணையின்‌ 
அமைச்சர்‌ விஃபூதர்‌ வணங்கி வரவேற்றார்‌. காவல்‌ 
வீரர்கள்‌ அரசமுறைப்படி வாழ்த்தொலி எழுப்பினார்கள்‌. 
வளைந்த பெருந்தூண்கள்‌ தாங்கிய உயர்ந்த 
கூரைகொண்ட இடைநாழி வழியாக பளிங்குத்தரையில்‌ 
நிழல்‌ தொடர நடந்துசெல்லும்போது அத்தூண்களின்‌ 
உச்சியில்‌ இருந்த கவிழ்ந்த மலர்க்குவை அமைப்பை 
திருஷ்டத்யும்னன்‌ அண்ணாந்து நோக்கினான்‌. அவன்‌ 
சென்ற அனைத்து அரசியர்‌ மாளிகைகளும்‌ ஒரே யவனச்‌ 
சிற்பமுறைப்படி கட்டப்பட்டிருப்பதை உணர்ந்தான்‌. 


புன்னகையுடன்‌ இடைநாழியின்‌ மறுபக்கம்‌ சென்று 
சிம்மமுகப்பு கொண்ட கைப்பிடி வளைந்தேறிய அகன்ற 
மரப்படிக்கட்டில்‌ ஏறி உள்ளே சென்றான்‌. அங்கு 
நின்றிருந்த அரசியின்‌ அணுக்கச்சேடி வணங்கி அவனை 
அழைத்துச்சென்று அரசியின்‌ சிற்றவைக்கூடத்தின்‌ 
வாயிலுக்கு முன்‌ நிறுத்தினாள்‌. திருஷ்டத்யும்னன்‌ அவள்‌ 
உள்ளே சென்று ஆணை பெற்று வருவதுவரை அங்கே 
காத்து நின்றான்‌. சற்று நேரமே அங்கு நின்றிருந்த போதும்‌ 
உள்ளம்‌ கொண்ட தொலைவை அவன்‌ வியப்புடன்‌ 
எண்ணிக்கொண்டான்‌. கதவு மீண்டும்‌ திறந்து அங்கே 
சேடி தோன்றி அவனிடம்‌ உள்ளே செல்லும்படி 


சொன்னாள்‌. 


அவன்‌ அக்கணம்‌ வரை எண்ணிக்கொண்டிருந்தது 
லக்ஷ்மணையின்‌ தோற்றத்தைப்பற்றி மட்டுமே என 
உணர்ந்து திருஷ்டத்யும்னன்‌ மீண்டும்‌ புன்னகைத்துக்‌ 
கொண்டான்‌. இளைய யாதவரின்‌ எட்டு 
துணைவியரையும்‌ சொல்‌ வடிவாக்கி நாடெங்கும்‌ 
பரப்பிவிட்டிருந்தனர்‌ சூதரும்‌ கவிஞரும்‌. அகத்தில்‌ 
எழுந்த அப்பேரழகியரை நேரில்‌ காண்கையில்‌ 
மண்ணிலிறங்கும்‌ சோர்வு எழும்‌ என்றே எண்ணுவான்‌. 
ஆனால்‌ ஒவ்வொரு முறையும்‌ அச்சொற்களுக்கு 
மேலாகவே அவர்கள்‌ தோன்றினர்‌. அச்சொற்களை 
அவர்களும்‌ ஒவ்வொரு நாளும்‌ கேட்டுக்‌ 
கொண்டிருக்கிறார்கள்‌. மலரும்‌ சுடரும்‌ காட்டும்தோறும்‌ 
கற்சிலையில்‌ தெய்வம்‌ எழுவதுபோல அவர்கள்‌ 
மலர்ந்தெழுகிறார்கள்‌. 


சூதர்களின்‌ கவிச்சொற்கள்‌ சமைத்த திருமகளை, 
சித்திரம்‌ எழுதினாற்‌ போலிருந்த லக்ஷ்மணையைக்‌ 
கண்டதும்‌ அவன்‌ அதுவரை கண்டிருந்த அழகியரில்‌ 
நிகரற்றவள்‌ அவள்‌ என எண்ணினான்‌. அவ்வறை 
விட்டு வெளியே சென்றதும்‌ நால்வரில்‌ எவர்‌ அழகி என 
குழம்பப்போகிறோம்‌ என்று எண்ணி அப்புன்னகையுடன்‌ 
தலைவணங்கி ”மத்ர நாட்டு அரசியை வணங்குகிறேன்‌. 
தங்கள்‌ சொல்லுக்கு என்‌ வாள்‌ பணிகிறது. பாஞ்சால 
நாட்டுக்குடிகளும்‌ மூதாதையரும்‌ தெய்வங்களும்‌ 
தங்களை வணங்கும்‌ வாய்ப்பை நான்‌ பெற்றமைக்காக 
மகிழ்கிறார்கள்‌. துருபதன்‌ குலமும்‌ பெருமை 
கொள்கிறது” என்றான்‌. 


பீடத்தில்‌ அரசணிக்கோலத்தில்‌ அமர்ந்திருந்த 
லக்ஷ்மணை அவனை நோக்கி “தங்களை 
சந்திக்கவேண்டும்‌ என விழைந்திருந்தேன்‌. சியமந்தக 
மணிக்காக போர்புரிந்து தாங்கள்‌ மீண்டபோது சூதர்‌ 
உங்களைக்‌ குறித்தே பாடிக்கொண்டிருந்தனர்‌. 
அச்சொற்களுக்குப்‌ பின்‌ இருந்த இளையோனைக்‌ காண 

வல்‌ கொண்டேன்‌. இன்று இவ்வண்ணம்‌ கண்டதில்‌ 
மகிழ்கிறேன்‌” என்றாள்‌. முகமன்‌ ஏதும்‌ இன்றி நேரடியாக 
அவள்‌ பேசியது அவனை மீண்டும்‌ புன்னகைக்க 
வைத்தது. ஒன்று அரசமுறைமைகள்‌ அறியாத சிற்றரசின்‌ 
இளவரசி அவள்‌. அவ்வெளிமையே அவள்‌ ஆற்றலாக 
இருக்கக்‌ கூடும்‌. அல்லது அவள்‌ மிகத்தேர்ந்த அரசவை 
நடிப்பை பயின்றவள்‌. 


அவ்வெண்ணத்தை அறிந்து தொடர்வது போலே 


லக்ஷ்மணை “எனக்கு அரசு சூழ்தல்‌ எதுவும்‌ தெரியாது 
பாஞ்சாலரே. என்‌ சிற்றில்லத்தில்‌ முதுவேளிர்‌ மகள்‌ 
போலவே நான்‌ வளர்ந்தேன்‌. நினைவறிந்த நாள்‌ முதலே 
இசையன்றி வேறெதுவும்‌ கற்கவில்லை” என்றாள்‌. 
“ஆகவேதான்‌ என்‌ தோழியை இங்கு வரச்சொன்னேன்‌. 
உங்களிடம்‌ என்‌ உள்ளத்தைச்‌ சொல்ல 

ரம்பிக்கும்போது அவள்‌ உடனிருப்பது நன்று என 

னைத்தேன்‌” என்றாள்‌. “யார்‌?” என்றான்‌ 

திருஷ்டத்யும்னன்‌. “கேகய நாட்டு அரசி பத்ரை” என்றாள்‌ 
லஷ்மணை. “ஆம்‌, அது நன்றே” என்று சொன்ன 
திருஷ்டத்யும்னன்‌ “இளைய கைகேயியைப்பற்றி 
நற்சொற்களை கேட்டிருக்கிறேன்‌. அவர்‌ தந்தை 
திருஷ்டகேது அமைத்த அரச நிகழ்வொன்றுக்கு 
இளமையில்‌ தந்தையுடன்‌ சென்றிருக்கிறேன்‌. அவரது 
அன்னை சுருதகீர்த்தி இளமையில்‌ என்னை மடியில்‌ 
அமர்த்தியிருக்கிறார்‌” என்றான்‌. 


லக்ஷ்மணை முகம்‌ மலர்ந்து “அணுக்கமாகிவிட்டோம்‌ 
பாஞ்சாலரே” என்றாள்‌. “தன்‌ தந்தைக்கு உங்களைத்‌ 
தெரியும்‌ என்று முன்னரே பத்ரை சொல்லியிருந்தாள்‌. 
இத்தனை அணுக்கம்‌ என்று அறிந்திருக்கவில்லை.” 
முகமன்‌ சொல்லை அப்படியே பொருள்கொண்டு அவள்‌ 
பேசுவதை உணர்ந்து மீண்டும்‌ புன்னகைத்து 
திருஷ்டத்யும்னன்‌ “ஆம்‌, நான்‌ அவர்களுக்கு 
மைந்தனைப்போல” என்றான்‌. “அந்நம்பிக்கையில்தான்‌ 
உங்களை வரச்சொன்னேன்‌” என்றாள்‌ லக்ஷ்மணை. 


கதவு திறந்து சேடி வந்து வணங்கி “கேகய நாட்டு அரசி” 
என்றாள்‌. “வரச்சொல்‌” என்றாள்‌ லக்ஷ்மணை. கதவு 
திறந்து உள்ளே வந்த கைகேயி ஆண்மை நிறைந்த 
தோள்களும்‌ விரிந்த கூர்விழிகளும்‌ இடைவரை சரிந்த 
கரியகூந்தலும்‌ கொண்ட ஷத்ரியப்‌ பெண்‌. அவள்‌ 
நடந்தபோது இறுகிய இடையசைவிலும்‌ சீரான 
கால்வைப்பிலும்‌ படைக்கலப்‌ பயிற்சி பெற்றிருக்கிறாள்‌ 
என்பது புரிந்தது. கழுத்தும்‌ புயங்களும்‌ போர்‌ 
வீரர்களுக்குரியவை என இறுகியிருந்தன. நீள்வட்ட 
முகம்‌. காதோர மயிர்‌ நன்கு இறங்கி மேலுதட்டில்‌ நீலநிற 
மயிர்ப்‌ பரவலுடன்‌ பெரிய கூர்மூக்குடன்‌ 
வண்கலச்சிற்பம்‌ போலிருந்தாள்‌. சற்றே தடித்து 
வளைந்த கீழுதடுடன்‌ பெரிய வாய்‌ உறுதி 
தெரியும்படியாக அழுந்தி மூடியிருந்தது. 
திருஷ்டத்யும்னன்‌ எழுந்து “கேகய நாட்டு அரசியை 
வணங்குகிறேன்‌. பாஞ்சாலத்தின்‌ குடிகளும்‌ 
மூதாதையரின்‌ குலதெய்வங்களும்‌ மகிழ்கின்றன” 


என்றான்‌. அக்கணமே லக்ஷமணை வாய்பொத்தி 
வளையல்‌ ஒலியும்‌ சிரிப்பொலியும்‌ கலக்க “இதைத்தான்‌ 
எனக்கும்‌ சொன்னார்‌” என்றாள்‌. திருஷ்டத்யும்னன்‌ 
ஒருகணம்‌ அவளை திரும்பி நோக்கினான்‌. பின்பு சற்றே 
திரும்பி பத்ரையின்‌ விழிகளில்‌ ஒளிகாட்டி மறைந்த இரு 
கூர்வேல்‌ நுனிகளை பார்த்தான்‌. பத்ரை “தங்களை 
சந்திக்கும்‌ வாய்ப்பைப்‌ பெற்றமைக்கு கேகயமும்‌ நானும்‌ 
பெருமை கொள்கின்றோம்‌” என்றாள்‌. “நானும்‌ இப்படி 
சொல்லியிருக்க வேண்டுமோ?” என்றாள்‌ லக்ஷ்மணை. 


இம்முறை திருஷ்டத்யும்னன்‌ சிரித்து விட்டான்‌. “அரசி, 
முகமன்கள்‌ என்பவை இரு காட்டு எருமைகள்‌ சந்தித்துக்‌ 
கொள்ளும்போது கொம்புகளை மெல்ல 
தட்டிக்கொள்வது போல என சூதர்கள்‌ சொல்வதுண்டு” 
என்றான்‌. உடல்‌ அதிர நகைத்தபடி “கொம்பு இல்லாத 
எருமை என்ன செய்யும்‌?” என்றாள்‌ லக்ஷ்மணை. 
திருஷ்டத்யும்னன்‌ “கொம்பற்றவை முன்னரே 
தலைதாழ்த்தி தங்களுக்கு கொம்பு இல்லையென்பதை 
சொல்லிவிட வேண்டியதுதான்‌” என்று சொல்லி 
சிரித்தான்‌. 


அவர்களின்‌ சிரிப்பை சற்றும்‌ பகிர்ந்து கொள்ளாமல்‌ 
இறுக்கமான அசைவுகளுடன்‌ தன்‌ குழலை பின்னால்‌ 
விலக்கிப்போட்டு ஆடை சீரமைத்து பீடத்தில்‌ நிமிர்ந்து 
அமர்ந்து கால்மேல்‌ கால்‌ போட்டு கைகளை முழங்கால்‌ 
மேல்‌ வைத்த பத்ரை “இன்று மாலை யாதவ அரசியை 
சந்திக்கவிருக்கிறீர்கள்‌ அல்லவா?” என்றாள்‌. “ஆம்‌ அரசி” 
என்றான்‌ திருஷ்டத்யும்னன்‌. 

ல்க்ஷ்மணை “பத்ரையின்‌ ஒற்றர்களும்‌ எங்குமுள்ளனர்‌ 
இளவரசே” என்றாள்‌. சினத்துடன்‌ பத்ரை திரும்பி 
அவளை நோக்க பிழையாக ஏதோ சொல்லிவிட்டோம்‌ 
என்றுணர்ந்த லக்ஷ்மணை “இவ்விளையாட்டு எதிலும்‌ 
நான்‌ இல்லை. என்ன நிகழ்கிறது என்பதே எனக்கு 
புரிவதில்லை. இசை மிக எளியது. அரசுசூழ்தலுக்கு 
அதில்‌ இடமில்லை” என்றாள்‌. பத்ரை அவள்‌ 
விழிகளையே கூர்ந்துநோக்க அதில்‌ வந்த ஆணையை 
பெற்றுக்‌ கொண்ட ல்ஷ்மணை பொறுத்தருளக்கோரும்‌ 
பூனை என சற்றே உடல்‌ ஓசிந்து அமர்ந்தாள்‌. 


பத்ரைக்கு முற்றிலும்‌ மாறாக கொடிபோன்ற நீண்ட 
மெல்லிய உடலும்‌, வட்டமான குழந்தை முகமும்‌ 
கொண்டிருந்தாள்‌ ல்ஷ்மணை. சிரிக்கும்‌ சிறிய 
கண்களும்‌, சிவந்த கொழுங்கன்னங்களும்‌, 
குமிண்சிற்றிதழ்களும்‌, தொட்டு வைத்தாற்போல்‌ மூக்கும்‌ 


அவளை சிறுமியென்றே காட்டின. சற்றே முன்வளைந்த 
தோள்களும்‌, உருண்ட கைகளும்‌, மலர்க்குடம்‌ போன்ற 
நீண்ட விரல்களுமாக அவள்‌ வீணைக்கெனப்‌ 
பிறந்தவளெனத்‌ தோன்றினாள்‌. வெண்கலைதேவி என 
பொற்பின்னல்களிட்ட வெண்பட்டாடை அணிந்து 
வெண்முத்து மாலை முலைகள்‌ மேல்‌ தவழ, நுரையெனச்‌ 
சுருண்ட குழலிலும்‌ வெண்முத்தாரம்‌ சூடி பனிபடிந்த 
மலர்மரம்‌ போலிருந்தாள்‌. 


லக்ஷ்மணை சொல்லாப்‌ பொருளறியாதவள்‌. பத்ரையோ 
கருவறைக்குள்ளிருந்தே படைக்கலம்‌ கொண்டு 
பிறந்தவள்‌ போல்‌ இருந்தாள்‌. செந்நிறப்‌ பட்டும்‌ 
செவ்வைர ஆரமும்‌ செங்கனல்‌ கற்கள்‌ ஒளிவிட்ட 
குண்டலங்களும்‌ அணிந்து கூரிய நிலைவிழிகளுடன்‌ 
புதரில்‌ இரைக்கெனக்‌ காத்திருக்கும்‌ வேங்கை போல 
நோக்கியிருந்தாள்‌. திருஷ்டத்யும்னன்‌ “இன்று தங்களை 
சந்திக்க நான்‌ வந்தது எதற்காகவென்று அறிய 
விழைகிறேன்‌ அரசி” என்றான்‌. பத்ரை “இதற்கு முன்‌ 
நீங்கள்‌ விதர்ப்பினியை சந்தித்திருக்கிறீர்கள்‌. அவள்‌ 
யாதவ அரசியிடம்‌ ஏன்‌ உங்களை அனுப்பினாள்‌ என்று 
எனக்குத்‌ தெரியும்‌” என்றாள்‌. 


திருஷ்டத்யும்னன்‌ ஆமென தலை அசைத்தான்‌. 
“சியமந்தகத்தைப்‌ பெற்று வரும்படி அவள்‌ 
ஆணையிட்டிருக்கிறாள்‌ அல்லவா?” என்றாள்‌. “ஆம்‌” 
என்றான்‌ திருஷ்டத்யும்னன்‌. “சியமந்தகம்‌ அவளுக்கு 
உரியது என்று எண்ணுகிறாள்‌” என்றாள்‌ பத்ரை. 
“சிற்றிளமையிலேயே அவள்‌ விழிகள்‌ அதில்‌ 
பதிந்துவிட்டன என என்‌ தந்தை சொல்லி 
அறிந்துள்ளேன்‌” என்றாள்‌. “விதர்ப்ப அரசி 
சியமந்தகத்தை எங்கு பார்த்தார்‌?” என்றான்‌ 
திருஷ்டத்யும்னன்‌ வியப்பை காட்டிக்கொள்ளாமல்‌. 


“கேகய நாட்டில்‌ முன்பொருமுறை என்‌ தந்தை அரசர்கள்‌ 
அனைவரையும்‌ வரவழைத்து பெருவிருந்தொன்றினை 
நடத்தினார்‌. நான்‌ பிறந்து அரைமணி அணியும்‌ இருபத்தி 
எட்டாவது நாள்‌ விழவு அது. சூழ்ந்திருந்த அணுக்க 
நாட்டரசர்கள்‌ அனைவரையும்‌ என்‌ தந்தை கேகயத்துக்கு 
அழைத்திருந்தார்‌. புராணப்புகழ்பெற்ற இக்ஷுவாகு 
குலத்து அரசர்‌ தசரதனின்‌ இளைய துணைவி பத்ரையின்‌ 
பெயரே எனக்கு இடப்பட்டுள்ளது. என்னையும்‌ பிறந்த 
நாள்‌ முதலே கைகேயி என்றே அழைத்தனர்‌. என்‌ 
பிறப்புத்தருணத்தைக்‌ குறித்த நிமித்திகர்கள்‌ கேயகத்தின்‌ 
பொன்னாட்கள்‌ மீண்டு வந்துவிட்டன என்றனர்‌. அதை 
பாரதவர்ஷமெங்கும்‌ அறிவிக்க விழைந்தார்‌ எந்தை. 


அவ்விழவுக்கு பாரதவர்ஷத்தின்‌ பத்தொன்பது ஷத்ரிய 
மன்னர்கள்‌ வந்திருந்தனர்‌. யாதவர்கள்‌, மச்சர்கள்‌, 
மதிநாரர்கள்‌, ஆசுர குடியரசர்கள்‌ என பெரும்‌ அரசமன்று 
அன்று கூடியது.” 


ஹரிணபதத்தின்‌ சத்ராஜித்தும்‌ அவர்‌ இளவல்‌ 
பிரசேனரும்‌ அமைக்கப்பட்டிருந்தனர்‌. அப்பெருமன்று 
கூடுவதற்கென்றே கலிங்கச்‌ சிற்பிகளை வரவழைத்து 
பெருமாளிகை ஒன்றை அமைத்து அதன்‌ நடுவே 
நீள்வட்ட வடிவில்‌ ஓர்‌ அவையரங்கும்‌ அமைத்திருந்தார்‌ 
எந்தை. ஷத்ரியர்கள்‌ முறைப்படி அறிவிக்கப்பட்டு 
அவை அமர்த்தப்பட்டனர்‌. சிற்றரசர்கள்‌ தங்கள்‌ 
குலவரிசைப்படி அமர்ந்தனர்‌. பன்னிரண்டாவது 
நிரையில்‌ வலதுஓரத்தில்‌ ஹரிணபதத்தின்‌ 
சிற்றரசருக்கான பீடம்‌ போடப்பட்டிருந்தது. அன்று அங்கு 
வந்தவர்களில்‌ மகதத்தின்‌ அரசரும்‌, கோசலத்தின்‌ 
அரசரும்‌, விதர்ப்பத்தின்‌ அரசரும்‌, வங்க மன்னரும்‌, 
கலிங்க மன்னருமே அனைவராலும்‌ நோக்கப்பட்டனர்‌. 
மக்களின்‌ வாழ்த்துக்கள்‌ அவர்களை நோக்கியே 
சென்றன. அஸ்தினபுரியின்‌ பீஷ்மப்‌ பிதாமகர்‌ 
வந்தபோது பிறர்‌ எவரும்‌ அடையாத வாழ்த்தைப்‌ 
பெற்றார்‌. 


அனைவரும்‌ அவையமர்ந்து சற்று கழித்தே சத்ராஜித்‌ 
வந்தார்‌. அவர்‌ தன்‌ மார்பில்‌ சியமந்தக மணியை 
அணிந்திருந்தார்‌. அவையெங்கும்‌ மூச்சும்‌ சொல்லும்‌ 
கலந்த முழக்கம்‌ எழுந்தது. பீஷ்மர்‌ அன்றி பிற 
அனைவருமே திரும்பி சத்ராஜித்தை நோக்கினர்‌. சற்று 
நேரம்‌ அந்த அவையில்‌ சியமந்தகமன்றி பிறிது எதுவும்‌ 
மையம்‌ கொண்டிருக்கவில்லை. ஒளிமிக்க தாலம்‌ என 
தன்‌ மீது சத்ராஜித்தை சியமந்தகம்‌ ஏந்தி வந்தது என 
அவைக்‌ கவிஞர்‌ பின்பு பாடினார்‌. நெஞ்சில்‌ திறந்த 
இளஞ்சூரிய விழியுடன்‌ கைகளைக்‌ கூப்பியபடி 
இதழ்களில்‌ ஏறிய புன்னகையுடன்‌ வந்த சத்ராஜித்‌ தன்‌ 
பீடத்தில்‌ கால்மேல்‌ கால்‌ போட்டமர்ந்து எதையும்‌ 
நோக்காத விழிகளுடன்‌ இருந்தார்‌. 


சற்று நேரம்‌ கழித்தே அவையில்‌ இருந்த அமைதியை 
உணர்ந்த ஒவ்வொருவரும்‌ தங்கள்‌ நிலை மீள அவை 
பெருமூச்சுகள்‌ நாகக்கூட்டமென சீறும்‌ ஒசையுடன்‌ 
விழித்தெழுந்தது. அதன்‌ பின்‌ ஒருவரும்‌ சியமந்தகத்தை 
நோக்கவில்லை. அந்த விழி அங்கு திறந்திருப்பதை 
அவர்களின்‌ உடலில்‌ ஒவ்வொருகணம்‌ உணர்ந்தபோதும்‌ 
முகங்கள்‌ பிறிதொரு பாவனையை காட்டின. அங்கிருந்த 
எந்த மானுடரையும்‌ விட பெரியதாக அந்த மணி 


திகழ்ந்தது. 


முரசொலித்து கொம்பெழுந்ததும்‌ அரசர்‌ அரசியுடன்‌ 
அவைபகுந்தார்‌. வைதிகமுறைமைகளும்‌ 
அரசச்சடங்குகளும்‌ ஒன்றன்பின்‌ ஒன்றாக நடந்தன. நான்‌ 
பொற்தொட்டிலில்‌ பட்டின்மேல்‌ படுக்கச்செய்யப்பட்டு 
அவை நடுவே கொண்டுவைக்கப்பட்டேன்‌. வைதிகர்‌ 
தங்கள்‌ முறைமைகளைச்‌ செய்து மலரிதழ்களால்‌ கங்கை 
நீரைத்‌ தொட்டு என்மேல்‌ தூவி தூய்மையாக்கி வேள்விச்‌ 
சாம்பலை நெற்றியிலிட்டு அவியன்னம்‌ ஊட்டி 
வாழ்த்தினர்‌. பின்னர்‌ அவைக்கொலுவமர்ந்த 
முடிமன்னர்‌ ஒவ்வொருவரும்‌ முறைப்படி வந்து என்னை 
வாழ்த்தி என்‌ அன்னையின்‌ கைகளில்‌ 
மகவுப்பரிசில்களை அளித்தனர்‌. வைரங்களும்‌ மதிப்புறு 
மணிகளும்‌ அரும்பொருள்‌ பிறவும்‌ வந்தன. 


ஆயினும்‌ எப்படியோ அதன்‌ ஒருமையை 
இழந்துவிட்டிருந்த சொல்லப்படாத ஒன்றாக சியமந்தகமே 
அனைவரிடமும்‌ உரையாடிக்‌ கொண்டிருந்தது. சத்ராஜித்‌ 
தன்‌ இளையோனுடன்‌ அருகில்‌ வந்து எந்தையையும்‌ 
தாயையும்‌ வணங்கி எனக்கு சிறு செம்மணிக்‌ 
கணையாழியை அணிவித்தார்‌. முகமன்களை 
அவருடன்‌ எந்தை பரிமாறிக்கொண்டிருந்தபோது 
காலுதைத்து நான்‌ எழமுயன்றேன்‌. என்‌ தொட்டில்‌ 
நோக்கிக்‌ குனிந்து என்‌ கால்களை முத்தமிட முனைந்த 
சத்ராஜித்தின்‌ கழுத்திலிருந்த சியமந்தகமணி தொங்கிய 
மணிமாலையை என்‌ சிறுகைகளால்‌ பற்றிக்கொண்டேன்‌. 
சிரித்தபடி சத்ராஜித்‌ அதைக்‌ கழற்றி என்‌ தோளில்‌ 
வைத்து “திருவென எழுந்த இளவரசிக்கு இது வெறும்‌ 
கூழாங்கல்லே. கொள்க!” என்றார்‌. 


“செம்மலருள்‌ சூரியன்‌ எழுந்தருள்வது போல” என்று 
அருகே நின்ற அவைக்கவிஞர்‌ அணிக்கூற்று சொன்னார்‌. 
எந்தையும்‌ பிறரும்‌ மகிழ்ந்து இன்சொல்‌ உரைக்க அருகே 
நின்றிருந்த விதர்ப்ப அரசி சுஷமையின்‌ கையில்‌ இருந்த 
இரண்டு வயதான இளவரசி ருக்மிணி கைநீட்டி அந்த 
மணி தனக்கும்‌ வேண்டுமெனக்‌ கோரி வீறிட்டு அழத்‌ 
தொடங்கினாள்‌. சுஷ்மை அவளை அடக்க முயன்று 
முடியாமல்‌ முகம்‌ சுளித்து அருகே நின்ற செவிலியன்னை 
அமிதையிடம்‌ கொடுத்தார்‌. 


அமிதை மென்சொல்‌ கூறி ஆறுதல்படுத்தியும்‌ 
திசைமாற்றி நோக்க வைத்தும்‌ அவள்‌ சித்தத்தை விலக்க 
முயன்றபோதும்‌ உறுதியுடன்‌ திரும்பி சியமந்தகத்தை 
நோக்கி கைசுட்டி கதறிக்கொண்டிருந்தாள்‌. சத்ராஜித்‌ 


அந்தச்‌ சூழலின்‌ இயல்பின்மையை ஆற்றும்‌ சிரிப்புடன்‌ 
“பெண்கள்‌ அணிகளை கருவிலேயே 
கண்டடைகிறார்கள்‌” என்றார்‌. அத்தருணத்திற்கென 
விழி ஒளிராமல்‌ இதழ்மட்டும்‌ வளைத்து எந்தை 
நகைத்தார்‌. என்‌ அன்னை என்‌ கைகளால்‌ 
பற்றப்பட்டிருந்த சியமந்தகமணியை மெல்ல விலக்கி 
எடுத்து “அழாதீர்கள்‌ இளவரசி, இதோ நீங்களே வைத்து 
விளையாடுங்கள்‌” என்று ௬ுக்மிணியிடம்‌ கொடுத்தார்‌. 


அமிதையின்‌ இடையிலிருந்து தாவி இரு கைகளாலும்‌ 
அதை வாங்கி வாயில்‌ வைத்து கடித்த அவளை நோக்கி 
அவை நகைத்தது. ஓசைகேட்டு கண்ணீருடன்‌ 
அனைவரையும்‌ மாறி மாறி நோக்கி பகை கொண்டவள்‌ 
போல திரும்பிக்‌ கொண்டாள்‌ விதர்ப்ப இளவரசி. 


அன்று அவை பிரியும்‌ வரை தன்‌ கையிலேயே அந்த 
நீலமணியை அவள்‌ வைத்திருந்தாள்‌. அதை அன்றி 
பிறிது எதையும்‌ அவள்‌ நோக்கவில்லை என்று அமிதை 
சொன்னாள்‌. அவளை அந்த மணி இமையா விழியால்‌ 
நோக்கிக்‌ கொண்டே இருந்தது. அரச நாகத்தின்‌ 
விழிமணிகளால்‌ மயக்கப்பட்டு அசைவின்றி 
நின்றிருக்கும்‌ எளிய இரைபோல சொல்மறந்து 
இருப்பழிந்து அதன்‌ நீலத்தை நோக்கி பித்தெழுந்த 
விழிகளுடன்‌ ருக்மிணி கிடந்தாள்‌. மாளிகையில்‌ அவள்‌ 
மஞ்சத்தில்‌ அவளை இருத்தி கைகளில்‌ அந்த மணியைக்‌ 
கொடுத்து அன்று முழுக்க காத்திருந்தினர்‌. இரவில்‌ 
அவள்‌ தன்னிலை அழிந்து மயங்கியபிறகு அதை 
எடுத்துச்சென்று சத்ராஜித்திடம்‌ அளித்தனர்‌. 


“சத்ராஜித்‌ எண்ணி வந்த வினை முடிந்துவிட்டிருந்தது. 
பாரத நாட்டின்‌ பேரரசர்கள்‌ வந்த அவையில்‌ அவரது 
வருகையையும்‌ அவர்‌ சூடியமணியையும்‌ தவிர 
வேறெதையும்‌ மக்கள்‌ பேசவில்லை. இளைய விதர்ப்பினி 
சியமந்தகத்தை நெஞ்சோடு அணைத்துக்‌ கொண்டதைப்‌ 
பற்றி சூதர்‌ பாடினர்‌” என்றாள்‌ பத்ரை. “அன்று அவள்‌ 
உள்ளத்தில்‌ பதிந்த சியமந்தக மணி அது. இதுநாள்‌ வரை 
தன்‌ ஆழத்தில்‌ அவ்விழைவை சூடிக்‌ 
கொண்டிருக்கிறாள்‌. இன்று அவள்‌ அம்மணியை 
கோருவது இயல்பானதொன்றல்ல. அவளிடம்‌ 
சென்றபின்‌ அது மீளப்‌ போவதுமில்லை.” 


திருஷ்டத்யும்னன்‌ சொல்ல எண்ணியதை இதழ்களுக்குள்‌ 
நிறுத்திக்‌ கொண்டான்‌. “உறுதியாக நான்‌ அறிவேன்‌, 
அரசவையில்‌ ஏதோ ஒன்று நிகழும்‌. அது உடனே 
புராணமாகும்‌. எனவே எவராலும்‌ மறுக்க முடியாது. 


அதன்பின்‌ சியமந்தகம்‌ ர௬ுக்மிணியுடையதாகவே 
என்றுமிருக்கும்‌. பாஞ்சாலரே, அவள்‌ வாழ்வின்‌ 
முதன்மை இலக்கென்பது அந்த மணியை 
அடைவதுதான்‌ என்பதில்‌ எனக்கு ஐயமில்லை” என்றாள்‌ 
பத்ரை. லக்ஷமணை “ஆம்‌ நானும்‌ அவ்வண்ணமே 
எண்ணுகிறேன்‌” என்றாள்‌. 


திருஷ்டத்யும்னன்‌ “என்னை நுண்ணிய இக்கட்டுகளில்‌ 
சிக்க வைக்கிறீர்கள்‌ அரசி” என்றான்‌. “நான்‌ விதர்ப்ப 
நாட்டு அரசிக்கு வாக்களித்துவிட்டேன்‌. சியமந்தகத்தை 
யாதவ அரசியிடம்‌ கோரிப்பெற்று அவர்கள்‌ நாளை 
அரசர்மன்று அமரும்‌ போது தோள்‌ சூட அளிப்பதென்று. 
அதில்‌ இருந்து பின்‌ எட்டு எடுத்து வைக்க என்னால்‌ 
காது.” பத்ரை “ஆம்‌, அதை அறிவேன்‌. தாங்கள்‌ 
ன்வாங்க வேண்டும்‌ என்று நான்‌ சொல்லவில்லை. 
அந்த மணியை முறைப்படி யாதவ அரசியிடம்‌ தாங்கள்‌ 
கோரிப்‌ பெறலாம்‌. விதர்ப்பினிக்கு அளிக்கவும்‌ 
செய்யலாம்‌. ஆனால்‌ அது விதர்ப்பினிக்கு மட்டுமான 
மணியாக ஆகக்‌ கூடாது. எனக்கும்‌ அதில்‌ உரிமை உண்டு. 
அந்த மணி அவள்‌ கைகளில்‌ அளிக்கப்படுவதற்கு 
முன்னால்‌ என்‌ தோளில்‌ அணிவிக்கப்பட்டது” என்றாள்‌. 
லக்ஷ்மணை “ஆம்‌, அது முறைதானே” என்றாள்‌. 


பத்ரை “இளைய யாதவரை மணந்த பிற மகளிரைப்‌ 
போன்றவளல்ல நான்‌. பாஞ்சாலரே, நான்‌ முடியரசன்‌ 
உவந்தளித்த மணமகளாக இந்நகருள்‌ வந்தேன்‌. நூறு 
யானைகள்‌ என்‌ மகள்செல்வத்தை சுமந்துவந்தன. 
உடன்வந்த என்‌ தமையன்கள்‌ முத்தாரம்‌ சுற்றிய முடிசூடி 
பொற்தேரேறி இந்நகரின்‌ பெருவீதிகளில்‌ உலாவந்து 
என்னை அரண்மனை சேர்த்தனர்‌” என்றாள்‌. 


“பாஞ்சாலரே, துவாரகைக்கு அரசரமரும்‌ அவைகளில்‌ 
இடமில்லாத ஒரு காலமிருந்தது. இளைய யாதவரை 
அரசர்‌ என்று எவரும்‌ ஒப்பாத நாட்கள்‌ அவை. 
ஷத்ரியர்கள்‌ அவரை பகடையில்‌ முடிவென்ற எளிய 
சூத்திரன்‌ என்று இழித்துரைத்தனர்‌. அன்று 
விதர்ப்பினியை அவர்‌ கவர்ந்து வந்ததை ஷத்ரியர்கள்‌ 
பெருஞ்சினத்துடன்‌ எதிர்‌ கொண்டார்கள்‌. பன்னிரு 
ஷத்ரிய நாடுகள்‌ படைதிரட்டிச்சென்று துவாரகையை 
வென்று இளைய யாதவரைக்‌ கொன்று ஷத்ரியப்‌ 
பெண்ணை சிறைமீட்டு வரவேண்டுமென்று ஒரு திட்டம்‌ 
பேசப்பட்டது. கங்காவர்த்தத்துக்கும்‌ துவாரகைக்கும்‌ 
நடுவே இருந்த பெரும்‌ பாலைவனம்‌ ஒன்றே அவர்களைத்‌ 
தடுத்தது. இல்லையேல்‌ இந்நிலம்காணா பெரும்‌ 
போரொன்று அன்று நிகழ்ந்திருக்கும்‌. வென்றாலும்‌ 


வீழ்ந்தாலும்‌ துவாரகை அழிந்திருக்கும்‌.” 


“நீர்‌ அறிந்திருக்கமாட்டீர்‌. ஷத்ரியர்கள்‌ அவையொன்று 
காசியில்‌ கூடியது. ஐம்பத்தாறு ஷத்ரிய நாடுகளில்‌ 
நாற்பத்தேழு நாடுகளின்‌ மன்னர்‌ அங்கே 
அமர்ந்திருந்தனர்‌. அன்றுமுதல்‌ எங்கும்‌ எந்த 
அவையிலும்‌ அரசர்‌ என இளைய யாதவரை அமர 
வைக்கலாகாது என முடிவெடுத்தனர்‌. அந்த அவையில்‌ 
என்‌ தந்தை அமர்ந்திருந்தார்‌. ஷத்ரியர்களின்‌ முழு 
முடிவுக்கு அவரும்‌ ஒப்புக்கொண்டு கைச்சாத்திட்டார்‌. 
திரும்பி கேகயத்துக்கு அவர்‌ வந்தபோது என்‌ 
தமையன்கள்‌ ஐவரும்‌ அவரை சூழ்ந்துகொண்டனர்‌. 
அவர்கள்‌ சொன்னதை நானும்‌ திரைக்குப்பின்‌ அமர்ந்து 
கேட்டேன்‌.” 


“என்‌ முதற்‌ தமையன்‌ சந்தர்த்தனர்‌ “வல்லமையாலேயே 
ஷத்ரியன்‌ உருவாகிறான்‌, முறைமைகளால்‌ அல்ல” 
என்றார்‌. “வருங்காலத்தில்‌ துவாரகையே 
பாரதவர்ஷத்தின்‌ பெரும்‌ வணிக மையமாக இருக்கக்‌ 
கூடும்‌. ஏழு வகை அயல்‌ நாட்டவரும்‌ வந்திறங்கும்‌ 
பெருந்துறைமுகம்‌ அது. அதை ஆளும்‌ இளைய யாதவர்‌ 
நிகரற்றவர்‌. செல்வம்‌ குவியும்‌ கருவூலம்‌ கொண்டது 
அந்நகர்‌. பாரதவர்ஷத்தின்‌ முடிசூடிய முடியில்‌ அமர்ந்த 
ஒளிரும்‌ வைரம்‌ என்றே சூதர்‌ பாடுகின்றனர்‌. உண்பதும்‌ 
உறங்குவதும்‌ அன்றி ஏதும்‌ அறியாத அரண்மனைகளில்‌ 
வளை எலி என கொழுத்து அலையும்‌ இந்த 
ஷத்ரியர்களுக்காக அந்நாட்டை நாம்‌ பகைத்துக்‌ 
கொண்டோமென்றால்‌ இழப்பு நமக்கே” என்றார்‌.” 


“இளையவர்‌ கோவர்த்தனர்‌ “தந்தையே, நாம்‌ பெரும்புகழ்‌ 
கொண்ட ராமனின்‌ உறவு கொண்டவர்கள்‌. 
பெருமையழிந்து இன்று இந்த ஷத்ரிய நாடுகளால்‌ 
நெருக்கப்பட்டு நதிக்கரையில்‌ நின்றிருக்கிறோம்‌. நமது 

றைமுகமோ நூறாண்டுகளாக நிழல்பட்ட செடிபோல 
தேங்கி நிற்கிறது. இங்கு பெருவணிகர்‌ வருவதில்லை. நம்‌ 
அரண்மனைகள்கூட நூறாண்டு பழமையானவை. 
நமக்கிருப்பது குலப்பெருமை ஒன்றே. வணிகம்‌ என்பது 
என்ன? நம்மிடம்‌ உள்ளதைக்‌ கொடுத்து அதற்குரிய 
உச்சவிலை ஒன்றை பெறுவதல்லவா? இன்று இளைய 
யாதவர்‌ விழைவது ஷத்ரிய குலப்பெருமை ஒன்றையே. 
அதை நாம்‌ அவருக்கு அளிப்போம்‌. பாரதவர்ஷத்தின்‌ 
பெரும்‌ செல்வ நாடொன்றின்‌ உறவை அடைவோம்‌: 
என்றார்‌.” 


“மூன்றாவது தமையன்‌ பிரவர்த்தனர்‌ “துறைமுகத்தை 


மீட்டுக்‌ கட்டுவோம்‌. அரண்மனைகளை சீரமைப்போம்‌. 
இன்று நம்‌ கையில்‌ வாளில்லை. ஆகவே மறுகையில்‌ 
இருக்கும்‌ துலாமுள்‌ மேல்‌ நமக்கு கட்டுப்பாடில்லை. இங்கு 
வரும்‌ வணிகர்கள்‌ சுங்கம்‌ அளிக்கவில்லை, 
அளிக்கொடை செய்கிறார்கள்‌. நாம்‌ மன்னர்கள்‌ அல்ல, 
சூதர்கள்‌. துவாரகையின்‌ படைபலம்‌ இருக்குமென்றால்‌ 
இங்கு நாம்‌ விரும்பும்‌ வணிகத்தை அமைக்க முடியும்‌: 
என்றார்‌. ஓர்‌ இரவு முழுக்க அவையில்‌ நிகழ்ந்த 
உரையாடலுக்குப்‌ பிறகு எந்தை “நீங்கள்‌ விழைவதே 
ஆகட்டும்‌' என்று ஒப்புதல்‌ அளித்தார்‌.” 

“அதன்படி என்‌ நான்காவது தமையன்‌ 
ஹரிதவர்த்தனரும்‌ ஐந்தாவது தமையன்‌ ஸ்ரீவர்த்தனரும்‌ 
துவாரகைக்கு வந்து இளைய யாதவரைப்‌ பார்த்து 
என்னை மணம்‌ கொள்ளும்பம கோரினர்‌. அன்று 
துவாரகையின்‌ அமைச்சர்கள்‌ உவகை கொண்டு 
கண்ணீர்‌ மல்கினர்‌ என்றார்‌ என்‌ தமையன்‌. தொல்புகழ்‌ 
கொண்ட ஷத்ரிய இளவரசியை இளைய யாதவர்‌ 
மணப்பது அவர்‌ தேடிய நெடுங்கால அவையொப்புதலை 
பொற்தாலத்தில்‌ வைத்து நீட்டுவதற்கு நிகர்‌ என்றார்‌ 
அக்ரூரர்‌. பிறிதொரு சொல்‌ இன்றி இதை ஏற்கிறோம்‌ 
என்றார்‌ பலராமர்‌. அதன்படி கன்யாசுல்கமாக ஆயிரம்‌ 
ஒளிர்வைரங்களை எந்தைக்கு அளித்து ஆயிரம்‌ 
யானைகளின்‌ மேல்‌ வரிசையைக்‌ கொண்டு வந்து 
கேகயத்தின்‌ கோட்டை வாயிலில்‌ நின்றார்‌ இளைய 
யாதவர்‌.” 


“அரசமுறைப்பம அவர்‌ மணந்த முதல்‌ பெண்‌ நான்‌. 
தொன்மையான ஷத்ரிய நெறிகளின்படி உண்மையில்‌ 
அவருக்கு நான்‌ மட்டுமே அரசி. சியமந்தகத்தை சூடும்‌ 
உரிமை கொண்டவள்‌ நான்‌ மட்டுமே. எனது 
பெருந்தன்மையால்‌ பிறருக்கு நான்‌ அளிக்கலாம்‌. 
ஆனால்‌ பிறர்‌ அதை உரிமை கொண்டாட நான்‌ ஒப்ப 
முடியாது” என்றாள்‌ பத்ரை. திருஷ்டத்யும்னன்‌ “புரிகிறது 
அரசி” என்று மட்டும்‌ சொன்னான்‌. “செல்லுங்கள்‌! 
அவளிடம்‌ அந்த மணியை பெறும்போதே அது பிற 
ஷத்ரிய அரசியருக்கும்‌ உரியதே என்று சொல்லி 
பெறுங்கள்‌. ர௬ுக்மிணியிடம்‌ அளிக்கும்போதும்‌ அதை 
சொல்லுங்கள்‌. நாளைமறுநாள்‌ கொற்றவை ஆலயத்துப்‌ 
உ நான்‌ தலைமை ஏற்கிறேன்‌. அன்று 
யமந்தகம்‌ என்‌ மார்பில்‌ அணி செய்ய வேண்டும்‌.” 


திருஷ்டத்யும்னன்‌ “அரசி, சியமந்தகத்தை அளிப்பதற்கு 
இன்னும்‌ யாதவ அரசி ஒப்புக்‌ கொள்ளவில்லை” 
என்றான்‌. “அவளை ஒப்புக்கொள்ள வைக்க உம்மால்‌ 


முடியும்‌ என்று நான்‌ அறிவேன்‌. நீர்‌ அரசுசூழ்தல்‌ 
கலையறிந்தவர்‌, துரோணரின்‌ மாணவர்‌. 
எவ்வண்ணமேனும்‌ அதை பெறுவீர்‌. ஒருபோதும்‌ அது 
ருக்மிணிக்குரியதாகலாகாது. அதை முன்னரே உமக்கு 
உணர்த்த விரும்புகிறேன்‌” என்றாள்‌ பத்ரை. “ஆணை” 
என்றான்‌ திருஷ்டத்யும்னன்‌. 

பத்ரை சற்றே எளிதாகி புன்னகை செய்து 
“இவ்வண்ணமொரு அரசுப்‌ பணியாக தங்களை காண 
நேர்ந்தது சற்று வருத்தமாக உள்ளது பாஞ்சாலரே. 
எனினும்‌ என்‌ இளையோனாக இப்பணியை 
ஒப்படைப்பது நிறைவளிக்கிறது” என்றாள்‌. “அது 
எனக்குக்‌ கிடைத்த நல்வாய்ப்பு” என திருஷ்டத்யும்னன்‌ 
தலைவணங்கினான்‌. 


லக்ஷ்மணை “நான்‌ உங்களை அழைத்தது மேலும்‌ ஒரு 
செய்திக்காக” என்றாள்‌. திருஷ்டத்யும்னன்‌ திரும்பி 
“சொல்லுங்கள்‌ அரசி” என்றான்‌. “சல்யரின்‌ மகளை 
உங்களுக்கு மணம்‌ பேசியிருப்பதாக நான்‌ அறிந்தேன்‌” 
என்றாள்‌. “ஆம்‌ அரசி” என்றான்‌ திருஷ்டத்யும்னன்‌. 
“சல்யர்‌ இன்று அஸ்தினபுரிக்கு அணுக்கமானவர்‌. 
அஸ்தினபுரியோ இளைய யாதவருக்கு அணுக்கமானது. 
எனினும்‌ எந்தை சல்யரை ஏற்றுக்‌ கொள்ளவில்லை என 
அறிந்திருப்பீர்‌” என்றாள்‌. 


பத்ரை புன்னகையுடன்‌ “சல்யர்‌ இனியும்‌ இவர்‌ தந்தையை 
ஏற்றுக்‌ கொள்ளப்போவதில்லை என்பது மேலும்‌ 
உண்மை” என்றாள்‌. சற்றே புண்பட்டு கண்களை 
சுருக்கிய லக்ஷ்மணை “ஆம்‌” என்றாள்‌. “உங்களது 
மணநிகழ்வு பாஞ்சாலத்தின்‌ அரசியல்‌ முடிவு. ஆனால்‌ 
எந்தை வரவேண்டும்‌ என்றால்‌ சல்யர்‌ முறைப்படி 
உபமத்ர அரசவைக்குச்‌ சென்று அழைப்பு 
விடுக்கவேண்டும்‌. எந்தை வராவிட்டால்‌ நானும்‌ 
வரமாட்டேன்‌. கேகயத்து அரசியும்‌ வரப்போவதில்லை. 
எட்டு அரசியரும்‌ அமராது இளைய யாதவர்‌ மட்டும்‌ 
வரக்கூடிய மண நிகழ்வுக்கு நீர்‌ ஒப்புவீர்‌ என்றால்‌ 
அவ்வாறே ஆகட்டும்‌” என்றாள்‌. 


திருஷ்டத்யும்னன்‌ “இளவரசி, அந்த மணம்‌ நிகழும்‌ என்று 
இன்னும்‌ உறுதியாகவில்லை. நிகழும்‌ என்றால்‌ எட்டு 
அரசியரும்‌ எழுந்தருளத்தான்‌ அது நிகழும்‌. இது உறுதி” 
என்றபின்‌ எழுந்து தலைவணங்கி “விடை பெறுகிறேன்‌” 
என்றான்‌. 

சொல்வடிவம்‌ பெறா உணர்வொன்று எஞ்சிய 
விழிகளுடன்‌ தலைதூக்கி சத்யபாமா “விதர்ப்பினியின்‌ 
அரண்மனைக்குச்‌ சென்றிருந்தீர்‌ அல்லவா?” என்றாள்‌. 
திருஷ்டத்யும்னன்‌ “ஆம்‌, அரசி. அவர்‌ 

ணையைப்‌ பெற்று இங்கு வந்துள்ளேன்‌” என்றான்‌. 
அவள்‌ புருவங்கள்‌ நடுவே சிறிய முடிச்சு விழுந்தது. 
“அவளது ஆணையையா?” என்றாள்‌. “ஆம்‌” என்றான்‌ 
திருஷ்டத்யும்னன்‌. ஒரு கணம்‌ நிலைத்துநோக்கிவிட்டு 
“அமர்க!” என்று சொல்லி அவள்‌ கை நீட்டினாள்‌. 
திருஷ்டத்யும்னன்‌ அமர்ந்து கொண்டான்‌. 
சிறிதுநேரம்‌ இருவரும்‌ விழிகளை விலக்கிக்கொண்டு 
அமைதியால்‌ சூழ்ந்து இறுக்கப்பட்டு அமர்ந்திருந்தனர்‌. 
சத்யபாமா பேச்சை துவக்கட்டும்‌ என்று 
திருஷ்டத்யும்னன்‌ காத்திருந்தான்‌. அவனுடைய ஓர்‌ 
உடலசைவோ குரலின்‌ தொடக்கமோ அவளுக்கு 
தேவைப்பட்டது. வேட்டைப்பூனையின்‌ 
புலனடக்கத்துடன்‌ தன்னை முற்றிலுமாக அணைத்துக்‌ 
கொண்டு திருஷ்டத்யும்னன்‌ இருந்தான்‌. விழிகளை 
சற்றே சரித்து ஆடிக்கொண்டிருந்த சாளரத்‌ 
திரைச்சீலையின்‌ விளிம்பை நோக்கியபம கைகளை 
விரல்‌ கோத்து மடியில்‌ இட்டுக்கொண்டு உடவில்‌ எந்த 
அசைவும்‌ எழாது இறுக்கிக்‌ கொண்டான்‌. 


உடலசைவு காலத்தை அலகுகளாகப்‌ பிரித்து 
அளவிடுவது. அளவிடப்படும்‌ காலம்‌ மீது ஏறி 
நெடுந்தூரம்‌ செல்லமுடியாது. செய்‌ செய்‌ என்று அது 
ணையிடும்‌. ஏதும்‌ செய்யாதபோது எடைகொண்டு 
ஒவ்வொரு உடல்கணுமேலும்‌ ஏறி அமரும்‌. ஒவ்வொரு 
எண்ணத்துடனும்‌ பின்னி முயங்கி இறுக்கி நெரிக்கும்‌. 
“£உடலசைவுகளால்‌ மானுடன்‌ காலத்தை சமைத்துக்‌ 
கொண்டிருக்கிறான்‌” என்று துரோணர்‌ சொல்வதுண்டு. 
“அசைவற்ற உடல்‌ காலத்தை அசைவற்றதாக்குகிறது. 
அசைவற்ற உடலை அசைக்க உள்ளம்‌ கொள்ளும்‌ 
முயற்சியை வென்றால்‌ அதுவும்‌ அசைவிழந்து உடல்மேல்‌ 
படிவதைக்‌ காணலாம்‌. கற்சிலைமேல்‌ படியும்‌ ஆடை 
போல. பின்னர்‌ வெறும்‌ வண்ணப்பூச்சாக ஆகிவிடுகிறது. 
உள்ளத்தை வெல்ல உள்ளத்தால்‌ முயல்பவன்‌ யோகி. 


அவர்களின்‌ வழிகள்‌ பல. உள்ளத்தை உடலால்‌ 
வெல்லமுடியும்‌ என அறிந்தவன்‌ வீரன்‌. மாபெரும்‌ 

யோகிகள்‌ அடையாத உச்சங்களை எளிய வீரர்கள்‌ 
சென்றடையலாகும்‌' துரோணர்‌ விழிமூடி 

தன்னுள்‌ மூழ்கியவர்‌ என சொல்லெடுத்துக்கொண்டிருந்தார்‌. 


சத்யபாமாவின்‌ உடலில்‌ காலம்‌ பதறிக்‌ கொண்டிருந்தது. 
அவள்‌ தன்‌ கட்டை விரலால்‌ தரையில்‌ விரிக்கப்பட்ட 
தடித்த மரவுரிக்‌ கம்பளத்தை நெருடிக்கொண்டிருந்தாள்‌. 
சுட்டுவிரல்‌ மேலாடை நுனியை சுழற்றிக்‌ 
கொண்டிருந்தது. விழிகள்‌ அவள்‌ உள்ளத்தில்‌ ஓடிய 
எண்ணங்களுக்கு ஏற்ப அசைந்தோடின. இதழில்‌ அவள்‌ 
சொல்லாத சொற்கள்‌ குவிந்து மலர்ந்து தயங்கி 
உள்ளிழுக்கப்பட்டு மறைந்தன. இப்புவியை அவள்‌ 
உணர்ந்ததும்‌ மெல்லிய அதிர்வுடன்‌ விழித்து அவனை 
எவர்‌ என வியக்கும்‌ கணமொன்றில்‌ நோக்கி மீண்டு 
“என்ன சொன்னாள்‌?” என்றாள்‌. “யார்‌?” என்றான்‌ 
திருஷ்டத்யும்னன்‌. அச்சொல்‌ அவளை 
பொறுமையிழக்கச்‌ செய்யும்‌ என அறிந்திருந்தான்‌. 


அவள்‌ குரல்‌ உயர்ந்தது. “அவள்‌ என்ன சொன்னாள்‌ 
என்று எனக்குத்‌ தெரியும்‌. சியமந்தகத்தை என்னிடம்‌ 
இருந்து வாங்கி வரச்சொல்லியிருப்பாள்‌. நாளை அரசர்‌ 
அவையில்‌ அதை முடிசூம அவள்‌ அமர்ந்திருக்க 
விழைகிறாள்‌” என்றாள்‌. “அவள்‌ நாளை அரசர்கூடிய 
பேரவையில்‌ துவாரகையின்‌ பட்டத்தரசி என 
அமரப்போவதில்லை. யாதவப்‌ பெண்ணாகிய என்னை 
இன்னமும்‌ பாரதவர்ஷத்தின்‌ ஷத்ரிய அரசர்கள்‌ ஏற்றுக்‌ 
கொள்ளவில்லை என்பதால்‌ மட்டுமே அவள்‌ 
அவையமர்கிறாள்‌. அது ஓர்‌ அரசுசூழ்தல்முறை மட்டுமே. 
அனைவரும்‌ அதை அறிவர்‌. இங்கு நகராள்வதும்‌ 
இளைய யாதவர்‌ இணையமர்வதும்‌ நானே. சியமந்தக 
மணியை மார்பில்‌ அணிந்து ஷத்ரிய அவையில்‌ 
அமர்ந்தால்‌ அரசர்‌ நடுவே அவள்‌ பட்டத்தரசி என 
அறியப்படுவாள்‌ என்று எண்ணுகிறாள்‌. நான்‌ 
ஒருபோதும்‌ அதற்கு ஒப்பப்‌ போவதில்லை” என்றாள்‌. 


திருஷ்டத்யும்னன்‌ “அரசி, சியமந்தகத்தின்‌ மேல்‌ தனக்கும்‌ 
ஓர்‌ உரிமை உள்ளது என்று விதர்ப்பினி சொல்கிறார்‌. 
தங்களிடம்‌ அதை முறைப்படி சொல்லும்படியே 
என்னைப்‌ பணித்தார்‌” என்றான்‌. இரு கைகளையும்‌ 
கைப்பிடி மேல்‌ வைத்து சற்றே முன்னால்‌ நகர்ந்து 
வியப்புடன்‌ விரிந்த விழிகளுடன்‌ “சியமந்தகத்தின்‌ 
மேலா? அவளுக்கா? என்ன உரிமை?” என்றாள்‌. “அது 
யாதவர்களின்‌ குடிச்‌ செல்வம்‌. அவளுக்கும்‌ 


அதற்கும்‌ என்ன உறவு? வீண்சொல்‌ எடுக்கிறாள்‌. அவள்‌ 
வஞ்சம்‌ இங்கு ஒருபோதும்‌ நடக்கப்‌ போவதில்லை.” 


திருஷ்டத்யும்னன்‌ “அரசமுறைமைகள்‌ குடிமுறைமைகள்‌ 
என முன்னோர்‌ வகுத்த சில உள்ளன அரசி” என்றான்‌. 
என்ன உரிமைகள்‌? யாதவர்களை ஒடுக்கும்‌ 
ஷத்ரியர்களுக்கும்‌ யாதவர்களுக்கும்‌ பொதுவான 
முறைமைகள்‌ என்ன? தங்கள்‌ அவையில்‌ நிகரமரவே 
யாதவர்களுக்குத்‌ தகுதியில்லை என்பவர்களுக்கு யாதவ 
மணி மட்டும்‌ தகுதி கொண்டதாகி விடுமா? என்ன 
சொல்கிறார்கள்‌?” என்றாள்‌. அவளுடைய படபடப்பைக்‌ 
கண்டு உள்ளூர புன்னகைத்தபடி திருஷ்டத்யும்னன்‌ 
அவளை மேலும்‌ உணர்வெழுச்சி நோக்கி தள்ளினான்‌. 
“அரசி, என்னதான்‌ இருந்தாலும்‌ பாரதவர்ஷம்‌ என்பது 
ஷத்ரிய நிலம்‌ அல்லவா? போர்வென்று முடிகொண்ட 
ஷத்ரியர்கள்‌ அமைத்த நெறிகளை ஏற்றுதானே 
எவராயினும்‌ ஒழுக முடியும்‌?” என்றான்‌. 


சத்யபாமா உரத்த உடைந்த குரலில்‌ “எவர்‌ சொன்னது 
அது? ஷத்ரியர்‌ என்பவர்‌ எவர்‌? லகிமாதேவியின்‌ 
சூத்திரப்படி எவர்‌ ஒருவர்‌ மண்ணை வென்று அரியணை 
அமர்ந்து கோல்‌ ஏந்தி முடிசூடும்‌ வல்லமை 
கொண்டிருக்கிறாரோ அவர்‌ மேல்‌ வெண்குடை கவிந்தாக 
வேண்டும்‌. இந்த மண்ணை வென்றவர்‌ என்‌ கணவர்‌. 
இப்பாரதவர்ஷத்தில்‌ எவரும்‌ அமராத அரியணையில்‌ 
அமர்ந்தவர்‌. ஷத்ரியகுலமே இங்கு வந்து அவருக்கு 
அடிபணியும்‌ நாள்‌ வரத்தான்‌ போகிறது” என்றாள்‌. “ஆம்‌. 
அதை நானும்‌ அறிவேன்‌. அந்த நாள்‌ வரும்‌ வரை நாம்‌ 
ஷத்ரியர்‌ சொல்லுக்கு பணிந்தே க்‌ வேண்டும்‌. இளைய 
யாதவர்கூட ஷத்ரியருக்கு அஞ்சியே விதர்ப்பினியை தன்‌ 
பட்டத்தரசியாக ஷத்ரிய அவையில்‌ அமர வைக்கின்றார்‌” 
என்றான்‌. 


“அதைப்‌ பற்றித்தான்‌ நான்‌ எண்ணிக்‌ கொண்டிருந்தேன்‌” 
என்றாள்‌ சத்யபாமா. ”இனியும்‌ எதற்கு இந்த நாடகம்‌? 
இந்நகர்‌ கட்டப்பட்ட காலத்தில்‌ உருவாக்கப்பட்ட முறை 
அது. அன்று நம்‌ கருவூலம்‌ வலுப்பெற்றிருக்கவில்லை. 
நம்‌ படை வல்லமை வளர்ந்திருக்கவில்லை. இன்று எட்டு 
புறங்களிலும்‌ நம்‌ படைகள்‌ பெருகியுள்ளன. 
பாரதவர்ஷத்தின்‌ எந்த நாடும்‌ எண்ணிப்பார்க்க முடியாத 
பொருளாற்றல்‌ கொண்டிருக்கிறோம்‌. எவருக்காக இனி 
நான்‌ அஞ்ச வேண்டும்‌? நாளை சியமந்தகத்தை நானே 
சூடி வருகிறேன்‌. பட்டத்தரசியாக அரசர்‌ அவையில்‌ நான்‌ 
அமர்கிறேன்‌. வந்திருக்கும்‌ சிற்றரசர்களில்‌ எவர்‌ 
அவையை புறக்கணிக்கிறார்‌ என்று பார்க்கிறேன்‌.” 


திருஷ்டத்யும்னன்‌ “என்றாயினும்‌ அதை தாங்கள்‌ செய்தே 
ஆக வேண்டும்‌” என்றான்‌. அவள்‌ தலையை அசைத்து 
குழலை பின்னால்‌ தள்ளி ”ஆம்‌, எதற்கும்‌ ஓர்‌ இறுதி 
முடிவு வந்தாக வேண்டும்‌” என்றாள்‌. திருஷ்டத்யும்னன்‌ 
புன்னகைத்தான்‌. “இந்தப்‌ பூசல்‌ எழுவதற்காகவே 
சியமந்தகத்தை இளையவர்‌ கட்டவிழ்த்துவிட்டிருக்கிறார்‌” 
என்றான்‌. “இந்த மணி செல்லும்‌ இடமெல்லாம்‌ பூசலை 
உருவாக்குகிறது என்பார்கள்‌. அதுவே நிகழ்கிறது.” 
சத்யபாமா “இந்தப்பூசல்‌ இவளே உருவாக்குவது. இவளது 
பேராசை” என்றாள்‌. திருஷ்டத்யும்னன்‌ “அதற்கு முன்‌ 
விதர்ப்பினியின்‌ தரப்பைச்‌ சொல்ல ஒப்புதல்‌ உண்டா?” 
என்றான்‌. “சொல்லும்‌” என்றாள்‌ சத்யபாமா. 


“அரசி, தங்கள்‌ தந்தை சத்ராஜித்‌ இந்த மணியை மார்பில்‌ 
அணிந்து ஒருமுறை கேகய நாட்டுக்கு சென்றிருக்கிறார்‌. 
இளைய கைகேயி பத்ரையின்‌ இடைமணி விழாவை 
சிறப்பிக்கையில்‌ விளையாட்டென சியமந்தகத்தை 
எடுத்து சிறுமகவான விதர்ப்பினிக்கு 
அணிவித்திருக்கிறார்‌. அதற்கு சூதர்சொல்‌ சான்றுகள்‌ 
உள்ளன?” என்றான்‌. சத்யபாமா திகைத்து “அதனால்‌ 
என்ன?” என்றாள்‌. “தங்களுக்கு அந்த ம 
அணிவிக்கப்படுவதற்கு முன்னரே விதர்ப்பினிக்கு 
அணிவிக்கப்பட்டிருக்கிறது. அன்று தங்கள்‌ தந்தை அந்த 
மணி மீது அவளுக்கும்‌ உரிமை உண்டு என்று ஒரு சொல்‌ 
சொன்னதாக விதர்ப்பினி சொல்கிறார்‌.” 


உரக்க “பொய்‌!” என்று கூவியபடி 

எழுந்துவிட்டாள்‌ சத்யபாமா. “நானும்‌ அதை 
நம்பவில்லை அரசி. ஆனால்‌ அந்நிகழ்வு உண்மை. 
சியமந்தக மணியைச்‌ சூடி விதர்ப்பினி அன்று அவை 
சுற்றிவந்தது பாடப்பட்டுள்ளது. தங்கள்‌ தந்தையே 
அளித்த மணியை சிற்றுணர்வால்‌ ஆளப்படும்‌ தாங்கள்‌ 
மறுக்கிறீர்கள்‌ என்று பொன்விழையும்‌ பாணர்‌ எழுதி 
நிறுவ அதுவே போதும்‌” என்றான்‌. “நிறுவட்டும்‌” 
என்றாள்‌ சத்யபாமை. “ஆம்‌, சிற்றுணர்வேதான்‌. என்‌ 
குடிச்‌ செல்வத்தை பிறிதொருத்தி சூட நான்‌ ஒப்ப 
முடியாது. அதை அவள்‌ தொட்டால்‌ இந்த மணி 
நெருப்பாக எரிந்து அவள்‌ குடியை எரிக்கும்‌.” 


“ஆம்‌, அரசி. அதை நானும்‌ அறிவேன்‌” என்றான்‌ 
திருஷ்டத்யும்னன்‌. “தங்களை ஏன்‌ பட்டத்தரசியாக ஏற்க 
முடியவில்லை என்றிருக்கிறார்கள்‌ இவர்கள்‌ என்று 
அறிந்திருக்கிறீர்களா?” தளர்ந்த காலடிகளுடன்‌ அமர்ந்து 
“ஏன்‌?” என்றாள்‌ சத்யபாமா. “தாங்கள்‌ அரச குடி 
பிறக்கவில்லை. அரச குடிக்குரிய பெரும்போக்கும்‌ 


கொடைத்திறனும்‌ நிலைபேறுள்ள நோக்கும்‌ 
தங்களிடமில்லை. முடிசூடினாலும்‌ எளிய யாதவப்‌ 
பெண்ணாகவே உளநிலை கொண்டுள்ளீர்கள்‌. 
இந்நிகழ்வையே அதற்கென முதற்சான்றாக அவர்கள்‌ 
முன்வைப்பார்கள்‌.” 


பற்களைக்‌ கடித்து “முன்‌ வைக்கட்டும்‌. அதை நான்‌ 
பொருட்படுத்தப்போவதில்லை” என்றாள்‌ சத்யபாமா. 
“இந்த மணி ஒன்றால்தான்‌ இந்நகர்வாழ்‌ மூடர்‌ நடுவே 
நான்‌ ஷத்ரியப்பெண்ணான அவளைவிட ஒரு படி 
மேலாக எண்ணப்படுகிறேன்‌. யாதவரின்‌ குடித்தலைவி 
என்ற இடமே என்னை பட்டத்தரசியாக்குகிறது இளவரசே. 
இம்மணியைச்‌ சூடி அவளும்‌ அமர்வாள்‌ என்றால்‌ 
யாதவர்கூட அவளை ஏற்க மாட்டோம்‌ என்று சொல்லத்‌ 
தயங்குவர்‌. யாதவகுலம்‌ ஏற்றுக்கொண்ட அரசமகள்‌ 
எனும்‌ நிலையில்‌ அவள்‌ அவையில்‌ முதன்மை 
கோரினால்‌ மன்று அதை மறுக்கவியலாது.” 


“நீங்கள்‌ எண்ணுவது போல அவள்‌ தனித்தவள்‌ அல்ல” 
என்றாள்‌ சத்யபாமா. “அரசுசூழ்தல்‌ அறிந்த அமைச்சர்கள்‌ 
அவளுக்குப்‌ பின்னால்‌ இருக்கிறார்கள்‌. இன்று 
துவாரகையின்‌ அரசியாக அவள்‌ ஆவதை 
ஷத்ரியர்களும்‌ விழைகிறார்கள்‌. ஒருவேளை 
விதர்ப்பத்தில்‌ இருந்தேகூட ஒற்றர்கள்‌ அவளுக்கு 
நெறிவகுத்து அளிக்கக்கூடும்‌. அவள்‌ சொல்லும்‌ 
ஒவ்வொரு சொல்லும்‌ அரசாடலின்‌ காய்கள்‌. இதில்‌ என்‌ 
ஆடல்‌ இது, சியமந்தகத்தை எந்நிலையிலும்‌ அவளுக்கு 
அளிக்க முடியாது.” 


திருஷ்டத்யும்னன்‌ மாறாமல்‌ புன்னகைத்து “உண்மையில்‌ 
இதையே நான்‌ எண்ணினேன்‌” என்றான்‌. “தங்கள்‌ 
சொற்களை விதர்ப்பினிக்கு அளிக்கிறேன்‌” என்றபடி 
எழுந்து தலைவணங்கினான்‌. “அவளிடம்‌ சொல்லும்‌, 
இந்த வீண்‌ விழைவுகளைக்‌ கடந்து இந்நகர்‌ வெற்றியுடன்‌ 
வாழ அவளால்‌ என்ன இயலுமோ அதைச்‌ செய்யும்படி 
நான்‌ ஆணையிட்டேன்‌ என்று. பிறிதெதுவும்‌ இங்கு 
நிகழாது என்று அவள்‌ தெளிவு கொள்ள வேண்டும்‌ 
என்று நீரும்‌ வழிகாட்டும்‌” என்றாள்‌ சத்யபாமா. 


திருஷ்டத்யும்னன்‌ மீண்டும்‌ தலைவணங்கி 
“விடைகொள்கிறேன்‌ அரசி. இச்செய்தியை நான்‌ 
கேகயத்து அரசிக்கும்‌ தெரிவிக்கவேண்டும்‌. 
இன்றிரவுக்குள்‌ முடித்தேன்‌ என்றால்‌ என்‌ பணி 
நிறைவடைந்தது” என்றான்‌. “கைகேயிக்கா? ஏன்‌?” 
என்றாள்‌ சத்யபாமா ஐயத்துடன்‌. “அதைச்‌ 


சொல்லவிட்டுவிட்டேன்‌ அரசி” என்றான்‌. “சொல்லும்‌” 
என்றாள்‌ சத்யபாமா. “ஏனென்றால்‌ சியமந்தகமணியை 
விதர்ப்பினிக்கு மட்டுமென அளிக்கலாகாது, 
எண்மருக்கும்‌ அதில்‌ நிகர்‌ உரிமை உள்ளது என்று 
என்னிடம்‌ கைகேயி சொன்னார்‌.” சத்யபாமா ஏளனமாக 
“அவளுக்குமா? என்னதான்‌ எண்ணியிருக்கிறார்கள்‌ 
இவர்கள்‌?” என்றாள்‌. “அரசி, அவர்களானைவரும்‌ 
துவாரகைக்கு அரசியர்‌ அல்லவா?” என்றான்‌ 
திருஷ்டத்யும்னன்‌. 

“ஆம்‌, ஆனால்‌ இங்கு பட்டத்தரசி என்பவள்‌ நான்‌” 
என்றாள்‌. “அது மாறாத உண்மை அரசி. ஆனால்‌ பிற 
அனைவரும்‌ என்ன எண்ணுகிறார்கள்‌ என்பதும்‌ 
உணரப்படவேண்டியதல்லவா? எண்மர்‌ அமர்ந்த 
முழுப்பேரவையில்‌ எவர்‌ பட்டத்தரசி என்னும்‌ வினா 
எழும்‌ என்றால்‌ அதை எப்படி எதிர்கொள்வது?” 
சத்யபாமா விழிசுருக்கி “ஏன்‌?” என்றாள்‌. “அவ்வாறு எழ 
வாய்ப்பில்லை. ஆனால்‌ அது எழும்‌ என்றால்‌ 
முறைமைப்படி அவர்கள்‌ ஐங்குடியினரும்‌ அமரும்‌ ஓரு 
பொதுமன்று கூடவேண்டும்‌ என்றுதான்‌ கோருவர்‌. 
இங்குள்ள ஷத்ரியர்கள்‌ அதில்‌ முன்னிற்பார்கள்‌. அந்த 
அவையில்‌ யாதவர்களின்‌ குரல்‌ ஒன்று மட்டுமே 
தங்களுக்கு ஆறுதலாக ஒலிக்கும்‌. பிறர்‌ குடியையே 
தேர்வார்கள்‌ என்பதனால்‌ விதர்ப்பினிக்கு ஒப்புதல்‌ 
அளிக்கக்கூடும்‌.” 


“அவ்வண்ணமெனில்‌ அடுத்த வினா எட்டு அரசியரும்‌ 
எவ்வண்ணம்‌ விழைகிறார்கள்‌ என்பதே. அவர்களில்‌ 
தங்களை ஆதரிப்பவர்‌ எவர்‌ என்று நாம்‌ 
நோக்கியாகவேண்டும்‌” என்று திருஷ்டத்யும்னன்‌ 
தொடர்ந்தான்‌. சத்யபாமா பெருமூச்சுடன்‌ 
“அப்படியொன்று நிகழுமா என்ன?” என்றாள்‌. “ஆம்‌. 
இறுதியில்‌ அதுவே நிகழும்‌. அரசு சூழ்தலில்‌ 
யாதவர்களுக்கு என தனிநெறிகள்‌ இல்லை. அவர்களது 
சிறிய குடியரசுகளுக்கு இதுவரை ஷத்ரிய நெறிகளே 
வழிகாட்டுகின்றன. முடியரசின்‌ நெறிகள்‌ என்றும்‌ 
ஷத்ரியர்களுக்கே நலம்பயப்பவை.” 


“என்ன நிகழும்‌?” என்றாள்‌ சத்யபாமா. “எட்டரசியரின்‌ 
கருத்தை பெருமன்று உசாவலாம்‌. விதர்ப்பினியை 
அரசியாக்க வேண்டும்‌ என்று பிற ஷத்ரிய அரசியர்‌ 
கோரலாம்‌. அவ்வண்ணம்‌ ஆக்கவில்லை என்றால்‌ 
தாங்கள்‌ அவையமர மாட்டோம்‌ என்று மறுக்கவும்‌ 
செய்யலாம்‌. அவர்களை மன்னரோ மன்றோ 
கட்டுப்படுத்த முடியாது. அவ்வண்ணம்‌ அரசியர்‌ 


மறுத்தார்கள்‌ என்றால்‌ இங்கு குடிமன்றுகள்‌ எவையும்‌ 
கூடமுடியாது. அரசுமன்றுகளும்‌ முறைப்படி அமையாது. 
குலதெய்வங்கள்‌ பூசனை கொள்ளாதொழியும்‌. அந்த 
இக்கட்டை எந்த அரசும்‌ விரும்பாது” என்றான்‌ 
திருஷ்டத்யும்னன்‌. 

சத்யபாமா “இதை நான்‌ எண்ணியதில்லை” என்றாள்‌. 
“பிற அரசியர்‌ அறுவரையும்‌ நாங்கள்‌ இருவரும்‌ 
பொருட்டென எண்ணிக்‌ கொண்டதே இல்லை. அவர்கள்‌ 
எண்ணுவது என்ன என்று அறிந்திருக்கவுமில்லை.” 
திருஷ்டத்யும்னன்‌ “அவ்வாறல்ல அரசி. விதர்ப்பினி 
அரசியரை நன்கு அறிந்தே இருக்கிறார்கள்‌” என்றான்‌. 
“சற்றுமுன்‌ நான்‌ மாத்ரியை கண்டுவிட்டு வந்தேன்‌” என 
அவன்‌ சொல்வதற்குள்‌ “மாத்ரியையா? என்‌ உளவுச்‌ 
சேடியர்‌ சொல்லவில்லையே?” என்றாள்‌ சத்யபாமா. 


சிரித்தபடி “தங்கள்‌ உளவுச்‌ சேடிகள்‌ அனைவருமே 
விதர்ப்பினியை மட்டுமே முன்‌ நோக்குகின்றனர்‌. பிற 
அறுவரையும்‌ அவர்‌ பெயர்களுக்கு மேல்‌ அறிந்திருக்கவே 
வாய்ப்பில்லை” என்றான்‌ திருஷ்டத்யும்னன்‌. “இன்று 
நான்‌ மாத்ரியின்‌ மந்தண அவைக்குச்‌ சென்றபோது 
ஒன்று கண்டேன்‌. எட்டு அரசியரும்‌ தங்களுக்கென தனி 
அரசியலை கொண்டிருக்கிறார்கள்‌. அதில்‌ மாத்ரி கேகய 
நாட்டு அரசி பத்ரையின்‌ சொற்படி ஆடும்‌ பாவை.” 
சத்யபாமா “ஆம்‌. நான்‌ அதை உணர்கிறேன்‌. பத்ரை 
போர்த்தொழில்‌ கற்றவள்‌. அரசு சூழ்தல்‌ அறிந்தவள்‌. 
ஷத்ரியப்‌ பெண்‌ என்ற ஆணவம்‌ கொண்டவள்‌” 
என்றாள்‌. 


“உண்மை. நிமிர்ந்த தோள்களும்‌ நேர்நோக்கும்‌ 
கொண்டவர்‌ கைகேயி. ஆணையிடும்‌ குரலில்‌ என்னுடன்‌ 
பேசினார்‌” என்று திருஷ்டத்யும்னன்‌ சொன்னான்‌. 
“அவருக்கு இடைமணி அணிவிக்கும்‌ விழாவுக்கு 
விதர்ப்பினி அங்கு வந்தார்‌ என்றும்‌ தங்கள்‌ தந்தை 
சியமந்தகத்தை விதர்ப்பினிக்கு அணிவித்திருப்பதற்கு 
தானே சான்று என்றும்‌ பத்ரை சொன்னார்‌. அதையே 
நான்‌ சற்று முன்‌ சொன்னேன்‌.” சத்யபாமா “ஓ” என்று 
சொல்லி எண்ணம்‌ அழுந்த பீடத்தில்‌ சாய்ந்தாள்‌. 


“அரசி, இன்னொன்று கருதப்படவேண்டும்‌. பத்ரையும்‌ 
ஷத்ரியமகள்‌. அவர்களின்‌ குரல்‌ எழுவது 
எப்படியானாலும்‌ அதன்‌ இறுதியிலக்கு 
விதர்ப்பினிக்காகவே என்று எளிதில்‌ உய்த்துணரலாம்‌. 
அதற்குத்‌ துணையாக மலைமகள்‌ லக்ஷமணையை 
எடுத்துக்‌ கொண்டிருக்கிறார்‌. அவைமன்றில்‌ 


ஷத்ரியர்களும்‌ பிறரும்‌ என இருபால்‌ பிரிவினை 
உருவாகும்‌ என்றால்‌ ஷத்ரியர்களின்‌ குரல்‌ 
வலுக்கவேண்டும்‌ என்பதற்காகவே முடிவல்லமை 
இல்லாத உபமத்ரத்தின்‌ அரசியையும்‌ தன்னுடன்‌ சேர்த்துக்‌ 
கொண்டிருக்கிறார்‌. அவர்‌ நெடுந்தூரம்‌ சென்றுவிட்டார்‌ 
என்பதை அவர்களின்‌ பேச்சிலிருந்து அறிந்தேன்‌. இனி 
அவையில்‌ இளைய யாதவர்‌ எழுந்து அரசியர்‌ மன்றை 
நோக்கி உங்கள்‌ ஆணை என்ன திருமகள்களே என்று 
வினவினால்‌ விதர்ப்பினியின்‌ குரலே ஓங்குமென்று 
எண்ணுகிறேன்‌” என்றான்‌. 


சத்யபாமா ஏதோ சொல்லவந்தபின்‌ தயங்கி நீள்மூச்சுடன்‌ 
தளர்ந்து பீடத்தில்‌ அமர்ந்தாள்‌. “ஆம்‌” என்று 
தனக்குத்தானே தலையசைத்தாள்‌. திருஷ்டத்யும்னன்‌ 
அவள்‌ உள்ளம்குவிந்து மீண்டும்‌ பேசவருவது வரை 
பொறுமைகாக்கவேண்டும்‌ என முடிவெடுத்து தன்‌ 
உடலை இருக்கையில்‌ சாய்த்து அசைவிழந்தான்‌. அவள்‌ 
அலைபாய்ந்த கருவிழிகளுடன்‌ விரல்களால்‌ ஆடையை 
சுழற்றியபடி நெடுநேரம்‌ அமர்ந்திருந்தாள்‌. காற்று கடந்து 
செல்லும்‌ சுனையென அவள்‌ உடலில்‌ எண்ணங்கள்‌ 
சிறுஅசைவுகளாக நிகழ்ந்து கொண்டிருந்தன. பிரிந்து 
பிரிந்து செல்லும்‌ எண்ணங்களை வளைதடியில்‌ தட்டித்‌ 
தொகுக்கும்‌ ஆயனென அவள்‌ உள்ளம்‌ தவிப்பதை 
திருஷ்டத்யும்னன்‌ உணர்ந்து தனக்குள்‌ புன்னகைத்துக்‌ 
கொண்டான்‌. 

சத்யபாமா நீண்ட மூச்சுடன்‌ திரும்பி “என்ன செய்வது 
பாஞ்சாலரே? எனக்கு ஒன்றும்‌ தோன்றவில்லை” 
என்றாள்‌. “அவருக்கு அவள்‌ மேல்‌ உள்ள அன்பையும்‌ 
நான்‌ அறிவேன்‌. எட்டரசியர்‌ அவையில்‌ அவளுக்கு 
உகந்தமுறையில்‌ சொல்‌ எழுந்தால்‌ அக்கள்வர்‌ அவளுக்கு 
மணியை அளிக்க அதையே சுட்டிக்காட்டவும்‌ செய்வார்‌. 
யாதவர்களுக்குள்‌ ஒற்றுமை இல்லை. சிறியகுலமாகிய 
அந்தகர்கள்‌ நான்‌ அரசியானால்‌ 
மேலெழுந்துவிடுவார்கள்‌ என அஞ்சும்‌ விருஷ்ணிகளும்‌ 
போஜர்களும்‌ அதை ஆதரிக்கக்கூடும்‌...” பின்பு 
தனக்குத்தானே தலையசைத்து “நீங்கள்‌ 
எண்ணுவதைவிடவும்‌ இக்கட்டு வலுவானது” என்றாள்‌. 


“அரசி, இன்று இங்குள்ள நிலைமையை நாம்‌ தொகுத்துப்‌ 
பார்க்க முயல்வோம்‌” என்று அவன்‌ சொன்னதும்‌ அவள்‌ 
உள்ளம்‌ தனித்துச்‌ சுழல்வதைக்‌ காட்டும்‌ விழிகளுடன்‌ 
மெல்ல தலையசைத்தாள்‌. “எட்டு அரசியரில்‌ கோசல அரசி 
நக்னஜித்தியும்‌, அவந்தி அரசி மித்ரவிந்தையும்‌, கேகயத்து 
அரசி பத்ரையும்‌, விதர்ப்பினியும்‌ ஷத்ரியர்‌. தாங்களும்‌ 


கான்வேடர்‌ குலத்து அரசி ஜாம்பவதியும்‌ மச்சர்குலத்து 
அரசி காளிந்தியும்‌, மத்ர அரசி லக்ஷ்மணையும்‌ 
ஷத்ரியர்கள்‌ அல்ல. துலாமுள்‌ இரு பக்கமும்‌ அசையாது 
முற்றிலும்‌ நிலை பெற்றிருக்கும்‌ சூழல்‌ இன்றுள்ளது. 
அதை உணர்ந்து தங்கள்‌ தரப்பில்‌ ஒலிக்க வேண்டிய 
குரலில்‌ ஒன்றை விதர்ப்பினியின்‌ தரப்பு வென்றுள்ளது. 
லக்ஷ்மணை பத்ரையின்‌ தோழியெனச்‌ சென்று 
விதர்ப்பினியை ஆதரிப்பார்கள்‌ என்றால்‌ தாங்கள்‌ 
முன்னரே தோல்வியடைந்து விட்டீர்கள்‌” என்றான்‌ 
திருஷ்டத்யும்னன்‌. 

சினத்துடன்‌ இரு கைகளையும்‌ அரியணையின்‌ பிடியில்‌ 
அடித்து சத்யபாமை கொதித்தாள்‌. “மூடப்பெண்‌, 
அவளை இப்போதே வரவழைக்கிறேன்‌. அவள்‌ இங்கு 
நகர்நுழைந்தபோது இங்குள்ள முதற்குடி யாதவரும்‌ 
வணிகப்‌ பெருமுதலிகளும்‌ அவள்‌ அரசி அல்ல என்றும்‌ 
அவள்‌ அரியணையமர ஒப்ப மாட்டோம்‌ என்றும்‌ பேசிக்‌ 
கொண்டதை நான்‌ அறிந்தேன்‌. என்‌ அகம்படியினருடன்‌ 
அணிவாயில்‌ முகப்பு வரை சென்று எதிர்கொண்டு 
அழைத்து பட்டத்துயானை மீதேறி அவளை அழைத்து 
வந்தேன்‌. இங்கு அவருக்கு நிகராக அரியணையில்‌ 
அவளை அமர்த்தி அரச முறைமைகள்‌ அனைத்தையும்‌ 
செய்ய வைத்தேன்‌. அன்று என்‌ இடைவளைத்து தோளில்‌ 
சாய்ந்து கண்ணீர்‌ விட்டாள்‌. அவளை எண்மரில்‌ 
ஒருத்தியாக்கியது இளைய யாதவரின்‌ காதலல்ல, நான்‌ 
கொண்ட கனிவு. அதை அவள்‌ மறந்துவிட்டாளா என்று 
கேட்கிறேன்‌.” 


“மறந்திருக்க மாட்டார்கள்‌ அரசி” என்றான்‌ 
திருஷ்டத்யும்னன்‌. “ஆனால்‌ அன்றே அவரை வெல்லும்‌ 
நோக்கம்‌ விதர்ப்பினிக்கு இருந்தது என்றால்‌ இதைவிட 
நெகிழ்வான சில நிகழ்வுகள்‌ அவர்களுக்குள்ளும்‌ 
நிகழ்ந்திருக்கலாம்‌. லக்ஷ்மணை எளியவர்‌. இசையன்றி 
அரசியல்‌ அறியாதவர்‌. ஏதேனும்‌ தருணத்தில்‌ அவரால்‌ 
சொல்‌ ஒன்று அளிக்கப்பட்டிருக்கலாம்‌. இன்று நாம்‌ ஏதும்‌ 
சொல்ல முடியாது.” 


சத்யபாமை முற்றிலும்‌ தளர்ந்து பீடத்தில்‌ சாய்ந்தாள்‌. 
தருக்கி நிமிரும்‌ அகவிரைவு கொண்டவர்களின்‌ 
இயல்புக்கேற்ப அனைத்து எழுச்சிகளும்‌ விரைவிலேயே 
விலக பாய்கள்‌ அவிழ்ந்து சரிய அசைவிழந்த படகென 
ஆனாள்‌. திருஷ்டத்யும்னன்‌ “நான்‌ கேகயத்து அரசியின்‌ 
சொல்லை மீண்டும்‌ தங்களிடம்‌ சொல்லவிழைகிறேன்‌ 
அரசி. அதில்‌ நாம்‌ செல்லவேண்டிய திசைக்குறிப்பு 
உள்ளது” என்றான்‌. சத்யபாமா விழிமட்டும்‌ திருப்பி 


நோக்கினாள்‌. “சியமந்தகம்‌ எட்டு அரசியருக்கும்‌ நிகர்‌ 
உரிமை கொண்டதாகவே அமைய வேண்டும்‌ என்று அவர்‌ 
சொன்னார்‌ அல்லவா? அதை நாம்‌ ஏற்கலாம்‌” என்றான்‌. 
“அதை...” என்று தளர்ந்த குரலில்‌ கேட்ட சத்யபாமை 
சற்றே சினம்‌ எழ “விதர்ப்பினி கோருவதனால்‌ இவளும்‌ 
கோருகிறாள்‌. பிற அனைவரும்‌ கோருகிறார்களா 
என்ன?” என்றாள்‌. 


“முறைப்படி அவ்வண்ணம்‌ கோர அவர்களுக்கு என 
உரிமை உண்டு அல்லவா? நாம்‌ வேண்டுவது அதுவே” 
என்றான்‌ திருஷ்டத்யும்னன்‌. “தாங்கள்‌ இளைய 
யாதவரின்‌ பட்டத்தரசியாக முடிசூடி இங்கு 
அமர்ந்திருக்கையில்‌ தனிக்‌ கருவூலமோ தங்களுக்கென 
உரிமைப்‌ பொருளோ கொண்டவரல்ல. சியமந்தகம்‌ என்று 
இங்கு வந்ததோ அன்றே இளைய யாதவரின்‌ கருவூலப்‌ 
பொருளாகிவிட்டது. அரசி, அரசநெறிப்படி தாங்கள்‌ 
அணிந்துள்ள இந்த அணிகள்‌ ஒவ்வொன்றும்‌ கூட 
கருவூலத்துக்குரியவையே. எட்டு அரசியரும்‌ 
அக்கருவூலத்துக்கு நிகர்‌ உரிமை கொண்டவர்‌ என்பதால்‌ 
சியமந்தகமும்‌ அவர்களுக்கு உரிமை உடையதே” 
என்றான்‌. 


சத்யபாமையின்‌ விழிகளில்‌ மெல்லிய ஆவல்‌ ஒன்று 
தெரிந்தது. “அவ்வண்ணமெனில்‌ அவளை 
விதர்ப்பினியின்‌ குரலாக கொள்ளவேண்டியதில்லை. 
அவளுக்கு எதிராகவும்‌ கொண்டுசெல்லலாம்‌, அல்லவா?” 
திருஷ்டத்யும்னன்‌ “ஆம்‌ அரசி, அங்குதான்‌ நமக்கு 
சிறுவாய்ப்பு உள்ளது” என்றான்‌. “தன்னை 
விதர்ப்பினியின்‌ கீழே அமர்த்திக்‌ கொள்ள கைகேயி 
சித்தமாக இல்லை என்றே எண்ணுகிறேன்‌. விதர்ப்பமும்‌ 
கேகயமும்‌ நிகர்நிலை நாடுகள்‌ என்பதால்‌ தானும்‌ 
பட்டத்தரசிக்கு நிகரே என்றே அவர்‌ எண்ணலாம்‌. 
இயல்பில்‌ எங்கும்‌ தலை வணங்கா தன்மை கொண்டவர்‌ 
கைகேயி. ஆகையால்‌ அவரை வீரலட்சுமி என்று இங்கு 
சூதர்‌ அழைக்கிறார்கள்‌. உண்மையில்‌ 
அவ்வழைப்பினாலேயே அவர்‌ உள்ளம்‌ 
வடிவமைக்கப்பட்டிருக்கிறது. ஒருபோதும்‌ 
விதர்ப்பினிக்கு வெறுந்துணையாக அமையமாட்டார்‌. 
சியமந்தகத்தை அவர்‌ கோருவது உங்களுக்கும்‌ 
விதர்ப்பினிக்கும்‌ நிகராக அமைவதற்காகவே. தனக்கென 
கோரமுடியாது என்பதால்‌ எண்மருக்காகவும்‌ 
கோருகிறார்‌.” 


“இன்று நாம்‌ செய்யக்கூடுவது அவர்களைப்‌ பிரிப்பதே” 
என்றான்‌ திருஷ்டத்யும்னன்‌. “இரண்டு அணிகளாக 


அவர்கள்‌ பிரிந்தால்‌ தாங்கள்‌ வெல்வது எளிது” 
என்றான்‌. சத்யபாமா “ஜாம்பவதி எந்நிலையிலும்‌ 
என்னுடன்‌ இருப்பாள்‌. அதில்‌ ஐயமேதுமில்லை” 
என்றாள்‌. திருஷ்டத்யும்னன்‌ “ஆம்‌” என்றான்‌. 
“காளிந்தியும்‌ தங்களுக்காக பேசுவார்‌. எஞ்சும்‌ இருவரும்‌ 
ஷத்ரியப்‌ பெண்கள்‌. அவர்களில்‌ ஒருவரை தாங்கள்‌ 
வென்றெடுப்பீர்‌ என்றால்‌ அவையில்‌ பிறிதொரு 
குரலெழாது வெல்ல முடியும்‌.” சற்றுநேரம்‌ 
உளம்துழாவியபின்‌ “காளிந்தியிடமும்‌ ஜாம்பவதியிடமும்‌ 
நான்‌ ஆணையிட முடியும்‌” என்று சத்யபாமா 
சொன்னாள்‌. 


“ஆம்‌ அரசி, அவர்களுக்கென தனி உள்ளங்கள்‌ இருக்க 
வாய்ப்பில்லை. ஷத்ரிய இளவரசிகள்‌ அவ்வாறல்ல. 
இளமையிலேயே மண்ணாளும்‌ கனவுகளுடன்‌ 
வளர்கிறார்கள்‌. பிறிதொருவருக்குக்‌ கீழாக இருப்பதில்‌ 
ஆணவம்‌ புண்படுகிறார்கள்‌. அவர்களை நோக்கி நாம்‌ 
ஆணையிட முடியாது. அவர்கள்‌ கோரும்‌ ஏதோ ஒன்றைக்‌ 
கொடுத்து ஓர்‌ அரசுமுறைப்‌ புரிதலை மட்டுமே 
உருவாக்கிக்கொள்ள முடியும்‌” என்று திருஷ்டத்யும்னன்‌ 
சொன்னான்‌. “இன்று கைகேயியை வென்றெடுக்க மிக 
எளிய வழி ஒன்று தங்களுக்கு உள்ளது. சியமந்தகத்தை 
அவர்களுக்கும்‌ அளிப்பதாக சொல்லுங்கள்‌.” 


“என்ன சொல்கிறீர்‌?” என்று அரையுள்ளத்துடன்‌ 
சினந்தாள்‌ சத்யபாமை. “ஆம்‌ அரசி, தங்களுக்கு நிகராக 
சியமந்தகம்‌ விதர்ப்பினிக்கு மட்டும்‌ அளிக்கப்படும்‌ 
என்றால்‌ மட்டுமே விதர்ப்பினி வெற்றிகொள்கிறார்‌. 
அரசியர்‌ எண்மருக்கும்‌ அந்த மணியை அளிக்கிறீர்கள்‌ 
என்றால்‌ வேடர்குலத்து ஜாம்பவதி அணியும்‌ அதே 
மணியை தானும்‌ அணிவதாகவே விதர்ப்பினி 
எண்ணமுமியும்‌. தங்கள்‌ இயல்பான பெருந்தன்மையால்‌ 
அந்த மணியை எண்மருக்கும்‌ அளித்தீர்கள்‌ என்று 
சூதர்களை பாட வைக்கமுடியும்‌. அந்நிலையில்‌ என்றும்‌ 
அந்த மணி தங்களுக்குரியதாக இருக்கும்‌. பிற எழுவரும்‌ 
வெறுமனே அதைச்‌ சூடி அமர்வதாகவே பொருள்‌ 
கொள்ளப்படும்‌.” 


“ஆனால்‌ நாளை அவையில்‌ அவள்‌ அமர்ந்து 
அணிந்திருப்பது...” என்று சத்யபாமா சொல்லத்‌ 
தொடங்கவும்‌ “நாளை மாலை அரசப்பேரவையில்‌ 
விதர்ப்பினி சியமந்தகத்தை சூடுவதற்கு முன்னதாகவே 
உச்சிப்பொழுதின்‌ அவையில்‌ அதை பத்ரை சூடட்டும்‌. 
புலரியில்‌ எண்குலத்து மூதன்னையர்‌ ஆலயத்தில்‌ 
பூசனை முடிக்கச்‌ செல்லும்‌ ஜாம்பவதி அதை 


அணியட்டும்‌. விதர்ப்பினி மீண்டும்‌ அணியும்போது அந்த 
அணிதல்‌ எப்பொருளும்‌ இல்லாதாகிவிட்டிருக்கும்‌” 
என்றான்‌. 


சில கணங்கள்‌ அச்சொற்களின்‌ முழுப்பொருளை 
உணராதவள்‌ போல்‌ இருந்த சத்யபாமை முகம்‌ மலர்ந்து 
“ஆம்‌. அது உகந்த வழியே” என்றாள்‌. “சியமந்தக 
மணியை தங்களிடம்‌ பெற்று அரசியார்‌ ௬க்மிணிக்கு 
அளிப்பதாக வாக்களித்துள்ளேன்‌. அதே வாக்கை 
பத்ரைக்கும்‌ லக்ஷ்மணைக்கும்‌ அளித்துள்ளேன்‌. 
எண்மருக்கும்‌ மணி அளிக்கப்படக்கூடாது என்று நான்‌ 
எவரிடமும்‌ சொல்‌ பெறவில்லை. தாங்கள்‌ எண்ணிய 
இலக்கும்‌ ஈடேறும்‌, என்‌ சொல்லும்‌ கனியும்‌” என்றான்‌ 
திருஷ்டத்யும்னன்‌. சத்யபாமை சிரித்தபடி 
“அவ்வண்ணமே ஆகுக!” என்றாள்‌. 

சத்யபாமாவின்‌ அறையை விட்டு வெளிவந்து 
தேர்க்கூடத்தை அடைந்ததும்‌ அங்கே காத்திருந்த 
சாத்யகியின்‌ தேரை திருஷ்டத்யும்னன்‌ கண்டுவிட்டான்‌. 
அவனை முன்னரே பார்த்துவிட்டிருந்த சாத்யகி 
புன்னகையுடன்‌ இறங்கி நின்றான்‌. அணுகிய 
திருஷ்டத்யும்னன்‌ ”உள்ளுணர்வால்‌ தங்களை இங்கு 
எதிர்பார்த்தேன்‌ யாதவரே” என்றான்‌. சாத்யகி ”தாங்கள்‌ 
இங்கு என்ன பேசியிருக்கக்கூடும்‌ என்பதை அன்றி 
எதையும்‌ எண்ண முடியாதவனாக இருந்தேன்‌ 
பாஞ்சாலரே. அரசவவைக்கூடத்தில்‌ ஒரு கணம்கூட என்‌ 
உடல்‌ அசைவின்றி அமையவில்லை. உண்டாட்டு 
அறையின்‌ உடற்கொந்தளிப்புடன்‌ அது 
இசையவுமில்லை” என்றான்‌. 


திருஷ்டத்யும்னன்‌ புன்னகைசெய்தான்‌. “தாங்கள்‌ யாதவ 
அரசியிடம்‌ பேசி முடிப்பதற்கு எவ்வளவு நேரமாகும்‌ என்று 
கணக்கிட்டு வெளிவரும்‌ தருணத்தில்‌ இங்கு 
வரவேண்டும்‌ என்று எண்ணினேன்‌. ஆனால்‌ அங்கு 
அமர்ந்திருக்க முடியவில்லை. ஆகவே கிளம்பி இங்கு 
வந்து தேரிலேயே காத்திருக்கலாம்‌ என்று எண்ணினேன்‌” 
என்ற சாத்யகி விழிகூர்ந்து ”மிக விரைவில்‌ 
வந்துவிட்டீர்கள்‌” என்றான்‌. சுருக்கமான சந்திப்புதான்‌” 
என்றான்‌ திருஷ்டத்யும்னன்‌ தேரிலேறிக்‌ கொண்டபடி. 


“என்ன சொன்னார்கள்‌?” என்றான்‌ சாத்யகி. 
”சியமந்தகமணியை பெற்று வந்திருக்கிறேன்‌” என்றான்‌ 
திருஷ்டத்யும்னன்‌. சில கணங்கள்‌ சாத்யகி ஓவியம்‌ 
போலிருந்தான்‌. காற்று வந்து தொட்டது போல கலைந்து 
“உங்களிடமா? சியமந்தகமா? என்றான்‌. ”ஆம்‌ , நாளை 
விதர்ப்பினி அவையில்‌ சூடி அமர்வற்கு” என்றான்‌ 
திருஷ்டத்யும்னன்‌. 

சாத்யகி மூச்சை துருத்தி என வெளிவிட்டு பின்னர்‌ 
சட்டென்று சிரிப்பு பற்றிக்கொள்ள “பிறிதொருவர்‌ 
என்றால்‌ மணியை திருடிக்கொண்டு வந்திருக்கிறீர்கள்‌ 
என்றே எண்ணுவேன்‌” என்றான்‌. திருஷ்டத்யும்னன்‌ 
சிரித்து ஒரு வகையில்‌ திருட்டுதான்‌. என்‌ அரசுசூழ்கைப்‌ 
பயிற்சியால்‌ அவர்களின்‌ உள்ளத்துக்‌ கதவுகளை 
ஒவ்வொன்றாகத்‌ திறந்தேன்‌” என்றான்‌. சாத்யகி “நான்‌ 


இன்னமும்‌ நம்பவில்லை. விதர்ப்பினிக்காக யாதவ அரசி 
அவரே சுடர்மணியை எடுத்து அளிப்பது என்றால்‌... 
துவாரகையில்‌ ஒரு வேளை இளைய யாதவர்‌ 
இம்மாயத்தை நிகழ்த்தக்க்கூடும்‌. பிறிதொருவரால்‌ 
இயலும்‌ என்றே எண்ணமுடியவில்லை” என்றான்‌. 
திருஷ்டத்யும்னன்‌ ”இந்த மணி விதர்ப்பினிக்கு 
மட்டுமல்ல” என்றான்‌. ”நாளை காலை இதை ஜாம்பவதி 
அணிவார்‌. உச்சிவேளையில்‌ கைகேயி அணிவார்‌. அதன்‌ 
பின்‌ இரவிலேயே விதர்ப்பினியிடம்‌ இது சென்றடையும்‌...” 


ஒரு கணத்துக்குள்‌ திருஷ்டத்யும்னன்‌ எடுத்த சூழ்மதி 
அனைத்தையும்‌ புரிந்துகொண்ட சாத்யகி உரக்க 
சிரித்தபடி தேர்த்தட்டில்‌ இருந்து எழுந்துவிட்டான்‌. “ஆம்‌, 
இப்படியொரு வழி இருக்கிறது. இதை நான்‌ எண்ணவே 
இல்லை. இப்போது சியமந்தகம்‌ சூடும்‌ தனித்தகுதியை 
யாதவஅரசி அழித்துவிட்டார்‌. அதை விதர்ப்பினி 
அடைந்து ஆவதொன்றும்‌ இல்லை. ஆனால்‌ 
அனைவரும்‌ நிகரென்று ஆகும்‌ போது சியமந்தகத்தை 
அளித்தவர்‌ என்ற இடத்தில்‌ ஒரு படி மேலாகவே அவர்‌ 
இருப்பார்‌” என்றான்‌. 


”அவ்வளவுதான்‌” என்றபடி கால்களை நீட்டி அமர்ந்த 
திருஷ்டத்யும்னன்‌ தன்‌ இடைக்கச்சையை அவிழ்த்து 
அதில்‌ இருந்த சிறிய பொற்பேழையை எடுத்தபடி 
“பார்க்கிறீர்களா?” என்றான்‌. சாத்யகி பதற்றத்துடன்‌ 
அதைத்‌ தொட்டு விலக்கி “வேண்டாம்‌” என்றான்‌. ”ஏன்‌?” 
என்றான்‌ திருஷ்டத்யும்னன்‌. ”இவ்வளவு அண்மையில்‌ 
நான்‌ இதை பார்த்ததில்லை. எப்போதும்‌ 
அவைமேடையில்‌ தொலைவில்மட்டுமே 
கண்டிருக்கிறேன்‌. எச்சரிக்கும்‌ விழி. சிலசமயம்‌ 
அச்சுறுத்தும்‌ நோக்கு. ஒரே ஒருமுறை புன்னகைத்தது, 
கிருதவர்மர்‌ தண்டிக்கப்பட்ட அன்று.” 


இப்போது பாரும்‌” என்றான்‌ திருஷ்டத்யும்னன்‌. 
“இல்லை... இங்கில்லை. இதைப்‌ பார்ப்பது ஓர்‌ அரிய 
தருணம்‌. இவ்வளவு இயல்பாக அது நிகழக்கூடாது. ஏற்ற 
இடத்தை தேர்வு செய்கிறேன்‌” என்றான்‌ சிரித்தபடி. ”சரி, 
தேர்வு செய்யும்‌” என்றான்‌ திருஷ்டத்யும்னன்‌. சாத்யகி 
அண்ணாந்து விண்மீன்கள்‌ ஒழுகிச்‌ சென்ற கரிய 
வானத்தை நோக்கிய பின்‌ “நாம்‌ கீழே நாளங்காடி 
தத்தின்‌ ஆலயத்துக்குச்‌ செல்வோம்‌” என்றான்‌. 
திவ்‌ றை அவ்வாறே” என்று சொன்னதும்‌. 
தேரோட்டியிடம்‌ ”நாளங்காமடி” என்றான்‌ சாத்யகி. 


தேரின்‌ அசைவுகளுக்கேற்ப உள்ளத்துச்‌ சொற்கள்‌ 


ஒழுங்கமைய இருவரும்‌ சற்று நேரம்‌ அமர்ந்திருந்தனர்‌. 
சாத்யகி வலிகொண்டவன்‌ என உடல்‌ 
அசைந்துகொண்டே இருந்தான்‌. பின்பு ”பாஞ்சாலரே, 
இதை முதலில்‌ அண்மையில்‌ பார்க்கையில்‌ உங்கள்‌ உடல்‌ 
பதறவில்லையா?” என்றான்‌. ”இல்லை” என்றான்‌ 
திருஷ்டத்யும்னன்‌. “உண்மையில்‌ அத்தனை எளிதாக 
இதை என்னிடம்‌ அளித்துவிடுவார்‌ யாதவ அரசி என 
நான்‌ எண்ணவில்லை. எண்மரும்‌ இதைச்‌ சூடுவதே 
உகந்த வழி என்று அரசியிடம்‌ நான்‌ சொல்லி 
புரியவைத்ததும்‌ எழுந்து இடையில்‌ கை வைத்து சாளரம்‌ 
வழியாக கடலை நோக்கி நின்றார்‌. திரும்பி என்னிடம்‌ 
பாஞ்சாலரே, இந்த மணி ஒரு துளிக்‌ கடல்‌ என்று எனக்குத்‌ 
தோன்றியுள்ளது என்றார்‌. கடலளவு ஆழம்கொண்டது. 
இதன்‌ ஈடற்ற ஈர்ப்பு அதனால்தான்‌ என்றபின்‌ மேலும்‌ 
ஏதோ சொல்ல விழைந்து சொல்லின்றி 
அமைதியடைந்தார்‌. 


“பின்‌ அவரில்‌ ஏதோ எழுவதை கண்கள்‌ மாறுவதில்‌ 
இருந்து தெரிந்துகொண்டேன்‌” என்றான்‌ 
திருஷ்டத்யும்னன்‌. “சட்டென்று திரும்பி தன்‌ அணுக்கச்‌ 
சேடியிடம்‌ “கீர்த்தி, அந்த மணியை எடுத்து வா” என்றார்‌. 
அப்போதும்‌ அது சியமந்தகமே என்று என்னால்‌ எண்ணக்‌ 
கூடவில்லை. நான்‌ அவர்‌ ஆடை காற்றில்‌ நெளிவதையும்‌ 
சுடரொளியில்‌ அணிகள்‌ மின்னுவதையும்‌ பார்த்துக்‌ 
கொண்டிருந்தேன்‌. அவ்வறையில்‌ முடியும்‌ அணியும்‌ சூடி 
அவர்‌ நின்றிருக்கையில்‌ வளைதடி ஏந்தி கன்று மேய்த்து 
கான்‌ விளிம்பு ஒன்றில்‌ சந்தித்தால்‌ மேலும்‌ அழகாய்‌ 
இருப்பார்‌ என்று எண்ணினேன்‌. 
அவ்வெண்ணத்திற்க்காக புன்னகைத்தேன்‌.” 


“கீர்த்தி வந்து செம்பட்டால்‌ மூடிய தாலம்‌ ஒன்றை 
பீடத்தில்‌ வைத்தாள்‌. அதில்‌ ஏதோ ஓலையோ 
கணையாழியோ என்றுதான்‌ நான்‌ எண்ணிக்‌ 
கொண்டிருந்தேன்‌. இப்போது எண்ணுகையில்‌ எங்கோ 
என்‌ உள்‌ ஆழம்‌ அது சியமந்தகம்‌ என்று அறிந்திருந்தது 
என்றும்‌ அதை நேருக்கு நேர்‌ மறுத்து மேற்பரப்பில்‌ 
கையால்‌ அலையெழுப்பிக்‌ கொண்டிருந்தேன்‌ என்றும்‌ 
தோன்றுகிறது. யாதவ அரசி அந்தப்‌ பேழையை எடுத்து 
என்னிடம்‌ நீட்டி தாங்கள்‌ கூறியபடி இதோ சியமந்தகத்தை 
அளித்துவிட்டேன்‌. உகந்த வண்ணம்‌ செய்யுங்கள்‌ 
என்றார்‌.” 

“சியமந்தகம்‌ என்ற சொல்‌ என்‌ செவிக்கு வந்ததும்‌ என்‌ 
கைகள்‌ நடுங்கத்‌ துவங்கின. அனல்விடாய்‌ கொண்டவன்‌ 
போல என்‌ நாவு வறண்டது” என திருஷ்டத்யும்னன்‌ 


தொடர்ந்தான்‌. “அதை தொடலாகாது என்று 
எண்ணினேன்‌. அந்த மணிக்கு மிக அருகே கண்காணா 
பெருந்தெய்வம்‌ ஒன்று நின்றிருப்பது போல்‌ தோன்றியது. 
அதை நோக்கியபடி விழிதிறந்து அமர்ந்திருந்தேன்‌.” 


”இதை ஏழு அரசியரும்‌ சூடட்டும்‌. தேவையென்றால்‌ 
முறையான திருமுகம்‌ ஒன்றை மகளிர்‌ அரண்மனையில்‌ 
இருந்து விடுக்கிறேன்‌ என்று அரசி சொன்னார்‌” என்று 
திருஷ்டத்யும்னன்‌ சொன்னான்‌. “நான்‌ தலைவணங்கி 
ஆம்‌ அரசி தங்களால்‌ அளிக்கப்பட்டது என்று ஓலை 
மூலமாக நிறுவப்பட வேண்டும்‌ என்றேன்‌. தங்கள்‌ 
குடிச்செல்வமான சியமந்தகம்‌ இளையயாதவரின்‌ 
கால்களுக்கு தங்களால்‌ சூட்டப்பட்டது என்றும்‌ இளைய 
யாதவர்‌ சூடிய பிற ஏழு அரசியருக்கும்‌ இந்த அருமணி 
நிகர்‌உரிமை கொண்டது என்றும்‌ அவ்வாணை 
சொல்லவேண்டும்‌. தங்களின்‌ குடிமுத்திரை 
அவ்வோலையில்‌ பதிக்கப்பட வேண்டும்‌. துவாரகையின்‌ 
அரசியாக அல்ல, ஹரிணபதத்தின்‌ இளவரசியாக 
அவ்வோலை எழுதப்பட வேண்டும்‌ என்று சொன்னேன்‌. 
ஆம்‌ என்றபடி புன்னகைத்து அவர்‌ அமர்ந்து 
கொண்டார்‌.” 


“பேழையைத்‌ திறந்து மணியை பார்க்க வேண்டும்‌ என்று 
எண்ணினேன்‌. ஆனால்‌ அதற்கென அகம்‌ உன்னிய 
ஒவ்வொரு கணத்திலும்‌ பேழையை உள்ளத்தால்‌ மேலும்‌ 
தள்ளி விட்டேன்‌. ஒழுக்கில்‌ நம்மை நோக்கி வந்த நெற்று 
நம்‌ உடலின்‌ அலைகளால்‌ அணுகாது விலகி 
விளையாடுவது போல்‌ இருந்தது” என்றான்‌ 
திருஷ்டத்யும்னன்‌. “அறைக்குள்‌ இருந்த செவ்வொளியில்‌ 
பீடத்தில்‌ அமர்ந்திருந்த யாதவ அரசியை நோக்கினேன்‌. 
அவரது சிறிய முகம்‌ வியர்வை பனித்திருந்தது. எடை 
ஒன்றை இறக்கி வைத்தவர்‌ போல்‌ இருந்தார்‌. அப்போது 
உணர்ந்தேன்‌, அவர்‌ அதை அதுவரை சுமந்து 
கொண்டிருந்தார்‌ என்று. எவ்வண்ணமேனும்‌ 
பிறிதொருவரிடம்‌ அதை அளிக்கக்‌ காத்திருந்தார்‌.” 


பெருமூச்சுடன்‌ உடல்‌ எளிதாகி அமர்ந்து “சியமந்தகம்‌ 
அவரிடம்‌ இளையயாதவரால்‌ ஏன்‌ அளிக்கப்பட்டது என 
எண்ணிக்கொண்டேன்‌” என்றான்‌ திருஷ்டத்யும்னன்‌. 
“நாற்களத்தில்‌ முழுவல்லமை கொண்ட காய்‌ ஒன்று 
அவரை நோக்கி நகர்த்தப்பட்டிருக்கிறது. இத்தனை நாள்‌ 
அதற்கு எதிர்நகர்வு செய்யும்‌ வழியறியாது தவித்துக்‌ 
கொண்டிருந்தார்‌. அதை என்னிடம்‌ அளித்ததும்‌ 
ஆட்டத்திலிருந்து விலகிக்கொண்டுவிட்டார்‌.” சாத்யகி 
“ஆம்‌, அதை என்னால்‌ உணரமுடிகிறது” என்றான்‌. 


“எண்ணங்கள்‌ என்‌ மீதாக கடந்து செல்கையில்‌ 
அவையனைத்தும்‌ அப்பேழையைத்‌ திறப்பதைச்‌ சுற்றியே 
அமைந்திருப்பதைக்‌ கண்டேன்‌. யாதவரே, எண்ணங்கள்‌ 
மையம்‌ கொண்டு சுழன்று சுருள்‌ வடிவாவதை 
அப்போதுதான்‌ உணர்ந்தேன்‌. ஒரு கணத்தில்‌ என்ன ஒரு 
மூடத்தனம்‌ என்று எண்ணினேன்‌. ஏன்‌ அந்தத்‌ தயக்கம்‌? 
அஞ்சுவதனால்‌ அடையப்போவதென்ன? அக்கணமே 
எண்ணப்பெருக்கை அறுத்தபடி பெட்டியை எடுத்துத்‌ 
திறந்தேன்‌. உள்ளே சியமந்தகம்‌ எளிய நீல மலரிதழ்‌ போல்‌ 
தெரிந்தது. ஒளியே இல்லை. விளக்கை நோக்கி அதை 
திருப்பினேன்‌. செவ்வொளியில்‌ அது சற்று பச்சை நிறம்‌ 
கொள்வது போல்‌ இருந்தது. தளிரிலை போல.” 


“அப்போது நான்‌ அடைந்த ஏமாற்றம்‌ எனக்கு பெருத்த 
ஆறுதலை அளித்தது ஏன்‌ என எண்ணிக்கொண்டே 
இருக்கிறேன்‌. நச்சுநாகம்‌ என அஞ்சியது நீர்ப்பாம்பு எனத்‌ 
தெளிந்ததுபோல. ஆனால்‌ மெல்ல ஏமாற்றத்தின்‌ விசை 
கூடியது. நான்‌ எண்ணிவந்த அரிய தருணம்‌ வீண்‌ 
என்றாகிறதா என மயங்கினேன்‌. அதுதானா என்று 
விரல்களால்‌ எடுத்து நோக்கினேன்‌. சீராக சரிவுகள்‌ 
வெட்டப்பட்ட இருபத்து நான்கு பட்டை கொண்ட 
படிகக்கல்‌. கல்லென்று அதை ஒரு போதும்‌ கருத 
முடிந்தது இல்லை என்று எண்ணினேன்‌. சித்தம்‌ கொண்ட 
எழுச்சிக்கு அடியில்‌ கைவிரல்கள்‌ அதை கல்‌ என்றே 
சொல்லிக்கொண்டிருந்தன.” 


“அப்போது எனக்குத்‌ தோன்றியது என்ன என்று 
இப்போது வகுத்துக்கொண்டிருக்கிறேன்‌. ஒற்றைச்‌ சொல்‌. 
கல்‌. இது கல்‌ இது கல்‌ என்றே என்‌ சித்தம்‌ உரைத்தது. ஆம்‌, 
கல்‌ மட்டுமே. பிறிதனைத்தும்‌ நம்‌ அச்சங்களும்‌ 
விழைவுகளும்‌ படிந்து உருவானவை. வெறும்‌ கல்‌. இதோ 
இந்நகர்‌ அமைந்திருக்கும்‌ பாறை போல. அங்கு 
மலைமேல்‌ எழுந்திருக்கும்‌ பெருவாயில்‌ போல” என்றான்‌ 
திருஷ்டத்யும்னன்‌. ”அந்தப்‌ பேழையை எடுத்து இதைப்‌ 
பார்க்கும்‌ கணத்தை நீர்‌ இத்துணை மிகைப்படுத்திக்‌ 
கொள்ள வேண்டாம்‌ என்று எண்ணுகிறேன்‌. அதை 
அரியதொரு தருணமாக ஆக்கும்போதுதான்‌ அ 
வல்லமை கொள்கின்றது. அதன்‌ விழிநோக்கி வெறும்‌ 
கல்‌ என்று சொல்லும்‌. அதை நீர்‌ வெல்வீர்‌. உன்னை 
அஞ்சுகிறேன்‌ என்று உணர்ந்த கணமே அந்தக்‌ 
கொலைத்தெய்வம்‌ பேருருக்கொள்ளும்‌.” 


சாத்யகி ”பாஞ்சாலரே, உங்களுக்கு இந்த மணி எளிய 
நிகழ்காலம்‌. யாதவருக்கு இது கதைகளும்‌ உணர்வுகளும்‌ 
பின்னி விரியும்‌ இறந்தகாலம்‌. இந்த விழி உங்களிடம்‌ 


எளிய சொல்லொன்றை சொல்லியிருக்கலாம்‌. என்னிடம்‌ 
பெருங்காவியங்களையே உரைக்கும்‌” என்றான்‌. 


நாளங்காடி இரவில்‌ முற்றிலும்‌ ஒழிந்து கிடந்தது. 
கடைமுகப்புகள்‌ அனைத்தும்‌ தடித்த தோல்திரைகளும்‌ 
ஈச்சைத்‌ தட்டிகளும்‌ மூங்கில்‌ படல்களும்‌ இழுத்து 
இறக்கப்பட்டு மூடப்பட்டிருந்தன. அவற்றில்‌ 
வரையப்பட்ட வண்ணஓவியங்கள்‌ தெருமுனைப்‌ 
பந்தங்களின்‌ ஒளியில்‌ தழலாடின. வணிகர்களின்‌ 
குலக்குறிகள்‌ பொறிக்கப்பட்ட கொடிகள்‌ 
நிறமிழந்திருந்தன. கற்தூண்களில்‌ எரிந்த மீன்நெய்ப்‌ 
பந்தங்கள்‌ காற்றிலிருந்த மழைத்துளிகள்‌ பட்டு மெல்ல 
வெடித்து தழைந்தாடி ஒரு கணத்தில்‌ சிறகோசையுடன்‌ 
எழத்‌ துடித்து மீண்டும்‌ சீறி தழலிட்டுக்‌ கொண்டிருந்தமை 
செவ்விதழ்‌ சிறகுடன்‌ பருந்துகள்‌ அமர்ந்து கூருகிர்‌ 
கவ்விய இரைகளை கொத்தி உண்பது போல்‌ 
தோன்றியது. 


ஒழுகுநீர்ப்பாதைகளுக்குள்‌ இருந்து சாலைமேல்‌ வந்த 
எலிகளைப்‌ பிடிப்பதற்காக முன்னங்கால்‌ நீட்டி ஊன்றி 
பின்னங்கால்‌ மடித்து கேளா ஒலிக்கு மெல்ல 
செவிதிருப்பியபம ஊழ்கத்தில்‌ என அமர்ந்திருந்த 

னைகள்‌ தேரொலி கேட்டு தோல்‌ அதிர்ந்து விழி மட்டும்‌ 
திறந்து நோக்கி சிறு செந்நா நீட்டி மென்குரல்‌ கூவி 
நோக்கின. சுவர்‌ ஓரமாகச்‌ சென்ற எலிகள்‌ அதிர்வுணர்ந்து 
நின்று நுண்மயிர்‌ சிலிர்த்து மணிக்‌ கண்களை காட்டின. 
பின்‌ நீரில்‌ பாய்ந்து சலசலத்தோடி மறைந்தன. புறாக்கள்‌ 
அங்காடி மாடங்களின்‌ விளிம்பில்‌ தொற்றி அமர்ந்து 
குறுகும்‌ ஓலி சூழ்ந்திருந்தது. 


தெருமுனைகளில்‌ அமைந்த தட்டிக்கூடாரங்களில்‌ 
அங்காடிக்‌ காவலர்கள்‌ துயின்று கொண்டிருந்தனர்‌. 
அவர்களின்‌ கால்களும்‌ துயிலில்‌ விழுந்த கைகளும்‌ 
மழைத்துளி வழிந்த தட்டிப்பரப்புக்கு அடியில்‌ தெரிந்தன. 
ஒரே ஒரு காவலன்‌ மட்டும்‌ சகட ஒலி கேட்டு படட 
ஒருக்களித்து கள்‌ மயக்கமும்‌ துயிலும்‌ கலந்த களால்‌ 
பொருளின்றி நோக்கி மீண்டும்‌ தலை 
சாய்த்துக்கொண்டான்‌. சுண்ணாம்புக்‌ கல்‌ பரப்பப்பட்ட 
தேர்ச்சாலை கால்களும்‌ சகடங்களும்‌ பட்டுத்‌ தேய்ந்து நீர்‌ 
பரவியது போல பளபளத்தது. பந்தங்கள்‌ தலை 

கீழ்‌ நதியில்‌ தொங்கி ஆடின. தேர்‌ தன்‌ உடைந்து பரவிய 
நிழல்கள்‌ போல்‌ சென்றது. 


அங்காடி பூதத்தின்‌ பெருஞ்சிலை நாற்தெருக்கள்‌ 
சந்திக்கும்‌ மையத்தில்‌ வடங்கட்டி சூழப்பட்ட சதுக்கத்தின்‌ 


நடுவே அமைந்த கற்‌ பீடத்தின்‌ மேல்‌ நின்றிருந்தது. 
வலக்கையில்‌ பற்றி நிலம்‌ பதித்த தனக ல பு 
இடக்கையில்‌ சுற்றிய பாசாயுதமுமாக பத்து 

உயரத்தில்‌ எழுந்த பூதத்தின்‌ நிழல்‌ பெரும்பூத 

நீண்டு தரையில்‌ விழுந்திருந்தது. உறுத்த விழிகளும்‌ 
இளநகை எழுந்த பெரியவாயும்‌ இளம்பிறை 

வளைந்த பன்றித்‌ தேற்றைகளும்‌ தோளில்‌ சரிந்த குழல்‌ 
சுருளும்‌ அகன்று இரு பலகைப்பரப்பென எழுந்த மார்பும்‌ 
தொப்புள்சுழி ஆ ஆழ்ந்த பெருவயிறும்‌ மண்ணில்‌ ஆழ 
ஊன்றிய பெருந்‌ தாடைகளும்‌ நரம்புகள்‌ புடைத்த 
கால்களும்‌ கொண்டிருந்த பூதம்‌ அக்கணம்‌ மண்பிளந்து 
எழுந்தது போலிருந்தது. அதற்கு முன்‌ அணிந்தவை என 
இடையில்‌ சல்லடமும்‌ தோள்வளைகளும்‌ ஆலிலை 
ஆரமும்‌ நாகக்கழலும்‌ நாகக்குண்டலங்களும்‌ தெரிந்தன. 


தேரை நிறுத்தி பாகன்‌ திரும்பி நோக்க ”போதும்‌” என்று 
கையசைத்து சாத்யகி இறங்கினான்‌. சுண்ணாம்புப்‌ 
பாறைத்‌ களத்தில்‌ குறடுகள்‌ உரசி ஒலிக்க அருகே சென்று 
இடையில்‌ கைவைத்து நின்று பூதத்தை நோக்கினான்‌. 
திருஷ்டத்யும்னன்‌ இறங்கி அவன்‌ அருகே வந்தான்‌. பூதச்‌ 
சதுக்கத்தின்‌ நான்கு மூலைகளிலும்‌ எழுந்த 
பந்தத்தூண்களின்‌ தழல்கள்‌ ஆடின. அப்பகுதியே அந்தி 
என சிவந்திருந்தது. அருகிருந்த கலிகை அன்னையின்‌ 
சிற்றாலயமும்‌ அதற்கப்பால்‌ இருந்த அன்னையரின்‌ 
மரத்தாலான சிற்றாலயங்களும்‌ அவ்வொளியில்‌ 
அசைந்து கொண்டிருந்தன. 


திருஷ்டத்யும்னன்‌ இத்தகைய ஓர்‌ தெய்வம்‌ வேறெந்த 
நகரிலும்‌ இல்லை” என்றான்‌. ”இது தென்னவர்‌ தெய்வம்‌” 
என்றான்‌ சாத்யகி. ”அங்கே கடல்‌ சூழ்ந்த 
மூதார்மதுரையிலும்‌ பெருநகர்‌ புகாரிலும்‌ வணிகத்‌ 
தெருக்களின்‌ மையங்களில்‌ இத்தெய்வத்தை 
நாட்டியிருக்கிறார்கள்‌. தென்னகம்‌ ஏகிய அகத்தியர்‌ தன்‌ 
சொல்லில்‌ இருந்து இத்தெய்வத்தை எழுப்பியதாக 
சொல்கிறார்கள்‌. சொல்லுக்குக்‌ காவலென 
நின்றிருப்பதனால்‌ இதை வாய்மைப்பூதம்‌ என்பதுண்டு. 
இதன்‌ முன்‌ நின்று உரைக்கப்படும்‌ சொற்களைக்‌ கேட்டு 
இது சான்றுரைத்து தலையசைக்கும்‌. பின்பு அவை 
சொன்னவரின்‌ சொற்களல்ல. கேட்டு நின்ற பூதத்தின்‌ 
சொற்கள்‌.” 


“தென்னக வணிகர்‌ இதை நம்பியே பொருள்‌ கொண்டு 
பொருள்‌ அளிக்கிறார்கள்‌. தலைமுறைகளைக்‌ கடந்தும்‌ 
நின்றாளும்‌ சொல்‌ அது” என்றான்‌ சாத்யகி. “இங்கு 
தென்னவரின்‌ வணிகம்‌ பெருகியபோது சதுக்கப்பூதத்தை 


நாட்ட வேண்டும்‌ என்று கோரினர்‌. இளையவ யாதவர்‌ 
அங்கிருந்து பெருஞ்சிற்பிகளை வரவழைத்து 
நாளங்காடியிலும்‌ அல்லங்காடியிலும்‌ இரு பூதங்களை 
நிறுவினார்‌. நாளங்காடி பூதம்‌ பகல்பூதம்‌ என்றும்‌ 
அல்லங்காடி பூதம்‌ இரவுப்பூதம்‌ என்றும்‌ 
சொல்லப்படுகிறது. அல்லங்காடி பூதம்‌ பகலில்‌ 
விழிதிறக்கும்‌ நாளங்காடி பூதமோ இரவில்தான்‌ 
விழிதிறக்கும்‌. தங்கள்‌ முன்‌ சொல்‌ அளித்தவன்‌ 
வினைமுடித்து வீடேகி விழி மயங்கும்போது எழுந்து 
ஒவ்வொருவரையாக அணுகி அவர்களின்‌ நெற்றிப்‌ 
பொட்டைத்‌ தொட்டு அச்சொல்லை ஒரு முறை 
நினைவுறுத்தி திரும்பும்‌ என்கிறார்கள்‌. ஒரு நாளும்‌ 
அச்சொல்லை அவர்கள்‌ மறக்க பூதம்‌ விடுவதில்லை.” 


திருஷ்டத்யும்னன்‌ விழிதூக்கி பூதத்தின்‌ முகத்தை நோக்கி 
“இப்போது இந்த பூதம்‌ விழித்திருக்கிறது அல்லவா?” 
என்றான்‌. “ஆம்‌” என்று சிரித்த சாத்யகி “நான்‌ 
அவ்வப்போது இங்கு வருவதுண்டு. எனக்கென ஒரு 
சொல்லை இந்நகர்‌ புகுந்த முதல்‌ நாளில்‌ எடுத்திருந்தேன்‌. 
சஞ்சலங்கள்‌ என எதையும்‌ உணர்ந்ததில்லை. ஆனால்‌ 
காலம்‌ என விரிந்திருக்கும்‌ வலை என்ன பொருள்‌ 
கொண்டிருக்கிறதென்று அறியேன்‌. எனவே இங்கு வந்து 
நான்‌ அறிந்த காலத்துக்கு என்‌ அகச்சான்றை 
நிறுத்துவேன்‌. அறியாத வருங்காலத்துக்கு நீயே சான்று 
என்று சொல்லி வணங்குவேன்‌” என்றான்‌. 


திருஷ்டத்யும்னன்‌ புன்னகைத்து சற்று அருகே சென்று 
விண்மீன்கள்‌ சூடி நின்றிருப்பது போல்‌ தலை ஓங்கி 
எழுந்த பூதத்தை நோக்கினான்‌. அவ்வுயரத்தில்‌ வெறித்த 
விழிகள்‌ எம்மானுடரையும்‌ நோக்காது வானில்‌ நின்றன. 
”யாதவரே, நாம்‌ ஏன்‌ சொல்லளிக்கிறோம்‌? 
நிலையற்றுக்கொந்தளிக்கும்‌ அலைப்பரப்பு நாம்‌ வாழும்‌ 
சொல்லுலகு. நிலைபேறுள்ளவை என சொல்லுக்கு 
அப்பால்‌ எழுந்து நின்றிருக்கின்றன ஐம்பூதங்கள்‌. 
அவற்றை சான்றாக்குகையில்‌ சொல்லையும்‌ 
நிலைகொண்டதாக்குவதாக மயங்குகிறோம்‌. மானுடர்‌ 
எளியவர்‌. எனவே மாறாச்‌ சொல்‌ என எதையும்‌ மானுடன்‌ 
சொல்லலாகாது. அப்படியொன்றை சொன்ன கணமே 
ஐம்பூதங்களும்‌ இளிவரல்‌ நகையுடன்‌ அவனை சூழ்ந்து 
கொள்கின்றன. பீஷ்மரே ஆனாலும்‌ மானுடனால்‌ 
எச்சொல்லையும்‌ முற்றாக கடைப்பிடிக்க இயலாது.” 


சாத்யகி ஏதோ சொல்ல வந்து தயங்கி இதழ்‌ கோட்டினான்‌. 
பின்பு பெருமூச்சுடன்‌ ”நீர்‌ பூதம்போன்றவர்‌ பாஞ்சாலரே. 
இரக்கமற்றவர்‌. சில சமயங்களில்‌ உம்முடன்‌ இருக்க 


அஞ்சுகிறேன்‌” என்றான்‌. திருஷ்டத்யும்னன்‌ சிரித்து 
"துரோணர்‌ போன்ற ஆசிரியர்‌ ஒருவரிடம்‌ சொல்‌ 
பயின்றால்‌ வரும்‌ வினை அது. புதிய தருணங்களில்‌ 
அழகிய சொற்றொடர்களை அமைத்துவிட வேண்டும்‌ 
என்ற துடிப்பில்‌ இருந்து தப்ப முடியாது. எங்கோ சூதர்கள்‌ 
அச்சொற்களை காவியங்களில்‌ பொறிக்கப்‌ 
போகிறார்கள்‌ என்ற எண்ணம்‌. சூழ்ந்திருக்கும்‌ 
அனைத்திலும்‌ செவிகள்‌ எழுந்துவிட்டன என்ற 
கற்பனை” என்றான்‌. 


திருஷ்டத்யும்னன்‌ “இவ்விடத்தை ஏன்‌ சியமந்தகத்தை 
நோக்க நீர்‌ தேர்வு செய்தீர்‌ என எனக்குப்‌ புரியவில்லை” 
என்றான்‌. சாத்யகி “நான்‌ அதைப்‌ பார்க்கையில்‌ எனக்கு 
இப்பூதம்‌ சான்று நிற்க வேண்டும்‌. காட்டுங்கள்‌” என்றான்‌. 
திருஷ்டத்யும்னன்‌ தன்‌ கச்சையிலிருந்து அந்தப்‌ 
பொற்பேழையை எடுத்து நீட்டினான்‌. அதை வாங்காமல்‌ 
இடையில்‌ கைவைத்து உதடுகளை இறுக்கியபடி 
சிலகணங்கள்‌ சாத்யகி நோக்கி நின்றான்‌. ”பாருங்கள்‌ 
யாதவரே” என்றான்‌ திருஷ்டத்யும்னன்‌. 


சாத்யகி ஒரு கணத்துக்குப்‌ பின்‌ அதை வாங்கி மூடியை 
திறந்தான்‌. உள்ளே இருந்த கல்‌ உலோகப்பரப்பு போல்‌ 
பந்த ஒளியை எதிர்‌ கொண்டு மென்மையாக மின்னியது. 
சேற்றுக்குள்‌ இருக்கும்‌ தவளையின்‌ விழி என 
திருஷ்டத்யும்னன்‌ எண்ணி அவ்வெண்ணத்துக்காக 
புன்னகைத்துக்கொண்டான்‌. சாத்யகி “நீர்க்குமிழி” 
என்றான்‌. குறுவாள்‌ நுனியை தடவுவதைப்‌ போல்‌ 
அதைத்‌ தொட்டு நிமிர்ந்து *கூர்மையாக இருக்கும்‌ என்ற 
உளமயக்கில்‌ இருந்தேன்‌. இத்தனை மென்மையாக 
இருப்பது சற்று ஏமாற்றத்தை அளிக்கிறது” என்றான்‌. 


பெருமூச்சுடன்‌ அதை நோக்கியபின்பு மெல்ல 
இருவிரலால்‌ பற்றித்தூக்கி பந்த ஒளியில்‌ காட்டி ”வைரம்‌ 
ஒளியை வாங்கி எரியத்‌ தொடங்கும்‌” என்றான்‌. ”இது 
ஒளிவிடுவதை நான்‌ காணவில்லை. இருண்ட 
அறைகளில்‌ ஒரு வேளை சற்று ஒளிவிடுவதாகத்‌ 
தெரியலாம்‌” என்றான்‌ திருஷ்டத்யும்னன்‌. சாத்யகி அதை 
நோக்கி நின்றபின்‌ திரும்பி ”உண்மையில்‌ உள்ளம்‌ 
சோர்ந்திருக்கிறது. உமது சொல்‌ என்‌ 
அகம்பதிந்தமையால்‌ இருக்கலாம்‌. வெறும்‌ கல்‌ இது 
என்றே உள்ளம்‌ சொல்கிறது” என்றான்‌. 


அதை பேழையிலிட்டு மூடியபடி “என்‌ குலம்‌ சுமந்த 
கதைகள்‌ எவையும்‌ இதன்‌ மேல்‌ வந்தமரவில்லை ” 
என்றான்‌. “இனி நான்‌ எப்போதும்‌ ஒரு கல்‌ என்றே இதை 


எண்ணுவேன்‌ போலும்‌” என்றபடி அதை திரும்ப 
அளித்தான்‌. திருஷ்டத்யும்னன்‌ அதை வாங்கிக்கொண்ட 
பின்‌ சாத்யகி தன்‌ தோள்கள்‌ தளர்ந்து கைகள்‌ உடலை 
உரசி பின்‌ விழ பெருமூச்சுவிட்டு “இதுவும்‌ நன்றே” 
என்றான்‌. “இவ்வேளையில்‌ இப்படி இதை 
பார்த்துவிட்டதனால்‌ ஒவ்வொரு கணமும்‌ அஞ்சியதில்‌ 
இருந்து விடுபட்டவன்‌ ஆனேன்‌. இக்கணம்‌ இத்தனை 
எளிதாக என்னை கடந்துபோகும்‌ என்று நான்‌ 
எண்ணியிருக்கவில்லை” என்றான்‌. 


திருஷ்டத்யும்னன்‌ அவனுடைய நிலைகொள்ளாமையை 
நோக்கிக்‌ கொண்டிருந்தான்‌. ”இந்த மணியை 
துவாரகையில்‌ ஒவ்வொருவர்‌ மீதும்‌ ஏவி 
விளையாடுகிறார்‌ இளைய யாதவர்‌. இதோ எட்டு 
அரசியருக்கும்‌ முன்னால்‌ இது வைக்கப்பட்டுவிட்டது” 
என்றான்‌. “நாளை புலரியில்‌ இதை நான்‌ ஜாம்பவதியை 
நோக்கி செலுத்துகிறேன்‌.” சாத்யகி “யானை சூதறியாது 
என்பர்‌” என்று புன்னகை செய்தான்‌. “ஆனால்‌ இது 
அஞ்சும்‌ நெருப்புத்துளி” என்றான்‌ திருஷ்டத்யும்னன்‌. 
“இந்த மணி உம்மிடம்‌ இருக்கட்டும்‌. நாளை 
பிரம்மதருணத்திற்கு முன்னரே இதை ஜாம்பவதியிடம்‌ 
ஒப்படைத்துவிடும்‌.” 

“நானா?” என்றான்‌ சாத்யகி. “இன்று இனிமேல்‌ நான்‌ 
அரசியை சந்திக்கமுடியாது. நான்‌ அவரை சந்திக்க 
அரசமுறைமைகள்‌ உள்ளன. இந்நகரின்‌ ஊழியராக 
உமக்கு அவை ஏதுமில்லை.” சாத்யகி “ஆனால்‌...” 
என்றான்‌. “அஞ்சுகிறீரா?” என்றான்‌ திருஷ்டத்யும்னன்‌. 
“இல்லை, இது வெறும்‌ கல்‌” என்றான்‌ சாத்யகி. “ஆம்‌, 
அச்சொல்லையே பற்றிக்கொள்ளும்‌” என்றான்‌ 
திருஷ்டத்யும்னன்‌. 

நள்ளிரவுக்கான பொழுதறிவிப்புச்‌ சங்கு தொலைவில்‌ 
துறைமுகப்பின்‌ காவல்‌ மாடத்தில்‌ எழுந்தது. தொடர்ந்து 
பெருமுரசும்‌ சோம்பல்‌ முறிக்கும்‌ சிம்மம்‌ என ஒரு முறை 
உறுமி அமைந்தது. ” செல்வோம்‌” என்றான்‌ 
திருஷ்டத்யும்னன்‌. சாத்யகி ஆம்‌” என்றபடி சிரித்து 
“இன்று என்‌ உடலில்‌ இருந்து நிறை அனைத்தும்‌ 
விலகியது போல்‌ உணர்கிறேன்‌. தேரைப்‌ பற்றியபடி 
காற்றில்‌ மிதந்துவிடுவேன்‌ என்று தோன்றுகிறது” 
என்றான்‌. “முயன்று பாரும்‌” என்றபடி திருஷ்டத்யும்னன்‌ 
தேரில்‌ ஏற சாத்யகி திரும்பி பூதத்தை ஒருமுறை 
நோக்கியபின்‌ தானும்‌ ஏறினான்‌. 

திருஷ்டத்யும்னன்‌ அக்ரூரரின்‌ அமைச்சுநிலையின்‌ 
அறைவாயில்‌ கதவு திறப்பதற்காக காத்து நின்றான்‌. 
மெல்லிய முனகலுடன்‌ திறந்த வாயில்‌ வழியாக 
அக்ரூரரே இரு கைகளையும்‌ விரித்தபம “வருக வருக 
இளவரசே! என்‌ அலுவல்‌ அறை நல்லூழ்‌ கொண்டது. 
தங்கள்‌ வருகை அதன்‌ வரலாற்றில்‌ என்றும்‌ இருக்கும்‌” 
என்றபடி வந்து அவன்‌ கைகளை பற்றிக்கொண்டார்‌. 
“தங்களை சந்திக்கவேண்டுமென்று சொன்னபோது 
அங்கு வருவதற்கான ஒப்புதலையே கோரினேன்‌” 
என்றார்‌. திருஷ்டத்யும்னன்‌ “தாங்கள்‌ மூத்தவர்‌. நான்‌ 
இங்கு வருவதுதான்‌ முறை” என்றபடி அவர்‌ கைகளை 
தன்‌ நெஞ்சில்‌ வைத்துக்‌ கொண்டான்‌. 
“இத்தருணத்துக்காக பெருமை கொள்கிறேன்‌ மூத்த 
யாதவரே” என்று மறுமுகமன்‌ உரைத்தான்‌. 


“வருக!“ என்று அக்ரூரர்‌ அவனை அழைத்துச்‌ சென்றார்‌. 
புலரி வெளிச்சம்‌ எழுவதற்கு முன்பே அவரது 
அலுவல்கூடம்‌ நிறைந்திருந்தது. துணையமைச்சர்களும்‌ 
அலுவல்நாயகங்களும்‌ தங்கள்‌ பீடங்களில்‌ அமர்ந்து 
பணியாற்றிக்‌ கொண்டிருந்தனர்‌. ஒவ்வொருவர்‌ முன்பும்‌ 
நெய்விளக்கு கொத்துச்‌ சுடர்களுடன்‌ நின்றிருந்தது. 
அக்ரூரரின்‌ பீடத்தினருகே ஓலைகளுடனும்‌ 
எழுத்தாணிகளுடனும்‌ நின்றிருந்த மூன்று 
சிற்றமைச்சர்களும்‌ திருஷ்டத்யும்னனை கண்டதும்‌ 
தலைவணங்கி “பாஞ்சால இளவரசரை வணங்குகிறோம்‌. 
எங்கள்‌ நல்லூழால்‌ தங்களை காணப்பெற்றோம்‌” என்று 
முகமன்‌ உரைத்தனர்‌. “இளவரசரிடம்‌ சற்று 
உரையாடிவிட்டு வருகிறேன்‌” என்று அவர்களிடம்‌ 
சொல்லிவிட்டு அருகே திறந்திருந்த சிறுவாயில்‌ 
வழியாகச்‌ சென்று “உள்ளே வருக” என்றார்‌ அக்ரூரர்‌. 
திருஷ்டத்யும்னன்‌ உள்ளே சென்றதும்‌ கதவைச்‌ 
சாற்றிவிட்டு வந்து குறுபீடத்தில்‌ அமர்ந்தார்‌. “அமருங்கள்‌ 
பாஞ்சாலரே” என்று திருஷ்டத்யும்னனை அமரவைத்தார்‌. 


“முதல்‌ விடியலிலேயே அலுவல்நாயகங்களும்‌ 
அமைச்சரும்‌ கூடியிருப்பது விந்தையாக உள்ளது” 
என்றான்‌ திருஷ்டத்யும்னன்‌. “அமைச்சுப்‌ பணிக்கு மிக 
உகந்த நேரமென்பது பிரம்மமுகூர்த்தமே” என்றார்‌ 


அக்ரூரர்‌. “உள்ளம்‌ தெளிந்து புது எண்ணங்கள்‌ 
வருவதற்கு தெய்வங்கள்‌ அருளும்‌ தருணம்‌ இது.” 
திருஷ்டத்யும்னன்‌ தலையசைத்தான்‌. “ஓவ்வொரு 
எண்ணமும்‌ சரியான சொல்லில்‌ சென்று அமர 
கலைவாணி புன்னகைக்கும்‌ நேரம்‌. சித்தம்‌ சார்ந்த 
எத்தொழிலும்‌ முன்புலரியிலேயே நிகழவேண்டும்‌ என்று 
அனைத்து நூல்களும்‌ சொல்கின்றன.” திருஷ்டத்யும்னன்‌ 
சிரித்து “ஆம்‌. அனைத்து குருகுலங்களும்‌ கல்வியை 
பிரம்ம தருணத்திலேயே நிகழ்த்துகின்றன. துரோணரின்‌ 
குருகுலத்தில்‌ விடியல்‌ எழும்போது அன்றைய கல்வி 
முடிந்திருக்கும்‌. ஆனால்‌ எந்த அமைச்சுத்தொழிலும்‌ 
வெயிலுக்கு முன்‌ தொடங்கி நான்‌ பார்த்ததில்லை” 
என்றான்‌. 


அக்ரூரர்‌ “அதற்கான சூழலும்‌ இங்கில்லை. 
பெரும்பாலான அரசர்கள்‌ மதுவருந்தி மகிழ்ந்து இரவு 
துயில நெடுநேரமாகும்‌. எனவே அவர்கள்‌ வெயில்‌ பட்டே 
விழிக்கிறார்கள்‌. அவர்கள்‌ துயில்வதுவரை 
உடனிருக்கும்‌ அமைச்சர்கள்‌ விழிக்கையில்‌ கண்முன்‌ 
நின்றாக வேண்டியிருக்கிறது. ஆகவே அவர்களுக்கும்‌ 
அந்தக்‌ கால ஒழுங்கு அன்றி வேறு வழியில்லை” என்றார்‌. 
திருஷ்டத்யும்னன்‌ “இளைய யாதவர்‌ இரவு 
விழிப்பதில்லையா?” என்றான்‌. அக்ரூரர்‌ சிரித்து “எட்டு 
துணைவிகளைக்‌ கொண்டவர்‌ எப்படி இரவில்‌ அலுவல்‌ 
நோக்குவார்‌? அந்தி சாய்வதற்கு முன்னரே அணி சூடி 
நறுமணம்‌ பூசி மகளிரறைக்கு கிளம்புபவர்‌ அவர்‌ என்பது 
இங்கு அனைத்து சூதராலும்‌ பாடப்பட்டதுதான்‌” என்றார்‌. 


திருஷ்டத்யும்னன்‌ “அது நன்று” என்று சிரிக்க அக்ரூரர்‌ 
“ஆனால்‌ முதல்‌ விடியல்‌ என்றுமே அவருக்கு நகருக்கு 
வெளியே எங்கோதான்‌. அவரும்‌ அவரது 
படைத்துணைவரும்‌ மட்டும்‌ இருக்கும்‌ ஓரிடம்‌. 
குறுங்காடுகள்‌ பாலை நிலங்கள்‌ ஆழ்கடல்கள்‌...” 
என்றார்‌. “அப்போது வானுடனும்‌ மண்ணுடனும்‌ தனித்து 
நின்று உரையாட விழைவார்‌. அவர்‌ 
கற்றுக்கொண்டதனைத்தும்‌ அங்குதான்‌.” 
திருஷ்டத்யும்னன்‌ “இளைய யாதவர்‌ 
படைக்கலங்களையும்‌ வேதாந்தத்தையும்‌ எங்கு 
கற்றுக்கொண்டார்‌ என்பது பாரதவர்ஷம்‌ முழுக்க 
வகைவகையாக பேசப்படுகிறது” என்றான்‌. 


அக்ரூரர்‌ “அவருக்கு பதின்வயது முதல்‌ 
அணுக்கமானவன்‌ நான்‌. எனக்கே அது இன்னமும்‌ 
விடுகதைதான்‌. பல்லாண்டுகள்‌ எவருமறியாத 
வாழ்க்கையில்‌ இருந்திருக்கிறார்‌ என்றறிவேன்‌. 


தவமுனிவர்களுடன்‌ கானுறைந்திருக்கிறார்‌. 
போர்த்தொழில்‌ கற்றவரிடம்‌ உடன்‌ அமைந்திருக்கிறார்‌. 
மலை வேடர்களுடனும்‌ மச்சர்களுடனும்‌ எங்கெங்கோ 
வாழ்ந்திருக்கிறார்‌. என்ன கற்றார்‌ என்பது அவரது கல்வி 
வெளிப்படும்‌ தருணத்தில்‌ மட்டுமே தெரியும்‌. அவர்‌ 
அறியாதது ஏதுமில்லை என்று ஒவ்வொரு தருணத்திலும்‌ 
நம்‌ சித்தம்‌ மயங்கும்‌. அந்த ஆடலில்‌ என்றென்றுமென 
நம்மை வைத்திருப்பார்‌” என்றார்‌. 


“பாஞ்சாலரே, அவர்‌ ஒரு பெருமானுடர்‌ என 
அவைச்சூதர்களால்‌ சொல்லிச்சொல்லி 
உருவாக்கப்பட்டவர்‌ என்றும்‌ அதை அவரே திட்டமிட்டு 
நிகழ்த்துகிறார்‌ என்றும்‌ ஷத்ரியர்‌ அவைகளில்‌ 
நகையாட்டு எழுவதுண்டு என நான்‌ அறிவேன்‌” என்று 
அக்ரூரர்‌ தொடர்ந்தார்‌. “ஆனால்‌ நான்‌ ஒன்றை 
சொல்லமுடியும்‌. எந்தப்‌ பெருவீரனும்‌ அவனை அணுகித்‌ 
தெரிந்தவர்க்கு அத்துணை வீரனல்ல. மானுடரை 
அணுகும்தோறும்‌ அவர்களின்‌ அச்சமும்‌ 
அலைவுறுதலும்தான்‌ அறியவரலாகும்‌. கருவறை நோக்கி 
அமர்ந்திருக்கும்‌ முகமண்டபத்து கருடன்‌ சிலை என 
நான்‌ ஒருகணமும்‌ விழி கொட்டாது அவரை நோக்கிக்‌ 
கொண்டிருக்கிறேன்‌. ஒவ்வொரு கணமும்‌ அவர்‌ வளர்ந்து 
பேருரு பெறுவதையே நோக்கிக்‌ கொண்டிருக்கிறேன்‌. 
இன்று அப்பேருருவில்‌ அக்கணத்தில்‌ தெரியும்‌ ஒரு 
சிறுபகுதியை மட்டும்‌ காண்பவனாக 
பட்டர்‌ வப கத இக்கடல்‌ போல நம்‌ கண்‌ முன்‌ 
ரிந்திருந்தும்‌ ஒருபோதும்‌ நம்மால்‌ காணமுடியாத 
ஒன்றாக அவர்‌ உருவெடுத்துவிட்டிருக்கிறார்‌.” 


“அதிமானுடன்தான்‌ என்கிறீர்களா?” என்றான்‌ 
திருஷ்டத்யும்னன்‌. அவன்‌ விழிகளை நோக்கி “இல்லை” 
என்றார்‌ அக்ரூரர்‌. “மானுடரே அல்ல என்று 
எண்ணுகிறேன்‌. மண்ணில்‌ மானுடர்‌ என்று தெரியவரும்‌ 
உள்ளங்கள்‌ கொண்டுள்ள எப்பண்பும்‌ அற்றவர்‌ அவர்‌. 
இங்கு ஒரு மானுட உடலில்‌ எதுவோ ஒன்று தன்னை 
நிகழ்த்திக்‌ கொண்டிருக்கிறது. அதன்‌ விளிம்பில்‌ 
அயலென நின்றிருக்கும்‌ நாம்‌ எப்போதும்‌ உடலெனத்‌ 
திறந்த இவ்வைந்து பொறிகளால்‌ அவரை 
கண்டுகொண்டிருக்கிறோம்‌. ஆகவே இவன்‌ மானுடன்‌ 
இவன்‌ மானுடன்‌ என்று ஒவ்வொரு கணமும்‌ நம்‌ 
சித்தத்தால்‌ அறிவுறுத்தப்படுகிறோம்‌. உள்ளம்‌ என்பது 
உடலால்‌ நிகழ்த்தப்படுவது. ஆனால்‌ அவர்‌ மானுடரல்ல 
என்று என்னுள்‌ ஏதோ ஓர்‌ புலன்‌ சொல்கிறது. அது 
அறிவல்ல. மானுட உணர்வும்‌ அல்ல. இரவில்‌ மூதாதையர்‌ 
நடமாட்டத்தை உணரும்‌ நாய்‌ கொண்டுள்ள நுண்புலன்‌ 


என்று அதை சொல்வேன்‌.” 


தன்னுள்‌ எழுந்த அந்த மிகையுணர்வை வெல்வதற்காக 
அக்ரூரர்‌ நகைத்து ”இது என்‌ அச்சமாக இருக்கலாம்‌. 
மூத்த யாதவனாக என்‌ விழைவாகவும்‌ இருக்கலாம்‌. 
பிறிதொருவர்‌ விழிகளுக்கு இது வெறும்‌ உளமயக்கென்று 
தோன்றலாம்‌. ஆனால்‌ இந்த உணர்வறிதல்‌ இதோ இந்த 
இரும்புத்தாண்போல்‌ என்‌ அருகில்‌ என்றும்‌ நின்றுள்ளது” 
என்றார்‌. 

திருஷ்டத்யும்னன்‌ சிலகணங்கள்‌ அவரை நோக்கிவிட்டு 
“அக்ரூரரே, இத்தருணத்தை எளியதோர்‌ 
நகையாட்டினூடாக கடந்து செல்லவே என்‌ ஆணவமும்‌ 
அறிவும்‌ சொல்கின்றன. ஆனால்‌ தாங்கள்‌ உணர்ந்த 
இதை நானும்‌ அடைந்திருக்கிறேன்‌” என்றான்‌. அக்ரூரர்‌ 
விழிகளை அவனை நோக்கி திருப்பி என்ன 
என்பதுபோல்‌ பார்த்தார்‌. “குறிப்பாக போர்க்களத்தில்‌... 
அங்கு அவர்‌ மானுடராக இல்லை. தூயவடிவில்‌ இறப்பே 
உருவென எழுந்தருளியது போல்‌ இருக்கிறார்‌. அங்கு 
அவர்‌ உயிர்கொள்ளும்போது காற்றென ஒளியென 
ஊடாடி இப்புவியை சமைத்து நிற்கும்‌ அடிப்படைகளில்‌ 
ஒன்றே இறப்பும்‌ என்று தோன்றுகிறது. நோக்கங்களும்‌ 
இலக்குகளும்‌ சூழலும்‌ தருணங்களும்‌ அனைத்தும்‌ நாம்‌ 
சமைத்துக்கொள்வதே என்று எண்ணினேன்‌. இறப்பு 
என்பது அவ்வறிதல்களுக்கு அப்பாற்பட்டது. அது ஓர்‌ 
உடல்‌ கொண்டு வந்து தன்னை நிகழ்த்துகின்றது...” 


“இப்பேரழகரை, அன்னைக்கு நிகரான உளக்கனிவு 
கொண்ட அரசரை, களத்தில்‌ கொலையின்‌ மானுட 
வடிவாகக்‌ காண்பதென்பது எளிதல்ல. இது என 
இடரென்று நான்‌ எண்ணவில்லை. களத்தில்‌ யாதவ வீரர்‌ 
ஒருவர்கூட திரும்பி அவரைப்‌ பார்ப்பதில்லை என்று 
கண்டிருக்கிறேன்‌. விழி திருப்பி அவரை நோக்கும்‌ 
வல்லமை கொண்ட பிறிதொரு யாதவர்‌ பலராமர்‌ 
மட்டுமே. களத்தில்‌ நெருப்பு போல, புயல்‌ போல, 
கொடுநோய்‌ போல பேரழிவு மட்டுமே என திரண்டு 
நின்றிருக்கும்‌ அவரைப்‌ பார்த்த பின்பு அரியணை 
அமர்ந்திருக்கும்‌ அவர்‌ புன்னகையை நோக்குகையில்‌ 
பெருவினா ஒன்றின்‌ முன்‌ முட்டு மடங்கி வளைந்து 
மண்தொட்டு என்‌ கல்வியும்‌ ஆணவமும்‌ 
வணங்குகின்றன” திருஷ்டத்யும்னன்‌ தொடர்ந்தான்‌. 
“பின்பொருமுறை எண்ணினேன்‌. 


இப்பெருமுரண்பாட்டை என்றேனும்‌ அவர்‌ 
விளக்கக்கூடும்‌. இனிய அழகிய நூல்‌ ஒன்று அவர்‌ 


குரலால்‌ இந்த மண்ணில்‌ எழக்கூடும்‌. தலைமுறைகள்‌ 
குமிழியிட்டு மறையும்‌ முடிவற்ற மானுடப்‌ பெருக்கு 
ஒவ்வொருநாளும்‌ அதைக்கற்று அப்பெருவினாவின்‌ 
முன்‌ சித்தம்‌ திகைத்து பின்‌ அதைக்‌ கடந்து இங்குள்ள 
யாவற்றையும்‌ சமைக்கும்‌ அங்குள்ள ஒன்றின்‌ 
புன்னகையை அறியக்கூடும்‌. இதுவரை இது என்‌ 
உளமயக்கென்றே எண்ணியிருந்தேன்‌. தாங்களும்‌ அதை 
சொல்கையில்‌ நான்‌ பித்தனல்ல என்று சிறு தெளிவை 
அடைகிறேன்‌” என்று திருஷ்டத்யும்னன்‌ சொன்னான்‌. 


“அதை முதலில்‌ உணர்ந்த தருணமொன்றுண்டு” என்றார்‌ 
அக்ரூரர்‌. ”இன்று காலை முதல்‌ விழிப்பில்‌ அதை என்‌ 
உள்ளம்‌ அக்காலமே மீண்டது போல்‌ அறிந்தது. 
அக௫இருப்பில்‌ அங்கு வாழ்ந்தேன்‌. பின்பு 
விழித்துக்கொண்டு இன்று ஏன்‌ அது மீண்டது என்று 
வியந்தேன்‌. இளைய யாதவர்‌ கோசல அரசி 
நக்னஜித்தியை வென்றெடுத்த நாள்‌ அது. அன்று உடன்‌ 
நானும்‌ இருந்தேன்‌. கோசலத்தின்‌ புழுதி பறக்கும்‌ 
கோடைகாலத்‌ தெருக்களின்‌ ஓசைகளை, வியர்வையும்‌ 
வாடும்‌ மலர்களும்‌ நீராவி எழும்‌ தளர்ந்த இலைகளும்‌ 
சுவர்களின்‌ கொதிக்கும்‌ சுண்ணமும்‌ கலந்த மணத்தை 
உணர்ந்தேன்‌. ஒவ்வொரு முகங்களையும்‌ தனித்தனியாக 
கண்டேன்‌. எழுந்து நீராடிக்‌ கொண்டிருந்தபோது 
கோசலத்து அரசியின்‌ அழைப்பு வந்தது.” 


“பிறிதொரு நேரமென்றால்‌ அத்தற்செயலில்‌ இருந்த 
ஒத்திசைவை எண்ணி வியந்திருப்பேன்‌. இப்போது 
இவையனைத்தும்‌ தொழில்‌ தேர்ந்த கையொன்றால்‌ 
தொட்டெடுத்து பின்னப்படும்‌ பெருவலை ஒன்றின்‌ 
கண்ணிகளே என்று அறிந்துள்ளேன்‌” என அக்ரூரர்‌ 
தொடர்ந்தார்‌. “தங்களைக்‌ கண்டபோது இயல்பாக 
அவரைப்பற்றி அச்சொற்களை எடுப்பதற்கும்‌ இன்று 
காலை எண்ணிய நிகழ்வே தொடக்கம்‌.” 
திருஷ்டத்யும்னன்‌ மிக நுட்பமாக அவர்‌ தான்‌ பேச 
வருவதை நோக்கி தன்னை கொண்டு சென்றுவிட்டதை 
உணர்ந்தான்‌. அவரே சொல்லட்டும்‌ என்று 
காத்திருந்தான்‌. 


“கோசலத்து அரசி தங்களை நான்‌ கண்டு 

சியமந்தகத்தைப்‌ பெற்று வரவேண்டுமென்று என்னை 

பணித்திருக்கிறார்‌” என்றார்‌ அக்ரூரர்‌. “காலையில்‌ 

சந்தித்தீர்களா?” என்றான்‌ திருஷ்டத்யும்னன்‌. “ஆம்‌. 

எழுந்ததுமே மகளிர்‌ அரண்மனைக்குச்‌ சென்று கோசல 
அரசியையும்‌ அவருடன்‌ இருந்த அவந்தி நாட்டு 

aie ii சந்தித்தேன்‌. இருவரும்‌ சினம்‌ 


கிளர்ந்திருக்கிறார்கள்‌” என்றார்‌ அக்ரூரர்‌. 
திருஷ்டத்யும்னன்‌ எங்கோ அதை எதிர்பார்த்திருந்தான்‌. 


“சியமந்தக மணிக்கு எண்மரும்‌ உரிமை 
கொள்ளவிருப்பதாக நேற்று யாதவ அரசியின்‌ மாளிகைச்‌ 
சேடியர்‌ பேசிக்கொண்டது உளவுச்‌ செய்தியாக 
இருவருக்கும்‌ வந்தடைந்துள்ளது. எண்மரும்‌ எப்படி 
அதை உரிமை கொண்டாட முடியும்‌ என்று இருவரும்‌ 
வினவுகிறார்கள்‌. அருமணிகளை முடிகொண்ட ஷத்ரியர்‌ 
அன்றி பிறர்‌ சூடலாகாது என்று நெறி உள்ளது 
என்கிறார்கள்‌. எனவே ஜாம்பவதியும்‌ காளிந்தியும்‌ அந்த 
மணியை சூடலாகாது என்கிறார்கள்‌. மாத்ரியின்‌ தந்தை 
முடிகொண்டவர்‌ என்பதால்‌ அவர்‌ அதைச்‌ சூடுவதில்‌ 
பிழையில்லை. ஆனால்‌ காளிந்தியும்‌ ஜாம்பவதியும்‌ 
அதைச்‌ சூடினால்‌ பிற ஷத்ரிய அரசியர்‌ அதைச்‌ 
சூடலாகாது என்கிறார்கள்‌.” 


திருஷ்டத்யும்னன்‌ வெறுமனே புன்னகைத்தான்‌. “இந்தப்‌ 
பார்ப்பனப்பழியை இதன்‌ பீடத்திலிருந்து எழுப்பியவர்‌ 
தாங்கள்‌. எளிதில்‌ அதிலிருந்து தப்பமுடியாது. இதை 
தாங்களே கையாள வேண்டுமென்று விரும்பினேன்‌. 
அதைப்பற்றியே தங்களிடம்‌ பேச விழைந்தேன்‌” என்றார்‌ 
அக்ரூரர்‌. “நான்‌ கோசல அரசியை பார்க்க விழைகிறேன்‌” 
என்றான்‌ திருஷ்டத்யும்னன்‌. “பார்க்கலாம்‌. நீர்‌ 
அவர்களிருவரையும்‌ நேரில்‌ சந்தித்து உரையாடுவதே 
தெளிவை அளிக்கும்‌” என்ற அக்ரூரர்‌ உரக்க சிரித்து 
“அல்லது முழுக்குழப்பத்தை நோக்கி கொண்டுசெல்லும்‌. 
குழப்பத்தின்‌ உச்சியில்‌ எங்கோ ஒரு தெளிவு முளைத்தாக 
வேண்டுமென்பது மானுட நெறி” என்றார்‌. 


திருஷ்டத்யும்னனும்‌ நகைத்தான்‌. அக்ரூரர்‌ “எண்மரும்‌ 
அந்த மணியை சூடுகையில்‌ எவர்‌ சூடுவதும்‌ ஒரு 
பொருட்டின்றி ஆகிறது என நீர்‌ எண்ணுவது புரிகிறது. 
அதை உணருமளவுக்கு ஷத்ரிய அரசியர்கள்‌ நுட்பம்‌ 
கொண்டவரே. இன்னும்‌ சியமந்தகம்‌ எண்மருக்கும்‌ 
உரியதென அறிவிக்கப்பட்டுள்ளதென்ற செய்தி 
விதர்ப்பினிக்கு செல்லவில்லை. அவர்‌ எப்படி சினம்‌ 
கொள்வாரென்று இனிமேல்தான்‌ அறிய வேண்டும்‌” 
என்றார்‌. 


திருஷ்டத்யும்னன்‌ தன்னுடலை எளிதாக்கிக்‌ கொண்டு 
கைகளை மேலே தூக்கி சோம்பல்‌ முறித்தான்‌. “நான்‌ 
படைக்கலப்‌ பயிற்சி எடுத்து நெடுநாள்‌ ஆகிறது. என்‌ 
மூட்டுப்பொருத்துகள்‌ துருப்பிடித்து இறுகி உடல்‌ 
இரும்புப்பாவை போல்‌ காலையில்‌ தோன்றுகின்றது” 


என்றான்‌. அக்ரூரர்‌ “உள்ளம்‌ அதற்கேற்ப மிகைப்‌ பணி 
புரிகிறதல்லவா?” என்று சிரித்தார்‌. திருஷ்டத்யும்னனும்‌ 
புன்னகைத்தபடி “ஆம்‌, இங்கு இளைய யாதவர்‌ 
டவேண்டிய களம்‌ ஒன்றில்‌ நான்‌ ஆடுவதாக 
உணர்கிறேன்‌. இது எதுவரை செல்லும்‌ என்று 
பார்க்கிறேன்‌” என்றான்‌. பின்பு “தாங்கள்‌ கோசல 
அரசியை இளைய யாதவர்‌ வென்ற தருணத்தைப்பற்றி 
சொல்ல வந்தீர்கள்‌” என்றான்‌. “ஆம்‌” என்றார்‌ அக்ரூரர்‌. 


“பாஞ்சாலரே, தாங்கள்‌ அறிந்திருப்பீர்‌. பெரும்புகழ்‌ 
கொண்ட இக்ஷ£வாகு குலத்து அரசர்‌ ராமனின்‌ தாய்‌ 
கோசலத்து அரசி. தொல்வரலாறு கொண்ட ஷத்ரிய 
நாடுகள்‌ ஒன்றாக இருந்தாலும்‌ ராமனின்‌ அன்னை 
பிறந்ததனாலேயே புராணத்தில்‌ இடம்‌ பெற்றது அது. 
இன்றும்‌ அந்நகர்‌ வாயிலில்‌ பேரன்னையாக 
எழுந்தருளியிருப்பவள்‌ கோசலையே. நகருள்‌ அனைத்து 
தெருக்களிலும்‌ அவளுக்கு ஆலயங்கள்‌ உள்ளன. 
பெருங்கருணையரசி என்று குடிகளால்‌ அவர்‌ 
வணங்கப்படுகிறார்‌. ஒரு வகையில்‌ அது சுமை. 
கோசலை என்ற புராணப்‌ பெருமிதத்திலிருந்து கோசலம்‌ 
பின்னர்‌ வெளியே வரவே இல்லை. அதன்‌ தொழில்‌ 
பெருகவில்லை. நகர்‌ வளரவில்லை அங்காடிகள்‌ சிறு 
கடைவீதிகள்‌ போல சிறுத்துக்‌ கிடக்கின்றன. அங்குள்ள 
ஒவ்வொருவரும்‌ தங்கள்‌ மூதாதையர்‌ வாழ்ந்த புராண 
காலகட்டத்தில்‌ விழிமயங்கி உலவுகிறார்கள்‌ என்று 
தோன்றும்‌.” 


“சென்ற பலதலைமுறைகளாக கோசலத்து மன்னர்களும்‌ 
ராமனின்‌ குடிநீட்சி கொண்டவர்கள்‌ என்று தங்களை 
எண்ணி அதன்பின்‌ எச்சமருக்கும்‌ வாளெடுக்காது 
அமர்ந்திருக்கிறார்கள்‌. ராமனின்‌ இளையோன்‌ 
சத்ருக்னரால்‌ கோசலம்‌ ஆளப்பட்டது. அவர்‌ 
லவணர்களை வென்று மதுராபுரியின்‌ நகரத்தையும்‌ 
துறைமுகத்தையும்‌ அமைத்தார்‌. வடக்கே இமயமடி வரை 
சென்று யமுனைக்‌ கரையை முழுவதும்‌ வென்றார்‌. 
கங்காவர்த்தத்தின்‌ பன்னிரு ஷத்ரிய நாடுகள்‌ அவருக்கு 
கப்பம்‌ கட்டின. அதன்‌ பின்‌ மெல்ல கோசலம்‌ சரிவுற்றது, 
பின்னர்‌ எழவேயில்லை.” 


“காட்டில்‌ மதயானை சென்ற தடம்‌ தெரிவதுபோல 
இன்றைய கோசலம்‌ என்று ஒரு கவிஞர்‌ பாடியுள்ளார்‌” 
என அக்ரூரர்‌ சொன்னார்‌. “ஆயினும்‌ பாரதவர்ஷத்தின்‌ 
ஷத்ரிய குலங்கள்‌ அனைத்தும்‌ கோசலத்துடன்‌ மண 
உறவு கொள்ள விழைவு கொண்டிருந்தன. உருவாகி 
வரும்‌ புதிய அரசுகளின்‌ மன்னர்களுக்கு அது 


ஆரியவர்த்தத்தின்‌ அவை ஒப்புதல்‌. பழைய ஷத்ரிய 
மன்னர்களுக்கோ தங்கள்‌ குலப்பெருமைக்கு மீண்டும்‌ 
ஒரு சான்று. எனவேதான்‌ கோசலத்தின்‌ இளவரசியை 
வேட்க பாரதத்தின்‌ அனைத்து அரசர்களும்‌ முனைப்பு 
கொண்டிருந்தனர்‌. சூதர்கள்‌ சொல்வழி அவர்‌ அழகும்‌ 
அவர்‌ பிறவிநூல்‌ சொன்ன நல்லூழ்குறிகளும்‌ 
அனைவரும்‌ அறிந்தவையாக இருந்தன.” 


அக்ரூரர்‌ தொடர்ந்தார்‌ “இங்கு துவாரகையின்‌ 
மைந்தர்களும்‌ இளைய யாதவர்‌ இளைய கோசலையை 
மணம்‌ கொண்டே ஆக வேண்டுமென்று தாங்களே முடிவு 
கொண்டுவிட்டனர்‌. எப்போது அவர்‌ 
செல்லப்போகிறாரென்று நகருலா செல்லும்போது 
முதுபெண்கள்‌ அவரிடம்‌ நேரடியாகவே கேட்கத்‌ 
தொடங்கினர்‌. மகதமும்‌ கலிங்கமும்‌ வங்கமும்‌ 
கோசலைக்காக தங்கள்‌ தூதர்களை 
அனுப்பிக்கொண்டிருந்தன. ஜயத்ரதனுக்கு அவர்மேல்‌ 
பெருவிழைவு இருந்தது. எவருக்கு மணக்கொடை 
அளித்தாலும்‌ பிறர்‌ எதிரியாவார்கள்‌ என்றறிந்த கோசல 
மன்னர்‌ நக்னஜித்துக்கு அவரது அமைச்சர்கள்‌ ஒரு வழி 
சொன்னார்கள்‌.” 


திருஷ்டத்யும்னன்‌ “மணத்தன்னேற்பு, வேறென்ன?” 
என்றான்‌. “ஆம்‌ அதுவே. ஆனால்‌ அதை தங்களுக்குரிய 
முறையில்‌ அவர்கள்‌ நிகழ்த்திக்‌ கொண்டனர்‌” என்றார்‌. 
“ராமனின்‌ கொடிவழிக்‌ கதையை சொல்லும்‌ ரகுகுலசரிதம்‌ 
என்னும்‌ காவியத்தை தாங்கள்‌ அறிந்திருக்கலாம்‌” 
என்றார்‌ அக்ரூரர்‌. திருஷ்டத்யும்னன்‌ “கற்றுள்ளேன்‌” 
என்றான்‌. “அதில்‌ ராமன்‌ தன்‌ விற்திறனை நிறுவ ஓர்‌ 
அம்பில்‌ ஏழு மரங்களை முறித்தான்‌ என்றொரு கதை 
வருகிறது. அதற்கு நுண்ணிய வேதாந்தப்‌ பொருள்‌ 
கொள்வது வழக்கம்‌.” 


“ஏழு மரங்களும்‌ உடலில்‌ சுழலும்‌ ஏழு 
யோகத்தாமரைகளே என்பார்கள்‌. மூலாதாரம்‌ முதல்‌ 
சகஸ்ரம்‌ வரை மலர்ந்த ஏழு புள்ளிகள்‌. அவற்றை 
தன்னிலை என்ற ஒற்றைப்பாம்பால்‌ நேர்கோடென ஆக்கி 
ஊழ்கமெனும்‌ அம்பால்‌ முறித்து மெய்‌ நிலையை 
அடைந்தான்‌ ராமன்‌ என்பதே அதன்‌ பொருள்‌ 
என்பார்கள்‌” என்றார்‌ அக்ரூரர்‌. திருஷ்டத்யும்னன்‌ 
புன்னகைத்து “எளிய முறையில்‌ ஏழு விண்ணுலகங்கள்‌ 
என்பதுண்டு” என்றான்‌. 


அக்ரூரர்‌ “ஏழு கீழுலகங்கள்‌ என்பவரும்‌ உண்டு” என்றார்‌. 
“ஏழு என்ற எண்‌ ஊழ்கத்தளத்தில்‌ நுண்பொருள்‌ பல 


கொண்டது. எதுவாயினும்‌ ஆகுக, இம்முறையும்‌ 
அதற்கிணையான ஒன்றையே அமைக்கவேண்டுமென்று 
கோசலத்து அமைச்சர்கள்‌ முடிவெடுத்தனர்‌. அங்கே 
அவர்கள்‌ பெருந்தொழுவத்தில்‌ ஏழு களிற்றுக்காளைகள்‌ 
இருந்தன. அவற்றுக்கு சூரியனின்‌ ஏழு புரவிகளின்‌ 
பெயர்கள்‌ இடப்பட்டிருந்தன. காயத்ரி, பிருஹதி, 
உஷ்ணிக்‌, ஜகதி, திருஷ்டுப்‌, அனுஷ்டுப்‌, பங்தி.” 
திருஷ்டத்யும்னன்‌ “வேதங்களின்‌ ஏழு சந்தங்கள்‌” 
என்றான்‌. “ஆம்‌, ஏழுநடை” என்றார்‌ அக்ரூரர்‌. 


அவை வெறும்‌ காளைகள்‌ அல்ல. இமயமலையில்‌ 
வாழும்‌ கருங்களிறுகளை அறிந்திருப்பீர்கள்‌. அவை 
எந்நிலையிலும்‌ மானுடரை ஏற்காதவை. இளமையிலேயே 
கன்றுகளை கைப்பற்றி கொண்டுவந்து பேணி தழுவி 
உணவிட்டு வளர்த்தாலும்‌ அவை இணங்குவதில்லை. 
அவற்றுக்குள்‌ மானுடர்‌ நிறைந்து வாழும்‌ நகரங்கள்‌ 
உளம்‌ பதிவதில்லை. எங்கிருந்தாலும்‌ எப்புறமும்‌ 
வெறுமை திறந்த இமயச்சரிவிலேயே அவை 
வாழ்கின்றன. அவற்றுக்கு ஒதுங்கி வழிவிடத்தெரியாது 
என்பார்கள்‌. மக்கள்‌ திரளோ இல்லங்களோ எதுவாக 
இருப்பினும்‌ ஊடுருவிக்‌ கடந்து அப்பால்‌ செல்வதே 
அவற்றின்‌ வழக்கம்‌. கொடுங்காற்றென செல்லும்‌ வழியை 
இடித்தழிப்பவை. 


கோசலத்தின்‌ ஏழு களிற்றுக்காளைகள்‌ அவற்றைப்‌ 
பேணிய ஏழு சூதர்களை அன்றி பிறரை 
அறியாதவையாகவே உடல்பெருகி வளர்ந்தன. 
அச்சூதரும்கூட அவற்றின்‌ நாசி துளைத்து 
இழுத்துக்கட்டிய இருபக்க வடங்களை இருவர்‌ இழுத்துப்‌ 
பற்றியிருக்கையில்‌ மட்டுமே அருகணைய முடியும்‌. 
மூங்கில்‌ சட்டங்களில்‌ அசைவற்றுக்‌ கட்டி நிறுத்திய 
பின்னரே நீராட்ட முடியும்‌. மூக்குவடத்தை 
இறுகக்கட்டிவிட்டே அணி செய்ய முடியும்‌. அவ்வேழு 
களிறுகளையும்‌ வென்று அவை நிற்பவரே 
கோசலையைக்‌ கொள்ளும்‌ தகுதி கொண்டவர்‌ என்று 
முறைப்படி அறிவித்தார்‌ நக்னஜித்‌. 


திருஷ்டத்யும்னன்‌ “பாரதவர்ஷத்தில்‌ எவர்‌ அவற்றை 
வெல்ல முடியுமென அவர்‌ அறிந்திருக்கிறார்‌” என்றான்‌. 
“ஆம்‌, அவ்வறிவிப்பைப்‌ பெற்றதுமே அது இளைய 
யாதவரை நோக்கி விடுக்கப்பட்டது என்பதை 
ஜராசந்தரும்‌ ஜயத்ரதனும்‌ பிறரும்‌ அறிந்து கொண்டனர்‌. 
புராணப்புகழ்‌ கொண்ட கோசலம்‌ தன்னை யாதவச்‌ 
சிறுகுடியென அறிவித்துக்‌ கொண்டிருக்கிறது என்று தன்‌ 
அவையில்‌ ஜராசந்தர்‌ எள்ளி நகையாடினார்‌ என்று கூட 


அறிந்தேன்‌” என்றார்‌ அக்ரூரர்‌. “ஒற்றர்கள்‌ வழியாக 
அக்காளைகளின்‌ இயல்புகளை ஒவ்வொரு அரசரும்‌ 
தெரிந்து கொண்டனர்‌. எவரும்‌ அவற்றை அணுகத்‌ 
தலைப்படவில்லை. ஒரு காளை என்றால்கூட சிலர்‌ 
துணிந்திருக்கக்கூடும்‌. ஏழு காளைக்களிறுகளை ஒரே 
களத்தில்‌ நேர்கொள்வதென்பது இளைய யாதவருக்கே 
இயல்வதாகுமா என்று நானும்‌ ஐயப்பட்டேன்‌” என 
அக்ரூரர்‌ தொடர்ந்தார்‌. 

எனவேதான்‌ இளவரசியை வெல்ல இளையவர்‌ 
கிளம்பியபோது உடன்‌ செல்ல விழைந்தேன்‌. என்‌ 
விழைவை அறிந்தவர்‌ போல திரும்பி “காளைகளை 
நான்‌ வெல்லும்‌ முறையை காண விழைகிறீரா 
அக்ரூரரே?” என்றார்‌. “ஆம்‌” என்றேன்‌. அருகே நின்ற 
மூத்தவர்‌ “இதில்‌ என்ன முறை இருக்கிறது? காளைகளை 
வெல்ல ஒரே வழி கொம்புகளைப்‌ பற்றி கீழே தாழ்த்துவது 
மட்டுமே” என்றார்‌. “என்‌ வரையில்‌ மேலும்‌ எளிய வழி 
ஒன்றுள்ளது” என்று மேலும்‌ நகைத்தார்‌. “காளை 
நம்மைநோக்கி கொம்பு தாழ்த்துவதற்குள்‌ அதன்‌ 
நெற்றிப்பொருத்தில்‌ ஓங்கி அறைந்து மண்டை ஓட்டை 
உடைக்கவேண்டியதுதான்‌. குருதி வழிய அங்கே விழுந்து 
அது இறக்கும்‌. மாட்டைக்‌ கொல்வது யாதவனுக்கு 
குலநெறி அல்ல. ஆனால்‌ அவ்வூனை உண்டு 
முடிப்பதென்றால்‌ செய்யலாம்‌. ஏழு களிறுகளையும்‌ 
உண்ண முடியாவிட்டாலும்‌ ஒன்றை முழுமையாக நானே 
உண்ணமுடியுமென்று தோன்றுகிறது.” கூடி நின்றவர்‌ 
நகைத்தனர்‌. நான்‌ விழிதாழ்த்திக்கொண்டேன்‌. 


சற்று உள்ளப்பதைப்புடனேயே அவர்களுடன்‌ 
கிளம்பினேன்‌. கோசலத்தை நாங்கள்‌ அடைந்தபோது 
சிறிய கோட்டை வாயிலில்‌ அமைந்த கெளசல்யை 
அன்னையின்‌ ஆலயம்‌ கோடைகாலத்துத்‌ தளிர்களாலும்‌ 
மலர்த்தோரணங்களாலும்‌ பட்டுப்பாவட்டாக்களாலும்‌ 
வண்ணச்சிறுகுடைகளாலும்‌ அணி செய்யப்பட்டிருந்தது. 
இளைய யாதவரின்‌ அணி நூறு புரவிகளில்‌ கோசலத்தின்‌ 
முகப்பை அடைந்தபோது கோட்டைக்கு மேல்‌ 
காவல்மாடத்திலிருந்து பெருமுரசு எழுந்து வாழ்த்தியது. 
வாயில்முற்றத்தில்‌ காத்து நின்ற நக்னஜித்தும்‌ அவரது 
அகம்படியினரும்‌ அணுகி வந்து தலை வணங்கி முகமன்‌ 
சொல்லி வரவேற்றனர்‌. 


இளைய யாதவர்‌ நக்னஜித்தை வணங்கி “ரகுகுலத்து 
ராமனின்‌ அன்னை பிறந்த மண்ணில்‌ கால்வைக்கும்‌ 
நல்லூழுக்காக விண்ணளந்த பெருமானை 
வணங்குகிறேன்‌ அரசே” என்று சொன்னார்‌. 


அக்குறிப்பால்‌ மகிழ்ந்த நக்னஜித்‌ ”ஆம்‌, எங்கள்‌ குலம்‌ 
ராமனின்‌ கொடி வழி வந்தது. தம்பி சத்ருக்னர்‌ இருந்து 
ஆண்ட அரியணையில்‌ எந்தையரும்‌ நானும்‌ கோல்நாட்டி 
முடிசூடி குடை கொண்டிருக்கிறோம்‌” என்றபின்‌ 
கைகூப்பி “நகர்‌ புகுக துவாரகை தலைவரே” என்றார்‌. 


கோசலத்தின்‌ அரசத்‌ தேரிலேறி மூத்தவரும்‌ இளையவரும்‌ 
நகர்வலம்‌ சென்றனர்‌. கோட்டைப்‌ 
பெருவாயிலைக்கடந்து அரசச்சாலைக்குள்‌ நுழைந்ததும்‌ 
இருபுறமும்‌ கூடியிருந்த கோசலத்து மக்களின்‌ 
வாழ்த்தொலி வந்து சூழ்ந்துகொண்டது. அரிமலர்‌ 
மழையில்‌ கை வணங்கி இளையவர்‌ சென்றார்‌. 
அவர்களை நோக்கிய கோசலவிழிகள்‌ ஒவ்வொன்றும்‌ 
அடைந்த சிறு அதிர்வை நான்‌ கண்டேன்‌. முன்னரே 
அறிந்த ஒருவரை மீளக்காணும்‌ உணர்வு அது என்று 
எனக்குத்தோன்றியது. அவரது தோள்களைத்‌ தொட்டுத்‌ 
தாவிய விழிகள்‌ தாள்வரை வந்து மீண்டன. பெண்டிர்‌ 
அவரை மேலும்‌ காணும்‌ பொருட்டு பிறரை உந்தி முன்‌ 
வந்தனர்‌. பல முதியவர்கள்‌ வாழ்த்தும்‌ சொல்‌ எழாது 
சற்றே வாய்‌ திறந்து திகைத்து நோக்கியிருப்பதைக்‌ 
கண்டேன்‌. 


அவர்கள்‌ எண்ணுவதென்ன என்பது என்‌ உள்ளத்தில்‌ 
எழுவதற்கு முன்பே ஒரு முதியவள்‌ இருகைகளையும்‌ 
விரித்து தேரை நோக்கி ஓடிவந்து பெருங்குரலில்‌ “மீண்டும்‌ 
கோசலத்துக்கு எழுந்தருளினான்‌ தசரத ராமன்‌! 
என்னவரே, குடியே, கேளீர்‌! இவன்‌ ராமன்‌!” என்று 
கூவினாள்‌. அக்கணம்‌ என்‌ உடல்‌ மெய்ப்புற்றது. விழி 
உருகி கை கூப்பி தேர்த்தட்டில்‌ நானும்‌ அவரை வணங்கி 
நின்றேன்‌. அனுமனோ அங்கதனோ வீடணனோ என 
அப்போது என்னை உணர்ந்தேன்‌. 


குழற்பீலி சூடி, சக்கரம்‌ இடை அமைத்து, நீலமணி 
மேனியுடன்‌ நின்றவன்‌ வில்லேந்தி தம்பியர்‌ துணையுடன்‌ 
எழுந்த கெளசல்யை மைந்தனே என்று அப்போது 
முழுதுணர்ந்தேன்‌. என்‌ முன்‌ அலையடித்த கோசலத்து 
முகங்கள்‌ அனைத்தும்‌ ஒரு சேரக்கூவின. “தசரத ராமன்‌ 
வாழ்க! ரகுகுலத்தோன்றல்‌ வாழ்க! சீதை கொழுநன்‌ 
வாழ்க! இலங்கை வென்று அயோத்தியை ஆண்ட எந்தை 
இங்கெழுக!” கண்முன்‌ காலம்‌ தன்னை அலையென 
சுருட்டி பின்னகர்வதை அறிந்தேன்‌. அங்கிருந்தவன்‌ 
ராமன்‌. அங்கு நிகழ்ந்தது அவன்‌ வாழ்ந்த திரேதாயுகம்‌. 


நான்‌ அதில்‌ இருந்தேன்‌, பாஞ்சாலரே. கோசலத்து 
அரண்மனைக்குச்‌ சென்றால்‌ கெளசல்யையை, 


கைகேயியை, சுமித்ரையைக்‌ காண முடியும்‌. இன்னும்‌ சில 
அறைகளைக்‌ கடந்து உட்சென்றால்‌ கண்‌ கனிந்து 
எழுந்து மைந்தனுக்காகக்‌ காத்திருக்கும்‌ தசரதச்‌ 
சக்ரவர்த்தியை காணமுடியும்‌. எங்கோ பத்து தலைகளும்‌ 
பெருபுயங்களுமாக இலங்கை வேந்தனே இருக்கக்கூடும்‌. 
என்‌ உடல்‌ அருவி விழும்‌ மரக்கிளை போல அதிர்ந்து 
கொண்டிருந்தது. 


கோசலத்தின்‌ புழுதிபடிந்த தெருக்களினூடாக தேர்‌ 
செல்லும்போது இளங்காலை ஒளியிலெழுந்த புழுதியின்‌ 
முகில்‌ பொன்னென ஆயிற்று. நீலம்‌ பொன்‌ மூடிப்‌ 
பொலிந்தது. அரண்மனையின்‌ உப்பரிகை எழுந்த 
தேர்வீதி வழியாகச்‌ சென்றபோது அது கோசலமல்ல 
மிதிலை என்றே உணர்ந்தேன்‌. அங்கு உப்பரிகை 
முகட்டில்‌ விழிமலர்ந்து எழுந்தவள்‌ ஜானகி. எத்தனை 
நூறு கவிஞர்களால்‌ இயற்றப்பட்டது அத்தருணம்‌! 
இன்னும்‌ எத்தனை கவிஞர்‌ சொல்லில்‌ 
மீண்டெழப்போவது! பாஞ்சாலரே, அத்தருணத்தின்‌ 
அணிவிளிம்பில்‌ அன்று நானும்‌ நின்றிருந்தேன்‌. 
வளைந்து சென்ற சாலையில்‌ தேர்‌ திரும்பியபோது 
இளையவர்‌ விழி தூக்கினார்‌. உப்பரிகையில்‌ தன்‌ இரு 
சேடியர்‌ அருகே நிற்க வடக கட்‌ பரம்‌ மரத்தூணைப்‌ 
பற்றி நின்ற அன்னை குனிந்து கீழே நோக்கினாள்‌. 
அண்ணலும்‌ நோக்கினான்‌ அவளும்‌ நோக்கினாள்‌. 

”கோசலத்தின்‌ அரண்மனை மிகத்‌ தொன்மையானது” 
என்றார்‌ அக்ரூரர்‌. அன்றெல்லாம்‌ கங்கை வழியாக 
கொண்டு வரப்படும்‌ இமயத்துப்‌ பெருமரங்களே மாளிகை 
கட்டுவதற்கு பயன்படுத்தப்பட்டன. பெரும்படகுகள்‌ 
எனத்‌ தோன்றிய மரத்தடிகளை அடுக்கி எழுப்பப்பட்ட 
அடித்தளம்‌ மீது உருண்டு எழுந்த தூண்களின்மேல்‌ 
கூரைஉத்தரங்கள்‌ எடையுடன்‌ அமர்ந்திருக்கும்‌. 
மரப்பட்டைக்‌ கூரை கூம்பு என உயர்ந்து கருகி 
மலைப்பாறைகுவைகள்‌ போல நின்றிருக்கும்‌. பண்படாத 
தூண்களும்‌ மழைநீர்‌ வழிந்து கரைந்து கறுத்த பலகைப்‌ 
பரப்புகளுமாக அவை பெருங்களிறுகள்‌ என்று 
தோன்றும்‌. அதற்கேற்ப காற்றில்‌ அவற்றின்‌ மர 
இணைப்புகள்‌ சற்றே முனகுவதையும்‌ கேட்கமுடியும்‌. ஏழு 
மாளிகைகள்‌ அரை வட்டமாக சூழ்ந்த களமுற்றத்தில்‌ 
தென்மேற்கு எல்லையில்‌ தென்னிலத்துக்‌ 
கொற்றவையின்‌ கற்சிலை அமைந்த சிற்றாலயம்‌ 
இருந்தது. கொற்றவைமுன்‌ உறுதிகோள்‌ சடங்கு 
நிகழ்ந்தபின்‌ களமாடல்‌.” 


விடியலில்‌ முதற்கதிர்‌ எழுந்தபோது இளைய யாதவரும்‌ 
மூத்தவரும்‌ நீராடி அரைத்தோலாடை அணிந்து 
அணிகளின்றி ஆடுகளம்‌ சேர்ந்தனர்‌. கோசலத்தின்‌ 
பேரமைச்சர்‌ ருத்ரசன்மர்‌ நாங்கள்‌ தங்கியிருந்த 
விருந்தினர்‌ அரண்மனைக்கு நேரில்‌ வந்து முறைமை 
சொல்லி வணங்கி இருவரையும்‌ அழைத்துச்‌ சென்றார்‌, 
கோசலத்தின்‌ வேலேந்திய காவலர்‌ முப்பதுபேர்‌ 
எங்களுக்கு அகம்பம அமைத்தனர்‌. விருந்தினர்‌ 
அரண்மனையிலிருந்து களமுற்றம்வரை செல்லும்‌ 
பாதையின்‌ இருபக்கமும்‌ எங்களை பார்ப்பதற்காக 
கோசலத்துப்‌ படைவீரர்கள்‌ செறிந்த முகங்களென 
வெளிநிறைத்தனர்‌ 


அன்று இளைய யாதவர்‌ வெல்வாரென்பது முன்னரே 
முடிவு செய்யப்பட்டிருந்தது. அந்நகரும்‌ களிற்றுக்‌ 
காளைகளும்‌ இளவரசியும்‌ அவருக்காகவே காத்திருந்தது 
போல, நூற்றாண்டுகளுக்கு முன்‌ எப்போதோ இறுதியாக 
அந்நகரிலிருந்து விடைபெற்றுச்‌ சென்ற ரகுராமன்‌ 
இளைய உடல்‌ கொண்டு மாறாப்‌ புன்னகையுடன்‌ 


திரும்பி வந்தது போல அவர்கள்‌ உணர்ந்தனர்‌, 
பாஞ்சாலரே, இன்று எண்ணினாலும்‌ என்‌ உடல்‌ 
சிலிர்க்கும்‌ நினைவு அது. ஒருவர்கூட துவாரகையின்‌ 
அரசரை வாழ்த்தி குரல்‌ எழுப்பவில்லை. அத்தனை 
நாவுகளும்‌ அவரை ராமன்‌ என்றே அழைத்தன. அவர்‌ 
கால்‌ வைத்துச்‌ சென்ற இடங்களை நோக்கி கோசலத்து 
மக்கள்‌ இடிந்து சரியும்‌ மணற்கரையென விழுந்து புழுதி 
தொட்டு சென்னி சூடி வணங்கினர்‌. 


கொற்றவை ஆலயத்துக்கு அருகே போடப்பட்டிருந்த அரச 
மேடையில்‌ அரசர்‌ நக்னஜித்தும்‌ அவரது துணைவி 
சுபையும்‌ அரியணை வீற்றிருந்தனர்‌. சிற்றமைச்சர்களும்‌ 
தளபதிகளும்‌ படைத்தலைவர்களும்‌ இரு பக்கமும்‌ 
நின்றிருந்தனர்‌. இருள்பிரியா நேரத்திலேயே நகரெங்கும்‌ 
இருந்து ஊறித்‌ திரண்டு சூழ்ந்த மக்களால்‌ ஆனதாக 
இருந்தது அவ்வெளி. அவர்களின்‌ குரல்‌ முழக்கம்‌ 
நாங்கள்‌ சென்ற அரண்மனை இடைநாழியின்‌ சுவர்கள்‌ 
தோறும்‌ ஒலித்துக்‌ கொண்டிருந்தது. காலையின்‌ 
நிழலெழா மென்வெளிச்சத்தில்‌ தொலைவில்‌ தெரிந்த 
அவர்களின்‌ முகங்கள்‌ ஒவ்வொன்றும்‌ விழிப்‌ புள்ளிகள்‌ 
துலங்கும்‌ அளவுக்கு தெளிந்திருந்தன. 


யாதவர்‌ வெளி முற்றத்தை அடைந்ததும்‌ அங்கு 
கூடிநின்ற பெருந்திரள்‌ ஒற்றைக்குரலாக இளைய 
ரகுராமனை வாழ்த்தி எழுந்தது. மூத்தவர்‌ என்னை 
நோக்கித்‌ திரும்பி “இவனை தொல்புகழ்‌ ராமன்‌ 
என்கிறார்கள்‌ அக்ரூரரே” என்றார்‌, ”யாரறிவார்‌?” 
என்றேன்‌. அவர்‌ என்‌ தோளில்‌ தன்‌ பெருங்கையால்‌ ஓங்கி 
அறைந்து ”அவ்வண்ணமெனில்‌ நான்‌ யார்‌? அகலாது 
அவனை துணைத்த இலக்குவனா என்ன?” என்றார்‌. 
நான்‌ புன்னகைத்தேன்‌. பலராமர்‌ விழிதிருப்பி அங்கு 
அலையடித்த மானுட உணர்ச்சிகளை சற்றுநேரம்‌ 
நோக்கிவிட்டு என்னை நோக்கி திரும்பினார்‌. 


கையை என்‌ தோளைச்‌ சுற்றி வளைத்து எலும்புகள்‌ 
முனக தன்விலாவுடன்‌ இறுக்கிக்‌ கொண்டு குனிந்து என்‌ 
காதில்‌ ”ஆமெனில்‌ நான்‌ நிறைவுறுவேன்‌ அக்ரூரரே. 
பேருடலும்‌ மூப்பும்‌ கொண்டிருந்தாலும்‌ இவனருகே என்‌ 
உள்ளம்‌ இளையவனாகவே எப்போதும்‌ உணர்கிறது. 
இன்றெனக்கு இவன்‌ அணுக்கப்பணி பல செய்கிறான்‌. 
ஆடை எடுத்து வைக்கிறான்‌. படைக்கலம்‌ தீட்டுகிறான்‌. 
என்‌ பாத அணிகளை இவன்‌ துலக்கி வைப்பதும்‌ உண்டு. 
முன்பொருமுறை இளையவனாக அமர்ந்து 
இப்பணிகளனைத்தையும்‌ இவனுக்கு நான்‌ 
செய்திருப்பேனோ என்று எண்ணியுள்ளேன்‌. பிறிதொரு 


பிறவியில்‌ இவனுக்கு அணுக்கனாகப்‌ பிறந்து 
இவ்வனைத்தையும்‌ மாற்ற வேண்டுமென்று 
விழைந்திருக்கிறேன்‌” என்றார்‌. 


களமுரசு முழங்கியது. கொம்புகள்‌ அறைகூவின. கூட்டம்‌ 
முந்தி வட்டம்‌ சுருங்கியது. இரு கைகளையும்‌ கூப்பியபடி 
முற்றத்தில்‌ நுழைந்து, தன்னை சூழ்ந்து கொந்தளித்த 
வாழ்த்துக்களை உடலில்‌ ஒவ்வொரு மயிர்க்காலாலும்‌ 
ஏற்றுக்கொண்டு, களத்திலமைந்த செம்புழுதியில்‌ 
கால்கள்‌ படிந்த தடம்‌ மலரிதழ்களென உதிர்ந்து உதிர்ந்து 
தொடர நடந்து மேடையை அடைந்தார்‌ இளைய யாதவர்‌. 
கோசலர்‌ தலைவணங்கி ”கோசலத்தின்‌ பெருங்களம்‌ 
தங்களை வரவேற்கிறது இளைய யாதவரே. தாங்கள்‌ 
வெல்ல வேண்டுமென்று எனது முன்னோர்‌ விழைக! 
தெய்வங்கள்‌ அருள்‌ செய்க!” என்றார்‌. இளைய யாதவர்‌ 
அவ்வாழ்த்தை ஏற்று தலைவணங்கி ”இத்தருணத்தில்‌ 
என்‌ குலம்‌ அருளிய வாழ்த்தனைத்தும்‌ என்‌ தோள்களில்‌ 
ஆற்றலாகுக!” என்றார்‌. 


யாதவர்‌ இருவருக்கும்‌ கொற்றவை ஆலயத்தில்‌ இருந்து 
மலராட்டு முடிந்த மலரிதழ்கள்‌ கொண்டுவந்து 
தரப்பட்டன. அவற்றில்‌ ஒரு செண்பகத்தை எடுத்து தன்‌ 
சுரிகுழல்‌ கட்டில்‌ செருகிக்‌ கொண்டார்‌ இளைய யாதவர்‌. 
மூத்தவர்‌ தன்‌ கைகளை விரித்து தசைகளை நெகிழ்த்தி 
இறுக்கி பின்‌ அமைந்து என்னை நோக்கி 
”அக்காளைகளை முன்னரே ஒரு முறை பார்த்துவிடலாம்‌ 
என்று இவனிடம்‌ சொன்னேன்‌. வேண்டியதில்லை என்று 
சொல்லிவிட்டான்‌. நேற்று வந்தது முதல்‌ இந்நகரில்‌ வீணே 
சுற்றி வந்து கொண்டிருந்தான்‌. இரவெல்லாம்‌ 
சோலைநடுவே அமர்ந்து குழலிசைத்தான்‌. இவன்‌ 
எண்ணுவதென்ன என்றறியேன்‌” என்றார்‌. 


”குழலிசையை நானும்‌ கேட்டேன்‌” என்றேன்‌. ”இப்போது 
அப்பெரும்‌ களிறுகள்‌ அவை புகுகையில்‌ தன்‌ 
குழலெடுத்து இசைத்தாரென்றால்‌ அவை கொம்பு தாழ்த்தி 
மண்டியிடுமென்பதில்‌ ஐயமில்லை.” பலராமர்‌ “ஆம்‌. 
சினம்‌ கொண்ட மதகளிறு அவன்‌ இசைகேட்டு கொம்பு 
தாழ்த்தி செவி கோட்டி சிலைப்பதை பல முறை நான்‌ 
கண்டிருக்கிறேன்‌. இவை என்ன இருந்தாலும்‌ 
ஆயருக்குகந்த காளைகள்‌. ஆனால்‌ அது முறையல்ல. 
இங்கு களம்நின்று அவற்றை வெல்லவே அறைகூவல்‌ 
விடப்பட்டுள்ளது” என்றார்‌. “வெல்வதொன்றே 
வாழ்வெனக்‌ கொண்டவர்‌ அவர்‌ மூத்தவரே” என்றேன்‌. 


கொற்றவை ஆலயத்திலும்‌ அருகமைந்த ஏழன்னையர்‌ 


பதிட்டைகளிலும்‌ காவல்பூதங்களுக்கும்‌ கருங்கண்‌ 
இயக்கியருக்கும்‌ பசனைகளும்‌ கொடைகளும்‌ 
முடிந்தபின்பு அரசநிமித்திகன்‌ மேடையேறி 
வெள்ளிக்கோல்‌ சுழற்றி நின்றான்‌. பெருமுரசம்‌ மும்முறை 
முழங்க கொம்புகள்‌ பீறிட்டு அடங்கின. கூட்டம்‌ அரவம்‌ 
அவிந்து வண்ணச்சூழலென மாறியது. மின்னி நின்ற 
விழிகள்‌ ஒவ்வொன்றும்‌ இளைய யாதவரின்‌ 
தோள்களையும்‌ கைகளையும்‌ இடையையும்‌ நோக்கின. 
நிமித்திகன்‌ கோசலத்தின்‌ குலமரபையும்‌ 
குடிமுறையையும்‌ கொடிச்சிறப்பையும்‌ சொல்லி குடை 
விரிய கோல்‌ நிலைக்க வாழ்த்தினான்‌. குலதெய்வங்களை 
வழுத்தியபின்‌ கோசலத்து இளவரசி நக்னஜித்தியின்‌ 
பிறவிநாள்‌ சிறப்பையும்‌ பேரழகையும்‌ உரிய 
சொல்லெடுத்து உரைத்தான்‌. 


அங்கு ஆன்றோர்‌ முறைப்படியும்‌ ஷத்ரிய நெறிப்படியும்‌ 
மணக்கோளுக்கென களம்‌ அமைக்கப்பட்டிருப்பதாக 
அறிவித்தான்‌. ஏழு களிற்றுக்‌ காளைகள்‌ 
களம்கொணரப்படும்‌. அவற்றை தன்‌ 
தோள்வல்லமையால்‌ அடக்கி வெல்பவர்‌ இளவரசியைக்‌ 
கொள்ளும்‌ தகுதி படைத்தவர்‌. அவரைக்‌ 
கொள்ளவேண்டுமா என்று முடிவெடுக்கும்‌ உரிமை 
இளவரசிக்கு உண்டு. இளவரசி அவரது தோளில்‌ 
மாலையிடும்போது பாரத வர்ஷத்தின்‌ ஐம்பத்தியாறு 
ஷத்ரிய நாடுகளும்‌ அக்கடிமணத்தை ஏற்றுக்‌ கொண்டன 
என்று பொருள்‌. மூதாதையரும்‌ முனிவரும்‌ குல 
தெய்வங்களும்‌ அவ்விணையை வாழ்த்துகின்றன. 
மங்கலம்‌ பொலியட்டும்‌!” என்று சொல்லி நிமித்திகன்‌ 
வெள்ளிக்‌ கோல்‌ தூக்கி மும்முறை ஆட்டினான்‌. மீண்டும்‌ 
பெரு முரசங்கள்‌ முழங்கின. கொம்புகள்‌ மும்முறை 
அறைகூவலென ஒலித்து அடங்கின. 


என்‌ விழிகளை அந்தக்‌ களமுற்றத்தின்‌ மறு எல்லையில்‌ 
நாட்டப்பட்ட இரு மரத்தூண்களுக்கு நடுவே இருந்த 
வாடிவாயிலின்மேல்‌ நாட்டி இருந்தேன்‌. அங்கு 
எக்கணமும்‌ தோன்றவிருக்கும்‌ களிற்றுக்‌ காளைகளை 
அதற்கு முன்‌ என்‌ கற்பனையால்‌ ஆயிரம்‌ முறை தீட்டி 
எழுப்பி இருந்தேன்‌. இமய மலைமுடிகளை நான்‌ 
கண்டதில்லை. அவற்றை பெருங்களிறுகளின்‌ 
புள்ளிருக்கைகள்‌ என்று கவிஞர்‌ நிகர்மொழி 
கூறியிருப்பதை கற்றிருக்கிறேன்‌. பனிப்படலங்கள்‌ ஒளிர 
வெண்காளைகளென சிலிர்க்கும்‌ இமயமுடிகள்‌. காலை 
ஒளியில்‌ அவை பொற்கவசம்‌ அணிந்து ஊழ்கத்தில்‌ 
ஆழ்ந்து நின்றிருக்கும்‌. மலையென புறமெழுந்த ஓராயிரம்‌ 
களிற்று நிரைகளாகவே இமயத்தை நான்‌ அன்று அகம்‌ 


கண்டிருந்தேன்‌. எனவே பேரமைச்சர்‌ தன்‌ கையை 
அசைத்ததும்‌ மறு எல்லையில்‌ முரசு முழங்க 
தூண்களுக்கு இரு பக்கமும்‌ நின்றிருந்த வீரர்கள்‌ கை வீச 
ஒருவன்‌ கொம்பு ஊதி ஆணையிட வாடிவாயிலை 
மறைத்திருந்த மூங்கில்‌ படல்‌ விலக்கப்பட்டு முதல்‌ களிறு 
முகம்‌ காட்டியபோது இமயத்தைக்‌ கண்டதாகவே 
உணர்ந்தேன்‌. 


பொன்னிறக்‌ களிறு அது. பெருநாரை அலகு போல சிறிய 
பொன்னிறக்கொம்புகள்‌ பிறையென வளைந்து 
ஒன்றையொன்று சுட்டி நின்றன. பரந்த நெற்றியில்‌ சங்கு 
மணி அணிந்திருந்தது. கரிய மூக்கு மூச்சுக்‌ காற்றில்‌ 
விரிந்து சுருங்குவதை அத்தொலைவிலிருந்தே 
அண்மையிலென கண்டேன்‌. வாடிவாயில்‌ முகப்பின்‌ இரு 
பெருமரங்களும்‌ இரு விலாக்களை உரசும்‌ அளவுக்கு 
பேருடல்‌ கொண்டிருந்தது. அவ்வுடலை தாங்குமோ என 
ஐயுறுமளவுக்கு சிறிய முன்னங்கால்கள்‌. உடலெடையால்‌ 
சற்றே பிளவுண்டு புழுதி மண்ணில்‌ ஆழ்ந்த பெரிய 
குளம்புகள்‌. மரவுரித்‌ திரைச்சீலையின்‌ 
அடிநெளிவுகளென கழுத்துச்‌ சதை உலைந்தது. 
மரக்கலத்‌ துடுப்புகள்‌ போல செவிகள்‌ காற்றைத்‌ 
துழாவின. பாஞ்சாலரே, அதற்கு நிகரென இன்னொரு 
காளையை நான்‌ பின்னரும்‌ கண்டதில்லை. வாடிவாயில்‌ 
முகப்பில்‌ தலை தாக்கி நின்று தன்‌ அச்சமற்ற விழிகளால்‌ 
அங்கிருந்த பெருங்கூட்டத்தை அது நோக்கியது. 
பின்னால்‌ இருந்த வீரன்‌ அதை கோலால்‌ தட்டி 
வெளிச்செல்லும்படி ஊக்கினான்‌. ஐயுற்று தலை தாழ்த்தி 
புழுதியை முகர்ந்தது. அதன்‌ தோல்‌ சிலிர்ப்பதை 
தொலைவிலேயே கண்டேன்‌. 


பின்‌ அது எண்ணி முன்‌ வலது காலைத்‌ தாக்கி புழுதி 
மேல்‌ வைத்துவிட்டு திரும்ப எடுத்துக்‌ கொண்டது. 
மீண்டும்‌ வீரன்‌ அதைத்‌ தட்டி ஊக்க அக்காலைத்‌ தூக்கி 
வைத்து மண்ணை இருமுறை தோண்டி பின்னால்‌ 
பறக்கவிட்டது. தலை தாழ்த்தி குன்றென எழுந்த 
புள்ளிருக்கை சிலிர்க்க தலையை அசைத்தது. அதன்‌ 
காதுகள்‌ அடிபடும்‌ ஒலி கேட்குமளவுக்கு அமைதி அங்கே 
நிறைந்திருந்தது. மீண்டும்‌ வீரன்‌ அதை பின்‌ 
தொடையில்‌ கழியால்‌ தட்டி ஊக்க மெல்ல காலெடுத்து 
வைத்து களம்‌ புகுந்தது. அதன்‌ உடலில்‌ தசைகள்‌ 
குலுங்கி அதிர்வதைக்‌ கண்டேன்‌. புள்ளிருக்கை 
வலப்பக்கமாக சற்றே தழைந்து ஆடியது. வயிற்றிலும்‌ 
விலாவிலும்‌ தோல்‌ சிலிர்த்தது. தலையைக்‌ குடைந்து 
காதுகளை அடித்தொலி எழுப்பியது. மூச்சு சீற குனிந்து 
மீண்டும்‌ புழுதியை முகர்ந்து தலை தூக்கி மதம்‌ பரவிய 


விழிகளால்‌ இரு பக்கமும்‌ நின்றவர்களை நோக்கியது. 


களம்சூழ்ந்து நின்ற மக்கள்‌ அறியாத அச்சத்தால்‌ 
பின்னடைய நோக்கியிருக்கவே களம்‌ பெரிதாகிக்‌ 
கொண்டே சென்றது. அதைத்‌ தொடர்ந்து இரண்டாவது 
வெண்ணிறக்‌ காளை உள்ளே வந்தது. சற்றே ஐயுற்றது 
போல இ ப வகள்தும்‌ நோக்கியபின்‌ 
முதற்காளையை அணுகி அதன்‌ விலாவை முகர்ந்து 
உடல்‌ சிலிர்த்து பெருமூச்சுவிட்டது. மூன்றாவது காளை 
உள்ளே வந்ததும்‌ அப்பெருங்களம்‌ 
நிறையத்தொடங்கிவிட்டது என்ற உணர்வை 
அடைந்தேன்‌. நான்காவது ஐந்தாவது காளைகள்‌ 
வந்தன. அவையனைத்தும்‌ ஒரே உடலளவு கொண்டவை. 
முற்றிலும்‌ ஒன்றே போன்ற கொம்புகள்‌. ஒரு காளை 
பிறிதொன்றைப்போல்‌ அமைவது அரிதென்பது எந்த 
யாதவனும்‌ அறிந்ததே. ஒன்றின்‌ நிழல்‌ போல்‌ பிறிதொரு 
காளை இருந்தது. அங்கு நிகழ்வது உண்மையல்ல, ஏதோ 
காவியத்தின்‌ விவரணை என்று எண்ணச்செய்தது. 


ஆறாவது காளை வந்து பிறகாளைகளை நோக்காது 
நடந்து களமுற்றத்தை அடைந்து நின்றது. அது தன்னை 
வெல்லப்போகிறவன்‌ இளைய யாதவரென்று அறிந்து 
கொண்டதுபோல அவரை நோக்கி ஓரடி வைத்து சற்றே 
தலை தாழ்த்தி மூச்சு சீறியது. இடது முன்னங்காலால்‌ 
புழுதி மண்ணைக்‌ கிளறி தலைதாழ்த்தி 
பிறைக்கொம்புகளை முன்சரித்து னடா சிலிர்த்துக்‌ 
கொண்டது. ஏழாவது காளை வாடிவாயிலிலேயே பாதி 
உடல்‌ மட்டும்‌ வெளித்தெரிய சிலை என அசைவிழந்து 
நின்றது. சூழ்ந்திருந்த அனைவரும்‌ அப்போது 
காளைகளை நோக்கிக்‌ கொண்டிருந்தனர்‌. 
நோக்குகளையே தொடுகைகளாக உணர்ந்து அவற்றின்‌ 
உடல்கள்‌ சிலிர்த்துக்‌ கொண்டிருந்தன. பாறையில்‌ படிந்த 
பாசியின்‌ மென்மை கொண்ட தோல்‌. காலையொளியில்‌ 
அவற்றின்‌ தசை வளைவுகள்‌ எண்ணெய்‌ பூசப்பட்டவை 
போல மின்னின. சுழலும்‌ வால்களின்‌ அசைவுகள்‌. ஒரு 
காளையில்‌ சிறுநீர்‌ சொட்டத்‌ தொடங்கியதும்‌ 
இன்னொன்று அருகே சென்று குனிந்து அச்சிறுநீரை 
முகர்ந்து மெல்ல முக்காரியிட்டது. போர்‌ முதிர்ந்த 
கணத்தில்‌ பெருவீரனின்‌ வில்லொன்று நாணொலி 
எழுப்பியது போல அவ்வொலி கேட்டு அங்கிருந்த 
அனைவர்‌ உள்ளமும்‌ அச்சம்‌ கொண்டு உடல்‌ 
சிலிர்ப்பதை உணரமுடிந்தது. 


அக்கணம்‌ நான்‌ அச்சம்‌ கொண்டேன்‌. அக்களிறுகளை 
வெல்வது மானுடர்‌ எவருக்கும்‌ ஆகாதென்று 


எண்ணினேன்‌. இளைய யாதவர்‌ அவற்றால்‌ 
கொல்லப்படவும்‌ கூடுமென்று எண்ணியதை இப்போது 
நினைவுகூர்ந்தால்‌ புன்னகையே அடைகிறேன்‌. ஆனால்‌ 
அத்தருணத்தில்‌ அந்த ஏழு கொலைவிழிகளுக்கு முன்‌ 
அவ்வச்சம்‌ கற்பாறை போல்‌ பரு வடிவம்‌ கொண்டு 
முன்னால்‌ நின்றது. ஒன்றே போல்‌ அமைந்த பேருடல்‌ 
கொண்டிருந்தவை ஆயினும்‌ அக்களிறுகள்‌ ஏழும்‌ ஏழு 
உள இயல்புகள்‌ கொண்டிருந்தன. அவ்வியல்புகள்‌ 
அவற்றின்‌ உடல்‌ சிலிர்ப்பில்‌, செவியசைவில்‌, நோக்கில்‌, 
காலூன்றலில்‌ தெரிய அவை ஒவ்வொன்றும்‌ ஒவ்வொரு 
கோணத்தில்‌ நின்றன. நான்காவது காளையின்‌ முகம்‌ 
ஒருமுறைகூட தெரியவில்லை அதன்‌ வால்‌ சுழலல்‌ 
மட்டுமே அங்கிருந்து பார்க்கையில்‌ தெரிந்தது. திரும்பிய 
காளை ஒன்றின்‌ பின்னங்காலைக்‌ கண்டபோது 
காளைகளின்‌ விசை அனைத்தும்‌ அந்தப்‌ 
பெருந்தொடைகளிலேயே அசைவின்மையென இறுகி 
நின்றிருப்பதாக உணர்ந்தேன்‌. புள்ளிருக்கைகள்‌ 
ஒவ்வொன்றும்‌ ஒவ்வொரு வகையாக கொழுத்து சரிந்து 
சிறு அசைவிலேயே பொதி என குலுங்கின. 


ஆறாவது காளை நடன அரங்குக்கு வரும்‌ தலைக்கோலி 
என உடல்‌ குலுங்க மெல்லடி எடுத்து வைத்து மேலும்‌ 
முன்னால்‌ வந்தது. பேருடல்‌ நலுங்க அது அணுகும்போது 
குளம்புகள்‌ ஒன்றன்பின்‌ ஒன்றென விழுந்த 
நேர்கோட்டை கண்டேன்‌. புழுதியில்‌ ஒரு செம்மலர்‌ மாலை 
விழுந்தது போல்‌ அந்தத்‌ தடம்‌. இளைய யாதவரை நோக்கி 
வந்து தனக்குரிய இடத்தை வகுத்துக்‌ கொண்டது போல்‌ 
ஒரு புள்ளியில்‌ நின்று தலை தூக்கி அவர்‌ மணத்தை 
பெற்றுக்‌ கொண்டு துருத்தி என மூச்சுவிட்டு தலையை 
சற்றே அசைத்தது. அதன்‌ நோக்கைக்‌ கண்டு திரும்பி 
நான்‌ இளைய யாதவரோை பார்த்தேன்‌. களம்‌ இறங்கும்‌ 
வீரனின்‌ உடலிறுக்கமும்‌ விழிக்கூர்மையும்‌ கொண்டு 
அம்பேற்றபட்ட வில்லென அவர்‌ நின்றிருப்பார்‌ என 
எண்ணினேன்‌. அவரோ மரக்கிளையில்‌ நின்று தொலை 
தூரத்துப்‌ புல்வெளியை நோக்கி இதழ்களுக்குள்‌ பாடிக்‌ 
கொண்டிருக்கும்‌ யாதவன்‌ போல எளிதாக அமைந்த 
உடலுடன்‌ இளமைந்தனுக்குரிய தளர்ந்த தோள்களுடன்‌ 
இடையில்‌ கை வைத்து நின்றார்‌. 


கனவென மயங்கிய கண்களும்‌ புன்னகை துளிர்த்த 
சிற்றிதழ்களும்‌ ஏதோ இனிய நினைவைக்‌ காட்டிய 
அழகிய முகமும்‌ அவர்‌ அங்கு போர்‌ புரிய வந்தவர்‌ 
என்பதை மறந்துவிட்டாரா என 
மயங்கச்செய்தன.பாஞ்சாலரே, இவ்விளையவர்‌ 
என்னிடம்‌ ஆடத்‌ தொடங்கி அப்போதே 


நெடுநாளாகிவிட்டது. ஒவ்வொரு ஆட்டத்திலும்‌ மீண்டும்‌ 
மீண்டும்‌ இனிய முறையில்‌ நான்‌ ஏமாற்றப்பட்டுக்‌ 
கொண்டிருந்தேன்‌. தோற்பதன்‌ பேரின்பத்தை 
தந்தையருக்கு அளிக்கின்றனர்‌ மைந்தர்‌. 


களநிகழ்வு தொடங்குவதற்கான அறைகூவலுக்காக 
நிமித்திகன்‌ தன்‌ இடைச்சங்கை எடுத்து ஒலித்து 
ஓய்ந்ததும்‌ களம்‌ சூழ்ந்திருந்த மக்கள்‌ அறியாது 
ஒருவரோடொருவர்‌ நெருங்க சுவர்‌ உடல்செறிந்து சுருங்கி 
வந்தது. மூத்தவர்‌ “இளையோனே, உன்‌ தருணம்‌” என்றார்‌. 
இளைய யாதவர்‌ குனிந்து தமையன்‌ கால்களைத்‌ தொட்டு 
சென்னி சூடியபின்‌ ஒரு கைப்பிடி புழுதியை அள்ளி தன்‌ 
இருகைகளையும்‌ அதில்‌ உரசிக்‌ கொண்டு கூர்ந்த 
நோக்கும்‌ எண்ணி வைத்த வேங்கைச்சிற்றடிகளுமாக 
முன்னகர்ந்தார்‌. அவரது ஒவ்வொரு அடியையும்‌ தன்‌ 
உடல்‌ சிலிர்ப்பால்‌ அறிந்தபடி ஆறாவது களிற்றுக்காளை 
அசையாது நின்றது. இங்கிருந்து பார்க்கையில்‌ அதன்‌ 
இரு விழிகளும்‌ பக்கவாட்டில்‌ இருந்தமையால்‌ நோக்கற்ற 
பாறைப்பரப்பென முகம்‌ தெரிந்தது. 


அதை அணுக அணுக இளைய யாதவரின்‌ அடிவைப்பு 
விரைவழிந்தது. அதன்‌ முகத்திற்கு நேராக பத்தடி 
தொலைவில்‌ நின்று தன்‌ இரு கைகளையும்‌ 
தேள்கொடுக்குகள்‌ போல முன்னால்‌ நீட்டியபடி அவர்‌ 
அசைவிழந்தார்‌. பின்னால்‌ நின்ற ஐந்து களிறுகளும்‌ 
திரும்பி அவரை நோக்கின. நான்காவது களிறு 
தலைதாழ்த்தி மெல்ல உறுமியது. ஏழாவது களிறு களம்‌ 
புகுமென எண்ணி நான்‌ நோக்கினேன்‌. அது களிறா 
அங்கு அமைக்கப்பட்ட பாவையா என்று ஐயம்‌ எழும்படி 
அது செவியைக்‌ கூட அசைக்காது நின்றிருந்தது. 


இளைய யாதவரும்‌ ஆறாவது காளையும்‌ 
ஒருவரையொருவர்‌ நோக்கி காலமின்மையில்‌ அவ்வாறே 
என்றும்‌ இருப்பவர்கள்‌ போல தெரிந்தனர்‌. இருவர்‌ 
உடலிலும்‌ மூச்சு ஓடுகிறதா என்றே ஐயம்‌ எழுந்தது. 
அக்கணம்‌ ஒன்றுணர்ந்தேன்‌. அவர்களில்‌ எவர்‌ முதலில்‌ 
அசைகிறார்களோ அவர்‌ தோற்பது உறுதி. போர்‌ 
முடிவாவது அங்குதான்‌. இரு உடல்களையும்‌ ஒரே 
நோக்கில்‌ அறிந்தபடி நானும்‌ அசைவற்று நின்றேன்‌. 
காளையின்‌ விலாவும்‌ முதுகும்‌ சிலிர்த்தன. புள்ளிருக்கை 
விதிர்த்தது. அதன்‌ செவியோ மடிந்த கழுத்துச்‌ சதையோ 
கால்களோ அசையவில்லை. அதன்‌ உடலுடன்‌ 
தொடர்பற்றதுபோல கருங்குச்சம்‌ கொண்ட குறிய வால்‌ 
சுழன்றுகொண்டிருந்தது. 


இளைய யாதவர்‌ எழுதிய பாவையென நின்றார்‌. பிளவறு 
பெருங்காலம்‌ கணங்களாகி, கணமொணன்றே எஞ்சி, 
அதுவே விரிந்து நிகழ்காலமென்றாகும்‌ அசைவின்மை. 
முதல்‌ அசைவு எவரில்‌ எழும்‌ என்பதில்‌ எனக்கு 
ஐயமிருக்கவில்லை. எவ்வண்ணம்‌ எழும்‌ என்று மட்டுமே 
எண்ணி நெஞ்சு எடைகொண்டு கால்கள்‌ தெறிக்க 
நின்றிருந்தேன்‌. எண்ணியிருந்த கணம்‌ மிக 
அண்மையில்‌ அணுகி விலகி மீண்டும்‌ மிக அண்மையில்‌ 
என தன்னை காட்டிக்கொண்டிருந்தது. அத்தனை 
எண்ணியிருந்தும்‌ சித்தம்‌ தவறவிட்ட சிறுகணம்‌ ஒன்றில்‌ 
காளை தலைதாழ்த்தி உறுமியது. முன்வலக்காலால்‌ 
மண்ணை உதைத்து புழுதி கிளப்பியது. அப்போதும்‌ 
அசையாதவராக இளைய யாதவர்‌ நின்றிருந்தார்‌. 
மும்முறை தலையசைத்து செவிகளை உடுக்கென 
அடுத்து காலால்‌ புழுதியை அள்ளி பின்னால்‌ செலுத்திய 
காளையின்‌ உடல்‌ காற்றேற்ற பாய்மரமென புடைத்து 
சற்றே பின்னால்‌ செல்வதைக்‌ கண்டேன்‌. மறுகணம்‌ அது 
விசையுண்ட பந்தென எழுந்து இளைய யாதவரை 
நோக்கி பாய்ந்தது. 


யாதவரின்‌ உடல்‌ ஊதப்பட்ட தழல்சுடரென வளைந்து 
அதன்‌ கொம்புகளை முழுமையாக தவிர்த்தது. மறுகணம்‌ 
அவரது வலக்கை நீலச்சவுக்குபோல பறந்து காளையின்‌ 
கழுத்தை சுற்றிக்‌ கொண்டது. இடது கை அதன்‌ 
கொம்பைப்‌ பற்றியது. கால்கள்‌ நிலம்‌ தொடாமல்‌ 
காற்றிலாட காளையின்‌ கழுத்தில்‌ உடல்‌ தொங்க 
அரைவட்டமென களத்தை சுற்றி வந்தார்‌ யாதவர்‌. 
அவரைத்‌ தூக்கி வீசிவிட முயன்று உடல்‌ விதிர்க்க கால்‌ 
ஊன்றிச்‌ சுழன்றது காளை. நான்கு கால்களையும்‌ 
மண்ணில்‌ உதைத்து காற்றில்‌ எழுந்து பேரெடையுடன்‌ 
விழுந்து தசை அதிர நின்று திமிறி முதுகுச்சிலுப்பலால்‌ 
அவரை வீசிவிட முயன்றது. முறுக்கிய வாலுடன்‌ தன்‌ 
உடலை வளைத்து சுழன்று சுழன்று கொம்பைச்‌ சரித்து 
அவரை குத்த முயன்றது. இறுகிய தசைகள்‌ அதிர அதன்‌ 
கொம்பை வலக்கையாலும்‌ புள்ளிருக்கையை 
இடக்கையாலும்‌ பற்றியபடி மண்ணில்‌ கால்கள்‌ 
உரசிக்கோடிழுத்து வட்டமிட அவர்‌ சுழன்றார்‌. 


காளையின்‌ சினம்‌ கூடக்கூட அதன்‌ உடலெங்கும்‌ 
அசைவுகளில்‌ கட்டற்ற விரைவெழுவதைக்‌ கண்டேன்‌ 
அவரைத்‌ தூக்கியபடி அது குளம்புகள்‌ மிதிபட்டு 
நிலமதிர துள்ளிக்‌ குதித்து களத்தை சுற்றி வந்தது. 
இளைய யாதவரின்‌ கால்கள்‌ ஊன்றவேயில்லை. அவர்‌ 
காற்றில்‌ நடந்தார்‌. வெறும்வெளியில்‌ நீச்சலிட்டார்‌. 
பின்பொரு அறியாக்கணத்தில்‌ அவரது வலதுகால்‌ 


நீண்டு துள்ளி விழுந்து மண்ணைத்‌ தொட்ட காளையின்‌ 
முன்கால்களுக்குள்‌ புகுந்தது. நிலை தடுமாறி சரிந்து 
விலாவறைந்து பேரொலியுடன்‌ புழுதியில்‌ விழுந்தது 
காளை. அதன்‌ மேல்‌ விழுந்த இளைய யாதவர்‌ 
அப்போதும்‌ பிடிவிடாத கொம்பை நன்கு சரித்து 
காளைக்கழுத்தை வளைத்து மண்ணுடன்‌ இறுக்கினார்‌. 
அதன்‌ பெருங்குளம்புகள்‌ இரண்டு காற்றை உதைத்தன. 
கீழிருந்த இருகால்களின்‌ குளம்புகள்‌ மண்ணை 
மிதித்துத்‌ தள்ளின. வால்‌ புழுதியில்‌ அளைந்தது. 
விழிகள்‌ உருண்டு சரிய மூச்சு புழுதியை பறக்க வைக்க 
கோல்பட்ட முரசு போல வயிறதிர்ந்து அது உறுமியது. 


அதன்‌ ஆற்றலுக்கு நிகராக அவரது மெல்லிய கைகளின்‌ 
விசை நின்ற விந்தையை விழியன்றி பிறிது எது 
சொல்லியிருந்தாலும்‌ வீண்கதை என்றே 
எண்ணியிருப்பேன்‌. அதன்‌ கொம்பை முழுவிசையாலும்‌ 
வளைத்து தலையை புழுதியுடன்‌ அழுத்தி 
பற்றிக்கொண்டார்‌. முழு விசையுடன்‌ அனைத்து 
எடையுடன்‌ அவரை செறுத்த காளை காற்று 
முற்றடங்கியபின்‌ பாய்‌ அமைவது போல தளர்ந்து 
அசைவழிந்தது. அங்கிருந்த அனைவரும்‌ ஒரே 
தருணத்தில்‌ அதை உணர்ந்தவர்கள்‌ போல ”தசரத ராமன்‌ 
வென்றான்‌! கோசலத்து மைந்தன்‌ வென்றான்‌! வாழ்க 
ரகுகுலம்‌! வாழ்க கோசலம்‌!” என்று குரலெழுப்பினர்‌. 


அக்குரலால்‌ சீண்டப்பட்டதுபோல சற்று உடல்‌ திருப்பி 
பின்கால்‌ காட்டி நின்றிருந்த நான்காவது காளை 
உறுமலுடன்‌ குளம்புகளால்‌ நிலத்தை அறைந்தபட தலை 
தாழ்த்தி பாய்ந்தது. அதன்‌ கொம்புகள்‌ ஈட்டிகள்‌ போல்‌ 
இளைய யாதவரை நோக்கி வந்தன. என்னுள்‌ வாழ்ந்த 
தந்தை அலறி எழுந்த அக்கணத்தில்‌ விழுந்த களிற்றின்‌ 
கொம்பிலிருந்த பிடிவிட்டு துள்ளி எழுந்தார்‌ இளைய 
யாதவர்‌. புழுதியில்‌ கால்‌ அளைய பின்னால்‌ சரிந்து 
கொண்டார்‌. பிடி விலகிய ஆறாவது காளை 
முன்னங்காலுதைத்து எழுந்து கொம்பு திருப்பியது. இரு 
காளைகளின்‌ கொம்புகளும்‌ ஒன்றுடனொன்று 
பிணைந்து கொண்டன. அக்கணத்தில்‌ பாய்ந்து 
அக்கொம்புகளை ஒன்றுடனொன்று சேர்த்து இறுகப்‌ 
பற்றிக்‌ கொண்டார்‌ இளைய யாதவர்‌. என்ன நிகழ்கிறது 
என்றறியாது இரு காளைகளும்‌ ஒன்றையொன்று முட்டி 
ஒன்றின்‌ விரைவை இன்னொன்று அழித்து தசைகள்‌ 
புடைக்க அசைவிழந்தன. இரு காளைகளின்‌ 
கொம்புகளையும்‌ சேர்த்துப்‌ பற்றியபடி நடுவே இளைய 
யாதவர்‌ சுழல மலைவெள்ளம்‌ இறங்கிய 
பெருஞ்சுழிபோல இரு காளைகளும்‌ வட்டமாக சுற்றி 


வந்தன. 


மூன்றாவது காளை அதைக்‌ கண்டு முன்னங்காலை 
நிலத்தில்‌ தட்டி தலைதாழ்த்தி உறுமியது. பின்னர்‌ 
பாய்ந்து அருகே வந்தது. மிக இயல்பாக துள்ளி ஆறாவது 
காளையின்‌ முதுகின்‌ மேல்‌ படுத்துப்‌ புரண்டு மறுபக்கம்‌ 
வந்த இளைய யாதவர்‌ அவ்விருகாளைகளின்‌ பூட்டிய 
கொம்புகளால்‌ மூன்றாவது காளையின்‌ கொம்பை 
தடுத்தார்‌. மூன்று இணைகொம்புகளும்‌ விந்தையான 
முறையில்‌ ஒன்றுடனொன்று சிக்கிக்‌ கொண்டன. என்ன 
செய்யவிருக்கிறார்‌ என்று சூழ்ந்திருந்த கோசலத்து 
மைந்தர்‌ அனைவரும்‌ அதற்குள்‌ உணர்ந்து கொண்டனர்‌. 
வாழ்த்தொலிகள்‌ முரசொலி என எழுந்து சூழ்ந்தன. 
சுற்றிவரும்‌ காளைகளின்‌ குளம்புகளால்‌ செம்புழுதி 
எழுந்து முகிலென காட்சியை மறைத்தது. செம்பட்டுத்‌ 
திரையில்‌ வரைந்த சித்திரம்‌ அசைவதுபோல்‌ தெரிந்தது. 
அங்கு நிகழ்ந்த அச்சுழியை பிற இரு காளைகளாலும்‌ 
தவிர்க்க முடியவில்லை. முதல்‌ காளை எச்சரிக்கையுடன்‌ 
காலெடுத்து அருகே வந்தது. சுழன்று கொண்டிருந்த 
மூன்று காளைகளின்‌ கொம்பு மையத்தை நோக்கி 
அதுவே வந்து கொம்பு கோர்த்துக்‌ கொண்டது. சற்று 
நேரத்தில்‌ இரண்டாவது காளையும்‌ ஐந்தாவதும்‌ வந்து 
அச்சுழியில்‌ இணைந்து கொண்டன. 


ஆறு காளைகளின்‌ கொம்புகள்‌ ஒன்றுடனொன்று 
ணைந்து உருவான மையம்‌ பிரம்புக்‌ கூடையின்‌ 
மையப்‌ பொருத்து போலவே தோன்றியது. அதைச்‌ 
சூழ்ந்து காளைகளின்‌ உடல்கள்‌ உச்சகட்ட விசையில்‌ 
தசைகள்‌ இறுகி நின்றிருக்க, பக்கவாட்டில்‌ கால்கள்‌ 
நடக்க சுழன்றன. ஒன்றுடனொன்று முற்றிலும்‌ சமன்‌ 
செய்த விசையால்‌ பேரெடையை தூக்கும்‌ சக்கரம்‌ 
ஒன்றின்‌ சுழற்சி போல மெதுவாக இயங்கியது. ஏழாவது 
காளை அப்போதும்‌ அதை நோக்கியபடி அங்கு 
நின்றிருந்தது. இளைய யாதவர்‌ காளைக்கொம்புகளின்‌ 
பின்னலை தன்‌ கைகளால்‌ இணைத்து ஒன்றாக்கி 
பற்றியிருந்தார்‌. ஆறாவது காளையின்‌ மேல்‌ தன்‌ உடல்‌ 
பதித்து படுத்தபடி அவரும்‌ அச்சுழியில்‌ வட்டமிட்டார்‌. 
கண்முன்‌ சுழன்று கொண்டிருந்த அந்த உயிர்ப்பொறியை 
நோக்கி நின்றேன்‌. 


அது நிகழ்ந்தபோது அக்காட்சியின்‌ எழுச்சி என்னை 
ஆட்கொண்டிருந்தது. பின்னர்‌ அதன்‌ விந்தை என்னை 
சொல்லறச்செய்தது. ஒவ்வொரு காளையின்‌ உடலும்‌ 
ஒன்றுடனொன்று முற்றிலும்‌ நிகர்‌ செய்திருந்தன. 
அப்போதுணர்ந்தேன்‌. அதிலொருகாளை சற்று 


பெரிதென்றால்கூட அப்பொறியின்‌ முழுமை அழிந்து 
அச்சுழற்சி உடைந்திருக்கும்‌. ஒன்றை ஒன்று 
முழுமையாக நிரப்பி அவ்வண்ணம்‌ ஒரு சக்கரமாக 
ஆகும்‌ பொருட்டே உடல்‌ கொண்டவை போல அவை 
சுழன்று கொண்டிருந்தன. இளைய யாதவர்‌ தன்‌ 
வலக்கையால்‌ இடைக்கச்சையை அவிழ்த்து உருவி 
எடுத்தார்‌. அதை அக்கொம்புகளுக்குள்‌ செலுத்தி மிக 
விரைவாக ஒன்றுடனொன்று சேர்த்து பின்னிக்‌ கட்டி 
இறுக்கினார்‌. பின்பு அதிலொரு கொம்பைப்‌ பற்றி 
நுட்பமான முறையில்‌ திருப்ப காளைகள்‌ 
கழுத்துத்தசைகள்‌ இறுகித்தெறிக்க விழியுருட்டி 
மூச்சிரைத்தது தலை சரித்தன. ஒரு காளை வலியுடன்‌ 
முனக மறுகணம்‌ இடிந்து சரியும்‌ மாளிகை போல 
ஒன்றின்‌ மேல்‌ ஒன்றாக நிலத்தில்‌ விழுந்தன. 


குளம்புகள்‌ மண்ணையும்‌ காற்றையும்‌ உதைத்தன. 
பேருடல்கள்‌ ஒன்றையொன்று பிதுக்கி நெரிப்பதை 
கண்டேன்‌. கொம்புகளில்‌ சிக்கி நிலம்‌ விழுந்த அவை 
கால்கள்‌ ஒன்றுடன்‌ ஒன்று சிக்கி அசைவிழக்க செயலற்று 
மண்ணில்‌ கிடந்தன. அக்கொம்புகள்‌ மேல்‌ கால்‌ வைத்து 
ஏறி நின்று இரு கைகளையும்‌ விரித்தார்‌ இளைய யாதவர்‌. 
மேடை அமர்ந்திருந்த நக்னஜித்‌ தன்னிலை மறந்து 
எழுந்து இரு கைகளையும்‌ விரித்து ”கோசல ராமன்‌ 
வென்றான்‌! கோசலம்‌ வென்றது!” என்று கூவினார்‌. 
சூழ்ந்திருந்த பெருந்திரள்‌ களிவெறியின்‌ உச்சத்தில்‌ 
எழுந்து கை வீசி ஆடைகளை அள்ளி வீசி பறக்கவிட்டு 
ஆர்ப்பரித்தது. 

இளைய யாதவர்‌ பாய்ந்து மறுபக்கம்‌ சென்றார்‌ வாடி 
வாயிலில்‌ அப்போதும்‌ பாதி உடல்‌ காட்டி நின்றிருந்த 
ஏழாவது காளை முதல்‌ முறையாக தலை தாழ்த்தி 
கொம்பை முன்நீட்டி அவரை எதிர்கொண்டது. அவர்‌ 
அதை நோக்கி எளிய காலடிகளுடன்‌ நடக்க காதுகளை 
அடித்துக்‌ கொண்டு கொம்பைக்‌ குலுக்கி முன்னங்காலால்‌ 
புழுதியை உதைத்து பின்னர்‌ நீர்ப்பெருக்கில்‌ வரும்‌ படகு 
போல முகம்‌ தாழ்த்தி அவரை நோக்கி பாய்ந்து வந்தது. 
என்ன நிகழ்கிறதென்று எவரும்‌ அறிவதற்கு முன்னரே 
அப்போர்‌ நடந்து முடிந்தது. தரையில்‌ இடக்கால்‌ மடித்து 
அமர்ந்த இளைய யாதவர்‌ வலக்காலை நீட்டி , நிலத்தை 
அறைந்து பாய்ந்து வந்த முன்னங்கால்களில்‌ ஒன்றை 
ஓங்கி உதைத்தார்‌. நிலைதடுமாறிய ஏழாவது 
பெருங்காளை பேரோசையுடன்‌ மண்ணை அறைந்து 
விரைவழியாமலேயே உரசி நெடுந்தூரம்‌ பாய்ந்து 
சென்றது. எழுந்து அதன்‌ மேல்‌ பாய்ந்து விழுந்து அதே 
விரைவில்‌ அதன்‌ கொம்பையும்‌ புள்ளிருக்கையையும்‌ 


பற்றிக்கொண்டு வலக்காலால்‌ அதன்‌ குளம்பை 
மண்ணோடு சேர்த்து அழுத்திக்‌ கொண்டார்‌. காளையின்‌ 
வால்‌ புழுதியை அளைய பின்னங்கால்களிரண்டும்‌ 
காற்றில்‌ குளம்பு துழாவ சில கணங்களிலேயே அது 
அடங்கியது. 


இளைய யாதவர்‌ எழுந்து வாடி வாயிலை நோக்கி சென்று 
அதன்‌ இரு மரத்தடிகள்‌ மேலும்‌ கால்‌ வைத்து எழுந்து 
நின்று கை தூக்கினார்‌. திகைத்து எழுந்த ஏழாவது 
காளை அவரை நோக்கி ஏதும்‌ விளங்காதது போல்‌ 
நின்றது. காலை தரையில்‌ உரசியபடி தலைதாழ்த்தி 
அவருக்கென எதையோ சொன்னது. கச்சைத்துணியின்‌ 
கட்டிலிருந்து கொம்புகளை உருவிக்கொண்ட 
நான்காவது காளையும்‌ ஆறாவது காளையும்‌ சற்றே 
நொண்டியபடி விலகி எழுந்து நின்றன. தளர்ந்த 
கட்டிலிருந்து கொம்புகளை உருவி எழுந்த காளைகள்‌ 
கால்களை உதைத்தபடி தலையை குலுக்கிக்கொண்டு 
முற்றத்தில்‌ சிதறிப்பரந்து ஒன்றை ஒன்று நோக்கி நீள்‌ 
மூச்செறிந்தன. அவற்றைச்‌ சுற்றி கோசலத்து மக்கள்‌ 
குரலெழுப்பி கொந்தளித்துக்‌ கொண்டிருந்தனர்‌. 


நிமித்திகன்‌ அவையில்‌ ஏறி ”கோசலத்துப்‌ 
பெருங்குடிகளே! காற்றிலெனச்‌ சூழ்ந்திருக்கும்‌ குல 
மூதாதையர்களே ! அவிகொள்ளும்‌ தேவர்களே! 
தெய்வங்களே! இதோ அறிக! துவாரகையின்‌ இளைய 
யாதவர்‌ இங்கு அமைந்த களநிகழ்வில்‌ வென்றிருக்கிறார்‌. 
கோசலத்து இளவரசியை மணக்கும்‌ தகுதி 
கொண்டிருக்கிறார்‌. அவ்வண்ணமே ஆகுக!” என்று 
அறிவித்தான்‌. ”வென்றவன்‌ கோசலத்து ராமன்‌!” என்று 
கூடி நின்ற அவையினர்‌ கூச்சலிட்டனர்‌. இளைய யாதவர்‌ 
களத்தில்‌ இறங்கி அங்கு நின்ற காளைகளைக்‌ கடந்து 
மேடை நோக்கி வந்தார்‌. அவரைக்‌ கண்ட காளைகள்‌ 
ஒவ்வொன்றும்‌ தலை தாழ்த்தி உடல்‌ சிலிர்த்து 
விழியுருட்டி விலகிக்‌ கொண்டன. 

கோசலத்தின்‌ பன்னிரு பெருங்குடிகளும்‌ எண்பேராயமும்‌ 
ஐம்பெருங்குழுவும்‌ கூடிய பேரவையில்‌ இளவரசி 
கெளசல்யை அரங்கு நுழைந்தாள்‌. இளைய யாதவரை 
மணம்‌ கொள்ள அவள்‌ உளம்‌ கனிகிறாளா என்று 
கோசலத்து முதுவைதிகர்‌ கார்க்கியாயனர்‌ வினவினார்‌. 
தலைகுனிந்து விரல்களால்‌ மேலாடையைப்‌ பற்றிச்‌ 
சுழித்தபடி “ஆம்‌” என்று அவள்‌ மெல்லிய குரலில்‌ 
சொன்னதும்‌ நிறைந்திருந்த அவையினர்‌ எழுந்து 
“ஆழிவண்ணனை அணைந்த திரு வாழ்க! அவள்‌ கரம்‌ 
கொண்ட நீலன்‌ வாழ்க! வெற்றி கொள்‌ துவாரகை வாழ்க! 
புகழ்‌ சேர்‌ கோசலம்‌ வாழ்க!” என்று குரல்‌ எழுப்பினர்‌. 


கார்க்கியாயனரின்‌ அழைப்பின்பம கோசலமன்னர்‌ 
நக்னஜித்‌ தன்‌ துணைவி பிரபாவதியுடன்‌ வந்து மகள்‌ 
கைபற்றி “அவையோர்‌ அறிக! என்‌ முதுமூதாதையர்‌ 
அருளால்‌ மூதன்னையர்‌ வடிவில்‌ இவளை ஈன்றேன்‌. 
தெய்வம்‌ எழுந்தருளிய ஆலயமென இவளிருந்த 
அரண்மனை இதுகாறும்‌ இருந்தது. இன்று என்‌ செல்வம்‌ 
அனைத்தையும்‌ அளித்து இவளை யாதவ 
இளையவருக்கு அளிக்கிறேன்‌, கொள்க!” என்று இளைய 
யாதவரிடம்‌ நீட்டினார்‌. 


வெண்தாமரை அருகிருந்த நீலம்‌ என அவைநின்ற 
இளையவர்‌ விழி ஒளிர்ந்த நகைப்புடன்‌ “எங்கிருந்து 
சென்றாளோ அங்கு மீள்கிறாள்‌” என்றார்‌. அவர்‌ 
சொன்னது என்ன என்று நானோ அருகிருந்தவரோ 
அறியவில்லை. இளையவர்‌ கைபற்றி அரங்கின்‌ முன்‌ 
இளவரசி வர இருவரும்‌ தலைதாழ்த்தி அவையை 
வணங்கினர்‌. அரிமலர்‌ மழைபொழிய சேடியர்‌ அளித்த 
தாலத்தில்‌ இருந்து செம்மலர்‌ தொடுத்த மாலையை 
எடுத்து இளையவரின்‌ கழுத்தில்‌ இட்டாள்‌. வெண்மலர்‌ 
தொடுத்த மாலையை அவர்‌ அவளுக்கு அணிவித்தார்‌. 


நிமித்திகன்‌ மேடையேறி கோல்‌ தூக்கி மண நிகழ்வு 
முடிந்ததை அறிவிக்க அரண்மனைப்‌ பெருமுரசம்‌ 
முழங்கியது. அதைக்‌ கேட்டு காவல்‌ மாடங்களின்‌ 
முரசுகள்‌ ஒலிக்க அந்நகரமே ஒரு பெரும்‌ முரசென 
விம்மியது. அதன்‌ கார்வையென தெருக்கள்‌ தோறும்‌ 
இருந்து எழுந்த பொது மக்களின்‌ வாழ்த்தொலிகள்‌ 


பொங்கின. பாஞ்சாலரே, அந்நகர்‌ அந்நாளுக்காக 
தவமிருந்தது என்று அறிந்தேன்‌. அதன்‌ பின்‌ எந்நாளும்‌ 
அதை எண்ணியிருக்குமென உறுதிகொண்டேன்‌. 


“பெரும்‌ புகழ்‌ கெளசல்யையின்‌ இளைய வடிவம்‌ இவள்‌. 
இவள்‌ மணிவயிற்றில்‌ எழுக இன்னொரு ராமன்‌!” என்று 
கார்க்கியாயனர்‌ வாழ்த்தினார்‌. அவையின்‌ 
வலப்பக்கத்தில்‌ ஏழு வைதிகர்‌ இளங்காலையிலேயே 
எழுப்பி நிறுத்திய வேள்விக்குளத்தின்‌ அருகணைந்து 
தென்னெருப்பைச்‌ சான்றாக்கி கார்க்கியாயனர்‌ 
தொட்டளித்த மங்கல நாணை கெளசல்யையின்‌ 
கழுத்தில்‌ அணிவித்தார்‌. மங்கலச்செல்வியின்‌ கைபற்றி 
ஏழுஅடி எடுத்து வைத்து மண நிறைவு செய்தார்‌. குல 
மூதாதையரும்‌ பெருங்குடித்‌ தலைவர்களும்‌ வணிகத்‌ 
தலைவர்களும்‌ வந்து மணத்துணையினை வாழ்த்தி 
பரிசில்‌ அளித்தனர்‌. 


அங்கு நிகழ்ந்த மணமே அதற்கு முன்பு பலமுறை நிகழ்ந்த 
ஒன்றின்‌ மறு நடிப்பே எனத்‌ தோன்றுவது எனக்கு 
மட்டுமா என எண்ணிக்‌ கொண்டேன்‌. மணமக்களை 
வாழ்த்த எழுந்த முதல்‌ முதுசூதர்‌ “பல்லாயிரம்‌ முறை 
பாலாழி விட்டெழுந்து அரசகோலம்‌ கொண்டு தன்‌ 
திருமகளை அடைந்தான்‌ அவன்‌. மீண்டும்‌ ஒரு முறை 
அதைக்‌ காண விழிபூக்கப்‌ பெற்றோம்‌. நாம்‌ வாழ்க!” 
என்று சொன்னபோது என்‌ மெய்‌ சிலிர்த்தது. 


மணமுடித்து வெளியே இளையவர்‌ வந்தபோது ஏழு 
களிற்றுக்‌ காளைகளும்‌ அணி செய்யப்பட்டு கொம்புப்‌ 

ண்களும்‌ சங்கு மாலைகளும்‌ அணிந்து நிரையாக 
நின்றிருந்தன. அவற்றின்‌ அருகணைந்து 
ஒவ்வொன்றின்‌ பிடரியையும்‌ புள்ளிருக்கையையும்‌ 
நெற்றிக்குமிழியையும்‌ மூக்குப்‌ பெருநரம்பையும்‌ தொட்டு 
வருடி இளையவர்‌ குலாவினார்‌. அன்னையை 
அணைந்த கன்றுகள்‌ போல அவை ஆகிவிட்டிருப்பதை 
கண்டேன்‌. 


இளையவர்‌ விடைவென்ற நிகழ்வை கவிச்சூதர்‌ ஒருவர்‌ 
“ஏழு களிற்றுக்‌ கன்றுகளுக்கு முன்‌ ஏழு உருவங்களாக 
அவன்‌ எழுந்தான்‌. ஏழு மேருக்களும்‌ ஒன்றாகி அவன்‌ 
முன்‌ நின்றன” என்று பாடியதை கேட்டேன்‌. ”ஏழு 
வண்ணக்‌ கதிர்களும்‌ ஒன்றானது போல. ஏழு 
சந்தங்களில்‌ எழுந்த வேதம்‌ ஓங்காரமெனக்‌ குவிந்தது 
போல” என்றார்‌ சூதர்‌. ”இணைப்பவன்‌. ஒன்றாக்குபவன்‌. 
அவ்வொன்றே தானென ஆனவன்‌ அனைத்தையும்‌ 
கடந்தவன்‌. இங்கு எழுந்தருள்க அவன்‌ அருள்‌!” என்று 


முடித்தார்‌. 

கண்ணீர்‌ வார கைகூப்பி நின்றிருந்த கோசலர்‌ தன்‌ 
தோள்தழைந்த மணிமாலையைக்‌ கழற்றி சூதர்‌ கழுத்தில்‌ 
அணிவித்து தோள்‌ தழுவி தன்‌ நெஞ்சோடு அணைத்துக்‌ 
கொண்டார்‌. அரசி முகம்பொத்தி விரல்‌ மீறி வழிந்த 
கண்ணீருடன்‌ தோள்‌ குறுக்கி நின்றாள்‌. அவைப்‌ 
பெண்டிர்‌ அனைவரும்‌ விழி சோருவதைக்‌ கண்டேன்‌. 
அவையமர்ந்த அவையோர்‌ சொல்லற்ற 
திளைப்பொன்றில்‌ மூழ்கியதைக்‌ கண்டேன்‌. அங்கு 
காற்றென நிறைந்திருந்தது ஒரு சொல்‌. அதை வாழ்க 
என பொருள்‌ கொண்டது என்‌ அகம்‌. 


அன்று முதல்‌ மறுநாள்‌ உச்சி வரை மாபெரும்‌ 
உண்டாட்டுக்கு நிமித்திகன்‌ ஆணையை 
அறைகூவினான்‌. நகரில்‌ எட்டு இடங்களில்‌ உண்டாட்டு 
முற்றங்கள்‌ திறக்கப்பட்டன. முந்தைய நாள்‌ இரவே 
பதினான்கு அடுமனைகளில்‌ சமைக்கப்பட்ட 
உணவுவரிசைகள்‌ கொண்டு வந்து குவிக்கப்பட்டன. 
உண்டு குடித்து மயங்கி விழித்து உண்டு விழுந்து எழும்‌ 
களியாட்டு முடிந்ததும்‌ அச்சிறு நகரமே உண்டொழிந்த 
மிச்சில்‌ களமென்றானதைக்‌ கண்டேன்‌. 


மறுநாள்‌ நற்புலரியில்‌ நகர்விட்டு கன்னியுடன்‌ கிளம்ப 
இளையவர்‌ முடிவெடுத்தார்‌. செய்தியை நான்‌ சென்று 
கோசலருக்கு சொன்னேன்‌. உண்டாட்டின்‌ சோர்வும்‌, 
உளம்நிறைந்த மயக்குமாக தன்‌ மஞ்சத்தில்‌ கிடந்த 
நக்னஜித்‌ எழுந்து ”என்‌ தேவி ஒழிந்த இந்நகர்‌ பறவை 
விட்டுச்சென்ற வெறும்‌ கூடல்லவா? இங்கு இனி எங்ஙனம்‌ 
நான்‌ வாழ்வேன்‌ அமைச்சரே?” என்றார்‌. “அஞ்சற்க! 
இன்னும்‌ ஒரு வருடத்தில்‌ இவ்வரண்மனை நிறைய ஓர்‌ 
இளவரசன்‌ எழுந்தருள்வான்‌” என்றேன்‌. 


ஒளிபட்ட மணியென முகம்‌ மலர “ஆம்‌, அது நிகழும்‌. 
அதை உணர்கிறேன்‌” என்று சொல்லி என்‌ கைகளை 
பற்றிக்கொண்டு “இங்ஙனம்‌ இவை நிறைவடையும்‌ என்று 
என்றோ அறிந்திருந்தேன்‌. மங்கலம்‌ அன்றி ஏதும்‌ 
துலங்காதவள்‌ என்‌ மகள்‌ என்று அவள்‌ பிறந்த 
நாளிலேயே உணர்ந்தேன்‌. அவள்‌ உடலில்‌ எழுந்த 
ஆழியும்‌ வெண்சங்கும்‌ அழியாத நற்குறிகள்‌ என்று 
அன்றே நிமித்திகர்‌ கூறினர்‌. அவளை வெற்றித்‌ திரு 
என்று பாடினர்‌ சூதர்‌. அவளை அடைந்த துவாரகை இனி 
ஒருபோதும்‌ தோல்வியை அறியாது” என்றார்‌. நான்‌ “ஆம்‌. 
அவ்வாறே ஆகுக!” என்று தலைவணங்கினேன்‌. 


மறுநாள்‌ காலை பிரம்ம தருணத்தில்‌ கிளம்பி நகரின்‌ 
அன்னையர்‌ ஆலயங்கள்‌ அனைத்திலும்‌ பூசனை 
முடித்து ஆழிவண்ணன்‌ ஆலயத்தில்‌ வழிபட்டு 
காவல்தெய்வங்களிடம்‌ விடைபெற்று கதிர்‌ எழும்‌ 
வேளையில்‌ நகர்‌ நீங்குவது என இளையவர்‌ முடிவு 
செய்திருப்பதை சொன்னேன்‌. ”அவ்வண்ணம்‌ நிகழ்க 
மங்கலம்‌! அவருடன்‌ நூறு தேர்களில்‌ என்‌ களஞ்சியத்தில்‌ 
இருந்து எழுந்த மகட்செல்வமும்‌ செல்லும்‌. என்‌ மகள்‌ 
செல்லும்‌ இடமெல்லாம்‌ பொன்னும்‌ மணியும்‌ தொடரும்‌” 
என்றார்‌ நக்னஜித்‌. 

அன்றிரவெல்லாம்‌ நகர்‌ துயிலவில்லை என்பதை 
மாளிகைமுகப்பில்‌ இருந்து நோக்கினேன்‌. இளவரசி 
நகர்விட்டு மறுநாள்‌ காலை கிளம்ப இருக்கும்‌ செய்தி 
சொல்லிலிருந்து சொல்லெனப்‌ பரவி நகரை 
துயர்கொண்ட விரல்‌ யாழை என மீட்டிக்‌ 
கொண்டிருந்தது. இல்லங்களில்‌ விளக்கொளிகள்‌ 
அணையவில்லை. சாளரவிழிகள்‌ எவையும்‌ 
மூடவில்லை. அங்காடிகள்‌ தோறும்‌ பந்தங்கள்‌ 
குமிழியிட்டுக்‌ கொண்டிருந்தன. பிரம்ம கணத்திற்கென 
மணிவண்ணன்‌ கோட்டத்து ஏழுநிலை மாடத்து 
மேலிருந்த வெண்கல மணி முதல்‌ முழக்கத்தை 
எழுப்பியபோது என்‌ நெஞ்சே அதிர்ந்தது. 


நீராடி ஆடைமாற்றி நான்‌ இளையவரின்‌ அறைவாயிலை 
அடைந்தபோது அக்கணம்‌ வரைந்து முடித்த 
அழகோவியம்‌ போல்‌ அவர்‌ அங்கிருந்தார்‌. ஈரக்‌ குழல்கள்‌ 
தோளில்‌ சரிய வெண்பளிங்குப்‌ பெருந்தோள்களில்‌ 
மணியாரங்களுடன்‌ மூத்தவர்‌ நின்றிருந்தார்‌. இடிக்‌ 
குரலில்‌ என்னை நோக்கி “எங்கு சென்றிருந்தீர்‌? வேளை 
எழுந்துவிட்டது அல்லவா?” என்றார்‌. “ஆம்‌ மூத்தவரே. 
நாம்‌ கிளம்புவோம்‌” என்றேன்‌. படியிறங்கி அரண்மனை 
முற்றத்துக்கு வந்தபோது எங்களுக்காக கோசலத்தின்‌ 
வெள்ளித்தேர்‌ நின்றிருந்தது. வெண்புரவிகள்‌ 
பூட்டப்பட்டு பாகன்‌ அமர்ந்திருந்தான்‌. 

இருள்‌ இதழ்விரிந்து முடியாத அரசவீதியில்‌ புழுதிபடிந்த 
தெருவில்‌ மெத்தைமேல்‌ உருண்டோடும்‌ களித்தேர்‌ என 
சென்று கோசலத்து அரசமனையின்‌ முகமுற்றத்தை 
அடைந்தோம்‌. அங்கு நக்னஜித்தும்‌ அவர்‌ துணைவியும்‌ 
அமைச்சர்களும்‌ படைத்தலைவர்களும்‌ பந்த ஒளியில்‌ 
செந்நிறச்‌ சிற்பங்களென நின்றிருந்தனர்‌. கார்க்கியாயனர்‌ 
கங்கை நீர்‌ நிறைந்த பொற்கலங்கள்‌ ஏந்தி பதினாறு 
இளைய வைதிகருடன்‌ நின்றிருந்தார்‌. அப்பால்‌ 
அணிச்சேடியரும்‌ இசைச்சூதரும்‌ நின்றனர்‌. 


செவ்வொளியில்‌ உருகிச்‌ சொட்டிய பொற்துளிபோல 
அணித்தேர்‌ ஒன்று நின்றிருந்தது. இளையவரின்‌ தேர்‌ 
முற்றத்துக்குள்‌ நுழைந்ததும்‌ ஒளிரும்‌ கவசங்களும்‌ 
அனல்சூடிய வேல்‌ நுனிகளுமாக நின்றிருந்த 
படைவீரர்கள்‌ வாழ்த்தி குரலெழுப்பினர்‌. 


கோசலத்தின்‌ பேரமைச்சர்‌ வந்து இளையவரையும்‌ 
மூத்தவரையும்‌ முகமன்‌ சொல்லி வாழ்த்தி வரவேற்றார்‌. 
இருவரும்‌ இறங்கிச்‌ சென்று நக்னஜித்தின்‌ முன்‌ நின்று 
தலைவணங்கி வாழ்த்தும்‌ முகமனும்‌ உரைத்தனர்‌. 
மறுமுகமன்‌ சொல்லும்‌ நிலையில்‌ மன்னர்‌ 
இருக்கவில்லை. வெப்பநோய்‌ உச்சத்தில்‌ உடல்‌ கொதிக்க 
நின்றிருப்பவர்‌ போல்‌ இருந்தார்‌. இதழ்கள்‌, 
விரல்நுனிகள்‌, இமைகள்‌ எங்கும்‌ துடிப்பு ஓடிக்‌ 
கொண்டிருந்தது. அரசி முதுசேடி ஒருத்தியால்‌ 
தாங்கப்பட்டிருந்தார்‌. அருகே நின்ற படைத்‌ தலைவன்‌ 
“இளவரசி அணிக்கோலம்‌ கொண்டு வந்து 
கொண்டிருக்கிறார்‌” என்றான்‌. 


பிறகு ஒருபோதும்‌ நிகழாதது என்று ஒரு கணமும்‌ 
என்றோ கண்டு உணர்ந்தது என மறு கணமும்‌ தோன்றச்‌ 
செய்யும்‌ அருங்கணங்களில்‌ ஒன்று அது. எனவே 
அக்காட்சிகளை முழுக்க விழிகளால்‌ தொட்டு எடுக்க 
விழைந்தேன்‌. பந்த ஒளியில்‌ அசைந்த 
பெருமரத்தாண்களில்‌, கரிய கூரைச்‌ சரிவில்‌, மங்கிய 
தொன்மையான வண்ணச்சித்திரங்கள்‌ கொண்ட 
மரச்சுவர்களில்‌, தரையில்‌ ஊற்றிய மஞ்சள்‌ நீரின்‌ 
ஈரத்தில்‌ அலையடித்த பந்தத்தின்‌ ஒளியையும்‌ 
சூழ்ந்திருந்த விழிகள்‌ ஒவ்வொன்றிலும்‌ எழுந்த சுடர்த்‌ 
துளியையும்‌ தொட்டுத்‌ தொட்டு அள்ளி என்னுள்ளே 
வரைந்து கொண்டிருந்தேன்‌. 


உள்ளே கொம்பொலி எழுந்தது. மங்கல இசை முழங்க 
இளவரசி வருவதை செவியறிந்தது. மரக்கதவு திறந்ததும்‌ 
விண்திறந்து பொழியும்‌ சிறு மழை போலே இசை 
குளிர்ந்து கவிந்தது. பந்தத்தின்‌ ஒளிபட்டு கன்னமும்‌ 
கழுத்தும்‌ மின்ன, குழல்புரிகள்‌ பொன்னெனச்‌ 
சுருண்டிருக்க பொன்னூல்‌ பின்னிய 
அணிப்பட்டாடையும்‌, வைரங்கள்‌ வயின்‌ வயின்‌ 
இமைத்த மணியாரங்களும்‌, வளையல்களும்‌, 
குழைகளும்‌, தோள்வளைகளும்‌, மேகலையும்‌ பூண்டு 
இளம்‌ கெளசல்யை அடியெடுத்து முற்றத்துக்கு வந்தாள்‌. 


அவளுக்கு இருபுறமும்‌ எண்மங்கலங்கள்‌ எடுத்த 
அணிச்சேடியர்‌ வந்தனர்‌. இசைச்‌ சூதர்‌ இரு பிரிவுகளாக 


மங்கலம்‌ சூழ்ந்து தொடர்ந்தனர்‌. முற்றத்தில்‌ நின்ற 
மங்கலச்‌ சேடியர்‌ எழுந்து குரவையிட்டபடி அவளை 
எதிர்கொண்டு குருதியென செந்நீரும்‌ செம்மலரும்‌ சுடரும்‌ 
காட்டி வரவேற்றனர்‌. முற்றத்து இசைச்‌ சூதர்‌ எழுந்து 
மங்கல இசை எழுப்பி இணைந்துகொண்டனர்‌. அரசப்‌ 
படையினர்‌ எழுப்பிய வாழ்த்தொலிகள்‌ முற்றத்தை 
நிறைத்தன. 


இளவரசி கையில்‌ பொற்குடம்‌ ஒன்று ஏந்தி வந்தாள்‌. 
அதில்‌ வைத்த மாவிலையின்‌ நடுவே பொன்னிறத்‌ 
தெங்கம்பழம்‌ இருந்தது. அரண்மனைத்‌ தாழ்வாரத்தின்‌ 
ஏழு நீளக்கற்படிகளில்‌ ஒவ்வொன்றாக இறங்கியபின்‌ 
திரும்பி ஏழாவது படியில்‌ அப்பொற்குடத்தை வைத்து 
வணங்கினாள்‌. நக்னஜித்தும்‌ துணைவியும்‌ நெஞ்சு 
விம்மி கால்தளர்வதைக்‌ கண்டேன்‌. இளவரசி அவர்களை 
அணுகி இருவர்‌ கால்களையும்‌ முழந்தாள்‌ இட்டு தொட்டு 
விழி ஒற்றி சென்னி சூடி வணங்கினாள்‌. கை நீட்டி அவள்‌ 
ட்‌ தொட்டது அன்றி இதழ்‌ அசைத்து ஒரு சொல்லும்‌ 
எடுக்க அவர்களால்‌ இயலவில்லை. 


அவள்‌ தொழுதபடி எழுந்தபோது நக்னஜித்‌ மெல்லிய 
விம்மலுடன்‌ திரும்பிக்கொண்டார்‌. அரசியைத்‌ தாங்கி 
நின்ற முதியவள்‌ “சென்று வாருங்கள்‌ இளவரசி! மழை 
சுமந்த முகில்‌ சென்ற இடமெல்லாம்‌ பசுமையே காணும்‌ 
என்பார்கள்‌. அவ்வண்ணமே ஆகுக!” என்றாள்‌. 
இளவரசிக்குப்‌ பின்னால்‌ மேலாடையால்‌ முற்றிலும்‌ முகம்‌ 
மறைத்து நெஞ்சைப்பற்றிக்‌ கொண்டு நின்ற அவள்‌ 
செவிலி நடுங்கும்‌ கைகளால்‌ தன்‌ மகவின்‌ முழங்கையை 
பற்றிக்‌ கொண்டு “சென்று வாருங்கள்‌ இளவரசி! இங்கு 
தாங்கள்‌ விளையாடி விட்டுச்சென்ற பாவைகள்‌ 
எங்களுக்கு எஞ்சியிருக்கும்‌” என்றாள்‌. 


சூழ்ந்திருந்த விழிநீர்‌ அவளை கலங்க வைக்கவில்லை 
என்று அறிந்தேன்‌. மணக்கோலம்‌ கொண்டபோது தெரிந்த 
அதே முகமலர்வு அவ்வண்ணமே இருந்தது. அப்பண்பை 
அதற்கு முன்‌ இளைய யாதவரிடம்‌ மட்டுமே 
கண்டிருக்கிறேன்‌. பாஞ்சாலரே, முகமலர்வு என்பது 
எவரிலும்‌ நிலையாகத்‌ தெரிவதல்ல. சுடர்‌ போல அது 
எழுந்தும்‌ விழுந்தும்‌ அலைவுற்றே மானுடரிடம்‌ திகழும்‌. 
சித்திரம்‌ என எழுதிய முகமலர்வு என்பது 
தெய்வங்களுக்கு உரியது. இளைய யாதவரின்‌ அதே 
முகமலர்வு அரசியிலும்‌ திகழ்வதைக்‌ கண்டு நாம்‌ 
அறியாத பேரிணை ஒன்று அங்கு நிகழ்ந்ததோ என்று 
உளம்வியந்தேன்‌. 


இளையவர்‌ இளவரசியின்‌ கைபற்றி “அரசே, 
விடைகொடுங்கள்‌” என்று சொன்னார்‌. நக்னஜித்‌ இரு 
கைகளையும்‌ தூக்கி “தெய்வங்கள்‌ வாழ்த்தட்டும்‌. காலம்‌ 
சூழ்ந்து பொன்தூவட்டும்‌. காவியங்களின்‌ சொற்கள்‌ 
தொடர்ந்து வரட்டும்‌. எளியவன்‌ விழிநீர்‌ உங்கள்‌ 
சுவடுகளில்‌ உதிரும்‌. அதுஒன்றே என்னால்‌ 
ஆகக்கூடுவது” என்றார்‌. வைதிகர்‌ வந்து கங்கை நீர்‌ 
தெளித்து வேதம்‌ ஓதி வாழ்த்தினர்‌. கார்க்கியாயனர்‌ 
அவளை வழிநடத்தி அணித்தேரில்‌ ஏறச்‌ செய்தார்‌. 


இளைய யாதவரும்‌ மூத்தவரும்‌ நானும்‌ ஏறிக்கொண்ட 
தேர்‌ முன்னால்‌ செல்ல இளவரசியும்‌ ஏழு பரிசில்‌ 
சேடியரும்‌ ஏறிக்கொண்ட தேர்‌ தொடர்ந்தது. வெளியே 
காத்து நின்ற காவல்‌ புரவிகள்‌ கவச வீரர்களுடன்‌ 
குளம்படி முழங்கி முன்‌ சென்றன. அவர்களுக்குப்‌ 
பின்னால்‌ மங்கலச்‌ சேடியர்‌ ஏறிய தேர்களும்‌ இசைச்‌ 
சூதர்கள்‌ ஏறிய தேர்களும்‌ சென்றன. தொடர்ந்து மகள்‌ 
செல்வம்‌ கொண்ட வண்டிகளும்‌ தேர்களும்‌ சென்றன. 
இளைய யாதவருக்கும்‌ இளவரசிக்கும்‌ பின்னால்‌ மீண்டும்‌ 
பரிசில்‌ தேர்கள்‌ அணிவகுத்தன. 


அவ்வணிவலம்‌ அரசப்‌ பெருவீதியை அடைந்ததும்‌ 
மாளிகைகளிலும்‌ உப்பரிகைகளிலும்‌ திண்ணைகளிலும்‌ 
சாலை ஓரங்களிலும்‌ அங்காடி முகப்புகளிலும்‌ கூடிய 
மக்கள்‌ அரிமலர்‌ அள்ளி வீசி வாழ்த்தினர்‌. ”பெருந்தோள்‌ 
ராமன்‌ ஜானகியைக்‌ கொண்டான்‌. இப்பெருநாளில்‌ 
எங்கள்‌ குலத்திருவை யாதவன்‌ கொண்டான்‌. 
தந்தையரே, மூதன்னையரே, இங்கு எழுந்தருள்க! 
குலதெய்வங்களே உங்கள்‌ வாழ்த்துகள்‌ எழுக! விண்‌ 
நிறைந்த கந்தர்வர்களே, உங்கள்‌ இசை எழுக! 
மண்‌எழுந்த கவிஞர்களே, உங்கள்‌ சொல்மழை எழுக” 
என்று வாழ்த்தினர்‌. 

அரண்மனை முகப்பில்‌ இருந்த கோசலை அன்னையின்‌ 
ஆலயத்தில்‌ வணங்கி பின்‌ நகரமைந்த ஒவ்வொரு 
தெய்வத்தையும்‌ வாழ்த்தி கோட்டை முகப்பில்‌ எழுந்த 
மணிவண்ணன்‌ கோட்டத்தில்‌ மலர்கொண்டு 
விடைபெற்று பெருவாயிலைக்‌ கடந்தனர்‌. மீண்டும்‌ ஒரு 
முறை நகர்‌ காத்து அமைந்திருந்த கோசலை 
அன்னையை வணங்கி இளவரசி பெருஞ்சாலையில்‌ 
ஒழுகிய தேரில்‌ ஏறிக்‌ கொண்டார்‌. 


எங்கள்‌ அணி நகர்‌ நீங்குவதை ஒற்றர்கள்‌ எங்கோ நோக்கி 
இருந்தனர்‌. கோசல இளவரசியை இளையவர்‌ மணம்‌ 
கொண்டதை முன்னரே ஒற்றர்‌ செய்தி வழியாக 


கலிங்கரும்‌, வங்கரும்‌, மகதரும்‌ அறிந்திருந்தனர்‌. 
ஜயத்ரதரின்‌ படைகளும்‌ அவர்களுடன்‌ இணைந்து 
கொள்ள நகர்சூழ்ந்த குறுங்காட்டைக்‌ கடந்து 
கோசலத்தின்‌ எல்லையை நாங்கள்‌ நீங்கியதுமே பன்னிரு 
படைப்பிரிவுகளாக வந்து வளைத்துக்கொண்டனர்‌. 


மூத்தவர்‌ தோள்தட்டி உரக்க நகைத்து ல 
போர்கூட இன்றி எப்படி மகள்‌ கொண்டு நகர்‌ மீள்வது 
என்று எண்ணியிருந்தேன்‌. மிகநன்று!” என்றார்‌. 
“இளையவனே, இளவரசியுடன்‌ நீ இந்நகர்‌ நீங்கு. நம்‌ நகர்‌ 
சென்று சேர்‌. இப்போரை நான்‌ நிகழ்த்துகிறேன்‌” என்றார்‌. 
இளையவர்‌ புன்னகைத்து கையசைக்க நானும்‌ 
மூத்தவருமாக அப்படையை எதிர்கொண்டோம்‌. 


“என்‌ தோளில்‌ சிசுபாலனின்‌ அம்பு பட்டது. இளைய 
யாதவருக்கு நான்‌ அளித்த மணப்‌ பரிசாக அம்மண்ணில்‌ 
குருதி சிந்தினேன்‌. அவர்களை அங்கே தடுத்து 
நிறுத்திவிட்டு நாங்கள்‌ துவாரகை மீண்டபோது 
வெற்றித்திரு நகரில்‌ எழுந்ததைக்‌ கொண்டாடும்‌ முகமாக 
துவாரகை களிவெறி கொண்டிருந்தது. 
மதுக்கிண்ணமென்றே ஆனது நகர்‌. எவரும்‌ எவரையும்‌ 
அறியாது விழுந்து கொண்டிருந்தனர்‌ நகர்மக்கள்‌” 
என்றார்‌ அக்ரூரர்‌. 

திருஷ்டத்யும்னன்‌ அக்கதை கேட்டு அந்நாடகத்தில்‌ 
தானும்‌ நடிப்பவன்‌ போல்‌ விழிமயங்கி நெடுநேரம்‌ 
அமர்ந்திருந்தான்‌. பின்பு அக்ரூரரிடம்‌ “யாதவரே, என்ன 
சொன்னாலும்‌ அரசெழுந்து அமைந்த பெருமணம்‌ 
கொண்டு இந்நகர்‌ புகுந்த இளவரசியர்‌ பிறருக்கு நிகரல்ல. 
இளையவரின்‌ நெஞ்சில்‌ எட்டு அரசியர்‌ கொள்ளும்‌ இடம்‌ 
நிகராக இருக்கலாம்‌. ஆனால்‌ அவர்கள்‌ ஒருபோதும்‌ 
நிகரானவர்கள்‌ அல்ல” என்றான்‌. “நானும்‌ அதை 
உணர்கிறேன்‌. விண்ணில்‌ அவர்கள்‌ இணையாகலாம்‌. 
மண்ணில்‌ அல்ல” என்றார்‌ அக்ரூரர்‌. “மச்சநாட்டரசரின்‌ 
மகள்‌ காளிந்தி இங்கு ஒற்றை மரவுரியாடையுடன்‌ 
நகர்புகுந்தாள்‌. இங்குள்ள ஒரு பெண்கூட அதை 
மறக்கவில்லை.” 


திருஷ்டத்யும்னன்‌ புன்னகை செய்தான்‌. “நகரில்‌ 
மட்டுமல்ல. அரசவையில்கூட காளிந்தியை எவரும்‌ 
அரசியென்றே எண்ணுவதில்லை. இளையவருக்கு ஏதோ 
படைத்தேவை இருந்தமையால்‌ நிகழ்ந்த மணம்‌ என்பதே 
கணிப்பு. மச்சகந்தி என்று அவளை எவருமறியாது 
பகடியுரைப்பவரும்‌ உண்டு.” திருஷ்டத்யும்னன்‌ 
“அரசகுலங்கள்‌ குருதியால்‌ ஆக்கப்படுகின்றன” 


என்றான்‌. 


“ஆம்‌, ஆகவேதான்‌ ஷத்ரிய அரசி ஒருத்தி தன்னை வந்து 
சந்திக்கும்படி அ அற்ப மீற 
முடியாதவனாகிறேன்‌. இன்று உங்களிடம்‌ இருந்து 
சியமந்தக மணியைப்‌ பெற்று தன்னிடம்‌ 
ஒப்படைக்கும்பம அரசி கெளசல்யை 
ஆணையிட்டிருக்கிறார்‌. அதை ஏற்றே உம்மை 
பேசுவதற்கு அழைத்தேன்‌” என்றார்‌. “சியமந்தகத்தையா?” 
என்று சற்றே திகைப்புடன்‌ திருஷ்டத்யும்னன்‌ கேட்டான்‌. 
“ஆம்‌, அந்த மணி தங்களிடம்‌ அல்லவா உள்ளது?” 
என்றார்‌ அக்ரூரர்‌. “அரசி இன்று காலை அதை ஜாம்பவதி 
சூடி தன்‌ குல வழிபாட்டுக்கு செல்லக்கூடும்‌ என்று 
அஞ்சுகிறார்‌. அதை ஜாம்பவதி சூடலாகாது 
என்பதற்காகவே என்னை ஆணையிட்டு 
அனுப்பியிருக்கிறார்‌.” 


திருஷ்டத்யும்னன்‌ புன்னகைத்து “பொறுத்தருள்க 
அக்ரூரரே! சியமந்தகம்‌ என்னிடம்‌ இல்லை” என்றான்‌. 
அக்ரூரரின்‌ விழிகளில்‌ எழுந்த வினவை நோக்கி ”அது 
இப்போது சாத்யகியிடம்‌ உள்ளது” என்றான்‌. 
“சாத்யகியிடமா?” என்றார்‌ அக்ரூரர்‌. “ஆம்‌, புலரி 
எழுந்ததும்‌ ஜாம்பவதி தன்‌ குல மூதன்னையரை வழிபட 
எழுவார்‌. அப்போது சியமந்தகத்தை அவரிடம்‌ 
கொடுக்கும்பம சொல்லி நேற்றிரவு அவரிடம்‌ 
அளித்தேன்‌.” 


“சாத்யகியிடமா?” என்று அக்ரூரர்‌ மீண்டும்‌ கேட்டார்‌. 
அவர்‌ நெற்றியில்‌ விழுந்த முடிச்சை திருஷ்டத்யும்னன்‌ 
நோக்கினான்‌. “ஏன்‌?” என்றான்‌. “ஒன்றுமில்லை” என்றார்‌ 
அக்ரூரர்‌. “சாத்யகியை ஐயுறுகிறீரா யாதவரே?” என்றான்‌ 
திருஷ்டத்யும்னன்‌. “நான்‌ என்னை எண்ணியே 
ஐயுறவில்லை” என்று புன்னகைத்தார்‌ அக்ரூரர்‌. “அந்த 
மணி ஒவ்வொருவரிடமும்‌ விளையாடாது அமையாது 
என்று இப்போது உணர்கிறேன்‌.” 


திருஷ்த்யும்னன்‌ சற்றே அசைந்து அமர்ந்து “அவ்வாறல்ல 
யாதவரே” என்றான்‌. ”இளைய யாதவருக்காக ஐந்து 
தொழும்புக்‌ குறிகள்‌ சூடியவர்‌ அவர்‌ ஒருவரே. அனைத்து 
ஐயங்களுக்கும்‌ அப்பாற்பட்டவர்‌ அவர்‌. இத்தருணம்‌ 
மணியுடன்‌ அவர்‌ சென்று ஜாம்பவதியிடம்‌ 
அளித்திருப்பார்‌.” விழிகளில்‌ அறியமுடியாத ஓர்‌ 
ஒளியுடன்‌ “அளித்தால்‌ நன்று” என்ற அக்ரூரர்‌ “நான்‌ 
எண்ணிக்கொள்வது எல்லாம்‌ அதை அவனிடம்‌ அளிக்க 
உம்மைத்‌ தூண்டியது எது என்பதைப்‌ பற்றித்தான்‌” 


என்றார்‌. 


திருஷ்டத்யும்னன்‌ “புலர்காலையில்‌ அரசி அணி 
செய்வதற்கு முன்னரே மணி அவரிடத்தில்‌ இருந்தாக 
வேண்டும்‌. அரசகுடி பிறந்த நான்‌ முறைமைப்படி 
நள்ளிரவுக்குப்‌ பின்‌ அரசியை சந்திக்கலாகாது. ஆகவே 
சாத்யகியிடம்‌ அளித்தேன்‌” என்றான்‌. அக்ரூரர்‌ “அது 
சாத்யகிக்கு வைக்கப்படும்‌ தேர்வாக இருக்கும்‌. ஒரு 
வேளை உமக்கான தேர்வாகக்‌ கூட இருக்கலாம்‌” என்றார்‌. 
திருஷ்டத்யும்னன்‌ “மிகையாக ஐயுறுகிறீர்கள்‌ என்று 
எண்ணுகிறேன்‌ யாதவரே” என்றான்‌. அக்ரூரர்‌ 
புன்னகைத்தார்‌. தன்‌ உள்ளம்‌ ஏன்‌ படபடக்கிறது என்று 
திருஷ்டத்யும்னன்‌ எண்ணிக்‌ கொண்டான்‌. 

திருஷ்டத்யும்னன்‌ அக்ரூரரின்‌ அமைச்சு 
மாளிகையிலிருந்து வெளிவந்து தேர்நிலையை 
அடைந்து அந்த முற்றமெங்கும்‌ பரவி நின்றிருந்த 
நூற்றுக்கணக்கான புரவிகளையும்‌ மஞ்சல்களையும்‌ 
தேர்களையும்‌ நோக்கியபடி எதையும்‌ உணரா 
விழிகளுடன்‌ இடையில்‌ கைவைத்து சற்றுநேரம்‌ 
நின்றான்‌. ஏனிங்கு நிற்கிறோம்‌ என்ற எண்ணம்‌ 
முதலிலும்‌ எதையோ எண்ணிக்கொண்டிருந்தோமே என்ற 
வியப்பு பின்னரும்‌ எழுந்த உடனே தீயின்‌ தொடுகை 
போல அந்நினைவு எழுந்தது. துடித்து எழுந்த உடலுடன்‌ 
தன்‌ தேரை நோக்கிச்‌ சென்று அதில்‌ ஏறி அமர்ந்து 
பாகனிடம்‌ “மாளிகைக்கு” என்றான்‌. 


அவன்‌ தேர்‌ சகட ஒலியுடன்‌ எழுந்து பிற தேர்களின்‌ 
இடைவெளிகள்‌ வழியாகச்‌ சென்று பெருஞ்சாலையை 
அடைந்து கல்தளத்தில்‌ விரையத்‌ தொடங்கியபோது 
உள்ளம்‌ மேலும்‌ விரைவுகொண்டு எழுந்து தேருக்கு 
முன்னால்‌ படபடத்துப்‌ பறந்தது. எண்ணம்‌ எதுவும்‌ 
நிலைக்காமல்‌ அவன்‌ தேர்‌ நிலையில்‌ நின்றபடி 
கைகளால்‌ தூணை தட்டிக்கொண்டிருந்தான்‌. பின்பு ஏன்‌ 
நிற்கிறோம்‌ என்று உணர்ந்தபடி பீடத்தில்‌ அமர்ந்து 
தன்னை நிலைப்படுத்திக்‌ கொண்டான்‌. கால்களை நீட்டி 
உடம்பை சரித்து அமர்ந்தபடி தனக்குள்‌ “என்ன 
நிகழ்ந்துவிட்டது?” என்றான்‌. அக்ரூரர்‌ அவரது 
இயல்புக்கேற்ப சிறு ஐயமொன்றை அவருள்‌ 
எழுப்பியிருக்கிறார்‌. அது அவருடைய முற்காலச்‌ 
செயலிலிருந்து எழுந்த ஐயம்‌. அவன்‌ ஐயப்படுகிறானா? 
இல்லை. சாத்யகியை அவனுக்குத்‌ தெரியும்‌. 


ஆனால்‌ அச்சொற்கள்‌ எத்தனை மேலோட்டமாக 
உள்ளத்தைக்‌ கடந்து செல்கின்றன என்று உணர்ந்தான்‌. 
உள்ளே நீருள்‌ விழுந்துகிடக்கும்‌ கொலைவாள்‌ போல 
அலைகளை தன்‌ மேல்‌ ஏந்தியபடி அசைவற்றுக்‌ கிடந்தது 
அந்த ஐயம்‌. ஆம்‌, நான்‌ ஐயப்படுகிறேன்‌. அமராமல்‌ 
கிளைதோறும்‌ தவிக்கும்‌ பறவைபோல அவன்‌ 
எண்ணங்கள்‌ எழுந்து தவித்தன. மீண்டும்‌ 
தூணைப்பற்றியபடி நின்றான்‌. ஆம்‌, நான்‌ 
ஐயப்படுகிறேன்‌... ஆனால்‌ அந்த ஐயத்தின்‌ அடிப்படை 


என்ன? நெஞ்சு படபடக்க தூணை கையால்‌ தட்டினான்‌. 
என்‌ அகம்‌ கொள்ளும்‌ இருள்தான்‌. மானுடர்‌ மானுடரை 
தங்கள்‌ இருளைக்கொண்டே அறிந்து மதிப்பிடுகிறார்கள்‌. 


ஏன்‌ இந்த வீண்‌ எண்ணங்கள்‌? இன்னும்‌ சற்று நேரத்தில்‌ 
அனைத்தும்‌ தெளிவாகி விடப்போகின்றன. அப்போது 
என்ன எண்ணுவேன்‌? இந்த ஐயங்கள்‌ அனைத்தும்‌ 
பொய்யென்றானால்‌ சாத்யகிக்கு பெருந்தீங்கு 

வல்ல படட வ்‌ மித்‌ குற்றஉணர்வு கொண்டு அவனை 
மார்போடணைத்து கண்ணீர்‌ மல்குவேனா? இல்லை, இந்த 
ஐயங்களுக்கு அடிப்படை எனது இருள்‌. அதை நான்‌ 
எவரிடமும்‌ காட்டிக்கொள்ள முடியாது. என்னிடம்கூட 
நான்‌ ஒரு கணமும்‌ அதை மறுத்துக்‌ கொள்ள முடியாது. 
ஏன்‌ அந்த மணியை கையில்‌ வந்த சற்று நேரத்திலேயே 
பிறிதொருவன்‌ கைகளில்‌ அளித்தேன்‌? என்‌ களத்தில்‌ 
இருந்த அந்தக்காயை ஏன்‌ திசை திருப்பி அனுப்பினேன்‌? 
இல்லை, நான்‌ ஜாம்பவதியிடம்‌ அதைக்‌ கொடுக்க 
விழைந்தேன்‌ என்று சொல்லிக்‌ கொண்டதுமே பிறிதொரு 
மனம்‌ எழுந்து சீறியது. அதற்கு ஆயிரம்‌ வழிகள்‌ உள்ளன. 
நான்‌ எண்ணியது அதுவல்ல. எனவே அந்த மணியை 
சாத்யகியின்‌ கையில்‌ கொடுத்த மறுகணமே என்‌ உள்ளம்‌ 
எடையழிந்து எழுந்து பறந்தது. 


திரும்ப அமர்ந்து தலையை தன்‌ இரு கைகளாலும்‌ பற்றிக்‌ 
கொண்டான்‌. தலைமேல்‌ தடியொன்று விழுந்ததுபோல 
தேர்‌ சென்று நின்ற ஒலி கேட்டது. எழுந்து மேலாடையை 
சீர்‌ செய்தபோது தன்‌ கண்கள்‌ அனல்பட்டது போல்‌ 
எரிவதை, கீழுதட்டை பற்கள்‌ இறுகக்‌ கடித்திருப்பதை, 
கை விரல்கள்‌ இறுக சுருண்டிருப்பதை உணர்ந்தான்‌. 
படிகளில்‌ இறங்கி குறடு ஒலிக்க முற்றத்தில்‌ நடந்து 
மாளிகையின்‌ படிகளில்‌ ஏறும்போது எதிரே வந்த 
அமைச்சரிடம்‌ “அரசி ஜாம்பவதி குலதெய்வ பபற அதத்‌ 
சென்றுவிட்டாரா?” என்றான்‌. “ஆம்‌, சென்று விட்டார்‌ 
இளவரசே” என்றார்‌ அமைச்சர்‌. 


நெஞ்சு ஆறுதல்கொண்டு அலை இறங்கி அமைய 
மூச்சுவிட்டான்‌. மறுகணமே பிறிதொரு அலை அடுத்து 
வந்து அறைந்து மோதியது. “சாத்யகி ஜாம்பவதியின்‌ 
அரண்மனைக்கு எப்போது சென்றார்‌?” என்றான்‌. 
அமைச்சர்‌ “இளவரசே, சாத்யகி அரசியின்‌ இல்லத்திற்கு 
செல்லவே இல்லை” என்றார்‌. திருஷ்டத்யும்னனால்‌ நிற்க 
முடியவில்லை. உள்ளங்கால்‌ வியர்த்து உலோகக்‌ 
குறடிலிருந்து சறுக்குவதுபோல்‌ உணர்ந்தான்‌. உடல்‌ 
நிலையழிவதை காட்டிக்‌ கொள்ளலாகாது என்று 
எண்ணி அவ்வெண்ணத்தாலேயே கால்களைப்‌ 


பொருத்தி நிறுத்தி “உளவுச்செய்தி வந்ததா?” என்றான்‌. 


“ஆம்‌ இளவரசே, அவரிடம்‌ சியமந்தகம்‌ 
அளிக்கப்பட்டிருப்பதை நேற்றிரவு சொன்னீர்கள்‌. 
ஆகவே அதை அவர்‌ ஜாம்பவதியிடம்‌ எப்போது 
அளிக்கிறார்‌ என்பதை எனக்குத்‌ தெரிவிக்கும்படி 
அங்கிருக்கும்‌ உளவுச்சேடியிடம்‌ சொல்லியிருந்தேன்‌. 
இன்று காலை சற்று முன்பு வரை சாத்யகி 
அரண்மனைக்கு செல்லவில்லை. அரசி 
குலதெய்வங்களை வழிபட கிளம்பிச்‌ 
சென்றுவிட்டார்கள்‌.” திருஷ்டத்யும்னன்‌ “மணி 
இல்லாமலா?” என்று மிகத்தாழ்ந்த குரலில்‌ கேட்டான்‌. 
“ஆம்‌” என்றார்‌ அமைச்சர்‌. 


“சியமந்தகம்‌?” என விழிகளை அமைச்சரை நோக்கி 
திருப்பாமல்‌ திருஷ்டத்யும்னன்‌ கேட்டான்‌. “இளவரசே, 
சியமந்தகம்‌ அரசியிடம்‌ அளிக்கப்படவில்லை.” 
திருஷ்டத்யும்னன்‌ குளிர்ந்து இரும்பாலானவை 
போலாகிவிட்டிருந்த தன்‌ கால்களை அசைத்து சென்று 
அங்கிருந்த பீடத்தில்‌ அமர்ந்து கைகளை மடிமேல்‌ 
வைத்துக்கொண்டு ஒளி பரவத்தொடங்கியிருந்த 
முற்றத்தை நோக்கியபடி “சாத்யகியைப்பற்றி 
உசாவினீரா?” என்றான்‌. “ஆம்‌, அவர்‌ அரசியை சந்திக்க 
வரவில்லை என்று அறிந்த உடனேயே அவர்‌ 
எங்கிருக்கிறார்‌ என்றறிய ஒற்றர்களிடம்‌ சொன்னேன்‌. 
நேற்றிரவு அவர்‌ தன்‌ அரண்மனையிலிருந்து புரவியில்‌ 
கிளம்பிச்‌ சென்றிருக்கிறார்‌.” 


அதிர்ந்து விழிதூக்கி அமைச்சரின்‌ கண்களைப்‌ பார்த்த 
திருஷ்டத்யும்னன்‌ அஞ்சியவன்‌ என பார்வையை 
விலக்கிக்‌ கொண்டான்‌. அமைச்சர்‌ விழிகளில்‌ தெரிந்தது 
ஒரு நகைப்பு. நாகத்தின்‌ விழிகளில்‌ மானுடரை நோக்கிய 
இளக்காரம்‌ ஒன்று தெரிவதாக சூதர்‌ பாடல்‌ ஒன்று 
சொல்வது நினைவுக்கு வந்தது. யுக யுகங்களாக கூடாது 
குறையாது ததும்பி நின்றிருக்கும்‌ ஏளனம்‌ அது. மானுடக்‌ 
கண்களிலும்‌ நாகம்‌ திகழும்‌ கணங்களுண்டு போலும்‌. 


நெஞ்சை ஒருக்கி மீண்டும்‌ அவர்‌ விழிகளை நோக்கி 
“அவர்‌ சென்ற அலுவல்‌ என்ன என்று உசாவினீரா?” 
என்றான்‌. “இல்லை. அலுவல்‌ என எதையும்‌ அவர்‌ தன்‌ 
ஊழியர்களிடம்‌ சொல்லவில்லை. பின்னிரவில்‌ 
அரண்மனை விட்டு வந்தார்‌. தன்‌ பயணப்பையை 
சித்தமாக்கியிருந்தார்‌. அவற்றை புரவியில்‌ 
போட்டுக்கொண்டு ஏறி அமர்ந்து நகரின்‌ 
ஊடுவழிகளினூடாகச்‌ சென்று கோட்டை வாயிலையும்‌ 


தோரண வாயிலையும்‌ கடந்து அப்பாலெழுந்த 
பாலைக்குள்‌ சென்றுவிட்டார்‌.” 


அந்த ஏளனம்‌ அமைச்சருடையதல்ல. 
அத்தருணத்துக்குரியது. அத்தருணத்தை ஆளும்‌ 
தெய்வத்துக்குரியது. அந்த தெய்வம்‌ நாக வடிவம்‌ 
கொண்டதுதான்‌, ஐயமேயில்லை. திருஷ்டத்யும்னன்‌ 
“காவல்மாடங்களில்‌ என்ன சொல்லியிருக்கிறார்‌?” 
என்றான்‌. “தன்‌ முத்திரை கணையாழியைக்‌ காட்டி 
அரசுப்பணிக்காகச்‌ செல்வதாகவே சொல்லியிருக்கிறார்‌. 
அவ்வண்ணமே அவர்கள்‌ தங்கள்‌ குறிப்பேடுகளில்‌ பதிவு 
செய்திருக்கிறார்கள்‌.” 


நெஞ்சில்‌ நிறைந்திருந்த கடுங்குளிரை மூச்சுகளாக 
வெளியே விட்டபடி குளிர்ந்து நுனிநடுங்கிக்‌ 
கொண்டிருந்த விரல்களை ஒன்றுடன்‌ ஒன்று கோத்து 
திருஷ்டத்யும்னன்‌ அசையாது அமர்ந்திருந்தான்‌. 
“தோரணவாயிலைக்‌ கடந்த பின்னர்‌ அவர்‌ எங்கு 
சென்றார்‌ என்பதை எனக்குத்‌ தெரிவிக்கும்படி 
வணிகப்பெருஞ்சாலையில்‌ உள்ள நான்கு 
காவல்மாடங்களில்‌ இருக்கும்‌ நமது ஒற்றர்களிடம்‌ 
பறவைத்தூது விட்டு ஆணையிட்டேன்‌. சற்று 
முன்னர்தான்‌ அச்செய்திகள்‌ வந்தன. வணிகப்பாதை 
எங்கும்‌ அவர்‌ தென்படவில்லை.” 


திருஷ்டத்யும்னன்‌ உடலில்‌ சிறிய அசைவொன்று 
நிகழ்ந்தது. அவன்‌ விழிதூக்கவோ வினவவோ இல்லை. 
அமைச்சரே தொடர்ந்தார்‌ “அவ்வண்ணமெனில்‌ அவர்‌ 
பாதை தேரவில்லை. தோரணவாயிலை விட்டு 
சென்றதுமே விலகி பாலை நிலத்துக்குள்‌ புகுந்து 
விட்டிருக்கிறார்‌. மந்தணச்‌ சிறுபாதை எதையோ அறிந்து 
அதனூடாக இந்நகரை விட்டு விலகிச்‌ செல்கிறார்‌.” 


திருஷ்டத்யும்னன்‌ தன்‌ தலையிலிருந்து அனைத்து 
எண்ணங்களும்‌ துளிகளாகப்‌ பனித்து வழிந்து திரண்டு 
சொட்டிக்‌ கொண்டிருக்கும்‌ தாளத்தை உணர்ந்தான்‌. 
நீராவி படிந்து ஈரமாகும்‌ மரவுரி போல அவன்‌ உடல்‌ 
வியர்த்து தளர்ந்தது. பீடத்தில்‌ நன்கு ஒட்டிக்‌ கொண்டது. 
நிமிர்ந்து அமைச்சரை நோக்கி “ஒருவேளை அவர்‌ பிறர்‌ 
எவரிடமாவது சியமந்தகத்தை ஒப்படைத்து 
ஜாம்பவதியிடம்‌ கொடுக்கும்படி ஆணையிட்டிருக்கலாம்‌. 
அரசுமுறைப்‌ பயணமாகவே பாலைக்குள்‌ 
புகுந்திருக்கலாம்‌” என்றான்‌. அச்சொற்கள்‌ அளித்த 
திண்மையால்‌ குரல்‌ எழ “பிறர்‌ எவருக்கும்‌ தெரியாத 
ஆணையொன்றை இளைய யாதவர்‌ அவருக்கு 


அளித்திருக்கலாம்‌” என்றான்‌. 


அமைச்சர்‌ “அதற்கான வாய்ப்புகள்‌ உள்ளன. ஆனால்‌ 
நிகழ்ந்தவை அனைத்தையும்‌ ஒன்றுடனொன்று 
பொருத்துகையில்‌ அவர்‌ சியமந்தகத்துடன்‌ 
சென்றிருக்கிறார்‌ என்றே தோன்றுகிறது. சியமந்தகத்தை 
எளிய வீரனிடம்‌ அவர்‌ ஒப்படைக்க மாட்டார்‌. அவருக்கு 
இணையான அமைச்சரோ படைத்தலைவரோ நேற்றிரவு 
அவரை சந்திக்கவில்லை” என்றார்‌. தன்னைச்‌ சூழ்ந்து 
எடை மிக்க கற்கள்‌ அடுக்கப்பட்டு இடைவெளி இன்றி 
சுவர்‌ எழுப்பி மூடப்படுவதை உணர்ந்தவன்‌ போல 
திருஷ்டத்யும்னன்‌ அமர்ந்திருந்தான்‌. மிகக்‌ குறுகலான 
சதுரம்‌. கை நீட்டினால்‌ நான்கு சுவர்களையும்‌ தொட 
முடியும்‌. சுவர்‌ எழுந்து எழுந்து மேலே சென்றது. சதுர 
வடிவ வானம்‌ குறுகிக்‌ குறுகி ஒரு புள்ளியாகி பின்பு 
மறைந்தது. இருளும்‌ வெம்மையும்‌ தேங்கிய காற்று 
அவன்‌ மூச்சை வாங்கி திருப்பி அளித்தது. 


மூச்சுத்‌ திணறி நெஞ்சு புடைத்தது. மேலும்‌ மேலும்‌ மூச்சு 
என அவன்‌ உளம்‌ தவித்தது. சட்டென்று இரு 
கைகளையும்‌ பீடத்தின்‌ கைப்பிடிகளில்‌ அறைந்தபடி 
எழுந்து “என்‌ புரவி சித்தமாகட்டும்‌” என்றான்‌. 
“இளவரசே!” என்றார்‌ அமைச்சர்‌. ”என்‌ புரவி 
பயணப்பையுடன்‌ சித்தமாகட்டும்‌. உடனே” என்றபடி 
திருஷ்டத்யும்னன்‌ தன்‌ அறைக்குள்‌ விரைந்தான்‌. 
அவனது குறடோசை படிகளில்‌ முழங்கியது. 
பேழையிலிருந்து பொன்‌ நாணயங்களை எடுத்து 
கச்சைக்குள்‌ செருகிக்‌ கொண்டான்‌. உடைவாளை 
எடுத்து தோல்கச்சை கொக்கியில்‌ மாட்டியபடி படிகளில்‌ 
விரைந்திறங்கி கூடத்திற்கு வந்தபோது அமைச்சர்‌ 
அவனது பயணப்பைகளை அவரே எடுத்துக்கொண்டு 
சென்று வெளியே நின்ற கரிய புரவி முதுகில்‌ போட்டுக்‌ 
கொண்டிருந்தார்‌. 


மாளிகை விட்டு இறங்கி புரவியை நோக்கி வந்தபடி 
“என்னிடம்‌ பறவை வழி தொடர்பிலிருங்கள்‌. 
எச்செய்தியையும்‌ எனக்குத்‌ தெரிவியுங்கள்‌” என்றான்‌. 
“கழுகுகள்‌ எங்கிருந்தாலும்‌ என்னை தேடிவரும்‌ பயிற்சி 
கொண்டவை...” என்றபம புரவி மேல்‌ தாவி ஏறிக்‌ 
கொண்டான்‌. கடிவாளத்தைப்‌ பற்றியபடி அமைச்சர்‌ 
“இளவரசே, இப்பாலைவனம்‌ நாற்புறமும்‌ திறந்த 
பெருவெளி. அங்கே குளம்புச்‌ சுவடுகள்‌ 
அரைநாழிகைக்குமேல்‌ நீடிப்பதில்லை. வழி தெரிந்த 
பாலைநிலமக்களின்‌ உதவியின்றி எவரும்‌ இங்கெங்கும்‌ 
செல்ல முடியாது. மாயப்பசுமை காட்டி கொல்லும்‌ 


நச்சுவெளி இது என்று இங்கு சொல்கிறார்கள்‌” என்றார்‌. 


“அவரை நெடுந்தொலைவு செல்ல நான்‌ விடக்கூடாது. 
சியமந்தகத்துக்கு நான்‌ பொறுப்பு. அதிலிருந்து நான்‌ 
விலகமாட்டேன்‌” என்றான்‌ திருஷ்டத்யும்னன்‌. “ஆனால்‌ 
எப்படி அவரை தொடர முடியும்‌?” என்றார்‌ அமைச்சர்‌. 
“ஏனெனில்‌ என்னில்‌ பாதி அவரிடமிருக்கிறது. நான்‌ 
தொடர்வது அதையே” என்றபடி திருஷ்டத்யும்னன்‌ 
குதிமுள்ளால்‌ புரவியைக்‌ குத்தி அதை கனைத்தபடி முன்‌ 
கால்‌ தூக்கி பாய்ந்தெழச்செய்து முற்றத்தை 
சிலகணங்களில்‌ கடந்து அரண்மனையை இணைக்கும்‌ 
சிறு பாதைக்குள்‌ தடதடத்து கற்பாளங்கள்‌ பந்த ஒளியில்‌ 
பளபளத்த அரசப்பெரும்பாதையை நோக்கி 
விரைந்தான்‌. 


அத்தனை சிற்றாலயங்களிலும்‌ புலரி வழிபாட்டிற்கென 
அகல்சுடர்கள்‌ ஏற்றப்பட்டுவிட்டிருந்தன. மணிகளும்‌ 
சங்குகளும்‌ குறுமுழவுகளும்‌ ஒலிக்கும்‌ முழக்கம்‌ 
தெருக்கள்‌ அனைத்திலிருந்தும்‌ எழுந்து துவாரகையின்‌ 
மேல்‌ கவிந்திருந்த உப்பு கலந்த கடல்காற்றை 
அதிரச்செய்து கொண்டிருந்தது. கோபுரமுகடுகளில்‌ 
எரிந்த மீனெண்ணெய்‌ விளக்குகள்‌ சுடர்‌ தாழ்ந்து ஒளி 
இழந்து கொண்டிருந்தன. வானம்‌ புகைப்படலம்‌ போல்‌ 
மூடியிருந்தது. இடப்பக்கம்‌ ஆழத்தில்‌ கரை 
விளிம்புகளில்‌ அலைகளின்‌ வெண்வளையங்கள்‌ 
பெண்களுக்கு சேலைகளை எடுத்துப்போடும்‌ 
வணிகனின்‌ கைத்திறன்‌ போல ஒன்றன்மேல்‌ ஒன்றாக 
வந்து விழுந்து கொண்டிருந்தன. நீலநெளிவின்‌ 
மறுஎல்லையில்‌ தொடுவான்கோடு நத்தை ஊர்ந்து 
சென்ற தடம்‌ போல்‌ மெல்லொளி கொண்டிருந்தது. 


சாலையெங்கும்‌ பூசனைப்பொருட்களுடனும்‌ ஆலய 
வழிபாட்டுக்குரிய கலங்களுடனும்‌ சென்று 
கொண்டிருந்தவர்களை வளைந்து கடந்து, நீராடி ஆவி 
எழும்‌ இருளுடலுடன்‌ வந்து கொண்டிருந்த எட்டு 
யானைகளைத்‌ தாண்டி, அரண்மனைக்கு சென்று 
கொண்டிருந்த மஞ்சல்களையும்‌ தேர்களையும்‌ 
பின்னிட்டு முதல்‌ காவல்மாடத்தை அடைந்தான்‌. தன்‌ 
கணையாழியைக்‌ காட்டிவிட்டு நில்லாமலேயே கோட்டை 
வாயில்‌ நோக்கிச்சென்றான்‌. அங்கே புலரியில்‌ திறந்த 
பெருங்கதவினூடாக மலைப்பெருக்கு உள்ளிறங்குவது 
போல வணிகர்களின்‌ வண்டிகளும்‌ அத்திரிகளும்‌ 
தேர்களும்‌ சகடஒலியுடனும்‌ விலங்குகளின்‌ 
மூச்சொலிகளுடனும்‌ கனைப்பொலிகளுடனும்‌ உள்ளே 
பெருகி வந்து கொண்டிருந்தன. கோட்டைக்‌ காவலனிடம்‌ 


சாத்யகியைப்பற்றி கேட்கவேண்டுமென்று எண்ணி 

நாநுனி வரை வந்த சொல்லை அடக்கிவிட்டு 

புரவியைக்கிளப்பினான்‌. மூன்று பிரிகளாக ஒன்றை 

ஒன்று தொட்டும்‌ விலகியும்‌ வந்து கொண்டிருந்த 

பயணிகள்‌ பெருக்கின்‌ இடது ஓரமாக பெரு நடையுடனும்‌ 
தி 


முழுப்பாய்ச்சலுடனும்‌ புரவியை செலுத்‌ 
தோரணவாயிலை அடைந்தான்‌. 


காலை ஒளி எழாத வானின்மீது தோரணவாயில்‌ துலங்கி 
எழுந்திருந்தது. முற்பரப்பின்‌ மேல்‌ முகிலில்‌ செதுக்கி 
எடுத்தது போல அதன்‌ சிற்பங்கள்‌ விழி திறந்து வாய்‌ 
விரித்து நோக்கி நின்றன. துவாரகையின்‌ பாலைவனம்‌ 
கார்‌ மேவிய வானம்‌ கொண்டது. நிலத்திலிருந்து எழும்‌ 
வெங்காற்றால்‌ மேலே தாக்கப்படும்‌ கார்முகில்கள்‌ 
கடலிலிருந்து வரும்‌ உப்புக்காற்றின்‌ விசையால்‌ 
பெரும்பாய்களென சுருட்டி அள்ளப்பட்டு வடக்கு நோக்கி 
கொண்டு செல்லப்படுகின்றன என்பார்கள்‌ வணிகர்கள்‌. 
வருடத்தில்‌ ஓரிரு முறையே அவை நீர்‌ முழுத்து 
துளிகளென ஆகி பாலைவனத்தின்‌ மேல்‌ விழும்‌. 
சமர்களத்தின்‌ கோடி அம்புகள்‌ போல, காற்றுக்காலத்தில்‌ 
அத்திக்காட்டின்‌ பழங்கள்‌ போல உதிரும்‌. பாலைவனம்‌ 
முத்து வெளியாக மாறும்‌. செம்மணல்‌ புழுதியில்‌ கோடி 
கோடி சிறுமலர்கள்‌ எழும்‌. கண்ணெதிரே இளஞ்செந்நிலம்‌ 
நிறம்‌ மாறி குருதிப்பட்டாகும்‌. குருதி குழம்பாகி வழியும்‌. 
ஊ௱றி மறைந்தபின்‌ செஞ்சதைக்‌ கதுப்பாகும்‌. 


விழுந்த மழை அனைத்தையும்‌ அக்கணமே உள்வாங்கி 
தன்னுள்‌ நிறைக்கும்‌ மந்தணப்‌ பெருங்கலங்கள்‌ 
அதற்கடியில்‌ உள்ளன என்பார்கள்‌. மழை நின்ற 
மறுகணம்‌ ஒரு சொட்டு நீரை விரல்‌ தொட்டு எடுக்க 
முடியாது. சற்று நேரத்தில்‌ மண்ணுக்குமேல்‌ உடல்‌ 
வியர்த்து வழியச்செய்யும்‌ நீராவியே நிறைந்திருக்கும்‌. 
மேலும்‌ சற்று நேரத்தில்‌ பாலைப்பெருவெளி 
செம்பொருக்குத்‌ தோல்‌ கொண்டுவிடும்‌. அதன்‌ மேல்‌ 
புரவிகள்‌ செல்கையில்‌ பொருக்கு உடைந்து தடம்‌ நீளும்‌. 
கடலிலிருந்து ஓரிரு பெருங்காற்றுகள்‌ எழுந்து சென்று 
பாலையை கடந்து சென்றால்‌ பொருக்குதிர்ந்து மீண்டும்‌ 
புழுதியாகும்‌. அப்புழுதிக்கு அடியில்‌ இருக்கும்‌ ஈரம்‌ ஏன்‌ 
அத்தனை வெம்மை கொண்டிருக்கிறது என்பது விந்தை. 
வெட்டுண்ட தசைக்குள்‌ கைவிட்டது போல அந்த 
மென்மையின்‌ வெம்மையை உணர முடியும்‌. பாலையை 
அவனிடம்‌ விவரித்த துவாரகையின்‌ பெருவணிகர்‌ “என்‌ 
வாழ்வில்‌ நெடுநேரத்தை இச்செம்பாலையிலேயே 
கழித்திருக்கிறேன்‌ இளவரசே. ஆனால்‌ இன்னும்‌ நான்‌ 
இதை சற்றும்‌ அறிந்திலாதவன்‌. இதன்‌ ஆட்டத்தில்‌ 


ஒவ்வொரு முறையும்‌ தோற்பவன்‌. உளம்‌ மயக்கும்‌ 
மாயப்பெருவெளி இது. அதற்கிணையென 
சொல்லவேண்டுமென்றால்‌ இந்நகரை தன்‌ ஆடலால்‌ 
பித்தெழச்‌ செய்து அமர்ந்திருக்கும்‌ இளைய யாதவரையே 
எண்ணுவேன்‌” என்றார்‌. 


பாலை விளிம்பில்‌ புரவிக்‌ கடிவாளத்தை இழுத்து நிறுத்தி 
திருஷ்டத்யும்னன்‌ தெய்வங்களின்‌ வில்லென தன்னைச்‌ 
சூழ்ந்திருந்த தொடுவானத்தின்‌ வளைவை நோக்கி சில 
கணங்கள்‌ அசைவற்று இருந்தான்‌. வானம்‌ படிந்திருந்த 
வட்டத்தின்‌ பொருத்தில்‌ சில பாறைகள்‌ தெரிந்தன. கடல்‌ 
நாவாய்களென அவை அசைந்து கீழ்த்திசைநோக்கி 
சென்றுகொண்டிருப்பதாக விழிமயக்கு ஏற்பட்டது. 
குவைகளெனத்‌ திரளாமல்‌ படலமென்று பரவிய 
முகில்களின்‌ சிற்றலைகளுடன்‌ விரிந்திருந்தது வானம்‌. 
அக்கணம்‌ எடுத்து உதறி விரிக்கப்பட்டது போல்‌ ஒரு தடம்‌ 
கூட இல்லாமல்‌ கிடந்தது செம்புழுதி அலையாலான 
பாலை. பாலைநிலம்‌ நினைவுகளை 
வைத்திருப்பதில்லை என்றார்‌ வணிகர்‌. அது தன்னை 
மூன்று நாழிகைக்கொருமுறை புதிதென பிறப்பித்துக்‌ 
கொள்கிறது. ஒவ்வொரு நாள்‌ காலையிலும்‌ அன்றென 
ஆகி வந்து நிற்கிறது. 


அவன்‌ விழிகளை மூடிக்‌ கொண்டான்‌. அப்பெருவிரிவை 
நோக்கி வியந்து மலைத்து சொல்லின்றி அடையும்‌ 
அறிதலொன்றில்‌ தன்னுள்‌ எங்கோ ஒரு தடம்‌ உள்ளது. 
தன்‌ நடுங்கும்‌ விரல்‌ நுனியால்‌ ஆழத்துச்‌ சதுப்பை 
துழாவித்‌ துழாவி தேடிக்கொண்டிருந்தான்‌. வெளியே 
உருண்டோடும்‌ பாறைகளின்‌ பெருக்கென ஓசையிட்டுக்‌ 
கொண்டிருந்தது வணிகர்‌ நிரை. விழிதிறக்காமலேயே 
புரவியை தூண்டித்‌ தூண்டி நடக்க வைத்தான்‌. பின்பு 
பெருமூச்சுடன்‌ குதிகாலால்‌ அதைத்தாண்டி 
பெருநடையாகச்‌ செய்தான்‌. “விழிதிறக்காதே. 
பாலைவனம்‌ உன்னை சூழ விட்டுவிடாதே?” என்று 
தனக்குத்தானே ஆணையிட்டுக்‌ கொண்டான்‌. புரவியை 
மீண்டும்‌ மீண்டும்‌ தூண்டினான்‌. மென்‌ மணலில்‌ அதன்‌ 
அகன்ற குளம்புகள்‌ புதைந்து எழுப்பும்‌ ஒலி நீருக்கு மேல்‌ 
நெற்றுகள்‌ விழுவது போல கேட்டது. 


மெல்ல வணிகர்‌ நிரைகளின்‌ ஓசைகள்‌ பின்னால்‌ 
எங்கோ புதைந்து மறைந்தன. செவிகளை நிறைக்கும்‌ 
பாலையின்‌ அமைதி மட்டும்‌ சூழ்ந்திருந்தது. அதற்கு 
அடியில்‌ தரையில்‌ மணலை அள்ளித்தூற்றும்‌ 
கடற்காற்றின்‌ ஓசை கேட்டது. செவி கூர்ந்தால்‌ 
பொருக்குமணல்‌ மேல்‌ நத்தை செல்லும்‌ ஒலி கேட்பது 


போல. திருஷ்டத்யும்னன்‌ கண்களைத்‌ திறந்து சூழ 
நோக்கினான்‌. சிறிய அலைகளாக எழுந்து 
அமைந்திருந்த செம்பட்டுப்பாலையின்‌ நடுவே 
அவனுடைய புரவியின்‌ ஒற்றைத்தடம்‌ மட்டும்‌ 
பின்தொடர தனித்து நின்றிருந்தான்‌. மீண்டும்‌ ஒரு 
டா. அவன்‌ புரவி தலைதாக்கி சற்றே 

ழியுருட்டி காத்து நின்றது. அதன்‌ கழுத்தை கைகளால்‌ 
வருடி முன்னால்‌ செலுத்தினான்‌. சீராக காலெடுத்து 
வைத்து மணல்‌ அலைகளில்‌ இறங்கி மணல்‌ சரிவில்‌ ஏறி 
மீண்டும்‌ இறங்கி அது சென்றது. 


எங்கு செல்கிறோம்‌ என்று உள்ளத்தின்‌ ஆழத்தில்‌ ஒரு 
குரல்‌ எழ திருஷ்டத்யும்னன்‌ சற்றே நிலையழிந்தான்‌. 
இந்தப்‌ பாலையிடம்‌ எவ்வினாவையும்‌ எழுப்ப முடியாது. 
எத்திசையிலும்‌ மாறாத ஊமைப்புன்னகையுடன்‌ அது 
நின்றிருக்கிறது. என்னுள்‌ இருளுக்குள்‌ பாம்பு சென்ற 
தடம்‌ போல ஒன்றுள்ளது. விழிகளால்‌ தொட முடியாத 
கால்களால்‌ உணர முடியாத ஓசைகளும்‌ அறியமுடியாத 
ஒன்று. அச்சமொன்றினாலே தொடர முடிவது. அது 
ஒன்றே பாதை. திருஷ்டத்யும்னன்‌ சற்று நேரத்தில்‌ 
ஒன்றை கண்டுகொண்டான்‌. உள்ளத்தை உடலிலிருந்து 
முற்றிலும்‌ பிரித்து அதில்‌ தனித்தனி அலைகளாக 
அடித்துக்‌ கொண்டிருந்த எண்ணங்களுக்கு முற்றிலும்‌ 
கையளித்துவிட்டான்‌. உடல்‌ இயல்பாக அது அறிந்த 
பாதை ஒன்றை தெரிவு செய்து சென்றது. அந்த தெளிவு 
அவனை ஆறுதல்படுத்தியது. அதுவரை புரவி மீது 
அச்சத்தால்‌ விடைத்தவன்‌ போல நிமிர்ந்தமர்ந்திருந்த 
அவனுடல்‌ சற்றே தளர்வாகி அசைவுகளை வாங்கி 
இயல்பாக நெளிந்தபடி அமைந்தது. 


ஒன்றிலிருந்து ஒன்று தொடுத்து முற்றிலும்‌ தொடர்பற்ற 
வழிகளினூடாக சென்றது உள்ளம்‌. அதைத்‌ தொடர்ந்து 
வந்த புரவிக்குளம்புகளின்‌ தாளம்‌ அவ்வெண்ணங்களை 
ஒழுங்கமைப்பதை உணர்ந்தான்‌. பின்பு தன்னிலை 
உணர்ந்த போது அவ்வெண்ணங்கள்‌ எதிலும்‌ சாத்யகி 
இல்லையென்பதை உணர்ந்தான்‌. அவன்‌ அரண்மனை 
அறைகள்‌, துவாரகையின்‌ அரசியர்‌ முகங்கள்‌, 
துறைமுகத்தின்‌ நாவாய்களில்‌ புடைத்த 
பெரும்பாய்களில்‌ எழுந்த பூத முகங்கள்‌ என 
காட்சிகளாகவே அவை அமைந்திருந்தன. ஒவ்வொரு 
எண்ணக்காட்சியும்‌ சாத்யகியை அவனிடமிருந்து 
விலக்கி நிறுத்தவே பாவனை கொள்கிறது 
என்றுணர்ந்தான்‌. ஆனால்‌ ஒவ்வொன்றுக்குப்‌ பிறகும்‌ 
மாறாஉறுதியுடன்‌ மீண்டும்‌ சாத்யகியையே வந்து 
தொட்டது சித்தம்‌. தொட்டதுமே துடித்து எழுந்து மீண்டும்‌ 


பிறிதொன்றில்‌ பாய்ந்தது. நெடுநேரத்திற்குப்‌ பின்‌ 
உணர்ந்தான்‌, அவன்‌ பாஞ்சாலத்தையும்‌ 
எண்ணவில்லை. அங்கே விழிநீர்‌ நிறைந்த நோக்காக 
அவன்‌ விட்டுவந்த சுஃப்ரையைப்‌ பற்றியும்‌ 
எண்ணவில்லை. 


சுஃப்ரை என்ற சொல்‌ அவனை மலரச்செய்தது. அவள்‌ 
நெற்றியின்‌ இருபுறமும்‌ அலையடித்திறங்கிய 
குழல்சுருளை, அழகிய வட்ட முகத்தை, புரியாத 
தவிப்பொன்றில்‌ துளித்து நிற்கும்‌ சிறிய விழிகளை, 
கொழுவிய கன்னங்களை, குமிழ்‌ எழுந்த உதடுகளை மிக 
அண்மையிலென கண்டான்‌. அப்பெரும்பாலையின்‌ 
திரைமுழுக்க நிறைப்பதாக அவள்‌ முகத்தை எழுப்பிவிட 
முடியுமென்று தோன்றியது. புரவியைத்‌ தூண்டி 
பாய்ந்தெழுந்து அம்முகத்திற்குள்‌ புதைந்து மறைந்துவிட 
முடியும்‌. இங்கென்ன செய்கிறேன்‌! நான்‌ 
செய்வதற்கொன்றே உள்ளது. புரவியை திருப்புவது. 
துவாரகையின்‌ நகர்‌ நுழைந்து என்‌ உடைமைகளை 
எடுத்துக்கொண்டு நாவாய்‌ ஏறி பாஞ்சாலம்‌ திரும்புவது. 
அவளைக்‌ கண்டு சிறிய தளிர்க்கரங்களை 
பற்றிக்கொண்டு மீண்டு வந்து விட்டேன்‌, என்றும்‌ 
உன்னுடன்‌ இருப்பேன்‌ என்று சொல்வது. 


ஆம்‌, அதுவன்றி பிறிதெதுவும்‌ பொய்யே. இந்நாடகங்கள்‌ 
அனைத்தையும்‌ நான்‌ நடிப்பது அவளிடமிருந்து 
என்னை விலக்கிக்‌ கொள்வதற்காக. ஆனால்‌ இந்த ஆறு 
தன்‌ ஆயிரம்‌ அலைகளால்‌ என்னை அடித்துச்‌ டரா 
சென்று அவ்வருவியில்‌ வீழ்த்தப்‌ போகிறது. கை 
கால்களைத்‌ துழாவி எதிர்ந்ச்சலிடுகிறேன்‌. 
இவையனைத்தும்‌ அந்தத்‌ தவிப்பன்றி பிறிதல்ல. 
ஆனால்‌ இந்த சியமந்தக மணி! இதை மீட்டு மீண்டும்‌ 
சத்யபாமையிடம்‌ அளித்துவிட்டால்‌ என்‌ பணி முடிந்து 
விட்டது. இனி ஒரு கணம்‌ இங்கு தங்குவதில்லை. 
திருஷ்டத்யும்னன்‌ தொலைவில்‌ சாத்யகியை 
கண்டுவிட்டான்‌. பழுத்த எழுத்தோலைகளை 
அடுக்குவிரித்ததுபோலத்‌ தெரிந்த பாலையின்‌ 
மணல்மடிப்புகளுக்குமேல்‌ எழுத்தாணியால்‌ 
குறிக்கப்பட்ட ஒற்றை எழுத்து போல தெரிந்தது 
அவனுருவமே என்று விழி உணருமுன்பே சித்தம்‌ 
அறிந்தது. 

கடல்‌ நீர்ப்பரப்பில்‌ படகு ஒழுகுகிறதா நின்றிருக்கிறதா 
என்றறியாது விழிமயக்கு ஏற்படுவது போல்‌ சாத்யகி 
மணல்‌ வெளியில்‌ தெரிந்தான்‌. தன்‌ புரவியோசை 
அவனை எட்டிவிடக்கூடாது என்பதற்காக கடிவாளத்தை 
இழுத்து நிறுத்திய திருஷ்டத்யும்னன்‌ அவனுக்கும்‌ 
தனக்குமான தொலைவை விழிகளால்‌ அளந்தான்‌. 
பாலையில்‌ அத்தொலைவை தன்‌ புரவி எத்தனை 
நாழிகையில்‌ கடக்கும்‌ என அவனால்‌ கணிக்க 
முடியவில்லை. பாலையில்‌ விரைவதற்குரிய அகன்ற 
லாடம்‌ கொண்ட சோனகப்புரவி அது. ஆயினும்‌ பொருக்கு 
விட்டிருந்த செம்புழுதி வெளியில்‌ கால்‌ புதைய அது 
தள்ளாடியே வந்தது. உடல்‌ வியர்த்து உருண்டு சொட்ட 
கடைவாயில்‌ நுரை சல்லடை போல்‌ தொங்க தலை 
தாழ்த்தி மூச்சிரைத்துக்‌ கொண்டிருந்தது. 


திருஷ்டத்யும்னன்‌ சாத்யகியை நோக்கி விரைவது 
பொருள்‌ உள்ளதாக ஆகுமா என்று எண்ணினான்‌. 
விழிமுன்‌ அவனை நிறுத்தி குளம்புச்சுவடுகள்‌ 
அழியாமல்‌ பார்த்துக்‌ கொள்வது ஒன்றே வழி என்று 
பட்டது. பாலையைச்‌ சூழ்ந்த எந்தச்‌ சிற்றூரிலும்‌ 
அவனுக்கு அடைக்கலம்‌ கிடைக்க வாய்ப்பில்லை. 
மறுகணம்‌ அவன்‌ தன்னை முன்னரே பார்த்து 
முழுவிரைவில்‌ விலகிச்‌ சென்று கொண்டிருக்கிறானோ 
என்ற எண்ணம்‌ எழுந்தது. தன்‌ புரவி விரைவழியாது 
தொடராவிட்டால்‌ விழி எல்லையில்‌ இருந்து அவன்‌ 
விலகிச்‌ சென்றுவிடக்‌ கூடும்‌. 


குனிந்து புரவியின்‌ வாயில்‌ தொங்கிய நுரைக்‌ கூட்டை 
கையால்‌ தொட்டு வழித்து அதன்‌ கண்களைச்‌ சுற்றி 
தடவினான்‌. வெப்பமாறி அது களைப்புடன்‌ 
பெருமூச்சுவிட்டது. அப்போது கீழ்வானில்‌ காலை ஒளி 
கசிந்து எழத்தொடங்கிவிட்டிருந்தது. முகில்சிதர்கள்‌ 
மூடிய வானில்‌ ஊறிப்‌ பரவிய ஒளி அதை அழுக்கு படிந்த 
வெண்பட்டுப்‌ பரப்புபோல ஆக்கியது. அதுவரை 
தெரியாது இருந்த பாலை மணலின்‌ மடிப்புகளும்‌ 
வளைவுகளும்‌ துலங்கத்‌ தொடங்கின. வளைவுகள்‌ 
பஞ்சாலானவை போல மென்மையை விழிக்கு காட்டின. 


இன்னும்‌ சற்று நேரத்தில்‌ பாலைநிலம்‌ கண்கூசும்‌ 


ஒளியை தேக்கிக்கொள்ளும்‌. வெயில்‌ எழும்போது 
பாலையின்‌ உள்ளுறைந்த அனல்‌ பெருகி காற்று உருகி 
கொதிக்கத்‌ தொடங்கும்‌. அப்போது புரவி மேலும்‌ 
களைத்துவிடும்‌ என்று திருஷ்டத்யும்னன்‌ உணர்ந்தான்‌. 
அத்திசையில்‌ எங்கு பாலைச்சுனை இருக்கிறதென்று 
அவன்‌ அறிந்திருக்கவில்லை. நச்சுச்சிலந்தி என 
நாளவன்‌ அமர்ந்திருக்கும்‌ பெரிய வலை இப்பாலை. 


முடிவெடுக்க முடியாமல்‌ அவன்‌ கடிவாளத்தைப்‌ 
பற்றியபடி அங்கேயே நின்றிருந்தான்‌. தலைக்கு மேல்‌ 
எங்கோ ஒரு முகில்‌ விலக அருகே ஒரு மானுட உருவம்‌ 
எழுவது போல அவன்‌ நிழல்‌ நீண்டு சரிந்தது. அதை 
குனிந்து நோக்கி பொருளற்று சில கணங்கள்‌ 
விழித்துவிட்டு மீண்டும்‌ நோக்கியபோது பாலையின்‌ 
அலைகளுக்கு அப்பால்‌ சாத்யகியின்‌ உருவம்‌ 
அசைவற்று இருப்பதாக உணர்ந்தான்‌. பாலையில்‌ அவன்‌ 
விழுந்துகிடக்கிறான்‌ என்று தோன்றியது. புரவியுடன்‌ 
அவனை அம்பெய்து கொன்று எவரேனும்‌ அந்த 
மணியை கவர்ந்து சென்றிருக்கக்‌ கூடுமோ? புரவி 
நின்றிருக்கிறதா விழுந்து கிடக்கிறதா என்று அத்தனை 
தொலைவில்‌ விழி காட்டவில்லை. விழியென்பது 
எத்தனை திறனற்ற கருவி! அவ்விழியுலகு உருவாக்கும்‌ 
உலகென்பது எத்தனை பெரிய பொய்‌! 


எதற்கு இக்கணம்‌ இவ்வெண்ணங்கள்‌? இத்தருணத்தை 
இன்னும்‌ சில நொடிகள்‌ கடத்திச்‌ செல்ல விழைகிறேன்‌. 
சவுக்கொன்று பிடரியை அறைந்தது போல 
திருஷ்டத்யும்னன்‌ உணர்ந்தான்‌. சாத்யகி அவனை 
நோக்கி வந்து கொண்டிருந்தான்‌. மிக மெல்ல 
அவனுடைய உருவம்‌ பெரிதாகிக்‌ கொண்டிருந்தது. 
விழிமயக்கா எனத்‌ தத்தளித்து இல்லை என தெளிந்தான்‌. 
சிறு வண்டு ஒன்று உருப்பெற்று அணுகுவது போல. 


அவன்‌ புரவி அதை அறிந்துகொண்டது. நின்ற 
இடத்திலேயே கால்‌ மாற்றி வைத்து வால்‌ சுழற்றி மெல்ல 
செருக்கடித்தது. திருஷ்டத்யும்னன்‌ உடல்‌ தளர்ந்தான்‌. 
திரும்பி வருகிறான்‌. எவரோ சியமந்தகத்தை அவனிடம்‌ 
இருந்து கவர்ந்து சென்றிருக்க வேண்டும்‌. துரத்தி அதை 
வென்று மீட்டு வருகிறான்‌. அவனைப்பற்றி 
எண்ணிக்கொண்ட அனைத்தும்‌ பொய்‌. அந்த ஆறுதல்‌ 
எழுந்த மறுகணமே அதற்குள்‌ இருந்து கிழித்து 
மேலெழுந்து வந்த எண்ணம்‌ ஒன்று பெரிதாகியது. 
கவர்ந்து சென்றவனிடம்‌ இருந்து சியமந்தகத்தை 
மீட்டிருப்பான்‌ என்று என்ன உறுதி? கிடைக்கவில்லை 
என்ற செய்தியுடன்‌ வருகிறானா? அந்த அலையைக்‌ 


கிழித்து எழுந்தது அடுத்த எண்ணம்‌. ஒரு வேளை எங்கோ 
சியமந்தகத்தை ஒளித்து வைத்துவிட்டு கதை ஒன்று 
சொல்ல விழைகிறானா? 


மூடன்‌! இந்தச்‌ சிறு நீலமணியைக்‌ கொண்டு இவன்‌ எதை 
அடையப்‌ போகிறான்‌? கோட்டையும்‌ காவலும்‌ 
கருவூலமும்‌ கொண்ட அரசருக்கே அருமணிகள்‌ பெரும்‌ 
சுமை. இல்லை, இது ஒரு பெருந்தெயவம்‌. இவனுக்கு இந்த 
யாதவமணி நாடொன்றையும்‌ சிறு குலச்சூழல்‌ 
ஒன்றையும்‌ அருளக்கூடும்‌. அந்தச்‌ சொல்லுறுதி 
அம்மணிக்குள்‌ ஒளிக்கப்பட்டுள்ளது. அதன்‌ நீல 
விழிக்குள்‌ ஓடும்‌ நீரோட்டம்‌ என்பது 
அச்சொல்லளிப்புதான்‌. 


திருஷ்டத்யும்னன்‌ சாத்யகியின்‌ தோற்றம்‌ அணுகி 
வருவதை உறுதி செய்துகொண்டான்‌. நினைத்ததைவிட 
விரைவாக அவன்‌ வந்து கொண்டிருந்தான்‌. விழி 
தொடும்போது நெடுந்தொலைவு என காட்டிய எண்ணி 
இருந்ததைவிட சடுதியில்‌ குறைந்தது. அவன்‌ நீள்‌ ள்நிழல்‌ 
ஒருபக்கமும்‌ புழுதிப்புகைவால்‌ இன்னொரு பக்கமும்‌ 
என இரு சிறகுகளாக விரிய சிறுபூச்சியாக பின்‌ 
பறவையாக சாத்யகி உருவம்‌ கொண்டான்‌. இங்கு வந்து 
என்ன சொல்லப்‌ போகிறான்‌? எச்சொல்‌ எடுத்தாலும்‌ 
அதில்‌ வஞ்சத்தின்‌ களிம்பு படிந்திருப்பதை உணராமல்‌ 
இருப்பானா? மூடா, இன்று நீ செய்தது எதுவும்‌ பிழையே. 
கிளம்பிச்‌ செல்‌! பிறிதொருமுறையும்‌ என்‌ முன்‌ எழாது 
இரு! செல்‌! சென்று விடு! விலகு! தயவு கூர்ந்து விலகு! 
உடல்‌ பிளந்து எழுந்தது வெம்மையென சூழும்‌ ஒரு 
மன்றாட்டாக அச்சொல்‌. விலகு! வராதே! 


திருஷ்டத்யும்னன்‌ தனக்குப்‌ பின்‌ தொலைவில்‌ எங்கோ 
புரவியின்‌ குளம்படியோசையை கேட்டான்‌. 
ஈரமுரசுத்தோலில்‌ கழிகள்‌ ஒலிப்பதுபோல, இருண்ட 
அறையில்‌ வெளவால்களின்‌ சிறகடிப்பு போல 
அவ்வொலி கேட்டது. சற்று நேரத்தில்‌ வட திசைச்‌ சரிவில்‌ 
அவ்வொலி எழுந்தது. செவி கூர்ந்து நோக்கி நிற்கவே 
அது சென்று எதிரே எழுந்து வந்துகொண்டிருந்த 
உருவத்தில்‌ படிந்தது. புரவியின்‌ காலடிகளை, 
குளம்புகளின்‌ சுழற்சியை காணமுடிந்தது. தாழ்ந்த 
தலையுடன்‌ கொக்குபோல வந்த கரிய புரவியின்‌ 
கழுத்தோடு தலைசாய்த்து தொடைகளால்‌ அதன்‌ 
விலாவைத்தழுவி அமர்ந்திருந்த சாத்யகி உருகி 
வழிந்தவன்‌ போலிருந்தான்‌. 


பின்பு அவன்‌ குழல்சுருள்கள்‌ எழுந்து காற்றில்‌ 


பறப்பதை, புரவியின்‌ நாசித்துளைகளை கண்டான்‌. 
தன்னைச்‌ சூழ்ந்து பறவைகளின்‌ சிறகடிப்பு போல 
ஒலித்த புரவிக்‌ குளம்புச்‌ சத்தத்தை கேட்டான்‌. 
திருஷ்டத்யும்னன்‌ சேணத்தில்‌ காலூன்றி தன்‌ புரவியில்‌ 
இருந்து இறங்கி கைகளை கட்டிக்கொண்டு நின்றான்‌. 
அவன்‌ புரவி தலையசைத்து மெல்ல கனைத்தபடி சற்றே 
விலகி குனிந்து தரையை முகர்ந்து வால்‌ சுழற்றி உடல்‌ 
சிலிர்த்தது. அணுகி வந்த சாத்யகியின்‌ புரவியின்‌ 
குளம்புகள்‌ விரைவழிந்தன. தரையிறங்கும்‌ பறவையென 
அது நெட்டுக்கால்‌ தூக்கி வைத்து வந்தது. 


ஒவ்வொரு குளம்பும்‌ தனித்தனியாக ஒலிக்க அது 
அணுகுவதை கணம்‌ கணமென கண்டான்‌. சாத்யகி 
கடிவாளத்தை இழுக்க புரவி தலைதாக்கி முகம்‌ 
வளைத்து மெல்ல கனைத்து பக்கவாட்டில்‌ திரும்பியது. 
வால்‌ சுழற்றி முன்னங்கால்களை இரு முறை மாற்றி 
உதைத்து மூச்சுசீற வாய்நுரை துளிகளாகிச்‌ சொட்ட 
நின்றது. கடிவாளத்தை இடக்கையால்‌ பற்றியபடி 
கால்சுழற்றி மணலில்‌ தாவி இறங்கிய சாத்யகி 
பெருமூச்சுவிட்டபின்‌ இடையில்‌ கையூன்றி அசைவற்று 
அவனை நோக்கியபடி நின்றான்‌. 


திருஷ்டத்யும்னன்‌ அசைவின்றி நிற்பதன்றி வேறெதுவும்‌ 
அங்கு ஆற்றவியலாது என்று எண்ணினான்‌. 
அவ்வெண்ணம்கூட அவன்‌ அசைவற்ற உடலுக்கு 
அப்பால்‌ எங்கோ எழுந்தது. கையில்‌ கடிவாளத்தை 
உணர்ந்த சாத்யகி அதை மீண்டும்‌ புரவியின்‌ மேலே 
வீசினான்‌. அவ்வசைவால்‌ கலைந்த சித்தம்‌ முடிவெடுக்க 
உறுதியான காலடிகளுடன்‌ நடந்து அணுகி வந்தான்‌. 
அவன்‌ அடிவைப்பிலிருந்த உறுதி திருஷ்டத்யும்னனில்‌ 
சிறு ஐயத்தை கிளப்பியது. அறியாது அவன்‌ கை 
உடைவாளின்‌ உலோகப்பிடியை தொட்டது. விழியால்‌ 
சாத்யகியின்‌ இடையில்‌ இருந்த உடைவாளைத்‌ 
தீண்டியபின்‌ நிமிர்ந்து அவன்‌ கண்களை நோக்கினான்‌. 


நிலைகுத்திய நோக்குடன்‌ கனவில்‌ எழுந்தவன்‌ போல 
சாத்யகி வந்து கொண்டிருந்தான்‌. அவன்‌ காலடிகள்‌ 
செம்மணலில்‌ புதைந்து மணல்‌ பொருபொருக்கும்‌ ஒலி 
எழுப்பின. குறடுத்‌ தடங்கள்‌ அவனுக்குப்‌ பின்னால்‌ இரு 
ஆமைகளின்‌ நிரைகளாக நீண்டன. அவன்‌ மூச்சு 
தன்னை தொடும்‌ என திருஷ்டத்யும்னன்‌ உணர்ந்தான்‌. 
சாத்யகியின்‌ விழிகள்‌ அவன்‌ விழிகளை தொட்டன. ஒரு 
சொல்கூட இல்லாமல்‌ இரு கூர்வேல்‌ நுனிகள்‌ என 
தெரிந்தன. 


திருஷ்டத்யும்னன்‌ தன்‌ இதழ்களை நீவிக்‌ கொண்டான்‌. 
இதயம்‌ ஒலிப்பதை செவிகளில்‌ கேட்டான்‌. “அஞ்சுவது 
நானா? என்ன விந்தை!' என எண்ணிக்‌ கொண்டான்‌. 
இத்தருணத்தை இத்தனை குளிர்ந்த கரிய 
பெரும்பாறையென என்‌ மேல்‌ ஏன்‌ ஏற்றிவைத்துக்‌ 
கொண்டிருக்கிறேன்‌. இங்கு வென்று மேல்‌ எழ 
வேண்டியவன்‌ நான்‌. த நிழலென தரையில்‌ 
விழுந்து நீண்டு கிடக்கிறேன்‌. 


சாத்யகி “வணங்குகிறேன்‌ பாஞ்சாலரே. தங்களிடம்‌ பிழை 
ஒப்புதல்‌ செய்யவே வந்தேன்‌” என்றான்‌. “தாங்கள்‌ 
எனக்களித்த மணியைக்‌ கவர்ந்து தப்பிச்சென்றேன்‌. 
செல்லமுடியாதென்று உணர்ந்து அடிபணிவதற்காக 
மீண்டேன்‌. இதை தங்களிடம்‌ ஒப்படைத்து 
சிறைப்படுகிறேன்‌.” திருஷ்டத்யும்னன்‌ “என்ன நடந்தது?” 
என்றான்‌. அவன்‌ குரல்‌ வேறு எவருடையதோ என 
ஒலித்தது. 


“நேற்று இந்த மணியை தாங்கள்‌ என்னிடம்‌ 
அளித்துச்சென்ற பிறகு என்‌ அறைக்குச்‌ சென்றேன்‌. 
பின்பு அதைக்‌ கவர்ந்து எனக்கென வைத்துக்‌ கொள்ள 
கரவெண்ணம்‌ கொண்டேன்‌. உடனே இதை எடுத்துக்‌ 
கொண்டு பயணப்பைகளுடன்‌ என்‌ புரவியில்‌ தப்பி 
ஓடினேன்‌. துவாரகையின்‌ கருவூலத்தைக்‌ கவர்ந்த 
கள்வன்‌ நான்‌. பிழையுணர்ந்து திரும்பி வந்துள்ளேன்‌” 
என்றான்‌. அடைத்தகுரலில்‌ “யாதவரே” என்றான்‌ 
திருஷ்டத்யும்னன்‌. சாத்யகி தன்‌ கச்சையில்‌ இருந்த 
அப்பொற்‌ பேழையை எடுத்து நீட்டினான்‌. 
திருஷ்டத்யும்னன்‌ அந்தக்‌ கையை அது என்னவென்றே 
அறியாதவன்‌ போல நோக்கினான்‌. வலக்கை 
பொற்பேழையுடன்‌ திருஷ்டத்யும்னனிடம்‌ 
நீட்டப்பட்டிருந்தது. அதில்‌ நடுக்கம்‌ ஏதும்‌ 
இருக்கவில்லை. திருஷ்டத்யும்னன்‌ கை அதை 
வாங்குவதற்கு எழவில்லை. அவன்‌ நெஞ்சு அளித்த 

ணையை அவன்‌ கை பெற்றுக்‌ கொள்ளவில்லை. 
சாத்யகி பெற்றுக்‌ கொள்ளும்படி பேழையை சற்று 

ட்டினான்‌. அவ்வசைவையே ஆணையாக 
ஏற்றுக்கொண்டு திருஷ்டத்யும்னனின்‌ வலக்கை 
அவனறியாமல்‌ சற்று உயர்ந்தது. 


அக்கணம்‌ அவன்‌ விழி திரும்பி சாத்யகியின்‌ 
இடக்கையை நோக்கியது. சாத்யகி அக்கையால்‌ தன்‌ 
உடைவாளை உருவி தூக்குவதற்குள்‌ பாய்ந்து அவன்‌ 
கணுக்கையை பற்றிக்‌ கொண்டான்‌ திருஷ்டத்யும்னன்‌. 


தன்‌ இடக்காலால்‌ ஓங்கி சாத்யகியின்‌ ஊன்றிய 
வலக்காலை உதைக்க நிலை தடுமாறி சாத்யகி பின்னால்‌ 
விழுந்தான்‌. பிடிக்குள்‌ நின்ற சாத்யகியின்‌ 
உடைவாளைளப்‌ பற்றி திருப்பி தூக்கி வீசினான்‌. அவன்‌ 
மார்பின்மேல்‌ முழங்காலை ஊன்றி இடது கணுக்காலை 
தன்‌ காலால்‌ அழுத்தி மணலுடன்‌ அவனை ஆழ 
அழுத்தினான்‌. 


உலோகம்‌ மென்மணவில்‌ உரசிச்‌ செல்லும்‌ ஒலியுடன்‌ 
சென்ற வாள்‌ மணலைச்‌ சீவியபடி பாதி புதைந்தது. 
பொற்பேழை சாத்யகியின்‌ கையில்‌ இருந்து நழுவி 
மணலில்‌ முக்கோணமென புதைந்து கிடந்தது. தன்‌ 
பற்கள்‌ வலிப்பு வந்தது போல கிட்டித்துக்கொள்ள 
கழுத்து தசைகள்‌ இழுத்து நின்றதிர “என்னை 
உயிர்துறக்க விடுங்கள்‌ பாஞ்சாலரே! நட்பின்‌ பொருட்டு 
உங்கள்‌ கால்‌ தொட்டு மன்றாடுகிறேன்‌. தன்னிறப்பின்‌ 
சிறுமதிப்பையேனும்‌ நான்‌ கொள்ள அருளுங்கள்‌. 
இத்தருணத்தில்‌ என்‌ சங்கு அறுத்து என்‌ குருதி 
வீழ்த்தினேன்‌ என்றால்‌ சற்றேனும்‌ என்‌ குலம்‌ 
ஏற்றுக்கொள்ளும்‌” என்றான்‌. 


“யாதவரே யாதவரே” என்று இடறிய குரலில்‌ அழைத்தான்‌ 
திருஷ்டத்யும்னன்‌. சாத்யகி “நான்‌ வாழ மாட்டேன்‌. 
முன்னரே இறந்துவிட்டேன்‌. இனி உங்கள்‌ வஞ்சத்தின்‌ 
பொருட்டு இவ்வுடல்‌ எஞ்ச வேண்டும்‌ என்றால்‌ அவ்வாறே 
ஆகுக” என்றான்‌. “யாதவரே, என்ன நிகழ்ந்தது 
உங்களுக்கு?” என்றான்‌ திருஷ்டத்யும்னன்‌. “சதுக்கப்‌ 
பூதம்‌ முன்‌ சொன்னீர்கள்‌. மாறாச்‌ சொல்‌ எதையும்‌ 
மானுடர்‌ சொல்லலாகாது என” என்றான்‌ சாத்யகி. 
“அச்சொல்லின்‌ பொருளை இப்போது உணர்கிறேன்‌.” 


திருஷ்டத்யும்னனின்‌ பிடி தளர்ந்தது. சாத்யகியின்‌ உடல்‌ 
மேலிருந்து அவன்‌ எழப்போனான்‌. மறுகணம்‌ உடைந்து 
அவன்மேல்‌ விழுந்து அவன்‌ தோள்களைச்‌ சுற்றி தன்‌ 
கையால்‌ வளைத்து நெஞ்சோடு இறுக அணைத்து அவன்‌ 
காதில்‌ “யாதவரே, என்‌ நெஞ்சை இன்னுமா நீர்‌ 
உணரவில்லை?” என்றான்‌. உலோகம்‌ கிழிபடும்‌ 
ஒலியுடன்‌ சாத்யகி அவனை தழுவிக்‌ கொண்டு தோளில்‌ 
முகம்‌ புதைத்து அழத்‌ தொடங்கினான்‌. அவ்வுடல்‌ தன்‌ 
கைக்குள்‌ அதிர்ந்து கொண்டிருப்பதை திருஷ்டத்யும்னன்‌ 
உணர்ந்தான்‌. 

வெய்யவிழிநீர்‌ தன்‌ தோள்களையும்‌ மார்பையும்‌ 
நனைத்து வழிந்ததை, எரியும்‌ பச்சைமரம்‌ 
வெடிப்பதுபோல்‌ விம்மல்கள்‌ எழுந்ததை அறிந்தான்‌. ஒரு 


அழுகை காலத்தை கற்பாறைகள்‌ என மாற்றி நிற்கச்‌ 
செய்துவிடும்‌ என பின்பு நினைவு மீண்டபோது 
உணர்ந்தான்‌. சாத்யகியின்‌ குழலை அள்ளிப்‌ பற்றித்‌ 
தூக்கி “யாதவரே, இப்பிழை என்‌ நெஞ்சுக்கு பெரிதெனப்‌ 
படவில்லை. இது ஒரு கணம்‌ நீர்‌ கொண்ட உளப்பிறழ்வு 
மட்டுமே. இவ்வுலகில்‌ இதை நான்‌ மட்டுமே இன்று 
அறிந்துள்ளேன்‌. பிறிதெவரும்‌ அறியப்‌ போவதில்லை” 
என்றான்‌. 


“யாரும்‌ அறியாவிட்டால்‌ என்ன? என்‌ நெஞ்சு 
அறிந்துள்ளதே?” என்றான்‌ சாத்யகி. திருஷ்டத்யும்னன்‌ 
“நீர்‌ இங்கு விழைவது இறப்பென அறிகிறேன்‌. ஆனால்‌ 
உமது இடக்கரம்‌ அவ்வாள்‌ நுனியை தொட்டபோது என்‌ 
நெஞ்சு உரைத்த ஒன்றை நான்‌ சொல்லியே 
ஆகவேண்டும்‌. யாதவரே, இப்புவியில்‌ மானுடர்‌ எவரும்‌ 
இறப்பை பற்‌ வ்‌ எதுவரினும்‌ எஞ்சி 
வாழ்வதென்பதே உயிர்களின்‌ அடிப்படை விழைவு. 
ஆனால்‌ ஒவ்வொருவருக்கும்‌ அதுவன்றி ஒரு கணமும்‌ 
வாழமுடியாது என்று சில உறவுகள்‌ இருக்கும்‌. 
இப்புவியில்‌ இன்றுவரை நான்‌ அறிந்ததில்‌ உங்கள்‌ 
உறவொன்றே அத்தகையது. நீர்‌ மாய்க்கும்‌ உயிர்‌ 
உம்முடையது மட்டுமல்ல” என்றான்‌. 


சாத்யகியின்‌ உடல்‌ வாள்‌ இறங்கியது போல அதிர்ந்தது. 
திருஷ்டத்யும்னனின்‌ முழங்கை மேல்‌ கைவைத்து 
பற்றிக்கொண்டு விழிதூக்கி அவனை நோக்கி “ஆம்‌” 
என்றான்‌. “நீர்‌ இன்றி நான்‌ இல்லை யாதவரே. இது 
நட்பல்ல. அதற்கப்பால்‌ ஒரு சொல்‌ இருக்கும்‌ என்றால்‌ 
அது.” எத்தனை எளிய சொற்களில்‌ எதை 
சொல்லிக்கொண்டிருக்கிறோம்‌ என்று நெஞ்சு துணுக்குற 
திருஷ்டத்யும்னன்‌ சாத்யகியின்‌ கையை உதறி 
எழுந்துகொண்டான்‌. உடலில்‌ இருந்து மணல்‌ உதிர 
டையை உதறி திரும்பி நான்கு எட்டு எடுத்து வைத்து 
ன்றான்‌. ஒளிகொண்ட வானத்தின்‌ கீழே அலை 
அலையென எழுந்து உறைந்திருந்தது பாலை. 


“வீண்‌ மெல்லுணர்வொன்றை உங்கள்‌ மேல்‌ 
சுமத்தவில்லை யாதவரே. நான்‌ உணர்வதை நீங்கள்‌ 
உள்ளூர உணரவில்லை என்றால்‌ உங்களுக்குத்‌ 
தடையில்லை. அங்கு கையருகேதான்‌ உங்கள்‌ வாள்‌ 
கிடக்கிறது” என்றான்‌. சாத்யகி இரு கைகளையும்‌ 
மணலில்‌ ஊன்றி மெல்ல எழுந்து அமர்ந்தான்‌. அவர்கள்‌ 
நடுவே பாலையின்‌ காற்று மணல்‌ உதிரும்‌ மெல்‌ 
ஒலியுடன்‌ நெடுநேரம்‌ கடந்து சென்றது. 


திருஷ்டத்யும்னன்‌ “என்னுடன்‌ வாருங்கள்‌ யாதவரே! 
இப்புவியில்‌ நான்‌ இருக்கும்‌ காலம்‌ வரை இருங்கள்‌. 
என்றோ ஒரு நாள்‌ இன்று நான்‌ உங்கள்‌ முன்‌ நின்று 
விடும்‌ இந்த விழிநீருக்கு ஈடு செய்யுங்கள்‌. பிறிதொரு 
களம்‌ வரலாம்‌. அங்கு நான்‌ பெரும்‌ பிழைசெய்து 
களம்படக்கூடும்‌. அக்கணம்‌ எண்ணி என்‌ நெஞ்சமர ஒரு 
முகம்‌ வேண்டும்‌ யாதவரே. நெஞ்சறிந்த என்‌ இளமை 
முதல்‌ என்னை அச்சுறுத்தும்‌ கொடும்கனவுகளில்‌ 
மெய்த்துணையென இன்று உங்கள்‌ கை உள்ளது. அதை 
இழக்க நான்‌ விழையவில்லை” என்றான்‌. 


சாத்யகி பெருமூச்சு விட்டான்‌. மீண்டும்‌ ஒரு 
பெருமூச்சுவிட்டு எழுந்து கைகளால்‌ குழலைக்‌ கோதி 
பின்தள்ளி ஒரு முடிச்சரடை எடுத்து அதை 
கட்டிக்கொண்டான்‌. பின்‌ திரும்பிச்சென்று தன்‌ 
உடைவாளை எடுத்து உறைக்குள்‌ இட்டான்‌. அந்த 
உலோக ஒலி சிறு பறவை ஒன்றின்‌ அகவல்‌ போல ஒலிக்க 
திருஷ்டத்யும்னன்‌ திரும்பி அவனை நோக்கி 
கன்னங்களில்‌ வழிந்த கண்ணீருடன்‌ புன்னகைத்தான்‌. 
சாத்யகி உதடுகளை இறுக்கி கண்ணீர்‌ வழிய மென்நகை 
புரிந்தான்‌. “என்னுடன்‌ இரும்‌ யாதவரே” என்றான்‌ 
திருஷ்டத்யும்னன்‌. “ஆம்‌” என்றான்‌ சாத்யகி. 


இரு புரவிகளும்‌ இணையாக தளர்ந்த காலடிகள்‌ 
எடுத்துவைத்து திடஒளி போல கிடந்த பாலைநிலத்தின்‌ 
அலைகளின்‌ மேல்‌ நடந்தன. புலரியில்‌ செந்நிறம்‌ 
கொண்டிருந்த மணல்‌ எப்படி அத்தனை வெளுத்தது 
என்று திருஷ்டத்யும்னன்‌ எண்ணிக்கொண்டான்‌. அருகே 
நோக்கி பின்‌ விழி தூக்குகையில்‌ மணல்வளைவுகள்‌ 
கடல்‌ போலவே அலைபாய்ந்தன. தொடுவான்கோடு 
புகைக்கு அப்பாலென நெளிந்தது. மிகத்‌ தொலைவில்‌ 
ஒரு பாலைச்‌ சோலை இருக்கக்கூடுமென பறவைக்‌ 
குரல்கள்‌ காட்டின. வரும்போது தெரியவில்லை. 
திரும்பும்போது துவாரகையின்‌ தோரண வாயில்‌ 
நெடுந்தொலைவில்‌ எங்கோ என நெஞ்சு உணர்ந்தது. 
நான்கு திசைகளிலும்‌ மானுடம்‌ இன்னமும்‌ 
தோன்றவில்லை என்ற உளமயக்கு உருவாக்கும்‌ 
வெறுமையே சூழ்ந்திருந்தது. 


நெடுந்தூரம்‌ வந்த பின்னரே சாத்யகியிடம்‌ ஒரு சொல்லும்‌ 
பேசவில்லை என்பதை திருஷ்டத்யும்னன்‌ உணர்ந்தான்‌. 
ஆனால்‌ பிறிது எதையும்‌ பேச முடியாது என்றும்‌ 
தோன்றியது. இருமுறை திரும்பி நோக்கி சொல்‌ எழாது 
தலை அசைத்துவிட்டு பின்பு முடிவெடுத்து திரும்பி 
“என்ன நிகழ்ந்தது?” என்றான்‌. சாத்யகி உலர்ந்த 


உதடுகளை நனைத்தான்‌. “சொல்லும்‌, மொழியாக மாறும்‌ 
உணர்வுகள்‌ நமக்கு வெளியே பொருட்களென 
ஆகின்றன. அவற்றை ஐம்புலன்களாலும்‌ காணமுடியும்‌. 
ஆராயமுடியும்‌” என்றான்‌ திருஷ்டத்யும்னன்‌. 


சாத்யகி மெல்லிய குரலில்‌ “நான்‌ எதையும்‌ இப்போது 
கோவையாக உணரவில்லை பாஞ்சாலரே” என்றான்‌. 
“அறைதிரும்பி குறுபீடத்தில்‌ அந்த மணியை 
வைத்துவிட்டு உடைமாற்றிக்‌ கொண்டிருந்தேன்‌. அதை 
திறந்து நோக்க வேண்டும்‌ என்று என்‌ மிக அருகே நின்ற 
ஓர்‌ அறியா இருப்பு என்னிடம்‌ ஆணையிட்டது. 
திரும்பலாகாது என்று பல்லாயிரம்‌ முறை எனக்கு 
சொல்லிக்‌ கொண்டேன்‌. திற திற என்று ஆணையிட்டபடி 
அவ்விருப்பு ஆடிப்‌ பாவைகளென தன்னைப்‌ பெருக்கி 
என்னைச்‌ சூழ்ந்தது. எடைதாளாது என்‌ அகம்‌ முறிந்த 
கணத்தில்‌ குனிந்து இதைத்‌ திறந்தேன்‌. உள்ளே அந்த 
மணி ஒளி சுடர்ந்து கொண்டிருந்தது. அதில்‌ இருந்து விழி 
விலக்க முடியவில்லை. பின்பு நான்‌ எண்ணியது 
எல்லாம்‌ ஒன்றே. அந்த மணி எனக்கு மட்டுமே உரியது. 
பிறர்‌ எவருக்கும்‌ அதன்‌ மேல்‌ விழி தொடும்‌ உரிமைகூட 
இல்லை. எனக்கு என்னும்‌ ஒற்றைச்‌ சொல்லாக மட்டுமே 
அக்கணத்தை அவ்வுணர்வை சொல்வேன்‌.” 


திருஷ்டத்யும்னன்‌ தன்‌ இடையில்‌ இருந்த 
சியமந்தகத்தைத்‌ தொட்டு “இப்போது என்னையும்‌ இது 
அச்சுறுத்துகிறது யாதவரே” என்றான்‌. “யாதவர்கள்‌ 
எவரையும்‌ இது விட்டு வைக்காது” என்றான்‌ சாத்யகி. 
“இல்லை” என்றான்‌ திருஷ்டத்யும்னன்‌. அவனை 
நோக்காது “உம்மிடம்‌ நான்‌ இதை கொடுத்ததே ஓர்‌ இரவு 
இதை வைத்திருக்கும்‌ ஆற்றல்‌ எனக்கில்லை என்று 
உணர்ந்ததால்தான்‌. இளைய யாதவருக்கு என ஐந்து 
தொழும்பர்‌ குறிகளைப்‌ பெற்ற உடல்‌ கொண்ட உம்மால்‌ 
இதன்‌ மாயத்தை வெல்ல முடியும்‌ என்று எண்ணினேன்‌” 
என்றான்‌. 


“பாஞ்சாலரே” என்று வியப்புடன்‌ அழைத்தபடி சாத்யகி 
அருகே வந்தான்‌. “எண்ணிப்‌ பாரும்‌. நீர்‌ இதை கவர்ந்து 
சென்றிருப்பீர்‌ என்று எப்படி எண்ண முடிந்தது 
என்னால்‌? நீர்‌ சென்ற வழியை நான்‌ இத்தனை 
தெளிவாகக்‌ கண்டடைந்தது எப்படி? யாதவரே, நீர்‌ 
ற்றிய இதை நான்‌ பல முறை கனவில்‌ 

கழ்த்திவிட்டேன்‌” என்றான்‌ திருஷ்டத்யுமனன்‌. சாத்யகி 
பெருமூச்சுவிட்டான்‌. “இதை பிறிதொருவர்‌ அறிய 
வேண்டியதில்லை” என்றான்‌ திருஷ்டத்யும்னன்‌. 
“அறியாமல்‌ இருப்பார்களா?” என்றான்‌ சாத்யகி. 


“அறிவார்கள்‌. ஏனெனில்‌ ஒவ்வொருவரும்‌ தங்கள்‌ 
தகர்‌ கங்கள்‌, இந்த மணியை அணுகுகிறார்கள்‌. 
அகக்கனவில்‌ இதைக்‌ கவர்ந்து தப்பி ஓடாத எவரும்‌ 
இந்நகரில்‌ இருக்க மாட்டார்‌. அனைவரும்‌ அறிந்த 
ஒன்றென்பதனாலேயே எவராலும்‌ சொல்லப்படாத 
ஒன்றாக இது எஞ்சும்‌. அவ்வாறே இருக்கட்டும்‌.” 
திருஷ்டத்யும்னன்‌ திரும்பி சிரித்தபடி “கீழ்மை நிறைந்த 
ஒரு பொது மந்தணம்‌ நட்பு என்றென்றும்‌ உறுதியாக 
இருக்க இன்றியமையாதது அல்லவா?” என்றான்‌. சாத்யகி 
புன்னகைத்தான்‌. 


வெண்முரசு விவாதங்கள்‌ 

தோரணவாயிலின்‌ பெருநிழல்‌ நாணிழுத்து 
வளைக்கப்பட்ட அம்பு போல்‌ மணலில்‌ விழுந்து 
கிடந்தது. அதன்‌ மேல்‌ ஏறி மற்போருக்கு காலூன்றி 
நிற்கும்‌ வீரனெனத்‌ தெரிந்த அணித்தூண்களின்‌ நடுவே 
புகுந்தது வணிக வண்டிகளின்‌ நிரை. திருஷ்டத்யும்னன்‌ 
அவனறியாமல்‌ கை கடிவாளத்தை இழுக்க புரவி 
விரைவழிவதை உணர்ந்தான்‌. திரும்பி நோக்கியபோது 
சாத்யகியின்‌ புரவியும்‌ அவ்வண்ணமே விரைவழிவதைக்‌ 
கண்டு “யாதவரே நாம்‌ விரும்பாததை நமது முகங்கள்‌ 
வெளிக்காட்டவேண்டியதில்லை” என்றான்‌. 


திருஷ்டத்யும்னனின்‌ விழிகளைத்‌ தவிர்த்த சாத்யகி 
“ஆம்‌” என்றான்‌. ஆனால்‌ அவன்‌ முகம்‌ தாளமுடியாத 
வலி எழுந்ததுபோல்‌ இழுபட்டு இதழ்கள்‌ கோணலாகி 
இருந்தன. “யாதவரே, இந்நகருக்கு நாம்‌ காவல்‌ வீரர்கள்‌ 
மட்டுமே. மண்ணின்‌ களியாட்டம்‌ எதிலும்‌ காவலனுக்கு 
பங்கில்லை. என்றோ ஒரு நாள்‌ அதற்காக 
குருதிசிந்துவது மட்டுமே அவனுக்கிருக்கும்‌ உரிமை. 
அவனுடைய பிழைகளையும்‌ வீழ்ச்சிகளையும்‌ எல்லாம்‌ 
அக்குருதி ஈடு செய்துவிடும்‌” என்றான்‌ திருஷ்டத்யும்னன்‌. 
“ஆம்‌” என்று சாத்யகி புன்முறுவல்‌ செய்தான்‌. அச்சிரிப்பு 
சற்றும்‌ தெரியாமல்‌ சற்றே கலங்கியது போலிருந்தன 
அவன்‌ விழிகள்‌. 


தோரணவாயிலை அணுகி அதன்‌ நிழலை நோக்கி 
சென்றபோது அச்சம்‌ கொண்டது போல்‌ தன்‌ உடல்‌ 
மெய்ப்பு கொண்டிருப்பதை திருஷ்டத்யும்னன்‌ 
உணர்ந்தான்‌. எத்திசையிலிருந்தும்‌ நஞ்சு நா கொண்ட 
அம்பு ஒன்று வந்து தைக்கக்கூடுமென முதுகுத்தோல்‌ 
விதிர்த்து காத்திருந்தது. பெருநிழலின்‌ எல்லையைக்‌ 
கடந்து உள்ளே சென்றபோது அதன்‌ குளிர்ந்த பேரெடை 
தோளெலும்பை அழுத்தி முறிக்கமுயன்றது. மறுபக்கம்‌ 
சென்றபின்‌ திரும்பி உள்ளே வந்த சாத்யகியை 
நோக்கியபோது நிழல்‌ அவனை இரண்டாக வெட்டி தனித்‌ 
துண்டுகளாக உள்ளே அனுப்புவதைக்‌ கண்டான்‌. 
புன்னகையுடன்‌ “நிழலின்‌ எடை” என்றான்‌ 
திருஷ்டத்யும்னன்‌. அவன்‌ சொன்னதை முற்றிலும்‌ 
உணர்ந்துகொண்டு புன்னகைத்து “ஆம்‌, 


விண்சொடுக்கும்‌ சாட்டை” என்றான்‌ சாத்யகி. 


“சில தருணங்களில்‌ வாள்நிழலின்‌ கூர்மையை நாம்‌ 
உணரமுடியும்‌ யாதவரே” என்றான்‌ திருஷ்டத்யும்னன்‌. 
சாத்யகி பெருமூச்சுவிட்டான்‌. ஆனால்‌ 
தோரணவாயிலைக்‌ கடந்து அரசப்‌ பெருவீதியில்‌ 
நுழைந்து கோட்டை முகப்பை நோக்கி சென்றபோது தன்‌ 
உடலில்‌ இருந்த இறுக்கம்‌ மெல்ல அவிழ்ந்து உள்ளமும்‌ 
எளிதாவதை திருஷ்டத்யும்னன்‌ உணர்ந்தான்‌. இறுக 
முறுக்கிய கரவுப்பொறிகள்‌ போல நிரம்பியிருந்த 
ஒவ்வொரு சொல்லும்‌ புரியவிழ்ந்து பிடி நெகிழ்ந்து 
உதிர்ந்து மறைய கனிகள்‌ விடுபட்ட கிளை என உள்ளம்‌ 


எழுந்தது. அதன்‌ இலைகள்‌ காற்றில்‌ ஆடின. 


சுஃப்ரையின்‌ நினைவு வந்தது. அவளுடைய நீண்ட 
நீர்ப்படல விழிகள்‌. ஒளிவிடும்‌ மென்மையான 
கொழுங்கன்னங்கள்‌. சிறுமூக்கு நுனியில்‌ மையம்‌ 
கொண்ட வட்டமுகம்‌. அவன்‌ திரும்பி சாத்யகியிடம்‌ 
“நான்‌ இப்போது எதை எண்ணிக்‌ 
கொண்டிருக்கிறேனென்று தங்களால்‌ சொல்லமுடியுமா?” 
என்றான்‌. சாத்யகியின்‌ கண்களில்‌ முதல்‌ முறையாக 
சிரிப்பொன்று வந்தது. “சிறிய சிரிக்கும்‌ விழிகள்‌ விரிந்த 
வட்ட முகம்‌” என்றான்‌. திருஷ்டத்யும்னன்‌ உரக்க 
நகைத்து “குமிழ்‌ உதடுகள்‌” என்றான்‌. “ஆம்‌” என்றான்‌ 
சாத்யகி. 


சாத்யகியும்‌ எளிதாகிக்‌ கொண்டிருப்பதை 
திருஷ்டத்யும்னன்‌ உணர்ந்தான்‌. “எவ்வண்ணம்‌ என்று 
அறியேன்‌. இக்கட்டுகளில்‌ நான்‌ அவளை 
நினைப்பதில்லை. அது விலகிச்‌ சென்று என்‌ உள்ளமும்‌ 
உடலும்‌ எளிதாகும்போது அவளை மட்டுமே நினைத்துக்‌ 
கொண்டிருக்கிறேன்‌” என்றான்‌. “இக்கட்டுகளில்‌ உங்கள்‌ 
ஆழுள்ளம்‌ தன்னை அறியாது அவளை தெரிவு 
செய்கிறது. அதைக்‌ கொண்டு இக்கட்டுகளை நிகர்‌ செய்து 
கொள்கிறது. பின்னரே உங்கள்‌ அலையுள்ளம்‌ அதை 
அறிகிறது” என்றான்‌ சாத்யகி. ”அப்படி தங்களுக்குள்‌ 
எழும்‌ முகம்‌ ஒன்றில்லையா யாதவரே?” என்றான்‌ 
திருஷ்டத்யும்னன்‌. “உள்ளது. அந்த முகத்தையே 
இப்போது எண்ணிக்‌ கொண்டிருக்கிறேன்‌” என்றான்‌ 
சாத்யகி. திருஷ்டத்யும்னன்‌ நோக்க “நீல முகம்‌” என்றான்‌. 
திருஷ்டத்யும்னன்‌ உரக்க நகைத்து “ஆம்‌, அதை நான்‌ 
எதிர்பார்த்திருக்கவேண்டும்‌” என்றான்‌. 


“பிறிதொன்றில்லை பாஞ்சாலரே. இப்பிறவியில்‌ 
அவ்வொரு முகம்‌ மட்டுமே” என்றான்‌. பின்பு “இன்று 


அதன்‌ முன்‌ எப்படி சென்று நிற்பேன்‌ என்ற எண்ணமே 
தோரண வாயில்‌ வரை என்னை அழுத்தியது. உள்ளே 
நுழைந்த மறுகணம்‌ ஓர்‌ எண்ணம்‌ வந்தது. அவரறியாத 
எதையாவது என்னுள்ளே வைத்திருந்தேன்‌ 
என்றாலல்லவா நான்‌ அஞ்சி தயங்க வேண்டும்‌? 
அவரறியாத எதுவும்‌ இங்கில்லை. ஆடையின்றி அகத்தை 
கொண்டு நிறுத்தும்‌ ஆலயமுகப்பு அவர்‌ விழிகள்‌. 
அன்னை முன்‌ மலம்பரவிய உடலுடன்‌ சென்று நிற்காத 
மைந்தருண்டா என்ன? என்‌ இருள்களும்‌ இழிவுகளும்‌ 
மேலும்‌ துலங்கட்டும்‌. அவ்விடுதலை என்னை மேலும்‌ 

ற்றல்‌ கொண்டவனாக்கும்‌” என்றான்‌. பெருமூச்சுடன்‌ 
“அவ்வெண்ணம்‌ எழுந்ததுமே என்‌ உள்ளம்‌ 
மலர்ந்துவிட்டது. இனியதொரு நிகழ்வுக்காக சென்று 
கொண்டிருப்பவனாக உணர்கிறேன்‌. அவர்‌ முன்‌ 
நின்றபின்‌ காலையில்‌ முதற்சிறகு விரித்து எழும்‌ பறவை 
என என்னை அறிவேன்‌” என்றான்‌. 


திருஷ்டத்யும்னன்‌ “நானும்‌” என்றான்‌. பின்பு நகைத்தபடி 
”உண்மைதான்‌. நீர்‌ உரைக்கும்போது நானும்‌ 
உணர்கிறேன்‌. எங்கேனும்‌ ஒரு விழி முகப்பில்‌ முற்றிலும்‌ 
ஆடையின்றி என்‌ உள்ளத்தை விரிக்க முடியுமென்றால்‌ 
அது சுஃப்ரையிடம்‌ மட்டுமே. எனக்கு அவள்‌ 
முதற்பொருளெனப்படுவது அதனால்தான்‌” என்றான்‌. 
சாத்யகி “மத்ரநாட்டு அரசியை மணப்பது குறித்து என்ன 
முடிவு எடுத்துள்ளீர்‌?” என்றான்‌. திருஷ்டத்யும்னன்‌ 
“அதைப்பற்றி பேசத்தான்‌ அக்ரூரரை நாடிச்சென்றேன்‌. 
அதை எவ்வண்ணமோ அவரும்‌ உணர்ந்திருக்கக்‌ கூடும்‌. 
கோசல நாட்டு அரசியை இளைய யாதவர்‌ மணம்‌ 
கொண்ட கதையை விரித்துரைத்தார்‌. அதில்‌ எனக்கான 
விடை இருந்தது” என்றான்‌. 


சாத்யகி என்ன என்பது போல்‌ நோக்கினான்‌. “நான்‌ அரச 
குலத்தவன்‌. அரச மகள்‌ ஒருத்தியை மணக்கையிலேயே 
அரசர்‌ நடுவே எனது மணம்‌ பொருள்‌ உள்ளதாகிறது. 
பெரும்புகழ்‌ துவாரகையின்‌ தலைவரால்‌ 
மணக்கப்பட்டும்கூட காளிந்தி அரசியாகவில்லை. எளிய 
மீனவப்பெண்ணாகவே இங்குளோர்‌ அனைவராலும்‌ 
பார்க்கப்படுகிறார்‌. என்‌ தோள்‌ சேர்வதனால்‌ சுஃப்ரை தன்‌ 
குலத்தை இழப்பதில்லை. விறலியும்‌ பரத்தையுமாகவே 
அவள்‌ பார்க்கப்படுவாள்‌.” சாத்யகி ஒன்றும்‌ 
சொல்லவில்லை. அவனுக்கு அச்சொற்கள்‌ 
பொருள்படவில்லை என்று தோன்றியது. 


“என்றோ ஒரு நாள்‌ எங்கோ ஒரு மண்ணை 
ஆளவேண்டுமென்ற விழைவுதான்‌ என்னை 


ஷத்ரியனாக்குகிறது. அவ்விழைவுக்கு உகந்தவள்‌ 
சல்யரின்‌ மகளே. மத்ரம்‌ எனும்‌ நட்பு நாடு எனக்குத்‌ 
தேவை. அவர்‌ அளிக்கும்‌ மகட்செல்வம்‌ எனக்கு 
மட்டுமென உடனிருந்தாக வேண்டும்‌. என்றாவது களம்‌ 
புகுந்தால்‌ சல்யரின்‌ திறன்மிக்க வாள்‌ எனக்கு துணை 
வரவும்‌ வேண்டும்‌” என்று திருஷ்டத்யும்னன்‌ 
தொடர்ந்தான்‌. சாத்யகி “இத்தனை தெளிவான 
சொற்களில்‌ இம்முடிவை சொல்வது நிறைவளிக்கிறது 
பாஞ்சாலரே. இனி ஒன்றும்‌ எண்ணுவதற்கில்லை. ன்‌ 
என்றான்‌. “ஆம்‌ இன்றே நான்‌ எந்தைக்கு மறுஓலை 
அனுப்பவிருக்கிறேன்‌” என்றான்‌ திருஷ்டத்யும்னன்‌. 


கோட்டை வாயிலைக்கடந்து நகர்‌ நடுவே வளைந்து 
சென்ற பெரும்பாதையின்‌ முதற்புரியில்‌ அவர்களின்‌ 
புரவிகள்‌ சீரான குளம்படித்‌ தாளத்துடன்‌ மேலேறின. 
சாத்யகி “ஒவ்வொன்றும்‌ இத்தனை தெளிவாக 
எப்போதும்‌ இருந்ததில்லை. ஒவ்வொரு எண்ணமும்‌ 
முழுமை கொண்ட சொற்களால்‌ ஆனதாக உள்ளது. உயர்‌ 
அழுத்த நெருக்கடி ஒன்றுக்கு பின்னரே இத்தெளிவு கை 
கூடும்‌ போலும்‌” என்றான்‌. திருஷ்டத்யும்னன்‌ “ஆம்‌. 
நானும்‌ அதையே எண்ணினேன்‌” என்றான்‌. சாத்யகியின்‌ 
புரவியின்‌ நிழல்‌ தன்‌ புரவியின்‌ நிழலுடன்‌ இணைந்து 
ஒன்றாவதை திருஷ்டத்யும்னன்‌ கண்டான்‌. எட்டுகால்கள்‌ 
கொண்ட பெரிய பூச்சிபோல இரண்டு தலைகளுடன்‌ 


சென்றது அது. 


அரசப்பெரும்பாதையின்‌ எட்டாவது வளைவில்‌ 
துவாரகையின்‌ துணைப்படைத்தலைவன்‌ விஜயவர்மன்‌ 
தன்‌ கரும்‌ புரவியில்‌ விரைந்து வருவதை 
திருஷ்டத்யும்னன்‌ கண்டான்‌. அதில்‌ இயல்புக்கு மாறான 
ஏதுமில்லை என்றபோதிலும்‌ முதற்கணத்திலேயே அவன்‌ 
தன்னை நோக்கி வருவதை அகம்‌ உணர்ந்ததெப்படி 
என்று வியந்தான்‌. புரவியின்‌ கடிவாளத்தை இழுத்தபடி 
காத்து நின்றபோது அவ்வெண்ணத்தையே சாத்யகியும்‌ 
அடைந்திருப்பதை அவன்‌ தன்‌ புரவியை இழுத்து 
நிறுத்தியதிலிருந்து தெரிந்தது. விஜயவர்மன்‌ அவர்களை 
பார்த்தபின்‌ விரைவிழந்தான்‌. அவனது புரவியின்‌ 
குளம்புகள்‌ பாடல்‌ தேய்ந்த நிலையில்‌ கிணைப்பறை 
மேல்‌ தட்டி அமையும்‌ விரல்கள்‌ போல தரையில்‌ பாவிய 
கருங்கல்பாளங்கள்‌ மீது விழுந்தன. அருகே வந்து 
கடிவாளத்தை இழுத்து புரவியை சற்றே பக்கவாட்டில்‌ 
திருப்பி அவர்களை நோக்கி தலைவணங்கினான்‌. 
“பாஞ்சாலரையும்‌ யாதவரையும்‌ வணங்குகிறேன்‌. 
தங்களுக்கென அரசர்‌ அளித்த ஓலையுடன்‌ 
வந்திருக்கிறேன்‌.” 


“யார்‌?” என்று சுருங்கிய கண்களுடன்‌ திருஷ்டத்யும்னன்‌ 
கேட்ட மறுகணமே என்ன அறிவற்ற வினா இது என்று 
எண்ணிக்கொண்டான்‌. “இளைய யாதவர்‌ இந்த 
ஓலையை தங்களிடம்‌ அளிக்கச்சொன்னார்‌.” 
திருஷ்டத்யும்னன்‌ “என்னிடமா, யாதவரிடமா?” என்றான்‌. 
“நீங்கள்‌ இருவரும்‌ சேர்ந்து தோரணவாயிலுக்குள்‌ 
நுழைவீர்கள்‌, அப்போது இதை அளிக்கும்படி எனக்கு 
ஆணை” என்றான்‌ விஜயவர்மன்‌. உயிர்‌ பிரியும்‌ கணம்‌ 
என விரைப்புகொண்டு கடிவாளத்தை இழுத்த தன்‌ 
கையை உணர்ந்து உடனே உள்ளத்தின்‌ அனைத்து 
பிடிகளையும்‌ விட்டு உடலை தளர்த்தியபடி “எப்போது 
இதைச்‌ சொன்னார்‌?” என்றான்‌. “இன்று புலரியில்‌” 
என்றான்‌ விஜயவர்மன்‌. “மூன்று நாழிகைக்கு முன்பு” 
என்று மீண்டும்‌ சேர்த்துக்‌ கொண்டான்‌. 


திருஷ்டத்யும்னன்‌ சொல்லின்றி கைநீட்டி அந்த 
ஓலையை பெற்றுக்கொண்டான்‌. விஜயவர்மன்‌ 
தலைவணங்கி தயங்க “நன்று விஜயவர்மரே” என்றான்‌ 
சாத்யகி. விஜயவர்மன்‌ சாத்யகியை நோக்கி 
புன்னகைத்துவிட்டு புரவியை திருப்பிக்கொண்டு 
சென்றான்‌. கையில்‌ ஓலையுடன்‌ திருஷ்டத்யும்னன்‌ 
சாத்யகியை நோக்கினான்‌. சாத்யகி “மூன்று நாழிகைக்கு 
முன்பு என்றால்‌...” என்றான்‌. “அப்போது தாங்கள்‌ 
என்னை சந்தித்திருக்கவே இல்லை.” திருஷ்டத்யும்னன்‌ 
“பறக்கும்‌ புள்ளுக்கு பத்து முழம்‌ முன்பு என்று 
பழஞ்சொல்‌ உண்டு. கூட்டிலிருந்து கிளம்புவதற்கு 
முன்பே அம்பு கிளம்பியிருக்கிறது” என்றபின்‌ இதழ்‌ 
விரித்து புன்னகைசெய்து “ஆனால்‌ அதில்‌ 
வியப்பதற்கொன்றும்‌ இல்லை அல்லவா?” என்றான்‌. 
சாத்யகியும்‌ புன்னகைத்து “ஆம்‌” என்றான்‌. 


திருஷ்டத்யும்னன்‌ ஓலை அடங்கிய மூங்கில்‌ குழல்‌ வலது 
ஓரத்தில்‌ மூடப்பட்டிருந்த மெழுகுப்பூச்சை கையால்‌ 
நெகிழ்த்தி மரத்தாலான அதன்‌ மூடியைத்‌ திருகி வெளியே 
எடுத்தான்‌. உள்ளே சுருளாக இறுக்கப்பட்ட மெல்லிய 
தாலியோலை இருந்தது. அதை எடுத்து விரல்களால்‌ நீவி 
பற்றிக்கொண்டான்‌. நாணம்‌ கொண்ட இளம்‌ 
பெண்ணென அது தன்னை சுருட்டிக்‌ கொண்டது. 
திருஷ்டத்யும்னன்‌ கடிவாளத்தை விட்டுவிட்டு இரு 
கைகளாலும்‌ இரு நுனிகளையும்‌ பற்றி அதை படித்தான்‌. 
“பாஞ்சாலரே, வஞ்சத்திற்கு தண்டமென்ன என்றறிவீர்‌. 
சதுக்கப்பூதம்‌ நின்றிருக்கும்‌ நகர்‌ மையத்தில்‌ அதை 
நிறைவேற்றும்படி அரசாணை.” இளைய யாதவர்‌ அரச 
முத்திரை அதிலிருந்தது. மீண்டுமொரு முறை 
அச்சொற்களைப்படித்தபின்‌ அவன்‌ கையை விட 


விரைந்து சுருண்டு அட்டையென ஆயிற்று ஓலை. 


சாத்யகி அவனை நோக்கியபடி விழிநாட்டி இழுத்த 
கடிவாளம்‌ இடக்கையில்‌ நின்றிருக்க வலக்கை 
உடைவாளைத்‌ தொட்டதுபோல்‌ விழுந்திருக்க புரவியில்‌ 
அமர்ந்திருந்தான்‌. திருஷ்டத்யும்னன்‌ அந்த ஓலையை 
அவனிடம்‌ நீட்டினான்‌. “வேண்டியதில்லை” என்றான்‌ 
சாத்யகி. “ஏன்‌?” என்றான்‌. “என்னை 
சிறைப்பிடித்துக்கொண்டு தோரணவாயிவில்‌ நீங்கள்‌ 
நுழைவீர்கள்‌ என்று அறிந்தவர்‌ எதை 
ஆணையிட்டிருப்பார்‌ என்று எளிதில்‌ உய்த்துணர 
முடியும்‌” என்ற சாத்யகி “பாஞ்சாலரே, இளைய யாதவர்‌ 
முறைமை சார்‌ தண்டத்திற்கு ஆணையிட்டிருந்தார்‌ 
என்றால்‌ அதை நிறைவேற்றுவது உங்கள்‌ கடமை” 
என்றான்‌. 


திருஷ்டத்யும்னன்‌ சில கணங்கள்‌ சாத்யகியை 
நோக்கிவிட்டு பெருமூச்சுடன்‌ விழிதிருப்பி 
சுழன்றேறிச்சென்ற பாதையின்‌ மறுஎல்லையில்‌ விழுந்து 
கிடந்த மாளிகையின்‌ நிழல்‌ ஒன்றை நோக்கினான்‌. 
அதன்‌ உச்சியில்‌ இருந்த கொடி சிறகறுந்து கீழே விழுந்த 
வெளவால்‌ என துடித்துக்‌ கொண்டிருந்தது. அதையே 
நோக்கியபடி “அவ்வாணையை நான்‌ ஏற்றுக்‌ 
கொள்ளப்போவதில்லை யாதவரே” என்றான்‌. சாத்யகி 
ஏதோ சொல்லவர கையமர்த்தி “இப்புவியில்‌ எந்த 
நெறியையும்விட, எத்தெய்வத்தின்‌ ஆணையையும்விட 
இன்று தாங்கள்‌ இந்நகரில்‌ கழுவேற்றப்படுவீர்கள்‌ 
என்றால்‌ அருகே பிறிதொரு கழுவில்‌ அமர்ந்திருப்பதை 
மட்டுமே என்‌ கடமை எனக்‌ கொள்வேன்‌” என்றான்‌. 


சாத்யகியின்‌ உளம்கொண்ட அதிர்வை அவன்‌ புரவியில்‌ 
எழுந்த அசைவே காட்டியது. குளம்படிகள்‌ ஒலிக்க அருகே 
வந்து “பாஞ்சாலரே” என்றான்‌. கை நீட்டி அவன்‌ 
கையைப்பற்றிக்‌ கொண்டு “யாதவரே, இத்தருணத்தில்‌ 
நாம்‌ அடைந்த தெளிவைப்போல பிறிது எப்போதும்‌ 
அடைந்ததில்லை. எண்ணுவதற்கோ மாற்று 
கணிப்பதற்கோ ஏதுமில்லை” என்றான்‌ 
திருஷ்டத்யும்னன்‌. “என்ன செய்யவிருக்கிறீர்கள்‌?” 
என்றான்‌ சாத்யகி. “இளைய யாதவரிடம்‌ சென்று 
நிற்கப்போகிறேன்‌. அவர்‌ விழிகளை நோக்கி இதுவே என்‌ 
முடிவென அறிவிப்பேன்‌. அவரளிக்கும்‌ தண்டம்‌ எதுவாக 
இருப்பினும்‌ அதன்‌ முன்‌ தலைபணிவேன்‌” என்றான்‌ 
திருஷ்டத்யும்னன்‌ 


சாத்யகி “அவ்வண்னமெனில்‌ தயங்க வேண்டியதில்லை, 


கிளம்புவோம்‌” என்றான்‌. “இல்லை. இது என்‌ 
உளச்சான்றின்‌ மொழி” என்றான்‌ திருஷ்டத்யும்னன்‌. 
“இதை சதுக்கப்பூதத்தின்‌ விழி முன்‌ நின்றுதான்‌ 
நான்சொல்ல வேண்டும்‌. சொல்காக்கும்‌ ஆற்றல்‌ 
கொண்டது அத்தென்னகத்‌ தெய்வம்‌. அதன்‌ கையில்‌ 
உள்ள உழலைத்தடியும்‌ பாசச்சுருளும்‌ முடிவு செய்யட்டும்‌ 
பிழையென்ன அறமென்ன என்று.” சாத்யகி “ஓலையில்‌ 
சதுக்கப்பூதம்‌ பற்றி அவர்‌ சொல்லியிருக்கிறாரா?” 
என்றான்‌. “ஆம்‌” என்றான்‌ திருஷ்டத்யும்னன்‌. “நாம்‌ 
நேற்றிரவு அங்கு பேசியதை அறிந்திருக்கிறார்‌” என்றான்‌ 
சாத்யகி. “அவரறியாத ஒன்று இந்நகரில்‌ இல்லை” 
திருஷ்டத்யும்னன்‌ உரக்கச்‌ சிரித்து “யார்‌ கண்டது? 
அல்லும்‌ பகலும்‌ என இரு பெரும்‌ பூதங்களாக 
சொல்லுக்கு உறுதி தேர்ந்து இங்கெழுந்து நின்றிருப்பதும்‌ 
அவர்தானோ என்னவோ?” என்றான்‌. 


இருவரும்‌ சிரித்தபடியே புரவிகளில்‌ விரைந்தனர்‌. 
அணுக்கப்பாதையில்‌ விரைந்து மூன்று வளைவுகளைக்‌ 
கடந்து நாளங்காடியின்‌ நெரிசலான தெருவுக்குள்‌ 
நுழைந்தனர்‌. இளம்புலரியிலேயே அங்காடி 
விழித்தெழுந்துவிட்டிருந்தது. வெயில்‌ ஏற ஏற அங்கு 
வியர்வை வழியும்‌ உடல்களுடன்‌ வணிகரும்‌ பொருள்‌ 
கொள்ள வந்தவரும்‌ பொதி சுமக்கும்‌ ஊழியர்களும்‌ சிறு 
வண்டிகளை இழுத்த அத்திரிகளும்‌ கழுதைகளும்‌ 
சிற்றுணவு தேடி சுற்றிவந்த நாய்களும்‌ என 
உயிரசைவுகள்‌ நிறைந்திருந்தன. திருஷ்டத்யும்னன்‌ 
“வழி! வழி விடுங்கள்‌!” என்று உரக்கக்கூவி ஒருவரை 
ஒருவர்‌ தோள்‌ முட்டி மாறி மாறிக்‌ கூச்சலிட்டு வழி 
நிறைந்திருந்த மக்களை விலக்கியவண்ணம்‌ சென்றான்‌. 


அனைத்து கடைகளும்‌ திறந்து தென்னகத்து சங்கும்‌, 
நறுஞ்சுண்ணமும்‌, அகிலும்‌, பொற்குவை என மஞ்சளும்‌, 
மென்மணம்‌ எழுந்த சுக்கும்‌, கொம்பிலும்‌ தந்தங்களிலும்‌ 
வெண்பளிங்கிலும்‌ செதுக்கப்பட்ட 
அருங்கலைப்பொருட்களும்‌, பருத்தியாடைகளும்‌ 
குவிக்கப்பட்டிருந்தன. சிறுசெப்புகளில்‌ கோரோசனையும்‌ 
புனுகும்‌ சவ்வாதும்‌ விற்ற நறுவணிகர்களின்‌ கடைகளை 
மூக்கால்‌ கடந்துசென்றனர்‌. தங்கள்‌ குடிமுத்திரை 
கொண்டு கொடிகள்‌ பறக்க அருகே அமர்ந்திருந்த 
வணிகர்கள்‌ உரக்க கை தூக்கி பொருள்‌ கொள்ள 
வந்தவர்களை அழைத்தனர்‌. தீரா குலப்பூசலின்‌ உச்சியில்‌ 
இருப்பவர்கள்‌ போல விலை பேசி பூசலிட்டனர்‌. ஏதோ 
ஒரு மாயக்‌ கணத்தில்‌ பூசல்‌ முழுமையுற இரு தரப்பினரும்‌ 
புன்னகைத்து பிறிதொரு மொழியில்‌ பேசத்தொடங்கினர்‌. 
விற்கப்பட்டதுமே பொருள்‌ அதன்‌ மேலிருந்த விழிகளை 


இழந்து மண்ணில்‌ வந்து விழுந்தது. வணிகர்கள்‌ 
அவற்றை எடுத்து இலைகளாலும்‌ 
கமுகுப்பாளைகளாலும்‌ பனையோலைகளாலும்‌ 
பொதியத்தொடங்கினர்‌. 


தென்னகத்து நெடும்பனையின்‌ ஓலையாலும்‌ நாராலும்‌ 
செய்யப்பட்ட வலுவான பொதிப்பெட்டிகள்‌ இளநீலம்‌, 
இலைப்பச்சை, செம்மண்‌ நிறங்களில்‌ இருந்தன. 
திருஷ்டத்யும்னனிடம்‌ சாத்யகி “இவர்களின்‌ கரும்பனை 
பாதாளத்திலிருந்து எழுந்து வந்த பெருநாகம்‌ ஒன்று 
உடல்‌ கொண்டது என்கிறார்கள்‌. 
அம்மரத்தைப்பார்க்கையில்‌ அது உண்மை என்று 
உணர்வோம்‌. இவர்களுக்கு கள்ளும்‌, இனிப்பும்‌, காயும்‌, 
கனியும்‌, கிழங்கும்‌, பாயும்‌, பெட்டியும்‌, கூரையும்‌, தூணும்‌, 
நாரும்‌ என அனைத்துமாக ஆகும்‌ ஒற்றை மரம்‌ அது” 
என்றான்‌. “இவர்கள்‌ எழுதுவது இந்தப்‌ 
பனையோலையில்தான்‌. அது 
தாலியோலைகளைப்போல மென்மையானது அல்ல. 
வாள்தகடுகளுக்கு நிகரான உறுதி கொண்டது. ஒரு 
முறை எழுதப்பட்ட சுவடி மூன்று தலைமுறைகளை 
காணும்‌ என்கிறார்கள்‌” என்றான்‌. 


எழுது பொருளாக ஆக்கப்பட்ட பொருள்களை விற்கும்‌ 
கடையொன்றை சுட்டிக்காட்டி “இங்கும்‌ பிறவி நூல்கள்‌ 
குறிப்பதற்கு தென்னகத்து நெடும்பனையின்‌ 

லையையே விரும்புகிறார்கள்‌” என்றான்‌. கையளவு 

ளத்தில்‌ தறிக்கப்பட்டு ப்‌ உலர்த்தி கற்சக்கரத்தால்‌ 
உருட்டி சீரமைக்கப்பட்ட சீரான சுவடிகள்‌ பித்தளைத்‌ 
தகடுகளாக மின்னின. தீயால்‌ சுட்டு துளையிட்டு அதில்‌ 
செம்பட்டு நூல்கோத்து நூலாக்கியிருந்தனர்‌. எழுதப்பட்ட 
சுவடிகள்‌ ஓரங்களில்‌ மஞ்சளும்சுண்ணமும்‌ கலந்த 
செங்குழம்பு பூசப்பட்டு மஞ்சள்‌ பட்டுநூலால்‌ சுற்றிக்‌ கட்டி 
அடுக்கப்பட்டிருந்தன. அவற்றில்‌ எழுதுவதற்கான 
கூர்முனை கொண்ட எழுத்தாணிகள்‌ நாகத்தலையும்‌ 
அரிமுகத்தலையும்‌ ஆலிலைத்தலையும்‌ கொண்டு அருகே 
குவிக்கப்பட்டிருந்தன. 


திருஷ்டத்யும்னன்‌ சாத்யகியை நோக்கி புன்னகைத்து 
“இளமையிலேயே ஏடும்‌ எழுத்தாணியும்‌ எனக்கு 
உளமொவ்வாதவையாகவே இருந்தன. ஏனென்று 
இப்போது நினைவுறுகிறேன்‌. அன்னை மடியில்‌ நான்‌ 
அமர்ந்திருந்த வயதில்‌ முதுகணியர்‌ ஒருவர்‌ மெல்லிய 
ஓலையை எழுதுபலகையில்‌ வைத்து நீவி நான்கு 
விரலால்‌ இறுகப்பற்றிய கூர்‌ எழுத்தாணியால்‌ அதில்‌ 
எழுதுவதைக்‌ கண்டேன்‌. அது ஒரு வதை என்று 


தோன்றியது. அந்த ஓலை குருதி வழிய உடல்‌ நெளிப்பது 
போல. ஓலைக்கு வலிக்கும்‌ என்று நான்‌ அழுதேனென்று 
செவிலியர்‌ நெடுங்காலம்‌ சொல்லி சிரிப்பதுண்டு. 
முதுகணியர்‌ சிரித்துக்‌ கொண்டே தொடர்ந்து எழுத நான்‌ 
எழுந்து சென்று என்‌ களிப்பாவை ஒன்றைத்‌ தூக்கி 
அவர்‌ தலையில்‌ அடித்தேன்‌. அந்த ஓலையை அவர்‌ 
கொல்கிறார்‌ என்று கண்ணீர்விட்டு அழுதேன்‌. பின்னர்‌ 
செவிலியும்‌ சேடியும்‌ நகையாட்டு வழியாக அந்நிகழ்வை 
என்னெஞ்சில்‌ ஆழ நாட்டினர்‌.” 


“இளம்‌ குருகுலக்கல்விக்குச்‌ சென்றபோது ஏடு 
தொட்டெடுத்து பீடத்தில்‌ வைத்து என்னை மடியமர்த்தி 
முதலாசிரியர்‌ எழுத்தாணியை என்கையில்‌ அளித்தபோது 
இருகையின்‌ விரல்களையும்‌ இறுகப்பற்றியபடி 
எழுதமாட்டேன்‌ என்று சொல்லி அழுதேன்‌. இரு 
கால்களையும்‌ உதறி எழ முயன்றேன்‌. முதலெழுத்தை 
மட்டும்‌ என்னை எழுதச்செய்வதற்குள்‌ ஒரு நாழிகை 
நேரமாகியது என்றார்கள்‌. பின்னரும்‌ எழுத்தாணியால்‌ 
ஏட்டில்‌ எழுதுவது என்‌ தோலின்மேல்‌ வாளால்‌ 
கீறிக்கொள்வது போன்ற உணர்வையே அளித்தது. 
இன்றும்‌ ஓலைகள்‌ என்னை அச்சுறுத்துகின்றன” 
என்றான்‌ திருஷ்டத்யும்னன்‌. “யாதவரே, மானுட 
எண்ணங்கள்‌ நீரலைகள்‌ போன்றவை. ஒவ்வொரு 
கணமும்‌ அவை நிகழ்ந்து கொண்டிருப்பதே அவற்றின்‌ 
அழகு. நீரலைகளை நோக்கி கல்லில்‌ செதுக்கி வைப்பது 
போன்றது எழுத்து. அது அலையல்ல, மானுடனின்‌ 
அச்சத்தின்‌ சான்று மட்டுமே.” 


“நிலையின்மையென இங்கு நிறைந்துள்ள 
அனைத்தையும்‌ சொல்லாலும்‌ விழியாலும்‌ தொட்டு 
நிலைத்தவை என ஆக்க முயல்கிறது மானுட அச்சம்‌. 
நிலையற்று விரிந்திருக்கும்‌ இப்பெருவெளியே உண்மை. 
அதை தன்‌ இருண்ட சிற்றாலயத்தில்‌ ஒரு கற்சிலையாக 
நாட்ட விழைகிறார்கள்‌. இச்சுவடிகளில்‌ பதிந்திருக்கும்‌ 
ஒவ்வொரு எழுத்தும்‌ ஒரு தெய்வம்‌. கல்லில்‌ கட்டுண்டு 
விழி பதைத்து நிற்கும்‌ தெய்வம்‌” என்றான்‌ 
திருஷ்டத்யும்னன்‌. சாத்யகி திருஷ்டத்யும்னனின்‌ அந்தச்‌ 
சொற்பெருக்கை முழுக்க உள்வாங்காதவன்‌ போல 
விழிகளால்‌ கேட்டுக்கொண்டு தொடர்ந்து வந்தான்‌. 
“எத்தனை சொற்கள்‌! ஒரு பெரு நகரத்தில்‌ ஒரு 
நாழிகைக்குள்‌ எழுதிக்‌ குவிக்கப்படும்‌ ஏடுகள்‌ எத்தனை 
ஆயிரம்‌! சுங்கம்‌, வணிகம்‌, அரசாணைகள்‌, காவியங்கள்‌, 
கடிதங்கள்‌, கருவூலக்கணக்குகள்‌! இவ்வனைத்தும்‌ 
என்றும்‌ அழியாதவை என்று மானுடர்‌ எண்ணிக்‌ 
கொள்கிறார்கள்‌. அவை இக்காலமெனும்‌ பெரும்‌ 


பெருக்கில்‌ வெவ்வேறு எழுத்துக்களே!” 


சாலையின்‌ மறுபக்கம்‌ ஒற்றைநோக்கில்‌ எழுந்து தெரிந்த 
நாளங்காடிப்‌ பூதத்தின்‌ சதுக்கத்தில்‌ சிறுகுழுக்களாக 
வணிகர்கள்‌ சூழ்ந்து நின்றிருந்தனர்‌. ஒவ்வொரு 
குழுவாக எழுதப்பட்ட வணிக ஓலையுடன்‌ சென்று அதன்‌ 
காலடியில்‌ நின்றனர்‌. காலைவெயில்‌ விழுந்திருந்த 
பூதத்தின்‌ பேருடல்‌ உறை உருவி எழுந்த வாள்‌ என 
ன்னிக்‌ கொண்டிருந்தது. அதன்‌ கால்நகங்கள்‌ 
ஒவ்வொன்றும்‌ ஒரு செம்புக்குவளை. 
சிறுமண்டைகளால்‌ ஆன பெருங்கழல்‌. கால்களுக்கு 
நடுவே இருந்த சிறிய பீடத்தில்‌ மலரும்‌, செந்தூரமும்‌, 
கைப்பிடி மண்ணும்‌, அரிசியும்‌, சிறுகுவளை நீரும்‌ 
கொண்ட தாலத்தில்‌ எழுதப்பட்ட சாத்தோலையை 
வைத்து அதை எழுதியவரும்‌ அளிப்பவரும்‌ 
பெறுபவரும்‌ அருகே நின்று வணங்கினர்‌. பின்னர்‌ 
ஓலையை எடுத்து சென்னியிலும்‌ விழியிலும்‌ நெஞ்சிலும்‌ 
வைத்து சொல்லளிப்பவர்‌ பெறுபவருக்கு நீட்டினார்‌. 
அவர்‌ அதை வாங்கி தன்‌ நெஞ்சிலும்‌ விழியிலும்‌ 
தலையிலுமாக வைத்துக்‌ கொண்டார்‌. இருவரும்‌ 
மும்முறை தலைவணங்கி புறம்‌ காட்டாமல்‌ விலகினர்‌. 


“அங்கே இந்த ஓலையை நானும்‌ வைக்கப்போகிறேன்‌” 
என்றான்‌ திருஷ்டத்யும்னன்‌. “இது நாம்‌ எழுதிய ஓலை 
அல்ல” என்றான்‌ சாத்யகி. “நாம்‌ இந்த ஓலையை 
ஏற்கவில்லை என்பதை பூதம்‌ அறியட்டும்‌. மண்ணில்‌ 
காலூன்றி விண்ணில்‌ தலை புதைத்து திசைநோக்கி 
நின்று மானுடருடன்‌ ஆடும்‌ நீலப்பூதம்‌” என்றான்‌ 
திருஷ்டத்யும்னன்‌. 

சாத்யகி நகைத்து “ஆம்‌, அதைச்செய்வோம்‌” என்றான்‌. 
“பாஞ்சாலரே, இதே நகரில்‌ இதே பிழையை செய்ததற்காக 
கிருதவர்மனை நீங்கள்‌ தேரிலேற்றி கைதளைத்துக்‌ 
கொண்டு வந்து அவை நிற்கச்செய்தீர்கள்‌.” 


திருஷ்டத்யும்னன்‌ “ஆம்‌. அவன்‌ செய்த பிழைக்கு 
அத்தண்டம்‌ உரியதே. அது அரசருக்குரிய நெறி. அதில்‌ 
எனக்கு மாற்று எண்ணம்‌ இப்போதுமில்லை” என்றான்‌. 
“அரசநெறி நீளவேண்டுமென்றால்‌ நூல்‌ எழுதிய சொல்‌ 
பிழைக்கலாகாது. ஆனால்‌ நூலை மட்டுமே கற்று 
அறமாற்ற நுண்ணுணர்வுகொண்ட மானுடன்‌ ஒருவன்‌ 
அரியணை அமரவேண்டியதில்லை. பேரறம்‌ ஒன்றுக்காக 
அனைத்துச்‌ சொற்களும்‌ கடந்து செல்லும்‌ முடிவை 
எடுப்பதற்கே அங்கொரு அரசன்‌ தேவையாகிறான்‌. 
இன்றும்‌ எனக்கு தயக்கமில்லை. இங்குள்ள 
எவரிழைத்தாலும்‌ ஓர்‌ அரசனாக தண்டமளிக்க நான்‌ 


தயங்கமாட்டேன்‌. ஆனால்‌ நீங்கள்‌ எனக்கு இப்புவியில்‌ 
இதுவரை எழுந்த அனைத்துச்‌ சொற்களும்‌ அளிக்கும்‌ 
அறங்களுக்கு அப்பாற்பட்டவர்‌. அது எனக்கான பேரறம்‌ 
என்றே எண்ணுகிறேன்‌. பிழை என்றால்‌ என்னை 
சதுக்கப்பூதம்‌ கொல்லட்டும்‌.” 


சாத்யகி சிரித்து “பார்ப்போம்‌” என்றான்‌. 
திருஷ்டத்யும்னன்‌ மூன்று படிகளிலேறி சதுக்கப்பூதத்தின்‌ 
காலடிகளை அடைந்தான்‌. மூங்கில்‌ குழாய்க்குள்‌ 
சுருட்டிப்‌ போடப்பட்ட ஓலையை எடுத்து பூதத்தின்‌ இரு 
கால்களின்‌ நடுவே வைத்தான்‌. இருவரும்‌ இருபக்கமும்‌ 
கைகூப்பி நின்றனர்‌. “என்‌ இணை இவன்‌. இவன்‌ 
பொருட்டு எப்பிழையையும்‌ பொறுப்பதும்‌ இவனுக்கென 
உயிர்‌ துறப்பதும்‌ என்‌ கடனென நினைக்கிறேன்‌. இது 
பிழையெனில்‌ இப்பெரும்‌ பாசம்‌ என்னை கைகால்‌ 
பிணைக்கட்டும்‌. இவ்வுழலைத்தடியால்‌ என்‌ தலை 
உடைந்து தெறிக்கட்டும்‌. ஆம்‌! அவ்வண்ணமே ஆகுக!” 
என்றான்‌ திருஷ்டத்யும்னன்‌. பூதத்தின்‌ இடது பெருவிரல்‌ 
நகத்தைத்‌ தொட்டு சென்னியிலும்‌ விழியிலும்‌ நெஞ்சிலும்‌ 
சூடினான்‌. சாத்யகி அவ்வண்ணமே வணங்கி பெருமூச்சு 
விட்டான்‌. 


சிலகணங்களுக்குப்பின்‌ ஓலையை கையில்‌ எடுத்தபடி 
படிகளில்‌ இறங்கி வெளியே வந்தனர்‌. “இனி பூதம்‌ 
முடிவெடுக்கட்டும்‌” என்றான்‌ திருஷ்டத்யும்னன்‌. 
“பாஞ்சாலரே, நீங்கள்‌ இச்சொற்களை முதன்‌ முறையாகச்‌ 
சொன்னபோது என்‌ உள்ளம்‌ உருகி பொங்கியலைத்தது. 
இங்கு பூதத்தின்‌ காலடிகளில்‌ மீண்டும்‌ கேட்டபோது 
இதிலென்ன இருக்கிறது, இது மாறாப்‌ பேருண்மை என 
தோன்றியது. நாம்‌ இன்று இந்த நட்பை அடையவில்லை. 
ஏழாவது முறையாக கண்டடைந்திருக்கிறோம்‌” என்றான்‌ 
சாத்யகி. அவனை நோக்கி சிரித்தபடி “மேலும்‌ 
உரையாடத்தொடங்கினால்‌ எளிய சொற்களால்‌ 
இக்காற்றுவெளியை நிறைத்துவிடுவோம்‌ யாதவரே. 
வருக! துவாரகையின்‌ அவை மன்றுக்குச்‌ சென்று 
நிற்போம்‌” என்றான்‌ திருஷ்டத்யும்னன்‌. 

சிறகசைக்காமல்‌ விண்ணுக்குச்‌ சுழன்றேறும்‌ இரு 
பருந்துகள்‌ என நகர்மையத்தில்‌ அமைந்த யாதவரின்‌ 
அரண்மனை நோக்கி புரிசுழல்‌ சாலையில்‌ 
ஏறிச்சென்றபோது சாத்யகி மெல்ல மெல்ல ஒலி அவிந்து 
இன்மை என்றாகிவிட்டிருப்பதை திருஷ்டத்யும்னன்‌ 
உணர்ந்தான்‌. முன்னால்‌ சென்றபோது தொடர்ந்து வரும்‌ 
புரவியின்‌ மேல்‌ சாத்யகி இல்லையென்றே தோன்ற 
துணுக்குற்று இருமுறை திரும்பி நோக்கினான்‌. ஒருமுறை 
சாத்யகியின்‌ விழிகளை சந்தித்தபோது அவை தன்னை 
அறியவில்லை என்றுணர்ந்து திரும்பிக்கொண்டு அறியா 
அச்சம்‌ ஒன்று தன்னுள்‌ நிகழ்வதை அறிந்தான்‌. 

ஏதாவது ஒன்றை அவனிடம்‌ கேட்பதனூடாக அவன்‌ 
மேல்‌ இறங்கிச்‌ சூழ்ந்த அவ்வொலியின்மையை 
கிழிக்கமுடியும்‌ என்று எண்ணினான்‌. ஆனால்‌ அவன்‌ 
உள்ளத்தில்‌ எழுந்த ஒவ்வொரு சொல்லும்‌ பொருளிழந்து 
கூரற்று தெரிந்தன. பலமுறை சொற்களை எடுத்து நெருடி 
பின்‌ நழுவவிட்டு இறுதியில்‌ பெருமூச்சுடன்‌ புரவிமேல்‌ 
சற்று அசைந்து அமர்ந்தான்‌. பன்னிரண்டாவது பாதை 
வளைவை கடந்தபோது இயல்பாக விழிதிருப்பிய 
திருஷ்டத்யும்னன்‌ வியந்து கடிவாளத்தைப்பற்றி இழுத்து 
நிறுத்தி எதிர்ச்சுவரை நோக்கினான்‌. திரும்பி சாத்யகியை 
நோக்கிவிட்டு வியப்புச்சொல்‌ ஒன்று ஒலியின்மையாக 
தங்கிய உதடுகளுடன்‌ மீண்டும்‌ அச்சுவரை நோக்கினான்‌. 


இணைக்குன்று மேல்‌ எழுந்த துவாரகையின்‌ பெருவாயில்‌ 
அச்சுவரில்‌ தலைகீழ்‌ நிழல்வடிவில்‌ விழுந்து கிடந்தது. 
விழிமயக்கா என்று வியந்து புரவியை ஒரு எட்டு எடுக்க 
வைத்து தலை நீட்டி மீண்டும்‌ நோக்கினான்‌. 
நிழல்கொள்ளும்‌ பலநூறு தோற்றங்களில்‌ ஒன்று போலும்‌ 
என்று சொன்ன சித்தத்தை உறைய வைத்தபடி அது 
அதுவேதான்‌ அதுவேதான்‌ என்று எக்களித்தது அவனுள்‌ 
உறையும்‌ சிறுவனின்‌ நோக்கு. ஒவ்வொரு சிற்பமும்‌ 
நிழலுருவாக தெரிய நீர்ப்பாவை போல்‌ மெல்ல 
அசைந்தபடி தெரிந்தது பெருவாயில்‌. அந்த மாளிகை 
தன்‌ வெண்பளிங்கு மார்பின்மேல்‌ அணிந்த அட்டிகை 
போலிருந்தது. 


திருஷ்டத்யும்னன்‌ அருகே வந்துநின்ற சாத்யகியிடம்‌ 


“பெருவாயில்‌!” என்றான்‌. சாத்யகி “ஆம்‌, காலையிலும்‌ 
மாலையிலும்‌ இளவெயில்‌ எழும்போது சில சுவர்களில்‌ 
பெருவாயிலின்‌ இத்தலைகீழ்‌ வடிவம்‌ எழுவதுண்டு” 
என்றான்‌. திருஷ்டத்யும்னன்‌ “எவ்வாறு?” என்று நோக்க 
சாத்யகி கைநீட்டி “அதோ அந்த மாளிகையின்‌ சிறு 
சாளரம்‌ துளைவிழியென மாறி அப்பால்‌ எழுந்த 
பெருவாயில்‌ மேல்‌ விழுந்த ஒளியை அள்ளி இங்கு 
தலைகீழாக சரித்துக்‌ காட்டுகிறது” என்றான்‌. 
திருஷ்டத்யும்னன்‌ புரிந்துகொண்டு “ஆம்‌, சில 

லயங்களிலேயே இவ்வமைப்பு உள்ளது. முகப்புப்‌ 
பெருங்கோபுரம்‌ உள்ளறை ஒன்றின்‌ சுவரில்‌ 
தலைகீழாகத்‌ தெரியும்‌” என்றான்‌. “அனால்‌ அதை 
மிகச்சிறிய நிழலாகவே கண்டுள்ளேன்‌” என்றான்‌. 
சாத்யகி “இங்கு அனைத்துமே பெரியவை” என்று 
சொன்னபின்‌ நீள்மூச்சு விட்டான்‌. 


மீண்டும்‌ ஒருமுறை அக்கோபுரத்தை நோக்கியபின்‌ 
“செல்வோம்‌” என்றான்‌ திருஷ்டத்யும்னன்‌. புரவிகள்‌ 
எடைமிக்க குளம்போசையுடன்‌ கற்பாளைங்களை 
மிதித்து முன்‌ சென்றன. இறுதி வளைவிற்கு அப்பால்‌ 
தொலைவில்‌ வெண்சுண்ணத்தில்‌ எழுந்த இளைய 
யாதவரின்‌ மாளிகை தெரிந்தது. நிரை வகுத்த 
பெருந்தூண்களுடன்‌ அது தந்தத்தால்‌ செதுக்கப்பட்ட 
சீப்பு போல என்று திருஷ்டத்யும்னன்‌ நினைத்தான்‌. 
அக்கணமே சாத்யகி “பூதம்‌ ஒன்றின்‌ பல்நிரை விரிந்த 
நகைப்பு” என்றான்‌. திருஷ்டத்யும்னன்‌ திரும்பி அவனை 
நோக்க அச்சம்‌ எழுந்த முகத்துடன்‌ கடிவாளத்தை நரம்பு 
புடைக்க இறுகப்பற்றி இறுகிய பற்களின்‌ ஊடாக நாகச்‌ 
சீறல்‌ போல எழுந்த குரலில்‌ “இல்லை, நான்‌ அங்கு 
வரப்போவதில்லை பாஞ்சாலரே” என்றான்‌ சாத்யகி. 
“அப்பேருருவப்‌ புன்னகையை என்னால்‌ எதிர்கொள்ள 
முடியவில்லை.” 


“ஏன்‌?” என்றான்‌ திருஷ்டத்யும்னன்‌. “அது... 
அம்மாளிகையின்‌ தூண்‌ நிரை...” என்று நடுங்கும்‌ 
கைகளால்‌ சுட்டி சாத்யகி சொன்னான்‌. “ஒருமாளிகை 
புன்னகையென மாறுவதை இப்போதுதான்‌ பார்க்கிறேன்‌. 
எப்போதும்‌ இது என்னை நோக்கி இளிவரல்‌ நகை 
விடுத்துக்கொண்டுதான்‌ இருந்திருக்கிறது. 
இப்போதுதான்‌ நான்‌ அதை காண்கிறேன்‌.” மெல்லிய 
விம்மலால்‌ இடறிய குரலில்‌ “இல்லை பாஞ்சாலரே, அதை 
எதிர்கொள்ளும்‌ ஆற்றல்‌ எனக்கில்லை” என்றான்‌. 
திருஷ்டத்யும்னன்‌ “யாதவரே!” என்று சொல்லி அவன்‌ 
புரவியின்‌ கடிவாளத்தைப்‌ பற்ற கை நீட்டி சாய்வதற்குள்‌ 
சாத்யகி கால்களை ஓங்கி புரவியின்‌ விலாவில்‌ உதைத்து 


கடிவாளத்தை இழுத்து அதைத்‌ திருப்பி உருளைக்கற்கள்‌ 
மலையிறங்கும்‌ ஒலியுடன்‌ கல்பாவிய சரிவுப்பாதையில்‌ 
சுழன்றிழிந்து சென்றான்‌. 


அவன்‌ புரவியின்‌ வால்‌ சுழல்வதை, பின்னங்கால்‌ 
சதைகள்‌ நெகிழ்வதை சில கணங்கள்‌ நோக்கிவிட்டு 
“யாதவரே!” என்று கூவியபடி தன்‌ புரவியையும்‌ 
குதிமுள்ளால்‌ குத்தி எழுப்பி அது கனைத்து காற்றில்‌ 
எழுந்து முன்குளம்பு மண்ணை அறைந்து பின்‌ குளம்பு 
அதைத்‌ தொடர்ந்து விழ விரைந்து சென்றான்‌. 
சாத்யகியின்‌ புரவி பேயெழுந்தது போல கனைத்தபடி 
எதிரே வந்த பிற புரவிகளையும்‌ வணிகர்களின்‌ 
மஞ்சல்களையும்‌ சுமையேறிய அத்திரிகளையும்‌ 
ஊடுருவிச்‌ சென்றது. வெளவால்‌ போல அறியா 
விழியொன்றால்‌ செலுத்தப்பட்டது அது என்று 
தோன்றியது. அப்புரவி சென்ற வழியையே அவனும்‌ 
தேர்ந்ததால்‌ திருஷ்டத்யும்னனும்‌ அதை தொடரமுடிந்தது. 
இருப்பினும்‌ “விலகுங்கள்‌! விலகுங்கள்‌!” என 
கூவியபடியே அவன்‌ சென்றான்‌. 


அரச நெடும்பாதையில்‌ சென்ற பன்னிரு 
சுழல்வழிகளையும்‌ திரும்ப இறங்கி பக்கவாட்டில்‌ 
கிளைத்த சூதர்‌ தெருவுக்குள்‌ நுழைந்தான்‌ சாத்யகி. 
திருஷ்டத்யும்னன்‌ அவனிடமிருந்து விழிவிலக்காது 
தொடர்ந்தான்‌. உடம்பெங்கும்‌ மூச்சின்‌ அனல்பரவ 
குழலிலிருந்தும்‌ காதுகளின்‌ இதழ்களிலிருந்தும்‌ எதிர்க்‌ 
காற்றில்‌ வியர்வை சிதறித்‌ தெறித்தது. சாத்யகி புரவியை 
இழுத்து நிறுத்த முயல விரைவழியாத அப்புரவி சக்கரம்‌ 
போல மும்முறை சுற்றி கால்களை மாறி மாறி உதைத்து 
தலை தாழ்த்தி நுரை தொங்க, மூக்கு விடைத்துச்‌ சீறி, 
விழியுருட்டி நின்றது. அவனைத்‌ தொடர்ந்த 
திருஷ்டத்யும்னனின்‌ புரவி அதனை சற்று வளைந்து 
கடந்து ஒருமுறை வட்டமிட்டு எதிராக நின்றது. 


“யாதவரே, என்ன செய்கிறீர்‌?” என்றான்‌ 
திருஷ்டத்யும்னன்‌. பேய்‌ எழுந்த விழிகளுடன்‌ “என்ன? 
என்ன?” என்றான்‌ சாத்யகி. “என்ன செய்கிறீர்‌? எப்படி 
வந்தீர்‌ தெரியுமா? உமது புரவிக்குளம்புகளில்‌ சிக்கி 
எவரேனும்‌ உயிரிழந்திருக்கவும்‌ கூடும்‌. தெய்வங்கள்‌ 
துணை இருந்ததால்‌ தப்பினீர்‌” என்றான்‌. சாத்யகி 
பித்தனின்‌ நோக்குடன்‌ “உம்‌?” என்றான்‌. “பாதவரே, 
யாதவரே” என்று திருஷ்டத்யும்னன்‌ உரக்க அழைத்தான்‌. 
சிறகற்று மண்ணில்‌ விழுந்தவனைப்‌ போல 
ஓருடலசைவுடன்‌ சாத்யகி மீண்டான்‌. தலைதூக்கி 
“பாஞ்சாலரே” என்றான்‌. திருஷ்டத்யும்னன்‌ “யாதவரே, 


அனைத்தையும்‌ உதறி அவர்‌ முன்‌ அம்மணமாக நிற்கும்‌ 
பொருட்டு சென்றவர்‌ நீங்கள்‌” என்றான்‌. 


“என்னால்‌ இயலவில்லை பாஞ்சாலரே. ஒவ்வொன்றாக 
கழற்றிக்கொண்டு வந்தேன்‌. கையளவுக்கு மட்டும்‌ எஞ்சிய 
ஒன்று என்னை தடுத்தது. அச்சிறு ஆணவமே என்னை 
நானென்று ஆக்குகிறது. இப்பெயரை, இக்குலத்தை, 
இவ்வுடலை, இவ்விழைவை நான்‌ சூடச்செய்கிறது. 
அதையும்‌ இழந்தால்‌ உப்புப்பாவை கடலை அடைந்தது 
போல நான்‌ எஞ்ச மாட்டேன்‌. மீட்பும்‌ இறப்பும்‌ இன்மையும்‌ 
ஒன்றென ஆகும்‌ ஒரு தருணம்‌ அது.” 


சாத்யகி சொன்னான்‌ “அடியிலா ஆழம்‌ ஒன்றின்‌ இறுதி 
விளிம்பை அடைந்தது போலும்‌ உடல்‌ மெய்ப்புற்றது. 
அவ்வாழத்திலிருந்து எழுந்து வந்த கடும்‌ 
குளிர்காற்றுபோல அச்சம்‌ என்னை பின்தள்ளியது. 
என்னால்‌ அங்கு வரமுடியாது. எத்தனை கீழ்மகனாக 
எஞ்சினாலும்‌ சரி, தீரா நரகத்தில்‌ இழிசேற்றில்‌ புழுவென 
நெளிந்தாலும்‌ சரி, இவ்வாணவம்‌ ஒரு துளி என்னிடம்‌ 
எஞ்சியிருக்க வேண்டும்‌. இது மட்டுமே நான்‌. 
இ ப்பி நிழல்‌ துண்டு மட்டுமே சாத்யகி என்னும்‌ 
ரன்‌.” 


“இறப்புக்கு அஞ்சுகிறீர்களா?” என்றான்‌ 
திருஷ்டத்யும்னன்‌. “பாஞ்சாலரே, என்று குருநாதரின்‌ 
கால்களைத்‌ தொட்டு வணங்கி முதல்‌ படைக்கலத்தை 
எடுத்து களம்‌ நிற்கிறானோ அன்றே போர்வீரன்‌ இறப்பின்‌ 
மீதுள்ள அச்சத்தை வென்றிருப்பான்‌. ஆனால்‌ 
அடையாளம்‌ அழிவதை, ஆணவம்‌ கழிவதை அவன்‌ 
தாளமாட்டான்‌. வீரனின்‌ இறப்பென்பது உண்மையில்‌ 
அதுவே” என்றான்‌. 


திருஷ்டத்யும்னன்‌ சாத்யகியின்‌ அருகே புரவியை 
செலுத்தி அவன்‌ தோளை தொட்டான்‌. “அக்கணத்து 
உணர்வெழுச்சியை என்னால்‌ புரிந்துகொள்ள முடிகிறது 
யாதவரே. ஆனால்‌ அது ஒரு கணம்தான்‌. தீயவை 
செய்வதற்கு முன்‌ கடக்கவேண்டிய ஒரு கணம்‌ உண்டு 
என்று ஒருமுறை என்‌ ஆசிரியர்‌ சொன்னார்‌. 
நூற்றியெட்டு தெய்வங்களால்‌ காக்கப்படும்‌ பெரும்‌ அகழி 
அது. ஒவ்வொன்றும்‌ ஒவ்வொரு முகம்‌ கொண்டு எழுந்து 
வந்து நம்மை விலக்கும்‌. மூதாதையென, குல 
தெய்வங்களென, அறநெறிகளென, அயலென, உறவென, 
குலமென, குடியென, கல்வியென, அகச்சான்று என 
உருக்கொண்டு சினந்தும்‌ அழுதும்‌ நயந்தும்‌ பேருரு 
காட்டியும்‌ பேதையென நின்றும்‌ சொல்லெடுக்கும்‌. ஒரு 


கணத்தில்‌ அவற்றை தாண்டிச்‌ சென்றுதான்‌ தீயவை 
எவற்றையும்‌ நாம்‌ ஆற்றுகிறோம்‌.” 


“பின்பொரு நாள்‌ துரோணரின்‌ அச்சொற்களை 
எண்ணிக்கொண்டிருந்தபோது நான்‌ அறிந்தேன்‌ 
நல்லவை ஆற்றுவதற்கும்‌ அதே ஒரு கண தடையே 
உள்ளது” என்றான்‌ திருஷ்டத்யும்னன்‌. “அதே அடியிலா 
அகழி. நூற்றியெட்டு பாதாள தெய்வங்கள்‌ அங்கும்‌ 
எழுந்து வருகின்றன. அச்சமென, ஐயமென, விழைவென, 

ணவமென அருக்காட்டுகின்றன. அக்கணத்தைக்‌ 
கடந்து நாம்‌ உரியவற்றை இன்றியமையாதவற்றை 
மேன்மையானவற்றை முழுமையை அடைய முடியும்‌. 
ஒரு கணம்தான்‌ யாதவரே, என்‌ கை 
பற்றிக்கொள்ளுங்கள்‌. அவ்வகழியை இணைந்தே கடந்து 
செல்வோம்‌. இத்தருணத்தில்‌ அதை கடக்காவிடில்‌ பிறகு 
ஒருபோதும்‌ அது நிகழாமல்‌ ஆகிவிடும்‌. ஒரு கணம்‌ 
விரிந்து ஒரு பிறவியென்றாகலாம்‌. ஏழ்பிறவியென 
எழலாம்‌. முடிவிலி கூட ஆகலாம்‌.” 


சாத்யகி தன்‌ புரவியின்‌ கழுத்தில்‌ வளைந்து முகம்‌ 
பதித்துக்கொண்டான்‌. அவன்‌ கண்களிலிருந்து நீர்‌ 
உதிர்ந்து அதன்‌ பிடரி மயிரில்‌ சொட்டியது. “வருக!” என்று 
மிகத்தாழ்ந்த குரலில்‌ திருஷ்டத்யும்னன்‌ அழைத்தான்‌. 
அவ்வொலியை தன்‌ உடலில்‌ பரவிய தோல்பரப்பால்‌ 
கேட்டான்‌. “வருக!” என்று மேலும்‌ குரல்‌ தழைந்து அவன்‌ 
அழைத்தபோது ஒவ்வொரு மயிர்க்காலும்‌ அதைக்‌ கேட்டு 
அசைந்தது. சாத்யகி நெஞ்சு முட்டிய நீள்மூச்சை 
வெளியிட்டான்‌. 


அக்கணத்திலென அப்பால்‌ ஒரு தட்டுமணி முழங்கியது. 
“பீலிவிழி அறியும்‌ பொய்மை அனைத்தும்‌! 
பீலிவிழியன்றி மெய்மைக்கு ஏது காவல்‌? நெஞ்சே! 
பீலிவிழி அன்றி விண்ணறிந்த மண்ணறிந்த பிறிதேது?” 
என்று பாடியபடி சூதன்‌ ஒருவன்‌ பக்கவாட்டு சந்து 
ஒன்றிலிருந்து அவர்கள்‌ முன்‌ தோன்றினான்‌. 
பாடியபடியே அவர்களை நோக்கி புன்னகைத்து கடந்து 
சென்றான்‌. “பீலிவிழி இமைப்பதில்லை. விழியிமைக்கும்‌ 
இடைவெளிகளில்‌ வாழும்‌ தெய்வங்களே! உங்களைப்‌ 
பார்க்கும்‌ விழி அது ஒன்றே அல்லவா?” 
திருஷ்டத்யும்னன்‌ அப்போது அவ்வுணர்ச்சிகள்‌ 
அனைத்தையும்‌ அடுமனை மணங்களை அள்ளி 
அகற்றும்‌ சாளரக்காற்று போல அந்தப்‌ பாட்டு 
விலக்குவதை அறிந்தான்‌. “சூதரே” என்றான்‌. சூதன்‌ 
நின்று “வணங்குகிறேன்‌ இளவரசே” என்றான்‌. “இப்பாடல்‌ 


எதிலுள்ளது?” என்றான்‌. “இது விழிபீலி என்ற 
குறுங்காவியம்‌. எனது குருமரபின்‌ ஏழாவது ஆசிரியர்‌ 
கச்சரால்‌ எழுதப்பட்டது. நாங்கள்‌ இதைப்‌ பாடி 
அலைகிறோம்‌” என்றான்‌. “பாடுங்கள்‌” என்றான்‌ 
திருஷ்டத்யும்னன்‌. 

கால்சுழற்றி புரவியிலிருந்து இறங்கியபடி திரும்பி 
சாத்யகியிடம்‌ “வருக யாதவரே!” என்றான்‌. சாத்யகி 
அசையாமல்‌ இருந்தான்‌. “வருக யாதவரே, இது ஒரு 
தருணமாக அமையலாமே” என்றான்‌ திருஷ்டத்யும்னன்‌. 
சாத்யகி எடைமிக்க உடலை மெல்ல புரவியிலிருந்து 
இறக்கி தள்ளாடுவது போல ஒரு கணம்‌ நின்றபடி 
அவர்களை நோக்கினான்‌. பின்னர்‌ 

நெடுமூச்சுடன்‌ கடிவாளத்தை ரல்‌ வீசிவிட்டு 
திருஷ்டத்யும்னனை தொடர்ந்தான்‌. 


அருகே இருந்த கல்மண்டபத்தின்‌ திண்ணையில்‌ 
திருஷ்டத்யும்னன்‌ ஏறி அமர்ந்துகொண்டு “அமருங்கள்‌ 
யாதவரே” என்றான்‌. உடலை கால்களால்‌ உந்தி 
முன்செலுத்தி வந்து அவனருகே அமர்ந்து கைகளை 
நெஞ்சில்‌ கட்டி தலைகுனிந்து அமர்ந்தான்‌ சாத்யகி. 
புன்னகையுடன்‌ அவர்கள்‌ முன்வந்து எதிர்‌ படியில்‌ 
அமர்ந்து கொண்ட சூதன்‌ “தொடக்கத்திலிருந்தே 
பாடலாமா?” என்றான்‌. “ஆம்‌” என்றான்‌ 
திருஷ்டத்யும்னன்‌. 


சூதன்‌ தன்‌ தட்டுமணியின்‌ சீரான தாளத்துடன்‌ பாடத்‌ 
தொடங்கினான்‌. “இனியவர்களே, கேளுங்கள்‌! 
இளையோன்‌ கதை கேளுங்கள்‌! கொண்டு வந்த வினைக்‌ 
கணக்கு தீர்க்கும்‌ மானுடரே, கேளுங்கள்‌! இங்கெழுந்த 
வாழ்வில்‌ இன்சுவை அனைத்தும்‌ தேடும்‌ இளையோரே, 
கேளுங்கள்‌! வாள்‌ ஏந்தி புகழ்‌ ஈட்டும்‌ வீரரே, கேளுங்கள்‌! 
இது அவந்திநாட்டு அரசியின்‌ கதை. அவளை 
மித்திரவிந்தை என்றனர்‌ மூத்தோர்‌. அன்னை சுதத்தை 
என்றார்‌. தந்தை சுவகை என்றார்‌. குலம்‌ வழுத்தும்‌ 
பாவலரோ சிபி மன்னன்‌ குலக்கொடியான அவளை 
சைப்யை என்றனர்‌. தொல்புகழ்‌ அவந்தியின்‌ மன்னர்‌ 
ஜெயசேனன்‌ துணைவி ரஜதிதேவியில்‌ பெற்றெடுத்த 
புதல்வி அவள்‌. திருமகளென குலமெழுந்தவள்‌. அவள்‌ 
அடிசேர்‌ மண்ணை வணங்கி அலகிலா செல்வமடைந்து 
பொலிக! ஆம்‌, அவ்வாறே ஆகுக!” 


அவந்திநாடாளும்‌ ஷத்ரியத்‌ தொல்குடி மாமன்னர்‌ 
ஜெயசேனர்‌ மதுவனத்து யாதவக்‌ குடித்தலைவர்‌ 
சூரசேனரின்‌ இளைய மனைவி சித்திதாத்ரியின்‌ மகள்‌ 


ரஜதிதேவியை மணந்தபோது ஷத்ரிய அவைகளில்‌ 
இளிவரல்‌ எழுந்தது. குலம்‌ இழந்து முடி மீது அவநிழல்‌ 
விழச்‌ செய்தார்‌ ஜெயசேனர்‌ என்றனர்‌. ஆனால்‌ 
சர்மாவதியின்‌ எல்லையில்‌ அமைந்த அவந்திநாடு ஏழு 
ஆசுர சிறுநாடுகளால்‌ சூழப்பட்டிருந்தது. தலைக்கு மேல்‌ 
பெரும்பாறைகள்‌ உருண்டமர்ந்திருக்க நடுவே 
கைக்குழந்தையை இடையில்சூடி நின்றிருக்கும்‌ 
பதற்றத்தை எப்போதும்‌ கொண்டிருந்தார்‌ ஜெயசேனர்‌. 
பெருநாடுகளோ ஆசுரகுடிகளை அஞ்சி அவர்‌ வந்து 
தங்கள்‌ காலடியில்‌ பணியவேண்டுமென எதிர்பார்த்தன. 


மதுராவை யாதவர்‌ வென்றதும்‌ ஒரு புது காலகட்டம்‌ 
தொடங்கவிருப்பதை உணர்ந்தார்‌. விருஷ்ணிகுலத்து 
வசுதேவரின்‌ தங்கை அழகி என்றும்‌ நூலறிந்தவள்‌ 
என்றும்‌ அறிந்தார்‌. பொன்னும்‌ மணியும்‌ 
கன்யாசுல்கமென அனுப்பி வசுதேவரின்‌ வாக்கு பெற்று 
சித்திதாத்ரியின்‌ உள்ளத்தை வென்றார்‌. தயங்கிய 
சூரசேனரை கனியச்செய்து மணவாக்கு பெற்று 
ரஜதிதேவியை அடைந்தார்‌. அவர்களுக்கு ஒன்பது 
பேரழகுகளும்‌ சங்கு சக்கரக்‌ குறியுமாக மகள்‌ ஒருத்தி 
பிறந்ததும்‌ ஷத்ரியரில்‌ இழிநகைகள்‌ பொறாமைகளாக 
மாறின. மித்திரவிந்தை சூதர்களின்‌ சொற்கள்‌ வழியாக 
இளவேனிலில்‌ வேங்கை மரம்‌ உதிர்த்த மலர்கள்‌ 
ஊரெங்கும்‌ பரவி மணப்பது போல்‌ புகழ்‌ பெற்றாள்‌. 


ஜெயசேனரின்‌ பட்டத்தரசியான மாளவத்து குலமகள்‌ 
பார்கவிக்கு விந்தர்‌ அனுவிந்தர்‌ என இரு மைந்தர்கள்‌ 
அப்போதே தோள்பெருத்து போர்க்குண்டலம்‌ அணிந்து 
விட்டிருந்தனர்‌. இருவரும்‌ அரசர்‌ யாதவ இளவரசியை 
மணந்ததை விரும்பவில்லை. யாதவர்‌ படைத்‌ 
துணையுடன்‌ அசுர மன்னர்களை வென்றனர்‌. அதன்‌ 
பின்‌ ஒவ்வொரு நாளும்‌ யாதவர்களின்‌ 
படைவல்லமையை எண்ணி அமைதி இழந்தனர்‌. 
“முள்ளை எடுக்க முள்ளை நாடினோம்‌ இளையோனே... 
இனி இப்பெரிய முள்ளை வீசிவிட்டு முன்னகர்வது 
எங்ஙனம்‌ என்பதுவே வினா” என்றார்‌ விந்தர்‌. 
“ஒவ்வொருநாளும்‌ சிதல்புற்றென யாதவர்‌ 
வளர்கிறார்கள்‌.” 


மித்திரவிந்தை பிறந்து இவள்‌ முடிசூடி நாடாள்வாள்‌ 
என்று நிமித்திகரின்‌ நற்குறிச்‌ சான்று பெற்று நாளும்‌ 
அழகு பொலிய வளரத்‌ தொடங்கியபோது விந்தரும்‌ 
அனுவிந்தரும்‌ அச்சம்‌ கொண்டனர்‌. “இளையோனே, 
யாதவர்கள்‌ அவள்‌ தங்களுக்குரியவள்‌ என 
எண்ணுகிறார்கள்‌. துவாரகையில்‌ அமர்ந்த இளைய 


யாதவன்‌ அவளை மணம்‌ கொண்டான்‌ என்றால்‌ 
மாகிஷ்மதி அவர்களின்‌ சொல்லுக்குள்‌ செல்லக்கூடும்‌” 
என்றார்‌ விந்தர்‌. “நம்‌ தந்தையே மாகிஷ்மதியை 
இடையனின்‌ கால்களில்‌ வைத்து வணங்க உள்ளம்‌ 
கொண்டிருக்கிறார்‌ என்று ஐயுறுகிறேன்‌” என்றார்‌ 
அனுவிந்தர்‌. 


அந்நாளில்‌ ஒருமுறை அஸ்தினபுரியின்‌ அவை 
விருந்துக்குச்‌ சென்ற அவந்தி வேந்தர்‌ விந்தரும்‌ 
அனுவிந்தரும்‌ காலையில்‌ கதாயுதப்பயிற்சிக்காக 
துரியோதனரின்‌ களம்‌ சென்றனர்‌. இரும்பு கதை ஏந்தி 
ஒரு நாழிகை நேரம்‌ தன்னுடன்‌ தோள்‌ பொருதிய 
விந்தரை அள்ளி நெஞ்சோடு அணைத்துக்கொண்டு 
துரியோதனர்‌ சொன்னார்‌ “இன்று முதல்‌ நீர்‌ என்‌ தோழர்‌. 
வாழ்விலும்‌ முடிவிலும்‌ என்னுடன்‌ இரும்‌!” புவியாளும்‌ 
பெருமன்னனின்‌ விரிதோள்களின்‌ அணைப்பு விந்தரை 
அகம்‌ நெகிழச்‌ செய்தது. அத்தோள்களில்‌ முகம்‌ சாய்த்து 
விழிநீர்‌ உகுத்து “இன்றென்‌ வாழ்வு நிறைவுற்றது. இனி 
என்றும்‌ தங்கள்‌ அடிகளில்‌ அமர்பவனாகவே எஞ்சுவேன்‌” 
என்றார்‌. 


அன்று உண்டாட்டின்போது அவந்தியின்‌ அரசர்‌ இருவரை 
தமக்கு இருபக்கமும்‌ அமரச்‌ செய்து தன்‌ கையால்‌ 
உணவள்ளி ஊட்டினார்‌ துரியோதனர்‌. தன்‌ தம்பியருடன்‌ 
சேர்ந்து கானாட அழைத்துச்‌ சென்றார்‌. 
அஸ்தினபுரியிலிருந்து திரும்புகையில்‌ அனுவிந்தர்‌ 
“மூத்தவரே, நம்‌ இளவரசியை அஸ்தினபுரியின்‌ நாளைய 
அரசர்‌ கொள்வார்‌ என்றால்‌ எதையும்‌ 
அஞ்சவேண்டியதில்லை. யாதவர்‌ அஞ்சும்‌ படைபலம்‌ 
நமக்கு வரும்‌. நிமித்திகர்‌ சொல்‌ பிழைக்காது நம்‌ 
இளையோள்‌ பெருநிலத்து முடியும்‌ சூடுவாள்‌” என்றார்‌. 
நெஞ்சு விம்ம எழுந்து இளையோனை தோள்‌ சேர்த்து 
அணைத்துக்கொண்டு “ஆம்‌, பொன்‌ ஒளிர்‌ பெருவாயில்‌ 
திறந்ததுபோல்‌ உணர்கிறேன்‌. இது ஒன்றே வழி” என்றார்‌ 
விந்தர்‌. 

தன்‌ இளையவளுக்கு துரியோதனர்‌ மணக்கொடை 
அளிப்பதை ஏற்க விழைவதாக ஒலைத்‌ தூதொன்றை 
அனுப்பினார்‌ விந்தர்‌. துரியோதனர்‌ அப்போது காசிநாட்டு 
இளவரசியை மணந்து மலர்வனம்‌ ஆடி மகிழ்ந்‌ 
கொண்டிருந்தார்‌. ஓலை நோக்கியபின்‌ “காசி நாட்டு அரசி 
ஒப்புவாள்‌ என்றால்‌ அந்த மணம்‌ நிகழட்டும்‌” என்றார்‌. 
“வல்லமை கொண்ட அரசொன்று அரியணைக்கு 
வலப்பக்கம்‌ நிற்குமென்றால்‌ அது நன்றே. அவந்தி நாட்டு 
அரசி அவை புகட்டும்‌” என்று அவர்‌ ஒப்புதல்‌ அளித்தார்‌. 


அஸ்தினபுரியின்‌ இளவரசர்‌ அவந்தி நாட்டு இளவரசி 
மித்திரவிந்தையை மணக்க இருக்கிறார்‌ என்று 
சிலநாட்களுக்குள்ளேயே பாரதவர்ஷமெங்கும்‌ சூதர்கள்‌ 
பாடி அலையத்‌ துவங்கினர்‌. அச்செய்தியை அறிந்தார்‌ 
மூத்தவர்‌ பலராமர்‌. அவையமர்ந்து 
இசைத்துக்கொண்டிருந்த இளையவரின்‌ முன்‌ சென்று 
நின்று தன்‌ இரு பெரும்‌ கரங்களை ஓங்கித்‌ தட்டி “என்ன 
நிகழ்ந்து கொண்டிருக்கிறது நம்மைச்‌ சூழ்ந்து 
என்றறிவாயா? இங்கு வீணே இக்கம்பிகள்‌ எழுப்பும்‌ 
ஒலியைக்‌ கேட்டு அமர்ந்திருக்கிறாய்‌. மூடா!” என்று 
கூவினார்‌. “சொல்லுங்கள்‌ மூத்தவரே” என்றார்‌ 
இளையவர்‌. 


“அறிவிலியே கேள்‌, சர்மாவதியினூடாக உஜ்ஜயினி வந்து 
பாலைவனப்‌ பாதை வழியாகவே துவாரகைக்கு வருவதே 
இன்று நம்‌ வணிகப்பாதையாக உள்ளது. அவந்தியை 
அஸ்தினபுரி மண உறவுடன்‌ 
பிணைத்துக்கொள்ளுமெனில்‌ ஒவ்வொரு முறையும்‌ 
அஸ்தினபுரிக்கு சுங்கம்‌ கட்டி நாம்‌ இங்கு வரவேண்டி 
இருக்கும்‌. அது கூடாது. அவந்தி நம்முடனே இருந்தாக 
வேண்டும்‌. இன்று வரை யாதவர்களால்‌ படைநிறைத்து 
ஆளப்படும்‌ மாகிஷ்மதி நம்‌ வணிகத்தின்‌ விழுதாக 
அமைந்துள்ளது. உஜ்ஜயினியும்‌ அவ்வாறே 
அமையவேண்டும்‌” என்றார்‌. 


“வணிகத்தைப்‌ பற்றி தங்களிடம்‌ யார்‌ சொன்னது 
மூத்தவரே?” என்று புன்னகையுடன்‌ கேட்டார்‌ இளையவர்‌. 
“என்னிடம்‌ அக்ரூரர்‌ சொன்னார்‌. சொன்னதுமே இங்கு 
வந்துவிட்டேன்‌” என்றார்‌ பலராமர்‌. தொடர்ந்து உள்ளே 
நுழைந்த அக்ரூரர்‌ “ஆம்‌ இளையவரே. உஜ்ஜயினி நம்‌ 
கையை விட்டு செல்லலாகாது” என்றார்‌. இளையவர்‌ தன்‌ 
கையிலிருந்த யாழை அகற்றிவிட்டு எழுந்தார்‌. “அவந்தி 
நாட்டு அரசு குறித்து சூதர்‌ பாடிய பாடல்கள்‌ அனைத்தும்‌ 
கேட்டுள்ளேன்‌. ஆனால்‌, அவள்‌ என்னை மணக்க 
விழைகிறாள்‌ என்று அறிந்திலேன்‌. அவ்வுறுதி இன்றி 
அவளை எங்ஙனம்‌ நான்‌ கொள்ள முடியும்‌?” என்றார்‌. 


“என்ன பேசுகிறாய்‌ இளையோனே? ஷத்ரியன்‌ பெண்‌ 
கொள்வதற்கு பெண்ணுள்ளம்‌ உசாவும்‌ வழக்கம்‌ 
உண்டா?” என்றார்‌. “நான்‌ ஷத்ரியன்‌ அல்ல. குழலேந்தி 
மலர்மரத்தடியில்‌ அமர்ந்திருக்கும்‌ யாதவன்‌” என்றார்‌ 
இளையவர்‌. “யாதவனா என்று கேட்டால்‌ நான்‌ ஷத்ரியன்‌ 
என்று மறுமொழி சொல்வாய்‌. உன்னுடன்‌ பேச என்னால்‌ 
காது” என்று சொல்லி கைதூக்கி “இதோ, நான்‌ 
ஆணையிடுகிறேன்‌. உஜ்ஜயினியின்‌ இளவரசியை நீ 


கொணர்ந்தாக வேண்டும்‌. மறுமொழி எதுவும்‌ கேட்க 
விழையேன்‌” என்று சொல்லி பலராமர்‌ வெளியே 
சென்றார்‌. 


அக்ரூரர்‌ “இளையவரே, பிறர்‌ அறியாமல்‌ விரைந்து ஒரு 
மணத்தன்னேற்பு நிகழ்வை ஜெயசேனர்‌ ஒருக்கக்கூடும்‌. 
விந்தனும்‌ அனுவிந்தனும்‌ இளவரசியை 
துரியோதனனுக்கு வாக்களித்திருப்பதாகவே 
சொல்கிறார்கள்‌” என்றார்‌. இளையோன்‌ “பார்ப்போம்‌” 
என்றார்‌. “எங்கு உதித்து எங்கு அவள்‌ எழுந்தாள்‌ என்று 
அறிவேன்‌. அங்கு அவள்‌ சென்றாக வேண்டும்‌ 
அல்லவா?” என்றார்‌. அக்ரூரர்‌ “புரியவில்லை 
இளையவரே” என்றார்‌. அவர்‌ புன்னகைசெய்தார்‌. 

மித்திரவிந்தை பிறந்த அவ்வருடம்தான்‌ உஜ்ஜயினியை 
தனிநாடாக தங்களுக்கு பிரித்தளிக்க வேண்டுமென்று 
கோரி விந்தரும்‌ அனுவிந்தரும்‌ குலப்பெருமன்றை 
கூட்டினர்‌. அவர்களின்‌ அன்னையும்‌ பட்டத்தரசியுமான 
மாளவஅரசி பார்கவியின்‌ அணுக்கரான குலமூத்தார்‌ 
சுருதகிருஷ்ணர்‌ அவையில்‌ எழுந்து ஜெயசேனர்‌ யாதவ 
அரசியை மணந்ததனால்‌ குலமிழந்து பெருமை 
குறைந்துவிட்டார்‌ என்று அவரும்‌ அவர்‌ குலமும்‌ 
எண்ணுவதாக அறிவித்தார்‌. அவரை ஆதரித்து மூன்று 
குலத்தவர்‌ கூச்சலிட்டனர்‌. அதை எதிர்த்து பிறர்‌ கூச்சலிட 
அரசி சினத்துடன்‌ எழுந்து தன்‌ கொடிவழி வந்த இளவரசர்‌ 
இனி குலமுறை பிழைத்த அரசருக்குக்‌ கீழே இருந்து ஆள 
முடியாது என்றாள்‌. அவர்களுக்கென தனி நாடும்‌ முடியும்‌ 
கொடியும்‌ வேண்டுமென்று சொன்னாள்‌. 


ஜெயசேனரின்‌ அமைச்சர்‌ பிரபாகரர்‌ அவந்தி 
தொல்பெருமை கொண்ட நாடென்றாலும்‌ குடிபெருகாது 
படைசிறுத்த அரசு என்றும்‌, சூழ்ந்துள்ள ஆசுர 
நாடுகளின்‌ அச்சுறுத்தலை யாதவப்படையின்றி வெல்ல 
முடியாதென்றும்‌ சொன்னார்‌. சினத்துடன்‌ எழுந்து 
“நாணிழந்து அவை நின்று இதை உரைக்கிறீர்‌ 
அமைச்சரே. ஆசுரக்‌ கீழ்மதியாளரை வெல்ல யாதவச்‌ 
சிறுமதியாளர்‌ தேவை என்று உரைக்க முடிசூடி அமர 
வேண்டுமா ஒரு ஷத்ரியன்‌? எங்குளது இவ்வழக்கம்‌? 
இதை சூதர்‌ நூலில்‌ பொறித்தால்‌ எத்தனை 
தலைமுறைகள்‌ அவைகள்தோறும்‌ நின்று நாண 
வேண்டும்‌? இன்று ஷத்ரியர்‌ கூடிய பேரவையில்‌ அவந்தி 
என்னும்‌ பேரே இளிவரலை உருவாக்குகிறது அறிவீரா?” 
என்றாள்‌ பார்கவி. 


“குலமிலியின்‌ துணைவியாக இம்மணிமுடி சூடி இங்கமர 
எனக்கு நாணில்லை. ஏனெனில்‌ உயிருள்ளவரை 
இம்மங்கலநாணை பூணுவேனென்று உரைத்து இங்கு 
வந்தவள்‌ நான்‌. என்‌ மைந்தர்‌ அவ்வண்ணம்‌ அல்ல. 
அவர்கள்‌ பிறந்தபோது தூய ஷத்ரியரின்‌ மைந்தர்‌. இவர்‌ 
கொண்ட காமத்தின்‌ பொருட்டு அவர்கள்‌ ஏன்‌ குலமிழக்க 
வேண்டும்‌?” என்று பார்கவி கூவினாள்‌. கைகளை 
தூக்கியபடி “நான்‌ இன்று என்‌ மைந்தருக்காக அல்ல, என்‌ 


கொடிவழியினருக்காக பேசுகிறேன்‌. இதை ஏற்கமுடியாது. 
ஒருபோதும்‌ மூதன்னையர்‌ முன்‌ நின்று நான்‌ இதை 
ஏற்றேன்‌ என்று சொல்லமுடியாது” என்றாள்‌. 


அரசியின்‌ எரிசினமே அவள்‌ குரலை அவையில்‌ 
நிறுவியது. மன்று மேலும்‌ அவளை நோக்கி சென்றது. 
சிறுசாரார்‌ “முடிசூடி அமர்ந்த மன்னனுக்கு முழுதும்‌ 
ஆட்பட்டிருப்பதே குடிகளின்‌ கடமை” என்றனர்‌. 
பெரும்பாலானவர்கள்‌ திரண்டு “குலமிழந்த அரசரின்‌ 
கோல்நீங்கிப்போக இளவரசர்களுக்கு உரிமை உண்டு. 
தங்கள்‌ குருதிகாத்து கொடிவழி செழிக்கவைக்க அவர்கள்‌ 
முயல்வது இயல்பே” என்று கூறினர்‌. கண்முன்‌ தன்‌ 
குடியவை இரண்டாகப்பிரிந்து குரலெழுப்பி 
பூசலிடுவதைக்கண்டு ஜெயசேனர்‌ நடுங்கும்‌ உடலுடன்‌ 
கைகளை வீசி “அமைதி! குடிகளே, குலமூத்தாரே, 
சான்றோரே! அமைதி கொள்ளுங்கள்‌! நாம்‌ இதை பேசி 
முடிவெடுப்போம்‌!” என்று கூவிக்கொண்டிருந்தார்‌. 


அவர்களோ ஒவ்வொருவரும்‌ பிறிதொருவரின்‌ 
சொல்லினால்‌ புண்பட்டனர்‌. ஒவ்வொருவருக்கும்‌ 
அவையில்‌ தனிப்பட்ட எதிரிகளிருந்தனர்‌. தன்‌ 
எதிரியைக்‌ கொண்டே தான்‌ எடுக்கும்‌ நிலைப்பாட்டை 
முடிவு செய்தனர்‌. பூசலிடுவதின்‌ பேரின்பத்தில்‌ ஒருவர்‌ 
மேல்‌ மிதித்து பிறிதொருவர்‌ ஏற விண்ணில்‌ விண்ணில்‌ 
என எழுந்து முகில்கள்‌ மேல்‌ அமைந்து வாள்‌ சுழற்றினர்‌. 
சொற்கள்‌ கூர்மைகொண்டு கிழித்த குருதி பெருகி அவை 
நிணக்குழியாகியது. அதில்‌ வழுக்கி விழுந்தும்‌ எழுந்தும்‌ 
புழுக்களைப்போல்‌ நெளிந்தனர்‌. 


பொறுமை இழந்த ஜெயசேனர்‌ எழுந்து கைகளைத்தட்டி 
“கேளீர்‌! கேளீர்‌! இதோ அறிவிக்கிறேன்‌. அவந்தி 
இருநாடுகளெனப்‌ பிரிந்தது. இனி அவர்கள்‌ என்‌ 
மைந்தர்கள்‌ அல்ல. உஜ்ஜயினியை தலைநகராக்கி 
அவர்கள்‌ தனிமுடிகொண்டு ஆளட்டும்‌. தெய்வங்கள்‌ 
சான்று. மூதாதையர்‌ சான்று. இந்த அவையும்‌ என்‌ 
குடையும்‌ கொடியும்‌ சான்று” என்று ஆணையிட்டார்‌. 
அதற்கென்றே பூசலிட்டபோதும்‌ அத்தனை விரைவில்‌ 
அவ்வறிவிப்பு எழுந்தபோது அவைமன்றில்‌ இருந்த 
அனைவரும்‌ அதிர்ச்சி அடைந்து சொல்லழிந்தனர்‌. 


நடுங்கும்‌ கைகளுடன்‌ நின்று தன்‌ அவையினர்‌ விழிகள்‌ 
ஒவ்வொன்றையாக நோக்கி பின்‌ தலைமேல்‌ 
இருகைகளை கூப்பி “அனைவரையும்‌ வணங்குகிறேன்‌. 
என்‌ குலதெய்வங்களின்‌ அருளால்‌ மூதன்னையர்‌ முகம்‌ 
கொண்டு எனக்கொரு மகள்‌ மடிநிறைத்திருக்கிறாள்‌. 


திருமகள்‌ அவள்‌ என்றனர்‌ நிமித்திகர்‌. அவள்‌ பிறந்த 
நாளன்று இங்கு இந்நாடு பிளவுறுமென்றால்‌ அது 
தெய்வமென எழுந்தருளிய அவள்‌ ஆடலே என்று 
கொண்டு நெஞ்சமைகிறேன்‌. மங்கலமன்றி 
பிறிதறியாதவள்‌ அவள்‌ என்றனர்‌ நிமித்திகர்‌. மங்கலம்‌ 
நிகழும்‌ பொருட்டே இது என்று துணிகிறேன்‌. அவள்‌ 
அருள்க!” என்றபின்‌ சால்வையை எடுத்து தோளிலிட்டு 
பின்னால்‌ எழுந்து பதைத்த எவர்‌ சொல்லையும்‌ 
கேட்காமல்‌ திரும்பி உள்ளறைக்குச்‌ சென்றார்‌. அவர்‌ 
செல்லவிருப்பதை உணராது நின்ற குடைவலனும்‌ 
அகம்படியினரும்‌ அவருக்குப்பின்னால்‌ ஓடினர்‌. அவை 
அரசியையும்‌ இளவரசர்களையும்‌ நோக்கி செயலிழந்து 
அமர்ந்தது. 

இளவரசி பிறந்த வேளையில்‌ நாடு பிளவுண்டது என்று 
அவந்தியில்‌ அவச்சொல்‌ சுழன்றது. அவள்‌ மாமங்கலை 
என்று சொன்ன நிமித்திகரோ “ஆம்‌, நானே உரைத்தேன்‌. 
அது என்‌ சொல்லல்ல, என்னிலெழுந்தருளும்‌ என்‌ 
மூதாதையரின்‌ பெருஞ்சொல்‌. சொல்‌ பிழைத்த வரலாறு 
அவர்களுக்கு இல்லை. மாமங்கலை மண்மேல்‌ 
வந்துவிட்டாள்‌. கிளைவிரித்து மலரெழுந்து கனி பழுத்து 
நிறைவாள்‌. ஐயமொன்றில்லை” என்றார்‌. விந்தரும்‌ 
அனுவிந்தரும்‌ அவர்கள்‌ அரசநிகரிகளாக இருந்தாண்ட 
அதே மண்ணை தனிமுடியாகப்‌ பெற்று எல்லை 
அமைத்து எடுத்தனர்‌. 


அவந்தியின்‌ தலைநகராகிய மாகிஷ்மதி ஐம்பத்தாறு 
நாடுகளில்‌ ஒன்றென அது உருவான 
தொல்பழங்காலத்தில்‌ கட்டப்பட்டது. தாழ்ந்த 
மரக்கட்டடங்கள்‌ ஒன்றுடனொன்று தோள்‌ முட்டிச்‌ சூழ்ந்த 
அங்காடி முற்றமும்‌ அதன்‌ தென்மேற்கு மூலையில்‌ 
ஏழன்னையர்‌ ஆலயமும்‌ நடுவே கொற்றவையின்‌ 
கற்கோயிலும்‌ கொண்டது. சிற்றிலையும்‌ சிறுமலரும்‌ 
எழும்‌ குற்றிச்செடி போல்‌ அந்நகர்‌ காலத்தில்‌ சிறுத்து 
நின்றிருந்தது. அங்கு பெரும்‌ துறைகள்‌ இல்லை. 
அங்காடிகள்‌ அமையவில்லை. மலைப்பொருள்‌ கொள்ள 
வரும்‌ சிறுவணிகரும்‌ பொருள்கொண்டு இறங்கும்‌ 
பழங்குடிகளுமன்றி பிறர்‌ அணுகவில்லை. 


உஜ்ஜயினியோ ஒவ்வொரு நாளும்‌ புது ஊர்கள்‌ பிறந்து 
கொண்டிருந்த தண்டகாரண்யப்‌ பெருநிலத்தை நோக்கிச்‌ 
செல்லும்‌ வணிகப்பாதையின்‌ விளிம்பில்‌ 
அமைந்திருந்தது. சர்மாவதியில்‌ கட்டப்பட்ட புதிய 
துறைமுகத்தை கொண்டிருந்தது. தென்மேற்கே விரிந்த 
பெரும்பாலையில்‌ கிளை விரித்துச்‌ சென்று சிந்து 


நாட்டுக்கும்‌ துவாரகைக்கும்‌ வணிகம்‌ அமைத்த 
மணற்சாலைகளின்‌ தொடக்கமாக இருந்தது. எனவே 
ஒவ்வொரு நாளும்‌ செல்வம்‌ அங்கு குவிந்தது. விந்தரும்‌ 
அனுவிந்தரும்‌ அந்நகரைச்‌ சுற்றி ஒரு கற்கோட்டையை 
எழுப்பினர்‌. காவல்மாடங்களில்‌ தங்கள்‌ மணிப்புறா 
கொடியை பறக்கவிட்டனர்‌. துவாரகையை அமைத்த 
சிற்பிகளை வரவழைத்து வெண்சுதை மாடங்கள்‌ 
கொண்ட ஏழு அரண்மனைகள்‌ கட்டிக்‌ கொண்டனர்‌. 
அவர்களுக்கென தனிப்படையும்‌ அமைச்சும்‌ சுற்றமும்‌ 
அமைந்தன. 


காலம்‌ பெருக களஞ்சியம்‌ நிறைய வளைநிறைத்து உடல்‌ 
பெருத்த நாகங்களென்றாயினர்‌ உடன்பிறந்தார்‌. 
மாகிஷ்மதியும்‌ தங்களுக்குக்‌ கீழே அமைந்தாலென்ன 
என்ற எண்ணம்‌ கொண்டனர்‌. விந்தர்‌ அனுவிந்தரிடம்‌ 
சில மாறுதல்களை முன்னரே கண்டிருந்தார்‌. 
இளையவராகவும்‌ இரண்டாமவராகவும்‌ இருப்பதில்‌ 
கசப்பு கொண்டவராகத்‌ தெரிந்த அனுவிந்தரை 
மாகிஷ்மதியின்‌ மன்னராக்கி தன்‌ இணையரசராக 
அறிவிக்க வேண்டுமென்று திட்டமிட்டார்‌. ஏழு 
பெண்ணழகுகளும்‌ எழுந்து வளர்ந்த இளவரசியை 
யாதவகுலம்‌ கொள்ளலாகாது என்றார்‌ விந்தர்‌. அவள்‌ 
இளைய யாதவனை எவ்வகையிலும்‌ அறியலாகாது 
என்றார்‌ அனுவிந்தர்‌. “பெண்‌ உள்ளம்‌ கவரும்‌ மாயம்‌ 
கற்றவன்‌ அவன்‌. அவனைக்குறித்த ஒரு சொல்லும்‌ ஒரு 
தடயமும்‌ அவளை சென்றடையலாகாது” என்று 
ஆணையிட்டனர்‌. 


விந்தரும்‌ அனுவிந்தரும்‌ அமைத்த ஒற்றர்‌ வலையத்தால்‌ 
மகளிர்‌ மாளிகை முற்றிலும்‌ சூழப்பட்டது. நினைவறிந்த 
நாள்‌ முதலே தமையர்களின்‌ ஆணைக்கு அமையும்‌ 
சேடியரும்‌ செவிலியரும்‌ ஏவலரும்‌ வினைவலரும்‌ 
படைவீரரும்‌ சூழ இளவரசி மித்திரவிந்தை வளர்ந்தாள்‌. 
அவள்‌ செவியில்‌ விழும்‌ ஒவ்வொரு சொல்லும்‌ ஏழுமுறை 
சல்லடைகளால்‌ சலிக்கப்பட்டது. இளைய யாதவர்‌ என்ற 
சொல்லையோ துவாரகை என்ற ஒலியையோ அவள்‌ 
அறியவில்லை. அவள்‌ வேய்ங்குழல்‌ என்றொரு 
இசைக்கருவி இருப்பதை அறியவில்லை. மயிலென ஒரு 
பறவையை கண்டதில்லை. அவள்‌ விழிகளில்‌ நீலம்‌ 
என்னும்‌ நிறம்‌ தெரிந்ததே இல்லை. ஆழியும்‌ சங்கும்‌ 
அங்குள்ள பிறர்‌ சித்தத்திலிருந்தும்‌ மறைந்தன. 

அவந்தி இரு நாடெனப்பிரிந்தபோதே ஜெயசேனர்‌ உளம்‌ 
தளர்ந்துவிட்டார்‌. அரண்மனைக்கு வெளியே அவரைக்‌ 
காண்பது அரிதாயிற்று. அவையமர்ந்து அரசு சூழ்தலும்‌ 


அறவே நின்று போயிற்று. அமைச்சர்‌ பிரபாகரர்‌ 
ஆயிரமுறை அஞ்சி ஐயம்கொண்ட சொல்லெடுத்து இடும்‌ 

ணைகளால்‌ ஆளப்பட்டது அந்நகரம்‌. குடிகள்‌ 
பொருள்‌ விரும்பியும்‌ குலம்நாடும்‌ சூழல்‌ விரும்பியும்‌ 
ஒவ்வொரு நாளுமென உஜ்ஜயினிக்கு சென்று 
கொண்டிருந்தனர்‌. அரண்மனை உப்பரிகையில்‌ ஒரு 
நாள்‌ காலையில்‌ வந்து நின்று நோக்கிய ஜெயசேனர்‌ 
கலைந்த சந்தை நிலமென தன்‌ நகரம்‌ தெரிவதைக்‌ கண்டு 
உளம்‌ விம்மினார்‌. 


அவரைச்‌ சூழ்ந்து ஒற்றர்களையே அமைச்சென 
படையென குமயென ஏவலரென எண்ணி 
நிறைத்திருந்தனர்‌ மைந்தர்‌. வெறுமை அவரை மதுவை 
நோக்கி கொண்டு சென்றது. ஓராண்டுக்குள்‌ 
விழித்திருக்கும்‌ நேரமெல்லாம்‌ மது மயக்கில்‌ 
இருப்பவராக அவர்‌ ஆனார்‌. உடல்‌ தளர்ந்து 
மதுக்கோப்பையை எடுக்கும்‌ கைகள்‌ நடுங்கி மது 
தளும்பி உடை மேல்‌ சிந்தலாயிற்று. கண்கள்‌ பழுக்காய்ப்‌ 
பாக்குகளென ஆயின. உதடுகள்‌ கருகி 
அட்டைச்சுருளாயின. கழுத்திலும்‌ கைகளிலும்‌ நரம்புகள்‌ 
கட்டு தளர்ந்த விறகின்‌ கொடிகள்‌ என்று தெரிந்தன. 
படுக்கையிலிருந்து எழும்போதே மதுக்கிண்ணத்துடன்‌ 
ஏவலன்‌ நின்றிருக்க வேண்டுமென்றாயிற்று. 


நாளெழுகையில்‌ மதுவருந்தி குமட்டி கண்மூடி 
அமர்ந்திருப்பவரை ஏவலர்‌ இருவர்‌ மெல்ல தூக்கி 
காலைக்‌ கடன்களுக்கு கொண்டு செல்வர்‌. புகழ்‌ பெற்ற 
அவந்தியின்‌ அருமணிபதித்த மணிமுடியை சூடும்‌ 
ஆற்றலையும்‌ அவர்‌ தலை இழந்தது. எனவே 
ஏழன்னையர்‌ வழிபடப்படும்‌ விழவுநாளில்‌ மட்டும்‌ 
அரைநாழிகை நேரம்‌ அந்த மணியை அவர்‌ சூடி 
அமர்ந்திருந்தார்‌. அரியணைக்குப்பின்‌ வீரனொருவன்‌ 
பிறரறியாது அதை தன்‌ கையால்‌ பற்றியிருந்தான்‌. 
வலக்கையில்‌ அவர்‌ பற்றியிருந்த செங்கோலை 
பிறிதொருவன்‌ தாங்கியிருந்தான்‌. அரியணையில்‌ 
அமருகையில்‌ சற்றுநேரம்‌ கூட மதுவின்றி இருக்க 
முடியாதவரானார்‌. 


உற்ற ஆசிரியர்கள்‌ அமர்த்தப்பட்டு நெறிநூலும்‌ 
காவியமும்‌ இளவரசிக்கு கற்பிக்கப்பட்டன. இசையும்‌ 
போர்க்கருவியும்‌ பயிற்றுவிக்கும்‌ சூதரும்‌ ஷத்ரியரும்‌ 
அமர்த்தப்பட்டனர்‌. ஆனால்‌ விந்தரின்‌ அமைச்சர்‌ 
கர்ணகரின்‌ கட்டுப்பாட்டில்‌ இருந்தது அவள்‌ கல்வி. 
ஒவ்வொரு நூலும்‌ முற்றிலும்‌ சொல்‌ ஆயப்பட்டன. 
ஒவ்வொரு கலையும்‌ நுணுகி நோக்கப்பட்டது.. 


சிற்பியரும்‌ சூதரும்‌ இணைந்து கல்லிலும்‌ சொல்லிலும்‌ 
செய்த பொய்யுலகொன்றன்றி பிறிதேதும்‌ அறியாது 
வாழ்ந்தாள்‌. பொய்மை அளிக்கும்‌ புரை தீர்ந்த மகிழ்வில்‌ 
திளைத்தாள்‌. அவள்‌ செல்லுமிடமெங்கும்‌ முன்னரே 
சென்று அவளுக்கான உலகை அமைக்கும்‌ வினைவலர்‌ 
திரள்‌ குறித்து அவள்‌ உணர்ந்திருக்கவில்லை. அவள்‌ 
அறிந்தவற்றாலான அச்சிறு உலகுக்கு அப்பால்‌ 
புன்னகையும்‌ குழலிசையும்‌ நீலமுமென 
நிறைந்திருந்தான்‌ அவள்‌ நெஞ்சுக்குரியவன்‌. 


பன்னிரண்டாவது வயதில்‌ சர்மாவதியில்‌ இன்னீரில்‌ ஆடி 
எழுந்து ஈரம்‌ சொட்ட அவள்‌ வந்து மறைப்புரைக்குள்‌ 
நின்று ட்ப மாற்றிக்கொண்டிருந்தபோது அச்வ 
ஒன்றை கேட்டாள்‌. அதுவரை கேட்டிராத அவ்வோசை 
எதுவென்று அகம்‌ திகைத்து ஆடையள்ளி நெஞ்சோடு 
சேர்த்து நின்றாள்‌. தன்னைச்‌ சூழ்ந்து ஒலித்த மென்பட்டு 
நூல்‌ போன்ற அவ்விசையைக்‌ கேட்டு அவள்‌ முதலில்‌ 
அஞ்சினாள்‌. கந்தர்வரோ கின்னரரோ கிம்புருடரோ 
அறியா உருக்கொண்டு தன்னை சூழ்ந்துவிட்டதாக 
எண்ணினாள்‌. அச்சக்குரலெழுப்பி ஓடிவந்து 
செவிலியிடம்‌ “அன்னாய்‌, நான்‌ ஒரு ஒலி கேட்டேன்‌. 
வெள்ளிக்கம்பியை சுற்றியது போன்ற அழகிய 
இசைச்சுருள்‌ அது” என்றாள்‌. 


எது அவ்வொலி என்று எண்ணி எழுந்து அறைக்குள்‌ 
புகுந்ததுமே செவிலியும்‌ அக்குழலிசையை கேட்டாள்‌. 
என்ன மாயமிது என்று எண்ணி மலைத்து சுவருடன்‌ 
முதுகு சேர்த்து தன்‌ நெஞ்சம்‌ அறைவதைக்‌ கேட்டு நின்று 
நடுங்கினாள்‌ மெல்லிய குழலோசை செவ்வழிப்பண்ணில்‌ 
'இன்று நீ! இன்று நீ!” என்று சொல்லிக்கொண்டிருந்தது. 
முலை கனிந்த பேருடல்‌ குலுங்க வெளியேறி இடைநாழி 
வழியாக ஓடி ஏவலரை அழைத்து “பாருங்கள்‌! 
எங்கொலிக்கிறது இவ்விசை?” என்றாள்‌. ஏவலர்‌ 
வரும்போது அந்த இசை நின்றுவிட்டிருந்தது. “இங்குதான்‌ 
எங்கோ அவ்விசையை எவரோ எழுப்புகிறார்கள்‌. நான்‌ 
கேட்டேன்‌” என்று செவிலி கூவினாள்‌. 


வாளுடனும்‌ வேலுடனும்‌ ஆடை மாற்றும்‌ 
அறையைச்சூழ்ந்து ஒவ்வொரு மூலையிலும்‌ இடுக்கிலும்‌ 
தேடினார்கள்‌ வீரர்கள்‌. “செவிலியன்னையே, இங்கு 
மானுடர்‌ வந்ததற்கான தடயமேதுமில்லை” என்றான்‌ 
படைவீரன்‌. “அவ்வண்ணமெனில்‌ குழலிசை இசைத்தது 
யார்‌? நான்‌ கேட்டேன்‌” என்றாள்‌ செவிலி. “அது மாயமாக 
இருக்கலாம்‌. அவனறியாத மாயம்‌ ஏதுமில்லை என்று 
சூதர்கள்‌ சொல்வது உண்மையாக இருக்கலாம்‌” என்றான்‌ 


வீரன்‌. “வாயைமூடு. இச்சொல்லை சொன்னதற்காகவே நீ 
கழுவிலேறுவாய்‌” என்று செவிலி சீறினாள்‌. 


தேரிலேறி நகர்‌ மீளும்போது அவளருகே ஈரக்குழல்‌ 
காற்றில்‌ பறக்க உடல்‌ ஒட்டி அமர்ந்திருந்த மித்திரவிந்தை 
மெல்லிய குரலில்‌ “அந்த இசைக்கு என்ன பெயர்‌ 
அன்னாய்‌?” என்றாள்‌. “அது இசையல்ல பிச்சி, 
வெறுமொரு ஓசை” என்றாள்‌ செவிலி. “இல்லை, நான்‌ 
இதுவரை கேட்ட எவ்விசையையும்‌ வெல்லும்‌ இனிமை 
கொண்டது அது. யாழும்‌ முழவும்‌ காற்றொலிக்கும்‌ 
பிறவெதுவும்‌ அதற்கிணையாகாது. அன்னையே, பிற 
இசையனைத்தும்‌ இலைகளும்‌ தளிர்களுமென்றால்‌ 
இவ்விசையே மலர்‌” என்றாள்‌. கண்மூடி முகம்‌ மலர்ந்து 
“நறுமணம்போல்‌ மெல்லொளி போல்‌ இன்சுவைபோல்‌ 
இளங்குளிர்போல்‌ இசையொன்று ஆக முடியுமா? இன்று 
கண்டேன்‌. இனி ஒரு இசை என்‌ செவிக்கு உகக்காது” 
என்றாள்‌. 


அரண்மனைக்குச்செல்லும்‌ பாதையில்‌ அவள்‌ முன்‌ 
எழுந்த காட்சிகள்‌ அனைத்திலும்‌ அந்த இசை 
பொன்னூல்‌ மணிகளில்‌ என ஊடுருவிச்‌ செல்வதை 
கேட்டாள்‌. தன்‌ அறைக்குச்சென்று புத்தாடை புனைந்து 
அணிகள்‌ பூண்டு இசையறைக்குச்‌ சென்று அமர்ந்தவள்‌ 
யாழ்‌ தொட்டு குறுமுழவு தொட்டு சலித்தாள்‌. 
“இக்கருவிகள்‌ எவையும்‌ அவ்விசையை எழுப்ப 
முடியாது. குயிலைச்‌ சூழ்ந்த காகங்கள்‌, நாகணவாய்கள்‌, 
மைனாக்கள்‌ இவை. வான்தழுவும்‌ கதிரொளியை 
கல்லில்‌ எழுப்ப முயல்வது போன்றது அன்னையே, 
இவை தொட்டு அவ்விசையை உன்னுவது.” 


“அது இசையல்ல குழந்தை, ஏதோ கந்தர்வர்கள்‌ செய்த 
மாயம்‌. அதற்கு உன்‌ உள்ளத்தை அளிக்காதே. விலகிவிடு. 
ஒவ்வொரு நாளும்‌ உன்னைச்சூழும்‌ செயல்களில்‌ 
எண்ணத்தை நாட்டு. இல்லையேல்‌ அக்கந்தர்வன்‌ 
உன்னை கவர்ந்து செல்வான்‌. விண்முகில்களில்‌ வைத்து 
உன்னை நுகர்வான்‌. சூடியமலர்‌ என மண்ணில்‌ உதிர்த்து 
மறைவான்‌” என்றனர்‌ செவிலியர்‌. அஞ்சி எழுந்தோடி 
அன்னை கழுத்தைச்‌ சுற்றி இறுக அணைத்தபடி 
“என்னை ஏன்‌ அக்கந்தர்வன்‌ கொண்டு 
செல்லவேண்டும்‌?” என்றாள்‌. “கன்னிக்‌ கனவுகளைத்‌ 
தொட்டு அவர்களை மலரச்செய்பவன்‌ கந்தர்வன்‌. 
முழுதும்‌ மலர்ந்த மலர்களை தனக்கென சூடிச்செல்வான்‌. 
கன்னியர்‌ கனவுகளை உண்டுதான்‌ அவர்கள்‌ 
உயிர்வாழ்கிறார்கள்‌. இளையோளே, கந்தர்வரின்‌ 
இசைக்கும்‌ நறுமணத்துக்கும்‌ முழுமனம்‌ 


அளிக்காதிருப்பதே கன்னியர்‌ தங்களை காத்துக்‌ 
கொள்ளும்‌ முறையாகும்‌” என்றாள்‌ செவிலி. 


இளவரசி முகம்‌ வெளுத்து செவிலிமுலையில்‌ முகம்‌ 
சேர்த்து உடல்‌ நடுங்கினாள்‌. பின்பு விழி தூக்கி “என்னால்‌ 
இயலவில்லை அன்னையே. என்‌ உளம்‌ முழுக்க 
விசையாக்கி விலக்க விலக்க பேருருக்கொண்டு 
என்னைச்‌ சூழ்கிறது அவ்விசை. அந்த மெட்டன்றி 
பிறிதெதையும்‌ என்‌ செவியறியவில்லை. சித்தம்‌ என்‌ 
எண்ணங்களையே தான்‌ வாங்கவில்லை” என்றாள்‌. 
“இப்போது என்‌ விழிகளில்‌ விரல்நுனிகளில்‌ ததும்புகிறது 
அது. நான்‌ பார்க்கும்‌ இவ்வொவ்வொன்றும்‌ மெல்லிய 
ஒளிவளையமாக அவ்விசையை சூடியுள்ளன” என்றாள்‌. 
“அன்னையே, என்‌ உடலே ஒரு நாவென்றாகி 
தித்திக்கிறது. பாருங்கள்‌! தித்திப்பு என்‌ கைகளில்‌, இதோ 
என்‌ தோள்களில்‌, இக்கணம்‌ என்‌ நெஞ்சில்‌, இடையில்‌...” 
என்று கூவினாள்‌. 


அன்றிரவு தனிமையில்‌ மென்சிறகுச்‌ சேக்கையில்‌ 
விழிமூடி படுத்திருக்கையில்‌ அவ்விசையை கேட்டாள்‌. 
பெருகிவந்து அவளைச்‌ சூழ்ந்து அந்த மஞ்சத்தை மெல்ல 
தூக்கி சாளரம்‌ வழியாக வெளியே கொண்டு சென்று 
விண்மீன்கள்‌ செறிந்த கோடை காலத்து வானின்‌ 
முகில்களின்‌ மீது வைத்துச்‌ சென்றது. அனலேறிய 
விழிகளுடன்‌ அன்றிரவு முழுக்க அவ்விசையையே 
கேட்டுக்கிடந்தாள்‌. தன்னை இங்குவிட்டு அங்கு சென்று 
திரும்பி நோக்கி இவளெவள்‌ இதுவென்ன என்று 
வியந்தாள்‌. அது நான்‌ அங்கே நான்‌ என இருந்தாள்‌. 


ஏவலரை அனுப்பி அக்குளியலறையை நன்கு நோக்கிய 
செவிலி அதன்‌ மூங்கில்‌ கழி ஒன்றில்‌ வண்டு இட்ட துளை 
வழியாக காற்று வெளியேறும்‌ ஒலியே அது என்று 
அறிந்தாள்‌. அத்துளைகளை உடனடியாக மூட 

ணையிட்டாள்‌. “இளவரசி, வண்டு துளைத்த வழியில்‌ 
காற்று கடந்து செல்லும்‌ ஒலி அது. இசை அல்ல 
என்றுணர்க!” அவள்‌ நீள்மூச்செறிந்து “ஆம்‌, 
அவ்வண்ணமே நானும்‌ எண்ணினேன்‌” என்றாள்‌. 
“வெறுமொரு மானுட இதழ்‌ எழுப்பும்‌ இசையல்ல அது. 
விண்வடிவான ஒன்றின்‌ மூச்சு. இசையாக மாறி எழுந்தது. 
செவிலியன்னையே, இனி ஒரு மண்ணிசைக்கென என்‌ 
செவிகளை கொடுக்கலாகாது” என்றாள்‌. 


நாளும்‌ பொழுதும்‌ என வாரங்களும்‌ மாதங்களும்‌ 
அவ்விசையில்‌ அவள்‌ இருந்தாள்‌. கண்‌ குழிந்து உடல்‌ 
மெலிந்து இளங்காற்றில்‌ நடுங்கும்‌ சிலந்திவலை போல்‌ 


நொய்மை கொண்டாள்‌. “எண்ணெய்‌ தீர்ந்த சுடரென 
குறுகிக்‌ கொண்டிருக்கிறாள்‌. இனி வாழ மாட்டாள்‌” 
என்றனர்‌ சேடியர்‌. “கந்தர்வன்‌ அவள்‌ 
நலமுண்ணுகின்றான்‌. இனி அவள்‌ சூடுநர்‌ இட்ட பூ.” 
அன்னை மருத்துவரைக்‌ கொண்டு அவளை பார்க்க 
வைத்தாள்‌. ”நோயென்று ஏதும்‌ உடலில்‌ இல்லை அரசி. 
ஆனால்‌ சென்று தொடுவானில்‌ மறையும்‌ குதிரையின்‌ 
குளம்படி என அவள்‌ நரம்புகள்‌ அதிர்வை இழக்கின்றன” 
என்றார்‌ மருத்துவர்‌. “அன்னை இங்கிருந்து தன்னை 
விலக்க எண்ணிக்கொண்டாளோ என்று ஐயுறுகிறேன்‌. 
இதற்கு மருத்துவம்‌ செய்வதற்கொன்றுமில்லை. அவளே 
எண்ணங்கொள்ள வேண்டும்‌.” 


பாலும்‌ இளநீருமன்றி எதுவும்‌ பருக முடியாதவளானாள்‌. 
அவள்‌ இதழ்களிலிருந்து சொற்கள்‌ மறைந்தன. விழிகள்‌ 
எவரையும்‌ நோக்காதவையாயின. மூச்சு ஓடுவதையும்‌ 
காணமுடியாமலாகியது. உலோகப்பரப்புகளின்‌ ஊடாக 
வண்ண நிழலொன்று செல்வதுபோல்‌ ஓசையற்று 
நடந்தாள்‌. ஒவ்வொரு நாளும்‌ அவளைக்கண்டு நெஞ்சு 
கலுழ்ந்தாள்‌ செவிலி. அவள்‌ படுக்கையறை மஞ்சத்தின்‌ 
கீழ்‌ கால்‌ மடித்தமர்ந்து கை நீட்டி நீல நரம்புகள்‌ புடைத்த 
அல்லிமலர்க்‌ கால்களைத்‌ தொட்டபடி தலை சாய்த்து 
அமர்ந்திருந்தாள்‌. முலை சேர்த்து அவளுக்கு 
அமுதாட்டிய பகல்களை தோளிலேற்றி தோட்டத்தில்‌ 
உலவிய மாலைகளை மடிசேர்த்து அமர்த்தி விண்மீன்‌ 
காட்டிச்‌ சொன்ன இரவுகளை எண்ணி எண்ணி உளம்‌ 
உருகினாள்‌. இரவும்‌ பகலும்‌ அங்கிருந்து அவள்‌ 
கால்களை வருடிக்‌ கொண்டிருந்தாள்‌. அவளிலிருந்து 
அவள்‌ விழைந்த கைம்மகவை அள்ளி அள்ளி 
எடுப்பவள்போல. 


விடியலில்‌ ஒரு நாள்‌ துயின்று புலரியொளியில்‌ 
எழுந்தபோது அக்கால்கள்‌ குளிர்ந்திருப்பதை கண்டாள்‌. 
திடுக்கிட்டு எழுந்து இறந்த மீன்கள்‌ போல குளிர்ந்திருந்த 
அவ்விரல்களைப்‌ பற்றி அசைத்து “இளவரசி இளவரசி” 
என்று கூவினாள்‌. விழிப்பின்மை கண்டு பதறி 
விழுந்துகிடந்த அவள்‌ இரு கைகளையும்‌ தூக்கி தன்‌ 
கன்னங்களில்‌ அறைந்து கொண்டாள்‌. 
மித்திரவிந்தையின்‌ உடல்‌ மட்டுமே எஞ்சியிருந்தது. 
அவள்‌ மூக்கில்‌ கை வைத்தபோது மூச்சு ஓடுவதை 
உணரமுடியவில்லை. இமைகளைத்‌ தூக்கியபோது 
கருவிழி மறைந்து பால்படலம்‌ மட்டுமே தெரிந்தது. 
“தெய்வங்களே! என்‌ குலதெய்வங்களே!” என்று 
ஓசையின்றி அலறியபடி மஞ்சத்தில்‌ தானும்‌ விழுந்தாள்‌ 
செவிலி. 


அக்கணம்‌ அவளில்‌ எழுந்தது அவள்‌ செய்தேயாக 
வேண்டிய பணி. இளவரசியின்‌ இரு கைகளையும்‌ 
இறுகப்பற்றி அள்ளித்தூக்கி தன்‌ நெஞ்சோடணைத்து 
வெள்ளைச்‌ சங்குமலர்‌ போன்ற செவிமடலில்‌ 
வாய்வைத்து “அவன்‌ பெயர்‌ கிருஷ்ணன்‌. கன்னியருக்கு 
அவன்‌ கண்ணன்‌. இப்புவிக்கு ஆழிவெண்சங்குடன்‌ 
அமர்ந்த அரசன்‌. அன்றலர்ந்த நீலன்‌. பீலி விழி பூத்த 
குழலன்‌. அவன்‌ இதழ்‌ மலர்ந்த இசையையே ந்‌ கேட்டாய்‌. 
இப்புவியை உருக்கி வெண்ணிலா வெள்ளமாக ஆக்கும்‌ 
அவ்விசையைப்‌ பாடாத சூதர்‌ இங்கில்லை. அன்னையே, 
நீ அவனுக்குரியவள்‌” என்றாள்‌. அதை சொன்னோமா 
எண்ணினோமா பிறிதொரு குரல்‌ அருகே நின்று அதைக்‌ 
கூவக்கேட்டோமா என மயங்கினாள்‌. 


வாழ்வெனும்‌ பெருக்குக்கு கரையென்றான இருளுக்கு 
அப்பால்‌ சென்றுவிட்டிருந்த அவள்‌ தன்‌ குரலை 
கேட்டாளா என்று அவள்‌ ஐயுற்றாள்‌. மீண்டும்‌ மீண்டும்‌ 
“அவன்‌ பெயர்‌ கிருஷ்ணன்‌, உன்‌ நெஞ்சமர்ந்த 
கண்ணன்‌” என்று கூவினாள்‌. “அன்னையே எழுக! உன்‌ 
கைமலர்‌ மாலை சூடும்‌ நீலத்தோள்‌ கொண்டவன்‌ அவன்‌. 
உன்‌ விழிமலர்‌ நோக்கி விரியும்‌ முகக்கதிர்‌ கொண்டவன்‌. 
அவன்‌ பெயர்‌ கிருஷ்ணன்‌. உன்‌ முத்தங்கள்‌ கரைந்த 
மூச்சில்‌ அவன்‌ பெயர்‌ கண்ணன்‌.” 


என்ன செய்கிறேன்‌, எவர்‌ சொற்கள்‌ இவை என்று 
தனக்குத்தானே வியந்தபம மெல்ல அக்குளிர்ந்த உடலை 
தலையணை மேல்‌ வைத்தாள்‌. எழுந்து நின்று இரு 
கைகளாலும்‌ முலைகளை அழுத்தியபடி இதழ்‌ விம்ம 
கண்ணீர்‌ வார நோக்கி நின்றாள்‌. விழிகள்‌ அசையாது 
அவள்‌ முகத்திலேயே நிலைக்க மென்புன்னகை ஒன்று 
தன்‌ மகளின்‌ முகத்தில்‌ மலர்வதைக்‌ கண்டாள்‌. 
“அன்னையே, எந்தாய்‌!” என்று அலறியபடி முழந்தாள்‌ 
நிலத்தில்‌ ஊன்ற விழுந்து அவள்‌ இரு கைகளையும்‌ 
பற்றி தன்‌ தலைமேல்‌ அறைந்தபடி “விழித்தெழுக! பிழை 
பொறுத்து என்னை ஆள்க! அன்னையே, என்‌ 
குலதெய்வமே, மலர்‌ அமர்ந்த செந்திருவே” என்று 
கதறினாள்‌. 


புன்னகை இதழ்களை மலரச்செய்ய விழி விரித்து 
அவளை நோக்கி மெல்லிய குரலில்‌ “கிருஷ்ணன்‌” 
என்றாள்‌ மித்திரவிந்தை. 

ரு சொல்லென எழுந்து அவளை சூழ்ந்துகொண்டான்‌. 

லம்‌ என்பது நிறமல்ல. பீலி என்பது நோக்கல்ல. ஆழி 
என்பது வடிவல்ல. சங்கமென்பது பொருளல்ல. 
குழலிழிந்து இப்புவிக்குவளை நிறைக்கும்‌ இசை என 
அவள்‌ அறிந்தாள்‌. விழிப்பென்பதும்‌ துயிலென்பதும்‌ 
இருவகை இசையே என்று கண்டாள்‌. இருப்பென்பதும்‌ 
இன்மையென்பதும்‌ அவ்விசையின்‌ எழுச்சியும்‌ 
வீழ்ச்சியுமே. ஆதலென்பதும்‌ அழிதலென்பதும்‌ 
அலைவளைவுகளே. 


அவளிருந்த இடமெங்கும்‌ இசை நிறைந்திருந்தது என்று 
உணர்ந்தாள்‌ செவிலி. அவள்‌ கைபட்ட 
வெள்ளிக்கலங்கள்‌ தங்களை மீட்டிக்கொண்டன. 
காலையொளி எழுந்ததும்‌ பறவைகள்‌ 
சாளரங்களினூடாக வந்து அவள்‌ அறைக்குள்‌ சுழன்றன. 
“அவள்‌ கைதொட்டு அளித்த வெறும்நீர்‌ இனிக்கிறது. 
அவள்‌ செல்லுமிடங்களில்‌ மலர்கள்‌ இதழ்விரிக்கின்றன” 
என்று சேடி ஒருத்தி கேலியென சொன்னாள்‌. “ஆம்‌” 
என்றாள்‌ செவிலி. “இசையென அவளை 
சூழ்ந்திருக்கிறான்‌.” அஞ்சி “கந்தர்வனா?” என்றாள்‌ சேடி. 
“ஆயிரம்கோடி கந்தர்வர்களின்‌ அரசன்‌” என்றாள்‌ 
செவிலி. 


அவளிடம்‌ அவனைப்பற்றி எவரும்‌ பிறகெதையும்‌ 
சொல்ல நேரவில்லை. முட்டைவிட்டு எழும்‌ 
பறவைக்குஞ்சு நீலவானை முன்னரே அறிந்திருக்கிறது. 
அன்னை அதற்கு அளிப்பதெல்லாம்‌ சிறகுகளைப்பற்றிய 
நினைவூட்டலை மட்டும்தான்‌. ஓரிரு வாரங்களுக்குள்‌ 
அவனைப்பற்றி அவளறியாத எதுவும்‌ புவியில்‌ 
எஞ்சவில்லை என்பதை செவிலி அறிந்தாள்‌. அவன்‌ 
பெயரை அவள்‌ ஒருமுறைகூட சொல்லவில்லை. 
ஒருகணம்கூட அவனை விட்டு உளம்‌ விலகவுமில்லை. 


பறவை வானிலிருக்கிறது. அது வானை 
நோக்குவதேயில்லை. மண்ணில்‌ அது வானை 
காண்கிறது. அவன்‌ குழல்சூடிய பீலிவிழியை, நீலநறும்‌ 
நெற்றியை, இந்திரநீலம்‌ ஒளிவிடும்‌ விழிகளை, 
குவளைமலர்‌ மூக்கை, செவ்விதழ்களை, 
இளந்தோள்களை, கெளஸ்துபச்‌ சுருள்‌ கொண்ட 


மார்பை, பொற்பட்டு சுற்றிய அணியிடையை, கனலெனச்‌ 
சுற்றிய கழல்மணியை, சிரிக்கும்‌ கால்நகவிழிகளை, 
நாகமென நீண்ட கைகளை, துளைகொண்ட 
குழல்தொட்டு இசைமலரச்‌ செய்யும்‌ மாயவிரல்களை, 
இடைசூடிய ஆழியை, வெண்சங்கை ஒவ்வொரு நாளும்‌ 
தன்‌ அணியறை ஆடியில்‌ தான்‌ என நோக்கினாள்‌. 


அவன்‌ ஆண்ட பெருநகரத்துத்‌ தெருக்கள்‌ 
ஒவ்வொன்றையும்‌ அறிந்திருந்தாள்‌. அங்கிருக்கும்‌ 
ஒவ்வொரு இல்லத்திலும்‌ ஒருநூறு ஆண்டுகள்‌ 
வாழ்ந்திருந்தாள்‌. அங்கிருக்கும்‌ ஒவ்வொரு பறவையும்‌ 
அவளை அறிந்திருந்தது. ஒவ்வொரு விழியிலும்‌ 
அவளுக்கான ஏழ்பிறவிப்‌ புன்னகை இருந்தது. 
அவளுக்கான அரண்மனையும்‌ அலர்காடும்‌ 
காத்திருந்தன. அவள்‌ அமர்ந்து எழுந்த வெம்மையுடன்‌ 
அரியணை இருந்தது அங்கே. 


ஒவ்வொரு நாளும்‌ அவள்‌ புத்தாடை 
அணிந்துகொண்டாள்‌. ஒருமுறை சூடிய மணிகளையும்‌ 
அணிகளையும்‌ பிறிதொருமுறை சூட மறுத்தாள்‌. “என்‌ 
உளம்‌ அமர்ந்தவன்‌ நூறுநூறு முறை நோக்கிச்‌ சலித்தவை 
இவை தோழி” என்றாள்‌. சேடி வியந்து பிறசேடியின்‌ 
விழிகளை நோக்கியபின்‌ “இவை இன்றுவந்தவை 
இளவரசி” என இன்னொரு அணிப்பேழையை திறந்தாள்‌. 
வீணையை யாழை நந்துனியை நாகக்குழலை 
மட்டுமன்றி துடியை கிணையை பறையைக்கூட அவள்‌ 
குழலென்றே கேட்டாள்‌. களிற்றுயானை என இமிழ்ந்த 
பெருமுரசும்‌ அவளுக்கு இன்குழல்‌ இசைச்சுருளென்றே 
ஆகியது. 

செவிலி அவள்‌ நிலையை எவருமறியாது காத்திருந்தாள்‌. 
ஆயினும்‌ ஆசிரியர்‌ வழியாக சூதர்‌ வழியாக சேடியரென 
அமைந்த உளவர்‌ வழியாக செய்தியை அறிந்தனர்‌ அவள்‌ 
தமையர்‌. “அவள்‌ நோய்கொண்டிருக்கிறாள்‌” என்றார்‌ 
விந்தர்‌. “அவளை நாம்‌ சிறையிலடைத்துள்ளோம்‌. 
தனிமையில்‌ நொய்ந்துவிட்டாள்‌” என இரங்கினார்‌ 
அனுவிந்தர்‌. “சென்று அவளை நோக்கி நிலையறிந்து 
வா” என தன்‌ துணைவி சுஜாதையை அனுவிந்தர்‌ 
மாகிஷ்மதியின்‌ கன்னிமாடத்துக்கு அனுப்பினார்‌. 


அரசமுறைப்‌ பயணமாக மாகிஷ்மதிக்குச்‌ சென்று 
கன்னிமாடத்தில்‌ உறைந்த இளவரசியைக்‌ கண்டு 
மீண்டுவந்த சுஜாதை “அரசே, காற்று புகாது மூடிய 
செப்புக்குள்‌ முல்லைமொட்டு வெண்மலர்கொத்தாவது 
போன்ற விந்தை சொல்நுழையா இற்செறிப்புக்குள்‌ 


கன்னியர்‌ காதலியராவது. வான்பறக்கும்‌ புள்ளின்‌ 
வயிற்றுக்குள்‌ அமைந்த முட்டையில்‌ வாழும்‌ குஞ்சின்‌ 
பறத்தலுக்கு நிகர்‌ அது. அவள்‌ இன்று நாமறியா 
ஒருவனை உளம்‌ அமர்த்தியிருக்கிறாள்‌” என்றாள்‌. 


திகைத்து “யாரவன்‌? யாதவனா?” என்றார்‌ அனுவிந்தர்‌. 
“அவனேதான்‌. வேறுயார்‌ இந்த மாயத்தை செய்ய 
இயலும்‌?” என்றார்‌ விந்தர்‌. “அவளிடம்‌ ஆயிரம்‌ 
சொல்லெடுத்து உசாவினேன்‌. அவன்‌ பெயரோ குலமோ 
ஊரோ அவள்‌ சொல்லில்‌ எழவில்லை. ஆனால்‌ அவள்‌ 
உள்ளம்‌ அமைந்தவன்‌ இளைய யாதவனே என்பதில்‌ 
எனக்கும்‌ ஐயமில்லை. கன்னி ஒருத்தியின்‌ உடலே 
யாழென ஆகி இசைநிறையச்செய்ய இயன்றவன்‌ அவன்‌ 
மட்டுமே” என்றாள்‌ சுஜாதை. 


“இனி அவள்‌ மகளிர்மாளிகைக்குள்‌ எவரும்‌ 
நுழையலாகாது. இன்றே அவளை அஸ்தினபுரியின்‌ 
அரசருக்கு மணம்பேசுகிறேன்‌” என்றார்‌ விந்தர்‌. 
“மூத்தவரே, அது எளிதல்ல. மணத்தன்னேற்பு வழியாக 
அன்றி எவ்வழியாக அவளை அஸ்தினபுரியின்‌ அரசர்‌ 
மணந்தாலும்‌ நாம்‌ மகதருக்கும்‌ கீசகருக்கும்‌ 
எதிரிகளாவோம்‌...” என்றார்‌ அனுவிந்தர்‌. 
“மணத்தன்னேற்பில்‌ நாம்‌ எதையும்‌ முன்னரே 
முடிவெடுக்க முடியாதல்லவா?” என்றார்‌ விந்தர்‌. “முடியும்‌, 
நான்‌ எண்ணிவகுத்துள்ளேன்‌” என்றார்‌ அனுவிந்தர்‌. 


அனுவிந்தரும்‌ விந்தரும்‌ மந்தண மன்றுகூடி சூது சூழ்ந்து 
நிறைமதி நாளில்‌ மாகிஷ்மதியில்‌ அவளுடைய 
மணத்தன்னேற்புக்கு நாள்‌ ஒருக்கினார்கள்‌. அதில்‌ 
போட்டி என்பது கதாயுதப்பயிற்சி மட்டுமே என 
முடிவெடுத்தனர்‌. அவ்வழைப்பு அத்தனை 
அரசர்களுக்கும்‌ ஜெயசேனரின்‌ ஆணைப்படி 
முத்திரையிடப்பட்டு அனுப்பப்பட்டது. ஆனால்‌ விந்தரும்‌ 
அனுவிந்தரும்‌ எண்ணி முடிவெடுத்த பன்னிரெண்டு 
ஷத்ரிய அவைகளுக்கும்‌ பதினெட்டு சிறுகுடி 
மன்னர்களுக்கும்‌ அன்றி பிற எந்நாட்டிற்கும்‌ 
உரியநேரத்தில்‌ சென்றடையாமல்‌ மதிசூழப்பட்டது. 
ஒவ்வொரு நகருக்கும்‌ அவந்தியால்‌ வகுக்கப்பட்ட 
நேரத்தில்‌ பிந்திச்செல்லும்‌ தூதர்கள்‌ அனுப்பப்பட்டனர்‌. 
ஜராசந்தருக்கும்‌ கீசகருக்கும்‌ அஸ்தினபுரியின்‌ 
பீமனுக்கும்‌ மணத்தன்னேற்பு நாளுக்கு மறுநாள்தான்‌ 
ஓலைகள்‌ சென்றடைந்தன. 


துவாரகைக்கும்‌ மாகிஷ்மதிக்கும்‌ நடுவிலிருந்த 
பெரும்பாலைநிலத்தை எண்ணிய அனுவிந்தர்‌ அன்று 


விடியலில்‌ செய்தி கிடைத்தால்‌ போதுமென வகுத்தார்‌. 
ஜெயசேனரின்‌ ஓலையுடன்‌ வந்த அவந்தியின்‌ தூதன்‌ 
புழுதிபடிந்த புரவியுடன்‌ துவாரகையின்‌ எல்லையில்‌ 
அமைந்த காவல்மாடத்தை அன்று பின்மாலையில்‌ 
அடைந்தான்‌. தூதென்று அவன்‌ சொன்னான்‌, ஏதென்று 
சொல்லவில்லை. அனால்‌ அவன்‌ 
உணவுண்டுகொண்டிருக்கையிலேயே அவன்‌ 
இடையிலிருந்து அந்தச்செய்தி அகற்றப்பட்டது. அதை 
போலிசெய்தபின்‌ முதலோலை மீளவைக்கப்பட்டது. 
தூதன்‌ சற்று இளைப்பாறி வெயிலமைந்தபின்‌ துவாரகை 
நோக்கி கிளம்பும்போது காவலர்தலைவன்‌ அனுப்பிய 
பறவைத்தூது துவாரகைக்கு சென்றுவிட்டது. 


பறவை அக்ரூரரின்‌ மாளிகைச்‌ சாளரத்தில்‌ 
அந்திக்கருக்கலில்‌ வந்து அமர்ந்தது. அவந்தியின்‌ அரசர்‌ 
ஜெயசேனரின்‌ இளமகள்‌ யாதவ இளவரசி 
மித்திரவிந்தையின்‌ மணத்தன்னேற்பில்‌ கலந்துகொண்டு 
கதாயுதம்‌ ஏந்தி களம்‌ கொள்ள வேண்டுமென்று இளைய 
யாதவரை அழைத்திருந்தார்‌ அமைச்சர்‌ பிரபாகரர்‌. 
அவ்வழைப்பில்‌ ஏழு நாட்களுக்கு முந்தைய நாள்‌ 
குறியிடப்பட்டிருந்ததைக்‌ கண்டதுமே அனைத்தையும்‌ 
அறிந்துகொண்ட அக்ரூரர்‌ உடல்பதற சால்வை நழுவி 
இடைநாழியிலேயே உதிர ஓடி மூச்சிரைக்க இளைய 
யாதவரின அவைக்களத்தை அடைந்தார்‌. 


நூலவைக்‌ கூடத்தில்‌ புலவர்‌ சூழ அமர்ந்து வங்கநாட்டுக்‌ 
கவிஞர்‌ கொணர்ந்த காவியமொன்றை ஆய்ந்து 
கொண்டிருந்த இளையவர்‌ முன்‌ சென்று நின்று 
“இளையவரே, தாங்கள்‌ சூடவேண்டிய அவந்திநாட்டு 
இளவரசியை பிறர்‌ கொள்ளும்படி வகுத்துவிட்டனர்‌. 
அவளுக்கு நாளைக்காலை மணத்தன்னேற்பு 
என்கின்றனர்‌. செய்தி பிந்திவரும்படி 
வஞ்சமிழைத்துள்ளனர்‌...” என்று கூவினார்‌. 
“ஏதுசெய்வதென்று அறியேன்‌. இளவரசியை பிறர்‌ 
கொண்டால்‌ அது துவாரகைக்கு இழப்பு. 
அஸ்தினபுரியின்‌ இளவரசர்‌ கொண்டால்‌ மேலும்‌ 
இக்கட்டு...” என்றார்‌. 

இளைய யாதவர்‌ புன்னகையுடன்‌ திரும்பி தன்‌ தோழர்‌ 
ஸ்ரீதமரிடம்‌ “அவந்திக்கு நாளை புலரிக்குள்‌ சென்று சேர 
வாய்ப்புள்ளதா ஸ்ரீ” என்றார்‌. “எளியவர்‌ செல்வது 
எண்ணிப்பார்க்கவே முடியாதது. ஆனால்‌ உள்ளத்தில்‌ 
முடிவுகொண்டவர்‌ சென்றால்‌ முடியும்‌” என்றார்‌ எ 
படைத்தலைவர்‌ சங்கமர்‌ “புரவிமீது முழு ஓட்டத்தில்‌ 
நிறுத்தாமல்‌ செல்லலாம்‌ என்றால்‌ இயல்வதுதான்‌” 


என்றார்‌. அக்ரூரர்‌ “அத்தனை தூரம்‌ எப்படி புரவிகள்‌ 
நில்லாது செல்லமுடியும்‌?” என்றார்‌. “வழியில்‌ ஏழு 
காவல்மாடங்கள்‌ உள்ளன. அங்கே புரவிகளை காத்து 
நிற்கும்படி ஆணையிடுவோம்‌. புரவிகளை 
மாற்றிக்கொண்டே செல்லலாமே” என்றார்‌ சங்கமர்‌. 


“ஆனால்‌ அப்புரவிமேல்‌ செல்வது மானுட உடல்‌” என்றார்‌ 
அக்ரூரர்‌. “அதற்கும்‌ களைப்பும்‌ பசியும்‌ உண்டு.” சங்கமர்‌ 
“நான்‌ மானுட உடல்களைப்பற்றிப்‌ பேசவில்லை” 
என்றார்‌. “அவ்வண்ணமெனில்‌ இப்போதே கிளம்புவோம்‌. 
இன்னும்‌ ஓர்‌ இரவு நமக்கிருக்கிறது” என்று இளையவர்‌ 
எழுந்தார்‌. பலராமர்‌ “இளையோனே, நானும்‌ உடன்‌ 
வருகிறேன்‌” என்றார்‌. “மூத்தவரே, தங்கள்‌ உடலைச்‌ 
சுமக்கும்‌ புரவி அத்தனை தொலைவு வர முடியாது. இங்கு 
என்‌ மணிமுடிக்குக்‌ காவலாக தாங்கள்‌ இருங்கள்‌” 
என்றார்‌ இளையவர்‌. “இந்தப்பயணத்தை தனியாகவே 
நிகழ்த்த விரும்புகிறேன்‌. நான்‌ அவைபுகுவதை அவர்கள்‌ 
அரிமா தவு என்றார்‌. 


“அக்ரூரரும்‌ சங்கமரும்‌ ஒரு சிறியபடையுடன்‌ இன்றே 
அவந்திக்கு கிளம்பட்டும்‌. அவர்கள்‌ செல்வதை 
அவந்தியின்‌ ஒற்றர்கள்‌ விந்தருக்கு அறிவிப்பார்கள்‌. 
நான்‌ செல்வதை அச்செய்தி மறைத்துவிடும்‌” என்று 
இளைய யாதவர்‌ ஆணையிட்டார்‌. அக்ரூரர்‌ “இளவரசே, 
இன்னும்‌ நாம்‌ அறிந்திராத ஒன்றுள்ளது. அவந்தி நாட்டு 
இளவரசியின்‌ உள்ளம்‌” என்றார்‌. “யாதவர்‌ என்ற 
சொல்லே அவள்‌ காதில்விழாது வளர்த்துள்ளனர்‌. 
அவையில்‌ அவள்‌ தங்களை அறியேன்‌ என்று 
உரைத்துவிட்டால்‌ அதைவிட இழிவென 
வேறேதுமில்லை.” 


இளையவர்‌ “ஆம்‌, அதற்கும்‌ வாய்ப்புள்ளது” என்றார்‌. 
அக்ரூரர்‌ “அத்துடன்‌ அவர்கள்‌ எவரேனும்‌ களம்புகுந்து 
இளவரசிக்காக சமராடலாமென ஐயம்‌ கொண்டிருப்பதால்‌ 
அவளை அவைக்களத்துக்கு கொண்டுவராமலும்‌ 
போகலாம்‌. அந்நிலையில்‌ பெரும்படை கொண்டுசென்று 
அவந்தியை வென்று அரண்மனையைச்‌ சூழ்ந்து 
மகளிர்மாளிகையை உடைத்தாலொழிய அவளை 
கைபற்ற முடியாது. அது துவாரகையால்‌ இப்போது 
இயல்வதல்ல. அவந்தி இளவரசர்கள்‌ அஸ்தினபுரிக்கு 
அணுக்கமானவர்கள்‌” என்றார்‌. 


அக்ரூரர்‌ தொடர்ந்தார்‌ “தனியாகச்‌ சென்று 
எவ்வண்ணமேனும்‌ இளவரசியை தாங்கள்‌ சந்தித்து 
அவள்‌ உள்ளம்‌ தங்களை ஓஒப்பும்படி செய்தால்‌ மட்டுமே 


அவளை அடைந்து மீளமுடியும்‌. தாங்கள்‌ இதை 
முன்னரே செய்திருக்கவேண்டும்‌. மிகவும்‌ பிந்திவிட்டோம்‌ 
என அஞ்சுகிறது என்‌ உள்ளம்‌.” நகைத்தபடி இளைய 
யாதவர்‌ “கதிர்விளைவது அப்பயிரின்‌ எண்ணப்படி 
அல்ல, வானாளும்‌ காற்றுகளின்‌ கருத்துப்படியே என 
வேளாளர்‌ சொல்வதுண்டு அக்ரூரரே” என்றார்‌. 
“நம்முடன்‌ பெண்‌ ஒருத்தி வருவாளென்றால்‌ அவளை 
அவந்திநாட்டு மகளிர்மாளிகைக்கு அனுப்ப முடியும்‌. 
அவள்‌ சென்று இளவரசியிடம்‌ உரையாடி உளம்‌ அறிந்து 
வரக்கூடும்‌.” 


அக்ரூரர்‌ “பெண்‌ என்றால்‌...” என்று தயங்கி “அவந்தியில்‌ 
நம்‌ யாதவ வணிகர்‌ சிலர்‌ உள்ளனர்‌. அவர்களின்‌ 
மகளிர்களில்‌...” என தொடர “மதுராவிலிருந்து 
சுபத்திரை வந்திருக்கிறாள்‌ அல்லவா? அவள்‌ என்னுடன்‌ 
வரட்டும்‌” என்றார்‌ இளைய யாதவர்‌. உரக்கநகைத்து 
“ஆம்‌, அவள்‌ வரட்டும்‌. அவளுக்கும்‌ ஒரு நல்ல 
சமராடலை கண்ட களிப்பு எஞ்சும்‌” என்றார்‌ பலராமர்‌. 
“ஆம்‌, அவள்‌ மட்டும்‌ வந்தால்போதும்‌” என்றார்‌ 
இளையவர்‌. 


திகைப்புடன்‌ “அரசே!” என்றார்‌ அக்ரூரர்‌. ஏதேனும்‌ 
சொல்லலாகாதா என்னும்‌ முகத்துடன்‌ பிறரை 
நோக்கிவிட்டு அவர்‌ “பெரும்பாலையை ஓரிரவில்‌ 
பெண்ணொருத்தி கடப்பதென்றால்‌...” என்று தொடங்க 
இளையவர்‌ “பெண்கள்‌ எவராலும்‌ இயலாது. சுபத்திரை 
மட்டுமே அதை ஆற்ற முடியும்‌. அவள்‌ வில்லின்‌ 
உள்ளமறிந்தவள்‌. புரவிகள்‌ அவளை அறியும்‌” என்றார்‌. 


“அரசே, மதுராவிலிருந்து இளவரசி இங்கு வந்து ஏழு 
நாட்களே ஆகின்றன. நெடும்பயணத்தின்‌ களைப்பு 
இன்னும்‌ ஆறவில்லை. இந்நீண்ட பயணத்திற்குப்பின்‌ 
ஒருவேளை அதற்குப்‌ பின்‌ நிகழ இருக்கும்‌ போரையும்‌ 
இளவரசி எதிர்கொள்ள வேண்டும்‌ அல்லவா?” என்றார்‌ 
அக்ரூரர்‌. இளைய யாதவர்‌ “அவள்‌ குன்றா வல்லமை 
கொண்டவள்‌” என்றார்‌. பலராமர்‌ தொடையில்‌ அறைந்து 
நகைத்தார்‌. “அவள்‌ எனது பெண்வடிவம்‌ அக்ரூரரே. 
கதையாடும்‌ பெண்‌ இப்பாரதவர்ஷத்தில்‌ 
அவளொருத்தியே.” 


“ஆம்‌, அதை அறிவேன்‌” என்றார்‌ அக்ரூரர்‌. “ஆனால்‌ நாம்‌ 
இளவரசியை களத்துக்குக்‌ கொண்டுசெல்கிறோம்‌. அவர்‌ 
வெல்வாரென்பதில்‌ ஐயமில்லை. ஆனால்‌ 
எவ்வண்ணமேனும்‌ அவர்‌ சிறைப்பட நேர்ந்தால்‌ அது 
குலமன்றுக்கு முன்‌ கேள்வியாகும்‌. அரசியல்‌ சூழ்ச்சிகளே 


நிலைமாறும்‌. எனவே அவர்‌ தந்தையிடம்‌ ஒரு சொல்‌ 
ஒப்புதல்‌ கேட்டாக வேண்டும்‌.” இளைய யாதவர்‌ “அவள்‌ 
என்‌ தங்கை. என்‌ தமையனின்‌ சொல்லே போதும்‌” 
என்றார்‌. 


“இல்லை அரசே, முறைமைப்படி மட்டுமே அவள்‌ தங்கள்‌ 
தங்கை. தந்தை வசுதேவருக்கும்‌ முதல்‌ அரசி ரோகிணி 
தேவிக்கும்‌ பிறந்தவரென்பதனால்‌ அவ்வண்ணமாகிறது. 
ஆனால்‌, மதுராவின்‌ அரசரான வசுதேவர்‌ துவாரகைக்கு 
தன்‌ இளவரசியை விருந்தனுப்பி இருப்பதாகவே அரச 
முறைமைகள்‌ கொள்ளும்‌. போருக்கு அவரை அழைத்துச்‌ 
செல்ல மதுராவின்‌ அரசரின்‌ ஒப்புதல்‌ தேவை” என்றார்‌ 
அக்ரூரர்‌. 

இளைய யாதவர்‌ சற்று எண்ணிவிட்டு “ஆம்‌ ஒப்புதல்‌ 
தேவை. ஒப்புதல்‌ கோரி ஒரு பறவைத்‌ தூது 
அனுப்புங்கள்‌” என்றார்‌. அக்ரூரர்‌ “பறவை சென்று மீள 
இருநாட்கள்‌ ஆகுமே?” என்றார்‌. “உகந்தவழியை 
அவந்தியின்‌ இளவரசர்கள்‌ நமக்கு காட்டியிருக்கின்றனர்‌ 
அக்ரூரரே. இருநாட்களுக்கு முன்‌ நாள்‌ குறித்து அத்தூது 
செல்லட்டும்‌” என்றார்‌. அவர்‌ என்ன 
எண்ணுகிறாரென்பதை விழி நோக்கி அறிந்த அக்ரூரர்‌ 
“ஆனால்‌...” என மேலும்‌ இழுக்க “இன்னும்‌ ஒரு 
நாழிகைக்குள்‌ நாங்கள்‌ கிளம்பியாக வேண்டும்‌. 
சுபத்திரைக்கு ஆணை செல்லட்டும்‌” என்றார்‌ இளைய 
யாதவர்‌. 


தனக்கென ஆழி ஒளிசூடி எழுந்ததை, வெண்சங்கு 
மூச்சுகொண்டதை மித்திரவிந்தை அறிந்திருக்கவில்லை. 
அவளுக்கு மணத்தன்னேற்புக்கென அரங்கு 
ஒருக்கப்பட்டிருப்பதை செவிலிதான்‌ வந்து சொன்னாள்‌. 
அரங்கு ஒருங்கி அதில்‌ அணிவேலைகள்‌ நடப்பதைக்‌ 
கண்டு உசாவியபின்னரே அவளும்‌ செய்தியை 
அறிந்திருந்தாள்‌. மூச்சிரைக்க ஓடி மகளிர்மாளிகைக்குள்‌ 
சென்று அவள்‌ அமர்ந்திருந்த கலைமண்டபத்தின்‌ 
தூண்பற்றி நின்று “இளவரசி, அங்கே தங்கள்‌ 
மணத்தன்னேற்புக்கென அனைத்தும்‌ 
ஒருங்கிவிட்டிருக்கின்றன. வரும்‌ நிறைநிலவுநாள்‌ 
காலை முதற்கதிர்‌ எழுகையில்‌ முரசு இயம்பும்‌ 
என்கிறார்கள்‌” என்றாள்‌. 


நிமிர்ந்து நோக்கிய நங்கையிடம்‌ “தங்கள்‌ உளம்‌ வாழும்‌ 
வேந்தருக்கு அழைப்பில்லை என்று அறிந்தேன்‌ தேவி. 
அஸ்தினபுரியின்‌ இளவரசர்‌ மட்டுமே வெல்லும்‌ வகையில்‌ 
அமைக்கப்பட்டுள்ளது இக்களம்‌. கதையேந்தி எதிர்‌ 


நின்று போரிட அவருக்கு நிகரென இருக்கும்‌ நால்வர்‌ 
ஜராசந்தரும்‌ கீசகரும்‌ பீமசேனரும்‌ பலராமரும்‌ மட்டுமே. 
அவர்கள்‌ நால்வருமே இங்கு வராமல்‌ ஒழியும்‌ வகையில்‌ 
அழைப்பு அனுப்பப்பட்டுள்ளது. எனவே 
அஸ்தினபுரிக்கு அரசியென தாங்கள்‌ செல்வது 
உறுதியென்றாகிவிட்டது என்கிறார்கள்‌ ஏவலர்கள்‌” 
என்றாள்‌. 


தன்‌ உளம்நிறைத்து அருகிலென நின்றிருந்த அவனை 
நோக்கி முகம்‌ மலர்ந்து அமர்ந்திருந்த திருமகள்‌ திரும்பி 
“என்னை அவர்‌ கொள்ள வேண்டுமென்பது அவர்‌ 
திட்டமாக இருக்க வேண்டும்‌ அல்லவா? அவர்‌ என்னைக்‌ 
கொள்வது என்‌ தேவை அல்ல. அவர்‌ முழுமை அது. 
அதற்கு நான்‌ என்ன இயற்றுவது?” என்றாள்‌. “இங்கு 
அவருடனிருக்கையில்‌ ஒரு கணமும்‌ பிரிந்திலேன்‌. நான்‌ 
எண்ணுவதும்‌ ஏதுமில்லை செவிலி அன்னையே!” 


செவிலி சொல்லிழந்து நோக்கி “அவ்வண்ணமே” 
என்றாள்‌. ர ஒவ்வொரு நாளும்‌ வளரும்‌ அச்சமும்‌ 
பதற்றமும்‌ கொண்டவளானாள்‌. “இளவரசி, 
தன்னேற்புக்கென அழைப்பு மணநிகழ்வன்று 
காலையில்தான்‌ யாதவ மன்னரை சென்றடையும்‌. இங்கு 
வருபவர்கள்‌ பதினெட்டு சிற்றரசர்களும்‌ 
அஸ்தினபுரியின்‌ பெருந்தோளரும்‌ மட்டுமே. 
நிலையழிந்திருக்கிறேன்‌. நினையாதது நடக்குமெனில்‌ 
எப்படி உயிர்வாழ்வேன்‌?” என்றாள்‌. புன்னகையோடு 
மித்திரவிந்தை “இதில்‌ எண்ணிக்‌ கலுழ ஏதுள்ளது? தன்‌ 
விழைவெதுவோ அதை நிலைநாட்டும்‌ வித்தை 
அறிந்தவர்‌ அவர்‌ என்கிறார்கள்‌. அவர்‌ எண்ணுவது 
நிகழட்டும்‌” என்றாள்‌. 


மணத்தன்னேற்பு குறித்த அன்றே விந்தரும்‌ 
அனுவிந்தரும்‌ தங்கள்‌ படைகளுடன்‌ வந்து நகரை 
சூழ்ந்திருந்தனர்‌. அரண்மனையில்‌ ஜெயசேனர்‌ தன்‌ 
யாதவ அரசி ரஜதிதேவியுடன்‌ அணுக்கர்‌ சூழ அறியாச்‌ 
சிறையிலிருக்க பட்டத்தரசி பார்கவியால்‌ ஆளப்பட்டது 
மாகிஷ்மதி. கர்ணகரின்‌ சொல்படி செயலாற்றினர்‌ ஒற்றர்‌. 
அரண்மனை முற்றத்தில்‌ அமைந்த மணத்தன்னேற்புக்‌ 
களத்தில்‌ இடப்பக்கம்‌ குலமூதாதையரும்‌ குடிமுதல்வரும்‌ 
அமரும்‌ நூறு இருக்கைகள்‌ அமைந்தன. வலப்பக்கம்‌ 
மாலைகொள்ள வரும்‌ அரசகுடியினருக்காக நாற்பது 
இருக்கைகள்‌ மட்டும்‌ போடப்பட்டன. 


அக்ரூரரின்‌ படைப்பிரிவு துவாரகையிலிருந்து 
கிளம்பியதை ஒற்றர்வழி அறிந்தார்‌ அனுவிந்தர்‌. 


“அவர்கள்‌ கடுகி வருகிறார்கள்‌. நாளை 
உச்சிவெயிலுக்குள்‌ வந்துசேரக்கூடும்‌” என்றார்‌. விந்தர்‌ 
நகைத்து “புலரி மூப்படைவதற்குள்‌ அஸ்தினபுரியின்‌ 
இளவரசர்‌ அவளுக்கு மாலையிட்டிருப்பார்‌” என்றார்‌. 
“அவளை அம்மாளிகைக்கு வெளியே வீசும்‌ ஒளியும்‌ 
காற்றும்கூட தொடக்கூடாது. களம்வென்ற கெளரவர்‌ 
மலர்மாலை கொண்டு சென்று நின்றிருக்கையில்‌ அதன்‌ 
வாயில்‌ திறக்கட்டும்‌. அவள்‌ விழிதொடும்‌ முதல்‌ 
ஆண்மகனே அவர்தான்‌ என்றாகட்டும்‌” என்றார்‌. 
அனுவிந்தர்‌ “ஆயினும்‌ நாம்‌ வாளாவிருக்கலாகாது 
மூத்தவரே. இளைய யாதவன்‌ மானுடனல்ல மாயன்‌ 
என்கிறார்கள்‌. நாம்‌ நூறுவிழிகள்‌ கொண்டு 
துஞ்சாமலிருக்கவேண்டிய நேரம்‌ இது” என்றார்‌. 


மகளிர்‌ மாளிகைக்குள்‌ எவரும்‌ நுழைய ஒப்புதல்‌ 
அளிக்கப்படவில்லை. உள்ளிருந்து ஒருவரும்‌ 
வெளியேறவும்‌ முடியவில்லை. வேலணியும்‌ வாளணியும்‌ 
மாளிகையை சூழ்ந்திருந்தன. வில்லணியினர்‌ 
காவல்மாடங்களில்‌ கண்துஞ்சாதிருந்தனர்‌. அனுவிந்தர்‌ 
நூறு வேட்டைநாய்களை கொண்டுவந்து 
மகளிர்மாளிகையைச்‌ சூழ்ந்த அணிக்கானகத்தில்‌ 
நிறுத்தி அயலவர்‌ மணத்தை கூர்ந்துசொல்லச்‌ செய்தார்‌. 
அவன்‌ மாயச்சிறகுகொண்டு பறந்து 
வரக்கூடுமென்பதனால்‌ மாளிகையைச்‌ சூழ்ந்து நூறு 
கிள்ளைக்கூண்டுகள்‌ அமைக்கப்பட்டன. அவை 
மணிக்கண்களால்‌ வானை நோக்கி “எவர்‌? எவர்‌?” என 
அஞ்சி அஞ்சி வினவிக்கொண்டிருந்தன. 


“இளவரசி, இம்மாளிகைக்குள்‌ நாகரும்‌ தேவரும்‌ 
ர காவலிடப்பட்டுள்ளது” என்றாள்‌ 
இ லி. “இளைய யாதவர்‌ நகர்‌ நுழைந்தால்கூட 
இம்மாளிகையை போரில்லாது அணுகவியலாது. 
போரிடுவது இத்தருணத்தில்‌ நிகழாது என்கிறார்கள்‌.” 
அச்சொற்களை உள்வாங்காமல்‌ விழிமலர்ந்து 
புன்னகைத்து “இன்று காலைமுதல்‌ இச்சிற்றெறும்புகள்‌ 
என்‌ அறைக்குள்‌ வந்துகொண்டிருக்கின்றன 
அன்னையே. செந்நிறமும்‌ கருநிறமும்‌ கொண்டவை. 
இவற்றையே நோக்கிக்கொண்டிருக்கிறேன்‌” என்றாள்‌. 


செவிலி குனிந்து நோக்கி “மரச்சுவரின்‌ விரிசல்‌ வழியாக 
வருகின்றன” என்றாள்‌. அவற்றிலொன்று 
இழுத்துச்சென்ற மணியை நோக்கி “இது வஜ்ரதானியம்‌ 
அல்லவா? எங்கிருந்து கொண்டுசெல்கிறது?” என 
வியந்தாள்‌. “செந்நிறமணிகளும்‌ உள்ளன அன்னையே” 
என்றாள்‌ மித்திரவிந்தை. “ஆம்‌, அவை கேழ்வரகு 


மணிகள்‌. அவை தினை மணிகள்‌. பொன்னிறமானவை 
நெல்மணிகள்‌” என்றாள்‌ செவிலி. “கீழே 
மகளிர்மாளிகையின்‌ கூலக்களஞ்சியம்‌ உள்ளது. 
அங்கிருந்து நிரைஎழுகின்றன.” 


“கால்முளைத்த கூலமணிகள்‌” என மித்திரவிந்தை 
நகைத்தாள்‌. “பேரரசி ஒருத்திக்கு சீர்கொண்டு செல்லும்‌ 
யானைகள்‌ என எண்ணிக்கொண்டேன்‌.” செவிலி 
அவளை நோக்கி “இளவரசி ஆடல்பருவத்தை நீங்கள்‌ 
கடக்கவேயில்லை” என்றாள்‌. “பொருள்சுமந்த சொற்கள்‌ 
என பின்னர்‌ தோன்றியது” என்றாள்‌ மித்திரவிந்தை. 
பெரியதோர்‌ வெண்பையுடன்‌ சிலந்தி ஒன்று சென்றது. 
“அதுவும்‌ கூலமூட்டையா கொண்டுசெல்கிறது?” 
என்றாள்‌. “இளையோளே, அது அவளுடைய 
மைந்தர்மூட்டை” என்றாள்‌ செவிலி. “எட்டு புரவிகள்‌ 
இழுக்கும்‌ தேர்போன்றுள்ளது” என்றாள்‌ மித்திரவிந்தை. 
“நான்‌ சென்று கூலப்புரையில்‌ எங்குள்ளது விரிசலென்று 
கண்டுவருகிறேன்‌.” 


அவள்‌ தலையசைத்தபின்‌ குனிந்து நோக்கினாள்‌. 
மணிசுமந்து சென்ற எறும்புகளின்‌ கண்களை நோக்க 
விழைந்து மேலும்‌ குனிந்தாள்‌. அவற்றின்‌ சிறுகால்கள்‌ 
புரவிக்குளம்புகள்‌ போல்‌ மண்ணை உதைத்து 
முன்செல்வதை கண்டாள்‌. எத்தனைபெரிய விழிகள்‌ என 
அவள்‌ எண்ணிக்கொண்டாள்‌. “இவை துயில்வது 
எங்கனம்‌?” செந்நிற எறும்பு “நாங்கள்‌ துயில்வதே 
இல்லை” என்றது. “ஏன்‌?” என்றதும்தான்‌ அவள்‌ 
திகைத்து அவ்வெறும்புகளுடன்‌ 
உரையாடிக்கொண்டிருப்பதை உணர்ந்தாள்‌. “நீங்கள்‌ 
யார்‌?” என்றாள்‌. “என்‌ பெயர்‌ ஹர்கை. நான்‌ 
சோனகுலத்தவள்‌” என்றது செவ்வெறும்பு. “நாங்கள்‌ 
மைந்தரால்‌ பொலிந்தவர்கள்‌. அங்கே எங்களவள்‌ ஒருத்தி 
தன்‌ வயிறுபெருத்து மைந்தர்‌ செறிந்து காத்திருக்கிறாள்‌. 
அவளுக்கென சீர்கொண்டுசெல்கிறோம்‌.” 


“எத்தனை மைந்தர்‌?” என்றாள்‌ மித்திரவிந்தை 
உடல்மெய்ப்புற. “என்‌ பெயர்‌ மித்ரை. நான்‌ குலத்தால்‌ 
ஹிரண்யை” என்றது பொன்னிற எறும்பு. “எங்களுக்கு 
எண்ணென ஏதுமில்லை. விருகன்‌, ஹர்ஷன்‌, அனிலன்‌, 
கிரிதரன்‌, வர்தனன்‌, உன்னதன்‌, மகாம்சன்‌, பாவனன்‌, 
வஹ்னி, குஷுதி என அம்மைந்தர்‌ 
பெயர்கொண்டுள்ளனர்‌” என்றது. கருநிற எறும்பு 
திரும்பி “இன்னும்‌ முடியவில்லை கன்னியே” என்றது. 
“என்‌ பெயர்‌ காளகுலத்து கண்வை. எங்கள்‌ குடியெழும்‌ 
மைந்தர்கள்‌ இன்னுமுண்டு. சங்கிரமஜித்‌, சத்வஜித்‌, 


சேனஜித்‌, சபதனஜித்‌, பிரசேனஜித்‌, அஸ்வஜித்‌, அக்ஷயன்‌, 
அப்ரஹ்மன்‌, அஸ்வகன்‌, ஆவகன்‌, குமுதன்‌, அங்கதன்‌, 
ஸ்வேதன்‌, சைஃப்யன்‌, செளரன்‌ என அந்நிரை 
முடிவிலாது செல்கிறது.” 


“மென்மையான சிறிய வளை. அதற்குள்‌ செம்மணல்‌ 
விரித்து எங்கள்‌ குருதியால்‌ பாத்தி கட்டியிருக்கிறோம்‌. 
அவ்வெங்குழம்பில்‌ அவை ஊன்‌ உண்டு உயிர்‌ 
துளிர்த்துக்கொண்டிருக்கின்றன. இவை 
அவர்களுக்கான கூலமணிகள்‌” என்றது வெண்ணிற 
எறும்பான தவளகுலத்து சங்கவை. விழிநீர்‌ குளிர 
மித்திரவிந்தை பெருமூச்சுவிட்டாள்‌. 

கம்சனின்‌ சிறையிலிருந்த பன்னிரண்டு வருடங்கள்‌ 
வசுதேவர்‌ ரோகிணியை ஒருமுறையேனும்‌ 
சந்திக்கவில்லை. அவள்‌ வயிற்றில்‌ பிறந்த வெண்ணிற 
மைந்தன்‌ இளமையிலேயே பெருந்தோள்‌ கொண்டு 
வளர்வதை சிறையிலிருந்து கேட்டு அகவிழியால்‌ 
சித்திரம்‌ எழுதிக்கொண்டார்‌. தோள்தொட்டணைத்து 
உச்சி முகர்ந்து மகிழ்ந்தார்‌. கம்சன்‌ கொல்லப்பட்டு 
மதுராபுரி விடுதலைபெற்று அவர்‌ சிறைமீண்டு வெளியே 
வந்தபோது கல்வாயிலில்‌ உடலெங்கும்‌ குருதி வழிய 
நின்ற இருமைந்தரையும்‌ கண்டு இரு கைகளையும்‌ 
விரித்தபடி அணுகி மெய்தளர்ந்து அவர்கள்‌ கால்களில்‌ 
விழுந்தார்‌. பின்பு விழித்துக்‌ கொண்டபோது அவர்‌ 
கண்டது ஐராவதத்தின்‌ துதிக்கை போன்ற இரு 
கைகளால்‌ தன்னை ஏந்தி எடுத்துச்‌ செல்லும்‌ முதல்‌ 
மகனை. 


விழிதூக்கி அவன்‌ கண்களை நோக்கி “மைந்தா நீயா?” 
என்றபடி மெலிந்த கைகளால்‌ அவன்‌ தோளை 
தொட்டார்‌. யானை மருப்பை வருடியது போல 
உணர்ந்தார்‌. இத்தனை இறுகிய பெருந்தோள்களுடன்‌ 
இளமைந்தன்‌ ஒருவன்‌ இருக்க முடியுமா என்று வியந்தார்‌. 
இவன்‌ என்‌ மகன்‌ இவன்‌ என்‌ மகன்‌ என எழுந்த நெஞ்சை 
கண்பட்டுவிடும்‌ என்ற எண்ணத்தால்‌ அடக்கி பற்களை 
இறுகக்‌ கடித்தார்‌. விம்மி எழுந்த அழுகை இதழ்களில்‌ 
அதிர்ந்து வெளியேறியது. நூறு நெடுமூச்சுகளின்‌ 
வழியாக தன்னை தளர்த்திக்கொண்டார்‌. அன்றும்‌ 
தொடர்ந்த சில மாதங்களும்‌ எப்போதும்‌ அவன்‌ 
கைவளைளப்பிற்குள்‌ இருப்பதாகவே உணர்ந்தார்‌. 
மைந்தனை ராமன்‌ என பிறர்‌ அழைக்க அவர்‌ பலன்‌ 
என்றே எப்போதும்‌ சொன்னார்‌. 


ரோகிணியை அவர்‌ எண்ணவேயில்லை, மைந்தரையே 
உளம்‌ சூழ்ந்திருந்தார்‌. மதுவனத்திலிருந்து வந்த படகில்‌ 
பலராமனின்‌ அன்னை மதுராவை அடைந்த செய்தி 
அவர்‌ பின்னுச்சிவேளை இளந்துயிலிலிருந்தபோது 
அமைச்சர்‌ ஸ்ரீதமரால்‌ கொண்டுவரப்பட்டது. 
அப்போதுதான்‌ தன்‌ முதல்‌ மணத்துணைவியை அவர்‌ 
நினைவுகூர்ந்தார்‌. புன்னகைத்தபடி “முத்துக்களின்‌ 


ஒளியில்‌ சிப்பியை மறந்துவிட்டேன்‌, நான்‌ எளிய 
வணிகன்‌” என்றார்‌. ஸ்ரீதமர்‌ புன்னகைத்து “சிப்பியின்‌ 
ஒளிமிக்க தசையையே முத்து என்கிறார்கள்‌ அரசே” 
என்றார்‌. “ஆம்‌” என்று நகைத்தபடி தன்மேலாடையை 
எடுத்துச்சூடி முகம்‌ கழுவச்சென்றார்‌. அங்கு ஆடியில்‌ தன்‌ 
முகம்‌ நோக்குகையில்‌ முதல்முறையாக முதுமையை 
உணர்ந்தார்‌. தாடி நரையோடி நீண்டிருந்தது. 
எண்ணியவை ஏங்கியவை கைவிட்டவை 
கடந்துசென்றவை அனைத்தும்‌ வரிகளென முகத்தில்‌ 
பரவியிருந்தன. 


நடுங்கும்‌ காலடிகளுடன்‌ படியிறங்கி முற்றத்தில்‌ நின்ற 
தேரில்‌ ஏறி “படித்துறைக்கு விரைக!” என்றார்‌. எரிந்தும்‌ 
இடிந்தும்‌ பழுதடைந்த மதுராவை யாதவ வீரர்களும்‌ 
யவனத்தச்சர்களும்‌ செப்பனிட்டுக்கொண்டிருந்தனர்‌. 
உடைந்தும்‌ சிதைந்தும்‌ கிடந்த மரப்பலகைகளின்‌ மேலும்‌ 
சட்டங்களின்‌ மேலும்‌ சகடங்கள்‌ ஏறி இறங்கிச்‌ சென்றன. 
தேரில்‌ நின்று ஒவ்வொரு கணமும்‌ குளிர்ந்த அலையாக 
பின்னோக்கிச்செல்ல ரோகிணியை தன்‌ நினைவின்‌ 
ஆழத்திலிருந்து மீட்டெடுத்தார்‌. இளமகளாக தன்‌ 
கைபிடித்து அவள்‌ அருகணைந்த முதல்‌ நாளை. 
அன்றறிந்த நாணம்‌ நடுங்கும்‌ அவள்‌ உடலை. அதிலூறிய 
காமத்தின்‌ மந்தண நறுமணங்களை. பிறிதொருவர்‌ 
இலாதபொழுது செவியில்‌ இதழ்தொட்டு அவள்‌ கூறிய 
சிறு மென்சொற்களை. அவ்வுணர்வுக்கு ஒலி 
எழுந்ததென வெளிப்படும்‌ மூச்சை. அவர்‌ மட்டுமே கேட்ட 
சில ஒலிகளை. 


துறைமேடைக்குச்‌ சென்று இறங்கியபோது அவர்‌ அழுது 
கொண்டிருந்தார்‌. ஏவலன்‌ அவர்‌ தோள்களை மெல்ல 
தாங்கி விழாது பற்றினான்‌. அலை ஒலியோடு 
தரைதமுவிச்‌ சென்ற காளிந்தியின்‌ இருள்நீலத்தை 
நோக்கிக்‌ கொண்டிருந்தார்‌. காலமில்லா வெளியில்‌ 
எங்கென்று அறியாது நின்றிருந்தார்‌. தொலைவிலென. 
முரசோசை கேட்டதும்‌ துறைமேடை உயிர்‌ கொண்டு 
எழுந்தது. காவல்மாடத்தின்‌ உச்சியிலிருந்த பெருமுரசம்‌ 
முழங்கியது. கொம்புகள்‌ பிளிறி வருக என்றன. மலரில்‌ 
வந்தணையும்‌ பட்டாம்பூச்சியென இரு வண்ணப்பாய்கள்‌ 
காற்றில்‌ துடிக்க மெல்ல அருகுசேர்ந்தது அணித்தோணி. 
“அதுதான்‌ அரசே” என்றார்‌ ஸ்ரீதமர்‌. “ஆம்‌” என்றார்‌ 
வசுதேவர்‌. “அதுதான்‌ என பார்க்கும்‌ முன்னரே உள்ளம்‌ 
அறிந்துவிட்டது.” அவரது உளநடுக்கம்‌ தாடியின்‌ 
அசைவில்‌ வெளிப்பட்டது. 


படகின்‌ உள்ளறைக்கதவு திறக்க மங்கலத்‌ தாலத்துடன்‌ 


அணிச்சேடி ஒருத்தி வெளிப்பட்டாள்‌. தயங்கும்‌ வாய்‌ 
ஒன்று இதழ்பிரிந்து அறியாச்சொல்‌ வெளிப்படும்‌ 
தருணமென அவ்வறை வாயிலில்‌ ரோகிணி 
தோன்றினாள்‌. முகில்‌ விலகி எழும்‌ நிலவு போல்‌ 
வெண்ணிறம்‌ கொண்ட உடல்‌, பொன்னூல்‌ பின்னல்‌ 
மேவிய மஞ்சள்‌ பட்டாடை. கருங்குழல்‌ புரிகள்‌ சூழ்ந்த 
வட்ட வெண்முகம்‌. எஞ்சும்‌ கனவுகள்‌ நிறைந்த நீல 
நீள்விழிகள்‌. அவள்‌ தன்‌ நெடிய காலெடுத்து வைத்து 
படகு வளைவுக்கு வந்து நடைபாதை நீண்டு 

அணைவ தற்காக காத்து நின்றபோது திரும்பி 
அரண்மனைக்கு ஓடிவிட வேண்டுமென்ற எண்ணத்தை 
வசுதேவர்‌ அடைந்தார்‌. வெண்சுதையில்‌ வடித்த 
கொற்றவை போலிருந்தாள்‌. ஆடைக்குள்‌ மதகளிற்றின்‌ 
துதிக்கைகள்‌ என எழுந்த அவள்‌ பருத்த தொடைகளை 
இடையின்‌ இறுகிய அசைவை கண்டார்‌. அவளை 
அவ்வண்ணமே அவர்‌ அறிந்திருந்தார்‌ என்றாலும்‌ 
நெடுங்காலத்‌ தனிமையில்‌ அவரது அச்சமும்‌ விழைவும்‌ 
கலந்து அவளுடலை முழுமையாகவே மாற்றி புனைந்து 
கொண்டிருந்தது. 


மணச்சொல்லாடல்‌ நிகழ்ந்து கொண்டிருந்தபோது சூதன்‌ 
ஒருவன்‌ அவரிடம்‌ சொன்னான்‌. “இளவரசே, 
பெண்ணெனப்‌ பிறந்ததனால்‌ மட்டுமே கதாயுதம்‌ எடுக்க 
முடியாமல்‌ போனவர்‌ யாதவ இளவரசி. நீள்வெண் 
கரங்களும்‌ திரண்ட பெருந்தோள்களும்‌ கொண்ட நெடிய 
உருவினர்‌.” அச்சொல்‌ அன்று அவரது இளமையின்‌ 
ஆணவத்திற்கு அறைகூவலாகவே ஒலித்தது. 
அவ்வண்ணமெனில்‌ அவளையே கொள்வேனென்று 
எழுந்தது அகம்‌. கம்சனின்‌ ஒப்புதல்‌ பெற்று தனிச்சிறு 
படகில்‌ சென்று சுஷமம்‌ என்ற பெயர்‌ கொண்ட அவளது 

யர்பாடியை அடைந்தார்‌. யமுனைப்‌ படித்துறையில்‌ 
இறங்கி மேலேறிச்செல்லும்‌ மரப்படிகளில்‌ ஏறி அங்கு 
நின்ற பெருமருதத்தின்‌ அடிமரத்தின்‌ கீழ்‌ நின்று 
நோக்கியபோது அப்பால்‌ இரு வெண்காளைகளைக்‌ 
கட்டிய கயிற்றை ஒற்றைக்‌ கையால்‌ பற்றி இடையில்‌ 
பால்நிறைந்த பெருங்கலத்துடன்‌ செல்லும்‌ அவளை 
கண்டார்‌. 


அக்காளைகளிரண்டும்‌ மூக்கணைக்‌ கயிறுகள்‌ 
இடப்படாதவை. அவற்றில்‌ ஒன்று அவரது மணமறிந்து 
சற்றே தலைதிரும்ப ஒரு கையால்‌ அதை இழுத்து 
நிறுத்தினாள்‌. அது தலை திருப்பி மூச்சிரைத்து 
உடல்வளைந்து நின்று வால்சுழற்றி சிறுநீர்‌ கழித்தபின்‌ 
கால்‌ மாற்றி வைத்தது. இடையிலிருந்த பாற்குடத்தின்‌ 
ஒரு துளியேனும்‌ ததும்பவில்லை. அப்போதுதான்‌ 


அவருள்‌ அச்சம்‌ எழுந்தது. திரும்பி படியிறங்கி படகேறி 
மீண்டுவிட வேண்டுமென்று எண்ணினார்‌. 
அவ்வெண்ணத்திற்கு மேலென பெருவிழைவு 
அலையடித்து மூடியது. இப்பெண்ணை இங்கு தவிர்த்தால்‌ 
எஞ்சிய வாழ்நாளெல்லாம்‌ இவளுக்கென ஏங்கி 
அழிவோம்‌ என்று எண்ணினார்‌. இவள்‌ முன்‌ ஆணென 
தருக்கி எழ முடியாமலிருக்கலாம்‌. இவள்‌ கால்களில்‌ 
அடைக்கலமென்றாகி நின்றால்‌ முழு அருளும்‌ பெற்று 
உய்யவும்‌ கூடலாம்‌. பிறிதொரு வழியும்‌ எனக்கில்லை. 
இவளுக்குப்‌ பின்னாலிருந்து என்‌ சித்தம்‌ ஒருபோதும்‌ 
விலகப்போவதில்லை. 


அவள்‌ சென்ற பாதையில்‌ தயங்கும்‌ காலடிகளை வைத்து 
நுழைந்தார்‌. அவள்‌ சென்று நுழைந்த ஆயர்‌ இல்லத்து 
வாயிலில்‌ சென்று நின்று “அன்னையே?” என்றார்‌. 
தொழுவத்தில்‌ ஒற்றைக்கையால்‌ காளைகளை தறியில்‌ 
சுற்றிக்‌ கட்டிவிட்டு மறுகையால்‌ பாற்குடத்தைச்‌ சுழற்றி 
மேடை மேல்‌ வைத்துக்கொண்டிருந்த அவள்‌ திரும்பி 
நோக்கி கன்னத்தில்‌ சரிந்த கார்நெடுங்கூந்தலை ஒதுக்கி 
“எவர்‌?” என்றாள்‌. “நான்‌ மதுராபுரியின்‌ கம்சரின்‌ 
அமைச்சன்‌” என்ற வசுதேவர்‌ “மதுவனத்து சூரசேனரின்‌ 
மைந்தன்‌” என தொடர்ந்தார்‌. அவள்‌ முகத்தில்‌ நாணம்‌ 
எழவில்லை. கண்களில்‌ மட்டும்‌ மென்னகை எழுந்தது. 
“தாங்களா? வருக!” என்றபடி மேலாடை திருத்தியமைத்து 
கீழாடையின்‌ மடிப்புகளை சற்றே நீவி சீரமைத்தபடி 
வெளிவந்து திண்ணையில்‌ நின்றாள்‌. “வந்து அமர்க! 
தந்தையை வரச்சொல்கிறேன்‌” என்றாள்‌. 


“நான்‌...” என்று சொல்லத்தொடங்கியபின்‌ மீண்டும்‌ 
திரும்பிச்‌ சென்றுவிட வேண்டும்‌ என்ற உணர்வை 
வசுதேவர்‌ அடைந்தார்‌. “அமருங்கள்‌ அமைச்சரே” 
என்றாள்‌ ரோகிணி. தன்‌ மணத்தூது அங்கு சென்றடைந்த 
செய்தியை அவள்‌ அறிந்திருக்கவில்லையோ என 
எண்னினார்‌. ஆனால்‌ மறுகணமே அவள்‌ “தங்கள்‌ 
மணத்தூது வந்தது. எங்கள்‌ ஒப்புதலை தந்தை ஓலை 
வழியாக தெரிவித்துவிட்டார்‌ என்றறிந்தேன்‌” என்றாள்‌. 
அவள்‌ விழிகளை நிமிர்ந்து நோக்க அஞ்சி தலை 
குனிந்து “இளவரசி, என்னைக்‌ கண்டபின்னும்‌ 
அம்முடிவை நீட்டிக்க முடியுமா உங்களால்‌?” என்றார்‌. 
“ஏன்‌?” என்று அவள்‌ வியந்தாள்‌. “இது என்‌ தந்தை 
எடுத்த முடிவல்லவா? அவருக்கு என்றும்‌ கடன்‌ 
பட்டவளல்லவா நான்‌?” வசுதேவர்‌ தலை நிமிர்ந்து 
“எனது தலை உங்கள்‌ தோளளவுக்கே உள்ளது இளவரசி” 
என்றார்‌. 


“உங்கள்‌ முன்‌ என்‌ தலை என்றும்‌ தாழ்ந்தே இருக்கும்‌ 
அமைச்சரே” என்றாள்‌ ரோகிணி. அச்சொல்லில்‌ இருந்த 
செதுக்கி எடுத்த முழுமை அவரை வியப்புறச்‌ செய்தது. 
விழிதூக்கி நகை நிறைந்த அவள்‌ முகத்தை நோக்கினார்‌. 
“நான்‌ அருளப்பட்டவனானேன்‌” என்றார்‌. இதழ்கள்‌ 
நடுவே வெண்பற்கள்‌ ஒளிர “அவ்வண்ணமே நானும்‌” 
என்று சொல்லி “அமர்க!” என்றாள்‌ அவள்‌. பின்னர்‌ 
மங்கலநன்னாளில்‌ மூதாதையர்‌ சொல்நின்று குலத்தவர்‌ 
சூழ அவள்‌ கையை பற்றுகையில்‌ பொற்தேர்‌ ஒன்றில்‌ 
ஏறிய விண்ணவன்‌ போல்‌ தன்னை உணர்ந்தார்‌. 
அகத்தறையில்‌ அவள்‌ உடலோடு அணுகி 
பிறிதிலாதிருக்கையில்‌ அவள்‌ செவியில்‌ சொன்னார்‌ 
“உன்னுடனிருக்கையில்‌ நான்‌ இந்திரன்‌.” காமத்தால்‌ 
சிவந்த விழிகளோடு “ஏன்‌?” என்று அவள்‌ கேட்டாள்‌. 
“வெண்யானை மருப்பமர்கிறேன்‌” என்றார்‌. அவர்‌ 
தோளில்‌ ஓங்கி அறைந்து “காமதேனு ஒன்றுக்காக 
காத்திருக்கிறீர்கள்‌ போலும்‌” என அவள்‌ நகைத்தாள்‌. 


உண்மையில்‌ அவ்வெண்ணம்‌ உள்ளே எங்கோ 
எழுந்திருந்தது. இவள்‌ எனையாளும்‌ பெண்ணரசி. நான்‌ 
ஆளும்‌ பெண்ணொருத்தி எனக்குத்‌ தேவை என்று 
அத்தனை அண்மையில்‌ தன்‌ உள்ளத்தை தொடரும்‌ 
உளம்‌ அவளுடையது என்றெண்ணியபோது அச்சம்‌ 
மீதூறியது. தேவகியை அவர்‌ மணந்தபோது அவள்‌ 
விழிகளை நோக்காது தலைகுனிந்து “இது எனையாளும்‌ 
அரசரின்‌ ஆணை, ரோகிணி. நான்‌ 
சொல்வதற்கேதுமில்லை” என்றார்‌. அவள்‌ அவர்‌ தோளில்‌ 
கை வைத்து மறுகையால்‌ அவர்‌ முகத்தை தூக்கி “நன்று, 
காமதேனுவுக்காக விரும்பினீர்களல்லவா?” என்றாள்‌. 
திடுக்கிட்டு அவள்‌ விழிகளை சந்தித்து அங்கிருந்த 
இனிய புன்னகையைக்‌ கண்டு மலர்ந்து அவள்‌ கழுத்து 
வளைவில்‌ முகம்‌ புதைத்து “என்‌ மீது சினம்‌ 
கொள்கிறாயா?” என்றார்‌. “இல்லை, நீங்கள்‌ 
நிறைவுற்றர்கள்‌ என்றால்‌ அது எனக்கு 
மகிழ்வளிப்பதல்லவா?” என்றாள்‌. 


பின்பு அவர்‌ சிறையுண்டபோது அவளுக்கு ஒரு 
சொல்லை அனுப்பினார்‌. “அச்சமும்‌ சிறுமதியும்‌ 
கொண்டதனால்‌ உன்னுடன்‌ நிகர்‌ நிற்க இயலாதவனாக 
இதுநாள்‌ வரை உணர்ந்தேன்‌ தேவி. இன்று சிறைப்பட்டு 
இத்துயர்‌ மலைகளைத்‌ தாங்குகையில்‌ இங்குள்ள 
தனிமை வழியாக முட்கள்‌ கூர்ந்த இருளினூடாக 
உன்னை அணுகுகிறேன்‌. எனையாளும்‌ அரசி, 
என்றேனும்‌ உனை காணும்போது உன்முன்‌ தலை 
நிமிர்ந்து நிற்பேன்‌. அருள்க!” மறுமொழியாக அவள்‌ 


வெண்மலர்‌ ஒன்றை வைத்துச்‌ சுருட்டிய தாழைமடல்‌ 
ஓலையை அவருக்கு அனுப்பினாள்‌. “என்னுடன்‌ தங்கள்‌ 
முகம்‌ கொண்டு வந்த இளமைந்தன்‌ இருக்கிறான்‌.” 
பலராமனை நேரில்‌ கண்டபோது என்றும்‌ 
அவருள்ளிருந்த பொன்றாப்‌ பெருவிழைவு உருவெடுத்து 
நின்றதுபோல்‌ உணர்ந்தார்‌. அவர்‌ முகம்‌, அவள்‌ கொண்ட 
பேருடல்‌. அவனுடைய பெருந்தோள்களை கையால்‌ 
தழுவியபடி சொன்னார்‌ “மறுபிறவியில்‌ நான்‌ அடைய 
விழைந்த உருவில்‌ இருக்கிறாய்‌ மைந்தா. உன்‌ வழியாக 
நான்‌ நிறைவுற்றவனானேன்‌.” 


நடைபாலத்தில்‌ இறங்கி அவரை அணுகிய ரோகிணி 
விழிநீர்‌ சோர இரு கை கூப்பி நெஞ்சமர்த்தி நோக்கி 
நின்றாள்‌. மெலிந்த கைகள்‌ நடுங்க விழிநீர்த்துளிகள்‌ 
ஒளிர்ந்து நிற்க வசுதேவர்‌ நின்றார்‌. காற்று பட்டு நாவான 
இலைப்புதர்வெளியென வாழ்த்தொலிகள்‌ சூழ்ந்து 
எழுந்து அவர்களை தனிமை கொள்ளச்‌ செய்தன. “வருக 
மதுராவின்‌ அரசி!” என்று பூந்தமர்‌ சொன்னார்‌. வசுதேவர்‌ 
அவளிடம்‌ சொல்லத்தக்கவை அவை மட்டுமே என 
உணர்ந்து உளம்‌ எழுச்சி கொள்ள “அரசி, வருக. நீ 
அமர்ந்து ஆள ஒரு அரியணை இங்குள்ளது. உன்‌ 
இளமைந்தரால்‌ ஈட்டப்பட்டது. இதுநாள்‌ வரை 
உனக்கென காத்திருந்தது அது” என்றார்‌. அவள்‌ மேலும்‌ 
ஒரு அடி எடுத்து வைத்து தன்‌ வலக்கையை நீட்டி 
“தங்கள்‌ காலடிகளில்‌ அமர்வதற்கு மட்டுமே இத்தனை 
நாள்‌ தவமிருந்தேன்‌” என்றாள்‌. 


அன்றிரவு அவளுடன்‌ இருக்கையில்‌ அவள்‌ திரண்ட 
தோள்களை மீள மீள விழிகளால்‌ தழுவியபடி அவர்‌ 
சொன்னார்‌ “நீ மாறிவிட்டாய்‌ அரசி. என்‌ கைபற்றி 
இளமகளாக எழுந்தவள்‌ இப்பன்னிரண்டு ஆண்டுகளில்‌ 
பெருமகளாக திரண்டுவிட்டாய்‌. உன்‌ பொலிவுசூழ்ந்த 
பன்னிரண்டு ஆண்டுகளை நான்‌ இழந்துவிட்டேன்‌. 
மீண்டும்‌ அவற்றை எப்பிறவியிலோ அடைய 
விழைகிறேன்‌.” அவரை மெல்ல அடித்து “என்ன இது 
வீண்‌ சொல்‌?” என்றாள்‌ ரோகிணி. 


அன்று புலரியில்‌ உளம்‌ நிறைந்தெழுந்த எழுச்சியில்‌ 
புரண்டு அவள்‌ குழலுக்குள்‌ கை செலுத்தி அள்ளி 
முகத்தை தன்‌ முகத்தோடிணைத்து செவிகளில்‌ “உன்‌ சிறு 
வடிவொன்று எனக்குத்‌ தேவை. ஒரு நாளும்‌ விடாது 
அவளை நான்‌ விழிகளால்‌ வளர்ப்பேன்‌. 
இப்பன்னிரண்டு ஆண்டுகளை ஒவ்வொரு கணமென 
மீண்டும்‌ அவளில்‌ காண்பேன்‌. அருள்க!” என்றார்‌. 
சிரித்தபடி அவரை வளைத்து தன்‌ வெண்பளிங்குத்‌ 


தேர்மேல்‌ ஏற்றிக்‌ கொண்டு செவியும்‌ அறியாது நெஞ்சும்‌ 
அறியாது ஆத்மாவுடன்‌ நேரடியாகச்‌ சொல்லும்‌ 
சொற்களை அவள்‌ சொன்னாள்‌ “அவ்வாறே ஆகுக!” 


பெருந்தோள்‌ ரோகிணியின்‌ மகளெனப்‌ பிறந்தவள்‌ 
சுபத்திரை. மதுராவின்‌ அரசராக வசுதேவர்‌ அமர்ந்தபின்‌ 
பட்டத்தரசியாக முடிசூடிய ரோகிணியின்‌ வயிற்றில்‌ 
இளவரசியென்றே கருக்கொண்டாள்‌. அவள்‌ பிறப்பதற்கு 
முன்னரே பொற்தொட்டிலும்‌, மணிவிழிபதித்த 
பாவைகளும்‌, மலர்கள்‌ விரிந்த தோட்டமும்‌, 
செவிலியரும்‌, சேடியரும்‌ அவளுக்காக 
ஒருங்கியிருந்தனர்‌. மகளை தாயின்‌ கையிலிருந்து 
வாங்கி முகம்‌ நோக்கி எடுத்து விழிமலைத்த வசுதேவரை 
நோக்கி அருகே நின்ற தேவகி சொன்னாள்‌ “அக்கையின்‌ 
அதே உருவம்‌. மூத்த மைந்தனின்‌ இணை நிற்கும்‌ 
உயரத்தையும்‌ தோள்களையும்‌ ஒரு நாள்‌ பெறுவாள்‌.” 
நெஞ்சு விம்மி கண்ணீர்‌ ஊறி குழந்தை மேல்‌ சொட்ட 
“ஆம்‌” என்றார்‌ வசுதேவர்‌. 


இரண்டாவது மாதத்திலேயே கையறைந்து கால்‌ தூக்கிக்‌ 
கவிழ்ந்தது குழந்தை. நான்காவது மாதத்திலேயே 
எழுந்தமர்ந்தது. பிற குழந்தைகள்‌ தவழும்‌ காலத்தில்‌ கை 
நீட்டி ஓடி சுவர்‌ பற்றி ஏறியது. இரண்டு வயதில்‌ தேர்ந்த 
சொல்லெடுத்து மொழி பேசியது. நான்கு வயதில்‌ மூத்தவர்‌ 
பலராமர்‌ குறுவாளெடுத்து அவள்‌ கையில்‌ அளித்து 
படைக்கலப்‌ பயிற்சியை தொடங்கினார்‌. பாரத 
வர்ஷத்திலேயே கதாயுதமெடுத்து போர்‌ புரியும்‌ பெண்‌ 
அவளொரருத்தி மட்டுமே என்றனர்‌ சூதர்‌. இருகைகளிலும்‌ 
வாளேந்தி கால்களால்‌ புரவியைச்செலுத்தி எதிர்வரும்‌ 
எட்டு வீரர்களுடன்‌ வாள்‌ செறுத்துக்‌ களமாட அவளால்‌ 


இயன்றது. 


யமுனைக்கரைக்‌ குறுங்காடுகளில்‌ அவள்‌ புரவி தாவிச்‌ 
செல்கையில்‌ தொடர இளைய யாதவரால்‌ அன்றி 
பிறிதெவராலும்‌ இயலாதென்றனர்‌ புரவிச்சூதர்‌. ஆண்டு 
தோறும்‌ மதுராவில்‌ எழும்‌ கன்றுசூழ்‌ களியாட்டில்‌ 
களமிறங்கி எதிர்வரும்‌ களிற்றுக்‌ காளையின்‌ கொம்பு 
பற்றித்‌ திருப்பி நிலத்தில்‌ சாய்த்தடக்கி கழுத்திலணிந்த 
வெண்பட்டாடையை எடுத்து தன்‌ தலையில்‌ 
சுற்றிக்கொண்டு கைதாக்கி அவள்‌ நிற்கையில்‌ “இவள்‌ 
பெண்ணல்ல. கன்னி உருக்கொண்டு வந்த மலைமகள்‌ 
பார்வதி” என்றனர்‌ மக்கள்‌. 


சுபத்திரை இரு கைகளாலும்‌ துடுப்பிட்டு யமுனையின்‌ 
எதிரொழுக்கில்‌ தனித்துச்‌ சென்று மதுவனத்தில்‌ தன்‌ 


பாட்டனின்‌ இல்லத்தில்‌ விருந்தாடி அன்றே கிளம்பி 
நிலவெழுந்த நதியில்‌ தனித்து மீண்டு மதுராவை 
அடைபவளாக இருந்தாள்‌. எங்கும்‌ அவளை 
எதிர்கொள்ளும்‌ வீரர்‌ எவரும்‌ இல்லை என்று 
அறிந்திருந்தமையால்‌ அவளை எண்ணி வசுதேவர்‌ 
அஞ்சவுமில்லை. மதுராவின்‌ வேள்விப்புரவி என்று 
அவளைப்பாடினர்‌ கணியர்‌. வெண்புரவி 
பொற்குளம்புகளும்‌ செந்நெருப்பென சுழலும்‌ வாலும்‌ 
பொன்னொளிர்‌ பிடரியும்‌ கொண்டிருந்தது. 
“இப்பாரதவர்ஷத்தை எண்ணி அளந்து வலம்‌ வரும்‌ 
கால்கள்‌ கொண்டவள்‌ இவள்‌. கடிவாளமிட்டு 
கையண்க்கும்‌ வீரன்‌ எங்குளான்‌? உலகமைத்த 
விண்ணவன்‌ அறிவான்‌” என்றார்‌ அவைப்புலவர்‌ 
சுமந்திரர்‌. 

மதுராவின்‌ நகர்ப்புழுதியில்‌ அவள்‌ காலடிகளை மட்டும்‌ 
தனித்தறியமுடிந்தது என்றனர்‌ சூதர்‌. அவை 
கருக்கொண்ட பிடியானையின்‌ காலடிகள்‌ போல 
ஆழப்பதிந்திருந்தன. அவளுடைய கதை தங்கள்‌ 
கதையை தாக்குகையில்‌ அவ்வடியை தங்கள்‌ உடல்‌ 
வழியாக மண்‌ பெற்றுக்கொள்வதை எதிர்நின்ற 
பயிற்சியாசிரியர்‌ உணர்ந்தனர்‌. அத்தனை பேராற்றல்‌ 
எவ்வண்ணம்‌ பேரழகாகப்‌ பூக்கிறது, எப்படி 
பெண்மையெனக்‌ கனிகிறது என வியந்தனர்‌. 
“கற்பாறையென அடிமரம்‌ பருத்த கானகவேங்கையில்‌ 
எழும்‌ மலரின்‌ இதழ்‌ எத்தனை மென்மையானது? தேன்‌ 
எத்துணை இனியது? மதகளிறு பெற்ற பிடி பெருமத்தகம்‌ 
எழுந்து வருகையில்‌ தெரியும்‌ பெண்ணழகை எப்பெண்‌ 
இப்புவியில்‌ பெற்றிருக்கிறாள்‌?” என்றனர்‌ சூதர்‌. 


தன்‌ துணைவியென ஒருமகள்‌ என விழைந்து பெற்ற 
வசுதேவர்‌ பின்னர்‌ உணர்ந்தார்‌, அவள்‌ தன்‌ உள்ளில்‌ 
எழுந்த பெண்வடிவம்‌ என. “ஆம்‌ அரசே, ஒவ்வொரு 
ஆண்மகனும்‌ தன்னுள்‌ ஒரு பெண்ணை நடித்துக்‌ 
கொண்டிருக்கிறான்‌. இப்புவி என்பது அன்னை தான்‌ 
விளையாட அமைத்த பெருங்களம்‌. அதன்‌ நடுவே தன்‌ 
விண்மைய ஒளிப்பீடத்தில்‌ அவள்‌ அமர்ந்திருக்கிறாள்‌. 
இங்குள அனைத்தும்‌ அவளை நோக்கி 
தொழும்பொருட்டே எழுந்தவை. அன்னை எழுந்தருளாத 
ஆண்மகன்‌ உள்ளம்‌ ஏதுமில்லை” என்று சாக்தராகிய 
சுமந்திரர்‌ பாடினார்‌. “உள்ளமைந்த தாமரையில்‌ 
எழுந்தருள்க தேவி! என்‌ உடலறிந்த உன்னால்‌ நான்‌ 
சமைத்த உன்வடிவில்‌ தோன்றுக!” 


ஒவ்வொருநாளும்‌ ஒவ்வொரு கணமும்‌ அவளை 


நோக்கிக்‌ கொண்டிருந்தார்‌. இளவயதிலேயே அவர்‌ 
விழிகள்‌ முன்‌ இருந்து பழகிய அவள்‌ அவரது நோக்கை 
உணராதவளானாள்‌. என்றேனும்‌ ஒருமுறை அவள்‌ 
திரும்பி நோக்கி விழிமுட்டி “எந்தையே, ஏன்‌ 
நோக்குகிறீர்கள்‌?” எனும்போது “இங்கு நான்‌ நோக்க 
பிறிதென்ன உள்ளது?” என்பார்‌ வசுதேவர்‌. 

மதுராவின்‌ ஒவ்வொரு செடியையும்‌ சுபத்திரை 
அறிந்திருந்தாள்‌. ஒவ்வொரு பறவையும்‌ அவளை 
அறிந்திருந்தது. அரண்மனையில்‌ தன்‌ மாளிகையில்‌ 
அவள்‌ இருக்கும்‌ நேரமென்பது இரவில்‌ டாது 
மட்டுமே என்றனர்‌ செவிலியர்‌. இருள்‌ புலரியில்‌ 
விழித்தெழுந்து படைக்கலப்‌ பயிற்சிக்கு களம்‌ செல்வாள்‌. 
பின்பு தோளிலேற்றிய அம்பறாத்தாணியுடன்‌ 
இடக்கையில்‌ வில்லுடன்‌ புரவி மீதேறி குறுங்காட்டுக்குள்‌ 
அலைவாள்‌. வேட்டையும்‌ கான்விளையாட்டுமென பகல்‌ 
நிறைப்பாள்‌. இரவெழுந்தபின்‌ படகில்‌ காளிந்தியில்‌ 
களிப்பாள்‌. நீராம சொட்டும்‌ உடையுடன்‌ நள்ளிரவில்‌ 
அரண்மனைக்கு மீள்வாள்‌. இளவரசியருக்குரிய 
இற்செறிப்பு நெறிகளெதுவும்‌ அவளை 
தளைக்கவில்லை. அரசகுடியின்‌ முறைமைகள்‌ எதையும்‌ 
அவள்‌ அறிந்திருக்கவில்லை. 


“வேள்விப்புரவிக்கு பெருவழியென ஒன்றில்லை 
என்றறிக!” என்றார்‌ அவைப்புலவர்‌. “அதன்‌ காலடி படும்‌ 
இடங்கள்‌ அதற்குரியவை ஆகின்றன. அங்கெழுகின்றன 
தொடர்‌ பெரும்படைகள்‌. பின்பு அவை அழியாத 
பெரும்பாதைகள்‌ என்றாகின்றன. இப்புவியில்‌ பாதை 
கட்டி ஒழுகுபவர்‌ கோடி, பாதை சமைப்பவர்‌ சிலரே. 
அவர்களையே தெய்வங்கள்‌ அறிந்திருக்கின்றன.” 
மதுராவிலும்‌ மதுவனத்திலுமென அவள்‌ வளர்ந்தாள்‌. 
பிற நிலங்களை அவள்‌ விரும்பவில்லை. இளமையில்‌ 
ஒரு முறை தன்‌ முதற்‌ தமையனின்‌ தேரிலேறி 
துவாரகைக்கு வந்தாள்‌. அன்று பேருருக்‌ கொண்டு 
தலைமேல்‌ எழுந்த தோரணவாயிலை முகில்குவை ஒன்று 
சரிந்து மண்ணில்‌ இறங்கிய வளைவென எண்ணினாள்‌. 
“அந்த முகில்‌ ஏன்‌ வளைந்திருக்கிறது?” என்று 
தமையனிடம்‌ கேட்டாள்‌. “அது முகில்‌ அல்ல, வாயில்‌” 
என்று அவர்‌ சொன்னார்‌. “அவ்வாயில்‌ வழியாக நம்‌ 
நிழல்கள்‌ மட்டுமே உள்ளே செல்லக்கூடுமா?” என்றாள்‌. 
அவள்‌ என்ன கேட்கிறாள்‌ என பலராமர்‌ வியந்து 
நோக்கினார்‌. 


வெண்பளிங்குப்‌ பெருமாளிகைகள்‌ சூழ்ந்த நகரம்‌ 
அவளை அச்சுறுத்தியது. தமையனின்‌ கைகளை 


பற்றிக்கொண்டு விழிகளால்‌ ஒவ்வொரு மாளிகைத்‌ 
தூணையும்‌ தொட்டுத்‌ தொட்டு வந்தாள்‌. வானிலிருந்து 
முகில்‌ நிரைகள்‌ புரிசுழல்‌ பாதையில்‌ இறங்கிப்‌ படிந்தவை 
போலிருந்தன அம்மாளிகைகள்‌. “மூத்தவரே இவை 
விண்ணிலிருந்து இழிந்தவையா?” என்றாள்‌. “இல்லை, 
இவை மானுடரால்‌ கட்டப்பட்டவை. யவனரும்‌ 
சோனகரும்‌ பீதரும்‌ கலிங்கரும்‌ தென்னவரும்‌ இணைந்து 
எழுப்பியவை” என்று சொல்லி அவள்‌ இடையை 
ஒற்றைக்‌ கையால்‌ வளைத்து சுழற்றித்‌ தூக்கித்‌ தன்‌ 
தோளில்‌ அமர்த்திக்கொண்டார்‌ பலராமர்‌. மலைத்த 
விழிகளுடன்‌ ஒளிரும்‌ அவற்றின்‌ சுவர்களையும்‌ 
மாடக்குவைகளையும்‌ நோக்கி வந்த சுபத்திரை “இவை 
இமயத்து உப்புக்கற்களால்‌ கட்டப்பட்டவையா?” 
என்றாள்‌. “இல்லை. யவன நாட்டு வெண்பளிங்கால்‌ 
ஆனவை. வேண்டுமென்றால்‌ அருகே சென்று நோக்கு” 
என்றார்‌ பலராமர்‌. 


“இம்மாளிகைகள்‌ ஏன்‌ நகைக்கின்றன?” என்றாள்‌. 
திரும்பி நோக்கி வெடித்துச்‌ சிரித்து “ஆம்‌ அந்தத்‌ 
தூண்களெல்லாம்‌ பல்வரிசை போலிருக்கின்றன” 
என்றார்‌ பலராமர்‌. “மூத்தவரே, இவை மழை பெய்தால்‌ 
உருகிச்செல்லுமா?” என்றாள்‌. “மழை பெய்தாலா?” என்று 
கேட்டபின்‌ சிரித்து “உருகுவதில்லை தங்கையே. இவை 
உறுதியான கற்கள்‌” என்றார்‌. தலையசைத்து “இல்லை, 
இவை உருகி வழிந்தோடிவிடும்‌. நான்‌ நன்கறிவேன்‌” 
என்றாள்‌ சுபத்திரை. “எப்படி தெரியும்‌?” என்றார்‌ 
பலராமர்‌. “அறிவேன்‌. அரண்மனைக்குச்‌ சென்றபின்‌ 
இளையவரிடம்‌ கேட்கிறேன்‌” என்றாள்‌ சுபத்திரை. 
“கண்மூடினால்‌ இவை நெரிந்து விரிசலிடும்‌ 
ஓலியைக்கூட கேட்க முடிகிறது மூத்தவரே.” 


அரண்மனை வாயிலில்‌ அவளை எதிர்கொண்டு அள்ளி 
தன்‌ நெஞ்சோடணைத்து தூக்கிக்கொண்ட இளைய 
யாதவர்‌ “ஏன்‌ என்‌ இளவரசியின்‌ விழிகளில்‌ அச்சம்‌ 
எஞ்சியிருக்கிறது?” என்றார்‌. “எதிர்வரும்‌ மதகளிற்றை 
அஞ்சாதவள்‌ இந்நகரை அஞ்சுகிறாள்‌. இது மழையில்‌ 
உருகிவிடுமாம்‌” என்றார்‌ பலராமர்‌. “உருகிவிடுமா 
மூத்தவரே?” என்றாள்‌ சுபத்திரை. குனிந்து 
புன்னகையுடன்‌ “ஆம்‌ தங்கையே. ஒருநாள்‌ இவை 
முற்றாக உருகி மறையும்‌. ஒரு சிறுதடம்‌ கூட இங்கு 
எஞ்சாது” என்றார்‌ நீலன்‌. “அவ்வண்ணமெனில்‌ இவை 
உப்பால்‌ ஆனவை அல்லவா?” என்றாள்‌ அவள்‌. “ஆம்‌, 
இவையும்‌ ஒருவகை உப்பே” என்றார்‌ யாதவர்‌. 


அவளை “வருக!” என்று அழைத்துச்சென்று 


அவளுக்கென அமைக்கப்பட்ட அணிமாளிகையை 
காட்டினார்‌. அங்கு அவள்‌ நீராட வெண்பளிங்கு 
சிறுகுளம்‌ இருந்தது. அதனுள்‌ மலர்மணம்‌ நிறைந்த 
நன்னீர்‌ நிரப்பப்பட்டிருந்தது. பொன்னும்‌, மணியும்‌, 
பளிங்கும்‌, தந்தமும்‌, சந்தனமும்‌ கொண்டமைத்த 
களிப்பாவைகள்‌ இருந்தன. மலர்ப்பந்து விளையாட 
தோழியர்‌ நின்றிருந்தனர்‌. உணவூட்ட தோழியரும்‌ அணி 
செய்ய ஏவலரும்‌ சூழ்ந்திருந்தனர்‌. அவளோ 
உப்பரிகைக்குச்‌ சென்று நின்று உச்சி வெயிலில்‌ 
ஒளிவிட்ட மாளிகைகளை நோக்கி உப்புக்‌ குவியல்கள்‌ 
இவை என எண்ணிக்‌ கொண்டாள்‌. அங்கிருந்து விழி 
திருப்பி கீழே அலையடித்த பெருங்கடலை நோக்கினாள்‌. 
“அன்னையே, இக்கடல்‌ காளிந்தியை விட பெரிதா?” 
என்றாள்‌. செவிலி புன்னகை செய்து “காளிந்தி 
சென்றணையும்‌ பெருவெளி இதுதான்‌. அதைப்போன்ற 
ஒரு நூறு பெரு ஆறுகள்‌ சென்று நிறைந்தாலும்‌ ஒரு 
துளியும்‌ கூடாது தேங்கிய நீர்ப்பரப்பு” என்றாள்‌. 


நீலத்தொடுவானை நோக்கி விம்மி நின்றபின்‌ “இந்நீர்‌ 
அருந்துவதற்குரியதா?” என்றாள்‌. “இல்லை என்‌ 
கண்ணே, வெறும்‌ உப்புவெளி இது” என்றாள்‌ செவிலி. 
“அந்த உப்பு அலையில்‌ திரண்டு கரையென வந்ததா 
இந்நகர்‌?” என்றாள்‌. “இது உப்பென்று எவர்‌ 
சொன்னார்கள்‌? இது தூயவெண்பளிங்கில்‌ எழுந்த 
மாநகர்‌ அல்லவா?” என்றாள்‌ செவிலி. “இளையவர்‌ 
சொன்னார்‌” என்றாள்‌ சுபத்திரை. பின்பு நீர்வெளியை 
நோக்கி நெஞ்சு மறந்து நின்றாள்‌. தொலைவில்‌ நின்ற 
சூரிய வட்டம்‌ ஒரு பொன்மத்தெனத்‌ தோன்றியது. அது 
சுழன்று சுழன்று கடைய அலைகள்‌ விளிம்பை நக்கிச்‌ 
சென்றன. அதில்‌ பிறந்த வெண்நுரையை நோக்கினாள்‌. 
கடல்‌ கடைந்த வெண்ணையோ உப்பெனப்படுவது? எவர்‌ 
கடைந்து வழித்துருட்டி வைத்தது இப்பெருநகர்‌? நீலம்‌ 
பரந்த விண்ணை நோக்கி அவள்‌ அஞ்சி நின்றாள்‌. 
கருமுகில்‌ கோத்து அங்கு பெருமழை எழுமெனில்‌ இந்நகர்‌ 
முற்றிலும்‌ கரைந்து மீண்டும்‌ கடல்‌ சேரும்‌. இங்கு 
சொல்லெனும்‌ சுவடு மட்டுமே எஞ்சும்‌. 


அஞ்சி திரும்பி ஓடி பாய்ந்து செவிலியை அணைத்து 
முலைக்குவடுகளில்‌ முகம்‌ மறைத்து “அன்னையே 
அஞ்சுகிறேன்‌! நான்‌ அஞ்சுகிறேன்‌!” என்றாள்‌. “ஏன்‌ என்‌ 
கண்ணே?” என்றாள்‌ செவிலி. “இந்நீலக்கடலுக்கு 
அப்பால்‌ எங்கோ வஞ்சமென கருமுகில்‌ எழுகிறது. 
பெருமழை அதன்‌ கருவில்‌ ஒளிந்திருக்கிறது” என்றாள்‌. 
“அங்கொரு பெருவாயிலை கண்டேன்‌. அது விண்‌ 
நோக்கித்திறந்து வருகவென மழையை அழைத்து 


நிற்கிறது.” அவள்‌ சொல்வதென்ன என்று அறியாமல்‌ 
“நீலம்‌ இந்நகராளும்‌ அரசரல்லவா?” என்றாள்‌ செவிலி. 
திகைத்தவள்‌ போல்‌ நிமிர்ந்து அவளை நோக்கி “ஆம்‌, 
என்‌ இளைய தமையன்‌ அக்கடல்‌ நீலம்‌ கொண்டவர்‌. 
விண்ணீலம்‌ கொண்டவர்‌” என்றாள்‌. “நீலத்தால்‌ 
சூழ்ந்துள்ளது இந்நகரம்‌. நீலனால்‌ ஆளப்படுகிறது” 
என்றாள்‌ செவிலி. “நீலத்தால்‌ சமைக்கப்பட்டது இது. 
நீலம்‌ இதை உண்ணுமென்றால்‌ அதுவே ஆகுக! நாம்‌ 
ஏதறிவோம்‌ கண்ணே?” 


அதன்‌ பின்‌ விளக்கவொண்ணா சொல்லொன்று 
அவளை ஆற்றியது. நீலம்‌ நீலம்‌ என்று 
சொல்லிக்கொண்டிருந்தாள்‌. நீலமறியும்‌ நீலம்‌. 
நீலத்துடன்‌ ஆடும்‌ நீலம்‌. பின்பு அவள்‌ துவாரகைக்கு 
வந்ததே இல்லை. மதுராவுக்குத்‌ திரும்பியபின்‌ தன்‌ 
அன்னையிடம்‌ சொன்னாள்‌ “அன்னையே, 
கடல்வெண்ணெயால்‌ அமைந்த நகரம்‌ அது. நீலம்‌ 
சூழ்ந்தது. நீலத்தால்‌ ஆளப்படுவது.” ரோகிணி “நீ 
பேசுவது ஒவ்வொன்றும்‌ சூதர்‌ சொல்‌ போலிருக்கிறதடி” 
என்றாள்‌. “இவற்றை பொருள்‌ கொள்ள உன்‌ இளைய 
தமையனால்‌ அன்றி பிறரால்‌ இயலாதென்று 
தோன்றுகிறது.” அவள்‌ “நான்‌ இனி அவரிடம்‌ 
செல்லப்போவதில்லை. அவர்‌ இங்கு வரட்டும்‌” என்றாள்‌. 
துவாரகைக்குச்‌ செல்வதை அவள்‌ தவிர்த்தாள்‌. 
மும்மாதத்திற்கு ஒருமுறை தந்தையைக்‌ காண வரும்‌ 
இளைய தமையனை எண்ணி ஒவ்வொரு நாளும்‌ காலை 
கண்விழிப்பாள்‌. ஒவ்வொரு இரவும்‌ விழி அமைவாள்‌. 


அவர்‌ வந்து இறங்குகையில்‌ புலரிக்குமுன்னரே வந்து 
நகரின்‌ புறக்காவல்‌ கோட்டத்து எட்டாவது மாடியில்‌ 
விழிநட்டு நின்றிருப்பாள்‌. அவர்‌ புரவியின்‌ புழுதி 
விண்ணிலெழுவதைக்‌ கண்டதுமே கூவியபடி 
பாய்ந்திறங்கி தன்‌ புரவியிலேறி அதை 
வெண்நாரையென வானில்‌ பறக்கச்செய்து சென்று 
அவரை எதிர்கொள்வாள்‌. புரவியிலிருந்தே தாவி அவர்‌ 
தேர்த்தட்டில்‌ ஏறிக்‌ கொள்வாள்‌. அவள்‌ தோளைப்பற்றி 
“என்ன செய்கிறாய்‌? நீ என்ன புள்ளா?” என்பார்‌. 
“இளநீலப்‌ புள்ளென்று உங்களை சொல்கிறார்கள்‌. நான்‌ 
இணையெனப்‌ பறக்கும்‌ வெண்புள்‌” என்பாள்‌. “முன்னரே 
ஒரு வெண்மதவேழம்‌ என்னுடன்‌ இணையாக மண்ணில்‌ 
ஓடிவருகிறது பெண்ணே” என அவர்‌ நகைப்பார்‌. 
இருவரும்‌ இணைந்து மதுராவுக்குள்‌ நுழைகையில்‌ 
ஒவ்வொருமுறையும்‌ அந்நகரம்‌ அதற்கு முந்தைய கணம்‌ 
வானெழினியில்‌ வரைந்தெடுத்தது போலிருக்கும்‌. 


முதல்‌ தழுவலுக்குப்பிறகு விருந்தாடி விடைபெற்று 
மீளும்‌ வரை தன்‌ தமையனை எவ்வண்ணமேனும்‌ 
தொட்டபடியே இருக்கவே அவள்‌ விழைவாள்‌. குடியவை 
அமர்ந்து அவர்‌ உரையாடுகையில்‌ அவர்‌ அருகமர்ந்து 
அவர்‌ மேலாடை நுனியை தன்‌ கையால்‌ பற்றியிருப்பாள்‌. 
அவர்‌ அரியணை அருகே குறுபீடத்திலமர்ந்து அவர்‌ 
முழங்காலில்‌ ஒரு கை வைத்திருப்பாள்‌. இரவில்‌ அவர்‌ 
துயில்கையில்‌ அம்மஞ்சத்தருகே அமர்ந்து அவர்‌ 
கைகளை தன்‌ தோளில்‌ வைத்து முழங்கை அணிந்த 
கங்கணத்தை சுழற்றிக்‌ கொண்டு இறுதிச்‌ சித்தமும்‌ உருகி 
துயிலில்‌ விழும்‌ கணம்‌ வரை அவரை உணர்ந்திருப்பாள்‌. 
விழித்தெழுகையில்‌ அவர்‌ தொடுகையை உணர அவள்‌ 
விழைவாள்‌ என அவர்‌ அறிந்திருந்தார்‌. செவிலியரால்‌ 
கொண்டு செல்லப்பட்டு தன்‌ மஞ்சத்தில்‌ துயின்று 
முதற்புள்‌ குரல்‌ கேட்டு அவள்‌ விழிக்கையில்‌ தன்னருகே 
புன்னகையுடன்‌ அமர்ந்திருக்கும்‌ தமையனையே 
வானெனக்‌ காண்பாள்‌. 


“மூத்தவரே, இன்று நானொரு கனவு கண்டேன்‌” என்று 
சொல்லி நகைத்தபடி எழுந்து அவர்‌ கைகளை 
பற்றிக்கொண்டு சொல்லத்தொடங்குவாள்‌. கனவுகளில்‌ 
அவள்‌ உலகில்‌ மானுடரென பிறஎவரும்‌ எப்போதும்‌ 
வந்ததில்லை. விழிதிறந்த முதற்கணம்‌ தெரிவது அவர்‌ 
புன்னகைப்‌ பெருமலர்முகம்‌ என்றால்‌ அதற்கு நிகரென 
பிறிதொரு பேரின்பம்‌ மண்ணிலில்லை என்று 
அறிந்திருந்தாள்‌. “மூத்தவரே, ஆழியும்‌ வெண்சங்குமேந்தி 
நீங்கள்‌ நின்றிருக்கும்‌ பேராலயம்‌ ஒன்றை கண்டேன்‌. 
அங்குள சிற்பங்கள்‌ அனைத்தும்‌ உயிர்‌ கொண்டிருந்தன. 
சுவர்கள்‌ தோலதிரும்‌ உயிர்ப்புடனிருந்தன. உங்கள்‌ 
விழிகளோ இரு நீலச்சுடரென கருவறைக்குள்‌ எரிந்தன” 
என்றாள்‌. “நீ அங்கு ஒரு சிற்பமாக இருந்தாயா?” என்றார்‌. 
“ஆம்‌, நானறிந்த அனைவரும்‌ அங்கு சிற்பமென 
இருந்தனர்‌. அன்னை அங்கே சுரபி என்னும்‌ 
ஆயர்தெய்வமாக இருகைகளிலும்‌ ஆக்களைப்‌ பற்றி 
இடையில்‌ பாற்குடம்‌ தளும்ப நின்றிருந்தாள்‌.” 


“ஆனால்‌ நான்‌ வெண்பறவையாக சிற்பங்கள்‌ நடுவே 
சிறகுரச பறந்தேன்‌” என்றபின்‌ திகைத்து “மூத்தவரே, 
நான்‌ அப்போது ராமா என்றழைத்துக்‌ கொண்டிருந்தேன்‌” 
என்றாள்‌. அவர்‌ புன்னகைத்து “கோசலத்து ராமனை 
அழைத்தாய்‌ போலும்‌. அவனும்‌ என்னைப்போல்‌ நீலன்‌. 
எனவே அவனே நான்‌” என்றார்‌. “என்றும்‌ அவன்‌ 
சொல்லில்‌ அமைந்திருந்தேன்‌. இன்று இவ்வண்ணம்‌ 
இங்கு எழுந்தேன்‌.” மூச்சிரைக்க அவள்‌ சொன்னாள்‌ 
“நான்‌ அங்கு சூழப்பறந்தேன்‌. பின்பு சென்று இளவல்‌ 


பரதன்‌ வில்லேந்தி அமர்ந்திருந்த 
இணைக்கருவறைக்குள்‌ சென்றேன்‌.” மீண்டும்‌ அவன்‌ 
கைகளை பற்றிக்கொண்டு “அங்கு கருவறையில்‌ 
சிலையென நின்று நான்‌ வெளியே 
நோக்கிக்கொண்டிருந்தேன்‌. பெருந்தூண்கள்‌ 
நிரைவகுத்த நிழலும்‌ ஒளியும்‌ ஆடிய நீள்தாழ்வாரத்தில்‌ 
கிரெளஞ்சங்கள்‌ உங்கள்‌ பெயர்‌ சொல்‌ 
கூவிக்கொண்டிருந்தன” என்றாள்‌. “விந்தை! அவை 
கண்ணா என அழைத்தன.” 


“நீ ஏன்‌ துவாரகைக்கு வருவதில்லை?” என்று இளையவர்‌ 
கேட்டார்‌. “இங்கு மதுராவில்‌ எழுந்தருளும்‌ உங்களையே 
நான்‌ விழைகிறேன்‌. இங்கிருக்கும்‌ நீங்கள்‌ ஏறுதழுவும்‌ 
யாதவ இளையோன்‌. அங்கோ மணியொளிரும்‌ முடி சூடி 
அமர்ந்திருக்கும்‌ மாமன்னர்‌. அது நீங்கள்‌ உலவும்‌ வானம்‌, 
இது நீங்கள்‌ வந்தமரும்‌ சிறு மலர்க்கிளை. எந்தையே, 
இங்கேயே உங்களை காண விழைகிறேன்‌” என்றாள்‌ 
சுபத்திரை. “ஆம்‌, இக்கிளையில்‌ பூத்த அழகிய 
வெண்மலர்‌ நீ” என்று சொல்லி அவள்‌ காதோர 
குறுநிரையை கையால்‌ பற்றி சுழற்றி இறுக்க “ஐயோ” 
என்று சொல்லி அவள்‌ கைகளை கட்டிக்கொண்டாள்‌. 
“இன்று நாம்‌ என்ன செய்யவிருக்கிறோம்‌? யமுனையில்‌ 
ஆடுவோம்‌ அல்லவா?” அவர்‌ அவள்‌ மூக்கைப்பிடித்து 
இழுத்து “நாம்‌ சிறுதோணியில்‌ மதுவனம்‌ செல்வோம்‌. 
பாட்டனாரை கண்டுவருவோம்‌” என்றார்‌. “ஆம்‌” என்று 
அவள்‌ எழுந்து அவர்‌ தோள்களை பற்றிக்கொண்டாள்‌. 


ரோகிணி “என்ன செய்கிறாய்‌ மாயனே? இவள்‌ 
உன்னையன்றி பிறிதிலாதிருக்கிறாளே?” என்றாள்‌. “உன்‌ 
செய்திகளை மட்டுமே கேட்கிறாள்‌. நீ கற்ற நூலன்றி 
பிறிதொன்றை கற்காமலிருக்கிறாள்‌. இவள்‌ கனவில்‌ 
பிறிதொரு முகம்‌ எழுவதே இல்லை என்கிறாள்‌.” அருகே 
இருந்த தேவகி சிரித்தபடி “தங்கையர்‌ அப்படி 
தமையனின்‌ நிழலாக அமைவதுண்டு. உளம்‌ கவர்ந்த 
ஒருவன்‌ வந்து கைபற்றும்‌ கணம்‌ வரைதான்‌ அது” 
என்றாள்‌. தூண்பற்றிச்‌ சுழன்று 
விளையாடிக்கொண்டிருந்த சுபத்திரை சீற்றத்துடன்‌ 
“அன்னையே, வீண்பேச்சு வேண்டியதில்லை. பிறிதொரு 
வ வல்‌ என்‌ கைபற்றப்‌ போவதில்லை” என்றாள்‌. 
“பின்‌ கன்னித்‌ தவம்‌ கொள்ளப்போகிறாயா என்ன? 
எங்கோ உனக்குரிய ஆண்மகன்‌ பிறந்திருப்பானல்லவா?” 
என்றாள்‌ தேவகி. 


“அதையே நான்‌ அஞ்சுகிறேன்‌ இளையவளே” என்றாள்‌ 
ரோகிணி. “இவள்‌ உளம்‌ நிறைக்க வேண்டுமென்றால்‌ 


உன்‌ இளைய மைந்தனைப்போல ஆயிரம்‌ விழிகளும்‌ 
பல்லாயிரம்‌ கைகளும்‌ கொண்டு இவளுடன்‌ ஆடும்‌ 
ஒருவனே வந்தாக வேண்டும்‌” என்றபின்‌ நகைத்து 
“இவனே பிறிதொரு வடிவு கொண்டு வராமல்‌ அது 
நிகழப்போவதில்லை” என்றாள்‌. இளைய யாதவர்‌ 
சிரித்தபடி “என்‌ ஆடி நிழலொன்று இவளை அணுகட்டும்‌” 
என்றார்‌. “அவ்வண்ணமெனில்‌ நான்‌ ஏழுமுறை 
அவனை தேர்வேன்‌. முற்றிலும்‌ நீங்களே என்றான 
ஒருவன்‌ என்றாலொழிய என்‌ கை பற்ற ஒப்பமாட்டேன்‌” 
என்றாள்‌ சுபத்திரை. “ஆடி ஒன்று வாங்கவேண்டும்‌ 
அவ்வளவுதானே?” என்று தேவகி நகைக்க “அந்த 
ஆடிக்குள்‌ நான்‌ புகுந்து கொள்வேன்‌. என்‌ பாவையையே 
அவ்விளையோன்‌ மணப்பான்‌. நான்‌ ஒளிந்திருந்து 
நோக்கி நகைப்பேன்‌” என்றாள்‌ சுபத்திரை. 


ஆவணி மாதத்து ஏறுதழுவலுக்கு இளையவர்‌ 
வந்திருந்தார்‌. அவரைக்காண நகரைச்‌ சூழ்ந்திருந்த 
யாதவ ஊர்களிலிருந்தெல்லாம்‌ திரண்டு வந்த மக்கள்‌ 
களம்‌ நிறைத்து முகம்‌ பேரலையென கொந்தளித்தனர்‌. 
கொம்பு கூர்த்து மூச்சு சீறி மண்புரட்டி எதிர்வந்த பன்னிரு 
வெண்களிறுகளை வென்று அவர்‌ கை தாக்கி 
ர்ப்பரித்தார்‌. நான்கு களிறுகளை வென்று அவருக்கு 

கரென அவள்‌ நின்றாள்‌. “இளையவள்‌! கொற்றவை!” 
என்று ஆர்ப்பரித்தனர்‌ மக்கள்‌. உண்டாட்டு முடிந்து 
துவாரகைக்கு கிளம்புகையில்‌ “இளையவளே, 
என்னுடன்‌ வருக!” என்றார்‌. “சென்று வாருங்கள்‌ 
மூத்தவரே. இங்கு இருப்பினும்‌ நான்‌ உங்களுடனே 
வாழ்கிறேன்‌ அல்லவா?” என்றாள்‌ சுபத்திரை. “இம்முறை 
நீ துவாரகையில்‌ இருந்தாக வேண்டும்‌ சுபத்திரை” என்று 
சொன்னபோது அவர்‌ விழிகளை நோக்கி ஒரு கணம்‌ 
எண்ணி “ஆணை?” என்றாள்‌ சுபத்திரை. 


உஜ்ஜயினி வரை நீர்வழியில்‌ வந்து அங்கு ஒருநாள்‌ தங்கி 
பாலைப்பெருநிலம்‌ கடந்து துவாரகை நோக்கி 
சென்றபோது அவ்வழியை புதிதென மீண்டும்‌ கண்டாள்‌. 
மண்டபங்கள்‌ எழுந்திருந்தன. சுனைகள்‌ 
தோண்டப்பட்டிருந்தன. வணிகர்‌ நிரை மும்மடங்கு 
பெருகியிருந்தது. நகர்முன்‌ எழுந்த 
பெருந்தோரணவாயிலை நோக்கியபோது தொலைவில்‌ 
அது ஒரு சிறு கணையாழி என மணலில்‌ கிடப்பதை 
கண்டாள்‌. நகர்‌ தெருக்கள்‌ வழியாக செல்லும்போது 
“இளையவரே, இந்நகரை முதலில்‌ பார்த்தபோது இது 
உப்பாலானதா என்று வினவினேன்‌, நினைவுள்ளதா?” 
என்றாள்‌. “ஆம்‌, உப்பே என்று உரைத்தேன்‌ அல்லவா?” 
என்றார்‌ இளைய யாதவர்‌. “இன்று இது கற்பூரத்தால்‌ 


ஆனதென்று தோன்றுகிறது” என்று அவள்‌ சொல்ல “ஆம்‌. 
ஒவ்வொரு கணமும்‌ காற்றில்‌ கரைகிறது” என்றார்‌. 


“ஏன்‌ அப்படி எண்ணினேன்‌ என்று நூறு முறை எனக்குள்‌ 
வினவிக்கொண்டு விட்டேன்‌ மூத்தவரே. இது நிகரற்றதாக 
உள்ளது, மானுடத்திறனால்‌ அமைந்ததாக அல்ல மானுட 
விழைவின்‌ உச்சமாக தன்னை காட்டுகிறது. நனவென 
எண்ணக்கூடவில்லை. பெரும்‌ கனவென படுகிறது. 
கலைந்துவிடுமென்ற அச்சமே கனவை பேரழகு 
கொண்டதாக ஆக்குகிறது” என்றாள்‌ சுபத்திரை. இளைய 
யாதவர்‌ புன்னகைத்து “கனவென அல்லாத ஏதுமில்லை 
இப்புவியில்‌ என்று வேதாந்திகள்‌ உரைப்பதுண்டு. நான்‌ 
ஒரு நூலை உனக்கு இப்போது பாடம்‌ சொல்லலாம்‌ என 
நினைக்கிறேன்‌” என்றார்‌. “ஓடும்‌ தேரிலா?” என்றாள்‌ 
அவள்‌. “ஆம்‌, தேரில்‌ வகுப்பெடுப்பதே எனக்கு உகந்தது 
என நினைக்கிறேன்‌. புரவியோட்டும்போதே என்னை 
முழுமையாக உணர்கிறேன்‌” என்றார்‌. “அய்யோ, 
வேண்டாம்‌. குளம்படித்தாளத்துடன்‌ நூல்‌ கற்றால்‌ அதை 
ஓடிக்கொண்டுதான்‌ நினைவுகூரவேண்டும்‌” என அவள்‌ 
நகைத்தாள்‌. 


துவாரகையின்‌ மாளிகையில்‌ ஒவ்வொரு கணமும்‌ 
அவள்‌ அமைதியை இழந்திருந்தாள்‌. அதன்‌ 
பேரவைக்கூடத்தில்‌ சென்று இளைய யாதவரின்‌ அருகமர 
அவள்‌ உளம்‌ கூடவில்லை. அதன்‌ தெருக்கள்‌ அவளை 
கவரவில்லை. அதன்‌ துறைமுகத்துக்கு ஒரு முறைக்கு 
மேல்‌ அவள்‌ செல்லவும்‌ இல்லை. பெரும்‌ பாலை நிலமும்‌ 
எவரோ களைந்திட்டுச்‌ சென்ற செம்பட்டாடை போல 
கிடந்தது. துவாரகையின்‌ சூதர்சாலைகளை மட்டுமே 
அவள்‌ விழைந்தாள்‌. அங்கு அவள்‌ தன்‌ தமையனைப்‌ 
பற்றி எழுதப்பட்ட காவியங்களை மட்டுமே பயின்றாள்‌. 
அச்சொற்களிலெழுந்த எண்வகை நிலங்களின்‌ எட்டு 
திருமகள்களின்‌ அழகில்‌ தன்னை ஆழ்த்திக்‌ 
கொண்டாள்‌. எட்டு முகம்‌ கொண்டு எழுந்தருளிய தன்‌ 
இறைவன்‌ ஒன்பதாவது அழகு முகத்தை தனக்கு 
அளித்ததாக நினைத்தாள்‌. 


சூதர்‌ அவரை சொல்லித்தீரவில்லை என்று கண்டாள்‌. 
அவரை சொல்பவரெல்லாம்‌ பெண்ணென்று ஆகும்‌ 
விந்தையென்ன என்று எண்ணி மாய்ந்தாள்‌. சொல்லச்‌ 
சொல்ல இனிமை கொண்டன சொற்கள்‌. நவில்தொறும்‌ 
எழுந்தது நூல்நயம்‌. ஒவ்வொரு வாயிலாக மூடி 
சூழ்ந்திருந்த புறவுலகிலிருந்து அவள்‌ அகன்று 
சென்றாள்‌. சொல்லால்‌ அமைந்த மரங்கள்‌ 
சொல்வானத்துக்குக்‌ கீழே சொல்மண்ணின்‌ மேலெழுந்து 


சொல்மலர்களைச்சூடி நின்ற வெளியில்‌ சொல்லேயாக 
பறந்தன புட்கள்‌. அவரன்றி பிறிதேதும்‌ இலாத வெளியில்‌ 
இருந்தாள்‌. அப்போது அவள்‌ வாயிலை வந்து முட்டி 
நுழைந்து அழைத்தார்‌ யாதவரின்‌ இளமைத்தோழரான 
அமைச்சர்‌ பந்தமர்‌. “இளவரசி தங்களை சித்தமாகச்‌ 
சொன்னார்‌ இளையவர்‌. நாளை காலை முதல்‌ 
நாழிகையில்‌ புரவியில்‌ அவருடன்‌ கிளம்பி அவந்தி 
நாட்டுக்குச்‌ செல்லவேண்டுமென்று ஆணையிட்டுள்ளார்‌” 
என்றார்‌. 

கருக்கிருட்டிலேயே தோரணவாயிலைக்‌ கடந்து 
விழிவெளிச்சமாகத்‌ தெரிந்த பாலைவெளியை நோக்கி 
நின்றபோது எதற்காக சென்றுகொண்டிருக்கிறோம்‌ என்று 
சுபத்திரை அறிந்திருக்கவில்லை. நீராடிய கூந்தலை 
ஆற்ற நேரமில்லாததனால்‌ தோளில்‌ விரித்துப்‌ 
பரப்பியிருந்தாள்‌. விடிகாலைக்‌ கடற்காற்றில்‌ அது 
எழுந்து மழைக்குப்பின்‌ காகம்‌ என சிறகுதறி ஈரத்தை 
சிதறடித்துக்கொண்டிருந்தது. பாலையில்‌ கடந்துசெல்லும்‌ 
காற்று மென்மணலை வருடும்‌ ஒலி கேட்டது. அந்த 
ஒலியை இருளில்‌ கேட்க அகம்‌ அமைதிகொண்டது. 
மிகமென்மையான ஒரு வருடல்‌. துயிலும்‌ மகவின்‌ 
வயிற்றை அன்னை விரல்‌ என. காற்று தன்‌ 
அலைவடிவத்தை பாலையில்‌ 
வரைந்துகொண்டிருக்கிறது என எண்ணிக்கொண்டாள்‌. 
காலையில்‌ வெளிச்சமெழுகையில்‌ இரவெல்லாம்‌ நிகழ்ந்த 
மந்தண உரையாடலின்‌ சான்றென விழிதொடும்‌ வரை 
நீண்டிருக்கும்‌ அலைவளைவுகள்‌. 


அப்போது அவள்‌ தான்‌ பார்த்திராத பாலையை 
விரும்பினாள்‌. முன்னரே வந்து அதை 
நோக்கியிருக்கலாமென எண்ணினாள்‌. மூத்தவர்‌ 
பன்னிப்பன்னி அழைத்தபின்னரும்‌ பாலையாடலுக்குச்‌ 
செல்லாத தன்‌ தயக்கத்தை எண்ணி என்னாயிற்று 
எனக்கு என்று சொல்லிக்கொண்டாள்‌. பாலையின்‌ 
உயிர்களின்‌ கண்களில்‌ இருக்கும்‌ தனிமையை 
எதிர்கொள்ளமுடியாதென்று தோன்றியது. காட்டில்‌ 
மரக்கிளையில்‌ அமர்ந்திருக்கும்‌ அரணையின்‌ 
கண்களில்‌ அதைச்சூழ்ந்துள்ள உயிர்க்குலத்தை அது 
அறிந்திருப்பது தெரியும்‌. மறுகணம்‌ பேசவிருப்பது 
போன்ற ஒரு பாவனை. பாலையில்‌ செம்மணலில்‌ 
ஓடிவந்து வண்டிச்சகடத்தின்‌ ஓசைகேட்டு திகைத்து 
நிற்கும்‌ உடும்பின்‌ விழிகள்‌ முதல்முறையாக 
மானுடக்கண்‌ தொடும்‌ கூழாங்கற்கள்‌. தெய்வங்களால்‌ 
கூட கண்டடையப்படாதவை. பாலையில்‌ ஒருபோதும்‌ 
என்னால்‌ வாழமுடியாது. இந்த விடியற்காலையில்‌ என்‌ 
உள்ளம்‌ உவகை கொண்டிருக்கிறது. இப்பாலைநிலம்‌ 
அவ்வுவகையாக தன்னை விரித்துள்ளது. 


தெய்வங்கள்‌ அறிக, எந்தை என்னை ஒரு பணிக்கென 
அழைத்திருக்கிறார்‌. என்னை தன்‌ இணையென 
கூட்டியிருக்கிறார்‌. அப்பணி எதுவானால்‌ என்ன? அதில்‌ 
புண்பட்டால்‌ உயிர்துறந்தால்‌ என்ன? அவருடன்‌ இந்த 
நீண்ட பாலையை கடக்கவிருக்கிறேன்‌. நில்லாமல்‌ 
செல்லவிருக்கிறேன்‌. அப்பாலை நான்‌ செல்லச்செல்ல 
நீளுமென்றால்‌ என்‌ வாழ்க்கையின்‌ முழுக்காலமும்‌ 
அதுவென்றே ஆகுமென்றால்‌ நான்‌ வாழ்த்தப்பட்டவள்‌. 
எத்தனை மென்மையானது பாலை! கனிந்த உள்ளங்கை. 
அன்னைச்செவிலியின்‌ தழைந்த அடிவயிறு. சந்தனமோ 
செங்குழம்போ உலர்ந்த பொருக்கு. இந்த வெந்தமணம்‌ 
கமழும்‌ காற்றுக்கு நிகரான எதையும்‌ நான்‌ 
அறிந்திருக்கவில்லை. இனி என்‌ வாழ்நாளெல்லாம்‌ 
இதையே எண்ணிக்கொண்டிருப்பேன்‌. 


இது அவர்‌ மூச்சென மணக்கிறது. சிறுமியாக 
இருக்கையில்‌ என்னை அள்ளி தன்‌ முகத்தோடு 
அணைத்து கன்னங்களில்‌ அவர்‌ முத்தமிடுவதுண்டு. தன்‌ 
மூக்கால்‌ வயிற்றை உரசி சிரிக்கவைப்பதுண்டு. 
தந்தையும்‌ மூத்தவரும்‌ முத்தமிடுவதுண்டு என்றாலும்‌ 
இளையவரின்‌ முத்தத்தின்‌ நறுமணம்‌ தனித்தது என்றே 
அறிந்திருக்கிறேன்‌. ஆண்களின்‌ மூச்சின்‌ மணம்‌ வேறு. 
பெண்களின்‌ மூச்சு பசுமைநிறைந்த மழைக்காட்டின்‌ 
மணம்‌. சேறும்‌ இலைத்தழைப்பும்‌ கலந்தது. தந்தையின்‌ 
முத்தம்‌ வெயில்பட்டு உலரும்‌ சுதைச்சுவர்களின்‌ முத்தம்‌. 
சுண்ணமும்‌ பாசியும்‌ கலந்தது. மூத்தவரின்‌ முத்தம்‌ 
காட்டுப்பாறையின்‌ மணம்‌. காலையொளியில்‌ காயும்‌ 
வெம்மை கொண்டது. கல்மணம்‌. மண்‌ மணம்‌. புல்மணம்‌. 
உப்புமணம்‌. இளையவரின்‌ மணம்‌ எது? இந்தப்‌ பாலை 
விடியற்காலையில்‌ அளிக்கும்‌ இந்த மணம்தான்‌. இது 
தன்னந்தனிமையின்‌ மணம்‌. மண்‌ மணம்‌. மண்ணில்‌ 
எரிந்த விண்ணின்‌ மணம்‌. அதன்மேல்‌ காற்றெனப்பரவிய 
கடலின்‌ மணம்‌. இதுதான்‌ நீலத்தின்‌ மணமாக 
இருக்கவேண்டும்‌. 


புரவியொலிகள்‌ கேட்டன. அரண்மனையிலிருந்து 
இருளுக்குள்‌ கிளம்பிவந்த இளைய யாதவரின்‌ சிறிய குழு 
தோரணவாயிலருகே வந்தது. வெண்ணிறமான 
சோனகப்புரவியில்‌ இளையவர்‌ அமர்ந்திருந்தார்‌. 
தொடர்ந்து ஏழு வீரர்கள்‌ கரும்புரவிகளில்‌ வந்தனர்‌. 
குடிநீர்‌ நிறைந்த தோற்பைகளுடன்‌ மூன்று புரவிகள்‌ 
அவர்களை தொடர்ந்தன. அரண்மனையிலிருந்து 
கிளம்பும்போதுதான்‌ அவந்திக்குச்‌ செல்கிறோம்‌ 
என்பதன்றி பிறிதெதையும்‌ சுபத்திரை 
அறிந்திருக்கவில்லை. நீராடி ஆடை மாற்றி அவள்‌ 


வந்தபோது அவளுக்கான சோனகப்புரவி காத்து நின்றது. 
முதலில்‌ அவள்‌ பார்த்தது அதன்‌ குளம்புகளில்‌ 
லாடங்கள்‌ இருமடங்கு அகன்று விரிந்திருந்ததைத்தான்‌. 
அவள்‌ மணம்‌ கிடைத்ததும்‌ சற்றே பொறுமை இழந்து 
அது முன்‌ கால்களைத்தூக்கியபோது குளம்பின்‌ 
அடிப்பகுதி நாயின்‌ அண்ணாக்கு என அலை அலையாக 
வரிகொண்டிருப்பதை கண்டாள்‌. மணல்மேல்‌ 
புதையாமல்‌ விரைவதற்கான லாடம்‌ அது என்றார்‌ 
அவளை அனுப்ப வந்திருந்த அமைச்சர்‌ ஸ்ர்தமர்‌. 


“இவள்‌ பெயர்‌ விலாசினி” என்றார்‌ ப்ரீதமர்‌. பக்கவாட்டில்‌ 
நோக்குகையில்‌ தலைக்கு மேல்‌ எழுந்த பேருடலுடன்‌ 
நின்ற புரவியின்‌ கடிவாளத்தைப்‌ பற்றி சேணத்தை 
மிதித்து கால்‌ சுழற்றி ஏறிக்‌ கொண்டபோது 
யவனப்புரவிகளின்‌ பாதியளவுக்கே அதன்‌ பருமன்‌ 
இருப்பதை உணர்ந்தாள்‌. அதை அணைத்த 
தொடைகளில்‌ முதற்கணம்‌ ஒரு குறையையே 
உணரமுடுந்தது. சிறகு இலாத வெண்பறவை 
போலிருந்தன அதன்‌ நீள்‌ கழுத்தும்‌ முதுகும்‌. பறவை 
அலகு போலவே நீண்டிருந்தது இரு நரம்புகள்‌ புடைத்த 
நீளமுகம்‌. அதன்‌ மோவாயையும்‌ கழுத்தையும்‌ தட்டி 
ஆறுதல்‌ படுத்தினாள்‌. ஸ்ரீதமர்‌ அவளிடம்‌ “இளவரசி 
தங்களை நேரடியாக தோரணவாயிலுக்கே வரும்படி 
இளைய யாதவர்‌ ஆணையிட்டிருக்கிறார்‌” என்றார்‌. 
அவள்‌ கிளம்பியதும்‌ பிறிதொரு புரவியில்‌ ஏறிக்கொண்டு 
அவளுக்கிணையாக வந்தபடி இளைய யாதவரின்‌ 
எண்ணத்தை சொன்னார்‌. 


முதலில்‌ சற்று திகைத்தபின்‌ சுபத்திரை சிரித்துவிட்டாள்‌. 
“பெண்கவர தங்கையை அழைத்துச்‌ செல்லும்‌ முதல்‌ வீரர்‌ 
இவரென எண்ணுகிறேன்‌ அமைச்சரே” என்றாள்‌. அவரும்‌ 
அத்தருணத்தின்‌ பதற்றத்தை மறந்து வாய்விட்டு 
நகைத்து “ஆம்‌, அவர்‌ ஆணையிட்டபோது இதிலுள்ள 
விந்தையை நான்‌ உணரவில்லை” என்றார்‌. “பெண்‌ 
கொண்டு வரவேண்டியவர்‌ யார்‌? அவரா நானா?” 
என்றாள்‌. ஸ்ரீதமர்‌ இருளுக்குள்‌ வந்த 
நகைப்போசையுடன்‌ “அது அங்கு சென்றபிறகுதான்‌ 
தெரியும்‌” என்றார்‌. இருண்ட நகரத்‌ தெருக்களில்‌ 
விரைந்து தோரணவாயிலை அடைந்தபோது அங்கு 
முன்னரே இளைய யாதவரின்‌ ஒற்றர்தலைவர்‌ சுக்ரர்‌ 
காத்திருந்தார்‌. “இளவரசி, காலையில்‌ முழுவெப்பம்‌ 
எழுந்துவிடும்‌. அதற்குப்பின்‌ புரவி தாளாது. வெயில்‌ 
எழுகையில்‌ அவந்தியின்‌ எல்லையில்‌ 
இருந்தாகவேண்டும்‌...” என்றார்‌. “இளையவர்‌ 
அக்ரூரருடன்‌ அரண்மனையிலிருந்து கிளம்பிவிட்டார்‌.” 


இளையவர்‌ அவளிடம்‌ ஒரு சொல்லும்‌ சொல்லாமல்‌ 
புரவியைத்‌ தட்டி பாலை நிலத்தை வரிந்து கட்டிய தோல்‌ 
பட்டையெனச்‌ சென்ற சாலையில்‌ விரைந்தார்‌. அக்ரூரர்‌ 
“சென்றுவருக இளவரசி!” என்றார்‌. அவள்‌ 
தலைவணங்கினாள்‌. ஸ்ர்தமர்‌ தலையசைத்தார்‌. அவள்‌ 
புரவியை மரக்கிளையில்‌ உந்தி எழுந்து சிறகடிக்கும்‌ 
பறவையென விரைவடையச்‌ செய்தாள்‌. அதன்‌ 
குளம்புகள்‌ மண்ணை அள்ளி பின்னால்‌ வீசி விரையும்‌ 
ஒலி கேட்டது. அதன்‌ கழுத்து முன்னால்‌ நீண்டிருந்தது. 
சிலகணங்களிலேயே விழிகளின்‌ மூடிய சாளரங்கள்‌ 
ஒவ்வொன்றாகத்‌ திறக்க பாலைவெளி மேலும்‌ 
மேலுமென தெளிவடைந்துகொண்டு வந்தது. அதன்‌ 
அலைவளைவுகள்‌ மேல்‌ விரல்கோதியது போன்ற 
வரிகளை காணமுடிந்தது. அதன்‌ மேல்‌ நின்றிருந்த 
முட்செடிகள்‌ காற்றில்‌ சுழன்று உருவாக்கிய 
அரைவட்டங்களை, சிற்றுயிர்கள்‌ எழுப்பிய 

வளை களுக்கு மேல்‌ குவிந்த பன்றிமுலைகள்‌ போன்ற 
மென்மணல்‌ குவைகளை, சிறிய எறும்புத்துளைகளை. 
ஒரு சுள்ளி பட்டுத்திரை மூடிக்கிடக்கும்‌ உடலென 
தன்னை முழுமையாகக்‌ காட்டி மணல்மூடிக்கிடந்தது. 


அவளுக்கு மிக அருகே இளைய யாதவர்‌ புரவியில்‌ 
சென்றுகொண்டிருந்தார்‌. அவருக்கிணையாக புரவியில்‌ 
சென்றபடி அவரது தோள்களையே அவள்‌ நோக்கிக்‌ 
கொண்டிருந்தாள்‌. முதல்‌ முறையாக இளைய யாதவர்‌ 
புரவியில்‌ செல்வதில்‌ விந்தையொன்றை அவள்‌ 
கண்டாள்‌. புரவியில்‌ செல்பவர்கள்‌ அதன்‌ உடல்‌ 
அசைவுக்கு ஏற்ப தங்கள்‌ உடல்‌ அசைவுகளை 
பொருத்திக்‌ கொள்ளவேண்டும்‌. அது காற்றில்‌ ஒரு 
நடனம்‌. அவரோ மிதந்து ஒழுகிச்‌ செல்பவர்‌ 
போலிருந்தார்‌. அப்புரவி அவர்‌ உடலசைவுக்கென 
தன்னை மாற்றிக்கொண்டு சென்றது. அது 
கரும்புரவியாக இருந்திருந்தால்‌ இருளுக்குள்‌ ஒரு புரவி 
இருப்பதே தெரிந்திருக்காது. வி ரைவை கூட்டாமல்‌ 
குறைக்காமல்‌ வானிலிருந்து விழும்‌ பொருள்‌ என 
செங்குத்தாக வடதிசை நோக்கிச்‌ சென்றார்‌. அவள்‌ 
அவருடன்‌ செல்வதற்காக ஓரவிழியால்‌ இடைவெளியை 
கணித்தபடி சென்றாள்‌. 


தீட்டப்பட்ட இரும்பெனத்‌ தெரிந்தது வானம்‌. முகில்‌ 
படிந்திருந்தமையால்‌ ஓரிரு விண்மீன்களே தெரிந்தன. 
கீழே விண்ணின்‌ மெல்லிய ஒளியில்‌ தானும்‌ ஒளி 
பெற்றிருந்தது பாலைப்பரப்பு. இரு 
மெல்லொளிப்பரப்புகளும்‌ சென்று தொட்ட தொடுவான்‌ 
கோடு கூர்வாள்‌ ஒன்றின்‌ தீட்டப்பட்ட நுனியென 


கூர்ந்திருந்தது. அந்த முனை நோக்கி அவர்களை 
கொண்டு சென்றன புரவிகள்‌. துவாரகையின்‌ முதல்‌ 
காவல்சத்திரத்தில்‌ புரவிகளை மாற்றிக்கொண்டு சற்று 
நீரருந்தி அடுத்த புரவியில்‌ கிளம்பிச்‌ சென்றனர்‌. 
மூன்றாவது சத்திரத்தில்‌ புரவி மாற்றியபோது அவருடன்‌ 
வந்த படைவீரர்கள்‌ முற்றிலும்‌ களைத்திருந்தனர்‌. அங்கு 
காத்து நின்ற பிற படைவீரர்களை ஏற்றுக்கொண்டு 
பயணத்தைத்‌ தொடர்ந்தனர்‌. அவள்‌ சற்றும்‌ 
களைப்புற்றிருக்கவில்லை. ஆனால்‌ அவள்‌ 
களைப்புற்றாளா என்று ஒரு சொல்கூட அவர்‌ 
கேட்கவில்லை என்பதை அவள்‌ உணர்ந்தாள்‌. அவ்வாறு 
கேட்காதிருந்தது அவளுக்கு உவகையளித்தது. 


இதோ என்னருகே சென்று கொண்டிருக்கும்‌ என்‌ 
தமையன்‌ என்னை முழுதறிந்திருக்கிறார்‌. என்னுடலை, 
உள்ளத்தை. ஆனால்‌ என்‌ ஆத்மா கொள்ளும்‌ 
பெருந்தவிப்பை அறிந்திருக்கிறாரா? பிறிதொன்றிலாது 
என்னை இவர்‌ கால்களில்‌ வைக்க உன்னும்‌ 
இவ்வெழுச்சியை இவர்‌ அறிவாரா? ஒவ்வொரு புரவிக்‌ 
காலடி ஓசையும்‌ அவள்‌ இதயத்தின்‌ துடிப்புகளோடு 
இணைந்தது. அந்தத்‌ தாளம்‌ ஒரு சொல்லாகி நீலம்‌ நீலம்‌ 
நீலம்‌ என்று அவள்‌ இருளுக்குள்‌ சென்று 
கொண்டிருந்தாள்‌. அந்தத்‌ தவம்‌ பூத்ததென கிழக்கே 
முதல்‌ ஒளிக்‌ கசிவைக்‌ கண்டாள்‌. கருமுகத்திலெழுந்த 
கனிவு. முதற்‌ புன்னகை. சிறகுகளை அசைத்தபடி 
பறவைக்கூட்டங்கள்‌ வானிலிருந்து துளித்துச்‌ சொட்டி 
சிதறிப்‌ பரவின. தலைக்கு மேல்‌ சென்ற வலசைப்பறவை 
ஒன்று நீலா என்று அழைத்துக்‌ கடந்தது. 
விண்ணறிந்திருக்கிறது அச்சொல்லை. 


முகில்கள்‌ பொன்‌ பூசிக்‌ கொண்டன. கீழ்சரிவிலெங்கும்‌ 
உருகும்‌ செம்பொன்‌ வழிந்தது. சொல்‌ சொல்லென்று 
ததும்பிச்சென்ற உள்ளப்பெருக்கில்‌ இருந்து 
ஹிரண்யகர்பன்‌ என்றொரு சொல்லை அவள்‌ 
கண்டெடுத்தாள்‌. இளவயதில்‌ கற்ற வேதாந்த நூல்கள்‌ 
எதிலோ இருந்தது அது என உணர்ந்தாள்‌. 
பொற்கருவினன்‌. புடவி சமைக்கும்‌ உலை ஒன்றில்‌ உருகி 
எழுந்த துளி. ஹிரண்யன்‌, பொன்னன்‌. வெளியில்‌ 
ஒளியானவன்‌. விண்ணில்‌ கதிரவனாக எழுபவன்‌. 
இரவில்‌ கனவுகளாக நிறையும்‌ முழுநிலவு. கடலாழியில்‌ 
விண்மீன்கள்‌ சூடிய ஆழம்‌. இவ்வெண்ணங்கள்‌ வழியாக 
எங்கு சென்று கொண்டிருக்கிறேன்‌? என்‌ புரவி இங்கு 
மண்ணிலில்லை. இது அறிந்துளது என்னுள்ளத்தை. 
அமுத்துப்‌ பரப்பப்பட்ட பொற்தகடு போலாயிற்று பாலை. 
மேலே பழுத்துச்சிவந்தது பொற்கூரை. 


அவந்தியின்‌ முதல்‌ காவல்‌ கோட்டத்தை அவர்கள்‌ 
அடைந்தபோது புலரியொளியில்‌ அவர்களின்‌ நிழல்கள்‌ 
நீண்டு காவல்‌ தெய்வங்களென பேருருக்கொண் 
தொடர்ந்து வந்தன. காவல்‌ கோட்டத்து 
நூற்றுவர்தலைவன்‌ அவர்களை எவ்வகையிலும்‌ 
எதிர்பார்க்கவில்லை. மணத்தன்னேற்புக்கு வரும்‌ அரசன்‌ 
புரவியில்‌ நேரடியாக வருவானென்று அவனிடம்‌ 
சொல்லியிருந்தாலும்‌ நம்பியிருக்கமாட்டான்‌. இளைய 
யாதவருடன்‌ வந்த வீரன்‌ அவனை அணுகி அவந்தியின்‌ 
ஓலையைக்காட்டி மணத்தன்னேற்புக்கு 
யாதவபுரியிலிருந்து வந்திருப்பதாக சொன்னபோது 
அவன்‌ படியிறங்கி வந்து புரவியிலமர்ந்திருந்த இளைய 
யாதவரையும்‌ சுபத்திரையையும்‌ நோக்கினான்‌. 
அவர்களை அடையாளம்‌ காண முடியாமல்‌ மீண்டும்‌ ஒரு 
முறை இலச்சினையை நுண்ணிதின்‌ நோக்கிவிட்டு அதில்‌ 
மந்தணக்குறிகளைக்‌ கொண்டு அவ்வோலையின்‌ 
எண்ணை உய்த்தறிந்து அங்கிருந்த ஆவண நாயகத்திடம்‌ 
அதை பதிவு செய்யும்படி ஆணையிட்டான்‌. ஐயத்துடன்‌ 
தலைவணங்கி “தாங்கள்‌ உள்ளே செல்லலாம்‌ 
யாதவர்களே” என்றான்‌. 


அவர்கள்‌ தலை வணங்கி மாகிஷ்மதிக்குள்‌ செல்லும்‌ 
மண்‌ பாதையில்‌ புரவிக்குளம்படிகள்‌ நனைந்த கிணை 
மேல்‌ விரல்கள்‌ தொடுவதுபோல ஒலித்தபடி சென்றதை 
நோக்கி ஐயம்‌ நிறைந்து நின்றான்‌. புரவிகளின்‌ சுழலும்‌ 
வால்கள்‌ தன்‌ விழி எல்லைக்கு அப்பால்‌ மறைந்தவுடன்‌ 
எழுந்து திரும்பி தன்‌ காவல்‌ மாடத்திற்குள்‌ சென்றவன்‌ 
எவரோ பின்னின்று அழைத்ததுபோல அவ்வெண்ணம்‌ 
வந்து திரும்ப ஓடி சாலையை நோக்கினான்‌. பின்னர்‌ 
அவர்கள்‌ வந்த வழியை நோக்கி தான்‌ கண்ட காட்சியை 
உள்ளத்திலிருந்து விழிகளுக்கு கொண்டுவந்து 
தீட்டினான்‌. “ஆம்‌ அவரேதான்‌” என்று கூவியபடி உள்ளே 
சென்று ஆவண நாயகத்திடம்‌ “மச்சரே, இப்போது 
சென்றவர்‌ துவாரகையின்‌ இளைய யாதவர்‌” என்று 
கூவினான்‌. 


“நான்‌ உறுதியாகச்‌ சொல்வேன்‌. புழுதி மூடியிருந்ததால்‌ 
எவரோ என எண்ணினேன்‌. தன்‌ குழல்‌ பீலியையும்‌ 
பொற்பட்டாடையையும்‌ அவர்‌ அணிந்திருக்கவில்லை. 
உடலில்‌ அணிகளேதும்‌ இல்லை. ஆனால்‌ ஒரு கணம்‌ 
அவ்விழிகளை கண்டேன்‌. பிறிதொரு மானுடனுக்கு 
அத்தகைய விழிகள்‌ இருக்க வாய்ப்பில்லை. அவரேதான்‌, 
ஐயமில்லை” என்றான்‌. ஆவண நாயகம்‌ எழுந்து “நானும்‌ 
அவ்வண்ணம்‌ எண்ணினேன்‌. இவ்வாயில்‌ கடந்து 
செல்லுகையில்‌ அவரது தோளை மட்டுமே நான்‌ 


கண்டேன்‌. ஆனால்‌ அக்கணம்‌ நானறியாது அவர்‌ 
புகழ்பாடும்‌ சூதர்‌ பாடலின்‌ வரியெனக்குள்‌ எழுந்தது. 
நீலம்‌ கடைந்த மூங்கில்‌ என்றுண்டா தோழி என்று 
முணுமுணுத்துக்‌ கொண்டேன்‌. தாங்கள்‌ இப்போது 
சொல்லும்போது உணர்கிறேன்‌, அது இளைய 
யாதவரேதான்‌” என்றார்‌. 


“அவ்வண்ணமெனில்‌ இப்போதே நாம்‌ செய்தி 
அனுப்பவேண்டும்‌” என்றான்‌ காவலன்‌. “இங்கிருந்து 
பறவைத்தூது அனுப்ப வழியில்லை. புரவி 
வீரனொருவனை அரண்மனைக்கு அனுப்புவோம்‌. 
குறுக்கு வழியில்‌ அவன்‌ இவர்கள்‌ செல்வதற்குள்‌ 
அரண்மனைக்கு சென்றுவிட வேண்டும்‌” என்றான்‌. 
பின்பு “இதற்கு எளிய தூதனொருவனை அனுப்புவது 
உகந்ததல்ல. நானே கிளம்புகிறேன்‌. இப்போதே” என்றபடி 
வெளியே ஓடி “என்‌ புரவி... என்‌ புரவி எழுக!” என்று 
கூவினான்‌. புரவியில்‌ ஏறியபடியே அதை 
விரையச்செய்தான்‌. மரங்கள்‌ செறிந்த ஒற்றையடிப்பாதை 
வழியாக தலையை நன்கு குனிந்து புரவி தலைக்கு கீழாக 
வைத்துக்‌ கொண்டு அதை உச்ச விரைவில்‌ 
செலுத்தினான்‌. 


அவந்திக்கான சாலையை அடைந்ததும்‌ இளைய யாதவர்‌ 
நின்றார்‌. திரும்பி அருகே தெரிந்த பாறையொன்றின்மேல்‌ 
புரவியை ஏற்றினார்‌. அவரைத்தொடர்ந்த வீரர்கள்‌ 
திரும்பி அவளை நோக்கியபின்‌ கீழேயே நின்றனர்‌. 
அவள்‌ அவர்களை நோக்கி புன்னகைத்துவிட்டு அவரை 
தொடர்ந்தாள்‌. அங்கிருந்து நோக்கியபோது முழுகுளம்புப்‌ 
பாய்ச்சலில்‌ செல்லும்‌ காவல்கோட்டத்தலைவனை 
காணமுடிந்தது. புதர்கள்‌ நடுவே அவன்‌ மின்னி 
மின்னித்தெரிந்தான்‌. “அவன்‌ சென்று சேர்வதற்குள்‌ நீ 
அவந்தியின்‌ மகளிர்‌ மாளிகையை அடைந்து 
உள்நுழைந்துவிடவேண்டும்‌” என்றார்‌ இளைய யாதவர்‌. 
மறுபக்கம்‌ அவந்தியின்‌ கோட்டைமுகப்பு தெரிந்தது. 
மண்ணாலான அடித்தளம்‌ மீது மரத்தாலான மாடம்‌ 
கொண்ட உயரமற்ற கோட்டையின்‌ வாயில்‌ இரண்டு 
பெரிய தூண்கள்‌ மேல்‌ நின்றிருந்தது. 


“அங்கே இளவரசி இருப்பாள்‌. அவளிடம்‌ கேள்‌, 
துவாரகைக்கு வருகிறாளா என. அவள்‌ 
ஒப்புக்கொண்டாளென்றால்‌ அழைத்துக்கொண்டு 
களமுற்றத்துக்கு வா” என்றார்‌ இளைய யாதவர்‌. 
வியப்புடன்‌ “களமுற்றத்துக்கா மூத்தவரே?” என்றாள்‌ 
சுபத்திரை. “ஆம்‌, களம்வெல்லாது இளவரசியை 
கொண்டு செல்லக்கூடாது. ஷத்ரியப்பெண்‌ அவள்‌. 


பாரதவர்ஷத்தின்‌ அவைகளில்‌ அவளுடைய 
மங்கலத்தாலி ஏற்கப்படவேண்டும்‌.” சுபத்திரை “இன்னும்‌ 
ஒரு நாழிகைக்குள்‌ களத்திலிருப்பேன்‌” என்றாள்‌. 
“அவள்‌ என்னை ஏற்றாகவேண்டும்‌. அவளிடம்‌ கேள்‌” 
என்றார்‌. “இளையவரே, எந்தப்பெண்ணிடமும்‌ 
அவ்வினாவை கேட்கவேண்டியதில்லை. உன்னை 
இளையவர்‌ தேர்ந்திருக்கிறார்‌, கிளம்பு என்றுமட்டும்‌ 
சொன்னால்போதும்‌” என்றாள்‌ சுபத்திரை. 


புன்னகையுடன்‌ திரும்பிய இளையவர்‌ “இளமையில்‌ 
மூத்த அன்னையின்‌ கன்னக்குழியை தொட்டு 
விளையாடுவேன்‌ என்பார்கள்‌. இன்று அதே புன்னகை 
உன்னில்‌ எழுவதைப்‌ பார்க்கிறேன்‌. குழிவிழும்‌ கன்னம்‌ 
தானும்‌ சிரிக்கிறது” என்றார்‌. நாணி முகம்‌ சிவந்த 
சுபத்திரை விழிவிலக்கி “நீங்கள்‌ என்னை 
பார்ப்பதேயில்லை மூத்தவரே” என்றாள்‌. “நான்‌ 
உன்னைப்பார்க்கும்‌ பார்வையை எவருக்கும்‌ 
அளித்ததில்லை இளையவளே. அதனால்‌ இப்புவியில்‌ நீ 
மட்டுமே தனித்தவள்‌” என்றார்‌. அவள்‌ அங்கே மீண்டும்‌ 
பிறந்தெழுந்தவள்‌ போல்‌ உணர்ந்தாள்‌. 


“கிளம்புக!” என்றார்‌ இளைய யாதவர்‌. அவள்‌ 
தலைவணங்கி தன்புரவியில்‌ ஏறிக்கொண்டு 
பாறைச்சரிவில்‌ பாய்ந்து செம்மண்பாதையை அடைந்து 
மையப்பாதையை தேர்ந்தாள்‌. கோட்டைமுகப்பை 
அடைந்ததும்தான்‌ தன்னிடம்‌ ஆணையோலை என 
ஏதுமில்லை என்று உணர்ந்தாள்‌. புரவியை 
சாலையோரத்துப்‌ புதர்‌ ஒன்றினுள்‌ செலுத்திவிட்டு நடந்து 
சென்றாள்‌. விழிகளால்‌ துழாவிக்கொண்டிருந்தவள்‌ 
முன்னால்‌ சென்றுகொண்டிருந்த ஆய்ச்சியரை 
கண்டுவிட்டாள்‌. அருகே சென்று அவர்களில்‌ 
முதியவளை வணங்கி “நானும்‌ நகருக்குள்தான்‌ 
செல்கிறேன்‌ ஆய்ச்சி” என்றாள்‌. “நீ எந்த ஊர்‌?” என்றாள்‌ 
அவள்‌. “கிருவி குலத்தவள்‌ நான்‌. பார்வண பதத்தின்‌ 
சப்தபாகுவின்‌ மகள்‌ பத்ரை” என்றாள்‌. “தந்தை இன்று 
நகருக்குள்‌ நெய்வணிகம்‌ செய்ய வந்துள்ளார்‌.” 


“நீ உஜ்ஜயினியிலிருந்து வருகிறாயா?” என்றாள்‌ ஆய்ச்சி. 
“இப்போதெல்லாம்‌ பெரிய வணிகர்கள்‌ முழுக்க 
அங்கிருந்தே வருகிறார்கள்‌. மாகிஷ்மதியே அவர்களின்‌ 
நகரமென ஆகிவிட்டிருக்கிறது.” அவள்‌ புன்னகை 
செய்து “ஆம்‌, ஆனால்‌ மாகிஷ்மதியைப்போல 
தொல்பெருமை உண்டா உஜ்ஜயினிக்கு? மாகிஷ்மதியின்‌ 
அரசர்கள்‌ புராணப்புகழ்கொண்டவர்கள்‌ அல்லவா?” 
என்றாள்‌. கிழவிக்கு அந்தச்சொற்கள்‌ பிடித்திருந்தன. 


“அந்தக்‌ கலத்தை கொடுங்கள்‌ அன்னையே...” என 
உரிமையுடன்‌ வாங்கி தன்‌ தலையில்‌ 
வைத்துக்கொண்டாள்‌. இன்னொரு கிழவியிடமிருந்து 
பிறிதிரு கலங்களை வாங்கினாள்‌. “நீ கலமேந்துவதைக்‌ 
கண்டதும்தான்‌ என்‌ ஐயம்‌ முழுமையாக விலகியது 
பெண்ணே. நீ இடையப்பெண்ணேதான்‌. பிறர்‌ இதுபோல 
நெய்க்கலம்‌ ஏந்தமுடியாது” என்றாள்‌ கிழவி. 


“நெய்வழியாது கலமேந்தத்‌ தெரிந்துகொள்வதுதானே 
ஆய்ச்சி அறியும்‌ முதல்‌ பாடம்‌” என்றாள்‌ சுபத்திரை. 
“நான்‌ ஏழடுக்குக்‌ கலம்‌ ஏந்துவேன்‌ ஆய்ச்சி!” அவள்‌ 
சிரித்து “உன்‌ தோள்களை நோக்கினால்‌ நீ பன்னிரு 
அடுக்கு ஏந்தினாலும்‌ வியப்படையமாட்டேன்‌” என்றாள்‌. 
அவர்கள்‌ நடந்தபோது ஆய்ச்சி திரும்பி தன்னுடன்‌ 
வந்தவர்களிடம்‌ “பாருங்களடி, எப்படி நடக்கிறாள்‌ என்று. 
நடனம்போன்றிருக்கிறது உடலசைவுகள்‌. நல்ல 
இடையப்பெண்‌ கலமேந்தி நடந்தால்‌ அவள்‌ உடலின்‌ 
அசைவுகளில்‌ ஒன்றுகூட வீணாகாது. ஆகவே அவளுக்கு 
களைப்பே இருக்காது.” சுபத்திரை சிரித்து “என்‌ 
இல்லத்தில்‌ நெய்‌ உருகாத நாளே இல்லை ஆய்ச்சி” 
என்றாள்‌. 


கிழவியைக்‌ கண்டதுமே கோட்டைக்காவலர்‌ 
விட்டுவிட்டனர்‌. நகரத்தெருக்களில்‌ நுழைந்ததும்‌ 
சுபத்திரை அரண்மனையை கண்டுவிட்டாள்‌. 
மூன்றடுக்கு மட்டுமே கொண்ட தொன்மையான 
மரக்கட்டட வளாகம்‌ அது. அதன்‌ உள்கோட்டை 
வாயிலில்‌ வேல்களுடன்‌ காவலர்‌ நின்று நோக்கி உள்ளே 
அனுப்பினர்‌. அதன்‌ இடதுபக்கம்‌ செம்பட்டுப்‌ 
பாவட்டாக்கள்‌ காற்றில்‌ உலைந்த இரண்டு அடுக்கு 
மரக்கட்டடம்தான்‌ மகளிர்மாளிகை என அவள்‌ 
உய்த்துக்கொண்டாள்‌. கோட்டைக்காவலர்‌ பெண்களை 
நோக்காமல்‌ அனுப்பியதிலிருந்தே அங்குள்ள காவல்‌ 
என்பது வெறும்‌ தோற்றமே என அவள்‌ உணர்ந்தாள்‌. 
எப்போதும்‌ காவல்‌ என்பதே இயல்வது. அது ஒரு 
மாறாநெறியாக மாறி பழகிவிட்டிருக்கவேண்டும்‌. 
இடர்வரும்போது மட்டும்‌ காவல்‌ என்பது சிலநாழிகைகள்‌ 
மட்டுமே நீடிக்கும்‌ ஒரு பதற்றநிலை. அந்த விரைவு 
வடிந்ததும்‌ காவல்‌ தளர்ந்துவிடும்‌. தளர்ந்த காவல்‌ 
என்பது இயல்பான காவலைவிடவும்‌ குறைவானது. 


“எந்தை அரண்மனைக்கு நான்கு கலம்‌ நறுநெய்யுடன்‌ 
போகச்சொன்னார்‌. நான்‌ அதை மறந்து கானாடி இருந்து 
விட்டேன்‌. என்‌ இருகலம்‌ நெய்யும்‌ இவ்விரு இளையோர்‌ 
கொண்டுவரும்‌ நெய்யும்‌ எனக்குப்‌ போதும்‌. தாங்கள்‌ 


ஒப்புக்கொண்டால்‌ நேரடியாகவே அரண்மனைக்குச்‌ 
செல்வேன்‌” என்றாள்‌ சுபத்திரை. “இவற்றை நாங்கள்‌ 
தெற்குவீதி வைதிகர்தெருவுக்கு வாக்களித்துள்ளோமே” 
என்றாள்‌ கிழவி. “அன்னையே, இவை நறுநெய்‌ என 
மணமே சொல்கிறது. அரண்மனைக்கு உகந்தவை 
இவை.” கிழவி எல்லா புகழ்மொழிகளையும்‌ மிக 
இயல்பாக பெற்றுக்கொண்டு மகிழ்பவள்‌. “ஆம்‌, இவை 
என்‌ நோக்கு முன்‌ கடைந்து உருட்டப்பட்ட 
வெண்ணையை கருக்கி எடுத்தவை. வெண்ணையை 
உருக்குவதென்பது ஓர்‌ மந்தணக்கலை. என்‌ மூதன்னை 
எனக்கு கற்றுத்தந்தது. பிறருக்கு நான்‌ இன்னமும்‌ 
முழுமையாகச்‌ சொல்லவில்லை” என்றாள்‌. 


“அதை நான்‌ முதல்மணம்‌ பெற்றபோதே உணர்ந்தேன்‌. 
இன்று அரண்மனையில்‌ விழவு. இந்நறுநெய்‌ 
அவர்களுக்கு உகந்தது. அருளவேண்டும்‌. செல்லும்‌ 
வழியில்‌ வேறுநெய்யை நீங்கள்‌ கொள்ளுங்கள்‌. இந்த 
நான்கு கலங்களுக்கான விலையை இப்போதே 
அளித்துவிடுகிறேன்‌” என்றாள்‌. கிழவி “வேறு 
வழியில்லை. அரண்மனைக்கு என்கிறாய்‌” என உடனே 
ஒப்புக்கொண்டாள்‌. அவள்‌ கிழவியிடம்‌ வெள்ளிப்பணம்‌ 
கொடுத்து இரு இளம்‌ ஆய்ச்சியர்‌ தொடர அரண்மனை 
நோக்கிச்‌ சென்றபோது ஒருத்தி “நல்லவேளை, என்னை 
அழைத்தாய்‌. நான்‌ இதுவரை அரண்மனைக்குள்‌ 
சென்றதில்லை” என்றாள்‌. “நானும்‌ சென்றதில்லை” 
என்றாள்‌ மற்றவள்‌. “அந்த மூதேவி சபரி என்னை 
அதற்காகத்தான்‌ உறுத்து நோக்கினாள்‌. அவளுக்கும்‌ 
ஆசை.” 


“நீங்கள்‌ இருவரும்தான்‌ உள்ளே செல்லுமளவுக்கு 
அழகான முகம்‌ கொண்டிருந்தீர்கள்‌” என்றாள்‌ சுபத்திரை. 
“அரண்மனைக்குள்‌ அழகற்றவர்களை அவர்கள்‌ 
விடுவதே இல்லை.” அவர்கள்‌ இருவரும்‌ முகம்‌ 
மலர்ந்தனர்‌. மூத்தவள்‌ “ஆம்‌, நான்‌ அதை 
கண்டிருக்கிறேன்‌” என்றாள்‌. இளையவள்‌ உடனே 
சுபத்திரைக்கு அணுக்கமாக ஆகி “அக்கா, இன்று இளைய 
யாதவர்‌ வந்து இளவரசியை கவர்ந்துசெல்வார்‌ 
என்கிறார்களே, உண்மையா?” என்றாள்‌. மூத்தவள்‌ 
“போடி, எவ்வளவு காவல்‌ பார்த்தாயல்லவா? எப்படி 
வரமுடியும்‌?” என்றாள்‌. 


அவர்கள்‌ இருவருமே ஒரே மறுமொழியை 
எதிர்பார்க்கிறார்கள்‌ என உணர்ந்து “அவர்‌ இந்நேரம்‌ நகர்‌ 
நுழைந்துவிட்டிருப்பார்‌“ என்றாள்‌ சுபத்திரை. “அய்யோ, 
எப்படித்‌ தெரியும்‌?” என்றாள்‌ இளையவள்‌. “எனக்குத்‌ 


தோன்றுகிறது. இந்நேரம்‌ நகருக்குள்‌ வந்திருந்தால்‌ 
மட்டுமே இளவரசியை கவரமுடியும்‌. இன்னும்‌ 
ஒருநாழிகை நேரத்தில்‌ களம்கூடிவிடும்‌ அல்லவா?” 
மூத்தவள்‌ “நாம்‌ களத்துக்கு போகப்போகிறோமா?” 
என்றாள்‌. இளையவள்‌ “இளவரசி களத்துக்கே 
வரப்போவதில்லை என்கிறார்கள்‌” என்றாள்‌. “ஆம்‌, 
ஆனால்‌ அவளை நாம்‌ மகளிர்மாளிகைக்குள்‌ சென்று 
காணமுடியும்‌...” என்றாள்‌ சுபத்திரை. “நான்‌ 
உண்மையில்‌ அதற்காகத்தான்‌ செல்கிறேன்‌. 
மகளிர்மாளிகைக்கு நம்‌ மூவருக்கும்‌ அழைப்பு 
இருப்பதாகவும்‌ நெய்கொண்டு செல்வதாகவும்‌ 
சொல்லப்போகிறேன்‌.” 


மூத்தவள்‌ “என்னை அரண்மனைக்‌ காவலர்களுக்கு 
தெரியும்‌. அமைச்சுமாளிகைக்கு நான்தான்‌ 
நெய்கொண்டு செல்பவள்‌” என்றாள்‌. “அப்படியென்றல்‌ 
நீயே சொல்‌, மகளிர்மாளிகைக்கு நம்மை 
வரச்சொல்லியிருப்பதாக. நேராகச்‌ சென்று இளவரசியை 
பார்ப்போம்‌. ஒருவேளை இளைய யாதவர்‌ மாயம்‌ செய்து 
அங்கே வந்து அவளைக்‌ கவர்ந்தால்‌ அதை நாம்‌ 
நேரிலேயே பார்க்கலாம்‌ அல்லவா?” இருவரும்‌ 

உள எழுச்சியில்‌ உடல்மெய்ப்பு கொள்வதை 
காணமுடிந்தது. “அய்யோடி” என்றாள்‌ மூத்தவள்‌. 
இளையவள்‌ “எனக்கு அச்சமாக இருக்கிறதம” என்றாள்‌. 
“என்ன செய்வார்கள்‌? பிழையாக வந்துவிட்டோம்‌ 
என்போம்‌. பிடித்து திரும்பக்கொண்டுவந்து விடுவார்கள்‌. 
நாம்‌ யாதவ குலம்‌. இளைய அரசி யாதவப்பெண்‌. 
இளவரசியும்‌ யாதவப்பெண்ணே. மணம்‌ காணவந்தோம்‌ 
என்றால்கூட எவரும்‌ ஒன்றும்‌ செய்யப்போவதில்லை” 
என்றாள்‌ சுபத்திரை. 


அவர்கள்‌ மிக எளிதாக உள்ளே செல்லமுடிந்தது. 
காவல்கோட்டத்திலிருந்த வீரர்களில்‌ இருவர்‌ 
இருஆய்ச்சியரையும்‌ அறிந்திருந்தனர்‌. “என்ன கலிகை, 
அமைச்சுநிலைக்கா நெய்‌?” என்றான்‌ ஒருவன்‌. “இல்லை, 
இதை மகளிர்‌ மாளிகைக்கு கொண்டுசெல்லச்‌ 
சொல்லியிருக்கிறார்கள்‌” என்று மூத்தவள்‌ உடைந்த 
குரலில்‌ சொல்வதற்குள்‌ இளையவள்‌ “உண்மையாகவே 
மகளிர்மாளிகைக்குத்தான்‌ அண்ணா” என்றாள்‌. 
சொல்லிவிட்டு சுபத்திரையை நோக்கி நாக்கை கடித்தாள்‌. 
ஆனால்‌ அவன்‌ தலைப்பாகையை சீரமைத்தபடி “சரி, 
சென்று உடனே மீளுங்கள்‌” என்று சொல்லிவிட்டான்‌. 


மகளிர்மாளிகை நோக்கிச்சென்ற முற்றத்தில்‌ மரத்தடிகள்‌ 
பதிக்கப்பட்டிருந்தன. மழையாலும்‌ வெயிலாலும்‌ 


கரும்பாறைபோல ஆகிவிட்டிருந்த தொன்மையான 
மரத்தில்‌ குதிரைகளும்‌ மனிதர்களும்‌ செல்லும்‌ வழி 
மட்டும்‌ தேய்ந்து குழியாக நிறம்மாறி தெரிந்தது. 
நீர்வழிந்து பாசிபற்றி உலர்ந்த தடத்துடன்‌ கருமையாக 
எழுந்திருந்த மகளிர்மாளிகையின்‌ பழைய 
கருந்தூண்கள்‌ பொன்னிறப்பட்டு சுற்றப்பட்டு சிற்றூர்‌ 
வேளாண்கும மணப்பெண்கள்‌ போல்‌ நின்றிருந்தன. 
அவை சூடிய பாவட்டாக்கள்‌ சிறுபடகின்‌ பாய்களென 
காற்றில்‌ புடைத்திருந்தன. 


மாளிகையின்‌ முன்னால்‌ இடைநாழியின்‌ திண்ணையில்‌ 
வேலும்‌ வாளுமேந்திய காவலர்‌ இருந்தனர்‌. அவர்கள்‌ 
படைக்கலங்களை பிடித்திருந்த முறையிலேயே 
உளமின்மை தெரிந்தது. சிலர்‌ வாள்களை அருகே 
தரையில்‌ வைத்துவிட்டு பிறருடன்‌ 
நகையாடிக்கொண்டிருக்க சிலர்‌ வாயிலடக்கிய பாக்கின்‌ 
சுவையில்‌ விழிசொக்கி அமர்ந்திருந்தனர்‌. அவள்‌ பிற 
ஆய்ச்சியரிடம்‌ பேசிக்கொண்டே சென்றாள்‌. அவர்கள்‌ 
அணுகும்தோறும்‌ நடுங்கத்‌ தொடங்கினர்‌. இளையவள்‌ 
“என்‌ கால்கள்‌ நடுங்குகின்றன அக்கா, நான்‌ 
நின்றுவிடுகிறேன்‌” என்றாள்‌. “இனிமேல்‌ நின்றால்தான்‌ 
ஐயம்‌ வரும்‌” என்றாள்‌ சுபத்திரை. 


அவர்களை காவலர்‌ நோக்கினர்‌. சுபத்திரை 
“அத்தனைபேரும்‌ உன்‌ இடைக்குமேல்தான்‌ 
விழிநட்டிருக்கிறார்களடி” என்றாள்‌. “அய்யோ” என்றாள்‌ 
இளையவள்‌. அவள்‌ அச்சம்‌ மாறி நாணம்‌ எழுந்தது. 
“உங்கள்‌ இருவரையும்‌ இப்போது ஐம்பது பேரின்‌ விழிகள்‌ 
உண்கின்றன” என்றாள்‌. “ஆம்‌, என்னால்‌ நடக்கவே 
முடியவில்லை” என்றாள்‌ மூத்தவள்‌. தன்னை 
இளையவளைவிட ஒரு படி மேலே நிறுத்த 
விழைந்தவளாக “கண்களாலேயே அளவெடுக்கிறார்கள்‌. 
சூரிக்கத்தியால்‌ நுங்குபோல தோண்டி எடுக்கவேண்டும்‌” 
என்றாள்‌. 


“சூழ்ந்தெடுத்த காளையின்‌ கண்ணை 
பார்த்திருக்கிறாயா? தவளை போல 
அதிர்ந்துகொண்டிருக்கும்‌” என்றாள்‌ சுபத்திரை. “நூறு 
தவளைகள்‌” என்று சொல்லி சிரித்தாள்‌. அறியாமலேயே 
இளையவள்‌ சிரிக்க மூத்தவள்‌ “சிரிக்காதே...” என்றாள்‌. 
“அவள்‌ சிரிப்பதை வீரர்‌ விரும்புவார்கள்‌. அவள்‌ முகம்‌ 
பொலிவுகொண்டிருக்கும்‌ அப்போது” என்றாள்‌ 
சுபத்திரை. மூத்தவள்‌ “அந்த மீசைக்காரனின்‌ 
கண்களைப்‌ பார்த்தால்‌ பெரிய சேற்றுத்தவளை 
போலிருக்கின்றன. கள்சேறு” என்று சொல்லி சிரித்தாள்‌. 


சுபத்திரை அதை ஏற்று மேலும்‌ சிரித்தபடி நடந்தாள்‌. 
உடல்‌ சுமையேந்தி உலைய அவர்கள்‌ நடந்து 
இடைநாழியை அடைந்தனர்‌. 


காவலர்தலைவன்‌ “நெய்யா?” என்றான்‌. சுபத்திரை 
“இல்லை, நெய்க்குடத்திற்குள்‌ இளைய யாதவரை 
கொண்டுசெல்கிறோம்‌” என்றாள்‌. “உன்‌ வாயை 
பாதுகாத்துக்கொள்‌ ஆய்ச்சி. அதன்‌ பயன்கள்‌ உனக்கே 
தெரியாது” என்ற காவலர்தலைவன்‌ சிரிக்கும்‌ 
கோரிக்கையுடன்‌ பிறரை நோக்க அவர்கள்‌ 
வெடித்துச்சிரித்தனர்‌. சுபத்திரை “என்‌ கைகளின்‌ பயனும்‌ 
எனக்குத்தெரியும்‌” என்றாள்‌. “நெய்யை கொடுத்துவிட்டு 
வந்து என்னுடன்‌ ஒருநாழிகைநேரம்‌ இரு. உன்‌ உடலின்‌ 
முழுப்பயனையும்‌ சொல்லித்தருகிறேன்‌” என்றான்‌ 
அவன்‌. “வாடி” என்று மூத்த ஆய்ச்சி இளையவளை 
இழுத்தாள்‌. “நான்‌ திரும்பிவந்து உனக்கு 
சொல்லித்தருகிறேன்‌ மாமனே” என்றாள்‌ சுபத்திரை. 
“வாடி, என்‌ செல்லம்‌ அல்லவா?” என்று அவன்‌ சொல்ல 
வீரர்கள்‌ கூச்சலிட்டு நகைத்தனர்‌. 


மகளிர்‌ மாளிகையின்‌ நீண்ட இடைநாழிக்குள்‌ 
நுழைந்ததும்‌ சுபத்திரை திரும்பி நோக்கிவிட்டு 
நெய்க்கலங்களை கீழே வைத்தாள்‌. “என்னடி இது? நாம்‌ 
இளவரசியை பார்க்கவேண்டாமா?” என்றாள்‌ 
இளையவள்‌. “எனக்கு ஒரு பணி உள்ளது. நீங்கள்‌ 
சென்று உங்கள்‌ கலங்களை வைத்துவிட்டு இதை 
கொண்டுசெல்லுங்கள்‌” என்றபின்‌ அவள்‌ திரும்பி 
இடைநாழியை நோக்கித்திறந்த கூடத்திற்குள்‌ சென்று 
கதவைமூடினாள்‌. திகைத்து அவளை நோக்கி ஓடிவந்த 
முதல்‌ காவலனை ஒரே அடியில்‌ பக்கவாட்டில்‌ சரித்து 
மரத்தரையில்‌ உடல்‌ அறைய விழச்செய்தாள்‌. மண்டை 
உடைந்து மூக்கிலும்‌ காதிலும்‌ குருதி வழிய அவன்‌ 
தடுத்து இழுத்துக்கொள்ள இரண்டாமவனின்‌ இடைக்குக்‌ 

ழே எட்டி உதைத்தாள்‌. அவன்‌ மெல்லிய ஒலியுடன்‌ 
மடங்கிச்சரிய அவன்‌ தலைமயிரைப்பற்றி கழுத்தை 
முறித்தாள்‌. கீழே விழுந்துகிடந்தவனின்‌ வாளை கையில்‌ 
எடுத்துக்கொண்டு இறுதித்துடிப்பிலிருந்த இரு 
உடல்களையும்‌ தாண்டிக்கடந்து மாடிப்படிகளில்‌ ஏறி 
ஓடினாள்‌. 

எல்லைக்‌ காவல்கோட்டத்‌ தலைவன்‌ ரிஷபன்‌ தன்‌ 
புரவிமேல்‌ அமர்ந்து “விரைவு விரைவு' என உளம்‌ 
தவித்தான்‌. சூழ்ந்து வட்டமிட்ட குறுங்காட்டின்‌ 
மரக்கூட்டங்களுக்கு அப்பால்‌ குளம்படியோசை சிதறிப்‌ 
பெருகி மீண்டெழுந்து அவனை சூழ்ந்தது. “மேலும்‌! 
மேலும்‌!” எனக்‌ கூவியபடி குதிகால்‌ முள்ளால்‌ அதை 
துரத்தினான்‌. காற்றில்‌ எழுந்து சிற்றோடைகளை 
தாவினான்‌. சிறு பாறைகள்‌ மேல்‌ துடியோசை எழுப்பிக்‌ 
கடந்து சென்றான்‌. 


மாகிஷ்மதியின்‌ சிறிய கோட்டை வாயிலைக்‌ கண்டதும்‌ 
ஒருகணம்‌ பெருமூச்சுடன்‌ நின்றான்‌. பின்பு தன்‌ 
இடையில்‌ இருந்த மாகிஷ்மதியின்‌ கொடியை எடுத்து வீசி 
பறக்கவிட்டபடியே கோட்டை வாயிலை நோக்கி புரவியில்‌ 
முழுவிரைவில்‌ சென்றான்‌. எத்தனை விரைந்தும்‌ 
அசைவற்று கோட்டை வாயில்‌ அங்கேயே நின்றது. 
“எத்தனை தொலைவு! எத்தனை தொலைவு!” என்று 
அவன்‌ உள்ளம்‌ தவித்தது. புரவி ஓடுகின்றதா நின்ற 
இடத்தில்‌ காலுதைக்கிறதா என்று ஐயம்‌ கொண்டான்‌. 


கோட்டை அங்கேயே நின்றதென்றாலும்‌ மேலும்‌ மேலும்‌ 
தெளிவு கொண்டன அதன்‌ பழமையான தடிகளின்‌ 
கருமைகொண்ட இரும்பு இணைப்புகள்‌. மழையூறி 
வழிந்த அலை வளைவுகள்‌ கருகிய பாசிப்‌ பரப்பு மீது 
பறவை எச்சங்களின்‌ வெண்ணிற வழிவுகள்‌ என 
தெரிந்து கொண்டே இருந்தன. பின்பு அவன்‌ 
கோட்டையின்‌ பெருங்கதவத்தின்‌ 
பித்தளைக்குமிழ்களின்‌ ஒளியை அருகே கண்டான்‌. 
கோட்டை முகப்பின்‌ இருபக்கத்தின்‌ யானைக்கால்‌ 
தூண்கள்‌ பட்டுத்துணிகள்‌ சுற்றி 
அலங்கரிக்கப்பட்டிருந்தன. மரப்பட்டைக்‌ கூரையிட்ட 
வளைந்த முகடுகளின்‌ மேல்‌ புதிய பட்டுக்‌ கொடிகள்‌ 
காற்றில்‌ படபடத்தன. கொடித்தோரணங்களும்‌ பட்டுப்‌ 
பாவட்டாக்களும்‌ அணிப்பட்டங்களும்‌ 
நடனமிட்டுக்கொண்டிருந்தன. 

ஒற்றைப்‌ புரவி செல்லுமளவுக்கு திட்டி வாயிலை மட்டுமே 


திறந்து வைத்து பன்னிரு காவலர்‌ ஈட்டிகளும்‌ 
வாள்களுமாக காவல்‌ நின்றனர்‌. கோட்டைக்கு மேல்‌ 


எழுந்த காவல்‌ மாடங்களில்‌ பகம்‌ விற்களுடன்‌ 
செறிந்திருந்தனர்‌ வில்லவர்‌. புதுத்தோல்‌ இழுக்கப்பட்ட 
பெருமுரசங்கள்‌ காவல்‌ மாடத்தின்‌ முரசு மேடையில்‌ இரு 
பக்கங்களிலாக வட்டம்‌ சரித்து அமர்ந்திருந்தன. 
திட்டிவாயிலின்‌ முன்பு குளம்புகள்‌ சடசடக்க வந்து நின்ற 
அவன்‌ முன்னால்‌ எட்டு ஈட்டிகள்‌ ஒளிர்முனை சரித்தன. 
கடிவாளத்தை இழுத்து புரவியைத்‌ திருப்பி நிறுத்தி 
மூச்சிரைக்க “நான்‌ தென்மேற்கு காவல்மாடத்து நூற்றுவர்‌ 
தலைவன்‌. என்‌ பெயர்‌ ரிஷபன்‌. அமைச்சர்‌ கர்ணகரை 
உடனடியாக சந்திக்க விழைகிறேன்‌. மந்தணச்செய்தி” 
என்றான்‌. 


ஐயம்‌ கொண்டவனாக கண்களைச்‌ சுருக்கி நோக்கி 
“முத்திரை?” என்றான்‌ கோட்டைக்காவலன்‌. ரிஷபன்‌ தன்‌ 
கணையாழியைக்‌ காட்டியதும்‌ அதை மூவர்‌ மாறி மாறி 
நுண்ணோக்கினர்‌. “விரைவு” என்றான்‌ ரிஷபன்‌. 
“விரைவல்ல, இங்கு தேவையானது எச்சரிக்கைதான்‌...” 
என்றான்‌ கோட்டைக்காவலன்‌. “நாங்கள்‌ 
முறைமைகளை விடமுடியாது.” பிறிதொருமுறை 
நோக்கிவிட்டு ஒருவரை ஒருவர்‌ விழிகளால்‌ தொட்டுக்‌ 
கொண்டபின்‌ தலைவன்‌ தலையசைத்து “செல்க!” 
என்றான்‌. எரிச்சலுடன்‌ தலைகுனித்து “நல்லது” 
என்றபின்‌ அவன்‌ திட்டிவாயிலினூடாக உள்ளே 
சென்றான்‌. 


மாகிஷ்மதியின்‌ அரச வீதி குறுகியது. காட்டு 
மரத்தடிகளை அடுக்கி தேர்ச்சாலை போடப்பட்டிருந்தது. 
அதன்‌ மீது குளம்புகள்‌ ஒலிக்க அவன்‌ புரவி கடந்து 
சென்றது. இருபக்கமும்‌ மரத்தாலான சிறிய மாளிகைகள்‌ 
மந்தைபோல விலாமுட்டி செறிந்திருந்தன. கொம்புகள்‌ 
பூட்டி புறப்படாமிட்டு அணி செய்யப்பட்ட கன்றுகள்‌ என 
அவை தோரணங்கள்‌ கொடிகள்‌ சூடி வண்ணம்‌ 
பொலிந்திருந்தன. முற்றங்களில்‌ மலரணிக்கோலங்களும்‌ 
சுடர்‌ ஏந்திய மண்செராதுகளும்‌ அமைக்கப்பட்டிருந்தன. 
அங்காடி வீதிகளில்‌ கடைகள்‌ தோறும்‌ மலர்மாலைகளை 
வளைத்துக்‌ கட்டியிருக்க வணிகப்பொருட்களின்‌ 
மணத்துடன்‌ கலந்த மலர்மணம்‌ காற்றில்‌ குழம்பியது. 


ஆங்காங்கு தென்பட்ட நகர்மக்கள்‌ அனைவரும்‌ 
புத்தாடை புனைந்து அணிகளும்‌ பூண்டிருந்தனர்‌. 
ஆனால்‌ எங்கும்‌ பெருவிழவுக்கென எழும்‌ களிவெறி 
ஏதும்‌ தென்படவில்லை. ரிஷபன்‌ எல்லைக்‌ காவல்‌ 
மாடத்தருகே தன்‌ இல்லத்தில்‌ துணைவியுடனும்‌ 
மைந்தருடனும்‌ வாழ்ந்தான்‌. ஆண்டிற்கு இருமுறைகூட 
அவன்‌ மாகிஷ்மதிக்குள்‌ வந்ததில்லை. ஒவ்வொரு 


முறையும்‌ மழையில்‌ கருத்த மரப்பட்டைக்‌ கூரைகளும்‌ 
கருநாகம்‌ என கரிய பளபளப்பு கொண்ட பழமையான 
தூண்களும்‌ தலைமுறைகளின்‌ உடல்பட்டு தேய்ந்து 
உலோகப்‌ பரப்பென ஒளிவிட்ட கல்‌ திண்ணைகளும்‌ 
கொண்ட அந்நகரத்தின்‌ சிறிய மாளிகைகள்‌ அவனை 
உள எழுச்சி கொள்ளச்‌ செய்வதுண்டு. 


மாகிஷ்மதியன்றி பிற நகர்‌ எதையும்‌ அவன்‌ 
கண்டிருக்கவில்லை. உஜ்ஜயினியில்‌ நூறு ஏழ்நிலை 
மாடங்களுண்டு என்று அங்கு சென்று வந்த 
சூதனொருவன்‌ பாடக்கேட்டிருந்தான்‌. பிறிதொரு சூதன்‌ 
பல்லாயிரம்‌ பன்னிருநிலை மாடங்கள்‌ கொண்ட 
பெருநகரம்‌ துவாரகை என்று பாடக்கேட்டு 
எள்ளிச்சிரித்து “அது துவாரகை அல்ல, 
ஹிரண்யகசிபுவின்‌ மகோதயபுரம்‌ போலும்‌” 
என்றிருக்கிறான்‌. அன்று மாகிஷ்மதி நூல்கண்டு என 
சுருள்‌ விரித்து நீண்டு சென்றது. கோட்டை 
வாயிலிலிருந்து அரண்மனை முகப்பு வரை அத்தனை 
இல்லங்களிருப்பதை அவன்‌ அப்போதுதான்‌ அறிந்தான்‌. 
மூன்று காவல்‌ முகடுகளிலும்‌ புத்தாடை புனைந்து 
கூர்வேல்‌ ஏந்திய காவலர்‌ நின்றனர்‌. செம்முரசுத்‌ 
தோல்கள்‌ இளவெயிலில்‌ ஒளிவிட்டன. 


அரண்மனைச்‌ சிறுகோட்டை முகப்பின்‌ மீது கட்டப்பட்ட 
சுனாதம்‌ என்ற பேருள்ள தொன்மையான பித்தளை 
மணி துலக்கப்பட்டு பொற்குவளை என மின்னியது. 
உயரமற்ற மரக்கோட்டை முகப்பை அடைந்து இறங்கி 
தன்னை அறிவித்துக்‌ கொண்டான்‌. “கர்ணகரை 
சந்தித்தாகவேண்டும்‌. நான்‌ எல்லைக்காவல்மாடத்து 
தலைவன்‌ ரிஷபன்‌” என்று கூவினான்‌. அவன்‌ 
குரலிலேயே இடர்‌ ஒன்றை உய்த்துணர்ந்த காவலன்‌ 
படியிறங்கி வந்து அவனுடைய முத்திரைக்‌ 
கணையாழியை மும்முறை நோக்கியபின்‌ 
“அரண்மனையின்‌ வலது எல்லையில்‌ நூற்றெட்டு 
தூண்கள்‌ கொண்ட அணி மண்டபத்தில்‌ மங்கலப்‌ 
பொருட்கள்‌ ஒருக்கப்படுகின்றன. அதை மேல்நோட்டம்‌ 
விட்டபடி கர்ணகர்‌ நின்றிருக்கிறார்‌. செல்க!” என்றான்‌. 


அவன்‌ அரண்மனை முகப்புக்குள்‌ நுழைந்து புரவியை 
தேர்முற்றத்தில்‌ நிறுத்திவிட்டு தரையென விரிந்த 
மரப்பரப்பின்‌ மேல்‌ இரும்புக்குறடுகள்‌ ஒலியெழுப்ப 
விரைந்தோடினான்‌. அரைவட்டமெனச்‌ சூழ்ந்த 
அரண்மனை மாளிகைகளுக்கு நடுவே இருந்த 
களமுற்றத்தின்‌ மையத்தில்‌ அவந்தியின்‌ சிட்டுக்குருவிக்‌ 
கொடி பறந்து கொண்டிருந்தது. அதற்கு வலப்பக்கமாக 


அமைந்த வேள்விக்குளத்தில்‌ எரியெழுப்பி வைதிகர்‌ 
எழுவர்‌ வேதமோதிக்‌ கொண்டிருந்தனர்‌. இடப்பக்கம்‌ 
உயரமில்லாது அமைக்கப்பட்ட மேடைமேல்‌ 
இசைச்சூதர்கள்‌ தங்கள்‌ யாழ்களுடனும்‌ முழவுகளுடனும்‌ 
காத்திருந்தனர்‌. அரசகுடியினர்‌ அமர்வதற்கான மேடை 
மரவுரி விரிக்கப்பட்டு அதன்மேல்‌ அரியணையும்‌ 
மயிலணையும்‌ அணியணைகளும்‌ போடப்பட்டு 
காத்திருந்தது. அதன்‌ வளைந்த மேற்கூரையிலிருந்து 
புதுமலர்‌ மாலைகளும்‌ தளிர்த்‌ தோரணங்களும்‌ தொங்கி 
காற்றில்‌ உலைந்தன. 


முற்றத்தைச்‌ சுற்றி நடப்பட்டிருந்த மூங்கில்கழிகளை 
இணைத்துக்‌ கட்டிய வடங்களிலிருந்து மலர்‌ 
மாலைகளும்‌ துணித்‌ தோரணங்களும்‌ தொங்கின. 
பாவட்டாக்களும்‌ அணிப்பட்டங்களும்‌ காற்றில்‌ குச்சலம்‌ 
அசைய திரும்பி உலைந்து பொறுமையிழந்த 
மயில்களென விழிமயக்கு காட்டின. மணநிகழ்வுக்கு 
வந்துள்ள அரசர்கள்‌ அமர்வதற்கென போடப்பட்ட 
பீடங்களின்‌ மேல்‌ வெண்பட்டுகளை ஏவலர்‌ விரித்துக்‌ 
கொண்டிருந்தனர்‌. பெருங்குடியினரும்‌ 
குலத்தலைவர்களும்‌ வணிகர்களும்‌ அமர்வதற்கான 
பீடங்களின்‌ மேல்‌ மரவுரிகள்‌ விரிக்கப்பட்டிருந்தன. 
ஒவ்வொரு குலத்திற்கும்‌ உரிய கொடிகள்‌ அவ்விருக்கை 
வரிசைகளின்‌ தொடக்கத்தில்‌ நடப்பட்டு தெற்கிலிருந்து 
முற்றத்தைக்‌ கடந்து சென்ற காற்றில்‌ படபடத்தன. 
நூற்றெட்டு கால்‌ மண்டபத்தில்‌ மலர்களும்‌ காய்களும்‌ 
கனிகளுமாக பொற்குடங்களில்‌ நீரும்‌ வெள்ளி 
நாழிகளில்‌ ஒன்பது வகை மங்கலக்‌ கூலங்களும்‌ 
ஒருக்கப்பட்டுக்கொண்டிருந்தன. அருகே இடையில்‌ 
கைவைத்து கர்ணகர்‌ நின்றிருந்தார்‌. 
வெண்தலைப்பாகை மேல்‌ அவர்‌ சூடிய நாரை இறகை 
தொலைவிலேயே கண்டு அணுகிய ரிஷபன்‌ மூச்சிரைக்க 
நின்று “அமைச்சரை வணங்குகிறேன்‌. மந்தணச்செய்தி 
ஒன்றுள்ளது” என்றான்‌. அக்குரலிலேயே பெரும்பாலும்‌ 
உய்த்துணர்ந்து கொண்ட கர்ணகர்‌ திரும்பி அவன்‌ 
தோளில்‌ கைவைத்து “என்ன செய்தி?” என்றார்‌. “இளைய 
யாதவர்‌” என்றான்‌ ரிஷபன்‌. “படையுடனா?” என்றார்‌ 
கர்ணகர்‌. அவன்‌ “இல்லை அமைச்சரே, அவரும்‌ 
இளம்பெண்ணொரருத்தியும்‌ அணுக்கர்கள்‌ சிலரும்‌ 
மட்டுமே” என்றான்‌. 


கர்ணகர்‌ அருகே நின்ற தன்‌ ஏவலனிடம்‌ “நீர்‌ சென்று 
படைத்தலைவரிடம்‌ எனது ஆணையை அளியும்‌. நமது 
எல்லைகள்‌ அனைத்திலும்‌ உடனே படை நகர்வு 


நிகழ்ந்தாகவேண்டும்‌. நான்‌ இளவரசர்களை சந்தித்தபின்‌ 
வந்து மேலே என்ன செய்வதென்று ஆணையிடுகிறேன்‌” 
என்றபின்‌ திரும்பி ரிஷபனிடம்‌ “வருக!” என்றபின்‌ உடல்‌ 
குலுங்க அரண்மனை நோக்கி ஓடினார்‌. ரிஷபன்‌ ஒரு 
கணம்‌ அவரை நோக்கி நின்றபின்‌ தொடர்ந்தான்‌. 


அவர்‌ அரண்மனைப்‌ படிகளில்‌ ஏறும்போது 
விழவுச்செயலகர்‌ அவரை நோக்கி வந்து “அரசர்கள்‌ 
எழுந்தருளலாமா என்கிறார்கள்‌. விழவுக்கு 
தடையேதுமில்லையே?” என்றார்‌. கர்ணகர்‌ சீற்றத்துடன்‌ 
“என்ன தடை? தடையை எதிர்பார்க்கிறீரா? தடை 
நிகழ்ந்தால்தான்‌ உமது உள்நிறையுமா?” என்றார்‌. 
“இல்லை, அதில்லை” என்றார்‌ செயலகர்‌. “எந்தத்தடையும்‌ 
இல்லை. அனைத்தும்‌ சித்தமாகட்டும்‌. இன்னும்‌ 
அரைநாழிகைக்குள்‌ அரசகுடியினர்‌ அவை எழுவார்கள்‌” 
என்றபின்‌ சால்வையை அள்ளிச்சுற்றிக்கொண்டு 
ஓடினார்‌. செயலகர்‌ ரிஷபனை நோக்க அவன்‌ அவரது 
விழிகளைத்‌ தவிர்த்து தானும்‌ தொடர்ந்தான்‌. 


அரண்மனையின்‌ இடைநாழிகளை அடைந்து தன்னை 
நோக்கி விரைந்து வந்த துணை அமைச்சர்களைப்‌ 
பார்த்து கையசைத்து ஆணைகளை இட்டுக்‌ கொண்டே 
சென்றார்‌ கர்ணகர்‌. “படைத்தலைவர்களை இளவரசரின்‌ 
மந்தண அறைக்கு வரச்சொல்லுங்கள்‌. அமைச்சர்‌ 
பிரபாகரரும்‌ அங்கு வரட்டும்‌” என்றார்‌. துணை 
அமைச்சர்‌ கிருதர்‌ “அரசருக்குச்‌ செய்தி?” என்று 
தொடங்கியதுமே “அரசருக்கு ஏதும்‌ 
சொல்லப்படவேண்டியதில்லை 
சொல்லப்படவேண்டுமென்றால்‌ அது மூத்தவரின்‌ 
ணைப்படியே” என்றார்‌ கர்ணகர்‌. “ஆனால்‌ எதுவும்‌ 
தெரியவேண்டியதில்லை. விழவு நிகழட்டும்‌... அரசர்‌ 
அவையமரட்டும்‌. மங்கலங்கள்‌ தொடங்கட்டும்‌.” 


மூச்சிரைக்க இடைநாழியின்‌ எல்லையிலிருந்த 
குறுகலான மரப்படிகளில்‌ பாய்ந்து ஏறினார்‌. 
பழைமையான மரப்படிகள்‌ கருகியவை என தெரிந்தன. 
மணத்தன்னேற்பு நிகழ்வுக்காக புதுப்பிக்கப்பட்ட 
அவற்றில்‌ ஓரிரு படிகள்‌ மட்டும்‌ புதுமர நிறத்தில்‌ 
பல்வரிசையில்‌ பொன்‌ கட்டியதுபோல தனித்துத்‌ 
தெரிந்தன. படிகளின்‌ கைப்பிடிகள்‌ பட்டு 
சுற்றப்பட்டிருந்தன. தூண்கள்‌ தோறும்‌ 
வண்ணப்பாவட்டாக்கள்‌ காற்றில்‌ அசைந்தன. ரிஷபன்‌ 
அதற்கு முன்‌ அரண்மனைக்குள்‌ நுழைந்ததில்லை. அது 
உயரமில்லாத மரக்கூடங்களும்‌ சிற்றறைகளும்‌ 
கொண்டது என்பது அவனுக்கு ஏமாற்றம்‌ அளித்தது. 


ஆனால்‌ உள்ளம்‌ ஒவ்வொன்றையும்‌ வியந்துகொண்டும்‌ 
இருந்தது. 


அரண்மனையின்‌ இரண்டாவது மாடியிலிருந்த மந்தண 
அறைக்குள்‌ சென்ற கர்ணகர்‌ அங்கு பீடத்தில்‌ 
அரசணிகோலத்தில்‌ அமர்ந்து சுவடிகளை நோக்கிக்‌ 
கொண்டிருந்த அனுவிந்தரை நோக்கி தலைவணங்கி 
“இளவரசே” என்றார்‌. அவர்‌ வருவதை ஓசையாலேயே 
உணர்ந்து திகைத்து எழுந்த அனுவிந்தர்‌ “இளைய 
யாதவரா? வந்துவிட்டாரா?” என்றார்‌. “ஆம்‌” என்றார்‌ 
கர்ணகர்‌. “எங்குளார்‌?” என்றார்‌ அனுவிந்தர்‌. “நகர்‌ 
நுழைந்துள்ளார்‌.” அனுவிந்தர்‌ சுவடியை குறுபீடத்தில்‌ 
வீசிவிட்டு உள்ளறைக்குள்‌ விரைய அவரது சால்வை 
தரையில்‌ இழுபட்டு விழுந்தது. அனுவிந்தரைத்‌ 
தொடர்ந்து கர்ணகரும்‌ செல்ல சற்று தயங்கியபின்‌ 
ரிஷபனும்‌ தொடர்ந்தான்‌. 


உள்ளறை மேலும்‌ சிறியது. அங்கே சிறிய பொற்பேை 
ஒன்றிலிருந்து அருமணிகளை எண்ணி பிறிதொன்றில்‌ 
போட்டுக்கொண்டிருந்த விந்தர்‌ காலடியோசைகேட்டு 
திகைத்தெழுந்து “என்ன இளையோனே?” என்றார்‌. ”நாம்‌ 
அஞ்சியதுதான்‌ மூத்தவரே. இளைய யாதவர்‌ நகர்‌ 
நுழைந்திருக்கிறார்‌” என்றார்‌ அனுவிந்தர்‌. “யார்‌? 
எப்போது?” என்றார்‌ விந்தர்‌ ஏதும்‌ விளங்காமல்‌. கர்ணகர்‌ 
உரக்க “சற்று முன்னர்தான்‌ அரசே. இவர்‌ தென்மேற்குக்‌ 
கோட்டைக்காவலர்‌. இவர்தான்‌ செய்தி கொணர்ந்தார்‌” 
என்றார்‌. ஒருமுறை இமைத்துவிட்டு “படையுடனா?” 
என்றார்‌ விந்தர்‌. “இல்லை அரசே, படை ஏதும்‌ 
கொணரவில்லை. தனியாக நகர்‌ நுழைந்தார்‌. நான்‌ 
அவரைக்‌ கண்டேன்‌” என்றான்‌ ரிஷபன்‌. 


“அவ்வண்ணமெனில்‌ அவர்கள்‌ இதற்குள்‌ அரண்மனை 
புகுந்திருக்க வேண்டும்‌. இங்கே இன்னும்‌ 
அரைநாழிகைக்குள்‌ மணத்தன்னேற்பு 
தொடங்கவிருக்கிறது என்று அறிந்திருக்கிறார்‌” என்றார்‌ 
விந்தர்‌. அனுவிந்தர்‌ “ஆம்‌. நான்‌ அதை 
எண்ணத்தவறிவிட்டேன்‌ அவந்தி எல்லைக்குள்‌ 
நுழைந்திருந்தால்‌ இந்நேரம்‌ மாகிஷ்மதிக்குள்தான்‌ 
வந்திருக்கவேண்டும்‌. ஆனால்‌ அவர்கள்‌ நகருள்‌ வந்த 
செய்தி கோட்டை வாயிலிலிருந்து இன்னும்‌ நமக்கு 
வரவில்லை” என்றார்‌. “இளவரசே, அவர்கள்‌ மிக எளிய 
கோலத்தில்‌ வந்தனர்‌. நான்‌ சற்று பிந்தியே 
உய்த்தறிந்தேன்‌. கோட்டைக்காவலர்‌ கூட்டத்தில்‌ 
அவர்களை தவறவிட்டிருக்கலாம்‌” என்றான்‌ ரிஷபன்‌. 


“ஆம்‌, அதுவே நிகழ்ந்திருக்கும்‌” என்றபின்‌ அனுவிந்தர்‌ 
வெளியே ஓடி அங்கு வந்த துணைஅமைச்சர்‌ கர்க்கரிடம்‌ 
“ஒற்றர்களை கேளுங்கள்‌. நான்கு பக்கமும்‌ படைகளை 
அனுப்புங்கள்‌. இந்நகருக்குள்‌ எவ்வழியிலேனும்‌ இளைய 
யாதவரும்‌ துணை வந்த பெண்ணொரருத்தியும்‌ 
நுழைந்திருக்கிறார்களா என்று நான்‌ 
அறிந்தாகவேண்டும்‌” என்றார்‌. “இக்கணமே இளவரசே” 
என்றபடி கர்க்கர்‌ இறங்கி வெளியே ஓடினார்‌. அனுவிந்தர்‌ 
திரும்பி தன்‌ பின்னால்‌ வந்த கர்ணகரிடம்‌ “நகர்‌ 
நுழைந்திருந்தால்‌ இன்னும்‌ அரை நாழிகைக்குள்‌ நமக்கு 
தெரிந்துவிடும்‌. இந்நகர்‌ ஒரு ட நேரத்திற்குள்‌ சுற்றி 
வரும்‌ அளவுக்கே சிறியது. இதில்‌ எங்கும்‌ எவரும்‌ 
மறைந்துவிடமுடியாது” என்றார்‌. 
அனுவிந்தர்‌ அறைக்குள்‌ மீண்டும்‌ சென்றதும்‌ விந்தர்‌ 
“இளையோனே, அவருடன்‌ ஏன்‌ பெண்ணொருத்தி 
வருகிறாள்‌?” என்றார்‌. பின்னர்‌ கர்ணகரிடம்‌ 
“அதைத்தான்‌ என்னால்‌ புரிந்து கொள்ளமுடியவில்லை. 
புரவியில்‌ ஓரிரவுக்குள்‌ இத்தனை தொலைவு வரும்‌ 
பெண்ணென்றால்‌ அது சத்யபாமை மட்டும்தான்‌. தன்‌ 
முதல்‌ துணைவியுடன்‌ புதுமணம்‌ கொள்ள 
அரசனொருவன்‌ வருவானா என்ன?” என்றார்‌. 
அனுவிந்தர்‌ அதுவரை அதை எண்ணவில்லை. “ஆம்‌. 
அவள்‌ யாரெனத்‌ தெரிந்ததா?” என்று கர்ணகரிடம்‌ 
கேட்டார்‌. “இல்லை இளவரசே” என்றார்‌ கர்ணகர்‌. ரிஷபன்‌ 
“அவள்‌ யாதவப்பெண்‌ போல தெரிந்தாள்‌. 
மிகஇளையவள்‌...” என்றான்‌. 


விந்தர்‌ பேழை இரண்டையும்‌ மூடி வைத்துவிட்டு பீடத்தில்‌ 
கால்‌ தளர்ந்தவர்‌ போல்‌ அமர்ந்து தன்‌ முகத்தை 
கைகளில்‌ வைத்துக்‌ கொண்டார்‌. “என்னால்‌ எதையும்‌ 
எண்ணமுடியவில்லை. இந்த மணத்தன்னேற்புக்கு ஒரே 
ஒருவர்‌ வரலாகாது என்று எண்ணினோமென்றால்‌ அது 
இளைய யாதவரே. அவர்‌ வருவாரென்றால்‌ நாம்‌ 
எண்ணிய எதுவும்‌ நடக்கப்போவதில்லை” என்றார்‌. 
அனுவிந்தர்‌ “உளம்‌ தளரவேண்டியதில்லை மூத்தவரே. 
அவர்‌ படை வல்லமையுடன்‌ இங்கு வரவில்லை. 
அஸ்தினபுரியின்‌ அரசரோ திறன்மிக்க வில்லவரும்‌ 
வாள்வீரரும்‌ புடை சூழி வந்துள்ளார்‌. நமது படைகள்‌ 
இங்குள்ளன. நம்மை வென்று இங்கிருந்து அவர்‌ 
செல்லமுடியாது. வந்து களம்‌ நின்றாலும்‌ கதை ஏந்தி 
போரிடும்‌ வல்லமை கொண்டவரல்ல” என்றார்‌. 


கர்ணகர்‌ “பீமசேனரும்‌ கீசகரும்‌ பலராமரும்‌ ஜராசந்தரும்‌ 
வராதபோது பிறிதொருவர்‌ நமது பெருங்கதாயுதத்தை 


தூக்கிச்‌ சுழற்றி களம்‌ வெல்வதைப்பற்றி 
எண்ணவேண்டியதேயில்லை” என்றார்‌. அனுவிந்தர்‌ 
“ஆம்‌, அவர்‌ களம்‌ வந்து நிற்கப்போவதில்லை” என்றார்‌. 
ரிஷபன்‌ “ஒருவேளை மகளிர்‌ மாளிகையைக்‌ கடந்து நம்‌ 
இளவரசியை கவர்ந்துசெல்ல அவர்கள்‌ முயலக்கூடும்‌” 
என்றதும்‌ அனுவிந்தர்‌ திடுக்கிட்டு “மகளிர்‌ மாளிகைக்கா? 
அவரா?” என்றபின்‌ எழுந்து “ஆம்‌. ஏன்‌ அவர்‌ 
பெண்ணுடன்‌ வந்தார்‌ என்று புரிகிறது. மகளிர்‌ 
மாளிகைக்குள்‌ சென்று அவளை கவரப்போகிறவள்‌ 
அவளே?” என்றார்‌. 


“யார்‌?” என்றார்‌ விந்தர்‌. “அவள்தான்‌. அவரது தங்கை 
சுபத்திரையைப்‌ பற்றி சூதர்‌ பாடி கேட்டிருக்கிறேன்‌. தன்‌ 
அன்னையைப்‌ போல்‌ பெருந்தோள்‌ கொண்டவள்‌. 
கதாயுதமேந்திப்‌ போரிடும்‌ பாரதவர்ஷத்துப்‌ பெண்‌ 
அவளொருத்தியே என்பார்கள்‌.” தன்‌ உடைவாளை 
சீரமைத்தபடி அனுவிந்தர்‌ வெளியே ஓடினார்‌. குறடுகள்‌ 
ஒலிக்க படிகளில்‌ விரைந்திறங்கியபம தன்னைத்‌ 
தொடர்ந்து ஓடி வந்த கர்ணகரிடம்‌ நமது 
“படைகளனைத்தும்‌ மகளிர்‌ மன்றுக்கு செல்லட்டும்‌. 
அங்கே எவர்‌ நுழைந்தாலும்‌ அக்கணமே கொன்று வீழ்த்த 
ஆணையிடுகிறேன்‌” என்றார்‌. 


அவர்கள்‌ படிகளில்‌ இறங்கிக்‌ கொண்டிருந்தபோது எதிரே 
வந்த செயலகர்‌ “அமைச்சரே, அரசர்கள்‌ 
அவையமரத்தொடங்கிவிட்டனர்‌. குலத்தலைவர்களும்‌ 
குடிமுதல்வர்களும்‌ அவை நிறைந்து 
கொண்டிருக்கின்றனர்‌” என்றார்‌. “ஆம்‌, அது 
நிகழட்டும்‌...” என்றார்‌ அனுவிந்தர்‌. அவர்‌ தலைவணங்கி 
திரும்பிச்செல்ல கர்ணகரிடம்‌ “இளவரசியை அவை 
மேடைக்கு கொண்டுவர வேண்டியதில்லை என்று 
எண்ணினோம்‌. ஆனால்‌ இப்போது அவள்‌ பாதுகாப்பாக 
இருக்கக்கூடிய இடம்‌ அவை மட்டுமே. அவளை படைசூழ 
அவைக்கு கொண்டு வருவோம்‌. அவர்‌ அவைக்கு வந்து 
நம்‌ போட்டியில்‌ வென்று அவளை அடையட்டும்‌. 
இல்லையேல்‌ அரசர்கள்‌ அனைவரையும்‌ போரில்‌ 
வெல்லட்டும்‌” என்றார்‌. 


இடைநாழிக்கு அவர்கள்‌ வருவதற்குள்ளேயே மறுபக்க 
வாயிலினூடாக ஓடிவந்த படைத்தலைவர்‌ முத்ரசேனர்‌ 
உரக்க “யாதவ இளவரசி மகளிர்‌ மாளிகைக்குள்‌ 
நுழைந்துவிட்டார்கள்‌ அரசே. அங்கு நம்‌ காவலர்‌ 
சிலரைக்கொன்று இளவரசியின்‌ அறைக்குள்‌ 
சென்றுவிட்டார்கள்‌” என்று கூவினார்‌. 
“சூழ்ந்துகொள்ளுங்கள்‌. மகளிர்‌ மாளிகையிலிருந்து 


எவரும்‌ வெளியேறக்கூடாது. அதன்‌ நான்கு 
வாயில்களிலும்‌ படைகள்‌ திரளட்டும்‌” என்று கூவியபடி 
குறடுகள்‌ தடதடக்க அனுவிந்தர்‌ வாயில்‌ நோக்கி ஓடினார்‌. 
மேலே முதல்படியில்‌ வந்து நின்ற விந்தர்‌ “என்ன? என்ன 
நிகழ்கிறது இளையவனே?” என்றார்‌. 


“யாதவ இளவரசி மகளிர்‌ மாளிகைக்குள்‌ 
நுழைந்துவிட்டாள்‌. இளவரசியை கவர்ந்துசெல்ல 
முயல்கிறாள்‌” என்றார்‌ அனுவிந்தர்‌. “அவள்‌ 
இளவரசியை மறுபக்கமிருக்கும்‌ கலவறைக்கான 
சாலைவழியாக கொண்டுசெல்லக்கூடும்‌. இளைய 
யாதவர்‌ தேருடன்‌ அங்கு வருவார்‌ என நினைக்கிறேன்‌. 
உடனே அங்கு மேலும்‌ படைகள்‌ செல்லட்டும்‌.” கர்ணகர்‌ 
“இளவரசே, இடைநாழி வழியாக அவர்கள்‌ 
அவைமன்றுக்கு வரமுடியும்‌...” என்றார்‌. 
“அவைமன்றுக்கு ஒருபோதும்‌ வரமாட்டார்கள்‌... அங்கே 
அரசர்குழு படைகளுடன்‌ உள்ளது” என்று சொல்லியபடி 
இடைநாழிக்குச்‌ சென்றதுமே அனுவிந்தர்‌ திகைத்து 
நின்றார்‌. அவைமன்றில்‌ எழுந்த ஒலிகள்‌ அனைத்தையும்‌ 
சொல்லிவிட்டன. 


கர்க்கர்‌ அத்திசையிலிருந்து பாய்ந்துவந்து “இளவரசே” 
என்றார்‌. “இளவரசியை அழைத்தபடி யாதவ இளவரசி 
அவை மன்றுக்குள்‌ நுழைந்துவிட்டிருக்கிறார்‌.” 
அனுவிந்தர்‌ “அங்கு எவர்‌ இருக்கிறார்கள்‌?” என்றார்‌. 
அரசரும்‌ இரு அரசியரும்‌ மன்றமர்ந்துவிட்டனர்‌. 
அஸ்தினபுரியின்‌ இளவரசரும்‌ பெரும்பாலான 
அரசர்களும்‌ வந்துவிட்டனர்‌. மன்று நிறைந்துள்ளது” 
என்றபடி ஓடிய அனுவிந்தருக்கு இணையாக ஓடினார்‌ 
கர்க்கர்‌. பின்னால்‌ வந்த விந்தர்‌ “இங்கே, மன்றுக்கே 
வந்துவிட்டார்களா? இளைய யாதவர்‌ எங்கே?” என்று 
கூவியபடி படிகளில்‌ எடைமிக்க காலடிகளுடன்‌ 
ஓடிவந்தார்‌. 


ரிஷபன்‌ அனுவிந்தருக்குப்‌ பின்னால்‌ ஓடினான்‌. மன்று 
ஓசைகளும்‌ அசைவுகளுமாக கொந்தளித்துக்‌ 
கொண்டிருந்தது. அரசரும்‌ அரசியரும்‌ மேடைமேல்‌ 
எழுந்து நின்றிருக்க மன்றமர்ந்த அனைவரும்‌ 
எழுந்துநின்று கைகளை வீசி கூச்சலிட்டனர்‌. 
சிற்றரசர்கள்‌ தங்கள்‌ பீடங்களுக்கு முன்‌ நின்று நோக்க 
துரியோதனன்‌ மட்டும்‌ பெருந்தோள்களில்‌ 
தோள்வளைகள்‌ மின்ன மார்பில்‌ தொய்ந்த 
மணியாரங்களுடன்‌ மீசையை நீவியபடி தொடைகளை 
நன்கு பரப்பி அசையாமல்‌ அமர்ந்திருந்தான்‌. அவனருகே 
அவனுடைய ஆடிப்பாவை என துச்சாதனன்‌ 


அமர்ந்திருந்தான்‌. 

மறுஎல்லையில்‌ என்ன நிகழ்கிறதென்றே அவனால்‌ 
முதலில்‌ காணமுடியவில்லை. அங்கு வேல்களும்‌ 
வாட்களும்‌ ஏந்திய வீரர்கள்‌ குழுமி ஒருவரோடொருவர்‌ 
முட்டித்ததும்பி குழம்பி கூச்சலிட்டுக்‌ கொண்டிருந்தனர்‌. 
அனுவிந்தர்‌ அவர்களை நோக்கி ஓடியபடி “விலகுங்கள்‌! 
ஆணை!” என்று கூவினார்‌. அவந்தியின்‌ வீரர்கள்‌ 
பயிற்சியற்றவர்கள்‌ என்று சொல்லப்படுவதை ரிஷபன்‌ 
கேட்டிருந்தான்‌. அப்போது அது ஏன்‌ எனத்‌ தெரிந்தது. 
அனுவிந்தரின்‌ குரல்‌ கேட்டதுமே அத்தனைபேரும்‌ 
ஒரேசமயம்‌ விலக நடுவே ஒருகையில்‌ மித்திரவிந்தையின்‌ 
கைகளைப்‌ பற்றி மறுகையில்‌ குருதி சொட்டும்‌ வாளுடன்‌ 
நின்ற சுபத்திரையை பார்த்தான்‌. அவள்‌ காலடியில்‌ ஏழு 
படைவீரர்கள்‌ வெட்டுண்டு கிடந்து உடல்நெளிந்தனர்‌. 

மித்திரவிந்தை சிற்றெறும்புகளின்‌ நீள்நிரையை 
நோக்கிக்‌ கொண்டிருந்தாள்‌. உருசிறுத்து அணுவென்றாகி 
அவற்றுடன்‌ சென்றாள்‌. ஓசையற்றவை என அவள்‌ 
எண்ணியிருந்த அவை ஒரு கணமும்‌ ஓயாது 
உரையாடுபவை என்றறிந்தாள்‌. சென்றவை, வருபவை, 
ஊடே நின்றதிரும்‌ நிகழ்பவை என அவற்றுக்கும்‌ 
காலக்களியாட்டு என்பதுண்டு என்றறிந்தாள்‌. 


மூன்று நிரைகளாக அவை சென்று இறங்கி மறைந்த 
புற்றின்‌ சிறுவாயிலருகே தயங்கி நின்றாள்‌. அவளை 
பின்நின்று அணுகிய எறும்புப்‌ பெண்ணொருத்தி 
“இளவரசி உள்ளே வருக!” என்றாள்‌. “மீள்வேனா என்று 
அச்சமுறுகிறேன்‌” என்றாள்‌ மித்திரவிந்தை. “பிறிதொரு 
உலகம்‌ அது. அங்கு இங்குள அனைத்தும்‌ உள்ளன. 
மீள்வதும்‌ அங்கு தொடர்வதும்‌ தங்கள்‌ முடிவே” என்றாள்‌ 
எறும்புப்பெண்‌. 


“என்‌ பெயர்‌ விமலை. இங்கு சோனகுலத்துத்‌ தலைவன்‌ 
மகள்‌” என்றாள்‌. அவளருகே நின்றிருந்த பிறிதொருத்தி 
”என்‌ பெயர்‌ மித்ரை. ஹ்ருஸ்வ குலத்தவள்‌. அஞ்ச 
வேண்டாம்‌. வருக இளவரசி” என்றாள்‌. மித்ரையின்‌ 
தோள்களை மெல்ல பற்றிக்‌ கொண்டு அஞ்சும்‌ அடி 
எடுத்து வைத்து இருள்‌ சுழி எனத்‌ தெரிந்த புற்றுக்குள்‌ 
இறங்கினாள்‌. “சிற்றுலகம்‌” என்றாள்‌ மித்திரவிந்தை. 
“உலகங்களனைத்தும்‌ சிற்றுலகங்களே” என்றாள்‌ மித்ரை. 


செங்குத்தாக சுழன்று கீழிறங்கியது சுரங்கம்‌. அச்சுருளின்‌ 
சுவரைப்‌ பற்றிக்‌ கொண்டு நீர்வழிவதுபோல ஊர்ந்து 
இறங்கினர்‌. சில கணங்களுக்குப்பின்‌ விழிகள்‌ இருளை 
ஒளியெனக்‌ கொள்ளத்தொடங்கின. இருளுக்குள்‌ 
இருளென புடைத்தெழுந்த காட்சிகள்‌ தெளிவான 
உருவங்களாயின. காற்று மெல்லிய ஒழுக்கென கடந்து 
சென்றது. அனைத்து நிரையும்‌ ஒரேதாளத்தில்‌ அசையும்‌ 
பல்லாயிரம்‌ கால்களால்‌ ஆனவையாக இருந்தன. 
முகக்கொம்புகள்‌ அசைந்தசைந்து பேசிய சொற்களை 
முகக்கொம்புகள்‌ கேட்டன. 


மையப்பாதையின்‌ இரு பக்கமும்‌ பிரிந்து சென்றன பல 
நூறு கைவழிகள்‌. அச்சிறு வளைவுகளின்‌ ஓரங்களில்‌ 


செறிந்த சிற்றறைகளில்‌ கருவறை மணம்‌ 
நிறைந்திருந்தது. அங்கே மைந்தர்‌ உறங்கும்‌ 
வெண்பையை நெஞ்சோடணைத்து கனவில்‌ 
ஆழ்ந்திருந்தன அன்னையெறும்புகள்‌. மெல்ல 
நொதித்துக்கொண்டிருந்த முலைப்பாலின்‌ மணத்தில்‌ 
சொல்லின்றி நடமாடினர்‌ செவிலியர்‌. 


குவிந்தெழுந்த மேடுகளில்‌ நூற்றுக்கணக்கான சிற்றறை 
முகப்புகள்‌ திறந்திருந்தன. அங்கே அமர்ந்து கீழே நோக்கி 
களியாடின பெரிய எறும்புகள்‌. அப்பால்‌ பெரும்‌ 
களஞ்சியமொன்று உணவு அடுக்குகளால்‌ 
நிறைக்கப்பட்டுக்‌ கொண்டிருந்தது. ஒரு கணமும்‌ 
ஓயாதவர்களென சுமை இழுத்துச்‌ சென்றனர்‌ ஏவலர்‌. 
“இங்கும்‌ அங்குளது போலவே குல அடுக்குகள்‌ உள்ளன. 
படைக்கலம்‌ ஏந்துபவர்‌, அவர்களுக்கு சொற்களம்‌ 
அமைப்பவர்‌, அக்களம்‌ நின்று ஆடும்‌ அரசர்‌, அரசருடன்‌ 
இணைந்திருக்கும்‌ சான்றோர்‌, அவர்களுக்கு அகவிழி 
ஒளிகாட்டும்‌ முனிவர்‌” என்றாள்‌ மித்ரை. 


சிரித்தபடி “ஆம்‌, அனைவரும்‌ உள்ளனர்‌. 
அண்டிவாழ்பவர்‌, வஞ்சம்‌ கூறுபவர்‌, மிகை விழைபவர்‌, 
அழித்தலொன்றையே இயல்பெனக்கொண்டவர்‌, 
தீமையில்‌ உவகையை அறிபவர்‌” என்றாள்‌ விமலை. 
மித்ரை “குருதியை இருளும்‌ ஒளியும்‌ ஆள்கின்றன 
இளையவளே” என்றாள்‌. 


பாதை வளைந்து இறங்கி நீள்வட்டக்‌ கூடமொன்றை 
சென்றடைந்தது. அங்கே கூடி அலையடித்து நின்ற 
இளையோர்‌ நடுவே இருவர்‌ கால்களையும்‌ கைகளையும்‌ 
பின்னி நிகர்‌ விசை கொண்டு அசைவிழந்து 
மற்போரிட்டுக்‌ கொண்டிருந்தனர்‌. “இங்கு சமரில்லாத 
தருணமென ஒன்றில்லை” என்று மித்ரை சொன்னாள்‌. 
“எங்கள்‌ அரசு வென்றவருக்கு உரியது. இங்குள 
அனைத்தும்‌ அரசுக்குரியவை. ஒவ்வொரு கணமும்‌ 
ஆற்றலால்‌ அளக்கப்படுகிறது.” விமலை “இங்குள்ள 
அனைத்துச்‌ சொல்லும்‌ செயலும்‌ போரே” என்றாள்‌. 


மித்திரவிந்தை வியந்த விழிகளுடன்‌ இறங்கிச்சென்றாள்‌. 
இரு பெண்களின்‌ தோள்களைப்‌ பற்றி எழுந்து 
நோக்கினாள்‌. உடல்களில்‌ கல்லித்த அசைவின்மை ஒரு 
கணத்தில்‌ கலைந்து உச்சவிரைவென மாறி ஒருவன்‌ 
மற்றவனை தூக்கிச்‌ சரித்தான்‌. தன்‌ கால்களால்‌ அவன்‌ 
வயிற்றை உதைத்து மண்ணோடு அழுத்திக்‌ கொண்டான்‌. 
சூழ நின்ற குடியினர்‌ கைவிரித்து ஆர்த்தெழுந்து 
அலையடித்தனர்‌. தோற்றவன்‌ எழுந்து தள்ளாடி விலக, 


வென்றவன்‌ இரு கைகளையும்‌ தூக்கி களத்தைச்‌ சுற்றி 
வந்தான்‌. பிறிதொரு மல்லன்‌ தன்‌ இரு கைகளையும்‌ 
தூக்கி அறைகூவியபடி மன்று நடுவே வர அவனை 
ஊக்கியபடி கூச்சலிட்டது சூழ்ந்திருந்த கூட்டம்‌. 


இருவரும்‌ கைகளை மெல்ல அசைத்தபடி 
ஒருவரோடொருவர்‌ விழிகோத்து சித்தம்‌ நட்டு சுற்றி 
வந்தனர்‌. அவர்கள்‌ காலூன்றிய நிலம்‌ அதிர்ந்து 
கொண்டிருந்தது. அவ்வதிர்வில்‌ சூழ்ந்திருந்தவர்களும்‌ 
அசைந்தனர்‌. எண்ணியிராத கணமொன்றில்‌ நான்கு 
கால்களும்‌ நான்கு கைகளும்‌ ஒன்றுடனொன்று பின்னிக்‌ 
கொள்ள பொங்கியெழுந்த விசைகள்‌ இரண்டும்‌ 
ஒன்றையொன்று சந்தித்தன. துலாக்கோல்‌ முள்ளென 
இருபக்கமும்‌ மாறி மாறிச்சென்ற ஆற்றல்‌ முற்றான 
நிகர்நிலைப்‌ புள்ளியை கண்டடைந்ததும்‌ 
அசைவின்மையாயிற்று. 


உறைந்தது என விழிக்குத்தெரிந்த அக்கணத்தின்‌ உள்ளே 
மிக மெல்ல ஒருகணத்தின்‌ கோடியில்‌ ஒருபகுதி ஓர்‌ 
அலகென ஆகி ஆற்றல்‌ தன்னை அளந்துகொண்டது. 
காலம்‌ ஒரு கணத்தின்‌ தொடக்கத்திலிருந்து 
தொடுவானெனத்‌ தெரிந்த மறு எல்லை நோக்கி சென்றது. 
அந்த ஓர்‌ அலகின்‌ மெல்லிய திசைதிரும்பலில்‌ ஒருவன்‌ 
பிறிதொருவனை வென்றான்‌. சுழற்றி மண்ணில்‌ 
அடிக்கப்பட்டவன்‌ தன்‌ கால்களால்‌ வென்றவனை 
அறைவதற்குள்‌ அவன்‌ தன்‌ முழு உடலாலும்‌ விழுந்தவன்‌ 
மேல்‌ விழுந்து இறுகப்பற்றிக்‌ கொண்டான்‌. 


சூழ்ந்திருந்தவர்கள்‌ மாயக்கனவொன்றில்‌ இருந்து 
விடுபட்டவர்கள்‌ போல்‌ தங்களை உணர்ந்து கைதூக்கி 
எம்பிக்‌ குதித்து ஆர்ப்பரித்தனர்‌. வென்றவன்‌ எழுந்து இரு 
கைகளையும்‌ விரித்து சூழநோக்கி வாழ்த்தொலியை 
ஏற்றான்‌. அவர்களின்‌ குரல்களினூடாக அவன்‌ 
ஏறிஏறிச்சென்றான்‌. அப்போது அக்களமெங்கும்‌ இளநீல 
ஒளி எழுந்ததை அவள்‌ கண்டாள்‌. மென்குளிரொன்று 
பரவியதைப்‌ போல்‌ உணர்ந்தாள்‌. அதை உணர்ந்தவர்கள்‌ 
போல நீலம்‌ தெரிந்த விழிகளுடன்‌ ஒவ்வொருவரும்‌ 
திரும்பி மறுதிசை நோக்கினர்‌. 


அங்கிருந்து நீலமணி உடல்கொண்ட எறும்புருவான 
இளையவன்‌ ஒருவன்‌ எழுந்து வந்தான்‌. “இளையோன்‌! 
விண்ணளந்தோன்‌ வடிவென நம்முருவில்‌ எழுந்தவன்‌!” 
என்று அவர்களில்‌ ஒரு முதியவர்‌ கூவினார்‌. சிறுவாயில்‌ 
ஒன்றிலிருந்து வெளிவந்து மேடையின்‌ மேல்‌ நின்றான்‌. 
வென்று ஆர்ப்பரித்து நின்ற மல்லன்‌ திரும்பி அவனைக்‌ 


கண்டான்‌. இருவர்‌ விழிகளும்‌ ஒன்றையொன்று 
தொட்டன. ஒருகணம்‌ கொம்பு தாழ்த்தி பின்னெட்டு 
எடுத்துவைத்த அவன்‌ மறுகணம்‌ நிமிர்ந்து கைதூக்கி 
“வருக!” என்றான்‌. 


மேலிருந்து ஒரே தாவலில்‌ இளைய நீலன்‌ இறங்கி 
வந்தான்‌. இருவரும்‌ கைகளை நீட்டியபடி சுற்றிவந்தனர்‌. 
கூட்டம்‌ ஓசையழிந்து நின்றது. இக்கணம்‌ இக்கணம்‌ என 
இருள்‌ அதிர்ந்தது. அவர்கள்‌ கைகோத்து தலைமுட்டி 
ஓருடலாக இறுகி உருண்டு அசைவிழப்பதை பின்னர்‌ 
கண்டனர்‌. வலியோன்‌ பேருடலும்‌ வஞ்சம்‌ எழுந்த 
விழிகளும்‌ கொண்டிருந்தான்‌. ஆனால்‌ அவன்‌ உடல்‌ 
உருகிவழிவதைப்போல்‌ வலுவிழப்பதை அனைவரும்‌ 
கண்டனர்‌. 


இக்கணம்‌ இக்கணம்‌ என்று அங்கிருந்த உடல்வெளி 
பொறுமையிழந்தது. சட்டென்று அவ்வுடலில்‌ பற்றி 
எழுந்த நீலத்தழல்‌ போல எழுந்தான்‌. அதை தன்‌ நான்கு 
தடக்கைகளால்‌ அறைந்து பரப்பினான்‌. எட்டு 
கைகால்களும்‌ அதிர்ந்து நடுங்க மாமல்லன்‌ தன்‌ 
கால்களை மடக்கி தலையால்‌ நிலம்‌ தொட்டான்‌. உடல்‌ 
மெல்ல அதிர “எந்தையே!” என்றான்‌. அவன்‌ உள்ளே 
ஏதோ முறியும்‌ ஒலி கேட்டது. விழிகள்‌ நிலைக்க 
முகக்கொம்புகள்‌ நடுங்கி நிலைத்தன. ஆழ்ந்த அமைதி 
சூழ்ந்த அக்கூட்டத்தில்‌ எவரோ என ஒரு பாடல்‌ வரியை 
அவள்‌ கேட்டாள்‌. 'யுகங்கள்‌ தோறும்‌ நான்‌ நிகழ்கிறேன்‌.' 


அறைக்‌ கதவு ஓங்கி உதைத்துத்‌ திறக்கப்பட்ட ஓசை 
கேட்டு விண்ணிலிருந்து சரடற்று விழுந்தவள்‌ போன்று 
பின்னுக்குச்‌ சரிந்து கையூன்றி தலைதாக்கி நோக்கினாள்‌. 
குருதிச்‌ சொட்டுகள்‌ தெறித்த நீண்ட வாளுடன்‌, நிணம்‌ 
ஒட்டி மெல்ல வழிந்த நீண்ட வெண்ணிறக்‌ கைகளுடன்‌ 
உள்ளே வந்த கன்னி “உம்‌” என உறுமினாள்‌. “யார்‌?” 
என்று மித்திரவிந்தை நடுங்கியபடி கேட்டாள்‌. அறியாமல்‌ 
கையூன்றி பின்னால்‌ நகர்ந்தாள்‌. 


உரத்த குரலில்‌ அவள்‌ “இளவரசி, என்‌ பெயர்‌ சுபத்திரை. 
துவாரகையை ஆளும்‌ இளைய யாதவரின்‌ தங்கை. 
அவருக்கு அரசியாக எழுந்தருள தாங்கள்‌ விழைவீர்கள்‌ 
என்றால்‌ என்னுடன்‌ இக்கணம்‌ கிளம்புங்கள்‌” என்றாள்‌. 
ஆயிரம்‌ முறை கேட்ட பெயர்‌ எனினும்‌ அவள்‌ 
கேட்டதெல்லாம்‌ ஒலியற்ற வடிவிலேயே என செவியில்‌ 
அச்சொல்‌ விழுந்தபோது உணர்ந்தாள்‌. இளைய யாதவர்‌ 
என்று சொல்ல முள்ளில்‌ வண்ணத்துப்பூச்சியென சிறகு 
தைக்க அமைந்து துடிதுடித்தாள்‌. 


“கிளம்புங்கள்‌ இளவரசி. நமக்கு பொழுதில்லை” 
என்றாள்‌ சுபத்திரை. “யார்‌? யார்‌?” என்றாள்‌ 
மித்திரவிந்தை. “இளைய யாதவரை நீங்கள்‌ 
அறிந்ததில்லையா? அவர்‌ மேல்‌ உங்கள்‌ உள்ளம்‌ காதல்‌ 
கொண்டதில்லையா?” என்றாள்‌. “நான்‌ சற்று முன்‌ 
அவரை நோக்கிக்‌ கொண்டிருந்தேன்‌” என்றாள்‌ 
மித்திரவிந்தை. “யுகங்கள்‌ தோறும்‌ நிகழ்பவர்‌. அறனில 
அழித்து அறம்‌ நாட்டும்‌ வருகையர்‌.” 


அவளுடைய பித்தெழுந்த விழிகளை நோக்கி சுபத்திரை 
புன்னகைசெய்தாள்‌. “ஆம்‌ மானுட உருக்கொண்ட 
விண்ணவர்‌ அவர்‌ என்று கவிஞர்‌ பாடுகிறார்கள்‌. 
விண்கதிர்‌ மண்‌ தழுவுதல்போல்‌ இன்று உங்களை அவர்‌ 
வவ பத த்‌ ஒப்புதல்‌ இருந்தால்‌ எழுங்கள்‌.” 

த்திரவிந்தை அஞ்சி “எந்தை...” என்றாள்‌. “நான்‌ 
கேட்பது உங்களிடம்‌. கூலம்‌ விளையும்‌ வயலில்‌ இருந்து 
அறுவடை செய்யப்பட்டாக வேண்டும்‌.” 
அவளுக்குப்பின்னால்‌ காலடியோசைகள்‌ கேட்டன. 
காவலர்‌ கூச்சலிட்டு மேலேறி வந்தனர்‌. 


மித்திரவிந்தை. “என்‌ அன்னைக்கு...” என மீண்டும்‌ 
தொடங்கினாள்‌. “இனியொரு சொல்‌ எடுக்கும்‌ உரிமை 
எனக்கில்லை. என்னுடன்‌ வர ஒப்புதல்‌ இருந்தால்‌ 
என்னை தொடருங்கள்‌” என்று சொல்லி சுபத்திரை 
திரும்பினாள்‌. அப்பால்‌ மரப்படிகளில்‌ படைவீரர்கள்‌ 
கூச்சலிட்டபடி ஏறிவந்தனர்‌. திறந்த வாயிலினூடாக இரு 
கூர்வாள்கள்‌ உள்ளே பாய்ந்தன. இரண்டையும்‌ தன்‌ 
வாளால்‌ தடுத்த சுபத்திரை பூனை கிளை தாவுவதுபோல 
உடல்‌ வளைத்து வாள்‌ திருப்பி அவற்றை தெறிக்க 
வைத்தாள்‌. வாளேந்திய இருவரும்‌ நிலைதடுமாறும்‌ 
கணத்தில்‌ இருவர்‌ கைகளையும்‌ துண்டித்தாள்‌. 


அவர்களுக்குப்பின்னால்‌ வந்த வீரர்கள்‌ தங்கள்‌ முன்‌ 
கையற்று வீழ்ந்த படைத்தலைவன்‌ உடலை 
தொடாமலிருக்க பின்னோக்கி நகர்ந்து சென்றார்கள்‌. 
அறுந்த கைகள்‌ வாளை இறுகப்பற்றியபடி தசையிறுகி 
நெகிழ்ந்தன. அம்மாளிகையில்‌ எழுந்த கைகள்‌ 
வாளேந்தியிருப்பதுபோல தோன்றியது. மித்திரவிந்தை 
நடுங்கியபடி மேலும்‌ பின்னடைந்தாள்‌. 


விழிகளை எதிர்வந்த வாள்களுடன்‌ சுழலவிட்டு “வருக 
இளவரசி” என்றபடி முன்னால்‌ சென்றாள்‌. அவள்‌ 
கைகளில்‌ வெள்ளிமலர்‌ போலிருந்தது கூர்வாள்‌. 
யாரிவள்‌? என்ன நிகழ்கிறது இங்கு? நானறிந்த 
இனிமைகள்‌ இக்கொடுங்கனவுக்கு அப்பால்‌ உள்ளனவா 


என்ன? இக்குருதியை மிதித்துக்‌ கடக்காமல்‌ நான்‌ அங்கு 
செல்லவியலாதா? எழுந்து இவளைத்‌ தொடர்கிறேன்‌. 
இல்லை இங்கு இறந்த உடலென அமர்ந்திருக்கிறேன்‌. 

தன்‌ சித்தம்‌ திகைத்து மயங்கி நிற்பதை உணர்ந்தாள்‌. 
கரும்பாறையென்று அவள்‌ பாதை மேல்‌ 
அமைந்திருந்தது அக்கணம்‌. அய்யோ இக்கணம்‌, இது 
நான்‌ நோக்கி இருந்த தருணம்‌. இன்று சற்றே 
அஞ்சினாலும்‌ இது என்னை விட்டு விலகிச்‌ சென்றுவிடும்‌ 
என்று அவள்‌ சித்தம்‌ தவித்தது. உளஎழுச்சி கொண்டு 
அப்பாறையை அள்ளிப்‌ பற்றி புரட்டி விலக்க அவள்‌ 
முனைந்தபொழுது அது வெறும்‌ கருமுகிலென தன்னைக்‌ 
காட்டி மறைந்தது. ஆனால்‌ அதைக்‌ கடந்து காலடி 
வைக்க அவளால்‌ இயலவில்லை. 


தன்னை எதிர்த்துவந்த வாள்நாவுகளை வாளால்‌ 
எதிர்கொண்டு உரசிச்‌ சுழற்றி விலக்கியும்‌ 
மணியொலியுடன்‌ தடுத்தும்‌ அலறல்கள்‌ எழ 
வெட்டிச்சரித்தும்‌ சுபத்திரை தன்‌ அறையிலிருந்து காலை 
எடுத்து வெளியே வைப்பதைக்‌ கண்டதும்‌ மித்திரவிந்தை 
நெடுந்தூரத்துக்கு அப்பால்‌ உதிர்க்கப்பட்டுவிட்டவள்‌ 
போல்‌ உணர்ந்தாள்‌. அறியாமல்‌ எழுந்து ஓடி 
சுபத்திரையின்‌ பின்னால்‌ சென்று அவள்‌ மேலாடை 
நுனியைப்பற்றியபடி “நான்‌ வருகிறேன்‌” என்றாள்‌. 


“இளவரசி என்‌ முதுகுக்குப்பின்னால்‌ ஒளிந்து 
கொள்ளுங்கள்‌. தங்கள்‌ கையோ உடலோ வெளிவரத்‌ 
தேவையில்லை” என்றாள்‌ சுபத்திரை. தன்னைவிட 
அரைமடங்கு பெரிய உடல்‌ கொண்ட இளையவள்‌ அவள்‌ 
என்பதை மித்திரவிந்தை உணர்ந்தாள்‌. கோட்டைச்சுவர்‌ 
என அவள்‌ முதுகு முன்னால்‌ நிகழ்வதனைத்தையும்‌ 
முற்றும்‌ மறைத்தது. வாள்‌ கொண்டு பாய்ந்துவந்த 
நால்வரை வெட்டி வீழ்த்தி சுபத்திரை இடைநாழிக்கு 
வந்தாள்‌. மரத்தரையெங்கும்‌ பசுங்குருதி சிதறி கால்கள்‌ 
வழுக்கின. சூழ்ந்திருந்த மரச்சுவர்களில்‌ குருதிச்‌ 
சொட்டுகள்‌ நழுவித்‌ தயங்கி இணைந்து வழிந்து 
இறங்கின. 


மாடிப்படிகளில்‌ குறடுகள்‌ முழங்க மேலும்‌ வீரர்கள்‌ 
கூச்சலிட்டபடி வந்தனர்‌. முன்னரே 
வீழ்ந்துகிடந்தவர்களும்‌ அவர்களின்‌ குருதியிலாடிய 
சுபத்திரையின்‌ நிமிர்ந்த உடலும்‌ அவர்களை முன்னரே 
தோற்கடித்துவிட்டிருந்தன. ஒவ்வொரு கணமும்‌ 
சுபத்திரையின்‌ கைகள்‌ பெருகுவதைப்‌ போல்‌ 
உணர்ந்தாள்‌. அவளது வாளின்‌ விசையில்‌ பாதி கூட 


எதிர்‌ கொள்ளும்‌ வாள்களில்‌ இல்லையென்பது அவை 
அறைபட்ட ஓசையிலிருந்து தெரிந்தது. அவள்‌ வாள்‌ 
தொட்ட படைவீரரின்‌ வாள்கள்‌ கல்‌ பட்ட நாயென 
ஒலியெழுப்பி பின்னுக்குச்‌ சென்றன. சில்லென்ற 
ஒலியுடன்‌ உடைந்து தெறித்தன. 


வாளையே எடைமிக்க கதாயுதம்போல சுழற்றினாள்‌. 
ஒவ்வொருமுறை அவள்‌ வாள்‌ பிறிதொரு வாளை 
சந்திக்கையிலும்‌ வலுவான மணிக்கட்டு அதிர்ந்தது. 
அவள்‌ தோள்தசைகள்‌ காற்றில்‌ புடைக்கும்‌ படகுப்‌ 
பாய்கள்‌ என ஆயின. ஒரு முறை அவள்‌ கை சுழன்று 
வந்தபோது அவள்‌ முன்‌ நின்ற வீரனின்‌ தலை 
வெட்டுண்டு தெறித்து நீர்கொண்ட மண்குடம்‌ விழும்‌ 
ஓசையுடன்‌ மரத்தரையில்‌ விழுந்து படிகளில்‌ உருண்டது. 


தன்‌ உடல்‌ முழுக்க குருதி வழிவதை மித்திரவிந்தை 
உணர்ந்தாள்‌. குருதி நீராவியென எழுந்து சூழ 
முடியுமென்று அறிந்தாள்‌. அதன்‌ துளிகள்‌ கன்னங்களில்‌ 
தோள்களில்‌ முதுகில்‌ வருடியபடி வடிந்தன. முதல்‌ சில 
கணங்களுக்குப்பின்‌ குருதி அவளையும்‌ 
மத்துறச்செய்தது. தெய்வங்களுக்குரிய இனிய மது அது 
என ஏன்‌ சொல்கிறார்கள்‌ என்று அப்போது உணர்ந்தாள்‌. 
சித்தத்தை களியுறச்செய்யும்‌ உப்புச்‌ 
சுவையொன்றிருந்தது அதற்கு. உடலெனும்‌ 
வேள்விக்குளத்தில்‌ எரியும்‌ நெருப்பு. ஒளி ஒரு 
திரவமாகும்‌ என்றால்‌ அது குருதி. விழைவும்‌ வஞ்சமும்‌ 
சினமும்‌ செந்நிறம்‌ கொண்டவை. 


“இளவரசி, என்னைத்‌ தொடர்ந்து வாருங்கள்‌” என்று 
கூவியபம அவளை ஒரு கையால்‌ பற்றி மறுகையால்‌ 
வாளைச்சுழற்றியபடி சுபத்திரை படிகளை அடைந்தாள்‌. 
தரையெங்கும்‌ கைகால்கள்‌ விரித்த உடல்கள்‌ பலவாறாக 
விழுந்து ஓருடல்‌ மேல்‌ பிறிதுடல்‌ ஏறி நான்குபக்கமும்‌ 
இழுத்து உதறிக்‌ கொண்டிருந்தன. வெட்டுண்ட கைகளும்‌ 
தலைகளும்‌ சிதறிக்கிடந்தன. படிகளில்‌ வழிந்திறங்கிய 
கொழுங்குருதி கீழே சொட்டி கூடத்து மரத்தரையில்‌ 
வட்டங்களாகி விளிம்பு நீண்டு ஓடையென 
ஒழுகத்தொடங்கியிருந்தது. அவர்கள்‌ கீழே வந்தபோது 
மாடியிலிருந்து குருதி அருவி விழுதென கீழே நீண்டு 
நின்றது. 


“இளவரசி! அவளுடன்‌ இளவரசி இருக்கிறாள்‌!” என ஒரு 
காவலர்‌ தலைவன்‌ கூவினான்‌. “அம்புகளும்‌ ஈட்டிகளும்‌ 
அமைக! இளவரசிக்கு புண்பட்டுவிடலாகாது!” வாள்‌ 
ஏந்தி அவள்‌ முன்‌ வந்த வீரர்கள்‌ ஒவ்வொருவராக 


கைநடுங்க விலகினர்‌. அவளை இழுத்துக்‌ கொண்டு 
சுபத்திரை இடைநாழியினூடாக ஓடினாள்‌. ஒவ்வொரு 
அறைக்கதவையும்‌ ஓங்கி உதைத்துத்‌ திறந்து இருளிலும்‌ 
ஒளியிலுமாக பாய்ந்து கடந்து குறுகிய படிகளில்‌ 
அவளை இடை சுற்றித்‌ தூக்கி தாவி விரைந்தாள்‌. 


புலியன்னையால்‌ குருளையென கவ்விக்கொண்டு 
செல்லப்படுவதாக மித்திரவிந்தை உணர்ந்தாள்‌. 
எதிர்கொண்டு வந்த வீரனொருவனை வெறும்‌ 
காலாலேயே சுவருடன்‌ சேர்த்து உதைக்க அவன்‌ 
வாயிலும்‌ மூக்கிலும்‌ பொங்கிவந்த குருதியைக்‌ 
கண்டபோது அவளை வெண்காளை என்று 
எண்ணினாள்‌. முன்கூடமொன்றைக்கடந்து 
செல்லும்போது ஒரு கணம்‌ நின்று தன்‌ குழலிலும்‌ 
ஆடைகளிலும்‌ சொட்டிய குருதித்‌ துளிகளை அவள்‌ 
உதறிக்கொண்டபோது மதமெழுந்த காட்டுப்‌ பன்றியென 
வியந்தாள்‌. 


தொலைவில்‌ அவைமன்றின்‌ பேரொலியை அவள்‌ 
கேட்டாள்‌. மன்றுக்கா செல்கிறோம்‌ என்று வியந்தாள்‌. 
வழி தவறிவிட்டாளா? அவள்‌ 

தோளைப்பற்றியதுமே எங்கு செல்கிறோம்‌ என்ற உறுதி 
அவளுக்கிருந்ததை உணர்ந்தாள்‌. ஐயுறுபவளாகவோ 
அஞ்சுபவளாகவோ அவள்‌ தோன்றவில்லை. குருதி 
சொட்டும்‌ உடலுடன்‌ படிகளில்‌ ஏறி சிறு வாயிலைத்‌ 
திறந்து அவள்‌ எழுந்தபோது அங்கு நின்றிருந்த 
படைவீரர்கள்‌ அஞ்சி பின்னகர்ந்தனர்‌. எவரோ 
“கொற்றவை!” என்பதை அவள்‌ கேட்டாள்‌. 


மன்றுக்குச்செல்லும்‌ செம்பட்டு விரித்த பாதையினூடாக 
விரைந்து சீர்ப்படிகள்‌ வழியாக அவளைச்‌ சுழற்றிப்‌ 
பற்றித்‌ தூக்கி மேலேற்றி அவள்‌ நின்றபோது தன்னெதிரே 
விரிந்த மன்றை மித்திரவிந்தை கண்டாள்‌. ஒளிரும்‌ 
முட்களுடன்‌ புதர்‌ ஒன்று எழுந்து சூழ்ந்தது போல 
அவந்தியின்‌ படைவீரர்கள்‌ அவர்களை 
முற்றுகையிட்டனர்‌. இடை சுற்றி அவளை முன்னால்‌ 
தூக்கி தன்முன்‌ நிறுத்தி வாளை முன்னால்‌ நீட்டியபடி 
கால்களைப்‌ பரப்பி வைத்து நின்றாள்‌ சுபத்திரை. 


“இளவரசி! இளவரசி மேல்‌ படைக்கலன்கள்‌ படலாகாது” 
என்று பின்னாலிருந்து எவரோ கூவ அவளைச்‌ சூழ்ந்து 
நாகங்கள்‌ என நெளிந்து அலையடித்தன பலநூறு 
வாள்முனைகள்‌. தொலைவில்‌ ஒரு குரல்‌ எழுந்தது. திரை 
தூக்கப்பட்டது போல்‌ படை வீரர்கள்‌ விலக அவள்‌ 
வெட்ட வெளியில்‌ குருதி நீராடிய உடலுடன்‌ நின்றாள்‌. 


விழிகள்‌ வெறித்த அவ்வெளிச்சத்தைக்‌ கண்டு திகைத்து 
சுபத்திரையின்‌ உடலுக்குப்பின்‌ பதுங்கிக்கொண்டாள்‌. 


அக்கணம்‌ மன்றின்‌ மறு எல்லையில்‌ உடலலைகளின்‌ 
மேல்‌ நீலமலர்‌ என வெண்புரவியில்‌ அவன்‌ எழுவதை 
கண்டாள்‌. அவனைநோக்கி இடிந்துசரியும்‌ நதிக்கரை என 
படைவீரர்கள்‌ சூழ்ந்தனர்‌. போர்க்குரல்கள்‌ எழுந்தன. 
“நீலன்‌! இளைய யாதவன்‌! துவாரகையாளும்‌ வேந்தன்‌” 
என்று அவையினர்‌ கூச்சலிட்டனர்‌. அவனைப்‌ 
பார்ப்பதற்காக மக்கள்‌ ஒருவர்‌ தோள்மேல்‌ பிறிதொருவர்‌ 
என முண்டியடித்து ஏறினர்‌. கைகளை வீசி 
ஆடைகளைத்‌ தூக்கி மேலெறிந்து பிடித்து 
ஆர்ப்பரித்தனர்‌. “நீலன்‌. தோல்வியறியாத வீரன்‌” என்று 
சூதர்‌ ஒருவர்‌ கைதூக்கி கூவி குதித்தார்‌. 


அவள்‌ விழிகளே தானென நின்று அவனை 
நோக்கினாள்‌. நீலத்தோள்கள்‌ கடல்‌ அலையென 
எழுந்தமைவதை, அவற்றிப்‌ வெண்ணிறநுரை என 
படையாழி எழுந்து மின்னலிட்டு மீள்வதை, அவன்‌ குழல்‌ 
சூடிய மயில்பீலியின்‌ புன்னகையை, அவன்‌ முன்‌ 
செம்முத்துக்கள்‌ செவ்விதழ்மலர்கள்‌ செந்தழல்கீற்றுகள்‌ 
என சிதறிய குருதியினூடாகக்‌ கண்டாள்‌. “நஞ்சு, நஞ்சு” 
என அரற்றியது நெஞ்சம்‌. உயிர்‌ கொல்லும்‌ நஞ்சு. உளம்‌ 
கொல்லும்‌ நஞ்சு. அடைந்தவை அனைத்தையும்‌ அழித்து 
தானென ஆகி நின்றிருக்கும்‌ நஞ்சு. கொன்று உண்டு 
உயிர்ப்பித்து மீண்டும்‌ கொன்று விளையாடும்‌ அழியா 
நஞ்சு. 

இன்றென்‌ அருகில்‌ இரு. இங்கு நீ மட்டுமென இரு. 
இனியேதுமில்லையென்றாகு. இவையனைத்தும்‌ என 
மேவு. கடந்துறை. கரந்துள யாவையும்‌ என நிறை. நீ இது. 
நீயே அது. நீயே இங்கு நின்று உன்னை நோக்கி 
விழிதிகைத்திருக்கிறாய்‌. உன்‌ சொற்கள்‌ 
இறுதியொளியுடன்‌ மறைந்த ஊமைத்தொடுவானில்‌ 
செவ்வொளிக்‌ கதிர்களுடன்‌ தோன்றுகிறாய்‌. நீலவட்டம்‌ 
தகதகக்க ஏழ்புரவித்தேரில்‌ எழுந்தருள்கிறாய்‌. உன்‌ 
கண்ணொளியால்‌ புடவி சமைக்கிறாய்‌. நீ நிறைத்த 
மதுக்கிண்ணத்தை எடுத்து நீயே அருந்துகிறாய்‌. இங்குள 
யாவும்‌ உன்‌ புன்னகை. 


நெடுநேரம்‌ அவளுடைய எண்ணங்களால்‌ மட்டுமே 
ஆனதாக இருந்தது குடிசூழ்ந்த பெருமன்று. அமைதி 
மலைப்பாம்பென மெல்ல உடல்நெளித்து அதை 
சூழ்ந்துகொண்டது. இறுகி இறுகி ஒருவரோடொருவரை 
நெரித்தது. தோள்‌ இறுக நெஞ்சு முட்ட அவர்களின்‌ 
நரம்புகள்‌ புடைத்தெழுந்தன. கண்களில்‌ குருதிவலை 
படர்ந்தது. மூதாதையர்‌ மூச்சுக்கள்‌ பிடரிகளை 
தொட்டன. விண்ணில்‌ நூறுகோள்கள்‌ மெல்ல தங்களை 
இடம்‌ மாற்றிக்கொண்டன. 


பட்டத்தரசி பார்கவி அந்த அமைதியின்‌ மறுபக்கமிருந்த 
காணாக்கதவொன்றை உடைத்துத்‌ திறந்து உட்புகுபவள்‌ 
போல பெருங்குரலில்‌ கூவியபடி கைநீட்டி 
முன்னகர்ந்தாள்‌. “பிடியுங்கள்‌ அவனை! கொல்லுங்கள்‌! 
கொல்லுங்கள்‌!” அவள்‌ குரல்‌ பெரியதொரு தாலம்‌ போல 
விழுந்து சிலம்பியது. அனுவிந்தர்‌ “நமது படைகள்‌ எழுக! 
சூழ்ந்துகொள்ளுங்கள்‌!” என்று கூவியபடி படிகளில்‌ 
இறங்கி மன்றுமுற்றத்தில்‌ ஓடினார்‌. கர்ணகர்‌ 
“புரவிப்படைகள்‌ மன்றுபுகுக! காவல்மாடங்களுக்கு 
முரசொலி செல்லட்டும்‌...” என்று 
ஆணையிட்டுக்கொண்டு எதிர்ப்புறம்‌ விரைந்தார்‌. 


படைவீரர்கள்‌ வாட்களுடன்‌ முன்னால்‌ செல்ல நீலனின்‌ 
படையாழி சுழன்று வந்து முதல்வீரனின்‌ தலைகொய்து 
சென்றது. அவனுடைய தலையற்ற உடல்‌ ஆடும்‌ 
கைகளில்‌ வாளுடன்‌ முன்னால்‌ ஓடி தள்ளாடி குப்புறவிழ 
அவன்‌ கால்கள்‌ மண்ணை உதைத்து நீச்சலிட்டன. 


கைவிரல்கள்‌ காற்றை அள்ளி அள்ளிப்பற்றின. 
அவனைத்தொடர்ந்து சென்றவன்‌ தலையற்று 
அவன்மேலேயே விழுந்தான்‌. குழல்சுழல விழிவெறிக்க 
வெள்ளிப்பற்களுடன்‌ காற்றில்சுழன்ற தலை மண்ணை 
அறைந்து விழுந்து உருண்டு குருதிசிதற நின்றது. 
அம்முகத்தில்‌ அக்கணத்தின்‌ திகைப்பு நிலைத்திருந்தது. 


மூன்றாமவன்‌ கையை அறுத்து வாளுடன்‌ வீழ்த்திய ஆழி 
அவனருகே நின்றவனின்‌ வயிற்றைக்கிழித்து 
குருதித்துளிகளை கனல்பொறிகளெனச்‌ சுழற்றியபடி 
சென்றது. சரிந்த குடலைப்‌ பற்றியபடி அவன்‌ 
கையறுந்துவிழுந்த தோழன்‌ மேலேயே விழுந்தான்‌. 
அடுத்த வீரன்‌ ஓடிவந்த விசையில்‌ நிலைதடுமாற அவன்‌ 
தலைகடந்து சென்றது ஆழி. அவன்‌ திகைத்து 
முழந்தாளிட்டான்‌. அடுத்தவீரனின்‌ தோளுடன்‌ வாள்‌ 
காற்றில்‌ எழுந்து சுழன்று நிலம்‌ அறைந்துவிழ 
அவனுடலின்‌ நிகர்நிலை அழிந்து சுழன்று மறுபக்கத்‌ 
தோள்‌ மண்ணில்‌ படிய விழுந்தான்‌. 
முழந்தாளிட்டவனின்‌ தோள்கள்‌ துடிதுடித்தன. அவன்‌ 
முன்னால்‌ சரிந்து மண்ணில்‌ கையூன்றினான்‌. அவன்‌ 
தலை பக்கவாட்டில்‌ மெல்லத்திரும்பி விழித்தது. வாய்‌ 
காற்றுக்காக திறந்து அசைந்தது. கன்னங்கள்‌ 
இழுபட்டன. அவன்‌ உடல்‌ முன்பக்கமாக விழுந்தபோது 
தலை பின்பக்கம்‌ சரிந்து முதுகின்மேலேயே விழுந்தது. 


படையாழி அமைத்த வெள்ளிக்கோட்டைக்கு அப்பால்‌ 
தொடமுடியாதவராக நீலன்‌ வந்துகொண்டிருந்தார்‌. 
மென்மழையெனப்பெய்த குருதியால்‌ அவர்‌ குதிரை 
செந்நிறமாகியது. அனலென அதன்‌ பிடரிமயிர்‌ பறந்தது. 
தன்மேல்‌ விழுந்த சோரியை அது தசைவிதிர்த்தும்‌ 
பிடரிமயிர்‌ சிலிர்த்தும்‌ உதறியது. விழுந்து நெளிந்த 
அறுபட்ட உடல்களின்‌ மேல்‌ தன்‌ வெள்ளிக்கோல்‌ 
கால்களைத்‌ தூக்கிவைத்து நடனமென முன்னால்‌ 
வந்தது. கைகளைத்‌ தூக்கி அவர்‌ உரக்கக்‌ கூவினார்‌. 


“அவையிீரே, நான்‌ இங்கு மேலும்‌ குருதிபெருக்க 
விழையவில்லை. அரசே, ஷத்ரிய முறைப்படி உங்கள்‌ 
அழைப்புக்கிணங்க அரசமகளை மணம்கொண்டு செல்ல 
வந்துள்ளேன்‌” என்றார்‌. குளிர்நீர்‌ அருவிக்குக்‌ கீழ்‌ என 
உடல்‌ நடுங்க நின்றிருந்த பார்கவி அழுகையும்‌ 
வெறியுமாக “என்ன பேச்சு அவனிடம்‌... நமது படைகள்‌ 
அனைத்தும்‌ வரட்டும்‌. இறுதிவீரன்‌ எஞ்சுவது வரை போர்‌ 
நிகழட்டும்‌... விந்தா, அனுவிந்தா, எழுக களம்‌” என்றாள்‌. 
தெய்வங்கள்‌ சமைத்த போர்நாடகம்‌ எனவிரிந்த 
அக்காட்சியால்‌ சிலைக்கப்பட்டு அரசமேடையருகே 


நின்றிருந்த விந்தர்‌ “இதோ அன்னையே” என தன்‌ 
வாளை உருவினார்‌. மித்திரவிந்தையருகே நின்றிருந்த 
அனுவிந்தர்‌ திரும்பி நீலனை நோக்கி ஓடினார்‌. 


மேடையிலமைந்த அரியணையில்‌ அமர்ந்திருந்த 
ஜெயசேனர்‌ கையூன்றி எழுந்து முன்னால்‌ வந்தார்‌. 
எதிர்க்காற்றில்‌ நிற்பவர்‌ போல உடல்‌ வளைத்து ஆடி 
நின்று இரு கைகளையும்‌ தாக்கி “நிறுத்துங்கள்‌... 
கர்ணகரே நில்லும்‌” என்று கூவினார்‌. திகைத்து அவரை 
நோக்கித்‌ திரும்பிய அரசி “அரசே...” என்று ஏதோ சொல்ல 
முயல்வதற்குள்‌ “பேசாதே, இது என்‌ அரசு” என்றார்‌. 
“விந்தா, அனுவிந்தா, இது என்‌ ஆணை. என்‌ 
அழையப்புக்கிணங்க அவைபுகுந்தவர்‌ அவர்‌. 
மணத்தன்னேற்பு நிகழ்க!” அவரது கழுத்தின்‌ தளர்ந்த 
தசைகள்‌ கொதிக்கும்‌ நீரென அலையிளகின. பற்களைக்‌ 
கிட்டித்து உடல்‌ நடுங்க திரும்பி அமைச்சரிடம்‌ 
“பிரபாகரரே” என்றார்‌. 


அமைச்சர்‌ பிரபாகரர்‌ அரசருக்குப்‌ பின்னாலிருந்து 
கைகளைத்‌ தூக்கியபடி முன்னால்‌ வந்து “யாதவரே, 
இங்கு ஓர்‌ மணத்தன்னேற்பு முறைமை ஒருங்கியுள்ளது. 
மன்றில்‌ அமைந்துள்ள விசலம்‌ என்னும்‌ அந்த கதாயுதம்‌ 
இத்தேர்வுக்கென கலிங்கச்சிற்பிகளால்‌ வார்க்கப்பட்டது. 
எங்கள்‌ கோட்டைக்காவல்‌ தெய்வமான மேழிநாதருக்கு 
உரியது. அதை எடுத்து தோளிலேற்றி அறைகூவல்விடும்‌ 
அனைவரையும்‌ வென்று நிற்பவருக்குரியவள்‌ எங்கள்‌ 
இளவரசி” என்றார்‌. 


புன்னகையுடன்‌ நீலன்‌ “அமைச்சரே, களம்வென்று 
மகள்கொள்ளவே வந்தேன்‌. ஆனால்‌ ஷத்ரிய 
முறைமைப்படி நானோ எனக்கென வந்துள்ள என்‌ 
குடிகளில்‌ ஒருவரோ இந்தத்‌ தேர்வில்‌ வென்றால்‌ போதும்‌. 
இப்போது என்‌ தங்கை சுபத்திரை எனக்காக அந்த 
கதாயுதத்தை எடுத்து அறைகூவுவாள்‌. இங்கு அவளுடன்‌ 
கதைகோக்கும்‌ வல்லமைகொண்ட எவரேனும்‌ இருந்தால்‌ 
எழுக!” என்றார்‌. பிரபாகரர்‌ “ஆனால்‌...” என்று சொல்ல 
கலிங்கன்‌ எழுந்து “பெண்களுடன்‌ ஷத்ரியன்‌ 
போர்புரிவதில்லை” என்றார்‌. “அவ்வண்ணமெனில்‌ 
அவளுடன்‌ போர்‌ புரிய நீங்கள்‌ ஒரு பெண்ணை 
அனுப்பலாம்‌ கலிங்கரே” என்றார்‌ நீலன்‌. 


அரசர்‌ அவையில்‌ அனைவரும்‌ மாறிமாறி 
கூச்சலிடத்தொடங்கினர்‌. அவர்களை கையமர்த்தியபடி 
எழுந்து “யாதவரே, மணத்தன்னேற்பில்‌ பெண்கள்‌ 
எழுந்ததில்லை. இதற்கென முறையேதும்‌ இதுவரை 


அமைந்ததில்லை” என்று மாளவர்‌ கூவினார்‌. “கதாயுதம்‌ 
ஏந்தும்‌ பெண்ணும்‌ இதுவரை கண்டதில்லை” என்று 
நீலன்‌ சிரித்தார்‌. “ஆனால்‌ நெறி என்பது ஒவ்வொரு 
கணமும்‌ தெய்வங்களால்‌ உடைக்கப்படுகிறது. ஆகவே 
நெறிவகுப்போர்‌ தெய்வங்களை தொடர்ந்து 
சென்றாகவேண்டும்‌. என்ன நெறியென்று முதுவைதிகர்‌ 
கார்க்கியாயனர்‌ சொல்க!” 


கார்க்கியாயனர்‌ “இதற்கு நெறியென ஏதுமில்லை” 
என்றார்‌. கலிங்கர்‌ “ஆம்‌, இதுவரை 
நெறிவகுக்கப்படவில்லை. மன்று வந்து கதாயுதத்தை 
கையில்‌ எடுக்க இவளுக்கு உரிமை இல்லை” என்றார்‌. 
“ஆம்‌, அவள்‌ விலகட்டும்‌... இக்கணமே விலகட்டும்‌” என 
பிற மன்னர்‌ கூவினர்‌. விந்தர்‌ “இங்கு பெண்கள்‌ 
படைக்கலம்‌ எடுத்து மன்று நிற்க ஒப்புதல்‌ இல்லை. 

ணையிடுகிறேன்‌, அவள்‌ இக்கணமே விலகட்டும்‌... 
இளையோனே, அவளை விலக்கு” என்று 
ஆணையிட்டார்‌. அனுவிந்தர்‌ அவளை நோக்கி உடலில்‌ 
ஓர்‌ அசைவை காட்டினாலும்‌ கால்கள்‌ மண்ணிலிருந்து 
அசையவில்லை. 


சுபத்திரை “ம்ம்‌” என்று உறுமினாள்‌. 
அவைநிறைந்திருந்த அத்தனை விழிகளும்‌ 
சுபத்திரையை சென்று தொட்டன. உடனே திரும்பி 
துரியோதனரை நோக்கின. அவர்‌ தன்‌ பீடத்தில்‌ அங்கு 
நிகழ்ந்தவற்றை எளியதோர்‌ நாடகம்போல நோக்கி 
அமர்ந்திருந்தார்‌. சுபத்திரை மித்திரவிந்தையை 
பற்றியிருந்த பிடியை விட்டுவிட்டு வலக்கையால்‌ 
குருதியுலர்ந்து சடைத்திரிகளென ஆகிவிட்டிருந்த 
குழல்கற்றைகளை அள்ளி தலைக்குப்பின்‌ சுழற்றி 
முடிந்து செருக்குடன்‌ முகம்தூக்கி இளங்குதிரையின்‌ 
தொடையசைவுகளுடன்‌ நடந்து மன்றுமுற்றத்தின்‌ 
மையத்தை நோக்கி சென்றாள்‌. 


மன்றுநடுவே போடப்பட்ட தாழ்வான பெரிய 
மரப்பீடத்தில்‌ விசலம்‌ வைக்கப்பட்டிருந்தது. 
துதிக்கையுடன்‌ வெட்டி வைக்கப்பட்ட பெருங்களிற்று 
மத்தகம்‌ போலிருந்தது அது. பெருந்தோள்‌ 
கொண்டவர்கள்‌ ஏந்தும்‌ கதாயுதங்களைவிட இருமடங்கு 
பெரியது. உலையிலிருந்து எழுந்து எவராலும்‌ 
ஏந்தப்படாததனால்‌ உலையின்‌ அச்சுவடிவம்‌ அப்படியே 
பதிந்திருந்தது அதன்மேல்‌. வார்க்கப்பட்டபோது எழுந்த 
குமிழிகள்‌ அதன்‌ கரிய பளபளப்பில்‌ இளம்‌ கன்னத்துப்‌ 
பரு போல தெரிந்தன. 


சுபத்திரை அதன்முன்‌ சென்று நின்றபோது அரசர்‌ 
நிரையில்‌ எவரோ மெல்லிய குரலில்‌ ஏதோ சொல்லும்‌ ஒலி 
அனைவருக்கும்‌ கேட்டது. எவரோ இருமினர்‌. அவள்‌ 
அதனருகே சென்று நின்று குனிந்து நோக்கினாள்‌. 
வெண்விழிமுனைகளில்‌ செம்மை மின்ன உயிருண்ட 
வேல்‌ போன்றிருந்தன கண்கள்‌. போர்முனையில்‌ 
நூற்றுக்கணக்கான விற்கள்‌ நாணேறுவதைப்போல 
அவள்‌ உடலில்‌ ஒவ்வொரு தசையாக இறுகுவதை 
மித்திரவிந்தை கண்டாள்‌. குனிந்து அந்த 
பெருங்கதாயுதத்தின்‌ குடுமியை காலால்‌ உதைத்தாள்‌. 
சினந்தது போல்‌ அதன்‌ கைப்பிடி மேலெழ அதைப்பற்றி 
அக்கணமே உடலை நெளித்துச்‌ சுழன்று ஒரே வீச்சில்‌ தன்‌ 
முதுகுக்குப்‌ பின்னால்‌ பறக்கவிட்டு கொண்டுவந்து அதே 
விசையில்‌ மேலேற்றி தோளில்‌ அமைத்துக்‌ கொண்டாள்‌. 
இடையில்‌ மறுகையை வைத்து கால்‌ பரப்பி நின்று “உம்‌” 
என்ற ஒலியால்‌ அரசர்‌ அவையை அறைகூவினாள்‌. 


அரசர்‌ அவை திகைத்ததுபோல்‌ அமர்ந்திருந்தது. அவள்‌ 
ஒவ்வொரு அரசரையாக நோக்கி திரும்ப அவர்கள்‌ 
விழிவிலக்கி துரியோதனரை நோக்கினர்‌. நீலன்‌ “இதோ 
ஓர்‌ அறைகூவல்‌ எழுந்துள்ளது. உங்கள்‌ நெறி எதை 
வகுக்கிறது? அதை கூறுங்கள்‌” என்றார்‌. விந்தர்‌ “இது 
முறையல்ல... அமைச்சரே” என்றார்‌. “அறைகூவல்‌ 
வந்தபின்‌ நெறியென ஏதுள்ளது அரசே? வெற்றியோ 
வீழ்ச்சியோ மட்டுமே இனி பேசப்படவேண்டியது” என்றார்‌ 
அவர்‌. 


சுபத்திரை துரியோதனரை நோக்கி நின்றாள்‌. அவர்‌ தன்‌ 
மடியில்‌ இரு கைகளையும்‌ வைத்தபடி விழிஅசையாமல்‌ 
அமர்ந்திருந்தார்‌. “ம்ம்‌” என்று சுபத்திரை மீண்டும்‌ 
அறைகூவினாள்‌. அவ்வொலியால்‌ உடலசைவுற்ற 
துச்சாதனர்‌ தன்‌ தமையனை நோக்கிவிட்டு அவளை 
நோக்கினார்‌. காற்றில்‌ கலையும்‌ திரைஓவியம்‌ போல 
பெருமூச்சுடன்‌ எழுந்த துரியோதனர்‌ தன்‌ சால்வையை 
தோளில்‌ சீரமைத்துக்கொண்டு கைகூப்பி “யாதவ 
இளவரசியை வணங்குகிறேன்‌. கதாயுதநெறிகளின்படி 
நான்‌ பெண்களுடன்‌ போரிடுவதில்லை” என்றார்‌. 
“மேலும்‌ தாங்கள்‌ என்‌ ஆசிரியரின்‌ தங்கை. இங்கு 
இப்பெருங்கதையை தாங்கள்‌ தூக்கிய முறைமை எனக்கு 
மட்டுமே என்‌ ஆசிரியர்‌ கற்றுத்தந்தது. சுழற்சிவிசையை 
ஆற்றலென்றாக்கும்‌ வித்தை அது.” 

சுபத்திரை தலைவணங்கினாள்‌. “தங்கள்‌ பாதங்களை 
என்‌ ஆசிரியருக்குரியவை என்றெண்ணி வணங்குகிறேன்‌ 
இளவரசி. அவையில்‌ தாங்கள்‌ வென்று முதன்மை 


கொண்டதாக அறிவிக்கிறேன்‌” என்றார்‌ துரியோதனர்‌. 
துச்சாதனர்‌ எழுந்து “எந்த அவையிலும்‌ என்‌ மூத்தவர்‌ 
சொல்லே இறுதி. இளவரசி வென்றிருக்கிறார்‌” என்றார்‌. 
மறுகணம்‌ மன்றென சூழ்ந்திருந்த மானுடத்திரள்‌ 
ஒற்றைப்பெருங்குரலென ஆயிற்று. “வெற்றி! யாதவ 
இளவரசிக்கு வெற்றி. அவந்திமகள்‌ அரசியானாள்‌. 
குலமே எழுக! சூதரே சொல்‌ கொள்க!” என எழுந்தன 
வாழ்த்தொலிகள்‌. 


சுபத்திரை கதாயுதத்தை சுழற்றி மண்‌ அதிர தரையில்‌ 
வைத்தாள்‌. “மூத்த கெளரவரே, என்‌ ஆசிரியரின்‌ முதல்‌ 
மாணவரென எனக்கும்‌ நீங்கள்‌ நல்லாசிரியர்‌. தங்கள்‌ 
கால்களை பணிகிறேன்‌. தங்கள்‌ வாழ்த்துக்களால்‌ 
நானும்‌ என்குலமும்‌ பொலிவுறவேண்டும்‌” என்றாள்‌. 
கைகூப்பி அருகணைந்து துரியோதனரின்‌ கால்களைத்‌ 
தொட்டு வணங்க அவர்‌ திரும்பி தன்‌ தம்பியை 
நோக்கினார்‌. துச்சாதனர்‌ பரபரக்கும்‌ கைகளால்‌ 
கச்சையிலிருந்து எடுத்து அளித்த பொன்நாணயங்கள்‌ 
மூன்றை அவள்‌ தலையில்‌ இட்டு வாழ்த்திய துரியோதனர்‌ 
“நீங்கா மங்கலம்‌ திகழ்க! நிகரற்ற கொழுநரையும்‌ அவரை 
வெல்லும்‌ மைந்தனையும்‌ பெறுக! என்றும்‌ உம்‌ 
குலவிளக்கென கொடிவழியினர்‌ இல்லங்களில்‌ 
கோயில்கொண்டமர்க!” என்றார்‌. 


மித்திரவிந்தை தனித்து நிற்க முடியாமல்‌ கால்‌ தளர்ந்து 
விழப்போனாள்‌. காற்றைப்பற்றிக்‌ கொள்பவள்‌ போல 
கை துழாவியபின்‌ கண்களைமூடி இரு கன்னங்களிலும்‌ 
கை வைத்து தன்‌ அகத்துலாவை 
நிலைகொள்ளச்செய்தாள்‌. அவன்‌ குரல்‌ எங்கோ 
எழுவதை கேட்டாள்‌. எங்கிருக்கிறோம்‌ என சில 
கணங்கள்‌ மறந்தாள்‌. மிக அருகில்‌ கடலலையொன்று 
அணுகுவதை அறிந்து விழிதூக்கும்போது அவள்‌ 
இடையை தன்‌ கைகளால்‌ சுற்றித்‌ தூக்கி அவர்‌ தன்‌ 
கையில்‌ எடுத்துக்‌ கொண்டார்‌. அவள்‌ முலைகள்‌ அவர்‌ 
முகத்தில்‌ அழுந்தின. அவர்‌ தலை சூடிய பீலி அவள்‌ 
முகத்தில்‌ பட்டது. அவள்‌ கால்கள்‌ காற்றில்‌ நடந்தன. 


அவளை தூக்கிச்சென்று தன்‌ புரவிமேல்‌ வைத்தார்‌. 
அனுவிந்தர்‌ அவரை நோக்கி வாளுடன்‌ கூச்சலிட்டபடி 
ஓடிவர சிரித்தபடி அதிலேறிக்கொண்டு அவையிலிருந்து 
வெளியேறினார்‌ யாதவர்‌. அவரது வலது கை அவள்‌ 
இடையைச்‌ சுற்றி தன்‌ உடலுடன்‌ அணைத்துக்‌ 
கொண்டது. இடக்கையால்‌ கடிவாளம்‌ சுண்டப்பட்ட 
வெண்புரவி பாய்ந்து முற்றத்து மரப்பரப்பில்‌ குளம்புகள்‌ 
முழங்க விரைந்து சென்றது. அங்கு நின்றிருந்த யாதவப்‌ 


படைவீரர்கள்‌ அவரைத்‌ தொடர்ந்து சென்றனர்‌. அவை 
மன்றிலிருந்து உரக்க நகைத்தபடி வெளியே ஓடிவந்த 
சுபத்திரை தன்‌ புரவிமேல்‌ ஏறி அதை கனைத்தபடி 
எழுந்து பாயச்செய்து அவரைத்‌ தொடர்ந்து வந்தாள்‌. 


மன்றுக்கு வெளியே கூடி நின்ற நகர்மாந்தர்‌ வாழ்த்தொலி 
கூவினர்‌. “இளைய யாதவன்‌! துவாரகை ஆளும்‌ நீலன்‌! 
விண்ணிழிந்த தெய்வ உருவினன்‌! மண்ணாளும்‌ 
மாமானுடன்‌! வாழ்க அவன்‌ கொற்றம்‌! வாழ்க அவன்‌ 
கோல்‌! வாழ்க அவந்தியின்‌ அரசி!” அவளைச்‌ சூழ்ந்து 
எழுந்த வாழ்த்தொலிகள்‌ மேல்‌ அவள்‌ மிதந்துசென்றாள்‌. 
மாமரக்காடு தளிர்விட்டது போல நகரமே வாழ்த்தும்‌ 
நாவுகளால்‌ ஆனதாக இருந்தது. ஒவ்வொரு முகத்தையும்‌ 
அவளால்‌ நோக்க முடிந்தது. ஒவ்வொரு கண்ணையும்‌ 
நோக்கி அவள்‌ புன்னகை செய்தாள்‌. 


நகரத்தின்‌ வெளிக்கோட்டை வாயிலைக்‌ கடந்து 
செம்மண்பரவிய பெருஞ்சாலையை அடைந்தபோது 
பின்னால்‌ போர்க்குரலுடன்‌ தேர்களும்‌ புரவிகளும்‌ 
அவர்களை தொடர்ந்து வருவதை கேட்டாள்‌. இளைய 
யாதவரின்‌ தோள்களில்‌ கை வைத்து எழுந்து திரும்பி 
பின்னால்‌ நோக்க தன்‌ தமையர்கள்‌ விந்தரும்‌ 
அனுவிந்தரும்‌ இரு புரவிகளில்‌ வில்லேந்தி தொடர்வதை 
கண்டாள்‌. போர்க்கூச்சலெழுப்பி அவர்களின்‌ முகங்கள்‌ 
காற்றில்‌ உறைந்திருந்தன. மிக அண்மையிலென 
அவ்விழிகளை காணமுடிந்தது. 


அவந்தியின்‌ படைவீரர்களின்‌ அம்புகள்‌ சிறு புட்கள்‌ 
போல சிறகதிரும்‌ ஒலியுடன்‌ அவளை கடந்துசென்றன. 
மண்ணில்‌ தைத்துநின்று நடுங்கிய அவற்றை 
கடந்துசென்றன புரவிகள்‌. அவளுக்கிணையாக 
புரவியில்‌ வந்த யாதவ வீரர்களில்‌ ஒருவன்‌ அலறியபடி 
கீழே விழுந்தான்‌. பிறிதொருவன்‌ எழுந்து உடல்‌ திருப்பி 
நின்று வில்‌ தொடுக்கையில்‌ தோளில்‌ அம்பு பட்டு 
முன்னால்‌ விழுந்து தன்‌ புரவிக்கால்களால்‌ எற்றுண்டு 
சிதறினான்‌. அவன்‌ மேல்‌ மிதித்துக்‌ கடந்து வந்த புரவி 
திரும்பி நிற்க அதை பிறிதொரு அம்பால்‌ அலறிச்‌ 
சரியவைத்து அதன்‌ துடித்து எம்பும்‌ பேருடலை தன்‌ 
புரவியால்‌ தாவிக்‌ கடந்து வந்தார்‌ அனுவிந்தர்‌. 


இளைய யாதவர்‌ அவளிடம்‌ “இளவரசி, இப்புரவியில்‌ 
செல்க! உன்னை என்‌ இளையவள்‌ காக்கட்டும்‌” என்று 
சொல்லி கடிவாளத்தை அவளிடம்‌ அளித்துவிட்டு ஓடும்‌ 
புரவியிலிருந்து புள்ளெனப்‌ பாய்ந்து வீரனை இழந்து 
ஓழிந்த புறபீடத்துடன்‌ ஓடிவந்த புரவியின்‌ மேல்‌ பாய்ந்து 


ஏறி அதை திருப்பிக்‌ கொண்டார்‌. அக்கணமே அவர்‌ 
கையிலிருந்து எழுந்த வெள்ளிச்‌ சுழலாழி விந்தரின்‌ 
புரவியின்‌ கடிவாளத்தை அறுத்து மீண்டது. அது 
தடுமாறும்‌ கணத்தில்‌ மீண்டும்‌ சுழன்று சென்று அவர்‌ 
வில்லை அறுத்தது. மீண்டும்‌ சுழன்று அவரது தோளில்‌ 
அணிந்த ஆமையோட்டுக்‌ கவசத்தை உடைத்து மீண்டது. 
அவர்‌ “நில்‌... நின்று போர்‌ செய்‌... உன்‌ முன்‌ இங்கு 
இறந்தாலும்‌ சிறப்பே” என்று கூவியபடி தொடர்ந்து 
வந்தார்‌. 

சுபத்திரை அவளருகே வந்து ”விரைந்து முன்னால்‌ 
செல்லுங்கள்‌ இளவரசி. எங்கள்‌ அமைச்சர்‌ அக்ரூரரின்‌ 
தலைமையில்‌ யாதவப்படை அவந்தியின்‌ விளிம்பை 
அடைந்துவிட்டிருக்கிறது” என்றபின்‌ தான்‌ திரும்பி தன்‌ 
கையிலிருந்த வேலைத்‌ தூக்கி வீசி அவந்தியின்‌ 
படைத்தலைவனை மண்ணில்‌ விழச்செய்தாள்‌. விந்தர்‌ 
“நில்‌ யாதவனே, நின்று எங்களை எதிர்கொள்‌” என்று 
கூவியபடி வந்தார்‌. அவரது தலைக்கவசத்தை 
உடைத்தெறிந்தது படையாழி. மீண்டும்‌ சென்று அவர்‌ 
தோள்‌ வளையத்தை உடைத்தது. இளைய யாதவர்‌ 
“உங்கள்‌ மார்புக்‌ கவசத்தை உடைக்க ஒரு நொடி போதும்‌ 
எனக்கு. இங்கல்ல களம்‌, திரும்பிச்‌ செல்லுங்கள்‌. 
பிறிதொரு போர்‌ இருக்கிறது நமக்கு. அங்கு காண்போம்‌” 
என்று கூறினார்‌. 


“இளையவனே, நாங்கள்‌ உயிருடனிருக்க எங்கள்‌ 
இளவரசியுடன்‌ நீ எங்கள்‌ எல்லையை 
கடக்கப்போவதில்லை” என்று கூவியபடி அனுவிந்தர்‌ 
பாய்ந்து முன்னால்‌ வந்தார்‌. இரு கைகளாலும்‌ மாறி மாறி 
படையாழியை செலுத்திய இளையவரின்‌ புரவி அவர்‌ 
உள்ளத்தில்‌ இருந்தே ஆணைகளை வாங்கி விண்ணில்‌ 
செல்லும்‌ பறவையென முன்னால்‌ 

செல்ல படையாழி அவந்தி நாட்டு வீரர்களின்‌ 
உயிர்கொண்டு மீண்டதை அவள்‌ கண்டாள்‌. எத்தனை 
உயிர்‌ உண்டால்‌ இதன்‌ பசி தணியும்‌? குருதியாடுந்தோறும்‌ 
அது ஒளி கொண்டது. காதலில்‌ நெகிழ்ந்த கை என 
சூழ்ந்துகொண்டது. கல்வியளித்து விடைதரும்‌ 
ஆசிரியனின்‌ தலைதொடும்‌ வாழ்த்து போல கனிந்து 
உயிர்கொய்தது. 


அனுவிந்தரின்‌ குதிரை தன்‌ முன்னங்கால்கள்‌ அறுபட்டு 
தலை மண்ணில்‌ மோதி விழுந்து பின்னங்கால்கள்‌ 
ஓட்டத்தின்‌ விசையில்‌ தூக்க அவரைத்‌ தூக்கி விசிறியபடி 
உருண்டு சிதறிச்‌ சரிந்தது. மண்ணில்‌ விழுந்த அவர்‌ மேல்‌ 
பின்னால்‌ வந்த புரவி ஒன்று மிதித்துக்‌ கடக்க அவரது 


உடல்‌ தரையில்‌ கிடந்து துடித்தது. 


விந்தர்‌ திரும்பி நோக்கிய கணம்‌ அவரது புரவியின்‌ 
கழுத்தை அறுத்துச்‌ சென்றது படையாழி. பக்கவாட்டில்‌ 
சரிந்து மண்ணில்‌ நெடுந்தூரம்‌ உரசி வந்து ஓடிய 
கால்களின்‌ விசையறாது காற்றை உதைத்தது. எடைமிக்க 
புரவியின்‌ விலாவுக்கு அடியில்‌ கால்கள்‌ சிக்கி அலறிய 
விந்தர்‌ உருவியபடி எழுந்தபோது அவரது குழலை சீவி 
பறக்கவிட்டுச்‌ சென்றது ஆழி. சுபத்திரை திரும்பி நோக்கி 
உரக்க நகைத்து “போர்‌ முடிந்தது அவந்தியின்‌ அரசி. இனி 
உங்கள்‌ நகர்‌ துவாரகை” என்றாள்‌. 


விண்ணேகும்‌ பறவை ஒன்று 
வீழ்த்தியது ஓர்‌ இறகை. 

தத அப இளஞ்சிறைப்‌ பறவை 
ம நீலப்பறவை 

வீழ்த்தியது ஓர்‌ இறகை 
மென்னிறகை 

காற்றில்‌ எழுதி இறங்கிய 
இன்சிறகை, தன்னை 
அப்பறவையின்‌ பெயரென்ன? 


தோழரே தோழரே 

விண்ணீலமோ முடிவிலா பெரும்‌ பறவை 
வீழ்த்தியது அது ஓர்‌ இறகை 

இளநீல இறகை 

மணிநீல இறகை 

மண்ணில்‌ சுழன்று தன்னை எழுதும்‌ 

ஓர்‌ மெல்லிறகை 

தோழரே அது இங்கு எழுதிசெல்வது என்ன? 
இந்தக்‌ காலடியெழுத்துக்கள்‌ 

சொல்லும்‌ கதைதான்‌ என்ன? 


சூதனின்‌ கைகள்‌ கிணையின்‌ தோல்பரப்பில்‌ 
துள்ளுவதை சாத்யகி நோக்கியிருந்தான்‌. 
முத்தாய்ப்பென விரல்கள்‌ தோல்பரப்பில்‌ ஆழ்ந்து 
முத்தமிட்டு விலக முத்தமிடப்பட்ட பகுதி அது பெற்ற 
பல்லாயிரம்‌ முத்தங்களின்‌ தடத்துடன்‌ நின்று துடித்தது. 
மெல்ல அதிர்வடங்கி அது மீள்வதை மட்டும்‌ அவனால்‌ 
பார்க்க முடிந்தது. திருஷ்டத்யும்னன்‌ அவன்‌ தோளில்‌ கை 
வைத்து “யாதவரே!” என்றான்‌. சாத்யகி விழித்தெழுந்து 
புன்னகைத்தான்‌. 


சூதன்‌ தலைவணங்கி “நீலம்‌! விரிந்த வான்‌ கீழ்‌ அமர்ந்து 
கேட்கும்‌ சொல்லெல்லாம்‌ நீலம்‌ படிந்ததே! நீலம்‌ 


துணையிருக்கட்டும்‌. ஆம்‌, அவ்வாறே ஆகுக!” என்று 
வாழ்த்தினான்‌. திருஷ்டத்யும்னன்‌ தலைவணங்கி தன்‌ 
இடையிலிருந்து பொற்காசுகளை எடுத்து அவன்‌ 
இடைக்குக்கீழே தாழ்த்தி நீட்டினான்‌. அவன்‌ நீட்டிய 
கைக்கு மேல்‌ தன்‌ கை வரும்படி அமைத்து அக்காசுகளை 
அவன்‌ எடுத்துக்‌ கொண்டான்‌. இருவர்‌ தலையிலும்‌ தன்‌ 
இடக்கையை வைத்து வாழ்த்தி “வீரம்‌ விளைக! வெற்றி 
துணையாகுக! வென்றபின்‌ அறம்‌ வழிகாட்டுக!” என்று 
தானும்‌ தலைவணங்கி திரும்பிச்‌ சென்றான்‌. 


சாத்யகி பெருமூச்சுவிட்டான்‌. திருஷ்டத்யும்னன்‌ 
“இத்தருணத்தில்‌ இப்பாடலுடன்‌ இவர்‌ வந்தது ஒரு 
நன்னிமித்தமே” என்றான்‌. “அவர்‌ வெற்றி 
கொள்ளப்படமுடியாதவர்‌. விட்டு விலகி எங்கும்‌ செல்ல 
இடமில்லை என்று இப்பாடல்‌ எனக்குச்‌ சொன்னது. 
திரும்புவதன்றி நமக்கு வேறு வழியில்லை யாதவரே.” 
சாத்யகி புன்னகைத்து “மாறாக எனக்கு இப்பாடல்‌ 
சொன்னது பிறிதொன்று. எங்கு எவ்வண்ணம்‌ 
இருப்பினும்‌ அங்கு நம்மைத்‌ தேடி வந்து ஆட்கொள்ளும்‌ 
இறை அவர்‌. ஆட்கொண்டார்‌ என்ற பெயரன்றி 
பிறிதொன்று நிகரில்லை” என்றான்‌. 


தன்‌ ஆடையை சீரமைத்து புரவியை நோக்கி சென்றபடி 
“பாஞ்சாலரே, அவர்‌ நம்முடன்‌ கொள்ளும்‌ உறவு 
நான்குவகை என்கின்றன தொல்நூல்கள்‌. தேடிவந்து 
முலை அருந்தும்‌ கன்றுக்கு கனிந்தாட்டும்‌ பசு. தன்‌ 
குட்டியை வாயில்‌ கவ்விச்செல்லும்‌ புலி. குட்டி தன்னை 
கவ்விக்கொள்ளவேண்டுமென எண்ணும்‌ குரங்கு. 
சினந்தால்‌ குட்டியை உண்டுவிடும்‌ பன்றி. ஆனால்‌ 
ஐந்தாவது வகை ஆசிரியர்‌ ஒருவர்‌ உண்டென்று 
இப்போதறிந்தேன்‌” என்றான்‌. “எந்தப்புதருக்குள்‌ 
எவ்வகை வளைக்குள்‌ சென்றொளிந்தாலும்‌ காலடி 
மணம்‌ முகர்ந்து தேடி வரும்‌ ஓநாய்‌. காத்திருந்து 
கைபற்றும்‌ வேட்டைக்காரர்‌. அவரிடமிருந்து நான்‌ 
விழைந்தாலும்‌ விலக முடியாது.” 


“ஆம்‌” என்றான்‌ திருஷ்டத்யும்னன்‌. “இக்கதையிலேயே 
சுபத்திரை ஆற்றவிருக்கும்‌ பணி என்ன என்று 
மித்திரவிந்தை சிறுமியாக இருக்கும்போதே இளையவர்‌ 
அறிந்திருக்கிறார்‌ என்று தெரிகிறது” என்று சிரித்தான்‌ 
சாத்யகி. “பறக்கும்‌ புள்ளுக்கு பத்துமுழம்‌ முன்னால்‌ 
என்பார்கள்‌. புள்‌ முட்டையிலிருக்கையிலேயே அம்பு 
எழுந்துவிடுவதை இப்போதுதான்‌ காண்கிறேன்‌.” 
திருஷ்டத்யும்னன்‌ “அரிய ஒப்புமை. ஒரு சூதருக்கு நாமே 
சொல்லிக்கொடுக்கலாம்‌” என்றான்‌. 


“சிறுத்தை தன்‌ இரையைக்‌ கவ்வி புதர்கள்‌ மேல்‌ பாய்ந்து 
செல்வது போல்‌ மித்திரவிந்தையுடன்‌ இளையவர்‌ வந்தார்‌ 
என்று இச்சூதன்‌ பாடிய வரி என்‌ செவி தொடாமல்‌ 
ஆன்மாவை தைத்தது. அப்போது அடைந்த மயிர்ப்பை 
என்‌ உடல்‌ எப்போதும்‌ அறிந்ததில்லை. அக்கணமடைந்த 
மெய்மை இனி எஞ்சிய வாழ்நாளெலாம்‌ எனை டி 
நடத்தும்‌” என்றான்‌ சாத்யகி. புன்னகைத்து “செல்வோம்‌” 
என்றான்‌ திருஷ்டத்யும்னன்‌. 

சாத்யகியும்‌ திருஷ்டத்யும்னனும்‌ புரவிகளில்‌ ஏறி 
துவாரகையின்‌ வணிகத்‌ தெருவுக்கு வந்து புகைச்சுருள்‌ 
என வானிலேறிய சுழற்பாதையினூடாக மேலேறினர்‌. 
நகரம்‌ எப்போதும்‌ போல அசைவுகளும்‌ ஓசைகளும்‌ 
வண்ணங்களுமாக கொந்தளித்துக்‌ கொண்டிருந்தது. 
இருபக்கமும்‌ திறந்திருந்த கடைகளின்‌ முன்‌ 
குவிக்கப்பட்டிருந்த உலர்மீனும்‌ புகையூனும்‌ தேனிலிட்ட 
கனிகளும்‌ மணத்தன. அதனூடாக இன்கள்ளின்‌ 
மணத்தை அறிந்த திருஷ்டத்யும்னன்‌ திரும்பி 
சாத்யகியிடம்‌ “யாதவரே, சற்று கள்ளருந்தி செல்வோம்‌. 
இக்கணத்தை கொண்டாடுவோம்‌” என்றான்‌. 


சாத்யகியின்‌ கண்களில்‌ ஒரு கணம்‌ திகைப்பு வந்தது. 
திருஷ்டத்யும்னன்‌ “யாதவரே, இக்கணம்‌ உங்கள்‌ உள்ளம்‌ 
அதை விழைகிறது என்றால்‌ யார்‌ பொருட்டு அதை 
தடுக்கிறீர்கள்‌? நாம்‌ இளையவர்‌ முன்‌ நம்மை 
முற்றுமெனத்‌ திறந்து நிற்கப்‌ போகிறோம்‌. நம்‌ 
மும்மலங்களுடன்‌ அவர்‌ அள்ளி தன்‌ நெஞ்சோடு 
அணைப்பாரென்றால்‌ அதுவே வேண்டும்‌ நமக்கு. நீர்‌ 
விழையாவிட்டாலும்‌ நான்‌ கள்ளருந்தப்‌ போகிறேன்‌” 
என்றான்‌. சாத்யகி ஏதோ சொல்ல வாயெடுக்க கைநீட்டித்‌ 
தடுத்து “கள்ளுடன்‌ ஊனும்‌ உண்ணப்‌ போகிறேன்‌. 
இந்நாளில்‌ நான்‌ கட்டற்றுக்‌ கொண்டாடவில்லை 
என்றால்‌ பிறகெப்போது?” என்றான்‌. 


சாத்யகியின்‌ முகம்‌ மலர்ந்தது. “ஆம்‌. கள்ளுண்போம்‌, 
ஊனுண்போம்‌. குடுமியில்‌ மலர்‌ சூடி தாம்பூலம்‌ 
மென்றபடி களிமயக்கக்‌ கோலத்தில்‌ சென்று அவர்‌ 
முன்னால்‌ நிற்போம்‌. இளையவரே, உம்‌ விழிமுன்‌ இந்நகர்‌ 
ஒரு மாபெரும்‌ களியாட்டு. இந்நகர்‌ அமைந்த இப்புடவி 
ஒரு மாபெரும்‌ களியாட்டு. இதில்‌ ஒவ்வொரு கணமும்‌ 
நான்‌ களிமகன்‌ என்பேன்‌” என்றான்‌. திருஷ்டத்யும்னன்‌ 
உரக்க நகைத்தபடி “ஆம்‌, அதுவே நாம்‌ அவருக்கு 
சொல்லும்‌ மறுமொழி” என்று சொன்னபின்‌ “வருக!” 
என்று புரவியைத்‌ திருப்பி விரைந்தான்‌. 


இருவரும்‌ சாலை ஓரத்து சிறு சந்து ஒன்றுக்குள்‌ 
சென்றனர்‌. அங்கு அப்பகல்‌ நேரத்திலும்‌ கடல்‌ வணிகரும்‌ 
நாளெல்லாம்‌ மகிழ்ந்திருக்கும்‌ களிமகன்களும்‌ 


தெருவோரத்து கல்பரப்புகளில்‌ கூடியமர்ந்து ஊனுண்டு 
மதுவருந்திக்‌ கொண்டிருந்தனர்‌. ஒருவன்‌ கை நீட்டி ஓடி 
அவனருகே வந்து “இதோ வந்துவிட்டார்கள்‌, பகலிலும்‌ 
கள்ளருந்தும்‌ பெருவீரர்கள்‌. தோழரே, இவர்‌ 
எங்களுக்குரியவர்‌. எனையாளும்‌ இணை தெய்வங்கள்‌ 
இவர்கள்‌” என்று கூவினான்‌. “என்‌ தலைவர்களே வருக! 
இவ்வெளியவனுக்கு கள்‌ வாங்கி ஊற்றி அருள்க!” என்று 
தலைக்குமேல்‌ கை குவித்தான்‌. அவனுக்குப்‌ பின்னால்‌ 
நின்றிருந்த அவனுடைய தோழர்கள்‌ உரக்க நகைத்து 
அவனை உளக்கினர்‌. 


அவன்‌ அவர்களுடன்‌ ஓடிவந்தபடி “இந்தத்தெருவுக்கு 
இவ்வேளையில்‌ உங்களை கொண்டுவந்த தெய்வங்கள்‌ 
வாழ்க!” என்றான்‌. அவர்களின்‌ புரவி கள்ளங்காடி முன்‌ 
சென்று நின்றபோது அவன்‌ பின்னால்‌ வந்து “வீரர்களே, 
என்‌ பெயர்‌ குசலன்‌. மென்மையான சொற்களை 
சொல்பவன்‌. மென்மையானவை என்பவை நாம்‌ 
விரும்புபவை. நாம்‌ விரும்புபவை என்பவை நமது 
ட வருடுபவை. நமது ஆணவமென்பது 
றிதெவருமிலாத தனி உலகில்‌ நின்றிருக்கும்‌ 
நெடுந்தூண்‌. அத்தூணின்‌ உச்சியில்‌ வந்தமர்கிறது 
பாதாள நாகமொன்று. நான்‌ அந்த நாகத்தின்‌ பணியாள்‌” 
என்றான்‌. திருஷ்டத்யும்னன்‌ சிரித்தபடி “இவன்‌ நன்கு 
பேசக்கற்றவன்‌” என்றான்‌. 
“இளையவரே, இது என்‌ பேச்சல்ல. கள்ளில்‌ உறையும்‌ 
தெய்வத்தின்‌ குரல்‌. இதோ இக்கள்‌ விற்பவன்‌ 
இருபதாண்டுகளாக எனக்குத்‌ தெரிந்தவன்‌. இவர்கள்‌ 
இருக்கும்‌ இக்களம்‌ ஐம்பதாண்டு தொன்மையானது. 
ஆனால்‌ இக்கள்ளின்‌ முதுமூதாதை இருநூறு 
தலைமுறைக்கும்‌ மேல்‌ தொன்மையானது. இப்புவியில்‌ 
உள்ள ஒவ்வொன்றும்‌ ஒவ்வொரு முறையும்‌ புதிதாக 
பிறந்தெழுந்தவை. மலர்கள்‌, கனிகள்‌, காய்கள்‌... கள்‌ 
மட்டும்‌ இறப்பற்றது. தன்‌ உயிரை அடுத்த கலத்தின்‌ 
கள்ளுக்கு அளித்துவிட்டு தேவர்களுக்கும்‌ பாதாள 
தெய்வங்களுக்கும்‌ அவியாகி வியனுலகும்‌ மயனுலகும்‌ 
செல்கிறது.” 


வேதாந்தச்‌ சொற்பொழிவாளன்‌ போல அவன்‌ தன்‌ 
கைகளைத்‌ தூக்கி கூவினான்‌ “மாமன்னர்‌ கார்த்தவீரியர்‌ 
அருந்திய கள்ளின்‌ எச்சம்‌ இக்கலத்திலுள்ளது என்று 
சொன்னால்‌ எப்படி மறுப்பீர்கள்‌? மானுடர்‌ 
பிறந்திறப்பார்‌. பாதாள நாகங்கள்‌ பிறப்பும்‌ இறப்பும்‌ 
அற்றவை. வருக! கள்ளை வணங்குக! நாகங்கள்‌ நஞ்சு 
சூடுவதுபோல பாலாழி பாம்பை ஏந்துவதுபோல கள்ளை 


கொள்க!” திருஷ்டத்யும்னன்‌ “இவன்‌ இக்கள்விற்பவனின்‌ 
வழிகூவுபவன்‌ போலும்‌” என்றான்‌. கீழே நின்ற குசலன்‌ 
“பிழை செய்கிறீர்‌ இளவரசே. இங்கு வருபவர்‌ 
ஒவ்வொருவருக்கும்‌ அவருக்குரிய மதுவை 
சுட்டிக்காட்டும்‌ கடமை கொண்டவன்‌ நான்‌. 
விண்ணுலகுக்கும்‌ வீழுலகுக்கும்‌ வழிகாட்டிகள்‌ தேவை. 
மென்சிறகுகளும்‌ ஒளிரும்‌ விழிகளும்‌ கொண்ட 
கந்தர்வர்களால்‌ விண்ணுக்கு வழிகாட்டப்படுகிறது. 
இருண்ட உடலும்‌ எரியும்‌ விழிகளும்‌ கொண்ட சிறிய 
நாகங்கள்‌ பாதாளத்திற்கு அழைத்துச்‌ செல்கின்றன” 
என்றான்‌. 


“அதோ, பெண்களால்‌ துயருற்றவர்கள்‌ அருந்தும்‌ கள்‌ 
அது. பெண்களால்‌ மகிழ்வுற்றவர்கள்‌ அருந்தும்‌ கள்ளும்‌ 
அதுவே. பொன்னால்‌ துன்புற்றவர்களுக்குரியது அந்தக்‌ 
கள்‌. பொன்னால்‌ மகிழ்வுற்றவர்களுக்கு அதன்‌ 
எதிரிலுள்ள கள்‌. நோய்க்கு அந்த முதியகள்‌. அதனருகே 
இளங்கள்‌ அதற்கு மருந்தாக. அச்செந்தலைப்பாகை 
அணிந்தவன்‌ விற்பது அது. தனிமைத்‌ துயர்‌ 
கொண்டவர்களுக்கான கள்ளை அதோ சுவர்க்கர்‌ 
விற்கிறார்‌. நண்பருடன்‌ இணைந்து 
களியாடுபவருக்குரிய கள்‌ அதற்கப்பால்‌ பன்னிரு 
குலத்து வணிகர்களால்‌ விற்கப்படுகிறது” என்று குசலன்‌ 
கூவினான்‌. “இனியவர்களே, இது மெய்மையின்‌ 
விளிம்பை அடைந்தவர்களுக்கான கள்‌. இவ்வழி வருக... 
இதுவே உங்களுக்கு.” 


அவர்கள்‌ சிரித்தபடி இறங்கிக்‌ கொண்டதும்‌ “மெய்மை 
என்பது மயக்களிப்பது. பொருள்‌ வரையறுக்கப்பட்ட 
இனிய சொற்களை வேண்டிய அளவு 
அள்ளிக்கொள்கிறார்கள்‌. அஞ்சி அஞ்சி தொட்ட அவை 
கைகளுக்குப்‌ பழகும்போது அள்ளி வீசி கைகள்‌ பெருக 
அம்மானை ஆடுகிறார்கள்‌. பின்னர்‌ தங்கள்‌ முற்றத்தில்‌ 
களம்‌ வரைந்து அவற்றைப்‌ பரப்பி 
சதுரங்கமாடுகிறார்கள்‌. இறுதியாக ஒவ்வொன்றாக 
எடுத்து பின்னால்‌ வீசியபடி பாதை தேர்ந்து முன்‌ 
செல்கிறார்கள்‌. இறுதிக்‌ கல்லையும்‌ அவர்கள்‌ 
வீசிவிடும்போது சிரிக்கத்‌ தொடங்குகிறார்கள்‌. சிரித்தபின்‌ 
இக்கள்ளை அருந்துபவன்‌ முடிவிலாது அச்சிரிப்பில்‌ 
வாழ முடியும்‌. அதற்கு முன்‌ அருந்துபவன்‌ திரும்பி வீசிய 
கற்களை ஒவ்வொன்றாக பொறுக்கத்‌ தொடங்குகிறான்‌” 
என்றான்‌. 


திருஷ்டத்யும்னன்‌ “நீர்‌ அச்சிரிப்பில்‌ வாழ்பவர்‌ போலும்‌” 
என்றான்‌. “ஆம்‌. கேட்டுப்பாருங்கள்‌. இக்கள்மகன்‌ 


காலையில்‌ கடை திறந்து தூபம்‌ ஏற்றி பூச்சிகளை விரட்டி 
இக்கலத்தின்‌ மூடியைத்‌ திறந்து நெடுந்தூரம்‌ ஓடிய 
புரவியின்‌ வாய்நுரையென அதன்‌ ஓரத்தில்‌ 
படிந்திருக்கும்‌ கள்நுரையை கையால்‌ சற்று விலக்கி 
சிற்றெறும்புகளும்‌ வண்டுகளும்‌ மிதக்கும்‌ மேல்படிவுக்‌ 
கள்ளை மூங்கில்‌ குழாயால்‌ சுழற்றி அள்ளி முதலில்‌ 
அளிப்பது எனக்கே. நான்‌ அதை அரித்துக்‌ 
குடிப்பதில்லை. இரவெலாம்‌ கள்ளில்‌ திளைத்து இறந்த 
உயிர்களைப்போல்‌ எனக்கு அணுக்கமானவை பிற 
ஏதுண்டு?” என்றான்‌ குசலன்‌. சாத்யகி நகைத்தபடி 
“இவனுக்கு கள்‌ வாங்கி அளிக்கவில்லையென்றால்‌ 
இவன்‌ நாவில்‌ வாழும்‌ கள்ளருந்திய கலைமகள்‌ நமக்கு 
தீச்சொல்‌ இடுவாள்‌” என்றான்‌. 


திருஷ்டத்யும்னன்‌ “குசலரே, மெய்மை தேடும்‌ இரு 
பயணிகளுக்குரிய கள்ளை நீரே சொல்லும்‌. மெய்மை 
அடைந்தவருக்கானதை நீர்‌ வாங்கி அருந்தும்‌” என்றான்‌. 
“ஆம்‌, இதோ” என்றபடி குசலன்‌ திரும்பி கள்வணிகனிடம்‌ 
“நாகா, எடு கள்ளை. முதல்‌ கள்‌ முற்றிலும்‌ 
நுரைத்திருக்கட்டும்‌. அதன்‌ குமிழிகள்‌ அனைத்திலும்‌ 
வானம்‌ நீலத்துளிகளாக தெரிய வேண்டும்‌. இரண்டாவது 
கள்‌ சற்று வெளியே நுரை வழிந்திருக்க வேண்டும்‌. 
மூன்றாவது கள்‌ முற்றிலும்‌ நுரையற்று பளிங்கு போல்‌ 
அமைதி கொண்டிருக்க வேண்டும்‌. மூன்றாவது கள்‌ 
எனக்கு என்றறிந்திருப்பாய்‌” என்றான்‌. நாகன்‌ சிரித்தபடி 
“இளவரசர்களே, இவ்வேளையில்‌ இவ்வாறு 
எவரையாவது இட்டு வருவது இவன்‌ வழக்கம்‌. இவன்‌ 
சொல்லும்‌ சொற்கள்‌ அனைத்தும்‌ இக்கணம்‌ இவனில்‌ 
எழுபவை. இவனில்‌ ஊறிச்செல்லும்‌ கள்‌ இறங்கியபின்‌ 
இதில்‌ ஒரு சொல்லையேனும்‌ நினைவுகூரமாட்டான்‌” 
என்றான்‌. 


“அதையே நானும்‌ சொல்கிறேன்‌. எளியவன்‌ நான்‌, 
என்னில்‌ எழுந்தருளியது கள்ளெனும்‌ தேவன்‌. அருந்துக 
கள்ளை! அருந்துக கள்ளை! இப்புவி ஒரு பெரும்‌ ஆடல்‌! 
அதில்‌ கள்ளென்பது நுண்களியாடல்‌! கள்ளறியாத 
கனவுகளேதும்‌ இங்கில்லை. அருந்துக கள்ளே!” என்றான்‌ 
குசலன்‌. திருஷ்டத்யும்னன்‌ இருமிடறுகளாக அம்மூங்கில்‌ 
கோப்பையிலிருந்ததை குடித்து முடித்தான்‌. சாத்யகி 
துளித்துளியாக அதை உறிஞ்சிக்‌ கொண்டிருந்தான்‌. 
குசலன்‌ ஒரு முறை கள்ளை கூர்ந்து நோக்கி “ஓம்‌” என்ற 
பின்‌ “ஆகுதி ஆகுக!” என்றபடி ஒரே மிடறில்‌ குடித்து 
குவளையை தரையில்‌ வைத்தான்‌. “இன்கடுங்கள்‌! 
விண்ணை தலையில்‌ சூடி மண்ணை உறிஞ்சி நிற்கும்‌ 
கரும்பனையின்‌ கனிந்த நஞ்சு” என்றான்‌. உடம்பை சற்று 


உலுக்கியபின்‌ “பிறிதொரு கோப்பை வேண்டுமல்லவா 
பாஞ்சாலரே?” என்றான்‌. 


சாத்யகி அப்போதும்‌ பாதிக்‌ கோப்பையை குடித்து 
முடித்திருக்கவில்லை. “அவர்‌ அருந்துவது குறைவு. 
அடைவது மிகுதி. அதை சென்றடைய நாம்‌ மும்முறை 
அருந்த வேண்டும்‌” என்றான்‌ குசலன்‌. “கள்‌ எழுக!” என்று 
திரும்பி நாகனிடம்‌ சொன்னான்‌. நாகன்‌ சிரித்தபடி 
மீண்டும்‌ கள்ளை அள்ளி சற்றே தூக்கி ஊற்றி நுரை 
எழுந்து சரியச்‌ செய்தான்‌. நுரையற்று அடியில்‌ தங்கியதை 
குசலனின்‌ கோப்பையில்‌ ஊற்றினான்‌. “அப்பங்கள்‌?” 
என்றான்‌ குசலன்‌. “ஊன்‌ பொரித்து மாவில்‌ வைத்து 
இலையில்‌ சுற்றி சுட்ட அப்பங்கள்‌ உயர்ந்தவை. 
ஏனெனில்‌ வாழ்நாளெலாம்‌ அன்னத்தை உண்ட 
விலங்கை இதில்‌ அன்னம்‌ உண்டிருக்கிறது” என்றான்‌. 
சாத்யகி நகைத்தபடி கோப்பையை கீழே 
வைத்துவிட்டான்‌. “இளவரசே, இவன்‌ உயர்‌ தத்துவமும்‌ 
கற்றிருக்கிறான்‌.” 


“ஏன்‌ கள்ளங்காம நடுவே ஒரு கீதை 
உரைக்கப்படலாகாதா? இளையவர்களே, வேதாந்த நூல்‌ 
சொல்லும்‌ கீதைகள்‌ நூறு. அருகமர்ந்த மாணவர்களுக்கு 
சொல்லப்பட்டவை. வழிச்செல்லும்‌ வணிகர்களுக்கு 
சொல்லப்பட்டவை. கன்று சூழ்ந்தமர்ந்திருக்கும்‌ 
ஆயர்களுக்கு சொல்லப்பட்டவை. வயலில்‌ 
தையுடனெழும்‌ வேளிர்களுக்கு சொல்லப்பட்டவை. 
குடிநிறைந்த பெண்டிருக்கும்‌ துணிந்து கீதையை 
சொல்லியிருக்கிறார்கள்‌. ஆனால்‌ கள்‌ முனையில்‌ 
சொல்லப்பட்ட கீதை இது ஒன்றே. அவற்றில்‌ 
ஒவ்வொன்றிலும்‌ இருந்து ஒரு சொல்‌ எடுத்து 
உருவாக்கப்பட்டது இது” என்றான்‌ குசலன்‌. 


சிரித்து “இதுவே முழுமையான கீதை போலும்‌?” என்றான்‌ 
திருஷ்டத்யும்னன்‌. “அல்ல, பல்லாயிரம்‌ கள்ளக 
கீதைகளிலிருந்து ஒரு சொல்‌ வீதம்‌ எடுத்து 
உருவாக்கப்பட்ட பிறிதொரு கீதையே முழுமையானது. 
அது எழுக!” முகம்‌ மாறி “குசலரே, இம்மண்ணில்‌ 
அத்தனை பெரிய களியாட்டுக்கூடம்‌ எது?” என்றான்‌ 
திருஷ்டத்யும்னன்‌. “அது ஒரு பெருங்களம்‌. குருதி 
மழைத்து குருதி ஒழுகி குருதி உலரும்‌ நிலம்‌. அங்கு 
ஒவ்வொருவரும்‌ கள்ளுக்கு நிகராக தங்கள்‌ வஞ்சத்தை 
அருந்தி முழுமையான மதிமயக்கு கொண்டிருப்பார்கள்‌. 
ஒருவன்‌ மட்டிலுமே நெற்றிக்குள்‌ விழிதிறந்தவனாக 
இருப்பான்‌. அவன்‌ சொல்வதே முழுமையுற்ற கீதை” 
என்றான்‌ குசலன்‌. தன்‌ மதுக்கோப்பையை முழுமையாக 


இழுத்துக்‌ குடித்துவிட்டு “நாகா, மூடா, நிறைந்த 
கோப்பைக்கும்‌ ஒழிந்த கோப்பைக்கும்‌ நடுவே இருக்கும்‌ 
ஒரு கணம்‌ தெய்வங்கள்‌ வஞ்சம்‌ கொள்ளும்‌ பேருலகம்‌ 
ஒன்று திறக்கும்‌ தருணமென்று அறியாதவனா நீ? 
ஊற்றுடா” என்றான்‌. 


நாகன்‌ “மெல்ல மெல்ல இவன்‌ உருமாறிக்கொண்டே 
இருப்பான்‌. புழு பாம்பென்று ஆகும்‌ மாற்றம்‌. உருவெளி 
மயக்கம்‌ என்று இங்கே சொல்வார்கள்‌” என்றான்‌. 
“ஊற்றடா கள்ளை” என்றான்‌ குசலன்‌. சாத்யகி தன்‌ 
கோப்பையை முடித்து கீழே வைத்து வாயை கையால்‌ 
துடைத்துக்‌ கொண்டான்‌. “யாதவரே, இன்னுமொரு 
கோப்பை?” என்றான்‌ நாகன்‌. வேண்டாம்‌ என்று கை 
சரித்தான்‌ சாத்யகி. திருஷ்டத்யும்னன்‌ இரண்டாவது 
கோப்பையை முடித்து மூன்றாவது கோப்பையை 
வாங்கும்போது குசலன்‌ “மீண்டும்‌” என்று நான்காவது 
கோப்பைக்கு ஆணையிட்டான்‌. சாத்யகி இனிய 
களைப்புடன்‌ உடம்பைத்‌ தளர்த்தி நீட்டிக்‌ கொண்டான்‌. 
திருஷ்டத்யும்னன்‌ குசலனிடம்‌ “சொல்லுங்கள்‌ குசலரே, 
அந்த கீதையை உரைக்கப்போகிறவர்‌ யார்‌? கள்‌ 
கோப்பையுடன்‌ நீர்‌ களம்‌ புகுவீரோ?” என்றான்‌. 


“இல்லை. நூறு வஞ்சங்களை என்னால்‌ காண முடியும்‌. 
த்‌ சினங்களை அறிய முடியும்‌. பல்லாயிரம்‌ 

ழைவுகளை தொட்டுணர முடியும்‌. ஆனால்‌ 
இன்றிருப்பவர்‌ நேற்றிருந்தவர்‌ நாளை எழுபவர்‌ என 
இப்புவியில்‌ நிகழும்‌ அனைவரும்‌ கொள்ளும்‌ 
கோடானுகோடி வஞ்சங்களை சினங்களை 
விழைவுகளைக்‌ கண்டு அவை ஒன்றையொன்று 
நிகர்செய்து உருவாக்கும்‌ ஏதுமின்மையில்‌ நின்று 
சிரிப்பவன்‌ ஒருவன்‌ மட்டிலுமே அதை உரைக்க முடியும்‌. 
முற்றிலும்‌ தனித்து நிற்கத்‌ தெரிந்தவன்‌. அவனையே 
யோகிகளின்‌ இறைவன்‌ என்கிறார்கள்‌... யோகீஸ்வரன்‌.” 
அவன்‌ ஆவியெழும்‌ உலைக்கலத்து துளை என ஏப்பம்‌ 
விட்டு உடலை உலுக்கிக்கொண்டான்‌. பழுத்திருந்த 
கண்கள்‌ சிவந்து அனலில்‌ வாட்டி எடுத்தவை 
போலிருந்தன. 


“தலைக்குமேலும்‌ மண்‌ இருப்பவர்‌ மானுடர்‌. 
தலைக்குமேல்‌ விண்ணிருப்பவர்கள்‌ முனிவர்‌. 
இளவரசர்களே, காலுக்குக்‌ கீழும்‌ விண்‌ கொண்டவன்‌ 
யோகி. அவன்‌ யோகிகளின்‌ தலைவன்‌. முனிவர்கள்‌ 
தங்கள்‌ நெற்றிப்பொட்டில்‌ அவன்‌ பெருவிரல்‌ நகத்தின்‌ 
ஒளியை உணர்வார்கள்‌. யோகீஸ்வரன்‌! என்ன ஒரு 
சொல்‌. பொன்போல மிளிர்கிறது.” குசலனின்‌ தலை 


தாழ்ந்து வந்தது. “நெற்றிப்பொட்டிலெழும்‌ நகமுனை. 
நெற்றிப்பொட்டு...” என்றான்‌. “மான்கண்‌ போல. 
நீருக்குள்‌ விழுந்த வெள்ளி நாணயம்‌ போல. 
இலைத்தழைப்புக்கு அப்பால்‌ ஒளிந்திருந்து நோக்குகிறது 
கட்டைவிரல்நகம்‌. நெற்றிப்பொட்டில்‌ எழும்‌ ஆயிரம்‌ இதழ்‌ 
தாமரையின்‌ மையம்‌.” 


எடைமிக்க தலையை தூக்கமுயன்று முடியாமல்‌ 
தரையில்‌ அமர்ந்தான்‌. கையை ஊன்றி உடலை இழுத்துச்‌ 
சென்று கள்கடை நடுவே நாட்டப்பட்டிருந்த தூணில்‌ 
சாய்ந்து அமர்ந்தான்‌. “பேச்சுதான்‌ பெரிதாக உள்ளது. கள்‌ 
தாங்க உடலில்லை” என்றான்‌ சாத்யகி. “அவர்‌ குடிக்கும்‌ 
குடிக்கு உடலென்று ஒன்று இருப்பதே வியப்பு” என்றான்‌ 
நாகன்‌. “மான்கண்‌ நகம்‌!” என்று கைதூக்கி விரல்சுட்டி 
சொன்னான்‌ குசலன்‌. “தனித்த வேட்டைக்காரன்‌ நான்‌! 
ஆறு முனைகளிலிருந்தும்‌ அம்பெய்கிறேன்‌. என்‌ 
மூலாதாரத்தின்‌ அம்பு தவறுகிறது. சுவாதிட்டானத்தின்‌ 
அம்பு தவறுகிறது. மணிபூரகத்தின்‌ அம்பு தவறுகிறது. 
அனாகதம்‌ பிழைக்கிறது. விசுத்தி பிழைக்கிறது. 
ஆக்கினை நின்று தவிக்கிறது.” 


“ஆறாவது அம்பு சென்று தைக்கும்‌ ஏழாவது அம்பின்‌ 
நுனி. ஆம்‌ அதுதான்‌... அதுவேதான்‌. ஆயிரம்‌ பல்லாயிரம்‌ 
சொல்லெடுத்து எய்பவர்‌ அடையாத ஒன்றை 
சொல்லறியா வேடனொருவன்‌ அடைவானோ?” 
குமட்டலெடுத்து பன்றிபோல்‌ ஒலியெழுப்பி முன்னால்‌ 
சரிந்து உடல்‌ அதிர்ந்தான்‌. ஆனால்‌ வாந்தி வரவில்லை. 
வழிந்த கோழையை துடைத்தபின்‌ தலையை இல்லை 
இல்லை என அசைத்தான்‌. கொதிநீர்‌ ஊற்று போல எச்சில்‌ 
தெறிக்க அவன்‌ இதழ்கள்‌ வெடித்து வெடித்து மூச்சை 
வெளிவிட்டன. தலை தொய்ந்து தோளில்‌ அழுந்தியது. 
ஊன்றிய கை விடுபட பக்கவாட்டில்‌ விழுந்து துயிலத்‌ 
தொடங்கினான்‌. “செல்வோம்‌” என்றான்‌ 
திருஷ்டத்யும்னன்‌. 

மெல்லிய உடலாட்டத்துடன்‌ திருஷ்டத்யும்னனும்‌ 
சாத்யகியும்‌ வெளியே வந்து புரவிகளில்‌ ஏறிக்‌ 
கொண்டனர்‌. சாத்யகி “இதற்கிணையான விடுதலையை 
நான்‌ அறிந்ததே இல்லை. கைவிரித்து சற்று எம்பினால்‌ 
பறந்துவிடுவேன்‌ என்று தோன்றுகிறது” என்றான்‌. 
திருஷ்டத்யும்னன்‌ “நான்‌ அவர்‌ சொன்னதை எண்ணிக்‌ 
கொண்டிருக்கிறேன்‌. பொருளற்ற சொற்கள்‌. ஆனால்‌ 
உணர்வெழுச்சியுடன்‌ சொல்லப்படுகையில்‌ பொருளற்ற 
சொற்களைப்போல ஆற்றல்‌ மிக்கவையாக பிறிதெதுவும்‌ 
இல்லை” என்றான்‌. 


காறித்துப்பிவிட்டு கையை மேலே தூக்கி “ஆ” என்றான்‌ 
சாத்யகி. “இத்தனை கள்ளுக்கு அப்பாலும்‌ உமது உள்ளம்‌ 
சொல்லைக்கொண்டு களமாடுவது வியப்பளிக்கிறது. 
கலைத்து வீசும்‌ அவற்றை.. - உப்புக்‌ காற்று நிறைந்த இந்த 
வானம்‌, களிவெறி கொண்ட முகங்கள்‌ நிறைந்த இந்தத்‌ 
தெரு... இது பாடுவதற்குரியது.” இரு கைகளையும்‌ 
விரித்து “இந்திரநீலம்‌! நிறமொன்றேயான அது. 

பிறிதெதுவும்‌ நிறமல்ல. தோழரே, நீலம்‌ உருக்கொள்ளும்‌ 
ஆடல்‌ முகங்கள்‌ அவையனைத்தும்‌” என்றான்‌. 
கள்ளுண்டவனுக்குரிய சற்றே உடைந்த குரல்‌ அவனுக்கு 
வந்துவிட்டிருப்பதைக்‌ கேட்டு திருஷ்டத்யும்னன்‌ 
புன்னகைத்தான்‌. 


சாத்யகி இருபக்கமும்‌ இருந்த மாளிகைகளை நோக்கி கை 
சுட்டி, உள்ளிருந்து எழும்‌ சொல்‌ அச்சுட்டலுக்கு 
உடனடியாக வந்து இணைந்து கொள்ளாமையால்‌ சில 
கணங்கள்‌ தவித்து சுட்டு விரலை சற்று ஆட்டியபின்‌ 
“இம்மாளிகைகள்‌! இவை இத்தனை மகிழ்ச்சியானவை 
என்று எனக்கு இதுவரை தெரியாது பாஞ்சாலரே. இவை 
ஒவ்வொன்றும்‌ என்னை நோக்கி சிரிக்கின்றன... 
இச்சிரிப்பை நான்‌ பலகாலமாக அறிவேன்‌. இன்றுதான்‌ 
என்னால்‌ திரும்பி சிரிக்க முடிகிறது” என்றான்‌. ஒரு 
மாளிகையை நோக்கி கைகூப்பி “வணங்குகிறேன்‌ 
வெண்பல்லரே” என்று இரு கைகளையும்‌ விரித்தான்‌. 
உரக்கச்‌ சிரித்தபடி “ஆம்‌, நாம்‌ முன்னரும்‌ 
கண்டிருக்கிறோம்‌. அன்றெனக்கு அலுவல்கள்‌ இருந்தன” 
என்றான்‌. 


சுற்றிச்‌ சுற்றி நோக்கியபடி “இத்தெருவில்‌ உள்ள 
அத்தனை மாளிகைகளும்‌ சிரிப்பதை இப்போதுதான்‌ 
காண்கிறேன்‌” என்றான்‌ சாத்யகி. திருஷ்டத்யும்னன்‌ 
தோளில்‌ ஓங்கி அறைந்து “ஒரே நகைக்கொண்டாட்டமாக 
அல்லவா இருக்கிறது இது? என்‌ செவிகள்‌ உடையும்‌ 
அளவுக்கு பேரொலி எழுகிறது” என்றான்‌. இரு 
கைகளையும்‌ தூக்கி வீசி “அஹ்ஹஹ்ஹஹ்ஹா!” என்று 
உரக்க சிரித்தான்‌. அந்த விசையில்‌ அவன்‌ பின்னால்‌ 
சரிய திருஷ்டத்யும்னன்‌ அவன்‌ புரவியின்‌ கடிவாளத்தை 
பற்றிக்கொண்டான்‌. “அதோ, நடுவே நின்று 
இடியோசையுடன்‌ சிரிப்பது யார்‌? அதுதான்‌ இந்த நீலன்‌ 
கிருஷ்ணன்‌ என்பவன்‌ மாளிகையா?” என்றான்‌ சாத்யகி. 
“ஆம்‌” என்றான்‌ திருஷ்டத்யும்னன்‌. 

“அவன்‌ என்‌ களித்தோழன்‌. அதுதான்‌ உண்மை. 
அவனிடம்‌ களமாடி கடலாடித்தான்‌ நான்‌ வாழ்ந்து 
கொண்டிருந்தேன்‌. அதை ஒருபோதும்‌ நான்‌ 


சொன்னதில்லை. ஏனென்றால்‌ நான்‌ இங்கு வருவதற்கு 
ஒருநாள்‌ முன்னால்‌ அவன்‌ இங்கு வந்துவிட்டான்‌. இங்கு 
வாழ்ந்த ஒரு பெரும்‌ பூதம்‌ அவனுக்கு இவ்வளவு பெரிய 
நகரை உருவாக்கி அளித்தது. இதோ இங்கு பல்வெண்மை 
ஒளிர நின்றிருக்கும்‌ அத்தனை மாளிகைகளும்‌ 
அப்பூதத்தின்‌ ஏவலர்களே. அப்பூதமே அதோ 
அவ்விரண்டாம்‌ குன்றின்‌ மேல்‌ ஒரு பெருவாயிலாக 
உருக்கொண்டு வளைந்து நின்றிருக்கிறது. அது 
கட்டியளித்த இந்த மாளிகையில்‌ அமர்ந்து அவன்‌ 
என்னிடம்‌ ஐந்து குறிகளை உடலில்‌ போடச்சொன்னான்‌.” 


தன்‌ தோளிலும்‌ நெஞ்சிலும்‌ அமைந்த 
தொழும்பக்குறிகளை கைகளால்‌ அறைந்து “இவை 
எனக்கு சுமைகள்‌. இந்த ஐந்து குறிகளுடன்‌ என்னால்‌ 
அவனை அணுக முடியவில்லை. அவன்முன்‌ 
செல்லும்போதெல்லாம்‌ நான்‌ ஏவலனும்‌ அவன்‌ அரசனும்‌ 
ஆகிறோம்‌. அவன்‌ முன்‌ சென்று நின்று 
தலைவணங்குகையில்‌ அந்த நாடகத்தைக்‌ கண்டு 
எனக்குள்‌ வாழும்‌ இளையவன்‌ நாணுகிறான்‌. சினம்‌ 
கொள்கிறான்‌. அஞ்சி ஓடி என்‌ கனவின்‌ ஆழத்தில்‌ 
எங்கோ அவன்‌ பதுங்கியிருக்கிறான்‌. அவனிடம்‌ நான்‌ 
சொல்ல வேண்டியது ஒன்றுதான்‌, நீலா உனக்கெதற்கு 
இந்த வேடம்‌? இக்கீழ்மக்கள்‌ சூழ்ந்து வாழ்த்தும்‌ ஓசை? 
இறங்கிவா, நாமிருவரும்‌ காடுகளில்‌ கன்று மேய்ப்போம்‌. 
நதிகளில்‌ நீராடுவோம்‌. களிக்களம்‌ சேர்வோம்‌” என்றான்‌. 


கையை இல்லை இல்லை என அசைத்து தரையில்‌ 
காறித்துப்பி சாத்யகி சொன்னான்‌ 
“ஆட்டத்தோழனொருவனை இத்தனை தொலைவில்‌ 
காணும்‌ இக்கீழ்மை என்னை வருத்துகிறது. இதோ 
சென்று கொண்டிருப்பது அதற்காகத்தான்‌. அவன்‌ அவை 
புகுந்து சொல்லப்போகிறேன்‌. “அடேய்‌ நீலா என்னுடன்‌ 
களியாட வருவாயா இல்லையா?” பொன்வண்டு தன்‌ 
மேலோட்டை விட்டுவிட்டு உள்ளிருந்து புதிதாகக்‌ 
கிளம்பிச்‌ செல்வது போல இம்மூடர்கள்‌ காணும்‌ 
அவ்வரசை அரியணையை விட்டுவிட்டு உள்ளிருந்து 
அவன்‌ எழுந்து வருவான்‌. நான்‌ அவனுடன்‌ கிளம்பி 
கன்றுகள்‌ மட்டும்‌ நிறைந்த காட்டுமுகப்பை அடைவேன்‌. 
அங்கு நான்‌ அவனுக்காக கண்டுவைத்த நீலக்கடம்பு 
ஒன்று நின்றிருக்கிறது.” சிவந்த கண்களால்‌ நோக்கி சுட்டு 
விரலை ஆட்டி சாத்யகி சொன்னான்‌ “நீலக்கடம்பு!” 


“நாம்‌ அவனிடம்‌ போவோம்‌. நாங்கள்‌ அங்கே...” கை 
சுட்டியபோது உடல்‌ நிகர்நிலை இழக்க பின்னுக்குச்‌ சரிந்த 
சாத்யகியை திருஷ்டத்யும்னன்‌ பற்றிக்‌ கொண்டான்‌. 


“அங்கே அவ்வளவு தொலைவில்‌ என்னுடைய 
ஆயர்பாடிக்கு சென்றுவிடுவோம்‌. அங்கே இந்த மூடனை 
யாரும்‌ அரசர்‌ என்று நினைக்க மாட்டார்கள்‌. கன்று 
சூழ்ந்து வா கள்வனே என்று மூதாய்ச்சியர்‌ வெண்ணை 
கடைந்த மத்தால்‌ அவனை மண்டையிலடிப்பார்கள்‌. ஆம்‌ 
மண்டையில்‌!” சாத்யகி உரக்க நகைத்து “மண்டையில்‌!” 
என்றுரைத்து அவனே அச்சொல்லால்‌ மிக மகிழ்ந்து 
மேலும்‌ மேலும்‌ பொங்கிச்‌ சிரித்தான்‌. “ஆம்‌, மண்டையில்‌! 
மண்டையிலேயே மத்தால்‌ போட்டால்தான்‌ இந்த மூடன்‌ 
இவன்‌ ஆடும்‌ இந்த நாடகத்திலிருந்து வெளியே 
வருவான்‌. மண்டையிலேயே!” 


பற்களைக்‌ காட்டி “மண்டையிலேயே!” என்று சொல்லிச்‌ 
சிரித்தபடியே சாத்யகி வந்தான்‌. அவன்‌ புரவியின்‌ 
கடிவாளத்தைப்‌ பற்றியபடி அரண்மனை வளாகத்தின்‌ 
கோட்டை வாயிலை அடைந்தான்‌ திருஷ்டத்யும்னன்‌. 
அங்கிருந்த காவலர்கள்‌ அவர்கள்‌ வருவதை முன்னரே 
கண்டுவிட்டனர்‌. அங்கே காத்து நின்றிருந்த 
சிற்றமைச்சன்‌ ஒருவன்‌ அவர்களை நோக்கி வந்து 
தலைவணங்கி “பாஞ்சாலரே, தாங்கள்‌ இங்கு வருவீர்கள்‌ 
என்றும்‌ உங்கள்‌ இருவரையும்‌ நேரடியாகவே தன்‌ 
கடல்மாளிகைக்கு அழைத்துச்‌ செல்ல வேண்டுமென்றும்‌ 
அரசரின்‌ ஆணை?” என்றான்‌. “அரசர்‌ இப்போது கடல்‌ 
மாளிகையிலா இருக்கிறார்‌?” என்றான்‌ 
திருஷ்டத்யும்னன்‌. 

சாத்யகி “அவன்‌ எங்கும்‌ இருப்பான்‌. வெறும்‌ 
யாதவமூடன்‌! தன்னை அரசன்‌ என்று காட்டுவதற்காக 
கடல்நுரையை அள்ளி இங்கொரு நகரம்‌ செய்து 
வைத்திருக்கிறான்‌. அதில்‌ வீண்மாளிகைகளை 
சமைத்திருக்கிறான்‌. யவனமூடர்‌ அமைத்த பீடத்தில்‌ 
கலிங்கத்து மூடர்‌ அமைத்த மணிமுடியைச்‌ சூடி 
அமர்ந்திருக்கிறான்‌” என்றான்‌. கைசுட்ம “இதோ நான்‌ 
செல்கிறேன்‌. சென்றதுமே அவன்‌ இடைசுற்றிய 
கச்சையைப்பிடித்து வாடா இந்த விளையாட்டெல்லாம்‌ 
எனக்கு முன்னரே தெரியும்‌ என்று சொல்வேன்‌” என்றான்‌. 
திருஷ்டத்யும்னன்‌ கோணலாகச்‌ சிரித்து “சற்று புளித்த 
கள்ளை அருந்தியிருக்கிறார்‌” என்றான்‌. 


அமைச்சன்‌ சிரித்து “கள்‌ மிகுதியாகி ஆன்மா 
நனைந்துவிட்டால்‌ இங்குள்ள ஒவ்வொருவரும்‌ இளைய 
யாதவரைப்பற்றி இதைத்தான்‌ சொல்கிறார்கள்‌. 
நேற்றுகூட ஒரு வாயிற்காவலன்‌ உள்ளே சென்று அவரை 
அடேய்‌ கிருஷ்ணா என்னடா நினைத்திருக்கிறாய்‌ 
உன்னைப்பற்றி என்று கேட்டுவிட்டான்‌” என்றான்‌. 


பின்னால்‌ நின்றிருந்த காவலர்கள்‌ அடக்க முடியாது 
சிரித்துவிட்டனர்‌. ஒருவன்‌ “இதோ இங்கிருக்கிறான்‌... 
இவன்தான்‌. இவன்‌ பெயர்‌ கோவிந்தன்‌” என சிரித்தபடி 
சொன்னான்‌. “பாதி கடித்த பழம்‌ ஒன்றைக்‌ கொண்டு 
சென்று அவருக்கு கொடுத்தான்‌. இந்தமாதிரி பழத்தை நீ 
தின்றிருக்க மாட்டாய்‌ மூடா என்று அவரிடம்‌ 
சொன்னான்‌” என்றான்‌ இன்னொருவன்‌. 


உள்ளே வேலுடன்‌ நின்ற அந்தக்‌ காவலன்‌ நாணம்‌ 
தாளாமல்‌ திரும்பி சுவருடன்‌ முகத்தை 
புதைத்துக்கொண்டான்‌. சாத்யகி “அவனிடம்‌ நான்‌ 
சொல்வேன்‌... என்ன சொல்வேன்‌?” என்று அமைச்சனிடம்‌ 
கேட்டான்‌. “ஆனால்‌ அவனுக்கு என்னைத்தெரியாது. நீ 
யார்‌ என்று என்னைக்‌ கேட்டால்‌ ஓங்கி ஒரே உதை, 
புட்டத்திலேயே உதைப்பேன்‌” என்றபின்‌ விழிகளைத்‌ 
தூக்கி முகத்தை சற்று அண்ணாந்து “எங்கே...? 
புட்டத்தில்‌! ஹாஹாஹாஹா புட்டத்தில்‌!” என்று சொல்லி 
உடல்சீண்டப்பட்டது போல்‌ சிரிக்கத்தொடங்கினான்‌. 


திருஷ்டத்யும்னன்‌ “கடல்‌ மாளிகையில்‌ யார்‌ 
இருக்கிறார்கள்‌?” என்றான்‌. “அரசர்‌ இருக்கிறார்‌. பிறர்‌ 
எவருளர்‌ என தெரியவில்லை. தங்கள்‌ இருவரையும்‌ 
அங்கு வரச்சொன்னார்‌. பிறிதெவரிடம்‌ 
ஆணையிட்டிருக்கிறார்‌ என்று அறியேன்‌” என்றான்‌ 
அமைச்சன்‌. திருஷ்டத்யும்னன்‌ “நாங்கள்‌ இத்தருணத்தில்‌ 
இங்கு வருவோம்‌ என அவர்‌ அறிந்திருக்கிறாரா அல்லது 
எங்களைத்‌ தேடி வரும்படி சொன்னாரா?” என்று 
கேட்டான்‌. அமைச்சன்‌ “இல்லை, இங்கு வருவீர்கள்‌ 
என்றும்‌ அப்போது இச்செய்தியை தங்களுக்கு 
அளிக்கவேண்டும்‌ என்று மட்டுமே எனக்கு ஆணை. 
அதற்காகவே காத்திருந்தேன்‌” என்றான்‌. தலையசைத்து 
“பார்ப்போம்‌” என்றான்‌ திருஷ்டத்யும்னன்‌. “பாஞ்சாலரே, 
புட்டத்தில்‌... அவன்‌ புட்டத்திலேயே” என 
பொங்கிச்சிரித்தான்‌ சாத்யகி. 

கடல்‌ மாளிகை கரையிலிருந்து முந்திரிக்கொடி போல 
வளைந்து சென்ற பாதையின்‌ மறு எல்லையில்‌ முழுத்த 
கரிய கனியென எழுந்த பெரும்பாறை மேல்‌ 
அமைந்திருந்தது. நெடுங்காலம்‌ கடலுக்குள்‌ அலை தழுவ 
தனித்து நின்றிருந்த ஆழத்து மலை ஒன்றின்‌ கூரிய முகடு 
அது. அதனருகே இருந்த சிறிய கடற்பாறைகளை 
ஒன்றுடன்‌ ஒன்று இணைத்து கற்தூண்கள்‌ நாட்டி 
கற்பாளங்கள்‌ ஏற்றி கட்டப்பட்டிருந்த தேர்ப்பாதை 
கரையுடன்‌ இணைந்து சுழன்று மேலேறி வந்து 
அரண்மனையின்‌ பெருமுற்றத்தின்‌ தென்மேற்கு 
எல்லையை அடைந்தது. அந்த ஒரு பாதையன்றி கடல்‌ 
மாளிகைக்குச்‌ செல்ல வேறு வழி ஏதும்‌ இருக்கவில்லை. 
அரசருக்குரிய தனிப்பட்ட களியில்லம்‌ அது என்பதால்‌ 
பிற எவரும்‌ அங்கு செல்ல ஒப்புதல்‌ இல்லை. 


சாத்யகி பல்லாயிரம்‌ முறை முற்றத்தின்‌ விளிம்பில்‌ 
நின்று கடலுக்குள்‌ வீசப்பட்ட தூண்டிலின்‌ தக்கை என 
தெரியும்‌ கடல்‌ மாளிகையை பார்த்ததுண்டு என்றாலும்‌ 
அங்கு செல்ல நேர்ந்ததில்லை. ஒரு முறையேனும்‌ அங்கு 
செல்ல வாய்ப்புண்டு என்பதை எண்ணிப்பார்த்ததும்‌ 
இல்லை. அமைச்சன்‌ வழிகாட்ட சாத்யகியும்‌ 
திருஷ்டத்யும்னனும்‌ கடல்‌ மாளிகைக்கான 
சுழற்பாதையின்‌ தொடக்கத்தை சென்றடைந்தனர்‌. 
அங்கிருந்த காவல்‌ கோட்டத்துத்‌ தலைவன்‌ 
அமைச்சனிடம்‌ “கடல்‌ மாளிகைக்கான ஒப்புதல்‌ 
ஓலையில்‌ பொறிக்கப்பட்டு தங்களிடம்‌ 
அளிக்கப்பட்டிருக்கவேண்டும்‌ அமைச்சரே” என்றான்‌. 
அமைச்சன்‌ “என்னிடம்‌ வாய்மொழி ஆணையே 
இடப்பட்டது. சற்று பொறுத்திருங்கள்‌. இதோ வருகிறேன்‌” 
என்று சொல்லி அலுவல்‌ மாளிகை நோக்கி விரைந்தான்‌. 


திருஷ்டத்யும்னன்‌ புரவியில்‌ அமர்ந்தபடி கீழே தெரிந்த 
கடல்‌ மாளிகையையே நோக்கிக்‌ கொண்டிருந்தான்‌. 
மாபெரும்‌ ஆடி போல்‌ விண்ணொளியை எதிரொளித்த 
கடல்‌ அவன்‌ கண்களை சுருங்க வைத்திருந்தது. சாத்யகி 
மெல்லிய குமட்டல்‌ ஒன்று எழ உடலை குலுக்கிக்‌ 
கொண்டான்‌. அவன்‌ கண்களின்‌ இமைகள்‌ ஈரமான 
கடற்பஞ்சு போலாகி எடை கொண்டு தடித்து கீழிறங்கின. 


ஒவ்வொருமுறையும்‌ அவற்றை உந்தி மேலே தூக்கி 
வைக்க வேண்டியிருந்தது. கண்களுக்குள்‌ வெங்குருதி 
படர்ந்தது போல தொண்டை வறண்டு இருக்க நாவில்‌ 
கொழுத்த எச்சில்‌ ஊறிக்‌ கொண்டிருந்தது. “கடலுக்குள்‌ 
இத்தனை தொலைவில்‌ ஒரு மாளிகை என்பது 
கட்டத்தொடங்குவதற்கு முன்‌ நிகழவே முடியாத ஒரு 
கற்பனையாகவே இருந்திருக்க வேண்டும்‌” என்றான்‌ 
திருஷ்டத்யும்னன்‌. “என்ன?” என்றான்‌ சாத்யகி. “இந்த 
மாளிகை! இங்கிருந்து நோக்குகையிலேயே கரைக்கும்‌ 
அதற்குமான தொலைவு வியப்புறச்செய்கிறது” என்றான்‌. 


“ஆம்‌” என்றான்‌ சாத்யகி. “சாகரசிருங்கம்‌ என்றும்‌ 
கிருஷ்ணகிரி என்றும்‌ அந்தப்பாறையை 
சொல்கிறார்கள்‌. அதன்‌ நான்கு பக்கமும்‌ எழுநூறு கோல்‌ 
ஆழத்திற்கு மேல்‌ உள்ளது. உண்மையில்‌ அது ஒரு பெரும்‌ 
மலைமுடி. அங்கொரு மாளிகையை கட்டவேண்டும்‌ 
என்பது இளைய யாதவரின்‌ இலக்கு. ஆனால்‌ அதைச்‌ 
சுற்றி எப்போதும்‌ அலைக்‌ கொந்தளிப்பு இருப்பதால்‌ அது 
இயல்வதல்ல என்று கலிங்கச்‌ சிற்பிகள்‌ 
சொல்லிவிட்டார்கள்‌. பின்னர்‌ கடற்பாறைகளில்‌ கட்டும்‌ 
திறன்மிக்க தென்னகத்துச்‌ சிற்பிகளை இங்கு 
வரவழைத்தார்‌. அவர்கள்‌ அருகிலிருந்த பிற 
பாறைகளை ஒன்றுடன்‌ ஒன்று இணைத்து 
அச்சாலையை உருவாக்கினர்‌. அடியில்‌ உள்ள மூழ்கிய 
கடல்பாறைகளை முத்துக்‌ குளிப்பவர்களை அனுப்பி 
கண்டுபிடித்து அவற்றின்‌ மேலிருந்தே தூண்களை 
ஊன்றி எழுப்பி மேலே கொண்டு வந்து அந்த 
தேர்ப்பாதை அமைக்கப்பட்டது. பன்னிருமுறை 
கட்டப்படுகையிலேயே அது இடிந்து விழுந்தது 
என்கிறார்கள்‌. தென்னகச்‌ சிற்பியாகிய சாத்தன்‌ 
என்பவன்‌ கடலை ஆளும்‌ சாகரை என்ற தேவதைக்கு 
தன்‌ கழுத்தை தானே அறுத்து குருதி பலி 
கொடுத்தபின்னரே அக்கட்டுமானங்கள்‌ உறுதியாகி 
நிலைத்தன என்பது துவாரகையின்‌ கதைகளில்‌ ஒன்று.” 


வேறெங்கோ இருந்து வேறெவரிடமோ அதை சொல்லிக்‌ 
கொண்டிருக்கையில்‌ கனவிலும்‌ அதை கண்டு 
கொண்டிருப்பதுபோல உளமயக்கு ஒன்றை சாத்யகி 
அடைந்தான்‌. “நாம்‌ எங்கு போகிறோம்‌?” என்று 
திருஷ்டத்யும்னனிடம்‌ கேட்டான்‌. திருஷ்டத்யும்னன்‌ “கள்‌ 
உங்களில்‌ மிகச்சிறந்த விளைவுகளை உருவாக்குகிறது 
யாதவரே. அங்கிருந்து கிளம்புகையில்‌ ஒருவராக 
இருந்தீர்‌. இங்கு மூவராக இருக்கிறீர்‌ என்று 
நினைக்கிறேன்‌. அங்கு மாளிகைக்குச்‌ செல்வதற்குள்‌ ஒரு 
சிறிய படையாகவே மாறிவிடுவீர்‌” என்றான்‌. “யார்‌?” 


என்று கேட்ட சாத்யகி மிக மெல்ல அச்சொற்களை 
புரிந்துகொண்டு தலையைத்தூக்கி உரக்க நகைத்தான்‌. 
காவல்‌ கோட்டத்திலிருந்த இரு வீரர்கள்‌ அவனை 
வியப்புடன்‌ எட்டிப்பார்த்தனர்‌. 


கோட்டத்தலைவன்‌ “இளவரசே, கள்ளருந்திய நிலையில்‌ 
அரசரின்‌ கடல்‌ மாளிகைக்கு தாங்கள்‌ செல்வது...” என 
தொடங்கியதும்‌ சாத்யகி “மூடா, நான்கு பக்கமும்‌ அலை 
நுரைக்கும்‌ மாளிகையில்‌ அமர்ந்து அவர்‌ மட்டும்‌ என்ன 
செய்து கொண்டிருக்கப்போகிறார்‌? யவன மது அருந்தி 
அழகிய பெண்கள்‌ சூழ களித்திருப்பார்‌. நானே 
நேரில்போய்‌ அவர்‌ முகத்தைப்பார்த்து சொல்கிறேன்‌... 
என்ன சொல்வேன்‌? என்ன? டேய்‌ நீலா எனக்கும்‌ ஒரு 
கோப்பையை இப்படிக்‌ கொடு என்று சொல்வேன்‌. 
ஆமாம்‌! அவர்களில்‌ ஒரு கன்னியை...” சாத்யகி நிறுத்தி 
தலையை ஆட்டி “இரண்டு கன்னியரை நானும்‌ தூக்கிச்‌ 
செல்வேன்‌” என்றான்‌. வீரர்களின்‌ முகங்களில்‌ தெரிந்த 
திகைப்பைக்‌ கண்டு சிரிப்பை அடக்கியபடி 
திருஷ்டத்யும்னன்‌ திரும்பிக்‌ கொண்டான்‌. 


புரவியில்‌ மாளிகையில்‌ இருந்து ஸ்ரீதமரும்‌ அமைச்சனும்‌ 
விரைந்து வரும்‌ ஓசை கேட்டது. “ஸ்ரீதமரே வருகிறார்‌” 
என்றான்‌ சாத்யகி. “அப்படியென்றால்‌ பெரும்பாலும்‌ 
என்னை கடல்‌ மாளிகையில்‌ கழுவில்‌ ஏற்ற 
வாய்ப்புள்ளது. நான்கு பக்கமும்‌ கடல்‌ சூழ கழுவில்‌ 
அமர்ந்திருப்பது சிறந்ததே. அங்கு எனக்கு கழுவன்‌ பீடம்‌ 
அமைக்கப்படுமென்றால்‌ காலமெல்லாம்‌ 
கடலோசையைக்‌ கேட்டு மகிழ்ந்திருப்பேன்‌” என்றான்‌. 
திருஷ்டத்யும்னன்‌ “கடலை மீறி வந்து எவரும்‌ பலி 
கொடுக்க மாட்டார்களே, பசித்திருக்க வேண்டுமே!” 
என்றான்‌. “நான்‌ கடல்‌ மீன்களை தின்பேன்‌. அங்கு 
மிகச்சிறந்த நண்டுகள்‌ கிடைக்கும்‌” என்றான்‌ சாத்யகி. 
மீண்டும்‌ ஏப்பம்‌ விட்டு “எனது கள்ளில்‌ நுரைபடிந்து 
கொண்டிருக்கிறது. கடல்‌ மாளிகைக்குச்‌ சென்றதும்‌ 
மீண்டும்‌ கள்ளருந்தாவிட்டால்‌ என்னால்‌ சிறப்பாக பேச 
முடியாது” என்றான்‌. 


அருகே வந்து புரவியிலிருந்து இறங்கிய ஸ்ரீதமர்‌ 
காவலனிடம்‌ “இந்த ஓலைச்‌ சாத்துடன்‌ அவர்கள்‌ 
இருவரும்‌ உள்ளே செல்லட்டும்‌” என ஒப்புதல்‌ ஓலையை 
அளித்தார்‌. அவன்‌ அதை இருமுறை வாசித்துவிட்டு 
உள்ளே சென்று அங்கிருந்த ஒலை அடுக்குகளில்‌ கோத்து 
வைத்தான்‌. ஸ்ரீதமர்‌ “தாங்கள்‌ செல்லலாம்‌ இளவரசே” 
என்றார்‌. சாத்யகி “அமைச்சரே, நான்‌ மது 
அருந்தியிருக்கிறேன்‌. அங்கு சென்று அந்த இளைய 


மூடனிடம்‌ நான்‌ மது அருந்தியிருக்கிறேன்‌, ஆகவே மது 
அருந்துபவர்களுக்கான சிறப்புக்‌ கழுவிலேயே என்னை 
ஏற்ற வேண்டும்‌ என்று கேட்கப்போகிறேன்‌” என்றான்‌. 
ஸ்ரீதமர்‌ கண்களில்‌ எதுவும்‌ தெரியவில்லை. இளம்‌ 
அமைச்சன்‌ பதற்றத்துடன்‌ அவன்‌ முகத்தையும்‌ 
திருஷ்டத்யும்னன்‌ முகத்தையும்‌ நோக்கினான்‌. 
திருஷ்டத்யும்னன்‌ “காற்றில்‌ பறந்து சென்றுவிடுவார்‌ 
என்று அஞ்சுகிறார்‌. உரியமுறையில்‌ கழுமரம்‌ 
அமைக்கப்பட்டால்‌ நிலையாக பதிந்து இருக்கலாமே 
என்று விழைகிறார்‌” என்றான்‌. 


ஸ்ரீதமர்‌ புன்னகையுடன்‌ “பாஞ்சாலரே, இப்பெரு நகரமே 
ஒரு நீலப்பெருங்கழுவில்‌ குத்தி அமர 
வைக்கப்பட்டுள்ளது என்கிறார்கள்‌. செல்க” என்றார்‌. 
சாத்யகி “அஹ்ஹஹ்ஹா! இது கவிதை! கண்டிப்பாக 
இதை ஏதோ கள்ளறிந்த சூதன்தான்‌ 
பாடியிருக்கவேண்டும்‌. இதற்காக அந்த சூதனுக்கு...” 
என்று சொல்லி தன்‌ இடையை தடவியபின்‌ “என்னிடம்‌ 
நாணயங்கள்‌ இல்லை. நான்‌ அரண்மனைக்குச்‌ சென்று 
எடுத்து வருகிறேன்‌” என்று புரவியைத்‌ திருப்பினான்‌. 
“அது பிறகு. நாம்‌ இப்போது கடல்‌ மாளிகைக்கு 
செல்வோம்‌. வருக யாதவரே!” என்றபடி திருஷ்டத்யும்னன்‌ 
ஸ்ரீதமருக்கு தலைவணங்கி எல்லைக்‌ காவல்‌ மாடத்தைக்‌ 
கடந்து கடற்பாறைகளை வெட்டி தளமிடப்பட்டிருந்த 
குறுகிய தேர்ப்பாதைச்‌ சரிவில்‌ புரவியில்‌ இறங்கினான்‌. 
சாத்யகி “சரிந்து செல்கிறது... பாதாள இருளுக்கான 
பாதை” என்று ஏப்பம்‌ விட்டபடி தொடர்ந்தான்‌. 


சரிவாகையால்‌ புரவிகள்‌ விரைந்தோட விழைந்து 
பொறுமை இழந்து தலையை அசைத்து கழுத்தை 
வளைத்தன. “நாம்‌ பாய்ந்திறங்கிச்‌ சென்றாலென்ன? 
பறக்கும்‌ கடற்காக்கையின்‌ இறகு போல சுழன்று இறங்க 
முடியுமென்று தோன்றுகிறது” என்றான்‌ சாத்யகி. 
“இப்போதிருக்கும்‌ நிலையில்‌ தங்கள்‌ புரவி மட்டுமே கீழே 
செல்லும்‌. தாங்கள்‌ இங்கு விழுந்து கிடப்பீர்‌” என்றான்‌ 
திருஷ்டத்யும்னன்‌. “யார்‌ சொன்னது? நான்‌ 
இந்தப்புரவியை எத்தனை நூறு முறை 
ஓட்டியிருக்கிறேன்‌! இந்தப்‌ புரவியை எனக்குத்‌ தெரியாது. 
இவளுக்கு என்னைத்தெரியும்‌” என்றான்‌ சாத்யகி. 
“ஆகவேதான்‌ சொல்கிறேன்‌, அது உதிர்த்துவிட்டுச்‌ 
சென்றுவிடும்‌” என்று திருஷ்டத்யும்னன்‌ சிரித்தான்‌. 
சீரான விரைவில்‌ இரு புரவிகளும்‌ சுழல்‌ பாதையில்‌ 


இறங்கிச்‌ சென்றன. பாதையின்‌ இருபக்கமும்‌ 
பல்லாயிரக்கணக்கான சிறிய கல்பாத்திகளில்‌ 


பாலையிலிருந்து கொண்டுவரப்பட்ட செம்மணல்‌ 
கொட்டப்பட்டு அதில்‌ மலர்ச்செடிகள்‌ நடப்பட்டிருந்தன. 
மேலிருந்து சிறிய ஓடைகள்‌ வழியாக வந்த நீர்‌ அந்த 
மண்ணில்‌ கசிந்து பரவி செடிகளை பசுமை 
கொள்ளச்செய்திருந்தது. செந்நிற மலர்களைச்‌ சுட்டி 
“குருதி போலிருக்கிறது” என்றான்‌ சாத்யகி. “அந்த 
வெள்ளை மலர்களெல்லாம்‌ குருதியில்‌ மிதக்கும்‌ 
கொழுப்புகள்‌.” ஒரு கணத்தில்‌ குன்றின்‌ சரிவு முழுக்க 
நிறைந்திருந்த பல்லாயிரம்‌ பாறைப்‌ பாத்திகளில்‌ மலர்ந்த 
மலர்கள்‌ அனைத்தும்‌ குருதியலைகளாக மாறிய 
விந்தையை திருஷ்டத்யும்னன்‌ எண்ணிக்‌ கொண்டான்‌. 


அதன்‌ நடுவே எழுந்த நீல மலர்களைச்சுட்டி “அது 
அவன்தான்‌. சுற்றிலும்‌ குருதி அலையடிக்கையில்‌ அங்கு 
நின்று குழலிசைத்துக்‌ கொண்டிருக்கிறான்‌” என்ற 
சாத்யகி “அவனை...” என்று ஏதோ சொல்ல வந்து 
புரவியை இழுத்து நிறுத்தினான்‌. பிறகு தலை 
வெட்டுப்பட்டது போல்‌ வெடவெடவென்று ஆட, புரவி 
மேலேயே சிறிது நேரம்‌ அமர்ந்திருந்துவிட்டு சற்று திரும்பி 
“அவன்‌ குழலிசைக்கவில்லை. வேதாந்த 
வகுப்பெடுக்கிறான்‌...” என்று சொன்னபின்‌ உரக்க 
நகைத்து “குருதி படிந்த வேதாந்தம்‌. கொலை வாளின்‌ 
தத்துவம்‌ அது” என்றான்‌. “நீதிக்காக என்றால்‌ கொலை 
வாளைவிட தூயது பிறிது ஏது? தன்னலம்‌ அற்றவன்‌ 
கையில்‌ இருக்கும்‌ கொலை வாளைவிட தெய்வங்களுக்கு 
உகந்தது வேறில்லை” என்றான்‌ திருஷ்டத்யும்னன்‌. 
சாத்யகி சிவந்த கண்களால்‌ நோக்கி “வெறும்‌ சொற்கள்‌. 
பொருளற்ற சொற்கள்‌. இறப்பு, காமம்‌, கண்ணீர்‌... இவை 
தவிர பிற அனைத்தும்‌ வெறும்‌ சொற்கள்‌” என்றான்‌. 
“ஆம்‌, மேலே எதைச்‌ சொல்லும்போதும்‌ வேதாந்தி 
இதையும்‌ அறிந்திருப்பான்‌” என்றான்‌ திருஷ்டத்யும்னன்‌. 


சாத்யகி உடல்‌ தளர்ந்து “ஆம்‌. வேதாந்தம்‌ என்றால்‌ 
ஒவ்வொரு சொல்லுக்கும்‌ தன்னை மறுத்தபடியே 
உரையாடும்‌ ஒரு தரப்பு. எனவே அதனுடன்‌ ஒருவரும்‌ 
உரையாட முடிவதில்லை. வேதாந்தம்‌ இம்மானுடம்‌ 
அடைந்த ஞானத்தின்‌ உச்சம்‌. அதற்குப்‌ பின்பு ஒரு 
ஞானமில்லை என்பதாலேயே அது ஞானமின்மையில்‌ 
தன்‌ பாதியை வைத்திருக்கிறது. எவனொருவன்‌ 
வேதாந்தத்தை கற்கிறானோ அவன்‌ வெறும்‌ 
சொல்லளையும்‌ மூடனாக ஆகிவிடுகிறான்‌. 
வேதாந்தத்தை வைத்து விளையாடுபவனோ 
இப்புவியாளும்‌ யோகியாகிறான்‌. யோகத்தைக்‌ கடந்து 
அலையலையென முடிவின்மை கொந்தளித்து 
ஓலமிடுகையில்‌ தனித்து அமர்ந்து தன்னுள்‌ நோக்கி 


தவமிருக்கிறான்‌” என்றான்‌. 


சாத்யகி மீண்டும்‌ சற்று குமட்டியபிறகு “இப்போது நான்‌ 
என்ன சொன்னேன்‌?” என்று திருஷ்டத்யும்னனிடம்‌ 
கேட்டான்‌. சிரித்துக்கொண்டு “உயர்‌ வேதாந்தம்‌” என்றான்‌ 
திருஷ்டத்யும்னன்‌. “அது சிறந்த கள்‌ பாஞ்சாலரே. 
உண்மையிலேயே வேதாந்திகளுக்குரியது. அங்கிருந்த 
அவனை...” என்றபின்‌ “அவன்‌ பெயரென்ன?” என்றான்‌. 
“குசலன்‌” என்றான்‌ திருஷ்டத்யும்னன்‌. “அவன்‌ 
உண்மையான வேதாந்தி. அவனை நான்‌ வேதாந்தக்‌ 
களிமகன்‌ என்று அமைக்கிறேன்‌” என்றான்‌. “நல்ல 
சொல்‌. வேதாந்தக்‌ களிமகன்‌! அப்படியென்றால்‌ அதோ 
கடற்பாறைக்கு மேல்‌ அமர்ந்திருக்கும்‌ அவனை 
வேதாந்தப்‌ பெருங்களிமகன்‌ என்று அழைக்கலாமோ?” 
என்றான்‌. 


“வேதாந்தம்‌ இதோ துவாரகையின்‌ இந்தக்‌ கரை 
வரைக்கும்தான்‌. கடலுக்குள்‌ என்ன வேதாந்தம்‌? வெறும்‌ 
களிகூர்ந்து அமர்ந்திருக்கிறான்‌. பித்தன்‌. பெரும்பேயன்‌. 
அல்லது யோகி.” சாத்யகி தன்‌ கையைத்‌ தூக்கி 
“களியோகி!” என்றான்‌. திருஷ்டத்யும்னன்‌ அந்தச்‌ 
சொல்லை ஓர்‌ அலைவந்து உடலை அறைந்து தழுவிச்‌ 
செல்வது போல்‌ உணர்ந்தான்‌. ஏதோ ஓரிடத்தில்‌ 
இயல்பாகவே உரையாடல்‌ நின்றுவிட உள்ளத்தின்‌ 
வெறும்‌ தாளமென ஒலித்த புரவிக்‌ குளம்பொலிகள்‌ 
தொடர இருவரும்‌ இறங்கிச்‌ சென்றனர்‌. 


கடலை அணுகுந்தோறும்‌ அலைப்‌ பேரோசை வந்து 
அவர்களை சூழ்ந்துகொண்டது. சாத்யகி “கடலின்‌ 
இப்பக்கம்‌ அலைகள்‌ மிகுதி. பாறைகள்‌ இருப்பதனால்‌ 
ஓசையும்‌ நுரையும்‌ எப்போதும்‌ இருக்கும்‌” என்றான்‌. 
முகத்தில்‌ வீசப்பட்ட நீர்த்துமிகளால்‌ அவன்‌ சித்தம்‌ 
கழுவப்பட்டு தெளிவடைந்துகொண்டிருந்தது. 
திருஷ்டத்யும்னன்‌ அவன்‌ பேச்சை வாயசைவாக மட்டுமே 
அறிந்து “என்ன?” என்றான்‌. “அலைகள்‌! ஓசை!” 
என்றான்‌ சாத்யகி. திருஷ்டத்யும்னன்‌ “என்ன?” என்றான்‌. 
“ஓசை!” என்று மீண்டும்‌ சொன்னான்‌. திருஷ்டத்யும்னன்‌ 
“என்ன?” என்றான்‌. சாத்யகி ஒன்றுமில்லை என்று 
கையசைத்தான்‌. 


கடலின்‌ ஓசை பெருகி வந்து செவிகளை நிறைத்து 
சித்தத்தை மூடியது. காலடியில்‌ கடல்‌ என்பதன்‌ கூச்சம்‌ 
உடலெங்குமிருந்தது. கடலின்‌ ஒற்றைச்சொல்லையே தன்‌ 
உள்ளமென உணர்ந்தான்‌. அதுவரை தன்‌ அகம்‌ 
பொருளற்ற சொற்களால்‌ நிறைந்திருந்ததை அப்போது 


அறிந்தான்‌. கலைந்த தேனீக்கூடு போன்ற சித்தம்‌ 
அப்போது ஒளிரும்‌ விழிகளுடன்‌ கரிய சிறகுகளுடன்‌ 
ஒற்றைப்‌ பெரும்பறவை அமர்ந்திருக்கும்‌ கடற்பாறை 
முகடாக இருந்தது. கடல்‌ முகப்பில்‌ அமைந்திருந்த 
காவல்மாடத்தின்‌ தலைவனுக்கு கொடி அசைவு மூலம்‌ 
செய்தி வந்திருந்தது. அவன்‌ இறங்கி வந்து இருவரையும்‌ 
தலைதாழ்த்தி வணங்கி அங்கிருந்த சாவடியைக்‌ கடந்து 
போகும்படி கையசைத்தான்‌. “இவன்‌ உள்ளத்தில்‌ 
சொல்லென்பதே இருக்காது” என்றான்‌ திருஷ்டத்யும்னன்‌. 
சாத்யகி “என்ன?” என்றான்‌. திருஷ்டத்யும்னன்‌ 
புன்னகையுடன்‌ இல்லையென்று தலையசைத்தான்‌. 


துவாரகையின்‌ அப்பகுதி முழுக்க யானைக்‌ 
கூட்டங்களென, எருமை மந்தைகளென, பன்றி 
நிரைகளென கரிய பாறைகள்‌ பெருகிக்கிடந்தன. 
நீலமுகில்‌ வளைந்து ஒளிகொண்டு பெருகி 
வருவதைப்போல அணுகிய அலைகள்‌ முதல்‌ 
பெரும்பாறையில்‌ முட்டியதுமே இரண்டாகப்‌ பிரிந்தன. 
பின்பு பாறைக்குவை மேல்‌ மோதி வெண்ணுரையாக 
மாறின. கரிய சீப்பு ஒன்று வெண்கூந்தலை சீவிச்‌ 
செல்வது போலிருந்தது. வெண்சாமரம்‌ என 
நுரைப்பெருக்கு வந்து பல்லாயிரம்‌ பாறைகளை 
தழுவியது. பாலென நுரைத்து வழிந்தது. ஒவ்வொரு 
நாளும்‌ பல்லாயிரம்‌ முறை நீராடும்‌ அருள்‌ கொண்ட 
பாறைகள்‌. முடிவின்மையின்‌ அறைபட்டு அறைபட்டு 
கரைந்தழியும்‌ பேருருக்‌ கொண்டவை. 


“நீலம்‌ நக்கியுண்ணும்‌ இன்னமுது இவை” என்றான்‌ 
திருஷ்டத்யும்னன்‌. சாத்யகி அச்சொற்களைக்‌ கேட்காமல்‌ 
திரும்பி அவனிடம்‌ எதையோ சொன்னான்‌. “என்ன?” 
என்றான்‌ திருஷ்டத்யும்னன்‌. சாத்யகி ஒரு கணம்‌ என 
கையசைத்துவிட்டு அவனைச்‌ சூழ்ந்து அறைந்து 
நுரைக்கொந்தளிப்பாக மாறி பாறைக்‌ குடைவுகளையும்‌ 
மடம்புகளையும்‌ இடுக்குகளையும்‌ நிறைத்து பொங்கி 
எழுந்து வெண்பளிங்குக்‌ கற்களெனச்‌ சிதறி நுரையென 
வழிந்து பின்பு பல்லாயிரம்‌ வழிவுகளாக மாறித்‌ திரண்டு 
எதிர்‌ அலையென்றாகி பின்‌ வாங்கிச்‌ சென்ற கடலை 
நோக்கி காத்து நின்றான்‌. அது சென்றபின்‌ திரும்பி 
“நீலத்தின்‌ முன்‌ தருக்கி நின்றிருக்க இச்சிறு பாறைகளால்‌ 
முடிகிறது” என்றான்‌. திருஷ்டத்யும்னன்‌ “ஆம்‌” என்றான்‌. 


அலைகள்‌ பின்வாங்கிய வெளியில்‌ ஒவ்வொரு 
கடல்பாறையும்‌ காலடியில்‌ கடல்‌ கீழிறங்க ஒருகணம்‌ 
பேருருவம்‌ கொண்டன. வழிந்து சென்ற நுரையுடன்‌ 
அடுத்த அலை வளைந்தெழுந்து சுருண்டு கரை நோக்கி 


வந்தது. அதன்‌ பல்லாயிரம்‌ நாக நாநுனிகள்‌ 
வெள்ளியாலானவையாக இருந்தன. மீண்டும்‌ அறைதல்‌. 
மீண்டுமொரு பெரும்‌ குமுறல்‌. மீண்டுமொரு 
பால்பெருக்கு. மீண்டுமொரு வெண்‌ சரிவு. “முடிவிலாது...” 
என்றான்‌ சாத்யகி. “ஒன்று முடிவிலாது நிகழ்வதன்‌ 
பொருளின்மைக்கு நிகரென இப்புவியில்‌ வேறொன்றும்‌ 
இல்லை. அதன்‌ முன்‌ மானுடம்‌ உருவாக்கிக்‌ கொள்ளும்‌ 
ஒவ்வொரு சொல்லும்‌ வெறும்‌ ஒலியாகவே 
மாறிவிடுகிறது.” 


அவர்களைச்‌ சூழ்ந்திருந்த அனைத்தும்‌ கடற்துமிகள்‌ 
பட்டு உருகி வழிந்து கொண்டிருந்தன. பாறைப்பரப்புகள்‌ 
அனைத்தும்‌ குளிர்ந்து கறுத்து கனிந்து மறுகணம்‌ 
நுரையென்றாகி விடும்‌ என்பதைப்போல உளமயக்கு 
காட்டின. சில கணங்களுக்குள்ளே அவர்கள்‌ உடலில்‌ 
இருந்தும்‌ உப்பு நீர்‌ வழியத்தொடங்கியது. புரவிகள்‌ 
கடல்துளிகள்‌ சொட்டிய பிடரியைச்‌ சிலிர்த்தபடி 
தலையை அசைத்து தும்மலோசை இட்டபடி அலைகளை 
வகுந்து சென்ற கற்பாதையில்‌ நடந்தன. 
இருபக்கமிருந்தும்‌ அலைகள்‌ எழுந்து ஒரேசமயம்‌ 
பாலத்தை அறைவதை திருஷ்டத்யும்னன்‌ கண்டான்‌. 
மேலே வானம்‌ எந்த அளவுக்கு ஒளி கொண்டிருக்கிறதோ 
அந்த அளவுக்கு நீலம்‌ செறிவு கொண்டது. வான்‌ 
இருண்டிருக்கையில்‌ கடல்‌ சாம்பல்வெளியாகிறது. 
நீலமென்பது ஆழம்‌ தன்னை தன்‌ ஒளியாலே மறைத்துக்‌ 
கொள்ளும்‌ நீரின்‌ மாயம்‌. 


எழும்‌ பொருளற்ற எண்ணம்‌ ஒவ்வொன்றையும்‌ ஆம்‌ 
ஆம்‌ என ஆமோதித்தன அலைகள்‌. அக்கணம்‌ 
உடலெங்கும்‌ எழுந்து ஒவ்வொரு விரல்நுனியையும்‌ 
துடிக்க வைத்த விழைவென்பது புரவியிலிருந்து பாய்ந்து 
அவ்வலைகளால்‌ அள்ளப்பட்டு பாறைகளில்‌ அறைந்து 
சிதறடிக்கப்படவேண்டுமென்பதே. தலை உடைந்து 
மூளைச்சேறு வெண்ணைநுரை போல்‌ கரும்பாறையில்‌ 
வழிய வேண்டும்‌. நெஞ்சுடைந்த குருதி அச்செம்மலர்கள்‌ 
போல்‌ சிதறி நின்றிருக்க வேண்டும்‌. பசி கொண்ட நீல 
விலங்கு வெண்ணிற நா நீட்டி உண்டு உண்டு இப்புவியை 
ஒரு நாள்‌ தன்னுள்‌ எடுத்துக்‌ கொள்ளப்போகும்‌ பேருயிர்‌. 
இச்சொற்கள்‌ வெறும்‌ கடற்பாறைகள்‌. முடிவின்மையை 
அஞ்சி அதன்‌ முன்‌ நான்‌ கொண்டு நிறுத்தும்‌ உருவற்ற 
மொத்தைகள்‌. பொருளற்ற சிதறல்கள்‌. பேரலை வந்து 
பாறையின்‌ பாதத்தை அறைந்தது. அதன்‌ துமித்தெறிப்பு 
வளைந்து முல்லை மலர்க்கூடையை விசிறியது போல 
அவன்‌ முன்‌ ஒளிர்ந்து விழுந்தது. மறுபக்கமிருந்து 
பிறிதொரு அலை வந்து அறைந்து பளிங்கு மணிகளென 


பாறைமேல்‌ சிதறி விழுந்தது. 


கடல்‌ மாளிகை தொலைவிலிருந்து பார்த்தபோது 
களிச்செப்பு போல்‌ சிறிதாக இருந்தது. அணுகும்‌ தோறும்‌ 
அதன்‌ பெரும்‌ தோற்றம்‌ தெளிந்து வந்தது. 
கடற்பாறையில்‌ வெட்டி எடுக்கப்பட்ட ஆயிரத்து எட்டு 
தூண்களால்‌ ஆன வட்ட வடிவ கல்மாளிகை அது. 
தூண்களுக்கு மேல்‌ எழுந்த மேல்‌ மாடத்தில்‌ சாளரங்கள்‌ 
கொண்ட வட்டமான உப்பரிகை அமைந்திருந்தது. 
அதற்கு மேல்‌ கூம்புவடிவக்‌ கோபுரத்தில்‌ காவல்‌ 
மாடங்கள்‌. அதன்‌ மேல்‌ எழுந்த கல்குவடுக்கு நடுவே 
நாட்டப்பட்ட கற்தூணின்‌ உச்சியில்‌ இருபக்கமும்‌ சங்கும்‌ 
சக்கரமும்‌ துலங்க நடுவே துவாரகையின்‌ கருடன்‌ தலை 
பொறிக்கப்பட்டிருந்தது. கடல்மாளிகையில்‌ முதல்வாயில்‌ 
அருகே இருபது வீரர்கள்‌ படைக்கலன்களுடன்‌ காவல்‌ 
நின்றனர்‌. அதன்‌ வாயிலுக்கு மேலெழுந்த காவல்‌ 
மாடத்தில்‌ பன்னிரு வில்லவர்‌ அமர்ந்திருந்தனர்‌. 
தொலைவிலிருந்து பார்க்கையில்‌ அவர்கள்‌ துமி வழிய 
ஒவ்வொரு கணமும்‌ நடுங்கிக்‌ கொண்டிருப்பார்கள்‌ 
என்று தோன்றியது. ர பாதையின்‌ இறுதி 
வளைவைக்‌ கடந்ததுமே அது முற்றிலும்‌ உலர்ந்து 
இருப்பதை அறிந்தான்‌. அங்கு சென்றதுமே கடல்‌ 
வெற்றோசை மட்டுமாக மாறி பின்னகர்ந்தது. காற்றில்‌ 
எழுந்த பனிப்பிசிறு போன்ற துமி அல்லாமல்‌ அங்கு 
நீரலைகளோ நுரைப்பிசிறுகளோ எட்டவில்லை. மேலும்‌ 
சற்று முன்னால்‌ சென்றபோது கடலோசையே சற்று 
அமிழ்ந்துவிட்டது போல்‌ தோன்றியது. கற்பாளங்களின்‌ 
மேல்‌ படிந்த புரவிகளின்‌ குளம்போசையை கேட்க 
முடிந்தது. அங்கிருந்த காவலன்‌ அவர்களை அணுகி 
தலைவணங்கினான்‌. அவர்களின்‌ முத்திரைக்‌ 
கணையாழிகளை வாங்கி மூவர்‌ சீர்நோக்கினர்‌. காவலன்‌ 
தலைவணங்கி உள்ளே செல்லும்படி பணித்தான்‌. 


குதிரையிலேயே அவ்வாயிலைக்‌ கடந்து நிரைவகுத்த 
பெரும்‌ தூண்களாலான மாளிகையின்‌ கல்முற்றத்தில்‌ 
சென்று நின்றனர்‌. சாத்யகி புரவியில்‌ அமர்ந்தபடியே 
திரும்பி துவாரகையை நோக்கி “சிரிக்கிறது அந்நகர்‌” 
என்றான்‌. அச்சொல்லுடன்‌ இணைந்து நோக்கியபோது 
அலை வளைவு ஒரு பெரும்‌ பல்வரிசையாகத்‌ தெரிய 
திருஷ்டத்யும்னனும்‌ புன்னகைத்தான்‌. சாத்யகி தலை 
தூக்கி இணைமலை மீது எழுந்த பெருவாயிலை 
பார்த்தான்‌. “துவாரகையை வானில்‌ தொங்க 
விட்டிருக்கும்‌ ஒரு கொக்கி போல்‌ தெரிகிறது. அந்தக்‌ 
கொக்கி வலுவிழக்கையில்‌ இந்நகரம்‌ மண்ணில்‌ விழும்‌” 


என்றான்‌. திருஷ்டத்யும்னன்‌ நகைத்து “மண்ணில்‌ 
விழாது, நீரில்‌ விழுந்து அமிழ்ந்து மறையும்‌” என்றான்‌. 
அந்தப்‌ பெருவாயிலின்‌ தோற்றம்‌ சற்றுநேரம்‌ 
இருவரையும்‌ சித்தம்‌ அழியச்செய்தது. “வானுக்கொரு 
வாயில்‌” என்றான்‌ சாத்யகி. “ஆம்‌” என்றான்‌ 
திருஷ்டத்யும்னன்‌. 

மேலும்‌ சில கணங்கள்‌. ஒப்புமைகளாக, உருவகங்களாக, 
அணிச்சொற்களாக, நினைவுகளாக அதன்மேல்‌ பெய்த 
அனைத்து எண்ணங்களும்‌ வடிய எதுவுமின்றி 
வெறுமொரு வளைவென எழுந்து மலைமேல்‌ நின்றது 
பெருவாயில்‌. மண்டபத்தின்‌ உள்ளிருந்து வந்த வீரன்‌ 
தலைவணங்கி “அரசர்‌ மேலே தெற்கு உப்பரிகையில்‌ 
தங்களுக்காக காத்திருக்கிறார்‌ இளவரசே” என்றான்‌. 
“ஆம்‌” என்றபடி திருஷ்டத்யும்னன்‌ இறங்கினான்‌. 
கால்கள்‌ நெடுந்தூரப்புரவிப்பயணம்‌ செய்து 
மரத்துவிட்டவை போலிருந்தன. சாத்யகி இறங்கி சில 
கணங்கள்‌ தள்ளாடிவிட்டு புரவியை பற்றிக்‌ 
கொண்டான்‌. இருவரும்‌ கால்களை உதறினர்‌. சாத்யகி 
கடிவாளத்தை வீரன்‌ கையில்‌ கொடுத்துவிட்டு இடையில்‌ 
கையூன்றி முதுகை நிமிர்த்திக்‌ கொண்டான்‌. “செல்வோம்‌” 
என்றான்‌ திருஷ்டத்யும்னன்‌. 

நடக்கும்போது “பாஞ்சலாரே, இத்தனை உள நிறைவுடன்‌ 
கழுபீடத்திற்குச்‌ சென்ற பிறிதொருவன்‌ துவாரகையில்‌ 
இருந்திருக்க மாட்டான்‌” என்றான்‌ சாத்யகி. 
திருஷ்டத்யும்னன்‌ “ஆம்‌, ஆனால்‌ அந்த வேதாந்த 
மதுவை இன்னும்‌ அருந்தியிருந்தால்‌ நாமே சென்று ஏறி 
அமர்ந்திருப்போம்‌” என்றான்‌. சாத்யகி மாளிகையின்‌ 
தூண்கள்‌ சூழ்ந்த இடைநாழி எதிரொலிக்க உரக்க 
நகைத்து “பாஞ்சாலரே, என்னுடன்‌ அந்த மதுக்கடைக்‌ 
களிமகனையும்‌ அருகே கழுவிலமரவைக்க 
விழைகிறேன்‌. எஞ்சிய வாழ்நாளெல்லாம்‌ அவன்‌ 
கள்வேதாந்தத்தைக்‌ கேட்டு களித்திருக்க முடியுமல்லவா?” 
என்றான்‌. வட்டமாகச்‌ சென்ற மாளிகையின்‌ படிகளில்‌ 
ஏறியபடி “குருதி வேதாந்தம்‌ என்று அவன்‌ சொன்னானே, 
அதை இவரிடம்‌ கேட்டுக்‌ கொள்வோம்‌” என்றான்‌ 
திருஷ்டத்யும்னன்‌. 

சாத்யகி “அதை அவன்‌ சொன்னானா இல்லை நான்‌ 
சொன்னேனா?” என்றான்‌. “யாரோ சொன்னார்கள்‌ யாரோ 
கேட்டார்கள்‌. இப்போது என்ன?” என்றபடி இடைநாழியில்‌ 
இருவரும்‌ நடந்தனர்‌. அவர்களின்‌ வலப்பக்கம்‌ 
ஆற்றங்கரையின்‌ மாபெரும்‌ அடிமரங்களென எழுந்து 
மேலே சென்று எடைமிக்க கற்களாலான உத்தரங்களை 


சுமந்து நின்றன உருண்ட கற்தூண்கள்‌. “சில சமயம்‌ 
தூண்களை எண்ணி நான்‌ இரக்கம்‌ கொள்வதுண்டு” 
என்றான்‌ சாத்யகி. “வாழ்நாள்‌ முழுக்க எதையாவது 
சுமந்திருப்பது என்றால்‌ எவ்வளவு கடினம்‌? அந்த 
எடையை விட கடினம்‌ அப்பொருளின்மை.” உரக்க 
நகைத்தபடி “என்‌ மீது நான்‌ சுமந்திருந்த எடைகளை 
தூக்கி வீசிவிட்டேன்‌. கல்‌ பறந்து போய்‌ காற்றை உணரும்‌ 
சருகு போல்‌ நிற்கிறேன்‌. அது என்னை அள்ளிச்‌ சென்று 
முள்‌ மேல்‌ அமர வைக்குமென்றால்‌ அங்கிருந்து எஞ்சிய 
காலமெல்லாம்‌ நடுங்குவேன்‌” என்றான்‌. 


திருஷ்டத்யும்னன்‌ “துவாரகையில்‌ நீர்‌ நிறைய சூதர்க்‌ 
களியாட்டுகளை பார்த்திருக்கிறீர்‌. நன்கு சொல்லெடுக்கக்‌ 
கற்றுள்ளீர்‌” என்றான்‌. “என்னால்‌ உயர்ந்த கவிதையை 
சொல்லிவிட முடியும்‌. ஆனால்‌ அரசுசூழ்‌ மன்று ஒன்றில்‌ 
ஊமையென நின்றிருப்பேன்‌” என்றான்‌ சாத்யகி. 
திருஷ்டத்யும்னன்‌ “இப்போது நாம்‌ செல்வது?” என்றான்‌. 
“இது கவிமன்றா? அரசுமன்றா?” சாத்யகி “துவாரகையில்‌ 
ஒரு நாணயத்தின்‌ இரு பக்கங்கள்‌ அவை. சுண்டிவிட்டு 
அவற்றை முடிவு செய்பவர்‌ இவர்‌” என்றான்‌. “அரசுமன்று 
என்றால்‌ எனக்கு தெற்கு நோக்கிய கழுபீடம்‌ கொடுங்கள்‌ 
என்பேன்‌. முன்னோர்களை நோக்கி முறைத்தபடி 
அமர்ந்திருக்க விழைகிறேன்‌.” 


சாத்யகியை நோக்கி சிரித்தபடி திருஷ்டத்யும்னன்‌ 
“தவிமன்று என்றால்‌ இங்கொரு அலைவேதாந்தம்‌ எழும்‌. 
அது கடல்கீதை என்று அழைக்கப்படும்‌. அதை 
சொல்பவன்‌ மது அருந்தி தன்‌ தெய்வத்தைத்‌ தூக்கிப்‌ 
பந்தாடும்‌ ஒரு களிமகன்‌. கேட்பவனோ தன்‌ அடியாரின்‌ 
கையிலொரு பந்தெனக்‌ களிக்கும்‌ தெய்வம்‌! நன்று” 
என்றான்‌. 

கடல்மாளிகையின்‌ இடைநாழியின்‌ மறுஎல்லையில்‌ 
அகன்ற கற்படிகள்‌ மேலேறிச்சென்றன. அவற்றின்‌ 
வெண்பளிங்குக்‌ கைப்பிடிகள்‌ யவன நாட்டு நுண்ணிய 
சிற்பங்கள்‌ செறிந்திருந்தன. சாத்யகி ஒவ்வொன்றையாக 
தொட்டுக்கொண்டு வந்தான்‌. முப்பிரி வேலேந்திய கடல்‌ 
தெய்வங்கள, மின்னலை ஏந்திய வானக தெய்வங்கள்‌. 
ஒவ்வொரு சிற்பமும்‌ பிறிதொன்றுடன்‌ பின்னி ஒன்றாகி 
ஒற்றைப்‌ பரப்பென மாறி நின்றது. “வானமென்பது 
இடைவெளியின்றி பின்னிப்‌ பரவிய தெய்வங்களின்‌ 
விழி என யவனர்‌ எண்ணுகிறார்கள்‌” என்றான்‌ சாத்யகி. 
“விண்மீன்களைப்போல எத்தனை விழிகூர்கிறோமோ 
அத்தனை தெரிகின்றன.” 


திருஷ்டத்யும்னன்‌ ஒரு சிற்பத்தை நோக்கி நின்றான்‌. 
கையில்‌ ஏடும்‌ இறகுமாக வெற்றுடலுடன்‌ 
நடனக்கோலத்தில்‌ நின்ற தெய்வம்‌ விழிகளை 
தொலைதூரம்‌ நோக்கித்‌ தீட்டியிருந்தது. “இந்த 
தெய்வத்தின்‌ சிலை அங்கே களியாட்டுமன்றிலும்‌ 
உள்ளது. ஹெர்மியர்‌ என்று அவர்கள்‌ சொல்கிறார்கள்‌. 
எழுத்தின்‌ தெய்வம்‌” என்றான்‌ சாத்யகி. கைசுட்டி 
“அதுவும்‌ அவரே. எல்லைகளுக்கும்‌ பயணத்திற்கும்‌ 
ஹெர்மியர்தான்‌ தெய்வம்‌.” அங்கே கையில்‌ 
பயணத்திற்கான இரட்டை நாகங்கள்‌ சுற்றிய சிறகுள்ள 
கோலும்‌ தொலைவு நோக்கி சுட்டும்‌ விரலுமாக அது 
நின்றது. கால்களிலும்‌ சிறகுகள்‌. 


ஆமைமேல்‌ ஒரு கையை வைத்து சாய்ந்து நிற்கும்‌ 
இன்னொரு சிலையைச்‌ சுட்டி “கடற்பயணங்களை 
அமைப்பவரும்‌ அவரே” என்றான்‌ சாத்யகி. “நிகரற்ற 
மாயம்‌ கொண்டவராக அவரை சொல்கிறார்கள்‌.” 
குதிரைலாட வடிவிலான நரம்பிசைக்‌ கருவியை 
நெஞ்சோடு சேர்த்து புன்னகைத்துக்‌ கொண்டு நின்றார்‌. 
அப்பால்‌ தோளில்‌ ஒரு செம்மறியாட்டை தாக்கியபடி 
நிற்கும்‌ சிலையைச்‌ சுட்டி “அவரும்‌ ஓர்‌ ஆட்டிடையன்‌ 
என்கிறார்கள்‌” என்றான்‌. திருஷ்டத்யும்னன்‌ 
அப்போதுதான்‌ அச்சிலைகளை யவனர்‌ அங்கு 
அமைத்தது ஏன்‌ என சித்தத்தில்‌ தெளிவடைந்தான்‌. 


ஒவ்வொரு படி ஏறுகையிலும்‌ சாத்யகியிடமிருந்து 


முற்றிலும்‌ தனித்து விலகலானான்‌. அவனது சொற்கள்‌ 
மிக அப்பாலென ஒலித்தன. இறுதிப்படி முற்றிலும்‌ 
தனித்திருந்தான்‌. சாத்யகியும்‌ அவ்வண்ணமே 
உணர்ந்தவன்‌ போல அவனிடமிருந்து முடிந்தவரை 
விலகிக்கொண்டான்‌. உப்பரிகைக்கூடத்தின்‌ வாயிவில்‌ 
நின்ற இரு காவலரும்‌ அவர்களைக்‌ கண்டதும்‌ 
தலைவணங்கி உள்ளே செல்லும்படி பணித்தனர்‌. 
திருஷ்டத்யும்னன்‌ அவ்வாயிலைக்‌ கடக்குமுன்‌ ஒரு 
கணம்‌ நின்றான்‌. தன்‌ எண்ணங்களையும்‌ 
உணர்ச்சிகளையும்‌ உரைப்பதற்குரிய சொற்களை 
ஒவ்வொன்றாக எடுத்து கோத்து திரட்டி வைத்திருந்தான்‌. 
அப்போது எத்தனை தேடியபோதும்‌ அவை 
எங்கிருக்கின்றன என்று தெரியவில்லை. 


அந்தத்‌ திணறல்‌ அவன்‌ உடலை எடை கொள்ளச்‌ 
செய்தது. கணுக்கால்கள்‌ கடுத்து உடல்‌ ஒரு பக்கமாக 
சாய்ந்தது. தன்‌ உடலை நிலை நிறுத்திக்கொண்டு நீள்‌ 
மூச்சுடன்‌ உறைந்தகால்கள்‌ மேல்‌ அசையாமல்‌ நின்று 
பின்பு அசைத்து பெயர்த்து எடுத்துவைத்து உள்ளே 
சென்றான்‌. உள்ளம்‌ ஒரு சொல்‌ இன்றி வெறும்‌ பதைப்பு 
மட்டுமாக இருந்தது. கூடத்திற்குள்‌ இளைய யாதவர்‌ 
கடலை ஒட்டிய கைப்பிடியின்‌ அருகே போடப்பட்டிருந்த 
பீடத்தில்‌ அமர்ந்திருந்தார்‌. அவரைச்சுற்றி சிறிய 
அணிப்பீடங்களில்‌ எட்டு அரசியரும்‌, சுபத்திரையும்‌ 
அமர்ந்திருந்தனர்‌. 

அவர்கள்‌ உள்ளே நுழையும்போது அக்ரூரர்‌ ஏதோ 
சொல்லிக்‌ கொண்டிருந்தார்‌. காலடி ஓசை கேட்டு 
அவர்கள்‌ அனைவரும்‌ திரும்பி நோக்க 
திருஷ்டத்யும்னன்‌ அப்பார்வைகளை விலக்கி 
தலைகுனிந்தான்‌. சாத்யகி தன்னைத்‌ தொடரவில்லை 
என உணர்ந்து திரும்பி நோக்க அவன்‌ அறை 
வாயிலிலேயே நின்று விட்டிருப்பதை கண்டான்‌. அக்ரூரர்‌ 
அவனை உள்ளே வரும்படி கையசைத்தார்‌. அவன்‌ உடல்‌ 
நடுங்கிக்கொண்டிருந்தது. தலை வெம்மை நோய்‌ 
கண்டவன்‌ போல ஆடியது. 


எட்டு அரசியரும்‌ அங்கிருப்பார்களென்று 
திருஷ்டத்யும்னன்‌ எண்ணவில்லை. 
அரசியருடனிருக்கையில்‌ தங்கையையும்‌ 
அமைச்சரையும்‌ ஏன்‌ அழைத்தார்‌ என்று எண்ணிக்‌ 
கொண்டான்‌. மீண்டும்‌ சாத்யகியை திரும்பி 
நோக்கினான்‌. 


இளைய யாதவர்‌ சாத்யகியை நோக்கி “வா இளையோனே, 


நீ இங்கு வரும்போது விழைந்தது போல்‌ ஒரு இனிய 
விளையாட்டுக்கென இங்கு கூடியுள்ளோம்‌” என்றார்‌. 
சாத்யகி “இல்லை... நான்‌...” என்று சொல்லத்தொடங்கி 
இரு கைகளையும்‌ கூப்பியபம “நான்‌ 
கள்ளருந்தியுள்ளேன்‌ அரசே” என்றான்‌. இளைய யாதவர்‌ 
நகைத்தபடி “ஆம்‌, அங்கு எனது இனிய மாணவன்‌ 
ஒருவன்‌ உங்களை சந்தித்திருப்பான்‌. குசலனும்‌ நானும்‌ 
இணைந்து பல நாடுகளுக்கு சென்றுள்ளோம்‌. பல 
முனிவர்களை சீண்டி இழிசொல்லும்‌ தீச்சொல்லும்‌ பெற்று 
தப்பியோடியிருக்கிறோம்‌. அவன்‌ நாவில்‌ வாழும்‌ 
கலைமகள்‌ இரு கைகளிலும்‌ சாட்டையை ஏந்தியவள்‌” 
என்றார்‌. 


திருஷ்டத்யும்னன்‌ “ஆம்‌ அரசே, அவரிடம்‌ பேசும்போது 
எவ்வகையிலோ தங்களை அறிந்தவர்‌ அவரென்று 
தோன்றியது” என்றான்‌. அந்தப்பேச்சு அவனை 
இறுக்கத்திலிருந்து மீட்டது. “என்னை நன்கறிந்தவன்‌ 
அவன்‌” என்றார்‌ இளைய யாதவர்‌. சாத்யகி பீரிட்ட 
அழுகையோசையுடன்‌ “அரசே, நான்‌ அவச்சொல்‌ 
சொன்னேன்‌. உங்களிடம்‌ களியாடவேண்டுமென்று 
சொன்னேன்‌. என்‌ நெஞ்சில்‌ கட்டாரியை குத்தி இறக்கும்‌ 
வலியை விழைந்தே அவ்வண்ணம்‌ சொன்னேன்‌” 
என்றான்‌. 


இளைய யாதவர்‌ உரக்க நகைத்தபடி எழுந்து “மூடா, நீ 
நானறியாத ஒரு சொல்லையேனும்‌ சொல்ல முடியுமென்று 
எண்ணுகிறாயா?” என்றார்‌. “இல்லை” என்றான்‌ சாத்யகி. 
பின்பு திரும்பி ஓட விழைபவன்‌ போல இரண்டு 
அடிகளை பின்னால்‌ எடுத்து வைத்து அங்கிருந்த சுவரில்‌ 
முட்டிக்‌ கொண்டு கைகளைத்‌ துழாவி அதை 
பற்றிக்கொண்டான்‌. அவனை அணுகிய இளைய 
யாதவர்‌ “மூடா மூடா” என்றபடி அவன்‌ தோளில்‌ கை 
வைத்து தழுவி இறுக்கி அணைத்துக்‌ கொண்டார்‌. 


“எந்தையே! எந்தையே!” என்றழைத்தபடி அவர்‌ தோளில்‌ 
முகத்தை புதைத்துக்‌ கொண்டான்‌ சாத்யகி. “என்னிடம்‌ 
ஏன்‌ இப்படி விளையாடினீர்‌? என்னை ஏன்‌ ஆராய்கிறீர்‌?” 
என்று தோளில்‌ அழுந்திய உதடுகள்‌ மூச்சில்‌ வெம்மை 
கொள்ள அவன்‌ கேட்டான்‌. “உன்னிடம்‌ அன்றி எவரிடம்‌ 
விளையாடுவேன்‌? நீ எனக்காக ஐந்து தொழும்பர்‌ 
குறிகளைச்‌ சுமப்பவன்‌ அல்லவா? உனக்கு இங்கு நிகர்‌ 
எவர்‌?” சாத்யகி திகைத்து தலைதாக்கி நோக்கினான்‌. 
இமைகளில்‌ கண்ணீருடன்‌ அவன்‌ கண்கள்‌ சுருங்கின. 


“இளையோனே, ஒவ்வொருவரும்‌ தன்‌ எல்லையை 


தன்னுள்‌ ஒவ்வொரு கணமும்‌ ஆராய்ந்து 
கொண்டிருக்கிறார்கள்‌. அஞ்சித்‌ திரும்புபவனை 
உலகியலான்‌ என்கிறோம்‌. அறிந்து வகுத்துக்‌ 
கொள்பவனே அறிஞன்‌ என்கிறோம்‌. கடக்கத்‌ 
துணிபவனே யோகி.” சாத்யகி “என்‌ எல்லை என்னை 
அச்சுறுத்துகிறது எந்தையே” என்றான்‌. “அச்சுறுத்துவது 
என்றாலும்‌ வழிமயக்குவதென்றாலும்‌ அறிவு 
பிறிதொன்று இல்லாத பாதை. தெய்வங்களுக்கு உகந்தது, 
தூயது” என்றார்‌ இளைய யாதவர்‌. 


“இளையோனே, இப்புவியில்‌ ஒவ்வொரு உயிரும்‌ தன்னை 
முழுதறியும்‌ இறையாணையைப்‌ பெற்றே வந்துள்ளது. 
தன்‌ இருளையும்‌ ஒளியையும்‌ அறிந்து இருளென்றும்‌ 
ஒளியென்றும்‌ அமைந்திருக்கும்‌ ஒன்றை அணுகுபவன்‌ 
விடுதலை அடைகிறான்‌. வருக!” என்று அவன்‌ தோளை 
அணைத்து அழைத்து வந்தார்‌. அருகே நின்ற 
திருஷ்டத்யும்னனை பிறிதொரு கையால்‌ தோள்‌ 
வளைத்து அணைத்துக்‌ கொண்டு அமர்ந்திருந்த அரசியர்‌ 
நடுவே சென்று அங்கிருந்த பீடங்களைக்‌ காட்டி “அமர்க!” 
என்றார்‌. 


இருக்கையில்‌ அமர்ந்தபோது திருஷ்டத்யும்னன்‌ தன்‌ 
உடல்‌ நீர்‌ நிறைந்த பெருந்தோற்கலம்‌ என உணர்ந்தான்‌. 
எடையுடன்‌ அவனை பீடம்‌ நோக்கி அழுத்தியது. 
நாற்புறங்களிலும்‌ ததும்பி அலை குலுங்கியது. திவலை 
எழுந்து தொண்டையைக்‌ கரித்து மூக்கை அடைந்தது. 
இதழ்களை இறுக்கி தன்னை செறிவாக்கிக்‌ கொண்டான்‌. 
மழை நனையும்‌ தவளை இலை மேல்‌ அமர்ந்திருப்பது 
போல பீடத்தின்‌ விளிம்பில்‌ தொற்றி அமர்ந்து உடல்‌ 
குறுக்கி தலைகுனிந்து அழுது கொண்டிருந்தான்‌ சாத்யகி. 
மடிமேல்‌ கோட்டிய கைகளில்‌ விழிநீர்‌ உதிர்ந்து 
கொண்டிருந்தது. பனையோலை கிழிபடும்‌ ஒலியில்‌ 
அவ்வப்போது விசும்பினான்‌. 


திருஷ்டத்யும்னன்‌ சூழ்ந்திருந்த அரசியரின்‌ முகங்களை 
நோக்கினான்‌. ஒவ்வொன்றும்‌ ஒவ்வொரு உணர்வு 
நிலையில்‌ புல்நுனியில்‌ பனித்துளி என உடலில்‌ 
திரண்டெழுந்த விழிகள்‌ கொண்டிருந்தது. அவர்கள்‌ 
அமர்ந்திருக்கும்‌ முறையிலேயே உள்ளம்‌ 
அமைந்திருக்கும்‌ வகை தெரிவதை விந்தையுடன்‌ 
நோக்கினான்‌. இரு கைகளையும்‌ பீடத்தின்‌ கைப்பிடிகள்‌ 
மேல்‌ வைத்து சிம்ம முகப்பை இறுகப்பற்றியபடி 
விரைப்புடன்‌ நிமிர்ந்து அமர்ந்திருந்தாள்‌ சத்யபாமா. 
அருகே கழற்றி கைபோன போக்கில்‌ போடப்பட்ட 
பட்டுச்சால்வை போல பீடத்தில்‌ வளைந்து 


அமர்ந்திருந்தாள்‌ லக்ஷ்மணை. அவளருகே பத்ரை 
பீடத்தின்‌ நுனியில்‌ முழங்கால்கள்‌ மேல்‌ கைகள்‌ வைத்து 
வேட்டைக்கு எழ சித்தமான சிறுத்தை போல்‌ 
அமர்ந்திருந்தாள்‌. 

பீடத்தை நிறைத்த கரிய உடலுடன்‌ குழைந்த மண்ணில்‌ 
செய்த சிற்பம்‌ போல்‌ அமர்ந்திருந்தாள்‌ ஜாம்பவதி. ஆடை 
நுனியைப்‌ பற்றி விரல்களால்‌ சுழற்றியபடி கால்‌ கட்டை 
விரலை தரையில்‌ நெருடியபம ருக்மிணி அமர்ந்திருக்க 
எங்கிருக்கிறோமென்றே அறியாதவள்‌ போல 
மித்திரவிந்தை இருந்தாள்‌. அவளருகே நக்னஜித்தி 
சலிப்புடன்‌ என சாளரத்தை நோக்கிக்கொண்டிருந்தாள்‌. 
எழுவரும்‌ முதல்நிரையில்‌ அமர்ந்திருக்க அவர்களுக்குப்‌ 
பின்னால்‌ இடப்பட்ட சிறிய பீடத்தில்‌ தன்னை 
இளையவரிடமிருந்து ஒளித்துக்கொள்பவள்‌ போல 
காளிந்தி அமர்ந்திருந்தாள்‌. 


திருஷ்டத்யும்னன்‌ அவளை முதவில்‌ பார்க்கவேயில்லை. 
இருக்கும்போதே அங்கு தன்னை இல்லாதது போல்‌ 
ஆக்கிக்‌ கொள்ளும்‌ கலை ஏவலருக்கு எளிதில்‌ வருவது. 
அடிநிலை மாந்தர்‌ அனைவரும்‌ கற்றுக்‌ கொள்வது. 
உள்ளம்‌ மறைக்கப்படும்போது உடலும்‌ மறைந்துபோகும்‌ 
விந்தை அது என திருஷ்டத்யும்னன்‌ எண்ணுவதுண்டு. 
அவள்‌ உடலும்‌ முகமும்‌ விழிகளும்கூட அடிநிலை 
மாந்தருக்குரியதென தோன்றியது. அணிந்திருந்த அரச 
உடையை அவள்‌ உடல்‌ நாணியது போல்‌ தெரிந்தது. 
கொடைநாளில்‌ மட்டும்‌ பட்டுசுற்றும்‌ காட்டுத்தெய்வம்‌ 
போல. 


தோளிலிருந்து சரிந்த மேலாடையை வலக்கையால்‌ சுற்றி 
இடையுடன்‌ அழுத்திப்‌ பற்றியிருந்தாள்‌. கரிய வட்ட 
முகத்தில்‌ நிறைந்த நீள்‌ விழிகள்‌. சிறு மூக்கு. குவிந்த 
சின்னஞ்சிறு உதடு. நீள்கழுத்து. அவள்‌ நீளக்கைகள்‌ 
காளிந்தியில்‌ துடுப்பிடுவதற்கு உகந்தவை என்று அவன்‌ 
எண்ணிக்‌ கொண்டான்‌. அக்கணமே அவள்‌ பீடத்தில்‌ 
அமர்ந்திருந்ததுகூட நீரில்‌ செல்லும்‌ படகொன்றில்‌ 
உடலை நிமிர்த்தி தோளை நிகர்‌ நிலையாக்கி இருப்பது 
போல்‌ தோன்றியது. உடனே அவ்வெண்ணத்திற்காக சற்று 
நாணினான்‌. 


இளையவர்‌ சாத்யகியிடம்‌ “இங்குள ஒவ்வொன்றையும்‌ 
நான்‌ முழுதறிகிறேன்‌ இளையோனே. ஏனென்றால்‌ 
நானன்றி எதுவும்‌ இந்நகரில்‌ இல்லை. மாளிகை 
முகடுகளில்‌ பறக்கும்‌ கொடிகளின்‌ பட்டொளியும்‌ 
இருண்ட கழிவு நீர்‌ ஓடைகளில்‌ எழும்‌ சிற்றலையும்‌ 


நானே. இந்நாள்வரை நீயென ஆகி நடித்ததும்‌ நானே” 
என்றார்‌. புன்னகையுடன்‌ கை நீட்டி சாத்யகியின்‌ 
தொடையைத்‌ தொட்டு “நான்‌ என ஆகி நீ நடித்ததையும்‌ 
நான்‌ அறிவேன்‌” என்றார்‌. 


சாத்யகியின்‌ உடல்‌ குளிர்ந்த நீர்த்துளி விழுந்ததுபோல்‌ 
சற்று அதிர்ந்தது. ஆனால்‌ அவன்‌ விழி தூக்கவில்லை. 
திருஷ்டத்யும்னன்‌ அங்கிருந்த ஏழு அரசியரும்‌ இளைய 
யாதவர்‌ சொல்லப்போகும்‌ பிறிதொன்றுக்காக 
காத்திருக்கிறார்கள்‌ என்று உய்த்துக்‌ கொண்டான்‌. அங்கு 
அவர்கள்‌ அதற்கெனவே வந்திருக்கிறார்கள்‌. அமர்ந்த 
பின்‌ ஒவ்வொரு கணமும்‌ அதை மட்டுமே எண்ணிக்‌ 
கொண்டிருக்கிறார்கள்‌. அவரோ அவர்களின்‌ 
எதிர்பார்ப்புகளை தன்‌ கைகளால்‌ எற்றி 
விளையாடுகிறார்‌. அவர்‌ சொல்லும்‌ ஒவ்வொரு 
சொல்லும்‌ அவர்களின்‌ எதிர்பார்ப்பை நகையாடுகிறது. 


சத்யபாமா மேலும்‌ மேலும்‌ சினம்‌ கொண்டு வருவதை 
திருஷ்டத்யும்னன்‌ உணர்ந்தான்‌. கொதிகலனில்‌ இருந்து 
வெம்மை பரவுவதுபோல்‌ அவள்‌ உடல்‌ கதிர்‌ வீசிக்‌ 
கொண்டிருந்தது. அவன்‌ மீண்டும்‌ காளிந்தியை 
நோக்கினான்‌. பொன்நகைகளுக்கு அடியில்‌ தன்‌ 
இருகைகளிலும்‌ அவள்‌ இரும்பு வளையல்கள்‌ இரண்டை 
அணிந்திருந்தாள்‌. மச்ச நாட்டிலிருந்து யாதவப்‌ 
பேரரசனை மணம்‌ கொண்டு அரசியென தலைநகர்‌ 
புகுந்து பாரதவர்ஷத்தின்‌ பெருமாளிகையில்‌ அமைந்த 
பின்னரும்‌ அதை அவள்‌ கழற்றவில்லை என்பது 
வியப்பளித்தது. 


னால்‌ வியப்பதற்கொன்றுமில்லை என்ற எண்ணம்‌ 

ண்டும்‌ வந்தது. இங்கிருந்து எழுந்து சென்று மீண்டும்‌ 
காளிந்தியில்‌ பகலும்‌ இரவும்‌ படகோட்ட இவளால்‌ 
இயலும்‌. மீன்‌ கணங்கள்‌ அனைத்தையும்‌ 
அறிந்திருப்பாள்‌. அலை நுட்பங்களும்‌ அவற்றில்‌ ஆடும்‌ 
காற்றின்‌ கணக்குகளும்‌ காற்றை ஊதி விளையாடும்‌ 
விண்ணின்‌ மீன்‌ நிரைகளையும்‌ அறிந்திருப்பாள்‌. 
இந்நகரம்‌ கூட பெரு நதியொன்றில்‌ மிதந்து செல்லும்‌ சிறு 
படகென்றே அவளுக்கு பொருள்படும்‌. 


அப்போது தெரிந்தது, அவள்‌ அவர்களுக்குப்பின்‌ 
ஒளிந்து அமர்ந்திருக்கவில்லை என. படகின்‌ பின்‌ 
இருக்கையில்‌ அமர்ந்து இரு கைகளாலும்‌ துடுப்பிட்டு 
அதை அவள்‌ முன்‌ செலுத்துகிறாள்‌. என்ன உளமயக்கு 
இது என அவன்‌ புன்னகையுடன்‌ தன்னை நோக்கி 
வினவினான்‌. ஏன்‌ இவளைப்பற்றி எண்ணிக்‌ 


கொண்டிருக்கிறேன்‌? நக்னஜித்தி விழிகளால்‌ 
மித்திரவிந்தையிடம்‌ ஏதோ வினவ அவள்‌ இல்லை என்று 
கருவிழிகளை மட்டும்‌ அசைத்து சொல்லி விலகுவதை 
கண்டான்‌. லக்ஷ்மணை ஓர்‌ எண்ணத்திலிருந்து மெல்லிய 
உதட்டுப்பிதுக்கம்‌ வழியாக இன்னொன்றுக்கு சென்றாள்‌. 
சத்யபாமா வழுக்கும்‌ கைகளை சிம்மத்தலையில்‌ 
ஒருமுறை உரசிக்கொண்டாள்‌. காற்று சுடரில்‌ அசைவைக்‌ 
காட்டுவது போல ஒவ்வொருவரின்‌ எண்ணங்களும்‌ 
அக்கணமே உடலில்‌ திகழ்ந்தன. 

திருஷ்டத்யும்னன்‌ அங்கிருந்து விலகிச்‌ செல்ல 
விழைந்தான்‌. வரும்‌ போதிருந்த உணர்வுகளும்‌ 
அதற்கேற்ப கோத்து உருவாக்கப்பட்ட சொற்களும்‌ 
நெடுந்தொலைவில்‌ எங்கோ கிடந்தன. நினைவுகளில்‌ 
துழாவி உடைசல்களையும்‌ சிதிலங்களையும்‌ என 
அவற்றில்‌ சில பகுதிகளை மட்டுமே மீட்க முடிந்தது. 
அங்கு உணர்வு நில்லா இளையவன்‌ போல 
அமர்ந்திருந்தான்‌. இந்த நாற்கள விளையாட்டின்‌ 
மறுபக்கம்‌ அமர்ந்திருக்கும்‌ இவரோ தன்னையும்‌ ஒரு 
பேதையென்றாக்கி முன்‌ வைக்கிறார்‌. பேதையென்றும்‌ 
பித்தனென்றும்‌ ஆகாமல்‌ இவருடன்‌ களம்‌ நின்று 
காய்கோக்கவே எவராலும்‌ இயலாது. 


எட்டு திருமகள்கள்‌, எட்டு வகை பேரழகுகள்‌, எட்டு 
குன்றாச்செல்வக்‌ குவைகள்‌ இவர்கள்‌ என்கின்றனர்‌ 
சூதர்‌. எட்டு முகம்‌ கொண்டு எழுந்த விண்‌ நிறைந்த 
பெருந்திரு. அது அறிந்திருக்குமா இவன்‌ யாரென்று? 
அறிந்தபின்னரும்‌ மாயை என்ற 
பொற்சித்திரப்பட்டுத்திரை அதை மூடியிருக்குமோ? 


திருஷ்டத்யும்னன்‌ காலடியில்‌ பாம்பு ஒன்று இருக்கும்‌ 
உணர்வு எழுவது போல சியமந்தகம்‌ தன்‌ இடையில்‌ 
இருப்பதை உணர்ந்தான்‌. அவ்வுணர்வை ஓர்‌ 
உடலதிர்வாகவே அடைந்து இருக்கையிலிருந்து சற்று 
எழுந்துவிட்டான்‌. இளைய யாதவரன்றி பிறர்‌ 
விழிகளனைத்தும்‌ அவனை நோக்கி திரும்பின. அதை 
உணர்ந்து அவன்‌ இருக்கையில்‌ சற்று பின்னால்‌ 
சாய்ந்தான்‌. இத்தனை நேரம்‌ அதை மறந்துவிட்டிருந்ததன்‌ 
விந்தை அவனை ஆட்கொண்டது. இத்தனை 
சொற்களும்‌ நகையாட்டுகளும்‌ அதை 
மறப்பதற்குத்தானா என்று எண்ணிக்‌ கொண்டான்‌. 


அதை உணர்ந்த உடனேயே அவன்‌ இடைக்‌ கச்சை 
இரும்பாலானது போலாயிற்று. பின்பு எரியும்‌ அனல்‌ 
போல்‌ அது அவன்‌ வயிற்றைத்‌ தொட்டது. மெழுகை 


அனல்‌ துளி போல்‌ எரித்துக்‌ குழைந்து 
உட்சென்றுகொண்டே இருந்தது. அதை எடுத்து பீடத்தின்‌ 
மேல்‌ வைக்க வேண்டுமென்றே எண்ணினான்‌. 
அவ்வெண்ணம்‌ பிறரெவரோ எண்ணுவது போல்‌ எங்கோ 
இருந்தது. தொடர்பின்றி அவன்‌ உடல்‌ அங்கிருந்தது. 
அதை அவரிடம்‌ அளித்துவிட வேண்டும்‌, என்ன 
நிகழ்ந்தது என்று சொல்லி தன்‌ எண்ணமென்ன என்று 
உரைத்துவிடவேண்டும்‌. ஆனால்‌ அதற்குரிய ஒரு 
சொல்கூட அவனிடம்‌ இருக்கவில்லை. செய்யக்கூடுவது 
கச்சையுடன்‌ அப்பேழையை எடுத்து அவர்‌ முன்‌ 
வைப்பதொன்றே. 


ஆனால்‌ சூழ்ந்திருந்த அரசியர்‌ விழிநடுவே அதை 
தன்னால்‌ செய்யமுடியாதென்று உணர்ந்தான்‌. அவர்கள்‌ 
ஒவ்வொருவரும்‌ அதை ஒவ்வொரு விதமாக எண்ணிக்‌ 
கொள்வார்கள்‌. அவன்‌ அதை கவர்ந்து சென்றதாகக்கூட 
எவரேனும்‌ எண்ணக்கூடும்‌. அனைத்தும்‌ அவன்‌ ஆடிய 
ஆடலே என மயங்கக்கூடும்‌. எண்ண எண்ண அவன்‌ 
உருமாறி கள்வனென ஆகி வந்து நின்றான்‌. 
சியமந்தகத்துடன்‌ துவாரகையை விட்டு தப்பி ஓட 
முயன்ற அவன்‌ சூழ்ந்த பாலையில்‌ தொடு வானை 
நோக்கி திகைத்து நின்றபின்‌ திரும்பி வந்திருக்கிறான்‌. 


திகைத்து அவன்‌ அக்ரூரரை நோக்கினான்‌. 
சியமந்தகத்துடன்‌ தப்பி காசிக்கு ஓடியதும்‌ 
அவனேதானா? அதை கவர்ந்தமைக்காக வெற்றுடலுடன்‌ 
தேர்த்தட்டில்‌ அமர்ந்து அவை முன்‌ வந்து குனிந்து 
விழுந்ததும்‌ அவன்தானா? படையாழியால்‌ கழுத்து 
வெட்டுப்பட்டு துடித்து விழுந்ததும்‌ அவனேதானா? 


என்னென்ன உளமயக்குகள்‌! இவற்றை என்‌ முன்‌ ஏதும்‌ 
அறியாதவர்‌ போல்‌ அமர்ந்திருக்கும்‌ இவர்தான்‌ 
உருவாக்குகிறாரா? அனைவர்‌ விழிகளும்‌ தன்‌ மேல்‌ 
குவிந்திருப்பது போல்‌ உணர்ந்தான்‌. ஒவ்வொரு 
முகத்தையாக நோக்கினான்‌. எவரும்‌ அவனை 
பார்க்கவில்லை. பின்னர்‌ உணர்ந்தான்‌, அவர்கள்‌ 
அவனிடமிருந்து விழியை திட்டமிட்டு திருப்பி 
வைத்திருக்கிறார்கள்‌ என. ஒவ்வொருவரின்‌ அகவிழியும்‌ 
அவனில்தான்‌ இருக்கிறது. அவனில்‌ அல்ல, அவன்‌ 
இடையில்‌ அமிழ்ந்த சியமந்தகத்தில்‌. 


இப்போது செய்வதற்குள்ளது ஒன்றே, அதை எடுத்து 
பீடத்தில்‌ வைப்பது. ஆம்‌, பிறிதொன்றுமில்லை. 
அவனிடம்‌ சொல்வதற்கான சொற்களேதும்‌ உள்ளத்தில்‌ 
இல்லை. ஆனால்‌ அதை எடுத்து அவ்வண்ணம்‌ 


வைக்கும்‌ போதே ஒவ்வொன்றும்‌ நிறைவுற்றுவிடுகிறது. 
அதற்கு மேல்‌ சொல்வதற்கு என்ன உள்ளது? எந்தையே, 
உன்‌ உடல்‌ ஒளிர்ந்து சொட்டிய ஒரு துளி என்னிடம்‌ 
வந்தது. அதை ஏந்தியிருக்கும்‌ தகுதியும்‌ ஆற்றலும்‌ 
எனக்கில்லை. இதோ உன்‌ காலடியிலேயே திரும்ப 
வைத்துவிட்டேன்‌. அருள்க! அதற்கப்பால்‌ எச்சொல்‌ 
சொன்னாலும்‌ அது ஆடல்‌ களத்தில்‌ காய்களென்றே 
ஆகும்‌. 

எண்ணி எங்கோ இருந்த அவன்‌ முன்‌ சதைப்பிண்டமென 
பீடத்தில்‌ அமர்ந்திருந்தது அவன்‌ உடல்‌. தன்‌ 
எண்ணத்திலிருந்து கை நீட்டி அவ்வுடலைத்தொட்டு 
அசைக்கமுயன்றான்‌. குருதி முழுக்க கலந்து ஓடி 
விரல்நுனிகள்தோறும்‌ துளித்து நின்ற கள்ளில்‌ ஊறி 
குளிர்ந்திருந்தது உடல்‌. இளைய யாதவரின்‌ இதழ்கள்‌ 
அசைந்து “சியமந்தகம்‌” என்று சொல்வதைக்‌ கண்டு 
அவன்‌ திடுக்கிட்டான்‌. மாபெரும்‌ கண்டாமணியின்‌ நா 
அசைவது போல செவிப்பறை உடையும்‌ பேரொலியுடன்‌ 
மேலும்‌ ஒரு முறை அவர்‌ சொன்னார்‌ 


சியமந்தகமா என்றவன்‌ வியந்தபோது அவர்‌ சொல்வது 
பிறிதொரு சொல்லென உணர்ந்தான்‌. “இந்நாளில்தான்‌...” 
என்றார்‌ இளைய யாதவர்‌. “நான்காண்டுகளுக்கு 
முன்பு...” என்ன சொல்கிறார்‌ என்று திருஷ்டத்யும்னன்‌ 
திகைப்புடன்‌ சாத்யகியை நோக்கினான்‌. சாத்யகி 
முற்றிலும்‌ அங்கிருந்து விலகி விட்டிருந்தான்‌. 
கடலிலிருந்து வந்த காற்று அந்தக்‌ கூடத்தை சூழ்ந்திருந்த 
சாளரங்களினூடாக திரைச்சீலைகளை பறக்கவைத்து 
உள்ளே வந்து சுழன்று சென்றது. மிகத்தொலைவில்‌ என 
கடலோசை கேட்டுக்‌ கொண்டிருந்தது. 


“அன்று நானும்‌ அஸ்தினபுரியின்‌ இளையவனும்‌ 
யமுனை ஆட முடிவு செய்தோம்‌” என்றார்‌ இளைய 
யாதவர்‌. “நீராடி கரை சேர்ந்து பாறை ஒன்றில்‌ 
அமர்ந்திருக்கையில்‌ இந்த நதியின்‌ ஊற்று முகம்‌ எது 
என்று அவன்‌ கேட்டான்‌. சற்று வேதாந்த விளையாட்டை 
ஆடலாமென்று முடிவு செய்தேன்‌. இளையோனே, 
ஒவ்வொன்றின்‌ ஊற்றுமுகமும்‌ அதன்‌ மையமே தான்‌ 
என்றேன்‌. அவனும்‌ அவ்வாடலை நிகழ்த்த சித்தமாக 
இருந்தான்‌. பாறையில்‌ புரண்டு என்னை நோக்கி எவர்‌ 
சொன்னது என்றான்‌.” 


இளைய யாதவர்‌ சொன்னார்‌ “நான்‌ சிரித்து, 
“இவ்வுலகுக்கு நான்‌ சொல்கிறேன்‌” என்றேன்‌.” “இந்த 


ஆற்றின்‌ ஊற்று முகம்‌ இந்நதியின்‌ மையமாகும்‌” 
என்றேன்‌. “இந்த ஆறு எதுவோ அது அந்த மையத்தில்‌ 
இருக்கும்‌. இந்த நதி அதிலிருந்து விலகிச்‌ செல்லவில்லை. 
சுழன்று அதற்கே திரும்பி வந்துகொண்டிருக்கிறது.” 
அவன்‌ எழுந்து தன்‌ இடையாடையை சுற்றி இறுக்கி 
“அதையும்‌ பார்த்துவிடுவோம்‌” என்றான்‌. “எங்கு 
செல்கிறாய்‌?” என்றேன்‌. “படகொன்றை எடுக்கிறேன்‌. 
இந்நதியின்‌ ஊற்று முகம்‌ வரை செல்வோம்‌. நீ சொன்னது 
உண்மையா என்று பார்த்துவிடுவோம்‌” என்றான்‌. 


நான்‌ சிரித்தபடி “வேதாந்த சிந்தனைகளை 
வாழ்க்கையில்‌ தேடத்தொடங்குபவன்‌ காலத்தை 
வீணடிக்கிறான்‌. அவை பாதி உலகிலும்‌ மீதி 
உள்ளத்திலுமாக முழுமை கொள்கின்றன” என்றேன்‌. 
சிரித்தபடி அவன்‌ “இது இரண்டாவது வேதாந்த கருத்து. 
நான்‌ நீ சொன்ன முதல்கருத்தை மட்டுமே விவாதிக்க 
விழைகிறேன்‌” என்றான்‌. “வேதாந்திகள்‌ மண்ணில்‌ 
காலூன்றி நின்று கேட்பவனுக்கு வாலையும்‌ தனக்குத்‌ 
தலையையும்‌ காட்டும்‌ விலாங்குமீன்கள்‌. அதற்காகவே 
சாமானியம்‌ விசேஷம்‌ என்று உண்மையை இரண்டாக 
பகுத்து விடுகிறார்கள்‌” என்றேன்‌. “உண்மையை எப்படி 
இரண்டாக பகுக்க முடியும்‌?” என்றான்‌. நான்‌ “ஏன்‌, 
முளைக்கத்தொடங்குகையில்‌ விதை இரண்டாக 
ஆகிறதல்லவா?” என்றேன்‌. “உன்னுடன்‌ பேசி வெல்ல 
முடியாது” என்றான்‌ அவன்‌. 


“பார்த்தா, நிகழ்தளத்தில்‌ உண்மை என்பது 
நுண்தளத்தில்‌ மேலுண்மை ஆகிறது. பகுபடும்‌ உண்மை 
முழுமையுண்மையின்‌ ஆடிப்பாவை மட்டுமே. உண்மை 
மேலுண்மை மேல்‌ அமர்ந்திருக்கிறது, அலை கடல்‌ மேல்‌ 
அமர்ந்திருப்பதைப்போல. அலை நோக்குபவன்‌ கடல்‌ 
நோக்குவதில்லை. கடல்‌ நோக்குபவன்‌ கண்ணில்‌ 
அலையும்‌ கடலே” என்றேன்‌. “சொல்லாடலை விடு. நான்‌ 
வீரன்‌. என்‌ வில்லும்‌ அம்பும்‌ இம்மண்ணில்‌ மட்டுமே 
இலக்கு கொண்டவை. நீ சொன்னதை என்‌ விழி காண 
வேண்டும்‌. என்னுடன்‌ எழுக!” என்றான்‌. “சரி, 
அவ்வண்ணமே ஆகட்டும்‌” என்று எழுந்தோம்‌. 


இருவரும்‌ யமுனைக்‌ கரையில்‌ கட்டப்பட்டிருந்த சிறு 
படகொன்றை அவிழ்த்துக்‌ கொண்டோம்‌. துடுப்புகளுடன்‌ 
ஏறி ஓழுக்குக்கு எதிராக துழாவத்தொடங்கினோம்‌. நான்‌ 
“யோகமென்பது நதியை அதன்‌ ஊற்று முகம்‌ நோக்கி 
திருப்புதல்‌. நாம்‌ யோகவழியில்‌ சென்று 
கொண்டிருக்கிறோமா?” என்றேன்‌. “யாதவனே, இனி நீ 
ஆயிரம்‌ சொல்லெடுத்தாலும்‌ நான்‌ ஒன்றையும்‌ 


உளம்கொள்ள மாட்டேன்‌. ஊற்று முகம்‌ என்பது 
மையமாக ஆவது எப்படி? அதையன்றி பிறிதெதையும்‌ 
கேட்க விழைகிலேன்‌” என்றான்‌. சிரித்தபடி நான்‌ 
“அவ்வண்ணமே ஆகுக!” என்றேன்‌. 


கை சலிக்க துழாவி யமுனையின்‌ எதிரோட்டத்தில்‌ 
சென்றோம்‌. செல்லுந்தோறும்‌ ஒழுக்கின்‌ விசை கூடிக்கூடி 
வந்தது. ஆழம்‌ மறைந்து அலை மிகுந்தது. அமைதி 
அழிந்து ஓசை எழுந்தது. அந்தியில்‌ அதன்‌ நடுவே 
அமைந்த பாறை ஒன்றில்‌ துயின்றோம்‌. மீண்டும்‌ 
காலையில்‌ எழுந்து மீனும்‌ கனியும்‌ உண்டு படகிலேறி 
துழாவி யமுனை குகைவிட்டு அரசநாகம்‌ என எழுந்து 
வரும்‌ இருட்காடுகளுக்குள்‌ நுழைந்தோம்‌. அங்கே 
பாறைகளின்‌ இடுக்கில்‌ நாணலிட்டு மீன்பிடிக்கும்‌ 
மலைமச்சர்களின்‌ சிற்றூர்கள்‌ நூறு உள்ளன. அவர்கள்‌ 
நூலறியாதவர்‌, முடியெதற்கும்‌ வரிகொடுக்காதவர்‌. 
அவர்களின்‌ ஊர்களை இரவின்‌ திரைக்குள்‌ ஓசையின்றி 
கடந்து சென்றோம்‌. 


பின்னர்‌ அருவி என யமுனை மண்பொழியும்‌ 
மலைச்சரிவை அடைந்து நின்றோம்‌. படகை 
கரையணைத்து புதரொன்றில்‌ கட்டியபிறகு கரையோர 
சதுப்பில்‌ வளைந்து நீர்தொட்டு நின்றாடிய கிளைகளின்‌ 
வழியாக தாவிச்சென்றோம்‌. நச்சுதோய்‌ வாளிகளும்‌ 
நட்பிலா மொழியும்‌ கொண்ட புளிந்தர்களின்‌ எல்லையை 
கடந்தோம்‌. புளிந்தவனம்‌ ஆரியவர்த்தத்தின்‌ முடிவு 
என்பார்கள்‌. எனவே புதர்‌ எழுந்து மூடிய இருண்ட 
காட்டில்‌ எங்கள்‌ உடல்கரைந்து மறைய காற்றென 
சென்றோம்‌. 


கரிய பாறைகளுக்கு மேல்‌ நுரை அலைத்து எழுந்தது. 
வெண்சுடர்‌ நின்றெரியும்‌ விறகுக்குவை என காளிந்தி. 
“இருளுக்கு மேல்‌ வழியும்‌ ஒளி” என்று இடையில்‌ கை 
வைத்து அவன்‌ சொன்னான்‌. “இருளும்‌ ஒளியுமான 
ஒன்று. நாம்‌ அதன்‌ தொடக்கத்தை காணச்செல்கிறோம்‌.” 
நான்‌ சிரித்தபடி “வேதாந்தத்தை வணிகனின்‌ 
துலாத்தட்டில்‌ வைக்க எண்ணுகிறாய்‌ பாண்டவனே” 
என்றேன்‌. “டேய்‌ யாதவா, இனி உன்‌ ஒரு சொல்லையும்‌ 
கேட்கமாட்டேன்‌ என்று முன்னரே சொல்லிவிட்டேன்‌. 
வாயைமூடிக்கொண்டு வந்து நீ சொன்னதை என்‌ 
கண்ணுக்குக்‌ காட்டு” என்றான்‌ இளைய பாண்டவன்‌. 


மரக்கிளைகளிலிருந்து மரக்கிளைகளுக்குத்‌ தாவி 
பாறைகள்மேல்‌ தொற்றி ஏறி சென்றுகொண்டிருந்தோம்‌. 
பனிப்பெருக்காக காற்று வீசிய மலை உச்சிக்கு 


சென்றோம்‌. தேவதாருக்கள்‌ எழுந்த பெரும்‌ சரிவில்‌ இரவு 
தங்கினோம்‌. மீண்டும்‌ கரிய அமைதி என எழுந்த 
பெரும்பாறைகளினூடாக தாவியும்‌ இடுக்குகளில்‌ 
ஊர்ந்தும்‌ சென்றோம்‌. எங்கள்‌ கால்‌ பட்ட கூழாங்கற்கள்‌ 
தவம்‌ கலைந்து எழுந்து பாறைகளில்‌ அறைந்து தங்கள்‌ 
நெடும்‌ பயணத்தை தொடங்கின. அவை அமைந்திருந்த 
பள்ளங்கள்‌ விழிகளெனத்திறந்து திகைத்து நோக்கின. 


“இம்மலை முற்றிலும்‌ கருமை கொண்டிருக்கிறது. 
ஆகவேதான்‌ இதற்கு களிந்தமலை என்று பெயர்‌ போலும்‌” 
என்றான்‌. நான்காவது நாள்‌ இமயத்தின்‌ மைந்தனாகிய 
களிந்தமலையின்‌ உச்சியை அடைந்தோம்‌. “களிந்தனின்‌ 
விழிகளில்‌ இருந்து வழியும்‌ களிநீர்‌ என்று காளிந்தியை 
சொல்கிறார்கள்‌. இம்மலையின்‌ முடிகளில்‌ எங்கோ அது 
உள்ளது” என்றான்‌. மேலும்‌ ஒரு நாள்‌ சிற்றோடை என 
பால்‌ நுரைத்து சரிவிறங்கிக்‌ கொண்டிருந்த யமுனையின்‌ 
கரைப்பாறைகளினூடாக சென்றோம்‌. அங்கே கம்பளி 
ஆடை அணிந்து வளைதடி ஏந்தி செம்மறி மேய்த்துக்‌ 
கொண்டிருந்த மலைமகன்‌ ஒருவனை கண்டோம்‌. 
அவனிடம்‌ பொன்‌ நாணயமொன்றை கொடுத்து 
களிந்தவிழியை காட்டும்படி கோரினோம்‌. 


குளிரில்‌ உறைந்து இருள்குவை என விரிந்திருந்த 
கரும்பாறைகளினூடாக சிற்றோடைகள்‌ வழிந்து பாசி 
படிந்த பாதையில்‌ எங்களை அம்மலைமகன்‌ அழைத்துச்‌ 
சென்றான்‌. தன்‌ சிற்றிளமையில்‌ தன்‌ தந்தையுடன்‌ ஒரே 
ஒரு முறை அவன்‌ களிந்த விழியை கண்டிருந்தான்‌. 
அங்கு யமுனை வெண்பட்டுச்‌ சால்வையென பாறைகள்‌ 
நடுவே சுழித்தும்‌ கரந்தும்‌ வளைந்தும்‌ கிடந்தது. அதன்‌ 
ஓசை அத்தனை பாறைகளில்‌ இருந்தும்‌ எழுந்து 
கொண்டிருந்தது. முழவுகள்‌ என முரசுகள்‌ என முழங்கும்‌ 
பாறைகள்‌ நடுவே நாங்கள்‌ சொன்ன சொற்களெல்லாம்‌ 
புதைந்து மறைந்தன. பின்‌ உள்ளமும்‌ சொல்லிழந்தது. 


பகல்‌ அந்தியாவது வரை நடந்து களிந்தவிழி கனிந்த 
துளிகள்‌ மண்‌ தொடும்‌ முதற்‌ புள்ளியை அடைந்தோம்‌. 
அங்கு அகத்திய முனிவர்‌ நாட்டிய சிற்றாலயம்‌ இருந்தது. 
கல்பீடத்தின்‌ மேல்‌ தோளிலேந்திய நிறைகலம்‌ தளும்ப 
நீந்தும்‌ ஆமை மேல்‌ அமர்ந்திருந்த யமுனை 
அன்னையை கண்டோம்‌. குளிர்‌ நீரள்ளிப்‌ படைத்து 
அவளை வணங்கிவிட்டு மேலேறினோம்‌. நூறு பாறை 
இடுக்குகள்‌ வழியாக தொற்றி ஏறி மேலே சென்றோம்‌. 
வான்தொட நின்ற பெரும்‌ பாறையொன்றின்‌ மேல்‌ 
விரிந்த வெடிப்பில்‌ கால்‌ பொருத்தி 
வரையாடுகளைப்போல்‌ ஏறி மேலே சென்றோம்‌. 


முதலில்‌ சென்ற மலைமகன்‌ நின்று தான்‌ அணிந்திருந்த 
மயிர்த்தோலாடையை இறுகக்‌ கட்டிவிட்டு எங்களை 
நோக்கி மேலே வரும்படி கையசைத்தான்‌. நான்‌ ஏறிய 
பின்‌ கை கொடுத்து பார்த்தனை ஏற்றிக்‌ கொண்டேன்‌. 
மேலே ஏறியதும்‌ சூழ்ந்திருந்த முகிலன்றி ஏதும்‌ 
தெரியவில்லை. மலை உச்சியிலா மண்ணிலா எங்கு 
நிற்கிறோம்‌ என்று உணரக்கூடவில்லை. “யாதவனே, 
என்ன தெரிகிறது?” என்றான்‌ பார்த்தன்‌. 
“காத்திருப்போம்‌. சற்று நேரத்தில்‌ இம்முகில்‌ விலகும்‌” 
என்றேன்‌. மலைமகன்‌ அவனது மொழியில்‌ 
“அரைநாழிகை நேரம்‌” என்றான்‌. 


காற்று பல்லாயிரம்‌ கைகளுடன்‌ எங்களை அள்ளி வீச 
முயன்றது. தொலைதூரத்து மலை இடுக்குகளில்‌ பனியை 
அள்ளிக்‌ குவிக்கும்‌ அதன்‌ ஓசையை கேட்டோம்‌. முகில்‌ 
அடர்நிறம்‌ மாறுவது தெரிந்தது. கலங்கிய நீர்‌ தெளிவது 
போல்‌ அது ஒளிகொண்டது. பின்பு அதில்‌ ஒரு பகுதி 
விரிசலிட்டு விலகி வடக்காக எழுந்து சென்றது. 
அவ்விடைவெளியில்‌ குளிர்ந்த ஒளிப்பெருக்கென 
சூரியனை கண்டேன்‌. ஒளி மிகுந்து வந்தது. எங்கள்‌ 
காலடியில்‌ தாழ்வறை ஒன்று பிறந்தது. கரிய மலைகள்‌ 
சூழ்ந்த பள்ளத்தாக்கில்‌ சரித்துவைத்த ஆடி போல 
வெண்ணிற பனித்தகடு ஒன்றை கண்டேன்‌. வெயில்‌ 
பட்டபோது சதை நீக்கிய முத்துச்சிப்பியென அது 
வானவிற்களை சூடியது. 


மலைமகன்‌ கை நீட்டி “களிந்த விழி” என்று சுட்டிக்‌ 
காட்டினான்‌. அப்பெரிய பனிப்பாளத்தின்‌ நடுவே நீல 
விழியொன்று திறந்திருப்பதை கண்டேன்‌. அது நிறைந்து 
வழிந்த நீலக்கோடு வளைந்து சரிந்திறங்கி மறுபக்கம்‌ 
காளிந்தியென பாறை வளைவுகளில்‌ பெருகிச்‌ சென்றது. 
இந்திரநீல விழி ஒரு கணமும்‌ நோக்கு விலக்க ஓண்ணாத 
ஈர்ப்பு கொண்ட முதல்‌ முழுமையின்‌ கண்‌. பார்த்தன்‌ என்‌ 
தோளைத்‌ தொட்டு “அவ்விழிக்கு அப்பால்‌ அது என்ன?” 
என்றான்‌. 


அந்நீலவிழிக்கு அப்பால்‌ பிறிதொரு வளையமென 
கருமேகத்தீற்றல்‌ ஒன்று எழுந்து பனி மூடிய மலைகளைக்‌ 
கடந்து வானில்‌ எழுந்து அப்பால்‌ இறங்கியிருந்தது. 
“அவனிடம்‌ கேள்‌” என்றேன்‌. “இளையோனே, அது 
என்ன?” என்றான்‌ பார்த்தன்‌. “கடலிலிருந்து வரும்‌ முகில்‌ 
அது. மண்‌ தொடா நதி. நதி விண்ணில்‌ வழிந்து இங்கு 
பெய்து களிந்தவிழியை நிரப்புகிறது.” மலைமகன்‌ 
கைநீட்டி சொன்னான்‌ “அங்கு வரும்‌ நீர்தான்‌ இங்கு 
காளிந்தியாக செல்கிறது.” 


பார்த்தன்‌ மூச்சிழப்பதை கண்டேன்‌. “அது கடலை 
அடைகிறது என்கிறார்கள்‌” என்றான்‌ மலைமகன்‌. 
“அந்தக்கடலும்‌ நீலம்‌ என்கிறார்கள்‌.” மெல்ல திரும்பி 
நோக்கிய பார்த்தன்‌ முகில்வளைவு களிந்த விழியில்‌ 
இறங்கி நதி நெளிவென ஆகி நீண்டு சென்று 
தொடுவானத்தைத்‌ தொட ஒரு மாபெரும்‌ வட்டத்தை 
கண்டான்‌. என்‌ கைகளைப்பற்றிக்‌ கொண்டு “இப்போது 
கண்டேன்‌, தொடக்கம்‌ எதுவும்‌ மையமே” என்றான்‌. 

இளைய யாதவரின்‌ குரலை திருஷ்டத்யும்னன்‌ 
விழிகளால்‌ என கேட்டு அமர்ந்திருந்தான்‌. அவரது குரல்‌ 
அரசியரையும்‌ சொல்லற மயக்கியது என்று தோன்றியது. 
உடலசைவுகள்‌ எழவில்லை. திரைச்சீலைகளை அசைத்த 
கடற்காற்றில்‌ எழுந்து பறந்த அக்குரல்‌ அறையின்‌ 
அனைத்து இடங்களிலிருந்தும்‌ 
கேட்டுக்கொண்டிருப்பதுபோல்‌ தோன்றியது. 


யமுனைக்கரையில்‌ நிறுத்திச்‌ சென்ற படகை 
அடைந்தோம்‌. ஓசையின்றிப்பெருகிய யமுனையின்‌ கரிய 
நீரில்‌ தலைகீழாகத்தெரிந்த நிழல்‌ மேல்‌ ஏறிக்‌ 
கொண்டோம்‌. பல்லாயிரம்‌ கோடி மீன்விழிகள்‌ செறிந்த 
பரப்பில்‌ உச்சிவெயிலில்‌ மிதந்தோம்‌. ஒற்றை நிலவு 
மட்டும்‌ நீராடிய அலைப்பரப்பின்‌ மேல்‌ ஒரு சொல்‌ 
எஞ்சியிராது ஒழுகினோம்‌. பின்பு ஒரு கணத்தில்‌ தன்‌ 
உள்ளம்‌ பொறாதவன்‌ போல்‌ அவன்‌ எழுந்து இரு 
கைகளையும்‌ விரித்து “எத்தனை வெளிப்படையான 
பேருண்மை!” என்றான்‌. பின்னர்‌ ஒவ்வொன்றாக நோக்கி 
“இத்தனை நோக்கியும்‌ இதை உணர முடியாமலாக்கிய 
மாயம்தான்‌ என்ன?” என்றான்‌. 


“நீ வேதாந்தத்தை போதிய அளவு அருந்தி விட்டாய்‌. இனி 
மலர்மாந்திய தேனீ போல உன்‌ இல்லத்திற்கு திரும்பு. உன்‌ 
கூட்டின்‌ கலவறையில்‌ அதை உமிழ்‌. அங்கிருந்து அது 
நுரைக்கட்டும்‌. இல்லையேல்‌ உன்‌ சிறகுகள்‌ நனைந்து 
இற்றுவிடும்‌” என்றேன்‌. “இல்லை, யாதவனே! 
இப்பேருண்மையைத்‌ தாங்கியபடி என்னால்‌ நிற்க 
முடியவில்லை. இதன்‌ எடையால்‌ என்‌ ஒவ்வொரு 
உயிர்க்காலும்‌ அழுந்துகிறது. என்‌ தலை வெடித்து 
நெற்றிப்பொட்டினூடாக அனல்‌ பீறிடுமென்று 
தோன்றுகிறது” என்றான்‌. 


அக்கணமே இரு துடுப்புகளையும்‌ அசைத்து படகை 
கவிழ்த்துவிட்டேன்‌. நீரில்‌ விழுந்து சுழலில்‌ இழுபட்டு 
மூழ்கிச்‌ சென்ற அவன்‌ எழுந்து நீருமிழ்ந்து “என்ன 
செய்கிறாய்‌ மூடா?” என்றான்‌. “தூயவேதாந்தத்தால்‌ நீந்த 
முடியாது பார்த்தா, உன்‌ கைகளாலேயே முடியும்‌” 
என்றபடி நானும்‌ நீந்தினேன்‌. என்னைத்‌ தொடர்ந்து 
அவன்‌ வந்தான்‌. மலைப்பாம்பு என ஓசையற்றிருந்த 


நீரின்‌ பெருவல்லமையை தோள்‌ வலியால்‌ மீறி இருவரும்‌ 
கரை சேர்ந்தோம்‌. சேற்றில்‌ நடந்து கரை அணைந்து 
நாணல்‌ மண்டிய மணல்‌ மேல்‌ நின்றேன்‌. சிரித்தபடி ஏறி 
வந்து “ஆம்‌, பித்தம்‌ தெளிந்தது, இந்நதியை என்‌ 
கைகளால்‌ நீந்தி வந்தேன்‌” என்றான்‌. நான்‌ நகைத்து 
“பாண்டவனே, நதியையும்‌ நான்‌ வேதாந்தத்தாலேயே 
நீந்திக்‌ கடந்தேன்‌” என்றேன்‌. 


இருவரும்‌ மணல்‌ மேட்டில்‌ ஏறி அங்கிருந்த குறுங்காட்டை 
அடைந்தோம்‌. “பசிக்கிறது. நான்‌ இங்கு விளைந்த 
கனிகளை உண்கிறேன்‌. நீ வேதாந்தத்தை உண்‌” 
என்றான்‌. “ஒவ்வொருவரும்‌ உண்பது தங்கள்‌ உள்ளே 
விளைந்த அமுதை மட்டுமே” என்றேன்‌. “யாதவனே, 
உன்னிடம்‌ சொல்லாட இனி எனக்கு உள்ளமில்லை. 
பசியாறிய பின்னரே என்‌ செவிதிறக்கும்‌” என்று சொல்லி 
அருகே நின்ற அத்தி மரம்‌ ஒன்றில்‌ அவன்‌ ஏறினான்‌. கீழே 
நான்‌ நின்றிருந்தேன்‌. மரத்தின்மேலிருந்து பார்த்தன்‌ 
வியப்புடன்‌ “யாரிவள்‌?” என்றான்‌. 


“யார்‌?” என்றேன்‌. “ஒரு பெண்‌... மஞ்சள்‌ ஆடை அணிந்து 
அடர்காட்டினூடாக செல்கிறாள்‌” என்றான்‌. “அது 
சிறுத்தையாக இருக்கும்‌. அல்லது பூத்த கொன்றை. 
உனக்கு வண்ணமேதும்‌ பெண்ணே” என்றேன்‌. அவன்‌ 
குனிந்து “உனக்கு?” என்றான்‌. “பெண்‌ ஏதும்‌ வண்ணமே” 
என்று சிரித்தேன்‌. “ஒரு பெண்‌, ஐயமில்லை. 
இவ்வேளையில்‌ இங்கு எவர்‌ வருவார்கள்‌? கந்தர்வப்‌ 
பெண்ணோ? வனதேவதையோ?” என்றான்‌. “அவள்‌ 
கால்கள்‌ மண்தொடுகின்றனவா?” என்றேன்‌. அவன்‌ 
“ஆம்‌, மண்‌ தொட்டுதான்‌ நிற்கிறாள்‌. காய்கனி 
கொய்கிறாள்‌” என்றான்‌. “அவளிடம்‌ சென்று எவளென்று 
அறிந்து வருக” என்றேன்‌. 


தயக்கமில்லாமல்‌ பெண்ணிடம்‌ பேச பார்த்தனைப்போல்‌ 
என்னாலும்‌ இயல்வதில்லை. மரத்திலிருந்து இறங்கி 
புதர்களை விலக்கிச்‌ சென்று அவளை அணுகினான்‌. 
அவள்‌ அவனைக்‌ கண்டு திகைத்து ஓடமுயல எளிதில்‌ 
தாவி வழிமறித்தான்‌. அவள்‌ அவனை கந்தர்வன்‌ என 
எண்ணி அஞ்சுவது தெரிந்தது. அவன்‌ நிலத்தில்‌ காலை 
ஊன்றி தன்னை மானுடன்‌ என்று காட்டினான்‌. தன்‌ 
தோளில்‌ பொறிக்கப்பட்ட குலக்குறியைக்‌ காட்டி தன்னை 
அறிமுகம்‌ செய்தான்‌. அச்சொற்களினூடாக இயல்பாக 
அவள்‌ அழகை புகழ்ந்திருப்பான்‌ என அவள்‌ முகம்‌ 
கொண்ட நாணம்‌ காட்டியது. விழிகள்‌ அலைய, உடல்‌ 
காற்றிலாடும்‌ கொடியென உலைய, அவள்‌ அவனிடம்‌ 
பேசிக்கொண்டிருந்தாள்‌. பின்னர்‌ மரத்தில்‌ நன்றாக 


சாய்ந்துகொண்டாள்‌. கொடிநுனியைப்‌ பற்றி கைகளால்‌ 
சுழித்தபடி கன்னத்துக்‌ குழல்சுருள்‌ அலைபாய 
தலையசைத்து முகவாய்‌ தாக்கி விழிகள்‌ படபடக்க 
பேசிக்கொண்டிருந்த அவளை நோக்கி நான்‌ காத்து 
நின்றேன்‌. 


நெடுநேரம்‌ கழித்து அவன்‌ அருகே வந்தான்‌. “யாதவனே, 
அவள்‌ பெயர்‌ கார்க்கி. இப்பகுதியின்‌ எழுபத்திரண்டு 
மச்சர்குலங்களுக்கு அரசனாக உள்ள சூரியன்‌ 
என்பவனின்‌ இரண்டாவது மகள்‌. அவள்‌ தமக்கை பெயர்‌ 
காளிந்தி. அவள்‌ இங்கே ஒரு நாணல்மேட்டில்‌ அமைந்த 
சிறுகுடிலில்‌ ஏழாண்டு காலமாக தவம்‌ செய்கிறாளாம்‌” 
என்றான்‌. “எதன்பொருட்டு தவம்‌?” என்றேன்‌. 
“வேடிக்கையாக இருக்கிறது. அவளுக்கு ஏழுவயதாக 
இருக்கையில்‌ ஒரு முதுவைதிகன்‌ இங்கு வந்திருக்கிறான்‌. 
அவள்‌ பிறவிநாளை கணித்து அவள்‌ விண்ணாளும்‌ 
திருமகளின்‌ மண்வடிவம்‌ என்றானாம்‌. அவள்‌ 
சந்தானலட்சுமி என்றும்‌ அவளுக்கு நூற்றெட்டு மைந்தர்‌ 
பிறப்பார்கள்‌ என்றும்‌ சொல்லி கைநிறைய பொன்‌ 
பெற்று சென்றிருக்கிறான்‌.” 


“வைதிகர்‌ சொல்லறிந்தவர்கள்‌” என நகைத்தேன்‌. “ஆம்‌. 
இந்த மச்சர்கள்‌ இப்போதுதான்‌ மீனை விற்கத்‌ 
தொடங்கியிருக்கிறார்கள்‌. படகோட்டி புளிந்தபுரிக்குச்‌ 
சென்று மீன்கொடுத்து பொருள்கொண்டு மீள்கிறார்கள்‌. 
அங்குள்ள கோட்டைகளையும்‌ மாளிகைகளையும்‌ 
படைகளையும்‌ நூல்களையும்‌ கலைகளையும்‌ 
காண்கிறார்கள்‌. அவர்களுக்குள்‌ எழும்‌ விழைவை 
பொன்னாக்கிக்கொள்ள வைதிகர்‌ 
தேடிவந்துகொண்டிருக்கிறார்கள்‌ என நினைக்கிறேன்‌” 
என்றான்‌ பார்த்தன்‌. “பாவம்‌, அந்தப்பெண்‌ அதை 
அவ்வண்ணமே நம்பிவிட்டிருக்கிறாள்‌. தன்னை 
திருமகள்‌ என்றே எண்ணிக்கொண்டு மண்ணில்‌ எந்த 
மானுடரையும்‌ மணக்கமாட்டேன்‌, விண்ணளந்த 
பெருமாளுக்கே துணைவியாவேன்‌ என்று 
உறுதிகொண்டு நோன்பு கொண்டிருக்கிறாள்‌. அவள்‌ 
தங்கை இவள்‌, ஒவ்வொருநாளும்‌ வந்து உணவு 
தேடித்தந்துவிட்டு செல்கிறாள்‌. மற்றநேரமெல்லாம்‌ அவள்‌ 
இங்கே குடிலில்‌ தனித்திருக்கிறாள்‌.” 


“எளியவள்‌” என்றேன்‌. “அந்த நோன்பையும்‌ அம்முதிய 
வைதிகனே சொல்லியிருக்கிறான்‌. இங்கே யமுனையின்‌ 
கரையில்‌ தவக்குடில்‌ அமைத்துத்‌ தங்கும்படியும்‌ 
இப்புவியில்‌ எவையெல்லாம்‌ அவளுக்கு இனியவையோ 
அவையனைத்தையும்‌ துறக்குமாறும்‌ 


வகுத்துரைத்திருக்கிறான்‌” என்றான்‌ பார்த்தன்‌. 
“அவளுக்கு அவன்‌ ஒரு தவநெறியையும்‌ 
சொல்லியிருக்கிறான்‌. யமுனையில்‌ மின்னும்‌ அத்தனை 
மீன்களையும்‌ எண்ணி முடிக்கையில்‌ அவளுக்கு 
விஷ்ணுவின்‌ பேருருவத்‌ தோற்றம்‌ தெரியுமாம்‌.” 
அவனுடன்‌ நானும்‌ நகைத்தேன்‌. “அந்த எளிய 
மச்சர்குலத்துப்பெண்‌ அதை நம்பி இங்கு வந்து 
விழித்திருக்கும்‌ நேரமெல்லாம்‌ நதியில்‌ மீன்களை நோக்கி 
எண்ணிக்கொண்டிருக்கிறாள்‌.” 


“அவள்‌ அதை ஈடுபட்டுச்செய்தால்‌ அதுவும்‌ தவமே” 
என்றேன்‌. “வேதாந்தத்தை மறுபடியும்‌ எடுக்காதே. 
மீன்களை எண்ணி முடித்துவிடுவாள்‌ என்கிறாயா?” 
என்றான்‌. “எண்ணவும்கூடும்‌” என்றேன்‌. “அவள்‌ 
தவத்தை இன்றே முடிக்கலாமென நினைக்கிறேன்‌” 
என்றான்‌ பார்த்தன்‌. “எப்படி?” என்றேன்‌. “அவள்‌ முன்‌ 
சங்குசக்கர கதாயுதமேந்தி விண்நீல வடிவுகொண்டு 
நிற்கப்போகிறேன்‌. பேருருவத்‌ தோற்றம்‌ கண்டு அவள்‌ 
காதல்‌ கொள்வாள்‌” என்றான்‌. நான்‌ 
சிரித்துக்கொண்டேன்‌. “அவள்‌ சூதர்பாடல்களிலும்‌ 
சித்திரங்களிலும்‌ கண்ட விண்ணளந்த பெருமாளை 
எண்ணிக்கொண்டிருக்கும்‌ பேகை. அந்தச்‌ சொற்களில்‌ 
இருந்தும்‌ வண்ணங்களில்‌ இருந்தும்‌ உருவாக்கப்பட்டதே 
கூத்தர்களின்‌ விண்ணவன்‌” என்றபடி அவன்‌ தன்‌ 
ஆடைகளை களையத்‌ தொடங்கினான்‌. 


கூத்தர்களிடம்‌ அவன்‌ ஒப்பனைக்கலையை 
செம்மையாக கற்றிருந்தான்‌. உருமாறுவதில்‌ அவனுக்கு 
நிகரென பிறிதொருவனை நான்‌ கண்டதில்லை. நீலமலர்‌ 
சாறெடுத்து உடலில்‌ பூசிக்கொண்டான்‌. 
வண்ணக்கொடிகளால்‌ மலராடை அமைத்தான்‌. ஆழியும்‌ 
சங்கும்‌ செய்தான்‌. “இருட்டுகிறது” என்றேன்‌. “ஆம்‌, 
அந்தியிருளில்‌ செம்பந்தஒளியில்‌ தோன்றினால்தான்‌ 
கூத்துவேடம்‌ விழிகளை ஏமாற்றும்‌” என்றான்‌. “ஒரு 
பெண்ணுக்காக இத்தனை அணியமா?” என்றேன்‌. 
“பெண்ணுக்காக அணிகொள்ளாத ஆடவன்‌ உண்டா 
என்ன?” என்றான்‌. “பெண்ணுக்கென பேடியும்‌ ஆகலாம்‌ 
என்றொரு சொல்‌ உண்டு. தெய்வமாகலாகாதா என்ன?” 


சங்கு சகடம்‌ ஏந்தி கதை ஊன்றி அருள்புரியும்‌ நான்கு 
தடக்கைகளுடன்‌ அணிகொண்டு அவன்‌ எழுந்தபோது 
விண்ணவன்‌ என்றே தெரிந்தான்‌. “திருமகளே 
நம்பிவிடுவாள்‌ போலுள்ளது பாண்டவனே” என்றேன்‌. 
“இவள்‌ மச்சர்மகள்‌. இவள்‌ நம்பாமலிருக்க மாட்டாள்‌” 
என்றான்‌. காய்ந்த எண்ணைப்புல்‌ பிடுங்கி பந்தங்களாக 


கட்டிக்கொண்டான்‌. “என்ன செய்யவிருக்கிறாய்‌?” 
என்றேன்‌. “இப்பந்தங்கள்‌ திடீரென அவள்‌ குடில்முன்‌ 
பெருந்தழலாக எரியும்‌. நிழல்கள்‌ எழுந்து கூத்தாட 
அவ்வொளியில்‌ நான்‌ எழுவேன்‌. திருமகளே, உன்‌ தவம்‌ 
முடிந்தது. இன்னும்‌ சற்று நேரத்தில்‌ நான்‌ மானுட 
உருக்கொண்டு உன்னிடம்‌ வருவேன்‌ என்பேன்‌” 
என்றான்‌. “பந்தங்கள்‌ சிலகணங்களில்‌ 
அணைந்துவிடும்‌. இருளுக்குள்‌ மறைந்தபின்‌ 
அணிகலைத்து என்னுருவில்‌ அவளிடம்‌ செல்வேன்‌” 
என்றான்‌. 


“வென்று வருக!” என்று அவனை அனுப்பிவிட்டு 
யமுனைக்கரைப்‌ பாறையிலேயே படுத்துக்கொண்டேன்‌. 
விண்மீன்களை எண்ணிக்கொண்டிருந்தேன்‌. சற்றுநேரம்‌ 
கழித்து அவன்‌ தொய்ந்த தலையுடன்‌ வந்தான்‌. “என்ன 
நடந்தது?” என்றேன்‌. “நான்‌ அனலில்‌ பேருருக்‌ கொண்டு 
எழுந்தேன்‌. மச்சர்குலத்திருமகளே, உன்‌ தவம்‌ நிறைந்தது. 
நான்‌ விண்ணளந்த பெருமாள்‌ என்றேன்‌. சீ, கூத்தனே 
விலகிப்போ என்று அருகிலிருந்த தூண்டில்முள்ளை 
எடுத்தபடி என்னை குத்தவந்தாள்‌. அப்படியே ஓடிவந்து 
புதர்களுக்குள்‌ ஒளிந்து தப்பினேன்‌” என்றான்‌. என்னால்‌ 
சிரிப்பை அடக்கமுடியவில்லை. “சிரிக்காதே யாதவனே, 
என்‌ மாறுதோற்றம்‌ இதுவரை பிழைத்ததில்லை. இந்த 
மீனவப்பெண்‌ எப்படி அறிந்தாள்‌ என எண்ண எண்ண 
உளம்‌ ஆறவில்லை” என்று சலித்தபடி என்னருகே 
அமர்ந்தான்‌. 

“ஒருவேளை அவள்‌ பெருமாளை முன்னரே 
கண்டிருப்பாள்‌” என்றேன்‌. “நகையாடாதே. நான்‌ உளம்‌ 
சோர்ந்திருக்கிறேன்‌” என்றான்‌. “நான்‌ சென்று 
முயன்றுபார்க்கவா?” என்றேன்‌. “இப்படியே 
செல்லப்போகிறாயா? வேடமிட்டுச்‌ சென்றபோதே 
வெட்டவந்தாள்‌.” நான்‌ “முயன்றுபார்க்கலாமே” என்றேன்‌. 
“என்‌ சங்குசகடத்தைக்‌ கழற்றி அங்குள மகிழமரத்தடியில்‌ 
போட்டேன்‌. வேண்டுமென்றால்‌ எடுத்துக்கொள்‌” 
என்றான்‌. “தேவையில்லை” என்று சொல்லிவிட்டு 
காட்டுக்குள்‌ சென்றேன்‌. 


நாணல்புதர்‌ நடுவே நாணலாலும்‌ ஈச்சையோலையாலும்‌ 
கட்டப்பட்ட சிறிய தவக்குடில்‌ தெரிந்தது. நான்‌ 
நேராகச்சென்று அதன்‌ மூடிய மூங்கில்படல்‌ கதவை 
திறந்தேன்‌. உள்ளே அவள்‌ தர்ப்பைப்பாயில்‌ அமர்ந்து 
ஊழ்கத்திலிருந்தாள்‌. என்‌ ஓசைகேட்டு கண்‌ திறந்து 
அஞ்சாமல்‌ என்னை நோக்கினாள்‌. நான்‌ “பெண்ணே, 
யமுனையில்‌ எத்தனை மீன்கள்‌ உள்ளன?” என்று 


கேட்டேன்‌. “ஒன்று” என்றாள்‌. “உன்‌ தவம்‌ நிறைந்தது. 
உன்னை கொள்ளவந்த விண்ணளந்த பெருமாள்‌ நானே, 
எழுக!” என்றேன்‌. எழுந்து கைகூப்பி கண்ணீருடன்‌ 
“என்னை ஆள்க என்‌ தேவா” என்று சொல்லி அருகே 
வந்து பணிந்தாள்‌. அவள்‌ தோள்தொட்டு 
அணைத்துக்கொண்டேன்‌. 


அரசியர்‌ புன்னகை செய்தனர்‌. திருஷ்டத்யும்னன்‌ 
வியப்புடன்‌ “நீங்கள்‌ எப்படி தோற்றமளித்தீர்கள்‌?” 
என்றான்‌. “இதோ உங்கள்முன்‌ எப்படி இருக்கிறேனோ 
அப்படி” என்றார்‌ இளைய யாதவர்‌. “அவள்‌ 
நம்பிவிட்டாள்‌. ஏன்‌ என்று அவளுக்கே தெரியும்‌. 
பலமுறை முன்னரும்‌ கேட்டிருக்கிறேன்‌. சிரித்தபடி 
தலைகுனிவாள்‌. அவள்‌ என்ன கண்டாள்‌ என்று அறிய 
நானும்‌ விழைகிறேன்‌” என்று நகைத்தபடி காளிந்தியை 
நோக்கினார்‌. அவள்‌ நாணப்புன்னகையுடன்‌ 
தலைகுனிந்தாள்‌. “எப்போதும்‌ இவள்‌ மறுமொழி 
இதுதான்‌” என்றார்‌ இளைய யாதவர்‌. “மிகமிகக்‌ கழிந்து 
ஒருநாள்‌ கேட்டேன்‌, அவள்‌ கண்டதென்ன என்று. 
ஆழிவெண்சங்கு ஏந்திய பரந்தாமனின்‌ பேருருவம்‌ 
என்கிறாள்‌. எப்படி என்று அறியேன்‌.” 


ருக்மிணி “வேறென்ன, மது அருந்தியிருப்பாள்‌” என 
முணுமுணுத்தாள்‌. சத்யபாமா “இதிலென்ன ஐயம்‌ 
இருக்கிறது? தங்கள்‌ தோள்களில்‌ ஆழியும்‌ சங்கும்‌ 
உள்ளது. துவாரகைத்‌ தலைவர்‌ என நோக்கும்‌ எவரும்‌ 
அறியமுடிடியும்‌. மீன்பிடித்து கூழுண்டு வாழும்‌ 
பெண்ணுக்கு அதைவிட நல்ல தருணம்‌ ஏது 
அமையப்போகிறது?” என்றாள்‌. நக்னஜித்தி 
புன்னகைசெய்தாள்‌. பத்ரை “அத்துடன்‌ தங்களுக்கும்‌ 
அவளை கைகொள்ளவேண்டிய தேவை இருந்தது. இந்த 
மணம்‌ வழியாக புளிந்தர்நாட்டு எல்லையில்‌ 
துவாரகையின்‌ நட்பரசு ஒன்றை 
அமைத்துக்கொண்டீர்கள்‌. புளிந்தர்களை அதைக்‌ 
காட்டியே அச்சுறுத்தி அடிபணியச்செய்தீர்கள்‌. இவளை 
தாங்கள்‌ மணக்கையில்‌ இவள்‌ தந்தை சூரியர்‌ நூறு 
படகுகளுக்குத்‌ தலைவர்‌ மட்டுமே. இன்று தன்னை 
மச்சர்குலத்து அரசர்‌ என்று சொல்லிக்கொள்கிறார்‌. 
பொன்னால்‌ ஒரு மணிமுடி செய்து சூடிக்கொள்வதாகவும்‌ 
அரியணையும்‌ வெண்குடையும்‌ வைத்து சாமரமும்‌ கூட 
கொண்டிருப்பதாகவும்‌ கேள்வி” என்றாள்‌. 


“இவள்‌ அன்னை தன்னை மச்சர்குலப்பேரரசி என்று 
அறிவித்து அரசோலை ஒன்றையும்‌ கோசலத்துக்கு 
ஒருமுறை அனுப்பினாள்‌” என்றாள்‌ நக்னஜித்தி. பிற 


அரசியர்‌ அனைவரும்‌ புன்னகை செய்தனர்‌. “ஆம்‌, 
இவளை மணந்தது எனக்கு அரசியல்‌ நலன்களை 
அளித்தது. புளிந்தநாட்டுக்கு அருகே வலுவான 
மச்சர்கூட்டமைப்பு ஒன்று எனக்கிருப்பதனால்‌ யமுனை 
முழுமையாகவே மதுராவின்‌ ஆட்சியின்கீழ்‌ இன்று 
உள்ளது” என்றார்‌ இளைய யாதவர்‌. “இன்று நான்‌ 
இவளைப்‌ பார்த்த நன்னாள்‌. ஆகவேதான்‌ எண்மரையும்‌ 
இங்கே வரும்படி சொன்னேன்‌. அப்போதுதான்‌ 
சியமந்தகத்துக்கான பூசல்‌ நிகழ்ந்துகொண்டிருப்பதை 
அறிந்தேன்‌.” 


சத்யபாமை “என்ன பூசல்‌? எனக்கொன்றும்‌ பூசலில்லை. 
நான்‌ அதை தங்களுக்கே அளித்துவிட்டேன்‌. 
தங்களுக்குரியது அரசியர்‌ எண்மருக்கும்‌ பொதுவானதே. 
அதை ஜாம்பவதியிடம்‌ அளிக்கக்கோரி பாஞ்சாலரிடம்‌ 
நேற்றே அளித்துவிட்டேன்‌” என்றாள்‌. ருக்மிணி 
“அரியகற்களை அரசகுடியினரன்றி பிறர்‌ சூடும்‌ வழக்கம்‌ 
இல்லை. அதை ஷத்ரிய அவை ஏற்காது... நான்‌ அதை 
மட்டும்தான்‌ சொன்னேன்‌” என்றாள்‌. நக்னஜித்தி “ஆம்‌, 
நானும்‌ அதைமட்டுமே சொன்னேன்‌” என்றாள்‌. பத்ரை 
“நான்‌ அக்ரூரரை அழைத்து சியமந்தகம்‌ ஜாம்பவதிக்கு 
அளிக்கப்படலாகாது என்று ஆணையிட்டேன்‌. 
மறுக்கவில்லை” என்றாள்‌. “அதுவே குலமுறை. நான்‌ 
சொன்னதில்‌ பிழையேதும்‌ உண்டு என 
நினைக்கவில்லை.” திரும்பி அக்ரூரரிடம்‌ “அந்த 

ணையை அவர்‌ மேற்கொண்டாரா என 
அறியவிழைகிறேன்‌” என்றாள்‌. 


“அரசி, சியமந்தகம்‌ ஜாம்பவதியிடம்‌ 
அளிக்கப்படவில்லை” என்றார்‌ அக்ரூரர்‌. முகம்‌ மலர்ந்த 
பத்ரை “நான்‌ விரும்பியது அதுவே” என்றாள்‌. “பிற 
எவரிடமும்‌ அளிக்கப்படவில்லை, பத்ரை” என்றார்‌ 
இளைய யாதவர்‌. “அதை நேராக இங்கே 
கொண்டுவரும்படி நான்‌ பாஞ்சாலரிடம்‌ 
ஆணையிட்டேன்‌. கொண்டு வந்துள்ளீர்‌ அல்லவா?” 
ஒருகணம்‌ திகைத்த திருஷ்டத்யும்னன்‌ “ஆம்‌, என்னிடம்‌ 
உள்ளது” என்றான்‌. தன்‌ கச்சையிலிருந்து அந்தச்‌ சிறிய 
பேழையை எடுத்து குறுபீடத்தில்‌ வைத்தான்‌. 


“அரசே, இது தங்கள்‌ ஆடல்‌ என நாங்கள்‌ அறிவோம்‌. 
இந்த மணி அரசகுடியினருக்குரியது. இதை எங்களில்‌ 
எவர்‌ சூடவேண்டுமென தாங்கள்‌ ஆணையிடவேண்டும்‌” 
என்றாள்‌ பத்ரை. ஜாம்பவதி “இந்த மணியை என்‌ 
கழுத்தில்‌ அணிந்து விளையாடியிருக்கிறேன்‌. என்‌ 
தந்தையால்‌ கன்யாசுல்கமாக அளிக்கப்பட்டது இது. 


யாதவ அரசிக்குப்பின்‌ இதில்‌ உரிமைகொண்டவள்‌ 
நானே” என்றாள்‌. ருக்மிணி “பட்டத்தரசியாக எனக்கு 
இல்லாத உரிமை இங்கு எவருக்கும்‌ இல்லை” என்றாள்‌. 
“துவராகையின்‌ அரசியாக ஆனபின்னர்‌ நான்‌ எவரென 
ஆக்குவது குலமோ குடியோ அல்ல. நான்‌ இந்நகரின்‌ 
அரசி, என்‌ உரிமையை ஒருநாளும்‌ விட்டுத்தரமாட்டேன்‌” 
என்றாள்‌ லக்ஷ்மணை. 


“இதைத்தான்‌ பூசல்‌ என்றேன்‌” என்று இளைய யாதவர்‌ 
சிரித்தார்‌. “நான்‌ என்ன சொன்னாலும்‌ அது மேலும்‌ 
பூசலையே வளர்க்கும்‌. ஆகவே அருமணிதேரும்‌ 
அலைநோட்டக்காரர்‌ ஒருவரை 
வரச்சொல்லியிருக்கிறேன்‌” என்றபின்‌ திரும்பி 
“அக்ரூரரே, சாந்தரை வரச்சொல்லும்‌” என்றார்‌. அக்ரூரர்‌ 
தலைவணங்கி உள்ளே சென்று பெரியதலைப்பாகை 
அணிந்த பழுத்த முதியவருடன்‌ திரும்பிவந்தார்‌. 
பெருவணிகர்களுக்குரிய மணிக்குண்டலங்கள்‌ அணிந்து 
மார்பில்‌ பவள ஆரம்‌ அணிந்திருந்தார்‌. “துவாரகை 
அரசரையும்‌ எட்டு திருமகள்களையும்‌ வணங்குகிறேன்‌” 
என்றார்‌ சாந்தர்‌. அவரது நடையில்‌ எந்த வேறுபாடும்‌ 
தெரியவில்லை. அவர்‌ தன்னைநோக்கி 
திரும்பியபோதுதான்‌ அவரது விழிகளை 
திருஷ்டத்யும்னன்‌ கண்டான்‌. மரத்தில்‌ 
செதுக்கப்பட்டவை போலிருந்தன அவை. 

“சாந்தர்‌ தெற்கே கிருஷ்ணையின்‌ கரையிலுள்ள 
குந்தலர்களின்‌ நகரான விஜயபுரியை சேர்ந்தவர்‌. அங்கே 
வைரங்கள்‌ நதிகளில்‌ விளைகின்றன. மணிநோட்டத்தை 
பன்னிருதலைமுறைகளாக அவர்‌ குலம்‌ 
செய்துவருகிறது” என்றார்‌ இளைய யாதவர்‌. 
விழியிழந்தவரா மணிநோக்குவது என திருஷ்டத்யும்னன்‌ 
வியந்தான்‌. அவருக்கு விழியில்லை என்பதை 
அப்போதும்‌ உணராமல்‌ “நமது கருவூலத்து மணிகளை 
நோக்கும்பொருட்டு அவரை நான்‌ வரச்சொன்னேன்‌” 
என்ற சத்யபாமா “சியமந்தகத்தை எவர்‌ நோக்கி 
மதிப்பிடவேண்டும்‌? அது முழுமைகொண்ட மணி 
என்பதை உலகறியும்‌” என்றாள்‌. “அரசி, மணிகள்‌ 
அனைத்தும்‌ முழுமை கொண்டவை. நாம்‌ ஆராய்வது 
அவற்றுக்கும்‌ அவற்றைச்‌ சூடும்‌ மானுடருக்குமான 
உறவென்ன என்பதைப்பற்றி மட்டுமே” என்றார்‌ சாந்தர்‌. 
அவரது விழியின்மையை அப்போது உணர்ந்துகொண்ட 
சத்யபாமா திகைத்து பிறரை நோக்கினாள்‌. அத்தனை 
முகங்களிலும்‌ குழப்பம்‌ தெரிந்தது. 


இளைய யாதவர்‌ “ஆம்‌, நான்‌ அதை நோக்கவே 


வரச்சொன்னேன்‌. பதிட்டை பெயர்ந்து 
பலிகொள்ளத்தொடங்கும்‌ தெய்வம்‌ போலிருக்கிறது 
சியமந்தகம்‌. இதற்குள்‌ அது தன்னை 
உரிமைகொண்டிருந்த இருவரை உண்டுவிட்டிருக்கிறது. 
ஆகவே அதை சூடத்தக்கவர்‌ எவர்‌ என நோக்கலாமென்று 
தோன்றியது” என்றார்‌. சத்யபாமா “அதை எப்படி 
கணிப்பீர்கள்‌ சாந்தரே? பிறவிநூல்படியா?” என்றாள்‌. 
“இல்லை அரசி, அரியமணிகள்‌ மானுடர்‌ தொடும்போது 
உயிர்கொள்கின்றன. அவற்றின்‌ ஒளியில்‌ நுண்ணிய 
வண்ண மாற்றம்‌ நிகழ்கிறது. அந்தமாற்றத்தைக்‌ 
கொண்டு அவருக்கும்‌ மணிக்குமான உறவை 
அறியமுடியும்‌.” அவர்‌ தன்‌ தோல்பையை வைத்து 
உள்ளிருந்து ஒரு சந்தனப்பெட்டியை வெளியே எடுத்தார்‌. 
அதனுள்‌ சிறிய நிறமற்ற படிகக்கல்‌ இருந்தது. “அருமணி 
அடையும்‌ நிறமாற்றத்தை பெரிதாக்கி அந்த புதுநிறத்தை 
மட்டும்‌ இது காட்டும்‌.” 


“அரசியரே, உயிர்கள்‌ மானுடரின்‌ தொடுகையை 
அறிகின்றன. நாய்க்குட்டிகள்‌ சிலர்‌ கைகளில்‌ அஞ்சாது 
உறங்கும்‌. சிலரிடமிருந்து தவழ்ந்து வெளியேறத்துடிக்கும்‌. 
சிலர்‌ கைகளில்‌ நடுங்கிக்கொண்டே இருக்கும்‌. 
அருமணிகளும்‌ அவ்வாறே. அவை மண்ணின்‌ 
ஆழத்திலிருந்து வந்தவை என்று உணர்க! அவற்றில்‌ 
ஆழத்தின்‌ தெய்வங்கள்‌ குடிகொள்கின்றன. அவை 
மானுட ஆழத்தையும்‌ நன்கறியும்‌.” அவர்‌ பேசியபடியே 
தந்தப்பேழையைத்‌ திறந்து சியமந்தகத்தை வெளியே 
எடுத்தார்‌. அவர்‌ கையில்‌ நீலத்துளி போல மெல்லிய 
ஒளியுடன்‌ அது இருந்தது. அதை தன்‌ முகத்தருகே தூக்கி 
“அரிய கல்‌. மருவற்றது. யுகங்களுக்கு ஒருமுறை தன்மேல்‌ 
நிகழும்‌ வாழ்க்கையை நோக்க நிலத்தாள்‌ எழுப்பி 
அனுப்பும்‌ விழிகளில்‌ ஒன்று” என்றார்‌. 


“எப்படி தெரியும்‌?” என்றாள்‌ ருக்மிணி. “என்‌ விழிகளுக்கு 
அருமணிகளின்‌ ஒளி மட்டும்‌ ஓரளவு தெரியும்‌...” என்றார்‌ 
சாந்தர்‌. “ஆனால்‌ இது தழலென எரிகிறது.” அவர்‌ அதை 
திருப்பித்திருப்பி நோக்கினார்‌. “இருளின்‌ ஒளி. 
காமாந்தகமும்‌ மோகாந்தகமும்‌ குரோதாந்தகமும்‌ கடந்த 
சியாமாந்தகம்‌...” அவர்‌ முகம்‌ விரிந்தது. 
முகச்சுருக்கங்கள்‌ இழுபடும்‌ வலையென அசைந்தன. 
புன்னகையுடன்‌ “அத்தனை ஆழத்திலிருந்து ஒரு 
பொருள்‌ மண்ணுக்கு வரக்கூடாது அரசியரே. 
யானையின்‌ மத்தகத்தில்‌ சிற்றுயிர்கள்‌ வாழ்வதுபோல 
மண்மீது மானுடர்‌ வாழ்கிறார்கள்‌. ஆழத்தில்‌ உறையும்‌ 
கன்மதத்தை அவர்கள்‌ தாளமாட்டார்கள்‌.” 


பெருமூச்சுடன்‌ அதை திரும்ப வைத்தார்‌. “ஏதோ ஒரு 
தீயகணத்தில்‌ ஆழத்திலிருந்து இதையன்றி பிறிது 
எதையும்‌ காணமுடியாத விழி ஒன்றால்‌ இது 
மீட்டெடுக்கப்பட்டிருக்கிறது. நாளோன்‌ 
பேரொளியிலிருந்து அனலோன்‌ கொண்ட விழி.” 
சத்யபாமா “இதை சூரியவடிவமாக என்‌ குலம்‌ 
வழிபடுகிறது” என்றாள்‌. “சூரியனை வழிபட அருமணி 
எதற்கு? அன்று மலரும்‌ ஓர்‌ எளிய மலர்போதுமே?” 
என்றார்‌ சாந்தர்‌. “எட்டு தேவியரில்‌ இந்த மணிக்குரியவர்‌ 
எவர்‌ என்று சொல்லுங்கள்‌ சாந்தரே” என்றார்‌ அக்ரூரர்‌. 
“ஆம்‌, அதைத்தான்‌ எனக்குப்‌ பணித்தார்கள்‌” என்றார்‌ 
சாந்தர்‌. “முதல்‌ அரசி தன்‌ வலக்கையை நீட்டட்டும்‌.” 


சத்யபாமா கைநீட்டினாள்‌. அவர்‌ அதில்‌ சியமந்தகத்தை 
வைத்தார்‌. “அரசி, மணி என்பது பொருளற்றது. 
ஒளியுமிழும்‌ வெறும்‌ கல்‌ அது. உங்கள்‌ உள்ளத்திலிருந்து 
பெற்ற ஒளியைப்‌ பெற்று அது சுடர்கிறது. இந்த மணி 
உங்களுக்கு எப்படிப்‌ பொருள்படுகிறதென 
எண்ணிக்கொள்ளுங்கள்‌. உங்கள்‌ அகஒளி இதில்‌ 
எழட்டும்‌.” சத்யபாமா தயங்கியபடி இளைய யாதவரை 
நோக்கினாள்‌. பின்பு கண்களை மூடினாள்‌. அவள்‌ 
கையில்‌ இருந்த மணியினுள்‌ மெல்லிய ஒளிமாற்றம்‌ 
ஒன்று நிகழ்வதை திருஷ்டத்யும்னன்‌ கண்டான்‌. சாந்தர்‌ 
அந்தப்‌ படிகத்தை அதன்‌ மேல்‌ வைத்தார்‌. அதிலிருந்த 
குழிக்குள்‌ சியமந்தகம்‌ அமைந்தது. 


படிகம்‌ செவ்வொளி வீசத்தொடங்கியது. முதலில்‌ குருதி 
நிறைந்த பளிங்குக்‌ கிண்ணம்‌ போலிருந்தது. பின்பு 
காற்றில்‌ சீறும்‌ கனலாக ஆகியது. அந்த செங்கதிர்‌ 
அங்கிருந்த அத்தனை விழிகளிலும்‌ தெரிந்தது. சாந்தர்‌ 
படிகத்தை எடுத்தார்‌. மணியை திரும்ப எடுத்து 
தந்தப்பேழையில்‌ வைத்தபடி “தூய ரஜோ குணம்‌ தேவி. 
உங்களுள்‌ இருக்கும்‌ இறைவன்‌ மூன்றாவது அடி மண்‌ 
விழைந்து பேருருவக்‌ கால்‌ தூக்கி நின்றிருக்கிறான்‌. 
வென்று மேல்செல்ல மண்கொள்ள விழைகிறீர்கள்‌. இந்த 
மணி உங்களுக்கு குருதிபூசிய ஒரு வாள்‌. ஆம்‌, அவ்வாறே 
ஆகுக!” என்றார்‌. 


ருக்மிணியின்‌ கைகளில்‌ சியமந்தகத்தை வைத்தார்‌. 
அவள்‌ கண்களை மூடிக்கொள்ள மணி ஒளிபெறத்‌ 
தொடங்கியதும்‌ அதன்மேல்‌ படிகத்தை வைத்தார்‌. 
பால்நிறைந்த பளிங்குக்குவளை என ஆயிற்று படிகம்‌. 
“சத்வ குணம்‌ தேவி. உங்களுள்‌ எழுந்த பாலாழியில்‌ 
இறைவன்‌ நாவாயிரம்‌ கொண்ட நச்சரவம்‌ மீது விழிமூடி 
அறிதுயிலில்‌ பள்ளிகொள்கிறார்‌. பிற ஏதுமின்றி 


அவனை முழுதடைய விழைகிறீர்கள்‌. பணிந்து 
காலணைத்து பணிவிடைசெய்ய எண்ணுகிறீர்கள்‌. இந்த 
மணி உங்களுக்கு ஒரு பால்கிண்ணம்‌. ஆம்‌ அவ்வாறே 
ஆகுக!” 

ஜாம்பவதியின்‌ கையில்‌ அதை வைத்தபோது கருநீல 
ஒளி எழுந்தது. “முழுமையான தமோகுணம்‌ அரசி. 
உங்களுள்‌ எழுந்த தேவன்‌ மண்மகளை வாளையிற்றில்‌ 
ஏற்றிவைத்த வராகம்‌. கரிய மேனி. எரிமதம்‌ கொண்ட 
கண்கள்‌. அடியளந்து எழுந்து விண்‌ தொட்ட பேருருவம்‌. 
நீங்கள்‌ அறிந்த அவனை அவனும்‌ அறியலாகாதென்று 
எண்ணுகிறீர்கள்‌. இந்த மணி நீங்கள்‌ இளமையில்‌ 
வழிதவறிச்சென்ற ஓர்‌ இருட்குகை. அதன்‌ சுவரில்‌ 
முகமயிர்‌ சிலிர்க்க விழிச்செம்மை எரிய நீங்கள்‌ கண்ட 
கரிய பன்றி. ஓம்‌ அவ்வாறே ஆகுக!” 


லக்ஷ்மணைக்கு பொன்னிறம்‌ எழுந்தது. “சத்வ 
ரஜோகுணங்களின்‌ கலவை. பொற்சிறகுகள்‌ கொண்ட 
கருடனின்‌ மேல்‌ ஏறிவரும்‌ ஒளிமயமானவனை 
எண்ணுகிறீர்கள்‌ அரசி. பீதாம்பரன்‌. அவனை 
இசைவடிவாக எப்போதும்‌ உள்ளத்து யாழில்‌ மீட்ட 
விழைகிறீர்கள்‌. ஆம்‌ அவ்வாறே ஆகுக!” 
மித்திரவிந்தைக்கு பச்சை நிறம்‌ தெரிந்தது. “சத்வ 
தமோகுணக்கலவை. அரசி, உங்களுக்குள்‌ 
எழுந்தருளியிருப்பவன்‌ நீங்கா நிலைபேறுடைய 
அச்சுதன்‌. அனைத்து வளங்களுக்கும்‌ முழுமுதலானவன்‌. 
அவனை உங்களுக்குள்‌ நிறைத்து முடிவிலாது மலர்ந்து 
எழ எண்ணுகிறீர்கள்‌. ஓம்‌ அவ்வாறே ஆகுக!” 


பத்ரைக்கு செந்நீலம்‌. “தமோரஜோ குண இணைவு அரசி. 
செம்பிடரித்‌ தழலென கதிரலைய உறுமியெழும்‌ ஆளரி 
உங்கள்‌ இறைவன்‌. அவனுக்கிணையாக எரியுமிழும்‌ 
விழிகளுடன்‌ எழும்‌ சிம்மம்‌ மீதேறி போரிட 
விழைகிறீர்கள்‌. ஓம்‌ அவ்வாறே ஆகுக!” நக்னஜித்திக்கு 
கருஞ்செம்மை நிறம்‌. “ரஜோதமோகுணம்‌ அரசி. 
உங்களுக்குள்‌ அமர்ந்திருப்பவன்‌ ஜனார்த்தனன்‌. 
பிறவிப்பெரும்பாதையை வெல்பவன்‌. இறப்பை வென்று 
முடிவின்மையை அவனுடன்‌ கொள்ள விழைகிறீர்கள்‌. 
ஓம்‌ அவ்வாறே ஆகுக!” 

“தங்கள்‌ அருட்கையை நீட்டுங்கள்‌ அரசி” என்றார்‌ சாந்தர்‌. 
காளிந்தி சற்று தயங்க “இன்று உன்னுடைய நாள்‌ அரசி. 
நீட்டு” என்றார்‌ இளைய யாதவர்‌. அவள்‌ நாணத்துடன்‌ 
எழுந்து முன்வந்து அவர்‌ காலடியில்‌ முழந்தாளிட்டு 
தரையில்‌ அமர்ந்து கைநீட்டினாள்‌. சாந்தர்‌ 


சியமந்தகத்தை அவள்‌ கையில்‌ வைத்தார்‌. அவள்‌ 
விழிமூடி எண்ணிக்கொள்ள அது நீலநிறமான 
கூழாங்கல்‌ போல தெரிந்தது. சாந்தர்‌ கூர்ந்து அதை 
நோக்கியபடி நன்றாக குனிந்தார்‌. திருஷ்டத்யும்னனும்‌ 
அது விழிமயக்கா உளமயக்கா என்று அறியாதவனாக 
கண்களை இமைகொட்டினான்‌. 


மேலும்‌ சற்றுநேரத்தில்‌ அது விழியறியும்‌ உண்மையே என 
தெளிந்தது. அரசியரும்‌ குனிந்து அதை நோக்கினர்‌. 
சத்யபாமா சற்று முன்னால்‌ சரிய அவள்‌ அமர்ந்திருந்த 
பீடம்‌ கிரீச்சிட்டது. சியமந்தகம்‌ கதிரவன்‌ மறைகையில்‌ 
அணையும்‌ மலர்கள்போல நோக்கியிருக்கவே மேலும்‌ 
ஒளியணைந்தது. நீலம்‌ இளநீலமாகத்‌ தெளிந்து 
நிறமிழந்து வெறும்‌ பளிங்குத்துண்டென ஆயிற்று. ஒரு 
நீர்த்துளி என அவள்‌ கையில்‌ இருந்தது. 


சாந்தர்‌ “என்ன ஆயிற்று?” என நடுங்கும்‌ குரலில்‌ கேட்டார்‌. 
“என்னால்‌ எதையும்‌ பார்க்கமுடியவில்லை.” 
குழப்பத்துடன்‌ “அது முற்றிலும்‌ நிறமிழந்துவிட்டது” 
என்றார்‌ அக்ரூரர்‌. “நிறமிழந்ததா? அவ்வண்ணமெனில்‌ 
இவ்வறைக்குள்‌ நீல ஒளி இருந்தாகவேண்டும்‌” என்றார்‌ 
சாந்தர்‌. “இல்லை, அறைக்குள்‌ இயல்பான வானொளியே 
உள்ளது” என்றார்‌ அக்ரூரர்‌. சாந்தர்‌ அதன்‌ மேல்‌ தன்‌ 
படிகத்தை வைத்தார்‌. படிகம்‌ வெறும்‌ வெண்கல்‌ போல 
ஒளியிழந்திருந்தது. அவர்‌ “எனக்கு ஒன்றுமே 
தெரியவில்லை” என்றார்‌. 


“படிகம்‌ சுண்ணம்போலிருக்கிறது சாந்தரே” என்றார்‌ 
அக்ரூரர்‌. “அனைவருக்குமா?” என்றார்‌. “ஆம்‌” என்றான்‌ 
திருஷ்டத்யும்னன்‌. “அப்படியென்றால்‌ இது அருமணி 
அல்ல. ஐயமே இல்லை.” சத்யபாமா சீற்றத்துடன்‌ “என்ன 
பேசுகிறீர்கள்‌ என்று தெரிகிறதா? இதே அவையில்‌ 
சற்றுமுன்‌ யுகங்களுக்கு ஒருமுறை மானுடர்‌ அறியும்‌ 
அருமணி என்றீர்கள்‌” என்றாள்‌. சாந்தர்‌ “ஆம்‌, அப்போது 
அப்படி தெரிந்தது. ட. இப்போது அது 
வைரமல்லாமல்‌ ஆகிவிட்டிருக்கிறது. என்ன மாயமென்று 
அறியேன்‌. ஆனால்‌ அந்த வைரம்‌ அல்ல இது.” 


அவர்‌ நடுங்கும்‌ கைகளால்‌ சியமந்தகத்தை எடுத்து தன்‌ 
கண்ணருகே நீட்டினார்‌. சிப்பி போன்ற வெண்விழிகள்‌ 
நடுவே கூழாங்கற்கள்‌ போல புடைத்த மணிவிழிகள்‌ 
உருண்டு உருண்டு தவித்தன. “என்‌ தொடுகை இதுவரை 
பிழைத்ததில்லை. உறுதியாகச்‌ சொல்வேன்‌, இது ஒன்பது 
அருமணிகளிலோ ஒன்பது நல்மணிகளிலோ ஒன்று 
அல்ல” என்றார்‌. “என்ன சொல்கிறீர்‌?” என்றாள்‌ 


ருக்மிணி. “ஐயமே இல்லை. இது தெய்வங்கள்‌ 
எனக்களித்த ஆணவச்சிதைவு. ஆம்‌, நான்‌ 
பிழைசெய்துவிட்டேன்‌, இது மணியே அல்ல. வெறும்‌ 
கூழாங்கல்‌.” 


“ஆம்‌ சாந்தரே, வெறும்‌ கூழாங்கல்தான்‌” என்றார்‌ இளைய 
யாதவர்‌. “முன்பொருகாலத்தில்‌ விழியிழந்த ஒருவரின்‌ 
உளமயக்கால்‌ அது தன்னை அருமணியாக 
ஆக்கிக்கொண்டது. பலநூறு விழியின்மைகள்‌ வழியாக 
இக்கணம்‌ வரை வந்தடைந்தது.” சாந்தர்‌ கைகூப்பினார்‌. 
காளிந்தி விழிகளைத்‌ திறந்து திகைத்து அமர்ந்திருந்த 
அவையை ஒன்றும்‌ புரியாமல்‌ நோக்கினாள்‌. “அரும 
கூழாங்கல்லாக ஆனதென்றால்‌ என்ன குறி அதற்கு? 
சொல்லும்‌!” சாந்தர்‌ “அப்படி நான்‌ கண்டதில்லை. 
நூலறிவால்‌ மட்டுமே சொல்லமுடியும்‌” என்றார்‌. 
“சொல்லும்‌” என்றார்‌ இளைய யாதவர்‌. 


“கதாம்ருத சாகரம்‌ ஒரு கதையை சொல்கிறது. 
முன்பொருமுறை குபேரன்‌ தன்‌ கருவூலத்தை 
நிறைத்திருந்த அருமணிகளை எண்ணி ஆணவம்‌ 
கொண்டிருந்தான்‌. அவனைக்‌ காணவந்த நாரதரிடம்‌ 
அவற்றைக்‌ காட்டி பெருமை பேசினான்‌. உன்‌ 
கருவூலத்திலேயே மதிப்புமிக்க மணி எது என்று கேட்டார்‌. 
அதிலிருந்த ஷீரபிந்து என்னும்‌ மணி விண்ணளந்தோன்‌ 
பள்ளிகொண்ட பாலாழிக்கு நிகரானது என்று அவன்‌ 
சொன்னான்‌. அப்பாலாழியை தன்‌ ஆயிரமிதழ்த்‌ 
தாமரையில்‌ திறந்த நுண்விழியால்‌ நோக்கி 
அமர்ந்திருக்கிறார்‌ அருந்தவத்தாரான பிருகு. அவர்‌ இந்த 
மணியைப்‌ பற்றி என்ன சொல்கிறார்‌ என்று நோக்கு 
என்றார்‌.” 


“குபேரன்‌ ஷீரபிந்துவை கொண்டுசென்று தவத்தில்‌ 
மூழ்கியிருந்த பிருகுமுனிவரின்‌ கைகளில்‌ வைத்தார்‌. 
அவர்‌ விழிதிறந்து நோக்கி அதன்‌ ஒளியைக்‌ கண்டு 
உளமழிந்து தவத்தை கைவிடுவார்‌ என எண்ணினான்‌. 
ஆனால்‌ அந்த மணி அவரது கைகளில்‌ 
வைக்கப்பட்டதும்‌ எளிய கூழாங்கல்லென ஆயிற்று. 
பதறிப்போன குபேரன்‌ ஓடிச்சென்று அதை எடுத்து 
நோக்கினான்‌. அது கூழாங்கல்லாகவே இருந்தது” சாந்தர்‌ 
சொன்னார்‌. “மகா யோகிகள்‌ அருமணிகளை 
தொடமாட்டார்கள்‌, தொட்டால்‌ அவை கூழாங்கற்களென 
ஆகிவிடும்‌ என்பார்‌ என்‌ தந்தை.” 


இளைய யாதவர்‌ புன்னகைத்து “சாந்தரே அவர்கள்‌ 
பிழையாகச்‌ சொல்லவில்லை. என்னருகே 


அமர்ந்திருக்கும்‌ இவள்‌ மானுடம்‌ அறிந்த மாபெரும்‌ 
யோகிகளுக்கு நிகரானவள்‌. இந்த மணியை கையில்‌ 
வைத்திருக்கையில்‌ இவள்‌ எண்ணியது இருமையென 
ஏதுமற்ற பரம்பொருளின்‌ மெய்த்தோற்றத்தை” என்றார்‌. 
“என்‌ தேவியரில்‌ எனக்கு அணுக்கமானவள்‌ இவளே. என்‌ 
குழந்தைப்பருவத்தில்‌ இன்பெருக்கோடும்‌ கரிய நதியென 
வந்து என்னை ஆட்கொண்டவள்‌. என்‌ வேய்குழல்‌ போல 
என்னுடன்‌ எப்போதும்‌ இருப்பவள்‌. என்றும்‌ என்னுடன்‌ 
முதலில்‌ இணைத்துப்‌ பேசப்படவேண்டியவள்‌ இவளே” 
என்றார்‌. 


திருஷ்டத்யும்னன்‌ ஒருகணம்‌ உளம்பொங்கிவிட்டான்‌. 
அதன்‌ ஒலியென சாத்யகி மெல்ல விம்முவதை கேட்டான்‌. 
இளைய யாதவர்‌ தன்னருகே நீலமலர்‌ ஒன்றை 
வைத்திருந்தார்‌. பனியீரத்துடன்‌ அப்போது அலர்ந்தது 
போலிருந்தது அது. “இம்மலர்‌ இவள்‌ குழலில்‌ என்றும்‌ 
வாடாது ஒளிவிடுக!” என்று அவள்‌ குழலில்‌ சூட்டினார்‌. 
“இங்கிருக்கும்‌ ஒவ்வொருவருக்கும்‌ ஒரு மணப்பரிசை 
அளித்தேன்‌. பொன்னை, மணியை, மண்ணை. இவளை 
மணம்‌ கொள்ளச்‌ செல்லும்போது இவள்‌ தந்தைக்கு 
நீலமலர்‌ ஒன்றை மட்டுமே கன்யாசுல்கமாக அளித்தேன்‌” 
என்றார்‌. 


உளஎழுச்சியால்‌ காளிந்தி கைகளை விரித்து 
முகம்பொத்தி தலைகவிழ்ந்தாள்‌. அவள்‌ கழுத்தும்‌ 
கன்னங்களும்‌ புல்லரித்து பாலையில்‌ மழைத்துளி 
விழுந்ததுபோல புள்ளிகளாக ஆகிவிட்டிருந்தன. 
சத்யபாமா எழுந்து சென்று அவள்‌ வலக்கையைப்பற்றி 
“இப்புவியில்‌ நீயே பேரருள்‌ பெற்றவள்‌ இளையவளே, 
நீடுழி வாழ்க!” என்று இடறிய குரலில்‌ சொன்னாள்‌. 
ருக்மிணியும்‌ எழுந்து சென்று அவள்‌ மறுகையைப்‌ பற்றி 
“எழுக துவாரகையின்‌ முதன்மை அரசி!” என்றாள்‌. பிற 
ஐந்து அரசியரும்‌ எழுந்து கண்களில்‌ நீருடன்‌ 
கைகூப்பினர்‌. 


இளைய யாதவர்‌ சுபத்திரையிடம்‌ “இளையவளே, 
இந்தக்கல்லை எடுத்துக்கொள்‌” என்றார்‌. 
தலைவணங்கிய சுபத்திரை முன்னால்வந்து இயல்பாக 
சியமந்தகத்தை எடுத்து சாளரம்‌ வழியாக வெளியே 
போட்டாள்‌. அது சென்று அலையோசையாகக்‌ கேட்ட 
கடலில்‌ விழுந்த தொடுகையை ஒவ்வொருவரும்‌ தங்கள்‌ 
உடலால்‌ உணர்ந்தனர்‌. சாத்யகி நீள்மூச்செறிந்தான்‌. 
திருஷ்டத்யும்னன்‌ அவனை நோக்கி புன்னகை 
செய்தான்‌. நீல ஆழத்தில்‌ அது சென்று அமையும்‌ 
காட்சியை காணமுடிந்தது. இளைய யாதவர்‌ “நாம்‌ 


இன்னமுது உண்போம்‌” என்றார்‌. 

துவாரகையின்‌ ஏவலர்‌ காலை முதலே மரக்கலத்தில்‌ 
பரிசுப்பொருட்களை ஏற்றிக்கொண்டிருந்தனர்‌. ஐந்து 
நற்சுழிகளும்‌ அமைந்த சோனகநாட்டு வெண்புரவிகள்‌ 
நூற்றெட்டு முதலில்‌ ஏற்றப்பட்டன. யவன தச்சர்களால்‌ 
அமைக்கப்பட்ட பதினெட்டு வெள்ளித்தேர்கள்‌. நூறு 
வெண்கலப்‌ பேழைகளில்‌ அடுக்கப்பட்ட நீலப்பளிங்குப்‌ 
புட்டிகளில்‌ யவனர்‌ மட்டுமே வடிக்கத்‌ தெரிந்த 
நன்மதுத்தேறல்‌. அந்த மதுவளவுக்கே மதிப்புள்ளவை 
அந்தப்புட்டிகள்‌. நூறு மரப்பேழைகளில்‌ பீதர்நாட்டு 
பட்டுத்துணிகள்‌. சோனகர்களின்‌ மலர்மணச்சாறு 
நிரப்பப்பட்டு உருக்கி மூடப்பட்ட பித்தளைச்‌ சிமிழ்கள்‌ 
கொண்ட பன்னிரு பேழைகள்‌. வெண்பளிங்கில்‌ 
செதுக்கப்பட்ட யவனக்‌ களிப்பாவைகள்‌. ஆடகப்‌ 
பொன்னில்‌ வடிக்கப்பட்ட காப்பிரிகளின்‌ 
தெய்வச்சிலைகள்‌. கிளிச்சிறையில்‌ சமைக்கப்பட்டு 
அருமணிகள்‌ பதிக்கப்பட்ட யவனநாட்டு 
அணிகலன்கள்‌. 


நிகரற்ற பெருஞ்செல்வம்‌ என திருஷ்டத்யும்னன்‌ 
எண்ணிக்கொண்டான்‌. துவாரகைக்கு வருவதற்கு முன்‌ 
என்றால்‌ அச்செல்வக்குவையை அன்றி பிறிது எதையும்‌ 
எண்ணியிருக்க மாட்டான்‌. அப்பேழைகளை உள்ளமும்‌ 
கணம்தோறும்‌ சுமந்துகொண்டிருக்கும்‌. முந்தையநாளே 
அவனுக்காக இளைய யாதவர்‌ தன்‌ கைகளால்‌ 
தேர்வுசெய்த பரிசில்களைப்பற்றி அவனுடைய ஏவலர்‌ 
தலைவன்‌ வந்து சொன்னான்‌. “பெருஞ்செல்வம்‌ 
என்கிறார்கள்‌. பாரதவர்ஷத்தின்‌ பேரரசர்கள்கூட வியந்து 
நின்றுவிடும்‌ அளவு நிகரற்ற செல்வம்‌” என்றான்‌. 
திருஷ்டத்யும்னன்‌ புன்னகையுடன்‌ “அவர்‌ எட்டு 
திருமகள்களின்‌ அரசர்‌. அவர்‌ அளிக்கக்‌ கூடாதது என 
இப்புவியில்‌ ஏதுமில்லை” என்றான்‌. 


முதல்‌ நற்தருணத்தில்‌ நீராடி ஆடையணிந்து 
கொண்டிருக்கையில்‌ சாத்யகி வந்து கீழே காத்திருப்பதாக 
ஏவலன்‌ சொன்னான்‌. அவன்‌ பயணத்துக்கான ஆடை 
அணிந்து உடைவாளை பூட்டியபடி கீழே 
பெருங்கூடத்திற்கு வந்தபோது அங்கே சாளரத்தருகே 
வெளியே நோக்கியபடி நின்றிருந்த சாத்யகி காலடி 


ஓசையில்‌ திரும்பி நோக்கி புன்னகை செய்தான்‌. அவன்‌ 
கண்கள்‌ துயில்நீப்பால்‌ வீங்கியிருந்தன. புன்னகையும்‌ 
ஒளியற்றிருந்தது. முன்புலரியின்‌ குளிர்‌ நிறைந்த 
கடற்காற்று சாளரங்கள்‌ வழியாக வந்து கூடத்தில்‌ 
சுழன்றது. ஆழத்தில்‌ ஒரு நாவாய்‌ மெல்லப்‌ பிளிறியது. 


“நம்முடைய நாவாய்தான்‌” என்று சாத்யகி சொன்னான்‌. 
“காலையிலேயே அதில்‌ பரிசுப்பொருட்களை 
ஏற்றத்தொடங்கிவிட்டனர்‌.” திருஷ்டத்யும்னன்‌ 
புன்னகைத்து “அவற்றை பாஞ்சாலத்திற்கு 
கொண்டுசென்று சேர்ப்பது வரை நான்‌ கண்‌ துஞ்ச 
முடியாது” என்றான்‌. சாத்யகியும்‌ புன்னகைத்தபடி 
“அரசன்‌ என்பவன்‌ காவலன்‌ அல்லவா?” என்றான்‌. 
பொருளற்ற வெற்று உரையாடல்‌. ஆனால்‌ 
அத்தருணத்தில்‌ பிறிது எதுவும்‌ சொல்வதற்கு 
இருக்கவில்லை. 


ஏவலர்தலைவன்‌ வந்து “தேர்‌ காத்திருக்கிறது இளவரசே” 
என்றான்‌. திருஷ்டத்யும்னன்‌ திரும்பி சாத்யகியை 
நோக்கிவிட்டு “தேர்‌ வேண்டியதில்லை. நாங்கள்‌ 
புரவிகளிலேயே செல்கிறோம்‌” என்றான்‌. சாத்யகியின்‌ 
கண்களில்‌ முதல்முறையாக புன்னகை வந்தது. “ஆம்‌” 
என்றான்‌. இருவரும்‌ படிகளில்‌ இறங்கி முற்றத்திற்கு 
சென்றனர்‌. அவர்களின்‌ புரவிகளை சூதர்கள்‌ 
கொண்டுவந்து நிறுத்தினர்‌. திருஷ்டத்யும்னனின்‌ புரவி 
அவனை நோக்கி மூச்சு சீறியபடி காலெடுத்து வைத்து 
தலையை அசைத்தது. சேணத்தில்‌ கால்‌ வைத்து கால்‌ 
சுழற்றி தாவியேறியபடி “யாதவரே, இறகுபோல...” 
என்றான்‌ திருஷ்டத்யும்னன்‌. “ஆம்‌” என்று 
புன்னகைத்தபடி சாத்யகியும்‌ ஏறிக்கொண்டான்‌. 


திருஷ்டத்யும்னன்‌ புரவியை குதி முள்ளால்‌ எழுப்பி 
கற்பாதையில்‌ ஓசை உருண்டு தொடர விரைந்தான்‌. “ஏய்‌ 
ஏய்‌” என குதிரையை ஊக்கியபடி சாத்யகியும்‌ தொடர்ந்து 
வந்தான்‌. இரவெல்லாம்‌ துயின்று எழுந்த துடிப்புடன்‌ 
இருந்த புரவிகளும்‌ முழுக்கால்களில்‌ விரைய விரும்பின. 
ஒழிந்து கிடந்த விடியாத பொழுதின்‌ சாலைகள்‌ வழியாக 
வால்‌ சுழற்றி குளம்புகள்‌ அறைய புரவிகள்‌ சென்றன. 
சுழல்‌ பாதைகளில்‌ காற்று இருபக்கமும்‌ கிழிபட்டுப்பீரிட 
சென்றபோது வானிலிருந்து இறங்கும்‌ சிறிய இறகு என 
உணரமுழுந்தது. குளம்படியோசை அனைத்துச்‌ 
சுவர்களிலும்‌ இருந்து பொழிந்து அவர்களை சூழ்ந்தது. 
அடுக்கடுக்காக எழுந்த துவாரகையின்‌ வெண்முகில்‌ 
மாளிகைகளிலிருந்து ஒன்றன்‌ பின்‌ ஒன்றாக 
கேளாத்தொலைவு வரை இடியோசை என அவ்வொலி 


எதிரொலித்தது. 


சுருளவிழ்ந்து கொண்டே இருந்த சாலையின்‌ கீழே அனல்‌ 
அவிந்து கங்கு நிறைந்த வேள்விக்குளம்‌ போல 
பல்லாயிரம்‌ செவ்வொளி விளக்குகளுடன்‌ 
துவாரகையின்‌ துறைமுகப்பு தெரிந்தது. எட்டு பீதர்‌ 
பெருங்கலங்கள்‌ பொதிகளை ஏற்றிக்கொண்டிருந்தன. 
நான்கு கலங்கள்‌ அப்பால்‌ அலைகளில்‌ ஆடியபடி காத்து 
நின்றிருந்தன. நூற்றுக்கணக்கான சிறுகலங்கள்‌ 
கனல்சூடி கரையோரமாகச்‌ செறிந்து நின்று அசைந்தன. 
பொதிகளை தூக்கி வைக்கும்‌ பெருந்துலாக்களின்‌ மீது 
எரிந்த மீன்நெய்‌ ஊற்றிய பீதர்நாட்டு விளக்குகள்‌ 
எரிவிண்மீன்கள்‌ போல இருண்ட வானில்‌ சுழன்று 
இறங்கின. எரியம்புகள்‌ போல சீறி மேலே எழுந்து 
சென்றன. பீதர்கலம்‌ ஒன்று நூறு யானைகளுக்கு நிகராக 
பிளிறியது. அவ்வொலி மூடிக்கிடந்த கடைகளின்‌ தோல்‌ 
திரைகளில்‌ எல்லாம்‌ அதிர்ந்தது. பகைப்புலமென 
அலைகள்‌ பாறைகளை அறையும்‌ ஒலி 
கேட்டுக்கொண்டிருந்தது. 


விழுந்துகொண்டே இருந்தனர்‌. கீழே காலுக்கு அடியில்‌ 
மிகத்தொலைவில்‌ ஒளித்துளிகள்‌ அலையடித்த கடல்‌ 
விண்மீன்கள்‌ மண்டிய வானம்போல. விழுகிறோமா 
எழுகிறோமா என உளம்‌ மயங்கினான்‌. அறைய 
வருபவை போல சாலையின்‌ விளக்குத்தூண்கள்‌ 
அவர்களை அணுகி கடந்துசென்றன. துறைமேடை 
அருகே வந்ததும்‌ இருவரும்‌ மூச்சிரைக்க நின்றனர்‌. 
வியர்வை குளிர்ந்து முதுகில்‌ வழிந்தது. காதுகளில்‌ 
வெப்பம்‌ எழுந்தது. நெடுந்தூரம்‌ வந்துவிட்டதாக 
திருஷ்டத்யும்னன்‌ உணர்ந்தான்‌. துவாரகை மிகமிக 
அப்பால்‌ எங்கோ இருந்தது. துறைமேடையின்‌ 
நூற்றுக்கணக்கான விளக்குத்தூண்கள்‌ சீரான கோடாக 
நிரைவகுத்திருந்தன. மீன்‌எண்ணை விளக்குகள்‌ எரிந்த 
ஒவ்வொரு தூணுக்குக்‌ கீழேயும்‌ பொன்னிறமான 
ஒளிவட்டம்‌ விழுந்து கிடந்தது. அங்கே சிறிய பூச்சிகள்‌ 
கனல்‌ துளிகளாக சுழன்று கொண்டிருந்தன. ஒளிசிந்திய 
மண்ணில்‌ கூழாங்கற்கள்‌ பொன்னிறமாக மின்னின. 
உதிர்ந்துகிடந்த சருகுகள்‌ பொற்தகடுகளாக 
பளபளத்தன. 


அந்த விரைவோட்டம்‌ தன்‌ உள்ளத்தில்‌ முந்தைய நாள்‌ 
இரவு முதலே இருந்த அத்தனை அழுத்தத்தையும்‌ 
இல்லாமலாக்கிவிட்டிருப்பதை திருஷ்டத்யும்னன்‌ 
உணர்ந்தான்‌. சாத்யகி சிரித்துக்‌ கொண்டிருப்பதை கண்ட 
பின்னர்‌ தான்‌ தானும்‌ சிரிப்பதை முகத்தசைகளின்‌ 


இழுபடலில்‌ இருந்து உணர்ந்தான்‌. “எப்போது பாஞ்சாலம்‌ 
வருகிறீர்கள்‌ யாதவரே?” என்றான்‌. “விரைவில்‌” என்றான்‌ 
சாத்யகி. “இங்கு சில பணிகள்‌ உள்ளன. முடிந்ததும்‌ 
கிளம்பிவிடுவேன்‌.” திருஷ்டத்யும்னன்‌ 
“இந்திரப்பிரஸ்தத்தின்‌ கட்டுமானப்பணிகளை 
மேல்நோட்டமிட நான்‌ செல்வேன்‌. அங்கு வாரும்‌. நாமும்‌ 
ஒரு நகரை அமைத்தோமென்றிருக்கட்டும்‌” என்றான்‌. 
“ஆம்‌, நானும்‌ அதை பார்க்க விழைகிறேன்‌” என்றான்‌ 
சாத்யகி. 


அவன்‌ முகம்‌ மாறுபடுவதை திருஷ்டத்யும்னன்‌ 
கண்டான்‌. “எப்போது அஸ்தினபுரிக்கு செல்வீர்கள்‌?” 
என்றான்‌ சாத்யகி. “முதலில்‌ காம்பில்யம்‌ சென்று 
தந்தையையும்‌ தமையர்களையும்‌ சந்திக்கவேண்டும்‌. 
அதன்‌ பிறகு தான்‌.” சாத்யகி நோக்கை விலக்கி 
இயல்பானதென ஆக்கப்பட்ட குரலில்‌ “சுஃப்ரையை 
சந்திப்பீர்களா?” என்றான்‌. “நான்‌ தந்தையையும்‌ 
தமையர்களையும்‌ சந்திக்கவிருப்பதே 
அவளுக்காகத்தான்‌” என்றான்‌ திருஷ்டத்யும்னன்‌. 
சாத்யகி திரும்பவில்லை, ஆனால்‌ அவன்‌ உடலில்‌ ஓர்‌ 
அசைவு தெரிந்தது. “என்‌ உடல்‌ முழுமைகொண்டுவிட்டது 
யாதவரே. இந்தப்‌ புரவியோட்டத்தில்‌ அதை 
நன்குணர்ந்தேன்‌. அதை தந்தையிடம்‌ 
சொல்லப்போகிறேன்‌. நான்‌ மணம்செய்யவிருக்கும்‌ பெண்‌ 
எவர்‌ என்றும்‌ உரைப்பேன்‌.” 


சாத்யகி மெல்லிய குரலில்‌ “ஆனால்‌ அவள்‌...” என்று 
சொல்லவந்து நிறுத்திக்கொண்டான்‌. “ஷத்ரியர்‌ என்னை 
ஏற்கவேண்டியதில்லை. குடியவைகள்‌ 
ஒப்பவேண்டியதில்லை. என்‌ தோள்கள்‌ இருக்கின்றன. 
இணையென நீர்‌ இருக்கிறீர்‌. அழியாத்‌ துணையாக அவர்‌ 
இருக்கிறார்‌. என்‌ மண்ணை நான்‌ வென்றெடுக்கிறேன்‌. 
என்‌ நாட்டை என்‌ வாளால்‌ அமைக்கிறேன்‌. அதன்‌ 
அரியணையில்‌ பட்டத்தரசியாக அவள்‌ அமர்வாள்‌. 
அவள்‌ கால்களைப்‌ பணியாதவர்கள்‌ என்‌ வாளுக்கு 
மறுமொழி சொல்லட்டும்‌.” சாத்யகி திரும்பி 
நோக்கியபோது திருஷ்டத்யும்னன்‌ பொற்சிலையென 
சுடர்விட்டுக்கொண்டிருந்தான்‌. நோக்கை விலக்கி அவன்‌ 
நீள்மூச்செறிந்தான்‌. 


திருஷ்டத்யும்னன்‌ மேலும்‌ பேச விழைந்தான்‌. எதையும்‌ 
சொல்வதற்காக அல்ல. அவ்வுணர்ச்சியை சொல்லாக 
க்கிவிட்டால்‌ அதன்‌ அழுத்தம்‌ குறையும்‌ என்பதற்காக. 
“நேற்று அவர்‌ எனக்காகவே அதை சொன்னார்‌. யோகம்‌ 
என்றால்‌ என்ன என்று.” அவன்‌ சொற்கள்‌ சாத்யகியின்‌ 


உடலைச்‌ சென்று தொடுவது போல அசைவு எழுந்தது. 
“அன்று அவள்‌ என்‌ வாள்வீச்சை எதிர்கொண்டது எப்படி 
என்று புரிந்துகொண்டேன்‌. அது யோகம்‌. மலையேறி 
தவம்‌ செய்து மாமுனிவர்‌ அடைவதை இந்தப்‌ பேதையர்‌ 
இல்லத்தில்‌ அமர்ந்தே அடைந்துவிடுகிறார்கள்‌.” 


சாத்யகி திரும்பி நோக்கினான்‌. அவன்‌ கண்களின்‌ 
நீர்ப்பளபளப்பை திருஷ்டத்யும்னன்‌ கண்டான்‌. நடுங்கிய 
குரலில்‌ “பேரரசிக்கு என்‌ அடிபணிதல்களை 
தெரிவியுங்கள்‌ பாஞ்சாலரே” என்றான்‌. திருஷ்டத்யும்னன்‌ 
புன்னகையுடன்‌ “ஆம்‌” என்றான்‌. பின்னால்‌ அவர்களின்‌ 
தேர்‌ வரும்‌ ஒலி கேட்டது. “செல்வோம்‌” என்றான்‌ 
திருஷ்டத்யும்னன்‌. இருவரும்‌ புரவிகளில்‌ பெருநடையாக 
துறைமுகப்பு நோக்கி சென்றனர்‌. அதன்பின்‌ ஒரு 
சொல்லும்‌ தேவையிருக்கவில்லை. தன்‌ உள்ளம்‌ ஒரு 
துளி குறையாமல்‌ ஒரு துளி கூடாமல்‌ நிறைந்திருப்பதை 
திருஷ்டத்யும்னன்‌ உணர்ந்தான்‌. 

துறைமேடையில்‌ அவர்களுக்காக துறைமுக 
காவலர்தலைவர்‌ காத்து நின்றிருந்தார்‌. உடன்‌ 
துவாரகையின்‌ சிற்றமைச்சர்‌ பார்த்திபரும்‌ நின்றிருந்தார்‌. 
பார்த்திபர்‌ அருகே வந்து வணங்கி “பாஞ்சாலரை 
வணங்குகிறேன்‌. அரசர்‌ ஆணையிட்ட பரிசுப்பொருட்கள்‌ 
அனைத்தும்‌ நாவாயில்‌ ஏற்றப்பட்டுள்ளன” என்றார்‌. 
“பயண நன்னேரம்‌ எப்போது?” என்றான்‌ சாத்யகி. “புலரி 
முதல்சாமம்‌ முதல்நாழிகை... இன்னும்‌ அரைநாழிகை 
நேரம்‌ உள்ளது. பேரமைச்சர்‌ வருவதாக சொன்னார்‌” 
என்றார்‌ பார்த்திபர்‌. “பேரமைச்சரா?” என்றான்‌ 
திருஷ்டத்யும்னன்‌. “அது முறைமை அல்ல, ஆயினும்‌ 
வரவேண்டும்‌ என அவர்‌ விழைவதாக சொன்னார்‌” 
என்றார்‌ பார்த்திபர்‌. 

மீண்டும்‌ சாத்யகியிடம்‌ ஏதாவது சொல்ல விழைந்தான்‌ 
திருஷ்டத்யும்னன்‌. ஆனால்‌ என்ன சொன்னாலும்‌ அது 
வெறும்‌ ஓசையென ஒலிக்கும்‌ என அப்போது 
தோன்றியது. அவனை தொடவேண்டுமென 
விரும்பினான்‌. ஆனால்‌ கைநீட்டி அவன்‌ கைகளை 
பற்றவும்‌ தயக்கமாக இருந்தது. அண்ணாந்து மேலே 
தெரிந்த பெருவாயிலின்‌ விளக்குகளை நோக்கினான்‌. 
அவை செந்நிற விண்மீன்கள்‌ போல வானில்‌ நின்றன. 
இயல்பாக என சாத்யகியின்‌ தோளைத்‌ தொட்டு 
“எரிவிழிகள்‌” என்றான்‌. சாத்யகி அண்ணாந்து நோக்கி 
“ஆம்‌” என்றான்‌. “இந்நகரை பிரிந்துசெல்கையில்‌ இவை 
எவ்வண்ணம்‌ பொருள்கொள்ளும்‌ என நான்‌ 
எண்ணிக்கொள்வதுண்டு.” 


அவனும்‌ தன்‌ தொடுகையை மட்டுமே 
எண்ணிக்கொண்டிருக்கிறான்‌ என்று திருஷ்டத்யும்னன்‌ 
அறிந்தான்‌. புரவித்தொடை என இறுகிய தசைகள்‌ 
கொண்ட தோள்கள்‌. மேலும்‌ இயல்பாக தோளைப்‌ 
பற்றியபடி “நான்‌ அதைப்பற்றித்தான்‌ 
எண்ணிக்கொண்டிருந்தேன்‌. கடலுக்குள்‌ சென்றபின்‌ 
திரும்பி இந்தப்‌ பெருவாயிலை நோக்கவேண்டும்‌” 
என்றான்‌. இருவரும்‌ அதை நோக்கியபடி ஒருவர்‌ 
தொடுகையை ஒருவர்‌ உணர்ந்தபடி நின்றனர்‌. “நான்‌ 
உம்மைப்பற்றி உணர்ந்ததை அவையில்‌ அரசரிடம்‌ 
சொல்லவேண்டுமென நினைத்தேன்‌” என்றான்‌ 
திருஷ்டத்யும்னன்‌. “அதற்கான சொற்களை எண்ணி 
எண்ணி கோத்து வைத்திருந்தேன்‌. அதற்கான களம்‌ 
அமையவில்லை.” 


சாத்யகி “ஆனால்‌ அவர்‌ அறிவார்‌” என்றான்‌. “நேற்று 
என்னிடம்‌ சொன்னார்‌. இரவு ஆணைகளைப்‌ 
பெறும்போது இன்றுகாலை நீங்கள்‌ 
விடைபெறுவதைப்பற்றி சொன்னேன்‌. புலரிக்குமுன்னரே 
விடையளிக்கச்‌ செல்வாய்‌ அல்லவா என்றார்‌. நான்‌ ஆம்‌ 
என்றேன்‌. சிரித்தபடி ஒவ்வொருமுறை பார்த்தர்‌ இங்கு 
வந்துசெல்லும்போதும்‌ நகர்‌ எல்லைவரை சென்று 
விடையளிப்பது தன்‌ வழக்கம்‌ என்றார்‌.” 
திருஷ்டத்யும்னன்‌ உடல்சிலிர்த்தான்‌. “உண்மையாகவா? 
அப்படியா சொன்னார்‌?” சாத்யகி புன்னகையுடன்‌ “ஆம்‌” 
என்றான்‌. “யாதவரே, நாம்‌ உணர்வதைச்‌ சொல்ல 
அதைவிட சிறந்த சொல்‌ எது? கிருஷ்ணார்ஜுனர்களைப்‌ 
போன்றவர்‌ நாம்‌” என்றான்‌. சாத்யகி “ஆம்‌” என்றான்‌. 


பொருட்கள்‌ அனைத்தும்‌ ஏற்றப்பட்டுவிட்டதைச்‌ சொல்ல 
கலக்காவலன்‌ கொம்பூதினான்‌. அந்த ஓசையை அங்கே 
நின்றிருந்த பிற காவலர்த்தலைவர்களும்‌ திருப்பி 
எழுப்பினர்‌. யானைக்கூட்டங்களின்‌ உரையாடல்‌ போல 
ஒலித்தது அது. அவர்களின்‌ கலம்‌ கிளம்பவிருக்கிறது 
என்னும்‌ செய்தியை அறிந்த பீதர்நாட்டு பெருங்கலம்‌ 
ஒன்று முழக்கமிட்டபடி மெல்ல மூக்கைத்‌ 
திருப்பத்தொடங்கியது. 


தேர்கள்‌ துறைமேடைக்குள்‌ நுழையும்‌ ஒலி கேட்டதும்‌ 
திருஷ்டத்யும்னன்‌ கைகளை எடுத்துக்கொண்டான்‌. 
புரவிக்‌ காவலர்‌ முன்னால்‌ வர அக்ரூரரும்‌ ப்ரீதமரும்‌ 
ஊர்ந்த தேர்கள்‌ வந்து நின்றன. காவலர்‌ தலைவனும்‌ 
அமைச்சரும்‌ சென்று வரவேற்றனர்‌. சாத்யகியும்‌ 
திருஷ்டத்யும்னனும்‌ தலைவணங்கி வாழ்த்து கூறினர்‌. 
அக்ரூரர்‌ இறங்கி அவர்களை கைதூக்கி வாழ்த்தினார்‌. 


“இளையவரே, அரசர்‌ உங்களிடம்‌ ஒரு சொல்‌ 
சொல்லும்படி என்னைப்‌ பணித்தார்‌. நீங்கள்‌ மண்‌ 
வென்று முடிசூடும்போது வலப்பக்கம்‌ துவாரகையின்‌ 
படைத்தலைவன்‌ வாளுடன்‌ நின்றிருப்பான்‌ என்றார்‌. 
அவ்வாறே ஆகுக!” என்றார்‌. திருஷ்டத்யும்னன்‌ மெய்ப்பு 
கொண்டான்‌. மெல்லிய குரலில்‌ “அது என்‌ தெய்வத்தின்‌ 
சொல்‌” என்றான்‌. 


“சென்றுவருக பாஞ்சாலரே. தங்கள்‌ மீது இளையவர்‌ 
கொண்ட அன்பு வியப்புக்குரியது” என்றார்‌ ஸ்ரீதமர்‌. 
“நேற்றிரவெல்லாம்‌ அதைத்தான்‌ 
பேசிக்கொண்டிருந்தோம்‌. நீங்கள்‌ சாத்யகியின்‌ நட்புக்காக 
உயிர்‌ கொடுக்க முன்வந்ததாக சொன்னார்‌. அத்தருணம்‌ 
ஏதென்று நான்‌ அறியேன்‌. ஆனால்‌ அச்செயல்வழியாக 
நீங்கள்‌ இளையவரின்‌ நெஞ்சம்‌ புகுந்துவிட்டீர்‌. 
மெய்நட்பை அறிந்தவன்‌ தெய்வங்களுக்கு மிக 
உகந்தவன்‌ என்று அவர்‌ சொன்னார்‌.” 
அழுதுவிடக்கூடாது என்று திருஷ்டத்யும்னன்‌ 
எண்ணிக்கொண்டான்‌. நல்லவேளையாக 
பந்தவெளிச்சமிருந்தாலும்‌ முகங்கள்‌ நிழலிருளில்‌ 
இருந்தன. கடற்காற்று முகத்தை குளிர்ந்த கரிய 
பட்டுத்துணியால்‌ என துடைத்துக்கொண்டே இருந்தது. 


அருகே வந்து பணிந்து “இளவரசே” என்றான்‌ 
துறைநாயகம்‌. “ஆம்‌, நன்னேரம்‌ ஆகிவிட்டது” என்றார்‌ 
அக்ரூரர்‌. “கிளம்புங்கள்‌ பாஞ்சாலரே. முடிசூடிய 
மன்னராக நான்‌ மீண்டும்‌ தங்களை சந்திக்கிறேன்‌.” 
ஸ்ரீதமர்‌ சிரித்து “ஆம்‌, அப்போது துணையும்‌ மகவும்‌ 
அமைந்திருக்கும்‌. மங்கலங்கள்‌ சூழ்ந்திருக்கும்‌” என்றார்‌. 
திருஷ்டத்யும்னன்‌ முன்னால்‌ சென்று குனிந்து இருவர்‌ 
கால்களையும்‌ தொட்டு வணங்கினான்‌. “வெற்றியும்‌ 
புகழும்‌ அமைக!” என அக்ரூரர்‌ தலைதொட்டு 
வாழ்த்தினார்‌. “குருவருள்‌ துணைவருக!” என்றார்‌ 


ஸ்ரீதமர்‌. 


அவன்‌ திரும்பி சாத்யகியை நோக்கினான்‌. இருளில்‌ இரு 
நீர்த்துளிகள்‌ என அவன்‌ கண்கள்‌ தெரிந்தன. கைநீட்டி 
அவன்‌ வலக்கையை பற்றிக்கொண்டான்‌. மரத்தாலானது 
போல காய்ப்பேறிய போர்வலனின்‌ கை. அது குளிரில்‌ 
என மெல்ல நடுங்கிக்‌ கொண்டிருந்தது. 
திருஷ்டத்யும்னன்‌ தன்‌ பிடியை இறுக்கிவிட்டு கையை 
இழுக்க முயல சாத்யகி மீண்டும்‌ ஒருமுறை பற்றி 
இறுக்கினான்‌. ஆனால்‌ விழிகளை விலக்கிக்‌ 
கொண்டான்‌. திருஷ்டத்யும்னன்‌ தன்‌ கையை இழுத்து 
விலக்கிக்கொண்டு சென்று நடைபாலத்தில்‌ ஏறினான்‌. 


கலத்தின்‌ மீது நின்று மீண்டுமொருமுறை அக்ரூரரையும்‌ 
ஸ்ரீதமரையும்‌ வணங்கினான்‌. 


கலம்‌ கரைவிலகி அலைகளில்‌ ஏறிக்கொண்டபோதும்‌ 
அவன்‌ கரையில்‌ நின்றவர்களை நோக்கிக்‌ கொண்டு 
நின்றிருந்தான்‌. அவர்கள்‌ சிறுத்து மறைந்தனர்‌. 
துறைமேடை ஊசல்படி என ஆடியபடி விலகியது. 
கரையணைந்திருந்த ஒரு பீதர்நாட்டுப்‌ பெருங்கலம்‌ 
துறையை மறைத்து பெருஞ்சுவராக எழுந்து 
வந்துகொண்டே இருந்தது. மீண்டும்‌ தெரிந்தபோது 
துறைமேடை மிகச்சிறியதாக ஆகி அலைகளுக்கு 
அப்பால்‌ ஆடிக்கொண்டிருந்தது. அதன்மேல்‌ 
விண்மீன்கள்‌ மின்னிய வானில்‌ இரட்டைக்குன்றுகள்‌ 
எழுந்திருந்தன. பெருவாயிலின்‌ சுடர்கள்‌ இரு 
விண்விழிகள்‌ போல நோக்கு நிலைத்திருந்தன. 
செங்கனல்‌ குவை போலிருந்தது துவாரகையின்‌ 
சுருள்பாதைகளால்‌ ஆன குன்று. 


அவன்‌ நீள்மூச்சுகள்‌ எழுந்து உலைந்த நெஞ்சுடன்‌ 
கலத்தின்‌ அமரத்தில்‌ நின்று நோக்கிக்கொண்டிருந்தான்‌. 
விழி தெளிந்தது போல வான்‌ விடிந்தது. கீழ்ச்சரிவில்‌ 
முகில்களின்‌ கிழக்குமுகங்கள்‌ சிவந்து 
பற்றிக்கொண்டன. வானப்பரப்பு ஒளிபரவி விரிந்து 
கொண்டே வந்தது. கடற்பறவைகள்‌ எழுந்து அலைகள்‌ 
மேல்‌ பறந்து இறங்கி எழுந்தன. அவன்‌ கலத்தின்‌ 
வடத்தின்மேல்‌ ஒரு வெண்பறவை வந்து அமர்ந்து 
துயர்கொண்ட காகம்போல கரைந்தது. தொலைவில்‌ 
துவாரகையின்‌ பெருவாயில்‌ ஒரு வெண்கல உருளியின்‌ 
பிடி போல தெரிந்தது. ஒருகணம்‌ உளஅதிர்வொன்றை 
அவன்‌ உணர்ந்தான்‌. அவன்‌ அதைவிட்டு விலகுவதாகத்‌ 
தோன்றவில்லை, அணுகிக்கொண்டிருப்பதாகவே 
தோன்றியது. விழிகளை மூடி மூடித்திறந்து அந்த 
உளமயக்கை வெல்ல முயன்றான்‌. அவ்வெண்ணம்‌ 
கற்பாறையில்‌ செதுக்கப்பட்டதுபோல நின்றது. அவன்‌ 
அதைநோக்கித்தான்‌ சென்றுகொண்டிருந்தான்‌. 


[இந்திரநீலம்‌ முழுமை] 

அஸ்தினபுரியின்‌ குருகுலத்து சுபாகுவின்‌ மகன்‌ சுஜயன்‌ 
தனது யவன வெண்புரவியை கடிவாளத்தைப்‌ பிடித்து 
இழுத்து நிறுத்தி உடைவாளை உருவி வலக்கையில்‌ 
ஏந்தியபடி தலை நிமிர்ந்து அதுவரை தன்னை 
தொடர்ந்து வந்த ஏழு பெருங்கழுகுகளை ஏறிட்டான்‌. 
அவற்றில்‌ நான்கின்‌ கால்களில்‌ பேருடல்‌ கொண்ட காட்டு 
யானைகள்‌ உகிர்களால்‌ கவ்வப்பட்டிருந்தன. 
துதிக்கைகளைச்‌ சுழற்றியும்‌ கால்களை காற்றில்‌ தூக்கி 
வைத்து நடக்க முயன்றபடியும்‌ பிளிறி குறிய வால்‌ சுழற்றி 
அவை விண்ணில்‌ தவித்தன. 


மரக்கலங்களின்‌ பெரும்‌ பாய்களைப்‌ போல கரிய 
சிறகுகளை விரித்து மயிரற்ற நீண்ட கழுத்தை சற்று 
தாழ்த்தி வளைந்த அலகுகளை நீட்டி நெருப்புக்‌ 
குழிகளென எரிந்த கண்களால்‌ உறுத்து நோக்கியபடி 
அவை அணுகி வந்தன. அவற்றின்‌ நிழல்கள்‌ 
முகில்களைப்போல தரையில்‌ இழுபட்டு அணுகின. 
அடிமரம்‌ முறிந்து விழும்‌ ஒலியில்‌ கூவியபடி அவை 
அவனை சூழ்ந்துகொண்டன. வாளை சுழற்றியபடி, 
“குருகுலத்தோன்‌ ஒரு போதும்‌ தோற்பதில்லை 
பறவைகளே” என்று கூவியபடி சுஜயன்‌ குதிரையை 
குளம்பு வைத்து சுழலச்செய்தான்‌. 


அவன்‌ இடையில்‌ அணிந்திருந்த பட்டு ஆடை நெகிழ்ந்து 
நழுவி இறங்கியது. களமிறங்கும்போது இடைக்கச்சையை 
சரியாகக்‌ கட்டவில்லை என்று எண்ணி ஒரு கையால்‌ 
அவிழும்‌ ஆடையை வயிற்றுடன்‌ சேர்த்து 
பற்றிக்கொண்டான்‌. தொடைகளில்‌ சூடாக குருதி 
வழிவதை உணர்ந்த போதுதான்‌ தன்‌ நெஞ்சில்‌ ஒரு வாள்‌ 
புதைந்திருப்பதை உணர்ந்தான்‌. சற்று முன்‌ அவனிடம்‌ 
போர்புரிந்த ஏழு ஒற்றைக்கண்‌ அரக்கர்களில்‌ ஒருவன்‌ 
வீசிய வாள்‌ அது. அதன்‌ கூர்நுனி உடைந்து தசைக்குள்‌ 
ஆழ இறங்கியிருந்தது. குமிழியிட்டு எழுந்த கொழுங்குருதி 
வெம்மையாக தொடைகளை நனைத்து வழிந்து கால்‌ 
விரல்களிலிருந்து சொட்டியது. 


மூச்சிரைத்தபடி சலிக்காமல்‌ அவன்‌ வாளைச்‌ சுழற்றி 
அக்கழுகுகளின்‌ இறகுகளை வெட்டினான்‌. சருகுகள்‌ 
போல அவை அவனைச்சுற்றி பறந்து காற்றில்‌ மிதந்து 


இறங்கின. குருதி பட்ட ஆடை உடலுடன்‌ ஒட்டிக்கொண்டு 
சற்று குளிரத்‌ தொடங்கியது. வாள்‌ என வளைந்த 
ஒளிமிக்க உகிர்களை விரித்தபடி அவனை அணுகிய 
முதற்கழுகின்‌ காலை ஓங்கி வெட்டி துணித்தான்‌. 
வெட்டுண்ட கால்கள்‌ தரையில்‌ விழ உகிர்கள்‌ விரிந்து 
அதிர்ந்து சுருங்கின. கால்களை இழந்த கழுகு அலறியபடி 
சிறகை விம்‌ விம்‌ என்ற உறுமலோசையுடன்‌ வீசி சுழன்று 
மேலெழ அந்தக்‌ காற்றில்‌ அவனுடைய நீண்ட குழல்‌ 
எழுந்து பறந்தது. தோளிலிட்ட பட்டு மேலாடை உடன்‌ 
எழுந்து அலைவுற்றது. 


அவன்‌ தன்‌ முன்‌ இரு உகிர்‌ எழுந்த கால்களின்‌ நிழலைக்‌ 
கண்டு போர்க்குரலுடன்‌ திரும்புவதற்குள்‌ அக்கழுகு 
அவன்‌ இடை பற்றி தூக்கிக்கொண்டது. வாளைச்‌ 
சுழற்றியபடி சுஜயன்‌ “வெற்றிவேல்‌! வீரவேல்‌!” என்று 
கூவினான்‌. புரவியிலிருந்து அவனை அள்ளித்‌ தூக்கிய 
கழுகு காற்றில்‌ அவன்‌ கால்கள்‌ துழாவித்‌ தவிக்க, 
நனைந்த குருதிப்‌ பட்டாடை இழுபட்டு கீழிறங்கி 
மண்ணில்‌ உதிர்ந்து குவிய, முகில்களுக்கு மேலே 
கொண்டு சென்றது. அருகே சுழன்ற பிறிதொரு கழுகு 
ஏதோ சொல்ல அப்பால்‌ பிறிதொரு கழுகு சிரித்தது. 


பெண்குரல்‌ சிரிப்பு! கழுகுகளில்‌ பெண்கள்‌ உண்டா? 
பெண்‌ குரலில்‌ சிரிக்குமென்றால்‌ அவை கூவும்போது 
மட்டும்‌ ஏன்‌ ஒரே போன்று, கொம்புகள்‌ பிளிறுவது போல 
குரலெழுப்புகின்றன? சுஜயன்‌ கையிலிருந்து வாள்‌ 
நழுவியது. “என்‌ வாள்‌! எனது வாள்‌! அதோ?” என்று 
அவன்‌ கூவினான்‌. இடையை நெளித்து கால்களை 
உதைத்து எம்பி நழுவி கீழே விழுந்த தன்‌ வாளை பற்ற 
முயன்றான்‌. அவன்‌ விரல்‌ தொட்ட எல்லைக்கு அப்பால்‌ 
மின்னி மெல்ல புரண்டபடி வாள்‌ கீழே மண்ணை நோக்கி 
சென்றது. “வாள்‌ செல்கிறது... வாள்‌” என்று அவன்‌ 
மீண்டும்‌ கூவினான்‌. 


வானம்‌ மண்ணை ஓங்கி வெட்டியது போல அந்த வாள்‌ 
சென்று கீழே மணலை அடைந்து புதைந்தது. அந்த 
வெட்டின்‌ வலியை கூச்சமாக தன்‌ உடலில்‌ உணர்ந்தபடி 
“குருதி! குருதி!” என்றான்‌. “என்ன சொல்கிறீர்கள்‌ 
இளவரசே?” என்று கேட்டபடி செவிலியன்னை அவனை 
உலுக்கினாள்‌. கண்களைத்‌ திறந்து கீழே தெரிந்த செவிலி 
சுஜாதையின்‌ முகத்தை நோக்கி யாரிவள்‌ என வியந்தான்‌. 
வாயிலிருந்து ஒழுகிய நீர்‌ அவன்‌ மார்பைத்‌ தொட்டது. 
சுஜாதை “விழித்தெழுங்கள்‌... பொழுதாகிவிட்டது” 
என்றாள்‌. 


மல்லாந்து மண்ணை நோக்கி விழுந்து 
கொண்டிருந்தான்‌. வானிலிருந்து குனிந்து அவனை 
நோக்கியது செவிலியின்‌ முகம்‌. கேலிப்‌ புன்னகை 
பயம்மா கண்கள்‌. கழுகு எப்போது தன்னை விட்டது? 

ழே விழுந்து மணலில்‌ உடல்‌ அறைபட்டு சிதறப்‌ 
போகிறான்‌. ஆனால்‌ கைகளால்‌ மெல்ல 
தாங்கிக்கொண்டு செல்லப்படுவது போல விரைவின்றி 
காற்றில்‌ அமிழ்ந்து கொண்டிருந்தான்‌. “ஏதோ கனவு” 
என்றபடி செவிலி முகத்தருகே சேடி முஷ்ணையின்‌ முகம்‌ 
தெரிந்தது. “விழித்தெழுங்கள்‌ இளவரசே... பகல்‌ 
ஆகிவிட்டது.” 


“இவன்‌ கண்களில்‌ எப்போதுமே கனவுதான்‌” என்றாள்‌ 
சுஜாதை. “கருவறை விட்டு வெளியே வரும்போது 
குழவியர்‌ கண்களில்‌ பாலாடை போல்‌ கனவு 
படிந்திருக்கும்‌. காலுதைத்து கையசைத்து அவை அள்ளி 
அள்ளி விலக்குவது அவர்கள்‌ மேல்‌ சுருண்டு சுழன்று 
படிந்து கொண்டிருக்கும்‌ அக்கனவின்‌ 
திரைச்சீலையைத்தான்‌. பிறகெப்போதோ அக்கனவு 
அவர்களை வந்து தொட்டுச்‌ செல்கிறது. மூன்று 
வயதாகியும்‌ இவன்‌ அத்திரையை முற்றிலும்‌ 
விலக்கவில்லை.” முஷ்ணை “இவர்‌ கனவை அள்ளி 
அள்ளி அணைத்துக்கொள்கிறார்‌” என்றாள்‌. 


சுஜயன்‌ கண்களை விழித்து இருவரையும்‌ மாறிமாறி 
பார்த்தபடி உதட்டைக்‌ குவித்தான்‌. பின்பு புருவம்‌ தூக்கி 
விழிகளை விரித்து உதடுகளைக்‌ குவித்து கைகளைத்‌ 
தூக்கி ஆட்டி “பெரிய கழுகுகள்‌! ஏழு கழுகுகள்‌” 
என்றான்‌. முஷ்ணை சிரித்தபடி “எங்கே?” என்றாள்‌. 
அவன்‌ விழி சாய்த்து நினைவு கூர்ந்து “அங்கே” 
என்றான்‌. “வான்‌?” என்று முஷ்ணை வாய்‌ பொத்தி 
நகைத்தாள்‌. “சும்மா இரடி... என்ன சிரிப்பு? குழந்தை 
கனவு கண்டிருக்கிறது” என்றாள்‌ சுஜாதை. 


“ஆனாலும்‌ யானைகளை தூக்கிக்கொண்டு போகும்‌ 
கழுகுகள்‌ சற்று பெரிய கனவுதான்‌” என்றாள்‌ முஷ்ணை. 
சுஜாதை அப்போதுதான்‌ கீழே மஞ்சத்தில்‌ கிடந்த அவன்‌ 

டையை பார்த்தாள்‌. “மறுபடியுமா?” சலிப்புடன்‌ 
சொல்லி அவனை முஷ்ணையிடம்‌ கொடுத்துவிட்டு 
பாலாடைபோல சுருங்கி ஒட்டிக்கிடந்த பட்டாடையை 
எடுத்தாள்‌. முஷ்ணை “நனைந்திருக்கிறதா?” என்றாள்‌. 
சுஜாதை “ஊறியிருக்கிறது” என்றாள்‌. முஷ்ணை உரக்க 
நகைத்தபடி “எந்தக்‌ காலையிலாவது இளவரசர்‌ உலர்ந்து 
கண்‌ விழித்திருக்கிறாரா செவிலியே?” என்றாள்‌. 


சுஜாதை சுஜயனை திரும்பிப்‌ பார்த்து “சிறுநீர்‌ கழிக்க 
வேண்டுமென்றால்‌ என்னை கூப்பிடுங்கள்‌ என்று 
சொன்னேனல்லவா?” என்றாள்‌. சுஜயன்‌ உதடுகளை 
சற்று வளைத்து மெல்லிய திக்கலுடன்‌ “குருதி!” என்றான்‌. 
“நிறைய குருதி... ஒற்றைக்கண்‌ அரக்கன்‌... அவன்‌ 
பெயர்‌... அவன்‌ பெயர்‌... அதாவது அவனுக்கு பெயரே 
இல்லை தெரியுமா?” என்றபின்‌ கைகளை அசைத்து 
“நான்‌ அவன்‌ கழுத்தை வெட்டினேன்‌. இன்னொருவன்‌ 
பின்னாலிருந்து வந்து மிக நீளமான வாளால்‌ என்‌ 
நெஞ்சை வெட்டினான்‌. குருதி பெருகி...” என்றபின்‌ 
சிந்தனை செய்து தன்‌ ஆடையைப்‌ பார்த்து “அந்த 
குருதிக்கு நிறமே இல்லை. நிறமே இல்லாத குருதி... 
தண்ணீர்‌ போல” என்றான்‌. 


சுஜாதை முஷ்ணையை நோக்கி கண்ணசைத்து “பார்‌, 
எப்படி விளக்கமளிக்கிறார்‌. அது சிறுநீரல்ல... நிறமற்ற 
குருதி, தெரிந்துகொள்‌” என்றாள்‌. “யானைகள்‌ என்னை 
துரத்தின” என்றான்‌ சுஜயன்‌. “மூன்று யானைகள்‌! 
இல்லை, ஏழு யானைகள்‌. அவற்றின்‌ மீது கந்தர்வர்கள்‌ 
இருந்தார்கள்‌. அவர்கள்‌ தங்கள்‌ கையில்‌ மிகப்பெரிய 
வாள்‌ வைத்திருந்தார்கள்‌...” அவன்‌ கைநீட்டுவதற்காக 
சற்று எம்பிக்குதித்தான்‌. “அவ்வளவு பெரிய வாள்‌!” 
முஷ்ணையின்‌ இடையில்‌ காலை உதைத்து திரும்பி 
அருகே நின்ற மரத்தூணை சுட்டிக்காட்டி “இவ்வளவு 
பெரிய வாள்‌!” என்றான்‌. 


“இதென்ன இரவெல்லாம்‌ போர்க்கனவுகளாக 
இருக்கின்றன இளவரசருக்கு?” என்றாள்‌ முஷ்ணை. 
“சரியான கோழை, அதனால்தான்‌. வேறென்ன? 
இவரோடொத்த இளையோரெல்லாம்‌ இதற்குள்ளாகவே 
குறுவாள்‌ ஏந்தி களம்‌ புகத்தொடங்கிவிட்டார்கள்‌. இவரோ 
இரவெல்லாம்‌ கதை கேட்டு பின்னிரவில்‌ தூங்கி 
விடியலில்‌ சிறுநீர்‌ கழித்து கண்விழிக்கிறார்‌. முன்பகல்‌ 
முழுக்க காய்ச்சல்‌ அடித்த கண்களுடன்‌ உடல்குன்றி 
உலகை நோக்கியபடி அமர்ந்திருக்கிறார்‌. தோளை 
பார்த்தாயா? இதை பெருந்தோள்‌ கொண்ட குருகுலத்து 
இளவரசனின்‌ தோள்கள்‌ என்று எவரேனும்‌ 
சொல்வார்களா? வெண்பல்லிக்‌ குஞ்சு போலிருக்கிறார்‌” 
என்றாள்‌ சுஜாதை. 


பிறிதெவரையோ சொல்லக்‌ கேட்பது போல சுஜயன்‌ 
சுஜாதையை உற்று நோக்கி அச்சொற்களை கேட்டான்‌. 
ஆம்‌ என்பது போல தலையசைத்தபிறகு எம்பி கைநீட்டி 
சுஜாதையின்‌ தோள்களைத்‌ தொட்டு “சுஜாதை, அந்த 
யானைகளை கழுகுகள்‌ என்ன செய்யும்‌?” என்று 


கேட்டான்‌. “கொண்டு சென்று கூண்டிலடைத்து 
வளர்க்கும்‌. போதுமா? எனக்கு வேலை இருக்கிறது” என்று 
சுஜாதை அவன்‌ மஞ்சத்தில்‌ விரிக்கப்பட்டிருந்த பட்டை 
இழுத்து தரையிலிட்டாள்‌. “இறகுச்‌ சேக்கையிலே இனி 
இவரை படுக்கவைக்கக்‌ கூடாது. எத்தனை முறைதான்‌ 
வெயிலில்‌ இட்டு காய வைப்பது? வெறுமனே 
மரக்கட்டிலில்‌ படுக்க வைக்க வேண்டும்‌” என்றாள்‌. 


சுஜயன்‌ திரும்பி முஷ்ணையின்‌ கன்னத்தை தன்‌ இரு 
கைகளாலும்‌ பற்றித்‌ திருப்பி “எனக்குத்‌ தெரியும்‌. அந்த 
யானைகளை அவை இமயமலை உச்சியில்‌ கொண்டு 
வைத்து கொத்திக்‌ கொத்தி கிழித்து சாப்பிடும்‌” என்றான்‌. 
பிறகு சில கணங்கள்‌ சிந்தனையில்‌ ஆழ்ந்து விழிகளை 
மேலே செருகி உறைந்தான்‌. அவன்‌ தோள்கள்‌ தொய்ந்து 
கைகள்‌ விழுந்தன. வாயிலிருந்து எச்சில்‌ குழாய்‌ போல 
வழிந்தது. பின்பு அதிர்ந்து எழுந்து கால்களை உதைத்து 
எம்பி அவள்‌ காதைப்பற்றி “ஆனால்‌ அவற்றின்‌ 
தந்தங்கள்‌ அந்தக்‌ கழுகுகளின்‌ தொண்டையிலே சிக்கிக்‌ 
கொள்ளும்‌. தந்தங்கள்‌ சிக்கிக்‌ கொள்ளும்போது 
அவற்றால்‌ சத்தம்‌ போட முடியாது. ஆகவே அவை மலை 
உச்சியில்‌ அமர்ந்து அழுது கொண்டிருக்கும்‌” என்றான்‌. 


“ஆம்‌, பாவம்‌” என்றாள்‌ முஷ்ணை. சுஜயன்‌ “ஏழு 
கழுகுகள்‌ மலை உச்சியில்‌ செத்துவிட்டன என்று 
கந்தர்வர்கள்‌ வந்து சொல்வார்கள்‌... நாளைக்கு 
சொல்வார்கள்‌” என்றான்‌. சுஜாதை “இந்தக்‌ கதைகளை 
கேட்டுக்‌ கேட்டு எனக்கே இதே போன்ற கனவுகள்‌ வரத்‌ 
தொடங்கிவிட்டன” என்றாள்‌. “நானே நேற்று ஒரு கனவு 
கண்டேன்‌. ஒரு சிம்மத்தின்‌ மேல்‌ அமர்ந்து செல்லும்‌ கரிய 
பெருங்குரங்கு ஒன்றை... காலையில்‌ எழுந்தபோது என்ன 
கனவு இது என்றெண்ணி எனக்கே சிரிப்பாக இருந்தது.” 
“குரங்கு என்ன செய்துகொண்டிருந்தது?” என்றாள்‌ 
முஷ்ணை. சுஜாதை மறுமொழி சொல்லாமல்‌ நகைத்தாள்‌. 


சுஜயனைத்‌ தூக்கியபடி இருவரும்‌ மஞ்சத்தறையைவிட்டு 
வெளியே சென்றனர்‌. சுஜயன்‌ சேடியின்‌ இடையிவிருந்து 
சறுக்கி கீழே இறங்கி “நான்‌ வரமாட்டேன்‌. எனக்கு இடை 
டை கொடு” என்றான்‌. “ஏன்‌?” என்றாள்‌ முஷ்ணை. 
“அங்கே பெண்கள்‌ இருக்கிறார்கள்‌. அவர்கள்‌ 
என்னைப்பார்த்து சிரிப்பார்கள்‌.” சுஜாதை “ஆமாம்‌, 
இதற்கு மட்டும்‌ நாணம்‌ கொள்ளுங்கள்‌. இத்தனை 
வயதாகியும்‌ மஞ்சத்தில்‌ சிறுநீர்‌ கழிக்கிறீர்கள்‌. அதற்கு 
நாணமில்லை” என்றாள்‌. “அது குருதி தெரியுமா? என்‌ 
நெஞ்சில்‌ வாள்‌ வாள்‌ வாள்‌... அவ்வளவு பெரிய வாள்‌ 
அப்படியே பாய்ந்து...” என்று கையை அசைத்தபடி 


சுஜயன்‌ சொல்லத்தொடங்க “மறுபடியும்‌ அதை சொல்லிக்‌ 
கொண்டிராதீர்கள்‌...” என்றாள்‌ சுஜாதை. 


சுஜயன்‌ பகைமையுடன்‌ அவளைப்‌ பார்த்து சேடியை 
அணுகி அவள்‌ முந்தானையைப்‌ பற்றி சுழற்றிப்‌ 
பிடித்தபடி “அது குருதி... அவ்வளவு பெரிய வாளால்‌ 
என்னை வெட்டினான்‌... அப்போது...” என்றான்‌. “சரி, 
குருதியேதான்‌. பிறகென்ன?” என்றபடி சுஜாதை வெளியே 
சென்றாள்‌. முஷ்ணை அங்கிருந்த சிறு பீடத்திலிருந்து 
செம்பட்டு ஆடையொன்றை எடுத்து அவன்‌ இடையில்‌ 
சுற்றிக்‌ கட்டி கால்களிடையே கொண்டு சென்று 
வரிந்தாள்‌. அவள்‌ கைகள்‌ தன்‌ கால்‌ நடுவே பட்டபோது 
சுஜயன்‌ கூசி சுருங்கி வளைந்து சிரித்தான்‌. சேடி அவனை 
தன்‌ முலைகளோடு அணைத்து கன்னத்தில்‌ முத்தமிட்டு 
“படுக்கையில்‌ சிறுநீர்‌ கழிப்பவர்கள்‌ பின்னாளில்‌ 
மிகச்சிறந்த காதலர்களாக இருப்பார்கள்‌ என்று 
சொல்கிறார்கள்‌, தெரியுமா இளவரசே?” என்றாள்‌. 


“காதலர்கள்‌ என்றால்‌?” என்றான்‌ சுஜயன்‌. “ஏராளமான 
இளவரசிகளை திருமணம்‌ செய்து கொள்வீர்கள்‌. அதன்‌ 
பின்‌ நூற்றுக்கணக்கான குழந்தைகள்‌ உங்களுக்கு 
பிறக்கும்‌” என்றாள்‌. “நூறு குழந்தைகளா?” என்று சுஜயன்‌ 
விழிகளை விரித்து கேட்டான்‌. “ஆமாம்‌. ஏன்‌ நூறு 
போதாதா?” என்றாள்‌ சேடி. “ஒன்று குறைகிறதா?” சுஜயன்‌ 
“நான்‌ இளவரசிகளை தேரில்‌ இழுத்து ஏற்றி விரைவாக 
இப்படியே குதிரைகளை அறைந்து...” என்று சொன்னபடி 
திரும்பி கைகளை அசைத்து அவன்‌ முன்‌ விரைந்து 
கொண்டிருந்த புரவிகளை சவுக்கால்‌ வீசினான்‌. 
அவற்றின்‌ குளம்படி ஓசை அறையை நிறைத்தது. “ஏழு 
இளவரசிகள்‌!” என்றான்‌. மூன்று விரல்களை தாக்கி 
ஆட்டி “ஏழு இளவரசிகள்‌!” என்றபின்‌ திரும்பி சேடியின்‌ 
முலையைத்‌ தொட்டு “இதைவிட பெரிய முலைகள்‌ 
உள்ளவர்கள்‌” என்றான்‌. 


அவள்‌ கூசிச்‌ சிரித்தபடி அவனை அணைத்துக்‌ 
கொண்டாள்‌. தாழ்ந்த குரலில்‌ அவன்‌ காதில்‌ 
“இதைவிடப்பெரிது வேண்டுமா?” என்றாள்‌. “அவ்வளவு 
பெரியது!” என்று அவன்‌ இரு கைகளையும்‌ காட்டினான்‌. 
“அவ்வளவு பெரிதாக இருக்கும்‌. நிறைய பால்‌” என்றான்‌. 
“பாலை எங்கே பார்த்தீர்கள்‌?” என்றாள்‌ முஷ்ணை. “நான்‌ 
மகளிரறைக்கு செல்லும்போது உதயனுக்கு செவிலி பால்‌ 
கொடுப்பதை பார்த்தேன்‌. பால்‌ வேண்டுமென்று 
கேட்டபோது அந்தச்‌ செவிலி என்னை கை நீட்டி 
அடித்தாள்‌” என்றான்‌. “இதோ இங்கே அடித்தாள்‌. அவள்‌ 
அரக்கி. அவளை நான்‌ கொன்று...” 


“இன்னும்‌ கொஞ்சம்‌ பெரிதாகும்போது பாலருந்துவீர்கள்‌. 
இப்போது நீராடுங்கள்‌” என்று முஷ்ணை அவன்‌ 
கையைப்பற்றி அழைத்துச்‌ சென்றாள்‌. சுஜயன்‌ சற்று 
தளர்வாகக்‌ கட்டப்பட்ட பட்டாடையை ஒரு கையால்‌ 
பற்றியபடி அவளுடன்‌ நடந்தான்‌. “ஏழு பருந்துகள்‌. 
அவை ஏழு குதிரைகளை...” என்று சொல்லிக்‌ கொண்டு 
நடந்தான்‌. முஷ்ணை “ஏழு குதிரைகளா? ஏழு யானைகள்‌ 
என்றீர்கள்‌?” என்றாள்‌. அவன்‌ நின்று “இவை வேறு 
கழுகுகள்‌... இவை வடக்கிலிருந்து வந்தவை அல்ல. 
இவை தெற்கிலிருந்து வந்தவை. அவற்றில்‌ ஒன்று தன்‌ 
காதில்‌ ஒரு பெரிய தூணை வைத்திருந்தது” என்றான்‌. 
“தூணா?” என்றாள்‌ முஷ்ணை. “இதோ இந்தத்‌ 
தாணளவுக்கு பெரியது. நான்‌ அந்தத்‌ தூணைப்‌ 
பிடுங்கி...” என்று சொல்லிக்‌ கொண்டே அவன்‌ 
சென்றான்‌. 


குளியலறைக்குச்‌ செல்லும்‌ வழியெல்லாம்‌ சுஜயன்‌ 
கைகளை ஆட்டி கால்களைத்‌ தூக்கி சிறிய தாவல்களாக 
நடந்தபடி சற்றே திக்கும்‌ சொற்களுடன்‌ பேசிக்‌ கொண்டே 
வந்தான்‌. “கழுகுகளை அவற்றின்‌ நிழலிலேயே நான்‌ 
பார்த்துவிடுவேன்‌. பெரிய கழுகு மலையைத்‌ தாண்டி 
சிறகடித்து வரும்போது பெரிய பாறை உருண்டு வருவது 
போலிருக்கும்‌. தண்ணீரில்‌ அதன்‌ நீர்ப்பாவையை நான்‌ 
பார்த்தேன்‌. தண்ணீரில்‌ பார்த்தால்‌ அதன்‌ கண்கள்‌ 
தெரியும்‌. சிவப்புக்‌ கண்கள்‌... தீ போன்று எரியும்‌ கண்கள்‌ 
தெரியுமா? தீயில்லை தீயில்லை... செவிலி அன்னையின்‌ 
குங்குமச்‌ சிமிழைத்‌ திறந்தது போலிருக்கும்‌. அதில்‌ 
குருதி...” என்றபின்‌ நின்று திகைத்து “என்னுடைய 
ஆடையில்‌ சிவந்த குருதி வழிந்தது” என்றான்‌. 


முஷ்ணை அவனை கைபிடித்து சற்றே இழுத்து 
“விரைவாக வாருங்கள்‌ இளவரசே” என்றாள்‌. “ஏன்‌?” 
என்று அவன்‌ கேட்டான்‌. “இப்பொழுது பொழுது என்ன 
என்று எண்ணுகிறீர்கள்‌? பார்த்தீர்களா, 
உள்‌அங்கணத்தில்‌ வெயில்‌ பொழிந்து 
கொண்டிருக்கிறது” என்றாள்‌ முஷ்ணை. “நான்‌ 
காலையிலேயே எழுந்துவிட்டேன்‌” என்றான்‌ சுஜயன்‌. 
“காலையில்‌ எழுந்து இங்கே வந்தபோது இங்கே 
வானத்தில்‌ நிலவு இருந்தது. அதன்‌ பின்‌ நான்‌ இந்த 
வாயிலைக்‌ கடந்து வெளியே போய்‌ முற்றத்தில்‌ நின்று...” 
கையை விரித்து “அவ்வளவு பெரிய நிலவை பார்த்தேன்‌. 
வட்டமான நிலவு” என்றபின்‌ சற்றே சிந்தித்து “சிவப்பான 
நிலவு” என்றான்‌. 


முன்னால்‌ சென்ற சுஜாதை நின்று “நானும்‌ 


பார்த்திருக்கிறேன்‌... முழுப்‌ பொய்யை இந்த அளவுக்கு 
நம்பி சொல்லும்‌ இன்னொரு குழந்தையை இந்த 
அஸ்தினபுரியில்‌ எங்குமே பார்க்கமுடியாதடி” என்றாள்‌. 
“நான்‌ பார்த்தேன்‌, நான்‌ பார்த்தேன்‌” என்றபடி சுஜயன்‌ 
ஓடிச்‌ சென்று இருகைகளாலும்‌ அவள்‌ இடையை 
முட்டினான்‌. “போ, நீ பொய்‌ சொல்கிறாய்‌. நான்‌ 
உண்மையிலேயே அவ்வளவு பெரிய நிலவை பார்த்தேன்‌” 
என்றான்‌. “அந்த நிலவு உங்களைப்‌ பார்த்ததா 
இளவரசே?” என்றாள்‌ முஷ்ணை. 


சுஜயன்‌ நின்று அவளை ஏறிட்டு நோக்கி சில கணங்கள்‌ 
சிந்தித்தான்‌. அவனுடைய சிறிய இதழ்கள்‌ சற்றே பிரிந்து 
இரண்டு வெண்‌ முன்பற்களைக்‌ காட்டியபடி 
உறைந்திருந்தன. கண்கள்‌ வெண்படலத்தில்‌ உருண்டன. 
பின்பு பெருமூச்சுவிட்டு கைகளை விரித்து “இல்லை” 
என்றான்‌. நெடுநேரம்‌ அவன்‌ ஒன்றும்‌ சொல்லவில்லை. 
அவன்‌ தோள்கள்‌ குறுகி கண்கள்‌ எதையும்‌ 
நோக்காமலாயின. சிலகணங்களில்‌ அவன்‌ அங்கில்லை 
என்று ஆனான்‌. 


படிகளில்‌ இறங்கி இடைநாழிக்குச்‌ சென்று அதன்‌ 
எல்லையை அடைந்து வளைந்து உள்ளே தைலமணம்‌ 
ஏறிய நீராவி எழுந்து கொண்டிருந்த குளியலறைக்கு 
சென்றபோது அவன்‌ முற்றிலும்‌ மறைந்துவிட்டவன்‌ 
போலிருந்தான்‌. “என்ன குரல்‌ அடங்கிவிட்டது?” என்றாள்‌ 
முஷ்ணை. “அவ்வளவுதான்‌. பேச்சு பேச்சென்று பேசுவது, 
பின்பு அப்படியே அடங்கி நாள்‌ முழுக்க 
அமர்ந்திருப்பது... இதுதான்‌ வழக்கம்‌. இப்போது அவர்‌ 
இருப்பது இவ்வுலகிலா இதைச்‌ சூழ்ந்த வேறு 
உலகங்களிலா என்பது எவருக்குத்தெரியும்‌?” என்றாள்‌ 
சுஜாதை. “இளவரசே, தாங்கள்‌ நீராடி வரவேண்டிய நேரம்‌ 
இது” என்றாள்‌. 


நீராட்டறையிலிருந்து பருத்த பெரிய முலைகளும்‌ 
நீர்நிறைந்த தோற்பைகள்‌ போல ததும்பும்‌ புயங்களும்‌ 
கொண்ட நீராட்டறைச்‌ செவிலி தான்‌ அமர்ந்திருந்த 
பீடத்தில்‌ கையை ஊன்றி எழுந்து சிரித்தபடி அவனை 
நோக்கி வந்தாள்‌. அவன்‌ அவளை ஒரு பெரிய 
வெண்ணிற யானையாக பார்த்தான்‌. யானையின்‌ 
உள்ளங்கால்கள்‌ அத்தனை சிறியதாக இருப்பது 
அவனை வியப்புறச்‌ செய்தது. அவள்‌ கைகளும்‌ மிகச்‌ 
சிறியவை. அவன்‌ தலைக்கு மேலிருந்த அவள்‌ வயிற்றில்‌ 
தொப்புள்‌ சுழி சேற்றில்‌ எழுந்த ஆழமான ஊற்றுக்‌ குழி 
போல சுருங்கி உள்ளிழுக்கப்பட்டிருந்தது. அதற்கு கீழே 
மணல்‌ வரிகள்‌ போல தசைக்கோடுகள்‌. 


அவள்‌ குனிந்து சிரித்தபடி “இன்றென்ன கனவு? 
சிம்மங்களா?” என்றாள்‌. அவன்‌ மயக்கம்‌ நிறைந்த 
விழிகளால்‌ அவளை நோக்கிக்‌ கொண்டிருந்தான்‌. அவள்‌ 
பெரிய வட்ட முகத்தில்‌ மிகச்சிறிய மூக்கும்‌ மிக மெல்லிய 
உதடுகளும்‌ அதற்குள்‌ சிறிய உப்புப்‌ பரல்கள்‌ என 
ஒளிவிடும்‌ பற்களும்‌ கொண்டிருந்தாள்‌. குனிந்து அவன்‌ 
தோள்களை அவள்‌ பற்றியபோது இரு முலைகளும்‌ 
வெண்ணிற அலைகளாகப்‌ பொங்கி அவன்‌ முன்‌ 
வந்தன. அவன்‌ திரும்பி சுஜாதையைப்பார்த்து ஏதோ 
சொல்ல எண்ணினான்‌. அச்சொற்கள்‌ அவன்‌ நாவில்‌ 
வருவதற்குள்ளே உலர்ந்து மறைந்தன. 


சுபகையின்‌ கைகள்‌ மிக மென்மையானவை. அவள்‌ 
விரல்கள்‌ வாழைப்பூ அல்லிகள்‌ போல. அவள்‌ அவன்‌ 
கைகளைப்பற் னதும்‌ தூக்கம்‌ விழிக்கவில்லை 
போல” என்றாள்‌. சுஜாதை அவன்‌ சிறுநீர்‌ கழித்த 

டைகளை தாக்கிக்‌ காட்டி “சிம்மமோ யானையோ 
கழுகோ ஏதோ ஒன்று. ஆனால்‌ காலையில்‌ ஆடை 
நனைவது மட்டும்‌ தவறுவதே இல்லை” என்றாள்‌. சுபகை 
அவன்‌ இடைபற்றி சுற்றி தூக்கி தன்‌ முலைகள்‌ மேல்‌ 
அழுத்திக்‌ கொண்டாள்‌. அவன்‌ அவள்‌ கழுத்தை சுற்றி 
வளைத்து தோள்களில்‌ முகம்‌ புதைத்தான்‌. “அச்சமுள்ள 
குழந்தைகள்‌ படுக்கையை நனைக்கும்‌ என்பார்கள்‌. 
பொதுவாக பெண்‌ குழந்தைகள்தான்‌ இத்தனை 
வயதுக்குப்‌ பிறகும்‌ இப்பழக்கம்‌ கொண்டுருக்கும்‌. 
குருகுலத்து இளவரசர்‌ இதைச்‌ செய்கிறாரென்று சூதன்‌ 
ஒருவனுக்குத்‌ தெரிந்தால்‌ போதும்‌. பாரத வர்ஷத்திற்கு 
அழியா புராணமொன்று கிடைத்துவிடும்‌” என்றாள்‌ 
சுபகை. 


முஷ்ணை “இரவெல்லாம்‌ கதை சொல்லு என்று மாறி 
மாறி ஒவ்வொரு சேடியாக அழைத்துக்‌ 
கொண்டிருக்கிறார்‌. எத்தனை கதை சொன்னாலும்‌ 
துயில்வதில்லை. கதை கேட்கக்‌ கேட்க கண்கள்‌ 
விரிந்துகொண்டேதான்‌ போகும்‌. சொல்லாமலிருந்தால்‌ 
அக்கணமே ஆடை அனைத்தையும்‌ அவிழ்த்து வீசிவிட்டு 
தரையில்‌ புரண்டு அழத்தொடங்குவார்‌. அத்தனை 
கதையும்‌ கனவாக உள்ளே போய்‌ இதோ இப்படி சிறுநீராக 
வெளியே வருகிறது” என்றாள்‌. சிரித்தபடி சுபகை 
அவனை தோளுடன்‌ இறுக அணைத்து அவன்‌ 
முகத்தைத்‌ திருப்பி கன்னத்தில்‌ முத்தமிட்டு “இளையோர்‌ 
நாமறியா உலகங்களுக்குச்‌ செல்லும்‌ ஆற்றல்‌ 
கொண்டவர்கள்‌ முஷ்ணை. அவர்‌ எங்கு சென்றார்‌ என்று 
நாம்‌ என்ன அறிவோம்‌? நாம்‌ பார்க்கும்‌ இவ்வுலகில்‌ 
சிம்மங்களும்‌ கழுகுகளும்‌ பறக்கும்‌ யானைகளும்‌ 


இல்லை. நாம்‌ காணாததனால்‌ அது இல்லையென்று 
ஆகிவிடுமா என்ன?” என்றாள்‌. 


“சரிதான்‌. இவருக்கு சரியான இணை நீதான்‌. அவர்‌ 
விண்ணுலகின்‌ கதைகளை சொல்லட்டும்‌. நீ 
கேட்டுக்கொண்டே நீராட்டு” என்றாள்‌ சுஜாதை. “எனக்கு 
இன்று முழுக்க வேலையிருக்கிறது. இவரிடம்‌ உரையாடிக்‌ 
கொண்டிருக்க நேரமில்லை. காலையில்‌ எழுத்தரையர்‌ 
வந்து அமர்ந்து பிற இளவரசர்களுக்கு ஏடு 
தொட்டளித்துவிட்டார்‌. இவரைவிட ஒரு வயது 
இளையவர்‌ ஹரிதர்‌. எறும்புகள்‌ அணி வகுத்து செல்வது 
போல்‌ ஏடெழுதுகிறார்‌. எழுதிய ஒவ்வொன்றையும்‌ விரல்‌ 
தொட்டு வாசிக்கிறார்‌. நூறு பாடல்களை நினைவு கூர்ந்து 
சொல்கிறார்‌. இவரோ இன்னமும்‌ அகரத்தையே எழுதத்‌ 
தொடங்கவில்லை. அகரமுதல்வியின்‌ புகழ்‌ மாலையை 
ஐந்து வரிகளுக்கு மேல்‌ சொல்லவும்‌ தெரியவில்லை. 
சொல்வது எதுவும்‌ செவி நுழைவதில்லை என்கிறார்‌ 
எழுத்தரையர்‌.” 


“அதெப்படி நுழையும்‌? சொல்லத்‌ தொடங்கும்போதே விழி 
திறந்துவிடுகிறதே” என்றாள்‌ முஷ்ணை. “இதற்கெல்லாம்‌ 
நான்‌ பொறுப்பேற்க வேண்டுமென்கிறார்கள்‌. 
ஊன்துளியாக என்‌ கைக்கு வந்தபோதே இப்படித்தான்‌ 
இருந்தார்‌ என்று நான்‌ சொன்னால்‌ எவராவது 
நம்புவார்களா? அதெப்படி குருகுலத்து 
வீரர்பெருங்குடியில்‌ நாவும்‌ கையும்‌ தேறாத ஒரு மைந்தர்‌ 
பிறக்க முடியும்‌ என்று என்னை கேட்பார்கள்‌. 
பிறந்திருக்கிறதே இதோ. விழித்திருக்கும்‌ பொழுதில்‌ 
மூன்று நாழிகைகூட இப்புவியில்‌ இல்லாத ஒரு குழந்தை. 
இதன்‌ பழி முழுக்க என்மேல்‌...” என்றாள்‌ சுஜாதை. 
“பழியை பகிர்ந்து கொள்வோம்‌ செவிலியே. பிறகென்ன?” 
என்றபடி நீராட்டறைச்‌ செவிலி அவனைத்‌ தூக்கி உள்ளே 
கொண்டு சென்றாள்‌. 


சுஜாதை பின்னால்‌ வந்து “நீராட்டி ஆடை மாற்றி 
எழுத்தறைக்கு கொண்டு செல்லவேண்டும்‌. 
அரைநாழிகையில்‌ அனைத்தும்‌ முடியட்டும்‌. 
இல்லையேல்‌ இவர்‌ செல்லும்போது அங்கு எழுத்தவை 
முடிந்திருக்கும்‌” என்றாள்‌. “இதோ...” என்றாள்‌ சுபகை. 
“இதோ, என்‌ செல்லத்தை நீராட்டி துடைத்து ஒளி 
பெறச்செய்து வெண்முத்தென ஆக்கி உன்‌ கையில்‌ 
தருகிறேன்‌. போதுமா?” என்றாள்‌. “அவரை கதை சொல்ல 
மட்டும்‌ விடாதே. வாயில்‌ ஒரு துணியை எடுத்து 
செருகிவிடு. வாயை திறக்கவிட்டால்‌ நீ நீராட்டி முடிக்க 
உச்சிவேளை ஆகிவிடும்‌” என்றாள்‌ சுஜாதை. சுபகை 


சிரித்தபடி அவனுடன்‌ உள்ளே சென்றாள்‌. 

குளியலறைச்செவிலி சுபகை அவனை உள்ளறைக்கு 
கொண்டு சென்று சிறு பீடத்தின்மேல்‌ நிறுத்தினாள்‌. 
கனவு படிந்த விழிகளுடன்‌ சுஜயன்‌ தோள்கள்‌ தொய்ய 
உடல்‌ குழைந்து நின்றான்‌. அவள்‌ பிடியை விட்டபோது 
கால்‌ தளர்ந்து விழப்பார்த்தான்‌. “நின்றுகொள்ளுங்கள்‌ 
இளவரசே” என்று அவனை ஒரு கையால்‌ பற்றியபடி 
அவன்‌ இடையாடையை அவிழ்த்தாள்‌. கூச்சத்துடன்‌ 
கால்களை உதைத்தபடி அவன்‌ பாய்ந்து அவளை 
அணைத்துக்‌ கொண்டான்‌. அவன்‌ ஆடையை கழற்றி 
வெற்றுடலுடன்‌ தூக்கிச்‌ சென்றாள்‌. அவள்‌ மார்பின்‌ மேல்‌ 
தன்னுடலை மறைத்து “ஆடை ஆடை” என்றான்‌ சுஜயன்‌. 


“எதற்கு ஆடை? நீராடத்தானே போகிறீர்கள்‌?” என்றாள்‌ 
சுபகை. “நான்‌ ஆடையுடன்‌ நீராடுவேன்‌” என்றான்‌ 
சுஜயன்‌. “ஏன்‌?” என்றாள்‌. “நீராடிக்‌ கொண்டிருக்கும்போது 
இதோ இந்த வாயிலைத்திறந்து பெரிய யானை ஒன்று 
உள்ளே வந்தால்‌ நான்‌ அதை பெரிய கதாயுதத்தால்‌ 
அடிப்பேன்‌. அது பிளிறி அப்படியே சரிந்து 
விழுந்துவிடும்‌. அதன்‌ மேல்‌ இருக்கும்‌ கந்தர்வன்‌ 
மிகப்பெரிய கதாயுதம்‌ வைத்திருப்பான்‌. இரும்பு 
கதாயுதம்‌. அவனை அம்பு தொடுத்து வீழ்த்திவிட்டு அந்த 
கதாயுதத்தை எடுத்து நான்‌ அவனை அறைவேன்‌. மூன்று 
யானைகள்‌!” என்றபின்‌ சுஜயன்‌ தலையசைத்து “ஏழு 
யானைகள்‌” என்றான்‌. 


“அம்மாடி, ஏழு யானைகள்‌ இந்த நீராட்டறைக்குள்‌ 
வருமா?” என்றாள்‌ சுபகை. “ஆமாம்‌, நீராட்டறைக்குள்‌...” 
என்று சொல்லி அந்த சிறு வாயிலை நோக்கியபின்‌ 
கையைத்தூக்கி “இந்தக்‌ கூரையை உடைத்துக்கொண்டு 
அவை உள்ளே இறங்கிவிடும்‌... ஏனென்றால்‌ அவை 
சிறகுகள்‌ உள்ள யானைகள்‌” என்றான்‌. “யானைக்கு 
சிறகுகள்‌ உண்டு என்று யார்‌ சொன்னது?” என்றாள்‌ 
சுபகை. “எனக்குத்தெரியும்‌. நான்‌ பார்த்திருக்கிறேன்‌” 
என்றான்‌ சுஜயன்‌. கைகளை விரித்து ஆட்டி 
“யானைகளுக்கு மூன்று சிறகுகள்‌...” என்றான்‌. 


சுபகை சிரித்துவிட்டாள்‌. அவனைத்‌ தூக்கி சற்றே 
விலக்கி “மூன்று சிறகுகளா?” என்றாள்‌. சுஜயன்‌ “ஆம்‌” 
என்றான்‌. “மூன்று சிறகுகள்‌ உள்ள யானையா?” 


என்றாள்‌. “ஆமாம்‌. பறவைகளுக்கு மூன்று சிறகுகள்‌ 
இருக்கின்றனவே?” என்றான்‌. “பறவைகளுக்கு மூன்று 
சிறகுகளா, எங்கே பார்த்தீர்கள்‌?” என்றாள்‌ சுபகை. “நான்‌ 
பார்த்தேன்‌.” இரு கைகளையும்‌ விரித்து ஆட்டி “இரு 
சிறகுகள்‌ இப்படி இருக்கும்‌. கை போல” என்ற சுஜயன்‌ 
திரும்பி தன்‌ பின்பக்கம்‌ கையை வைத்து “இவ்வளவு 
பெரிய சிறகு பின்னால்‌ இருக்கும்‌” என்றான்‌. 


“அது சிறகல்ல இளவரசே, பறவையின்‌ வால்‌ அது” 
என்றாள்‌ சுபகை. “வாலா?” என்றான்‌ சுஜயன்‌ தலையை 
அசைத்து. “வால்‌ அல்ல. வாலென்றால்‌ நீளமாக 
இருக்கும்‌. குரங்குக்கு வால்‌ உண்டு” என்றபின்‌ உரக்க 
“குதிரைக்கு வால்‌...” என்றபின்‌ சிந்தனை வயப்பட்டு 
“குதிரைக்கு சிறகு” என்றான்‌. “குதிரைக்கு 
சிறகிருக்கிறதா?” என்று சுபகை கேட்டாள்‌. “ஆமாம்‌” 
என்றபின்‌ அவன்‌ மீண்டும்‌ கண்களை சரித்து “இங்கே நீர்‌ 
நிறைந்திருக்கிறது. இதில்‌ இதில்‌ இதில்‌ நான்‌ 
நீராடும்போது தண்ணீருக்குள்‌ பெரிய முதலைகள்‌ 
இருக்கும்‌” என்றான்‌. 


சுபகை “முதலைகளா? நீங்கள்‌ எங்கு முதலைகளை 
பார்த்தீர்கள்‌?” என்றாள்‌. “ஆம்‌, நான்‌ கங்கையில்‌ படகில்‌ 
போகும்போது பார்த்தேன்‌. நூறு முதலைக்‌ குட்டிகளை 
எடுத்து வந்து ஒரு சின்ன பேழைக்குள்‌ போட்டு அங்கே 
வைத்திருக்கிறேன்‌. அந்த முதலைக்‌ குட்டிகள்‌ இதோ இந்த 
குளத்தில்‌ உள்ள நீருக்குள்‌ நீந்திக்‌ கொண்டிருக்கின்றன. 
அவை என்னை ஒன்றுமே செய்யா. ஏனென்றால்‌ நான்‌ 
அவற்றுக்கு தோழன்‌. முதலையரக்கர்கள்‌ அவர்கள்‌. 
ஆகவே அரசகுமாரர்களை ஒன்றுமே செய்யமாட்டார்கள்‌. 
ஆனால்‌ கரிய அரக்கர்கள்‌ இந்த அரண்மனைக்குள்‌ 
வந்தால்‌ பாய்ந்து கடித்து...” என்றபின்‌ பற்களை 
நரநரவென்று கடிப்பது போல காட்டி “அப்படியே ஊனை 
கவ்வி குருதியை உறிஞ்சி...” என்றான்‌. 


அவன்‌ உடலில்‌ பூசுவதற்கான நறுமணத்தைலத்துடன்‌ 
வந்த முதியசேடி சபரி “பார்ப்பதற்குத்தான்‌ இப்படி 
எலிக்குஞ்சு போலிருக்கிறார்‌. எந்நேரமும்‌ வாள்‌ உதிரம்‌ 
ஊன்‌ இதுதான்‌ நினைப்பு” என்றாள்‌. “சிறு துளியாக 
இருந்தாலும்‌ உலகையே உண்டுவிடவேண்டுமென்றுதான்‌ 
நெருப்பு துடிக்கிறது என்பார்கள்‌” என்றாள்‌ சுபகை. 
சுஜயன்‌ அவளையே பார்த்து “இதோ இவள்‌ அரக்கி! 
வடக்கே இமயமலையில்‌ உள்ள அரக்கமலை என்ற 
மலையிலிருந்து வருபவள்‌. குழந்தைகளை கொண்டு 
சென்று கொன்று குருதி குடிப்பாள்‌. ஊனை தின்பாள்‌. 
கடித்துக்கடித்து...” என்றபின்‌ கையை தூக்கி “நான்‌ 


வாளை உருவி இவள்‌ தலையை வெட்ப...” என்றான்‌. 


“வியப்பாக இருக்கிறதடி. இப்பருவத்தில்‌ அன்பையோ 
அழகையோ உளம்‌ கொண்ட ஒரு மைந்தரைக்கூட நான்‌ 
பார்த்ததில்லை. அத்தனை பேர்‌ மனத்திலும்‌ வாள்‌ 
மட்டுமே உள்ளது” என்றாள்‌ முதியவள்‌. “இந்த 
சிற்றுடலுக்குள்‌ இருந்து உடல்‌அளிக்கும்‌ எல்லைகளைக்‌ 
கடந்து செல்ல துடிக்கிறது தொல்‌ புகழ்‌ கொண்ட 
குருகுலத்தின்‌ குருதி” என்றபடி சுபகை நறு நெய்யை 
விரல்களால்‌ குழைத்து சுஜயனின்‌ தோள்களில்‌ பூசினாள்‌. 
“மெல்லிய தோள்கள்‌. நேற்றுதான்‌ என்‌ கைகளில்‌ பிறந்து 
வந்தார்‌. அப்போதிருந்தபடியே இருப்பது போல்‌ 
தோன்றுகிறது. புயங்களோ விரல்களோ எதுவுமே 
வளரவில்லை” என்றாள்‌ சேடு. “நானும்‌ அந்த 
மாயத்தைதான்‌ எண்ணிக்கொண்டிருந்தேன்‌” என்றாள்‌ 
சுபகை. “முதற்பார்வையில்‌ அய்யோ எவ்வளவு 
வளர்ந்துவிட்டார்‌ என்றும்‌, கையோடு எடுத்து அணைத்து 
கொண்டுவரும்போது வளரவேயில்லை அவ்வண்ணமே 
இருக்கிறாரே என்றும்‌ மாறி மாறி தோன்றுவதுதான்‌ 
என்ன!” என்றாள்‌. 


சுஜயன்‌ கைநீட்டி காட்டி “நான்‌ வளர்ந்துவிட்டேன்‌” 
என்றான்‌. “என்னால்‌ புரவியில்‌ ஏறமுடியும்‌... பெரிய 
வெண்புரவியில்‌...” சுபகை சிரித்து “ஆமாம்‌. இப்போது 
போனால்‌ ஏழு இளவரசிகளை கொய்து புரவியிலேற்றி 
கொண்டுவந்துவிடுவீர்கள்‌” என்றாள்‌. “ஏழு 
இளவரசிகள்‌!” என்றபடி சுஜயன்‌ பாய்ந்து சுபகையின்‌ 
தோள்களை பிடித்தான்‌. “ஏழு இளவரசிகள்‌! ஏழு ஏழு!” 
என்று திக்கினான்‌. முதியவள்‌ வெந்நீரில்‌ கையை விட்டு 
பதம்‌ பார்த்தபடி “இவர்களுக்கெல்லாம்‌ புரவியும்‌ 
பெண்களும்‌ பிறப்பிலேயே உடன்‌ 
அளிக்கப்பட்டுவிடுகின்றன” என்றாள்‌. உதட்டில்‌ 
கைவைத்து “பேசாதே” என்று சொல்லி திரும்பி அவள்‌ 
தலையை கையால்‌ அடித்துவிட்டு சுஜயன்‌ சுபகையின்‌ 
மேலாடையை பற்றி இழுத்தான்‌. அது சரிய அவளுடைய 
பெரிய முலைகள்‌ வெளித்தெரிந்தன. அவன்‌ திகைத்து 
அதைப்பார்த்தபடி பின்னால்‌ சென்றான்‌. 
“அஞ்சிவிட்டார்‌” என்று கிழவி சிரித்தாள்‌. 


சுபகை மேலாடையை எடுத்து நன்றாக சுற்றிக்கொண்டு 
சிரித்தபடி “அஞ்சிவிட்டீர்களா இளவரசே?” என்றாள்‌. 
“அவ்வளவு பெரியது” என்றான்‌ சுஜயன்‌. பிறகு கைசுட்டி 
“அது குழந்தையா?” என்றான்‌. “எது?” என்றாள்‌ சுபகை. 
அவள்‌ முலையை தன்‌ கையால்‌ தொட்டு “இது 
சின்னக்குழந்தையா?” என்றான்‌. “அரிய கற்பனை” என்று 


சொல்லி கிழவி நகைத்தாள்‌. சுபகை அவனை அள்ளி 
வெந்நீருக்குள்‌ ஆழ்த்தி வைத்தபடி “காலை தோறும்‌ 
படுக்கையை நனைக்கிறாரென்று இப்போதுதான்‌ செவிலி 
புலம்பிவிட்டு சென்றாள்‌” என்றாள்‌. “படுக்கையை 
நனைக்க நீங்கள்‌ என்ன சிறுமியா?” என்றாள்‌ முதியவள்‌. 
“என்‌ நெஞ்சில்‌ அவ்வளவு பெரிய வாளை செருகி... 
நிறைய குருதி. சூடான குருதி. இதோ இந்தத்‌ தண்ணீர்‌ 
போல சூடான குருதி” என்றான்‌ சுஜயன்‌. 


“குருதியா?” என்று புருவம்‌ சுளித்தாள்‌ கிழவி. சுபகை 
“எத்தனை கதைகளை மாற்றி சொன்னாலும்‌ இது 
போன்று ஒரு விளக்கத்தை சொல்லிவிட்டாரென்றால்‌ 
அதிலிருந்து விலகுவதே இல்லை. எந்தத்‌ துயிலில்‌ 
எழுப்பிக்‌ கேட்டாலும்‌ அது குருதிதான்‌, சிறுநீரில்லை 
என்று சொல்வார்‌” என்று சிரித்தாள்‌. “அது அவர்‌ 
சொல்வதல்லடி, அப்படியே உண்மையென்று 
நம்பிவிடுவது. அதன்பின்‌ அவரே நினைத்தாலும்‌ அதை 
மாற்றிக்‌ கொள்ள முடியாது” என்றாள்‌ கிழவி. “இச்சிறுநீர்‌ 
பழக்கம்‌ குருகுலத்து இளைஞர்கள்‌ வேறெவருக்காவது 
இருந்திருக்கிறதா?” என்றாள்‌ சுபகை. 


“குருகுலத்திலா? இருந்திருக்கும்‌. யாரறிவார்‌? செவிலியர்‌ 
சொல்லும்‌ கதைகளை சூதர்கள்‌ எழுதுகிறார்களா என்ன? 
இவர்கள்‌ மகளிரறைவிட்டு வாளைந்தி போர்க்களம்‌ 
கண்டபிறகுதான்‌ சூதர்களின்‌ கதைகளே 
தொடங்குகின்றன. அக்கதைகளும்‌ ஒன்றுடனொன்று 
மாறுபடுவதில்லை. மண்‌ வெல்லுதல்‌ பெண்‌ 
கொள்ளுதல்‌ களம்‌ நின்று போரிடுதல்‌ குருதியாடி 
வெல்லுதல்‌... அவ்வளவுதான்‌. ஷத்ரியர்கள்‌ 
தங்களுக்கென வாழ்க்கையற்றவர்கள்‌. அவர்களின்‌ 
வாழ்க்கையை முன்னரே சூதர்கள்‌ எழுதி 
வைத்திருக்கிறார்கள்‌. அதை உரிய முறையில்‌ நடித்துக்‌ 
கொடுத்துவிட்டு விண்மீளும்‌ பொறுப்பு மட்டுமே 
அவர்களுக்குள்ளது” என்றாள்‌ கிழவி. 


இளவெந்நீர்த்‌ தொட்டியிலிருந்து சுஜயனைத்‌ தூக்கி 
பீடத்தில்‌ நிறுத்தினாள்‌ சுபகை. அவன்‌ உடலிலிருந்து 
வாழைத்தண்டில்‌ மழைபோல்‌ நீர்‌ வழிந்தது. அவனது 
மெலிந்த இரு கைகளையும்‌ சேர்த்து பற்றி சிறு 
பண்டியோடு சேர்த்து அழுத்தியபடி “துடைத்து 
நறுஞ்சுண்ணமிட்டு முடிப்பதுவரை வாய்‌ அசையாமல்‌ 
இருக்கவேண்டும்‌. தெரிகிறதா?” என்றாள்‌. “வாய்‌ 
அசையாமல்‌ எப்படி பேச முடியும்‌?” என்றான்‌ சுஜயன்‌. 
“பேசாதீர்கள்‌ என்றுதான்‌ சொல்கிறேன்‌” என்றாள்‌. 
“பேசாமல்‌ இருந்தால்‌ இந்தப்‌ பகுதியில்‌ வரும்‌ கழுகுகள்‌ 


நான்‌ இருப்பது தெரியாமல்‌ கடந்து போய்விடும்‌ 
அல்லவா?” என்றான்‌ சுஜயன்‌. “ஆரம்பித்துவிட்டார்‌. இனி 
அவ்வளவுதான்‌” என்றாள்‌ முதியவள்‌. 


“கழுகுகளுக்கு நான்‌ இருப்பது தெரிந்தால்தான்‌ நாங்கள்‌ 
போர்‌ புரியமுடியும்‌. நானும்‌ கழுகுகளும்‌ போர்‌ 
புரியாவிட்டால்‌ கழுகுகள்‌ நேராகச்‌ சென்று அரண்மனை 
மேல்‌ இறங்கி அங்கிருக்கக்கூடிய வீரர்களை 
வாழைப்பழத்தை தின்பது போல்‌ தின்றுவிடும்‌...” 
என்றான்‌ சுஜயன்‌. “இவரை பேசவைப்பதற்கு சிறந்தவழி 
பேசக்கூடாது என்று சொல்வதுதான்‌” என்று சிரித்தாள்‌ 
முதியவள்‌. “இளவரசே, நறுஞ்சுண்ணம்‌ வாய்க்குள்‌ 
போய்விடும்‌... வாயை மூடுங்கள்‌” என்றாள்‌ சுபகை. 
“வாய்க்குள்‌... வாய்க்குள்‌... வாய்க்குள்‌...” என்று மூன்று 
முறை சொல்லி கையைத்தூக்கி வாயை சற்று நேரம்‌ 
திறந்து வைத்துவிட்டபின்‌ துப்பியபடி “வாய்க்குள்‌ 
நறுஞ்சுண்ணம்‌ போனால்‌ என்ன?” என்றான்‌ சுஜயன்‌. 
“ஒன்றுமில்லை, வெண்ணைதின்ற கண்ணன்‌ 
போலிருப்பீர்கள்‌.” “கண்ணன்‌ ஏன்‌ வெண்ணை 
தின்றான்‌?” “சுண்ணம்‌ என்று நினைத்து 
தின்றிருப்பான்‌...” அவன்‌ சித்தம்‌ அச்சொற்களில்‌ 
திகைத்து நின்றுவிட்டது. விழிகள்‌ மட்டும்‌ உருண்டன. 


அவன்‌ உடலை மெல்லிய பட்டுத்துணியால்‌ துடைத்து 
ஈரம்‌ போகச்‌ செய்தபின்‌ பொற்கிண்ணத்திலிருந்த 
சந்தனப்‌ பொடி கலந்த நறுஞ்சுண்ணத்தை மென்பஞ்சால்‌ 
தொட்டு அவன்‌ அக்குள்களிலும்‌ கால்‌ இடுக்குகளிலும்‌ 
ஒற்றினாள்‌. அவன்‌ கூச்சத்தில்‌ சிரித்தபடி துள்ளி விலக 
அவள்‌ அவனைப்‌ பிடித்து இழுத்தாள்‌. அவன்‌ பாய்ந்து 
அவள்‌ மேல்‌ ஏறி கழுத்தை கைகளால்‌ சுற்றிக்கொண்டு 
அவள்‌ முலைகளை கால்களால்‌ சுற்றிக்‌ கொண்டான்‌. 
“சுண்ணமிட்டுக்கொண்டது நீயா அவரா என்று 
கேட்கப்போகிறார்கள்‌” என்றாள்‌ முதியவள்‌. 
“கன்றுக்குட்டிக்கு மூக்குக்‌ கயிறிடுவது போன்றது இவரை 
சுண்ணமிட்டு சீர்‌ செய்வது...” என்றாள்‌ சுபகை. சுஜயன்‌ 
பிடியை மேலும்‌ இறுக்கியபடி “இப்படித்தான்‌ நான்‌ மத 
யானையை அடக்குவேன்‌” என்றான்‌. “அய்யோடி... 
விழுந்துவிடுவேன்‌...” என்றாள்‌ சுபகை. 


முதியவள்‌ வந்து அவனை இடை பற்றி இழுத்தாள்‌. 
அவன்‌ இறுகப்பற்றியபடி “மதயானை! அது 
துதிக்கையைத்‌ தூக்கி பிளிறும்‌... அதன்‌ கொம்புகளை 
இப்படியே பிடித்து...” என்று திரும்பி கைகளை 
விரித்ததும்‌ அவள்‌ அவனை இழுத்து பிரித்து மீண்டும்‌ 
பீடத்தில்‌ நிறுத்தினாள்‌. “மதயானையை அடக்குங்கள்‌. 


ஆனால்‌ விடியற்காலையில்‌ ஏன்‌ படுக்கையில்‌ சிறுநீர்‌ 
கழிக்கிறீர்கள்‌?” என்றாள்‌ கிழவி. “நான்‌... குருதி... 
என்னுடைய நெஞ்சிலிருந்து நிறைய குருதி...” என்று 
அவன்‌ மறுபடியும்‌ ஆரம்பித்தான்‌. “எப்படி தூக்கிப்‌ 
போட்டாலும்‌ பூனை சரியாக நான்கு கால்களில்தான்‌ 
விழும்‌” என்றாள்‌ முதியவள்‌ சிரித்தபமு. 


“இவர்‌ இப்படி படுக்கையில்‌ சிறுநீர்‌ கழிப்பதைத்‌ 
தடுப்பதற்கு என்னதான்‌ வழி?” என்று 
சுண்ணமிட்டபடியே சுபகை கேட்டாள்‌. “வளர்வது 
ஒன்றுதான்‌ வழி” என்றாள்‌ கிழவி. “அதுதான்‌ 
வளரமாட்டேன்‌ என்கிறாரே. என்‌ கையளவு கூட இல்லை” 
என்றாள்‌ சுபகை. “உன்‌ கையளவு ஆகும்போது இவர்‌ 
நேராக வாளேந்தி களத்திற்கே சென்று விடலாம்‌” 
என்றாள்‌ கிழவி. சுபகை வெடுத்துச்‌ சிரித்தபடி 
“உனக்கென்ன, என்னவேண்டுமென்றாலும்‌ சொல்வாய்‌. 
நான்‌ இளவயதில்‌ எப்பம இருந்தேன்‌ தெரியுமா?” 
என்றாள்‌. “எப்படி இருந்தாய்‌? நான்குமுலை 
வைத்திருந்தாயா?” என்றாள்‌ கிழவி. “இருந்ததே போதும்‌... 
அதற்கே ஆண்கள்‌ சுற்றிவந்தார்கள்‌.” “எத்தனை 

ண்கள்‌?” என்றாள்‌ முதியவள்‌. 
“எண்ணிக்கொள்ளவில்லை. ஆனால்‌ ஒருவர்‌ வந்தார்‌. 
அவர்‌ வந்தால்‌ பாரதவர்ஷத்தின்‌ ஆண்மகன்கள்‌ 
அனைவரும்‌ வந்ததுபோல.” 


“அப்படியாடி?” என்று கிழவி எழுந்து அருகே வந்தாள்‌. 
“உண்மையா சொல்கிறாய்‌?” சுபகை “ஏன்‌ பொய்‌ 
சொல்லவேண்டும்‌? எவரிடம்‌ வேண்டுமென்றாலும்‌ 
கேட்டுப்பார்‌” என்றாள்‌. “எப்போது?” என்றாள்‌ கிழவி. 
“ஒரே ஒருமுறை...” கிழவி “உண்மையை சொல்‌” 
என்றாள்‌. “உண்மைதான்‌... ஒரே ஒருமுறை...” என்றாள்‌ 
சுபகை. “அன்று நான்‌ அரண்மனை இடைநாழியில்‌ 
நடந்து சென்றேன்‌. என்னெதிரே இளைய பாண்டவர்‌ 
வந்தார்‌” என்றாள்‌. கிழவி சிரித்தபடி “இளைய 
பாண்டவரா? அவ்வளவுதான்‌! பிறகு?” என்றாள்‌. “நீ 
சொன்னதுதான்‌, அவ்வளவுதான்‌” என்று சுபகை 
சிரித்தாள்‌. “உன்னை இடை வளைத்து தூக்கி புரவியில்‌ 
ஏற்றிக்‌ கொண்டாரா?” என்றாள்‌ கிழவி. 


“இல்லை. என்‌ அருகே வந்து கண்களை நோக்கி என்‌ 
பெயரென்ன என்று கேட்டார்‌” என்று சிறிய 
பற்களைக்காட்டிச்‌ சிரித்தபடி சுபகை சொன்னாள்‌. 
“எவ்வளவு ஆழமான வினா! நீ நாணம்‌ கொண்டு 
சொல்மறந்திருப்பாயே” என்றாள்‌ கிழவி. 
“உண்மையிலேயே எனக்கு என்‌ பெயரே நினைவுக்கு 


வரவில்லை. குடீரை என்று என்‌ குலப்பெயரை 
சொன்னேன்‌. உடனே பதறி நாக்கை கடித்துக்கொண்டு 
அய்யய்யோ என்றேன்‌. எனக்கு மட்டுமேயானதுபோன்ற 
புன்னகையுடன்‌ என்னருகே குனிந்து என்ன என்றார்‌. 
நான்‌ தலைகுனிந்து நின்றேன்‌. சொல்‌ என்றார்‌. என்‌ 
பெயரை சொன்னேன்‌. அதற்குள்‌ எனக்கு முகம்‌ சிவந்து 
உடல்‌ வியர்த்துவிட்டது. அவரது பார்வை என்‌ 
முகத்திலும்‌ மார்புகளிலுமாக இருந்ததை கண்டேன்‌.” 


“இப்போதும்‌ பாதி ஆண்களின்‌ பார்வை 
உன்மார்பில்தான்‌ இருக்கிறது” என்றாள்‌ முதியவள்‌. 
“அன்றைக்கு நான்‌ சிற்பம்‌ போலிருப்பேன்‌” என்றாள்‌ 
சுபகை. “பேரை சொல்லிவிட்டு அங்கேயே நின்றேன்‌. 
அவர்‌ கடந்து சென்றுவிட்டார்‌. எனக்கு கண்ணீர்‌ 
வருமளவுக்கு ஏமாற்றம்‌ வந்தது. என்னிடம்‌ அவர்‌ 
இனியன எவற்றையோ சொல்வாரென்று 
எண்ணியிருந்தேன்‌. உண்மையில்‌ அங்கே அவர்‌ 
விழிமுன்‌ நிற்பதற்காக பல்லாயிரம்‌ முறை 
திட்டமிட்டிருந்தேன்‌. அத்திட்டங்களை பல்லாயிரம்‌ முறை 
நடித்திருந்தேன்‌. ஒவ்வொரு நுணுக்கமாக எண்ணி 
எண்ணி கோத்து அதை அமைத்து அச்சத்தால்‌ தவிர்த்துக்‌ 
கொண்டிருந்தேன்‌. அன்று ஏதோ ஒரு துணிவில்‌ எதிரே 
சென்றுவிட்டேன்‌... அவர்‌ எதிரே வருவதை அந்த 
இடைநாழியே அறிந்திருந்தது. யாழ்தந்திகள்‌ போல 
தூண்கள்‌ அதிர்ந்தன. முரசுத்தோல்‌ போல தரை 
அதிர்ந்தது...” 


“இங்குள்ள அத்தனை இளம்பெண்களையும்‌ போல உடல்‌ 
பூத்து முலை எழுந்த நாள்‌ முதலே நானும்‌ அவரைத்தான்‌ 
எண்ணிக்‌ கொண்டிருந்தேன்‌. அவர்‌ விழிகளுக்கு 
உகந்தவளாவேனா என்று என்னையே மதிப்பிட்டுக்‌ 
கொண்டிருந்தேன்‌. ஒவ்வொரு முறையும்‌ யாதவ அரசியை 
பார்த்துவிட்டு அவர்‌ முதல்மாளிகை முற்றத்துக்குச்‌ 
செல்லும்போது மான்கண்‌ சாளரம்‌ வழியாக நான்‌ 
பார்ப்பேன்‌. இந்த மகளிர்மாளிகையே பலநூறு 
விழிகளாக மாறி அவரை பார்த்துக்கொண்டிருப்பதை 
நான்‌ அறிவேன்‌. பலநூறு நெஞ்சங்கள்‌ ஏங்கி 
நீள்மூச்சிடும்‌. பலநூறு முலைகள்‌ விம்மும்‌. ஆயினும்‌ என்‌ 
விழியும்‌ என்‌ மூச்சும்‌ வேறுபட்டவை என்றே நான்‌ 
எண்ணினேன்‌. என்னை நேரில்‌ அவர்‌ காண்பாரென்றால்‌ 
அக்கணமே அடையாளம்‌ கண்டுகொள்வார்‌. மூலிகை 
தேடி காடு புகுந்த மருத்துவன்‌ போல கண்டடைதலின்‌ 
உவகையுடன்‌ என்னை எடுத்துக்‌ கொள்வார்‌. அருமலர்‌ 
கொய்த ஆயன்‌ போல தன்‌ குழல்‌ கற்றையில்‌ என்னை 
சூடிக்கொள்வார்‌ என்று கற்பனை செய்தேன்‌.” 


“ஒன்றும்‌ நிகழவில்லை. அவர்‌ கடந்து செல்வதை 
நோக்கிக்‌ கொண்டிருந்தேன்‌. நாண்‌ பூட்டப்பட்ட வில்‌ 
போன்ற உடல்‌. நீண்ட கருங்குழல்‌ தோள்களில்‌ 
அலையடித்தது. எத்தனை சிறிய இடை என்று நான்‌ 
எண்ணினேன்‌. எத்தனை மெல்லிய கைகள்‌. இறுகிய 
சிறிய தோள்கள்‌. அவர்‌ உடலில்‌ ஒரு தசைகூட மிகையாக 
இருக்காது என்று தோன்றியது. காற்றில்‌ கை விரித்து 
பறவை போல்‌ சென்றுவிடக்கூடும்‌ அவர்‌. முதியவளே, நீ 
பார்த்திருக்கிறாயா? விலங்குகளில்‌ கொழுத்தவை 
உண்டு. வான்பறவைகள்‌ எப்போதுமே சீருடல்‌ 
கொண்டவை.” 


“பிறகென்ன ஆயிற்று?” என்றாள்‌ முதியவள்‌. “அவர்‌ 
சென்றதும்‌ விழி நனைந்து ஏங்கி என்‌ வாழ்க்கை அங்கே 
முடிந்துவிட்டது என்று நினைத்தேன்‌. எண்ணி எண்ணி 
நான்‌ வணங்கிய தெய்வம்‌ என்னை ஏற்கவில்லை. 
எனக்கென நான்‌ எண்ணியிருந்த தனித்தன்மைகள்‌ 
எதுவும்‌ அவர்‌ விழிகளுக்கு தோன்றவில்லை. அவர்‌ விழி 
வழியாகவே நான்‌ என்னை சமைத்திருந்தேன்‌ 
என்பதனால்‌ நான்‌ ஏந்தியிருந்தவை எல்லாம்‌ வெறும்‌ 
கனவே என்று தோன்றியது. முதியவளே, 
அத்தூணிலிருந்து இடைநாழியைக்‌ கடந்து படிகளில்‌ ஏறி 
என்‌ அறைக்கு வருவதற்கு பல ஆண்டுகள்‌ நான்‌ பயணம்‌ 
செய்தேன்‌. என்‌ ஒவ்வொரு காலடியும்‌ ஒரு 
பெரும்சுமையென அழுத்தியது.” 


“அறைக்குள்‌ வந்தபோது அந்த மாளிகையையே சுமந்து 
கொண்டிருப்பதாக எண்ணினேன்‌. படுக்கையில்‌ விழுந்து 
சேக்கையில்‌ முகம்‌ புதைத்து கண்ணீர்‌ விட்டு அழுதேன்‌. 
எவரிடமும்‌ பகிர்ந்துகொள்ள முடியாத அழுகை 
ஒன்றுள்ளதல்லவா? காதல்‌ ஏற்கப்படாத பெண்ணின்‌ 
கண்ணீர்‌ அது. ஆண்களுக்கு ஆயிரம்‌ உலகங்கள்‌. 
பெண்களுக்கு காதல்கொண்ட ஆணன்றி வேறுலகம்‌ 
ஏது? அவர்‌ ஏற்கவில்லை என்றால்‌ பிறிதென 
ஒன்றுமில்லை” சுபகை சொன்னாள்‌. “அன்றிரவெல்லாம்‌ 
இல்லாமல்‌ ஆவதைப்‌ பற்றி எண்ணிக்கொண்டே என்‌ 
அறையில்‌ இருந்தேன்‌. எழுந்து ஓடி அவ்விருளில்‌ கலந்து 
மறைந்துவிட விரும்பினேன்‌. கங்கையில்‌ குதித்து ஒழுகி 
கடலை அடைந்துவிடவேண்டுமென்று எண்ணினேன்‌. 
ஒருவர்‌ நினைவிலும்‌ எஞ்சாமல்‌ முற்றிலும்‌ 
மறைந்துவிடவேண்டுமென்று ஏங்கினேன்‌.” 


“எத்தனை எண்ணங்கள்‌! ஓரிரவு துயில்நீப்பதென்றால்‌ 


ஒரு முழுவாழ்க்கையை ஒரு முறை வாழ்ந்து 
முடிப்பதென்றல்லவா பொருள்‌? ஒவ்வொரு கணமாக 


காலத்தை அறிந்தேன்‌. அப்போது மலைகளை எண்ணி 
இரக்கம்‌ கொண்டேன்‌. அவை அறியும்‌ காலத்தின்‌ 
பெருஞ்சுமையை மானுடர்‌ அறிவதில்லை. 
எவ்வண்ணமேனும்‌ சில ஆண்டுகளை உந்தி 
உருட்டினால்‌ இறந்து மண்ணில்‌ மறைந்துவிட முடியும்‌. 
மலைகள்‌ காதல்‌ கொண்டு புறக்கணிக்கப்படுமென்றால்‌ 
அவை என்ன செய்யும்‌?” முதியவள்‌ சிரித்து “இது 
உண்மையான காதல்தான்‌, ஐயமே இல்லை” என்றாள்‌. 
“உண்மையான காதல்‌ மட்டுமே இத்தனை அரிய 
உளறல்களை நிகழ்த்தமுடியும்‌.” 


“போ... நான்‌ உன்னிடம்‌ ஒன்றும்‌ சொல்லப்போவதில்லை” 
என்றாள்‌ சுபகை. “சொல்லடி, என்‌ செல்லமல்லவா?” 
என்றாள்‌ கிழவி. சுபகை சுஜயன்‌ உடலில்‌ சுண்ணமிட்டு 
முடித்தபின்‌ வெண்பட்டால்‌ மெல்ல ஒற்றி 
மிகைச்சுண்ணத்தை நீக்கினாள்‌. அவன்‌ கைகளைத்‌ 
தூக்கி உடலை காட்டினான்‌. சுபகை அவனை சிறிய 
பீடத்தில்‌ கொண்டு சென்று அமர்த்தி அவன்‌ குழலை 
நீட்டி குங்கிலியப்புகையை காட்டத்தொடங்கினாள்‌. 
“சொல்‌! என்ன செய்தாய்‌?” என்றாள்‌ கிழவி. அதை 
கேட்காமல்‌ சுபகை தன்னுள்‌ ஆழ்ந்திருந்தாள்‌. அவள்‌ 
முகத்தை ஏறிட்டு நோக்கி சுஜயன்‌ நின்றான்‌. “சொல்லடி” 
என்று அவள்‌ தோளை உலுக்கினாள்‌ முதியவள்‌. சுபகை 
திகைத்து விழிதிருப்பி புன்னகைசெய்தாள்‌. 


“மறுநாள்‌ புலர்ந்தபோது மூடி வைத்த பால்‌ தயிராகி 
பொங்கியிருப்பது போல அந்தக்‌ காலையை 
உணர்ந்தேன்‌. எனக்கு சுற்றும்‌ பொழிந்து கொண்டிருந்த 
ஒளியைப்பார்த்து கண்கள்‌ கூசின. என்‌ முகம்‌ வீங்கி 
இதழ்கள்‌ தடித்திருந்தன. சுவையேதுமின்றி இருந்தது 
வாய்நீர்‌. காய்ச்சல்‌ கொண்டவள்‌ போல்‌ உடலெங்கும்‌ 
களைப்பை உணர்ந்தபம மெல்ல நடந்து முற்றத்திற்கு 
வந்தேன்‌. இரவு முழுக்க அங்கெல்லாம்‌ இருள்‌ 
நிறைந்திருந்தது என்பதையே என்னால்‌ 
எண்ணமுடியவில்லை. அவ்விருளெல்லாம்‌ எப்படி 
வழிந்தோடி இத்தனை ஒளியாயிற்று என்று என்‌ உள்ளம்‌ 
வியந்தது. சூழ்ந்த பறவைகளின்‌ ஓலிகளெல்லாம்‌ 
நீருக்குள்‌ கேட்பவை போல்‌ அழுந்தி ஒலித்தன. 
என்னென்று தெரியாத எடைமிக்க எண்ணங்களால்‌ ஆன 
நெஞ்சம்‌. ஏனென்று அறியாமல்‌ கண்கள்‌ கசிய 
இளவிம்மலென அழுகை வந்து தொண்டையை முட்டிக்‌ 
கொண்டிருந்தது. எங்கு செல்வேனென்று அறியாமல்‌ 
முற்றத்தின்‌ அருகே இடைநாழியில்‌ நிரைவகுத்த 
பெருந்தூண்களின்‌ அடியில்‌ மறைந்தவளாக நெடுநேரம்‌ 
அமர்ந்திருந்தேன்‌.” 


“என்னைக்‌ கடந்து சென்ற இளம்சேடி ஒருத்தி இயல்பாக 
என்னை நோக்கி சிரித்து என்னடி இளையவருக்காக 
காத்திருக்கிறாயா என்றாள்‌. நெஞ்சில்‌ ஓர்‌ இரும்புக்‌ 
குண்டு வந்து விழுந்தது போல்‌ உணர்ந்தேன்‌. என்னடி 
சொல்கிறாய்‌ என்றேன்‌. என்னிடம்‌ ஒளிக்காதே, நேற்று 
இளையவர்‌ உன்னிடம்‌ பேசியதை இந்த அரண்மனையே 
அறியும்‌ என்றாள்‌. நெஞ்சு முரசறையும்‌ ஒலியை அன்றி 
பிறிதெதையும்‌ கேட்காமல்‌ அவளை நோக்கி நின்றேன்‌. 
இங்கே அத்தனை பேரும்‌ அதைப்‌ பற்றித்தான்‌ பேசிக்‌ 
கொண்டிருக்கிறார்கள்‌. இளையவர்‌ உன்னை தேர்வு 
செய்துவிட்டாராமே என்றாள்‌. இல்லையே என்றேன்‌. 
என்னிடம்‌ ஒளிக்காதே இங்கு அவர்‌ அமரச்சொன்னாரா 
என்றாள்‌. இல்லையடி நான்‌ ஒளிந்து அமர்ந்திருக்கிறேன்‌ 
என்றேன்‌.” 


“எனக்குத்தெரியும்‌. வாய்‌ ஓயாமல்‌ அவரைப்பற்றி பேசிக்‌ 
கொண்டிருப்பார்கள்‌ பெண்கள்‌. அவரது 
விழிபட்டுவிட்டால்‌ அனைத்தையும்‌ உள்ளிழுத்து 
தங்களை ஒளித்துக்‌ கொள்வார்கள்‌. ஒரு போதும்‌ பிறகு 
அவரைப்பற்றி பேச மாட்டார்கள்‌ என்று சொல்லிவிட்டு 
அவள்‌ திரும்பிச்சென்றாள்‌. அவள்‌ செல்வதை நோக்கி 
இருகைகளாலும்‌ நெஞ்சை அழுத்தியபடி அங்கு நின்று 
ஏங்கி அழுதேன்‌. எங்கும்‌ கால்‌ நிலைக்கவில்லை. 
எப்பொருளிலும்‌ விழி பொருந்தவில்லை. படிகளில்‌ 
ஏறினேன்‌. எதற்கென்று வியந்து உடனே திரும்பி 
வந்தேன்‌. இடைநாழிகள்‌ தோறும்‌ தூண்களைத்‌ 
தொட்டபடி ஓடினேன்‌. என்னை எங்காவது ஒளித்துக்‌ 
கொள்ளவேண்டுமென்று தோன்றியது. மூலைகளில்‌ 
சென்று பதுங்கியதுமே ஏன்‌ இங்கு ஒளிந்திருக்கிறேன்‌, 
அத்தனை பேரும்‌ என்னை பார்க்க வேண்டுமென்று 
தோன்றியது. ஒவ்வொரு விழியாக நோக்கி அறிவீரா 
அறிவீரா என்று கேட்க வேண்டுமென்று எண்ணினேன்‌.” 


“ஓடும்போதே நான்‌ துள்ளுவதை அறிந்தேன்‌. மகளிர்‌ 
மாளிகைக்குள்‌ சென்று சேடியர்‌ பணியாற்றும்‌ 
இடங்களுக்கெல்லாம்‌ அலைந்தேன்‌. என்னைப்‌ பார்த்த 
ஒவ்வொருவரும்‌ அதையே சொன்னார்கள்‌. என்ன 
அம்புக்கு குறி வைத்துவிட்டாயா என்றார்கள்‌. 
கோழிக்குஞ்சை பருந்து பார்த்துவிட்டதா என்றார்கள்‌. 
கால்களற்ற நாகம்‌ தேடிவந்துவிட்டதல்லவா என்றார்கள்‌. 
எத்தனை சொற்களில்‌ ஒரே வினா! அத்தனை 
கண்களிலும்‌ இருந்தது பொறாமை என்றுணர்ந்தபோது 
ஒவ்வொரு கணமும்‌ நான்‌ மலர்ந்து கொண்டிருந்தேன்‌. 
வெறும்‌ சிரிப்பையே விடையென அளித்தேன்‌. ஒவ்வொரு 
முறையும்‌ அச்சிரிப்பு மாறுபட்டுக்‌ கொண்டிருந்தது. 


பின்னர்‌ தடையற்ற வெறும்‌ உவகை மட்டுமென அது 


மாறியது.” 


“அன்று இரவு நான்‌ துயிலவில்லை. குளிர்ந்த கரிய மை 
போல என்னை சூழ்ந்திருந்தது இரவு. அரக்கில்‌ சிக்கிய 
மின்மினிகள்‌ போல விண்மீன்கள்‌ அதில்‌ ஒட்டியிருந்து 
துடித்தன. அறுபடாத ஒரு குழலோசை போல. உள்ளத்தை 
ஒற்றைச்‌ சொல்லென்‌ ஓரிரவு முழுக்க உணர்வது 
பிறகெந்நாளும்‌ எனக்கு வாய்த்ததில்லை. அது எனக்கு 
வீண்‌ கற்பனை என்றிருக்கலாம்‌, ஒரு போதும்‌ நான்‌ 
அவர்‌ விழிகளால்‌ மீண்டும்‌ தொடப்படாது போகலாம்‌, 
அதனாலென்ன? இவ்விரவினில்‌ இங்கிருப்பவள்‌ அவரது 
காதலி அல்லவா என்று எண்ணிக்‌ கொண்டேன்‌. 
அவ்வெண்ணத்தின்‌ எழுச்சி தாளாது நெஞ்சைப்‌ பற்றிக்‌ 
கொண்டு இருளில்‌ அழுதேன்‌. முதியவளே, இருளுக்குள்‌ 
எவருமே பார்க்கப்படாது விரியும்‌ புன்னகைக்கும்‌ உதிரும்‌ 
கண்ணீருக்குமுள்ள பொருள்‌ வேறெந்த மானுட 
உணர்வுகளுக்கும்‌ உண்டா என்ன?” 


“ஒரு கணமென கடந்து சென்றது அந்த இரவு. ஆம்‌, 
இன்று நினைக்கும்போது ஒரு இமைப்புதான்‌ அது என்று 
எண்ணுகிறேன்‌. இமைப்பென்று சொல்வதே அதை 
உணரும்‌ தருணத்துக்காகத்தான்‌. உண்மையில்‌ அதில்‌ 
காலமே இல்லை. புலர்ந்தெழுந்தபோது தோலுரிக்கப்பட்ட 
கன்று போல குருதி வழிந்து வெளுத்துக்‌ கிடந்தது காலை. 
அதைப்பார்க்க கண்கூசி திரும்ப என்‌ அறைக்குள்‌ 
புகுந்து கதவுகளை தாழிட்டுக்‌ கொண்டேன்‌. சாளரத்‌ 
துளைகள்‌ வழியாக வந்த ஒளி பகலை அறிவுறுத்தியது. 
கைக்கு சிக்கிய ஒவ்வொரு துணியையும்‌ எடுத்து 
சாளரத்துளைகளை மூடிக்‌ கொண்டேன்‌. விரிசல்களை 
அடைத்தேன்‌. முற்றிருளுக்குள்‌ கண்களை மூடி 
அவ்விரவை திரும்ப நிகழ்த்த முயன்றேன்‌. ஆனால்‌ அது 
அவ்விரவாக இல்லை. அதற்கான பெருவிழைவொன்றே 
எஞ்சியது. அருகே வா என்று கை நீட்டி அழைக்கையில்‌ 
அடம்‌ பிடித்து விலகி நிற்கும்‌ குழந்தை போன்று 
இருந்தது.” 


“அப்போது என்‌ கதவு தட்டப்பட்டது. கடும்‌ சினத்துடன்‌ 
என்னை அட்டை போல சுருட்டிக்‌ கொண்டேன்‌. என்‌ 
ஆழத்திற்குள்‌ நுழைய முயலும்‌ அது யார்‌? அக்கணம்‌ 
கதவைத்‌ திறந்து ஒரு வாளை எடுத்து அவள்‌ நெஞ்சில்‌ 
பாய்ச்ச விழைந்தேன்‌. பற்களை இறுகக்‌ கடித்து கைகளை 
இறுக்கி என்னை அடக்கிக்‌ கொண்டேன்‌. சுபகை சுபகை 
என்று தோழி கதவை தட்டிக்‌ கொண்டிருந்தாள்‌. என்‌ 
கழுத்தும்‌ தோள்களும்‌ அச்சம்‌ கொண்டவைபோல 


புல்லரித்தன. இன்னும்‌ சற்று நேரம்‌, இன்னும்‌ சற்று நேரம்‌, 
இவள்‌ கிளம்பி விடுவாளென்று எண்ணினேன்‌. சுபகை 
உனக்கு இளைய பாண்டவரின்‌ செய்தி வந்துள்ளதடி 
என்றாள்‌ அவள்‌.” 


“அச்சொல்லை நான்‌ கேட்டேனா எண்ணிக்‌ கொண்டேனா 
என்று அறியேன்‌. மறுகணம்‌ என்‌ உடல்‌ 
நடுங்கத்தொடங்கியது. முழங்காலில்‌ முகம்‌ புதைத்து 
விசும்பி அழத்தொடங்கினேன்‌. அவ்வொலியை வெளியே 
நின்று கேட்ட தோழி கதவைத்திறடி உன்னை வசந்த 
மாளிகைக்கு அவர்‌ அழைத்திருக்கிறார்‌ என்றாள்‌. 
அப்போதும்‌ என்னால்‌ எழ முடியவில்லை. 
என்னுள்ளிருந்து எழுந்து கதவைத்‌ திறந்து காற்றென 
விரைந்து வசந்த மாளிகையை அடைந்த ஒருத்தியை 
அசைவற்ற உடலுடன்‌ இங்கிருந்து பார்த்துக்‌ 
கொண்டிருந்தேன்‌. சுபகை, நீ இன்றுமாலை அவரது 
வசந்தமாளிகைக்கு செல்லப்போகிறாய்‌. மகளிர்‌ 
மாளிகையே உன்னைப்பற்றி நகையாடிக்‌ 
கொண்டிருக்கிறது. சேடியர்‌ தலைவி உன்னை அழைத்து 
வரும்படி ஆணையிட்டாள்‌. கிளம்பு என்றாள்‌ தோழி.” 


“என்னுடலை முழுச்சித்தத்தின்‌ ஆற்றலாலும்‌ உந்தி 
அசைத்து எழுந்து கைகளை சுவரில்‌ ஊன்றி மெல்ல 
நடந்து சென்று தாழை விலக்கினேன்‌. ஒளி என்‌ முகத்தில்‌ 
விழ கண்களை மூடிக்கொண்டு தலை குனிந்து 
தள்ளாடினேன்‌. தோழி என்‌ கைகளை பற்றிக்கொண்டு நீ 
வாழ்த்தப்பட்டவளானாய்‌ என்றாள்‌. நான்‌ 
விழப்போனேன்‌. இடைவளைத்து தன்‌ தோளில்‌ 
சேர்த்துக்கொண்டு இன்றிரவு உன்னை அவர்‌ என்ன 
சொல்லி அழைத்தார்‌ என்று மட்டும்‌ என்னிடம்‌ சொல்‌ 
என்றாள்‌. நான்‌ தலையசைத்தேன்‌. சேடியர்மாளிகையில்‌ 
அத்தனை பெண்களும்‌ அதையே கேட்டனர்‌. 
தலைமைச்சேடி ஆணையிட்டே சொன்னாள்‌. நான்‌ 
நாணத்தால்‌ கவிழ்ந்த தலையை தூக்கவேயில்லை.” 


முதியவள்‌ “சொல்‌! என்ன சொல்லி அழைத்தார்‌?” 
என்றாள்‌. சுபகை சிரித்து “திரும்பி வந்ததும்‌ 
அரண்மனையின்‌ அத்தனை பெண்களும்‌ 
என்னைச்சூழ்ந்து அதைத்தான்‌ கேட்டார்கள்‌. வசந்த 
மாளிகையில்‌ இளையவர்‌ இருந்தார்‌. என்‌ 
இடைவளைத்து நெஞ்சோடு சேர்த்துக்கொண்டு 
வலக்கையால்‌ கூந்தலைப்பற்றி இழுத்து முகத்தை மேலே 
தூக்கி விழிகளைப்‌ பார்த்தபடி அப்பெயர்‌ சொல்லி 
அழைத்தார்‌. அதன்‌ பின்‌ என்‌ இதழ்களில்‌ முத்தமிட்டார்‌...” 
என்றாள்‌. சிரித்தபடி அருகே வந்து “சொல்லடி, இனி 


என்ன? என்ன பெயர்‌ அது?” என்றாள்‌ முதியவள்‌. “நான்‌ 
எவரிடமும்‌ சொல்லவேயில்லை. இம்மகளிர்‌ 
மாளிகையின்‌ ஒவ்வொரு பெண்ணும்‌ அதை தனியாக 
என்னிடம்‌ வந்து கேட்டாள்‌. கெஞ்சியவர்கள்‌ உண்டு. 
இன்றுவரை இன்னொருத்திக்கு நான்‌ அதை 
உரைத்ததில்லை” என்றாள்‌ சுபகை. 


கிழவி சிரித்து “சிப்பிக்குள்‌ முத்து” என்றாள்‌. “ஆம்‌. அதன்‌ 
பிறகு பிறிதொரு ஆடவர்‌ என்னை தொடக்கூடாது என்று 
எண்ணினேன்‌. அந்த முத்தைச்‌ சுற்றி வெறும்‌ சிப்பியாக 
என்ன ஆக்கிக்‌ கொண்டேன்‌. ஓர்‌ இரவுதான்‌. அதன்‌ பின்‌ 
அவர்‌ என்னை அழைக்கவில்லை, நான்‌ செல்லவும்‌ 
இல்லை” என்றாள்‌ சுபகை. “வாழ்வெனப்படுவது 
வருடங்களா என்ன? ஓரிரவு என்று சொல்வதே 
மிகைதான்‌. அப்பெயர்‌ எழுந்து அவர்‌ இதழில்‌ திகழ்ந்த 
அந்த ஒரு கணம்தான்‌ அது.” கிழவியின்‌ கண்களில்‌ 
இருந்த புன்னகை மறைந்தது. “ஆம்‌” என்றாள்‌. 
“ஆண்களின்‌ காமம்‌ சென்று கொண்டே இருக்கிறதடி. 
பெண்‌ எங்கோ ஓரிடத்தில்‌ நிலைத்துவிடுகிறாள்‌. அந்தக்‌ 
கணத்திற்கு முன்னும்‌ பின்னும்‌ அவளுக்கு இல்லை” 
என்றாள்‌. 


சுபகை பெருமூச்சுவிட்டாள்‌. சுஜயன்‌ “என்ன பெயர்‌?” 
என்றான்‌. “அய்யோடி, இவர்‌ அனைத்தையும்‌ கேட்டுக்‌ 
கொண்டிருக்கிறார்‌” என்றாள்‌ கிழவி. “இது சிறு மகவு. 
இதற்கென்ன புரியப்போகிறது?” என்றாள்‌ சுபகை. 
“புரியாதா என்ன? நீ அருகணையும்போதே உன்‌ 
முலைகளை மட்டும்தான்‌ அவர்‌ பார்க்கிறார்‌” என்றாள்‌ 
கிழவி. சுபகை “அது குழந்தையல்லவா?” என்றாள்‌. 
“குழந்தையாயினும்‌ ஆண்மகன்‌ ஆண்மகன்தான்‌. நீ 
சொல்வது அவருக்குப்‌ புரிந்திராது. ஆனால்‌ ஒவ்வொரு 
உணர்வும்‌ உள்ளே சென்று பதிந்திருக்கும்‌” என்றாள்‌ 
கிழவி. “அப்படியா? பதிந்ததா?” என்று சுஜயனின்‌ 
விழிகளை நோக்கி சுபகை கேட்டாள்‌. “என்ன பதிந்தது?” 
என்றாள்‌. அவன்‌ “நீ இளைய பாண்டவரை மணந்தாய்‌” 
என்றான்‌. “அய்யோ! எவ்வளவு சரியாக புரிந்து 
கொண்டிருக்கிறார்‌!” என்று நெஞ்சில்‌ கைவைத்தாள்‌ 
சுபகை. முதியவள்‌ “நான்‌ சொன்னேனல்லவா?” 
என்றாள்‌. 


சுஜயன்‌ “நான்‌ பெரிய வில்‌ வைத்திருப்பேன்‌. 
போர்க்களத்தில்‌ அர்ஜுனரை தோற்கடிப்பேன்‌...” 
என்றான்‌. சுபகை “ஆம்‌. நீங்கள்‌ தோற்கடிப்பீர்கள்‌. 
ஆனால்‌ அதற்கு நீங்கள்‌ முதலில்‌ வளரவேண்டும்‌” 
என்றாள்‌. “வளரவேண்டுமென்றால்‌ இப்போது நீங்கள்‌ 


சென்று நல்ல ஆடைகளை அணிய வேண்டும்‌. அடம்‌ 
பிடிக்காமல்‌ சேடியர்‌ தரும்‌ அத்தனை பாலுணவையும்‌ 
சற்றும்‌ மிச்சம்‌ வைக்காமல்‌ அருந்த வேண்டும்‌.” சுஜயன்‌ 
“நான்‌ வாளால்‌... வாளால்‌ அவரை வெட்ப... குருதி...” 
என்று கையை நீட்டினான்‌. அவன்‌ கைகள்‌ 
இழுத்துக்கொள்வதை அவள்‌ பார்த்தாள்‌. வாய்‌ 
ஒருபக்கமாக கோணலாகி நுரை எழுந்தது. “இளவரசே” 
என கூவியபடி அவள்‌ அவனை பற்றுவதற்குள்‌ அவன்‌ 
விழிகள்‌ மேலே செருக மல்லாந்து விழுந்தான்‌. 
வலக்கையும்‌ காலும்‌ இழுபட்டு அதிர உடல்‌ 
வலிப்புகொண்டது. 

அஸ்தினபுரியில்‌ இருந்து நாற்பது காதம்‌ தொலைவில்‌ 
கங்கைக்‌ கரையின்‌ குறுங்காட்டுக்குள்‌ அமைந்திருந்தது 
மாலினியின்‌ தவக்குடில்‌. பெருநகரிலிருந்து கிளம்பி 
கங்கை படித்துறைக்கு வந்து, அங்கிருந்து 
கரையோரமாகவே செல்லும்‌ சிறிய படகில்‌ 
நீரொழுக்கிலேயே சென்று, கங்கைக்குள்‌ நீட்டி நின்றிருந்த 
பாறை ஒன்றின்மேல்‌ அமைக்கப்பட்டிருந்த சிறிய படகு 
மேடையை அடைந்து, கரையேறி அங்கிருந்து காலடிப்‌ 
பாதை வழியாக சென்று அக்குடிலை அடையவேண்டும்‌. 


சுபகையும்‌ முஷ்ணையும்‌ சுஜயனுடன்‌ கருக்கிருட்டிலேயே 
கிளம்பிவிட்டனர்‌. அவன்‌ முந்தைய நாள்‌ அந்தி முதலே 
பயணத்திற்கான உளநிலையில்‌ இருந்தான்‌. கையில்‌ ஒரு 
சிறிய துணிப்பையுடன்‌ வந்து “இருட்டிவிட்டது நாம்‌ 
எப்போது கிளம்புகிறோம்‌? என்‌ உடைவாள்‌ எங்கே?” 
என்று கேட்டான்‌. “படுத்து துயிலுங்கள்‌ இளவரசே. நாம்‌ 
காலையில்தான்‌ கிளம்புகிறோம்‌” என்றாள்‌ சுபகை. 
“காலையில்‌ நாம்‌ கிளம்பும்போது அரக்கர்கள்‌ எதிரே 
வந்தால்‌ என்ன செய்வது?” என்றான்‌ சுஜயன்‌. 
“அரக்கர்கள்‌ ஒவ்வொருவரையாக கொன்று கொண்டே 
போவோம்‌” என்றாள்‌ சுபகை. 


முஷ்ணை பின்னால்‌ தோல்‌ பைகளில்‌ ஆடைகளை 
எடுத்து அழுத்திக்‌ கொண்டிருந்தாள்‌. அவள்‌ திரும்பிச்‌ 
சிரித்து “பேன்‌ கொல்வதைப்‌ பற்றி சொல்கிறீர்களா?” 
என்றாள்‌. “போடி, என்‌ வீரத்திருமகன்‌ எவ்வளவு 
களங்களை காணப்போகிறாரென்று நீ என்ன கண்டாய்‌” 
என்றாள்‌ சுபகை. “நான்‌ அத்தனை பேரையும்‌ 
கொல்வேன்‌. ஆயிரம்‌ அரக்கர்களை கொல்வேன்‌.” அவன்‌ 
தன்‌ இரு கைகளையும்‌ விரித்து “நான்‌ ஏழு அரக்கர்களை 
கொல்வேன்‌” என்றான்‌. “ஆயிரத்தைவிட ஏழு பெரிய 
எண்ணென்று இப்போதுதான்‌ தெரிந்துகொண்டேன்‌” 
என்றாள்‌ முஷ்ணை. “உனக்கு எப்போதும்‌ என்‌ 
இளவரசரைப்‌ பார்த்தால்‌ கேலிதான்‌. அவரை 
என்னவென்று நினைத்தாய்‌? ஆலமரம்‌ கூடத்தான்‌ 
விதையில்‌ சிறிதாக இருக்கிறது...” என்றபின்‌ அவனிடம்‌ 
குனிந்து “இல்லையா இளவரசே?” என்றாள்‌. 


“நான்‌ ஆலமரத்தை... ஆலமரத்தை ஒவ்வொரு 


கிளையாக வெட்டுவேன்‌” என்றான்‌ சுஜயன்‌. “ஒவ்வொரு 
கிளையாக வெட்டியபடியே படுத்துத்‌ தூங்குங்கள்‌. 
காலையில்‌ உங்களை கூட்டிச்‌ செல்கிறேன்‌” என்றாள்‌ 
சுபகை. “நான்‌ இப்போதே கிளம்புவேன்‌. எனது தேர்கள்‌ 
எங்கே?” என்று சொன்னபின்‌ சுஜயன்‌ ஓடிச்சென்று 
மஞ்சத்தில்‌ கிடந்த தனது மேலாடையை எடுத்துக்‌ 
கொண்டான்‌. “மேலாடை எதற்கு?” என்றாள்‌ முஷ்ணை. 
“இதை வைத்து நான்‌ அரக்கர்களின்‌ கண்களை 
கட்டுவேன்‌” என்றான்‌ சுஜயன்‌. சுபகை அவனை தாக்கிச்‌ 
சென்று படுக்கையில்‌ படுக்கவைத்து முதுகைத்‌ 
தட்டியபடி “கண்களை மூடிக்கொண்டு ஒவ்வொரு 
அரக்கனாக எண்ணிக்‌ கொண்டே இருப்பீர்களாம்‌. 
ஆயிரம்‌ அரக்கர்களை எண்ணி அதன்‌ பிறகு ஏழு 
அரக்கர்களை எண்ணும்போது தூங்கிவிடுவீர்கள்‌” 
என்றாள்‌. 


“நான்‌ தூங்கும்போது கழுகுகள்‌ வந்தால்‌ என்ன 
செய்வது?” என்றான்‌ சுஜயன்‌. “ஒவ்வொரு கழுகாக நான்‌ 
பிடித்து கயிற்றால்‌ பிணைத்து இந்தச்சாளரத்தில்‌ 
கட்டிப்போடுகிறேன்‌. காலையில்‌ நாம்‌ அவற்றை வைத்து 
விளையாடலாம்‌” என்றாள்‌ சுபகை. சுஜாதை அறைக்குள்‌ 
வந்து “என்னடி சொல்கிறார்‌? இப்போது என்ன 
சிம்மங்களா? அரக்கர்களா? பாதாளநாகங்களா?” 
என்றாள்‌. “எதையுமே அவரிடம்‌ 
சொல்லவேண்டியதில்லை. அவரே நமக்கு சொல்கிறார்‌” 
என்றாள்‌ சுபகை. சுஜயன்‌ கைகளை ஊன்றி தலையைத்‌ 
தூக்கி “ஏழு பாதாள நாகங்கள்‌! ஒவ்வொன்றும்‌ 
அவ்வளவு நீளமானவை. அவற்றின்‌ வால்‌...” என்றபின்‌ 
வாலை விவரிப்பதற்கான உவமை கிடைக்காமல்‌ “மிக 
நீளமான வால்‌” என்று சொன்னபடி தலையணையில்‌ 
தலையை வைத்தான்‌. 


அவன்‌ குழலை நீவியபடி சுபகை “இத்தனை சிறிய 
உடம்பிற்குள்‌ இருந்து படுத்தி வைப்பது எது?” என்றாள்‌. 
“வேறென்ன? பல்லாயிரம்‌ களம்‌ கண்ட குருகுலத்து 
குருதி. அது இன்னொரு களத்தில்‌ குருதி சிந்தினால்‌ 
மட்டுமே அடங்கும்‌” என்றபின்‌ தான்‌ கொண்டு வந்திருந்த 

டைப்‌ பெட்டியை கீழே வைத்துவிட்டு சுஜாதை 

ரும்பினாள்‌. “இதற்குள்‌ இளவரசருக்கான ஆடைகள்‌ 
இருக்கின்றன. காட்டுக்குள்‌ அவர்‌ எளிய தோலாடை 
மட்டும்‌ அணிந்தால்‌ போதும்‌. அரச குலத்து ஆடையுடன்‌ 
எங்கும்‌ விளையாட விடக்கூடாது. அவருக்கு இன்னும்‌ 
நீச்சல்‌ தெரியாது. ஆகவே மலைச்சுனைகளைப்பற்றி 
எச்சரிக்கையாக இருங்கள்‌” என்றாள்‌. 


“நான்‌ பார்த்துக்‌ கொள்கிறேன்‌” என்றாள்‌ சுபகை. “நீ 
பார்த்துக்‌ கொள்வாய்‌. ஆனால்‌ இந்த உடலை வைத்துக்‌ 
கொண்டு இவருக்குப்பின்னால்‌ ஓட உன்னால்‌ முடியுமா?” 
என்றாள்‌ சுஜாதை. “இவர்‌ செல்லும்‌ இடத்துக்கெல்லாம்‌ 
முன்னரே என்‌ உள்ளம்‌ சென்று நின்றிருக்கும்‌” என்றாள்‌ 
சுபகை. “பேச்சு நன்றாகத்தான்‌ இருக்கிறது. கொண்டு 
சென்று பார்‌. முயல்குட்டியை மேய விடுவதற்கு நிகரானது 
இவரை கொண்டு செல்வது. அது என்ன 
செய்யப்போகிறதென்று அதற்கே தெரியாது” என்றபின்‌ 
சுஜாதை நீள்மூச்சுடன்‌ அவனை பார்த்தாள்‌. 


“இதுவரை வலிப்பு ஏதும்‌ வந்ததில்லை.... இச்செய்தி 
வெளியே தெரிந்தால்‌ அதன்பின்‌ இவரை தூக்கி 
சூதர்களுடன்‌ பின்கொட்டிலில்‌ சேர்த்துவிடுவார்கள்‌. 
ஷத்ரிய வாழ்க்கைக்கும்‌ இளவரசநிலைக்கும்‌ மீளவே 
முடியாது” என்றாள்‌. “எங்கே வெளித்தெரியப்போகிறது?” 
என்றாள்‌ சுபகை. சுஜாதை “நமக்கு நலம்சொன்ன 
நிமித்திகர்தான்‌ யாதவ அரசிக்கும்‌ அவைநிமித்திகர்‌...” 
என்றாள்‌. “அவர்‌ காலைப்பிடிக்காத குறையாக 
கெஞ்சியிருக்கிறேன்‌. பார்ப்போம்‌.” சுபகை “அவர்‌ 
சொல்லமாட்டார்‌” என்றாள்‌. சுஜாதை மீண்டும்‌ 
நீள்மூச்செறிந்தாள்‌. 

சுஜயனுக்கு வலிப்பு வந்ததைக்‌ கண்டு கால்தளர்ந்து 
அருகிலேயே சுபகையும்‌ விழுந்துவிட்டாள்‌. முதியவள்‌ 
வெளியே ஓடிவந்து சேடிகளை அழைக்க அனைவரும்‌ 
அவனை சூழ்ந்துகொண்டனர்‌. ஒருத்தி சுஜயனை 
தூக்கப்போக “தொடாதீர்கள்‌. உடல்தசைகளும்‌ 
நரம்புகளும்‌ முறுகியிருக்கும்‌. இறுகப்பற்றினால்‌ 
முறியக்கூடும்‌” என்றாள்‌ மருத்துவமறிந்த சேடி ஒருத்தி. 
அவள்‌ சுஜயனைத்‌ தூக்கி அவன்‌ மூக்குக்குள்‌ நீர்‌ 
செல்லாமல்‌ பார்த்து கொண்டாள்‌. அவன்‌ கைகால்கள்‌ 
மெல்ல அவிழ்ந்து தளர்ந்தன. விரல்கள்‌ ஒவ்வொன்றாக 
விடுபட்டன. வாய்‌ திறந்து நுரையுடன்‌ மூச்சு சீரடைந்தது. 


“எளிய வலிப்புதான்‌...” என்றாள்‌ மருத்துவச்சேடு. 
“வலிப்புக்கு உண்மையில்‌ மருந்து என ஏதுமில்லை. 
தலைக்குள்‌ குடியேறிய தெய்வங்களின்‌ ஆடல்‌ அது.” 
கண்விழித்தபோது சுபகை “எங்கே? இளவரசர்‌ எங்கே?” 
என்றுதான்‌ கூவினாள்‌. “அவர்‌ நலமாக இருக்கிறார்‌. 
துயின்றுகொண்டிருக்கிறார்‌” என்றாள்‌ முதியவள்‌. 
சுபகை கையூன்றி எழுந்து தூணைப்பற்றி நின்று 
அவிழ்ந்த தன்‌ ஆடைகளை சீரமைத்துக்கொண்டு 
விரைந்து சுஜயனின்‌ அறைக்குள்‌ சென்றாள்‌. அங்கே 
சிறுகட்டிலில்‌ மரவுரியை தன்னுடன்‌ 


அணைத்துக்கொண்டு துயின்ற அவனருகே குனிந்து 
நோக்கினாள்‌. அவன்‌ முகத்தில்‌ எச்சிலின்‌ உப்புவீச்சம்‌ 
இருந்தது. அவள்‌ குனிந்து அவன்‌ கன்னங்களில்‌ 
முத்தமிட்டாள்‌. அவை பிசுக்குடன்‌ ஒட்டின. 


மாலையிலேயே மருத்துவர்‌ சரபர்‌ வந்தார்‌. சுஜயனை 
அருகே அமரச்செய்து அவன்‌ நாடியைப்‌ பற்றி கண்மூடி 
ஊழ்கத்திலமர்ந்தார்‌. அஞ்சியபடி வரமறுத்த சுஜயனை 
சுபகைதான்‌ கெஞ்சி மன்றாடி கொண்டுவந்து 
அமரச்செய்திருந்தாள்‌. “இது பூதம்‌. குழந்தைகளை 
தின்பது” என்றான்‌ சுஜயன்‌ அவரைச்‌ சுட்டிக்காட்டி. அவர்‌ 
புன்னகை செய்ய “சிரிக்கிறது” என்றான்‌. அவர்‌ அவனை 
நோக்கி “நீங்கள்‌ மாவீரர்‌ சுஜயர்தானே?” என்றார்‌. “ஆம்‌, 
எப்படித்தெரியும்‌?” என்றான்‌ சுஜயன்‌. “சூதர்கள்‌ 
பாடினார்கள்‌. இப்படி அமர்க... தங்கள்‌ நாடியை நான்‌ 
பார்க்கவேண்டும்‌. நான்‌ வீரர்களுக்கான மருத்துவன்‌” 
என்றார்‌. சுஜயன்‌ அவர்‌ அருகே அமர்ந்துகொண்டு 
கையை நீட்டி “நான்‌ குருதிசிந்தி போரிடும்போது என்‌ நாடி 
துடிக்கிறது” என்றான்‌. 


ஊழ்கத்தில்‌ அமர்ந்த அவரது விழிகளை அவன்‌ கூர்ந்து 
நோக்கிக்கொண்டிருந்தான்‌. பிறகு “துயில்கிறாரா?” என்று 
சுபகையிடம்‌ கேட்டான்‌. அவள்‌ “உஸ்‌” என்றாள்‌. 
“துயில்கிறாரா?” என மெல்லிய குரலில்‌ மீண்டும்‌ 
கேட்டான்‌. அவள்‌ ஒன்றும்‌ சொல்லாமை கண்டு “துயில்‌ 
இல்லை. அவர்‌ நினைக்கிறார்‌” என்றான்‌. அவர்‌ 
விழிகளைத்‌ திறந்து “நரம்புகளில்‌ புரவிக்கூட்டம்‌ போல 
குளம்படிகள்‌. உள்ளே உயிர்‌ அருவி விழும்‌ மரக்கிளை 
என பதறிக்கொண்டிருக்கிறது” என்றார்‌. சுஜாதை “என்ன 
செய்கிறது?” என்றாள்‌. “ஆனால்‌ வாத பித்த கபங்கள்‌ 
முற்றிலும்‌ நிகர்நிலையில்‌ உள்ளன. உடலில்‌ எந்த நோயும்‌ 
இல்லை.” என்றார்‌ சரபர்‌. “உள்ளம்‌ கொள்ளாத 
எண்ணங்கள்‌. காதல்கொண்ட பெண்‌ இப்படி இருப்பாள்‌ 
என்பார்கள்‌. இவர்‌ உடல்‌ மிக நொய்மையானது. 
அவ்விசையை அது தாங்கவில்லை.” 


“என்ன செய்வது மருத்துவரே?” என்றாள்‌ சுஜாதை. 
“நிமித்திகர்‌ ஒருவரை அழைத்து நாளும்கோளும்‌ 
கணிக்கலாம்‌. அவர்‌ சொல்லக்கூடும்‌ என்ன 
செய்யலாமென்று” என்றார்‌. சுஜாதை நீள்மூச்சு விட்டாள்‌. 
“நீங்களே நிமித்திகரையும்‌ சொல்லிவிடுங்கள்‌ 
மருத்துவரே” என்றாள்‌ சுபகை. “அஸ்வகர்‌ 
திறனுடையவர்‌” என்றார்‌ மருத்துவர்‌. அன்றே அஸ்வகர்‌ 
வந்தார்‌. முதிர்ந்து பழுத்த கூனுடலுடன்‌ வந்த அவரை 
நோக்கி “கன்று வடிவ அரக்கன்‌” என்றான்‌ சுஜயன்‌. 


“அப்படி சொல்லக்கூடாது” என்றாள்‌ சுபகை. “ஏன்‌?” 
என்று அவன்‌ அவள்‌ காதுக்குள்‌ கேட்டான்‌. “அவர்‌ 
உங்களை தீச்சொல்‌ இடுவார்‌.” அவன்‌ “அவர்‌ முனிவரா?” 
என்றான்‌. “ஆம்‌” என்றாள்‌ சுபகை. “முனிவர்களை 
வீரர்கள்‌ வணங்கவேண்டும்‌ அல்லவா?” என்றான்‌ 
சுஜயன்‌. “ஆம்‌” என்றாள்‌ அவள்‌. 


சுஜயன்‌ அவனே சென்று அஸ்வகரை தாள்பணிந்தான்‌. 
“அஸ்வக முனிவரை குருகுலத்து சுஜயன்‌ 
வணங்குகிறேன்‌” என்று வீரர்களுக்குரிய முறையில்‌ 
சொன்னான்‌. அவர்‌ அவனை தன்‌ வெண்பூ விழுந்த 
கண்களால்‌ நோக்கியபின்‌ ஆடும்தலையுடன்‌ 
“அமர்வதற்கு மஞ்சம்‌ சித்தமாக உள்ளதா?” என்றார்‌. 
“ஆம்‌” என்றாள்‌ முஷ்ணை. அவர்‌ புலித்தோல்‌ மஞ்சத்தில்‌ 
அமர்ந்தபின்‌ தன்‌ மாணவனை நோக்க அவன்‌ தரையில்‌ 
சுண்ணக்கட்டியால்‌ கோழடிழுத்து பன்னிருகட்ட 
வினாக்களத்தை வரைந்து அவற்றில்‌ சோழிகளை 
பரப்பினான்‌. அவர்‌ சோழிகளை தன்‌ விரல்வளைந்த 
கைகளால்‌ அளைந்தும்‌ குவித்தும்‌ பிரித்தும்‌ கணக்கிட்ட 
பின்‌ “ஏதுமில்லை. பன்னிரு களங்களிலும்‌ உகந்த 
கோள்களே உள்ளன?” என்றார்‌. 


“இந்த வலிப்பு...” என சுபகை சொல்லவர “இது அவர்‌ 
உள்ளத்திற்கிணையாக உடல்‌ வல்லமை 
கொள்ளாததனால்‌ வருவது. நல்லுணவும்‌ நற்சூழலும்‌ 
தேவை. அதற்கு இந்தச்‌ சிறிய அரண்மனைபோல தடை 
ஏதுமில்லை. அவர்‌ காட்டுக்குச்சென்று தவக்குடில்களில்‌ 
ஒன்றில்‌ வாழட்டும்‌. காட்டுயிர்களை அன்றாடம்‌ 
காணட்டும்‌. வெயிலும்‌ காற்றும்‌ ஏற்கட்டும்‌. உடல்‌ 
உறுதிகொள்ளும்‌” என்றார்‌. “கூடவே மாவீரர்களின்‌ 
கதைகளையும்‌ அவர்‌ கேட்கவேண்டும்‌. அவர்களின்‌ 
வெற்றியை மட்டுமல்ல தோல்வியையும்‌ இடர்களையும்‌ 
கூட. அச்சொற்கள்‌ அவர்‌ உள்ளத்தை உரமாக்கும்‌.” 


சுபகை அவர்‌ என்ன சொல்லப்போகிறார்‌ என்று கண்கள்‌ 
விரித்து நோக்கினாள்‌. “அஸ்தினபுரியின்‌ 
இளையோரெல்லாம்‌ கார்த்தவீரியர்‌ கதைகளையும்‌ 
ரகுகுலராமன்‌ கதைகளையும்‌ கேட்டுத்தான்‌ வளர்ந்தனர்‌. 
இன்று அவர்களுக்கு இளையபாண்டவரின்‌ 
கதைகளன்றி பிற எவையும்‌ உவப்பதில்லை. இவரும்‌ 
அர்ஜுனர்‌ கதைகேட்டு அகம்‌ மலரட்டும்‌” என்றார்‌ 
அஸ்வகர்‌. “இங்கேயே சூதர்களை வரச்சொல்லி...” என 
சுபகை தொடங்கவும்‌ அவளை மறித்த சுஜாதை 
“இளையபாண்டவரை தூக்கி வளர்த்த செவிலி 
மாலினிதேவியின்‌ தவக்குடில்‌ கங்கைக்கரையோரமாக 


உள்ளது. அங்கே இவரை அனுப்பி மூன்றுமாதம்‌ 
தங்கச்செய்கிறேன்‌. அவரிடமே இளையபாண்டவரின்‌ 
கதைகளைக்‌ கேட்கட்டும்‌. அச்சூழலும்‌ நன்று. 
காடுகளுக்குரிய அனைத்தும்‌ அங்குண்டு, 
அணுகுவதற்கும்‌ அண்மை” என்றாள்‌. 


“ஆம்‌, அது நன்று” என்றார்‌ அஸ்வகர்‌. “சூதர்‌ 
சொல்வதைவிட அன்னை சொல்வழியாக இவர்‌ 
அக்கதைகளைக்‌ கேட்பதே உகந்தது” என்றபின்‌ 
புன்னகைத்து சுஜலயனை நோக்கி “சரபர்‌ இவரது 
நாடியைத்‌ தொட்டபோது பெருங்காமம்‌ கொண்டவரின்‌ 
நாடியைப்போல்‌ உணர்ந்ததாக என்னிடம்‌ சொன்னார்‌. 
இத்தனை சிறிய உடலை நான்‌ எண்ணியிருக்கவே 
இல்லை” என்றார்‌. சுபகை சிரித்தபடி “பெருங்காமமா?” 
என்றாள்‌. “நாடி பொய்சொல்வதில்லை என்கிறார்‌” 
என்றார்‌ அஸ்வகர்‌. சுஜாதை “அது இவருடைய 
குருதியிலேயே இருக்கலாம்‌. நாமென்ன கண்டோம்‌! 
நுரையடங்கி குருதி அமைதியானால்‌ போதும்‌” என்றாள்‌. 


“காலையில்‌ கருக்கிருட்டுக்குள்‌ கிளம்பியாகவேண்டும்‌ 
என்பது ஸ்தானிகரின்‌ ஆணை” என்றபடி சுஜாதை 
வெளியே சென்றாள்‌. அரைத்‌ துயிலில்‌ விழிகள்‌ சரிந்து 
கொண்டிருந்த சுஜயன்‌ “முயலரக்கன்‌” என்று 
சொன்னான்‌. “அவனை என்‌ உடை வாளால்‌...” என்று 
சொன்னபின்‌ சப்புக்கொட்டினான்‌. சுபகை குனிந்து 
சற்றே வளைந்து மேலெழுந்த அவனது சிவந்த 
உதடுகளையும்‌ உள்ளே தெரிந்த இரு 
வெண்பால்பற்களையும்‌ பார்த்தாள்‌. உதடுகளின்‌ 
ஓரத்தில்‌ தேனடையிலிருந்து தேன்‌ என எச்சில்‌ வழிந்தது. 
சுட்டு விரலால்‌ அதை மெல்ல வழித்து தன்‌ வாயில்‌ 
வைத்து சப்பினாள்‌. முஷ்ணை “என்ன செய்கிறாய்‌?” 
என்றாள்‌. “தேன்‌” என்றாள்‌ சுபகை. 


முஷ்ணை “எனக்கு அச்சமாகத்தான்‌ இருக்கிறது. இவரை 
எப்படி கொண்டுசென்று எப்படி திரும்ப 
கொண்டுவரப்போகிறோம்‌ என்று” என்றாள்‌. “இதெல்லாம்‌ 
ஒரு நடிப்புதான்‌ முஷ்ணை. இவர்‌ ஒன்றுமறியாத 
குழந்தையுமில்லை. இவரைக்‌ கட்டிக்‌ காக்கும்‌ 
தங்களுமில்லை நாம்‌. என்ன செய்யவேண்டும்‌ 
வருக்குள்‌ உறையும்‌ தெய்வங்கள்‌ அறியும்‌. அவை 
இவரைச்‌ சூழ்ந்து காக்கும்‌. நாம்‌ 
செய்வதற்கொன்றுமில்லை” என்றாள்‌ சுபகை. “அந்த 
நம்பிக்கைதான்‌ என்னை ஆறுதல்‌ படுத்த வேண்டும்‌” 
என்று சொன்ன முஷ்ணை தோல்‌ பையை இறுக முடிந்து 
குறுபீடத்தில்‌ வைத்துவிட்டு “நான்‌ சென்று சற்று 


ஓய்வெடுக்கிறேன்‌ காலையில்‌ எழவேண்டுமே” என்றாள்‌. 


“ஆமாம்‌. நான்‌ இங்கேயே படுத்துக்‌ கொள்கிறேன்‌. இவர்‌ 
எப்போது எழுவாரென்று தெரியவில்லை. எப்போதுமே 
நாணிழுத்து அம்பு பூட்டப்பட்ட வில்‌ போலிருக்கிறார்‌. 
சற்று தொட்டால்‌ கூட வில்‌ பறந்து எழுந்துவிடுகிறது” 
என்றாள்‌. சுஜயன்‌ ர்‌ ந்த தூக்கத்தில்‌ “என்‌ அம்புகள்‌ 
எங்கே?” என்றான்‌. தப்ப முஷ்ணை வெளியே 
சென்றாள்‌. சுபகை மெல்ல இறங்கி சுஜயனின்‌ 
மஞ்சத்திற்குக்‌ கீழே வெறும்‌ தரையில்‌ தன்‌ பருத்த உடலை 
அமைத்து கைகளை ஊன்றி மெல்ல படுத்துக்‌ 
கொண்டாள்‌. ஒரு கையால்‌ சுஜயனின்‌ கால்களை 
வருடிக்‌ கொண்டே தன்‌ எண்ணங்களை 
தொட்டுத்தொட்டுச்‌ சென்று துயின்றுவிட்டாள்‌. 


காலையில்‌ சுஜாதை வந்து அவளை தட்டி எழுப்பிய 
போதுதான்‌ விழித்தாள்‌. அப்போது வெண்புரவி ஒன்றில்‌ 
மலையடுக்குகள்‌ வழியாக சென்று கொண்டிருந்தாள்‌. 
அவளை தன்‌ மடியில்‌ வைத்து இடை வளைத்து இறுக 
அணைத்திருந்த அந்தக்‌ கைகளை அவள்‌ நன்கு 
அறிவாள்‌. தசைகள்‌ இறுகிய மெல்லிய கரங்கள்‌. 
அம்புடன்‌ அவை வில்‌ விளையாடும்போது விழிகளால்‌ 
தொட்டறிய முடியாத விரைவு கொண்டவை. கையூன்றி 
எழுந்தமர்ந்தபோது அவள்‌ அக்கனவை உணர்ந்து ஒரு 
கணம்‌ ஏங்கினாள்‌. பின்பு அக்கனவின்‌ தெளிவை 
எண்ணி தன்னுள்‌ வியந்தாள்‌. அதை வெறும்‌ அகம்‌ 
நிகழ்த்திக்‌ கொண்டது என்று எண்ணுவதன்‌ மடமை 
அவளை திகைக்கச்செய்தது.. அதிலிருந்த ஒவ்வொரு 
பருப்பொருளும்‌ ஐம்புலன்களின்‌ அறிதலாக இருந்தது. 
குளிர்‌ காற்று, குளம்படியோசை, இளவெயில்‌ தழைகளை 
வாட்டும்‌ நறுமணம்‌, அவன்‌ கைகளில்‌ வெம்மையும்‌ 
உயிர்த்‌ துடிப்பும்‌ கொண்ட அணைப்பு. 


எத்தனை காலமாயிருக்கும்‌! காலம்‌ செல்லச்‌ செல்ல அந்த 
ஒரு நாள்‌ அவளுக்குள்‌ முழு வாழ்க்கையாக விரிந்து 
அகன்று பரவியிருக்கிறது. பல்லாயிரம்‌ அனுபவங்கள்‌. 
அச்சங்களும்‌ ஐயங்களும்‌ உவகைகளும்‌ 
உளஎழுச்சிகளுமாக அவனுடன்‌ அவள்‌ வாழ்ந்த 
முடிவற்ற தருணங்கள்‌. நீள்மூச்சுடன்‌ எழுந்து தன்‌ 
குழலை சுழற்றி முடிந்து கொண்டாள்‌. சுஜாதை உள்ளே 
வந்து “கிளம்பவில்லையா? நீராடி வந்தால்‌ நேரம்‌ சரியாக 
இருக்கும்‌” என்றாள்‌. “ஆம்‌” என்றாள்‌ சுபகை. “உன்‌ 
நீள்மூச்சைக்கண்டால்‌ கனவில்‌ இளைய பாண்டவருடன்‌ 
காதலாடியிருந்தாய்‌ என்று தோன்றுகிறதே” என்றாள்‌ 
சுஜாதை. “ஆம்‌. அதற்கென்ன? ஒவ்வொரு நாளும்‌ 


அவருடன்தான்‌” என்றாள்‌ சுபகை. “உனக்குப்‌ பித்து” 
என்றபின்‌ சுஜாதை திரும்பி “முஷ்ணை எங்கே? 
அவளையும்‌ நான்தான்‌ போய்‌ எழுப்ப வேண்டுமா?” 
என்றாள்‌. “சேடியர்‌ அறைக்குச்‌ சென்று துயின்றிருப்பாள்‌. 
அங்கு அவளுக்குத்‌ தோழிகள்‌ இருக்கிறார்கள்‌” என்றாள்‌ 
சுபகை. 


“நீங்கள்‌ நீராடி வருவதற்குள்‌ நான்‌ இளவரசரை நீராட்டி 

டை அணிவித்து வைக்கிறேன்‌” என்றாள்‌. 
“நீராட்டவேண்டுமா?” என்று குனிந்து சுஜயனை நோக்கி 
சுபகை கேட்டாள்‌. “இப்போது எழுப்பினால்‌ துயில்‌ 
கலைந்த எரிச்சலுடன்‌ இருப்பார்‌. எப்படியும்‌ 
காட்டுக்குத்தானே செல்கிறோம்‌. அங்கே நானே நீராட்டிக்‌ 
கொள்கிறேனே.” சுஜாதை “முறைமை ஒன்றுள்ளது. 
நீராடாது அரண்மனை நீங்க இளவரசர்களுக்கு 

ணையில்லை” என்றாள்‌. “எத்தனை சிறிய உடலாக 
இருந்தாலும்‌ இது குருகுலத்துக்‌ குருதி. அரசகுடியின்‌ 
முறைமைகள்‌ அனைத்தையும்‌ 
கடைப்பிடித்தாகவேண்டும்‌. கிளம்புகையில்‌ கொம்பும்‌ 
முரசும்‌ ஒலித்தாக வேண்டும்‌. நிமித்திகன்‌ இளவரசர்‌ 
அரண்மனை நீங்குவதை அறிவிக்க தேர்ப்பாகன்‌ 
தலைவணங்கி வாழ்த்துக்‌ கூறி வரவேற்க வேண்டும்‌. 
கிளம்புகையில்‌ வாழ்த்தொலிகளும்‌ எழுந்து விடை 
கொடுக்க வேண்டும்‌” என்றாள்‌ சுஜாதை. 


சுபகை “இவர்‌ ஒரு குழந்தை. அவ்வளவுதான்‌. என்‌ 
கைக்கும்‌ உள்ளத்திற்கும்‌ சிக்குவது அது மட்டுமே” 
என்றாள்‌. “அனைத்துமே குழந்தைகள்தான்‌. இத்தனை 
சடங்குகள்‌ வழியாக இத்தனை சொற்கள்‌ வழியாக ஓதி 
ஓதி அவற்றை அரசர்களாக்குகிறோம்‌ கல்லை 
தெய்வமாக்குதல்‌ போல” என்றபடி வெளியே சென்றாள்‌ 
சுஜாகை. சுபகை மீண்டும்‌ சுஜஹயனை நோக்கினாள்‌. 
அவன்‌ சுட்டுவிரலை கொக்கிபோல வைத்திருந்தான்‌. 
உள்ளங்கால்கள்‌ வெளிநோக்கி விரிந்து 
வளைந்திருந்தன. 


சுபகை நீராடி ஆடை அணிந்து வருகையில்‌ முஷ்ணை 
சுஜயனின்‌ தலையில்‌ மலர்மாலையை சுற்றிக்‌ 
கொண்டிருந்தாள்‌. நீராடி நறுஞ்சுண்ணமிட்ட உடலுடன்‌ 
அவன்‌ குறுபீடத்தில்‌ உடல்‌ ஒடுங்கி துயின்று 
கொண்டிருந்தான்‌. சிறிய உதடுகளிலிருந்து எச்சில்‌ 
வழிந்து அகல்‌ விளக்கொளியில்‌ மின்னியது. 
வெண்பட்டாடை இடையில்‌ பாளைக்‌ குருத்தின்‌ 
படபடப்புடன்‌ சுற்றப்பட்டிருந்தது. சுஜாதை உள்ளே வந்து 
“இப்போதுதான்‌ நீராடி வந்தாயா? தேர்கள்‌ 


சித்தமாகிவிட்டன. கிளம்பு” என்றாள்‌. “இளவரசர்‌ 
மறுபடியும்‌ தூங்கி விட்டார்‌” என்றாள்‌ முஷ்ணை. 
“அவரென்ன நீராடும்போதே தொட்டிக்குள்‌ 
தூங்கிவிட்டார்‌” என்று சொன்ன சுஜாதை, அருகே வந்து 
குனிந்து அவன்‌ முகத்தை பார்த்தாள்‌. “சில சமயம்‌ 
கவிழ்ந்து படுக்கத்தெரியாத கைக்குழந்தை என்று 
உளமயக்கு அளிக்கிறார்‌” என்றபின்‌ அவனுடைய சிறிய 
கால்களை கையால்‌ பற்றி தன்‌ நெற்றியில்‌ வைத்துக்‌ 
கொண்டாள்‌. பின்பு இரு உள்ளங்கால்களிலும்‌ 
முத்தமிட்டு “சென்று வாருங்கள்‌ இளவரசே! வாளைந்தும்‌ 
வீரனாக திரும்புங்கள்‌” என்றாள்‌. 


முஷ்ணை சுஜயனை மெல்ல தூக்கி தன்‌ தோளில்‌ 
சாய்த்துக்‌ கொண்டாள்‌. அவனுடைய கை சரிந்து 
தொங்கி ஆடியது. கன்னம்‌ அழுந்த முகத்தை அவள்‌ 
தோள்‌ வளைவில்‌ வைத்தபடி அவன்‌ “வாள்‌?” என்றான்‌. 
அவன்‌ எச்சில்‌ அவள்‌ தோளில்‌ வழிந்தது. அவள்‌ 
சிரித்தபடி “உள்ளிருந்து திரவங்கள்‌ வழிந்து கொண்டே 
இருக்கின்றன” என்றாள்‌. சுஜாதை “பேச்சு போதும்‌. 
இன்னும்‌ பிந்தினால்‌ ஸ்தானிகர்‌ என்னைத்தான்‌ 
சொல்வார்‌” என்றபின்‌ வெளியே சென்றாள்‌. சுபகை 
அறைக்குள்‌ எட்டிப்பார்த்த இளம்‌ சேடியிடம்‌ “பொதிகள்‌ 
அனைத்தும்‌ தேரில்‌ ஏறிவிட்டனவா?” என்றாள்‌. ”ஆம்‌ 
செவிலியன்னைமே” என்றாள்‌ சேடி. “செல்வோம்‌” 
என்றபின்‌ சுபகை தன்‌ சிறிய கால்களை எடுத்துவைத்து 
கைகளை ஆட்டி மெல்ல நடந்து சென்றாள்‌. 


இடைநாழியின்‌ எல்லையை அடைந்தபோதே 
மூச்சிரைக்கத்‌ தொடங்கிவிட்டிருந்தாள்‌. பின்னால்‌ வந்த 
முஷ்ணை “இப்போதே மூச்சிரைக்கிறது. காட்டில்‌ என்ன 
செய்யப்போகிறாய்‌?” என்றாள்‌. “காடு வேறு இடம்‌. அங்கு 
என்‌ எடையில்‌ பாதியை காற்று எடுத்துக்‌ கொள்ளும்‌” 
என்றபடி கைப்பிடியைப்‌ பற்றி சற்றே பக்கவாட்டில்‌ 
சாய்ந்து ஒவ்வொரு படியாக காலெடுத்து வைத்து சுபகை 
கீழிறங்கினாள்‌. சுஜயனை தோளிலிட்டு 
மெல்லத்தட்டியபடி முஷ்ணை தொடர்ந்து இறங்கி 
வந்தாள்‌. அவர்களைப்‌ பார்த்ததும்‌ இடைநாழியில்‌ 
நின்றிருந்த காவல்‌ வீர்ர்கள்‌ “குருகுலத்தோன்றல்‌ வாழ்க! 
சுபாகுவின்‌ மைந்தர்‌ க்‌ நலம்‌ சூழ்க!” என்று 
வாழ்த்தினர்‌. அவ்வொலி கேட்டு தேரின்‌ பாகன்‌ திரும்பி 
நோக்க அவன்‌ கையசைவில்‌ கடிவாளம்‌ இழுபட்டதனால்‌ 
புரவிகள்‌ குளம்புகளை தூக்கிவைத்து மணி குலுங்க 
தலையசைத்தன. 


அரச முறைமைகளுடன்‌ தேரிலேறிக்‌ கொண்டதும்‌ 


முஷ்ணை, ”அந்த தோலாடையை விரியுங்கள்‌ 
இளவரசரை படுக்க வைத்து விடுவோம்‌” என்றாள்‌. 
சுபகை விரித்த தோல்‌ மேல்‌ சுஜயனை படுக்க வைத்தாள்‌ 
அவன்‌ இரு கைகளையும்‌ அறியேனென்ற முத்திரையுடன்‌ 
விரித்தபடி வாய்திறந்து மல்லாந்து படுத்து துயின்றான்‌ 
தேர்‌ கிளம்பும்‌ ஒலி எழுந்த போது முனகியபடி பாய்ந்து 
புரண்டு அருகே இருந்த முஷ்ணையின்‌ கால்களை 
பற்றிக்‌ கொண்டான்‌. சுபகை குனிந்து ”உள்ளே எத்தனை 
புரவிகள்‌ போரிடுகின்றனவோ? யாரறிவார்கள்‌?”. சுஜயன்‌ 
அவள்‌ தொடையை இறுகப்பற்றியபடி பொருள்‌ 
விளங்காது எதோ முனகினான்‌. பின்பு “அம்மா” 
என்றான்‌. சுபகை “அனைத்தையும்‌ அடையும்‌ 
இளவரசர்கள்‌ இழப்பது” என்றாள்‌ 


முரசொலிகள்‌ ஓய்ந்தன. புரவிகள்‌ கல்‌ சாலையில்‌ 
குளம்புகளை ஓசையெழ வைத்து விரைவுகொள்ள 
சகடங்கள்‌ அதிரும்‌ ஒலியுடன்‌ தேர்‌ ஓடியது. சுஜயன்‌ 
“யானைகள்‌” என்றான்‌. “யானைகள்‌... நீரில்‌... படகில்‌...” 
என்று ஏதோ சொன்னான்‌. அவன்‌ உடலில்‌ சிறு விதிர்ப்பு 
ஓடியது. தேரின்‌ தோல்‌ விரித்த பீடத்தின்‌ மேல்‌ 
வெம்மையான சிறுநீர்‌ ஊறி வழியத்தொடங்கியது. 
சுபகை திரும்பி நோக்கி “கசிந்து விட்டார்‌” என்றாள்‌. 


“இரண்டு வேளை” என்றாள்‌ முஷ்ணை. “நள்ளிரவில்‌ 
ஒரு முறை, விடியலில்‌ ஒரு முறை.” தேருக்குள்‌ வீசிய 
காற்றில்‌ சிறுநீரின்‌ மணம்‌ சுழன்று கடந்து சென்றது. “நீ 
சற்று தூக்கு அவரை” என்றாள்‌ சுபகை. முஷ்ணை 
அவனை மெல்ல தூக்க அவள்‌ அவன்‌ அணிந்திருந்த 
ஆடையை சுழற்றியெடுத்து கீழே வைத்துவிட்டு 
மரவுரியால சிறுநீரில்‌ நனைந்திருந்த அவனுடைய 
மெலிந்த வெளிறிய கால்களை துடைத்தாள்‌. சுஜயன்‌ 
“குருதி” என்றான்‌. “துயிலிலும்‌ இதை மட்டும்‌ மாற்றி 
சொல்லப்போவதில்லை. என்ன ஓர்‌ உறுதி” என்றபடி 
சுபகை அவனுக்கு வெண்ணிற ஆடையை 
அணிவித்தாள்‌. சிறுநீர்‌ நனைந்த தோலாடையை எடுத்து 
அதற்குள்‌ சிறுநீரில்‌ ஊறிய பட்டாடையை வைத்து 
சுற்றிக்கட்டி ஒரு சிறு பைக்குள்‌ வைத்துக்‌ கொண்டாள்‌. 
இன்னொரு தோலாடையை எடுத்து விரித்து அதில்‌ 
சுஜயனை படுக்க வைத்தாள்‌. 


சுஜயன்‌ ஒருக்களித்து கட்டை விரலை வாய்க்குள்‌ 
போட்டுக்‌ கொண்டான்‌. முஷ்ணை பெருமூச்சுடன்‌ “ஒரு 
குழந்தை எத்தனை தனித்தது!” என்றாள்‌. “என்ன 
சொல்கிறாய்‌?” என்றாள்‌ சுபகை. “பெரியவர்கள்‌ 
அனைவரும்‌ ஒரே உலகில்‌ வாழ்பவர்கள்‌. சொற்களாலும்‌ 


உணர்வுகளாலும்‌ ஒன்றுடனொன்று பின்னப்பட்டு 
ஒற்றை கட்டுமானமாக ஆகிவிட்ட உலகு. குழந்தைகள்‌ 
ஒவ்வொன்றும்‌ தனி உலகில்‌ வாழ்கின்றன. அங்கு 
அவர்களுக்குத்‌ துணை என எவருமில்லை” என்றாள்‌ 
முஷ்ணை. “ஆம்‌. ஆனால்‌ இவ்வுலகிலிருந்து அவர்கள்‌ 
எடுத்துக்‌ கொண்ட அனைத்தும்‌ அங்குள்ளன” என்றபின்‌ 
குனிந்து சுஜயனை நோக்கி “வியப்புதான்‌! இத்தனை 
சிறிய உடலுக்குள்‌ எவ்வளவு பெரிய உலகம்‌!” என்றாள்‌. 

மண்‌ சாலையின்‌ பள்ளங்களிலும்‌ உருளைக்‌ கற்களிலும்‌ 
சகடங்கள்‌ ஏறி இறங்க அதிர்ந்து சென்ற தேரில்‌ சுஜயன்‌ 
துயில்‌ விழிக்காமலேயே சென்றான்‌. ஒவ்வொரு 
அசைவுக்கும்‌ அவனுள்‌ ஏதோ நிகழ்ந்து கொண்டிருந்தது. 
“பறவைகள்‌” என்றான்‌. அவனுள்‌ சூழ்ந்து பறக்கும்‌ 
பெருங்கழுகுகளை சுபகை கற்பனையில்‌ 
விரிப்பதற்குள்ளேயே “மலையில்‌ யானைகள்‌” என்றான்‌. 
அச்சொற்கள்‌ அவளை எண்ணமாக 
வந்தடைவதற்குள்ளேயே “அருவி” என்றான்‌. 


சுபகை முஷ்ணையை நோக்கி “உள்ளே பல 
இளவரசர்களாக பிரிந்து பல உலகங்களை 
சமைத்துக்கொள்கிறார்‌ என்று எண்ணுகிறேன்‌” என்றாள்‌. 
முஷ்ணை அதற்குள்‌ தூங்கி 
வழியத்தொடங்கிவிட்டிருந்தாள்‌. தேரின்‌ குடத்தின்‌ மீது 
அச்சு உரசும்‌ ஒலி கேட்டுக்‌ கொண்டிருந்தது. சுபகை 
குனிந்து மலர்‌ சூடிய சுஜயனின்‌ குழலை தன்‌ கையால்‌ 
வருடிக்‌ கொண்டு பாதையோரத்து பந்தத்தாண்களின்‌ 
ஒளி அவன்‌ முகத்தை கடந்து செல்வதை நோக்கிக்‌ 
கொண்டிருந்தாள்‌. 


படித்துறையை அடைந்த போதும்‌ அவன்‌ விழித்துக்‌ 
கொள்ளவில்லை. துறைமுற்றத்தில்‌ தேர்‌ திரும்பி 
நின்றபோது துறைக்காவலர்‌ வந்து வணங்கினர்‌. சுபகை 
முஷ்ணையின்‌ தொடையைத்‌ தட்டி 
“விழித்துக்கொள்ளடி, துறைமேடை” என்றாள்‌. 
முஷ்ணை எழுந்து கைகளால்‌ வாயைத்துடைத்தபடி 
“எங்கே?” என்றாள்‌. “வந்துவிட்டோம்‌. குழந்தையை 
எடுத்துக்‌ கொள்‌” என்றாள்‌ சுபகை. அவள்‌ சோம்பல்‌ 
முறித்தபடி “இவ்வளவு தொலைவா?” என்றபின்‌ 
“இன்னும்‌ விடியவில்லையா?” என்றாள்‌. “ஆம்‌. ஆனால்‌ 
விடிவெள்ளி முளைத்துவிட்டது” என்றாள்‌ சுபகை. “நாம்‌ 
சென்று சேரும்போது இளவெயிலாகிவிட்டிருக்கும்‌.” 
முஷ்ணை தன்‌ ஆடையை இடையில்‌ நன்றாகச்செருகி 
இரு கைகளாலும்‌ குழலை நீவி பின்னால்‌ கொண்டு 
சென்று கொண்டைக்குள்‌ செருகினாள்‌. அவள்‌ 
வளையல்கள்‌ ஒலித்தன. இளவரசனை இடை 
சுற்றித்தூக்கி தன்‌ தோளில்‌ பொருத்திக்‌ கொண்டு ஒரு 


கையால்‌ தேரின்‌ தூணைப்பற்றி எழுந்தாள்‌. 


சுஜயனின்‌ ஆடை சரிந்து கீழே தொங்க சுபகை அதை 
எடுத்து முஷ்ணையின்‌ இடையில்‌ செருகினாள்‌. 
படிகளில்‌ கால்‌ வைத்து முஷ்ணை இறங்கி நின்றாள்‌. 
காவலர்‌ தலைவன்‌ தலைவணங்கி “குருகுலத்தோன்றல்‌ 
வாழ்க! சுபாகுவின்‌ மைந்தர்‌ வாழ்க!” என வாழ்த்தி 
“படகுகள்‌ சித்தமாகியுள்ளன?” என்றான்‌. இரு 
கைகளாலும்‌ தாண்களைப்பற்றி எடை மிக்க உடலை 
உந்தி சுபகை எழுந்தபோது தேர்‌ அசைந்தது. அவள்‌ 
காலெடுத்து வைத்தபோது வலப்பக்க சகடம்‌ ஓசையுடன்‌ 
அழுந்தியது. படிகளில்‌ மெல்ல கால்‌ வைத்து இறங்கி கீழே 
நின்று தேரைப்பற்றியபடி தன்‌ உடலை நிலைப்படுத்திக்‌ 
கொண்டாள்‌. “சற்று ஓய்வெடுத்துவிட்டு கிளம்பலாமா?” 
என்றாள்‌ சுபகை. காவலன்‌ “படகிலேயே ஓய்வெடுக்க 
முடியும்‌ செவிலியே. படுக்கை அமைந்த படகுதான்‌ அது. 
நெடுந்தொலைவு செல்ல வேண்டியுள்ளது” என்றான்‌. 
“அவ்வாறே ஆகுக!” என்றாள்‌ சுபகை. 


அஸ்தினபுரியின்‌ படகுத்துறையில்‌ பொதிப்படகுகள்‌ 
நிரைவகுத்து பந்த ஒளியில்‌ ஆடிக்‌ கொண்டிருந்தன. 
துலாக்கள்‌ அவற்றிலிருந்து பொதிகளை எடுத்து வானில்‌ 
சுழற்றி கரைக்கு கொண்டுவந்தன. துலாசுழற்றும்‌ 
வினைவலரின்‌ கூவல்கள்‌ கங்கைக்காற்றில்‌ 
அலையலையாக கேட்டன. மையப்‌ 
படகுத்துறையிலிருந்து வலப்பக்கமாக சரிந்துசென்ற சிறு 
பாதையின்‌ எல்லையிலிருந்தது பயணப்படகுகளின்‌ 
சிறுதுறை. மறுபக்கம்‌ அம்பாதேவியின்‌ ஆலயத்தில்‌ 
அகல்‌ விளக்கு சிறு முத்தென ஒளிவிட்டது. அதன்‌ 
செவ்வொளியில்‌ அம்பையின்‌ வெள்ளி விழி 
பதிக்கப்பட்ட கரிய முகம்‌ தெரிந்தது. 


துயிலற்றவள்‌ என்று சுபகை எண்ணிக்‌ கொண்டாள்‌. 
அதையே அக்கணம்‌ எண்ணிக்‌ கொண்டவள்‌ போல 
முஷ்ணையும்‌ “பெருஞ்சினத்துடன்‌ இப்படித்துறையை 
பார்த்து அமர்ந்திருக்கிறாள்‌ அன்னை என்று 
தோன்றுகிறது இல்லையா?” என்றாள்‌. சுபகை ஒன்றும்‌ 
சொல்லவில்லை. அம்பாதேவியின்‌ ஆலயத்தருகே 
நிருதனின்‌ சிற்றாலயத்தில்‌ அவன்‌ குலத்தவர்‌ வைத்த 
மூன்று கல்‌ அகல்கள்‌ சிறு சுடருடன்‌ மின்னிக்‌ 
கொண்டிருந்தன. உள்ளே கை கூப்பிய நிலையில்‌ கரிய 
சிலை தெரிந்தது. துறைக்காவலன்‌ வந்து “செல்வோம்‌” 
என்றான்‌. வண்டிகளிலிருந்து அவர்களுடைய பொதிகள்‌ 
படகில்‌ ஏற்றப்பட்டுக்‌ கொண்டிருந்தன. 


காவலர்கள்‌ ஐவர்‌ படகில்‌ ஏறி விற்களுடன்‌ நிலை 
கொண்டனர்‌. படகிலிருந்து கரைக்கு நீண்ட நடைபாலம்‌ 
வழியாக முஷ்ணை சுஜயனுடன்‌ உள்ளே சென்றாள்‌. 
பாலத்தருகே வந்து சுபகை சற்று கால்‌ அஞ்சி நின்றாள்‌. 
படகிலிருந்து குகன்‌ ஒருவன்‌ ஒரு கழியை கரைக்கு நீட்ட 
கரையில்‌ நின்ற வீரன்‌ அதை பற்றிக்கொண்டான்‌. அதை 
வலக்கையால்‌ பற்றிக்‌ கொண்டு மெல்ல காலெடுத்து 
வைத்து படகுக்குள்‌ சென்றாள்‌ சுபகை. ஆடும்‌ படகுப்‌ 
பரப்பை அவள்‌ அடைந்தபோது உடல்‌ சற்று நிலையழிய 
பதறி படகின்‌ தூணை பற்றிக்கொண்டாள்‌. “அமர்ந்து 
கொள்ளுங்கள்‌ செவிலியே” என்றான்‌ காவலன்‌. அவள்‌ 
கைகளால்‌ இறுகப்பற்றியபடி மெல்ல காலெடுத்துச்‌ 
சென்று படகில்‌ போடப்படிருந்த மூங்கில்‌ பீடத்தில்‌ 
அமர்ந்து கொண்டாள்‌. “இளவரசரை உள்ளே படுக்க 
வை” என்றாள்‌. 


சுஜயன்‌ முனகியபடி கால்களை நெளித்தான்‌. 
கைகளைத்தூக்கி ஒன்று என்று சுட்டும்படி விரலை 
வைத்துக்‌ கொண்டு வாயை சப்புக்‌ கொட்டினான்‌. அவன்‌ 
ஏதோ சொல்லப்போகிறான்‌ என்று தோன்றியது. ஆனால்‌ 
சுட்டிய விரல்‌ மெல்ல தழைய மீண்டும்‌ துயிலில்‌ 
ஆழ்ந்தான்‌. முஷ்ணை உள்ளே சென்று படகின்‌ 
அறையில்‌ குறுமஞ்சத்தில்‌ விரிக்கப்பட்டிருந்த தோல்‌ 
பரப்பில்‌ அவனை படுக்க வைத்தாள்‌. நீர்ப்பரப்பிலிருந்து 
குளிர்காற்று அடித்துக்‌ கொண்டிருந்தது. தோலாடையை 
எடுத்து அவன்‌ உடலை போர்த்தினாள்‌. அவன்‌ உடலை 
சுருட்டியபடி முனகி மீண்டும்‌ கால்களை அசைத்தான்‌. 
“செல்வோம்‌” என்று துறைக்காவலன்‌ சொல்ல அமரத்தில்‌ 
அமர்ந்திருந்த குகன்‌ கையசைத்தான்‌. 


கயிறுகள்‌ இழுபட்டு சுருண்டு கீழே விழுந்தன. பாய்‌ 
மெல்ல சுருளவிழ்ந்து புடைத்து மேலெழுந்து படகு ஏதோ 
நினைவுக்கு வந்தது போல்‌ அசைந்தது. கரையில்‌ 
தரையில்‌ சுற்றப்பட்டிருந்த வடங்களை எடுத்து சுழற்றி 
படகை நோக்கி வீசினான்‌ துறை குகன்‌. அவை பாம்புகள்‌ 
சுருள்கொத்துகளாக வந்து விழுவது போல படகின்‌ 
பரப்பில்‌ வந்து விழுந்தன. கட்டவிழ்ந்ததும்‌ நீரின்‌ 
ஒழுக்கில்‌ அசைந்து மிதந்த படகு பாயின்‌ விசையை 
வாங்கி மெல்ல விரைவு கொண்டது. சிம்மம்‌ நீரருந்தும்‌ 
ஒலியுடன்‌ அலைகள்‌ படகின்‌ விளிம்பை அறைந்தன. 
அலைகளில்‌ ஏறி இறங்கி ஒழுக்கில்‌ சென்று முழு 
விரைவைப்‌ பெற்று முன்‌ சென்றது படகு. 


மாலினியின்‌ குடில்‌ அமைந்த காட்டில்‌ படகுத்‌ துறையாக 
அமைந்த பாறையில்‌ கால்‌ வைத்து ஏறுவதற்கான 


வெட்டுப்‌ படிகள்‌ அமைக்கப்பட்டிருந்தன. அதில்‌ தாவி 
ஏறிய குகன்‌ மேலே நின்று கை நீட்டி முஷ்ணையை 
மேலேற்றிக்‌ கொண்டான்‌. தோளில்‌ சுஜயனுடன்‌ அவள்‌ 
கூர்நோக்கி காலெடுத்து வைத்து மேலே சென்றாள்‌. 
படிகளின்‌ அருகே வந்த சுபகை மேலே நோக்கி 
புன்னகைத்தாள்‌. அங்கு நின்றிருந்த இரு குகர்களும்‌ 
சிரித்துவிட்டனர்‌. இருவர்‌ அவள்‌ இரு கைகளையும்‌ பற்ற 
இன்னொரு குகன்‌ அவள்‌ பின்பக்கத்தை உந்தி மேலே 
தூக்க ஒவ்வொரு படியிலும்‌ நின்று நின்று அவள்‌ 
பாறைகளில்‌ ஏறினாள்‌. முஷ்ணையின்‌ தோளில்‌ 
விழித்தெழுந்து திரும்பிய சுஜயன்‌ “யானை?” என்று 
அவளை நோக்கி கை சுட்டி சொன்னான்‌. குகர்களும்‌ 
முஷ்ணையும்‌ உரக்கச்‌ சிரிக்க முகம்‌ சிவந்த சுபகை 
“யானை அல்ல இளவரசே, ஐராவதம்‌” என்றாள்‌. 
காவலர்கள்‌ மீண்டும்‌ சிரித்தனர்‌. 


பாறை மேல்‌ ஏறியதும்‌ மூச்சிரைக்க இரு கைகளையும்‌ 
இடையில்‌ வைத்து நின்று சுபகை திரும்பி கீழே 
கங்கையில்‌ ஆடிய படகை நோக்கினாள்‌. “இன்னும்‌ 
எவ்வளவு தொலைவு?” என்றாள்‌. “அரை நாழிகை நடக்க 
வேண்டும்‌” என்றான்‌ காவலன்‌. “படகு திரும்பிப்‌ 
போகிறதா?” என்றாள்‌. “இல்லை செவிலியன்னையே. 
படகு எப்போதும்‌ இங்கே இருக்க வேண்டுமென்பது 

ணை. நாங்கள்‌ ஒரு சிறு குடில்‌ கட்டி படகுடன்‌ 
இங்கிருப்போம்‌. தேவையெனும்போது ஒரு சொல்‌ 
அனுப்பினால்‌ படகு சித்தமாக இருக்கும்‌” என்றான்‌ குகன்‌. 
“படகுகளில்‌ முதலைகள்‌ ஏறினால்‌ என்ன செய்வீர்கள்‌?” 
என்றான்‌ சுஜயன்‌. “சமைத்து சாப்பிடுவார்கள்‌” என்றாள்‌ 
சுபகை. “முதலைகளையா?” என்றான்‌ சுஜயன்‌. 
“செல்வோம்‌” என்று ஆணையிட்ட சுபகை வியர்வைத்‌ 
துளிகள்‌ பனித்த வெண்ணிற உடலை மெல்ல அசைத்து 
நடந்தாள்‌. 
முழங்கால்‌ அளவு உயரமுள்ள பூச்செடிகள்‌ மண்டிய 
அரைச்‌ சதுப்பு நிலத்தில்‌ நடந்து செல்வதற்காக தடிகளை 
அடுக்கி பாதை போட்டிருந்தார்கள்‌. சில இடங்களில்‌ 
தடிகள்‌ சேற்றில்‌ அழுந்தி முதலைகள்‌ சப்புக்‌ கொட்டும்‌ 
ஒலியை எழுப்பின. தவளைகள்‌ எழுந்து துள்ளி 
இலைகளில்‌ அமர்ந்து ஊசலாடின. சுஜயன்‌ “நான்‌ பெரிய 
முதலையை அப்படியே தின்பேன்‌” என்றான்‌. பாதை 
நோக்கி நடந்ததால்‌ எவரும்‌ அவனுக்கு 
விடையளிக்கவில்லை. அவன்‌ திரும்பி அருகே நின்ற 
மரத்தின்‌ இலையில்‌ அமர்ந்திருந்த மிகச்சிறிய தவளை 
ஒன்றைக்‌ காட்டி “அரக்கன்‌” என்றான்‌. “எங்கே?” என்றாள்‌ 
முஷ்ணை சற்று அஞ்சி. அவன்‌ விரல்சுட்டிய இடத்தில்‌. 


தவளையைப்பார்த்ததும்‌ அடக்க மாட்டாமல்‌ 
சிரித்துவிட்டாள்‌. “அது பெரிய கண்‌ உள்ள அரக்கன்‌. 
அப்படியே தாவி...” என்று சுஜயன்‌ தாவப்போக அவள்‌ 
சற்று நிலை குலைந்தாள்‌. காவலன்‌ அவள்‌ தோளை 
பற்றிக்‌ கொண்டான்‌. 


“அடியெண்ணி செல்ல வேண்டும்‌ செவிலியே. இங்கு 
பாதை நிகர்‌ நிலையற்றது” என்றான்‌ காவலன்‌. சுஜயன்‌ 
“ஏன்‌?” என்றான்‌. காவலன்‌ ஒன்றும்‌ சொல்லவில்லை. 
சுஜயன்‌ “இங்கே அரக்கர்கள்‌ வந்து பாதையை 
உடைக்கிறார்கள்‌” என்றான்‌. “ஆரம்பித்துவிட்டார்‌. இனி 
பகல்‌ முழுக்க இதுதான்‌” என்றாள்‌ முஷ்ணை. சுபகை 
“எல்லாவற்றுக்கும்‌ அவரிடம்‌ விளக்கம்‌ உள்ளது” 
என்றாள்‌. “எப்படித்தான்‌ கண்‌ விழித்த முதல்‌ 
கணத்திலேயே அரக்கர்களும்‌ தேவர்களும்‌ கிளம்பி 
வருகிறார்களோ தெரியவில்லை” என்றாள்‌ முஷ்ணை. 
“தேவர்கள்‌ அரக்கர்களை வெட்டிக்‌ கொல்வார்கள்‌. 
குருதி...” என்று சொன்ன சுஜயன்‌, தன்‌ ஆடையை 
தொட்டுப்பார்த்து “குருதி இல்லை, புண்‌ ஆறிவிட்டது” 
என்றான்‌. பின்னால்‌ ஒரு காவலனின்‌ கை பற்றி 
மூச்சிரைக்க நடந்து வந்த சுபகை தன்‌ ஆடையை 
முழங்கால்‌ வரை தாக்கி மூச்சிரைக்க நின்று “குருதி 
நிறைந்த ஒரு தோலாடையையும்‌ பட்டாடையையும்‌ 
பைக்குள்‌ வைத்திருக்கிறேன்‌. காட்டுகிறேன்‌” என்றாள்‌. 
“அது அரக்கனின்‌ குருதி” என்று அவன்‌ புருவத்தை 
தூக்கியபடி சொன்னான்‌. சுட்டு விரலைக்காட்டி “ஏழு 
அரக்கர்கள்‌” என்றான்‌. 


சற்று அடர்ந்த காட்டுக்குள்‌ பாதை நுழைந்தது. இரு பக்க 
மரங்களும்‌ மேலெழுந்து கிளை கோத்துக்‌ கொண்டதால்‌ 
தழையாலான குகை என அது தெரிந்தது. சுஜயனின்‌ 
விழிகள்‌ மாறுபட்டன. இரு கைகளாலும்‌ அவன்‌ 
முஷ்ணையின்‌ ஆடையை அள்ளிப்பற்றிக்‌ கொண்டான்‌. 
“அது குகை” என்றான்‌. “ஆம்‌” என்றாள்‌ அவள்‌. 
“அதற்குள்‌ யானை உண்டா?” என்றான்‌. “இல்லை” 
என்றாள்‌ அவள்‌. “யானை உண்டு” என்று அவன்‌ 
சொன்னான்‌. “பறக்கும்‌ யானை! அவன்‌ பெயர்‌ கஜமுக 
அரக்கன்‌. அவன்‌ அவ்வளவு பெரிய கதாயுதத்தைக்‌ 
கொண்டு வந்து மண்டையில்‌...” என்று மேலும்‌ சொல்லி 
அவளை கால்களாலும்‌ கைகளாலும்‌ இறுகப்பற்றிக்‌ 
கொண்டு “நான்‌ அரண்மனைக்கு திரும்புகிறேன்‌” 
என்றான்‌. “ஏன்‌?” என்றாள்‌ முஷ்ணை. “நான்‌ 
அரண்மனைக்கு திரும்புகிறேன்‌” என்று அவன்‌ தழைந்த 
குரலில்‌ சொன்னான்‌. “இளவரசே, காவலர்கள்‌ 
இருக்கிறார்களல்லவா. அஞ்சாது வாருங்கள்‌” என்றாள்‌ 


முஷ்ணை. 


“இல்லை” என்றான்‌ சுஜயன்‌. “தாங்கள்‌ வீரராயிற்றே, 
அஞ்சலாமா?” என்றாள்‌ முஷ்ணை. “அரண்மனைக்கு...” 
என்று சொல்லி சுஜயன்‌ அழத்தொடங்கினான்‌. பின்னால்‌ 
வந்த சுபகை “அவ்வளவுதான்‌. வீரமெல்லாம்‌ 
வடிந்துவிட்டது” என்றாள்‌. சுஜயன்‌ உடல்‌ 
நடுங்கத்தொடங்கிவிட்டது. அவன்‌ முஷ்ணையை 
இறுகப்பற்றிக்‌ கொண்டு “வேண்டாம்‌. நான்‌ வரமாட்டேன்‌. 
என்னை அரண்மனைக்கு கொண்டு செல்லுங்கள்‌” 
என்றான்‌. “ஏன்‌?” என்றாள்‌ முஷ்ணை. “இங்கே 
அரக்கர்கள்‌ இருக்கிறார்கள்‌. நான்‌ அரண்மனைக்கு 
செல்கிறேன்‌” என்றான்‌. பிறகு கால்களை உதைத்தபடி 
உடல்‌ வளைத்து திமிறி “அரண்மனைக்கு 
அரண்மனைக்கு” என்று கூவி அழத்தொடங்கினான்‌. 


சுபகை பின்னால்‌ வந்து “பேசாமல்‌ வாருங்கள்‌. 
ஓசையிட்டீர்களென்றால்‌ இறக்கி விட்டு விடுவோம்‌” 
என்றாள்‌. அவன்‌ திகைத்து வாய்‌ திறந்து சில கணங்கள்‌ 
அமைந்துவிட்டு முகத்தை முஷ்ணையின்‌ தோளில்‌ 
புதைத்துக்‌ கொண்டான்‌. அவன்‌ உடல்‌ நடுங்கிக்‌ 
கொண்டிருப்பதை முஷ்ணை உணர்ந்தாள்‌. மெல்ல 
விசும்பி அழுதபடி அவன்‌ கண்களை மூடிக்‌ கொண்டான்‌. 
கண்ணீர்‌ அவள்‌ தோளில்‌ வழிந்தது. “அழுகிறார்‌” 
என்றாள்‌ முஷ்ணை. “அங்கு சென்றதும்‌ 
சரியாகிவிடுவார்‌” என்றாள்‌ சுபகை. 


காட்டின்‌ உள்ளே சென்றதும்‌ முதலில்‌ கண்கள்‌ 
இருண்டன. அதுவரை இருந்த ஓசை மாறுபட்டது. 
கிளைகள்‌ உரசிக்கொள்ளும்‌ முனகலும்‌ காற்றின்‌ 
பெருக்கோசையும்‌ மிகத்தொலைவில்‌ எங்கோ 
காட்டுக்குரங்குகள்‌ எழுப்பிய முழவோசைகயும்‌ கலந்து 
எழுந்தன. காட்டுக்குள்‌ மரத்தடிகள்‌ போடப்பட்ட பாதை 
மீது முந்தைய நாள்‌ மழையில்‌ வழிந்து வந்த சேறு 
படிந்திருந்தமையால்‌ நன்கு வழுக்கியது. “கைகளை 
பற்றிக்‌ கொள்ளுங்கள்‌ செவிலி அன்னையே” என்றான்‌ 
காவலன்‌. சுஜயன்‌ தன்‌ உடலை முற்றிலும்‌ ஒடுக்கி 
முஷ்ணையின்‌ உடலின்‌ ஒரு பகுதியாக மாறியவன்‌ 
போலிருந்தான்‌. உதடுகளை அவள்‌ தோளில்‌ 
அழுத்தியிருந்ததனால்‌ அவன்‌ மூச்சு சூடாக அவள்‌ 
தோளில்‌ பட்டது. 


மிக அருகே புதருக்குள்‌ இருந்த மான்‌ ஒன்று அவர்களை 
நோக்கி விழி உறைந்து செவி முன்கோட்டி அசையாது 
நின்றது. அவர்களின்‌ காலடிகள்‌ அதன்‌ உடலில்‌ 


அதிர்வுகளாக வெளிப்பட்டன. பின்பு அது காற்றில்‌ 
எழுந்து தாவி புதர்களைக்‌ கடந்து ஓட அதைச்‌ சுற்றிலும்‌ 
இருந்த புதர்களிலிருந்து மேலும்‌ மான்கள்‌ காற்றில்‌ தாவி 
எழுந்து விழுந்து துள்ளி எழுந்து மறைந்தன. சுஜயன்‌ 
அலறியபடி இரு கைகளால்‌ அவள்‌ கழுத்தை 
இறுகப்பற்றிக்‌ கொண்டு துடித்தான்‌. அந்த விசையில்‌ 
அவள்‌ விழப்போக காவலன்‌ பற்றிக்‌ கொண்டான்‌. 
“செல்வோம்‌” என்றாள்‌ சுபகை. முஷ்ணை சற்று 
காலெடுத்து வைத்ததும்‌ எதிர்பாராதபடி சுஜயன்‌ அவளை 
விட்டுவிட்டு உதறி கீழே இறங்கி திரும்பி 
ஓடத்தொடங்கினான்‌. “பிடியுங்கள்‌” என்று சுபகை 
கூவத்தொடங்குவதற்குள்‌ அவன்‌ சேற்றில்‌ வழுக்கி 
விழுந்தான்‌. எழுவதற்குள்‌ மீண்டும்‌ வழுக்கினான்‌. 


காவலன்‌ பாய்ந்துசென்று அவன்‌ கையைப்பற்றித்‌ தூக்க 
“மெதுவாக... அவர்‌ கைகள்‌ மிக மெல்லியவை. 
உடைந்துவிடும்‌” என்றாள்‌ சுபகை. காவலன்‌ 
பட்டுமேலாடையை என அவனை சுழற்றித்‌ தூக்கினான்‌. 
ஆடையிலும்‌ உடல்‌ முழுக்கவும்‌ சேறு படிந்திருக்க 
கைகால்கள்‌ நீல நரம்பு புடைத்து விரைப்பு கொள்ள 
சுஜயன்‌ காவலன்‌ கையிலிருந்து கதறி அழுதான்‌. 
“நீங்களே கொண்டு வாருங்கள்‌. என்னால்‌ அவரை சுமக்க 
முடியாது” என்றாள்‌ முஷ்ணை. “இளவரசை சுமப்பது 
என்‌ நல்லூழ்‌ அல்லவா?” என்றான்‌ காவலன்‌. 


காவலனின்‌ கரிய பெரிய கைகளில்‌ கரிய பாறை 
இடுக்கில்‌ முளைத்த சிறிய வெண்ணிற வேர்‌ 
போலிருந்தான்‌ சுஜயன்‌. உடல்‌ வளைத்து நெளித்து 
கால்களை உதைத்து அலறியபின்‌ அந்தப்‌ பிடியிலிருந்து 
சற்றும்‌ நெகிழ முடியாது என்று உணர்ந்து தோள்களை 
வளைத்துக்‌ கொண்டான்‌. சற்று நேரத்தில்‌ அவன்‌ உடல்‌ 
எளிதாகியது. தன்‌ மெல்லிய கைகளால்‌ காவலனின்‌ 
கரிய பெரிய தோள்களை தொட்டான்‌. “நீ அரக்கனா?” 
என்றான்‌. “இல்லை இளவரசே, நான்‌ பூதம்‌” என்றான்‌ 
அவன்‌. “பூதமா?” என்றான்‌. “ஆம்‌, தங்களுக்கு காவலாக 
வந்த பூதம்‌” என்றான்‌ காவலன்‌. “அரக்கர்கள்‌ வந்தால்‌ நீ 
என்ன செய்வாய்‌?” என்றான்‌ சுஜயன்‌. “அரக்கர்களை 
காலைப்பிடித்து சுழற்றி தரையில்‌ ஓங்கி அறைந்து 
கொல்வேன்‌” என்றான்‌ காவலன்‌. 


சுஜயன்‌ காவலனின்‌ மிகப்பெரிய மீசையை தன்‌ கையால்‌ 
தொட்டான்‌. “இது முடியா?” என்றான்‌. “மீசை” என்றான்‌ 
காவலன்‌. சுஜயன்‌ இரண்டு கைகளாலும்‌ மீசையைப்பற்றி 
அசைத்து “வலிக்கிறதா?” என்றான்‌. “இல்லை” என்றான்‌ 
காவலன்‌. அவனுடைய பெரிய வெண்பற்களை கையால்‌ 


தொட்டு “நீ ஊன்‌ தின்பாயா?” என்றான்‌. “ஆம்‌. 
எலும்புகளைக்கூட கடித்து தின்பேன்‌” என்றான்‌ 
காவலன்‌. “நான்‌ சொல்லும்‌ அரக்கரை கொன்று 
தின்பாயா?” என்றான்‌ சுஜயன்‌. “ஆம்‌” என்று சொன்னான்‌ 
காவலன்‌. “நீங்கள்‌ சுட்டிக்‌ காட்டுங்கள்‌ இளவரசே, நான்‌ 
உடனே கொன்று தின்றுவிடுகிறேன்‌” என்றான்‌. சுஜயன்‌ 
புன்னகைத்து நாணத்துடன்‌ “நாளைக்கு சொல்கிறேன்‌” 
என்றான்‌. பின்னர்‌ “என்னை விடு. என்‌ கால்கள்‌ இறுகி 
இருக்கின்றன” என்றான்‌. காவலன்‌ அவனை எளிதாக 
தூக்கிக்‌ கொண்டான்‌. சுஜயன்‌ பெருமூச்சு விட்டு “நானே 
யானைகளை கொல்வேன்‌” என்றான்‌. 


சுஜயன்‌ அவன்‌ தோள்களைத்‌ தொட்டு “யானை மத்தகம்‌ 
போலிருக்கிறது” என்றான்‌. “நீங்கள்‌ யானை மத்தகத்தை 
பார்த்திருக்கிறீர்களா?” என்றான்‌ காவலன்‌. “நூறு முறை 
பார்த்திருக்கிறேன்‌” என்று சுஜயன்‌ மூன்று விரல்களை 
காட்டினான்‌. பிறகு “என்னை உன்‌ தோளிலே நிற்கவை” 
என்று சொன்னான்‌. “நிற்க வைக்க முடியாது இளவரசே. 
உட்கார வைத்துக்‌ கொள்கிறேன்‌” என்று சொல்லி இடை 
வளைத்து தூக்கி இரு கால்களையும்‌ மார்பில்‌ போட்டுக்‌ 
கொண்டு தலைக்குப்பின்னால்‌ சுஜயனை 
அமரவைத்தான்‌. சுஜயன்‌ அவன்‌ தலைப்பாகையை 
பிடித்துக்‌ கொண்டு “யானை... யானை மேல்‌ செல்கிறேன்‌” 
என்று கூவினான்‌. அவனைச்‌ சூழ்ந்து 
வந்தவர்களெல்லாம்‌ தலைகளாக தெரிந்தனர்‌. 


“முன்னால்‌ போ பூதமே! பறந்து போ... பறந்து” என்று 
கூவினான்‌ சுஜயன்‌. “இப்போது பறக்க முடியாது” 
என்றான்‌ காவலன்‌. “ஏன்‌?” என்றான்‌ சுஜயன்‌. “பகலில்‌ 
எந்தப்‌ பூதமாவது பறக்குமா?” என்றான்‌ காவலன்‌. 
“ஆமாம்‌. பறக்காது. பகலில்‌ பறந்தால்‌...” என்று சொல்லி 
சுட்டு விரலைக்காட்டிய சுஜயன்‌ சற்று நேரம்‌ 
சிந்தித்துவிட்டு “நிழல்‌ வருமில்லையா? நிழலும்‌ 
இன்னொரு பூதமாக ஆகிவிடும்‌. ஆகவே பகலில்‌ பறக்கக்‌ 
கூடாது” என்று சொன்னான்‌. “சரியாக சொன்னீர்கள்‌” 
என்றான்‌ காவலன்‌. “இரவில்‌ நான்‌ அழைப்பேன்‌. நீ வந்து 
என்னை தூக்கிக்‌ கொண்டு பறந்து செல்‌” என்றான்‌ 
சுஜயன்‌. காவலன்‌ “ஆணை” என்றான்‌. சுஜயன்‌ 
தன்னுடைய காலால்‌ காவலனின்‌ விரிந்த பெரிய மார்பை 
மிதித்தான்‌. “உள்ளே எலும்பு இருக்கிறதா?” என்றான்‌. 
“என்னுடைய எலும்புகள்‌ இரும்பாலானவை இளவரசே” 
என்றான்‌ காவலன்‌. “இரும்பா?” என்றான்‌ சுஜயன்‌. 
“அமாம்‌” என்றான்‌ காவலன்‌. சுஜயன்‌ சற்று நேரம்‌ 
சிந்தித்துவிட்டு “எப்படி இரும்பாலாயிற்று?” என்றான்‌. 
“நான்‌ எதற்குமே அஞ்சமாட்டேன்‌. நிறைய ஊன்‌ உணவு 


உண்பேன்‌. ஆகவே எனக்கு இரும்பாலான எலும்புகள்‌ 
வந்தன.” சுஜயன்‌ சற்று நேரம்‌ காட்டை நோக்கினான்‌. 
பிறகு “நான்‌ ஊன்‌ உண்பேன்‌. முதலைகள்‌... ஏழு 
முதலைகளை உண்பேன்‌” என்றான்‌. 


காட்டுக்கு அப்பால்‌ ஒளி தெரிந்தது. “அங்கே ஆறு 
ஓடுகிறது” என்றான்‌ சுஜயன்‌. “ஆறு அல்ல, சமவெளி” 
என்றான்‌ காவலன்‌. “சமவெளி என்றால்‌...?” என்றான்‌ 
சுஜயன்‌. “அங்கே மரங்கள்‌ இல்லை. உயரமில்லாத 
புதர்கள்தான்‌. அதன்‌ நடுவேதான்‌ குடில்‌ இருக்கிறது.” 
“யாருடைய குடில்‌?” “மாலினிதேவியின்‌ குடில்‌” என்றான்‌ 
காவலன்‌. “மாலினி யார்‌?” என்றான்‌ சுஜயன்‌ திரும்பி. 
“மாலினிதேவி என்னைப்போன்ற செவிலி. இளைய 
பாண்டவராகிய அர்ஜுனர்‌ தங்களைப்‌ போல்‌ சிறிய 
குழந்தையாக இருக்கும்போது மாலினிதான்‌ அந்தக்‌ 
குழந்தையை தன்‌ மார்பிலே போட்டு உணவு ஊட்டி 
கதையெல்லாம்‌ சொல்லி வளர்த்திருக்கிறார்‌” என்றாள்‌ 
சுபகை. “என்ன கதை?” என்று அவன்‌ கேட்டான்‌. 
“தார்த்தவீரியார்ஜுனன்‌ கதை, பிறகு ராகவ ராமனின்‌ 
கதை.” 


தனக்குள்‌ மெல்ல “ராகவ ராமன்‌...” என்று சொன்ன 
சுஜயன்‌ “ராகவ ராமன்‌ நல்லவனா?” என்று கேட்டான்‌. 
“ஆம்‌. நல்லவர்‌. அவர்தான்‌ பத்து தலை அரக்கனாகிய 
ராவணனை கொன்றவர்‌.” “ராவணன்‌ கெட்டவன்‌” 
என்றான்‌ சுஜயன்‌. “ஆம்‌” என்றாள்‌ சுபகை. “ராவணனை 
நான்‌ கொல்வேன்‌” என்றான்‌ சுஜயன்‌. “அவரைத்தான்‌ 
ஏற்கனவே ராகவ ராமன்‌ கொன்றுவிட்டாரே” என்று 
முஷ்ணை சொன்னாள்‌. முஷ்ணையை பொருள்‌ 
விளங்காமல்‌ நோக்கியபின்‌ “பத்து தலை” என்றான்‌ 
சுஜயன்‌. “மாலினி தங்களுக்கு இளைய பாண்டவர்‌ 
பார்த்தரின்‌ கதைகளை சொல்வார்‌. அந்தக்‌ கதைகளை 
எல்லாம்‌ கேட்டு தாங்கள்‌ பெரிய வீரனாக 
கிவிடுவீர்கள்‌. மதயானையை மத்தகத்தைப்‌ பிடித்து 
றுத்தி அதன்மேல்‌ ஏறிவிடுவீர்கள்‌.” “நான்‌ மத 
யானையை கொல்வேன்‌” என்றான்‌ சுஜயன்‌. 
“கொல்லவேண்டாம்‌. அதன்‌ மேல்‌ அமர்ந்து 
கதாயுதத்துடன்‌ போருக்கு செல்லுங்கள்‌.” 


சுஜயன்‌ ஆர்வத்துடன்‌ “போருக்குச்‌ சென்று நான்‌ பத்து 
தலை... பத்து தலை ராவணனை...” என்றபின்‌ “நூறு 
தலை ராவணனை நான்‌ கொல்வேன்‌” என்றான்‌. 
“ஆமாம்‌. நூறு தலை ராவணனை நீங்கள்‌ கொல்வீர்கள்‌. 
அவனுக்கு இப்போதுதான்‌ தலைகள்‌ ஒவ்வொன்றாக 
முளைத்துக்‌ கொண்டிருக்கின்றன. நீங்கள்‌ அர்ஜுனரின்‌ 


கதைகளைக்‌ கேட்டு பெரிய வீரராக வளரும்போது நூறு 
தலை முளைத்து அரக்கன்‌ சித்தமாக இருப்பான்‌” என்று 
சுபகை சொன்னாள்‌. “எங்கே?” என்று சற்று உடலை 
ஒடுக்கியபடி சுஜயன்‌ கேட்டான்‌. “அஞ்சிவிட்டார்‌” 
என்றாள்‌ முஷ்ணை. “சும்மா இரடி, அதெல்லாம்‌ அஞ்ச 
மாட்டார்‌. அவர்‌ குருகுலத்து பெருவீரன்‌” என்றாள்‌. 
சுஜயன்‌ “எங்கே?” என்று மறுபடியும்‌ கேட்டான்‌. 
“நெடுந்தொலைவில்‌ வானத்திற்கு அப்பால்‌” என்றாள்‌ 
சுபகை. சுஜயன்‌ சற்று எளிதாகி “நான்‌ பறந்து போய்‌ 
அவனை கொல்வேன்‌” என்றான்‌. 

முன்னால்‌ சென்ற வீரன்‌ தன்‌ இடையிலிருந்த கொம்பை 
எடுத்து பிளிறலோசை எழுப்பினான்‌. காட்டுக்கு அப்பால்‌ 
இருந்து அதற்கு மாற்றொலி எழுந்தது. பசுந்தழைப்பைக்‌ 
கடந்து வந்ததும்‌ வானிலிருந்து பொழிந்த ஒளியால்‌ 
விழிகள்‌ குருடாயின. ரன்னர்‌ ஆடையால்‌ 
துடைத்தபடி “பார்த்து கால்‌ வையுங்கள்‌. மரக்குற்றிகள்‌ 
உள்ளன?” என்றாள்‌ சுபகை. “இப்பாதை எனக்கு நன்கு 
தெரிந்ததுதான்‌ செவிலி அன்னையே” என்றான்‌ 
காவலன்‌. “யானை! விரைந்தோடு யானை!” என்றான்‌ 
சுஜயன்‌. 


கண்‌ தெளிந்ததும்‌ அவர்கள்‌ கண்ட பசும்புல்வெளி 
அலைச்‌ சரிவென இறங்கிச்‌ சென்று வளைந்தெழுந்து 
உருவான பசுந்தரை மேட்டில்‌ மூங்கிலாலும்‌ ஈச்ச 
ஓலைகளாலும்‌ கட்டப்பட்ட அழகிய தவக்குடில்‌ மெல்லிய 
வானொளியில்‌ பொன்னிறமாகத்‌ தெரிந்தது. 
“அதற்கப்பால்‌ தெள்நீர்‌ ஓடும்‌ சுனை ஒன்று உள்ளது. 
இப்பகுதியில்‌ மிகச்சுவையான நீர்‌ அதுவே. நாங்கள்‌ 
மூங்கில்‌ குவளைகளில்‌ நிறைத்துக்‌ கொண்டு 
செல்வோம்‌” என்றான்‌ காவலன்‌. 


“மாலினிதேவி இங்கு வந்து எவ்வளவு காலமாகிறது?” 
என்றாள்‌ சுபகை. “இளைய பாண்டவர்‌ 
வாரணவதத்திற்குச்‌ சென்ற மறுநாள்‌ அவர்‌ இங்கு 
வந்ததாக சொல்கிறார்கள்‌. அவர்களுக்கு மணம்‌ முடித்து 
வைப்பதற்கு பேரரசி ஆணையிட்டதாகவும்‌ அப்போது 
அவர்‌ சென்று அரசியை வணங்கி பிறிதொரு ஆண்மகன்‌ 
தன்‌ உடல்‌ தொட ஒப்பமாட்டேன்‌ என்று சொன்னதாகவும்‌ 
சொல்கிறார்கள்‌. அவர்‌ கோரியதற்கேற்ப பேரரசி 
உருவாக்கிய தவக்குடில்‌ இது. அன்றுமுதல்‌ அவர்‌ 
இங்குதான்‌ இருக்கிறார்‌. திரும்ப அஸ்தினபுரிக்கு 
சென்றதேயில்லை.” 


“இளையபாண்டவர்‌ இங்கு வருவதுண்டா?” என்றாள்‌ 
சுபகை. “அஸ்தினபுரியில்‌ இருந்தால்‌ வாரத்திற்கு ஒரு 
முறையேனும்‌ இங்கு வருவார்‌. அவர்‌ வரும்போது மட்டும்‌ 
மூடிய கதவைத்‌ திறந்து வெளியே வருவதுபோல மாலினி 
தேவியின்‌ உள்ளிருந்து பழைய மாலினிதேவி 
வெளிவருவார்‌ என்கிறார்கள்‌. இருவரும்‌ 


இப்புல்வெளியில்‌ விளையாடுவார்கள்‌. மாலினிதேவியை 
அழைத்துக்‌ கொண்டு காடுகளுக்குள்‌ இளையபாண்டவர்‌ 
வேட்டைக்குச்‌ செல்வதுண்டு. அவர்‌ சென்றபிறகு 
மீண்டும்‌ தன்‌ வாயில்களை மூடிக்‌ கொண்டு ஒரு 
சொல்கூட எழாது முற்றிலும்‌ அடங்கி விடுவார்‌.” 


“நதியை ஊற்றுமுகத்தில்‌ பார்ப்பவர்கள்‌ தெய்வங்களால்‌ 
வாழ்த்தப்பட்டவர்கள்‌ என்கிறார்கள்‌” என்றாள்‌ சுபகை. 
“நாம்‌ ஒரு நதியை ஊற்றாக சுமந்து செல்கிறோமா?” 
என்று முஷ்ணை தலை தூக்கி சுஜயனை நோக்கி 
கேட்டாள்‌. அவர்கள்‌ பேசுவதை மேலிருந்து கூர்ந்து 
நோக்கிய சுஜயன்‌ “இளையபாண்டவர்‌ என்றால்‌ சிறிய 
தந்தை அல்லவா?” என்றான்‌. “ஆம்‌” என்றாள்‌ சுபகை. 
“அர்ஜுனர்‌” என்றான்‌ சுஜயன்‌. “நான்‌ அவருடன்‌ வில்‌ 
போர்‌ செய்வேன்‌.” கையை ஆட்டி விழிகளை விரித்து 
“இங்கு அவர்‌ வரும்போது நான்‌ பெரிய வில்லை... 
அவ்வளவு பெரிய வில்லை வளைத்து அவருடன்‌ போர்‌ 
செய்வேன்‌” என்றான்‌. 


“நீங்கள்‌ போர்‌ செய்யாத எவரேனும்‌ இப்புவியில்‌ 
உள்ளனரா இளவரசே?” என்றாள்‌ சுபகை. “நான்‌ 
பரசுராமருடன்‌ போர்‌ செய்வேன்‌. அதன்‌ பிறகு... 
அதன்பிறகு...” என்று எண்ணி சுட்டு விரலைத்தாக்கி 

ட்டி “நான்‌ பீஷ்மருடன்‌ போர்‌ செய்வேன்‌” என்றான்‌. 
“நீங்கள்‌ இவ்வுலகிடமே போர்‌ செய்யலாம்‌. ஆனால்‌ 
அதற்கு முன்‌ படுக்கையில்‌ சிறுநீர்‌ கழிப்பதை 
நிறுத்தவேண்டும்‌” என்றாள்‌ முஷ்ணை. காவலன்‌ உரக்க 
நகைத்தான்‌. சுஜயன்‌ “என்‌ நெஞ்சில்‌ வாள்‌ படும்போது 
குருதி கால்‌ வழியாக செல்கிறது” என்றான்‌. “விடவே 
மாட்டார்‌. எத்தனை முறை திருப்பிப்‌ போட்டு கேட்டாலும்‌ 
அதை குருதி என்றே சொல்லி நிறுவிவிடுவார்‌. 
காலப்போக்கில்‌ இதுவே ஒரு புராணமாக ஆகிவிடும்‌. 
குருகுலத்து சுபாகுவின்‌ மைந்தர்‌ காலையில்‌ குருதி வழிய 
கண்விழிக்கிறார்‌” என்றாள்‌ சுபகை. 


குடில்‌ முற்றத்திற்கு வந்து நின்ற சேடியொருத்தி 
அவர்களை நோக்கினாள்‌. “அவள்‌ பெயர்‌ சரபை” 
என்றான்‌ காவலன்‌. “மாலினிதேவிக்கு அணுக்கத்தோழி. 
இங்கு அவர்கள்‌ இருவர்‌ மட்டுமே இருக்கிறார்கள்‌. 
இளவரசர்‌ வருவதனால்‌ இரு காவலர்களை 
அமர்த்தியுள்ளோம்‌. அவர்கள்‌ இக்காட்டில்‌ காவல்‌ 
புரிவார்கள்‌.” “மற்றபடி அவர்கள்‌ இருவரும்‌ தனித்தா 
இருக்கிறார்கள்‌?” என்றாள்‌ சுபகை. “ஆம்‌, செவிலியே. 
இங்கு அவர்களுக்கு அச்சமென ஏதுமில்லை.” “இங்கு 
யானைகள்‌ உண்டல்லவா?” “உண்டு. ஆனால்‌ அவை 


இங்கே அணுகுவதில்லை. அவைகளை அகற்றும்‌ 
மந்திரம்‌ தெரிந்தவர்‌ மாலினிதேவி.” 


கொம்பூதிய காவலன்‌ அவர்களை அணுகி 
தலைவணங்கி “குருகுலத்து இளவரசரை வரவேற்கிறேன்‌ 
தங்களுக்காக மாலினிதேவி சித்தமாக இருக்கிறார்‌” 
என்றான்‌. சுஜயன்‌ “எனக்கு பசிக்கிறது” என்றான்‌. 
“உணவருந்திவிட்டு மாலினிதேவியை சந்திக்கலாம்‌” 
என்றாள்‌ சுபகை. “எனக்கு உண்பதற்கு முதலைகள்‌ 
வேண்டும்‌” என்று சுஜயன்‌ சொன்னான்‌. “ஏழு 
முதலைகள்‌. நான்‌ ஒன்றன்பின்‌ ஒன்றாக அவற்றை 
தின்பேன்‌.” “இன்னும்‌ கொஞ்ச நாளைக்கு முதலை 
உணவுதான்‌” என்று சுபகை சிரித்தாள்‌. 


அவர்கள்‌ மேடேறினார்கள்‌. “புல்‌ சற்று வழுக்கும்‌ 
செவிலியன்னையே. பற்றிக்‌ கொள்ளுங்கள்‌” என்று 
காவலன்‌ கை நீட்டினான்‌. அவனது வலுவான 
கைகளைப்‌ பற்றியபடி கால்களை வைத்து மூச்சிரைக்க 
மேலேறினாள்‌ சுபகை. “இங்கு வாழ்ந்தால்‌ இவரது அச்சம்‌ 
குறைகிறதோ இல்லையோ என்‌ எடை குறைந்துவிடும்‌ 
என்று நினைக்கிறேன்‌” என்றாள்‌. “அரண்மனையின்‌ 
நெய்ச்சோறு இங்கு கிடைப்பதில்லை” என்றாள்‌ 
முஷ்ணை. “ஆமாம்‌ நெய்ச்சோறுதான்‌ உண்கிறோம்‌. நான்‌ 
எதையுமே உண்பதில்லையமு. என்‌ உள்ளம்‌ 
நிறைந்திருக்கிறது. ஆகவே உடல்‌ பெருத்தபடியே 
செல்கிறது” என்றாள்‌ சுபகை. 


மேலிருந்த சரபை அருகே வந்து தலைவணங்கி “வருக! 
தங்களது தங்குமிடமும்‌ உணவும்‌ சித்தமாக உள்ளன?” 
என்றாள்‌. “இளவரசருக்கு மட்டும்‌ சற்று பால்‌ கஞ்சி 
அளியுங்கள்‌” என்றாள்‌ சுபகை. “நாங்கள்‌ இப்போதே 
மாலினிதேவியை சந்தித்து வணங்கிவிடுகிறோம்‌.” சரபை 
தலை வணங்கி “அவ்வாறே” என்றாள்‌. சுபகை 
இடையைப்பிடித்து உடலை நெளித்து “தேவியரே, என்ன 
ஒரு நடை...” என்றாள்‌. முஷ்ணை “இனி இங்கே 
அன்றாடம்‌ நடைதான்‌” என்றாள்‌. சரபை “செல்வோம்‌” 
என்றாள்‌. 


ஏழு தனிக்குடில்களின்‌ தொகையாக இருந்தது அந்த 
குருகுலம்‌. புதிதாக கட்டப்பட்ட குடிலுக்குள்‌ அவர்களை 
சரபை அழைத்துச்‌ சென்றாள்‌. காவலன்‌ தலை வணங்கி 
“நாங்கள்‌ விடை கொள்கிறோம்‌ செவிலி அன்னையே” 
என்றான்‌. “நன்று சூழ்க!” என்றாள்‌ சுபகை. சிறிய 
குடிலாக இருந்தாலும்‌ அதன்‌ உட்பகுதியின்‌ இடம்‌ முழுக்க 
சரியாக பகுக்கப்பட்டு முழுமையாக பயன்படுத்தும்படி 


இருந்தது. மூங்கில்கள்‌ நாட்டப்பட்டு அமைக்கப்பட்ட இரு 
மஞ்சங்களும்‌ நடுவே கன்றுத்‌ தோல்‌ கட்டி இழுத்து 
நிறுத்தப்பட்ட தூளிக்கட்டிலும்‌ இருந்தன. அவற்றில்‌ 
மான்தோல்‌ விரிப்புகளும்‌ மரவுரிப்‌ போர்வைகளும்‌ 
வைக்கப்பட்டிருந்தன. அவர்களின்‌ மூட்டைகளை 
வைப்பதற்காக மூங்கிலால்‌ கட்டப்பட்ட பரண்கள்‌ 
சுவர்களின்‌ மேல்‌ பொருத்தப்பட்டிருந்தன. ஆடை 
மாற்றுவதற்காக குடிலின்‌ சிறிய மூலை மூங்கில்‌ 
தட்டியால்‌ மறைக்கப்பட்டிருந்தது. 

மண்ணில்‌ இருந்து மூங்கிலில்‌ எழுப்பப்பட்டு அதன்மேல்‌ 
மரப்பலகைகள்‌ அடுக்கப்பட்டு தளமிடப்பட்டிருந்தது. 
சுபகை நடந்த போது பலகைகள்‌ மெல்ல அழுந்தி 
கிரீச்சிட்டன. “உடைந்துவிடாதல்லவா?” என்றாள்‌ சுபகை. 
சரபை புன்னகைத்து “இன்னும்‌ கூட எடை தாங்கும்‌ 
அவை?” என்றாள்‌. அவர்கள்‌ மஞ்சத்தில்‌ அமர்ந்து 
கொண்டதும்‌ சரபை சுஜயனை நோக்கி “இவருக்காகவா 
இத்தனை தொலைவு?” என்றாள்‌. “ஆம்‌. இவரது 
உள்ளத்திலிருக்கும்‌ வீரத்தை உடலுக்குக்‌ 
கொண்டுவரவேண்டும்‌. அதற்கு இளைய பாண்டவரின்‌ 
கதைகள்‌ உதவும்‌ என்றார்கள்‌.” 


சரபை சிரித்து “உண்மை, அஸ்தினபுரி முழுக்க அவரது 
கதைகளைக்‌ கேட்டுதான்‌ குழந்தைகள்‌ வளர்கின்றன. 
பிஞ்சு உடல்களில்‌ உறையும்‌ தெய்வம்‌ விரும்பும்‌ மந்திரம்‌ 
அது என்கிறார்கள்‌ சூதர்கள்‌” என்றாள்‌. சுஜயன்‌ அவளை 
நோக்கி “உன்னால்‌ பறக்க முடியுமா?” என்றான்‌. “முடியும்‌. 
நிறைய பறந்திருக்கிறேன்‌. இப்போது சற்று 
வயதாகிவிட்டது” என்று சரபை சிரித்தாள்‌. “எப்படி 
பறப்பாய்‌?” என்றான்‌ சுஜயன்‌. சரபை சிரித்தபடி 
“இளையபாண்டவர்‌ கைகளை பற்றிக்‌ கொண்டால்‌ 
அப்படியே பறக்க ஆரம்பித்துவிடுவேன்‌” என்றாள்‌. 


சுபகை அவள்‌ தோளில்‌ ஓங்கி அடித்து “விளையாடாதே. 
நீ நினைப்பதை விடவும்‌ இவருக்கு புரியும்‌” என்றாள்‌. 
சரபை “இங்குதானே இருக்கப்போகிறார்‌. அனைத்தையுமே 
சொல்லி புரிய வைத்துவிடுவோம்‌” என்றாள்‌. “இதோ பார்‌, 
வீரத்தை ஊட்டத்தான்‌ இங்கு கூட்டி வந்தேன்‌. நீ 
சொல்லும்‌ வீண்‌ கதைகளை ஊட்டுவதற்காக அல்ல” 
என்றாள்‌ சுபகை. “வீரமும்‌ காமமும்‌ பிரிக்க முடியாதவை 
செவிலி அன்னையே. இரண்டையும்‌ கலந்‌ 

ஊட்டுவோம்‌” என்றபடி சரபை வெளியே சென்றாள்‌. 
அவள்‌ தன்‌ இடையை வேண்டுமென்றே ஆட்டியபடி 
நடப்பதை சுபகை கவனித்தாள்‌. 


முஷ்ணை தன்‌ உடையை அவிழ்த்து கைகளால்‌ நீவி 
சீரமைத்தபமி “இங்கு எத்தனை நாள்‌ 
இருக்கப்போகிறோம்‌?” என்றாள்‌. சுபகை “இந்தச்‌ 
சிற்றுடலில்‌ இருந்து விஸ்வரூபன்‌ எழுவது வரை” 
என்றாள்‌. அவர்கள்‌ உடைகளை 
சீரமைத்துக்கொண்டிருந்தபோது சரபை மூங்கில்‌ 
குவளையை இலையால்‌ மூடி கொண்டு வந்தாள்‌. 
“தினையரிசிக்‌ கஞ்சி. பாலில்‌ வேக வைத்தது. 
அருந்துவாரல்லவா?” என்றாள்‌. “எனக்கு முதலை 
உணவுதான்‌ வேண்டும்‌” என்றான்‌ சுஜயன்‌. 


“இளவரசே, நாம்‌ இங்கு எதற்காக வந்திருக்கிறோம்‌ 
தெரியுமா?” என்றாள்‌ சுபகை. “எதற்கு?” என்றான்‌ 
சுஜயன்‌. “இந்தக்‌ காட்டிற்குள்‌ ஏழு அரக்கர்கள்‌ 
இருக்கிறார்கள்‌. அவர்களை யாராலும்‌ வெல்ல 
முடியவில்லை. அவர்களை வெல்லக்கூடிய ஒரு மாவீரன்‌ 
இங்கு வரவேண்டுமென்று இங்கிருக்கும்‌ 
மாலினிதேவியென்னும்‌ மூத்தவர்‌ செய்தி 
அனுப்பியிருந்தார்‌. ஆகவேதான்‌ தாங்கள்‌ இங்கு 
வந்திருக்கிறீர்கள்‌.” “நானா?” என்ற சுஜயன்‌ பாய்ந்து ஓடி 
முஷ்ணையின்‌ மடியில்‌ ஏறி அமர்ந்து அவள்‌ இரு 
கைகளையும்‌ பிடித்து தன்‌ வயிற்றின்மேல்‌ 
வைத்துக்கொண்டு “நான்‌ நாளைக்கு குதிரையில்‌ 
செல்வேன்‌” என்றான்‌. 


சிரிப்பை அடக்கியபடி சுபகை “ஆம்‌. குதிரையில்‌ சென்று 
நீங்கள்‌ அந்த அரக்கர்களை வெல்லப்போகிறீர்கள்‌. அந்த 
அரக்கர்களை வெல்வதற்கு தேவையான ஆற்றலை 
உங்களுக்கு அளிக்கக்கூடிய உணவு இது” என்றாள்‌. 
“இதுவா?” என்றான்‌ சுஜயன்‌. “ஆம்‌. இது 
பொற்கிண்ணத்தில்‌ உங்களுக்கு அளிக்கக்கூடிய 
வழக்கமான உணவு அல்ல. பார்த்தீர்களா? மூங்கில்‌ 
குவளையில்‌ கொண்டு வந்திருக்கிறார்கள்‌. இதை 
அப்படியே நீங்கள்‌ அருந்தும்போது உங்கள்‌ உடல்‌ ஆற்றல்‌ 
பெருகும்‌. அதன்‌ பிறகுதான்‌ நீங்கள்‌ உடைவாளை உருவி 
குதிரையில்‌ சென்று போரிடமுடியும்‌.” 


“நாளைக்கு நான்‌ குடிப்பேன்‌. அப்போது என்‌ உடம்பு 
பெரிதாகும்‌. பெரிதான பிறகு நாளைக்கு...” என்றபின்‌ 
கைகளைத்தூக்கி அசையாமல்‌ சில கணங்கள்‌ 
வைத்துவிட்டு “நிறைய நாளைக்குப்‌ பிறகு நான்‌ சென்று 
அரக்கர்களை வெல்வேன்‌” என்றான்‌. “ஆமாம்‌, நீங்கள்‌ 
வளர்வதற்கு நிறைய நாளாகும்‌. அதுவரைக்கும்‌ இந்த 
அமுதை குடியுங்கள்‌” என்றாள்‌. அவன்‌ அதை வாங்கி 
இலையை அகற்றி உள்ளே பார்த்து “கஞ்சி” என்றான்‌. 


“அமுதுக்‌ கஞ்சி” என்றாள்‌ சுபகை. சுஜயன்‌ அதை 
வாங்கிக்‌ குடித்துவிட்டு நாவால்‌ முன்வாயை நக்கி 
“இனிப்பாக இருக்கிறது” என்றான்‌. 


“ஆம்‌. இனிமையாகத்தான்‌ இருக்கும்‌. விரைந்து 
குடியுங்கள்‌. வாயை எடுத்தால்‌ இது அமுதம்‌ அல்லாமல்‌ 
ஆகிவிடும்‌” என்றாள்‌. “எனக்கு மூச்சு திணறுமே” 
என்றான்‌ சுஜயன்‌. “வேகமாக விரைந்து குடியுங்கள்‌” 
என்றாள்‌ சுபகை. சுஜயன்‌ ஒரே மூச்சில்‌ அதை குடித்து 
முடித்து திரும்பி முஷ்ணையின்‌ மேலாடையை எடுத்து 
தனது வாயை துடைத்துக்‌ கொண்டான்‌. “இப்போது 
புரிகிறது இவருடைய இடர்‌ என்ன என்று. இவர்‌ இங்கே 
வாழவில்லை” என்றாள்‌ சரபை. “ஆமாம்‌. அத்துடன்‌ 
அவர்‌ எங்கு வாழ்கிறாரென்று யாருக்குமே 
தெரியவில்லை” என்றாள்‌ சுபகை. சரபை சிரித்தபடி 
வெளியே சென்றாள்‌. 


“அவரது வாயைத்துடைத்து தலையை சற்று சீவி ஒதுக்கு. 
மாலினிதேவியை சந்திக்கச்‌ செல்லும்போது அவர்‌ 
இளவரசராக இருக்க வேண்டுமல்லவா?” என்றாள்‌ 
சுபகை. முஷ்ணை சுஜயனை தாக்கி நிறுத்தி அவன்‌ 
இடையில்‌ இருந்து ஆடையை அவிழ்த்து உதறி நன்றாக 
மடிப்புகள்‌ அமைத்து சுற்றிக்‌ கட்டினாள்‌. தன்‌ சிறு 
பையிலிருந்து தந்தச்சீப்பை எடுத்து அவன்‌ குழலை சீவி 
கொண்டையாக முடிந்தாள்‌. தலையில்‌ சூடிய 
மலர்மாலையிலிருந்து இதழ்கள்‌ உதிர்ந்திருந்தன. 
அவற்றை திரும்பக்‌ கட்டி சேர்த்துவைத்தாள்‌. சுஜயன்‌ 
“நான்‌ வெளியே போய்‌ புல்வெளியில்‌ புரவிகளுக்கு 
பயிற்சி அளிப்பேன்‌” என்றான்‌. 


“நாம்‌ முதலில்‌ மாலினிதேவியை சென்று பார்த்து 
வணங்குவோம்‌” என்றாள்‌. “மாலினிதேவி யார்‌?” 
“இப்போதுதான்‌ சொன்னேனே. இளைய பாண்டவர்‌ 
அர்ஜுனரின்‌ செவிலியன்னை.” “இளைய பாண்டவருக்கு 
அவள்தான்‌ அமுதை கொடுத்தாளா?” என்றான்‌. “ஆம்‌. 
அதைக்‌ குடித்துதான்‌ அவர்‌ மாவீரர்‌ ஆனார்‌.” சுஜயன்‌ 
“நான்‌ இளைய பாண்டவருடன்‌ போர்‌ புரிவேன்‌” 
என்றான்‌. “ஆம்‌. நிறைய அமுதை அருந்தி 
பெரியவனாகும்போது போர்‌ புரியலாம்‌” என்றாள்‌. 


சரபை மீண்டும்‌ வந்து வணங்கி “செல்வோம்‌. மாலினி 
அன்னை சித்தமாக இருக்கிறார்‌” என்றாள்‌. சுஜஐயனை 
முஷ்ணை கையில்‌ எடுத்துக்‌ கொண்டாள்‌. அவன்‌ “நான்‌ 
நாளைக்குத்தான்‌ வருவேன்‌. என்‌ கையில்‌ வாள்பட்டு... 
வாள்பட்டு குருதி...” என்றான்‌. முஷ்ணை சுஜயனின்‌ 


தலையை தன்‌ அருகே இழுத்து காதுக்குள்‌ 
“மாலினிதேவியைப்‌ பார்த்ததும்‌ சென்று அவர்களின்‌ 
கால்களைத்‌ தொட்டு கண்களில்‌ வைத்து அன்னையே 
என்னை வாழ்த்துங்கள்‌, நான்‌ பெருவீரனாக வேண்டும்‌ 
என்று சொல்ல வேண்டும்‌. புரிகிறதா?” என்று கேட்டாள்‌. 
“ஏன்‌?” என்றான்‌. “அவர்கள்தான்‌ இளைய 
பாண்டவருக்கு அமுதை அளித்தார்கள்‌ என்று இப்போது 
சொன்னேனல்லவா? அவர்கள்‌ அமுது அளித்தால்தானே 
தாங்களும்‌ பெரியவராக முடியும்‌?” சுஜயன்‌ கண்கள்‌ 
தாழ்ந்தன. அவன்‌ எண்ணத்தில்‌ ஆழ்ந்து எடையற்றவன்‌ 
போலானான்‌. 
மாலினிதேவியின்‌ குடில்‌ அந்த வளாகத்திற்கு நடுவே 
கூம்பு வடிவக்‌ கூரையுடனும்‌ வட்டமான 
மூங்கில்சுவர்களுடனும்‌ இருந்தது. அதன்‌ வட்டவடிவ 
திண்ணை செம்மண்‌ மெழுகப்பட்டு வெண்‌ 
சுண்ணத்தால்‌ கொடிக்கோலம்‌ வரையப்பட்டு 
அழகுபடுத்தப்பட்டிருந்தது. புலரியில்‌ அங்கு நிகழ்ந்த 
சனைக்காக போடப்பட்ட குங்கிலியப்புகையின்‌ மணம்‌ 
ஈச்ச ஓலைகளுக்குள்‌ எஞ்சியிருந்தது. முஷ்ணை 
சுஜயனை கீழே இறக்க அவன்‌ அவள்‌ முந்தானையைப்‌ 
பிடித்து கையில்‌ சுருட்டி வாயில்‌ வைத்து கடித்தபடி 
கால்தடுமாறி நடந்தான்‌. 


குடில்‌ வாயிலில்‌ நின்ற சிறிய கன்றுக்குட்டி காதுகளை 
முன்கோட்டி ஈரமூக்கை சற்றே தூக்கி அவர்களை 
ஆர்வத்துடன்‌ நோக்கியது. அதன்‌ மாந்தளிர்‌ உடலில்‌ 
அன்னை நக்கிய தடங்கள்‌ மெல்லிய மயிர்க்‌ 
கோலங்களாக தெரிந்தன. சிறிய புள்ளிருக்கையை 
சிலிர்த்தபடி வாலைச்‌ சுழற்றியபடி அது தலையை 
அசைத்தது. வாயிலிருந்து இளஞ்சிவப்பான நாக்கு வந்து 
மூக்கைத்‌ துழாவி உள்ளே சென்றது. “அது ஏன்‌ அங்கே 
நிற்கிறது?” என்றான்‌ சுஜயன்‌. “அது கன்றுக்‌ குட்டி. அதன்‌ 
அன்னையைத்தேடி இங்கு வந்து நிற்கிறது.” 


சுஜயன்‌ முஷ்ணையை அணைத்து அவள்‌ ஆடையைப்‌ 
பற்றி தன்‌ உடலில்‌ சுற்றிக்‌ கொண்டபடி “அது என்னை 
முட்டும்‌” என்றான்‌. “கன்றுக்குட்டி எங்காவது முட்டுமா? 
அது உங்களைவிட சின்னக்குழந்தை. அது உங்களுடன்‌ 
விளையாட விரும்புகிறது.” “இது... இது... 
கன்றுஅரக்கன்‌!” என்ற சுஜயன்‌ திரும்பி கையைத்தூக்கி 
காலை உதைத்து “என்னைத்தாக்கு” என்றான்‌. “தூக்கக்‌ 
கூடாது. தாங்கள்‌ நடந்துதான்‌ இதற்குள்‌ 
செல்லவேண்டும்‌” என்றாள்‌ சுபகை. கையை நீட்டி “அது 
என்னை தின்றுவிடும்‌” என்றான்‌ சுஜயன்‌. உரத்தகுரலில்‌ 


“இளவரசே, சொன்ன பேச்சை கேட்க வேண்டும்‌. நடந்து 
செல்லுங்கள்‌” என்றாள்‌ சுபகை. 


முஷ்ணையின்‌ கால்கள்‌ நடுவே புகுந்து அவளை 
தடுமாறச்செய்தபடி “இந்தக்‌ கன்று அரக்கனை நான்‌ 
பெரியவனாகும்போது கொல்வேன்‌” என்றான்‌ சுஜயன்‌. 
“நடந்து செல்லுங்கள்‌ இளவரசே” என்று முஷ்ணை 
அவன்‌ கைகளைப்பற்றி இழுத்துச்‌ சென்றாள்‌. கன்றருகே 
சென்றதும்‌ அவன்‌ பிடியை உதறிவிட்டு பின்னால்‌ 
ஓடிவந்து சுபகையை கட்டிப்பிடித்தான்‌. “இந்தக்‌ 
கோழையை என்ன செய்வதென்றே தெரியவில்லை. 
கன்றுக்‌ குட்டியை பார்த்தெல்லாம்‌ குழந்தைகள்‌ 
அஞ்சுவதை இப்போதுதான்‌ பார்க்கிறேன்‌.” 


கன்று சுஜயனை ஆர்வத்துடன்‌ நோக்கியபடி தலையை 
அசைத்து அவனை நோக்கி வந்தது. “அது என்னை 
கொல்ல வருகிறது! கொல்ல வருகிறது!” என்று கூவியபடி 
அவன்‌ சுபகையை முட்டினான்‌. சுபகை தள்ளாடி 
விழப்போன பிறகு அவனை பற்றித்‌ தூக்கி மேலெடுத்துக்‌ 
கொண்டாள்‌. அவன்‌ கால்களாலும்‌ கைகளாலும்‌ 
பிடித்துக்‌ கொண்டு “கன்று அரக்கன்‌! அவன்‌ கண்களில்‌ 
தீ!” என்றான்‌. கன்று அண்ணாந்து சுஜனை நோக்கி 
மெல்ல ஒலி எழுப்பியது. சுஜயன்‌ “நான்‌ 
அரண்மனைக்குச்‌ செல்கிறேன்‌. இங்கெல்லாம்‌ 
ஏராளமான அரக்கர்கள்‌ இருக்கிறார்கள்‌. 
அரண்மனையில்‌ என்னுடைய உடைவாள்‌ இருக்கிறது. 
நான்‌ உடைவாளை வைத்து அங்குள்ள அரக்கர்களிடம்‌ 
போரிடுவேன்‌” என்றான்‌. “பேசாமல்‌ வாருங்கள்‌” என்று 
சொல்லி தலை குனிந்து சுபகை உள்ளே சென்றாள்‌. 
முஷ்ணை கைகூப்பியபடி பின்னால்‌ வந்தாள்‌. 


குடிலின்‌ தென்மேற்கு மூலையில்‌ போடப்பட்டிருந்த 
மூங்கிலினாலான பீடத்தில்‌ மாலினி அமர்ந்திருந்தாள்‌. 
நீண்ட குழலை சிறியபுரிகளாகச்சுற்றி கூம்புக்‌ 
கொண்டையாக சற்று சரிவாக தலையில்‌ சூடியிருந்தாள்‌. 
மாந்தளிர்‌ நிற மரவுரி ஆடை இடை வளைத்து தோளைச்‌ 
சுற்றி சென்றிருந்தது. வலது வெண்‌ தோள்‌ திறந்திருக்க 
அதில்‌ அவள்‌ அணிந்திருந்த உருத்திரவிழி மாலை 
தெரிந்தது. நீண்ட யானைத்தந்தக்‌ கைகள்‌ வந்திணைந்த 
மெல்லிய மணிக்கட்டுகளிலும்‌ சிறிய 
உருத்திரவிழியொன்று கோர்க்கப்பட்ட பட்டுநூலை 
கட்டியிருந்தாள்‌. 


காலை அனல்‌ வளர்த்து ஆகுதியிட்டு பூசையை முடித்து 
வந்திருந்தமையால்‌ வேள்விக்‌ குளத்தின்‌ கரியைத்‌ 


தொட்டு நெற்றியிலிட்ட குறி அவளுடைய நீள்வட்ட 
முகத்தின்‌ சிறிய நெற்றியின்‌ நடுவே அழகிய தீற்றலாகத்‌ 
தெரிந்தது. வெண்‌ பளிங்கு முற்றத்தில்‌ விழுந்து கிடக்கும்‌ 
கருங்குருவி இறகு போல என்று சுபகை நினைத்தாள்‌. 
அழகி என்று அவள்‌ உள்ளம்‌ சொன்னது. அழியா அழகு 
என்று அச்சொல்‌ வளர்ந்தது. எப்படி ஒருத்தி தன்‌ அழகின்‌ 
உச்சத்தில்‌ அப்படியே காலத்தில்‌ உறைந்து 

நின்றுவிட முடியும்‌? 


ஏனென்றால்‌ அவள்‌ அரண்மனையில்‌ இருக்கவில்லை. 
அங்கு தன்‌ அலுவல்‌ முடிந்ததும்‌ ஒரு கணம்‌ கூட 
பிந்தாமல்‌ தன்னை விடுவித்துக்‌ கொண்டு 
இத்தவக்குடிலுக்கு மீண்டிருக்கிறாள்‌. எது அவளை 
அழகென நிலை நிறுத்தியதோ அதை மட்டுமே தன்னுள்‌ 
கொண்டு எஞ்சியதை எல்லாம்‌ உதிர்த்து இங்கு 
வாழ்ந்திருக்கிறாள்‌. அவளை உருக்கியழிக்கும்‌ காலத்தை 
நகரிலேயே விட்டு விட்டாள்‌. ஆம்‌, அதுதான்‌ உண்மை. 
இங்கு ஒவ்வொரு மரமும்‌ இலையும்‌ தளிரும்‌ புல்‌ நுனியும்‌ 
அழகுடன்‌ உள்ளன. இங்கு இருப்பவள்‌ அழகுடனேயே 
இருக்க முடியும்‌. 


ஏன்‌ இளைய பாண்டவர்‌ மீள மீள இங்கு வந்து 
கொண்டிருக்கிறார்‌ என்று தெரிகிறது. அவர்‌ தேடும்‌ 
அழியா அழகு குடி கொள்வது இங்கு இவளில்‌ 
மட்டும்தான்‌. தான்‌ தொட்ட ஒவ்வொன்றும்‌ 
நீர்த்துளியென உதிர்ந்து காலத்தில்‌ மறைவதை அவர்‌ 
கண்டு கொண்டிருக்கிறார்‌. சுடர்களை அணைத்தபடியே 
செல்லும்‌ காற்றுபோல எதிர்கொள்ள நேர்ந்த அழகுகள்‌ 
அனைத்தையும்‌ அழித்தபடி சென்று கொண்டிருக்கிறார்‌. 
அவர்‌ உவந்த பெண்கள்‌ முதுமை அடைந்துவிட்டனர்‌. 
அவர்‌ முத்தமிட்ட இதழ்கள்‌, அவர்‌ புன்னகையை 
எதிரொலித்த விழிகள்‌, அவர்‌ இதயத்தில்‌ தேன்‌ நிறைத்த 
குரல்கள்‌ ஒவ்வொன்றும்‌ அடித்தட்டிற்கு சென்று 
படிந்துவிட்டன. தான்‌ மட்டும்‌ இளமையுடன்‌ 
எஞ்சுவதற்காக புதிய கிண்ணங்களிலிருந்து அமுதை 
பருகிக்‌ கொண்டிருக்கிறார்‌. இங்கோ வைரத்தில்‌ 
செதுக்கப்பட்ட மலர்‌ போல்‌ இவள்‌ அமர்ந்திருக்கிறாள்‌. 
உதிராத மலர்‌, வாடாத மலர்‌. 


ஒரு கணத்திற்குள்‌ அத்தனை எண்ணியிருக்கிறோமென 
உணர்ந்தாள்‌. திகைத்து விழிநோக்க மாலினி 
புன்னகைத்து “வருக சுபகை! உன்னை சிறுமியென 
பார்த்திருக்கிறேன்‌” என்று சொன்னபோது மலர்ந்தாள்‌. 
சுஜயனை கீழிறக்கிவிட்டு “மூதன்னை கால்‌ தொட்டு 
வணங்குங்கள்‌ இளவரசே” என்று மெல்லிய குரலில்‌ 


சொன்னாள்‌. அவன்‌ அண்ணாந்து அவளை நோக்கி 
“யாரை?” என்றான்‌. “அதோ அமர்ந்திருக்கிறாரே 
அவர்தான்‌ உங்கள்‌ மூதன்னை, மாலினி தேவி. சென்று 
அவர்கள்‌ கால்களைத்தொட்டு வணங்குங்கள்‌” என்றாள்‌. 


சுஜயன்‌ வாய்க்குள்‌ கையை வைத்து இடையை 
வளைத்து ஐயத்துடன்‌ நோக்கியபடி நின்றான்‌. முஷ்ணை 
அவன்‌ தோளைத்தொட்டு “செல்லுங்கள்‌. வணங்குங்கள்‌” 
என்றாள்‌. அவன்‌ தலையசைத்தான்‌. “செல்லுங்கள்‌ 
இளவரசே” என்றாள்‌ சுபகை. “அவர்கள்‌ உடைக்குள்‌ 
குறுவாள்‌ இருக்கிறதா?” என்று அவன்‌ மெல்லிய குரலில்‌ 
கேட்டான்‌. “பார்த்தருக்கு அளித்த அமுதை தங்களுக்கும்‌ 
அளிப்பார்கள்‌. செல்லுங்கள்‌. சென்று வணங்குங்கள்‌” 
என்றாள்‌ சுபகை. மாலினி அவனை நோக்கி 
புன்னகைத்து கை நீட்டி “வருக இளவரசே” என்றாள்‌. 
அவன்‌ இரண்டு அடிகளை எடுத்து வைத்து மறுபடியும்‌ 
நின்றான்‌. “செல்லுங்கள்‌” என்று முஷ்ணை அவன்‌ 
தோளை உந்தினாள்‌. 


அவன்‌ சென்று மாலினியை அணுகி முழந்தாளிட்டு 
அமர்ந்து அவள்‌ காலைத்தொட்டு தன்‌ சென்னியில்‌ 
வைத்து “வணங்குகிறேன்‌ அன்னையே” என்றான்‌. 
“வீரமும்‌ வெற்றியும்‌ நற்புகழும்‌ கூடுக!” என்று சொல்லி 
அவன்‌ தலை மேல்‌ கைவைத்து மாலினி வாழ்த்தினாள்‌. 
பின்பு அவன்‌ இருகைகளையும்‌ பற்றித்தூக்கி தன்‌ 
தொடை மேல்‌ அமர்த்திக்‌ கொண்டாள்‌. அவன்‌ 
அத்தொடுகையாலே அவளை அன்னையென உணர்ந்து 
அவள்‌ முலைமேல்‌ தலை சாய்த்து அமர்ந்து “நான்‌ 
யானை மேல்‌ வந்தேன்‌” என்றான்‌. “பெரிய யானை! கரிய 
யானை!” என்றான்‌. மாலினி திரும்பி “யானை மேலா?” 
என்று சுபகையிடம்‌ கேட்டாள்‌. சுபகை சிரிக்கும்‌ 
கண்களுடன்‌ “யானை போன்ற வீரனின்‌ தோளில்‌ 
வந்தார்‌” என்றாள்‌. 


மாலினிதேவி சிரித்து “ஆக அதுதான்‌ இவரது நோயா?” 
என்றாள்‌. “ஆம்‌ அன்னையே. இவர்‌ இங்கு வாழவில்லை” 
என்றாள்‌ முஷ்ணை. சுபகை மாலினியை அணுகி 
மெல்ல உடல்‌ சரித்து தரையில்‌ அமர்ந்து 
முழந்தாளிட்டாள்‌. கைகளை நீட்டி மாலினியின்‌ 
காலைத்தொட்டு தன்‌ சென்னியில்‌ சூடி வணங்கினாள்‌. 
“ஏன்‌ இப்படி பருத்துப்‌ போயிருக்கிறாய்‌? இளவயதில்‌ 
அழகிய வட்ட முகமும்‌ துடிக்கும்‌ கண்களும்‌ கொண்ட 
இனிய பெண்ணாக இருந்தாயே?” என்றாள்‌ மாலினி. 
“அவர்‌ உள்ளம்‌ நிறைந்துவிட்டது, ஆகவே உடல்‌ 
நிறைகிறது என்கிறார்கள்‌” என்றாள்‌ முஷ்ணை. மாலினி 


நகைத்து “உள்ளம்‌ நிறைந்துவிட்டதா? எத்தனை மைந்தர்‌ 
உனக்கு?” என்றாள்‌. 


“நான்‌ மணம்‌ கொள்ளவில்லை” என்றாள்‌ சுபகை. “ஏன்‌?” 
என்றாள்‌ மாலினி. “ஒரு நாள்‌ தன்‌ உளம்‌ நிறைந்த 
ஒருவருடன்‌ வாழ்ந்துவிட்டார்களாம்‌. அந்த விதையை 
காடாக மாற்றிக்‌ கொண்டிருக்கிறார்களாம்‌” என்றாள்‌ 
முஷ்ணை. மாலினி புரிந்து கொண்டு சிரித்து “இளைய 
பாண்டவனை அறிவாயா?” என்றாள்‌. சுபகை 
விழிகளைத்‌ தாழ்த்தி புன்னகைத்து தலையசைத்தாள்‌. “நீ 
உள்ளே வந்து புன்னகைத்தபோதே சிறிய உதடுகள்‌, 
சிறியபற்கள்‌ என்று எண்ணினேன்‌. இத்தனை அழகிய 
புன்னகையை அவன்‌ தவற விட்டிருக்க மாட்டான்‌ என 
உய்த்துக்கொண்டேன்‌” என்றாள்‌ மாலினி. 


“தவறவேயில்லை” என்றாள்‌ முஷ்ணை. “அவர்களை 
இளைய பாண்டவர்‌ ஏதோ மந்தணப்‌ பெயர்‌ சொல்லி 
அழைப்பாராம்‌. அந்தப்‌ பெயரையே தானென 
எண்ணுகிறார்‌.” மாலினி விழிதூக்கி “என்ன 
பெயரிட்டிருப்பான்‌ உனக்கு? வேறென்ன, எயினி 
என்றிருப்பான்‌” என்றாள்‌. சுபகை திடுக்கிட்டு விழிதூக்கி 
இதழ்கள்‌ சற்றே விரிந்திருக்க உறைந்தாள்‌. முஷ்ணை 
குனிந்து “எயினியா? அந்தப்பெயரா?” என்றாள்‌. 
நீர்ப்பாவை தொடுவதில்‌ கலைவது போல கலைந்து 
“ஆம்‌. என்‌ பற்கள்தான்‌ அவருக்கு மிகவும்‌ 
பிடித்திருந்தன” என்றாள்‌ சுபகை. 


“அரண்மனையில்‌ அத்தனை பேருக்கும்‌ உங்கள்‌ 
பற்கள்தான்‌ பிடித்திருந்தன. ஆனால்‌ எயினி என பெரிய 
பல்லுள்ளவர்களைத்தானே அழைப்பார்கள்‌...? அடடா, 
எயினி என்ற பெயர்‌ எவர்‌ நாவிலும்‌ எழவில்லையே. 
எத்தனை வருடம்‌ இதைப்‌ பற்றி எண்ணியிருக்கிறோம்‌” 
என்றாள்‌ முஷ்ணை. பின்பு மாலினியை தான்‌ 
வணங்காததை உணர்ந்து குனிந்து மாலினியின்‌ 
கால்களைத்தொட்டு சென்னியில்‌ சூடினாள்‌. “உன்‌ 
பெயரென்ன?” என்றாள்‌ மாலினி. “என்‌ பெயர்‌ முஷ்ணை. 
கிருத குலத்தவள்‌. சூதப்பெண்‌” என்றாள்‌ முஷ்ணை. 


“எயினி என்றால்‌ என்ன பொருள்‌?” என்றான்‌ சுஜயன்‌. 
மாலினி சிரித்து “இவன்‌ இங்கு நடப்பது அனைத்தையும்‌ 
நோக்கிக்‌ கொண்டுதான்‌ இருக்கிறான்‌” என்றாள்‌. “எங்கோ 
உலவிக்‌ கொண்டிருக்கையில்‌ சுற்றிலும்‌ பேசுவது 
அனைத்தையும்‌ உள்வாங்கிக்‌ கொள்கிறார்‌” என்றாள்‌ 
முஷ்ணை. “சுற்றிலும்‌ நிகழ்வது அனைத்தையும்‌ அல்ல. 
சுற்றிலும்‌ இருக்கும்‌ பெண்களின்‌ பேச்சுகளை மட்டும்‌” 


என்றாள்‌ சுபகை. மாலினி நகைத்து “வீரம்‌ வலக்கை 
என்றால்‌ காமம்‌ இடக்கை என்பார்கள்‌” என்றாள்‌. 


சுபகை சிரித்தாள்‌. அவள்‌ சிரிப்பதை சுஜயன்‌ 
நோக்கிக்கொண்டிருந்தான்‌. கைசுட்டி “நீ கெட்டவள்‌” 
என்றான்‌. சுபகை கன்னங்களில்‌ குழி விழச்‌ சிரித்து 
“ஏன்‌?” என்றாள்‌. சுஜயன்‌ “நீ கெட்டவள்‌” என்று 
கூவியபடி அவளருகே ஓடிவந்து அவளை அடித்து 
“செத்துப்போ... செத்துப்போ” என்று கூவினான்‌. காலால்‌ 
அவளை உதைத்து “நீ அரக்கி... நான்‌ உன்னை 
வாளால்‌... வாளால்‌... வெட்டி வெட்டி” என்று 
மூச்சிரைத்தான்‌. “என்ன ஆயிற்று?” என்று முஷ்ணை 
அவனை பிடித்தாள்‌. அவளை உதறியபம திமிறிய 
சுஜயன்‌ “இவள்‌ அரக்கி, கெட்ட அரக்கி” என்றான்‌. 


“அவனை வெளியே கொண்டுசெல்‌” என்றாள்‌ மாலினி. 
“என்ன ஆயிற்றென்றே தெரியவில்லை அன்னையே” 
என்றாள்‌ முஷ்ணை. “எனக்குத்தெரிகிறது. வெளியே 
கொண்டுசென்று எதையாவது காட்டு...” என்றாள்‌ 
மாலினி. “இல்லையேல்‌ வலிப்பு வந்துவிடும்‌.” முஷ்ணை 
கைகால்கள்‌ இறுகி இழுத்துக்கொண்டிருந்த சுஜயனைத்‌ 
தூக்கி வெளியே கொண்டுசென்றாள்‌. அவன்‌ “ம்ம்‌ ம்ம்‌” 
என்று முனகினான்‌. பற்களால்‌ இதழ்களை இறுகக்‌ 
கடித்திருந்தான்‌. அவன்‌ வெண்ணிறக்‌ கைகளில்‌ நீல 
நரம்புகள்‌ புடைத்திருந்தன. நாணிழுக்கப்பட்ட வில்லை 
கொண்டுசெல்வதுபோல உணர்ந்தாள்‌ முஷ்ணை. 

மாலினி சுபகையை நோக்கி புன்னகைத்து கைநீட்டி 
“அருகே வாடி” என்றாள்‌. சுபகை கைகளை ஊன்றி 
உடலை அசைத்து சென்று அவளருகே அமர்ந்தாள்‌. 
சுபகையின்‌ தலையைத்‌ தொட்டு வருடி “உன்‌ உள்ளம்‌ 
புரிகிறது. நீ அதன்பிறகு இளைய பாண்டவனை 
பார்த்தாயா?” என்றாள்‌. அவள்‌ “இல்லை. அவர்‌ என்னை 
அழைக்கவில்லை. சாளரங்களினூடாக நான்‌ அவரை 
பார்ப்பதுடன்‌ அமைகிறேன்‌” என்றாள்‌. 


மாலினி “அவன்‌ சென்று கொண்டிருக்கிறான்‌. பாதைகள்‌ 
பின்னிட்டபடியே உள்ளன. அவனிடம்‌ ஒரு முறை 
சொன்னேன்‌ நெடுந்தொலைவு செல்கிறாய்‌ மகனே, ஒன்று 
நினைவுறுக! சென்ற பாதை அனைத்தையும்‌ திரும்பிக்‌ 
கடக்காமல்‌ எவரும்‌ விண்ணகம்‌ செல்வதில்லை. எனவே 
நெடுந்தூரம்‌ செல்வது நல்லதல்ல என்று. நான்‌ 
செல்லவில்லை அன்னையே, துரத்தப்படுகிறேன்‌ 
என்றான்‌. எதனால்‌ என்று நான்‌ கேட்டேன்‌. நூறு 
அர்ஜுனர்களால்‌ வில்லும்‌ கதாயுதமும்‌ வாளும்‌ வேலும்‌ 
ஏந்தி துரத்தப்படுகிறேன்‌. ஒரு கணம்‌ கூட நிற்க எனக்கு 
நேரமில்லை என்றான்‌” என்றாள்‌. 


மாலினி சொன்னாள்‌ “நீ செல்லும்‌ விரைவில்‌ 
எவற்றையெல்லாம்‌ உதிர்த்துவிட்டு செல்கிறாய்‌ என்று 
அறிவாயா என்றேன்‌. ஆம்‌ அன்னையே, 
இவ்விரைவினால்‌ என்‌ கையில்‌ எதுவும்‌ ஒரு கணத்திற்கு 
மேல்‌ நிற்பதில்லை. நறுமணம்‌ வீசும்‌ அரிய மலர்கள்‌, 
ஒளிர்‌ மணிகள்‌, இன்சுவைப்‌ பொருட்கள்‌ ஒவ்வொன்றும்‌ 
வந்து தொட்டு எழுந்து பறந்து செல்கின்றன. நான்‌ 
முன்விரைகிறேனா அடியற்ற பாதாளம்‌ நோக்கி குப்புற 
விழுகிறேனா என்றே ஐயம்‌ கொண்டிருக்கிறேன்‌ 
என்றான்‌. அதற்கு மேல்‌ ஒன்றும்‌ சொல்ல எனக்கும்‌ 
கூடவில்லை.” 


சுபகை பெருமூச்சுவிட்டாள்‌. மாலினி “அவன்‌ இங்கு 
வருவதே களியாடுவதற்காகத்தான்‌. எனவே அரசியலோ 
உறவுச்‌ சிடுக்குகளோ எதுவும்‌ எங்கள்‌ பேசு பொருளாக 
அமைவதில்லை” என்றாள்‌. சுபகை “அந்த விரைவே 
அவரை மாவீரராக்குகிறது” என்றாள்‌. “இதை நான்‌ பல 
முறை எண்ணியிருக்கிறேன்‌” என்றாள்‌ மாலினி. 


“வரலாற்றை ஆக்கும்‌ மாமனிதர்களின்‌ இயக்கநெறி 
ஒன்றே. அவர்கள்‌ தங்களை ஆடிப்பாவைகள்‌ போல 
ஒன்றிலிருந்து பல்லாயிரமாக பெருக்கிக்‌ 
கொள்ளவேண்டும்‌. ஒரே தருணத்தில்‌ பல்லாயிரம்‌ 
இடங்களில்‌, பல்லாயிரம்‌ வாழ்வுகளை 
வாழ்ந்தாகவேண்டும்‌ அவர்கள்‌. ஒற்றைமனிதர்‌ ஒரு 
படையாக சமூகமாக நாடாக ஆவது அவ்வாறுதான்‌.” 


“ஆனால்‌ அவ்வாறு சிதறிப்பரந்து நிறைந்தபின்‌ ஒரு 
புள்ளியில்‌ மீண்டும்‌ தங்களை தொகுக்க முடியாமல்‌ 
ஆகிறார்கள்‌” என்றாள்‌ மாலினி. “அவர்கள்‌ சென்று 
சேரும்‌ இருள்‌ அதுதான்‌. அவ்விருளில்‌ நின்று 
ஏங்குகிறார்கள்‌. ஒவ்வொன்றாய்‌ எண்ணி எண்ணி இது 
அல்ல இது அல்ல என்று தவிர்த்து நான்‌ யார்‌ என்று 
வினவி விடையற்று துயருற்று மறைகிறார்கள்‌. 
அவர்களை மண்ணில்‌ இருந்து அள்ளி எடுத்து 
வரலாற்றின்‌ கோபுர உச்சியில்‌ பொற்கலங்களின்‌ மேல்‌ 
நிறுத்தும்‌ தெய்வங்கள்‌ ஒருவரை ஒருவர்‌ நோக்கி 
புன்னகைத்துக்‌ கொள்கின்றன.” 


அவள்‌ என்ன சொல்கிறாள்‌ என்பது சுபகைக்கு 
புரியவில்லை. “நீ இங்கிரு. அவன்‌ மீண்டும்‌ வருவான்‌” 
என்றாள்‌ மாலினி. “இல்லை அன்னையே, இனி ஒரு 
போதும்‌ அவர்‌ முன்‌ நான்‌ சென்று நிற்க மாட்டேன்‌” என்று 
சுபகை சொன்னாள்‌. “ஏன்‌?” என்றாள்‌ மாலினி. 
“இவ்வுடலல்ல நான்‌. அன்று அவருக்கு நான்‌ அளித்த 
உடலும்‌ அல்ல இது. இதை நோக்கி என்னை அறியாது 
அவர்‌ உதறிச்‌ சென்றால்‌ பின்பு நான்‌ வாழ்வதில்‌ 
பொருளில்லை. அவர்‌ இங்கு வந்தால்‌ அவரை அஞ்சி 
இக்குடில்களில்‌ எங்கோ ஒன்றில்‌ ஒளிந்து கொள்வேன்‌. 
அல்லது காட்டுக்குள்‌ சென்றுவிடுவேன்‌.” 


மாலினி நகைத்து “ஆனால்‌ நான்‌ அவன்‌ உன்னை 
இவ்வுடலில்‌ பார்க்கவேண்டுமென்று விழைகிறேன்‌. 
அன்று அவன்‌ கண்ட அந்த எயினியை இவ்வுடலில்‌ 
மீண்டும்‌ அவனால்‌ காண முடிந்தால்‌ மட்டுமே அன்று 
அவன்‌ எதையாவது பெற்றிருக்கிறானென்று பொருள்‌” 
என்றாள்‌. சுபகை “இல்லை. ஆண்கள்‌ பெண்களின்‌ 
ஆன்மாவைக்கூட உடல்‌ வழியாகத்தான்‌ அறிகிறார்கள்‌ 
என்று சொல்லிக்‌ கேட்டிருக்கிறேன்‌” என்றாள்‌. மாலினி 
“அது சூதர்களின்‌ பொய்‌. விராடபுராணம்‌ உடல்‌ அவர்கள்‌ 
உள்ளே வருவதற்கான பாலம்‌ என்கிறது. உடல்‌ வழியாக 
வந்து உடலுக்கு அப்பாலுள்ளதை அறிபவனே 
உண்மையில்‌ அறிபவன்‌” என்றாள்‌. 


“இல்லை அன்னையே, ஆண்கள்‌ எதையும்‌ அறிய 
முடியாது” என்றாள்‌ சுபகை. மாலினி “உன்‌ கண்களில்‌ 
வைரமுனை போல ஒளிவிடும்‌ அச்சிரிப்பை நிகழ்த்தும்‌ 
ஒன்று உன்‌ ஆழத்தில்‌ உள்ளது. அதை அவன்‌ 
அறிகிறானா என்று பார்க்க விழைகிறேன்‌” என்றாள்‌. 
சுபகை “என்னை வற்புறுத்தாதீர்கள்‌ அன்னையே” என்று 
சொல்லி கைகளில்‌ முகத்தை புதைத்துக்‌ கொண்டாள்‌. 
“இதோபார்‌...” என மாலினி ஏதோ சொல்லவர 
“வேண்டாம்‌” என சுபகை தன்னை குறுக்கிக்கொண்டாள்‌. 


முஷ்ணை சுஜயனுடன்‌ உள்ளே வந்தாள்‌. அவன்‌ கையில்‌ 
ஒரு நீண்ட ஈச்ச ஓலையை வாள்‌ போல ஏந்தியிருந்தான்‌. 
மார்பில்‌ எச்சில்‌ வழிந்திருந்தது. “அன்னையே, இங்கு 
இளைய பாண்டவர்‌ எப்போது வருவார்‌?” என்றான்‌. 
அவன்‌ கேட்டதை மாலினி செவி கொள்ளவில்லை என்று 
அறிந்து இடையில்‌ இருந்து இழிந்து ஓடிவந்து அவள்‌ 
மடியில்‌ ஏறி நின்று அவளை கன்னத்தைப்‌ பிடித்து 
திருப்பி “அர்ஜுனர்‌ எப்போது வருவார்‌? நான்‌ அவரிடம்‌ 
விற்போரிடுவேன்‌” என்றான்‌. 


“போரிடலாம்‌. இப்புவியில்‌ இன்று வாழும்‌ வில்லவர்‌ 
அனைவரும்‌ கொண்டிருக்கும்‌ விழைவு அவனுடன்‌ 
போரிடுவதுதான்‌” என்றாள்‌ மாலினி. “அவனை 
வெல்வதை கனவு கண்டுதான்‌ பெண்களும்‌ இங்கு 
வாழ்கிறார்கள்‌. உண்மையில்‌ அவ்விழைவுகள்‌ 
வழியாகவே வெற்றி கொள்ளமுடியாத ஆற்றல்‌ 
கொண்டவனாக அவன்‌ ஆகிறான்‌” என்றாள்‌ மாலினி. 
முஷ்ணை “இங்கு தங்களுடன்‌ தங்கி அவர்‌ கதைகளை 
இவர்‌ கேட்டு வளர்வாரென்றால்‌ அச்சம்‌ நீங்கி 
அவரைப்போல ஆண்மகனாவார்‌ என்று நிமித்திகர்கள்‌ 
சொன்னார்கள்‌” என்றாள்‌. மாலினி நகைத்து “ஆம்‌, 
பார்ப்போம்‌” என்றாள்‌. 


சுபகை எழுந்து சுஜயனை வா என்று கை நீட்டினாள்‌. 
“மாட்டேன்‌” என்று அவன்‌ மாலினியின்‌ 
தோள்களைப்பற்றிக்‌ கொண்டான்‌. “எனக்கு கதை 
சொல்லுங்கள்‌. ஏழு குதிரைகளின்‌ கதை” என்றான்‌. “அது 
என்ன ஏழு குதிரைகள்‌?” என்றாள்‌ மாலினி. சுஜயன்‌ “ஏழு 
குதிரைகளின்‌ மேல்‌ கந்தர்வர்கள்‌ போய்‌ பாம்புகளைத்‌ 
துரத்தி...” என்று சொன்னபிறகு என்ன சொல்ல வந்தோம்‌ 
என்பது தனக்கே தெரியாமலிருப்பதை உணர்ந்து 
மாலினியை பார்த்து “நீங்கள்‌ சொல்லுங்கள்‌” என்றான்‌. 


“எந்த உலகில்‌ வாழ்கிறாரென்பதே தெரியாமலிருக்கிறார்‌. 
சொல்லோடு சொல்‌ தொடுவதில்லை. நாம்‌ சொல்லும்‌ 


எதுவும்‌ இவருக்குள்‌ சென்று சேர்வதில்லை. 
எதைப்பார்க்கிறார்‌ எங்கிருந்து காட்சிகளைப்‌ பெறுகிறார்‌ 
என்று எண்ணி எண்ணி வியந்திருக்கிறேன்‌. சில சமயம்‌ 
உண்மையிலேயே நாம்‌ அறியாத தெய்வங்களும்‌ 
தேவர்களும்‌ இவரிடம்‌ வந்து விளையாடுகின்றனவா 
என்று எண்ணி இருக்கிறேன்‌. வைரவிழிகள்‌ கொண்ட 
பாதாள நாகங்களையும்‌ தேனீச்சிறகுகள்‌ கொண்ட 
கந்தர்வர்களையும்‌ இவர்‌ விவரிக்கும்போது ஓர்‌ எளிய 
குழந்தையின்‌ உள்ளத்தில்‌ தோன்றுபவை அல்ல இவை 
என்றே படுகிறது” என்றாள்‌ சுபகை. “சில சமயம்‌ நான்‌ 
துயிலும்போது என்‌ கனவுகளிலும்‌ அவ்வுருவங்கள்‌ 
எழுகின்றன. விண்ணிலும்‌ மண்ணுக்கு அடியிலும்‌ 
நம்மைச்‌ சூழ்ந்துள்ள ஒளி இருள்‌ உலகங்களில்‌ இருந்து 
அவை எழுந்து வருவன என்று தோன்றுகிறது.” 


மாலினி “இளவயதில்‌ அவனும்‌ அப்படித்தான்‌ இருந்தான்‌. 
உருவிய வாளுடன்‌ பதினான்கு உலகங்களிலும்‌ 
அலைந்து கொண்டிருந்தான்‌” என்றாள்‌. “அவரது 
வீரகதைகளில்‌ அவர்‌ வென்ற மானுடரைவிட 
கந்தர்வர்களும்‌ தேவர்களும்தான்‌ மிகுதி” என்றாள்‌ 
மரக்கோப்பையுடன்‌ உள்ளே வந்த சரபை. முஷ்ணை 
“ஆம்‌. பார்த்தர்‌ இன்னும்‌ மானுடர்களை அதிகம்‌ களத்தில்‌ 
சந்திக்கவில்லை. வெற்றிக்கதைகள்‌ அனைத்திலுமே 
எதிரி விண்ணில்‌ உலவுபவராகவே உள்ளார்‌” என்றாள்‌. 
சரபை “சூதர்களுக்கென்ன? எதையும்‌ சொல்லலாம்‌” 
என்றாள்‌. 


மாலினி “சில வருடங்களுக்கு முன்‌ இங்கு வந்த சூதர்‌ ஒரு 
கதை சொன்னார்‌” என்றாள்‌. “இளைய பாண்டவர்‌ தன்‌ 
ஊனுடல்‌ விழிகளாலேயே ஏழு விண்ணுலகங்களையும்‌ 
ஏழு அடியுலகங்களையும்‌ பார்க்க முடியும்‌. அங்கிருந்து 
எழுந்து இம்மண்ணில்‌ உலவும்‌ ஒவ்வொன்றையும்‌ விழி 
தொட்டு உரையாடமுடியும்‌. அதற்கு சாக்ஷுஷி மந்திரம்‌ 
என்று பெயர்‌. அதை காசியப பிரஜாபதி முனி என்ற 
மனைவியில்‌ பெற்றெடுத்த சித்ரரதன்‌ அவருக்கு 
அளித்தான்‌” என்றாள்‌. சுஜயன்‌ அவள்‌ கன்னத்தைப்‌ 
பிடித்து திருப்பி “என்ன மந்திரம்‌?” என்றான்‌. “சாக்ஷுஷி 
மந்திரம்‌. அதை அடைந்தால்‌ உன்‌ கண்களுக்கு 
தேவர்களும்‌ கந்தர்வர்களும்‌ தெரிவார்கள்‌. 
தெய்வங்களும்‌ தெரிவார்கள்‌.” “அந்த மந்திரம்‌ எங்கே 
கிடைக்கும்‌?” என்றான்‌ சுஜயன்‌. “சொல்கிறேன்‌” என்றாள்‌ 
மாலினி. 


விண்வெளியில்‌ முடிவிலாத்‌ தொலைவுக்கு ஒளிநீர்த்‌ 
தீற்றலென விரிந்துகிடந்த மரீசி பிரம்மனின்‌ கனிவு 


உருக்கொண்ட மைந்தன்‌. அக்கனிவிலூறிய ஞானம்‌ 
சொட்டிய தவமைந்தன்‌ காசியப பிரஜாபதி. அவர்‌ 
அரிஷ்டை என்னும்‌ துணைவியை மணந்து பெற்ற 
மைந்தர்கள்‌ கந்தர்வர்கள்‌ எனப்படுகிறார்கள்‌. ஏழு வகை 
விண்வாழ்‌ தேவர்களில்‌ கந்தர்வர்கள்‌ 
அழகுருவானவர்கள்‌. மலர்களில்‌ புலரியின்‌ நாள்கதிர்‌ 
தொட்டு எழுவதற்கு முன்பே எழும்‌ வண்ண ஒளி 
அவர்களுடையது. நீரில்‌ இரவிலும்‌ எஞ்சும்‌ பளபளப்பு 
அவர்களுடையது. 

விண்ணில்‌ முகில்களுக்கு அப்பால்‌ உள்ளது அவர்களின்‌ 
பெரு நகரம்‌. அங்கிருந்து சிலந்திப்பட்டு நூல்களால்‌ ஆன 
படிகளில்‌ இறங்கி மண்ணுக்கு வருகிறார்கள்‌ அவர்கள்‌. 
கண்ணில்‌ படும்‌ முதல்‌ பறவையின்‌ சிறகுகளை தாங்கள்‌ 
பெற்றுக்‌ கொள்கிறார்கள்‌. கிளிகளாக, சிட்டுகளாக, 
தட்டாரப்பூச்சிகளாக, வண்ணத்துப்பூச்சிகளாக 
மண்ணில்‌ பரவி பரந்தலைகிறார்கள்‌. நீர்ப்பரப்பின்‌ மேல்‌ 
தன்னுருவை தொட்டுத்‌ தொட்டு விளையாடும்‌ 
வண்ணத்துப்பூச்சிகளை பார்த்ததுண்டா? அவை 
கந்தர்வர்கள்‌. இலை நுனிகளில்‌ அமர்ந்து ஊசலாடி 
மகிழும்‌ தட்டாரப்பூச்சிகளை கந்தர்வர்கள்‌ என்றறிக. 
இரை தேடாது விண்ணின்‌ ஒளி வெள்ளத்தில்‌ 
விழுந்தெழுந்து குமிழியிட்டு மகிழும்‌ சிட்டுகள்‌ 
கரவுருக்கொண்ட கந்தர்வர்கள்தான்‌. 


விண்ணிலும்‌ மண்ணிலும்‌ மகிழ்வை அன்றி பிறிது 
எதையும்‌ அறியாது வாழும்‌ இறைச்சொல்‌ 
அளிக்கப்பட்டவர்கள்‌ அவர்கள்‌. பேருருக்‌ கொண்டு 
போர்‌ புரியும்‌ மகிமையும்‌ நுண்ணுருக்கொண்டு 
மலர்ப்பொடிகளுடன்‌ கலந்து காற்றில்‌ பறக்கும்‌ 
அணிமையும்‌ அவர்களின்‌ கலைகள்‌. முகில்பீலியின்‌ 
எடையின்மை கொள்ளும்‌ இலகிமையும்‌ வாயுதேவனும்‌ 
சலிக்கும்‌ பேரெடை கொள்ளும்‌ கரிமையும்‌ அவர்களின்‌ 
திறன்களே. விழைவதை அடையும்‌ பிராப்தியும்‌ உடல்‌ 
கடந்து குடிகொள்ளும்‌ பிரகாமியமும்‌ அவர்கள்‌ அறிவர்‌. 
அனைத்தையும்‌ வயப்படுத்தும்‌ வசித்துவம்‌ 
கொண்டவர்கள்‌. தெய்வங்களை விழிகொண்டு நோக்கும்‌ 
ஈசத்துவம்‌ கையகப்பட்டவர்கள்‌. குழந்தை, 
எண்சித்திகளும்‌ கந்தர்வகலைகளே என்கின்றன 
நூல்கள்‌. 


விண்ணின்‌ முகில்கள்‌ ஏழு. இரும்பாலான 
கருமுகில்களின்‌ முதல்வட்டம்‌ கனிகம்‌. செம்பாலான 
செம்முகில்களின்‌ உள்வட்டம்‌ தாம்ரகம்‌. பச்சைநிறமான 
மூன்றாம்‌ வட்டம்‌ ஹரிதகம்‌. இளநீலநிறமான நான்காம்‌ 


வட்டத்தை நீலகம்‌ என்கின்றனர்‌. ஐந்தாவது வட்டம்‌ 
வெண்மை. அது ஷீரவலயம்‌. ஆறாவது 
பளிங்குவண்ணம்‌. அது மணிபுஷ்பம்‌ எனப்படுகிறது. 
ஏழாவது வட்டம்‌ பொன்னிறமான ஹிரண்யகம்‌. அதன்‌ 
மேல்‌ அமைந்துள்ளது அவர்களின்‌ நகரமான 
கந்தர்வபுரி. பொன்னால்‌ ஆன பன்னிரண்‌ 
கோட்டைகளால்‌ சூழப்பட்டது. அதன்‌ நடுவே ஒளிவிடும்‌ 
வைரங்கள்‌ பதிக்கப்பட்ட குவைமுகடுகள்‌ கொண்ட 
பன்னிரண்டாயிரம்‌ மாளிகைகள்‌ நிரை வகுத்த 
தெருக்கள்‌ பெருஞ்சுழியென வளைந்து சென்று 
மையத்தில்‌ அமைந்த நீலச்சுனை ஒன்றை 
அடைகின்றன. 


அச்சுனை ஓர்‌ அழகிய ஆடி. அதில்‌ தலைகீழாகத்‌ 
தெரிவது அடுத்த வானில்‌ அமைந்த பிறிதொரு கந்தர்வ 
நகரத்தில்‌ அமைந்திருக்கும்‌ இன்னொரு சுனை. இரு 
சுனைகளுக்கும்‌ நடுவே விழியறியமுடியாத வெட்ட வெளி 
உள்ளது. அச்சுனை அருகே கந்தர்வர்கள்‌ செல்வதில்லை. 
சுழற்பாதை நூற்றி எட்டு வளைவுகள்‌ கொண்டது. 
அந்நூற்றெட்டு வளைவுகளையும்‌ கடந்து அச்சுனை 
அருகே சென்று தன்‌ முகம்‌ பார்க்கும்‌ கந்தர்வன்‌, 
முடிவிலிப்‌ பெரு வெளியாக தன்னை அறிவான்‌. 
அச்சுனையின்‌ ஆழம்‌ அவனை உறிஞ்சி எடுத்து 
அணுத்துகளென ஆக்கி தன்னுள்‌ அடக்கிக்‌ கொள்ளும்‌. 
ஆனால்‌ எத்தனை தவிர்த்தாலும்‌ கந்தர்வர்கள்‌ 
அச்சுனையை அடைந்தே ஆகவேண்டும்‌. ஒவ்வொரு 
ஆயிரம்‌ ஆண்டுக்கும்‌ ஓர்‌ அணுவிடைத்‌ தொலைவுக்கு 
அவர்கள்‌ அதை நோக்கி செல்கிறார்கள்‌. இறுதியில்‌ 
சுடரில்‌ விட்டில்‌ என அதில்‌ சென்று அமைகிறார்கள்‌. 
அதன்‌ நீரின்‌ ஒவ்வொரு அணுவும்‌ அவ்வாறு சென்று 
நோக்கிய பல்லாயிரம்கோடி கந்தர்வர்களால்‌ ஆனது. 
அவர்கள்‌ பிறகெப்போதோ ஒரு முறை 
அத்தடாகத்திலிருந்து நீராவியென எழுந்து வானில்‌ 
அலைந்து துளித்துச்‌ சொட்டி மீண்டும்‌ அந்நகரத்‌ 
தெருக்களிலேயே விழுந்து உருக்கொண்டு எழ முடியும்‌. 
இந்த முடிவிலா சுழற்சியில்‌ காலத்தை உணர்கிறார்கள்‌ 
அவர்கள்‌. 


மண்ணிலிருந்து கந்தர்வபுரியை எவரும்‌ காண முடியாது. 
ஆனால்‌ மழை வெளுத்து வெயில்‌ எழுவதற்கு முன்பு 
அரைக்கணம்‌ விழிமயக்கென முகில்களின்‌ மேல்‌ 
அறியாப்‌ பேருருவனின்‌ மணி முடி போல தோன்றி 
மறையும்‌ அந்நகரை காண முடியும்‌. நூல்‌ கனிந்த சூதரும்‌ 
ஞானம்‌ முழுத்த முனிவரும்‌ சொல்‌ முளைக்காத சிறாரும்‌ 


அதைக்‌ காண முடியும்‌ என்பார்கள்‌. கந்தர்வபுரி 
பொன்னொளி கொண்டது. எனவே பொன்னன்றி 
அங்கேதுமில்லை. பஞ்சுத்‌ துகள்கள்‌ இளங்காற்றிலென 
அங்கு ஒழுகி அலையும்‌. கந்தர்வர்கள்‌ 
ஒளியுடல்கொண்டவர்கள்‌. எனவே ஒருவரை ஒருவர்‌ 
ஆடிகளென எதிரொளித்துக்‌ கொள்வார்கள்‌. காதல்‌ 
கொள்கையில்‌ உடல்தழுவி முற்றிலும்‌ ஒருவரை ஒருவர்‌ 
எதிரொளித்து முடிவின்மையாவார்கள்‌. நீர்த்துளிகள்‌ 
இணைந்து பெரிய நீர்த்துளியாவது போல ஒருடலாகி 
அவ்வெடையால்‌ சரிந்து விழுந்து நீரென ஒளியென 
பரவுவார்கள்‌. 


கந்தர்வபுரியில்‌ அவர்களால்‌ தங்கள்‌ விரல்களை 
ஒன்றுடனொன்று தொட்டு பேரியாழின்‌ இசையை 
எழுப்பமுடியும்‌. உள்ளங்கைகளில்‌ விரல்களால்‌ 
அறைந்து முழவின்‌ தாளத்தை எழுப்ப முடியும்‌. 
அவர்களின்‌ மூச்சுக்‌ காற்றே குழலிசை. அங்கு அவர்கள்‌ 
பேசும்‌ மொழியென இருப்பது இசையே. ஒவ்வொரு 
கந்தர்வரும்‌ பிறிதொருவரிடம்‌ தன்‌ உள்ளம்‌ பகிர்கையில்‌ 
அத்தனை இசைகளும்‌ இணைந்து ஒற்றைப்‌ 
பேரிசையாகி முடிவிலாது அங்கு முழங்கிக்‌ 
கொண்டிருக்கும்‌. கந்தர்வர்கள்‌ அந்த இசையிலிருந்து 
தங்களை பிரித்துக்‌ கொள்வது சொல்லின்மைக்குச்‌ 
சென்று அணையும்போது மட்டுமே. அங்கே மோனமும்‌ 
அமைதியும்‌ விரிந்திருக்கும்‌. அதில்‌ தங்களை பொருத்திக்‌ 
கொள்ளும்போது வெயிலில்‌ ஆவியாகி மறையும்‌ 
நீர்த்துளியென ஆவர்‌. இறுதிக்கணத்தில்‌ திரும்பி 
அந்நகரை ஆளும்‌ அப்பேரிசையென்பது ஒரு சிறு 
நரம்பை விண்‌ விரலொன்று தொட்டுச்‌ செல்லும்‌ 
இசைத்துளி மட்டுமே என்றுணர்ந்து திகைப்பர்‌. 


கந்தர்வ நகரத்தில்‌ காற்றில்லை. அவர்களுக்கு மூச்சும்‌ 
இல்லை. அங்கு திரைச்சீலைகளையும்‌ மலர்களையும்‌ 
முகில்களையும்‌ அவர்களின்‌ எண்ணங்களே 
அசைக்கின்றன. உவகை கொண்டவனருகே 
மலர்க்குவைகள்‌ நடனமிடுகின்றன. காதல்‌ கொண்ட 
கந்தர்வப்‌ பெண்ணின்‌ அருகே திரைச்சீலைகள்‌ நாணி 
நெளிகின்றன. சினம்‌ கொண்டவனைச்‌ சுற்றி இலைகள்‌ 
கொந்தளிக்கின்றன. கந்தர்வர்கள்‌ உணவுண்பதில்லை. 
கந்தர்வபுரியில்‌ மலரும்‌ மலர்களின்‌ தேனை மட்டுமே 
அருந்துகிறார்கள்‌. அங்குள்ள பெரும்‌ 
மலர்ச்சோலைகளில்‌ பல்லாயிரம்‌ இதழ்‌ கொண்ட 
தாமரைகள்‌ மலர்ந்து இதழ்‌ ஒளி கொண்டு 
குளிர்ந்திருக்கின்றன. பசி கொண்ட கந்தர்வன்‌ 
தனக்குரிய மலரைத்‌ தேடிச்சென்று அதைச்‌ சுற்றி பறந்து 


தன்‌ உள்ளத்தின்‌ இனிய நுண்மைகளை ஒவ்வொன்றாக 
எடுத்து இசையாக்கி அதைச்‌ சூழவேண்டும்‌. அவ்விசை 
கேட்டு கனிந்து அமுதூற்று என ஆகி அம்மலர்‌ சொட்டத்‌ 
தொடங்குகையில்‌ இரு கைகளாலும்‌ குவித்து அத்தேனை 
அவன்‌ அருந்தவேண்டும்‌. 


நூறு ஆண்டுகளுக்கு ஒரு முறை அவ்வமுதை அருந்தாத 
கந்தர்வன்‌ தன்‌ உடல்‌ எடை கொண்டபடியே இருப்பதை 
உணர்வான்‌. அவன்‌ ஆடி எதிரொளிக்கும்‌ ஒளியென 
பறந்தலைய முடியாமலாவான்‌. ஈரம்‌ கொண்ட 
பஞ்சுத்துகளென கந்தர்வபுரியின்‌ தரை நோக்கி 
அழுந்துவான்‌. கை நீட்டி அவன்‌ பற்றிக்‌ 
கொள்ளத்துடிக்கும்‌ ஒவ்வொன்றும்‌ பொருளல்ல, வெறும்‌ 
ஒளித்தோற்றமே என அறிவான்‌. மாளிகை விளிம்புகள்‌ 
தூண்கள்‌ மரங்கள்‌ அனைத்தும்‌ அவனை கைவிடும்‌. 
அவன்‌ விரும்பிய தோழனும்‌ தோழியரும்‌ அவனை 
அள்ளிப்பற்ற முயல்கையில்‌ தாங்கள்‌ புகை 
வடிவானவர்கள்‌ என்று உணர்வார்கள்‌. தரையில்‌ 
கூழாங்கல்லென விழுந்து மென்‌ புழுதியில்‌ தடம்‌ பதித்து 
அங்கே கிடப்பான்‌. 


ஒவ்வொரு கணமும்‌ என அவன்‌ எடை கூடிக்‌ கூடி வரும்‌. 
கந்தர்வபுரியின்‌ மண்‌ பொற்துகள்‌ பொடியாலானது. 
அதில்‌ புதைந்து அழுந்தி ஓர்‌ ஆழ்துளையென ஆகி 
அப்பரப்பை பொத்துக்‌ கொண்டு மறுபக்கம்‌ வந்து 
மண்ணுக்கு இறங்குவான்‌. இரவில்‌ எரி விண்மீனேன ஒளி 
நீண்டு தரைக்கு வருபவர்கள்‌ உதிரும்‌ கந்தர்வர்களே. 
இங்கு விழிவிரிந்த குளிர்நீர்ச்சுனைகளில்‌, இலை நீட்டி 
ஊழ்கத்தில்‌ அமர்ந்த மரங்களில்‌, குளிர்ந்து 
இருட்குவையென இறுகிய பாறைகளில்‌ அவர்கள்‌ வந்து 
விழுவார்கள்‌. நீரில்‌ அவர்கள்‌ விழுகையில்‌ 
அலையெழுவதில்லை. மரங்களை அவர்கள்‌ 
தழுவிக்கொள்கையில்‌ கிளை அசைவதில்லை. 
பாறைகளில்‌ துளிசிதறுவதில்லை. 


அக்கணம்‌ முழுத்து மறுகணம்‌ எழுந்ததும்‌ தான்‌ என 
உணர்கிறான்‌ மண்ணுக்கு வந்த கந்தர்வன்‌. தன்‌ கந்தர்வ 
நகரில்‌ தான்‌ நுகர்ந்த இன்பங்களை இங்கு நாடுகிறான்‌. 
அவன்‌ விரல்களும்‌ உடலும்‌ மூச்சும்‌ இசை 
எழுப்பாமலாகின்றன. எனவே மானுட நகரங்களுக்குள்‌ 
புகுந்து இங்குள்ள சூதர்கள்‌ வைத்திருக்கும்‌ 
யாழ்களையும்‌ முழவுகளையும்‌ குழல்களையும்‌ கண்டு 
இங்குள்ள இசையை கற்கிறான்‌. அல்லிவட்டங்களில்‌ 
யாழை மீட்டுகிறான்‌. மூங்கில்களில்‌ குழலூதுகிறான்‌. 
நெற்றுகளில்‌ பறைமீட்டுகிறான்‌. மலர்ப்பொடிகளையும்‌ 


இன்‌ நறவையும்‌ வண்ணத்துப்‌ பூச்சிகளுடன்‌ சேர்ந்து 
பறந்து மாந்துகிறான்‌. அலைநீர்‌ பரப்பில்‌ தன்‌ முகத்தை 
மீள மீள நோக்கி மகிழ்கிறான்‌. 


ஆயிரம்‌ பல்லாயிரம்‌ ஆண்டுகள்‌ இங்கு அவன்‌ செய்யும்‌ 
தவமென்பது இழந்தவற்றை மீட்க முயல்வதே. கதிரெழும்‌ 
முதற்பொன்னொளியில்‌ முகில்களில்‌ எழும்‌ 
கந்தர்வநகரியை நோக்கி இலை நுனிகளில்‌ ஒளி 
விழிகளைப்‌ பதித்து படபடத்து ஏங்குகிறான்‌. அந்தி 
இருண்டு அடங்குகையில்‌ செங்கனல்‌ குவையென 
தோன்றி மறையும்‌ தன்நகர்‌ கண்டு தனிப்பறவையின்‌ 
குரலில்‌ விம்மி அழுது அமைகிறான்‌. நிலவெழுகையில்‌ 
காட்டை தன்‌ மேல்‌ எதிரொளிக்கும்‌ த்துப்‌ உடல்‌ 
கொண்டு எழுகிறான்‌. குளிர்‌ என ஆ 
இலைப்பரப்புகளை நனைக்கிறான்‌. நிலவு நீராடும்‌ 
சுனைகளில்‌ தானும்‌ இறங்கித்திளைக்கிறான்‌. 


இளையோனே, மண்ணிலுள்ள தூயவை அனைத்தையும்‌ 
அவன்‌ அறிந்து நிறைகையில்‌ அவன்‌ உடல்‌ 
எடையற்றதாகிறது. இனிய மலர்த்தேனால்‌, 
புலரியந்தியின்‌ பொன்வண்ணங்களால்‌, அகம்‌ 
நிறைக்கும்‌ இசையால்‌, கனிந்த காதலால்‌, காதல்‌ முழுத்த 
காமக்‌ களியாட்டத்தால்‌ தன்னுள்‌ இனிமை நிறைத்து தன்‌ 
எடையை இழக்கிறான்‌. 


பட்டுச்‌ சரடால்‌ கால்‌ கட்டப்பட்ட பறவை போல்‌ இங்கு 
இறகு படபடத்துக்‌ கொண்டிருக்கும்‌ கந்தர்வனை அறுத்து 
விடுதலை செய்வது ஒன்றே. அவன்‌ அறிந்த இனிமைகள்‌ 
அனைத்தையும்‌ ஒன்றெனத்திரட்டி முழுமைப்படுத்தும்‌ 
ஒரு மெய்ஞானம்‌. அதை அறிந்த கணமே முற்றிலும்‌ 
எடை இழந்து அவன்‌ வானேறத்தொடங்குகிறான்‌. ஏழு 
முகில்‌ அடுக்குகளைக்‌ கடந்து ஹிரண்யவதி என்னும்‌ 
தன்‌ கந்தர்வ நகரத்தில்‌ அடிமணவில்‌ சென்று 
ஒட்டுகிறான்‌. விதை என அங்கு உறங்கி முளையென 
விழிப்பு கொண்டு தளிரென அந்நகரத்தெரு ஒன்றில்‌ 
முளைத்தெழுகிறான்‌. அங்கு தான்‌ மறந்து வந்த 
அனைத்தையும்‌ மீண்டும்‌ கண்டடைகிறான்‌. 


காண்டீபம்‌ -7 


பகுதி ஒன்று : கனவுத்திரை -7 


காசியப பிரஜாபதிக்கு முனி என்னும்‌ துணைவியில்‌ 
பிறந்தான்‌ சித்ரரதன்‌. அன்னை அவனை ஈன்று 
தன்னருகே முகில்‌ படுக்கையில்‌ படுக்கவைத்து இனிய 
கனவில்‌ துயின்றபோது விண்‌ நிறைத்த பெருமுகில்‌ 
குவையென குழல்‌ அலைய இருவிண்மீன்களென 
விழிகள்‌ கனிய குனிந்து மைந்தனை நோக்கினார்‌ 
காசியபர்‌. அவன்‌ ஒளி ஊடுருவும்‌ உடல்‌ 
கொண்டிருந்தான்‌. நீர்த்துளியென ததும்பிக்‌ 
கொண்டிருந்த அவனை தன்‌ சுட்டுவிரல்‌ நீட்டி ஒற்றி 
எடுத்து தன்‌ முகத்தருகே கொண்டு வந்து நோக்கி 
புன்னகைத்தார்‌. அவர்‌ புன்னகையின்‌ ஒளியை 
எதிரொளித்து அவன்‌ அசைந்தான்‌. 'வாழ்த்தப்படுவாய்‌' 
என்று நற்சொல்‌ உரைத்து அவனை அன்னையருகே 
விட்டார்‌. 


சித்ரரதன்‌ கந்தர்வபுரியின்‌ பொற்புழுதியில்‌ ஆடி 
வளர்ந்தான்‌. குப்புறக்கவிழ்ந்து சிறுகைகளை அடித்து 
முழங்கால்‌ ஊன்றி அவன்‌ தவழத்தொடங்கியபோது 
தந்தை விண்ணகத்தின்‌ இரு மரமல்லி மலர்களைக்‌ 
கொய்து அவற்றின்‌ செங்காம்புகளை ஒன்றுடனொன்று 
இணைத்து இரு சக்கரங்களாக்கி மலர்த்தேர்‌ ஒன்றை 
செய்தார்‌. அதை அவனுக்களித்து சிரித்தார்‌. அத்தேரை 
தன்‌ கைகளால்‌ மெல்ல தொட்ட சித்ரரதன்‌ அண்ணாந்து 
இதழ்நீர்‌ வழியும்‌ சிவந்த வாய்‌ திறந்து மின்னும்‌ 
கண்களுடன்‌ தந்தையை நோக்கி சிரித்தான்‌. அவர்‌ 
அவனை “சித்ரரதா, என்‌ மகனே” என்று அழைத்தார்‌. 


அம்மலர்த்தேர்‌ வாடாமல்‌ இருந்தது. ஒவ்வொரு நாளும்‌ 
அவன்‌ உருட்டி விளையாட அவனுடன்‌ அது வளர்ந்தது. 
அதை நடைவண்டியாக ஆக்கி அவன்‌ கால்‌ பயின்றான்‌. 
களிவண்டியாக ஆக்கி அதிலேறி தன்‌ மாளிகை 
இடைநாழிகளில்‌ சுற்றிவந்தான்‌. சிறுபுரவியைக்‌ கட்டி 
கந்தர்வ நகரியின்‌ புழுதித்தெருக்களில்‌ விரைந்தான்‌. 
தோள்‌ முதிர்ந்து இளைஞனானபோது கந்தர்வநகரியின்‌ 
நிகரற்ற மலர்த்தேரென அது ஆயிற்று. வெண்பளிங்கில்‌ 
செதுக்கப்பட்டதென ஒளிவிட்ட மலர்ச்சக்கரங்களும்‌ 
இளம்செந்நிற தாண்களும்‌ கொண்ட அந்தத்‌ தேரை 
வெண்முகில்‌ வடிவான ஏழு புரவிகள்‌ இழுத்தன. 


கந்தர்வப்‌ பெண்கள்‌ ஒவ்வொருவரும்‌ அதில்‌ ஒரு 
முறையேனும்‌ ஏறி விண்ணைச்சுற்றிவர விழைந்தனர்‌. 


வெண்பனி போல்‌ ஒளி ஊடுருவும்‌ உடல்‌ கொண்டிருந்த 
சித்ரரதன்‌ புலரியின்‌ செம்மையில்‌ பொன்னென ஆனான்‌. 
அந்தியில்‌ அனலென பொலிந்து அணைந்தான்‌. இருளில்‌ 
விண்மீன்களின்‌ ஒளியை வாங்கி உருக்கொண்டான்‌. 
கந்தர்வபுரியின்‌ பேரழகன்‌ அவனே என்றனர்‌ முனிவர்‌. 
அவன்‌ முகத்தைக்‌ கனவுகண்டு கன்னியர்‌ புன்னகை 
புரிந்தனர்‌. நிகரற்ற காசியபரின்‌ மைந்தனென்றும்‌ 
பேராற்றல்‌ கொண்ட முனியின்‌ புதல்வனென்றும்‌ 
முன்பிலாத பேரெழில்‌ கொண்டவனென்றும்‌ தடையற்ற 
தேருக்கு தலைவனென்றும்‌ ஆன சித்ரரதன்‌ 
இளமையிலேயே தருக்கு நிறைந்திருந்தான்‌. 


ஒரு நாள்‌ விண்ணின்‌ ஏழு கந்தர்வக்‌ கன்னியரை துணை 
சேர்த்து தேரில்‌ முகில்‌ நெடும்பாதையில்‌ விரைந்து 
கொண்டிருக்கும்போது அவன்‌ முன்‌ ஒரு வாடிய மலர்‌ 
பாதையில்‌ கிடப்பதைக்‌ கண்டான்‌. அவனுடன்‌ இருந்த 
கன்னியரில்‌ முதல்வியாகிய கும்பீநசி “அதோ ஓர்‌ அழகிய 
மலர்‌. தேரை ஒதுக்கு” என்று கூவினாள்‌. “வாடிய 
மலருக்காக என்‌ தேர்‌ வழிமாறாது” என்றான்‌ சித்ரரதன்‌. 
அவன்‌ தேர்‌ அம்மலர்‌ மேல்‌ ஏறி உருண்டு மறுபுறம்‌ 
சென்றது. அதுவோ அன்று காலை மலர்ந்து மாலையில்‌ 
கூம்ப வேண்டிய கள்மலர்‌. ஆனால்‌ அதனுள்‌ பீதாம்பரன்‌ 
என்னும்‌ தேவன்‌ தன்‌ தேவியுடன்‌ வண்டு உருவில்‌ 
நுழைந்து இதழ்களை இழுத்து மூடிக்கொண்டு 
இன்கலவியில்‌ ஆழ்ந்திருந்தான்‌. அவர்களின்‌ எடை 
தாளாமல்‌ காம்பு உடைந்து உதிர்ந்து பாதையில்‌ கிடந்தது 
அம்மலர்‌. 


கலவி முழுமைக்கு முன்னே தன்‌ மேல்‌ ஏறிச்சென்ற 
சகடங்களை உணர்ந்த பீதாம்பரன்‌ சினத்துடன்‌ எழுந்து 
பேருருவம்‌ கொண்டு சித்ரரதனை வழி மறித்தான்‌. “உனது 
தேர்‌ என்‌ இன்ப நுகர்வை அழித்தது. தேவருக்காயினும்‌ 
மானுடருக்காயினும்‌ தெய்வங்கள்‌ அளித்த இன்பங்கள்‌ 
மூன்று. உண்ணுதல்‌, புணர்தல்‌, ஊழ்கத்தில்‌ அமர்தல்‌. 
மூன்றையும்‌ சிதைக்கும்‌ உரிமை விண்ணவருக்கோ 
மண்ணவருக்கோ அளிக்கப்படவில்லை. இங்கு நீ செய்த 
பிழைக்கு என்ன சொல்லப்போகிறாய்‌?” என்றான்‌. 


“விண்ணிலும்‌ மண்ணிலும்‌ பாதைகள்‌ 
தேர்களுக்கானவை. எளிய சிற்றுயிர்கள்‌ பல்லாயிரம்‌ 
அப்பாதைகளில்‌ இருக்கலாம்‌. அவற்றை நோக்குபவன்‌ 
தேரோட்ட இயலாது. இன்று வரை இலக்கடைந்த 


அத்தனை தேர்களும்‌ அவ்வழியில்‌ உள்ள பிற 
எவற்றையும்‌ நோக்காதவையே. நான்‌ தேர்வலன்‌. இலக்கு 
நோக்கும்‌ வீரன்‌. இச்சிற்றுயிர்களை அழிப்பது எனக்கு 
பிழையல்ல, அறமே” என்றான்‌ சித்ரரதன்‌. 


பீதாம்பரன்‌ சினந்து “என்ன சொன்னாய்‌? மூடா, 
இக்கந்தர்வபுரியை அள்ளி ஒரு கணையாழியாக என்‌ 
கையில்‌ மாட்டும்‌ அளவு பெரியவன்‌ நான்‌. ஏழு 
விண்ணுலகங்களில்‌ ஒவ்வொரு உலகும்‌ அதற்கு 
முந்தைய உலகத்தின்‌ ஒரு சிறு துளியே என்றுணர்க! 
முதல்‌ உலகில்‌ வாழ்பவன்‌ நீ. ஏழாவது உலகின்‌ 
அமராவதியை ஆளும்‌ இந்திரனின்‌ அவையிலிருக்கும்‌ 
தேவன்‌ நான்‌. உன்‌ பாதையில்‌ உள்ளவை சிற்றுயிர்கள்‌ 
என்று நினைக்கும்‌ உரிமையை உனக்கு அளித்த நூல்‌ 
எது? அச்சொல்‌ அளித்த மூடன்‌ எவன்‌?” என்றான்‌. 


சித்ரரதன்‌ “தேவனே, விண்ணவருக்கானாலும்‌ மண்ணில்‌ 
வாழும்‌ மானுடர்க்கானாலும்‌ சிற்றுயிர்க்கானாலும்‌ 
ஆன்மா ஒன்றே. ஊழ்நெறியும்‌ ஒன்றே. வாழ்வின்‌ 
இன்பங்களும்‌ துன்பங்களும்‌ நிகரானவையே. ஆயினும்‌ 
யானைகள்‌ செல்லும்போது எறும்புக்கூட்டங்கள்‌ 
அழிகின்றன. பெருமீன்‌ வாய்திறந்து ஒரு இமைப்புக்கு 
ஆயிரம்‌ சிறு மீன்களை உண்கிறது. வேட்டையாடி 

லங்கைக்‌ கொன்று உண்பவன்‌ அதன்‌ உடலில்‌ உள்ள 
பல்லாயிரம்‌ சிற்றுயிர்களையும்‌ எண்ணாமல்‌ 
கொல்கிறான்‌. ஆன்மா அமைந்திருக்கும்‌ உடலே இப்புடவி 
நாடகத்தில்‌ அதன்‌ இடத்தை முடிவெடுக்கிறது. 
சிற்றுயிரென்பது உடலால்‌ சிற்றுயிரே. இன்று என்‌ முன்‌ 
பேருருவம்‌ கொண்டு எழுந்து நிற்கும்‌ நீ அம்மலருக்குள்‌ 
வண்டென அமர்ந்திருக்கும்போது சிற்றுயிராக இருந்தாய்‌. 
என்‌ செயலை அவ்வடிவில்‌ இருந்தபடியே நீ 
மதிப்பிடவேண்டும்‌” என்றான்‌. 


பீதாம்பரன்‌ நகைத்து “கந்தர்வனே! ஐம்புலன்களும்‌ 
தொட்டறியும்‌ பருவுலகத்தை மட்டுமே அறிபவனுக்கு 
பெயர்‌ உலகியலான்‌. அதனுள்‌ உறையும்‌ ஆற்றலை 
அறிபவன்‌ யோகி. அறிந்த அனைத்தையும்‌ ஒன்றென 
காண்பவன்‌ ஞானி. கந்தர்வன்‌ எனப்‌ பிறந்தவன்‌ நீ. 
இவ்வுடல்‌ மட்டும்‌ காணும்‌ கண்‌ கொண்டிருந்தாய்‌ 
என்றால்‌ இங்கு நீ வாழ்வதற்கான தகுதி என்ன?” 
என்றான்‌. 

“இச்சொல்லாடல்‌ எங்கும்‌ முடிவுறாது. பாதையின்‌ 
ஒவ்வொரு சிற்றுயிரையும்‌ உளம்‌ கொண்டேனென்றால்‌ 
இத்தேரில்‌ முகப்பில்‌ அமர்ந்து நான்‌ கடிவாளம்‌ பற்ற 


முடியாது. இத்தேரை எனக்களித்த எந்தை இட்ட ஆணை 
பிழையில்லை என்றால்‌ இதில்‌ எனக்கு ஐயமில்லை. 
பிழையென ஒரு கணமும்‌ உணராத ஒருவனை 
தண்டிக்கும்‌ ஆற்றலுள்ள தெய்வம்‌ ஒன்றில்லை” 
என்றான்‌ சித்ரரதன்‌. “ஆம்‌, நாம்‌ சொல்தொடுத்து 
முடிவறிய இயலாது. வருக, இந்நகர்‌ நடுவே உள்ள அந்த 
நீலச்சுனை அருகே செல்வோம்‌. உன்‌ முகத்தையும்‌ என்‌ 
முகத்தையும்‌ அதில்‌ காட்டுவோம்‌. பிழையும்‌ நிறையும்‌ 
பேருருக்கொண்டு பல்கிப்‌ பெருகி முடிவிலி என அங்கு 
ஆகும்‌. அப்போது ஐயமிருக்காது” என்றான்‌ பீதாம்பரன்‌. 


“ஆம்‌, அதை நோக்குவோம்‌” என்று தன்‌ தேரைத்‌ திருப்பி 
நகரில்‌ பெருஞ்சுழல்‌ பாதையில்‌ விரைந்தான்‌. அவன்‌ 
அருகே தன்‌ நுண்ணுடலுடன்‌ பீதாம்பரன்‌ வந்தான்‌. 
அலையற்றுக்‌ கிடந்த ஆடி வட்டம்‌ போன்ற சுனையை 
அடைந்த சித்ரரதன்‌ “இன்மையின்‌ சுழியே! இங்கு என்‌ 
சொல்‌ பிழை என்றால்‌ காட்டுக!” என்றான்‌. பீதாம்பரன்‌ 
“எங்கள்‌ பூசலின்‌ இறுதி முடிவை இங்கு காட்டுக!” 
என்றான்‌. இருவரும்‌ குனிந்து நீல ஆடிவெளியை 
நோக்கினர்‌. அச்சுனைக்குள்‌ தன்‌ முகங்கள்‌ 

ன்றிலிருந்து ஒன்றென பற்றிக்‌ கொண்டு முடிவிலா 

ள்சரடாக எழுவதை சித்ரரதன்‌ கண்டான்‌. அச்சரடின்‌ 
மறுநுனி அலைந்தது. யானையின்‌ துதிக்கையென 
அதன்‌ அண்மைநுனி வந்து அவனை பற்றிக்கொண்டது. 
மறுசொல்‌ உரைப்பதற்குள்‌ அவனையும்‌ அவனுடனிருந்த 
ஏழு கந்தர்வக்‌ கன்னியரையும்‌ வளைத்து நீருக்குள்‌ 
கொண்டு சென்றது. 


நீல வெறுமைக்குள்‌ கணம்‌ கோடி காதமென சென்று 
கொண்டிருந்த அவன்‌ விழித்தெழுந்தபோது கங்கைக்‌ 
கரையின்‌ மலர்ச்சோலை ஒன்றில்‌ பூத்த மந்தார 
மலர்களின்‌ இதழின்மேல்‌ சிறு பொன்வண்டாக அமர்ந்து 
சிறகு துடித்துக்‌ கொண்டிருந்தான்‌. அவனைச்‌ சூழ்ந்து 
ஏழு சிறு பூச்சிகளாக அக்கந்தர்வக்‌ கன்னியர்கள்‌ 
அதிர்ந்து கொண்டிருந்தனர்‌. 


சித்ரரதன்‌ தலை தூக்கி ஒளிமயமாகக்‌ கிடந்த வானை 
பார்த்தான்‌. அங்கே முகில்களுக்கு மேல்‌ பொன்முடிகள்‌ 
எழுந்த நகரி தெரிந்தது. “எந்தையரே, நான்‌ 
மீள்வதெப்போது?” என்று அவன்‌ கேட்டான்‌. 
“இளையோனே, நீ எதிர்கொண்ட வினவுக்கு 
விடையொன்று கிடைக்கும்போது” என்றது காசியபரின்‌ 
குரல்‌. சித்ரரதன்‌ “எவர்‌ சொல்லில்‌ அதைப்பெறுவேன்‌?” 
என்றான்‌. “ஒரு கையில்‌ சுடரும்‌ மறு கையில்‌ 
குருதியுமென வரும்‌ ஒருவனை நீ காண்பாய்‌” என்று 


சொல்லி அடங்கியது விண்பெருங்குரல்‌. 


கங்கைக்‌ கரையில்‌ சைத்ரிகம்‌ என்னும்‌ அடர்‌ சோலையில்‌ 
தன்‌ துணைவி கும்பீநசியுடனும்‌ ஆறு தோழியருடனும்‌ 
சித்ரரதன்‌ அழகிய பொன்வண்டு வடிவில்‌ வாழ்ந்தான்‌. 
மலர்ப்பொடி ஆடியும்‌ இன்மது அருந்தியும்‌ அலைகளில்‌ 
நீராடியும்‌ வண்டுகளுடன்‌ இசையாடியும்‌ அங்கிருந்தான்‌. 
ஆயிரம்‌ ஆண்டுகளில்‌ தான்‌ வளர்ந்த நகரை அவன்‌ 
மறந்தான்‌. மீண்டும்‌ ஆயிரம்‌ ஆண்டுகளில்‌ தன்னை 
கந்தர்வன்‌ என்றே உணராமல்‌ ஆனான்‌. ஒவ்வொரு 
நாளும்‌ பல கோடி மலர்கள்‌ தேனுடன்‌ மலர்ந்த 
அச்சோலையில்‌ பிறிதொன்றை எண்ணவே அவனுக்கு 
நேரமிருக்கவில்லை. காதல்‌ மனைவியுடன்‌ இசையும்‌ 
மதுவுமாகக்‌ களித்து மலரிதழ்களின்‌ ஆழத்தில்‌ துயின்று 
புலரியில்‌ விழித்தெழுந்தான்‌. 


வருடத்தில்‌ ஒரு முறை மட்டுமே வரும்‌ சித்திரை மாத 
முழுநிலவு கந்தர்வர்களுக்கு உரியது. அன்று நிலவு 
கிழக்கே நாற்பத்தைந்து பாகைக்குமேல்‌ எழுந்து 
அணைவதற்கு நாற்பத்தைந்து பாகை வரை உண்டான 
காலம்‌ கந்தர்வ காலம்‌ என்று நிமித்திகர்களால்‌ 
வகுக்கப்பட்டுள்ளது. அன்று இல்லங்களிலோ 
தெய்வங்கள்‌ பதிட்டை செய்யப்பட்ட காடுகளிலோ 
அன்றி வேறெங்கும்‌ மானுடர்‌ நடமாடலாகாது என்று 
மூதாதையர்‌ அறிவுறுத்தியுள்ளனர்‌. அன்று பிறநிலங்கள்‌ 
அனைத்தும்‌ கந்தர்வர்களின்‌ களியாட்டத்திற்கு 
அளிக்கப்பட்டுள்ளன. அவர்களை மானுடர்‌ தங்கள்‌ 
ஊன்விழிகளால்‌ அன்று காணமுடியும்‌. 


அணுவடிவென இப்புவியில்‌ வீழ்ந்த கந்தர்வர்கள்‌ 
பேருருவம்‌ கொண்டு எழுந்து நிலமும்‌ நீரும்‌ ஆடிக்‌ 
களிக்கும்‌ காலம்‌ அது. துடிக்கும்‌ இலைநாவுகளில்‌ 
அவர்களின்‌ இசை எழுந்து மானுடச்செவிகளை 
அடையும்‌. அன்று மானுடர்‌ எவரும்‌ எல்லை 
மீறுவதில்லை. ஆனால்‌ பாண்டவர்கள்‌ ஐவரும்‌ தங்கள்‌ 
அன்னையுடன்‌ அப்போது கங்கைக்‌ கரையோரமாக 
நடந்து கொண்டிருந்தனர்‌. வாரணாவதத்து எரிமாளிகை 
நீங்கி இடும்ப வனம்‌ ஏகி இடும்பனைக்‌ கொன்று 
இடும்பியை மணந்து மீண்டு ஏகசக்ரபுரி சென்று 
பகனையும்‌ கொன்றபின்‌ அறியாப்‌ புதுநிலம்‌ நோக்கி 
அவர்கள்‌ சென்று கொண்டிருந்தார்கள்‌. 

அன்னையைத்‌ தோளிலேற்றி பேருடல்‌ கொண்ட பீமன்‌ 
நடந்தான்‌. அவனுக்குப்‌ பின்னால்‌ அம்பு தொடுக்கப்பட்ட 
வில்லுடன்‌ நகுலனும்‌ சகதேவனும்‌ சென்றனர்‌. அவருக்கு 


முன்னால்‌ வாளுடன்‌ தர்மன்‌ நடந்தான்‌. அந்த ஐவருக்கும்‌ 
முன்னால்‌ ஒரு கையில்‌ எரிசுள்ளியும்‌ மறுகையில்‌ 
வில்லும்‌ தோளில்‌ அம்பறாத்தாணியுமாக அர்ஜுனன்‌ 
நடந்தான்‌. எரிசுள்ளியின்‌ செவ்வொளி பட்டு 
இருளுக்குள்‌ துயின்றிருந்த மரங்கள்‌ இலைகள்‌ 
பளபளக்க விழித்துக்‌ கொண்டன. பறவைகள்‌ 
விடியலென மயங்கி கலைந்து சிறகடித்து எழுந்தன. 
இலைகளின்மேல்‌ சிறகுகள்‌ உரச வெளவால்கள்‌ 
அவர்களைச்‌ சூழ்ந்து பறந்தன. ஐவரும்‌ நடந்த காலடி 
ஓசை எழுந்து ஆயிரம்‌ எதிரொலிகளாக பெருகி 
அவர்களைச்‌ சூழ்ந்தது. 


மறுநாள்‌ புலர்வதற்குள்‌ அருகிருந்த ஆயர்குடியொன்றை 
அடைந்துவிட வேண்டுமென்று தருமன்‌ 
திட்டமிட்டிருந்தான்‌. பகலில்‌ பெருநகரச்சாலை வழியாக 
செல்வதை அவர்கள்‌ தவிர்த்தனர்‌. கங்கைக்‌ 
கரையோரத்து நாணல்புதர்களில்‌ பகலெல்லாம்‌ படுத்துத்‌ 
துயின்றனர்‌. அந்தி சாய்ந்து இருள்‌ கனத்தபின்‌ கிளம்பி 
காட்டை கடக்க முற்பட்டனர்‌. ஆனால்‌ அன்றிரவு 
அம்முடிவு சரிதானா என்று தருமன்‌ அஞ்சத்‌ 
தொடங்கினான்‌. அரக்கென இறுகிய இருளுக்குள்‌ 
மரங்களும்‌ பாறைகளுமாக அழுந்திப்‌ பதிந்து 
அசைவற்றிருந்தது காடு. ஒவ்வொரு கணமும்‌ ஒரு கரிய 
திரையைக்‌ கிழித்துச்‌ செல்வது போல இருளை ஊடுருவ 
வேண்டியிருந்தது. நெடுந்தூரம்‌ வந்தபின்னும்‌ கிளம்பிய 
இடத்திலேயே சுற்றிக்‌ கொண்டிருப்பது போல்‌ உளமயக்கு 
ஏற்பட்டது. 


“இளையோனே, இது கந்தர்வ இரவு. இக்காட்டிற்குள்‌ 
இப்படியே செல்வது உகந்ததா என்று என்‌ உள்ளம்‌ ஐயம்‌ 
கொள்கிறது. நான்‌ எண்ணியதைவிட இது அடர்வு 
கொண்டு இருக்கிறது. இங்கெங்காவது இரவு தங்கிவிட்டு 
செல்வதல்லவா சிறப்பு?” என்றான்‌ தருமன்‌. “மீண்டும்‌ 
காலையில்‌ நாம்‌ நகர்‌ மாந்தர்‌ கண்களில்‌ பட 
வேண்டியிருக்கும்‌ மூத்தவரே” என்றான்‌ அர்ஜுனன்‌. 
“இக்காட்டைக்‌ கடந்து மறுபக்கம்‌ சென்றால்‌ எவர்‌ 
ஆட்சியிலும்‌ இல்லாத ஆயர்‌ குடிகள்‌ உள்ளன. 
அவர்களிடம்‌ நாம்‌ போய்‌ சேர்வோம்‌. அன்னை வழியில்‌ 
நாம்‌ யாதவர்‌ என்பதால்‌ நம்மை ஏற்காதிருக்க 
மாட்டார்கள்‌. அங்கு சில காலம்‌ தங்கியபின்‌ ஆவதென்ன 
என்று சிந்திப்போம்‌.” 


தருமன்‌ “என்‌ உள்ளுணர்வு அஞ்சுகிறது. நாம்‌ 
மானுடருக்குரிய எல்லைகளை மீறுகிறோம்‌” என்றான்‌. 
பீமன்‌ “மூத்தவரே, நாம்‌ மானுடரல்லாமலாகி 


நெடுநாட்களாகின்றன. நாம்‌ வாரணவதத்தின்‌ சிறையில்‌ 
எரிந்துவிட்டோம்‌. இப்போது பேய்களென உலவுகிறோம்‌” 
என்றான்‌. குந்தி “ஆம்‌ மைந்தா, நாம்‌ காட்டைக்‌ 
கடந்துவிடுவதே நல்லது” என்றாள்‌. “தங்கள்‌ ஆணை 
அன்னையே” என்றான்‌ தருமன்‌. 


இருளுக்குள்‌ நிழலெனச்‌ சென்ற அவர்களைச்‌ சூழ்ந்து 
உடலிலிகளான பாதாள நாகங்களும்‌ குருதிப்‌ பேய்களும்‌ 
விழி ஒளிர்ந்த இயக்கிகளும்‌ நடந்தனர்‌. அவர்களின்‌ 
ஓசையையோ மணத்தையோ அவர்கள்‌ அறியவில்லை. 
ரட்‌ ஐம்புலன்களுக்கும்‌ அப்பால்‌ ஒன்று 

ழிப்புகொண்டு அவர்களுடன்‌ வருபவர்களை 
சொல்லிக்‌ கொண்டிருந்தது. ஒவ்வொரு கணமும்‌ தன்‌ 
உடல்‌ மெய்ப்பு கொண்டிருப்பதை தருமன்‌ உணர்ந்தான்‌. 
“நம்மை பல நூறு விழிகள்‌ சூழ்ந்து உடன்‌ வருகின்றன 
என்று உணர்கிறேன்‌ இளையோனே” என்றான்‌ தருமன்‌. 
“காடு விழிகளால்‌ ஆனது” என்றான்‌ அர்ஜுனன்‌. 


“இல்லை, இவை விலங்குகளின்‌ விழிகள்‌ அல்ல. 
பறவைகளின்‌ விழிகளும்‌ அல்ல. உடலற்ற நோக்குகள்‌. 
மிக அண்மையில்‌ அவர்கள்‌ நம்மை சூழ்ந்துள்ளனர்‌.” 
அச்சொற்களைக்‌ கேட்டு கரிய நிழலென இருளுக்குள்‌ 
சென்று கொண்டிருந்த இயக்கன்‌ ஒருவன்‌ தன்‌ தோழனை 
விழிநோக்கி புன்னகைத்தான்‌. மலைக்கொடியென 
மரத்தில்‌ சுற்றியிருந்த பாதாள நாகம்‌ ஒன்று சற்று 
வெருண்டு உடல்‌ வளைத்து பின்னகர்ந்தது. அர்ஜுனன்‌ 
“எவராக இருப்பினும்‌ இங்கு என்‌ முன்‌ உடல்‌ கொண்டு 
வந்து என்‌ வில்லுக்கு நிகர்‌ நின்றாக வேண்டும்‌ மூத்தவரே. 
விண்ணிலும்‌ மண்ணிலும்‌ எவரையும்‌ இவ்வில்‌ கொண்டு 
எதிர்‌ கொள்ள முடியும்‌ என்று நானறிவேன்‌. 
அஞ்சுவதற்கேதுமில்லை” என்றான்‌. 


அர்ஜுனனின்‌ முன்னால்‌ வந்து அவன்‌ கண்களை 
கூர்ந்து நோக்கி அவன்‌ முன்னால்‌ எட்டு வைக்க 
பின்சரிந்து அவன்‌ கால்பட்ட மண்ணாக தன்னை 
விரித்து அவன்‌ கடந்து சென்றபிறகு நிழலாக எழுந்து 
சுருண்டு அவனைச்‌ சூழ்ந்த இலைகளின்மேல்‌ 
கைவிரித்து டி நின்றிருந்த சாயை என்னும்‌ இயக்கி தன்‌ 
துணைவனாகிய சாருதனை நோக்கி “ஒரு கணமேனும்‌ 
அஞ்சாதவனை எதிர்கொள்ளும்‌ ஆற்றல்‌ நம்‌ போல்‌ 
தேவர்களுக்கும்‌ இல்லை. இவனை வெல்லாது 
இவ்வைவரையும்‌ நாம்‌ கொல்வதும்‌ அரிது” ள்‌ 


காலன்‌ என்னும்‌ நாகம்‌ நீர்நெளிவு போல அவர்களை 
கடந்துசென்று எழுந்தது. “இந்நுண்ணுருவில்‌ இவனை 


நான்‌ தீண்ட முடியாது. உடல்‌ கொண்ட பாம்பென 
வந்தால்‌ விழிதொடுமுன்னே வந்து தைக்கும்‌ அவன்‌ 
அம்புக்கு ஈடு நிற்க என்‌ உடலால்‌ இயலாது” என்றது. 
“நம்மில்‌ எவர்‌ இவனை வெல்லக்கூடும்‌?” என்றாள்‌ 
சாயை. இலைநுனிப்‌ பனித்துளிகளென தன்‌ விழிகளை 
வைத்துப்‌ பரவியிருந்த அரக்கி சொன்னாள்‌ 
“உண்மையை சொல்கிறேன்‌, இங்கு இவனை வெல்ல 
நம்மில்‌ எவராலும்‌ முடியாது.” 


இளங்காற்றென பறந்து அவன்‌ தலையை சுற்றிய 
பாகையின்‌ குச்சத்தை அசைத்து கடந்து சென்ற சூஷ்மன்‌ 
என்னும்‌ கந்தர்வன்‌ சொன்னான்‌ “இவனை 
வெல்லக்கூடுபவன்‌ ஒருவனே. அப்பால்‌ உள்ளது 
சைத்ரிகம்‌ என்னும்‌ காடு. இவனை வழிதிருப்பி அங்கு 
கொண்டு செல்வோம்‌. தன்‌ எல்லைக்குள்‌ புகுந்தவனை 
சித்ரரதன்‌ கொல்லாமல்‌ விடப்போவதில்லை.” “ஆம்‌ ஆம்‌” 
என எழுந்தன பேய்கள்‌. காற்றின்‌ நகைப்பொலியாக 
அவர்களின்‌ மகிழ்வை அர்ஜுனன்‌ கேட்டான்‌. 


“காற்றின்றியே கிளைகள்‌ சிலிர்க்கும்‌ விந்தைதான்‌ 
என்ன இளையோனே? என்‌ அச்சம்‌ மிகுகிறது. நாம்‌ 
திரும்பிவிடுவோம்‌” என்றான்‌ தருமன்‌. “காட்டுக்குள்‌ சிறு 
காற்றிடப்பெயரல்கள்‌ உண்டு மூத்தவரே. அல்லது அவை 
சிறு விலங்குகளாகக்கூட இருக்கலாம்‌” என்றான்‌ 
அர்ஜுனன்‌. “என்‌ அச்சம்‌ என்னை நடக்க விடவில்லை” 
என்றான்‌ தருமன்‌. “மூத்தவரே, நாம்‌ இப்பேய்களைவிட 
கொடியவர்களை கண்டுள்ளோம்‌. வஞ்சனையை 
எதிர்கொண்டவன்‌ பின்‌ இவ்வுலகில்‌ 
அஞ்சுவதற்கேதுமில்லை” என்றான்‌ பீமன்‌. தருமன்‌ 
புடைத்த வேரில்‌ அமர்ந்து “என்‌ உடலைவிட உள்ளம்‌ 
எடைகொண்டிருக்கிறது” என்றான்‌. அவ்வேரின்‌ 
நிழலெனக்‌ கிடந்த பாதாளநாகமாகிய கிருதன்‌ மெல்ல 
நெளிந்தான்‌. 


“ஒரு கணம்‌ அஞ்சினான்‌ என்றால்‌ போதும்‌, அவன்‌ 
உடலில்‌ இருந்தே என்‌ படைக்கலன்கள்‌ அனைத்தையும்‌ 
எடுத்துக்‌ கொள்வேன்‌” என்றான்‌ காலகன்‌ என்னும்‌ 
பிரம்ம அரக்கன்‌. “இன்னும்‌ சற்று தொலைவுதான்‌ 
மூத்தவரே, விரைந்து செல்வோம்‌” என்று அர்ஜுனன்‌ 
சொன்னான்‌. “நிலவு மேலெழுந்துவிட்டது. அது 
கீழ்சரிவை அடையும்போது நாம்‌ புல்வெளியை 
அடைந்திருக்கவேண்டும்‌.” தருமன்‌ எழுந்து 
பெருமூச்சுவிட்டு “இப்படி காட்டுமிராண்டிகளைப்போல 
செல்பவர்கள்‌ அஸ்தினபுரியின்‌ இளவரசர்கள்‌ என்பதை 
தெய்வங்கள்‌ அறிந்திருக்குமா?” என்றான்‌. பீமன்‌ 


“தெய்வங்களுக்கு கொடைகளைத்‌ தவிர வேறென்ன 
வேண்டும்‌?” என்றான்‌. 


“இவர்கள்‌ ஆயர்பாடியை நோக்கி செல்கிறார்கள்‌. 
இவர்கள்‌ உள்ளத்தில்‌ இருப்பது கன்றுகள்‌ சென்று 
உருவான தடம்‌” என்றான்‌ காலகன்‌. “பிறிதொரு வழி 
சமைப்போம்‌. அங்கு இவன்‌ கால்கள்‌ தவறச்செய்வோம்‌” 
என்றாள்‌ மாயை என்னும்‌ இயக்கி. அவர்கள்‌ காற்றாக 
மாறி காடுகளை வகுந்தொதுக்கி ஒரு மாற்றுப்பாதை 
அமைத்தனர்‌. அதன்‌ எல்லையில்‌ ஓர்‌ இல்லத்து 
சிறுவிளக்கென தன்னைக்‌ காட்டினாள்‌ ஜ்வாலாபிந்து 
என்னும்‌ கந்தர்வப்‌ பெண்‌. “அங்கொரு அகல்‌ விளக்கு 
தெரிகிறது. ஒரு முனிவரின்‌ தவச்சாலை அங்கிருக்கக்‌ 
கூடும்‌” என்றான்‌ தருமன்‌. 


பீமன்‌ “இக்காட்டுக்குள்‌ தவச்சாலை அமைவதற்கு 
வாய்ப்பேயில்லை மூத்தவரே. அது விளக்கல்ல, ஏதோ 
விலங்கின்‌ விழிகள்‌ காட்டும்‌ மாயம்‌” என்றான்‌. தருமன்‌ 
“இங்கு முனிவர்கள்‌ உண்டென்று நானறிவேன்‌. அது 
அகல்‌ சுடரென்று அறிய என்‌ விழிகளே எனக்குப்‌ 
போதும்‌” என்றான்‌. “மூத்தவர்‌ சொல்வது சரிதான்‌ அரசே. 
இங்கொரு முனிவர்‌ இல்லம்‌ இருக்க வழியில்லை” 
என்றான்‌ அர்ஜுனன்‌. “அவ்விளக்கொளி நோக்கி செல்‌. 
இது என்‌ ஆணை” என்றான்‌ தருமன்‌. 


“அரசே...” என்று அர்ஜுனன்‌ சொல்லத்தொடங்க “என்‌ 
ஆணைக்கு மேல்‌ ஒரு சொல்லை நான்‌ விழைய 
மாட்டேன்‌” என்று சொன்னான்‌ தருமன்‌. “தங்கள்‌ 

ணை” என்று தலைவணங்கி காட்டுக்குள்‌ எழுந்த 
அந்தச்‌ சிறிய ஒளியை நோக்கி சென்றான்‌ அர்ஜுனன்‌. 
“தவக்குடில்‌ ஒன்றில்‌ சிறிது இன்னீர்‌ அருந்தி 
துயில்கொண்டு மீளாமல்‌ என்னால்‌ இனிமேல்‌ 
நடக்கமுடியாது” என்றபடி தருமன்‌ அர்ஜுனனை 
தொடர்ந்தான்‌. 


அவர்கள்‌ செல்லச்செல்ல ஜ்வாலாபிந்து 
அகன்றுசென்றபடியே இருந்தாள்‌. பீமன்‌ “நாம்‌ 
செல்லும்தோறும்‌ அவ்வொளி வளரவில்லை, 
அவ்வண்ணமே அகன்றுசெல்கிறது. இளையோனே, 
இதில்‌ ஏதோ சூதுள்ளது” என்றான்‌. “இல்லை, நான்‌ 
அறிகிறேன்‌. அது ஒரு தவக்குடிலின்‌ அகல்சுடரேதான்‌...” 
என்றான்‌ தருமன்‌. அர்ஜுனன்‌ எச்சரிக்கையுடன்‌ மெல்ல 
நடந்தான்‌. 


சைத்ரிகத்தின்‌ எல்லை என அமைந்த முள்நிறைந்த 


குறுங்காட்டை அவர்கள்‌ அடைந்தபோது பீமன்‌ 
“இளையோனே, நாம்‌ கந்தர்வர்களின்‌ எல்லையை 
அடைந்து விட்டோமென நினைக்கிறேன்‌. மரநிழல்களும்‌ 
மரக்கிளைகளைப்‌ போலவே பருப்பொருளாகி நம்‌ மேல்‌ 
முட்டுகின்றன” என்றான்‌. அர்ஜுனன்‌ “ஆம்‌” என்றான்‌. 
“இதெல்லாம்‌ நீங்கள்‌ உங்கள்‌ அச்சத்தால்‌ சொல்வது... 
நான்‌ ஓய்வெடுக்க விழையும்போது உங்கள்‌ பேச்சை 
மாற்றத்‌ தொடங்குகிறீர்கள்‌. நான்‌ இன்று அந்தத்‌ 
தவச்சாலையில்‌ ஓய்வெடுத்தாகவேண்டும்‌. இது என்‌ 
ணை” என்றான்‌ தருமன்‌. “அன்னை என்ன 
சொல்கிறார்கள்‌?” என்று நகுலன்‌ கேட்டான்‌. 
“துயின்றுவிட்டார்கள்‌” என்றான்‌ பீமன்‌. “என்‌ ஆணை 
இது” என்றான்‌ தருமன்‌. “ஆம்‌ மூத்தவரே” என்றான்‌ 
அர்ஜுனன்‌. 
சைத்ரிகத்தின்‌ எல்லையில்‌ சித்ரரதன்‌ தன்‌ இரு 
இமைகளையும்‌ சிறகுகளாக்கி ஓர்‌ ஆந்தையென்று 
உருவெடுத்து மரக்கிளையில்‌ அமர்த்தியிருந்தான்‌. 
கந்தர்வநிலவில்‌ அவன்‌ உடலே விழிகளென்றாக ஏழு 
துணைவியருடன்‌ காமநீராடிக்கொண்டிருந்தான்‌. 
குறுமுழவின்‌ ஒலியில்‌ குமுறியபடி அது அவர்களைச்‌ 
சுற்றிச்‌ சிறகடித்தது. “மிகப்பெரிய ஆந்தை... அது 
ஆந்தையல்ல” என்றான்‌ பீமன்‌. “ஆம்‌” என்றான்‌ 
அர்ஜுனன்‌. ஆந்தை அர்ஜுனனை சிறகால்‌ முகத்தில்‌ 
தாக்கியது. அவன்‌ விழிக்கணத்தில்‌ விலகி அதே 
விரைவில்‌ எரிசுள்ளியால்‌ அதை அடித்தான்‌. வாளை 
உருவும்‌ ஒலி எழுப்பியபடி அது சிறகு உலைந்து சரிந்து 
பறந்து சுழன்று வந்தது. “நீ யார்‌?” என்றான்‌ அர்ஜுனன்‌ 
உரக்க. 


ஆந்தை எழுந்து அவனருகே ஒரு மரச்சில்லையில்‌ 
வந்தமர்ந்து ஆடியது. மின்னிய விழிகளுடன்‌ 
“விலகிச்செல்‌ மானுடா. இது சித்ரரதன்‌ என்னும்‌ 
கந்தர்வனின்‌ காடு. இதன்‌ எல்லையை இன்றிரவு எவரும்‌ 
மீறலாகாது. மீறத்துணிபவன்‌ வாளோ குருதியோ இன்றி 
நூறு துண்டுகளாக வெட்டப்படுவான்‌” என்று கூவியது. 
அர்ஜுனன்‌ “எவர்‌ எல்லையையும்‌ மீற நான்‌ 
விழையவில்லை. நாங்கள்‌ இவ்வழிச்செல்லவே 
எண்ணினோம்‌” என்றான்‌. “இது எங்கும்‌ செல்வதற்கான 
இடமல்ல. நீங்கள்‌ வழிதவறியிருக்கிறீர்கள்‌...” என்றது 
ஆந்தை. “திரும்பிச்செல்லுங்கள்‌.” 


“திரும்பிவிடுவோம்‌” என்று தருமன்‌ அர்ஜுனன்‌ 
தோள்களைப்‌ பற்றினான்‌. “சித்ரரதனிடம்‌ நாங்கள்‌ 
அறியாது எல்லை கடந்ததை அறிவித்துவிடுக! 


எங்களுடன்‌ முதிய அன்னை இருக்கிறாள்‌. எந்தத்‌ தீங்கும்‌ 
விளையலாகாது.” பீமன்‌ “ஆம்‌, விலகிச்செல்கிறோம்‌. 
கந்தர்வர்‌ மகிழ்ந்திருக்கட்டும்‌” என்றான்‌. ஆந்தை 
சிறகடிப்போசையுடன்‌ இருளில்‌ எழுந்து “உங்கள்‌ பணிவு 
உங்களைக்‌ காத்தது. மானுடரே, தலைதாழ்த்தி இந்த 
மண்தொட்டு வணங்கி எல்லை கடந்தமைக்கு 
பொறுத்தருளக்‌ கோரி பின்முகம்‌ காட்டாது விலகுங்கள்‌” 
என்றது. 


தருமன்‌ அதை நோக்கி சற்றே தூக்கிய கைகளுடன்‌ 
நின்றான்‌. பின்பு “நாங்கள்‌ திரும்புகிறோம்‌ ஆந்தையே. 
ஆனால்‌ என்‌ இளையவன்‌ எங்கும்‌ 
தலைவணங்கமாட்டான்‌. அவன்‌ பாரதவர்ஷம்‌ கண்ட 
நிகரற்ற வீரன்‌” என்றான்‌. ஆந்தை சினந்து காற்றில்‌ 
சிறகுகள்‌ சீற சுழன்றது. “ஆனால்‌ இவ்வெல்லை கடந்த 
எவரும்‌ என்‌ தலைவனை வணங்காது திரும்பியதில்லை. 
எளிய மானுடப்பதர்கள்‌ நீங்கள்‌. எப்படி திரும்பிச்செல்ல 
ஒப்ப முடியும்‌?” என்று சினத்துடன்‌ கூச்சலிட்டது. 


தருமன்‌ “வையத்தில்‌ மானுடருக்களிக்கப்பட்ட 
அறிதல்களனைத்தும்‌ தெய்வங்களுக்குரியவையே. 
அவற்றில்‌ ஏதாவது ஒன்றில்‌ முழுமை கண்டவன்‌ 
விண்ணவனே. என்‌ தம்பி உன்‌ கந்தர்வனுக்கு 
நிகரானவன்‌. தெய்வங்களால்‌ விரும்பப்படுபவன்‌. 
பரம்பொருளுக்கு அன்றி எவருக்கும்‌ தலைவணங்க 
மாட்டான்‌. அவன்‌ குலமூத்தாரின்‌ துளி என்பதனால்‌ 
எனக்கு மட்டுமே பணிவான்‌” என்றான்‌. “முடியாது. இங்கு 
தலைவணங்காது திரும்ப மானுடர்‌ எவரையும்‌ நான்‌ 
விடமாட்டேன்‌. மீறத்துணிபவர்களை இக்கணமே 
கொன்றுவீழ்த்துவேன்‌” என்றது ஆந்தை. 


அர்ஜுனன்‌ “என்‌ தமையனின்‌ சொல்லுக்கு மறுசொல்‌ 
உரைப்பவர்‌ என்‌ எதிரிகள்‌. உயிர்‌ காத்துக்கொள், விலகு” 
என்றான்‌. சினத்துடன்‌ படைக்கொம்பு என கேவல்‌ ஒலி 
எழுப்பியபடி சிறகுகளை மேலும்‌ பலமடங்கு விரித்து 
கூருகிர்களை நீட்டி அவன்‌ மேல்‌ பாய்ந்தது ஆந்தை. 
இருளில்‌ அதன்‌ கரிய உடல்‌ முற்றிலும்‌ மறைய இரு 
செம்புள்ளிகளாக விழிகள்‌ மட்டுமே தெரிந்தன. கணம்‌ 
நிகழ்ந்து மறைவதற்குள்‌ ஒற்றைக்கையால்‌ எடுத்த 
அம்பை அதன்‌ இரு விழிகளுக்கு நடுவே வீசி அதன்‌ 
நெற்றியைப்பிளந்தான்‌. கிளைமுறியும்‌ ஒலியுடன்‌ 
அவன்மேலேயே அது விழுந்தது. 


சூடான குருதி அவன்‌ தோளில்‌ விழுந்து கை நோக்கி 
வழிந்தது. வலக்கையை உதறி அதை சிதறடித்துவிட்டு 


திரும்பி “இங்கு நின்றிருங்கள்‌ மூத்தவரே. நான்‌ 
வெற்றியுடன்‌ மீள்கிறேன்‌” என்று சொல்லி அவன்‌ 
வலக்காலை எடுத்து வைத்து சைத்ரிகத்தின்‌ 
எல்லைக்குள்‌ சென்றான்‌. 

ஒரு கையில்‌ குருதியும்‌ மறு கையில்‌ தழலுமென தன்‌ 
எல்லை கடந்து வந்த இளைய வீரனை சித்ரரதன்‌ தன்‌ 
உடல்விழியால்‌ அக்கணமே கண்டான்‌. விழிமணி போல்‌ 
இருளுக்குள்‌ ஒளிவிட்ட அவன்‌ உடல்‌ அதிர்ந்தது. 
அவனுடன்‌ பொன்னுடல்‌ பொலிய காமக்‌ 
களியாட்டிலிருந்த துணைவி கும்பீநசியும்‌ கந்தர்வ 
கன்னியரும்‌ அக்கணமே வண்ணச்‌ சிறகுள்ள மீன்களாக 
மாறி நீருக்குள்‌ மூழ்கி மறைந்தனர்‌. அவர்களின்‌ 
அச்சமும்‌ நாணமும்‌ நிறைந்த பதறும்‌ சொற்கள்‌ 
அவனைச்‌ சுற்றி குமிழிகளென எழுந்து வெடித்தன. 


சினம்‌ நெய்யில்‌ எரியென பற்றிக்கொள்ள தன்‌ உடல்‌ 
பெருக்கி நீருக்கு மேலெழுந்தான்‌ சித்ரரதன்‌. அவன்‌ இரு 
தோள்களிலிருந்து நூறு கைகள்‌ முளைத்தெழுந்து 
விரிந்தன. அவற்றில்‌ மண்ணில்‌ உள்ள படைக்கலங்கள்‌ 
அனைத்தும்‌ தழல்கள்‌ ஒன்றில்‌ பிறிதென 
பற்றிக்கொண்டு எழுவதுபோல தோன்றின. ஆயிரம்‌ 
சிம்மங்களின்‌ அறைதல்‌ என ஒலியெழுப்பி நீர்‌ மேல்‌ 
நடந்து கரைக்கு வந்தான்‌. 


“நில்‌. நில்‌. மானுடா! யார்‌ நீ?” என்று கூவியபடி அவன்‌ 
வந்தபோது மலை உருண்டு வரும்‌ எடையதிர்வில்‌ 
மரங்கள்‌ நடுங்கின. அவற்றின்‌ கூடுகளில்‌ கண்‌ துயின்ற 
குஞ்சுப்‌ பறவைகள்‌ எழுந்து கூவிய அன்னையின்‌ தூவி 
வெம்மைக்குள்‌ புகுந்து கொண்டன. காட்டுக்குள்‌ 
மடம்புகளிலும்‌ குகைகளிலும்‌ புதர்களிலும்‌ பதுங்கி 
விழிமூடித்‌ துயின்றிருந்த விலங்குகள்‌ அனைத்தும்‌ 
தங்கள்‌ கனவுகளுக்குள்‌ அத்தருணத்தை கண்டன. 
பேருருக்‌ கொண்டு அர்ஜுனன்‌ முன்பு வந்து நின்ற 
சித்ரரதன்‌ “ஏன்‌ இங்கு வந்தாய்‌? அறியா மானுடனா நீ? 
கந்தர்வ வேளையில்‌ இவ்வெல்லை கடக்கக்‌ 
கூடாதென்றறியாத மானுடன்‌ ஒருவனும்‌ இருக்க 
முடியுமா?” என்றான்‌. 


அர்ஜுனன்‌ அஞ்சாத விழிகளுடன்‌ நிமிர்ந்து நோக்கி, 
“அறிந்தே வந்தேன்‌” என்றான்‌. மண்ணுக்கு வந்த பல 
நூறு யுகங்களில்‌ முதன்‌ முறையாக முற்றிலும்‌ அச்சமற்ற 
விழியொன்றைக்‌ கண்ட கந்தர்வன்‌ திகைத்து “என்னை 
யாரென்று அறிவாயா?” என்றான்‌. “நீர்‌ கந்தர்வன்‌, 


சித்ரரதன்‌ என்று உமக்குப்பெயர்‌” என்றான்‌ அர்ஜுனன்‌. 


நூறு கைகளையும்‌ நிலத்தில்‌ ஓங்கியறைந்து ஊன்றி 
குனிந்து கன்னங்கரிய உடல்‌ கொண்டு விந்தையான 
பெரிய பூச்சியைப்‌ போல்‌ சித்ரரதன்‌ ஆனான்‌. அவன்‌ 
இடையிலிருந்து வெளவால்களைப்போல்‌ இருபெரும்‌ 
தோல்‌ சிறகுகள்‌ விரிந்தன. கடற்கலத்தின்‌ பாய்‌ காற்றில்‌ 
படபடப்பது போல அவற்றை அடித்து பாறை உருளும்‌ 
ஒலியில்‌ “நான்‌ மானுடரை விரும்புவதில்லை. என்னை 
விழிதொட்டு நோக்கிய மானுடர்‌ எவரையும்‌ கொல்லாது 
விட்டதும்‌ இல்லை” என்றான்‌. 


அர்ஜுனன்‌ புன்னகையுடன்‌ “ஆம்‌. கந்தர்வர்களின்‌ 
முறை அது. அவர்களுக்கு மானுடர்‌ ஒரு பொருட்டல்ல” 
என்றான்‌. “மூடா, என்‌ எல்லைக்குள்‌ வந்த நீ இப்போதே 
இறந்தவனுக்கு நிகரே” என்றான்‌ கந்தர்வன்‌. அர்ஜுனன்‌ 
“இங்கு நான்‌ வந்தது உம்மை அறைகூவ மட்டுமே” 
என்றான்‌. தன்‌ முதல்‌ வலக்கையால்‌ நிலத்தை ஓங்கி 
அறைந்து வெடித்து நகைத்து “என்னையா? போருக்கா?” 
என்றான்‌ சித்ரரதன்‌. 


கருவறைச்‌ சுடர்விளக்கின்‌ அசைவின்மை தெரிய “ஆம்‌” 
என்றான்‌ அர்ஜுனன்‌. “நான்‌ எளிய மானுடன்‌. அதை 
அறிவேன்‌. ஆனால்‌ முழுக்குருதியையும்‌ உண்டபின்‌ 
படையல்‌ விலங்கை தானென்றே உணர்கிறது தெய்வம்‌. 
என்‌ கையில்‌ அமர்ந்த வில்லின்‌ தெய்வம்‌ 
விண்ணளந்தவன்‌ எடுத்த காலுக்கு நிகரானது. அது ஏறி 
வரும்‌ ஊர்தி மட்டுமே நான்‌. இதை எதிர்கொள்ள 
மும்மூர்த்தியரும்‌ திசைவெளியை வில்லென வளைத்து 
எழுந்து வந்தால்‌ மட்டுமே முடியும்‌.” 


நூறு நூறு யுகங்களின்‌ களிம்பு படிந்த உள்ளத்திற்கு 
அப்பால்‌ சென்று சித்ரரதனின்‌ விண்ணகர்‌ வாழ்வின்‌ 
நினைவை அர்ஜுனனின்‌ சொல்லோ தோற்றமோ 
தொடவில்லை. அந்த அச்சமின்மை மட்டுமே சினம்‌ 
கொள்ளச்‌ செய்தது. நூறு கைகளையும்‌ அசைத்து 
படைக்கலங்களைச்‌ சுழற்றி சிறகுகளை அழுத்து காற்றில்‌ 
எழுந்து அவனை சூழ்ந்து பறந்தான்‌. “மூடா, எடு உன்‌ 
படைக்கலத்தை. இக்கணமே பார்ப்போம்‌, வெல்வது 
எவரென்று” என்றான்‌. 


அர்ஜுனன்‌ “அறைக்கூவியவன்‌ நான்‌. எனவே 
படைக்கலன்‌ தேர்வது உன்‌ உரிமை” என்றான்‌. சித்ரரதன்‌ 
சினமும்‌ ஏளனமும்‌ கலக்க நகைத்து “எனக்கு போரறம்‌ 
கற்பிக்க வந்துளாயா? உன்‌ படைக்கலத்தை நீயே எடு. 


அறைகூவல்‌ விடுத்தவன்‌ நான்‌. என்‌ விழி என நான்‌ 
அமைத்த எல்லைக்‌ காவல்‌ ஆந்தை என்‌ அறைகூவலாக 
அங்கே அமர்ந்திருந்தது” என்றான்‌. “ஆம்‌. 
அவ்வண்ணமெனில்‌ அதுவே”” என்றான்‌ அர்ஜுனன்‌. 
தன்‌ எரிசுள்ளியை வீசி அங்கிருந்த எண்ணெய்‌ முட்புதர்‌ 
ஒன்றை பற்றி எரிய வைத்தான்‌. வெடித்து தழல்‌ தெறித்து 
எழுந்து நிழல்களுடன்‌ ஆடிய சுடரின்‌ ஒளியில்‌ தன்‌ 

ல்லை எடுத்து நாணேற்றி கால்‌ பரப்பி சமபாத 
நிலையில்‌ நின்றான்‌. 


“வில்‌ எனில்‌ வில்‌” என்று உரைத்த சித்ரரதன்‌ ஒளிரும்‌ 
உடல்கொண்ட மானுடனானான்‌. படநாகம்‌ போல்‌ 
வளைந்தெழுந்த பெருவில்லொன்றை இடக்கையில்‌ 
ஏந்தி மான்விழிபோல்‌ ஒளிர்ந்த முனை கொண்ட 
அம்புகள்‌ நிறைந்த அம்பறாத்தூணியை தோளிலேந்தி 
நின்றான்‌. இருவரும்‌ ஒருவரை ஒருவர்‌ விழிதொடுத்தபடி 
பக்கச்சுவடு வைத்து மெல்ல சுற்றி வந்தனர்‌. 
அர்ஜுனனின்‌ கைகள்‌ அவன்‌ ஆவநாழியை 
தொடவில்லை. வில்லின்‌ நாண்‌ மட்டும்‌ முட்டி முட்டி 
துளை தேடும்‌ வண்டு போல்‌ இமிழ்ந்து கொண்டிருந்தது. 


கந்தர்வனின்‌ பத்து விரல்‌ நகங்களிலும்‌ கருவிழிகள்‌ 
எழுவதை அர்ஜுனன்‌ கண்டான்‌. பத்து கால்நகங்களும்‌ 
நோக்கு கொண்டன. அம்பெனப்படுவது 
பருவுருக்கொண்டு காற்றிலெழும்‌ விழியே என துரோணர்‌ 
சொன்ன சொற்களை நினைவு கூர்ந்தான்‌. சுற்றிவரும்‌ 
கந்தர்வனின்‌ உடலசைவை விழி சலிக்காது நோக்கியபடி 
தான்‌ சுற்றி வந்தான்‌. விழி கோத்து மெல்ல சுழலும்‌ 
அம்முடிவற்ற கணத்தில்‌ அவன்‌ அதைக்கடக்கும்‌ வழியை 
கண்டான்‌. புதர்களில்‌ பூத்து நீட்டி நின்ற மலர்கள்‌ 
தொடும்போது மட்டும்‌ சித்ரரதன்‌ உடல்‌ உதிர்வறிந்த 
சுனைநீர்ப்‌ பரப்பென மெல்ல அதிர்ந்தது. கணத்தின்‌ ஒரு 
துளிநேரம்‌ அசைவிழந்து உறைந்து மீண்டது. 


அர்ஜுனன்‌ புன்னகைத்தான்‌. கால்‌ பின்னெடுத்து 
வைத்து அங்கே இலையின்றி கிளை செறிந்து பூத்து 
நின்ற கொன்றை ஒன்றை அடைந்தான்‌. அவன்‌ இயற்றப்‌ 
போவதென்ன என்று சித்ரரதன்‌ எண்ணிக்‌ 
கொண்டிருக்கையிலேயே பார்த்தனின்‌ வலக்கை நீண்டு 
மலரொன்றைக்‌ கொய்து நாணிலேற்றி அம்பெனத்‌ 
தொடுத்து சித்ரரதன்‌ உடலை அடித்தது. மலர்பட்டு 
செயலிழந்து விழுந்த அவன்‌ உடல்‌ மீள்வதற்குள்‌ அடுத்த 
மலர்‌ வந்து விழுந்தது. மலர்‌ மேல்‌ மலர்‌ வந்து விழ 
முடிவற்ற நீளம்‌ கொண்ட மலர்ச்சரடென ஆயிற்று அந்த 
ஆவத்தொடர்‌. 


எழுந்த பெருங்கையில்‌ வில்லும்‌ மறுகையில்‌ அம்புமாக 
பனிச்சிலையென நின்றான்‌ சித்ரரதன்‌. அம்புகளை என 
மலர்களை தொடுத்தபட அவனைச்‌ சுற்றி வந்த 
அர்ஜுனன்‌ புரிவட்டப்பாதையில்‌ மெல்ல அணுகி அவன்‌ 
கையிலிருந்த வில்லை தன்‌ காலால்‌ உதைத்து வீசினான்‌. 
மறுகையில்‌ இருந்த அம்பைத்‌ தட்டி நிலத்தில்‌ இட்டான்‌. 
இமையசைவும்‌ இன்றி நின்றிருந்த சித்ரரதனின்‌ மேல்‌ 
பாய்ந்து அவன்‌ குளிர்ந்த கைகளைப்‌ பற்றி முறுக்கி 
பின்னால்‌ பதித்தான்‌. கால்களுக்கு நடுவே கால்‌ செலுத்தி 
நிலையழியச்செய்து மண்ணில்‌ வீழ்த்தி தன்‌ உடலால்‌ 
இறுகப்‌ பற்றிக்‌ கொண்டான்‌. “வென்றேன்‌ கந்தர்வரே” 
என்றான்‌. 


முதல்‌ மலரிலிருந்து இறுதி மலர்‌ வரைக்குமான அம்புப்‌ 
பெருக்கை ஒரு கணமென உணர்ந்து சிந்தை 
அழிந்திருந்த சித்ரரதன்‌ விழித்து உடல்‌ புதைத்து தலை 
திருப்பி “என்ன நிகழ்ந்தது?” என்றான்‌. “உங்களை 
வென்றுளேன்‌ கந்தர்வரே” என்றான்‌. “எங்ஙனம்‌ இது 
நிகழ்ந்தது? எங்ஙனம்‌?” என்று குரல்‌ இறுகித்‌ தெறிக்க 
கந்தர்வன்‌ கேட்டான்‌. “மானுடன்‌ கந்தர்வரை வென்றது 
இதுவரை நிகழ்ந்ததில்லை. நீ திருமால்‌ உருவமா? 
முக்கண்ணன்‌ படையினனா?” 


“தந்தர்வரே, எண்வகை நுண்திறன்‌ பெற்றவர்‌ நீங்கள்‌. 
அங்கே உங்கள்‌ கந்தர்வ கன்னியருடன்‌ நீராடுகையில்‌ 
உருவழிந்து இலகிமை கொண்டு காற்றென ஆகியிருந்தீர்‌. 
காதல்‌ கொண்டு கனிந்திருந்த அகமோ நுண்ணிய 
அணிமையில்‌ இருந்தது. காமம்‌ கலைந்து எழுந்து சினம்‌ 
பெருகி என்னுடன்‌ போர்புரிய வருகையில்‌ மலையென 
வளர்ந்து மகிமைக்கு மாறியது உங்கள்‌ உடல்‌. 
அப்போதும்‌ காதலின்‌ நினைவில்‌ அணிமையில்‌ 
நீடித்திருந்தது உள்ளம்‌. உங்கள்‌ மகிமையுடன்‌ 
போரிடலாகாது என்றுணர்ந்தேன்‌. இம்மென்மலர்களால்‌ 
உங்கள்‌ அணிமையைத்‌ தாக்கி வென்றேன்‌” என்றான்‌ 
அர்ஜுனன்‌. 

தசைகள்‌ தளர உடல்‌ தொய்ந்து மண்ணில்‌ அமிழ்ந்து 
சித்ரரதன்‌ கண்ணீர்‌ விட்டான்‌. “ஆம்‌, என்னுள்‌ 
இரண்டெனப்‌ பிளந்து வலுவிழந்தேன்‌. எனவே நீ 
என்னை வென்றாய்‌.” அர்ஜுனன்‌ “கந்தர்வரே, 
வெல்லப்படுபவர்‌ அனைவரும்‌ பிளவுண்டவர்களே. 
ஒன்றென நின்றவன்‌ தோற்றதில்லை” என்றான்‌. 


“என்‌ கந்தர்வத்தன்மையே என்‌ படைக்கலங்களை 
பொருளற்றதாக்கியது...” என்று சொல்லி நிலத்தில்‌ முகம்‌ 


புதைத்தான்‌ சித்ரரதன்‌. “தனிவல்லமையை அளிப்பது 
எதுவோ அதுவே வீழ்த்தும்‌ பொறியும்‌ ஆகும்‌ என்பது 
போர்நூல்‌ கூற்று” என்றான்‌ அர்ஜுனன்‌. “இனி நான்‌ 
எப்படி விண்ணேகலாகும்‌? மானுடரிடம்‌ தோற்ற 
கந்தர்வன்‌ அங்கே இழிமகன்‌ எனப்படுவான்‌. 
யுகயுகங்களாக இக்காட்டில்‌ இன்பங்கள்‌ அனைத்தையும்‌ 
அடைந்து திளைத்தேன்‌. என்னுள்‌ எங்கோ 
இவையனைத்தும்‌ கந்தர்வபுரியின்‌ இன்பங்களின்‌ 
ஆடிநிழல்கள்‌ மட்டுமே என்று அகக்குரல்‌ சொல்லிக்‌ 
கொண்டிருந்தது. என்றோ ஒரு நாள்‌ 
இப்பொய்வெளியிலிருந்து எழுந்து மெய்‌ நிலையை 
அடைவேன்‌ என்று எண்ணியிருந்தேன்‌. இனி அது 
நடவாது. ஊழி முடிவு வரை இந்த மாயக்கனவின்‌ பொய்‌ 
இன்பங்களில்‌ ஆடி இங்கு உறைவதே என்‌ ஊழ்‌ போலும்‌” 
என்றான்‌. 


அர்ஜுனன்‌ தன்‌ ஆடையை சீர்படுத்தி வில்லை தோளில்‌ 
அமைத்தான்‌. “என்‌ பிழையன்று இது கந்தர்வரே” 
என்றான்‌. “அறைகூவல்களை ஏற்பதும்‌ களம்‌ நின்று 
வெல்வதும்‌ இயலாதபோது அங்கே மாய்வதும்‌ 
வீரனுக்குரிய நெறிகள்‌. வணங்குமிடத்தில்‌ வணங்கவும்‌ 
பிற இடங்களில்‌ நிமிரவும்‌ அவன்‌ 
கடமைப்பட்டிருக்கிறான்‌. என்‌ தமையனின்‌ ஆணை 
ஏற்று இங்கு வந்தேன்‌. உம்மை வென்று மீள்வதன்றி வேறு 
வழியில்லை எனக்கு. உமக்கு இழைத்த பிழைக்காக 
என்னை பொறுத்தருள்க!” 


எரிந்து அகன்று சென்றிருந்த புதர்த்‌ தயை அணுகி அங்கு 
உள்ளெண்ணெய்‌ பற்றிக்‌ கொள்ள நீலச்சுடர்‌ எழுந்து 
சீறிக்கொண்டிருந்த எரிசுள்ளி ஒன்றை எடுத்தான்‌. 
அதைச்‌ சுழற்றியபடி “விடையருள்க!” என்று சொல்லி 
தலைவணங்கி திரும்பினான்‌. திடுக்கிட்டு கையூன்றி 
எழுந்தமர்ந்து “நில்‌” என்றான்‌ சித்ரரதன்‌. 
“இவ்வண்ணம்கான்‌ நீ இவ்வனத்திற்குள்‌ புகுந்தாயா?” 
“ஆம்‌” என்றான்‌ அர்ஜுனன்‌. “எதற்கு அதை வினவுகிறீர்‌?” 


சித்ரரதன்‌ எழுந்து கைநீட்டி “உனது வலக்கையில்‌ 
குருதி...” என்றான்‌. “நான்‌ கொன்ற அவ்வாந்தையின்‌ 
குருதி அது” என்றான்‌ அர்ஜுனன்‌. சித்ரரதன்‌ 
இருகைகளும்‌ தளர தலை குனிந்து “எப்படி மறந்தேன்‌? 
அச்சொற்களை எப்படி மறந்தேன்‌?” என்று 
தனக்குத்தானே சொல்லிக்‌ கொண்டான்‌. “யுகங்கள்‌ 
சருகென விழுந்து என்‌ அனலை அணைத்துவிட்டன. 
எப்படி இதை மறந்தேன்‌?” நிமிர்ந்து அர்ஜுனனை நோக்கி 
“இளையோனே, இங்கு நான்‌ இத்தனை யுகங்கள்‌ 


காத்திருந்ததே ஒருகையில்‌ தழலும்‌ மறுகையில்‌ குருதியும்‌ 
என இங்கு நுழையும்‌ ஒருவனுக்காகவே” என்றான்‌. 


அர்ஜுனன்‌ “இது வெறும்‌ தற்செயல்‌” என்றான்‌. 
“மானுடனே, புடவிப்‌ பெருநிகழ்வில்‌ தற்செயல்கள்‌ 
இல்லை. ஒவ்வொரு கணமும்‌ பெரும்படிவன்‌ 
சொல்லெண்ணி யாத்த கவிதை போல்‌ அமைப்பும்‌ 
இலக்கும்‌ இலக்கணமும்‌ உள்ளதென்றுணர்க!” என்றான்‌ 
சித்ரரதன்‌. “நான்‌ காத்திருந்த மானுடன்‌ நீயே.” அர்ஜுனன்‌ 
வியந்து நின்றான்‌. 


சித்ரரதன்‌ கைநீட்டி “இளையவரே, தாங்கள்‌ எவரென்று 
நான்‌ அறியலாமா? எளிய மலைவேடரல்ல என்று 
தோற்றத்தால்‌ அறிவேன்‌. அரசகுடிப்‌ பிறந்து 
முதன்மையான கல்வியைப்‌ பெற்றவரென்று இங்கு 
கைத்திறனால்‌ காட்டினீர்‌. மணிக்குண்டலங்களும்‌ 
பொற்கச்சையும்‌ ஏவலும்‌ அகம்படியும்‌ கொம்பும்‌ குழலும்‌ 
இன்றி வந்திருப்பதனால்‌ எவரென்று 
அறியக்கூடவில்லை” என்றான்‌. அர்ஜுனன்‌ “கந்தர்வரே, 
என்‌ பெயர்‌ பார்த்தன்‌. அஸ்தினபுரியின்‌ அரசர்‌ 
பாண்டுவின்‌ இளைய மைந்தன்‌. இளவரசர்‌ தருமரின்‌ 
அடிபணியும்‌ இளையோன்‌” என்றான்‌. 


சித்ரரதன்‌ வியந்து “ஆம்‌. இதை எப்படி தவற விட்டேன்‌? 
தாங்கள்‌ இளைய பாண்டவராக மட்டுமே இருக்க முடியும்‌. 
அன்றேல்‌ துவாரகை ஆளும்‌ இளைய யாதவன்‌. ஆனால்‌ 
அவன்‌ முகில்நீல நிறத்தவன்‌. அல்லது வில்திறன்‌ மிக்க 
கர்ணன்‌, அவனோ இன்னும்‌ உயரமானவன்‌. 
பிறிதெவரும்‌ தாங்கள்‌ இங்கு காட்டிய இவ்வில்திறனை 
எய்தவில்லை” என்றான்‌. “ஆனால்‌ கள்வரைப்போல்‌ 
இவ்விரவில்‌ இவ்வண்ணம்‌ காடு புகுவது ஏன்‌? என்னைப்‌ 
பொறுத்தருள வேண்டும்‌. தாங்கள்‌ எவரென 
அடையாளம்‌ காணக்கூடவில்லை”. 


அர்ஜுனன்‌ புன்னகைத்து “அது நன்று. இன்னும்‌ சில 
காலம்‌ நாங்கள்‌ எவரென்றறியாமல்‌ வாழ விழைகிறோம்‌” 
என்றான்‌. நீரிலிருந்து மீன்வடிவில்‌ எம்பி சேற்றில்‌ 
விழுந்து மும்முறை துள்ளி மானுடப்பெண்‌ வடிவில்‌ 
எழுந்த சித்ரரதனின்‌ துணைவி கும்பீநசி நீர்‌ வழியும்‌ 
உடலுடன்‌ புதர்களை விலக்கி அவன்‌ அருகே வந்து 
நின்றாள்‌. அவளைத்தொடர்ந்த கந்தர்வப்பெண்கள்‌ 
புதர்களுக்குள்‌ நின்றனர்‌. சித்ரரதன்‌ “இங்கு தங்களால்‌ 
முற்றிலும்‌ தோற்கடிக்கப்பட்டிருக்கிறேன்‌. எனவே என்‌ 
பெண்டிருடன்‌ தங்களுக்கு தொழும்பர்‌ பணி எடுக்க 
கடமைப்‌ பட்டுள்ளேன்‌. நாங்கள்‌ உங்களை உடன்‌ தொடர 


ஒப்புங்கள்‌” என்றான்‌. 


அர்ஜுனன்‌ திரும்பி கும்பீநசியின்‌ விழிகளை நோக்கி 
புன்னகைத்தான்‌. “கந்தர்வரே, போர்முறைப்படி நீர்‌ என்‌ 
தொழும்பரே. ஆனால்‌ மண்ணில்‌ மானுடருக்குள்ள 
மணவினையோ மங்கலத்தாலியோ கந்தர்வருக்கில்லை. 
எனவே இவள்‌ என்‌ தொழும்பியல்ல. இக்காட்டில்‌ 
எனக்கென தங்கை ஒருத்தியை பெற்றேன்‌. அவளுக்கு 
என்‌ மூத்தோன்‌ பரிசென உம்மை அளிக்கிறேன்‌” 
என்றான்‌. விழிகளில்‌ நீர்‌ நிறைய இதழ்கள்‌ புன்னகைக்க 
கும்பீநசி கைகூப்பினாள்‌. 


கந்தர்வன்‌ “பாண்டவரே, எய்துமிடத்தை நிறைக்கும்‌ 
நீரென ஒவ்வொரு வாழ்க்கைத்‌ தருணத்திலும்‌ 
இடைவெளியின்றி நிறைபவனே வாழ்க்கையைக்‌ கடந்து 
மெய்மையை அறிய முடிபவன்‌. அத்தகைய ஒருவனை 
இங்கு கண்டேன்‌. என்‌ தலை தாழ்வதாக!” என்று 
வணங்கினான்‌. மீளத்‌ தலைவணங்கி “என்‌ மூத்தவரும்‌ 
அன்னையும்‌ காத்திருக்கிறார்கள்‌” என்றான்‌ அர்ஜுனன்‌. 


“பாண்டவரே, இங்கு நான்‌ செய்த நெடுந்தவம்‌ தங்களால்‌ 
முடியும்‌ என்ற சொல்லிருக்கிறது. விண்ணில்‌ யுக 
யுகங்களுக்கு முன்‌ நிகழ்ந்த ஒரு புதிரை 
இங்குரைக்கிறேன்‌. அதற்கான விடையை தாங்கள்‌ 
அளித்தால்‌ மெய்யறிந்து இப்பொய்யுலகை விடுத்து 
விண்ணேகுவேன்‌” என்றான்‌ சித்ரரதன்‌. “சொல்க!” 
என்றான்‌ அர்ஜுனன்‌. 


தான்‌ மண்ணில்‌ இழிந்த கதையை சித்ரரதன்‌ 
விரித்துரைத்தான்‌. “சொல்லுங்கள்‌ இளைய பாண்டவரே, 
நான்‌ பிழை செய்தவனா? நான்‌ உரைத்தவற்றில்‌ 
அறவிலகல்‌ ஏதுள்ளது? இலக்கு நோக்கும்‌ வீரன்‌ 
பாதையின்‌ சிற்றுயிர்களை கருத்தில்‌ கொள்ளலாகுமா?” 
என்றான்‌. 


அர்ஜுனன்‌ எண்ணம்‌ முழுத்த முகத்துடன்‌ மெல்ல நடந்து 
கங்கையை அணுகி அதன்‌ நீர்ப்பரப்பில்‌ தன்‌ வில்லை 
வைத்தான்‌. கங்கை கொதிநீரென இளகி அலைவு 
கொண்டது. ஒவ்வொரு அலை வளைவும்‌ சென்று 
கரையை நாவால்‌ தொட்டு சுருண்டு மீண்டது. இறுதி 
அலையும்‌ ஓய்ந்து நீர்ப்பரப்பு பளிங்குத்‌ ககடென 
ஆனபோது விழிமூடி தன்னுள்‌ ஆழ்ந்து சென்று 
சொல்லெடுத்து திரும்பினான்‌. கூரிய சிறு முகத்தில்‌ 
படர்ந்த மெல்லிய தாடியை கையால்‌ நீவியபடி 
“கந்தர்வரே, நீர்‌ செய்தது பிழை” என்றான்‌. 


சித்ரரதன்‌ “ஏன்‌?” என்றான்‌. “இலக்கை நோக்கிச்‌ 
செல்லும்போது எவ்வண்ணம்‌ பாதையை நோக்க 
முடியும்‌? இப்பாதையில்‌ செல்லும்‌ சகடங்கள்‌ எவையும்‌ 
சிற்றுயிர்களை கொல்வதில்லையா? சொல்லுங்கள்‌ 
இளைய பாண்டவரே, உங்கள்‌ அம்புகளால்‌ எளியவர்‌ 
கொல்லப்பட்டதே இல்லையா? சிற்றுயிர்கள்‌ 
அழிந்ததில்லையா?” 

அர்ஜுனன்‌ “ஆம்‌, சிற்றுயிர்களை சகடங்கள்‌ தவிர்க்க 
முடியாது. ஆனால்‌ அந்த இலக்கு அச்சிற்றுயிர்களின்‌ 
நலனுக்காக அமைந்திருக்கவேண்டும்‌. அனைத்துயிரும்‌ 
மண்ணில்‌ காலூன்றி அறத்தில்‌ உயிரூன்றி இங்கு 
வாழ்கின்றன. அவ்வறத்தை இலக்காக்கியவன்‌ செல்லும்‌ 
பயணம்‌ தெய்வங்கள்‌ நிகழ்த்துவது. அவன்‌ அதன்‌ கருவி 
மட்டுமே” என்றான்‌. 


“ஆம்‌, எளியோர்‌ கொல்லப்படாது போர்‌ நிகழமுடியாது. 
ஆனால்‌ அப்போர்‌ அன்னோரன்ன எளியோர்‌ அச்சமின்றி 
சிறந்து வாழ்வதற்காக அமைந்திருக்க வேண்டும்‌ 
கந்தர்வரே. அறத்தின்‌ பொருட்டு வில்லேந்துபவனுக்கு 
மட்டுமே கொல்லும்‌ உரிமையுள்ளது. அறத்தின்‌ 
பொருட்டன்றி சிந்தப்படும்‌ ஒவ்வொரு துளிக்‌ குருதியும்‌ 
பழி சூழ்ந்ததே. அன்று நீர்‌ சென்று கொண்டிருந்தது உமது 
உவகைக்காக மட்டுமே. ஆணவத்திற்காகவும்‌ 
அகமகிழ்வுக்காகவும்‌ இலக்குகொள்பவன்‌ பழி சுமந்தாக 
வேண்டும்‌.” 


அவன்‌ வில்‌ தொட்டிருந்த கங்கை பளிங்கு வெளிக்குள்‌ 
சுடர்‌ ஏற்றப்பட்டதைப்போல ஒளி கொள்வதை சித்ரரதன்‌ 
நோக்கினான்‌. அவ்வொளியில்‌ சைத்ரிகம்‌ என்னும்‌ 
அக்காடே மின்னத்தொடங்கியது. இலைகள்‌ 
பளபளத்தன. மலர்கள்‌ வண்ணம்‌ கொண்டன. 
மென்தூவிகள்‌ ஒளி துழாவ பறவைகள்‌ எழுந்து காற்றில்‌ 
மிதந்தன. 


ஒளி பெருகி கண்‌ நிறைத்தபோது கை கூப்பி சித்ரரதன்‌ 
சொன்னான்‌ “தீட்டப்படும்‌ எதைவிடவும்‌ அறம்‌ கூரியது 
என்றுணர்ந்தேன்‌. ஏனெனில்‌ ஒவ்வொரு கணமும்‌ 
குருதியால்‌ கூர்மையாக்கப்படுவது அது.” முழந்தாளிட்டு 
அர்ஜுனனை வணங்கினான்‌. 


தானும்‌ கைகூப்பி “குருவருள்‌ கிடைக்கட்டும்‌! மெய்மை 
துணை நிற்கட்டும்‌!” என்று அர்ஜுனன்‌ அவனை 
வாழ்த்தினான்‌. “தங்களுக்கு குருகாணிக்கை என நான்‌ 
எதை அளிக்கலாகும்‌?” என்றான்‌ சித்ரரதன்‌. “இந்த அறிவு 


என்னில்‌ விளையவேண்டுமென்றால்‌ நான்‌ காணிக்கை 
அளித்தாகவேண்டும்‌. ஏற்ற।ாள்க!” 

அர்ஜுனன்‌ புன்னகைத்து “தங்களிடம்‌ உள்ளவை 
என்னென்ன?” என்றான்‌. சித்ரரதன்‌ “ஒருபோதும்‌ 
களைப்புறாத வெண்புரவிகள்‌, எந்நிலையிலும்‌ 
அச்சிறாத தேர்கள்‌, மலைமுட்டினாலும்‌ உடையாத 
கதாயுதங்கள்‌, அம்பு ஒழியா ஆவநாழிகள்‌, அறாநாண்‌ 
கொண்ட விற்கள்‌, திசை வளைக்கும்‌ பாசக்கயிறுகள்‌, 
வான்‌ கொளுத்தி இழுக்கும்‌ அங்குசங்கள்‌... 
படைக்கலன்களில்‌ வல்லமைகொண்டவை அனைத்தும்‌ 
என்னிடமுள்ளன. கொள்க!” என்றான்‌. 


அர்ஜுனன்‌ “இப்படைக்கலன்களைவிட வலிமையானது 
எது?” என்றான்‌. கந்தர்வன்‌ “படைக்கலன்களில்‌ 
முதன்மையானது விழியே. படைக்கலன்கள்‌ அனைத்தும்‌ 
நெருப்பு போன்றவை. காற்றென வந்து அவற்றை 
உயிர்கொள்ளச்செய்வது விழிநோக்கே. படைக்கலம்‌ பரு. 
விழி அதில்‌ சிவம்‌” என்றான்‌. 


“அப்படைக்கலங்களை ஆளும்‌ கந்தர்வ விழிகளை 
எனக்கு அளியுங்கள்‌” என்றான்‌ அர்ஜுனன்‌. 
“இளையவனே, விண்ணுக்கு மேலுள்ளவர்களால்‌ 
மட்டுமே ஆளத்தக்கது இந்த விழி. ஆம்‌, மண்ணில்‌ அது 
பெரும்சுமை என்றேயாகும்‌” என்றான்‌. “அதையன்றி 
பிறிதை வேண்டேன்‌” என்று சொல்லி அர்ஜுனன்‌ 
திரும்பிக்கொண்டான்‌. “நில்லுங்கள்‌! கந்தர்வவிழிகளை 
அடையும்‌ மந்தணச்சொல்‌ ஒன்றை உங்களுக்கு 
அளிப்பேன்‌. அதற்கு சாக்ஷுஷி என்று பெயர்‌. அதை 
மும்முறை சொல்லும்போது மட்டும்‌ அவ்விழிகளை 
அடைவீர்‌” என்றான்‌ சித்ரரதன்‌. 


“உங்கள்‌ விழிகளை மூன்று வண்ணங்களில்‌ 
ஒளிவிடச்செய்யும்‌ அது. ஹிரண்யாக்ஷம்‌ என்னும்‌ முதல்‌ 
நிலையில்‌ நீங்கள்‌ தெய்வங்களையும்‌, தேவர்களையும்‌, 
மூதாதையரையும்‌ ஊன்விழிகளால்‌ பார்க்கமுடியும்‌” 
என்றான்‌ சித்ரரதன்‌. “நீலாக்ஷம்‌ என்னும்‌ விழியால்‌ 
இப்புவியில்‌ உள்ள அனைத்தையும்‌ பார்ப்பீர்கள்‌. 
புழுவின்‌ விழிகொண்டு அசைவுகளையும்‌ ஈயின்‌ 
விழிகொண்டு அசைவின்மைகளையும்‌ கழுகின்‌ 
விழிகொண்டு மண்ணையும்‌ தவளைவிழிகொண்டு 
வானையும்‌ பார்க்க முடியும்‌. இப்புவியில்‌ மானுட விழிக்கு 
எட்டாதவையே பெரும்பகுதி என்றறிக! நீலாக்ஷத்தால்‌ 
நீங்கள்‌ பார்க்க முடியாத எதுவும்‌ இப்புவியில்‌ எஞ்சாது.” 


“சாரதாக்ஷம்‌ என்னும்‌ இருள்மணி விழியால்‌ ஒளியென 
எதுவும்‌ எட்டியிராத ஏழு ஆழுலகங்களையும்‌ உங்களால்‌ 
பார்க்க முடியும்‌. பாதாள நாகங்களை, இருள்‌ வடிவ 
தெய்வங்களை, பழி கொண்ட ஆன்மாக்களை” என்றான்‌. 
“பாண்டவரே, விழிகளால்‌ ஆக்கப்பட்டது உலகம்‌. 
மண்ணில்‌ ஒளியறியாதவற்றை நோக்கும்‌ திறன்‌ 
வெளவால்களுக்கு அளிக்கப்பட்டுள்ளது. 
மொழியறியாதவற்றை நோக்க நாய்கள்‌ 
அருளப்பட்டுள்ளன. எண்ணம்‌ அறியாதவற்றையும்‌ 
நோக்கும்‌ திறனை இச்சொல்‌ அளிக்கும்‌ உங்களுக்கு. 
இவ்விழி காட்டில்‌ கொளுத்தப்பட்ட எரி என உங்கள்‌ 
உடலில்‌ இருக்கும்‌. விழைவுகளின்‌ காற்று அதைத்‌ 
தொடாமலிருக்கட்டும்‌. உங்கள்‌ அறிவின்‌ 
குளிரோடைகளால்‌ அது கட்டுப்படுத்தப்படட்டும்‌.” 


“அம்மந்தணச்‌ சொல்லை அறிய விரும்புகிறேன்‌” 
என்றான்‌ அர்ஜுனன்‌. “அறம்‌ உணர்ந்து அதில்‌ அமைந்த 
உள்ளம்‌ கொண்ட உங்களுக்கு அறிவிழி என்றும்‌ 
அணிநகையே” என்றான்‌ சித்ரரதன்‌. அர்ஜுனன்‌ அவன்‌ 
முன்‌ முழங்காலிட அவன்‌ செவியை தன்‌ வாயருகே 
கொணர்ந்து தன்‌ மேலாடையால்‌ இரு தலைகளையும்‌ 
மூடி மும்முறை சாக்ஷுஷி மந்திரத்தை சித்ரரதன்‌ 
உரைத்தான்‌. 


மும்முறை அதை தனக்குள்‌ ஓதி எழுந்த அர்ஜுனன்‌ தலை 
வணங்கி “இம்மந்திரத்தை அளித்து நீங்கள்‌ எனக்கு 
ஆசிரியரானீர்‌. குரு காணிக்கை என நான்‌ அளிப்பது 
எதை?” என்றான்‌. சித்ரரதன்‌ “நான்‌ மண்ணில்‌ வந்து 
விழுந்தபோது எந்தை காசியபர்‌ எனக்கு அளித்த அழகிய 
தேர்‌ விண்ணில்‌ சிதைந்துவிட்டது. அதை மீட்டு 
அளியுங்கள்‌” என்றான்‌. 


அர்ஜுனன்‌ தன்‌ வில்குலைத்து அம்புகளைத்‌ தொடுத்து 
காட்டில்‌ மலர்ந்திருந்த பவளமல்லிமலர்களை 
கொய்தான்‌. அம்புகளாலேயே அவற்றை ஓரிடத்தில்‌ 
குவித்து விஸ்வகர்ம மந்திரத்தை சொன்னான்‌. 
நூற்றெட்டு முறை உரைக்கப்பட்ட அம்மந்திரம்‌ 
நிறைவுற்றபோது சித்ரரதனின்‌ மலர்த்தேர்‌ மீண்டும்‌ 
ஒருங்கி நின்றது. “தங்கள்‌ துணைவியுடன்‌ விண்ணேகுக 
கந்தர்வரே!” என்றான்‌ அர்ஜுனன்‌. 


சித்ரரதன்‌ கை நீட்டி அர்ஜுனனை ஆரத்தழுவிக்‌ 
கொண்டான்‌. “நாம்‌ மீண்டும்‌ சந்திக்கும்‌ களங்கள்‌ 
அமையும்‌. அவைகள்‌ நிகழும்‌” என்றான்‌. “அவ்வாறே 
ஆகுக!” என்றான்‌ அர்ஜுனன்‌. “வாழ்த்துங்கள்‌ மூத்தவரே” 


என்று கும்பீநசி தலைவணங்கினாள்‌. “என்‌ தங்கையின்‌ 
கைகள்‌ உங்கள்‌ கைகளில்‌ இனிதமரட்டும்‌” என்றான்‌ 
அர்ஜுனன்‌. கும்பீநசியின்‌ கைபற்றி மலர்த்தேரில்‌ ஏறிக்‌ 
கொண்டான்‌ சித்ரரதன்‌. மணியொலி எழ சிரித்தபடி 
கந்தர்வ கன்னியர்‌ எழுந்து வந்து தேரிலேறிக்‌ 
கொண்டனர்‌. 


“நலம்திகழ்க!” என்றான்‌ அர்ஜுனன்‌. “அவ்வண்ணமே” 
என்றான்‌ சித்ரரதன்‌. தேர்ச்சக்கரங்கள்‌ சுழன்று 
ஒளிவட்டங்களாயின. விரைவு மிக அவை விழிவிட்டு 
மறைந்தன. கண்ணுக்குத்‌ தெரியாத சரடொன்றால்‌ 
விண்ணுக்கு சுண்டி இழுக்கப்பட்டது போல தேர்‌ எழுந்து 
முகில்களில்‌ மறைந்தது. அர்ஜுனன்‌ நிமிர்ந்து 
நோக்கியபோது விண்பரப்பு பல்லாயிரம்‌ கந்தர்வர்களின்‌ 
புன்னகை முகங்களால்‌ நிறைந்திருப்பதை கண்டான்‌. 
மெல்ல கரைந்து ஒற்றைப்படலமாகி அவர்கள்‌ 
மறைந்தனர்‌. அலையடிக்காத ஒற்றைச்சரடென நீளும்‌ 
கந்தர்வப்‌ பேரிசையாக வானம்‌ மேலும்‌ சற்று நீடித்தது. 

கங்கைக்கரையில்‌ நீர்வெளிநோக்கி சற்றே நீட்டி 
நின்றிருந்த பாறையின்மேல்‌ காலையிளவெயிலில்‌ 
சுஜயனை தன்‌ மடிமேல்‌ அமரச்செய்து அவன்‌ மெல்லிய 
தோள்களை கைகளால்‌ தடவியபடி மாலினி சொன்னாள்‌ 
“அவ்வாறுதான்‌ பார்த்தன்‌ அறிவிழி 
கொண்டவனானான்‌. மானுடவிழிகள்‌ புற ஒளியால்‌ 
மட்டுமே பார்ப்பவை. அவன்‌ விழிகள்‌ அகஒளியாலும்‌ 
பார்க்கும்‌ வல்லமை கொண்டவை.” 


சுஜயன்‌ தலையை தூக்கி அவள்‌ கன்னங்களை தன்‌ 
கையால்பற்றி திருப்பி “நான்‌... நான்‌... எனக்கு?” 
என்றான்‌. “உனக்கு என்னடா செல்லம்‌?” என்றாள்‌ 
மாலினி. “எனக்கு கண்‌?” என்றான்‌ சுஜயன்‌. “உனக்கும்‌ 
அறிவிழி கிடைக்கும்‌. நீ பெரியவனாகி போரில்‌ வென்று 
தேவர்களிடமிருந்து அதை பெறுவாய்‌.” சுஜயன்‌ “பெரிய 
கண்‌!” என்றான்‌. கைகளை விரித்து “ஏழு கண்‌!” என்று 
சொன்னபின்‌ “நான்‌ ஏழுகண்களை வைத்து... ஏழு 
அரக்கர்களை கொல்வேன்‌” என்று சொல்லி கைகளை 
தன்‌ தொடைகள்‌ நடுவே செருகி உடலைக்குறுக்கி 
தோள்களை ஓடுக்கிக்கொண்டான்‌. 


மாலினிக்குப்‌ பின்னால்‌ அமர்ந்திருந்த சுபகை “இந்தக்‌ 
கதையையே பலவாறாக சொல்கிறார்கள்‌. சித்ரரதனை 
இளவரசர்‌ தூக்கிக்கொண்டுவந்து தருமரின்‌ காலடியில்‌ 
போட்டதாகவும்‌ கும்பீநசி வந்து தருமரின்‌ கால்களில்‌ 
விழுந்து அழுததனால்‌ அவர்‌ கந்தர்வனை கொல்லாமல்‌ 
விட்டதாகவும்‌ கேட்டிருக்கிறேன்‌” என்றாள்‌. “தருமருக்கும்‌ 
சூதர்கள்‌ இருப்பார்களல்லவா? என்ன இருந்தாலும்‌ அவர்‌ 
இந்திரப்பிரஸ்தத்தை ஆளப்போகும்‌ இளவரசர்‌” என்று 
மாலினி சிரித்தாள்‌. 


சுபகை தனக்குத்தானே ஏதோ எண்ணிக்கொண்டு 
புன்னகைத்தாள்‌. “என்னடி சிரிப்பு?” என்றாள்‌ மாலினி. 
“இல்லை” என அவள்‌ தலையசைத்தாள்‌. “சொல்லம... 
ஏன்‌ சிரித்தாய்‌?” என்றாள்‌. “இல்லை, மூவுலகையும்‌ 
பார்ப்பதற்குரிய விழிகொண்டவர்‌ காணும்‌ கனவுகள்‌ 
எப்படிப்பட்டவையாக இருக்கும்‌?” என்றாள்‌ சுபகை. 
“ஆம்‌, நாம்‌ காணும்‌ இருளுலகங்களையும்‌ 
நிழலுலகங்களையும்‌ அவன்‌ காண்பானா? அவனிடமே 


கேட்டிருக்கிறேன்‌. இதெல்லாம்‌ வெறும்‌ சூதர்கதை 
அன்னையே. நான்‌ அஸ்தினபுரியில்‌ இல்லாத 
காலங்களில்‌ என்‌ நினைவை நிலைநிறுத்த சூதர்கள்‌ 
கதைகளை புனைந்துகொண்டே இருக்கிறார்கள்‌. நான்‌ 
திரும்பி வந்தபின்னர்தான்‌ அவற்றை அறிகிறேன்‌. பல 
கதைகளைக்‌ கேட்டு எனக்கே மயிர்கூச்சம்‌ ஏற்படுகிறது 
என்றான்‌.” 


சுபகை “உண்மை. இக்கதைகள்‌ எல்லாமே இவரைப்போல 
படுக்கையில்‌ சிறுநீர்‌ கழிக்கும்‌ சிறுவர்களுக்காக 
சொல்லப்பட்டவை போலிருக்கின்றன” என்றாள்‌. சுஜயன்‌ 
“நான்‌ வாளால்‌ வெட்டியபோது என்‌ மேல்‌ வாள்‌ பட்டு 
குருதி... ஏழு குருதி என்‌ கால்‌ வழியாக...” என்று சொல்லி 
தன்‌ காலைத்தூக்கி காட்டினான்‌. சுபகை மீண்டும்‌ 
தனக்குள்‌ சிரித்தாள்‌. “சொல்லம... நீ ஏன்‌ சிரித்தாய்‌? நீ 
நினைத்தது இப்போது சொன்னதை அல்ல” என்றாள்‌ 

மா ்‌ 


சுபகை “அய்யோ இல்லை, நான்‌...” என்றாள்‌. “நீ இளைய 
பாண்டவனைப்பற்றி நினைத்தாய்‌. அவனுடைய 
பெண்களைப்பற்றி...” என்றாள்‌ மாலினி. “ஆம்‌” என்று 
சுபகை தலைகுனிந்தாள்‌. “சொல்‌, என்ன நினைத்தாய்‌?” 
சுபகை அகலேற்றி வைக்கப்பட்ட பொற்தாலம்‌ போல 
முகம்‌ ஒளிகொள்ள “இல்லை... அந்த சாக்ஷுஹி 
மந்திரத்தை இளையவர்‌ பெண்களிடம்‌ 
போட்டுப்பார்ப்பதில்லை போலிருக்கிறது என 
நினைத்தேன்‌” என்றாள்‌. மாலினி சிரித்துவிட்டாள்‌. 
“ஏன்‌?” என்றாள்‌. “அகவிழியால்‌ பெண்களை 
நோக்கினால்‌ அவர்கள்‌ எப்படி தெரிவார்கள்‌?” 
உரக்கச்சிரித்தபடி “அகவிழியில்‌ தெரியும்‌ பெண்ணை 
ஆணால்‌ கூட முடியுமா?” என்றாள்‌. 


மாலினியும்‌ சிரித்துக்கொண்டு “உனக்கு குறும்பு சற்று 
மிகுதி” என்றாள்‌. “அதெல்லாம்‌ எதிரிகளிடம்‌ அவன்‌ 
கையாளும்‌ மந்திரம்‌. பெண்களைப்‌ பொறுத்தவரை 
அவர்களை தன்னிடமிருந்து மறைக்கும்‌ மந்திரம்‌ 
எதையாவது வைத்திருப்பான்‌. 
கேட்டுப்பார்க்கவேண்டும்‌” என்றாள்‌. “பெண்களை மூடி 
வைப்பதற்குரியவை சொற்களே. கவிஞர்களை கூப்பிட்டு 
கேட்டால்‌ அழகிய சொற்களை ஆயிரக்கணக்கில்‌ 
சொல்வார்கள்‌. சிவக்குறிக்கு மலர்மூடல்‌ வழிபாடு 
செய்வதுபோல அள்ளி அள்ளிக்கொட்டி மூடிவிடலாம்‌. 
இறுதிவரை அவளைப்‌ பார்க்காமலேயே ஆண்டு அறிந்து 
கடந்துசென்றுவிடலாம்‌.” 


அவள்‌ மடியிலிருந்த சுஜயன்‌ கால்களை உதைத்து “கதை 
சொல்லு” என்றான்‌. “இரு” என்றாள்‌ மாலினி. “கதை 
சொல்லு... அர்ஜுனன்‌ கதை” என்று சுஜயன்‌ 
குரலெழுப்பினான்‌. “சொல்கிறேன்‌...” என்றாள்‌ மாலினி. 
“சாக்ஷுஷி மந்திரத்தை கந்தர்வன்‌ அர்ஜுனனுக்கு 
சொன்னான்‌ அல்லவா? கந்தர்வன்‌ வானிலேறிய பின்னர்‌ 
அர்ஜுனன்‌ அந்த மந்திரத்தை ஆய்வுசெய்து நோக்க 
விழைந்தான்‌. கண்மூடி அதை மும்முறை சொன்னான்‌. 
விழிதிறந்தபோது அவன்‌ அக்காடு முழுக்க பல்லாயிரம்‌ 
மேலுலகத்தவரும்‌ கீழுலகத்தவரும்‌ செறிந்திருப்பதைக்‌ 
கண்டு திகைத்தான்‌.” 


“அவன்‌ காலடியில்‌ அதுவரை நெளிந்துகொண்டிருந்த 
நிழல்களெல்லாம்‌ விழிமின்னும்‌ கரிய பாதாள நாகங்கள்‌. 
இலைநிழல்களென படபடத்தவை மென்சிறகுகள்‌ 
கொண்ட தேவர்கள்‌. சிறிய பூச்சிகளாக சிறகு மின்ன 
சுற்றிவந்தவர்கள்‌ கந்தர்வர்களும்‌ கின்னரர்களும்‌ 
கிம்புருடர்களும்‌ என கண்டான்‌. நூறு கைகளை விரித்து 
வானளாவ எழுந்து நின்றிருந்த பாதாளமூர்த்தியாகிய 
பகநீலை என்னும்‌ தெய்வத்தின்‌ சிறகுகளைத்தான்‌ சற்று 
முன்புவரை இரு முகில்கீற்றுகளென கண்டிருந்தோம்‌ என 
அவன்‌ அறிந்தான்‌. ஆயிரம்‌ கால்களை விரித்து 
மண்ணில்‌ ஊன்றி ஆயிரம்‌ கைகளை விரித்து நின்ற 
சகஸ்ரபாகு என்னும்‌ சுதலத்தின்‌ தெய்வமே அங்கே 
நின்றிருந்த ஆலமரம்‌.” 


மாலினி சொன்னாள்‌ “மண்ணில்‌ ஒளிவிட்ட ஒவ்வொரு 
கூழாங்கல்லும்‌ ஒரு ஆழுலகத்து விழி. படபடத்த 
ஒவ்வொரு தளிரும்‌ ஒரு தேவனின்‌ இமை. 
இவ்வுலகென்பது மேலுலகங்களும்‌ கீழுலகங்களும்‌ 
ஒன்றுடன்‌ ஒன்று வெட்டிக்கொள்ளும்‌ ஒரு வெளி. இங்கே 
இடைவெளியே இல்லாமல்‌ அந்த மாற்றிருப்புகள்‌ 
அடர்ந்து அலையடிக்கின்றன.” சுஜயன்‌ “அவர்கள்‌ 
ஒருவரோடொருவர்‌ போரிடுவார்களா?” என்றான்‌. 
“மாட்டார்கள்‌. அவர்கள்‌ ஒருவரை ஒருவர்‌ தேவையின்றி 
பார்க்கவே முடியாது. ஓர்‌ உலகத்தவரை இன்னொரு 
உலகத்தவர்‌ அறியமாட்டார்கள்‌.” 


“எப்படி?” என்று சுஜயன்‌ தலைசரித்து கேட்டான்‌. “இதோ 
காற்று அடிக்கிறது. அதன்மேல்‌ ஒளிபடுகிறதா என்ன? 
அவையிரண்டும்‌ ஒரே இடத்தில்தானே உள்ளன?” என்று 
மாலினி சொன்னாள்‌. சுஜயன்‌ ஒருகணம்‌ திகைத்து 
தன்முன்‌ தெரிந்த காட்சியை நோக்கினான்‌. அது 
அவனுக்குப்‌ புரிந்ததும்‌ எழுச்சி தாளாமல்‌ எழுந்து 
விட்டான்‌. “ஒளி... ஒளி ... ஒளி” என்று கைதூக்கினான்‌. 


அவன்‌ வாய்‌ வலிப்பு வந்ததுபோல கோணலாகியது. 
“ஒளி” என்று சொல்லி கையை தூக்கியபின்‌ 
அஞ்சுபவனைப்போல வந்து அவள்மேல்‌ 
ஒண்டிக்கொண்டான்‌. அவன்‌ உடல்‌ அதிர்ந்துகொண்டே 
இருப்பதை மாலினி அறிந்தாள்‌. 


“ஒரு புது உலகை கண்டுவிட்டார்‌” என்று குனிந்து நோக்கி 
சிரித்தபடி சுபகை சொன்னாள்‌. “அவன்‌ இதுவரை 
அறிந்த அனைத்துமே மாறிவிட்டன” என்றாள்‌ மாலினி. 
சுஜயன்‌ மெல்ல உடல்‌ தளரத்தொடங்கினான்‌. அவன்‌ கை 
மலர்ந்து விரல்கள்‌ விரிந்தன. உதடுகள்‌ வளைந்து மூச்சு 
சிறிய வாய்நீர்‌ குமிழியுடன்‌ எழுந்து வெடித்தது. அவன்‌ 
சப்புகொட்டிக்கொண்டு புரண்டுபடுத்து மாலினியின்‌ 
ஆடையைப்பற்றி வாயில்‌ வைத்து சப்பிக்கொண்டான்‌. 


சுபகை “கதை கதை என்று கேட்டு படுத்துகிறார்‌. 
என்னதான்‌ சொல்வது? எங்கிருந்து தொடங்குவது?” 
என்றாள்‌. மாலினி “அர்ஜுனனின்‌ வீரப்பயணங்களைப்‌ 
பற்றிய விஜயப்பிரதாபம்‌ என்னும்‌ காவியம்தான்‌ 
கதைக்களஞ்சியம்‌. சூதர்பாடல்களிலிருந்து சதபதர்‌ 
என்னும்‌ கவிஞர்‌ இயற்றியது. நீ வாசித்ததில்லையா?” 
என்றாள்‌. “நான்‌ அரண்மனையில்‌ காவியம்‌ 
வாசிக்குமிடத்தில்‌ இருக்கவில்லை” என்றாள்‌ சுபகை. 


“நல்ல காவியம்‌. சிறுவர்களுக்கும்‌ கதைகளாக 
சொல்லலாம்‌. சிருங்காரப்பகுதிகளை மட்டும்‌ 
தவிர்த்துவிடவேண்டும்‌. சொல்லப்போனால்‌ அவற்றை 
எழுபது எண்பது வயதான கிழவர்களும்‌ முனிவர்களும்‌ 
மட்டும்‌ வாசிப்பது நல்லது. அர்ஜுனனே அதையெல்லாம்‌ 
வாசித்தால்‌ கெட்டுப்போய்விடுவான்‌” என்றாள்‌ மாலினி. 
சுபகை சிரித்துவிட்டாள்‌. “பத்து சர்க்கங்கள்‌ கொண்டது. 
ஒவ்வொன்றிலும்‌ ஓர்‌ உலகம்‌, ஒரு நாயகி. வெவ்வேறு 
கதைகளைக்‌ கலந்து எழுதியிருக்கிறார்கள்‌.” சுபகை 
“அர்ஜுனர்‌ வாரணவதத்தில்‌ இருந்து சென்றபோது 
நிகழ்ந்தவையா?” என்றாள்‌. “இல்லை, இவை அவன்‌ 
திரெளபதியை மணந்தபின்‌ நிகழ்பவை என 
எழுதப்பட்டிருக்கின்றன” என்றாள்‌ மாலினி. 


சுபகை தலையசைத்தாள்‌. அவள்‌ முகத்தில்‌ கதை 
கேட்பதற்கான விழைவைக்‌ கண்ட மாலினி 
“காவியத்தின்‌ தொடக்கம்‌ இளையவர்களை 
கவர்ந்திழுக்கும்‌ ஒரு கதையாக உள்ளது” என்றாள்‌. 
“மணத்தன்னேற்பில்‌ வில்லை வளைத்து திரெளபதியை 
மணந்தபின்‌ பாண்டவர்‌ ஐவரும்‌ அஸ்தினபுரிக்கு 
அருகில்‌ மயனால்‌ கட்டப்பட்ட இந்திரப்பிரஸ்தம்‌ என்னும்‌ 


பெருநகரியில்‌ குடிபுகுந்த பின்னர்தான்‌ காவியம்‌ 
தொடங்குகிறது...” சுபகை “அந்நகரம்‌ இன்னும்‌ 
கட்டப்படவே இல்லையே” என்றாள்‌. 


“சொல்லிலும்‌ கனவிலும்‌ அது எழுந்து 
நெடுநாட்களாகின்றன” என்றாள்‌ மாலினி. “காவியத்தில்‌ 
அந்நகரத்தின்‌ மிகப்பெரிய வர்ணனையை அளிக்கிறார்‌ 
சதபதர்‌. அது ஐந்து பகுதிகளாக பிரிக்கப்பட்ட பெருநகர்‌. 
நடுவே தருமரின்‌ மாளிகையை மையமாகக்‌ கொண்ட 
யமபுரி. வலப்பக்கம்‌ பீமனுக்குரிய வாயுபுரி. இடப்பக்கம்‌ 
அர்ஜுனனின்‌ இந்திரபுரி. பின்பக்கம்‌ 
நகுலசகதேவர்களின்‌ அஸ்வபுரியும்‌ சக்ரவாளபுரியும்‌. 

தருமனின்‌ மாளிகை நீல நிறம்‌. பீமனின்‌ மாளிகை 
மஞ்சள்‌. அர்ஜுனனுக்கு இளஞ்சிவப்பு. நகுலனுக்கு 
பச்சை. சகதேவனுக்கு வெண்மை.” 


“ஐந்து உள்நகரங்களின்‌ தெருக்களின்‌ அமைப்பு, 
கட்டடங்களின்‌ தோற்றம்‌ எல்லாமே 
விவரிக்கப்பட்டிருக்கின்றன. மைய மாளிகையைச்சுற்றி 
பெரிய கோட்டை. அதற்குள்‌ அரசியர்‌ மாளிகைகள்‌...” 
சுபகை “பாவம்‌ பாஞ்சால அரசி. கவிஞரின்‌ 
சொல்லுக்கிணையாக நகரை அமைப்பதற்காகவே அவர்‌ 
அல்லும்பகலும்‌ உழைக்கிறார்‌. அதை எட்டவே 
முடியவில்லை” என்றாள்‌. மாலினி “ஆமாம்‌, அதை கட்டி 
முடிக்கவே முடியாது என்று இப்போதே சூதர்கள்‌ 
கதைகளை கட்டிவிட்டார்கள்‌. ஊழிக்காலம்‌ 
முடிவதுவரை அங்கே ஏதோ ஒரு மூலையில்‌ சிற்பிகளின்‌ 
உளிகள்‌ ஒலித்துக்‌ கொண்டேதான்‌ இருக்குமாம்‌” 
என்றாள்‌. 


“இந்திரப்பிரஸ்த நகரியில்‌ கதை தொடங்குகிறது” 
என்றாள்‌ மாலினி. “ஐவரும்‌ தங்கள்‌ துணைவியுடன்‌ 
இந்திரபுரியில்‌ குடியேறி இல்லம்‌ புகுதலுக்கான 
 - இயற்றியபோது அதில்‌ பங்கு 
காள்வதற்காக விண்முனிவராகிய நாரதர்‌ வந்தார்‌. 
ஐவருக்கும்‌ துணைவியாக ஒரு பெண்‌ இருப்பது 
தெய்வங்களுக்கு உகந்தது அல்ல என்றார்‌.” சுபகை 
“எவருடைய தெய்வங்களுக்கு?” என்றாள்‌. “ஷத்ரிய 
ஆண்களின்‌ தெய்வங்களுக்கு... வேறு எவருக்கு?” 
என்றாள்‌ மாலினி. ”அவர்களுக்கு பெண்கள்‌ 
கருப்பைகள்‌ மட்டுமே. எவருடைய மைந்தன்‌ என்பதே 
அவர்களை முழுமுற்றாக வகுக்கிறது. அதில்‌ மயக்கம்‌ 
வருவதை அவர்களால்‌ ஏற்கமுடியாது.” 


“எப்படியோ மணவினை நிகழ்ந்துவிட்டது. ஆகவே அதை 


மாற்றமுடியாது. ஒருபெண்‌ இருவருடன்‌ இருந்தால்‌ 
அவளை பரத்தை என்றே நெறிநூல்கள்‌ சொல்லும்‌ 
என்றார்‌ நாரதர்‌. அர்ஜுனன்‌ அவரை வணங்கி அதற்கு 
நெறிநூல்களுக்கிணங்க நாங்கள்‌ 
செய்யவேண்டியதென்ன முனிவரே என்றான்‌. நாரதர்‌ 
சிந்தனைசெய்துவிட்டு ஆண்டுக்கொரு முறை தன்‌ 
பிறந்தநாளில்‌ த வவொகுன்ரும்‌ மறுபிறப்பு கொள்வதாக 
நெறிநூல்கள்‌ சொல்கின்றன என்றார்‌. அதன்‌ 
அடிப்படையில்‌ அவர்‌ ஒரு முறைமையை 
வகுத்தளித்தார்‌” என்றாள்‌ மாலினி. 


மாலினி தொடர்ந்தாள்‌ “திரெளபதியின்‌ பிறந்தநாளில்‌ 
அவள்‌ அன்று புதியதாகப்பிறந்ததாகக்‌ கருதி முறைப்படி 
இனிப்பளித்தல்‌, பெயரிடுதல்‌ முதலிய ஜாதகர்மங்களை 
செய்தபின்‌ அவளை இளவரசர்களில்‌ ஒருவர்‌ 
மங்கலநாண்‌ அணிவித்து மலர்கொடுத்து 
மணம்புரியவேண்டும்‌. அவருடன்‌ தனிமாளிகையில்‌ 
இளவரசி மணவாழ்வில்‌ ஈடுபடலாம்‌. அப்போது பிற 
நால்வரும்‌ அவளை பார்க்கவோ பேசவோ கூடாது. 
தங்கள்‌ மனைவியென எண்ணவும்‌ கூடாது.” 


“அவ்வுறவு ஓராண்டு நீடிக்கும்‌. அவ்வாண்டு இறுதியில்‌ 
அடுத்த பிறந்தநாளுக்கு முந்தையநாள்‌ அவள்‌ 
இறந்துவிட்டாளென்று கருதி இறுதிச்சடங்குகள்‌ செய்து 
கங்கைநீராடி எழுந்தால்‌ அவ்வுறவு முடிவடையும்‌. 
மறுநாள்‌ மீண்டும்‌ பிறந்து அடுத்த இளவரசனை மணந்து 
அவனுடன்‌ வாழலாம்‌ என்றார்‌.” சுபகை இதழ்கள்‌ கோண 
“நல்ல திட்டம்‌... சமையல்‌ பாத்திரங்களைப்போல 
உடலைக்‌ கழுவலாம்‌ என்கிறார்கள்‌. உள்ளத்தை எப்படி 
கழுவுவது?” என்றாள்‌. “உள்ளத்தை எண்ணத்தால்‌ 
கழுவலாமடி. பிறப்பும்‌ இறப்பும்‌ உறவும்‌ எல்லாம்‌ 
மானுடனின்‌ வெறும்‌ பாவனைகள்‌ மட்டுமே” என்றாள்‌ 
மாலினி. சுபகை பெருமூச்சுவிட்டாள்‌. 


“அதை தருமன்‌ ஏற்றுக்கொண்டான்‌. முதல்பிறப்பில்‌ 
அவளுக்கு பாஞ்சாலி என்று பெயரிட்டனர்‌. திரெளபதி, 
கிருஷ்ணை, யக்ஞ்சைனி, பார்ஷதி என பிற நான்கு 
பெயர்களும்‌ அடுத்தடுத்த பிறப்புகளுக்கு. பாஞ்சாலி 
தருமனின்‌ மனைவியாக யமபுரியில்‌ அமைந்த 
அவனுடைய நீலநிறமான அரண்மனைக்கு சென்றாள்‌. 
அங்கே பிறநால்வரையும்‌ அறியாத பத்தினியாக 
அவனுடன்‌ வாழ்ந்தாள்‌” என்றாள்‌ மாலினி. 


அக்காலகட்டத்தில்‌ ஒருநாள்‌ கடம்பபதத்தைச்‌ சேர்ந்த 
அந்தணர்கள்‌ குழு ஒன்று அரசரைப்‌ பார்ப்பதற்காக 


இந்திரப்பிரஸ்தத்திற்கு வந்தது. பதறியழுதபடி வந்த 
அவர்கள்‌ அரண்மனைப்பெருமுற்றத்தில்‌ நின்று 
கூச்சலிட்டனர்‌. ஆராய்ச்சி மணியை அவர்களில்‌ ஒருவன்‌ 
வெறியுடன்‌ அடித்தான்‌. இந்திரப்பிரஸ்தம்‌ அமைந்த 
நாள்முதல்‌ ஒருமுறையேனும்‌ ஒலித்திராத மணி அது. 
ஆகவே அதன்‌ ஓசைகேட்டு அரண்மனை அதிர்ந்தது. 
அமைச்சுநிலைகளிலிருந்தும்‌ காவல்‌ 
மாளிகைகளிலிருந்தும்‌ அமைச்சரும்‌ 
படைத்தலைவர்களும்‌ வந்து அந்தணர்களை 
சூழ்ந்துகொண்டனர்‌. 


அதற்குள்‌ அங்கே இளைய பாண்டவரே வந்தார்‌. “என்ன 
நிகழ்ந்தது?” என்றார்‌. “அரசரை அழையுங்கள்‌... நாங்கள்‌ 
அவரிடம்தான்‌ பேசவேண்டும்‌. இது அந்தணர்‌ 
வாழ்வதற்குரிய நாடா என இன்றே 
அறிந்துகொள்ளவேண்டும்‌' என்று முதிய அந்தணர்‌ 
கூச்சலிட்டார்‌. “நான்‌ இளையவன்‌. இவ்வரசை காப்பவன்‌. 
என்ன என்று சொல்லுங்கள்‌, இக்கணமே ஆவன 
செய்கிறேன்‌” என்றான்‌ அர்ஜுனன்‌. “நாங்கள்‌ உம்மிடம்‌ 
பேசவரவில்லை. வீரர்களை அனுப்பி 
தீர்வுகாண்பதென்றால்‌ எங்கள்‌ ஊரிலேயே பெருவீரர்‌ 
பலர்‌ உண்டு. அரசரே வந்து வில்லேந்தி எங்களுக்கு 
நீதியளித்தாகவேண்டும்‌. அதுவே எங்கள்‌ குலத்துக்கு 
உகந்த முறை... அழையுங்கள்‌ அரசை” என்றனர்‌ 
அந்தணர்‌. 

அர்ஜுனன்‌ ஏவலனிடம்‌ யமபுரிக்குச்‌ சென்று தருமனிடம்‌ 
செய்தியைச்சொல்லி அவைகூட ஆணையிடும்படி 
கோருவதாக சொல்லி அனுப்பினான்‌. ஏவலன்‌ 
திரும்பிவந்து “அரசர்‌ அரசியுடன்‌ அமர்ந்து நூலாய்ந்து 
கொண்டிருக்கிறார்‌. இத்தனை சிறிய 
செய்திகளுக்கெல்லாம்‌ அவரை அமைக்கலாகாது என்று 
சினம்‌ கொண்டார்‌. தாங்களே இதை நிகழ்த்தும்படி 
ஆணையிட்டார்‌” என்றான்‌. முதிய அந்தணர்‌ “அரசர்‌ 
வரவில்லை என்றால்‌ விடுங்கள்‌. வில்லுடன்‌ எழுந்து 
வந்து எங்களைக்‌ காக்கும்‌ அரசர்‌ எங்குள்ளாரோ அங்கு 
செல்கிறோம்‌. குருகுலத்து அரசர்‌ துரியோதனர்‌ அவையில்‌ 
பிராமணர்கள்‌ தேவர்களுக்கு நிகராக வாழ்கிறார்கள்‌ 
என்கிறார்கள்‌” என்றார்‌. 


“அந்தணர்களே, சினம்‌ வேண்டியதில்லை. புதியநகரின்‌ 
நெறிகளை வகுக்கும்‌ பணியில்‌ இருக்கிறார்‌ அரசர்‌. 
அவருக்கு மேலும்‌ விளக்கமாக செய்தியை 
அனுப்புகிறேன்‌... பொறுங்கள்‌” என்றான்‌ அர்ஜுனன்‌. 
“இளையவரே, அவரைப்பற்றி நகரில்‌ நுழைந்ததுமே 


அறிந்தோம்‌. அந்திமலருக்குள்‌ சிக்கிக்கொண்ட 
தேன்வண்டு என அவர்‌ பாஞ்சால அரசியில்‌ மூழ்கி 
இருக்கிறார்‌ என்கிறார்கள்‌ சூதர்கள்‌. அங்கே அவர்‌ 
ஆராய்வது நெறியை அல்ல, காமத்தை. நெறியாய்ந்தவர்‌ 
என்றால்‌ அந்தணரைக்‌ காக்க வில்லுடன்‌ இதற்குள்‌ 
எழுந்து வந்திருப்பார்‌” என்றார்‌ அந்தணர்தலைவர்‌. 


“பொறுங்கள்‌ அந்தணர்களே, பொறுங்கள்‌...” என்றான்‌ 
அர்ஜுனன்‌ “நான்‌ ஆவனசெய்கிறேன்‌. தங்கள்‌ உறுதியை 
சற்றே தளர்த்திக்கொள்ளுங்கள்‌. பரதகுலத்தில்‌ நானே 
நிகரற்ற வீரன்‌ என்கிறார்கள்‌. நான்‌ வந்து உங்கள்‌ 
குறைகளை தீர்க்கிறேன்‌. என்னிடம்‌ உரையுங்கள்‌.” 
அந்தணர்தலைவர்‌ “இளையவரே, எவன்‌ ஒருவன்‌ 
தனக்கென எந்தப்படைக்கலமும்‌ 
இல்லாமலிருக்கிறானோ அவனே அந்தணன்‌ என 
வகுக்கின்றன நெறிநூல்கள்‌. ஷத்ரியனுக்கு வாளும்‌ 
வைசியனுக்கு செல்வமும்‌ சூத்திரனுக்கு 
உழைப்புக்கருவிகளும்‌ படைக்கலங்கள்‌. சொல்‌ அன்றி 
பிறிதேதும்‌ அற்றவனே அந்தணன்‌. அச்சொல்‌ அரசால்‌ 
நேரடியாக காக்கப்படவேண்டும்‌. இல்லையேல்‌ 
இறுகமூடப்பட்ட கலத்தில்‌ அகல்சுடர்‌ அணைவதுபோல 
அந்தணர்‌ அழிந்துவிடுவார்கள்‌.” 


“சூத்திரனின்‌ செல்வம்‌ ஒவ்வொரு பருவத்துடன்‌ 
பிணைந்தது. வைசியனின்‌ செல்வம்‌ பாதைகளுடன்‌ 
பிணைந்தது. ஷத்ரியனின்‌ செல்வமோ நாடுகளுடன்‌ 
பிணைந்தது. மண்ணில்‌ எதனுடனும்‌ பிணையாதது 
பிராமணனின்‌ செல்வம்‌. மண்ணில்‌ அனைத்தும்‌ 
மாறிக்கொண்டிருக்கின்றன. மாறாததென நின்றிருக்கும்‌ 
சொற்களை நம்பியே இங்கு மானுடர்‌ வாழ்கிறார்கள்‌. 
அச்சொல்லைப்‌ பேணும்‌ கடமைகொண்டவன்‌ 
பிராமணன்‌. அவர்களை நிலைநாட்டும்‌ 
பொறுப்புள்ளவன்‌ மன்னன்‌. ஆகவே அந்தணரைக்‌ 
காக்க அவனே எழுந்தாகவேண்டும்‌” முதிய அந்தணர்‌ 
சொன்னார்‌. 


“கேளுங்கள்‌ இளையவரே, அரண்மனையின்‌ முத்திரை 
இருப்பதனால்தான்‌ செம்புத்துண்டு நாணயமாக ஆகிறது. 
எங்கள்‌ சொற்களில்‌ எல்லாம்‌ அரசனின்‌ முத்திரை 
இருந்தாகவேண்டும்‌. அவற்றை எவர்‌ மீறினாலும்‌ 
அரசனின்‌ வாள்‌ எழும்‌ என்பது கண்கூடாக 
நிறுவப்பட்டாகவேண்டும்‌. ஆகவேதான்‌ அரசரே நேரில்‌ 
வரவேண்டும்‌ என்கிறோம்‌” என்றார்‌ முதியவர்‌. 
அர்ஜுனன்‌ சினத்துடன்‌ படைத்தலைவர்‌ சிம்ஹபாகுவை 
நோக்கி “உடனே சென்று அரசரை கூட்டிவாருங்கள்‌. நான்‌ 


சொன்னதாக சொல்லுங்கள்‌” என்றான்‌. சிம்ஹபாகு 
குறடுகள்‌ ஒலிக்க ஓடினார்‌. 


சற்றுநேரத்தில்‌ அவர்‌ சோர்ந்து திரும்பி வந்து “அரசர்‌ 
படுக்கையறைக்கு சென்றுவிட்டார்‌. அரசியும்‌ 
உடனிருக்கிறார்‌. இப்போது அவர்களை 
அமழைக்கமுடியாதென்றாள்‌ சேடி” என்றார்‌. அர்ஜுனன்‌ 
அக்கணத்தில்‌ அனைத்தையும்‌ மறந்தான்‌. “இதோ 
வருகிறேன்‌ அந்தணர்களே” என்று சொல்லி திரும்பி 
இடைநாழியில்‌ விரைந்து ஓடி முற்றங்களில்‌ இறங்கி 
யமபுரியின்‌ குறுமதில்சூழ்கையை கடந்து 
நீலமாளிகைக்குள்‌ சென்றான்‌. எதிரே வந்த சேடியிடம்‌ 
“விலகு” என்று உறுமினான்‌. மஞ்சத்தறையின்‌ 
பித்தளைப்பூணிட்ட தாழை விசையுடன்‌ இழுத்து ஓசை 
எழுப்பினான்‌. 


தாழொலிக்கக்‌ கதவைத்‌ திறந்தவள்‌ பாஞ்சாலி. அவள்‌ 
மேலாடை நழுவியிருந்தது. கன்னமும்‌ கழுத்தும்‌ 
தோள்களும்‌ காமத்தின்‌ குளிர்வியர்வையால்‌ 
பனித்திருக்க மூச்சில்‌ முலைகள்‌ எழுந்து அமைந்தன. 
ஆழ்ந்த குரலில்‌ “என்ன?” என்று கேட்டாள்‌. “இல்லை” 
என்று சொல்லி அர்ஜுனன்‌ திரும்ப போனான்‌. “ஏன்‌ 
அழைத்தீர்கள்‌?” என்றாள்‌ திரெளபதி. “அலுவல்‌...” 
என்று சொல்லி அவன்‌ விழிகளை திருப்பிக்கொண்டான்‌. 
விரைவாக அள்ளிப்போட்ட அவள்‌ ஆடை தோளில்‌ 
சரிந்தது. அதை வலக்கை இயல்பாகச்‌ சென்று 
அள்ளிச்சேர்க்க அவ்வசைவை அவன்‌ விழிகள்‌ உடனே 
அறிந்தன. கால்களை சற்றே விலக்கி இடையை ஒசிய 
வைத்து அவள்‌ நிற்பது ஏன்‌ என அவன்‌ அறிந்தான்‌. 


அவளிடமிருந்த மணத்தை சித்தத்திலிருந்து 
விலக்கும்பொருட்டு அவன்‌ சொல்லெடுத்தான்‌. “நான்‌ 
சென்று... பிறகு வருகிறேன்‌” என்றான்‌. மஞ்சத்தில்‌ 
எழுந்து அமரும்‌ உடல்‌ அப்போதும்‌ தருமனுக்கு 
அமையவில்லை. ஆடையை அள்ளி தன்மேல்‌ 
குவித்தபடி அமர்ந்து ”பார்த்தா, என்ன செய்கிறாய்‌ என 
உணர்ந்திருக்கிறாயா?” என்றான்‌. “பொறுத்தருள 
வேண்டும்‌... அந்தணர்கள்‌ வந்தமையால்‌...” என்றான்‌ 
அர்ஜுனன்‌. “எவர்‌ வந்தாலென்ன? எப்படி நீ என்‌ 
அரண்மனைக்குள்‌ நெறிமீறி நுழையலாகும்‌?” என்றான்‌ 
தருமன்‌. 

“பொறுத்தருள்க மூத்தவரே. தாங்களே நேரில்‌ சென்று 


தீர்க்கவேண்டிய இடர்‌ ஒன்று வந்துள்ளது. 
அந்தணர்களின்‌ தீச்சொல்‌ எழுந்துவிடலாகாது 


என்பதற்காகவே வந்தேன்‌” என்றான்‌ அர்ஜுனன்‌. 
“அந்தணர்‌ தீச்சொல்‌ பின்னால்‌ வரும்‌. அதற்கு முன்‌ 
மூதாதையர்‌ பழிச்சொல்‌ சூழ்ந்துவிட்டிருக்கிறது மூடா. 
இதோ இவள்‌ மறுபிறப்பெடுத்த என்‌ மணமகள்‌. இவளை 
நீ எப்படி உன்‌ விழிகளால்‌ நோக்கினாய்‌? இவளை நீ 
இப்போது இழிமகளாக ஆக்கினாய்‌...” அர்ஜுனன்‌ 
மறுமொழி சொல்லாமல்‌ தலைகுனிந்தான்‌. 


தருமன்‌ அச்சினத்தாலேயே உடல்‌ மீண்டான்‌. எழுந்து தன்‌ 
சால்வையை போட்டபடி நடந்தான்‌. “அந்தணர்‌ 
கோருவதை நான்‌ இப்போதே முடிக்கிறேன்‌. ஆனால்‌ நீ 
செய்த பிழைக்கு என்ன மாற்று என நிமித்திகர்‌ 
சொல்லட்டும்‌” என்றபடி சென்றான்‌. அர்ஜுனன்‌ அவன்‌ 
பின்னால்‌ செல்ல காலெடுத்தபோது மிகமெல்லிய 
உடைநலுங்கும்‌ ஓசை அவனை அழைத்தது. திரும்பி 
அவள்‌ விழிகளை நோக்கியபின்‌ பதறி மூத்தவன்‌ 
பின்னால்‌ ஓடினான்‌. 


அவைக்களம்‌ வந்த தருமன்‌ “அந்தணரே, என்ன ஆயிற்று 
என்று சொல்லுங்கள்‌” என்றான்‌. “மலைவேடர்‌ சிலர்‌ 
எங்கள்‌ பசுக்களை கவர்ந்து சென்றுவிட்டனர்‌. அவற்றை 
மீட்டளிக்கவேண்டும்‌” என்றார்‌ முதியபிராமணர்‌. 
“நிகரான பசுக்களை இப்போதே அளிக்கிறேன்‌. 
பசுக்களைக்‌ கவர்ந்தவர்களை எங்கள்‌ படைவீரர்கள்‌ 
கொன்று அப்பசுக்களை மீட்டு வருகையில்‌ நானே வந்து 
அவற்றை உங்களுக்கு அளிப்பேன்‌” என்று தருமன்‌ 
ஆணையிட்டான்‌. “அவ்வண்ணமே ஆகுக! மூதாதையர்‌ 
அருளும்‌ மூத்தார்‌ அருளும்‌ உங்களிடம்‌ தங்குக!” என்றார்‌ 
முதிய அந்தணர்‌. 


அன்று மாலையே அவையில்‌ பன்னிரு நிமித்திகர்கள்‌ 
கூடினர்‌. அர்ஜுனன்‌ தன்‌ செய்கை பிழை என 
தலைகுனிந்து ஏற்றுக்கொண்டான்‌. முதுநிமித்திகர்‌ 
பார்வதர்‌ “அரசே, காமம்‌, உணவு, ஊழ்கம்‌ மூன்றும்‌ 
ஒன்றே என்கின்றன நூல்கள்‌. ஆகவே ஊழ்கத்தைக்‌ 
கலைப்பதற்கு என்ன தண்டனையோ அதையே இதற்கும்‌ 
அளிக்கலாமென எண்ணுகிறோம்‌. இளையவர்‌ இன்றே 
வெறும்‌ கையுடன்‌ தவக்கோலம்‌ பூண்டு காடேகவேண்டும்‌. 
இந்திரப்பிரஸ்தத்தின்‌ எல்லைக்குள்‌ அவர்‌ 
இருக்கலாகாது. அவருடன்‌ இருக்கவேண்டிய 
ஓராண்டையும்‌ அரசி தங்களுடன்‌ கழிக்கவேண்டும்‌” 
என்றார்‌. 


முகம்‌ மலர்ந்த தருமன்‌ “தங்கள்‌ நூலறிவு அவ்வண்ணம்‌ 
கூறுமென்றால்‌ அதுவே ஆகட்டும்‌” என்றான்‌. அர்ஜுனன்‌ 


தலைவணங்கி “ஆணையை ஏற்கிறேன்‌” என்றான்‌. 
தலைதிருப்பி அப்படியே சென்றுவிடவேண்டுமென்றே 
விழைந்தான்‌. ஆனால்‌ தூணிலிருந்த வெண்கலக்‌ 
கவசத்தின்‌ ஒளியில்‌ திரெளபதியின்‌ முகத்தில்‌ 
கூர்கொண்டு நின்ற விழிகளை கண்டான்‌. நெஞ்சு அதிர 
தன்னை விலக்கிக்கொண்டு “நான்‌ இன்றே 
கிளம்புகிறேன்‌ மூத்தவரே” என்றான்‌. 


அன்றே இளைய பாண்டவன்‌ கிளம்பி காடேகியதாக 
சதபதரின்‌ நூல்‌ சொல்கிறது” என்றாள்‌ மாலினி. 
“அதன்பின்‌ பதினான்கு ஆண்டுகாலம்‌ அவன்‌ 
இந்திரபுரிக்கு திரும்பவில்லை. அவன்‌ 
அந்தப்பயணத்தில்‌ சென்ற ஊர்களையும்‌ வென்ற 
வீரர்களையும்‌ அடைந்த கன்னியரையும்தான்‌ காவியம்‌ 
விவரிக்கிறது.” சுபகை “ஆண்டுகள்‌ என்றாலே 
பதினான்குதான்‌ இவர்களுக்கு” என்றாள்‌. “ரகுகுல 
ராமனும்‌ பதினான்கு ஆண்டுகாலம்‌ அல்லவா 
காடேகினான்‌?” 


“அவன்‌ தன்‌ தேவியை தேடிச்சென்றான்‌. இவன்‌ 
தேவியரை அணுகும்பொருட்டு சென்றான்‌” என்றாள்‌ 
மாலினி. “இந்தக்‌ காவியத்தை ஒருநாள்‌ 
இளையபாண்டவனையே அருகே அமரச்செய்து 
வாசிக்கவேண்டும்‌ என்று நினைக்கிறேன்‌.” சுபகை 
சிரித்து “அய்யோ, நாணம்கொண்டு சிவந்துவிடுவார்‌” 
என்றாள்‌. மாலினியும்‌ சிரித்தாள்‌. சுஜயனை 
மெல்லத்தூக்கி “செல்வோம்‌. வெயில்‌ ஏறிவருகிறது” 
என்றாள்‌. “முதலில்‌ எங்கு சென்றார்‌?” என்றாள்‌ சுபகை. 
“முதல்‌ பயணம்‌ நாகருலகுக்கு. அங்கே உலூபியை 
மணந்தான்‌.” 


சுபகை சுஜயனை வாங்கி தன்‌ தோளில்‌ பதமாக 
போட்டுக்கொண்டாள்‌. அவள்‌ தோள்வளைவில்‌ வாயைச்‌ 
சேர்த்து வெம்மையுடன்‌ மூச்சுவிட்டு அவன்‌ துயின்றான்‌. 
i வழிந்து முதுகில்‌ ஓடியது. “நாகர்கள்‌ 
மலைமக்கள்‌ அல்லவா?” என்றாள்‌ சுபகை. “ஆம்‌, 
அவர்களைப்பற்றி நாமறிந்தவை சிலவே. நமக்குக்‌ 
கிடைப்பவை எல்லாம்‌ வெறும்‌ சூதர்கதைகள்‌.” அவர்கள்‌ 
சிறிய பாதையில்‌ நாணல்களின்‌ நடுவே நடந்தனர்‌. 
அப்பால்‌ குன்றின்மேல்‌ அவர்களின்‌ தவக்குடில்‌ 
வெயிலில்‌ ஒளிவிட்டுத்தெரிந்தது. 

முகில்கள்‌ எரிந்துகொண்டிருந்த வானத்தை நோக்கியபடி 


சுபகை சொன்னாள்‌ “நான்‌ 
எண்ணிக்கொண்டிருப்பதெல்லாம்‌ ஒன்றே.” மாலினி 


“என்ன?” என்றாள்‌. “இடைநாழிவரை சினத்துடன்தான்‌ 
இளையபாண்டவர்‌ சென்றிருப்பார்‌. ஆனால்‌ 
நீலமாளிகைக்குள்‌ செல்லும்போது அவர்‌ நெஞ்சில்‌ 
பாஞ்சாலியை சந்திக்கும்‌ விழைவு இல்லாமலா 
இருந்திருக்கும்‌?” மாலினி “இதையெல்லாம்‌ எப்படி நாம்‌ 
எண்ணித்தீர்க்கமுடியும்‌?” என்றாள்‌. தயக்கத்துடன்‌ 
“இல்லை...” என்றாள்‌ சுபகை. 


“அமு, கதவு தட்டப்பட்டபோது அவள்‌ ஏன்‌ எழுந்து வந்து 
திறந்தாள்‌?” என்றாள்‌. “அவர்‌ காலடியோசை அரசிக்குத்‌ 
தெரிந்திருக்குமோ?” என்றாள்‌ சுபகை. “அந்தக்‌ 
காலடியோசையே அவளுக்கு சொல்லியிருக்கும்‌” 
என்றாள்‌ மாலினி. “அகஆழம்‌ காத்திருப்பவற்றை 
செவிகள்‌ தவறவிடுவதில்லை.” சற்றுநேரம்‌ கழித்து 
சுபகை “ஆம்‌” என்றாள்‌. 

தன்‌ ஒரு முகத்தை இன்னொரு முகத்தால்‌ பார்க்கத்‌ 
தெரிந்தவனை தெய்வங்கள்‌ பார்க்கின்றன. மூன்று 
முகமுள்ள பேருருவனின்‌ கதை இது. பிரம்மனின்‌ 
உளம்கனிந்த மைந்தர்களில்‌ முதல்வர்‌ மரீசி. அவர்‌ 
விண்பெருக்கில்‌ ஒரு நீர்த்தீற்றலெனத்‌ திகழ்ந்தார்‌. அவர்‌ 
பெற்ற மைந்தரான காசியபர்‌ பெருநாகமான தட்சனின்‌ 
மகள்‌ அதிதியை மணந்து பெற்ற மைந்தர்களை 
ஆதித்யர்கள்‌ என்றனர்‌. ஆதித்யர்களில்‌ முதலோன்‌ 
இந்திரன்‌. தாதா, ஆரியமா, மித்ரன்‌, ருத்ரன்‌, வருணன்‌, 
சூரியன்‌, பகன்‌, விவஸ்வான்‌, பூஷா, சவிதா, த்வஷ்டா, 
விஷ்ணு என்னும்‌ பன்னிரு ஆதித்யர்களும்‌ அவனுக்கு 
இளையோர்‌. 

தம்பியரின்மேல்‌ பேரன்பு கொண்டிருந்த இந்திரன்‌ 
அவர்களில்‌ மிக இளையவர்கள்‌ என த்வஷ்டாவையும்‌ 
விஷ்ணுவையும்‌ எண்ணி அன்னையென உளம்‌ 
கனிந்திருந்தான்‌. இருபெருந்தோள்களில்‌ சிறுவர்‌ 
இருவரையும்‌ எந்நேரமும்‌ ஏற்றிக்கொண்டு விண்முகில்‌ 
வெளியில்‌ களித்தான்‌. அவர்கள்‌ உளம்கொண்டது 
சொல்கொள்வதற்கு முன்னரே அறிந்தான்‌. அச்சொல்‌ 
வெளிவரும்‌ முன்னரே அதை அளித்தான்‌. அவர்களின்‌ 
விழிநீர்த்துளி எழுந்தால்‌ ஈரேழு உலகையும்‌ அழிக்க 
சித்தமாக இருந்தான்‌. 


விஷ்ணுவுக்கு இசை தெய்வங்களால்‌ அளிக்கப்பட்டது. 
த்வஷ்டா சிற்பியானான்‌. எண்ணுவதை இயற்றும்‌ விரல்‌ 
கொண்டிருந்தான்‌. அவனைச்சூழ்ந்து அவன்‌ 
படைத்தவை நிறைந்தபோது அவற்றுக்கு அப்பாலிருந்த 
பேருலகங்களை அவன்‌ மறந்தான்‌. அங்கு 
அவ்வாறிருப்பதே உலகென்று எண்ணியபோது 
உலகியற்றிய இறைவனென தன்னை உணர்ந்தான்‌. ஆம்‌ 
ஆம்‌ என்றன அவனைச்‌ சூழ்ந்திருந்த அவன்‌ படைத்த 
முகங்கள்‌. அவன்‌ கலைத்திறன்‌ கண்டு உளம்விம்மிய 
இந்திரன்‌ அவனை சிற்பியரில்‌ முதல்வன்‌ என 
கொண்டாடினான்‌. 


தடையற்ற பேரன்பு பொழியப்படும்‌ விசையில்‌ நிறையும்‌ 
கலமும்‌ கவிழும்‌ கலமும்‌ தெய்வங்களின்‌ ஆடலுக்கு களம்‌ 
அமைக்கின்றன. விஷ்ணு தமையனின்‌ உடலில்‌ ஒரு 


சிற்றுறுப்பென தன்னை உணர்ந்தான்‌. தனக்கென 
எண்ணமோ விழைவோ இன்றி கடலில்‌ மீன்‌ என 
அவனில்‌ திளைத்து வாழ்ந்தான்‌. த்வஷ்டாவோ தன்‌ 
தமையனே தான்‌ என ஒவ்வொரு கணமும்‌ 
உணரலானான்‌. எண்ணுவதெல்லாம்‌ விலகுதலே 
என்றானான்‌. விலகும்தோறும்‌ தமையனின்‌ 
வெல்லற்கரிய வல்லமையை அறிந்தான்‌. 
தோற்கும்தோறும்‌ கசப்பு கொண்டான்‌. வெறுப்பு என்பது 
முடிவற்ற வல்லமையை அளிக்கும்‌ ஊற்று என்று 
அறிந்தான்‌. 


விஷ்ணு வெண்ணிற ஒளிகொண்டு கீழ்த்திசையில்‌ 
மின்னி நின்றான்‌. இங்கு காதலில்‌ கனிந்தவர்கள்‌, 
பேரன்பில்‌ விரிந்தவர்கள்‌ அவனை ஏறிட்டு நோக்கினர்‌. 
அவனுடைய ஒளிவடிவம்‌ அருமணியென மின்னி 
விழுந்து கிடந்த சுனைநீரை அள்ளி அருந்தி அகம்‌ 
நிறைந்தனர்‌. அவர்களின்‌ குருதியின்‌ பாதைகளில்‌ 
மின்மினி போல அவன்‌ ஒழுகிச்சென்றான்‌. த்வஷ்டா 
செந்துளி என மேற்கே நின்றெரிந்தான்‌. மண்ணில்‌ 
வஞ்சமும்‌ சினமும்‌ ஆறாப்பெருந்துயரும்‌ 
கொண்டவர்கள்‌ அவனை நோக்கி நின்றனர்‌. அவனைத்‌ 
தவிர்த்து விழிதிருப்பிக்கொண்டு விலக முயன்றனர்‌. 
அவர்கள்‌ செல்லும்‌ இடங்களிலெல்லாம்‌ நீர்நிலைகளில்‌ 
ஈரத்தரையில்‌ இல்லத்து ஆடிகளில்‌ அவன்‌ தோன்றி 
உறுத்து விழித்தான்‌. கனவுகளில்‌ பட்டுக்குவியலில்‌ 
விழுந்த கனல்பொட்டு போல எரிந்து இறங்கிச்சென்றான்‌. 


வெறுப்பவனைப்போல அறிபவன்‌ எவனுமில்லை. ஏழு 
ஊழிக்காலம்‌ இந்திரனை அணுகியறிந்தபின்‌ த்வஷ்டா 
இடதுகாலின்‌ கட்டைவிரலை ஊன்றி மேற்குமூலையில்‌ 
தவமிருந்தான்‌. முதல்‌ ஏழு ஊழிக்காலம்‌ அவன்‌ தமையன்‌ 
மீதுகொண்ட கடும்‌ கசப்பில்‌ இருண்டிருந்தான்‌. அடுத்த 
ஏழு ஊழிக்காலம்‌ அவன்‌ அக்கசப்பை தானே நோக்கி 
அறிந்துகொண்டிருந்தான்‌. தன்னுடையது 
வெல்லவேண்டும்‌ என்னும்‌ விழைவே என உணர்ந்தான்‌. 
மூன்றாவது ஏழு ஊழிக்காலத்தின்‌ தொடக்கத்தில்‌ அவன்‌ 
அறிந்தான்‌ தன்னுடையது தன்மேல்கொண்ட பேரன்பு 
என. அவ்வூழி நிறைந்தபோது அவன்‌ தெளிந்தான்‌, 
அவ்வன்பு என்பது அனைத்துமாகி நின்ற அதன்மேல்‌ 
கொண்ட அன்பின்‌ ஒரு முகமே என. 


முகில்‌ மழையென ஆகும்‌ கணம்‌ அமைந்தபோது 
விண்வடிவானது மேற்கில்‌ ஒரு பேருருவக்‌ கதிரவனாக 
எழுந்தது. அதன்‌ ஒளிபட்டு அவன்‌ உடல்‌ பொன்னொளி 
கொண்டது. விழிகள்‌ மணிச்சுடர்‌ விட்டன. “கேள்‌ மைந்தா, 


நீ வேண்டுவதென்ன?” என்றது அது. “பகை முடித்தல்‌” 
என்றான்‌. அது நீலப்பேரொளி கொண்டது. “என்‌ பெயர்‌ 
என்றும்‌ நிற்றல்‌' என்று அவன்‌ மேலும்‌ சொன்னான்‌. அது 
செந்நிறமாகியது. புன்னகைத்து இறுதியாக “நீயென 
நானும்‌ ஆதல்‌' என்றான்‌. அது வெண்ணிறமாகச்‌ 
சுடர்ந்தது. “முத்தொழில்‌ ஆற்றும்‌ பேருருவன்‌ ஒருவன்‌ 
எனக்கு மகனாக வேண்டும்‌” என்றான்‌ த்வஷ்டா. 
“அவ்வாறே ஆகுக” என்று அருளியது ஒளியோசை. 


வெண்மையும்‌ செம்மையும்‌ நீலமும்‌ என நிறம்‌ கொண்டு 
சுடர்ந்தணைந்த அதன்‌ ஒளியில்‌ த்வஷ்டாவின்‌ 
பெருநிழல்‌ கிழக்கே நீண்டு எழுந்து மும்முடிகள்‌ எழுந்த 
மலையென ஆகியது. அம்மைந்தன்‌ விஸ்வரூபன்‌ 
எனப்பட்டான்‌. அவனை திரிசிரஸ்‌ என அழைத்தனர்‌ 
வேதமுனிவர்‌. ஒன்றுடன்‌ ஒன்று இணைந்த மூன்று 
முகங்களால்‌ நான்குதிசைகளையும்‌ நோக்கினான்‌. 
அவன்‌ நீலமுகம்‌ கள்ளில்‌ பித்துகொண்டிருந்தது. 
ஊன்சுவைத்து மகிழ்ந்தது. இரண்டாவது முகம்‌ 
சூழூலகை நோக்கி விழைவுகளை அறிந்தது. மூன்றாவது 
முகம்‌ வேதமெய்ப்பொருளை 
உணர்ந்தோதிக்கொண்டிருந்தது. 


கள்ளால்‌ வேதத்தை அறிந்தவன்‌ வேதத்தால்‌ கள்ளையும்‌ 
அறிந்தான்‌. வேதமும்‌ கள்ளும்‌ துணைவர இங்கென 
இவையென திகழ்வன அனைத்தையும்‌ அறிந்தான்‌. 
வேதம்‌ அவன்‌ உண்ட கள்ளை சோமம்‌ என ஆக்கியது. 
ஊனை அவியாக்கியது. கள்‌ அவன்‌ ஓதிய வேதத்தை 
இசையென மாற்றியது. அவன்‌ விழிதொட்ட 
ஒவ்வொன்றும்‌ பொருள்‌ துலங்கின. அறிவென ஆகிய 
விழைவால்‌ தொடப்பட்ட ஒவ்வொன்றும்‌ 
அவனுடையதாயிற்று. 


இங்குள்ள ஒவ்வொன்றும்‌ தங்கள்‌ உண்மையின்மேல்‌ 
பொருண்மையை ஏற்றிவைத்து 
மூடிக்கொண்டிருக்கின்றன. பொருண்மையை 
விலக்கினால்‌ இன்மையையே அறியமுடியும்‌. 
பொருண்மையை அறிந்தால்‌ உண்மை மறைந்துவிடும்‌. 
சலிக்காத பெரும்பகடையாட்டத்தில்‌ புன்னகைத்து 
அமர்ந்திருக்கிறது பிரம்மம்‌. அவனோ பகடையின்‌ மூன்று 
களமுகங்களிலும்‌ தானே அமர்ந்தான்‌. நான்காவதாக 
பிரம்மத்தை அமரச்செய்தான்‌. பொருண்மையை 
அறிந்தது கள்‌. பொருளை அறிந்தது வேதம்‌. அறிந்ததை 
ஆண்டது விழைவு. 


அவன்‌ விழிதொட்டபோது கதிரவனும்‌ நிலவும்‌ 


விண்மீன்களும்‌ அவனுக்கு விளக்குகளாயின. 
திசையானைகள்‌ ஊளர்திகளாயின. பாதாளநாகங்கள்‌ 
பணியாட்களாயின. எட்டுதிசைத்‌ தேவர்கள்‌ 
வாயிற்காவலர்களாக வந்து நின்றனர்‌. 
விண்முதல்வனின்‌ ஐராவதம்‌ அவனை எண்ணி மத்தகம்‌ 
தாழ்த்தியது. உச்சைசிரவஸ்‌ முன்னங்கால்தாக்கி பிடரி 
சிலிர்த்தது. மாதலி முகபீடத்தில்‌ ஏறி அமர்ந்து 
வியோமயானத்தை கிளப்பியபோது அவனை எண்ணி 
நீள்மூச்செறிந்தான்‌. அவனுக்காக அரிசந்தனமும்‌ 
பாரிஜாதமும்‌ மந்தாரமும்‌ மணமெழுப்பி மலர்ந்த 
நந்தனத்தில்‌ கற்பக மரம்‌ அவனுக்காகக்‌ கனிந்தது. 
காமதேனு அவனுக்காக சுரந்தது. 


அஸ்வினிதேவர்கள்‌ அவனுக்காக ஏடுகளுடன்‌ 
எழுந்தனர்‌. ரம்பையும்‌ மேனகையும்‌ திலோத்தமையும்‌ 
கலைத்தோழியருடன்‌ அவன்‌ அண்மையை நாடினர்‌. 
இனி அவனிருக்கும்‌ இடமே சுதமை போலும்‌ என தேவர்‌ 
மயங்கினர்‌. அமராவதியில்‌ விழவுகள்‌ ஓய்ந்து புள்‌ 
அகன்ற காடு என அமைதி நிறைந்தது. தன்‌ வைஜயந்த 
முகப்பில்‌ அமர்ந்து நோக்கிய இந்திரன்‌ தன்‌ துணைவியும்‌ 
மைந்தனும்கூட அவன்‌ அமைந்த திசைநோக்கி 
விழிதிருப்பியிருப்பதை கண்டான்‌. அவன்‌ முகம்‌ 
சுளிப்பதைக்‌ கண்டு அருகிருந்த நாரதர்‌ “ஆம்‌ அரசே, 
இனி அமுதென்பது அங்குள்ள நீரே. கிழக்கென்பது 
அவன்‌ திசையே” என்றார்‌. 


சினந்தெழுந்த இந்திரன்‌ “ஆயிரம்‌ அஸ்மேதமும்‌ நூறு 
ராஜசூயமும்‌ செய்து நான்‌ அடைந்த அரியணை இது. 
அரசனுக்குரிய அறங்களில்‌ முதன்மையானது 
அரியணையை காத்துக்கொள்ளலே. அவனை அழித்து 
இதைக்‌ காப்பேன்‌. அருள்க என்‌ தெய்வங்கள்‌!” என 
வஞ்சினம்‌ உரைத்தான்‌. “விண்ணவனே, 
விழைவுகொண்டவனுக்கு பிற எதிரிகள்‌ தேவையில்லை. 
அவன்‌ விழியால்‌ தொட்டவை அவனை நாடுகின்றன. 
அவற்றையே அனுப்பி அவன்‌ தவத்தை கலைக்கலாம்‌. 
ஒருமுறை ஒருசொல்லில்‌ அவன்‌ வேதம்பிழைத்தான்‌ 
என்றால்‌ தன்‌ அனைத்து வல்லமைகளையும்‌ அவன்‌ 
இழந்தவனாவான்‌” என்றார்‌ நாரதர்‌. 

“அது எவ்வண்ணம்‌?” என்று வியந்தான்‌ இந்திரன்‌. 
“மூன்று முகங்களால்‌ தன்னை முற்றிலும்‌ நிகர்நிலையில்‌ 
வைத்து முள்முனையில்‌ நெல்லிக்கனி என 
அமர்ந்திருக்கிறான்‌ அவன்‌. மூன்றும்‌ ஒன்றையொன்று 
நிகர்‌ செய்கையிலேயே அவன்‌ 
வெல்லமுடியாதவனாகிறான்‌. அம்மூன்றில்‌ ஒன்று பிழை 


ஆனால்‌ பிறஇரண்டும்‌ அப்பிழையை எதிரொளிக்கும்‌. 
ஆடிகள்‌ முன்‌ விளக்கென அப்பிழை முடிவிலாது 
பெருகும்‌. அதை வெல்ல அவனால்‌ முடியாது” என்றார்‌ 
நாரதர்‌. 


“அவன்‌ மதுவுண்கிறான்‌. உலகை எண்ணி 
ஊழ்விழைகிறான்‌. அங்கு நாம்‌ அவனை 
அணுகினாலென்ன?” என்றான்‌ இந்திரன்‌. நாரதர்‌ 
நகைத்து “விண்ணவனே, உண்பவனும்‌ விழைபவனும்‌ 
தன்னை தோற்கடிக்க தானே முனைபவர்கள்‌. எழுந்தபின்‌ 
வேட்கை எரியென ஆகும்‌. முழுதுண்டு அமையும்‌ வரை 
நிற்காத தடையின்மையே அதன்‌ இயல்பு. மாறாக 
மெய்நாடும்‌ உள்ளமோ இறுதிச்சொல்‌ வரை ஐயம்‌ 
கொண்டது. மெய்மையென்பது சவரக்கத்திநுனிப்பாதை. 
பிடியானை அடிபிழைக்கும்‌ சரிவு. அது. வரையாடு 
நிலைதவறும்‌ ஏற்றம்‌. அதில்‌ ஒரு சொல்‌ பிழைப்பது 
மிகமிக எளிதென்றறிக!” என்றார்‌. இந்திரன்‌ “ஆம்‌, 
அதையே செய்கிறேன்‌. என்‌ அவைமங்கலங்கள்‌ எழுக! 
அவன்‌ முன்‌ சூழ்ந்து அவனைக்‌ கவர்ந்து வெல்க!” என 
ஆணையிட்டான்‌. 


நந்தனத்தின்‌ அரிசந்தனமும்‌ பாரிஜாதமும்‌ மந்தாரமும்‌ 
கொண்டு தேவர்‌ மும்முகனின்‌ அருகணைந்து வணங்கி 
“இறைவ, இவை இனி உனக்கே” என்றனர்‌. கற்பகமரத்தின்‌ 
கனிகளையும்‌ காமதேனுவின்‌ இன்னமுதையும்‌ 
கொண்டுவந்து படைத்து “உண்க தேவர்களுக்கரசே!” 
என்றனர்‌. அவன்‌ கள்முகம்‌ வெறிகொண்டெழுந்து 
அவற்றைச்‌ சூழ்ந்தது. தடையற்ற அதன்‌ பசியை 
வேதமுகம்‌ தடுக்கவில்லை. தன்னை பிறிதொன்றென 
ஆக்கி அது ஊழ்கத்திலிருந்தது. 


இந்திரனின்‌ அவைக்கன்னியரான ரம்பையும்‌ ஊர்வசியும்‌ 
மேனகையும்‌ பொற்பட்டு ஆடைகளும்‌ அருமணி 
அணிகளும்‌ மின்ன அவன்‌ முன்‌ வந்தனர்‌. “தீராத காமமே 
தேவர்கொள்ளும்‌ களியாட்டம்‌. கொள்க தேவர்க்கரசே!” 
என்றனர்‌. மாயப்பூங்காக்களை அமைத்து அவற்றில்‌ 
நடமிட்டனர்‌. நீலநீர்ச்சுனைகளை சமைத்து அவற்றில்‌ 
பொன்னுடல்‌ பொலிய நீராடினர்‌. அவன்‌ 
பெருவிழைவுமுகம்‌ எழுந்து தன்னை ஒன்றுநூறெனப்‌ 
பெருக்கி அவர்களுடன்‌ உறவாடியது. தன்‌ மத்தத்தில்‌ 
மூழ்கிய சுவைமுகம்‌ அதை அறியவில்லை. வேதமெய்‌ 
நாடிய முகமோ மறு எல்லையென எங்கோ இருந்தது. 


“கள்ளில்‌ ஆடுகையிலும்‌ காமம்‌ நாடுகையிலும்‌ 
உள்ளுறைந்த அறம்‌ வந்து வழிமறிக்காத உள்ளம்‌ 


இல்லை தேவர்க்கரசே” என்றார்‌ நாரதர்‌. “ஆகவேதான்‌ 
எங்கும்‌ எவரும்‌ அதில்‌ முழுதும்‌ திளைக்கக்‌ 
கூடுவதில்லை. அச்சமும்‌ ஐயமும்‌ உட்கரந்துதான்‌ 
அவர்கள்‌ நுகர்கிறார்கள்‌. கோட்டையின்‌ பின்பக்கம்‌ 
திறந்திருக்கும்‌ அந்த வாயிலே அவர்களை வெல்லும்‌ 
வழி. இவனோ முற்றிலும்‌ தடையற்று புயலெனப்பெருகி 
சுவைமேல்‌ படர்கிறான்‌. காமத்தைச்‌ சூழ்கிறான்‌. 
இவ்வழியே இவனை வெல்லல்‌ அரிது.” 


“நானறிவேன்‌ இவனை வெல்லும்‌ வழி” என்று எழுந்தான்‌ 
இந்திரன்‌. இடியோசையை முரசொலியாக்கி தேவர்படை 
திரட்டிக்கொண்டான்‌. மின்னல்களை வாள்களென ஏந்தி 
முகில்குவைகளை மதகளிறுகளென ஆக்கி திரண்டு 
கிளம்பினான்‌. கிழக்கு எல்லையில்‌ விண்நிறைத்து 
நின்றிருந்த மும்முகனைச்‌ சூழ்ந்தான்‌. சுவையில்‌ 
திளைத்திருந்த முகம்‌ ஒரு பெரும்பன்றியாகியது. 
விழைவில்‌ சிவந்த முகம்‌ சிம்மமென உறுமியது. வேதம்‌ 
பெருகிய முகம்‌ ஒரு வெண்பசுவென விழிதிறந்தது. 
பன்றியைக்‌ கொல்லலாம்‌. சிம்மத்தை வெல்லலாம்‌. 
பசுவை வெல்லமுடியாதென்று அறிந்து இந்திரன்‌ 
திகைத்தான்‌. 


தன்‌ பாடிவீட்டுக்கு மீண்டு துயருற்றுத்‌ தனித்திருந்த 
இந்திரனை அணுகிய நாரதர்‌ சொன்னார்‌. 
“மின்னலுக்கரசே, சோர்வுறுதல்‌ ஏன்‌? நீர்‌ இந்திரன்‌ என 
இவ்வரியணையில்‌ அமர்ந்திருப்பதும்‌ வழுவுதலும்‌ 
விண்சமைத்த வெறுமையின்‌ விழைவு என்றால்‌ அதுவே 
நிகழும்‌. உம்‌ பணி போரிடுவதொன்றே. அதை இயற்றுக!” 
அவரை நோக்கி கைகூப்பிப்‌ பணிந்து இந்திரன்‌ கேட்டான்‌ 
“தாங்கள்‌ சொல்லுங்கள்‌, மும்முகனை வெல்ல 
வழியென்ன? ஒருமுகத்தை பிறமுகம்‌ காக்கும்‌ இவன்‌ 
வெல்லற்குரியவனா என்ன?” 


“மெய்மைதேர்‌ தவத்தை கலைக்கும்‌ கரவு ஒன்றே. 
மெய்மையை முழுதறியவேண்டுமென்னும்‌ விழைவு.” 
இந்திரன்‌ “அவ்விழைவு இன்றி அதை எவர்‌ 
இயற்றக்கூடும்‌?” என்றான்‌. “மெய்மையைத்‌ தேடும்‌ 
விழைவையும்‌ அதன்பாதையில்‌ உதிர்த்து வழிதல்‌ நீரின்‌ 
இயல்பென்பதுபோல செல்பவன்‌ மட்டிலுமே அதை 
அடைகிறான்‌. விழைகிறேன்‌ என்பது இருக்கிறேன்‌ 
என்னும்‌ சொல்லின்‌ நிகரொலி மட்டுமே. இருக்கிறேன்‌ 
என்பதோ நான்‌ எனச்சுருங்கும்‌. நான்‌ என்பதோ நீ என 
உணரும்‌. நீ என உணரப்படுவது அக்கணமே தன்னை 
உணர்பவனிலிருந்து விலக்கிக்‌ கொள்கிறது. பின்பு 
துலாக்கோல்கள்‌ நடுவே நின்றாடும்‌ முள்ளென ஆகிறது 


அறிவு.” 


தன்‌ படைகளனைத்தையும்‌ விட்டுவிட்டு தனித்து 
மும்முகப்‌ பேருருவனுடன்‌ போருக்கு வந்தான்‌ இந்திரன்‌. 
வேதமுரைத்த முகத்தின்‌ முன்‌ நின்று தானும்‌ வேதம்‌ 
ஓதலானான்‌. அவன்‌ சொற்களை இடியோசையென 
முகில்நிரைகள்‌ எதிரொலித்தன. வேதச்சொல்‌ கேட்டு 
மும்முகன்‌ செவியளித்தான்‌. அப்போது இந்திரனின்‌ 
வெண்களிறு பிளிறியது. வேதத்தில்‌ தானறியாத வரியா 
அது என திகைத்த மும்முகன்‌ ஒருகணம்‌ ஓதுவதையும்‌ 
ஊழ்கத்தையும்‌ நிறுத்தி உளம்கூர்த்தான்‌. அக்கணத்தில்‌ 
அவன்‌ பசுமுகம்‌ மறைந்து அரக்கப்‌ பேருருவம்‌ 
தோன்றியது. அதை எண்ணிய பன்றிமுகமும்‌ 
சிம்மமுகமும்‌ இருண்ட பெருமுகங்களாயின. இந்திரன்‌ 
தன்‌ வாளை எடுத்து அவன்‌ நெஞ்சில்‌ 
ஆழப்பாய்ச்சினான்‌. 


விண்தொலைவுகளில்‌ தனித்தலைந்த கோள்களில்‌ 
மோதி எதிரொலிக்கும்வண்ணம்‌ அலறியபடி மும்முகன்‌ 
மாண்டான்‌. அவன்‌ குருதி எழுந்து வானில்‌ பரவியபோது 
உச்சிவேளையில்‌ அந்தியெழுந்த விந்தையென்ன எனத்‌ 
திகைத்தனர்‌ பொழுதிணைவு தொழும்‌ முனிவர்‌. 
இடியோசை முடிவிலாது நீளக்கேட்டு நாகங்கள்‌ 
மண்ணாழத்தில்‌ புதைந்து சுருண்டு இறுகி அதிர்ந்தன. 
அவன்‌ சரிந்தபோது எழுந்த ஊழிக்காற்றில்‌ மரங்கள்‌ 
சருகுகள்போல்‌ எழுந்து பறந்து சுழன்று சென்று 
மலைகளை அறைந்து விழுந்தன. மலையுச்சிகளில்‌ 
காலத்தவம்‌ செய்திருந்த பெரும்பாறைகள்‌ உருண்டன. 
விண்ணில்‌ மின்னல்கள்‌ எழுந்தெழுந்து அணைந்தன. 
வானம்‌ முகில்புதர்களில்‌ ஒளிந்த நரிக்கூட்டமென 
ஊளையிட்டது. 


மும்முகன்‌ உயிர்துடித்துக்கொண்டிருந்ததைக்‌ கண்டு 
இந்திரன்‌ தன்‌ சங்கை எடுத்து வெற்றிப்பேரொலி 
முழக்கியபடி திரும்பினான்‌. அவனருகே வந்த நாரதர்‌ 
“தேவர்க்கரசே, அவன்‌ இறக்கமாட்டான்‌. அவன்‌ 
தலைகளில்‌ ஒன்றை பிறிதொன்று வாழச்செய்யும்‌. மது 
வேதத்தையும்‌ வேதம்‌ உலகத்தையும்‌ உலகம்‌ மதுவையும்‌ 
ஓம்பும்‌ என்பதை உணர்க! முற்றிலும்‌ கொல்லாமல்‌ 
இங்கிருந்து விலகினீர்‌ என்றால்‌ மேலும்‌ பெரிய எதிரியை 
அடைந்தவராவீர்‌” என்றார்‌. 


இந்திரன்‌ திரும்பி தன்னருகே நின்ற காம்யகனை 
நோக்கினான்‌. பெருஞ்சிற்பியாகிய த்வஷ்டாவின்‌ 
முதல்மாணவன்‌ அவன்‌. “உன்‌ ஆசிரியரால்‌ 


உருவாக்கப்பட்டவன்‌ இந்த மூன்றுமுகப்‌ பேருருவன்‌. 
இவனை வெல்லும்‌ கலை உனக்குத்‌ தெரியுமா?” என்றான்‌. 
“ஆம்‌ அறிவேன்‌” என்றான்‌ காம்யகன்‌. 
“அவ்வண்ணமெனில்‌ இவனை கொல்‌. நீ விழைவதை 
அளிப்பேன்‌” என்றான்‌ இந்திரன்‌. காம்யகன்‌ தன்‌ மழுவை 
எடுத்து முன்னால்‌ சென்று மூன்றே வெட்டில்‌ 
துடித்துக்கொண்டிருந்த மூன்று தலைகளையும்‌ வெட்டி 
துண்டாக்கினான்‌. 


மும்முகனின்‌ குருதி சீறி தன்‌ உடலில்‌ வழிய காம்யகன்‌ 
வேதம்‌ நாடிய முதல்தலையை விண்ணுலகம்‌ நோக்கி 
வீசினான்‌. மது விரும்பிய இரண்டாவது தலையை 
பாதாளம்‌ நோக்கி வீசினான்‌. விழிவிரிந்த மூன்றாவது 
தலையை மண்ணுலகம்‌ எறிந்தான்‌. அவை 
பேரொலியுடன்‌ சென்று விழும்‌ ஓசையை இந்திரன்‌ 
கேட்டான்‌. அவ்வதிர்வில்‌ முகில்கள்‌ வெடித்துப்பிரிந்தன. 
மண்ணுலகில்‌ அந்தத்‌ தலை சென்று விழுந்தபோது 
மலைகளின்‌ மீது அமர்ந்திருந்த உச்சிப்பாறைகள்‌ 
உருண்டு சரிவிறங்கின. பூமியைச்‌ சுமந்திருந்த 
திசையானைகள்‌ ஒருகணம்‌ உடல்சிலிர்த்தன. பாதாள 
நாகங்கள்‌ சுருண்டு இறுகிக்கொண்டு சீறின. 


“எவ்வண்ணம்‌ இவனை வென்றாய்‌?” என்றான்‌ இந்திரன்‌. 
“அறியேன்‌. எல்லா மலைகளையும்‌ உடைப்பதுபோல 
இவனையும்‌ அரிந்தேன்‌” என்றான்‌ காம்யகன்‌. நாரதர்‌ 
“மூன்றெனப்‌ பிரிந்து தன்னைப்பெருக்கிய இவனை 
வெல்லும்‌ வழி ஒன்றென நின்றிருப்பதே. அரசே, இவன்‌ 
முன்‌ வருபவர்கள்‌ எவரும்‌ ஒரேசமயம்‌ இம்முகங்களை 
நோக்கும்பொருட்டு தங்களையும்‌ மூன்றென 
வகுத்துக்கொள்கின்றனர்‌. ஆகவே அறிவும்‌ உணர்வும்‌ 
கொண்டவர்களால்‌ வெல்லப்படமுடியாதவனாக 
இருந்தான்‌. இந்த மூடன்‌ தன்‌ அறியாமையினாலேயே 
வெல்லமுடியாத ஒருமையை கொண்டிருந்தான்‌” என்றார்‌. 


இந்திரன்‌ மகிழ்ந்து காம்யகனை 
is a “தச்சனே, நீ 
ழைவதென்ன?” என்றான்‌. “மிகப்பெரியது... எவரும்‌ 
விழையாதது” என்றான்‌ தச்சன்‌. இந்திரன்‌ “அதர்வ 
வேள்விகளில்‌ பலியென அளிக்கப்படும்‌ பசுவின்‌ 
தலையை எவரும்‌ விழைவதில்லை. 
அதைவிடப்பெரியது அவியாவதும்‌ இல்லை. இனி அது 
உனக்கென்றே ஆகுக” என்று சொல்லளித்தான்‌. 
காம்யகன்‌ பற்களைக்‌ காட்டி வணங்கி “அவை எனக்கு 
இனியவை அரசே” என்றான்‌. 


மும்முகப்பேருருவனின்‌ தலை வந்து விழுந்த இடம்‌ 
கங்கைக்கரையில்‌ நீலப்பசுமை இடைவெளியின்றி 
நிரம்பிய ஐராவதீகம்‌ என்னும்‌ பெருங்காடு. அங்கே 
அந்தப்‌ பெருந்தலை தீர்க்கசிரஸ்‌ என்னும்‌ பெயரில்‌ 
மலையென உயர்ந்து நின்றது. அதன்‌ கிழக்குமுகப்பில்‌ 
இரு குகைகள்‌ விழிகளெனத்‌ திறந்து உலகை நோக்கின. 
அந்தத்தலை அங்கு விழுந்த பலநூறு 
யுகங்களுக்குப்பின்பு அங்கே அர்ஜுனன்‌ வந்து 
சேர்ந்தான்‌. 


இந்திரப்பிரஸ்தத்தில்‌ இருந்து முறைப்படி காடேகிய 
அர்ஜுனனுடன்‌ பன்னிரு வேதியரும்‌ உடன்‌ வந்தனர்‌. 
அவர்களுடன்‌ காசிக்குச்‌ சென்று மணிகர்ணிகா கட்டில்‌ 
நீராடி பழிநீக்கினான்‌. பின்னர்‌ அங்கே சந்தித்த 
முனிவர்களுடன்‌ கங்காத்வாரம்‌ சென்று அங்கு நன்னீராடி 
அகத்தூய்மை கொண்டான்‌. அங்கிருந்து தனியாக 
இமயமலை நோக்கி அவன்‌ கிளம்பியபோது “இளவரசே, 
ஒருவருடம்‌ நீங்கள்‌ காட்டிலுறையவேண்டும்‌ என்பதே 
ஆணை. இந்தக்காட்டில்‌ எங்களுடன்‌ இருந்தருளலாமே” 
என்றார்‌ உடன்வந்த சபர முனிவர்‌. 


“என்‌ சொல்‌ எல்லைமீறல்‌ என்றால்‌ பொறுத்தருள்க 
முனிவரே! உங்கள்‌ உள்ளம்‌ பெருவெளியின்‌ 
எல்லையின்மையை ஒவ்வொரு கணமும்‌ நாடுகிறது. 
அவ்வூழ்கம்‌ தெய்வங்களுக்கு உகந்தது. நானோ என்‌ 
அகவெளியின்‌ எல்லைக்கு அப்பால்‌ என்ன என்று 
ஒவ்வொரு கணமும்‌ தேடிக்கொண்டிருப்பவன்‌. 
இப்புவியில்‌ நான்‌ செல்லும்‌ பயணங்களெல்லாம்‌ 
என்னுள்‌ நுழைந்து செல்பவை என்றே உணர்கிறேன்‌. 
நான்‌ காணும்‌ ஒவ்வொரு எல்லையிலும்‌ பாம்பு தன்‌ 
உறையை என என்னை கழற்றிவிட்டு 
கடந்துசெல்கிறேன்‌. செல்லச்செல்லப்‌ பெருகும்‌ என்னுள்‌ 
பெருகாதிருப்பது ஒரு வினா மட்டுமே. என்னை 
முற்றிலும்‌ கழற்றிவிட்டு அவ்வினா மட்டுமாக நான்‌ 
எஞ்சும்‌ ஒரு தருணம்‌ வரும்‌. அதுவரை எங்கும்‌ 
அமர்ந்திருக்க என்னால்‌ இயலாது.” 


“அவ்வாறே ஆகுக!” என்று சபர முனிவர்‌ வாழ்த்தினார்‌. 
கங்கையின்‌ தோழிகளால்‌ புரக்கப்பட்ட 
பெருங்காட்டினூடாக யானைமந்தைகள்‌ சென்று 
உருவான வழியில்‌ அர்ஜுனன்‌ நடந்தான்‌. கங்கையின்‌ 
பேரோசையை மட்டுமே கேட்டுக்கொண்டிருந்தான்‌. அது 
அவன்‌ அகப்பேரோசையென்றாயிற்று. சொற்கள்‌ 
மறைந்து ஒற்றை மீட்டலென அவனுள்‌ ஒலித்தது. 
கோடானுகோடி இலைகள்‌ அவ்வொலியை ரிங்கரித்தன. 


இருண்டமலைப்பாறைகள்‌ அவ்வொலியாக 
அமர்ந்திருந்தன. முகில்நுரைத்த வானம்‌ 
அவ்வொலியென கவிந்திருந்தது. 


ஐராவதீகத்தின்‌ எல்லையில்‌ ஓங்கி நின்றிருந்த 
பெரும்பாறை ஒன்றைக்‌ கண்டு அர்ஜுனன்‌ வியந்தான்‌. 
மூன்று கரும்பாறைகளுக்குமேல்‌ நூறுயானை 
அளவுள்ள பெரும்பாறை ஒன்று தூக்கி 
வைக்கப்பட்டிருந்தது. அதை அணுகி சுற்றிவந்தான்‌. 
இயற்கையாக அந்தப்பாறை மேலேறமுடியாதென்று 
உணர்ந்தான்‌. மூன்று பாறைகளும்‌ முற்றிலும்‌ நிகராக 
எடைவாங்கும்படி அமைக்கப்பட்டிருந்தன. மேலே 
அமர்ந்திருந்த பெரும்பாறையின்‌ குவியம்‌ 
அம்மூன்றுபாறைகள்‌ நடுவே கூர்ந்திருந்தது. 


மும்முறை சுற்றிவந்த அவன்‌ அப்பாறை விலாவில்‌ 
குடைவுச்சிற்பமென வரையப்பட்டிருந்த ஐந்துதலை 
நாகத்தைக்‌ கண்டான்‌. அதை நன்கு நோக்கும்பொருட்டு 
விலகிச்சென்று பிறிதொரு பாறைமேல்‌ 
ஏறிக்கொண்டான்‌. ஐந்துதலைநாகம்‌ தழல்நா பறக்க 
விழிகூர்ந்தது. நோக்க நோக்க அதன்‌ கல்விழிகளில்‌ நச்சு 
எழக்கண்டான்‌. உடல்நெளித்து வளைந்திறங்கி 
பாறையிலிருந்து இழிந்து அருகணையும்‌ என்பதுபோல 
உளமயக்கு எழுந்தது. 


நாகத்தின்‌ வால்‌ ஏழுமுறை பின்னி உருவாக்கிய மந்தணச்‌ 
சொல்‌ என்ன என்று அவன்‌ அறிந்தான்‌. ஐராவதீகம்‌ 
உருவான பின்பு அதன்‌ எல்லை கடந்து உள்ளே நுழைந்த 
முதல்‌ மானுடன்‌ அவன்‌. எல்லைகளை மீறிச்செல்லும்‌ 
எவரும்‌ முன்பிருந்ததுபோல்‌ மீள்வது இயலாது. 
எல்லைகள்‌ அனைத்துமே எச்சரிக்கைகள்‌. 
எச்சரிக்கைகள்‌ அனைத்துமே அறைகூவல்கள்‌. 


விழிகளை மூடி சித்ரரதன்‌ அளித்த சாக்ஷுஷி மந்திரத்தை 
மும்முறை உரைத்து ஓங்காரத்தில்‌ நிறுத்தியபின்‌ அவன்‌ 
விழிதிறந்தான்‌. எதிரே ஓங்கி நின்றிருந்த தீர்க்கசிரஸை 
நோக்கினான்‌. அதன்‌ விழிகள்‌ ஒளிகொண்டு அவனை 
நோக்கின. அதன்‌ இருபக்கமும்‌ பிறதலைகளும்‌ 
தோன்றின. மும்முகப்பேருருவன்‌ அவனை நோக்கி 
புன்னகைத்தான்‌. அர்ஜுனன்‌ இரு கைகளையும்‌ 
மார்பின்மேல்‌ கட்டியபடி அதை நோக்கி நின்றான்‌. 
பின்னர்‌ பெருமூச்சுடன்‌ ஐராவதீகத்தின்‌ எல்லையைக்‌ 
கடந்து உள்ளே சென்றான்‌. 

ஐராவதீகக்‌ காட்டினுள்ளே யானைக்‌ கூட்டங்களும்‌ 
காட்டெருமை மந்தைகளும்‌ நுழைவதில்லை. புதர்‌ 
குலையாது பாயும்‌ மான்கணங்களும்‌ இலை அசையாது 
செல்லும்‌ புலிகளும்‌ அன்றி அங்கு விலங்குகள்‌ இல்லை. 
எனவே கால்‌ வழி என ஏதுமின்றி ஐந்து திசைகளையும்‌ 
நிறைத்த பசுமை பெருகி விரிந்த அலைவெளியென 
கிடந்தது அது. தழைந்த பெருங்கிளைகளில்‌ ஒன்றில்‌ 
இருந்து பிறிதுக்கு கால்‌ வைத்து அர்ஜுனன்‌ 
அக்காட்டுக்குள்‌ சென்றான்‌. 


காமம்‌ கொண்டு கண்ணயர்ந்த பெண்ணின்‌ 
தோளிலிழியும்‌ பட்டு மேலாடை என மரங்களில்‌ வழிந்தன 
மலைப்பாம்புகள்‌. கீழே அவன்‌ அசைவைக்‌ கேட்டு செவி 
கோட்டி விழி ஒளிர உடல்‌ சிலிர்த்தன மான்கள்‌. உச்சி 
மரக்கிளையில்‌ அமர்ந்த கருமந்தி ஒன்று அவன்‌ 
வருகையை நாணொலி என கூவி அறிவித்தது. 
குறுங்காற்று கடந்து செல்வது போல்‌ மந்திக்கூட்டம்‌ 
கிளை வழியாக அகன்று சென்றது. 


தொலைவில்‌ எங்கோ பாறைகள்‌ மேல்‌ அறைந்து சிதறி 
அருவி ஒன்று விழும்‌ ஓசை எழுந்தது. மேலும்‌ மேலும்‌ 
இருண்ட காடு பசுமை நீலமாகி நீலம்‌ கருமையாகி 
தன்னை செறிவாக்கிக்‌ கொண்டது. இலைநுனி மிளிர்வும்‌ 
மான்கண்‌ ஒளிர்வும்‌ ஒன்றெனக்‌ கலந்த இருளுக்குள்‌ தன்‌ 
உடல்‌ எழுப்பும்‌ ஒலியே சூழ்ந்து தொடர அர்ஜுனன்‌ 
சென்றான்‌. அவனை பறவையென எண்ணிய 
சிறுபுட்கள்‌ உடன்பறந்து உவகைக்குரலெழுப்பி 
சிறகடித்தன. 


செல்லச்செல்ல திசைகள்‌ மயங்கி அப்பால்‌ விலகின. 
வானும்‌ மண்ணும்‌ இல்லாமலாயின. அந்தர வெளியில்‌ 
கருமுகில்‌ குவையென அக்காடு நின்றிருப்பதாக 
தோன்றியது. ஆலவிழுதுகளில்‌ பற்றி ஆடிப்‌ பறந்து 
குறுமரக்கிளைகளில்‌ அமர்ந்து வில்லென வளைந்து 
அம்பென்றாகி தாவி அவன்‌ சென்றான்‌. மறுபக்கமென 
ஒன்றிலாத ஆழுலகங்களில்‌ ஒன்று அக்காடு என 
கற்பனை மயங்கியது. மரக்கிளை ஒன்றில்‌ அமர்ந்து 
கனிந்த அத்திகளையும்‌ இன்சாறு தேங்கிய 
மாங்கனிகளையும்‌ பறித்து உண்டான்‌. 


நீர்‌ அருந்தும்‌ எண்ணம்‌ எழுந்தபோது அதுவரை 
தன்னுடன்‌ மெல்லிய தவிப்பென உடன்‌ வந்தது விடாயே 
என்றறிந்தான்‌. கனன்ற விழைவே நீரிருக்கும்‌ திசையை 
உணர்த்தியது. இருளுக்கு பழகிய விழிகள்‌ வலப்பக்கம்‌ 
காடு நீர்‌ தேங்கிய இலை கொண்ட செடிகள்‌ செறிந்து சற்று 
கீழிறங்கி செல்வதை உணர்ந்தன. கிளைவிட்டு 
கிளைதாவிச்‌ சென்று சரிந்திறங்கிய நாணல்‌ விளிம்பை 
அடைந்தான்‌. 


இலைச்செறிவின்‌ சிறுதுளைகள்‌ வழியாக வந்த வெயில்‌ 
ஆயிரம்‌ பட்டுக்கதிர்களென மண்ணில்‌ இழுத்துக்‌ 
கட்டப்பட்டிருந்தது. விரலோட்டி பேரியாழ்‌ நரம்புகளென 
அவற்றை மீட்ட முடியுமென்று தோன்றியது. விண்ணென 
வளைந்த குடம்‌ அந்த இசையை முழங்கும்‌. மண்ணில்‌ 
பசுமையென விரிந்த ஒவ்வொரு உயிர்த்துளியும்‌ 
அச்சுதியை முன்னரே அறிந்திருக்கும்‌. விண்ணவர்‌ 
அறிந்த பண்‌. உயிர்க்குலங்களை உண்ணும்‌ உயிர்கள்‌ 
மட்டும்‌ அதை கேட்கமுடியாது. 


ஒளிக்கதிர்களுக்குள்‌ நுழைந்தான்‌. ஒளித்தூண்களால்‌ 
எழுப்பப்பட்ட மண்டபம்‌. நூறு ஒளிவாட்கள்‌ சுழலும்‌ 
படைக்கருவியால்‌ எண்ணற்ற துண்டுகளாக தன்‌ உடல்‌ 
சிதறுண்டதை கண்டான்‌.அவன்‌ உடலின்‌ நிழல்நிரைகள்‌ 
எழுந்து இலைத்தழைப்புப்‌ பசுந்திரையில்‌ 
சுழன்றுவந்தன. எரிந்தும்‌ அணைந்தும்‌ சுடர்ந்தும்‌ 
இருண்டும்‌ கடந்து சென்றான்‌. வெயில்வெளிக்குள்‌ 
சென்றதும்‌ எரிந்து தழலாகியது அவன்‌ உடல்‌. 
வெண்தழல்வெளியில்‌ கரைந்தது. 


பாறைகளில்‌ அலைந்து நுரையுமிழும்‌ அலைகளென 
வெண்பூக்குலைகள்‌ சூடி காற்றில்‌ கொந்தளித்தது 
நாணல்விரிவு. அதனூடே எழுந்து தெரிந்த 
கரும்பாறைகளில்‌ ஒன்றிலிருந்து பிறிதொன்றுக்குத்‌ 
தாவி கீழிறங்கிச்‌ சென்றான்‌. காலடிகள்‌ கற்சிற்பத்‌ 
தடங்களென பதிந்த உலர்சேற்றுப்‌ பரப்புக்கு அப்பால்‌ 
கங்கையின்‌ நீர்ப்பெருக்கு அசைவற்றதென முதற்கணம்‌ 
விழிமயக்காக தெரிந்தது. நீரலை நாவுகள்‌ வெல்லக்‌ 
கதுப்பென கிடந்த சேற்றுச்‌ சரிவை நக்கி சுருண்டு 
மீண்டும்‌ மீண்டும்‌ நக்கி சுவையொலி எழுப்பிக்‌ 
கொண்டிருந்தன. 


காட்டில்‌ கையால்‌ எழுதப்பட்டவை என பல்லாயிரம்‌ 
குளம்புச்சுவடு எழுத்துக்கள்‌ பதிந்த சேற்றுவெளி 
தொன்மையான கன்றுத்தோல்‌ ஏடு போலிருந்தது. 
பொருக்கு வெடித்து முதலைத்‌ தோல்‌ பரப்பெனக்‌ கிடந்த 


சேற்றை நொறுக்கும்‌ காலடிகளுடன்‌ கடந்தான்‌. 
களிச்சேற்றுப்‌ பரப்பு மேல்‌ தன்‌ வில்லை ஊன்றி 
வழுக்காது குனிந்து நோக்கி நடந்தான்‌. 
மட்கியமரங்களுடன்‌ கலந்து சேற்றில்‌ கிடந்த 
முதலைகளில்‌ ஒன்றின்‌ வால்‌ மெல்ல வளைந்தது. 
இரண்டு முறை காலெடுத்துவைத்துவிட்டு அது மீண்டும்‌ 
காலத்தைக்‌ கடந்து சிலையென்றாகியது. 


மென்சந்தனக்‌ குழம்பென விரல்களை அளையவைத்த 
நொதிப்பில்‌ கால்களை நீட்டி நீட்டி வைத்து இறங்கினான்‌. 
நீரில்‌ இறங்கி முழங்கால்‌ வரை நடந்தபோது அடிமணலை 
விரல்கள்‌ உணர்ந்தன. அவன்‌ காலடிமணலை மெல்ல 
கரைத்துச்சென்றது நீர்‌. நின்ற இடம்‌ குழிந்து மெல்ல 
இறங்கிக்கொண்டிருந்தான்‌. அவனைச்‌ சூழ்ந்து வளைந்த 
நீர்ப்பளிங்கு மேல்‌ அலையெழுந்து வந்த சருகு ஒன்று 
நாணித்‌ தயங்கி அருகணைந்து மெல்ல தீண்டிச்சென்றது. 
பின்னர்‌ சிறியமீன்கள்‌ நகைப்பெட்டிக்குள்‌ இருந்து 
இழுத்து எடுக்கப்படும்‌ சரப்பொளி மாலை என 
நிரைவளைந்து நீண்டு வந்து அவனைச்சூழ்ந்தன. 
அணுகி முத்தமிட்டு முத்தமிட்டு சிமிட்டும்‌ விழிகளென 
சொடுக்கி மறைந்தன. 


ஒளியே புனலாயிற்றென அமதெரியத்‌ தெளிந்து மறுகரை 
கரந்து சென்றது கங்கை. விழிகூர்ந்து நோக்கியபோது 
பல்லாயிரம்‌ மீன்‌ விழிகள்‌ அவனைச்சூழ்ந்து வியந்து 
நிற்பதைக்‌ கண்டான்‌. வில்லை தோளில்‌ குறுக்காக மாட்டி 
அம்பறாத்தூணியை சரியாமல்‌ பொருத்திவிட்டு குனிந்து 
இருகைகளாலும்‌ நீரள்ளி முகம்‌ கழுவினான்‌. அடர்ந்த 
தாடியில்‌ நீர்மணிகள்‌ உருண்டன. கைக்குவளை நீரை 
மும்முறை அள்ளி குடித்துவிட்டு வாரி முதுகிலும்‌ 
தோள்களிலும்‌ தெளித்துக்‌ கொண்டான்‌. வெம்மை குளிர 
மென்‌ சிலிர்ப்பை தன்‌ உடலெங்கும்‌ உணர்ந்தான்‌. 
காதுகளில்‌ அலைநெளிவு மேலிருந்து வந்த காற்று 
குளிரென முட்டியது. 


மீன்களின்‌ மிரண்ட விழிகளை அர்ஜுனன்‌ சற்று 
கழித்துதான்‌ அறிந்தான்‌. இமையா விழிகளில்‌ அசையாது 
துளிர்த்திருந்தது அச்சம்‌. ஊன்றிய காலை 
மணலிலிருந்து விடுவித்து மெல்ல பின்னகர்ந்து 
அலைவளைவுக்கு அடியில்‌ சிறகுகள்‌ உலைய வால்‌ 
விசிற நின்ற மாந்தளிர்நிற மீனை நோக்கி “என்ன?” 
என்றான்‌. அவன்‌ உள்ளத்துச்‌ சொல்லை உணர்ந்து வாய்‌ 
திறந்து முத்துக்‌ குமிழிகள்‌ என எழுந்த சொற்களால்‌ 
“பிறிதொருவர்‌” என்றது. புரியாமல்‌ மேலும்‌ குனிந்து 
“என்ன?” என்று கேட்டபடி நோக்கிய அர்ஜுனன்‌ நீல 


நீர்க்கீற்று ஒன்று முகில்வானில்‌ புகை என நீருக்குள்‌ 
வளைந்து தன்னை நோக்கி வருவதை கண்டான்‌. 
திரும்பி அப்பகுதியில்‌ சிற்றோடை ஏதேனும்‌ கங்கையில்‌ 
கலக்கிறதா என்று நோக்கினான்‌. இல்லை எனக்கண்டு 
மீண்டும்‌ அந்த நீர்விழுதை விழிகூர்ந்தான்‌. 


நிறமற்ற வேர்ப்பின்னலென அது சிறு கிளைகளாகப்‌ 
பிரிந்தது. பளிங்கில்‌ விரிசலென ஒளிர்ந்தபடி 
அலைநெளிவில்‌ தான்‌ நெளிந்து அணுகி வந்தது. 
கனவுகண்டு கை நீட்டும்‌ குழந்தையென அவன்‌ காலை 
நோக்கி நீண்டது. அஞ்சி பின்னகரும்‌ உயிரின்‌ இயல்பான 
அசைவின்மேல்‌ சித்தத்தை நாட்டி 
வைத்திருந்தமையால்தான்‌ அவனை குடாகேசன்‌ 
என்றனர்‌. குளிர்ந்த தொடுகையென அவன்‌ காலை 
தொட்டது அந்த நீர்வளையம்‌. சுழித்துச்‌ சுழன்றேறி 
அவன்‌ முழங்கால்களை மேலும்‌ சுற்றியது. இமையும்‌ 
அசைக்காமல்‌ இருகைகளையும்‌ இடையில்‌ வைத்து 
அதை குனிந்து நோக்கி நின்றான்‌. 


மீன்களாக ஒவ்வொன்றாக ஓசையின்றி பின்னகர்ந்து 
நீரிருளுக்குள்‌ அமிழ்ந்து மறைந்தன. நீர்ச்சுழல்‌ 
பிடியானையின்‌ துதிக்கை என அவனை அள்ளிக்‌ 
கொண்டது. கால்‌ தென்னி நிலையழிந்து அவன்‌ நீரில்‌ 
விழுந்தான்‌. அவ்விசை அள்ளி இழுத்து நீருக்குள்‌ 
கொண்டு சென்றபோது விழிகளை மூடி சாக்ஷுஷி 
மந்திரத்தை சொன்னான்‌. அதன்‌ மீட்டலுடன்‌ வி 
திறந்தபோது தன்னை உடல்‌ சுற்றி இழுத்து உள்ளே 
கொண்டு செல்லும்‌ நீர்நாகம்‌ ஒன்றை கண்டான்‌. அதை 
தன்‌ கைகளால்‌ இறுகப்பற்றி எதிர்விசை 
அளித்தபோதுதான்‌ அதன்‌ ஆற்றலை உணர்ந்தான்‌. 


“யார்‌ நீ?” என்று அவன்‌ கேட்டான்‌. “நான்‌ எவரென்று 
அறிவாயா? உயிரை இழக்காதே!” தொலைவில்‌ நீருக்குள்‌ 
நெளிந்து சென்ற தலையை வளைத்து அவனை நோக்கி 
திரும்பி அணுகி வைரம்‌ ஒளிரும்‌ விழிகளுடன்‌ நச்சுநீலம்‌ 
சப்பட்ட குறுவாட்கள்‌ என வளைந்த இரு 
காரைப்பற்களைக்‌ காட்டி வாய்திறந்து “என்‌ பெயர்‌ 
உலூபி” என்றது. “உங்களை சிறைகொண்டிருக்கிறேன்‌ 
இளைய பாண்டவரே!” “எங்கு கொண்டு செல்கிறாய்‌ 
என்னை?” என்றான்‌ அர்ஜுனன்‌. “இங்கே நீருக்கடியில்‌ 
எங்கள்‌ உலகுக்குச்செல்லும்‌ மந்தணப்‌ பாதை ஒன்று 
உள்ளது இளவரசே. சின்னாள்‌ எங்கள்‌ விருந்தினராகுக!” 
அர்ஜுனன்‌ “இக்கணம்‌ உன்னைக்‌ கொன்று 
இப்பிடியிலிருந்து தப்ப இயலாதென்று எண்ணுகிறாயா?” 
என்றான்‌. “ஆம்‌ இயலாது” என்றாள்‌ உலூபி. “எங்கள்‌ 


நஞ்சு உங்களை மீள விடாது.” அர்ஜுனன்‌ “அதை 
பார்ப்போம்‌” என்று சொல்லி தன்‌ வில்லை தோளிலிருந்து 
எடுத்தான்‌. அக்கணமே நாகத்தின்‌ வால்‌ பின்னாலிருந்து 
சுருண்டு எழுந்து அவன்‌ கைகளைச்சுற்றி இறுக்கிக்‌ 
கொண்டது. மறுகை அம்பை நோக்கி சென்றபோது 
வாலின்‌ நுனி மேலும்‌ நீண்டு வந்து அக்கையையும்‌ 
சுற்றிக்‌ கொண்டது. 


அவன்‌ கால்களையும்‌ கைகளையும்‌ இடையையும்‌ 
முற்றிலுமாக சுற்றி இறுக்கி அசைவிழக்கச்‌ செய்தது 
நாகம்‌. அவன்‌ முகத்தருகே வந்து அவன்‌ விழிகளை 
இமையாது நோக்கி “அசைய வேண்டாம்‌ இளவரசே. 
தங்களுக்கு ஒன்றும்‌ ஆகப்போவதில்லை” என்றாள்‌. 
அர்ஜுனன்‌ “எது வரினும்‌ அஞ்சுவதில்லை என்ற 

ணையை என்‌ ஆன்மாவுக்கு இளமையிலேயே 
அளித்துள்ளேன்‌” என்றான்‌. “அஞ்சுவது உடல்‌. அது 
ஆன்மாவுக்கு கட்டுப்பட்டதல்ல” என்று உலூபி 
நகைத்தாள்‌. 


“நான்‌ கடக்க விரைவது இவ்வுடலென என்‌ கல்வியென 
அகத்துறையும்‌ எண்ணங்களென எனக்கு 
வகுக்கப்பட்டுள்ள எல்லைகளையே” என்றான்‌. 
“இப்போது மண்ணோ விண்ணோ ஆழுலகோ அல்லாத 
உலகொன்றை கடந்து வருக!” என்று அவள்‌ சொன்னாள்‌. 
அமிழும்தோறும்‌ எடைமிகுந்து நீரின்‌ 
அலைமடிப்புகளைக்‌ கிழித்து சென்று கொண்டிருந்தனர்‌. 
பெரும்‌ குமிழிகளாக அவர்களின்‌ அசைவு உருமாறி ஒளி 
மின்னி மேலெழுந்து சென்று கொண்டிருந்தது. தலைக்கு 
மேல்‌ நீர்ப்பரப்பு பட்டுவிதானமாக மாறியது. சூரியனை 
மூடிய கருமுகில்பரவிய வானம்‌. அங்கிருந்து ஊறி வந்த 
ஒளி நீரலைகள்‌ மேல்‌ பரவி நெளிநெளிந்து அவனை 
சூழ்ந்திருந்தது. 

மூழ்கி ஒழுகிய காட்டுக்காய்கள்‌ பொன்னுருளைகளாக 
சுழன்று சென்றன. சருகுகள்‌ பொற்தகடுகளாக திரும்பி 
பளபளத்து மறைந்தன. பல்லாயிரம்‌ சிறு மின்னல்களாக 
நெளியும்‌ பொன்னூல்கள்‌ அலைகளில்‌ ஆடின. 
காலுக்குக்‌ கீழே ஈயக்குழம்பென எடைகொண்டு 
குளிர்ந்திருந்த நீர்‌ விசையுடன்‌ அவர்களை இழுத்தது. 
நெஞ்சுக்குள்‌ எஞ்சிய மூச்சு ஒரு நுரைக்‌ குவையாக 
அதிர்ந்தது. பின்னர்‌ அழுந்தி நீர்க்குடமாக மாறி 
நலுங்கியது. இறுகி இரும்புக்‌ கோளாக மாறியது. 
வயிற்றை எக்கி அதை மேலெழுப்பினான்‌. நெஞ்சை 
அடைத்து தசைகளை சிதைத்தபடி உருண்டு எழுந்தது. 
வாயை உப்பி அந்த இரும்புருளையை வெளியே 


உமிழ்ந்தான்‌. வெடித்து மேலே சென்று சுழன்று பறந்து 
வான்‌ நோக்கி எழுந்தது. 


இறுதி மூச்சும்‌ அகன்றபோது அதுவரை தவித்துக்‌ 
கொண்டிருந்த உடல்‌ துவண்டு முறுக்குகளை 
புரியவிழ்த்துக்கொண்டு எளிதாகியது. கைகால்களில்‌ 
தெறித்த நரம்புகள்‌ கட்டு தளர்ந்தன. உடையுமெனப்‌ 
புடைத்த தொண்டக்குழி அமைந்தது. விழிகள்‌ தெளிந்து 
சுற்றும்‌ நிகழ்வனவற்றை நன்கு காண முடிந்தது. 
பல்லாயிரம்‌ மீன்‌ விழிகளால்‌ சூழப்பட்டவனாக அவன்‌ 
சென்று கொண்டிருந்தான்‌. நீர்நாகத்தின்‌ தலை முன்னால்‌ 
நீந்தும்‌ கையின்‌ விரல்களென துழாவி அவனை 
இழுத்துச்‌ செல்ல அவன்‌ காலுக்கு அப்பால்‌ அதன்‌ 
வால்நுனி நெளிந்தது. 


விரைவு கூடிவந்தபோது தலைமுடி மேலெழுந்து 
அலையடிக்க ஆடை அவிழ்ந்து சுருண்டு மேலே செல்ல 
வெற்றுடலுடன்‌ விழத்தொடங்கினான்‌. விழுதலின்‌ 
விசையில்‌ தலைகீழாக ஆனான்‌. காதுகளை வருடியபடி 
நீர்‌ மேலே செல்வதை உணர்ந்தான்‌. சில கணங்களுக்குள்‌ 
அலை அலையென படிந்த மென்‌ சேற்றுப்படலத்தால்‌ 
ஆன வானமொன்றை தலைக்குமேல்‌ கண்டான்‌. 
அதைநோக்கி எடை இழந்து எழுந்து கொண்டிருந்தான்‌. 
அணுகுந்தோறும்‌ நீர்‌ தன்‌ பளிங்குத்திரைகளை அகற்றி 
அவனை அள்ளி உள்ளிழுத்து மூடிக்கொண்டிருந்தது. 
செந்நிறவானம்‌. அதிரும்‌ முரசுத்தோல்‌. 


சிறிய பூச்சிகளால்‌ வரையப்பட்ட கோலங்கள்‌ பரவி 
இருந்தது அடிச்சேற்று பரப்பு. தொய்யில்‌ எழுதிய 
சந்தனமார்பு. பேற்றுவரிகள்‌ பரவிய அடிவயிறு. 
உள்ளங்கை கோடுகளென மீன்கள்‌ வரைந்திட்ட 
கோடுகள்‌ தெரிந்தன. சேற்றுப்பரப்பை நீர்‌ நாகத்தின்‌ 
தலை தொட்டதும்‌ அதிலொரு கோடு விரிசலாக மாறியது. 
வாயிலென மெல்லத்திறந்து அப்பால்‌ எழுந்த 
பொன்னொளியை காட்டியது. நீர்நாகம்‌ அவனை 
இழுத்து அவ்வாயிலுக்குள்‌ நுழைந்தது. 
அவனுக்குப்பின்னால்‌ சேற்றால்‌ ஆன கதவு மூடிக்‌ 
கொண்டது. 


புன்னகை மறையும்‌ இதழ்களென தனக்குப்பின்னால்‌ 
சேற்றுப்பரப்பு மூடிக்கொண்டதை அர்ஜுனன்‌ கண்டான்‌. 
அங்கே நீர்மையென்றேயான அடர்‌ இருள்‌ 
நிறைந்திருந்தது. மேல்‌ கீழற்ற கரியவெளியில்‌ விழாது 
எழாது நின்றுகொண்டிருந்தான்‌. “இது எங்கள்‌ உலகம்‌ 
இளைய பாண்டவரே. அதல, விதல, சுதல, ரசாதல, 


மகாதல, தராதல, பாதாளமென்னும்‌ ஏழு 
ஆழுலகங்களுக்கும்‌ மேலாக மண்ணுலகுக்கு அடியில்‌ 
அமைந்துள்ளது இது. எங்கள்‌ உலகுக்கு வரும்‌ முதல்‌ 
மானுடன்‌ நீர்‌...” என்றாள்‌ உலூபி. 


நீர்நாகம்‌ பட்டுச்‌ சால்வை காற்றில்‌ நழுவுவது போல 
அவன்‌ உடலை விட்டு நீங்கியது. பாய்ந்து அதை அவன்‌ 
அனைத்துப்‌ பற்றிக்‌ கொள்ள வாழைத்தண்டு என 
அவன்‌ கைகளில்‌ சிக்கி வழுக்கி விலகிச்சென்றது. சரிந்து 
கீழே விழுந்து இருளை அறைந்து மூழ்கி சென்று 
கொண்டிருந்தபோது தன்‌ இடைக்குக்‌ கீழே கால்கள்‌ 
நீண்டு நீண்டு ஒரு பெருநாக வடிவத்தில்‌ இருப்பதை 
அர்ஜுனன்‌ கண்டான்‌. சவுக்கென வாலை சொடுக்கி நீட்டி 
அருகே தொங்கிய பிறிதொரு நாகம்‌ ஒன்றின்‌ உடலைப்‌ 
பற்றிச்சுருண்டு இறுக்கியபின்‌ கைவீசி ஊசலாடி தலை 
வளைத்து எழுந்தான்‌. அவன்‌ கைகளில்‌ எஞ்சியிருந்த 
ஒரே அணிகலனாகிய பாண்டவர்குலத்து முத்திரை 
பொறிக்கப்பட்ட கணையாழி கழன்று முடிவிலியாழத்தில்‌ 
விழுந்து மறைந்தது. 


சாக்ஷி மந்திரத்தால்‌ உள்ளொளி கொண்ட அவன்‌ 
விழிகளில்‌ தொலைதூரம்‌ வரை விரிந்தது அவ்வுலகு. 
இருள்வானில்‌ விண்மீன்‌ கூட்டங்களென முன்பு 
தெரிந்தவை பல்லாயிரம்‌ நாகங்களின்‌ கண்மணிகள்‌ 
என்று கண்டான்‌. வானென விரிந்த பெரும்‌ 
வலைப்பரப்பு ஒன்றில்‌ உடல்கோத்து நெளிந்து 
கொண்டிருந்தன அவை. நீர்த்தாரைகளென, 
இருட்தழல்களென, தரைதேடும்‌ விழுதுகளென அவை 
கண்‌ தொடும்‌ தொலைவுவரை ஆடின. அவற்றின்‌ சீறலே 
அங்கே சூறாவளியென ஓஒலித்துக்கொண்டிருந்தது. 


அவன்‌ முன்‌ நெளிந்து எழுந்து வந்த உலூபி 
“நாகருலகைக்‌ காணும்‌ விழிகொண்டிருக்கிறீர்‌ இளவரசே” 
என்றாள்‌. “எங்குளது இவ்விடம்‌? அதோ மேலே தெரியும்‌ 
அந்த வான்‌ எது?” என்று அர்ஜுனன்‌ கேட்டான்‌. “மேலே 
ஐராவதீகம்‌ என பெயர்‌ கொண்டு எழுந்து நின்றிருக்கும்‌ 
பெருங்காட்டின்‌ வேரடர்வுகளால்‌ ஆனது எங்கள்‌ நிலம்‌. 
அதில்‌ பின்னித்‌ தொங்கிக்கொண்டிருப்பவர்கள்‌ 
நாகங்கள்‌. கால்களால்‌ நீங்கள்‌ மண்ணில்‌ 
பற்றிக்கொண்டிருப்பதுபோல. அதோ தலைக்குக்கீழே 
விரிந்துள்ளது எங்கள்‌ வானம்‌. இங்கு இறப்பவர்கள்‌ 
அங்கு விழுந்து மறைகிறார்கள்‌. அவர்கள்‌ சென்று மீளாத 
அவ்விருளுக்கு அப்பால்‌ உள்ளன எங்கள்‌ மூதாதையர்‌ 
உலகங்கள்‌. அங்கு வாழ்கின்றனர்‌ எங்கள்‌ தெய்வங்கள்‌.” 


“இங்கு எனை ஏன்‌ கொணர்ந்தாய்‌?” என்று கேட்டான்‌ 
அர்ஜுனன்‌. “ஐராவாதீகம்‌ என்னும்‌ இந்நாகர்‌ உலகின்‌ 
அரசர்‌ ஐராவதி குலத்துதித்த எந்தை கெளரவ்யர்‌. அவரது 
ஒரே மகள்‌ உலூபி நான்‌. ஒளிநீரில்‌ நீந்தி விளையாட 
ஒவ்வொரு நாளும்‌ உச்சிப்பொழுதில்‌ கங்கையின்‌ 
அடித்தட்டுக்கு செல்வது என்‌ வழக்கம்‌. இன்று நீராழத்தில்‌ 
தொலைவில்‌ ஐந்து மின்னும்‌ விழிகள்‌ கொண்ட இரு 
நாகங்கள்‌ சேற்றிலாடி வருவதைக்‌ கண்டேன்‌. அணுகிய 
பின்புதான்‌ அவை உங்கள்‌ கால்கள்‌ என அறிந்தேன்‌. 
அவ்வழகை என்னுடையவை எனக்கொள்ள 
விழைந்தேன்‌. என்னுடன்‌ தாங்கள்‌ இருக்க 
வேண்டுமென்று இங்கு கொணர்ந்தேன்‌.” 


“நாகமங்கையே, இது மானுடர்‌ வாழும்‌ உலகல்ல. இங்கு 
நாகம்‌ என வாழ்வது எனக்கும்‌ ஒவ்வாததே, உணர்க!” 
என்றான்‌ அர்ஜுனன்‌. உலூபி நகைத்து “ஆம்‌. அதை 
நானும்‌ அறிவேன்‌. அங்கு மானுடர்‌ வாழும்‌ உலகில்‌ 
கால்களுடன்‌ வாழ்வது எனக்கும்‌ அரிதே. ஆனால்‌ 
தனக்குரிய ஆண்மகனை தேடி அடைவது எப்பெண்ணும்‌ 
விழைவதல்லவா? இன்று உங்கள்‌ கால்களைக்‌ 
கண்டதுமே அறிந்தேன்‌, அவை என்னை ஆள்பவை” 
என்றாள்‌. “நான்‌ அஸ்தினபுரியின்‌ இளவரசன்‌. 
இந்திரப்பிரஸ்தத்தின்‌ சக்ரவர்த்தினியின்‌ இளைய 
துணைவன்‌” என்றான்‌ அர்ஜுனன்‌. “அதை அறிவேன்‌. 
என்‌ அறிவிழியால்‌ தங்களைத்‌ தொட்டதுமே யார்‌ என்று 
உணர்ந்து கொண்டேன்‌” என்றாள்‌ உலூபி. 


“நான்‌ இங்கிருக்க விழையவில்லை. மீளும்‌ எண்ணம்‌ 
கொண்ட எனக்கு நீ விரும்பத்தக்கவளும்‌ அல்ல” 
என்றான்‌ அர்ஜுனன்‌. “இங்கு நீங்கள்‌ விழைபவை என்ன 
என்று எண்ணுங்கள்‌. அவை தேடி வரும்‌. மண்ணுலகின்‌ 
எளிய வாழ்க்கையை ஏன்‌ நாட வேண்டும்‌?” என்றாள்‌. 
“விழைவுகளால்‌ இயக்கப்படும்‌ ஆண்கள்‌ இழிமகன்கள்‌. 
கடமைகளால்‌ ஆனவர்களையே தெய்வங்கள்‌ 
விரும்புகின்றன” என்றான்‌ அர்ஜுனன்‌. “உங்கள்‌ 
கால்களை என்‌ விழிகள்‌ தொட்டகணமே அறிந்தேன்‌, 
நான்‌ உங்கள்‌ துணைவியன்றி பிறிதெவரும்‌ அல்ல 
என்று. என்‌ சொல்பெற்று நீங்கள்‌ இங்கிருந்து 
திரும்பப்போவதில்லை” என்றாள்‌ உலூபி. 


“இங்குள நாகங்கள்‌ எய்தாத எந்நிலையை என்னில்‌ 
கண்டாய்‌? உன்‌ மேல்‌ காதல்கொண்டவர்‌ இங்கே 
பல்லாயிரம்பேர்‌ இருப்பார்கள்‌. அவர்கள்‌ என்‌ மேல்‌ சினம்‌ 
கொள்ளலாகும்‌” என்றான்‌ அர்ஜுனன்‌. “இளைய 
பாண்டவரே, தவழும்‌ நாளில்‌ எந்தை எனக்குரைத்த 


கங்கையின்‌ அவ்விளிம்பே நாகமென என்‌ எல்லை. 
அதை உணர்ந்தபின்‌ ஒவ்வொரு நாளும்‌ 
அவ்வெல்லையையே சென்றடைகிறேன்‌. அதை மீறும்‌ 
கனவொன்றே என்‌ நெஞ்சை இனிதாக்குகிறது. என்னை 
வெல்பவன்‌ அவ்வெல்லைக்கு அப்பால்‌ எழுபவன்‌ 
என்றே எண்ணியிருந்தேன்‌. அது நீங்களே” என்றாள்‌ 
உலூபி. “இவ்வுலகின்‌ சமர்களிலாடி வென்று என்னை 
அணைக!? 


அவள்‌ மேலேறிச்சென்ற பின்னர்தான்‌ அர்ஜுனன்‌ மேலே 
விரிந்த பரப்பை முழுதும்‌ நோக்கினான்‌. 
ஊடும்பாவுமென நாகநெளிவுகளால்‌ ஆன 
கரியபெரும்பரப்பாக அது தெரிந்தது. உடல்‌ வளைத்து 
மேலே நோக்கி வியந்தபோது தன்‌ மூச்சும்‌ நாகமென்றே 
ஒலிப்பதை கேட்டான்‌. அவனருகே நான்குபக்கமிருந்தும்‌ 
நாகமுகங்கள்‌ நீண்டு வந்து சூழ்ந்துகொண்டன. 
“மானுடன்‌!” என்று ஒரு நாகம்‌ சொன்னது. “ஏன்‌ 
விழிகளை சிமிட்டிக்கொண்டிருக்கிறான்‌?” என்றது 
இளம்நாகம்‌ ஒன்று. “அது மானுடரின்‌ இயல்பு. அவர்கள்‌ 
புடவியை முழுதும்‌ காணும்‌ ஆற்றலற்றவர்கள்‌” என்றது 
முதிய நாகம்‌. 


“ஏன்‌?” என்று இன்னொரு இளம்நாகம்‌ கேட்டபடி நெரித்து 
முன்னால்‌ வந்தது. “இவர்கள்‌ வாழும்‌ மண்ணுலகம்‌ 
மேலும்‌ கீழுமுள்ள உலகங்கள்‌ சந்தித்துக்கொள்ளும்‌ 
பொதுவெளி. அங்கே விண்ணுளோரும்‌ 
மண்ணகத்துளோரும்‌ வந்து உலவுகின்றனர்‌. இவர்கள்‌ 
இமைமூமூத்திறக்கும்‌ காலத்திலேயே அவர்கள்‌ 
வாழ்கிறார்கள்‌.” இளையநாகம்‌ அருகே வந்து அவன்‌ 
கண்களை நோக்கியது. “இவன்‌ உடலில்‌ இருந்து இரு 
நாகங்கள்‌ எழுந்துள்ளன” என்றது. “ஆற்றல்மிக்க ஐந்து 
தலைகள்‌ கொண்டவை. தலைநுனியில்‌ கூர்விழிகள்‌ 
எழுந்தவை.” 


“அவை அவன்‌ கைகள்‌” என்றது ஒரு முதுநாகம்‌. “இவன்‌ 
மூதாதையர்‌ மண்ணில்‌ மானுடரென உருவெடுப்பதற்கு 
முன்‌ உளைசேற்றில்‌ புழுக்களென நெளிந்தனர்‌. 
அவர்களில்‌ பூஜாதன்‌ என்பவன்‌ தன்‌ தவத்தால்‌ 
பிரஜாபதி என்றானான்‌. மண்ணுக்கு அடியில்‌ வாழும்‌ 
மாநாகங்களை எண்ணி அவன்‌ தவமிருந்தான்‌. அழியாப்‌ 
பெருநாகமான ஐராவதம்‌ அவன்‌ முன்‌ எழுந்து 
எளியோனே நீ விழைவதென்ன என்று கேட்டது. 
இம்மண்ணில்‌ எனக்குரிய உணவை உண்டுபண்ணும்‌ 
ஆற்றலை அருள்க என்றான்‌ பூஜாதன்‌. அவ்வாறே ஆகுக 
என்றது ஐராவதம்‌.” 


“ஐராவதத்தின்‌ ஆணைப்படி வாமன்‌ தட்சிணன்‌ என்னும்‌ 
இரு நாகங்கள்‌ அவன்‌ இருபக்கமும்‌ தங்களை 
பொருத்திக்கொண்டன. அவையே கைகள்‌ என்றாயின்‌” 
என்றது முதியநாகம்‌. “அருகே நின்றிருந்த குரங்கு 
எனக்கும்‌ அருள்க பெருநாகமே என்றது. நான்‌ 
கிளைவிட்டு கிளைதாவுகையில்‌ கீழே 
விழாதிருக்கவேண்டும்‌ என்று கோரியது. அவ்வாறே 
ஆகுக என்று அருளியது ஐராவதம்‌. புச்சன்‌ எனும்‌ நாகம்‌ 
அதன்‌ நீண்ட வாலென்று ஆயிற்று. பெருமரங்களை 
முறித்து உன்னும்‌ ஆற்றலை எனக்கருள்க என்றது அங்கு 
நின்றிருந்த யானை. நாசிகன்‌ என்னும்‌ பெருநாகம்‌ அதன்‌ 
துதிக்கை ஆனது. என்னைக்‌ கடிக்கும்‌ ஈக்களை 
ஓட்டவேண்டும்‌ என்று கோரியது பசு. லூமன்‌ என்னும்‌ 
நாகம்‌ அதன்‌ வாலென்று ஆயிற்று.” 


இளையநாகம்‌ வந்து அர்ஜுனனின்‌ கைகளைப்‌ பற்றி 
சுற்றிக்கொண்டு மேலேறியது. “இவன்‌ தோள்கள்‌ 
நம்மைப்போலவே இறுகியிருக்கின்றன.” அவன்‌ 
முகத்தருகே வந்து, “மூத்தவரே, இவன்‌ விழிகள்‌ 
ஒளிகொண்டவை” என்றது. மேலே இடியென பேரோசை 
எழுந்தது. பெரும்பாறை ஒன்று உருண்டு வருவதுபோல 
கரியநாகமொன்று சுருளவிழ்ந்து அணுகியது. 
பல்லாயிரம்‌ யானைகள்‌ சேர்ந்து பிளிறும்‌ குரலில்‌ 
“விலகுங்கள்‌... இவன்‌ மானுடன்‌. இங்கு இவன்‌ 
வாழலாகாது” என்றது. “எல்லை கடந்து எங்ஙனம்‌ இங்கு 
வந்தாய்‌?” 


“நான்‌ கொண்டுவரப்பட்டேன்‌, உங்கள்‌ இளவரசியால்‌” 
என்றான்‌ அர்ஜுனன்‌. “நீ அஞ்சியிருக்கவேண்டும்‌. 
ஒருகணம்‌ உன்னில்‌ அச்சம்‌ நிகழ்ந்திருந்தால்‌ மானுட 
எல்லையை கடந்திருக்கமாட்டாய்‌” என்றது 
கரியபெருநாகம்‌. “நான்‌ அச்சத்தை உதறிவிட்டவன்‌” 
என்றான்‌ அர்ஜுனன்‌. “மூடா, அச்சமும்‌ வலியுமே 
மானுடனுக்கு மாபெரும்‌ காப்பென்பதை அறியாதவனா 
நீ?” என்று சீறியபடி பிறிதொரு பெருநாகம்‌ அவனை 
அணுகியது. “வலியறியா உடல்‌ பருப்பொருட்களில்‌ 
முட்டிச்சிதையும்‌. அச்சமறியா மானுடனை மேலுலகும்‌ 
கீழுலகும்‌ தாக்குகின்றன. ஏனென்றால்‌ அச்சமற்றவன்‌ 
தெய்வங்களுக்கு முன்‌ ஓர்‌ அறைகூவல்‌.” 


அர்ஜுனன்‌ “ஆம்‌, நான்‌ அறைகூவலே” என்றான்‌. 
“ஆனால்‌ நான்‌ ஆணவத்தால்‌ இவ்வச்சமின்மையை 
கொள்ளவில்லை. அறிய வேண்டுமென்னும்‌ 
வேட்கையால்‌ இதை சூடியிருக்கிறேன்‌. மானுடம்‌ இங்கு 


நிகழ்ந்தகாலம்‌ முதல்‌ இன்றுவரை அச்சத்தால்‌ 


மூடிவைக்கப்பட்ட அனைத்து வாயில்களையும்‌ திறந்து 
நோக்க விரும்புகிறேன்‌.” முதிய நாகம்‌ அவனருகே வந்து 
கண்ணொடு கண்‌ நட்டு “வேண்டாம்‌... அது 
மானுடருக்குரியதல்ல” என்றது. “தன்‌ எல்லையை மீறிய 
விலங்கே மானுடன்‌ என்றானது” என்றான்‌ அர்ஜுனன்‌. 


“நீ அறியவிழைவது எதை?” என்றது முதியநாகம்‌. “எதை 
அறியாததனால்‌ நான்‌ மானுடன்‌ என்று என்னை 
உணர்கிறேன்‌? நான்‌ என்றும்‌ எனதென்றும்‌ 
வகுத்துக்கொள்கிறேன்‌?” என்று அர்ஜுனன்‌ சொன்னான்‌. 
“எந்நிலையில்‌ என்னை கடந்துசெல்வேன்‌? 
ஒவ்வொன்றாய்‌ கடந்து கடந்து நான்‌ தேடுவது அதையே.” 
முதியநாகம்‌ பெருமூச்சுடன்‌ “அவ்வாயிலைக்‌ கடந்தவர்‌ 
மீண்டதில்லை” என்றது. “நான்‌ மீளும்‌ எண்ணத்துடன்‌ 
எங்கும்‌ நுழைவதில்லை” என்றான்‌ அர்ஜுனன்‌. 
“எதையும்‌ மிச்சம்‌ வைத்துவிட்டுச்‌ செல்வதுமில்லை. 
இன்று என்னை செல்பவன்‌ என்றே 
அடையாளப்படுத்துவேன்‌. என்றோ ஒருநாள்‌ நின்றவன்‌ 
என்றாவேன்‌.” முதியநாகம்‌ “ஆம்‌, அது நிகழ்க!” என 
வாழ்த்தி பின்னகர்ந்தது. 

அரவு விழிகளுக்கு மட்டுமே காட்சியென மாறும்‌ தகைமை 
கொண்டிருந்தது ஐராவதீகம்‌ என்னும்‌ ஆழ்நாக உலகம்‌. 
மண்ணுலகின்‌ ஆடிப்பாவையென நிலப்பரப்புக்கு 
அடியில்‌ இருள்வானம்‌ நோக்கி விரிந்து சென்றது. அங்கே 
மறுவிசும்பெனப்‌ பரவிய வேறு படுகையில்‌ உடல்‌ சுற்றி 
தொங்கி நெளிந்தாடின முதல்‌ உலகத்து நாகங்கள்‌. 
அவற்றின்‌ உடல்‌ பற்றி நெளிந்தன இரண்டாம்‌ உலகத்து 
நாகங்கள்‌. அவற்றின்‌ உடல்‌ கவ்விச்‌ சுற்றி மூன்றாம்‌ 
உலகு நெளிந்தது. ஒன்றிலிருந்து ஒன்றென 
தொங்கிச்சென்ற அடுக்கில்‌ ஏழாம்‌ உலகத்து நாகங்கள்‌ 
தொற்றியும்‌ பற்றியும்‌ நழுவியும்‌ வளைந்து கவ்வியும்‌ 
அடிநுனியென தவித்துக்‌ கொண்டிருந்தன. 


மேலே அமைந்த ஆறு உலகங்களின்‌ கருணையால்‌ 
அமைந்திருந்தது ஏழாம்‌ உலகு. அங்கு அவ்வப்போது 
இறுதிப்‌ பற்றும்‌ விடுபட்டு உருகும்‌ அரக்கின்‌ துளியென 
இழுபட்டு நீண்டு பின்‌ அறுந்து இருளாழம்‌ நோக்கி 
விழுந்து மறைந்தன நாகங்கள்‌. அவற்றின்‌ 
இறுதிச்சீறல்களாலான அப்பேரிருளை நாகங்கள்‌ 
அனைத்துமே அஞ்சின. தலைகீழ்‌ கருந்தழல்‌ விரிவென 
ஏழு நாக அடுக்குகளான பரப்பு நெளிந்தாடிக்‌ 
கொண்டிருந்தது. 


முதல்‌ உலகிலிருந்து நழுவி அள்ளிப்‌ பற்றி உதறப்பட்டு 
மீண்டும்‌ நழுவி, மீண்டும்‌ பற்றி ஏழாமுலகத்து எல்லைக்கு 
வந்த அர்ஜுனன்‌ தன்‌ நீண்ட அரவுடலால்‌ மேலே 
தொங்கிய அரவொன்றின்‌ இடையை வளைத்து 
இறுகப்பற்றிக்கொண்டு தலைகீழாக யப விழுந்து 
ஆழத்தின்‌ தொலைவில்‌ மறைந்த பிறிதொரு நாகத்தின்‌ 
இறுதிக்‌ கண சுருங்கலை நோக்கினான்‌. அவன்‌ 
பற்றியிருந்த நாகம்‌ தன்னுடலை நெளித்து உருவிக்‌ 
கொண்டு அவனை வீழ்த்த முயன்றது. கைகளை வீசி 
வளைந்தாடி எழுந்து பிறிதொரு நாகத்தையும்‌ பற்றிக்‌ 
கொண்டான்‌. இரண்டு அரவுடல்களும்‌ அலையிளகித்‌ 
திமிறி அவனை உதற முயன்றன. 

அவனருகே உடல்‌ வளைத்து வந்த நாகம்‌ அவன்‌ 
விழிகளை நோக்கி “இங்கு வாம்‌ இயலாது மானுடனே. 
இங்கு உன்னை வாழவிடவும்‌ மாட்டோம்‌. உனக்குரியது 


அதலத்தின்‌ பேரிருளே” என்றது. அர்ஜுனன்‌ சிரித்து 
“தரியவனே, அங்கு மானுட உலகத்திலும்‌ என்னிடம்‌ 
இதையே சொன்னார்கள்‌. நினைவறிந்த நாள்‌ முதல்‌ 
எனக்குரியதல்ல என்று உணரும்‌ உலகிலேயே நான்‌ 
வாழ்ந்துள்ளேன்‌. இங்கு இருக்கும்‌ பொருட்டல்ல, 
வெல்லும்‌ பொருட்டும்‌ கடந்து செல்லும்‌ பொருட்டுமே 
ஒவ்வொரு கணமும்‌ போர்‌ புரிகிறேன்‌” என்றபடி தன்‌ 
வாலை வளைத்து அவனை அறைந்தான்‌. 


அலறியபடி தன்‌ சுருள்‌ பிடியிலிருந்து விலகி அழ 
விழப்போன அந்நாகம்‌ வால்‌ சொடுக்கித்‌ தாவி பிறிதொரு 
நாகத்துடன்‌ தன்னை இணைத்துக்‌ கொண்டது. இரு 
நாகங்களும்‌ நெளிந்து ஆடி விலகிச்சென்றன. “என்‌ 
பெயர்‌ காலகன்‌” என்றது துணைக்கு வந்த நாகம்‌. “என்‌ 
இளமை முதலே நான்‌ விரும்பி வந்தவள்‌ உலூபி. இன்று 
எங்கள்‌ எல்லைக்கு அப்பால்‌ சென்று மானுடன்‌ 
ஒருவனை தன்னவன்‌ என்று கொணர்ந்திருக்கிறாள்‌.” 
வஞ்சம்‌ ஒளிவிட்ட அவன்‌ கண்களை நோக்கி “அது என்‌ 
பிழையல்ல” என்றான்‌ அர்ஜுனன்‌. 


“நோக்கு, இங்கு நெளியும்‌ பல்லாயிரம்‌ நாகங்களில்‌ 
இளையோர்‌ அனைவராலும்‌ விரும்பப்படுபவள்‌ அவள்‌. 
அவளை நீ கொண்டுசெல்ல இங்கு எவரும்‌ விழையார்‌. 
உன்‌ பாதைக்கு குறுக்காக பல்லாயிரம்‌ நச்சுப்பற்கள்‌ 
எழும்‌ என்பதை உணர்க!” அர்ஜுனன்‌ “காலகரே, இங்கு 
வருகையில்‌ உங்கள்‌ இளவரசியைக்‌ கொள்ளும்‌ 
எண்ணம்‌ எனக்கிருக்கவில்லை. ஆனால்‌ 
இவ்வறைகூவலுக்குப்பின்‌ அவளை மணம்‌ கொளாது 
இங்கிருந்து மீள என்னால்‌ முடியாது” என்றான்‌. 


சினந்து வாய்‌ திறந்து நச்சுப்பற்களைக்‌ காட்டி சீறிய 
காலகன்‌ உடல்‌ வளைத்து தன்னை ஓர்‌ அம்பென ஏவி 
அர்ஜுனன்‌ மேல்‌ பாய்ந்தான்‌. தசை மோதும்‌ 
பேரோசையுடன்‌ இரு உடல்களும்‌ முட்டிக்கொண்டன. 
காலகனின்‌ கரிய உடல்‌ தன்‌ உடலுடன்‌ ஆயிரம்‌ புரிகளாக 
இறுக முறுக்கிக்‌ கொண்டதை அர்ஜுனன்‌ உணர்ந்தான்‌. 
விழித்த இமையா விழிகளுடன்‌ சீறும்‌ நச்சு வாயுடன்‌ 
அவனைக்‌ கவ்வ வந்தான்‌ காலகன்‌. இருகைகளாலும்‌ 
அவன்‌ தலையைப்‌ பற்றி விலக்கியபடி அக்கணத்தின்‌ 
முடிவின்மையின்‌ விளிம்பில்‌ நின்று அதிர்ந்தான்‌. 


உடல்‌ இறுகி ஒன்றை ஒன்று முறுக்கி அசைவின்மையின்‌ 
இறுதிப்புள்ளியை அடைந்தபோது அவ்விழிகளைக்‌ 
கூர்ந்து நோக்கி அங்கிருந்த விழைவைக்‌ கண்டு 
அர்ஜுனன்‌ சொன்னான்‌. “நாமிருவரும்‌ இணைந்து 


அவ்விருளை சென்றடைவோம்‌ காலகரே, 
மீளமுடியாமையின்‌ பெருவெளி. அது ஒரு 
பெண்ணுக்காகவா?” 


அச்சொல்லில்‌ அரைக்கணம்‌ காலகனின்‌ பிடி 
நெகிழ்ந்ததும்‌ தன்னை உருவி மீட்டுக்கொண்டு 
அர்ஜுனன்‌ அவனை அள்ளி தூக்கி வீசினான்‌. சீறியபடி 
இருள்‌ நோக்கி விழுந்த காலகனை அவனது தோழன்‌ 
வீசப்பட்ட பாசச்சரடென நீண்டு சென்று சுழன்று பற்றிக்‌ 
கொண்டான்‌. தோழனின்‌ உடலில்‌ சுற்றிக்‌ கொண்டு 
சுழன்று மேலேறி வந்த காலகன்‌ “ஒரு கணம்‌” என்றான்‌. 
“ஆம்‌, ஒருகணம்‌! அந்த ஒரு கணத்தை தன்னுள்ளில்‌ 
கொண்டவன்‌ வெல்வதே இல்லை” என்று சொல்லி 
அர்ஜுனன்‌ தனக்கு மேலிருந்த நாகத்தை நோக்கி 
சுழன்றேறினான்‌. 


நீரலைகள்‌ என கருநாக உடல்கள்‌ அங்கே நெளிந்தன. 
ஒன்றுடன்‌ ஒன்று பின்னி ஒரு பெருங்கருஞ்சுழியென 
அவன்‌ தலைக்கு மேல்‌ அவை குவிந்தன. அவற்றின்‌ வால்‌ 
நுனிகள்‌ அவனை அறைந்து கீழே தள்ள முயன்றன. 
அச்சுழியின்‌ மையத்தில்‌ தன்‌ தலையால்‌ ஓங்கி 
முட்டினான்‌. அத்துளைக்குள்‌ தன்னை செலுத்திக்‌ 
கொண்டபோது அது அவனை அள்ளிச்‌ சுழற்றி மேலே 
உறிஞ்சிக்கொண்டது. பெருஞ்சுழலென சுற்றிக்‌ 
கொண்டிருந்த நாகப்பேருடல்களுடன்‌ முற்றிலும்‌ 
தன்னை பிணைத்துக்‌ கொண்டான்‌. 


அவனருகே இருந்த நாகம்‌ “என்‌ பெயர்‌ சந்திரகன்‌. 
இத்தனை எளிதாக ஏழாம்‌ உலகிலிருந்து ஒருவர்‌ எங்கள்‌ 
உலகுக்கு வந்ததில்லை” என்றான்‌. அவன்‌ உடலுடன்‌ 
தன்னை பிணைத்துக்‌ கொண்டு “நான்‌ எப்போதும்‌ 
முதல்வன்‌” என்றான்‌ அர்ஜுனன்‌. “முதல்‌ உலகிலிருந்து 
உதிர்பவர்களால்‌ ஆனது இரண்டாம்‌ உலகு. 
அனைத்துலகிலிருந்தும்‌ உதிர்ந்தவர்கள்‌ ஏழாம்‌ உலகை 
சமைக்கிறார்கள்‌. அந்தகாரம்‌ என்னும்‌ அந்த உலகம்‌ 
உக்ரமாலின்யம்‌ என்றும்‌ அழைக்கப்படுகிறது.” 


“கீழிறங்குவது எளிது, மிக எளிது. மேல்‌ வருவதற்கு 
பெரும்‌ தவம்‌ தேவை. ஏனெனில்‌ இங்கு ஒவ்வொரு 
நாகமும்‌ பிறிதொன்றை கீழே வீழ்த்தும்‌ பொருட்டே 
நெளிந்து கொண்டிருக்கிறது. மேலேறி வரும்‌ 
தனிநாகத்தை முந்தைய உலகின்‌ நாகங்கள்‌ அனைத்தும்‌ 
கோட்டைச்‌ சுவரென, ஆற்றல்‌ மிக்க சுழியென மாறி 
தடுப்பது வழக்கம்‌. இளையோனே, இங்கு ஒவ்வொரு 
நாகத்திற்கும்‌ பிற அனைத்து நாகங்களும்‌ எதிரியென 


ஆகும்‌ அமைப்பே உள்ளது” என்றது பிறிதொரு நாகம்‌. 
“என்‌ பெயர்‌ ஃபும்சலன்‌. இங்கு நீ காணும்‌ முடிவிலா 
நெளிதல்கள்‌ அனைத்தும்‌ இங்கிருக்கவும்‌ மேலெழவும்‌ 
பிறனை வீழ்த்தவும்‌ உன்னும்‌ அலைகளே.” 


அவனருகே வந்த பிறிதொரு நாகம்‌ “என்‌ பெயர்‌ சதயன்‌. நீ 
ஆற்றல்‌ மிக்கவன்‌ என்றறிந்தேன்‌. கீழே காலகனை நீ 
தூக்கி வீசியதை கண்டோம்‌. ஆகவேதான்‌ இவ்வல்லமை 
மிக்க பெருஞ்சுழியால்‌ உன்னை தடுத்தோம்‌. இதன்‌ 
ரவை ந கொட்டருந்கால்‌ அக்கணமே தாக்கி 
பல்லாயிரம்‌ யோசனை தூரத்திற்கு வீசப்பட்டிருப்பாய்‌. 
ஆனால்‌ அதன்‌ மையப்புள்ளியை தொட்டாய்‌. அது 
உன்னை உள்ளுக்கு இழுத்தது. எச்சரிக்கைகொண்டு 
அப்புள்ளியில்‌ உன்‌ வால்நுனியை வைத்து ஆழத்தை 
நோக்கியிருந்தால்‌ அவ்விழு விசையில்‌ அரைக்கப்பட்டு 
அணுவென்றாகி இருப்பாய்‌. துணிந்து உன்‌ தலையை 
இதனுள்‌ நுழைத்ததனால்‌ இவ்வுலகுக்குள்‌ வந்து 
எங்களுடன்‌ சுழல்கிறாய்‌” என்றது. 


“என்‌ வழி அது. எப்போதும்‌ மையங்களையே 
நாடுகிறேன்‌” என்றான்‌ அர்ஜுனன்‌. அவனைச்‌ சூழந்து 
பறந்து கொண்டிருந்த நாகங்களின்‌ உடல்களின்‌ அலை 
நெளிவுகள்‌ வழியாக தன்னுடலை ஒழுகச்செய்து எழுந்து 
மேலே சென்றான்‌. “இவ்வுலகம்‌ தரளம்‌ என 
அழைக்கப்படுகிறது. இங்கு நீ எதை அறிந்தாய்‌?” என்றது 
அவனைத்‌ தொடர்ந்த நாகம்‌. “எவ்வண்ணம்‌ எங்களால்‌ 
கடக்கமுடியாத இப்புரிப்பாதையை கடக்கிறாய்‌?” 
அர்ஜுனன்‌ திரும்பி நோக்காமல்‌ “பிறன்‌ என 
ஏதுமற்றவனே பயணியாக முடியும்‌” என்றான்‌. 


ஐந்தாம்‌ உலகமான காளகம்‌ ஒன்றுடன்‌ ஒன்று பின்னி 
ஒரு மரவுரிப்‌ பரப்பென மாறிய கருநாகங்களின்‌ உடலால்‌ 
ஆனதாக இருந்தது. அதன்‌ இடுக்கு ஒன்றில்‌ தன்‌ வாலை 
நுழைத்து பற்றிக்‌ கொண்டான்‌. ஆடி வளைந்து சென்று 
அதை பிடிக்க முயன்றபோது அங்கிருந்த நாகங்கள்‌ 
வால்சுழற்றி அவனை அறைந்து தெறிக்கச்செய்தன. 
பிடிவிட்டு அவன்‌ ஆடியபோது ஏளன நகைப்புகள்‌ மேலே 
ஒலித்தன. 


அர்ஜுனன்‌ ஏழுமுறை உடலை வீசி இருளில்‌ நெளிந்தாடி 
வந்தான்‌. ஒரு போதும்‌ அவர்களை பற்ற முடியாதென்ற 
எண்ணம்‌ எழுந்தபோது அவர்கள்‌ விழிகளை 
ஒவ்வொன்றாக நோக்கினான்‌. ஒரு விழியில்‌ 
அவனுக்கான தனிநோக்கு ஒன்று இருந்தது. அவ்விழியை 
தன்‌ விழிகளால்‌ கூர்ந்தபடி மீண்டும்‌ அதை 


நோக்கித்தாவினான்‌. எழுந்து விசையென தன்னை 
ஆக்கி தாவி அதை பற்ற முயன்றான்‌. பன்னிரண்டாவது 
முறை அந்த நாகம்‌ அவனை பற்றிக்‌ கொண்டது. 
அக்கணமே அதன்‌ உடலுடன்‌ தன்‌ உடலைச்சுற்றி பற்றி 
இறுக்கிக்‌ கொண்டான்‌. 


அது நெளிந்து மேலேறுவதற்குள்‌ முந்திச்சென்று இறுகிக்‌ 
கொண்டான்‌. அவனருகே பத்தி எழுந்து வந்த அந்த 
நாகம்‌ “என்‌ பெயர்‌ ஜலஜன்‌. இத்தனை ஆயிரம்‌ நாகங்கள்‌ 
பின்னிப்‌ பரப்பென மாறி உன்னைத்‌ தடுத்தபோது 
பற்றுவதற்கு என்னை மட்டும்‌ தேர்ந்தெடுத்தாய்‌, ஏன்‌?” 
என்றது. “உன்‌ விழிகளை நோக்கினேன்‌. என்னை 
அகலாது நோக்கி நிலைத்திருந்தன அவை. என்னை 
எதிரியென எண்ணுகிறாய்‌. நம்மை ஒரு கணமும்‌ 
மறக்காதவனே நம்‌ எதிரி. முற்றெதிரி ஒரு போதும்‌ நம்மை 
கைவிடுவதில்லை” என்றான்‌ அர்ஜுனன்‌. “ஏனென்றால்‌ 
அவன்‌ தன்னை வகுத்தமைக்கவும்‌ பொருள்கொள்ளவும்‌ 
நாமின்றி இயலாது.” 


தழுவுதலுக்கென்று சமைக்கப்பட்டவை அரவுடல்கள்‌. 
இரண்டின்மை உடலென உணரப்படுவதை அங்குதான்‌ 
அர்ஜுனன்‌ அறிந்தான்‌. முட்டித்‌ தழுவி இறுக்கி மேலும்‌ 
இறுக்கி மேலும்‌ இறுக்குவதற்காக மெல்ல நெகிழ்ந்து 
மீண்டும்‌ இறுகி நடந்த அப்போரின்‌ முடிவில்‌ தன்‌ வால்‌ 
நுனியால்‌ ஜலஜனின்‌ வால்‌ நுனியை ஊசி முனையை 
ஊசி முனையென குத்தி நின்று அசைவிழந்தான்‌. 
முற்றிலும்‌ நிகர்‌ நிலை கொண்டபின்‌ இரு உள்ளங்களும்‌ 
ஒன்றாயின. எண்ணங்கள்‌ ஒன்றுடன்‌ ஒன்று கலந்தன. 
நதியொடு நதியென பொருந்தி முடிவிலா காலத்தில்‌ 
அங்கிருந்தன. 


இருள்‌ வானில்‌ பறந்து செல்லும்‌ வெளவாலின்‌ 
ஓசையென ஓர்‌ எண்ணம்‌ அவனுள்ளில்‌ எழுந்து 
அடங்கியது. இவன்‌ எனக்கு நிகரானவன்‌, ஆயினும்‌ 
அவள்‌ என்னையே தேர்வு செய்தாள்‌. அவ்வெண்ணம்‌ 
அளித்த சோர்வில்‌ ஜலஜனின்‌ உள்ளம்‌ அலை சுருண்டு 
ஒரு கணம்‌ பின்னடைந்தது. அக்கணத்தில்‌ ஊன்றிய 
வால்‌ நுனி நழுவ உடல்‌ வலு தளர அவன்‌ தொய்ந்தான்‌. 
மற்போரில்‌ ஒரு கணம்‌ என்பது ஒரு பிறப்பு, ஒரு முழு 
வாழ்வு. அதில்‌ ஆயிரம்‌ திட்டங்களுடன்‌ விரிந்து 
பல்லாயிரம்‌ கரங்களுடன்‌ எழுந்த அர்ஜுனன்‌ அவனை 
உடலால்‌ சுழற்றி தூக்கி வீசினான்‌. நீரில்‌ பாறை விழும்‌ 
ஓசையுடன்‌ விழுந்த ஜலஜன்‌ மரப்பட்டை பிளக்கும்‌ 
லியுடன்‌ உரசி கீழே சரிய அவன்‌ இரு தோழர்கள்‌ 
ண்டுசென்று பற்றிக்‌ கொண்டனர்‌. 


“வென்றேன்‌” என அர்ஜுனன்‌ எண்ணியதை அங்கிருந்த 
அத்தனை நாகங்களும்‌ கேட்டன. ஒவ்வொரு விழியாக 
நோக்கி “வென்றேன்‌! வென்றேன்‌! வென்றேன்‌!” என 
உரைத்தபடி விண்ணிலிருந்து இறங்கிய 
கரும்பனைக்கூட்டங்கள்‌ போல்‌ நின்ற நாகங்கள்‌ உடலில்‌ 
தொற்றி சுழன்று மேலேறினான்‌. 


நான்காம்‌ உலகமான தாம்ரம்‌ குளிர்ந்திருந்தது. உடலை 
விரைக்கவைக்கும்‌ அமைதி அங்கே நிலவியது. அசையா 
வளைவுகளென கிடந்த அரவுடல்களின்மேல்‌ தவழ்ந்து 
அவன்‌ அங்கே நுழைந்தபோது இழுபட்டு அதிர்ந்து 
உடற்தசைகளை அசைவிழக்கச்செய்யும்‌ கடுங்குளிரை 
உணர்ந்தான்‌. ஒவ்வொரு தசையாக எண்ணத்தால்‌ 
தொட்டுத்‌ தொட்டு உந்தி முன்‌ செல்ல வேண்டியிருந்தது. 


“இது உரகங்களின்‌ உலகம்‌” என்றது அங்கே 
உறைந்ததெனக்‌ கிடந்த பாம்பு. “நாங்கள்‌ படம்‌ 
எடுப்பதில்லை, நெளிவதுமில்லை. எங்களுக்குள்‌ 
ஆலகாலத்தின்‌ துளி ஒன்று உறைகிறது. அதன்‌ 
தண்மையால்‌ விரைத்து உடல்‌ இறுகச்சுருட்டி எங்கள்‌ 
உடல்களால்‌ தல்‌ புதர்களுக்குள்‌ நாங்களே ஒண்டிக்‌ 
கொண்டிருக்கிறோம்‌. இங்கு காலமில்லை. ஊழிகள்‌ 
கணங்களென சொட்டி செல்கின்றன. இங்கு வந்தடைந்த 
நீ உன்‌ மாற்றுலகங்களில்‌ யுகயுகங்களை இழந்து 
கொண்டிருக்கிறாய்‌. அங்கு நகரங்கள்‌ நீர்க்குமிழிகள்‌ 
போல்‌ வெடித்து மறைகின்றன. பெருங்கடல்கள்‌ 
நீர்ப்படலங்கள்‌ போல்‌ உலர்ந்து மறைகின்றன. கரைந்து 
மறைந்து வான்பனித்து துளித்து மீண்டும்‌ பெருகிக்‌ 
கொண்டிருக்கின்றன மாமலைகள்‌. இங்கிருந்து நீ தப்ப 
முடியாது.” 


ஒவ்வொரு தசையாக அசைத்து தன்‌ உடலை நகர்த்தி 
உரகங்களின்‌ உடல்‌ சுற்றி மெல்ல வழிந்து மேலேறினான்‌ 
அர்ஜுனன்‌. “உன்‌ ஆற்றல்‌ எங்கிருந்து வருகிறது? உன்‌ 
உடல்‌ இயங்கும்‌ வெம்மையை எங்கிருந்து பெறுகிறாய்‌?” 
என்றது அவன்‌ மேலெழுந்த குகன்‌ என்னும்‌ நாகம்‌. “உடல்‌ 
குளிர்ந்து அசைவின்மைக்குச்‌ சென்றவையென்றாலும்‌ 
அனல்‌ கொண்டவை உங்கள்‌ கண்கள்‌. அவற்றை அன்றி 
பிறிதெதையும்‌ பார்க்காமலானேன்‌. அக்கனலை 
தொட்டுத்‌ தொட்டு என்‌ வெம்மையை எடுத்துக்‌ 
கொண்டேன்‌” என்று அர்ஜுனன்‌ சொன்னான்‌. 
“எச்சொல்லால்‌ எங்களை கடந்துசெல்கிறாய்‌?” என்றான்‌ 
குகன்‌. “அசைவின்மையில்‌ பெருகுகின்றது அகம்‌” 
என்றான்‌ அர்ஜுனன்‌. 


பனியலைகளின்‌ மீதேறி மூன்றாவது அரவுலகத்தை 
அடைந்தான்‌. பொன்னிற நாகங்களின்‌ பரப்பாக 
இருந்தது சுவர்ணம்‌. செம்மண்‌ நீர்வழிந்தோடும்‌ 
மமைக்காலச்‌ சிற்றோடைகள்‌ போல அங்கு அசைந்தன 
நாகங்கள்‌. “இங்கு பொன்னுடல்‌ கொண்டவர்களுக்கு 
மட்டுமே நுழைவு ஒப்புதல்‌ உண்டு” என்று அவன்‌ பற்றி 
ஏறிய பொன்னாகம்‌ சொன்னது. “இழிவுடல்‌ கொண்டு 
இங்கு வாழ்பவன்‌ ஒளியணைந்து அழிவான்‌.” அந்நாக 
உடலைப்‌ பற்றி உறுதியுடன்‌ மேலேறியபடி அர்ஜுனன்‌ 
சொன்னான்‌ “நான்‌ சென்றடையும்‌ உலகம்‌ இது அல்ல. 
நான்‌ காண்பவை அனைத்தும்‌ என்‌ வழியம்பலங்கள்‌ 
மட்டுமே. ஏழு விண்ணகங்களே ஆனாலும்‌ அவை 
இறுதியாக நான்‌ தங்குமிடங்களல்ல.” 


புன்னகைத்து ரிஷபன்‌ என்னும்‌ அப்பெருநாகம்‌ தன்‌ 
உடல்‌ வளைத்து அவனை மேலேற்றிக்‌ கொண்டது. 
“நன்று சொன்னாய்‌. இவ்வரவுவெளியை கடந்து செல்‌. 
அதற்கு உன்‌ உடலை பொன்மயமாக்கிக்‌ கொள்‌.” 
அர்ஜுனன்‌ “ஆம்‌” என்றான்‌. “இளையோனே, உன்னை 
பொன்னாக்குவது எது? அதை எண்ணமென்றாக்கி 
உன்னில்‌ நிறை.” அவனருகே புன்னகையுடன்‌ வளைந்து 
வந்த சுரபி என்னும்‌ நாகம்‌ சிரித்தபடி கேட்டது “உன்‌ 
அருங்காதல்களா இளவரசே?” 


அர்ஜுனன்‌ “ஆம்‌, அவை என்னை 
பொன்னாக்குகின்றன. அந்திச்‌ செம்மையில்‌ ஒளி 
கொள்ளும்‌ மாடங்கள்‌ போல்‌” என்றான்‌. கிருதை 
என்னும்‌ பிறிதொரு நாகம்‌ அவனருகே நெளிந்து வந்து 
“உன்‌ உள்‌ கரந்த அன்னை என்னும்‌ விழைவா?” என்றது. 
அர்ஜுனன்‌ “ஆம்‌. புலரி என என்னை 
பொன்னாக்குகிறது அது” என்றான்‌. பொன்‌ வெளிச்சம்‌ 
கொண்டு அவன்‌ துலங்கத்‌ தொடங்கினான்‌. அவனருகில்‌ 
சூழ்ந்திருந்த நாகங்கள்‌ அனைத்தும்‌ ஒளி கொண்டன. 
“சொல்‌, உன்னை பொன்‌ ஆக்குவது எது? 
விழைந்ததெல்லாம்‌ பெறும்‌ உன்‌ வெற்றியா? 
அவ்வெற்றியினால்‌ உன்னுள்‌ நிறைந்த ஆணவமா?” 
என்றது ஜாதன்‌ என்னும்‌ பொன்னிறப்‌ பெருநாகம்‌. 


அள்ளி அதன்‌ கழுத்தைச்‌ சுற்றி அதன்‌ உடலின்‌ ஊடாக 
சுழன்றேறி மேலே சென்ற அர்ஜுனன்‌ திரும்பி “உச்சி 
வானில்‌ நின்றெரியும்‌ கதிரென என்னை 
பொன்னாக்குவது அதுவே” என்றான்‌. அவனுடலைப்‌ 
பற்றி சுற்றி மேலேறி அவனருகே வந்து இளைய 
பொன்னாகம்‌ ஒன்று கேட்டது “பாண்டவரே 
சொல்லுங்கள்‌, உங்களை அழியா பொன்னொளி 


கொள்ளச்செய்யும்‌ அவ்வெண்ணம்‌ எது?” 


இரண்டாம்‌ உலகின்‌ எல்லையென மேலே வந்த 
வெண்ணிறமான அரவுடல்களின்‌ பின்னல்‌ நோக்கிச்‌ 
சென்று அதன்‌ உடல்‌ வளையமொன்றில்‌ தன்‌ உடலை 
நுழைத்து சுற்றிக்‌ கொண்டு தன்னை மேலிழுத்த 
அர்ஜுனன்‌ இளையவன்‌ கண்களை நோக்கி சொன்னான்‌ 
“எனது விழைவு. அறிதல்‌ அறிதல்‌ என்று ஒவ்வொரு 
கணமும்‌ என்னுள்‌ இருக்கும்‌ விடாய்‌. இளையோனே, 
எங்கும்‌ நில்லாதவன்‌ என்பதால்‌ ஒருபோதும்‌ அழியா ஒளி 
கொண்டேன்‌.” பின்பு தன்னை வளைத்து மேலே 
சென்றான்‌. 


சுஃப்ரம்‌ என்றழைக்கப்பட்ட இரண்டாவது அரவுலகு 
வெண்முகில்‌ வெளியென பரவிக்கிடந்தது. அங்கே 
பாற்கடல்‌ அலையென நெளிந்து கொண்டிருந்தன 
வெண்ணிறப்‌ பெருநாகங்கள்‌. பொன்னுடல்‌ கொண்டு 
எழுந்த அர்ஜுனன்‌ கொண்ட ஒளி சென்ற பகுதியை 
சிவக்க வைக்க சினந்தவை போல நாகங்கள்‌ அவனை 
நோக்கின. சீறி அருகே வந்த பெரு நாகம்‌ ஒன்று “யார்‌ நீ? 
இங்கு எவ்வண்ணம்‌ வந்தாய்‌?” என்றது. “ஏழாவது 
அரவுலகில்‌ இருந்து எழுந்து வந்திருக்கிறேன்‌. என்‌ பெயர்‌ 
இளைய பாண்டவன்‌” என்றான்‌ அர்ஜுனன்‌. 


“என்னை மால்யவான்‌ என்று அமைக்கிறார்கள்‌” என்றது 
அப்பெரு நாகம்‌. பளிங்கு நிலப்பரப்பில்‌ விழுந்த 
கொன்றைமலர்மொட்டு என தன்னை அர்ஜுனன்‌ 
உணர்ந்தான்‌. அவனைச்சுற்றி வெண்ணிய மலைமுடிகள்‌ 
போல எழுந்தமைந்தன நாகங்களின்‌ படங்கள்‌. அலைகள்‌ 
மேல்‌ துரும்பென எழுந்து விழுந்து சென்ற அர்ஜுனன்‌ 
பெருநாகத்தின்‌ விழியருகே எழுந்து “இங்கு அனைவரும்‌ 
இப்பேருடல்‌ கொண்டிருக்கிறீர்களே, 

எங்ஙனம்‌?”என்றான்‌. 


மால்யவான்‌ “இளையோனே, ஏழாவது அரவுலகில்‌ உள்ள 
ஒவ்வொன்றும்‌ ஆறாவது உலகின்‌ ஆயிரத்தில்‌ ஒரு 
பங்குள்ளதே. ஆறாவது உலகில்‌ ஐந்தாவது உலகின்‌ 
ஆயிரத்தில்‌ ஏழாம்‌ உலகிலிருந்து முந்தைய 
உலகங்களுக்கு இதுவரை எவரும்‌ வந்ததில்லை. வந்தவர்‌ 
உடல்‌ சிறுத்து க்‌ ஆகி மறைவதே வழக்கம்‌. 
முதல்‌ முறையாக நீ இங்கு வந்திருக்கிறாய்‌. இதை ஊழ்‌ 
காட்டும்‌ மாயம்‌ என்றே கொள்கிறேன்‌. இங்கு இச்சிறு 
உடலுடன்‌ நீ வாழமுடியாது. உன்‌ முந்தைய உலகிற்கே 
திரும்பு” என்றான்‌. 


அர்ஜுனன்‌ “இங்கு தங்க நான்‌ விழையவில்லை. 
இவ்வுலகைக்‌ கடந்து மறுபக்கம்‌ செல்லவிருக்கிறேன்‌” 
என்றான்‌. “உன்னைவிட பலலட்சம்‌ மடங்கு பெரிய 
உடல்கள்‌ நிறைந்த இங்கு நீ அசைவதும்‌ உறைவதும்‌ 
பறப்பதும்‌ நிகரே. இப்பெருந்தொலைவு உன்‌ 
சிற்றுடலுக்கெட்டாது” என்றது மால்யவான்‌. “என்‌ பெயர்‌ 
பிரபாதரன்‌” என்று இடி முழங்க ஒலித்தபடி அவன்‌ 
தலைக்கு மேல்‌ எழுந்தது வெண்பெருநாகம்‌ ஒன்று. அதன்‌ 
சொற்களின்‌ அதிர்வில்‌ பறந்து சென்று மால்யவானின்‌ 
வெண்பரப்பில்‌ ஒட்டிக்‌ கொண்டான்‌ அர்ஜுனன்‌. “உன்‌ 
சிற்றுடல்‌ நெளித்து எத்தனை தொலைவுதான்‌ செல்வாய்‌? 
மூடா, விலகு” என்றான்‌. 


“இப்பேருலகில்‌ உங்கள்‌ உடல்‌ பேருருவம்‌ கொள்வது 
எதனால்‌?” என்று அர்ஜுனன்‌ கேட்டான்‌. 
“எண்ணங்களால்‌” என்றான்‌ மால்யவான்‌. “இவ்வேழு 
உலகங்களும்‌ எண்ணங்களால்‌ ஆனவை என்றுணர்க! 
ஏழாம்‌ உலகம்‌ குரோதத்தால்‌ ஆனது. காமத்தாலானது 
ஆறாம்‌ உலகம்‌. பேராசையால்‌ ஆனது ஐந்தாம்‌ உலகம்‌. 
நான்காவது உலகம்‌ தமோகுணத்தால்‌ ஆனது. 
அன்பெனும்‌ பொன்னொளி கொண்டது மூன்றாம்‌ 
உலகம்‌. ஞானம்‌ கனிந்த எண்ணங்களால்‌ ஆனது 
இவ்வுலகம்‌.” 


“இங்கு உன்னில்‌ மெய்யறிதல்‌ ஒன்று எழுமென்றால்‌ நீயும்‌ 
வெண்ணிறப்‌ பேருடல்‌ பெறுவாய்‌” என்றது பிரபாதரன்‌. 
“நானறிந்த மெய்மை ஒன்றை சூடுக என்னுடல்‌. 
பல்லாயிரம்‌ குறி பிழைக்காத அம்புகளால்‌ நானறிந்த 
ஒன்று” என்று அர்ஜுனன்‌ சொன்னான்‌. தன்‌ நெஞ்சில்‌ 
கை வைத்து விழி மூடி “வெற்றி என ஒன்றில்லை 
எங்கும்‌” என்றான்‌. விழி திறந்தபோது மால்யவான்‌ 
அவனுக்கு நிகரான உடல்‌ கொண்டு எதிரே நின்றான்‌. 


“நீ சொன்ன சொற்களை நான்‌ உணரவில்லை” என்றான்‌ 
மால்யவான்‌. “ஆனால்‌ அதை உண்மை என 
எதிரொலிக்கின்றன இங்கு சூழ்ந்துள்ள 
வெண்முகில்வடிவ நாகப்பேருடல்கள்‌. நீ அறிந்தது 
உனக்குத்துணையாகுக!” அவனைச்சூழ்ந்து “ஆம்‌ 
அவ்வாறே ஆகுக!” என்று இடியோசை என எழுந்தது 
சுற்றத்தின்‌ வாழ்த்து. திசை தொட்டு மறுதிசைவரை 
வளர்ந்த தன்பேருடலை அலைஅலையென நெளித்து 
எழுந்து அதற்கு மேலிருந்த ஒளியுலகின்‌ முதல்‌ நாகத்தின்‌ 
வால்‌ நுனியைப்‌ பற்றி சுருண்டு மேலேறினான்‌ 
அர்ஜுனன்‌. 


சுதார்யம்‌ என்றழைக்கப்பட்ட முதல்‌ அரவுலகின்‌ உள்ளே 
தான்‌ பற்றிக்‌ கவ்விய புருஷன்‌ என்னும்‌ பெருநாகத்தின்‌ 
உடலில்‌ சுற்றி மேலேறிச்சென்றான்‌ அர்ஜுனன்‌. ஒளிபட்ட 
நீரால்‌ ஆனதென தோன்றியது அங்கிருந்த அரவுலகம்‌. 
ஆடிப்பாவைகளென ஒன்றையொன்று எதிரொளித்துப்‌ 
பெருகி நெளிந்து கொண்டிருந்தன அரவங்கள்‌. 
ஏழுவண்ண ஒளிக்கீற்றுகளாக சிறகுகளை 
கொண்டிருந்த நாகங்கள்‌ மைநாகம்‌ மின்னும்‌ படங்களை 
விரித்து அவனை திரும்பி நோக்கின. ஒளி பறக்கும்‌ 
நாவுகளுடன்‌ கூரிய பற்களைக்‌ காட்டி அணுகின. 


சிறகோசையுடன்‌ அவனருகே வந்து நெளிந்தமைந்த 
ஹ்ருஸ்வன்‌ என்னும்‌ நாகம்‌ “இங்கு ஒளியுடல்‌ 
கொள்ளாத எவரும்‌ அமைய முடியாது. மானுடனே 
திரும்பிச்‌ செல்க! இல்லையேல்‌ இவ்வுலகின்‌ ஒளியால்‌ 
உன்‌ உடல்‌ கரைந்தழியும்‌” என்றது. “சொல்லுங்கள்‌ 
அரவங்களே, உங்களை ஒளியுடல்‌ கொள்ளச்செய்வது 
எது?” என்றான்‌ அர்ஜுனன்‌. “ஊழ்கம்‌” என்றது தாம்ரை 
என்னும்‌ பெரு நாகம்‌. ஒலிவடிவெனச்சுருண்டு 
அவனருகே வந்தெழுந்து விழி நோக்கி புன்னகைத்து 
“அறிதல்‌ கடந்த முதல்‌ மெய்மையால்‌ தீண்டப்பட்டவர்கள்‌ 
மட்டுமே இங்குளோம்‌. உன்‌ மெய்மை ஒன்றால்‌ உன்னை 
நிறைக்க முடிந்தால்‌ இங்கிருப்பாய்‌.” 


அர்ஜுனன்‌ குனிந்து தன்‌ காலடிக்குக்‌ கீழே இருள்வானம்‌ 
வரை நிறைந்த ஆறுலகங்களை நோக்கினான்‌. மெய்மை 
ஞானம்‌ என்றும்‌ ஞானம்‌ உணர்வு என்றும்‌ உணர்வு 
விழைவு என்றும்‌ விழைவு செயல்‌ என்றும்‌ செயல்‌ 

ணவம்‌ என்றும்‌ ஆகி உதிர்ந்து கொண்டிருப்பதை 
கண்டான்‌. “சொல்‌, நீ அறிந்த மெய்மை எது?” என்றான்‌ 
ஜ்வாலன்‌ என்னும்‌ பெருநாகம்‌. நெஞ்சில்‌ கை வைத்து 
விழி மூடி அர்ஜுனன்‌ சொன்னான்‌ “ஆவது 
என்றொன்றில்லை.” 


விழிதிறந்தபோது தன்‌ உடல்‌ ஒளி வடிவாகி அங்கிருந்த 
பிற உடல்களின்‌ ஒளி எதிரொளித்துக்‌ கொண்டிருப்பதை 
கண்டான்‌. “அரவு ஏகும்‌ முழுமை இது மானுடனே. 
எய்தற்கரிய உச்சமொன்றை அடைந்தாய்‌, இங்கிருப்பாய்‌” 
என்றது ஒளிப்பெரு நாகமான ஸ்ருதன்‌. “கடந்து 
செல்வதற்கே இங்கு வந்தேன்‌” என்றான்‌ அர்ஜுனன்‌. 
“எங்கும்‌ அமர்வதற்கு எனக்கு ஊழ்‌ அமையவில்லை.” 


“இங்கிருந்து செல்வதற்கு பிறிதொரு உலகம்‌ இல்லை” 
என்றான்‌ ஜாதன்‌ என்னும்‌ ஒளிநாகம்‌. “இருக்கிறேன்‌ 
என்னும்‌ உணர்விருக்கும்‌ எங்கும்‌ இல்லையென்றாவதற்கு 


வாயிலிருக்கும்‌” என்றான்‌ அர்ஜுனன்‌. நெளிந்து அருகே 
வந்த பகன்‌ என்னும்‌ நாகம்‌ “அதோ, எங்கள்‌ ஒளியுலகின்‌ 
நடுவே கரிய புள்ளி ஒன்றுள்ளது. பல்லாயிரம்‌ 
ஆண்டுகளாக அதை சுற்றி வந்து கொண்டிருக்கிறோம்‌. 
ஒருவரும்‌ அதை தொட்டதில்லை” என்றது. 


“ஏன்‌?” என்றான்‌ அர்ஜுனன்‌. “அது கருமை 
கொண்டிருக்கிறது. முதல்‌ உலகில்‌ எஞ்சும்‌ ஏழாம்‌ உலகின்‌ 
ஒரு துளி என்று அதை சொல்கின்றனர்‌. 
இவ்வேழுலகங்களையும்‌ முடிவிலா சுழலாக ஆக்குவது 
தலையை வந்து தொடும்‌ நாகத்தின்‌ வாலென 
இங்கிருக்கும்‌ அதுதான்‌” என்றது பகன்‌. “அதை அஞ்சியே 
அணுகாது சுற்றி வருகிறோம்‌. இவ்வொளியுலகுநடுவே 
பிறிதொன்றிலாது நிற்கும்‌ அதுவே வெளியேறுவதற்கான 
வழியாகும்‌.” 


அர்ஜுனன்‌ “ஆம்‌” என்றான்‌. அரவுடல்களைத்‌ தழுவி 
நெளிந்து அதை நோக்கி சென்றான்‌. செல்லும்‌ தோறும்‌ 
விரிந்து பன்னிரு பேரிதழ்‌ கொண்டு அலர்ந்து நூறிதழ்‌ 

யிரம்‌ இதழ்‌ கருந்தாமரை என விரிந்து வாயைத்‌ 

றந்து இருள்‌ காட்டியது அச்சுருள்‌. அதை அணுகி 
“இங்குளேன்‌” என்றான்‌ அர்ஜுனன்‌. உள்ளிருந்து 
மெல்லிய சிரிப்பொலி ஒன்று கேட்டது. காமத்தில்‌ வென்று 
அல்லது கழுத்தறுத்துக்‌ குருதியுண்டு வென்று சிரிக்கும்‌ 
பெண்குரல்‌ நகைப்பு. தன்‌ உடலை ஒரு சிறு அம்பென 
ஆக்கி அவ்விருள்‌ மையம்‌ நோக்கி பாய்ந்தான்‌. 


காண்டீபம்‌ - 13 


பகுதி இரண்டு : அலையுலகு - 5 


அணுகும்தோறும்‌ விரிந்து வட்டச்சுழல்‌ பாதையில்‌ 
பெருவிசையுடன்‌ சுழற்றி தன்னை உள்ளிழுத்த அக்கரிய 
பெருந்துளை ஒரு வாய்‌ என அர்ஜுனன்‌ எண்ணினான்‌. 
அங்கு சென்றவை அனைத்தும்‌ முடிவற்ற நீள்‌ கோடென 
இழுபட்டன. அதன்‌ நடுவே இறுகிச்‌ செறிந்து ஒளியென்றே 
ஆன இருட்டு முனை கொண்டிருந்தது. மாமலைகளை 
அணுவென ஆக்கி தன்னுள்‌ ஆழ்த்திக்‌ கொண்டிருந்தது. 
ஒரு கணமோ நூறு கோடி யுகங்களோ என மயங்கும்‌ 
காலம்‌ அங்கே புல்‌ நுனிப்‌ பனித்துளி போல்‌ சொட்டி 
நின்றிருந்தது. 


அப்பால்‌ மீண்டும்‌ அப்பால்‌ என அதை நோக்கி 
அணுகலோ விலகலோ இன்றி நின்றிருந்த இறுதிக்‌ 
கணத்தை உணர்ந்தபின்‌ அவன்‌ விழித்துக்‌ 
கொண்டபோது ஒரு காட்டின்‌ சேற்று மண்ணில்‌ 
மல்லாந்து படுத்திருந்தான்‌. தலைக்கு மேல்‌ 
மரக்கிளைகளின்‌ இலையடர்வினூடாக வந்த ஒளி 
வெள்ளிச்‌ சரடுகளென நீண்டு இளம்பச்சை 
வட்டங்களென புல்லிலும்‌ இலையிலும்‌ விழுந்து ஊன்றி 
நின்றிருந்தது. ஒளிக்கு கூசிய கண்கள்‌ நீர்வழிய, 
எங்கிருக்கிறோம்‌ என தேடித்‌ தவிக்கும்‌ மேல்‌ மனம்‌ 
ஒன்றன்‌ மேல்‌ ஒன்றென அலையடித்த ஆழ்மனத்து 
கனவுகளின்‌ மீது தத்தளித்து தத்தளித்து பிடியொன்றை 
அடைந்து இங்கே இக்கணம்‌ என்று தன்னை உணர்ந்தது. 


அருகே ஓர்‌ இருப்பை தன்‌ உடலால்‌ உணர்ந்தவனாக கை 
நீட்டி தன்‌ வில்லுக்காகத்‌ துழாவி அது இல்லையென்று 
அறிந்த கணமே நிகழ்ந்ததனைத்தையும்‌ உணர்ந்து 
புரண்டெழுந்து கால்‌ மடுத்து அமர்ந்து எதிரே 
முழந்தாளிட்டு அமர்ந்திருந்த பெண்ணை நோக்கினான்‌. 
மான்தோல்‌ ஆடையை உடல்‌ சுற்றி, கழுத்தில்‌ கல்மணி 
மாலையும்‌ காதுகளில்‌ நாகபடத்‌ தோடும்‌ அணிந்து சிறிய 
கூரிய விழிகளால்‌ அவனை நோக்கிக்‌ கொண்டிருந்த 
அவள்‌ அவ்வசைவில்‌ சற்றும்‌ திடுக்கிடவில்லை. பழுத்த 
மாவிலையின்‌ பொன்னிறம்‌ கொண்ட அவள்‌ 
தோள்களில்‌ நாக படங்கள்‌ பச்சை குத்தப்பட்டிருந்தன. 
நாகச்சுருள்கள்‌ புயங்களில்‌ வளைந்து முழங்கையில்‌ 
வால்நெளித்தன. நெற்றியில்‌ நீள்பொட்டு என நாநீட்டி 


படம்‌ விரித்த சிறு நாகம்‌. 


“அஞ்சவேண்டியதில்லை இளவரசே” என்றாள்‌ அவள்‌. 
“யார்‌ நீ?” என கேட்டபடி கை நீட்டி தரையில்‌ கிடந்த 
சப்பையான கல்லொன்றை தொட்டான்‌. 
“படைக்கலங்கள்‌ தேவையில்லை. நான்‌ உங்கள்‌ எதிரி 
அல்ல” என்று அவள்‌ சொன்னாள்‌. “இக்காட்டை ஆளும்‌ 
நாகர்‌ குலத்தலைவன்‌ கெளரவ்யரின்‌ மகள்‌ உலூபி நான்‌.” 
அர்ஜுனன்‌ “நீருக்குள்‌ வந்து என்‌ கால்‌ பற்றியவள்‌ நீயா?” 
என்றான்‌. “ஆம்‌, தங்களை இங்கு கொண்டுவந்தேன்‌” 
என்றாள்‌. அவள்‌ விழிகளை நோக்கி “ஏன்‌?” என்றான்‌. 
“நான்‌ விழையும்‌ ஆண்மகன்‌ என உங்களை 
உணர்ந்தேன்‌” என்றாள்‌ உலூபி. 


“பெண்களால்‌ சிறைபிடிக்கப்படுவதை நான்‌ 
விரும்புவதில்லை” என்று அர்ஜுனன்‌ சொன்னான்‌. 
அவள்‌ புன்னகைக்க சற்றே சினம்கொண்டு “நான்‌ யார்‌ 
என்று அறிவாயா?” என்றான்‌. அவள்‌ “நீங்கள்‌ 
இக்காட்டிற்குள்‌ நுழையும்போதே நான்‌ பார்த்துவிட்டேன்‌. 
இந்திரப்பிரஸ்தத்தின்‌ இளைய பாண்டவர்‌. எங்கள்‌ 
குலப்பாடகரும்‌ உங்கள்‌ புகழை பாடுவதுண்டு. என்‌ 
நெடுந்தவம்‌ கனிந்தே இக்காட்டிற்குள்‌ நீங்கள்‌ கால்‌ 
வைத்தீர்கள்‌ என்றுணர்கிறேன்‌” என்றாள்‌. அர்ஜுனன்‌ 
திரும்பி அடர்காட்டை நோக்கினான்‌. “இக்காட்டிற்குள்‌ 
மானுடர்‌ எவரும்‌ இல்லை என்றல்லவா சொன்னார்கள்‌?” 


அவள்‌ “நாங்கள்‌ மானுடரல்ல. பாரத வர்ஷம்‌ என்று 
நீங்கள்‌ சொல்லும்‌ நிலத்தை நிறைத்துள்ள மானுடர்‌ 
எவருடனும்‌ நாங்கள்‌ இல்லை” என்றாள்‌. “இளையவளே, 
உன்‌ விழைவை போற்றுகிறேன்‌. ஆனால்‌ இங்கு மணம்‌ 
கொள்வதற்காக நான்‌ வரவில்லை. என்‌ உள்ளம்‌ 
நிறைந்த பிறிதொருத்தி இருக்கிறாள்‌” என்றான்‌. 
உலூபியின்‌ கண்கள்‌ சற்று மாறுபட்டன. “ஆம்‌, அதையும்‌ 
அறிவேன்‌. ஐந்தில்‌ ஒரு பங்கு” என்றாள்‌. அர்ஜுனன்‌ 
அக்கணம்‌ தன்னுள்‌ எழுந்த எரிசினம்‌ எதற்காக என்று 
தானே வியந்தான்‌. “நன்று! அரசியல்‌ அறிந்துள்ளாய்‌. 
என்றேனும்‌ ஒரு நாள்‌ இக்காட்டிற்குள்‌ நாகர்கள்‌ 
அரசமைப்பார்கள்‌ என்றால்‌ முடி சூடி அமரும்‌ தகுதி 
கொண்டுள்ளாய்‌. வாழ்க!” என்றபின்‌ திரும்பி நடந்தான்‌. 


அவள்‌ அவன்‌ பின்னால்‌ வந்தாள்‌. “நில்லுங்கள்‌! 
இக்காட்டிலிருந்து எனது துணையின்றி நீங்கள்‌ மீள 
முடியாது. நீங்கள்‌ வழியறியாதிருக்கவேண்டும்‌ என்றே 
நீருள்‌ வந்து கால்‌ பற்றி இழுத்துக்‌ கொண்டு வந்தேன்‌” 
என்றாள்‌. அர்ஜுனன்‌ புன்னகைத்து “எவ்விடத்திலேனும்‌ 


சென்றடைய எண்ணுபவனே வழி பற்றி துயர்‌ 
கொள்வான்‌. சென்று கொண்டே இருப்பதை மட்டும்‌ 
இலக்காகக்‌ கொண்டவன்‌ நான்‌. என்‌ கால்கள்‌ 
செல்லுமிடமே என்‌ வழி” என்றான்‌. அவளை நோக்கி 
தலையசைத்தபின்‌ இலைசெறிந்த கிளைகளை மெல்ல 
விலக்கி நடந்தான்‌. அவனுக்குப்‌ பின்னால்‌ மீண்டும்‌ 
வந்து இணைந்துகொண்டன அவை. அவன்‌ 
காலடியோசை காட்டில்‌ நாடித்துடிப்பு போல ஒலித்தது. 


“இளைய பாண்டவரே, காதல்‌ என்ற ஒன்றை 
இவ்வாழ்வில்‌ நீங்கள்‌ அறியவே போவதில்லையா 
என்ன?” என்று உலூபி கேட்டாள்‌. எளிய காட்டுமகளின்‌ 
கேள்வி அது என்று சித்தம்‌ உணர்ந்த அக்கணமே தன்‌ 
ஆழம்‌ கோல்‌ கொண்ட பெருமுரசென அதிர்வதை 
அர்ஜுனன்‌ உணர்ந்தான்‌. திரும்பி “என்ன சொன்னாய்‌?” 
என்றான்‌. “இப்புவியில்‌ அல்லது அவ்விண்ணில்‌ 
பிறிதெவரையும்‌ உங்களுக்கு நான்‌ நிகர்‌ வைக்கவில்லை. 
உடல்‌ கொண்டு இங்கு வாழும்கணம்‌ வரை நீரன்றி 
பிறிதெதுவும்‌ என்‌ உடல்‌ நோக்கப்போவதில்லை. உயிர்‌ 
நீத்தபின்‌ நெருப்பு மட்டுமே அதை அறியும்‌. உங்களுக்கு 
மட்டுமே என பூத்த ஓர்‌ உள்ளத்தின்‌ காதலை இதுவரை 
நீங்கள்‌ அறிந்ததில்லை. இன்று உங்கள்‌ முன்‌ அது 
நின்றிருக்கையில்‌ உதறி மேற்செல்ல முடியுமென்றால்‌ 
அவ்வண்ணமே ஆகுக!” 


கனிவும்‌ உறுதியும்‌ ஒருங்கே தெரிந்த அவ்விழிகளை 
நோக்கி சில கணங்கள்‌ நின்றபின்‌ ஏதோ சொல்ல வந்து 
அச்சொல்‌ தன்னுள்‌ அப்போதும்‌ திரளாமையை 
உணர்ந்து தலையை அசைத்து அர்ஜுனன்‌ திரும்பி 
நடந்தான்‌. செறிந்த புதர்களை கைகளால்‌ விலக்கி தலை 
தொட்ட விழுதுகளைப்பற்றி ஊசலாடி கிளைகளில்‌ 
கால்களால்‌ தொற்றி மறுபக்கம்‌ தாவி சென்றான்‌. 
பறவைகளின்‌ ஓசையிலிருந்து பொழுதறிந்தான்‌. ஒளி 
சாய்ந்த கோணத்தில்‌ திசை தேர்ந்தான்‌. கங்கை மேற்கே 
இருக்கும்‌ என்று நிலம்‌ சரியும்‌ விதம்‌ நோக்கி உய்த்தான்‌. 
பொழுது இருளும்போது கங்கையின்‌ கரைச்சதுப்பை 
அடைந்திருந்தான்‌. 


கங்கை நோக்கி சென்றுகொண்டிருந்த சிற்றோடைகளின்‌ 
நீர்‌ இருண்டிருந்தது. பல்லாயிரம்‌ தவளைக்‌ குரல்களாக 
அந்தி எழுந்து வந்து சூழ்ந்தது. அவன்‌ உடல்‌ வெக்கை 
கொண்டு எரிந்தது. கழுத்திலும்‌ விலாவிலும்‌ வழிந்த 
வியர்வையைத்‌ துடைத்தபடி சேற்று விளிம்பில்‌ வந்து 
நின்றான்‌. தெப்பமொன்றைக்‌ கட்டி கங்கையில்‌ இறங்கி 
கிளம்பிச்‌ செல்வதென்று முடிவெடுத்தான்‌. 


மரக்கிளைகளை வெட்டுதற்கோ கொடிகளை அறுத்து 
வடமாக்குவதற்கோ அவனிடம்‌ உலோகம்‌ ஏதும்‌ 
இருக்கவில்லை என்றறிந்து நீர்க்கரையில்‌ செயலற்று 
நின்றான்‌. 


விடிந்தபின்பன்றி அங்கிருந்து செல்லமுடியாது என்று 
எண்ணியதுமே துரோணரின்‌ குரல்‌ நினைவிலெழுந்தது. 
ஒவ்வொருநாளும்‌ விடியும்‌ முதற்கணத்தில்‌ அருகே வரும்‌ 
தினி என்னும்‌ தெய்வம்‌ முடிவெடுக்கிறது ஒருவன்‌ எங்கு 
மாலையில்‌ உறங்கவேண்டும்‌ என்று. நிசி என்னும்‌ 
தெய்வத்திடம்‌ அவனை கையளித்துவிட்டு மறைகிறது. 
தினி அறிவின்‌ தெய்வம்‌. நிசி உணர்வுகளுக்குரியவள்‌. 
தினி வெண்மயில்மேல்‌ ஏறியவள்‌. நிசி கருநிறப்‌ பருந்தில்‌ 
அமர்ந்தவள்‌. தினி மண்ணில்‌ நடப்பவள்‌. நிசி இருண்ட 
முகில்களின்‌ மேல்‌ ஏறி வான்‌ முடிவின்மையை 
அளப்பவள்‌. 


நீர்‌ இருண்டபடியே வந்தது. காடு விழியில்‌ இருந்து 
மறைந்து பல்லாயிரம்‌ ஓசைகளின்‌ பெருக்கென அவனை 
சூழ்ந்தது. கரையோரத்து ஆலமரமொன்றின்‌ விழுதில்‌ 
தொற்றி ஏறி கவண்கிளையொன்றில்‌ கால்‌ நீட்டி 
அமர்ந்தான்‌. அவ்வழி நீள எதையும்‌ உண்டிருக்கவில்லை 
என்று பசித்தபோதே உணர்ந்தான்‌. கங்கையில்‌ இறங்கி 
விடாய்‌ தீர்க்கவும்‌ மறந்திருந்தான்‌. அருகிலேயே 
பலாப்பழம்‌ பழுத்திருப்பதை நறுமணம்‌ சொல்லியது. 
இறங்கிச்சென்று பசியாறவும்‌, விடாய்‌ தீர்க்கவும்‌ உடல்‌ 
விழைந்ததென்றாலும்‌ உள்ளம்‌ சலித்து விலகி நின்றது. 
தன்‌ விடாயை பசியை பிறிதெவருடையதோ என 
நோக்கியபடி உடலருகே நின்றிருந்தான்‌. 


எண்ணங்கள்‌ பிசிறுகளென சுழன்று அமைந்து ஏதோ 
காற்றில்‌ திகைத்து எழுந்து ஆறுதல்‌ கொண்டு மீண்டும்‌ 
அமைந்து எழுந்தன. நெடுந்தூரம்‌ வந்துவிட்டதை 
உடற்களைப்பு காட்டியது. ஆனால்‌ வந்த வழி ஒரு 
காட்சியெனக்கூட நினைவில்‌ எஞ்சவில்லை 
என்றுணர்ந்தான்‌. ஒரு கணத்திற்கு அப்பால்‌ இருந்தது 
அவன்‌ தொடங்கிய இடம்‌. அங்கே அவள்‌ நின்றிருந்தாள்‌. 
ஒரு கணம்‌. அங்கிருந்து இங்கு வரை அவனைக்‌ 
கொண்டு வந்தது ஓர்‌ எண்ணம்‌ மட்டுமே. ஓர்‌ எண்ணம்‌ 
என்பது ஒரு கணம்‌. என்ன எண்ணம்‌? விலகு விலகு 
என்னும்‌ ஒற்றைச்‌ சொல்லால்‌ அன்றி 
அவ்வெண்ணத்தை மீட்க முடியவில்லை. நூறு 
நூறாயிரம்‌ சொற்களில்‌ இடைவிடாது பகலெங்கும்‌ 
அலையடித்தது அவ்வொற்றைச்‌ சொல்‌ மட்டுமே. 


உடல்‌ சலித்து புரண்டு அமர்ந்தான்‌. கண்களை மூடி தன்‌ 
உள்ளத்தின்‌ ஒவ்வொரு மூடிய கதவாக திறந்து 
நோக்கினான்‌. எதை அஞ்சி ஓடி வந்தேன்‌? அஞ்சவில்லை. 
இங்கெனக்கு ஏதுமில்லை என்றுணர்ந்து திரும்பினேன்‌. 
இல்லை, அஞ்சி ஓடினேன்‌. புண்பட்ட விலங்கின்‌ விரைவு 
கொண்டிருந்தேன்‌. எதை அஞ்சினேன்‌? அஞ்சுவது 
நானா? அச்சமின்மை என்பதே முதல்‌ மறை 
எனக்கொண்ட அஸ்தினபுரத்து பார்த்தன்‌ நான்‌. 
அஞ்சினேன்‌ அஞ்சினேன்‌ என்று அவனுள்‌ 
பிறிதொருவன்‌ சொல்லிக்‌ கொண்டிருந்தான்‌. சினந்து 
திரும்பி அவன்‌ தோள்பற்றி “சொல்‌! எதை அஞ்சினாய்‌” 
என்றான்‌ பிறிதொருவன்‌. “நீ நன்கறிந்த ஒன்றையன்றி 
பிறிது எதை அஞ்ச முடியும்‌?” என்றான்‌ பிறிதொருவன்‌. 
நன்கறிந்த ஒன்றை, சொற்களில்‌ நீ புதைத்து விட்ட 
ஒன்றை... 


அவன்‌ எழுந்து ஆலமரக்கிளையில்‌ நின்றான்‌. திமிறும்‌ 
எண்ணங்களுடன்‌ அமர்ந்திருக்கலாகாது. இக்கணம்‌ 
தேவை ஒரு புரவி. மரக்கிளைகள்‌ அறைந்து விலக, 
கூழாங்கற்கள்‌ தெறித்து பின்னால்‌ பாய, காற்று கிழிபட்டு 
இருபக்கமும்‌ விலக, திசையற்ற வெளி ஒன்றை நோக்கி 
விரையவேண்டும்‌. அல்லது ஒழியாத 
அம்பறாத்தூணியொன்று, நாணொலிக்கும்‌ 
வில்லொன்று, விழிமுதல்‌ கால்பெருவிரல்‌ வரை 
உடல்விசை அனைத்தையும்‌ ஒருங்கு குவிக்கும்‌ 
இயலாஇலக்கு ஒன்று வேண்டும்‌. எத்தனை ஆயிரம்‌ 
இலக்குகளின்‌ ஊடாக என்னை தொகுத்துக்‌ 
கொண்டிருக்கிறேன்‌! சிதறிப்பரவும்‌ சித்தம்‌. 
வெண்பளிங்கில்‌ விழுந்த நீர்த்துளி. குவித்து ஒன்றாக்கி 
மீண்டும்‌ குவித்து துளியாக்கி அதை நோக்கி 
நின்றிருக்கிறேன்‌. 

விண்மீன்களை பார்க்க வேண்டுமென்ற எண்ணம்‌ 
எழுந்தது. கண்‌ மூடி அமர்ந்தபோது இடைவெளியின்றி 
விண்மீன்‌ செறிந்த வான்‌ நினைவில்‌ எழுந்தது. சில 
கணங்களுக்குள்ளேயே விண்மீனைப்‌ பார்க்காமல்‌ 
இருக்க முடியாது என்று தோன்றியது. விழுதுகளை 
பற்றிக்கொண்டு மரத்தின்மேல்‌ ஏறினான்‌. கிளைகளில்‌ 
கூடணைந்த பறவைகள்‌ கலைந்து எழுந்து 
இலைகளினூடாக சிறகுரச பறந்து குரலெழுப்பின. உச்சி 
மரக்கிளை ஒன்றை அடைந்து வானை ஏறிட்டு 
நோக்கினான்‌. முற்றிலும்‌ இருண்டிருந்தது. விழிகளை 
சுழற்றி இருளின்‌ ஓர்‌ எல்லையிலிருந்து மறு 
எல்லைவரைக்கும்‌ விழியோட்டினான்‌. வெறும்‌ இருள்‌. 


அது வானல்ல என்று தோன்றியது. பல்லாயிரம்‌ 
நாகங்கள்‌ தலைகீழாக தொங்கும்‌ ஒரு பெருவெளிநெளிவு 
இக்காடு. அவை உதிர்ந்து சென்றடையும்‌ அடியிலா இருள்‌ 
அவ்வானம்‌. அவ்வெண்ணமே அவனை மூச்சுத்திணற 
வைத்தது. பிடி நழுவி கிளைகளிலிருந்து கீழே 
விழுந்துவிடுவோம்‌ என்று எண்ணினான்‌. 
விழுதொன்றை எடுத்து தன்‌ உடலுடன்‌ சுற்றி கட்டிக்‌ 
கொள்ள வேண்டும்‌. தொலைவில்‌ என எழுந்து 
கொண்டிருந்த தவளையின்‌ இரைச்சலை நினைவு 
கூர்ந்தான்‌. வானம்‌ முகில்மூடி இருக்கும்‌. தவளைக்‌ 
குரலை வைத்துப்பார்த்தால்‌ பெருமழை 
பொழியப்போகிறது. பெருங்கடல்கள்‌ எழுந்து வானமாகி 
அலையின்மையாகி அசைவின்மையாகி 
நின்றிருக்கின்‌ றன. 


அங்கு அமர்ந்தபடி கைகளை கட்டிக்‌ கொண்டு மேலே 
நோக்கிக்‌ கொண்டிருந்தான்‌. எந்தையே, 
அங்கிருக்கிறீர்களா? நினைவறிந்த நாள்‌ முதல்‌ உங்களை 
என்‌ தந்தை என்று எண்ணியிருக்கிறேன்‌. உங்கள்‌ 
கைவிரல்‌ தொட்டு கண்மலர்ந்திருக்கிறேன்‌. 
வெண்முகில்களிறு மேல்‌ மின்னல்‌ படைக்கலம்‌ ஏந்தி 
செஞ்சுடர்‌ மணிமுடி சூடி எழுகிறீர்களா? உங்கள்‌ 
பெருமுரச முழக்கத்தை கேட்க விழைகிறேன்‌. வான்‌ 
கிழித்தொரு கணம்‌ உங்கள்‌ ஒளிர்படைக்கலம்‌ எழக்காண 
வேண்டும்‌ நான்‌. எந்தையே எங்குளீர்‌? 


இந்தத்‌ தனிமையில்‌ நான்‌ எதை எண்ணி இங்கு 
காத்திருக்கிறேன்‌? எண்ணங்கள்‌ ஊறி நிறைந்து உடல்‌ 
எடை கொண்டது. அவ்வெடை தாளாது அமர்ந்திருந்த 
கிளை கூட தழைவதாக உளமயக்கெழுந்தது. நீர்வீங்கி 
உடையும்‌ அணைக்கட்டை இரு கைகளாலும்‌ 
உந்திப்பற்றி உடல்‌ நெருக்கி நின்றிருக்கிறேன்‌. ஒவ்வொரு 
கல்லாக பிளவுண்டு நெறிந்து இளகும்‌ ஒலியை 
கேட்கிறேன்‌. கணம்‌ கணம்‌ என அத்தருணத்தை நோக்கி 
சென்று கொண்டிருக்கிறேன்‌. இப்போது நான்‌ 
செய்யக்கூடுவதொன்றே. என்‌ கையை விலக்குவது. 
நிகழ்க என்றொரு ஒற்றைச்சொல்லுடன்‌ நின்றிருப்பது. 
என்‌ ஆணவம்‌ என்னை தடுக்கிறது. அல்லது அச்சமா? 
 ரணருமிலலை உருவழிந்து இல்லாமல்‌ ஆவதை 
எண்ணி அடையும்‌ பதற்றம்‌ அது. 


இப்புவியில்‌ உள்ளவை அனைத்தும்‌ வானை 
அஞ்சுகின்றன. இவ்வனைத்தையும்‌ அள்ளிப்பற்றி 
விளிம்புகளை கரைத்தழித்து தன்னுள்‌ கரந்துகொள்ள 
விழையும்‌ பேராற்றலுடன்‌ கவிந்திருக்கிறது வானம்‌. நான்‌ 


நான்‌ நான்‌ என்று இங்குள்ள ஒவ்வொன்றும்‌ 
ஓலமிடுகின்றன, அவ்வொற்றைச்‌ சொல்லில்‌ 
அனைத்தையும்‌ அள்ளி இழுத்துக்‌ குவித்து 
தானென்றாக்கி நின்றிருக்கின்றன. அச்சொல்‌ 
பல்லாயிரம்‌ சரடுகளின்‌ ஒரு முடிச்சு. அது அவிழும்‌ 
கணம்‌ உருவழிகிறது. வான்‌ விளிம்பென எழுந்த 
மெல்லிய கோடு கலைகிறது. குடவானம்‌ மடவானம்‌ 
என்றாகிறது. 


இரு கைகளாலும்‌ கண்களை அழுத்தி குனிந்து 
அமர்ந்திருந்தான்‌. சில கணங்கள்‌ மை நிற இருளை 
கைகளால்‌ அள்ளி வழித்து விலக்கியபடி எங்கோ 
செல்வது போல்‌ இருந்தது. எவரோ ஒருவர்‌ தோள்தொட்டு 
அழைப்பது போல. பல்லாயிரம்‌ கைகள்‌ அவனை 
அள்ளித்தூக்கிக்‌ காற்றில்‌ வீசிப்பிடித்தன. மானுடக்‌ 
குரல்களின்‌ பேரோசை. அலையடிக்கும்‌ கைகளின்‌ காடு. 
எழுந்தமைந்து அதன்மேல்‌ அலைக்கழிந்தான்‌. 
விழித்தபோது கீழே காட்டுக்குள்‌ கிளைகளை உலைத்து 
இலையோசை எழுப்பியபடி காற்று சுழன்றடிப்பதை 
உணர்ந்தான்‌. 


மீண்டும்‌ அக்கனவை நனவில்‌ கண்டான்‌. மதலையென 
சிறுகையில்‌ வதம்‌ ப்‌ அடைந்த முதல்‌ இலக்கு. புகழ்‌ 
என்னும்‌ வெண்களிறு மீது ஏறி அமர்ந்த நாள்‌. பின்பு ஒரு 
போதும்‌ அவன்‌ இறங்கியதில்லை. அன்று 
அரண்மனைக்கு மீளும்போது தேரில்‌ தனித்து அமர்ந்து 
தலை குனிந்து எதையோ எண்ணிக்‌ கொண்டிருந்தான்‌. 
அருகே மாலினி அமர்ந்திருந்தாள்‌. “வென்றீர்‌ இளவரசே! 
இந்நகரை. இப்பாரதப்‌ பெருநிலத்தை” என்றாள்‌. 
“இந்திரனின்‌ மைந்தர்‌ நீங்கள்‌. இப்புவியில்‌ இன்று 
வில்லெடுத்து உங்கள்‌ நிகர்‌ நிற்க எவருமில்லை.” 
அவன்‌ தலைநிமிரவில்லை. குனிந்து அவனை நோக்கி 
“ஏன்‌ துயருற்றிருக்கிறீர்கள்‌?” என்றாள்‌. “விலகு” என்று 
சொல்லி அவள்‌ கையை எடுத்து வீசினான்‌. “ஏன்‌ 
இளவரசே?” என்றாள்‌. “என்னைத்‌ தொடாதே” என்றான்‌. 
“ஏன்‌?” என்றாள்‌. “தொடாதே” என்று கூவியபடி 
எழுந்தான்‌. “சரி, தொடவில்லை” என்று சொல்லி அவள்‌ 
கையை விலக்கி தேரின்‌ மறு எல்லைக்கு நகர்ந்தாள்‌. 
சினத்துடன்‌ அவளை நோக்கியபடி 
தேர்த்தூணைப்பற்றியபடி நின்றான்‌. சகடங்களின்‌ 
நகர்வில்‌ அவன்‌ உடல்‌ அசைந்தது. கல்லொன்றில்‌ ஆழி 
ஏறி ததும்ப சற்று நிலைதடுமாறினான்‌. “அமருங்கள்‌ 
இளவரசே” என்றாள்‌. அவன்‌ பார்வையை திருப்பிக்‌ 
கொண்டான்‌. 


“அமருங்கள்‌ என்‌ அரசே” என்றாள்‌. மெல்ல அமர்ந்து 
கொண்டு தலை குனிந்தான்‌. அவளுடைய நோக்கை 
தன்னுடலில்‌ உணர்ந்தான்‌. பின்பு “நீ வேறு எவரையாவது 
பெரிதென நினைப்பாயா?” என்றான்‌. “என்ன 
கேட்கிறீர்கள்‌?” என்றாள்‌ மாலினி. “எனக்கு நிகரென 
பிறிதெவரும்‌ உண்டா உனக்கு?” என்றான்‌. “இளவரசே, 
நான்‌ உங்கள்‌ செவிலி. உங்களை அன்றி பிறிதெவரையும்‌ 
எண்ணாதிருக்க கடமைப்பட்டவள்‌.” அவன்‌ தலைதூக்கி 
“நான்‌ வளர்ந்தால்‌?” என்றான்‌. அவ்வினாவை அவள்‌ 
அதுவரை எதிர்கொண்டதில்லை. “சொல்‌! நான்‌ 
வளர்ந்தால்‌ நீ என்ன செய்வாய்‌? வேறொரு குழந்தையை 
வளர்ப்பாயா?” 


மாலினியின்‌ முகம்‌ மாறியது. “இல்லை 
வளர்க்கமாட்டேன்‌” என்றாள்‌. “வேறு எவரையாவது...” 
என்று சொன்னபின்‌ அவன்‌ சொல்‌ சிக்கிக்‌ கொண்டு 
நிறுத்தினான்‌. “இல்லை இளவரசே” என்று சொன்னாள்‌. 
இருவிழிகளும்‌ தொட்டுக்‌ கொண்டபோது அவன்‌ 
எண்ணிய அனைத்தையும்‌ அவள்‌ பெற்றுக்‌ கொண்டாள்‌. 
“இளவரசே, இப்புவியில்‌ நான்‌ வாழும்‌ காலம்வரை 
எவ்வடிவிலும்‌ பிறிதொரு ஆண்மகன்‌ எனக்கில்லை” 
என்றாள்‌. அச்சொற்கள்‌ மேலும்‌ சினத்தை அவனுக்கு 
ஊட்டின. தலை திருப்பி பந்தங்கள்‌ எரிந்த அஸ்தினபுரித்‌ 
தெருக்களை நோக்கினான்‌. அவள்‌ கை நீண்டு வந்து 
அவன்‌ தோளைத்‌ தொட்டது. அப்போது அதை எதிர்க்கத்‌ 
தோன்றவில்லை. மெல்ல அவனை இழுத்து தன்னோடு 
அணைத்துக்‌ கொண்டாள்‌. 


நீள்தொலைவில்‌ மெல்லிய செருமலோசை போல்‌ இடி 
முழங்கியது. முகில்‌ சரிவுகளில்‌ உருண்டுருண்டு மேலும்‌ 
நெடுந்தொலைவில்‌ எங்கோ விழுந்து மறைந்தது. 
தன்னருகே இலைப்பரப்புகள்‌ மெல்லிய ஒளி கொண்டு 
மறைந்ததை அர்ஜுனன்‌ கண்டான்‌. மான்விழிகள்‌. 
மதலைஇதழ்கள்‌. மீன்கள்‌. குறுவாட்கள்‌. 
அரவுச்சுருள்கள்‌. மீண்டும்‌ ஒருமுறை அவை மின்னி 
அணைந்தன. கன்றின்‌ நாக்குகள்‌. கனல்பட்ட 
வேல்முனைகள்‌. திரும்பி கீழ்த்திசையை நோக்கினான்‌. 
இருள்வெளி அசைவின்றி காத்திருந்தது. கணங்கள்‌ 
ஒவ்வொன்றாக கடந்துசெல்ல ஒரு முகில்குவை ஒளிர 
சுடர்‌ ஒன்றை எவரோ சுழற்றி அணைத்தனர்‌. அப்பால்‌ 
இடியோசை ஒன்று பிறிதொன்று என தொட்டு 
திசைச்சரிவில்‌ இறங்கிச்செனறது. 


“பிறிதொன்றிலாத” என்ற சொல்லை அவன்‌ அடைந்தான்‌. 
யார்‌ சொன்னது? மிக அண்மையில்‌ எவரோ அவனிடம்‌ 


சொன்னார்கள்‌. பிறிதொன்றிலாத, பிறிதொன்றிலாமை, 
பிறிதொன்று, பிறிது... பிறன்‌ என்பதைப்போல்‌ நச்சு 
நிறைந்த கோப்பை உண்டா என்ன? பிறிது என்னும்‌ 
சொல்லைப்போல்‌ இரக்கமற்றது எது? 
பிறிதொன்றிலாமை, பிறிதொன்றிலாமை. அவன்‌ உடல்‌ 
நடுங்கத்தொடங்கியது. கண்களை மூடிக்‌ கொண்டான்‌. 
இமைக்குள்‌ செங்குருதி அனலென பற்றி ஒளிவிட்டு 
பை! குருதி ஒளிரும்‌ குளம்‌ ஒன்றில்‌ முழுகி 
எழுந்தது போல்‌ இமைக்குள்‌ ஒளிக்‌ கொப்பளங்கள்‌ 
மின்னிச்‌ சுழன்று பறந்தன. 


மறுகணம்‌ அவன்‌ தலைக்கு மேல்‌ பேரொலியுடன்‌ வானம்‌ 
வெடித்துக்‌ கொண்டது. ஒலியில்‌ மரங்கள்‌ அதிர 
முடியுமென்று அன்றறிந்தான்‌. சிலிர்த்து அதிர்ந்த அவன்‌ 
உடல்‌ அடங்குவதற்குள்‌ மொத்தக்‌ காடும்‌ ஒருகணம்‌ 
ஓசையின்றி அவன்முன்‌ தெரிந்தது. பின்‌ 
முகிற்குவைகளனைத்தும்‌ பெரும்பாறைகளென மாறி 
மண்ணுக்கு வந்து மண்ணை அறைந்து உருண்டு 
செல்வதைப்‌ போல்‌ இடியோசைகளால்‌ அவன்‌ 
சூழப்பட்டான்‌. தன்னுணர்வு மீண்டபோது நெஞ்சில்‌ 
கைவைத்து “எந்தையே!” என்று அவன்‌ கூவினான்‌. 
“எந்தையே! எந்தையே!” என்று அரற்றிக்‌ 
கொண்டிருந்தான்‌. 


அப்பால்‌ இருளுக்குள்‌ இலைகளின்‌ மீது மழைத்துளிகள்‌ 
அறையும்‌ ஓசை கேட்டது. பறவைகள்‌ உடல்‌ றுக்கி 
குஞ்சுகளை அணைத்துக்‌ கொள்ளும்‌ குறுகல்கள்‌. மை 
கொண்ட காடு ஓலமிட்டது. சூடுஏறும்‌ அடுப்புக்கலத்து நீர்‌ 
போல. பின்பு அம்புகளென அவனைச்‌ சூழ்ந்து 
இலைகளனைத்தையும்‌ தைத்து அதிரவைத்தபடி மழை 
கடந்து சென்றது. ஒரு கணத்தில்‌ முற்றிலும்‌ 
குளிர்ந்துவிட்டான்‌. தாடியிலும்‌ தலை முடியிலும்‌ வழிந்த 
நீர்‌ சொட்டுகளாகி பின்பு முறியாச்‌ சரடுகளாகியது. 
வானம்‌ கரிய பசுவென்று உருக்கொண்டு குனிந்து தன்‌ 
கருணை நிறைந்த நாவால்‌ நக்குவதுபோல்‌ மழை 
காட்டை நீவியது. பின்பு அக்காட்டின்‌ மேல்‌ பற்றி ஏறி 
தண்தழல்‌ விட்டு நின்றாடியது. 


நீர்‌ வடங்களாக உடலை வளைத்து ஒழுகி ஒழுகி கரைக்க 
முயன்றது. எண்ணங்களையும்‌ நீர்‌ கரைக்குமென்று 
அறிந்தான்‌. இறுகிக்‌ கொதித்துச்‌ சிதைந்து கொப்பளித்து 
நின்ற அனைத்தும்‌ அடங்கி மறைந்தன. உடல்‌ 
நடுங்கத்தொடங்கியபோது அகம்‌ விழித்துக்‌ கிடந்தது. ஒரு 
சொல்‌ மிச்சமில்லை. இப்புவியிலுள்ள அனைத்தையும்‌ 
சொற்களென மாற்றி அள்ளி அங்கே நிறைக்கலாம்‌. ஏதோ 


எண்ணம்‌ எழுந்து அவன்‌ கிளையில்‌ எழுந்து நின்றான்‌. 
பின்பு விழுதைத்‌ தொற்றி கீழிறங்கினான்‌. தரைக்கு வந்து 
இடையில்‌ கைவைத்து நின்றான்‌. கண்மூடி ஒரு கணம்‌ 
தான்‌ வந்த வழியை நினைவிலிருந்து மீட்க முயன்றான்‌. 
ஒவ்வொரு இலையும்‌, ஒவ்வொரு வேர்ப்பின்னலும்‌ 
உள்ளே பதிந்திருப்பதை உணர்ந்தான்‌. 


எங்கு செல்கிறோம்‌? அவள்‌ அவனை கொண்டுசென்ற 
அத்திசையில்‌ எங்கோதான்‌ நாகர்களின்‌ சிற்றூர்‌ இருக்க 
வேண்டும்‌. அங்கு செல்வது எளிது. அவ்விடத்தை 
முதலில்‌ சென்றடைய வேண்டும்‌. அங்கு 
நின்றிருக்கவேண்டும்‌. அவளைத்தேடிச்‌ செல்லலாகாது. 
அங்கு பாதையிருக்கும்‌, அதை தொடரலாகாது. அவள்‌ 
வருவதற்கான பாதை அது. இன்றிரவு தன்‌ சிறு குடிலில்‌ 
அவளும்‌ ஒரு கணமும்‌ துயின்றிருக்கப்போவதில்லை. 
அவன்‌ விட்டுச்‌ சென்று விடுவான்‌ என்று அவள்‌ 
எண்ணியிருக்கலாகாது. ஆம்‌, விலகி விட்டான்‌ என்று 
அவள்‌ ஒரு கணமேனும்‌ நம்பினாள்‌ என்றால்‌ அவள்‌ 
அவனுக்குரியவள்‌ அல்ல. பிறிதொன்றிலாமை என்னும்‌ 
முள்முனையில்‌ நின்றவளல்ல. 


அவனை அறிந்திருந்தால்‌ இரவு துயின்றிருக்கமாட்டாள்‌. 
முதற்காலையில்‌ மயங்கும்‌ விழிகளும்‌ நடுங்கும்‌ 
உடலுமாக கால்பதற ஓடி அங்கு வருவாள்‌. கண்ணீருடன்‌ 
நெஞ்சில்‌ கை சேர்த்து விம்மும்‌ உதடுகளுடன்‌ அவள்‌ 
அங்கு வரும்போது விடியா இரவென்றே ஆகி 
நின்றிருக்கும்‌ மழையில்‌ சொட்டிச்‌ சொட்டிக்‌ கரைந்து 
கொண்டிருக்கும்‌ பல்லாயிரம்‌ மரங்களின்‌ நடுவே 
அவனும்‌ நின்றிருக்கக்‌ காண்பாள்‌. ஒரு சொல்‌ 
தேவையிருக்காது ஓடி வந்து அவனை அள்ளி 
அணைத்து இறுக்கிக்‌ கொள்ளுகையில அவளை அவன்‌ 
அறிவான்‌. பிறிதொன்றிலாமை என்ற சொல்லை 
இதழ்களில்‌ வைத்த தேவியை. 


மழை பிறிதொரு காடு போல்‌ காட்டினூடாக படர்ந்து 
நின்றிருந்தது. தழைசெறிந்து, கிளைவிரித்து, தடிநிறுத்தி, 
அடிபெருத்து, வேர்பரப்பி. நூறு நூறாயிரம்‌ முறை சென்ற 
வழியென அவன்‌ கால்கள்‌ திசை அறிந்திருந்தன. 
தழைக்கூரைக்கு மேல்‌ மின்னல்கள்‌ அதிர்ந்தபோது 
மமைச்சரடுகள்‌ வழியாக அவ்வொளி இறங்கி வந்து 
அதிர்ந்தது. இலைப்பரப்புகளின்மேல்‌ வழிந்த நீர்‌ 
பளபளத்தது. துளிகள்‌ மணிகளாகி மறைந்தன. 
இடியோசை மேல்‌ பல்லாயிரம்‌ பட்டுக்குவைகளை 
அள்ளிக்குவித்தது மழை. 


அவன்‌ மீண்டும்‌ அவ்விடத்தை அடைந்தான்‌. அதற்கு 
முன்னரே அறிந்திருந்தான்‌ என்பதனால்‌ மழையின்‌ 
இளநீலத்‌ திரைக்கு அப்பால்‌ கரையும்‌ மைத்தீற்றலென 
அவள்‌ உருவம்‌ அங்கு நின்றிருப்பதைக்‌ கண்டபோது 
நெஞ்சு அதிரவில்லை. அவளல்ல அவளல்ல என்று 
சொல்லி அக்கணத்தின்‌ பேருவகையை மேலும்‌ சற்று 
ஒத்திப்போடவே அவன்‌ உள்ளம்‌ எழுந்தது. ஆனால்‌ 
தொட்டுத்‌ தொட்டு அறிமுகமான அனைத்தையும்‌ 
கொண்டு அம்மைத்தீற்றலை அவளென 
வரைந்தெடுத்தது விழிகளில்‌ உறைந்த சித்தம்‌. 


நெஞ்சில்‌ கை கோத்து நின்ற அவளுடைய தோள்களின்‌ 
குறுகலை, புயங்களின்‌ மேல்‌ கோடுகளென பரவி இருந்த 
கூந்தலை, சற்றே குனிந்து நின்ற முகத்தில்‌ இமை 
தழைந்திருந்த விழிகளை, ஒன்றோடொன்று ஒட்டிக்‌ 
குவிந்திருந்த சிற்றுதடுகளை, கன்னப்‌ பூமயிர்ப்‌ பரவலை 
மணல்வரிகளென்றாக்கி வழிந்த நீரை, 
வாழைவளைவுகளிலென நீர்த்தாரைகள்‌ வழுக்கி 
இறங்கிய மார்புக்குழியை அருகில்‌ நின்றவன்‌ போல்‌ 
கண்டான்‌. 


மிக அருகே அவன்‌ அணைவது வரை அவள்‌ அவனை 
அறியவில்லை. அவன்‌ நின்றபிறகே உடலால்‌ உணர்ந்து 
விழிதூக்கினாள்‌. மார்பில்‌ குவிந்த கைகள்‌ உயிரற்றவை 
என இருபக்கமும்‌ இழிந்தன. முலைகள்‌ எழுந்தமைந்தன. 
உதடுகள்‌ மெல்ல பிரிந்தன, மீண்டும்‌ ஒட்டிக்‌ கொண்டன. 
அதுவரை தனித்து பிரிந்து பறந்து தொடர்ந்து வந்தது 
போல்‌ உடனிருந்த அச்சொல்‌ சென்று கிளையமர்ந்து 
சிறகு கூப்பியது. பிறிதொன்றிலாமை. 

இளவெயில்‌ பூத்து இலைகளிலிருந்து சொட்டத்‌ 
தொடங்கிய காலை. நாணம்‌ கொண்டதென பசுமையில்‌ 
மறைந்து எழுந்து உடல்‌ வளைத்து சென்ற சிறு 
காலடிப்பாதையில்‌ இருவரும்‌ நடந்தனர்‌. உலூபி அவன்‌ 
வலக்கையை தன்‌ இடக்கையால்‌ வளைத்துப்‌ பற்றி, 
விரல்களைக்‌ கோத்து தன்‌ முலை நடுவே வைத்து 
அழுத்தி கூந்தல்‌ அவன்‌ தோள்களில்‌ சரிய தலைசாய்த்து 
உடன்‌ நடந்துவந்தாள்‌. அவர்களின்‌ காலடியோசையை 
ஒலித்தது காடு. அவர்களைக்‌ கண்டு எழுந்த 
பறவைகளின்‌ ஒலியால்‌ உவகை காட்டியது. 


அஸ்தினபுரியிலோ இந்திரப்பிரஸ்தத்திலோ எந்தப்‌ 
பெண்ணும்‌ அப்படி ஆண்மகனோடு நிகரனெ 
நடப்பதில்லை. நாணில்லாது காதலை 
வெளிப்படுத்துவதும்‌ இல்லை. அவளது வேட்கை 
அவனை நாணச்செய்தது. இருமுறை கையை 
விடுவித்துக்‌ கொள்ளவும்‌, சற்றே விலகி நடக்கவும்‌ அவன்‌ 
முயன்றான்‌. அவ்வெண்ணம்‌ எழுந்ததுமே அறிந்தவள்‌ 
போல்‌ அல்லது உளமறியாது உடல்‌ மட்டுமே அறிந்தது 
போல அவள்‌ மேலும்‌ இறுக்கிக்கொண்டாள்‌. மீண்டும்‌ 
மீண்டும்‌ அவன்‌ தோள்களிலும்‌ புயங்களிலும்‌ தன்‌ 
உருகும்‌ உதடுகளால்‌ முத்தமிட்டாள்‌. மூக்கையும்‌ 
வாயையும்‌ ஆவல்கொண்ட நாய்க்குட்டியைப்போல 
அவன்‌ மேல்‌ வைத்து உரசினாள்‌. அப்போது கொஞ்சும்‌ 
பூனைபோல்‌ மெல்ல ஒலியெழுப்பினாள்‌. 


அவன்‌ “இங்கு எவரேனும்‌ பார்க்கக்கூடும்‌” என்றான்‌. 
வியந்து புருவம்‌ சுளித்து “பார்த்தால்‌ என்ன?” என்றாள்‌. 
“நாம்‌ இன்னும்‌ மணம்‌ கொள்ளவில்லை” என்றான்‌. 
உலூபி “நாகர்குல மணம்‌ என்பது மணமக்களே 
முடிவெடுப்பது. அக்குலம்‌ அதை ஏற்கிறதா இல்லையா 
என்பதே பின்னர்‌ முடிவு செய்யப்படுகிறது” என்றாள்‌. 
“என்வரையில்‌ கங்கையின்‌ அடியில்‌ நீந்தி வந்து உங்கள்‌ 
கால்களைப்‌ பார்த்த கணம்‌ என்‌ மணம்‌ முடிந்துவிட்டது. 
நீங்கள்‌ என்னை ஏற்றுக்கொண்டபோது அது முழுமை 
அடைந்தது. என்‌ தந்தை ஏற்றுக்கொள்ளும்போது நாளை 
பிறக்கும்‌ என்‌ மைந்தர்கள்‌ அடையாளம்‌ கொள்வார்கள்‌, 
அவ்வளவே?” என்றாள்‌. 


அர்ஜுனன்‌ திரும்பி அவளை பார்த்தான்‌. காதல்‌ 
கொண்ட முகம்‌. இரு விளக்குகள்‌ ஏற்றப்பட்ட 
பொற்தாலம்‌. உருகி விடுகிறாற்போல்‌ இருந்தன விழிகள்‌. 
அக்கணம்‌ ஏதோ இன்கனவு கண்டு எழுந்ததுபோல 
தெரிந்தாள்‌. “என்ன?” என்று அவள்‌ கேட்டாள்‌. 
“பெண்களை கண்டிருக்கிறேன்‌. இத்தகைய பெருங்காதல்‌ 
எழுந்த முகம்‌ இதுவரை கண்டதில்லை” என்றான்‌. 
நாணிச்சிரித்து அவன்‌ தோள்களில்‌ முகம்‌ அழுத்தினாள்‌. 
கழுத்துகளும்‌ நாணிச்சிவக்குமோ? தோள்கள்‌ 
புன்னகைக்குமோ? அவளுடைய பறந்தலைந்த குழலை 
கையால்‌ நீவி, மயிர்ப்‌ பிசிறுகளை பின்னலில்‌ சேர்த்தான்‌. 
பின்பு அப்பின்னலை ஒரு கையால்பற்றி இழுத்து அவள்‌ 
முகத்தைத்‌ தூக்கி “உன்‌ கண்களைப்‌ பார்க்கப்‌ பார்க்க 
தீரவில்லை” என்றான்‌. 


“என்ன?” என்று அவள்‌ தாழ்ந்த குரலில்‌ கேட்டாள்‌. 
“தெரியவில்லை. கள்ளையும்‌ வேள்வியமுதான 
சோமத்தையும்‌ வெறும்‌ நீர்‌ என மாற்றும்‌ களிமயக்கு 
கொண்டவை இக்கண்கள்‌. இதை அடைந்தபின்‌ 
இவ்வுலகில்‌ இனி அடைவதற்கேதுமில்லை.” அவள்‌ “ம்‌?” 
என்றாள்‌. அவன்‌ சொற்கள்‌ அவளுக்குப்‌ புரியவில்லை 
என்று தோன்றியது. அவளை நெருங்கி “இத்தகைய 
பெரும்‌ காதலை எழுப்பும்‌ எது என்னிடம்‌ உள்ளது என்று 
வியக்கிறேன்‌” என்றான்‌. “நான்‌ என்றும்‌ இதே 
காதலுடன்தான்‌ இருக்கிறேன்‌. காதலுக்குரியவனை 
அறியாதிருந்தேன்‌. மண்ணில்‌ அவன்‌ பெயர்‌ என்ன, 
தோற்றமென்ன என்பது மட்டுமே எஞ்சியிருந்தது” 
என்றாள்‌. “ஆம்‌. இது உன்னுடனேயே பிறந்த காதலாகவே 
இருக்கவேண்டும்‌. விதையில்‌ உறைகின்றன மலரும்‌ 
கனியும்‌ என்று ஒரு சூதர்‌ வாக்கு உண்டு” என்றான்‌ 
அர்ஜுனன்‌. 

அவள்‌ விழிகள்‌ சுருங்க தலைசரித்து “என்‌ மேல்‌ காதல்‌ 
கொண்டிருக்கிறீர்களா?” என்று கேட்டாள்‌. அர்ஜுனன்‌ 
அந்த நேரடி வினாவுக்குமுன்‌ சொல்லிழந்தான்‌. மூடிய 
அறைக்குள்‌ சிட்டுக்குருவி போல அவன்‌ சித்தம்‌ பதறி 
சுற்றி வந்தது. பின்பு தடுத்த சுவர்ப்பரப்பு 
ஒளித்திரையென மாற பீறிட்டு வானிலெழுந்தது புள்‌. 
அக எழுச்சியுடன்‌ அவள்‌ இடையை வளைத்து 
அணைத்து “நேற்றிரவு இறந்து மீண்டும்‌ பிறப்பதுபோல்‌ 
ஒன்றை உணர்ந்தேன்‌” என்றான்‌. “என்ன?” என்று அவள்‌ 
மேலும்‌ கேட்டாள்‌. 


பிறிதெவர்‌ குரலோ என தானே செவிகொண்டபடி 
“உன்னைக்‌ கடந்து நான்‌ செல்லமுடியாது. இன்று வரை 


பகிரப்படாத எதையும்‌ நான்‌ பெற்றதில்லை. ஐவரில்‌ 
ஒருவன்‌ என்‌ அன்னைக்கு. அவ்வண்ணமே என்‌ 
துணைவிக்கும்‌. பிறிதொன்றில்லாத முழுமை 
ஒன்றுக்காக என்‌ அகம்‌ தேடிக்கொண்டிருந்தது. 
நிகர்வைக்கப்படாத ஓரிடம்‌. நான்‌ மட்டுமே அமரும்‌ ஒரு 
பீடம்‌” என்றான்‌ அர்ஜுனன்‌. 


என்ன சொல்கிறோம்‌ என்று சொன்னபின்னரே 
தெளிவடைந்தான்‌. அவள்‌ விழிகளை நோக்கி 
“ஆண்மகன்‌ குடியின்‌ செல்வத்தின்‌ முடியின்‌ புகழின்‌ 
ஆணவத்திலிருந்து விடுபடமுடியும்‌. மெய்ஞானத்தின்‌ 

ணவமேகூட அவனை விட்டு நீங்கமுடியும்‌. ஒரு பெண்‌ 
நெஞ்சில்‌ பிறிதொன்றில்லாது அமரவேண்டும்‌ என்ற 
விழைவை, அதை எய்தியதன்‌ ஆணவத்தை அவனால்‌ 
துறக்க இயலாது” என்றான்‌. 


அவன்‌ சொற்களை புரிந்துகொள்ளாததுபோல்‌ அவள்‌ 
ஏறிட்டு நோக்கினாள்‌. “திரெளபதியிடம்‌ நான்‌ 
இருக்கையில்‌ அவளை அடைந்த பிற நால்வரையன்றி 
எதையும்‌ என்‌ நெஞ்சு எண்ணுவதில்லை. 
அவ்வெண்ணங்களை அள்ளி தவிர்க்கும்‌ முயற்சியில்‌ 
என்னுள்ளம்‌ அலைபோல்‌ 
கொந்தளித்துக்கொண்டிருக்கும்‌. அவளுடன்‌ கொள்ளும்‌ 
காமம்கூட அக்கொந்தளிப்பின்‌ சுவைதான்‌” என்றான்‌. 
வியத்தகுமுறையில்‌ அவள்‌ அதைப்புரிந்துகொண்டு 
விழிமாற்றம்‌ கொண்டாள்‌. 


“இன்று உணர்கிறேன்‌, துன்பத்தை 
இன்பமெனக்கொள்ளும்‌ கணங்கள்‌ அவை. தன்குருதி 
நாவில்‌ அளிக்கும்‌ சுவையை அறிந்தவன்‌ அதிலிருந்து 
மீள்வதில்லை” என்றான்‌ அர்ஜுனன்‌. “என்‌ உள்ளம்‌ 
அறிந்து விதுரர்‌ என்னிடம்‌ சொன்னார்‌, படித்துறைகள்‌ 
தோறும்‌ தழுவி வரும்‌ கங்கை ஒவ்வொரு படித்துறைக்கும்‌ 
புதியதே என்று. அச்சொற்களின்‌ பொருள்‌ முழுமையை 
என்‌ சித்தம்‌ உணர்ந்தது. சித்தத்தில்‌ பற்றி எரியும்‌ 
ஆணவம்‌ அதை ஏற்க மறுத்தது.” 

“அவள்‌ உடலை பிறர்‌ தொட்டதனாலா?” என்றாள்‌. அவள்‌ 
கண்களில்‌ வந்துசென்ற மெல்லிய ஒளி மாறுபாட்டைக்‌ 
கண்டு எத்தனை கூர்மையாக தன்னை பின்‌ 
தொடருகிறாள்‌ என்று எண்ணி வியந்தான்‌. “இல்லை, 
உடலல்ல” என்று தனக்குத்தானே என 
சொல்லிக்கொண்டான்‌. “பின்பு?” என்றாள்‌. அப்போது 
அவள்‌ காட்டுமகளாக தெரியவில்லை. 


“அவள்‌ உள்ளத்தில்‌” என்று சொன்னபின்‌ “அங்கு 
ஐவருக்கும்‌ இடமுள்ளது” என்றான்‌. நோக்கு விலக்கி 
“அதிலென்ன, தாங்கள்‌ அறிந்ததுதானே?” என்று அவள்‌ 
கூறினாள்‌. “ஆம்‌, அறிந்ததுதான்‌” என்று அர்ஜுனன்‌ 
சொன்னான்‌. “ஆயினும்‌ நான்‌ ஐந்தில்‌ ஒன்று என்ற 
எண்ணத்தில்‌ இருந்து என்னால்‌ ஒரு கணமும்‌ மீள 
முடிந்ததில்லை.” 


திரும்பி அவள்‌ விழிகளை நோக்கி “அதை நீ அறிவாய்‌. 
உன்‌ காதலை என்னிடம்‌ சொன்னபோது நேராக அந்த 
நுண்ணிய நரம்பு முடிச்சில்தான்‌ உன்‌ விரலை வைத்தாய்‌” 
என்றான்‌. “இல்லை” என்றாள்‌ அவள்‌. “பெண்களின்‌ 
உள்ளத்தை நான்‌ சற்று அறிவேன்‌. இதுநாள்வரை 
அவர்களை வேட்கைகொண்ட நிழலாக தொடர்ந்து 
சென்றுகொண்டிருந்தேன்‌. சொல்‌, நீ அறியாததா?” என்று 
அர்ஜுனன்‌ கேட்டான்‌. அவள்‌ தலை குனிந்தாள்‌. 
“என்னிடம்‌ சொல்‌. நீ அறிந்தே உரைத்ததுதானே. 
பிறிதொன்றில்லாமை எனும்‌ சொல்‌? அது சினம்கொண்ட 
குளவி என என்னைத்‌ தொடரும்‌ என்று நீ 
அறிந்திருந்தாய்‌” என்றான்‌. 


அவள்‌ கழுத்தில்‌ ஒரு நரம்பு அசைந்தது. நாவு நீண்டு 
வந்து கீழுதட்டை நீவி மறைந்தது. வாய்நீர்‌ இறங்குவதை 
தொண்டை அசைவு காட்டியது. குனிந்து மேலும்‌ ஆழ்ந்த 
குரலில்‌ “அறிந்துதானே சொன்னாய்‌?” என்றான்‌. “ஆம்‌” 
என்று அவள்‌ மூச்சின்‌ ஒலியில்‌ சொன்னாள்‌. “ஆனால்‌ 
அத்திட்டம்‌ எதுவும்‌ என்னிடம்‌ இருக்கவில்லை. 
ஏழுலுகங்களுக்கும்‌ செல்லும்‌ திறன்‌ படைத்திருப்பவர்‌ 
நீங்கள்‌. பாரதவர்ஷத்தின்‌ மாவீரர்‌. உங்களுக்கு இச்சிறிய 
நாகர்குலத்தில்‌ பிறந்த நான்‌ அளிக்கக்கூடிய 
அரும்பொருள்‌ எதுவுமில்லை.” 


அவள்‌ இளமுலைகள்‌ எழுந்தமைந்தன. “இப்பிறவியில்‌ 
உள்ளும்‌ புறமும்‌ பிறிதொன்றிலாத காதல்‌. அதுவே என்‌ 
படையல்‌.” அர்ஜுனன்‌ மேல்மூச்செறிந்தான்‌. “ஆம்‌” 
என்றபின்‌ மேலும்‌ ஏதோ சொல்ல வந்து அச்சொற்களை 
தானே உணர்ந்து கைவிட்டான்‌. அக்கணம்‌ அங்கிருந்து 
விலகியோட ஏன்‌ தோன்றுகிறது என்று வியந்தான்‌. 


குறைநீர்‌ கலம்‌ என உள்ளம்‌ அலைந்து நடையை 
உலைத்தது. “உன்‌ இல்லம்‌ இன்னும்‌ எத்தனை 
தொலைவில்‌ உள்ளது?” என்றான்‌. “ஐந்நூறு 
இல்லங்களாலானது எங்கள்‌ ஊர்‌. அதன்‌ பெயர்தான்‌ 
ஐராவதீகம்‌” என்று உலூபி சொன்னாள்‌. அத்தருணத்தின்‌ 
முள்காட்டிலிருந்து உடல்‌ விலக்கி அவளும்‌ விலகுவது 


போல்‌ தோன்றியது. “உன்‌ குலத்தில்‌ பெண்‌ கொள்வதற்கு 
முறைமைகள்‌ ஏதும்‌ உள்ளதா?” என்றான்‌ அர்ஜுனன்‌ 
“முன்பு எவரும்‌ பெண்‌ கொண்டதில்லை. எனவே 
முறைமை என ஏதும்‌ உருவாகவுமில்லை. என்ன நிகழும்‌ 
என்று என்னால்‌ உய்த்தறியக்‌ கூடவில்லை. ஆனால்‌ 
இறுதியில்‌ நீங்கள்‌ வென்றெழுவீர்கள்‌ என்று 
நன்கறிகிறேன்‌” என்று உலூபி சொன்னாள்‌. 


பின்பு நெடுநேரம்‌ இருவரும்‌ உரையாடவேயில்லை. 
உலூபி தனக்குள்‌ மெல்ல பேசியபடியும்‌ முனகலாக 
பாடியபடியும்‌ நடந்துவந்தாள்‌. அவன்‌ உடலுடன்‌ 
ஓட்டிக்கொள்ள விழைபவள்‌ போல சாய்ந்தும்‌, கை 
தழுவியும்‌ நடந்தாள்‌. காற்றில்‌ எழுந்த அவள்‌ குழல்‌ 
அவன்‌ தோளை வருடி பறந்தது. 


இலைத்‌ தழைப்பின்‌ இடைவெளி வழியாக வானம்‌ 
தெரிந்தபோது அவன்‌ நின்று அண்ணாந்து நோக்கினான்‌. 
முந்தைய இரவின்‌ அடரிருளை, அதைக்கிழித்தெழுந்த 
ஒளிப்பெருக்கை, முகில்‌ அதிர்ந்த பேரோசையை 
நினைவு கூர்ந்தான்‌. அவை அங்கு நிகழ்ந்தனவா என்றே 
ஐயம்‌ எழுந்தது. பிறிதொரு வானில்‌ அது 
நிகழ்ந்ததுபோல. 


தலைகுனிந்து பாதையை நோக்கினான்‌. அவன்‌ 
நின்றதைக்‌ கண்டு அவள்‌ “என்ன?” என்றாள்‌. 
“இப்பாதையில்‌ கன்றுகள்‌ ஏதும்‌ நடப்பதில்லையா?” 
என்று கேட்டான்‌. எண்ணியது பிறிதொன்று என்று 
அவ்வினாவிலேயே உணர்ந்துகொண்டு, “இல்லை. 
நாங்கள்‌ விலங்குகள்‌ எவற்றையும்‌ வளர்ப்பதில்லை” 
என்றாள்‌. “நீங்கள்‌ பால்‌ அருந்துவதில்லையா?” 
என்றாள்‌. “இல்லை, நாங்கள்‌ வேளாண்மை செய்வதும்‌ 
இல்லை. இக்காடு எங்களுக்கான உணவால்‌ 
நிறைந்துள்ளது.” “எப்படி என்‌ மொழி அறிந்தாய்‌? 
பாரதவர்ஷத்தின்‌ அரசியலைக்கூட அறிந்திருக்கிறாய்‌!” 
என்றான்‌. 


“எங்கள்‌ பாடகர்கள்‌ பாம்பாட்டிகளாக நகர்களுக்குச்‌ 
செல்வதுண்டு. மழைக்காலம்‌ தொடங்குகையில்‌ 
அவர்கள்‌ திரும்பி வரும்போது கதைகளால்‌ 
நிறைந்திருப்பார்கள்‌. இங்கு மழை நின்று பெய்யும்‌. 
மழைக்காலம்‌ முழுவதும்‌ எங்கள்‌ இல்லங்களுக்குள்‌ 
அமர்ந்து நெருப்பிட்டு குளிர்காய்ந்தபடியே கதைகளை 
சொல்லிக்கொண்டிருப்போம்‌. அஸ்தினபுரி, 
இந்திரப்பிரஸ்தம்‌, ராஜகிரகம்‌, தாம்ரலிப்தி, விஜயபுரி, 
காஞ்சி, மதுரை என்று நாங்கள்‌ அறியாத ஊர்களே 


இல்லை.” அர்ஜுனன்‌ “கதைகளால்‌ 
இணைக்கப்பட்டிருக்கிறது பாரதவர்ஷம்‌” என்றான்‌. 


அவ்வெளிய உரையாடல்‌ அதுவரை பேசிய எடையேறிய 
சொற்களை பின்னுக்குத்தள்ளியது. விழிகளை 
இயல்பாக்கி சூழ்ந்திருந்த காட்சிகளை துலக்கியது. 
அவன்‌ திரும்பி அவள்‌ முகத்தை நோக்கினான்‌. 
பக்கவாட்டுப்பார்வையில்‌ அவள்‌ கன்னங்களின்‌ 
வளைவில்‌ விழுந்த ஒளி மென்மயிர்களை 
பொன்னாக்கியிருக்கக்‌ கண்டான்‌. கழுத்துக்கோடுகளில்‌ 
வியர்வை பட்டுநூலென தெரிந்தது. எதையோ தன்னுள்‌ 
பாடிக்கொள்பவள்‌ போல அவள்‌ விழிகளும்‌ இதழ்களும்‌ 
அசைந்தன. 


பாதை வளைந்தபோது தொலைவில்‌ மலைச்சிகரம்‌ 
எழுந்து தெரிந்தது. அதன்‌ மறுபக்கத்தைப்‌ பார்த்த 
நினைவை அர்ஜுனன்‌ அடைந்தான்‌. “உங்கள்‌ மொழியில்‌ 
இதன்‌ பெயர்‌ என்ன?” என்று கேட்டான்‌. “மூன்று 
தலையுள்ள பேருருவன்‌” என்று உலூபி சொன்னாள்‌. 
அர்ஜுனன்‌ வியப்புடன்‌ “மூன்று தலையா?” என்றான்‌. 
“ஆம்‌, ஊழ்கத்தில்‌ அமர்ந்து எங்கள்‌ மூதாதையில்‌ ஒருவர்‌ 
இம்மலைக்கு அருகில்‌ கண்ணுக்குத்‌ தெரியாத இன்னும்‌ 
இரு மலைகள்‌ இருப்பதைக்‌ கண்டார்‌. அதனால்‌ இதற்கு 
திரிசிரஸ்‌ என்று பெயரிட்டார்‌. பிற இரு தலைகளும்‌ 
விண்ணுலகங்களில்‌ எங்கோ விழுந்துள்ளன என்பது 
எங்கள்‌ கதை” என்றாள்‌. 


அர்ஜுனன்‌ “இக்காட்டின்‌ எல்லையில்‌ நுழையும்போதே 
அதை நான்‌ கண்டேன்‌. அங்கிருந்து நோக்குகையில்‌ இரு 
குகைகள்‌ விழிகளாக மாறி என்னை நோக்கின” 
என்றான்‌. “ஆம்‌, அந்நோக்கு எங்கள்‌ எல்லையைக்‌ 
கடக்கலாகாது என்ற எச்சரிக்கை” என்றாள்‌ உலூபி. 
“கடந்தவர்கள்‌ திரும்பமுடியாதென்பது எவரும்‌ 
அறிந்ததே. திரிசிரஸை வெல்ல மானுடரின்‌ 
தெய்வங்களால்‌ இயலாது.” நகைத்து “அதை அறைகூவல்‌ 
என நான்‌ எடுத்துக்கொள்வேன்‌” என்று அர்ஜுனன்‌ 
சொன்னான்‌. 


“அறைகூவலை நீங்கள்‌ அங்கே எங்களூரில்‌ 
சந்திப்பீர்கள்‌” என்றாள்‌ உலூபி. “எங்கள்‌ கதைகளில்‌ 
திரிசிரஸ்‌ என்னும்‌ பேருருவனைப்‌ பற்றிய சித்திரம்‌ 
ஒன்று உள்ளது. ஒரு முகத்தால்‌ கள்ளுண்டு 
களித்திருப்பான்‌. பிறிதொரு முகத்தால்‌ உலகறிந்து 
இயற்றுவான்‌. மூன்றாம்‌ முகத்தால்‌ தன்னுள்‌ மூழ்கி 
வேதம்‌ அறிவான்‌. ஒன்றையொன்று நோக்கும்‌ திறன்‌ 


கொண்ட மூவரில்‌ எவரையும்‌ தெய்வங்களும்‌ வெல்ல 
முடியாது என்கின்றது தச பிராமணம்‌ என்னும்‌ 
தொன்மையான நூல்‌.” 


“அதே கதை இங்குள்ளது” என்று உலூபி வியப்புடன்‌ 
சொல்லி அவன்‌ கையை அள்ளிச்‌ சேர்த்தாள்‌. “நேற்று 
உங்களைப்‌ பார்த்ததுமே நான்‌ எண்ணியதும்‌ 
அதைத்தான்‌. மூன்று முகம்‌ கொண்டவர்‌ ங்கள்‌! 
கள்ளுண்டு வில்லாண்டு மெய்தேர்ந்து 
சென்றுகொண்டிருக்கிறீர்கள்‌.” 


அர்ஜுனன்‌ அவளை நோக்கி புன்னகைத்து “ஆம்‌, அன்று 
அப்பெருமுகத்தை நோக்கியபோது என்னிடம்‌ அது “நான்‌ 
நீ” என்று சொல்வதுபோல்‌ உணர்ந்தேன்‌” என்றான்‌. 
உலூபி “அதிலென்ன ஐயம்‌? இதோ நான்‌ சொல்கிறேன்‌. 
அவர்‌ நீங்களே” என்றாள்‌. அர்ஜுனன்‌ “மூன்று முகம்‌... 
நன்றாகத்தான்‌ உள்ளது” என்றபின்‌ “என்‌ தோழன்‌ 
ஒருவன்‌ உள்ளான்‌. யாதவன்‌” என்றான்‌. “ஆம்‌, 
அறிவேன்‌” என்றாள்‌ உலூபி. “அவனுக்கு மூவாயிரம்‌ 
முகம்‌ என்று சொல்வேன்‌” என்றான்‌ அர்ஜுனன்‌. 


தொலைவிலேயே மானுடக்‌ குரல்களை அர்ஜுனன்‌ 
கேட்கத்‌ தொடங்கினான்‌. முதலில்‌ கேட்டவை 
கைக்குழந்தைகளின்‌ கூரிய அழுகுரல்‌. பின்பு சிறுவர்கள்‌ 
கூவி ஆர்த்து விளையாடும்‌ ஓசை. உடன்கலந்த 
பெண்களின்‌ ஓசை. படைக்கலன்கள்‌ இல்லாமல்‌ 
செல்கிறோம்‌ என்ற எண்ணம்‌ அவனில்‌ எழுந்ததுமே 
உலூபி “படைக்கலன்கள்‌ இல்லாமல்‌ எங்கள்‌ நகர்‌ 
நுழைவதே உகந்தது. இதை அறியாது எல்லை கடந்து 
உயிர்‌ துறந்தோர்‌ பலர்‌” என்றாள்‌. “அறியாத இடத்திற்கு 
படைக்கலன்களுடன்‌ நுழைவது அல்லவா நல்லது?” 
என்று அவன்‌ கேட்டான்‌. 


“நாங்கள்‌ கொண்டிருக்கும்‌ படைக்கலன்கள்‌ என்ன 
என்று அறியாதபோது உங்களிடம்‌ இருக்கும்‌ 
படைக்கலன்களால்‌ என்ன பயன்‌?” என்று அவள்‌ 
கேட்டாள்‌. அர்ஜுனன்‌ திரும்பி அவளை நோக்கி “உங்கள்‌ 
படைக்கலன்கள்‌ என்ன?” என்றான்‌. “நஞ்சு” என்று 
அவள்‌ சொன்னாள்‌. “இப்பகுதிக்‌ காடுகள்‌ பாம்புகளால்‌ 
நிறைந்தவை. நாக நஞ்செடுப்போம்‌. அதை பிசினாக 

க்கி பாதுகாக்கும்‌ கலையை பல தலைமுறைகளாகவே 
நாங்கள்‌ கற்றிருக்கிறோம்‌.” 


“அம்புகளில்‌ தீற்றிக்‌ கொள்வீர்களா?” என்றான்‌. 
“இல்லை. அம்புக்கலை எங்களிடம்‌ இல்லை” என்றாள்‌. 


“சிறிய முட்களை நாக நஞ்சில்‌ ஊறவைத்து சேர்த்து 
வைத்திருப்போம்‌. சிறிய மூங்கில்‌ குழாய்க்குள்‌ அவற்றை 
இட்டு வாயால்‌ ஊதி பறக்கடிப்போம்‌. கொசு ஒன்றின்‌ கடி 
அளவுக்கே அந்த முட்கள்‌ தீண்டும்‌. ஒரு யானையை 
சரிக்கும்‌ ஆற்றல்‌ கொண்ட முட்களும்‌ உண்டு. விழிகளால்‌ 
அவை வருவதை பார்க்க முடியாது. அம்புகளால்‌ 
தடுக்கவும்‌ இயலாது” என்றாள்‌ உலூபி. 


அவர்கள்‌ அணுகுவதை உயர்ந்த மரத்தின்‌ மேலிருந்து 
நோக்கிய காவலன்‌ ஒருவன்‌ எழுப்பிய 
குறுமுழவோசையில்‌ நாகர்‌ குடி அமைதியாகி சிறுத்தை 
என பின்வாங்கி புதர்களுக்குள்‌ முற்றிலும்‌ 
பதுங்கிக்கொண்டது. எல்லையைக்‌ கடந்து உலூபி தன்‌ 
வாயில்‌ கைவைத்து பறவை ஒலி ஒன்றை எழுப்பினாள்‌. 
மரத்தின்‌ மீதிருந்து கூகை குழறும்‌ ஒலியில்‌ அதற்கு 
மறுமொழி எழுந்தது. அவள்‌ திரும்பி அர்ஜுனனை 
நோக்கி “நீங்கள்‌ அஞ்ச மாட்டீர்கள்‌ என்று அறிவேன்‌. 
ஆனால்‌ உடலிலும்‌ விழியிலும்‌ அனிச்சையாகக்கூட 
அச்சம்‌ தெரியாது என்பதை இப்போதே காண்கிறேன்‌” 
என்றாள்‌. “இதுவரையிலான வாழ்நாளில்‌ கடந்தது 
அச்சத்தை மட்டுமே” என்றான்‌ அர்ஜுனன்‌. 


மூன்று நாகர்கள்‌ அவர்களை நோக்கி எதிரே வந்தனர்‌. 
புலித்தோல்‌ ஆடை அணிந்து, உடலெங்கும்‌ சாம்பல்‌ பூசி, 
கழுத்தில்‌ கமுகுப்பாளையாலான நாகபட ஆரம்‌ 
அணிந்து, நெற்றியில்‌ இறங்கிய நாகபடம்‌ பொறித்த 
கொந்தை சூடியிருந்தனர்‌. முதலில்‌ வந்த முதியவரை 
நோக்கிய உலூபி நாகமொழியில்‌ பேசினாள்‌. 
குரலதிர்வுகளுக்கு மாறாக மூச்சுச்‌ சறல்களாலான மொழி 
அது என்று கண்டான்‌. பாம்புகள்‌ பேசுமென்றால்‌ அது 
அம்மொழியாகவே இருக்கும்‌. அவர்கள்‌ நாகங்களுடன்‌ 
உரையாடுவார்கள்‌ போலும்‌. 


மூவரும்‌ அவனை நோக்கி தலை தாழ்த்தினர்‌. முதியவர்‌ 
சற்றுக்‌ குழறலான மொழியில்‌ “ஐராவதீகத்திற்கு நல்வரவு 
இளைய பாண்டவரே” என்றார்‌. அர்ஜுனன்‌ “நானும்‌ என்‌ 
மூதாதையரும்‌ வாழ்த்தப்பட்டோம்‌. இந்திரப்பிரஸ்தம்‌ 
ஆளும்‌ மன்னர்‌ யுதிஷ்டிரரின்‌ தூதனாக உங்கள்‌ 
ஊருக்குள்‌ நுழைகிறேன்‌. உங்கள்‌ ஊர்‌ நெறிகளுக்கும்‌ 
குலமுறைகளுக்கும்‌ முற்றிலும்‌ கட்டுப்படுகிறேன்‌. உங்கள்‌ 
நகரில்‌ இருக்கும்வரை நாகர்‌ குலத்து அரசனின்‌ 
ஆணைகள்‌ என்னை கட்டுப்படுத்தும்‌” என்றான்‌. 


“ஆம்‌, அதுவே முறை” என்று சொன்னார்‌ முதியவர்‌. “என்‌ 
பெயர்‌ கர்க்கன்‌. உங்களை ஜராவதீகத்திற்குள்‌ 


இட்டுச்செல்ல இளவரசியால்‌ ஆணையிடப்பட்டுள்ளேன்‌” 
என்றார்‌. அர்ஜுனன்‌ அவருக்கு தலைவணங்கினான்‌. 
“எங்கள்‌ அரசர்‌ குடிமூத்தவர்‌ மட்டுமே. அன்னையர்‌ 
அவையே இறுதிமுடிவெடுக்கிறது” என்றார்‌ கர்க்கர்‌. 
“வருக!” அவரது முகத்தில்‌ அவன்‌ அறியாத 
ஒன்றிருந்தது. அவரை அது மானுடரல்ல என்று 
காட்டியது. 


புதர்‌ வகுந்து வளைந்து சென்ற பாதை 
வேர்ப்பின்னல்களுக்குள்‌ நுழைந்தது. உருளைப்‌ 
பாறைகளை கவ்விப்‌ பிடித்திருந்த வேர்களின்‌ ஊடாக 
நோக்கி விழிகூர்ந்து காலெடுத்து வைத்து இறங்கிச்‌ 
சென்றனர்‌. மரங்கள்‌ செறிந்து மேலும்‌ மேலும்‌ அவ்வழி 
இருட்டி வந்தது. இருள்‌ அடர்ந்தபோது விழி மேலும்‌ 
கூர்மைகொள்ள அவ்வேர்களுக்குள்‌ உயிருள்ள வேர்கள்‌ 
என பல்லாயிரம்‌ பாம்புகளை அர்ஜுனன்‌ கண்டான்‌. 
துயிலில்‌ என அவை ஒன்றுடன்‌ ஒன்று பின்னி வழுக்கி 
உருவி தலைதாக்கி வால்‌ நெளித்து 
அசைந்துகொண்டிருந்தன. பல்லாயிரம்‌ கரிய 
சிற்றோடைகளென பாறைகளை வளைத்து 
சரிவிறங்கின. 


பாறையொன்றின்‌ மேல்‌ நுனிக்கால்‌ ஊன்றி நின்று 
அவன்‌ சுற்றிலும்‌ பார்த்தான்‌. “உரகங்கள்‌” என்றார்‌ 
கர்க்கர்‌. “ஆனால்‌ அவை எங்களை தீண்டுவதில்லை. 
எங்களுடன்‌ வந்திருப்பதனால்‌ தாங்களும்‌ 
பாதுகாக்கப்பட்டவரே.” பாறையில்‌ இருந்து பிறிதொரு 
பாறைக்குத்‌ தாவி சமன்பெற்றுநின்ற அர்ஜுனன்‌ “இவை 
உண்ணுவது எதை?” என்றான்‌. 

“இந்தச்‌ சிற்றாறு மீன்களாலும்‌, தவளைகளாலும்‌ 
நிறைந்தது. உணவு உண்பதற்காக காடுகளில்‌ இருந்து 
இவை வந்தபடியே உள்ளன?” என்றார்‌ கர்க்கர்‌. 
பாறைகளை அலைத்து நுரையோசையுடன்‌ 
கடந்துசென்ற ஆற்றின்‌ ஒலியில்‌ இலைகளுக்கு அப்பால்‌ 
அர்ஜுனன்‌ பார்த்தான்‌. நீர்‌ விளிம்புகள்‌ முழுக்க 
பாம்புகள்‌ நெளிந்து இரை தேடின. நீரில்‌ இறங்கி 
அலைகளுடன்‌ வளைந்து நீந்திச்‌ சென்றன. இருண்ட 
நீர்ப்பரப்பெங்கும்‌ கருவூலத்தின்‌ வெள்ளி நாணயப்‌ 
பெட்டியைத்‌ திறந்ததுபோல்‌ மீன்கள்‌ நீந்தின. 


பாறைகளை இணைத்து போடப்பட்டிருந்த பெரிய 
தடிப்பாலம்‌ வழியாக உலூபி முதலில்‌ நடக்க அர்ஜுனன்‌ 
தொடர்ந்தான்‌. அவனுக்குப்‌ பின்னால்‌ கர்க்கர்‌ வந்தார்‌. 
மறுகரையின்‌ சரிவுப்‌ பாறைகளிலும்‌ வேர்களுடன்‌ 


கலந்து நெளிந்த பாம்புப்பரப்பே கண்ணுக்குப்பட்டது. 
அவை கொண்ட ஓசையின்மையே அவற்றை 
உயிர்களல்ல என்றாக்கியது. ஓசையே உலகம்‌. 
ஓசையின்மையின்‌ ஆழத்திலிருந்து ஊறிவந்தவை 
அவை. விண்ணின்‌ இயல்பு ஓசை என்கின்றன நூல்கள்‌. 
ஆகவேதான்‌ இவை விண்ணொலியை அஞ்சுகின்றன 
போலும்‌. 


சற்று ஏறிச்சென்ற பாதையின்‌ முடிவில்‌ கூடிநின்ற 
நாகர்குலச்‌ சிறுவர்களை அர்ஜுனன்‌ கண்டான்‌. 
தோலாடை அணிந்து நாகபட ஆரம்‌ கழுத்திலிட்டு 
கைகளில்‌ மரப்பாவைகளை ஏந்தி விழிவிரித்து அவனை 
நோக்கி நின்றனர்‌. “அவர்கள்‌ மானுடரைக்‌ 
கண்டதில்லை” என்றார்‌ கர்க்கர்‌. “மானுடர்களும்‌ 
நாகர்களைப்போல்‌ கை கால்களைக்‌ கொண்டவர்களே 
என்று இப்போது அறிந்திருப்பார்கள்‌” என்றான்‌ 
இன்னொருவன்‌. 


அர்ஜுனன்‌ உள்ளே நுழைந்தபோது விரல்‌ தொட்ட 
சுனையின்‌ மீன்கள்போல்‌ குழந்தைகள்‌ விலகி ஓடி 
புதர்களுக்குள்‌ மறைந்தனர்‌. அங்கு நின்று 
நோக்கியபோது ஐராவதீகத்தின்‌ இல்லங்களை 
ஒற்றைநோக்கில்‌ அவன்‌ கண்டான்‌. “இவையா 
இல்லங்கள்‌?” என்று திரும்பி கேட்டான்‌. “இவை 
உங்களால்‌ கட்டப்பட்டவையா?” மூன்றுஆள்‌ உயரக்‌ 
கரையான்‌ புற்றுகள்‌ போல எழுந்து நின்றன 
அவ்வில்லங்கள்‌. கவர்‌ விரித்துப்‌ பரவிய 
உருளைக்கூம்புகள்‌. மழை ஒழுகிய தடம்‌ கொண்டவை. 
இறுகிய தொன்மையான மண்‌ அவற்றை அடிமரமென்று 
மயங்கச்செய்தது. 


“இல்லை, இவை உண்மையான சிதல்‌ புற்றுகள்‌. 
மானுடன்‌ இத்தனை உறுதியுடனும்‌ அழகுடனும்‌ இவற்றை 
அமைக்க முடியாது என்றார்‌” கர்க்கர்‌. 
“தலைமுறைகளுக்கு முன்‌ எங்கள்‌ மூதாதையர்‌ இங்கு 
குடியேறியபோது இவற்றைக்‌ கைக்கொண்டு 
இல்லங்களாக ஆக்கிக்கொண்டனர்‌.” அவற்றினுள்ளே 
எப்படி நுழைவது என்று அர்ஜுனன்‌ 
எண்ணிக்கொண்டான்‌. “நாகர்கள்‌ அவற்றுக்குள்‌ 
நுழைந்து உள்ளறைகளுக்குள்‌ வாழும்‌ கலையை 
இளமையிலேயே அறிந்திருக்கிறோம்‌. மானுடர்‌ உள்ளே 
செல்லமுடியாது” என்று கர்க்கர்‌ சொன்னார்‌. 


“நடுவே உயர்ந்து நின்ற பெரிய புற்று பத்து ஆள்‌ 
உயரமிருந்தது. “நூற்றெட்டு கரவுப்பாதைகளும்‌ 


எண்பத்தேழு உள்ளறைகளும்‌ கொண்டது அது. முன்பு 
இந்த ஒரு புற்றே இருந்தது. இன்று அது எங்கள்‌ 
அரண்மனை?” என்றார்‌ கர்க்கர்‌. புதர்களிலிருந்து 
குழந்தைகள்‌ எழுந்து அர்ஜுனனை நோக்கின. அச்சம்‌ 
தெளிந்த சில குழந்தைகள்‌ மேலும்‌ அணுகின. 
அக்கையரின்‌ இடையிலிருந்து சில குழவியர்‌ அவனை 
நோக்கி கைசுட்டி இனிய ஒலியெழுப்பின. 


அர்ஜுனன்‌ திரும்பி ஒரு குழந்தையை நோக்க அது 
நாணம்கொண்டு தனது அக்கையின்‌ தோள்மேல்‌ முகம்‌ 
புதைத்தது. தோல்‌ ஆடையால்‌ முலைமறைத்த நாகர்‌ 
குலப்‌ பெண்கள்‌ மரங்களிலிருந்தும்‌ புற்றில்லங்களின்‌ 
மறைவுகளிலிருந்தும்‌ அவனைச்‌ சூழ்ந்தனர்‌. உலூபி 
“அரசரை சந்தித்து முறை செய்க!” என்றாள்‌. அர்ஜுனன்‌ 
“அவ்வண்ணமே” என்றான்‌. 


நாகர்களில்‌ ஒருவன்‌ தன்‌ இடையில்‌ இருந்த மூங்கில்‌ 
குழாய்‌ ஒன்றை வாயில்‌ வைத்து பேரொலி ஒன்றை 
மூம்முறை ஒலித்தான்‌. அனைவரும்‌ அந்த 
மையப்பெரும்புற்றை நோக்க, அதன்‌ சிறிய வாய்‌ 
வழியாக உடல்‌ நெளித்து பசுவின்‌ வாயிலிருந்து நாக்கு 
வெளிவருவதுபோல்‌ முதியவர்‌ வெளிவந்தார்‌. அவர்‌ 
அணிந்திருந்த பொன்னாலான நாகபட மணிமுடியைக்‌ 
கண்டு அவரே நாகர்களின்‌ அரசர்‌ கெளரவ்யர்‌ என்பதை 
அர்ஜுனன்‌ உணர்ந்தான்‌. 


“ஐராவதீகத்தின்‌ தலைவரை இந்திரப்பிரஸ்தம்‌ ஆளும்‌ 
மாமன்னர்‌ யுதிஷ்டிரரின்‌ தம்பியும்‌ அரச தூதனுமாகிய 
பார்த்தன்‌ வணங்குகிறேன்‌. தங்கள்‌ நிலத்தில்‌ தங்கள்‌ 
ஆணைக்குப்‌ பணிகிறேன்‌” என்றான்‌. அவரது உடல்‌ 
முதுமையில்‌ சுருங்கியிருந்தது. பாம்புத்தோல்‌ என 
செதில்கள்‌ மின்னின. பழுத்த விழிகள்‌ இமைப்பு 
ஒழிந்திருந்தன. அப்போதுதான்‌ கர்க்கர்‌ முதலிய நாகர்‌ 
அனைவரிலும்‌ இருந்த மானுடம்கடந்த தன்மை என்ன 
என்று அவன்‌ அறிந்தான்‌. அவர்கள்‌ எவரும்‌ 
இமைக்கவில்லை. 


வெளிவந்த முதியவர்‌ அவனை கைதாக்கி வாழ்த்தியபடி 
வந்து அங்கு போடப்பட்டிருந்த கற்பீடங்கள்‌ ஒன்றில்‌ 
அமர்ந்தார்‌. அவரது குலத்தவரில்‌ ஆண்கள்‌ மட்டுமே 
அவருக்கு தலைவணங்கினர்‌. குழந்தைகள்‌ அவரை 
அணுகி இயல்பாக அவரது மடியில்‌ 
ஏறியமர்ந்துகொண்டனர்‌. பெண்கள்‌ 
அவருக்குப்பின்னால்‌ திரண்டு கூர்ந்த விழிகளுடன்‌ 
அவனை நோக்கினர்‌. 


“எங்கள்‌ எல்லைக்குள்‌ மானுடர்‌ இதுவரை வந்ததில்லை” 
என்றார்‌ கெளரவ்யர்‌. “உன்னை என்‌ மகள்‌ 
கொண்டுவந்தாள்‌ என்று அறிந்தேன்‌. என்குடியில்‌ 
மானுடர்‌ மகற்கொடை கொள்ள மூதாதையர்‌ ஒப்புதல்‌ 
இல்லை” என்றார்‌. அவருக்குப்பின்னால்‌ நின்ற 
பெண்கள்‌ ஆம்‌ என முனகினர்‌. “நீ அவளை 
கண்டிருப்பாய்‌. மானுடராகிய உங்களைப்போல்‌ அவள்‌ 
இமைப்பதில்லை.” 


அர்ஜுனன்‌ திரும்பி நோக்க அவள்‌ விழிகள்‌ 
இமைப்பின்றி இருப்பதைக்‌ கண்டான்‌. ஆனால்‌ அவள்‌ 
விழிகள்‌ முன்பு மானுடவிழிகளாகவே இருந்தன என 
நினைவுகூர்ந்தான்‌. “அவள்‌ எடுத்த முடிவு அது” 
என்றான்‌. “மானுடனே, எங்கள்‌ உடலின்‌ கு 
நஞ்சாலானது. எங்கள்‌ கைநகம்‌ கீறினால்‌ நீ நஞ்சுண்டு 
இறப்பாய்‌...” என்றார்‌ கெளரவ்யர்‌. 


“அதையும்‌ அவளே முடிவெடுத்தாள்‌. நான்‌ 
அவள்பொருட்டு இறக்கவும்‌ சித்தமாகிறேன்‌” என்று 
அர்ஜுனன்‌ சொன்னான்‌. “மூடா, நீ அவளை 
கொள்வதென்பது அவள்‌ முடிவல்ல. இக்குலம்‌ காக்கும்‌ 
மூதன்னையரின்‌ முடிவு” என்று கெளரவ்யர்‌ சினத்தால்‌ 
நடுங்கும்‌ தலையுடன்‌ கைநீட்டி சொன்னார்‌. 
சூழநின்றவர்களில்‌ பாம்புகளின்‌ அசைவென ஒரு 
நெளிவு ஓடுவதை அவன்‌ கண்டான்‌. 


அர்ஜுனன்‌ “மூதன்னையர்‌ ஒப்புதல்கொள்ள நான்‌ 
இயற்ற வேண்டியது என்ன?” என்றான்‌. 
“முன்பொருமுறையும்‌ இவ்வண்ணம்‌ நிகழ்ந்ததில்லை. 
எனவே எங்கள்‌ மூதன்னையரை இங்கு வரவழைப்போம்‌. 
அவர்களிடம்‌ கேட்போம்‌” என்றார்‌. “நான்‌ அவர்களை 
சந்தித்து அடிபணிகிறேன்‌” என்றான்‌ அர்ஜுனன்‌. 
“அவர்கள்‌ இங்கில்லை. இந்த மண்ணுக்கு அடியில்‌ 
காட்டின்‌ வேர்ப்பரப்புகளில்‌ உடல்‌ பின்னி தங்கள்‌ 
உலகில்‌ வாழ்கிறார்கள்‌” என்றார்‌ கெளரவ்யர்‌. 


“இன்று உணவுண்டு எங்களுடன்‌ உறைக! இரவு இங்கே 
நாங்கள்‌ நிகழ்த்தும்‌ பெருங்கொடைக்‌ களியாட்டில்‌ 
எங்கள்‌ மூதாதையர்‌ எழுவார்கள்‌. அவர்கள்‌ 
ஆணையிடட்டும்‌, உனக்குரியது எங்கள்‌ நஞ்சா 
குலமகளா என்று. 2 அர்ஜுனன்‌ “ஆணைக்குப்‌ 
பணிகிறேன்‌” என்றான்‌. 

நாகர்‌ குலத்து முதுமகள்கள்‌ இருவர்‌ கொண்டு வந்து 
வாழை இலைவிரித்து பரிமாறிய ஏழுவகை கிழங்குகளை 
முயல்‌ ஊனையும்‌ மூன்று வகைக்‌ கனிகளையும்‌ தேன்‌ 
கலந்த நன்னீரையும்‌ அருந்தி அர்ஜுனன்‌ எழுந்தான்‌. 
நிழல்‌ மரங்களின்‌ நடுவே இழுத்துக்‌ கட்டப்பட்ட 
காட்டெருதுத்தோல்‌ தூளியில்‌ அவனுக்கு படுக்கை 
ஒருக்கப்பட்டிருந்தது. அருகே புல்‌ கனலும்‌ புகை எழுந்து 
பூச்சிகளை அகற்றியது. அவன்‌ படுத்துக்‌ கொண்டபோது 
நாகர்‌ குலக்குழந்தைகள்‌ அவனைச்சூழ்ந்து நின்று விழி 
விரித்து நோக்கின 


ஒரு சிறு மகவை நோக்கி அவன்‌ புன்னகை புரிந்தான்‌ 
அது கை நீட்டி சிவந்த வாயில்‌ நீர்வழிய தொடைகளை 
ஆட்டியபடி அக்கையின்‌ இடையிலிருந்து எம்பியது. 
“அருகே வா” என்றான்‌ அர்ஜுனன்‌. அவள்‌ 
அக்குழந்தையை அருகே கொண்டு வர அப்பால்‌ இரண்டு 
முதியவர்களில்‌ ஒருவர்‌ 'இளவரசே குழந்தைகளை தொட 
வேண்டியதில்லை” என்றார்‌ அர்ஜுனன்‌ அவரை திரும்பி 
நோக்கினான்‌ அவர்களின்‌ வாய்நீரும்‌ நகங்களும்‌ 
உங்களுக்கு நஞ்ச” என்றார்‌ அர்ஜுனன்‌ திரும்பி 
அக்குழந்தைகளின்‌ விழிகளை நோக்கினான்‌. அழகிய 
வெண்ணிறக்கற்கள்‌ போல அவை தெரிந்தன. நடுவே நீல 
மையவிழிகள்‌ அசைவின்றி நின்றன. இமையா விழிகள்‌ 
உயிரற்ற பொருளென மாறிவிட்டிருந்தன. 


ஒவ்வொரு விழிகளாக நோக்குகையில்‌ அவை 
கொள்ளும்‌ கூர்மை அவனை அச்சுறச்செய்தது 
நீள்மூச்சுடன்‌ விழிகளை மூடிக்‌ கொண்டான்‌. கால்களை 
நீட்டியபடி நெடுந்தொலைவு வந்துவிட்டேன்‌ என்று 
எண்ணினான்‌ அவ்வெண்ணம்‌ அளித்த ஆறுதலை 
அவனே வியந்து சற்று புரண்டு படுத்தான்‌. அந்த 
மரங்களின்‌ வேர்கள்‌ இறங்கிப்போய்‌ ஒன்றுடன்‌ ஒன்று 
பிணைந்து பெரும்‌ படலமாக ஆன ஆழத்தை 
நினைத்தான்‌ அவன்‌ விழிகளுக்குள்‌ வேர்களும்‌ 
பாம்புகளும்‌ என பெரும்‌ நெளிவு வெளி ஒன்று எழுந்தது, 
ஒவ்வொரு நெளிவையாக தொட்டுச்‌ சென்று எப்போதோ 
துயிலில்‌ ஆழ்ந்தான்‌ 

முழவொலி கொட்ட விழித்துக்‌ கொண்டபோது 


எங்கிருக்கிறோம்‌ என்ற உணர்வு சில கணங்களுக்குப்‌ 
பின்புதான்‌ அவன்‌ மேல்‌ ஏறிக்‌ கொண்டது எழுந்து நின்று 
இடைக்கச்சையை சீர்‌ செய்து சுற்றும்‌ நோக்கினான்‌ 
அவிழ்ந்த தோல்நாடாவை எடுத்து கூந்தலை 
பின்னுக்குத்தள்ளி முடிந்து கொண்டான்‌ .காடு நன்கு 
இருட்டிவிட்டிருந்தது. நாகர்களின்‌ புற்றில்லங்களுக்குள்‌ 
இருந்து மெல்மையான பொன்னிற ஒளி அவற்றின்‌ 
சிறுவட்ட வாயில்‌ வழியாக தெரிந்தது. இருளில்‌ அது 
ம்பொடித்‌ தீற்றல்கள்‌ போல்‌ எழுந்திருந்தது. அங்கு 
பண்டிரும்‌ குழந்தைகளும்‌ முதியவர்களும்‌ விரைவு 
கொண்ட உடல்களுடன்‌ பணிகளில்‌ ஈடுபட்டிருந்தனர்‌. 


கர்க்கன்‌ அவன்‌ அருகே வந்து ”இளவரசே தாங்கள்‌ 
சித்தமாகலாம்‌” என்றான்‌ அர்ஜுனன்‌ அங்கு 
நிகழ்ந்தவற்றை விழிகளால்‌ நோக்கி அனைவரும்‌ எங்கு 
செல்கிறார்கள்‌?” என்றான்‌ /”“மூதன்னையரின்‌ 
லயத்திற்கு. இன்று அங்கு சொல்லீடு கேட்கும்‌ பூசனை 

கழ்கிறது அல்லவா ?”என்றார்‌ கர்க்கர்‌. ”எங்குளது 
அவ்வாலயம்‌?” என்றான்‌ அர்ஜுனன்‌. ”மும்முக 
மலையின்‌ அடியில்‌. அங்குதான்‌ எங்கள்‌ மூதன்னையர்‌ 
வாழும்‌ ஆழுலகுக்கு செல்லும்‌ ஏழு குகை வாயில்கள்‌ 
உள்ளன?” என்றார்‌ கர்க்கர்‌. 


வானம்‌ இரும்புப்‌ பீப்பாயை அசைத்து வைத்தது போல்‌ 
ஆழ்ந்த உறுமலை எழுப்பியது .சூழ்ந்திருந்த 
இலைத்தகடுகள்‌ மிளிர்ந்து அணைந்தன. .”இன்றும்‌ 
மழை வரும்‌ போலும்‌” என்றான்‌. “இங்கு அனைத்து 
இரவுகளிலும்‌ மழை உண்டு” என்று கர்க்கர்‌ சொன்னார்‌ 
குழந்தைகளை இடையில்‌ தாக்கியபடி பெண்கள்‌ 
காட்டுக்குள்‌ சென்ற பாதையில்‌ நடந்தனர்‌. மெல்லிய 
மூச்சுசீறும்‌ குரலில்‌ உரையாடிக்‌ கொண்டனர்‌. கைகளில்‌ 
சிறிய மூட்டைகளுடன்‌ முதியவர்களும்‌ அவர்களுடன்‌ 
தொடர்ந்து செல்ல அந்த நிரை நிழலுருவாக காடெனும்‌ 
நிழல்குவைக்குள்‌ மறைந்தது 


"நான்‌ நீராட விழைகிறேன்‌” என்றான்‌ அர்ஜுனன்‌. 
இங்குள்ள ஓடையில்‌ இரவில்‌ எவரும்‌ நீராடுவதில்லை 
"என்று கர்க்கர்‌ சொன்னார்‌ .”நீர்‌ மிகவும்‌ குளிர்ந்திருக்கும்‌ 
தாங்கள்‌ காலையில்‌ நீராடி இருப்பீர்களல்லவா?” 
அர்ஜுனன்‌ “மூதன்னையரை நீராடாது சென்று காண்பது 
என்‌ குடி நெறிகளுக்கு உகந்ததல்ல ”என்றான்‌ 
அவ்வண்ணமே ”என்று தலைவணங்கினார்‌ கர்க்கர்‌. 
புற்றுகளுக்குள்‌ இருந்து எழுந்த பொன்னொளி அன்றி 
அப்பகுதியில்‌ விளக்கென ஏதும்‌ இருக்கவில்லை. விலகிச்‌ 
செல்லும்‌ தோறும்‌ புற்றுகள்‌ பொன்விழிகளைத்‌ திறந்தது 


போல அத்துளைகள்‌ தெரிந்தன. அவற்றிலிருந்து கண்‌ 
விலக்கி காட்டை நோக்கியபோது பரு என ஏதுமெஞ்சாத 


மைக்குழம்பென இருள்‌ தெரிந்தது 


பாதையைக்‌ கூர்ந்து நடந்தான்‌ ”இங்கு பாம்புகள்‌ 
கடிப்பதில்லை ஆனால்‌ நீங்கள்‌ மிதிப்பது அவற்றின்‌ 
பத்தியை என்றால்‌ தீண்டாமல்‌ விலகிச்செல்ல 
அவற்றுக்கு நெறியில்லை” என்றார்‌ கர்க்கர்‌.அர்ஜுனன்‌ 
தன்‌ இரு கால்களிலுமே கண்களை ஊன்றி அடி மேல்‌ 
அடி என நடந்தான்‌. மரங்கள்‌ சூழ்ந்த இருளுக்குள்‌ 
பாறைகள்‌ மேல்‌ அலைசரியும்‌ ஒலியுடன்‌ சிற்றாறு சென்று 
கொண்டிருந்தது .அதன்‌ நுரைத்தீற்றல்களை 
இருளுக்குள்‌ தனிச்சிரிப்புகள்‌ என காண 
முடிந்தது..”இங்கு நீங்கள்‌ நீராடலாம்‌” என்றார்‌ கர்க்கர்‌. 


அர்ஜுனன்‌ தன்‌ தோலாடைகளை கழற்றி வெற்றுடலுடன்‌ 
நடந்து நீர்‌ விளிம்பை அடைந்தான்‌ நூற்றுக்‌ கணக்கான 
பாம்புகள்‌ ஒன்றுடன்‌ ஒன்று உடல்‌ பின்னி செறிந்து 
நதியின்‌ அலை விளிம்புக்கு கரை அமைத்திருந்ததைக்‌ 
கண்டான்‌. காற்றிலாடும்‌ திரைச்‌ சீலையின்‌ கீழ்நுனித்‌ 
தொங்கல்கள்‌ என நெளிந்து கொண்டிருந்தன அவை. 
ஒரு கணம்‌ தயங்கியபின்‌ தாவி நீருக்குள்‌ நின்ற பாறை 

ன்றின்‌ மேல்‌ ஏறிக்‌ கொண்டான்‌ பின்பு கால்களை நீட்டி 

ரைத்தொட்டான்‌ பனி உருகியதென உடலை நடுங்க 
வைத்தது நீர்‌. ஒரு கணத்‌ தயக்கத்திற்கு பின்‌ அதில்‌ கை 
நீட்டி தாவி மூழ்கினான்‌. ஒரு முறை மூழ்கி எழுந்து தலை 
மயிரைச்‌ சிலுப்பி முடிந்து மீண்டும்‌ மூழ்கியபோதுதான்‌ 
நீருக்குள்‌ மீன்களுக்கு நிகராக பாம்புடல்களும்‌ 
நெளிவதைக்‌ கண்டான்‌ .அவன்‌ உடல்‌ மேல்‌ வழுக்கிச்‌ 
சென்றன நெளிவுகள்‌ . 


எழுந்து பாறையில்‌ தொற்றி ஏறி கையில்‌ அள்ளி வந்த 
மணலால்‌ உடலைத்‌ தேய்த்து மீண்டும்‌ நீரில்‌ இறங்கி 
துழாவி ஆடினான்‌. பாறையிலிருந்து கரை நோக்கி தாவி 
வந்து தனது அ 5 ஈர உடல்‌ மேல்‌ அணிந்து 
கொண்டிருந்தபோது கர்க்கர்‌ புன்னகைத்து “தாங்கள்‌ 
அரண்மனையில்‌ வாழ்ந்தவரென்று தோன்றவில்லை 
இளவரசே” என்றார்‌. அரண்மனையிலும்‌ 
வாழ்ந்திருக்கிறேன்‌” என்று அர்ஜுனன்‌ சொன்னான்‌ 
கர்க்கர்‌ நான்‌ காம்பில்யத்தின்‌ அரண்மனையைக்‌ 
கண்டிருக்கிறேன்‌. அதற்குள்‌ எப்படிமானுடர்‌ வாழ 
முடியும்‌ என்று எனக்கு புரிந்ததேயில்லை” என்றார்‌. 
அர்ஜுனன்‌ புன்னகைத்து “ஆம்‌, அங்கு மானுடர்‌ 
வாழ்வதில்லைதான்‌” என்றான்‌ .“தாங்கள்‌ 
உணவருந்தலாகாது அங்கே மூதன்னையரின்‌ பூசனை 


முடிந்து கிடைக்கும்‌ பலியுணவை மட்டுமே உண்ண 
வேண்டும்‌ என்று முறைமை “என்றார்‌ கர்க்கர்‌ ”ஆம்‌ 
அவ்வாறே” என்றான்‌ . 


அர்ஜுனன்‌ கர்க்கருடன்‌ இருண்ட காட்டுக்குள்‌ சென்ற 
சிறு பாதையில்‌ நடந்தான்‌ சற்று நேரத்திலேயே புதர்களால்‌ 
ஆன குகை ஒன்றுக்குள்‌ செல்வது போல்‌ உணர்ந்தான்‌ 
வானம்‌ அதிர்ந்து ஒளி உள்ளே சிதறியபோதுதான்‌ 
தன்னைச்‌ சூழ்ந்திருந்த i 
வடிவைக்காண முடிந்தது. சுழன்று இறங்கி பின்பு 
மேலேறி மீண்டும்‌ வளைந்து சென்ற அப்பாதையில்‌ 
முடிவே இன்றி சென்று கொண்டிருப்பதாக எண்ணிக்‌ 
கொண்டான்‌ பல்லாயிரம்‌ முறை அப்பாதைகளில்‌ 
சென்றிருந்ததாகத்‌ தோன்றியது. எங்கு என 
வினவிக்கொண்டான்‌ அறியா இளமையிலேயே 
இத்தகைய பாதையொன்றில்‌ தனித்து உளம்‌ பதைத்து 
ஓடி இருக்கிறான்‌. அது கனவில்‌. ஆனால்‌ நினைவில்‌ 
என்று பார்க்கையில்‌ கனவுக்கும்‌ நனவுக்கும்‌ 
வேறுபாடென்ன? 


எங்கிருக்கிறோம்‌ என்று ஒவ்வொரு கணமும்‌ வகுத்துக்‌ 
கொள்ள துடிக்கும்‌ உள்ளத்தின்‌ தேவையென்ன ?எங்கு 
சென்றாலும்‌ மீளும்‌ வழியொன்றை தனக்குள்‌ குறித்திட 
அதுவிரும்புகிறது. எங்கிருந்தாலும்‌ அங்கிருந்து கடந்து 
செல்ல விழைகிறது... அறியா இடம்‌ ஒன்றில்‌ அது 
கொள்ளும்‌ பதற்றம்‌ அங்கு அது உணரும்‌ 
இருப்பின்மையாலா? இடமறியாத தன்மை இருப்பை 
அழிக்கிறதா? என்னென்ன எண்ணங்கள்‌! 
இவ்வெண்ணங்களை கோத்துச்‌ சரடாக்கி அதைப்‌ 
பற்றியபடி இந்நீண்ட இருள்‌ பாதையை கடந்து 
செல்லவேண்டும்‌. இதன்‌ மறு எல்லையில்‌ உள்ளது இங்கு 
முடிவாகும்‌ என்‌ ஊழின்‌ ஒரு கணம்‌. குலமகளா நஞ்சா? 
அர்ஜுனன்‌ புன்னகைத்தான்‌. இவர்களின்‌ குலமகள்‌ 
நஞ்சு நிறைந்த ஒரு கோப்பை என்கிறார்கள்‌ .வென்றால்‌ 
இன்றிரவு காதல்‌ கொண்ட பொற்கோப்பையில்‌ 
நஞ்சருந்துவேன்‌. .தோற்றால்‌ நஞ்சுண்டு அழிவேன்‌. 


தொலைவில்‌ முழவுகளின்‌ ஓசையைக்‌ கேட்கத்‌ 
தொடங்கினான்‌ மறுகணமே அவனுக்கு பின்னால்‌ 
இருந்து அந்த ஒலி வந்தது மரங்கள்‌ அவ்வொலியை 
அவனை சூழப்‌ பரப்பின வானிலிருந்து இலைகளின்‌ 
வழியாக ஒலி வழிந்தது. மீள மீள ஒன்றையே சொல்லிக்‌ 
கொண்டிருந்தது அது. முழவொலிகளை 
கேட்டுக்கொண்டு சென்ற போது வானில்‌ எழுந்த 
இடிமுழக்கம்‌ அவ்வொலியுடன்‌ இயல்பாக ஒன்று 


கலந்ததை உணர்ந்தான்‌. மின்னல்‌ எழாது இடி ஓசை 
மட்டும்‌ எழுந்தது. வியந்தபோது சூழ்ந்திருந்த மொத்தக்‌ 
காடும்‌ ஒரே கணமென தன்னைக்‌ காட்டி இரு முறை 
அதிர்ந்து இருளாகியது .கண்களுக்குள்‌ வெடித்த ஒளி 
நீலமாகி செம்மையாகி பொன்னிறமாகி சிறு குமிழ்களாக 
சிதறி சுருண்டு பரந்து அமைந்தது. 


இலைத்‌ தழைப்புகளுக்கு அப்பால்‌ பந்தங்களின்‌ 
ஒளியைக்‌ காணத்‌ தொடங்கினான்‌ குருதி தீட்டிய 
வேல்நுனிகள்‌ போல்‌ இலைகளை கண்டான்‌. நிழல்கள்‌ 
எழுந்து இருளாகி நின்ற மரங்களின்‌ மேல்‌ அசைந்தன. 
அணுக அணுக இலைப்பரப்புகளின்‌ பளபளப்பை, 
பாதியுடல்‌ ஒளி கொண்டு நின்ற அடிமரங்களை, ஒளி 
வழிந்த பாறை வளைவுகளைக்‌ கண்டான்‌. பின்பு காடு 
பின்னகர்ந்து நாணல்‌ வெளியொன்று அவர்களுக்குமுன்‌ 
விரிந்தது. வானம்‌ மின்னலொன்றால்‌ கிழிபட்ட ஒளியில்‌ 
அப்புல்வெளிக்கு அப்பால்‌ மும்முகப்பெருமலை எழுந்து 
தெரிவதை அவன்‌ கண்டான்‌ 


“கர்க்கர்‌ இப்புல்வெளி பாம்புகளின்‌ ஈற்றறை 
எனப்படுகிறது. பகலில்‌ பல்லாயிரம்‌ பாம்புகள்‌ இங்கு 
நெளிவதைக்‌ காண முடியும்‌. ஒவ்வொரு புல்‌ நுனிக்கும்‌ 
ஐந்து வீதம்‌ இங்கு பாம்புக்‌ குட்டிகள்‌ விரிகின்றன 
என்பார்கள்‌” என்றார்‌ .பாம்பு என்னும்‌ சொல்லை 
செவிக்கு முன்னரே கால்கள்‌ அறியும்‌ விந்தையை 
எண்ணி அர்ஜுனன்‌ புன்னகைத்தான்‌ .கர்க்கர்‌ இதை 
நான்‌ கடந்து செல்கிறேன்‌. என்‌ கால்கள்‌ படும்‌ மண்ணில்‌ 
மட்டும்‌ தங்கள்‌ கால்கள்‌ பட வேண்டும்‌ .விழிகூர்ந்து 
வருக” என்றபடி தன்‌ கைக்கோலுடன்‌ முன்னால்‌ 
நடந்தார்‌. அவர்‌ காலடி எழுந்ததுமே அங்கே தன்‌ காலை 
வைத்து அர்ஜுனன்‌ தொடர்ந்து சென்றான்‌. 


மின்னல்‌ ஒளியில்‌ சுற்றிலும்‌ அலையடித்த நாணல்‌ 
பூக்களைக்‌ கண்டான்‌ அவற்றின்‌ அடியில்‌ பாம்பு 
முட்டைகள்‌ விரிந்து கொண்டிருந்தன. கற்றாழைச்‌ சோறு 
மணம்‌, தேமல்‌ விழுந்த உடல்‌ வியர்க்கும்‌ வாடை ,பூசனம்‌ 
பிடித்த அப்பங்களின்‌ நாற்றம்‌, உளுந்து வறுக்கும்‌ 
மணம்‌... எண்ண எண்ண சித்தம்‌ சேர்த்து வைத்திருந்த 
நினைவுகள்‌ அனைத்தும்‌ மணங்களாக எழுந்தன. ஊறி 
மட்கிய மரவுரி, பிறந்த குழந்தையின்‌ கருநீர்‌, குட்டிகளுக்கு 
பாலூட்டிக்‌ கிடக்கும்‌ அன்னை நாயின்‌ சிறுநீர்‌, 
தழைமட்கிய இளஞ்சேறு ,புளித்த கோதுமை மாவு 
பிறிதொரு மின்னலில்‌ மும்முகப்பெருமலை மிக 
அண்மையில்‌ வந்து நின்று அதிர்ந்தது. 


நாணல்‌ வெளிக்கு அப்பால்‌ பந்தங்கள்‌ காட்டுத்தீ போல்‌ 
எரிவதைக்‌ கண்டான்‌ அவ்வொளியை சூழ்ந்து நின்ற 
மனித உடல்களில்‌ நிழல்‌ உருவங்கள்‌ எழுந்து 
மரக்கிளைகள்‌ செறிந்த இலைத்திரைகள்‌ மேல்‌ ஆடின. 
அவர்களின்‌ மூதாதையர்‌ சூழ்ந்து பேருருவம்‌ கொண்டு 
நடமிடுவது போல அணுக அணுக மூச்சொலி என எழுந்த 
அவர்களின்‌ கூர்குரல்கள்‌ முட்புதர்களை கடந்து 
செல்லும்‌ காற்று போல பல்லாயிரம்‌ கிழிதல்களாக 
ஒலித்ததை கேட்டான்‌. அவன்‌ வருவதை அங்கு எவரோ 
அறிவித்தனர்‌ .பெருமுழவம்‌ ஒன்று பிடியானை என ஒலி 
எழுப்பத்‌ தொடங்கியது. சேர்ந்து நடமிடுவது போல்‌ 
குறுமுழவுகள்‌ வந்து இணைந்து கொண்டன. 
அவ்வோசைக்கு இயைப அங்கிருந்தவர்களின்‌ உடல்கள்‌ 
இணைந்து அலையாகி அசைந்தன 


அவன்‌ அணுகியபோது ஒற்றைப்பெருங்குரலில்‌ 
அவனை வரவேற்று கூச்சல்‌ எழுப்பினர்‌. அர்ஜுனனை 
நோக்கி வந்த நான்கு முதுமகள்கள்‌ கைகளில்‌ அனல்‌ 
சட்டிகளை வைத்திருந்தனர்‌. அதிலிருந்த புகையை 
அவனை சுற்றிப்‌ பரப்பினர்‌ அதில்‌ சிவமூலிகை 
போடப்பட்டிருக்குமோ என அவன்‌ ஐயுற்றான்‌. ஆனால்‌ 
அதற்குரிய மணம்‌ ஏதும்‌ தென்படவில்லை, அனல்‌ 
சட்டிகளை ஏழுமுறை அவனைச்‌ சுற்றி உழிந்தபின்‌ 
முதுமகள்‌ “வருக” என்றாள்‌ .நடந்து அக்கூட்டத்தை 
அணுகி உடல்களால்‌ ஆன வேலி மெல்ல விலகி விட்ட 
வழியினூடாக உள்ளே சென்றபோது தன்‌ உடலெங்கும்‌ 
மெல்லிய மிதப்பு ஒன்று ஏற்படுவதை அர்ஜுனன்‌ 
உணர்ந்தான்‌. ஒழுகிச்செல்லும்‌ ஆற்றில்‌ மணல்‌ பறிந்து 
விலகும்‌ கால்களுடன்‌ நிற்பது போல்‌ இருந்தது. விழாமல்‌ 
இருக்க உடலை சற்று முன்னால்‌ வளைத்து கைகளை 
விரித்துக்‌ கொண்டான்‌. 


மனித உடல்களால்‌ ஆன அந்த வளையத்திற்கு நடுவே 
கற்களை அடுக்கி உருவாக்கிய வட்ட வடிவமான 
நெருப்புக்குழி இருந்தது. அதில்‌ அரக்கும்‌ விலங்குக்‌ 
கொழுப்பும்‌ விறகுகளுடன்‌ போடப்பட்டு ஆளுயரத்திற்கு 
நெருப்பு எழுந்து கொழுந்து விட்டு ஆடியது. நெருப்புக்‌ 
குழியிலிருந்து நிரையாக நூறு பந்தங்கள்‌ மூங்கில்‌ 
கழிகளில்‌ நாட்டப்பட்டு ஊன்கொழுப்பு உருகி எரிய, 
ஊடே நீலச்சுடர்‌ வெடிக்க தழலாடிக்‌ கொண்டிருந்தன, 
அப்பந்தங்களுக்கு இருபக்கமும்‌ பிரிக்கப்பட்ட 
இலைகளில்‌ ஊனும்‌ கிழங்குகளும்‌ கனிகளும்‌ 
பரப்பப்பட்டிருந்தன. 


பந்தறிரை சென்றுசேர்ந்த மறுமுனையில்‌ மேலிருந்து 


வளைந்திறங்கி வந்த பாறைப்பரப்பில்‌ மூன்று கரிய 
குகைகள்‌ திறந்திருந்தன. ஒரு மனிதர்‌ தவழ்ந்து உள்ளே 
செல்லுமளவுக்கே பெரியவை அவன்‌ புருவங்களை 
தூக்கி மேலும்‌ கூர்ந்தபோது அப்பாறைகளுக்கு மேல்‌ 
முதல்‌ மடம்பில்‌ மீண்டும்‌ இரு குகைகளைப்பார்த்தான்‌. 
அடுத்த மடம்பில்‌ மீண்டும்‌ இரு குகைகள்‌ தெரிந்தன. 
முதுமகள்களில்‌ ஒருத்தி ”வருக இளவரசே” என்று 
அழைத்துச்‌ சென்று அந்த எரிகுளம்‌ அருகே நிறுத்தினாள்‌ 
அங்கிருந்த பிறிதொரு முதுமகள்‌ எரி குளத்திலிருந்து 
கொழுந்து எரியும்‌ விறகுக்‌ கொள்ளி ஒன்றை எடுத்து 
அவனை மும்முறை உழிந்து அதைச்சுற்றி வரும்படி 
கைகாட்டினான்‌ 


கூப்பிய கைகளுடன்‌ அர்ஜுனன்‌ அவ்வெரிகுளத்தை 
மும்முறை சுற்றி வந்தான்‌. அவன்‌ இடையிலிருந்த 
தோலாடையை முதுமகள்‌ கழற்றி எரிகுளத்து நெருப்பு 
தழலில்‌ எரிந்தாள்‌. ஒருத்தி அவன்‌ தலையில்‌ கட்டியிருந்த 
தோல்‌ நாடாவை அவிழ்த்து தீயிலிட்டாள்‌ .அவன்‌ உடலில்‌ 
இருந்த அனைத்து அணிகலன்களையும்‌ அறுத்து 
நெருப்பிலிட்டனர்‌. கையிலிருந்த கணையாழியை 
ஒருத்தி கழற்றியபோது அறியாது ஒருகணம்‌ அர்ஜுனன்‌ 
கையை பின்னிழுத்தான்‌ .அவள்‌ விழி தூக்கி ”உம்‌' என்று 
ஒலி எழுப்பினான்‌ கணையாழி எளிதில்‌ கழன்று 
வரவில்லை அவள்‌ தன்‌ இடையிலிருந்த 
குறுவாளொன்றை எடுத்து அதை வெட்டி விலக்கி 
நெருப்பிலிட்டாள்‌ 


வெற்றுடலுடன்‌ பந்தங்கள்‌ வழியாக நடந்து அர்ஜுனன்‌ 
அந்த குகைகளுக்கு அருகே சென்றான்‌ அங்கே தரையில்‌ 
போடப்பட்ட மணைப்பலகைகளின்‌ மேல்‌ ஏழு 
முதுமகள்கள அமர்ந்திருந்தனர்‌ அவர்களை 
நாகர்களின்‌ குடியில்‌ முன்பு பார்த்ததில்லை என்று 
அர்ஜுனன்‌ உணர்ந்தான்‌. விழுதுகளென தரை தொட்ட 
பெரிய சடைத்திரிகள்‌. உலர்ந்து பாம்புச்செதில்‌ 
கொண்டிருந்த மெல்லிய உடல்கள்‌. இமையா பழுத்த 
விழிகள்‌. கால்களை மடித்து முழங்கால்‌ மடிப்பின்‌ மேல்‌ 
கைகளை வைத்து யோக அமர்வில்‌ எழுவரும்‌ 
அசையாதிருந்தனர்‌. 


அவர்களுக்கு முன்‌ போடப்பட்டிருந்த மரப்பீடத்தில்‌ 
கெளரவ்யர்‌ அமர்ந்திருந்தார்‌. பொன்னாலான நாகபட 
முடி மேல்‌ பந்தங்களின்‌ ஒளி செம்புள்ளிகளாக 
அசைந்தது. அவருக்குப்பின்னால்‌ அக்குடியின்‌ 
பெண்கள்‌ நின்றனர்‌. மறுபக்கம்‌ குடிமூத்தோர்‌ 
கைக்கோல்களுடன்‌ நின்றிருந்தனர்‌. அவர்களுக்கு 


நடுவே ஏழன்னையருக்கு நேர்முன்பில்‌ போடப்பட்டிருந்த 
பெரிய மரப்பீடத்தில்‌ அர்ஜுனனை ன்ப 
அமரச்செய்தாள்‌ அவன்‌ கையை மடிமீது விரிக்க வைத்து 
அதில்‌ ஓர்‌ இலையை வைத்தாள்‌ பிறிதொரு முதுமகள்‌ 
சிறிய கொப்பரைப்‌ பேழை ஒன்றைக்‌ கொண்டு வந்தாள்‌ 
அதை திறந்து அதிலிருந்து மூன்று சிறிய வெண்ணிற 
உருளைகளை எடுத்து அதன்‌ மேல்‌ வைத்தனர்‌. 


அர்ஜுனன்‌ சில கணங்களுக்குப்பிறகே அவை பாம்பு 
முட்டைகள்‌ என்று அறிந்தான்‌ வழக்கமான 
முட்டைகளைவிட அவை பெரிதாக இருந்தன. அவற்றில்‌ 
ஒன்று உள்ளிருந்து அழுத்தப்பட்டு சற்று புடைத்து 
அசைந்தது. புகை மூடிய அவன்‌ சித்தத்தில்‌ அதற்கு 
பின்னரே அவை அரசப்பெரு நாகத்தின்‌ முட்டைகள்‌ 
என்பது உறைத்தது .ஓடுவிலக்கி எக்கணமும்‌ 
வெளிவரும்‌ நிலையில்‌ இருந்தன அவை .கர்க்கர்‌ 
ஏழன்னையரை நோக்கித்‌ தலைவணங்கி அன்னையர்‌ 
அருளவெண்டும்‌” என்றார்‌ .சற்று அப்பால்‌ பாறை 
ஒன்றுக்கு மேல்‌ கட்டப்பட்டிருந்த பீடத்தில்‌ அமர்ந்து தன்‌ 
முன்‌ பக்கவாட்டில்‌ சாய்த்து வைக்கப்பட்டிருந்த பெரு 
முரசை ஒருவன்‌ அறைந்து கொண்டிருந்தான்‌ 
.அவ்வொலியில்‌ மலைப்பாறைகள்‌ தோல்பரப்புகளென 
அதிர்ந்தன. குறு முழவுகளுடன்‌ நாகர்கள்‌ வந்து 
அன்னையரை சூழ்ந்து கொண்டனர்‌. 


பெரு முரசத்தின்‌ சீரான இழைதாளத்தை குறு 
முழவுகளின்‌ துடிதாளங்கள்ள்‌ ஊடறுத்தன.ஒரு சொல்‌ 
பல நூறு துண்டுகளாக்கப்பட்டது. ஒவ்வொரு துண்டும்‌ 
துடிதுடித்தது .உடல்த்துண்டுகள்‌ அதிர்ந்து எம்பிக்‌ 
குதித்தன. குமிழிகளென வெடித்து எழுந்தன தாளத்தை 
விழிகளால்‌ பார்த்துக்‌ கொண்டிருக்கிறோம்‌ என்று 
அர்ஜுனன்‌ உணர்ந்தான்‌ .அவ்வுணர்வை அறிந்த 
ஒருவன்‌ அப்பால்‌ நின்று நோக்க தாளம்‌ குருதி 
கொப்புளங்களாக வெடித்து சிதறி விழுந்து வழிந்தோடிக்‌ 
கொண்டிருந்தது. ஒவ்வொரு தாளத்துடிப்பையும்‌ கை 
நீட்டி தொட்டுவிடலாம்‌ போலிருந்தது. வெட்டுண்ட சதை 
விதிர்ப்புகள்‌ .அனவில்‌ விழுந்த புழுவின்‌ உடற்‌ 
சொடுக்குகள்‌. உருகி விழுந்த அரக்கின்‌ உறைவுகள்‌ 
தாளம்‌ அவன்‌ உடலில்‌ பல இடங்களில்‌ தொட்ச்டு 
சென்றது முதுகில்‌ குளிர்ந்த கற்களென. கன்னங்களில்‌ 
கூரிய அனல்‌ துளிகளென .உள்ளங்கால்களில்‌ பிரம்பு 
வீச்சுகளென . 


அர்ஜுனன்‌ தன்‌ முன்‌ எழுந்த அரவு விழிகளை நோக்கிக்‌ 
கொண்டிருந்தான்‌ ஏழு கல்முகங்கள்‌. அவற்றில்‌ ஏழு 


வெண்கல்‌ விழிகள்‌. பாம்பின்‌ விழிகளைப்‌ போல 
பொருளின்மையால்‌ ஆன நோக்கு கொண்ட ஏதுமில்லை 
சுட்டுவிரல்‌ தொட்டெடுக்கும்‌ சிறு புழுவின்‌ விழிகளில்‌ 
கூட இருத்தலின்‌ பெரும்‌ பதைப்பு உள்ளது. யானையின்‌ 
கண்களில்‌ விலகு என்னும்‌ ஆணை .விண்ணளந்து 
பறக்கும்‌ கழுகின்‌ கண்களில்‌ மண்ணெனும்‌ விழைவு. 
முற்றிலும்‌ பொருளின்மை கொண்டவை பாம்பின்‌ 
விழிகள்‌ .இங்கிருந்து முழுமையாக தன்னை விடுவித்துக்‌ 
கொண்டு அங்கிருந்து நோக்குபவை. அவை விழிகளே 
அல்ல, வெண்‌ கூழாங்கற்கள்‌. 


பாம்பு விழிகளால்‌ நோக்குவதில்லை, நோக்குவதற்கு 
பிறிதொரு புலனை அது கொண்டுள்ளது. ஒவ்வொரு 
அசைவையும்‌ தன்னுடலால்‌ அது எதிர்கொள்கிறது 
ஒவ்வொரு காட்சிக்கும்‌ உடலால்‌ 
எதிர்வினையாற்றுகிறது. அந்த நீள்‌உடல்‌ தான்‌ அதன்‌ 
விழியா? அவ்வெண்ணங்களே ஓங்கி வெட்டி அறுத்து 
இரு துண்டாக்கி செல்வது போல்‌ வீரிடல்‌ எழுந்தது. 
ஏழன்னையரில்‌ இறுதியில்‌ இருந்தவள்‌ எழுந்து 
இருகைகளையும்‌ விரித்து உடல்‌ துடித்து நின்றாள்‌. 
அவ்வசைவு தொட்டு எழுந்தது போல அடுத்தவள்‌ 
எழுந்தாள்‌. எழுவரும்‌ நிரையென எழுந்து கைகளை 
நீட்டி உடல்‌ விதிர்க்கச்செய்யும்‌ கூரொலியுடன்‌ அலறியபடி 
உடல்‌ அதிர்ந்து துடிதுடித்தனர்‌. முதுமையில்‌ தளர்ந்த 
அனைத்து தசைகளும்‌ இழுபட்டு தெறித்து நின்றன. 
கழுத்துச்‌ சரடுகள்‌ ,புயத்தசைகள்‌, இடைநரம்புகள்‌ உச்ச 
விசையில்‌ எக்கணமும்‌ அறுந்து துடித்துவிடும்போல்‌ 
தெரிந்தன. 


அர்ஜுனன்‌ அறியாது தன்‌ கையை பின்னிழுக்க 
இலையிலிருந்த பாம்பு முட்டைகளில்‌ ஒன்று உருண்டது 
கர்க்கர்‌ கை நீட்டி ”அசையாதே” என்று ஆணையிட்டார்‌. 
அலறிய முதுமகள்களில்‌ ஒருத்தி கண்ணுக்குத்தெரியாத 
கையொன்றால்‌ தூக்கி வீசப்பட்டவள்‌ போல்‌ மண்ணில்‌ 
விழுந்தாள்‌. அவள்‌ உடல்‌ பாம்பு போல்‌ 
நெளியத்தொடங்கியது. மானுட உடலில்‌ அத்தகைய 
முழுநெளிவுகள்‌ கூடுமென்று எண்ணிப்பார்க்கவே 
இயலவில்லை. இரு கைகளையும்‌ அரவுப்படம்போல்‌ 
நீட்டி தரையில்‌ இருந்து எழுந்து சொடுக்கி திரும்பி 
அதிர்ந்து பின்‌ வளைந்து சினந்து சீறி முன்‌ நீண்டு 
புரண்டெழுந்து நெளிந்து சுழன்றாள்‌ ஏழன்னையரும்‌ 
நிலத்தில்‌ விழுந்து பாம்புகளாகி ஒருவரோடொருவர்‌ 
பின்னி புரண்டனர்‌. சீறி முத்தமிட்டு வளைந்து விலகினர்‌. 
முழவோசை கேட்டு திரும்பி வாய்‌ திறந்து சீறினர்‌. 


சற்று நேரத்தில்‌ விழியறிந்த அவர்களின்‌ மானுட 
உடல்கள்‌ மறைந்து அரவு நெளிவுகள்‌ அன்றி 
பிறிதெதையும்‌ காண முடியாமல்‌ ஆயிற்று. பீடத்தில்‌ 
அமர்ந்திருந்த கெளரவ்யர்‌ எழுந்து இருகைகளையும்‌ 
கூப்பி 2 மூதன்னையரே அருள்க ஆணை இடுக” என்றார்‌ 
அச்சொற்கள்‌ அவர்களை சென்றடைந்ததாக 
தெரியவில்லை. நெளியும்‌ அரவுகளில்‌ ஒன்று 
பிறிதொன்றின்மேல்‌ எழுந்து பத்தி விரித்து திரும்பி 
அவர்களை நோக்கியது .ஓங்கி தரையை மும்முறை 
கொத்தி அது வாழ்த்தியபோது கூடி நின்ற நாகர்‌ குடியினர்‌ 
கைகூப்பி இணைந்த குரலெழுப்பி நாகங்களை 
வாழ்த்தினர்‌ .திறந்த இருட்‌ குகைகளுக்குள்‌ அக்குரல்கள்‌ 
புகுந்து சென்று எங்கோ முழங்குவது போல்‌ அர்ஜுனன்‌ 
உணர்ந்தான்‌ 


அரவுடல்களில்‌ ஒன்று நெளிந்து அவனருகே வந்தது 
அர்ஜுனன்‌ அவ்விழிகளை நோக்க அவற்றின்‌ 
மையத்தில்‌ இருந்த ஊசி முனை ஒளி விரிந்து ஒரு 
வாயிலாவது போல்‌ இருண்மை கொண்டது .”இங்குளீரா 
இளையவரே?” சீறல்மொழியில்‌ அம்முதியவள்‌ கேட்டான்‌. 
அர்ஜுனன்‌ வியந்து ”சந்திரகரே தாங்களா?” என்றான்‌. 
மெல்ல நெளிந்து அவனருகே வந்து ”இங்கும்‌ நீர்‌ 
பயணியா?” என்றார்‌ சந்திரகர்‌.” ஆம்‌ நான்‌ மூழ்கும்‌ 
நதியொன்றில்லை” என்றான்‌ அர்ஜுனன்‌ 
அவரைத்தொடர்ந்து வந்த இரண்டாவது நாகம்‌ முதல்‌ 
நாகத்தின்‌ உடல்‌ மேல்‌ நெளிந்து வளைந்தெழுந்தது 
அதன்‌ விழியை நோக்கி புன்னகைத்து அர்ஜுனன்‌ 
கேட்டான்‌ ”ஜலஜரே தங்களை நான்‌ அறிவேன்‌”.. சீறல்‌ 
ஒலியாக “நான்‌ இன்னும்‌ அவ்வொரு கணத்தை 
கடக்கவில்லை ”என்றான்‌ ஜலஜன்‌ 


மூன்றாவது நாகம்‌ அவனது வலப்பக்கமாக வந்து 
எழுந்தது. அதன்‌ உடலில்‌ இருந்த குளிரை அர்ஜுனன்‌ 
அறிந்தான்‌ தலை தூக்காது மண்ணில்‌ நெளிந்து 
விழிதூக்கியது அது. ”அசைவின்மை” என்றது. 
“ஆம்‌,பதினாறு கால்களில்‌ விரையும்‌ புரவி மீது நான்‌ 
ரசத்துளி போல்‌ அசைவற்றிருக்கிறேன்‌” என்று 
அர்ஜுனன்‌ சொன்னான்‌. அவனுக்கு பின்னால்‌ வந்து 
பத்தி தூக்கியது நான்காவது நாகம்‌ ”நான்‌ உஷமன்‌ 
என்னை நீ அறிவாய்‌ இங்கு நீ வெல்லப்போவது எதை?” 
அர்ஜுனன்‌ புன்னகைத்து “இங்கு முற்றிலும்‌ வெற்றி 
கொள்ளப்படுகிறேன்‌ .அவ்வெற்றியில்‌ திளைக்கிறேன்‌” 
என்றான்‌ 


ஐந்தாவது நாகம்‌ அருகணைந்தது மால்யவானை நோக்கி 


அர்ஜுனன்‌ சொன்னான்‌ ”மூத்தவரே, பொன்னொளி 
இல்லாத உலகம்‌ இது”. மால்யவான்‌ “கடந்து செல்ல 
முடியாத ஒன்றை இக்கணம்‌ உணர்கின்றாயா?” என்றான்‌. 
அர்ஜுனன்‌ ”ஆம்‌ பிறிதொன்றிலாத ஒன்று எவரையும்‌ 
விலகச்செய்வதில்லை. அது முழுமுதல்‌ தெய்வத்திற்கு 
நிகரானது ”என்றான்‌ ”இனி உன்னில்‌ எஞ்சும்‌ சொல்‌ 
என்ன?” என்றான்‌ மால்யவான்‌. ”இன்மை ”என்றான்‌ 


நாகங்கள்‌ காற்றிலாடும்‌ நாணல்‌ நுனிகள்‌ போல்‌ மெல்ல 
அவனைச்சூழ்ந்து நடனமிட்டன அவன்‌ தன்‌ 
உள்ளங்கையின்‌ அசைவை உணர்ந்து திரும்பி 
நோக்கினான்‌. முட்டைகளில்‌ ஒன்றில்‌ சிறிய விரிசல்‌ 
விழுந்தது .உள்ளிருந்து அதை கொத்தி உடைத்து மலர்‌ 
அல்லி போல்‌ செந்நிற பாம்புக்‌ குஞ்சு ஒன்று 
வெளிவந்தது நெளிந்து உடல்‌ இறுக்கி அசைந்து 
உள்திரவத்திலிருந்து வழுக்கி அவிழுதை வாலால்‌ 
இழுத்தபடி வெளியே வழிந்தது. பின்பு தன்‌ வாலை 
முற்றிலும்‌ உருவிக்‌ கொண்டது. 


அவன்‌ அசையாமல்‌ நோக்கிக்கொண்டிருந்தான்‌. அது 
அவன்‌ கையிலிருந்த இலை மேல்‌ விழுந்து சற்று புரண்டு 
தலை தூக்கி பத்தியை விரித்தது. எண்ணெய்‌ வழிவது 
போல்‌ வழிந்து அவன்‌ முழங்கையை அடைந்தது அதன்‌ 
உடலில்‌ இருந்த கொழும்‌ திரவத்தால்‌ வழுக்கி அவன்‌ 
தொடையில்‌ விழுந்தது. தொடை மடிப்புக்குள்‌ முகம்‌ 
புதைத்து உள்ளே சென்று வால்‌ நெளிய உன்னி 
மறைந்தது. இரண்டாவது முட்டை உருள்வதை 
அர்ஜுனன்‌ கண்டான்‌ அதன்‌ ஓட்டுப்பரப்பின்‌ ஒரு 
துண்டு உடைந்து மேலெழ உள்ளிருந்து விதை முளைத்து 
தளிரெழுவது போல்‌ வெளிவந்ததது அரசநாகக்‌ குஞ்சு. 
வெளியே விழுந்த அதிர்வில்‌ வால்‌ நெளிய உடல்‌ சுருட்டி 
சீறி பத்திவிரித்தது. அதன்‌ சிறு செந்நா பறந்தது 


அதை நோக்கி இருக்கையிலே மூன்றாவது 
முட்டைக்குள்ளிருந்து ஓசையின்றி வழிந்து வெளிவந்து 
மெல்ல எழுந்து தலை தூக்கி அவனை நோக்கியது சிறு 
நாகம்‌ இரண்டாவது நாகம்‌ அவன்‌ கட்டை விரலைச்சுற்றி 
மேலேறியது மூன்றாவது நாகம்‌ அவன்‌ உள்ளங்கையை 
அடைந்து மடிந்து மறுபக்கம்‌ விழுந்து கால்களின்‌ 
இடுக்குக்குள்‌ புகுந்தது 

சுழன்றாடி இருந்த ஏழன்னையரில்‌ ஒருத்தி மும்முறை 
வளைந்து கைக்குவை நுனியால்‌ நிலத்தை 
கொத்தியபின்‌ பின்னால்‌ தூக்கி வீசப்பட்டாள்‌. சரடுகள்‌ 
அறுந்தது போல்‌ ஒவ்வொருவராக மண்ணைக்‌ 


கொத்தியபின்‌ மல்லாந்து விழுந்தனர்‌ அவர்களின்‌ 
கால்கள்‌ விரைத்து மண்ணை உதைத்து கைகள்‌ விரல்‌ 
சொடுக்கி அதிர்ந்து பின்பு மெல்லத்‌ தளர்ந்தன 
சூழ்ந்திருந்த முழவோசைகள்‌ ஓய்ந்தன. பெருமுழவின்‌ 
விம்மல்‌ மட்டும்‌ காற்றில்‌ அஞ்சி கரைந்து 
அமைதியாகியது கர்க்கர்‌ அருகே வந்து தன்‌ 
சுட்டுவிரலால்‌ அந்த சிறு நாகக்‌ குஞ்சுகளை எடுத்து சிறிய 
மரக்கொப்பரைக்குள்‌ போட்டார்‌. கெளரவ்யர்‌ எழுந்து 
”மூதன்னையர்‌ அருள்‌ உரைத்துவிட்டனர்‌ பாண்டவரே 
இனி தாங்கள்‌ எங்கள்‌ குலம்‌” என்றார்‌ 

மூன்று நாகர்‌ குல முதியவர்கள்‌ நாகபட முனை கொண்ட 
நீண்ட குலக்கோல்களுடன்‌ முன்னால்‌ வந்து 
அர்ஜுனனை கைபற்றி எழுப்பினர்‌. ஒருவர்‌ திரும்பி இரு 
கைகளையும்‌ விரித்து கூட்டத்தை நோக்க நாகர்களின்‌ 
சீறல்‌ மொழியில்‌ வாழ்த்தொலிகள்‌ எழுந்தன. பெருமுரசம்‌ 
மலை பேசத்தொடங்கியது போல முழங்கியது. 
குறுமுழவுகள்‌ துடித்து பொங்கி யானைக்கு சுற்றும்‌ 
துள்ளும்‌ மான்கள்‌ என அதனுடன்‌ இணைந்து 
கொண்டன. 


அர்ஜுனனை கைபற்றி அழைத்துச்‌ சென்று 
கெளரவ்யரின்‌ முன்னால்‌ நிறுத்தினர்‌. கர்க்கர்‌ 
“மண்டியிடுங்கள்‌ இளவரசே!” என்றார்‌. அர்ஜுனன்‌ 
இருகால்களையும்‌ மடித்து மண்ணில்‌ அமர்ந்து தலையை 
கெளரவ்யரின்‌ கால்களில்‌ வைத்து வணங்கினான்‌. அவர்‌ 
அவன்‌ முடியைத்‌ தொட்டு தன்‌ நெற்றியில்‌ மும்முறை 
வைத்து வாழ்த்தினார்‌. எழுந்தபோது அவர்‌ முகத்தில்‌ 
புன்னகை இல்லை என்பதை அர்ஜுனன்‌ கண்டான்‌. 


அர்ஜுனன்‌ திரும்பி அங்கு கூடியிருந்த நாகர்குலத்து 
மூதன்னையரின்‌ பெண்கள்‌ பிறரை வணங்கி நின்றான்‌. 
தரையில்‌ விழுந்த ஏழு அன்னையரையும்‌ நாகர்குலப்‌ 
பெண்கள்‌ கைகளைப்‌ பற்றித்‌ தூக்கி அமரச்‌ செய்தனர்‌. 
அவர்களின்‌ நீண்ட சடைக்கற்றைகளை தொகுத்துக்‌ 
கட்டி தோலாடைகளை அணிவித்தனர்‌. மூங்கில்‌ 
குவளைகளில்‌ கொண்டுவரப்பட்ட சூடான நீருணவை 
அளித்தனர்‌. அவர்களில்‌ சிலர்‌ முற்றிலும்‌ களைத்து 
தங்களை எழுப்பியவர்களின்‌ தோளிலேயே முகம்‌ 
புதைத்து, சடைத்திரிகள்‌ சரிய, கை தொங்க துயிலத்‌ 
தொடங்கினர்‌. கால்கள்‌ மண்ணில்‌ தொட்டு இழுபட 
அவர்களை தூக்கிச்‌ சென்று அப்பால்‌ படுக்க வைத்தனர்‌. 


கைமுழவை ஒலித்தபடி நாகர்குலப்பாணன்‌ ஒருவன்‌ 
நடமிட்டு முன்னால்‌ வந்தான்‌. தொடர்ந்து ஏழு 
நாகரிளம்பெண்கள்‌ உலூபியை நடுவே நடக்கவிட்டு 
இருபக்கமும்‌ தாங்கள்‌ தொடர்ந்து வந்தனர்‌. தலையில்‌ 
இளம்பாளையாலான நாகபட முடியும்‌, கழுத்தில்‌ 
நாகாபரணமும்‌ அணிந்த உலூபி தலைகுனிந்து நடந்து 
வந்தாள்‌. அவளை வாழ்த்தி அவர்கள்‌ குரலெழுப்புவதை 


அர்ஜுனன்‌ நோக்கினான்‌. அனைத்து முகங்களிலும்‌ 
உவகையே நிறைந்திருந்தது. 


உலூபி இடையில்‌ ஆடையில்‌ எதுவும்‌ 
அணிந்திருக்கவில்லை. ஆடகப்பசும்பொன்‌ நிறம்‌ 
கொண்ட வெற்றுடலில்‌ மெல்லிய தசையசைவுகளுடன்‌ 
வந்து அவனருகே நின்றாள்‌. அவளுடைய இளமுலைகள்‌ 
நடையில்‌ ததும்புவதை நோக்கிவிட்டு அவன்‌ 
விழிதிருப்பிக்கொண்டான்‌. குட்டி குதிரையின்‌ இறுகிய 
தொடைகள்‌ போன்ற இடை அசைவில்‌ மேலும்‌ இறுக்கம்‌ 
காட்டியது. அவளருகே வந்து நின்றபோது தன்‌ வாழ்வின்‌ 
முதல்‌ பெண்‌ என உள்ளம்‌ கிளர்ச்சி கொள்வதை 
உணர்ந்தான்‌. 


குறுமுழவுகளின்‌ துடிப்புகளுக்கு மேலாக தன்‌ நெஞ்சில்‌ 
ஒலியை கேட்டான்‌. நின்ற இடத்தில்‌ கால்‌ பதியாது 
விழப்போவது போல்‌ தோன்றியது. நானா என்று அவனே 
புன்னகைத்துக்கொண்டான்‌. சிறுவனாக 
ஆகிக்கொண்டிருக்கிறேனா? பெரிய மரத்தாலத்தில்‌ புதிய 
தோலாடைகளுடன்‌ மூன்று நாக கன்னியர்‌ வந்தனர்‌. 
முதுமகள்‌ சொல்காட்ட உலூபி அதிலிருந்த 
புலித்தோலாடையை எடுத்து அவனுக்கு அளித்தாள்‌. 
அவன்‌ அதை அணிந்துகொள்ள நாகர்‌ இளைஞர்‌ 
உதவினர்‌. அவன்‌ அதிலிருந்த மான்‌ தோலாடையை 
எடுத்து அவளுக்கு அளித்தான்‌. 


பிறிதொரு தாலத்தில்‌ கோதையும்‌ தாருமாகத்‌ தொடுத்த 
மலர்கள்‌ வந்தன. உலூபி தாரை எடுத்து அவனுக்கு 
அணிவிக்க அவன்‌ கோதையை அவளுக்கு 
அணிவித்தான்‌. குலமுதியவர்‌ மூவர்‌ சொல்காட்ட 
கெளரவ்யர்‌ அவள்‌ கையைப்‌ பற்றி அவன்‌ கையில்‌ 
அளித்தார்‌. அவன்‌ கைபற்றிக்‌ கொண்டதும்‌ சீறல்‌ 
ஒலியில்‌ எழுந்த நாகர்‌ வாழ்த்துகளால்‌ அப்பகுதி 
நிறைந்தது. இருவரும்‌ பணிந்து கெளரவ்யரின்‌ 
வாழ்த்துகளை பெற்றனர்‌. அவர்‌ எழுந்து தன்னருகிருந்த 
நாகப்பெண்ணின்‌ தாலத்திலிருந்து மலர்களை எடுத்து 
இருவர்‌ தலையிலும்‌ இட்டு வாழ்த்தினார்‌. 


மூங்கில்‌ குவளை ஒன்றில்‌ குடிப்பதற்காக இளவெந்நீர்‌ 
வந்தது. முதுமகள்‌ உலூபியிடம்‌ அதை நீட்டினாள்‌. 
அவள்‌ அதை வாங்கி மூன்று மிடறுகள்‌ அருந்தியபின்‌ 
அர்ஜுனனிடம்‌ அளித்தாள்‌. அதன்‌ மணம்‌ 
குடிப்பதற்குரியதென காட்டவில்லை. அர்ஜுனன்‌ தயங்க 
கர்க்கர்‌ “அருந்துங்கள்‌ இளவரசே” என்றார்‌. அவன்‌ 
மீண்டும்‌ முகர்ந்துவிட்டு ஒரே மூச்சில்‌ அதை குடித்து 


முடித்தான்‌. வாயிலிருந்து எழுந்த வெந்நீராவியில்‌ 
குருதிமணம்‌ இருந்தது. நாள்பட்டு சீழான குருதி. 


கர்க்கர்‌ “பதப்படுத்தப்பட்ட நாக நஞ்சு அது” என்றார்‌. 
பின்பு புன்னகையுடன்‌ “நஞ்சென உங்கள்‌ குடல்‌ 
அறிந்தது. ஆயினும்‌ ஒரு கணமேனும்‌ அச்சம்‌ 
கொள்ளாமலிருந்தீர்‌” என்றார்‌. அர்ஜுனன்‌ மீசையை 
நீவியபடி “அச்சம்‌ எதற்கு? நான்‌ களத்தில்‌ பலநூறு பேரை 
இதற்குள்‌ கொன்றிருப்பேன்‌. எனவே எக்கணமும்‌ 
கொல்லப்படுவதற்கு சித்தமாக இருக்கவேண்டும்‌ என்பதே 
முறை” என்றான்‌. “என்னைக்‌ கொல்லும்‌ வாளுக்கு நான்‌ 
கடமைப்பட்டிருக்கிறேன்‌. என்‌ கொலைகளை அது 
நிகர்செய்கிறது” 


நாகர்‌ குலத்தின்‌ முதியவர்களும்‌ பெண்களும்‌ 
அவர்களை சூழ்ந்துகொண்டனர்‌. “தாங்கள்‌ விழைந்தால்‌ 
எங்களுடன்‌ இங்கு வாழலாம்‌” என்றார்‌ கர்க்கர்‌. “நான்‌ 
எங்கும்‌ நிலைத்து வாழ விழையவில்லை” என்றான்‌ 
அர்ஜுனன்‌. “தங்கள்‌ நகருக்கு இவளை அழைத்துச்‌ 
செல்ல இயலாது, இல்லையா பாண்டவரே?” என்று 
முதுநாகர்‌ ஒருவர்‌ சொன்னார்‌. “நாங்கள்‌ மானுடர்‌ அல்ல. 
மானுட இல்லங்களிலும்‌ தெருக்களிலும்‌ எங்களால வாழ 
முடிவதில்லை. அவை நேரானவை. எங்கள்‌ உடல்களோ 
நீரலைகள்‌ போல்‌ நெளிவுகொண்டவை.*” 


அர்ஜுனன்‌ “ஆம்‌, அதை அறிவேன்‌” என்றான்‌. 
கெளரவ்யர்‌ அவ்வுரையாடலை விரும்பாதவராக 
தனக்குப்‌ பின்னால்‌ நின்ற பெண்டிரை நோக்கி 
“மணநிகழ்வு முடிந்துள்ளது. பலிகொடை நிகழலாமே” 
என்றார்‌. அவர்கள்‌ தலைவணங்கி விலகினர்‌. கர்க்கரிடம்‌ 
“பலிகொடைகள்‌ முடிந்தபின்னர்தான்‌ ஊண்களி. 
இளையோர்‌ எத்தனைநேரம்தான்‌ காத்திருப்பார்கள்‌?” 
என்றபின்‌ அர்ஜுனனை நோக்கி விழி மலராது உதடுகள்‌ 
விரிய புன்னகைசெய்தார்‌. 


ஏழு குகைவாயில்கள்‌ எழுந்த மலைச்சரிவுக்கு முன்னால்‌ 
பெரிய அரைவட்டமென நாகர்கள்‌ இடம்விட்டு விலகி 
நின்றார்கள்‌. அங்கு உயிர்ப்பலி நிகழப்போகிறது என்று 
அர்ஜுனன்‌ எண்ணினான்‌. ஆனால்‌ பலிபீடம்‌ எதுவும்‌ 
அங்கிருக்கவில்லை. அடிமரம்‌ தறித்த பலிபீடங்களைக்‌ 
கொண்டுவந்து வைப்பார்கள்‌ என்று எண்ணியிருக்க, 
இளையநாகர்கள்‌ காட்டில்‌ கண்ணியிட்டுப்‌ பிடித்த 
ஆடுகளுடனும்‌ மான்களுடனும்‌ வரத்தொடங்கினர்‌. 
இழுத்துவரப்பட்ட ஆடுகள்‌ கால்களை ஊன்றி நின்று 
கழுத்தை பிதுங்க நீட்டி கமறலோசை இட்டன. மான்கள்‌ 


விழியுருள திகைத்து நின்று கழுத்துச்‌ சரடு 
இழுபடும்போது துள்ளி முன்னால்‌ பாய்ந்து வட்டமடித்து 
மீண்டும்‌ காலூன்றின. கால்களைப்‌ பரப்பி நின்று உடல்‌ 
சிலிர்த்து தும்மல்‌ ஒலி எழுப்பின. 


காதுகளைக்‌ கோட்டி அங்கிருந்த கூட்டத்தையும்‌ 
ஒலியையும்‌ பார்த்த மானொன்று பாளை கிழிபடும்‌ 
ஒலியில்‌ கனைத்து துள்ளி தன்னைக்‌ கட்டியிருந்த 
கொடிச்சரடை இழுத்தபடி காற்றில்‌ எம்பிப்‌ பாய்ந்து 
அவ்விசையில்‌ நிலையழிந்து தலைகீழாகி உடல்‌ 
அறைபட நிலத்தில்‌ விழுந்தது. ஆடுகள்‌ தங்கள்‌ 
கழுத்துகள்‌ சரடால்‌ கட்டப்பட்டிருப்பதை 
புரிந்துகொண்டன. மான்கள்‌ சரடு என்பதையே 
அறியாதவை என துள்ளிச்‌ சுழன்றன. 


அரைவட்ட வெளியில்‌ ஏழு தறிகள்‌ அறையப்பட்டு 
அவற்றில்‌ ஆடுகள்‌ கட்டப்பட்டன. அவை இழுத்து 
திரும்பி தாங்கள்‌ வந்த வழியை நோக்கி குரலெழுப்பிக்‌ 
கொண்டிருந்தன. கொண்டு சென்று கட்டப்பட்ட மான்கள்‌ 
கால்பரப்பி நின்று கல்விழுந்த நீர்ப்படலம்‌ என உடல்‌ 
அதிர்ந்தன. அவற்றின்‌ உடலில்‌ முரசுமுழக்கத்தின்‌ 
ஒவ்வொரு அதிர்வையும்‌ காணமுடிந்தது. சட்டென்று 
அம்பு என மண்ணில்‌ இருந்து தாவி எழுந்து கயிறு 
இழுக்க சுழன்று நிலம்‌ அறைந்து விழுந்து குளம்புகளை 
உதைத்து திரும்பி எழுந்தது ஒரு மான்‌. குறிய வாலை 
விடைத்தபடி சிறுநீர்‌ கழித்தது. 


அர்ஜுனன்‌ அங்கு என்ன நிகழப்‌ போகிறது என நோக்கிக்‌ 
கொண்டிருந்தான்‌. கூடி இருந்தவர்களின்‌ முகங்களில்‌ 
மெல்ல குடியேறிய அச்சத்தை கண்டான்‌. கெளரவ்யர்‌ 
கைகாட்ட முழவுகள்‌ ஓய்ந்தன. பெருமுரசின்‌ தோல்‌ விம்மி 
மீட்டி மெல்ல ஒலியின்மையில்‌ அமிழ்ந்தது. இரு 
வெள்ளாடுகள்‌ குறுகிய வால்களை விரைந்‌ 
அசைத்தபடி சிறுநீர்‌ கழித்தன. அதை நோக்கிய பிற 
ஆடுகளும்‌ சிறுநீர்‌ கழித்து புழுக்கை இட்டன. சில 
ஆடுகள்‌ மூக்கை சுளித்து அந்த மணத்தை கூர்ந்தன. 
ஆடுகள்‌ அச்சம்‌ கொள்ளவில்லை, மான்கள்‌ 
நுணுக்கமாக எதையோ உணர்ந்துகொண்டு 
கடுங்குளிரில்‌ நிற்பவை போல சிலிர்த்து அசையாது 
நின்றன. 


மான்களின்‌ தலையில்‌ இருந்த மாறுபாட்டை 
அப்போதுதான்‌ அவன்‌ நோக்கினான்‌. அவற்றின்‌ 
கொம்புகள்‌ ஒட்ட வெட்டப்பட்டிருந்தன. ஆடுகளின்‌ 
கொம்புகளும்‌ சீவப்பட்டிருந்தன. பலிநிகழ்வு 


தொடங்குவதற்காக அவர்கள்‌ காத்திருந்தார்கள்‌ என்றும்‌ 
தோன்றியது. பூசாரிக்காகவா, அல்லது 
நற்பொழுதுக்காகவா? அவன்‌ மீண்டும்‌ அந்த முகங்களை 
நோக்கினான்‌. அவர்கள்‌ அனைவரும்‌ அங்கு 
நிகழப்போவதை அறிந்திருந்தனர்‌. 


கைகளைக்‌ கூப்பியபடி குகை வாயில்களை நோக்கி 
கெளவரவ்யர்‌ நின்றிருந்தார்‌. கர்க்கர்‌ மறு எல்லையில்‌ 
நின்ற எவருக்கோ கையசைத்து ஆணைகளை 
இட்டுக்கொண்டிருந்தார்‌. கூடி நின்ற அனைவரும்‌ 
எதிர்பார்ப்பின்‌ திசையில்‌ உடல்‌ இறுகி காலம்‌ செல்லச்‌ 
செல்ல மெல்ல கைகள்‌ தளர்ந்த இடைவளைத்து 
நின்றனர்‌. அப்பால்‌ நாணல்‌ வெளியில்‌ காற்று கடந்து 
செல்லும்‌ நீரோசை கேட்டது. தொலைவில்‌ காட்டுக்குள்‌ 
கருமந்திகள்‌ ஒலியெழுப்பிக்கொண்டிருந்தன. 


மெல்லிய மின்னல்‌ துடித்தணைய அத்தனை முகங்களும்‌ 
ஒளிகொண்டன. கீழ்ச்சரிவில்‌ எரிந்தணைந்த 
மரங்களுக்குப்‌ பின்னால்‌ இடியோசை அதிர்ந்தது. 
யாருக்காக காத்திருக்கிறார்கள்‌? அந்த 
மலைக்குவைகளுக்குள்‌ இருந்து எவரோ 
வரப்போகிறார்கள்‌ என்று அத்தனை நோக்குகளும்‌ 
காட்டின. மலைக்குகைகளில்‌ வாழும்‌ முனிவர்களா? 


பெரும்‌ துருத்தி ஒன்றின்‌ ஒலிபோல சீறல்‌ ஓசை கேட்டு 
ஒட்டுமொத்த அச்ச ஒலியுடன்‌ அனைவரும்‌ ஒருவரை 
ஒருவர்‌ பற்றிக்கொண்டனர்‌. ஒற்றை உடற்சரடென ஆகி 
விழிகள்‌ தெறித்துவிடுவதைப்‌ போல குகைவாயிலை 
நோக்கினர்‌. முதற்குகைக்குள்‌ இரு மணிவிழிகளை 
அர்ஜுனன்‌ கண்டான்‌. நடுவே ஒரு முகம்‌ 
உருவாகிவந்தது. வெண்பற்கள்‌ வளைந்த வாயென 
ஆகியது. பழுத்த கலத்தில்‌ நீர்‌ சொரிந்தது போல்‌ 
மூச்சொலி எழுந்தது. 


அங்கு பேருருவ முதலை ஒன்று இருப்பதாக தோன்றியது. 
மெல்ல அம்முகம்‌ குகையிலிருந்து நீண்டு 
வெளிவந்தபோது அது உடும்பு என்று தோன்றியது. 
அதன்‌ நாக்கு இரட்டைச்‌ சாட்டை என விசிறப்பட்டு 
காற்றில்‌ துடிதுடித்து பின்னிழுக்கப்பட்டது. அத்தனை 
பெரிய உடும்பா என்று அவன்‌ எண்ணியது 
முடிவடைவதற்குள்ளே அந்த முகம்‌ கொண்டுவந்த உடல்‌ 
வளைந்து தெரிந்தது. வெண்கலநாணயங்களை 
அடுக்கியதுபோல செதில்கள்‌ பரவிய பாம்புடல்‌. 


பொதியிழுபடும்‌ ஒலியுடன்‌ வாய்‌ திறந்து நீரோடை என 


வளைந்து வந்த மாநாகம்‌ அங்கே கட்டப்பட்டிருந்த முதல்‌ 
ஆட்டை பாய்ந்து கவ்வியது. இழுத்து சரடை அறுத்து 
வாய்க்குள்‌ தூக்கி இருமுறை உதறி தலைகீழாக்கி 
விழுங்கியது. வம்பன்‌ போன்ற அலறல்‌ ஒலியுடன்‌ 
ட்டின்‌ தலை பாம்பின்‌ வாய்க்குள்‌ நுழைய அதன்‌ இரு 
ன்னங்கால்களும்‌ உதைத்தபடி அதிர்ந்தன. 
சேற்றுக்குழியில்‌ மூழ்கி மறைவது போல ஆடு அதன்‌ 
வாய்க்குள்‌ புகுந்தது. 
வெறித்த நாகவிழிகள்‌ அச்சுவை இன்பத்தில்‌ 
மதம்கொண்டதுபோல்‌ தோன்றின. பாம்பின்‌ வாய்மூட 
நாவு வெளிவந்து அலையடித்து மீண்டது. அதன்‌ 
உடல்நெளிவுக்குள்‌ மெல்ல புடைத்து இறுகி அசைந்தபடி 
ஆடு உள்ளே செல்வதை காணமுடிந்தது. சினம்‌ கொண்ட 
மல்லனின்‌ புயம்‌ என இறுகி வளைந்து அந்தப்‌ பாம்பு 
திரும்புவதற்குள்‌ இன்னொரு குகையிலிருந்து 
அதைவிடப்‌ பெரிய நாகம்‌ ஒன்று தலைநீட்டி சீறி பின்பு 
வளைந்தோடி வந்தது. 


ஏழு குகைகளில்‌ இருந்தும்‌ மாநாகங்கள்‌ எழுந்தன. 
மானுட உடலளவுக்கே பெரியவை. 
அமமரங்களைப்போல, காளான்‌ படர்ந்த கரும்பாறைகள்‌ 
போல, பாசிவழுக்கும்‌ அடிப்படகுகள்‌ போல பேருடல்கள்‌. 
மேலிருந்த குகைகளில்‌ இருந்து கரிய அருவி போல 
வழிந்து ஓசையுடன்‌ தரையை அறைந்து விழுந்து வாய்‌ 
திறந்து வளைந்த பின்பற்களைக்‌ காட்டி சீறியது ஒன்று. 
அது பாறையைக்‌ கடக்கும்‌ ஓடையின்‌ சிற்றலை என 
எழுந்து மானை கவ்விக்கொண்டது. அதன்‌ மேலேயே 
அடுத்த நாகம்‌ வந்து விழ இரு பேருடல்களும்‌ ஒன்றை 
ஒன்று பின்னி முறுக்கி மரத்தடிகள்‌ உரசிக்கொள்ளும்‌ 
ஒலியுடன்‌ திளைத்தன. 


நாக உடல்கள்‌ சேற்றுச்சுழி என அசைந்தன. உருவி மேலே 
வந்து இன்னொரு ஆட்டை கவ்விக்கொண்டது கரிய 
மாநாகம்‌. குகைக்குள்ளிருந்து மேலும்‌ மேலும்‌ என 
நாகங்கள்‌ வந்துகொண்டிருந்தன. இருபக்கமும்‌ 
நிரைவகுத்த நாகர்‌ குலத்து இளைஞர்கள்‌ மான்களையும்‌ 
ஆடுகளையும்‌ இழுத்துக்கொண்டு வந்தனர்‌. அவற்றின்‌ 
கால்களைப்‌ பற்றித்‌ தூக்கி நெளியும்‌ நாகங்களின்‌ 
உடல்களின்‌ பரப்பை நோக்கி வீசினர்‌. அவை நிலம்‌ 
தொடுவதற்குள்ளே பொங்கிய தலைகளின்‌ வாய்களால்‌ 
கவ்வப்பட்டு மறைந்தன. கருந்தழல்களின்‌ நெளிவை 
நோக்கி வீசப்படும்‌ அவிப்பொருட்கள்‌. 


ஏரி மதகு என திறந்த ஏழு குகைகளில்‌ இருந்தும்‌ மேலும்‌ 


மேலும்‌ கரிய நாகங்கள்‌ பீரிட்டு வந்துகொண்டிருந்தன. 
உயிர்கொண்ட ஆலமரத்து வேர்களென, மலைவேழத்து 
துதிக்கைகள்‌ என, உருகி வழியும்‌ கரும்பாறைகளென. 
விழித்த நோக்கும்‌ திறந்த செவ்வாய்களுமாக அவை 
இரைகளை நோக்கி வந்தன. மான்களும்‌ ஆடுகளும்‌ 
அவற்றுக்கு முன்‌ செயலற்று அசையாது காலூன்றி 
நின்றன. அவற்றின்‌ தோல்‌ முடிப்‌ பரப்புகள்‌ மட்டும்‌ 
விதிர்த்துக்கொண்டிருந்தன. பெரிய ஆட்டுக்கிடா 
ஒன்றை கவ்விய மாநாகம்‌ ஒன்று அதைத்‌ தூக்கி வானில்‌ 
வீசி கவ்விப்‌ பிடித்து ஒருமுறை உதறி விழுங்கியது. 


நோக்கி நிற்கையில்‌ மான்களும்‌ ஆடுகளும்‌ அஞ்சி 
வளைக்குள்‌ ஓடி மறையும்‌ எலிகள்‌ போல 
அவ்வாய்களுக்குள்‌ செல்வதாகத்‌ தோன்றியது. இரு 
நிரைகளாக கொண்டுவரப்பட்ட ஆடுகளும்‌ மான்களும்‌ 
வரும்‌ விரைவு குறைந்தபடி வந்தது. மறுபக்கம்‌ 
குகைகளுக்குள்ளிருந்து அரவங்கள்‌ எழுந்து வரும்‌ 
விரைவு மேலும்‌ கூடியது. ஒன்றன்‌ மேல்‌ ஒன்றென 
விழுந்து உடல்நெளித்து சீறி எழுந்து தலைதூக்கிய 
நாகங்கள்‌ நூறு தலைகள்‌ எழுந்த கால்களற்ற பாதாள 
விலங்கு என தோன்றின. 


சினம்‌ கொண்டு தலைசொடுக்கி நிலத்தை அறைந்து 
புரண்டது ஒரு நாகம்‌. தன்‌ மேலேறிய ஒரு நாகத்தை 
நோக்கி அது சீறித்‌ திரும்பியபோது இரு நாகங்களும்‌ 
ஒன்றை ஒன்று நோக்கி சீறி நாபறக்க மெல்ல 
அசைந்தாடின. பின்பு மத்தகம்‌ முட்டும்‌ களிறுகளின்‌ 
சமர்முதல்கணம்‌ போல ஓசையுடன்‌ அவை ஒன்றை 
ஒன்று அறைந்து பின்னி முறுக்கி எழுந்து விழுந்தன. 
மேலிருந்து விழுந்த நாகங்கள்‌ கீழே இருந்த நாகக்‌ 
குவியலில்‌ விழுந்து வளைந்து தலை தூக்கி ஆடின. 


கெளரவ்யர்‌ பதறும்‌ கைகளுடன்‌ “எங்கே?” என்று கேட்க, 
கர்க்கர்‌ ஓடி முன்னால்‌ சென்று எம்பிக்‌ குதித்து கைவீசி 
“என்ன செய்கிறீர்கள்‌? கொண்டு வாருங்கள்‌” என்றார்‌. 
மறு எல்லையில்‌ இருந்து எவரோ “இனி இல்லை” என 
கூவினார்கள்‌. கர்க்கர்‌ “இனி கொடைவிலங்குகள்‌ 
இல்லை அரசே” என்றார்‌. கெளரவ்யர்‌ தன்‌ தலைமுடியை 
கைளால்‌ பற்றியபடி “என்ன சொல்கிறீர்கள்‌?” என்றார்‌. 
“இனி விலங்குகள்‌ இல்லை” என்றார்‌ கர்க்கர்‌. “எஞ்சிய 
அனைத்தையும்‌ கொண்டு வாருங்கள்‌” என்றார்‌ 
கெளரவ்யர்‌. மூன்று ஆடுகள்‌ மட்டும்‌ 
எஞ்சியிருக்கின்றன” என்று ஒருவன்‌ கூவினான்‌. 


இளையோர்‌ மூன்று சிறிய ஆடுகளை கால்களைக்‌ கட்டித்‌ 


தூக்கிக்‌ கொண்டு ஓடி வந்தனர்‌. அதற்குள்‌ கரிய நாகம்‌ 
ன்று அங்கே நின்றவர்களை நோக்கி தன்‌ 
ர்த்துளிக்கண்களை விழித்து நாக்குசீறி வளைந்து 
நீண்டு வரத்தொடங்கியது. ஆவல்‌ கொண்ட கை என 
அது அணுக அலறியபம நாகர்கள்‌ பின்னால்‌ ஓடினர்‌. 
அள நாகக்குவியலை நோக்கி வீசியபோது 
ஒரேசமயம்‌ பல தலைகள்‌ எழுந்து ஒன்றுடன்‌ ஒன்று முட்டி 
விழுந்தன. ஆடுகளின்‌ தலையையும்‌ உடலையும்‌ 
வெவ்வேறு நாகங்கள்‌ கவ்வ அவை இரண்டாகக்‌ கிழிந்து 
குருதியுடன்‌ குடல்‌ தெறிக்க குளம்புகள்‌ அப்போதும்‌ 
துடிதுடித்துக்கொண்டிருக்க வாய்களுக்குள்‌ மறைந்தன. 


தன்மேல்‌ குவிந்த பெருநாகங்களை விலக்கி எழுந்த 
மாபெரும்‌ நாகம்‌ ஒன்று கடலலையென பத்தி விரித்தபடி 
சீறி அருகணைந்தது. நாகர்குல முதியவர்‌ தங்கள்‌ 
மொழியில்‌ உரக்கக்கூவியபடி கைகளை விரித்து 
மறுபக்கம்‌ ஓடினார்‌. கெளரவ்யர்‌ அவர்களை நோக்கி 
அச்சமும்‌ சினமும்‌ கொண்டு ஏதோ கூவி தன்‌ கோலை 
அடிப்பதற்காக ஓங்கினார்‌. அத்தனைபேரும்‌ அஞ்சி 
கூச்சலிடத்‌ தொடங்கினர்‌. முதியவர்‌ ஏதோ சொல்ல 
பெண்கள்‌ அலறியபடி வேண்டாம்‌ என்று கைநீட்டி 
கதறினர்‌. குழந்தைகள்‌ அவர்களைப்பற்றியபடி 
கதறியழுதன. 


கைகளில்‌ சிறிய கத்திகளுடன்‌ ஏழு இளநாகர்கள்‌ ஓடி 
முன்னால்‌ வந்தனர்‌. முதலில்‌ வந்தவன்‌ 
அவ்விரைவிலேயே சென்று நாகங்களுக்கு முன்‌ 
முழந்தாளிட்டு அமர்ந்து தன்‌ கையில்‌ இருந்த கத்தியால்‌. 
கழுத்துக்‌ குழாயைக்‌ கிழித்தான்‌. மூச்சு குருதித்துளியுடன்‌ 
சீறித்‌ தெறிக்க கைகள்‌ விடைத்து நீண்டு அதிர குப்புற 
மண்ணில்‌ விழுந்தான்‌. அவனுக்குப்‌ பின்னால்‌ வந்த 
நாகனும்‌ தன்‌ கழுத்தை அறுத்து அவனருகே விழுந்தான்‌. 
நிரைநிரையாக எழுவரும்‌ தங்களை 
கழுத்தறுத்துக்கொண்டு நாகங்களுக்கு முன்‌ விழுந்தனர்‌. 


நாகங்களின்‌ நெளிவுகள்‌ அசைவமைந்தன. பெருநாகம்‌ 
எழுந்து வந்து அவர்களில்‌ ஒருவனை கவ்வித்‌ தூக்கி 
விழுங்கியது. அப்போதும்‌ துடித்துக்கொண்டிருந்த 
கால்கள்‌ நீண்டு முழங்கால்தசை இழுபட்டு கட்டைவிரல்‌ 
காற்றில்‌ சுழித்தது. எழுவரையும்‌ ஏழு நாகங்கள்‌ 
விழுங்கின. ஒரு நாகம்‌ முன்னால்‌ வந்து பத்தி எழுப்பி 
அசையாது நின்றது. அதன்‌ பத்தியின்‌ வளைவில்‌ 
கூழாங்கற்கள்‌ அடுக்கப்பட்டது போலிருந்த பரப்பில்‌ 
பந்தங்களின்‌ ஒளி தெரிந்தது. குனிந்து மூன்றுமுறை 
தரையை முத்தமிட்ட பின்‌ அது திரும்பி குகை நோக்கிச்‌ 


சென்றது. 


ஒவ்வொரு நாகமாக எழுந்து நெளிந்து குகைக்குள்‌ 
மறைந்தது. குகை வாயில்கள்‌ பிறிதொரு பெருநாகத்தின்‌ 
வாயிலென தெரிந்தன. இறுதியாக தரையில்‌ கிடந்த நாகம்‌ 
தலைதூக்கி பந்த ஒளி தெரிந்த விழிகளுடன்‌ 
வாய்திறந்து நாக்கை பறக்கவிட்டது. உள்ளிருந்து ஒரு 
சரடால்‌ கட்டி இழுக்கப்பட்டது போல மெல்ல திரும்பிச்‌ 
சென்றது. அங்கு வந்ததிலேயே பெரிய நாகம்‌ அதுதான்‌ 
என அர்ஜுனன்‌ எண்ணினான்‌. சீரான காலடிகளுடன்‌ 
கவசங்கள்‌ மின்ன ஒரு காலாட்படை வளைந்து திரும்பிச்‌ 
செல்வதுபோல்‌ தோன்றியது. 


அது குகைக்குள்‌ ஏறி நுழைந்து மறைந்த அக்கணமே 
அங்கு நிகழ்ந்தவை நம்பமுடியாத சூதர்கதையாக மாறின. 
விழிமயக்காக கண்களுக்குள்‌ எஞ்சின. இல்லை 
என்பதைப்போல்‌ அதன்‌ வால்நெளிவு இறுதியாக 
துடிதுடித்து உள்ளே சென்றது. வாயென மாறிய 
குகைகளின்‌ நாக்கு போல அது தெரிந்து நிழலோ என 
ஆகி இல்லை என்று மறைந்தது. குகைகள்‌ இருண்ட 
சுழிகளாக மாறி அமைதிகொண்டன. 


கூடிநின்ற நாகர்கள்‌ ஒவ்வொருவராக உடல்‌ தளர்ந்தனர்‌. 
பெருமூச்சுகள்‌ ஒலித்தன. கெளரவ்யர்‌ 
சினம்கொண்டவர்போல தலையசைத்து கர்க்கரிடம்‌ 
ஏதோ சொல்லிவிட்டு திரும்பிச்‌ சென்றார்‌. கர்க்கர்‌ 
அர்ஜுனனை நோக்கி “இம்முறை நாகங்கள்‌ பெரும்‌ சினம்‌ 
கொண்டிருந்தன இளைய பாண்டவரே?” என்றார்‌. 
அர்ஜுனன்‌ ஒன்றும்‌ சொல்லவில்லை. “பலிபூஜைக்கு 
இங்கு வரும்போதெல்லாம்‌ எம்‌ குலத்திலிருந்து ஒரு பலி 
வாங்காமல்‌ அவை திரும்பியதில்லை. ஆனால்‌ எழுவரை 
பலிகொள்வது இதுவே முதல்முறை” என்றார்‌ கர்க்கர்‌. 


கர்க்கர்‌ அர்ஜுனனிடம்‌ “மணநிறைவுக்குப்பின்‌ புலரி 
எழுவதுவரை உண்டாட்டு எங்கள்‌ மரபு. உணவும்‌ 
நாகமதுவும்‌ நீட்டும்‌ கைகள்‌ சோர்வது வரை முடிவின்றி 
கிடைக்க வேண்டும்‌ என்பது முறைமை. தங்கள்‌ உணவு 
இங்கில்லை. தாங்கள்‌ தங்கள்‌ துணைவியுடன்‌ 
மந்தணம்கொள்ளச்‌ செல்லலாம்‌. அங்கே அவளுடன்‌ 
உணவருந்தலாம்‌” என்றார்‌. அர்ஜுனன்‌ 
தலையசைத்தான்‌. 


நாகர்குலப்‌ பெண்கள்‌ எழுவரும்‌ குலமூத்தவர்‌ 
எழுவருமாக வந்து கெளரவ்யரை வணங்கி 
அழைத்துச்சென்று உண்டாட்டிற்காக முதல்‌ உணவுக்‌ 


குவை அருகே அமர்த்தினர்‌. அதற்குப்பின்‌ அக்குலத்து 
மூத்தவர்களும்‌ அவர்களைத்‌ தொடர்ந்து அமர்ந்தனர்‌. 
முதுபெண்டிரும்‌ பெண்களும்‌ குழந்தைகளும்‌ இறுதியாக 
இளையோரும்‌ உணவுக்கு முன்‌ அமர்ந்தனர்‌. அதுவரை 
இருந்த அச்சநிலையில்‌ இருந்து உணவு அவர்களை 
விடுவித்தது. மெல்ல பேசிக்கொள்ளத்தொடங்கி பின்னர்‌ 
உவகைக்கூச்சல்கள்‌ எழுப்பி அவ்விடத்தை நிறைத்தனர்‌. 


மூன்று நாகினியர்‌ அர்ஜுனனை அணுகி 
தலைவணங்கினர்‌. ஒருத்தியின்‌ கையில்‌ மரத்தாலத்தில்‌ 
ஏழு அகல்சுடர்கள்‌ எரிந்தன. அதிலிருந்த மலர்களை 
எடுத்து அவன்‌ தலை மேல்‌ இட்டு “இன்பம்‌ விடியும்வரை 
தொடர்க!” என்று வாழ்த்தினாள்‌. இரு நாகினியர்‌ 
உலூபியின்‌ கைகளை பற்றிக்கொண்டு “செல்வோம்‌” 
என்றனர்‌. உண்டாட்டிற்கு அமர்ந்திருந்த 
நாகர்குலத்தவரின்‌ நடுவே நிரைவகுத்த பந்தங்களின்‌ 
ஒளியில்‌ அவர்கள்‌ நடந்துசென்றனர்‌. இருபக்கமும்‌ 
உணவுக்கு முன்‌ அமர்ந்திருந்த நாகர்கள்‌ கை தூக்கி 
அவர்களை வாழ்த்தினர்‌. 


எரிகுளத்து விளக்கை மும்முறை சுற்றி வந்து 
வணங்கியபின்‌ அங்கிருந்து விலகி நாணல்‌ பூக்கள்‌ 
இருளுக்குள்‌ நுரை என அலையடித்த புல்வெளியில்‌ 
நுழைந்தனர்‌. சுடர்‌ ஏந்திய பெண்‌ முன்னால்‌ நடக்க 
வழியில்‌ அவர்கள்‌ ஒரு சொல்லும்‌ 
பேசிக்கொள்ளவில்லை. இருளுக்குள்‌ மரங்களில்‌ 
சேக்கேறியிருந்த பறவைகள்‌ சுடர்‌ கண்டதும்‌ எழுந்து 
ஓசையிட்டன. கருமந்திக்‌ குலம்‌ ஒன்று உறுமல்‌ ஒலியுடன்‌ 
துயில்‌ கலைந்து கிளைகள்‌ வழியாக தாவிச்‌ சென்றது. 


ஒரு பெரிய மின்னலில்‌ அர்ஜுனன்‌ அந்த 
நாணல்வெளியை நோக்கினான்‌. அதன்‌ 
இடைவெளிகளிலெல்லாம்‌ பல்லாயிரம்‌ நாகங்கள்‌ 
நெளிவதைக்‌ கண்ட இருண்ட விழிக்குள்‌ இருளே 
நெளிவுகளென நிறைந்திருந்தது. இடியோசை 
நாகப்பெருக்கென நெளிந்தது. விண்‌ என விரிந்த காலம்‌ 
நெளிந்தது. அவர்கள்‌ மேல்‌ குளிர்க்கற்றைகள்‌ என மழை 
கொட்டத்தொடங்கியது. 

ஐராவதீகம்‌ இருண்டு நிழலுருவக்‌ கூம்புப்புற்றுக்களாக 
தெரிந்தது. மஞ்சள்நிற ஒளி எழுந்த அவற்றின்‌ 
வாய்வட்டங்கள்‌ இருளுக்குள்‌ மிதக்கும்‌ பொற்தாலங்கள்‌ 
போல்‌ நின்றன. “எங்கள்‌ மூதாதையர்கள்‌ இங்கு 
வரும்போது இவ்வில்லங்களில்‌ மாநாகங்கள்‌ 
வாழ்ந்திருந்தன. மூதாதையருக்கும்‌ அவர்களுக்குமான 

யிரம்‌ ஆண்டு சமரில்‌ நாங்கள்‌ வென்றோம்‌. இங்கு 
ரு ம்பி வருவதில்லை என்று மண்தொட்டு மும்முறை 

ஆணையிட்டு காட்டைக்‌ கடந்து மலைக்குகைகளின்‌ 
ட - சென்று உள்ளே விரிந்த ஆயிரம்‌ 
கிளைகொண்ட பிலத்தில்‌ வாழத்‌ தொடங்கினர்‌” என்றார்‌ 
கர்க்கர்‌. 


“இன்று பெருநாகங்களின்‌ அரசு ஒன்று அங்கு உள்ளது. 
அவர்கள்‌ வாழ்ந்த புற்றில்லங்கள்‌ ஆயிரத்தி எட்டு. 
அவற்றில்‌ நானூற்றி இருபத்தொன்று புற்றில்லங்களில்‌ 
மட்டுமே நாங்கள்‌ வாழ்கிறோம்‌. மற்ற புற்றில்லங்கள்‌ பல 
இன்னும்‌ எவரும்‌ குடியேறாதவை” என்றாள்‌ முதுநாகினி. 
விழிகள்‌ திறக்காது இருளில்‌ நின்ற ஒரு புற்றில்லத்தைச்‌ 
சுட்டி “புதுமணம்‌ கொண்டு வரும்‌ இணை இல்லம்‌ 
அமைக்க புதிய புற்றில்லம்‌ ஒன்றை அவர்களுக்கு 
வழங்கும்‌ வழக்கம்‌ உள்ளது. தங்கள்‌ முதற்கூடலை 
அவர்கள்‌ அதற்குள்‌ நிகழ்த்திக்‌ கொள்ள வேண்டும்‌. 
உங்கள்‌ இருவருக்கும்‌ என அரசரால்‌ அளிக்கப்பெற்றது 
இப்புற்றில்லம்‌” என்றாள்‌ நாகினி. 


அர்ஜுனன்‌ உலூபியின்‌ கைபற்றி அவளுடன்‌ நடந்து 
அந்தப்‌ புற்றில்லத்தின்‌ வாயிலை அடைந்தான்‌. 
“இதற்குள்‌ மானுடர்‌ நுழைய இயலாது. ஏனென்றால்‌ 
மானுட இல்லங்களைப்போல்‌ வாயிலும்‌ அறைகளும்‌ 
கொண்டவை அல்ல இவை. எங்கள்‌ மூதன்னையர்‌ 
உங்களை எங்கள்‌ குடிப்பிறந்தவர்‌ என்று 
காட்டியிருப்பதனால்‌ உங்களுக்கு இது 
அளிக்கப்படுகிறது” என்றாள்‌ நாகினி. அர்ஜுனன்‌ 
தலைவணங்கினான்‌. அகல்சுடர்‌ ஒன்றை உலூபியிடம்‌ 
அளித்து “இன்பம்‌ விளைக!” என்று வாழ்த்தி அவள்‌ 
விலகிச்சென்றாள்‌. 


கையில்‌ அகல்சுடரின்‌ ஒளியுடன்‌ நாகினியர்‌ விலகிச்‌ 


செல்வதைக்‌ கண்ட உலூபி திரும்பி அவனை நோக்கி 
புன்னகைத்து “வருக!” என்றாள்‌. அர்ஜுனன்‌ “பாம்புடல்‌ 
கொள்ளாது இவ்வில்லத்திற்குள்‌ நுழைய முடியாது 
என்றே எண்ணுகிறேன்‌” என்றான்‌. “ஆம்‌” என்று உலூபி 
சொன்னாள்‌. சுடர்‌ விரித்த செவ்வொளியில்‌ அவள்‌ 
கன்னங்களும்‌ கழுத்தும்‌ பொன்‌ என சுடர்ந்தன. “ஆனால்‌ 
காமம்‌ கொண்ட அனைத்து உயிர்களுமே நாகமாக 
மாறுகின்றன என்று எங்கள்‌ குலக்கதைகள்‌ 
சொல்கின்றன.” 


தொலைதூரத்து மின்னல்‌ ஒன்று அவள்‌ முகத்தை 
ஒளியென அதிரச்செய்தது. அர்ஜுனன்‌. “இதை நானே 
எண்ணியிருக்கிறேன்‌. காமம்‌ கொள்கையில்‌ 
மானுடக்கைகள்‌ பாம்புகளாக மாறி தழுவிக்‌ 
கொள்கின்றன. காமம்‌ ஆடும்‌ இருவரை 
தொலைவிலிருந்து நோக்கினால்‌ அரவுகள்‌ பின்னி 
நெளிவது போல்‌ தோன்றும்‌” என்றான்‌. “மானுடர்‌ 
முழுமையான காமத்தை அறிவதில்லை என்று எங்கள்‌ 
குலப்பாடகர்‌ சொல்வதுண்டு. தங்கள்‌ காம விரைவின்‌ 
உச்ச கணங்களில்‌ ஓரிரு முறை அவர்கள்‌ நாகமென ஆகி 
மீள்கிறார்கள்‌. முற்றிலும்‌ நாகமென்றாகி காமத்தை 
அறிவதற்கு நாக குலத்தில்‌ பிறந்திருக்கவேண்டும்‌.” 


அர்ஜுனன்‌ “அல்லது நாகர்‌ மகளை கொண்டிருக்க 
வேண்டும்‌ அல்லவா?” என்றான்‌. சிரித்தபடி அவள்‌ 
அந்தப்‌ புற்றில்லத்தின்‌ அருகே சென்று அதன்‌ கூம்பு 
வடிவ மடம்புகளில்‌ ஒன்றில்‌ கால்‌ வைத்து மேலேறினாள்‌. 
பின்பு அதன்‌ வாய்க்குள்‌ அகல்சுடரை இறக்கிவைத்தாள்‌. 


நீரோசையுடன்‌ மழைப்பெருக்கு வந்து 
அறைந்தபின்னர்தான்‌ அர்ஜுனன்‌ அதை மழை என்று 
அறிந்தான்‌. அதற்குள்‌ அவன்‌ முற்றிலும்‌ நனைந்து 
தாடியும்‌ தலைமயிரும்‌ நீர்த்தாரைகளில்‌ பின்னி 
சொட்டிக்கொண்டிருக்கக்‌ கண்டான்‌. அர்ஜுனன்‌ 
தயக்கத்துடன்‌ அதை தொட்டான்‌. எளிதில்‌ 
உடைந்துவிடும்‌ என்று விழிக்குச்‌ சொன்ன அப்புற்று சுட்ட 
களிமண்ணால்‌ ஆனது போல்‌ அத்தனை உறுதியாக 
இருப்பதை கண்டான்‌. “உறுதியானவை” என்றான்‌. 


உலூபி “இவ்வில்லங்கள்‌ உருவாகி யுகங்கள்‌ 
கடந்துள்ளன என்கிறார்கள்‌. இப்புவியில்‌ நாகங்கள்‌ 
உருவாவதற்கு முன்னரே சிதல்களால்‌ இவை கட்டி 
எழுப்பப்பட்டுள்ளன. அன்று இப்புவியை ஆண்டவை 
சிதல்கள்‌. இந்த ஒவ்வொரு இல்லமும்‌ சிதல்களின்‌ 
ஒவ்வொரு நகரம்‌. சிதல்களை வென்று பெருநாகங்கள்‌ 


இவற்றில்‌ குடியேறி வாழ்ந்தன. அந்த யுகம்‌ முடிந்த பின்பு 
எங்கள்‌ மூதாதையர்‌ இங்கு குடியேறினர்‌. நாகர்‌ 
குலத்திலேயே பன்னிரண்டாவது குடி மரபைச்‌ 
சார்ந்தவர்கள்‌ நாங்கள்‌. எங்களுக்கு முன்‌ பதினொரு குடி 
முறைகள்‌ இங்கு பெற்று பெருகி வாழ்ந்து 
மறைந்துள்ளன” என்றாள்‌. 


புற்றின்‌ மடிப்புகளில்‌ கைவைத்து ஏறியபோது தன்‌ 
உடலின்‌ மூட்டுக்கள்‌ அனைத்தும்‌ பொருத்து விட்டு 
விலகி நெகிழ்ந்திருப்பதை அர்ஜுனன்‌ உணர்ந்தான்‌. 
கால்கள்‌ அச்சாணி கழன்ற தேர்ச்சகடங்கள்‌ போல்‌ 
தனியாக அசைந்தன. கைகள்‌ சாட்டைகள்‌ போல 
வளைந்தன. பிடிநழுவி விழுந்துவிடுவோம்‌ என்று 
தோன்றியபோது இரு கைகளாலும்‌ புற்றுகளின்‌ சிறிய 
மடம்புகளை இறுகப்பற்றிக்‌ கொண்டான்‌. “அந்த நாகமது 
என்‌ உடலின்‌ ஆற்றலை அழித்துவிட்டது” என்றான்‌. 
“இல்லை. உங்கள்‌ உடலை அது நெகிழ வைத்துள்ளது” 
என்றாள்‌ உலூபி. அவளுடைய நீட்டிய கையைப்‌ பற்றி 
உடலை புற்றுச்‌ சுவருடன்‌ ஒட்டி கால்களை உதைத்து 
நெளிந்து மேலேறினான்‌. குழந்தையைப்போல்‌ அவள்‌ 
அவனை தாக்கிக்‌ கொண்டாள்‌. 


அகல்சுடரின்‌ செவ்வொளி தூண்போல எழுந்த வாயில்‌ 
வழியாக அவள்‌ குனிந்து உள்ளே நோக்கி “இது நம்‌ 
இல்லம்‌” என்றாள்‌. அர்ஜுனன்‌ அக்குரல்‌ உள்ளிருந்து 
பலவாகப்பெருகி முழக்கம்‌ சூழ்ந்து திரும்பி வருவதை 
கேட்டான்‌. குனிந்து “இதுவா?” என கேட்டான்‌. இதுவா 
இதுவா இதுவா எனக்கேட்டது புற்று. “இது உருவானபின்‌ 
இதற்குள்‌ எங்கள்‌ குலத்தவர்‌ எவரும்‌ இதுவரை 
சென்றிருக்கவில்லை. நம்‌ இல்லத்தை நாமே கண்டடைய 
வேண்டும்‌ என்று குலம்‌ ஆணையிட்டுள்ளது. இதற்குள்‌ 
நம்‌ மைந்தர்கள்‌ பிறக்கும்‌ அறைகளை நாம்‌ அமைக்க 
வேண்டும்‌. மழைக்காலத்தில்‌ அவர்கள்‌ உண்பதற்கான 
உணவை சேர்த்து வைக்கவேண்டும்‌.” 


அர்ஜுனன்‌ அதை நோக்கி “இதற்குள்‌ எப்படி 
இறங்குவது?” என்றான்‌. நூலேணியும்‌ அதற்குள்‌ செல்ல 
முடியுமென்று தோன்றவில்லை. ஒரு மனிதனின்‌ 
உடலளவுக்கே இருந்த அத்துளை உள்ளிறங்கியபோதே 
புரியென்றாகி வளைந்து இருளுக்குள்‌ சென்றது. உலூபி 
அவன்‌ உள்ளத்தை அறிந்தது போல்‌ “சரடோ 
நூலேணியோ இதற்குள்‌ செல்வதற்கு உதவாது இளவரசே. 
அரவென்று ஆவதொன்றே வழி” என்றாள்‌. பின்பு தன்‌ 
கைகளை நீட்டி தலைகீழாக உள்ளே வழிந்திறங்கி அகல்‌ 
விளக்கை தன்‌ வாயால்‌ கவ்வியபடி உள்ளே சென்றாள்‌. 


அரவென்றே அவள்‌ மாறிய விந்தையை நோக்கி புற்றின்‌ 
விளிம்பைப்‌ பற்றியபடி அவன்‌ நின்றான்‌. ஒளி உள்ளே 
சென்றதும்‌ அப்பாதையின்‌ வளைவை காணமுடிந்தது. 
ஓர்‌ இடத்தில்‌ கூட உடலை நேராக வைத்திருக்க அங்கு 
இடமில்லை என்று தெரிந்தது. செங்குத்தாக 
சுழன்றிறங்கிச்சென்ற அப்பாதையில்‌ அவள்‌ 
ரட்ட சென்று முற்றிலும்‌ மறைந்தாள்‌. 
அவளுடன்‌ சென்ற ஒளி பாதையின்‌ வட்டத்திற்கு 
அப்பால்‌ இருந்து மெல்ல கசிந்து தெரிந்தது. அவள்‌ 
செல்லச்‌ செல்ல அது தேய்ந்து மறைந்தது. “உலூபி!” 
என்று அவன்‌ அழைத்தான்‌. அக்குரல்‌ உள்ளே 
எங்கெங்கோ தொட்டு ஒன்று பத்து நூறென பெருகி 
அவனை நோக்கி வந்தது. 


வட்ட ஒளி முற்றிலும்‌ மறைந்தது. அவள்‌ உள்ளே எங்கோ 
விழுந்துவிட்டாள்‌ என அவன்‌ எண்ணினான்‌. “உலூபி...” 
என்று உரக்க அழைத்தான்‌. அந்த அச்சத்தையும்‌ 
துயரையும்‌ பன்மடங்கு பெருக்கி உலூபி உலூபி என்று 
வீரிட்டது புற்றில்லம்‌. அதன்‌ புரிப்‌ பாதைகள்‌ முற்றிலும்‌ 
இருண்டன. அர்ஜுனன்‌ “உலூபி” என மீண்டும்‌ 
அழைத்தான்‌. புற்று அவனை ஏளனம்‌ செய்வது போல்‌ 
உலூபி உலூபி உலூபி என்றது. இரு கைகளையும்‌ 
நீட்டியபடி அப்புற்றுப்‌ பாதைக்குள்‌ தலைகீழாக அவன்‌ 
இறங்கினான்‌. கால்களை நெளித்து உடல்‌ வளைத்து 
அதற்குள்‌ தவழ்ந்து சென்றான்‌. 
தன்‌ உடல்‌ முற்றிலும்‌ நெகிழ்வு கொண்டிருப்பதை 
அப்போது உணர்ந்தான்‌. இடையை தோள்களை 
முன்னெப்போதும்‌ அறியாத அளவுக்கு வளைத்து செல்ல 
முடிந்தது. அந்நெளிவையே விசையென்றாக்கி முன்னால்‌ 
சென்றான்‌. அரவென உருக்கொண்டு ஏதோ 
ழ்கனவொன்றில்‌ ஊழிக்காலங்கள்‌ வாழ்ந்ததென ஒரு 
னைவெழுந்தது. உடலெங்கும்‌ ஆயிரம்‌ கால்கள்‌ 
எழுந்தது போல்‌ தோன்றியது. கால்களையும்‌ 
கைகளையும்‌ இயக்காமல்‌ உடல்‌ நெளிவுகளின்‌ 
ஊடாகவே செல்ல முடிந்தது. புரிவட்டப்பாதை சுழன்று 
சுழன்று மேலும்‌ ஆழம்‌ நோக்கி சென்றது. அது மூன்று 
கவர்களாக பிரிந்து சென்ற முனையை அடைந்ததும்‌ 
அவன்‌ தயங்கினான்‌. வலப்பக்க வளை பாதையின்‌ மறு 
எல்லையில்‌ பொன்னிற ஒளி தெரிந்தது. காலை சூரியன்‌ 
போல்‌ அழகிய பொன்வட்டமாக அது துலக்கம்‌ 
கொண்டது. அங்குதான்‌ அவள்‌ இருக்கிறாளெனறு 
அவன்‌ உணர்ந்தான்‌. அதை நோக்கி சென்றான்‌. 


துளைப்பாதை முழுக்க பொன்னொளி ஊறிப்பரந்தது. 


ஒன்றிலிருந்து ஒன்றென பிரிந்து சென்ற அத்தனை 
வளைவுகளும்‌ ஒளி ததும்பின. விழிகளை கூசாத 
மென்மிளிர்வு. மண்ணுக்குள்‌ நெடுந்தூரம்‌ 
இறங்கிவிட்டதை உணர்ந்தான்‌. நெருங்க நெருங்க 
அவ்வொளி அகலாது அணுகாது எங்குமென 
நிறைந்திருந்தது. ஏழு கவர்களாக பிரிந்த 
சுழல்பாதையின்‌ விளிம்பின்‌ தொடக்கத்தில்‌ அவன்‌ 
நின்றிருந்தபோது மேலிருந்து விழுது போல்‌ தொங்கி 
இறங்கி கை நீட்டி வந்த உலூபியை கண்டான்‌. அவள்‌ 
விழிகள்‌ இமைப்பின்மை கொண்டு வெறித்திருந்தன. 
“உலூபி” என்று அவன்‌ அழைத்தான்‌. அவள்‌ கைகள்‌ 
நெளிந்து வந்து அவன்‌ கைகளை பற்றிக்‌ கொண்டன. 
“வருக!” என்று சீறும்‌ ஒலியில்‌ அவள்‌ அழைத்தாள்‌. 


“இந்த ஒளி எது?” என்று அவன்‌ கேட்டான்‌. 
“பொன்னொளி” என்றாள்‌ உலூபி. “நாமிருக்கும்‌ இது 
ஆடகப்‌ பசும்பொன்னில்‌ எழுந்த வளை.” கைகளால்‌ 
வளையின்‌ சுவர்களை தொட்டுப்பார்த்தான்‌. 
உலோகத்தின்‌ மென்மையும்‌ தண்மையும்‌ 
கொண்டிருந்தது. கை நகத்தால்‌ கீறி எடுக்கும்‌ அளவுக்கு 
மென்மையானதாக. “பொன்னா?” என்றான்‌. “ஆம்‌ 
எங்கள்‌ புற்றில்லங்கள்‌ அனைத்துமே ஆழத்தில்‌ 
பொற்பரப்பில்‌ சென்று முடிகின்றன” என்றாள்‌ உலூபி. 
பொற்சிரிப்புடன்‌ “இவை பொன்‌ என்பதும்‌ அங்கே 
மானுடரின்‌ பெருநகரங்களில்‌ இப்பசும்பொன்‌ 
தெய்வங்களுக்கு நிகர்‌ வைக்கப்படுகிறது என்பதும்‌ சில 
காலம்‌ முன்புதான்‌ குலப்பாடகர்‌ வழியாக எங்களுக்கு 
தெரியவந்தது” என்றாள்‌. 


“எங்கு வைத்தாய்‌ அச்சுடரை?” என்றான்‌. “அனைத்து 
துளைப்பாதைகளுக்கும்‌ ஒளி பரவும்‌ இடம்‌ என 
ஒன்றுள்ளது, அங்கு” என்றாள்‌ உலூபி. “வருக!” என்று 
அவன்‌ கைகளைப்பற்றி அழைத்துச்‌ சென்றாள்‌. அவள்‌ 
உடல்‌ நூறு நெளிவுகள்‌ கொண்ட அரவென ஆவதைக்‌ 
கண்டான்‌. என்‌ உடல்‌ முற்றிலும்‌ அரவென ஆகவில்லை. 
இயல்பான மூச்சுடன்‌ நீரில்‌ மனென அவள்‌ 
செல்லும்போது களைத்தும்‌ உயிர்த்தும்‌ நான்‌ 
இடர்கொள்கிறேன்‌. அரவுக்கு நெளிவு என்பது நீருக்கும்‌ 
நெருப்புக்கும்‌ அலையே இருத்தலென்பது போல. 
“அதோ...” என்று அவள்‌ சொன்னாள்‌. அங்கே 
துளைவழிகள்‌ சென்று இணைந்து ஓர்‌ அரைவட்டக்‌ 
கூடத்தை அடைந்தன. ஒரு பொற்கலத்தின்‌ உட்குடைவு 
போலிருந்தது அது. பொற்குமிழி ஒன்றின்‌ உள்‌ போல. 
அதன்‌ வளைவுமையத்தில்‌ இருந்த சிறு பிறையில்‌ அந்த 
அகலை அவள்‌ வைத்திருந்தாள்‌. குழியாடியென 


அவ்வொளியை எதிரொளித்து அனைத்து 
சுழிப்பாதைகளுக்குள்ளும்‌ செலுத்திக்‌ கொண்டிருந்தது 
அவ்வறை. 


உலூபி பளிங்குவளைவில்‌ எண்ணைத்துளியென 
வழிந்து அங்கே சென்று அமர்ந்து திரும்பிகை 
நீட்டினாள்‌. அவன்‌ அவளைத்தொடர்ந்து சென்று 
அமர்ந்தான்‌. பொன்‌ உருகி துளித்த சொட்டு என 
இன்னமும்‌ உலோகமாகாதவளாக அவள்‌ அங்கு 
இருந்தாள்‌. அவன்‌ அணுக இரு கைகளையும்‌ விரித்து 
அரவின்‌ விழிகளுடன்‌ புன்னகைத்தாள்‌. தன்‌ விழிகளும்‌ 
அரவு விழிகளாக இமைப்பழிந்திருக்க வேண்டுமென்று 
அவன்‌ உணர்ந்தான்‌. அவளை அணுகி அவள்‌ மேல்‌ 
படர்ந்தான்‌. இருவர்‌ உடல்களும்‌ ஒன்றோடொன்று தழுவி 
ஏழு முறுக்குகளாக இறுகப்பின்னிக்‌ கொண்டன. சீறி 
அவள்‌ முகத்தருகே எழுந்தான்‌. அவளது மூச்சுச்‌ சீறலை 
தன்‌ முகத்தில்‌ உணர்ந்தான்‌. வாய்‌ திறந்து சீறி வளைந்த 
நச்சுப்பற்களைக்‌ காட்டி அவனைக்‌ கவ்வ வந்தாள்‌. 
அவன்‌ அச்சம்கொண்டு விலகுவதற்குள்‌ அவன்‌ 
இதழ்களைக்‌ கவ்வி நச்சுப்பற்களால்‌ அவள்‌ அவனை 
தீண்டினாள்‌. 


குருதிக்குள்‌ இரு கொதிக்கும்‌ அமிலத்துளிகளென 
அந்நஞ்சு கலப்பதை அவன்‌ உணர்ந்தான்‌. உடலெங்கும்‌ 
ஓடிய குருதி வெம்மை கொண்டு கொப்புளங்களாயிற்று. 
விழிகளுக்குள்‌ செந்நிறக்‌ குமிழிகள்‌ வெடித்தன. 
உடலெங்கும்‌ குமிழிகள்‌ இணைந்த நுரை பரவிச்சென்றது. 
அவன்‌ காதுகளில்‌ அவள்‌ “நாகமாகிவிட்டீர்கள்‌” 
என்றாள்‌. “ஆம்‌, நான்‌ உன்‌ நாகன்‌” என்று அவன்‌ 
சொன்னான்‌. உடலெங்கும்‌ பல்லாயிரம்‌ விற்களை 
இழுத்து ஏற்றபட்டிருந்த நாண்கள்‌ ஒவ்வொன்றும்‌ மெல்ல 
தளர்வதை அர்ஜுனன்‌ உணர்ந்தான்‌. கைவிரல்கள்‌ 
மலர்களாயின. கொடிகளாயின கைகள்‌. காற்றில்‌ 
நெளியும்‌ நீர்த்தாரையாயிற்று உடல்‌. அவனுடன்‌ சேர்ந்து 
நெளிந்தன அவள்‌ உடல்‌ கொண்ட மென்மைகள்‌. 


தன்‌ விரிநெஞ்சின்‌ பாறைபரப்பு களிமண்ணாகி உருகும்‌ 
அரக்கென்றாகி, கதுப்பு நுரைத்து குமிழி என்றாகி, 
முலைகளென உன்னுவதை உணர்ந்தான்‌. அலையும்‌ 
பொன்னிற நீர்வெளியில்‌ சிறகு விரித்து நடனமிடும்‌ 
மீனென்றானான்‌. உள்ளுணர்ந்த மென்மைகள்‌ 
அனைத்தும்‌ நாணேறின. அம்பெனத்திரண்டு கூர்‌ 
கொண்டன. எங்கோ பெருமுழக்கமென மணியோசை 
ஒன்று ஆம்‌ ஆம்‌ என்று உரைத்தது. பிறிதெங்கோ ஏன்‌ 
ஏன்‌ என்று ஏங்கியது மணிச்சங்கம்‌. அப்பால்‌ எங்கோ 


இனி இனி என தவித்தது குறுமுழவொன்று. தன்‌ 
உடலுக்குள்‌ நுழைந்து நெளிந்தாடும்‌ அலைவென 
அவளை உணர்ந்தான்‌. நீரலைகளை 
விழுங்குவதனால்தான்‌ மீன்‌ உடல்‌ நெளிகிறது போலும்‌. 
இது அவள்‌ கொண்ட நடனம்‌. 


பொன்னொளி பரவிய துளைப்பாதைகளுக்குள்‌ 
புரியெனப்பின்னிய ஒற்றையுடலுடன்‌ சென்றுகொண்டே 
இருந்தனர்‌. உடல்‌ கரத்தல்‌, உடல்‌ நீளல்‌, உடல்‌ மறத்தல்‌, 
உடல்‌ என இருத்தல்‌, உடல்‌ உதறி எழுதல்‌ என 
அலையலையென நிகழ்ந்து நினைவாகின 
நெளிகணங்கள்‌. பெண்ணுடல்‌ கொண்ட ஆண்‌ காமம்‌. 
கரையிலாக்‌ காமம்‌ என்பது பெண்ணுக்கு மட்டுமே 
அளிக்கப்பட்டது. இங்கு உடல்நெகிழ்ந்து 
பெண்ணென்றாகி ஆணென எழுந்த காமத்தை 
அறிகிறேன்‌. சூழ்ந்த ஆவுடை மேல்‌ சிவக்குறி. ஆற்றல்‌ 
சுழியில்‌ நின்ற ஆதன்‌. தன்னை அவள்‌ கைகள்‌ சூழ்ந்து 
இறுக்குவதை உணர்ந்தான்‌. கொழு கொம்பு மீது 
பசுங்கொடி. மூழ்கிய கட்டுமரத்தின்‌ மேல்‌ அலைநிழல்‌ 
ஒளி. 


அவனைச்‌ சூழ்ந்து தன்‌ அலை வடிவை அவனில்‌ 
பதியவைத்து உட்கரந்தாள்‌. பின்பு அவளின்றி தான்‌ 
மட்டும்‌ வட்டச்சுழல்‌ பாதையில்‌ நெளிந்து உருகி ஓடிக்‌ 
கொண்டிருந்தான்‌. ஒளிரும்‌ பொன்னிறக்‌ குருதியென 
அப்பாதைகளை நிறைத்தான்‌. பின்பு அவ்வழிதலை 
நோக்கியபடி அப்பால்‌ இருந்தான்‌. எப்போதோ 
அங்கிருப்பதை அறியாதவனானான்‌. மீண்டபோது 
இருக்கிறேன்‌ எனும்‌ முதற்‌ தன்னுணர்வாக எழுந்தான்‌. 
அக்குமிழிக்கு உள்ளே புன்னகையுடன்‌ அவள்‌ மிதந்தாள்‌. 
பொன்னிற ஒளி சூழ்ந்த புரிசுழிப்பாதையின்‌ ஒரு 
வளைவில்‌ அலைகொண்டு படியச்‌ செய்த நுரைப்‌ 
படலமென வளைந்து கிடப்பதை உணர்ந்தான்‌. 


வெண்பளிங்கில்‌ ஒரு மயிரிழையென அவள்‌ அருகே 
வந்தாள்‌. கையூன்றி புரண்டு அவள்‌ அருகே சென்று 
குனிந்து கவிந்தான்‌. குழல்‌ முகம்‌ சரிய தாழ்ந்து அவள்‌ 
இதழ்களில்‌ முத்தமிட்டான்‌. “நான்‌ அறிந்ததை அள்ளவும்‌ 
நினைவில்‌ தேக்கவும்‌ என்னிடம்‌ சொற்களில்லை” 
என்றான்‌. மயக்கு நிறைந்த விழிகளை அவனை 
நோக்கித்திருப்பி வெண்முத்து எயிற்றுநிரை தெரிந்த 
புன்னகை விரிய “என்ன?” என்று கேட்டாள்‌. “என்‌ உடல்‌ 
பெண்ணாகியது. என்‌ காமம்‌ மும்மடங்கு ஆணாகியது. 
இரு திசைகளிலும்‌ என்‌ திகிரி முறுகி நிலைக்க ஓர்‌ 
உச்சத்தில்‌ அசைவிழந்தேன்‌. அங்கு காலம்‌ என 


ஒன்றிலாததை உணர்ந்தேன்‌” என்றான்‌. அச்சொற்களை 
வாங்காதவளென அவள்‌ புன்னகைத்தாள்‌. 


அவன்‌ அவள்மேல்‌ எடை கவிந்து மென்தோள்‌ 
வளைவில்‌ முகம்‌ புதைத்து “நீரென நெருப்பென 
நெளியாது இவ்வுலகை எவரும்‌ அறிய இயலாது. 
வளைவுகளால்‌ வட்டங்களால்‌ புடவி சமைத்த 
கலைஞனின்‌ ஆணை. நேர்‌ என அகமும்‌ ஆகமும்‌ 
கொண்ட எவையும்‌ இங்குள பேரழகை தொடுவதில்லை” 
என்றான்‌. “உம்‌” என்று அவள்‌ சொன்னாள்‌. அவள்‌ 
கைகள்‌ அவன்‌ முதுகை அணைத்து வருடின. அவன்‌ 
கன்னத்தில்‌ வியர்வை நனைந்த தாடியில்‌ தன்‌ முகத்தைப்‌ 
புதைத்து மெல்ல அசைத்தபடி “நிறைவடைந்தீர்களா?” 
என்றாள்‌. “ஆம்‌, என்‌ உள்ளறைகள்‌ நிறையும்போது 
இறுதிக்‌ காற்றும்‌ வெளியேறியது, பிறிதொன்றிலாமை 
நிகழ்ந்தது. நிறைந்தபின்‌ நான்‌ ஒரு கலம்‌ மட்டும்‌ 
என்றானேன்‌” என்றான்‌. 


“எத்தனை நெளிவுகள்‌!” என்றான்‌. தன்‌ உடல்‌ 
தசைகளனைத்தையும்‌ முடிச்சவிழச்செய்து தசைகளென 
மாறி அவள்‌ மேல்‌ எடையானான்‌. “சுவை உணரும்‌ நாக்கு 
நெளிந்தாக வேண்டும்‌.” அவள்‌ “என்ன? என்று கேட்டாள்‌. 
“தெரியவில்லை. பொருளற்ற சொற்கள்‌. ஆனால்‌ அவை 
எங்கிருந்தோ என்னில்‌ நிகழ்கின்றன” என்றான்‌. ஆழ்ந்த 
அன்னைக்குரலில்‌ “துயிலுங்கள்‌” என்றாள்‌ உலூபி. 
அவன்‌ முதுகை நீவியபடி “துயில்க என்‌ இனியவனே!” 
என்றாள்‌. 


சுரங்கப்‌ பாதைகளில்‌ நீர்‌ நிறைவது போல்‌ அவன்‌ 
சித்தமெங்கும்‌ துயில்‌ வந்து பெருகிக்‌ கொண்டிருந்தது. 
எஞ்சிய பகுதிகளில்‌ ஓடி தஞ்சம்‌ கொண்ட மொழி இறுகி 
குமிழிகளென வெடித்தது. “ஆணென்றும்‌ 
பெண்ணென்றும்‌ ஆகி அறிவதென்ன? மெய்யறிதல்‌ 
என்பது இரண்டுமாகி நின்றறிவதே. காமமோ ஞானமோ 
மாதொரு பாகனாக நில்லாமல்‌ எதையும்‌ 
அறியக்கூடுவதில்லை” என்றான்‌. அவள்‌ கை அவன்‌ 
குழலுக்குள்‌ நுழைந்து அளைந்தது. “துயில்க என்‌ 
மைந்தா!” என்றாள்‌. 


அர்ஜுனன்‌ துயிலில்‌ பேசுவதுபோல குழறல்மொழி 
கொண்டிருந்தான்‌. “இன்றே அறிந்தேன்‌, பெண்ணென 
இருப்பதன்‌ பெருங்களியாட்டத்தை. இனி ஆணிலி 
வடிவெடுக்காது என்னால்‌ உவகையை அடைய 
முடியாதென்று தோன்றுகிறது” என்றான்‌. 
“மொழியறிவதற்கு முன்பே என்னிடம்‌ நான்‌ ஆணென்று 


உரைத்தனர்‌. படைக்கலமெடுத்து என்‌ கையில்‌ 
அளித்தனர்‌. வில்லோ வாளோ கதாயுதமோ இம்மண்ணில்‌ 
உள்ள படைக்கலன்கள்‌ அனைத்தும்‌ ஆண்மை 
கொண்டவை. வெறும்‌ ஆண்குறிகள்‌ அவை. என்‌ 
தசைகளை ஒவ்வொரு நாளும்‌ இறுகச்செய்தேன்‌. 
ஒவ்வொரு கணமும்‌ பயின்று என்‌ உடலை இறுக்கி 
ஆணென்றாக்கிக்‌ கொண்டேன்‌. இன்று இளகி 
முலைக்குமிழ்களைச்‌ சூடி நெளிந்து வழிந்தபோது 
அறிந்தேன்‌ நான்‌ இழந்துவிட்டு வந்ததென்ன என்று. 
ஆணென்றும்‌ பெண்ணென்றும்‌ ஆகி ஆடும்‌ 
களியாட்டுகளை நாடுகிறது என்‌ உள்ளம்‌. இனி இவ்வுடல்‌ 
எனக்குரியதல்ல.” 


அவன்‌ சொற்களை அவள்‌ கேட்டதாக தெரியவில்லை. 
இளந்தோள்களிலும்‌ கழுத்தின்‌ குழிகளிலும்‌ 
குளிர்வியர்வை வழிய இமைகள்‌ சரிந்து பாதி மூடிய 
விழிகளுடன்‌ உடல்‌ தளர்ந்து கிடந்தாள்‌. தன்‌ எடை 
அவளை அழுத்துவதாக உணர்ந்து மெல்ல சரிந்தபோது 
“ம்ம்‌” என முனகியபடி அவனை அணைத்துக்‌ 
கொண்டாள்‌. “என்‌ எடை” என்று அவன்‌ சொன்னபோது 
“எனக்கு வேண்டும்‌” என்றாள்‌. “ஆம்‌” என்றான்‌. அவள்‌ 
கனவில்‌ என கண்மூடி புன்னகைத்தாள்‌. “நீ ஆணென 
உணர்ந்தாயா?” என்றான்‌. பெருமூச்சுடன்‌ “ஆம்‌” 
என்றாள்‌. “உன்‌ உடல்‌ இறுகியதா? தசைகள்‌ 
நாணேறினவா?” என்றான்‌. அவள்‌ 
விழிகளைத்திறந்தபோது அச்சொற்களை அவள்‌ 
அப்போதுதான்‌ பொருள்‌ கொள்கிறாள்‌ என்று தெரிந்தது. 
“என்ன?” என்றாள்‌. “நீ ஆணென உணர்ந்தாயா?” 
என்றான்‌. 


“ஆம்‌” என்றாள்‌. “எங்கு?” என்று அவன்‌ கேட்டான்‌. 
ns நாள்‌ முதல்‌ பெண்ணென்று சொல்லி 
வளர்க்கப்பட்டேன்‌. பெறுபவளென்று என்னை 
உணர்ந்தேன்‌. இன்று இம்முயங்கலின்‌ அலைகளில்‌ 
எங்கோ புடைத்தெழுந்து அளிப்பவள்‌ என நின்றேன்‌” 
என்றாள்‌. அர்ஜுனன்‌ “நான்‌ அதை உணர்ந்தேன்‌, 
பெற்றதனால்‌ மட்டுமே நான்‌ முழுமைகொண்டேன்‌” 
என்றான்‌. “அதைப்பெற்று நான்‌ பெண்ணானேன்‌.” 
இனிய பெருமூச்சுடன்‌ சரிந்து அவளருகே மல்லாந்து 
படுத்து இருகைகளையும்‌ தலைக்குப்‌ பின்னால்‌ 
வைத்துக்‌ கொண்டான்‌. புரண்டு அவன்‌ மேல்‌ ஒரு 
கையையும்‌ காலையும்‌ வைத்து தலைசரித்தாள்‌. அவள்‌ 
குழல்‌ அவன்‌ முகத்திலும்‌ கழுத்திலும்‌ பரவியது. அவன்‌ 
மார்பில்‌ முடிகளில்‌ தன்‌ முகம்‌ அமர்த்தி உதடுகளால்‌ 
அம்மென்மயிர்ப்‌ பரவலை கவ்வி இழுத்தாள்‌. 


“ஆணென்பதும்‌ பெண்ணென்பதும்‌ என்ன?” என்றான்‌. 
“சக்தி சிவம்‌ இப்புடவியென ஆகும்போது 
இரண்டாகின்றதா? அல்லது நாம்‌ உணரும்‌ மாயைதானா 
அது?” அவள்‌ “நாகங்கள்‌ பிறக்கையில்‌ ஆணென்றும்‌ 
பெண்ணென்றும்‌ இல்லை என்பார்கள்‌. நாகமகவு 
வளர்ந்து தன்னை ஆணென்றோ பெண்ணென்றோ 
ஆக்கிக்‌ கொள்கின்றது. ஆண்‌ பெண்ணாவதோ பெண்‌ 
ஆணாவதோ நாகங்களில்‌ இயல்பே.” வான்நோக்கி 
தொடுக்கப்பட்ட அம்புகள்‌ போல அவன்‌ உள்ளத்தில்‌ 
எழுந்த சொற்கள்‌ விசை தீரும்வரை பரந்து 
பொருளின்மையை, பொருள்கொள்ளும்‌ 
முடிவின்மையை, முடிவின்மையின்‌ முதல்‌ எல்லையைத்‌ 
தொட்டு திரும்பி வந்து அவன்‌ மீதே விழுந்து 
கொண்டிருந்தன. 


“இரண்டின்மை” என்று அவன்‌ சொன்னான்‌. 
“இரண்டின்மையன்றி எதுவும்‌ அதை தொட முடியாது 
என்று யாதவன்‌ என்னிடம்‌ சொன்னான்‌. இரண்டும்‌ என 
யோகத்தில்‌ அமர முடியுமா? இரண்டிலியாகும்‌ வழி 
ஒன்றுண்டா? இரண்டென ஆகி மானுடன்‌ கொள்ளும்‌ 
மாயங்கள்‌. இரண்டழிந்து அவன்‌ தன்னுள்‌ உணரும்‌ 
தடையின்மைகள்‌ தெய்வங்களுக்குரியவை போலும்‌. 
இரண்டுக்கும்‌ நடுவே அசைவற்ற துலாமுள்‌ அது. எழும்‌ 
விரல்‌ எஞ்சாத்தொலைவில்‌ எட்டித்‌ தொடும்‌ புள்ளி. 
முடிவிலாக்காலமென அசையும்‌ துலா. 
அசைவின்மைகொள்ளும்போது அதில்‌ இன்மையென 
நின்றிருக்கிறது காலம்‌...” 


தான்‌ முன்னரே துயின்று விட்டிருப்பதாக அவனுக்கு 
தோன்றியது. ஒன்றுடன்‌ ஒன்று இணையாத தனிச்‌ 
சொற்களாக இருந்தது அகம்‌. “நாகம்‌ இரண்டின்மை. 
இரண்டுமானது. அதன்‌ வால்‌ ஆண்மை, சிவக்கத்திறந்த 
வாயோ பெண்மை. தன்‌ வாலை தான்‌ விழுங்கி தன்னுள்‌ 
முழுமை கொள்கிறது. முற்றுச்‌ சுழல்‌. சுழிமைய வெறுமை. 
உண்டு தீரா விருந்து. தன்னை உண்பதைப்போல்‌ தீராச்‌ 
சுவை என்ன? தன்னுள்‌ தான்‌ நுழைந்து நிறைக்கும்‌ 
வெளி என்ன? தன்னுள்‌ நிறையும்‌ வெளியை தானன்றி 
எது நிறைக்க ஒண்ணும்‌?” துயிலில்‌ புதைந்து புதைந்து 
சென்ற இறுதிக்‌ கணத்தில்‌ விரிந்தோடி வந்து மண்டியிட்டு 
சிறு கத்தியால்‌ கழுத்தறுத்து குப்புற விழுந்த இளைஞன்‌ 
ஒருவனைக்‌ கண்டு திடுக்கிட்டு எழுந்தமர்ந்து உடல்‌ 
நடுங்கினான்‌. 


அவள்‌ கைகள்‌ விலக விழித்து “என்ன?” என்றாள்‌. “ஓர்‌ 
இளையோன்‌. அவனை நான்‌ மிக அருகிலென கண்டேன்‌. 


தன்‌ கழுத்தை தான்‌ அறுத்து உடல்‌ துடித்து விழும்போது 
அவன்‌ விழிகள்‌ என்னை நோக்கின.” உலூபி “இன்று 
மூதாதையர்களுக்கு பலியானவர்களை 
சொல்கிறீர்களா?” என்றாள்‌. “ஆம்‌” என்றான்‌. “அது இங்கு 
வழக்கம்தான்‌” என்றாள்‌. “இல்லை அதிலொருவன்‌ 
என்னை உற்று நோக்கினான்‌. அவன்‌ விழிகளில்‌ ஒரு 
சொல்‌ இருந்தது.” 


அவள்‌ “படுத்துக்‌ கொள்ளுங்கள்‌” என்றாள்‌. அர்ஜுனன்‌ 
உடலில்‌ எஞ்சிய மெல்லிய அதிர்வுடன்‌ அவளருகே 
படுத்துக்‌ கொண்டான்‌. “அவன்‌ விழிகளை மிக அருகே 
என இப்போது கண்டேன்‌. அவனை நான்‌ முன்பே 
அறிவேன்‌. முன்பெங்கோ கண்டிருக்கிறேன்‌” என்றான்‌. 
“நாகர்களை நீங்கள்‌ எங்கு கண்டிருக்க முடியும்‌?” 
என்றாள்‌. “இல்லை, எங்கோ கண்டிருக்கிறேன்‌. கழுத்து 
அறுபடுவதற்கு முந்தைய கணம்‌ அவன்‌ விழிகளில்‌ 
வந்தது ஓர்‌ அழைப்பு. அல்லது ஒரு விடை.” அர்ஜுனன்‌ 
அக்கணத்தை அஞ்சி மீண்டும்‌ அஞ்சி அஞ்சி அணுகி 
அவ்விழிகளை மிக அருகிலென கண்டான்‌. “அல்லது 
விடைபெறல்‌” என்றான்‌. 


பின்பு அதற்கு முந்தைய கணத்தை அவ்விழிகளில்‌ 
இருந்து மீட்டெடுத்தான்‌. “ஆம்‌, அதுதான்‌” என்று 
வியந்தான்‌. “அவன்‌ என்னை அடையாளம்‌ கண்டு 
கொண்டான்‌.” புருவம்‌ சுருக்கி “யார்‌?” என்று உலூபி 
கேட்டாள்‌. “அவ்விளையோன்‌. முந்தையநாள்‌ முதலே 
என்னை அவன்‌ கண்டிருக்கிறான்‌. ஆனால்‌ 
அக்கணத்திற்கு முந்தைய கணத்தில்‌ அவன்‌ என்னை 
அடையாளம்‌ கண்டான்‌. நான்‌ யாரென அறிந்தான்‌.” 
உலூபி “யாரென?” என்று கேட்டாள்‌. “அவன்‌ 
அறிந்ததென்ன என்று தெய்வங்களே அறியும்‌” என்றான்‌ 
அர்ஜுனன்‌. “ஆனால்‌ அதில்‌ ஐயமில்லை, அவன்‌ 
என்னை அடையாளம்‌ கண்டு கொண்டான்‌. நான்‌ 
இன்னமும்‌ அவனை அறியவில்லை. எங்கோ... 
காலமடிப்புகளில்‌ எங்கோ, எனக்காக அவன்‌ 
காத்திருக்கிறான்‌ போலும்‌.” 


அவள்‌ மெல்ல மேலெழுந்து அவனருகே வந்தாள்‌. அவன்‌ 
குழலுக்குள்‌ கை செலுத்தி நீவி பின்னால்‌ சென்று 
தலையைப்‌ பற்றி தன்‌ முலைக்கோடுகளுக்குள்‌ 
வைத்தாள்‌. அவன்‌ காதுகளுக்குள்‌ “துயிலுங்கள்‌ காலை 
விழித்தெழுகையில்‌ பிறிதொருவராக இருப்பீர்கள்‌” 
என்றாள்‌. “இந்தப்‌ பொற்கணம்‌... இது மீளாது. பிறிதொரு 
முறை இதை நான்‌ அறியவும்‌ போவதில்லை” என்றான்‌ 
அர்ஜுனன்‌. அவள்‌ அவன்‌ காதில்‌ “ஆம்‌, இத்தருணம்‌ 


என்னுள்‌ மைந்தனென முளைக்கும்‌” என்றாள்‌. அவன்‌ 
தலை தாக்கி நோக்கி “என்ன?” என்றான்‌. 


“என்‌ குலத்து நிமித்திகர்‌ முன்பே சொல்லி இருக்கின்றனர்‌, 
பொற்கணத்தில்‌ துளிர்க்கும்‌ மைந்தன்‌ ஒருவனுக்கு 
அன்னையாவேன்‌ என. நாகமணி போல்‌ என்னுள்‌ அவன்‌ 
உறைந்திருக்கிறான்‌. எண்கவர்‌ களம்‌ அமைத்து 
கல்லுருட்டிக்‌ கணித்து அவன்‌ பெயரையும்‌ அவர்கள்‌ 
சொல்லியிருக்கிறார்கள்‌.” மெல்லிய இதயதுடிப்புடன்‌ 
அர்ஜுனன்‌ அவள்‌ கையை பற்றினான்‌. முகம்‌ தூக்கி 
அவள்‌ விழிகளை நோக்கினான்‌. அதில்‌ அந்த இமையா 
நோக்கு மறைந்திருந்தது. அன்னையெனக்‌ கனிந்த 
கண்கள்‌ சிறு குருவிச்சிறகுகளென சரிந்தன. அவனருகே 
குனிந்து “அவன்‌ பெயர்‌ அரவான்‌” என்றாள்‌. 

“கதைகளின்‌ தெய்வமாகிய புராணிகை செவி மட்டுமே 
ஆனவள்‌, மொழியற்றவள்‌ என்று முதுசூதர்‌ பிருஹத்வர்‌ 
எழுதிய காவியமாகிய ப்ரஸ்ன சம்ப்ரதீகம்‌ சொல்கிறது” 
என்றாள்‌ மாலினி. “ஒலியற்றவள்‌. கதைகளுக்கு முன்பும்‌ 
பின்பும்‌ மட்டுமே அவள்‌ இருப்பை உணர முடியும்‌.” 
சுபகை முடிந்த கதையின்‌ மீட்டலில்‌ இருந்து மெல்லிய 
உடலசைவு வழியாக மீண்டாள்‌. 


“முதற்சொல்‌ எழுகையிலேயே அவள்‌ கதைகளுக்குள்‌ 
புகுந்து கொள்கிறாள்‌. கதைகளின்‌ ஒவ்வொரு 
வரிகளுக்கிடையிலும்‌ ஒவ்வொரு சொல்லுக்கு 
இடையிலும்‌ அவள்‌ இருக்கிறாள்‌. நீள்மூச்சுகளாக 
விழிநீர்த்‌ துளிகளாக பிறர்‌ அறியா உவகைகளாக 
பொருள்‌ கொள்ளா சொற்களாக எவரும்‌ அறியா 
விழைவுகளாக. கதை முடிந்ததும்‌ தன்‌ ஆயிரம்‌ கைகளை 
விரித்து பேருருவம்‌ கொண்டு அவள்‌ எழுகிறாள்‌” 
என்றாள்‌ மாலினி. “எனவே ஒருபோதும்‌ கதைகள்‌ 
முடிந்ததும்‌ விழி தூக்கி அவளை நோக்கலாகாது.” 


“ஆம்‌” என்றாள்‌ சுபகை. “கேளடி, அனைத்து கதைகளும்‌ 
அவளை தவிர்ப்பதற்கான முயற்சிகளே. கங்கையைக்‌ 
கடக்கும்‌ ஒற்றைத்‌ தோணிக்காரன்‌ ஊன்துண்டுகளை 
எறிந்து பின்தொடரும்‌ பசிகொண்ட முதலைகளை 
விலக்கிச்‌ செல்வது போல சொற்களால்‌ அவளை 
ஏமாற்றுகிறோம்‌. மறுகரை அணைந்ததும்‌ பாய்ந்தோடி 
விலகாதவர்‌ தொடர்ந்து வரும்‌ அவள்‌ பசிக்கு இரையாக 
வேண்டியதுதான்‌.” 


“இவ்வுலகில்‌ சிம்மங்களால்‌ உண்ணப்பட்டவர்களைவிட, 
நோயால்‌ உண்ணப்பட்டவர்களைவிட, போர்களால்‌ 
உண்ணப்பட்டவர்களை விட, ஊழால்‌ 
உண்ணப்பட்டவர்களை விட கதைகளால்‌ 
உண்ணப்பட்டவர்களே மிகுதி” என்று மாலினி 
தொடர்ந்தாள்‌. “புராணிகை தன்‌ முடிவிலா நீளம்‌ 
கொண்ட மேலாடையால்‌ இப்புவியை ஏழுமுறை சுற்றி 
வைத்திருக்கிறாள்‌. பொருள்‌ கைவிடா முதியவள்‌ தன்‌ 
முந்தானை முடிச்சில்‌ இட்டு வைத்துள்ள சிறு பொன்‌ 
நாணயமே இப்புவி என்கின்றனர்‌ சூதர்‌.” 


“அவள்‌ என்றோ எதையோ தான்‌ மறந்துவிடாமலிருக்க 
அம்முடிச்சை போட்டாள்‌. பின்பு ஒவ்வொரு முறையும்‌ 
அதை அவிழ்த்து எதன்‌ பொருட்டு அது போடப்பட்டது 
என்று எண்ணி வியந்து திரும்ப முடிந்து கொள்கிறாள்‌. 
மிக முதியவள்‌. வெண்பட்டாடை அணிந்தவள்‌. பழுத்து 
கனிந்த விழிகளும்‌ பால்‌ நுரையென அலையடிக்கும்‌ 
கூந்தலும்‌ மெலிந்து கூன்‌ விழுந்த உடலும்‌ நடுங்கும்‌ கை 
விரல்களும்‌ இறுக மூடிய உதடுகளும்‌ கொண்டவள்‌. 
இவ்வுலகில்‌ அவளறியாதவை எதுவுமில்லை. எனவே 
இவ்வுலகில்‌ உள்ள எவையும்‌ அவளுக்கு ஒரு பொருட்டும்‌ 
அல்ல.” 


“தன்‌ நீண்ட முதிய கைகளால்‌ அவள்‌ தொடும்‌ 
கூழாங்கற்கள்‌ விதை என வெடித்து முளையெழுந்து 
விழுதுகள்‌ பரப்பி வான்‌ நோக்கி பல்லாயிரம்‌ நாவுகளை 
விரித்து படபடக்கின்றன. இம்மலைகளை அவள்‌ 
தொட்டால்‌ பாம்பு முட்டைகளென இவை உடைந்து 
பேருருவ நாகங்கள்‌ விண்மீன்கள்‌ என விழி சுடர, மழை 
முகில்‌ என கரிய படம்‌ விரிய எழும்‌. வானளாவிய 
இப்புவியில்‌ தன்‌ நடுங்கும்‌ கைகளால்‌ ஒவ்வொரு 
கணமும்‌ அவள்‌ வருடிக்‌ கொண்டிருக்கிறாள்‌, தூங்கும்‌ 
குழவியை தனித்த அன்னை என.” 


“புராணிகையை மும்மூர்த்திகளும்‌ அன்னையென 
எண்ணுகிறார்கள்‌. அவள்‌ அளிக்கும்‌ 
இன்முலைப்பாலின்றி அவர்கள்‌ ஆற்றல்கொண்டு ஆக்கி 
அளித்து அழிக்க முடியாது. அவள்‌ கால்களைப்‌ ப ந்து 
தேவர்கள்‌ வழிபடுகிறார்கள்‌. அவர்களின்‌ பெருநிரை 
அவள்‌ கொண்ட ஒற்றைச்‌ சொல்‌ முளைத்த காடே. அவள்‌ 
வயிற்றில்‌ பிறந்தவன்‌ பிரம்மன்‌. அவள்‌ கருணை 
கொண்ட முலைகளில்‌ எழுந்தவன்‌ விஷ்ணு. சினம்‌ 
கொண்டு சிவந்த அவள்‌ விழிகளில்‌ இருந்து வந்தவன்‌ 
கனல்வண்ணன்‌.” 

“புராணிகை நிகரற்ற பெருங்கருணை கொண்டவள்‌. 
குனிந்து விழிநீர்‌ சொட்டி இப்புவியில்‌ தனித்து நெளியும்‌ 
சிறு புழுவையும்‌ தொட்டறிவாள்‌. விண்ணுலாவும்‌ 
கோள்களை களிப்பாவைகளென நோக்கி 
புன்னகைப்பாள்‌. இங்குள ஒவ்வொன்றையும்‌ 
குளிர்நீரெனத்‌ தொட்டு ஏழுமுறை பெருக்குபவள்‌ அவள்‌. 
பொங்கும்‌ பேரருவி என தான்‌ தொட்ட அனைத்தையும்‌ 
நுரை பெருகி எழுந்து நிறையச்செய்பவள்‌. தளிரொடு 
மலர்‌ கருக்கி பெருகிச்சூழும்‌ காட்டுத்தீ போன்று 
பெருஞ்சினம்‌ கொண்டவள்‌. குளிர்ந்து பொழிந்து மூடும்‌ 
பெருமழை அவள்‌.” 


“புராணிகை ஒரு கையில்‌ ஒரு போதும்‌ வாடா தண்மலர்‌ 
கொண்டவள்‌. மறுகையில்‌ விண்கொடி ஒளிவாள்‌ ஏந்தி 
மலைகளை அரிந்து செல்பவள்‌. புராணிகையை 
வணங்குபவனுக்கு துயரில்லை. சுவடிக்‌ கட்டெடுத்து 
விரலோட்டி புரட்டுவதுபோல அவன்‌ அறிந்து கடந்து 
செல்ல முடிவிலா உலகங்கள்‌ உள்ளன. கடலடித்‌ தளம்‌ 
போல அவன்‌ திறந்து நோக்குவதற்கு எண்ணிலடங்காத 
பொற்பேழைகள்‌ காத்திருக்கின்றன. தன்னந்தனிமையில்‌ 
நெஞ்சு தொட்டு விழி மயங்கி உவகை கொள்ள முதிரா 
இளங்கன்னிக்கு தீராபெருங்காதலன்‌ நினைவு என 
இனியவை கோடி எழுகின்றன.” 


“புராணிகையை அறிந்தவர்கள்‌ இலையன்றி மலர்‌ 
கொண்ட மரம்‌ போன்றவர்கள்‌. அவளைத்‌ தொட்டவர்கள்‌ 
புலரி படிந்த பனிமலைகள்‌ போல்‌ பொன்னாகிறார்கள்‌. 
புராணிகையின்‌ மைந்தர்களுக்கு மும்மூர்த்திகள்‌ மூன்று 
இனிய சொற்களே. முப்பத்து மூன்று கோடி தேவர்கள்‌ 
வெறும்‌ எழுத்துகளே. மூவாயிரத்து முப்பத்து மூன்று 
கோடி பாதாள தெய்வங்கள்‌ அவ்வெழுத்துகளின்‌ நிழல்‌ 
வடிவங்களே. புராணிகை தனித்தவள்‌. அவளைச்‌ சூழ்ந்து 
பணிந்திருக்கிறது இப்புவி. படைத்த தெய்வங்களின்‌ 
பெருவிழி அவள்‌.” 


மாலினி சொல்லி நிறுத்தியதும்‌ எங்கிருந்தோ என சுபகை 
விழித்து நீள்‌ மூச்செறிந்தாள்‌. இருவரும்‌ 
அங்கிலாதவர்கள்‌ போல்‌ நெடுநேரம்‌ அமர்ந்திருந்தனர்‌. 
காட்டின்‌ ஒலிகள்‌ எழுந்து சூழ்ந்த கரிய வானில்‌ 
விண்மீன்கள்‌ அதிர்ந்து கொண்டிருந்தன. நிலவு 
தொலைவில்‌ எங்கோ முகில்‌ குவையொன்றுக்குள்‌ 
ஒளிக்கசிவென தெரிந்தது. பிடியானை ஒன்று தன்‌ 
மைந்தனுக்கு இட்ட ஆணையை சுபகை கேட்டாள்‌. 
மைந்தன்‌ ஆம்‌ என்று உரைத்தபடி அன்னையை நோக்கி 


ஓடுவது தெரிந்தது. 


இளங்காற்று கடந்து வந்து அவள்‌ குழலை அள்ளி 
முதுகில்‌ தெளித்த பின்பு சுழன்று சென்றது. அவர்கள்‌ 
இருந்த மூங்கில்‌ குடில்‌ காற்றில்‌ மெல்ல அசைந்தது. 
இரவெனும்‌ ஒழுக்கில்‌ அப்பாறை ஒரு படகென மிதந்து 
செல்வது போல. இரவெனும்‌ கரிய பெருஞ்சுழி 
அப்பாறையை மையமாக்கி மெல்லச்சுழல்வது போல. 
மீண்டும்‌ சிந்தனை. மீண்டும்‌ பொருள்‌ மயங்கி ஒலியாகி 
அவிதல்‌. மீண்டும்‌ என்னென்ன எண்ணங்கள்‌ என 
வியத்தல்‌. மீண்டும்‌ ஒரு சொல்லில்‌ எழுதல்‌... 


துயின்றோமா என்று சுபகை வியந்தாள்‌. துயிலிலெழும்‌ 


இச்சித்திரங்கள்‌ எங்குள்ளன? துயிலில்‌ என்னைச்சூழ 
இருக்குமா அவ்வுலகு? இங்குள்ள அனைத்தையும்‌ 
துயிலென வருடிச்‌ செல்லும்‌ மாயப்பட்டு துகில்பீலி. 
ஒவ்வொரு முறையும்‌ அது அவளை பிறிதொன்றென 
காட்டுகிறது. துகில்‌ விலகியதுமே ஒவ்வொன்றும்‌ 
உருமாறி வருகிறது. 


சுஜயனின்‌ அலறல்‌ கேட்டு இருவரும்‌ ஒரே கணத்தில்‌ 
விழித்தெழுந்தனர்‌. “ஆ! நாகம்‌! நாகம்‌!” என்றபடி அவன்‌ 
எழுந்து உடல்‌ விதிர்க்க தன்‌ சிறு மஞ்சத்தில்‌ அமர்ந்து 
கூவினான்‌. வாய்‌ ஒருபக்கமாக கோணி ஒரு கை 
துடித்தது. “இளவரசே” என்றபடி மாலினி அவன்‌ 
இடுப்பைச்‌ சுற்றி தூக்கினாள்‌. “ஆயிரம்‌ பாம்புகள்‌! ஏழு 
பாம்புகள்‌!” என்று அவன்‌ கூவினான்‌. அவர்கள்‌ 
இருவரையும்‌ மாறி மாறி பார்த்து “பாம்புகள்‌! பாம்புகள்‌! 
நாகங்கள்‌! நாகங்கள்‌!” என்று அலறி அவளை 
பற்றிக்கொண்டான்‌. 


“இளவரசே... இதோ பாருங்கள்‌ இளவரசே” என்று 
அழைத்து அவன்‌ இரு கன்னங்களையும்‌ மாறி மாறி 
தட்டினாள்‌ சுபகை. பெருகி வழிந்த எச்சில்‌ ஆடையிலும்‌ 
மார்பிலும்‌ பளபளக்க அவன்‌ விழப்போவது போல்‌ உடல்‌ 
தளர்ந்தான்‌. உடனே விழித்துக்‌ கொண்டு பாய்ந்து 
சுபகையை கைகளாலும்‌ கால்களாலும்‌ இறுக்கிக்‌ 
கொண்டு “பாம்புகள்‌!” என்றான்‌. “எங்கே?” என்றாள்‌ 
சுபகை. “ஏழு பாம்புகள்‌!” என்றான்‌ சுஜயன்‌. “தென்னை 
மரம்‌ அளவுக்கு பெரியவை. அவை நெளிகின்றன.” 


“இளவரசே, அவை கதைகளில்‌ உள்ள பாம்புகள்‌. இங்கு 
நாங்கள்‌ மட்டும்தான்‌ இருக்கிறோம்‌” என்றாள்‌ சுபகை. “நீ 
இங்கிருந்தாயா?” என்றான்‌ அவன்‌. “ஆம்‌” என்றாள்‌ 
சுபகை. “அங்கே பாம்புகளுக்குள்‌ உன்னைப்‌ பார்த்தேன்‌” 
என்றான்‌ சுஜயன்‌. “எங்கு?” என்றாள்‌ சுபகை. “அங்கே 
நீ...” என்றபின்‌ அவளை விட்டுவிட்டு தலையை விலக்கி 
அவள்‌ முகத்தை பார்த்தான்‌. “விடு, என்னை விடு... விடு 
என்னை” என்றான்‌. “இளவரசே” என அவள்‌ கைநீட்ட 
“விடுடீ என்னை” என்று அவன்‌ கால்களை உதறி அவள்‌ 
தோள்களில்‌ மாறி மாறி அடித்தான்‌. 


அவள்‌ இறக்கிவிட தரையில்‌ நழுவி ஓடி மாலினிக்கு 
அருகே சென்று அவள்‌ மடியில்‌ அமர்ந்துகொண்டு தன்‌ 
கையை வாயில்‌ வைத்து ஏறிட்டு நோக்கினான்‌. அவனது 
சிறு விழிகள்‌ உருண்டு கொண்டிருப்பதை அவள்‌ 
கண்டாள்‌. குனிந்து “இளவரசே” என்றாள்‌. “போ, என்னை 
தொடாதே” என்றான்‌ அவன்‌. “ஏன்‌ இளவரசே? 


அஞ்சிவிட்டீர்களா?” என்றாள்‌. “அருகில்‌ வராதே” 
என்றான்‌ சுஜயன்‌. “ஏன்‌?” என்றாள்‌. “நீ கெட்டவள்‌” 
என்றான்‌. 


சுபகை கையை ஊன்றி மெல்ல அமர்ந்தபின்‌ சிரிப்புடன்‌ 
“இப்போதுதான்‌ என்னை கண்டு கொண்டீர்களா?” 
என்றாள்‌. சுஜயன்‌ “நான்‌ உன்னை அங்கே பார்த்தேன்‌” 
என்றான்‌. “எங்கே?” என்றாள்‌ அவள்‌. “காட்டில்‌... 
உன்னைச்சுற்றி நிறைய பாம்புகள்‌ இருந்தன.” 
மாலினியின்‌ விழிகளை சுபகை சந்தித்து மீண்டாள்‌. 
“அந்தக்காட்டில்‌ உன்னுடன்‌ அர்ஜுனர்‌ இருந்தார்‌” 
என்றான்‌. 

சுபகை திகைத்து மாலினியை நோக்கினாள்‌. சுஜயன்‌ 
கைநீட்டி “நீ ஏன்‌ ஆடை அணியவில்லை அப்போது?” 
என்றான்‌. மாலினி வாய்பொத்தி சிரித்தாள்‌. சுபகை 
நெஞ்சு படபடத்து “என்ன கண்டீர்கள்‌?” என்றாள்‌. “நீ 
ஆடை அணியவில்லை” என்றபின்‌ சுஜயன்‌ கை சுட்டி 
“உன்னுடைய மார்பில்‌ இரண்டு சின்னக்‌ குழந்தைகள்‌... 
மிகவும்‌ சிறிய குழந்தைகள்‌...” என்றான்‌. 
சற்றுத்திணறியபின்‌ “பெரிய செம்புக்குடங்கள்‌ போல” 
என்றான்‌. 


“பார்த்திருக்கிறான்‌” என்றாள்‌ மாலினி. சுஜயன்‌ 
சுபகையிடம்‌ “நீ கெட்டவள்‌” என்றான்‌. மாலினி 
அவனைத்‌ தூக்கி தன்‌ மடியில்‌ நீள படுக்க வைத்துக்‌ 
கொண்டாள்‌. அவன்‌ தலை மயிரை மெல்ல நீவியபடி 
“நாம்‌ அவளுடன்‌ பேச வேண்டியதில்லை இளவரசே. நீ 
என்னிடம்‌ எல்லாவற்றையும்‌ சொல்‌” என்றாள்‌. அவன்‌ 
“ஏழு பாம்புகள்‌” என்றான்‌. “அவை ஒன்றை ஒன்று 
பற்றிக்‌ கொண்டு நெளிந்தன. அதன்பிறகு நான்‌ 
அவற்றை வாளால்‌ வாளால்‌...” என்று சொல்லி 
கையூன்றி எழுந்து “வாளால்‌ அர்ஜுனரை ஒரே வெட்டு... 
நான்கு துண்டுகள்‌... அவை துடிதுடித்து...” என்றபின்‌ 
திகைத்து திரும்பிப்‌ படுத்து கால்களை முறுக்கிக்‌ 
கொண்டு “நிறைய பாம்புகள்‌. மால்யவான்‌! 
அந்தப்பாம்பை நான்‌ பார்த்தேன்‌. யானைப்‌ பாம்பு” 
என்றான்‌. 


அவன்‌ தலையை வருடிக்‌ கொண்டே மாலினி “ஏழாம்‌ 
உலகிலிருந்து இன்னும்‌ மீள்வதற்கு இயலவில்லை” 
என்றாள்‌. உரக்க “உலூபி!” என்று சொன்ன சுஜயன்‌ இரு 
முறை சப்புக்‌ கொட்டி “பாம்புகள்‌ வந்தன. நான்‌ 
அவற்றின்‌ முன்னால்‌... நான்‌ என்‌ கழுத்தை அறுத்துக்‌ 
கொண்டேன்‌. அவை என்னை விழுங்கின. உள்ளே 


இருட்டாக இருந்தது. இருட்டுக்குள்‌ நான்‌ ஏழு 
மனிதர்களை பார்த்தேன்‌. அவர்கள்‌ அழுது 
கொண்டிருந்தார்கள்‌” என்றான்‌. “ஏன்‌?” என்றாள்‌ 
மாலினி. “அவர்களைத்தான்‌ பாம்பு விழுங்கி விட்டதே, 
அதனால்தான்‌” என்றான்‌ சுஜயன்‌. 


மெல்ல அவன்‌ உடல்தசைகள்‌ தளர்ந்தன. கைகள்‌ 
பக்கவாட்டில்‌ விழ தொண்டையொலியுடன்‌ மூச்சு சீராக 
ஒலிக்கத்தொடங்கியது. புரியாத குழறலாக அவன்‌ ஓரிரு 
சொற்களை சொன்னான்‌. பின்பு கைகளை வாய்க்குள்‌ 
செலுத்தி சப்பிக்‌ கொண்டான்‌. அவனை நோக்கியபின்‌ 
“உடலை ஒடுக்கி புரளும்‌ குழந்தை கருவறைக்குள்‌ 
திரும்ப விழைகிறது. இப்புவியில்‌ தன்‌ இடத்தை அது 
கண்டடையவில்லை” என்றாள்‌ மாலினி. “உடல்‌ நிமிர்த்தி 
கைநீட்டி துயிலும்‌ குழந்தை தன்‌ இடத்தை அடையாளம்‌ 
கண்டுவிட்டது. அது முளைத்து விட்ட விதை போல. 
மேலும்‌ மேலும்‌ என விரிந்து வளர்ந்து இப்புவியை 
நிறைத்து விட விழைகிறது.” 


மாலினி குனிந்து அவன்‌ தலையை மெல்ல எடுத்து 
தரையில்‌ தன்னருகே வைத்தாள்‌. “இங்கேயே துயிலட்டும்‌. 
மஞ்சத்தில்‌ துயில்வது மட்டும்‌ இளவரசர்களுக்குத்‌ 
தெரிந்திருந்தால்‌ போதாது. மண்‌ தரையில்‌ துயில்வதற்கும்‌ 
தெரிந்தவனே அரசாள முடியும்‌” என்றாள்‌. சுபகை 
“இளைய பாண்டவர்‌ மஞ்சத்தில்‌ துயின்றதைவிட 
மண்ணில்‌ துயின்ற நாட்களே மிகுதி என்பார்கள்‌ சூதர்‌” 
என்றாள்‌. “ஆம்‌, அவன்‌ தீராப்பயணி. பயணிக்கு 
படுக்கை அமையாது என்பது முதுசொல்‌” என்றாள்‌ 
மாலினி. 


“நாகர்‌ உலகிலிருந்து அவர்‌ மணிபூரக உலகிற்குச்‌ 
சென்றதாக கதை கூறுகிறது” என சுபகை சொன்னாள்‌. 
“ஆம்‌, தசபதரின்‌ காவியத்தின்‌ அடுத்த பகுதி அவனது 
மணிபூரக பயணத்தைப்‌ பற்றித்தான்‌” என்றாள்‌ மாலினி. 
“அரவான்‌ பிறக்கும்‌ காலம்‌ வரை அவன்‌ நாகர்‌ உலகில்‌ 
இருந்ததாக சொல்கிறார்கள்‌. அரவான்‌ பிறக்கும்போது 
ஆணென்றும்‌ பெண்ணென்றும்‌ ஆன உடல்‌ 
கொண்டிருந்தான்‌. அவனுக்கு அரவான்‌ என்றும்‌ 
அரவினி என்றும்‌ இரு பெயர்களை அர்ஜுனன்‌ 
சூட்டினான்‌.” 


“மைந்தன்‌ பிறந்து இருபத்தெட்டாவது நாளில்‌ முதல்‌ 
நாகவிஷத்துளி அவன்‌ நாவில்‌ வைக்கப்பட்டது. அன்று 
தன்துணைவியிடம்‌ விடைபெற்று அக்காட்டிலிருந்து 
கிளம்பினான்‌. கங்கைக்‌ கரையோரமாக எழுந்து சென்ற 


பாதையில்‌ நடந்து இமயப்பனிமலை நோக்கி சென்றான்‌. 
அப்பயணத்தில்‌ தன்னை ஒரு பெண்ணென அவன்‌ 

க்கிக்‌ கொண்டான்‌. மலைப்பெண்களின்‌ 
ஆடையணிந்து நீள்கூந்தல்‌ கொண்டையிட்டு மலர்‌ சூடி 
பெண்ணென்று சில நாட்கள்‌ சென்றான்‌. பின்பு 
தோலாடை அணிந்து வில்லேந்தி ஆணென்று சில 
காலம்‌.” 


“இமயமலை அடுக்குகளினூடாக அங்கு சந்தித்த 
மலைப்பயணிகளுடன்‌ அவன்‌ சென்றதாக 
சொல்லப்படுகிறது. இமய உச்சியில்‌ வாழும்‌ 
கின்னரருடனும்‌ கிம்புருடருடனும்‌ அவன்‌ வாழ்ந்தான்‌. 
விழியறியாமல்‌ மறையும்‌ கலையை கின்னரரிடம்‌ 
கற்றான்‌. சிறகிலாது பறக்கும்‌ கலையை கிம்புருடரிடம்‌ 
கற்றான்‌. ஆனால்‌ தனிமையில்‌ பிறரை எண்ணி 
ஏங்காதிருக்கவும்‌ பிறருடன்‌ இருக்கையில்‌ உள்ளத்தில்‌ 
தனிமை கொள்ளாதிருக்கவும்‌ பயின்றதே அவன்‌ கற்ற 
கலைகளின்‌ உச்சம்‌ எனப்படுகிறது.” 


“பாரதவர்ஷத்தின்‌ வடக்கே இமயத்தை படிகளென ஆக்கி 
ஏறிச்சென்றால்‌ முகில்களுக்குள்‌ அமைந்த நாடுகள்‌ 
உள்ளன. அங்கு பொன்னிற உடல்‌ கொண்ட மனிதர்கள்‌ 
வாழ்கிறார்கள்‌. இறப்பற்றவர்கள்‌. காலம்‌ அவர்களை 
குறுகவே வைக்கிறது. வற்றி உலர்ந்து பருந்துபோலாகி 
பின்‌ சிட்டுக்குருவியென்றாகி பின்னர்‌ சிறகுள்ள 
பூச்சிகளாகி அங்கேயே அவர்கள்‌ இருக்கிறார்கள்‌. 
அவர்கள்‌ மலைசரிவுகளில்‌ நிழல்‌ இழுபட பறந்திறங்கிச்‌ 
செல்லும்‌ கீழ்த்திசை நாடுகள்‌ பல உள்ளன. அவை 
புராணங்களும்‌ அறியாத நிலங்கள்‌.” 


“கிழக்கத்திய மலை நாடுகளில்‌ காமரூபத்துடன்‌ 
பாரதவர்ஷம்‌ முடிவடைகிறது என்பது சூதர்‌ கணக்கு. 
காமரூபத்துக்கு மறுபக்கம்‌ நீரும்‌ நெருப்பும்‌ ஒன்றேயான 
கீழைப்பெருங்காடுகள்‌ உள்ளன. கால்களால்‌ 
அணுகப்பட முடியாதவை அவை என்கின்றனர்‌ சூதர்‌. 
பறந்து செல்லும்‌ கின்னரரும்‌ கிம்புருடரும்‌ மண்ணுக்குள்‌ 
செல்லும்‌ பெருநாகங்களும்‌ மட்டுமே அணுகக்‌ கூடியவை 
அந்நாடுகள்‌ என சூதர்நூல்கள்‌ பாடுகின்றன. ஆனால்‌ 
வணிகர்கள்‌ காமரூபத்துக்கு அப்பால்‌ உள்ள 
நாடுகளுடன்‌ இமயமலைமுடிகளின்‌ பொன்னிற மக்கள்‌ 
வணிகம்‌ செய்வதாக சொல்கிறார்கள்‌.” 


“அவர்களுடன்‌ இணைந்து மலைச்சரிவுகளில்‌ 
தோற்கூடாரங்களில்‌ தங்கி நாட்கள்‌ மாதங்களாக 
உருண்டு மறைய நாள்தோறும்‌ நடந்து அர்ஜுனன்‌ 


காமரூபத்தை அடைந்தான்‌. காமரூபத்திற்கு அப்பால்‌ 
இருபத்துநான்கு கீழ்நாகர்‌ உலகங்கள்‌. மணிபூரகம்‌ 
நாகருலகிற்கு அப்பால்‌ அமைந்திருந்தது” என்று மாலினி 
சொன்னாள்‌. “இளைய பாண்டவன்‌ அங்கே 
சென்றுவந்தபின்‌ இன்று அது அஸ்தினபுரியுடன்‌ 
அணுக்கமான நாடாக உள்ளது. அங்கு அஸ்தினபுரியின்‌ 
வணிகத்தூதர்களும்‌ சொற்தூதர்களும்‌ சென்று 
மீள்கிறார்கள்‌.” 


“காமரூபத்துக்கு கிழக்கே எழுந்து செல்லும்‌ 
பெருநிலத்தை சப்த சக்ர மகாதலம்‌ என்று தாந்த்ரீக 
நூல்கள்‌ வகுக்கின்றன. கரிய காட்டுமனிதர்கள்‌ வாழும்‌ 
நிலம்‌ ஸ்ரீமூலம்‌ என்று அழைக்கப்படுகிறது. அதற்கப்பால்‌ 
பொன்னிற முகமும்‌ பாம்பு விழிகளும்‌ கொண்ட 
இருபத்துநான்கு குலத்து நாகர்‌ வாழும்‌ நாடு 
சுவாதிஷ்டானம்‌. அதற்கப்பால்‌ உள்ளது மணிபூரகம்‌. 
அதற்கப்பால்‌ அனாகதமும்‌ விசுத்தியும்‌ ஆக்ஞையும்‌ 
உள்ளன.” 


“அணுக முடியாத மலை உச்சியான ஸ்ர்சகஸ்ரம்‌ தேவர்கள்‌ 
மட்டுமே செல்லமுடிவது. பாரதவர்ஷத்தின்‌ மீது எழும்‌ 
சூரியன்‌ முதலில்‌ காலடி வைக்கும்‌ இடம்‌ அது 
என்கின்றன புராணங்கள்‌. அதை கிழக்கு மேரு என்று 
நூல்கள்‌ அழைக்கின்றன. சூரியனின்‌ தோழரான 
அருணர்‌ தன்‌ பொன்னொளிர்‌ பார்வையால்‌ முதலில்‌ 
தொட்டு பொற்குவையாக ஆக்கும்‌ மலை அது. முன்பு 
சகஸ்ரத்தில்‌ சூரியன்‌ எழுவதைக்‌ காண தேவர்கள்‌ 
ருபுறமும்‌ ஒவ்வொரு நாளும்‌ கூடி அமர்வதுண்டு.” 


“மணிபூரகம்‌ அன்னை துர்க்கையின்‌ நிலம்‌. முன்பொரு 
நாள்‌ கைலாயத்தில்‌ தன்‌ இல்லம்‌ விட்டு எழுந்து கதவைத்‌ 
திறந்த அன்னை காலையின்‌ முதற்கதிர்‌ பட்டு மரகதமணி 
என ஒளிர்ந்த பச்சைப்‌ பெரும்‌ பரப்பை கண்டாள்‌. 
நந்தியிடம்‌ “எவ்விடம்‌ இது?” என்றாள்‌. அது 
காலையொளி படும்‌ பாரதவர்ஷத்தின்‌ முடிமுனை என்று 
அறிந்தாள்‌. மணிப்பச்சை செறிந்த அதற்கு மணிபூரகம்‌ 
என்று பெயரிட்டிருந்தார்கள்‌ முனிவர்‌. 
மணிபத்மையாகிய அன்னை அங்கே எழ 
விழைவுகொண்டாள்‌.” 


“இல்லாள்‌ என்றும்‌ அன்னை என்றும்‌ ஆன எந்தப்‌ 
பெண்ணும்‌ இளமைக்கு மீளும்‌ நுண்கனவொன்றை 
உள்ளத்தில்‌ மீட்டியிருப்பாள்‌. அன்று காலை அந்த 
மண்ணில்‌ ஒரு சிறு மகவென எழுந்து வாழ்ந்து மீள 
வேண்டுமென்று விழைவை அடைந்தாள்‌ அம்பிகை. 


அவ்வண்ணமே முகில்களில்‌ இறங்கி அம்மண்ணை 
அடைந்து அங்கு சிறு குழந்தையென கிடந்து அழுதாள்‌.” 


“அப்பால்‌ தன்‌ வேட்டைத்துணைவருடன்‌ யானை மீதேறி 
கானாடலுக்கு வந்த அரசன்‌ சித்ரகர்ணன்‌ 
அவ்வழுகையை கேட்டான்‌. ஒளி முத்து போல்‌ இலைக்‌ 
குவை ஒன்றில்‌ கிடந்து அழுத மகளை பாய்ந்து வந்து 
எடுத்து நெஞ்சோடணைத்துக்‌ கொண்டான்‌. தொப்புள்‌ 
கொடியற்ற அக்குழவி தெய்வம்‌ மானுட உருக்கொண்டதே 
என்றார்‌ அமைச்சர்‌. நம்‌ இல்லத்தில்‌ இவள்‌ வளரட்டும்‌, 
இவள்‌ பேரருளால்‌ இந்த மண்‌ ஒளி கொள்ளட்டும்‌ 
என்றான்‌ அரசன்‌.” 


“சித்ர கர்ணன்‌ அரண்மனையில்‌ தந்தையின்‌ 
கைகளிலிருந்து ஒரு கணமும்‌ இறங்காதவளாக துர்க்கை 
வளர்ந்தாள்‌. வேதியரென வந்த நாரதர்‌ அவளுக்கு 
ஜாதகர்மங்கள்‌ செய்து மணிபத்மை என்று பெயரிட்டார்‌. 
அவள்‌ காணும்‌ கண்களிலெல்லாம்‌ கனவை 
நிறைத்தாள்‌. பேரழகன்றி பிறிதொன்றிலாது வளர்ந்தாள்‌. 
பொன்பூத்து கன்னியென்றானாள்‌. அவளுக்கு 
மணவினை முதிர்ந்தபோது வெள்விடை ஒன்றின்‌ 
மேலேறி, புலித்தோல்‌ ஆடை அணிந்து வந்த வடபுலத்து 
மலைமகன்‌ ஒருவன்‌ அவளை மணம்‌ கொண்டு 
சென்றான்‌.” 


“தெய்வநிகர்‌ உருக்கொண்டு தன்‌ இல்லத்தில்‌ எழுந்த 
மகளை மானுடர்‌ எவரும்‌ மணக்கலாகாது என்பதற்காக 
பன்னிரு பயிற்சிகளை அளித்திருந்தான்‌ சித்ரகர்ணன்‌. 
நீர்த்துளி மண்ணை தொடுமுன்‌ ஒற்றை அம்பால்‌ அதை 
ஏழு துளிகளாக்குதல்‌. நீரிலாடும்‌ அல்லி மலரிதழை 
நெடுக்காக வாளால்‌ பிரித்தல்‌. நிலவொளியை 
கதாயுதத்தால்‌ சிதறடித்தல்‌ என அவன்‌ வகுத்த அத்தனை 
படைத்தொழில்களையும்‌ வென்று குலமக்கள்‌ 
அனைவரும்‌ கூடி நின்று வாழ்த்த அவளை இடை 
வளைத்து தூக்கி தன்‌ விடை மேல்‌ ஏற்றி மலை மேல்‌ 
எழுந்து மறைந்தான்‌ மலைமகன்‌.” 


“அந்திச்செம்மை மேல்‌ ஏறி சூரியன்‌ அணைந்ததுபோல்‌ 
அவள்‌ சென்றாள்‌. அவள்‌ இருந்த இடமெங்கும்‌ பின்னர்‌ 
பொன்‌ பூத்தது. அவள்‌ தொட்ட செடிகளெல்லாம்‌ மலர்‌ 
நிறைந்தன. அவளை நோக்கியவர்‌ அனைவரும்‌ 
தீராமங்கலம்‌ கொண்டனர்‌. அவள்‌ வாழ்ந்த மண்‌ பின்னர்‌ 
செல்வம்‌ ஒழியா கருவூலமாகியது. சித்ரகர்ணன்‌ அவள்‌ 
உருவை பொற்சிற்பமொன்றில்‌ அமைத்து தன்‌ 
அரண்மனை முகப்பில்‌ ஆலயமொன்றை எழுப்பினான்‌. 


அவளே அரசகுடியின்‌ குலதெய்வமானாள்‌. அன்றுமுதல்‌ 
மணிபூரகம்‌ அன்னை மணிபத்மையின்‌ நிலமென்றே 
அறியப்படலாயிற்று.” 

மணிபுரத்தின்‌ எல்லைக்குள்‌ நுழையும்போது அர்ஜுனன்‌ 
ஃபால்குனை என்னும்‌ பெண்ணாக இருந்தான்‌. 
மலைகளினூடாக செய்யும்‌ பயணத்தில்‌ ஆண்‌ என்றும்‌ 
பெண்‌ என்றும்‌ உருவெடுக்கும்‌ கலையை கற்று மிகத்‌ 
தேர்ந்திருந்தான்‌. உருமாறும்‌ கலை என்பது 
வண்ணங்களோ வடிவங்களோ மாறுவதல்ல, அசைவுகள்‌ 
மாறுவதே என அறிந்திருந்தான்‌. விழிதொடும்‌ 
முதல்‌அசைவு ஆண்‌ என்றோ பெண்‌ என்றோ நல்லவர்‌ 
என்றோ தீயவர்‌ என்றோ தம்மவர்‌ என்றோ அயலவர்‌ 
என்றோ சித்தத்திற்கு காட்டவேண்டும்‌. 
அவ்வெண்ணத்தையே பார்ப்பவரின்‌ சித்தம்‌, 
பாக்கப்படுபவரின்மேல்‌ ஏற்றிக்‌ கொள்கிறது. 


பெண்ணென்று ஆன உள்ளத்தை சூடிய அர்ஜுனன்‌ 
ஆண்‌ உடை ௮ ந்திருந்தாலும்‌ ஆண்‌ உருக்கொண்ட 
பெண்‌ என்றே பார்ப்பவர்கள்‌ எண்ணுவார்கள்‌. 
வண்ணமும்‌ வடிவமும்‌ கொள்ளும்போது அவனை 
ஆணென எண்ணும்‌ விழிகளே எதிர்வரவில்லை. 
பெண்ணுரு கொண்டிருக்கையில்‌ பெண்‌ என 
கனிந்திருந்தது அவன்‌ உள்ளம்‌. மகவொன்றை எடுத்து 
மார்போடு சேர்த்தால்‌ முலை சுரந்து 
ஊட்டமுடிந்தவனானான்‌. மலர்களையும்‌, 
இன்னிசையையும்‌ நாடினான்‌. ஆண்களைக்‌ கண்டு 
செல்ல நாணினான்‌. அவைகளில்‌ தயங்கினான்‌. ஆனால்‌ 
நாடிவரும்‌ விழித்‌ தொடுகைகளை விழைந்தான்‌. காற்று 
தொடும்‌ சுடர்‌ என ஆண்களின்‌ பார்வை அவன்‌ உடலை 
நெளிய வைத்தது. 


நேர்விழியால்‌ ஒன்றையும்‌, ஓர விழியால்‌ 
பிறிதொன்றையும்‌ காணக்கற்றான்‌. ஓர விழி காண்பதே 
உண்மை என்று நம்பும்‌ உளம்‌ கொண்டான்‌. தன்‌ 
கைகளென்றே தன்னை உணர்ந்திருந்த ஆண்மகன்‌ தன்‌ 
உடலை எண்ணி எப்போதும்‌ தவித்து நெளியும்‌ கைகள்‌ 
கொண்டவனான்‌. ஆடை சீர்செய்தான்‌. கூந்தல்‌ இழை 
ஒதுக்கினான்‌. கன்னத்தையும்‌ கழுத்தையும்‌ தொட்டு 
வருடி தன்னை அறிந்தான்‌. விரல்களை ஒன்றுடன்‌ 
ஒன்று பின்னி நாணினான்‌. கையால்‌ வாய்பொத்தி 
நகைத்தான்‌. உளம்‌ சென்று தொட்ட அனைத்தையும்‌ 


விரல்‌ நுனியால்‌ மெல்லத்‌ தொட்டு அறிய விழைந்தான்‌. 


ஆண்‌ என்று அவன்‌ கண்ட உலகம்‌ படைக்கலன்‌ ஏந்தி 
அவனை அறைகூவல்‌ விட்டு நின்ற ஒன்று. கிளைகளும்‌ 
இலைகளும்‌ மட்டுமன்றி தளிர்களும்‌ மலர்களும்கூட 
கூர்கொண்டு எழுந்த வெளி அது. கொம்புகளும்‌ 
பற்களும்‌ குளம்புகளும்‌ மட்டுமன்றி கனிந்த கரிய 
மூக்கும்‌, ௧௬ விழிகளும்‌ நாக்கும்கூட எதிர்த்து நின்ற 
களம்‌. பெண்‌ என்று அவன்‌ கண்ட உலகில்‌ மெல்ல கை 
தொட்டபோது கரும்பாறை களிம்பாகியது. அடிமரம்‌ 
அன்னையின்‌ இடை என ஆயிற்று. கொம்பு குலுக்கி 
வரும்‌ மதயானை கைநீட்டி வரும்‌ குழந்தை என்று 
தோன்றியது. 


இருவேறு உலகங்களை அறிந்தான்‌. ஒன்று 
பிறிதொன்றின்‌ மேல்‌ முற்றிலும்‌ கவிழ்ந்து கடந்து 
சென்றது. நீர்‌ வலையை என ஒன்று பிறிதை 
அறியவில்லை. நீரில்‌ ஒளி என ஒன்று பிறிதால்‌ ஆனதாக 
இருந்தது. எதிரெதிர்‌ ஆடிகளைப்போல்‌ ஒன்று பிறிதை 
நோக்கி தன்னை பெருக்கிக்கொண்டது. காற்று 
முகில்களை அறிதலைப்போல்‌ ஆண்‌ பெண்ணை 
அறிந்தான்‌. மழையை மண்‌ என பெண்‌ ஆணை 
அறிந்தாள்‌. 


கீழ்நாகர்களின்‌ குடிகளுக்கு இமயமலையின்‌ 
பனிச்சரிவுகளிலிருந்து ஆயிரம்‌ கழுதைகளில்‌ 
பொதியேற்றி வந்திறங்கிய மலைவணிகர்களுடன்‌ 
அவனும்‌ இணைந்து கொண்டான்‌. மலைச்சரிவு ஒன்றில்‌ 
அமர்ந்து தங்கள்‌ பொதிவிலங்குகளை அவிழ்த்துக்‌ கட்டி, 
புற்சருகுகளை பிரித்துப்போட்டு, நீர்‌ காட்டிவிட்டு 
மலைச்சரிவில்‌ தோல்‌ கூடாரங்களை கட்டினர்‌ வணிகர்‌. 
சிறு கொக்கித்தறிகளில்‌ கட்டப்பட்ட கழுதைகள்‌ 
தோல்பைகளிலிருந்து உள்‌ நாக்குக்குள்‌ விடப்பட்ட நீரை 
உறிஞ்சிக்குடித்தன. கூடாரங்களுக்கு சுற்றும்‌ 
இரவுக்காவலர்‌ படைக்கருவிகளுடன்‌ நின்றனர்‌. 


கூடாரமுற்றத்தில்‌ சிறு வட்டங்களாக அமர்ந்து நடுவே 
நெருப்பிட்டு, தழலில்‌ காட்டி உருக்கிய ஊன்கொழுப்பை 
மரக்கட்டைகளென உலர்ந்திருந்த உலர்‌அப்பங்களின்‌ 
மேல்‌ பூசி பசியின்‌ விருப்புடன்‌ உண்டனர்‌. பெரிய 
சுரைக்காய்‌ குடுவைகளில்‌ நிறைக்கப்பட்ட புளித்த 
மதுவை அனலிலிருந்து சற்று அப்பால்‌ வைத்தனர்‌. 
வெம்மை பட்டபோது இனிய நினைவுகள்‌ எழுந்து 
உவகை கொண்டதுபோல்‌ மது நுரைத்து குமிழி விட்டு 
வழிந்தது. அதன்‌ மூடியின்‌ விளிம்புகள்‌ மீறி 


அடக்கப்பட்ட சிரிப்பு போல மதுவின்‌ ஆவி 
வெடித்தெழுந்தது. அந்த மணம்‌ அவர்கள்‌ 
அனைவருக்கும்‌ நாவூறச்செய்தது. 


அப்போது ஒருவன்‌ மலைப்பாதையில்‌ நிழலசைவென 
ஒருருவை கண்டான்‌. அது பெண்ணென்று அக்கணமே 
உணர்ந்தான்‌. “ஒரு பெண்‌” என்று அவன்‌ சுட்டிக்காட்ட 
“பெண்ணா? இப்பாழ்வெளியிலா? உன்‌ விழிகள்‌ 
உருவெளித்‌ தோற்றம்‌ காட்டுகின்றன” என்றான்‌ ஒருவன்‌. 
“இல்லை, பெண்ணே” என்றான்‌ இன்னொருவன்‌. “அழகி” 
என்று மற்றொருவன்‌ சொன்னான்‌. அவர்கள்‌ 
விழிவிரித்து நோக்கியிருக்க னை உடல்‌ நெளிய 
நாகமென ஃபால்குனை அணுகி வந்தாள்‌. 


அவள்‌ கால்களில்‌ கட்டி இருந்த சலங்கை ஒலி முதலில்‌ 
அவர்களை அடைந்தது. ஒவ்வொருவரும்‌ தங்கள்‌ விரல்‌ 
நுனியால்‌ அதை தொட்டுவிட முயல்பவர்கள்‌ போல்‌ 
முன்னெழுந்தனர்‌. “தித்திக்கும்‌ ஒலி” என்று அவர்களில்‌ 
பாடக்கற்றிருந்த ஒருவன்‌ சொன்னான்‌. விழிமயங்க 
“பொருள்‌ கனிந்த ஒலியே சொற்கள்‌. பொருள்மிகுந்து 
மீறிய ஒலியே இசை. இது நல்லிசை” என்றான்‌. 


அணுகி வந்த ஃபால்குனை தலைவணங்கி “என்‌ பெயர்‌ 
ஃபால்குனை. ஊர்மன்றுகளில்‌ நடனமிட்டு அலையும்‌ 
தாசி. நெடுந்தூரம்‌ தனித்துவந்தேன்‌. நீங்கள்‌ வைத்துள்ள 
கள்மணம்‌ அறிந்து உங்களை நோக்கி வந்தேன்‌” 
என்றாள்‌. “அமர்க அமர்க” என்று பல குரல்கள்‌ எழுந்தன. 
“இப்பாழ்வெளியில்‌ பெண்‌ ஒருத்தி தனித்து வருவதை 
நம்ப முடியவில்லை” என்றார்‌ முதியவர்‌. “நான்‌ 
இப்பனிவெளியில்‌ பல்லாண்டுகள்‌ அலைந்து 
திரிந்தவள்‌. வில்தொழில்‌ அறிந்தவள்‌. மண்ணில்‌ 
எவ்விலங்கும்‌ எனக்கு தீங்கு இழைக்க இயலாது. 
சொல்தொழிலும்‌ அறிந்தவள்‌ என்பதால்‌ தேவர்களும்‌ 
என்னை அணுகார்‌” என்றாள்‌. 


தோலாடை ஒன்றை மணையில்‌ விரித்து 
இளையோர்களில்‌ ஒருவன்‌ “அமர்க அழகி” என்றான்‌. 
மலைப்பாம்பு உடல்‌ வளைப்பது போல்‌ கால்களை 
மடித்து, இடை ஓசிந்து, ஒரு கை ஊன்றி அவள்‌ 
அமர்ந்தாள்‌. இன்னொருவன்‌ மூங்கில்‌ குழாயை மீறி 
நுரைத்து மெல்லிய ஆவி எழுந்த மதுவை ஊற்றி 
அவளுக்கு அளித்தான்‌. அதை வாங்கி அதன்‌ புளிப்பு 
மணத்தை மும்முறை நுகர்ந்து பால்குனை ஒரே மூச்சில்‌ 
அருந்தினாள்‌. அவளது செவ்விதழ்களில்‌ பளபளத்த 
மதுவின்‌ ஈரத்தை அன்றி பிறிதெதையும்‌ பார்க்கவில்லை 


இளையோர்கள்‌. 


“எங்கு செல்கிறாய்‌?” என்றார்‌ முதியவர்‌. “தங்களுடன்‌ 
வருகிறேன்‌. எங்கு செல்வது என்ற இலக்கேதும்‌ 
எனக்கில்லை. செல்லுமிடமெல்லாம்‌ எனக்கு உகந்த 
ஊரே. பார்க்கும்‌ மானுடரெல்லாம்‌ எனக்கு கேளிர்‌” 
என்றாள்‌. பாடகன்‌ கை ஊன்றி எழுந்து “நீ 
நடனமாடுவாயா?” என்றான்‌. “ஆம்‌. அதுதான்‌ என்‌ 
தொழில்‌” என்றாள்‌. “களைத்திருக்கிறாய்‌. இன்று துயில்க! 
நாளை நீ ஆடுவதை நாங்கள்‌ பார்க்கலாம்‌ அல்லவா?” 
என்றார்‌ இன்னொரு முதியவர்‌. “நெடுந்தொலைவு 
நடந்துள்ளேன்‌. ஆயினும்‌ சற்று ஓய்வெடுத்தபின்‌ 
என்னால்‌ ஆட முடியும்‌. இத்தனை விழிகளைக்‌ 
கண்டபின்‌ பெண்‌ என உணரும்‌ இனிமையை 
அறிகிறேன்‌. ஆடாது இவ்விரவைக்‌ கடக்க என்னால்‌ 
முடியாது” என்றாள்‌ ஃபால்குனை. 


உரக்க ஒலி எழுப்பி அனைவரும்‌ நகைத்தனர்‌. உருகும்‌ 
கொழுப்பு தடவிய உலர்‌ அப்பங்களை ஒருவன்‌ 
கொண்டுவந்தான்‌. கொதிக்கும்‌ நீரிலிட்டு 
வேகவைக்கப்பட்ட உலர்ந்த காய்கறிகளை 
பிறிதொருவன்‌ கொண்டுவந்தான்‌. உணவருந்தி, சற்றே 
கால்நீட்டி ஓய்வெடுத்தபின்‌ எழுந்து மேலாடையை 
எடுத்து இடையில்‌ சுற்றி, வளையல்கள்‌ நகைக்க 
கைகளைத்‌ தட்டிக்கொண்டு “ஆடுகிறேன்‌” என்றாள்‌ 
ஃபால்குனை. கையில்‌ தப்புத்‌ தாளத்துடன்‌ எழுந்து வந்த 
பாடகன்‌ “இத்தனை பேரழகி ஒருத்தி என்‌ பாடலுக்கு 
இதற்குமுன்‌ ஆடியதில்லை” என்றான்‌. 


ஃபால்குனை சிரித்து “இத்தனை விடாய்‌ கொண்ட 
விழிகளுக்கு முன்‌ நானும்‌ ஆடியதில்லை” என்றாள்‌. 
அவர்கள்‌ கைகளில்‌ மதுக்கோப்பையுடன்‌ அவளைச்‌ 
சூழ்ந்தனர்‌. நான்கு பக்கமும்‌ எரிந்த செஞ்சுடர்‌ ஒளி 
மின்னும்‌ ஆடைகளுடனும்‌ கல்‌அணிகளுடனும்‌ அவள்‌ 
பாயச்‌ சித்தமாகி நிற்கும்‌ இளமான்‌ என மன்றுநடுவே 
நின்றாள்‌. ஒருவன்‌ “மோகினி! மோகினியைப்‌ பாடு!” 
என்றான்‌. 


பாடகன்‌ தப்புக்கிணை மீட்டி “அமுதென எழுக! பாற்கடல்‌ 
அமுதென எழுக! 

நெஞ்சம்‌ பாற்கடல்‌ அமுதென விழைந்து எழுக! 
இங்கெழுக! எழுக இங்கு என்னெஞ்சம்‌!” என்று பாடத்‌ 
தொடங்கினான்‌. ஃபால்குனை அதை தன்‌ விழிகளால்‌ 
கூர்ந்து நோக்கி அசையாது நின்றாள்‌. அச்சொற்களின்‌ 
அதிர்வுகள்‌ அவள்‌ விழிக்கூர்மையில்‌ மட்டுமே 


தெரிந்தன, வேல்நுனியில்‌ சுடரசைவுபோல. 


“அலையெழும்‌ பொன்னொளியே! வெண்பனியில்‌ 
அலையென எழும்‌ பொன்னொளியே!” என்று பாடகன்‌ 
தாளம்‌ ஈட்டி பாடத்தொடங்கியபோது அவள்‌ கால்கட்டை 
விரலிலிருந்து மெல்லிய நடுக்கம்‌ ஒன்று கிளம்பி 
உடலெங்கும்‌ பரவியது. அவ்வலையை தொடைகள்‌, 
இடை, முலைகள்‌, தோள்கள்‌, கால்கள்‌, கைகள்‌, இதழ்கள்‌ 
என காண முடிந்தது. விழிதொட்டறியும்‌ தாளம்‌. கைகள்‌ 
அலை வடிவாக மெல்ல தழல்‌ ஆடுவதுபோல்‌ அவள்‌ 
நடமிடத்தொடங்கினாள்‌. உள்ளத்திலிருந்து ஆட்டம்‌ 
உடலுக்கு எழுகையில்‌ தாளத்தின்‌ கணக்குகளாக மாறியே 
வந்தடைகிறது. உடலுக்கும்‌ உள்ளம்‌ எழுந்த 
நடனத்துக்கும்‌ நடுவே அந்த தாளக்கணக்கின்‌ ஒருநொடி 
எப்போதும்‌ எஞ்சியுள்ளதென்பதை பாடகன்‌ அறிவான்‌. 
உடல்‌ அக்கணக்கை மறந்து உள்ளமே நேராக 
நடனமென்றாக உடல்‌ அதன்‌ 
விழிவடிவமென்றாகும்போதே நடனம்‌ 
தெய்வங்களுக்குரியதாகிறது. 


தெய்வமெழுந்த நடனம்‌. அவர்கள்‌ முன்‌ நின்றது 
பெண்ணுடல்‌ அல்ல. பாற்கடல்‌ அலையின்‌ தாளம்‌ 
கனிந்து எழுந்த மோகினி. தோளில்‌ அமுத கலமேந்தி 
நடந்து வந்தவள்‌ அவள்‌. அன்னை அன்னை என 
தவித்த குழந்தைகளை நோக்கி புன்னகைத்தாள்‌. வானம்‌ 
வானம்‌ என உன்னிய தேவர்களின்‌ சிறகுகளை 
காற்றென வந்து தொட்டாள்‌. ஆழம்‌ ஆழம்‌ என 
எடைகொண்ட தலைகளை நீரென வருடிச்சென்றாள்‌. 
பின்பு நடனம்‌ ஓய ஒவ்வொருவரும்‌ காற்றில்‌ பறந்து 
பனியீரத்தில்‌ எடை கொண்டு ஆங்காங்கே வந்தமைந்த 
பஞ்சுப்‌ பிசுறுகள்‌ என மண்‌ தொட்டனர்‌. 
எங்கிருக்கிறோம்‌, ஏதென்றிருக்கிறோம்‌ என்றறியாத 
தன்னிலையில்‌ எழுந்து நோக்கியபோது முடியாத இசை 
ஒன்று சுழித்துச்‌ சென்றுகொண்டிருந்தது. 


விழித்துக்கொண்ட ஒரு வணிகன்‌ சிவந்திருந்த 
கனலருகே கனல்‌ எழும்‌ கண்களுடன்‌ சிலையென 
அமர்ந்திருந்த ஃபால்குனையிடம்‌ “நீ எப்போது விழித்தாய்‌ 
அழகி?” என்று கேட்டான்‌. “நான்‌ துயில்வதே இல்லை 
இளைஞனே” என்றாள்‌ ஃபால்குனை. “ஏன்‌?” என்றான்‌. 
“துயிலின்போது இழக்கும்‌ உலகை நான்‌ விடுவதில்லை. 
இப்புவியில்‌ எனக்களிக்கப்பட்ட அனைத்தையும்‌ 
முழுதாக அடைய விழைபவள்‌ நான்‌.” அவள்‌ என்ன 
சொல்கிறாள்‌ என்பது தெரியாமல்‌ அவன்‌ திகைத்து 
பின்பு “முற்றிலும்‌ துயிலாமல்‌ எப்படி வாழ முடியும்‌?” 


என்றான்‌. ஃபால்குனை “விழித்திருக்கையிலும்‌ நாம்‌ 
துயின்றுகொண்டுதான்‌ இருக்கிறோம்‌. விழி மூடி திறக்கும்‌ 
ஒரு கணம்‌ என்பது ஒரு சிறு துயிலே. பல்லாயிரம்‌ 
துயில்களின்‌ ஊடாக என்‌ பகல்‌ சென்று இரவாகிறது” 
என்றாள்‌. 


அவன்‌ அவளை எண்ணி ஆழ்ந்த அச்சம்‌ ஒன்றை 
அடைந்தான்‌. மேற்கொண்டு சொல்லின்றி அவள்‌ கனல்‌ 
முகத்தையே நோக்கிக்‌ கொண்டிருந்தான்‌. பின்பு கனவுள்‌ 
புகுந்து அங்கே நாணொலி எழுப்பி அம்புமிழும்‌ 
கொலைவில்‌ ஏந்தி காகபட்சக்‌ குழல்‌ பறக்க தாடி எழுந்து 
சிம்மப்‌ பிடரிபோல்‌ அலைய பாய்ந்து வரும்‌ மாவீரன்‌ 
ஒருவனைக்‌ கண்டான்‌. அவன்‌ விழிகளுக்கு குருதிகொள் 
அம்பின்‌ கூர்மை இருந்தது. “அடிபணிகிறேன்‌ இளவரசே” 
என்றான்‌. குழல்தொட்டுச்‌ செல்லும்‌ காற்றுபோல கை 
ஒன்று அவன்‌ நெற்றியில்‌ தொட்டு விலகிச்‌ சென்றது. 
வில்லின்‌ நாணோசை கேட்டு தன்னைச்‌ சூழ்ந்திருந்த 
பெருமரங்கள்‌ யாழ்‌ தந்திகள்‌ போல விம்முவதை 
கேட்டான்‌. கைகூப்பி அவ்வீரன்‌ செல்லும்‌ திசையை 
நோக்கி நின்றான்‌. 


பின்பு விழித்துக்கொண்டபோது புலரியின்‌ 
மென்வெளிச்சம்‌ அங்கெல்லாம்‌ சூழ்ந்திருந்ததை 
அறிந்தான்‌. கங்கு வெண்‌ சாம்பல்‌ பூத்திருந்தது. 
ஃபால்குனை அங்கிருந்ததை, அவள்‌ இருந்த இடத்தின்‌ 
வெறுமை மூலம்‌ அறிந்து அவன்‌ எழுந்து அமர்ந்தான்‌. 
சுற்றி நோக்கியபோது அப்பால்‌ ஆழத்தில்‌ 
ஒளிக்குழைவெனச்‌ சென்ற சிறு சுனையிலிருந்து 
மரக்குடைவுக்‌ குடத்தில்‌ நீர்‌ அள்ளி இடையில்‌ வைத்து, 
ஓசையின்றி உலையும்‌ அழகுடலுடன்‌ அவள்‌ மேலே 
ஏறிவருவதைக்‌ கண்டான்‌. 


வணிகர்‌ குழுவுடன்‌ ஃபால்குனை கீழ்நாகர்‌ நாட்டுக்குச்‌ 
சென்றாள்‌. அங்கு சந்தைகள்‌ தோறும்‌ அவர்கள்‌ 
தாழ்வரை விளைபொருட்களை வாங்கி தாங்கள்‌ 
கொண்டுவந்த மலைப்பொருட்களை அளித்தனர்‌. 
மலையிலிருந்து அவர்கள்‌ கொண்டுவந்த கம்பளங்கள்‌, 
கம்பளி ஆடைகள்‌, தோல்‌ பொருட்கள்‌, தெய்வம்‌ 
குடியேறிய சாளக்கிராமங்கள்‌, ஒளிவிடும்‌ பலவண்ண 
அருங்கற்கள்‌, முட்டை விரிந்து வெளிவந்த செங்கழுகுக்‌ 
குஞ்சுகள்‌ சந்தைகளில்‌ பேரார்வத்தை எழுப்பின. நிகராக 
உப்புக்கற்களும்‌, உலர்‌ ஊனும்‌, மீன்‌உலர்‌ சுருள்களும்‌, 
ஏழு வகை கூலமணிகளும்‌ கொண்டனர்‌. 

பொதி நிறைத்து மலை வணிகர்‌ ஒவ்வொரு 
சந்தையிலிருந்தும்‌ திரும்பிச்‌ சென்றுகொண்டிருந்தனர்‌. 


மலை இறங்குகையில்‌ சிறிய போர்ப்படை என தோன்றிய 
அக்குழு பாலையில்‌ வற்றும்‌ நதிப்பெருக்கென சிறுத்து 
மறையத்தொடங்கியது. 


கீழ்நாகர்களின்‌ இறுதிச்‌ சந்தையாகிய ஷிப்ரதலம்‌ 
என்னும்‌ ஊரில்‌ இறுதி வணிகர்‌ குழுவும்‌ மலை 
திரும்பியது. &பால்குனையிடம்‌ சொல்பழுத்த 
முதுவணிகர்‌ “அழகியே, எங்களுடன்‌ மலைக்கு 
வருகிறாயா? தலைமுறைகள்‌ என மலை இறங்கி 
இம்மண்ணில்‌ பரவி பொருள்கொண்டு மீள்பவர்கள்‌ 
நாங்கள்‌. பனி பொழிந்து உருகி மறைவதுபோன்றது 
எங்கள்‌ வருகை என்று இவ்வூரில்‌ சொல்கிறார்கள்‌. 
வலசைப்‌ பறவைகள்‌ என மூதாதையரின்‌ 
நினைவுகளின்‌ ஊடாக இவ்வழிகளை 
அறிந்திருக்கிறோம்‌. ஒவ்வொரு முறை வருகையிலும்‌ 
ஊர்‌ மீள்வோமா என்ற அச்சம்‌ கொள்வோம்‌. ஒவ்வொரு 
முறையும்‌ இங்கு திரும்புகையில்‌ மறுமுறை இங்கு 
வருவோமா என்று உள்ளம்‌ ஏங்கும்‌. ஒருமுறைகூட 
இப்பயணம்‌ போல உவகையும்‌ களியாட்டமுமென எங்கள்‌ 
பொழுது கழிந்ததே இல்லை” என்றார்‌. 


“நூறு மேனி விளையும்‌ சொல்வயல்‌ உன்னிடம்‌ உள்ளது. 
காட்டை எரித்தழிக்கும்‌ தழல்‌ போன்றது உன்‌ உடல்‌. நீ 
மானுடப்பெண்‌ அல்ல. மண்ணில்‌ எழுந்த ஏதோ தெய்வம்‌ 
என்று நான்‌ அறிவேன்‌. எங்களை இத்தனை நாள்‌ 
உடனிருந்து வாழ்த்தினாய்‌. எங்கள்‌ இல்லங்களில்‌ 
நிறைக்கும்‌ ஒளியென உடன்‌ வந்தால்‌ பேறு பெற்றவர்கள்‌ 
ஆவோம்‌. இனி மலைமேல்‌ பனி இறங்கும்‌ காலம்‌. எங்கள்‌ 
இல்லங்கள்‌ மீது பளிங்குப்பனி சரியும்‌. மைந்தரை 
உடலோடு அணைத்து சிறு வெம்மையும்‌ சிந்தாமல்‌ ஏற்று 
அமர்ந்திருக்கும்‌ ஆறு மாத காலம்‌. சொல்லிச்‌ சொல்லி 
காலத்தை உருக்கி நீட்டிச்‌ சுருட்டி வைத்திருப்போம்‌. 
அங்கு எங்களுடன்‌ நீ இருப்பாய்‌ என்றால்‌ காலத்தின்‌ 
ஒவ்வொரு மணியும்‌ ஒளிகொண்டதாக ஆகும்‌” என்று 
சொல்லி கைகூப்பினார்‌. 


ஃபால்குனை “பணிகிறேன்‌ முதுவணிகரே. கடந்து வந்த 
பாதையில்‌ திரும்புவதில்லை என்ற நெறி கொண்டவள்‌ 
நான்‌. இங்கிருந்து மீண்டும்‌ முன்செல்லவே விழைகிறேன்‌” 
என்றாள்‌. முதுவணிகர்‌ “இதற்கு அப்பால்‌ உள்ளது 
மணிபூர நாடு. துர்க்கை அன்னையின்‌ மண்‌ அது 
என்கிறார்கள்‌. அங்கு மலைவணிகர்‌ செல்வதில்லை. 
மணிபுரத்தவர்‌ மேலும்‌ கிழக்கே அருங்காட்டிற்கு அப்பால்‌ 
இருந்து வரும்‌ தீரர்களிடம்‌ இருந்து பொருள்‌ 
கொள்பவர்கள்‌. பதினெட்டு கீழ்நாகர்களின்‌ நாடுகளால்‌ 


சூழப்பட்டு இருப்பவர்கள்‌. ஓநாய்கள்‌ சுற்றி வளைத்த 
பிடியானைபோல்‌ அஞ்சி உடல்‌ சிலிர்த்து நின்றிருக்கும்‌ 
நாடு அது என சூதர்கள்‌ பாடுகின்றனர்‌. தங்கள்‌ 
எல்லைகளைக்‌ கடந்து அயலவர்‌ வருவதை அவர்கள்‌ 
விழைவதில்லை. கடந்து சென்ற அயலவர்‌ 
அனைவரையும்‌ வினாவேதும்‌ இன்றி கொன்று 
வீசுவதையே தங்கள்‌ நெறி என்று கொண்டிருக்கிறார்கள்‌” 
என்றார்‌. 


“நான்‌ இதுவரை சென்ற இடங்கள்‌ அனைத்துமே 
நுழைவுக்கு ஒப்புதல்‌ இல்லாதவையே” என்றாள்‌ 
ஃபால்குனை. “மூடப்பட்ட வாயில்களின்‌ வழியாகச்‌ 
செல்லும்‌ காற்று என்றே என்னை அறிகிறேன்‌.” வணிகர்‌ 
“ஆம்‌, நீ செல்லக்கூடாத இடமென ஏதுமில்லை” என்றார்‌. 
ஃபால்குனை தலைவணங்கி “என்னை வாழ்த்துங்கள்‌” 
என்றாள்‌. வணிகர்‌ “நீ தெய்வம்‌ என்ற எண்ணம்‌ மேலும்‌ 
வலுப்பெறுகிறது. தெய்வங்கள்‌ மானுடருடன்‌ 
கருணையுடன்‌ இருக்கவேண்டும்‌. மானுடர்களை 
முடிவின்றி பொறுத்தருளவேண்டும்‌. அவ்வாறே ஆகுக!” 
என்றார்‌. 


பன்னிரண்டு நாட்கள்‌ தன்னந்தனியாக 
மலைச்சரிவுகளில்‌ பயணம்‌ செய்து ஃபால்குனை 
மணிபூரக நாட்டை அடைந்தாள்‌. மலைச்சரிவு 
தாழ்வரையைத்‌ தொட்ட இடத்தில்‌ பாறைகளை 
அலைத்துப்‌ பெருகி புகை 
எழுப்பிக்கொட்டிக்கொண்டிருந்த வெண்ணிற அருவி 
ஒன்றின்‌ அருகே விழுதுகளைத்‌ தொற்றி இறங்கி 
குழல்களில்‌ படிந்த நீர்ப்பிசிறுகளுடன்‌ நின்றாள்‌. 
ஆறுகளே வழிகளென அவள்‌ அறிந்திருந்தாள்‌. 
அவற்றின்‌ கரைகளில்‌ ஊர்கள்‌ முளைத்தெழுந்திருக்கும்‌. 
சிதறல்கள்‌ இணைந்து ஒற்றைச்‌ சிற்றாறு என்றாகி 
வளைந்தும்‌ ஒசிந்தும்‌ சென்ற ஆற்றின்‌ ஓரத்தில்‌ 
நடந்தாள்‌. 

முதல்‌ மானுடக்குரல்‌ அவள்‌ செவிகளில்‌ விழுந்தபோது 
அதிலிருந்த அச்சத்தைக்‌ கண்டு மரம்‌ ஒன்றுக்குப்‌ பின்‌ 
தன்னை மறைத்துக்கொண்டாள்‌. அஞ்சிய வேளாண்குடி 
மகன்‌ ஒருவன்‌ ஆற்றோரத்து வழியினூடாக ஓடி வந்து 
அப்பால்‌ அடுமனைப்‌ புகை எழுந்த சிறுகுடில்கள்‌ 
செறிந்த சிற்றூருக்குள்‌ நுழைந்தான்‌. அவன்‌ வந்த 
திசையிலேயே குளம்படிப்‌ பெருக்கு எழுந்து 
அருகணைந்தது. குதிரைகளில்‌ அமர்ந்து வந்த படை 
வீரர்கள்‌ உரக்க ஒலியெழுப்பி அவற்றைத்‌ தூண்டினர்‌. 
அவர்களுக்கு முன்னால்‌ குரைத்தபமு நாய்கள்‌ 


ஓடிவந்தன. 


வேளாண்குடிமகன்‌ உள்ளே சென்றதுமே அச்சிற்றூரின்‌ 
அனைத்து வாயில்களும்‌ மூடும்‌ ஒலி கேட்டது. 
உள்ளிருந்து அவர்களின்‌ காவல்வீரர்கள்‌ 
படைக்கலன்களுடன்‌ ஊர்‌ முகப்பிற்கு ஓடி வந்தனர்‌. 
ஊரைச்‌ சுற்றி வளைத்துச்‌ சென்ற கோட்டை 
முள்மூங்கில்களை செறிவாக நட்டு அப்பத்தைகளை 
ஒன்றுடன்‌ ஒன்று பின்னியிணைத்து கட்டப்பட்டது. 
அதன்‌ நுழைவாயிலில்‌ படைக்கலன்களுடன்‌ அவர்கள்‌ 
நிரைகொண்டனர்‌. உயர்ந்த மரத்தின்‌ மேல்‌ நின்று 
ஃபால்குனை அதைப்‌ பார்த்துக்கொண்டிருந்தாள்‌. 
அப்பால்‌ உள்ள இல்லங்கள்‌ அனைத்தும்‌ இரண்டெனப்‌ 
பிளந்து கவிழ்த்தும்‌ விரித்தும்‌ வைத்து அடுக்கிச்‌ சரித்த 
மூங்கில்களால்‌ ஆன கூரைகளை கொண்டிருந்தன. 
கோட்டை முகப்பு வாயில்‌ முள்‌ புதர்களைக்‌ கட்டி 
உருவாக்கப்பட்டது. அதை போர்‌ வீரர்கள்‌ வடத்தால்‌ 
இழுத்துத்‌ தள்ளிக்கொண்டு வந்து வாயிலை மூடினர்‌. 
கூழாங்கற்கள்‌ தெறிக்க அணுகிய ஐம்பது பேர்‌ கொண்ட 
குதிரைப்படை அதை அடைந்து நின்றதும்‌ அதன்‌ 
தலைவன்‌ தன்‌ புரவியிலிருந்து பாய்ந்து இறங்கி இரும்புக்‌ 
குறடிட்ட கால்களை தரையில்‌ ஓசையெழ உதைத்து, 
கைகளை விரித்து உடல்‌ களைப்பை தீர்த்தான்‌. நிமிர்ந்த 
தலையுடன்‌ அணுகி வாயிலில்‌ நின்ற முதியவரிடம்‌ தன்‌ 
அடையாளத்தைக்‌ காட்டினான்‌. அவர்‌ அச்சம்‌ கொண்டு 
தலைவணங்கி பின்னால்‌ திரும்பி ஆணையிட முட்புதர்க்‌ 
கதவை மூடியவர்கள்‌ உள்ளிருந்து இழுத்து அதை 
திறந்தனர்‌. 


புரவிப்படை உள்ளே சென்றது. ஐந்து புரவிவீரர்கள்‌ 
மட்டும்‌ வாயிலில்‌ புரவிகளை அவிழ்த்துவிட்டு 
காவலுக்கு நின்றுகொண்டனர்‌. ஃபால்குனை அங்கே 
அமர்ந்து நோக்கிக்கொண்டிருந்தாள்‌. உள்ளே 
படைவரர்கள்‌ சென்றதும்‌ ஊர்மக்கள்‌ வாழ்த்து 
எழுப்பவில்லை என்று கண்டாள்‌. அங்கு உவகையோ, 
வரவேற்போ தென்படவில்லை. சில கணங்கள்‌ 
நோக்கியபடி இருந்துவிட்டு உயர்ந்த மரத்திலிருந்து 
விழுதுகளைப்‌ பற்றி கீழிறங்கினாள்‌. பின்பு 
பாறைகளினூடாக ஒலித்துச்‌ சென்றுகொண்டிருந்த 
நதியின்‌ கரையில்‌ காட்டுக்குள்‌ மேயப்போகும்‌ கன்றுகள்‌ 
உருவாக்கிய ஒற்றையடூத்‌ தடம்‌ வழியாக நடந்தாள்‌. 


பசுஞ்சாணி மண்ணுடன்‌ குழைந்து கிடந்த அந்தப்‌ பாதை 
தொழுவம்‌ என மணம்‌ நிறைந்திருந்தது. சாணிகளை 


உருட்டிக்கொண்டு சென்ற வண்டுகள்‌ அவள்‌ காலடி 
ஓசை கேட்டு எழுந்து யாழ்‌ மீட்டிப்‌ பறந்தன. ஆற்றுக்குள்‌ 
வேர்களை இறக்கி நீர்‌ அருந்தியபடி கிளை தழைத்து 
நின்றன வேங்கை மரங்கள்‌. அவற்றின்‌ மலர்கள்‌ காற்றில்‌ 
உலைந்து நீரில்‌ விழுந்து வண்ணப்பட்டாடைபோல்‌ 
இழுபட்டு சுழித்துச்‌ சென்றன. தலைக்குமேல்‌ 
புரவியொலிகேட்டு எழுந்த பறவைகளின்‌ பெருங்குரல்‌ 
கேட்டுக்கொண்டிருந்தது. காட்டுக்குள்‌ இருந்த 
பறவைகளுக்கு மாற்றாக ஊரை அண்டி வாழும்‌ 
மைனாக்களும்‌, காக்கைகளும்‌ அங்கு நிறைந்திருப்பதை 
அவள்‌ உணர்ந்தாள்‌. 


கோட்டைமுகப்பின்‌ அரைவட்ட முற்றத்தில்‌ அவள்‌ 
நுழைந்ததும்‌ காவல்‌ நின்ற ஐந்து படை வீரர்களும்‌ 
தங்களது விற்களை எடுத்த கணத்தில்‌ நாணேற்றினர்‌. 
அம்புமுனைகள்‌ அவளை குறிநோக்கின. இரு 
கைகளையும்‌ தலைக்கு மேல்‌ தூக்கி மெல்ல நடமிட்டபடி 
அவள்‌ அருகில்‌ சென்றாள்‌. அம்புகளின்‌ ஒளிவிழிகளின்‌ 
நோக்குக்கு முன்‌ சென்று நின்றாள்‌. ஒருவன்‌ “யார்‌ நீ?” 
என்றான்‌. “மலைப்பாடகி. நடனமங்கை. மலை இறங்கி 
வருகையில்‌ வழி தவறினேன்‌. பின்‌ இவ்வாற்றுத்‌ தடம்‌ 
பற்றி இவ்வூரை வந்தடைந்தேன்‌” என்றாள்‌. “இங்கு 
எவரும்‌ வருவதில்லை. கண்ணுக்குப்‌ படும்‌ அயலவரை 
அக்கணமே கொல்லும்படியான அரசாணை உள்ளது” 
என்றான்‌. “பெண்களையுமா?” என்று கேட்டு அவள்‌ 
புன்னகைத்தாள்‌. 


அவன்‌ புன்னகைத்து “உயிர்களை” என்றான்‌. 
பிறிதொருவன்‌ “இங்கு எவருக்கும்‌ நுழைவு இல்லை” 
என்றான்‌. “மலை மேல்‌ பசித்து இறப்பதைவிட இங்கு 
இவ்விலங்குகளுக்கு இரையாகி இறப்பது மேலல்லவா?” 
என்றபடி அவள்‌ அணுகிச்‌ சென்றாள்‌. “அணுகாதே. 
அங்கேயே நில்‌!” என்றான்‌ காவலன்‌. “அணுகாவிடினும்‌ 
கொல்லத்தானே போகிறீர்கள்‌. அணுகும்போதே 
இறப்பதிலும்‌ ஒரு மேன்மை உண்டல்லவா?” என்று 
சிரித்தபடி ஒசியும்‌ இடையும்‌ நெளியும்‌ கைகளுமாக 
ஃபால்குனை அருகே சென்றாள்‌. 


அவள்‌ அழகு அவர்களை தணியச்செய்தது. ஒருவன்‌ 
“உன்‌ பெயர்‌ என்ன?” என்றான்‌. “ஃபால்குனை” என்றாள்‌. 
“இங்கு எங்கள்‌ இளவரசர்‌ வந்துள்ளார்‌. அதை அறிந்து 
உளவுநோக்க வந்தவள்‌ என்றே உன்னை எண்ணுகிறேன்‌. 
எங்கள்‌ படைக்கலன்களுக்கு முன்பு பணிக! எங்கள்‌ 
தலைவர்‌ உன்னை உசாவி உண்மையை அறிவார்‌” 
என்றான்‌. “அவ்வண்ணமே ஆகட்டும்‌” என்றாள்‌ 


ஃபால்குனை. 


ஐந்து அம்புகளுக்கு முன்‌ அவள்‌ சென்று நின்றபோதே, 
ஐவர்‌ விழிகளும்‌ அவளை அடி முதல்‌ முடி வரை தொட்டு 
உழிந்தன. “நீ பேரழகி. மலைமக்கள்‌ இவ்வித அழகுடன்‌ 
இருப்பதில்லை” என்றான்‌ காவலன்‌. புன்னகைத்து 
“இத்தனை இளவிழிகள்‌ நோக்குகையில்‌ நான்‌ எப்படி 
அழகின்றி இருக்க முடியும்‌?” என்றாள்‌ ஃபால்குனை. 
“அவளிடம்‌ சொல்லெடுக்கவேண்டாம்‌. மயக்குகலை 
பயின்றவள்‌ என தெரிகிறாள்‌” என்றான்‌ முதியகாவலன்‌. 
அவளை அவர்கள்‌ ஊருக்குள்‌ இட்டுச்‌ சென்றனர்‌. 


கூப்பிய கை போல்‌ செங்குத்தாக எழுந்த 
கூம்புக்கூரையுடன்‌ மாளிகை ஒன்று ஊரின்‌ நடுவே 
எழுந்து நின்றது. ஊர்த்தலைவரின்‌ இல்லம்‌ அது என்று 
தெரிந்தது. அதைச்‌ சூழ்ந்து நின்றன பிற இல்லங்கள்‌. 
மூங்கில்‌ கால்களின்‌ மேல்‌ ஆளுயரத்துக்குத்‌ தளமிட்டு 
அதன்‌ மேல்‌ எழுப்பப்பட்டவை. அவை அவ்வில்லத்தை 
கைகூப்பித்‌ தொழுது சூழ்ந்திருந்தன. இல்லங்களின்‌ 
முகப்புகளில்‌ அவர்கள்‌ கொன்ற எதிரிகளின்‌ மண்டை 
ஓடுகள்‌ சரடுகோத்து மாட்டப்பட்டிருந்தன. சிரிப்புகளின்‌ 
மாலை. இருள்சூழ்ந்த விழிகளின்‌ நிரை. 

இல்லங்கள்‌ அனைத்தும்‌ உள்ளிருந்து 
மூடப்பட்டிருப்பதை ஃபால்குனை கண்டாள்‌. அடியில்‌ 
மூங்கில்‌ கால்களில்‌ கட்டப்பட்டிருந்த ஆடுகள்‌ 
அவர்களை நோக்கித்‌ திரும்பி குரல்‌ எழுப்பின. இடையில்‌ 
கம்பி கட்டப்பட்டிருந்த சில குரங்குகள்‌ மூங்கில்கள்மேல்‌ 
தொற்றி ஏறி விழி சிமிட்டி வால்‌ நெளித்து அவர்களை 
நோக்கின. படைப்புரவிகள்‌ ஊர்த்‌ தலைவரின்‌ மாளிகை 
முற்றத்தில்‌ அவிழ்த்துக்‌ கட்டப்பட்டிருந்தன. அவற்றிற்கு 
வீரர்கள்‌ புல்சுருள்களை அவிழ்த்‌ 
அள்ளிக்கொண்டுவந்து போட்டனர்‌. கையில்‌ புல்லுடன்‌ 
அவளை ஏறிட்டு நோக்கினர்‌. 


மரத்தொட்டிகளில்‌ நீர்‌ கொண்டுவந்து வைத்து கைவிட்டு 
கலக்க, மூச்சு சீறியபடி புரவிகள்‌ மூழ்கி இழுத்து நீர்‌ 
அருந்தின. தாடை மயிர்களில்‌ துளிகள்‌ சொட்ட 
தலைதூக்கி சிறிய காதுகளை முன்னால்‌ குவித்து 
அவர்களை நோக்கின. ஒரு புரவி பால்குனையை 
நோக்கி மெல்ல கனைக்க, தோள்‌ சிலிர்த்தபடி பிற 
புரவிகள்‌ திரும்பி நோக்கி பெருமுச்சுவிட்டன. 
புரவிவீரர்கள்‌ ஆங்காங்கே வெறும்‌ தரையிலேயே 
மல்லாந்து படுத்துவிட்டிருந்தனர்‌. தலைவர்‌ 
இல்லத்திற்குப்‌ பின்னால்‌ தனியாகக்‌ கட்டப்பட்டிருந்த 


அடுமனைகளிலிருந்து அவர்களுக்கென ஊன்‌ உணவும்‌ 
அப்பங்களும்‌ அரிசி மதுவும்‌ மூங்கில்‌ கூடைகளில்‌ 
கொண்டுவரப்பட்டன. 


ஊர்த்தலைவர்‌ இல்லத்தின்‌ வலப்பக்கம்‌ இருந்த துணை 
இல்லம்‌ ஒன்றின்‌ முன்னால்‌ நின்றிருந்த 
படைத்தலைவரை நோக்கி ஃபால்குனையை 
கொண்டுசென்றனர்‌. ஒரு வீரன்‌ அருகே சென்று வணங்கி 
அவரிடம்‌ அவளை சுட்டிக்காட்டி அவர்களது மொழியில்‌ 
ஏதோ சொன்னான்‌. அவர்‌ படியிறங்கி அருகே வந்தார்‌. 
இடையில்‌ கைவைத்து நின்று அவளை நோக்கினார்‌. 
“யார்‌ நீ?” என்றார்‌. “என்‌ பெயர்‌ ஃபால்குனை” என்றாள்‌. 
“இங்கு உணவும்‌ ஓய்வும்‌ தேடி வந்தவள்‌. மலையில்‌ 
வசித்தவள்‌. பாடகி.” “உன்‌ கண்களில்‌ அச்சமின்மை 
தெரிகிறது. பெரும்‌ போர்களைக்‌ கண்ட வீரர்‌ 
விழிகளில்கூட இல்லாத அச்சமின்மை. நீ பெண்ணல்ல. 
ஆனால்‌...” என்றார்‌ படைத்தலைவர்‌. 


“படைத்தலைவரே, வெறுமை குடிகொண்ட மலைகளில்‌ 
வாழ்ந்தவள்‌ நான்‌. காற்று சவுக்குகளைப்போல்‌ சுழன்று 
வீசும்‌ இடம்‌ அது. எங்கள்‌ அச்சமும்‌ அதில்‌ பறந்து 
விட்டிருக்கிறது” என்றாள்‌. “இங்கு ஏன்‌ வந்தாய்‌? 
உண்மையை சொல்‌!” என்றார்‌. “நான்‌ சொல்லிவிட்டேன்‌. 
நம்பவில்லை என்றால்‌ என்னைக்‌ கொல்ல நீங்கள்‌ 

ணையிடலாம்‌” என்றாள்‌ ஃபால்குனை. ஐயத்துடன்‌ 
அவளை மேலும்‌ கீழும்‌ நோக்கி தன்‌ மீசையை ஒரு 
கையால்‌ நன்கு முறுக்கிக்கொண்டிருந்தார்‌ 
படைத்தலைவர்‌. பின்பு “பெண்‌ என்பதால்‌ நாங்கள்‌ 
கொலை புரிவதில்லை என்ற எண்ணம்‌ 
வேண்டியதில்லை” என்றார்‌. 


ஃபால்குனை புன்னகைத்தாள்‌. “இது போர்‌ நிலம்‌. எங்கள்‌ 
எல்லைகள்‌ முழுக்க ஒவ்வொரு நாளும்‌ போர்‌ 
நடந்துகொண்டிருக்கிறது. இப்பகுதியை கீழ்நாகர்கள்‌ 
இன்று தாக்கக்கூடும்‌ என்று செய்தியறிந்து, இளவரசர்‌ 
படையுடன்‌ வந்திருக்கிறார்‌. நீ அவர்களின்‌ உளவாளி 
என்றால்‌ மண்ணில்‌ மானுடர்‌ அறிந்ததிலேயே பெரிய 
வதைகளை அடைவாய்‌” என்றார்‌. “என்ன செய்வீர்கள்‌?” 
என்றாள்‌ ஃபால்குனை. “உயிருடன்‌ தோலை உரிப்போம்‌. 
ஒன்பது உடல்திறப்பு வழியாகவும்‌ எரியமிலத்தை உள்ளே 
செலுத்துவோம்‌. கால்‌ கட்டைவிரலைக்‌ கட்டி தலைகீழாக 
தொங்கவிடுவோம்‌. எங்கள்‌ வதைமுறைகள்‌ பதினேழு” 
என்றார்‌. 


ஃபால்குனை புன்னகைத்து “எவ்வண்ணம்‌ அழித்தாலும்‌ 


உடல்வதை என்பது ஒன்றே” என்றாள்‌. “பார்‌, 
ஒருகணம்கூட சொற்கள்‌ உன்னை அச்சுறுத்தவில்லை. நீ 
பெண்ணல்ல. அணங்கு” என்றார்‌. “என்‌ கால்கள்‌ மண்‌ 
தொடுவதைப்‌ பாருங்கள்‌” என்று தன்‌ பாவாடையை 
சற்றே தூக்கிக்காட்டினாள்‌. “நிலம்‌ தொடவைக்கும்‌ 
வித்தை மட்டும்‌ அணங்குக்கு கடினமானதா என்ன?” 
என்றார்‌. “நீ அணங்கா இல்லையா என்பதை அறிய ஒரு 
வழியே உள்ளது. உன்னைக்‌ கொல்லும்படி 
ஆணையிடுகிறேன்‌. அணங்கென்றால்‌ உன்னைக்‌ 
கொல்லமுடியாது.” அவள்‌ புன்னகைத்தாள்‌. “நீங்கள்‌ 
செய்துபார்க்கலாம்‌. ஆனால்‌ நான்‌ மானுடப்‌ பெண்‌ என்று 
அறிந்தால்‌ அப்பிழையை உங்களால்‌ திருத்த 
முடியாதல்லவா?” என்றாள்‌. 


அச்சொற்களில்‌ அவர்‌ சற்று சிக்கிக்கொள்ள விழிகள்‌ 
சுருங்கின. அடுத்த சொல்லெடுக்க அவர்‌ 
வாயெடுத்தபோது பின்பக்கம்‌ ஊர்த்தலைவர்‌ 
மாளிகையின்‌ முகப்பிலிருந்து “யார்‌ அது, ஊர்ணரே?” 
என்று குரல்‌ எழுந்தது. படைத்தலைவர்‌ திடுக்கிட்டுத்‌ 
திரும்பி தலைவணங்கி “இளவரசே, இவள்‌ இங்கு 
அடைக்கலம்‌ கோரி வந்த மலைப்பாடகி என்கிறாள்‌” 
என்றார்‌. ஃபால்குனை திரும்பி உயரத்தில்‌ 
மூங்கில்தரைத்தளத்தில்‌ கவச உடை அணிந்து 
நின்றிருந்த இளவரசனை பார்த்தாள்‌. “இளவரசர்‌ 
சித்ராங்கதர்‌. மணிபுரத்தை ஆளும்‌ மாமன்னர்‌ 
சித்ரபாணனின்‌ ஒரே மைந்தன்‌” என்றார்‌ ஊர்ணர்‌. 


நாணப்புன்னகையோடு “அழகன்‌” என்றாள்‌ 
ஃபால்குனை. திரும்பி தன்‌ உடலை ஓசித்து நின்றாள்‌. 
சித்ராங்கதனின்‌ விழிகள்‌ அவளைத்‌ தொட்டுச்‌ செல்ல, 
அவன்‌ விழைவு தொட்ட இடமெல்லாம்‌ இனிய நெளிவு 
ஒன்று குடியேற, வளையோசையுடன்‌ ஆடை திருத்திய 
கைகளை ஒன்றுசேர்த்து விழிதாழ்த்தி இனிய 
மணிக்குரலில்‌ “வணங்குகிறேன்‌ இளவரசே” என்றாள்‌ 
ஃபால்குனை. 

ஃபால்குனையின்‌ இரு கைகளையும்‌ பற்றி இழுத்துச்‌ 
சென்று சித்ராங்கதனின்‌ முன்‌ நிறுத்தினர்‌ வீரர்‌. 
தலைமுதல்‌ கால்விரல்வரை அவளை கூர்ந்து 
நோக்கியபடி சித்ராங்கதன்‌ மாளிகையின்‌ முகப்பில்‌ 
இருந்து இரும்புக்குறடு மரப்படிகளில்‌ ஒலிக்க மெதுவாக 
இறங்கி வந்து இடைவாள்‌ பிடிக்குமிழில்‌ கையை 
வைத்தபடி அவள்‌ அருகே நின்றான்‌. அப்பார்வையை 
உணர்ந்து தலைகுனிந்து, விழிசரித்து, இடை நெளிய 
கால்கட்டை விரலால்‌ மண்ணை நெருடினாள்‌ 
ஃபால்குனை. 


மெல்லிய குரலில்‌ “இவள்‌ எங்கிருந்து வந்தாள்‌?” 
என்றான்‌ சித்ராங்கதன்‌. “மலையிலிருந்து என்கிறாள்‌” 
என்றார்‌ படைத்தலைவர்‌. “அத்தனை தொலைவுக்கு 
தனியாக எவரும்‌ வரமுடியாது. ஒரு புரவிகூட இல்லாமல்‌ 
இந்த மலையை ஏறி இறங்குவது மானுடரால்‌ 
ஒண்ணாதது” என்றான்‌ சித்ராங்கதன்‌. ஃபால்குனை 
“நான்‌ மலைமகள்‌ இளவரசே. மலைகள்‌ நிலங்களைவிட 
எனக்குப்‌ பழகியவை. வடக்கே எழுந்திருக்கும்‌ பனிமலை 
முகடுகளுக்கு அப்பால்‌ சென்று மீண்டவள்‌ நான்‌.” 


அவளை சில கணங்கள்‌ கூர்ந்து நோக்கிய பின்‌ 
“அத்தனை தொலைவிறங்கி இந்நாட்டிற்கு ஏன்‌ வந்தாய்‌?” 
என்றான்‌. “நானறியேன்‌. என்னுள்‌ இருந்து என்னை 
விலக்கி எம்மண்ணிலும்‌ நில்லாது அலையச்‌ செய்யும்‌ 
ஒன்று உள்ளது. அதை ஆராய்தலே என்‌ உள்ளச்‌ 
செயலென இதுகாறும்‌ உள்ளது. நாகர்களின்‌ உலகில்‌ 
இருந்தேன்‌. அங்கிருந்து எவரோ மணிபூரகம்‌ என்று 
சொல்லக்கேட்டேன்‌. அச்சொல்லில்‌ ஈர்ப்புகொண்டு இங்கு 
வந்தேன்‌. ஏனென்றால்‌ நான்‌ அன்னை மணிபத்மையை 
வணங்குபவள்‌. மணிபத்மை ஆலயத்தின்முன்‌ என்னுள்‌ 
எழும்‌ இந்தத்‌ தவிப்பின்‌ பொருள்‌ என்ன என்று 

னவலாம்‌ என்று எண்ணினேன்‌.” 


சித்ராங்கதன்‌ அவளை நோக்கி மெல்ல புன்னகைத்து 
“அத்தவிப்பின்‌ பொருள்‌ என்ன என்று தெரிகிறது” 
என்றபடி அவளை அணுகிநோக்கி “ ஏனென்றால்‌ நீ 
முற்றிலும்‌ பெண்ணுமல்ல” என்றான்‌. ஃபால்குனை 
விழிதூக்கி அவனை நோக்கினாள்‌. “உன்‌ உடல்‌ 


அசைவுகளில்‌ மொழியில்‌ விழியில்‌ பெண்மை 
நிறைந்துள்ளது. ஆனால்‌ நீ பெண்‌ மட்டுமல்ல. அதை 
நான்‌ அறிவேன்‌” என்றான்‌. 


ஃபால்குனை “என்னைப்‌ பார்த்த அனைவரும்‌ அதை 
சொல்லியிருக்கின்றார்கள்‌” என்றாள்‌. “பொருள்‌ 
விளங்காத சொல்‌ என என்‌ உடலை நான்‌ உணர்வதும்‌ 
அதனாலேயே.” சித்ராங்கதன்‌ திரும்பி தன்‌ காவலரை 
பார்த்து “இவளுக்கு உணவும்‌ ஓய்விடமும்‌ அளியுங்கள்‌. 
ஆனால்‌ இவள்‌ யாரென முற்றிலும்‌ தெரியும்வரை 
சிறையில்‌ இருக்கட்டும்‌. நான்கு வீரர்கள்‌ இவளுக்கு 
எப்போதும்‌ காவல்‌ இருக்கவேண்டும்‌” என்றான்‌. வீரன்‌ 
தலைவணங்கி “ஆணை” என்றான்‌. 


சித்ராங்கதன்‌ ஃபால்குனையிடம்‌ “ஓய்வெடு. இன்று இங்கு 
ஒரு போரை நாங்கள்‌ எதிர்பார்க்கிறோம்‌” என்றான்‌. 
“தாங்கள்‌ போருக்கென வந்திருப்பதை புரவிகளைப்‌ 
பார்க்கும்போதே உணர்ந்தேன்‌. கொலைக்களத்திற்கு 
செல்லும்‌ படைவாள்போல்‌ புரவியின்‌ மேல்‌ 
அமர்ந்திருந்தீர்கள்‌” என்றாள்‌ ஃபால்குனை. சித்ராங்கதன்‌ 
புன்னகையுடன்‌ திரும்பி நடந்தான்‌. அவன்‌ மெல்லிய 
உடலும்‌, பொன்‌ மஞ்சள்‌ நிறமும்‌ நீண்ட கண்களும்‌ சிறிய 
செவ்வுதடுகளும்‌ மீசை அரும்பாத இளைய மேல்‌உதடும்‌ 
கொண்டிருந்தான்‌. இரு கன்னங்கள்‌ மேலும்‌ மாதுளை 
முத்துக்கள்போல்‌ பருக்கள்‌ எழுந்திருந்தன. 

நமது படைவீரர்கள்‌ ஓய்வெடுத்துவிட்டார்கள்‌ என்றால்‌ 
தங்கள்‌ புரவியின்‌ அருகிலேயே நின்றிருக்கட்டும்‌” 
என்றான்‌ சித்ராங்கதன்‌. படைத்தலைவர்‌ “ஆணை” 
என்றார்‌. “மடிப்புக்கத்தி விரியும்‌ நேரத்தில்‌ அவர்கள்‌ 
படையென ஆகவேண்டும்‌” என்றபின்‌ அவன்‌ 
குலத்தலைவர்‌ மாளிகைக்குள்‌ நுழைந்தான்‌. 
ஃபால்குனை அவ்வில்லத்தின்‌ வாயில்களில்‌ 
நீள்நிரையாகத்‌ தொடுக்கப்பட்டு அணிவிக்கப்பட்டிருந்த 
மண்டையோட்டு மாலையைப்‌ பார்த்து 
புன்னகைசெய்தாள்‌. 


“என்ன?” என்றான்‌ வீரன்‌. “புன்னகைக்கும்‌ மாலை. 
இதற்கு முன்‌ முல்லை மலர்‌ மாலைகளை மட்டுமே 
புன்னகை என்று உணர்ந்திருந்தேன்‌” என்று 
ஃபால்குனை சொன்னாள்‌. முகம்‌ மலர்ந்து “நீ 
பாடுவதுண்டா?” என்றான்‌ வீரன்‌. “அது என்‌ தொழில்‌” 
என்றாள்‌ ஃபால்குனை. “ஆடுவதும்‌ உண்டு.” “இன்று 
வெற்றிக்குப்பின்‌ உண்டாட்டு உண்டு. நீஅதில்‌ பாடி 
ஆடலாம்‌” என்றான்‌ வீரன்‌. “ஏனென்றால்‌ நீ கவிதையுடன்‌ 


இருக்கிறாய்‌.” அவள்‌ தலைவணங்கி “நற்சொற்களுக்கு 
நன்றி” என்றாள்‌. “நான்‌ கவிதையறிந்தவன்‌. என்‌ பெயர்‌ 
கலிகன்‌” என்றான்‌. 


அவளை அழைத்துச்சென்று குலத்தலைவன்‌ 
இல்லத்துக்குப்‌ பின்னால்‌ மூங்கில்‌ கூரையிட்டு 
கொட்டகையாக அமைக்கப்பட்டிருந்த அடுமனைக்குள்‌ 
நுழைந்தான்‌. அங்கே மூங்கில்‌ தூணின்‌ அடியில்‌ 
அவளை அமரச்‌ செய்தான்‌. காட்டுக்காய்‌ கொப்பரையில்‌ 
கொதிக்கும்‌ அரிசிக்கஞ்சியையும்‌ தீயில்‌ வாட்டிய 
மானிறைச்சியையும்‌ கொண்டுவந்து வைத்தான்‌. 
கஞ்சியில்‌ மஞ்சள்நிறமான பன்றிக்கொழுப்புக்‌ 
கட்டிகளை போட்டான்‌. வெம்மையில்‌ அவை அதில்‌ 
உருகி எண்ணெய்ப்‌ படலம்‌ என பரவின. மூங்கிலாலான 
கரண்டியை வைத்து “இங்குள்ள உணவு இது” என்றான்‌. 
அடுமனைக்காரன்‌ தேங்காய்த்‌ துண்டுகளும்‌, ஆட்டு 
இறைச்சித்‌ துண்டுகளும்‌ இடப்பட்ட கீரைக்கறியை 
கொண்டுவந்து வைத்தான்‌. “இவை அரசர்களுக்கு மட்டும்‌ 
இன்று அளிக்கப்பட்டவை. நீ பாடகி என்றாய்‌. உனக்காக” 
என்றான்‌. 


நன்றியுடன்‌ தலைவணங்கி மெல்லிய நாணத்துடன்‌ 
புன்னகைத்தாள்‌ ஃபால்குனை. அவள்‌ 
உணவருந்துவதை வீரர்கள்‌ சூழ்ந்து நின்று நோக்கினர்‌. 
“நீ நடனமணி என இவ்வசைவே சொல்கிறது” என்றான்‌ 
ஒருவன்‌. “ஆம்‌. இசைக்கருவி என்பது காணக்கூடிய 
இசை” என்றான்‌ ஒருவன்‌. “அழகி, அழகொன்றையே 
அசைவெனக்‌ கொண்டவள்‌” என்றான்‌ சற்று அப்பால்‌ 
அமர்ந்திருந்த முதியவன்‌. அவள்‌ உணவு உண்டதும்‌ 
கொப்பரையை எடுத்துச்‌ சென்று அருகே ஓடிய 
சிற்றோடையில்‌ கழுவி எடுத்து வைத்தாள்‌. தன்‌ 
கைகளையும்‌ வாயையும்‌ கழுவி மேலாடையால்‌ 
துடைத்துக்கொண்டாள்‌. சிறிய மூங்கில்‌ படிகளில்‌ ஏறி 
அடுமனைக்கு அவள்‌ வந்தபோது தொலைவில்‌ நாய்‌ 
குரைப்பதை கேட்டாள்‌. 


அவள்‌ விழிகளை அறிந்த வீரர்கள்‌ “அவர்கள்தான்‌. 
கீழ்நாகர்கள்‌. இன்று அவர்கள்‌ தாக்குவார்கள்‌ என்று 
செய்தி வந்தது” என்றபடி தங்கள்‌ படைக்கலன்களை 
நோக்கி ஓடினர்‌. கலிகன்‌ “ஃபால்குனை, இந்த 
மூங்கில்தூணின்‌ அருகிலிருந்து விலகினால்‌ அக்கணமே 
உன்னைக்‌ கொல்லும்‌ பொறுப்பு எனக்கு வந்துவிடுகிறது” 
என்றான்‌. “விலகுவதில்லை” என்றாள்‌ ஃபால்குனை. 
அதன்‌ அருகிலேயே ஒற்றைக்கால்‌ மடித்து சற்றே சாய்ந்து 
அமர்ந்துகொண்டாள்‌. 


நாய்க்‌ குரைப்புகள்‌ அலைகள்‌ போல ஒன்றைவிட 
இன்னொன்று பெரிதாகி எழுந்து வந்தன. மூன்று 
திசைகளிலிருந்து அவ்வொலிகள்‌ நெருங்கி வருவதை 
உணரமுடுந்தது. குலத்தலைவர்‌ இல்லத்தின்‌ உள்ளிருந்து 
இரும்புக்‌ குறடுகளின்‌ எடையொலியுடன்‌ வெளியே வந்த 
சித்ராங்கதன்‌ உரத்த குரலில்‌ “படைகள்‌ கிளம்பட்டும்‌. 
இருபது கணங்களுக்குள்‌ அத்தனை பேரும்‌ புரவிகளில்‌ 
ஏறியிருக்க வேண்டும்‌. இது ஆணை!” என்று கூறியபடி 
தன்‌ உடைவாளை உருவி தலைமேல்‌ ஆட்டி “இன்று 
அவர்கள்‌ தலைகொண்டு மீள்வோம்‌” என்றான்‌. 


முற்றத்தில்‌ கூடியிருந்த வீரர்கள்‌ அனைவரும்‌ தங்கள்‌ 
உடைவாள்களை உலோகக்‌ கிரீச்சிடல்களுடன்‌ உருவி 
வெற்றிவேல்‌ வீரவேல்‌” என குரல்‌ எழுப்பினர்‌. ஓரமாக 
அடுக்கி வைக்கப்பட்டிருந்த அவர்களின்‌ விற்களையும்‌ 
அம்பறாத்தாணிகளையும்‌ மூன்று வீரர்கள்‌ ஓடிச்சென்று 
எடுத்து வீரர்களிடம்‌ கொடுத்தனர்‌. தோல்நாடாக்களை 
குறுக்கே மாட்டி அம்பறாத்தூணிகளை தோளில்‌ 
அமைத்து இடக்கையில்‌ வில்லும்‌ வலக்கையில்‌ எடுத்த 
அம்புமாக வீரர்கள்‌ புரவியின்‌ மேல்‌ ஏறிக்கொண்டனர்‌. 
அவர்களின்‌ உடல்‌ அசைவுகளிலிருந்தே போர்‌ அழைப்பு 
என்று உணர்ந்த புரவிகள்‌ கிளர்ச்சிகொண்டு உருளைக்‌ 
கற்கள்‌ போன்ற குளம்புகளை மண்ணில்‌ தூக்கி வைத்து, 
வால்‌ சுழற்றி, தலை அசைத்து, பிடரி சிலிர்த்து பாயத்‌ 
தவிப்பதுபோல நிலையழிந்தன. 


ஒரு புரவி திரும்பி அருகே சென்ற சித்ராங்கதனை நோக்கி 
மெல்ல கனைத்தது. மற்ற புரவிகளும்‌ அவனை 
நோக்கின. அவனே ஆணை இடுபவன்‌ என அவை 
அனைத்தும்‌ அறிந்திருந்தன. சித்ராங்கதன்‌ தன்‌ வெண்‌ 
புரவி மேல்‌ ஒரே கால்சுழற்றலில்‌ பாய்ந்து ஏறி கை நீட்ட 
முதியவீரன்‌ அவன்‌ கைகளில்‌ வில்லையும்‌, 
அம்பறாத்தூணியையும்‌ இட்டான்‌. அவற்றை 
அணிந்துகொண்டபின்‌ அவன்‌ தலைகுனிந்து 
கண்கள்மூடி ஒரு கணம்‌ தன்னை குவித்துக்கொண்டான்‌. 
பின்பு குதிமுள்ளால்‌ குதிரையை மெல்லத்‌ தட்ட அது 
பெருமூச்சுவிட்டபடி சீரான தாளத்துடன்‌ சென்று 
போர்முகப்பில்‌ நின்றது. அவனுக்குப்‌ பின்னால்‌ 
வேல்முனை வடிவில்‌ புரவிகள்‌ அணிவகுத்தன. 


அப்பால்‌ எழுந்த நாய்க்குரைப்புகளுக்குப்‌ பின்னால்‌ 
புரவிகளின்‌ குளம்படி ஓசைகள்‌ ஒலிக்கத்‌ தொடங்கின. 
காடுகளிலிருந்து எழுந்து பறந்த பறவைகளின்‌ ஒலிகள்‌ 
வானில்‌ குழம்பின. “அன்னை மணிபத்மையே, 
உடனிருப்பாயாக” என்று கூவியபின்‌ கையாலேயே 


கிளம்ப ஆணையிட்ட சித்ராங்கதன்‌ தன்‌ புரவியில்‌ 
பாய்ந்து மூங்கில்‌ கோட்டையின்‌ வாயில்‌ வழியாக 
மறுபக்கம்‌ சென்றான்‌. பின்னால்‌ அவனது படை 
அவனைத்‌ தொடர்ந்து சென்று மறைந்தது. 
குளம்போசைகள்‌ அகல்வதுவரை அப்படைகள்‌ சென்று 
முடியவில்லை என்று தோன்றியது. இறுதிக்‌ குளம்படி 
ஓசையும்‌ தேய்ந்து மறைந்த பிற்பாடு அவர்கள்‌ 
அங்கிருந்த விழிச்சித்திரம்‌ எஞ்சியது. 


ஃபால்குனை பெருமூச்சுடன்‌ கால்மாற்றி அமர்ந்தாள்‌. 
கலிகன்‌ “மூங்கில்‌ பூக்கும்‌ காலத்து எலிகள்‌ பெற்று 
பெருகுவது போல அவர்கள்‌ வளர்கிறார்கள்‌. ஒவ்வொரு 
முறையும்‌ பல நூறுபேர்‌ படையென எழுந்து 
வருகிறார்கள்‌. இங்கு எங்கள்‌ நாட்டிலோ நாற்புறமும்‌ 
ஒவ்வொரு நாளும்‌ இளையோர்‌ 
இறந்துகொண்டேயிருக்கிறார்கள்‌. எங்கள்‌ பெண்கள்‌ 
எத்தனை கருவறை திறந்தாலும்‌ எங்கள்‌ படைகளை 
பெருக்க முடியவில்லை” என்றான்‌. “நெடுங்காலத்துப்‌ 
பகைமையோ?” என்றாள்‌ ஃபால்குனை. “வெள்ளாட்டுக்கு 
ஓநாய்களுடன்‌ உள்ள பகைமை அளவிற்கே பழையது” 
என்று கலிகன்‌ புன்னகைத்தான்‌. 


கசப்பு நகைப்பான கண்சுருங்கலுடன்‌ “நாங்கள்‌ இங்கு 
மண்ணைக்‌ கிண்டி உயிர்‌ விளைவிக்கிறோம்‌. 
அவர்களோ ஒரு செடி நட்டு காய்‌ நோக்கும்‌ கலை 
அறியாதவர்கள்‌. வேட்டை ஒன்றே அவர்கள்‌ அறிந்தது. 
நாங்கள்‌ அவர்களுக்கு அஞ்சி வளைக்குள்‌ திரண்டுள்ள 
வேட்டை விலங்குகள்‌ மட்டுமே. உழைத்து உண்டு 
கொடுத்து ஊன்‌ வளர்த்து இங்கிருப்பவர்கள்‌. எங்கள்‌ 
மூதாதையர்கள்‌ அறிந்த காலம்‌ முதலே நான்குபுறம்‌ 
இருந்தும்‌ எங்களை தாக்கிக்‌ கொண்டிருக்கிறார்கள்‌. 
எங்கள்‌ இளவரசர்‌ பிறப்புக்குப்பின்‌ இப்போதுதான்‌ 
நாங்கள்‌ திருப்பிப்‌ போரிடுகிறோம்‌” என்றான்‌. 


“முன்பு போரிட மாட்டீர்களா?” என்றாள்‌ ஃபால்குனை. 
“போரிட்டிருக்கிறோம்‌. ஆனால்‌ அதனால்‌ பயன்‌ ஒன்றும்‌ 
இல்லை என்று முன்பே அறிந்திருந்தோம்‌. நாங்கள்‌ 
மேழிக்குப்பழகியவர்கள்‌. அவர்களோ 
கொலைப்படைக்கருவிகளை மட்டுமே அறிந்த கைகள்‌ 
கொண்டவர்கள்‌. அவர்கள்‌ வருவது எங்கள்‌ 
பொருட்களுக்காகவும்‌, கால்நடைகளுக்காகவும்தான்‌. 
ஆகவே அவர்கள்‌ கொள்ளையிட்டுச்‌ செல்ல போதுமான 
அளவுக்கு பொருளையும்‌ கால்நடைகளையும்‌ 
விட்டுவிட்டு விலகி ஓடி மறைந்துகொள்வோம்‌” என்றான்‌ 
கலிகன்‌. “அந்தக்கலையை நாங்கள்‌ முயல்களிடருந்து 


கற்றுக்கொண்டோம்‌. நாகர்கள்‌ எங்களை குழிமுயல்கள்‌ 
என்றே அழைக்கிறார்கள்‌.” 


“நெடுங்காலமாகவே எங்கள்‌ ஊரில்‌ நாங்கள்‌ 
மறைந்துகொள்ளும்‌ அமைப்புகள்‌ உருவாகி 
வந்துள்ளன. இந்த ஊரின்‌ அனைத்து இல்லங்களுக்கு 
அடியிலும்‌ மண்ணுக்குள்‌ பல சுருள்களாக இறங்கிச்‌ 
செல்லும்‌ வளைபாதைகள்‌ இருக்கின்றன. அவற்றின்‌ 
மேல்‌ பெரிய கருங்கல்லை இழுத்து மூடிவிட்டு உள்ளே 
சென்றார்கள்‌ என்றால்‌, அங்கு ஐந்துநாட்கள்‌ 
ஒளிந்துகொள்ளும்‌ அளவுக்கு உணவும்‌ நீரும்‌ 
வைத்திருப்பார்கள்‌. இவ்வூரைச்‌ சூறையாடி நெருப்பிட்டு 
சாம்பலாக்கியபின்‌ அவர்கள்‌ கிளம்பிச்‌ செல்வார்கள்‌. 
இறுதி நாகனும்‌ சென்றபின்‌ சாம்பல்‌ குவியல்களுக்குள்‌ 
இருந்து கருங்கல்‌ மூடியை தூக்கி எழுந்து வருவார்கள்‌. 
காட்டுத்‌ தீ எரிந்த புல்வெளியில்‌ வேரிலிருந்து புல்‌ 
மீண்டும்‌ முளைப்பதுபோல மீண்டும்‌ இவ்வூர்‌ எழும்‌.” 


கலிகன்‌ புன்னகைத்து ”ஒவ்வொருநாளும்‌ கன்றுகளும்‌ 
குதிரைகளும்‌ மான்களும்‌ காட்டெருமைகளும்‌ 
மேயந்தபின்னும்‌ காட்டில்‌ புல்‌ அழிவதே இல்லை. எங்கள்‌ 
மக்களை திருணமூலர்கள்‌ என்று அழைக்கிறார்கள்‌. 
புல்வேரின்‌ அழிவின்மை கொண்டவர்கள்‌ நாங்கள்‌” 
என்றான்‌. ஃபால்குனை “ஆம்‌, பொறுத்திருப்பதும்‌ 
காத்திருப்பதும்கூட ஒருவகையில்‌ போர்தான்‌” என்றாள்‌. 
“இவர்களின்‌ கொள்ளைக்கும்‌ சேர்த்தே 
விதைத்துக்கொய்யப்‌ பழகிக்கொண்டோம்‌. இவர்கள்‌ 
கொண்டுசெல்வதற்கும்‌ சேர்த்தே கன்றுவளர்க்க கற்றோம்‌” 
என்றான்‌ கலிகன்‌. “ஆனால்‌ சென்ற சில ஆண்டுகளாக 
எங்கள்‌ பெண்களையும்‌ இவர்கள்‌ கவர்ந்துகொண்டு 
செல்லத்‌ தொடங்கியுள்ளனர்‌.” 


“பிறகுலத்துப்‌ பெண்களை நாகர்கள்‌ ஏற்கலாகாது என்ற 
குலநெறி இருந்தது. விழிதொட்ட அனைவரையும்‌ 
கொன்று மீள்வதே அவர்களின்‌ வழக்கம்‌. அங்கு 
நாகர்குலங்களில்‌ எழுந்த ஒரு நோயால்‌ கன்னியர்‌ இறந்து 
கருவுறுதல்‌ குறைந்தபோது, அவர்களிடம்‌ பெண்கள்‌ 
இல்லாமலானார்கள்‌. மு சகர்களில்‌ எழுந்த பாதாள 
நாகங்கள்‌ இங்குவந்து பெண்கொண்டு சென்று 
நாகதெய்வங்களுக்குப்‌ படைத்து ஏழுவகை தூய்மைச்‌ 
சடங்குகளைச்‌ செய்து அவர்களை நாகப்பெண்களாக்கி 
மணந்து கொள்ளலாம்‌ என்று ஆணையிட்டார்கள்‌. 
எனவே இப்போது அவர்கள்‌ வருவது 
பெண்களுக்காகத்தான்‌.” 


கலிகன்‌ தொடர்ந்தான்‌ “பெண்கள்‌ கிடைக்கவில்லை 
என்றால்‌ கடுஞ்சினம்‌ கொண்டு மேலும்‌ மேலும்‌ என 
போர்களுக்கு வருகின்றனர்‌. எனவே ஊர்களைக்‌ 
கைவிட்டு மண்‌ ஆழத்திற்குச்‌ சென்று பதுங்குகையில்‌ 
படைகொண்டு வரும்‌ நாகர்கள்‌ கைப்பற்றிச்‌ 
செல்லவதெற்கென்றே செல்வங்களையும்‌ கன்றுகளையும்‌ 
கூடவே இளம்பெண்களையும்‌ விட்டுச்‌ செல்லும்‌ வழக்கம்‌ 
எங்களுக்குள்‌ உருவாயிற்று.” ஃபால்குனை “அதை பல 
குடியினர்‌ செய்வதை அறிந்துள்ளேன்‌” என்றாள்‌. 


“கண்ணீருடன்‌ உடல்‌ குறுக்கி அமர்ந்து காத்திருக்கும்‌ 
எங்கள்‌ இளமகளிரின்‌ விழிகளைப்‌ பார்த்தபடியே 

வளை களுக்குள்‌ பதுங்குவதென்பது இறப்பைவிட நூறு 
மடங்கு கொடியது. மண்ணுக்குள்‌ எத்தனை ஆழத்தில்‌ 
அமர்ந்திருந்தாலும்‌ அவர்களின்‌ அழுகை ஓசையை 
கேட்கமுடியும்‌. பிறகொருபோதும்‌ பெற்றோரின்‌ 
செவிகளில்‌ இருந்து அவ்வொலி நீங்குவதில்லை” 
என்றான்‌ கலிகன்‌. “அதன்‌ பின்னரே நாங்கள்‌ 
எதிர்க்கவேண்டுமென எண்ணினோம்‌. அன்னை 
மணிபத்மையை வணங்கினோம்‌. எங்களுக்கு அன்னை 
அளித்த அருளென இளவரசர்‌ வந்தார்‌.” 


ஃபால்குனை “பெண்‌ கவர்தல்‌ என்பது பாரதவர்ஷம்‌ 
முழுவதும்‌ உள்ள நடைமுறை அல்லவா?” என்றாள்‌. 
“ஆம்‌. இங்கிருந்து செல்லும்‌ பெண்களின்‌ மைந்தர்களே 
மீண்டும்‌ வில்‌ கொண்டு புரவிகளுடன்‌ எங்கள்மேல்‌ 
படையெடுத்து வருகிறார்கள்‌. இங்கிருந்து சென்ற சில 
நாளிலேயே அப்பெண்கள்‌ அனைவரும்‌ 
நாகினியர்களாக ஆகிவிடுகிறார்கள்‌. அவர்களுக்கு 
முந்தைய உறவோ நிலமோ குலமோ நினைவில்‌ 
நிற்பதில்லை. நாக நஞ்சொன்றை அவர்களுக்குள்‌ 
செலுத்தி அவர்களின்‌ விழிகளை இமையாமல்‌ 
நோக்கச்செய்கிறார்கள்‌. பின்னர்‌ அவர்களின்‌ 
குருதிகளில்‌ நச்சுநீலம்‌ வழிந்தோடுகிறது” என்றான்‌ 
கலிகன்‌. ஃபால்குனை “பெண்‌ கொண்டு செல்லும்‌ 
அத்தனை குலத்திலும்‌ அந்த நஞ்சு உள்ளது” என்று கூறி 
சிரித்தாள்‌. 

மிகத்தொலைவில்‌ பறவைகளின்‌ ஒலி வானில்‌ மேலும்‌ 
மேலும்‌ குழம்பி கலந்து ஒலித்தது. நாய்க்‌ குரைப்புகளின்‌ 
ஊடாக மனித அலறல்கள்‌ எழுந்தன. குதிரைகள்‌ 
கனைக்கும்‌ ஒலிகள்‌ பிறிதொரு இடத்திலிருந்து என 
கேட்டன. கலிகன்‌ “இங்கிருந்து கேட்கையில்‌ ஒவ்வொரு 
ஒலியும்‌ ஒவ்வொரு இடத்தில்‌ என தெரிகின்றன. போரில்‌ 
மகிழ்ந்து சூழ்ந்துகொள்ளும்‌ தெய்வங்கள்‌ 


அவ்வொலிகளை அள்ளி விளையாடுகின்றன 
என்பார்கள்‌. மானுடர்‌ போரிடுவதே அத்தெய்வங்கள்‌ 
களியாடுவதற்காகத்தான்‌. சித்தத்தில்‌ குருதியில்‌ 
படைக்கலக்‌ கூர்மையில்‌ அவை குடிகொண்டு போர்‌ போர்‌ 
என அறைகூவிக்கொண்டிருக்கின்றன.” 


“ஆம்‌, நான்‌ போர்களை பார்த்திருக்கிறேன்‌. ஒவ்வொரு 
உயிரும்‌ தனக்கான போரில்‌ ஈடுபட்டிருப்பதாகத்‌ 
தோன்றும்‌. புரவிகள்‌ செய்யும்‌ போர்‌ மானுடர்களின்‌ 
போர்தானா என்று ஐயம்‌ எழும்‌. யானைகளோ நாய்களோ 
தங்களுக்குரிய போரில்தான்‌ ஈடுபட்டிருக்கின்றன என்று 
காணலாம்‌. தொலைவில்‌ இருந்து நோக்கினால்‌ 
மானுடப்போருக்கு தொடர்பே அற்று, மேலும்‌ 
வெறிகொண்டு படைக்கலன்கள்‌ தங்கள்‌ சமரை 
ஆற்றிக்கொண்டிருப்பதை காணலாம்‌” என்றாள்‌ 
ஃஃபால்குனை. கலிகன்‌ “குதிரைக்கும்‌ யானைக்கும்‌ 
நாய்களுக்கும்‌ மனிதருக்கும்‌ படைக்கலன்களுக்கும்‌ 
வெவ்வேறு தெய்வங்கள்‌” என்றதும்‌ ஃபால்குனை சிரித்து 
“குருதி ஒன்றே” என்றாள்‌. 


கலிகன்‌ “ஆம்‌ எவ்வளவு குருதி! இந்த மணிபூரக 
மண்ணில்‌ மனிதக்‌ குருதி சிந்தாது ஒரு வாரம்கூட கடந்து 
சென்றதில்லை. இப்படி இத்தனை தலைமுறைகளாக 
இங்கே பொழிந்த குருதியை தேக்கினால்‌ மணிபூர நகர்‌ 
நடுவே ஒளிவிடும்‌ மணிபத்மம்‌ என்ற எங்கள்‌ 
ஏரியைவிடப்‌ பெரிதாக இருக்கும்‌” என்றான்‌. 
“அவ்வண்ணமே மானுடம்‌ இதுவரை பெருக்கிய 
குருதியைத்‌ தேக்கினால்‌ என்ன ஆகும்‌? செந்நிறம்‌ 
கொண்ட பெரிதொரு கடலாகும்‌” என்றாள்‌ ஃபால்குனை. 
“அதன்மேல்‌ மும்முறை வளைந்த பெரிய அரவொன்றில்‌ 
கால்நீட்டிப்‌ படுத்திருப்பான்‌ உலகளந்தவன்‌. அவன்‌ 
இதழில்‌ பாற்கடலில்‌ அவன்‌ பள்ளிகொண்டிருக்கையில்‌ 
நிறைந்து நின்ற அதே புன்னகையே தெரியும்‌ என்று 
தோன்றுகிறது.” 


மேலும்‌ மேலும்‌ போர்‌ ஓசைகள்‌ வலுத்தன. “அவர்கள்‌ 
எண்ணிக்கையில்‌ பலமடங்கு” என்றான்‌ கலிகன்‌. 
“ஓசைகள்‌ அதையே காட்டுகின்றன. மேலோங்கிய 
பெருங்குரல்கள்‌ நாகர்களின்‌ போரொலிகளாகவே 
இருக்கின்றன. ஆனால்‌ எங்கள்‌ இளவரசர்‌ இதுவரை 
எப்போரிலும்‌ தோற்றதில்லை. விற்தொழிலில்‌ அவருக்கு 
நிகர்‌ இந்திரப்பிரஸ்தத்தின்‌ இளைய பாண்டவர்‌ மட்டுமே 
என்கிறார்கள்‌. அவர்‌ இருக்கும்வரை மணிபூரகம்‌ 
பணியாது” என்றான்‌ கலிகன்‌. “மணிபூரகம்‌ என்னும்‌ 
நாகத்தின்‌ நச்சுப்‌ பல்‌ என்று எங்கள்‌ இளவரசரை 


நாகர்கள்‌ சொல்கிறார்கள்‌. எங்கள்‌ கொடிமரத்தில்‌ ஏறிய 
அனல்கொடி அவர்‌.” 


“இப்போது அவருக்கு பதினெட்டு வயதே ஆகிறது” 
என்றான்‌ கலிகன்‌. “இன்னும்‌ மீசை முளைக்கவில்லை. 
குரலில்‌ ஆண்மை கூடவில்லை. விழிகளும்‌ 
கன்னியருக்குரியவைபோல்‌ கனவு நிறைந்துள்ளன” 
என்றாள்‌ ஃபால்குனை. “ஆம்‌” என்றான்‌ கலிகன்‌. 
“ஆனால்‌ தீராப்பெருஞ்சினம்‌ கொண்டவர்‌. 
உறையுருவப்பட்ட கொலைவாள்‌ போன்றவர்‌. அவர்மேல்‌ 
இங்கு அனைவருக்கும்‌ அன்பைவிட அச்சமே உள்ளது. 
வெறுப்பும்‌ பலரிடமுண்டு. ஏனென்றால்‌ இரக்கம்‌ என்பதே 
அவர்‌ அறியாதது. அயலாரைக்‌ கண்டதுமே தலையை 
வெட்டுவது அவரது வழக்கம்‌. இன்று உன்‌ உயிர்‌ எஞ்சியது 
ஏன்‌ என்று எனக்கே புரியவில்லை.” 


”அவர்‌ ஒருவர்தான்‌ இளவரசரா?” என்று ஃபால்குனை 
கேட்டாள்‌. கலிகன்‌ “நெடுங்காலம்‌ எங்கள்‌ அரசருக்கு 
மைந்தர்‌ இல்லை. ஏழு துணைவியரை அவர்‌ மணந்தார்‌. 
எழுவரும்‌ இளவரசிகளை பெற்றனர்‌. மணிபூரகத்து 
அரசருக்கு மரபு உரிமை உள்ள மைந்தர்‌ இல்லை என்ற 
செய்தி பரவியபோது, நாற்புறமும்‌ நாகர்‌ நாடுகளிலிருந்து 
இளிவரல்‌ எழுந்தது” என்றான்‌ கலிகன்‌. “அன்னை 
மணிபத்மையின்‌ ஆலயத்தின்முன்‌ நாற்பத்தொரு 
நாட்கள்‌ ஒருவேளை உணவுண்டு மன்னர்‌ தவம்‌ 
இருந்தார்‌. நாடாள்வதற்கு ஒரு மைந்தனைத்‌ தர 
வேண்டும்‌ என்று கோரி கண்ணீர்‌ உகுத்தார்‌. வில்திறன்‌ 
கொண்ட அவன்‌ படைமுன்‌ நின்று பகை வெல்லவும்‌ 
மூதாதையர்‌ நெறிகற்று முடிசூடி மணிபூரகத்தை 
காக்கவும்‌ வேண்டுமென மன்றாடினார்‌.” 


“நாற்பத்தொன்றாம்‌ நாள்‌ அவர்‌ கனவில்‌ சிற்றாடை கட்டி 
சிறுமியென வந்த அன்னை மணிபத்மை அவருக்கு ஒரு 
சிறு மலரை அளித்தாள்‌. அது நற்குறி என நிமித்திகர்‌ 
உரைத்தனர்‌. முதிய பட்டத்தரசி கருவுற்று எங்கள்‌ 
இளவரசரைப்‌ பெற்றார்‌. முதலில்‌ இங்கு ஒரு சிறிய வதந்தி 
இருந்தது. இம்முறை அரசி பெற்றதும்‌ பெண்ணே என்று. 

னால்‌ அது நாகர்கள்‌ பரப்பிய வீண்செய்தியே என்று 
தெளிவாயிற்று. சில ஆண்டுகளிலேயே கையில்‌ நாண்‌ 
முழங்கும்‌ வில்லும்‌ ஒளிரும்‌ வாளும்‌ ஏந்தி இளவரசர்‌ 
பொதுமேடையில்‌ எழுந்தார்‌. செண்டுவெளிப்‌ பயிற்சியில்‌ 
அவரது விற்தொழில்‌ கண்டு மணிபூரகத்து மக்கள்‌ 
விழிவிரித்தனர்‌. தங்கள்‌ குலதெய்வங்களை நோக்கி 
கைகூப்பி எங்கள்‌ குடி காத்தீர்கள்‌ தெய்வங்களே. இனி 
மணிபூரகம்‌ வாழும்‌ என்று கூவினர்‌.” 


“சொற்களெல்லாம்‌ ஆணை என்று ஒலிக்க இன்று எங்கள்‌ 
இளவரசரே நாட்டை ஆளுகிறார்‌. படைகொண்டு அவர்‌ 
எழுகிறார்‌ என்றாலே நாகர்கள்‌ அஞ்சுகின்றனர்‌. 
முன்புபோல்‌ எங்கள்‌ மைய நகரத்தை நோக்கி அவர்கள்‌ 
படைகள்‌ தொடுப்பதில்லை. இதுபோல ஒதுங்கிய 
எல்லைப்புற சிற்றூர்களையே தாக்குகின்றனர்‌. அவர்கள்‌ 
தாக்கும்‌ செய்தியை முன்னரே அறிந்து படையுடன்‌ 
வருகிறார்‌ எங்கள்‌ இளவரசர்‌” என்று கலிகன்‌ 
சொன்னான்‌. “அவர்‌ வருவதற்குள்‌ 
கொள்ளைப்பொருள்கொண்டு சென்றால்‌ மட்டுமே 
அவர்களுக்கு தலைகள்‌ எஞ்சுகின்றன.” 


ஃபால்குனை “ஆகவேதான்‌ இம்முறை அவர்கள்‌ 
பெரும்படையுடன்‌ வந்திருக்கிறார்கள்‌” என்றாள்‌. 
”உங்கள்‌ இளவரசர்‌. அவர்‌ கண்டதிலேயே கடும்‌ சமர்‌ 
ஒன்றை எதிர்கொண்டிருக்கிறார்‌. அவர்‌ வெல்வது 
எளிதல்ல” என்றாள்‌. சினத்துடன்‌ கலிகன்‌ “எப்படி 
தெரியும்‌?” என்று கேட்டான்‌. “புரவிகளின்‌ ஒலி” என்றாள்‌ 
ஃபால்குனை. “குளம்புகளின்‌ ஒலியிலிருந்தே புரவிகளை 
கணக்கிட முடியும்‌. ஒற்றைப்பெரும்‌ ஒலியாக அவை 
ஆலங்கட்டி மழைபோல்‌ ஒலிக்கின்றன. ஆனால்‌ 
ஒவ்வொரு குளம்பொலி ஓசையையும்‌ தனித்தனியே 
கேட்டு எண்ணித்‌ தொகுத்து அவற்றின்‌ எண்ணிக்கையை 
அறிய முடியும்‌. அங்கே ஐந்நூறு புரவிகள்‌ உள்ளன. 
இங்கிருந்து சென்றவை எழுபத்தைந்து மட்டுமே” என்று 
ஃபால்குனை சொன்னாள்‌. 


கலிகன்‌ அச்சத்துடன்‌ தூண்‌ பற்றி எழுந்து நின்று 
தொலைவை நோக்கி செவிகூர்ந்தான்‌. பதைப்புடன்‌ 
திரும்பி “என்னாகும்‌ இப்போரில்‌?” என்றான்‌. 
“விற்தொழில்‌ தெய்வங்களின்‌ அருள்‌. எப்போரும்‌ 
தெய்வங்களின்‌ பகடையாடலே. ஆயினும்‌ போரில்‌ 
முதன்மையான ஆற்றல்‌ என்பது எண்ணிக்கைதான்‌” 
என்று ஃபால்குனை சொன்னாள்‌. “இளவரசர்‌ 
வீழ்ந்துவிடுவாரா?” என்றான்‌ கலிகன்‌. “அது 
தேவர்களின்‌ விழைவு. இத்தருணத்தில்‌ அவர்‌ 
வீண்‌ஆணவத்தால்‌ அவர்களை எதிர்கொண்டு 
போரிடாமல்‌ இக்கோட்டைக்குள்‌ தன்னைக்‌ 
காத்துக்கொள்வதே உகந்ததாகும்‌.” 


“இக்கோட்டை வலுவானது. புரவிகளால்‌ இதைக்‌ 
கடக்கமுடியாது இல்லையா?” என்றான்‌ கலிகன்‌. 
“தைலப்புல்‌ கொண்டுவந்து இதை நெருப்பிட்டுவிட 
முடியும்‌. மூங்கில்‌ பற்றிக்கொண்டால்‌ எளிதில்‌ 
அணையாது” என்றாள்‌ ஃபால்குனை. கலிகன்‌ சோர்ந்து 


சற்றே வாய்திறந்து அவளை நோக்கினான்‌. “ஆனால்‌ 
இக்கோட்டைக்குள்‌ இருப்பதில்‌ நன்மை ஒன்றுள்ளது. 
அங்கே அவர்களால்‌ சூழப்பட்டிருப்பவர்‌ எத்தனைபேர்‌ 
என்று அவர்களால்‌ நன்கு கணிக்க முடியும்‌. ஆனால்‌ 
இக்கோட்டைக்குள்‌ இருப்பவர்கள்‌ எத்தனைபேர்‌, 
படைக்கலன்கள்‌ எவ்வளவு என்று அவர்களால்‌ அறிய 
முடியாது. அந்த அச்சம்‌ ஒரு துணைப்படை போல. 
நம்மைத்‌ தொடர்ந்து வர நமக்கு உதவும்‌” என்றாள்‌. 


கலிகன்‌ “ஆனால்‌ எங்கள்‌ இளவரசர்‌ தோற்கக்கூடாது. 
ஏனெனில்‌ ஒருமுறை தோற்றுவிட்டால்‌, அவர்‌ 
தோற்கக்கூடும்‌ என்று அவர்கள்‌ உணர்வார்கள்‌. 
அதன்பின்‌ இன்றிருக்கும்‌ அச்சத்தை இழந்தவர்களாவர்‌. 
இன்று தயங்கி கை நீட்டித்‌ தொட்டெடுக்க முயலும்‌ 
குரங்குபோல்‌ இருக்கிறார்கள்‌. எங்கோ ஒரு முனையிலே 
ஒரு சில சமயம்‌ எப்போதோ தாக்குகிறார்கள்‌. அச்சம்‌ 
விலகி அத்தனை முனையிலும்‌ ஒரு சமயம்‌ 
தாக்குவார்கள்‌ என்றால்‌, மணிபூரகம்‌ அதனை எதிர்த்து 
நிற்க முடியாது. மீண்டும்‌ சாம்பல்‌ குவியலாக அது மாறும்‌” 
என்றான்‌. 


“இக்கோட்டைக்குள்‌ பின்வாங்கினால்‌, அவர்கள்‌ விட்டுச்‌ 
செல்ல மாட்டார்கள்‌. அதைத்‌ தோல்வி என்றே 
எடுத்துக்கொள்வார்கள்‌. பின்தொடர்ந்து வருபவர்களை 
முற்றிலும்‌ அழித்துக்‌ குருதியாடினால்‌ மட்டுமே அதை 
இறுதி வெற்றி என்று கொள்வார்கள்‌” என்றான்‌ கலிகன்‌. 
“இறுதி வெற்றி நம்முடையது என்றால்‌ அது பின்வாங்கல்‌ 
அல்ல பதுங்கல்‌ என்றே பொருள்படும்‌” என்றாள்‌ 
ஃபால்குனை. “ஆம்‌. ஆனால்‌ இத்தருணத்தில்‌ எங்கள்‌ 
இளவரசருக்கு அது தோன்றாதென்றே நினைக்கிறேன்‌. 
அவர்‌ வைரம்போல கடினமானவர்‌. குருதியாடுகையில்‌ 
கொற்றவை என்றே தோற்றமளிப்பார்‌.” 


மேலும்‌ மேலும்‌ ஓசைகள்‌ வலுத்துச்‌ சென்றன. ”இத்தனை 
தொலைவில்‌ இருந்து கேட்கையில்‌ இறக்கும்‌ வீரர்களின்‌ 
ஓலம்‌ வெறும்‌ அழுகை என்றே ஒலிக்கிறது. அத்தனை 
உயிர்களும்‌ இறப்பின்‌ கணத்தில்‌ கொள்ளும்‌ வலியின்‌ 
ஓசை ஒன்றே. அதில்‌ வீரம்‌ இல்லை. நாடோ, குலமோ, 
கொள்கையோ இல்லை” என்றான்‌ கலிகன்‌. “உம்மை 
எதற்கு இங்கு விட்டுச்சென்று இருக்கிறார்கள்‌ என்று 
இப்போது தெரிகிறது. இத்தனை சொற்களுடன்‌ உம்மால்‌ 
களம்‌ காணமுடியாது” என்றாள்‌ ஃபால்குனை. 
புரவிகளின்‌ ஓசை மலையிறங்கிவருவதைக்‌ கேட்டு, 
“வருகிறார்கள்‌” என்று சொல்லி ஃபால்குனை எழுந்தாள்‌. 
“யார்‌?” என்றான்‌ கலிகன்‌. 


ஃபால்குனை “இளவரசரும்‌ அவரது படைகளும்‌. 
இங்கிருந்து சென்ற அதே புரவிகளின்‌ குளம்போசை” 
என்றாள்‌. “குளம்புகள்‌ ஓசையை ஒரு மொழியென அறிய 
முடியும்‌ என்று நான்‌ எண்ணியதே இல்லை” என்றான்‌ 
கலிகன்‌. “ஒவ்வொரு ஓசையையும்‌ தனித்தனியாகக்‌ 
கேட்பது போர்த்தொழிலின்‌ கலை. என்னால்‌ ஒவ்வொரு 
நாணோசையையும்‌ கேட்க முடியும்‌” என்றாள்‌ 
ஃபால்குனை. “என்னருகே பறந்து செல்லும்‌ ஒவ்வொரு 
அம்பையும்‌ வெவ்வேறெனக்‌ கேட்க முடியும்‌.” 


“நீ விற்தொழில்‌ கற்றவளா?” என்றான்‌ கலிகன்‌. “ஆம்‌. 
இந்திரப்பிரஸ்தத்தின்‌ இளைய பாண்டவரே என்‌ 
ஆசிரியர்‌. அவருக்கு இணையாக களம்‌ நிற்கும்‌ திறன்‌ 
கொண்டவள்‌ நான்‌ என்றே சொல்லியிருக்கிறார்‌” 
என்றாள்‌ ஃபால்குனை. தன்னருகே பறந்த ஈ ஒன்றை 
அக்கணமே கையில்‌ எடுத்த சிறுதுரும்பால்‌ குத்தி 
தூக்கிக்காட்டினாள்‌. “என்‌ விழிளும்‌ கைகளும்‌ முற்றிலும்‌ 
ஒன்றென ஆனவை.” கலிகன்‌ திகைப்புடன்‌ “ஆம்‌” 
என்றான்‌. ஃபால்குனை எழுந்து, “வீரரே, இப்போது ஓர்‌ 
உறுதிச்சொல்‌ அளிக்கிறேன்‌. என்‌ குலத்தெய்வங்களின்‌ 
மேல்‌ ஆணை. இங்கிருந்து நான்‌ விலகுவதை 
ஒப்புக்கொள்ளுங்கள்‌. என்‌ வில்நாண்‌ மணிபூரக 
நாட்டிற்கென்றே எழும்‌” என்றாள்‌. “உன்னை என்‌ 
தெய்வங்கள்‌ இங்கே அனுப்பியதாகவே உணர்கிறேன்‌” 
என்றான்‌ கலிகன்‌. 


காணமடபம்‌ - 21 


பகுதி மூன்று : முதல்நடம்‌ - 4 


மூள்மூங்கில்‌ படல்கதவை நான்கு வீரர்கள்‌ வடங்களைப்‌ 
பற்றி இழுத்து தள்ளித்‌ திறந்தனர்‌. கோட்டை முகப்பில்‌ 
கட்டப்பட்டிருந்த ஆழ்ந்த குழிக்கு மேல்‌ மூங்கில்‌ 
பாலத்தை இறக்கி வைத்தனர்‌. முகப்பில்‌ நின்ற 
மரத்தின்மேல்‌ கட்டப்பட்டிருந்த காவல்‌ பரணில்‌ இருந்த 
இரு வீரர்களும்‌ தங்கள்‌ குறுமுழவுகளை விரைந்த 
தாளத்தில்‌ ஒலிக்கத்‌ தொடங்கினர்‌. அந்த ஒலியில்‌ ஊரின்‌ 
அனைத்துக்‌ குடில்களும்‌ அதிர்ந்ததுபோல தோன்றியது. 
எக்குடியிலும்‌ மானுடர்‌ இருப்பதற்கான சான்றுகளே 
இல்லை என்பதுபோல அசைவின்மை இருந்தது. 


ஃபால்குனை எழுந்து தன்‌ அரையாடையை இறுகக்‌ 
கட்டிக்கொண்டாள்‌. அதன்மேல்‌ தோற்கச்சையையும்‌ 
இறுக்கி முடிந்தாள்‌. “வில்‌ ஒன்று எனக்கு அளியுங்கள்‌” 
என்றாள்‌. வீரன்‌ ஓடிச்சென்று வில்லையும்‌ 
அம்பறாத்தூணியையும்‌ எடுத்து வந்தான்‌. “மூன்று 
அம்பறாத்தூணிகள்‌ தேவை எனக்கு” என்றாள்‌ 
ஃபால்குனை. மூன்று தூணிகளையும்‌ இணைத்து தன்‌ 
தோளில்‌ போட்டபடி சிறுத்தை என காலெடுத்து வைத்து 
அவள்‌ வெளியே சென்றாள்‌. 


கலிகன்‌ பின்னால்‌ வந்தபடி “பெண்ணே, நான்‌ 
சொன்னால்‌ வாயிற்காவலர்‌ கேட்கமாட்டார்கள்‌. 
இங்குள்ள ஊர்க்காவலர்களும்‌ என்னை ஒரு 
பொருட்டென எண்ணமாட்டார்கள்‌. கட்டற்றுப்‌ பேசுபவன்‌ 
என்பதால்‌ என்னை அவர்கள்‌ அறிவிலி என்றே 
எண்ணுகிறார்கள்‌. அவர்கள்‌ உன்னை வெளியே 
விடப்போவதில்லை” என்றான்‌. திரும்பாமல்‌ “மீறும்‌ வழி 
எனக்குத்‌ தெரியும்‌” என்றாள்‌ ஃபால்குனை. 


முதல்‌ புரவித்தொகை குளம்புகளின்‌ பெருந்தாளத்துடன்‌ 
ஆற்றங்கரையில்‌ தோன்றியது. மரக்கிளைகளை 
அறைந்து வளைத்தபடி, கூழாங்கற்கள்‌ உருண்டு 
தெறிக்க, கனைத்தபடி பாய்ந்துவந்த முதல்‌ புரவி மூங்கில்‌ 
பாலம்‌ அதிர உள்ளே நுழைந்தது. அதைத்‌ தொடர்ந்து 
வந்த புரவியில்‌ சித்ராங்கதன்‌ கால்களாலும்‌ கைகளாலும்‌ 
சேணத்தைப்‌ பற்றியபடி குப்புறப்‌ படுத்திருந்தான்‌. அவன்‌ 
உடலை புரவியுடன்‌ சேர்த்து தோல்நாடாவால்‌ 
கட்டியிருந்தனர்‌. அதைத்தொடர்ந்து வந்த புரவிகளில்‌ 


வீரர்கள்‌ திரும்பி நோக்கி “விரைவு விரைவு” என்று 
கூவியபடி வந்தனர்‌. 


படைத்தலைவன்‌ “இறுதிப்‌ புரவி நுழைந்ததும்‌ கோட்டை 
வாயிலை மூடுங்கள்‌. பாலத்தை எடுத்துவிடுங்கள்‌. 
காவல்‌ மேடைகளில்‌ வீரர்களும்‌ நிலைகொள்ளட்டும்‌. 
அவர்கள்‌ ஆயிரம்பேருக்குமேல்‌ உள்ளனர்‌. அணுக்கமாக 
நம்மைத்‌ துரத்தி வருகிறார்கள்‌” என்று கூவியபடியே 
உள்ளே வந்து பாய்ந்திறங்கி “அத்தனை 
படைக்கலன்களும்‌ எழட்டும்‌... ஆண்கள்‌ அனைவரும்‌ 
களம்‌ காணட்டும்‌” என்று ஆணையொலித்தான்‌. 
நாற்புறமும்‌ வீரர்கள்‌ அவ்வாணைகளை மறுபடியும்‌ 
ஒலித்தபடி விரிந்தனர்‌. 


“இளவரசர்‌ காயம்பட்டிருக்கிறார்‌” என்று கூறியபடி 
அவன்‌ குலத்தலைவர்‌ மாளிகையின்‌ முகப்பை நோக்கி 
ஓடி படிகளில்‌ ஏறி உள்ளே நுழைந்தான்‌. சித்ராங்கதன்‌ 
படுத்திருந்த புரவியின்‌ விலா வளைவில்‌ குருதி கரிய 
சாட்டை நாக்குகளாக உறைந்திருந்தது. புதுக்குருதி 
செவ்வண்டுகள்‌ போல முடிப்பரப்பில்‌ உருண்டு 
சொட்டியது. குருதியீரத்தை உடல்சிலிர்த்துக்‌ காட்டியது 
குதிரை. உள்ளிருந்து நான்கு முதிய வீரர்கள்‌ வெளியே 
ஓடி வந்தனர்‌. ஒரு வீரன்‌ புரவியின்‌ கடிவாளத்தை 
பற்றிக்கொண்டான்‌. இன்னொருவன்‌ குனிந்து 
இறுக்கமாக கட்டப்பட்டிருந்த தோல்நாடாவை 
அவிழ்த்தான்‌. 
சித்ராங்கதனை அவர்கள்‌ மெல்லப்‌ பற்றி 
இறக்கினார்கள்‌. அவன்‌ கைகள்‌ இருபுறமும்‌ தழைந்து 
விழுந்தன. உடலில்‌ மெல்லிய நெளிவு இருந்தது. அவன்‌ 
இறக்கப்பட்டதும்‌ அப்புரவி எடை எழுந்த கிளை என 
வளைந்த முதுகைத்‌ தாக்கி புட்டம்‌ சிலிர்த்தது. அவர்கள்‌ 
அவனைத்‌ தூக்கிக்கொண்டு உள்ளே சென்றதும்‌ அது 
நிலைகொள்ளாது கால்களைத்‌ தூக்கியபடி அவனைத்‌ 
தொடர்ந்து செல்ல முயன்று படிகளின்‌ அருகே சென்று 
தலைநீட்டியது. அவனை “மெல்ல... பார்த்து...” என்று 
ணையிட்டபம உள்ளே கொண்டுசென்றனர்‌. புரவி 
எட்டிப்‌ பார்த்து காதுகளை முன்கோட்டி மூக்கைச்சுருக்கி 
மெல்ல கனைத்தது. 


இறுதிப்‌ புரவி கோட்டைக்குள்‌ நுழைந்ததும்‌ வீரர்கள்‌ 
கூச்சலிட்டபடி ஓடிச்சென்று பாலத்தை உள்ளே 
இழுத்தனர்‌. வடங்களைப்‌ பற்றி அந்தரத்தில்‌ தொங்கி 
கால்களை ஊசலாட்டியபமி தாழ்த்தி இழுத்து 
படல்கதவை மூடினர்‌. கோட்டைக்குள்‌ இருந்த உயர்ந்த 


மரங்களில்‌ கட்டப்பட்டிருந்த பரண்கள்‌ நோக்கி 
விற்களுடன்‌ வீரர்கள்‌ நூல்‌ஏணியில்‌ தொற்றி 
மேலேறினர்‌. இலைத்தழைப்புக்குள்‌ பறவைகள்‌ போல 
மறைந்துகொண்டு தொலைவுசெல்லும்‌ பெருவிற்களை 
நாணேற்றிக்கொண்டனர்‌. ஆணைகளுடன்‌ 
துணைப்படைத்தலைவர்கள்‌ குறுக்கும்‌ நெடுக்குமாக 
ஓடினர்‌. 


“அவர்களிடம்‌ நெடுந்தொலைவு செல்லும்‌ அம்புகள்‌ 
உள்ளன. நச்சு அம்புகள்‌ அவை. எனவே மறைவின்றி 
எவரும்‌ நிற்கவேண்டியதில்லை. எரியம்புகள்‌ எழக்கூடும்‌. 
எரியும்‌ இல்லங்களுக்குள்‌ செல்லாதீர்கள்‌. இல்லங்களை 
மறைவென எண்ணாதீர்‌. பச்சைமரங்களே சிறந்த 
மறைவு” என்று படைத்தலைவன்‌ கூவினான்‌. அப்பகுதி 
படைநிலமாக உருமாறிக்கொண்டிருந்தது. மெல்ல 
ஓசையடங்கி பாயக்காத்திருக்கும்‌ சிறுத்தை என ஆகியது. 
அத்தனை தசைகளும்‌ இறுகி அசைவிழந்தன. 


ஃபால்குனை சீராடிகளுடன்‌ வெளியே வந்தாள்‌. 
கொட்டகையைத்‌ தாங்கிநின்ற மூங்கில்‌ தூணைப்பற்றி 
அணில்‌ போல எளிதாக மேலேறி கூரை விளிம்பை எட்டி 
மேலே மறைந்தாள்‌. கலிகன்‌ ஓடிச்சென்று நோக்கியபோது 
அவள்‌ நாணல்மேல்‌ அணில்‌ போல மரக்கிளைகளில்‌ 
தொற்றி வளைந்து நின்ற மூங்கில்‌ ஒன்றைப்‌ பற்றி 
அதை அசைத்து வில்‌ அம்பை என தன்னை ஏவச்செய்து 
தெறித்து பிறிதொரு மூங்கில்‌ கழையைப்‌ பற்றி ஆடி 
இலைத்தழைப்புகளுக்குள்‌ முற்றிலும்‌ மறைவதைக்‌ 
கண்டான்‌. 


அவள்‌ பெண்ணல்ல அணங்கு என அவன்‌ 
கொண்டிருந்த ஐயம்‌ உறுதியானது. “அணங்கு அணங்கு” 
என்று கூவியபடி முற்றத்தை நோக்கி ஓடினான்‌. பதறி 
“என்ன?” என்று கேட்டான்‌ படைத்தலைவன்‌. 
“அணங்கு...” என்றான்‌ கலிகன்‌. திகைத்து “யார்‌?” என்று 
கேட்டான்‌ படைத்தலைவன்‌. “ஃபால்குனை. அந்த 
நடனப்பெண்‌. இங்கிருந்து வெறும்‌ காற்றில்‌ சிறகின்றி 
பறந்து எழுந்து மேலே செல்வதை என்‌ விழிகளால்‌ 
கண்டேன்‌.” படைத்தலைவன்‌ மேலும்‌ கேட்க வாயெடுத்து 
அக்கணம்‌ எழுந்த ஓசையால்‌ திரும்பிக்கொண்டான்‌. 


கோட்டைக்கு அப்பால்‌ புரவிப்படை 
குளம்போசைப்பெருக்காக அணுகுவது தெரிந்தது. 
ஒவ்வொரு குளம்படியும்‌ தன்‌ தலைமேல்‌ விழும்‌ கற்கள்‌ 
போலத்‌ தெரிய படைத்தலைவன்‌ “எனக்கு எதையும்‌ 
நோக்க நேரமில்லை. இன்னும்‌ சற்று நேரத்தில்‌ முற்றிலும்‌ 


அழியப்‌ போகிறோம்‌” என்றான்‌. “தாக்குங்கள்‌!” என்று 
கூறியபடி இரு கைகளையும்‌ விரித்துக்கொண்டு ஓடி 

விழுதுகள்‌ தழுவி ஓங்கி நின்ற ஆலமரத்திற்குப்‌ பின்‌ 
மறைந்துகொண்டான்‌. “தாக்குங்கள்‌... ஓர்‌ அம்புகூட 

வீணாகலாகாது” என்று வீரிட்டான்‌. 


வெளியே இருந்து காற்றில்‌ எழுந்த நாணற்கூட்டம்போல்‌ 
வந்த அம்புகள்‌ வளைந்து இறங்கியபோது 
மழைக்கற்றையாயின. மரப்பரப்பில்‌, மண்தரையில்‌, 
தூண்களில்‌ பாய்ந்து துளைத்து நின்று இறகுவால்‌ 
நடுங்க அதிர்ந்தன. அசைவுகள்‌ நிற்பதற்குள்‌ அடுத்த 
அம்புத்தொகைகள்‌ வந்து இறங்கின. சற்றும்‌ இடைவெளி 
விடாது அப்பகுதி முழுக்க அம்புகள்‌ நிறைந்தன. 


அவை மெல்லிய சிறிய அம்புகள்‌. நாகங்களின்‌ தீண்டல்‌ 
என அவற்றின்‌ கூர்முனை தொட்டவீரர்கள்‌ அலறியபடி 
விழுந்தனர்‌. திகைத்து எழுந்து உடலை இழுத்து 
மறைவிடம்‌ நோக்கிச்‌ செல்லும்போதே உடல்தசைகள்‌ 
இழுபட்டு வலிப்பு எழுந்து தளர்ந்து மண்ணில்‌ கால்கள்‌ 
இழுபட்டு அதிர வாய்‌ கோணலாகி நுரைகசிய துடித்தனர்‌. 
சிலகணங்களிலேயே அவர்களின்‌ இமைகள்‌ 
அசைவிழக்க விழிவெண்மைகள்‌ 
வெள்ளாரங்கற்களென நிலைத்தன. 


மூன்று கழைகளால்‌ சுண்டிச்‌ சுண்டி ஏவப்பட்டு வானில்‌ 
தெறித்துச்‌ சென்றாள்‌ ஃபால்குனை. கால்களால்‌ இரு 
மூங்கில்களை எட்டிப்‌ பற்றியபடி அலைகளிலென நின்று 
நாண்‌ பூட்டி அம்பெடுத்தாள்‌. அப்பால்‌ நாகர்களின்‌ 
புரவிகள்‌ ஒவ்வொன்றாக ஆற்றங்கரை மேட்டில்‌ 
எழத்தொடங்கின. முதலில்‌ வந்த நாகன்‌ ஒரு கையில்‌ நீள 
ஈட்டியை ஓங்கியபடி, வெறியுடன்‌ இழுபட்ட திறந்த 
வாயுடன்‌, சுருங்கிய கண்களுடன்‌ காற்றில்‌ மிதந்து நீர்‌ 
நிழலென நெளிந்து அணுகினான்‌. ஃபால்குனையின்‌ 
அம்புபட்டு அவன்‌ தெறித்து விழ அவன்‌ புரவி அதே 
விரைவில்‌ வந்து கோட்டை முகப்பை அடைந்து அஞ்சி 
வளைந்தது. 


விழுந்தவன்‌ மேல்‌ மிதித்து வந்த அடுத்த புரவியின்‌ 
வீரனும்‌ தெறித்தான்‌. அவன்‌ புரவி முதல்‌ புரவியை 
விசையுடன்‌ முட்டி துள்ளிக்கனைத்து சரிந்து 
விலாவறைய விழுந்தது. அதற்கடுத்த புரவி அதில்‌ 
கால்கள்‌ சிக்கி வளைய அதன்‌ மேலிருந்தவன்‌ குப்புற 
விழுந்து கழுத்து உடைந்து துடித்தான்‌. அம்புபட்டு 
விழுந்த நான்காவது வீரனின்‌ புரவி முன்னால்‌ விழுந்த 
இரு புரவிகளின்‌ மேல்‌ பாய்ந்து கடந்து மறுபக்கம்‌ சென்று 


கால்‌ அறைந்து விழுந்து புரண்டு நான்கு குளம்புகளும்‌ 
காற்றில்‌ அலைபாய துடித்து சுருண்டெழுந்தது. 


அடுத்த வீரனும்‌ தெறித்து விழ அவன்‌ புரவியும்‌ வந்து 
உருண்டு சென்றபோதுதான்‌ நாகர்தலைவன்‌ அம்புகள்‌ 
தொலை தூரத்தில்‌ இருந்து வருவதை அறிந்து 
கைகளைக்‌ காட்டி தங்கள்‌ வீரர்களை தடுத்தான்‌. 
அதற்குள்‌ அவனைச்‌ சூழ்ந்து நின்ற ஒவ்வொருவராக 
புரவியில்‌ இருந்து அலறி விழத்‌ தொடங்கினர்‌. அம்புகள்‌ 
வரும்‌ திசையை உய்த்து மூவர்‌ வில்லெடுத்து தொடுத்த 
அம்புகள்‌ மூங்கில்குவை அருகில்‌ பறந்து வந்து 
வானிலேயே வளைந்து நிலம்‌ நோக்கிச்‌ சரிந்தன. 
அம்புகள்‌ சென்றடையாததை கண்ட தலைவன்‌ 
ஒருகணம்‌ விழிகூர்ந்தபின்‌ “பின்வாங்குக... அங்கே 
அவர்கள்‌ நெடுந்தொலைவு விற்களுடன்‌ இருக்கிறார்கள்‌” 
என்றான்‌. 


அதற்குள்‌ கைகளில்‌ விற்களுடன்‌ புரவிகளில்‌ தோன்றி 
முன்னால்‌ ஓடி வந்த மூன்று வீரர்களும்‌ ஒரே கணத்தில்‌ 
வந்த அம்புகளால்‌ வீழ்த்தப்பட்டனர்‌. என்ன 
நிகழ்கிறதென்று தலைவனாலும்‌ உய்த்துணரக்‌ 
கூடவில்லை. இத்தனை தொலைவில்‌ இருந்து வந்து 
ஒருமுறைகூட குறி தவறாது தன்‌ வீரர்களின்‌ நெஞ்சில்‌ 
கவசத்துக்கும்‌ தலைக்கும்‌ இடையேயான வெளியில்‌ 
துளைத்துச்‌ சென்ற அம்புகளை நம்பமுடியாதவன்‌ போல்‌ 
அவன்‌ மாறிமாறி நோக்கினான்‌. அவன்‌ கண்ணில்‌ 
பாய்ந்து தலைக்குள்‌ சென்றது ஒரு அம்பு. ஒருக்களித்து 
நிலத்தில்‌ விழுந்து ஒரே ஒரு முறை காலை உதைத்துக்‌ 
கொண்டு அவன்‌ இறந்தான்‌. 


நாகர்படைகள்‌ அஞ்சிக்‌ குழம்பி கலைந்த தேனீக்கள்‌ 
போல அக்குறுங்காட்டுக்குள்‌ சுற்றி வந்தனர்‌. 
கோட்டையை அவர்கள்‌ அணுகாததனால்‌ கோட்டைக்கு 
மேல்‌ எழுந்த காவல்மாடங்களில்‌ நின்ற வீரர்களும்‌ அம்பு 
தொடுக்காது திகைத்து நோக்கி நின்றிருந்தனர்‌. 
அவர்களுக்கும்‌ என்ன நிகழ்கிறதென்று புரியவில்லை. 
அங்கு இருந்த படைத்தலைவர்களில்‌ ஒருவன்‌ “என்ன 
நிகழ்கிறது? ஏன்‌ தயங்குகிறார்கள்‌?” என்று கேட்பது 
ஃபால்குனைக்குத்‌ தெரிந்தது. “அவர்கள்‌ அங்கே 
அலறுவதைக்‌ கேட்டேன்‌” என எவனோ மறுமொழி 
சொன்னான்‌. 


துணைப்‌ படைத்தலைவன்‌ பொறுப்பேற்று முன்னால்‌ 
வந்து தன்‌ நாகர்களை உரக்க ஆணையிட்டு பின்னால்‌ 
கொண்டு சென்றான்‌. அவர்கள்‌ மரங்களுக்குள்‌ முழுக்க 


மறைந்து கொண்டனர்‌. கோட்டைக்கும்‌ 
மரக்கூட்டங்களுக்கும்‌ நடுவே இருந்த திறந்த வெளியில்‌ 
தனித்த குதிரைகள்‌ மட்டும்‌ திகைத்தபடி நின்று குரல்‌ 
எழுப்பின. கால்‌ ஒடிந்த குதிரைகளும்‌ கழுத்து ஒடிந்த 
குதிரைகளும்‌ மண்ணில்‌ குளம்புகளை வீசி துடித்துக்‌ 
கொண்டிருந்தன. அவற்றின்‌ கனைப்பொலிகளை காவல்‌ 
மாடங்களுக்குமேல்‌ ஏறி நோக்கினர்‌ மணிபுரியின்‌ 
படையினர்‌. 


ஃபால்குனை மூங்கில்‌ கழைகளைப்‌ பற்றி ஒன்றிலிருந்து 
பிறிதொன்றுக்கு என தாவி முற்றிலும்‌ தன்னை 
மறைத்துக்‌ கொண்டாள்‌. புதர்களுக்குள்‌ விழி கூர்ந்து 
தொலைவில்‌ ஆடையின்‌ அசைவை உணர்ந்து காதளவு 
நாணிழுத்து அம்பு தொடுத்தாள்‌. பாம்பு போல 
இலைகளுக்கு மேல்‌ இருந்து சீறி வந்த அம்பால்‌ 
கொல்லப்பட்ட வீரனை நோக்கி கூச்சலிட்டனர்‌ நாகர்கள்‌. 
எவ்விடம்‌ இருந்து வந்தது அம்பு என்று நோக்க புரவியின்‌ 
கடிவாளத்தை இழுத்துத்‌ திருப்பிய நாகன்‌ நெஞ்சில்‌ 
அம்புடன்‌ அதன்‌ மேலேயே விழுந்தான்‌. 


“மேலும்‌ பின்னால்‌... மேலும்‌” என்று கூவியபடி நாகர்கள்‌ 
புதர்களுக்குள்‌ ஆழ்ந்து சென்றனர்‌. பிறிதொரு அம்பு 
மேலிருந்து செங்குத்தாக இறங்கிவந்து ஒருவனின்‌ 
முதுகைத்‌ தைத்து அவனை வீழ்த்தியது. மேலும்‌ 
பின்னால்‌ என்று படைத்தலைவன்‌ கூச்சலிட நாகர்கள்‌ 
ஆற்றங்கரையின்‌ உருளைக்கல்‌ சரிவு வரை பின்வாங்கிச்‌ 
சென்றனர்‌. அவர்களின்‌ புரவிகளில்‌ ஒன்று 
கால்தடுமாறிச்‌ சரிய அதன்‌ வீரன்‌ அதை இழுத்து 
சீர்ப்படுத்தி சரிவில்‌ நின்றான்‌. “ஆற்றில்‌ 
இறங்கவேண்டாம்‌... அது திறந்தவெளி” என்றான்‌ 
தலைவன்‌. 


ஒருவன்‌ “அவர்கள்‌ ஏதோ பூதத்தை ஏவி இருக்கிறார்கள்‌” 
என்றான்‌. “அவை அம்புகளல்ல, பேய்கள்‌. இத்தனை 
தொலைவுக்கு ஓர்‌ அம்பு கூட குறி பிழைக்கவில்லை 
என்றால்‌ அது மானுடர்‌ தொடுப்பதே அல்ல” என்றான்‌. 
“கூச்சலிடாதே” என்றான்‌ தலைவன்‌. 
“உயிர்குடிப்பதற்கென்றே வருகின்றன அவை” என்றான்‌ 
இன்னொருவன்‌. “அவற்றை தொடுக்கும்‌ வில்லே 
விழிகளுக்குத்தெரியவில்லை.” தலைவன்‌ “மேலும்‌ 
கூச்சலிடுபவர்களின்‌ தலை உடனே வெட்டப்படும்‌... 
ஆணை” என்றான்‌. 


ஃபால்குனை மூங்கில்‌ கோட்டையின்‌ செங்குத்தான 
கழைகளின்‌ வழியாக தழுவியபடி கீழிறங்கி 


தரையடைந்து செறிந்த முள்மூங்கிலுக்குள்‌ நின்றாள்‌. 
மெல்லிய சீழ்க்கை ஒலியால்‌ அங்கிருந்த புரவி ஒன்றை 
அழைத்தாள்‌. அது திடுக்கிட்டுத்‌ திரும்பி செண்பக 
இலைபோன்ற சிறு செவிகளை முன்குவித்து நோக்கியது. 
மூக்கைச்‌ சுளித்து பர்ர்‌ என்று ஓசையிட்டது. மீண்டும்‌ 
அழைப்பைக்‌ கேட்டு விழிகளை உருட்டி மெல்ல 
கனைத்தது. இன்னொரு புரவி அதற்கு மறுமொழி 
சொன்னது. இருமுறை காலால்‌ மண்ணை உதைத்தபின்‌ 
நுண்சரடால்‌ இழுக்கப்பட்டது போல்‌ தலையை 
அசைத்தபடி அவளை நோக்கி வந்தது. அதன்‌ மேல்‌ 
சேணம்‌ உறுதியாக இருக்க கடிவாளம்‌ தரையில்‌ 


இழுபட்டது. 


அவள்‌ அருகே வந்து நின்று தலையைக்‌ குனிந்து 
பிடரியை அசைத்தது புரவி. ஃபால்குனை மெல்லிய 
சீழ்க்கை ஒலியில்‌ ஆணையிட அது பிடரி சிலிர்க்க 
தலையாட்டியது. ஃபால்குனை மூங்கிலில்‌ இருந்து மெல்ல 
வெளியில்‌ வந்தாள்‌. தரையில்‌ இருந்து கடிவாளத்தை 
குனிந்து கையில்‌ எடுத்துக்‌ கொண்டு முழங்காலைத்‌ 
தூக்கி அதன்‌ விலாவில்‌ குத்தினாள்‌. ஆத்மாவில்‌ படிந்த 
ஆணையால்‌ தூண்டப்பட்டு கனைத்தபடி குளம்புகளைத்‌ 
தூக்கி எழுந்து பாய்ந்த புரவியின்‌ மேல்‌ அவ்விரைவுடன்‌ 
இணைந்தே எழுந்து ஓடி கால்‌ சுழற்றி ஏறிக்‌ கொண்டாள்‌. 


சிட்டு போல குறுங்காட்டை நோக்கிப்‌ பாய்ந்தது புரவி. 
செல்லும்போதே உதடுகளைக்‌ குவித்து பால்குனை 
ணையிட்டாள்‌. அவ்வொலியைக்‌ கேட்ட இரு புரவிகள்‌ 

செவிதூக்கி நோக்கியபின்‌ கனைத்தபடி பாய்ந்து 
அவளது புரவிக்கு முன்னால்‌ ஓடின. அவற்றைத்‌ 
தொடர்ந்து அங்கு நின்ற பிற புரவிகளும்‌ கனைத்தபடி 
ஓடத்‌ தொடங்கின. அவ்வொலியைக்கேட்டு 
காடுகளுக்குள்‌ நின்ற நாகர்கள்‌ கூச்சலிட்டனர்‌. 

“புரவிகள்‌! புரவிகள்‌ வருகின்றன” என்ற கூச்சலுடன்‌ 
கை நீட்டிய வீரன்‌ நெஞ்சில்‌ தைத்த அம்புடன்‌ திகைத்து 
குப்புற விழுந்தான்‌. 


தலைவன்‌ “கோட்டைக்‌ கதவை திறந்து விட்டார்களா?” 
என்றான்‌. “இல்லை நமது புரவிகள்‌ நம்மை நோக்கி 
வருகின்றன” என்றான்‌ வீரன்‌. “நமது புரவிகளா?” என்று 
அவன்‌ திகைப்புடன்‌ திரும்பினான்‌. “ஆம்‌, அவற்றின்‌ 
மேல்‌ படைகள்‌ இருப்பது போல்‌ தோன்றுகிறது” என்றான்‌ 
ஒருவன்‌. “இல்லை, ஒழிந்த புரவிகள்‌ அவை” என்றான்‌ 
இன்னொருவன்‌. “ஒரு புரவியில்‌ ஒருவன்‌ 
அமர்ந்திருக்கிறான்‌” என்று ஒருவன்‌ கூவினான்‌. “அது 
ஆணல்ல, பெண்‌” என்றான்‌ இன்னொருவன்‌. 


“பெண்ணா?” என்றபடி தலைவன்‌ மரமொன்றில்‌ ஏறி 
நெற்றிமேல்‌ கை வைத்து நோக்கினான்‌. “ஆம்‌, 
மூங்கில்களுக்குமேல்‌ ஒரு வண்ணமின்னல்‌ போல்‌ நான்‌ 
ஒரு பெண்ணைக்‌ கண்டேன்‌. சிறகுகளின்றி பறந்தாள்‌.” 


காற்றில்‌ வந்த புரவிக்குமேல்‌ வண்ண ஆடையுடன்‌ பெண்‌ 
ஒருத்தி முகம்‌ அமைத்து படிந்திருப்பதை தலைவன்‌ 
கண்டான்‌. அச்சத்துடன்‌ “அணங்கு!” என்றான்‌ 
இன்னொரு வீரன்‌. “கொல்லுங்கள்‌!” என்று தலைவன்‌ 
கையை அசைத்துக்‌ கூவினான்‌. அம்புகள்‌ சீறி எழுந்து 
காற்றைக்‌ கிழித்து வந்தன. அம்பு பட்ட முதல்‌ புரவி 
தரையை அறைந்து விழுந்து இழுபட்டுச்‌ சென்று துடித்து 
எழுந்தது. தாவிவந்த அடுத்த புரவி அதில்‌ கால்‌ சிக்கி 
விழுந்தது. அதில்‌ கால்பட்டு துடித்துச்‌ சுழன்று விழுந்த 
மூன்றாவது புரவியைக்‌ கடந்து வந்த புரவியில்‌ இருந்து 
அறைந்த கிளையொன்றை பற்றித்‌ தாவி ஃபால்குனை 
மேலே சென்றுவிட்டாள்‌. 


அம்புபட்டு அவள்‌ வந்த புரவி நிலம்‌ அறைந்து விழுந்து 
மரம்‌ ஒன்றில்‌ மோதி மல்லாந்து கால்‌ உதைத்து துடித்தது. 
தலைவன்‌ அதைநோக்கி “வெறும்‌ புரவிகள்‌! எதிலும்‌ 
எவரும்‌ இல்லை” என்றான்‌. அதற்குள்‌ அவன்‌ நெஞ்சில்‌ 
பாய்ந்த அம்பு அவனை புரவியில்‌ இருந்து தூக்கி 
வீசியது. அவனை நோக்கி ஓடிவந்த வீரர்கள்‌ 
ஒவ்வொருவராக புரவியில்‌ இருந்து கீழே விழுந்தனர்‌. 
கூச்சலிட்டபடி மேலும்‌ பின்னால்‌ சென்ற நாகர்கள்‌ மேலே 
பார்க்க மரக்கிளையில்‌ இருந்து பிறிதொரு மரக்கிளைக்கு 
காற்றில்‌ பறந்துசென்ற பெண்‌ உருவத்தைக்‌ கண்டனர்‌. 
மூன்றாம்நிலைத்‌ தலைவன்‌ “அணங்கு!” என்று 
கூவியபடி திரும்பி விரைந்து ஓட நாகர்‌ படைகள்‌ 
அவனை அனிச்சையாக தொடர்ந்தன. 


இறுதியாகத்‌ திரும்பி நின்ற நாகன்‌ கழுத்தில்‌ அம்பு 
தைத்து கீழே விழ “திரும்புங்கள்‌! திரும்புங்கள்‌” என்று 
மேலும்‌ குரல்‌ எழுந்தது. திரும்பியவர்களில்‌ 
இறுதிநிரையினர்‌ ஒவ்வொருவராக புரவியில்‌ இருந்து 
தெறித்து மரங்களில்‌ மோதி கீழே விழுந்தனர்‌. அவர்களின்‌ 
உடல்கள்‌ பச்சைப்புதர்களை அலைவுறச்செய்தன. 
தலைக்குமேல்‌ பறவைகள்‌ எழுந்து பறந்து குழம்பி 
கூச்சலிட்டன. 


இறுதியாக திரும்பியவன்‌ மரக்‌ கிளைகளின்‌ நடுவே 
காற்றில்‌ ஒரு கணம்‌ தெரிந்து மறைந்த பெண்‌ வடிவைக்‌ 
கண்டு “கொலையணங்கு!” என்று கூவி நெஞ்சில்‌ பட்ட 
அம்புடன்‌ அவ்வெண்ணம்‌ இறுதியாகத்‌ தெரிந்த 


முகத்துடன்‌ மல்லாந்து மண்ணில்‌ அறைந்து விழுந்தான்‌. 
குறுங்காடுகளுக்குள்‌ குதிரைகள்‌ துடித்துக்‌ 
கொண்டிருந்தன. வீரர்களை இழந்த குதிரைகள்‌ 
திகைத்து கடிவாளம்‌ இழுபட சுற்றி வந்தன. நிலத்தில்‌ 
நெளிந்த கைகள்‌ புதர்களுக்குள்‌ இலைகள்‌ அசைய 
பாம்புகள்‌ கடந்து செல்வதுபோல காட்டின. இலைகளில்‌ 
விழுந்த குருதி நுனியில்‌ திரண்டு தயங்கிச்‌ சொட்டியது. 


நாகர்கள்‌ ஆற்றங்கரையை அடைந்து தாங்கள்‌ வந்த 
பாதையிலேயே திரும்பி விரைந்தனர்‌. குளம்படி பட்ட 
உருளைக்கற்கள்‌ உருண்டு ஆற்றங்கரைச்‌ சரிவில்‌ இறங்கி 
பிற உருளைக்‌ கற்களில்‌ முட்டி நீர்ப்பரப்புக்குள்‌ 
பொழிந்தன. ஒருபக்கம்‌ சேறுபடிந்த சரிவில்‌ தயங்கி 
நின்றன. பாறைகளில்‌ முட்டி நுரை எழுப்பிச்‌ சென்ற 
அருவியின்‌ ஓசையின்‌ மேல்‌ புரவிக்‌ குளம்புகள்‌ ஒலித்து 
ஒவ்வொன்றாக தேய்ந்தன. குறுங்காடு முழுக்க 
வலிமுனகல்களும்‌ தனித்த புரவிகளின்‌ கனைப்புகளும்‌ 
மட்டும்‌ எஞ்சின. 


மரக்கிளையின்‌ மறைவில்‌ நின்றபடி ஃபால்குனை 
அசையாது நோக்கிக்‌ கொண்டிருந்தாள்‌. ஓசைகள்‌ 
அடங்கியபோது அஞ்சி மேல்‌ எழுந்த பறவைகளில்‌ ஒன்று 
மெல்ல சிறகொடுக்கி கிளையில்‌ வந்தமர்ந்தது. பறவைக்‌ 
குரல்கள்‌ அவியத்தொடங்கின. ஒவ்வொரு பறவையாக 
சிறகமைத்து கீழே வந்து கிளைகளில்‌ அமர்ந்து 
கொண்டது. வில்தாழ்த்தி ஃபால்குனை திரும்பி 
நடந்தாள்‌. 


காட்டின்‌ விளிம்புக்கு வந்து கோட்டைமுகப்பின்‌ 
ஒளிபரவிய வெளியில்‌ ஒரு கையில்‌ வில்லும்‌ ஒரு 
கையில்‌ அம்புமாக நிமிர்ந்து நடந்தாள்‌. கோட்டைக்குள்‌ 
காவல்‌ மாடங்களில்‌ இருந்த வீரர்கள்‌ திகைத்து குரல்‌ 
எழுப்பினர்‌. “இன்று காலை வந்தவள்‌” என்று ஒருவன்‌ 
கூவினான்‌. “ஃபால்குனை அவள்‌ பெயர்‌” என்றான்‌ 
இன்னொருவன்‌. “அவள்‌ எதிரியா?” என்றான்‌ 
வேறொருவன்‌. “எதிரியா? அவள்‌ அம்புக்கு முன்‌ 
நிற்கமுடியாது நாகர்கள்‌ ஓடிவிட்டார்கள்‌” என்று 
பிறிதொருவன்‌ கூறினான்‌. 


கலிகன்‌ ஓடிச்சென்று மண்ணில்‌ விழுந்து கைகளை 
நெஞ்சில்‌ வைத்து “வீரர்களே, அவள்‌ அணங்கு. நம்மைக்‌ 
காக்க வந்த மலைத்தெய்வம்‌. நாகர்களைத்‌ துரத்தி நம்‌ 
கொடைகொள்ள மீள்கிறாள்‌” என்றான்‌. “அவள்‌ வெறும்‌ 
காற்றில்‌ சிறகின்றிப்‌ பறந்தெழுவதை என்‌ விழிகளால்‌ 
கண்டேன்‌” என்று ஒருவன்‌ கூறினான்‌. அவர்கள்‌ 


அவளை நோக்கி சொல்லவிந்தனர்‌. மேலும்‌ மேலும்‌ 
வீரர்கள்‌ மூங்கில்மேல்‌ ஏறி அவள்‌ அணுகுவதை 
நோக்கினர்‌. 


திகைத்து நோக்கிநின்ற விழிகள்‌ முன்‌ சீரான 
காலடிகளுடன்‌ ஃபால்குனை நடந்து வந்தாள்‌. கோட்டை 
மூங்கில்‌ முகப்பை அடைந்ததும்‌ வளைந்து நின்ற கழை 
ஒன்றைப்‌ பற்றி வளைத்து ஒரு முறை எம்பி காற்றில்‌ 
பறந்து பிறிதொன்றைப்‌ பற்றி வளைந்து மீண்டும்‌ பறந்து 
காவல்‌ மாடத்துக்கு மேல்‌ வந்தாள்‌. அங்கு நின்ற வீரர்கள்‌ 
அஞ்சி பின்னகர்ந்தனர்‌. ஒருவன்‌ படிகளில்‌ விரைந்து 
இறங்கி “வந்துவிட்டாள்‌! மேலே வந்துவிட்டாள்‌” 
என்றான்‌. முற்றத்தில்‌ நின்றவர்கள்‌ அஞ்சி இல்லங்களை 
நோக்கி ஓடத்தலைப்பட்டனர்‌. 


ஃபால்குனை “நான்‌ அணங்கு அல்ல. போர்த்தொழில்‌ 
கற்றவள்‌. கழிகளில்‌ தாவும்‌ கலை தெரிந்தவள்‌. 
நாகர்களை துரத்தி விட்டேன்‌” என்றாள்‌. முதியவீரன்‌ 
ஒருவன்‌ “தனந்தனியாக நாகர்களைத்‌ துரத்தும்‌ 
ஒருவரை இப்போதுதான்‌ காண்கிறேன்‌” என்றான்‌. 
“இப்புவியின்‌ நிகரற்ற வீரர்‌ என்று எங்கள்‌ இளவரசரை 
எண்ணியிருந்தோம்‌” என்றான்‌ பிறிதொருவன்‌. “அவர்‌ 
நிகரற்றவரே. நான்‌ மேலும்‌ பல களம்‌ கண்டவள்‌. 
அவ்வளவுதான்‌” என்றாள்‌ ஃபால்குனை. “நீ 
அஸ்தினபுரியின்‌ இளைய பாண்டவருக்கு 
இணையானவள்‌” என்றான்‌ முதியவீரன்‌. “நீ இளவரசி... 
பாடகியல்ல. ஐயமே இல்லை.” 


ஃபால்குனை புன்னகைத்தாள்‌. “என்னை 
அஞ்சவேண்டாம்‌. அஞ்சும்‌ விழிகளை அஞ்சியே நான்‌ 
பெண்ணானேன்‌” என்றாள்‌. அவர்கள்‌ சிரித்தனர்‌. 
“வாருங்கள்‌! இளவரசரிடம்‌ அழைத்துச்‌ செல்கிறேன்‌” 
என்றான்‌ ஒருவன்‌. “உங்கள்‌ இளவரசருக்கு 
புண்பட்டிருக்கிறது அல்லவா?” என்றாள்‌ ஃபால்குனை. 
“ஆம்‌. இங்கு குலமருத்துவர்‌ எவரும்‌ இல்லை. 
இவர்களுக்கு எளிய புண்களை நோக்கவே மருத்துவம்‌ 
தெரிந்துள்ளது” என்றான்‌ முதியவன்‌. “நான்‌ 
பார்க்கிறேன்‌” என்றபடி ஃபால்குனை முடிச்சுகள்‌ 
போடப்பட்ட நூலேணியில்‌ நீர்த்துளி வழிவதைப்‌ போல்‌ 
இறங்கி கீழே சென்றாள்‌. 

ஊர்த்தலைவர்‌ மாளிகையின்‌ முகப்பில்‌ நின்ற 
காவலர்கள்‌ ஃபால்குனையைப்‌ பார்த்ததும்‌ அஞ்சி தலை 
வணங்கி வழி விட்டனர்‌. அவர்கள்‌ அனைவரின்‌ 
விழிகளும்‌ மாறிவிட்டிருந்தன. தன்‌ தோளிலிருந்து 
வில்லையும்‌ அம்பறாத்தூணியையும்‌ கழற்றி அவர்கள்‌ 
முன்‌ வைத்துவிட்டு அவள்‌ படியேறி மேலே சென்றாள்‌. 
படைத்தலைவர்‌ வணங்கி “இவர்‌ ஊர்த்தலைவர்‌ சத்ரர்‌” 
என்றார்‌. தலையில்‌ அணிந்த பெரிய அணிச்சுருளில்‌ 
செங்கழுகு இறகு சூடிய ஊர்த்தலைவர்‌ வணங்கி 
குருதிப்பெருக்கு இன்னமும்‌ நிற்கவில்லை. பெரும்‌ 
காயம்‌” என்றார்‌. “எண்ணையுடன்‌ கலந்த 
பச்சிலைப்பற்று வைத்தோம்‌. கரைந்து வழிகிறது.” 


ஃபால்குனை “பார்க்கிறேன்‌” என்று சொல்லி உள்ளே 
சென்றாள்‌. மையமாக ஒற்றைப்பேரறை கொண்ட 
மாளிகை அது. அந்தப்‌ பேரறையிலிருந்து இருபக்கமும்‌ 
திறந்த வாயில்கள்‌ இணைப்புக்குடில்களுக்குச்‌ சென்றன. 
கூரை செங்குத்தான கூம்பாக தலைக்கு மேல்‌ 
எழுந்திருந்தது. அங்கிருந்து பலவகையான 
உணவுப்பொருட்கள்‌ கட்டித்தொங்கவிடப்பட்டிருந்தன. 
எலிகளிடமிருந்து தப்புவதற்காக அவ்வாறு மலைமக்கள்‌ 
செய்வதுண்டு என்று ஃபால்குனை அறிந்திருந்தாள்‌. 
தலைக்குமேல்‌ தொங்கிய உணவுமூட்டைகளும்‌ காய்ந்த 
காய்களும்‌ உலர்ந்த ஊன்தடிகளும்‌ மெல்லிய 
எச்சரிக்கையை உச்சித்தலைக்கு அளித்தன. 


அறைக்குள்‌ அரையிருள்‌ நிறைந்திருந்தது. தரையில்‌ 
போடப்பட்ட முழங்கால்‌ உயர மூங்கில்‌ மஞ்சத்தில்‌ 
விரிக்கப்பட்ட காட்டெருமைத்தோல்‌ படுக்கையில்‌ 
சித்ராங்கதன்‌ படுத்திருப்பதை ஃபால்குனை கண்டாள்‌. 
“ஒளி” என்றாள்‌. இரு வீரர்கள்‌ சாளரங்களை மறைத்துக்‌ 
கட்டப்பட்டிருந்த மூங்கில்தட்டித்‌ திரைகளைத்‌ தூக்கி 
உள்ளே மாலையின்‌ சாய்வெயில்‌ வரச்‌ செய்தனர்‌. 
செவ்வொளியில்‌ குருதி நனைந்த விலாக்கட்டுடன்‌ கிடந்த 
சித்ராங்கதனைக்‌ கண்டு அருகே அணைந்து 
முழந்தாளிட்டு அமர்ந்து அவன்‌ கைகளை பற்றிக்‌ 
கொண்டாள்‌. 


சித்ராங்கதன்‌ மெல்லிய முனகல்‌ குரலில்‌ 


“படைத்தலைவரும்‌ ஊர்த்தலைவரும்‌ செய்தி 
சொன்னார்கள்‌. தனியொருத்தியாக நாகர்களை வென்ற 
உன்னிடமிருந்து அப்போர்க்கலையை பயில 
விரும்புகிறேன்‌” என்றான்‌. “அதற்கு முன்‌ நீங்கள்‌ நலம்‌ 
பெற வேண்டும்‌” என்றாள்‌ ஃபால்குனை. “குருதி மெல்ல 
கொப்பளிப்பதைக்‌ கண்டால்‌ ஆழ்ந்த புண்‌ என்று 
நினைக்கிறேன்‌.” சித்ராங்கதன்‌ வலியில்‌ பல்லைக்‌ 
கடித்தபடி மெல்லப்‌ புரண்டு தன்‌ புண்ணைக்‌ காட்டியபடி 
“ஆறிவிடும்‌” என்றான்‌. “ஏனென்றால்‌ நான்‌ 
ஆற்றுவதற்கான பணிகள்‌ நிறைய உள்ளன.” 


காவலர்களை நோக்கி “அனைவரும்‌ விலகுங்கள்‌” 
என்றாள்‌ ஃபால்குனை. அவர்கள்‌ தலைவணங்கி 
வெளியே செல்ல எஞ்சிய படைத்தலைவரோை நோக்கி 
“தாங்களும்தான்‌” என்றாள்‌. “ஆம்‌” என்றபடி அவரும்‌ 
விலகினார்‌. ஃபால்குனை ஆடையுடன்‌ சேர்ந்து 
குருதிப்பசையால்‌ ஒட்டி இறுகியிருந்த 
கடலாமையோட்டுக்‌ கவசத்தை கொக்கி விலக்கி உரித்துக்‌ 
கழற்றி அப்பால்‌ வைத்தாள்‌. அவனுடைய ஆடைகளின்‌ 
முடிச்சுகள்‌ குருதியுடன்‌ இறுகியிருந்தன. அவற்றை தன்‌ 
குறுவாளால்‌ வெட்டி அறுத்து சுழற்றி உரித்து 
களைந்தாள்‌. 


குருதி சொட்டிய மேலாடை புண்ணுடன்‌ நனைந்து ஒட்டி 
தோலென்றே தெரிந்தது. அதை இழுத்து விலக்கிய போது 
சித்ராங்கதன்‌ வலியுடன்‌ முனகினான்‌. தலைதூக்கி 
பிளந்து தசைநெகிழ குருதி கொப்பளித்துக்‌ 
கொண்டிருந்த புண்ணை நோக்கிய சித்ராங்கதன்‌ “சுனை 
போல்‌ இருக்கிறது” என்றான்‌. “ஆம்‌” என்ற பின்பு 
ஃபால்குனை எழுந்து அருகே நின்றிருந்த 
ஊர்த்தலைவரிடம்‌ “இளவரசருக்கு அருந்த என்ன 
கொடுத்தீர்கள்‌?” என்றாள்‌. “புண்பட்டவர்களுக்கெல்லாம்‌ 
நாங்கள்‌ மகாருத்ரப்புகை கொடுப்பதுண்டு” என்றார்‌ 
அவர்‌. அவள்‌ திரும்பி உள்ளே நோக்கியபின்‌ “நன்று” 
என்றாள்‌. 


வெளியே சென்று அங்கு காத்து நின்ற வீரர்களிடம்‌ 
சுருக்கமாக “தேன்மெழுகு ஓர்‌ உருளை, நன்கு கொதிக்க 
வைத்து! சற்றே அறிய நர்‌, பிய மரவுரிக்துணி நான்கு 
சுருள்கள்‌, அரைத்தமஞ்சள்‌, நறுஞ்சுண்ணம்‌ மற்றும்‌ 
வேம்பின்‌ எண்ணை” என்று ஆணையிட்டாள்‌. பின்பு 
படிகளில்‌ இறங்கி வெளியே சென்று கோட்டைவேலியை 
அணுகி அங்கு செறிந்து நின்றிருந்த மூங்கில்‌ கவடின்‌ 
அழியில்‌ படர்ந்து கிடந்த முட்புதர்களில்‌ தேடி கூரிய 
காரை முட்களை ஒடித்து கைகளில்‌ சேர்த்துக்‌ 


கொண்டாள்‌. திரும்பி வரும்‌ வழியில்‌ அருகே நின்ற 
குதிரையின்‌ வாலில்‌ இருந்து சில முடிகளை பிடுங்கி 
கையில்‌ எடுத்துக்‌ கொண்டாள்‌. 


உள்ளே வந்து வெண்ணிறத்‌ துணி விரிக்கப்பட்ட 
பீடத்தில்‌ அவற்றை பரப்பி வைத்தாள்‌. சித்ராங்கதன்‌ 
“உங்கள்‌ கொள்கைப்படி என்‌ உயிர்‌ பிரிய 
வாய்ப்புள்ளதா?” என்றான்‌. “குருதி நின்றாக வேண்டும்‌. 
புண்பட்டபின்பு இத்தனை நேரம்‌ ஆகியும்‌ குருதி 
நிற்கவில்லை என்பது உகந்ததல்ல” என்றாள்‌ 
ஃபால்குனை. “உங்களை புரவியில்‌ வைத்து கொண்டு 
வந்திருக்கிறார்கள்‌. அவ்வசைவில்‌ புண்‌ விரிந்துவிட்டது 
என்று எண்ணுகிறேன்‌.” 


“நீ மருத்துவத்தை எங்கு கற்றாய்‌?” என்றான்‌ 
சித்ராங்கதன்‌. “போர்க்கலையில்‌ ஒரு பகுதி மருத்துவம்‌” 
என்றாள்‌ ஃபால்குனை. புண்ணை அவள்‌ தன்‌ 
விரல்களால்‌ தொட்டு ஆராய்ந்தாள்‌. அதன்‌ இரு 
விளிம்பிலும்‌ நின்ற கிழிந்த தோலை தன்‌ குறுவாளால்‌ 
வெட்டி காயத்தை தூய்மைப்படுத்தினாள்‌. கொதித்து 
ஆற்றிய நீருடன்‌ இரு வீரர்கள்‌ வந்தனர்‌. மஞ்சளும்‌ 
வேம்பெண்ணையும்‌ சுண்ணமும்‌ கொண்டுவரப்பட்டன. 
அந்தக்‌ குடுவையின்‌ நீரில்‌ மஞ்சள்தூளையும்‌ 
வேம்பெண்ணையையும்‌ சற்று சுண்ணத்தையும்‌ இட்டு 
சிறிய மூங்கில்‌ குவளையால்‌ அள்ளி புண்ணை நன்கு 
கழுவினாள்‌. 


வலியுடன்‌ சித்ராங்கதன்‌ முனகினான்‌. பற்களைக்‌ கடித்து 
கண்மூடியிருந்த அவனிடம்‌ “இளவரசே, இதில்‌ தங்களின்‌ 
புதிய சிறுநீர்‌ தேவை” என்றாள்‌. அவன்‌ திகைப்புடன்‌ 
“எதற்கு?” என்றான்‌. அவன்‌ விழிகள்‌ சுருங்கி இமைகள்‌ 
குளவியிறகுகள்‌ போல அதிர்ந்தன. “தங்கள்‌ சிறுநீர்‌ 
தங்கள்‌ காயத்துக்கு மருந்து. மலைகள்‌ முழுக்க முதல்‌ 
உடன்மருந்தாக அதுவே உள்ளது” என்றாள்‌ 
ஃபால்குனை. அவன்‌ அவளையே நோக்கிக்கொண்டு 
அசையாமலிருந்தான்‌. “இளவரசே, இந்த மருந்தைவிட 
உகந்தது இன்று இங்கே கிடைப்பதில்லை” என்றாள்‌ 
ஃபால்குனை. 


“சிறுநீரா?” என்று மீண்டும்‌ சித்ராங்கதன்‌ கேட்டான்‌. “ஆம்‌” 
என்றாள்‌ ஃபால்குனை. “இங்கா?” என்றான்‌. “இங்கு 
எவரும்‌ இல்லை. வெளியேயிருந்து மருத்துவர்‌ எவரையும்‌ 
அழைக்க நேரமில்லை” என்றாள்‌. அவன்‌ விழிகளைத்‌ 
தாழ்த்தியபோது மென்மையான வெண்கழுத்தில்‌ 
நீலநரம்பு ஒன்று எழுந்தது. வெண்பளிங்கு 


சாளக்கிராமத்தில்‌ விழுந்த நீரோட்டம்‌ போல. 
உதடுகளைக்‌ கடித்துக்கொண்டு சிவந்த விழிகளுடன்‌ 
அவளை நோக்கி “நி விலகி சுவர்‌ நோக்கி நில்‌. அந்தக்‌ 
கொப்பரையை என்னிடம்‌ கொடு” என்றான்‌. 


அவள்‌ அளித்த சிறுகொப்பரையை கை நீட்டி 
வாங்கியபடி எழுந்த சித்ராங்கதன்‌ அடிவயிற்றை 
இழுத்துச்‌ சொடுக்கிய வலியுடன்‌ “அம்மா!” என்று 
அலறியபடி மல்லாந்து விழுந்தான்‌. ஃபால்குனை திரும்பி 
“என்ன?” என்றாள்‌. அவன்‌ சிறுநீர்‌ தானாக 
வெளியேறத்தொடங்கியதை நெடியால்‌ உணர்ந்ததும்‌ 
கொப்பரையைப்‌ பிடுங்கி அவன்‌ கீழ்‌ ட மேலே 
தூக்கி கால்களைப்‌ பரப்பி அதன்‌ அடியில்‌ வைத்தாள்‌. 
“ஒன்றுமில்லை இளவரசே, நான்‌ மருத்துவர்‌ என 
எண்ணுங்கள்‌” என்றாள்‌ ஃபால்குனை. 


“ம்‌” என அவன்‌ முனகினான்‌. குளிர்ந்த ஈரக்கம்பளிகளை 
ஒன்றன்‌ மேல்‌ ஒன்றாக அவர்கள்‌ மேல்‌ போடுவதுபோல 
அமைதி எழுந்து மூடியது. ஒவ்வொரு நரம்பும்‌ 
எடைதாளாமல்‌ முறுக்கி அதிர்ந்து இற்றுவிடுமென 
அதிரும்‌ பேரமைதி. சிறுநீர்‌ கழித்து முடித்தபின்‌ 
சித்ராங்கதன்‌ பெருமூச்சுவிட்டான்‌. ஃபால்குனை 
அசையாமல்‌ நின்றாள்‌. அவன்‌ அந்த அமைதியை 
கலைப்பதற்காக தொண்டையை கனைத்தான்‌. 
அவ்வொலியில்‌ அவள்‌ அசைந்தாள்‌. அவன்‌ மேலும்‌ 
குரல்‌ தீட்டிக்கொண்டபின்‌ “சிறுநீர்‌ எப்படி மருந்தாகும்‌?” 
என்றான்‌. 


ஃபால்குனை “ஆம்‌” என்றாள்‌. என்ன சொல்கிறோம்‌ என 
உணர்ந்தவள்‌ போல “விலங்குகளுக்கு அவற்றின்‌ 
தெய்வங்கள்‌ அளித்த கொடை அது இளவரசே” என்ற 
பின்‌ பார்வையைத்‌ திருப்பி தன்‌ கைகளை நீர்விட்டு 
மும்முறை கழுவிக்‌ கொண்டாள்‌. பின்பு சித்ராங்கதனை 
அணுகி அவனைத்‌ தொட்டாள்‌. அவன்‌ பார்வையை 
மறுபக்கம்‌ திருப்பி “வலிக்குமா?” என்றான்‌. அவள்‌ 
“சற்று...” என்றபின்‌ அவனை மெல்லச்‌ சரித்து சிறுநீரை 
அக்காயத்தில்‌ விட்டு கழுவினாள்‌. மென்மையான 
தசைப்பிளவில்‌ அவள்‌ விரல்கள்‌ உரசியபோது அவன்‌ 
அவள்‌ தோள்களை இறுகப்பற்றிக்‌ கொண்டு பற்களை 
கிட்டித்துக்‌ கொண்டான்‌. 


அவள்‌ கழுவக்‌ கழுவ வலி தாளமுடியாமல்‌ முனகிக்‌ 
கொண்டே இருந்த சித்ராங்கதன்‌ ஒரு கணத்தில்‌ கிரீச்சிட்டு 
அலறியபடி எழுந்து அவள்‌ தோள்களை இறுகப்பற்றி 
அழுத்தினான்‌. “போதும்‌... போதும்‌” என்றான்‌. “வலி தாள 


வேண்டியதுதான்‌ இளவரசே” என்றாள்‌ ஃபால்குனை. 
“வலி இன்றி இதைச்‌ செய்தால்‌ பிழை நேர்கையில்‌ அதை 
நாமறிய முடியாமலாகும்‌.” சித்ராங்கதன்‌ பிடியை விட்டு 
உடலை விலக்கி படுத்துக்கொண்டு “ம்‌” என்றான்‌. 


கொதித்த நீரில்‌ குதிரைவால்‌ முடியையும்‌ 
காரைமுட்களையும்‌ போட்டு கழுவினாள்‌. முள்ளை 
சிறுநீரில்‌ கழுவி உதறிவிட்டு வெட்டுவாயின்‌ 
ஒருமுனையில்‌ அழுத்தி குத்தி இறக்கினாள்‌. 
சித்ராங்கதன்‌ அவள்‌ தோள்களை இறுகப்பற்றி தசையை 
பற்களால்‌ கவ்வினான்‌. வெட்டுவாயின்‌ மறு 
முனையையும்‌ அதே முள்ளால்‌ குத்தி மறுபக்கம்‌ உருவி 
எடுத்தபின்‌ முள்ளின்‌ கீழ்‌ நுனியில்‌ குதிரை வால்‌ மயிரை 
செலுத்தி இழுத்து எடுத்து இறுக்கி முதல்‌ முடிச்சை 
போட்டாள்‌. சித்ராங்கதனின்‌ உடல்‌ நடுங்கிக்‌ 
கொண்டிருந்தது. அவன்‌ கால்கள்‌ படுக்கைத்தோலை 
கசக்கியபடி துடித்து அடங்கின. 


ஏழு முடிச்சுகள்‌ போட்டபின்‌ ஃபால்குனை நோக்கி “குருதி 
சற்று அடங்குகிறது” என்றாள்‌. “ஆம்‌” என்று அவன்‌ 
சொன்னான்‌. வியர்வையில்‌ முகமும்‌ கழுத்தும்‌ நனைந்து 
அவற்றில்‌ குழல்பீலிகள்‌ ஒட்டியிருந்தன. பால்குனை 
திரும்பி அப்பால்‌ மண்கலத்தில்‌ உருகும்‌ தேன்‌ மெழுகும்‌ 
மரவுரியுமாக நின்ற குடித்தலைவரிடம்‌ “உள்ளே வருக” 
என்றாள்‌. அவர்‌ வந்ததும்‌ சிறுநீரில்‌ அந்த மரவுரியை 
நனைத்தாள்‌. உருகும்‌ மெழுகுவிழுதை அதிலிட்டு 
தோய்த்தாள்‌. மஞ்சளும்‌ வேம்பெண்ணையும்‌ சுண்ணமும்‌ 
கலந்த லேபனத்தை புண்மேல்‌ வைத்து அதன்‌ மேல்‌ அந்த 
மரவுரிச்சுருளை சுற்றி கட்டத்‌ தொடங்கினாள்‌. 


“வலிக்கு இந்த வெப்பம்‌ இதமாக இருக்கிறது” என்றான்‌ 
சித்ராங்கதன்‌. “ஆம்‌” என அவள்‌ புன்னகை செய்தாள்‌. 
“உன்‌ தோள்களை கடித்துவிட்டேன்‌” என்றான்‌ 
சித்ராங்கதன்‌. ஃபால்குனை “அது நோயாளிகள்‌ 
செய்வதுதான்‌” என்றாள்‌. “உன்‌ தோள்கள்‌ 
இறுகியிருக்கின்றன.” ஃபால்குனை புன்னகையுடன்‌ 
விழிகளை விலக்கி “நான்‌ படைக்கலப்பயிற்சி 
பெற்றவள்‌” என்றாள்‌. மீண்டும்‌ அவள்‌ 
விழிதிருப்பியபோதும்‌ அவன்‌ 
நோக்கிக்கொண்டிருந்தான்‌. இருவிழிகளும்‌ உலோக 
ஒலியெழுப்பி அம்பு முனைகள்‌ தொடுவதுபோல சந்தித்து 
விலகின. இரு மணிகள்‌ நீரலைகளில்‌ அணுகவா 
விலகவா என அலைக்கழிந்தன. 


ஃபால்குனை நன்கு சுற்றிக்கட்டியபின்‌ தோளைப்பற்றி 


மெல்ல படுக்க வைத்து அவன்‌ ஆடைகளை 
சீர்படுத்தினாள்‌. தன்‌ குருதிக்‌ கைகளை வெந்நீரில்‌ 
கழுவியபடி “சில நாட்களில்‌ சீர்படுவீர்கள்‌” என்றாள்‌. 
“ஆம்‌, இப்போதே அதை உணர்கிறேன்‌. இதுவரை எங்கோ 
விழுந்து நழுவிச்‌ சென்று கொண்டிருப்பதாக 
தோன்றியது. இப்போது பற்றுக்‌ கோல்‌ ஒன்றை 
அடைந்துள்ளேன்‌” என்றான்‌ சித்ராங்கதன்‌. அவள்‌ 
திரும்பி நோக்கியபின்‌ விழிகளை விலக்கிக்கொண்டு 
மேலும்‌ கைகழுவினாள்‌. அத்தனைநேரம்‌ கழுவுவதை 
உணர்ந்து கைகளை வெளியே எடுத்து மரவுரியால்‌ 
துடைத்துக்கொண்டாள்‌. 


சித்ராங்கதனின்‌ குருதியால்‌ வெந்நீர்க்‌ கலத்தில்‌ செந்நீர்‌ 
நிறைந்தது. புன்னகையுடன்‌ உதடுகளை வளைத்து 
“உங்கள்‌ குருதி” என்றாள்‌ ஃபால்குனை. அவன்‌ 
எட்டிப்பார்த்து “ஆம்‌” என்றான்‌. “இளமைமுதலே 
குருதியை கண்டுவருகிறேன்‌. என்னை கிளர்ச்சியடையச்‌ 
செய்யும்‌ வண்ணம்‌ அது” என்றபின்‌ “ஆனால்‌ இது என்‌ 
குருதி” என்றான்‌. “ஆம்‌, இது நமக்கு அரியதே” என்றாள்‌ 
ஃபால்குனை. “நான்‌ பலரை சித்திரவதை செய்ய 

ணையிட்டிருக்கிறேன்‌. பலநூறு தலைகளை வெட்டி 
எறிந்திருக்கிறேன்‌” என்றான்‌ சித்ராங்கதன்‌. “நீங்கள்‌ 
குரூரமானவர்‌ என்றார்கள்‌.” சித்ராங்கதன்‌ புன்னகைத்து 
“ஆம்‌” என்றான்‌. 


மீண்டும்‌ ஒரு குளிரமைதி அவர்களை சூழ்ந்தது. 
ஃபால்குனை எழுந்து விலக எண்ணும்‌ கணத்தில்‌ “நீ 
யார்‌?” என்றான்‌. “ஃபால்குனை” என்றாள்‌. “இல்லை, நீ 
அறிந்திராது ஏதும்‌ இப்புவியில்‌ இல்லை என 
உணர்கிறேன்‌” என்றான்‌ சித்ராங்கதன்‌. “ஒருவேளை உன்‌ 
முன்‌ களம்‌ நிற்க இந்திரப்பிரஸ்தத்தின்‌ இளைய 
பாண்டவரால்‌ மட்டுமே முடியும்‌. தனியொருத்தியாக 
நாகர்களை வென்ற நீ விழைந்தால்‌ பாரதவர்ஷத்தையே 
ஆள முடியும்‌. காட்டில்‌ தனியாக அலைந்து திரிவதன்‌ 
நோக்கம்‌ என்ன?” என்றான்‌. 


“இப்போது அதை சொல்லலாகாது. பிறிதொரு தருணம்‌ 
வரட்டும்‌” என்றாள்‌ ஃபால்குனை. அவன்‌ மேலும்‌ 
பேசுவதற்குள்‌ எழுந்து திரும்பி ஊர்த்தலைவரிடம்‌ 
“உங்கள்‌ ர௬ுத்ரதாமத்தை கொண்டு வருக!” என்றாள்‌. 
“நல்ல உயர்தர மதுவும்‌ தேவை.” ஊர்த்தலைவர்‌ “தூமமே 
மயக்களிக்கும்‌” என்றார்‌. “ஆம்‌, ஆனால்‌ குருதி சற்று 
சூடாகவேண்டியிருக்கிறது” என்றாள்‌ ஃபால்குனை. 
“இங்கு நாங்கள்‌ அரிசி மது அருந்துகிறோம்‌. அது 
கடுமையானது” என்றார்‌ அவர்‌. “அரிசி மது உகந்தது. இரு 


குவளை கொடுங்கள்‌.” 


ஊர்த்தலைவர்‌ “இருகுவளையா? அது மிகை” என்றார்‌. 
“வேண்டும்‌” என்ற ஃபால்குனை “ஏழு முறை சிவ மூலி 
இழுக்கட்டும்‌. இன்று இரவு நன்கு துயிலல்‌ வேண்டும்‌. 
துயிலுக்குள்ளும்‌ வலி எழும்‌” என்று சொன்னபின்‌ 
திரும்பி சித்ராங்கதனை நோக்கி “ஆனால்‌ தூமம்‌ அதைச்‌ 
சூழ்ந்து அழுத்தி மூடிக்‌ கொள்ளும்‌. வலியை 
வெல்லும்பொருட்டு உள்ளம்‌ அழகிய கனவுகளை 
உருவாக்கிக்கொள்ளும்‌. அக்கனவுகளை தூமம்‌ 
வளர்க்கும்‌. வலிக்கனவுகளிலேயே வாழும்‌ பொருள்‌ 
தெளியும்‌ தருணங்கள்‌ உள்ளன என்பது மருத்துவர்‌ 
கூற்று” என்றாள்‌. 


“ஆகவே வலி இனியது, அல்லவா?” என்றான்‌ 
சித்ராங்கதன்‌. ஃபால்குனை புன்னகைத்து “அவ்வாறே” 
என்றாள்‌. அவர்கள்‌ விழிகள்‌ சந்தித்தன. 
ஒன்றையொன்று தொட்டு நிலைத்து காலம்‌ மறந்து 
பின்பு திகைத்து மீண்டன. 


ஊர்த்தலைவர்‌ ஆணையிட நெருப்பில்‌ காட்டி சற்றே 
ஆவி எழச்செய்யப்பட்ட அரிசி மதுவை ஒரு வீரன்‌ 
கொண்டு வந்தான்‌. மூங்கில்‌ குவளையில்‌ 
அளிக்கப்பட்டபோது சித்ராங்கதன்‌ அதை வாங்கி 
முகர்ந்தான்‌. “அனல்‌ என எரிகிறது” என்று முகம்‌ 
சுளித்தான்‌. “அருந்துங்கள்‌ அரசே. தங்கள்‌ குருதியின்‌ 
கொப்பளிப்பை இது அடங்கச்‌ செய்யும்‌” என்றாள்‌ 
ஃபால்குனை. ஒரே மிடறில்‌ அதை அருந்தி உடல்‌ உலுக்கி 
முகம்‌ சுளித்து திருப்பிக்‌ கொடுத்தபின்‌ பற்களைக்‌ 
கிட்டித்தபடி மெல்ல மல்லாந்து சித்ராங்கதன்‌ 
“மெல்லும்தோறும்‌ இனிக்கும்‌ அரிசிக்குள்‌ இத்தனை கசப்பு 
ஒளிந்திருப்பது வியப்பு அளிக்கிறது” என்றான்‌. 


ஃபால்குனை “இப்புவியில்‌ உள்ள அனைத்து 
உணவுக்குள்ளும்‌ அறுசுவைகளும்‌ உறைந்துள்ளன. 
நாம்‌ விரும்புவதையே நாதொட்டு மேலே எடுக்கிறோம்‌” 
என்றாள்‌. “இத்தனை கசக்கும்‌ பொருள்‌ எப்படி 
இனிதாகிறது?” என்றான்‌. “பசியால்‌” என்ற ஃபால்குனை 
விழிகாட்ட சிறிய மண்‌ சிலும்பியில்‌ அனலுடன்‌ வந்த 
வீரர்கள்‌ அதில்‌ பொடித்த சிவமூலியின்‌ இலைத்‌ 
திவல்களைப்‌ போட்டு விசிறி புகை எழுப்பி சித்ராங்கதன்‌ 
அருகே வைத்தார்கள்‌. “மூச்சை இழுங்கள்‌ இளவரசே” 
என்றாள்‌ ஃபால்குனை. “இந்த மதுவே போதாதா?” 
என்றான்‌ சித்ராங்கதன்‌. “அது உடலுக்கு, இது 
உள்ளத்துக்கு” என்றாள்‌ ஃபால்குனை. 


சிரித்தபடி அவன்‌ ஒரு மூக்கை கையால்‌ பொத்தி மூச்சை 
ஆம்‌ இழுத்து புகையை நெஞ்சு நிரப்பி வெளியில்‌ 
ட்டான்‌. இடையில்‌ கை வைத்து அவன்‌ மூச்சு 
இழுப்பதை அவள்‌ நோக்கி நின்றாள்‌. “போதும்‌” என்று 
கையசைத்து அவன்‌ கண்களை மூடிக்‌ கொண்டான்‌. 
“நன்கு துயிலுங்கள்‌ இளவரசே” என்றாள்‌ ஃபால்குனை. 
அவன்‌ விழிகளைத்‌ திறந்த போது வெண்பரப்பில்‌ குருதி 
வேர்கள்‌ படர்ந்து எழுந்தன. “நான்‌ அங்கே வெளியேதான்‌ 
இருப்பேன்‌. என்‌ குரலை நீங்கள்‌ கேட்டுக்கொண்டே 
இருப்பீர்கள்‌.” மெல்லிய முனகலுடன்‌ அவன்‌ தன்‌ 
கைகால்களை எளிதாக்கிக்‌ கொண்டான்‌. 


அவள்‌ ஆடைதிருத்தி வெளியே சென்றாள்‌. தொடர்ந்து 
வந்த குழுத்தலைவர்‌ “இளவரசர்‌ மீண்டு விடுவாரா?” 
என்றார்‌. “இன்னும்‌ பன்னிரு நாட்கள்‌ கடந்தால்‌ 
வில்லேந்தி புரவி ஏறி போரிட முடியும்‌” என்று 
ஃபால்குனை புன்னகைத்தாள்‌. “நாடே அவரைத்தான்‌ 
நம்பி உள்ளது. எங்களூரில்‌ அவரது 
கொடுஞ்செயல்களால்‌ அவரை அஞ்சி வெறுத்தவர்கள்‌ 
பலர்‌. அவர்‌ புண்பட்டுள்ளார்‌ என்றறிந்ததுமே அஞ்சி 
கதறி அழத்தொடங்கியிருக்கின்றனர்‌. அனைத்து 
தெய்வங்களிடமும்‌ அவர்‌ உயிருக்காக 
இறைஞ்சுகிறார்கள்‌. எங்கள்‌ குடிகாத்தாய்‌ பெண்ணே. 
இதன்‌ பொருட்டு எங்கள்‌ மூதாதையரும்‌ குலமும்‌ உன்‌ 
தாள்‌ பணிய கடமைப்பட்டுள்ளது” என்றார்‌ 
குடித்தலைவர்‌. 


ஃபால்குனை மீண்டும்‌ வெளியே வந்தபோது 
மணிபூரகத்தின்‌ வீரர்கள்‌ அனைவரும்‌ அவளை சூழ்ந்து 
கொண்டனர்‌. “இந்த விழிகள்‌ தங்களைப்‌ போல்‌ நிகரற்ற 
வீராங்கனை ஒருத்தியை வணங்கும்‌ பேறு பெற்றன” 
என்றான்‌ முதிய வீரன்‌ ஒருவன்‌. “எங்கள்‌ குலங்களில்‌ 
தங்களுக்கு நிகரான வீரர்கள்‌ பிறக்க வேண்டும்‌. எங்கும்‌ 
தலை தாழ்த்தாமல்‌ எங்கள்‌ குலம்‌ வாழ வேண்டும்‌” என்று 
ஒருவன்‌ குரல்‌ கம்ம கூவினான்‌. 


ஃபால்குனை புன்னகையுடன்‌ அவனை வாழ்த்தினாள்‌. 
“உங்கள்‌ பாடலை இன்று கேட்போம்‌ என்று எண்ணி 
மகிழ்ந்திருந்தோம்‌” என்றான்‌ இளையவீரன்‌. முதிய வீரன்‌ 
“உளறுகிறாயா? உன்னைப்‌ போல்‌ ஆயிரம்பேர்‌ கொண்ட 
படைக்கு நிகரானவள்‌ அவள்‌. உனக்காக பாடுவதற்கா 
இங்கு வந்திருக்கிறாள்‌? மூடா” என்றான்‌. “பாடுகிறேன்‌” 
என்றாள்‌ ஃபால்குனை. “என்‌ முதற்தொழில்‌ அதுவே.” 


“வேண்டாம்‌. தாங்கள்‌ புவியாளும்‌ சக்ரவர்த்தினிக்கு 


நிகரானவர்‌. தாங்கள்‌ போர்‌ புரிவதை இக்கோட்டை மேல்‌ 
நின்று நான்‌ கண்டேன்‌. துர்க்கை மண்ணுக்கு வந்து 
விட்டாள்‌ என்று என்‌ உடல்‌ மெய்ப்பு கொண்டது. 
கண்ணீர்வார கைகூப்பி நோக்கி நின்றேன்‌. தங்கள்‌ 
கால்பட்ட மண்ணைத்‌ தொட்டு தலையில்‌ அணிய 
வேண்டும்‌ என்று விழைந்தேன்‌. எங்களுக்காக நீங்கள்‌ 
பாடுவது பெரும்பிழை” என்றான்‌ முதியவீரன்‌. 


“பாடுவதும்‌ ஆடுவதும்‌ போரிடுவதும்‌ என்‌ கலைகள்‌. 
எதையும்‌ ஒன்றைவிட குறைவென்று நான்‌ 
எண்ணவில்லை” என்றாள்‌ ஃபால்குனை. திரும்பி 
இளையோரிடம்‌ “வருக! இன்றிரவு நாம்‌ இசையுடன்‌ 
உண்போம்‌” என்றாள்‌. பின்வரிசையில்‌ நின்ற இளம்‌ 
வீரர்கள்‌ கைகளைத்‌ தூக்கி உவகைக்‌ குரல்‌ எழுப்பினர்‌. 
“இசை! இசை! இன்று இரவெல்லாம்‌ இசை. நெருப்பு! 
நெருப்பிடுக!” என்று ஒருவன்‌ கூவினான்‌. 


அவர்கள்‌ ஓடிச்‌ சென்று பின்பக்கம்‌ 
விறகுப்புரையிலிருந்து பெரிய கட்டைகளை இழுத்து 
வந்தனர்‌. குடித்தலைவர்‌ மாளிகை முற்றத்தில்‌ கணப்பு 
இடப்பட்டது. இல்லங்கள்‌ அனைத்தும்‌ 
விழிச்சாளரங்களையும்‌ வாடிவாசல்களையும்‌ திறந்து 
கூச்சலிட்டன. ஆர்ப்பரித்தபடி பெண்களும்‌ ஆண்களும்‌ 
குழந்தைகளும்‌ ஓடி வந்தனர்‌. முதியவர்கள்‌ கலங்களில்‌ 
உணவையும்‌ மதுவையும்‌ கொண்டு வந்தனர்‌. 
கணப்பைச்சுற்றி அமர்ந்துகொண்டனர்‌. கூச்சலிட்டு ஓடிய 
குழந்தைகளை அதட்டலிட்டு அமரச்செய்தனர்‌ 
அன்னையர்‌. 


நெருப்பு மெல்ல நாகமென சீறி உடல்‌ சுற்றி சிறு 
விறகுகளை பற்றிக்‌ கொண்டது. சிவந்து எழுந்து பெரும்‌ 
தடிகளை வளைத்தது. அவை செம்மைகொண்டு 
கனன்று வெடித்து நீலப்புகை எழுப்பியபோது 
தழல்கொடிகள்‌ மேலே எழுந்தன. “இசை, இன்றிரவு 
முழுக்க!” என்று ஒருவன்‌ கூறினான்‌. “நெருப்பு 
அணையும்‌ வரை” என்று இன்னொருவன்‌ சொன்னான்‌. 
“இந்த நெருப்பு இனி அணையவே அணையாது” 
என்றான்‌ ஒருவன்‌. பெண்கள்‌ சிரித்தனர்‌. 


நெருப்பைச்‌ சூழ்ந்து உடல்நெருக்கி அவர்கள்‌ அமர்ந்து 
கொண்டனர்‌. அன்னையர்‌ மடியில்‌ அமர்ந்த குழந்தைகள்‌ 
கைகளை எடுத்து மார்போடு அணைத்துக்கொண்டன. 
“பாடுங்கள்‌” என்றார்‌ முதியவர்‌. ஃபால்குனை சிறிய 
தப்புமுழவை கையில்‌ வாங்கிக்‌ கொண்டாள்‌. விரலால்‌ 
அதை மீட்டி தாளத்தை ஓடவிட்டபடி “எதைப்‌ பாடுவது?” 


என்றாள்‌. இளைஞன்‌ ஒருவன்‌ “அழியாக்‌ காதல்‌ கதை 
ஒன்றை” என்றான்‌. பிற இளைஞர்கள்‌ “ஆம்‌ ஆம்‌” என 
கூவினர்‌. புன்னகைத்தனர்‌. 


ஒரு சிறுவன்‌ “இளைய பாண்டவரின்‌ கதையை” 
என்றான்‌. “ஆம்‌, இளைய பாண்டவர்‌! பார்த்தர்‌” என்றபடி 
குழந்தைகள்‌ எழுந்து கூச்சலிட்டன. ஃபால்குனை சிரித்து 
“என்னிடம்‌ பிறிதொரு கதையையும்‌ எவருமே 
கேட்பதில்லை என்று அறிவேன்‌” என்றாள்‌. “ஆம்‌ ஆம்‌. 
இளைய பாண்டவரின்‌ கதை” என்றது பெண்களின்‌ 
கூட்டம்‌. “சரி, அப்படியென்றால்‌ இளைய பாண்டவரின்‌ 
காதல்‌ கதை” என்றான்‌ இளைஞன்‌. “இளைய 
பாண்டவரின்‌ கதைகள்‌ எல்லாமே காதல்‌ கதைகள்‌ 
அல்லவா?” என்றாள்‌ பெண்ணொருத்தி. அத்தனை இளம்‌ 
பெண்களும்‌ உரக்க நகைத்தார்கள்‌. 


“இளைய பாண்டவர்‌ நாகருலகுக்குச்‌ சென்று உலூபியை 
மணந்த கதையைப்‌ பாடுகிறேன்‌” என்றாள்‌ ஃபால்குனை. 
“ஆம்‌. அதைப்‌ பாடுங்கள்‌... பாடுங்கள்‌” என்று கூட்டம்‌ 
கொந்தளித்தது. “பாடகியே, அந்தக்கதையை 
கேட்டிருக்கிறேன்‌. ஆனால்‌ எவரும்‌ இன்றுவரை 
முழுமையாகப்பாடியதில்லை அதை” என்றாள்‌ 
முதியவள்‌. “நான்‌ அதை நன்கறிவேன்‌” என்றாள்‌ 
ஃபால்குனை. 


ஓர்‌ இளைஞன்‌ “அவர்கள்‌ இங்குள்ள கீழ்நாகரல்ல 
அல்லவா? மண்ணுக்குள்‌ நெளியும்‌ பாம்புகள்‌ என்று 
கேட்டிருக்கிறேன்‌” என்றான்‌. பிறிதொருவன்‌ “அவர்கள்‌ 
பறக்கும்‌ நாகர்கள்‌” என்றான்‌. ஃபால்குனை முழவின்‌ 
வார்களை இழுத்து ஆணியைத்‌ திருகி இறுக்கியபின்‌ 
விரல்களால்‌ அதை மீட்டினாள்‌. தாளம்‌ விரைவுகொள்ள 
ஒப்பக்‌ குரலெடுத்து பாடத்‌ தொடங்கினாள்‌. 


“தங்கைக்‌ கரையில்‌ நீராட இறங்கிய இளைய 
பாண்டவரை காலில்‌ சுற்றிப்‌ பற்றிக்கொண்டது ஒரு 
பெருநாகம்‌. அதற்கு முந்தைய கணம்‌ அது உலூபன்‌ 
எனும்‌ ஆணாக இருந்தது. அவர்‌ கால்களின்‌ நகங்களைக்‌ 
கண்டதுமே உலூபி என்று தன்னை பெண்ணாக்கிக்‌ 
கொண்டது. நாடுவிட்டு காடு வந்த இளைய பாண்டவரோ 
நீரில்‌ இறங்கி குனிந்து தன்‌ முகம்‌ பார்த்த அக்கணத்தில்‌ 
தன்னைப்‌ பெண்ணென உணர்ந்துகொண்டிருந்தார்‌. 
கால்சுற்றிக்‌ கவ்விய நாகம்‌ நீருள்‌ 
அழைத்துச்சென்றபோது அத்தழுவலில்‌ அவர்‌ 
ஆண்மகன்‌ என்றானார்‌.” 

இரண்டுநாட்கள்‌ முற்றிலும்‌ ஆழ்துயிலிலேயே இருந்த 
சித்ராங்கதன்‌ மூன்றாம்‌ நாள்‌ மணிபுரநகரிக்கு 
திரும்பிச்சென்றான்‌. கீழ்நாகர்கள்‌ மீண்டும்‌ 
படைகொண்டு வரக்கூடும்‌ என்ற ஐயம்‌ இருந்ததால்‌ 
சித்ராங்கதனுடன்‌ வந்த புரவிப்படை அவ்வூரிலேயே 
மேலும்‌ பதினைந்துநாள்‌ தங்கியது. அவர்களுடன்‌ 
ஃபால்குனையும்‌ இருக்கவேண்டும்‌ என்று சித்ராங்கதன்‌ 

ணையிட்டான்‌. அதை தலைவணங்கி அவள்‌ 
ஏற்றுக்கொண்டாள்‌. 


அரிசிமது சித்ராங்கதன்‌ மூச்சை சீர்படுத்தியிருந்தது. 
சிவமூலி அவனை அவனறியாத இடங்களுக்கெல்லாம்‌ 
அழைத்துச்சென்று மீட்டுக்கொண்டு வந்திருந்தது. 
மயக்கில்‌ இருந்து விழித்த சித்ராங்கதன்‌ கையூன்றி எழ 
முயன்று தன்‌ இடையில்‌ இருந்த காயத்தை உணர்ந்து 
களைப்புடன்‌ படுத்துக்கொண்டு கண்மூடினான்‌. 
ஒவ்வொன்றையும்‌ நினைவிலிருந்து மீட்டெடுத்தபின்‌ 
அருகில்‌ இருந்த படைத்தலைவரிடம்‌ “மீண்டும்‌ அவர்கள்‌ 
வந்தார்களா?” என்றான்‌. “இல்லை” என்று 
படைத்தலைவன்‌ கூறினான்‌. “வரக்கூடும்‌. வெறும்‌ 
அச்சத்தால்‌ திரும்பிச்‌ சென்றதை எண்ணி அவர்கள்‌ 
நாணுவார்கள்‌. அல்லது நாம்‌ ஏவிய அணங்கு 
அவர்களை வென்றது என்று புரிந்துகொள்வார்கள்‌. 
தங்கள்‌ குலத்து தெய்வங்களை பூசனை செய்தபின்‌ 
அவ்வச்சத்தை வென்று தங்கள்‌ பேய்களுடன்‌ மீண்டு 
வருவார்கள்‌” என்றான்‌. 


பின்பு விழி திறந்து “அவள்‌ எங்கே?” என்றான்‌. 
ஃபால்குனை கை வளையல்கள்‌ ஒலிக்க அருகே வந்து 
நின்றாள்‌. அவளை சிவந்த விழிகளால்‌ நோக்கியபோது 
அவன்‌ உடல்‌ அதிர்ந்து வாய்திறந்து இருகைகளையும்‌ 
ஊன்றி எழுந்து அமர்ந்துவிட்டான்‌. “இளவரசே” என்று 
முதியகாவலன்‌ அவனைப்‌ பற்றினான்‌. “இல்லை” என்று 
காவலனைத்‌ தடுத்து “நீ...” என்றான்‌. ஃபால்குனை “நான்‌ 
இங்கு இருக்கிறேன்‌” என்றாள்‌. பெருமூச்சுடன்‌ “ஆம்‌, 
இங்கே இரு. மீண்டும்‌ ஒருமுறை அவர்களை 
தோற்கடித்தால்‌ இத்திசை நோக்கி அவர்கள்‌ வருவது 
அரிதாகும்‌” என்றான்‌. 


முனகலாக ஏதோ சொன்னபடி கண்களை 
மூடிக்கொண்டான்‌. குருதி வடிந்து வெளுத்த முகம்‌ 
துயிலில்‌ சற்றே வீங்கியிருந்தது. வலியுடன்‌ முனகியபடி 
கைகால்களை தளரவிட்டு மல்லாந்து படுத்தான்‌. 
“இளவரசரை மீண்டும்‌ அரண்மனைக்குக்‌ 
கொண்டுசெல்ல இயலுமா?” என்றான்‌ முதிய காவலன்‌. 
“செல்லும்‌ வழி சீரான தேர்ச்சாலைகளாக இருந்தால்‌ 
வண்டியில்‌ படுக்கவைத்து கொண்டு செல்லலாம்‌” 
என்றாள்‌ ஃபால்குனை. “இந்த நதிக்கரையைத்‌ 
தாண்டினால்‌ தேர்ச்சாலைதான்‌” என்று முதுகாவலன்‌ 
சொன்னான்‌. “அப்பால்‌ ஸ்வேதை ஆறு ஓடுகிறது. 
ஆனால்‌ அதன்‌ வழியாக செல்ல முடியாது. அதன்‌ 
பெருக்கு சுழற்சியைக்‌ கொண்டு செல்வது.” 


“தேர்ச்சாலையில்‌ செல்லலாம்‌. ஆனால்‌ ஒரு நாளைக்கு 
மூன்று நாழிகைக்கு மேல்‌ செல்லலாகாது. மணிபுரிக்கே 
கொண்டு செல்வது நன்று. நல்ல மருத்துவர்கள்‌ 
தொடர்ந்து நோக்கிக்கொண்டிருக்கவேண்டும்‌” என்றாள்‌ 
ஃபால்குனை. முதுகாவலன்‌ “அவ்வண்ணமே” என்றான்‌. 
சித்ராங்கதன்‌ ஏதோ சொன்னான்‌. “என்ன சொல்கிறீர்கள்‌ 
இளவரசே?” என்றான்‌ முதுகாவலன்‌. சித்ராங்கதன்‌ 
“பெண்‌” என்றான்‌. பின்னர்‌ பெருமூச்சுடன்‌ “நீண்ட 
புரிப்பாதையின்‌ வாயில்‌” என்றான்‌. 


குனிந்து நோக்கிய முதுகாவலன்‌ “எதையோ சொல்கிறார்‌. 
ஒற்றைச்‌ சொல்தான்‌. ஆனால்‌ அது என்னென்று அறியக்‌ 
கூடவில்லை. நாள்தோறும்‌ அதையே திரும்பத்‌ திரும்ப 
சொல்லிக்கொண்டிருக்கிறார்‌” என்றான்‌. இன்னொரு 
காவலன்‌ குனிந்து கூர்ந்து நோக்கியபடி திரும்பி 
ஃபால்குனையிடம்‌ “உன்‌ பெயரை” என்றான்‌. 
முதுகாவலன்‌ “நானும்‌ அவ்வண்ணமே எண்ணினேன்‌. 
நெடுநேரம்‌ கூர்ந்து நோக்கியபோது இல்லை என்று 
தெரிந்தது. ஃபால்குனை என்ற பெயரின்‌ இறுதிசொல்லில்‌ 
நா வளையும்‌. அது நிகழவில்லை” என்றான்‌. 
“இதழசைவைக்‌ கொண்டு அச்சொல்லை அறிய முடியுமா 
என்ன? வீண்‌ முயற்சி அது” என்று ஃபால்குனை 
சொன்னாள்‌. “விழித்தால்‌ அவரே சொல்வார்‌. அதுவரை 
காத்திருப்போம்‌. இளவரசருக்கு மீளமுடியாத புண்‌ 
எதுவும்‌ இல்லை” என்று படைத்தலைவன்‌ சொன்னான்‌. 


மூன்றாம்‌ நாள்‌ நான்கு வீரர்கள்‌ மூங்கில்‌ கட்டிலில்‌ 
சித்ராங்கதனை படுக்கவைத்து சுமந்தபடி ஆற்றின்‌ 
கரையின்‌ ஓரமாக இறங்கிச்சென்ற மண்பாதையில்‌ 
வளைந்து வளைந்து சென்று மறைந்தனர்‌. முன்னும்‌ 
பின்னும்‌ காவல்வீரர்கள்‌ படைக்கலன்களுடன்‌ 


அகம்படியாக சென்றனர்‌. பயண அலுப்பு தெரியாமல்‌ 
இருக்க சித்ராங்கதனுக்கு மேலும்‌ அரிசிமதுவும்‌ 
ருத்ரதூமமும்‌ அளிக்கப்பட்டது. இருகைகளையும்‌ இறுகச்‌ 
சுருட்டி ஒருக்களித்துப்‌ படுத்து விழிமூடி இருந்த அவன்‌ 
இதழ்கள்‌ அப்போதும்‌ எதையோ 
சொல்லிக்கொண்டிருந்தன. 


கோட்டைவாயிலில்‌ அமைந்த காவல்பீடத்தில்‌ ஏறி 
சித்ராங்கதன்‌ ஆற்றங்கரைப்‌ பாதையில்‌ சென்று 
வளைந்து மரக்கூட்டங்களுக்கு அப்பால்‌ மறைவது வரை 
ஃபால்குனை நோக்கினாள்‌. பின்பு பெருமூச்சுவிட்டு 
தலைகுனிந்து விழி சரித்து காற்றில்‌ பறக்கும்‌ லட 
பனிப்புகைத்‌ தீற்றல்‌ என நடந்து தன்‌ குடிலுக்கு வந்தாள்‌. 
அவளுக்கு ஏவல்‌ பணி செய்ய வந்திருந்த வீரன்‌ 
“இளவரசரின்‌ பிரிவு தங்களை வருத்துகிறது” என்றான்‌. 
ஃபால்குனை உணர்ந்து நோக்கி புன்னகை செய்தாள்‌. 
“ஆம்‌. அங்ஙனம்‌ நான்‌ வருந்துவேன்‌ என இப்பிரிவு 
நிகழும்‌ கணம்‌ வரை நான்‌ அறியவில்லை” என்றாள்‌. 
காவலன்‌ “பிரிவே உறவைக்‌ காட்டும்‌ ஆடி என்பர்‌” 
என்றான்‌. ஃபால்குனை துயரம்‌ கொண்ட புன்னகையைக்‌ 
காட்டி மெல்லிய மூச்சுடன்‌ விழி விலக்கிக்கொண்டாள்‌. 


அந்தி இறங்கிக்கொண்டிருந்தது. இருள்‌ செறியும்வரை 
அவள்‌ அங்கேயே வானை தொட்டுத்‌ துழாவி 
அசைந்துகொண்டிருந்த மரங்களின்‌ உச்சிகளை 
நோக்கியபடி அமர்ந்திருந்தாள்‌. அந்திப்‌ பறவைகள்‌ 
எழுந்து சிவந்த வானைத்‌ துழாவி ஒவ்வொன்றாக 
அமைவதுவரை அவள்‌ உடலில்‌ அசைவு கூடவில்லை. 
இருளானதும்‌ புரவி வீரர்கள்‌ களமுற்றத்தில்‌ நெருப்பிட்டு 
செவ்வொளி எழுப்பினர்‌. இளம்சிறார்‌ சிரித்தபடி 
அவளைச்‌ சூழ்ந்து “பாடல்‌! இன்றும்‌ பாடல்‌!” என்று 
கூவினர்‌. ஒரு குழந்தை “இன்று வாரணவதம்‌” என்றது. 
ஒரு வீரன்‌ “ஆம்‌, இன்று வாரணவதம்‌ பாடுவதாய்‌ 
சொன்னாய்‌” என்றான்‌. ”வாரணவதம்‌! வாரணவதம்‌!” 
என்று கூவியபடி குழந்தைகள்‌ துள்ளிக்குதித்தன “ஆம்‌” 
என்று புன்னகைத்தபடி ஃபால்குனை எழுந்துவிட்டாள்‌. 


“வாரணவதம்‌ பாண்டவர்களின்‌ மறுபிறப்பு 
என்கிறார்கள்‌. அக்குகைப்‌ பாதையில்‌ அவர்களை 
ஃபூதமஸ்‌ என்னும்‌ பெருநாகம்‌ விழுங்கியதாகவும்‌ பின்பு 
அவர்கள்‌ அதன்‌ வயிற்றைக்‌ கிழித்து வெளிவந்ததாகவும்‌ 
அந்நாகம்‌ அவர்களை வாழ்த்தி முத்தமிட்டு 
அனுப்பியதாகவும்‌ கதைகேட்டிருக்கிறோம்‌. அந்நிகழ்வு 
இறந்து மீண்டும்‌ பிறப்பதற்கு நிகராக அவர்களை 
மாற்றியது என்று சொல்கிறார்கள்‌” என்றார்‌ ஒரு 


முதியவர்‌. “ஓவ்வொரு பயணமும்‌ மறுபிறப்பே” என்றாள்‌ 
ஃபால்குனை. 


“பாட்டு பாட்டு” என்று இரு குழந்தைகள்‌ கைகளைத்‌ 
தூக்கி கூச்சலிட்டன. மூங்கில்‌ இல்லங்களிலிருந்து 
உணவுக்‌ கலங்களும்‌ மதுக்குடங்களுமாக வந்து நின்ற 
பெண்கள்‌ குழந்தைகளை அதட்டி அமரச்செய்தார்கள்‌. 
முகபடாம்‌ விலக்கிய ஒருத்தி புன்னகைத்து “பாடுவாள்‌, 
அதற்குத்தானே வந்திருக்கிறாள்‌. நீங்கள்‌ கூச்சலிடாமல்‌ 
சென்று அமர்ந்துகொள்ளுங்கள்‌” என்றபின்‌ 
ஃபால்குனையிடம்‌ “நீ பாடாமல்‌ ஒருநாள்‌ 
முழுமையடைவதில்லை ஃபால்குனை” என்றாள்‌. 


இரு குழந்தைகள்‌ ஃபால்குனையின்‌ கைகளைப்‌ பற்றி 
இழுத்தன. “பாட்டு! பாட்டு!” என்று மெலிந்த சிறுவன்‌ 
ஒருவன்‌ தன்னை அறியாது குதித்துக்கொண்டிருந்தான்‌. 
ஃபால்குனை அவனைத்‌ தூக்கி தன்‌ இடையில்‌ 
வைத்துக்கொண்டாள்‌. அவன்‌ அவள்‌ கன்னத்தைத்‌ தட்டி 
அழைத்து திருப்பி “நீ அணங்கா?” என்றான்‌. “இல்லை. 
யார்‌ சொன்னது?” என்றாள்‌ ஃபால்குனை. “என்‌ 
அன்னை. அவர்கள்‌ கிணற்றடியில்‌ கூடி 
பேசிக்கொண்டிருக்கும்போது நீ பெண்ணே அல்ல, 
அணங்கு என்றாள்‌. இரவில்‌ நாங்கள்‌ அனைவரும்‌ 
தூங்கிய பின்பு நீ ஆணாக மாறி இருளை மிதித்து ஏறி 
வானுக்குள்‌ மறைந்துவிடுகிறாய்‌ என்றாள்‌.” 
ஃபால்குனை சிரித்து “அப்படியா?” என்று அவன்‌ 
அன்னையைப்‌ பார்க்க அவள்‌ முகபடாமால்‌ வாய்‌ 
மறைத்துச்‌ சிரித்து நாணினாள்‌. 


“அங்கே முகில்களின்‌ வழியாக வந்து சேரும்‌ 
கின்னரர்களுடனும்‌ கிம்புருடர்களுடனும்‌ 
விளையாடுகிறாய்‌. அழகிய கந்தர்வப்‌ பெண்கள்‌ 
உன்னைச்‌ சுற்றி கைகோத்து ஆடுகிறார்கள்‌. நீங்கள்‌ 
அங்கே களியாடுகிறீர்கள்‌... உலகில்‌ முதல்‌ வெளிச்சம்‌ 
வருவதற்குள்‌ மீண்டும்‌ இருள்படிகளுக்குள்‌ இறங்கி வந்து 
பெண்ணாக மாறி இருக்கிறாய்‌” என்றான்‌ இன்னொரு 
வளர்ந்த சிறுவன்‌. பால்குனை புன்னகைத்து “அழகிய 
கதை. உண்மையில்‌ அவ்வண்ணம்‌ நிகழ வேண்டும்‌ 
என்று விழைகிறேன்‌” என்றாள்‌. 


“என்‌ அக்கா சொன்னாள்‌, ஒருநாள்‌ நீ கந்தர்வ 
கன்னிகையுடன்‌ விளையாடுகையில்‌ தன்னை 
மறந்துவிடுவாய்‌ என்று. அப்போது இருள்‌ மென்மையாக 
கும்‌. உன்னால்‌ அதை மிதித்து கீழிறங்க முடியாது. நீ 
வானிலேயே தங்கநேரும்‌. அங்கே நீ ஆண்‌ வடிவம்‌ 


கொண்டு நின்று தவிப்பதை விடிகாலையில்‌ நம்‌ 
முற்றத்தில்‌ நின்று நோக்கினால்‌ பார்க்க முடியும்‌” 
என்றாள்‌ ஒரு பெண்குழந்தை. ஃபால்குனை 
புன்னகைத்து “அப்படி நிகழ்ந்தால்‌ இந்த ஊருக்கு மேலே 
முகில்களில்‌ அமர்ந்து காத்திருப்பேன்‌. 
மழைவரவேண்டும்‌ என வேண்டிக்கொள்வேன்‌. என்‌ 
பாட்டைக்கேட்டு இந்திரன்‌ மழையை அனுப்புவான்‌. 
மழை வரும்போது அதன்‌ நூல்‌ தாரைகளைப்‌ பற்றியபடி 
கீழிறங்கி வருவேன்‌” என்றாள்‌. 


“என்ன பேச்சு அங்கே? பாடு” என்றார்‌ முதியவர்‌. 
ஃபால்குனை எழுந்து கைகளைத்‌ தூக்கி இயல்பாக 
சோம்பல்‌ முறித்தபடி நெருப்பு அலையடித்த 
செவ்வொளிமுற்றம்‌ நடுவே சென்றாள்‌. “இதுவே நடனம்‌ 
போல்‌ இருக்கிறது” என்றார்‌ அங்கிருந்த ஒருவர்‌. பிறர்‌ 
நகைத்தனர்‌. “சற்று மது அருந்துகிறாயா?” என்றார்‌ 

ரவர்‌. “மதுவின்றி நடனமா? அவள்‌ அருந்தும்‌ மதுவை 

ங்கள்‌ அருந்தினால்‌ உயிரே ஆவியாக எழுந்து 
வானுக்குச்சென்றுவிடும்‌” என்றாள்‌ முதியவள்‌ ஒருத்தி. 
மூங்கில்‌ குழாயில்‌ சற்றே ஆவி பறக்கும்‌ அரிசி மதுவை 
அவள்‌ கொண்டுவந்தாள்‌. அதை வாங்கி ஒரே மிடறில்‌ 
குடித்ததும்‌, இதழ்களைத்‌ துடைத்து ஃபால்குனை 
பாடத்தொடங்கினாள்‌. 


ஆகுக.**எரிதழலின்‌ நிழலே**நிழலில்‌ உறையும்‌ 
தழலே**எழுந்து நின்றாடுக!**ஆடுவதெல்லாம்‌ 
எரியே**நெளிந்தாடுவதெல்லாம்‌ எரியே!?** 


அவளுடன்‌ கிணைமீட்டி இணைந்த குலப்பாடகன்‌ 
தொடர்ந்து பாடினான்‌. 


“எரிதழலின்‌ நிழலை**நிழலெரியின்‌ 
தழலை**தழல்கொண்ட நிழலை**அறிக அறிக 
நெஞ்சே!”** 


ஃபால்குனை கைகளைத்தட்டி சிரித்தபடி மேலும்‌ 
பாட்டெடுத்தாள்‌. 


“**நிழலெரி தொட்டு எரி ந்தவருண்டோ**சொல்லுங்கள்‌ 
சுற்றமே**எரிக்காத தழல்‌ என்று ஒன்றுண்டோ**?* 


குலப்பாடகன்‌ தன்‌ தப்புக்கிணையை மீட்டி அவளுக்கு 
எதிர்ச்சொல்‌ தொடுத்தான்‌. 


“**எரிதொடாத உடலுண்டு அறிக**கன்னியே**,** 
வெம்மை கொண்டு எரிபவளே**எரிதொடா உடல்‌ உன்‌ 
நிழல்‌ அல்லவா**?**நிழலுடல்‌ எரிய நிழலெரி 
எழுக**நிழலெரியும்‌ தருணம்‌ இங்கமைக!?” 


அப்பாடலினூடாக அவள்‌ உள்ளத்தை குலப்பாடகன்‌ 
அறிந்தான்‌. இரு பறவைகள்‌ வானில்‌ ஒன்றை ஒன்று 
சுற்றி சொல்லின்‌ சுரிவளைவுப்‌ பாதையில்‌ ஏறிச்சென்று 
ஒன்றை ஒன்று விழிநோக்கின. பின்பு மெல்ல உதிர்ந்து 
மண்‌ வந்தமைந்தன. 


ஏழாவது நாள்‌ அவர்கள்‌ எண்ணியிருந்தது போலவே 
கீழ்நாகர்கள்‌ மீண்டும்‌ படைகொண்டு வந்தனர்‌. 
அவர்களது படை காட்டின்‌ மறு எல்லையைக்‌ 
கடக்கும்போதே ஃபால்குனை பறவைகளின்‌ 
ஒலியைக்கொண்டு அதை அறிந்துவிட்டிருந்தாள்‌. 
கோட்டைக்கு அருகே நின்ற உயர்ந்த மூன்று மரங்களை 
உச்சியில்‌ வடங்களால்‌ இணைத்து கட்டப்பட்ட பரணில்‌ 
நான்கு காவல்‌ வீரர்களுடன்‌ அவள்‌ அப்போது 
இருந்தாள்‌. “வருகிறார்கள்‌” என்றாள்‌. “முன்னரே 
அறியப்பட்ட போர்‌ வெல்லப்பட்டுவிட்ட ஒன்று என்பது 
நூலெழுசொல்‌.” 


ஒற்றை மரத்தில்‌ காவல்பரண்‌ கட்டுவதையே முன்னர்‌ 
அறிந்திருந்தனர்‌. ஒன்றுக்கு மேற்பட்ட மரங்களில்‌ 
கட்டினால்‌ காற்றில்‌ அடிமரங்கள்‌ அசைய பரண்‌ 
இழுபட்டு உடையும்‌ என எண்ணியிருந்தனர்‌. 
ஒன்றுக்குமேற்பட்ட மரங்களை இணைத்து வடங்களால்‌ 
பரண்‌ கட்டமுடியும்‌ என்று அவள்‌ சொன்னபோது 
அவர்கள்‌ நம்பவில்லை. “கிளையற்ற மரங்களே 
செங்குத்தாக எழுந்து உயரமாக நின்றிருக்கும்‌. 
காட்டின்மேலே எழுந்த பரண்களை அங்கே மட்டும்தான்‌ 
கட்டமுடியும்‌” என்று அவள்‌ சொன்னாள்‌. அவளே 
வடங்களைக்கொண்டு நான்கு தேவதாருக்களை நோக்கி 
இணைத்துக்‌ கட்டிய பரணில்‌ நூலேணி பற்றி ஏறிச்‌ 
சென்று அமர்ந்தபோது காவலன்‌ ஒருவன்‌ “முகிலேறிய 
கந்தர்வன்‌ போல்‌ உணர்கிறேன்‌” என்றான்‌. 


“விண்நோக்கில்‌ முழுக்காட்டையே பார்க்கிறேன்‌. 
இத்தனை சிறியதா எனது ஊர்‌? இதற்குள்ளா இத்தனை 
காலம்‌ வாழ்ந்தேன்‌?” என்றான்‌ இன்னொருவன்‌. 
ஃபால்குனை நிமிர்ந்து “நம்‌ எல்லைகளை ஒரே நோக்கில்‌ 
காணும்போதே நாம்‌ உண்மையில்‌ நம்மை அறிகிறோம்‌” 
என்றாள்‌. “ஆம்‌. விழிதொடும்‌ தொலைவில்‌ 
பச்சைக்காடுகளும்‌, காடுபோர்த்தி எழுந்த மலைகளும்‌ 


மட்டுமே தெரிகின்றன. அவற்றை ஒளிகொண்ட 
முகில்படலம்‌ மூடியிருக்கிறது” என்றான்‌. “இங்கு அமர்ந்து 
இருப்பதால்‌ என்ன பயன்‌?” என்றான்‌ முதுகாவலன்‌. 


“தொலைதூரத்துப்‌ பறவைகளை பார்க்கமுடியும்‌” 
என்றாள்‌ ஃபால்குனை. “நீரில்‌ மீன்களைப்‌ 
பார்ப்பதைப்போல வானில்‌ பறவைகளைப்‌ பார்க்கலாம்‌” 
என்றாள்‌. “மண்ணில்‌ நிகழும்‌ அனைத்தையும்‌ 
பறவைகளைக்‌ கொண்டு அறியமுடியும்‌” என்றபின்‌ கை 
சுட்டி “அதோ, அங்கு ஒரு யானைக்கூட்டம்‌ இருக்கிறது. 
புதிய யானைசாணிக்கென சிறிய மைனாக்களும்‌ 
சிட்டுகளும்‌ எழுந்து பறந்தமைகின்றன. சிறிய 
பறவைகளை உண்ணும்‌ வல்லூறு மேலே 
வட்டமிடுகிறது” என்றாள்‌. 


பிறிதொரு இடத்தைச்‌ சுட்டி “அங்கு புலி ஒன்று பதுங்கிச்‌ 
செல்கிறது. விலங்குகளை எச்சரிக்கும்‌ 

ள்காட்டிப்பறவைகள்‌ செங்குத்தாக அம்புகள்‌ போல 
மேலே எழுந்து வளைந்து கீழிறங்கி கூவுகின்றன. அதற்கு 
அப்பால்‌ அதோ, அவ்வளைவில்‌ மான்கூட்டம்‌ ஒன்று 
நின்றுள்ளது. மான்களை பின்தொடர்ந்து 
உண்ணிகளைப்‌ பொறுக்கும்‌ அடைக்கலங்குருவிகள்‌ 
அங்குள்ளன?” என்றாள்‌. 


ஒரு நாழிகைக்குள்‌ புதிய விழி ஒன்று திறந்ததுபோல்‌ 
அவர்கள்‌ காட்டை பார்க்கத்‌ தொடங்கினார்கள்‌. நோக்க 
நோக்க விரிந்து விரிந்து தன்‌ மந்தணங்கள்‌ 
அனைத்தையும்‌ சொல்லத்‌ தொடங்கியது காடு. “இங்கு 
அமர்ந்து இக்காட்டையே ஆள முடியும்‌ போலிருக்கிறது” 
என்றார்‌ முதியவர்‌. “அறிய முடியும்‌” என்றாள்‌ 
ஃபால்குனை. அதன்பின்‌ அவர்கள்‌ எந்நேரமும்‌ 
அங்கிருந்து காட்டை பார்த்துக்கொண்டிருந்தனர்‌. 


“மறைந்த மூதாதையர்‌ நம்முடன்‌ 
உரையாடத்தொடங்கிவிட்டதுபோல” என்றான்‌ ஒருவன்‌. 
“அந்த மலைப்பாறையை நம்முடன்‌ 
உரையாடச்செய்யமுடியுமா?” என்று ஒருவன்‌ கேட்டான்‌. 
“முடியும்‌” என்றாள்‌ ஃபால்குனை. 


முகில்களை சிறகால்‌ வளைத்தபம வானில்‌ பெருவட்டம்‌ 
அடித்த செம்பருந்து ஆழ்ந்து இறங்கி அவ்வளைவின்‌ 
விசையாலேயே தாக்கப்பட்டது போல்‌ மறுபக்கம்‌ எழுந்து 
மூன்று புரி வளைவுகளாக வானிலேறி சிறகடித்து 
அசைவின்றி நின்றது. வெண்பட்டுவானில்‌ ஓர்‌ 
அரக்குக்கறைத்துளி போல்‌ அது தெரிந்தது. பால்குனை 


“அங்கு மானுடர்‌ வருகிறார்கள்‌” என்றாள்‌. “மானுடர்‌ 
என்றால்‌?” என்றபடி நோக்கிய அனைவரும்‌ மறுகணமே 
அகம்சொடுக்க பாய்ந்து எழுந்து விட்டனர்‌. 
“கீழ்நாகர்கள்‌!” 


“ஆம்‌, அவர்கள்தான்‌” என்றாள்‌ ஃபால்குனை. 
“அப்பறவைக்கு நேர்‌ கீழே அவர்கள்‌ வந்துகொண்டு 
இருக்கிறார்கள்‌. இங்கு அவர்கள்‌ வந்து சேர இன்று மாலை 
ஆகும்‌.” “இங்குதான்‌ அவர்கள்‌ வருகிறார்கள்‌ என்பதை 
எப்படி உணர முடியும்‌?” என்றான்‌ ஒருவன்‌. “நோக்குக!” 
என்றாள்‌ ஃபால்குனை. “செம்பருந்து பெரிய 
சூழ்வட்டங்களால்‌ வானைத்‌ துழாவி மேலேறி ஒரு 
புள்ளியில்‌ அசைவற்று நின்று மீள்கிறது. 
அப்புள்ளிகளை இணைத்து எழும்‌ கோடு அவர்கள்‌ 
வரும்‌ பாதை.” 


ஃபால்குனை அந்த மரங்களுக்கு மேல்‌ சிறிய செம்பட்டு 
துவாலையை விசி வீசி இழுத்ததுபோல எழுந்து மறைந்த 
பறவைக்கூட்டங்களை சுட்டிக்காட்டினாள்‌. “அவை 
புரவிகளை தொடரும்‌ பறவைகள்‌.” “ஆம்‌, அவர்கள்‌ 
புரவிகளில்‌ வருகிறார்கள்‌” என்றான்‌ ஒருவன்‌. “அவர்கள்‌ 
ஆற்றை கடக்கவேண்டும்‌. இரு செங்குத்தான 
பாறைகளில்‌ தொங்கி இறங்கி வரவேண்டும்‌. இங்கு வந்து 
சேர நாளை புலரி ஆகிவிடும்‌” என்றார்‌ முதியவர்‌. “ஆம்‌. 
இன்றிரவே நாம்‌ சித்தமாக இருப்போம்‌” என்றாள்‌ 
ஃபால்குனை. “இரவிலா?” “ஆம்‌, நாம்‌ இப்போரை 
தொடங்குகிறோம்‌.” 


அவர்கள்‌ படைக்கு சித்தமானார்கள்‌. “மணிபூரகத்தின்‌ 
புரவிவீரர்கள்‌ இப்போரில்‌ கலந்துகொள்ள 
வேண்டியதில்லை. அவர்கள்‌ கோட்டைக்குள்‌ 
காத்திருக்கட்டும்‌. இப்போரில்‌ இச்சிற்றூரின்‌ மைந்தர்‌ 
மட்டுமே பங்குகொள்ளட்டும்‌” என்றாள்‌ ஃபால்குனை. 
“அரசுப்‌ படைகளால்‌ காக்கப்படும்‌ ஊர்‌ கால்‌ வளர்ந்த 
பின்னும்‌ முலைப்பால்‌ குடிக்கும்‌ மைந்தர்களைப்‌ 
போன்றது.” தயக்கத்துடன்‌ “நாங்கள்‌ இதுவரை 
போரிட்டதில்லை” என்று குலத்தலைவர்‌ சொன்னார்‌. 
“இன்று போரிடுங்கள்‌” என்றாள்‌ ஃபால்குனை. 


“போரை நாங்கள்‌ வெறுக்கிறோம்‌. கீழ்நாகர்களை 
மட்டுமின்றி மணிபூரகத்தின்‌ அரசரையும்‌ 
இளவரசரையும்கூட நாங்கள்‌ வெறுக்கிறோம்‌. எங்கள்‌ 
மைந்தர்கள்‌ போரில்‌ இறக்க நாங்கள்‌ விரும்பவில்லை. 
இரு யானைகள்‌ போரிடுகையில்‌ பெருங்கால்களால்‌ 
மிதிபட்டு அழியும்‌ சிற்றுயிர்களாகவே நாங்கள்‌ 


இருக்கிறோம்‌. எங்களைத்‌ தேடி மணிபூரகத்தின்‌ படை 
வருகிறதென்றால்‌ இந்நிலத்தில்‌ போர்‌ நிகழும்‌ என்றே 
பொருள்‌. எவர்‌ வென்று மீண்டாலும்‌ எங்கள்‌ ஊனர்‌ சாம்பல்‌ 
குவியலாகவே எஞ்சும்‌. கலைக்க கலைக்க புற்றை கட்டி 
எழுப்பும்‌ சிதல்போல்‌ நாங்கள்‌ தலைமுறை 
தலைமுறையாக இவ்வூரை அமைத்து வருகிறோம்‌” 
என்றாள்‌ ஓர்‌ மூதன்னை. 


புன்னகையுடன்‌ “இனி குளவிகள்‌ போல கூடுகட்டலாம்‌. 
எளிதில்‌ எவரும்‌ கைவைக்க மாட்டார்கள்‌” என்றாள்‌ 
ஃபால்குனை. “குளவிகளிலிருந்து ஒன்றை 
கற்றுக்கொள்ளுங்கள்‌. குளவிகள்‌ எதிரிகளை அவர்கள்‌ 
அணுகும்‌ முன்னரே தேடிச்சென்று 
தாக்கத்தொடங்கிவிடும்‌. இந்த தரவும்‌ ஒருபோதும்‌ 
எதிரி வரலாகாது. எதிரிகளுக்கு அஞ்சி 
இக்கோட்டைக்குள்‌ புகுந்து கொள்வது உங்களை 
அஞ்சுபவர்கள்‌ என்று வெளிக்காட்டுகிறது. 
இக்கோட்டைக்குள்‌ நீங்கள்‌ இருக்கையில்‌ உங்கள்‌ ஊரே 
போர்க்களமாகிறது. அது அழியாமலிருக்காது.” 


“ஊரிலிருந்து போரிடுகையில்‌ போருக்காக ஒரு சிறு 
நிலப்பகுதியை வகுத்து அவர்களுக்கு அளிக்கிறீர்கள்‌. 
இந்தக்‌ காடு தலைமுறைகளாக நீங்கள்‌ அறிந்த ஒன்று. 
போர்‌ அங்கு நிகழும்‌ என்றால்‌ விரிந்து கிடக்கும்‌ 
அப்பச்சைத்‌ தழைவெளி முழுவதும்‌ போர்‌ நிகழும்‌ 
களமாக மாறிவிடும்‌. பெரும்படைகொண்டு வந்தால்கூட 
சிதறி சிறு குழுக்களாகவே அவர்கள்‌ அங்கு 
இருக்கமுடியும்‌. ஒவ்வொரு சிறு குழுவையும்‌ சூழ்ந்து 
நீங்கள்‌ எளிதில்‌ அவர்களை கொல்லமுமியும்‌. 
கோட்டைக்குள்‌ அவர்கள்‌ சூழும்போது இதற்குள்‌ நீங்கள்‌ 
எத்தனை பேர்‌ இருக்கிறீர்கள்‌ என்று அவர்களால்‌ ஓரளவு 
மதிப்பிட முடியும்‌. காட்டுக்குள்‌ மறைந்து இருக்கையில்‌ 
காடளவே விரிகிறீர்கள்‌. காடளவே மந்தணம்‌ 
கொள்கிறீர்கள்‌. மந்தணமின்றி போர்‌ இல்லை. 
ஏனென்றால்‌ அச்சத்தை மந்தணமே உருவாக்குகிறது.” 


ஊரின்‌ இளையோர்‌ பன்னிரண்டு பிரிவினராக 
ஃபால்குனையைத்‌ தொடர்ந்து காட்டுக்குள்‌ புகுந்தனர்‌. 
ஓவ்வொரு பிரிவிலும்‌ ஐந்து துய்‌ இருந்தனர்‌. 
ஒருவரையொருவர்‌ கருங்குருவிச்‌ சீ ழ்க்கையாக 
ஒலியெழுப்பி தொடர்பு கொண்டனர்‌. அவர்களுக்கு ஒரு 
வேட்டைக்‌ குழூஉக்குறிமுறை முன்பே இருந்தது. 
மரக்கிளைகளின்‌ மேல்‌ தாவிச்‌ செல்லும்‌ பயிற்சியும்‌ 
அவர்களிடம்‌ இருந்தது. இருண்ட காட்டுக்குள்‌ காற்று 
கடந்து செல்வதுபோல்‌ அவர்கள்‌ போருக்குச்‌ சென்றனர்‌. 


மீன்வலை என ஓசையின்றி விரிந்தனர்‌. 


ஃபால்குனை “அவர்கள்‌ மலைப்பாதையில்‌ விழுதுகள்‌ 
வழியாக தொற்றி இறங்கும்‌ கணம்‌ மிக வாய்ப்பானது. 
அப்போது இருகைகளும்‌ விழுதுகளை பற்ற 
வேண்டியிருக்கும்‌” என்றாள்‌. காட்டின்‌ இருளுக்குள்‌ விழி 
பழக காடு ஒவ்வொன்றாக தெளிந்து நிழல்வெளியென 
தன்னை காட்டியது. ஆறு அருவியெனப்‌ பொழியும்‌ 
மலைவிளிம்பின்மீது எழுந்த மரங்களின்‌ வேர்களும்‌ 
சரிந்து தழைந்த ஆலமரங்களின்‌ விழுதுகளும்‌ 
பாறைகளைக்‌ கவ்வியும்‌ வளைவுகளில்‌ தவழ்ந்தும்‌ 
இணையாகத்‌ தொங்கி ஆடியும்‌ கீழிறங்கின. அங்கே 
சூழ்ந்த மரங்களில்‌ இலைத்தழைப்புக்குள்‌ அவர்கள்‌ 
நாண்‌ ஏற்றி அம்பு தொடுத்து அமர்ந்தனர்‌. ஒவ்வொரு 
உடலும்‌ நாண ஏற்றப்படடிருந்தது. 


மேலிருந்து கீழ்நாகர்கள்‌ ஒவ்வொருவராக இறங்கத்‌ 
தொடங்கினர்‌. பாம்புபோல சீறல்‌ ஒலி எழுப்பி 
அவர்களுக்குள்‌ உரையாமனர்‌. அவர்களைப்‌ 
பார்த்தவுடன்‌ முதுவீரர்‌ அம்பை எடுத்தார்‌. ௯பால்குனை 
“வேண்டாம்‌” என்றாள்‌. “மேலே அவர்களுடைய இறுதிப்‌ 
படையினரும்‌ வேர்தொற்றி இறங்கத்தொடங்கிய பின்பே 
நாம்‌ தாக்கவேண்டும்‌” என்றாள்‌. “மேலிருந்து நம்மை 
அம்புகொண்டு தாக்குவது எளிது. நம்‌ அம்புகள்‌ அங்கு 
சென்று எட்டாது. நாம்‌ அவர்களின்‌ விழிமுன்‌ ஒளியவும்‌ 
முடியாது.” 


முதல்‌ வரிசை கீழ்நாகர்கள்‌ கீழே இறங்கி கைகாட்ட, 
இரண்டாவது வரிசை இறங்கத்‌ தொடங்கியது. 
மூன்றாவது வரிசை அ. பற்றி இறங்க 
இறுதியாக நோக்கி நின்ற கீழ்நாகர்களின்‌ படை 
விற்களை தோளில்‌ மாட்டி விழுதுகளைப்‌ பற்றியபடி 
இறங்கியது. கீழிறங்கியவர்கள்‌ தங்கள்‌ விற்களை 
நாணேற்றி சுற்றிலும்‌ நோக்கினர்‌. பால்குனை 
கருங்குருவிக்‌ குரல்‌ எழுப்ப ஒரே கணத்தில்‌ முப்பது 
நாண்கள்‌ விம்மி வெடித்தன. அம்பு பட்டு விழுதுகளில்‌ 
தொங்கிய கீழ்நாகர்கள்‌ அலறியபடி கீழே விழுந்தனர்‌. 


ஃபால்குனையின்‌ அம்புகள்‌ இருளில்‌ வண்டொலி 
எழுப்பிச்‌ சென்று முனைக்கு ஒன்றென அவர்களை 
கொன்று வீழ்த்தின. கீழ்நாகர்‌ விற்களுடன்‌ அலறி ஓடி 
வேர்ச்செறிவிலும்‌ அடிமரங்களுக்குப்‌ பின்னாலும்‌ ஒளிய 
மரங்களில்‌ பாய்ந்து சென்று அவர்களை தேடித்தேடி 
கொன்றனர்‌. “முடிநிறைந்த கன்றின்‌ உடலில்‌ 
உண்ணிகளை தேடிக்கொல்வதுபோல” என்றார்‌ 


முதியவர்‌. அவர்களில்‌ ஒருவன்‌ அலறி கீழே 
விழுந்தபோது மேலும்‌ வெறிகொண்டு “விடவேண்டாம்‌... 
ஒருவனைக்கூட விடவேண்டாம்‌” என்று கூவினார்‌. 


முற்றிலும்‌ ஒலி அடங்கியபோது முதியவர்‌ 
கிளைதொற்றிக்‌ கீழிறங்க கால்‌ எடுத்தார்‌. “இல்லை, 
காலையொளி வருவது வரை காத்திருப்போம்‌. அவர்கள்‌ 
எத்தனை பேர்‌ எஞ்சியிருக்கிறார்கள்‌ என்று 
அறியமுடியும்‌” என்றாள்‌. கூர்ந்து துடித்த அம்புகளுடன்‌ 
அவர்கள்‌ மரங்களின்‌ மேல்‌ காத்திருந்தனர்‌. 
கிளைசெறிந்த இலைக்கூரை வழியாக ஒளிச்சட்டங்கள்‌ 
மங்கலாக நீண்டு வந்து இலைகளின்‌ மேல்‌ நிலா 
வட்டங்கள்‌ போல்‌ விழத்தொடங்கின. பாறைகளின்‌ கரிய 
வளைவுமேல்‌ நீரென ஒளி விழுந்து வழிந்தது. 


ஒளிக்குழல்கள்‌ மேலும்‌ தெளிவடைந்தன. அவற்றினுள்‌ 
தூசுப்பரல்கள்‌ பொற்துருவல்களாக சுழன்றன. 
ஃபால்குனை மரக்கிளையை பற்றியபடி பாம்புபோல்‌ 
ஊர்ந்து சென்றாள்‌. பாறைகளுக்குப்‌ பின்னால்‌ 
புழுக்களைப்‌ போல ஒட்டி கையில்‌ சிறிய நச்சு 
அம்புகளுடன்‌ காத்திருந்த ஏழு கீழ்நாகர்களை கண்டாள்‌. 
அவள்‌ அம்புகள்‌ அவர்களைக்‌ கொன்று வீழ்த்தின. 
இருவர்‌ வீழ்ந்ததுமே பிறர்‌ விலகி பின்வாங்கி ஓடினர்‌. 
அவர்களை தேடிச்‌ சென்று கொன்றார்‌ முதியவர்‌. 
“களைகள்‌... ஓநாய்கள்‌” என்றார்‌. அவர்‌ விழிகளில்‌ 
தெரிந்த வஞ்சத்தைக்‌ கண்ட ஃபால்குனை “இனி 
உங்களிடமிருந்து அவர்களை 
காக்கவேண்டியிருக்கும்போல” என்றாள்‌. அவர்‌ “ம்ம்‌” 
என்று உறுமினார்‌. 


நாகர்‌ இருவர்‌ ஓடி சிறிய குழி ஒன்றுக்குள்‌ இறங்க 
பாம்புபோல்‌ வானில்‌ வந்து வளைந்து இறங்கி 
அவர்களின்‌ உயிர்‌ குடித்தன ஃபால்குனையின்‌ அம்புகள்‌. 
மேலும்‌ சற்று நேரம்‌ விழி பொறுத்து “ஒருவரும்‌ 
மிஞ்சவில்லை” என்ற ஃபால்குனை கை தூக்கினாள்‌. 
வெற்றிக்‌ குரலுடன்‌ வீரர்கள்‌ மரக்கிளைகளை விட்டு கீழே 
குதித்தனர்‌. தரையெங்கும்‌ பரவிக்‌ கிடந்த கீழ்நாகர்களின்‌ 
உடல்களைக்‌ கண்டு வெறியுடன்‌ கைகளைத்‌ தட்டி 
நடமிட்டனர்‌. “களைகளை நீக்கு. பயிர்‌ உன்னை 
வாழ்த்தும்‌. களைகளை நீக்கு. கதிர்‌ உன்னை வாழ்த்தும்‌. 
களைகளை நீக்கு. நிலம்‌ உன்னை வாழ்த்தும்‌.” 
“நிலத்துக்கு களையும்‌ செடிதான்‌ வீரரே” என்று தன்‌ 


வில்லைத்‌ தாழ்த்தியபடி பால்குனை சொன்னாள்‌. 
அவள்‌ குரலில்‌ இருந்த கசப்பை அவர்கள்‌ 


உணரவில்லை. முதுகாவலர்‌ “ஆம்‌! நாங்கள்‌ இதை 
செய்திருக்கிறோம்‌. தா அ நாங்கள்‌ போரில்‌ 
வென்றிருக்கிறோம்‌. தெய்வங்களே, நாங்களே 
வென்றிருக்கிறோம்‌” என்று கூவினார்‌. “எத்தனை கால 
கனவு இது!” கைகளை விரித்து “மூதாதையர்களே 
தெய்வங்களே அறிக! இதோ நாங்கள்‌ கீழ்நாகர்களை 
வென்றிருக்கிறோம்‌. நாங்களே வென்றிருக்கிறோம்‌” 
என்றார்‌. 


அங்கு இருந்த வீரர்கள்‌ அனைவரும்‌ களிவெறியில்‌ 
நிலையழிந்து கைகளை விரித்து ஆட்டி, பாறைகளில்‌ 
எம்பிக்‌ குதித்து, தொண்டை நரம்புகள்‌ புடைக்க உரக்க 
ஒலி எழுப்பி கூச்சலிட்டனர்‌. “வெற்றி! நாகர்களை 
வென்றிருக்கிறோம்‌! வெற்றி! இதோ, கீழ்நாகர்களை 
நாங்கள்‌ வெற்றிகொண்டிருக்கிறோம்‌!” என்றனர்‌. 
முதியவர்‌ ஃபால்குனையின்‌ கைகளைப்‌ பற்றி “இனி 
கீழ்நாகர்கள்‌ குலம்‌ மொத்தமும்‌ திரண்டு வந்து எங்கள்‌ 
ஊரையே அழித்தாலும்‌ சரி, மூதாதையர்கள்‌ சொல்லைச்‌ 
சொல்ல இந்த ஒரு வெற்றி போதும்‌. இனி நாங்கள்‌ 
எவருக்கும்‌ அஞ்சவேண்டியதில்லை” என்றார்‌. 


“இனி என்ன? கீழ்நாகர்களுக்கு அளித்த செல்வத்தை 
இனி மணிபுரி கொண்டு செல்லும்‌” என்றான்‌ ஒருவன்‌. 
“இனி எவருக்கும்‌ அடிமை இல்லை. எவரும்‌ நம்மிடம்‌ 
கொள்ளையடிக்கப்போவதில்லை” என்றார்‌ முதியவர்‌. 
“நாம்‌ படைகொண்டுசெல்வோம்‌. கீழ்நாகர்‌ குடிகளை 
சூறையாடுவோம்‌. அங்குள்ள நம்குடிப்பெண்களிடம்‌ 
சொல்வோம்‌, நாங்களும்‌ ஆண்களே என்று” என்றான்‌ 
ஒருவன்‌. “ஆம்‌, அவர்கள்‌ இதுநாள்‌ வரை 
கொள்ளையடித்துச்‌ சென்றவற்றை மீட்போம்‌” என்றான்‌ 
இன்னொருவன்‌. ஒருவன்‌ கீழே கிடந்த நாகனின்‌ 
தலையை ஓங்கி மிதித்து “இழிமக்கள்‌. இவர்களை 
இன்னும்‌ நூறுதலைமுறைக்காலம்‌ நாம்‌ கொன்றாலும்‌ நம்‌ 
முன்னோர்‌ அடங்கப்போவதில்லை” என்றான்‌. 


“கன்னியே, இது உன்‌ வெற்றி. எங்கள்‌ அனைவரையும்‌ 
ஆண்கள்‌ என ஆக்கினாய்‌” என்றார்‌ முதியவர்‌. “எங்கள்‌ 
குலத்திற்கே ஆண்மையை மீட்டளித்தாய்‌” என்று 
பிறிதொருவன்‌ பின்னால்‌ நின்று சொன்னான்‌. 
ஃபால்குனை புன்னகைத்து “ஆண்மையை 
பெண்மையால்‌ நிகர்‌ செய்தேன்‌. அஃதே இக்காடு 
அளிக்கும்‌ கொடை” என்றாள்‌. 

நாகர்கள்மேல்‌ கொண்ட வெற்றிக்காக மூன்று நாட்கள்‌ 
நீடித்த உண்டாட்டு நிகழ்ந்தது. பால்குனை அவ்வூருடன்‌ 
சேர்ந்து களியாடி வில்திறன்‌ விஜயனின்‌ கதைகளை, 
கொல்படை பீமனின்‌ வெற்றிகளை பாடி ஆடினாள்‌. 
“எங்களுக்குள்ளும்‌ எழுவான்‌ பார்த்தன்‌. கதைகொண்ட 
பீமன்‌” என்று முதியவர்‌ ஒருவர்‌ கூவினார்‌. “மண்ணில்‌ 
இதுவரை ஒளிந்துகிடந்த குலம்‌ நாங்கள்‌. இதோ உறைகீறி 
முளைத்தெழுந்துள்ளோம்‌.” 


ஓர்‌ இளைஞன்‌ எழுந்து ஃபால்குனை அருகே வந்து 
“இன்றுவரை எங்களுக்கென பெயரில்லை. எல்லையூர்‌ 
என்றே அழைத்தோம்‌. இனி எங்களுக்கு பெயர்‌ வேண்டும்‌. 
கொடியும்‌ அடையாளமும்‌ வேண்டும்‌. நீங்களே ஒரு 
பெயரைச்‌ சொல்லுங்கள்‌” என்றான்‌. “இந்த ஆற்றால்‌ 
உருவான ஊர்‌ இது. அதுவே பெயராக இருக்கட்டும்‌...” 
என்றாள்‌ ஃபால்குனை. “இது சிவதாவின்‌ கொடை. 
உங்களை சிவதர்கள்‌ என்று சொல்லிக்கொள்ளுங்கள்‌. 
சிவதம்‌ என இவ்வூர்‌ அழைக்கப்படட்டும்‌.” 


“சிவதையின்‌ மைந்தர்‌ நாம்‌! ஆம்‌!” என்று ஊர்த்தலைவர்‌ 
கூவினார்‌. “சிவதர்களே!” என்று கைவிரித்தார்‌. அவரைச்‌ 
சூழ்ந்திருந்தவர்கள்‌ அதை ஏற்று கூச்சலிட்டனர்‌. 
“சிவதர்கள்‌ எவருக்கும்‌ அடிமைகளில்லை. சிவதர்கள்‌ 
எவருக்கும்‌ பணிவதில்லை” என்று ஒருவன்‌ கைநீட்டி 
அறைகூவினான்‌. “எங்களுக்குள்ளும்‌ எழுக இளைய 
பாண்டவர்கள்‌. எங்கள்‌ குடிப்பெயரையும்‌ பாடட்டும்‌ 
அமரகவிஞனான மகாவியாசன்‌.” “ஆம்‌ ஆம்‌ ஆம்‌” என்று 
கூட்டம்‌ ஆராவாரமிட்டது. 


மணிபுரியின்‌ வீரர்கள்‌ அந்த எழுச்சியைக்‌ கண்டு ஒதுங்கி 
அமைதியாக அமர்ந்திருந்தனர்‌. அவர்களிடம்‌ 
மதுக்குவளைகளை நீட்டிய ஊர்த்தலைவர்‌ “இனிமேல்‌ 
நீங்கள்‌ இங்கு வரவேண்டியதில்லை வீரர்களே. உங்கள்‌ 
அரசரிடம்‌ சொல்லுங்கள்‌” என்றார்‌. ஒரு பெண்‌ “எங்கள்‌ 
விழவுகளுக்கு வாருங்கள்‌. கள்ளுண்டு களிநடமிட்டு 
மீளுங்கள்‌. உங்களுக்கு வாளும்‌ தோளும்‌ 
தேவையென்றால்‌ சொல்லுங்கள்‌. எங்கள்‌ மைந்தர்‌ 
எழுந்து வருவார்கள்‌” என்றாள்‌. அவளைச்‌ சூழ்ந்திருந்த 
பெண்கள்‌ கூவிச்சிரித்தனர்‌. 


மறுநாள்‌ மணிபுரியின்‌ புரவிப்படை கிளம்பியபோது 
ஃபால்குனையும்‌ உடன்‌ செல்லப்போகிறாள்‌ என்ற 
எண்ணமே அவர்களுக்கு எழவில்லை. அவள்‌ என்றும்‌ 
அங்கிருந்தாள்‌ என்றும்‌ எப்போதும்‌ இருப்பாள்‌ என்றும்‌ 
எண்ணியிருந்தனர்‌ போல்‌ தோன்றியது. “சிவதர்களின்‌ 
குலதெய்வம்‌ அணங்குவடிவம்‌ கொண்டு வந்த 
கொற்றவை. இங்கு எங்கள்‌ மன்றில்‌ அவள்‌ என்றுமிருந்து 
பலிகொண்டு அருள்புரிவாள்‌” என்றான்‌ குலப்பாடகன்‌. 
“அவளுக்குரியது எரியின்‌ நிழல்‌. அவள்‌ முற்றத்தில்‌ 
தீமூட்டுவோம்‌. அதன்‌ எரிநிழல்‌ அவள்‌ மேல்‌ விழச்செய்து 
வணங்குவோம்‌.” 


ஃபால்குனை காலையில்‌ தன்‌ ஆடைகளை தோல்‌ 
மூட்டையில்‌ கட்டிக்கொண்டிருக்கும்போது அவள்‌ 
குடிலுக்குள்‌ விளையாடிக்‌ கொண்டிருந்த சிறுவன்‌ “எங்கு 
செல்கிறாய்‌ ஃபால்குனை?” என்றான்‌. “மணிபுரிக்கு” 
என்றாள்‌. “நானும்‌ உடன்‌ செல்லும்படி இளவரசரின்‌ 
ஆணை இருந்ததல்லவா?” அவன்‌ திகைத்து நின்று 
பெரிய விழிகளை உருட்டி சற்றே தலைசரித்து “நீயா? நீ 
ஏன்‌ செல்ல வேண்டும்‌?” என்றான்‌. அவன்‌ தலை 
உடலுக்குப்‌ பெரிதாக இருந்தமையால்‌ எப்போதும்‌ தலை 
சரிந்தே இருக்கும்‌. &பால்குனை “இளவரசரின்‌ ஆணை” 
என்றாள்‌. 


அவன்‌ ஓடிவந்து அவள்‌ ஆடையைப்‌ பற்றி “செல்ல 
வேண்டாம்‌” என்றான்‌. “இல்லை மைந்தா, நான்‌ சென்றாக 
வேண்டும்‌” என்றாள்‌. “இல்லை, செல்ல வேண்டாம்‌. 
செல்ல வேண்டாம்‌” என்று அவன்‌ அவள்‌ ஆடையைப்‌ 
பற்றி இழுத்து நாவுடைந்து அழுதான்‌. அவள்‌ அவன்‌ 
பெரிய தலையை மெல்ல வருடி “ஆணாகிலும்‌ 
பெண்ணாகிலும்‌ அவர்களுக்கு ஆணையிடும்‌ சொல்‌ என 
ஒன்று எப்போதும்‌ உள்ளது மைந்தா. நான்‌ 
சென்றாகவேண்டும்‌” என்றாள்‌. 


அவன்‌ அழுதபடியே வெளியே ஓடி “ஃபால்குனை இன்று 
செல்கிறாள்‌. புரவி வீரர்களுடன்‌ அவளும்‌ மணிபுரிக்குச்‌ 
செல்கிறாள்‌” என்றான்‌. கூவியபடி அவன்‌ ஓடி அணுக 
விளையாடிக்‌ கொண்டிருந்த சிறுவர்கள்‌ அனைவரும்‌ 
அதிர்ந்து அசையாமல்‌ நின்றனர்‌. ஒருவன்‌ 
“ஃபால்குனையா? ஏன்‌?” என்றான்‌. “அரசாணை 
என்கிறாள்‌.” அவர்கள்‌ ஒருவரை ஒருவர்‌ நோக்கிய 
பின்னர்‌ ஓடி ஃபால்குனையின்‌ அறைக்கு வெளியே கூடி 
திகைப்புடன்‌ நோக்கி நின்றனர்‌. ஒரு சிறுவன்‌ உள்ளே 
சென்று “விடமாட்டோம்‌... நீ போக நாங்கள்‌ 
விடமாட்டோம்‌” என்று கூவினான்‌. 


அவள்‌ இறங்கி வெளியே வந்ததும்‌ அவ்வூரின்‌ 
ஆண்களும்‌ பெண்களும்‌ முதியவரும்‌ அனைவரும்‌ 
கூடிநிற்கக்‌ கண்டாள்‌. ஒவ்வொருவரின்‌ விழிகளிலும்‌ 
அவளுக்கான மன்றாட்டு இருந்தது. பெண்களில்‌ சிலர்‌ 
கண்ணீர்‌ வழிய உதடுகள்‌ அதிர 
அழுதுகொண்டிருந்தனர்‌. அவள்‌ ஆடையைப்‌ பற்றிய 
சிறுவர்கள்‌ அழுதபடி “வேண்டாம்‌. போகாதே” என்றனர்‌. 
இரு சிறுவர்களை அள்ளி தன்‌ இடையில்‌ இரு பக்கமும்‌ 
வைத்தபடி அவர்கள்‌ நடுவே வந்து அவள்‌ புன்னகை 
புரிந்தாள்‌. 


கலிகன்‌ சினத்துடன்‌ “இத்தனைபேரும்‌ விழிநீர்‌ 
சிந்துகிறார்கள்‌. நீ ஒரு கணமும்‌ உளம்‌ கலங்கவில்லை. 
உன்‌ கண்களில்‌ துயரமே இல்லை” என்றான்‌. அவள்‌ 
“இல்லை. நான்‌ பிரிவில்‌ கலங்குவதில்லை” என்றாள்‌. 
“ஏனெனில்‌ நான்‌ சென்ற அனைத்து திசைகளையும்‌ 
பிரிந்தே வந்திருக்கிறேன்‌.” முதியவன்‌ சினத்துடன்‌ 
“ஏனென்றால்‌ நீ பெண்ணல்ல. அணங்கு. மானுட 
உணர்வுகளற்ற அணங்கு” என்றான்‌. ஃபால்குனை “நான்‌ 
எளியவள்‌ முதியவரே” என்றாள்‌. “ஆகவேதான்‌ 
உறவுகளெனும்‌ கட்டிலாப்‌ பெருக்கை 
உணர்ந்திருக்கிறேன்‌.” 


முதியவர்‌ “பிரிவில்‌ துயருறவில்லை என்றால்‌ நீ அன்பை 
அறிந்தவளே அல்ல” என்றார்‌. “இதுவரை இங்கே 
எங்களுடன்‌ விளையாடினாய்‌. எங்களை உன்‌ களத்தின்‌ 
காய்களென மட்டுமே கண்டாய்‌. ஆடிமுடிந்ததும்‌ களம்‌ 
கலைத்து கிளம்புகிறாய்‌.” பால்குனை “ஆம்‌, 
ஒருவகையில்‌ அது உண்மை” என்றாள்‌. “இதோ, இந்த 
ஆற்றுவழி கடந்து நீ சென்றதும்‌ எங்களை 
மறந்துவிடுவாய்‌” என்றார்‌. “ஆம்‌, பெரும்பாலும்‌ 
அவ்வாறே. இங்கிருக்கையில்‌ நான்‌ நேற்றிருந்த 
ஊர்களை எண்ணவில்லை அல்லவா?” என்றாள்‌. 
“அப்படியென்றால்‌ நாங்கள்‌ உன்‌ மேல்‌ கொண்ட 
அன்பிற்கு பொருள்தான்‌ என்ன?” என்றான்‌. 


ஃபால்குனையின்‌ விழிகள்‌ மாறின. “அன்பெனப்‌ 
படுவதை குறித்து எந்நேரமும்‌ 
எண்ணிக்கொண்டிருக்கிறேன்‌. இன்றுவரை அது என்ன 
என்று எனக்குப்‌ புரியவில்லை. ஆனால்‌ 
இக்குழந்தைகளைக்‌ காண்கையில்‌ என்‌ உள்ளம்‌ 
நெகிழ்கிறது. இப்பெண்குழந்தைகள்‌ 
கவர்ந்துசெல்லப்படுவதைப்‌ பற்றி சொன்னீர்கள்‌. நான்‌ 
வில்‌ பூண்டதும்‌ உயிர்கொண்டதும்‌ இவர்களுக்காக 
மட்டுமே” என்றாள்‌. பின்பு பெருமூச்சுடன்‌ 


“இவர்களுக்காக உயிர்‌ துறக்கவும்‌ என்னால்‌ சித்தமாக 


முடிகிறது. ஆனால்‌ இங்கு கட்டுண்டு இருக்க 
இயலவில்லை” என்றாள்‌. 


“அன்பென்பது அதுதான்‌” என்றான்‌ கலிகன்‌. 
“என்றுமென என்னைப்‌ பிணைக்காத அன்பென்று 
ஒன்று உண்டா என்று வினவி அலைகிறேன்‌. எங்கோ 
அது இருக்கலாம்‌. அதுவரையிலும்‌ தேடிச்‌ செல்வதே என்‌ 
பயணமாக இருக்கலாம்‌. அங்கு செல்லும்‌ பொருட்டு 
எங்கும்‌ தடைகளை கடந்து செல்லவே நான்‌ 
விழைகிறேன்‌” என்றாள்‌. “அப்படியொரு அன்பு இல்லை. 
அன்பென்பதே பிணைப்புதான்‌” என்றான்‌ கலிகன்‌. 
“அளிப்பதும்‌ பெறுவதுமான முடிவிலா விளையாட்டு 
அது.” ஃபால்குனை “நான்‌ பெறும்‌ அன்பு எங்காவது 
கணக்கு வைக்கப்படும்‌ என்றால்‌ அது எனக்குத்‌ தளையே. 
நான்‌ கட்டுண்டிருக்க விரும்பவில்லை” என்றாள்‌. 


ஒரு முதியவள்‌ தளர்ந்தாடிய குரலில்‌ “அன்பின்‌ 
பொருட்டு தளைகளை போட்டுக்கொள்வதன்றி மானுட 
வாழ்க்கைக்கு பொருள்‌ ஏது? இளையவளே, நீ 
பிழையான வழியில்‌ செல்கிறாய்‌” என்றாள்‌. “கேள்‌, 
இப்புவியில்‌ அனைத்து மரங்களும்‌ வேர்களால்‌ 
மண்ணைப்‌ பற்றிக்கொண்டுதான்‌ நின்றிருக்கின்றன. 
அவ்வேர்கள்‌ தங்களை மண்ணில்‌ 
தளையிட்மருக்கின்றன என்று மரங்கள்‌ எண்ணினால்‌ 
என்ன ஆகும்‌? அவை நீர்ப்பாசியைப்‌ போன்று 
அலையடித்து திசையின்றி ஒழுகிச்செல்லும்‌. ஒருநாளும்‌ 
நிலைகொள்ளாத அவை விண்ணையும்‌ மண்ணையும்‌ 
அறிவதில்லை.” 


“நீர்ப்பாசிகளின்‌ வேர்களை நீரில்‌ மூழ்கிச்சென்று 
பார்த்திருக்கிறாயா? பற்று தேடித்‌ தவிக்கும்‌ ஒருகோடி 
கண்ணிகள்‌ மட்டும்தான்‌ அவை” என்று சொன்னபடி 
முதியவள்‌ அருகே வந்தாள்‌. “அன்பு எனும்‌ தளைபூட்டி 
இம்மண்ணில்‌ நிலைகொள்ளவே மானுடன்‌ பிறக்கிறான்‌. 
நீ அறிந்திருக்கமாட்டாய்‌. இதோ என்‌ மைந்தன்‌. இவன்‌ 
என்‌ கருவறைவிட்டு வெளியே வந்தபோது அவனையும்‌ 
என்னையும்‌ இணைக்கும்‌ அழியாத்‌ தளையை என்‌ 
ஊன்விழிகளால்‌ கண்டேன்‌. அதை வெட்டி அவனை 
விடுவித்தபோது அப்புண்ணின்‌ எச்சம்‌ இங்கே என்‌ 
வயிற்றில்‌ அலையலையெனப்‌ பதிந்தது. அதோ அவன்‌ 
வயிற்றில்‌ அது தெய்வங்கள்‌ அளித்த அடையாளமாக 
நின்றுள்ளது...” 


அவள்‌ கைகளை விரித்தாள்‌. “உன்‌ உடலில்‌ தொப்புள்‌ 


இருக்கும்‌ வரை நீ தளையற்றவள்‌ ஆவதில்லை.” 
ஃபால்குனை “ஆம்‌, அதை நானும்‌ அறிவேன்‌. ஆனால்‌...” 
என்றாள்‌. முதியவள்‌ “அதோ நம்‌ தலைமீது வானத்தின்‌ 
முடிவிலி இருப்பதை காண்கிறாயா? வானம்‌ என்றால்‌ 
என்னவென்று அறிவாயா? அது நம்‌ மீது 
நிறைந்திருக்கும்‌ பொருளின்மையின்‌ பெருவெளி. 
பேராற்றல்‌ மிக்க விசையுடன்‌ இங்குள்ள 
ஒவ்வொன்றையும்‌ உறிஞ்சி தன்னுள்‌ 
இழுத்துக்கொண்டிருக்கிறது. இங்குள்ள ஒவ்வொன்றும்‌ 
அப்பெருவெளியை அஞ்சி உருவாக்கப்பட்டவையே. 
வேர்களால்‌, உறவுகளால்‌, விழைவுகளால்‌, 
கடமைகளால்‌, இங்கு தன்னைப்‌ பிணைத்துக்கொள்ளாத 
அனைத்தும்‌ அதை நோக்கி வீசப்படுகின்றன” என்றாள்‌. 
“தெய்வங்களும்‌ அவியால்‌ மண்ணுடன்‌ 
பிணைக்கப்பட்டுள்ளன என்று அறிக!” 


முதியவளின்‌ முகத்தை நோக்கி ஃபால்குனை உடல்‌ சற்றே 
அதிர்ந்து “உண்மை அன்னையே, முற்றிலும்‌ உண்மை” 
என்றாள்‌. “ஆனால்‌ என்னை பொறுத்தருள்க! 
அறிந்துகொள்வதினால்‌ எவரும்‌ அதை 
கடைப்பிடிப்பதில்லை. எது அவர்களுக்கு இயல்பானதோ 
அதையே ஆற்றுகிறார்கள்‌. நானறிவேன்‌, மானுடனுக்கு 
கட்டிலா விடுதலை என்று ஒன்றில்லை என. ஆனால்‌ 
கட்டின்றி பறந்தலைவதும்‌ எங்கும்‌ நிலைகொள்ளாமல்‌ 
இருப்பதுமே என்‌ இயல்பு. இப்பயணம்‌ என்னை எங்கு 
கொண்டு செல்கிறது என்பதை என்னுள்‌ உறையும்‌ 
தெய்வங்களே அறியும்‌. அவை என்னை வழிநடத்தட்டும்‌.” 


“இங்கு நீ நிறைந்திரு இனியவளே” என்று முதியவர்‌ 
தழுதழுத்த குரலில்‌ சொன்னார்‌. “உனக்காக நாங்கள்‌ 
வாழ்கிறோம்‌. இச்சிற்றூர்‌ உன்‌ கால்பட்டு ஒரு 
பெருநகராகட்டும்‌. முடியும்‌ கோலும்‌ கொண்ட நாடென்று 
எழட்டும்‌...” ஃபால்குனை “எப்பொருளும்‌ தன்‌ 
எடையைவிட மிகுதியான அழுத்தத்தை மண்மேல்‌ 
அளிக்க முடியாது என்பார்கள்‌. நான்‌ எண்ணமெனும்‌ 
வெண்பஞ்சு சூடிய விதை. என்னை காற்று 
அள்ளிக்கொண்டு செல்கிறது” என்றாள்‌. அவர்‌ 
கால்களைத்‌ தொட்டு தன்‌ தலைமேல்‌ சூடியபின்‌ திரும்பி 
புரவியை நோக்கி சென்றாள்‌. அவளுக்குப்பின்னால்‌ 
விம்மல்கள்‌ ஒலித்தன. சிறுமைந்தர்‌ கதறி அழுதபடி 
அன்னையரின்‌ ஆடைகளில்‌ முகம்‌ 
மறைத்துக்கொண்டனர்‌. 


புரவிகளின்மேல்‌ வீரர்கள்‌ ஏறிக்கொண்டனர்‌. 
ஃபால்குனை இறுதியாக அவ்வூரை நோக்கியபின்‌ 


தன்புரவி மீது ஏறிக்கொண்டு பெருமூச்சுவிட்டாள்‌. 
அவர்கள்‌ கண்ணீருடன்‌ நோக்கியபடி தோள்கள்‌ 
முட்டித்ததும்ப தங்கள்‌ ஊர்‌ வாயிலில்‌ குழுமினர்‌. 
குழந்தைகள்‌ வீறிட்டு அழுதபடியே கைநீட்டி கூவியபடி 
புரவிகளுக்குப்‌ பின்னால்‌ சற்று தூரம்‌ ஓடின. புரவிகள்‌ 
ஊர்ச்சாலையைக்‌ கடந்து ஆற்றங்கரையின்‌ பாதையை 
அடைந்தன. அவற்றின்‌ குளம்படியோசை தேய்வது வரை 
அவர்கள்‌ அங்கேயே விழிகளென நின்றனர்‌. ஃபால்குனை 
ஒருகணமும்‌ திரும்பிப்‌ பார்க்கவில்லை. 


சிவதா பாறைகளில்‌ சரிந்து நுரைபொங்கி சிதறி மீண்டும்‌ 
இணைந்து மலைச்சரிவிறங்கி தாழ்வரையை அடைந்து 
அங்கே அசைவற்றதென கிடந்த வராகநதியை 
அடைந்தது. ஆற்றங்கரைச்‌ சாலையில்‌ நின்று 
நோக்கியபோது வராகநதியின்‌ மீது தக்கைமரத்தாலான 
தோணிகள்‌ ஒற்றைப்பாய்‌ விரித்து முதலைகள்மேல்‌ 
அமர்ந்த நாரைகள்‌ போல சென்றுகொண்டிருந்தன. 
தோணிக்காரர்களின்‌ பாடல்கள்‌ தொலைவிலிருந்து 
வண்டு முரள்வதுபோல கேட்டன. நீரொளி கண்களை 
நிறைத்தது. 


நதிக்கரையை அடைந்தபோது அங்கே கரையில்‌ 
நின்றிருந்த படகுகளின்‌ அடியில்‌ மூங்கிலால்‌ 
பின்னப்பட்ட பெரிய தெப்பங்கள்‌ 
இணைக்கப்பட்டிருப்பதை ஃபால்குனை கண்டாள்‌. 
“இப்பெரிய ஆறு சீரான ஒழுக்குள்ளது அல்ல. 
சரிந்திறங்கும்‌ மலைப்பாறைப்பரப்புகள்‌ அவ்வப்போது 
வரும்‌. படகுகளின்‌ அடிப்பகுதி பாறைகளில்‌ முட்டி 
உடைந்துவிடக்கூடும்‌ என்பதனால்‌ இவ்வமைப்பு” 
என்றான்‌ அவளுடன்‌ வந்த வீரன்‌. ஒளிவிட்ட நதி மூன்று 
இழைகளாக பிரிய அவற்றில்‌ படகுகள்‌ விரிந்தன. 
நதியொழுக்குகள்‌ சிலந்திவலைச்சரடுகள்‌ என்றும்‌ அவை 
சிறிய சிலந்திகள்‌ என்றும்‌ &பால்குனை எண்ணினாள்‌. 


வராகநதியின்‌ ஓரமாகவே ஆறுநாட்கள்‌ அவர்கள்‌ 
சென்றனர்‌. செம்மண்நொதிப்பின்‌ மேல்‌ பெரிய 
மரங்களைப்‌ போட்டு அவற்றின்மேல்‌ மரப்பலகைகளை 
அடுக்கி உருவாக்கப்பட்டிருந்த சாலை 
புரவிக்குளம்புகளால்‌ அதிர்ந்து ஓசையிட்டு 
மரக்கூட்டங்களில்‌ இருந்த பறவைகளை கலைந்தெழச்‌ 
செய்தது. பொதிசுமந்த கழுதைகளும்‌ அத்திரிகளும்‌ 
எருமைகள்‌ இழுத்த வண்டிகளுமாக மலைவணிகர்‌ 
சென்றுகொண்டிருந்தனர்‌. அவ்வண்டிகளின்‌ சகடங்கள்‌ 
சிறியனவாகவும்‌ ஒருமுழத்துக்குமேல்‌ அகலம்‌ 
கொண்டவையாகவும்‌ இருந்தன. வணிகர்கள்‌ 


அவர்களை வாழ்த்த மறுமொழி உரைத்து 
கடந்துசென்றனர்‌. 


மிக அரிதாகவே ஊர்கள்‌ இருந்தன. 
மையச்சாலையிலிருந்து ஊர்களுக்குப்பிரியும்‌ 
வண்டிப்பாதைகளில்‌ வணிகர்களுக்காக நாட்டப்பட்ட 
கொடிகள்‌ பறந்தன. அவ்வூர்களில்‌ விற்கப்படும்‌ 
பொருட்களைச்‌ சுட்டும்‌ சிவந்த கொடிகளில்‌ பன்றி, மாடு 
வடிவங்களும்‌ நெற்கதிரும்‌ வரையப்பட்டிருந்தன. வாங்க 
விழையும்‌ பொருட்களைச்‌ சுட்டும்‌ மஞ்சள நிறக்‌ 
கொடிகளில்‌ கத்திகள்‌, கலங்கள்‌ போன்றவை 
பொறிக்கப்பட்டிருந்தன. வைரம்போல ஒரு வடிவைக்‌ 
கண்டு ஃபால்குனை அது என்ன என்றாள்‌. “உப்பு” 
என்றான்‌ ஒருவீரன்‌. “மலையூர்களில்‌ அவர்கள்‌ 
உப்புக்காக எதையும்‌ அளிப்பார்கள்‌.” 


தொலைவில்‌ தென்பட்ட ஊர்கள்‌ அனைத்தும்‌ 
ஒன்றுபோலவே இருந்தன. மூங்கில்செறிவால்‌ 
கோட்டையாக சூழப்பட்டவை. மூங்கில்‌ கால்களில்‌ 
செங்குத்தான கூம்புகளாக எழுந்து மூங்கிலாலும்‌ 
மரப்பட்டைகளாலும்‌ கூரையிடப்பட்டவை. அங்கே 
எழுந்த அடுமனைப்புகையின்‌ இன்மணம்‌ வீரர்களை 
மயக்கியது. “அடுமனை போல்‌ இனியவை ஏதுமில்லை 
இவ்வுலகில்‌. அடுமனையில்‌ ஊண்புகை சூழ 
நின்றிருக்கும்‌ பெண்ணே அழகி” என்றான்‌ ஒருவன்‌. 
“அடுமனைகள்‌ அல்ல அவை, வேள்விக்களங்கள்‌. 
விண்ணாளும்‌ தெய்வங்களின்‌ தோழி நம்‌ வயிற்றில்‌ 
எழும்‌ பசி” என்றான்‌ கூடவே வந்த பாணன்‌. 


ஏழாவதுநாள்‌ அவர்கள்‌ மணிபுரத்தை சென்றடைந்தனர்‌. 
சாலைகளில்‌ வணிகர்களின்‌ குழுக்கள்‌ கூடியபடியே 
சென்றன. தொலைவில்‌ பறவைகளின்‌ ஒலி உரக்கக்‌ 
கேட்பதை அறிந்த ஃபால்குனை “மணிபுரம்‌ சதுப்பில்‌ 
அமைந்துள்ளதா?” என்றாள்‌. அவள்‌ கேட்டதை அவர்கள்‌ 
புரிந்துகொள்ளவில்லை. “மிகப்பெரியது” என்று ஒருவன்‌ 
சொன்னான்‌. சதுப்பு என்றால்‌ அதைச்சூழ்ந்து 
மூங்கில்காடே கோட்டையென ஆகியிருக்கும்‌ என அவன்‌ 
எண்ணிக்கொண்டான்‌. எரியம்புகளை தடுக்கமுடியும்‌ 
என்றால்‌ அது வலுவான அரண்தான்‌ என்று 
தோன்றியது. 


ஆனால்‌ புரவிகள்‌ அணுகியபோது அது ஒரு பெரிய 
ஏரியின்‌ கரை என்று அறிந்தாள்‌. “லோகதடாகம்‌ என்று 
இதற்குப்‌ பெயர்‌. எங்கள்‌ மொழியில்‌ ஆறுகளின்‌ தொகை 
என்று பொருள்‌” என்றான்‌ உடன்வந்த முதியவீரன்‌. அந்த 


ஏரி விழிதொடும்‌ தொலைவுவரை ஒளிகொண்ட 
நீர்ப்பரப்பாக தெரிந்தது. அதனுள்‌ நூற்றுக்கணக்கான 
சிறிய பசுந்தீவுகள்‌ இருந்தன. அவற்றிலெல்லாம்‌ 
வெண்நாரைகளும்‌ கொக்குகளும்‌ கூழைக்கடாக்களும்‌ 
செறிந்திருந்தன. முகிலென கூட்டமாக வானில்‌ எழுந்து 
தங்கள்‌ நீர்நிழல்களுடன்‌ இணைந்து சுழன்று மீண்டும்‌ 
அமைந்தன. அவற்றின்‌ ஒலி அங்கே நிறைந்திருந்தது. 


கரையோரத்து மண்குன்று ஒன்றின்மேல்‌ 
மூங்கில்கால்களில்‌ எழுந்த காவல்மாடம்‌ நின்றது. 
அதிலிருந்த வீரர்களின்‌ வேல்முனைகளின்‌ 
ஒளிமின்னல்கள்‌ கண்ணில்பட்டன. ஏரிக்கரை 
கரியவண்டல்படிவாக இறங்கிச்சென்று 
அலைவளைவுகளாக தளும்பிய நீர்விளிம்பை 
சென்றடைந்தது. மெல்லிய உலர்களியில்‌ 
பறவைக்கால்தடங்களின்‌ நுண்ணிய எழுத்துக்கள்‌ 
செறிந்து பரவியிருந்தன. நூற்றுக்கணக்கான 
மென்மரக்குடைவுப்‌ படகுகள்‌ முதலைக்கூட்டங்கள்‌ 
போல கரைகளில்‌ கிடந்தன. 


ஏரிக்கரையோரமாகவே பெரிய பொதிமுற்றமும்‌ 
அங்காடியும்‌ அமைந்திருந்தது. அத்திரிகளிலும்‌ 
கழுதைகளிலும்‌ வண்டிகளிலும்‌ வந்த பொதிகளை 
சுமைதூக்கிகள்‌ இறக்கி அங்கே மூங்கில்கால்களில்‌ 
எழுந்த பொதிமாடங்களில்‌ அடுக்கினர்‌. பூத்தகாடு போல 
கொடிகள்‌ பறந்த அங்காடிவெளி 
இரைச்சலிட்டுக்கொண்டிருந்தது. அங்காடிக்கூரைகளின்‌ 
மீது பெரிய வெண்நாரைகள்‌ கழுத்து வளைத்து 
அலகுகளை மார்பின்மேல்‌ புதைத்து அமர்ந்திருந்தன. 
பெருஞ்சிறை முறங்களை விரித்து காற்றோசையுடன்‌ 
வானில்‌ எழுந்து நிழல்‌ தொடர சுற்றிவந்தன. நாணோசை 
போல கூவி பறந்து ஏரியை நோக்கி சென்றன. 


பொதிகளை ஏற்றிக்கொண்ட படகுகளை பெரிய 
கழிகளால்‌ உந்தி ஏரிக்குள்‌ கொண்டுசென்றனர்‌. 
சிறியபச்சைத்தீவுகளில்‌ மூங்கிலால்‌ ஆன மாடங்கள்‌ 
அமைந்திருந்தன. சில சிறுதீவுகளில்‌ ஒரே ஒரு குடிலுக்கே 
இடமிருந்தது. ஃபால்குனை “மணிபுரி எங்குள்ளது?” 
என்றாள்‌. கூடவந்த வீரன்‌ “இதுதான்‌ மணிபுரி” என்றான்‌. 
“எது?” என்றாள்‌ ஃபால்குனை. “இந்த ஏரிதான்‌ நகரம்‌. 
அதோ அங்குள்ளது அரண்மனை” என்று 
சுட்டிக்காட்டினான்‌ ஒருவன்‌. 


ஏரிக்கு நடுவே எழுந்த குன்றின்மேல்‌ முடிசூடியதுபோல 
பொன்மூங்கில்களால்‌ கட்டப்பட்ட பெரிய மாளிகை 


தெரிந்தது. ஏழு கூம்புக்கோபுரங்கள்‌ கொண்டிருந்தது 
அது. குன்றின்‌ சரிவில்‌ சிறிய கூம்புவடிவக்‌ 
கூரைகொண்ட மூங்கில்வீடுகள்‌ இருந்தன. மணிபுரியின்‌ 
சிம்மக்குருளைச்‌ சின்னம்‌ பொறிக்கப்பட்ட மஞ்சள்நிறக்‌ 
கொடிகள்‌ காற்றில்‌ பறந்தன. குன்றின்‌ முகப்பில்‌ 
காவல்மாடத்திலிருந்த பெருமுரசின்‌ தோல்வட்டப்பரப்பு 
வெயிலில்‌ மின்னியது. 


“கோட்டை என ஏதும்‌ இல்லையா?” என்று கேட்டதுமே தன்‌ 
வினாவின்‌ பொருளின்மையை ஃபால்குனை 
உணர்ந்தாள்‌. “இந்த ஏரியே பெரும்‌ கோட்டை” என்றான்‌ 
வீரன்‌. “அயலவர்‌ இதை கடக்க முடியாது” என்றான்‌ வீரன்‌. 
ஃபால்குனை அந்த ஏரியின்‌ சிறுதீவுகளை நோக்கினாள்‌. 
பெரிய தீவு ஒன்றில்‌ ஐம்பது இல்லங்கள்‌ கொண்ட 
தெருவே இருந்தது. எதிலும்‌ மரங்கள்‌ இல்லை. 
இடையளவு உயரமான நாணல்கள்‌ அன்றி எந்த செடியும்‌ 
தென்படவில்லை. 


“இந்த ஏரிமுழுக்க நகரம்தான்‌” என்றான்‌ வீரன்‌. படகுகள்‌ 
அணுகியதும்‌ புரவிகள்‌ கால்களை உதறியபடி அணுகி 
குனிந்து முகர்ந்து மூச்சுசீற மெல்ல காலெடுத்துவைத்து 
ஏறி சமன்கொண்டு நின்றன. ஃபால்குனை ஒரு படகில்‌ 
ஏறியதும்‌ படகுகள்‌ நீரில்‌ சென்றன. அருகே இருந்த 
சிறுதீவு அந்தப்படகளவுக்கே இருந்தது. அதில்‌ 
கூடுகட்டியிருந்த நாரை ஒன்று சிறகடித்து மேலெழுந்தது. 
அக்கணம்‌ ஃபால்குனை அறிந்தாள்‌, அது தீவல்ல, 
மிதக்கும்‌ நீர்நாணல்கள்‌ பின்னி உருவான மிதவை 
என்று. வியப்புடன்‌ அவள்‌ எழுந்துவிட்டாள்‌. “இவை 
மிதந்தலைகின்றன” என்றாள்‌. 


“ஆம்‌, இங்குள்ள எல்லா தீவுகளும்‌ 
மிதந்தலைபவைதான்‌” என்று வீரன்‌ சொன்னான்‌. “இங்கு 
வரும்‌ வணிகர்கள்‌ இதைப்போல எங்குமே இல்லை 
என்கிறார்கள்‌.” ஃபால்குனை மெல்ல அமர்ந்தாள்‌. 
விழிகளை விலக்கவே முடியவில்லை. சற்று அப்பால்‌ 
இருபது மாளிகைகள்‌ எழுந்த தீவை நோக்கினாள்‌. 
“அதுவும்‌ மிதந்து நிற்பதே. இந்த ஏரியின்‌ நீர்‌ 
ஒவ்வொருநாளும்‌ ஏறியிறங்குகிறது. நீரோட்டம்‌ இரவுக்கு 
ஒருமுறை திசைமாறுகிறது. ஆகவே மாளிகைகள்‌ 
இடம்பெயர்ந்தபடியே இருக்கின்றன. அந்தப்‌ பெரிய 
மாளிகை படைத்தலைவர்‌ சத்ரபானுவுடையது. அவரது 
தீவை அரசரின்‌ குன்றுடன்‌ பெரிய வடத்தால்‌ இழுத்துக்‌ 
கட்டியிருக்கிறார்கள்‌.” 


ஒரு சிறிய தீவை அணுகியதும்‌ ஃபால்குனை பாய்ந்து 


அதன்‌ மேல்‌ ஏறிக்கொண்டாள்‌. அவள்‌ கால்கீழே அது 
மெத்தைபோல அழுந்தியது. நீரில்‌ மிதக்கும்‌ குழல்கள்‌ 
போன்ற தண்டுகொண்ட பச்சைநீர்நாணல்களும்‌ 
ஆம்பல்தண்டுபோன்ற நீர்ப்பாசிகளும்‌ இணைந்து 
உடல்பின்னி செறிந்த அடித்தளம்‌. அவள்‌ எம்பி எம்பி 
அசைந்தபோது மெல்ல விரிசலிட்டு நீர்‌ ஊறியது. 
புல்போல முளைவிட்டு எழுந்து நின்ற 
நாணல்முனைகளுக்கு நடுவே உலர்புல்லைச்‌ 
சுருட்டிவைத்து வெண்முட்டையிட்டிருந்தன நாரைகள்‌. 
அவள்‌ தலைக்குமேல்‌ நாரையிணை ஒன்று தவிப்புடன்‌ 
சுற்றிவந்தது. 


அவள்‌ படகுக்குள்‌ திரும்பியதும்‌ நாரைகள்‌ சிறகுமடித்து 
வந்தமர்ந்தன. ஒன்று கழுத்தை நீட்டி கேவல்‌ ஒலி 
எழுப்பியது. திரும்பித்திரும்பி அந்தத்‌ தீவுகளையே 
நோக்கினாள்‌. விழிகள்‌ ஏமாற்றுகின்றனவா? “தீவுகளை 
கரையணையச்செய்து பொதிகளை ஏற்றிக்கொண்டபின்‌ 
நீருக்குள்‌ செல்வார்கள்‌” என்றான்‌ வீரன்‌. மிதக்கும்‌ 
நாணல்தீவின்‌ விளிம்பில்‌ தேரட்டையின்‌ கால்களென 
வெளிறிய செந்நிறநிரையாகத்‌ தெரிந்தன வேர்கள்‌. 


ஃபால்குனை உடைகளை சுற்றிக்கொண்டு நீரில்‌ 
பாய்ந்தாள்‌. “என்ன செய்கிறாய்‌?” என்றான்‌ வீரன்‌. 
“இவற்றின்‌ வேர்களைப்‌ பார்க்கிறேன்‌” என்றாள்‌. மூழ்கி 
நீந்திச்சென்றாள்‌. அந்தச்‌ சிறு தீவின்‌ வேர்கள்‌ பல்லாயிரம்‌ 
மெல்விரல்‌ நுனிகளாக நீரை 
பிசைந்துகொண்டிருப்பதைக்‌ கண்டாள்‌. உந்தி நீந்தி 
தீவுகளின்‌ அடியினூடாகச்‌ சென்று காலை உதைத்து 
மல்லாந்தபோது மேலே இருந்து நீர்ப்படலம்‌ வழியாகக்‌ 
கசிந்த ஒளியில்‌ வேர்வெளியின்‌ பெருந்தவிப்பைக்‌ 
கண்டாள்‌. 

மணிபுரத்தின்‌ அரசர்‌ சித்ரபாணனின்‌ அரண்மனைக்குச்‌ 
செல்வதற்கான அழைப்பு முந்தைய நாள்‌ மாலைதான்‌ 
ஃபால்குனையிடம்‌ அளிக்கப்பட்டது. குறும்படகில்‌ 
விருந்தினருக்கான மூங்கில்மாளிகையை அடைந்து 
மென்சுருள்‌ கொடிகளில்‌ மிதித்து ஏறி உள்ளே சென்றாள்‌. 
அத்தீவு காற்றில்‌ மெல்ல கிழக்கு நோக்கி சென்று 
கொண்டிருப்பதை உணர்ந்து அவ்விந்தையை எண்ணி 
புன்னகைத்தாள்‌. அங்கிருந்த ஏவலர்‌ தலைவன்‌ 
தலைவணங்கி “தாங்கள்‌ இன்று இரவு இங்கு தங்கி 
இளைப்பாறவேண்டும்‌ என்றும்‌, நாளை காலை கதிர்‌ 
எழுந்து, மந்தண மன்று முடிந்த பிறகு அரசவையில்‌ 
தங்களை சந்திப்பதாகவும்‌ அரசாணை” என்றான்‌. 


ஃபால்குனை தலையசைத்து “நன்று” என்றாள்‌. ஏழு 
அகன்ற அறைகளுடன்‌ இருந்தது விருந்தினர்‌ மாளிகை. 
தரையும்‌ சுவரும்‌ கூரையும்‌ பொருட்களை வைக்கும்‌ 
பரண்களும்‌ மஞ்சங்களும்‌ பீடங்களும்‌ அனைத்துமே 
மூங்கிலால்‌ ஆனவை. அவற்றின்‌ கட்டுகள்‌ அசைவில்‌ 
மெல்ல இறுகி நெகிழ்ந்து முனகின. அவை 
உரையாடுவதுபோல தோன்றியது. நீராடி உணவு உண்ட 
பின்‌ மரவுரி விரிக்கப்பட்ட மஞ்சத்தில்‌ 
படுத்துக்கொண்டதும்‌ எப்போதுமென எழும்‌ 
“எங்கிருக்கிறோம்‌” என்னும்‌ வியப்பு எழுந்தது. 
தொலைவில்‌ எங்கோ இருந்தன அஸ்தினபுரியும்‌ 
இந்திரப்பிரஸ்தமும்‌. 'இங்கிருக்கிறேன்‌' என்றது அடுத்த 
நினைவு. அது மீளமீள சொற்களாகச்‌ சுழன்று மங்கலாகி 
மீட்டி மறைய அவள்‌ துயின்றுவிட்டாள்‌. 


துயிலில்‌ விழிக்குள்‌ அனைத்தும்‌ ஒளிகொண்டிருப்பதை 
உணர்ந்தாள்‌. அம்மாளிகை ஒழுகிச்செல்வதை 
தன்னுணர்வாகவே அறிந்தாள்‌. அவ்விரைவு 
கூடிக்கொண்டே வந்தது. எரியும்‌ விண்மீன்போல 
சுடர்ந்தபடி வானில்‌ முழக்கோல்களும்‌ கரடியும்‌ 
வெள்ளியும்‌ வியாழனும்‌ துருவனும்‌ அவளை கடந்து 
சென்றன. லோகதடாகம்‌ பெரியதோர்‌ அருவியென 
அடியற்ற பாதாளத்தில்‌ கொட்ட, அதில்‌ அத்தீவுகள்‌ 
அனைத்தும்‌ சரிந்து வளைந்திறங்கின. அதிலொன்றில்‌ 
ஒட்டிக்கொண்டிருந்த அவள்‌ அப்பால்‌ வானம்‌ மேலும்‌ 


பெரிய அருவியெனப்‌ பொழிவதை கண்டாள்‌. 


திகைத்து விழித்துக்‌ கொண்டபோது தன்னைச்‌ 
சூழ்ந்திருந்த இருளுக்குள்‌ பல்லாயிரம்‌ பறவைகளின்‌ 
ஒலியை கேட்டாள்‌. சில கணங்களுக்குப்‌ பிறகே 
எங்கிருக்கிறோம்‌ என்று உணர்ந்தாள்‌. மிதக்கும்‌ 
செடிகளின்‌ மேல்‌ இருக்கும்‌ மாளிகையின்‌ மேல்‌ 
இருப்பதை உணர்ந்ததுமே அது மெல்ல நீரில்‌ அமிழ்ந்து 
கொண்டிருப்பதாக ஓர்‌ உணர்வு ஏற்பட்டது. அவ்வுணர்வு 
கணம்‌ தோறும்‌ பெருக எழுந்து மூங்கில்தரையில்‌ 
காலூன்றி நின்றாள்‌. கால்களின்‌ அடியில்‌ நீரலைவை 
உணரமுடிந்தது. 


மாளிகைக்கு வெளியே வந்து செடிப்பின்னல்களாலான 
தரையில்‌ இறங்கி நின்றாள்‌. அவள்‌ கால்களை அழுந்தி 
ஏற்றுக்கொண்ட உயிர்த்தரை மெல்ல வீங்கி அவளை 
மேலே தூக்கியது. இருளுக்குள்‌ நீர்‌ கண்காணா 
விரல்களால்‌ அளையப்படுவதுபோல்‌ ஓசையிட்டது. 
அவளைச்‌ சூழ்ந்திருந்த உயிர்த்தீவுகளின்‌ மாளிகை 
உப்பரிகைகளிலும்‌ உள்ளறைகளிலும்‌ நெய்ச்‌ சுடர்கள்‌ 
எரிந்தன. அவற்றின்‌ செந்நிறத்‌ தலைகீழ்ச்‌ சுடர்கள்‌ 
நீருக்குள்‌ பரவி நெளிந்தன. தொலைவில்‌ 
அரசமாளிகையின்‌ விளக்குகள்‌ அதிர்வதை 


காணமுடிந்தது. வானில்‌ மிதந்து ஒழுகும்‌ ஒரு நகரமென 
மணிபுரம்‌ தோன்றியது. 


கிழக்கு நோக்கி வீசிய காற்றில்‌ அனைத்து சுடர்களும்‌ 
தழைந்து பின்‌ எழுந்து மெல்லக்‌ குழைந்து ஆட, நகரம்‌ 
மேற்கு நோக்கி பரந்துகொண்டிருப்பதாக விழி மயக்கு 
எழுந்தது. சுடர்களிலிருந்து விழி விலக்கி இருண்ட நீரை 
சற்று நேரம்‌ நோக்கியபோது பார்வை தெளிந்து நீர்வெளி 
எங்கும்‌ மீன்‌ கூட்டங்களை பார்க்க முடிந்தது. பெரிய 
மீன்கள்‌ குத்துவாள்களென நீரைக்‌ கிழித்து மேலே 
எழுந்து அவ்விசையில்‌ சற்றே புரண்டு மீண்டும்‌ 
நீர்தெறிக்க விழுந்து மூழ்கிச்‌ சென்றன. அவற்றின்‌ 
இரட்டைவால்கள்‌ நீரை அரிந்து வீசியபடி மூழ்கி 
மறைந்தன. அடர்ந்த நீருக்குள்‌ இருளை 

ழாவிக்கொண்டிருக்கும்‌ பல கோடி வேல்‌ நுனிகளை 
அவள்‌ அக விழியால்‌ கண்டாள்‌. 


ஓயாத பெருந்தவிப்புகளின்‌ மேல்‌ அமைந்த நகரம்‌. 
அத்தவிப்புகள்‌ சிறகுத்‌ துழாவல்களாக மாறி தலைகீழ்‌ 
வானில்‌ அதை சுமந்து செல்கின்றன. அங்குள்ள 
ஒவ்வொரு காலுக்கு அடியிலும்‌ வேர்களின்‌ 
பதைப்பதைப்பு. ஒவ்வொரு மாளிகைக்கு அடியிலும்‌ 


வேர்களின்‌ அலை. அவள்‌ அவ்வெண்ணங்களின்‌ 
சீரின்மையை உணர்ந்து பெருமூச்சுடன்‌ 
விழித்துக்கொண்டு தன்‌ அலைந்த குழலை அள்ளி 
முடிந்துகொண்டாள்‌. ஆழ்ந்துணரும்‌ 
எண்ணங்களெல்லாமே ஒழுங்கற்றவையாக உள்ளன. 
ஒழுங்குள்ளவை முன்னரே அறிந்த எண்ணங்கள்‌. 


வானம்‌ முகில்‌ படர்ந்திருந்தமையால்‌ விண்மீன்கள்‌ 
கண்ணுக்குத்‌ தெரியவில்லை. முகில்‌ குவை ஒன்றுக்குள்‌ 
கரி படிந்த சிற்றகல்போல நிலவு இருப்பது தெரிந்தது. 
நெடுநேரம்‌ கிழக்குக்‌ காற்றில்‌ தன்‌ குழல்‌ எழுந்து 
பறந்தலைய ஆடை படபடக்க ஃபால்குனை அங்கே 
நின்றிருந்தாள்‌. எப்போது திரும்பிச்‌ சென்று மஞ்சத்தில்‌ 
படுத்தோம்‌ என காலையில்‌ விழித்தபோது அவள்‌ 
அறிந்திருக்கவில்லை. 


சேடி நறுமண வெந்நீர்‌ கொண்ட மரக்கொப்பரையுடன்‌ 
அவளருகே நின்று “தெய்வங்களுக்குரிய இனிய காலை” 
என்று மும்முறை சொன்னபோது விழித்துக்கொண்டாள்‌. 
எழுந்து அமர்ந்து அவ்வெந்நீரில்‌ முகத்தைக்‌ கழுவி 
அவள்‌ கொடுத்த மரவுரியால்‌ துடைத்தபடி “புலரி 
எழுந்துவிட்டதா?” என்றாள்‌. “இல்லை. கீழ்வெள்ளி எழும்‌ 
தருணம்‌” என்றாள்‌ சேடி. “இங்கு பிரம்மதருணத்திலேயே 
முதற்சங்கு ஒலிக்கும்‌. அரண்மனைமுற்றத்தின்‌ அன்னை 
மணிபத்மைக்கு பூசனை நிகழும்‌. அன்னையைத்‌ 
தொழுது நாள்‌ தொடங்க அரசரும்‌ அரசியும்‌ இளவரசரும்‌ 
எழுந்தருள்வார்கள்‌.” 

ஃபால்குனை வெளியே சென்று குளிர்‌ மெல்லிய ஆவி 
என குழைந்து எழுந்து கொண்டிருந்த லோகதடாகத்தில்‌ 
பரவிய சிற்றலைகளை நோக்கி சிலகணங்கள்‌ நின்றாள்‌. 
பின்பு ஆடையுடனேயே துள்ளி அதில்‌ பாய்ந்தாள்‌. 
கரையில்‌ நின்ற காவலன்‌ “இந்த ஏரியில்‌ எவரும்‌ 
நீராடுவதில்லை இளவரசி. இங்குள்ள கொடிகள்‌ 
கால்களை சுற்றிக்கொள்பவை” என்று கூவினான்‌. “ஆம்‌ 
அறிவேன்‌, எந்தக்கொடியும்‌ என்னை முற்றிலும்‌ 
பிணைப்பதில்லை” என்று சொல்லி நீரள்ளி நீட்டி 
உமிழ்ந்தபின்‌ புன்னகையுடன்‌ மூழ்கி நீந்தி மிதக்கும்‌ 
நீர்ச்செடிகளின்‌ துகள்களை நோக்கியபடி சென்றாள்‌. 
மேலே அவன்‌ ஏதோ சொல்லும்‌ ஒலி அலைகளில்‌ 
கலைந்து கேட்டது. 


நீர்பிளந்து எழுந்து தலைதூக்கி கூந்தலை உதறி சுழற்றி 
பின்பு கட்டிக்கொண்டாள்‌. “இளவரசி, இதன்‌ அடியில்‌ ஏழு 
மூழ்கிய நகரங்கள்‌ உள்ளன. முற்றிலும்‌ நீர்க்கொடிகளால்‌ 


பின்னப்பட்டவை. பாதாள நாகங்கள்‌ அங்கு 
வசிக்கின்றன. மூழ்கிய மானுடர்களை அவை இழுத்துச்‌ 
சென்று அங்கு வைத்துக்கொள்கின்றன” என்று காவலன்‌ 
சொன்னான்‌. “இந்நீரில்‌ மூழ்கி இறந்தவர்‌ உடல்கள்‌ 
எதுவும்‌ மீண்டதில்லை.” சிரித்தபடி “மீளா உலகங்களை 
தேடுபவள்‌ நான்‌” என்றபின்‌ ஃபால்குனை மீண்டும்‌ 
மூழ்கிச்‌ சென்றாள்‌. மிதக்கும்‌ வேர்களின்‌ அடியில்‌ 
மல்லாந்து நீந்தினாள்‌. காற்றில்‌ பறக்கும்‌ புரவியின்‌ பிடரி 
மயிர்‌ போல்‌ அலைந்தன மெல்லிய வேர்கள்‌. 


அனைத்து வேர்களையும்‌ மிகச்சீராக அடியில்‌ 
நறுக்கிவிட்ட கை எது என எண்ணிக்கொண்டாள்‌. 
அவ்வெல்லையை அவற்றுக்கு எவர்‌ வகுத்தளித்தனர்‌? 
இவ்வேர்கள்‌ அனைத்தும்‌ இணைந்து ஒற்றை விழுதென 
ஆகி இறங்கிச்‌ சென்றால்‌ தடாகத்தின்‌ அடிமண்ணை 
பற்றிவிடலாம்‌. மண்ணை உறிஞ்சி மேலெழுந்து 
காடென்று விரிந்திருக்கலாம்‌ என எண்ணிக்கொண்டாள்‌. 
நீருக்குள்‌ புன்னகைத்தபோது அதை ஏற்று சுற்றும்‌ 
அலைகள்‌ ஒளிகொண்டன. காலுந்தி கையால்‌ 
நீரைப்பற்றி எம்பி மேலே வந்து நீரை கொப்பளித்து 
துப்பி தலையைச்‌ சுழற்றி கூந்தலை பின்னுக்குத்‌ தள்ளி 
கட்டியபின்‌ தன்னைச்‌ சுற்றி மெல்ல உயிர்கொண்டு எழத்‌ 
தொடங்கிய மணிபுரி நகரை நோக்கினாள்‌. 


கரையிலிருந்து படகுகள்‌ எழுந்து ஒற்றைப்பாய்‌ விரித்து 
கொடிவலைத்‌ தீவுகளை நோக்கி செல்லத்‌ 
தொடங்கியிருந்தன. அவற்றில்‌ எரிந்த நெய்‌ அகல்களைச்‌ 
சுற்றி பீதர்நாட்டு வெண்பட்டால்‌ ஆன 
காற்றுத்தடைக்குமிழி அமைத்திருந்தார்கள்‌. கனிந்த 
சிவந்த கனிகளைப்‌ போல அவை மிதந்தலைந்தன. 
நீருக்குள்‌ ததும்பிய அலைகளில்‌ அக்கனிகள்‌ சிதைந்து 
இழுபட்டு மீண்டும்‌ இணைந்து மீண்டும்‌ உருகி வழிந்து 
குவிந்து ஒழுகிச்சென்றன. 


சித்ரபாணனின்‌ மாளிகையின்‌ கூம்புமுகடு 
காலையொளி பட்டு தன்‌ உருவை வானிலிருந்து 
வெட்டித்‌ திரட்டி எடுக்கத்‌ தொடங்கியிருந்தது. முகில்கள்‌ 
புடைப்பு கொண்டன. அரச மாளிகையின்‌ 
நீள்கூம்புவடிவக்‌ கூரையின்‌ இருமுனைகளிலும்‌ 
பொறிக்கப்பட்ட வெண்கலக்‌ கழுகுகளின்‌ சிறகுகளின்‌ 
விளிம்புகளை பார்க்க முடிந்தது. அங்குள்ள 
ஆலயங்களின்‌ முற்றங்களில்‌ சுடர்கள்‌ ஒவ்வொன்றாக 
பூத்து எழுந்தன. கைவிளக்குகளுடன்‌ 
நடமாடுபவர்களின்‌ நிழலுருவங்கள்‌ சுவர்களில்‌ எழுந்து 
நடந்து வானிலெழுந்து மறைந்தன. 


அரச மாளிகையின்‌ முகப்பில்‌ இருந்த காவல்‌ மாடத்தின்‌ 
புலரிக்கான அறிவிப்பு ஓசை எழுவது வரை அவள்‌ நீரில்‌ 
நீந்திக்கொண்டிருந்தாள்‌. பின்பு கரை அடைந்து குளிரில்‌ 
ஒடுங்கிய தோளுடன்‌ ஆடையை தொடையுடன்‌ சேர்த்து 
பற்றியபடி சிற்றடி எடுத்துவைத்து நடந்து அறைக்குள்‌ 
சென்று மூங்கில்படலை மூடியபின்‌ ஆடை 
மாற்றிக்கொண்டாள்‌. அகிற்புகையிட்டு குழலை ஆற்றி 
முப்பிரிகளென எடுத்து பின்னி வலஞ்சுருட்டி நாகச்சுருள்‌ 
கொண்டையாக்கினாள்‌. தன்‌ அணிப்பேழையைத்‌ 
திறந்து அதிலிருந்து கருஞ்சிமிழை எடுத்து சுட்டுவிரலால்‌ 
தொட்ட மையை விழிக்கரைகளில்‌ தீட்டினாள்‌. 
கால்வெண்மைக்கும்‌ கைப்பரப்புக்கும்‌ செம்பஞ்சுக்‌ 
குழம்பு பூசினாள்‌. செஞ்சாந்து பட்டு 
காந்தள்மொக்குகளாயின விரல்கள்‌. இதழ்களுக்கு 
செங்கனிச்சாறும்‌, கன்னங்களுக்கு 
பொன்பொடிச்சுண்ணமும்‌ பூசினாள்‌. 


காதுகளில்‌ செங்கனல்‌ குழைகளும்‌, கழுத்தில்‌ செம்மணி 
ஆரமும்‌ அணிந்தாள்‌. கைகளுக்கு கல்பதித்த 
வளையல்கள்‌. விரல்‌ சுற்றிய நாகபடக்‌ கணையாழிகள்‌. 
இடையில்‌ பொற்சுட்டி மையம்‌ கொண்ட மேகலை. 
தோள்வளைகள்‌. முலைமேட்டில்‌ ஓசிந்தசைந்த 
சரப்பொளி. அணிபூண்டு அவள்‌ எழுந்தபோது சேடி 
சொல்மறந்து அவளை நோக்கி நின்றாள்‌. அவளை 
நோக்கி திரும்பி புன்னகைத்து “பொழுதாகி விட்டதா?” 
என்றாள்‌. திகைத்து நிலையுணர்ந்து விழித்து “ஆம்‌. 

னால்‌... இல்லை... நான்‌ பார்க்கிறேன்‌” என்று சொல்லி 
அவள்‌ வெளியே ஓடினாள்‌. அவளது விழிகளை எண்ணி 
அவள்‌ புன்னகைத்துக்‌ கொண்டாள்‌. 


வெளியே மூங்கில்‌ படித்துறையை தொட்டுத்தொட்டு 
அசைந்தபம அவளுக்கான படகு செம்பட்டுப்‌ பாய்‌ 
படபடக்க காத்திருந்தது. படகுக்காரனிடம்‌ பேசிய பின்‌ 
காவலன்‌ ஓடி வந்து தலைவணங்கி “அரண்மனைக்குச்‌ 
செல்ல தங்களுக்கு படகு வந்துள்ளது” என்றான்‌. “நன்று” 
என்றபடி ஆடைகள்‌ நலுங்கும்‌ ஒலியும்‌, அணிகள்‌ 
குலுங்கும்‌ ஒலியும்‌ இணைந்து பிறிதொரு மொழி பேச 
அவள்‌ நடந்தாள்‌. வேறெங்கோ விழியோட்டி 
அமர்ந்திருந்த படகுக்காரன்‌ ஒலிகேட்டு இயல்பாகத்‌ 
திரும்பி அவளைக்‌ கண்டதும்‌ திகைத்து எழுந்து 
வாய்திறந்தான்‌. அஞ்சுபவன்‌ போல துயருறுபவன்‌ போல 
பதைத்தபடி சேடியை நோக்கினான்‌. 


சேடி அவளுக்குப்‌ பின்னால்‌ வந்து “அரசரும்‌ அரசியும்‌ 
இளவரசரும்‌ பிரம்மதருணத்தில்‌ எழுந்து ஏழு மூதாதையர்‌ 


ஆலயங்களிலும்‌ மணிபத்மையன்னையின்‌ 
பேராலயத்திலும்‌ புலரிப்பூசனைகளும்‌ சடங்குகளும்‌ 
முடிந்து வந்து மன்றமர்ந்து அமைச்சர்களை 
சந்தித்தபின்னரே பொதுமன்று கூடும்‌. அரசமுறை 
தூதர்களும்‌, வணிக தூதர்களும்‌ வந்து நின்று அவரைக்‌ 
காணும்‌ தருணம்‌ அது. உங்களுக்கும்‌ அப்போதே நேரம்‌ 
அளிக்கப்பட்டுள்ளது” என்றாள்‌. “நன்று” என்றபின்‌ 
ஃபால்குனை படகில்‌ ஏறி ஆடைகளை கைகளால்‌ பற்றிக்‌ 
குவித்து தொடை நடுவே அமைத்துக்கொண்டு இடை 
ஒசிந்து கையை நீட்டி அமர்ந்துகொண்டாள்‌. 


வானில்‌ ஊறி பரவத்‌ தொடங்கியிருந்த மெல்லிய ஒளி 
அவள்‌ முகத்தின்‌ ஒவ்வொரு மென்மயிரையும்‌ 
பொன்னென காட்டியது. அவள்‌ முகத்தை அன்றி 
பிறிதெதையும்‌ படகோட்டி பார்க்கவில்லை. அங்கு 
துயின்று எங்கோ விழித்து இமையாமல்‌ அவளை 
நோக்கிக்கொண்டிருக்க அவன்‌ கைகள்‌ துழாவி படகை 
முன்செலுத்தின. தன்னுள்‌ அமைந்து மெல்ல சரிந்த 
அவள்‌ விழிகள்‌ ஒருமுறை மேலேழுந்து பார்வை 
அவனைத்‌ தொட்டபோது அவன்‌ குளிர்நீர்‌ வீசப்பட்ட 
கன்றுபோல்‌ உடல்‌ சிலிர்த்தான்‌. மெல்லிய புன்னகை 
ஒன்றை அவனுக்கு அளித்துவிட்டு அவள்‌ 
திரும்பிக்கொண்டாள்‌. 


குருதி படிந்த வேல்‌ முனையபோல்‌ சிவந்திருந்தன அவள்‌ 
விழிகள்‌. படகு அரசப்‌ படித்துறையை அடைந்தபோது 
துடுப்புகளின்‌ ஓசையை உணர்ந்து விழித்து அவற்றை 
எடுத்து மடிமேல்‌ வைத்துக்கொண்டு கைகளால்‌ துழாவி 
படகை துறையணையச்‌ செய்த படகோட்டி நெஞ்சை 
நிறைத்து உடலை இரும்புப்‌ பதுமையென எடைகொள்ள 
வைத்த ஏக்கம்‌ ஒன்றை அடைந்தான்‌. அவள்‌ படகில்‌ 
எழுந்து ஆடும்பந்தத்தின்‌ தழலென உலைந்து 
நிலைகொண்டு படித்துறையின்‌ மூங்கில்‌ நீட்சியை 
நோக்கி கால்‌ எடுத்து வைத்து ஏறி திரும்பியபோது 
தலைவணங்கி விடை கொடுக்கவும்‌ மறந்தான்‌. 


படகுத்துறையில்‌ இருந்த காவலர்‌ அவளை நோக்கி 
வியந்து பின்பு செயல்குழம்பி ஒருவரை ஒருவர்‌ 
பார்த்தனர்‌. வளையல்கள்‌ குலுங்க நெற்றியருகே பறந்த 
குழலை நடனமென எழுந்த கையசைவால்‌ கோதி 
பின்னேற்றி கொண்டையில்‌ செருகிய பின்‌ மெல்லிய 
புன்னகையுடன்‌ “மேலே செல்லும்‌ வழி ஏது?” என்று 
கேட்டபோது காவலர்‌ தலைவன்‌ விழித்துக்கொண்டு 
“வணங்குகிறேன்‌ இளவரசி” என்றான்‌. கன்றுக்‌ 
கழுத்துக்களின்‌ மணி என அணிகலன்கள்‌ குலுங்க 


சிரித்துக்கொண்டு “நான்‌ இளவரசி அல்ல” என்றாள்‌ 
ஃபால்குனை. “ஆம்‌. ஆனால்‌...” என்று சொல்லி காவலர்‌ 
தலைவன்‌ பிறரை நோக்கியபின்‌ “தங்கள்‌ வரவால்‌ 
இம்மாளிகை முகப்புகள்‌ எழில்கொண்டன?” என்றான்‌. 


“நடந்தேதான்‌ செல்ல வேண்டுமா?” என்றாள்‌ 
ஃபால்குனை. “ஆம்‌. ஆனால்‌... அதோ...” என்று அவன்‌ 
தடுமாறினான்‌. “நடந்தேதான்‌ செல்ல வேண்டும்‌. அரசரும்‌ 
நடப்பதுதான்‌ வழக்கம்‌” என்றான்‌ காவலர்‌ தலைவன்‌. 
“தாழ்வில்லை, அதிக தொலைவு இல்லையல்லவா?” 
என்று விழிசுடர புன்னகைத்துவிட்டு அவள்‌ மெல்ல 
நகர்ந்தாள்‌. அவளுடைய ஒவ்வொரு காலடியையும்‌ 
நெஞ்சக்‌ கதுப்பில்‌ வாங்கிக்கொண்டனர்‌ வீரர்கள்‌. 
ஒவ்வொரு அணி ஒலியும்‌, ஆடை ஒலியும்‌ அவர்களின்‌ 
அகச்செவிகளில்‌ கேட்டன. அவள்‌ கடந்து சென்றபோது 
கனவிலிருந்து விழித்து அவர்கள்‌ அத்தனைபேரும்‌ 
ஒருசேர மீண்டனர்‌. அவள்‌ தனித்துச்‌ செல்வதை அதன்‌ 
பின்னரே காவலர்தலைவர்‌ கை காட்டி ஆணையிட 
இருவீரர்‌ வேல்களுடன்‌ அவளுக்குப்‌ பின்னால்‌ ஓடி 
இருபுறமும்‌ வந்தனர்‌. 


வளைந்து மேலே ஏறும்போது ஃபால்குனை பாதையின்‌ 
இருபுறமும்‌ காவலர்கள்‌ தங்குவதற்கான மூங்கில்‌ 
மாடங்கள்‌ அமைந்திருப்பதை கண்டாள்‌. மரத்தடிகளைப்‌ 
போட்டு அமைக்கப்பட்டிருந்த படிகளில்‌ ஏறி அமைச்சரும்‌ 
படைத்தலைவரும்‌ அமரும்‌ அலுவல்‌ மாளிகைகளைக்‌ 
கடந்து, பெருங்குடி மன்று கூடுவதற்கான அகன்ற 
மூங்கில்‌ கொட்டகையைத்‌ தாண்டி அரண்மனை 
முற்றத்திற்கு வந்து அங்கு பொழிந்து கிடந்த 
இளவெயிலில்‌ நின்றாள்‌. 


அரண்மனை முகப்பில்‌ ஐம்பது தேர்கள்‌ நிற்கும்‌ 
அளவிற்கு இடமிருந்தது. அதன்‌ இடப்பக்கம்‌ 
பொன்மூங்கில்தூண்களின்‌ மேல்‌ மூங்கில்‌ கூரையுடன்‌ 
மணிபத்மையின்‌ ஆலயம்‌ நின்றிருந்தது. மூங்கில்‌ 
கொடிமரத்தில்‌ அன்னையின்‌ செம்பட்டுக்கொடி 
படபடத்தது. ஃபால்குனை பறந்த ஆடையை 
சேர்த்தமைத்து நின்று சுற்றிலும்‌ தெரிந்த மணிபுரி 
நகரத்தை விழிநிறைய பார்த்தாள்‌. பார்வை தொடும்‌ 
எல்லை வரை நான்கு திசையிலும்‌ நீர்‌ வெளியே 
தெரிந்தது. மூங்கில்‌ மாளிகைகளைச்‌ சுமந்த மிதக்கும்‌ 
தீவுகள்‌ ்ப்ப்பப்பில்‌ மெல்ல அசைந்து சென்று 
கொண்டிருந்தன. அவை அசையக்கூடியவை என்று 
அறிந்த பின்னரே அசைவு விழிகளுக்குத்‌ தென்படுகிறது 
என்பதை எண்ணி வியந்தாள்‌. 


தொலைதூரத்து கொடிப்புதர்த்‌ தீவுகளில்‌ வெண்‌ 
பறவைகள்‌ மீன்பிடிவலைகள்‌ வீசப்படுவதுபோல 
எழுந்து பறந்து நீரில்‌ பரவி ஆம்பல்களாக மாறி 
அலைகளில்‌ எழுந்தமைந்து ஒழுகின. வானில்‌ சூரியன்‌ 
தென்படவில்லை. முகில்‌ படலங்கள்‌ மறைத்த 
கீழ்வானில்‌ எங்கோ ஒளியின்‌ ஊற்று மட்டும்‌ இருந்தது. 
கரையிலிருந்து நீரில்‌ மிதக்கும்‌ தங்கள்‌ இல்லங்களை 
நோக்கிச்‌ சென்ற பறவைக்கூட்டங்களால்‌ வானம்‌ அசைவு 
நிறைந்திருந்தது. குனிந்து தரையை நோக்கியபோது 
ஒளிகொண்ட செம்மண்‌ தரைமீது பறவைகளின்‌ 
நிழல்கள்‌ கடந்து செல்வதை காண முடிந்தது. 


சித்ரபாணனின்‌ அரண்மனை வெண்கலக்‌ குழாய்களைப்‌ 
போன்று முற்றிப்‌ பழுத்த பெரும்‌ மூங்கில்களை 
மண்ணில்‌ ஆழ நட்டு எழுப்பி மேலே ஒருங்கிணைத்து 
கூம்புக்கோபுரம்‌ என அமைத்து கட்டப்பட்டிருந்தது. 
இருபுறமும்‌ நீண்டெழுந்து நின்ற உப்பரிகைகளில்‌ 
மூங்கில்‌ வெட்டி அமைத்த தொட்டிகளில்‌ சிறுபூக்கள்‌ 
மலர்ந்த செடிகள்‌ எழுந்திருந்தன. மூங்கில்கள்‌ மல்லாந்து 
ஏந்தியும்‌ கவிழ்ந்துஇணைத்தும்‌ அமைத்த சரிவுக்‌ 
கூரையின்‌ இரு உச்சியின்‌ நுனிகளிலும்‌ இருந்த 
வெண்கல கழுகுச்‌ சிலைகள்‌ வெயிலில்‌ ஒளிவிட்டன. 


அரண்மனை முகப்பில்‌ நின்றிருந்த துணை அமைச்சரும்‌ 
காவலர்‌ தலைவரும்‌ படி இறங்கி வந்து பால்குனையை 
வரவேற்றனர்‌. “தங்களை மணிபூரகத்தின்‌ அரசவை 
வரவேற்கிறது” என்றார்‌ அமைச்சர்‌. தன்‌ விழிகளை 
உணர்வற்றதாக வைத்துக்கொள்வதில்‌ அவர்‌ 
வெற்றிபெற்றிருந்தார்‌. ஆனால்‌ அந்த முயற்சி அவர்‌ உடல்‌ 
முழுவதும்‌ இறுக்கத்தை உருவாக்கியிருந்தது. அவள்‌ 
விழிகளை முற்றிலும்‌ தவிர்த்த காவலர்‌ தலைவன்‌ “சற்று 
காத்திருங்கள்‌. மன்று கூடியதும்‌ மணி ஓசை எழுகையில்‌ 
அவை நுழையலாம்‌” என்றான்‌. 


அமைச்சரை நோக்கி புன்னகை செய்தபின்‌ ஃபால்குனை 
காவலர்‌ தலைவனின்‌ முகத்தையே ஓரக்கண்ணால்‌ 
நோக்கியபடி “ஆம்‌. காத்திருக்கிறேன்‌. அதற்கென்ன!” 
என்றாள்‌. இரு கைகளை அவள்‌ தொங்கவிட்டபோ 
வளையல்‌ ஓசை எழ காவலர்‌ தலைவனின்‌ தோளிலும்‌ 
கழுத்திலும்‌ மெல்லிய மெய்ப்பு உருவானது. அவள்‌ 
பார்வையை திருப்பிக்கொண்டாள்‌. அவனுடைய 
மெல்லிய உயிர்ப்பை நுண்செவிகளால்‌ கேட்டாள்‌. 
இருவர்‌ உடலில்‌ இருந்தும்‌ இளவியர்வை குளிர்வதன்‌ 
மணம்‌ எழுந்தது. 


பட்டாடைகளும்‌, பெரிய தலைப்பாகைகளும்‌ அணிந்த 
மூன்று பெருவணிகர்கள்‌, தங்களுக்குள்‌ மெல்லிய 
குரலில்‌ உரையாடியபடி வந்து, முற்றத்தை அடைந்ததும்‌ 
நிமிர்ந்து மாளிகையை நோக்கினர்‌. பின்னால்‌ நின்றவர்‌ 
முன்னால்‌ நின்ற முதிய வணிகரிடம்‌ ஏதோ மெல்லிய 
குரலில்‌ சொல்ல அவர்‌ மாளிகையை நோக்கி தலை 
அசைத்தார்‌. அதை மதிப்பிடுகிறார்‌ என்று எண்ணி 
ஃபால்குனை புன்னகை செய்தாள்‌. பேசியபடி இயல்பாகத்‌ 
திரும்பிய அவரது விழிகள்‌ ஃபால்குனையைக்‌ கண்டதும்‌ 
திகைத்தன. பின்பு அவள்‌ அருகே நின்ற அமைச்சரையும்‌ 
படைத்தலைவரையும்‌ பார்த்து தாவிச்சென்று மீண்டன. 


அவர்‌ இதழ்‌ அசையாது ஏதோ சொன்னார்‌. அருகே நின்ற 
வணிகர்‌ அதன்‌ பின்னரே அவளைப்‌ பார்த்தார்‌. 
மூன்றாவது வணிகன்‌ அப்போதும்‌ அவளைப்‌ 
பார்க்கவில்லை. அவள்‌ முதல்‌ பெருவணிகரை நோக்கி 
புன்னகைக்க, திடுக்கிட்டவர்போல்‌ அவர்‌ விழி விலக்கிக்‌ 
கொண்டு உடனே தலை வணங்கினார்‌. வணிகர்களை 
நோக்கிய பார்வையை உடனே திருப்பி காவலர்‌ 
தலைவனை a ஃபால்குனை அவளில்‌ 
பதிந்திருந்த அவன்‌ விழிகளை சந்தித்து புன்னகை 
செய்தாள்‌. அவன்‌ மெலிதாக உடல்‌ பதறி அமைச்சருக்குப்‌ 
பின்னால்‌ மறைந்தான்‌. 


காவலர்‌ தலைவனை நோக்கி அமைச்சர்‌ 
“பெருவணிகர்களை அழைத்து வருக!” என்று மெல்லிய 
ம்‌ விடுதலை பெற்றவன்போல 
அவன்‌ விரைந்து மரப்படிகளில்‌ இறங்கி 
பெருவணிகர்களை அணுகி தலைவணங்கி முகமன்‌ 
உரைத்து வரவேற்று மேலே அழைத்து வந்தான்‌. மூன்று 
வணிகர்களும்‌ ஃபால்குனையின்‌ அருகே வந்து 
இன்னொரு தூணருகே கூடி நின்றுகொண்டனர்‌. 


முயல்கள்‌ ஒன்றுடன்‌ ஒன்று உடல்‌ நெருக்குவதுபோல 
அவர்களின்‌ தோள்கள்‌ உருமிக்கொண்டன. ஃபால்குனை 
பெருவணிகரின்‌ விழிகளை நோக்கியபடி கைகளால்‌ தன்‌ 
தப்ப திருத்தி வளையொலி எழுப்ப, அவர்‌ திகைத்து 

ழி தூக்கி அவளைப்‌ பார்த்து அவள்‌ புன்னகையைக்‌ 
கண்டதும்‌ பதைப்புடன்‌ மெல்ல உடல்‌ 
திருப்பிக்கொண்டார்‌. 


உள்ளிருந்து வந்த காவலன்‌ அமைச்சரை நோக்கி 
வணங்கி மெல்லிய குரலில்‌ மணிபுரி மொழியில்‌ ஏதோ 
சொன்னான்‌. அமைச்சர்‌ “உள்ளே செல்லலாம்‌. மன்று 
கூடிவிட்டது” என்றார்‌. “இல்லை, அவர்கள்‌ செல்லட்டும்‌” 


என்று இனிய மென்குரலில்‌ சொன்னாள்‌ ஃபால்குனை. 
“இல்லை இல்லை, தாங்கள்தான்‌ அரசமுறை விருந்தினர்‌. 
தாங்கள்‌ முதலில்‌ செல்ல வேண்டும்‌ என்பது மரபு” 
என்றார்‌ அமைச்சர்‌. “அவ்வண்ணமே” என்று 
தலைவணங்கி ஃபால்குனை நழுவிய ஆடையைப்‌ பற்றி 
மேலேற்றி முலைகள்மேல்‌ சீர்செய்தபடி அவைக்குள்‌ 
நுழைந்தாள்‌. 


உள்ளே நுழைந்ததை அவையிலெழுந்த 
மூச்சொலிகளாலேயே அவள்‌ அறிந்தாள்‌. கன்னத்தில்‌ 
செறிந்த குழல்கற்றையை அள்ளி ஒதுக்கியபடி நீள்‌ 
விழிகளைச்‌ சுழற்றி மன்றை நோக்கினாள்‌. நீள்‌ வட்ட 
வடிவிலான கூடத்தின்‌ ஓரங்களில்‌ பொன்னிறம்‌ பழுத்த 
பெருமூங்கில்கள்‌ நெருக்கமான தூண்நிரையாக 
நாட்டப்பட்டிருந்தன. இளமையிலேயே வளைத்து 
வளர்க்கப்பட்ட அவை மேலே குவைமாடமென சென்று 
ஒன்றிணைந்தன. அங்கே மூங்கிலுரித்த வடங்களால்‌ 
அவை சேர்த்து கட்டப்பட்டிருந்த கோட்டிலிருந்து 
சரவிளக்குகள்‌ தொங்கின. 


மூங்கில்‌ பின்னி அமைக்கப்பட்ட பீடங்களில்‌ 
அமைச்சரும்‌ படைத்தலைவரும்‌ குடித்தலைவர்களும்‌ 
அமர்ந்திருந்தனர்‌. சுவரோரமாக அடைப்பக்காரர்கள்‌ 
தாலங்களுடனும்‌ அடுமடையர்கள்‌ இன்னீர்‌ 
குடுவைகளுடனும்‌ நின்றனர்‌. சித்ரபாணன்‌ 
அமர்ந்திருந்த அரியணை மரத்தால்‌ ஆனது. அதன்‌ இரு 
கைப்பிடிகளிலும்‌ வாய்‌ திறந்திருந்த சிம்மங்கள்‌ 
செந்நிறம்‌ பூசப்பட்டு, ஒளிவிடும்‌ வைரங்கள்‌ 
பதிக்கப்பட்ட விழிகளுடன்‌ ஒருகால்‌ முன்னால்‌ வைத்து 
நின்றன. 


ஃபால்குனை அவை நடுவே சென்று தன்‌ உடல்‌ அணிந்த 
அணிகலன்கள்‌ மந்தணச்சிரிப்பென ஒலிக்க நடன 
அசைவுடன்‌ கைகுவித்து தலைவணங்கி இனிய குரலில்‌ 
“பாரதவர்ஷத்தின்‌ பொன்புலரி எழும்‌ மண்‌ மணிபுரி. 
அதை வைரம்‌ சுடரும்‌ கோல்‌ கொண்டு ஆளும்‌ மன்னர்‌ 
சித்ரபாணன்‌. அறம்‌ தழைத்து நிற்கும்‌ வயல்‌ இந்த அவை. 
இங்கு வந்து நின்று வணங்கும்‌ பேறு பெற்றேன்‌. என்‌ 
மூதாதையர்கள்‌ குலமும்‌ புகழ்‌ பெற்றது” என்றாள்‌. 


சித்ரபாணன்‌ அவள்‌ குழலையும்‌ முகத்தையும்‌ 
தோள்களையும்‌ இடையையும்‌ கால்களையும்‌ நோக்கி 
சற்றே விழி சுருங்கியபின்‌ திரும்பி தன்‌ மகனை பார்த்தார்‌. 
அரியணைக்கு வலப்பக்கம்‌ மூங்கிலாலான பெரிய 
பீடத்தில்‌ சித்ராங்கதன்‌ அமர்ந்திருந்தான்‌. முழுதும்‌ உடல்‌ 


மறைக்கும்‌ பட்டாடை அணிந்திருந்ததனால்‌ அவன்‌ 
இடையில்‌ புண்‌ மீது கட்டிய கட்டு தெரியவில்லை. 
பட்டுத்தலைப்பாகை மேல்‌ மணிபுரியின்‌ சிம்ம 
இலச்சினை அணிந்திருந்தான்‌. கழுத்தில்‌ செவ்வைர 
மாலையையும்‌, காதுகளில்‌ மணிக்குண்டலமும்‌ 
ஒளிவிட்டன. கால்‌ மேல்‌ கால்‌ போட்டு சற்றே உடல்‌ 
வளைத்து கையூன்றி அமர்ந்திருந்தான்‌. 


ஃபால்குனை அவன்‌ விழிகளை சந்தித்து புன்னகைக்க, 
அவன்‌ இதழ்களும்‌ புன்னகையென மெல்ல இழுபட்டு 
மீண்டன. சித்ரபாணன்‌ “கீழ்நாகர்களை தனி ஒருத்தியாக 
வேல்‌ வில்‌ கொண்டு சென்று வென்றாய்‌ என்று 
அறிந்தேன்‌. அஸ்தினபுரியின்‌ இளைய பாண்டவருக்கு 
இணையான வில்லாளி நீ என்றனர்‌ என்‌ வீரர்கள்‌. 
உன்னை நேரில்‌ காணவேண்டும்‌ என்று விழைந்தேன்‌. 
இந்த அவை நீ மணிபுரிக்கு இழைத்த பணிக்காக உனக்கு 
நன்றி கொண்டுள்ளது” என்றார்‌. “இந்த மண்ணின்‌ 
உணவை உண்டதற்காக அது என்‌ கடமை” என்றாள்‌ 
ஃபால்குனை. 


பேரமைச்சர்‌ ஹிரண்யதூமர்‌ எழுந்து “அழகிய இளம்‌ 
மூங்கில்‌ போன்ற இக்கரங்களும்‌ கைகளும்‌ வில்லேந்தி 
போரிட்டன என்று எண்ணவே கடினமாக உள்ளது. 
மேற்கே விரிந்துள்ள பாரதவர்ஷத்தில்‌ நாங்கள்‌ 
புராணங்களிலும்‌ கனவுகளிலும்கூட காண முடியாத 
விந்தைகள்‌ நிறைந்துள்ளன என்கிறார்கள்‌. அங்கிருந்து 
வரும்‌ ஒவ்வொருவரும்‌ ஒரு வகை விந்தையுடன்தான்‌ 
இம்மண்ணில்‌ கால்‌ வைக்கிறார்கள்‌. ஆகவே இதையும்‌ 
நம்புவோம்‌. இம்மண்ணுக்கு உன்‌ வருகை நலம்‌ 
பயக்கட்டும்‌” என்றார்‌. அவை “ஆம்‌ ஆம்‌ ஆம்‌” என்றது. 
ஃபால்குனை அவையை நோக்கி மும்முறை தலை 
தாழ்த்தினாள்‌. “அமர்க!” என்றார்‌ சித்ரபாணன்‌. 

துணை அமைச்சர்‌ அவள்‌ அமரவேண்டிய மூங்கில்‌ 
இருக்கையை காட்ட ஃபால்குனை அதில்‌ ஆடை 
சீரமைத்து அமர்ந்தாள்‌. மேலாடையை கையால்‌ சுழற்றிப்‌ 
பற்றி மடிமீது அமைத்துக்கொண்டு, தன்‌ குழலை சற்றே 
தலை சரித்து முன்னால்‌ கொண்டு வந்து தோளில்‌ 
போட்டுக்கொண்டு, கால்களை ஒடுக்கி உடல்‌ ஓஒசித்து 
அமர்ந்து அவையை நோக்கி புன்னகைத்தாள்‌. அந்த 
அவையில்‌ அவள்‌ மட்டுமே இருப்பதுபோல்‌ விழிகள்‌ 
அனைத்தும்‌ அவளை நோக்கி நிலைத்திருந்தன. 


சித்ராங்கதன்‌ மட்டும்‌ அவளை நோக்காதவன்போல, 
அவை நோக்கி விழி திருப்பி இருந்தான்‌. ஃபால்குனை 
அந்த அவைக்கூடத்தை கூர்ந்து நோக்கினாள்‌. மூங்கில்‌ 
தூண்களை ஒன்றுடன்‌ ஒன்று பிணைத்து உருவாக்கிய 
சுவர்‌ மூங்கில்‌ பிளந்து பின்னியமைத்த தட்டியால்‌ 
இணைக்கப்பட்டிருந்தது. வெளியே சுண்ணம்‌ கலந்த 
களிமண்ணும்‌ உள்ளே தேன்‌ மெழுகும்‌ பூசப்பட்டு 
மெருகேறியிருந்தது. வட்டச்சுவரில்‌ இருபத்துநான்கு சிறு 
சாளரங்கள்‌ இருந்தன. அவற்றினூடாக உள்ளே வந்த 
நீர்த்தழை மணம்‌ கொண்ட ஏரிக்காற்று, சுழன்று 
மேலெழுந்து மூங்கில்‌ குவைமுகட்டில்‌ ஒலிகளைக்‌ 
குவித்து ரீங்காரமாக்கி வழிந்து கடந்து சென்றது. 
சாளரங்கள்‌ அனைத்திலும்‌ சுருட்டி மேலே 
எழுப்பப்படத்தக்க வண்ண மூங்கில்‌ தட்டிகளே 
திரைகளாக இருந்தன. 


சித்ரபாணன்‌ ஃபால்குனையை நோக்கி “இளையோளே, 
உன்‌ குடி என்ன என்று அறிய விழைகிறேன்‌” என்றார்‌. 
ஃபால்குனை தலைவணங்கி “நான்‌ மலைமகள்‌. காட்டில்‌ 
கண்டெடுத்த என்னை சூதர்கள்‌ வளர்த்தனர்‌. பாட்டும்‌ 
நடனமும்‌ பயின்றவள்‌ என்பதால்‌ மலை வணிகர்‌ குழு 
ஒன்று என்னை வாங்கியது. அவர்களிடமிருந்து என்‌ 
விடுதலையை ஈட்டியது என்‌ கலை. மலைகள்‌ தோறும்‌ 
அலைந்தேன்‌. பனிமலைகளை கண்டேன்‌. 
மலைப்பீதருடன்‌ வாழ்ந்தேன்‌. அவர்களுடன்‌ நாக 
நாட்டிற்கும்‌ அங்கிருந்து இம்‌ மணிபூரகத்திற்கும்‌ வந்தேன்‌. 
மலைக்காற்றுக்கு வானமே வீடு என்பார்கள்‌. வானாளும்‌ 
காசியப பிரஜாபதியே அதன்‌ குலத்தந்தை. எனவே நானும்‌ 


காசியப குலத்தவள்‌” என்றாள்‌. 


சித்ரபாணன்‌ புன்னகையுடன்‌ “நன்று பெண்ணே, 
நயம்பட உரைக்கக்‌ கற்றிருக்கிறாய்‌. உன்னை இங்கு 
வரவழைத்தது எங்கள்‌ பட்டத்து இளவரசரின்‌ 
விழைவுப்படி என்று அறிக! எங்கள்‌ அரசையும்‌ 
இந்நாட்டையும்‌ பற்றி நீ என்ன அறிந்திருக்கிறாய்‌ என்று 
அறிய விழைகிறேன்‌. ஏனென்றால்‌ எங்கள்‌ எல்லைக்கு 
அப்பால்‌ செல்லும்‌ சூதர்கள்‌ எவரும்‌ இங்கு இல்லை. 
வெளியே இருந்து எவரையும்‌ நாங்கள்‌ உள்ளே 
விடுவதுமில்லை” என்றார்‌. “ஆம்‌. இறுகமூடப்பட்ட மாய 
மணிச்செப்பு இந்நாடு என்று அறிந்துள்ளேன்‌” என்றாள்‌ 
ஃபால்குனை. 


“நூற்றெட்டு தலைமுறைகளாக நாங்கள்‌ காத்து வரும்‌ 
இந்த எல்லை பேணலே எங்களை இன்னும்‌ அழியாது 
இங்கு வாழவைப்பது. அத்துடன்‌ இம்மாபெரும்‌ 
நீர்‌அரணும்‌ எல்லையென்றாகிக்‌ காக்கும்‌ அடர்காடும்‌ என 
எங்கள்‌ நெஞ்சிலும்‌ கனவிலும்‌ வாழும்‌ மூதாதையர்கள்‌ 
அருள்புரிந்துள்ளனர்‌” என்றார்‌ சித்ரபாணன்‌. “ஆம்‌, 
அறிவேன்‌” என்றாள்‌ ஃபால்குனை. “மலைநாடுகளிலும்‌ 
பின்பு காமரூபத்திலும்‌ இப்பால்‌ நாகர்நாடுகளிலும்‌ 
மணிபூரகத்தைப்‌ பற்றி நிலவும்‌ அச்சம்‌ ஒன்றையே நான்‌ 
அறிந்துள்ளேன்‌. அணுகும்‌ முன்‌ எவரையும்‌ கொல்லும்‌ 
நிகரற்ற வஞ்சம்‌ கொண்ட மக்கள்‌ அன்றி பிற சொல்‌ 
எதுவும்‌ என்‌ காதில்‌ விழவில்லை” என்றாள்‌. 


“அவ்வச்சமே எங்கள்‌ படைக்கலன்‌” என்றார்‌ 
சித்ரபாணன்‌. “பாரதவர்ஷத்தின்‌ நீள்‌ அலைக்‌ கூந்தல்‌ 
என்று காமரூபத்திற்குக்‌ கிழக்கே விரிந்து கிடக்கும்‌ 
இப்பெரும்‌ காட்டுவெளியை சொல்கின்றனர்‌. இங்கு 
மானுடர்‌ வாழும்‌ செய்தியையே பாரதவர்ஷத்தின்‌ தொல்‌ 
முனிவர்கூட அறிந்திருக்கவில்லை. கின்னரரும்‌ 
கிம்புருடரும்‌ உலவும்‌ காடு இது என்று புராணங்கள்‌ 
குறிப்பிடுகின்றன. இங்கு பறக்கும்‌ குதிரைகளும்‌ 
அனவுமிழும்‌ நாகங்களும்‌ தழல்பிடரி கொண்ட 
சிம்மங்களும்‌ வாழ்கின்றன என்றும்‌ பாரதவர்ஷத்தின்‌ 
நிலப்பகுதியை விவரிக்கும்‌ தொன்மையான நூலாகிய 
ஜம்புத்வீப மாகாத்மியம்‌ சொல்கிறது.” 


“இளையோளே, உண்மையில்‌ விலங்குகள்‌ தோன்றிய 
காலம்‌ முதலே இங்கு மானுடர்‌ வாழ்கிறார்கள்‌. அவர்கள்‌ 
ஆயிரத்தெட்டு பழங்குடிகள்‌ என்பது எங்கள்‌ கணக்கு. 
அவர்களை ஏழு பெருங்குலங்களாக பிரிப்பதுண்டு. 
மலைக்குகைகளில்‌ வாழ்பவர்கள்‌, மரங்களுக்குமேல்‌ 


வாழ்பவர்கள்‌, மிதக்கும்‌ தீவுகளில்‌ வாழ்பவர்கள்‌, 
மண்ணில்‌ குழிதோண்டி உள்ளே வாழ்பவர்கள்‌, 
படகுகளிலேயே வாழ்பவர்கள்‌, உச்சிமலைகளில்‌ மட்டும்‌ 
இருப்பவர்கள்‌, சேற்றுவெளிமீது மூங்கில்கால்கள்‌ நாட்டி 
இல்லமெழுப்பி வாழ்பவர்கள்‌. அவர்கள்‌ இன்றும்கூட 
அவ்வாழ்க்கையிலேயே நீடிக்கின்றனர்‌.” 


“அன்று அவர்கள்‌ ஒருவரை ஒருவர்‌ அறியாது மட்கிய 
மரத்தின்‌ பட்டைக்கு உள்ளேயே தங்கள்‌ நகரங்களை 
அமைத்துக்‌ கொள்ளும்‌ சிதல்கள்‌ போல வாழ்ந்தனர்‌. 
பின்னர்‌ பெற்று பெருகி நிலம்‌ நிறைத்து எல்லைகளை 
எட்டியபோது ஒருவரையொருவர்‌ எதிரிகள்‌ என்று 
கண்டனர்‌. ஒருவரை ஒருவர்‌ தேடித்தேடி 
வேட்டையாடுவதே பன்நெடுங்காலமாக இங்கு மரபாக 
இருந்து வந்தது. ஒவ்வொரு குடிக்கும்‌ பிற 
குடிகளனைவரும்‌ அயலவரே. அயலவரோ விழி தொட்ட 
அக்கணமே கொன்று கடக்க வேண்டியவர்கள்‌.” 


“குடிச்சமர்‌ ஒவ்வொரு நாளும்‌ நிகழ்ந்த இப்பெருங்காட்டில்‌ 
செடிகள்‌ எங்கள்‌ குருதியைக்‌ கொண்டே செழித்தன 
என்பர்‌. பிற குடியினரின்‌ தலை கொய்தலே 
விளையாட்டானது. அவர்களின்‌ குடிகளை எரித்து, 
ஊர்களை அழிப்பதே களியாட்டானது. 
கொன்றவர்களின்‌ மண்டையோடுகளை சேர்த்து 
வைப்பதே குடில்மங்கலம்‌. அவர்களின்‌ எலும்புகளும்‌ 
பற்களுமே எங்கள்‌ குடிப்பெண்களின்‌ 
அணிகலன்கள்‌. கொன்ற அயலவர்களின்‌ 
எண்ணிக்கையை குலப்பெருமையெனக்‌ கொள்ளும்‌ 
மக்கள்‌ நாங்கள்‌” என்றார்‌ சித்ரபாணன்‌. 


“ஆயிரத்தெட்டு தொல்குடியும்‌ தங்களுக்கென்று தனி 
மொழி கொண்டிருந்தனர்‌. இரவுலாவிகளான 
மலைமக்கள்‌ கோட்டான்களிடமிருந்தும்‌ 
கூகைகளிடமிருந்தும்‌ தங்கள்‌ மொழியை பெற்றனர்‌. 
மலையுச்சி மாந்தர்‌ வரையாடுகளின்‌ சொற்களை கற்று 
மொழியாக்கினர்‌. சேற்றுமாந்தரோ தவளைகள்போல்‌ 
பேசினர்‌. நீர்மக்களின்‌ மொழி காற்றில்‌ அலையடிப்பது. 
குழிமக்களின்‌ மொழி மந்தணம்‌ மட்டுமே கொண்டது. 
மரங்களின்‌ மேல்‌ வாழ்ந்தவர்கள்‌ குரங்குகளுடன்‌ 
உரையாடுபவர்கள்‌.” 


“ஆனால்‌ பல்லாயிரம்‌ ஆண்டுகாலம்‌ நாங்கள்‌ 
ஒருவரோடொருவர்‌ உரையாடியதே இல்லை. ஒவ்வொரு 
குலமும்‌ பிறிதை மொழியற்றது என்றே எண்ணியது. 
இன்றும்‌ அயலவர்‌ என்பதற்கு எங்களிடமுள்ள சொல்‌ 


அபாஷா என்பதே” என்றார்‌ சித்ரபாணன்‌. “நூற்றி எட்டு 
தலைமுறைக்கு முன்‌ எனது முதுமூதாதை சித்ரகேசர்‌ 
மூன்றுவயது சிறுவனாக இருந்தபோது காடுகளிலிருந்து 
எரிதழல்கள்‌ போல எழுந்துவந்த சிவந்த நிறம்‌ கொண்ட 
மொழியற்றவர்கள்‌ கூக்குரலிட்டபடி வந்து அவர்களின்‌ 
சிற்றூரை சூழ்ந்துகொண்டனர்‌. சதுப்பு நிலத்தில்‌ 
மூங்கில்கால்நட்டு கட்டப்பட்ட அவர்களின்‌ குடில்களின்‌ 
மீது எரியம்புகள்‌ வந்து விழுந்தன. தீமழை போல அவை 
இறங்குவதை சித்ரகேசர்‌ தன்‌ குடில்முற்றத்தில்‌ நின்று 
கண்டார்‌. 

ஊர்‌ எரியால்‌ சூழப்பட்டது. கைகளில்‌ நீளமான 
மூங்கில்களுடன்‌ வந்த மொழியற்றவர்கள்‌ அவற்றை 
ஊன்றி காற்றில்‌ எழுந்து பறந்து அரணாக 
அமைந்திருந்த உளைச்சதுப்பு வெளியை கடந்து 
வந்திறங்கினர்‌. அவ்விரைவிலேயே எதிர்ப்பட்டவர்கள்‌ 
அனைவரையும்‌ ஆண்‌ பெண்‌ முதியோர்‌ குழவியர்‌ என 
வேறுபாடில்லாமல்‌ வெட்டிக்குவித்தனர்‌. எங்கள்‌ குலம்‌ 
கன்று பேணி வளர்க்கவும்‌ விதைநட்டு கதிர்கொள்ளவும்‌ 
கற்றிருந்தது. இளையவளே, எதையேனும்‌ 
ஆக்கத்தெரிந்தவர்களின்‌ உள்ளம்‌ அழிக்கும்‌ கலையை 
வெறுக்கத்‌ தொடங்குகிறது. எங்களுக்குள்‌ மிகச்சிலரே 
போர்வீரர்கள்‌. அவர்களைவிட பத்துமடங்கு 
எண்ணிக்கை கொண்டிருந்தனர்‌ மொழியற்றவர்கள்‌. 


“மரங்களின்மேல்‌ வாழ்ந்த அந்த மொழியற்றவர்களை 
நாங்கள்‌ பச்சோந்திகள்‌ என்று அழைத்தோம்‌. அவர்கள்‌ 
தங்கள்‌ உடலெங்கும்‌ பச்சையும்‌ மஞ்சள்வரிகளுமாக 
வண்ணம்பூசியிருப்பார்கள்‌. முகங்களில்‌ செந்நிறம்‌. 
இலைகளுக்குள்‌ அவர்கள்‌ இருந்தால்‌ தொட்டுவிடும்‌ 
தொலைவை அடைந்தாலும்‌ அவர்கள்‌ நம்‌ விழிகளுக்குப்‌ 
படுவதில்லை. கிளைவிட்டு கிளைக்கு கால்களையும்‌ 
கைகளையும்‌ விரித்து அவர்கள்‌ தாவும்போது வாலற்ற 
பச்சோந்திகளென்றே தெரிவர்‌” சித்ரபாணன்‌ சொன்னார்‌. 
“பச்சோந்திக்குலத்தால்‌ எங்கள்‌ குலம்‌ முழுமையாக 
அழிக்கப்பட்டது. ஐந்து சிறுமியரும்‌ எங்கள்‌ மூதாதை 
சித்ரகேசரும்‌ மட்டுமே உயிருடன்‌ எஞ்சினர்‌. சதுப்பில்‌ 
பாய்ந்து மூழ்கி அங்கே நின்றிருந்த துளைநாணல்களை 
வாய்க்குள்‌ வைத்து மூச்சுவிட்டபடி நாள்‌ முழுக்க உள்ளே 
இருந்து அவர்கள்‌ உயிர்தப்பினர்‌.” 

எழுந்து நோக்கியபோது அவர்களின்‌ ஊர்‌ 
சாம்பல்குவையாக இருந்தது. குருதி உறைந்த சடலங்கள்‌ 
கைவிரித்து மல்லாந்தும்‌ மண்ணை அணைத்துக்‌ 
கவிழ்ந்தும்‌ கிடந்தன. அனைத்து ஆண்களின்‌ 


தலைகளையும்‌ வெட்டிக்கொண்டு சென்றிருந்தனர்‌. 
குருதி விழுந்த மண்‌ கருமைகொண்டிருந்தது. அந்தி 
எழுந்த வேளையில்‌ அவ்வூரை இறுதியாக நோக்கியபின்‌ 
அச்சிறுமியரில்‌ மூத்தவளான சபரி சித்ரகேசரையும்‌ 
பிறரையும்‌ அழைத்துக்கொண்டு உள்காட்டுக்குள்‌ 
விலகிச்சென்றாள்‌. அங்கே நாணல்கள்‌ மூடிய 
சதுப்புக்குள்‌ தாழ்வான குடில்‌ ஒன்றை 
அமைத்துக்கொண்டு அவர்கள்‌ தங்கினார்கள்‌. அந்த 
ஐந்து அன்னையரிலிருந்து எங்கள்‌ குடி மீண்டும்‌ 
முளைத்தெழுந்தது. 


இளைஞராக ஆனபோது சித்ரகேசர்‌ நிகரற்ற உடல்திறன்‌ 
கொண்டவராக இருந்தார்‌. தவளைகளிடமிருந்து தாவும்‌ 
கலையை கற்றார்‌. மீன்களைப்‌ பிடித்துத்‌ தின்று 
நாட்கணக்கில்‌ நீருக்குள்ளும்‌ சேற்றுக்குள்ளும்‌ இருக்கும்‌ 
கலையை அவர்கள்‌ கற்றுத்தேர்ந்தபின்‌ பிறர்‌ 
விழிகளுக்கு முற்றிலும்‌ தெரியாமலானார்கள்‌. 
அவர்களின்‌ குலம்‌ பெருகியது. இரண்டு 
மோட்டெருமைகளை கைகளுக்கொன்றாக பற்றி 
அசையாது நிறுத்தும்‌ தோள்வல்லமை கொண்டிருந்தார்‌ 
சித்ர கேசர்‌. 


சேற்றுக்கரைகளில்‌ தவளை பிடிக்கவரும்‌ நாகங்களை 
நாணல்களால்‌ பொறிவைத்துப்பிடித்து அவற்றின்‌ 
நச்சைப்‌ பிழிந்தெடுத்து பதப்படுத்தும்‌ கலையை அவரே 
உருவாக்கினார்‌. நாணல்முனைகளில்‌ அந்நச்சைத்‌ 
தோய்த்து அவர்‌ செலுத்திய அம்புகள்‌ தொட்டகணமே 
மான்களை கொன்று சரித்தன. ஒலி கேட்ட இலக்கை 
நோக்கி ஒலி எழுந்த மறுகணமே இருகைகளாலும்‌ 
கூர்நாணல்களை ஏவும்‌ திறன்‌ கொண்டிருந்த அவரை 
மண்ணில்‌ எழுந்த தெய்வமென்றே அவரது குடி 
எண்ணியது. 


அவர்‌ அகவிழியில்‌ எரிந்த தன்‌ சிற்றூரும்‌ அங்கே 
குருதியில்‌ உறைந்துகிடந்த உடல்களும்‌ 
எப்போதுமிருந்தன. தன்‌ இருபத்தெட்டாவது வயதில்‌ 
முதன்முறையாக சேற்றுநிலத்தில்‌ எல்லையைக்‌ கடந்‌ 
அப்பால்‌ அடர்காட்டுக்குள்‌ இருந்த பச்சோந்திகளின்‌ 
சிற்றூருக்குள்‌ நுழைந்தார்‌. அவரை எதிர்த்து வந்த ஏழு 
வீரர்களை அவர்‌ அறைந்தே கொன்றிருக்கலாம்‌. ஆனால்‌ 
அவர்கள்‌ கைகளை முறுக்கி செயலிழக்கச்செய்து 
தூக்கிச்சரித்துவிட்டு அவர்களின்‌ ஊர்மன்று நடுவே 
சென்று நின்றார்‌. 


“அவர்களில்‌ ஒருவனை முன்னரே குறிவைத்து சிறை 


பிடித்து தன்‌ குடிலுக்குள்‌ கட்டிப்போட்டு பச்சோந்தி 
மொழியை கற்றிருந்தார்‌. தானும்‌ அவர்களைப்‌ 
போன்றவனே என்றார்‌. அவர்களை கொல்ல 
விழையவில்லை என்றும்‌ இணையவே விரும்புகிறேன்‌ 
என்றும்‌ சொன்னார்‌.” சித்ரபாணன்‌ சொன்னார்‌ 
“இளையவளே, பல்லாயிரம்‌ ஆண்டு மலைவரலாற்றில்‌ 
என்‌ மூதாதை நாவில்‌ அச்சொல்‌ எழுந்தது ஒரு தெய்வ 
கணம்‌. புரியாத ஒன்று விண்ணில்‌ இருந்து வந்து 
நின்றதுபோல்‌ அவர்கள்‌ திகைத்தனர்‌. அஞ்சி கூக்குரல்‌ 
இட்டு ஓடி ஒளிந்துகொண்டனர்‌.” 


தன்‌ கையில்‌ வில்லுடனும்‌ தோளில்‌ 
நாணலம்புகளுடனும்‌ சீராக அடிவைத்து நடந்து சென்று 
அவர்கள்‌ வழிபட்ட பன்னிரு அன்னையரின்‌ 
மரச்சிலைகளுக்கு முன்னால்‌ நின்றார்‌. அத்தெய்வங்கள்‌ 
ஒவ்வொன்றிற்கும்‌ தலைவணங்கி, சொற்கடன்‌ 
செலுத்தினார்‌. இல்லங்களிலிருந்தும்‌ புதர்களிலிருந்தும்‌ 
மெல்ல தலை நீட்டி அவர்‌ செய்வதென்ன என்று 
பச்சோந்தியினர்‌ நோக்கினர்‌. படைகொண்டு சென்று 
பிறிதொரு ஊருக்குள்‌ நுழைகையில்‌ அங்குள்ள 
தெய்வங்கள்‌ அனைத்தையும்‌ உடைத்து வீசுவதையே 
பழங்குடிகள்‌ செய்வது வழக்கம்‌. தங்கள்‌ தெய்வத்தை 
வணங்கும்‌ ஒரு அயலவனைக்‌ கண்டு அவர்கள்‌ ஒருவர்‌ 
தோளை ஒருவர்‌ பற்றிக்கொண்டனர்‌. 


அங்கே மூத்தவர்‌ ஒருவர்‌ விட்டுச்சென்ற குலச்சின்னம்‌ 
பொறித்த கைக்கோலைத்‌ தூக்கி “நான்‌ உங்களவன்‌. நாம்‌ 
ஒன்றாவோம்‌” என்றார்‌ சித்ரகேசர்‌. மும்முறை 
அச்சொற்களை சொல்லிவிட்டு திரும்புகையில்‌ “உங்கள்‌ 
தெய்வங்களிடம்‌ கேளுங்கள்‌. அவை 
ஆணையிடட்டும்‌”என்றார்‌. “உங்கள்‌ தூதர்‌ எங்கள்‌ 
குடிக்கு வருக! அங்கு நாங்கள்‌ உங்களை விரித்த 
கரத்துடன்‌ வரவேற்போம்‌. நாம்‌ ஒன்றாவோம்‌” என்றபின்‌ 
திரும்பி நடந்தார்‌. அயலவன்‌ ஒருவன்‌ நம்பிக்கையுடன்‌ 
தங்களுக்கு புறம்‌ காட்டுவதை அவர்கள்‌ நோக்கி 
நின்றார்கள்‌. 


நடந்து காட்டுக்குள்‌ நுழைந்து அவர்‌ மறையும்‌ வரை 
அக்குடியில்‌ ஒருவரும்‌ வெளிவரவில்லை. அவர்‌ 
மறைந்தபின்‌ அவருக்குப்‌ பின்னால்‌ பெருங்குரலில்‌ 
அவர்கள்‌ ஒரே சமயம்‌ பேசத்‌ தொடங்குவதை கேட்டார்‌. 
அன்று முழுக்க தன்‌ குடிலில்‌ கண்‌ துஞ்சாது அவர்‌ 
காத்திருந்தார்‌. இரவு சென்று மறைந்தது. மறுநாள்‌ காலை 
ஒளி ள்‌ அவரைச்‌ சூழ்ந்து நின்ற பெண்கள்‌ 
“மூத்தவரே, நீங்கள்‌ விழைவது ஒருபோதும்‌ நிகழாது. நாம்‌ 


தனித்தனியாக வாழ வேண்டும்‌ என்பதே தெய்வங்களின்‌ 
முடிவு. ஓர்‌ உயிர்‌ பிறிதொரு உயிரை அறியும்‌. ஆனால்‌ 
ஒரு உயிர்க்குலம்‌ பிறிதொன்றுடன்‌ இணையாது” 
என்றார்கள்‌. 


“புழுக்கள்‌ இணைவதில்லை இளையவளே. ஆனால்‌ 
விண்‌ வாழும்‌ பறவைகளோ குலங்கள்‌ கலந்து 
இணைந்தே வாழ்கின்றன” என்றார்‌ எந்தை. அவர்கள்‌ 
பெருமூச்சுவிட்டனர்‌. “தெய்வங்களே, நாங்கள்‌ 
வாழவேண்டுமா என முடிவெடுங்கள்‌” என்றாள்‌ 
குலமூத்தவளாகிய கார்க்கி. “எங்கள்‌ மைந்தர்‌ இங்கு 
குருதிசிந்தாமல்‌ வாழவேண்டும்‌ அன்னையரே” என்றாள்‌ 
மகவை மார்பில்‌ அணைத்த ஓர்‌ அன்னை. 


காட்டில்‌ ஒலிக்குழல்கள்‌ சுடர்‌ கொண்டபோது 
இலைகளை விலக்கி மூவர்‌ வருவதை அவர்கள்‌ 
கண்டனர்‌. அச்சக்குரல்‌ எழுப்பி அனைவரும்‌ எழுந்து 
ஊர்‌ மன்றில்‌ கூடி நின்றனர்‌. அஞ்சி உடல்‌ விதிர்க்க 
ஒவ்வொரு ஓசைக்கும்‌ பின்னால்‌ பதுங்கி, பின்பு 
துணிந்து முன்னால்‌ கால்‌ எடுத்து வைத்து வந்த 
அம்மூவரும்‌ மன்று முகப்பில்‌ நின்று தங்கள்‌ 
கைக்கோலைத்‌ தூக்கி தங்கள்‌ மொழியில்‌ “நாங்கள்‌ 
வந்துள்ளோம்‌” என்றனர்‌. அச்சொற்களை எந்தை 
எங்கள்‌ மொழியில்‌ சொன்னதும்‌ அவர்கள்‌ 
உவகைக்கூச்சல்‌ எழுப்பினர்‌. 


எந்தை முன்னால்‌ சென்று அம்மூவரில்‌ முதியவனை 
தலை வணங்கி அவர்கள்‌ மொழியில்‌ வரவேற்று 
அழைத்து வந்து குடில்முகப்பில்‌ போடப்பட்ட 
மரப்பீடத்தில்‌ அமர்த்தி “இன்று இணைந்தோம்‌. இனி 
ஒன்றாவதே நமது வழி” என்றார்‌. அவர்கள்‌ 
கொண்டுவந்திருந்த மலையுப்புத்‌ துண்டு ஒன்றை 
அவருக்கு அளித்தனர்‌. அவர்‌ தன்‌ இல்லத்தில்‌ 
எரிந்துகொண்டிருந்த நெருப்பை கொண்டுவந்து 
அவர்களுக்கு அளித்தார்‌. பச்சோந்தியினர்‌ தங்கள்‌ 
கைகளை கற்கத்தியால்‌ குருதியெழக்‌ கிழித்து 
அக்குருதியை சித்ரகேசர்‌ கைமேல்‌ சொட்டினர்‌. தன்‌ 
கையைக்‌ கிழித்த புண்ணில்‌ அக்குருதியை 
கலக்கச்செய்தார்‌. 
“அன்று தொடங்கியது மணிபுரியின்‌ வரலாறு. 
பச்சோந்திகுலமும்‌ நாங்களும்‌ மண உறவு கொண்டோம்‌. 
இருகுலங்களும்‌ இணைந்ததும்‌ வெல்லமுடியாதவை 
யின. வென்றும்‌ அளித்தும்‌ ஒன்பது வருடங்களில்‌ 
இங்கு வாழ்ந்த ஏழு குடிகளை எந்தை ஒருங்கிணைத்தார்‌. 


ஏழு குடிகளுக்கும்‌ பொதுவாக மைத்ரி என்னும்‌ பெயரை 
சூட்டிக்கொண்டார்கள்‌. இன்று எங்கள்‌ குடி மைத்தி 
என்றும்‌, நாங்கள்‌ மைத்தியர்‌ என்றும்‌ 
அழைக்கப்படுகிறோம்‌” என்றார்‌ சித்ரபாணன்‌. 


“எங்கள்‌ குடிகள்‌ இணைந்து இவ்வரசை அமைத்தன. 
காடு திருத்தி கழனி சமைத்து அமுது விளைவிக்கத்‌ 
தொடங்கினர்‌. எங்கள்‌ குடித்தெய்வங்களாக ஐந்து 
அன்னையரும்‌ ஒற்றை மூதாதையும்‌ அமைந்தனர்‌. 
அத்தெய்வங்களுக்கு ஆலயங்கள்‌ அமைத்தனர்‌. எங்கள்‌ 
மண்ணில்‌ கயிலை மலையாளும்‌ அன்னை துர்க்கை 
மகளாகப்‌ பிறந்தாள்‌. எங்கள்‌ அரண்மனை முகப்பில்‌ 
அவள்‌ கோயில்‌ கொண்டாள்‌.” 


“இளையோளே, அன்னை மணிபத்மையின்‌ மண்‌ இது. 
எனவே புராணங்கள்‌ இதை மணிபுரி என்று அழைத்தன. 
பாரதவர்ஷத்தின நீள்‌ குழலில்‌ சூடிய அருமணி என்றனர்‌ 
கவிஞர்கள்‌. இத்திசையில்‌ மணிபுரிக்கு நிகரான 
செல்வமும்‌, பெருமையும்‌ கொண்ட பிறிதொரு நாடு 
இல்லை. இது குன்றாப்‌ பெருங்களஞ்சியம்‌ என்று 
சூழ்ந்துள்ள மக்கள்‌ அனைவரும்‌ அறிந்துள்ளனர்‌. 
எனவே ஒவ்வொரு நாளும்‌ எங்கள்‌ மேல்‌ அவர்கள்‌ 
படைகொண்டு இறங்குகிறார்கள்‌. ஒரு கையில்‌ வாள்‌ 
இன்றி மறுகையில்‌ செல்வம்‌ நிலைக்காது. இரு 
கைகளிலும்‌ செல்வமும்‌ வாளும்‌ இன்றேல்‌ நெஞ்சில்‌ 
அறம்‌ நிறைப்பது அரிது என்று அறிந்தோம்‌.” 


“ஆகவே இங்குள்ள ஒவ்வொருவரும்‌ போர்க்கலை 
வல்லவர்களானோம்‌. நூற்றெட்டு தலைமுறைகளாக 
கோல்‌ கொண்டு இந்நகராண்ட மரபில்‌ வந்தவர்கள்‌ 
அங்கமர்களாகிய நாங்கள்‌. என்‌ பன்னிரு மனைவியரில்‌ 
மைந்தர்‌ என ஒருவரும்‌ பிறக்கவில்லை. எனக்குப்‌ பின்‌ 
இந்த மண்‌ முடியின்றி அழியும்‌ என்ற ஐயம்‌ எழுந்தபோது, 
அன்னை மணிபத்மையின்‌ ஆலயத்தில்‌ அருந்தவம்‌ 
இயற்றி என்‌ மைந்தனைப்‌ பெற்றேன்‌. நிகரற்ற வில்‌ திறன்‌ 
கொண்ட அவனால்‌ மணிபுரி வெல்வதற்கரியதாயிற்று” 
என்றார்‌ சித்ரபாணன்‌. 


அரியணையிலிருந்து எழுந்து கைகூப்பி “இளையோளே, 
போரில்‌ அவன்‌ உயிர்‌ உன்னால்‌ காப்பாற்றப்பட்டது. நீ 
கற்ற வில்தொழில்‌ அஸ்தினபுரியில்‌ துரோணரால்‌ 
மட்டுமே கற்பிக்கற்பாலது என என்‌ மைந்தன்‌ 
சொன்னான்‌. உன்‌ முன்‌ இதோ மணிபுரி பணிந்து 
நிற்கிறது. இங்கு அமைந்து சில காலம்‌ என்‌ மைந்தனுக்கு 
ஆசிரியனாகி வில்தொழில்‌ பயிற்றுவித்து வாழ்த்தி நீ 


விலக வேண்டும்‌ என்று வேண்டுகிறேன்‌” என்றார்‌ 
சித்ரபாணன்‌. 


ஃபால்குனை “அரசாணையை வணங்குகிறேன்‌. நான்‌ 
அரசவைகள்‌ எதிலும்‌ அமைவதில்லை என 
நெறிகொண்டவள்‌. ஆனால்‌ இம்மண்ணில்‌ அறம்‌ திகழும்‌ 
பொருட்டு தங்கள்‌ ஆணையை ஏற்க சித்தமாக 
இருக்கிறேன்‌” என்றாள்‌. சித்ராங்கதனை நோக்கி 
திரும்பிய சித்ரபாணன்‌ “மைந்தா, உனது 
விழைவுப்படியே இதோ ஆசிரியை” என்றார்‌. 


சித்ராங்கதன்‌ எழுந்து தலைவணங்கினான்‌. ஆனால்‌ 
அவன்‌ முகத்தில்‌ உவகை இருக்கவில்லை. இறுகிய 
தாடையுடன்‌ விழிகளை மறுபக்கம்‌ திருப்பிக்கொண்டு 
“உங்கள்‌ மாணவனாக அமைய நற்றவம்‌ செய்துள்ளேன்‌. 
என்‌ கல்வி நிறைவுற வாழ்த்துக!” என்றான்‌. “ஆம்‌, 
அவ்வாறே ஆகுக!” என்றாள்‌ ஃபால்குனை. 


சித்ரபாணன்‌ கைகாட்ட அவரது பேரமைச்சர்‌ ஓடிச்சென்று 
ஏவலரை கைகாட்டி அழைத்தார்‌. பெரிய தாலத்தில்‌ 
செம்பட்டில்‌ வைக்கப்பட்ட உடைவாளும்‌ கங்கணமும்‌ 
வந்தன. அவற்றை எடுத்து ஃபால்குனையிடம்‌ 
அளித்தார்‌. அவள்‌ அதை தலைவணங்கி 
பெற்றுக்கொண்டாள்‌. அவை எழுந்து வாழ்த்தொலி 
பெருக்கியது. மங்கலமுழவுகளும்‌ கொம்புகளும்‌ சங்கும்‌ 
மணியும்‌ இசைத்து அமைந்தன. 


அவை நிறைவுற்றபோது ஃபால்குனை புன்னகையுடன்‌ 
எழுந்து தன்‌ ஆடைகளை சீரமைத்துக்கொண்டு 
இடைநாழி நோக்கி நடந்தாள்‌. மறுபக்கம்‌ 
அரசர்களுக்குரிய வாயிலினூடாக சித்ராங்கதன்‌ 
செல்வதைக்‌ கண்டு அவள்‌ புன்னகை மேலும்‌ விரிந்தது. 
கைநீட்டி அவனை அவள்‌ அருகழைத்தாள்‌. அவன்‌ சற்று 
திகைத்த பின்‌ அருகே வந்தான்‌. 


ஃபால்குனை “புண்‌ எந்நிலையிலுள்ளது?” என்றாள்‌. 
“நலம்கொண்டு வருகிறது” என்றான்‌ சித்ராங்கதன்‌. 
அவள்‌ அவன்‌ இடையில்‌ கைவைத்து சுற்றியிருந்த 
மெய்ப்பையை விலக்கி அந்தக்கட்டை நோக்கினாள்‌. 
அவன்‌ உதடுகளை இறுக்கியபடி மறுபக்கம்‌ 
நோக்கினான்‌. “புண்‌ குருதியுமிழ்வது முற்றாக 
நின்றிருக்கிறது” என்றாள்‌. “ஆனால்‌ ஆழமான புண்‌. 
இதன்‌ வடு என்றும்‌ உடலில்‌ இருக்கும்‌.” 


“ஆம்‌” என்று சித்ராங்கதன்‌ சொன்னான்‌. பெருமூச்சுடன்‌ 


“நான்‌ தந்தையிடம்‌ சற்று உரையாடவேண்டும்‌” என்றான்‌. 
“நாளை படைக்கலச்சாலையில்‌ பார்ப்போம்‌” என்றாள்‌ 
ஃபால்குனை. அவன்‌ “ஆணை” என்று 
தலைவணங்கியபின்‌ திரும்பிச்சென்றான்‌. அவன்‌ 
கால்கள்‌ தளர்வதும்‌ வாயிலைக்கடக்கையில்‌ நிலையை 
கையால்‌ பற்றிக்கொண்டு காலெடுத்து வைப்பதும்‌ 
தெரிந்தது. 


ஃபால்குனை புன்னகையுடன்‌ காவலர்‌ 

தலைவனை நோக்கி “செல்வோம்‌” என்றாள்‌. அவன்‌ 
விழிபதறி விலகி “ஆம்‌, ஆணை?” என்றான்‌. “என்‌ 
படைக்கலப்‌ பயிற்சியால்‌ இளவரசர்‌ முழு 
ஆண்மகனாவார்‌ என்று எண்ணுகிறேன்‌” என்றாள்‌ 
ஃபால்குனை. அமைச்சர்‌ பதறும்‌ குரலில்‌ “ஆம்‌, உண்மை” 
என்றார்‌. 

மணிபுரி நகரில்‌ மிதக்கும்‌ தீவுகளில்‌ ஒன்றில்‌ அமைந்த 
படைச்சாலையின்‌ வாயிலில்‌ ஃபால்குனை 
காத்திருந்தாள்‌. அவளைச்சுற்றி நூற்றுக்கணக்கான 
சிறிய தீவுகள்‌ கீழைக்காற்றில்‌ நெளிந்த நீரின்‌ பளிங்குக்‌ 
கம்பளத்தின்‌ பின்னல்‌ அணிமலர்களென அசைந்து 
அமைந்து எழுந்தன. அவற்றுக்கு மேல்‌ நிழல்பரப்பி 
பெரும்‌ சிறகுகளை விரித்து இறங்கிய வெண்‌ நாரைகள்‌ 
வேர்கள்‌ போன்ற சிவந்த நீண்ட கால்களை நீட்டியபடி 
அமிழ்ந்திறங்கி சங்கெனக்‌ கூம்பி அமர்ந்து காற்றுக்கு 
சிறகு குலைத்து சமனழிந்து கழுத்தை வளைத்து 
முன்சரிந்து வால்‌ விரித்து பின்‌ எழுந்து நிலையமைந்தன. 
நீண்ட அலகை நீட்டி தங்கள்‌ வெண்‌ முட்டைகளை 
உருட்டி நோக்கின. கழுத்தை சுருள்நீட்டி வளைத்து 
அலகை வான்‌ நோக்கி திருப்பி கிளிஞ்சலை ஊதியது 
போன்ற ஒலியெழுப்பின. வானில்‌ வட்டமிட்டுக்‌ 
கொண்டிருந்த அவற்றின்‌ தோழர்கள்‌ சரிந்து 
சுழன்றிறங்கி உகிர்கொண்ட செங்கால்களை முன்னால்‌ 
நீட்டியபடி வந்து சிறகை பின்மலர்த்தி அமர்ந்து “ஆம்‌” 
என்றன. 


அவள்‌ அப்பறவைகளை சற்று நேரம்‌ 
நோக்கிக்கொண்டிருந்தாள்‌. ஒவ்வொரு பறவையென 
நோக்கி ஒவ்வொரு இறகென நோக்கி பின்பு 
அப்பறவைகளில்‌ ஒன்றென தான்‌ 
பறந்துகொண்டிருந்தாள்‌. அவள்‌ அங்கில்லையென்று 
தோன்றியது. பறப்பதன்‌ இயல்புத்தன்மை அவள்‌ உடலில்‌ 
கூடியிருந்தது. படைக்கலச்‌ சாலையின்‌ காவலன்‌ 
வாயிலில்‌ கைகட்டி நின்று ஏரியின்‌ காற்றில்‌ இளகும்‌ 
அவள்‌ குழலையும்‌ ஆடையையும்‌ ஒளிரும்‌ நீர்‌ 
பகைப்புலமாக அமைய தேர்ந்த ஓவியனின்‌ 
வீச்சுக்கோடென எழுந்த அவளுடைய கூரிய முகத்தையும்‌ 
விழிவிலக்காது நோக்கிக்‌ கொண்டிருந்தான்‌. ஒரு 
கணத்தில்‌ அவள்‌ பறந்து கொண்டிருப்பதை அவனும்‌ 
உணர்ந்தான்‌. அவளுடன்‌ அந்தத்‌ தீவும்‌ விண்ணிலென 
எழுந்தது போலிருந்தது, ஒளி கொண்ட மேகம்‌ ஒன்று 
அத்தீவுக்கு அடியில்‌ கடந்து சென்றது. 


தன்னுணர்வால்‌ தொட்டு எழுப்பப்பட்ட அவன்‌ 


பெருமூச்சுடன்‌ கலைந்து தொலைவில்‌ தனி சிறுபடகில்‌ 
கைகட்டி நின்றபடி வந்து கொண்டிருந்த சித்ராங்கதனை 
பார்த்தான்‌. ஓரவிழி பார்த்தபின்னரே தன்‌ கனவு 
கலைந்திருக்கிறது என்று உணர்ந்தான்‌ . நீள்கழையால்‌ 
படகை உந்திய காவலன்‌ சித்ராங்கதனின்‌ கால்களில்‌ 
மீளமீளக்‌ குனிந்து பணிந்து கொண்டிருப்பது போல்‌ 
தோன்றியது. பலிகோரும்‌ குருதிவிடாய்‌ கொண்ட 
போர்த்தெய்வம்‌ என காலடியில்‌ முகில்கள்‌ அசைந்தோட 
தலைக்குபின்னால்‌ வானம்‌ ஒளிவிட்டு நிற்க 
அணுகிவந்த சித்ராங்கதன்‌ பால்குனையை 
நோக்கவில்லை என்பதை காவலன்‌ கண்டான்‌. அவன்‌ 
விழிகள்‌ மறு எல்லையில்‌ கீழ்வானின்‌ ஒளியை 
சுடர்விட்டுக்‌ கொண்டிருந்த அமைச்சு மாளிகையை 
நோக்கிக்‌ கொண்டிருந்தன. 


ஆனால்‌ படகு அணுகும்தோறும்‌ சித்ராங்கதன்‌ உடலில்‌ 
வந்த இறுக்கம்‌ விழிகள்‌ தவிர்த்த மற்ற அனைத்து 
தன்னுணர்வாலும்‌ அவன்‌ ஃபால்குனையை நோக்கிக்‌ 
கொண்டிருப்பதை காட்டியது. படகு கரையணைந்ததும்‌ 
படைக்கலச்‌ சாலைக்‌ காவலன்‌ சென்று சித்ராங்கதன்‌ 
முன்‌ நின்று அவனை வணங்கினான்‌. இரும்புக்‌ குறடிட்ட 
கால்களைத்‌ தூக்கி கொடிச்சுருள்‌ தீவின்‌ நீரூறிய 
பரப்பில்‌ வைத்து ஏறி மேலே வந்தான்‌. அவன்‌ 
இரும்புக்குறடிட்டு வந்ததை அப்போதுதான்‌ கண்ட 
காவலன்‌ ஏதோ சொல்‌ எழ உதடுகளைப்பிரித்தபின்‌ 
அதைக்‌ கடந்தான்‌. குறடுகள்‌ இடாமல்‌ சித்ராங்கதன்‌ 
எங்கும்‌ செல்வதில்லை என நினைவுகூர்ந்தான்‌. 
அரண்மனைக்குள்கூட இரும்புக்குறடுகள்‌ அவன்‌ 
கால்களிலிருக்கும்‌. அதன்‌ சீரான தாளமும்‌ எடையுமே 
அவன்‌ நடையை ஆக்கின. அவனை எப்போதும்‌ 
படைக்கலம்‌ ஏந்தியவன்‌ என காட்டின. 


சித்ராங்கதன்‌ கைகளை இடையில்‌ வைத்து நின்று 
நீர்விளிம்பிலே அமர்ந்து நாரைகளை நோக்கிக்‌ 
கொண்டிருந்த ஃபால்குனையை நோக்கினான்‌. ஏதோ 
சொல்ல வாயெடுத்த காவலனை கை காட்டி 
அடக்கினான்‌. ஃபால்குனை சித்ராங்கதனை 
பார்க்கவில்லை என்பதை சிறிது நேரம்‌ கழித்தே காவலன்‌ 
உணர்ந்தான்‌. அவள்‌ முற்றிலும்‌ அங்கில்லை என 
காட்டியது உடல்‌. விரித்த பெருஞ்சிறகுகளுடன்‌ எழுந்த 
நாரை ஒன்று நீட்டிய காலின்‌ நண்டுக்கொடுக்குபோன்ற 
விரல்களால்‌ நீர்ப்பரப்பைத்‌ தொட்டு மெல்ல கிழித்துச்‌ 
சென்றபோது அக்கீறலை தன்‌ உடலில்‌ உணர்ந்தவள்‌ 
போல ஃபால்குனையின்‌ கழுத்துப்‌ பூமயிர்‌ சிலிர்ப்பதை 
கண்டான்‌. 


ஃபால்குனை இமைகள்‌ சுருங்கி விதிர்ப்புற எழுந்தாள்‌. 
சிறு முலைகள்‌ எழுந்தமர மூச்சு விட்டபின்‌ ஆடை 
திருத்தி தன்னுணர்வு கொண்டாள்‌. கலைந்த குழலை 
அள்ளிச்‌ செருகி சரித்து தலை திருப்புகையில்‌ 
சித்ராங்கதனைக்‌ கண்டு மெல்ல நாணி புன்னகைத்தாள்‌. 
சித்ராங்கதன்‌ கைகள்‌ இடையிலிருந்து சரிந்து விழுந்து 
கங்கணம்‌ இடைச்சல்லடத்தை உரசி ஒலித்தது. 

ருகையால்‌ ஆடை மடிப்புகளை ஒதுக்கி நொறிகளை 
தீவி கால்‌ நடுவே வைத்து அழுத்திப்பற்றியபடி எழுந்த 
ஃபால்குனை “தாங்கள்‌ வருவதை நான்‌ பார்க்கவில்லை 
இளவரசே” என்றாள்‌. சித்ராங்கதன்‌ “ஆம்‌, நானும்‌ 
கண்டேன்‌, கனவிலிருந்தாய்‌” என்றான்‌. “நான்‌ 
பறவைகளைப்‌ பார்ப்பதை தவிர்ப்பதே இல்லை. 
பறவைகளிலிருந்து மானுடன்‌ கற்றுக்‌ கொள்பவைக்கு 
முடிவில்லை” என்றாள்‌. 


சித்ராங்கதன்‌ அச்சொற்கள்‌ வெறும்‌ முறைமைக்‌ 
கூற்றென இருப்பதை உணர்ந்து தலை அசைத்தான்‌. 
“இன்று நமது பாடம்‌ தொடங்குகிறது. நீங்கள்‌ இங்கு 
விற்தொழில்‌ கற்றிருக்கிறீர்கள்‌ என்று அறிந்தேன்‌. இது 
மூங்கில்களின்‌ நாடு. இங்குள அனைவருமே விற்தொழில்‌ 
அறிந்துளீர்‌. நான்‌ கற்றுத்‌ தர விழைவது வில்லை அல்ல, 
போரை” என்றாள்‌. சித்ராங்கதன்‌ “போரை 
அதிலீடுபடுதன்‌ வழியாக மட்டுமே கற்க முடியும்‌ என 
எண்ணுகிறேன்‌.” என்றான்‌ “நான்‌ எட்டு வயதில்‌ என்‌ 
முதற்போரை சந்தித்தேன்‌. பன்னிரு முறை 
புண்பட்டிருக்கிறேன்‌” என்றான்‌. பெருமூச்சுடன்‌ 
விழிதிருப்பி நீரொளி தெரிந்த முகத்துடன்‌ “பல நூறு 
போர்கள்‌. இறப்புமுனைகள்‌. இன்று அவற்றைக்‌ 
கணக்கிடுவது கூட இயலாது என்று படுகிறது.” 


ஃபால்குனை புன்னகைத்து “ஆயிரம்‌ களம்‌ கண்டாலும்‌ 
அடுத்த களம்‌ முற்றிலும்‌ புதியதென்றுணர்ந்தவனே 
வீரன்‌” என்றாள்‌. “ஆம்‌” என்று சித்ராங்கதன்‌ பெருமூச்சு 
விட்டான்‌. “ஒவ்வொரு களமும்‌ வேறுவேறு. ஒவ்வொரு 
களத்திற்கும்‌ செல்லும்‌ நம்‌ உள்ளமும்‌ உடலும்‌ வெவ்வேறு. 

னால்‌ களம்தோறும்‌ மாறாதிருக்கும்‌ சில உண்டு 
நம்மில்‌. நான்‌ கற்பிக்க விழைவது அதையே” என்று 
ஃபால்குனை சொன்னாள்‌. “இங்கு நாம்‌ 
படைக்கலங்களை தொட வேண்டியதில்லை. 
படைக்கலங்களை நம்‌ கைகள்‌ ஏந்தியிருக்கலாம்‌. 
உள்ளமே அவற்றை ஆள்கிறது”. 


“இளவரசே, தெய்வங்கள்‌ கைகள்‌ பெருகி 
படைக்கலங்களைப்‌ பூண்டிருக்கும்‌ சிலைகளை 


கண்டிருப்பீர்கள்‌. கைகள்‌ பெருகுவதே போர்க்கலை 
என்று அறிக! இரு கைகள்‌ கொண்டவர்‌ என்பதனால்‌ 
பார்த்தர்‌ சவ்யசாசி எனப்படுகிறார்‌. தன்னை 
இரண்டாகப்பகுத்துக்கொள்ளும்‌ திறன்கொண்டவர்‌ 
அவர்‌. நான்காக எட்டாக பதினாறாக விரியும்‌ 
திசைகளென கைகளைக்‌ கொண்டவை தெய்வங்கள்‌. 
பிரம்மம்‌ என்பது கைகளற்றது, படைக்கலங்கள்‌ மட்டுமே 
கொண்டது” ஃபால்குனை சொன்னாள்‌. “பயின்று 
அடையப்படுவது அனைத்தையும்‌ நீங்கள்‌ 
அறிந்திருக்கிறீர்கள்‌. ஊழ்கத்தில்‌ அமைந்து கற்பவை 
மட்டுமே இனி எஞ்சியுள்ளன.” 


“அவற்றை கற்கவிழைகிறேன்‌” என்றான்‌ சித்ராங்கதன்‌. 
ஃபால்குனை திரும்பி அப்பால்‌ வானிலிருந்து மெல்ல 
வந்து ஒற்றைப்புல்நுனியில்‌ சமன்‌ கொண்டு அமர்ந்த 
நாரையைச்‌ சுட்டி சொன்னாள்‌ “இப்பறவை இதில்‌ 
அமர்வதற்கு முன்னர்‌ இச்சிறு நாணலின்‌ எடை தாங்கும்‌ 
திறனை அறிந்துள்ளது .இங்கு வீசும்‌ காற்றையும்‌ இச்சிறு 
கொடிச்சுருள்தீவு நகர்ந்து செல்லும்‌ திசையையும்‌ 
அறிந்துள்ளது. நோக்குக...” அடுத்த பறவை நாணல்‌ மேல்‌ 
அமர்வதற்கு முன்னரே தன்‌ சிறகுகளைக்‌ குலைத்து 
பிரித்து கால்களை நீட்டிக்கொண்டுவிட்டதை 
சித்ராங்கதன்‌ கண்டான்‌. “ஆம்‌” என்றான்‌ வியப்புடன்‌. 
“தான்‌ அறிந்த புல்நுனியிலேயே அது அமர்கிறது.” 
அப்பறவை அமர்ந்த கணமே விழிசுழற்றி 
நீர்வெளியைத்தான்‌ துழாவியது. 


“இளவரசே, நாணல்‌ நுனியில்‌ இப்பறவை அமர்வதற்கு 
முன்னரே அதனுள்‌ வாழ்ந்த நுண்பறவை ஒன்று அங்கே 
அமர்ந்துவிட்டது. அந்த நுண்பறவை அமர்ந்த முறையில்‌ 
இருந்து கற்றுக்‌ கொண்டவையே அப்பறவை 
அமர்கையில்‌ அதற்கு உதவுகின்றன. அந்த அறிதல்‌ 
அதன்‌ சித்தமறிந்து சிறகறிந்து உகிர்களறிந்து அது அமர 
ஒரு கணம்‌ போதுமானது.” சித்ராங்கதன்‌ அவனை 
அறியாது முன்‌ நகர்ந்து நாணல்‌ மேல்‌ வந்தமர்ந்த 
மூன்றாவது நாரையை நோக்கினான்‌. அது பல்லாயிரம்‌ 
முறை பயின்று தேர்ந்த அசைவுகளுடன்‌ வந்தமர்ந்தது. 
“ஒருமுறை அல்ல, ஓராயிரம்‌ முறை அது அமர்ந்து 
பழகியிருக்கிறது, அந்த ஒரு கணத்தில்‌” என அவன்‌ 
எண்ணத்தை அறிந்தவளாக ஃபால்குனை சொன்னாள்‌. 


“ஒவ்வொரு உடலையும்‌ நிழல்‌ தொடர்கிறது. அதன்‌ முன்‌ 
எழும்‌ ஒளியின்‌ உருவாக்கம்‌ அது. இளவரசே, ஒவ்வொரு 
மானுடனுக்குப்பின்னாலும்‌ தொடர்கிறது வரலாறு எனும்‌ 
நிழல்‌. குலவரலாறு, குடிவரலாறு, முந்தையறிவின்‌ 


வரலாறு. அதையே சுருதி என்கின்றனர்‌. அவனுக்குப்‌ 
பின்னால்‌ ஒளிரவேண்டியது அவனுடைய ஒளியுடல்‌. 
அது உருவாக்கும்‌ நீள்நிழல்‌ அவனுக்கு முன்னால்‌ விழ 
வேண்டும்‌. அவன்‌ செய்வதற்கு ஒருகணம்‌ முன்னரே அது 
அனைத்தையும்‌ செய்திருக்கவேண்டும்‌. அது 
அமர்ந்தெழுந்த பீடங்களிலேயே அவன்‌ அமரவேண்டும்‌. 
அது கடந்து சென்ற வெளியிலேயே அவன்‌ 
காலெடுத்துவைக்கவேண்டும்‌” என்றாள்‌ ஃபால்குனை. 


“அவன்‌ முன்‌ உள்ள பிரத்யக்ஷத்தை அனுமானங்களாக 
மாற்றுவது அதுதான்‌. எவனொருவன்‌ தன்னை 
உண்மையுருவென்றும்‌ கனவுருவென்றும்‌ இரண்டாக 
பகுத்துக்‌ கொள்கிறானோ அவனே திறன்கொண்டு 
களம்காண்பவன்‌. உங்களை விட நூறு மடங்கு பெரிய 
அகஉருவன்‌ ஒருவன்‌ தன்‌ உள்ளங்கையில்‌ உங்களை 
ஏந்தி கொண்டு சென்றால்‌ மட்டுமே உங்கள்‌ இலக்குகளை 
அடையமுடியும்‌. இங்கு நீங்கள்‌ அறியும்‌ 
ஒவ்வொன்றையும்‌ தொட்டெடுத்து தனக்கு உணவாக்கி 
அவன்‌ உடல்‌ பெருத்து எழவேண்டும்‌. ஞானம்‌ கிளை 
தாளாது பழுத்த கனி போல்‌ அவனில்‌ செறிந்திருக்க 
வேண்டும்‌. அதில்‌ ஒரு கனியை சற்றே கொத்தி உண்பதே 
உங்கள்‌ புறஇருப்பென்று உணருங்கள்‌.” 


“ஒரு வெற்றியை அடைந்தவர்கள்‌ ஓராயிரம்‌ முறை 
வெற்றியை நடித்து அறிந்தவர்கள்‌. ஓர்‌ இன்பத்தை 
சுவைப்பவர்கள்‌ ஓராயிரம்‌ முறை அவ்வின்பத்தில்‌ 
திளைத்தவர்கள்‌. சென்று தைக்கும்‌ அம்புக்கு ஒரு கணம்‌ 
முந்தி இலக்கடையும்‌ அம்பொன்று உண்டென்று 
அறிந்தால்‌ வில்லேந்தும்‌ தகுதி பெறுகிறீர்கள்‌” என்றாள்‌ 
ஃபால்குனை. சித்ராங்கதன்‌ தன்‌ முன்‌ வந்து நாணிலில்‌ 
அமர்ந்த நாரை ஒன்றை கூர்நோக்கி அச்சொற்களில்‌ 
மூழ்கி நின்றான்‌. “உங்களை பகிர்ந்து கொள்ளுங்கள்‌. 
இங்குள்ள உடல்‌ ஒரு விதை, அதில்‌ முளைத்த ஒரு 
பெருமரம்‌ கிளை விரித்து வானை அள்ளட்டும்‌” 
என்றாள்‌ ஃபால்குனை. 


சித்ராங்கதன்‌ தன்‌ முழு சித்தத்தாலும்‌ ஒவ்வொன்றாக 
வந்தமரும்‌ நாரைகளையே நோக்கிக்‌ கொண்டிருந்தான்‌. 
நாரை அங்கிருந்தது, நோக்குகிறேன்‌ என்னும்‌ உணர்வு 
இங்கிருந்தது. இரண்டுக்கும்‌ நடுவே கண்காணா நுண்‌ 
கோடென நோக்கு என ஒன்று ஊசலாடியது. கொண்டது, 
கொடுத்தது, ஆக்கி அழித்து ஆக்கி விளையாடியது. 
நோக்கும்‌ நோக்கியும்‌ நோக்கமும்‌ நோக்குதலும்‌ ஆன 
அறிதல்‌ ஒன்று வேறெங்கோ இருந்தது. அவ்விருப்பை 
எட்டித்தொட முடியாதபடி எப்போதும்‌ அகலும்‌ 


அண்மையிலும்‌ தொலைவிலும்‌ என அவன்‌ 
உணர்ந்தான்‌. 


அக்கணத்தில்‌ ஒரு நாரையின்‌ விழி அவனை நோக்கி 
திரும்பியது. முழு நோக்குவட்டத்திலும்‌ அந்த விழி 
மட்டுமே எஞ்சியது. அவன்‌ அஞ்சி விழித்துக்கொண்டு 
தலையை அசைத்தான்‌. “என்ன?” என்றாள்‌ ஃபால்குனை. 
அவன்‌ இல்லை என தலையை அசைத்தான்‌. 
“சொல்லுங்கள்‌” என்றாள்‌ ஃபால்குனை. “கலையும்‌ 
ஓவியங்கள்‌” என்றான்‌. “அருகே மிதக்கும்‌ தக்கை போல்‌ 
அதை நோக்கி நகர்கையில்‌ அலை கொண்டு 
விலகிசென்றது.” அச்சொற்கள்‌ வழியாக அத்தருணத்தை 
கடந்தான்‌. 


“சலிப்புற வேண்டியதில்லை இளவரசே. ஊழ்கமென்பது 
எளிதல்ல. அது முதலில்‌ தன்‌ எல்லைகளையே 
காண்கிறது. வழிகளை அதற்குப்‌ பின்னரே அறிய 
முடியும்‌” என்றாள்‌ ஃபால்குனை. சித்ராங்கதன்‌ “என்‌ 
உள்ளம்‌ நிலை கொள்ளாமலுள்ளது” என்றான்‌. “ஏன்‌? 
என்று ஃபால்குனை கேட்டாள்‌. அவன்‌ விழிதிருப்பி 
“இப்போதென பிறிதெப்போதும்‌ என்‌ உள்ளத்தை நான்‌ 
அறிந்ததில்லை” என்றான்‌. “பட்டில்‌ பொதிந்து 
வைக்கப்பட்ட கருங்கல்‌ என இவ்வுடலுக்குள்‌ உடலை 
உள்ளத்தை உணர்கிறேன்‌.” 


ஃபால்குனை புன்னகைத்து “நல்ல உவமை” என்றாள்‌. 
சித்ராங்கதன்‌ கலைந்து நகைத்து “முன்பொரு பாடகன்‌ 
பாடியது. இத்தருணத்தில்‌ அவ்வுவமையே 
பொருத்தமாகத்தோன்றியது” என்றான்‌. “இன்று 
இப்பொழுதில்‌ பறவையை நோக்கும்‌ ஊழகத்தின்‌ முதல்‌ 
பயிற்சியை நாம்‌ தொடர்வோம்‌. இங்கு அமர்க!” என்று 
ஃபால்குனை தன்னருகே சுட்டிக்காட்டினாள்‌. தன்‌ 
குறடுகளுடன்‌ அவன்‌ முன்னகர “அதை கழற்றுக1” 
என்றாள்‌. அவன்‌ கால்தூக்கி குறடுகளை உருவினான்‌. 
காவலன்‌ அவன்‌ கால்களை முதல்முறையாக பார்த்தான்‌. 
அகழ்ந்தெடுத்து நன்கு கழுவிய 
இன்கிழங்குபோலிருந்தன. கொடிப்படர்வுத்தரையில்‌ 
கால்களை ஊன்றியபோது கூசி நின்றான்‌ சித்ராங்கதன்‌. 
பின்பும்‌ மெல்ல தூக்கிவைத்தான்‌. அவன்‌ உடல்‌ 
விதிர்த்து கண்கள்‌ கசிந்தன. 


“கவசத்தையும்‌ தோள்வளைகளையும்‌ 
கங்கணங்களையும்‌ கழற்றுங்கள்‌. இந்த இன்குளிர்காற்று 
உங்கள்‌ மேல்‌ படட்டும்‌” என்றாள்‌ ஃபால்குனை. 
“ஊழ்கத்திற்கு அணிகள்‌ எதிரானவை. அவை நம்‌ 


உடலசைவில்‌ ஒலிக்கின்றன.” பெருமூச்சுடன்‌ 
தலையசைத்தபடி தன்‌ அணிகளை முழுக்கக்‌ 
கழற்றிவிட்டு சித்ராங்கதன்‌ அவளருகே அமர்ந்தான்‌. 
அவளுடைய நோக்கைக்‌ கண்டு கைகளில்‌ அமைந்த 
மணிக்‌ காப்புகளையும்‌ கழற்றி அருகே வைத்தான்‌. 
காவலன்‌ அவற்றை எடுத்து உள்ளே கொண்டு 
சென்றான்‌. அணிகள்‌ இன்றி தன்‌ உடல்‌ 
எடையற்றிருப்பதை முதற்கணம்‌ உணர்ந்தான்‌. 
மறுகணமே அங்குள்ள அனைத்தின்‌ நோக்குகளும்‌ 
அவன்‌ உடல்மேல்‌ பதிந்து எடைகொண்டன. 


அலைவுற்றுக்கொண்டிருந்தது ஏரி. அவன்‌ அதை 
அப்போதுதான்‌ முதலில்‌ பார்ப்பதுபோல்‌ உணர்ந்தான்‌. 
நீரின்‌ நிறமின்மையின்‌ ஒளி. நிறமின்மை கொண்ட 
நிறமென நீலம்‌. அறியா இளமை ஒன்றில்‌ அவன்‌ 
தந்தையின்‌ மடியிலமர்ந்து அதன்மேல்‌ களிப்படகில்‌ 
சென்றுகொண்டிருந்தான்‌. அருகே அன்னை இருந்தாள்‌. 
சுற்றிலும்‌ நாரைகள்‌ இதழ்‌ மலர்ந்திருந்த நீலப்பரப்பு 
நெளிந்தது. அவன்‌ அதை நோக்கி கைநீட்டி வா வா என 
விரலசைத்தான்‌. பின்பு திரும்பி “தந்தையே, 
இவ்வண்ணம்‌ நீலத்தில்‌ வெண்பூ விரிந்த ஆடை ஒன்று 
எனக்கு வேண்டும்‌” என்றான்‌. 


ஒருகணம்‌ பொருளின்றி அவனை நோக்கிய தந்தை 
“மூடா” என்று கூவியபடி அவனைத்‌ தூக்கி நீரில்‌ 
வீசினார்‌. அன்னை அலறியபடி எழுந்துவிட்டாள்‌. 
“செலுத்து படகை. அவன்‌ ஆணென்றால்‌ திரும்பி நீந்தி 
வரட்டும்‌” என்றார்‌ தந்த. “அவனுக்கு நீச்சல்‌ தெரியாது... 
அவன்‌ சிறுகுழந்தை” என்று அன்னை அலறினாள்‌. 
அவன்‌ பற்றிக்கொண்டு மிதந்த கொடிச்சுருள்‌ 
நெக்குவிட்டு பிரிய நீரில்‌ மூழ்கத்தொடங்கினான்‌. 
“அன்னையே அன்னையே! என்று அவன்‌ அழைத்தபோது 
குரலெழவில்லை. நீர்‌ வாய்க்குள்‌ புகுந்தது. குரல்‌ ஒரு 
கொப்புளமாக வெடித்தெழக்‌ கண்டபடி அவன்‌ நீருள்‌ 
இறங்கினான்‌. 


அவனுக்குமேல்‌ குமிழிகள்‌ வெடிக்கும்‌ ஒலியுடன்‌ 
நீர்ப்பலகைகள்‌ மூடிக்கொண்டன. ஓசைகள்‌ மழுங்கி 
மழுங்கி அவ்வொளி போலவே குழைந்தாடின. 
அலறலோசை ஆடிப்பரப்பில்‌ கைவழுக்கும்‌ கீச்சொலி 
என எங்கோ கேட்டது. தலைக்குமேல்‌ ஒரு துடுப்பு நீரை 
கொப்புளங்களாக கீறியபடி அப்பால்‌ சென்றது. 
ஆழத்திலிருந்து நீல இருள்‌ எழுந்து அணுகி வந்தது. 
அப்போது அவன்‌ எண்ணியது எதை? மூச்சிறுதியென, 
துளியுதிரும்‌ கணமென அவனில்‌ நின்றது ஒரு விழைவு. 


அது என்ன? 


எண்ணங்கள்‌ உதிர்ந்தழிய உயிர்‌ கைகால்களை தான்‌ 
எடுத்துக்கொண்டது. உதைக்க உதைக்க 
இலைகளைப்போல நழுவவிட்டன நீர்ப்பாளங்கள்‌ 
என்றாலும்‌ அவனால்‌ மேலே எழ முடிந்தது. கைகள்‌ 
துழாவித்துழாவி நீரின்‌ எதிர்விசை அமையும்‌ 
கோணத்தை கற்றுக்கொண்டன. இறுதி உந்தலில்‌ எழுந்து 
நீரைப்பிளந்து ஆவேசத்துடன்‌ மூச்சை விட்டான்‌. 
மீண்டும்‌ மூழ்கி எழுந்தபோது எளிதாக இருந்தது. மீண்டும்‌ 
மூழ்கி எழுந்தபோது நீரைத்‌ துழாவக்‌ கற்றிருந்தன 
கைகால்கள்‌. கைகளை தூக்கி வைத்து கால்களைப்‌ 
பரப்பி உதைத்து முன்னால்‌ சென்றான்‌. 


அப்பால்‌ சென்ற படகிலிருந்த அவன்‌ தந்தை எழுந்து 
இடையில்‌ கைவைத்து அசையாமல்‌ நின்றார்‌. அவன்‌ 
நீந்தி அருகே சென்றதும்‌ துடுப்பை நீட்டும்படி 

ணைட்டார்‌. நீட்டப்பட்ட துடுப்பைப்‌ பற்றி அவன்‌ 
மேலேறி கவிழ்ந்து படகில்‌ விழுந்ததும்‌ அன்னை குனிந்து 
அவனை எடுத்துக்கொண்டாள்‌. நெஞ்சோடணைத்து 
“என்‌ மைந்தன்‌! ஆண்மகன்‌! என்‌ மைந்தன்‌ ஆண்மகன்‌!” 
என்றாள்‌. தந்தை புன்னகையுடன்‌ அமர்ந்தபடி “அதில்‌ 
அவன்‌ இனி உறுதியாக இருக்கட்டும்‌” என்றார்‌. 


அன்றுமாலை அரண்மனையின்‌ 
படைக்கலப்பயிற்சியிடத்தில்‌ அவனை 
வரச்சொல்லியிருந்தார்‌. அங்கே சென்றபோது கால்கள்‌ 
கட்டப்பட்ட நாரைகள்‌ சிறகடித்து எழமுயன்று 
ஒருக்களித்து விழுந்து தரையில்‌ தவழ்ந்து எழுந்து 
மீண்டும்‌ சிறகடிப்பதை கண்டான்‌. “வருக” என்ற 
சித்ரபாணன்‌ தன்‌ உடைவாளால்‌ ஒரு நாரையின்‌ 
கழுத்தைச்‌ சீவி எறிந்தார்‌. திகைத்த நாரை குருதி 
கொப்பளிக்கும்‌ நீண்ட கழுத்து நெளிய நின்று பின்னர்‌ 
ஓடி கீழே விழுந்து கால்களை உதைத்து விரல்களை 
விரித்து சுருக்கி வலிப்பு கொண்டது. 


“உம்‌” என அவர்‌ ஆணையிட்டார்‌. படைத்தலைவர்‌ “இந்த 
நாரைகள்‌ அனைத்தையும்‌ கொல்லுங்கள்‌ இளவரசே” 
என்றார்‌. அவன்‌ தந்தையை நோக்கியபின்‌ வாளை 
வாங்கிக்கொண்டான்‌. அதை ஒருமுறை காற்றில்‌ 
சுழற்றியபின்‌ சீரான நடையுடன்‌ சென்று ஒவ்வொரு 
பறவையாக வெட்டித்தள்ளினான்‌. வாள்சுழலலில்‌ 
தெறித்த குருதித்துளிகள்‌ அவனைச்சூழ்ந்து பறந்து 
உடல்மேல்‌ பெய்து வழிந்தன. உடை நனைந்து 
ஒட்டிக்கொண்டது. கால்களைத்‌ தூக்கி வைத்தபோது 


செந்நீர்த்‌ தடம்‌ பதிந்தது. கால்விரல்கள்‌ ஒன்றுடன்‌ ஒன்று 
ஒட்டின. 


தன்னைச்சூழ்ந்து குருதி சிதற சிறகடித்துக்கிடந்த 
நாரைகளின்‌ உடல்களை நோக்கியபடி அவன்‌ வாள்‌ 
தாழ்த்தி நின்றான்‌. “அந்த வாளை உன்‌ கழுத்தின்‌ 
பெருநரம்பின்‌ மேல்‌ வைத்துக்கொண்டு நில்‌” என்றார்‌ 
சித்ரபாணன்‌. அவன்‌ வாளை வைத்தபோது கைகள்‌ 
நடுங்கவில்லை. அவனுடைய தெளிந்த விழிகளை 
நோக்கி சிலகணங்கள்‌ நின்றபின்‌ சித்ரபாணன்‌ 
புன்னகைசெய்தார்‌. 


“இப்பறவையை பார்க்கையில்‌ உங்களுக்குள்‌ என்ன 
நிகழ்கிறது?” என்றாள்‌ ஃபால்குனை. விழித்தெழுந்த 
சித்ராங்கதன்‌ “தனிமை” என்றான்‌. “முற்றிலும்‌ 
தனித்திருக்கிறேன்‌.” ஃபால்குனை “பறவையை 
பார்க்கையில்‌ பறவையுடன்‌ என்னுள்‌ எழும்‌ 
பறவையெனும்‌ எண்ணம்‌ அறியாச்சரடொன்றால்‌ 
இணைக்கப்படுகிறது. அக்கணமே அந்நிகழ்வைப்‌ 
பார்க்கும்‌ பிறிதொன்று என்னிலிருந்து விலகிச்‌ 
செல்கிறது. அப்பிறிதொன்றைப்‌ பார்க்கும்‌ பிறிதொன்று 
அதன்‌ பின்‌ எழுகிறது. ஒன்று நூறென பெருகி 
இவ்வெளியெங்கும்‌ நானே சூழ்ந்திருக்கிறேன்‌. விரிசலிட்ட 
பளிங்கில்‌ என பல நூறு முகங்கள்‌” என்றாள்‌ 


“அவ்வறிதல்‌ ஒரு தழலாட்டம்‌. தழல்‌ எரிந்து 
தன்னைத்தானே அணைத்துக்கொள்வது” என்று 
ஃபால்குனை தொடர்ந்தாள்‌. “அகம்‌ மெல்ல 
அணைந்தபின்‌ நான்‌ இந்நாரையை பார்க்கையில்‌ 
இங்குளேன்‌ என்றும்‌, அங்குளது என்றும்‌, அறிகிறேன்‌ 
என்றும்‌, அறிவென்றும்‌ நான்கு முனைகள்‌ எழுகின்றன. 
ஒவ்வொன்றும்‌ மழுங்கி ஒன்றாகி பின்‌ அணைகின்றன. 
அறிவு எனும்‌ ஒன்று மட்டுமே எஞ்சுகிறது.” 


“ஆம்‌, முழுமை கொண்ட ஒன்று மிக அருகே உள்ளது. 
தற்செயலென தன்னைக்‌ காட்டி நோக்கு பட்டதும்‌ 
மறைகிறது” என்றான்‌ சித்ராங்கதன்‌. “ஆனால்‌ 
பறவையின்‌ விழிகளை சந்திக்க அஞ்சுகிறேன்‌.” “ஏன்‌?” 
என்றாள்‌. அவன்‌ பெருமூச்சு விட்டான்‌. அவனை 
சற்றுநேரம்‌ நோக்கியபின்‌ “இங்கமர்ந்து என்‌ 
விழிக்கோணத்தில்‌ அப்பறவையை பாருங்கள்‌. உங்கள்‌ 
உடல்‌ இங்கே உதிரட்டும்‌. விழி தன்‌ ஊன்‌ வடிவை உதறி 
ஒளி மட்டுமென ஆகட்டும்‌. ஒளி சென்று அப்பறவையை 
தொடட்டும்‌” என்றாள்‌ ஃபால்குனை. 


அவன்‌ செவியறியாது நெஞ்சு நுழையும்‌ குரலென அது 
ஒலித்தது. “அப்பறவை என்றான அவ்வறிதல்‌ 
அதிலிருந்து பிரிந்து எழட்டும்‌. அது மீண்டு வந்து சேர 
ஓரிடமின்றி வெளியில்‌ எஞ்சட்டும்‌.” அவள்‌ குரல்‌ 
ஆணென்றும்‌ பெண்ணென்றுமில்லாத எண்ணமென்றே 
இருந்தது. “ஆனால்‌ இவை அனைத்தும்‌ வெறும்‌ 
சொற்கள்‌. இச்சொற்கள்‌ அந்நிலை நோக்கி இழுக்க 
வல்லமை கொண்டவை என்பதனால்‌ மட்டுமே 
சொல்லப்படுகின்றன. அந்நிலை அடைந்ததுமே இவை 
பொருளற்று எங்கோ உதிர்ந்து மறைந்து அழிந்துவிட 
வேண்டும்‌.” 


சித்ராங்கதன்‌ அவள்‌ விழிகள்‌ சுடர்வதை நோக்கினான்‌. 
எதிரே இருந்த நாரையை நோக்கி தன்‌ 
முழுத்தன்னுணர்வையும்‌ விழியில்‌ நாட்டினான்‌. அதை 
நோக்கிய நோக்குகள்‌ ஒன்று மேல்‌ ஒன்றென 
அடுக்கப்பட்டன. நோக்குகளின்‌ மாலை. 
மாலையிணைந்த மலர்‌. மலர்குவிந்த மொக்கு. மொக்குள்‌ 
கரந்த மணம்‌. கொதிக்கும்‌ புதுக்குருதி மணம்‌ அது. 
அவன்‌ உடல்‌ தளர்ந்தது. அவன்‌ இருந்த அந்த கொடித்தீவு 
ஃபால்குனையை அவனிடமிருந்து பிரித்தபடி இரண்டாக 
கிழிபட்டது. ஒவ்வொரு கொடி இணைப்பாக நரம்புகள்‌ 
என அறுபட்டு ஓசையின்றி பிரிந்து விலகத்‌ தொடங்கின. 


பதைப்புடன்‌ அவன்‌ கைநீட்ட முயன்றபோது உடல்‌ 
செயலிழந்திருந்தது. சொல்லெடுத்து அவளை அழைக்க 
விழைந்தான்‌. அத்தனை சொற்களும்‌ முன்னரே 
உதிர்ந்துவிட்டிருந்தன. பிளந்த இடைவெளியில்‌ அடியிலி 
கருமையென எழுந்தது. தவித்து தவித்து முள்முனையில்‌ 
நின்று தத்தளித்துவிட்டு கை நீட்டி எம்பித்தாவினான்‌. 
மலைச்சரிவின்‌ செங்குத்தான ஆழத்தில்‌ விழப்போகும்‌ 
போது கைநீட்டி விளிம்பின்‌ வேரைப்பற்றிக்‌ கொள்ளும்‌ 
மப்புடன்‌ அவள்‌ கைகளை பற்றிக்‌ கொண்டான்‌. மூச்சு 
ற உடல்வியர்த்து நடுங்க முனகினான்‌. 


ஃபால்குனையின்‌ கைகள்‌ நீண்டு அவன்‌ தோளை 
வளைத்தன. தன்‌ உடலை வளைத்து அவள்‌ தோளில்‌ 
முகம்‌ அமைத்து உடல்‌ சேர்த்துக்‌ கொண்டான்‌. அவன்‌ 
உடல்‌ காற்றின்‌ விரைவில்‌ அதிரும்‌ இலை போல நடுங்கிக்‌ 
கொண்டிருந்தது. மேலும்‌ மேலும்‌ அவன்‌ 
ஃபால்குனையின்‌ உடலில்‌ தன்னை ஒட்டிக்‌ கொண்டான்‌. 
புயல்‌ காற்றில்‌ பாறை மேல்‌ படியும்‌ மென்‌ பட்டு போல. 
மண்ணில்‌ ஊன்றி தன்னை செலுத்திக்கொள்ளும்‌ 
மண்புழு போல. 


பிறிதின்றி படிந்ததும்‌ அவன்‌ உடலின்‌ அதிர்வு 
இல்லாமலாயிற்று. அந்தக்‌ கணம்‌ வரை தத்தளித்த 
நோக்கு கூராகியது. அவன்‌ அந்த நாரையை 
நோக்கியபோது நாரை மட்டுமே எஞ்சியது. பின்பு 
நாரையும்‌ மறைந்தது. நாரையென தன்னைக்‌ காட்டிய 
அறிதல்‌ மட்டுமே அங்கே இருந்தது. அவ்வறிதலின்‌ உள்‌ 
சென்று சேரும்‌ பெருங்கடலின்‌ விரிவை கண்டான்‌. அது 
நான்‌ என்றுணர்ந்தான்‌. அங்கிருந்தான்‌. “ம்‌?” என்றாள்‌ 
ஃபால்குனை. “நாரை... இனியது, மெல்லியது” என 
அவன்‌ சொன்னான்‌. ஈரக்களிமண்‌ என 
சொல்குழைந்திருந்தது. “ம்‌?” என்றாள்‌ ஃபால்குனை. 
அவன்‌ கண்களில்‌ நீர்‌ சுரக்க “தன்‌ கூட்டில்‌ அமர்ந்த 
அன்னைநாரையின்‌ விழிகள்‌” என்றான்‌. 

மீண்டும்‌ தன்னை உணர்ந்த சித்ராங்கதன்‌ திகைத்து 
எழுந்த விசையில்‌ நீர்ப்புதர்த்தீவு சற்று அசைந்து 
நகர்ந்தது. ஃபால்குனை விழிதூக்கி அவனை நோக்கி 
“என்ன?” என்றாள்‌. அவன்‌ தொலைவில்‌ ஒளி 
அலையபடித்த ஏரிப்பரப்பை நோக்கியபடி இறுகி 
நின்றான்‌. “சொல்லுங்கள்‌” என்றாள்‌ ஃபால்குனை. 
“இல்லை” என்றபின்‌ அவன்‌ பெருமூச்சுவிட்டு “நான்‌ 
மீள்கிறேன்‌” என்றான்‌. “எங்கு?” என்றாள்‌ ஃபால்குனை. 
“அரண்மனைக்கு” என்று அவன்‌ அவளை 
நோக்காமலேயே சொன்னான்‌. 


“என்ன?” அவள்‌ மீண்டும்‌ கேட்டாள்‌. “நான்‌ இப்பொழுது 
அறிந்தது...” என்றபின்‌ “நான்‌ மீள்கிறேன்‌” என்றான்‌. 
சுட்டுவிரல்‌ நகத்தைக்‌ கடித்து விழிதாழ்த்தி “நான்‌ இனி 
வரப்போவதில்லை” என்றான்‌. “என்ன அறிந்தீர்கள்‌ 
இளவரசே?” என்றாள்‌ ஃபால்குனை. “நான்‌...” என்றபின்‌ 
சித்ராங்கதன்‌ அந்த சொல்‌ பொருத்தமற்றிருக்கிறது என 
உணர்ந்து “பிறிதொன்று...” எனத்தொடங்கி “இல்லை, 
நான்‌ போகிறேன்‌...” என்றபடி குடிலை நோக்கி சென்றான்‌. 


ஃபால்குனை கையூன்றி எழுந்து பறந்த தன்‌ ஆடையை 
இழுத்து செருகியபடி “இங்கு காற்று சற்று விரைந்து 
வீசுகிறது” என்றாள்‌. இயல்பாக வந்த அந்த 
சொற்றொடரால்‌ உளவிசை சற்றே தழைந்த சித்ராங்கதன்‌ 
சிறு நீள்மூச்சுடன்‌ “ஆம்‌” என்றான்‌. “மொத்த நகரையே 
கிழக்கு நோக்கி தள்ளிக்‌ கொண்டு செல்கிறது. 
விந்தைதான்‌... “ என்றாள்‌ ஃபால்குனை. “இடம்மாறுநகர்‌ 
என்று பிறிதொன்று பாரதவர்ஷத்தில்‌ இல்லை.” காவலன்‌ 
“உருமாறவும்‌ செய்கிறது... வளர்பிறை காலத்தில்‌ இது 
பெண்‌. தேய்பிறையில்‌ ஆண்‌” என்றான்‌. ஃபால்குனை 
திரும்பி நோக்க “பெண்ணாக இருக்கையில்‌ இது கிழக்கே 
குவிந்திருக்கும்‌. ஆணாக இருக்கையில்‌ நீர்வெளியெங்கும்‌ 
பரவியிருக்கும்‌” என்றான்‌. 


“கிழக்கிலிருந்து வடமேற்கு நோக்கி காற்று 
வீசத்தொடங்கும்போது இத்தீவுகள்‌ அனைத்தும்‌ திரும்பி 
செல்லத்தொடங்கும்‌” என்றான்‌ சித்ராங்கதன்‌. “ஒவ்வொரு 
ஐந்து நாளுக்கும்‌ ஒரு முறை இந்நகரின்‌ அமைப்பு 
முற்றிலும்‌ மாறிவிடுகிறது. நடுவே அரசரின்‌ அரண்மனை 


மட்டுமே நிலைத்திருக்கிறது. ஆகவே இந்நகரை பெரும்‌ 
சக்கரம்‌ என்பவர்கள்‌ உண்டு. அரசர்‌ அதன்‌ அச்சு” 
என்றான்‌. அவன்‌ குரல்‌ தழுதழுத்திருந்தது. 
அழுதுமுடிந்து பேசுபவன்‌ போல. மூச்சை இழுத்து தன்‌ 
உடலை நேராக நிறுத்திக்கொண்டான்‌. தோளில்‌ எடை 
ஏற்றிக்கொண்டவன்‌ போல அவன்‌ இடை வளைந்தது. 


ஃபால்குனை நடுவே செம்மண்‌ குன்றுமேல்‌ தெரிந்த 
அரசமாளிகையை நோக்கி “ஆம்‌, உண்மை” என்றாள்‌. 
அவள்‌ நோக்கு தன்னை தொட்டதும்‌ சித்ராங்கதன்‌ 
மீண்டும்‌ விதிர்த்தான்‌. திரும்பி காவலனை நோக்கி 
மென்மையான குரலில்‌ “என்‌ குறடுகள்‌” என்றான்‌. தன்‌ 
கால்கள்‌ நிலையற்ற கொடிப்பரப்பில்‌ 
ஊன்றியிருப்பதனால்தான்‌ உடல்‌ சமன்குலைகிறது 
என்று நினைத்துக்கொண்டான்‌. காவலன்‌ அளித்த 
குறடுகளுக்குள்‌ கால்களைச்‌ செலுத்தி நிமிர்ந்து 
நின்றபோது அவன்‌ விழிகள்‌ மாறின. காவலனிடம்‌ “நான்‌ 
கிளம்புகிறேன்‌, படகை எடுக்கும்படி அவனிடம்‌ சொல்‌” 
என்றான்‌. 


“இளவரசே, நீங்கள்‌ அறிந்த நிலை வேதநிறைவுக்‌ 
கொள்கையால்‌ பல முறை விளக்கப்பட்டுள்ளது. 
இரண்டின்மை என்று அதை சொல்கிறார்கள்‌. ஜேயியும்‌ 
ஞாதாவும்‌ ஒன்றாகி ஞானம்‌ மட்டும்‌ எஞ்சும்‌ நிலை. அந்த 
ஞானமும்‌ முதல்‌ முடிவிலா ஞானவெளியாகிய ஒன்றின்‌ 
சிறுதுளியே. நீராவியும்‌ குளிர்காற்றும்‌ இணைந்து 
நீர்த்துளியாகி அந்நீர்த்துளி கடலில்‌ சென்றடைவது 
போல்‌ என்று அதை விளக்குகிறார்கள்‌” என்றாள்‌ 
ஃபால்குனை. தன்‌ கைகளில்‌ தோள்வளைகளையும்‌ 
கங்கணங்களையும்‌ அணிந்தபடி “வெறும்‌ சொற்கள்‌” 
என்றான்‌ சித்ராங்கதன்‌. “இத்தனை 
சொற்களைக்கொண்டு அதை விளக்கி என்ன பயன்‌?” 


“சொற்கள்‌ அதன்‌ மீதான ஐயங்களையே களைகின்றன. 
அறிதல்‌ அங்கு அக்கணத்தில்‌ நிகழ்கிறது” என்றாள்‌ 
ஃபால்குனை. “நான்‌ இன்று எதையும்‌ அறியவில்லை” 
என்றபின்‌ “அகம்‌ நிலைகுலைந்துள்ளது. 
அவைக்கூடத்தில்‌ நாளை சந்திப்போம்‌” என்றபடி படகை 
நோக்கி நடந்தான்‌. ஃபால்குனை “எனில்‌ அவ்வண்ணமே 
ஆகுக” என்றபின்‌ “நான்‌ இவ்வேரியில்‌ சற்று நீந்தி 
வரலாமென்று எண்ணுகிறேன்‌” என்றாள்‌. “இங்கா?” 
என்றான்‌ சித்ராங்கதன்‌. “ஆம்‌, ஆழத்தில்‌” என்றாள்‌ 
ஃபால்குனை. “ஆழத்தில்‌ நாம்‌ அறியாதவை 
முடிவிலாதுள்ளன.” 


அவள்‌ தன்‌ மேலாடையைச்‌ சுற்றி இடையில்‌ செருகிய 
பின்‌ துள்ளி நீரில்‌ அம்பென குதித்து மூழ்கி மறைந்தாள்‌. 
அவள்‌ சென்ற சுழியின்‌ அலை வட்டங்களை நோக்கி சில 
கணங்கள்‌ நின்றபின்‌ அவன்‌ திரும்பி படகை நோக்கி 
மீண்டும்‌ ஓர்‌ அடியெடுத்து வைத்தான்‌. அவள்‌ 
சென்றபாதை குமிழிகளாகத்‌ தெரிந்தது. நிறமின்மையை 
வடிவமாகக்‌ கொண்ட மீன்கூட்டங்கள்‌ அங்கே மொய்த்துச்‌ 
சுழன்றன. நீர்‌ இந்திரனைப்போல்‌ உடலெங்கும்‌ விழிகள்‌ 
கொண்டது. அவன்‌ படகில்‌ ஏறிக்கொண்டான்‌. 


நீருக்குமேல்‌ எழுந்த ஃபால்குனை அவனை நோக்கி “வா” 
என்றாள்‌. அவன்‌ திகைத்து காவலனை நோக்க “வா” 
என்றாள்‌ மீண்டும்‌. அவள்‌ மூழ்கிய இடத்தில்‌ கூந்தல்‌ 
அலையாகி சுழன்று மறைந்தது. சித்ராங்கதன்‌ எழுந்து 
தன்‌ குறடுகளை விரைந்து கழற்றி வீசிவிட்டு நீரில்‌ 
பாய்ந்தான்‌. அவன்‌ உடலணிந்த கவசமும்‌ 
தோள்வளைகளும்‌ அவனை இறுகிய இரும்புப்பாவை 
என செங்குத்தாக மூழ்கச்செய்தன. 


நீருக்குள்‌ மூழ்கி தன்‌ அருகே வந்த சித்ராங்கதனை 
ஏறிட்டு நோக்கி ஃபால்குனை சிரித்தாள்‌. பற்கள்‌ மின்னிய 
வாயிலிருந்து அவள்‌ மூச்சு பொற்குமிழ்களாக மாறி 
வீங்கி பருத்து மேலே சென்று மறைந்தது. அவள்‌ கை 
நீண்டு வந்து அவன்‌ கைகளை பற்றிக்‌ கொண்டதும்‌ 
அவன்‌ மூழ்கிய விரைவு குறைந்தது. அவன்‌ கவசத்தை 
அவள்‌ கழற்றினாள்‌. அது திரும்பித்‌ திரும்பி மூழ்கி நீரின்‌ 
இருளுக்குள்‌ சென்றது. இருவரும்‌ நீர்க்கொடிகள்‌ நெளிந்த 
ஆழத்தில்‌ உடலால்‌ துழாவிச்‌ சென்றனர்‌. இருவர்‌ 
உடல்களும்‌ ஒன்றையொன்று மெல்ல தொட்டு வழுக்கி 
விலகின. மெல்ல தொடுகையிலேயே தோல்‌ நுண்ணிதின்‌ 
அறிகிறது. 


நீர்ப்பரப்பைப்‌ பிளந்து மேலே வந்து மூச்சிழுத்து சிரித்த 
ஃபால்குனை “ஆழம்‌ பிறிதோர்‌ உலகம்‌” என்றாள்‌. “ஆம்‌” 
என்றான்‌ சித்ராங்கதன்‌. “அங்கு மேலிருந்து மூழ்கியவை 
அனைத்தும்‌ சென்று நிறைந்துள்ளன.” அவள்‌ அவன்‌ 
விழிகளை நோக்கியபின்‌ “அங்கு செல்வோம்‌” என்றாள்‌. 
“அங்கு சென்றவர்கள்‌ மீள்வதில்லை என்கிறார்கள்‌” 
என்றான்‌ சித்ராங்கதன்‌. “மீளாவிட்டால்‌ என்ன?” 
என்றபின்‌ ஃபால்குனை மீண்டும்‌ மூழ்கினாள்‌. அவள்‌ 
நெளியும்‌ கால்களுக்கு அருகே சித்ராங்கதன்‌ மூழ்கி 
வந்தான்‌. கால்களை இழுத்து வளைந்து அவன்‌ 
முகத்தை நோக்கி நீர்க்குமிழிகளென சிரித்தபடி அவள்‌ 
இறங்கிச்‌ சென்றாள்‌. 


காலால்‌ நீரை உந்தி கை நீட்டி அவளை அவன்‌ 
தொடர்ந்தான்‌. அந்த ஏரியில்‌ அவன்‌ விழுந்து 
நீந்தக்கற்றபின்‌ இறங்கியதேயில்லை. ஆனால்‌ அந்த 
முதல்‌ மூழ்கலை ஒவ்வொரு நீர்க்குமிழியையும்‌ 
அலைநெளிவையும்‌ என நினைவிலிருந்து மீட்டெடுக்க 
முடிந்தது. ஒவ்வொரு எண்ணமென மீண்டும்‌ 
அடையமுடிந்தது. அன்று ஆழம்‌ அவனை 
அச்சுறுத்தியது. ஆழம்‌ அப்பால்‌ என இருக்கவில்லை. 
அவனைச்‌ சூழ்ந்த கைகளையும்‌ கால்களையும்‌ 
பற்றியிருந்தது. கீழே மேலும்‌ மேலும்‌ செறிந்து சென்றது. 
நீர்‌ என்பதே ஆழம்‌ மட்டும்தான்‌. 

அப்போது ஆழம்‌ ஈர்ப்பு கொண்டிருப்பதை உணர்ந்தான்‌. 
பாதிமூடிய கருவூலப்பெட்டி. அவன்‌ தலைக்குமேல்‌ 
ஃபால்குனை றிக்த்பம்‌ கருங்குழல்‌ சுருள்கள்‌ அலையில்‌ 
நெளிய அவனை நோக்கினாள்‌. அவன்‌ எம்பி ஆடையை 
பற்ற வந்தான்‌. அவள்‌ அக்கைகளை தன்‌ கால்களால்‌ 
உதைத்து விலகிச்‌ சென்றாள்‌. அவன்‌ தோள்வளைகளும்‌ 
கங்கணங்களும்‌ எடைமிகத்‌ தொடங்கின. அவன்‌ உடல்‌ 
மேலும்‌ மேலும்‌ என ஆழத்தை நாடி சென்றது. 
அவனுக்குமேல்‌ சுருண்டும்‌ குவிந்தும்‌ சுழன்றும்‌ அவள்‌ 
கடந்து செல்வதை சித்ராங்கதன்‌ கண்டான்‌. 

கைகளால்‌ நீரை உந்தி கால்களால்‌ மிதித்து மேலிருந்த 
அனைத்தையும்‌ பின்‌ தள்ளி அவளை தொடர்ந்தான்‌. 


அவள்‌ உடலிலிருந்து எழுந்த மேலாடை நீண்டு 
அலையடித்தது. அதை பற்றி அவன்‌ இழுக்கையில்‌ 
சிரித்தபடி சுழன்று அதை கைவிட்டு வளைந்து இருண்ட 
ஆழத்திற்கு ஒளிரும்‌ உள்ளங்கால்களுடன்‌ அவள்‌ 
இறங்கி மறைந்தாள்‌. அவ்வாடையை தன்னைச்‌ சுற்றி 
நெளிந்த ஒளியென கண்டான்‌. முகத்தில்‌ அதன்‌ 
மென்பரப்பு உரசிச்சென்றது. நீர்ப்‌ பலகைகளை 
கைகளால்‌ பற்றி திறந்து நீர்த்தாண்களை உதைத்து நீர்த்‌ 
திரைகளை கிழித்து சித்ராங்கதன்‌ ஆழத்தை நோக்கி 
சென்றான்‌. தன்னைச்‌ சூழ்ந்து இருந்த நீரொளி மங்கி 
இருண்டு விட்டதை கண்டான்‌. அவள்‌ எங்கிருக்கிறாள்‌ 
என்று தெரியவில்லை. தொலைவில்‌ வண்ணம்‌ ஒன்று 
கரைந்து வழிந்திருப்பது தெரிந்தது. அது நீண்டு குவிந்து 
நீள்கையில்‌ அவளாகி மாறி மறைந்தது. 


அவனை ஆயிரம்‌ நுண்கைகளால்‌ அள்ளிச்சுழற்றி 
இழுத்துக்‌ கொண்டிருந்த ஆழம்‌ மெல்ல அவ்விசையை 
இழந்து நெளியும்‌ சுவர்ப்பரப்பென ஆயிற்று. அதில்‌ 
இறங்க மூச்சால்‌ இறுக்கி உடலை மேலும்‌ உந்த 
வேண்டியிருந்தது. தசையில்‌ முள்‌ என தன்னை தைத்து 


அதனுள்‌ சென்றான்‌. சற்று தொலைவில்‌ சென்று 
கொண்டிருந்த ஃபால்குனையின்‌ கை வெள்ளைகளும்‌ 
கால்‌ வெள்ளைகளும்‌ மட்டும்‌ அல்லி நிறத்தில்‌ 
தெரிந்தன. அவள்‌ வளைந்து திரும்பியபோது 
கன்னங்களும்‌ கழுத்தும்‌ மின்னி மறைந்தன. அவன்‌ முழு 
மூச்சையும்‌ அசைவென்றாக்கி உந்திச்சென்று நெளிந்த 
அவள்‌ இடைக்கச்சை நுனியைப்பற்றினான்‌. அதைக்‌ 
கழற்றி உதறியபடி அவள்‌ சுழன்று மேலும்‌ ஆழத்திற்கு 
சென்றாள்‌. 


தன்‌ உடலின்‌ ஆடைகளாலேயே நீந்துவதும்‌ அமிழ்வதும்‌ 
அத்தனை கடினமாக இருக்கிறது என்று அவன்‌ 
உணர்ந்தான்‌. நெஞ்சுக்கு பம்‌ மூன்று சரடுகளின்‌ 
முடிச்சுகளை இழுத்து அவிழ்த்து தன்‌ மெய்ப்பையை 
கழற்றி மேலெழுந்து பறந்தகல விட்டான்‌. பின்பு உள்ளே 
அணிந்திருந்த பட்டாலான மெய்யாடையை கழற்றி 
பறந்தெழ விட்டான்‌. அவனது சுரிகுழல்‌ நீரலைகளில்‌ 
அலைபாய்ந்தது. சுழன்று திரும்பியபோது தனக்கு முன்‌ 
நீந்திச்செல்‌ ம்‌ பிறிதொருத்தியைக்‌ கண்டு திகைத்தான்‌. 
அவள்‌ கைந்ட்டி ஃபால்குனையை அடைந்து தோள்சுற்றி 
கைசுழற்றி இறுக்கி அணைத்து அவள்‌ இத களை தன்‌ 
இதழ்களால்‌ கவ்விக்கொண்டபோது உடல்சிலிர்த்தான்‌. 


அவர்களின்‌ ஆடலை மூச்சு தளர அவன்‌ நோக்கி 
நின்றான்‌. ப்ரத நீர்வாயில்‌ திறந்து தன்னை நோக்கி 
வரும்‌ ஒருவனை கண்டான்‌. திரண்ட தோள்களும்‌ நீண்ட 
மெலிந்த கைகளும்‌ கூரிய நகைப்பெழுந்த விழிகளும்‌ 
கொண்டவன்‌. நாண்‌ இழுத்து உச்ச விசையில்‌ அம்பு 
நிறுத்தப்பட்ட மூங்கில்‌ வில்‌ போன்றவன்‌. அவன்‌ அஞ்சி 
பின்னால்‌ நகரமுயன்றபோது நீர்‌ அழுத்தி முன்னால்‌ 
தள்ளியது. துளைக்கும்‌ காமம்‌ நிறைந்த விழிகள்‌. அவன்‌ 
நன்கறிந்த சொல்‌ ஒன்று கரந்த இதழ்கள்‌. அவன்‌ தன்‌ 
உடலை கைகளால்‌ சுற்றி இடைவளைத்து தன்‌ 
இடையுடன்‌ இறுக்கி குனிந்து தன்‌ இதழ்களை 
கவ்விக்கொண்டபோது அவன்‌ தன்னுடலை 
உணர்ந்தான்‌. 


முத்தத்தை உதறி முகம்‌ திருப்பி அவன்‌ நெஞ்சில்‌ 
கைவைத்து உந்தி விலகி மேலேறினாள்‌. கைகளால்‌ தன்‌ 
தோளை தொட்டாள்‌. அவை நூறாண்டுகள்‌ உரசி 
இழைத்த சந்தனத்தடியென மென்மையுடன்‌ 
குழைந்திருந்தன. கைகள்‌ அல்லித்‌ தண்டுகளென 
நெளிந்தன. இரு நீர்க்குமிழிகளென வளைவின்‌ 
ளியுடன்‌ முலைகள்‌ எழுந்திருந்தன. குமிழிமுனை 
ர த்துளியென காம்புகள்‌ சிலிர்த்திருந்தன. குழைந்து 


சரிந்த அடிவயிறை தழுவிச்‌ சென்றது நீரலை ஒன்று. 


அவன்‌ சிரித்தபடி அருகே வந்து அவள்‌ ஆடையைப்‌ 
பற்றி விலக்கி வெற்றுடலாக்கி தன்‌ கைகளில்‌ 
எடுத்துக்கொண்டான்‌. அவள்‌ உடல்‌ எழுந்து விரிந்து 
அவன்‌ உடலை சூழ்ந்தது. அவனை தன்‌ கைகளாலும்‌ 
கால்களாலும்‌ பற்றிக்கொண்டு அவன்‌ தோளில்‌ முகம்‌ 
புதைத்தாள்‌. ஒன்றை ஒன்று நிரப்பும்‌ பொருட்டே 
உருவான இரண்டு உடல்களென தங்களை உணர்ந்தன 
அவை. குளிர்ந்த ஆழத்தில்‌ குருதி வெம்மையால்‌ சிவந்து 
கனன்றது அவள்‌ உடல்‌. இருவர்‌ விழிகளும்‌ ஒன்றை 
ஒன்று கண்டு நகைத்துக்கொண்டன. 


நீரிலிருந்து மேலெழுந்து இருவரும்‌ அவர்களின்‌ 
உடலளவே விட்டமிருந்த மெல்லிய கொடித்தீவின்மேல்‌ 
ஏறிக்கொண்டனர்‌. முதலில்‌ தொற்றி ஏறிய அவன்‌ 
மல்லாந்து படுத்துக்கொள்ள அது அவன்‌ கால்பக்கமாக 
சரிந்தது. அவள்‌ சுற்றிவந்து எதிர்த்திசையில்‌ ஏறி 
குப்புறப்படுத்தாள்‌. அவன்‌ மெல்லதிரும்பி அவள்‌ 
தோளை தொட்டான்‌. அவள்‌ தலையை மட்டும்‌ 
திருப்பினாள்‌. “ஒரு கணத்தில்‌ உன்விழிகள்‌ 
பெண்மைகொண்டுவிட்டன” என்றான்‌. அவள்‌ “உங்கள்‌ 
விழிகள்‌ ஆண்மை கொண்டதுபோல” என்றாள்‌. 
“ஒருகணம்‌...” என்றான்‌. “ஒருகணமா?” என்று அவள்‌ 
கேட்டாள்‌. “ஆம்‌, அங்கே ஆழத்தில்‌ காலமும்‌ செறிந்து 
விடுகிறது.” அவள்‌ புன்னகையுடன்‌ கண்களை 
மூடினாள்‌. 


அவன்‌ அவள்‌ முகத்தருகே தன்‌ முகத்தை 
கொண்டுசென்றான்‌. “ம்‌?” என்றான்‌. “என்ன?” என்றாள்‌. 
“என்ன எண்ணுகிறாய்‌?” என்றான்‌. “எண்ணமென 
ஏதுமில்லை. கள்மயக்கு போல்‌ ஒன்று...” அவன்‌ 
புன்னகையுடன்‌ “என்ன மயக்கம்‌?” என்றான்‌. 
“தெரியவில்லை. இதுவரை இதைப்போல்‌ ஒன்றை 
உணர்ந்ததில்லை” என்றபின்‌ சற்றே ஒருக்களித்து “என்‌ 
கால்விரல்‌ நுனிகள்‌ தித்திக்கின்றன” என்றாள்‌. 
“கால்விரல்களா?” என்றான்‌. “எப்படி?” என்று அவள்‌ 
மூக்கோடு தன்‌ மூக்கை வைத்தான்‌. “இனிய உணவை 
அறிகையில்‌ நா தித்திக்குமே அதைப்போல.” அவள்‌ 
கண்களை மூடி “அந்தத்‌ தித்திப்பு அங்கிருந்து 
தொடைகளுக்கும்‌ இடைக்கும்‌ வயிற்றுக்குமென 
ஏறிவந்து உடலை மூடுகிறது” என்றாள்‌. 


“ம்‌” என அவன்‌ சொன்னது அவள்‌ காதுகளை காற்றென 
தொட்டது. “என்‌ உடல்‌ ஒரு நாவென இனிமையில்‌ 


திளைக்கிறது. காதுமடல்கள்‌ இனிமையில்‌ கூசுகின்றன” 
என்றாள்‌. “என்னால்‌ அதை உணரவே முடியவில்லை” 
என்றான்‌ அவன்‌. “அதையுணர பெண்ணாகவேண்டும்‌ 
போல.” அவள்‌ புன்னகை செய்தபோது கன்னங்களில்‌ 
குழி விழுந்தது. “இந்தக்கன்னக்குழி முன்னர்‌ 
இருந்ததில்லை” என்றான்‌. “அப்போது நான்‌ பெண்ணாக 
இல்லை” என்றாள்‌ கண்களை மூடியபடி. “எப்போது 
பெண்ணானாய்‌?” என்றான்‌. “தெரியவில்லை. நான்‌ 
அறியத்தொடங்குவதற்கு முன்னரே என்‌ ஆழம்‌ 
மாறத்தொடங்கிவிட்டிருந்தது என்று எண்ணுகிறேன்‌.” 


அவன்‌ தோள்மேல்‌ தன்‌ கையை வைத்து “அதையே 
நானும்‌ கேட்கிறேன்‌. நான்‌ பெண்‌ என எப்போது 
அறிந்தீர்கள்‌?” என்றாள்‌. “நான்‌ பெண்ணென்றே 
இருந்தேன்‌. எனவே என்‌ உள்ளம்‌ அதை அறியவில்லை” 
என்றான்‌. “என்‌ உடல்‌ எப்போதோ அதை 
அறிந்திருக்கவேண்டும்‌.” அவள்‌ சிரித்து “நான்‌ 
சொல்லவா?” என்று அவன்‌ காதில்‌ கேட்டாள்‌. “ம்‌” 
என்றான்‌. “என்னை முதலில்‌ தொட்டபோதே” என்றாள்‌. 
அவள்‌ சிரிப்பு அவன்‌ செவிதொடாது உள்ளே சென்று 
ஒலித்தது. 


”என்ன ஆடல்‌ இது?” என்றபடி அவள்‌ மல்லாந்தாள்‌ . 
உடனே தன்‌ உடலை உணர்ந்து கவிழ்ந்து கொண்டாள்‌. 
அவன்‌ சிரித்தபடி அவள்‌ உடலை அணைத்து “எவரிடம்‌ 
மறைக்கிறாய்‌?” என்றான்‌. “தெய்வங்களிடம்‌” என்று 
அவள்‌ சிரித்தாள்‌. “விண்ணகம்‌ முழுக்க 
நின்றிருக்கின்றன பெண்ணை நோக்கும்‌ தெய்வங்கள்‌.” 
அவன்‌ நனைந்து ஒட்டிய அவள்‌ குழல்கற்றைகளை 
நகத்தால்‌ கோதி எடுத்து ஒளியுடன்‌ சிவந்திருந்த 
செவிக்குப்பின்னால்‌ செருகினான்‌. “விழிகள்‌ முன்‌ 
திகழ்கையிலேயே பெண்‌ உடல்‌ திரள்கிறது. விழிகள்‌ 
உன்னை அறியாததனால்‌ நீ முளைத்தெழாமலிருந்தாய்‌” 
என்றான்‌. “தெரியவில்லை...” என்றாள்‌. “ஒரு விழிக்காக 
இப்போது உருக்கொண்டுள்ளாய்‌” என்றான்‌. 


பெருமூச்சுடன்‌ “முன்பு ஒருமுறை இந்த ஏரியில்‌ 
மூழ்கிச்சென்றேன்‌” என்றாள்‌. “அன்று ஆழம்‌ 
அச்சுறுத்தியது. இன்று அது இனிமை தேங்கி இறுகிய 
பரப்பாக உள்ளது. அவ்வப்போது இறங்கிச்சென்று ஒரு 
மிடறு அள்ளி மீளவேண்டிய தேன்‌.” அவன்‌ “அதற்கும்‌ 
அப்பால்‌ கடும்‌ கசப்பின்‌ ஆழங்கள்‌ இருக்கக்கூடும்‌. 
எதுவும்‌ ஒற்றையடுக்கு கொண்டதல்ல” என்றான்‌. அவள்‌ 
“அன்று நான்‌ எதையோ எண்ணினேன்‌” என்றாள்‌. 
“எப்போது?” என்றான்‌. “அன்று மூழ்கிச்செல்லும்போது... 


ஆனால்‌ அதை மறந்துவிட்டேன்‌ தெரியுமா? 
இத்தனைநாளில்‌ எவ்வளவோ முறை இருளில்‌ படுத்து 
நான்‌ எண்ணியதுண்டு அதை. என்‌ நினைவு அங்கே 
செல்வதற்கு முன்னரே நின்றுவிடும்‌.” 


அதையெல்லாம்‌ ஏன்‌ சொல்லிக்கொண்டிருக்கிறோம்‌ 
என்ற எண்ணம்‌ உடனே எழுந்தது. ஆனால்‌ அவனுடன்‌ 
இருக்கையில்‌ மிக எளியவற்றையே 
உரையாடவேண்டுமென அவள்‌ அகம்‌ விழைந்தது. 
அச்சிறியசெய்திகள்‌ அவளை சிறுமியென்றாக்கின. 
அவனருகே தண்டோ கிளையோ எழாது என்றும்‌ 
தளிரென்றே இருக்கவேண்டும்‌ என்று தோன்றியது. 
“என்ன நினைத்தாய்‌?” என்றான்‌ அவன்‌. 
“மறுபிறப்பையா?” அவள்‌ “இல்லை” என்றாள்‌. 
“தெய்வங்களையா?” என்றான்‌. “இல்லை, 
அதையெல்லாம்‌ இல்லை.” அவன்‌ “பின்னர்‌ எதை?” 
என்றான்‌. “தெரியவில்லை” என்றாள்‌. “எனக்கு ஒன்றுமே 
தெளிவாக இல்லை.” 


பின்பு சிரித்து “நான்‌ ஏன்‌ இத்தனை மழலை பேசுகிறேன்‌?” 
என்றாள்‌. அவன்‌ அவள்‌ காதில்‌ “இன்னும்‌ குழவிபோல 
பேசுவாய்‌” என்றான்‌. முகம்‌ சிவந்து விழி திருப்பி “நான்‌ 
எப்போதும்‌ எவரிடமும்‌ மழலை பேசியதில்லை. என்‌ 
தந்தை அதற்கு ஒப்பியதில்லை. ஆண்‌ மகனென்றே 
என்னை அனைவரும்‌ நடத்தினர்‌” என்றாள்‌. 
“பெரும்பாலான பெண்கள்‌ முதல்மழலை பேசுவது 
காதலர்களிடம்தான்‌” என்றான்‌. அவள்‌ சிரித்து “ஏன்‌?” 
என்றாள்‌. “தெரியவில்லை. அவர்கள்‌ 
பேசத்தொடங்கும்போதே அன்னையராக 
எண்ணிக்கொள்கிறார்கள்‌...” என்றான்‌. “நான்‌ 
முதியவளான பின்னரும்‌ மழலை பேசுவேனோ?” 
என்றாள்‌. “பேசுவாய்‌, உன்‌ மைந்தனிடம்‌” என்றான்‌. 


அவள்‌ மூச்சு திணற “என்‌ மைந்தனிடமா?” என்றாள்‌. 
“ஆம்‌, ஏன்‌?” அவள்‌ சற்றுநேரம்‌ அசைவிழந்திருந்தாள்‌. 
கைதொட சுருங்கி மறுதொடுகைக்காக காத்திருக்கும்‌ 
அட்டை போல. பின்பு பாய்ந்தெழுந்து நீரில்‌ குதித்து 
நீந்திச்‌ சென்றாள்‌. அவளுக்குப்‌ பின்னால்‌ குதித்து அவன்‌ 
அவளை துரத்திச்சென்றான்‌. நெடுந்தொலைவில்‌ அவள்‌ 
தலை எழுந்து கூந்தல்‌ உதறி நகைக்க அவன்‌ நீரை 
விலக்கி எட்டிப்பார்த்து கைவீசி நீந்தினான்‌. கைகளை 
உள்ளே செலுத்தி மீன்‌ போல அவள்‌ நீந்தினாள்‌. 
இருவரும்‌ சென்று ஒரு தீவின்‌ இலைத்தழைப்பை 
பற்றிக்கொண்டனர்‌. 


“பெண்ணாகிக்‌ கொண்டிருக்கிறது இது” என்றான்‌. 
அவள்‌ சிரித்துக்கொண்டு அதில்‌ கையூன்றி எழுந்து 
அமர்ந்தாள்‌. அது நீருக்குள்‌ அமிழ்ந்து ஒரு பை என 
அவளை சுமந்தது. “ஏன்‌ சிரிப்பு?” என்றான்‌ அணுகியபடி. 
அவள்‌ கால்களை ஆட்டியபடி “என்னால்‌ ஏன்‌ கைவீசி 
நீந்தமுடியவில்லை என எண்ணிக்கொண்டேன்‌.” அவன்‌ 
அருகணைந்து அவள்‌ கால்களைப்பற்றி “ஏன்‌?” 
என்றான்‌. அவள்‌ வெண்பற்கள்‌ காட்டி சிரித்தபடி புரண்டு 
படுத்து முழங்காலை ஊன்றி மேலேறினாள்‌. “அய்யோ” 
என்றாள்‌. “என்ன?” என்றான்‌. “இங்கே ஒரு கூடு... 
நாரையின்‌ கூடு.” அவன்‌ “கலைக்காதே” என்றான்‌. 


அவள்‌ குனிந்து அக்கூட்டிலிருந்த சிறிய குஞ்சுகளை 
நோக்கினாள்‌. “பூக்கள்‌... பூக்களேதான்‌” என்றாள்‌. 
வெண்ணிறபூஞ்சிறகுகளும்‌ சிறுமணி மூக்குகளுமாக 
அவை அவளை அன்னை என எண்ணி சிவந்த வாய்‌ 
திறந்து எம்பி எம்பி குதித்தன. வெண்கலக்குச்சிகள்‌ 
உரசிக்கொள்ளும்‌ ஒலியில்‌ கூவின. “உன்னை அன்னை 
என எண்ணுகின்றன” என்றான்‌. “என்னையா?” 
என்றாள்‌. “ஆம்‌, இங்கே பிற உயிர்களே வருவதில்லை 
அல்லவா?” அவள்‌ அவற்றின்‌ அலகு நுனியில்‌ சுட்டு 
விரலால்‌ தொட அத்தனை குஞ்சுகளும்‌ அவள்‌ விரலை 
முத்தமிட்டு விரியாத சிறகை அடித்துத்‌ தாவின. 


“அய்யோ” என அவள்‌ கைவிரலை எடுத்துக்கொண்டாள்‌. 
“கூசுகிறது” என்றாள்‌. “அது விரல்‌ அல்ல, உன்‌ 
முலைக்காம்பு” என்றான்‌. அவள்‌ “சீ” என்று முகம்‌ 
சிவந்தாள்‌. “பசிக்கின்றதா இவற்றுக்கு?” என்று அவனை 
நோக்காமல்‌ கேட்டாள்‌. “ஆம்‌, அவை எப்போதும்‌ 
பசியுடன்‌ இருப்பவை.” அவன்‌ மூழ்கி விலகி கைவீசி ஒரு 
மீனை பிடித்தான்‌. அதை நசுக்கி உடைத்து தசையைப்‌ 
பிய்த்து அவள்‌ விரல்நுனியில்‌ வைத்து “ஊட்டு” 
என்றான்‌. “அதற்கு ஏன்‌ அந்த மீனை கொல்லவேண்டும்‌? 
இரக்கமே இல்லை” என்றாள்‌. “கொடு” என்றான்‌. அவள்‌ 
சுட்டுவிரலில்‌ அந்த ஊன்‌ துளிகளைத்‌ தொட்டு 
அவற்றின்‌ அலகுக்குள்‌ வைத்தாள்‌. அவை எம்பி 
ஒன்றன்‌ மேல்‌ ஒன்று விழுந்து சிறுகால்களால்‌ மிதித்து 
துவைத்து ஏறி உண்டன. 


கீழே கிடந்த ஒன்றை அவள்‌ தூக்கி அதன்‌ வாய்க்குள்‌ 
உணவை வைத்தாள்‌. எம்பி குதித்த ஒன்றை நோக்கி “நீ 
துடுக்குக்காரன்‌. இவன்தான்‌ எளியவன்‌. இவனுக்குத்தான்‌ 
முதலில்‌” என்றாள்‌. அது அவளை நோக்கி சீற்றத்துடன்‌ 
கூவியபடி கொத்துவதற்காக எம்பியது. “சீறுகிறது” 
என்றாள்‌. “அவன்‌ பறவைகளில்‌ பார்த்தன்‌” என்றான்‌. 


“ஆகவே அவனுக்கு அன்னையின்‌ கனிவே 
கிடைப்பதில்லை.” அவள்‌ திரும்பி அவன்‌ தலையைத்‌ 
தொட்டு மெல்ல வருடி “அப்படியா?” என்றாள்‌. அவன்‌ 
“அம்‌” என்றான்‌. “கனிவு அன்னையிடம்‌ மட்டும்தானா?” 
என்றாள்‌. அவன்‌ அவள்‌ விழிகளை நோக்கினான்‌. 


பின்னர்‌ நினைத்திருக்காத கணம்‌ அவளை அள்ளி 
நீருள்‌ போட்டான்‌. அவள்‌ மூழ்கி விலக சிரித்தபடி 
பாய்ந்து பிடித்தான்‌. அவள்‌ நீருள்‌ இருந்து எழுந்து முகம்‌ 
துடைத்து “இப்போது நீரில்‌ விழுந்த கணம்‌ உணர்ந்தேன்‌, 
நான்‌ அன்று எண்ணிய இறுதி விழைவு என்ன என்று” 
என்றாள்‌. “என்ன?” என்றான்‌. “சற்றுமுன்‌ செய்தது. ஒரு 
நாரைக்குஞ்சை தொட்டுப்பார்க்கவேண்டும்‌. அதன்‌ சிறிய 
அலகுக்குள்‌ உணவூட்டவேண்டும்‌” என்றாள்‌ 
சித்ராங்கதை. “ஊட்டு” என்றான்‌ ஃபால்குனன்‌. 

கதிரவனின்‌ முதற்புரவியின்‌ முதற்குளம்பு படும்‌ 
கீழைமேரு மலையின்‌ உச்சியின்‌ நிழல்‌ சரியும்‌ 
மேற்குச்சரிவிலிருந்தது காமிதம்‌ என்னும்‌ பசும்நீலப்‌ 
பெரும்காடு. ஒன்றுக்குள்‌ ஒன்றென ஏழு நதிகளின்‌ 
விரைவுகளால்‌ வளைக்கப்பட்ட அந்நிலத்தில்‌ 
மண்தோன்றிய காலம்‌ முதலாக மானுடர்‌ காலடி 
பட்டதில்லை. எனவே விண்வாழும்‌ தேவர்களும்‌ இருள்‌ 
வாழும்‌ பெருநாகங்களும்‌ வந்து விளையாடி மீளும்‌ 
களியாட்டுச்‌ சோலை என அது திகழ்ந்தது. 


பளிங்கு ஊசிகள்‌ போல்‌ இறங்கி மண்‌ தொட்டு நின்று 
அதிரும்‌ பல்லாயிரம்‌ கால்களுடன்‌ சூரியன்‌ அக்காட்டை 
கடந்து செல்லும்போது ஒவ்வொரு சாய்வுக்கும்‌ ஒரு 
நற்தருணமென வகுத்து விண்ணவரும்‌ பிறரும்‌ 
அங்கிறங்கி களித்து மீண்டனர்‌. அங்கு கனிகள்‌ 
அனைத்தும்‌ மதநீரின்‌ இனிய நறுமணம்‌ 
கொண்டிருந்தன. வெயில்‌ பட்ட இலைப்பரப்புகள்‌ 
வேட்கையில்‌ சிவந்த பெண்‌ உடலென மிளிர்ந்தன. 
அவர்களின்‌ வெம்மை மிக்க மூச்சென காற்று அங்கு 
உலாவியது. ஈரமண்ணில்‌ பட்ட கதிரவனின்‌ ஒளி 
விந்துவின்‌ நறுமணமென ஆவியெழச்‌ செய்தது. 
தேவர்களின்‌ விந்துத்‌ துளிகள்‌ விழுந்து முளைத்தெழுந்த 
வெண்காளான்களால்‌ நிறைந்திருந்தது அக்காடு. 


மகரராசியில்‌ கதிரவன்‌ புகும்‌ முதற்தருணத்தை காண 
விழைந்த அம்மையுடன்‌ கயிலை நின்றாடும்‌ ஐயன்‌ 
கீழ்த்திசை காண வந்தான்‌. மேருவுக்கு மேல்‌ 
செவ்வொளியும்‌ நீலப்பேரொளியுமென எழுந்து இருவரும்‌ 
மணிநீலவட்டம்‌ சுடர்ந்தெரிய செம்மை சூழ்ந்து 
திளைத்தாட ஏழுவண்ண புரவிகள்‌ இழுத்த 
ஒளித்தேரிலேறிச்‌ சென்ற வெய்யோனை கண்டனர்‌. “நலம்‌ 
வாழ்க!” என்று வாழ்த்தி மீளும்போது அம்மை தன்‌ ஓர 
விழியால்‌ காமிதத்தை கண்டாள்‌. அங்கிருந்து எழுந்த 
காமத்தின்‌ நறுமணத்தால்‌ ஏதென்றறியாது நாணி முகம்‌ 
சிவந்தாள்‌. 


அவளில்‌ எழுந்த நறுமணத்தை அறிந்து விழி திருப்பி 
புன்னகைத்த சிவன்‌ “அதன்‌ பெயர்‌ காமிதம்‌. அங்கு 
தேவரும்‌ தெய்வங்களும்‌ நாகங்களும்‌ வந்து காமம்‌ 


கொண்டாடி மகிழ்கின்றனர்‌” என்றார்‌. சினந்து விழி 
தூக்கி “நான்‌ ஒன்றும்‌ அதை குறித்து எண்ணவில்லை” 
என்றாள்‌ அவள்‌. நகைத்து “ஆம்‌, ந்‌ எண்ணவில்லை 
என்று நானும்‌ அறிவேன்‌. எண்ணியது நான்‌” என்றபடி 
சிவன்‌ அவள்‌ இடையை வளைத்து தன்னோடு 
அணைத்து “ஆகவே நாம்‌ மண்ணிறங்கி அங்கு சென்று 
ஆடி மீள்வோம்‌” என்றார்‌. அவர்‌ கையைப்பிடித்து உதறி 
சினந்து “நான்‌ சொல்வதென்ன? நீங்கள்‌ புரிந்து 
கொண்டதென்ன? மைந்தரைப்பெற்று இவ்வுலகாக்கி 
விழிமூடாமல்‌ இதை ஆளும்‌ எனக்கு காமம்‌ 
கொண்டாடுவதற்கு நேரமும்‌ இல்லை. மனமும்‌ இல்லை. 
நான்‌ இங்குள அனைத்திற்கும்‌ அன்னை” என்றாள்‌. 


“நல்ல காமத்தை அறிந்தவரே நல்ல 
அன்னையராகிறார்கள்‌. எனவே நல்ல அன்னையர்‌ நல்ல 
காமத்திற்குரியவர்‌” என்றார்‌ சிவன்‌. “என்னை சினம்‌ 
கொள்ளச்‌ செய்வதற்கென்றே வீண்பேச்சு பேசுகிறீர்கள்‌. 
இனி ஒரு கணம்‌ இங்கிருந்தால்‌ நான்‌ நாணற்றவள்‌ 
என்றே பொருள்‌” என்று சீறி அவர்‌ நெஞ்சில்‌ கை வைத்து 
உந்தித்‌ தள்ளி அவ்விரைவில்‌ குழல்‌ பறந்து முதுகில்‌ சரிய 
நூபுரங்கள்‌ ஒலிக்க மணிமேகலைகள்‌ குலுங்க அன்னை 
நடந்து சென்றாள்‌. பின்னால்‌ சென்று நழுவிய அவள்‌ 
மேலாடையின்‌ நுனியைப்பற்றி கையில்‌ சுழற்றி தன்‌ 
உதடுகளில்‌ ஒற்றி “என்ன சினம்‌ இது? ஈரே 

உலகங்களை ஈன்றாலும்‌ என்‌ ர்க ர 
கன்னியல்லவா? உன்னிடம்‌ காமம்‌ கொள்ளாது 
இருப்பதெங்ஙனம்‌?” என்றார்‌. 


சிவந்த முகத்தை குனித்து இதழ்‌ கடித்து நகையடக்கி 
“போதும்‌ வீண்பேச்சு. இன்னும்‌ இளையோன்‌ என 
நினைப்பு. ஈன்ற மைந்தர்‌ தோளுக்குமேல்‌ 
எழுந்துவிட்டனர்‌” என்றாள்‌ சக்தி. சிவன்‌ “இக்காமிதக்‌ 
காட்டை கடந்து என்னால்‌ வரமுடியவில்லை. 
இவையனைத்தும்‌ பிறப்பதற்குமுன்‌ இளம்‌ கன்னியென நீ 
இருந்த நாட்கள்‌ ஒவ்வொன்றும்‌ என்‌ நெஞ்சில்‌ 
மீள்கின்றன. பிறிதொருமுறை உன்னை அப்படி பார்க்க 
மாட்டேனா என்று அகம்‌ ஏங்குகிறது” என்றார்‌. கனிவு 
எழுந்த விழிகளால்‌ அவரை நோக்கி “அவ்விழைவு 
தங்களுக்கு உண்டென்றால்‌ அதை தீர்க்கும்‌ 
பொறுப்புள்ளவள்‌ அல்லவா நான்‌?” என்றாள்‌ சக்தி. 


“அதைத்தான்‌ உன்‌ இடை வளைத்து கேட்டேன்‌” என்றார்‌ 
சிவன்‌. “இல்லை, அதை கேட்கவில்லை. நீங்கள்‌ பேசியதே 
வேறு” என்றாள்‌ அன்னை. “எடுப்பது தங்கள்‌ உரிமை. 
கொடுப்பது என்‌ கடமை. அதை மட்டும்‌ 


சொல்லியிருந்தால்‌ போதுமே” என்றாள்‌. “இப்போது 
சொல்கின்றேன்‌, போதுமா?” என்று சிவன்‌ அவள்‌ 
கைகளை பற்றினார்‌. காமம்‌ நிறைந்த அவர்‌ விழிகளை 
நோக்கி “நெடுங்காலம்‌ நுரைத்த காமம்‌ போலும்‌... 
தொல்மது என மயக்கு அளிக்கிறது” என்றாள்‌ அன்னை. 
அவள்‌ குறும்புச்‌ சிரிப்பை நோக்கி “ஆயிரம்‌ யுகங்கள்‌” 
என்று சிவன்‌ சொன்னார்‌. “வா, நமக்காக காத்திருக்கிறது 
காமிதம்‌.” 


முகிலலைகளை படிகளாக்கி இருவரும்‌ இறங்கி 
காமிதத்திற்கு வந்தனர்‌. இரு சிறு வெண்புழுக்களாக மாறி 
புரியென ஒருவரையொருவர்‌ தழுவி சுருண்டதிர்ந்து 
சித்தமற்ற பெருங்காமத்தை நுகர்ந்தனர்‌. சிறு 
வண்டுருவாக மண்‌ துளைத்துச்‌ சென்று ஒருவரை 
ஒருவர்‌ துரத்தி பற்றி ஆறு கால்களால்‌ பின்னி ஒருவரை 
ஒருவர்‌ கடித்து இறுக்கி ஓருடலாகி ரீங்கரித்து 
பறந்தெழுந்தனர்‌. நா பறக்க சீறி பல்லாயிரம்‌ முறை 
முத்தமிட்டு உடல்‌ பிணைத்து நாகங்களாயினர்‌. மான்கள்‌ 
என துள்ளி குறுங்காடுகளை புதர்களைக்‌ கடந்து 
பாய்ந்து மகிழ்ந்தனர்‌. 

விழி மருண்டு நின்ற மடமான்‌ இணை அருகணையும்‌ 
வரை காத்து பின்‌ தாவி கடந்து சென்றது. பெண்மையின்‌ 
மென்மையே அவளுக்கு துள்ளலின்‌ ஆற்றலாகியது. 
ஆண்மையின்‌ தவிப்போ உடல்‌ எடை மிகச்செய்து 
மூச்சிரைக்க வைத்தது. காடெங்கும்‌ துரத்தி பற்றி தழுவிக்‌ 
கொண்ட அக்கணமே அவரை உதைத்துத்‌ தள்ளி 
நகைத்து மீண்டும்‌ பாய்ந்தாள்‌. நடை தளர்ந்து நுரை 
வாயில்‌ ததும்ப விடாது தொடர்ந்தது மான்களிறு. 
தெளிந்த காட்டுச்‌ சுனையருகே சென்றதும்‌ அதில்‌ எழுந்த 
நீர்ப்‌ பாவையைக்‌ கண்டு மயங்கி அருகே சென்று மூச்சு 
எழுப்பிய சிற்றலைகளில்‌ நெளிந்த தன்‌ முகம்‌ கண்டு 
உடல்‌ விதிர்த்து அசையாது நின்ற பிடியை 
புன்னகையுடன்‌ மெல்ல பின்னால்‌ அணைந்து தழுவி 
ஒன்றானது ஏறு. 


தோகை மயிலென ஆகி மரக்கிளையிலிருந்து இறங்கி 
பீலி விரித்து ஓராயிரம்‌ விழிகளைத்‌ திறந்து அவளை 
நோக்கி அதிர்ந்தார்‌. ஒரு நோக்கில்‌ நாணுபவள்‌ போல 
ஒசிந்தாள்‌. மறு நோக்கில்‌ ஊதப்பட்ட செங்கனல்‌ போல்‌ 
சிவந்து சீறினாள்‌. பிறிதொரு நோக்கில்‌ சரடு இழுத்த 
பாவையென அருகணைந்து அவரை தழுவிக்‌ 
கொண்டாள்‌. 


மத்தகம்‌ குலுக்கி வெண்தந்தம்‌ தூக்கி வந்த 


பெருங்களிறாக வந்தார்‌. கருமுகிலென இடியொலி 
எழுப்பி அருகணைந்து அவருடன்‌ மத்தகம்‌ முட்டி 
அதிர்ந்து அசைவிழந்து நின்றாள்‌. துதிக்கை பிணைத்து 
சுற்றி வந்தனர்‌. பெருமரங்கள்‌ குடை சரிய பாறைகள்‌ 
உருண்டு சரிந்தோட காட்டை கலக்கி நிகர்வலு கொண்டு 
அசைவிழந்து ஒருவரை ஒருவர்‌ அறிந்தனர்‌. 


சிறகடித்து மரக்கிளையிலிருந்து எழுந்து இணைச்சிறகு 
விரித்து ஒளி நிறைந்த காட்டை சுற்றி வந்தனர்‌. 
காற்றிலாடும்‌ சிறுசில்லையில்‌ அமர்ந்து ஐயன்‌ 
வசந்தத்தின்‌ காதல்‌ பாடவை மீட்ட புள்ளிச்சிறகு குவித்து 
குமிண்‌ சிரிப்புடன்‌ இலைத்தழைப்புக்குள்‌ அமர்ந்து 
அன்னை கேட்டிருந்தாள்‌. 


செம்பருந்தென எழுந்து சூரியனை எதிர்கொண்டு 
பொன்னாகி அவன்‌ சுற்றி வர மண்ணிலிருந்து எழுந்து 
அவன்‌ அருகே சென்று அந்நிழலை தன்‌ முதுகில்‌ வாங்கி 
கீழே சுற்றி வந்தாள்‌ அன்னை. மேலிலாத கீழிலாத 
வெளியில்‌ இருவரும்‌ ஒருவரை ஒருவர்‌ அறிந்தனர்‌. 
நான்கு சிறகுகளால்‌ காற்றைத்‌ துழாவி பறந்து 
அமைந்தது புதிய பறவை. 


நூறு உடல்‌ கொண்டு முயங்கி விலகி நிறைவின்மையை 
உணர்ந்து மீண்டும்‌ பொங்கி மீண்டும்‌ முயங்கி உச்சம்‌ 
கண்டு அவ்வுச்சத்தில்‌ கால்‌ வைத்தேறி மறு உச்சம்‌ 
அடைந்து இன்னும்‌ இன்னுமெனத்‌ தவிக்கும்‌ அகத்தை 
உணர்ந்து இதுவோ இதுவோ என்று வியந்தனர்‌. 


பருகும்‌ தோறும்‌ விடாய்மிகும்‌ நீர்‌. எரிந்தெழுந்தாலும்‌ 
கருகி அணைக்காத அனல்‌. உண்டு தீராத தேன்‌. முடிவற்ற 
பேரிசை. ஆயிரம்‌ காலங்கள்‌ கடந்திருந்தன. அவர்கள்‌ 
காமம்‌ கொண்டாடிய காடு பல்லாயிரம்முறை பூத்து 
தழைத்து செறிந்து பொலிந்தது. அவர்கள்‌ காமம்‌ 
காண்பதற்கென்று விண்ணிலும்‌ மண்ணிலும்‌ 
வியனுருக்கள்‌ விழி என்றாகி வந்து நிறைந்தன. 


இரு நுண்ணணுக்களாக மாறி நீரில்‌ நொடித்து காமம்‌ 
களித்தனர்‌. பெரும்‌ பசி கொண்டு ஒன்றை ஒன்று 
விழுங்கின கையற்ற காலற்ற விழியற்ற செவியற்ற 
வாயும்‌ வயிறும்‌ பசியும்‌ மட்டுமேயான வெற்றுடல்கள்‌. 
ஒன்றை ஒன்று உண்டு பசி தீர்த்தன. முற்றிலும்‌ நிகர்‌ 
நிலையில்‌ காலம்‌ மறைந்து சமைந்தன. விலகி விடிந்த 
வெறும்வெளி காலப்பொழுதில்‌ தன்னை உணர்ந்த 
அன்னை நீள்‌ மூச்சுடன்‌ “ஆம்‌, இது காம முழுமை” 
என்றாள்‌. நகைத்தபடி அவளருகே எழுந்த சிவன்‌ “ஆம்‌, 


இனி ஒன்றில்லை” என்றார்‌. 


“பிரம்மனை அழைத்து இக்கணமே அவனெண்ணிய 
முழுமையா என்று கேட்போம்‌” என்றார்‌. கயிலைக்கு 
வந்து வணங்கி நின்ற பிரம்மன்‌ “தங்கள்‌ ஐயத்தை 
அறிந்தேன்‌. இறைவா, தாங்கள்‌ இருவரும்‌ அறிந்தது 
மாமலையின்‌ ஒரு பக்கத்தை மட்டுமே” என்றார்‌. 
“மண்ணிலுள்ள அத்தனை உயிர்களாகவும்‌ காமம்‌ 
களியாடி மீண்டிருக்கிறோம்‌. இனி பிறிதெது?” என்று 
சினந்தார்‌ சிவன்‌. “அத்தனை உயிர்களிலும்‌ ஆணில்‌ 
நின்றாடியிருக்கிறீர்கள்‌ ஐயனே. ஆணியும்‌ காமமன்றி 
பிறிதெதை அறிந்தீர்கள்‌?” என்றார்‌ பிரம்மன்‌. 


தேவியை நோக்கி “பெண்‌ அறியும்‌ காமத்தை மட்டுமே 
தாங்களும்‌ அறிந்துள்ளீர்கள்‌ தேவி” என்றார்‌. சிவன்‌ 
சினந்து “அவ்வண்ணமெனில்‌ அதுவே அறிதலின்‌ 
எல்லை என்று கொள்க! செல்‌” என்றார்‌. தலை வணங்கி 
பிரம்மன்‌ சென்றதும்‌ தேவி தலைகுனிந்து அசைவற்று 
நிற்கக்‌ கண்ட சிவன்‌ “சினந்தாயா? மூவரில்‌ சிறியோன்‌ 
அவன்‌. அவன்‌ சொல்லை பொருட்டாக எண்ணாகே. 
விடு” என்றார்‌. “இல்லை, அவர்‌ சொன்னது சரியென்று 
உணர்கிறேன்‌” என்றாள்‌ அன்னை. 


“என்ன சொல்கிறாய்‌? சக்தியென்றும்‌ சிவமென்றும்‌ நீயும்‌ 
நானும்‌ கொள்ளும்‌ இருமையால்‌ ஆக்கப்பட்டுள்ளது 
புடவி எனும்‌ பெரும்‌ படைப்பு. ஊடு பாவு 
அவிழ்வதென்றால்‌ இந்நெசவு அழிவதென்றே பொருள்‌.” 
சினத்துடன்‌ விழி தூக்கிய அன்னை “எச்சொற்களையும்‌ 
நான்‌ வேண்டேன்‌. நான்‌ விழைவது முழுக்காமம்‌” 
என்றாள்‌. “எழுந்தபின்‌ கனியாது அணைவதல்ல 
பெண்ணின்‌ காமம்‌ என்று அறியாதவரா நீங்கள்‌?” 


“தேவி” என்று சொல்லெடுத்த இறைவனை நோக்கி கை 
நீட்டி “பேச வேண்டாம்‌. என்‌ விழைவு அது மட்டுமே” 
என்றாள்‌. அழகிய வனமுலைகள்‌ எழுந்தமைந்தன. 
குளிர்‌ வியர்வை கொண்டது கழுத்து. மூச்சில்‌ முகம்‌ 
ஊதப்படும்‌ பொன்னுருக்கு உலையென 
சுடர்ந்தணைந்தது. “உலகு புரக்கும்‌ அன்னை நீ. அதை 
மறவாதே. ஆணென்றாகி நீ அக்கருணையை அழித்தால்‌ 
என்னாகும்‌ இப்புடவிப்பெருவெளி?” என்றார்‌ சிவன்‌. 
“அன்னையென்றானதால்தான்‌ இப்பெரும்‌ காமம்‌ 
கொள்கிறேன்‌. இனி இது கடக்காது ஒரு கணமும்‌ 
இல்லை” என்றாள்‌. அவள்‌ தோளைத்தொட வந்த 
சிவனின்‌ கையை தட்டி மாற்றி “இக்கணமே” என்றாள்‌. 
பெரு மூச்சுடன்‌ “எனில்‌ அவ்வாறே ஆகுக!” என்றார்‌ 


சிவன்‌. 


காமிதவனத்தில்‌ சிவன்‌ நுதல்விழியும்‌ செஞ்சடையும்‌ 
குழல்‌ கற்றைகளும்‌ மகர நெடுங்குழை ஆடும்‌ செவிகளும்‌ 
மானும்‌ மழுவும்‌ சூலமும்‌ துடியும்‌ எனக்கொண்டு வந்து 
நின்றார்‌. அவர்‌ காலின்‌ கட்டைவிரல்‌ நெளிந்து தரையில்‌ 
சுழன்றது. கணுக்கால்கள்‌ குழைந்து மென்மை 
கொண்டன. தொடை பெருத்து, இடை சிறுத்து, பின்னழகு 
விரிந்து, முலைகள்‌ எழுந்து குவிந்து, தோள்கள்‌ அகன்று 
வில்லென வளைந்து, மென்புயங்கள்‌ தழைந்து, தளிர்‌ 
விரல்கள்‌ மலர்மொக்குகளென நெளிந்து, கழுத்தின்‌ 
நஞ்சுண்ட நீலக்கறை மணியொளி கொண்டு கன்னங்கள்‌ 
நாணச்செம்மை பூண்டு, குறுநகை எழுந்த இதழ்கள்‌ 
குவிந்து, நாணம்‌ கொண்ட கண்களின்‌ இமைசரிந்து 
சிவை எனும்‌ பெண்ணாகி நின்றார்‌. 


அருகே நீலஒளி கொண்ட உடலும்‌ இமையா 
நீள்விழிகளும்‌ பாசமும்‌ அங்குசமும்‌ சூலமும்‌ விழிமணி 
மாலையும்‌ கொண்டு நின்ற மலைமகள்‌ விழிகளில்‌ 
நாணம்‌ மறைந்து மிடுக்கு கொண்டாள்‌. கூர்‌ மூக்கு நீள 
அதற்கு அடியில்‌ கரிய குறுவாளென மீசை எழுந்தது. 
குறும்பு நகைப்பெழுந்த இதழ்கள்‌. கல்லென இறுகி விம்மி 
புடைத்தெழுந்தன தோள்கள்‌. முலை மறைந்து 
மென்மயிர்‌ பரவல்‌ கொண்டு புல்முளைத்த மலைப்பாறை 
என்றாயிற்று மார்பு. அடிமரங்களென நிலத்தில்‌ 
ஊன்றின கால்கள்‌. சக்தன்‌ என்று அவன்‌ தன்னை 
உணர்ந்தான்‌. 


சிவையை நோக்கி சக்தன்‌ கை நீட்ட நாணி அக்கையை 
தட்டிவிட்டு விழி விலக்கி துள்ளி பாய்ந்தோடினாள்‌ 
சிவை. இரும்புச்‌ சங்கிலிகள்‌ குலுங்கும்‌ ஒலியில்‌ 
நகைத்தபடி அவளைத்‌ தொடர்ந்து ஓடினான்‌ சக்தன்‌. 
பாய்ந்து நீரில்‌ இறங்கி மூழ்கி விலாங்குமீனாக மாறி 
நெளிந்து அவள்‌ மறைய தொடர்ந்து வந்து குதித்‌ 
பிறிதொரு மீனாக மாறி அவளை தொடர்ந்தான்‌. நீர்‌ 
நெளிந்து அவர்களை சூழ்ந்தது. கவ்வித்தழுவி புல்கி 
ஒருவர்‌ பிறரை உணர்ந்தனர்‌. புல்லாக, புழுவாக, 
வண்டாக, பாம்பாக, மானாக, மயிலாக, களிறாக, 
சிம்புள்ளாக, செங்கழுகாக காமம்‌ ஆடினர்‌. 


பின்பு இளஞ்சேறு படிந்த சுனைக்கரையில்‌ காமத்தில்‌ 
கனிந்த சிவையின்‌ உடலை விழைவு நிமிர்த்த 
தன்னுடலால்‌ அறிந்து இறுகி புதைந்து கரைந்து 
மறைந்தான்‌ சக்தன்‌. ஒன்றை ஒன்று விழுங்கி உச்ச 
கணத்தில்‌ அசைவிழந்தன இரு அணுக்கள்‌. ஒன்றான 


அவ்வணுவை தன்‌ சுட்டு விரலால்‌ தொட்டெடுத்து கண்‌ 
முன்‌ நோக்கி பிரம்மன்‌ சொன்னான்‌ “இது முழுமை.” 


சக்தனும்‌ சிவையும்‌ இணைந்து அடைந்த காமத்தில்‌ 
பிறந்தவள்‌ காணபத்யை என்னும்‌ பெண்‌ தெய்வம்‌. 
செவிகள்‌ விரிந்த யானைமுகமும்‌ பண்டி பெருத்த 
குற்றுடலும்‌ கொண்டவள்‌. மழுவும்‌ பாசமும்‌ ஏந்தி அவள்‌ 
காமிதத்தின்‌ நடுவே மலை ஒன்றில்‌ கோவில்‌ 

கொண்டாள்‌. அவளுக்கு இளையவள்‌ கெளமாரி. 
நீள்விழியும்‌ மென்னகையும்‌ பொன்னொளிர்‌ திருமுகமும்‌ 
கொண்ட சிறுமி. வேலேந்தி மயிலமர்ந்து தன்‌ தமக்கை 
அருகே அவள்‌ கோயில்‌ கொண்டாள்‌. காணபத்யையும்‌ 
கெளமாரியும்‌ காமிதத்தின்‌ தனித்தெய்வங்களென்று 
அங்கிருந்த உயிர்கள்‌ வழிபட்டன. 


மேலும்‌ பல்லாயிரம்‌ ஆண்டுகளுக்குப்பின்‌ நதி கடந்து 
அக்காட்டில்‌ கால்‌ வைத்த முதல்‌ முனிவர்‌ 
அத்தெய்வங்களை கண்டுகொண்டார்‌. அவர்களை 
கொண்டுவந்து மணிபுரி நாட்டின்‌ வடகிழக்கு 
எல்லையில்‌ இருந்த கெளமாரவனத்திலும்‌ 
காணபத்யவனத்திலும்‌ பதிட்டை செய்தார்‌. மணிபுரத்தின்‌ 
வசந்தமெழும்‌ வனங்களில்‌ எல்லாம்‌ அவ்விரு 
பெண்தெய்வங்களும்‌ கோவில்‌ கொண்டிருந்தன. 


பெருமழை காடு மூடி பெய்யும்‌ காலத்திலும்‌, பனி இறங்கி 
காடு திரையிடப்பட்டிருக்கும்‌ போதும்‌ அத்தெய்வங்களை 
எவரும்‌ எண்ணுவதில்லை. இளவேனில்‌ எழுந்து 
இலையுதிர்த்த மரங்கள்‌ தளிர்கொள்ளும்போது சிறு துடி 
எடுக்கும்‌ பாணனின்‌ முதற்‌ சொல்லில்‌ இருந்து 
முளைவிட்டெழுந்து வருவார்கள்‌ அவர்கள்‌. 
களிமண்ணிலும்‌ மென்‌ மரத்திலும்‌ அவர்கள்‌ 
உருவங்களை அமைத்து ஏழு வண்ணங்களில்‌ 
அணிசெய்து களித்தேரில்‌ அமர்த்தி தெருக்களில்‌ இழுத்து 
வந்து கொண்டாடுவார்கள்‌. இளையோரும்‌ மகளிரும்‌ 
அதை சுற்றி கோலாடியும்‌ வண்ணத்‌ துணி வீசி 
நடனமாடியும்‌ மகிழ்வார்கள்‌. 


பாணர்‌ சொல்வில்‌ காமநோயுற்றெழும்‌ காலம்‌. 
வயல்களில்‌ உறைந்த விதைகள்‌ உயிர்‌ கொண்டு 
உறைபிளந்து புன்னகைக்கும்‌ காலம்‌. வசந்தம்‌ மணிபூரக 
நாடெங்கும்‌ காமனும்‌ தேவியும்‌ இறங்கி களி 
கொண்டாடும்‌ பருவம்‌. அன்று ஒவ்வொரு உயிரும்‌ 
சிவையும்‌ சக்தனுமென ஆகும்‌. காதலின்‌ உச்சத்தில்‌ 
சிவசக்தியென உருமாறும்‌. 


லோகதடாகத்தின்‌ வடக்கு எல்லையில்‌, கரைச்சதுப்பு 
ஏறிச்சென்று இணைந்த நாணல்‌ சரிவுக்கு அப்பால்‌, 
குறுங்காடு எழுந்து பரவி வளைந்து முகில்சூடி நின்ற 
மலைகளின்‌ அடிவாரத்தை அணுகியது. நீலப்பச்சை 
இலைத்தழைப்பு கொண்ட தேவதாரு செறிவாக மாறியது. 
குறுங்காட்டின்‌ நடுவே நிரைவகுத்து நின்ற ஏழு 
தொன்மையான தேவதாருக்களின்‌ கீழே காணபத்யையும்‌ 
கெளமாரியும்‌ இருபக்கமும்‌ நின்றிருக்க நடுவே சக்தனும்‌ 
சிவையும்‌ அமர்ந்து அருள்‌ செய்த சிற்றாலயம்‌ இருந்தது. 


மலைக்கற்களை அடுக்கிக்‌ கட்டி மேலே மூங்கில்‌ 
கூரையிட்ட ஆலயத்தின்‌ உள்ளே கருங்கல்‌ பீடத்தின்மேல்‌ 
அமர்ந்திருந்த சிலைகள்‌ முன்பு எப்போதோ 
சுண்ணமென்கல்லில்‌ செதுக்கப்பட்டவை. காற்றும்‌ நீரும்‌ 
வழிந்தோடி உருவம்‌ கரைந்திருந்தாலும்‌ அவற்றின்‌ 
விழிகளில்‌ உயிர்‌ இருந்தது. சருகை மிதித்து எவரோ வரும்‌ 
ஒலியை கேட்ட சக்தன்‌ சிவையிடம்‌ புன்னகைத்து 
“அவர்கள்தாம்‌” என்றார்‌. “முழுமை” என்று அவள்‌ 
சொல்லி நாணினாள்‌. 


ஆடையற்ற உடலுடன்‌ அர்ஜுனன்‌ சித்ராங்கதையை 
இடைசுற்றி அணைத்துக்‌ கொண்டு அங்கே வந்தான்‌. காய்‌ 
பெருத்த கொடி என அவன்‌ தோளில்‌ குழல்‌ சரித்து 
தலைசாய்த்து உடன்‌ நடந்து வந்தாள்‌ அவள்‌. 
குறுங்காட்டின்‌ சருகு மெத்தையில்‌ அர்ஜுனனில்‌ இருந்த 
ஃபால்குனையை அவள்‌ அறிந்தாள்‌. சித்ராங்கதையை 
அவன்‌ அணைந்தான்‌. பொழுது நிறைந்த மணல்‌ கடிகை 
தன்னை தலைகீழாக்கிக்கொள்வது போல 
காமநிறைவின்‌ கணத்தில்‌ மீண்டும்‌ அவர்கள்‌ 
உருமாறினர்‌. சித்ராங்கதையுடன்‌ இருந்த அர்ஜுனன்‌ 
ஃபால்குனையை அவளில்‌ உணர்ந்தான்‌. அவனில்‌ 
எழுந்த சித்ராங்கதனில்‌ திளைத்தாள்‌ அவள்‌. 


பெண்ணென திகழ்ந்தும்‌ ஆணென எழுந்தும்‌ 
உருமாறினர்‌. தன்‌ வாலை தானுண்டது நாகத்தின்‌ 
செவ்வாய்‌. ஒன்று மென்மை ஒன்று கடினம்‌. ஒன்று நீர்‌ 
ஒன்று தழல்‌. ஒன்று வான்‌ ஒன்று மண்‌. ஒன்று கொடை 
ஒன்று நிறைவு. ஒன்று பெரிது. ஒன்று சிறிது அது பெரிது 
பிறிது சிறிது.இரண்டும்‌ என்றான ஒன்று. இரண்டென 
எழுந்து இங்கு நடிப்பது. இரண்டுக்கும்‌ அப்பால்‌ நின்று 
துடிப்பது. ஒன்றுளது. இரண்டுளது. ஒன்றில்‌ எழுந்த 
இரண்டு. இரண்டறியும்‌ ஒன்று. அதை சிவசக்தி என்றனர்‌. 
சக்தசிவை என்றனர்‌. ஆம்‌ என்றனர்‌. அதுவே என்றனர்‌. 

பகுதி நான்கு : ஐந்துமுகத்தழல்‌ - 1 


மாலினியின்‌ மடியிலிருந்து பாய்ந்தெழுந்து 
இருகைகளையும்‌ விரித்து “நாகர்கள்‌! ஏழு நாகர்கள்‌!” 
என்று சுஜயன்‌ கூச்சலிட்டான்‌. “நான்‌ நாகர்களை 
ஒவ்வொருவராக கொன்று... நிறைய நாகர்களை 
கொன்று...” என்று சொன்னபடி கையிலிருந்த சிறிய 
மூங்கில்‌ வில்லை எடுத்துக்கொண்டு குறுங்காட்டை 
நோக்கி ஓடினான்‌. மரநிழல்‌ ஒன்று அவனுக்குக்‌ குறுக்கே 
விழுந்து நெளிய திகைத்து நின்று உடல்‌ நடுங்கியபின்‌ 
பறவை ஒலி போல்‌ அலறி வில்லை கீழே போட்டுவிட்டு 
திரும்பி ஓடி வந்து மாலினியின்‌ மடியிலேறி அமர்ந்து 
கொண்டான்‌. 


வீரர்‌ என்ன சென்ற விரைவிலேயே திரும்பிவிட்டார்‌?” 
என்றாள்‌ சுபகை. “போ, நீ கெட்டவள்‌” என்று அவளிடம்‌ 
சொல்லிவிட்டு அவன்‌ மாலினியின்‌ மார்பில்‌ முகம்‌ 
புதைத்தான்‌. “என்ன சொல்கிறீர்கள்‌ இளவரசே?” என்று 
அவள்‌ அவன்‌ கன்னத்தை பற்றினாள்‌. “என்‌ 
மாவீரனல்லவா? அரசனுக்கு அரசனல்லவா? 
சொல்லுங்கள்‌!” அவன்‌ கண்களை விழித்து “அங்கே 
அவ்வளவு பெரிய நாகம்‌! பாதாளத்திலிருந்து அது வந்து 
படுத்திருக்கிறது” என்றான்‌. “யானை நாகம்‌ அது.” 


மாலினி அவன்‌ தலையை தடவியபடி “நாம்‌ 
சொல்வனவற்றில்‌ அவன்‌ எதை கேட்கிறான்‌, அவை 
எங்கு சென்று எப்படி உருமாறுகின்றன என்று யார்‌ 
அறிவார்‌!” என்றாள்‌. சுபகை “பாதியைத்தானே 
கேட்கிறார்‌? எஞ்சிய நேரம்‌ துயில்‌” என்றாள்‌. “அறிதுயில்‌“ 
என்றாள்‌ மாலினி. “நாம்‌ சொல்லாத கதைகள்‌ அவன்‌ 
துயிலுக்குள்‌ வளர்கின்றன.” சுபகை “ஆம்‌... இவரைப்‌ 
பார்க்கையில்‌ ஒரு சிறிய விதை என்றே தோன்றுகிறது” 
என்றாள்‌. “அல்லது ஒரு துளி நெருப்பு” என்று மாலினி 
சொன்னாள்‌. “அவனுக்குள்‌ இருக்கும்‌ ஆத்மன்‌ துயிலில்‌ 
எழுந்து அமர்ந்து கேட்டுக்‌ கொண்டிருப்பது போல்‌ 
எனக்குத்‌ தோன்றுமபு.” 


சுஜயனை வருடி “ஆத்மனுக்கு அனைத்தும்‌ தெரியும்‌ 
என்பார்கள்‌. இங்கு அது அடைவதெல்லாம்‌ 
நினைவூட்டல்‌ மட்டுமே” என்றாள்‌ மாலினி. சுபகை 
குனிந்து சுஜயனின்‌ கண்களைப்‌ பார்த்து 


“இக்கண்களுக்கு எல்லாமே தெரியும்‌ என்றே 
தோன்றுகிறது” என்றாள்‌. சுஜயன்‌ “எனக்கு எல்லாமே 
தெரியும்‌” என்றான்‌. “என்ன தெரியும்‌?” என்றாள்‌ சுபகை. 
“அர்ஜுனரும்‌ சித்ராங்கதையும்‌ விளையாடினார்கள்‌” 
என்றான்‌. அவள்‌ “என்ன விளையாட்டு?” என்று 
சிரித்தபடி கேட்டாள்‌. “பாம்பு விளையாட்டு” என்று அவன்‌ 
சொன்னான்‌. 


மாலினியின்‌ கண்களைப்‌ பார்த்தபின்‌ “என்ன பாம்பு 
விளையாட்டு?” என்றாள்‌. “இருவரும்‌ பாம்பாக 
மாறினார்கள்‌” என்றபின்‌ அவன்‌ மூக்குக்குள்‌ கையை 
விட்டு துழாவியபடி கண்களை உருட்டி தலையை 
அசைத்தான்‌. சொற்களுக்காக அவன்‌ முட்டித்‌ ததும்பி 
பின்பு எழுந்து நின்று கைகளை விரித்து “அர்ஜுனர்‌! 
அவர்‌ பெண்பாம்பு. சித்ராங்கதை ஆண்பாம்பு” என்றபின்‌ 
கைகளைப்‌ பிணைத்து “அப்படி விளையாடினார்கள்‌” 
என்றான்‌. “அதன்‌ பிறகு... அதன்பிறகு...” என்றபின்‌ 
“அதன்பிறகு சித்ராங்கதை பெண்பாம்பு, அர்ஜுனர்‌ 
ஆண்பாம்பு” என்றான்‌. 


சுபகை வியந்து வாயில்‌ கை வைத்து “அய்யோ!” 
என்றாள்‌. “நாம்‌ இவர்‌ துயிலும்போது பேசுகிறோம்‌. 
எங்கோ ஒரு செவி நம்‌ குரலுக்காக வைத்திருக்கிறார்‌” 
என்றாள்‌. “இல்லையடி, நாம்‌ சொன்னவற்றிலிருந்து 
அவனது ஆத்மா நீட்டித்து கொள்கிறது. ஜாக்ரத்‌ புறவுலகு 
என்றால்‌ அதை அறியும்‌ ஸ்வப்னம்‌ ஆத்மாவின்‌ உலகம்‌. 
சுஷுப்தி ஆன்மாவை ஆளும்‌ தெய்வங்களின்‌ உலகம்‌. 
துரியம்‌ பிரம்மத்தின்‌ உலகத்தை சார்ந்தது” என்றாள்‌ 
மாலினி. 


அவள்‌ கன்னத்தை பற்றித்‌ திருப்பி “நான்‌ பார்த்தேன்‌” 
என்றான்‌ சுஜயன்‌. “என்ன பார்த்தீர்கள்‌?” என்று சுபகை 
கேட்டாள்‌. “அர்ஜுனர்‌ அவ்வளவு பெரிய வாள்‌... 
இல்லை... மூன்று வாளால்‌ சித்ராங்கதையை 
வெட்டினார்‌” என்றான்‌. திகைப்புடன்‌ “ஏன்‌?” என்றாள்‌ 
சுபகை. “ஏனென்றால்‌ அவள்‌ பெரிய வாளால்‌ 
அர்ஜுனரை வெட்டினாள்‌. இருவரும்‌... ஒரே குருதி. 
அவ்வளவு குருதி... சிவப்பாக... ஏழு குருதி” என்றான்‌. 
“சரி” என்றபோது சுபகையின்‌ விழிகள்‌ மாறியிருந்தன. 
“அந்தக்குருதியில்‌ அவர்கள்‌ பாம்பாகி...” என்றபின்‌ 
அவன்‌ வாயில்‌ கட்டை விரலை விட்டு சுபகையை 
நோக்கி பேசாமலிருந்தான்‌. 


“சொல்க இளவரசே” என்றாள்‌ மாலினி. சுபகையை 
சுட்டிக்காட்டி “இவளை பார்க்க எனக்கு அச்சமாக 


இருக்கிறது” என்றான்‌ சுஜயன்‌. “ஏன்‌?” என்று மாலினி 
கேட்டாள்‌. “இவள்‌ கண்கள்‌ பாம்புக்‌ கண்கள்‌ போல்‌ 
உள்ளன?” என்றான்‌. “என்‌ கண்களா?” என்று சுபகை 
அருகே வந்தாள்‌. “அருகே வராதே. நீயும்‌ 
பாம்பாகிவிட்டாய்‌” என்றான்‌ சுஜயன்‌. “வேறு யார்‌ 
பாம்பாக இருந்தார்கள்‌?” என்று மாலினி கேட்டாள்‌. 
“அவர்கள்‌ இருவரும்‌ பாம்பாக இருந்தார்கள்‌. இருவர்‌ 
விழிகளும்‌ பாம்பு போல்‌ இமைக்காதிருந்தன. இதோ உன்‌ 
விழிகளும்‌ அப்படித்தான்‌ உள்ளன.” 


“நீ அவளிடம்‌ பேசவேண்டாம்‌ என்னிடம்‌ பேசு” என்று 
சொல்லி மாலினி சுஜயனை தூக்கி மடியில்‌ வைத்து 
மார்புடன்‌ அணைத்துக்‌ கொண்டாள்‌. “எனக்கு அவளை 
பிடிக்கவில்லை” என்றான்‌ சுஜயன்‌. “நீ அவளிடம்‌ 
பேசவேண்டாம்‌” என்று மாலினி அவன்‌ கன்னங்களை 
முத்தமிட்டாள்‌. பின்பு “எதற்காக அவர்கள்‌ வெட்டிக்‌ 
கொண்டார்கள்‌ இளவரசே?” என்றாள்‌. 


“அவர்கள்‌ பாம்பாக இருந்து தண்ணீரில்‌ நீந்தி 
கரையேறியபோது மனிதர்களாகி விட்டார்கள்‌. அப்போது 
இரண்டு தேவர்கள்‌ வந்து அவர்களிடம்‌...” என்றபின்‌ 
அவன்‌ சிந்தனை செய்து தலையை சரித்து 
“தேவர்களில்லை... பேய்கள்‌” என்றான்‌. “பேய்களா?” 
என்றாள்‌ சுபகை. “நீ என்னிடம்‌ பேசாதே. நீ பாம்புக்‌ 
கண்களுடன்‌ இருக்கிறாய்‌” என்றான்‌. “சரி அவள்‌ 
பேசவில்லை. நான்‌ கேட்கிறேன்‌, தேவர்களா பேய்களா?” 
என்றாள்‌ மாலினி. 


அவன்‌ இரண்டு விரல்களை காட்டி “ஒரு பேய்‌ ஒரு தேவர்‌” 
என்றான்‌ சிரித்தபடி. “சரியாக சொல்கிறார்‌” என்றாள்‌ 
சுபகை. “பேசாமல்‌ இரடி” என்று அவளை கடிந்தபடி 
மாலினி அவன்‌ தலையை தடவி “சொல்க இளவரசே” 
என்றாள்‌. “பேய்‌... பிறகு ஒரு தேவன்‌... இருவரும்‌ 
வந்தனர்‌. பேய்‌ பெண்ணாக இருந்தது. தேவன்‌ ஆண்‌. 
இருவரும்‌ கையில்‌ வாள்‌ வைத்திருந்தார்கள்‌. அந்த 
வாளை அவர்கள்‌ அர்ஜுனருக்கும்‌ சித்ராங்கதைக்கும்‌ 
கொடுத்தார்கள்‌. அதை வைத்துக்‌ கொண்டு அவர்கள்‌ 
போர்‌ புரிந்து ஒருவரை ஒருவர்‌ வெட்டிக்‌ கொண்டார்கள்‌. 
இருவர்‌ உடலிலும்‌ குருதி வழிந்தது. பிறகு...” 


அவன்‌ நாணம்‌ கொண்டு இரு கால்களையும்‌ குறுக்கி 
கைகளை நடுவே வைத்துக்‌ கொண்டு உடலை 
இறுக்கினான்‌. “என்ன?” என்றாள்‌ மாலினி. 
“சொல்லமாட்டேன்‌” என்று அவன்‌ தலை அசைத்தான்‌. 
“சொல்‌, என்‌ கண்ணல்லவா?” என்றாள்‌ மாலினி. “ம்‌... 


சொல்லமாட்டேன்‌” என்று சொல்லி முகத்தை அவள்‌ 
மார்பில்‌ புதைத்துக்‌ கொண்டான்‌. ஆவல்‌ தாளாமல்‌ 
அருகே வந்த சுபகை “சொல்லுங்கள்‌ இளவரசே” 
என்றாள்‌. “நீ என்‌ அருகே வராதே. நீ கெட்டவள்‌” 
என்றான்‌ சுஜயன்‌. “சொல்லுங்கள்‌ இளவரசே, நான்‌ 
உங்களுக்கு கார்த்தவீரியன்‌ கதை சொல்கிறேன்‌. என்ன 
பார்த்தீர்கள்‌?” என்று அவள்‌ கேட்டாள்‌. 


சுஜயன்‌ எழுந்து அவள்‌ கழுத்தை தன்‌ கைகளால்‌ 
வளைத்து காதுக்குள்‌ “அவர்கள்‌ நக்கிக்‌ கொண்டார்கள்‌” 
என்றான்‌. அவள்‌ “ஏன்‌?” என்றாள்‌. “அவள்‌ உடலில்‌ 
இருந்த குருதியை அர்ஜுனர்‌ நக்கினார்‌. அர்ஜுனர்‌ 
உடலில்‌ இருந்த குருதியை அவள்‌ நக்கினாள்‌. சிவந்த 
பெரிய நாக்கு... நாய்‌ போல... இல்லை புலி போல.” சுபகை 
“எவ்வளவு நேரம்‌ நக்கினார்கள்‌?” என்றாள்‌. “நிறைய 
நேரம்‌. ஏழு நேரம்‌” என்று அவன்‌ சொன்னான்‌. பின்பு 
”நக்க நக்க குருதி வந்து கொண்டே இருந்தது” என்றான்‌. 


“பிறகு?” என்றாள்‌ சுபகை. அவன்‌ அவளைப்‌ பார்த்தபின்‌ 
“இவள்‌ அரக்கி. சிறிய குழந்தைகளை தின்பாள்‌” 
என்றான்‌. “அவளை நுண்‌ சொல்‌ ஏவி கட்டிவிடலாம்‌. 
நான்‌ உன்னுடன்‌ இருக்கிறேன்‌ இளவரசே” என்று மாலினி 
சொன்னாள்‌. சுஜயன்‌ “நீ நல்லவள்‌” என்று அவள்‌ 
கையைப்பற்றி தன்‌ வயிற்றில்‌ வைத்து அழுத்திக்‌ 
கொண்டான்‌. “அதன்‌ பின்‌ என்ன பார்த்தீர்கள்‌?” 
என்றாள்‌ சுபகை. “அதன்பின்‌... அதன்‌ பின்னும்‌ அதே 
போல ஒரு பேய்‌. இன்னொரு தெய்வம்‌. அந்தப்பேய்‌ ஆண்‌. 
அதன்‌ தலையில்‌ மணிமுடி இருந்தது. அந்த தேவதை 
நீண்ட ஆடை அணிந்திருந்தாள்‌. காற்றில்‌ அந்த ஆடை 
நெடுந்தூரம்‌ பறந்தது, முகில்‌ போல. அவர்கள்‌ 
கையிலிருந்த வாளை மீண்டும்‌ கொடுத்தார்கள்‌. அதன்‌ 
பிறகு அவர்கள்‌ இருவரும்‌ வாட்போர்‌ புரிந்தனர்‌.” 


அதன்பிறகு குருதியை நக்கிக்‌ கொண்டனர்‌ அல்லவா?” 
என்றாள்‌ மாலினி. “எந்த தெய்வம்‌ உருவாக்குகிறது 
இக்கனவுகளை?” சற்றே பதறியவள்‌ போல்‌ மாலினியிடம்‌ 
கேட்டாள்‌ சுபகை. மாலினி “கனவுகளை கட்டுப்படுத்தும்‌ 
சொற்கரைகள்‌ அவனிடம்‌ இல்லை” என்றாள்‌. சுஜயன்‌ 
“அதன்‌ பிறகு அவர்கள்‌ இருவரும்‌ காட்டுக்குள்‌ ஓடி ஒரு 
சுனையில்‌ இறங்கினர்‌. அதில்‌ மீன்களைப்போல 
விளையாடினார்கள்‌. பிறகு அவர்கள்‌ காட்டுக்குள்‌ 
சேற்றில்‌ படுத்திருந்தார்கள்‌” என்றபின்‌ கிளுகிளுத்து 
சிரித்து எழுந்து வந்து “அவள்‌ இவ்வளவு சிறிய குழந்தை” 
என்றான்‌. “யார்‌?” என்றாள்‌ சுபகை. “அவள்தான்‌ 
சித்ராங்கதை... இளவரசி” என்றான்‌. “அர்ஜுனர்‌ 


இவ்வளவு சிறிய குழந்தை” என்று கையால்‌ மேலும்‌ சிறிய 
அளவை காட்டினான்‌. 


“இவ்வளவு சிறிய குழந்தைகளா? புழுக்கள்‌ போல்‌ 
இருப்பார்களே” என்றாள்‌ மாலினி. “புழுக்களைப்போல” 
என்று சொன்னபின்‌ அவன்‌ விரலை நெளித்து 
“புழுக்களைப்‌ போன்ற குழந்தைகள்‌. அவர்கள்‌ 
அருகருகே ஒட்டிக்கொண்டு படுத்து அழுதார்கள்‌” 
என்றான்‌. “அழுதார்களா?” என்றாள்‌ மாலினி. 
”அழவில்லை” என்று அவன்‌ தலை அசைத்தான்‌. 
“அசையாமல்‌ அப்படியே படுத்திருந்தார்கள்‌” என்றான்‌. 


“அதன்‌ பிறகு?” என்று சுபகை கேட்டாள்‌. “அதன்‌ பிறகு 
நான்‌ அந்தக்‌ காட்டை விட்டு வந்தேன்‌. வானத்தில்‌ மூன்று 
கழுகுகள்‌” என்றபின்‌ அவன்‌ அதை அழிப்பது போல 
சைகை காட்டி “ஏழு கழுகுகள்‌... யானைகளை தூக்கி 
வந்தன” என்றான்‌. “அவ்வளவுதான்‌. தெய்வம்‌ மலைக்கு 
திரும்பிவிட்டது” என்றாள்‌ சுபகை. “கழுகுகளை நான்‌ 
துரத்திக்‌ கொல்லும்போது அவை பாறைகளை தூக்கி 
வீசுகின்றன. அதோ அந்த மலை மேல்‌ இருக்கும்‌ 
பாறைகள்‌ அளவுக்கு பெரிய பாறைகள்‌” என்றான்‌ 
சுஜயன்‌. 


சற்றே துள்ளி கைவிரித்து “அவற்றை நான்‌ என்னுடைய 
வாளால்‌ உடைத்தேன்‌. இல்லை என்னுடைய 
கதாயுதத்தால்‌ ஓங்கி அடித்தேன்‌. ஆனால்‌...” என்று 
திக்கலும்‌ விரைவுமாக சுஜயன்‌ சொன்னான்‌. 
“என்னுடைய கதாயுதம்‌ மிகவும்‌ பெரியது. கரிய இரும்பு 
அது. அதை வைத்து ஒரே அடியில்‌ இந்தப்பாறைகளை 
உடைக்கமுடியும்‌.” ஓடிச்சென்று இருகைகளை விரித்து 
அங்கிருந்த மரத்தை காட்டி “அந்த மரத்தை நான்‌ ஒரே 
அடியில்‌ உடைப்பேன்‌” என்றான்‌. 


மாலினி சுபகையிடம்‌ “மிகச்‌ சரியாகவே 
சென்றடைந்திருக்கிறான்‌” என்றாள்‌. “எனக்கு 
புரியவில்லை” என்றாள்‌ சுபகை. “ஏனெனில்‌, நீ 
காதலையும்‌ காமத்தையும்‌ அறிந்திருக்கிறாய்‌. நான்‌ 
இளைய பாண்டவனை அன்றி பிறிதொரு ஆண்மகனை 
தொட்டதில்லை” என்றாள்‌ மாலினி. சுபகை சிரித்து 
“நானும்தான்‌” என்றாள்‌. “சீ போடி” என்று அவள்‌ 
தொடையில்‌ அடித்தாள்‌ மாலினி. 


“அப்படியென்றால்‌ எப்படி அறிந்தீர்கள்‌?” என்று சுபகை 
கேட்டாள்‌. “நதியில்‌ இறங்குபவர்கள்‌ அதை 
அறிவதில்லை. உயிர்‌ காக்க மூச்சு குவித்து நீச்சலிடுவதை 


மட்டுமே செய்கிறார்கள்‌. நான்‌ நெடுங்காலமாக இதன்‌ 
கரையில்‌ இப்பாறைமேல்‌ விழிகூர்த்து 
அமர்ந்திருக்கிறேன்‌” என்று மாலினி சொன்னாள்‌. 


“இளைய பாண்டவன்‌ இரண்டு வருடங்கள்‌ 
அங்கிருந்ததாக காவியம்‌ சொல்கிறது” என்றாள்‌ மாலினி. 
சுபகை நகைத்து “இக்காவியங்களில்‌ ஒவ்வொரு 
ஊரிலும்‌ அவர்‌ இருந்த வருடங்களை கூட்டி நோக்கினால்‌ 
இதற்குள்ளாகவே அவருக்கு நூறு வயது கடந்திருக்கும்‌” 
என்றாள்‌. மாலினி “காவிய நாயகர்கள்‌ ஒருவரல்ல. 
ஒருடலில்‌ திகழும்‌ மானுடத்திரள்‌. அவர்களை 
விராடர்கள்‌ என்பது வழக்கம்‌” என்றாள்‌. “காட்டிலிருந்து 
ஆணும்‌ பெண்ணுமாக உருமாற்றம்‌ அடைந்து அவர்கள்‌ 
இருவரும்‌ அரண்மனைக்கு வந்தபோது மணிபுரி நகரமே 
திகைத்தது. அவர்களுக்குப்பின்னால்‌ நகரமக்கள்‌ 
சொல்விக்கியவர்களாக ஆயிரம்‌ படகுகளில்‌ தொடர்ந்து 
சென்றனர்‌.” 


“அமைச்சரும்‌ அரசியரும்‌ அரசரும்‌ உண்மை 
என்னவென்று அறிந்திருந்தனர்‌. பிறருக்கு அது 
எண்ணிப்‌ பார்க்க அகம்‌ பதைக்கும்‌ கனவு போல்‌ 
இருந்தது. கொலை வாளும்‌ கொடும்‌ சினமும்‌ கொண்ட 
இளவரசர்‌ விழிகனிந்து உடல்‌ குழைந்து இளவரசியென 
வந்தாள்‌. சுடரென ஒளிகொண்டு உடல்நெளிந்த 
நடனப்பெண்‌ இளங்களிறு போன்ற ஆண்மகனாகி உடன்‌ 
வந்தான்‌” என்றாள்‌ மாலினி. “அதற்கிணையான ஒன்று 
கதைகளிலேயே நிகழமுடியுமென்பதனால்‌ 
ஒவ்வொருவரும்‌ கதைகளுக்குள்‌ புகுந்துகொண்ட 
உணர்வை அடைந்தனர்‌.” 


சித்ரபாணனின்‌ அவையில்‌ இருவரும்‌ சென்று 
நின்றபோது ஒற்றை மூச்சொலியாக முகங்கள்‌ செறிந்த 
அவை ஒலித்தது. அங்கிருந்த குடிமூத்தார்‌ சிலர்‌ அதை 
நோக்கமுடியாதவர்களாக விழிகளை 
விலக்கிக்கொண்டனர்‌. சித்ரபாணன்‌ அவையினரை 
வணங்கி “மூத்தகுடியினர்‌ என்‌ பிழை 
பொறுக்கவேண்டும்‌. என்‌ அரசி பெற்றது ஒரு மகளையே. 
மீண்டும்‌ பெண்‌ என்று அறிந்ததும்‌ உளம்‌ சோர்ந்து 
சென்று அன்னை மணிபத்மையின்‌ ஆலயத்து படியில்‌ 
அமர்ந்து விட்டேன்‌. என்‌ கண்ணீர்‌ துளிகள்‌ அங்கே 
விழுந்தன.” 


“என்‌ சிறு நாட்டை சூழ்ந்திருந்த எதிரிகள்‌ செய்தியறிந்து 
சிரித்து கொப்பளிப்பதை கண்டேன்‌. உனக்கென எழுந்த 
இச்சிறு நாடு அழிவதே உன்‌ சித்தமா என்று 


அன்னையிடம்‌ கேட்டேன்‌. என்றோ அழியுமென்றால்‌ அது 
இன்றே அழிக! இப்படிகளிலிருந்து எழுந்து 
செல்லமாட்டேன்‌. இனி உணவும்‌ நீரும்‌ அறிந்துவதில்லை 
என்று வஞ்சினம்‌ உரைத்து அங்கு அமர்ந்தேன்‌. உடல்‌ 
சோர்ந்து அங்கேயே துயின்றபோது என்‌ கனவில்‌ 
அன்னை எழுந்தாள்‌. எட்டு தடக்கைகளில்‌ 
படைக்கலன்களும்‌ செம்மணிவிழிகளும்‌ தழற்சடைப்‌ 
பெருக்கும்‌ கொண்டு நின்றாள்‌. திகைத்து விழித்துக்‌ 
கொண்டபோது புரியாத வானொளி ஒன்றால்‌ என்‌ 
அரண்மனையும்‌ ஆலயமுற்றமும்‌ கருவறை சிலையும்‌ 
ஒளி பெற்றிருப்பதை கண்டேன்‌.” 


“அனைத்தும்‌ மறைந்தபின்னரே அன்னை என்னிடம்‌ 
சொன்னதை என்‌ சொல்மனம்‌ புரிந்து கொண்டது. 
திரும்பி வந்து என்‌ பட்டத்தரசியை அழைத்து நமக்குப்‌ 
பிறந்துள்ளது பெண்ணல்ல, ஆண்‌ என்றேன்‌. என்ன 
சொல்கிறீர்கள்‌ என்று அவள்‌ திகைத்தாள்‌. இவள்‌ பெயர்‌ 
சித்ராங்கதன்‌. இனி இவள்‌ ஆண்‌. அன்னை 
முடிவெடுக்கும்‌ வரை இவள்‌ நாம்‌ விழையும்‌ தோற்றத்தில்‌ 
இருக்கட்டும்‌. நாமன்றி பிறர்‌ இவள்‌ பெண்ணென்று 
அறிய வேண்டியதில்லை. அது எப்படி இயலும்‌ என்று 
அவள்‌ சொன்னாள்‌. இது என்‌ ஆணை. 

இக்குழவியை கைதொட்டும்‌ விழிதொட்டும்‌ 
சொல்தொட்டும்‌ அணுகும்‌ எவரும்‌ இவள்‌ பெண்ணென 
உணர்த்தலாகாது என்றேன்‌.” 


வாய்க்கப்‌ எண்ணவும்‌ த்க்‌ பழகவும்‌ 
பயின்றால்‌ இவள்‌ ஆணென்றே ஆவாள்‌ என்று நான்‌ 
வகுத்தேன்‌. தானொரு பெண்‌ என்று ஒரு போதும்‌ இவள்‌ 
அறியலாகாது என்றேன்‌. சின்னாட்களிலேயே 
பெண்ணென இவள்‌ பிறந்த செய்தி அரண்மனையின்‌ 
ஒருசில உள்ளங்களுக்குள்‌ ஆழ புதைந்து மறைந்தது. 
இவளில்‌ எழுந்த பெண்மையை அழித்தேன்‌. 
படைக்கலப்பயிற்சி அளித்தேன்‌. நெறி நூல்‌ கற்பித்தேன்‌. 
இளவரசனென்றே வளர்ந்தெழச்‌ செய்தேன்‌. இவள்‌ சென்ற 
களங்கள்‌ எங்கும்‌ ஆண்மையே வெளிப்பட்டது. இங்குள 
எவரும்‌ இவளை பெண்ணென எண்ணியதில்லை” 
என்றார்‌ சித்ரபாணன்‌. 


குடி மூத்தார்‌ ஒருவர்‌ எழுந்து “பொறுத்தருள்க அரசே! 
எங்கள்‌ அனைவரின்‌ கனவிலும்‌ எப்போதும்‌ இளவரசர்‌ 
பெண்ணென்றே தோன்றினார்‌. எங்கள்‌ குலதெய்வங்கள்‌ 
சன்னதமெழுகையில்‌ இளவரசரை பெண்ணென்றே 
குறிப்பிட்டன. உண்மையில்‌ இங்குள்ள குடிகள்‌ 
அனைத்தும்‌ அறிந்திருந்தோம்‌, அவர்‌ பெண்ணென்று. 


அதை எங்கள்‌ உள்ளத்தின்‌ முற்றம்‌ வரை கொண்டு வர 
நாங்கள்‌ துணியவில்லை. பல்லாயிரம்‌ சொற்களால்‌ 
புனைந்து அவரை ஆணென உளம்‌ கொண்டோம்‌” 
என்றார்‌. புன்னகையுடன்‌ “ஆம்‌” என்றார்‌ அமைச்சர்‌. 


திகைத்து தன்‌ தேவியை நோக்கியபின்‌ சித்ரபாணன்‌ 
“நானும்‌ என்‌ கனவில்‌ அவளை பெண்‌ என்றே 
உணர்ந்தேன்‌” என்றார்‌. சித்ராங்கதை இதழ்களில்‌ 
நாணப்புன்னகை தவழ விழி சரித்து “என்‌ கனவுகளிலும்‌ 
எப்போதும்‌ நான்‌ பெண்ணாகவே இருந்தேன்‌ தந்தையே” 
என்று இனிய மென்‌ குரலில்‌ சொன்னாள்‌. பட்டத்தரசி 
நகைத்தாள்‌. 


“பெண்ணென தன்னை உணராத இவள்‌ உடல்‌ 
பெண்ணுருக்கொண்டு வந்த இளைய பாண்டவரை 
அறிந்த விந்தையை தெய்வங்களே அறியும்‌” என்றார்‌ 
சித்ரபாணன்‌. “அன்று சிவதையின்‌ கரையிலிருந்த 
எல்லைப்புற ஊரிலிருந்து திரும்பியபோது இளவரசியின்‌ 
உடல்‌ பெண்ணென தன்னை அறிவித்தது. அதை சேடியர்‌ 
என்னிடம்‌ சொன்னபோது சினத்துடன்‌ அரண்மனை 
மருத்துவரை அறிந்து உசாவினேன்‌. அவர்கள்‌ பிழை 
புரிந்தனர்‌ என்றால்‌ அக்கணமே கழுவேற்றவும்‌ சித்தமாக 
இருந்தேன்‌.” 


“ஏனென்றால்‌ இளவரசி பிறந்த நாள்‌ முதல்‌ ஒவ்வொரு 
வாரமும்‌ மருத்துவர்கள்‌ அவளுக்கு பெண்மையை 
தவிர்த்து ஆண்மையை ஊட்டும்‌ மருந்துகளை அளித்து 
வந்தனர்‌. ஆண்‌ குதிரையின்‌ வெண்துளியை உயிருள்ள 
சிப்பியின்‌ உடலில்‌ வைத்து வளர்த்தெடுக்கும்‌ மருந்து 
அது. பதினெட்டு வயது வரை அவளை உடலெங்கும்‌ 
பெண்ணெனும்‌ பாவனையே இல்லாமலே நிறுத்தியது 
அம்மருந்துகளின்‌ வல்லமைதான்‌. உடல்‌ அறியாததை 
அவள்‌ உள்ளமும்‌ அறியவில்லை. ஒவ்வொரு நாளும்‌ 
புறச்சூழல்‌ அவளை ஆணென்றே நடத்தியதால்‌ 
ஆணென்றே இருந்தாள்‌. இன்றென்ன நடந்தது என 
கூவினேன்‌.” 


“மருந்துகளும்‌ மந்தணச்‌ சொற்களும்‌ உடலையும்‌ 
உள்ளத்தையுமே ஆள்கின்றன. ஆன்மாவை ஆளும்‌ 
தெய்வங்களுக்கான தருணம்‌ ஒன்று வந்திருக்கலாம்‌ 
அரசே” என்றார்‌ முதுமருத்துவர்‌. ஒற்றர்களை அனுப்பி 
அங்கு என்ன நடந்தது என்று கேட்டு வரச்‌ சொன்னேன்‌. 
ஃபால்குனை என்னும்‌ பேரழகி அங்கு வந்ததைப்பற்றி 
மட்டும்‌ அறிந்தேன்‌. அவள்‌ உள்ளத்தின்‌ மந்தணச்‌ 
சுனையைத்‌ தொட்டு ஊற்றெடுக்க வைக்கும்‌ ஒரு 


ஆணழகன்‌ அங்கு வந்திருக்கலாம்‌ என்பதே என்‌ 
எண்ணமாக இருந்தது. அவ்வாறல்ல என்று 
உணர்ந்தபோது என்ன சொல்வதென்று தெரியவில்லை. 
கந்தர்வர்களோ தேவர்களோ காட்டில்‌ இறங்கி 
வந்திருக்கலாம்‌ என்றனர்‌ நிமித்திகர்‌.” 


“என்‌ பட்டத்தரசியிடம்‌ சொல்லி தன்‌ மகளிடம்‌ உரையாடச்‌ 
சொன்னேன்‌. சேடியரையும்‌ செவிலியரையும்‌ அனுப்பி 
அவள்‌ உள்ளத்தை அறிந்துவர ஆணையிட்டேன்‌. 
அவளுக்கே என்ன நிகழ்கிறது என்று தெரியவில்லை 
என்றும்‌, ஐயமும்‌ அதிர்ச்சியும்‌ 
கொண்டிருக்கிறாளென்றும்‌ சொன்னார்கள்‌. இருண்ட 
தனிமையில்‌ சோர்ந்து அமர்ந்திருக்கையில்‌ அவள்‌ இமை 
கசிந்து விழிநீர்‌ வடிவதைக்‌ கண்டு என்னிடம்‌ சொன்ன 
செவிலி “அரசே, என்‌ ஐம்பதாண்டு வாழ்க்கையில்‌ நூறு 
முறை நான்‌ கண்டது இது. காதல்‌ கொண்ட இளம்‌ 
கன்னியின்‌ கண்ணீரேதான்‌, பிறிதொன்றுமில்லை' 
என்றாள்‌.” 


“அக்காதலன்‌ யார்‌ என்று அறிந்துவா என்றேன்‌. 
கன்னியே அறியாத காதலர்கள்‌ அவளுக்கு இருக்கக்‌ 
கூடும்‌. அவள்‌ சித்தமும்‌ புத்தியும்‌ அறியாமல்‌ 
ஆன்மாவுடன்‌ விளையாடிச்‌ செல்லும்‌ கந்தர்வர்கள்‌ 
உண்டு என்றாள்‌ அவள்‌. மீண்டும்‌ ஒற்றர்களை அனுப்பி 
உசாவியபோது ஃபால்குனை என்னும்‌ அப்பெண்‌ 
சிவதையின்‌ கரையிலிருந்த எல்லைச்‌ சிற்றூரின்‌ 
குடியினர்‌ அத்தனை பேரையும்‌ ஆண்மை கொள்ளச்‌ 
செய்திருப்பதை அறிந்தேன்‌. அவர்கள்‌ தாங்களே 
படைக்கலம்‌ ஏந்திச்‌ சென்று கீழ்நாகர்களை 
வென்றார்கள்‌. அவள்தான்‌ என்றது என்‌ உள்ளம்‌. என்‌ 
அரசுக்குள்‌ நேற்றுவரை இன்றி இன்று வந்தவள்‌ அவளே.” 


“அவளை நேரில்‌ காண வேண்டுமென்று இங்கு 
வரச்சொன்னேன்‌. பெண்ணெழில்‌ கொண்டு இங்கு வந்து 
நின்ற அவளைக்‌ கண்டபோது அவள்தான்‌ என்று 
உறுதியாக அறிந்தேன்‌. என்‌ மகளை பெண்ணாக்கியது 
இப்பெண்ணழகை தானும்‌ அடையவேண்டுமென்ற 
பெண்ணுடல்‌ விருப்பா என்று குழம்பினேன்‌. நாள்‌ 
முழுக்க அவை அமர்ந்து நிமித்திகருடனும்‌ 
அமைச்சருடனும்‌ மருத்துவருடனும்‌ உரையாடினேன்‌. 
அவர்கள்‌ இணையமட்டும்‌. இங்கு எது நிகழ வேண்டுமோ 
அதை தெய்வங்கள்‌ நிகழ்த்தட்டும்‌ என்றாள்‌ அரசி. 
அவ்வண்ணமே ஃபால்குனையை இளவரசியின்‌ 
வில்தொழில்‌ ஆசிரியையாக அமர்த்தினேன்‌.” 


அமைச்சர்‌ நகைத்து “இளவரசியின்‌ பெண்மையை அவர்‌ 
எழுப்பினார்‌. அவரில்‌ ஆண்மையை இளவரசி 
எழுப்பினாள்‌. சிவனும்‌ சக்தியும்‌ ஒருவரை ஒருவர்‌ 
நிகழத்திக்‌ கொள்கிறார்கள்‌ என்கின்றன நூல்கள்‌” 
என்றார்‌. அர்ஜுனன்‌ அவையை வணங்கி “பிறிதொரு 
கோலம்‌ கொண்டு இந்த அவை புகுந்தமைக்கு 
பொறுத்தருள வேண்டுகிறேன்‌. ஆனால்‌ 
பெண்ணுருக்கொண்டு இங்கு வந்தமையாலேயே 
அன்னை மணிபத்மையின்‌ மண்ணை முழுதறியும்‌ 
தகைமை கொண்டேன்‌. பெண்ணென்று ஆகாதவன்‌ 
புவியை அறிவதில்லை. முலை கொள்ளாதவன்‌ 
படைப்பை உணர்வதில்லை. அம்முழுமை இங்கெனக்கு 
நிகழ்ந்தது” என்றான்‌. 
“இளைய பாண்டவரே, உங்கள்‌ கதைகளைக்‌ கேட்டு 
எங்கள்‌ மைந்தர்‌ வளர்கிறார்கள்‌. நீங்களே 
இங்கெழுந்தருளியது அன்னை மணிபத்மையின்‌ அருள்‌. 
ஓர்‌ ஊரை வெற்றிகொள்ளும்‌ வீரர்களென 

க்கியபோதே உங்களை நான்‌ 
உய்த்தறிந்திருக்கவேண்டும்‌” என்றார்‌ சித்ரபாணன்‌. 
“உங்கள்‌ குருதியில்‌ எங்கள்‌ குலம்‌ காக்கும்‌ மாவீரன்‌ 
எழட்டும்‌. அவன்‌ பெயரால்‌ மணிபுரி என்றும்‌ நூலோர்‌ 
சொல்லிலும்‌ சூதர்‌ இசையிலும்‌ வாழ்வதாக!” அர்ஜுனன்‌ 
தலைவணங்கி “தெய்வங்கள்‌ அருள்க!” என்றான்‌. 


வந்தவன்‌ இளைய பாண்டவன்‌ என்னும்‌ 

செய்தி பரவியபோது வெளியே படகுகளிலும்‌ 
புதர்த்தீவுகளிலும்‌ நின்றிருந்த மணிபுரியின்‌ மாந்தர்‌ 
துள்ளிக்குதித்து கூச்சலிட்டனர்‌. ஏரிநீரின்‌ மீது பிறிதொரு 
அலையென உவகை கடந்துசென்றது. “இளைய 
பாண்டவர்‌ அவர்‌. இந்திரப்பிரஸ்தத்தின்‌ தலைவர்‌” 
என்றான்‌ ஒருவன்‌. “பெண்ணென்றாகி நம்‌ நாட்டுக்குள்‌ 
நுழைந்திருக்கிறார்‌.” 


குலப்பாடகன்‌ ஒருவன்‌ கைகளைத்‌ தூக்கி “அங்கு 
நிகழ்ந்தது என்ன என்று நானறிவேன்‌. கொலைவில்லும்‌ 
கண்களில்‌ கூர்மையுமாக இளைய பாண்டவர்‌ நம்‌ 
எல்லைக்குள்‌ நுழைந்தபோது யானைகளை 
குண்டலமாகவும்‌ கழுத்துமாலையின்‌ மணிகளாகவும்‌ 
கொண்டு அன்னை மணிபத்மை அவர்‌ முன்‌ 
பேருருக்கொண்டு எழுந்தாள்‌. என்‌ மைந்தரின்‌ மண்‌ இது. 
உள்ளே அயலவனாகிய உனக்கு இடமில்லை என்றாள்‌” 
என்றான்‌. 


எல்லோரும்‌ அவனைச்‌ சூழ்ந்தனர்‌. “படைக்கலமேந்திய 


போர்வீரர்‌ எவர்‌ இவ்வெல்லை கடந்தாலும்‌ 
அழிப்பதென்று எண்ணம்‌ கொண்டுள்ளேன்‌ என்று 
அன்னை மணிபத்மை அவரிடம்‌ சொன்னாள்‌. 
குட்டிகளுக்கு அருகே கண்‌ துஞ்சாது கிடக்கும்‌ 
அன்னைப்பெரும்பன்றி நான்‌. கண்கனிந்து அவர்களை 
நக்கிக்கொண்டே இருப்பவள்‌. ஆனால்‌ அயலவன்‌ 
காலடியோசை கேட்டால்‌ முள்விரித்து விழி எரிய சினந்து 
எழுவேன்‌. குடல்‌ இழுத்து நீட்டுவேன்‌. அகல்க! என்றாள்‌.” 


“அன்னையை நோக்கி புன்னககைத்து தானறிந்த புருஷ 
மந்திரத்தால்‌ தன்னை பெண்ணென்று 

க்கிக்கொண்டார்‌ விஜயன்‌. தன்னுருவை அன்னை 
மணிபத்மையின்‌ உருவமென்றே பூண்டார்‌. இனி எனக்கு 
தடைகளில்லையே அன்னையே என்றபடி எல்லைகடந்து 
உள்ளே வந்தாள்‌. அவள்‌ எழில்கண்டு அன்னை 
புன்னகைத்து நீயே நான்‌, இனி உன்‌ குருதி இம்மண்ணில்‌ 
விளையும்‌ என்று மொழியளித்தாள்‌” என்றான்‌ பாணன்‌. 
“அன்னை மணிபத்மையே ஃபால்குனை என்னும்‌ 
பேரழகுத்தோற்றம்‌ கொண்டு இம்மண்ணுக்கு வந்தாள்‌.” 


“அன்னை வாழ்க! அவள்‌ கால்பட்ட இம்மண்‌ வாழ்க! 
அவள்‌ விழிதொட்ட எங்கள்‌ குடிவாழ்க!” என்று கூவினர்‌ 
மணிபுரியின்‌ மக்கள்‌. “அன்னை எழுந்தாள்‌. அவள்‌ 
அன்னை வடிவம்‌” என்று ஒருவருக்கொருவர்‌ 
கூவிக்கொண்டனர்‌. அன்னை மணிபத்மையின்‌ 
ஆலயங்கள்‌ அனைத்திலும்‌ அன்று சிறப்பு பூசெய்கையும்‌ 
பலிக்கொடையும்‌ நிகழ்ந்தன. அன்னையின்‌ காலடியில்‌ 
வலப்பக்கம்‌ அவளுடைய மானுடவடிவான 
ஃபால்குனைக்கும்‌ மரத்தாலும்‌ களிமண்ணாலும்‌ 
சுண்ணக்கல்லாலும்‌ ஆன அழகிய சிறிய சிலைகள்‌ 
அமைக்கப்பட்டு அவற்றுக்கும்‌ பூவும்‌ மலரும்‌ 
அளிக்கப்பட்டன. 

அர்ஜுனனும்‌ சித்ராங்கதையும்‌ கொண்ட மணநிகழ்வை 
ஓட்டி மணிபுரியில்‌ பதினெட்டுநாள்‌ விழவு 
கொண்டாடப்பட்டது. குலமூத்தாரும்‌ குடிகளும்‌ கூடிய 
பேரவையில்‌ அனல்‌ சான்றாக்கி அவள்‌ கைபற்றி ஏழு 
அடிவைத்து எழுவிண்மீன்‌ நோக்கி குடிமுறைப்படி 
அவளுக்கு கணவனானான்‌. மூதன்னையர்‌ 
நூற்றெண்மர்‌ நிரைவகுத்து வந்து சித்ராங்கதையை 
மஞ்சளரிசியும்‌ மலரும்‌ நீரும்‌ சொரிந்து வாழ்த்தி 
“மாமங்கலையாகுக!” என்று அருளினர்‌. காட்டில்‌ 
வளைத்து வளர்க்கப்பட்ட பொன்மூங்கில்களை 
வெட்டிவந்து புதியதோர்‌ கொடித்தீவில்‌ அவர்களுக்கு 
மாளிகை அமைத்தனர்‌. 


அங்கே அவர்கள்‌ வாழும்‌ காதல்வாழ்க்கையைப்‌ பற்றி 
மணிபுரியின்‌ பாணர்‌ பல பாடல்களை பாடினர்‌. 
நள்ளிரவில்‌ அர்ஜுனன்‌ பெண்ணாவான்‌ என்றும்‌ அவள்‌ 
ஆணாகி அவனை அணைத்துக்கொள்வாள்‌ என்றும்‌ 
கதைகள்‌ சொல்லின. ஆணும்‌ பெண்ணும்‌ காதலில்‌ 
ஆடைமாற்றிக்கொண்டு மகிழ்வது அதன்பின்னரே 
மணிபுரியில்‌ பரவலாயிற்று. அன்னை மணிபத்மையின்‌ 
திருவிழாவில்‌ ஆண்கள்‌ பெண்களைப்போல முகத்தில்‌ 
செஞ்சாயம்‌ பூசி பட்டாடை அணிந்து அணியும்‌ மலரும்‌ 
சூடி ஆடிச்செல்லுதல்‌ சடங்கென ஆயிற்று. 
பெண்ணுருவில்‌ அழகியென தோன்றுபவனே தகுதியான 
இளைஞன்‌ என பெண்கள்‌ எண்ணத்தலைப்பட்டனர்‌. 
வில்லில்‌ நாண்‌ நிலைக்க பெண்ணென ஆகி மீள்க என்று 
பாணன்‌ பாடிய வரி பழமொழியென்றே ஆகியது. 


கார்காலம்‌ வந்தபோது சித்ராங்கதை கருவுற்றாள்‌. 
மைந்தன்‌ பிறப்பான்‌ என்று நிமித்திகர்‌ வகுத்துரைத்தனர்‌. 
தந்தைக்கு நிகரான வில்லவன்‌, பாரதவர்ஷம்‌ 
உள்ளளவும்‌ வரலாறு சொல்லும்‌ மாவீரன்‌ என்று 
அவனை பாணர்‌ பாடத்தொடங்கினர்‌. மைந்தன்‌ பிறக்க 
மணிபத்மையின்‌ ஆலயத்தில்‌ நாள்பூசைகளும்‌ 
பலிக்கொடைகளும்‌ நிகழ்த்தப்பட்டன. இளவரசி 
வலப்பக்கம்‌ கை ஊன்றி ஓசிகிறாள்‌ என்றாள்‌ ஒரு 
செவிலி. அவள்‌ தொப்புள்‌ விரிந்து வலப்பக்கமாக 
இழுபட்டுள்ளது என்றாள்‌ மருத்துவச்சி. கண்களுக்குக்‌ 


கீழே கருமை படர்ந்துள்ளது. கனவுகளில்‌ சிம்மங்களைக்‌ 
காண்கிறாள்‌. மைந்தனே வரப்போகிறான்‌ என்றனர்‌ 
நிமித்திகர்‌. 


மணிபுரியே நோக்கியிருந்த மைந்தன்‌ 
முதுகோடைகாலத்தில்‌ பிறந்தான்‌. சைத்ரமாதம்‌ ஏழாம்‌ 
நிலவுநாளில்‌ பிறந்த அவன்‌ அறத்தின்‌ தேவனாகிய 
தருமனுக்கு பிரபாதை என்னும்‌ மனைவியில்‌ பிறந்த 
மைந்தனும்‌ எட்டு வசுக்களில்‌ ஒருவனுமாகிய 
பிரபாசனின்‌ மண்‌ நிகழ்வு என்றனர்‌ நிமித்திகர்‌. தன்‌ 
தமையனின்‌ தோற்றம்‌ அவன்‌ என்று அர்ஜுனன்‌ 
மகிழ்ந்தான்‌. இருபத்தெட்டாம்‌ நாள்‌ அவனுக்கு 
இடைநூல்‌ அணிவிழா அன்று எட்டுமங்கலங்கள்‌ 
நிரைத்து ஏழுதிரி விளக்கின்‌ முன்வைத்து 
பப்ருவாகனன்‌ என்று பெயரிட்டனர்‌. 


மைந்தனின்‌ பிறப்பு ஒருமாதகாலம்‌ மணிபுரியின்‌ 
விழவாக இருந்தது. ஒவ்வொருநாளும்‌ இல்லங்களில்‌ 
அணிமங்கலங்கள்‌ பொலியவேண்டும்‌ என்றும்‌ 
அடுமனைகளில்‌ இன்னுணவு சமைக்கப்படவேண்டும்‌ 
என்றும்‌ அரசாணை இருந்தது. அனைத்து 
தண்டனைகளும்‌ தவிர்க்கப்பட்டன. அந்நாட்களில்‌ 
பிறந்த அனைத்து மைந்தர்களுக்கும்‌ அரசரின்‌ அணியும்‌ 
பட்டும்‌ அளிக்கப்பட்டது. எல்லைப்புற 
ஊர்களிலிருந்தெல்லாம்‌ ஒவ்வொருநாளும்‌ மைந்தனைக்‌ 
காண மணிபுரிக்குடியினர்‌ வந்துகொண்டிருந்தனர்‌. 
காலையிளவெயில்‌ எழுகையில்‌ அரண்மனையில்‌ 
உப்பரிகை முகப்பில்‌ மைந்தனுடன்‌ செவிலி வந்து 
அமர்ந்து மும்முறை அவனைத்தாக்கி அவர்களுக்கு 
காட்டினாள்‌. அவர்கள்‌ ஒற்றைப்பெருங்குரலாக 
வாழ்த்தொலி எழுப்பினர்‌. 


மைந்தனுக்கு பெயர்‌ அமைவதுவரை அர்ஜுனன்‌ அங்கே 
இயல்பாக இருந்தான்‌. பெயரற்ற சிற்றுடல்‌ அவன்‌ 
உடலின்‌ ஓர்‌ உறுப்பென எப்போதும்‌ இருந்தது. மைந்தன்‌ 
தந்தையை உடலால்‌ அறிந்தான்‌. துயிலில்கூட அவன்‌ 
தொடுகை நீங்குகையில்‌ சினந்து முகம்‌ சுளித்து 
அழுதான்‌. பெயரிடப்பட்ட அன்று காலை 
மங்கலப்பொருட்கள்‌ பரப்பிய மணித்தாலத்தில்‌ படுக்க 
வைக்கப்பட்ட மைந்தனை சித்ரபாணனும்‌ அவர்‌ 
அரசியும்‌ கைகளில்‌ ஏந்தி அன்னை மணிபத்மையின்‌ 
ஆலயத்தை மும்முறை சுற்றிவந்து அதன்‌ படிகளில்‌ 
வைத்து வணங்கி எடுத்துக்கொண்டனர்‌. தாலத்தை 
கொண்டுவந்து அர்ஜுனனிடம்‌ நீட்ட அவன்‌ மைந்தனை 
கையில்‌ எடுத்தான்‌. முத்தமிட்டுவிட்டு சித்ராங்கதையிடம்‌ 


அளித்தான்‌. 


அன்றுமாலை வழக்கம்‌ போல்‌ மைந்தனை தன்‌ 
தோளிலேற்றி சிறுதோணியேறிச்செல்லும்போது 
அர்ஜுனன்‌ ஒரு வேறுபாட்டை உணர்ந்தான்‌. அன்று 
காலையிலேயே அதை உணர்ந்திருப்பதை அப்போது 
தெளிவுற அறிந்தான்‌. அது என்ன என்று சொற்களால்‌ 
நெஞ்சைத்‌ துழாவி பின்பு கண்டடைந்தான்‌. அம்மகவு 
பிறிதொன்றாக இருந்தது. அவன்‌ மைந்தனாக, 
அன்புக்குரியவனாக, ஆனால்‌ பிறிதொரு ஆண்மகனாக. 
அதை திரும்பி வந்து சித்ராங்கதையிடம்‌ சொன்னான்‌. 
அவள்‌ விழிகளில்‌ இன்னதென்றறியாத சிறிய ஒளியுடன்‌ 
அவனை நோக்கிவிட்டு “இங்கே கொடுங்கள்‌” என்று 
மைந்தனை வாங்கிக்கொண்டாள்‌. 


அதன்பின்‌ அவள்‌ மைந்தனை அர்ஜுனன்‌ முன்னால்‌ 
கொஞ்சவோ முலையூட்டவோ செய்யவில்லை. 
எப்போதும்‌ செவிலியே அவனை தந்தைக்குமுன்‌ 
கொண்டுவந்தாள்‌. மைந்தனை வாங்கி மடியிலிருத்தி 
விளையாடி நகையாடி முத்தாடி மகிழ்ந்தபின்‌ 
திருப்பியளித்துவிட்டு அவன்‌ தனியனாகும்போதே 
அவள்‌ அவன்‌ முன்‌ வந்தாள்‌. மைந்தனைப்பற்றி 
அவனிடம்‌ பேசும்போது ஒருபோதும்‌ அவள்‌ குரலில்‌ 
நெகிழ்ச்சி இருக்கவில்லை. ஒவ்வொரு முறையும்‌ அவள்‌ 
“நம்‌ மைந்தன்‌” என்ற சொல்லில்‌ அவனை குறிப்பிட்டாள்‌. 
அவனோ மேலும்‌ மேலும்‌ கனிவும்‌ நெகிழ்வும்‌ கொண்டே 
மைந்தனைப்பற்றி பேசினான்‌. 


ஆனால்‌ அவன்‌ அங்கிருந்து கிளம்பவிருக்கிறான்‌ என 
அவள்‌ அறிந்திருந்தாள்‌. அவனே அதை சொல்லும்‌ 
நாளுக்காக காத்திருந்தாள்‌. சித்ரபாணனின்‌ 
அமைச்சர்கள்‌ அவரிடம்‌ தன்‌ பெயரனை அவர்‌ 
மைந்தனென்றும்‌ ஏற்புகொள்ளவேண்டும்‌ என்றனர்‌. 
அதற்கு ஒரு முறைச்சடங்கை செய்யவேண்டும்‌. அன்றே 
பப்ருவாகனன்‌ மணிபுரிக்கு பட்டத்து இளவரசன்‌ 
ஆகிவிடுவான்‌. அவனே தன்‌ தாதனுக்கு 
நீத்தார்கொடையையும்‌ செய்ய 
உரிமைகொண்டவனாவான்‌. “தொல்புகழ்‌ மணிபுரியின்‌ 
கோலுக்கு காவல்‌ அவனே என்றாகும்‌. இனி ஒரு 
தலைமுறைக்காலம்‌ இங்கு ஒளிரும்‌ வாள்‌ ஒன்று 
நின்றிருக்கும்‌ என உலகறியும்‌” என்றனர்‌ அமைச்சர்‌. 
மைந்து ஏற்புச்‌ சடங்குக்கு நாள்‌ பார்க்க முதுவைதிகர்‌ 


ஒருவரை தேடிவரச்சொல்லி தூதர்களை அனுப்பினார்‌ 
சித்ரபாணன்‌. காமரூபத்திலிருந்து சாக்தவைதிகரான 


மணிகர்ணரை கண்டடைந்து ஐந்து மங்கலங்களுடன்‌ 
பட்டும்‌ பொன்னும்‌ மணியும்‌ வைத்து அழைத்தனர்‌. 
முதல்மழை விழத்தொடங்கிய பருவத்தில்‌ முதிர்ந்து 
தசைகனிந்து தொங்கிய உடலும்‌ பழுத்த விழிகளும்‌ 
கொண்ட மணிகர்ணர்‌ பட்டுமஞ்சலில்‌ மணிபுரிக்கு 
வந்தார்‌. படகிலேறி அரண்மனைக்கு வந்த அவரை 
சித்ரபாணரும்‌ அமைச்சர்களும்‌ அரண்மனை முகப்புக்கு 
வந்து வரவேற்றனர்‌. அவையமர்த்தி முறைமைசெய்தனர்‌. 


மைந்தனுடன்‌ சித்ராங்கதையும்‌ உடன்‌ அர்ஜுனனும்‌ 
வந்து அவரை பணிந்தனர்‌. நடுங்கும்‌ கைகளால்‌ 
குழந்தையைத்‌ தொட்டு “புகழ்‌ பெறுக!” என்று வாழ்த்திய 
மணிகர்ணர்‌ அருகே பட்டுப்பாய்‌ விரித்து மைந்தனை 
கிடத்தும்படி சொன்னார்‌. பாயில்‌ கிடத்தப்பட்டதும்‌ 
இடக்காலைத்‌ தூக்கிவைத்து கவிழ்ந்து கைகளால்‌ 
தரையை அறைந்து செவ்விதழ்களிலிருந்து வாய்நீர்‌ 
குழாய்‌ இழிய மேல்வாயின்‌ சிறுவெண்பல்‌ காட்டிச்‌ 
சிரித்த பப்ருவாகனன்‌ தன்னைச்‌ சூழ்ந்திருந்தவர்களை 
ஒளிமிக்க விழிகளால்‌ மாறி மாறி நோக்கினான்‌. பின்னர்‌ 
வலக்கையை தரையில்‌ மீண்டும்‌ அறைந்து “ஆ” என்று 
கூவினான்‌. 


சித்ரபாணன்‌ அசைய விழியால்‌ வேண்டாம்‌ என்றார்‌ 
மணிகர்ணர்‌. மைந்தன்‌ மும்முறை தரையை அறைந்த 
பின்‌ கூர்ந்து பட்டுப்பாயை நோக்கினான்‌. அதில்‌ ஊர்ந்த 
ஓர்‌ எறும்பைக்‌ கண்டு கையை அறைந்து அதைப்பிடிக்க 
இருமுறை எம்பி மீண்டும்‌ நினைவு கூர்ந்து தன்னைச்‌ 
சூழ்ந்திருந்தவர்களை நோக்கி “ஆ?” என்றான்‌. அக்கணம்‌ 
அவன்‌ அர்ஜுனனை கண்டுகொண்டான்‌. 
இருகைகளாலும்‌ நிலத்தை அறைந்து முழங்காலை 
ஊன்றி உந்தி தந்தையை நோக்கிச்‌ சென்று கைகளை 
ஊன்றி எழுந்து அமர்ந்து சிரித்தபடி “ஆ” என்றான்‌. 
அவன்‌ வாய்நீர்‌ நெஞ்சில்‌ சொட்டியது. 


மணிகர்ணர்‌ கைகாட்ட அர்ஜுனன்‌ குழந்தையை 
க்கிக்கொண்டான்‌. அவர்‌ களைத்துச்சரிந்த 
வலதுகண்ணின்‌ இமை மெல்ல அதிர பெருமூச்சுடன்‌ 
“சரி” என்றார்‌. “இவனை என்‌ மைந்தனாகவும்‌ மகவேற்பு 
செய்யவிழைகிறேன்‌ வைதிகரே. நன்னாளும்‌ நலம்தரும்‌ 
கோளும்‌ உய்த்து சொல்லவேண்டும்‌” என்றார்‌ 
சித்ரபாணன்‌. மணிகர்ணர்‌ தலையசைத்துவிட்டு 
“செய்யலாம்‌” என்றார்‌. “இவனது பிறவிநூலை எங்கள்‌ 
நிமித்திகர்‌ கணித்துள்ளார்கள்‌. நற்குறிகள்‌ அனைத்தும்‌ 
உள்ளன என்கிறார்கள்‌. உடல்குறி கணித்துச்‌ சொல்லும்‌ 
நிமித்திகர்களும்‌ சிறந்ததையே சொன்னார்கள்‌” என்றார்‌ 


சித்ரபாணன்‌. 


“சிறந்தவற்றை மட்டுமே நானும்‌ காண்கிறேன்‌” என்றார்‌ 
மணிகர்ணர்‌. “இவர்‌ மணிபுரியின்‌ அரசர்நிரையின்‌ 
முதல்வர்‌. காமரூபமும்‌ கிழக்குநாடுகள்‌ அனைத்தும்‌ 
ஒருநாள்‌ இவர்‌ குடைக்கீழ்‌ அமையும்‌. பாரதவர்ஷத்தின்‌ 
நிகரற்ற வில்வீரர்‌ என்று இவர்‌ புகழ்பெறுவார்‌. தன்‌ 
தந்தையும்‌ வில்லுக்கு இறைவனுமாகிய இளைய 
பாண்டவரை ஒருபோரில்‌ வென்று புகழ்பெறுவார்‌.” 
அச்சொல்‌ கேட்டதும்‌ அவையினர்‌ ஒருசேர 
குரலெழுப்பினர்‌. மலர்ந்த முகத்துடன்‌ அர்ஜுனனை 
நோக்கியபின்‌ “தம்மின்‌ தம்‌ புதல்வர்‌ 
மேன்மையுறக்காணும்‌ நல்லூழ்‌ இளைய பாண்டவருக்கு 
அமையட்டும்‌” என்றார்‌. 


“தன்‌ தந்தையின்‌ தீப்பழி ஒன்றை போக்கவும்‌ 
மண்ணிலிருந்து அவர்‌ எளிதாக விண்ணேக 
வழிகோலவும்‌ நல்லூழ்கொண்ட மைந்தன்‌ இவர்‌. இவரை 
ஈன்றதனால்‌ மட்டுமே இவரது தந்தை பிறவாழிச்சுழல்‌ 
நீந்தி கரைகாண்பார்‌” என்றார்‌ மணிகர்ணர்‌. அர்ஜுனன்‌ 
கைகூப்பினான்‌. சித்ராங்கதை ஓரவிழியால்‌ 
அர்ஜுனனையே நோக்கி நின்றிருந்தாள்‌. அவள்‌ ஏன்‌ 
அவ்வாறு தன்‌ கணவனை நோக்குகிறாள்‌ என்று வியந்த 
சித்ரபாணன்‌ ஓரவிழியால்‌ தன்‌ மனைவியை 
நோக்கினார்‌. அவள்‌ மகளை நோக்கியபின்‌ அவரை 
நோக்கி விழிகளை மெல்ல அசைத்தாள்‌. ஒன்றுமில்லை 
என்பதுபோல. பின்னர்‌ சொல்கிறேன்‌ என அவள்‌ 
கூறுவதை அடுத்த கணம்‌ அவர்‌ புரிந்துகொண்டார்‌. 


“வரும்‌ முழுநிலவுநாளில்‌ காலை பிரம்மதருணத்தில்‌ 
மகவேற்பு நிகழலாம்‌. நல்ல நேரம்‌” என்றார்‌ மணிகர்ணர்‌. 
“தந்தைக்கும்‌ மைந்தனுக்கும்‌ மட்டுமல்லாது 
இந்நாட்டுக்கும்‌ குலத்திற்கும்‌ அழியாப்புகழ்‌ சூழும்‌.” 
சித்ரபாணன்‌ கைகூப்பி “என்‌ நல்லூழ்‌” என்றார்‌. ஏவலன்‌ 
தாலத்தில்‌ கொண்டு வந்து அளித்த மரப்பட்டை ஏட்டில்‌ 
மை தொட்டு நாளையும்‌ கோளையும்‌ குறித்தார்‌ 
மணிகர்ணர்‌. அவரது தூரிகையின்‌ அசைவை கேட்டபடி 
அனைவரும்‌ விழி விரித்து நின்றனர்‌. மணிகர்ணர்‌ 
எழுந்து ஓலையை நீட்டியதும்‌ சித்ரபாணன்‌ இரு 
கைகளையும்‌ நீட்டி அதை பெற்றுக்கொண்டார்‌. சேடியர்‌ 
குரவையிட்டனர்‌. மங்கலப்பேரிசை எழுந்தது. அவ்வொலி 
கேட்டு நகரெங்கும்‌ செவிகூந்ந்து நின்றிருந்த மக்கள்‌ 
வாழ்த்தொலி எழுப்பினர்‌. 


முதுவைதிகர்‌ மணிகர்ணருக்கு எண்மங்கலம்‌ வைத்த 


பொற்தாலத்தில்‌ ஏழு அருமணிகளும்‌ நூற்றெட்டு 
பொன்நாணயங்களும்‌ பன்னிரு பட்டாடையும்‌ வைத்து 
பரிசில்‌ அளித்தார்‌ சித்ரபாணன்‌. அவர்‌ நீரும்‌ மலருமிட்டு 
அரசனையும்‌ அரசியையும்‌ மைந்தனையும்‌ அவன்‌ 
பெற்றோரையும்‌ வாழ்த்தினார்‌. திரும்பி அவையை 
வாழ்த்தி கைகூப்பினார்‌. அவை எழுந்து முதுவைதிகரை 
வாழ்த்தி வணங்கி நின்றது. “இக்குடி நலம்பெறுக! 
இந்நிலம்‌ செழிக்கட்டும்‌. இங்கு அறம்‌ வாழட்டும்‌. 
தெய்வங்கள்‌ மண்ணிறங்கட்டும்‌. ஓம்‌ அவ்வாறே ஆகுக!” 
என்றார்‌ மணிகர்ணர்‌. 


ஏவலர்‌ கைபற்றி எழுந்து கூனிய உடலை மெல்ல 
அசைத்து நடந்த மணிகர்ணர்‌ எண்ணிக்கொண்டு நின்று 
அர்ஜுனனை நோக்கி “என்னுடன்‌ வருக!” என்றார்‌. 
“அவ்வாறே” என்று அவன்‌ அவரை தொடர்ந்தான்‌. 
அரண்மனைக்கூடத்தின்‌ நீண்ட இடைநாழிக்கு வந்த 
மணிகர்ணர்‌ நின்று திரும்பி நோக்க ஏவலர்கள்‌ அவரை 
விட்டுவிட்டு விலகினர்‌. அவர்‌ அங்கே நின்ற பெரிய 
மூங்கில்தூணை பற்றிக்கொண்டு தன்‌ கூன்முதுகை 
நிமிர்த்தினார்‌. “உங்களிடம்‌ ஒன்று சொல்லவேண்டும்‌ 
இளவரசே” என்றார்‌. “காத்திருக்கிறேன்‌” என்றான்‌ 
அர்ஜுனன்‌. 

“உன்‌ மைந்தனே இப்புவி அறியும்‌ மாவீரன்‌, நீயல்ல. 
உன்னை வென்றவன்‌ என்றே அவன்‌ இங்கு எக்காலமும்‌ 
அறியப்படுவான்‌” என்றார்‌ மணிகர்ணர்‌. “அதை நீ மாற்ற 
முடியாது. ஏனென்றால்‌ அது நல்லூழ்‌. ஆனால்‌ தீயூழ்‌ 
ஒன்றும்‌ உள்ளது.” அர்ஜுனன்‌ “தங்கள்‌ சொற்களுக்காக 
காத்திருக்கிறேன்‌” என்றான்‌. “இம்மைந்தன்‌ உன்னை 
களத்தில்‌ கொல்வான்‌” என்றார்‌ மணிகர்ணர்‌. “அதை 
நான்‌ அருகே என காண்கிறேன்‌. இன்று இடக்கையை 
மண்ணில்‌ அறைந்து அவன்‌ உன்னை 
அறைகூவினான்‌.” அர்ஜுனன்‌ “அது ஊழெனில்‌ 
அவ்வாறே ஆகுக!” என்றான்‌. 


”ஊழெனினும்‌ வெல்ல வழியுள்ளது” என்றார்‌ 
மணிகர்ணர்‌. “விற்கலையை அவன்‌ உன்னிடமிருந்தே 
கற்றாகவேண்டும்‌. அவனுக்கு நீ அனைத்து 
அம்புகளையும்‌ அளிக்காமலிருக்கலாம்‌. 
இறுதிவெற்றிக்காக ஒற்றை அம்பை உன்னிடம்‌ 
தக்கவைத்துக்கொள்ளலாம்‌.” அர்ஜுனன்‌ 
வாயெடுப்பதற்குள்‌ “அது போருக்கு உகந்த அறம்‌ என்றே 
நூல்கள்‌ சொல்கின்றன. வீரன்‌ தான்‌ உயிர்வாழ்தலையே 
அறங்களில்‌ முதலாவதாக கொள்ளவேண்டும்‌. 
ஏனென்றால்‌ பிற அறங்களை இயற்றுவதற்கான 


வாய்ப்பை அவனுக்களிப்பது அதுவே.” 


“உத்தமரே, அவ்வண்ணம்‌ ஓர்‌ அம்பை நான்‌ எனக்கென 
வைத்துக்கொண்டேன்‌ என்றால்‌ அவ்விறுதிக்‌ களத்தில்‌ 
என்ன நிகழும்‌?” என்று அர்ஜுனன்‌ கேட்டான்‌. அவர்‌ 
“அப்படி கேட்கப்போனால்‌...” என்றார்‌. “நான்‌ அவனை 
வெல்வேன்‌, அவன்‌ உயிர்கொள்வேன்‌, அல்லவா?” 
என்றான்‌ அர்ஜுனன்‌. “ஆம்‌, அது நிகழலாம்‌” என்றார்‌ 
மணிகர்ணர்‌. “அவன்‌ குருதிபடிந்த கைகளுடன்‌ 
விண்ணுக்குச்சென்றால்‌ நான்‌ என்‌ மூதாதையருக்கு 
என்ன மறுமொழி சொல்வேன்‌?” என்றான்‌ அர்ஜுனன்‌. 
மணிகர்ணர்‌ “ஆம்‌, ஆனால்‌ தந்தையைக்‌ 
கொன்றபழியை அவன்‌ சுமப்பதும்‌ உகந்தது அல்ல” 
என்றார்‌. 


“நான்‌ விண்ணிலிருந்து அவன்‌ பழியை பொறுப்பேன்‌. 
அவனை என்‌ நுண்கரங்களால்‌ அள்ளி எடுத்து 
நெஞ்சோடு சேர்த்து நன்றுசெய்தாய்‌ மைந்தா என்பேன்‌. 
மண்ணில்‌ அவன்‌ பழிகொள்ள நேரலாம்‌. விண்ணில்‌ 
என்னருகே எனக்கு இனியவனாக வந்தமர்வான்‌” 
என்றான்‌ அர்ஜுனன்‌. “ஆகவே, அவன்‌ என்னைக்‌ 
கொல்வான்‌ என்றால்‌ அதை நான்‌ ஏற்பதே சிறந்ததாகும்‌.” 
மணிகர்ணர்‌ “என்‌ எண்ணத்தை சொன்னேன்‌. 
இந்திரப்பிரஸ்தத்தின்‌ அச்சு நீங்கள்‌. அறம்‌ திகழ உங்கள்‌ 
அம்புகள்‌ தேவை” என்றார்‌. அர்ஜுனன்‌ “அறம்‌ என்பது 
தன்னிலிருந்து தொடங்குவதல்லவா?” என்றான்‌. 


“நன்று. நலம்‌ திகழ்க!” என்றார்‌ மணிகர்ணர்‌. “நீங்கள்‌ 
சொன்ன ஒவ்வொரு சொல்லையும்‌ நான்‌ முன்னரே 
அறிந்திருந்தேன்‌, இளையவரே. பிறிதொரு சொல்லை 
நீங்கள்‌ என்றல்ல எளிய தந்தைகூட 
சொல்லிவிடமுடியாது. இவ்வண்ணம்‌ கண்காணா 
வலையால்‌ மானுடரை இணைத்து ஆடச்செய்தபடி 
நடுவே அமர்ந்திருக்கிறது அந்தப்‌ பெருஞ்சிலந்தி” 
என்றபின்‌ அவன்‌ தலைமேல்‌ கைவைத்து “அறம்‌ 
ணைக்கட்டும்‌. புகழ்‌ தொடரட்டும்‌” என்று 
வாழ்த்திவிட்டு திரும்பி அப்பால்‌ நின்ற ஏவலரை 
அருகணையச்சொல்லி கைகாட்டினார்‌. 


மகவேற்பு நிகழ்வு முடிந்து ஒருமாதம்‌ கடந்துதான்‌ தான்‌ 
விடை பெறவிருப்பதை அர்ஜுனன்‌ சித்ராங்கதையிடம்‌ 
சொன்னான்‌. அவளுடன்‌ கொடித்தீவில்‌ 
அமர்ந்திருந்தான்‌. அவன்‌ மடியில்‌ மைந்தன்‌ துயின்று 
கொண்டிருந்தான்‌. அவள்‌ அதை எதிர்பார்த்திருந்தாள்‌. 
அத்தடாகத்தைப்‌ போன்றது அவன்‌ உள்ளம்‌ என்று 


அறிந்திருந்தாள்‌. அதில்‌ பெருநதிகள்‌ இணைகின்றன. 
அதேயளவு நீர்‌ பெருகி வெளியே வழிந்தோடுகிறது. 
தடாகமோ என்றும்‌ மாறாமல்‌ அவ்வண்ணமே வானை 
நோக்கி ஊழ்கத்தில்‌ இருக்கிறது. 


மைந்தனின்‌ மென்கால்களை தன்‌ சென்னியில்‌ சூடி 
முத்தமிட்டு “இந்த ஒரு மாதத்தில்‌ மூன்றுநாட்களுக்கு 
ஒருமுறை என நானறிந்த அனைத்து அம்புகளையும்‌ 
நுண்சொல்வடிவில்‌ உனக்களிப்பேன்‌. என்‌ மைந்தனின்‌ 
கைகள்‌ எழுந்ததும்‌ அவற்றை அவனுக்கு நீயே 
கற்பித்தளிக்கவேண்டும்‌” என்றான்‌. அவள்‌ 
தலையசைத்தாள்‌. “என்‌ பெயர்‌ அவனுடனிருக்கட்டும்‌” 
என்றபின்‌ எழுந்து அவள்‌ கன்னங்களை வருடி குழல்‌ 
கோதி நீவி கூந்தல்கட்டில்‌ ஒதுக்கிவைத்தான்‌. அவள்‌ 
கண்களை நோக்கி புன்னகைத்து “பிரிவை நீ அரசியென 
எதிர்கொள்வாய்‌ என எண்ணுகிறேன்‌” என்றான்‌. 


“ஆம்‌” என்றாள்‌. “பிரிந்தபின்‌ நீ மீண்டும்‌ சித்ராங்கதனாக 
ஆகவேண்டும்‌. என்‌ மைந்தனுக்கு நல்லாசிரியனாக நீயே 
அமர்க!” என்றான்‌. “ஆம்‌” என்று சொல்லி அவள்‌ 
நோக்கை விலக்கிக்‌ கொண்டாள்‌. ஏரிப்பரப்பிலிருந்து 
நாரைகள்‌ எழுந்து காற்றிலேறிக்கொண்டன. அவள்‌ 
கழுத்தின்‌ மெல்லிய நீல நரம்பை அவன்‌ 
நோக்கிக்கொண்டிருந்தவன்‌ “என்ன?” என்றான்‌. 
“பாரதவர்ஷம்‌ பெரியது” என்று அவள்‌ சொன்னாள்‌. 
“அல்ல, மிகச்சிறியது. பெரியது நம்‌ ஊழ்‌. நான்‌ 
எங்கிருப்பேன்‌ என அறியேன்‌. ஆனால்‌ எங்கிருந்தாலும்‌ 
இங்கிருந்த நான்‌ என்னுள்‌ இருப்பேன்‌” என்றான்‌. அவள்‌ 
புன்னகை செய்தாள்‌. 


அர்ஜுனன்‌ விடை பெற்றபோது மழைக்காலம்‌ 
தொடங்கிவிட்டிருந்தது. வானம்‌ கருமைகொண்டு 
மூடியிருக்க இளஞ்சாரல்‌ காற்றை 
எடைகொள்ளச்செய்திருந்தது. கூரைவிளிம்புகள்‌ 
சொட்டிக்கொண்டிருதன. ஏரிப்பரப்பு சாரல்‌ மழை பட்டு 
சிலிர்த்து பரந்திருந்தது. அவன்‌ சிறுபடகில்‌ தன்‌ 
தோல்மூட்டையுடனும்‌ மூங்கில்‌ வில்லுடனும்‌ 
ஏறிக்கொண்டான்‌. கழை எழுந்து தாழ்ந்து படகை உந்த 
நீர்த்தடமிட்டபடி அது சென்றது. காலத்தை விரித்து 
அம்பொன்றை அணுக்கமாக நோக்குவது போல 
தோன்றியது. அலைகளென மாறிய படகுத்தடம்‌ 
தீவுகளை உலையச்‌ செய்து கரையை வருடியது. 


மணிபுரியின்‌ மாந்தர்‌ அனைவரும்‌ தங்கள்‌ இல்லங்களின்‌ 
முற்றங்களில்‌ வந்துநின்று அவன்‌ செல்வதை நோக்கினர்‌. 


சிறுவர்‌ கண்ணீர்‌ வழிய அன்னை உடைகளில்‌ முகம்‌ 
மறைத்தனர்‌. பெண்கள்‌ முகம்‌ மறைத்து விம்மினர்‌. 
அவன்‌ ஒருமுறைகூட திரும்பிப்பார்க்கவில்லை. கரை 
அணைந்து அங்கு காத்து நின்ற குதிரையில்‌ ஏறி 
சேற்றுப்பரப்பை மிதித்துச்சென்று நீர்‌ சொட்டிய 
மரக்கிளைகளுக்கு அப்பால்‌ மறைந்தான்‌. 


சுஜயன்‌ “போய்விட்டாரா?” என்றான்‌. “ஆம்‌” என்றாள்‌ 
மாலினி. “எங்கு?” என்றான்‌. “அடுத்த ஊருக்கு... 
அங்கிருந்து இன்னொரு ஊருக்கு. அர்ஜுனன்‌ இதோ 
மேலே செல்லும்‌ பறவைகளைப்போல. அவை 
பறந்துகொண்டேதானே இருக்கின்றன?” சுஜயன்‌ “ஏன்‌?” 
என்றான்‌. “ஏனென்றால்‌ அவை சிறகுள்ளவை” என்றாள்‌ 
மாலினி. அந்த மறுமொழியில்‌ சுஜயன்‌ முழுநிறைவை 
அடைந்து “ஆம்‌, சிறகிருந்தால்‌ பறந்து போகலாம்‌” 
என்றான்‌. 


வானத்தில்‌ பறந்த இரு பறவைகளைப்‌ பார்த்து 
“அர்ஜுனர்‌, சித்ராங்கதை!” என்றான்‌. சுபகை 
புன்னகைத்து “அதற்குப்‌ பின்னால்‌ பாருங்கள்‌ இளவரசே, 
ஆயிரம்‌ அர்ஜுனர்களும்‌ சித்ராங்கதைகளும்‌ வந்து 
கொண்டிருக்கிறார்கள்‌” என்றாள்‌. சுஜயன்‌ திரும்பிப்‌ 
பார்த்து விழி விரித்து வியப்பில்‌ சிறு செவ்வுதடுகள்‌ 
சற்றே பிரிய அசைவிழந்து நின்றான்‌. அவன்‌ உடல்‌ 
அதிர்ந்தது. கண்களை மூடித்திறந்து கூடு கட்டிய சிறு 
மார்பு எழுந்தமைய நீள்மூச்சு விட்டு “ஆயிரம்‌ அர்ஜுனர்‌! 
ஆயிரம்‌ சித்ராங்கதை” என்றான்‌. 


“அல்லது ஆயிரம்‌ சித்ராங்கதைகள்‌ ஒரு அர்ஜுனர்‌” 
என்றாள்‌ சுபகை சிரித்து. மாலினி “போதுமடி, 
ஏற்கெனவே நன்கு குழம்பியிருக்கிறார்‌ இளவரசர்‌” 
என்றாள்‌. “சிற்றுடல்‌ எனினும்‌ உள்ளே இருப்பது 
இவ்வுலகை காமத்தால்‌ வெல்ல எழும்‌ ஆண்மகன்‌ 
அல்லவா? அவன்‌ அறிவான்‌ அனைத்தையும்‌” என்றாள்‌ 
சுபகை. “இப்போது நாம்‌ சொற்களென உள்ளே 
விதைப்போம்‌. மழை விழுகையில்‌ அவை 
முளைக்கட்டும்‌.” 


“எப்போது மழை வரும்‌ ?” என்றான்‌ சுஜயன்‌. “வானம்‌ 
கறுக்கும்போது” என்றாள்‌ மாலினி. “எப்போது வானம்‌ 
கறுக்கும்‌?” என்று சுஜயன்‌ மீண்டும்‌ கேட்டான்‌. “கடல்‌ 
நினைக்கும்‌ போது” என்றாள்‌ மாலினி. சுபகை “எந்த 
அளவுக்கு விஞ்சிய கற்பனையாக உள்ளதோ அந்த 
அளவுக்கு அவர்‌ அதை புரிந்துகொள்கிறார்‌” என்றாள்‌. 
“கடலா?” என்றான்‌ சுஜயன்‌. “இளவரசே, மழை என்பது 


கடல்‌ தன்‌ கை நீட்டி அதன்‌ குழந்தையாகிய மண்ணை 
வருடுவதல்லவா?” என்று மாலினி சொன்னாள்‌. 


அவள்‌ வியப்புறும்படி அதை அவன்‌ சரியாக புரிந்து 
கொண்டான்‌. அருகே வந்து “பசு நக்குவது போல” என்று 
நாவால்‌ நக்கிக்‌ காட்டினான்‌ “இப்படி கன்றை பசு 
நக்குவது போல மழை நக்குகிறது” என்றான்‌. “அய்யோ, 
இது என்ன? இத்தனை அழகாக சொல்கிறாரே!” என்று 
சுபகை வியந்தாள்‌. மாலினி “குழந்தைகள்‌ பிறிதொரு 
பாதையில்‌ நமக்கு முன்னே வந்து கொண்டிருக்கின்றன. 
சில சமயங்களில்‌ நமக்கு வெகு தொலைவில்‌ முன்னால்‌ 
அவர்களை பார்க்கிறோம்‌” என்றாள்‌. 


சுஜயன்‌ திரும்பி கையை நீட்டி “அங்கே முதலை” 
என்றான்‌. மாலினி “ஆம்‌ முதலை... இங்கே வந்துவிடு” 
என்று திரும்பி பார்க்காமலே சொன்னாள்‌. “அந்த 
முதலையை நான்‌ சாப்பிடமாட்டேன்‌. அது பெரிய 
பற்களுடன்‌ இருக்கிறது” என்றான்‌ அவன்‌. ”ஆமாம்‌, 
வேறு முதலையை நான்‌ சமைத்து அளிக்கிறேன்‌” என்று 
அவள்‌ சொன்னாள்‌. “அது கெட்ட முதலை” என்று அவன்‌ 
மேலும்‌ முன்னகர்ந்து சொன்னான்‌. “கிளம்புவோம்‌. இன்று 
மாலையில்‌ மழை வரும்‌ போலிருக்கிறது” என்றாள்‌ 
மாலினி. 


சுஜயனை பிடிக்கச்‌ சென்ற சுபகை “ஆ! உண்மையிலேயே 
முதலை!” என்றாள்‌. “முதலையா? இங்கா?” என்றபடி 
மாலினி எழுந்து வந்தாள்‌. கங்கையை நோக்கி இறங்கிய 
நாணல்‌ சரிவில்‌ அத்தனை நேரம்‌ அவர்கள்‌ விழுந்து 
கிடந்த பட்ட மரமென்று நினைத்தது இரண்டாள்‌ 
நீளமுள்ள பெருமுதலை என்று அறிந்தனர்‌. சுஜயனை 
அள்ளி தோளில்‌ தூக்கிக்‌ கொண்ட சுபகை “அம்மாடி! 
எத்தனை அருகே சென்றுவிட்டார்‌! நல்லூழ்தான்‌” 
என்றாள்‌. “இங்கு முதலைகள்‌ இல்லையென்று 
நினைத்தேன்‌” என்றாள்‌. “கங்கையில்‌ எவ்விடத்திலும்‌ 
முதலைகள்‌ உண்டு. மானுடர்‌ நடமாடும்‌ இடங்களில்‌ 
அவை பொதுவாக வருவதில்லை” என்றாள்‌ மாலினி. 


மாலினி அதை நோக்கி “பெரிய முதலை” என்றபின்‌ 
”பெண்முதலை” என்றாள்‌. “எப்படி தெரியும்‌?” என்று 
மாலினியை நோக்கி சுஜயன்‌ கேட்டான்‌. “அது அங்கே 
முட்டையிட்டிருக்கிறது” என்று சொன்ன மாலினி 
மணல்குழிகளில்‌ சுட்டிக்‌ காட்டி “அந்த சிறு பள்ளங்களில்‌ 
கொப்புளங்கள்‌ எழுந்திருக்கின்றன. அச்சிறு குழிகள்‌ 
தெரிகின்றன. முட்டையிட்டு மணலில்‌ புதைத்து வைத்து 
அருகே காவலுக்கு படுத்திருக்கிறது. முட்டையிடும்‌ 


பொருட்டே நீரிலிருந்து இத்தனை தூரம்‌ கடந்து 
வந்துள்ளது.” 


சுபகை சில கணங்கள்‌ திகைத்து திரும்பி புன்னகைத்து 
“அது அன்னை என்று அறிந்தவுடனே அதன்‌ மேல்‌ 
இருக்கும்‌ அச்சம்‌ விலகி அணுக்கம்‌ தோன்றுவதையே 
எண்ணிக்‌ கொண்டிருக்கிறேன்‌” என்றாள்‌. மாலினி 
“விளையாடாதே. முட்டையிட்ட முதலை பெரும்‌ சினம்‌ 
கொண்டது. இவ்வுலகின்‌ மேல்‌ தீரா ஐயம்‌ நிறைந்தது. 
மும்மடங்கு உண்ணும்‌ பெரும்‌ பசியும்‌ உண்டு” என்றாள்‌. 
“ஆம்‌, அவை அனைத்துமே பெருங்கருணையின்‌ 
வடிவங்களல்லவா?” என்றாள்‌ பகை. 


“அது ஏன்‌ அழுகிறது?” என்றான்‌ சுஜயன்‌. “முதலைக்‌ 
கண்ணீர்‌” என்றாள்‌ சுபகை. “முதலைகள்‌ அப்படித்தான்‌ 
அழுது கொண்டிருக்கும்‌.” சுஜயன்‌ அவள்‌ 
தாடையைப்பற்றி “ஏன்‌?” என்று கேட்டான்‌. “தெய்வங்கள்‌ 
அவற்றுக்கு அவ்வாறு ஆணையிட்டுள்ளன. கரையில்‌ 
பல்லியும்‌ நீரில்‌ மீனும்‌ என அவை வாழும்‌ 
இரட்டைவாழ்க்கையை எண்ணி கண்ணீர்‌ 
வடிக்கின்றன.” சுஜயன்‌ “ஏன்‌?” என்று கேட்ட பின்பு “அந்த 
முதலை நல்லது. அதை நான்‌ வளர்ப்பேன்‌” என்றான்‌. 
சுபகை “என்‌ செல்லமே, துணிவு வந்துவிட்டதே” என்று 
அவனை முத்தமிட்டாள்‌. 


மாலினி “செல்வோம்‌” என்று சொல்லி கிளம்ப சுபகை 
சுஜயனைத்‌ தாக்கிச்‌ சுழற்றி தன்‌ தோளில்‌ வைத்துக்‌ 
கொண்டாள்‌. அவன்‌ அங்கிருந்து முதலையைப்‌ பார்த்து 
கை சுட்டி “பெரிய முதலை. ஆனால்‌ மிக நல்லது” 
என்றான்‌. “இளவரசே, அர்ஜுனன்‌ சந்தித்த ஐந்து 
முதலைகளைப்‌ பற்றி தெரியுமா?” என்றாள்‌ மாலினி. 
“முதலையா? ஐந்து முதலையா?” என்றான்‌. “ஆம்‌, ஐந்து 
முதலைகள்‌” என்றாள்‌ மாலினி. கால்களை உதைத்து 
“என்னைத்‌ தூக்கு... என்னைத்‌ தூக்கு” என்று 
மாலினியிடம்‌ சொன்னான்‌ சுஜயன்‌. “முதலையின்‌ கதை 
சொல்‌! முதலையின்‌ கதை” என்றான்‌. “குடிலுக்குச்‌ 
செல்வோம்‌. நீ அமைதியாக பாலமுதை உண்டால்‌ 
இக்கதையை சொல்வேன்‌” என்றாள்‌ மாலினி. 

வடதிசையை பொன்னுக்குரியது என்றனர்‌ கவிஞர்‌. 
வடதிசைக்‌ காவலனாகிய குபேரனின்‌ பெருநகர்‌ 
அளகாபுரி. பொன்னொளி பெருகி பொலிவு கொண்டது. 
பொன்மாடங்கள்‌ மீது பொற்தழல்‌ என கொடிகள்‌ 
பறப்பது. அங்குள்ள புழுதியும்‌ பொன்னே. அங்கு தன்‌ 
அரசி சித்ரரேகையுடனும்‌ மைந்தன்‌ 

நளகூபரனுடனும்‌ இனிதிருந்து ஆண்டான்‌ குபேரன்‌. 


ஒழியாத கருவூலம்‌ கொண்டவன்‌. எண்ணிமுடியாத 
செல்வங்களின்‌ மேல்‌ அமர்ந்திருப்பவன்‌. ஆடகப்‌ 
பசும்பொன்னில்‌ முற்றிய கதிர்மணியில்‌ பழுத்த 
இலைகளில்‌ அடிமரத்தின்‌ வைரத்தில்‌ அடிவானத்து 
ஒளியில்‌ கைம்மகவின்‌ கால்களில்‌ இளங்கன்னியர்‌ 
தோள்களில்‌ எழுபவன்‌. அவன்‌ துணைவியோ 
உருகிவார்த்த பசும்பொன்னில்‌ எழும்‌ வரியின்‌ வடிவாக 
தோன்றுபவள்‌. அன்னையர்‌ அடிவயிற்றில்‌, வசந்தகால 
ஆற்றுமணவில்‌, தேக்குமரப்பரப்பில்‌ பரவியிருப்பவள்‌. 
அவர்களின்‌ நகரில்‌ அழகென்பதே செல்வமென்று 
இருந்தது. அடைவதென்பது இல்லாமலாகி அனைத்தும்‌ 
அறிதலென்று மட்டுமே இருந்தன. கொள்வதோ 
கொடுப்பதோ இன்றி செல்வம்‌ மங்கலம்‌ என்றே 
பொருள்பட்டது. 


இந்திரன்‌ ஆளும்‌ தேவர்கள்‌ உலகத்தில்‌ ஐந்து 
தேவகன்னியர்‌ இணைபிரியாத தோழிகளாக இருந்தனர்‌. 
வர்கை. செளரஃபேயி, சமீசி, ஃபுல்புதை, லதை என்னும்‌ 
ஐவரும்‌ தேவருண்ணும்‌ அமுதத்தால்‌, கற்பகக்‌ 
கனிகளால்‌, காமதேனுவின்‌ கருணையால்‌ 
வாழ்த்தப்பட்டிருந்தனர்‌. கண்நிறைக்கும்‌ பெருஞ்செல்வம்‌ 
தங்களை சூழ்ந்திருக்கும்‌ பேறு 
கொண்டவர்களாயிருந்தனர்‌. ஆயினும்‌ பெண்ணெனும்‌ 
அழகிய பேதைமையால்‌ அவர்களின்‌ உள்ளம்‌ 
திரிபுகொள்ளும்‌ நாள்‌ ஒன்று வந்தது. 


வெண்முகில்‌ வடிவம்‌ கொண்ட ஐராவதத்தின்‌ மேல்‌ 
அமர்ந்து தேவர்க்கரசன்‌ நகருலா செல்லும்போது 
அவனைத்‌ தொடர்ந்து சென்ற அணியூர்வலத்தில்‌ ஐவரும்‌ 
முழுதணிக்கோலம்‌ கொண்டு மங்கலம்‌ ஏந்தி 
சென்றுகொண்டிருந்தனர்‌. இந்திரன்‌ காலில்‌ 


அணிந்திருந்த பொற்கழலில்‌ இருந்து ஒரு மணி உதிர்ந்து 
மண்ணில்‌ விழுந்தது. அதை அறியாது தேவருலகின்‌ 
எழிலில்‌ அவன்‌ ஈடுபட்டிருந்தான்‌. 
அவ்வணியூர்வலத்தில்‌ அவனுக்குப்‌ பின்‌ வந்த வர்கை 
தன்‌ காலடியில்‌ மின்னிக்‌ கிடந்த பொன்மணியை 
கண்டாள்‌. நடக்கும்போதே இருவிரலால்‌ அதைக்‌ கவ்வி 
தோழியின்‌ தோள்பற்றி கால்‌ தூக்கி கையில்‌ எடுத்தாள்‌. 
“கொடுடீ” என்று அதை வாங்கிப்‌ பார்த்த தோழி 
“அழகியது. இதை அரசரிடம்‌ திருப்பி அளிப்போம்‌” 
என்றாள்‌. “எண்ணி முடியா பெரும்‌ பொருள்‌ கொண்ட 
இந்திரனுக்கு எதற்கு இது மேலும்‌? இதை நாமே 
வைத்துக்கொள்வோம்‌” என்றாள்‌ வர்கை. அவள்‌ அருகே 
நின்ற சமீசி “ஐயோடி, இது பிழையல்லவா? பெரும்‌ 
செல்வத்தின்‌ மேல்‌ வாழும்‌ நாம்‌ நமக்கென்று ஒரு துளி 
செல்வமும்‌ கொண்டிருக்க ஆணை இல்லை. பொன்‌ 
விழைவு தேவர்க்கு பாவம்‌ என்றே சொல்லப்பட்டுள்ளது. 
அருந்தவத்தோர்‌ வேள்வி மேடையில்‌ அளிக்கும்‌ அவி 
ஒன்றே நாம்‌ விரும்பத்தக்கது” என்றாள்‌. 


“போடீ, இதை நான்‌ விடப்போவதில்லை” என்றாள்‌ 
வர்கை. “வீண்‌ பழி சேரும்‌” என்றாள்‌ ஃபுல்புதை. 
அணியூர்வலத்தில்‌ அவர்களைச்‌ சூழ்ந்து ஒலித்த 
கொம்புகளும்‌ முழவுகளும்‌ சல்லரிகளும்‌ 
பெருஞ்சங்குகளும்‌ மணிகளும்‌ அவர்களின்‌ 
பேச்சொலியை மறைத்தன. சூழ்ந்து அசைந்த 
வண்ணங்களும்‌ அசைவுகளும்‌ அவர்களின்‌ முகங்களை 
ஒளித்தன. மறைவே அவர்களுக்கு உள்ளக்கரவை 
அளித்தது. வர்கை சொன்னாள்‌ “ஊழின்‌ 
விளையாட்டென்றே இருக்கலாம்‌. என்‌ கைக்கு 
வந்துள்ளது இவ்வணிகலன்‌. தேடிவரும்‌ திருவை எப்படி 
துறப்பேன்‌? என்‌ உள்ளத்தை உசாவினேன்‌. இல்லை, 
இதை ஒருபோதும்‌ வீச என்னால்‌ இயலாது. எனக்குரியது 
என இவ்வொரு துளி மணி என்னுடன்‌ இருக்கட்டும்‌.” 


“வேண்டாமடி. இது பழிசேர்க்கும்‌ நமக்கு” என்றாள்‌ லதை. 
“அவ்வண்ணமெனில்‌ இதோ இதை உன்னிடம்‌ 
அளிக்கிறேன்‌. எடுத்த இடத்திலேயே இதை வீசு” என்றாள்‌ 
வர்கை. “சரி கொடு” என கையில்‌ அதை வாங்கிய லதை 
சற்று தெளிந்து “இல்லை, நானும்‌ இதை எனக்கென 
கொள்ளவே விரும்புகிறேன்‌” என்றாள்‌. 


“சரி இவளிடம்‌ கொடு, துணிவிருந்தால்‌ அதை இவள்‌ 
துறக்கட்டும்‌” என்றாள்‌ வர்கை. சமீசி அதை வாங்கி கை 
ஓங்கி பின்‌ தோள்‌ தழைத்து “இல்லையடி, என்னால்‌ 


ஆகவில்லை” என்றாள்‌. “உம்‌, கொடு நான்‌ வீசுகிறேன்‌” 
என்றாள்‌ ஃபுல்புதை. ஆனால்‌ கையில்‌ வாங்கியதுமே 
“ஒரு கணம்‌ ணத இ வீசிவிடலாம்‌. பின்பு 
பல்லாயிரம்‌ யுகம்‌ தவம்‌ இருந்தாலும்‌ இது 
மீளக்கிடைக்காது போகலாம்‌ அல்லவா? என்னால்‌ 
முடியவில்லை” என்றாள்‌. 


செளரஃபேயி “என்னால்‌ முடியுமா இல்லையா என்றே 
அறிகிலேன்‌. அவ்வெல்லையை தொட்டுப்‌ பார்க்க 
அஞ்சுகிறேன்‌. வேண்டாம்‌” என்றாள்‌. “இங்கு கொடுடீ 
அதை” என வர்க்கையே அதை வாங்கி உள்ளங்கையில்‌ 
வைத்து “பொன்னைப்போல்‌ பெண்ணுடலுடன்‌ 
பொருந்தும்‌ பிறிதொரு பொருள்‌ எங்கும்‌ உண்டோடி?” 
என்றாள்‌. தன்‌ நெஞ்சுக்‌ குவையில்‌ அதை வைத்து 
“பொன்‌ பட்ட உடனே பெண்ணுடல்‌ கொள்ளும்‌ அழகு... 
இது தெய்வங்களின்‌ ஆணை அல்லவா?” என்றாள்‌. 


“கொடுடி, ஒரு முறை நானும்‌ வைத்துப்‌ பார்க்கிறேன்‌ 
என்ற சமீசி அதை தன்‌ மூக்கில்‌ வைத்து “எவ்வண்ணம்‌ 
உள்ளது?” என்றாள்‌. “செந்தாமரை மேல்‌ ஒரு 
பொன்வண்டு அமர்ந்ததுபோல்‌” என்றாள்‌ செளரஃபேயி. 
“எனக்குக்‌ கொடும... ஒரு கணம்‌... ஒரே கணம்‌” என்று 
வாங்கி அதை தன்‌ காதுகளில்‌ வைத்தாள்‌ லதை. 
“தளிரிதழில்‌ நீர்மணி நின்றதுபோல்‌” என்றாள்‌ வர்கை. 
ஃபுல்புதை அதை வாங்கி தன்‌ நெற்றிப்பொட்டில்‌ 
சூடினாள்‌. செவ்வானில்‌ எழுந்தது இளங்கதிர்‌. 
செளரஃபேயி அதை மென்வயிற்றில்‌ வைத்தாள்‌. 
“இளஞ்சேற்றில்‌ எழும்‌ முதல்‌ தளிர்‌” என்றாள்‌ வர்கை. 


“எங்கும்‌ இது பொருள்‌ கொள்கிறது. ஆலயத்தில்‌ தெய்வம்‌ 
அமர்வதுபோல்‌ பெண்ணுடலில்‌ பொன்‌ அமைகிறது” 
என்றாள்‌ வர்கை. தன்‌ நெஞ்சக்குவையில்‌ வைத்து “தீரா 
பெருங்காமம்‌ கொண்ட இதழ்‌ ஒன்றின்‌ முத்தம்போல்‌ 
சிலிர்க்க வைக்கிறதடி இது” என்றாள்‌. “பெண்ணுடன்‌ 
முற்றிலும்‌ ஒன்றாகி ஒளிவிட பொன்னால்‌ மட்டுமே 
முடியும்‌” என்றாள்‌ சமீசி. “பொன்‌ என்பது ஒருபோதும்‌ 
வாடாத வண்ண மலரல்லவா?” என்றாள்‌ லதை. 


“பொன்‌ என பிறக்க வேண்டும்‌ ஒரு பிறவி” என்றாள்‌ 
ஃபுல்புதை. “என்றும்‌ புதிதாக என்பதனாலேயே இது 
தெய்வங்களாலும்‌ விரும்பப்படுகிறது” என்றாள்‌ 
செளரஃபேயி. “அழியா மங்கலங்கள்‌ அழியலாகும்‌. 
எங்கும்‌ எந்நிலையிலும்‌ மங்கலம்‌ கொள்வதே பொன்‌” 
என்றாள்‌ வர்கை. 


அணி ஊர்வலம்‌ முடிந்து தங்கள்‌ மாளிகைகளுக்கு 
சென்றபின்‌ பிற தேவகன்னிகளின்‌ விழி தவிர்த்து தங்கள்‌ 
அறைக்குள்‌ புகுந்து அமர்ந்துகொண்டு அந்தப்‌ பொன்‌ 
மணியை மாறிமாறி கைகளில்‌ வைத்து நோக்கி உடல்‌ 
பொருத்தி உணர்ந்து, ஒளித்துவைத்து எண்ணி உளம்‌ 
மகிழ்ந்தனர்‌. பின்பு தங்கள்‌ ஆடைப்பட்டில்‌ சுற்றி உடல்‌ 
மடிப்புகளுக்குள்‌ ஒளித்துக்கொண்டு ஒடுங்கி படுத்துத்‌ 
துயின்றனர்‌. 


அத்துயிலில்‌ தொலைவில்‌ ஒரு பொற்த்துளி கிடப்பதை 
வர்கை கண்டாள்‌. ஆவலுடன்‌ சென்று குனிந்து அதை 
தொட்டாள்‌. மெல்ல அசைந்து அது ரீங்கரித்தபோது அது 
ஒரு பொன்வண்டு என்று உணர்ந்தாள்‌. விழிகள்‌ மயங்கி 
மயங்கி மறைய குனிந்து நோக்கியபோது அது 
பொன்னிறத்து முட்டை என்று தெளிந்தாள்‌. முட்டை 
ஓட்டை கையால்‌ அழுத்தி விரிசலிடச்செய்து மெல்ல 
உடைத்துத்‌ திறக்க உள்ளிருந்து பொற்கம்பி 
சுருளவிழ்வது போல மெல்ல நெளிந்தபடி நாகக்குழவி 
வெளிவந்தது. 


சிறுவால்‌ விடைத்து மெல்ல அசைய தலைதூக்கி பத்தி 
விரித்து ஆள்நோக்கி நா நீட்டி சீறி அவளை நோக்கி 
வந்தது. அவள்‌ அஞ்சியபடி கைநீட்டி அதை தொட்டாள்‌. 
சுட்டு விரலில்‌ பற்றி சுற்றி ஏறி மோதிர விரலில்‌ வளைந்து 
ஓர்‌ கணையாழி ஆயிற்று. “பாரடி இதை” என்று சொல்லி 
திரும்புகையில்‌ மெல்ல வளைந்து மணிக்கட்டை 
அடைந்து கங்கணமாயிற்று. “வளர்கிறது” என்று 
சொல்லிக்கொண்டிருக்கையிலே தோள்வளை வடிவு 
கொண்டு மேலேழுந்தது. அவள்‌ இடை வளைத்து 
சல்லடம்‌ ஆயிற்று. எழுந்து முலை இணைகளின்‌ நடுவே 
சென்று தோளை அடைந்து சுற்றி தோளாரம்‌ ஆயிற்று. 
முதுகின்‌ பின்‌ எழுந்து அவள்‌ நெற்றி வழியாக வந்து 
நாகபட மணி முடியாயிற்று. 


“பொன்‌! ஆடகப்‌ பசும்பொன்‌!” என்று அவள்‌ அடைத்த 
குரலில்‌ எவரிடமோ சொன்னாள்‌. அவள்‌ தலைக்கு மேல்‌ 
எழுந்து மரம்போல்‌ வளர்ந்து வான்‌ நோக்கி படம்‌ 
விரித்தது நாகம்‌. அதன்‌ வால்‌ முனையில்‌ அவள்‌ 
சுற்றப்பட்டிருந்தாள்‌. எத்தனை விரைவில்‌ அது வீங்கி 
பேருரு கொள்கிறது என்று அவள்‌ வியந்தபோது, அந்த 
வியப்பையே பொருளற்றதாக்கும்‌ வண்ணம்‌ 
அடிமரம்போல்‌ மண்டபத்தாண்‌ போல்‌ கோபுரம்‌ போல்‌ 
உடல்‌ பெருத்து வளர்ந்தது. காலை இளவெயிலில்‌ அதன்‌ 
பொற்செதில்கள்‌ ஒளிவிட்டன. 


ஈரம்‌ என குளிர்ந்திருந்தது அதன்‌ பொன்னுடல்‌. இடி 
ஓசையை கேட்டாள்‌. மின்னலென அதிர்ந்து அடங்கியது 
அதன்‌ நா பறத்தலே என்று கண்டாள்‌. தன்னை கால்‌ 
முதல்‌ தலைவரை சுற்றி இறுக்கி இருக்கிற அதன்‌ வாலை 
விலக்க முயலும்போது அது மேலும்‌ இறுகுவதையும்‌ 
அறிந்தாள்‌. ஆலமரத்தின்‌ வேரால்‌ சுற்றப்பட்ட பாறை 
என நெரிந்தாள்‌. 


பொருளிலாச்‌ சொல்‌ ஒன்றைக்‌ கூவியபடி எழுந்து 
அமர்ந்து நெஞ்சை அழுத்தினாள்‌. “என்னடி? கனவா?” 
என்றபடி தோழிகள்‌ சூழ்ந்தனர்‌. “ஆம்‌, கனவுதான்‌.” 
அவள்‌ கண்டவற்றை தொகுத்துக்‌ கொள்ள முயன்றாள்‌. 
ஒரு சொல்லும்‌ எழாமல்‌ தலையை அசைத்ததும்‌ 
“கொடுங்கனவு” என்றாள்‌. “என்ன கண்டாய்‌?” என்றாள்‌ 
லதை. “நாகம்‌... பொன்னுடல்‌ கொண்ட நாகம்‌” என்றாள்‌. 
புல்புதை அவள்‌ தொடையை அழுத்தி, “நாகத்தை 
கனவு கண்டால்‌ இனிய கூடல்‌ ஒன்று நிகழ இருக்கிறது” 
என்றாள்‌. “போடீ” என்று அவளை தள்ளினாள்‌. 


“பொன்னிற நாகத்தை கனவு காண்பவள்‌ பெருந்தோள்‌ 
கொண்ட வீரனால்‌ அணைக்கப்படுவாள்‌” என்றாள்‌ சமீசி. 
“பேசாதே” என்று சொல்லி முழங்கால்‌ மடிப்பில்‌ முகம்‌ 
சேர்த்து, உடல்‌ ஒடுக்கி அமர்ந்தாள்‌. “என்னடி அக்கனவு?” 
என்றாள்‌ செளரஃபேயி. “நான்‌ அஞ்சுகிறேன்‌. இந்தப்‌ 
பொற்துளியை பெருங்காட்டை தன்னுள்‌ அடக்கிய 
விதை என்று நான்‌ உணர்கிறேன்‌. என்‌ உடல்‌ சதுப்பென 
இதை வாங்கிக்‌ கொண்டுள்ளது. இது முளைத்து எழுந்து 
விரியும்‌” என்றாள்‌ வர்கை. “அவ்வண்ணமே ஆகட்டும்‌. 
மட்கி இதற்கு உரமாகுவோம்‌” என்றாள்‌ லதை. 


சமீசி சினந்து “என்னடி வெறுஞ்சொல்‌ சொல்கிறாய்‌?” 
என்றாள்‌. “நான்‌ இதை அஞ்சுகிறேன்‌” என்றாள்‌ வர்கை. 
“அப்படியென்றால்‌ என்னிடம்‌ கொடுத்துவிடு” என்றாள்‌ 
லதை. “போடீ” என்று சொல்லி தலையை திருப்பிக்‌ 
கொண்டாள்‌. சற்று நேரம்‌ கழித்து பெருமூச்சுடன்‌ 
“என்னை எது கொண்டு அழித்தாலும்‌ சரி, இதன்‌ 
உறவிலாது இனி வாழ்க்கையில்லை எனக்கு. ஒன்று 
பிறிதொன்று என நீளும்‌ முடிவற்ற காலம்‌ கொண்ட 
நம்மால்‌ இத்தகைய நிகழ்வுகளினூடாகவே அலையென 
ஒன்றை அறியமுடிகிறது” என்றாள்‌. 


“விளைவுகள்‌ எவ்வகையிலும்‌ ஆகுக! நிகழ்வுகள்‌ 
எவையாயினும்‌ அவை அறிதலை உள்ளடக்கியவையே. 
நன்றெனினும்‌ தீதெனினும்‌ அந்நிகழ்வு அளிக்கும்‌ 
அறிதல்‌ தூயதே. சந்தனத்திலும்‌ மலத்திலும்‌ எரியும்‌ தழல்‌ 


என்பது அவிகொள்ளும்‌ தேவனே அல்லவா?” என்றாள்‌. 
“ஞானியைப்போல்‌ பேசுகிறாய்‌” என்றாள்‌ ஒருத்தி. 
“அவ்வண்ணம்‌ பெருஞ்சொல்‌ எடுப்பவள்‌ தாளா காமம்‌ 
கொண்டுவிட்டாள்‌ என்றே பொருள்‌” என்றாள்‌ 
ஃபுல்புதை. 


அவள்‌ அதை தன்னுடலில்‌ ஒளித்துக்கொண்டாள்‌. 
விதையிலை நடுவே முளைக்‌ கருத்துளிப்போல்‌ 
அப்பொன்மணி அவள்‌ உடலில்‌ இணைந்து 
உயிர்த்தசையென ஆகியது. அதன்‌ பின்‌ அவள்‌ எழுந்து 
வெளிவந்து நோக்கியபோது தேவர்‌ குலம்‌ முற்றிலும்‌ 
பிறிதென தெரிந்தது. பொன்னிலும்‌ பளிங்கிலும்‌ 
செம்மணியிலும்‌ புனையப்பட்ட அப்பெரும்‌ நகரம்‌ 
துடிக்கும்‌ தசையினால்‌ ஆனது என மயக்கு காட்டியது. 
சுவர்களைத்‌ தொட்டு தோல்‌ மென்மையை உணர 
முடிந்தது. தூண்களைத்‌ தழுவி உள்ளே குருதி ஓடும்‌ 
வெம்மையை உணர முடிந்தது. கட்டடங்களின்‌ 
மூச்சோட்டத்தை இருண்ட அறைகளில்‌ நிறைந்திருந்த 
இதயத்‌ துடிப்பை அவள்‌ அறிந்தாள்‌. 


அமராவதியின்‌ அழியா வசந்தத்தை தேன்‌ நிறை 
மலர்களை தொட்டுத்‌ தொட்டு விலக்கி ரீங்கரித்து தவித்து 
அலையும்‌ விழிஎழுந்த பட்டாம்பூச்சி போல அவள்‌ 
சுற்றிவந்தாள்‌. அவள்‌ தோழிகள்‌ உடனிருந்தனர்‌. 
அவர்கள்‌ அன்றுவரை கண்டதை தங்களிலிருந்து 
பிறிதென அறியும்‌ அகப்பிரிவு கொண்டிருக்கவில்லை. 
அவ்விரண்டின்மை அழிய அவர்கள்‌ காண்பவை 
அனைத்தும்‌ புறம்‌ என்றாயின. அள்ளி அள்ளி 
நிறைத்துக்கொண்ட அகம்‌ எப்போதும்‌ குறைகொண்டு 
தவித்தது. 

தன்‌ வைஜயந்தம்‌ என்னும்‌ உப்பரிகையில்‌ அமர்ந்து 
இந்திராணியுடன்‌ நாற்களச்‌ சூது ஆடிக்கொண்டிருந்தான்‌ 
இந்திரன்‌. எட்டுத்‌ திசைத்‌ தெய்வங்களையும்‌ எட்டு 
வசுக்களையும்‌ புவி தாங்கும்‌ நாகங்களையும்‌ ஏழு 
முனிவர்களையும்‌ காய்களென அக்களத்தில்‌ வைத்து 
அவர்கள்‌ ஆடினர்‌. வெற்றியும்‌ தோல்வியும்‌ இன்றி 
இந்திரனும்‌ அரசியும்‌ ஆடி முடித்தாக வேண்டும்‌ என்பதே 
அமராவதியின்‌ நெறி. இருவரில்‌ ஒருவர்‌ வென்றாலும்‌ 
இந்திரபுரியின்‌ முறையமைவு பிழைவுறும்‌ என்பது 
தெய்வங்களின்‌ ஆணை. அதை சீரமைத்த பின்னரே நகர்‌ 
தன்‌ இயல்புக்கு வரலாகும்‌. 


அம்முறை அதில்‌ இறுதிக்‌ காய்‌ ஒன்றை நகர்த்தி 
இந்திராணி வென்றாள்‌. சினந்து களம்‌ மீது இரு கைநீட்டி 


“என்ன ஆயிற்று?” என்றான்‌ இந்திரன்‌. “எனது இந்தக்‌ 
காய்‌ ஏழு காய்களை வெட்டி இங்கு வந்தது” என்றாள்‌ 
இந்திராணி. குனிந்து இறுதியில்‌ வென்று நின்ற காமனை 
நோக்கினான்‌ இந்திரன்‌. “நாகங்களையும்‌ 
திசைத்தேவர்களையும்‌ எப்படி கடந்தது? ஏழு 
முனிவரையும்‌, எட்டு வசுக்களையும்‌ எப்படி வென்றது 
காமம்‌?” என்றான்‌. காமனுக்கு தடை வைக்க ரதியையும்‌ 
அவன்‌ நகர்த்தியிருந்தான்‌. ஊசி அசையா 
துலாக்கோலென ஒருவரையொருவர்‌ தடுக்கும்‌ இரு 
முனைகள்‌ அவை. அன்றோ ரதியை தன்னுடன்‌ தூக்கி 
மும்முடங்கு விசைகொண்டு முன்நகர்ந்திருந்தான்‌ 
மலரம்பன்‌. 


களம்‌ நோக்கி சற்று அமைந்திருந்த பின்‌ எழுந்து 
வெம்மூச்சு விட்டு “என்ன நிகழ்ந்துள்ளது என்று 
பார்க்கிறேன்‌” என்றான்‌ இந்திரன்‌. எடை மிக்க 
கால்களுடனே நடந்து சுதர்மை என்னும்‌ தன்‌ அவைக்கு 
வந்தான்‌. கால மடிப்புகளின்‌ கதைமுறைகள்‌ அறிந்த 
நாரதரை அழைத்து வரச்சொன்னான்‌. அவை வந்த 
இசைமுனிவரிடம்‌ “காலமும்‌ விழியும்‌ கொள்ளும்‌ 
கணக்குகள்‌ அனைத்தும்‌ நிகர்நிலை கொண்டுள்ள 
இந்நகரில்‌ எங்கனம்‌ காமம்‌ வென்றது?” என்று அவன்‌ 
கேட்டான்‌. 


முறுவலுடன்‌ “தேவர்க்கு அரசே, இப்பெரும்‌ நகரிலுள்ள 
முப்பத்து முக்கோடி தேவர்களுள்‌ ஒருத்தி காமம்‌ 
கொண்டிருக்கிறாள்‌. அவளிடமிருந்து அவள்‌ தோழியர்‌ 
நால்வருக்கும்‌ அக்கனல்‌ பற்றிக்கொண்டுள்ளது” 
என்றார்‌. “எவர்‌ அவர்கள்‌ என்று அறிந்துகொள்ள 
வேண்டும்‌ இக்கணமே” என அவன்‌ எழுந்தான்‌. “எவர்‌ 
என்று எளிதில்‌ காண முடியாது அரசே. ஐம்புலனும்‌ 
முற்றிலும்‌ நிகரமைந்தமையால்‌ இமையாவிழி 
அமைந்தவர்கள்‌ தேவர்கள்‌. இமைப்பு என்பது 
ஐம்புலன்களும்‌ ஐந்து தட்டுகளாக ஆடும்‌ துலாவின்‌ 
நடுவில்‌ நின்றாடும்‌ முள்ளின்‌ தவிப்பே ஆகும்‌. அது 
மானுடர்க்குரியது. இமைப்பை வென்றவர்‌ முனிவர்‌. 
கடந்தவர்கள்‌ தேவர்‌” என்றார்‌ நாரதர்‌. 


“எழுக என்‌ தேர்‌” என்றான்‌ இந்திரன்‌. வியோமயானம்‌ 
என்னும்‌ தன்‌ ஒளித்தேரில்‌ ஏறி அமராவதியின்‌ அகன்ற 
தெருக்களில்‌ ஊர்ந்தான்‌. பொன்னொளிர்‌ நாடெங்கும்‌ 
பரந்தும்‌ புணர்ந்தும்‌ இசைத்தும்‌ இனித்தும்‌ இயைந்தும்‌ 
குறையா பேரின்பத்தில்‌ திளைத்திருந்த தேவர்களிள்‌ 
முகங்களை நோக்கியபடி கடந்து சென்றான்‌. விழைவின்‌ 
துயரின்‌ இன்பத்தின்‌ அளவு வேறுபாடுகளாலேயே 


முகங்கள்‌ ஒன்று பிறிதென ஆகின்றன. காற்றின்‌ 
குளிரின்‌ அளவின்‌ ஆடலால்‌ மழைத்துளிகள்‌ ஒன்று 
பிறிதொன்றிலாது ஆவதுபோல. தேவர்‌ உலகில்‌ 
ஒவ்வொன்றும்‌ மாறிப்‌ நிகர்‌ என்பதால்‌ முகங்கள்‌ 
அனைத்தும்‌ ஒன்றே. ஒரு முகம்‌ தன்னை ஆடிப்‌ 
பரப்புகளில்‌ பெருக்கிக்கொண்டதைப்‌ போல. முடிவிலாது 
ஒரு முகமே வந்து விழிகாட்டி திரும்புவதுபோல. 


பிறகு இந்திரன்‌ கண்டான்‌, இமைக்கும்‌ ஐவர்‌ விழிகளை. 
பற்றி எரிந்த சினத்துடன்‌ சென்று அவர்கள்‌ முன்‌ 
நின்றான்‌. அமராவதியின்‌ பூந்தோட்டத்தில்‌ சகஸ்ரம்‌ 
என்னும்‌ அழகிய நீலக்‌ குளத்தின்‌ கரையில்‌ பூத்தெழுந்த 
செளவர்ணம்‌ என்னும்‌ கொன்றை மரத்தின்‌ அடியில்‌ 
அவர்கள்‌ இன்மொழி பேசி கனவினிலாடி 
அமர்ந்திருந்தனர்‌. பொன்‌ மலர்கள்‌ உதிர்ந்த 
பெருங்கம்பளம்‌ அவர்களைச்‌ சுற்றி விரிந்திருக்க நடுவே 
அனல்‌ வைத்து மூடிய பளிங்குபோல்‌ 
ஒளிவிட்டுக்கொண்டிருந்தாள்‌ வர்கை. இந்திரனைக்‌ 
கண்டதும்‌ தன்‌ நெஞ்சில்‌ அழுந்திய கைகளுடன்‌ எழுந்து 
நின்றாள்‌. கரவுள்ளம்‌ கொண்ட பெண்ணின்‌ உடல்மொழி 
அது என இந்திரன்‌ அறிந்திருந்தான்‌. 


“உன்‌ விழிகள்‌ இமைக்கின்றன. நீ உடல்கரந்தது 
எதுவென அறிவேன்‌. விழைவின்‌ துளிக்கனல்‌ அது. 
எனவே இங்கு தேவர்‌ என இருந்து வாழும்‌ தகுதியை 
இழந்துவிட்டாய்‌. இது நிகர்‌ நிலையில்‌ நின்றிருக்கும்‌ 
நகரம்‌. முள்முனை பனித்துளி என்று இதனை 
சொல்கின்றனர்‌ முனிவர்‌. உன்னால்‌ இது சரிவுற்றது” 
என்றான்‌. “வேந்தே, விழைவுகளுக்கு எவரும்‌ 
பொறுப்பல்ல” என்றாள்‌ வர்கை. “ஆம்‌. பொருள்‌ 
ஒவ்வொன்றிலும்‌ அனல்‌ உறைகிறது. ன 
ஒவ்வொன்றும்‌ தன்‌ அமைப்பால்‌ மட்டுமே இருப்பு 
கொள்கின்றது. உள்ளிருக்கும்‌ அனல்‌ எழுந்தால்‌ 
அவ்வமைப்பையே அது உண்டு சாம்பலாக்கும்‌.” 


“தன்னுள்‌ இருக்கும்‌ நெருப்பை சூடும்‌ தகுதி 
பசுமரத்திற்கில்லை” என்றான்‌ இந்திரன்‌. “இக்கணமே 
இங்கிருந்து நீ உதிர்க! உன்‌ விழைவு எங்கு உன்னை 
இட்டுச்செல்கிறதோ அங்கு சென்று விழுக!” என்றான்‌. 
கைகூப்பி “தேவர்க்கரசே, இத்தீச்சொல்லை தங்கள்‌ 
ணை என்றே கொள்கிறேன்‌. எங்கணம்‌ இங்கு 

ள்வோம்‌ அதை மட்டும்‌ கூறி அருள்க!” என்றாள்‌ 

வர்கை. “ஆம்‌, அருள்க!” என்றனர்‌ தோழியர்‌. 


“கன்னியரே, விழைவு என்பது இன்னும்‌ இன்னும்‌ என்று 


மீறும்‌ எழுச்சியையும்‌ போதும்‌ போதும்‌ என்று தள்ளும்‌ 
தவிப்பையும்‌ தன்‌ இரு முனைகளாக கொண்டுள்ளது. 
அத்தவிப்பு மறைந்த மறுகணமே நீ எங்கிருந்தாலும்‌ 
அங்கிருந்து எழுந்து மீண்டும்‌ இங்கு வருவாய்‌. 
இங்கிருந்து சென்றபோது இருந்த கணத்தின்‌ 
மறுகணத்தை அடைவாய்‌. ஆம்‌, அவ்வாறே ஆகுக!” 
என்று சொல்லி இந்திரன்‌ மறைந்தான்‌. 


அந்தியில்‌ வாடி உதிர்ந்து புலரியில்‌ முளைத்தெழும்‌ 
மலர்கள்‌ போல்‌ அவர்கள்‌ குபேரனின்‌ அளகாபுரியில்‌ 
எழுந்தனர்‌. தன்‌ காலில்‌ இடறி கையில்‌ வந்து உடலில்‌ 
கரந்த அச்சிறு பொன்மணி பல்லாயிரம்‌ இதழ்‌ விரித்து 
மலர்ந்து ஒரு நகரமென ஆனதுபோல்‌ அளகாபுரியின்‌ 
ரிவை வர்கை உணர்ந்தாள்‌. பொன்னன்றி ஏதும்‌ விழி 
படவில்லை. காற்றும்‌ பொன்னலைகளாக இருந்தது. 
முகில்கள்‌ பொற்புகைபோல்‌ மிளிர்ந்தன. அங்கு வாழ்ந்த 
தேவர்களும்‌ பொன்னுடல்‌ கொண்டு இருந்தனர்‌. 
அவர்களது விழிகள்‌ பொற்சுடர்‌ விட்டன. அவர்களின்‌ 
இசை கலந்த மொழிகளும்‌ பொன்னென அலையிளகின. 


“பொன்னன்றி பிறிதிலா பேருலகு” என்றாள்‌ வர்கை. 
“அள்ளி அள்ளிக்‌ குவித்தாலும்‌ முடிவிலியே மிஞ்சும்‌ 
பொன்‌” என்று நெஞ்சம்‌ அழுத்தி விம்மினாள்‌ லதை. 
“கடலென கொண்டு கரந்தாலும்‌ ஒரு துளியும்‌ 
இடைவெளி விழா பெருக்கு இது” என்றாள்‌ சமீசி. 
களித்தனர்‌. முழுதுடலாலும்‌ அங்கே திளைத்தனர்‌. 
குபேரனின்‌ அவைக்குச்‌ சென்று அரசி சித்ரரேகையுடனும்‌ 
மைந்தன்‌ நளகூபரனுடனும்‌ அமர்ந்திருந்த அவனை 
வணங்கினர்‌. “துளி விழைந்தீர்‌. பெருங்கடல்‌ பெற்றீர்‌. 
மகிழ்ந்திருப்பீர்‌” என்று குபேரன்‌ அவர்களை 
வாழ்த்தினான்‌. 


வந்தமைந்த முதல்‌ நாளே களிவெறி கொண்டவர்களாக 
அப்பொன்வெளியில்‌ அவர்கள்‌ மிதந்தலைந்தனர்‌. 
சிரித்தும்‌ அழுதும்‌ பொன்னில்‌ விழித்து எழுந்தனர்‌. 
பொன்நிற அமுதை உண்டனர்‌. பொன்நிற அலைகளில்‌ 
நீராடினர்‌. பொற்பட்டாடை அணிந்தனர்‌. பொன்‌ மலர்‌ 
சூடினர்‌. பொன்னில்‌ அளைந்து விளையாடி 
பொற்சேக்கையில்‌ படுத்து பொற்கனவுகளில்‌ எழுந்தனர்‌. 
பொற்சரடென சுற்றிக்‌ கட்டி இழுத்துச்‌ சென்ற கனவுகளில்‌ 
ஆழ்ந்தனர்‌. 

பொற்‌ தூண்களென அடிமரங்கள்‌ சரிந்த 
பொற்தகடுகளென மின்னும்‌ சருகுகளில்‌ விழுந்து 
ஒளிர்ந்த கதிர்குழல்கள்‌ வருடிச்சென்ற பொற்காடு 


ஒன்றுக்குள்‌ வர்கை சென்று கொண்டிருந்தாள்‌. அங்கு 
விரியத்‌ திறந்து அவளை வரவேற்ற சிறு குடில்‌ 
ஒன்றுக்குள்‌ நுழைந்தாள்‌. அவளைச்‌ சூழ்ந்து அமைதி 
கொண்டு உருகி இணைந்து மூடிக்கொண்டன 
அவ்வில்லத்தின்‌ சுவர்கள்‌. திகைத்து திரும்பும்‌ வழி 
நோக்க நாற்திசையும்‌ ஒன்றுபோல்‌ வளைந்திருப்பதை 
கண்டாள்‌. பொன்முட்டை ஒன்றுக்குள்‌ 
சிக்கிக்கொண்டிருப்பதை அறிந்து அஞ்சி பதறி அதன்‌ 
சுவர்களை அறைய உலோகத்தின்‌ உறுதியை, 
தண்மையை, அசைவின்மையை, அமைதியை 
அறிந்தாள்‌. அவள்‌ தவிப்பை இழுத்தும்‌ நீட்டியும்‌ 
சுருட்டியும்‌ காட்டி களியாடியது அது. 


அலறி விழித்து அது கனவல்ல என்று உணர்ந்து மீண்டும்‌ 
அறைந்து கூவி தளர்ந்து முடிவிலா காலம்‌ அங்கு 
இருப்பதன்‌ பேரச்சத்தால்‌ உடல்‌ விதிர்த்து பின்‌ 
தளர்ந்தாள்‌. கூவி ஒலி எழுப்பும்போது அங்கு ஒலி என 
எதுவும்‌ எழாது என அறிந்தாள்‌. குரல்‌ மறைந்துவிட்டதை 
உணர்ந்ததும்‌ நெஞ்சு மும்மடங்கு கொப்பளித்து எழுந்து 
ஓலமிட்டது. உடல்‌ திறந்து எழுந்த ஓசை வெறும்‌ ஒரு 
பொற்கொப்புளம்‌ என விரிந்து சூழ அக்கொப்புளத்தின்‌ 
முட்டைக்குள்‌ தான்‌ இருப்பதை கண்டாள்‌. 


இரு கைகளாலும்‌ மஞ்சத்தை ஓங்கி அறைந்து 
கொண்டிருப்பதை உணர்ந்து, விழித்து எழுந்து நெஞ்சு 
பற்றி அமர்ந்து அவள்‌ நடுங்கியபோது தோழியர்‌ அவள்‌ 
கைகளை பற்றிக்கொண்டனர்‌. “என்ன ஆயிற்று? என்ன 
கண்டாய்‌?” என்றனர்‌. “ஒரு கனவு” என்றாள்‌ அவள்‌. 
“என்ன கனவு?” என்றாள்‌ அஞ்சிய லதை. “உலோகம்‌!” 
என்றாள்‌ அவள்‌. 


பின்பு தோழியரின்‌ கை பற்றி “பொன்‌ என்பது ஓர்‌ வெறும்‌ 
உலோகம்‌. அதை எப்படி மறந்தோம்‌?” என்றாள்‌. 
“உலோகம்‌ தன்னுள்‌ தானே அமைதி கொண்டது. 
பிறிதனைத்தையும்‌ தன்‌ பரப்பில்‌ எதிரொளித்து 
மறுதலித்து உள்ளே தனித்து குளிர்ந்திருப்பது. எத்தனை 
ஓசையற்றவை இவ்வுலோகங்கள்‌!” லதை “ஆயினும்‌ 
பொன்‌ உலோகங்களில்‌ பேரழகு கொண்டதல்லவா?” 
என்றாள்‌. “இரக்கமின்மை முழுமை அடையும்போது அது 
பேரழகு கொண்டதாக ஆகிறது” என்றாள்‌ வர்கை. 


கண்ணீருடன்‌ தலையசைத்து “இல்லையடி, இங்கு 
இல்லை நமது இடம்‌” என்றாள்‌. “என்னடி சொல்கிறாய்‌?” 
என்று தோழியர்‌ கேட்டனர்‌. “நாம்‌ அடைந்தது நமக்குரிய 
வாழ்வு அல்ல. இதை நாம்‌ விழையவில்லை. நம்மில்‌ 


விழைவெழுப்பியது இச்சிறு பொன்துளி. இது 
தூண்டிலின்‌ முள்‌” என்றாள்‌ வர்கை. 
“அப்பொற்குவைக்குள்‌ என்னை உணர்ந்தபோது நான்‌ 
விழைந்தது ஒரு சொல்‌. என்னை அறிந்து அழைக்கும்‌ 
ஒலி. அது மட்டுமே” என்றாள்‌. எழுந்து முழங்கால்மேல்‌ 
முலை வைத்து குறுகி அமர்ந்து உடல்‌ சிறுத்தாள்‌. 


“இப்பொன்வெளியில்‌ சிறையிடப்பட்டிருக்கிறோமம” 
என்றாள்‌. அவள்‌ சொன்னதை பிறர்‌ நால்வரும்‌ 
உணர்ந்துகொண்டனர்‌. நீள்மூச்சுடன்‌ அவள்‌ அருகே 
அமர்ந்து “ஆம்‌, அதை ஒவ்வொரு நாளும்‌ ஒவ்வொரு 
கணமும்‌ உணரத்‌ தொடங்கியிருக்கிறோம்‌” என்றனர்‌. 

தன்‌ மாளிகையின்‌ உப்பரிகையில்‌ அமர்ந்து 
சித்ரரேகையுடன்‌ பகடையாடி மகிழ்வது குபேரனின்‌ 
கேளிக்கை. அரவும்‌ ஏணியும்‌ அமைந்த களத்தில்‌ 
மானுடம்‌, தாவரம்‌, மலைகள்‌ என்பனவற்றின்‌ 
சடலங்களை கருக்களாக்கிப்‌ பரப்பி காம குரோத மோகம்‌ 
என்னும்‌ மூன்று பகடைக்‌ காய்களை ஆடும்‌ அந்த 
ஆட்டம்‌ முற்றிலும்‌ நிகர்‌ நிலையில்‌ முடியவேண்டும்‌ 
என்பது அளகாபுரியின்‌ தெய்வ ஆணை. அது 
குலையுமென்றால்‌ நிகர்நிலையழியும்‌ . 


செந்நிறமும்‌ கருநிறமும்‌ பொன்நிறமும்‌ கொண்ட 
காய்களை மாறி மாறி உருட்டி 
விளையாடிக்கொண்டிருக்கையில்‌ சித்ரரேகை இறுதியாக 
உருட்டிய பகடையின்‌ எண்‌ மேலெழுந்து குபேரனை 
வென்றது. புன்னகையுடன்‌ “அரசே, வென்றேன்‌” 
என்றபோது திகைத்து எழுந்து குனிந்து காய்களை 
பார்த்தான்‌. “எங்கு பிழைத்தது நம்‌ கணிப்பு?” என்று 
அறியாது திகைத்தான்‌. “நானறியேன்‌. என்‌ வழக்கப்படி 
ஆடினேன்‌” என்றாள்‌ அரசி. 


காலமும்‌ காலம்‌ கடந்ததும்‌ ஆகி எங்கும்‌ நிற்கும்‌ 
அனைத்துமான ஒன்றை அறிந்த நாரத முனிவரை 
அழைத்து வர ஆணையிட்டான்‌ செல்வத்துக்கிறைவன்‌. 
முனிவர்‌ வந்து வணங்கி “அப்பகடைக்‌ களத்தை 
காட்டுக!” என்றார்‌. கூர்ந்து நோக்கி “அரசே, உங்கள்‌ விழி 
தொடாத பிறிதொரு காய்‌ ஒன்று இங்கு உருண்டுள்ளது” 
என்றார்‌. “இது செல்வத்தின்‌ களம்‌. காம குரோத மோகம்‌ 
என்னும்‌ மூன்று காய்கள்‌ மட்டுமே இங்கு உருள்பவை” 
என்றான்‌ குபேரன்‌. 


கையால்‌ தொட்டு எடுத்துக்காட்டி “வண்ணமோ 
வடிவமோ அற்ற இந்தக்‌ காய்‌ உருண்டுள்ளது. இதன்‌ 
எண்களும்‌ கலந்து இதன்‌ ஆட்டம்‌ நிகழ்ந்துள்ளது” 
என்றார்‌ நாரதர்‌. ஒளியை வெட்டி செய்தது போலிருந்த 
அப்பளிங்குக்‌ காயை நோக்கி “இது எதனால்‌ ஆனது?” 
என்றான்‌ குபேரன்‌. “காமமும்‌ குரோதமும்‌ மோகமும்‌ 
நிறைக்க ஒண்ணாத விடாய்‌ ஒன்றால்‌ ஆனது. அருந்தவ 
முனிவர்‌ அடைந்து அருந்தும்‌ அமுதம்‌ மட்டுமே 
அணைக்கும்‌ தழல்‌ அது” என்றார்‌. “இக்களத்தில்‌ 


எங்ஙனம்‌ வந்தது?” என்றார்‌. அரசி திகைத்து “நான்‌ 
ஒன்றும்‌ அறியேன்‌” என்றாள்‌. 


“முனிவரே, இது பொருள்‌ விழைவுகளின்‌ பெருவெளி 
மட்டுமே. பொருளெல்லாம்‌ பொன்னால்‌ 
அளவிடப்படுவதென்பதனால்‌ பொன்னால்‌ 
நிறைக்கப்படாத விழைவுகள்‌ என இங்கு இருக்க 
முடியாது.” “பொன்‌ தொடா விழைவென்பது 
மெய்மைக்கும்‌ முழுமைக்குமானது அரசே” என்றார்‌ 
நாரதர்‌. “எவர்‌ கொண்டுள்ளார்‌ இங்கு அவ்விழைவை?” 
என்றான்‌ குபேரன்‌. 


நாரதர்‌ “சூரியன்‌ இல்லா உலகு இது. தன்னொளி 
கொண்டதுபோல்‌ இங்குள்ள ஒவ்வொன்றும்‌ சுடர்‌ 
விடுபவை. எனவே நிழலற்றது அளகாபுரி என்று நீ 
அறிவாய்‌. பொன்னொளி சென்று மறையும்‌ 
ஆழமொன்றை தன்னுள்ளே கொண்டவர்கள்‌ நிழல்‌ சூடி 
இருப்பார்கள்‌. அவர்களை தேடிக்‌ கண்டடைய வேண்டும்‌” 
என்றார்‌. 


தன்‌ புஷ்பக விமானத்தில்‌ ஏறி குபேரன்‌ அளகாபுரியின்‌ 
தெருக்கள்தோறும்‌ ஊர்ந்தான்‌. அங்கே பொற்தூண்கள்‌ 
சூழ்ந்த பேரிசை மண்டபத்தில்‌ பொன்‌ முரசுகள்‌ ஒலிக்க 
பொற்பட்டாடை அணிந்து நடனமிட்டுக்‌ 
கொண்டிருந்தனர்‌ கலைஞர்கள்‌. சூழ்ந்து அமர்ந்து அதை 
நோக்கி மகிழ்ந்திருந்த தேவர்களின்‌ நடுவே அவர்கள்‌ 
அறியாது நுண்‌ வடிவை நோக்கியபடி அவன்‌ 
சுற்றிவந்தான்‌. அங்கு தரையில்‌ கரிய ஐந்து வடிவங்கள்‌ 
கிடப்பதை கண்டான்‌. அந்நிழல்‌ வடிவங்கள்‌ மேல்‌ 
பொன்வடிவென அமர்ந்த ஐவரை அணுகி அவர்கள்‌ 
முன்‌ சினம்‌ கொண்டு எரிந்த விழிகளுடன்‌ 
தோன்றினான்‌. 


“எங்கு ய அவலில்‌ அங்குள்ளவற்றால்‌ நிறைவுறும்‌ 
விழைவுகளே உண்மையானவை. இங்கு நீங்கள்‌ 
கொண்டுள்ள விழைவு பொன்னால்‌ நிரப்பப்படாதது 
என்பதனால்‌ பொருந்தா இருப்பு கொண்டீர்‌...” என்றான்‌. 
“இப்போதே என்னுலகிலிருந்து விலகுங்கள்‌!” அஞ்சி 
எழுந்து கைகூப்பி “இவ்விழைவு எங்களுள்‌ ஊறுவது 
எங்கள்‌ பிழையால்‌ அல்ல. இவ்வண்ணம்‌ இதை 
அமைத்த தெய்வங்களின்‌ பிழை” என்றாள்‌ வர்கை. 


“ஆம்‌” என்று பெருமூச்செறிந்து குபேரன்‌ சொன்னான்‌ 
“பொருள்‌ ஒவ்வொன்றுக்குள்ளும்‌ ஒரு துளி நீர்‌ 
இருப்பதுபோல. பொருட்கள்‌ தம்‌ வடிவம்‌ இழந்து நீர்மை 


கொள்ள விழைவது அதனால்தான்‌. காலவெளியில்‌ 
முடிவின்றி இருக்கவிடாமல்‌ பொருள்களை அலைவுறச்‌ 
செய்யும்‌ அகம்‌ அதுவே. அத்துளி எழுந்தபின்‌ இங்கு 
நீங்கள்‌ இருக்க இயலாது. உங்கள்‌ உளம்‌ விரும்புவது 
பிறிதொன்று. இவ்விழைவுடன்‌ நீங்கள்‌ எங்கு எழ 
வேண்டுமோ அங்கு செல்க!” என்றான்‌. 


பொன்னின்‌ தலைவனின்‌ சொற்களைக்‌ கேட்டு 

மறுமொழி உரைப்பதற்குள்‌ அவர்கள்‌ அங்கிருந்து ஐந்து 
எரியும்‌ மீன்கள்‌ என விழுந்து பாரத வர்ஷத்தின்‌ தெற்கே 
மகாநதிக்‌ கரையில்‌ இருந்த தேவாரண்யம்‌ என்னும்‌ பசும்‌ 
பெருங்காட்டில்‌ இருந்த ஐந்து சுனைகளில்‌ 
அலையெழுப்பி மூழ்கினர்‌. குளிர்ந்து தேவகன்னியராக 
எழுந்தனர்‌. 


ஐந்து தேவகன்னிகள்‌ குளிர்ச்சுனைகளில்‌ இருந்து 
எழுந்ததைக்‌ கண்டு, அங்கு உலாவிய மான்கள்‌ 
விழிசுடர்ந்தன. யானைகள்‌ துதிக்கை நீட்டி 
நீள்மூச்செறிந்தன. பறவைகள்‌ கலைந்து எழுந்து 
வாழ்த்தொலி கூவின. வான்‌ நோக்கும்‌ ஆடிகள்‌ போன்ற 
அகஸ்தியம்‌, செளஃபத்திரம்‌, பெளலோமம்‌, காரண்டமம்‌, 
சுப்ரசன்னம்‌ என்னும்‌ ஐந்து சுனைகள்‌ ஆடி தன்‌ 
பாவையை உமிழ்வது போல தம்‌ பரப்பிலிருந்து 
அவர்களை ஈன்றன. 


இலை செறிந்த மரக்கிளைகளால்‌ முற்றிலும்‌ வான்‌ 
மறைக்கப்பட்ட தேவாரண்யம்‌ பகலிலும்‌ இருண்டு 
குளிர்ந்து தன்னுள்‌ தான்‌ மறைந்து கிடந்தது. அங்கு 
வாழ்ந்த விலங்குகள்‌ தங்கள்‌ விழியொளியாலேயே 
நோக்கின. தடாகங்கள்‌ தங்கள்‌ ஆழங்களிலிருந்தே 
ஒளியை கொண்டிருந்தன. உச்சிப்பொழுதில்‌ 
அத்தடாகத்தின்‌ உள்ளிருந்து எழுந்த தேவகன்னிகள்‌ 
அது இரவென்றே எண்ணினர்‌. 


தங்கள்‌ விழியொளியால்‌ அக்காட்டை நோக்கியபடி 
அதில்‌ ஒழுகி அலைந்தனர்‌. இலை நுனிகளைத்‌ தொட்டு 
அசையவைத்தனர்‌. விம்மி காற்றில்‌ நின்ற மலர்களைத்‌ 
தொட்டு மலர வைத்தனர்‌. உள்ளிருந்து அதிர்ந்த 
முட்டைகளைத்‌ தட்டி விரிசல்‌ விட வைத்தனர்‌. 
ஈரச்சிறகுகளுடன்‌ கோதுமை அலகுடன்‌ வெளிவந்து 
மலர்க்காம்புக்‌ கால்களை எடுத்து வைத்து தள்ளாடி 
உடல்‌ சிலிர்த்த குஞ்சுகளின்‌ மென்தூவிகளை 
விரல்களால்‌ நீவி காயவைத்தனர்‌. கிளைகளை உலுக்கி 
காற்றில்‌ விளையாடினர்‌. உதிரும்‌ மலர்களை அள்ளி 
வழிந்த நீரோடைகளில்‌ இட்டு நூலில்லா மாலையாக்கி 


மகிழ்ந்தனர்‌. 

பின்பு பூத்த சரக்கொன்றை ஒன்றின்‌ கீழ்‌ பொன்மலர்‌ 
பாயில்‌ படுத்து இளைப்பாறினர்‌. துயிலில்‌ அவர்கள்‌ 
அமராவதியின்‌ ஒளி மிகுந்த தெருக்களை கண்டனர்‌. 
அங்கு அவர்கள்‌ கண்ட அத்தனை தேவர்‌ விழிகளும்‌ 
இமைத்துக்‌ கொண்டிருந்தன. அவர்களின்‌ இதழ்கள்‌ 
அனைத்திலும்‌ விழைவு ஒரு சொல்லென ஓடிக்‌ 
கொண்டிருந்தது. ஒருவரை ஒருவர்‌ பார்க்காத கணத்தில்‌ 
அவர்களின்‌ கால்கள்‌ மண்ணை தொட்டன. 


நடுவே உயர்ந்த மாளிகை உப்பரிகையில்‌ அமர்ந்து தன்‌ 
துணைவியுடன்‌ நாற்களமாடிய இந்திரனின்‌ அருகே 
இருபுறமும்‌ இரு தெய்வங்கள்‌ நின்றிருந்தன. சங்கும்‌ 
சக்கரமும்‌ ஏந்திய தெய்வம்‌ வெண்ணிற ஒளி 
கொண்டிருந்தது. மான்‌ மழுவேந்தி மறுபக்கம்‌ 
நின்றிருந்தவனோ இருண்டிருந்தான்‌. 


தேவியின்‌ இருபுறமும்‌ கரிய ஆடையுடுத்து 
விழிமணிமாலையும்‌ தாமரையுமென ஒருத்தி நின்றாள்‌. 
வெண்கலை உடுத்தி பொற்றாமரைகள்‌ ஏந்தி 
நின்றிருந்தாள்‌ ஒருத்தி. அவர்களின்‌ களத்தில்‌ 
பாம்புகளும்‌ பறவைகளும்‌ கருக்களாக 
அமைந்திருந்தன. அவற்றினூடாக சிற்றுருவம்‌ கொண்டு 
தேவர்களும்‌ மானுடரும்‌ ஊர்ந்து கொண்டிருந்தனர்‌. 


இனிய இசையொன்று கேட்டு அவர்கள்‌ எழுந்தபோது 
காடு நிலவொளியில்‌ ஊறி பளபளத்துக்‌ 
கொண்டிருப்பதை வர்கை கண்டாள்‌. “எட, 
எழுந்திருங்களடி!” என்று தன்‌ தோழியரை தட்டி 
எழுப்பினாள்‌. ஒவ்வொருவரும்‌ எழுந்து “அமராவதிக்கு 
மீண்டுவிட்டோமா?” என்றார்கள்‌. “ஆம்‌, இது 
அமராவதியே” என்றாள்‌ சமீசி. 


“இல்லையடி, நிலவெழுந்துள்ளது” என்றாள்‌ லதை. “ஒரு 
நிலவு இத்தனை ஒளியை உருவாக்குமா என்ன?” 
என்றாள்‌ செளரஃபேயி. “நிலவொளியென்றால்‌ நிழல்‌ 
விழவேண்டுமே! இங்கு ஒவ்வொன்றும்‌ பளிங்கென 
மாறியுள்ளது. ஊன்விழி காணும்‌ ஒளியல்ல இது” 
என்றாள்‌ ஃபுல்புதை. 


வர்கை “இங்குள ஒவ்வொன்றும்‌ தன்னுளிருந்தே 
அவ்வொளியை கொண்டுள்ளது. தன்னொளி 
கொண்டவை மட்டுமே நிழலின்றி நிற்கமுடியும்‌. எழுக! 
அது என்னவென்று பார்ப்போம்‌” என்றாள்‌. 


அக்காட்டினூடாக விழி துழாவி அவர்கள்‌ நடந்தனர்‌. ஒளி 
கொண்டிருந்தன மரக்கிளைகள்‌. பளபளத்தன 
இலைகள்‌. சுடர்ந்தன மான்‌ விழிகள்‌. வெண்‌ நெருப்பென 
அலைந்தன புரவிகளின்‌ பிடரி மயிர்கள்‌. 


தன்னருகே அதிர்ந்த இலையொன்றை சுட்டி “இவ்விலை 
ஒரு நாவென மாறி எதையோ சொல்லிக்‌ 
கொண்டிருக்கிறது” என்றாள்‌ லதை. வர்கை 
அவ்விலையை நோக்கி தன்‌ விழியை காதாக்கினாள்‌. 
“அது காயத்ரி மந்திரத்தை சொல்லிக்‌ கொண்டுள்ளது” 
என்றாள்‌. அக்கணமே அவர்கள்‌ அனைவரும்‌ அங்குள்ள 
அனைத்தும்‌ அம்மந்திரத்தை சொல்லிக்‌ 
கொண்டிருப்பதை கேட்டனர்‌. 


“காட்டின்‌ கோடி நாக்குகளுக்கும்‌ காயத்ரியை கற்றுத்தந்த 
முனிவர்‌ எவர்‌?” என்றாள்‌ வர்கை. “அங்கு எங்கோ அவர்‌ 
எழுந்தருளியுள்ளார்‌” என்றாள்‌ ஒருத்தி. மான்‌ 
விழியொன்றை நோக்கி “இவை ஒரு திசை நோக்கி 
நிலைத்துள்ளன” என்றாள்‌ வர்கை. “இங்குள விழிகள்‌ 
அனைத்தும்‌ அத்திசையை நோக்குகின்றன. ஆதலினால்‌ 
அங்குளார்‌ அம்முனிவர்‌.” அவ்விழிகள்‌ சுட்டிய திசை 
நோக்கி தென்றல்‌ சுமந்த புகைச்சுருள்களென அவர்கள்‌ 
சென்றனர்‌. 


அங்கே ஆலமரத்தின்‌ அடியில்‌ இலைச்சருகுகளால்‌ 
கட்டபட்ட சிறு தவக்குடில்‌ ஒன்றை கண்டனர்‌. 
தொலைவிலிருந்து அதை நோக்கி கணித்தனர்‌. தன்‌ விழி 
மூடி அறிந்து மீண்ட வர்கை “அவர்‌ பெயர்‌ பூர்ணர்‌. 
காசியப குலத்துதித்த அருந்தவ முனிவர்‌. நூறாண்டு 
காலம்‌ இங்கு தவம்‌ செய்து தன்‌ அரவுப்புற்றில்‌ இருந்து 
நாகமணியை நெற்றிப்பொட்டிற்கு எடுத்து ஆயிரம்‌ இதழ்‌ 
அலரச்செய்தவர்‌. இங்குள தண்ணொளி அவரது 
சகஸ்ரத்தில்‌ எழுந்த பெருநிலவின்‌ ஒளியே” என்றாள்‌. 
“நான்‌ அச்சம்‌ கொள்கிறேனமு. சென்றுவிடுவோம்‌” 
என்றாள்‌ லதை. 


“இல்லையடி. நாம்‌ தீரா விடாய்‌ ஒன்றினால்‌ இங்கு 
வந்துளோம்‌. அதைத்‌ தீர்க்கும்‌ சொல்‌ இவரிடமே உள்ளது 
போலும்‌. இல்லையேல்‌ நாம்‌ இங்கு எழ வாய்ப்பில்லை” 
என்றாள்‌ வர்கை. “வருக! அதை அவரிடமே கேட்போம்‌” 
என்று நால்வரும்‌ எழ கை நீட்டி அவர்களை தடுத்தாள்‌ 
வர்கை. “விழைவற்று எஞ்சாது முழுமைகொண்ட 
உள்ளத்தால்‌ இவ்வொளியை அடைந்துள்ளார்‌ 
இம்முனிவர்‌. இவரை வென்று அச்சொல்லை அடைவது 
எளிதல்ல” என்றாள்‌. 


“என்னடி செய்வது?” என்றாள்‌ லதை. “நிகர்‌ 
உலகொன்றை படைத்து திரிசங்குவை அங்கு அமர்த்தும்‌ 
தவவலிமை கொண்டிருந்த விஸ்வாமித்திரரே நம்மவள்‌ 
ஒருத்தி முன்‌ காமம்‌ கொண்டு அடிபணிந்த கதைகளை 
நாமறிவோம்‌. மெய்த்தேடிகளென இவரை வெல்ல 
நெடுநாளாகும்‌. காமினிகளென இவரை வளைக்க ஒரு 
நொடியே போதும்‌” என்றாள்‌ வர்கை. “அத்தனை 
கதைகளிலும்‌ அரும்படிவர்‌ தவம்‌ கலைந்தது 
நிகழ்ந்துள்ளது. ஆனால்‌ தவம்‌ கலைத்தவள்‌ எதையும்‌ 
பெற்றதில்லை” என்றாள்‌ செளரஃபேயி. “ஆம்‌. இவர்‌ தவம்‌ 
கலைத்து நாம்‌ அடைவதொன்றில்லை” என்றாள்‌ சமீசி. 


“இல்லையடி, முற்றிலும்‌ சொல்லின்மை கொண்ட ஒருவர்‌ 
அடையும்‌ முழுமை இவர்‌ கொண்டுள்ளது. இவர்‌ 
வாய்திறந்து நமக்கு அருளவேண்டுமென்றால்‌ இந்த 
இறைநிலை கலைந்தே ஆகவேண்டும்‌. நமக்கு வேறு 
வழியில்லை” என்றாள்‌ வர்கை. எண்ணி குழம்பியபின்‌ 
வர்கையின்‌ சொல்லை அவர்கள்‌ ஐவரும்‌ நோக்கினர்‌. 
வர்கை “என்ன செய்வதென்று அறியேன்‌. கடலென 
தவப்பேராற்றல்‌ கொண்ட இவரை எங்ஙனம்‌ வெல்வேன்‌?” 
என்று ஏங்கினாள்‌. கண்மூடி நெஞ்சில்‌ கைவைத்து 
“விண்‌ உலாவியாகிய நாரதரே, உங்கள்‌ அடிபணிந்து 
இதை கோருகிறேன்‌. அருள்க!” என்றாள்‌. 


இசை முழங்க அங்கு ஒரு மலர்மேல்‌ தோன்றிய நாரதர்‌ 
“சொல்க கன்னியே!” என்றார்‌. “இவ்வருந்தவத்தோனை 
எப்படி வெல்வேன்‌?” என்றாள்‌ வர்கை. “தவம்‌ 
முதிரும்தோறும்‌ முனிவரை வெல்வது எளிதென்று 
உணர்க! பேராவல்‌ கொண்டு தவம்‌ நாடி வரும்‌ இளைஞன்‌ 
ஒருவனை வெல்ல உன்னால்‌ இயலாது. அவன்‌ 
விழைவதனைத்தும்‌ காலத்துக்கு முன்னாலெங்கோ 
உள்ளன என்பதால்‌ ஒரு கணமும்‌ பின்னால்‌ திரும்பிப்‌ 
பார்க்க மாட்டான்‌” நாரதர்‌ சொன்னார்‌. 


“ஆனால்‌ இங்கு அமர்ந்து விழைவுகளை ஒவ்வொன்றாக 
 திர்த்து தவத்தின்‌ முடியேறி அமர்ந்திருக்கையில்‌ இவர்‌ 
இழந்ததே மிகுதி. எனவே ஒராயிரம்‌ அழைப்புகளாக 
அவரது கடந்த காலம்‌ பின்னால்‌ விரிந்துள்ளது. 
கன்னியே, முள்முனையில்‌ நெல்லிக்கனி என்று முழுமை 
கொண்ட தவத்தை சொல்கிறார்கள்‌. அதைத்‌ தொட்டு 
உருட்டுவது மிக எளிது. நீ சென்று அழைத்தால்‌ 
திரும்பாமலிருக்க அவரால்‌ இயலாது” என்றார்‌ நாரதர்‌. 


“அது முறையோ?” என்றாள்‌ வர்கை. “இப்புவியில்‌ தன்‌ 
இயல்பான விழைவொன்றை தொடர்ந்து வாழும்‌ 


ஒவ்வொரு உயிருக்கும்‌ இங்குள்ள அனைத்தும்‌ 
நுகர்கனிகளும்‌ விளையாட்டுப்‌ பொருட்களும்தான்‌. 
பாதையில்‌ துணைவரும்‌ தோழமைகள்‌ அவை. ஆனால்‌ 
தன்னை ஒறுத்து தவநிலை கொண்டு இறையளித்த 
எல்லையைக்‌ கடக்க உன்னும்‌ ஒருவர்‌ தெய்வங்களுக்கு 
அறைகூவல்‌ விடுக்கிறார்‌. அவருக்கு இங்குள்ள 
அனைத்தும்‌ எதிரிகள்‌ என்றே ஆகும்‌. விண்ணும்‌ 
மண்ணும்‌ அளிக்கும்‌ அமுதங்கள்‌ அனைத்தும்‌ 
நஞ்சாகும்‌” என்றார்‌ நாரதர்‌. 


“அறிக! முழுமைதேடும்‌ தவ முனிவர்கள்‌ முன்‌ நஞ்சு 
கொண்டெழ நாகங்களுக்கு ஒப்புதல்‌ உள்ளது. 

விழைவை ஏந்திவந்து சூழ தேவர்களுக்கு ஆணை 
உள்ளது. காமம்‌ சுமந்து முன்‌ சென்று நிற்க தேவகன்னியர்‌ 
கடமை கொண்டுள்ளார்கள்‌. தெய்வங்களுக்கு 
உகந்ததையே நீ செய்கிறாய்‌. செல்க!” என்றார்‌. 
தலைவணங்கி “அவ்வண்ணமே” என்று சொல்லி அவள்‌ 
ஓசிந்து நடந்து தன்‌ நான்கு தோழியருடன்‌ முனிவர்‌ 
வாழ்ந்த தவக்குடிலுக்குள்‌ நுழைந்தாள்‌. 


அப்போது பூர்ணர்‌ தன்‌ உள்ளே எழுந்த 
ஒளிப்பெருவிழியின்‌ நடுவே ஊசி முனையால்‌ தொட்டு 
எடுக்கும்‌ அளவுக்கு சின்னஞ்சிறிய கரும்புள்ளி 
ஒன்றைக்‌ கண்டு அதை நெருங்கிக்‌ கொண்டிருந்தார்‌. 
அணுகும்தோறும்‌ அது ஒரு பெரும்‌ சுழியின்‌ மையம்‌ 
என்பதை உணர்ந்தார்‌. சுழிமையத்தை நேர்கோட்டில்‌ 
அணுக முடியாது. பல்லாயிரம்‌ கோடி காதங்கள்‌ அதற்கு 
சுற்றும்‌ வளைந்து சென்றன. அகலத்தில்‌ தொலைவும்‌ 
அணுக்கத்தில்‌ விரைவும்‌ என்றான புரிசுழல்‌ பாதையில்‌ 
தானெனக்‌ கொண்ட அனைத்தும்‌ தெறித்து விலகி 
பின்னெங்கோ சென்று மறைய தனித்து பின்‌ தனித்து 
பின்‌ தனித்து தனித்திருப்பதென்பதும்‌ பறக்க அவர்‌ 
சென்று கொண்டிருந்தபோது மிகத்தொலைவில்‌ எங்கோ 
ஐந்து விண்மீன்களை கண்டார்‌. 


அவை மேலும்‌ மேலும்‌ என ஒளி கொண்டு அணுகி 
வந்தன. தன்‌ போதத்தின்‌ துளி ஒன்றைத்‌ தெறித்து 
புரிசுழல்பாதையில்‌ பின்னுக்கு அனுப்பி விழிகள்‌ 
என்றாக்கி அவ்வெரிவிண்மீன்களை நோக்கவிட்டு 
முன்சுழல்‌ பாதையில்‌ தொடர்ந்தார்‌. விழி திறந்த 
பூர்ணரைக்‌ கண்டு வணங்கி நின்ற வர்கை “அருந்தவ 
முனிவரின்‌ அடிகளை வணங்கினேன்‌. இக்காட்டில்‌ 
எழுந்த ஐந்து அரம்பையர்கள்‌ நாங்கள்‌” என்றாள்‌. 
“இத்தவக்குடிலில்‌ உங்களுக்கென்ன வேலை? 
வெளியேறுங்கள்‌!” என்றார்‌ பூர்ணர்‌. 


“ஆலமர்ந்துள்ளதால்‌ தங்களை ஆசிரியரெனக்‌ 
கொண்டோம்‌. தங்கள்‌ அடி பணிந்து எங்கள்‌ ஐயம்‌ 
ஒன்றை தீர்க்கும்‌ பொருட்டு வந்தோம்‌” என்றாள்‌. 


“விலகுங்கள்‌! நான்‌ புலன்‌ஒறுத்து அகம்‌ அவித்து 
முதல்முழுமை நோக்கி சென்று கொண்டிருப்பவன்‌” 
என்றார்‌ பூர்ணர்‌. “அருளறிவு தேடி வரும்‌ 
மாணாக்கர்களை விலக்குவது ஆசிரியருக்கு அழகல்ல. 
எங்கள்‌ வினாக்களை எதிர்‌ கொள்ளுங்கள்‌” என்றாள்‌. 
“அதற்குரிய நேரம்‌ இதல்ல. இது என்‌ முழுமையின்‌ 
தருணம்‌” என்றார்‌ பூர்ணர்‌. “தங்கள்‌ முழுமை எங்கள்‌ 
சொல்லால்‌ கலையுமென்றால்‌ அது அத்தனை 
நொய்மையானதா?” என்றாள்‌ லதை. 


“சொல்லெடுக்காதீர்கள்‌. விலகுங்கள்‌...” என்று சினந்தார்‌ 
பூர்ணர்‌. “அவ்வண்ணமே விலகுகிறோம்‌. ஆனால்‌ எங்கள்‌ 
ஐயங்களை இங்கு விட்டுச்‌ செல்கிறோம்‌. இங்கு அவை 
விளையாடட்டும்‌” என்று சொல்லி தன்‌ குழல்சூடிய 
வெண்முல்லை மலர்களை அள்ளி தரையிலிட்டுவிட்டு 
திரும்பி தன்‌ தோழியரை நோக்கி “வாங்களம” என்றபடி 
தவக்குடிலை விட்டு வெளியே சென்றாள்‌ வர்கை. பிறரும்‌ 
தாங்கள்‌ சூடிய மலர்களை உதிர்த்துவிட்டுச்சென்றனர்‌. 


அம்மலர்களிலிருந்து அவர்கள்‌ முளைத்தெழுந்தனர்‌. 
ஐவரும்‌ ஐநூற்றுவர்‌ ஆயினர்‌. காமம்‌ கனன்ற விழிகள்‌ 
விரிந்து அவரை நோக்கின. செவ்விதழ்கள்‌ களியாடின. 
மென்முலைகள்‌ எழுந்தமைந்து மூச்செறிந்தன. திகைத்த 
பூர்ணர்‌ “உள்ளே வருக!” என்று அவளை அழைத்தார்‌. 
அவள்‌ சிரித்தபடி வந்து நின்றாள்‌. “உங்கள்‌ வினாக்களை 
கேளுங்கள்‌” என்றார்‌ பூர்ணர்‌. 


வர்கை தலைவணங்கி “தங்கள்‌ அருள்‌ கொள்ளும்‌ 
நல்லூழ்‌ கொண்டவளானேன்‌. இது முதல்‌ வினா” 
என்றாள்‌. அவர்‌ தலையசைக்க “முதல்நிறைவின்மை 
என்பது எது? எனென்றால்‌ அதுவே வாழ்வைச்‌ 
செலுத்தும்‌ முதல்‌ வினா” என்றாள்‌. பூர்ணர்‌ சினம்‌ 
மின்னிய விழிகளுடன்‌ திரும்பி அருகே நின்ற 
செளரஃபேயியை நோக்க அவள்‌ புன்னகையுடன்‌ 
வணங்கி “எவ்வினாவின்‌ முன்‌ ஒருவன்‌ தன்‌ இறுதியை 
காண்கிறான்‌?” என்றாள்‌. 


பூர்ணரின்‌ நிலையழிவைக்‌ கண்டு புன்னகைத்த சமீசி 
“எவ்விடையில்‌ அவன்‌ முதல்நிறைவை காண்கிறான்‌?” 
என்றாள்‌. ஃபுல்புதை “எவ்விடையில்‌ ஒருவன்‌ 
வினாவென்பது பொய்‌ என உணர்கிறான்‌?” என்றாள்‌. 


லதை “எவ்வினாவுக்கு தன்னையே விடையென்று 
நிகர்வைக்கிறான்‌?” என்றாள்‌. 


சினந்தெழுந்து “வெளியேறுங்கள்‌! இதை வினவவா 
இங்கு வந்தீர்கள்‌?” என்று பூர்ணர்‌ கூவினார்‌. இடை 
ஒசிந்து பற்களில்‌ இளநகை கூட்டி நாவால்‌ இதழ்‌ நீவி 
வர்கை சொன்னாள்‌ “எங்களை இங்கு கொண்டு வந்தமை 
வினாக்களே. இவ்வினாக்களை நிறைக்காமல்‌ எங்கும்‌ 
செல்லவியலாது நீங்கள்‌.” 


கோடி யோஜனை தொலைவிலிருந்து எரிந்து வந்து 
விழுந்து அதிர்ந்து விழித்து உடல்‌ விதிர்த்து அங்கு 
நின்றார்‌ பூர்ணர்‌. கடந்து வந்த வழி தோறும்‌ மீண்டும்‌ 
நடந்து சென்றாலொழிய அவ்வினாக்களுக்கு விடை 
அளிக்க முடியாதென்று உணர்ந்தார்‌. கால்‌ தளர்ந்து 
மீண்டும்‌ ஆலமரத்து வேர்க்குவையில்‌ அமர்ந்தார்‌. வேர்‌ 
பின்னி நிறைந்தது போல்‌ வழிந்த சடை முடிக்கற்றையை 
அள்ளி தன்‌ வெற்றுடலை மறைத்து கால்‌ மடித்து 
அமர்ந்தார்‌. பெருமூச்சுடன்‌ கண்களை மூம ஏங்கினார்‌. 


பின்பு சீற்றம்‌ கொண்டு பாதாள நாகமென அனல்சீறி 
விழி கனன்று “நீங்கள்‌ அறிந்து இதை நிகழ்த்தவில்லை. 
என்‌ முழுமைக்கு முன்‌ வந்த தடைக்கற்கள்‌ நீங்கள்‌. 
ஆயினும்‌ நீங்கள்‌ இழைத்த பிழைக்கு ஈடு செய்தே 
ஆகவேண்டும்‌. அகல்க! ஐவரும்‌ ஐந்து முதலைகளென 
மாறி இங்குள ஐந்து தடாகங்களில்‌ வாழுங்கள்‌. காலம்‌ 
உங்களை காற்று பாறையை என கடந்து செல்லட்டும்‌. 
ஓம்‌ அவ்வாறே ஆகுக!” என்றார்‌. 


திகைத்த வர்கை “முனிவரே, உங்கள்‌ தவம்‌ கலைத்து 
எங்களுடன்‌ களியாட்டுக்கு அழைக்கவே விழைந்தோம்‌. 
களியாட்டன்றி பிறிதொன்றும்‌ அறியாத 
தேவகன்னிகைகள்‌ நாங்கள்‌. பெரும்பிழை 
செய்துவிட்டோம்‌” என்றாள்‌. “அகல்க! நீங்கள்‌ விழைந்த 
வினாவிற்கு விடையுடன்‌ எவன்‌ வருகிறானோ 
அவனிடமிருந்து பெற்று மீள்க!” என்றார்‌ பூர்ணர்‌. 
“தேவ...” என்று லதை கை கூப்ப “இனி ஒரு சொல்‌ 
தேவையில்லை” என்றார்‌ பூர்ணர்‌. 


ஐவரும்‌ அழுத விழிகளுடன்‌ தளர்ந்த காலடிகளுடன்‌ 
திரும்பினர்‌. “நீரிலும்‌ இன்றி நிலத்திலும்‌ இன்றி இனி 
எத்தனை யுகங்களடி!” என்றாள்‌ செளரஃபேயி. “எண்ணி 
எண்ணி விழிநீர்‌ வழிய காத்திருப்பொன்றே வாழ்தல்‌ என 
எஞ்சும்‌ போலும்‌” என்றாள்‌ சமீசி. நடந்து செல்கையிலேயே 
ஐவரும்‌ முழந்தாளிட்டு மண்ணில்‌ அமர்ந்து கை பரப்பி 


கால்‌ பரப்பி முதலைகள்‌ என ஆனார்கள்‌. 
சிப்பியடுக்கியதுபோல்‌ செதில்‌ எழுந்து 
காரைப்பழம்போல்‌ விழி உறுத்து வெண்பற்கள்‌ எழுந்த 
விரிவாய்‌ திறந்து தவழ்ந்து வால்‌ திளைக்க சென்று 
அத்தடாகங்களில்‌ இறங்கினர்‌. 


அகத்தியத்தில்‌ வர்கை இறங்கினாள்‌ செளஃபத்ரத்தில்‌ 
செளரஃபேயியும்‌ பெளலோமத்தில்‌ சமீசியும்‌ 
காரண்டமத்தில்‌ ஃபுல்புதையும்‌ சுப்ரசன்னத்தில்‌ லதையும்‌ 
முதலைகள்‌ ஆனார்கள்‌. தவம்‌ கலைந்த பூர்ணர்‌ தன்‌ 
தவக்குடில்‌ விட்டிறங்கி தன்‌ கைகளாலேயே சடை 
முடிகற்றைகளை பறித்து வீசி அருகில்‌ இருந்த சுனையில்‌ 
நீராடி எழுந்து தேவாரண்யத்தை விட்டு விலகிச்‌ சென்றார்‌. 
வடமலைக்கு சரிவில்‌ ஏறி பனிமுடிகளை அடைந்து 
அங்கு தன்‌ உடல்‌ நீத்து பிறிதொரு பிறப்பெடுத்து அவர்‌ 
தவம்‌ தொடர்ந்தார்‌. 


தேவாரண்யத்தின்‌ இருண்ட காட்டில்‌ வேட்டைக்கு வந்த 
வேடர்களையும்‌ கானாட வந்த இளவரசர்களையும்‌ தவம்‌ 
கொள்ள வந்த முனிவரையும்‌ அங்கு ஐந்து சுனைகளில்‌ 
வாழும்‌ பெரு முதலைகள்‌ கவ்வி இழுத்து நீராழத்திற்கு 
கொண்டு சென்று உண்டன. கண்ணுக்குத்‌ தெரிந்தும்‌ 
காட்சியிலிருந்து மறைந்தும்‌ விளையாடி உயிர்‌ 
கொள்ளும்‌ அந்த முதலைகளின்‌ கதைகள்‌ பரவியபோது 
தேவாரண்யத்தின்‌ திசைக்கே எவரும்‌ செல்லாமலாயினர்‌. 
நூற்றாண்டுகளில்‌ முட்புதர்களும்‌ தழையும்‌ வளர்ந்து 
தேவாரண்யம்‌ ஒற்றைப்‌ பெரும்‌ பரப்பாக மாறி மூடியது. 
பின்பு அக்கதைகளும்‌ மறைந்தன. கதைகளால்‌ மட்டுமே 
நினைவில்‌ நிறுத்தப்படுபவை நிலங்கள்‌ என்பதால்‌ 
அந்நிலத்தையும்‌ எவரும்‌ அறியாதாயினர்‌. அறியா 
நிலங்களைத்‌ தேடி எவரும்‌ வருவதில்லை என்பதனால்‌ 
அந்நிலம்‌ இல்லாமலாயிற்று. எங்கோ எவரோ தன்‌ ஆழ்‌ 
கனவில்‌ மட்டும்‌ கண்டு அஞ்சுவதாக மாறியது. ஐந்து 
விழிகளென குளிர்ச்சுனைகள்‌. அந்நீர்பரப்பில்‌ வால்‌ 
அளைந்து கரை எழுந்து வாய்‌ திறந்து நிற்கும்‌ பெரு 
முதலைகள்‌. ஒவ்வொரு கணமும்‌ எண்ணி எண்ணி 
அவை விழி நீர்‌ உகுத்துக்‌ கொண்டிருந்தன. 


மணிபூரக நாட்டிலிருந்து மலை வணிகர்‌ குழாமுடன்‌ 
இறங்கி பிரம்மபுத்ரையின்‌ பெரும்பெருக்குக்கு வந்து 
படகிலேறி வங்க நாட்டை அடைந்து கலிங்கம்‌ புகுந்து 
மகாநதியில்‌ ஒழுகிய அம்பிகளில்‌ ஏறி 
தண்டகாரண்யத்தைக்‌ கடந்து பதினெட்டு ஆயர்‌ 
சிற்றூர்களில்‌ வாழ்ந்து வேசரநாடு செல்லும்‌ பொருட்டு 


அவ்வழி வந்தான்‌ இளைய பாண்டவன்‌. நெஞ்சில்‌ 
விழுந்த நீள்தாடியும்‌, புறா அலகு போல்‌ எழுந்த 
நகங்களும்‌, தோளில்‌ புரண்ட சுரிகுழல்‌ கற்றைகளும்‌ 
நூறுமுறை தீட்டிய அம்பு நுனி போன்ற விழிகளுமாக 
வேங்கை என நடந்து அவன்‌ வந்தான்‌. 


வேசர நாட்டுக்குச்‌ செல்லும்‌ பாதை எது என்று 
வணிகரிடம்‌ வினவினான்‌. அவர்கள்‌ சுட்டிய வழியில்‌ 
சற்று நடந்தபோது தன்‌ தலைக்கு மேல்‌ வட 
திசையிலிருந்து தென்‌ திசைக்கு வலசை போகும்‌ 
பறவைகள்‌ செல்லும்‌ நேர்‌ வழி ஒன்றைக்‌ கண்டான்‌. 
“அவ்வழியே நாம்‌ ஏன்‌ செல்லக்கூடாது?” என்று 
வணிகரிடம்‌ கேட்டான்‌. “அதை யாமறியோம்‌. இத்‌ வழி 
என்று எம்‌ முன்னோர்‌ சொல்லிலும்‌ நினைவிலும்‌ 
நாட்டிவிட்டுச்‌ சென்றிருக்கின்றனர்‌” என்றனர்‌ வணிகர்‌. 
“அது வணிகரின்‌ வழி. வீரரின்‌ வழி என்றும்‌ புதியது” 
என்றான்‌ அர்ஜுனன்‌. “இந்தப்‌ பாதை எதையோ கரந்து 
செல்கிறது. பிறர்‌ அறியாத ஒன்றை. ஒரு வேளை அதை 
அறிவதற்கென்றே எனது இப்பயணம்‌ 
அமைந்திருக்கலாம்‌.” 


“வீரரே... வானாளும்‌ புள்ளின்‌ வழியல்ல மண்‌ தொட்டு 
நடக்கும்‌ மானுடரின்‌ வழி. இது யானை செல்லும்‌ பாதை. 
இதுவே உறுதியானது” என்றார்‌ வணிகர்‌. “எனது வழி 
காற்றில்‌ மிதக்கும்‌ அம்புகளுக்குரியது. அம்புகளும்‌ 
பறவைகளே” என்று புன்னகைத்து வலசைப்‌ 
பறவைகளின்‌ நிழல்‌ தொட்டுச்‌ சென்ற பாதையில்‌ 
அர்ஜுனன்‌ நடந்தான்‌. பன்னிரு நாட்கள்‌ புதர்களை 
ஊடுருவிக்‌ கடந்தான்‌. புதர்களில்‌ தாவி மறிந்து அவன்‌ 
தேவாரண்யத்தின்‌ கரையை அடைந்தான்‌. அங்கு 
அவனுக்கென காத்திருந்தன ஐந்து சுனை முதலைகள்‌. 

அர்ஜுனன்‌ தேவாரண்யத்தின்‌ எல்லை என அமைந்த 
பிரதிவாகினி என்னும்‌ பெயருள்ள காட்டாற்றின்‌ 
கரையை அடைந்து, வழுக்கும்‌ பாறைகளில்‌ மெல்ல 
காலடி எடுத்து வைத்து அவற்றின்‌ கரிய வளைவுகளின்‌ 
ஊடாக வெண்ணுரை எழ சிரித்துக்‌ கொண்டிருந்த 
ஆற்றுக்குள்‌ இறங்கி முழங்காலளவு நீரில்‌ நின்றான்‌. நீரை 
அள்ளிக்‌ குடித்து முகம்‌ கழுவி தோளிலும்‌ முதுகிலும்‌ 
விட்டுக்‌ கொண்டான்‌. நீண்ட வழிநடை வெம்மையை 
இழந்து அவன்‌ உடல்‌ சிலிர்ப்பு கொண்டது. 


மறுபக்கக்‌ காட்டில்‌ இருந்து பறந்து அவனருகே வந்த 
சிறிய மண்நிறக்‌ குருவி ஒன்று அவனைச்‌ சூழ்ந்து அம்பு 
தீட்டும்‌ ஒலியுடன்‌ பேசியபடி சிறகடித்துப்‌ பறந்தது. அவன்‌ 
முன்‌ இருந்த பாறைவளைவில்‌ அமர்ந்து சிறகை பிரித்து 
அடுக்கி தலை அதிர ஒலியெழுப்பியது. விருட்டென்று 
எழுந்து காற்றின்‌ அலைகளில்‌ ஏறி இறங்கி மீண்டும்‌ சுற்றி 
வந்தது. மேலாடையால்‌ முகம்‌ துடைத்து கை தாழ்த்தும்‌ 
போது அவன்‌ அப்பறவையின்‌ சொற்களை புரிந்து 
கொண்டான்‌. “வேண்டாம்‌, திரும்பிவிடு” என்றது 
அப்பறவை. 


“யார்‌ நீ?” என்று அர்ஜுனன்‌ கேட்டான்‌. “என்‌ பெயர்‌ 
வர்ணபக்ஷன்‌. இங்குள காட்டில்‌ என்‌ குலம்‌ வசிக்கிறது. நீ 
அங்கு தொலைவில்‌ வருகையிலேயே பார்த்துவிட்டேன்‌. 
இளையோனே, அழகும்‌ நல்லுணர்வும்‌ 
கொண்டிருக்கிறாய்‌. உனக்கென்றிலாது 
செயலாற்றுகிறாய்‌. அறம்‌ உனக்கு துணை செய்கிறது. 
இக்காடு உனக்குரியதல்ல. விலகி செல்‌!” என்றது. 
அர்ஜுனன்‌ புன்னகைத்து “பிற மானுடர்‌ அனைவரும்‌ 
அஞ்சி விலகிச்‌ செல்லும்‌ எங்கோ ஒரு வாயிலுக்கு 
அப்பால்‌ எனக்குள்ள அமுதம்‌ உள்ளது என்று 
எண்ணுகிறேன்‌. பாரதவர்ஷத்தின்‌ மலைச்சரிவுகளிலும்‌ 
காடுகளிலும்‌ நான்‌ அலைந்து திரிவது அதற்காகவே. நீ 
சொல்லும்‌ இவ்விலக்குச்‌ சொற்களே நான்‌ உள்ளே 
நுழைய போதுமானவை” என்றபின்‌ பாய்ந்து இன்னொரு 
பாறையில்‌ கால்‌ வைத்து உடல்‌ நிகர்நிலை கொண்டு 
நின்றான்‌. 


“இது பொருளிலாச்‌ சொல்‌” என்றது பறவை. “உன்னுள்‌ 


வாழும்‌ ஆன்மாவும்‌ அது கொண்டுள்ள அழியாத்தேடலும்‌ 
இங்கு ஒரு பொருட்டே அல்ல. உன்‌ உடலின்‌ ஊன்‌ 
மட்டுமே இங்கு பொருள்பெறும்‌. இங்கு இறப்பு உனக்கு 
நிகழுமென்றால்‌ உன்‌ உடல்‌ வெறும்‌ உணவு என்றே ஆகி 
மறையும்‌. அதை தன்‌ ஊர்தியெனக்‌ கொண்டு 
தெய்வங்கள்‌ வெறும்‌ வெளியில்‌ பதைபதைத்து 
அலையும்‌” என்றது வர்ணபக்ஷன்‌. “நான்‌ அஞ்சுவேன்‌ 
என்று எண்ணுகிறாயா?” என்றபடி இன்னொரு பாறை 
மேல்‌ கால்‌ வைத்தான்‌ அர்ஜுனன்‌. 


“அஞ்சமாட்டாய்‌ என்றறிவேன்‌. தொலைவிலிருந்து 
உன்னைக்‌ கண்டபோது எது என்னைக்‌ கவர்ந்ததென்று 
இச்சொற்களை நான்‌ சொல்லும்போது உன்‌ விழிகளைக்‌ 
கண்டு அறிந்தேன்‌. உனது நிகரற்ற அச்சமின்மை. 
ஆனால்‌ அச்சமின்மை அறியாமை என்று 
ஆகிவிடக்கூடாது. பிரித்தறியும்‌ நுண்மை உன்னில்‌ 
செயல்பட வேண்டும்‌.” பிறிதொரு பாறை மேல்‌ தாவியபடி 
அர்ஜுனன்‌ “அழகிய சிறகுள்ளவனே, எண்ணும்‌ 
பொறுப்பு வில்லுக்கு. எய்யப்பட்ட அம்புக்கு செல்லும்‌ 
பணி மட்டுமே” என்றான்‌. 


அவன்‌ தாவிச்சென்று நின்ற பாறைமுன்‌ சுற்றி வந்து 
சிறகடித்து அவன்‌ முன்‌ பிறிதொரு பாறையில்‌ 
அமர்ந்தபடி “வீண்சொற்கள்‌... அணிகள்‌ போல 
உண்மையை மறைக்கும்‌ திறன்‌ கொண்டவை 
பிறிதில்லை. இக்காட்டிலும்‌ நீ காவியத்தலைவனாக 
இருந்தாக வேண்டுமா என்ன?” என்றது வர்ணபக்ஷன்‌. 
பிறிதொரு பாறைமேல்‌ தாவி “இங்கு வருவதற்கு 
முன்னரே எனக்கான கதை வடிவம்‌ எழுதப்பட்டுவிட்டது. 
அதை நான்‌ நடிக்கிறேன்‌” என்றபின்‌ மேலும்‌ தாவி மறு 
கரையை ஒட்டிய பாறைமேல்‌ நின்று அப்பால்‌ 
நோக்கினான்‌ அர்ஜுனன்‌. 


“நூற்றாண்டுகளாக மானுடக்‌ காலடி படாத காடு இது. 
நச்சுக்கோப்பை போல்‌ வஞ்சம்‌ கரந்துள்ளது” என்றது 
வர்ணபக்ஷன்‌. “ஆம்‌, அழகியது. ஆழ்ந்து உள்ளே 
ஈர்ப்பது. பொருள்‌ உள்ள அனைத்தும்‌ கொள்ளும்‌ 
பேரமைதி நிறைந்தது” என்றான்‌ அர்ஜுனன்‌. “இனி 
உன்னை விலக்க முடியுமென்று நான்‌ எண்ணவில்லை” 
என்று அவனுக்கு மேல்‌ சிறகடித்தது வர்ணபக்ஷன்‌. 
மறுபக்கத்து மணல்‌ விளிம்பை அடைந்து கால்‌ நனைத்து 
மிதித்து மேலேறிய அர்ஜுனனுக்கு மேல்‌ பறந்து முன்னால்‌ 
உள்ள சிறு சல்லிக்கிளையில்‌ அமர்ந்து மேலும்‌ கீழும்‌ 
ஆடியபடி “ஏன்‌ இதைச்‌ சொல்கிறேன்‌ என்று எனக்குப்‌ 
புரியவில்லை. நீ வெல்லவேண்டுமென்று என்‌ உள்ளம்‌ 


விழைகிறது. ஏனென்றால்‌ நீ வீரன்‌” என்றது. 


“அதற்கான வழிகளைச்‌ சொல்‌” என்றான்‌ அர்ஜுனன்‌. 
“இக்காட்டில்‌ ஐந்து சுனைகள்‌ உள்ளன. ஐந்து ஆடிகள்‌, 
ஐந்து விழிகள்‌. இக்காட்டின்‌ ஐந்து உள்ளங்கள்‌. 
அவற்றை ஒவ்வொன்றாக நீ கடந்து செல்வாய்‌” என்றது. 
தன்‌ வில்லை எடுத்து அதன்‌ நாணை இழுத்து 
கொக்கியில்‌ மாட்டி செவியளவு இழுத்துவிட்டு நாணொலி 
எழுப்பினான்‌ அர்ஜுனன்‌. “வில்லுக்கு இங்கு வேலை 
இல்லை. ஏனெனில்‌ கொடிகளும்‌ செடிகளும்‌ 
பற்றிச்செறிந்த இப்பெருங்காடு தொலைவென்பதே 
அற்றது. உன்‌ கை தொடும்‌ அண்மையில்‌ ஒவ்வொன்றும்‌ 
உள்ளன. உன்னை கொல்ல வரும்‌ யானையை அதன்‌ 
துதிக்கை உன்மேல்‌ பட்ட பிறகுதான்‌ உன்னால்‌ 
பார்க்கமுடியும்‌. இங்கு ஒருவர்‌ தன்‌ உடலெனக்‌ கொண்ட 
தோள்வல்லமை அன்றி பிற படைக்கலன்கள்‌ எதுவும்‌ 
பயன்‌ தருவதில்லை.” 


அர்ஜுனன்‌ புன்னகைத்தபின்‌ ஒருஅம்பை மட்டும்‌ 
கையில்‌ எடுத்துக்‌ கொண்டான்‌. வர்ணபக்ஷன்‌ “அது 
நன்று. ஆனால்‌ பாதாள நாகங்களின்‌ நஞ்சை 
அந்நுனியில்‌ நீ கொண்டிராவிட்டால்‌ அதில்‌ என்ன பயன்‌? 
எழுந்து மத்தகம்‌ காட்டும்‌ மதகளிற்றை அது வெல்லுமா?” 
என்றது. “ஒவ்வொரு உயிரும்‌ தன்‌ உடலில்‌ நூற்றிஎட்டு 
நரம்பு முடிச்சுகளை கொண்டுள்ளது. ஒவ்வொரு 
முடிச்சிலும்‌ ஒரு துளி நஞ்சு உறைந்துள்ளது. அம்பு 
நுனியென்ன, இக்கைவிரல்நுனியால்‌ அவற்றில்‌ ஒரு 
துளியைத்‌ தொட்டு எழுப்பிவிட்டாலே உயிர்களை 
கொல்ல முடியும்‌. நம்புக, இச்சுட்டுவிரல்‌ ஒன்றே எனக்குப்‌ 
போதும்‌” என்றான்‌. 


துடித்து மேலெழுந்து சற்றே சரிந்து வளைந்து ஒரு 
இலையில்‌ அமர்ந்து எழுந்தாடி “அப்படியென்றால்‌ எதற்கு 
அம்பு?” என்றது வர்ணபக்ஷன்‌. “இளமையிலிருந்தே 
அம்பு நுனியை நோக்கி என்‌ உள்ளம்‌ குவிக்க 
கற்றுள்ளேன்‌. போர்‌ முனையில்‌ என்‌ சித்தம்‌ 
அமர்ந்திருப்பது இந்நுனியிலேயே” என்ற அர்ஜுனன்‌ 
“வருக! நீ சொன்ன அவ்வைந்து சுனைகளையும்‌ எனக்கு 
காட்டுக!” என்றான்‌. 


“இக்காடு உனை நோக்கி சொன்ன ஒரு சொல்‌ 
மட்டும்தானா நான்‌ என்று ஐயுறுகிறேன்‌. அறியாது 
தெறித்து வெளிவந்து உன்னை சூழ்ந்துளேன்‌” என்றது 
வர்ணபக்ஷன்‌. இடம்‌ மாறி அமர்ந்து திரும்பி “காட்டின்‌ 
ஒளிபுகா ஆழத்தை நோக்கி உன்னை விலக்க நான்‌ 


வந்தேனா, அல்லது என்னை மீறிய விசைகளால்‌ 
உன்னை ஈர்த்து உள்ளே கொண்டு வரும்‌ சொற்களை 
சொன்னேனா என்று குழம்புகிறேன்‌” என்றது. 


அர்ஜுனன்‌ “இவ்வினாக்களுக்கு பொருளே இல்லை. 
பல்லாயிரம்‌ கோடி முடிச்சுகளால்‌ ஆனது இவ்வலை. 
அதில்‌ என்‌ உடல்‌ தொடும்‌ முடிச்சைப்‌ பற்றி மட்டுமே நான்‌ 
உளம்‌ கூர்கிறேன்‌. என்‌ விழி தொடும்‌ எல்லைக்குள்‌ 
வருபவை, என்‌ அம்பு சென்று தொடும்‌ எல்லைக்குள்‌ 
வருபவை மட்டுமே நான்‌ அறியற்பாலவை. 
இவ்வெல்லையை அமைத்துக்‌ கொண்டதனால்‌ எனது 
தத்துவங்கள்‌ கூரியவை, எளியவை” என்றான்‌. 


வர்ணபக்ஷன்‌ எழுந்து சிறகுகளை காற்றில்‌ படபடக்கும்‌ 
தளிரிலைகள்‌ போல்‌ அடித்தபடி முன்னால்‌ சென்று 
“என்னைத்‌ தொடர்ந்து வருக! அச்சுனைகளை உனக்குக்‌ 
காட்டுகிறேன்‌” என்றது. அர்ஜுனன்‌ அதை தொடர்ந்தான்‌. 
வர்ணபக்ஷன்‌ தன்‌ சிறகுகளால்‌ இலைகளை விலக்கி 
மலர்ப்பொடிகளை உதிரவைத்தும்‌ கனிந்த பழங்களை 
சிதைய வைத்தும்‌ கிளைகளை விலக்கி காட்டைக்‌ 
கடந்து சென்றது. “இச்சதுப்பு மண்ணுக்கு அப்பால்‌ 
சூழ்ந்த புதர்‌ இலைகளை தன்‌ உள்ளொளியால்‌ 
ஓளிரவைக்கும்‌ முதல்‌ தடாகம்‌ உள்ளது. அதற்கு 
அகஸ்தியம்‌ என்று பெயர்‌. அச்சுனையில்‌ வாழ்கிறாள்‌ 
வர்கை. விண்ணின்‌ இந்திரனின்‌ அவையில்‌ வாழ்ந்த 
அரம்பை அவள்‌. இங்கு தன்‌ கீழியல்பால்‌ விழுந்து ஒரு 
முதலை வடிவம்‌ கொண்டு டச்‌ இக்காட்டுக்குள்‌ 
நுழைபவர்‌ எவராயினும்‌ முதலில்‌ அவளுக்கு 
உணவாவது வழக்கம்‌” என்றது. 


“சொல்‌, அச்சுனையின்‌ இயல்பென்ன?” என்றான்‌ 
அர்ஜுனன்‌. “நன்று. அவள்‌ இயல்பென்ன என்று நீ 
கேட்கவில்லை” என்றது வர்ணபக்ஷன்‌. “வீரனே! 
பிராணம்‌ என்று இச்சுனை சட 
இக்காட்டில்‌ உள்ள அத்தனை நீரோடைகளும்‌ வழிந்தோடி 
இங்கு வந்து சேர்கின்றன. இச்சுனை நிறைந்து 
பல்லாறுகளாக பெருகிப்‌ பிரிந்து பாறைகளில்‌ 
அலைத்தும்‌ சரிவுகளில்‌ சுழன்றிறங்கியும்‌ ஓடி 
காட்டாறென மாறி காட்டை கடந்து செல்கிறது. சற்று முன்‌ 
நீ இறங்கிய ஆறு அதுவே. இக்காட்டில்‌ உள்ள எந்தச்‌ 
சிற்றோடையை தொடுபவனும்‌ இச்சுனையை 
தொட்டவனாகிறான்‌. இந்தப்‌ பெருங்காட்டின்‌ உயிர்ப்பு 
இதுதான்‌.” 


புதர்களினூடாக அர்ஜுனன்‌ எச்சரிக்கையுடன்‌ 


காலெடுத்து வைத்து முன்னால்‌ சென்றான்‌. “நோக்கு, 
ஈடிணையற்ற வல்லமை கொண்டது அந்த முதலை. தான்‌ 
விரும்பும்‌ உருவம்‌ எடுக்கும்‌ ஆற்றல்‌ கொண்டது 
மட்டுமல்ல, நீ விரும்பும்‌ உருவெடுக்கும்‌ ஆற்றலும்‌ அதற்கு 
உண்டு. அது எவர்‌ விருப்பென்று தெளியாத மயங்கலில்‌ 
உன்‌ உயிர்‌ உண்டு தன்‌ இருளுக்கு மீளும்‌. எண்ணித்‌ 
துணிக!” அர்ஜுனன்‌ “சொற்களுக்கு நன்றி. இனி 
இச்சுனைக்கரையிலிருந்து விடை அறியாது என்னால்‌ 
மீள முடியுமா?” என்றான்‌. தன்‌ வில்லை மரக்கிளையில்‌ 
மாட்டிவிட்டு வலக்கையில்‌ ஏந்திய சிற்றம்புடன்‌ வழுக்கும்‌ 
சேற்றில்‌ நடந்து அச்சுனையை அடைந்தான்‌. 


இருளை எதிரொளிக்கும்‌ மந்தண ஆடி போல்‌ சீரான வட்ட 
வடிவில்‌ அமைந்திருந்தது அப்பெருஞ்சுனை. அதன்‌ 
அலைகளே ஒளி அதிலிருப்பதை காட்டின. 
அணுகும்தோறும்‌ அதன்‌ குளிரெழுந்து அவன்‌ காதுகளை 
தொட்டது. பின்பு மூக்கு நுனி உறைந்தது. உதடுகள்‌ 
இறுகின. கால்கள்‌ நடுங்கத்தொடங்கின. “கடுங்குளிர்‌ 
கொண்டது அது. ஏனெனில்‌ அடியிலா அதலம்‌ வரை 
அதன்‌ ஆழம்‌ இருப்பதாக சொல்கிறார்கள்‌. 
ஊறித்தேங்கிய முதற்கணம்‌ முதல்‌ இன்றுவரை இதில்‌ 
கதிரொளி பட்டதில்லை. அதில்‌ ஒரு துளி எடுத்து உன்‌ 
மேல்‌ வீசினால்‌ துளைத்து தசைக்குள்‌ புகும்‌ 
என்கிறார்கள்‌. பல்லாயிரம்‌ ஆண்டுகள்‌ குளிர்ந்து 
தன்னுள்‌ தானென இறுகி பாதரசம்‌ என்று 
ஆகிவிட்டிருக்கிறது அது” என்றது வர்ணபக்ஷன்‌. 


பற்கள்‌ கிட்டித்து கழுத்துத்‌ தசைகள்‌ நாணென 
பூட்டிக்கொள்ள வயிறை இறுக்கி ஒவ்வொரு 
காலடியையும்‌ வைத்துப்‌ பறித்து எடுத்து ஊன்றி முன்‌ 
சென்று அச்சுனைக்கரையை அடைந்தான்‌ அர்ஜுனன்‌. 
விழிமயக்கா உளமயக்கா என்றறியாது அச்சுனை 
தன்னை நோக்கி அறிந்து கொண்டது என்ற ஓர்‌ 
உணர்வை அடைந்தான்‌. அசைவற்ற முதலையின்‌ 
விழியசைவு அதை ஓர்‌ உயிரெனக்காட்டுவதுபோல. 
அசையாது நின்று அச்சுனையை கூர்ந்து நோக்கினான்‌. 
அச்சுனை தன்னை விழிகளில்‌ குவித்து அவனை 
நோக்கிக்‌ கொண்டிருந்தது. உடலெங்கும்‌ அதன்‌ நோக்கை 
உணர்ந்து அவ்வெடையை அனைத்து 
எண்ணங்களாலும்‌ தாங்கியபடி மேலும்‌ காலெடுத்து 
முன்னால்‌ சென்றான்‌. 

அதன்‌ கரையிலெங்கும்‌ அந்த முதலை தென்படவில்லை. 
பிறிதொரு உயிரும்‌ அந்நீர்ப்பரப்பில்‌ இல்லை என்று 
தெரிந்தது. அசைவின்மை இருளெனத்தேங்கிய ஆழத்தை 


நோக்கி மேலும்‌ அணுகிச்‌ சென்றான்‌. இழைத்த 
மரப்பலகைப்‌ பரப்பென தெரிந்த சேற்று வளைவில்‌ 
எங்கும்‌ ஒரு காலடித்தடம்கூட இருக்கவில்லை. 
வர்ணபக்ஷன்‌ அப்பால்‌ தேங்கி நின்றுவிட்டது. 
பறவைகள்‌ கூடவா இச்சுனையை அணுகுவதில்லை 
என்று அர்ஜுனன்‌ வியந்தான்‌. 


நீர்ப்பரப்பை அணுகி குனிந்து இரு கைகளாலும்‌ நீரை 
அள்ளினான்‌. ஒரு கையில்‌ அள்ளிய அந்நீரை அவனால்‌ 
மேலே தூக்கமுடியவில்லை. இரும்பு உருளை என எடை 
கொண்டிருந்தது அவ்விசையில்‌ அவன்‌ புயங்களின்‌ 
தசைகளும்‌ தோள்களும்‌ இழுபட்டு அதிர்ந்தன. 
முதுகெலும்பின்‌ கொக்கிகள்‌ உரசி பொறி கொண்டன. 
அள்ளிய நீரை விடுவதில்லை என்று தன்‌ முழு 
ஆற்றலாலும்‌ அவன்‌ அதை மேலே தூக்குகையில்‌ 
அவனுக்குப்‌ பின்னால்‌ இனிய குரலில்‌ “அதை விட்டுவிடு 
மைந்தா” என்று குந்தி சொன்னதை கேட்டான்‌. 


திடுக்கிட்டுத்‌ திரும்பி தன்‌ அருகே நின்ற அன்னையை 
நோக்கி “நீங்களா?” என்றான்‌. “நானென்றே கொள்‌. இது 
கொலை முதலை வாழும்‌ சுனை. இங்கு உயிர்‌ துறந்த 
பல்லாயிரம்‌ பேரை நான்‌ அறிவேன்‌. இதன்‌ ஆழத்தில்‌ 
அவர்களின்‌ நுண்வடிவுகள்‌ சிறையுண்டுள்ளன. 
எக்காலத்துக்குமான இருளில்‌ அவை பதைபதைத்துக்‌ 
கூவுவதை கேட்கிறேன்‌. அவற்றில்‌ ஒன்றாக என்‌ 
மைந்தன்‌ ஆவதை நான்‌ விரும்பவில்லை. விலகு” 
என்றாள்‌. “நான்‌ என்ன செய்வது?” என்றான்‌ அர்ஜுனன்‌. 
“விட்டேன்‌ என்று அந்நீரை மீண்டும்‌ அதிலேயே விட்டு 
திரும்பி விடு” என்றாள்‌ குந்தி. 


“நான்‌ இச்சுனையில்‌ இறந்தால்தான்‌ என்ன? தங்களுக்கு 
நான்கு மைந்தர்கள்‌ எஞ்சுகிறார்கள்‌ அல்லவா?” 
என்றான்‌ அர்ஜுனன்‌. “நீ இறந்தால்‌ பின்‌ இப்புவியில்‌ 
எனக்கு ஆண்களே இல்லை” என்றாள்‌ குந்தி. திகைத்து 
“அன்னையே” என்றான்‌ அர்ஜுனன்‌. “அகலா 

அணுகாது நான்‌ காயும்‌ அனல்‌ நீ. உன்‌ நெஞ்சறிந்த முதல்‌ 
பெண்‌ நான்‌” என்றாள்‌ குந்தி. “ஆம்‌. நீ இன்றி எங்ஙனம்‌ 
நானில்லையோ அங்ஙனம்‌ நான்‌ இன்றி நீயில்லை. என்‌ 
சொற்களை கேள்‌. அந்நீரை விட்டு பின்னால்‌ விலகு” 
என்றாள்‌. 


ஒரு கணத்தின்‌ ஆயிரத்தில்‌ ஒரு பகுதியில்‌ அர்ஜுனன்‌ 
அந்த கை நீரை சற்றே தாழ்த்தினான்‌. அது ஓர்‌ 
எண்ணமென அறிந்த மறுகணம்‌ அதை மேலே தூக்கி தன்‌ 
தலை மேல்‌ விட்டுக்‌ கொண்டான்‌. இருகைகளிலும்‌ கூர்‌ 


உகிர்கள்‌ எழ முகம்‌ நீண்டு வாய்‌ பிளந்து வெண்பற்கள்‌ 
தெரிய முதலை உருக்கொண்டு அவன்‌ மேல்‌ பாய்ந்து 
தள்ளி கீழே வீழ்த்தினாள்‌ குந்தி. தன்னைவிட மும்மடங்கு 
பெரிய அம்முதலையின்‌ இரு கைகளையும்‌ இறுகப்பற்றி 
புரண்டு அதன்‌ மேல்‌ தன்‌ முழு உடலையும்‌ அமைத்து 
மண்ணோடு இறுக்கிக்‌ கொண்டான்‌ அர்ஜுனன்‌. 


முதலை துள்ளி விழுந்தது. புரண்டு திமிறியது. அதன்‌ 
பிளந்து திரும்பிய வாய்க்கும்‌ சுழன்று சுழன்று அறைந்த 
வாலுக்கும்‌ நடுவே நான்கு கால்களுக்கு இடையில்‌ தன்‌ 
முழு உடலையும்‌ வைத்துக்‌ கொண்டான்‌. முதலை 
அவனை திருப்பி தான்‌ மேலேறி அடிப்படுத்த முயன்றது. 
அதை அசைத்து மேலேற்றினான்‌. பின்பு தன்‌ ஒரு காலை 
ஊன்றி ஒரு கணத்தில்‌ அதை இரு கைகளாலும்‌ பற்றித்‌ 
தூக்கிச்‌ சுழற்றி சேற்றுக்‌ கரைகளுக்கு அப்பால்‌ 
புதர்களுக்குள்‌ வீசினான்‌. மரத்தடி விழும்‌ ஓசையுடன்‌ 
மண்ணை அறைந்து விழுந்த முதலை புதர்களுக்கு 
உள்ளே துடித்து புரண்டு மறைந்தது. 


புதர்களின்‌ இலைத்‌ தழைப்பினுள்‌ அதன்‌ செதில்வால்‌ 
நெளிந்து அமைவதை அர்ஜுனன்‌ கண்டான்‌. சேற்றில்‌ 
வழுக்கும்‌ கால்களுடன்‌ சற்றே குனிந்து மேலேறி அவன்‌ 
நோக்கும்போது அப்புதர்களுக்கு அப்பால்‌ புரண்டு 
எழுந்து கால்‌ மடித்து கையூன்றி குழல்‌ சரிந்து தரையில்‌ 
விழ கலைந்த இலைகள்‌ கன்னத்திலும்‌ தோள்களிலும்‌ 
ஒட்டியிருக்க நீண்ட கரிய விழிகளால்‌ அவனை நோக்கிக்‌ 
கொண்டிருந்த வர்கையைக்‌ கண்டு “உன்‌ பெயர்‌ வர்கை 
என எண்ணுகிறேன்‌” என்றான்‌. 


மூச்சிரைக்க உதடுகளை நாவால்‌ ஈரம்‌ செய்தபடி அவள்‌ 
ஆமென தலையசைத்தாள்‌. “இங்கிருந்து விலகி மேலெழ 
உனக்கு வேளை வந்துள்ளது” என்றான்‌ அர்ஜுனன்‌. 
“எதன்‌ பொருட்டு இங்கு காத்திருந்தாயோ அது 
நிறைவேறிவிட்டது.” அவள்‌ நீள்மூச்செறிந்து கால்‌ 
மடித்து எழுந்து உலைந்த தன்‌ ஆடைகளைத்‌ திருத்தி 
குழலை அள்ளி தலைக்கு மேலிட்டு “ஆம்‌” என்றாள்‌. 
“உன்‌ விடையை அறிந்துவிட்டாயா?” என்றான்‌ 
அர்ஜுனன்‌. “இல்லை. என்‌ வினா மறைந்துவிட்டது” 
என்றாள்‌ அவள்‌. “அவ்வண்ணமே ஆகுக!” என்று 
அர்ஜுனன்‌ சொன்னான்‌. 


“அச்சமற்றவன்‌ ஒருவனால்‌ நான்‌ என்‌ 
நீர்த்தளையிலிருந்து விடுபடுவேன்‌ என்று எனக்கு 
சொல்லப்பட்டது. படைக்கலன்கள்‌ முன்‌, நோயின்‌ முன்‌, 
அவமதிப்பின்‌ முன்‌ அச்சமற்றிருப்பவன்‌ வீரன்‌. 


உண்மையின்‌ முன்‌ முற்றிலும்‌ அச்சமற்றிருப்பவனே 
மாவீரன்‌. நீ அத்தகையவன்‌. இப்புவி உள்ள அளவும்‌ உன்‌ 
பெயர்‌ நிலைக்கும்‌. வீரமென்னும்‌ சொல்லுக்கு நிகரென 
அது நூலோர்‌ நெஞ்சில்‌ வாழும்‌” என்றபின்‌ இலைகளில்‌ 
விழுந்த ஒளிக்கதிரென பரவி மெல்ல அலையடித்து 
மறைந்தாள்‌ வர்கை. 


புதர்களைக்‌ கடந்து சென்ற அர்ஜுனனின்‌ தோளில்‌ 
வந்தமர்ந்து சிறகடித்து எம்பிப்பறந்து மீண்டும்‌ 
வந்தமர்ந்த வர்ணபக்ஷன்‌ சிறு செவ்வலகை விரித்து 
கைக்குழந்தையின்‌ சிரிப்பென ஒலியெழுப்பியது. “நன்று 
நன்று. இவ்வெற்றி நிகழ்ந்ததும்‌ அறிந்தேன்‌, இதையே 
நான்‌ எதிர்நோக்கினேன்‌ என. இது நிகழ்ந்தாக வேண்டும்‌. 
இல்லையேல்‌ இக்கதைக்கு இனியதோர்‌ முடிவு இல்லை.” 


அர்ஜுனன்‌ “நீ என்ன கண்டாய்‌?” என்றான்‌. “நீர்பிளந்து 
எழுந்து உன்னைக்‌ கவ்வ வந்த பெருமுதலையை 
முதலில்‌ நீ காணவில்லை. அந்த ஒரு கணத்தில்‌ நீ உடல்‌ 
கிழிபட்டு குருதி வழிய அதற்கு உணவாவதை நான்‌ 
கண்டுவிட்டேன்‌. நல்லவேளை மறுகணம்‌ நீ திரும்பி 
அதன்‌ இரு கைகளையும்‌ பற்றிக்‌ கொண்டாய்‌. 
சித்தத்திற்கு அப்பால்‌ உன்‌ தசைகளில்‌ உள்ளது 
போர்ப்பயிற்சி. அஞ்சி அதன்‌ நீண்ட வாயை நீ 
பற்றியிருந்தால்‌ கைகளால்‌ உன்னை கிழித்து 
எறிந்திருக்கும்‌” என்றது வர்ணபக்ஷன்‌. 


“இப்போது வென்றது நானல்ல. எனக்கு போர்க்கலை 
பயிற்றுவித்த ஆசிரியர்‌. அவர்‌ பெயர்‌ துரோணர்‌. கற்று 
மறக்காத கலை வெறும்‌ மட்டுமே, முற்றிலும்‌ 
பயனற்றது என்று அவர்‌ சொல்வதுண்டு” என்றான்‌ 
அர்ஜுனன்‌. “வருக! இரண்டாவது சுனை இங்கு 
அருகில்தான்‌. அதற்கு செளஃபத்ரம்‌ என்று பெயர்‌. அங்கு 
வாழ்பவள்‌ செளரஃபேயி என்னும்‌ தேவர்‌ குலத்துப்பெண்‌. 
பெருமுதலை என விழிநீர்‌ உகுத்து காத்திருக்கிறாள்‌” 
என்றது வர்ணபக்ஷன்‌. “அச்சுனையின்‌ இயல்பென்ன?” 
என்று அர்ஜுனன்‌ கேட்டான்‌. 


“அதை அபானம்‌ என்கிறார்கள்‌” என்றது வர்ணபக்ஷன்‌. 
“அச்சுனையில்‌ ஒரு துளி நீர்‌ கூட வெளியிலிருந்து 
உள்ளே வருவதில்லை. ஒரு துளி நீர்‌ கூட வெளியே 
வழிவதும்‌ இல்லை. ஆனால்‌ கரை விளிம்புகளை 
முற்றிலும்‌ நிறைத்து எப்போதும்‌ ததும்பிக்‌ 
கொண்டிருக்கிறது அது. இக்காட்டிலுள்ள அத்தனை 
றுகளின்‌ அடியிலும்‌ மண்ணுக்குள்‌ கண்காணா 
ஆறுகள்‌ ஓடுகின்றன என்கின்றனர்‌ என்‌ முன்னோர்‌. 


அவ்வாறுகள்‌ அனைத்தும்‌ சென்று சேரும்‌ மந்தண 
மையமே அச்சுனை. அங்கிருந்து மீண்டும்‌ 
மண்ணுக்குள்ளேயே ஊறி அவை விலகிச்‌ செல்கின்றன. 
முதற்சுனையின்‌ மறு எல்லை அது.” 


அர்ஜுனன்‌ “ஆம்‌, அதை நான்‌ உய்த்துணர்ந்தேன்‌” 
என்றான்‌. புதர்களைக்‌ கடந்து செல்லும்‌ தோறும்‌ தன்‌ 
இமைகளிலும்‌ கன்னங்களிலும்‌ வெம்மை வந்து 
படுவதை உணர்ந்தான்‌. “அதை நான்‌ அணுக முடியாது” 
என்றது வர்ணபக்ஷன்‌. “உள்ளிருந்து கொப்பளித்தெழும்‌ 
அனலால்‌ நீரே தழலாகி அலையடித்துக்கொண்டிருக்கும்‌ 
வேள்விக்குளம்‌ அது. இன்னும்‌ சற்று நேரத்தில்‌ என்‌ 
மென்தூவிகள்‌ பொசுங்கத்தொடங்கிவிடும்‌. நீயே முன்‌ 
செல்க! இப்பெருமரத்தின்‌ உச்சியில்‌ இருந்து உன்னை 
நான்‌ காண்கிறேன்‌” என்றது. “அவ்வண்ணமே ஆகுக!” 
என்றபின்‌ அர்ஜுனன்‌ தன்‌ அம்பை முன்னால்‌ நீட்டியபடி 
மெல்ல காலடி எடுத்து வைத்து சென்றான்‌. 


அவனைச்‌ சூழ்ந்திருந்த மரங்கள்‌ இலை அனைத்தும்‌ 
பொசுங்கிச்‌ சுருண்டு இருப்பதை கண்டான்‌. பாறைகள்‌ 
அடுப்பிலேற்றப்பட்ட கருங்கலங்கள்‌ போல்‌ வெம்மை 
கொண்டிருந்தமையால்‌ இலைகளிலிருந்து சொட்டிய 
நீர்த்துளிகள்‌ பாம்பு சீறும்‌ ஒலி எழுப்பி ஆவியாயின. 
அவற்றுக்கிடையே இருந்த சேற்றுப்பரப்பில்‌ கால்‌ வைத்து 
அவன்‌ நடந்து சென்றான்‌. பின்னர்‌ உருளியில்‌ காய்ச்சி 
கொட்டப்பட்ட கூழ்‌ போல சேறு கொதித்து குமிழி 
எழத்தொடங்கியது. சுற்றிலும்‌ நோக்கியபின்‌ ஒரு பட்ட 
மரத்தின்‌ கிளைகளை ஓடித்து அவற்றின்‌ கணுக்களில்‌ 
தன்‌ இரு கால்களையும்‌ வைத்து மேல்‌ நுனியை கையால்‌ 
பற்றியபடி அச்சேற்றில்‌ ஊன்றி அர்ஜுனன்‌ நடந்து 
சென்றான்‌. 


நூறு பெருநாகங்கள்‌ உள்ளே உடல்‌ வளைத்து 
போரிடுவது போல கொப்பளித்துக்‌ கொண்டிருந்த 
அப்பெருஞ்சுனையின்‌ நீர்ப்பரப்பை அணுகினான்‌. 
ஒவ்வொரு கணமும்‌ அது விழிமுன்‌ பெருகி வருவதை 
கண்டான்‌. வானிலிருந்து கண்காணா பெரும்‌ பாறைகள்‌ 
அதில்‌ விழுவதைப்போல, உள்ளே இருந்து 
பெருவெடிப்புகள்‌ நிகழ்ந்து நீர்‌ சீறி எழுவதுபோல அது 
கொந்தளித்தது. சேற்று விளிம்பை அடைந்து அந்நீர்‌ 
நோக்கி குனிந்தான்‌. தன்‌ விரலால்‌ அதை தொட்டான்‌. 
அமிலமென அவன்‌ விரலை பொசுக்கியது. 


பற்களை கிட்டித்து அவ்வலி உடல்‌ முழுக்க பரவியபின்‌ 
அதைக்‌ கடந்து இரு கைகளையும்‌ குவித்து அதை 


அள்ளினான்‌. “மைந்தா” என்று குந்தியின்‌ ஒலியை 
கேட்டான்‌. “உன்னை பொசுக்கிவிடும்‌ அவ்வெரிநீர்‌. அதை 
விட்டு விடு” என்றாள்‌ அவள்‌. அவன்‌ தலை திருப்பாது 
“தோற்பதற்கென நான்‌ இங்கு வரவில்லை” என்றான்‌. “நீ 
அதை தொட்டாய்‌. அறிவாய்‌ அது இப்புவியை எரித்து 
அழிக்கும்‌ பேரனல்‌” என்றாள்‌ குந்தி. “சின்னஞ்சிறு 
மகளாக அவ்வனலை நானும்‌ கொண்டிருந்தேன்‌, 
அன்னையாகி அதைக்‌ கடந்து அணைந்தேன்‌. இது 
அணையா அனல்‌. வேண்டாம்‌, விலகு” என்று அவள்‌ 
சொன்னாள்‌. 


“விலகு, விலகிச்செல்‌” என்றான்‌ அர்ஜுனன்‌. “உன்னை 
நான்‌ அறிவேன்‌, விலகு.” அவள்‌ “ஆம்‌, நீ அறிவாய்‌ என்‌ 
குளிர்ந்த ஆழத்தில்‌ வந்திறங்கி என்னை அனல்‌ 
வடிவாக்கிய கதிரவனை. இன்றும்‌ என்‌ ஆழத்தில்‌ 
அவனையே நான்‌ சூடியுள்ளேன்‌. அவனன்றி 
பிறிதொருவன்‌ என்‌ ஆழத்தை அடைந்ததில்லை. 
இந்தச்சுனை ஏன்‌ கொதிக்கிறது? இதனுள்ளும்‌ கதிரவனே 
குடிகொள்கிறான்‌.” அர்ஜுனன்‌ “சீ! விலகு” என்று 
சீறியபடி திரும்பினான்‌. 


“நான்‌ யாரென்று அறியமாட்டாயா?” என்றாள்‌ குந்தி. 
“நான்‌ உன்னை அறிவேன்‌. விலகு!” என்று தன்‌ 
முழங்கையால்‌ அவள்‌ கையை தட்டி அந்நீரை தன்‌ தலை 
மேலும்‌ தோள்‌ மேலும்‌ விட்டுக்‌ கொண்டான்‌. அக்கணமே 
முதலை என உருமாறி அவன்‌ மேல்‌ அவள்‌ பாய்ந்தாள்‌. 
ஒரு கையில்‌ பற்றியிருந்த அவள்‌ கையை வளைத்து 
முதலையின்‌ பிளந்த வாய்க்குள்‌ செலுத்தி முழு உடலால்‌ 
உந்தி அவளைச்சரித்து அவள்‌ மேல்‌ விழுந்தான்‌. தன்‌ 
கையை தானே கவ்விய முதலை வால்‌ துடிதுடிக்க மறு 
கையால்‌ அவனை அடிக்க முயன்றது. அக்கையை 
பிறிதொரு கையால்‌ பிடித்து முதலையின்‌ கீழ்த்தாடை 
மேல்‌ தன்‌ இடுப்பை அமைத்து முழு எடையாலும்‌ அதை 
அழுத்திக்‌ கொண்டான்‌. 


தன்‌ கை கடிபடும்‌ வலியில்‌ வாலை சேற்றில்‌ அடித்து 
துடித்தது முதலை. அதன்‌ முழு ஆற்றலையும்‌ தன்‌ 
தசைகளாலும்‌ ஈடு செய்தான்‌. ஒவ்வொரு கணமென 
முதலை வலுக்குறைய இருவரும்‌ நிகரென்றாயினர்‌. 
பிறிதொரு கணம்‌ பிறிதொரு கணம்‌ என முதலை அடங்க 
அவன்‌ மேலோங்கிய முதல்‌ தருணத்தில்‌ அதை சேற்றில்‌ 
சுழற்றி இழுத்து மேலே இருந்த புல்வெளி நோக்கி 

சினான்‌. அங்கு விழுந்து புரண்டு வாலை நிலத்தில்‌ 
ஓங்கி அறைந்து இருகால்களில்‌ எழுந்த முதலை 
செளரஃபேயி ஆயிற்று. “என்னை வென்றீர்‌ இளைய 


பாண்டவரே” என்றாள்‌. “என்‌ வினா உதிர்ந்து மறைந்தது. 
நிறைவுற்றேன்‌.” இலைகளில்‌ விழுந்த அடிமரங்களின்‌ 
நிழல்‌ போல அலையழடித்து வானிலேறி மறைந்தாள்‌ 
செளரஃபேயி. 

தேவாரண்யம்‌ சொற்கள்‌ செறிந்து உருவான இருளால்‌ 
ஆனதே என்று அர்ஜுனன்‌ அறிந்தான்‌. மண்ணில்‌ 
பல்லாயிரம்‌ நுண்ணுயிர்கள்‌ எழுப்பிய ரீங்காரம்‌. 
கிளைகளிலும்‌ இலைகளிலும்‌ செறிந்த பறவைகளின்‌ 
ஓசையும்‌, புதர்களை ஊடுருவி ஓடிய சிறு விலங்குகளின்‌ 
சலசலப்பும்‌, கிளை ஒடித்து மரம்‌ விலக்கி செல்லும்‌ 
களிறுகளின்‌ காலடிகளும்‌, புதர்களை துள்ளிக்‌ கடக்கும்‌ 
மான்களின்‌ அமறலும்‌, கொம்புகள்‌ முட்டிக்‌ கொள்ளும்‌ 
காட்டெருமைகளின்‌ முக்காரமும்‌, முழவொலி எழுப்பும்‌ 
கரடிகளும்‌, குகைக்குள்‌ உறுமிய புலிகளும்‌ கிளைகளை 
உலைத்து பாய்ந்தமைந்து குமுறிய மந்திகளும்‌ 
இலைகளுக்கு மேல்‌ எழுந்து வானில்‌ சிறகடித்துக்‌ கூவி 
அமைந்த புட்களும்‌ இலைசொட்டி ஒலை மேல்‌ விழும்‌ 
தாளமும்‌ கொண்டு ஒரே சமயம்‌ ஓராயிரம்‌ 
உரையாடல்களை நிகழ்த்திக்‌ கொண்டிருந்தது அது. 
சொல்‌ பெருகி சொல்லின்மையாகி செறிந்து நின்றது. 


இரு கைகளையும்‌ நீட்டி சொற்களை விலக்கி சொற்களில்‌ 
முட்டிக்‌ கொண்டும்‌ சொற்களால்‌ வருடப்பட்டும்‌ 
சொற்களால்‌ கீறப்பட்டும்‌ சொற்களில்‌ தடுக்கி 
சொற்களில்‌ கால்‌ வைத்தும்‌ அவன்‌ நடந்து 
கொண்டிருந்தான்‌. இருள்‌ காலத்தையும்‌ இடத்தையும்‌ 
மறைத்துவிடுவதை அறிந்தான்‌. அவன்‌ கால்‌ நின்ற 
வெளிக்கு அப்பால்‌ அவன்‌ காலை ஏற்கும்‌ வெளி 
அக்கால்‌ சென்று பதியும்‌ கணத்திலேயே நின்ற இடம்‌ 
மடிந்து எழுந்து வந்தது. அவன்‌ சென்றபின்‌ நின்றவிடம்‌ 
இல்லாமலாயிற்று. சென்று கொண்டே நின்ற இடத்தில்‌ 
தொங்கிக்‌ கிடப்பதென தோன்றியது. சூழ்ந்தொலித்த 
பல்லாயிரம்‌ சொற்கள்‌ திரண்டு ஒற்றை சொல்லாயின. 
பொருளின்மை கூர்ந்த அவ்வொற்றைச்‌ சொல்‌ பிளந்து 
பிளந்து பொருள்‌ பெருகிய பலகோடி சொற்களாகிறது 
என்பதை உணர்ந்தான்‌. ஒவ்வொரு சொற்பொருளிலும்‌ 
இலைக்‌ காம்பின்‌ நுனியில்‌ அது ee உதிர்ந்ததன்‌ வடு 
எஞ்சுவது போல்‌ பொருளின்மை மிஞ்சியிருந்தது. 


இருளுக்குள்‌ மெல்லிய சிறகோசை மட்டுமென அவனைத்‌ 
தொடர்ந்து சித்திரமென வந்த வர்ணபக்ஷன்‌ “என்னைத்‌ 
தொடர்க!” என்றது. “நானும்‌ ஒரு சொல்லே.” 


அவ்வொற்றைச்‌ சொல்லைத்‌ தொட்டு பற்றியபடி அவன்‌ 
இருளுக்குள்‌ நடந்தான்‌. முடிவிலி வரை நீட்டிக்‌ கட்டிய 
வலையின்‌ ஒற்றைச்சரடு வழி செல்லும்‌ சிறு 
சிலந்தியென. “அச்சம்‌ கொள்கிறாயா?” என்றது 
வர்ணபக்ஷன்‌. “இல்லை” என்றான்‌. “சிறு அச்சம்‌ நன்று. 
இல்லையேல்‌ உன்‌ உடல்‌ கொண்ட வடிவ எல்லைகள்‌ 
கரைந்து இவ்விருளில்‌ பரவி மறைந்து இருளாவாய்‌” 
என்றது வர்ணபக்ஷன்‌. “நான்‌ ஐயம்‌ கொண்டிருக்கிறேன்‌” 
என்றான்‌ அர்ஜுனன்‌. 


சிறகடித்துச்‌ சுழன்று வந்து “அதுவும்‌ நன்றே” என்ற 
வர்ணபக்ஷன்‌ “வருக! இது உய்தி சுனை. இதை 
பெளலோமம்‌ என்கிறார்கள்‌. இங்கு சமீசி என்னும்‌ 
தேவதை முதலை வடிவு கொண்டு வாழ்கிறாள்‌. முதலிரு 
சுனைகளிலும்‌ தப்பி இங்கு எஞ்சும்‌ உயிர்களை அவள்‌ 
உண்கிறாள்‌. கால்‌ கொண்டவை முதற்‌ சுனையில்‌ 
மறைகின்றன. தாவி வருபவை இரண்டாம்‌ சுனையில்‌ 
உயிர்‌ துறக்கின்றன. இது பறந்தலைபவர்களுக்கான 
சுனை” என்றது. அந்த இருளில்‌ விழி புதைய “இதன்‌ 
இயல்பென்ன?” என்றான்‌ அர்ஜுனன்‌. 


“இதை வியானம்‌ என்கிறார்கள்‌. இச்சுனையில்‌ 
நிறைந்திருக்கும்‌ நீர்‌ எடையற்றது. ஆவி வடிவானது. 
இக்காடெங்கிலும்‌ ஒவ்வொரு இலையிலும்‌ பரவி 
குளிர்ந்து சொட்டி வெம்மையால்‌ மீண்டும்‌ ஆவியாகும்‌ நீர்‌ 
இங்கு வந்து சேர்கிறது. இங்கிருந்தபடியே 
இக்காடெங்கிலும்‌ நிறைந்துள்ளது இது. ஒவ்வொரு 
மரத்தையும்‌ ஒவ்வொரு தளிரையும்‌ இச்சுனை அறியும்‌” 
என்றது வர்ணபக்ஷன்‌. அர்ஜுனன்‌ வியானத்தின்‌ 
கரையை அடைந்ததை தன்மேல்‌ வந்து பட்ட 
நீராவியிலிருந்து அறிந்தான்‌. முதல்‌ மழைக்குமுன்‌ 
அறைகளுக்குள்‌ வரும்‌ வெம்மை கொண்ட காற்றென 
தோன்றியது. அவன்‌ உடல்‌ வியர்த்து ஆடை நனைய 
முதுகோடை வழியே வழிந்தது. 


உடல்‌ குளிர்ந்து நடுங்கத்தொடங்கியபோது அந்த 
ஆவியும்‌ மேலும்‌ குளிர்ந்தது. பின்பு செவிமடல்களிலும்‌ 
பருவங்களிலும்‌ மூக்கு நுனியிலும்‌ வியர்வை சொட்ட 
அருவியின்‌ நீர்ப்‌ புழுதிப்‌ பரப்பை கடந்துசெல்வது போல 
அவன்‌ அச்சுனையை அணுகினான்‌. காற்றே 
நீரென்றாகியிருந்த போதிலும்‌ தொண்டை விடாய்‌ 
கொண்டு பரிதவித்தது. “இனி நான்‌ வருவதற்கில்லை. 
சிறகுகள்‌ நனைந்து என்னை மண்ணில்‌ வீழ்த்திவிடும்‌” 
என்றது வர்ணபக்ஷன்‌. “ஆம்‌, நீ இங்கிரு” என்றபடி 
அர்ஜுனன்‌ முன்னால்‌ நடந்தான்‌. நீராவி செறிந்து முகில்‌ 


என்றாயிற்று. இரு கைகளாலும்‌ அதைக்‌ கலைத்து முன்‌ 
செல்ல பட்டுத்திரை என்றாயிற்று. கையை வீசி அம்பால்‌ 
அதைக்கிழித்து முன்‌ சென்றான்‌. குளிர்ந்த பிசினென 
ஆயிற்று. அதில்‌ புதைந்திறங்கி வியானத்தின்‌ சேற்றுப்‌ 
பரப்பை அடைந்தான்‌. 


விழிகூர்ந்து அந்த ஏரியின்‌ நீர்விளிம்பை நோக்க 
முடிந்தது. மலைக்குவைக்குள்‌ விழுந்து கிடக்கும்‌ 
முகில்பிசிறு போல்‌ தெரிந்தது. கால்‌ எடுத்து வைத்து 
அதை அணுகி இரு கைகளாலும்‌ அச்சுனை மேல்‌ 
படர்ந்திருந்த ஆவிப்புகைப்படலத்தை விசிறி 
நகர்த்தினான்‌. கருமைக்குள்‌ இளங்கருமை 
வெண்மையென விழிமாயம்‌ காட்டியதை வியந்தபடி 
குனிந்து நீர்ப்பரப்பை பார்த்தான்‌. அள்ளி இரு 
கைகளிலும்‌ கோரியபோது நீரின்‌ தொடுகை உளதா 
இலதா என்று உளம்‌ ஐயம்‌ கொண்டது. “மைந்தா, அதை 
விலக்கு” என்று குந்தியின்‌ குரலை அவன்‌ கேட்டான்‌. 
உடலின்‌ தோல்‌ செவிப்பறையென மாற பிடரி மெல்ல 
சிலிர்க்க அசையாது நின்றான்‌. 


“நீ கொண்ட விழைவு முதிர்ந்து நான்‌ எழுந்தேன்‌. 
பெருவிழைவுடன்‌ உன்‌ கால்‌ சுற்றிய நாகம்‌ நான்‌” 
என்றாள்‌ குந்தி. “இளையவனே, என்‌ மேல்‌ நான்‌ கொண்ட 
ஐயமே உன்னை மூன்றாமவன்‌ என விலக்கி நிறுத்தியது. 
ஆனால்‌ ஒரு கணமும்‌ உன்‌ வில்லை நான்‌ 
மறந்ததில்லை.” பெருமூச்சுடன்‌ “ஆம்‌, நான்‌ அதை 
அறிவேன்‌. என்‌ வாழ்நாளெல்லாம்‌ காடுகளில்‌ 
அலைவதே ஊழ்‌ என்று உணர்கிறேன்‌” என்றான்‌. 
“அரண்மனையில்‌ நீ இருக்கையில்‌ உன்னை காடு நோக்கி 
விலக்குகிறேன்‌. அரண்மனையில்‌ என்னை விட்டு 
உன்னுடன்‌ காடுகளில்‌ நானும்‌ அலைகிறேன்‌” என்றாள்‌ 
குந்தி. “அறிவேன்‌” என்றான்‌ அர்ஜுனன்‌. 


“மைந்தா, நீ உரு நான்‌ நிழல்‌. உன்‌ கால்‌ தொட்டுச்‌ சென்ற 
மண்‌ அனைத்திலும்‌ உடல்‌ தொட்டுச்‌ சென்றவள்‌. சாயும்‌ 
பொழுதுகளில்‌ பேருருக்கொண்டு உச்சிப்‌ பொழுதில்‌ உன்‌ 
காலடியில்‌ மறைந்து என்றும்‌ உன்னுடன்‌ இருப்பவள்‌. 
இதை விலக்கு. உன்னை உள்ளிழுத்து இங்கொரு 
நிழலென ஆக்கிவிடும்‌ இச்சுனை” என்றாள்‌. அவன்‌ 
கண்மூடி தன்னை தொகுத்தான்‌. தன்‌ உடலை 
வாளென்றாக்கி பல்லாயிரம்‌ வலைப்பின்னல்களை 
வெட்டிச்சென்றான்‌. புன்னகைத்து “விலகிச்‌ செல்‌! 
இன்னும்‌ நூறாயிரம்‌ அறைகளைத்‌ திறந்து அங்கே 
இன்மையென உன்னை உணர்வதே என்‌ ஊழ்‌” என்றபடி 
அந்நீரை தலையில்‌ விட்டான்‌. அக்கணமே 


முதலையெனப்‌ பாய்ந்து அவனை பற்றிக்‌ கொண்டாள்‌ 
சமீசி. 


முதலையின்‌ வால்‌ சுழன்று அவனை அறையவந்த 
கணத்தில்‌ அதன்‌ நுனியை தன்‌ காலால்‌ மிதித்து 
சேற்றுடன்‌ இறுக்கி இரு முன்னங்கால்களையும்‌ பற்றி 
உடலைச்‌ சரித்து தலையால்‌ அதன்‌ நெஞ்சில்‌ ஓங்கி முட்டி 
அதை அடிவயிறுகாட்டி விழச்செய்து அக்கணமே புரண்டு 
அதைத்‌ தூக்கி புல்வெளி நோக்கி வீசினான்‌. அங்கு 
நின்றிருந்த மரத்தில்‌ மோதி பட்டையில்‌ உரசும்‌ ஒலியுடன்‌ 
சரிந்து விழுந்து சில கணங்கள்‌ நெளிந்து துடித்தபின்‌ 
முன்காலை ஊன்றி பெண்ணென எழுந்தது. சமீசி 
“இக்கணம்‌ என்‌ தவம்‌ நிறைவுற்றது. இவ்வாழம்‌ வரை 
மானுடர்‌ எவரும்‌ வந்ததில்லை. இதை வெறும்‌ 
அலையென மாற்றும்‌ பேராழம்‌ ஒன்று உனக்கு வாயில்‌ 
திறப்பதாக!” என்று வாழ்த்தி முகில்‌ பிசிறுகளாக காற்றில்‌ 
படர்ந்து மறைந்தாள்‌. 


எழுந்து சரிவில்‌ ஏறி மேலே சென்றான்‌. நீள்மூச்சுடன்‌ 
காட்டுக்குள்‌ நடந்தான்‌. அவன்‌ கால்கள்‌ உடலை 
சுமக்கமுடியாமல்‌ தள்ளாடின. சிறகடித்து அவன்‌ 
தலைக்குமேல்‌ பறந்து சுழன்று வந்து கிளைநுனியில்‌ 
அமர்ந்து “பஞ்சதீர்த்தத்தின்‌ நான்காவது ௬னை 
இனிமேல்‌” என்றது வர்ணபக்ஷன்‌. “நோக்கு!” 
அர்ஜுனனின்‌ தலைமேல்‌ வந்து சிறகடித்து கூவி 
அழைத்தது. “இதற்கு காரண்டமம்‌ என்று பெயர்‌. இதில்‌ 
வாழ்கிறாள்‌ பெருவல்லமை கொண்ட முதலையாகிய 
ஃபுல்புதை. முன்பு இங்கு முனிவரின்‌ தீச்சொல்லால்‌ 
வந்திறங்கிய ஐந்து தேவதைகளில்‌ ஒருத்தி.” அர்ஜுனன்‌ 
“அவள்‌ எத்தகையவள்‌?” என்றான்‌. 


“இளைய பாண்டவனே, இனியவையும்‌ சிறந்தவையும்‌ 
மட்டும்‌ செறிந்து உருவானவர்கள்‌ தேவர்கள்‌. ஆனால்‌ 
தீச்சொல்லால்‌ தலைகீழாக திருப்பப்பட்டு இவ்வண்ணம்‌ 
உருக்கொள்கையில்‌ அவ்வினிமையும்‌ நன்மையும்‌ அதே 
அளவு பேருருக்கொண்ட தீமையாக மாறுகின்றன. 
ஒவ்வொன்றுக்கும்‌ அடியில்‌ அதன்‌ இருண்ட புறமொன்று 
உள்ளது என்பர்‌ என்‌ குலத்துப்‌ பாடகர்‌. இங்கு 
நிலத்திழைந்து வரும்‌ உயிர்களை உண்ணும்‌ 
ஆறாப்பெரும்‌ பசி கொண்டு ஃபுல்புதை வாழ்கிறாள்‌. 
அவளை வெல்கையிலேயே முனிவர்‌ சென்று நின்று 
திகைக்கும்‌ கரிய பெரிய நதியின்‌ கரையை அடைந்து 
பாய்ந்து நீந்தி நீ மறுகரை செல்கிறாய்‌. அவ்வண்ணம்‌ 


ஆகுக!” 


அர்ஜுனன்‌ “பெருந்தவத்தின்‌ தருணத்தில்‌ மாமுனிவர்‌ 
காணும்‌ அவ்விருள்கணத்தை நாணிழுத்து அம்பு பூட்டி 
குறி நோக்கி நின்று ஏவுவிரலை அசைப்பதற்கு முந்தைய 
கணம்‌ வில்லாளியும்‌ உணர்வதுண்டு” என்றான்‌. “ஆம்‌, 
அது ஒரு கணநேரத்தவமே” என்றது வர்ணபக்ஷன்‌. 
“சிறகுளது என்றுணர்ந்து அன்னை அமைத்த கூட்டிற்கு 
வெளியே வந்து நின்று, விரிந்த வானை நோக்கி கழுத்து 
தூக்கி, அலகு திறந்து கூவி, பாய்ந்தெழுந்து காற்றில்‌ 
மிதப்பதற்கு முந்தைய கணம்‌ ஒவ்வொரு பறவையும்‌ 
அதை உணர்ந்திருக்கும்‌.” 


“இதன்‌ பெயரென்ன?” என்றான்‌ அர்ஜுனன்‌. “இதை 
சமானம்‌ என்கிறார்கள்‌. இதுவரை நீ நோக்கிய மூன்று 
சுனைகளின்‌ நீர்‌ அளவுகள்‌ இச்சுனையால்‌ நிகர்‌ 
செய்யப்படுகின்றன. அம்மூன்றுக்கும்‌ நடுவில்‌ 
அமைந்துள்ள இச்சுனை தன்‌ பல்லாயிரம்‌ நுண்ணிய 
துளை வழிகளால்‌ அவற்றை ஒன்றுடன்‌ ஒன்று 
இணைத்துள்ளது. இச்சுனை இருக்கும்வரை பிற மூன்றும்‌ 
நீர்‌ ஒழிந்து வெறுமை கொள்வதில்லை” என்றது 
வர்ணபக்ஷன்‌. அர்ஜுனன்‌ பறவையின்‌ வழிகாட்டலில்‌ 
நோக்கி கால்வைத்து மெல்ல நடந்தான்‌. “இது ஒரு 
மாயவெளி என்கிறார்கள்‌. இதன்‌ எல்லையைக்‌ கடக்கும்‌ 
ஒவ்வொருவரும்‌ பால்‌ திரிந்து உருமாறுகிறார்கள்‌. 
இன்னும்‌ சில கணங்களில்‌ ந்‌ அதை உணர்வாய்‌.” 


அர்ஜுனன்‌ “அது எனக்கு புதிதல்ல, மேலும்‌ அதையே 
எதிர்பார்த்தேன்‌” என்றான்‌. புதர்களை வகுந்து செல்லச்‌ 
செல்ல இலைகளின்‌ அடியில்‌ வெண்ணிற ஒளி 
ததும்புவதை கண்டான்‌. மரங்களின்‌ மறுபாதிகளில்‌ 
பால்வழிவது போல்‌ ஒளிவழிந்தது. உருளைக்கற்கள்‌ 
உடைந்த முட்டையின்‌ பாதி ஓடு போல்‌ தெரிந்தன. 
வழிந்தோடிய சிற்றோடைகள்‌ வெண்பட்டு நாடா என 
நெளிந்தன. “வெண்பளிங்கு போன்றது இந்தச்‌ சுனை” 
என்றது வர்ணபக்ஷன்‌. “இவ்வெல்லையை நான்‌ கடக்க 
விழையவில்லை. பெண்ணாக உணர்ந்தபின்பு என்னை 
நான்‌ மீட்டுக்‌ கொள்வேனா என்று எனக்கு ஐயம்‌.” 


அர்ஜுனன்‌ தன்‌ கண்முன்‌ மெல்லிய வெண்ணிற 
எல்லைக்கோடு போல்‌ தெரிந்த ஒளிவட்டத்தைக்‌ கடந்து 
அப்பால்‌ சென்றான்‌. அவ்வொளி பட்டு தன்னுடல்‌ சற்றே 
குழைந்து நெளிந்தாடியதை அறிந்து மேலும்‌ ஒரு 
அடிவைத்தபோது தன்‌ இடைகுழைவதை தோள்‌ 
நெகிழ்ந்துள்ளதை கைகள்‌ நெளிவதை அறிந்தான்‌. 
ஒவ்வொரு அழுக்கும்‌ அவன்‌ உடல்‌ மாறிக்‌ 
கொண்டிருந்தது. தோள்மறைய நீள்குழல்‌ எழுந்தது. 


குமிழ்‌ முலைகள்‌ வளர்ந்தன. அணிகள்‌ செறிந்த கைகள்‌. 
நூபுரம்‌ ஒலித்த கால்கள்‌. 


இடை ஓசிய நடந்து சுனைச்‌ சரிவில்‌ இறங்கி சேற்றுப்‌ 
பரப்பை அடைந்தான்‌. பாற்கலம்‌ என தெரிந்தது 
அப்பெருஞ்சுனை. அதை அணுகி குனிந்து 
அந்நீர்ப்பரப்பை நோக்கினான்‌. அதில்‌ தெரிந்த முகம்‌ 
எங்கோ அவன்‌ கண்டதாக இருந்தது. முழங்காலில்‌ 
கையூன்றி மேலும்‌ குனிந்து நோக்குகையில்‌ சிறு 
வியப்பொலியுடன்‌ அம்முகத்தை அடையாளம்‌ 
கண்டான்‌. அது இளம்‌ குந்தியின்‌ முகம்‌. அவ்விழிகளை 
நோக்கி நின்றபோது அந்நீர்ப்பாவை பேசுவது போல்‌ 
“திரும்பிச்செல்‌ மைந்தா! இவ்வாழம்‌ வரை ந்‌ வந்ததே 
வெற்றிதான்‌. பின்னால்‌ ஏதுமில்லாத யோகியரின்‌ 
பயணமிது. இல்வாழும்‌ மானுடர்க்குரியதல்ல. 
அடைந்தடைந்து சென்று நிறைவுறுவது வாழ்க்கை. 
திறந்து திறந்து சென்று ஒடுங்குவது ஞானத்தின்‌ பாதை” 
என்றது குரல்‌. 


“என்‌ மைந்தனல்லவா? என்‌ மடியிலிட்டு நான்‌ 
முலையூட்டிய செல்வனல்லவா? எவ்வன்னை தான்‌ தன்‌ 
மகன்‌ துறந்து செல்வதை விழையமுடியும்‌? 
அவ்வண்ணம்‌ அவன்‌ துறப்பது முதலில்‌ அவன்‌ 
அன்னையை அல்லவா? என்னை விலக்கும்‌ 
விழியொன்று உன்னில்‌ அமைந்தால்‌ அக்கணம்‌ நான்‌ 
இறந்தேன்‌ என்றல்லவா பொருள்‌? இதோ இங்கு 
நிறைந்திருப்பது என்‌ முலை நிறைந்த பாலென்று 
கொள்க. உனக்கு நான்‌ ஊட்டியது சிறிதே. உனக்கென 
ஊறி நிறைந்தது இப்பெரும்‌ வெள்ளம்‌.” 


அர்ஜுனன்‌ தன்‌ அருகே அவள்‌ அணுகுவதை உணர்ந்து 
“விலகு!” என்றான்‌. “என்‌ கண்ணீரைக்‌ கடந்து வந்தாய்‌. 
இம்முலைப்பாலை கடப்பாயா?” என்றாள்‌ குந்தி. “விலகு!” 
என்றவன்‌ திரும்ப அங்கு மணிமுடியும்‌ பொற்கவசமும்‌ 
மஞ்சள்‌ பட்டாடையும்‌ அணிந்து நின்ற பாண்டுவை 
கண்டான்‌. “எந்தையே, நீங்களா?” என்றான்‌. “இல்லை, 
நான்‌ உன்‌ அன்னை” என்றான்‌ பாண்டு. “உன்னை 
ஆணென வந்து போர்முனையில்‌ சந்திக்க விழைந்தவள்‌. 
உன்னைக்கொல்லும்‌ மைந்தனைக்‌ கருவுற 

த்த ர்‌ உன்னுடன்‌ நீந்திய ஆழத்தில்‌ உன்‌ 
விழிநோக்கி விண்ணின்‌ சொல்லை கற்றவள்‌.” 
“அன்னையே” என அவன்‌ சொல்ல அச்சொல்லைமீறி 
நெஞ்சு முன்னால்‌ பாய்ந்தது. அந்நீரை அள்ளி தலையில்‌ 
விட்டான்‌. அக்கையசைவு முடிவதற்குள்‌ தன்‌ மேல்‌ 


பாய்ந்த முதலையை குனிந்து தலையால்‌ முட்டி 
மறுபக்கம்‌ சரித்து குனிந்து அதன்‌ வாலைப்பற்றி 
மும்முறை சுழற்றி அப்பால்‌ காட்டில்‌ வீசினான்‌. 
தொலைவில்‌ ஒரு பாறை இடுக்கில்‌ விழுந்து துடித்து 
புரண்டெழுந்து நின்றாள்‌ ஃபுல்புதை. 


“இளையோனே, இங்கு உயிர்கள்‌ கருணையால்‌ 
தளையிடப்பட்டுள்ளன. அதையும்‌ வென்று செல்பவனே 
முமுமையை அடையும்‌ தகுதி கொண்டவனாகிறான்‌. உன்‌ 
விழைவின்‌, தேடலின்‌ இரக்கமற்ற வாளால்‌ 
இக்கருணையை வெட்டிச்‌ சென்றாய்‌. நான்காவது 
சிறையை உடைத்திருக்கிறாய்‌. விண்ணிறைந்துள்ள 
அமுதத்தில்‌ ஒரு கோப்பை என்றோ உனக்கும்‌ 
அளிக்கப்படும்‌. ஓம்‌ அவ்வாறே ஆகுக!” என்றுரைத்து 
வெண்புகைப்படலமென அலைவுற்று மறைந்தாள்‌. 


காட்டில்‌ அர்ஜுனன்‌ நடக்கையில்‌ மிகவும்‌ 
களைத்திருந்தான்‌. “ஐந்தாவது சுனையை நாம்‌ அணுகிக்‌ 
கொண்டிருக்கிறோம்‌” என்றது வர்ணபக்ஷன்‌. “இங்கொரு 
மண்குன்று மேல்‌ அமைந்துள்ளது இச்சுனை. ஐந்தில்‌ 
மிகச்சிறிய சுனை இதுவே. விண்ணிலிருந்து பெய்யும்‌ நீர்‌ 
மட்டுமே உள்ளே செல்லக்கூடியது. ஐந்தில்‌ விண்கதிர்‌ 
ஒளிபடும்‌ ஒரே சுனையும்‌ இதுதான்‌. விண்மீன்களை 
சூடிப்‌ பரந்திருக்கும்‌ இவ்வாழத்தில்‌ வாழ்கிறாள்‌ லதை 
எனும்‌ தேவதை. ஐவரில்‌ நிகரற்ற அழகி அவளே 
என்கின்றன எங்கள்‌ பாடல்கள்‌. அவள்‌ வாழும்‌ 
இச்சுனையை ஒளியெழில்‌ கண்டு மகிழ்ந்து சுப்ரசன்னம்‌ 
என்றழைக்கின்றனர்‌. ஒளியே நீரென அங்கு 
தேங்கியுள்ளது என்கிறார்கள்‌.” 


“அங்கு செல்லும்‌ வழியில்‌ உன்‌ விழிகள்‌ 
விண்மீன்களென பூப்பதை உணர்வாய்‌. அங்குள 
ஒவ்வொரு மரமும்‌ மலரென மாறியிருக்கும்‌. கற்பாறைகள்‌ 
கனிகள்‌ போல்‌ தெரியும்‌. காமம்‌ கொண்ட 
பெண்ணுடலின்‌ கதுப்புத்‌ தசை போல்‌ தரை துடிக்கும்‌. 
நறுமணமும்‌ இன்னிசையும்‌ நிறைந்த காற்று வீசும்‌. 
அச்சுனை மேல்‌ நிலவு விழுகையில்‌ மட்டுமே 
தேவாரண்யம்‌ எனும்‌ இக்காடு முற்றிலும்‌ அமைதி பெறும்‌” 
என்றது வர்ணபக்ஷன்‌. “செல்க! வென்று மீள்க!” 


நீர்த்துளிகள்‌ உதிரும்‌ ஒலிகளும்‌ மெல்ல தேய்ந்தமிழ 
இன்மையென்றே ஆகி பின்‌ இருப்புணர்ந்து மீளும்‌ 
முடிவிலி என நிறைந்த பேரமைதி. “அகல்வெளியில்‌ 
காடும்‌ இணைந்து மறையும்‌ தருணம்‌ இது. இது 
இங்கிருப்பதை அப்போது மட்டுமே விண்ணகம்‌ அறியும்‌” 


என்றது வர்ணபக்ஷன்‌. “இதன்‌ இயல்பு யாது?” என்றான்‌ 
அர்ஜுனன்‌. 

“உத்தானம்‌ என்று இதை சொல்கிறார்கள்‌. மண்ணில்‌ 
உள்ள நீரை விண்‌ உறிஞ்சி உண்கிறது என்று 
அறிந்திருப்பாய்‌. இக்காட்டில்‌ ஊற்றென்றும்‌ 
ஓடையென்றும்‌ ஆவியென்றும்‌ நீர்த்துளியென்றும்‌ 
இளமழையென்றும்‌ நிறைந்திருக்கும்‌ நீரை வானம்‌ 
அள்ளி எடுத்துக்கொள்வது இச்சுனையிலிருந்தே. 
புலரியில்‌ கதிரவனின்‌ முதல்கதிர்‌ பட்டு ஒளி கொள்கிறது. 
பின்னர்‌ உச்சியில்‌ வெம்மை கொண்டு ஆவியாகிறது. 
அந்தி சரிந்தபின்‌ விண்ணில்‌ விண்மீன்கள்‌ 
தெளியும்போது ஓசையின்றி நீர்‌ மேலெழுந்து செல்வதை 
உணரமுடியும்‌. தேவாரண்யத்தின்‌ நெற்றிப்பொட்டில்‌ 
அமைந்துள்ளது இச்சுனை.” 


அர்ஜுனன்‌ புதர்களை விலக்கி தன்‌ முன்‌ எழுந்த அச்சிறு 
குன்றை நோக்கி நின்றான்‌. அதன்‌ உச்சியில்‌ ஓர்‌ சுனை 
உண்டு என அங்கிருந்து எண்ணவும்‌ முடியவில்லை. 
“அங்கு செல்வது உகந்ததல்ல இளைய பாண்டவனே. 
அது ஒருவழிப்பாதை. இவ்வெல்லை கடந்து அங்கு 
சென்றவை அனைத்தும்‌ அங்கிருந்து விண்ணால்‌ 
உறிஞ்சப்பட்டு மேலெழுந்து மறையும்‌. முடிவிலியை 
அறிந்தவை அனைத்தும்‌ முடிவிலி என்றாகும்‌ 
என்றறிந்திருப்பாய்‌. முடிவெனப்படுவதே 
உருவென்றாகிறது. உருக்களால்‌ நிறைந்தது இப்புவி” 
என்றது வர்ணபக்ஷன்‌. 


“இவ்வெல்லை வரை வந்ததே உன்னை இப்புவி கண்ட 
பெரும்‌ யோகிகளில்‌ ஒருவனாக்குகிறது. இதைக்‌ கடந்து 
அப்பால்‌ நீ செல்லவேண்டுமென்பதில்லை” என்றது 
வர்ணபக்ஷன்‌. “நானறியேன்‌, ஒருக்கால்‌ இதுவே நான்‌ 
தேடி வந்ததாக இருக்கலாம்‌. நான்‌ தேடுவது இங்கே 
மறைந்து அழிவதே என்றுகூட இருக்கலாம்‌” என்ற 
அர்ஜுனன்‌ அவ்வெல்லையைக்‌ கடந்து சிறு குன்றின்‌ 
மேலேறினான்‌. வியத்தகு காட்சி ஒன்றை பின்னரே அவன்‌ 
கண்டான்‌. அக்கூம்பு வடிவக்குன்றின்‌ நான்கு 
திசைகளிலிருந்தும்‌ காற்று மேல்‌ நோக்கி எழுந்து 
கொண்டிருந்தது. மணலும்‌ புழுதியும்‌ மெல்ல மேல்‌ நோக்கி 
ஒழுகி எழுந்தன. சற்று நடக்கையில்‌ எழுவதா விழுவதா 
நிகழ்கிறது என்று அவன்‌ விழிமயங்கியது. 


அவனருகே வந்த வர்ணபக்ஷன்‌ “இவ்வெல்லைக்கப்பால்‌ 
கடக்க எனக்கு ஒப்புதல்‌ இல்லை. வாழ்க!” என்று சொல்லி 
திரும்பி மறைந்தது. மேலே செல்லச்‌ செல்ல கால்தசையின்‌ 


விசையின்றியே அவனுடல்‌ மேலே சென்று 
கொண்டிருந்தது. கண்காணா சரடொன்றால்‌ கட்டி 
தாக்கப்படுவது போல்‌ அவன்‌ சென்று நின்ற முகடுக்கு 
நடுவே முழுவட்ட வடிவ சுனை ஒன்றிருந்தது. அதற்குள்‌ 
ளி மட்டுமே நிறைந்திருந்தது. பின்னர்தான்‌ அதை 
ரென்று உணர்ந்தான்‌. நீரென்று விழி நோக்குவது 
நீர்ப்பாவைகளின்‌ பரப்பையே என்று கற்றிருந்தான்‌. 
எதையும்‌ எதிரொளிக்காத நீர்‌ இன்மையென்றே இருந்தது. 


சுனை விளிம்பில்‌ மெல்ல நடந்திறங்கி மெல்ல 
நீர்விரிவை அடைந்தான்‌. குனிந்து அதில்‌ ஒரு கையை 
அள்ளினான்‌. ஒளியை கையால்‌ அள்ள முடியுமென்று 
கண்டு குழந்தைக்குரிய களியில்‌ பொங்கியது அவன்‌ 
உள்ளம்‌. அருகே அவன்‌ உள்ளத்தால்‌ எதிர்நோக்கிய 
குந்தியின்‌ உருவம்‌ எழுந்தது. “மைந்தா, வேண்டாம்‌. 
இதைத்‌ தொட்டபின்‌ அங்கு யாதொன்றும்‌ எப்பொருளும்‌ 
கொள்வதில்லை. பொருளனைத்தையும்‌ 
ஊடுருவிச்செல்லும்‌ நோக்கு ஒருவனுக்கு 
இருக்குமென்றால்‌ பொருளென புவியில்‌ எவை எஞ்சும்‌? 
பொருளென்பவை விழிக்கு அவை அளிக்கும்‌ தடையால்‌ 
ஆனவை அல்லவா? விலகு!” என்று அவள்‌ ஒலியின்றி 
சொன்னாள்‌. 


“உன்‌ விழைவுக்கு நிகர்விழைவு கொண்டு எதிரே நிற்கும்‌ 
ஆடிப்பாவையென என்னை நீ இதுவரை கண்டதில்லை” 
என்றாள்‌ குந்தி. அர்ஜுனனின்‌ தோள்களும்‌ கைகளும்‌ 
நடுங்கின. “சொல்லுக்குச்‌ சொல்‌ தோளுக்குத்‌ தோள்‌. 
வில்லுக்கு என்‌ வில்லும்‌ நிகர்‌ நிற்கும்‌. உன்‌ அம்பின்‌ 
கூர்முனையை என்‌ அம்புமுனை சந்திக்கும்‌.” அவன்‌ 
மெல்லிய குரலில்‌ “விலகு!” என்றான்‌. மீண்டும்‌ தன்‌ 
உள்ளத்தின்‌ அடியாழத்தில்‌ எங்கோ சொன்னான்‌. விலகு 
விலகு விலகு என்று அவன்‌ ஆழத்தின்‌ ஆயிரம்‌ குகைகள்‌ 
அச்சொல்லை எதிரொலித்தன. 


“ஒரு கணத்தின்‌ பல்லாயிரம்‌ கோடியில்‌ ஒன்றென ஆகிய 
தேவகணத்தால்‌ மட்டுமே நீ என்னை வெல்ல முடியும்‌. உன்‌ 
அம்பு நுனியின்‌ புள்ளியில்‌ அமைந்த மாநகரத்தின்‌ 
நடுவே அமைந்த மாளிகையின்‌ குவைமுகடின்‌ உச்சிக்‌ 
கொடிமர நுனியில்‌ பறக்கும்‌ ஒரு கொடி. அதுவே உன்‌ 
அறிதல்‌ என இருக்கக்கூடும்‌. இங்கு அதைத்‌ தொட்டபின்‌ 
அதை அறிய நீ மீள்வதில்லை” என்றாள்‌ குந்தி. “விலகு!” 
என்றான்‌ அர்ஜுனன்‌. அவன்‌ மேல்‌ கவிந்திருந்த வானம்‌ 
பல்லாயிரம்‌ இடி முழக்கங்களை எதிரொலித்தது. 


“மூடா, ஒன்றை விட்டு விட்டு இங்கு வந்துளாய்‌. திரும்பு! 


அதை அடைந்து மீள்‌!” என்றாள்‌ குந்தி. அர்ஜுனன்‌ 
“எதை?” என்று எண்ணிய கணமே அறியாது அவன்‌ விழி 
திரும்பி அந்ந்ர்வெளியை நோக்கியது. அதிலொரு பெண்‌ 
முகம்‌ எழுந்து புன்னகைக்கக்‌ கண்டான்‌. அவன்‌ 
கையிலிருந்த நீர்‌ மீண்டும்‌ அச்சுனையில்‌ விழுந்ததுமே 
முதலையென்று உருமாறி லதை அவன்‌ மேல்‌ பாய்ந்தாள்‌. 
பயின்று தேர்ந்த உடலால்‌ அவளை விலக்கி அவளை 
நிலையழிந்து மறுபக்கம்‌ சென்று விழச்செய்தான்‌. 
பாய்ந்து அவள்‌ மேல்‌ விழுந்து இரு கால்களாலும்‌ 
கைகளாலும்‌ அவளை பற்றிக்கொண்டான்‌. 


அவள்‌ வால்‌ அலைந்து துடிக்க எம்பி விழுந்து துள்ள 
தன்‌ புயவல்லமையால்‌ அவளைப்‌ பற்றி பன்னிருமுறை 
புரண்டு சுனை எல்லைக்கு வெளியே வந்து மறுபக்கச்‌ 
சரிவில்‌ உருட்டி வீசினான்‌. புழுதியில்‌ விழுந்து 
உருண்டுருண்டு சென்று நிலையழிந்து மூழ்கி நின்று 
மேலெழுந்து வந்த புழுதியால்‌ உடல்‌ மூடப்பட்டு கிடந்த 
லதை தன்னுரு மீண்டு அப்புழுதிக்குள்‌ மண்சிலை என 
பெண்‌ உடல்‌ அமைந்து அவனை நோக்கினாள்‌. “மீள்க! நீ 
வென்று வர இன்னும்‌ ஒரு களம்‌ உள்ளது. இச்சுனை 
உனக்கென காத்திருக்கும்‌” என்றாள்‌. அர்ஜுனன்‌ “அவள்‌ 
யார்‌?” என்றான்‌. “அவள்‌ பெயர்‌ சுபத்திரை” என்றாள்‌ 
லதை. அர்ஜுனன்‌ நீள்‌ மூச்சுடன்‌ “ஆகுக!” என்றான்‌. 
புழுதி என கலைந்து பரவி லதை விண்‌ மீண்டாள்‌. 
அர்ஜுனன்‌ தோளில்‌ சிறகடித்து வந்தமர்ந்து “மீள்க!” 
என்றது வர்ணபக்ஷன்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்க்கூடல்‌ கட்டுரைகள்‌ 

மாலினி தன்‌ படுக்கை அறையில்‌ மான்தோல்‌ மஞ்சத்தில்‌ 
அமர்ந்திருக்க அவள்‌ மடியில்‌ தலைவைத்து படுத்திருந்த 
சுஜயன்‌ எழுந்து அமர்ந்து “அதன்‌ பின்‌ அந்த ஐந்து 
தேவதைகளும்‌ எங்கு போனார்கள்‌?” என்றான்‌. 
“அவர்களுக்கு இங்கிருந்து விடுதலை கிடைத்தது. 
விண்ணில்‌ ஏறி தேவர்‌ உலகான அமராவதிக்குச்‌ 
சென்றார்கள்‌” என்றாள்‌ மாலினி. 


“அமராவதியிலிருந்து?” என்று சுஜயன்‌ கேட்டான்‌. 
“அமராவதிதானே அவர்கள்‌ இடம்‌?” என்றாள்‌ மாலினி. 
“அவர்கள்‌ அமராவதியிலிருந்து எங்கு செல்வார்கள்‌?” 
என்று சுஜயன்‌ மீண்டும்‌ அவளை உலுக்கி கேட்டான்‌. 
“அமராவதியில்தானே அவர்கள்‌ இருந்தாக வேண்டும்‌? 
அங்கேதான்‌ அவர்களுக்கு இடமிருக்கிறது” என்றாள்‌ 
மாலினி. “எவ்வளவு நாள்‌?” என்று சுஜயன்‌ தலை சரித்து 
கேட்டான்‌. “எவ்வளவு நாள்‌ என்றால்‌?” என்றாள்‌ மாலினி. 
“இறந்துபோவது வரையா?” என்று அவன்‌ கேட்டான்‌. 


“அவர்கள்‌ தேவதைகள்‌. அவர்களுக்கு இறப்பே இல்லை.” 
அவன்‌ திகைப்புடன்‌ “இறப்பே இல்லையா?” என்றான்‌. 
“ஆம்‌. இறப்பே இல்லை.” அவன்‌ “ஆனால்‌... ஆனால்‌...” 
என்று திக்கி “அப்படியென்றால்‌ அவர்கள்‌ அங்கே 
எத்தனை நாள்‌ இருப்பார்கள்‌?” என்றான்‌. 
“இருந்துகொண்டே இருப்பார்கள்‌” என்றாள்‌ மாலினி. 
அவன்‌ உள்ளம்‌ சென்று தொட்டு திகைக்கும்‌ இடம்‌ என்ன 
என்று அவளுக்கு மெல்ல புரியத்தொடங்கியது. 


“அவர்கள்‌ எப்போதும்‌ மாறாமல்‌ அங்கே 
இருந்துகொண்டே இருப்பார்கள்‌” என்றாள்‌. “எங்குமே 
செல்ல மாட்டார்கள்‌ அல்லவா?” என்று சொன்னபடி 
அவன்‌ மீண்டும்‌ படுத்துக்கொண்டான்‌. அவன்‌ தலையை 
வருடிக்கொண்டிருக்கும்போது முதுகெலும்பில்‌ ஒரு குளிர்‌ 
தொடுகையை போல அவளுக்கு அவ்வெண்ணம்‌ 
உறைத்தது. “ஆம்‌” என்றாள்‌. பின்‌ அவன்‌ இடையை 
வளைத்து தன்னருகே இழுத்துக்கொண்டு “ஆனால்‌ 
அவர்களுடைய உள்ளம்‌ அங்கிருந்து ஒவ்வொரு 
நாளைக்கும்‌ ஒவ்வொரு முறை வெளியே கிளம்பும்‌. 
பாதாள உலகங்களிலும்‌ விண்ணுலகங்களிலும்‌ உலாவும்‌. 
புதிய மனிதர்களையும்‌ தேவர்களையும்‌ நாகங்களையும்‌ 


பேய்களையும்‌ பார்க்கும்‌” என்றாள்‌. 


அவன்‌ விழிகள்‌ உருளத்‌ தொடங்கின. “எவரும்‌ அதை 
கட்டுப்படுத்த முடியாது” என்றாள்‌ மாலினி. “ஏன்‌ 
அவர்கள்‌ அப்படி ஒளிந்து செல்கிறார்கள்‌?” என்றான்‌ 
சுஜயன்‌. “ஏனென்றால்‌, அப்பட செல்லாவிட்டால்‌ ஒரே 
இடத்தில்‌ வாழ வேண்டும்‌ அல்லவா? ஒரே செயலை 
திரும்பத்‌ திரும்ப செய்ய வேண்டும்‌. அப்படி செய்தால்‌ 
எல்லா நாளும்‌ ஒன்றே ஆகிவிடும்‌. எவராவது ஒருநாள்‌ 
மட்டும்‌ வாழ விரும்புவார்களா?” என்று மாலி 
கேட்டாள்‌. “ஆம்‌” என்றபடி அவன்‌ கண்களை மூடி 
ஒருக்களித்து இருகைகளையும்‌ தொடையின்‌ நடுவே 
வைத்து உடலை குறுக்கிக்கொண்டான்‌. 


“தூங்கு என்‌ அரசே” என்று சொல்லி அவள்‌ அவன்‌ 
தலையை தன்‌ விரலால்‌ மெல்ல 
வருடிக்கொண்டிருந்தாள்‌. அவன்‌ மூச்சு சீராக ஒலிக்கத்‌ 
தொடங்கியதும்‌ மெல்ல அவனை தாக்கிக்‌ 
கொண்டுசென்று அருகிருந்த மூங்கில்‌ மஞ்சத்தின்‌ மேல்‌ 
விரிக்கப்பட்ட புலித்தோல்‌ விரிப்பில்‌ மெல்ல படுக்க 
வைத்தாள்‌. ஆடை திருத்தி திரும்பிச்செல்ல 
முனையும்போது அவன்‌ வாயைத்‌ திறந்து காற்றில்‌ தேடி 
சப்புவதுபோல்‌ ஓசைக்கேட்டாள்‌. 


அவள்‌ மெல்ல திரும்பி வாயிலை பார்த்தபின்பு 
ஓசையின்றி நடந்துசென்று மூங்கில்‌ படலை மூடிவிட்டு 
வந்து அவனருகே மண்டியிட்டாள்‌. தன்‌ மேல்கச்சையை 
நெகிழ்த்தி கனிந்த காம்பை அவன்‌ வாயருகே வைத்தாள்‌. 
ஆனால்‌ வாய்க்குள்‌ அதை செலுத்த அவளால்‌ 
முடியவில்லை. குளிர்‌ வியர்வை கொண்டு அவள்‌ உடல்‌ 
நடுங்கிக்கொண்டிருந்தது. அந்த அறை முழுக்க அவள்‌ 
நெஞ்சின்‌ ஓசையே ஒலித்தது. பல்லாயிரம்‌ காலம்‌ 
விரைந்து ஓடுவதுபோல மூச்சிரைக்க அவன்‌ வாய்க்கும்‌ 
முலைக்காம்புக்குமான மிகச்சிறிய தொலைவை அவள்‌ 
கடந்தாள்‌. அவள்‌ உடல்‌ அவள்‌ மனத்தை கனவுக்குள்‌ 
அறைந்தது. மேலும்‌ அருகே சென்றாள்‌. 


அவன்‌ மூச்சு முலைமுகப்பில்‌ தொட்டுச்‌ செல்லும்போது 
அவள்‌ பற்களை இறுக கடித்துக்கொண்டாள்‌. 
அதற்குமேல்‌ அவளால்‌ முன்னகர முடியவில்லை. அவன்‌ 
அவள்‌ வாசனையை முகர்ந்ததுபோல மூக்கை 
சுளித்தான்‌. மாயச்சரடு ஒன்றால்‌ இழுக்கப்பட்டவன்போல 
தன்‌ செவ்விதழ்களை குவித்து நீட்டி அவள்‌ காம்புகளை 
வாயால்‌ கவ்விக்கொண்டான்‌. தன்‌ கைகளால்‌ அவன்‌ 
தலையை தோளில்‌ பற்றி சற்றே ஏந்தி தன்‌ முலைகளை 


அவனுக்களித்தாள்‌. வியர்த்த உடலை இறுக்கி சற்றே 
குனிந்து அவனை நோக்கிக்கொண்டிருந்தாள்‌. மேலும்‌ 
சற்று நேரம்‌ கழித்து தன்‌ பற்கள்‌ கிட்டித்து கைகள்‌ 
சுருண்டு இறுகியிருப்பதை உணர்ந்தாள்‌. மூச்சை இழுத்து 
விட்டு உடலை மெல்ல தளர்த்தினாள்‌. 


அவள்‌ உடலிலிருந்து இளம்‌ சூடாக குருதி ஓடை ஒன்று 
ஒழுகி வெளியேறுவதுபோல்‌ தோன்றியது. இனிய 
களைப்பால்‌ கைகளும்‌ கால்களும்‌ தசைக்கட்டுகளை 
அவிழ்த்து தோய்ந்தன. இமைகள்‌ சரிந்து 
மூடிக்கொண்டன. வியர்வை கழுத்திலும்‌ தோள்களிலும்‌ 
குளிரத்‌ தொடங்கியது. சுஜயனின்‌ வாயை அகற்றி 
இன்னொரு முலைக்காம்பை அவன்‌ இதழ்களுக்குள்‌ 
வைத்தாள்‌. அவன்‌ தலையை தடவிக்கொண்டிருந்த 
கைகளில்‌ நடுக்கம்‌ அகன்று சீரான தாளம்‌ கூடியது. 


அவன்‌ விழிகள்‌ சிறு சிறு இமைகள்‌ அழகான இரு அரை 
வட்டங்களாக படிந்திருக்க, இமைக்குள்‌ கருவிழி ஓடும்‌ 
அசைவு தெரிந்தது. 


கண்ணுறங்குக கண்ணே, என்‌ அரசே, 
இப்புவியாள வந்த தேவன்‌ அல்லவா? 

இன்று என்னை ஆள வந்த தலைவன்‌ அல்லவா? 
உயிருண்ண வந்த மைந்தன்‌ அல்லவா? 

என்‌ இமைகள்‌ உனக்கு சாமரங்கள்‌ 

இறைவா என்‌ கைகள்‌ உன்‌ கழுத்து மாலை 

என்‌ மூச்சு உனக்கு தூபம்‌ 

இறைவா என்‌ விழிகள்‌ உன்‌ ஆலயத்துச்‌ சுடர்கள்‌ 
என்‌ நெஞ்சே பறை, என்‌ கண்ணீர்‌ உனக்கு நீராட்டு 
எழுந்தருள்க விண்ணளந்தோனே 

நீயளக்கும்‌ நிலம்‌ நான்‌ 


தான்‌ பாடிக்கொண்டிருக்கும்‌ வரிகளை உணர்ந்தபோது 
நின்றுவிட்டாள்‌. அவ்வரிகளை எங்கு படித்தோம்‌ என்று 
நெஞ்சுக்குள்‌ துழாவினாள்‌. மதங்கர்‌ எழுதிய எட்டு 
காண்டங்கள்‌ கொண்ட சுப்ரதீபம்‌ என்னும்‌ காவியத்தில்‌ 
வரும்‌ தாலாட்டு இது என்று உணர்ந்தாள்‌. அதை முதிரா 
இளமையில்‌ அவள்‌ கற்று அகச்சொல்‌ ஆக்கியிருந்தாள்‌. 
அன்று துள்ளி அலையும்‌ சிறு பெண்‌. காமமோ, 
இல்லறமோ கனவென்றுகூட நெஞ்சில்‌ இருந்ததில்லை. 
ஆயினும்‌ குழந்தைகளை பெரிதும்‌ விரும்பியிருந்தாள்‌. 
கொஞ்சாது முத்தமிடாது ஒரு மழலையைக்‌ கூட கடந்து 
செல்ல அவளால்‌ முடிந்ததில்லை. அப்பாடலை 
எத்தனையோ முறை ஏதேதோ குழந்தைகளிடம்‌ 
பாடியிருப்பதை நினைவுகூர்ந்து புன்னகை செய்தாள்‌. 


ஆனால்‌ அர்ஜுனனுக்கு அதை பாடியதில்லை. 
அவனுக்கான பாடல்களை அரண்மனைக்கவிஞர்‌ 
எழுதிக்கொண்டுவந்து அவளுக்களிப்பார்கள்‌. விறலியர்‌ 
இசையமைத்து பாடிப்பயிற்றுவிப்பார்கள்‌. அவற்றையே 
பாடவேண்டுமென குந்தியின்‌ ஆணை இருந்தது. அவள்‌ 
ஒருநாளும்‌ அவள்‌ நெஞ்சிலெழுந்த வரிகளை 
பாடியதில்லை. அவன்‌ இளவரசனாகவே பிறந்தான்‌, 
அவ்வண்ணமே வளர்ந்தான்‌. குழவியோ மைந்தனா 
சிறுவனோ ஆக இருக்கவேயில்லை. 


பெருமூச்சுடன்‌ சுஜயனிடமிருந்து தன்னை விலக்கி 
அவனின்‌ ஈரம்‌ படிந்த தன்‌ முலைக்காம்புகளை 
பார்த்தாள்‌. அவை சுட்டுவிரல்கள்‌ போல 
கருமைகொண்டு திரண்டு நின்றன. ஆடை சீரமைத்து 
எழுந்து கூந்தலை கோதிக்கொண்டு மெதுவாக கால்‌ 
எடுத்து வைத்து வெளியே சென்று கதவுப்படலை 
மூடிக்கொண்டு வெளியே இறங்கி சிறு திண்ணையில்‌ 
அமர்ந்தாள்‌. தலையை இரு கைகளிலும்‌ தாங்கி 
விண்மீன்கள்‌ செறிந்த வானை நோக்கிக்கொண்டு 
அசையாது இருந்தாள்‌. புலருவதுவரை அங்கு இருக்க 
வேண்டும்‌ என்று தோன்றியது. 


விண்மீன்கள்‌ அவளை நோக்கியபடி மெல்ல 
அதிர்ந்துகொண்டிருந்தன. கங்கையிலிருந்து வந்த 
காற்றின்‌ நீராவியை கன்னங்களிலும்‌ காதுமடல்களிலும்‌ 
உணரமுழடுந்தது. காடு எழுப்பிய ஒலிகள்‌ இணைந்து 
ஒற்றைப்‌ பெரும்‌ ரீங்காரமாகி காற்றில்‌ பரந்து 
சுழன்றுகொண்டிருந்தன. ஒன்றின்‌ மீது ஒன்றென வந்த 
பெருமூச்சுகளை வெளியேற்றியபடி நெஞ்சின்‌ எடை 
முற்றிலும்‌ இல்லாமல்‌ ஆகியது. காய்ச்சல்‌ வந்து மீண்டது 
போல்‌ உடலெங்கும்‌ வந்த குடைச்சலை கைகளையும்‌ 
கால்களையும்‌ நீட்டி இனிதென அறிந்தாள்‌. கண்கள்‌ 
அனல்காற்றுபட்டு எரிபவைபோல தோன்றின. உதடுகள்‌ 
உலர்ந்து தோலெனத்‌ தெரிந்தன. எழுந்து சென்று நீர்‌ 
அருந்த வேண்டும்‌ என்று விழைந்தாள்‌. ஆனால்‌ 
எண்ணத்தாலோ உயிராலோ உடலை சற்றும்‌ அசைத்து 
எழ முடியாது என்று தோன்றியது. 


அஸ்தினபுரியில்‌ அவள்‌ இருந்த நாட்களில்‌ அப்படி 
ஒருபோதும்‌ இரவெல்லாம்‌ அமர முடிந்ததில்லை. நினைவு 
அறிந்த நாள்‌ முதல்‌ விழித்திருக்கும்‌ கணம்‌ முழுக்க 
வேலை இருந்து கொண்டிருந்தது. அங்கு ஒவ்வொருவரும்‌ 
பிறரை வேலை செய்ய வைத்தனர்‌. “இங்கு மட்டும்தானடி 
அன்பும்‌ ஒரு வேலை” என்று அவள்‌ தோழி சிம்ஹிகை 
சொல்வதுண்டு. ஆனால்‌ வேலை செய்து பழகியமையால்‌ 


வெறும்‌ கணங்களை இனிதென காணும்‌ ஆற்றலையே 
அனைவரும்‌ இழந்திருந்தனர்‌. அரை நாழிகை வெறுமனே 
இருக்கும்‌ வாய்ப்பு ஏதேனும்‌ நன்னாட்களில்‌ அமையும்‌ 
என்றால்கூட அப்போது வேலை ஒன்றை நோக்கி 
செல்லவே அவர்கள்‌ கைகளும்‌ கால்களும்‌ பரபரத்தன. 


ஒருநாள்‌ நள்ளிரவில்‌ இனி எதையும்‌ செய்ய முடியாது 
என்று அவள்‌ உணர்ந்தாள்‌. அன்று காலை அர்ஜுனன்‌ 
தன்‌ உடன்பிறந்தாரோடும்‌ அன்னையோடும்‌ 
வாராணவதத்திற்கு கிளம்பிச்‌ சென்றிருந்தான்‌. அன்று 
காலை செவிலியர்‌ மாளிகையில்‌ அவளை அவன்‌ காண 
வந்தபோது நீராடிய ஈரம்‌ குழலிலிருந்து தோளில்‌ விழுந்து 
சொட்டிக்‌ கொண்டிருந்தது. நெற்றியில்‌ இட்ட மஞ்சள்‌ குறி 
காய்ந்துகொண்டிருந்தது. எப்போதுமென அவள்‌ இரு 
விழிகள்‌ அவன்‌ இரு தோள்களையும்‌ தொட்டுத்‌ தழுவி 
மீண்டன. “இன்று நாங்கள்‌ கிளம்புகிறோம்‌ அன்னையே” 
என்றான்‌. “நன்று நிகழ்க!” என்று அவள்‌ அவன்‌ 
விழிகளை நோக்கி புன்னகையுடன்‌ சொன்னாள்‌. 


கை நீட்டி அவன்‌ தோள்களை தொட விழைந்தாள்‌. அது 
முறையா என்று அறியாததால்‌ தன்னை 
நிறுத்திக்கொண்டாள்‌. அதை உணர்ந்தவன்‌ போல 
அவள்‌ அருகே வந்து அவள்‌ வலக்கையைப்‌ பற்றி தன்‌ 
இரு கைகளுக்குள்‌ வைத்தபடி “இந்நகரை சற்று 
பிரிந்திருப்பது எவ்வகையிலும்‌ எங்களுக்கு உதவுவதே 
என்று மூத்தவர்‌ எண்ணுகிறார்‌” என்றான்‌. “ஆம்‌, நானும்‌ 
அவ்வாறே எண்ணுகிறேன்‌. அண்மை பகைமையை 
உணர்கிறது. சேய்மை உள்ளங்களை அணுகச்‌ செய்கிறது 
என்பது மூதாதையர்‌ சொல்‌” என்றாள்‌. 


“ஆம்‌ அன்னையே, உண்மை” என அவன்‌ இயல்பாக 
அவள்‌ கைகளை தோள்களில்‌ வைத்தான்‌. 
“எங்கிருந்தாலும்‌ உன்‌ இக்கைகளை 
எண்ணிக்கொண்டிருப்பேன்‌” என்றாள்‌. அவள்‌ கைகள்‌ 
அவன்‌ தோளைத்‌ தொட்டதும்‌ உடல்‌ மெல்ல நெகிழ்ந்தது. 
தோளிலிருந்து பெரு நரம்பு புடைத்து இழிந்த இறுகிய 
புயங்களை வருடி வந்தது அவள்‌ வலக்கை. இன்னொரு 
கையால்‌ அவன்‌ விரிதோளை தொட்டு வருடியபடி “சில 
தருணங்களில்‌ உன்னை இளமகவென்று எண்ணுவேன்‌. 
சில தருணங்களில்‌ உன்னை என்‌ கை தொட அஞ்சும்‌ 
காளை என்றும்‌ உணர்கிறேன்‌” என்றாள்‌. 


அர்ஜுனன்‌ “இங்கு வரும்போது நான்‌ இளைஞன்‌. 
மீள்கையில்‌ மைந்தன்‌” என்றான்‌. அவன்‌ முகத்தில்‌ 
எழுந்த புன்னகையைக்‌ கண்டு அவள்‌ உள்ளத்தில்‌ ஒரு 


குளிர்‌ பரவியது. “என்ன எண்ணுகிறீர்கள்‌?” என்றான்‌. 
“உன்‌ புன்னகை! இப்புவியில்‌ இதற்கு இணையான 
அழகிய புன்னகை கொண்ட பிறிதொரு ஆண்மகன்‌ 
இருப்பான்‌ என எண்ணவில்லை. இன்றல்ல, 
இப்பாரதவர்ஷம்‌ உள்ளளவும்‌ உன்னை எண்ணி இங்கு 
பெண்கள்‌ கனவு காணப்‌ போகிறார்கள்‌” என்றாள்‌. 
சிறுவனைப்போல சற்றே தலைசரித்து அவன்‌ 
நகைத்தான்‌. 


“உன்‌ வாய்க்குள்‌ சிறு பற்கள்‌ எழுந்த நாட்களை நினைவு 
கூர்ந்தேன்‌. இங்குள்ள அத்தனை சேடியரும்‌ உன்னிடம்‌ 
கடிபட்டவர்கள்‌. பல்‌ முளைத்த குழந்தைகள்‌ விரல்‌ பற்றி 
கடிக்கும்‌. நீ முலைகளைத்தேடி கடிப்பாய்‌. இங்குள்ள 
அனைத்து முலைக்கண்களும்‌ உன்னால்‌ புண்பட்டு 
இருக்கின்றன” என்றாள்‌ மாலினி. அர்ஜுனன்‌ நகைத்து 
“பெரும்‌ தேடலில்‌ இருந்திருக்கிறேன்‌” என்றான்‌. 


அவள்‌ “சென்றுவா மைந்தா. உளம்‌ மறையத்‌ துயிலாமல்‌ 
இருப்பது உன்‌ இயல்பு என்று அறிவேன்‌. ஆனால்‌ என்‌ 
மைந்தன்‌ அனைத்தையும்‌ மறந்து துயிலக்‌ காண்பதே 
எனக்கு பிடித்தமானது. எங்கிருந்தாலும்‌ அங்கு 
துயில்கொள்‌” என்றாள்‌. “அன்னையே, இப்பிறவியில்‌ 
எனக்கு துயில்‌ அளிக்கப்படவில்லை. வில்லேந்தி ரகுகுல 
ராமனைத்‌ தொடர்ந்த இளையவனைப்‌ போன்றவன்‌ 
நான்‌” என்றபின்‌ குனிந்து அவள்‌ கால்களைத்‌ தொட்டு 
வணங்கி “தங்கள்‌ நற்சொல்‌ என்‌ உடன்‌ வரட்டும்‌” 
என்றான்‌. அவள்‌ “தெய்வங்கள்‌ துணை வரட்டும்‌” 
என்றாள்‌. 


நெஞ்சைப்‌ பற்றி அவன்‌ செல்வதை நோக்கி நின்றாள்‌. 
இடைநாழி கடந்து அவன்‌ படி இறங்கும்‌ ஓசையைக்‌ 
கேட்டதும்‌, ஓடிவந்து கைபிடிக்குமிழ்களை பற்றியபடி 
நின்று நோக்கினாள்‌. முகப்புக்‌ கூடத்திற்குள்‌ அவன்‌ 
மறைந்ததும்‌ ஓடி சாளரக்‌ கதவைத்‌ திறந்து முற்றத்தில்‌ 
எட்டி அவனை பார்த்தாள்‌. அங்கு நின்ற புரவியில்‌ ஏறி 
காவல்‌ மாடத்தைக்‌ கடந்து அவன்‌ சென்றபோது விழி 
எட்டி நுனிக்காலில்‌ நின்று அவனை நோக்கினாள்‌. பின்பு 
திரும்பி தன்‌ மஞ்சத்தில்‌ அமர்ந்தாள்‌. கண்கள்‌ மூடி 
நீள்மூச்சு விட்டு ஏங்கினாள்‌. 

அரண்மனை முகப்பில்‌ இருந்து பாண்டவர்கள்‌ கிளம்பிச்‌ 
சென்றனர்‌. அவள்‌ அங்கு செல்லவில்லை. 
அஸ்தினபுரியின்‌ நீண்ட தெருக்களினூடாக அவர்கள்‌ 
செல்வதை, மக்களின்‌ ஓலங்கள்‌ சூழ கோட்டை முகப்பை 
கடப்பதை, கங்கை நோக்கி செல்லும்‌ பாதையில்‌ 


அவர்களது தேர்ச்சகடங்கள்‌ உருள்வதை ஒவ்வொரு 
கணமும்‌ நோக்கிக்கொண்டிருந்தாள்‌. அன்று முழுக்க 
அவள்‌ எழவில்லை. தன்‌ சிற்றறையின்‌ மஞ்சத்தில்‌ குளிர்‌ 
கண்டவள்‌ போல போர்வையை எடுத்து தலைக்குமேல்‌ 
போட்டுக்‌ கொண்டு படுத்திருந்தாள்‌. 


இளஞ்செவிலி ஒருத்தி அவள்‌ போர்வையை விலக்கி 
காலைத்‌ தொட்டு “அன்னையே, சற்று இன்கூழ்‌ 
அருந்துங்கள்‌” என்றபோது உள்ளிருந்தே “வாய்‌ 
கசக்கிறதடி, வேண்டாம்‌” என்றாள்‌. பிறிதொரு முறை 
அவள்‌ கேட்டபோது “வேண்டியதில்லை மகளே. செல்‌” 
என்று உறுதிபட சொன்னாள்‌. மேலும்‌ மேலும்‌ 
போர்த்திக்கொள்ள வேண்டும்‌ என்று தோன்றியது. 
வெளியே ஓசையுடன்‌ காற்று சுழன்றது. 
ஒவ்வொன்றிலிருந்தும்‌ தன்னை அறுத்துவிட வேண்டும்‌ 
என்பதுபோல உடலை நன்கு இறுக்கி போர்வையைச்‌ 
சுற்றி செருகிக்கொண்டாள்‌. 


உள்ளிருந்த இருள்‌ அவள்‌ வியர்வையும்‌ வெப்பமும்‌ 
கொண்டு மென்சதைக்‌ கதுப்புபோல ஆகி அவளை 
பொதிந்தது. ஒரு கருவறை. ஒரு முத்துச்சிப்பி. போர்வை 
குருதிமணம்‌ கொண்டிருந்தது. உயிர்த்‌ துடிப்பு 
நிறைந்திருந்தது. அதனுள்‌ மயங்கி துயின்று எங்கோ 
எழுந்தாள்‌. அங்கு இளையோனாகிய அர்ஜுனனுடன்‌ 
தென்திசை காடுகள்‌ எங்கும்‌ நடந்துகொண்டிருந்தாள்‌. 
“உங்களுக்காக என்‌ குருதியை, அரசை, மண்ணை உதறி 
வந்திருக்கிறேன்‌ அன்னையே” என்றான்‌. “நீ 
வென்றெடுப்பதற்கு மண்‌ இங்குள்ளது” என்றாள்‌. அவன்‌ 
கைபற்றி “வா, தென்‌ திசையில்‌ அதை காட்டுகிறேன்‌” 
என்றாள்‌. 


விழித்துக்கொண்டு தன்‌ உடல்‌ வியர்த்து வெம்மை 
கொண்டிருப்பதை உணர்ந்து உடலை நீட்டி போர்வை 
ஓரத்தை விலக்கி சற்றே காற்றை உள்ளிட்டாள்‌. 
அவ்வண்ணமே துயில்கொண்டு மறுபடியும்‌ கனவில்‌ 
ஆழ்ந்தாள்‌. அலைகடல்‌ எழுந்த பரப்பில்‌ ஒரு தனித்தீவில்‌ 
அவள்‌ மட்டும்‌ அமர்ந்திருந்தாள்‌. நீரில்‌ அவன்‌ கைகள்‌ 
மாறி மாறி விழுந்து துழாவுவதை கண்டாள்‌. 
அலைகளில்‌ எழுந்து எழுந்து அவன்‌ 
அணுகிக்கொண்டிருந்தான்‌. கனவோட்டமா 
சொல்லோட்டமா என்று மயங்கிய துயில்விழிப்பில்‌ 
அன்று பகல்‌ முழுக்க அங்கே கிடந்தாள்‌. 


அந்தியின்‌ ஒலி கேட்டபோது ஒருநாள்‌ கடந்துவிட்டதை 
உணர்ந்தாள்‌. அன்று முழுக்க ஒன்றும்‌ செய்யவில்லை 


என்ற உணர்வெழ போர்வையை விலக்கி எழுந்தாள்‌. 
கால்கள்‌ தளர்ந்து அவள்‌ சிற்றறை நீரில்‌ மிதக்கும்‌ 
கொப்பரை என ஆகியது. மஞ்சத்தின்‌ விளிம்பைப்‌ 
பற்றியபடி மீண்டும்‌ அமர்ந்தாள்‌. கண்களை மூடி உள்ளே 
சுழித்த குருதிச்‌ செவ்வலைகளை நோக்கி இருந்தாள்‌. 
பின்பு மீண்டும்‌ படுத்து போர்வையை தலைக்கு மேலே 
இழுத்து சுருண்டுகொண்டாள்‌. 


அவள்‌ தன்னை உணர்ந்தபோது அரண்மனையும்‌ 
செவிலியர்‌ மாளிகையும்‌ துயின்று கொண்டிருந்தன. 
காவலரின்‌ குறடுகளின்‌ ஒலிகளும்‌, படைக்கலங்கள்‌ 
முட்டிக்கொள்ளும்‌ குலுங்கல்‌ ஓசையும்‌, காற்று 
சாளரங்களை அசைத்து கடந்து செல்லும்‌ 
கிரீச்சிடல்களும்‌, பலகைகளின்‌ முட்டல்களும்‌ மட்டும்‌ 
கேட்டன. அவள்‌ அறையைச்‌ சூழ்ந்திருந்த 
சிற்றறைகளிலும்‌ கூடத்திலும்‌ துயின்ற சேடியரும்‌ 
செவிலியரும்‌ விட்ட சீர்மூச்சுகள்‌ பல நூறு நாகங்கள்‌ 
எழுந்து இருளில்‌ நெளிவதைப்போல்‌ தெரிந்தன. 


ஓசையின்றி எழுந்து மெல்ல நடந்து வெளிவந்தாள்‌. படி 
இறங்கி கூடத்தைக்‌ கடந்து பின்பக்கத்‌ திண்ணையை 
அடைந்தாள்‌. அங்கு தெற்கிலிருந்து வந்த காற்று 
இசைத்துக்கொண்டிருந்தது. தெற்கில்‌ வரும்‌ காற்றில்‌ 
சற்று கூர்ந்தால்‌ எப்போதுமே சிதைப்‌ புகை மணத்தை 
அறிய முடியும்‌. ஆகவே அவள்‌ அங்கு அமர்வதேயில்லை. 
அவள்‌ விழையும்‌ காற்று மேற்குத்‌ திண்ணையிலே 
இருந்தது. அதில்‌ எப்போதும்‌ ஏரிநீர்வெக்கை இருக்கும்‌. 
பாசிமணம்‌ கலந்திருக்கும்‌. அலைகளின்‌ ஓசையைக்கூட 
கேட்கமுடியும்‌. ஆனால்‌ அன்று அங்கு இருக்க 
விரும்பினாள்‌. 


கால்‌ நீட்டி அமர்ந்துகொண்டு, விண்மீன்கள்‌ செறிந்த 
வானை நோக்கிக்கொண்டிருந்தாள்‌. ஒன்றும்‌ செய்யாமல்‌ 
இருக்கிறோம்‌ என்ற உணர்வு கொண்டாள்‌. ஒருபோதும்‌ 
அப்படி அமர்ந்ததில்லை. வாள்‌ என ஓர்‌ எண்ணம்‌ வந்து 
தன்னினைவுப்பெருக்கின்‌ சரடை துண்டித்தது. 
முனைகள்‌ நெளிந்து தவித்து துடித்தன. ஏன்‌ கூடாது 
என்றாள்‌. இனி செயலென எதற்கு? இனி ஆற்றுவதற்கு 
ஒன்றுமில்லை. அறிவதற்கும்‌ ஒன்றுமில்லை. இனி 
வெறுமனே இருக்க வேண்டும்‌. எஞ்சிய நாள்‌ முழுக்க 
ஏதும்‌ ஆற்றாமல்‌ இவ்வண்ணமே விரிந்த விண்மீன்‌ 
வெளியை நோக்கி உடல்‌ ஓய்ந்து அமரவேண்டும்‌. 
கைகளும்‌ கால்களும்‌ மண்ணில்‌ கிடக்கவேண்டும்‌. 
எதையும்‌ கண்டடையாமல்‌, எதையும்‌ கடந்து செல்லாமல்‌, 
எதையும்‌ இழக்காமல்‌ நெஞ்சு காலத்தில்‌ 


படிந்திருக்கவேண்டும்‌. 


விடிந்தபோது அவள்‌ எழுந்து முகம்‌ கழுவி பொட்டும்‌ 
பூவும்‌ அணிந்து வெண்ணிற ஆடை சுற்றி பேரரசி 
காந்தாரியின்‌ அவைக்குச்‌ சென்றாள்‌. புஷ்பகோஷ்டத்தில்‌ 
காந்தார அரசியரின்‌ மாளிகையில்‌ எப்போதும்‌ சேடியரும்‌ 
செவிலியரும்‌ ஏவலரும்‌ காவலரும்‌ செறிந்து ஓசை 
நிறைந்து இருக்கும்‌. பத்து அரசியர்கள்‌ பலநூறு 
பணியாட்களை வைத்திருந்தனர்‌. கலைந்து இடந்தேரும்‌ 
பறவைகளைப்போல அவர்கள்‌ ஒருவரை ஒருவர்‌ நோக்கி 
கூவிக்கொண்டிருப்பார்கள்‌. அங்கு எப்போதும்‌ ஏதோ 
நிகழ்ந்துகொண்டிருக்கும்‌. ஆனால்‌ எதுவும்‌ எண்ணியபடி 
நிகழாது. 

அறைகளை ஒவ்வொன்றாகக்‌ கடந்து பேரரசியின்‌ சிறு 
மஞ்சத்தறையை அடையும்போது அத்தனை ஓசைகளும்‌ 
பின்னகர்ந்து மையமென குவிந்திருக்கும்‌ அமைதியை 
உணர முடியும்‌. தன்‌ மஞ்சத்தில்‌ காந்தாரி கண்களை 
மூடிக்‌ கட்டிய நீலப்பட்டுத்‌ துணியுடன்‌ அசைவற்றவள்‌ 
என அமர்ந்திருப்பாள்‌. அவள்‌ அருகே அமர்ந்து 
சேடிகளும்‌ தூதர்களும்‌ மெல்லிய குரலில்‌ பேசுவார்கள்‌. 
அல்லது விறலியும்‌ பெண்பாற்புலவரும்‌ அவளுக்கு 
மட்டும்‌ கேட்பதுபோல்‌ கதைசொல்வார்கள்‌. காந்தாரியின்‌ 
குருதிச்சிவப்புகொண்ட சிறு உதடுகள்‌ அசைவதும்‌ நாவு 
இதழ்களை தீண்டிச்‌ செல்வதும்‌ ஓசையென கேட்கும்‌ 
அமைதி அங்கு இருக்கும்‌. 


வாயிலுக்கு அவள்‌ வருவதற்கு முன்னரே அவள்‌ 
காலடியை காந்தாரி அறிந்திருந்தாள்‌. அவளுக்காக நூல்‌ 
மிடற்றிக்கொண்டிருந்த பெண்பாற்புலவரை நோக்கி 
கையசைத்து “வெளியே மாலினி நின்றிருக்கிறாள்‌ 
வரச்சொல்‌” என்றாள்‌. சுவர்‌ ஓரமாக நின்றிருந்த சேடி 
“ஆணை” என்று சொல்லி வெளியே வந்து மாலினியிடம்‌ 
“உள்ளே வருக!” என்றாள்‌. காவல்பெண்டு கதவைத்‌ 
திறந்து தர மாலினி உள்ளே சென்று தலைவணங்கி 
முகமன்‌ உரைத்தபின்‌ அரசியருகே தரையில்‌ அமர்ந்தாள்‌. 


காந்தாரி ஒன்றும்‌ சொல்லாது தலைகுனிந்து 
அமர்ந்திருந்தாள்‌. வெண்பளிங்குப்‌ பேருடல்‌, உருண்ட 
துதிக்கை புயங்கள்‌, சின்னஞ்சிறு மணிக்கட்டு அமைந்த, 
மிகச்சிறிய விரல்கள்‌ கொண்ட அவள்‌ கைககள்‌ சிவந்த 
தாமரை மொட்டுக்களென குவிந்திருந்தன. சிவந்த சிறிய 
கால்கள்‌. உள்ளங்கால்கள்‌ இத்தனை சிவந்து 
மென்மையாக இருக்கலாகும்‌ என்று அவள்‌ 
அறிந்ததில்லை. நடை பழகா கைக்குழந்தையின்‌ 


கால்கள்‌ எனத்‌ தோன்றின. 


காந்தாரி ஒரு சொல்லும்‌ எடுக்கவில்லை என்பதை 
உணர்ந்ததும்‌, மாலினி மெல்ல கை நீட்டி அவள்‌ 
கால்களைத்‌ தொட்டு தன்‌ தலைமேல்‌ சூடி “பேரரசி என்‌ 
உள்ளத்தை உணரவேண்டும்‌. இனி ஏதும்‌ எஞ்சவில்லை 
என உணர்கிறேன்‌. எனக்கு விடைகொடுங்கள்‌” என்றாள்‌. 
“ஏன்‌?” என்றாள்‌ காந்தாரி. “இங்கு இருக்க 
விழையவில்லை. காடு செல்ல வேண்டுகிறேன்‌” என்றாள்‌ 
மாலினி. “காட்டில்‌ என்ன செய்யப்‌ போகிறாய்‌?” என்றாள்‌. 
அதுவரை அதை சொல்லாக வடித்திராத மாலினி 
சிலகணங்கள்‌ தவித்து “விண்மீன்களை எண்ணுவேன்‌” 
என்றாள்‌. 


காந்தாரியின்‌ இதழ்கள்‌ புன்னகை கொண்டன. “பகலில்‌?” 
என்றாள்‌. “அவ்வீண்மீன்களை நினைத்துக்‌ 
கொண்டிருப்பேன்‌” என்றாள்‌. “நன்று” என்றாள்‌ காந்தாரி. 
“இனிதாக உதிர்வதற்கு நிகர்‌ என ஏதுமில்லை. 
அவ்வண்ணமே ஆகுக! இப்போதே உனக்கு அது 
நிகழ்ந்தமை கண்டு நான்‌ பொறாமை கொள்கிறேன்‌.” 
மாலினி “தங்கள்‌ நல்வாழ்த்து துணை இருக்கட்டும்‌ 
அன்னையே” என்று சொல்லி மீண்டும்‌ அவள்‌ காலைத்‌ 
தொட்டு தன்‌ தலையில்‌ சூடினாள்‌. 


“நீ வாழ்வதற்குரிய அனைத்தையும்‌ கொடுக்க நான்‌ 
ஆணையிடுகிறேன்‌” என்றாள்‌ பேரரசி. மாலினி “தங்கள்‌ 
கருணை தெய்வங்களின்‌ சொற்களுக்கு நிகர்‌” என்றதும்‌ 
பேரரசி சிறிய உள்ளங்கையை ஊன்றி தடித்த புயங்கள்‌ 
அசைய எழுந்து நின்றாள்‌. “உன்‌ இளையோன்‌ இன்று 
உன்னிடம்‌ விடைபெற்றுச்சென்றான்‌ அல்லவா?” அவள்‌ 
ஒன்றும்‌ சொல்லவில்லை. “இங்கு வந்து என்னிடமும்‌ 
விடைபெற்றுச்‌ சென்றனர்‌. ஐவரும்‌ வந்து 
இச்சிற்றறையை நிரப்பி நின்றபோது அவர்கள்‌ என்‌ 
மடியில்‌ அமர்ந்து என்‌ முலையுண்ட நாட்களைத்தான்‌ 
எண்ணிக்கொண்டேன்‌” என்றாள்‌ காந்தாரி. 


“ஆம்‌ அன்னையே, இங்குள்ள அனைவரும்‌ தங்களுக்கு 
மைந்தர்களே” என்றாள்‌ மாலினி. “மூத்தவனிடம்‌ மட்டுமே 
நான்‌ பேசினேன்‌. அவனை தோள்‌ வளைத்து பழுதற்ற 
பேரறம்‌ கொண்டவன்‌ நீ. என்றும்‌ அதுவே உன்னுடன்‌ 
இருக்கும்‌ என்றேன்‌. பெண்‌ என்றும்‌ அன்னை என்றும்‌ 
என்‌ பேதை மனம்‌ எதையோ விழையலாம்‌. மைந்தா, 
தொல்குடி காந்தாரத்து அரசி என நான்‌ விழைவது 
ஒன்றே. அறம்‌ வெல்ல வேண்டும்‌ என்றேன்‌. ஆம்‌ அது 
வெல்லும்‌ என்றான்‌. அச்சொற்களையே வாழ்த்து எனச்‌ 


சொல்லி அனுப்பினேன்‌, அறம்‌ உங்களுக்கு துணை 
நிற்கும்‌ என்று” என்றாள்‌. 


மாலினி மீண்டும்‌ ஒருமுறை தலை வணங்கி ஓசையின்றி 
கதவைத்‌ திறந்து வெளியேறினாள்‌. அன்று மாலை 
அவளுக்கென காடு ஒருங்கிவிட்டது என்று விதுரர்‌ 
அனுப்பிய செய்தியை அமைச்சர்‌ கனகர்‌ வந்து 
சொன்னார்‌. அவளுக்கான ஊர்தி காத்திருந்தது. 
எவரிடமும்‌ விடை சொல்லாமல்‌ தனக்கென எதையும்‌ 
எடுத்துக்கொள்ளாது மரவுரிச்‌ சுருள்‌ ஒன்றைச்‌ சுருட்டி 
கைகளில்‌ எடுத்துக்கொண்டு அவ்வூர்தியில்‌ அவள்‌ ஏறி 
அமர்ந்தாள்‌. அவள்‌ ஒன்றும்‌ சொல்லாமல்‌ இருப்பதைக்‌ 
கண்டு “செல்வோமா செவிலியே?” என்றான்‌ தேர்ப்பாகன்‌. 
“ஆம்‌” என்றாள்‌ அவள்‌. 


தேர்‌ உருண்டு கிளம்பிய பிறகு ஒரு கணம்‌ திரும்பி தன்‌ 
மாளிகையை நோக்க வேண்டும்‌ என்ற எண்ணம்‌ 
அவளுக்கு எழுந்தது. பல நூறு சேடியரும்‌ செவிலியரும்‌ 
அங்கு நிற்பதை அவள்‌ அறிந்தாள்‌. ஆயிரம்‌ 
விழிகள்‌ கொண்ட மாளிகையை தன்‌ முதுகில்‌ 
ட ஒருமுறையும்‌ திரும்பி நோக்காமல்‌ 
அம்முற்றத்தை கடந்தாள்‌. விழி தூக்கி அஸ்தினபுரியின்‌ 
மாளிகையையோ தெருவையோ கோட்டையையோ 
மானுட முகங்களையோ விளக்குகளையோ அவள்‌ 
நோக்கவில்லை. பெருங்கோட்டை வாயில்‌ அவளை 
விட்டு பின்னால்‌ உதிர்ந்தபோதும்‌ திரும்பவில்லை. 

மெல்லிய காலடி ஓசையை மாலினி கேட்டாள்‌. மிகத்‌ 
தொலைவில்‌ என கேட்ட மறுகணமே அண்மையில்‌ என 
ஆயிற்று அது. அது சுபகை என உடனே தெளிந்தாள்‌. 
இருளுக்குள்‌ மிதப்பவள்போல்‌ வந்து சுபகை அவளை 
நோக்கி ஒரு கணம்‌ நின்று பின்பு மெல்ல முழங்கால்‌ 
மடக்கி அவள்‌ அருகே அமர்ந்தாள்‌. தடித்த உடல்‌ 
கொண்டிருந்தபோதும்‌ மெல்லிய ஓசையுடன்‌ அவள்‌ 
நடப்பதை மாலினி விந்தையுடன்‌ எண்ணிக்கொண்டாள்‌. 


சுபகையின்‌ கையில்‌ மூங்கில்‌ குவளையில்‌ சூடு தெரியும்‌ 
இன்நீர்‌ இருந்தது. “அருந்துங்கள்‌” என்று அதை 
நீட்டினாள்‌. அதை வாங்கி கையில்‌ வைத்துக்கொண்டு 
அதன்‌ நறுமணத்தை உணர்ந்தபோதுதான்‌ நெடுநேரமாக 
அதற்காகவே தன்னுள்‌ நா தவித்துக்கொண்டிருப்பதை 
மாலினி உணர்ந்தாள்‌. புன்னகையுடன்‌ 
“துயிலவில்லையா?” என்றாள்‌. “இல்லை.” “ஏன்‌?” 
என்றாள்‌ மாலினி. “என்ன விந்தையான கதை அது!” 
என்றாள்‌ சுபகை. 


அவள்‌ சொல்வதை புரிந்துகொண்டு மாலினி 
இருளுக்குள்‌ தலை அசைத்தாள்‌. “ஐந்து முகங்கள்‌” 
என்றாள்‌ சுபகை. “ஒவ்வொன்றையும்‌ திருப்பிப்‌ 
திருப்பிப்‌ போட்டு உளம்மீட்டிக்கொண்டிருக்கையில்‌ 
ஐந்து பெண்ணுருவங்களும்‌ ஐந்து முகங்களை அணிந்த 
ஒரு முகம்‌ என்றும்‌ ஐந்துபெண்களின்‌ ஒரே முகம்‌ என்றும்‌ 
தோன்றியது.” மாலினி “செல்லுமிடமெல்லாம்‌ முகம்‌ தேடி 
அலைபவன்‌ என்கிறாயா?” என்றாள்‌. 


சுபகை “நான்‌ அதைத்தான்‌ எண்ணிக்கொண்டிருந்தேன்‌. 
அந்த ஓர்‌ இரவில்‌ என்னில்‌ அவர்‌ எதையோ தேடுகிறார்‌ 
என்று நான்‌ எண்ணியது. பிழை. அன்றிரவு அவர்‌ 
என்வழியாக எங்கும்‌ கடந்து செல்லவில்லை. எதற்கும்‌ 
என்னை நிகர்‌ வைக்கவும்‌ இல்லை. அன்று உடல்‌ உள்ளம்‌ 
ஆன்மா மூன்றையும்‌ எனக்களித்திருந்தார்‌. முற்றிலும்‌ 
என்னுடனேயே இருந்தார்‌. ஐயமேயிலை, அன்றொருநாள்‌ 
அவர்‌ உள்ளத்தில்‌ அரசியாக இருந்தேன்‌ என்று உறுதியாக 
உணர்கிறேன்‌. இத்தனை ஆண்டுகள்‌ என்னை நிறைவுறச்‌ 
செய்து, இன்றென இருக்கவைத்தது அந்நிறைவே.” 


“நீரென ஒளியென எங்கும்‌ சூழலுக்கேற்ப முற்றிலும்‌ 
உருமாறிக்‌ கொள்ள அவனால்‌ முடியும்‌. எதுவும்‌ எஞ்சாது 
விட்டுச்‌ செல்லவும்‌ முடியும்‌” என்றாள்‌ மாலினி. “ஆம்‌” 
என்றாள்‌ சுபகை. “இந்த நூல்கள்‌ அனைத்தும்‌ அவரை 
புனைந்து காட்டுகின்றன. இப்புனைவுகளில்‌ எவை 
விடப்பட்டிருக்கிறதோ அவற்றைக்‌ கொண்டு நாம்‌ 
புனைவதே அவருக்கு இன்னும்‌ அணுக்கமாக இருக்கும்‌ 
என்று தோன்றுகிறது.” மாலினி “அவ்வண்ணம்‌ 
ஆயிரம்பேர்‌ இயற்றும்‌ ப புனைவுகளுக்கு 
அப்பாலும்‌ ஒன்று மிஞ்சியிருக்கும்‌” என்றாள்‌. “அதை 
அறிந்தவள்‌ தான்‌ மட்டுமே என நம்பும்‌ ஆயிரம்‌ பெண்கள்‌ 
இருப்பார்கள்‌.” 


“இப்புடவி சமைத்த பிரம்மன்‌ தன்‌ துணைவியை நோக்கி 
புன்னகைத்து இதைவிட பெரிதொன்றை உன்னால்‌ 
ஆக்கமுடியுமா என்றார்‌. முடியும்‌ என்று அவள்‌ தன்‌ 
கையிலிருந்த விழிமணிமாலையின்‌ ஒரு மணியை 
எடுத்து புனைவெனும்‌ ஒளியாடையை உருவாக்கி 
புடவியை அதில்‌ ஏழுமுறை சுற்றி அவன்‌ முன்‌ 
வைத்தாள்‌ என்று கதைகள்‌ சொல்கின்றன. அதன்‌ பின்‌ 
தன்‌ படைப்பை தான்‌ அறிவதற்கு பிரம்மன்‌ 
வெண்கலைச்‌ செல்வியின்‌ ஏடுகளை நாடுகிறான்‌ 
என்கிறார்கள்‌” என்றாள்‌ மாலினி. “சூதர்களின்‌ 
தன்முனைப்புக்கு அளவேயில்லை” என்று சொல்லி 
சுபகை சிரித்தாள்‌. 


உள்ளே சுஜயன்‌ “குதிரை” என்றான்‌. “இளவரசர்‌ போரில்‌ 
இருக்கிறார்‌” என்றாள்‌ சுபகை. “போர்நிறுத்தத்தில்தான்‌ 
அவன்‌ புரவிகளை எண்ணுகிறான்‌” என்றாள்‌ மாலினி. 
“நேற்று முழுக்க கேட்டுக்கொண்டிருந்தார்‌” என்றாள்‌ 
சுபகை. “சித்ராங்கதையும்‌ அர்ஜுனரும்‌ ஏன்‌ வாள்‌ போர்‌ 
புரியவில்லை என்று. நான்‌ அவர்கள்‌ மணம்‌ 
கொண்டதும்‌ போர்‌ தொடங்கிவிட்டிருக்கும்‌ என்றேன்‌” 
என்றாள்‌. “ஏனடி இளவரசரிடம்‌ இதையெல்லாம்‌ 
சொல்கிறாய்‌?” என்றாள்‌ மாலினி. “அவர்‌ வாயை மூட 
வேறு வழி இல்லை. சிறுசித்தம்‌ சென்று சிக்கும்‌ ஒன்றை 
சொல்லிவிட்டால்‌ விழிகள்‌ பொருளற்றதாகி தலை 
சரியும்‌. பின்‌ நெடுநேரம்‌ வினா எதும்‌ எழாது.” 


“இன்று என்னிடம்‌ கேட்டான்‌, விண்‌ மீண்ட ஐந்து 
தேவதைகளும்‌ அங்கிருந்து எங்கு செல்வார்கள்‌ என்று. 
ஒரே வினாவில்‌ என்‌ உள்ளத்தை கலங்கச்‌ 
செய்துவிட்டான்‌” என்றாள்‌ மாலினி. சுபகை சற்று நேரம்‌ 
கழித்து “ஆம்‌, அது முதன்மையான வினா. 
காத்திருப்பதற்கு ஏதும்‌ இன்றி பெண்ணால்‌ வாழ 


முடியுமா என்ன?” என்றாள்‌. “விண்கன்னியர்‌ என்ன 
செய்வார்கள்‌ என்று அறியமுடியவில்லை. மீண்டும்‌ ஒரு 
தீச்சொல்‌ பெற்று எழுவாள்‌. மீண்டும்‌ ஒரு புவியில்‌ 
சென்று பிறப்பாள்‌. கடலை அடைந்த நீர்‌ 
அங்கிருப்பதில்லை. ஆவியாகி முகிலாகி மழையாகி 
நதியென ஓடி சலித்தால்‌ மட்டுமே அதற்கு நிறைவு” என்று 
மாலினி சொன்னாள்‌. 


மாலினி கை நீட்டி சுபகையின்‌ கைகளை 
பற்றிக்கொண்டு “மீண்டும்‌ இளைய பாண்டவனை 
அடைவதை நீ கனவு காண்கிறாயா?” என்று கேட்டாள்‌. 
“நான்‌ அங்கு விட்டுவந்த இளைய பாண்டவர்‌ சென்ற 
காலத்தில்‌ எங்கோ இருக்கிறார்‌. அங்கு மீண்டு அவரை 
அடைவது இயல்வதல்ல. எதிர்காலத்திற்குச்‌ சென்று 
அவரை அடையும்போது நான்‌ உருமாறியிருப்பேன்‌” 
என்றாள்‌ சுபகை. “இளைய பாண்டவரை நான்‌ 
அறிவேன்‌. அவர்‌ மீண்டும்‌ புதியவளாக என்னை 
அடையக்கூடும்‌. என்னிடம்‌ மீண்டுவர அவரால்‌ 


இயலாது.” 


மாலினி அவள்‌ கையை பற்றி “எண்ணி இருக்கவும்‌ 
காத்திருக்கவும்‌ ஓர்‌ உருவகம்‌. அதற்கப்பால்‌ என்ன?” 
என்றாள்‌. “அவ்வண்ணமே இருக்கட்டுமே. 
இவ்வாழ்க்கையை அப்படி ஓட்டிச்சென்று 
அந்தியணைவதன்றி வேறென்ன செய்வதற்குள்ளது?” 
என்றாள்‌ சுபகை. “அவன்‌ மீளமீளச்‌ சென்றடைந்தபடியே 
இருப்பவள்‌ ஒருத்திதான்‌” என்று மாலினி சொன்னாள்‌. 
“இளைய யாதவ அரசி, சுபத்திரை. அலை கரையை 
தழுவுவதுபோல அவள்‌ மேல்‌ அவன்‌ அணைந்தபடி 
இருக்கிறான்‌ என்கின்றனர்‌ சூதர்‌.” சுபகை “ஏன்‌?” 
என்றாள்‌. “ஏனென்றால்‌ அவள்‌ அவனுக்காக ஒரு 
கணமும்‌ காத்திருப்பதில்லை. அவள்‌ நெஞ்சின்‌ 
ஆண்மகன்‌ அவன்‌ அல்ல.” 


சுபகை “அவள்‌ இளைய யாதவரின்‌ தங்கை” என்றாள்‌. 
“நிகரற்ற தமையனைக்‌ கொண்டவள்‌, நினைவறிந்த 
நாள்‌ முதல்‌ அவன்‌ தங்கை என்றே தன்னை 
உணர்ந்தவள்‌. இப்புவியில்‌ பிற ஆண்கள்‌ அவளுக்கொரு 
பொருட்டே அல்ல” என்று சொன்ன மாலினி “ஊழ்‌ 
சமைக்கும்‌ தெய்வங்கள்‌ எண்ணி எண்ணி நகைக்கும்‌ 
ஒரு இடம்‌ இது” என்று சிரித்தாள்‌. “கிள்ளி 
எடுப்பதற்கிருந்தால்‌ அதை மலையென மாற்றி 
நிறுத்திவிடுவார்கள்‌ சூதர்கள்‌” என்றாள்‌ சுபகை. 
“ஆணும்‌ பெண்ணும்‌ கொள்ளும்‌ ஆடலை பிறர்‌ அறிய 
முடியாது என்பார்கள்‌. ஆனால்‌ அதை 


இம்மண்ணிலுள்ள அத்தனை ஆண்களும்‌ பெண்களும்‌ 
அறியமுடியும்‌” என்று மாலினி சொன்னாள்‌. “இளைய 
யாதவ அரசி என்று அவளை முதலில்‌ சொன்னவர்‌ 
எவராயினும்‌ அத்தெய்வங்கள்‌ அவர்‌ நாவில்‌ அத்தருணம்‌ 
அமர்ந்திருந்தன.” 


“யாதவகுலத்திலிருந்து அஸ்தினபுரியின்‌ அரசகுடிக்கு 
வந்த இரண்டாவது யாதவ இளவரசி சுபத்திரை. 
இளவயது குந்திதேவியைப்போலவே வில்சூடி போரிடவும்‌ 
வாள்‌ஏந்தி எதிர்நிற்கவும்‌ கற்றவள்‌. கதாயுதம்‌ கொண்டு 
போரிடும்‌ பெண்கள்‌ அரசகுலத்தில்‌ அவர்கள்‌ இருவரும்‌ 
மட்டுமே என்கிறார்கள்‌ சூதர்கள்‌” என்றாள்‌ மாலினி. 
“ஆம்‌, நானும்‌ அறிவேன்‌” என்றாள்‌ சுபகை. மாலினி 
“கால்களை பின்‌ எட்டு எடுத்து வைத்து முற்பிறவிகளில்‌ 
விட்டுச்‌ சென்றவற்றை தொட்டு எடுக்க இளைய 
பாண்டவருக்கு நல்லூழ்‌ அமைந்துள்ளது.” 


“சதபதத்தின்‌ ஐந்தாவது காண்டம்‌ சுபத்ரா அபஹரணம்‌” 
என்று சுபகை சொன்னாள்‌. “காண்டங்களில்‌ அதுவே 
பெரியது. ஏழாயிரம்‌ செய்யுட்கள்‌. ஏழு சர்க்கங்கள்‌” 
என்றாள்‌ மாலினி. “அதில்‌ யாதவர்களின்‌ குலவரிசையும்‌ 
உறவுமுறைமைகளும்தான்‌ முதல்‌ மூன்று சர்க்கங்கள்‌. 
பழைய யாதவபுராணங்களில்‌ இருந்து எடுத்துத்‌ 
தொகுத்திருக்கிறார்‌ புலவர்‌. ஆனால்‌ மொத்த வரலாறும்‌ 
முழுமையாக திருப்பி எழுதப்பட்டுள்ளது. இது 
விருஷ்ணிகுலத்தை யாதவர்‌ எனும்‌ பேராலமரத்தின்‌ 
அடிமரமும்‌ வேருமாக காட்டுகிறது. கார்த்தவீரியரின்‌ 
கதையிலிருந்து நேராக சூரசேனருக்கு வந்துவிடுகிறது, 
கம்சர்‌ மறைந்துவிட்டார்‌.” 


“வென்றவர்களுடையதே வரலாறு” என்றாள்‌ சுபகை. 
“என்‌ கண்ணெதிரிலேயே அஸ்தினபுரியின்‌ 
வரலாற்றிலிருந்து சித்ராங்கதர்‌ உதிர்ந்து மறைவதை 
கண்டேன்‌” என்றாள்‌ மாலினி. “அதற்கு முன்னர்‌ 
தேவாபியும்‌ பால்ஹிகரும்‌ மறைவதை கண்டிருக்கிறேன்‌. 
அவ்வண்ணம்‌ மறைந்தவர்கள்‌ சென்றுசேரும்‌ ஓர்‌ 
இருண்ட வெளி உள்ளது” என்றபின்‌ சிரித்து “எனக்கு 
காவியம்‌ கற்றுத்தந்த மூதன்னை பிருஹதை 
சொல்வதுண்டு, காவியங்கள்‌ எழுதப்பட்ட ஏட்டை 
வெளிச்சத்தில்‌ சரித்துப்பிடித்து இருண்ட மூலைகளில்‌ 
ஒளி செலுத்திப்பார்த்தால்‌ அங்கே மறைந்த 
காவியங்களின்‌ தலைவர்கள்‌ கண்ணீருடன்‌ 
நின்றிருப்பதை காணமுடியும்‌ என்று.” 


“மறைந்த காவியங்கள்‌ உதிரும்‌ இலைகள்‌. அவை மட்கி 


சூதர்களின்‌ வேருக்கு உரமாகின்றன. புதிய தளிர்கள்‌ 
எழுகின்றன” என்று சுபகை சொன்னாள்‌. மாலினி “இனி 
பாரதவர்ஷத்தின்‌ வரலாறே யாதவர்களால்தான்‌ 
எழுதப்படும்‌. வரலாறு ஒரு எளிய பசு. அதை 
ஓட்டிச்செல்லும்‌ கலையறிந்த ல்‌ இளைய யாதவன்‌.” 
சுபகை “சுபத்திரை கவர்தலை மீண்டும்‌ வாசிக்க 
விழைகிறேன்‌” என்றாள்‌. “எடுத்து வா” என்றாள்‌ மாலினி. 


ஏட்டுச்சுவடியையும்‌ நெய்ச்சுடர்‌ எரிந்த 
அகல்விளக்கையும்‌ கொண்டு சுபகை அருகே வந்து 
அமர்ந்தாள்‌. “இளைய பாண்டவன்‌ பிரபாச தீர்த்தம்‌ 
நோக்கிச்‌ செல்லும்‌ விவரணையிலிருந்து தொடங்கு” 
என்றாள்‌ மாலினி. “பிரபாச தீர்த்தத்திற்கு அவர்‌ ஏன்‌ 
சென்றார்‌?” என்றாள்‌ சுபகை ஏட்டை புரட்டிக்கொண்டே. 
“சித்ராங்கதையின்‌ மைந்தன்‌ பப்ருவாகனன்‌ 
எட்டுவசுக்களில்‌ ஒருவனாகிய பிரபாசனின்‌ 
மானுடவடிவம்‌ என்று நிமித்திகர்‌ கூறினர்‌.. 
தருமதேவனுக்கும்‌ பாதாளதேவதையாகிய 
பிரபாதைக்கும்‌ பிறந்த மைந்தனாகிய பிரபாசன்‌ 
இளமையில்‌ பாதாளத்தின்‌ இருளை உடலில்‌ 
கொண்டிருந்தான்‌. அவன்‌ கொண்ட மறுவை அகற்ற 
மண்ணில்‌ ஒளியே நீரெனத்‌ தேங்கிய சுனை ஒன்றை 
தருமதேவன்‌ கண்டுகொண்டான்‌. அது பிரபாச தீர்த்தம்‌ 
என்று அமைக்கப்பட்டது” என்றாள்‌ மாலினி. 


“ஏழு தண்டகாரண்யத்திற்கும்‌ சூரியநிலத்திற்கும்‌ நடுவே 
இருக்கும்‌ பிரபாச தீர்த்தத்திற்குச்‌ சென்று தன்‌ 
மைந்தனுக்காக வேண்டுதல்‌ செய்ய அர்ஜுனன்‌ 
விழைந்தான்‌” என்று சுபகை வாசித்தாள்‌. 
“தேவாரண்யத்தில்‌ இருந்து கிளம்பி 
தண்டகாரண்யத்திற்குள்‌ சென்று அங்கே 
முனிவர்களையும்‌ சூதர்களையும்‌ சந்தித்தான்‌. 
மேற்குமலைகளின்‌ உச்சியில்‌ செளராஷ்டிரநாட்டுக்குள்‌ 
இருக்கும்‌ பிரபாச தீர்த்தம்‌ பற்றி அவர்களிடமிருந்து 
கேட்டறிந்துகொண்டு அத்திசை நோக்கி சென்றான்‌.” 


பிரபாச தீர்த்தம்‌ மேற்குமலைத்தொடர்‌ எனும்‌ நாகத்தின்‌ 
படமாகிய அஷ்டசிரஸ்‌ என்னும்‌ மலையின்‌ உச்சியில்‌ 
நூற்றெட்டு மலைவளைவுப்‌ பாதைகள்‌ சென்றடையும்‌ 
இறுதியில்‌ இருந்தது. வசந்தகாலத்தில்‌ மட்டுமே அங்கு 
பயணிகள்‌ செல்வது வழக்கம்‌. நாற்பத்தியோரு நாட்கள்‌ 
நோன்பு எடுத்து உடல்‌ வருத்தி கால்பயின்று அம்மலை 
வளைவுகளில்‌ ஏறி அங்கு சென்று தூநீர்‌ ஆடி மீள்வது 
வேசரத்தில்‌ புகழ்பெற்ற வழக்கம்‌. முன்பு ஷத்ரியர்களைக்‌ 
கொன்ற பழி தீர்ப்பதற்காக அனல்‌ குலத்து 


அந்தணனாகிய பரசுராமன்‌ வந்து நீராடிச்‌ சென்ற 
நூற்றெட்டு நறுஞ்சுனைகளில்‌ ஒன்று அது என்று 
புராணங்கள்‌ கூறின. கொலைப்பழி வஞ்சப்பழி 
பெண்பழி பிள்ளைப்பழி தீர அங்கு சென்று நீராடுவது 
உகந்தது என்றன மூதாதையர்‌ சொற்கள்‌. 


இளவேனில்‌ தொடக்கத்தில்‌ சிறுசிறு குழுக்களாக வழியில்‌ 
உண்ணவேண்டிய உணவு ஒரு முடியும்‌ அங்கே 
சுனைக்கரையில்‌ அமர்ந்த பிரபாசனுக்கு 
அளிக்கவேண்டிய பூசனைப்பொருட்கள்‌ மறுமுடியும்‌ என 
இருமுடிகட்டி தலையில்‌ ஏற்றி நடந்து சென்றார்கள்‌ 
நீராடுநர்‌. அவர்கள்‌ தங்குவதற்காக ஏழு வளைவுகளுக்கு 
ஒருமுறை கல்மண்டபங்களை கட்டியிருந்தனர்‌ 
அருகநெறியினராகிய வணிகர்‌. விழாக்காலம்‌ ஆகையால்‌ 
அவற்றைச்‌ சுற்றி மூங்கில்தூண்களின்‌ மேல்‌ ஈச்சமர 
ஓலைகளை வேய்ந்து கொட்டகைகள்‌ போட்டிருந்தனர்‌. 
அங்கே பயணிகளுக்கு உணவும்‌ இந்நீரும்‌ அளிக்க முறை 
செய்திருந்தனர்‌. 


பிரபாச தீர்த்தத்திற்கான வழியில்‌ வசந்தகாலத்திலும்‌ 
பின்மாலைதோறும்‌ மூடுபனி இறங்கி காடு முற்றிலும்‌ மூடி 
குளிர்‌ எழுந்து தோல்‌ நடுங்கும்‌. முதல்‌ கதிர்‌ மண்ணில்‌ 
பட்டதுமே கிளம்பி கதிர்‌ மறையும்‌ நேரம்வரை 
நடந்தபின்பு அருகே இருக்கும்‌ சத்திரத்தை அடைந்து 
அங்கு ஓய்வெடுத்து மீண்டும்‌ பயணம்‌ தொடருவதே 
நீராடுநரின்‌ வழக்கம்‌. இரவில்‌ மலையிறங்கி வரும்‌ 
கொலைவிலங்குகளாலும்‌ கந்தர்வர்களாலும்‌ 
பாதாளதெய்வங்களாலும்‌ மானுடருக்கு அரியதென 
ஆகும்‌ அக்காடு. 


நீண்ட தாடியும்‌, தோளில்‌ புரண்ட குழலுமாக 
வேடர்களுக்குரிய மூங்கில்‌ வில்லும்‌, நாணல்‌ அம்புகளும்‌ 
ஏந்தி இடையே புலித்தோல்‌ ஆடை சுற்றி முதல்‌ 
விடுதியாகிய ஸ்ரீதுர்க்கத்திற்கு அர்ஜுனன்‌ வந்து 
சேர்ந்தபோது மூடுபனி நன்கு சரிந்துவிட்டிருந்தது. 
தொலைவில்‌ விடுதியின்‌ பந்த ஒளி எழுந்து 
பனித்திரைக்கு அப்பால்‌ செந்நிற மை ஊறி நீரில்‌ 
கலங்கியது போல்‌ தெரிந்தது. பல நூறு துணிகளால்‌ 
மூடப்பட்டு ஒலிப்பதுபோல்‌ பேச்சுக்குரல்கள்‌ கேட்டன. 
விழியும்‌ செவியும்‌ கூர்ந்து பாம்புகளுக்கு எச்சரிக்கையாக 
நீள்‌ கால்‌ எடுத்து வைத்து நடந்து அவ்விடுதியை 
அடைந்தபோது பனி பட்டு அவன்‌ உடல்‌ நனைந்து 
சொட்டிக்கொண்டிருந்தது. 


குளிரில்‌ துடித்த தோள்தசைகளுடன்‌ கிட்டித்த 


பற்களுடன்‌ “ஐயன்மீர்‌, வடதிசையில்‌ இருந்து வரும்‌ 
ஷத்ரியன்‌ நான்‌. பிரபாச தீர்த்தம்‌ செல்லும்‌ பயணி. இங்கு 
நான்‌ தங்க இடம்‌ உண்டா?” என்று மூடுபனி திரை நோக்கி 
வினவினான்‌. அப்பால்‌ கலைந்து ஒலித்துக்‌ 
கொண்டிருந்த பேச்சுக்குரல்கள்‌ அமைந்தன. ஒரு குரல்‌ 
“யாரோ கூவுகிறார்கள்‌” என்றது. “இந்நேரத்திலா? அவன்‌ 
மானுடன்‌ அல்ல, கந்தர்வனின்‌ சூழ்ச்சி அது” என்றது 
பிறிதொரு குரல்‌. “யார்‌ அது?” என்ற குரல்‌ அணுகி 
வந்தது. “நான்‌ வடதிசை ஷத்ரியன்‌. பிரபாச ன 5ம்‌ 
பயணி. இங்கு தங்க விரும்புகிறேன்‌” என மீண்டும்‌ 
சொன்னான்‌ அர்ஜுனன்‌. 


ஒர்‌ அகல்‌ விளக்குச்‌ சுடர்‌ ஒளிகொண்ட முகில்‌ ஒன்றை 
தன்னைச்‌ சுற்றி சூடியபடி எழுந்து மூடுபனியில்‌ அசைந்து 
நாற்புறமும்‌ விரிந்தபடி அவனை நோக்கி வந்தது. அதற்கு 
அப்பால்‌ எழுந்த முதிய முகத்தில்‌ கீழிருந்து ஒளி 
விழுந்தமையால்‌ கண்கள்‌ நிழல்கொண்டிருந்தன. 
“உங்கள்‌ பெயர்‌ என்ன வீரரே?” என்று அவர்‌ கேட்டார்‌. 
“பாரதன்‌ என்று என்னை அழைக்கிறார்கள்‌” என்றான்‌ 
அர்ஜுனன்‌. “தனியாக எவரும்‌ பிரபாச தீர்த்தம்‌ வரை 
செல்வதில்லை” என்றார்‌ முதியவர்‌. “எவ்வழியிலும்‌ 
தனியே செல்வதே என்‌ வழக்கம்‌” என்று அர்ஜுனன்‌ 
சொன்னான்‌. புன்னகைத்து “தலைமை ஏற்பவரே 
தனியாக செல்கிறார்கள்‌. நீர்‌ வீரர்‌ அல்ல, அரசர்‌ என்று 
உணர்கிறேன்‌. எவரென்று நான்‌ வினவப்போவதில்லை, 
வருக!” என்றார்‌ முதியவர்‌. 


நடந்தபடி “என்‌ பெயர்‌ ஸ்ரீமுதன்‌. பெரு வணிகர்‌ 
சந்திரப்பிரபரின்‌ செல்வம்‌ பெற்று இங்கு இந்த விடுதியை 
நடத்துகிறேன்‌. இப்போது பிரபாச தீர்த்தம்‌ நோக்கி 
செல்லும்‌ பயணம்‌ தொடங்கி இருப்பதால்‌ பன்னிரு 
ஏவலர்களுடன்‌ இங்கிருக்கிறேன்‌” என்றார்‌. 
“பிறநாட்களில்‌ நானும்‌ என்‌ மனைவியும்‌ மட்டிலுமே 
இருப்போம்‌. வாரத்திற்கு ஒருநாள்கூட பயணி என 
எவரும்‌ வருவதில்லை.” அர்ஜுனன்‌ “நான்‌ உணவுண்டு 
ஒரு நாள்‌ ஆகிறது” என்றான்‌. “நல்லுணவு இங்கு உண்டு. 
ஆனால்‌ ஷத்ரியருக்குள்ள ஊனுணவு அளிக்கும்‌ முறை 
இல்லை. இங்கு உணவளிப்பவர்கள்‌ அருக நெறி நிற்கும்‌ 
வணிகர்கள்‌. இங்குள்ளது அவர்களின்‌ உணவே” 
என்றார்‌. 

“ஆம்‌. அதை முன்னரே கேட்டிருக்கிறேன்‌” என்றான்‌ 
அர்ஜுனன்‌. கிழவரைத்‌ தொடர்ந்து கல்மண்டபத்துக்‌ 


கூடத்திற்குள்‌ நுழைந்த அர்ஜுனனை நோக்கி 
அங்கிருந்தோர்‌ விழிகள்‌ திரும்பின. கரிய கம்பளிகளைப்‌ 


போர்த்தி மரவுரி விரிப்பு விரித்து அதன்‌ மேல்‌ உடல்‌ 
குவித்து அமர்ந்து அவர்கள்‌ பேசிக்கொண்டிருந்தார்கள்‌. 
“இவர்‌ இங்கு தங்க வந்த ஷத்ரியர்‌” என்றார்‌ ஸ்ரீமுதர்‌. 
“பிரபாச நோன்பு நோற்காமல்‌ மேலே செல்வது 
வழக்கமில்லை” என்று ஒருவர்‌ சொன்னார்‌. “நானும்‌ 
அந்நோன்பிலே இருப்பவன்தான்‌” என்று சொன்னான்‌ 
அர்ஜுனன்‌. 

“ஒருவேளை உணவு. அணிகலன்‌ அணியலாகாது, 
வண்ண ஆடைகள்‌ துறத்தல்‌ வேண்டும்‌. நாற்பத்தொரு 
நாள்‌ மகளிருடன்‌ கூடுவதும்‌ மறுக்கப்பட்டுள்ளது” 
என்றார்‌ இன்னொருவர்‌. புன்னகைத்து “ஆறு 
மாதங்களாக அந்நோன்பிலே இருக்கிறேன்‌” என்றான்‌ 
அர்ஜுனன்‌. “பிரபாச தீர்த்தத்தை எங்ஙனம்‌ அறிந்தீர்‌?” 
என்றான்‌ ஒருவன்‌. “இங்கு கீழே உள்ள சகரபதம்‌ என்னும்‌ 
ஆயர்‌ சிற்றூரை அடைந்தேன்‌. அங்கு மூன்று நாட்கள்‌ 
தங்கி இருந்தேன்‌. அவ்வழியாக செல்லும்‌ பயணிகளின்‌ 
பாடலைக்‌ கேட்டேன்‌. பிரபாச தீர்த்தத்திற்கு செல்கிறோம்‌ 
என்றார்கள்‌. நானும்‌ அங்கு செல்லலாம்‌ என்று 
எண்ணினேன்‌.” 


“அது பழி தீர்க்கும்‌ சுனை என்று அறிவீரா?” என்றான்‌ 
ஒருவன்‌. “ஆம்‌” என்று அர்ஜுனன்‌ சொன்னான்‌. 
“பெரும்பழி செய்தவரோ?” என்றான்‌ அவன்‌. அவன்‌ 
விழிகளை நேர்‌ நோக்கி “இல்லை பிழையென எதையும்‌ 
சு. - என்றான்‌ அர்ஜுனன்‌. “ஆனால்‌ இனி 

ழையாற்றக்கூடும்‌ அல்லவா?” ஸ்ரீமுதர்‌ “ஆம்‌, செய்த 
பிழை மட்டுமல்ல, செய்யா பிழையும்‌ பழிகொள்வதே” 
என்றார்‌. “அவை எண்ணப்பிழை எனப்படுகின்றன. 
ஆயிரம்‌ பிழைகளின்‌ தலைவாயிலில்‌ நின்று ஏங்கி 
தயங்கி மீள்வதே மானுட இயல்பு. அப்பழிகளும்‌ 
அவனைச்‌ சூழ்ந்து உயிர்‌ இருக்கும்‌ கணம்‌ வரை 
வருகின்றன.” 


“இச்சுனை அனைத்தையும்‌ களைந்து கருவறை விட்டு 
எழும்‌ புதுமகவுபோல்‌ நீராடுபவரை மாற்றுகிறது” என்றார்‌ 
ஒரு கிழவர்‌. அர்ஜுனன்‌ புன்னகைத்து “இங்கிருந்து 
தவழ்ந்து திரும்பிச்‌ செல்ல விழைகிறேன்‌” என்றான்‌. 
அங்கிருந்த பலர்‌ நகைத்தனர்‌. முதியவர்கள்‌ அவர்களை 
திரும்பி நோக்கி விழிகளால்‌ அதட்டி 
அமையச்செய்தார்கள்‌. 


“வீரரே, வந்து உணவு உண்ணுங்கள்‌” என்றார்‌ ஸ்ரீமுதர்‌. 
அவர்‌ கையின்‌ அகல்‌ ஒளியைத்‌ தொடர்ந்து 
பின்கட்டுக்குச்‌ சென்று அங்கு விரிக்கப்பட்டிருந்த நாணல்‌ 


பாயில்‌ அர்ஜுனன்‌ அமர்ந்துகொண்டான்‌. “நீராடிய 
பின்னரே மலை ஏறத்‌ தொடங்கியிருப்பீர்‌. குளிரில்‌ 
பிறிதொரு நீராட்டு தேவையில்லை” என்றார்‌. பெரிய 
கொப்பரையில்‌ இளவெந்நீர்‌ கொண்டு வந்து வைத்தார்‌. 
அவரது ஏவலன்‌ ஒருவன்‌ “அப்பங்கள்‌ 
கொண்டுவரலாமா?” என்றான்‌. ஸ்ரீமுதர்‌ “கீரை 
அப்பங்கள்‌. அருகரின்‌ உணவென்பதில்‌ 
நறுமணப்பொருட்களும்‌, மண்ணுக்கு அடியில்‌ 
விளையும்‌ பொருட்களும்‌, விலங்கோ நுண்ணுயிரோ 
பேணும்‌ பொருட்களும்‌ இருப்பதில்லை” என்றார்‌. 


கீரைகளை வஜ்ரதானியத்துடன்‌ அரைத்து வாழைப்பழம்‌ 
கலந்து வாழை இலையில்‌ பொதிந்து ஆவியில்‌ 
வேகவைத்த அப்பங்கள்‌ இனிதாகவே இருந்தன. 
அர்ஜுனன்‌ உண்ணுவதை நோக்கி முகம்‌ மலர்ந்த ஸ்ரீமுதர்‌ 
“இங்கு வரும்‌ அனைவருமே பெரும்‌ பசியுடன்தான்‌ 
அணுகுகின்றனர்‌. ஆனால்‌ இப்படி உண்ணும்‌ எவரையும்‌ 
கண்டதில்லை” என்றார்‌. 


அர்ஜுனன்‌ விழி தூக்கி “என்ன?” என்றான்‌. 
“உண்ணுகையில்‌ தங்கள்‌ சித்தம்‌ முற்றிலும்‌ அதில்‌ 
உள்ளது” என்றார்‌ ஸ்ரீமுதர்‌. “ஐம்பதாண்டுகளாக உணவு 
உண்பவர்களை நோக்கி வருகிறேன்‌. உண்ணும்போது 
மட்டுமே மானுடன்‌ பலவாக பிரிகிறான்‌. எண்ணங்கள்‌ 
சிதறி அலைய கையால்‌ அள்ளி வாயால்‌ உண்டு நாவால்‌ 
அறிகிறான்‌. நெஞ்சம்‌ நினைவுகளுடன்‌ சேர்த்து 
சுவைக்கிறது. உளங்குவிந்து உண்ணும்‌ கலை சிறு 
மைந்தருக்கே வாய்க்கிறது.” 


அர்ஜுனன்‌ கைகளை கழுவியபடி “எச்செயலிலும்‌ 
அத்தருணத்தில்‌ முழுமையுடன்‌ இருப்பதென்று நான்‌ 
வெறிகொண்டுள்ளேன்‌” என்றான்‌. “நன்று, அதுவே 
யோகம்‌ என்பது” என்றார்‌ ஸ்ரீமுதர்‌. “தாங்கள்‌ எளிய வீரர்‌ 
அல்ல என்று உங்கள்‌ நோக்கிலேயே அறிந்தேன்‌. இங்கு 
வரும்‌ மானுடரை அறிந்தே இப்புடவியை மதிப்பிட்டுக்‌ 
கொண்டிருக்கிறேன்‌.” 


“நான்‌ சற்று ஓய்வெடுக்க விரும்புகிறேன்‌” என்றான்‌ 
அர்ஜுனன்‌. “ஆம்‌. தற்போது துயிலுங்கள்‌. முதல்‌ பறவை 
குரல்‌ எழுப்புகையில்‌ எழுந்து நீராட வேண்டும்‌. முதற்கதிர்‌ 
எழுகையில்‌ மலையேறத்‌ தொடங்குங்கள்‌. மிகவும்‌ 
செங்குத்தான மலை. கொடிகளைப்‌ பற்றி பாறைகளில்‌ 
குதித்து மலை ஏற வேண்டும்‌. மரங்களில்‌ கட்டப்பட்ட 
வடங்களைப்‌ பற்றி ஏற வேண்டிய இடங்களும்‌ பல 
உள்ளன. வெயிலின்‌ ஒளி மறைவதற்குள்‌ இந்நாளில்‌ 


நீங்கள்‌ செல்லவேண்டிய தொலைவில்‌ முக்கால்‌ பங்கை 
கடந்துவிட்டீர்கள்‌ என்றால்தான்‌ கணக்கு சரியாக வரும்‌. 
வெயில்‌ எழுந்த பின்‌ குறைவாகவே முன்‌ செல்ல முடியும்‌. 
வெயில்‌ அணையும்போது உடல்‌ களைத்துவிடும்‌.” 


“அவ்வாறே” என்றான்‌ அர்ஜுனன்‌. கைகளைத்‌ தூக்கி 
சோம்பல்‌ முறித்தபடி “இங்கு படுக்க இடம்‌ 
உள்ளதல்லவா?” என்றான்‌. “மரவுரிச்‌ சுருள்கள்‌ போதிய 
அளவில்‌ உள்ளன. இங்கு முன்னிரவிலேயே குளிர்‌ 
மிகுதியாக இருக்கும்‌. பின்னிரவில்‌ மரங்களின்‌ நீராவி 
எழுந்து இளவெம்மை கூடும்‌. வருக!” என்று அழைத்துச்‌ 
சென்றார்‌ ஸ்ர்முதர்‌. 


கல்மண்டபத்தின்‌ உள்‌ அறைகள்‌ நிறைந்து 
விட்டிருந்தன. வெளியே போடப்பட்ட கொட்டகைக்குள்‌ 
இருளுக்குள்‌ பயணிகள்‌ துயின்று கொண்டிருந்தனர்‌. 
“அதோ, அவ்வெல்லையில்‌ தாங்கள்‌ மரவுரியை விரிக்க 
இடம்‌ உள்ளது” என்றார்‌ ஸ்ரீமுதர்‌. அவரைத்‌ தொடர்ந்து 
வந்த ஏவலர்‌ அளித்த எடைமிக்க மரவுரியை கையில்‌ 
வாங்கிக்கொண்ட அர்ஜுனனிடம்‌ “தங்களிடம்‌ பொதி 
என ஏதும்‌ இல்லையோ?” என்றார்‌ ஸ்ர்முதர்‌. “இல்லை” 
என்றான்‌ அர்ஜுனன்‌. புன்னகைத்து “அதுவும்‌ நன்றே” 
என்றபின்‌ தலைவணங்கி அவர்‌ விடைபெற்றார்‌. 
கொட்டகையின்‌ எல்லையில்‌ எஞ்சியிருந்த இடத்தில்‌ தன்‌ 
மரவுரியை விரித்து, தலையணையாக அளிக்கப்பட்ட 
மென்மரக்கட்டையை வைத்து உடல்‌ விரித்து மல்லாந்து 
படுத்துக்கொண்டான்‌ அர்ஜுனன்‌. மூடுபனி குளிர்ந்து 
கூரைகளில்‌ ஊறி விளிம்பிலிருந்து மழைபோல 
சொட்டிக்கொண்டிருந்தது. அலை அலையாக உள்ளே 
வந்த காற்று வாடிய தழைமணமும்‌, காட்டெருமைச்‌ 
சாணியின்‌ மணமும்‌ கொண்டிருந்தது. நீர்த்தாளம்‌ 
சித்தத்தை ஒழுங்கமைத்தது. 


துயில்‌ அவன்‌ கால்கள்‌ மேல்‌ பரவுவதை உணர முடிந்தது. 
உடலின்‌ ஒவ்வொரு தசையையும்‌ அது அவிழ்த்து 
விட்டது. புல்வெளிக்குள்‌ நுழைந்த மந்தை மெல்ல 
கன்றுகளாக கலைவதுபோல அவன்‌ விரிந்து 
கொண்டிருந்தான்‌. எவரோ எங்கோ “நல்ல தருணம்‌ இது” 
என்றார்கள்‌. “நீர்‌ பெருகிச்‌ செல்கிறது” என்றார்‌ 
இன்னொருவர்‌. துயிலணையும்போது வரும்‌ இக்குரல்கள்‌ 
எங்குள்ளன? “பட்டத்துயானை” என்றது யாரோ உரைத்த 
ஓலி. “சூரியனின்‌ மைந்தன்‌... அவன்‌ விற்கள்‌ கதிர்களே” 
என்றது மிக ஆழத்தில்‌ ஒரு குரல்‌ இறுதியாக. பெண்குரல்‌, 
மிக அணுக்கமாக அறிந்த குரல்‌. இருமுகங்கள்‌ பேசும்‌ ஒரு 


குரல்‌. 
வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

பின்னிரவில்‌ இருளுக்குள்‌ விழித்துக்கொண்டபோதுதான்‌ 
துயின்றிருப்பதையே அர்ஜுனன்‌ அறிந்தான்‌. அவனை 
எழுப்பியது மிக அருகே கேட்ட யானையின்‌ பிளிறல்‌. கை 
நீட்டி தன்‌ வில்லைத்‌ தொட்டதுமே எழுந்து 
கொட்டகையின்‌ சிறு சாளரம்‌ வழியாகவே வெளியே 
நோக்கினான்‌. யானை மிக அருகில்‌ இருப்பதை மூக்கால்‌ 
அறிந்தான்‌. மட்கிய தழையை 
கொதிக்கச்செய்வதுபோன்ற மணம்‌. உடன்‌ கலந்த 
உப்புச்சிறுநீர்‌ மணம்‌. 


ஆனால்‌ இருளில்‌ அதன்‌ உரு தெரியவில்லை. கூர்ந்து 
நோக்கிக்கொண்டிருக்கும்போது யானை மிக அருகே 
மீண்டும்‌ பிளிறியதை கேட்டான்‌. அவன்‌ நோக்குவதை 
அது அறிந்துவிட்டது என்பதை உணர்ந்தான்‌. அதன்‌ 
காலடியோசை கேட்கவில்லை. இருளுக்குள்‌ முகில்குவை 
போல அது மிதந்து அலைகிறது போலும்‌. 


அதன்‌ கரிய நிழல்‌ உருவம்‌ இருளுக்குள்‌ இருளென 
சென்றபோதுதான்‌ அது அத்தனை அருகில்‌ இல்லை என 
அறிந்தான்‌. பெரிய பிடியானை. அதற்குப்‌ பின்னால்‌ 
அதன்‌ பின்னங்காலை தன்‌ சிறிய துதிக்கையால்‌ தொட்டு 
விளையாடிச்‌ செல்லும்‌ யானைக்‌ குழவியைக்‌ கண்டான்‌. 
குழவி இருக்கிறதென்றால்‌ அது சற்று பெரிய மந்தைதான்‌. 
அப்பால்‌ இருந்து இரு பெரும்‌ தந்தங்கள்‌ மட்டும்‌ இருள்‌ 
கிழித்து வந்தன. களிறு இருக்கிறது, அப்படியென்றால்‌ 
கருக்கொண்ட யானைகளும்‌ உள்ளன. 


அவன்‌ விழிகள்‌ மென்மையான தூரிகை 
புழுதிப்படலத்தை விலக்குவதுபோல இருளை நீவி நீவி 
அகற்றின. இருளின்‌ மைப்படலத்திற்குள்‌ 
துழாவிச்சென்று களிறின்‌ வான்விளிம்புக்கோட்டை 
தொட்டு வரைந்தெடுத்தன. துதிக்கை நீட்டி வந்த களிறு 
குட்டியின்‌ முதுகைத்‌ தொட்டு சற்று முன்னால்‌ தள்ளியது. 
மூச்சு சீறிய துதிக்கையை அவனை நோக்கி வளைத்து 
அவன்‌ அங்கே நின்றிருப்பதன்‌ மணத்தை அறிந்து 
வயிற்றுக்குள்‌ மெல்ல உறுமியது. 


விழிகள்‌ மேலும்‌ மேலும்‌ தெளிய யானைக்கூட்டத்தை 
நன்கு கண்டான்‌. பன்னிரெண்டு யானைகள்‌ இருந்தன. 


எட்டு பிடியானைகள்‌. ஒரு களிறு. எஞ்சியவை கன்றுகள்‌. 
அப்பகுதி எங்கும்‌ செறிந்து கிடந்த உயரமான 
தாளிப்புற்களை துதிக்கை சுழற்றி பிடுங்கி கால்தூக்கி 
அடித்து வேர்மண்களைந்து வாயில்‌ செருகி 
தொங்குதாடை ஊறிவழிய செவிப்பள்ளம்‌ அசைய 
மென்றன. சருகு அரைபடுவதுபோல அந்த ஒலியை 
கேட்கமுடிந்தது. மண்பற்று நின்ற வேர்ப்பகுதியை 
வாய்நுனியாலேயே நறுக்கி கீழே உதிர்த்தன. 


இரண்டு யானைகள்‌ கொட்டகையின்‌ பின்புறம்‌ 
அடுமனைச்‌ சாம்பல்‌ குவிந்திருப்பதை அறிந்து 
துதிக்கையால்‌ அவற்றை அளைந்து அள்ளி தங்கள்‌ 
மேல்‌ போட்டுக்கொண்டன. கொட்டப்பட்ட எஞ்சிய 
உணவிலிருந்த குப்பையை துதிக்கையால்‌ கிளறி 
அதிலிருந்த உப்பை மண்ணுடன்‌ அள்ளி வாய்க்குள்‌ 
வைத்தன இரு யானைகள்‌. குட்டிகள்‌ முண்டியடித்து 
அந்தச்‌ சாம்பலை அன்னையரின்‌ துதிக்கையிலிருந்தே 
வாங்க முயன்றன. 


அவன்‌ யானைகளை நோக்கி நின்றிருந்தான்‌. அவை 
தன்னுள்‌ நிறைந்திருந்த இருளுக்குள்‌ எங்கோ இருந்து 
எழுந்து வந்தவை போல, இருளுருவாக உள்ளே 
உறைவனவற்றின்‌ பருவடிவம்‌ போல. ஆனால்‌ அப்படி 
நோக்கி நின்றுகொண்டிருந்தபோது வெகு நாட்களுக்குப்‌ 
பின்‌ தன்‌ இருப்பு தித்தித்திருப்பதை உணர்ந்தான்‌. 
அக்காட்சி எதனுடனும்‌ தொடர்புகொள்ளவில்லை. 
எனவே எப்பொருளும்‌ கொள்ளவில்லை. முழு மகிழ்ச்சி 
என்பது உடனே எழும்‌ நினைவுகளுடன்‌ இணையாத 
அழகிய காட்சியால்‌ ஆனதுதானா? 


ஆம்‌. இருத்தல்‌ என்பதன்‌ தூய இன்பத்தை அது 
காட்டுகிறது. இன்பங்களில்‌ தலையாயது உள்ளேன்‌ 
என்று உணர்வதே. உயிரின்‌ முதல்‌ பேறு. காற்றில்‌ எழுந்து 
களியாடும்‌ சிறு புட்கள்‌, கிளைகள்தோறும்‌ தாவும்‌ 
குரங்குகள்‌, சிறகு ஒளிர சுடரும்‌ ஈக்கள்‌, நெளிந்து 
துவளும்‌ புழுக்கள்‌ என ஒவ்வொன்றும்‌ அதை 
கொண்டாடிக்‌ கொண்டிருக்கின்றன. ஒருவேளை அவை 
இவ்வெண்ணங்களை அடையாமல்‌ இருக்கலாம்‌. 
அல்லது அவை அடையவில்லை என்று எவர்‌ கண்டார்‌? 


இருக்கிறேன்‌ என்ற உணர்வை தித்திப்பு என்று அவன்‌ 
தன்‌ வலது தோளில்‌, பின்பு நெற்றியில்‌, பின்பு 
புறங்கழுத்தில்‌ உணர்ந்தான்‌. அதை நோக்கி 
சித்தம்குவிக்க உடல்‌ ஒரு நாவென மாறி அந்த 
இன்சுவையை உணர்வதுபோல்‌ இருந்தது. உடல்‌ அதில்‌ 


நெளிந்து துழாவியது. தித்திப்பு. அச்சொல்லுடன்‌ அவன்‌ 
சித்ராங்கதையை நினைவுகூர்ந்தான்‌. 
நுரையடங்குவதுபோல்‌ உவகை அணைந்து நெஞ்சு 
இனிய ஏக்கம்‌ ஒன்றால்‌ நிறைந்தது. 


ஏன்‌ என்று எண்ணினான்‌. வேட்கையா? இழப்புணர்வா? 
இக்கணமே எழுந்து கிளம்பி அங்கு திரும்பிச்‌ சென்றால்‌ 
என்ன? இல்லை... நான்‌ பார்த்தன்‌. மிச்சமின்றி விட்டுச்‌ 
செல்வதால்‌ மட்டுமே புதியவற்றை அடைய முடியும்‌ 
என்று அறிந்தவன்‌. எக்கணமும்‌ என்‌ முன்‌ பேருருக் 
கொண்டு எழப்போகும்‌ முழுதறிவை பெறுவதற்காக என்‌ 
கலங்களை ஒவ்வொரு கணமும்‌ கழுவி தூய்மைப்படுத்தி 
வைப்பவன்‌. 


பெருமூச்சுடன்‌ அவன்‌ மீண்டும்‌ வந்து தன்‌ மரவுரி 
இருக்கைமேல்‌ அமர்ந்துகொண்டான்‌. கம்பளியை 
போர்த்தி கண்‌ மூடி சூழக்‌ கேட்கும்‌ மூச்சொலிகளில்‌ சித்தம்‌ 
நிலைக்க விட்டான்‌. அருகே இருந்த மரவுரிப்‌ 
படுக்கையில்‌ மெல்லிய அசைவொன்று கேட்டது. ஓர்‌ ஒலி 
குரல்‌ போலவே பொருள்கொண்டதாக ஆவதன்‌ 
விந்தையை அர்ஜுனன்‌ புன்னகையுடன்‌ 
எண்ணிக்கொண்டான்‌. மீண்டும்‌ மஞ்சம்‌ தெளிவான ஒரு 
சொல்லை பேசியது. அர்ஜுனன்‌ திரும்பவில்லை. 


எழுந்து அமர்ந்த அப்பயணி “யானைகளா?” என்றான்‌. 
“ஆம்‌” என்றான்‌ அர்ஜுனன்‌. “இம்மலை முழுக்க 
யானைகள்தான்‌. இங்கு குன்றாது மழைபெய்வதனால்‌ 
அவற்றுக்கு உணவுக்கு குறைவில்லை.” ஓர்‌ 
உரையாடலை தொடங்குவதற்கான வெற்றுப்பேச்சு அது 
என்று உணர்ந்து, கண்களை மூடி விழிகளை 
திருப்பிக்கொண்டான்‌ அர்ஜுனன்‌. “இம்மலை பற்றி 
என்னிடம்‌ சொன்னவர்கள்‌ யானையைத்தான்‌ திரும்பத்‌ 
திரும்ப குறிப்பிட்டார்கள்‌. அங்கே எங்களூரில்‌ 
யானைகள்‌ படைகளில்தான்‌ இருக்கின்றன. இப்படி 
மந்தைகள்போல்‌ சுற்றித்‌ திரிவதில்லை.” 


அதற்கும்‌ அர்ஜுனன்‌ மறுமொழி சொல்லவில்லை. 
“இங்கே காட்டு மாடுகள்‌ போல்‌ யானைகள்‌ சுற்றித்‌ 
திரிகின்றன. இம்மலையில்‌ கன்று வளர்ப்பது எளிதல்ல. 
அதனால்தான்‌ இம்மலையில்‌ யாதவர்கள்‌ 
இல்லைபோலும்‌” என்றபின்‌ அவன்‌ மஞ்சம்‌ ஓசையிட 
எழுந்து சாளரம்‌ வழியாக வெளியே பார்த்தான்‌. “பெரிய 
யானைகள்‌. கங்கைக்‌ கரைக்‌ காடுகளிலும்‌, 
யமுனைக்கரைக்‌ காடுகளிலும்‌ சில உள்பகுதிகளில்‌ 
யானைகள்‌ உள்ளன. ஆனால்‌ அவை இவ்வளவு 


பெரியவை அல்ல. அவற்றின்‌ முகத்தில்‌ இத்தனை 
செம்புள்ளிகளும்‌ இருப்பதில்லை.” 


தன்னை அறியாது எழுந்த ஆர்வத்துடன்‌ “உங்கள்‌ ஊர்‌ 
எது?” என்று வினவினான்‌ அர்ஜுனன்‌. அவன்‌ தன்னை 
உரையாடலுக்குள்‌ இழுத்துவிட்டதை உணர்ந்ததும்‌ 
அவன்‌ கூர்மதியாளன்‌ என எண்ணிக்கொண்டான்‌. 
“நான்‌ மதுவனத்தை சேர்ந்தவன்‌. துவாரகையின்‌ இளைய 
யாதவருக்கு உறவினன்‌” என்றான்‌. “நீர்‌ அறிந்திருக்க 
வாய்ப்பில்லை, என்‌ பெயர்‌ கதன்‌.” அர்ஜுனன்‌ 
வியப்புடன்‌ இருளுக்குள்‌ அவனை நோக்கி 
விழியசையாமல்‌ சிலகணங்கள்‌ இருந்தபின்‌ இயல்பாக 
“அப்படியா?” என்றான்‌. 


“மதுவனத்தை இப்போது இளைய யாதவரின்‌ 
தந்தைவழிப்‌ பாட்டனார்‌ சூரசேனர்தான்‌ பிதாமகராக 
அமர்ந்து ஆண்டு வருகிறார்‌ என்று அறிந்திருப்பீர்கள்‌. 
அவருக்கு வயது முதிர்ந்துவிட்டது. காதுகளும்‌ நன்றாக 
கேட்பதில்லை. அவரது மைந்தர்‌ வசுதேவர்தான்‌ 
யாதவர்களின்‌ தொல்நகரகான மதுராவை ஆள்கிறார்‌. 
அறிந்திருப்பீர்‌” என்றான்‌ கதன்‌. “ஆம்‌” என்றான்‌ 
அர்ஜுனன்‌. கதனின்‌ கண்களை சந்திக்க முடிந்தால்‌ 
நன்றாக இருக்கும்‌ என எண்ணிக்கொண்டான்‌. 


“உண்மையில்‌ வசுதேவரின்‌ உடன்பிறந்தவர்களால்‌ 
ஆளப்படுகிறது மதுவனம்‌” என்றான்‌ கதன்‌. அவனே 
மெல்ல சிரித்து “ஆள்வதற்கு அங்கு என்ன நாடா 
இருக்கிறது? வெறும்‌ காடு. அதில்‌ கன்று மேய்க்கும்‌ 
ஆயர்குழுக்கள்‌” என்றான்‌. அர்ஜுனன்‌ “நான்‌ 
பார்த்ததில்லை” என்றான்‌. “அவர்கள்‌ அறிந்ததெல்லாம்‌ 
புணர்வதும்‌ பூசலிடுவதும்தான்‌. ஒன்றாகவே மேயும்‌ 
கன்றுகளை கண்டு கண்டு யாதவர்கள்‌ பிளவுறக்‌ 
கற்றிருக்கிறார்கள்‌.” “ஏன்‌?” என்றான்‌ அர்ஜுனன்‌. 


“அவர்கள்‌ ஒருவரையொருவர்‌ சந்திப்பதேயில்லை. 
கன்றின்‌ கால்களில்‌ இருக்கிறது அவர்களது பாதை. 
மமைக்காலத்தில்‌ மட்டும்‌ ஓரிடத்தில்‌ கூடுவது 
அவர்களின்‌ வழக்கம்‌. மழைமாதங்கள்‌ நான்கும்‌ 
முடிவதுவரை கொட்டகைகளில்‌ கூடி அமர்ந்து வம்பு 
பேசிக்கொண்டிருப்பார்கள்‌. முதல்‌ மாதம்‌ முழுக்க 
ஒருவரையொருவர்‌ குற்றஞ்சாட்டி, வசைபாடி, 
சலிடுவார்கள்‌. இரண்டாம்‌ மாதத்தில்‌ கதைகள்‌ 
சால்லிக்கொள்வார்கள்‌. மூன்றாம்‌ மாதத்தில்‌ உறவுகள்‌ 
அமையும்‌. நான்காம்‌ மாதம்‌ முழுக்க மதுமயக்கு மட்டுமே. 
எங்கிருக்கிறோம்‌ என்றே அறியாதிருப்பர்‌. மழைவிட்டு 


வசந்தம்‌ வந்திருப்பதே மாடுகளை விட்டு முட்டி 
அவர்களை எழுப்பினால்தான்‌ தெரியும்‌.” 


அர்ஜுனன்‌ புன்னகைத்தான்‌. கதன்‌ “நான்‌ நினைவறிந்த 
நாள்‌ முதல்‌ மதுவனத்திற்கு வெளியே சென்றதில்லை. 
சென்ற மாதம்‌ மூத்த இளவரசர்‌ வசு என்னை அழைத்தார்‌. 
எங்கள்‌ மூதரசர்‌ சூரசேனருக்கு லவண குலத்து இளவரசி 
மரீஷைக்கு பிறந்த மைந்தர்கள்‌ பதின்மர்‌ என்று 
அறிந்திருக்கமாட்டீர்கள்‌. வசு, தேவபாகர்‌, தேவசிரவஸ்‌, 
ஆனகர்‌, சிருஞ்சயர்‌, காகனீகர்‌, சியாமகர்‌, வத்ஸகர்‌, 
காவுகர்‌, வசுதேவர்‌. இளவரசி பிருதை மார்த்திகாவதியின்‌ 
குந்திபோஜருக்கு மகளாகிச்‌ சென்று குந்திதேவியாக 
அஸ்தினபுரியை ஆள்கிறார்‌.” 


“சூரசேனம்‌ மைந்தரால்‌ பொலிவு கொண்டது. 
அனைவருமே கன்றுபெருக்கிய பெருங்குடி யாதவரே. 
அவர்களுள்‌ கன்று மேய்க்க மறுத்து கல்வி கற்கச்‌ 
சென்றவர்‌ வசுதேவர்‌. அவர்‌ மதுராவை ஆண்ட 
உக்ரசேனரின்‌ அமைச்சரானார்‌. மதுராவின்‌ இளவரசர்‌ 
கம்சரின்‌ தோழரானார்‌. கம்சரின்‌ தங்கை தேவகியை 
மணந்து இளைய யாதவரை பெற்றார்‌” என்றான்‌ கதன்‌. 
“அவரது முதல்‌ மனைவி ரோகிணியின்‌ மைந்தர்‌ பலராமர்‌ 
இன்று யாதவர்களின்‌ தலைவர்‌. சூரசேனரின்‌ முதல்‌ 
மைந்தர்‌ வசுவே தந்தைக்கு நிகரென அமர்ந்து இன்று 
மதுவனத்தை ஆள்கிறார்‌.” 


“வசுவை அறிந்ததில்லை” என்றான்‌ அர்ஜுனன்‌. “ஆம்‌, 
காடு விட்டு ஊருக்குள்‌ வருவதை வெறுக்கக்கூடியவர்‌ 
அவர்‌. அரசமுறைகளோ செம்மொழியோ அவருக்குத்‌ 
தெரியாது. அவரது துணைவியரான கிருபையும்‌ 
சுபையும்‌ சத்ரையும்‌ கணவதியும்‌ காட்டில்‌ கன்றோட்டும்‌ 
எளிய யாதவப்பெண்கள்‌. ஆகவே இளைய யாதவர்தான்‌ 
மதுவனத்தை தன்‌ சொல்லை அனுப்பி ஆள்கிறார்‌. 
அவரது ஆணைகளைப்‌ பெற்று இளையோர்‌ சியாமகரும்‌ 
வத்ஸகரும்‌ காவுகரும்‌ மதுவனத்தை நடத்துகிறார்கள்‌” 
என்றான்‌ கதன்‌. 


“நீங்கள்‌ எண்ணுவது சரிதான்‌. இளையோராகிய 
வத்ஸகரும்‌ காவுகரும்‌ இளைய யாதவருக்கே 
அணுக்கமானவர்கள்‌” என்று கதன்‌ தொடர்ந்தான்‌. 
“ஆனால்‌ மூத்தவர்களின்‌ நோக்கில்‌ இளைய யாதவர்‌ 
யாதவகுலத்தை போருக்கும்‌ பூசல்களுக்கும்‌ 
இட்டுச்சென்று அழிவை அழைப்பவர்‌. கார்த்தவீரியருக்கு 
நிகழ்ந்ததே இளைய யாதவருக்கும்‌ நிகழப்போகிறது, 
பிறிதொரு முற்றழிவை மதுராவும்‌ யாதவரும்‌ 


சந்திக்கவிருக்கிறார்கள்‌ என்றே அவர்கள்‌ 
எண்ணுகிறார்கள்‌. ஆகவே மூத்தவர்களுக்கும்‌ 
இளையவர்களுக்கும்‌ நடுவே நீருக்குள்‌ சுழலோட்டம்‌ 
போல தெரிந்தும்‌ தெரியாமலும்‌ ஏதோ ஒன்று எப்போதும்‌ 
நிகழ்ந்துகொண்டிருக்கும்‌.” 


“எனவே மூதரசர்‌ சூரசேனரை சந்திக்கும்படி எனக்கு 
இளவரசர்‌ வசுவின்‌ ஆணை வந்தபோது அதை இளைய 
யாதவரின்‌ ஆணையா மூத்தவர்களின்‌ ஆணையா 
என்றறியாமல்‌ குழம்பினேன்‌. உத்தரவனத்தில்‌ என்‌ 
குடும்பத்துடனும்‌ மந்தையுடனும்‌ தங்கியிருந்த நான்‌ 
அங்கிருந்து கிளம்பி காட்டில்‌ மூன்று நாள்‌ பயணம்‌ 
செய்து மதுவனத்திற்கு வந்தேன்‌” என்றான்‌ கதன்‌. 
“மதுவனத்தின்‌ இளவரசர்கள்‌ அனைவருமே அப்போது 
அங்கே வந்திருந்தனர்‌. அவர்களின்‌ குடும்பங்களும்‌ 
அங்கிருந்தன.” 


என்‌ அன்னையின்‌ குடிலுக்குச்‌ சென்று நீராடி உடை 
மாற்றி மையமாளிகைக்குச்‌ சென்றபோது வாயிலிலே 

னகர்‌ என்னை அணுகி மெல்லிய குரலில்‌ 
“மதுராவிலிருந்து பலராமர்‌ வந்துள்ளார்‌, அவரே உம்மை 
சந்திக்க அழைத்தவர்‌” என்றார்‌. “பலராமரா? ஏன்‌?” 
என்றேன்‌. “அதை நான்‌ அறியேன்‌” என்றார்‌. 
தயக்கத்துடன்‌ “இச்சந்திப்பு இளைய யாதவரின்‌ 

ணைப்படியா?” என்றேன்‌. “அதையும்‌ நான்‌ 
சொல்லலாகாது” என்றார்‌. நான்‌ “எவ்வண்ணம்‌ எனினும்‌ 
என்‌ குடித்தலைவர்‌ சூரசேனரே. அவரது சொல்லுக்கு நான்‌ 
கட்டுப்பட்டவன்‌” என்றேன்‌. ஆனகர்‌ “இளைய யாதவரும்‌ 
அவர்‌ சொல்லுக்கு கட்டுப்பட்டவரே” என்றார்‌. 


நான்‌ உள்ளே சென்று அங்கே அங்கணத்தில்‌ போடப்பட்ட 
மரப்பீடங்களில்‌ அமர்ந்திருந்த பலராமரையும்‌ 
சூரசேனரையும்‌ வணங்கி நின்றேன்‌. வசுவும்‌, 
தேவபாகரும்‌, தேவசிரவஸும்‌ தந்தைக்குப்‌ பின்‌ 
போடப்பட்டிருந்த பீடங்களில்‌ அமர்ந்திருந்தனர்‌. பலராமர்‌ 
என்னிடம்‌ “இவனா? இவனைப்‌ பார்த்தால்‌ 
அறிவுள்ளவன்போல்‌ தோன்றவில்லையே!” என்றார்‌. 
எனக்கு சினம்‌ எழுந்தது என்றாலும்‌ அடக்கிக்கொண்டு 
சூரசேனரை நோக்கினேன்‌. சூரசேனர்‌ “நம்மில்‌ செம்மொழி 
நன்கு பேசக்கூடியவன்‌ இவன்‌ ஒருவனே” என்றார்‌. 


பின்பு என்னை நோக்கி “இளையோனே, இவன்‌ ஒரு 
மங்கலச்‌ செய்தியுடன்‌ வந்துள்ளான்‌” என்றார்‌. நான்‌ 
“நன்மங்கலம்‌ என்றும்‌ உள்ளதல்லவா?” என்றேன்‌. 
“ரோகிணியின்‌ மகள்‌ சுபத்திரைக்கு மணம்‌ நிகழ்த்த 


குடிகூடி முடிவு எடுத்துள்ளனர்‌. நாள்‌ முடிவுசெய்ததும்‌ நீ 
சென்று அச்செய்தியை அஸ்தினபுரிக்கும்‌ 
இந்திரப்பிரஸ்தத்துக்கும்‌ முறைப்படி அறிவிக்க 
வேண்டும்‌” என்றார்‌. நான்‌ தலைவணங்கி “ஆணை” 
என்றேன்‌. ஆனால்‌ என்‌ நெஞ்சு படபடக்கத்‌ 
தொடங்கியது. அவர்களே அந்த மணவினைச்‌ 
செய்தியின்‌ விரிவை சொல்லக்கூடும்‌ என்று நான்‌ 
எண்ணினேன்‌. 


“ஷத்ரிய அரசமுறைப்படி மணத்தன்னேற்பை நிகழ்த்த 
வேண்டும்‌ என பலராமன்‌ எண்ணுகிறான்‌. ஆனால்‌ 
அதில்‌ அஸ்தினபுரியின்‌ அரசனும்‌, இவனது முதல்‌ 
மாணவனுமாகிய துரியோதனன்‌ வெல்ல வேண்டும்‌ 
என்றும்‌ விழைகிறான்‌. எனவே கதைப்‌ போரையே தேர்வு 
முறை செய்யலாம்‌ என்று கருதுகிறான்‌” என்றார்‌ 
சூரசேனர்‌. நான்‌ திகைத்துப்போனேன்‌. 


“ஏன்‌?” என்றான்‌ அர்ஜுனன்‌. “கதைகளை கேட்டிருந்தால்‌ 
நீர்‌ அறிந்திருப்பீர்‌. மழைக்கால அருகம்புல்‌ என பெருகிக்‌ 
கொண்டிருக்கிறது யாதவர்‌ குலம்‌. செல்வமும்‌ புகழும்‌ 
வெற்றிகளும்‌ சேர்ந்து வந்துகொண்டிருக்கின்றன. இன்று 
எங்கள்‌ குலத்தின்‌ மையங்களென சூரசேனரும்‌ 
வசுதேவரும்‌ ஆகியுள்ளனர்‌. சூரசேனரின்‌ பத்து 
மைந்தர்களில்‌ மூத்த ஒன்பதுபேரும்‌ 
யாதவக்குடிகளிலேயே மணம்‌ புரிந்து எண்பத்தேழு 
இளவரசர்களை பெற்றுள்ளனர்‌. அவர்களெல்லாம்‌ 
இன்று தோள்‌ பெருத்த இளையோராகியிருக்கிறார்கள்‌” 
என்று கதன்‌ சொன்னான்‌. 


வசுதேவர்‌ எங்கள்‌ குலத்தில்‌ உதித்த 
பெரும்சான்றோர்களில்‌ ஒருவர்‌. குலப்பாடகர்கள்‌ 
அவரை முதற்‌ பிரஜாபதியாகிய கசியபரின்‌ மானுட 
வடிவம்‌ என்கிறார்கள்‌. கசியபரின்‌ துணைவியாகிய 
அதிதியும்‌ சுரசையும்தான்‌ இப்புவியில்‌ ரோகிணியும்‌ 
தேவகியுமாக பிறந்து அவருக்கு துணைவியரானார்கள்‌ 
என்பது எங்கள்‌ குலப்பாடகர்களின்‌ சொல்‌. வசுதேவரின்‌ 
முதல்‌ துணைவியாகிய ரோகிணி எங்கள்‌ விருஷ்ணி 
குலத்தைச்‌ சேர்ந்தவர்‌. பெளரவ குடியில்‌ பிறந்தவர்‌. 
சுஷமம்‌ என்னும்‌ யாதவர்பாடியை ஆளும்‌ உத்தவரின்‌ 
மகள்‌. 


பெளரவியாகிய அவருக்கு சாரணர்‌, துர்த்தரர்‌, தாமர்‌, 
பிண்டாரகர்‌, மஹாஹனு என்னும்‌ மைந்தர்கள்‌ 
பிறந்தனர்‌. அவர்களுக்குப்‌ பின்‌ பிறந்தவர்‌ பெரும்‌ தோள்‌ 
கொண்டவரான பலராமர்‌. முதல்‌ ஐவரும்‌ பெளரவ 


குடிக்கு உரியவர்கள்‌ என்பதால்‌ அவர்கள்‌ ரோகிணியின்‌ 
தந்தை உத்தவரின்‌ பொறுப்பில்‌ சுஷமத்திலேயே 
வளர்க்கப்பட்டார்கள்‌. அவர்கள்‌ உத்தவருக்கு நீர்க்கடன்‌ 
செலுத்தும்‌ முறைகொண்டவர்கள்‌ என்பதனால்‌ 
அவர்களுக்குப்பின்‌ பிறந்த பலராமரே 
வைதிகமுறைப்படி வசுதேவரின்‌ முதல்‌ மைந்தர்‌. 
உத்தவரின்‌ வைதிக மைந்தர்களாக அவர்கள்‌ 
ஒவ்வொருவரும்‌ ஆயிரம்‌ பசுக்களுக்கு 
உரிமையானவர்களாக காடுகளில்‌ 
நிறைவுற்றிருக்கிறார்கள்‌. 


ஆறாவது மைந்தர்‌ பலராமர்‌ இளைய யாதவரின்‌ 
தோழராகவும்‌ காவலராகவும்‌ கோகுலத்தில்‌ 
வளரவேண்டும்‌ என்பது கம்சரின்‌ சிறையில்‌ இருந்த 
வசுதேவரின்‌ அணை. அவ்வண்ணமே ரோகிணி 
மதுவனத்தில்‌ இருந்து கிளம்பி கோகுலத்திற்குச்‌ சென்று 
வாழ்ந்தார்‌. இளையோர்‌ இருவரும்‌ சென்று கம்சரைக்‌ 
கொன்று மதுராவை வென்றபோதுதான்‌ அவர்‌ தன்‌ 
துணைவருடன்‌ மீண்டும்‌ இணைந்தார்‌. 


வசுதேவர்‌ உக்ரசேனரின்‌ இளையவர்‌ தேவகரின்‌ மகளும்‌ 
கம்சரின்‌ தங்கையுமான தேவகியை மணந்ததை 
அறிந்திருப்பீர்‌. அவரது வயிற்றில்‌ பிறந்த எட்டு 
குழந்தைகளில்‌ இறுதியானவர்‌ இளைய யாதவர்‌. 
மதுராவை மீட்டு வசுதேவர்‌ அரசராக ஆனபோது 
பட்டத்தரசியாக ரோகிணியும்‌ இளைய அரசியாக 
தேவகியும்‌ அமர்ந்தனர்‌. முடிசூடியமர்ந்தபின்‌ 
ரோகிணிக்குப்‌ பிறந்தவர்‌ சுபத்திரை. தேவகிக்கு விஜயர்‌, 
ரோஜமானர்‌, வர்த்தமானர்‌, தேவலர்‌ என்னும்‌ மைந்தர்கள்‌ 
பிறந்தனர்‌. 


வசுதேவர்‌ அதன்‌ பிறகு மேலையாதவ குடியான 
ஸீதர்களின்‌ இளவரசி விருகாதேவியை மணந்து 
அகாவாதர்‌, மந்தகர்‌ என்னும்‌ இரு மைந்தரை பெற்றார்‌. 
கீழ்யாதவ குடியான சப்தமர்களை வென்றபோ 
அவர்களின்‌ இளவரசியாகிய சப்தமி தேவியை மணந்தார்‌. 
அவளுக்குப்‌ பிறந்தவர்‌ ரேவதர்‌. பின்னர்‌ வனவணிகர்‌ 
குலத்து உதித்த செராத்தாதேவி என்னும்‌ பெண்ணை 
மணந்து கெளசிகன்‌ என்னும்‌ இளவரசனை பெற்றார்‌. 


“இறுதியாக அங்க நாட்டு இளவரசி சுதந்தரையை 
மணந்து கபிலரையும்‌ வேசர நாட்டு இளவரசி ஜனாவை 
மணந்து செளபத்ரர்‌, அஃபவர்‌ என்னும்‌ இரு 
மைந்தரையும்‌ வசுதேவர்‌ பெற்றார்‌. வீரரே, இன்று நிகரற்ற 
வீரர்களால்‌ நிறைந்துள்ளது மதுராபுரி” என்றான்‌ கதன்‌. 


“இத்தனை மைந்தர்‌ யாதவர்களில்‌ இதுவரை 
பெருகியதில்லை. இவர்கள்‌ அனைவருமே போர்க்கலை 
பயின்றவர்கள்‌. நாடாளும்‌ விருப்புள்ளவர்கள்‌.” 


“இளவரசர்‌ பெருகுவது காட்டில்‌ புலிபெருகுவதுபோல” 
என்று கதன்‌ தொடர்ந்தான்‌. “அவை ஒன்றை ஒன்று எதிரி 
என கொள்ளும்‌. மதுராவிலும்‌ மதுவனத்திலும்‌ வலுவான 
உளப்பூசல்‌ என்றும்‌ ஓடிக்கொண்டிருக்கிறது. வசுதேவரின்‌ 
மைந்தர்கள்‌ இளைய யாதவரை தங்கள்‌ உடன்பிறந்தோர்‌ 
என்று மட்டும்‌ எண்ணவில்லை, தங்களுக்குரிய 
புகழையும்‌ தான்‌ சூடிக்கொள்பவர்‌ என்றும்‌ 
எண்ணுகின்றனர்‌. மதுவனத்தின்‌ இளவரசர்களும்‌ 
மைந்தர்களும்‌ இளைய யாதவருடன்‌ உளப்பிரிவு 
கொண்டிருக்கிறார்கள்‌. எங்கும்‌ இது 
வெளித்தெரிவதில்லை. யாதவராகிய நாங்கள்‌ 
அறிவோம்‌” என்றான்‌ கதன்‌. 


பிறருக்கு பூசல்‌ ஏதும்‌ தெரியாது. ஒரு குடியவையில்‌ 
மிகச்சிறிய செவிச்செய்தியாக அது வெளிப்படும்‌. அது 
மிகச்‌ சிறிய செய்தி என்பதாலேயே அனைவராலும்‌ 
கூர்ந்து நோக்கப்படும்‌. கூர்ந்து நோக்கப்படும்‌ 
என்பதாலேயே உள்ளங்களில்‌ பெருகி என்றும்‌ 
நினைவில்‌ வாழும்‌. ஒன்று பிறிதொன்றை வளர்க்கும்‌. 
பகைமைக்கு மட்டும்‌ ஒரு பண்புள்ளது. அது 
தனக்குத்துணையாக பிறிதொன்றை கண்டுகொள்ளும்‌. 
தன்னைத்தானே மாலையென தொகுத்து இறுகி 
கோட்டையென வளர்ந்து சூழும்‌. 


சென்ற முறை யமுனை நதிக்கரையின்‌ 
பெருவிருந்தின்போது சூரசேனர்‌ மந்தர மலைக்கு 
படைத்த பலியுணவை தன்‌ மைந்தர்களுக்கு 
பகிர்ந்தளித்தபோது ஏழில்‌ ஒரு பங்கை வசுதேவர்‌ 
பெற்றார்‌. அதில்‌ பதினெட்டில்‌ ஒன்றை ஒவ்வொரு 
இளவரசரும்‌ பெற்றனர்‌. இளைய யாதவருக்கு 
பதினாறாவதாக அது அளிக்கப்பட்டிருக்க வேண்டும்‌. 
னா அனைவரும்‌ அவ்வுணவைப்‌ பெற்ற 
ன்னர்தான்‌ இளைய யாதவருக்கு அளிக்கப்பட்டது. 


புன்னகையுடன்‌ அதை வாங்கி மும்முறை சென்னி 
சூடியபின்‌ அவர்‌ உண்டார்‌. அங்கே சூழ்ந்த அமைதியில்‌ 
அவர்‌ உண்ணும்‌ ஒலியை கேட்டபடி யாதவர்கள்‌ 
அனைவரும்‌ வேறெங்கோ விழி திருப்பி 
அமர்ந்திருந்தனர்‌. இளவரசர்‌ சிலர்‌ ஒருவரை ஒருவர்‌ 
விழிநோக்கி புன்னகைத்தனர்‌. அதைக்கண்டு என்‌ 
நெஞ்சு நடுங்கியது. “என்ன நிகழ்கிறது இங்கு?” என்று 


அருகே நின்ற ஆனகரிடம்‌ கேட்டேன்‌. “யாதவர்களை பிறர்‌ 
வெல்ல முடியாது. அவர்களே தங்களை தோற்கடித்துக்‌ 
கொள்வார்கள்‌” என்றார்‌. “ஒவ்வொருவரும்‌ இன்று 
இளையவருடன்‌ உள்ளூர போரிட்டுக்‌ 
கொண்டிருக்கிறார்கள்‌.” 


“ஏன்‌? இங்குள்ள ஒவ்வொருவரும்‌ அறிவோம்‌, நம்‌ குலத்து 
உதித்த நிகரற்ற மாவீரர்களில்‌ ஒருவர்‌ இளைய யாதவர்‌ 
என்று” என்றேன்‌. “ஆம்‌. அவரை ஒவ்வொருவரும்‌ 
அறிந்திருக்கிறோம்‌. அதுவே இவ்வுணர்வுகளை 
எழுப்புகிறது” என்றார்‌. “எனக்கு விளங்கவில்லை 
இளவரசே” என்றேன்‌. “என்‌ இனிய கதா, அன்புக்கும்‌ 
சினத்துக்கும்‌ இணையாக மானுடனை என்றும்‌ 
ஆட்டிவைப்பது பொறாமை” என்றபின்‌ ஆனகர்‌ 
அகன்றார்‌. 


“அன்றே என்‌ உள்ளம்‌ பதைத்துக்கொண்டிருந்தது, ஏதோ 
ஒன்று நிகழப்போகிறது என்று. சுபத்திரையை 
அஸ்தினபுரி அரசருக்கு கொடுக்கப்‌ போவது என்பது 
யாதவ குடிகளுக்குள்‌ ஓடிக்கொண்டிருக்கும்‌ சிறுமையின்‌ 
வஞ்சத்தின்‌ அறிகுறியே என்று உணர்ந்தேன்‌” என்றான்‌ 
கதன்‌. 


அர்ஜுனன்‌ “அதை ஏன்‌ பலராமர்‌ செய்கிறார்‌?” என்றான்‌. 
“வீரரே, அவர்‌ உடலைப்போல்‌ உள்ளமும்‌ 
வெண்மையானது. அவருக்கு துரியோதனன்‌ மேல்‌ பற்று 
மிகுதி. அப்பெரும்பற்றால்‌ அவர்‌ துரியோதனனின்‌ 
நற்பண்புகளை மட்டுமே அறிந்திருக்கிறார்‌. 
துரியோதனன்‌ என்றும்‌ பாண்டவருக்கு பகைவர்‌ 
என்பதை, அப்பகை தெய்வங்களின்‌ ஆடல்‌ என்பதை 
அனைவரும்‌ அறிவர்‌. தெரிந்தேதான்‌ சூரசேனரும்‌ 
இளவரசர்களும்‌ வசுதேவரின்‌ மைந்தர்களும்‌ கூடி 
பலராமரை அத்திசை நோக்கி கொண்டு செல்கிறார்கள்‌” 
என்றான்‌ கதன்‌. 


“இளைய யாதவரின்‌ விருப்பத்திற்குரிய இளையவளை 
துரியோதனர்‌ மணப்பதென்பது அவருக்கு பெரும்‌ 
தோல்வி என்பதை அவர்கள்‌ அறிவார்கள்‌. தன்‌ உயிர்த்‌ 
தோழர்‌ அர்ஜுனனை முழுமையாக ஆதரிக்க முடியாத 
இக்கட்டில்‌ அவர்‌ சிக்கிக்கொள்வார்‌ என 
திட்டமிடுகிறார்கள்‌” கதன்‌ சொன்னான்‌. “இச்சிறிய 
வெற்றி அவர்களுக்கு எளிய ஆணவநிறைவை மட்டுமே 
அளிக்கப்போகிறது. ஆனாலும்‌ அவர்கள்‌ அதில்‌ 
மகிழ்ந்து திளைக்கிறார்கள்‌.” 


“வீரரே, என்றேனும்‌ கெளரவர்களும்‌ பாண்டவர்களும்‌ 
போர்முனையில்‌ எதிரெதிர்‌ நிற்பது உறுதி. 
பாரதவர்ஷமெங்கும்‌ நிமித்திகரும்‌ பூசகர்களில்‌ எழும்‌ 
தெய்வங்களும்‌ அதை சொல்லிக்கொண்ழிருக்கின்‌ றனர்‌. 
அப்போரில்‌ பாண்டவர்களுக்கு எதிராக இளைய யாதவர்‌ 
நிற்கவேண்டியிருக்கும்‌. தன்‌ அன்புக்குரிய பார்த்தனையே 
அவர்‌ களத்தில்‌ எதிர்கொள்ளவேண்டியிருக்கும்‌. 
அவர்களின்‌ திட்டம்‌ அதற்காகவே” என்று கதன்‌ 
சொன்னான்‌. 


அர்ஜுனன்‌ நீண்டநேரம்‌ ஏதும்‌ பேசாமல்‌ 
அமர்ந்திருந்தான்‌. ஓர்‌ எண்ணம்‌ அவனில்‌ எழுந்தபோது 
உடல்‌ அறியாமல்‌ அசைந்து அவன்‌ அமர்ந்திருந்த மஞ்சம்‌ 
அதை சொல்லென ஒலித்தது. “எப்போது மணநாள்‌?” 
என்றான்‌. “வரும்‌ வைகாசிமாதம்‌ நிறைநிலவு நாள்‌” 
என்றான்‌ கதன்‌. அர்ஜுனன்‌ “நெடுநாட்களில்லை” 
என்றான்‌. “ஆம்‌, இன்னும்‌ ஐம்பது நாட்கள்‌ மட்டுமே” 
என்றான்‌ கதன்‌. அர்ஜுனன்‌ “கதரே, நான்‌ யார்‌ என்று 
அறிவீரா?” என்றான்‌. “உங்கள்‌ குரல்‌ கேட்டபோதே 
அறிந்தேன்‌” என்றான்‌ கதன்‌. 


வெளியே பெருங்களிறு ஆழ்ந்த குரலில்‌ பிளிறியது. 
அதன்‌ மந்தை தொடர்ந்து சென்று மறையும்‌ ஒலிகள்‌ 
கேட்டன. காட்டுமரக்கிளைகள்‌ மெல்ல ஓடியும்‌ ஒலி. 
பறவைகள்‌ எழுந்து கலைந்து கூவியமரும்‌ ஒலி. பின்‌ 
காடு அமைதியடைந்தது. மீன்கள்‌ ஆழ்ந்திறங்கி மறைந்த 
சுனை என. ஆழத்தில்‌ மீன்கள்‌ நீராக மாறிவிடுகின்றன 
என்று இளவயதில்‌ கதைகளில்‌ அவன்‌ கேட்டிருந்தான்‌. 
ஆழம்‌ அலைவடிவுகொண்டு விழிபூண்டு எழுந்து மீனாகி 
வந்து வானையும்‌ உலகையும்‌ நோக்கி மீள்கிறது. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

முதற்கதிர்‌ மூடுபனித்திரையை ஒளிரச்செய்த காலையில்‌ 
கதனும்‌ அர்ஜுனனும்‌ விடுதியிலிருந்து கிளம்பி 
வளைந்துசென்ற மலைப்பாதையில்‌ நடந்தனர்‌. 
முன்னரே கிளம்பிச்‌ சென்ற பயணிகளின்‌ குரல்கள்‌ 
பனித்திரைக்கு அப்பால்‌ நீருக்குள்‌ என ஒலித்தன. 
அவர்களில்‌ எவரோ குறுமுழவொன்றை மீட்டி 
பாடிக்கொண்டிருந்தனர்‌. மீள மீள வரும்‌ ஒரே தாளத்தில்‌ 
அக்குரல்‌ ஒன்றையே பாடிக்கொண்டிருந்தது, மன்றாட்டு 
போல, உறுதி ஏற்பு போல. 


அனைத்துப்‌ பாடல்களும்‌ இன்னிசை கொள்கையில்‌ 
தன்னந்தனிக்‌ குரல்‌ போல்‌ ஒலிப்பதன்‌ விந்தையை 
அர்ஜுனன்‌ எண்ணிக்கொண்டான்‌. அப்போது அருகே 
பிற மானுடர்‌ எவரும்‌ இல்லையென்று அவை 
உணர்கின்றன. இனிய இசைப்பாடல்கள்‌ ஒருபோதும்‌ 
உரையாடல்கள்‌ ஆக முடியாது. கூற்றுகளும்‌ ஆக 
முடியாது. அவை வெறும்‌ வெளிப்பாடுகளே. இங்குளேன்‌ 
என்றும்‌ அங்குளாயா என்றும்‌ துடிக்கும்‌ இரு முனைகள்‌. 
அல்லது பக்திப்பாடல்கள்‌ மட்டும்தான்‌ அப்படி 
உள்ளனவா? இப்பாடலின்றி இவர்களால்‌ மலையேற 
முடியாதா? 


கதன்‌ சொன்னான்‌ “இளைய பாண்டவரே, என்னை 
பலராமர்‌ தேர்வு செய்தது அவர்கள்‌ தரப்பில்‌ ஆற்றப்பட்ட 
பெரும்பிழை. நான்‌ இளைய யாதவரிடம்‌ இணையற்ற 
அர்ப்பணிப்பு கொண்டவன்‌. அதை அறிந்தவர்களல்ல 
வசுவும்‌ தம்பியரும்‌. பலராமர்‌ அதையெல்லாம்‌ உன்னும்‌ 
நுட்பம்‌ கொண்டவருமல்ல. உகந்த ஒருவரை அனுப்ப 
வேண்டுமென்று அவர்‌ கோரியதும்‌ என்னை 
அனுப்பலாமென்று அவருக்கு சொன்னவர்‌ ஆனகர்‌. 
அவர்‌ என்னை அறிவார்‌.” 


அர்ஜுனன்‌ “அப்படியென்றால்‌ இது அவரது திட்டம்‌” 
என்றான்‌. “ஆம்‌. பலராமர்‌ என்னிடம்‌ சொன்னார்‌, 
முடிவெடுக்க வேண்டியவர்‌ எந்தை. அதனால்தான்‌ 
அவரைத்‌ தேடி வந்தேன்‌. அவரது சொல்‌ பெற்றுவிட்டேன்‌. 
இனி ஏதும்‌ நோக்க வேண்டியதில்லை. அஸ்தினபுரிக்கு 
செல்க! துரியோதனனை முகம்‌ கண்டு இவ்வண்ணம்‌ ஒரு 
முடிவு யாதவப்‌ பெருங்குலத்தில்‌ எடுக்கப்பட்டுள்ளது 


என்று சொல்க! கதாயுதத்துடன்‌ வந்து என்‌ 
இளையவளை கைக்கொண்டு செல்லுதல்‌ அவன்‌ கடமை 
என்று உரைத்து மீள்க என்றார்‌. நான்‌ தலைவணங்கி 

ணை என்றேன்‌.” அர்ஜுனன்‌ தலையசைத்தான்‌. கதன்‌ 
தொடர்ந்தான்‌. 


பலராமர்‌ என்னிடம்‌ இந்திரப்பிரஸ்தம்‌ சென்று அங்கு 
யுதிஷ்டிரரையும்‌ பிற நால்வரையும்‌ கண்டு இம்முடிவைக்‌ 
கூறுக என்றதும்‌ பின்னால்‌ நின்ற வசு சற்றே அசைந்து 
“மைந்தா, இளைய பாண்டவர்‌ அங்கில்லை. பிற 
நால்வரும்‌ அவரிலாது முடிவெடுக்கத்‌ தயங்குவர்‌” 
என்றார்‌. “இல்லை, நான்‌ இம்முடிவை எடுத்ததை 
அவர்கள்‌ அறியவேண்டும்‌. ஒளித்து எதையும்‌ செய்ய 
நான்‌ விரும்பவில்லை. கதாயுதப்போரில்‌ பீமன்‌ 
வந்துவிடலாகாது” என்றார்‌ பலராமர்‌. 


“அவ்வண்ணமெனில்‌ அவர்களுக்குத்‌ தெரிவிக்காமல்‌ 
இருப்பதே நல்லது” என்றார்‌ வசு. “அவர்கள்‌ 
துரியோதனன்‌ சுபத்திரையை மணப்பதை 
விரும்பமாட்டார்கள்‌. இன்று இரு தரப்பும்‌ போர்முகம்‌ 
கொண்டு நிற்கின்றன. இருசாராரும்‌ தங்கள்‌ ஆற்றலை 
துளித்‌ துளியென சேர்த்து பெருக்கிக்கொள்ளும்‌ 
தருணம்‌. துலாத்தட்டுகளில்‌ வேறுபாடாக 
இருக்கப்போவது யாதவர்களின்‌ ஆதரவே.” சூரசேனரும்‌ 
“ஆம்‌, நானும்‌ அவ்வண்ணமே எண்ணுகிறேன்‌. 
பாஞ்சாலத்து அரசி எண்ணி எண்ணி படையும்‌ கலமும்‌ 
சேர்த்துக்கொண்டிருக்கிறாள்‌ என்கின்றனர்‌ ஒற்றர்‌” 
என்றார்‌. 


பலராமர்‌ “இல்லை, எவ்வண்ணமென்றாலும்‌ எவரையும்‌ 
ஏமாற்றி அச்செயலை ஆற்ற நான்‌ ஒப்பமாட்டேன்‌” 
என்றபின்‌ என்னிடம்‌ “பீமனிடம்‌ நான்‌ சொன்னதாக 
சொல்க. இந்த மணநிகழ்வில்‌ அவன்‌ பங்கு 
கொள்ளலாகாது. இது என்‌ தங்கையை அஸ்தினபுரியின்‌ 
அரசனுக்கு அளிப்பதற்கு விழைந்து நான்‌ நிகழ்த்தும்‌ 
மணவிழா?” என்றார்‌. வசு குரல்‌ தழைத்து “அப்படி ஓர்‌ 
ஆணையை நாம்‌ எப்படி பீமனுக்கு அளிக்கமுடியும்‌? 
மேலும்‌ மணநிகழ்வுக்கு எவரையும்‌ வரலாகாது என 
ஆணையிடும்‌ முறைமையும்‌ இங்கில்லை” என்றார்‌. 


“இப்போது அம்முறை உருவாகட்டும்‌, வேறென்ன? 
மறைத்தும்‌ ஒளித்தும்‌ நிகழ்த்துவது அரசமுறை என்றால்‌ 
அதைவிட மேலான அரசமுறை இதுவே. பீமனிடம்‌ என்‌ 
விழைவை மட்டும்‌ சொல்லுங்கள்‌. அதன்‌ பிறகு அவன்‌ 
வரமாட்டான்‌, நான்‌ அவனை அறிவேன்‌” என்றார்‌ 


பலராமர்‌. ஆனகர்‌ ஏதோ சொல்ல முயல “தந்தையே, 
நீங்களெல்லாம்‌ படைக்கலம்‌ கொண்டு பொருதுபவர்கள்‌. 
உங்கள்‌ சொற்களும்‌ படைக்கலம்‌ ஏந்தியவை. நானும்‌ 
அவனும்‌ வெறுந்தோள்‌ கொண்டு மல்லிடுபவர்கள்‌. 
எங்களுக்கு எல்லாமே தசையுடன்‌ தசை உள்ளத்துடன்‌ 
உள்ளம்தான்‌” என்றார்‌ பலராமர்‌. 


நான்‌ தலைவணங்கி “ஆணையை சென்னிசூடுகிறேன்‌” 
என்று சொல்லி அங்கிருந்து கிளம்பினேன்‌. ஆனால்‌ 
அஸ்தினபுரிக்குச்‌ செல்லாமல்‌ இந்திரப்பிரஸ்தத்துக்கே 
முதலில்‌ சென்றேன்‌. கட்டி முடிக்கப்படாத அப்பெருநகரில்‌ 
அப்போதும்‌ கற்பணி நடந்து கொண்டிருந்த மாபெரும்‌ 
முகப்பு கோபுரத்தின்‌ முற்றத்தில்‌ யுதிஷ்டிரர்‌ யவனச்‌ 
சிற்பிகளுக்கு ஆணையிட்டு கொண்டிருந்தார்‌. என்னை 
அங்குதான்‌ அழைத்துச்சென்றனர்‌ ஏவலர்‌. தோளிலிருந்து 
காற்றில்‌ நழுவிச்‌ சரிந்த கலிங்கப்பட்டுச்‌ சால்வையை 
எடுத்து மீண்டும்‌ போர்த்தியபடி புருவங்கள்‌ சுருங்க 
“என்ன?” என்றார்‌. 


தவறாக எண்ணவேண்டாம்‌, அங்கே நான்‌ கண்டது 
பாரதவர்ஷத்தின்‌ சக்ரவர்த்தியை அல்ல. எளிய 
குடும்பத்தலைவர்‌ ஒருவரைத்தான்‌. என்‌ உள்ளத்தை 
கரந்து “இந்திரப்பிரஸ்தமாளும்‌ பாண்டவர்களுக்கு 
மதுவனத்து அரசர்‌ சூரசேனரின்‌ செய்தியுடன்‌ 
வந்துள்ளேன்‌. என்‌ பெயர்‌ கதன்‌. விருஷ்ணிகுலத்தான்‌. 
கிரெளஞ்ச குலத்துக்‌ கரவீரரின்‌ மைந்தன்‌” என்றேன்‌. 
“சூரசேனரின்‌ செய்தியா?” என்று கேட்டபின்‌ “அச்செய்தி 
எனக்கு மட்டும்‌ உரியதா? எங்கள்‌ ஐவருக்குமா?” என்றார்‌. 
“ஐவருக்கும்‌” என்றேன்‌. “இளையவன்‌ இங்கில்லை பிற 
மூவரையும்‌ வரச்சொல்கிறேன்‌. சிற்றவை கூடத்திற்கு 
வருக!” என்றார்‌. 


தலைவணங்கி “அவ்வண்ணமே” என்று நான்‌ 
திரும்பியதும்‌ “என்ன செய்தி?” என்று என்னை கேட்டார்‌. 
அவர்‌ பெரும்‌ சூழ்மதியாளர்‌ என அப்போது உணர்ந்தேன்‌. 
செய்தியை நான்‌ அரசமுறையில்‌ அவையில்‌ 
சொல்லவேண்டும்‌. தனிப்பட்ட முறையில்‌ அங்கே 
அளிக்கவேண்டும்‌. “அரசே, யாதவகுலத்தலைவரும்‌ 
மதுராபுரியின்‌ அரசருமான வசுதேவர்‌ தன்‌ பட்டத்தரசி 
ரோகிணியில்‌ பெற்றெடுத்த இளவரசி சுபத்திரையை 
வரும்‌ வைகாசி மாதம்‌ முழுநிலவுநாளில்‌ 
மணத்தன்னேற்பு அவை முன்‌ நிறுத்த அவருடைய 
பிதாமகர்‌ சூரசேனர்‌ முடிவெடுத்துள்ளார்‌. அதற்கு 
முறைப்படி தங்களுக்கு அழைப்பு விடுக்க வந்துள்ளேன்‌” 
என்றேன்‌. 


ஒரு கணத்தில்‌ அவர்‌ கண்களில்‌ ஒரு அசைவு வந்து 
போவதை கண்டேன்‌. “என்ன படைக்கலம்‌ கொண்டு?” 
என்றார்‌. அனைத்தையும்‌ அவர்‌ புரிந்துகொண்டதை 
உணர்ந்தேன்‌. தாழ்ந்த குரலில்‌ “கதாயுதம்‌ கொண்டு” 
என்றேன்‌. அவர்‌ முகத்தில்‌ ஏதும்‌ தெரியவில்லை. 
முனகலாக “கதாயுதமா?” என்றார்‌. “பீமனிடம்‌ ஏதேனும்‌ 
செய்தி சொல்லும்படி பணிக்கப்பட்டீரா?” நான்‌ “ஆம்‌” 
என்றேன்‌. “எவர்‌ செய்தி? பலராமரா?” நான்‌ “ஆம்‌” 
என்றதும்‌ “அவைக்கூடத்துக்கு வருக!” என்று திரும்பிக்‌ 
கொண்டார்‌. 


சிற்றவைக்கூடத்திற்கு வெளியே நான்‌ காத்து நின்றபோது 
உள்ளே பேரமைச்சர்‌ செளனகரும்‌ 
துணையமைச்சர்களும்‌ பேசும்‌ ஒலிகளை கேட்டேன்‌. 
சற்றுநேரம்‌ கழித்து செளனகர்‌ கதவைத்திறந்து முகமன்‌ 
சொல்லி வணங்கி என்னிடம்‌ உள்ளே வரும்படி 
சொன்னார்‌. உள்ளே சிற்றமைச்சர்கள்‌ நின்றிருக்க 
பீடங்களில்‌ நகுலனும்‌ சகதேவனும்‌ மட்டும்‌ 
அமர்ந்திருந்தார்கள்‌. நான்‌ தலைவணங்கி வாழ்த்தும்‌ 
முகமனும்‌ உரைத்தேன்‌. என்னை அமரும்படி 

ணையிட்டனர்‌. தலைவணங்கி அமர்ந்து கொண்டேன்‌. 
ஆனால்‌ சொல்லெடுக்கவில்லை. 


சற்று நேரத்தில்‌ மேலாடை மாற்றி அரசாடை அணிந்து 
குழல்திருத்தி யுதிஷ்டிரர்‌ வந்தார்‌. அவை எழுந்து 
அவருக்கு வாழ்த்துரைத்தது. அவரது அசைவுகள்‌ 
இயல்பிலேயே ஒருவித தளர்வுடன்‌ இருந்தன. தோள்கள்‌ 
தொய்ந்திருப்பதனாலாக இருக்கலாம்‌. கால்களை நீட்டி 
நீட்டி வைத்து கைகளை குறைவாக வீசி நடந்தார்‌. அவர்‌ 
தன்‌ அரியணையில்‌ அமர்ந்ததும்‌ கூட 
தளர்வுகொண்டவர்களுக்குரிய எடை தாழ்த்தி 
இளைப்பாறும்‌ பாவனைகள்‌ கொண்டதாக இருந்தது. 
அவரது உடலின்‌ தளர்வல்ல அது, உள்ளத்தின்‌ தளர்வும்‌ 
அல்ல. எண்ணங்களின்‌ எடை அது என உணர்ந்தேன்‌. 


அணிகளும்‌ ஆடைகளும்‌ காற்றில்‌ ஒலிக்க 
மூச்சொலிகளும்‌ இருமல்களும்‌ எழுந்தமைய அவை 
காத்திருந்தது. அவர்‌ பெருமூச்சுவிட்டு சற்றுநேரம்‌ 
அமைதியாக இருந்தார்‌. முகவாயை கைகளால்‌ 
நீவிக்கொண்டு தன்னிலை மீண்டு “எங்கே மந்தன்‌?” 
என்றார்‌. செளனகர்‌ “வந்துகொண்டிருக்கிறார்‌” என்றபின்‌ 
துணையமைச்சர்‌ ஒருவரை நோக்க அவர்‌ தலைவணங்கி 
வெளியே சென்றார்‌. செளனகர்‌ என்னை முறைப்படி 
அறிமுகம்‌ செய்துவிட்டு என்னை நோக்கி செய்தியை 
சொல்லும்படி ஆணையிட்டார்‌. நான்‌ முகமன்‌, வாழ்த்து, 


அரச குலமுறை ஏத்தல்‌, என்‌ குடிநிரை விளம்புதல்‌ என 
மரபுப்படி விரித்துரைத்து செய்தியைச்‌ சொல்லி 
தலைவணங்கினேன்‌. 


அப்போதுதான்‌ பீமன்‌ உள்ளே வந்தார்‌. அவரது 
பெருந்தோள்களின்‌ அளவு இடுப்புக்குக்‌ கீழே உடலை 
மிகச்சிறியதாக ஆக்கியிருந்தது. அத்தனை 
எடைகொண்ட ஒருவரின்‌ வயிறு எட்டு பலகைகளாக 
இறுகியிருப்பதை நோக்கி வியந்தேன்‌. அது சிற்பங்களில்‌ 
மட்டுமே இயல்வது என்று தோன்றியது. மஞ்சள்கல்லில்‌ 
செதுக்கப்பட்ட சிற்பம்‌. மிகச்சிறிய கண்கள்‌ அவர்‌ 
உற்றுநோக்கும்போது இரு நீர்த்துளிகளாக மாறி சுருங்கி 
உள்ளே ஒடுங்கின. கைகளைக்‌ கட்டியபடி சுவரோரமாக 
நின்றார்‌. 

என்‌ செய்தியை மீண்டும்‌ சொல்லும்படி தருமர்‌ சொல்ல 
நான்‌ பீமனுக்கு அதை சுருக்கி மீண்டும்‌ சொன்னேன்‌. 
அதுவே ஓர்‌ உத்தி. ஒருசெய்தியைச்‌ சொல்லும்‌ தூதன்‌ 
முதலில்‌ விரிவான சொல்லாடலை அமைப்பான்‌. உடனே 
மீண்டும்‌ சொல்லச்சொன்னால்‌ அவன்‌ சலிப்புற்று அதன்‌ 
சாரத்தை மட்டும்‌ சொல்லிவிடுவான்‌. அவன்‌ 
அதைப்பற்றி பலமுறை எண்ணியிருப்பவன்‌ 
என்பதனால்‌ சரியான சொற்களில்‌ சுருக்கமாகச்‌ சொல்ல 
அவனால்‌ முடியும்‌. நான்‌ சொல்லிமுடித்ததும்‌ எல்லாம்‌ 
அப்பட்டமாக திறந்து அவை முன்‌ விரிந்து கிடந்தன. 


பீமனின்‌ விழிகளில்‌ எந்த உணர்வுமாற்றத்தையும்‌ நான்‌ 
காணவில்லை. யுதிஷ்டிரர்‌ என்னை நோக்கி 
“முறைமைசார்‌ அழைப்புக்கு அப்பால்‌ வேறு செய்தி 
எதையும்‌ பலராமர்‌ சொன்னாரா?” என்றார்‌. ஆணையை 
புரிந்துகொண்டு நான்‌ “ஆம்‌” என்றேன்‌. “இப்போட்டியில்‌ 
இரண்டாவது பாண்டவர்‌ கலந்து கொள்ளலாகா 
என்றார்‌” என்றேன்‌. பீமன்‌ கண்கள்‌ மேலும்‌ சுருங்க “ஏன்‌?” 
என்றார்‌. “அவர்‌ சுபத்திரையை அஸ்தினபுரியின்‌ அரசர்‌ 
மணக்கவேண்டுமென விழைகிறார்‌” என்றேன்‌. 


அதை அப்படி மீண்டும்‌ சொன்னதும்‌ அவையில்‌ ஓர்‌ 
உடலசைவு ஏற்பட்டது. “அது அவரது விழைவாக 
இருக்கலாம்‌” என யுதிஷ்டிரர்‌ தொடங்கியதுமே பீமன்‌ 
கைகட்டி “இல்லை மூத்தவரே, அது அவரது ஆணை 
என்றே கொள்கிறேன்‌” என்றபின்‌ என்னை நோக்கி 
“அவரது ஆணை என்றே அதை கொள்வதாக நான்‌ 
சொன்னேன்‌ என்று தெரிவியுங்கள்‌” என்று சொல்லி 
தலைவணங்கினார்‌. அதைக்கேட்டு நகுலனும்‌ 
சகதேவனும்‌ முகம்‌ மலர்வதை கண்டேன்‌. யுதிஷ்டிரர்‌ சரி 


போகட்டும்‌ என்பதைப்போல கைகளை வீசியபின்‌ 
ஏவலனிடம்‌ ஏதோ கேட்க அவன்‌ ஒரு துண்டு சுக்கை 
அவருக்கு எடுத்து அளித்தான்‌. அதை வாயிலிட்டபின்‌ 
கைகளை உரசிக்கொண்டார்‌. 


நான்‌ நால்வர்‌ முகங்களையும்‌ மாறி மாறி பார்த்தபின்‌ 
செளனகரை பார்த்தேன்‌. செளனகர்‌ என்னிடம்‌ 
“இச்செய்தியை எவரிடம்‌ முதலில்‌ சொல்லச்‌ சொன்னார்‌ 
பலராமர்‌?” என்றார்‌. “அஸ்தினபுரிக்குச்‌ சென்று 
துரியோதனரிடம்‌ சொல்லச்‌ சொன்னார்‌. அங்கிருந்து 
இங்கு வரும்படி எனக்கு ஆணை” என்றேன்‌. “நீர்‌ வரிசை 
மாறிவிட்டீர்‌ அல்லவா?” என்றார்‌. “ஆம்‌” என்றேன்‌. “ஏன்‌?” 
என்றார்‌. நான்‌ அவர்‌ கண்களை நேராக நோக்கி 
“ஏனெனில்‌ நான்‌ இளைய யாதவரின்‌ அடிமை” என்றேன்‌. 
“முதலில்‌ இங்கு வரவேண்டுமென்பது ஆனகரின்‌ 
ஆணை. இளைய யாதவரின்‌ ஆணை பெறுபவர்‌ அவர்‌.” 


என்னை சற்று கூர்ந்து நோக்கியபின்‌ “இப்போரில்‌ மந்தன்‌ 
வந்தால்‌ வெல்ல முடியும்‌ என்று எண்ணுகிறீரா?” என்றார்‌ 
யுதிஷ்டிரர்‌. “வெல்ல முடியாது” என்றேன்‌. “ஏனென்றால்‌ 
கதைப்போரை அமைப்பவர்‌ பலராமர்‌. ஆனால்‌ ஏதேனும்‌ 
வழி இருக்கும்‌. அதை இளைய பாண்டவர்‌ கண்டறிய 
முடியும்‌.” யுதிஷ்டிரர்‌ சிலகணங்களுக்குப்பின்‌ 
“அர்ஜுனன்‌ வந்தால்‌?” என்றார்‌. நான்‌ அவர்‌ விழிகளை 
நோக்கி “அது வேறு கதை” என்றேன்‌. “அப்படியென்றால்‌ 
அதை நீர்‌ இளைய பாண்டவரிடம்தான்‌ சொல்ல 
வேண்டும்‌” என்றார்‌ செளனகர்‌. “அவர்‌ எங்கிருக்கிறார்‌?” 
என்று நான்‌ கேட்டேன்‌. 


“ஒற்றுச்‌ செய்திகளின்படி இறுதியாக மணிபுரி நாட்டில்‌ 
இருந்தார்‌. அங்கு பப்ருவாகனன்‌ என்னும்‌ மைந்தனுக்கு 
தந்தையானார்‌” என்றார்‌ செளனகர்‌. “அவன்‌ 
எங்கிருக்கிறான்‌ என்று அறிவது எளிதல்ல. அவனை 
மறைக்க முடியாதென்பதனால்‌.அவன்‌ சென்ற தடத்தை 
தொடர முடியும்‌. ஆனால்‌ ஆற்றல்‌ மிக்க சிறகு கொண்ட 
பறவை. எத்தனை தொலைவு சென்றிருக்கிறதென்று. 
உய்த்துணர்வது எளிதல்ல” என்றார்‌ யுதிஷ்டிரர்‌. “நான்‌ 
என்ன செய்வது அரசே?” என்று கேட்டேன்‌. 


“யாதவரே, இதற்கு மேல்‌ ஒன்றும்‌ செய்வதற்கில்லை. இது 
பலராமரின்‌ ஆணை என்றால்‌ அது என்னையும்‌ 
கட்டுப்படுத்துவதே” என்றார்‌ யுதிஷ்டிரர்‌. செளனகர்‌ 
“ஆனால்‌ பலராமர்‌ இளைய யாதவரின்‌ தந்தையராலும்‌ 
உடன்பிறந்தாராலும்‌ திசை திருப்பப்பட்டிருக்கிறார்‌. 
இதில்‌ உள்ளது அவர்களின்‌ வஞ்சம்‌ மட்டுமே. இதன்‌ 


இறுதி விளைவென்ன என்று அவர்கள்‌ 
அறிந்திருக்கவில்லை. யாதவ குலத்தின்‌ வெற்றியும்‌ 
பெருமையும்‌ இந்திரப்பிரஸ்தத்துடன்‌ இணை 
நிற்கையிலேயே உருவாகின்றன. இளைய பாண்டவரின்‌ 
துணையின்றி இளைய யாதவர்‌ வெற்றி கொள்வதும்‌ 
எளிதல்ல. ஆகவே இவ்விரு நாடுகளுக்கும்‌ இடையேயான 
உறவு ஒருபோதும்‌ முறியத்தக்கதல்ல” என்றார்‌. 


“அதற்கு நான்‌ என்ன செய்ய முடியும்‌? ஊழ்வினை 
இங்ஙனம்‌ உறுகிறது என்றால்‌ அவ்வண்ணமே ஆகுக” 
என்று யுதிஷ்டிரர்‌ சொன்னார்‌. “சுபத்திரை என்‌ 
இளையவனால்‌ மணக்கப்படுவாளானால்‌ அது நன்று. 
ஆனால்‌ எந்த மணஉறவும்‌ முற்றிலும்‌ அரசியல்‌ அல்ல. 
அதை தெய்வங்கள்‌ ஆடுகின்றன. ஆகவே மணவுறவுகள்‌ 
எவையும்‌ இன்றியமையாதவையும்‌ அல்ல. நமது 
வெற்றியும்‌ சிறப்பும்‌ நம்‌ அறத்திலேயே அமைந்துள்ளது. 
மேலும்‌ நாம்‌ படை திரட்டவில்லை. எந்நாடு மீதும்‌ தண்டு 
கொண்டு செல்லப்போவதும்‌ இல்லை.” 


நான்‌ பீமனை நோக்கினேன்‌. “இதிலுள்ள அரசு சூழ்தல்‌ 
எதையும்‌ நான்‌ எண்ணவிழையவில்லை. கதரே, 
பலராமரின்‌ ஆணை அது. என்‌ தந்தையின்‌, ஆசிரியரின்‌ 
ஆணைக்கு நிகர்‌” என்றபின்‌ பீமன்‌ தலை வணங்க 
யுதிஷ்டிரர்‌ அவை நிறைவுக்காக எழுந்தார்‌. 
வாழ்த்தொலிகள்‌ எழ மெல்ல நடந்து நீங்கினார்‌. பீமன்‌ 
தன்‌ கைகளை நீட்டி சோம்பல்‌ முறித்துவிட்டு 
சகதேவனிடம்‌ ஏதோ மெல்லிய குரலில்‌ சொல்லிவிட்டுச்‌ 
சென்றார்‌. செளனகர்‌ “அவை நிறைவுற்றது கதரே. நீங்கள்‌ 
தங்குவதற்கான அனைத்தையும்‌ செய்கிறேன்‌” என்றார்‌. 
“நான்‌ அஸ்தினபுரிக்குச்‌ செல்லவேண்டும்‌” என்றேன்‌. 


நான்‌ வெளியே வந்தபோது என்னுடன்‌ செளனகரும்‌ 
வந்தார்‌. நான்‌ மெல்லிய குரலில்‌ “நான்‌ இனி என்ன 
செய்வது அமைச்சரே?” என்று அவரிடம்‌ கேட்டேன்‌. 
“அஸ்தினபுரிக்கே செல்லுங்கள்‌. அங்கு துரியோதனரிடம்‌ 
நீர்‌ வந்த செய்தியை சொல்லுங்கள்‌. உம 

முடியட்டும்‌” என்றார்‌. நான்‌ என்ன சொல்ல வருகிறார்‌ 
என்பதை புரிந்துகொள்ளாமல்‌ வெறுமனே நோக்கினேன்‌. 
“காவில்‌ சரடுகட்டப்பட்டு பறக்கவிடப்பட்ட புறாக்கள்‌ 
நாம்‌” என்றார்‌ செளனகர்‌. “அதற்குள்‌ நீர்‌ என்ன செய்ய 
வேண்டுமென்பது தெரியவரும்‌.” “யாரிடமிருந்து?” 
என்றேன்‌. “ஊழிடமிருந்து” என்று சொல்லி சிரித்தபின்‌ 
என்‌ தோளை மெல்ல தட்டியபடி அவர்‌ திரும்பிச்‌ 
சென்றார்‌. 


மறுநாளே அங்கிருந்து கிளம்பி அஸ்தினபுரிக்கு 
சென்றேன்‌. என்னை அங்கு எதிர்பார்த்திருந்தார்கள்‌ 
என்று அறிந்தேன்‌. கோட்டைக்‌ காவல்‌ மாடத்திலேயே 
என்னைக்‌ காத்து படைத்தலைவர்‌ வஜ்ரதந்தர்‌ 
நின்றிருந்தார்‌. தேரில்‌ என்னை அழைத்து நேராக 
கொண்டு சென்று விதுரர்‌ முன்‌ நிறுத்தினார்‌. நான்‌ 
நீராடவோ முறைமையுடை அணியவோ இல்லை. 
பீடத்திலிருந்து எழுந்து என்னை வரவேற்ற விதுரர்‌ நான்‌ 
முறைமைச்சொல்‌ சொல்வதற்குள்ளாகவே 
“சூரசேனத்திலிருந்து நீர்‌ கிளம்பி சில நாட்களாகின்றன” 
என்று என்னை கூர்ந்து நோக்கி சொன்னார்‌. 


அவரது அமைச்சு மாளிகையில்‌ மூன்று 
துணைஅமைச்சர்கள்‌ என்னை கூர்ந்து நோக்கி 
நின்றனர்‌. அவருக்குப்‌ பின்னால்‌ நின்ற அமைச்சர்‌ 
கனகர்‌ என்‌ விழிகளை நோக்கிக்‌ கொண்டிருந்தார்‌. “ஆம்‌” 
என்றேன்‌. அந்த அறை சுவடிகளாலும்‌ எழுத்துப்பட்டுச்‌ 
சுருள்களாலும்‌ நிறைந்திருந்தது. சற்றும்‌ மந்தணமின்றி 
அத்தனை பேர்‌ முன்னிலையில்‌ அவர்‌ உரையாடியது 
வியப்பூட்டியது. “இந்திரப்பிரஸ்தத்திற்கு சென்றீரோ?” 
என்றதுமே நான்‌ உணர்ந்து கொண்டேன்‌, அத்தனை 
விழிகள்‌ என்‌ மேல்‌ நாட்டப்பட்டிருப்பது எதற்காக என்று. 
அவை என்னை சித்தம்‌ குவிக்க முடியாது செய்தன. 
ஒன்றும்‌ சொல்வதற்கின்றி நான்‌ “ஆம்‌, அமைச்சரே” 
என்றேன்‌. 


“உம்மிடம்‌ இட்ட ஆணையை அவ்வண்ணமே 
நிறைவேற்றிவிட்டீரா?” என்றார்‌. நான்‌ “இல்லை. இங்கு 
வந்து அங்கு செல்ல வேண்டுமென்பது ஆணை” 
என்றேன்‌. அடுத்த வினாவைக்‌ கேட்காது அவர்‌ கடந்து 
சென்றார்‌. “நீர்‌ அஸ்தினபுரியின்‌ அரசரை இன்று 
சந்திக்கலாம்‌, அவையமர்வதற்கான ஒப்புதல்‌ ஓலையை 
உம்மிடம்‌ துணையமைச்சர்‌ சமீகர்‌ வழங்குவார்‌” என்றார்‌. 
நான்‌ தலைவணங்கி “ஆணை” என்றேன்‌. “உமக்குரிய 
மாளிகையும்‌ நீராட்டறையும்‌ சித்தமாக உள்ளன.” 


மாலையில்தான்‌ நான்‌ அரசப்பேரவையில்‌ 
துரியோதனரை சந்திக்கச்‌ செல்வதாக இருந்தது. ஆனால்‌ 
அதற்குமுன்னரே துரியோதனரின்‌ ஆணை வந்தது, 
அவரை நான்‌ மந்தண அறையில்‌ சந்திக்கலாம்‌ என்று. 
அந்த உள்ளவைக்கு விதுரர்‌ வரவில்லை. கனகரே 
என்னை அழைத்துச்‌ சென்றார்‌. அவர்‌ என்னிடம்‌ ஒன்றும்‌ 
சொல்லாமல்‌ எண்ணம்‌ சுமந்தவர்‌ போல வந்தார்‌. 
அவரிடம்‌ ஏதேனும்‌ பேசலாமென எண்ணினேன்‌. 
அஸ்தினபுரிக்கு யாதவரின்‌ எண்ணங்கள்‌ எந்த 


அளவுவரை தெரியும்‌ என அறிய விழைந்தேன்‌. 
விதுரருக்கு நான்‌ எண்ணியதைவிட கூடுதலாகவே 
தெரியும்‌ என அவரது சொற்கள்‌ காட்டின. துரியோதனர்‌ 
அறிந்திருப்பாரா? ஆனால்‌ கனகர்‌ சொல்லெடுக்கலாகாது 
என்னும்‌ ஆணை பெற்றவர்‌ போலிருந்தார்‌. 


அஸ்தினபுரியின்‌ மைய அரண்மனை அத்தனை 
பழமையானது என்பதை நான்‌ எண்ணியிருக்கவில்லை. 
கதைகளில்‌ அம்மாளிகையைப்‌ பற்றி இளமை முதலே 
கேட்டிருந்தேன்‌. என்‌ கற்பனையில்‌ வான்‌ என உயர்ந்த 
கூரையும்‌ அடிமரமென தூண்களும்‌ 
வெண்பளிங்குத்தரையும்‌ அனலெனப்பறக்கும்‌ 
திரைச்சீலைகளும்‌ கொண்டதாக இருந்தது அது. 
நேர்க்காட்சிக்கு எடைமிக்க தடிகளை அடுக்கிக்‌ 
கட்டப்பட்ட உயரமற்ற கூரைகொண்ட பழமையான 
கட்டடம்‌ கருமைகொண்டிருந்தது. அதன்‌ பூண்களும்‌ 
பட்டைகளுமெல்லாம்‌ வெண்கலத்தால்‌ ஆனவை. 
படிகளில்‌ தோல்கம்பளங்கள்‌ விரிக்கப்பட்டிருந்தன. 
வயதாகி முதிர்ந்த பேரரசரைப்‌ போல தோன்றியது அது. 


இடைநாழி வழியாக அழைத்துச்செல்லப்பட்டு எந்த 
முறைமைகளும்‌ இல்லாமல்‌ அறைக்கதவைக்‌ கடந்து 
தம்பியருடன்‌ தன்‌ மந்தண அறையில்‌ உரையாடிக்‌ 
கொண்டிருந்த துரியோதனர்‌ முன்பு நிறுத்தப்பட்டேன்‌. 
அறைக்கு வெளியிலேயே அவர்களின்‌ சிரிப்பொலியை 
கேட்டேன்‌. அவர்கள்‌ நூறு பேர்‌ என்று அறிந்திருந்தேன்‌. 
யினும்‌ உள்ளே பேரவைதான்‌ 
கழ்ந்துகொண்டிருக்கிறது என எண்ணினேன்‌. உள்ளே 
நுழைந்து தலைவணங்கியதும்‌ ஒரே விழியில்‌ 
அவர்களைப்‌ பார்க்கையில்‌ ஆடிப்பாவை முடிவின்றி 
பெருகியது போல்‌ ஒரு விழிமயக்கெழுந்து திகைத்தேன்‌. 


துரியோதனர்‌ வெண்பட்டுக்‌ கீழாடையும்‌ செம்பட்டு 
மேலாடையும்‌ அணிந்து எளிய பீடத்தில்‌ தன்‌ 
பெருந்தோள்களைச்‌ சாய்த்து அமர்ந்திருந்தார்‌. 
தலைப்பாகையோ மணிமுடியோ இல்லாமல்‌ நீள்‌ குழல்‌ 
சரிந்து தோள்களில்‌ கிடந்தது. அவரைப்பார்த்த 
அக்கணமே நினைவு பீமனை சென்று தொட்டது. 
அவர்கள்‌ இருவரையும்‌ சேர்த்தே 
எண்ணிக்கொள்ளமுடிகிறது, இக்கணம்‌ வரை. 
உண்மையில்‌ அவர்களுக்குள்‌ பொதுவாக ஏதுமில்லை. 
நிறம்‌ தோற்றம்‌ எதுவும்‌. ஆனால்‌ இருவரும்‌ 
ஆடிப்பாவைகள்‌ போலிருந்தனர்‌. எப்படி என்று எண்ணி 
என்னி என்‌ சித்தம்‌ சலிக்கிறது. அப்படியென்றால்‌ 
அங்கிருந்த நூற்றுவரில்‌ ஒருவர்தான்‌ பீமன்‌. அவர்‌ 


பாண்டவராகப்‌ பிறந்த கெளரவர்‌. 


தமையன்‌ அருகே இருந்த துச்சாதனன்‌ என்னிடம்‌ “உமது 
செய்தியை கனகர்‌ சொன்னார்‌. மீண்டும்‌ அச்செய்தியை 
சொல்மாறாது உரைக்கலாம்‌” என்றார்‌. நான்‌ சூரசேனரின்‌ 
சொற்களையும்‌ பலராமரின்‌ சொற்களையும்‌ 
அவ்வண்ணமே மீண்டும்‌ சொன்னேன்‌. துரியோதனர்‌ 
தலையசைத்து “நன்று” என்றார்‌. பின்னர்‌ கனகரிடம்‌ 
“பலராமரின்‌ ஆணை. அது என்னையும்‌ இந்நாட்டின்‌ 
ஒவ்வொரு குடியையும்‌ கட்டுப்படுத்துவது” என்றார்‌. 
துச்சாதனர்‌ “நீர்‌ அஸ்தினபுரிக்கு வருவதற்கு முன்‌ 
இந்திரப்பிரஸ்தத்துக்கு சென்றீர்‌ என்றார்‌ கனகர்‌” என்றார்‌. 
“ஆம்‌” என்றேன்‌. “ஏன்‌?” என்று அவர்‌ கேட்டார்‌. 


“நான்‌ மதுவனத்தை விட்டு வெளியே வந்து 
பழக்கமற்றவன்‌. இந்திரப்பிரஸ்தம்‌ நான்‌ வரும்‌ 
வழியிலேயே இருந்தது. அங்கு சென்றுவிட்டு இங்கு 
வருவதே எளிய வழி என்று தோன்றியது” என்றேன்‌. 
துச்சாதனர்‌ என்‌ விழிகளையே கூர்ந்து நோக்கினார்‌. நான்‌ 
அவர்‌ விழிகளில்‌ இருந்து நோக்கை விலக்கவில்லை. 
“பீமனிடம்‌ என்ன சொன்னீர்‌?” என்றார்‌ துச்சாதனர்‌. 
“இம்மணத்தன்னேற்பில்‌ அவர்‌ கலந்து கொள்ளக்கூடாது 
என்று பலராமரின்‌ ஆணை என்றேன்‌” என்றேன்‌. 
துச்சாதனர்‌ “மூத்தவர்‌ அதற்கு என்ன சொன்னார்‌?” 
என்றார்‌. “பலராமர்‌ ஆணை அவரையும்‌ கட்டுப்படுத்தும்‌ 
என்றார்‌. இளைய பாண்டவர்‌ அங்கு இல்லை என்பதால்‌ 
அவர்‌ எண்ணத்தை அறியக்கூடவில்லை. பிற நால்வரும்‌ 
பலராமர்‌ ஆணைக்கு கட்டுப்படுவதாக சொன்னார்கள்‌” 
என்றேன்‌. 


துச்சாதனன்‌ “நீர்‌ பாஞ்சால அரசியை 
சந்திக்கவில்லையா?” என்றார்‌. அப்போதுதான்‌ அதை 
முழுதுணர்ந்து “இல்லை” என்றேன்‌. துரியோதனர்‌ 
“இளையோனே, மணத்தன்னேற்புச்‌ செய்தியை 
பெண்களிடம்‌ சொல்லும்‌ வழக்கமில்லை” என்றார்‌. 
“அறிவேன்‌ மூத்தவரே. ஆனால்‌ இந்திரப்பிரஸ்தத்தை 
ஆள்வது பாஞ்சால அரசி. எச்சொல்லும்‌ இறுதியில்‌ 
அவளாலேயே முடிவெடுக்கப்படுகிறது” என்றார்‌ 
துச்சாதனர்‌. துரியோதனர்‌ “அதை அவர்கள்‌ சொல்லிக்‌ 
கொள்ளட்டும்‌” என்றார்‌. “ஒரு போதும்‌ துவாரகை 
தன்னிடமிருந்து விலகிச்செல்வதை அவள்‌ 
ஒப்பப்போவதில்லை. அவள்‌ என்ன எண்ணுகிறாள்‌ 
என்பதே முதன்மையனாது” என்றார்‌ துச்சாதனர்‌. 


“துவாரகை எங்கே விலகிச்‌ செல்கிறது? மதுராவுடனான 


நம்‌ உறவு துவாரகையை 
கட்டுப்படுத்தவேண்டுமென்பதில்லையே” என்றார்‌ 
துரியோதனர்‌. “அது அரசு சூழ்தலின்‌ நோக்கு மூத்தவரே. 
ஆனால்‌ இளைய யாதவர்‌ தன்‌ தங்கையை ஒரு 
தருணத்திலும்‌ தன்னிலிருந்து விலக்கி நோக்க மாட்டார்‌. 
தாங்கள்‌ சுபத்திரையை மணந்தீரென்றால்‌ இப்பிறவி 
முழுக்க உங்களிடமிருந்து ஒரு தருணத்திலும்‌ 
துவாரகையின்‌ தலைவர்‌ அகலப்போவதில்லை” என்றார்‌ 
துச்சாதனர்‌. 


அவரை நோக்கி சில கணங்கள்‌ மீசையை நீவியபடி 
அமர்ந்திருந்துவிட்டு என்னை நோக்கியபின்‌ மீண்டும்‌ 
அவரை நோக்கி “என்னால்‌ புரிந்து 
கொள்ளமுடியவில்லை” என்றார்‌ துரியோதனர்‌. 
“இவ்வளவுதான்‌ சுருக்கம்‌. எந்நிலையிலும்‌ தன்‌ 
தங்கையையோ இளைய பாண்டவரையோ இளைய 
யாதவர்‌ விட்டுக்‌ கொடுக்க மாட்டார்‌. எனவே அவர்கள்‌ 
மாற்றுத்‌ தரப்பில்‌ இருப்பதை விரும்பவும்‌ மாட்டார்‌. 
அவர்கள்‌ இருவரும்‌ மணம்‌ புரிய வேண்டும்‌ என்பதுதான்‌ 
அவருடைய எண்ணமாக இருக்கும்‌. அவ்வெண்ணத்தை 
உய்த்தறிந்துதான்‌ அவர்மேல்‌ அழுக்காறு கொண்ட 
அவரது குடிப்பிறந்தார்‌ இம்மணத்தன்னேற்பை ஒருங்கு 
செய்திருக்கிறார்கள்‌. அவர்கள்‌ கையின்‌ கருவி என்றே 
பலராமரை சொல்வேன்‌.” 


“இம்மணத்தன்னேற்பு அவர்கள்‌ எண்ணுவது போல 
அத்தனை எளிதில்‌ நிகழாது. ஏனெனில்‌ மறுதரப்பில்‌ 
இருப்பது இளைய யாதவரின்‌ விழைவு” என்றார்‌ 
துச்சாதனர்‌. துரியோதனர்‌ “ஆனால்‌ அவரும்‌ தன்‌ 
தமையனை மீற முடியாது” என்றார்‌. கனகர்‌ 
“அவ்வண்ணமே விதுரரும்‌ எண்ணுகிறார்‌” என்றபின்‌ 
என்னை நோக்கி “நீர்‌ செல்லலாம்‌” என்றார்‌. நான்‌ 
தலைவணங்கி வெளியே சென்றேன்‌. 


நான்‌ அங்கே நின்றிருக்கையிலேயே அவ்வுரையாடலை 
அவர்கள்‌ ஏன்‌ நிகழ்த்தினார்களென்று வியந்தேன்‌. 
அவைக்கூடத்திற்கு வெளியே கனகர்‌ வெளிவருவதற்காக 
காத்து நின்றேன்‌. அரைநாழிகைக்குப்‌ பின்‌ வெளியே 
வந்த கனகர்‌ என்னிடம்‌ “நீர்‌ எங்கு திரும்பிச்‌ செல்கிறீர்‌?” 
என்றார்‌. “மதுவனத்திற்குத்தான்‌. என்‌ கடமை முடிந்தது” 
என்றேன்‌. “அஸ்தினபுரியின்‌ அரசர்‌ துரியோதனர்‌ 
கதாயுதம்‌ கொண்டு மதுராவுக்கு வந்து சுபத்திரையை 
வெல்வார்‌ என்று பலராமரிடம்‌ சொல்லுங்கள்‌” என்றார்‌. 
நான்‌ தலைவணங்கினேன்‌. 


அப்போது தெரிந்தது அங்கு நிகழ்ந்த உரையாடல்‌ 
அனைத்தும்‌ நான்‌ சென்று பலராமரிடம்‌ 
சொல்வதற்காகவே என. இளைய யாதவர்‌ 
அம்மணத்தன்னேற்புக்கு எதிராக இருப்பார்‌ என்பதை 
அங்கு பேசிக்கொண்டார்கள்‌ என்பதை அவ்வண்ணம்‌ 
பலராமர்‌ அறிய நேருமென்று துச்சாதனர்‌ எண்ணுகிறார்‌. 
ஒரு கணம்‌ நான்‌ அஞ்சிவிட்டேன்‌. இத்தனை கூரிய மதி 
விளையாடலில்‌ எளிய யாதவனாகிய நான்‌ என்ன செய்ய 
முடியும்‌? மீண்டும்‌ என்‌ கன்றுகளுடன்‌ சென்று 
காடுகளுக்குள்‌ புதைந்துவிட எண்ணினேன்‌. 


“இளையபாண்டவரே, அப்போது நான்‌ உணர்ந்த 
தனிமையை பிறகெப்போதும்‌ உணர்ந்ததில்லை. நான்‌ 
எளியவன்‌, எளியவர்கள்‌ வரலாற்றுப்பெருக்கில்‌ 
அமுத்துச்செல்லப்படவும்‌ அதன்‌ கொந்தளிப்பில்‌ 
அலைக்கழியவும்‌ விழைகிறார்கள்‌. ஆனால்‌ வரலாற்றில்‌ 
கால்‌ நிலைக்காத ஆழத்திற்குச்‌ சென்றதுமே அங்கு வந்து 
சூழும்‌ தன்னந்தனிமையில்‌ பரிதவிக்கத்‌ 
தொடங்கிவிடுகிறார்கள்‌. தெய்வங்களின்‌ உலகில்‌ 
சென்றுவிட்ட எளிய உயிரின்‌ தனிமை அது” என்றான்‌ 
கதன்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

கதன்‌ சொன்னான்‌ “அன்று பகல்‌ முழுக்க என்‌ 
மாளிகையின்‌ உப்பரிகையில்‌ நின்று அஸ்தினபுரியின்‌ 
தொன்மையான தெருக்களையும்‌ கருமை படிந்த 
கோட்டையையும்‌ காவல்‌ மாடங்களையும்‌ 
பெருமுரசங்களையும்‌ நோக்கிக்‌ கொண்டிருந்தேன்‌. 
பொழுதுமாறும்‌ முரசொலியே என்னை பகலென 
உணரச்செய்தது. அன்றிரவு அங்கே துயின்றேன்‌. நான்‌ 
ஏன்‌ வந்தேன்‌, என்ன செய்யவிருக்கிறேன்‌ என்று என்‌ 
உள்ளம்‌ பதைத்துக்கொண்டே இருந்தது. ஒன்றுக்கும்‌ 
பொருளில்லை என்பது மூக்கில்‌ முட்டும்‌ சுவர்‌ போல 
தெரியும்‌ சில தருணங்கள்‌ வாழ்வில்‌ உண்டல்லவா?” 


புலரியில்‌ கனகர்‌ வந்து எனக்கு விடைகொடுத்தார்‌. நான்‌ 
கிளம்பும்போது அவர்‌ முகத்தில்‌ ஏதோ இருந்தது. தேரில்‌ 
ஏறிக்கொண்டதும்‌ என்னிடம்‌ “அமைச்சர்‌ விதுரர்‌ ஒரு 
சொற்றொடரை சொல்லச்சொன்னார்‌” என்றார்‌. என்‌ 
உள்ளம்‌ படபடத்தது. “ஆணைகளை ஏற்பவர்கள்‌ 
காத்திருக்கவேண்டும்‌. அவர்களின்‌ செவிகள்‌ 
திறந்திருக்கட்டும்‌ என்றார்‌” என்றார்‌ கனகர்‌. நான்‌ 
அச்சொற்களை முழுமையாக 
உள்வாங்கிக்கொள்ளவில்லை. ஆனால்‌ என்‌ உள்ளம்‌ 
அமைதிகொண்டது. 


கங்கைக்கரைப்‌ படகுத்துறையை அடைந்து அங்கிருந்து 
யமுனை வழியாக நான்‌ மதுவனத்தை அடைவதாக 
இருந்தது. எனக்கான ஐந்துபாய்ப்‌ படகு காத்திருந்தது. 
அதில்‌ ஏறி கங்கையில்‌ பாய்‌ விரித்தபோது 
அதுவரைக்கும்‌ என்னிடமிருந்த பரபரப்பு அகன்று 
நீரோட்டத்தின்‌ மென்மையான ஒழுக்கு என்னுள்ளும்‌ 
நிறைந்தது. என்‌ பரபரப்பை எண்ணி நானே 
புன்னகைத்துக்‌ கொண்டேன்‌. மரத்தில்‌ அடிவிழுகையில்‌ 
தூசித்துளிகள்‌ எம்பிக்‌ குதிப்பது போன்றதே அது. 
நானல்ல, நான்‌ அமர்ந்திருக்கும்‌ நிலம்‌ கொள்ளும்‌ 
அதிர்வுதான்‌ அது. 

இவை அனைத்தும்‌ என்னைச்‌ சூழ்ந்து செல்லும்‌ 
இப்பெருவெள்ளம்‌ போன்றவை என எண்ணினேன்‌. 
இதன்‌ திசைச்செலவுக்கு அப்பால்‌ எதையும்‌ ஆற்ற 
ஒண்ணாதவன்‌ நான்‌. இதிலொரு துளி. இதிலொரு 


அலை. ஆயினும்‌ நான்‌ என்று எண்ணவேண்டியிருந்தது. 
ஆகவே எதையோ ஆற்றவேண்டியிருந்தது. 
ச்‌ விளைவை 
மையவேண்டியிருந்தது. விழைவு வெளியுலகின்‌ 
இரும்புத்தன்மையை சந்திப்பதனால்‌ பகற்கனவுகளை 
நெய்யவேண்டியிருந்தது. ஒவ்வொரு கணமும்‌ 
கற்பனையில்‌ என்னை மீட்டு மீட்டு மையத்தில்‌ 
வைத்துக்கொள்கிறேன்‌. ஆனால்‌ அதன்‌ வீண்‌ 
உழைப்பை என்‌ அகம்‌ அறியும்‌. ஆகவே இறுதியில்‌ அது 
சோர்வையே அளிக்கிறது. வெற்றிகள்‌ 
தற்காலிகமானவை. அச்சோர்வுதான்‌ இறுதியானது. 


படகுப்பயணம்‌ உள்ளத்தை எளிதாக்குவது. 
இவ்வண்ணம்‌ இங்கு எளிதாக ஒழுகிச்செல்வது போல்‌ 
உகந்த ஏதுமில்லை என எண்ணிக்கொண்டேன்‌. 
விரிந்துகொண்டிருப்பது ஒரு மாபெரும்‌ வலை. அதில்‌ 
நானும்‌ ஒரு கண்ணி என எனக்கு மட்டுமே தெரியும்‌. 
இருந்துகொண்டிருப்பதொன்றே நான்‌ ஆற்றக்கூடியது. 
யானையின்‌ உடலில்‌ தொங்கும்‌ உண்ணியும்‌ யானையே. 
இப்படலத்தில்‌ கொக்கிபோல பற்றிக்கொண்டு 
தொங்குவது மட்டுமே நான்‌ செய்யவேண்டியது. ஒழுகு. 
ஒழுகிச்செல்‌. ஒழுகிக்கொண்டே இரு. 


அச்சொற்கள்‌ என்னை ஆறுதல்‌ படுத்தின. எவர்‌ எவரை 
மணந்துகொண்டால்‌ எனக்கு ஆவதென்ன? 
அஸ்தினபுரியின்‌ வெற்றியோ இந்திரப்பிரஸ்தத்தின்‌ 
புகழோ எனக்கு என்ன அளிக்கப்போகிறது? உண்மையில்‌ 
அவ்வெண்ணம்‌ கூட ஒரு உள நாடகமாக இருக்கலாம்‌. 
நான்‌ விழைவது நிகழும்‌ வரை என்னை ஆறுதல்‌ செய்து 
கொள்ள நான்‌ அடைந்ததாக இருக்கலாம்‌. ஆனால்‌ 
அவ்வெண்ணம்‌ என்னை துயில வைத்தது .படகின்‌ 
அகல்வெளி முற்றத்தில்‌ தூளிப்படுக்கையில்‌ படுத்து 
நன்கு துயின்று விட்டேன்‌. 


குகன்‌ வந்து என்னை எழுப்பியபோது விழித்தேன்‌. 
என்னை நோக்கி ஒரு சிறு படகு வருவதையும்‌ அதில்‌ 
இருந்த குகன்‌ அணுகுவதற்கு ஒப்புதல்‌ கோருவதையும்‌ 
அவன்‌ சொன்னான்‌. “அணுகட்டும்‌” என்றேன்‌. அப்போதே 
தெரிந்துவிட்டது. விதுரர்‌ சொன்னது அதுவே. படகில்‌ 
இருந்து இறங்கி வடத்தில்‌ தொற்றி மேலே வந்தவர்‌ 
துவாரகையிலிருந்து வந்த தூதுடன்‌ இருந்தார்‌. 
மதுராவில்‌ அவரை நான்‌ கண்டிருக்கிறேன்‌. விருச்சிகர்‌ 
என்று அவர்‌ பெயர்‌. அங்குள்ள துணை அமைச்சர்களில்‌ 
ஒருவர்‌. அவரை அரசர்‌ வசுதேவருக்கு நெருக்கமானவர்‌ 
என்றுதான்‌ அதுவரை அறிந்திருந்தேன்‌. இளைய 


யாதவருக்கு நெருக்கமானவர்கள்‌ பாலில்‌ நெய்‌ என 
பாரதவர்ஷம்‌ முழுக்க கலந்துளார்கள்‌ என்று அப்போது 
எண்ணிக்கொண்டேன்‌. 


”அவரை எதிர்கொண்டு அழைத்தேன்‌. முகமனுக்குப்பின்‌ 
அவர்‌ என்னிடம்‌ துவாரகையின்‌ சங்கு சக்கர கருட 
முத்திரை பதித்த தோற்சுருளை அளித்தார்‌. அதில்‌ 
இளைய யாதவரின்‌ ஆணை தெளிவாக இருந்தது. 
மந்தணச்சொற்களில்‌ என்னை இங்குள்ள இந்த 
மலைச்சுனை நோக்கி வரும்படி கூறியிருந்தார்‌. இங்கு 
வருதற்கான வழியையும்‌ நாளையும்‌ கணித்திருந்தார்‌. 
அக்கணிப்பின்படி நான்‌ நேற்றுமுன்னாள்‌ இங்கு வந்து 
காத்திருந்தேன்‌” என்றான்‌ கதன்‌. 


அர்ஜுனன்‌ அவனுடைய சொற்பெருக்கை 
கேட்டுக்கொண்டு விரியத்தொடங்கிய காலைவெயிலில்‌ 
கண்‌ ஓட்டியபடி நடந்தான்‌. “தங்களை சந்தித்துவிட்டேன்‌. 
எண்ணி சொல்லெடுத்துப்‌ பேசவேண்டும்‌ என தூதுமுறை 
சொல்லும்‌. ஆனால்‌ நீங்கள்‌ என்‌ நெஞ்சை ஆளும்‌ 
இளைய யாதவரின்‌ நேர்வடிவமென்றே தோன்றியது. 
நான்‌ சொன்னவை அவரது செவிகளுக்காக” என்றான்‌. 
“இங்கு என்னை சந்திக்க நேருமென்று சொல்லப்பட்டதா?” 
என்றான்‌ அர்ஜுனன்‌. “ஆம்‌, இங்கு நீங்கள்‌ இருப்பீர்கள்‌ 
என்றும்‌ உங்களிடம்‌ இச்செய்திகளை 
விரித்துரைக்கும்படியும்‌ எனக்கு ஆணை” என்றான்‌ 
கதன்‌. 


அர்ஜுனன்‌ “நீங்கள்‌ மதுராவிலிருந்து கிளம்பி எவ்வளவு 
நாட்களாகின்றன?” என்று கேட்டான்‌. “பன்னிருநாட்கள்‌” 
என்றான்‌ கதன்‌. அர்ஜுனன்‌ “இத்திசை நோக்கி நான்‌ 
திரும்ப முடிவெடுத்து ஒரு வாரம்‌ கூட ஆகவில்லை. இங்கு 
நான்‌ வருவேனென்று எப்படி கணக்கிட முடிந்தது?” 
என்றான்‌. கதன்‌ நகைத்து “பாரதவர்ஷத்தையே ஒரு 
பெரும்‌ சூதுக்‌ களமென கண்டு விளையாடுபவர்‌ அவர்‌ 
என்கிறார்கள்‌. தன்‌ உளம்‌ நிறைந்த ஒருவரின்‌ தடத்தை 
அறிவதா அவருக்கு கடினம்‌?” என்றான்‌. அர்ஜுனன்‌ 
சட்டென்று நகைத்து “ஆம்‌” என்றான்‌. 


பிரபாசதீர்த்தத்தின்‌ இறுதிப்பாதைவளைவில்‌ இருந்தது 
சுகீர்த்தி என்னும்‌ விடுதி. கற்தூண்களால்‌ ஆன 
மண்டபத்தைச்‌ சுற்றி நோன்புக்காலத்திற்காக 
போடப்பட்டிருந்த ஓலைக்கொட்டகைகளில்‌ பயணிகள்‌ 
இளைப்பாறிக்கொண்டிருந்தனர்‌. உச்சிவெயிலில்‌ உடல்‌ 
வியர்த்து வழிய கதன்‌ “உணவு அருந்தி இளைப்பாறாமல்‌ 
மேலும்‌ செல்லமுடியாது” என்றான்‌. “ஏன்‌?” என்று 


அர்ஜுனன்‌ கேட்டான்‌. “இனிமேல்‌ தீர்த்தமுகம்‌ 
அருகேதான்‌ என நினைக்கிறேன்‌.” 


அருகே சென்ற வணிகன்‌ நின்று “வீரரே, நீர்‌ 
ஓடும்புரவியில்‌ ஏறும்‌ பயிற்சி கொண்டவராகக்கூட 
இருக்கலாம்‌. இனிமேல்‌ இப்பாதையில்‌ ஏறுவதற்கு 
ஒருவேளை அப்பயிற்சிகளும்‌ போதாமலாகும்‌” என்றான்‌. 
கதன்‌ கவலையுடன்‌ “செங்குத்தான பாதையோ?” 
என்றான்‌. “பாதையே இல்லை. பன்னிரு இடங்களில்‌ 
தொங்கவிடப்பட்ட கயிறுகள்‌ வழியாக 
ஏறிச்செல்லவேண்டும்‌. நான்கு பெரும்பாறைவெடிப்புகள்‌ 
நடுவே கட்டப்பட்ட வடமே பாலமாக உள்ளன. அவற்றில்‌ 
நடந்துசெல்லவேண்டும்‌. ஒவ்வொரு ஆண்டும்‌ 
பலநூறுபேர்‌ அங்கு விழுந்து மறைகிறார்கள்‌.” 


கதன்‌ அச்சத்துடன்‌ “நான்‌ படைப்பயிற்சி பெற்றவன்‌ 
அல்ல” என்றான்‌. “அஞ்சவேண்டாம்‌, உம்மை அங்கு 
கொண்டுசென்று சேர்ப்பது என்‌ பணி” என்றான்‌ 
அர்ஜுனன்‌. “உடல்‌ வலிக்குமோ?” என்றான்‌ கதன்‌. 
“வலிக்காமல்‌ செல்ல நான்‌ ஆவன செய்கிறேன்‌. 
கவலைவிடுக!” என்று அர்ஜுனன்‌ சொன்னான்‌. கதன்‌ 
அச்சத்துடன்‌ மேலேறிச்சென்ற மலையடுக்குகளை 
நோக்கினான்‌. மழையில்‌ கருமைகொண்ட பெரிய 
உருளைப்பாறைகள்‌ ஒன்றன்‌ மேல்‌ ஒன்றென ஏறி 
அமர்ந்து மாளா அமைதியில்‌ மூழ்கியிருந்தன. 


அவர்கள்‌ விடுதியை அடைந்தனர்‌. அங்கே பெரிய படகு 
ஒன்று வைக்கப்பட்டு அதில்‌ குளிர்ந்த மோர்‌ கலக்கி 
வைக்கப்பட்டிருந்தது. ஓலைத்தொன்னைகளிலும்‌ 
கொப்பரைகளிலும்‌ அதை அள்ளி 
அருந்திக்கொண்டிருந்தனர்‌ பயணிகள்‌. கரியதாடிகளில்‌ 
வெண்ணிறமான நீர்மணிகள்‌ உருண்டு வழிந்தன. 
“பெருங்கூட்டம்‌ இருக்கும்‌ போலிருக்கிறதே” என்றான்‌ 
அர்ஜுனன்‌. “வீரரே, செளராஷ்டிர மண்ணை ஒரு 
செந்நிறக்கொடி என்கிறார்கள்‌. அதில்‌ பொறிக்கப்பட்ட 
முத்திரை இந்தப்‌ பிரபாசம்‌. இங்கு ஒருமுறை 
வந்துசென்றவனே அங்கு வீரன்‌ என கருதப்படுகிறான்‌” 
என்றான்‌ வணிகன்‌. 


“அஷ்டசிரஸ்‌ செளராஷ்டிரத்தின்‌ மணிமுடியின்‌ உச்சி. 
அங்கு குடிகொள்கிறான்‌ அறத்தேவனாகிய பிரபாசன்‌. 
தர்மதேவனுக்கு பிரபாதை என்னும்‌ மனைவியில்‌ 
பிறந்தவன்‌. பிறந்ததுமே தன்‌ தந்தையிடம்‌ அவன்‌ 
கேட்டான்‌, அவரது பணி என்ன என்று. இறப்பு என்று 
அவர்‌ சொன்னார்‌. ஏனென்றால்‌ அழிவும்‌ இறப்புமே 


அறத்தை நிலைநாட்டும்‌ வழிகள்‌. எந்தையே 
அழிவின்மையை அடையும்‌ வழி என்ன என்று மைந்தன்‌ 
கேட்டான்‌. அழிவின்மை தேவர்களுக்குமட்டும்‌ உரியது 
என்றார்‌ தந்தை. உபதேவர்கள்‌ கூட யுகமுடிவில்‌ 
அழிபவர்களே என்றார்‌. அதை நான்‌ அடைவேன்‌ 
என்றான்‌ பிரபாசன்‌.” 


“ஆயிரம்‌ ஆண்டுகாலம்‌ பிரபாசன்‌ தவம்செய்தான்‌. 
அவன்‌ முன்‌ தோன்றிய சிவனிடம்‌ அழிவின்மை என்னும்‌ 
வரம்‌ கேட்டான்‌. நீ அறத்தின்‌ தேவன்‌. ஐந்துகோடி 
வழக்குகளை உனக்கு அளிக்கிறேன்‌. அனைத்திலும்‌ 
அறம்‌ பிழைக்காது தீர்ப்புரைத்தாயென்றால்‌ நீ தேவன்‌ 
எனப்படுவாய்‌ என்றார்‌ சிவன்‌. நூறு யுகங்கள்‌ அத்தனை 
வழக்குகளுக்கும்‌ நல்ல தீர்ப்பை உரைத்தான்‌. 
ஒருமுறைகூட துலாமுள்‌ அசையவில்லை. அவனைப்‌ 
பாராட்டிய சிவன்‌ நீ எட்டு வசுக்களில்‌ ஒருவனாக 
அழிவின்மை கொள்க என்றார்‌. பிரஹஸ்பதியின்‌ 
தங்கையாகிய வரையை மணந்து எட்டு வசுக்களில்‌ 
ஒருவராக அமர்ந்தார்‌ பிரபாசன்‌. மண்ணிலும்‌ 
விண்ணிலும்‌ நீதிக்கு அவரே நிலையான சான்று.” 


“இங்கே எட்டுகுன்றுச்சிகள்‌ உள்ளன. எட்டாவது உச்சி 
இது. முதல்‌ முடியில்‌ தரன்‌, இரண்டாவதில்‌ துருவன்‌. 
பின்னர்‌ சோமன்‌ கோயில்கொண்டிருக்கிறார்கள்‌. அகஸ்‌, 
அனிலன்‌, அனஹன்‌, பிரத்யூஷன்‌ ஆகியோர்‌ தொடர்ந்த 
மலைமுடிகளில்‌ இருக்கிறார்கள்‌. இறுதியான 
உயர்முடியில்‌ பிரபாசனின்‌ ஆலயம்‌ உள்ளது. அங்குதான்‌ 
அக்னிசரம்‌ என்னும்‌ அருவி மலையிடுக்குகளில்‌ இருந்து 
கொட்டுகிறது. அது அனலுருவான புனல்‌” என்றான்‌ 
வணிகன்‌. “ஆகவே இங்கே நீராடுவது அக்னிஷ்டோம 
வேள்விசெய்த பயனை அளிக்கும்‌.” 


“அந்த அருவியின்‌ நீரை அருந்தினால்‌ கள்மயக்கு 
ஏற்படும்‌. ஏனென்றால்‌ மலையுச்சியில்‌ தேவர்களின்‌ 
சோமம்‌ ஊறும்‌ சுனையில்‌ எழுவது அது. ஆகவே அதற்கு 
சோமதீர்த்தம்‌ என்றும்‌ பெயர்‌உண்டு” என்றான்‌ 
இன்னொருவன்‌. “ஆகவே இந்திரனுக்கு மிக விருப்பமான 
நீர்‌ இது என்கிறார்கள்‌. இந்திரன்‌ இம்மலைமுடிமேல்‌ 
வந்திறங்கும்போது அவனுடைய அழகிய ஏழுவண்ண 
வில்‌ இதன்‌ மேல்‌ எழுந்திருப்பதை காணலாம்‌. இந்த நீரை 
அருந்தி நிலையழிந்து அதன்‌ கரையிலேயே விழுந்து 
பலநாட்கள்‌ துயின்றவர்கள்‌ உண்டு. மிகையாக 
அருந்தினால்‌ உயிருண்ணும்‌ நஞ்சு அது.” 


அனவில்‌ சுட்ட அப்பங்களும்‌ வஜ்ரதானியத்தையும்‌ 


வெல்லத்தையும்‌ போட்டு சமைத்த இன்கஞ்சியும்‌ 
அவர்களுக்கு அளிக்கப்பட்டன. தொன்னைகளில்‌ 
கொதிக்கும்‌ கஞ்சியை ஊற்றிய ஏவலர்‌ “பார்த்து... 
கொதிக்கிறது” என்றனர்‌. “நாங்கள்‌ அங்கே அனலில்‌ 
நீராடவிருக்கிறோம்‌... இது என்ன?” என்றார்‌ ஒருவர்‌. 
“சொல்லாதீர்‌ கர்க்கரே, என்‌ உடல்‌ கூசுகிறது” என்றார்‌ 
அவர்‌ அருகே இருந்த ஒருவர்‌. “அனல்‌ என்றால்‌ 
அனலேதானா?” என்றார்‌ ஒருவர்‌. “பின்னர்‌ என்ன 
நினைத்தீர்‌? புராணத்திலுள்ள அனல்‌ உடலைச்‌ சுடாது 
என்று நம்பிவிட்டீரோ?” என்றார்‌ ஒருவர்‌. சிலர்‌ சிரித்தனர்‌. 


சூடான கஞ்சியை உடல்‌ வியர்த்துவழிய குடித்தபின்‌ 
கதனும்‌ அர்ஜுனனும்‌ வந்து வெளியே விரிக்கப்பட்டிருந்த 
சருகுமெத்தைமேல்‌ படுத்துக்கொண்டனர்‌. மேலே 
விரிந்திருந்த தழைப்பரப்பு வழியாக ஊசிகளாக 
சூரியஒளி வந்து கண்மேல்‌ விழுந்தது. அர்ஜுனன்‌ 
கண்மயங்கினான்‌. நீண்ட புரவிப்பாதையில்‌ அவன்‌ 
சென்றுகொண்டிருந்தான்‌. அவனுக்காக புரவியோட்டிக்‌ 
கொண்டிருந்தவன்‌ இளைய யாதவன்‌ என்று கண்டான்‌. 
விரைவு விரைவு என அவன்‌ கூவ தேரோட்டி திரும்பிப்‌ 
பார்த்தபோதுதான்‌ அது ஒரு பெண்‌ எனத்தெரிந்தது. 
சுபத்திரை. “நீ ஏன்‌ மயிற்பீலி சூடியிருக்கிறாய்‌?” என்று 
அவன்‌ கேட்டான்‌. “நான்‌ அவர்தான்‌” என்று அவள்‌ 
சொன்னாள்‌. 


அவர்களை விடுதிக்காரர்களே கூவி எழுப்பினர்‌. 
“கிளம்புங்கள்‌. வெயில்‌ சாய்ந்துவிட்டால்‌ பின்னர்‌ 
மலையேற முடியாது.” அர்ஜுனன்‌ எழுந்து முகம்‌ 
கழுவிக்கொண்டு கிளம்பினான்‌. கதன்‌ “நான்‌ ஏன்‌ 
பிரபாசதீர்த்தம்‌ வரவேண்டும்‌? அங்கே நான்‌ 
செய்யவேண்டிய பிழைபோக்குச்‌ சடங்கு என ஏதுமில்லை” 
என்றான்‌. அர்ஜுனன்‌ “எனக்கு உள்ளது” என்றான்‌. 
“ஏன்‌?” என்றான்‌ கதன்‌. “அதைச்செய்தபின்னரே நான்‌ 
என்‌ மூத்தவர்‌ முகத்தை ஏறிட்டு நோக்கமுடியும்‌.” 


கதன்‌ விழிகள்‌ மாறின. “குருதிப்பிழை, வஞ்சப்பிழை, 
களவுப்பிழை, பெற்றோர்பிழை, ஆசிரியர்பிழை, 
பெண்பிழை, பிள்ளைப்பிழை என பிழைகள்‌ ஏழு” 
என்றான்‌. “நீர்‌ எப்பிழை செய்தீர்‌ என நான்‌ கேட்கலாமா?” 
அர்ஜுனன்‌ விழிகளை திருப்பி “பெண்பிழை” என்றான்‌. 
கதன்‌ அதன்பின்‌ ஒன்றும்‌ சொல்லவில்லை. நீண்டநேரம்‌ 
கடந்த பின்னர்‌ “நானும்‌ நீராடியாகவேண்டும்‌” என்றான்‌. 
அர்ஜுனன்‌ ஒன்றும்‌ சொல்லாதது கண்டு “இது 
தந்தைப்பிழை” என்றான்‌. அர்ஜுனன்‌ “அதில்லாத 
மானுடர்‌ எவர்‌?” என்றான்‌. 


மலைச்சரிவு செங்குத்தாக மேலேறிச்செல்லத்‌ 
தொடங்கியது. நடப்பவர்கள்‌ ஒவ்வொருவரும்‌ தங்கள்‌ 
உடலின்‌ மொத்த எடையையும்‌ முழங்கால்‌ தசையில்‌ 
முதலில்‌ உணர்ந்தனர்‌. பின்னர்‌ நுரையீரலில்‌ அவ்வெடை 
தெரிந்தது. பின்னர்‌ அத்தனை எண்ணங்களிலும்‌ அந்த 
எடை ஏறி அமர்ந்தது. தலைக்குள்‌ குருதி வெம்மையாக 
கொப்பளிப்பதை உணர்ந்தனர்‌. காதுமடல்கள்‌ அனலாக 
எரிந்தன. 


யானைவிலா போலத்தெரிந்த மலைப்பாறைமேல்‌ ஒரு 
இரும்புச்சங்கிலியை சரிவாகப்போட்டதுபோல படிநிரை 
தெரிந்தது. படிகள்‌ அல்ல, நான்கு விரற்கடை ஆழத்துக்கு 
பாறையில்‌ குழிசெதுக்கப்பட்டிருந்தது. கைகளை ஊன்றி 
நடுங்கும்கால்களை தூக்கிவைத்து மேலே சென்றனர்‌. 
பேச்சொலிகள்‌ நின்று விட்டன. அஞ்சி திரும்பிவிட 
எண்ணியவர்கள்‌ பின்னால்‌ வருபவர்களின்‌ நிரையைக்‌ 
கண்டு திரும்பமுடியாதென்று உணர்ந்து மேலும்‌ 
அஞ்சினர்‌. “செல்க!” என பின்னால்‌ வந்தவர்கள்‌ 
அவர்களை ஊக்கினர்‌. 


ஒருவன்‌ நிலையழிந்து அலறியபடி சரிவில்‌ உருண்டு கீழே 
செல்ல அவனைப்பிடிக்க அறியாமல்‌ கைநீட்டிய 
பிறிதொருவனும்‌ நிலையழிந்து அவனைத்‌ 
தொடர்ந்தான்‌. அவர்களின்‌ அலறல்களில்‌ 
அத்தனைபேரின்‌ கால்களும்‌ நடுங்கத்தொடங்கின. கதன்‌ 
நிலையழிய அர்ஜுனன்‌ அவன்‌ தோளை 
மெல்லத்தொட்டான்‌. அவன்‌ நிலைகொண்டு 
நீள்மூச்சுவிட்டான்‌. 


பாறைச்சரிவில்‌ பிடிக்க ஏதுமிருக்கவில்லை. உருண்டு 
சென்று கீழே பிறிதொரு பாறைமேல்‌ விழுந்து உடல்கள்‌ 
உடைந்து துடித்து அமைந்தார்கள்‌. முதல்‌ வீழ்ச்சியை 
கண்ணால்‌ பார்த்தபின்‌ அத்தனை கால்களும்‌ 
நடுங்கத்தொடங்கின. “பார்த்து பார்த்து” என்று கூவினர்‌. 
“எங்கே பார்ப்பது?” என்று எவரோ சொல்ல எவரோ 
சிரித்தனர்‌. இன்னொருவன்‌ கால்தவறி விழ அவனைப்‌ 
பிடிக்க இயல்பாக கைநீட்டிய இன்னொருவனும்‌ 
தொடர்ந்தான்‌. “இங்கே துணைவர்கள்‌ இல்லாமல்‌ நாம்‌ 
செல்வதில்லை என்னும்‌ ஆறுதல்‌ எழுகிறது” என்றான்‌ 
முதலில்‌ வேடிக்கையாகப்‌ பேசியவன்‌. சிலர்‌ சிரித்தனர்‌. 
“சங்கரே, வாயைமூடும்‌” என்றான்‌ ஒரு முதியவன்‌. 


அடிக்கொரு முறை ஒவ்வொருவராக கால்தவறி 
அலறியபடி உதிர்ந்து விழத்தொடங்கினர்‌. கதன்‌ 
“என்னால்‌ முடியாது இளைய பாண்டவரே” என்றான்‌. 


“இங்கு பிறர்‌ எவருமில்லை என்று எண்ணுங்கள்‌” 
என்றான்‌ அர்ஜுனன்‌. “மலையை பார்க்காதீர்‌. எதிரே 
உள்ள ஒரே ஒரு படியை மட்டுமே பாருங்கள்‌. 
அகதைமட்டுமே எண்ணுங்கள்‌.” 


“என்னால்‌ முடியவில்லை” என்றான்‌ கதன்‌. “இங்குள்ள 
படிகள்‌ உங்கள்‌ அகநுண்சொல்நிரை. ஒவ்வொரு படியும்‌ 
அதன்‌ ஓர்‌ ஒலிப்பு. அதை மட்டும்‌ நெஞ்சுகுவித்து 
அறியுங்கள்‌. காலம்‌ விலகட்டும்‌. திசைகள்‌ அழியட்டும்‌” 
என்றான்‌ அர்ஜுனன்‌. கதன்‌ “ஆம்‌. வேறுவழியில்லை” 
என்றான்‌. சற்றுதொலைவு சென்றதும்‌ அர்ஜுனன்‌ 
“இளைய யாதவரை பார்த்தீரா?” என்றான்‌. 


“இங்கு எப்படி பேசுவது?” என்றான்‌ கதன்‌. “இங்கு வருவது 
வரை பேசிக்கொண்டிருந்தோமே. அப்போது கால்களை 
நெஞ்சுணர்ந்து வைத்தீரா என்ன? கால்கள்‌ அறியும்‌ 
நடையை நெஞ்சு அறியாது” என்றான்‌. “போர்க்களத்தில்‌ 
அம்பையும்‌ வில்லையும்‌ அறியவேண்டியவை 
கைகள்தான்‌.” கதன்‌ “அங்கே நீர்‌ வேறெதையாவது 
நினைப்பீரோ?” என்றான்‌. “இல்லை, ஒன்றை 
மட்டும்தான்‌” என்றான்‌ அர்ஜுனன்‌ சிரித்தபடி. 
“அதைச்செய்யும்போது களத்தையும்‌ 
எண்ணிக்கொள்வதுண்டு.” 


கதன்‌ சிரித்தான்‌. “சொல்லும்‌” என்றான்‌ அர்ஜுனன்‌. 
“அவரை சந்திக்கும்படி இளைய யாதவர்‌ தங்களுக்கு 
ஆணையிட்டுள்ளார்‌” என்றான்‌ கதன்‌. “எங்கு?” என்றான்‌ 
அர்ஜுனன்‌. “ஆணையில்‌ அது இல்லை. ஆகவே அது 
துவாரகையாக இருக்கலாம்‌” என்றான்‌ கதன்‌. “அல்ல, 
துவாரகையல்ல” என்றான்‌ அர்ஜுனன்‌. “துவாரகை 
என்றால்‌ அதை சொல்லியிருப்பார்‌.” கதன்‌ “ஏன்‌?” 
என்றான்‌. “அவர்‌ துவாரகையிலிருந்து இவ்வோலை 
அனுப்பப்பட்ட அன்றே கிளம்பியிருப்பார்‌. மதுராவுக்கோ 
மதுவனத்துக்கோ. மிக அருகே எங்கோதான்‌ இருப்பார்‌” 
என்று அர்ஜுனன்‌ சொன்னான்‌. 


கதன்‌ புன்னகைத்து “அவ்வண்ணமெனில்‌ அவர்‌ 
உள்ளத்தடத்தை தாங்கள்‌ உய்த்துணர வேண்டுமென 
எண்ணுகிறார்‌” என்றான்‌. “எங்கு நிகழ்கிறது இந்த 
மணத்தன்னேற்பு?” என்றான்‌ அர்ஜுனன்‌. 
“முறைமைப்படி அது மதுவனத்தில்‌ சூரசேனரின்‌ 
அவைக்களத்தில்தானே நிகழும்‌?” என்றான்‌ கதன்‌. 
அர்ஜுனன்‌ “ஆம்‌” என்றபின்‌ ஒன்றும்‌ சொல்லாமல்‌ 
நடந்தான்‌. 


அத்தனைபேரும்‌ கால்பழகிவிட்டமையால்‌ இயல்பாக 

கிவிட்டிருந்தனர்‌. ஒருவருக்கொருவர்‌ கேலியும்‌ 

ண்டலுமாக பேசிக்கொள்ளத்‌ தொடங்கினர்‌. 
“சென்றவர்கள்‌ ஆவியாக எழுந்து இந்நேரம்‌ 
பிரபாசதீர்த்தத்தில்‌ நீராடத்‌ தொடங்கிவிட்டிருப்பார்கள்‌. 
அவர்கள்‌ சென்றதுதான்‌ குறுக்குவழி” என்றான்‌ சங்கன்‌. 
“நீரும்‌ அவ்வழியே செல்லவேண்டியதுதானே?” என்றான்‌ 
ஒருவன்‌. “செல்ல எண்ணினேன்‌, ஆனால்‌ ஆவியை நீர்‌ 
நனைக்குமா என்ற ஐயம்‌ வந்தது” என்றான்‌ சங்கன்‌. பலர்‌ 
சிரித்தனர்‌. 


“ஏன்‌ சிரிக்கிறார்கள்‌?” என்றான்‌ கதன்‌. “அச்சத்தை 
வெல்ல முதலில்‌ நகைத்தனர்‌. இப்போது உண்மையான 
உவகையுடன்‌ சிரிக்கிறார்கள்‌” என்றான்‌ அர்ஜுனன்‌. 
“மாண்டவர்கள்‌ தோற்றார்கள்‌. நான்‌ வென்று இன்னும்‌ 
இருந்துகொண்டிருக்கிறேன்‌, இதுவே இங்குள்ள 
ஒவ்வொருவரின்‌ உள்ளமும்‌ கொள்ளும்‌ எண்ணம்‌. 
போர்க்களத்திலிருந்து மீளும்‌ வீரர்கள்‌ இறந்தவர்களை 
எண்ணி உவகை கொள்வதை கண்டிருக்கிறேன்‌.” கதன்‌ 
“நான்‌ அவ்வண்ணம்‌ எண்ணவில்லை” என்றான்‌. 
“முதியவர்களையும்‌ நோயுற்றவர்களையும்‌ நோக்குங்கள்‌. 
பிறர்‌ இறக்கும்‌ செய்திகள்‌ அவர்களுக்கு ஆறுதலையும்‌ 
அகத்துள்‌ உவகையையும்தான்‌ அளிக்கின்றன.” 


மலைமேல்‌ மூக்கு என நீண்டிருந்த பாறைகளில்‌ இருந்து 
முடிச்சுகள்‌ போடப்பட்ட வடங்கள்‌ 
தொங்கவிடப்பட்டிருந்தன. அவற்றைத்‌ தொற்றி மேலே 
சென்றார்கள்‌. மலைமுடிகளை இணைத்துக்‌ 
கட்டப்பட்டிருந்த கயிற்றுப்பாலத்தை நீர்த்துளி 
கொடிச்சரடில்‌ செல்வதுபோல கடந்தனர்‌. “மெல்லமெல்ல 
கால்கள்‌ பழகிவிட்டன போலும்‌” என்றான்‌ கதன்‌. 
“இல்லை, கால்களுக்கு நெஞ்சம்‌ 
விடுதலைகொடுத்துவிட்டது” என்றான்‌ அர்ஜுனன்‌. 
“பயிற்சி என்பது உறுப்புகளிலிருந்து உள்ளத்தை 
விலக்கும்‌ கலைமட்டுமே.” 


பிரபாசதீர்த்தத்தை தொலைவிலேயே உணர முடிந்தது. 
அடுமனையிலிருந்து எழுவதுபோல கண்ணுக்குத்‌ 
தெரியாத நீராவி வந்து முகத்தில்‌ பரவியது. 
வெண்முகில்போல எழுந்து கிளைவிரித்து குடைசூடி 
வான்சரிவில்‌ நின்றது. பாறைவளைவுகளில்‌ வியர்த்து 
ஊறி நீர்‌ வழிந்தது. இரு கரியபாறைகளின்‌ இடுக்கு 
வழியாக உள்ளே நுழைந்தபோது பாறைகள்‌ சூழ்ந்த 
வட்டத்தின்‌ நடுவே ஆழமற்ற சுனை தெரிந்தது. 
அதிலிருந்து வெண்ணிற ஆவி எழுந்து வளைந்தாடியது. 


அதனூடாக மறுபக்கம்‌ தெரிந்த கரியபாறை 
அலையடித்தது. 


மலை மேலிருந்து மெல்லிய வெண்ணிறப்‌ 
பட்டுத்துணிபோல சிறிய அருவி ஒன்று சுனைநீர்‌ மேல்‌ 
விழுந்துகொண்டிருந்தது. மிகுந்த உயரத்திலிருந்து 
விழுந்தமையால்‌ காற்றில்‌ அருவியின்‌ கீழ்நுனி 
அலையடித்து சிதறிப்பறந்தது. நீர்விழுந்த 
இடத்தைச்சுற்றியிருந்த பாறைகளிலிருந்து நீர்த்துளிகள்‌ 
சொட்டின. சுனை ஆழமற்றது எனத்தெரிந்தது. 
அடித்தளத்தின்‌ கூழாங்கற்பரப்பு மிகமேலே எழுந்து 
தெரிந்தது. அங்கிருந்த வேறுபாட்டை அதன்பின்னர்தான்‌ 
அர்ஜுனன்‌ அறிந்தான்‌. அப்பாறைகளில்‌ எந்த 
வகையான செடிகளும்‌, பாசிகளும்‌ 
வளர்ந்திருக்கவில்லை. நீருக்குள்‌ மீன்களோ 
தவளைகளோ நீர்ப்பூச்சிகளோ இல்லை. 


“கனவில்‌ விழும்‌ அருவிபோலிருக்கிறது” என்றான்‌ கதன்‌. 
“ஏன்‌?” என்று அர்ஜுனன்‌ கேட்டான்‌. “தெரியவில்லை. 
இது உயிரற்றது என்று தோன்றுகிறது. 
இருக்கமுடியாதது...” என்றான்‌. “ஏனென்றால்‌ இங்கே 
செடிகளோ உயிர்களோ இல்லை” என்றான்‌ அர்ஜுனன்‌. 
“ஆம்‌, உண்மை” என்றான்‌ கதன்‌. “இதற்குள்‌ நெருப்பு 
வாழ்கிறது என்கிறார்கள்‌...” அர்ஜுனன்‌ “ஆம்‌, 
கந்தகத்தின்‌ நெடி அடிக்கிறது. மேலே எரிமலைவாய்‌ 
இருக்கக்கூடும்‌. அதிலிருந்து வரும்‌ நீர்‌ இது” என்றான்‌. 


“கொதிக்கும்‌ என நினைக்கிறேன்‌” என்றபடி குனிந்து 
சுனையைத்தொட்ட கதன்‌ “குளிர்ந்திருக்கிறது” என்றான்‌. 
அர்ஜுனனும்‌ வியப்புடன்‌ குனிந்து நீரைத்தொட்டான்‌. 
சூழ்ந்து வந்தவர்கள்‌ கைகளைக்கூப்பியபடி 
கண்ணீருடன்‌ சுனைநீரில்‌ இறங்கினர்‌. “ஒவ்வொருவரும்‌ 
ஒவ்வொருவகை பிழைகள்‌ செய்தவர்கள்‌...” என்றான்‌ 
கதன்‌. “வியப்பாக உள்ளது, இத்தனை கடுந்தொலைவு 
ஏறிவரும்படி பெரிய பிழைகளா அவை?” 


அர்ஜுனன்‌ “பிழைகள்‌ பெரியவை அல்ல. இத்தனை 
தொலைவுக்குச்‌ சென்று அவர்கள்‌ அதை 
செய்திருக்கிறார்கள்‌. அந்தத்‌ தொலைவை அவர்கள்‌ 
திரும்பக்‌ கடந்தாகவேண்டும்‌ அல்லவா?” என்றான்‌. 
விம்மி அழுதபடியும்‌ உடல்நடுங்கியபடியும்‌ நீரிலிறங்கி 
அருவியை நோக்கி சென்றனர்‌. அதன்‌ கீழே நின்று 
நனைந்தபின்‌ விலகினர்‌. ஒருவன்‌ “ஆ” என்று 
அலறியபடி விழுந்தான்‌. நீர்‌ புகைந்து மேலெழுந்தது. 
“ஏன்‌ ஏன்‌?” என்றான்‌ கதன்‌. 


“பிழைசெய்தவர்கள்‌ சிலரை இந்த அருவி தண்டிக்கும்‌ 
வீரரே” என்றான்‌ வணிகன்‌. “எப்போது இதில்‌ கொதிநீர்‌ 
வருமென எவராலும்‌ சொல்லமுடியாது. பிரபாசன்‌ 
முடிவெடுப்பான்‌ அதை.” அர்ஜுனன்‌ புன்னகைத்து 
“இங்கு இத்தனை தொலைவுக்கு ஏன்‌ வருகிறார்கள்‌ 
என்று புரிகிறதல்லவா? தெய்வமே வந்து 

தண்டித்தாலொழிய இவர்களுக்கு நெஞ்சு ஆறாது” 
என்றான்‌. கொதிநீர்‌ விழுந்து சுட்டவனை இருவர்‌ அள்ளி 
குளிர்நீரிலிட்டு ஆறச்செய்தனர்‌. அவன்‌ பற்களைக்‌ 
கடித்து அலறலை தன்னுள்‌ அடக்கிக்கொண்டான்‌. 


கைகள்‌ கூப்பியபடி அர்ஜுனன்‌ சென்று அருவிக்குக்‌ கீழே 
நின்றான்‌. அவன்மேல்‌ குளிர்நீர்‌ கொட்டியது. அவன்‌ 
பெருமூச்சுடன்‌ திரும்பும்‌ கணத்தில்‌ கொதிநீரின்‌ ஓர்‌ 
அலை அவன்‌ தோளை அறைந்தது. அவன்‌ அருகே 
நின்றவன்‌ அலறிவிழுந்தான்‌. அவன்‌ அசையாமல்‌ 
நின்றபின்‌ மெல்ல இறங்கி குளிர்நீருக்குள்‌ மூழ்கினான்‌. 
கதன்‌ அருவியில்‌ நீராடிவிட்டு சுனையில்‌ பாய்ந்‌ 
அணுகி “அஞ்சிவிட்டேன்‌... உங்கள்மேல்‌ கொதிநீர்‌ 
விழுந்தது அல்லவா?” என்றான்‌. “ஆம்‌” என்றான்‌ 
அர்ஜுனன்‌. “எரிகிறதா?” என்றான்‌ கதன்‌. “ஆம்‌” என்று 
அர்ஜுனன்‌ சொன்னான்‌. 


“நீர்விழுந்த கணத்தில்‌ உணர்ந்தேன்‌. துவாரகை அருகே 
உள்ள ரைவத மலையில்தான்‌ இளைய யாதவர்‌ 
இருக்கிறார்‌. நான்‌ அங்கு செல்ல வேண்டும்‌” என்றான்‌ 
அர்ஜுனன்‌. “எங்ஙனம்‌ அறிந்தீர்‌?” என்றான்‌ கதன்‌. 
“அறிந்தேன்‌. பின்னர்‌ அதற்கான சொல்லூழ்கையை 
கண்டடைந்தேன்‌. அவர்‌ தனித்து வந்திருப்பார்‌. அவரை 
அறியாத மாந்தர்‌ உள்ள இடத்திலேயே தங்கியிருப்பார்‌. 
ரைவத மலையின்‌ தொல்‌ குடிகளான குஜ்ஜர்கள்‌ இளைய 
யாதவர்‌ எவரென அறியாதவர்‌. வெறும்‌ ஒரு 
மலைவணிகராக முன்னர்‌ அங்கு சென்று சின்னாள்‌ 
தங்கிய வரலாறும்‌ அவருக்குண்டு.” 


கதன்‌ “ஆம்‌, சரியாகத்தான்‌ தெரிகிறது” என்றான்‌. “ரைவத 
மலையில்‌ மக்கள்‌ அவரை தங்களவர்‌ என்று என்றும்‌ 
வரவேற்பார்கள்‌. மணத்தன்னேற்பு நிகழும்‌ வரை 
அங்குதான்‌ இருப்பார்‌” என்று அர்ஜுனன்‌ சொன்னான்‌. 
கதன்‌ “நான்‌ ஒன்றும்‌ சொல்வதற்கில்லை. நீங்கள்‌ 
இருவரும்‌ ஒற்றைப்பறவையின்‌ இரு சிறகுகள்‌ என்று 
சூதன்‌ ஒரு முறை பாடினான்‌. ஒரு சிறகசைவது 
பிறிதொரு சிறகுக்கு எப்படி தெரிகிறது என்று பறவையே 
அறியாது என்பார்கள்‌” என்றான்‌. 


அர்ஜுனன்‌ புன்னகைத்தான்‌. சுனையிலிருந்து 
கைகூப்பியபடி ஏறி நீர்‌ சொட்டும்‌ உடையுடன்‌ சென்று 
அங்கிருந்த பிரபாசனின்‌ சிறிய ஆலயத்தை அணுகினர்‌. 
கல்லால்‌ ஆன பீடத்தின்மேல்‌ வலக்கையில்‌ 
துலாக்கோலுடன்‌ இடக்கையில்‌ அறிவுறுத்தும்‌ 
சுட்டுவிரலுடன்‌ அமர்ந்திருந்தான்‌ பிரபாசன்‌. இடது 
மேல்கையில்‌ வஜ்ராயுதமும்‌ வலதுமேல்கையில்‌ 
தாமரையும்‌ இருந்தன. அர்ஜுனன்‌ கண்களை 
மூடிக்கொண்டான்‌. ஒரு கணம்‌ எவரோ பிடரியை 
தொட்டதுபோலிருந்தது. 


திடுக்கிட்டு விழித்து “ஆ” என்றான்‌. “என்ன?” என்றான்‌ 
கதன்‌. “இந்த இடம்தான்‌” என்றான்‌. “ஏன்‌?” என்றான்‌ 
கதன்‌. “இளைய யாதவரையும்‌ மூத்த யாதவரையும்‌ இங்கே 
கண்டேன்‌.” கதன்‌ விளங்காமல்‌ “இங்கா?” என்றான்‌. “ஆம்‌, 
இங்குதான்‌. ஓர்‌ உருவெளிக்காட்சி. அவர்கள்‌ இருவரும்‌ 
ஆடையில்லாமல்‌ இங்கே நீராடுகிறார்கள்‌. மலரூர்தி 
ஒன்று மேலிருந்து இறகுதிர்வதுபோல அவர்களை 
நோக்கி இறங்குகிறது. அதில்‌ அவர்கள்‌ இருவரும்‌ 
ஏறிக்கொள்கிறார்கள்‌.” 


கதன்‌ திகைத்து சொல்லிழந்து வாய்திறந்து நின்றபின்‌ 
“அப்படியென்றால்‌?” என்றான்‌. “இங்குதான்‌” என்றான்‌ 
அர்ஜுனன்‌. 

வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

துவாரகையில்‌ இருந்து பன்னிரெண்டு நாள்‌ நடை 
செல்லும்‌ தொலைவில்‌ இருந்தது தொன்மையான 
ஜனபதமாகிய கஜ்ஜயந்தம்‌. நூற்றியெட்டு மலைக்‌ குடிகள்‌ 
வாழும்‌ ஆயிரத்திற்கும்‌ மேற்பட்ட சிறிய ஊர்களின்‌ 
பெருந்தொகை அது. அதன்‌ நடுவே அமைந்த மலை 
ஒன்றன்‌ மேல்‌ ஒன்றென மூன்று பெருங்குன்றுகளும்‌ இரு 
இணைப்புக்குன்றுகளும்‌ கொண்டது. கேஜ்ரி மரங்கள்‌ 
மட்டுமே நின்றமையால்‌ அது கஜ்ஜயந்தம்‌ என்று பெயர்‌ 
கொண்டிருந்தது. அம்மக்கள்‌ கஜ்ஜர்கள்‌ எனப்பட்டனர்‌. 
அக்குன்றுகளை ஒன்றிணைத்து வேதங்களின்‌ 
செளனகபாடங்கள்‌ உருவான காலகட்டத்தில்‌ ஒரு 
தொல்நகரம்‌ எழுந்தது. அதை கஜ்ஜயந்தபுரி என்றனர்‌. 


விண்ணில்‌ எழுந்து தங்கள்‌ மண்ணை ஆளும்‌ சூரியனே 
கஜ்ஜர்களின்‌ தெய்வம்‌. ஒவ்வொரு நாளும்‌ முதற்கதிரை 
நோக்கி கைகூப்பி நின்று வழிபடுவது அவர்களின்‌ 
குலவழக்கம்‌. அவர்களின்‌ பட்டிகளில்‌ மூங்கில்மேல்‌ 
எழுந்து காற்றில்‌ துடிக்கும்‌ வெண்கொடியில்‌ சூரியனே 
பொறிக்கப்பட்டிருந்தான்‌. அன்று அப்பகுதி வருடத்தில்‌ 
ஏழுமழை மட்டுமே பெறும்‌ நிலம்‌ என்னும்‌ பொருளில்‌ 
சப்தவர்ஷம்‌ என்று பெயர்‌ பெற்றிருந்தது. மாடுகளை 
மேய்க்குமளவுக்கு அங்கே புல்‌ செழிப்பதில்லை. ஆகவே 
ஆடுகளை மேய்க்கும்‌ உபயாதவர்கள்‌ அங்கே குடிகளை 
அமைத்து ஊர்களாக பெருகினர்‌. 


ஆனால்‌ அவர்களின்‌ ஊர்கள்‌ என்பவை நிலையானவை 
அல்ல. ஒவ்வொரு குடிக்கும்‌ ஊர்‌ என்று ஒன்றிருக்கும்‌. 
அது அவர்களின்‌ குடித்தெய்வங்களும்‌ மூதாதையரும்‌ 
கோயில்கொண்ட மரத்தடிகளும்‌ பாறையடிகளும்தான்‌. 
ஆண்டில்‌ ஒன்பது மாதகாலம்‌ அங்கே மானுடர்கள்‌ 
இருப்பதில்லை. ஆட்டுப்பட்டிகளை அமைத்தபடி விரிந்த 
வெற்றுநிலத்தில்‌ ஆயர்கள்‌ ஆண்டுமுழுக்க 
அலைந்துகொண்டிருப்பார்கள்‌. மழைபெய்ததும்‌ தங்கள்‌ 
ஊர்களுக்குத்‌ திரும்பிவந்து ஒன்றிணைந்து குடில்கட்டி 
குடிகொள்வார்கள்‌. தெய்வங்களுக்கும்‌ மூதாதையருக்கும்‌ 
ஆண்டுதிறை கொடுப்பார்கள்‌. மூதாதையர்‌ காலடியில்‌ 
புதைத்திட்டுச்சென்ற மதுவை அகழ்ந்தெடுத்து மூத்த 
கருங்கிடாவை வெட்டி உடன்‌ படைத்து வணங்குவார்கள்‌. 


மழைக்காலத்தில்‌ ஏழு உண்டாட்டுகள்‌ நிகழும்‌. ஆடலும்‌ 
பாடலும்‌ ஏறுதழுவுதலும்‌ சிலம்பாட்டமும்‌ 
மூதாதைசொல்கூர்தலுமாக அவர்கள்‌ மகிழ்வார்கள்‌. 
அஜபாலவிருத்தம்‌ என்று சொல்லப்பட்ட ஆயர்குடிகளின்‌ 
பேரவை அப்போதுதான்‌ கூடும்‌. நூற்றெட்டு குடிகளின்‌ 
சொல்கொண்டார்களும்‌ சப்தவர்ஷத்தின்‌ அச்சு என 
ஓங்கி நின்றிருந்த கஜ்ஜயந்த மலையின்‌ மீது கூடுவர்‌. 
குடிவழக்குகள்‌ பேசித்தீர்க்கப்படும்‌. மேய்ச்சல்‌ நிலங்கள்‌ 
பங்கிடப்படும்‌. பெண்கொண்டு பெண்கொடுப்பார்கள்‌. 
அரிதாக மைந்தர்கொடையும்‌ நிகழும்‌. நோயுற்றோ 
பிறிதாலோ ஆடுகள்‌ குறைந்த குடிகளுக்கு மிகை ஆடுகள்‌ 
கொண்ட குடிகள்‌ ஆட்டுக்குட்டிகளை அளிப்பார்கள்‌. 
பத்துக்கு இரண்டு பெருக்கம்‌ என்பது அதற்கான 
தொல்கணக்கு. 


நூற்றெட்டு குடிகளும்‌ பெருகப்பெருக அங்கே ஆண்டில்‌ 
இருமுறையும்‌ பின்னர்‌ மும்முறையும்‌ குடியவை 
கூடவேண்டியிருந்தது. நூற்றெட்டு குடிகளுக்கும்‌ 
பொதுவாக குடித்தலைவர்‌ ஒருவரை தேர்வுசெய்தனர்‌. 
முதலில்‌ சுழற்சிமுறையில்‌ தலைமை 
தேர்வுசெய்யப்பட்டது. நூற்றெட்டு குடிகளுக்கும்‌ அதில்‌ 
நிறைவு எழாமையால்‌ நூற்றெட்டு குடிகளுக்கும்‌ 
பொதுவாக எக்குடியையும்‌ சேராத தலைமைக்குடி ஒன்று 
உருவாக்கப்பட்டது. கஜ்ஜயந்தர்கள்‌ என அக்குடிமரபு 
அழைக்கப்பட்டது. 


நாளடைவில்‌ கஜ்ஜர்கள்‌ நிலைத்த ஊர்கள்‌ 
கொண்டவராயினர்‌. ஊர்களை இணைக்கும்‌ பாதைகள்‌ 
உருவாயின. அப்பாதைகளின்‌ பொதுமுடிச்சில்‌ இயல்பாக 
சிறிய சந்தைகள்‌ தோன்றின. அச்சந்தைகளுக்கு 
புறநிலத்து வணிகர்கள்‌ வந்து ஆட்டுத்தோலும்‌ உலர்ந்த 
இறைச்சியும்‌ கொண்டு செம்பு, வெண்கலப்‌ 
பொருட்களையும்‌ இரும்புப்‌ படைக்கலங்களையும்‌ 
உப்பையும்‌ மரவுரியாடைகளையும்‌ கொடுத்து மீண்டனர்‌. 


சந்தைகள்‌ விரிந்தபோது ஊர்களும்‌ பெருகிப்பரந்தன. 
அவர்களிடம்‌ வரிகொண்ட கஜ்ஜயந்தபுரி 
நகரமென்றாயிற்று. அங்கே வெண்கல்‌ சுவர்கள்‌ மேல்‌ 
சுண்ணம்‌ ர வெண்குவடுகள்‌ கொண்ட மாளிகைகள்‌ 
எழுந்தன. கீழே நின்று நோக்குபவர்களுக்கு அது 
நூற்றுக்கணக்கான காளான்கள்‌ முளைத்த மலைச்சரிவு 
என தோன்றியது. சத்ரகபுரி என அதை சற்று கேலியுடன்‌ 
சொன்னார்கள்‌ அயல்வணிகர்‌. கஜ்ஜர்கள்‌ அவர்களின்‌ 
மொழியில்‌ குஜ்ஜர்கள்‌ என ஆனார்கள்‌. 


அரைப்பாலை நிலத்தில்‌ ஆடு மாடு மேய்த்து வாழ்ந்த 
மக்களிடம்‌ அம்மழைக்‌ காலத்தை கடப்பதற்கான 
உணவுக்கு அப்பால்‌ எப்போதும்‌ செல்வம்‌ சேர்ந்ததில்லை. 
எனவே அங்கு அயலார்‌ படைகொண்டு வருவதோ, 
கொள்ளை தேடி மலைவேடர்‌ புகுதலோ நிகழ்ந்ததில்லை. 
மாதவிடாய்‌ குருதி அன்றி பிறிதை அறியாதவர்‌ என்று 
அப்பால்‌ வெண்பாலையில்‌ வாழும்‌ மக்கள்‌ அவர்களை 
இகழ்ச்சியுடன்‌ குறிப்பிட்டனர்‌. தொன்று நிகழ்ந்து 
நூலென மறைந்த அறியா நெறிகளைக்கூட 
ரைவதகத்தில்‌ சென்று காணலாம்‌ என்று பயணிகள்‌ 
சொன்னார்கள்‌. பிரம்மனிடம்‌ இருந்து துயின்று எழா 

நல்‌ ஊழ்‌ பெற்று வந்த நாடு என்று சொன்னர்கள்‌ 
சூதர்கள்‌. எனவே பகையறியாது கோல்நாட்டி 
குடியாண்டனர்‌ கஜ்ஜயந்தபுரியின்‌ தலைவர்கள்‌. 


கஜ்ஜயந்த குடியில்‌ நூல்பயின்ற முதல்‌ அரசர்‌ ரைவதகர்‌. 
நூல்கள்‌ அறிந்த முதல்‌ அரசரும்‌ அவரே. அவரது 
புகழைப்‌ பாடும்‌ தொன்மையான நூல்‌ ரைவதக 
வைபவம்‌. தொன்மையான நூலாகிய ரைவதக 
வைபவத்தின்‌ கூற்றுப்படி ரைவதகர்‌ மகாளய அமாவசை 
அன்று நள்ளிரவு முகில்‌ விலகி ஒரே ஒரு தனி விண்மீன்‌ 
மட்டும்‌ விண்ணில்‌ எழுந்த நேரத்தில்‌ பிறந்தவர்‌. 
கஜ்ஜயந்தபுரியின்‌ அறுபத்தெட்டாவது குடித்தலைவரான 
சுதமருக்கு மைந்தனாகப்‌ பிறந்த அவர்‌ முதல்‌ மூன்று 
வாரங்கள்‌ ஓசை எழுப்பவோ, உடலை அசைக்கவோ 
செய்யவில்லை. அன்னையிடம்‌ முலை அருந்துவதையும்‌, 
கழிப்பதையும்‌ தவிர்த்தால்‌ அச்சிறு உடலில்‌ உயிர்‌ 
இருப்பதற்கான சான்றுகளே தென்படவில்லை. 
மருத்துவர்‌ வந்து நோக்கி “அம்மைந்தன்‌ உயிர்‌ பிழைக்க 
மாட்டான்‌” என்றார்‌. பன்னிரெண்டு ஆண்டுகள்‌ 
மைந்தனுக்காகக்‌ காத்திருந்து தவம்‌ இயற்றி அவனை 
ஈன்று எடுத்த அன்னையும்‌ தந்தையும்‌ இருபுறமும்‌ 
அமர்ந்து விழிநீர்‌ சிந்தினர்‌. 

அந்நிலையில்‌ அவ்வழி வந்த அருகநெறித்‌ துறவி ஒருவர்‌ 
மைந்தனை பார்க்கவேண்டும்‌ என்று விழைந்தார்‌. 
கஜ்ஜயந்தமலைக்கு அப்பால்‌ பாலிதான மலையில்‌ 
அமர்ந்த ரிஷபரின்‌ வழிவந்த அவர்கள்‌ விண்ணாடை 
அணிந்து மண்மேல்‌ என்றிலாமல்‌ உலவும்‌ நெறியினர்‌. 
கொல்லா நோன்பும்‌ உவகை கொள்ளா உறுதியும்‌ 
கொண்டவர்கள்‌. மைந்தரையோ, பெண்களையோ 
விழிதூக்கி நோக்கும்‌ வழக்கமில்லை என்பதால்‌ அரசரும்‌ 
அரசியும்‌ வியந்தனர்‌. அவரை அடிபணிந்து ஏத்தி 
அரண்மனைக்கு கொண்டுசென்று மைந்தனை அவர்‌ 
கால்களில்‌ வைத்தனர்‌. 


குனிந்து அம்மைந்தனின்‌ நெற்றிபொட்டை தன்‌ 
விரல்களால்‌ தொட்ட அருகர்‌ “எட்டுவகை 
அசைவின்மைகளால்‌ கட்டப்பட்டுள்ளது இச்சிறுவுடல்‌. 
எட்டு முற்பிறவித்‌ தளைகள்‌ அவை. அவ்வெட்டையும்‌ 
இன்று களைந்து எழுக!” என்றார்‌. அக்கணமே குழந்தை 
கை கால்களை உதைத்துக்‌ கொண்டு வாய்‌ கோணலாகி 
வீறிட்டு அழத்‌ தொடங்கியது. மெல்ல அதன்‌ 
தலைதொட்டு வாழ்த்தி பின்‌ ஒரு சொல்லும்‌ சொல்லாமல்‌ 
அருகர்‌ திரும்பிச்சென்றார்‌. நகைப்பும்‌ அழுகையுமாக 
பாய்ந்து குழவியை எடுத்து தன்‌ முலைகளோடு 
அழுத்திக்கொண்டாள்‌ அரசி. அரசியின்‌ கழுத்தில்கிடந்த 
பதக்கமாலையை தன்‌ சிறுகைகளால்‌ அது 
பற்றிக்கொண்டது. 


மைந்தன்‌ பிறந்த இருபத்தெட்டாவது நாள்‌ இடையணி 

ட்டி பெயரணிவிக்கும்‌ நன்னாளில்‌ வடக்கே 

சளனகவனத்தில்‌ இருந்து வந்த மகாவைதிகரான 
கிருபர்‌ என்பவர்‌ பிறந்திருப்பது ரைவத மனுவின்‌ மானுட 
வடிவம்‌ என்று தன்‌ நுதல்விழியால்‌ நோக்கி சொன்னார்‌. 
முதன்மை மனுவாகிய சுயம்புமனு பெற்ற மைந்தர்‌ 
இருவர்‌ பெருவைதிகர்களான உத்தானபாதரும்‌ 
பிரியவிரதரும்‌. பிரியவிரதர்‌ நான்குவேதங்களிலும்‌ 
சொல்லெண்ணி கல்விகொண்டவர்‌. பொருளுணர்ந்து 
இறுதிகண்டவர்‌. அவர்‌ ஸ்வரூபை, பர்கிஷ்மதி என்னும்‌ 
இரு மனைவியரை கொண்டார்‌. ஸ்வரூபை அக்னீத்ரன்‌ 
முதலிய பத்து மைந்தர்களை பெற்றாள்‌. பர்கிஷ்மதிக்கு 
உத்தரன்‌, தாமசன்‌, ரைவதன்‌ என்னும்‌ மூன்று மைந்தர்‌ 
பிறந்தனர்‌. காளிந்தி நதிக்கரையில்‌ காமபீஜமந்திரம்‌ 
கொண்டு தேவியை வழிபட்டு தன்னை அமரனாக்கிய 
ரைவதர்‌ அறம்‌ பிழைக்காது நாடாண்டார்‌. ஆகவே அவர்‌ 
மனு என்னும்‌ தகுதி பெற்றார்‌. 


மலைமேல்‌ கேஜ்ரி மரத்தடியில்‌ ரைவதரின்‌ ஆலயம்‌ 
ஒன்றை அமைத்து அங்கே மைந்தனை மலர்த்தாலத்தில்‌ 
படுக்கவைத்து அவனுக்கு ரைவதகன்‌ என்று 
பெயரிட்டார்‌. அறச்செல்வனாகிய மனுவைப்‌ பெற்ற 
சுதமரை மண்ணாளும்‌ தகுதி பெற்ற அரசர்‌ என்று 
அறிவித்து அரியணை அமர்த்தி மஞ்சளரிசியும்‌ மலரும்‌ 
பொன்னும்‌ இட்டு மங்கலநீரூற்றி செங்கோல்‌ கொடுத்து 
வெண்குடை சூடச்செய்தார்‌. கஜ்ஜயந்த அரசகுலம்‌ 
அவ்வாறு உருவானது. அவர்கள்‌ கேஜ்ரி 
மரக்கிளையாலான செங்கோலும்‌ 
அம்மலர்களைப்போன்று அணிகொண்ட மணிமுடியும்‌ 
கொண்டனர்‌. 


ஐந்து வயதில்‌ வானில்‌ சுழலும்‌ புள்ளை கீழே அதன்‌ நிழல்‌ 
நோக்கி வீழ்த்தும்‌ வில்திறன்‌ கொண்டவரானார்‌ 
ரைவதகர்‌. பன்னிரு வயதில்‌ புரவியில்‌ நின்றபடி 
குன்றிறங்கிப்‌ பாயும்‌ திறன்‌ கொண்டவரானார்‌. கஜ்ஜயந்த 
குலத்தின்‌ மாவீரன்‌ என அவரை வாழ்த்தினர்‌ 
குடிமூத்தார்‌. அவர்‌ பதினெட்டு வயதில்‌ கஜ்ஜயந்தபுரியை 
விட்டு அயல்வணிகர்‌ குழு ஒன்றுடன்‌ கிளம்பிச்‌ சென்று 
இரண்டாண்டுகள்‌ கடந்து திரும்பி வந்தார்‌. அப்போது 
செம்மொழியை நன்கு பேசவும்‌ எழுதவும்‌ கற்றிருந்தார்‌. 
குஜ்ஜர்களின்‌ தனிமொழியாகிய குர்ஜரியை செம்மொழி 
எழுத்துக்களில்‌ எழுதவும்‌ வாசிக்கவும்‌ தன்‌ மக்களுக்கு 
கற்பித்தார்‌. 

ரைவதகரின்‌ இருபத்திரண்டாவது வயதில்‌ தந்தை உயிர்‌ 
நீக்க கஜ்ஜயந்தபுரியின்‌ செங்கோலை தான்‌ 
ஏற்றுக்கொண்டார்‌. கஜ்ஜயந்த குலத்து மன்னர்களில்‌ மிக 
இளம்‌ வயதில்‌ அரியணை அமர்ந்தவர்‌ இவரே என்றனர்‌ 
குலப்பாடகர்கள்‌. வாலுக குடியின்‌ கூர்மரின்‌ மகளாகிய 
சைந்தவியையும்‌ அவளுடைய இரு தங்கையரையும்‌ 
மணந்துகொண்டார்‌. அம்மூவரிலாக எட்டு 
குழந்தைகளுக்கு தந்தையானார்‌. அவர்களில்‌ 
மூத்தவராகிய பத்ரபானுவை தனக்குப்‌ பின்‌ முடிசூட்ட 
வேண்டிய பட்டத்து இளவரசனாக அறிவித்தார்‌. 


ஒன்று போல்‌ பிறிதொரு நாளென்று என்றும்‌ நிகழ்வதே 
நிகழ்ந்து காலம்‌ கடந்தபோது நூல்‌ ஆய்ந்து, கானாடி, 
மைந்தர்‌ கொண்டாடி மகிழ்ந்திருந்த ரைவதகரின்‌ 
விதப்‌ ஒட்‌ அரும்‌ தலும்‌ வ மவ தமது 
குஜ்ஜர குடிகள்‌ வாழ்ந்த விரிநிலத்திற்குத்‌ தெற்கே 
மாளவத்தின்‌ எல்லையில்‌ இருந்த முட்புதர்க்‌ 
காடுகளிலிருந்து கிளம்பி வந்த கண்டர்கள்‌ என்னும்‌ 
மலைவேடர்கள்‌ அவர்களின்‌ ஊர்களுக்குள்‌ புகுந்து 
ஆடுகளையும்‌, கூலக்குவைகளையும்‌, 
உலோகப்பொருட்களையும்‌ கவர்ந்து செல்லத்‌ 
தொடங்கினர்‌. அவர்கள்‌ புகுந்த சிற்றூர்களில்‌ இருந்த 
ண்களை வெட்டி வீழ்த்தி, பெண்களை 
சிறைகொண்டனர்‌. இல்லங்களுக்குள்‌ செல்வங்களை 
குவித்திருக்கின்றனர்‌ என்று ஐயமுற்று அடித்தளம்‌ வரை 
தோண்டி அனைத்தையும்‌ புரட்டிப்போட்டு எரித்து 
சாம்பல்மேடாக ஊர்களை விட்டுச்சென்றனர்‌. 


ஆடுகளை இழந்து, குடி அழிந்து, கன்னியரை அளித்து 
மாளாக்‌ கண்ணீருடன்‌ குஜ்ஜர குல மக்கள்‌ குன்றுநகர்‌ 
நோக்கி வந்தனர்‌. ஒவ்வொரு நாளும்‌ தன்‌ அரண்மனை 
வாயிலில்‌ வந்து நின்று நெஞ்சறைந்து கதறிய மக்களை 


நோக்கி ரைவதகர்‌ சினந்தார்‌, கண்ணீர்விட்டார்‌, 
செய்வதறியாது பதைத்தார்‌. விரிந்த சப்தவர்ஷநிலத்தை 
முழுமையாக எல்லை வளைத்துக்‌ காக்கும்‌ 
படைவல்லமை அவருக்கிருக்கவில்லை. அப்படி ஓர்‌ 
அறைகூவல்‌ அதற்கு முன்பு வந்ததே இல்லை. 


அம்மலைக்‌ குடிகளை ஒடுக்காமல்‌ விடுவது அரசமுறை 
அல்ல என்று துணிந்தார்‌. த அவர்‌ நாட்டில்‌ போரும்‌ 
படைக்கலமும்‌ பயின்ற சிலரே இருந்தனர்‌. தன்‌ 
மெய்க்காவலர்களையும்‌, அரண்மனைக்‌ 
காவலர்களையும்‌ திரட்டி சிறுபடை ஒன்றை அமைத்துக்‌ 
கொண்டு எல்லைப்புறச்‌ சிற்றூர்‌ ஒன்றில்‌ குடிகளென 
மாறுவேடமிட்டு தங்கியிருந்தார்‌ ரைவதகர்‌. 
பன்னிரெண்டு நாட்கள்‌ அங்கே அவர்கள்‌ இருந்தனர்‌. 
மலைக்குடிகளை கவரும்பொருட்டு கொழுத்த 
கன்றுகளை எல்லைப்புறத்தே மேயவிட்டனர்‌. 
வரப்போகும்‌ எதிரிக்காக ஒவ்வொரு கணமும்‌ நூறு 
சூழ்கைகளை உள்ளத்தில்‌ சமைத்து அழித்தபடி 
காத்திருந்தனர்‌. 


எண்ணியதுபோலவே ஒருநாள்‌ தொலைவில்‌ புழுதி 
முகில்‌ எழுந்து நிற்கக்‌ கண்டான்‌ பாறைமேலிருந்த 
கண்நோக்குக்‌ காவலன்‌. குறுமுழவை அவன்‌ மீட்ட 
ரைவதகர்‌ “கிளம்புக!” என்று ஆணையிட்டார்‌. “இது நம்‌ 
முதல்‌ வெற்றி. நம்‌ மண்ணையும்‌ மைந்தரையும்‌ 
காப்போம்‌. எழுக!” அவர்கள்‌ தங்கள்‌ விற்கலன்களையும்‌ 
வாள்களையும்‌ எடுத்துக்கொண்டு போர்க்குரல்‌ எழுப்பி 
எழுந்தனர்‌. தொலைவில்‌ அடிவானைத்‌ தாங்கி 
நிற்பதுபோல்‌ தெரிந்த செம்மண்‌ குன்றுகளின்‌ மேல்‌ 
உருண்டு நின்ற பெரிய கரும்பாறைகளில்‌ குதிரைகளின்‌ 
குளம்பொலிகள்‌ எதிரொலிக்கத்‌ தொடங்கின. பின்னர்‌ 
தென்கிழக்கே தொலைவில்‌ சுழிக்காற்று 
அணுகுவதைப்போல மலைவேடரின்‌ குளம்படிகள்‌ 
கிளப்பிய புழுதி எழுவதை ரைவதகர்‌ கண்டார்‌. 


தென்கிழக்குத்‌ திசையில்‌ இருந்து செம்பட்டுக்குள்‌ இருந்து 
பாசிமணி மாலையை உருவி நீட்டியதுபோல ஒன்றன்‌ 
பின்‌ ஒன்றென வந்தகொண்டிருந்த கண்டர்களின்‌ 
புரவிப்‌ படையை மலைப்‌ பாறையின்‌ உச்சியில்‌ இருந்து 
நோக்கி ரைவதகர்‌ திகைத்தார்‌. “இவ்வளவு பெரிய 
எண்ணிக்கையிலா வருகிறார்கள்‌?” என்று அருகில்‌ 
இருந்த குடித்தலைவரிடம்‌ கேட்டார்‌. “ஆம்‌, அரசே. 
அவர்கள்‌ அங்கு முள்நிறைந்த மலைக்காடுகளுக்குள்‌ 
உண்ணிகள்‌ போல பெருகி வாழ்கிறார்கள்‌. சிறகு 
கொண்டு அவை காற்றிலேறி சூழ்வதுபோல முடிவிலாது 


வந்து கொண்டு இருக்கிறார்கள்‌” என்றார்‌ அவர்‌. 


“வெறும்‌ கன்றுகளை கொண்டு செல்லவா 
வருகிறார்கள்‌?” என்றார்‌ ரைவதகர்‌. “கன்றுகளுக்காக 
அல்ல, பெண்களுக்காக” என்றார்‌ இன்னொருவர்‌. 
“அவர்கள்‌ குடியில்‌ பெண்கள்‌ அரிது. அவர்கள்‌ 
கரியதோற்றமும்‌ பேருருவும்‌ கொண்டவர்கள்‌. இனிய மண்‌ 
நிறமும்‌ சிற்றுருவும்‌ கொண்ட எங்கள்‌ பெண்கள்மேல்‌ 
பெரும்‌ காமம்‌ கொண்டிருக்கிறார்கள்‌. அவர்கள்‌ கவர்ந்து 
செல்லும்‌ நமது பெண்கள்‌ அவர்களுக்கு அஞ்சி உடல்‌ 
நலிந்து செல்லும்‌ வழியிலேயே உயிர்‌ துறக்கிறார்கள்‌. 
இறந்தவர்களை செல்லும்‌ வழியோரம்‌ பாறைகளிலேயே 
வீசிவிட்டுச்‌ செல்கிறார்கள்‌. இங்கிருந்து அவர்களின்‌ 
முட்காடுகளின்‌ பாதைகளின்‌ இருபுறமும்‌ 
வெள்ளெலும்புகள்‌ என நமது பெண்கள்‌ கிடப்பதை 
காணலாம்‌” என்றார்‌ குடித்தலைவர்‌. 


இளையோன்‌ ஒருவன்‌ “அஞ்சி உயிர்‌ துறந்த பெண்களை 
அப்போதும்‌ விடாமல்‌ சடலங்களுடன்‌ உறவு 
கொள்கின்றனர்‌ என்கிறார்கள்‌ சிலர்‌” என்றான்‌. “ஆனால்‌ 
அங்குசென்று வாழும்‌ நம்குடிப்பெண்களுக்குப்‌ பிறக்கும்‌ 
செந்நிறக்குழவிகளை அவர்கள்‌ மிகவும்‌ 
விரும்புகிறார்கள்‌. அக்குழவிகளை தங்கள்‌ 
தெய்வங்களுக்கு உகந்தவை என எண்ணி மலர்சூட்டி 
விழவு கொள்கிறார்கள்‌” என்றான்‌ இன்னொருவன்‌. 
“செந்நிறமே தெய்வங்களுக்குரியது என்று அவர்களின்‌ 
குடித்தெய்வம்‌ பூசகரின்‌ உடலில்‌ எழுந்து சொன்னதாம்‌. 
செந்நிறக்குழந்தைகளை தெய்வங்களின்‌ மலர்கள்‌ 
என்கிறார்கள்‌.” 


ரைவதகர்‌ எழுந்து “நாம்‌ அவர்களை எதிர்கொள்வோம்‌” 
என்றார்‌. வில்லெடுத்து வளைத்து அம்பு தொடுத்து 
காத்துநின்றார்‌. புரவிக்‌ குளம்பொலிகள்‌ அவர்களைச்‌ 
சூழ்ந்திருந்த மலைகளுக்குமேல்‌ உருண்டு அசைவற்று 
நின்ற பாறைகளில்‌ முட்டிப்‌ பெருகி திசைகளென மாறி 
சூழ்ந்துகொண்டன. “ஒலிகளை கேட்காதீர்கள்‌. முற்றிலும்‌ 
செவிகளை மூடிக்கொள்ளுங்கள்‌. அவை சித்தத்தை 
மயக்குகின்றன. அக்குதிரைகளை மட்டுமே பாருங்கள்‌. 
ஆணைகளுக்கு என்‌ கைகளை நோக்குங்கள்‌” என்று 
ரைவதகர்‌ ஆணையிட்டார்‌. தன்‌ கையில்‌ 
செவ்வண்ணக்கொடி ஒன்றை சுற்றிக்கட்டிக்கொண்டார்‌. 


“நமது அம்புகள்‌ குறுகிய தொலைவு மட்டுமே 
செல்லக்கூடியவை. நாம்‌ சிறு பறவைகளை மட்டுமே 
வேட்டையாடி வாழும்‌ இளம்பாலை நிலத்து மக்கள்‌. 


இங்கிருந்து அவர்களை வீழ்த்த முடியாது. நம்‌ 
எல்லைக்குள்‌ அவர்கள்‌ நுழைவதுவரை காத்திருப்போம்‌. 
அதோ இரு விரல்களென விரிந்துள்ள 
அப்பாறைகளுக்கிடையே இருக்கும்‌ இடுக்கு வழியே நமது 
ஊருக்குள்‌ நுழைவதற்கான சிறிய வாயில்‌. அவர்கள்‌ 
எத்தனைபேரானாலும்‌ ஒவ்வொருவராக சற்று தயங்கியே 
உள்‌ நுழைய முடியும்‌. அதுவே நமது இலக்கு என்று 
இருக்கட்டும்‌” என்றார்‌ ரைவதகர்‌. 


அவரது ஆணைப்படி குஜ்ஜர்களும்‌ காவலர்களும்‌ 
தங்கள்‌ விற்களை நாணேற்றி அவ்வூரைச்‌ சூழந்து நின்ற 
சிறு குன்றுகளின்‌ உருளைப்பாறைகளுக்கு பின்னால்‌ 
பதுங்கிக்கொண்டனர்‌. அனைவரும்‌ விழிகளிலிருந்து 
மறைய அந்தப்‌ பாறைகள்‌ கோல்படக்‌ காத்திருக்கும்‌ 
பெருமுரசுகளின்‌ தோல்பரப்புகள்‌ என விம்மி நின்றன. 
ரைவதகரின்‌ ஆணைப்படி அவ்வூரின்‌ அனைத்துப்‌ 
பெண்களும்‌, குழந்தைகளும்‌ ஊரிலிருந்து பின்வாங்கி 
அப்பால்‌ விரிந்து கிடந்த முட்புதர்‌ வெளியின்‌ 
ஊடாகச்சென்ற பாதையில்‌ சென்று தொலைவில்‌ ஏழு 
மாபெரும்‌ உருளைப்‌ பாறைகள்‌ அமர்ந்த 
மொட்டைக்குன்றை அடைந்து அங்குள்ள 
மடம்புகளிலும்‌, குழிகளிலும்‌ பதுங்கிக்கொண்டனர்‌. 


அத்தனை மலைப்பாறைகளும்‌ முரசுகள்‌ என ஒலி 
எழுப்பத்‌ தொடங்கியபோது கண்டர்களில்‌ முதல்வீரன்‌ 
பிளவுபட்ட பாறையின்‌ இடைவெளி வழியாக 
எல்லைக்குள்‌ நுழைந்தான்‌. அக்கணமே நெஞ்சில்‌ தைத்த 
அம்புடன்‌ புரவியிலிருந்து வீழ்ந்தான்‌. அவன்‌ அலறல்‌ 
ஒலி கேட்டதுமே அவனைத்‌ தொடர்ந்து வந்த வீரன்‌ 
கடிவாளத்தை இழுப்பதற்குள்‌ அவனும்‌ வீழ்ந்தான்‌. 
“பின்னால்‌ செல்லுங்கள்‌! பின்னால்‌ செல்லுங்கள்‌!” என்று 
அங்கு எவரோ ண்ட்‌ கேட்டது. ஆனால்‌ இறுதியில்‌ 
வந்துகொண்டிருந்த வீரன்‌ வரை அவ்வாணை 
சென்றடையாததால்‌ அணை கட்டி தேக்கப்பட்ட ஓடை 
போல புரவிநிரை தேங்கி ஒன்றுடன்‌ ஒன்று முட்டி சுழலத்‌ 
தொடங்கியது. அவர்களில்‌ தலைவனை அடையாளம்‌ 
கண்டு அவனை அம்பால்‌ வீழ்த்தினார்‌ ரைவதகர்‌. அவன்‌ 
விழுந்ததும்‌ சூழ நின்றவர்கள்‌ கல்பட்ட நீர்‌ 
அலைவளையங்களாகி விரிவதுபோல விலகினர்‌. 


“அணுகுங்கள்‌... விடாது அம்புசெலுத்துங்கள்‌” என்று 
கையசைத்துக்கொண்டே பாறை மறைவிலிருந்து பாறை 
மறைவிற்கு ஓடி அவர்கள்‌ மேல்‌ அம்பு செலுத்தினார்‌ 
ரைவதகர்‌. ஒவ்வொருவரும்‌ கைகாட்டி பிறருக்கு 
ஆணையை அறிவித்தபடி பாறையிலிருந்து பாறைக்குச்‌ 


சென்று அணுகி ஒளிந்தபடி அம்பு எழுப்பினர்‌. 
ரைவதகரின்‌ அம்புகள்‌ மட்டுமே அத்தனை தொலைவு 
செல்லக்கூடியவையாக இருந்தன. குஜ்ஜர்களின்‌ பிற 
அம்புகள்‌ கண்டர்களை சென்றடையவில்லை. ஆனால்‌ 
மறைவிடத்திலிருந்து வந்த தாக்குதலை அவர்கள்‌ 
எதிர்பார்த்திருக்கவில்லை. அப்பாறைவழி அத்தனை 
சிறியதென்பதையும்‌ கணித்திருக்கவில்லை. அஞ்சியும்‌ 
குழம்பியும்‌ கூச்சலிட்டனர்‌. அம்பு பட்டு 
விழுந்துகொண்டே இருந்த கண்டர்களைக்‌ கண்டு அஞ்சி 
பின்னால்‌ சென்றனர்‌. 


அதற்குள்‌ அவர்களுக்குரிய அடுத்த தலைவன்‌ 
உருவாகியிருந்தான்‌. அப்படையை வழிநடத்தி வந்த 
முதியவனின்‌ இடத்தை தன்‌ ஆணைத்திறனாலேயே 
எடுத்துக்கொண்ட இளையவன்‌, மேலும்‌ பல மடங்கு 
திறன்‌ கொண்டவனாக இருந்தான்‌. புரவிகளை பின்னால்‌ 
நகரச்‌ செய்ய முடியாது என்பதை அறிந்திருந்தான்‌. 
கணங்களுக்குள்‌ முடிவெடுத்து ஒற்றைச்சரடென வந்த 
புரவிப்படையின்‌ முன்னால்‌ வந்த புரவிகளை இரு 
நிரைகளாக மாற்றி பிளந்து இருபக்கமும்‌ சுழன்று 
திரும்பி பின்னால்‌ வரச்செய்தான்‌. அவர்கள்‌ பின்னால்‌ 
சென்று தொடர்ந்து வந்துகொண்டிருந்த ஒவ்வொரு 
புரவிவீரனிடமும்‌ நிற்கும்படி ஆணைகூவ அதற்குப்‌ 
பின்னால்‌ வந்த புரவி வீரனிடம்‌ அவன்‌ ஆணைகூவ 
ஆணை பாம்பின்‌ உடலுக்குள்‌ இரை நகர்வதுபோல 
செல்வதை கண்கூடாகக்‌ காணமுடிந்தது. புரவிகள்‌ 
மண்ணில்‌ குளம்பூன்றி நின்றன. பாம்பு 
அசைவிழந்தபின்‌ பின்பக்கமாக வளைந்து 

த தொடங்கிய! 


உளைசேற்றிலிருந்து பின்கால்‌ எடுத்து வைத்து மெல்ல 
கரையேறும்‌ விலங்குபோல தன்‌ புரவிப்‌ படையை அச்சிறு 
இடுக்கிலிருந்து மீட்டெடுத்தான்‌. அவனுடன்‌ வந்த 
ஐம்பதுக்கும்‌ மேற்பட்ட வீரர்கள்‌ அங்கு அம்புபட்டு 
வீழ்ந்து கிடந்தனர்‌. அவர்கள்‌ கிடந்த வகையிலிருந்து 
அம்புகள்‌ படாத எல்லை ஒன்று உண்டு என்பதை அவன்‌ 
உணர்ந்துகொண்டான்‌. அவ்வெல்லைக்கு அப்பால்‌ தன்‌ 
படையை முழுமையாக விலக்கிக்கொண்டு 
அந்நிலப்பகுதியை ஆராய்ந்தான்‌. உயரமற்ற 
குன்றுகளால்‌ சூழப்பட்ட அந்தச்சிற்றூரின்‌ காவல்‌ 
என்பது மலைப்பாறைகளே என அறிந்தான்‌. 
அவற்றுக்குப்பின்னால்தான்‌ வில்லவர்‌ 
ஒளிந்திருக்கிறார்கள்‌ என்று கணித்தான்‌. எதிரிகள்‌ 
தாங்கள்‌ ஒளிந்திருந்த மலைச்சரிவுகளிலிருந்து 
வெட்டவெளிக்கு வரமாட்டார்கள்‌ என்பதை தெளிந்தான்‌. 


மேலும்‌ மேலும்‌ பின்னகர்ந்து தனது புரவிப்‌ படையை 
மூன்றாக பிரித்தான்‌ கண்டர்களின்‌ இளந்தலைவன்‌. இரு 
பக்கங்களிலும்‌ இரு பிரிவுகளை கைகளாக 
நீளசெய்தான்‌. அவை வலையென விரிந்து அவ்வூரையும்‌ 
சூழ்ந்த குன்றுகளையும்‌ ஒட்டுமொத்தமாக வளைக்கத்‌ 
தொடங்கின. நடுவே இருந்த சிறு வளைவில்‌ 
மலைச்சரிவுகளில்‌ உருண்டு வந்து நின்றிருந்த 
பெரும்பாறைக்குப்பின்னால்‌ தன்‌ சிறுபடையை 
அணிவகுத்து நிற்கச்‌ சொல்லி அசைவின்றி 
காத்திருந்தான்‌. 

ரைவதகர்‌ கண்டர்களின்‌ படை பின்வாங்குவதைக்‌ 
கண்டார்‌. அச்செயலில்‌ இருந்த முழுமையான ஒழுங்கு 
அங்கு ஒரு சிறந்த தலைவன்‌ உருவாகியிருப்பதை 
அவருக்குக்‌ காட்டியது. கிண்ணத்தில்‌ ஊற்றப்படும்‌ 
நீர்த்தாரையென அந்தப்பாறையில்‌ முட்டி இரண்டாகப்‌ 
பிரிந்து வளைந்து பின்‌ நகர்ந்து சென்ற புரவிப்படையை 
கண்டபோது அதற்கிணையான சூழ்கை ஒன்றை 
தன்னாலும்‌ வகுக்கமுடியாதென்று எண்ணினார்‌. 
குதிரைகள்‌ பின்வாங்கிச்‌ சென்றபின்‌ செம்புழுதியில்‌ 
அவர்கள்‌ முற்றிலும்‌ மறைந்தனர்‌. அவ்வப்போது 
வால்களின்‌ அசைவுகளும்‌ படைக்கலங்களின்‌ 
மின்னல்களும்‌ மழுங்கிய குரல்களும்‌ 
கேட்டுக்கொண்டிருந்தன. 


“பின்வாங்குகிறார்கள்‌” என்று ஒருவன்‌ கூவினான்‌. 
இல்லை என்று ரைவதகர்‌ தலை அசைத்தார்‌. பின்பு 
செவிமேல்‌ கைவைத்து கண்மூடி புரவிகளின்‌ 
குளம்பொலி ஒசைகளில்‌ வந்த மாறுதலை அறிந்தார்‌. 
“அவர்கள்‌ நம்‌ ஊரை சூழ்ந்துகொள்கிறார்கள்‌” என்றார்‌. 
“எப்படி?” என்றார்‌ அருகே நின்ற குலத்தலைவர்‌. 
“இம்மலைகளுடன்‌ சேர்த்து நம்மை 
சூழ்ந்துகொள்கிறார்கள்‌” என்றார்‌. “அது எப்படி? 
அவ்வளவு...” என்று அவர்‌ சொல்வதற்குள்‌ ஒருவன்‌ 
புரிந்துகொண்டு “ஆம்‌, அதுவே அவர்கள்‌ 
செய்யக்கூடுவது. இன்னும்‌ சில கணங்களில்‌ நமக்கு 
பின்னால்‌ வந்துவிடுவார்கள்‌” என்றான்‌. 


ரைவதகர்‌ “இப்பாறை மறைவுகளில்‌ இருந்தால்‌ நாம்‌ 
வீழ்ந்தோம்‌” என்றார்‌. “நாம்‌ போரிடுவோம்‌... நம்மால்‌ 
போரிடமுடியுமென காட்டியிருக்கிறோம்‌. இப்போது 
பின்வாங்கினால்‌ பின்பு நாம்‌ எழுவதே அரிது” என்றார்‌ 
மூத்தகுடித்தலைவர்‌. “அவர்களை எதிர்கொள்ள நம்மால்‌ 
முடியாது. நாம்‌ மிகச்சிலரே. நாம்‌ பின்வாங்கிச்‌ செல்வோம்‌. 
உகந்த இடமும்‌ சூழலுமின்றி போரிடுதல்‌ 


தற்கொலையாகும்‌. நம்‌ இளையோரை நாம்‌ 

காக்கவேண்டும்‌” என்றார்‌ ரைவதகர்‌. அவரது 
ணைப்படி பாறை மறைவை விட்டு ஒவ்வொருவராக 
ன்னால்‌ சென்றனர்‌. 


“பின்னால்‌ செல்லும்போதும்‌ ஒரு பாறை மறைவிலிருந்து 
இன்னொரு பாறை மறைவிற்குச்‌ செல்லுங்கள்‌. 
ஒருபோதும்‌ வெட்டவெளிக்குச்‌ செல்லாதீர்கள்‌” என்று 
ரைவதகர்‌ ஆணையிட்டார்‌. அவர்கள்‌ ஒளிந்து ஒளிந்து 
பின்வாங்கிச்‌ செல்லும்போது எதிர்கொண்ட சிறுபாறை 
ஒன்றின்‌ மேல்‌ ஏறி ஒருவன்‌ மறுபக்கம்‌ குதித்தான்‌. 
வானிலேயே நெஞ்சில்‌ பாய்ந்த அம்புடன்‌ அலறி கைகால்‌ 
உதறி பாறையிடுக்குக்குள்‌ விழுந்தான்‌. போர்க்கலை 
பயிலாத குஜ்ஜர்கள்‌ இருவர்‌ அறியாது கூச்சலிட்டபடி 
அவனை நோக்கி எழுந்ததுமே அம்பு பட்டு வீழ்ந்தனர்‌. 
பிறிதொருவன்‌ பாறை மேல்‌ ஏறி “நம்மைச்‌ 
சூழ்ந்துள்ளார்கள்‌” என்று கூவினான்‌. அவன்‌ கழுத்தை 
தைத்த அம்பு அவன்‌ குரலை துண்டாக்கியது. 

குஜ்ஜர்கள்‌ அதன்‌ பின்‌ எங்கு இருக்கிறோம்‌ என்ன 
செய்கிறோம்‌ என்று உணரவில்லை. கூச்சலிட்டு 
அலறியபடி ஒவ்வொருவரும்‌ தங்களுக்குத்‌ தோன்றிய 
இடங்களை நோக்கி ஓடத்தொடங்கினர்‌. வெட்ட வெளிக்கு 
வந்த அனைவரும்‌ அக்கணமே கொல்லப்பட்டனர்‌. 
“ஒளிந்து கொள்ளுங்கள்‌. வெளியே வராதீர்கள்‌” என்று 
ரைவதகர்‌ கூவிக்கொண்டு இருந்தார்‌. ஆனால்‌ 
வேட்டையோ, போரோ தெரியாத அம்மக்களால்‌ 
ஒளிந்திருக்கும்‌ அளவுக்கு பொறுமையை அமைக்க 
முடியவில்லை. “மூடர்களே, அமர்ந்திருங்கள்‌. பொறுமை” 
என்று கூவியபடி அவர்‌ எழுந்து கைவீசியதும்‌ அவரது 
தோளைத்‌ தாக்கிய பெரிய அம்பு ஒன்று அவரை அள்ளி 
பாறைவெடிப்பு ஒன்றுக்குள்‌ வீசியது. 


முதலைவாய்‌ என திறந்திருந்த ஆழ்ந்த வெடிப்புக்குள்‌ 
அவர்‌ சறுக்கி உள்ளே சென்றார்‌. அதன்‌ இறுகிய 
கூர்முனையில்‌ அவரது உடல்‌ சிக்கிக்கொண்டது. 
கைகளால்‌ உந்தி எழமுயல குருதியிலேயே வழுக்கி 
வழுக்கி உள்ளே சென்று மேலும்‌ இறுகிக்கொண்டார்‌. 
அவரது குருதி அவர்மேலேயே வழிந்தது. இடக்கையும்‌ 
இடக்காலும்‌ இரும்பால்‌ ஆனவை போல எடை 
கொண்டிருந்தன. கழுத்துத்‌ தசையும்‌ வலக்கால்‌ 
தொடைத்‌ தசையும்‌ வெட்டுண்டு விழுந்த விலங்கின்‌ 
தசைபோல்‌ துடித்துக்கொண்டிருந்தன. 


“என்குடியே, என்‌ மூதாதையரே, நான்‌ என்ன செய்வேன்‌?” 


என்று ரைவதகர்‌ நெஞ்சுக்குள்‌ ஓலமிட்டார்‌. “என்‌ 
பெண்கள்‌. என்‌ மைந்தர்‌. என்‌ மூத்தோர்‌” என்று அவரது 
அகக்குகைகள்‌ எதிரொலித்தன. “நீ ரைவதகன்‌” என ஒரு 
குரல்‌ எங்கோ இருளில்‌ முணுமுணுப்பதை இறுதியாக 
கேட்டார்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

எப்போதுமே தாக்குதலில்‌ வெறிகொள்ளும்‌ கண்டர்கள்‌ 
அன்று தங்கள்‌ தரப்பின்‌ இறப்புகளால்‌ பித்துநிலையில்‌ 
இருந்தனர்‌. எல்லைமீறிய எதுவும்‌ களியாட்டமாகவே 
வெளிப்படுகிறது. உரக்க நகைத்தும்‌ படைக்கலங்களைத்‌ 
தூக்கியபடி நடனமிட்டும்‌ அவர்கள்‌ அவ்வூர்‌ முழுக்க 
சுற்றிவந்தனர்‌. இல்லங்களின்‌ அடித்தளங்களை 
உடைத்து, அங்கு ஒளித்து வைக்கப்பட்டிருந்தவற்றை 
சூறையாடினர்‌. 


திண்ணைகளில்‌ கைவிடப்பட்மருந்த நடக்கமுடியாத 
முதியவர்களின்‌ தலைகளை துண்டித்து தூக்கிவீசி 
கால்களால்‌ பந்தாடி கூச்சலிட்டனர்‌. 
வெட்டுக்கழுத்துகளைத்‌ தூக்கி செந்நீரை பிறர்‌ மேல்‌ 
பீய்ச்சியடித்து சிரித்தாடினர்‌. வயிற்றைக்‌ கிழித்து 
குடல்களை இழுத்து குதிரைக்கால்களில்‌ சிக்கவைத்து 
தெருநீள இழுத்துச்சென்றனர்‌. பின்னர்‌ இல்லங்களை 
தீவைத்துக்கொளுத்தி புகைக்குள்‌ துள்ளிக்குதித்து 
வெறியாட்டமாடினர்‌. 


ரைவதகர்‌ எண்ணியதுபோல அன்று பாலைக்காற்று 
வீசவில்லை. எனவே கண்டர்களில்‌ ஒருவன்‌ 
முட்புதர்மண்டிய பாலை மென்மணவில்‌ குளம்புகளும்‌ 
காலடிகளும்‌ பதிந்துசென்ற திசையை கண்டடைந்தான்‌. 
வாள்சுட்டி “இவ்வழியே சென்றுள்ளார்கள்‌” என்று அவன்‌ 
கூற, வெறிக்குரல்களுடன்‌ கண்டர்கள்‌ 
அச்சுவடுப்பாதையை தொடர்ந்தனர்‌. சற்று கடந்ததும்‌ 
குளம்புகளும்‌ காலடிகளும்‌ தனித்தனியாக பிரிநது 
போவதை கண்டனர்‌. புரவிகளை நிறுத்திவிட்டு 
கைகளில்‌ விற்களும்‌ வாள்களுமாக அக்காலடிகளை 
தொடர்ந்து சென்றனர்‌. 


“ஆடுகளை பிறகு கொள்வோம்‌. பெண்களையும்‌ பின்னர்‌ 
கொள்வோம்‌. இப்போது தேவை வெங்குருதி” என்றான்‌ 
தலைவன்‌. “ஆம்‌! ஆம்‌!” என்று அவர்கள்‌ கூச்சலிட்டனர்‌. 
மலையடுக்குகளுக்கு அப்பால்‌ ஒரு பெரிய பள்ளத்தில்‌ 
ஆடுகள்‌ பட்டியடித்து கட்டப்பட்டிருந்தன. அவை 
ஓசையிடாமலிருக்க அவற்றின்‌ மேல்‌ ஈரப்புழுதி 
பரப்பப்பட்டிருந்தது. அவர்கள்‌ பாறைகள்‌ செறிந்த 
குன்றின்மேல்‌ ஏறிச்சென்றனர்‌. மடம்புகளில்‌ குழவியரை 


முலைமேல்‌ அணைத்தபடி ஒண்டியிருந்த கஜ்ஜர்கள்‌ 
காலடியோசைகளை கேட்டு நடுநடுங்கினர்‌. 
குழந்தைகளை மார்போடு அணைத்து அமர்ந்திருந்த 
அன்னையர்‌ அஞ்சி மூச்சு விடும்‌ ஒலியே புற்றுக்குள்‌ 
இருக்கும்‌ அரவ ஒலியென கேட்டது. தேனடைகளை 
தேடிக்‌ கண்டடையும்‌ வேடர்கள்போல பாறைகளில்‌ 
தாவித்‌ தாவி அவர்களை கண்டடைந்தனர்‌. 


சிறு பள்ளங்களில்‌ ஒளிந்திருந்த அவர்களை கிழங்கு 
பிடுங்குவதுபோல்‌ கொத்துக்களாக அள்ளி தூக்கி 
எடுத்தனர்‌ கண்டர்கள்‌. அன்னையர்‌ இடையில்‌ இருந்த 
குழந்தைகளை தலைமயிரைப்‌ பற்றி இழுத்து வெளியே 
எடுத்தனர்‌ கருவறைக்குள்‌ இருந்து வருவதுபோல 
அழுதபடி வந்த குழந்தைகளைத்‌ தூக்கி குறிகளை 
நோக்கினர்‌. ன குழந்தைகளைத்‌ தூக்கி மேலே வீசி 
வாள்முனையில்‌ விழச்செய்தனர்‌. கால்சுழற்றி 
பாறைகளில்‌ அறைந்து சிதறடித்தனர்‌. தூக்கி 
உச்சிப்பாறைகளிலிருந்து கீழே இருந்த பாறைகள்மேல்‌ 
வீசினர்‌. பேறுக்கு வழியற்ற முதுபெண்டிரை கூந்தல்‌ பற்றி 
இழுத்து தலைவெட்டி நின்றாடிய உடலை உதைத்துச்‌ 
சரித்தனர்‌. கூந்தலைப்பற்றி தலையைச்‌ சுழற்றி 
தொலைவுக்கு விட்டெறிந்தனர்‌. 


பெண்‌ குழந்தைகளின்‌ கைகளை பின்னால்‌ சேர்த்து 
தோல்நாடாக்களால்‌ கட்டி புரவிகளுக்கு இருபுறமும்‌ 
தொங்கவிட்டனர்‌. பெண்களை கூந்தல்‌ பற்றி இழுத்துச்‌ 
சென்று ஆடைகளைந்து வெட்டவெளியில்‌ அங்கேயே 
உடல்நுகர்ந்தனர்‌. தெய்வங்களை அழைத்து அவர்கள்‌ 
அலறிய குரல்‌ விண்ணில்‌ பட்டு கசங்கியது. 
பாலைக்காற்று சிதறி மறைந்தது. அதன்பின்னர்‌ 
ஆடுகளை அவிழ்த்து ஒன்றோடொன்று சேர்த்துக்கட்டி 
இழுத்தபடி புழுதித்தடம்‌ நீள பாலையில்‌ சென்று 
மறைந்தனர்‌. 


மூன்றாவது நாள்‌ விடியற்காலையில்‌ காலைப்பனி 
பாறையில்‌ பட்டு குளிர்ந்து துளித்து உதிர்ந்த நீர்த்‌ 
துளிகள்‌ முகத்தில்‌ விழ ரைவதகர்‌ தன்னுணர்வு 
பெற்றார்‌. எங்கிருக்கிறோம்‌ என்று உணர்ந்தபின்பு அனல்‌ 
சுட்டதுபோல்‌ எழுந்து உடல்‌ புரட்டி மேலெழ முயன்றார்‌. 
தன்‌ உடல்‌ குருதிப்பசை ஒட்டி உலர்ந்த ஆடைகளுடன்‌ 
இறுகியிருப்பதை அறிந்தார்‌. உடலெங்கும்‌ விடாய்‌ 
எரிந்தது. முகத்தில்‌ விழுந்த நீர்த்துளிக்கு வாய்‌ காட்டி 
நீட்டிய நாவில்‌ விழச்செய்து நக்கி நக்கி தொண்டையின்‌ 
வறட்சியை போக்கினார்‌. எளிய நீர்த்துளி கருந்திரிக்கு 
நெய்‌ என உடலினுள்‌ ஒடுங்கிய உயிரை தளிர்க்கச்‌ 


செய்ததை உணர்ந்தார்‌. குருதி உலர்ந்து பொருக்காய்‌ 
இருந்த உடலில்‌ சிற்றெறும்புகளும்‌ வண்டுகளும்‌ 
மொய்த்து அவர்‌ அசைவில்‌ எழுந்து பறந்து சுழன்றன. 


அவர்‌ விழுந்து கிடந்த பாறைப்பிளவின்‌ மேல்‌ விளிம்பில்‌ 
இரு ஓநாய்கள்‌ நின்று அவரைநோக்கி முனகி காலால்‌ 
பாறையை பிராண்டியும்‌ மெல்ல குரைத்தும்‌ மூக்கு 
தாழ்த்தி நாநீட்டி வாய்விளிம்பை நக்கியும்‌ தவித்தன. 
அவரது ஒரு கையும்‌ காலும்‌ செயலற்று இருந்தன. 
இன்னொரு கையை பாறை விளிம்பில்‌ ஊன்றி 
மறுபாறையில்‌ தோளை அழுத்தி கணுக்கணுவாக மேலே 
எழுந்து வந்தார்‌. அவர்‌ அசைவை அறிந்து அவரை 
நோக்கி உறுமி தலை தாழ்த்தி வால்‌ நீட்டி 
பின்னடைந்தபின்‌ பழுத்த விழிகளால்‌ கூர்ந்து நோக்கி 
துணிவுகொண்டு மெல்ல மூக்கால்‌ அணுகிய ஓநாயை 
பாராததுபோல்‌ மேலே எழுந்தார்‌. 


ஒரு ஓநாய்‌ மேலும்‌ துணிவுகொண்டு அவரை 
அணுகியது. மேலும்‌ மேலும்‌ அதை அணுக விட்டார்‌. 
கையருகே திறந்த வாய்க்குள்‌ வெண்பற்கள்‌ வளைந்து 
தெரிந்தன. கடைவாயில்‌ அரக்கு உருகியதுபோல 
உதடுகளின்‌ பிசிறுகள்‌ எச்சில்‌ ஊறி சொட்டி வெளியே 
மலர்ந்திருந்தன. அதன்‌ வாய்‌ கையருகே வருவது வரை 
காத்திருந்துவிட்டு ஒரே கணத்தில்‌ அம்பால்‌ அதன்‌ 
கண்ணை குத்தினார்‌. கண்ணில்‌ இறங்கிய அம்புடன்‌ 
சில்லென்ற ஒலி எழுப்பி அலறி மறுபக்கம்‌ பாய்ந்து 
பாறைச்‌ சரிவுகளில்‌ விழுந்து எழுந்து மீண்டும்‌ அலறி 
ஓடியது ஓநாய்‌. அதன்‌ தோழியும்‌ பின்னால்‌ பாய்ந்து 
தொடர்ந்தது. 


இரு ஓநாய்களும்‌ வால்‌ சுழற்றி ஊளையிட்டபடி 
ஓடுவதை கேட்டார்‌. தலைசுழன்று கீழே 
விழுந்துகொண்டே இருப்பதுபோல உளமயக்கு 
ஏற்பட்டது. பற்களைக்‌ கடித்து சற்று நேரம்‌ 
ஓய்வெடுத்தபின்‌ மீண்டும்‌ தோளையும்‌ கையையும்‌ உந்தி 
மேலே வந்து புரண்டு படுத்து உருண்டு பெரிய பாறையின்‌ 
மேல்‌ ஏறி கையூன்றி எழுந்து கால்கள்‌ தள்ளாட நின்றார்‌. 
பின்னர்‌ கண்களைத்‌ திறந்து வானைநோக்கினார்‌. 
முகிலற்ற நீலவானின்‌ அமைதி அவரது உள்ளத்தை 
படியச்செய்தது. ஏனென்றிலாத மெல்லிய உவகையை 
உணர்ந்தார்‌. அது உயிருடனிருப்பதன்‌ இன்பம்‌ என்று 
அறிந்தார்‌. 

பாறைச்‌ சரிவுகளில்‌ சறுக்கி, கீழிறங்கி, செம்புழுதியில்‌ 
கால்வைத்தார்‌. தரைத்தளத்திற்கு வந்ததும்‌ உடலின்‌ 


எடை சற்று குறைந்ததுபோல்‌ இருந்தது. புழுதியில்‌ 
உடைந்து கிடந்த வில்‌ ஒன்றைக்‌ கண்டு அதை எடுத்து 
ஊன்றுகோலாக்கி, காலை இழுத்து புழுதியில்‌ கோடு 
நீட்டியபடி நடந்து அவ்வூரை அடைந்தார்‌. அங்கு 
ஓநாய்கள்‌ கிழித்துக்‌ குதறிய மனித உடல்கள்‌ கிடந்தன. 
புழுதியில்‌ இழுபட்டு துணிச்சுருள்கள்‌ போல சிறுபூச்சிகள்‌ 
ரீங்கரிக்க கிடந்த குடல்கள்‌ காலில்‌ சிக்கின. உருண்டு 
கிடந்த தலைகளில்‌ விழிகள்‌ வியந்தும்‌ துயர்கொண்டும்‌ 
அஞ்சியும்‌ விழித்திருக்க தேய்ந்த கூழாங்கல்நிறப்‌ பற்கள்‌ 
சிரித்தன. 

சாம்பல்குவைகளாக மாறியிருந்த இல்லங்கள்‌ கொண்ட 
ஊரை கடந்துசென்ற பாதையில்‌ குதிரைக்‌ குளம்புகள்‌ 
குதறிப்‌ போட்டிருந்த பாலை மணலில்‌ உலர்ந்த 
குருதித்துளிகள்‌ கரிய பொருக்குகளென கிடந்தன. 
அங்கே கண்டர்கள்‌ கொன்று வீசியிருந்த இளமைந்தர்கள்‌ 
ஓநாயால்‌ பாதி உண்ணப்பட்டு வானிலிருந்து 
விழுந்தவர்கள்‌ போல புழுதி மண்ணில்‌ சற்றே புதைந்து 
சிதறிக்‌ கிடந்தனர்‌. சிறு கால்களையும்‌, 
தளிர்க்கைகளையும்‌ மட்டும்‌ பார்த்தபோது 
மென்மரவுரிச்சேக்கையில்‌ அன்னை தாலாட்டுகேட்டு 
அவர்கள்‌ துயில்வதுபோல தெரிந்தது. சிறிய ஈக்கள்‌ 
பறந்து சுழன்று ரீங்கரித்து மொய்த்த விழிகள்‌ உறைந்த 
தேன்துளிகள்‌ போல்‌ இருந்தன. 


காற்று ஓசையுடன்‌ வந்து எழுந்து ஊரைச்சூழ்ந்த 
பாறைகளால்‌ சீவப்பட்டு கீற்றுகளாகக்‌ கிழிபட்டு 
வெவ்வேறு திசைகளில்‌ சுழன்று மாறி மாறி வீசியது. 
அவரது ஆடை முன்னும்‌ பின்னுமாக எழுந்து பறந்தது. 
அங்கு நிகழ்ந்தவற்றை அவரது உள்ளம்‌ முன்னரே 
உய்த்துக்கொண்டிருந்தமையால்‌ அதிர்ச்சி 
ஏற்படவில்லை. சித்தம்‌ கற்பாறையாலானது 
போலிருந்தது. ஆனால்‌ தனியாகக்கிடந்த ஒரு சிறு 
கையில்‌ வளையல்களைக்‌ கண்டதும்‌ அவருள்‌ ஓர்‌ 
உடைவு நிகழ்ந்தது. “தெய்வங்களே” என்று அங்கு 
அமர்ந்து ஓலமிட்டார்‌. 


நெஞ்சில்‌ அறைந்தபடி விலங்குபோல கூவினார்‌. 
என்னசெய்கிறோம்‌ என்றறியாமல்‌ மண்ணை அள்ளி 
அள்ளி தன்‌ தலைமேல்‌ போட்டுக்கொண்டார்‌. 
“தெய்வங்களே, இங்கு என்‌ குடிகளின்‌ நடுவே சிறுமை 
கொண்டு நிற்கின்றேன்‌. விண்ணில்‌ இருந்து நோக்கும்‌ 
என்‌ மூதாதையர்‌ விழிகளுக்கு முன்‌ கீழ்மைகொண்டு 
நிற்கின்றேன்‌. இனி உயிர்‌ வாழேன்‌” என்றார்‌. வாளைத்‌ 
தூக்கி தன்‌ கழுத்தில்‌ வைத்தவர்‌ “இல்லை, மூத்தாரே 


உங்கள்‌ உலகுக்கு வந்துசேர்கிறேன்‌. உங்கள்‌ காலடியில்‌ 
விழுந்து பிழைபொறுக்க இரக்கிறேன்‌” என்றார்‌. 


அங்கேயே கால்மடித்து ஊழ்க முறையில்‌ அமர்ந்து, 
கைகளை மடியில்‌ வைத்து கண்மூடி “கொள்க! இவ்வுயிர்‌ 
கொள்க!” என்று சொல்லி தன்‌ உளம்‌ அடைத்து 
அமர்ந்தார்‌. பாறைகளால்‌ சிதறடிக்கப்பட்ட நூறு 
காற்றுகள்‌ அவரைச்‌ சூழ்ந்து அலையடித்தன. 
அக்காற்றுகள்‌ அள்ளிப்பறக்கவிட்ட மென்மணல்‌ 
அலையலையாக அவர்‌ மேல்‌ பொழிந்து தலையிலும்‌ 
தோளிலும்‌ வழிந்து மடியில்‌ கொட்டிக்கொண்டிருந்தது. 


மேற்குத்‌ திசையை ஆளும்‌ வாயுதேவனின்‌ 
மைந்தர்களாகிய பதினெட்டு மருத்துக்கள்‌ அக்காற்றுகள்‌ 
வழியாக களியாடினர்‌. ஒருவரை ஒருவர்‌ பிடித்துத்‌ 
தள்ளி, குழல்‌ பற்றி இழுத்துத்‌ தழுவி மண்ணில்‌ 
புரண்டனர்‌. விண்ணில்‌ தாவி ஏறிச்‌ சுழன்று 
அமைந்தனர்‌. அவர்கள்‌ கூவிக்‌ களித்த ஓசை 
முட்கிளைகளில்‌ பாம்புச்சீறலாகவும்‌ 
பாறைப்பிளவுகளில்‌ யானையின்‌ உறுமலாகவும்‌ 
இலைக்கற்றைகளில்‌ சிறகடிப்புகள்‌ போலவும்‌ ஒலித்தது. 
செம்புழுதி மண்ணில்‌ கிடந்த சடலங்கள்‌ மேல்‌ பொழிந்து 
ஆடையாக்கி புதுவடிவங்கள்‌ சமைத்தது. 


அவர்களில்‌ இளம்‌ குழவியாகிய மந்தன்‌ என்னும்‌ 
மருத்தன்‌ தன்‌ சிறு கால்களை வைத்து தவழ்ந்து ஓடி 
தமையன்களை பற்ற முனைந்தான்‌. அவர்களின்‌ 
கால்களின்‌ நடுவே ஓடி அவற்றால்‌ தட்டி வீழ்த்தப்பட்டு 
புரண்டு எழுந்து “நானும்‌! நானும்‌!” என்று கைநீட்டி 
கூவினான்‌. மூத்தவர்‌ ஆடலில்‌ அவனுக்கு இடமே 
இருக்கவில்லை. “நான்‌ விளையாடுவேன்‌! நான்‌ 
விளையாடுவேன்‌” என்று அவன்‌ கூவிக்கொண்டு 
இருந்தான்‌. “விலகு” என்று அவனை தள்ளிவிட்டு 
மீண்டும்‌ ஓடினான்‌ மூத்தவனாகிய பீஷ்மகன்‌. 


மந்தன்‌ பீஷ்மகனின்‌ நீண்ட ஆடையை அள்ளி 
பற்றிக்கொண்டான்‌. அவன்‌ கையைப்‌ பற்றி விலக்கி 
“போடா” என்று தள்ளிவிட்டு தமையன்‌ ஓட புழுதியில்‌ 
விழுந்து கையூன்றி எழுந்து “நான்‌ புயலாக வந்து 
உன்னை கொல்வேன்‌!” என்றபடி அமர்ந்தான்‌. 
“நாளைக்கு நான்‌ வளர்ந்து பெரிய புயலாக ஆவேன்‌.” 
அவன்‌ சினம்‌ கொண்டு மண்ணை அள்ளி 
நான்குபக்கமும்‌ தூற்றினான்‌. அது அலையலையாக 
விழுவதைக்‌ கண்டு நின்று நோக்கி மகிழ்ந்து “ஆடை” 
என்றபின்‌ மீண்டும்‌ அள்ளி வீசத்தொடங்கினான்‌. 


மந்தன்‌ தன்னருகே உருவான அழகிய 
செம்பட்டாடைகளின்‌ மடிப்புகள்‌ மேல்‌ சுட்டு விரல்‌ 
ஓட்டினான்‌. அந்த மென்மையான ஏட்டுப்பரப்பில்‌ தன்‌ 
பெயரை எழுதி வைக்க முயன்றான்‌. அப்போது அதன்‌ 
உள்ளே அமைந்த புழுதி மெல்ல பறந்து அங்கு ஒரு சிறு 
குழி உருவாவதை கண்டான்‌. ஆவலுற்று அக்குழியில்‌ 
கைவைத்தபோது அக்குழியிலிருந்து மெல்லிய நீராவி 
காற்று ஒன்று எழுந்தது. வியந்து முகம்‌ அணைத்து 
உதடுகுவித்து மெல்ல ஊதி அக்குழி மணணை விலக்க 
உள்ளே ஒரு முகம்‌ எழுந்தது. 

ஊழ்கத்தில்‌ இருந்த ஒருவரின்‌ மூச்சுக்காற்று என்று 
உணர்ந்தபோது மந்தன்‌ வியந்து தன்‌ சிறகுகளால்‌ வீசி 
அப்புழுதி மூடலை விலக்கினான்‌. உள்ளே அமர்ந்திருந்த 
அரசனை அறிந்து அவன்‌ நெற்றிப்பொட்டில்‌ கைவைத்து 
“விழித்தெழுக!” என்றான்‌. விழிமலர்ந்த அவரிடம்‌ “என்‌ 
பெயர்‌ மந்தன்‌. நான்‌ மாருதியின்‌ மைந்தன்‌. என்னால்‌ 
பார்க்கப்படும்‌ பேறு பெற்ற நீ யார்‌?” என்றான்‌. “என்‌ 
குடிகளைக்‌ காக்க முடியாமலானபோது வடக்கிருந்து 
உயிர்‌ துறக்கும்‌ நோன்பு கொண்டுள்ளேன்‌. நான்‌ 
கஜ்ஜயந்தபுரியை ஆளும்‌ அரசன்‌ ரைவதகன்‌” என்றார்‌ 
ரைவதகர்‌. 


“உன்‌ நகரோ, உன்‌ குலமோ, உன்‌ குடியோ 
அழிந்துபட்டதா?” என்றான்‌ மந்தன்‌. ரைவதகர்‌ “என்‌ 
நாட்டின்‌ ஒவ்வொரு குடிமகனும்‌ என்‌ குலமே, என்‌ குடியே” 
என்றார்‌. “அவர்களை காக்கும்பொருட்டு மணிமுடி சூடி 
வாள்‌ ஏந்தியவன்‌ நான்‌.” கண்கலுழ்ந்து நெஞ்சு விம்மி 
“அதில்‌ நான்‌ தோற்றபின்‌ உயிர்‌ துறப்பதே முறை” 
என்றார்‌. மந்தன்‌ என்ன நிகழ்ந்தது என சுற்றிப்‌ 
பார்த்தான்‌. அப்பால்‌ காவலருடைய சிறு வாள்‌ ஒன்று 
விழுந்து கிடந்தது. அதைச்சுட்டிக்காட்டி “என்‌ உடைவாள்‌ 
அது. அது உன்னிடம்‌ இருக்கட்டும்‌. நீ விழைகையில்‌ 
அதை மும்முறை வீசு. அது எழுப்பும்‌ சீறல்‌ ஓலி கேட்டால்‌ 
அங்கு நான்‌ எழுவேன்‌. இனி இம்மண்ணில்‌ உன்‌ முன்‌ 
எவரும்‌ படைக்கலன்‌ ஏந்தி நிற்கப்போவதில்லை” 
என்றான்‌. 


ரைவதகர்‌ தலைவணங்கி “நல்வாழ்த்து பெற்றேன்‌. என்‌ 
குடிசிறக்க உங்கள்‌ அருள்‌ என்றென்றும்‌ இருக்கட்டும்‌” 
என்றார்‌. விழி திறந்தபோது தனக்கு முன்னால்‌ 
பெரியதொரு வாள்‌ போல்‌ விழுந்துகிடந்த காற்றின்‌ 
அலைவடிவத்தை கண்டார்‌. எழுந்து அது எவ்வண்ணம்‌ 
உருவாகியது என்று சுற்றி நோக்கினார்‌. கனவென்றோ, 
தொல்நினைவென்றோ நிகழ்ந்தவை நெஞ்சில்‌ நின்றன. 


பெருமூச்சுடன்‌ காலை இழுத்து நடந்து வேறொரு 
மலைக்கு வந்தார்‌. அங்கிருந்து நோக்கியதும்தான்‌ அது 
மாபெரும்‌ வாள்‌ வடிவம்‌ என அறிந்தார்‌. தன்‌ 
கையிலிருந்த வாளை மெல்ல வீசியபோது அந்த 
மாபெரும்‌ மணல்வாள்‌ எழுந்து சுழல்வதைக்‌ கண்டு 
விம்மியபடி நிலத்தில்‌ அமர்ந்தார்‌. 


அருகிலிருந்த கமனபதம்‌ என்னும்‌ ஆயர்குடியை அவர்‌ 
அடைந்தார்‌. அங்கிருந்து கஜ்ஜயந்தபுரிக்கு அவரை 
கொண்டுசென்றனர்‌. உடல்நலம்‌ கொண்டதும்‌ அவர்‌ 
பிறிதொருவர்‌ என தோன்றினார்‌. அவர்‌ 
காற்றுவெளியுடன்‌ பேசத்தொடங்கியதை குஜ்ஜர்கள்‌ 
உணர்ந்தனர்‌. அவருக்கு தேவர்கள்‌ காட்சிகொடுப்பதாக 
எண்ணத்தலைப்பட்டனர்‌. அவர்‌ பேராற்றல்‌ மிக்கவரென 
தோன்றினார்‌. குன்றுகள்‌ போல்‌ பேருடல்‌ கொண்டு 
மானுடரை குனிந்து நோக்கும்‌ பார்வை விழிகளில்‌ 
எழுந்திருந்தது. 


எல்லையில்‌ அமைந்த தவணம்‌ என்னும்‌ சிற்றூரில்‌ 
மீண்டும்‌ கண்டர்களின்‌ தாக்குதல்‌ நிகழக்கூடும்‌ என்று 
ஒற்றர்‌ செய்தி வந்தது. தனது சிறு படையுடன்‌ அங்கு 
சென்று காத்திருந்தார்‌ ரைவதகர்‌. கண்டர்களை 
கவரும்பொருட்டு எல்லையில்‌ கொழுத்த கன்றுகளை 
உலாவவிட்டனர்‌. எட்டு நாள்‌ கழித்து குன்றில்‌ மேல்‌ 
அமர்ந்து காத்திருந்த அவரது ஓஒற்றனின்‌ கண்ணில்‌ 
தொலைவில்‌ செம்புழுதி பறக்கும்‌ தாழ்வரையில்‌ 
குதிரைப்‌ படை ஒன்று நதிநீரோட்டமென வருவது 
தெரிந்தது. அவன்‌ குறுமுழவை ஒலிக்க கஜ்ஜர்கள்‌ 
விற்களுடன்‌ எழுந்தனர்‌. ஆனால்‌ எவரிடமும்‌ 
துணிவிருக்கவில்லை. மகளிர்‌ கதறி அழுதபடி 
மைந்தரை அணைத்துக்கொண்டனர்‌. அனைத்து 
விழிகளும்‌ ரைவதகரை நோக்கின. அவரோ 
அங்கில்லாதவர்‌ போலிருந்தார்‌. 


தொலைவில்‌ வந்து கொண்டிருந்த புரவிநிரை 
சொடுக்கப்பட்ட சாட்டை ஒன்றின்‌ நெளிவைப்போல்‌ 
தெரிந்தது. சாட்டையின்‌ கைப்பிடியென 
வந்துகொண்டிருந்தது தலைவனின்‌ கொடியேந்திய 
முதற்புரவி. முந்தைய தாக்குதலுக்குப்‌ பிறகு மேலும்‌ 
இருமடங்கு வீரர்களுடன்‌ தாக்கும்‌ வழக்கத்தை 
கண்டர்கள்‌ கொண்டிருந்தனர்‌. அத்துடன்‌ படைமுகப்பில்‌ 
இருபக்கமும்‌ பக்கவாட்டிலும்‌ பின்நோக்கியும்‌ புரவியில்‌ 
அமர்ந்து சூழலை உற்றுநோக்கும்‌ 
கண்காணிப்பாளர்களையும்‌ அமர்த்தியிருந்தனர்‌. 
அவர்களின்‌ படை பறவைகளைப்போல 


ஆறுதிசைகளிலும்‌ நோக்கு கொண்டிருந்தது. 


அப்படையின்‌ எண்ணிக்கையைப்‌ க்‌ கஜ்ஜர்கள்‌ 
அஞ்சி உடல்‌ குறுக்கினர்‌. அத்தனை விழிகளு 
ரைவதகரையே நோக்கின. கண்மூடி த நெற்றிப்பொட்டுல்‌ 
சித்தம்‌ குவித்து நின்று “மந்தனே, இங்கு எழுந்தருள்க!” 
என்றார்‌. இடையிலிருந்து அவன்‌ அளித்த வாளை உருவி 
நீட்டினார்‌. எதிரே இருந்த பாறையிலிருந்து புழுதியும்‌ 
சருகும்‌ எழுந்து அவர்‌ மேல்‌ பொழிந்தன. குழந்தைச்‌ 
சிரிப்பொலியுடன்‌ அவரைச்‌ சூழ்ந்த மந்தன்‌ 
“வந்துவிட்டேன்‌” என்றான்‌. “என்‌ குலத்தை காத்தருள்க!” 
என்றார்‌. “உன்‌ வாளில்‌ நான்‌ எழுகிறேன்‌” என்றான்‌ 
மந்தன்‌. 


“ஆம்‌, ஆணை” என்றார்‌ ரைவதகர்‌. விழி திறந்தபோது 
செம்மண்‌ குன்று ஒன்றின்‌ மேலிருந்து அலையாக 
புழுதிக்காற்று இறங்கி வந்து படிவதை கண்டார்‌. 
நெடுந்தூரம்‌ வாளென வளைந்து கிடந்தது அது. தன்‌ 
கையிலிருந்த குறுவாளை அவர்‌ அசைத்தபோது அதுவும்‌ 
அசைந்தது. தன்‌ படைகளை நோக்கி. “அங்கு செல்வோம்‌” 
என்றார்‌. “நாம்‌ தப்பி ஓடுகிறோமா அரசே?” என்றார்‌ 
படைத்தலைவர்‌. “ஒரு முறை ஓடினால்‌ பின்‌ எங்கும்‌ நிற்க 
இயலாது. இவர்கள்‌ கஜ்ஜயந்தகக்‌ குன்று வரை 
வந்துவிடுவார்கள்‌.” 


ரைவதகர்‌ “இல்லை, இன்று நான்‌ இளமருத்தனின்‌ 
வாளால்‌ போரிடப்போகிறேன்‌” என்றார்‌. வியந்து நின்ற 
படைகளிடம்‌ தன்னை பின்தொடரும்படி கை வீசிவிட்டு, 
ரைவதகர்‌ தன்‌ புரவியில்‌ ஏறி அந்தச்‌ செம்புழுதி வாளின்‌ 
விளிம்பு வழியாக புரவியில்‌ விரைந்து சென்றார்‌. 
மண்ணில்‌ ஒரு மலர்மலைபோல்‌ விழுந்த அவரது 
புரவிச்சுவடை நோக்கி தயங்கிவிட்டு, பின்‌ அங்கிருந்து 
அவரைத்‌ தொடர்ந்தார்கள்‌. அவர்கள்‌ அம்மண்மேட்டைக்‌ 
கடந்து மறுபக்கம்‌ சென்று, அங்கிருந்த உதிரிப்‌ 
பாறைகளுக்கு அப்பால்‌ மறைந்தனர்‌. 


அவர்கள்‌ இருந்த இடத்திற்கு மேல்‌ பாறைகள்‌ செறிந்த 
சரிவில்‌ எழுந்த கண்டர்கள்‌ அப்பாதச்‌ சுவடுகளைக்‌ 
கண்டு உரக்க நகைத்தபடி நின்றனர்‌. அவர்களின்‌ 
தலைவன்‌ கை சுட்டி “அவர்களின்‌ புரவிகளை உயிருடன்‌ 
பிடியுங்கள்‌. ஒரு தலைகூட கழுத்தில்‌ நிற்கலாகாது” 
என்றபடி தன்‌ புரவியைத்‌ தட்டி தங்கள்‌ குலக்கொடி பறக்க 
குன்றின்‌ மணல்சரிவில்‌ இறங்கி அச்சுவடுகளை 
தொடர்ந்தான்‌. அவன்‌ படையினர்‌ அவனை 
தொடர்ந்தனர்‌. இடியை எதிரொலிக்கும்‌ 


முகில்குவைகளாயின மலைப்பாறைகள்‌. அவர்களைச்‌ 
சூழ்ந்திருந்த பாறைகளின்‌ உச்சியில்‌ இருந்து புழுதிகளும்‌ 
சருகுகளும்‌ பறந்து அவர்கள்‌ மேல்‌ விழுந்தன. அந்த 
செம்மண்‌ வளைவை அவர்கள்‌ கடப்பதற்குள்‌ கடலில்‌ 
எழுந்த பேரலைபோல்‌ மணல்வரி வளைந்து எழுந்தது. 
அவர்கள்‌ திரும்பி நோக்குவதற்குள்‌ செம்முகில்போல்‌ 
அவர்களை முற்றிலும்‌ மூடி சூழ்ந்துகொண்டது. விழி _- 
இழந்து கடிவாளத்தை இழுத்து ஒருவரோடு ஒருவர்‌ முட்டி 
கூச்சலிட்டபடி அவர்கள்‌ சுழன்றனர்‌. 


பெரும்‌ சுழிபோல்‌ அவர்களை சுற்றிச்‌ சூழ்ந்து 
அலைக்கழித்தது புழுதிப்‌ புயல்‌. மூச்சடைத்து 
குதிரைகளின்‌ கழுத்தில்‌ முகம்‌ புதைத்து 
அமர்ந்திருந்தனர்‌. மேலும்‌ மேலும்‌ என புழுதி 
எழுந்துகொண்டே இருந்தது. அவர்கள்‌ 
ஒருவரோடொருவர்‌ முட்டி நிலையழிந்து மண்ணில்‌ விழ 
புரவிகள்‌ கனைத்தபடி அவர்களை மிதித்துத்‌ 
துவைத்தன. தொலைவில்‌ இருந்து ரைவதகர்‌ தன்‌ 
குறுவாளை சுழற்றிக்கொண்டிருந்தார்‌. செம்புழுதிச்‌ 
சுழலுக்குள்‌ மின்னிய வாள்‌ மின்னல்களையும்‌, புரவி 
வால்களின்‌ நெளிவையும்‌ கண்டார்‌. ஒன்றுடன்‌ ஒன்று 
கலந்து ஒலித்த அலறல்களையும்‌ 
உலோகமுட்டல்களையும்‌ கேட்டார்‌. 


“கொல்லுங்கள்‌” என்றபடி பாறையில்‌ வில்லுடன்‌ எழுந்து 
அப்புழுதிப்‌ படலத்தை நோக்கி அம்புகளை எய்தார்‌. 
இலக்கின்றி அவர்கள்‌ விட்ட அம்புகள்‌ அனைத்தும்‌ 
பார்வையின்றி தவித்த கண்டர்களை தாக்கின. 
ஆரவாரங்கள்‌ அனைத்தும்‌ ஒழியும்வரை அவர்கள்‌ 
அம்பெய்து கொண்டே இருந்தனர்‌. பின்னர்‌ செம்புழுதிச்‌ 
சுழி உச்சி குவிந்து கூர்மைகொண்டது. குடுமிபோல்‌ ஆகி 
வானில்‌ எழுந்து அலைக்கழிந்து வடமேற்கு நோக்கி 
சரிந்து இழுபட்டு மறைந்தது. அதன்‌ அகன்ற கீழ்வட்டம்‌ 
மண்ணிலிருந்து எழுந்து வலைபோல வானில்‌ தெரிந்து 
மெல்ல மறைந்தது. 


செந்நிற இறகுகள்‌ கொண்ட மாபெரும்‌ கழுகுபோல்‌ 
அப்புழுதிக்‌ கூம்பு வானில்‌ எழுந்து செம்மணல்‌ பரப்பில்‌ 
முகில்நிழல்‌ போல்‌ கறைபடியச்‌ செய்தபடி சென்று 
மறைந்தது. நெடுந்தொலைவில்‌ வளைந்து கீழ்‌ இறங்கி 
அங்கு இருந்த முட்புதர்‌ காட்டில்‌ புழுதி மழையென 
பொழிந்து பரவி இலைகளை செம்மண்‌ சில்லுகளென 
மாற்றியது. பாறைகளை செம்மண்‌ திரையால்‌ மூடியது. 
புதர்களை மூடிய செந்திரைக்குள்‌ இருந்து கூர்முட்கள்‌ 
வெளிவந்து சிலிர்த்தன. செம்புழுதி படிந்த சிறகுகளை 


உலைத்து எழுந்த பறவைகள்‌ விடிகாலை என எண்ணி 
காற்றில்‌ சுழன்று கூச்சலிட்டன. 


அவர்கள்‌ எச்சரிக்கையுடன்‌ வில்லேந்தியபம சென்று 
நோக்கினர்‌. முற்றிலும்‌ செம்புழுதித்‌ திரையால்‌ 
மூடப்பட்டிருந்த தரையில்‌ ஒருவர்கூட எஞ்சாமல்‌ 
அத்தனை கண்டர்களும்‌ அம்பு பட்டு விழுந்துகிடந்தனர்‌. 
புழுதிப்‌ போர்வையை இழுத்துத்‌ தள்ளி கால்களை 
உதைத்து துடித்தன புரவிகள்‌. எச்சரிக்கையுடன்‌ 
கைகளில்‌ அம்புகளும்‌ வாள்களும்‌ ஏந்தி மெல்ல அணி 
சூழ்ந்தனர்‌ குஜ்ஜர்கள்‌. “ஒருவர்கூட எஞ்சவில்லை” 
என்றார்‌ படைத்தலைவர்‌. “ஒற்றைக்கையால்‌ 
பாலைநிலம்‌ அவர்களை நசுக்கி அழித்துவிட்டது.” ஒரு 
முதியவீரன்‌ நடுங்கும்‌ குரலில்‌ “நம்‌ அன்னை இந்நிலம்‌. 
இக்காற்று நம்‌ மூதாதையர்‌” என்றான்‌. 


“என்ன நிகழ்ந்தது அரசே?” என்றார்‌ குடித்தலைவர்‌. 
“இப்பாலையின்‌ தெய்வமான கைக்குழந்தை ஒன்றால்‌ 
விளையாட்டுப்‌ பாவையென ஆடப்பட்டு அழிந்தனர்‌ 
இவர்கள்‌” என்றார்‌ ரைவதகர்‌. படைத்தலைவர்‌ 
விழுந்துகிடந்த கண்டன்‌ ஒருவனின்‌ தலையை ஓங்கி 
உதைத்தார்‌. “வேண்டாம்‌. இவர்கள்‌ எளிய மானுடர்கள்‌. 
பசித்து வரும்‌ ஓநாய்களும்‌ உயிர்‌ கொடுக்கும்‌ ஆடும்‌ 
இப்பெருங்களத்தில்‌ இரு காய்கள்‌ மட்டுமே” என்றார்‌ 
ரைவதகர்‌. செம்புழுதியில்‌ குருதி ஊறிப்பரவி நனைந்த 
தடங்கள்‌ தெரியத்‌ தொடங்கின. முனகலுடன்‌ துடித்துக்‌ 
கொண்டிருந்த கண்டர்கள்‌ ஒவ்வொருவராக மூச்செறிந்து 
உயிர்‌ துறந்து சிலைத்தனர்‌. 


“தாங்கள்‌ அடைந்தது என்ன?” என்றார்‌ படைத்தலைவர்‌. 
“இப்பெரும்‌ பாலையை ஆளும்‌ மருத்தன்‌ எனக்களித்த 
வாள்‌ இது” என்றார்‌ ரைவதகர்‌. தன்‌ வாளைத்தாக்கி 
“இனி எம்மை வெல்ல எவருமில்லை இப்புவியில்‌” 
என்றார்‌. திகைத்து நோக்கி நின்ற படைவீரர்‌ ஒரே 
தருணத்தில்‌ குரலெழுப்பி “குஜ்ஜர்குலம்‌ வாழ்க! 
கஜ்ஜயந்தம்‌ வாழ்க!” என கூச்சலிட்டனர்‌. 

எல்லைப்புற ஊரில்‌ நிகழ்ந்த அப்பெரும்போர்‌ 
கஜ்ஜயந்தத்தில்‌ குலப்பாடகர்களால்‌ ரைவதகவிஜயம்‌ 
என்ற பெயரால்‌ குறுங்காவியமாக பாடப்பட்டது. 
இளையோர்‌ மொழியறியும்‌ நாளிலே அதை கற்றனர்‌. 
வருடம்தோறும்‌ அவ்வெற்றியின்‌ நாள்‌ மூதாதையருக்கு 
திறைகொடுத்து சொல்பணியும்‌ விழாவாக 
எடுக்கப்பட்டது. பாலைப்‌ பெருங்காற்றின்‌ வாளை 
கையில்‌ ஏந்தியவர்‌ என்று ரைவதகர்‌ புகழ்‌ பெற்றார்‌. 
கஜ்ஜயந்த குடிகளின்‌ அச்சம்‌ ஒழிந்தது. மேலும்‌ மூன்று 
களங்களில்‌ அவர்கள்‌ படைகொண்டுவந்த கண்டர்களை 
முழுமையாக வென்றனர்‌. 


புறச்சூதர்கள்‌ வழியாக அச்செய்தி புறநாடுகளுக்கும்‌ 
பரவியபோது கஜ்ஜயந்தத்தின்‌ மீது எவரும்‌ 
படைகொண்டுவரத்‌ துணியவில்லை. விண்தொடும்‌ 
பெருவாளை கையிலேந்தி முகில்களைச்‌ சூடி நிற்கும்‌ 
ரைவதகரின்‌ ஓவியங்கள்‌ இல்லச்‌ சுவர்களில்‌ 
வரையப்பட்டன. அவருக்கு ஏழு சிறகுகள்‌ கொண்ட 
மருத்தனாகிய மந்தன்‌ உடைவாளை அளிக்கும்‌ காட்சி 
நாடகமாக நடிக்கப்பட்டது. காற்றின்‌ உடைவாளைச்‌ சூடி 
களம்‌ சென்று வெல்வதை அக்குலத்து இளையோர்‌ கனவு 
கண்டனர்‌. கன்னியர்‌ அவர்களை எண்ணி உவகை 
கொண்டனர்‌. 


இருபத்தியெட்டு ஆண்டுகாலம்‌ எதிர்ப்பவர்‌ எவருமின்றி 
கஜ்ஜயந்தபுரியை ஆண்டார்‌ ரைவதகர்‌. அவர்‌ சொன்ன 
சொல்‌ ஒவ்வொன்றும்‌ சட்டமென கொள்ளப்பட்டது. 
அவர்‌ செய்கைகள்‌ அக்கணமே புராணங்களாயின. 
மண்ணில்‌ இருக்கையிலேயே விண்வாழும்‌ 
முதியவர்களில்‌ ஒருவராக அவர்‌ போற்றப்பட்டார்‌. 
அவரது மைந்தர்களான பத்ரபானுவும்‌ சஜ்ஜனரும்‌ 
பிரபரும்‌ குமாரரும்‌ சுஜரரும்‌ சுந்தரரும்‌ நூலும்‌ வேலும்‌ 
பயின்று தோள்‌ திரண்டனர்‌. அவர்களுக்கு குஜ்ஜர்‌ 
குலத்துப்‌ பெண்களை மணம்செய்து வைத்தார்‌. 
எல்லைப்பகுதிகளை அவர்கள்‌ காத்தனர்‌. 


கஜ்ஜயந்தபுரி அமைதியும்‌ செல்வமும்‌ கொண்டது. அங்கு 
கலைகளும்‌ கல்வியும்‌ செழித்தன. அயல்நாட்டு 
வணிகரும்‌ சூதரும்‌ அதை அறிந்து அங்கு வந்தனர்‌. 


எல்லைகளிலெல்லாம்‌ அங்காடிகள்‌ எழுந்தன. 
கஜ்ஜயந்தகிரியின்‌ அடிவாரத்தில்‌ பேரங்காடி ஒன்று 
உருவானது. அங்கு பாலைவணிகர்‌ வந்து தங்கி விற்று 
கொண்டு மீண்டனர்‌. ரைவதகர்‌ அவர்களில்‌ நூலறிந்த 
அனைவரையும்‌ தன்னிடம்‌ வரச்சொல்லி புதியன 
கூறக்கேட்டு கற்றறிந்தார்‌. 

அவர்கள்‌ அயோத்தியில்‌ மண்நிகழ்ந்து கயிலையில்‌ 
விண்திகழ்ந்த ரிஷபரின்‌ அணையாச்சுடரை அவருக்கு 
சொன்னார்கள்‌. கொல்லாமை என்னும்‌ 
பெரும்படைக்கலத்தை ஏந்திய அம்மாவீரரின்‌ செய்தி 
அவரை அகம்‌ திகைக்கச்‌ செய்தது. ஒவ்வொரு நாளும்‌ 
கீழ்த்திசையில்‌ கதிர்‌ எழும்போது அவர்‌ தன்‌ உள்ளம்‌ 
தனித்துவிடப்பட்டிருப்பதை உணர்ந்தார்‌. அந்தியில்‌ 
அத்தனிமை ஆழ்ந்த துயரமாக கனிந்திருந்தது. அவர்‌ 
சொல்லவிந்து செயல்‌ நிறைந்து ஒரு பெருஞ்சிலை என 
ஆவதை அவரது குடியும்‌ குலமும்‌ கண்டது. “கனி 
முழுத்துவிட்டது. உள்ளே இனிமை ஊறிச்‌ சிவக்கிறது” 
என்றார்‌ முதுநிமித்திகராகிய ரூபிணர்‌. 


ஒருநாள்‌ அவர்‌ கீழ்வான்‌ நோக்கி நின்றிருக்கையில்‌ 
அவர்‌ அருகே வந்து பணிந்த அமைச்சர்‌ அயல்நாட்டுச்‌ 
சூதர்‌ இசையவைக்கு வந்திருப்பதை சொன்னார்‌. 
எண்ணங்கள்‌ அப்போதும்‌ செம்பொன்கோபுரத்திலேயே 
படிந்திருக்க சொல்லில்லாமல்‌ ரைவதகர்‌ இசையவைக்குச்‌ 
சென்று வாழ்த்துக்களையும்‌ வணக்கங்களையும்‌ ஏற்று 
அரியணை அமர்ந்தார்‌. அயல்சூதர்‌ முதியவர்‌. தன்‌ 
நந்துனியை மீட்டி அவர்‌ மந்தர மலையைப்‌ பற்றி 
பாடத்தொடங்கினார்‌. தேவரும்‌ அசுரரும்‌ பாற்கடல்‌ 
கடைந்து அமுது எடுத்த மத்து. தேவர்களுக்கு அமுது 
அளிக்கப்பட்டதும்‌ மானுடருக்கு அந்த மலையை 
அளிக்க உளம்கொண்டார்‌ ஈசன்‌. மண்ணில்‌ வந்து 
விழுந்தது மந்தரமலை. 


அமுதம்‌ படிந்தமையால்‌ அம்மலையின்‌ ஒவ்வொரு 
உயிரும்‌ இறப்பின்மையை அடைந்தது. அம்மலைமேல்‌ 
முளைக்கும்‌ செடிகளில்‌ இலைகள்‌ உதிர்வதில்லை. 
மலர்கள்‌ வாடுவதில்லை. அங்கு வாழும்‌ பூச்சிகளும்‌ 
இறப்பதில்லை. அமுதிலாடி நிற்கும்‌ அவ்வுயிர்களுக்கு 
அந்தமென இங்கு ஏதுமில்லை. அச்செடிகளை வருடி 
வரும்‌ காற்றும்‌ அமுதமே. தீராநோயாளிகள்‌ அக்காற்று 
பெற்று உயிர்‌ ஊறப்பெற்றனர்‌. அதற்காக உற்றாரையும்‌ 
ஊரையும்‌ விடுத்து வழிதேர்ந்து நடந்து அதன்‌ சாரலை 
அடைந்தனர்‌. மந்தரமலையில்‌ முளைக்கும்‌ 
செடிகளனைத்தும்‌ மூலிகைகளே. அவற்றை மருத்துவர்‌ 


தேடிச்சேர்த்து அருமருந்துகள்‌ கூட்டினர்‌. 


தொல்கதைகளில்‌ கேட்டிருந்த அம்மலையை பார்க்க 
வேண்டுமென்பது ரைவதகர்‌ சிறுவனாக இருந்தபோது 
கொண்ட கனவு. அந்நாளில்‌ அவர்‌ அவைக்கு வந்த 
வடபுலத்துப்‌ பாணன்‌ ஒருவன்‌ குறுயாழை மீட்டி 
மந்தரமலையின்‌ உச்சியில்‌ பொன்னொளிர்‌ முகில்‌ வந்து 
அமரும்‌ அழகை பாடினான்‌. முகில்‌ கீற்றுகளில்‌ 
தேவதைகள்‌ தோன்றி அம்மலை மேல்‌ இறங்குவதை 
தேன்தட்டில்‌ தேன்‌ துளிப்பதுபோல என்று அவன்‌ 
சொன்ன வரியை அவர்‌ ஒருபோதும்‌ மறக்கவில்லை. 
பின்னர்‌ வணிகருடன்‌ வெளியேறி இரண்டாண்டு காலம்‌ 
அலைந்தபோது மந்தரமலைக்கு ஒருமுறை 
செல்வதென்பதே அவருடைய நோக்கமாக இருந்தது. வழி 
தேர்ந்து மந்தரமலைக்கு கிளம்புகையில்தான்‌ தந்தை 
உடல்நலமின்றி இருக்கும்‌ செய்தி வந்தது. அக்கணமே 
திரும்பி வர முடிவெடுத்தார்‌. பின்பு குடிகாக்கும்‌ 
பொறுப்பும்‌ அரச கடமைகளும்‌ அவரை அவ்வூரிலேயே 
சிறை வைத்தன. 


காலத்தில்‌ அவ்வெண்ணம்‌ கரைந்து அழிந்து ஆழத்தில்‌ 
மறைந்தது. மந்தரமலை என்னும்‌ சொல்லை முதுசூதர்‌ 
பாடியதுமே கோல்பட்ட முரசின்‌ தூசுத்துளிகள்‌ 
நடனமிடுவது போல அவருள்ளத்தில்‌ சொற்கள்‌ 
கொந்தளித்தன. பின்பு அச்சொல்‌ மட்டும்‌ எஞ்சியது. 
கஜ்ஜயந்தகுடியினர்‌ எல்லை தாண்டி போகும்‌ 
வழக்கமில்லை என்பதால்‌ பயணத்துக்குரிய 
முறைமைகள்‌ ஏதும்‌ அந்நாட்டில்‌ இருக்கவில்லை. 
எனவே வெறும்‌ விழைவென்றே அது அவருள்‌ எஞ்சியது. 
ஆனால்‌ எவ்வண்ணமோ நாளில்‌ ஒருமுறையேனும்‌ 
மந்தரமலையென்னும்‌ எண்ணம்‌ நெஞ்சில்‌ எழத்‌ 
தொடங்கியது. எச்சொல்லிலிருந்தும்‌ அதற்கு சென்று 
சேரும்‌ ஆழ்‌ உள்ளத்து வழி ஒன்று அவருக்கு இருந்தது. 
அரசவையில்‌ மந்தணம்‌ சூழ்ந்து கொண்டிருக்கும்போதே 
அகத்தில்‌ அவ்வழி திறந்து அவர்‌ அங்கு 
செல்லத்தொடங்குவார்‌. அவரது விழிகள்‌ அணைவதை 
உடல்‌ அங்கிருக்க உள்ளம்‌ மறைவதை அறியும்‌ 
அவையினர்‌ அவர்‌ செவிகளை ஈர்ப்பதற்கென உரக்க 
பேசுவர்‌. அப்போதும்‌ அவர்‌ 
விழிதிரும்பவில்லையென்றால்‌ எளிய 
வீண்பேச்சுகளுக்கு செல்வார்கள்‌. எண்ணி இருந்த 
நாட்களில்‌ ஒரு முறை உப்பரிகையின்‌ தனிமையில்‌ 
இருளுக்குள்‌ நிலவை நோக்கி இருந்தபோது எங்கோ 
எவரோ சொல்லி நினைவில்‌ எழுந்ததுபோல ஒரு சொல்‌ 


அவர்‌ உள்ளத்தில்‌ எழுந்தது. “இனியில்லை'. 


திடுக்கிட்டு யார்‌ அதை சொன்னது என்று நோக்கினார்‌. 
எவ்வண்ணம்‌ அச்சொல்‌ தன்‌ உள்ளத்தில்‌ எழுந்தது 
என்று வியந்தார்‌. எவரோ தலைக்குப்‌ பின்னால்‌ நின்று 
காதுகளுக்கு மட்டும்‌ கேட்பதுபோல அச்சொல்லை 
சொல்லி சென்றார்கள்‌. இனியில்லை இனியில்லை 
இனியில்லை என்று பல்லாயிரம்‌ முறை அச்சொற்களை 
சொல்லி நிலைகொள்ளாமல்‌ அம்மாளிகையில்‌ 
அலைந்தார்‌. காவலனும்‌ துயின்று காற்றும்‌ அடங்கிவிட்ட 
மாளிகையில்‌ பாதகுறடுகள்‌ ஒலிக்க தலை குனிந்து 
நடந்தார்‌. நீள்மூச்சுடன்‌ எங்குளோம்‌ என உணர்ந்தபோது 
உள்ளம்‌ சென்ற நெடுந்தொலைவு காலுக்கு சில அடிகளே 
என அறிந்து தலையசைத்துக்கொண்டார்‌. 


விடியலில்‌ துயில்‌ மறந்து சோர்ந்த விழிகளுடன்‌ வந்து 
அவை அமர்ந்தார்‌. தன்‌ மைந்தர்களை வரச்சொன்னார்‌. 
அமைச்சரும்‌ குமத்தலைவர்களும்‌ படைத்தலைவர்களும்‌ 
சூழ்ந்த அவையில்‌ தன்‌ மணிமுடியை இளவரசர்‌ 
பத்ரபானுவிடம்‌ அளித்து அரசு துறந்து 
வெளியேறவிருப்பதை அறிவித்தார்‌. எவ்வண்ணமோ 
அப்படி ஒன்று நிகழும்‌ என்பதை அவை முன்னரே 
அறிந்திருந்தது. அவரது முகக்குறிகள்‌ அங்கு காட்டுவது 
என்ன என்பதை நிமித்திகர்‌ உய்த்து அமைச்சருக்கு 
உணர்த்தியிருந்தனர்‌. ஆயினும்‌ அச்சொற்கள்‌ அவர்‌ 
வாயிலிருந்து நேரடியாக எழக்கேட்டபோது 
ஒவ்வொருவரும்‌ அதிர்ச்சியடைந்தனர்‌. 


தலைமை அமைச்சர்‌ “அரசே, தாங்களின்றி...” என்று 
சொல்லத்‌ தொடங்கியதும்‌ கையமர்த்தி “தங்கள்‌ 
உணர்ச்சிகளை அறிவேன்‌. இவ்வவை சொல்லப்போகும்‌ 
அத்தனை சொற்களையும்‌ ஓராயிரம்‌ முறை முன்னரே 
என்‌ உள்ளத்தால்‌ கேட்டுவிட்டேன்‌. என்‌ இறுதிச்‌ சொற்கள்‌ 
இவை. இன்றேனும்‌ இங்கிருந்து கிளம்பவில்லை என்றால்‌ 
இனியில்லை என்றே என்‌ உள்ளம்‌ உணர்கிறது என்‌ 
மைந்தன்‌ தோள்‌ பெருத்து விழிகூர்ந்து அரசனுக்குரிய 
அனைத்து தகுதிகளையும்‌ பெற்றுவிட்டான்‌. அவனுக்குத்‌ 
தகுதியான இளையோர்‌ அவன்‌ தோள்வரை 
எழுந்துவிட்டனர்‌. அவனுக்குரியது இம்மணிமுடி” 
என்றார்‌. 

“குடியீரே, இனி இவன்‌ கோல்‌ கீழ்‌ இந்நாடு பொலிவுறட்டும்‌. 
என்‌ மக்கள்‌ இவனை என்‌ மூதாதையர்‌ வடிவென 
கொள்ளட்டும்‌. என்‌ மனைவியருக்கு இவன்‌ 
காவலனாகட்டும்‌. தெய்வங்கள்‌ இனி எனக்கான பலிக்‌ 


கொடைகளை இவன்‌ கைகளில்‌ இருந்து பெறட்டும்‌. 
அவ்வாறே ஆகுக!” என்றபின்‌ எழுந்து தன்‌ மணிமுடியை 
இருகைகளாலும்‌ கழற்றி அருகிலிருந்த பீடத்தில்‌ 
வைத்தார்‌. செங்கோலையும்‌ கங்கணத்தையும்‌ அதன்‌ 
அருகே வைத்தபின்‌ “என்‌ மூதாதையர்‌ மேல்‌ கவிந்து என்‌ 
குடியை குளிர்நிழலில்‌ நிறுத்திய இவ்வெண்குடை இதன்‌ 
மேல்‌ கவியட்டும்‌” என்று ஆணையிட்டார்‌. 
குடைக்காவலன்‌ வெண்குடையை மணிமுடி மேல்‌ 
குவிக்க அரியணையிலிருந்து படியிறங்கிவந்து அவை 
நடுவே நின்று அனைவரையும்‌ தலைமேல்‌ கைகுவித்து 
மும்முறை வணங்கி விலகி வெளியே சென்றார்‌. 


அவர்‌ செல்வதை நோக்கிநின்ற அவையினர்‌ ஏங்கி 
கண்ணீர்‌ உகுத்தனர்‌. அவர்‌ மைந்தர்கள்‌ விழிநிறைய 
சொல்மறந்து நின்றனர்‌. மகளிரறைக்குச்‌ சென்று தன்‌ 
துணைவியர்‌ ஒவ்வொருவரிடமும்‌ ஓரிரு சொல்லில்‌ 
விடைபெற்றார்‌. அவரது பட்டத்தரசி சைந்தவி “இறுதி 
வரை உடனிருப்பேன்‌ என்று சொல்லி என்‌ 
கைபற்றினீர்கள்‌ அரசே” என்றாள்‌. “இவ்வுலகில்‌ நான்‌ 
கொண்டவை அனைத்துக்கும்‌ இறுதி வரை நீ 
உடனிருந்தாய்‌. ஆனால்‌ காடு உனக்கானதல்ல. 
மைந்தருடன்‌ கூடி மகிழ்ந்திருந்தால்‌ மட்டுமே உன்‌ 
உள்ளம்‌ விண்ணேகும்‌. இங்கிரு. நான்‌ சென்றுவிட்ட 
செய்தி கிடைக்கும்போது என்‌ மங்கலங்களைத்‌ துறந்து 
எனக்காக நோற்றிரு. அங்கு உனக்காக நான்‌ 
காத்திருப்பேன்‌. அவ்வண்ணமே ஆகுக!” என்றார்‌. 


அன்று பின்மாலை கஜ்ஜயந்தபுரியின்‌ மலைப்பாதை 
சரிந்திறங்கிய குன்றில்‌ இறங்கி விரிநிலம்‌ வந்தார்‌. குன்று 
முழுக்க பரவியிருந்த அந்நகரின்‌ மாந்தர்‌ அனைவரும்‌ 
வந்து மலைப்பாதையின்‌ இருமருங்கிலும்‌ கூடி அவரை 
வாழ்த்தி குரலெழுப்பி விடை கொடுத்தனர்‌. பெண்கள்‌ 
விம்மி அழுதனர்‌. அவருக்காக அரசமணித்தேர்‌ 
காத்திருந்தது. அதில்‌ அவர்‌ ஏறிக்கொண்டதும்‌ பாகன்‌ 
அவர்‌ சொல்லுக்காக காத்திருந்தான்‌. அவர்‌ 
அங்கில்லையென்றிருந்தார்‌. அவனே குதிரையை 
சொடுக்கி அதை விரையச்செய்தான்‌. சிறுவர்கள்‌ அவர்‌ 
சென்ற தேருக்குப்‌ பின்னால்‌ அழுதபடி கை நீட்டி ஓடினர்‌. 
ஒருவரையும்‌ திரும்பி நோக்காமல்‌ எல்லை கடந்து 
விரிநிலத்தில்‌ வளைந்து சென்ற செம்புழுதி எழும்‌ 
சாலையில்‌ மறைந்தார்‌. 


கஜ்ஜயந்தநாட்டு எல்லையை அடைந்ததும்‌ ரைவதகர்‌ 
மெல்லிய உறுமலால்‌ தேரை நிறுத்திவிட்டு இறங்கி தன்‌ 
அரச ஆடைகளைக்‌ களைந்து அதுவரை தன்னுடன்‌ 


வந்த அணுக்கச்‌ சேவகனிடம்‌ அளித்தார்‌. அமைச்சர்‌ 
தேரில்‌ வைத்திருந்த மரவுரியும்‌ மரக்குறடும்‌ அணிந்து 
கையில்‌ கோலும்‌ துணிமூட்டையில்‌ மாற்றுடையும்‌ 
கொண்டு பாலையில்‌ நடக்கத்‌ தொடங்கினார்‌. அவர்‌ 
சென்று மறைவதுவரை அவன்‌ அங்கே நோக்கி நின்றான்‌. 
பெருமூச்சுடன்‌ திரும்பி தேரின்‌ பின்நீட்சியில்‌ 
ஏறிக்கொண்டான்‌. தேர்‌ திரும்பும்போது பீடத்தில்‌ 
இன்மையென அவர்‌ இருப்பதாக அவன்‌ எண்ணினான்‌. 


நாடுநீங்கிய முதல்நாள்‌ நாடுநீங்கிய மன்னராக இருந்தார்‌ 
ரைவதகர்‌. இரண்டாம்‌ நாள்‌ விடுதலை அடைந்த 
குடிமகனாக ஆனார்‌. மூன்றாம்‌ நாள்‌ வழிதேறும்‌ 
பயணியாக இருந்தார்‌. நான்காம்‌ நாள்‌ எண்ணங்களை 
துழாவிச்செல்லும்‌ தனியனாக இருந்தார்‌. ஐந்தாம்‌ நாள்‌ 
எங்கும்‌ செல்லாது தன்னுள்‌ உழலும்‌ அயலவன்‌ என 
தோன்றினார்‌. ஆறாம்‌ நாள்‌ அவரது விழி பதைக்கும்‌ 
பித்தனென்று மாறினார்‌. வெறுமனே 
சென்றுகொண்டிருந்தார்‌. பதினெட்டாவது நாள்‌ வழிகள்‌ 
பொருட்டற்ற துறவியாக மாறியிருந்தார்‌. நூற்றியெட்டு 
நாட்களுக்குப்‌ பிறகு நீண்ட தாடியும்‌ சடைத்திரிகள்‌ 
தொங்கும்‌ முதுகும்‌ ஒளிரும்‌ வெண்பளிங்கு விழிகளுமாக 
மந்தரமலை நோக்கிச்‌ செல்லும்‌ பாதையை அடைந்தார்‌. 


மந்தரமலை வரைக்கும்‌ பாடும்‌ மந்தார வழிநடைப்பாடல்‌ 
நூலில்‌ எழுதப்படாமல்‌ அத்தனை யாதவ குடிகளிடமும்‌ 
புழங்கியது. ஆண்டில்‌ ஒருமுறை சித்திரை முழுநிலவு 
நாளில்‌ யாதவர்கள்‌ சிலர்‌ நோன்பு கொண்டு இருமுடி 
கட்டி செல்வதுண்டு. ஆவளம்‌ பெருக பால்‌ நிறைய 
தெய்வங்களை வேண்டி அக்காட்டின்‌ முதல்விளிம்பில்‌ 
எருமையேறிய அறச்செல்வராகிய வசுதேவர்‌ என்னும்‌ 
தெய்வம்‌ நின்றிருந்த ஆலயத்தில்‌ அமுதும்‌ மலரும்‌ நீரும்‌ 
படைத்து வணங்கி மீள்வார்கள்‌. அப்பாலிருந்த 
காட்டுக்குள்‌ சித்தம்‌ தெளிந்த யோகியரே செல்லமுடியும்‌ 
என்று சொல்லப்பட்டது. 


அருகநெறியினருக்கு அவ்வாலயம்‌ அவர்களின்‌ 
பனிரெண்டாவது தீர்த்தங்கரரான வசுபூஜ்யரின்‌ 
பதிட்டை. ஆஷாட மாத முழுநிலவு நாளில்‌ அருக நெறி 
நிற்கும்‌ வணிகர்கள்‌ தங்கள்‌ குடிச்‌ செலவுகளை நிறைவு 
செய்தபின்‌ அங்கு வந்து அரிசி விரித்து அழியாசுழற்சியை 
விரல்‌ தொட்டு வரைந்து அருக நாமத்தை பாடி வழிபட்டு 
மீண்டனர்‌. 


இக்ஷ்வாகு வம்சத்தில்‌ அங்க நாட்டுத்‌ தலைநகர்‌ 
சம்பாபுரியில்‌ வாசுதேவருக்கும்‌ ஜெயதேவிக்கும்‌ 


மைந்தனாகப்‌ பிறந்து இளமையிலேயே ஐம்புலனறுத்து 
அறிபுலன்‌ பெருக்கி அலைந்தார்‌. சித்தக்கடல்‌ கடைந்து 
அமுதெடுத்தார்‌. அதை நிரப்பி தானென எஞ்ச உரிய இடம்‌ 
தேடி அலைந்தார்‌. காட்டில்‌ கண்ட காட்டெருமை ஒன்று 
அவரை அறிந்து கரிய பேருடல்‌ ஒடுக்கி தலை வணங்கி 
தாள்‌ பணிந்தது. அதன்‌ மேல்‌ ஏறி பன்னிரு நாட்கள்‌ 
பயணம்‌ செய்து மந்தரமலையை வந்தடைந்தார்‌ ஆஷாட 
மாதத்தின்‌ பதினான்காவது முழுநிலவு நாளில்‌ 
தன்னந்தனியாக மந்தர மலை சரிவில்‌ ஏறி சென்று 
உருளைப்‌ பாறையின்‌ அடிவாரத்தை அடைந்தார்‌. 


முகில்கள்‌ விலகி முழுநிலவு மந்தரமலைக்கு மேல்‌ 
நின்றபோது உருவான நிலவொளிப்பாதை வழியாக 
நூற்றெட்டு தேவர்கள்‌ இறங்கி மந்தரமலை சிகரத்தை 
அடைந்தனர்‌. அங்கு அவர்கள்‌ எழுப்பிய 
அமரப்பேரிசையை கேட்டார்‌. தன்‌ ஊனுடலை 
அங்கொழித்து இசைகலந்து மேலேறி அவர்களை 
சென்றடைந்தார்‌. அவ்விசையின்‌ வழியாக தேவர்கள்‌ 
வாழும்‌ விண்ணுலகை அடைந்தார்‌. அங்கு அழியா 
புகழுடன்‌ நிலை கொண்டார்‌. அம்மலைவிளிம்பில்‌ 
கற்சிலையமைத்து வழிபட்டனர்‌. அவர்‌ காலடியில்‌ 
கொம்பு சரித்து நின்றது மோட்டெருமை. 


அப்பால்‌ எழுந்த பசுங்காடு பச்சைப்பிசின்‌ என செறிந்து 
வழியின்மையாகியது. அதன்‌ நடுவே கரிய தனிமையின்‌ 
வடிவென எழுந்து விண்தொடும்‌ விரல்‌ என நின்றிருக்கும்‌ 
மந்தரமலை. காட்டின்‌ விளிம்பில்‌ நின்று நோக்கியதன்றி 
எவரும்‌ அறிந்ததில்லை. அங்கு செல்ல 
காலடிப்பாதைகள்‌ இல்லை. அங்கு செல்பவர்கள்‌ 
தங்களுக்கான பாதையை தாங்களே கண்டடைந்தனர்‌. 
சென்றவர்கள்‌ எவரும்‌ மீண்டதில்லை என்பதனால்‌ 
சொல்லில்‌ வழி இருக்கவில்லை. 


வசுபூஜ்யரின்‌ கோயில்‌ கடந்து காட்டில்‌ நுழைந்த 
ரைவதகர்‌ அங்கே ஒவ்வொரு இலையும்‌ பொய்யுரைத்து 
வழிதிருப்புவதை உணர்ந்தார்‌. ஒவ்வொரு முள்ளும்‌ 
படைக்கலமாகி எதிர்கொண்டது. ஒவ்வொரு வேரும்‌ 
கால்பின்னி தடுத்தது. நூறுநாட்கள்‌ அக்காட்டில்‌ 
தவித்தலைந்து தளர்ந்து விழுந்தார்‌. பசி எரிந்து பின்‌ 
அணைந்த உடலில்‌ உயிர்‌ இறுதிச்சரடில்‌ நின்று தவித்தது. 
சிதையென ஆன தசைகளில்‌ விடாய்‌ நின்று தழலாடியது. 


கைகளை ஊன்றி கால்களை மடித்து எழுந்தார்‌. 
ஒவ்வொரு தசையாக இயக்கி உடலை நகர்த்தி சுற்றிலும்‌ 
நோக்கினார்‌. உலர்ந்த நாக்கு வந்து இதழ்களை நக்கி நக்கி 


மீண்டது. ஒவ்வொரு கல்லும்‌ ஒவ்வொரு குழியும்‌ 
நீரில்லை என்னும்‌ பொருள்‌ மட்டுமே கொண்டிருந்தது. 
அவர்‌ உடல்‌ நீர்விழைவு என்பதாக இருந்தது. விடாய்‌ என 
இம்முனையும்‌ இல்லை என மறுமுனையும்‌ 
இணைவிசைகளுடன்‌ முட்டிக்கொண்டு அசைவிழந்து 
காலம்‌ மறந்தன. கண்களில்‌ காடு நீர்ப்பாவையென 
அலையழடித்தது. காதுகளில்‌ ஓசைகள்‌ 
தொலைவிலெங்கோ என ஒலித்தன. மூழ்கிக்‌ 
கொண்டிருந்தார்‌. அவரைச்‌ சூழ்ந்திருந்த காற்று 
நீரென்றாகி அவரை மூழ்கடித்து தன்‌ ஆழத்துக்கு 
கொண்டுசென்றது. 


பற்றுதேடித்‌ தவித்த சித்தத்தின்‌ பல்லாயிரம்‌ கைகள்‌ 
சொற்களை அள்ளி அள்ளி பற்றிக்கொண்டன. 
அன்னை, தந்தை, கும, குலம்‌, நகர்‌, பொருள்‌, இன்பம்‌, 
வெற்றி, புகழ்‌, அறிவு, மீட்பு, முழுமை என ஒவ்வொரு 
கொடியும்‌ அவர்‌ எடைதாளாது அறுபட்டது. அறுந்து 
துடிக்கும்‌ கொடிகளில்‌ ஒன்றென மந்தரமலை 
இருப்பதைக்‌ கண்டதும்‌ உடல்‌ ஒருமுறை 
சொடுக்கிக்கொண்டது. கைநீட்டிப்‌ பற்றிய கொடி ஒன்று 
அவரை தாங்கியது. அது ஒரு செவிவடிவில்‌ இருந்தது. 
அச்செவியில்‌ நீராவி பட்டு பனித்திருந்தது. இடக்காது. 
அவர்‌ இடப்பக்கம்‌ நகர்ந்தார்‌. எஞ்சியிருந்த ஒற்றைக்கை 
ஒரு நாகமென மாறி நெளிந்து மண்ணை உந்தி அவரை 
தூக்கிச்சென்றது. 


தொலைவிலேயே நீரை அறிந்துவிட்டார்‌. அசைவற்ற 
எருமைவிழி என அது அங்கே கிடந்தது. அதை அணுகி 
படுத்தபடியே நீரை அள்ளி அள்ளி விழுங்கியபோது 
உடல்‌ அறிந்தது அது அமுதம்‌ என. கண்மூடி அங்கே 
கிடந்தார்‌. மெல்லிய முக்காரம்‌ கேட்டு கண்விழித்தபோது 
மிக அருகே நின்ற கரிய எருமையின்‌ கண்களை 
கண்டார்‌. அவர்‌ கைநீட்டியபோது அந்தக்‌ காட்டெருமை 
கரிய பேருடல்‌ ஒடுக்கி தலை வணங்கியது. அதன்‌ மேல்‌ 
ஏறி பன்னிரு நாட்கள்‌ பயணம்‌ செய்து மந்தர மலையை 
வந்தடைந்தார்‌. அவர்‌ செல்லும்‌ வழியெல்லாம்‌ முட்கள்‌ 
சுட்டுவிரல்களாகி வழிகாட்டின. இலைகள்‌ 
வாழ்த்துகூவின. 


அது ஆஷாட மாதத்தின்‌ பதினான்காவது முழுநிலவு 
நாள்‌. விண்ணில்‌ பொற்பெருங்கலமென எழுந்து நின்றது 
குளிர்நிலவு. காடு குளிர்ந்து ஒளிசொட்டும்‌ 
இலைநுனிகளுடன்‌ அசைவிழந்து 
மோனத்திலாழ்ந்திருந்தது. குவிந்த செம்மண்பீடத்தின்‌ 
மேல்‌ ஊழ்கத்திலமர்ந்த கரிய ஒற்றைப்பெரும்பாறையே 


மந்தரமலை. ரைவதகர்‌ அங்கு வந்தபோது அங்கே 
உயிரசைவே இருக்கவில்லை. நிலவொளியே 
பருவெளியென்றானது போல்‌ தெரிந்த மலைச்சரிவில்‌ 
தனித்து ஏறிச்‌ சென்று உருளைப்‌ பாறையின்‌ 
அடிவாரத்தை அடைந்தார்‌. விண்ணில்‌ தொங்குவது 
போல நின்றது அது. அங்கிருந்து எவரோ மண்ணை 
கடைவதுபோல. 


ரைவதகர்‌ நிலவொளி தழுவி பளபளத்து எழுந்து நின்ற 
மந்தரமலையின்‌ கரிய பேருடலை பார்த்தார்‌. கிளம்பிய 
நாள்‌ முதல்‌ அவர்‌ சித்தத்தில்‌ கொந்தளித்துக்‌ 
கொண்டிருந்த பாற்கடலை கலக்கியது 
எதுவென்றறிந்தார்‌. கன்னங்கரியது. அமுதை உடல்‌ பூசி 
அழியாமை கொண்டு என்றும்‌ நின்றிருப்பது. 
விண்ணைத்தொடுவது. மண்ணில்‌ வேரூன்றி இருப்பது. 
மாநாகங்களும்‌ வானவரும்‌ தங்களதென்று உணர்வது. 
இதுவே இதுவே இதுவே என்று நெஞ்சு உரைக்க சிறிய 
பாறை ஒன்றின்‌ மேலமர்ந்து அதை நோக்கிக்‌ 
கொண்டிருந்தார்‌. அதன்‌ மேலிருந்த முகில்கள்‌ 
ஒளிகொள்வதை கண்டார்‌. வெளிகடைந்த மத்து. 
அழியாத்தவம்‌ கொண்டு யுகங்கள்‌ தோறும்‌ விண்ணில்‌ 
பறந்தலைந்த பயணம்‌ மண்ணில்‌ இங்கு நிலை 
கொள்வதற்காகதானா? 


கண்களை மூடி ஊழ்கத்தில்‌ அமர்ந்தார்‌. அவர்‌ 
நெற்றிப்பொட்டில்‌ எழுந்து சித்தத்தில்‌ சுழன்று 
கொண்டிருந்தது மந்தரமலை. இறுகி நஞ்சு துப்பியது 
பாதாள நாகம்‌. பற்றி எரிந்தன புரங்கள்‌. அனல்‌ என 
உணர்ந்த தருணம்‌. அமுது என உணர்ந்த ஓசை. அமுது 
என்று நுரைத்த உள்ளம்‌. அமுது என எஞ்சிய சித்தம்‌. 
அமுது என்று திரண்ட பித்தம்‌. பின்‌ அமுதென்று 
அங்கிருந்தார்‌. விழிதிறந்தபோது முழு நிலவு 
மந்தரமலைக்கு நேர்‌ உச்சியில்‌ நின்றிருந்தது. 
விண்ணையும்‌ மண்ணையும்‌ முழுக்காட்டும்‌ 
பேரிசையொன்று சூழ்ந்திருந்தது. 


செவிகள்‌ தொட முடியாத இசை. ஒவ்வொரு மயிர்க்காலும்‌ 
அறிந்து தித்திப்பில்‌ விரைத்து நிற்கும்‌ இன்னிசை. 
கரைகளின்‌ வெண்ணுரை எழுப்பி அலை அலையெனக்‌ 
கிளர்ந்து அவரை அள்ளி எற்றி எற்றி எற்றிச்‌ சென்றது 
அவ்விசை. இசையினூடாக நடக்க முடியும்‌ என்று 
கண்டார்‌. இசையை அள்ளி பற்ற முடியும்‌. இசையில்‌ கால்‌ 
துழாவி கைவீசி நீந்தி திளைக்க முடியும்‌. இசை அவரை 
மந்தரமலையின்‌ உச்சிக்கு கொண்டுசென்றது. தன்னருகே 
மலைப்பாறையின்‌ பளபளக்கும்‌ கருமை எருமைத்தோல்‌ 


என உயிர்கொண்டு அசைந்ததை அவர்‌ கண்டார்‌. அதன்‌ 
மடம்புகளிலும்‌ மடிப்புகளிலும்‌ முளைத்த 
சிறுமுட்செடிகள்‌ முடிகளென சிலிர்த்திருந்தன. 


மலையுச்சியில்‌ கால்தொடாது சென்று நின்றார்‌. அது ஒரு 
முழுவட்டச்‌ சதுக்கமென தெரிந்தது. அதன்‌ மையத்து 
விளக்கென பொன்னிலவு. அந்நிலவை நோக்கி 
நின்றிருக்கையில்‌ அதை தன்‌ மேல்‌ சூடிய மாபெரும்‌ 
நிலவு ஒன்று விண்ணிலெழக்கண்டார்‌. குளிர்நீல நிலவு. 
அப்பெருநிலவு மழலையை மடியில்‌ வைத்த 
அன்னையென நிறைந்திருந்தது. அதிலிருந்து 
வழிந்தோடி இறங்கிய நீலப்பளிங்குப்பாதை வழியாக 
ஒளிச்சிறகுகளுடன்‌ கந்தர்வர்கள்‌ இறங்கி வந்தனர்‌. 
நிலவொளியில்‌ சுழன்று நடனமிட்டுக்‌ களித்தபடி வந்து 
அங்கே நிலவொளித்துளிகளென கிடந்த பாறைகளில்‌ 
அமர்ந்தனர்‌. 


நூற்றெட்டு கந்தர்வர்கள்‌ தங்கள்‌ இசைக்கருவிகளுடன்‌ 
அமர்ந்து இசைமீட்டினர்‌. அவர்கள்‌ தொட்டு மீட்டிய 
இசைக்கருவிகள்‌ நிலவொளியால்‌ ஆனவையாக 
இருந்தன. இசையும்‌ ஒளியென்றே அலையடித்தது. அதில்‌ 
அவர்‌ உடல்‌ உருகி பரந்து திளைத்து மெல்லிய 
அலைவாக இருந்தது. அவர்கள்‌ அவரை அறியவில்லை. 
அவர்‌ அணுகிச்‌ சென்றபோதும்‌ அணுகாமல்‌ அவர்கள்‌ 
அங்கே இருந்தனர்‌. அவர்களில்‌ ஒருவன்‌ 
விழிதிருப்பியபோது ஒரு கணம்‌ அவன்‌ நோக்கு அவரை 
அறிந்தது. அக்கணமே விழித்துக்கொண்டார்‌. 


அப்போது அவரது தலைக்கு மேல்‌ இளஞ்சூரியன்‌ 
எழுந்திருந்தது. பொன்னொளிர்‌ வெயில்பட்டு 
மந்தரமலை விண்மகள்‌ அணிந்த தாலியின்‌ குண்டு 
போல சுடர்விட்டது. விழிநீர்‌ வார்ந்து செவிகள்‌ நிறைய 
அங்கு பார்த்தபடி கிடந்தார்‌. நேற்றிரவு கேட்ட இசை 
வெறும்‌ உளமயக்கா என்று தோன்றியது. எழுந்‌ 
அமர்ந்தபோது தன்‌ இடையில்‌ ஆடை இல்லையென்பதை 
கண்டார்‌. இசை ஏறிச்சென்று மந்தரமலை உச்சியில்‌ 
கரைந்து நடமிட்டபொழுது தன்‌ ஆடை கழன்று காற்றில்‌ 
பறந்து மறைவதை கண்டிருந்தார்‌. எழுந்து 
அங்கெங்கேனும்‌ தன்‌ ஆடை கிடக்கிறதா என்று 
பார்த்தார்‌. இல்லையென்று அறிந்ததும்‌ “ஆம்‌, நான்‌ 
கேட்டேன்‌! நான்‌ இருந்தேன்‌! நான்‌ அடைந்தேன்‌! நான்‌ 
எஞ்சுகிறேன்‌!” என்று சொல்லிக்‌ கொண்டார்‌. 


கஜ்ஜயந்தபுரியின்‌ எல்லைக்குள்‌ மீண்டும்‌ ரைவதகர்‌ 
நுழைந்தபோது அவர்‌ புழுதிபடிந்த வெற்றுடல்‌ 


கொண்டவராக இருந்தார்‌. குழல்‌ வளர்ந்து தோளில்‌ 
தொங்கியது. சடை கட்டிய தாடி மார்பில்‌ விழுந்திருந்தது. 
புழுதி படிந்த மேனி தொன்மையான மரம்‌ ஒன்றின்‌ வேர்‌ 
போன்றிருந்தது. சொல்லற்று புன்னகை ஒன்றே மொழி 
என கொண்டிருந்தார்‌. உற்றவர்‌ எவரையும்‌ அவர்‌ 
தனித்தறியவில்லை. மானுடரையும்‌ விலங்குகளையும்‌ 
பறவைகளையும்‌ வேறுபடுத்தி நோக்கவில்லை. 
விண்ணிலிருந்து குனிந்து நோக்கும்‌ மூதாதையரின்‌ 
விழிகள்‌ அவை என்றனர்‌ குலப்பாடகர்‌. 


எல்லையிலிருந்து பெருங்கூட்டம்‌ அவரைச்‌ சூழ்ந்து 
ஊருக்குள்‌ கொண்டுவந்தது. அவருக்குப்‌ பின்னால்‌ 
குலப்பாடகர்‌ இசைமீட்டி வந்தனர்‌. “அருகர்‌ தாள்‌ வாழ்க!” 
என்று கூவிய குடிமூத்தார்‌ உடன்‌ வந்தனர்‌. தன்‌ 
அரண்மனை மாளிகை முகப்பில்‌ வந்து நின்று அவர்‌ 
கைகளை நீட்டினார்‌. செய்தியறிந்து ஓடிவந்த அவரது 
துணைவி சைந்தவி அவரைக்‌ கண்டு நெஞ்சை அழுத்தி 
நிலைபற்றி நின்று கண்ணீர்‌ விட்டாள்‌. “அன்னையே, 
இரவலருக்கு உணவளியுங்கள்‌” என்றாள்‌ முதியசேபு. 
விம்மும்‌ இதழ்களை இறுக்கியபடி அவள்‌ அவரது நீட்டிய 
வெறும்‌ கையில்‌ அன்னமிட்டாள்‌. மும்முறை அதை 
உண்டபின்‌ அவர்‌ திரும்பிச்சென்றார்‌. 


பன்னிரெண்டு ஆண்டுகாலம்‌ ரைவதகர்‌ 
கஜ்ஜயந்தநாட்டின்‌ ஊர்களில்‌ அலைந்தார்‌. எங்கும்‌ 
எவரிடமும்‌ எச்சொல்லும்‌ சொல்லவில்லை. அவர்‌ 
சென்றவிடத்தில்‌ எல்லாம்‌ அவர்‌ சித்தமுணர்ந்ததை 
மக்கள்‌ அறிந்தனர்‌. சித்திரை வளர்நிலவு இரண்டாம்‌ 
நாளில்‌ ரைவதக மலைமேல்‌ ஏறிச்சென்ற அவர்‌ 
அங்குள்ள மலைப்பாறை ஒன்றில்‌ வடக்கு நோக்கி 
அமர்ந்து பன்னிரண்டுநாட்கள்‌ 
உண்ணாநோன்பிருந்தார்‌. அரண்மனையில்‌ தன்‌ 
மஞ்சத்தில்‌ அவர்‌ துணைவி சைந்தவியும்‌ 
உண்ணாநோன்பிருந்தாள்‌. அவள்‌ முழுநிலவுக்கு 
முந்தையநாள்‌ உடல்துறந்தாள்‌. முழுநிலவு எழுந்த 
நாளில்‌ அவர்‌ முழுமைகொண்டார்‌. 


ரைவதகரின்‌ காலடி அங்குள்ள சேற்றுப்பரப்பில்‌ 
படிந்திருந்தது. அவரது மைந்தர்‌ பத்ரபானு 
சிற்பிகளைக்கொண்டு அளவிட்டு அவர்‌ அமர்ந்திருந்த 
பாறையில்‌ செதுக்கிவைத்தார்‌. அங்கு குஜ்ஜர்கள்‌ 
நாள்தோறும்‌ சென்று அரிசிப்பரப்பில்‌ அருக மந்திரத்தை 
எழுதி மலரிட்டு வணங்கலாயினர்‌. கஜ்ஜயந்த மலை 
ரைவத மலை என பெயர்‌ கொண்டது. அவர்‌ குலம்‌ 
ரைவதகம்‌ என அழைக்கப்படலாயிற்று. கஜ்ஜயந்தம்‌ 


என்னும்‌ பெயரே நினைவில்‌ மறைந்து நூல்களில்‌ 
எஞ்சியது. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

செளராஷ்டிர அரைப்பாலை நிலத்திற்கு 
வணிகக்குழுக்கள்‌ அரிதாகவே சென்றன. “அவர்கள்‌ 
உடுப்பதற்கு மட்டுமே விழைகிறார்கள்‌. உண்பதற்கு 
மட்டுமே விளைய வைக்கிறார்கள்‌. பூண்வதற்கு 
விழைவதில்லை” என்றார்‌ பாலைவணிகராகிய சப்தமர்‌. 
அவரது பன்னிரண்டு பொதி வண்டிகளுடன்‌ 
வழிக்காவலன்‌ என அர்ஜுனனும்‌ சென்றான்‌. நீண்ட 
குழலை காட்டுக்கொடியால்‌ கட்டி தோளில்‌ புரளவிட்டு 
நுனி முடிச்சிட்ட தாடியை நீவியபடி அவர்‌ 
பேசுவதைக்கேட்டு நடந்தான்‌. அவன்‌ தோளில்‌ மூங்கில்‌ 
வில்லும்‌ நாணல்‌ அம்புகள்‌ குவிந்த அம்பறாத்தூணியும்‌ 
இருந்தன. 


“அங்கு அவர்கள்‌ விரும்பும்‌ பொருளென்ன?” என்றான்‌ 
அர்ஜுனன்‌. “வீரரே, எங்கும்‌ மக்கள்‌ விரும்புவது பட்டும்‌ 
படைக்கலங்களும்‌ பொன்னும்‌ மணியுமே. சில ஊர்களில்‌ 
மரவுரி, சில ஊர்களில்‌ மெழுகு, சில ஊர்களில்‌ அரக்கு, 
சில ஊர்களில்‌ வண்ணங்கள்‌, சில ஊர்களில்‌ 
மரப்பொருட்கள்‌ என தேவைகளும்‌ விழைவுகளும்‌ 
வெவ்வேறு. இவை எதுவும்‌ இங்குள்ள மக்களால்‌ 
விரும்பப்படுவதில்லை. இவர்கள்‌ 
நறுமணப்பொருட்களையே விழைகிறார்கள்‌. 
கோரோசனை, கஸ்தாரி, புனுகு, ஜவ்வாது, குங்கிலியம்‌, 
சந்தனம்‌ என நறுமணங்கள்‌ அனைத்தும்‌ இங்கு 
ஆண்டிற்கு மூன்று முறை கொண்டுவரப்படுகின்றன” 
என்றார்‌ சப்தமர்‌. 


அர்ஜுனன்‌ வியந்து “பெரு நகரங்களுக்கு மட்டுமே 
நறுமணப்பொருட்கள்‌ வணிகர்களால்‌ கொண்டு 
செல்லப்படும்‌ என்று கேட்டிருக்கிறேன்‌” என்றான்‌. “ஆம்‌. 
உண்டு நிறைந்து உவகை அமைந்தபின்‌ அழகை 
விழையும்‌ செல்வர்களுக்கும்‌ அரசர்களுக்கும்‌ உரியவை 
நறுமணப்பொருட்கள்‌. மணிமகுடமென மாளிகைகளை 
சூடிய நகரங்களுக்கு அன்றி அவை தேவைப்படாது 
என்பார்கள்‌. செளராஷ்டிரம்‌ அதற்கு விலக்கு. இங்கு 
வானுயர்ந்த மாளிகைகள்‌ இல்லை. செல்வக்குவை கரந்த 
கோட்டைகள்‌ ஏதுமில்லை. எளிய மக்கள்‌” என்றார்‌ 
சப்தமர்‌. 


அர்ஜுனன்‌ சில கணங்கள்‌ எண்ணிவிட்டு “இங்கு 
இவர்களின்‌ வாழ்க்கைக்கு இது தேவையாகிறதா?” 
என்றான்‌. “ஆம்‌, இங்குள்ளவர்‌ அனைவரும்‌ 
அருகநெறிகொண்டவர்கள்‌. பல்லாயிரம்‌ 
வழிபாட்டிடங்கள்‌ இங்குள்ளன. அவற்றிலெல்லாம்‌ 
இரவும்‌ பகலுமென நறுமணம்‌ புகைக்கப்படுகிறது, 
தெளிக்கப்படுகிறது” என்று சப்தமர்‌ சொன்னார்‌. 
“பருப்பொருட்களில்‌ நுண்வடிவாக நறுமணம்‌ 
உறைவதுபோல இப்புடவியில்‌ அருகர்களின்‌ 
பெருங்கருணை நிறைந்துள்ளது என்கிறார்கள்‌. ஆகவே 
அவர்களுக்கு நறுமணம்‌ என்பது இறையாற்றலின்‌ உடல்‌ 
அறியும்‌ ஒரே வெளிப்பாடாகும்‌.” “பிற எவையும்‌ 
இவர்களுக்கு தேவையில்லையா என்ன?” என்றான்‌ 
அர்ஜுனன்‌. 


சப்தமர்‌ சொன்னார்‌ “வீரரே, இப்பாரதவர்ஷத்தின்‌ 
ஒவ்வொரு பகுதியும்‌ தனித்து வான்‌ சூழ்ந்து கிடக்கிறது. 
வணிகப்பாதையின்‌ தொப்புள்‌ கொடியால்‌ அவை 
பாரதவர்ஷமாக இணைக்கப்படுகின்றன. அதனூடாக 
வரும்‌ பொருட்களைக்‌ கொண்டு கனவுகளை நெய்து 
பாரதவர்ஷத்தை அறிகின்றன குமுகங்கள்‌. கலிங்கம்‌ 
பட்டாகவும்‌, தமிழ்‌ நிலம்‌ முத்தாகவும்‌, திருவிடம்‌ 
மணியாகவும்‌, வேசரம்‌ சந்தனமாகவும்‌, மாளவம்‌ 
செம்பாகவும்‌, வங்கம்‌ மீனாகவும்‌, கூர்ஜரம்‌ உப்பாகவும்‌ 
ஒவ்வொரு ஊருக்குள்ளும்‌ நுழைகின்றன. உண்டும்‌ 
உடுத்தும்‌ சூடியும்‌ நோக்கியும்‌ அதை மானுடர்‌ 
அறிகிறார்கள்‌. செளராஷ்டிரர்கள்‌ பாரதவர்ஷத்தை 
மூக்கு அறியும்‌ பெருவெளியென அடைகிறார்கள்‌.” 


அர்ஜுனன்‌ புன்னகைத்து “விந்தை” என்றான்‌. “இவர்கள்‌ 
உண்பதற்கும்‌ வேட்டைக்கும்‌ விழைவதில்லையா? 
சுவைமாறுபாடுகள்‌ இவர்களுக்கில்லையா? களம்‌ பல 
இவர்கள்முன்‌ விரிவதில்லையா?” என்றான்‌. “ஆம்‌, 
நீங்கள்‌ கூறுவது உண்மை. எங்கும்‌ வணிகர்கள்‌ 
பொன்கொள்வது மாறுபட்ட நாச்சுவையை விற்றே. 
நெஞ்சம்‌ கொள்ளும்‌ அச்சத்தை தூண்டியே அதைவிட 
பெரும்‌ பொருள்‌ கொள்கிறார்கள்‌. அறியாதவற்றின்‌ மேல்‌ 
உள்ளம்‌ கொள்ளும்‌ ஆர்வத்தை வளர்த்து மேலும்‌ 
பொருள்‌ செய்கிறார்கள்‌. செளராஷ்டிரத்தின்‌ மக்கள்‌ 
இம்மூன்றையும்‌ வென்றவர்கள்‌” என்றார்‌ சப்தமர்‌. 
அர்ஜுனன்‌ “பெரு விந்தை” என்றான்‌. 

“ஏனென்றால்‌ இங்கு தொல்நெறியாகிய அருகம்‌ 


வேரூன்றி உள்ளது. அந்நெறி பயிற்றுவித்த ஐம்புலன்‌ 
அடக்கமும்‌ அச்சத்தை கடத்தலும்‌ அறிவில்‌ அமைதலும்‌ 


இம்மக்கள்‌ அனைவரிலும்‌ நிலை கொண்டுள்ளன?” 
என்றார்‌ சப்தமர்‌. “அருகநெறி பற்றி வணிகர்‌ வழியாக 
அறிந்துளேன்‌” என்றான்‌ அர்ஜுனன்‌. “அறியாத 
தொல்காலத்தில்‌ ரிஷபர்‌ என்னும்‌ முதற்றாதையால்‌ 
அமைக்கப்பட்ட நெறி அது. அனல்‌ பட்டு அனல்‌ 
எழுவதுபோல அவர்கள்‌ அழியா தொடர்ச்சியாக 
உள்ளனர்‌. ரிஷபர்‌, அஜிதர்‌, சம்பவர்‌, அபிநந்தனர்‌. 
சுமதிநாதர்‌ என்னும்‌ ஐவரையும்‌ இன்று ஆலயங்களில்‌ 
அமைத்து வழிபடுகிறார்கள்‌. பத்மபிரபர்‌, சுபார்ஸ்வர்‌, 
சந்திரபிரபர்‌, புஷ்பதந்தர்‌, சீதாலர்‌, சிரயோனஸர்‌, 
வசுபூஜ்யர்‌, விமலர்‌, அனந்தர்‌, தர்மர்‌, சாந்திநாதர்‌, 
குந்துநாதர்‌, அரநாதர்‌, மல்லிநாதர்‌, முனிஸுவிரதர்‌, 
நமிநாதர்‌ என அவர்களின்‌ நிரை ஒன்று 
உருவாகியுள்ளது. அறியாத நிலங்களில்‌ எல்லாம்‌ 
அருகர்கள்‌ எழுந்துகொண்டிருக்கிறார்கள்‌.” 


சாலையோரத்தில்‌ அருகநெறியினர்‌ அமைத்திருந்த 
விடுதி ஒன்றில்‌ அவர்கள்‌ பொதியவிழ்த்திட்டு தங்கினர்‌. 
உணவும்‌ நீரும்‌ அங்கு விலையில்லாமல்‌ 
அளிக்கப்பட்டன. விலங்குகள்‌ கால்மடித்து படுத்து 
அரைவிழி மூடி அசைபோட்டு இளைப்பாறின. 
நடைநலிந்த வணிகர்‌ திறந்த மென்மணல்‌ வெளியில்‌ 
மெல்லிய ஆடையை முகம்‌ மீது மூடியபடி படுத்து துயிலத்‌ 
தொடங்கினர்‌. அந்த மெல்லாடைமேல்‌ பாலைநிலக்காற்று 
மணலை அள்ளி தூவிக்கொண்டிருந்தது. மூச்சில்‌ 
இழுபட்டு குழிந்து எழுந்துகொண்டிருந்தன துணிகள்‌. 
அர்ஜுனன்‌ துயிலமையாமல்‌ அமர்ந்து வானை 
நோக்கிக்கொண்டிருந்தான்‌. 


பாலைவனத்து மக்கள்விழிகள்‌ என்று பொருள்வரும்‌ 
சொல்லால்‌ வானத்தை குறிப்பிடுவார்கள்‌ என்று அவன்‌ 
கேட்டிருந்தான்‌. மேற்கே அந்திச்‌ செம்மை இருண்டு 
முகிற்குவைகள்‌ எடைகொண்டு இருள, பல்லாயிரம்‌ 
சிற்றலைகள்‌ என படிந்த செம்மணல்வெளி 
உயிர்கொண்டு அசையும்‌ மென்‌ தசைப்பரப்பாக மாறி 
பின்‌ விழிகளில்‌ மட்டுமே அலைகளை எஞ்சவிட்டு 
மறைய, இரவு சூழ்ந்து கொண்டபோது வானில்‌ 
ஒவ்வொன்றாக எழுந்து வந்த விழிப்பெருக்கை அவன்‌ 
கண்டான்‌. சில கணங்களில்‌ ஒளிரும்‌ வைரங்களை 
பரப்பிய மணல்‌ வெளியென மாறியது வானம்‌. 


அத்தனை அருகில்‌ விண்மீன்கள்‌ இறங்கிவருமென 
அவன்‌ எண்ணவில்லை. அப்பால்‌ தெரிந்த சிறு 
குன்றின்மேல்‌ ஏறி நின்றால்‌ அவற்றை கைவீசி அள்ளி 
மடிச்சீலைக்குள்‌ கட்டிக்கொள்ளலாம்‌ என்று தோன்றியது. 


கரும்பட்டுப்‌ பரப்பிலிருந்து எக்கணமும்‌ உதிர்ந்து 
விழுபவை போல அவை நின்று நின்று அதிர்ந்தன. 
முழங்காலைக்‌ கட்டியபடி அமர்ந்து அவன்‌ 
நோக்கிக்கொண்டிருந்தான்‌. வேறெங்கும்‌ அத்தனை 
பெரிய விண்மீன்களை அத்தனை அண்மையில்‌ 
காணநேர்ந்ததில்லை என்று நினைத்தான்‌. 
விண்மீன்களுக்கு மிக அருகே வாழ்பவர்கள்‌ என 
எண்ணியதும்‌ அவ்வெண்ணத்தை உணர்ந்து மெல்ல 
அசைந்து அமர்ந்தான்‌. 


அவன்‌ அசைவால்‌ அவ்வெண்ணத்தை அறிந்ததுபோல 
சப்தமர்‌ மெல்ல புரண்டு படுத்து மேலே நோக்கி “விழிகள்‌!” 
என்றார்‌. “இங்குள்ள தொல்குடிகள்‌ அவை மூதாதையர்‌ 
நோக்குகளென எண்ணுகின்றனர்‌. உறங்கும்போது உளம்‌ 
கனிந்த அன்னையரும்‌ தந்தையரும்‌ விண்ணிலிருந்து 
தங்களை நோக்கி காவலிருப்பதாக நம்புகின்றனர்‌. இங்கு 
வாழும்‌ குடிகள்‌ படைக்கலம்‌ எடுப்பதில்லை. எனவே 
நிசஸ்திர மண்டலம்‌ என்று இது அழைக்கப்படுகிறது. 
செந்நிற அலைமண்‌ விரிந்த இந்நிலத்தின்‌ எட்டு 
மலைகளால்‌ சூழப்பட்ட எல்லைக்குள்‌ எதன்‌ 
பொருட்டேனும்‌ படைக்கலம்‌ தொட்டு எழுபவன்‌ 
இக்குடிகளால்‌ முற்றிலும்‌ விலக்கப்படுவான்‌. அவனை 
அழைத்துச்‌ சென்று இங்குள்ள பவநாசினி என்னும்‌ ஐந்து 
சுனைகளில்‌ நீராடச்செய்து தலையை மொட்டையாக்கி 
புறந்தள்ளப்பட்டவனின்‌ அடையாளமாகிய எதிர்த்‌ திசை 
சுவஸ்திகத்தை அவன்‌ நெற்றியில்‌ பச்சை குத்தி எல்லை 
கடத்தி விட்டுவிடுவார்கள்‌. பிறகு ஒருபோதும்‌ அவன்‌ 
இந்நிலத்திற்குள்‌ நுழைய முடியாது” சப்தமர்‌ தொடர்ந்தார்‌. 


எனவே சொல்புழங்கும்‌ காலம்‌ முதல்‌ இங்கு எவரும்‌ 
படைக்கலம்‌ ஏந்தியதில்லை. இவர்களின்‌ முதுமூதாதை 
ரைவதகர்‌ விண்நிறைந்த சித்திரை முழுநிலவு நாளில்‌ 
அவர்‌ காலடி பொறிக்கப்பட்ட கரும்பாறை அருகே நின்று 
இனிமேல்‌ இந்நிலத்தில்‌ படைக்கலங்கள்‌ 
திகழத்தேவையில்லை என முடிவெடுத்தனராம்‌” என்றார்‌ 
சப்தமர்‌. “படைக்கலம்‌ ஏந்தாதவர்கள்‌ என்று இவர்கள்‌ 
புகழ்பெறும்‌ தோறும்‌ இவர்கள்‌ மேல்‌ படைகொண்டு 
வருபவர்களும்‌ இல்லாமலாயினர்‌. ஏனென்றால்‌ 
படைகொண்டு வந்து இவர்களை வென்று மீள்வதில்‌ 
எப்பெருமையும்‌ இல்லை. அத்துடன்‌ 
இப்பெரும்பாலையை ஆளும்‌ மணல்‌ காற்றுகளின்‌ மேல்‌ 
இவர்களுக்கு ஆணை உள்ளது என்றொரு 
தொல்நம்பிக்கை உள்ளது. எனவே தலைமுறைகளென 
இவர்கள்‌ போர்க்குருதி ஒரு துளியையேனும்‌ 
கண்டதில்லை. 


படைகொண்டு வருபவர்‌ முன்னே வெறும்தலையுடன்‌ 
சென்று நின்று குருதிகொடுத்து மடிவது இவர்களின்‌ 
வழக்கம்‌. அது படைகொண்டுவரும்‌ மன்னனுக்கு தீரா 
பெரும்பழியையே கொண்டுவரும்‌. மாளவத்தின்‌ 
தொல்லரசன்‌ பிரபாவர்த்தனன்‌ இந்நிலத்தின்மேல்‌ 
படைகொண்டு வந்தபோது அருகநெறி நிற்கும்‌ படிவர்‌ 
நூற்றெட்டுபேர்‌ கூப்பிய கைகளுடன்‌ 
அருகமந்திரங்களை உச்சரித்தபடி நிரையாக சென்று 
அவர்களை எதிர்கொண்டனர்‌. அவர்களை 
விலகிச்செல்லும்படி அரசன்‌ எச்சரித்தான்‌. அவர்கள்‌ 
அம்மொழியை கேட்டதாக தெரியவில்லை. சினந்த 
மன்னன்‌ அவர்களின்‌ தலைகளைக்‌ கொய்து வீசிவிட்டு 
முன்செல்லும்படி ஆணையிட்டான்‌. 


போர்க்கூச்சலுடன்‌ முன்னால்‌ பாய்ந்த படைமுதல்வர்‌ 
முதலில்‌ வந்த பன்னிரு அருகப்படிவரை 
வெட்டிவீழ்த்தினர்‌. கைகூப்பியபடி ஓசையின்றி அவர்கள்‌ 
இறந்து விழுந்தனர்‌. முண்டனம்‌ செய்த தலைகள்‌ 
தேங்காய்கள்‌ போல ஓசையிட்டு தரையில்‌ விழுந்ததைக்‌ 
கண்டு படைவீரர்‌ நின்றுவிட்டனர்‌. வெட்டுபட்ட 
தலையில்‌ உதடுகள்‌ மந்திரங்களை உச்சரித்தன. விழிகள்‌ 
கனிவுடன்‌ மலர்ந்திருந்தன. கைகள்‌ கூப்பியபடி 
உடல்கள்‌ மண்ணில்‌ விழுந்து துடித்தன. 
முன்னால்சென்ற வீரன்‌ திரும்பி “படைக்கலம்‌ எடுக்காத 
படிவரை கொன்றபின்‌ நான்‌ மூதாதையர்‌ உலகில்‌ சென்று 
சொல்லும்‌ விடை என்ன?” என்று கூவினான்‌. “ஆம்‌ ஆம்‌” 
என்றபடி படையினர்‌ நின்றனர்‌. “வெட்டி வீழ்த்துங்கள்‌... 
முன்னேறுங்கள்‌” என்று அரசன்‌ கூவ “அரசே, அறமில 
செய்து எங்கள்‌ குலமழிக்க மாட்டோம்‌. திரும்புவோம்‌” 
என்றான்‌ படைத்தலைவன்‌. “கொல்லுங்கள்‌. 
இல்லையேல்‌ உங்களை கழுவேற்றுவேன்‌” என்றான்‌ 
அரசன்‌. “இதோ, நானே அவர்களை வெட்டிக்குவிப்பேன்‌... 


“அதைவிட உங்களை வெட்டுவது எங்களுக்கு 
நெறியாகும்‌. நீங்கள்‌ படைக்கலம்‌ ஏந்தியிருக்கின்றீர்கள்‌” 
என்று அரசனின்‌ மெய்க்காவலன்‌ சொன்னான்‌. 
பிரபாவர்த்தனன்‌ நிலையழிந்து அவனை வெட்டப்போக 
அக்கணமே அரசனின்‌ தலையை வெட்டினான்‌ பின்னால்‌ 
நின்ற தளபதி. திகைப்புடன்‌ அரசன்‌ சரிந்து 
புரவியிலிருந்து கீழே விழுந்தான்‌. அரசனின்‌ உடலுடன்‌ 
மாளவத்தினர்‌ திரும்பிச்சென்றனர்‌. அவனுக்கு வரக்கல்‌ 
நாட்டி குருதிக்கொடை அளித்து நிறைவளித்தனர்‌. 
அப்போது குலப்பாடகரில்‌ எழுந்த மூதாதையர்‌ 
“செல்லுமிடம்‌ தெரியாத கால்கள்‌ கொண்டவன்‌ குலம்‌ 


அழிக்கும்‌ நச்சுவிதை. அவனை கொன்றது நாங்களே. 
அவ்வாளில்‌ அன்று நாங்கள்‌ எழுந்தருளியிருந்தோம்‌” 
என்றனர்‌. 


ஆனால்‌ அருகநெறியினரை கொன்றமையால்‌ பன்னிரு 

ண்டுகாலம்‌ மாளவத்தில்‌ மழைபெய்யாது என்றனர்‌ 
நிமித்திகர்‌. அதற்கேற்ப ஈராண்டு மழை பொய்த்தது. 
ஊர்களிலிருந்து வேளாண்‌ மக்கள்‌ கிளம்பிச்செல்லத்‌ 
தொடங்கினர்‌. வணிகர்‌ வராதாயினர்‌. 
பிரபாவர்த்தனனின்‌ மைந்தர்‌ அஸ்வபாதர்‌ 
அருகநெறியினர்‌ ஆயிரத்தவரை தன்‌ நாட்டுக்கு 
அழைத்துவந்து பாதபூசனை செய்து பழிதீர்த்தார்‌. 
அவர்களின்‌ ஆணைக்கிணங்க ஆயிரத்தெட்டு 
அன்னசாலைகளும்‌ ஆயிரத்தெட்டு ஆதுரசாலைகளும்‌ 
ஆயிரத்தெட்டு கல்விச்சாலைகளும்‌ அமைத்தார்‌. 
அதன்பின்னரே கருமுகில்‌ மாளவத்திற்குள்‌ நுழைந்தது. 
முதல்மழை பெய்து காய்ந்த நிலம்‌ பெருமூச்சுவிட்டது. 
பசும்புல்‌ முளை தூக்கியது. புள்ளொலி வானில்‌ 
எழுந்தது. 


“இங்கு அருகநெறியை நிறுவிய ரைவதகர்‌ அரண்மனை 
முகப்பில்‌ நின்றிருந்த தொன்மையான கூர்ஜ மரத்தின்‌ 
அடியில்‌ தன்‌ கைகளால்‌ மென்மரத்தில்‌ செதுக்கப்பட்ட 
முதற்றாதை ரிஷபரின்‌ வடிவை நிறுவினார்‌. இன்று அது 
ஓர்‌ ஆலயமாக எழுந்துள்ளது. அதைச்‌ சுற்றி பிற நான்கு 
அருகத்தாதைகளும்‌ அமைந்துள்ளனர்‌” என்றார்‌ சப்தமர்‌. 
“ரைவதகரும்‌ இன்று அருகரென வழிபடப்படுகிறார்‌. 
காலையிலும்‌ மாலையிலும்‌ சொல்‌ எண்ணி 
தொழவேண்டிய மூதாதையரில்‌ ஒருவர்‌ என்று 
வைதிகரின்‌ நூல்களிலும்‌ அவர்‌ வாழ்த்தப்படுகிறார்‌.” 


“இங்குமட்டும்‌ ஏன்‌ அருகநெறி தழைத்துள்ளது?” என்று 
அர்ஜுனன்‌ கேட்டான்‌. “இங்குள்ள பாலிதான மகாமேரு 
என்னும்‌ குன்றின்‌ உச்சியில்தான்‌ அருகர்களின்‌ 
முதல்தாதை ரிஷபர்‌ மெய்மையை அறிந்தார்‌” என்று 
சப்தமர்‌ சொன்னார்‌. “அன்றே இங்கு அருகமெய்மை 
விதைக்கப்பட்டுள்ளது. அருகநெறியை 
பாலைநிலத்தோர்‌ புரிந்துகொள்வதுபோல பிறர்‌ 
அறிவதில்லை. இங்கு எவரும்‌ பிறர்‌ கருணை இன்றி 
வாழமுடியாது. ஒவ்வொருவரும்‌ பிறருக்கு முலையூட்டும்‌ 
அன்னையும்‌ பிறர்‌ முலைகுடிக்கும்‌ சேயுமென்றே 
இம்மண்ணில்‌ வாழமுடியும்‌ என்று தொல்பாடல்‌ 
சொல்கிறது. அருகநெறியின்‌ அடிப்படைச்‌ சொல்‌ என்பது 
கருணையே?” சப்தமர்‌ தொடர்ந்தார்‌. 


அயோத்தியை ஆண்ட இக்ஷ்வாகு குலத்தைச்‌ சேர்ந்த நாபி 
என்ற அரசருக்கும்‌ அவரது பட்டத்தரசியாகிய 
மரூதேவிக்கும்‌ மைந்தராகப்‌ பிறந்தவர்‌ அருகர்களின்‌ 
முதல்வராகிய ரிஷபர்‌. ஆடிமாதம்‌ அமாவாசை நாள்‌ 
முதல்‌ மரூதேவி பதினாறு மங்கலக்‌ கனவுகளைக்‌ 
கண்டதாக அருகநெறிநூல்கள்‌ கதைகள்‌ சொல்கின்றன. 
அக்கனவுகளை அவள்‌ தன்‌ கணவரிடம்‌ சொல்ல 
நூற்றிஎட்டு நிமித்திகர்கள்‌ அவை கூடி அமைந்து 
நூலாய்ந்து குறிதேர்ந்து அவை விண்ணாளும்‌ பெரு 
நெறி மண்ணுரைக்க வரும்‌ முதல்‌ ஞானி ஒருவரின்‌ 
பிறப்பு நிகழவிருப்பதைக்‌ குறிப்பன என்பதை 
முன்னுரைத்தனர்‌. 


அயோத்தி நகரம்‌ முழுதும்‌ மைந்தனின்‌ வருகைக்காக 
அணிக்கோலம்‌ கொண்டது. விண்ணில்‌ சென்ற 
தேவர்களும்‌ கந்தர்வர்களும்‌ வானிலிருந்து உதிர்ந்து 
கிடக்கும்‌ பொன்னணி என்று அயோத்தி நகரத்தை 
எண்ணினர்‌. அங்கிருந்து எழுந்த மங்கல இசையையும்‌ 
நறுமணத்தையும்‌ அறிந்து மகிழ்ந்து முகில்விட்டு இறங்கி 
வந்து மைந்தருடன்‌ சேர்ந்து விளையாடினர்‌. அரம்பையர்‌ 
மகளிருடன்‌ சேர்ந்து களியாடினர்‌. கந்தர்வர்கள்‌ 
தும்பிகளாக மலர்தேடி பறந்தலைந்தனர்‌. தேவர்களின்‌ 
குளிர்மழைக்குடையொன்று எந்நேரமும்‌ அயோத்தியில்‌ 
நின்றது. அதன்மேல்‌ இந்திரனின்‌ மணிவில்‌ ஒன்று 
அழியாது அமர்ந்திருந்தது. இரவில்‌ விண்ணிலிருந்து 
இறங்கி வந்த விண்மீன்கள்‌ அயோத்தியின்‌ 
தெருக்களெங்கும்‌ கிடந்து அதிர்ந்தன. 


அப்போது இரவெல்லாம்‌ குயில்கள்‌ பாடின என்கிறார்கள்‌. 
குளிர்மழைக்கொண்டலைக்‌ கண்டு பகலெல்லாம்‌ 
மயில்கள்‌ தோகை விரித்து நின்றன. அயோத்தியில்‌ 
அன்று மக்கள்‌ உண்ட அத்தனை உணவுகளும்‌ 
தித்தித்தன. காற்று தொட்ட அனைத்து பொருட்களும்‌ 
இசையெழுப்பின. அடுமனை புகைகூட குங்கிலியமென 
மணத்தது. பகலெங்கும்‌ சிரித்து களித்தலைந்த மக்கள்‌ 
இரவில்‌ துயில்கையில்‌ மேலும்‌ உவகை கொண்டு முகம்‌ 
மலர்ந்து கிடந்தனர்‌. 

சித்திரை ஒன்பதாவது வளர்பிறையில்‌ மரூதேவியின்‌ 
மணிவயிறு திறந்து பிறந்தார்‌ ரிஷபர்‌. மூன்றுமுழம்‌ 
நீளமிருந்த பெரிய குழந்தையைக்‌ கண்டு வயற்றாட்டிகள்‌ 
கைகூப்பி வாழ்த்தினர்‌. வெண்காளை ஒன்று அன்று 
காலை அரண்மனை முகப்பில்‌ வந்து நின்றதாக 
மூதன்னையர்‌ உரைத்தனர்‌. ஆகவே அவருக்கு 
ரிஷபதேவர்‌ என்று பெயரிட்டனர்‌. நிகரற்ற 


தோள்வலிமையும்‌ மறுசொல்லற்ற அறிவும்‌ சொல்‌ கடந்து 
செல்லும்‌ சித்தமும்‌ கொண்டிருந்தார்‌ காளையர்‌. 
ஏழுவயதில்‌ அந்நகரின்‌ மாந்தர்‌ அனைவரும்‌ 
அண்ணாந்து நோக்கி பேசும்‌ உயரம்‌ கொண்டிருந்தார்‌. 
துதிக்கைபோன்ற பெருங்கைகள்‌ முழந்தாள்‌ தோய 
விரிநெஞ்சும்‌ சிறுவயிறும்‌ உருண்ட தொடைகளும்‌ என 
அவர்‌ நின்றிருந்தபோது மானுட உடல்‌ கொள்ளும்‌ 
முழுமை அது என்று கண்டனர்‌ நிமித்திகர்‌. 


இளமை அமைந்ததும்‌ சுனந்தை, சுமங்கலை என்னும்‌ 
இரு இளவரசிகளை மணந்தார்‌. சுமங்கலை பரதன்‌ 
என்னும்‌ மைந்தனையும்‌ பிராமி என்னும்‌ மகளையும்‌ 
ஈன்றாள்‌. சுனந்தை பாகுபலி என்னும்‌ மைந்தனை 
பெற்றாள்‌. இனிய இல்லறத்தால்‌ நூறு மைந்தரை 
பெற்றார்‌. செல்வமும்‌ புகழும்‌ வெற்றியும்‌ அடைந்து 
நிகரிலா வெண்குடை ஒளியுடன்‌ அயோத்தி நகரை 
ஆண்டார்‌. பாரதவர்ஷத்தில்‌ அத்தனை நாடுகளும்‌ 
அயோத்திக்கு கடலுக்கு மலைகள்‌ நதிகளை 
அளிப்பதுபோல்‌ கனிந்து கப்பம்‌ கொடுத்தன. அந்நகரின்‌ 
கருவூலங்கள்‌ குறைவறியாதவை என்பதனால்‌ அவற்றை 
ஒருபோதும்‌ காவலிட்டு பூட்டிவைக்கவில்லை 
என்கின்றன பாடல்கள்‌. 


விண்முகில்களை கை சுட்டி அழைத்து நிறுத்தி 
மழைபெய்யவைக்கும்‌ தவத்திறன்‌ கொண்டிருந்தார்‌ 
ரிஷபர்‌. கிழக்கெழுந்து மேற்கில்‌ அமையும்‌ சூரியனின்‌ 
கதிர்களை அவர்‌ தன்‌ சொல்லால்‌ நிறுத்த முடிந்தது. 
துயரென்று ஒன்று அவர்‌ அறிந்திருக்கவில்லை. 
தந்தையின்‌ கைபற்றிச்‌ செல்லும்‌ மைந்தரின்‌ களியாட்டு 
ஒவ்வொரு குடிமக்களிலும்‌ நிகழ்ந்தது. அயோத்தி நகரில்‌ 
முதற்புலரியில்‌ கூவி எழும்‌ கரிச்சான்‌ அவர்‌ பெயரை 
பாடியது. அந்தியில்‌ செங்கதிர்‌ மேற்கு வானில்‌ 
மறையும்போது எழுந்து சிறகடிக்கும்‌ வால்குருவி அவர்‌ 
பெயரை வாழ்த்தியது. 


மானுட துயரங்கள்‌ ஏழு. இறப்பு, நோய்‌, தனிமை, பிரிவு, 
வறுமை, அறியாமை, நிறைவின்மை. இவ்வேழும்‌ ஏழு 
இருட்குகைகள்‌. இப்புவியையும்‌ அவ்விண்ணையுமே 
அள்ளித்திணித்தாலும்‌ நிறையாத ஆழம்‌ கொண்டவை. 
ஆனால்‌ பேரறம்‌ அவ்வேழு அடியிலா 
பெருந்துளைகளையும்‌ நிறைக்குமென்பதை 
அயோத்தியில்‌ ரிஷபதேவரின்‌ ஆட்சியில்‌ மக்கள்‌ 
கண்டனர்‌. அறத்திலமைந்த வெண்குடை நாளும்‌ 
ஒளிகொள்ளுமென்பது தேவர்நெறி. ரிஷபரின்‌ 
வெண்குடை இரவில்‌ மண்ணில்‌ ஒரு நிலவென 


தெளிந்திருந்தது. 


விண்ணாளும்‌ இந்திரன்‌ அவைக்கு வந்த நாரதர்‌ 
சொன்னார்‌ “அதோ மண்ணில்‌ பேரறம்‌ திகழ்கிறது. 
ஆகவே இன்று முழுமை என்பது இங்கு அமராவதியில்‌ 
இல்லை. தேவர்க்கரசே, உன்‌ கடன்‌ தன்‌ மானுடவாழ்வின்‌ 
எல்லையை அவ்வரசருக்கு அறிவிப்பது. அவர்‌ மண்‌ 
நிகழ்ந்தது இன்று நின்று ஒளிரும்‌ எளிய அறம்‌ 
ஒன்றைக்காட்டி விண்மீள்வதற்காக அல்ல. என்றும்‌ 
நின்று ஒளிரும்‌ அழியா அறம்‌ ஒன்றை அங்கு நாட்டி 
சொல்லில்‌ நிலை கொள்வதற்காக. அதனை அவருக்கு 
உணர்த்துக!” 


இந்திரன்‌ எழுந்து “நான்‌ செய்ய வேண்டியதென்ன 
நாரதரே?” என்றான்‌. “அவர்‌ ஆற்றும்‌ அறம்‌ என்பது 
அன்றன்று மலரும்‌ அழகின்‌ மலர்‌ என உணர்த்துக! 
மலராது வாடாது என்றுமுள்ள மலர்‌ ஒன்றின்‌ 
நறுமணத்தை அவர்‌ தேடிக்கண்டடையட்டும்‌” என்றார்‌ 
நாரதர்‌. 


இந்திரன்‌ தன்‌ அவையில்‌ இருந்த நடன அரம்பையான 
நீலாஞ்சனை என்னும்‌ பேரழகியை பன்னிரு 
கந்தர்வர்களுடன்‌ மண்ணுக்கு அனுப்பினான்‌. 
சூதர்களாகவும்‌ ஆட்டர்களாகவும்‌ 
இசைக்கலைஞர்களாகவும்‌ புலவர்களாகவும்‌ மாற்றுருக் 
கொண்டு அவர்கள்‌ அயோத்தி நகர்‌ அடைந்தனர்‌. 
அங்குள்ள இசைச்சாவடியில்‌ தங்கள்‌ கலை நிகழ்வை 
அரங்கேற்றினர்‌. மண்ணில்‌ எவரும்‌ நிகழ்த்தமுடியாத 
அவ்வருநிகழ்வைக்‌ கண்டு அங்கு கூடிய நகரத்தினர்‌ 
நெஞ்செழுந்தனர்‌. இது அரசரின்‌ அவையிலேயே 
நிகழ்த்தப்பட வேண்டுமென்று எண்ணினர்‌. 


தன்‌ அரண்மனை வாயிலில்‌ வந்து கூடிய மக்கள்‌ மலர்ந்த 
முகத்துடன்‌ குரலெழுப்பி கூவி ஆர்த்து 
அழைப்பதைக்கண்டு வெளியே வந்த ரிஷபர்‌ அவர்கள்‌ 
நடுவே வந்த கலைஞர்களை கண்டார்‌. கருநிற உடல்‌ 
கொண்டவளாகிய நீலாஞ்சனை பொன்னிறமான 
கந்தர்வர்களின்‌ நடுவே பொற்தாலத்தில்‌ நீலமணி போல்‌ 
ஒளிவிட்டாள்‌. அவளை தன்‌ அவைக்கு வரச்சொன்னார்‌ 
ரிஷபர்‌. அங்கு குடிகளும்‌ அரண்மனைப்‌ பெண்டிரும்‌ 
குடித்தலைவர்களும்‌ அமைச்சர்களும்‌ சூழ இசை அவை 
கூட்டினார்‌. 


அவைநடுவே ஆட்டர்‌ சூழ செந்தாமரை நடுவே நீலம்‌ 
மலர்ந்ததுபோல நீலாஞ்சனை வந்து நின்றாள்‌. 


அவளைக்‌ கண்டதுமே அவர்‌ அவள்‌ அழகால்‌ அள்ளி 
எடுத்து குழலில்‌ சூடப்பட்டார்‌. இசைச்சூதர்‌ பாட அவள்‌ 
நடனமிட்டாள்‌. தாளத்தில்‌ இசை அமைந்து, இசையில்‌ 
பாடல்‌ அமைந்து, பாடலில்‌ நாட்டியம்‌ அமைந்து, 
நாட்டியத்தில்‌ உணர்வுகள்‌ எழுந்து, உணர்வென்றே 
எஞ்சும்‌ பெருநிலை அங்கு நிகழ்ந்தது. கை சுழன்ற 
வழிக்கு கண்‌, கண்‌ சென்ற வழிக்கு கற்பனை, கால்‌ 
சென்ற வழிக்கு தாளம்‌, தாளம்‌ சென்ற வழிக்கு 
அவையினர்‌ நெஞ்சம்‌ என்று நிகழ்ந்த ஆடலில்‌ தன்‌ உடல்‌ 
விட்டு உள்ளம்‌ எழுந்து நின்றாடுவதை அவர்‌ 
உணர்ந்தார்‌. 


இப்புவியில்‌ தெய்வம்‌ என்று ஒன்றிருந்தால்‌ அது அழகே 
என்று அறிந்தார்‌. ஓர்‌ அழகு புவியில்‌ உள்ள அனைத்து 
அழகுகளையும்‌ துலக்கும்‌ பேரழகு என ஆகும்‌ மாயத்தை 
கண்டார்‌. விழி தொட்ட அனைத்தும்‌ எழில்‌ கொண்டன. 
சித்திரத்தூண்கள்‌, வளைந்த உத்தரங்கள்‌, அவற்றின்‌ 
மேலெழுந்த கூரையின்‌ குவை முகடு, சாளரங்கள்‌, 
திரைச்சீலைகள்‌, சுடுகளிமண்‌ பலகைகள்‌ பாவிய 
செந்நிறத்தரை அனைத்தும்‌ தங்கள்‌ முழுமையெழிலில்‌ 
மிளிர்ந்தன. சூழ்ந்திருந்த அவையினர்‌, அங்கு மலர்ந்த 
விழிகள்‌ எங்கும்‌ அழகென்பதே ஒளிகொண்டிருந்தது. 
அழகென்பது விழியறியும்‌ தெய்வம்‌. பொருள்‌ மேல்‌ 
தன்னை தெய்வம்‌ நிகழ்த்திக்‌ கொள்ளுதல்‌. உருவம்‌ 
கொள்ள தெய்வத்திற்கு பிறிதொரு வழியில்லை. 
உருவெடுத்த மானுடனுக்கு அறியவரும்‌ தெய்வமும்‌ 
பிறிதில்லை. 


காலம்‌ அழகை முடிவிலிக்கு நீட்டுகிறது. வெளி அதை 
தன்‌ தாலத்தில்‌ ஏந்தியிருக்கிறது. ஒளி அதை 
துலக்குகிறது. இருள்‌ அதை காக்கிறது. இருப்பு அழகின்‌ 
வெளிப்பாடு. இன்மை என்பது அழகின்‌ நுண்வடிவம்‌. 
அழகிலாதது என்று ஏது இங்கு? பேரழகு ஒன்று எங்கோ 
பெருகியுள்ளது. அதிலிருந்து ததும்பி கனிந்தாறி 
முழுத்துச்‌ சொட்டி பரவுகின்றன பேரழகுத்‌ துளிகள்‌. 
புடவி எனும்‌ அழகுக்‌ கோலம்‌ எந்த முற்றத்தில்‌ 
வரையப்பட்டுள்ளது? 


எண்ணங்கள்‌ ஒன்றன்மேல்‌ ஒன்றென விழுந்து அழுத்தி 
ஒவ்வொன்றையும்‌ அசைவறச்செய்து அழகு என்னும்‌ 
ஒற்றைச்‌ சொல்லாய்‌ எஞ்சின. பின்‌ அழகை கை 
விரல்நுனிகள்‌ அறிந்தன. காது மடல்‌ நுனிகள்‌ அறிந்தன. 
மூக்கு முனை அறிந்தது. நாநுனி தித்தித்தது. 
மயிர்க்கால்கள்‌ தேனில்‌ ஊறி நின்றன. உள்ளம்‌ தேன்‌ 
விழுதென ஒழுகியது. அச்சொல்‌ மறைந்து அதுவென 


அங்கிருந்தார்‌. 
அக்கணத்தில்‌ இந்திரன்‌ வானின்‌ விழி திருப்பி அருகே 
நின்ற நாரதரை நோக்கினான்‌. பின்பு புன்னகைத்து 
தலை அசைத்தான்‌. சுழன்று நடனமேறி காற்றில்‌ எழுந்த 
நீலாஞ்சனை உதிரும்‌ மலர்‌ போல்‌ மண்ணில்‌ விழுந்தாள்‌. 
விண்ணில்‌ பறந்தகன்ற நீலப்பறவையொன்றின்‌ இறகு 
போல்‌ தரையில்‌ கிடக்கும்‌ அவளை நோக்கி எங்கிருந்தோ 
ற” அங்கு வந்து விழுந்து திகைத்து எழுந்தார்‌ 
ஷபர்‌. 


அவையினர்‌ அதுவும்‌ நடனமோ என்று மயங்கி 
அமர்ந்திருந்தனர்‌. ஆழ்ந்த அமைதியில்‌ சாளரத்‌ 
திரைச்சீலைகள்‌ துடித்தன. எவரோ “மூச்சின்‌ 
அசைவில்லையே” என்ற மென்குரல்‌ பேச்சை எழுப்ப 
அக்கணமே ஓசைகளாக பற்றிக்கொண்டது அவை. “ஆம்‌ 
ஆம்‌” என்றனர்‌. இருவர்‌ ஓடிச்‌ சென்று நீலாஞ்சனையின்‌ 
தலை பற்றி மெல்ல தூக்கினர்‌. அவள்‌ முகம்‌ 
உயிரசைவை இழந்திருந்தது. இரு மயில்பீலி விளிம்புகள்‌ 
போல்‌ இமைகள்‌ மூடியிருந்தன. சேடி அவள்‌ கன்னத்தை 
தட்டி “நீலாஞ்சனை! நீலாஞ்சனை” என்று அழைத்தாள்‌. 
இன்னொருத்தி அவள்‌ கையைப்பற்றி நான்கு விரல்‌ 
அழுத்தி நாடி நோக்கினாள்‌. பிறிதொருத்தி தன்‌ ஆடை 
நுனியை எடுத்து அவள்‌ மூக்கின்‌ அருகே வைத்து மூச்சு 
கூர்ந்தாள்‌. 


மூவரும்‌ திகைக்க முதியவள்‌ ஒருத்தி “ஆம்‌, 
இறந்துவிட்டாள்‌” என்றாள்‌. நான்கு புறமிருந்தும்‌ 
அவையினர்‌ ஈக்கள்‌ போல கலைந்து ரிங்கரித்து வந்து 
மொய்த்தனர்‌. “இறந்துவிட்டாள்‌! இறந்துவிட்டாள்‌!” என்று 
பொருளில்லாது கூவினர்‌. “அது எப்படி?” என்று 
கூவினார்‌ ரிஷபர்‌. அச்சொல்லின்‌ பொருளின்மையை 
தானே உணர்ந்து “ஏன்‌?” என்றார்‌. அதன்‌ 
பெரும்பொருளின்மையை மேலும்‌ உணர்ந்து “என்ன 
நிகழ்கிறது இங்கு?” என்றார்‌. அதன்‌ முடிவிலா 
பொருளின்மையை உணர்ந்து “என்ன சொல்வேன்‌!” 
என்றார்‌. 


“விலகுங்கள்‌” என்று மருத்துவர்‌ கூறினார்‌. கூட்டத்தை 
விலக்கி அருகே சென்றார்‌. அவள்‌ நெற்றியில்‌ கை 
வைத்து “ஆம்‌, இறந்துவிட்டாள்‌” என்று அறிவித்தார்‌. 
அமைச்சர்‌ “என்ன ஆயிற்று மருத்துவரே?” என்றார்‌. 
“பிராணன்‌ க்க. முழுமை கொண்டு கூர்ந்த 
விழிகளினூடாக வெளியே சென்றுவிட்டது” என்றார்‌ 
மருத்துவர்‌. “ஆட்டப்பாவையை உச்சியில்‌ கட்டிய சரடு 


என்று ஊர்த்துவனை சொல்வார்கள்‌. அது 
அறுந்துள்ளது. ஆகவேதான்‌ அவள்‌ அக்கணமே 
விழுந்தாள்‌. அவள்‌ இங்கில்லை.” 


இரு கைகளையும்‌ தொங்கவிட்டு தன்‌ குடியினர்‌ நடுவே 
நெடுமரமென எழுந்து அசைவற்று நின்றார்‌ ரிஷபதேவர்‌. 
“இங்கில்லை! இங்கில்லை! இங்கில்லை!” என்று 
ஓலமிட்டது உள்ளம்‌. அவ்வண்ணமெனில்‌ 
இங்குளதென்ன? அதுவரை கண்டிருந்த நீல மென்மலர்‌, 
நீள்‌ விழிகள்‌, நெடுங்கூந்தல்‌, துவளும்‌ இடை, நெளியும்‌ 
கைகள்‌, செங்கனி உதடுகள்‌, இளமுலைக்குவைகள்‌. 
இவைதான்‌ இக்கணம்‌ வரை இங்கு அழகு அழகு 
அழகென்று எழுந்து நின்றன. இப்போது இங்கிலாதது 
எது? 


அவளை அள்ளி அவை விட்டு வெளியே கொண்டு 
சென்றனர்‌. எவரிடமும்‌ சொல்லெடுக்காமல்‌ திரும்பி தன்‌ 
மஞ்சத்தறை சென்று கைகளில்‌ தலை தாங்கி அமர்ந்தார்‌. 
அன்றிரவு முழுக்க ஒற்றைச்‌ சொல்‌ மேல்‌ அமர்ந்திருந்தார்‌. 
முட்டை என கூழாங்கல்‌ மேல்‌ சிறகை விரித்து அமர்ந்து 
அடைகாக்கும்‌ அன்னைப்பறவை என. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

நீலாஞ்சனையின்‌ இறப்பு அரண்மனையை ஆழ்ந்த 
அமைதியில்‌ ஆழ்த்தியது. அவைநடுவே தன்‌ கலையின்‌ 
உச்சகணத்தில்‌ அவள்‌ மறைந்தது நல்லூழ்‌ என ஒரு 
சாராரும்‌ அவைநடுவே ஓர்‌ இறப்பு நிகழ்ந்தது தீயதேதோ 
தொடர்வதற்கான அறிவிப்பு என இன்னொரு சாராரும்‌ 
பேசிக்கொண்டனர்‌. ஏதோ நிகழவிருக்கிறது என 
அனைவரும்‌ அறிந்திருந்தனர்‌. தன்‌ மஞ்சத்தறையில்‌ 
நாட்டிய சிலை என அரசர்‌ அமர்ந்திருப்பதை நகரமே 
அறியலாயிற்று. அவரை அணுக அஞ்சி அரசியும்‌ 
இளையோரும்‌ அவரது அணுக்கச்சேவகனும்‌ 
அறைவாயிலிலேயே காத்திருந்தனர்‌. 


மறுநாள்‌ துவாதசி. அன்று கன்னியை சிதையேற்றுவது 
முறையல்ல என்றனர்‌ நிமித்திகர்‌. அதற்கு மறுநாள்‌ 
தெற்குக்காட்டில்‌ அவளுக்கு சிதை ஒருக்கப்பட்ட 
செய்தியை வந்து அவரிடம்‌ சொன்னார்கள்‌. மஞ்சத்தில்‌ 
அமர்ந்த நிலையிலேயே கை மேல்‌ தலை வைத்து கண்கள்‌ 
குத்தி நிற்க அசையாதிருந்த ரிஷபர்‌ எழுந்து “எரியீடு 
எப்போது?” என்றார்‌. “உச்சிக்கு ஒரு பொழுது முன்பு” 
என்றார்‌ அமைச்சர்‌. மீண்டும்‌ “எரியீடு எப்போது?” 
என்றார்‌. அமைச்சர்‌ விழிமாறாமல்‌ அதை சொன்னார்‌. 
“இப்போது நேரமென்ன?” என்றார்‌. “நெருங்குகிறது” 
என்றார்‌ அமைச்சர்‌. 


நீள்மூச்சுடன்‌ “நன்று” என தன்‌ சால்வைக்கென 
கைநீட்டினார்‌. “தாங்கள்‌ செல்லவேண்டுமென்பதில்லை 
அரசே” என்று தன்னைத்‌ தொடர்ந்து வந்த அமைச்சரின்‌ 
சொற்களைக்‌ கேளாமல்‌ படியிறங்கி அரண்மனை 
முற்றத்திற்கு வந்து ஒற்றைக்‌ குதிரை தேரிலேறி “செல்க!” 
என்றார்‌. அவன்‌ அறிந்திருந்தான்‌ அவர்‌ செல்லுமிடம்‌ 
ஏதென்று. புரவி நெஞ்சின்‌ தாளமென குளம்பு பதிய 
சாலையில்‌ ஓடியது. 


தெற்குக்காட்டில்‌ சிதை ஒருக்கப்பட்டிருந்தது. அங்கு 
நீலாஞ்சனையுடன்‌ வந்த பன்னிருவரும்‌ துயர்‌ தாங்கி 
நின்றிருந்தனர்‌. கூடி இருந்த நகர்மக்களோ இருநாள்‌ 
துயிலடிந்த முகங்கள்‌ வீங்கி விழிகள்‌ நனைந்து 
ஊறியிருக்க, கைபிணைத்து தலை குனிந்து நின்றனர்‌. 
அவர்‌ வந்ததும்‌ மெல்லிய குரலில்‌ வாழ்த்தொலிகள்‌ 


எழுந்தன. தேர்‌ விட்டிறங்கி சிதை அருகே மலர்‌ 
வணக்கத்திற்கென வைக்கப்பட்டிருந்த நீலாஞ்சனையின்‌ 
உடல்‌ நோக்கி சென்றார்‌. மலர்மணமும்‌ பல்வகை 
பொருள்மணமும்‌ கலந்து அவள்‌ உடலில்‌ இருந்து எழுந்த 
அனைத்து மணங்களின்‌ அடுக்குகளையும்‌ கலைத்து 
வெளிவந்தது சதை அழுகும்‌ நாற்றம்‌. 


வெண்மலர்களும்‌ செம்மலர்களும்‌ கொண்டு 
மூடப்பட்டிருந்த அவள்‌ உடலருகே நெருங்கும்‌ தோறும்‌ 
அஞ்சும்‌ விலங்கென அவர்‌ உள்ளம்‌ திமிறி 
இழுத்துக்கொண்டு பின்னால்‌ சென்றது. இதுவல்ல 
இதுவல்ல என்று தவித்தது. அருகே சென்று நின்று 
அம்முகத்தை நோக்கியதும்‌ திடுக்கிட்டு “ஆ!” என்று 
மெல்லொலி எழுப்பினார்‌. அங்கு கிடந்தது பிறிதொரு 
சதையும்‌ உடலும்‌. மெழுகென உயிர்‌ அழிந்த தோல்‌. 
வீங்கிய இமைகள்‌. நீலமோடிய இதழ்கள்‌. உப்பி சற்றே 
வளைந்து உறைந்திருந்த கன்னங்கள்‌. “யாரிது?” என்று 
அறியாது அமைச்சரிடம்‌ வினவி உடனே விழி 
திருப்பிக்கொண்டார்‌. அமைச்சர்‌ மறுமொழி 
உரைக்கவில்லை. பின்னால்‌ நின்ற தலைமை ஏவலர்‌ 
“மலரீடு செய்யுங்கள்‌ அரசே” என்றார்‌. “ஆம்‌” என்றபின்‌ 
மும்முறை மலரள்ளி அவள்‌ மேல்‌ இட்டபின்‌ தலை 
குனிந்து விலகினார்‌. அவள்‌ விரிந்த இதழ்களின்‌ மேல்‌ 
தேனீக்கள்‌ அமர்ந்திருந்தன. 


அவள்‌ உடலை சிதைக்‌ காவலர்‌ தூக்கி சந்தன 
விறகடுக்கின்‌ மேல்‌ வைப்பதை கண்டார்‌. மென்விறகிட்டு 
உடல்‌ மூடப்பட்டது. அவள்‌ துணைவனாக வந்த 
கந்தர்வன்‌ நெஞ்சில்‌ நெருப்பிட்டான்‌. சருகில்‌ பற்றி சற்றே 
தயங்கி சிறு சுள்ளியை வெடிக்கச்‌ செய்து சிவந்தெழுந்து 
இதழ்‌ இதழாக மலர்ந்து விரிந்து தடிகளை வளைத்துச்‌ 
சுழன்று மேலெழுந்தது செந்நெருப்பு. உள்ளே அவள்‌ 
உடல்‌ வெந்து உருகி வழிவதை அவரால்‌ விழியின்றி 
நோக்க முடிந்தது. தோல்‌ இழுபட்டு கருகி வழிந்து விலகி 
உள்ளிருந்த நிணம்‌ உருகிச்‌ சொட்ட ஊன்நெய்‌ ஊறிக்‌ 
கொதித்தபடி வழிந்து விறகில்‌ விழுந்து நீலமாகி எரிந்தது. 
அங்கு எழுந்த நெருப்பின்‌ நாக்கு அதை ஆவல்கொண்டு 
உண்டது. 


எரியாத முகம்‌ உருகி வழிந்து பற்களுடன்‌ மூக்கின்‌ 
வெள்ளெலும்பு மூடிய துணிப்பரப்பில்‌ புடைத்து எழும்‌ 
மரப்பாவை போல்‌ தெரிய, மென்‌ முலைகள்‌ அழன்று 
வழிந்தபின்‌ வெள்ளெலும்பு நிரை எழுந்து வர, 
உள்‌அமைந்த நுரையீரல்‌ சலம்‌ சிதற மெல்ல வெடித்தது. 
சிதைக்‌ காவலன்‌ நீண்ட கவைக்கழியால்‌ அந்நெஞ்சை 


அறைந்து உடைத்து உள்ளே சிறைப்பட்ட காற்றை 
வெளியேறச்‌ செய்தான்‌. இடையெழுந்த தசை உருகி 
பற்றிக்கொள்ள மேலும்‌ காலமெடுத்தது. நீள்‌ கழியால்‌ 
அதை அறைந்து உடலை மெல்ல உள்மடித்து மேலும்‌ 
விறகை எடுத்து வைத்தான்‌. உடல்‌ நீரை அனல்‌ 
உண்டதும்‌ ஊன்‌ கொழுப்பு தானே நெருப்பாயிற்று. 


விழியசைக்காது ஏன்‌ இதை நோக்கி நிற்கிறோம்‌ என்று 
வியந்தார்‌. நோக்குவது உள்ளமல்ல உடலே என்று 
உணர்ந்தார்‌. திரும்புக திரும்புக என்று அதற்கு 
ர. விரைக என கடிவாளத்தை 

டித்திழுக்க இழுக்க அது கற்குதிரை என்று உணரும்‌ 
கனவு போலிருந்தது அக்கணம்‌. “செல்வோம்‌ அரசே” 
என்றார்‌ அமைச்சர்‌. “ஆம்‌” என்று உரைத்து திரும்பி 
நடந்தார்‌. தேரில்‌ கால்‌ வைக்கும்போது தலை சுழன்றது. 
வாயில்‌ நிறைந்திருந்த உமிழ்‌ நீரை துப்பியபின்‌ 
ஏறுவதற்காக உன்னும்‌ கணத்தில்‌ இரும்பு கதாயுதத்தால்‌ 
பிடரியில்‌ அறையுண்டது போல்‌ உள்ளம்‌ திறந்தது. 
அவரது நா அறிந்தது ஊன்‌ சுவை! 


அடுமனையில்‌ உணவாகும்‌ ஊன்மணம்‌ அது. ஊன்‌. 
ஊனை அறியும்‌ கணம்‌. அவரது உடல்‌ குத்துண்ட குதிரை 
என விதிர்த்து நடுங்கிக்‌ கொண்டிருந்தது. “அரசே” என்று 
அமைச்சர்‌ அழைத்தது கேட்கவில்லை. பின்னால்‌ நின்ற 
முதியஏவலர்‌ “செல்வோம்‌ அரசே” என்று அவர்‌ தோளைத்‌ 
தொட்டபோது உடல்‌ நிலையழிய கால்‌ தளர்ந்து 
விழப்போனார்‌. அவர்‌ தோளை பற்றிக்கொண்டார்‌ 
ஏவலர்‌. மானுடர்‌ எவருக்கும்‌ இல்லாத நிகரற்ற எடை 
கொண்ட உடல்‌ என்பதால்‌ அவரால்‌ ரிஷபரோை நிறுத்த 
முடியவில்லை. சரிந்து கற்சிலையென மண்ணை 
அறைந்து விழுந்து அவ்வண்ணமே கிடந்தார்‌. 


பாதி புதைந்ததுபோல்‌ மண்ணுடன்‌ மண்ணென கிடக்கும்‌ 
தொல்காலத்துச்‌ சிற்பம்‌ போல்‌ அசைவிழந்திருந்தார்‌. 
அதுவரை அவர்‌ முகத்தில்‌ இல்லாத நெடுநரம்பொன்று 
மூக்கு நோக்கி இறங்கி கிளைபுடைத்து நீலமாகி நின்று 
துடிப்பதை ஏவலர்‌ கண்டார்‌. குனிந்து அவர்‌ கைகளை 
பற்றியபோது அவர்‌ உடலின்‌ அனைத்துத்‌ தசைகளும்‌ 
கோல்கொண்ட முரசுத்‌ தோலென அதிர்ந்து 
கொண்டிருப்பதை அறிந்தார்‌. “அரசே அரசே” என்று 
அழைத்தார்‌. அமைச்சர்‌ கைவீசி பிற ஏவலரை அழைத்து 
அவரைத்‌ தூக்க ஆணையிட்டார்‌. 


அவர்கள்‌ அருகே வந்தபோது தலைமை ஏவலர்‌ 
கைகாட்டி நிறுத்தி விலகும்படி சொன்னார்‌. சில 


கணங்களுக்குப்‌ பின்‌ மெல்லிய விசும்பல்‌ ஒலி 


ரிஷபரிடமிருந்து எழுந்தது. சிறுகுழந்தை போல்‌ உடல்‌ 
குறுக்கி தோள்‌ ஒடுக்கி மண்ணில்‌ கிடந்தார்‌. கண்ணில்‌ 
இருந்து வழிந்த நீர்‌ காது நுனியில்‌ சொட்டி விழுந்தது. 
உதடுகள்‌ அதிர கேவல்கள்‌ வெடித்தன. அழும்தோறும்‌ 
அழுகை எழுந்தெழுந்து வலுத்தது. பின்னர்‌ இரு 
கைகளையும்‌ ஊன்றி எழுந்து அமர்ந்தார்‌. மூன்று 
நீள்மூச்சுகளுக்குப்‌ பின்‌ கண்களைத்‌ துடைத்து எவர்‌ 
இவர்‌ என தன்னைச்‌ சூழ்ந்திருந்தவர்களை நோக்கினார்‌. 


முற்றிலும்‌ அறியாதவரென அவரது விழிகள்‌ 
மாறியிருந்ததை அணுக்கனாகிய முதியஏவலர்‌ கண்டார்‌. 
“அரசே” என விளித்து ஏதோ சொல்ல வந்த அமைச்சரை 
அவர்‌ கை நீட்டி தடுத்தார்‌. எழுந்து விண்‌ சூடிய 
தலையுடன்‌ நின்ற ரிஷபர்‌ தன்‌ வலக்கையால்‌ நெற்றியில்‌ 
சரிந்த குழல்‌ கற்றையை பற்றிச்‌ சுருட்டி இழுத்து 
பிடுங்கினார்‌. 


இருகைகளாலும்‌ தன்‌ கலை மயிர்‌ அனைத்தையும்‌ பிழுது 
அவர்‌ வீசுவதை உடல்‌ விதிர்க்க கெட்டித்த பற்களுடன்‌ 
சுற்றம்‌ நோக்கி நின்றது. குருதி வழிய முண்டனமாகியது 
தலை. மீசையையும்‌ தாடியையும்‌ அவ்வண்ணமே பிடுங்கி 
வீசினார்‌. இடை சுற்றிய பட்டாடையை, மணிக்கச்சையை, 
கழுத்தணி ஆரத்தை, கங்கணங்களை, 
தோள்வளைகளை, கழலை களைந்தார்‌. அக்கணம்‌ 
கருவறைக்குள்‌ இருந்து வெளிவந்தது போல்‌ குருதி 
வழிந்த தலையுடன்‌ முழுதுடலுடன்‌ தெற்கு நோக்கி 
நடந்தார்‌. 

அவரைத்‌ தொடர்ந்து கண்ணீருடன்‌ சென்றனர்‌ அயோத்தி 
மக்கள்‌. செய்தி அறிந்து அவரது இரு மைந்தரும்‌ 
தொடர்ந்து ஓடி வந்தனர்‌. அவரை பின்‌ நின்று அழைக்க 
அல்லது முன்‌ சென்று தடுக்க அவர்களுக்கு துணிவு 
கைகூடவில்லை. அயோத்தியின்‌ எல்லை வரை 
குடிகளும்‌ படைகளும்‌ மைந்தரும்‌ அவரை தொடர்ந்தனர்‌. 
ஒருகணமும்‌ திரும்பாமல்‌ உடல்‌ களைந்து விண்ணேகும்‌ 
உயிர்‌ என நடந்து காட்டின்‌ விளிம்பை அடைந்தார்‌. 
எவனோ ஒரு சூதன்‌ தன்னை மறந்து “முகில்‌ ஏ 

மறையும்‌ தேவன்‌” என்றான்‌. அச்சொல்‌ கேட்டு நர்‌ விழுந்த 
குளம்போல்‌ அலையெழுந்து அடங்கியது கூட்டம்‌. 
புதர்களுக்குள்‌ ரிஷபர்‌ மறைந்தார்‌. 


இருபத்தியெட்டு ண்டுகாலம்‌ ரிஷபர்‌ அருந்தவம்‌ 
இயற்றினார்‌ என்கின்றன நூல்கள்‌. வெண்பனி 
அனலென உடலை எரிக்கும்‌ இமயமலை உச்சியில்‌, 


நதிகளுக்கு பித்துபிடித்த கன்‌ சூரியனின்‌ 
அடுமனை என கொதிக்கும்‌ பெரும்‌ பாலைகளில்‌. ஆறு 
ஞானமரபுகளை அவர்‌ கடந்தார்‌. ஏழுவகை ஊழ்க 
முறைகளை பயின்றார்‌. இறுதியில்‌ நீர்விடாய்‌ கொண்ட 
யானை துதிக்கை நீட்டி ஊற்று தேடி செல்வது போல்‌ 
கீழ்த்திசை வந்தார்‌. செளராஷ்டிர மண்ணில்‌ அமைந்த 
பாலிதானம்‌ என்னும்‌ இப்பெருங்குன்றின்‌ மேலேறினார்‌. 


அன்று மானுடர்‌ எவரும்‌ செல்லாத பெருமலை 
அடுக்கமாக அமைந்திருந்தது அது. அங்குள்ள இன்நீர்ச்‌ 
சுனை ஒன்றில்‌ புலியும்‌ இளமான்‌ குட்டியும்‌ இணைந்து 
நீரருந்துவதை கண்டார்‌. இவ்விடமே என்று கண்டு 
அங்குள்ள பேரால மரத்தடியில்‌ அமர்ந்தார்‌. எண்வகை 
இருத்தல்களை உதறினார்‌. ஐவகை நிலைகளை 
அடைந்தார்‌. சித்திரை முழுநிலவு நாளில்‌ அவர்‌ 
சித்தத்தில்‌ முழுமை நிறைந்தது. 


கருணை என்னும்‌ சொல்லுடன்‌ காலமில்லா பெருவெளி 
கடந்து வந்து கண்விழித்தார்‌. முழுநிலவு அப்போதும்‌ 
புவியை தழுவி இருந்தது. பெருங்கருணை 
கரும்பாறைகளில்‌ வழிந்தது, இலைகளில்‌ ஒளிர்ந்து 
சொட்டியது. கருணையில்‌ நெளிந்தன புழுக்கள்‌. 
கருணை ஒளியை சிறகெனச்‌ சூடி பறந்தன பூச்சிகள்‌. 
கருணையில்‌ விழி கனிந்து நின்றன மான்கள்‌. 
கருணையில்‌ சிறகு துழாவி திளைத்தன பறவைகள்‌. 
கருணையை கவ்வியபடி சுழன்றது வானத்தில்‌ வெண்‌ 
பருந்து. கருணையுடன்‌ புழுவை கொத்தி உண்டது புறா. 
கருணையுடன்‌ தவளையை விழுங்கியது பாம்பு. 
கருணையுடன்‌ கிழித்த மானின்‌ ஈரலை சுவைத்தது புலி. 
கருணையுடன்‌ மாமலைகளை நெரித்துக்‌ 
கொண்டிருந்தது காலம்‌. 


“இரு கைகளையும்‌ விரித்து வான்‌ நோக்கி நின்றபின்‌ 
ரிஷபர்‌ மலை இறங்கினார்‌. இப்புவிக்கு அவர்‌ ஒன்றும்‌ 
சொல்ல தேவை இருக்கவில்லை. பொருள்‌ மயக்கமின்றி 
உரைக்கப்பட்ட ஒற்றை மந்திரச்சொல்‌ என இருந்தது 
அவர்‌ தோற்றம்‌. சென்ற இடத்திலெங்கும்‌ கருணை என 
நின்றது அவரது நெறி. இளையவரே, இம்மண்ணை 
அணைத்து கொல்லாமை என்னும்‌ நெறியை நாட்டியது 
அவர்‌ கொண்ட அப்பெருஞ்சொல்‌. அதில்‌ எழுந்த 
அருகர்களை இங்கு நாங்கள்‌ வழிபடுகிறோம்‌” என்றார்‌ 
சப்தமர்‌. 


“ரிஷபர்‌ பால்குன மாதம்‌ வளர்பிறை 
பதினொன்றாம்நாள்‌ நிறைவடைந்தார்‌. வடதிசைக்கேகி 


அஷ்டபதம்‌ என்னும்‌ எட்டு குன்றுகளைக்‌ கடந்து கயிலை 
மலைமுடியை அடைந்தார்‌. அங்கு திகழ்ந்த பேரொளியில்‌ 
கலந்து விண்‌உருக்கொண்டார்‌. இன்று 
பாரதவர்ஷமெங்கும்‌ நரம்புவலைப்‌ பின்னலென 
விரிந்துள வணிகப்பாதை வழியாக ஊறிப்பரவிக்‌ 
கொண்டிருக்கிறது அருகநெறி. அதன்‌ ஒரு 
துளியையேனும்‌ அறியாத மானுடர்‌ எவரும்‌ இன்று 
இங்கில்லை. செளராஷ்டிரமென்னும்‌ மலைச்சுனையில்‌ 
இருந்தே அது ஊறித்‌ ததும்பி பெருகுகிறது. 
இப்பெருநிலத்திற்கு கோட்டை என்றும்‌ காவலென்றும்‌ 
இருப்பது அருகநெறியே” என்றார்‌ சப்தமர்‌. 


வெள்ளிமுளைத்ததும்‌ அவர்கள்‌ கிளம்பினர்‌. 
துயிலெழுந்த விலங்குகள்‌ புத்துணர்வுடன்‌ நடப்பது 
இருளுக்குள்‌ அவற்றின்‌ காலடியோசையிலேயே 
தெரிந்தது. தொலைவில்‌ இருளுக்குள்‌ நின்ற 
மலைப்பாறைகளில்‌ அவற்றின்‌ காலடியோசை 
எதிரொலித்தது. “இவர்களின்‌ ஊர்கள்‌ வெயில்‌ 
வந்தபின்னரே விழித்தெழுகின்றன. இருள்‌ வந்தவுடன்‌ 
அடங்கிவிடுகின்றன. இருளில்‌ விழித்திருக்கலாகாது 
என்னும்‌ கொள்கை கொண்டவர்கள்‌” என்று சப்தமர்‌ 
சொன்னார்‌. 


முதல்கதிர்‌ எழுந்தபோது அவர்கள்‌ செளராஷ்டிரத்தின்‌ 
சிற்றூர்களை கடந்துசென்றனர்‌. ஊருக்குள்‌ 
பிரிந்துசெல்லும்‌ அனைத்து சாலைமுகப்புகளிலும்‌ சிறிய 
அருகர்‌ தான்‌ இருந்தன. ஒவ்வொரு அருகர்‌ 
ஆலயத்தின்‌ அருகிலும்‌ காரையிலை சேர்த்து அவித்த 
அப்பங்களும்‌ குமநீருமாக சிறியதோர்‌ அன்னசாலையும்‌ 
இருந்தது. விலங்குகள்‌ அருந்த மரம்‌ குடைந்த படகுகளில்‌ 
நீர்‌ நிறைத்துவைக்கப்பட்டிருந்தது. 


அர்ஜுனன்‌ “இங்கு கொள்ளையர்‌ அணுகவில்லை 
என்றால்‌ அது ஒரு விந்தையே” என்றான்‌. “தங்களுக்குத்‌ 
தேவையானவற்றுக்கு மேல்‌ சேர்த்து வைப்பவர்களை 
கொள்ளையர்கள்‌ அணுகுகின்றனர்‌. எறும்புப்‌ புற்றுக்கும்‌ 
தேன்‌ கூடுக்கும்‌ தேடி வரும்‌ கைகள்‌ உண்டு. பறவைக்‌ 
கூடுகளை எவரும்‌ தொடுவதில்லை” என்றார்‌ சப்தமர்‌. 
“விண்ணில்‌ பறக்கும்‌ பறவைகள்‌ அறிந்துள்ளன 
இம்மண்ணை. ஆகவேதான்‌ அடுத்த வேளை உணவை 
அவை சேர்த்து வைப்பதில்லை. மண்ணில்‌ துளையிட்டு 
உழலும்‌ எலிகள்‌ விண்ணை அறிந்ததில்லை. 

கவேதான்‌ உண்ணும்‌ மணிக்கு நிகரான 
நெல்மணிகளை அவை சேர்த்து வைக்கின்றன.” 


கஜ்ஜயந்தபுரியில்‌ வணிகம்‌ பெரிதும்‌ ஈச்சமரத்தில்‌ இறக்கி 
காய்ச்சி எடுத்த வெல்லமாக இருப்பதை சாலையோரமாக 
குவித்து வணிகத்திற்கு வைக்கப்பட்டிருந்த வெல்லக்‌ 
குவைகளிலிருந்து அவன்‌ அறிந்துகொண்டான்‌. 
ஆடுமேய்க்கும்‌ சிற்றாயர்குலம்‌ படிப்படியாக 
அத்தொழிலை விட்டு இனிப்பு சமைப்பவர்களாக 
மாறியிருந்தனர்‌. “ஆடுகளை கொல்லாமல்‌ வளர்க்க 
இயலாது என்று அறிந்ததும்‌ நடந்த மாற்றம்‌ இது. ஊனோ 
தோலோ வணிகம்‌ செய்ய இயலாதபோது பாலை நிலத்தில்‌ 
ஈச்சை மரங்களை பயிரிடலாமென்று ரைவதகுலத்து 
மன்னர்‌ வஜ்ரசேனர்‌ கண்டடைந்தார்‌. அவர்‌ 
காலத்தில்தான்‌ இங்கு இத்தொழில்‌ தொடங்கி வளர்ந்தது.” 


தொலைமேற்கின்‌ பெரும்பாலையில்‌ இருந்து 
கொண்டுவரப்பட்ட குட்டை ஓலைகளும்‌ முள்சூழ்ந்த 
கரிய உடலும்‌ கொண்ட ஈச்சை மரங்கள்‌ அரைப்பாலை 
நிலங்களில்‌ நீள்வரிசையாக நடப்பட்டிருந்தன. 
ஒன்றுடன்‌ ஒன்று இணைத்து மூங்கில்களை கட்டி ஒரு 
மரத்திலிருந்து இன்னொரு மரத்திற்கு நடந்து சென்றே 
பாளைகளை சீவும்படி அமைக்கப்பட்டிருந்தது. 
ஈச்சமரப்பாளைகளின்‌ முலைநுனிகளை மெல்லச்சீவி 
கலங்களுக்குள்‌ விட்டு ஊறிச்‌ சொட்டி 
நிறையவைக்கப்பட்டிருந்த இன்நீரை மரமேறிகள்‌ 
மரக்குடுவைகளில்‌ சேர்த்து சகடைகளில்‌ 
கட்டப்பட்டிருந்த கயிறுகளில்‌ கட்டி இறக்கினர்‌. 


இன்நீர்‌ இறக்கியவர்கள்‌ தங்களுக்குள்‌ மயிலகவல்‌ போல 
ஒலியெழுப்பி பேசிக்கொண்டது வானிலிருந்து வழியும்‌ 
குரல்களென கேட்டுக்கொண்டிருந்தது. ததும்பும்‌ 
குடங்களை தோளிலேற்றியபடி வியர்த்த உடல்களில்‌ 
தசைகள்‌ இறுகி அதிர மரமேறிகள்‌ ஓட்டமும்‌ நடையுமாக 
வந்தனர்‌. மூச்சும்‌ பேச்சுமென “உம்‌ உம்‌ “ என அவர்கள்‌ 
வழிகோரி எழுப்பிய ஓசைகள்‌ சாலைதோறும்‌ ஒலித்தன. 
“காஜுர்‌ மரங்கள்‌ பிற ஊர்களிலெல்லாம்‌ 
கள்ளுக்கென்றே வளர்க்கப்படுகின்றன. இங்கு கள்‌ 
உண்பது கொலைக்கு நிகரான குற்றம்‌” என்றார்‌ சப்தமர்‌. 
“இங்குள்ள பெருந்தண்டனை என்பது ஊர்நீக்கம்‌. இங்கு 
திறந்த நிலத்தில்‌ வாழ்ந்தவர்கள்‌ பிற ஊர்களில்‌ வாழ 
முடியாது. எனவே அது இறப்புக்கு நிகர்தான்‌.” 


பாலைகளில்‌ செறிந்திருந்த சிறிய முள்‌ மரங்களை 
வெட்டி விறகாக்கி சுமந்துகொண்டு வந்தனர்‌ சிறுவர்‌. 
அவற்றை எரித்து வாயகன்ற கலங்களில்‌ இன்நீரைக்‌ 
காய்ச்சி பதநீராக்கிக்‌ கொண்டிருந்தனர்‌ பெண்கள்‌. ஒரு 
சிற்றூரில்‌ அர்ஜுனன்‌ சென்று அருகமர்ந்து அவர்கள்‌ 


அதை காய்ச்சுவதை நோக்கினான்‌. அங்கிருந்த மூதாட்டி 
முன்னெழுந்து பிரிந்து நின்ற பற்களைக்‌ காட்டி 
நகைத்தபடி “இப்போதுதான்‌ பார்க்கிறீர்கள்‌ போலும்‌, 
இன்நீர்‌ இப்படித்தான்‌ வெல்லமாகிறது” என்றாள்‌. 
“இப்புவியை ககன வெளியிலிருந்து இப்படித்தான்‌ 
தெய்வங்கள்‌ காய்ச்சி உருட்டி எடுத்தன என்று என்‌ 
மூதன்னை ஒரு முறை சொன்னாள்‌.” 


அர்ஜுனன்‌ சிரித்துக்கொண்டு “இது மெய்ஞானம்‌ திரளும்‌ 
முறை என நான்‌ எண்ணினேன்‌” என்றான்‌. அவள்‌ 
சிரித்தபடி “நாங்கள்‌ எதையும்‌ அறியோம்‌. நினைவறிந்த 
நாள்முதல்‌ இன்நீரில்‌ இனிப்பு திரட்டுவதை மட்டுமே 
செய்துவருகிறோம்‌” என்றாள்‌. அர்ஜுனன்‌ “இதன்‌ 
வழியை அறிந்தால்‌ அருவம்‌ உருவமாவதை 
அறியமுடியும்‌ அல்லவா?” என்றான்‌. 


அவள்‌ “இதில்‌ எட்டு பதங்கள்‌ உள்ளன வீரரே. 
வெண்பால்‌ என நுரைகொண்டு நிற்கும்‌ இன்நீரை 
நுரைப்பதம்‌ என்கிறார்கள்‌. கலத்திற்கு அடியில்‌ அனல்‌ 
பட்டு அசைவு கொண்டதுமே நிறம்‌ மாறி 
தேன்பதமாகிறது. பின்பு குமிழிகள்‌ எழுந்து மீன்கண்பதம்‌ 
ஆகிறது. குமிழிகள்‌ நீராவியுடன்‌ உடைந்து தெறிப்பதை 
பாகுபதம்‌ என்கிறோம்‌. குமிழித்‌ துளைகள்‌ விழுவது 
சேற்று பதம்‌. துடுப்பு சிக்கிக்‌ கொள்ளும்போது அதை 
அரக்கு பதம்‌ என்போம்‌.” 


“அரக்கு பதம்‌ அமைந்ததும்‌ துடுப்பால்‌ இடைவிடாது 
இதை கிளறவேண்டும்‌. இல்லையேல்‌ பாகு இறுதி வரை 
பசை என்றே இருக்கும்‌. பாகு அறுத்தல்‌ என்று இதை 
சொல்கிறோம்‌. துடுப்பில்‌ அள்ளி உதிர்க்கப்படும்‌ பாகு 
கம்பி என நீளாமல்‌ பிரிந்து அறுந்து விழவேண்டும்‌. 
அதை தேனடை பதமென்கிறோம்‌. அனலை நிறுத்தி 
பாகை ஆற விடும்போது மேலே மெல்லிய பொருக்குப்‌ 
படலம்‌ எழவேண்டும்‌. அது தோல்‌ பதம்‌” என்றாள்‌ 
முதியவள்‌. “தோல்‌ பதம்‌ அமைந்தால்‌ வெல்லம்‌ 
அமைந்ததென்றே பொருள்‌. உறைந்தபின்‌ அள்ளி 
இக்குழிகளில்‌ விட்டு அரை உருளைகளாக்கி எடுப்போம்‌.” 


முதியவள்‌ அங்கே குவிந்துகிடந்த வெல்லக்குவைகளை 
சுட்டி “எங்கள்‌ வெல்லம்‌ பாரதவர்ஷத்தின்‌ பதினேழு 
நாடுகளுக்கு செல்கிறது. சுவை அறிந்த 
அடுமனையாளர்கள்‌ செளராஷ்டிர வெல்லம்‌ 
வேண்டுமென்று கோரிப்‌ பெறுகிறார்கள்‌” என்றாள்‌. 
“இங்குள மண்ணின்‌ சுவையா அது?” என்றான்‌ 
அர்ஜுனன்‌. “அல்ல. இங்குள்ள வெயிலின்‌ சுவை” 


என்றாள்‌ மூதாட்டி. “இன்நீர்‌ வேரில்‌ ஊறி தடியில்‌ எழுந்து 
பாளையில்‌ சொட்டி பானையில்‌ திரளவேண்டும்‌. 
மழையோ பனியோ அதில்‌ ஊறலாகாது. இங்கு 
மழையில்லை என்பதனால்‌ இந்நீர்‌ நறுஞ்சுவை 
உடையதாகிறது.” 


“இங்கும்‌ கூட நீரற்ற மேட்டுநிலத்து மரங்களின்‌ இனிமை 
ஊற்றருகே நிற்கும்‌ மரங்களுக்கு வருவதில்லை” என்றார்‌ 
சப்தமர்‌. “மேட்டுநிலத்தில்‌ நிற்கும்‌ மரம்‌ எப்போதும்‌ 
தனித்தது. ஆழ வேர்‌ செல்வது. காற்றை தனித்து 
எதிர்கொள்வதனால்‌ நெடிதோங்கி நிற்பது. அதை 
நோன்பு கொண்டு நிற்கும்‌ மரம்‌ என்பார்கள்‌. அதன்‌ நீரை 
காய்ச்சி எடுக்கப்படும்‌ வெல்லம்‌ அருகர்களுக்கு உகந்தது 
என இவர்கள்‌ எண்ணுகிறார்கள்‌.” 


முதியவள்‌ அளித்த வெல்லத்தை அர்ஜுனன்‌ கைகளில்‌ 
வைத்து உடைத்து வாயிலிட்டான்‌. “செளராஷ்டிரத்தின்‌ 
இனிமை” என்றான்‌. சப்தமர்‌ “ஆறு சுவைகளும்‌ 
மண்ணுக்குரியவை. மண்ணிலிருந்து இவ்வினிமையை 
மட்டும்‌ வேர்களால்‌ அள்ளித்‌ திரட்டி நமக்களிக்கும்‌ 
காஜுர்‌ மரங்கள்‌ அன்னையருக்கு நிகரானவை 
என்கிறார்கள்‌ இவர்கள்‌. நமக்கென முலை கனிபவை. 
கரிய உடலுடன்‌ குறுகிய இலைகளுடன்‌ காற்றென்றும்‌ 
மழையென்றும்‌ வெயிலென்றும்‌ பாராது கருணை சுரந்து 
இங்கு நின்றிருக்கின்றன.” 


கஜ்ஜயந்தபுரிக்கு செல்லும்‌ பாதையெங்கும்‌ ஈச்ச மரங்கள்‌ 
நிறைந்திருந்தன. இல்லங்களின்‌ கூரைகள்‌ ஈச்ச 
ஓலைகள்‌ முடைந்து செய்யப்பட்ட தட்டிகளால்‌ 
ஆகியிருந்தன. ஈச்சமரத்தின்‌ நார்களை பின்னி 
செய்யப்பட்ட கூடைகள்‌. ஈச்சமட்டைகளால்‌ ஆன 
பீடங்கள்‌. இளையோர்‌ அணிந்திருந்த ஆடைகள்கூட 
ஈச்சையோலைகளை நுணுக்கமாகக்‌ கீ 
பின்னப்பட்டிருந்தன. “ஊர்களின்‌ பெயர்கள்கூட 
ஈச்சைமரங்களை ஓட்டித்தான்‌” என்றார்‌ சப்தமர்‌. 


வெயில்‌ வெம்மை கொண்டபோது ஈச்சைச்சிறகு என்னும்‌ 
ஊரின்‌ முகப்பிலிருந்த பெரிய ஈச்சைக்காட்டின்‌ நடுவே 
இருந்த அடுத்த விடுதியில்‌ தங்கினர்‌. அங்கிருந்த சிறிய 
சுனை மலைக்கற்களால்‌ விளிம்பு கட்டப்பட்டு குளிர்ந்த 
கரிய நீர்‌ நிறைந்து ஈச்சஓலைகளின்‌ நிழலசைவுடன்‌ 
கிடந்தது. பொதிவிலங்குகளை அவிழ்த்து ஆங்காங்கே 
கட்டியபின்‌ கொட்டகைகளில்‌ இளைப்பாறினர்‌. சப்தமர்‌ 
“வெயில்‌ தாழ்ந்தபின்‌ கிளம்பினால்‌ 
முன்னிரவாகும்போது ரைவதமலையை 


சென்றடையமுடியும்‌” என்றார்‌. 


சாவடிக்கு அப்பால்‌ ஊருக்குள்‌ செல்ல திரும்பும்‌ 
பாதையின்‌ தொடக்கத்தில்‌ இருந்த செம்மண்‌ மேட்டின்மீது 
இரு கரிய பாறைகளின்‌ நடுவே மிகப்பெரிய ஈச்சை மரம்‌ 
ஒன்று சிறகுகள்‌ விரித்து எழுந்து நின்றது. அதன்‌ அருகே 
மரத்தில்‌ செதுக்கப்பட்ட ரிஷபரின்‌ சிலை நின்றிருந்தது. 
நான்கு ஆள்‌ உயரம்‌. அதன்‌ தலைக்குமேல்‌ முகிலற்ற 
நீலவானம்‌ வெளித்திருந்தது. 


அர்ஜுனன்‌ அருகே சென்று அதை நோக்கி நின்றான்‌. 
ஆடையற்ற பேருடல்‌. மானுட உடல்‌ அடையும்‌ 
தசைவடிவத்தின்‌ உச்சம்‌. பெருந்தோள்கள்‌. தாளில்‌ படிந்த 
கைகள்‌. ஒட்டிய வயிறு. விரிந்த மார்பு. சுருள்நுரையென 
படிந்த குழல்‌. மண்ணில்‌ எதையும்‌ நோக்காத பார்வை. 
தன்னுள்‌ ஊறிய மகிழ்வு துளித்து நின்றிருக்கும்‌ 
இதழ்கள்‌. 

அவன்‌ நெடுநேரம்‌ அதன்‌ முன்‌ நின்றிருந்தான்‌. பின்பு 
கைகூப்பி அச்சிலையின்‌ அடிகளை தொட்டு 
சென்னிசூடியபின்‌ திரும்பினான்‌. வெயில்‌ விரிந்த நிலம்‌ 
போல நான்குதிசைகளும்‌ திறந்து அமைதியே அதுவென 
இருந்தது உள்ளம்‌. சப்தமர்‌ “ஓய்வெடுங்கள்‌ வீரரே” 
என்றார்‌. “ஆம்‌” என்றபடி சென்று தனக்காக 
இளவணிகன்‌ ஒருவன்‌ விரித்துவைத்திருந்த 
சருகுப்படுக்கையில்‌ படுத்தான்‌. தலைக்குமேல்‌ 
கைகளைக்‌ கோத்து கண்களை மூடிக்கொண்டான்‌. 
காலைமுதல்‌ கேட்ட சொற்களும்‌ 
குழம்பிக்கொண்டிருந்தன. கொதித்து குமிழியிட்டு 
கடைந்து திரட்டு... 


எவரோ அருகே இருந்து மெல்ல சொன்ன சொற்றொடர்‌ 
போல ஓர்‌ எண்ணம்‌ அவனுள்‌ எழுந்தது. அந்த முகத்தை 
அவன்‌ நன்கறிந்திருந்தான்‌. அந்த விழிகளுடனும்‌ 
இதழ்களுடனும்‌ உரையாடியிருந்தான்‌. “ஆம்‌” என்று 
சொல்லிக்கொண்டான்‌. ஆனால்‌ எங்கே? அவன்‌ சித்தம்‌ 
துழாவிக்கொண்டே இருந்தது. கண்டடையாமலேயே 
துயிலில்‌ ஆழ்ந்தது. 

வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

கஜ்ஜயந்தபுரியின்‌ நடுவே அமைந்த ரைவத மலையின்‌ 
அடிவாரத்தில்‌ அமைந்த அங்காடிக்கு சப்தமரின்‌ 
வணிகக்குழுவுடன்‌ அர்ஜுனன்‌ வந்து சேர்ந்தபோது 
விடிவெள்ளி முளைத்திருந்தது. தெற்கிலிருந்து வந்த 
குளிர்காற்று புழுதியை அள்ளி அங்கிருந்த 
நூற்றுக்கணக்கான தோற்கூடாரங்களின்‌ மீ. 

பொழிந்தது. அதற்குள்‌ மரவுரி போர்த்தி உடல்‌ ஒடுக்கி 
படுத்திருந்தவர்கள்‌ அவ்வொலியைக்‌ கேட்டு துயிலுக்குள்‌ 
குளிர்மழையில்‌ நனைந்தனர்‌. 


பொதிவண்டிகளை அவிழ்த்து அத்திரிகளையும்‌ 
காளைகளையும்‌ அங்கு அறையப்பட்டிருந்த தறிகளில்‌ 
கட்டிக்‌ கொண்டிருந்த வணிகர்கள்‌ எழுப்பும்‌ குரல்கள்‌ 
கேட்டுக்கொண்டிருந்தன. பொதிகளை விடிந்தபிறகே 
எண்ணி இறக்குவது அங்குள்ள வழக்கமென்பதால்‌ ஓரிரு 
காவலர்களை அங்கு நிறுத்திவிட்டு வணிகர்கள்‌ 
கூடாரங்களுக்குள்‌ எங்கேனும்‌ படுத்துக்கொள்ள 
இடமிருக்குமா என்று தேடிச்‌ சென்றனர்‌. சிலர்‌ 
அணைந்துவிட்டிருந்த கணப்பை ஊதி விறகு இட்டு 
அனலெழுப்பினர்‌. 


சப்தமர்‌ “சற்று நேரம்‌ துயிலுங்கள்‌ வில்லவரே. விடிந்தபின்‌ 
இங்கு துயில முடியாது. கஜ்ஜயந்தபுரியின்‌ முகப்பு இந்த 
அங்காடி. பகல்‌ முழுக்க இங்கு மக்கள்‌ நடமாட்டம்‌ 
இருக்கும்‌. கோடை காலமாதலால்‌ வெளிச்சமும்‌ புழுதியும்‌ 
நிறைந்திருக்கும்‌. பகலில்‌ துயில்வது இங்கு அரிது” 
என்றார்‌. அர்ஜுனன்‌ “துயில்‌ வரும்போது படுத்துக்‌ 
கொள்கிறேன்‌” என்றபின்‌ நடந்து சென்று 
கஜ்ஜயந்தபுரியின்‌ நெடுங்குன்றை நோக்கி நின்றான்‌. 
தொலைதூரத்தில்‌ எல்லா குன்றுகளும்‌ வான்‌ திரையில்‌ 
எழுதப்பட்டவை போல செங்குத்தாக நிற்பதாக தோன்றும்‌. 
அணுகும்போதுதான்‌ அவற்றின்‌ சரிவு தெரியும்‌. 
ரைவதமலை அணுகியபின்னரும்‌ அவ்வண்ணமே 
வானில்‌ எழுந்து நின்றது. 


மலைப்பாறைகளினூடாக வளைந்து சென்ற பாதையில்‌ 
கற்தூண்கள்‌ நிறைந்த எண்ணெய்‌ விளக்குகளின்‌ 
சுடர்கள்‌ விண்ணிலிருந்து விண்மீன்‌ சரமொன்று 
சரிந்தது போல்‌ தெரிந்தன. மேலே மாடங்களில்‌ எரிந்த 


விளக்குகள்‌ விண்மீன்களுடன்‌ கலந்துவிட்டிருந்தன. 
முற்றான அமைதி அங்கே நிலவியது. முரசுகள்‌ 
கொம்புகள்‌ விலங்குகளின்‌ ஓசைகள்‌ எவையும்‌ 
எழவில்லை. அங்கு மானுடர்‌ வாழ்வது போலவே 
தோன்றவில்லை. 


அவனருகே வந்து நின்ற சப்தமர்‌ “ஏழு முறை இங்கு 
வந்துள்ளேன்‌ வில்லவரே. ஒவ்வொரு முறையும்‌ இதை 
முதலில்‌ பார்க்கையில்‌ விந்தையால்‌ 
சொல்லிழந்துவிடுகிறேன்‌” என்றார்‌. “ஏன்‌?” என்றான்‌ 
அர்ஜுனன்‌. “இப்பெரு நகரம்‌ முற்றிலும்‌ காவலற்றது” 
என்றார்‌ சப்தமர்‌. அர்ஜுனன்‌ திகைப்புடன்‌ “முற்றிலுமா?” 
என்றான்‌. “ஆம்‌, ரைவத குலத்தின்‌ எழுபத்தியெட்டாவது 
அரசர்‌ பிங்கலர்‌ இங்கு ஆள்கிறார்‌. அவருக்கு 
மெய்க்காவலர்கள்‌ இல்லை. அணுக்கர்களாக 
நூற்றியெட்டு சேவகர்கள்‌ உள்ளனர்‌. எவரிடமும்‌ 
படைக்கலங்கள்‌ இருப்பதில்லை. அரசர்‌ தன்‌ வாழ்நாளில்‌ 
எப்போதும்‌ படைக்கலங்களை தொட்டதில்லை.” 


அர்ஜுனன்‌ “நான்‌ கேட்டதேயில்லை” என்றான்‌. “நீங்களே 
நோக்கமுடியும்‌. இந்நகரைச்‌ சுற்றி கோட்டைகள்‌ இல்லை. 
காவல்மாடங்களோ கண்காணிப்பு அமைப்புகளோ 
ஏதுமில்லை. மேலே அரண்மனைகளின்‌ வாயில்கள்‌ 
அனைத்தும்‌ மரவுரித்‌ திரைச்ச்லைகளால்‌ ஆனவை. 
கருவூலம்‌ அற்ற மாநகர்‌ இது என்று சூதர்கள்‌ 
பாடுகிறார்கள்‌. ஏழு நாட்களுக்குத்‌ தேவையான உணவும்‌ 
நீரும்‌ மட்டுமே இப்பெருநகரில்‌ சேர்த்து வைக்கப்படும்‌.” 
அர்ஜுனன்‌ “மழைபொய்த்தால்‌?” என்றான்‌. “மானுடர்‌ 
வாழவேண்டும்‌ என மழை விரும்பவில்லை என்று 
பொருள்‌. மழையுடன்‌ போரிடலாகாது என்பதே 
இவர்களின்‌ கொள்கை.” 


அர்ஜுனன்‌ முற்றிலும்‌ நம்பமுடியாத புராணநூல்‌ ஒன்றை 
படிக்கக்‌ கேட்பது போல உணர்ந்தான்‌. “பாரதவர்ஷம்‌ 
எங்கும்‌ குருதி விழுந்து கொண்டிருக்கிறது. 
எரிபரந்தெடுத்தலின்‌ புகை எழாது ஒரு தலைமுறையை 
எந்நகரமும்‌ கடப்பதில்லை என்கிறார்கள்‌. இங்கு 
இவ்வண்ணம்‌ ஒரு நகரம்‌ எழுந்தது பெருவிந்தை!” 
என்றான்‌. “அது ஒருபக்க உண்மையே” என்றார்‌ சப்தமர்‌. 
“மறுபுறம்‌ ஒன்றுண்டு. என்‌ முதுமூதாதையர்‌ காலத்தில்‌ 
பாரதவர்ஷத்தின்‌ பெருநிலமெங்கும்‌ பல்லாயிரம்‌ 
பழங்குடியினர்‌ ஒவ்வொரு கணமும்‌ பிற குடியினரை 
கொன்றபடி இருந்தனர்‌. அணுக முடியாத மலை 
மடிப்புகளும்‌ தொலைதூரத்‌ தாழ்வரைகளும்‌ அயலவர்‌ 
குழுமிய கடற்கரையுமாக சிதறிக்கிடந்தது ஜம்புத்வீபம்‌. 


இன்று வணிகர்‌ செல்லாத ஊர்கள்‌ மிகச்சிலவே.” 


“எவ்வணிகரும்‌ பெரும்‌ காவல்‌ படைகளை கொண்டு 
செல்வதில்லை. படைக்கலமேந்தி எம்மக்களையும்‌ 
அணுகுவதுமில்லை. மிகச்சில ஊர்களைத்‌ தவிர்த்தால்‌ 
கொள்ளையர்‌ தொல்லை மிக அரிது. கொல்லாமை 
எனும்‌ எண்ணம்‌ கண்ணுக்குத்‌ தெரியாத நுண்ணிய 
வேர்ப்பரவலாக இப்பெரு நிலமெங்கும்‌ பரவிக்‌ 
கொண்டிருக்கிறது. அதன்‌ விதை ஊன்றப்பட்டது 
இங்குதான்‌” என்றார்‌ சப்தமர்‌. “அருகர்களின்‌ சொல்‌ 
பேராலமரமாக தலைக்கு மேல்‌ எழுந்து கிளை விரித்து 
நிழல்பரப்புகிறது இளையவரே. இப்பெரு நிலத்தில்‌ 
குடிப்போரால்‌ குலங்கள்‌ அமைக்கப்பட்டன. 
பெரும்போர்களால்‌ நாடுகள்‌ அமைக்கப்பட்டன. இன்று 
போரின்மையால்‌ இந்த விரிநிலம்‌ 
ஒன்றாக்கப்படுகின்றது.” 


“உடைவாளும்‌ மணிமுடியும்‌ உடலெங்கும்‌ போர்க்கவசமும்‌ 
அணிந்த மன்னர்‌ ஒருபக்கம்‌. புழுதி ஒன்றையே 
ஆடையாக அணிந்த எங்கள்‌ அருகர்கள்‌ இன்னொரு 
பக்கம்‌. துலாவில்‌ எங்கள்‌ தட்டு எடை கொண்டுள்ளது. 
அது வெல்வதை ஒவ்வொரு ஊரிலும்‌ பார்க்கிறேன்‌. 
நூறாயிரம்‌ மொழிகளால்‌ பிரிக்கப்பட்டுள்ளன 
இக்குலங்கள்‌. அனைவருக்கும்‌ விளங்கும்‌ ஒரு மொழி 
உள்ளது. கருணை எனும்‌ மொழி. பசித்தவனுக்கு 
உணவாக, பிணியாளனுக்கு மருந்தாக, அஞ்சுபவனுக்கு 
அடைக்கலமாக, தனித்தவனுக்கு துணையாக, 
அறியாதவனுக்கு கல்வியாக அது அவனை 
சென்றணைகிறது. அந்த மொழி புரியாத மானுடர்‌ 
எவருமில்லை.” 


“மத்தகம்‌ தாழ்த்தும்‌ மதகரிகள்‌ வணங்கும்‌ மொழி அது. 
அம்மொழியால்‌ ஒவ்வொரு கணமும்‌ முடிச்சிடப்பட்டு 
கட்டி எழுப்பப்படுகிறது பாரதவர்ஷம்‌ எனும்‌ 
இப்பெருங்கம்பளம்‌” என்றார்‌ சப்தமர்‌. “வாள்கள்‌ 
பொருளிழந்து போகும்‌ ஒரு காலம்‌ வரும்‌. குருதி என்பது 
வியர்வையென்றும்‌ கருணையின்‌ விழிநீர்‌ என்றும்‌ 
மட்டுமே வெளிப்படும்‌ ஒரு காலம்‌. அருகரின்‌ சொற்கள்‌ 
நூறுமேனி விளையும்‌ விதைகள்‌. அவை சென்று தொட்ட 
மண்ணில்‌ எல்லாம்‌ அருகர்களும்‌ படிவர்களும்‌ 
முளைத்தெழுந்து கொண்டிருக்கிறார்கள்‌.” 

அர்ஜுனன்‌ “நன்று நிகழ்க!” என்றான்‌. 
“துயில்கொள்ளவில்லையா?” என்றார்‌ சப்தமர்‌. “என்‌ 
விழிகள்‌ தாழ்கின்றன.” அர்ஜுனன்‌ “நான்‌ நாளில்‌ 


இருநாழிகைநேரம்‌ மட்டுமே துயில்வது வழக்கம்‌” 
என்றான்‌. சப்தமர்‌ கூடாரம்‌ ஒன்றுக்குள்‌ சென்று 
மறைந்தார்‌. அவரது குறடுகள்‌ மணலில்‌ பதியும்‌ ஒலி 
கேட்டது. கூடாரத்திற்குள்‌ அவர்‌ படுத்துக்கொள்ளும்‌ 
முனகல்‌. அருகநாமத்தைச்‌ சொன்னபடி அவர்‌ உடல்‌ 
நீட்டிக்கொள்ளும்‌ ஒலி. 


பாலையிலிருந்து வந்த காற்றை உடலால்‌ அறிந்தபடி 
அர்ஜுனன்‌ அசையாமல்‌ நின்றிருந்தான்‌. 
பாலைக்காற்றிலிருந்த மணமாறுபாடுகளை மெல்ல 
உணரத்தொடங்கினான்‌. தென்மேற்குக்காற்றில்‌ மெல்லிய 
நீராவியும்‌ நீர்மணமும்‌ கலந்திருந்தது. வடகிழக்குக்‌ 
காற்றில்‌ இளங்குளிரும்‌ தழைமணமும்‌. தெற்குக்காற்று 
எடைமிக்கதாக இருந்தது. வடக்கிலிருந்து காற்று 
வரவில்லை. காற்றலைகள்‌ நின்றபோது அந்த 
இடைவெளியில்‌ குளிரின்‌ அழுத்தமான அமைதியாக 
வடக்கை உணரமுடிந்தது. 


விழியில்லாதபோது ஓசைகளாக உலகு தன்னை 
விரித்துக்காட்டுகிறது. ஓசைகளுமில்லாதபோது 
மணங்கள்‌. எவற்றிலிருந்தும்‌ எழும்‌ புவி ஒன்றே. மானுட 
உள்ளம்‌ மண்ணை எப்போதும்‌ அறிந்தபடியேதான்‌ 
இருக்கிறது. மண்ணே காற்றும்‌ நீரும்‌ கனலும்‌ வானுமாக 
உள்ளது. அல்லது அவை அனைத்தும்‌ ஒன்றே. 
காற்றிலேறி அலைகிறது மண்‌. என்னைச்சூழ்ந்து எழும்‌ 
காற்றின்‌ பாடல்‌. தனிமையில்‌ மட்டுமே 
பொருள்கொண்டதாக ஆகிறது அது. தனியர்களை 
மட்டும்‌ தொட்டுத்தழுவும்‌ காற்றுகள்‌ இவ்வெளியில்‌ 
உறைந்துள்ளன. 


தனிமை. தனிமை தாளாமல்‌ இங்கு வந்தேன்‌. இங்கு நான்‌ 
அவனை தோள்தழுவிக்கொள்ளமுடியும்‌. என்‌ 
தனிமையை கலைப்பவன்‌ அவன்‌ ஒருவனே. ஆனால்‌ 
இன்று இங்கே நின்றிருக்கையில்‌ என்‌ தனிமையின்‌ 
தேன்துளியை தக்கவைக்கவே என்‌ அகம்‌ ச” 
அவனை நான்‌ ஏன்‌ அத்தனை நாடுகிறேன்‌? பசித்தவன்‌ 
அன்னையை என, நோயுற்றவன்‌ மருத்துவனை என, 
அஞ்சுபவன்‌ காவலனை என, இருளில்‌ அலைபவன்‌ 
சுடரை என. ஆனால்‌ என்‌ ஆணவம்‌ அவனைவிட்டு 
விலகியோடச்‌ சொல்கிறது. ஓடி ஓடி அவனிடம்‌ 
மீள்கிறேன்‌. 

னை எலியை கால்‌ உடைத்து தன்‌ முன்‌ 

பாட்டுக்கொண்டு நகைக்கும்‌ விழிகளுடன்‌ அமர்ந்து 
நோக்கிக்கொண்டிருக்கிறது. ஓடு என்கிறது. இழுத்து 


இழுத்து எல்லைகடக்கையில்‌ மெல்லத்‌ தட்டி உள்ளே 
வீழ்த்துகிறது. அதன்‌ நாக்கில்‌ சுவைநீர்‌ ஊறுகிறது. 
உண்பதற்கு முந்தைய ஆடலில்‌ அது அச்சுவையை 
கொண்டாடுகிறது. மூச்சு சீற நாபறக்க இரையை தழுவி 
அணைக்கிறது மலைப்பாம்பு. அதற்கிணையான 
பெருங்காதல்‌ பிறிதில்லை. 


வானம்‌ செம்மைகொள்ளத்‌ தொடங்கியது. 
பறவையொலிகள்‌ எழுந்து வானை நிறைத்தன. ஆனால்‌ 
முதற்கதிர்‌ ரைவத மலையின்‌ மறுபக்கம்‌ எழுவதுவரை 
நகரம்‌ உறங்கியே கிடந்தது. ஒளி விரிந்ததும்‌ 
கஜ்ஜயந்தபுரியின்‌ தாழ்வான கூம்பு முகடுகள்‌ தெளிந்து 
எழுந்தன. கூர்தீட்டிய்‌ ஆவநாழிக்குள்‌ இருக்கும்‌ அம்பு 
முனைகள்‌ என்று அர்ஜுனன்‌ எண்ணினான்‌. மறுகணமே 
அவ்வெண்ணத்தின்‌ பொருத்தமின்மையை உணர்ந்து 
புன்னகைத்தான்‌. ஒளி எழுந்தோறும்‌ குன்று 
தெளிவடைந்தபடியே வந்தது. உருண்டு நின்ற 
பெரும்பாறைகளை ஒட்டி மலைக்‌ கற்களை அடுக்கி 
மூங்கில்‌ படல்களாலும்‌ ஈச்சை ஓலைகளாலும்‌ 
கட்டப்பட்ட சிறிய வீடுகளால்‌ ஆனதாக இருந்தது 
அந்நகர்‌. காவல்‌ மாடங்களோ முரசு மேடைகளோ 
தென்படவில்லை. நகரைச்சுற்றி எளிய முள்வேலி கூட 
இருக்கவில்லை. 


புலரி எழுவதற்கு முன்னரே அங்காடியின்‌ 
கூடாரங்களிலிருந்து எழுந்து அருகே இருந்த சுனைக்கு 
காலைக்கடன்‌ கழிக்கச்‌ சென்ற மக்கள்‌ பேசியபடி வந்து 
குழுமும்‌ ஒலி அவனை வந்து சூழ்ந்து நிறைத்தது. 
அத்திரிகளும்‌ காளைகளும்‌ துயில்‌ கலைந்து 
கழுத்துகளை திருப்பி கயிறை இழுத்து குரல்‌ கொடுத்தன. 
புதுச்சாணி மணம்‌ அவற்றின்‌ சிறுநீர்‌ வாடையுடன்‌ 
ன தம்‌ அதம இரத்‌ 
குறும்புதர்க்காட்டுக்குள்‌ இருந்து எழுந்த சிறு பறவைகள்‌ 
வானில்‌ வட்டமடித்து சரிந்திறங்கி மணலில்‌ பதிந்து 
சிற்றடி எடுத்து வைத்து கூர்‌ அலகுகளால்‌ மண்ணைக்‌ 
கொத்தி காலடி ஓசைக்கு எழுந்து சிறகடித்து அப்பால்‌ 
எழுந்தமர்ந்தன. மென்‌ புழுதி படிந்த தரையில்‌ 
நூற்றுக்கணக்கான சிறு குழிகள்‌ விழுந்து கண்காணா 
காற்றில்‌ மெல்ல சுழன்று கொண்டிருந்தன. அவற்றுக்குள்‌ 
வாழும்‌ சிற்றுயிர்களை அப்பறவைகள்‌ கொத்தி உண்டு 
கூவிப்பேசியபடி எழுந்தன. 


அங்காடிகளில்‌ இருந்து பாற்குடங்களும்‌ 
நெய்க்குடங்களும்‌ காய்கறிகளும்‌ கனிகளும்‌ 
கிழங்குகளும்‌ சுமந்த சிறுவணிகர்கள்‌ கஜ்ஜயந்தபுரியின்‌ 


கற்படிகளில்‌ ஏறிச்சென்றனர்‌. உடல்‌ அலுப்பை 
வெல்லும்பொருட்டு அவர்கள்‌ பாடிச்சென்ற 
குஜ்ஜர்மொழிப்‌ பாடல்களின்‌ சொற்கள்‌ முயங்கி வெறும்‌ 
ரீங்காரமென ஆகி பாறைகளில்‌ முட்டி பெருகி வந்து 
கொண்டிருந்தன. இளம்‌ வணிகனாகிய சபரன்‌ அவனிடம்‌ 
வந்து “தாங்கள்‌ உடல்‌ தூய்மை செய்து 
சித்தமாகவில்லையா வில்லவரே?” என்றான்‌. 


“ஆம்‌” என்றான்‌ அர்ஜுனன்‌. “சப்தமர்‌ எங்கே?” “அவர்‌ 
காலையிலேயே சித்தமாகி கடைக்குச்‌ சென்றுவிட்டார்‌” 
என்றான்‌ அவன்‌. அர்ஜுனன்‌ புன்னகை செய்தான்‌ 
“உங்கள்‌ புன்னகை புரிகிறது வில்லவரே. அவர்‌ முதலும்‌ 
முடிவுமாக வணிகர்‌. அருகநெறியை கற்றறிந்திருக்கிறார்‌. 
செல்லுமிடமெங்கும்‌ அதைப்பரப்ப முயல்கிறார்‌. 
நெறிகளில்‌ வணிகர்களுக்கு பொருள்செய்ய உதவுவது 
அருகமே என அவர்‌ அறிந்திருக்கிறார்‌.” 

அர்ஜுனன்‌ சிரித்து “ஆம்‌, வணிகர்கள்‌ என்றும்‌ போருக்கு 
எதிரானவர்களே” என்றான்‌. “இந்நகரைப்பற்றி 
பாரதவர்ஷம்‌ முழுக்க வணிகர்கள்‌ உருவாக்கியிருக்கும்‌ 
கதைகளை இவர்கள்‌ அறிந்தால்‌ திகைத்துப்போவார்கள்‌. 
அதன்பின்‌ இம்மண்ணில்‌ கால்வைக்கக்‌ கூசி 
திசையாடையர்களைப்போல உறிகட்டி 
அமரத்தொடங்கிவிடுவார்கள்‌” என்றான்‌ சபரன்‌. “நீரும்‌ 
வணிகர்‌ அல்லவா?” என்றான்‌ அர்ஜுனன்‌. 


“ஆம்‌, ஆனால்‌ என்‌ கையில்‌ பொருள்‌ இல்லை. ஆகவே 
கொடைசெய்வதில்லை. ஆகையால்‌ கொடையளிக்கும்‌ 
ஆணவத்தை பெருங்கருணை என விளக்கும்‌ 
தத்துவங்கள்‌ எனக்குத்‌ தேவையாகவில்லை” என்றபின்‌ 
திரும்பி செல்லப்போன சபரன்‌ நின்று புன்னகையுடன்‌ 
“இன்னும்‌ சற்றுநாளில்‌ என்‌ மடிச்சீலையும்‌ நிறைந்து 
குலுங்கும்‌. அப்போது நானும்‌ ஐந்தவித்து எட்டைத்‌ 
துறந்து முழுவெறுமையில்‌ நிற்பதன்‌ மாண்பு குறித்து 
சொல்விளக்கிப்‌ பேசுவேன்‌” என்றான்‌. 


“இன்று நான்‌ இக்குன்றின்‌ மேல்‌ சென்று இந்நகரை காண 
விழைகிறேன்‌” என்றான்‌ அர்ஜுனன்‌. இளைஞன்‌ 
“இந்நகரில்‌ ஐந்து அருகர்களின்‌ ஆலயம்‌ உள்ளது. 
அரண்மனை முகப்பில்‌ ரைவதரின்‌ கல்‌ ஆலயமும்‌ 
உள்ளது. நகருக்கு நீரளிக்கும்‌ பன்னிரு ஊற்றுகள்‌ 
அங்குள்ள மூன்று சுனைகளில்‌ தேக்கப்படுகின்றன. நகர்‌ 
நடுவே உள்ள அரசரின்‌ அரண்மனை தொன்மையானது. 
பிறிதெதுவும்‌ இங்கு நோக்குவதற்கில்லை” என்றான்‌. 


அவனுடன்‌ சென்று நீராடி குப்பைமேனிக்‌ கீரைசேர்த்து 
சமைத்த வஜ்ரதானிய கஞ்சியை காலையுணவாக 
அருந்தி தன்‌ படைக்கலங்களை அங்கிருந்த முள்‌ 
மரமொன்றில்‌ மாட்டியபின்‌ அர்ஜுனன்‌ ரைவத 
மலைமேல்‌ ஏறி சென்றான்‌. உருளைக்கற்களை 
ஒழுங்கின்றி அடுக்கிக்‌ கட்டப்பட்ட தொன்மையான 
படிக்கட்டுகள்‌ அவை. பெரிய பாறைகளின்‌ 
இடைவெளிகள்‌ வழியாக வளைந்து மேலே சென்றன. 
சற்று நேரம்‌ நடந்த பின்னர்தான்‌ அவை மேலிருந்து 
நெடுங்காலமாக வழிந்த இயற்கையான மழைநீர்‌ 
ஓடையால்‌ உருவாக்கப்பட்ட உருளைப்பாறைகளின்‌ 
தடம்‌ என அவன்‌ அறிந்தான்‌. 


மழை உருட்டிக்கொண்டு வந்து அடுக்கிய உருளைப்‌ 
பாறைகளை நன்கு இறுக்கி அமைத்து படிக்கட்டுகள்‌ 
போல்‌ ஆக்கியிருந்தார்கள்‌. மேலும்‌ அவ்வழியாக 
நீர்வராமல்‌ பிறிதொரு வழியை அமைத்து 
ஓடையாக்கியிருந்தனர்‌. நீர்‌ அமைத்த 
படிக்கட்டென்பதால்‌ மானுட உழைப்பு 
தவிர்க்கப்பட்டிருந்தது. ஆனால்‌ பாறைகள்‌ நன்கு 
தேய்ந்து வழுக்கும்படியாக இருந்தன. பன்றிமுதுகுகள்‌ 
என ஆமையோடுகள்‌ என சுரைக்காய்குடுக்கைகள்‌ என 
தெரிந்த பாறைகள்‌ மேல்‌ தாவி அவன்‌ மேலே சென்றான்‌. 
அங்கு ஏறிச்சென்ற சிறு வணிகரும்‌ சிற்றாயர்‌ குடியினரும்‌ 
அவ்வழி கால்களுக்கு நன்கு பழகியவர்களாக 
இருந்தனர்‌. எனவே அவர்கள்‌ குனிந்து நோக்கவே 
இல்லை. மூச்சிரைப்புடன்‌ சேர்ந்து ஒலித்த குரலில்‌ 
நிலைக்காது பேசியபடி மேலே சென்றனர்‌. 


பெரிதும்‌ சிறிதுமென உருளைப்பாறைகளை 
சிட்டுக்குருவிபோல தாவிக்‌ கடந்து செல்லும்போது 
அர்ஜுனன்‌ செம்மொழியும்‌ தொல்மொழியும்‌ கலந்த 
சொற்கள்‌ சேர்த்து அமைக்கப்பட்ட சொற்றொடர்களால்‌ 
ஆன நூலொன்றில்‌ விழியோட்டிச்‌ செல்வது போல்‌ 
உணர்ந்தான்‌. மணிமிடைபவள மொழியை 
வாசிக்கையில்‌ புதிய சொற்றொடர்‌ பழைய 
சொற்றொடரை முற்றிலும்‌ மறக்கச்செய்துவிடும்‌. 
அத்தனை சொற்றொடர்களையும்‌ கடந்துவந்துவிட்டோம்‌ 
என்னும்‌ தன்மகிழ்வு மட்டிலுமே எஞ்சியிருக்கும்‌. 


பஞ்சுத்துகள்‌ பறந்துசெல்வதுபோல்‌ பாறைகள்‌ மேல்‌ 
கால்கள்‌ பதிகின்றனவா என்னும்படி 
சென்றுகொண்டிருந்த வெண்ணிற ஆடையணிந்த 
அருகநெறிப்‌ படிவர்‌ ஒருவரைக்‌ கடந்து செல்லும்போது 
“அடிபணிகிறேன்‌ உத்தமரே” என்றான்‌ அர்ஜுனன்‌. 


“தாங்கள்‌ செல்லும்‌ விரைவு பொருளற்றது வீரரே. 
நெடுநேரம்‌ அப்படி தாவிச்செல்ல முடியாது. பாதையை 
கால்களுக்கு விட்டுக்கொடுங்கள்‌. செல்வதறியாது 
செல்லும்‌ பாதையே பொருளுடையது” என்றார்‌. 


“நான்‌ இதேபோன்று இன்னும்‌ மூன்றுமலைகளை 
தாவிக்கடப்பேன்‌ உத்தமரே” என்றான்‌ அர்ஜுனன்‌. 
“முப்பது மலைகள்‌ என்றால்‌?” என்றார்‌ அவர்‌. அர்ஜுனன்‌ 
நின்றுவிட்டான்‌. “நான்‌ முப்பதுமலைகளிலும்‌ இதே 
விரைவில்‌ ஏறிச்சென்றுவிடமுடியும்‌ அல்லவா?” என்று 
அவர்‌ புன்னகைசெய்தார்‌. அர்ஜுனன்‌ 
சிலகணங்களுக்குப்பின்‌ “ஆம்‌” என்றான்‌. “நான்‌ எப்படி 
நடக்கவேண்டுமென நீங்கள்‌ சொல்லுங்கள்‌.” “அடிகள்‌ 
சீராக இருக்கட்டும்‌. கால்களே அனைத்தையும்‌ 
புரிந்துகொண்டு முடிவெடுக்கட்டும்‌. மெதுவாகச்செல்லும்‌ 
பாதைகளே இறுதியை சென்றடைகின்றன.” 


அவருடன்‌ அர்ஜுனன்‌ நடந்தான்‌. ஒவ்வொரு 
பாறையிலும்‌ அவர்‌ மெல்ல கால்‌ எடுத்துவைத்து சீராக 
ஏறிச்சென்றார்‌. “தாங்கள்‌ சென்றது குட்டிக்குதிரையின்‌ 
பாதை. நான்‌ செல்வது காளையின்‌ பாதை. காளை 
களைப்படைவதில்லை” என்றார்‌ படிவர்‌. “ரிஷப பதம்‌ 
என்று எங்கள்‌ நெறியில்‌ இதை சொல்கிறார்கள்‌. 
நடக்கும்போதும்‌ விழிமூடி அசைபோட்டுக்கொண்டு 
செல்லும்‌ எருதுபோல எங்கும்‌ எப்போதும்‌ அசைபோட 
அருகநாமம்‌ உள்ளே இருக்கவேண்டும்‌ என்பது என்‌ 
ஆசிரியர்களின்‌ வழிகாட்டல்‌.” 


“மேலே செல்ல குதிரைப்‌ பாதை ஏதுமில்லையா?” 
என்றான்‌ அர்ஜுனன்‌. “இல்லை. ரைவதமலை மேல்‌ 
விலங்குகளின்‌ மீது பொதியேற்றிச்‌ செல்ல தடை உள்ளது. 
ஊனுணவும்‌ உயிர்களை வதைப்பதும்‌ இங்கு பாவமென 
கொள்ளப்படுகிறது.” அர்ஜுனன்‌ புன்னகைத்து 
“இம்மானுடர்‌ பொதி சுமந்து ஏகலாமோ?” என்றான்‌. “ஆம்‌, 
ஏனெனில்‌ பொதி சுமக்க முடியாது என்னும்‌ 
முடிவெடுக்கும்‌ அறிவும்‌ உரிமையும்‌ அம்மானுடருக்கு 
உள்ளதல்லவா?” என்றார்‌ அவர்‌. 


அர்ஜுனன்‌ சிரிக்க “அருகநெறியின்‌ ஐந்து கொள்கைகள்‌ 
இங்குள அனைவராலும்‌ கடைபிபுக்கப்படுகிறது. 
கொல்லாமை, பொய்யாமை, களவாமை, புலனடக்கம்‌, 
உடைமைகொள்ளாமை என்னும்‌ நெறிகள்‌ அவர்களை 
சீரான பாதையில்‌ நிறுத்துகின்றன. இருளில்‌ அறியாது 
சிற்றுயிர்களை மிதித்து கொல்லலாகாது என்பதனால்‌ 
இங்கு எவரும்‌ கதிர்‌ அணைந்தபின்‌ உணவோ நீரோ 


உண்பதில்லை. ஒளி எழுந்த பின்னரே விழித்தெழுவர்‌. 
சொல்லாலோ செயலாலோ எண்ணத்தாலோ எவருக்கும்‌ 
வன்முறை இழைப்பதில்லை. வெண்காளை வேந்தரின்‌ 
சொல்‌ விளங்கும்‌ மண்‌ இது.” 


“இங்குள்ள விலங்குகள்‌ ஊன்‌ உண்பதில்லையா?” 
என்றான்‌ அர்ஜுனன்‌. அவன்‌ முகத்தில்‌ இளநகையைக்‌ 
கண்டும்‌ படிவர்‌ விழிகள்‌ மாறுதல்‌ கொள்ளவில்லை. 
“ஆம்‌. அவை ஊன்‌ உண்கின்றன. ஏனெனில்‌ ஊன்‌ 
உண்ணவேண்டியதில்லை என்று முடிவெடுக்கும்‌ அறிவு 
அவற்றுக்கில்லை. முடிவெடுத்தபின்‌ வாழும்‌ 
முறைமையும்‌ அவற்றுக்கில்லை” என்றார்‌. “அகிம்சை 
என்பது உடலைப்‌ பழக்குவதல்ல, உள்ளத்தை 
அமைப்பதுதான்‌.” 


அர்ஜுனன்‌ சற்று வியப்புடன்‌ அவர்‌ விழிகளை நோக்கி 
பின்‌ விலக்கிக்கொண்டான்‌. படிவர்‌ “எங்கள்‌ நெறி 
முன்வைக்கும்‌ பவசக்கரம்‌ என்னும்‌ கருத்தை 
அறிந்திருந்தால்‌ இவ்வினாவை எழுப்பியிருக்க மாட்டீர்‌. 
இப்புவி ஒரு மாபெரும்‌ ஆழி. இது அமைந்திருக்கும்‌ புடவி 
பிறிதொரு பேராழி. அது அமைந்திருக்கும்‌ காலமும்‌ 
ஆழியே. இவை ஒன்று பிறிதை என முற்றிலும்‌ 
வகுத்துள்ளன. அந்நெறிகளே இங்கு உறவென 
முறையென வழியென வாழ்வென விளங்குகின்றன. 
எறும்பும்‌ யானையும்‌ அப்பேராழியின்‌ சுழலில்‌ 
ஒன்றோடொன்று முற்றிலும்‌ பிணைக்கப்பட்டுள்ளன” 
என்றார்‌. 
“ஒரு தனி எறும்பின்‌ வாழ்வு இப்புவியில்‌ உள்ள பிற 
அனைத்து உயிர்களாலும்‌ முடிவு 
செய்யப்படுவதைத்தான்‌ நாங்கள்‌ ஊழ்‌ என்கிறோம்‌. 
ஊழின்‌ வழி அல்லது ஒழுக உயிர்கள்‌ எவற்றுக்கும்‌ 
ணையில்லை என்றறிக! கொல்வதும்‌ 
கொல்லப்படுவதும்‌ ஊழெனும்‌ பேராழி ஒன்றை ஒன்று 
நிரப்பும்‌ இரு நிகழ்வுகள்‌ மட்டிலுமே. வீரரே, இங்குள்ள 
உயிர்க்குலங்களில்‌ அவ்வூழைக்‌ காணும்‌ விழி கொண்ட 
உயிர்‌ மானுடன்‌. ஆகவே அவ்வூழில்‌ நன்று தேறவும்‌ தீது 
விலக்கவும்‌ கடமைப்பட்டவன்‌. அதை நாங்கள்‌ சீலம்‌ 
என்கிறோம்‌. ஐந்து நல்வழிகளை சென்னி சூடி இங்கு முழு 
வாழ்க்கை வாழ்ந்து முடிப்பவன்‌ இப்பேராழியின்‌ 
முடிவிலா பெருஞ்சுழற்சியிலிருந்து தன்னை விடுவித்துக்‌ 
கொள்கிறான்‌. அதையே நாங்கள்‌ முக்தி என்கிறோம்‌.” 


“இச்சுழற்சிக்கு அப்பால்‌ மாறாது என்றுமிருக்கும்‌ ஒன்று 
என ஆவதே விடுதலை. இதிலிருந்து விடுபடுவதே 


வீடுபேறு. இங்குள ஒவ்வொரு உயிருக்கும்‌ 
வாக்களிக்கப்பட்டுள்ளது அது. ஓருயிர்‌ கொண்ட 
எறும்பும்‌ தன்‌ பவசக்கரத்தின்‌ விளிம்பில்‌ இருந்து எழுந்து 
ஈருயிர்‌ கொண்ட நெளியும்‌ உயிராகிறது. மூன்றுயிரும்‌ 
நான்குயிரும்‌ கொள்கிறது. ஏழுயிர்‌ கொண்ட 
மனிதனாகையில்‌ முழுதறிவை அடையும்‌ வாயில்‌ 
அதற்கு திறக்கிறது. பிறந்திறந்து முன்‌ நகரும்‌ இச்சரடின்‌ 
எல்லை அவ்வழியில்‌ முடிகிறது. அதை திறப்பதும்‌ 
திரும்பி மீண்டும்‌ முதல்முனை சென்று ஓரறிவுள்ள 
உயிரென ஆவதைத்‌ தேர்வதும்‌ மானுடரின்‌ தேர்வு 
மட்டுமே.” 


“இங்குள அறிவர்‌ ஒவ்வொருவரும்‌ தங்கள்‌ பிறவிச்சரடு 
முடித்து ஊழ்ச்சுழல்‌ விட்டு உதிர்ந்து மெய்முழுமை கண்டு 
பி லாது அமைவதை இலக்கென கொண்டு ஊழ்கம்‌ 
இயற்றுகிறார்கள்‌. இதோ இந்நகரின்‌ 
பாறைப்பிளவுகளுக்குள்‌ இன்று ஆயிரத்திற்கும்‌ மேல்‌ 
அருகப்படிவர்கள்‌ அருந்தவம்‌ இயற்றுகிறார்கள்‌. நூறு 
தலைமுறைகளில்‌ பல்லாயிரம்‌ பேர்‌ இங்கு உடல்‌ உதிர்த்து 
உய்ந்திருக்கிறார்கள்‌. அவர்களின்‌ தூய கால்கள்‌ இங்குள 
பாறைகளில்‌ பொறிக்கப்பட்டுள்ளன. ஏனென்றால்‌ 
முன்சென்றோர்‌ வழியை காலடிச்சுவடுகளைக்கொண்டு 
கணித்தே நாம்‌ செல்லவேண்டும்‌.” 


“அவ்வடிகளை தொட்டு சென்னி சூடி தங்களுக்கும்‌ 
அப்பேறு வாய்த்திட வேண்டுமென்று வேண்டி மானுடர்‌ 
ஒவ்வொரு நாளும்‌ இப்படிகளினூடாக ஏறி மேலே 
செல்கிறார்கள்‌. தாங்களும்‌ செல்லலாம்‌. அதற்கு முன்‌ 
தாங்கள்‌ தங்கள்‌ தோளே என்றாகியுள்ள அவ்வில்லையும்‌ 
அம்பறாத்தூணியையும்‌ துறக்க வேண்டும்‌.” அர்ஜுனன்‌ 
“நான்‌ துறந்துவிட்டே மலையேறினேன்‌” என்றான்‌. “உடல்‌ 
துறந்தால்‌ ஆயிற்றா? நினைவு துறக்கவேண்டும்‌. 
அத்தோள்களின்‌ தசைகள்‌ மறக்கவேண்டும்‌” என்றார்‌ 
படிவர்‌. “ஒவ்வொன்றையும்‌ அக்கணமே 
துறந்துசெல்கிறீர்கள்‌ என 
எண்ணிக்கொண்டிருக்கிறீர்கள்‌. துறந்தீர்‌, ஆனால்‌ 
ஒவ்வொன்றாலும்‌ நீர்‌ உருமாறிவிடுகிறீர்‌. 
அவ்வுருமாற்றத்தையும்‌ துறந்தால்‌ அல்லவா 
கடந்துசெல்வதாக பொருள்‌?” 


அர்ஜுனன்‌ பெருமூச்சுவிட்டான்‌. “ஆணென்றும்‌ 
பெண்ணென்றும்‌ ஆனீர்‌. அனைத்து அறிதல்களையும்‌ 
தொட்டு எடுத்து சூடிக்கொண்டீர்‌. இளைய வீரரே, உம்முள்‌ 
நிறைந்துள்ள அச்சத்தை அறுக்காமல்‌ நீர்‌ 
அடையப்போவது ஏதுமில்லை.” அர்ஜுனன்‌ 


மூண்டெழுந்த சினத்துடன்‌ “அச்சமா?” என்றான்‌. “என்ன 
சொல்கிறீர்‌?” என்று சொன்னபோது அவனுக்கு 
மூச்சிளைத்தது. “ஆம்‌, அச்சமே. படைக்கலமேந்திய 
எவரும்‌ அச்சம்‌ கொண்டவரே. எப்படைக்கலம்‌ ஆயினும்‌ 
சரி. உலோகப்‌ படைக்கலம்‌. கைகள்‌ கொள்ளும்‌ பயிற்சி 
என்னும்‌ படைக்கலம்‌. தேர்ந்த சொல்‌ எனும்‌ படைக்கலம்‌. 
கூர்மதி என்னும்‌ படைக்கலம்‌. நானென எண்ணும்‌ நிலை 
என்னும்‌ படைக்கலம்‌.” 


“நான்‌ அஞ்சுவது எதை?” என்றான்‌ அர்ஜுனன்‌. 
“பிறப்பித்த ஒன்றை. உடன்பிறந்த ஒன்றை. உடன்‌ 
தொடரும்‌ ஒன்றை. அதைத்‌ தொடரும்‌ பிறிதொன்றை” 
என்றார்‌ அருகர்‌. அர்ஜுனன்‌ உடல்‌ தளர்ந்தது. “என்ன 
சொல்கிறீர்கள்‌ உத்தமரே?” என்றான்‌. “எளிய மொழியில்‌ 
எழுதப்பட்ட நூல்‌ நீர்‌. அதை வாசிக்கிறேன்‌” என்றார்‌ 
படிவர்‌. “அச்சத்தை நான்‌ எப்படி கடந்து செல்வேன்‌?” 
என்று அர்ஜுனன்‌ கேட்டான்‌. 


“அச்சங்கள்‌ எவையாயினும்‌ கண்ணொடு கண்‌ நோக்காது 
வெல்வது அரிது” என்றார்‌ படிவர்‌. “ஒரு களம்‌ வரும்‌. 
உமது அச்சங்கள்‌ பேருருக்கொண்டு பெரும்படையென 
முன்னால்‌ திரண்டு நிற்கும்‌. அவற்றை நீர்‌ கண்நோக்கி 
நின்று பொருதி வெல்வீர்‌. அக்களத்தைக்‌ கடந்தபின்னரே 
உமக்கு மெய்மை ஓதப்படும்‌. வீரரே, மெய்மையை 
அஞ்சாது எதிர்கொள்பவனே வீரன்‌. நீர்‌ அதுவாக ஆவீர்‌. 
அதற்கென இங்கு தேர்ந்தெடுக்கப்பட்டவர்‌ நீர்‌.” 
அர்ஜுனனின்‌ பிடரி குளிர்நீர்‌ விழுந்ததுபோல சிலிர்த்தது. 
“அழியாப்பாடல்‌ ஒன்றை கேட்கும்‌ பேறு பெற்றவர்‌ 
ரைவதர்‌. நீரும்‌ அக்கீதையை கேட்பீர்‌.” 


“தங்கள்‌ சொல்‌ விளங்கட்டும்‌ படிவரே” என அர்ஜுனன்‌ 
வணங்கினான்‌. “இன்று தொட்டு ஏழாம்‌ நாள்‌ இங்கு 
ரைவதர்‌ மந்தரமலையில்‌ அழியாப்‌ பேரிசையைக்‌ கேட்ட 
நாள்‌. விழவென கொண்டாடப்படுகிறது. இங்கு இருங்கள்‌. 
ரைவதர்‌ கேட்ட இசையின்‌ ஓர்‌ அதிர்வை அன்று நீங்கள்‌ 
கேட்கமுடியும்‌. பாலாழியின்‌ ஒரு துளி” என்று படிவர்‌ 
சொன்னார்‌. “நான்‌ எவரென்று அறிவீரா?” என்று 
அர்ஜுனன்‌ கேட்டான்‌. “எவராயின்‌ என்ன? 
துயர்கொண்டவர்‌, தனித்தவர்‌, தேடி அலைபவர்‌” என்றார்‌ 
படிவர்‌. 

ரைவதமலை உச்சியில்‌ அமைந்த அரண்மனைக்குச்‌ 
செல்லும்‌ உருளைப்பாறைப்‌ படிக்கட்டால்‌ ஆன 
பாதையின்‌ இரு புறங்களிலும்‌ பிரிந்து சென்று 
நூற்றுக்கணக்கான கொடிவழிப்‌ பாதைகள்‌ 
ஒவ்வொன்றும்‌ ஓர்‌ அருகர்‌ ஆலயத்தையோ அடிகள்‌ 
பொறிக்கப்பட்ட ஊழ்கப்பாறையையோ 
சென்றடைந்தன. அருகர்‌ ஆலயங்கள்‌ கற்பாறைகளை 
அடுக்கி மேலே மரப்பட்டைக்கூரையுடன்‌ 
அமைக்கப்பட்மருந்தன. கூம்புவடிவக்கூரையின்‌ 
முகப்பில்‌ அந்த அருகருக்குரிய அடையாளம்‌ 
பொறிக்கப்பட்ட வெண்கொடி பறந்தது. அருகர்‌அடிகள்‌ 
அமைந்த பாறைகளின்‌ அருகே சுவஸ்திகம்‌ 
பொறிக்கப்பட்ட கொடிகள்‌ பறந்தன. அருகே 
அப்பாறையிலேயே செதுக்கப்பட்ட சிற்றகல்களில்‌ 
நெய்யிட்டு சிறுதிரியில்‌ சுடரேற்றி இருந்தனர்‌. எங்கும்‌ 
மண்‌ கலங்களில்‌ குங்கிலியமும்‌ அகிலும்‌ புகைந்தது. 


அந்த மெல்லொளி எழுந்த காலையில்‌ வெண்புகை 
முகில்படலமென குன்றை சூழ்ந்திருந்தது. அக்குன்றே 
ஒரு புகையும்‌ குங்கிலியக்‌ கட்டி என தோன்றியது. 
ஆலயங்களுக்குள்‌ இருந்து ஆழ்ந்த இன்குரலில்‌ அருக 
மந்திரங்களை சொல்லிக்‌ கொண்டிருந்தனர்‌. வெண்ணிற 
ஆடை அணிந்து வாய்களில்‌ துணித்திரை கட்டிய 
அருகநெறியினர்‌ கைகளில்‌ மலர்க்குடலைகளும்‌ 
நறுமணப்பொருட்களுமாக சென்றுகொண்டிருந்தனர்‌. 
மலையெங்கும்‌ பலவகையான நறுமணப்‌ பொருட்கள்‌ 
மணத்தன. எதிர்வரும்‌ ஒவ்வொருவர்‌ உடலிலும்‌ 
மணமிருந்தது. பாதையோரம்‌ நின்றிருந்த பசுக்களின்‌ 
உடம்பிலிருந்தும்‌ நறுமணப்பொருட்கள்‌ கமழ்ந்தன. 
பல்வேறு வகையான மணங்களை படிக்கட்டுகளாக 
மிதித்து மேலேறிச்‌ செல்வதாக அர்ஜுனன்‌ உணர்ந்தான்‌. 


பிற நகரங்கள்‌ அனைத்திலும்‌ இருந்த படிநிலை 
ஆட்சிமுறை அங்கில்லையென்று தோன்றியது. ஈச்ச 
ஓலை வேயப்பட்ட சிற்றில்லங்களும்‌ மரப்பட்டை 
கூரையிட்ட சிறு மாளிகைகளும்‌ தங்கள்‌ போக்கில்‌ 
முளைத்தெழுந்தவை போல கலந்து மலைச்சரிவை 
நிறைத்திருந்தன. எதிர்ப்படும்‌ முகங்கள்‌ 


ஒவ்வொன்றையும்‌ நோக்கியபடி அவன்‌ நடந்தான்‌. 
அவன்‌ மகிழ்வுநிறைந்த நகரங்கள்‌ பலவற்றை 
கண்டிருந்தான்‌. விழவு எழுந்த நகரங்களில்‌ கட்டற்று 
பெருகும்‌ களிவெறியையும்‌. அங்காடிகளில்‌ பொருள்‌ 
நுகர்வுக்கென எழும்‌ உவகைத்திளைப்பையும்‌ 
போர்வெற்றிச்‌ செய்தி வருகையில்‌ வரும்‌ 
கொண்டாட்டத்தையும்‌ கண்டிருக்கிறான்‌. போருக்கென 
எழுகையில்‌ பற்றிக்கொள்ளும்‌ கொலையெழுச்சியும்‌ 
கடும்சினமும்‌ கொண்டாட்டங்களே. போரில்‌ கொடி 
வீழும்போது பெருகும்‌ துயரும்‌ அழுகையும்‌ கூட 
ஒருவகை களியாட்டமாக ஆகக்கூடும்‌. ஆனால்‌ ஒரு துளி 
குறையாது ஒரு துளி ததும்பாது நிறைந்த பாற்குடங்கள்‌ 
போன்ற முகங்களை அங்கு மட்டுமே கண்டான்‌. 


எதிரே வந்த ஒருவனிடம்‌ “அரண்மனையில்‌ அரசர்‌ முகம்‌ 
காட்டும்‌ நேரம்‌ எது?” என்று கேட்டான்‌. அவன்‌ இனிய 
புன்னகையுடன்‌ “நீங்கள்‌ அயலவர்‌ என்று 
எண்ணுகிறேன்‌ இங்கு அவ்வண்ணம்‌ அரசர்‌ 
உப்பரிகையில்‌ எழுந்து முகம்‌ காட்டும்‌ தருணம்‌ என்று 
எதுவுமில்லை. இங்குள்ள மாளிகைகள்‌ எதற்கும்‌ 
கதவுகள்‌ இல்லை என்பதை கண்டிருப்பீர்‌. 
அரண்மனைக்கும்‌ அவ்வாறே. எப்போது நீர்‌ 
விழைந்தாலும்‌ அரண்மனைக்குள்‌ நுழைந்து அரசரைப்‌ 
பார்த்து வணங்கி, சொல்லாட முடியும்‌. இந்நகரில்‌ 
காவலும்‌ தடையும்‌ கண்காணிப்பும்‌ ஏதுமில்லை” 
என்றான்‌. அர்ஜுனன்‌ தலைவணங்கி “நன்று” என்ற பின்‌ 
அவ்வெண்ணத்தை வியப்புடன்‌ தன்னுள்‌ மீட்டியபடி 
சென்றான்‌. 


இலைநுனியில்‌ ததும்பிச்‌ சொட்ட காத்திருக்கும்‌ துளி என 
அந்நகர்‌ தோன்றியது. நீலவான்‌ எதிரொளிக்கும்‌ ஒளி 
அழியா முத்து என அதை காட்டுகிறது. அதன்‌ ஒவ்வொரு 
கண நடுக்கலும்‌ ஒரு யுகமே. அல்லது இதுவேதான்‌ 
அழிவின்மையா? அறம்‌ கொண்டும்‌, மறம்கொண்டும்‌, 
சொல்‌ கொண்டும்‌, படை கொண்டும்‌ அரசியல்‌ சூழ்ச்சி 
கொண்டும்‌, நூல்நெறி கொண்டும்‌ காக்கப்பட்ட 
பெருநகர்கள்‌ என்னாயின? இக்ஷுவாகு குலத்து ராமன்‌ 
ஆண்ட அயோத்தி எங்கே? தொல்புகழ்‌ மாகிஷ்மதி எங்கே? 
அரக்கர்கோன்‌ ஆண்ட தென்னிலங்கை எங்கே? 
எந்நகர்தான்‌ இலைநுனி நீர்த்துளி என நிலையற்றதாக 
இல்லாமல்‌ இருக்கிறது? விண்ணில்‌ எழுந்த விண்மீன்‌ 
போல்‌ என்றுமுளதென தோன்றுகிறது? இங்கு 
சூழ்ந்திருக்கும்‌ உவகை மானுடர்‌ விழையும்‌ பெருநிலை 
என்றால்‌, இதுவே இவர்களுக்கு காவலென ஆகவேண்டும்‌ 
அல்லவா? 


அரண்மனை முகப்பில்‌ இருந்த ஐந்து அருகர்களின்‌ 

லயத்தின்‌ முன்‌ சென்று நின்றான்‌. நீண்ட கற்பீடத்தில்‌ 
நடுவே பெருந்தோள்களுடன்‌ வெற்றுடலுடன்‌ நின்றார்‌ 
ரிஷபர்‌. கைகள்‌ இரண்டும்‌ கால்முட்டின்‌ மேல்‌ 
படிந்திருந்தன. விழிகள்‌ முடிவிலியை நோக்கி 
மலர்ந்திருந்தன. காலடியில்‌ திமில்‌ எழுந்த 
மாக்காளையின்‌ சிறிய உருவம்‌ இருந்தது. வலப்பக்கம்‌ 
அடியில்‌ யானைச்சிலை அமைந்த அஜிதரின்‌ சிலை 
நின்றது. அப்பால்‌ குதிரை பொறிக்கப்பட்ட 
சம்பவநாதரின்‌ சிலை. இடப்பக்கம்‌ குரங்கு 
பொறிக்கப்பட்ட அபிநந்தனரின்‌ சிலையும்‌ காட்டுவாத்து 
பொறிக்கப்பட்ட சுமதிநாதரின்‌ சிலையும்‌ இருந்தன. நன்கு 
தீட்டப்பட்ட கரிய கல்மேனிகள்மீது ஆலயவாயிலுக்கு 
அப்பால்‌ தெரிந்த ஒளியசைவுகள்‌ நீர்த்துளியில்‌ என 
எதிரொளித்துக்‌ கொண்டிருந்தன. அவை சிலைகள்‌ 
என்று தோன்றவில்லை. இப்புடவிச்‌ சித்திரம்‌ 
வரையப்பட்ட பெருந்திரையொன்றில்‌ அவ்வடிவங்கள்‌ 
வெட்டப்பட்டு துளை என தெரிவதாக விழி 
மயக்கெழுந்தது. அப்பால்‌ ஓர்‌ ஒளியுலகம்‌ அசைந்து 
கொண்டிருந்தது. 


சிறுவர்க்குரிய கற்பனை என்று எண்ணியபடி அவனே 
புன்னகைத்தபடி அர்ஜுனன்‌ ஆலயத்துக்குள்‌ சென்றான்‌. 
மஞ்சளரிசியில்‌ முடிவிலிச்‌ சக்கரம்‌ வரைந்து வழிபட்டுக்‌ 
கொண்டிருந்த வெண்ணிற ஆடையணிந்த 
அருகநெறியினரின்‌ அருகே சென்று அமர்ந்தான்‌. உள்ளே 
ரிஷபரின்‌ காலடியில்‌ வைக்கப்பட்டிருந்த வெள்ளை 
மலர்களில்‌ ஒன்றை எடுத்துக்கொண்டு வந்து அவனிடம்‌ 
அளித்தார்‌ பூசகர்‌. கண்‌ மூடி கை கூப்பிய பின்னர்‌ அதை 
தன்‌ குழலில்‌ சூடினான்‌. இரு கைகளையும்‌ மடியில்‌ 
வைத்து விழிகளை ரிஷபரின்‌ நின்ற சிலைக்கு கீழிருந்த 
பீடத்தில்‌ பொறிக்கப்பட்டிருந்த பெருங்காளையின்‌ 
கண்களை நோக்கி குவித்தான்‌. 


அவ்வாலயத்தின்‌ சுவரிலிருந்த கற்கள்‌ அக்கணம்‌ 
நீரூற்றில்‌ இருந்து எடுக்கப்பட்டவை போல்‌ 
குளிர்ந்திருந்தன. அங்கிருந்த அமைதியில்‌ அக்குளுமை 
பரவி அதை எடை மிக்கதாக்கியது. உள்ளத்தில்‌ எழுந்த 
அத்தனை சொற்களும்‌ குளிர்ந்த ஈரம்‌ கொண்டு மெல்ல 
சித்தத்தின்‌ மேல்‌ படிந்து அசைவிழந்தன. வெண்கல மணி 
அடித்த ஒலி கேட்டு அவன்‌ விழித்துக்‌ கொண்டான்‌. 
எழுந்து நீள்மூச்சுடன்‌ அவ்வாலயச்‌ சூழலை 
நோக்கியபின்‌ பிறிதொருமுறை தலைவணங்கி 
வெளிவந்தான்‌. கண்ணில்‌ எஞ்சிய ஐந்து சிலைகளும்‌ 
ஐந்து கருவிழி மணிகளென தோன்றின. அவற்றில்‌ ஆடும்‌ 


காட்சித்‌ துளிகள்‌. சாலையை அடைந்தபின்‌ திரும்பி 
அச்சிலைகளை நோக்கியபோது அவை ஓந்து 
கரியவிதைகளென தோன்றின. 


அரண்மனை முற்றம்‌ வரை அவன்‌ விழிகளுக்குள்‌ 
அச்சிலைகள்‌ இருந்துகொண்டருந்தன. அரண்மனை 
முற்றத்தை அடைந்து அங்கு நின்ற ஏவலனை நோக்கி 
தலைவணங்கி “நான்‌ ரைவத குலத்து அரசரை காண 
விழைகிறேன்‌. அயல்‌ வணிகருக்கு காவலனாக 
வந்தவன்‌” என்றான்‌. “என்‌ பெயர்‌ ஃபால்குனன்‌. வடக்கே 
அஸ்தினபுரி என்‌ ஊர்‌. ஷத்ரிய குலத்தவன்‌.” “தங்கள்‌ 
நெறி என்ன?” என்றான்‌ ஏவலன்‌. “இங்கு ஊனுணவு 
உண்பவர்களுக்கு மட்டும்‌ சில இடங்களில்‌ 
விலக்குள்ளது.” அர்ஜுனன்‌ “நான்‌ வைதிகநெறியினன்‌” 
என்றான்‌. ஏவலன்‌ “அந்த பெரிய வளைவுவாயிலைக்‌ 
கடந்து உள்ளே சென்றால்‌ அரசவைக்கூடம்‌ உள்ளது. 
அங்கு இப்போது அரசமன்று கூடியுள்ளது” என்றான்‌. 
அர்ஜுனன்‌ “அங்கு...” என்று தயங்க “தாங்கள்‌ தங்களை 
அறிவித்துக்கொண்டு உள்ளே செல்லலாம்‌. இங்கே எந்த 
விலக்குகளும்‌ எவருக்குமில்லை” என்றான்‌ ஏவலன்‌. 


மென்புழுதியும்‌ கூழாங்கற்களும்‌ பரவிய விரிந்த 
முற்றத்தில்‌ மரக்குறடு ஒலி எழுப்ப நடந்தான்‌. காட்டு 
மரங்களை கற்பாறைகள்‌ மீது நாட்டி அதன்‌ மீது 
மரப்பலகை தளம்‌ அமைத்து எழுப்பப்பட்டது 
அம்மாளிகை. அதன்‌ நீள்சதுர முகப்பிற்கு அப்பால்‌ 
மூன்று வாயில்கள்‌ திறந்திருந்தன. முகப்பு வாயிலில்‌ 
ரைவத குலத்தின்‌ புதிய அடையாளமான 
அன்னப்பறவை பொறிக்கப்பட்ட செந்நிறத்திரை 
தொங்கி காற்றில்‌ நெளிந்து கொண்டிருந்தது. 
மாளிகையின்‌ கூம்பு வடிவக்கூரையின்‌ உச்சியில்‌ 
ஊளழ்கத்தில்‌ அமர்ந்த அருகரின்‌ மரச்சிலை பொன்‌ 
வண்ணம்‌ பூசப்பட்டு காலைவெயிலில்‌ மின்னியபடி 
மணிமுடி என அமர்ந்திருந்தது. 


படிகளில்‌ ஏறி மாளிகை முகப்பை அடைந்து ஒருகணம்‌ 
தயங்கி நின்றான்‌. உள்ளிருந்து வந்த ஏவலன்‌ 
அவனைக்கண்டு தலைவணங்கி முகமன்‌ கூறி 
அகன்றான்‌. திரையை மெல்ல விலக்கி உள்ளே சென்று 
இடைநாழியை அடைந்தான்‌. கையில்‌ இன்நீருடன்‌ 
அவனைக்‌ கடந்து சென்ற நான்கு ஏவலர்‌ முகமன்‌ கூறி 
வாழ்த்தி புன்னகைத்துச்‌ சென்றனர்‌. எவரென 
எவ்விழியும்‌ வினவவில்லை. விலக்கும்‌ முகம்‌ எதுவும்‌ 
எதிர்வரவில்லை. அங்கு அயலவர்‌ இயல்பாக 
வருவார்கள்‌ போலும்‌. அப்பால்‌ எங்கோ யாழிசை 


கேட்டுக்கொண்டிருந்தது. அவன்‌ அதை இலக்காக்கி 
நடந்தான்‌. அரண்மனைக்கூடங்கள்‌ அமைதியில்‌ ஆழ்ந்து 
கிடந்தன. அரக்கு பூசப்பட்ட தூண்களில்‌ அவன்‌ பாவை 
வளைந்தும்‌ நெகிழ்ந்தும்‌ உடன்‌ வந்தது. 


உள்கூடத்தை அடைந்து அதற்கு அப்பால்‌ சிறுவாயிலில்‌ 
தொங்கிய வண்ணத்‌ திரைச்சீலையைத்‌ தொட்டு ஒரு 
கணம்‌ தயங்கி “வணங்குகிறேன்‌” என்று கூறியபடி 
விலக்கி உள்ளே சென்றான்‌. அங்கு தரையில்‌ 
விரிக்கப்பட்டிருந்த மரவுரி மீது கால்‌ மடித்து 
அமர்ந்திருந்தார்‌ ரைவத குலத்து அரசரான பிங்கலர்‌. 
தலையில்‌ அணிந்திருந்த கொடித்தளிர்‌ வடிவமான 
மெல்லிய பொன்முடிதான்‌ அவரை அரசரென காட்டியது. 
அவருக்கு முன்னால்‌ நான்கு அயல்நாட்டுச்‌ சூதர்கள்‌ 
அமர்ந்து மகரயாழை குறுமுழவுடன்‌ இணைத்து 
இசைத்தனர்‌. சூழ்ந்திருந்த அவையில்‌ 
குழத்தலைவர்களும்‌ அயல்வணிகர்களும்‌ எளிய 
குடிகளும்‌ கலந்திருந்தனர்‌. 


காலடியோசை கேட்டு திரும்பிய பிங்கலர்‌ புன்னகையுடன்‌ 
அர்ஜுனனை நோக்கி தலைவணங்கி அமரும்படி 
கைகாட்டினார்‌. முகமன்‌ சொல்லி வாழ்த்த நாவெடுத்த 
அர்ஜுனன்‌ அங்கிருந்த இசையமைதியை கலைக்க 
வேண்டியதில்லை என எண்ணி அவையின்‌ ஓரத்தில்‌ 
சென்று அமர்ந்து கொண்டான்‌. இன்நீர்‌ கொண்டு வந்த 
ஏவலன்‌ அங்கிருந்த அவையின்‌ ஓரத்திலிருந்து 
தொடங்கி மண்குவளைகளில்‌ அதை அளித்தான்‌. 
முதலில்‌ அரசருக்கு அளிக்கும்‌ முறைமையை அங்கு 
காணமுடியவில்லை. பிறருக்கு அளித்த இன்நீர்க்‌ 
குவளைகளில்‌ ஒன்றையே அரசருக்கும்‌ கொடுத்தான்‌. 
அவர்‌ இசையில்‌ ஆழ்ந்தபடி அதை அருந்தினார்‌. 


தன்‌ கையில்‌ வந்த குவளையிலிருந்த இன்நீரை 
அருந்தியபம அர்ஜுனன்‌ அரசரை நோக்கினான்‌. எளிய 
பருத்தி ஆடையை அணிந்து பிறிதொரு பருத்தி 
ஆடையை உடலுக்கு குறுக்காக சுற்றியிருந்தார்‌. அரசணி 
என்பது காதில்‌ அணிந்திருந்த மணிக்குண்டலங்கள்‌ 
மட்டுமே. அங்கிருந்த எவரும்‌ அரசருக்கு முன்‌ தலை 
வணங்கி நிற்கவில்லை. அவர்கள்‌ அமர்ந்திருந்த 
முறைமையிலேயே விடுதலை தெரிந்தது. ஒருவரை 
நோக்கி பிங்கலர்‌ புன்னகைக்க அவர்‌ கையை இயல்பாக 
அசைத்து அந்த இசைத்தாவலை தானும்‌ விரும்பியதை 
அறிவித்தார்‌. 


இசை முடிந்து யாழ்‌ விம்மி அமைந்தது. இசைச்சூதர்‌ 


வணங்கியதும்‌ பிங்கலர்‌ அவர்களை திரும்ப 
வணங்கினார்‌. அருகே வந்த தாலமேந்திய 
ஏவலனிடமிருந்து சிறு பட்டுக்கிழியொன்றை எடுத்து 
பரிசிலாக சூதருக்கு வழங்கினார்‌. அவர்கள்‌ வந்து 
அரசரை வணங்கி அதைப்‌ பெற்றுக்கொண்டனர்‌. 
பிங்கலர்‌ திரும்பி அர்ஜுனனை நோக்கி “தாங்கள்‌ 
இளைய பாண்டவரென்று எண்ணுகிறேன்‌” என்றார்‌. 
அர்ஜுனன்‌ “ஆம்‌” என்றான்‌. “இளைய யாதவர்‌ தாங்கள்‌ 
இங்கு வருவீர்கள்‌ என்று செய்தி அறிவித்தார்‌. 
தங்களுக்காக இந்நகர்‌ காத்திருக்கிறது. இன்றிரவு 
இளையவர்‌ இங்கு வரக்கூடுமென்று தெரிகிறது” என்றார்‌. 


அர்ஜுனன்‌ வியப்புடன்‌ “தன்னை எவரென்று அறியாத 
மக்களுடன்‌ தான்‌ இங்கு தங்குவதாகவே என்னிடம்‌ 
இளைய யாதவர்‌ சொல்லியிருந்தார்‌” என்றான்‌. “எவரென 
அறியத்தலைப்படாத மக்கள்‌ என்று சொல்லவேண்டும்‌” 
என்றார்‌ பிங்கலர்‌. அவை புன்னகை செய்தது. “தாங்கள்‌ 
இன்று இங்கு எங்கள்‌ விருந்தினர்‌ இல்லத்தில்‌ தங்கி 
இளைப்பாறலாம்‌. மாலையில்‌ அவைக்கு வாருங்கள்‌” 
என்றார்‌ பிங்கலர்‌. “ஆவனசெய்யும்படி ஏவலருக்கு 
ஆணையிட்டிருக்கிறேன்‌.” அர்ஜுனன்‌ “அவ்வண்ணமே” 
என்றான்‌. 


இளைய யாதவரைப்‌ பற்றிய உரையாடல்‌ எழும்‌ என 
அர்ஜுனன்‌ எண்ணினான்‌. ஆனால்‌ அவர்கள்‌ இசைபற்றி 
பேசத்தொடங்கினர்‌. பிங்கலர்‌ திரும்பி அர்ஜுனனிடம்‌ 
“நாளை மறுநாள்‌ இங்கு எங்கள்‌ குலமூதாதை ரைவதகர்‌ 
விண்ணேறிய நன்னாள்‌. ரைவதமலை கொண்டாடும்‌ 
ஏழு விழவுகளில்‌ ஒன்று அது. அவ்விழவுக்கு 
யாதவகுடியினர்‌ துவாரகையிலிருந்து திரண்டுவரும்‌ 
வழக்கம்‌ உண்டு. இளைய யாதவர்‌ வருவதும்‌ 
அதற்காகவே. தாங்களும்‌ அவ்விழவில்‌ 
பங்கெடுக்கவேண்டும்‌” என்றார்‌. அர்ஜுனன்‌ “ஆம்‌, அது 
என்‌ நல்லூழ்‌” என்றான்‌. 


ஏவலன்‌ அவனை விருந்தினர்‌ இல்லம்‌ நோக்கி 
கொண்டுசென்றான்‌. அரண்மனையை ஒட்டியிருந்த 
அந்த மாளிகை மூங்கில்களாலும்‌ ஈச்சமரத்தின்‌ ஓலை 
முடைந்தமைத்த தட்டிகளாலும்‌ கட்டப்பட்டிருந்தது. 
தேன்மெழுகு பூசப்பட்ட உட்சுவர்கள்‌ கரிய வண்டின்‌ உடல்‌ 
போல்‌ ஒளி கொண்டிருந்தன. இழுத்துக்‌ கட்டப்பட்ட 
கொடிகளால்‌ ஆன மஞ்சத்தில்‌ மரவுரிப்‌ படுக்கையில்‌ 
படுத்து அர்ஜுனன்‌ துயின்றான்‌. புழுதிக்‌ காற்று 
கூரையின்‌ மேல்‌ மழையென கொட்டிக்‌ கொண்டிருந்தது. 
குளிர்‌ மழை அவனை நனைக்க தொலைதூரத்துக்‌ காடு 


ஒன்றுக்குள்‌ சென்றுகொண்டிருந்தான்‌. தன்‌ மேல்‌ விழுந்த 
மழைத்துளிகள்‌ வெம்மையாக இருக்கக்‌ கண்டு நிமிர்ந்து 
நோக்கினான்‌. இலைகளென அவன்‌ தலைக்கு மேல்‌ 
நிறைந்து நின்றவை பசி கொண்ட ஓநாய்களின்‌ சிவந்த 
நாக்குகள்‌ என்று கண்டான்‌. அவை சொட்டிய உமிழ்‌ நீர்‌ 
அவன்‌ உடலை நனைத்து தரையில்‌ வழிந்து கால்களை 
வழுக்கச்செய்தது. 


மூன்றாம்‌ முறை வழுக்கியபோது அவன்‌ விழித்துக்‌ 
கொண்டான்‌. அறைக்கு வெளியே அவன்‌ விழிப்பதைக்‌ 
காத்து நின்ற ஏவலன்‌ “தங்களை அவைக்கு அழைத்து 
வரும்படி அரசர்‌ ஆணையிட்டிருக்கிறார்‌” என்றான்‌. 
“விருந்தினர்‌ வந்துவிட்டார்களா?” என்று கேட்டான்‌ 
அர்ஜுனன்‌. “ஆம்‌” என்றான்‌ ஏவலன்‌. அர்ஜுனன்‌ எழுந்து 
தன்‌ ஆடையை சுற்றிக்‌ கொண்டான்‌. “அவர்‌ இளைய 
யாதவரா?” என்றான்‌. ஏவலன்‌ “யாதவர்‌ எனத்தெரிகிறது” 
என்றான்‌. அதற்கு மேல்‌ அவனிடம்‌ கேட்டறிய 
ஏதுமில்லை என்பதால்‌ அர்ஜுனன்‌ அவன்‌ செல்லலாம்‌ 
என தலையசைத்தான்‌. “நீராட நன்னீரும்‌ புத்தாடையும்‌ 
சித்தமாக உள்ளன” என்றான்‌ அவன்‌. “நன்று” என்றான்‌ 
அர்ஜுனன்‌. 

நீராடி அங்கு அளிக்கப்பட்ட எளிய மரவுரி ஆடை 
அணிந்து நீர்‌ சொட்டும்‌ நீள்‌ குழலை தோளில்‌ விரித்திட்டு 
அர்ஜுனன்‌ அவை நோக்கி சென்றான்‌. முகமன்‌ சொல்லி 
வரவேற்கவும்‌ வருகை அறிவித்து அவை புகுத்தவும்‌ 
எவரும்‌ இல்லாததனால்‌ அவன்‌ உடல்‌ தத்தளித்தபடியே 
இருந்தது. ஒவ்வொரு இடத்திலும்‌ ஒரு கணம்‌ தயங்கி பின்‌ 
நினைவுகூர்ந்து முன்‌ நடந்தான்‌. எதிரே வந்த ஏவலனிடம்‌ 
“அரசர்‌ எங்குள்ளார்‌?” என்றான்‌. “உள்ளே தன்‌ 
தனியறையில்‌ இரு யாதவர்களுடன்‌ உரையாடிக்‌ 
கொண்டிருக்கிறார்‌” என்றான்‌ ஏவலன்‌. 


அர்ஜுனனின்‌ உள்ளத்தில்‌ எழுந்த வியப்பு விழிகளில்‌ 
வெளிப்படவில்லை. “இரு யாதவர்களா? எவர்‌ அவர்‌?” 
என்றான்‌. “இங்கு வருபவர்கள்தான்‌. அவர்களில்‌ 
ஒருவன்‌ நன்கு குழலிசைப்பான்‌” என்றான்‌. கி 
என்றுரைத்து அர்ஜுனன்‌ படிகளில்‌ ஏறி மாடியின்‌ சிறிய 
இடைநாழி வழியாக நடந்து அரசரின்‌ தனியறைக்கு 
சென்றான்‌. அங்கும்‌ கதவுகள்‌ இல்லை என்பது அத்தனை 
பார்த்தபின்னரும்‌ அவனை வியப்பிலாழ்த்தியது. 
வெளியே நின்று தன்‌ பாதக்குறடுகளை அசைத்து ஒலி 
எழுப்பினான்‌. “வருக” என்றார்‌ அரசர்‌. 


உள்ளே நுழைந்து அரசருக்கு தலைவணங்கியபின்‌ அவர்‌ 


எதிரே பீடங்களில்‌ அமர்ந்திருந்த இளைய யாதவரையும்‌ 
அருகே அமர்ந்திருந்த சாத்யகியையும்‌ நோக்கி 
புன்னகையுடன்‌ தலை வணங்கினான்‌. இளைய யாதவர்‌ 
எப்போதும்போல ஒரு பெரும்‌ நகையாட்டு சற்றுமுன்‌ 
முடிந்ததுபோல புன்னகை விழிகளில்‌ எஞ்சியிருக்க 
“நீண்ட தாடி உங்களை துறவி என காட்டுகிறது 
பார்த்தரே” என்றார்‌. “பெண்கள்‌ விரும்பும்‌ தாடி இது.” 


அர்ஜுனன்‌ புன்னகைத்தான்‌. இளைய யாதவர்‌ 
கண்களில்‌ சிரிப்புடன்‌ “ஓவ்வொரு ஊரையும்‌ உறவையும்‌ 
துறந்து முன்‌ செல்வதால்‌ இது பொருத்தமுடையதுதான்‌” 
என்றார்‌. “இன்னும்‌ சில நாளைக்கு இத்தோற்றம்‌ 
இருக்கட்டும்‌.” அர்ஜுனன்‌ அருகே அமர்ந்துகொண்டான்‌. 
“நான்‌ இங்கு முன்னரே வந்தது என்‌ உடன்பிறந்தவராகிய 
அரிஷ்டநேமி அவர்களை பார்ப்பதற்காக” என்றார்‌ 
இளைய யாதவர்‌. “இங்குதான்‌ அருகர்களுடன்‌ குகை 
ஒன்றில்‌ நோன்பாளராக அவர்‌ தங்கியிருக்கிறார்‌. அவரை 
என்னுடன்‌ அழைத்துச்செல்லவே வந்தேன்‌.” 


அர்ஜுனன்‌ வியப்புடன்‌ நோக்க “அறியப்படாத ஓர்‌ உறவு 
அது. தென்மதுராபுரி என அமைக்கப்பட்ட 
யாதவப்பெருநகரை ஆண்ட சத்வத குலத்து கிரிராஜரின்‌ 
எட்டாவது மைந்தர்‌ வீரசேனரில்‌ இருந்து அந்தக குலம்‌ 
உருவானதை அறிந்திருப்பீர்‌. என்‌ தந்தைவழி 
முப்பாட்டனார்‌ விருஷ்ணியின்‌ உடன்பிறந்தவராகிய 
சக்ரசேனர்‌ அந்தகக்குடியில்‌ மணமுடித்து 
அந்தகவிருஷ்ணிகுலம்‌ என்னும்‌ குலத்தை அமைத்தார்‌. 
அவரது கொடிவழியில்‌ பிறந்தவர்‌ அஸ்வசேனர்‌. அவரது 
மைந்தர்‌ சமுத்ரவிஜயர்‌ செளரபுரம்‌ என அழைக்கப்பட்ட 
தட்சிணமதுராபுரியை ஆண்டார்‌. அவருக்கும்‌ யாதவ 
அரசியான சிவைதேவிக்கும்‌ பிறந்த இறுதி மைந்தர்தான்‌ 
அரிஷ்டநேமி. கொடிவழியில்‌ சமுத்ரவிஜயர்‌ என்‌ சிறிய 
தந்தை. இவர்‌ எனக்கும்‌ என்‌ தமையன்‌ பலராமருக்கும்‌ 
மூத்தவர்‌.” 


“நான்‌ என்‌ தமையனை சந்தித்து ஓராண்டு ஆகிறது. 
சென்றமுறை ரைவதகரின்‌ விண்ணேற்ற விழவு 
நிகழ்ந்தபோது அவரும்‌ நானும்‌ இங்கு வந்தோம்‌. நான்‌ 
துவாரகைக்கு திரும்பியபோது அவர்‌ வரமறுத்து 
இங்கேயே தங்கிவிட்டார்‌. ஓரிரு மாதங்களில்‌ திரும்பி 
வருவார்‌ என நான்‌ எண்ணினேன்‌. வராததனால்‌ என்‌ 
தந்தையும்‌ தமையனும்‌ கவலைகொண்டிருக்கிறார்கள்‌. 
அவரை எவ்வண்ணமேனும்‌ அழைத்துவரவேண்டும்‌ 
என்பது என்‌ தந்தையின்‌ ஆணை” என்றார்‌ இளைய 
யாதவர்‌. “மறைந்த உக்ரசேனரின்‌ ஏழாவது அரசியின்‌ 


மகளான ராஜமதியை இவருக்கு 
மணம்செய்விக்கவேண்டுமென அரசர்‌ எண்ணுகிறார்‌. 
கம்சரின்‌ கொலையால்‌ உளப்பிரிவுகொண்டுள்ள 
உக்ரசேனரின்‌ உறவினரை யாதவகுடிகளில்‌ 
இணைத்துக்கொள்ள இம்மணம்‌ இன்றியமையாதது என 
நானும்‌ எண்ணுகிறேன்‌.” 


அர்ஜுனன்‌ அரசரை நோக்கியபின்‌ “நோன்பு 
கொள்பவரை மீட்பது முறையல்ல என்பார்கள்‌” 
என்றான்‌. “ஆம்‌, ஆனால்‌ தந்தையின்‌ ஆணை இது. 
அவரது சகோதரரான சமுத்ரவிஜயர்‌ நேரில்‌ மதுராவுக்கு 
வந்து கண்ணீருடன்‌ மன்றாடியிருக்கிறார்‌. இவருக்காக 
குடிகளும்‌ உற்றாரும்‌ தந்தையும்‌ தாயும்‌ அங்கே 
காத்திருக்கின்றனர்‌. மூதாதையருக்கான நீர்க்கடன்களை 
கழிக்கும்‌ பொறுப்புள்ளவன்‌ துறவுபூணக்கூடாது என 
நெறிநூல்கள்‌ சொல்கின்றன. ஆகவே அவரை 
மீட்டுக்கொண்டுசெல்வதில்‌ பிழையில்லை” என்றார்‌ 
இளைய யாதவர்‌. “நமக்கு வேறுவழியில்லை. நான்‌ 
தந்தைக்கு வாக்களித்த பின்னரே துவாரகையிலிருந்து 
வந்திருக்கிறேன்‌.” 


அர்ஜுனன்‌ திரும்பி பிங்கலரை நோக்கினான்‌. “அதைச்‌ 
செய்வதில்‌ பிழையில்லை. அவரது துறவு 
உண்மையானதா என தெய்வங்கள்‌ 
பரிசீலித்தறிவதற்கான நிகழ்வாகவும்‌ இது அமையலாமே” 
என்று அவர்‌ சொன்னார்‌. அர்ஜுனன்‌ “ஆம்‌, 
அவ்வண்ணமும்‌ கொள்ளலாம்‌” என்றான்‌. 
“முறைமைச்சொல்‌ சொல்லமுடியாத இடங்களில்‌ 
அரசகுடியினர்‌ தடுமாறத்தொடங்கிவிடுகின்றனர்‌” என்று 
இளைய யாதவர்‌ சிரித்தார்‌. அர்ஜுனன்‌ புன்னகைத்தான்‌. 
“குலமுறைப்படி அரிஷ்டநேமி எனக்கு தமையனின்‌ இடம்‌ 
உள்ளவர்‌. துவாரகையிலும்‌ மதுராவிலும்‌ 
மதுவனத்திலும்‌ அவரை தந்தையென்றே நான்‌ 
நடத்துவது வழக்கம்‌. செளராஷ்டிரத்தின்‌ எல்லையைக்‌ 
கடந்ததும்‌ தோள்தழுவும்‌ தோழர்களாகிவிடுவோம்‌” 
என்றார்‌ இளைய யாதவர்‌. “நான்‌ துவாரகையில்‌ 
அவரைப்‌ பற்றிய செய்திகளை கேள்விப்பட்டதில்லை” 
என்று அர்ஜுனன்‌ சொன்னான்‌. 


“அனைத்து வகையிலும்‌ அவர்‌ யாதவர்களிடமிருந்து 
வேறுபட்டவர்‌. யாதவர்கள்‌ எவருக்கும்‌ இல்லாத 
உயரமான உடல்‌ கொண்டவர்‌. என்‌ தமையன்‌ பலராமரே 
அவரை தலைதாக்கி நோக்கித்தான்‌ பேசவேண்டும்‌. 
அவரை ஒரே கையால்‌ தாக்கி தோளில்‌ ஏற்றிக்கொள்ளும்‌ 
அளவுக்கு புயவல்லமை கொண்டவர்‌. வெறும்‌ கைகளால்‌ 


பலகைகளை அறைந்து உடைப்பார்‌. தலையால்‌ முட்டி 
பாறைகளை பிளப்பார்‌. களிற்றை கொம்புகளைப்பற்றி 
அசையாமல்‌ நிறுத்த அவரால்‌ முடியும்‌. இளமையில்‌ 
அவரை மண்ணுக்கு வந்த அரக்கன்‌ என்றே அவர்‌ 
குடியினர்‌ எண்ணினர்‌. ஆனால்‌ நிமித்திகர்‌ அவர்‌ 
பிறந்தநாள்‌ பெருமையுடையது என்றனர்‌. சிரவணமாதம்‌ 
சுக்லபஞ்சமி. அவர்‌ யாதவர்குலம்‌ ஒளிகொள்ளப்பிறந்த 
முழுநிலவு என்று கவிஞர்‌ பாடினர்‌.” 


“இளமையில்‌ அவரை படைக்கலப்பயிற்சிக்கு 
அனுப்பினார்கள்‌. முதல்நாள்‌ ஆசிரியரை வணங்கி 
மலர்கொண்டு பிற மாணவர்களுடன்‌ நிரையாகச்‌ சென்று 
படைக்கலமேடை முன்‌ நின்றார்‌. அங்கு வில்லும்‌ வேலும்‌ 
வாளும்‌ கதையும்‌ வைக்கப்பட்டிருந்தன. இளையோர்‌ 
அறியாது எடுக்கும்‌ படைக்கலம்‌ எது என்று பார்க்கும்‌ 
சடங்கு அது. அவர்‌ கதாயுதத்தை எடுப்பார்‌ என 
அனைவரும்‌ எண்ணினர்‌. அவர்‌ அங்கிருந்த வெண்மலர்‌ 
ஒன்றை கையில்‌ எடுத்துக்கொண்டு திரும்பிவிட்டார்‌. 
திகைத்த ஆசிரியர்‌ பலவகையிலும்‌ அவரிடம்‌ 
படைக்கலம்‌ ஒன்றை எடுக்கும்படி சொன்னார்‌. உறுதியாக 
அவர்‌ மறுத்துவிட்டார்‌. எப்போதும்‌ எந்தப்‌ 
படைக்கலத்தையும்‌ அவர்‌ தொட்டதில்லை” இளைய 
யாதவர்‌ சொன்னார்‌. 


“சொல்முளைத்ததுமே தமையனார்‌ யாதவபுரியிலிருந்து 
நீங்கிவிட்டார்‌. அவரை அறநூல்களே கவர்ந்தன. 
தட்சிணமதுராவிலும்‌ பின்பு மதுராவிலும்‌ 
குருகுலங்களில்‌ பயின்றபின்‌ மேலும்‌ கல்வி 
கற்கும்பொருட்டு வடதிசைக்கு சென்றார்‌. அங்கு செளனக 
குருமரபில்‌ இணைந்து வேதங்களை கற்றார்‌. சாந்தோக்ய 
குருமரபைச்‌ சேர்ந்த கோர அங்கிரசரிடம்‌ வேதமுடிவையும்‌ 
கற்றறிந்தார்‌. ரிஷிகேசத்தில்‌ அமைந்த வசிஷ்ட 
குருகுலத்தில்‌ நீதிநால்களையும்‌ யோகநூல்களையும்‌ 
கற்றார்‌. யாதவகுடியில்‌ அவரே அனைத்தும்‌ கற்ற அறிஞர்‌ 
என்கிறார்கள்‌.” 


அர்ஜுனன்‌ இனிய மெல்லிய புன்னகையுடன்‌ “கற்று 
நிறைந்து திரும்பிய எவரையும்‌ நான்‌ இதுவரை 
கண்டதில்லை” என்றான்‌. “ஆம்‌, கற்று எவரும்‌ 
நிறைவதில்லை. எதுவரை கற்பது இயல்வது என்று 
அறிந்து மீள்கிறார்கள்‌” என்றார்‌ இளைய யாதவர்‌. 
“கற்றதன்‌ பயன்‌ அவ்வண்ணம்‌ வாழ்வது. எங்கோ 
ஓரிடத்தில்‌ கல்வியை நிறுத்திவிடாவிட்டால்‌ வாழ்வதற்கு 
காலம்‌ இருக்காது அல்லவா?” என்றான்‌ அர்ஜுனன்‌. 
“வாழும்போதே கற்பவற்றை என்ன செய்வது?” என்றார்‌ 


பிங்கலர்‌. இளைய யாதவர்‌ “கற்றவற்றின்பம நிற்கும்‌ 
மாணவர்‌ எவரும்‌ இதுவரை மண்ணில்‌ பிறக்கவில்லை. 
கற்பது அறிவு. வாழ்வது திருஷ்ணை” என்றார்‌. 


“ஒருவர்‌ கூடவா?” என்றான்‌ அர்ஜுனன்‌. “ஆம்‌” என்றார்‌ 
இளைய யாதவர்‌. “அயோத்தியை ஆண்ட ரகுகுலத்து 
ராமன்‌ கூடவா?” என்றான்‌ அர்ஜுனன்‌. “அவனை நான்‌ 
அறிவேன்‌. நானன்றி அவனை முழுதுணர்ந்தவர்கள்‌ 
இல்லை” என்றார்‌ இளைய யாதவர்‌. அச்சொற்களின்‌ 
துணையென அவன்‌ கண்களில்‌ எழுந்த ஒளியைக்‌ 
கண்டு குழம்பிவிட்டு பிங்கலரை நோக்கிவிட்டு 
அர்ஜுனன்‌ ஏதோ சொல்ல வாயெடுத்து சொல்‌ 
உருவாகாமையை உணர்ந்து பெருமூச்சுவிட்டான்‌. 


பின்பு அந்த உளநிலையை மாற்ற விழைந்து “இங்கு 
தாங்கள்‌ அடிக்கடி தங்குவது உண்டென்று 
அறிந்திருக்கிறேன்‌. இது மலைக்குடிகள்‌ வாழும்‌ மண்‌ 
என்று சொன்னீர்கள்‌. இங்கு எவருக்கும்‌ உங்களை 
தெரியாது என்றீர்கள்‌. ரிஷபரின்‌ சொல்‌ நின்று வாழும்‌ 
நிலம்‌ என்று நான்‌ அறிந்திருக்கவில்லை” என்றான்‌. 
“நான்‌ பிறிதென்ன சொன்னேன்‌? இங்கு மலைக்குடிகள்‌ 
வாழ்கிறார்கள்‌, அவர்கள்‌ நான்‌ யாரென்று 
அறியாக்‌ இவ்வரண்மனையிலும்‌ சிலரே என்‌ 
குலத்தையேனும்‌ அறிந்தவர்கள்‌” என்றார்‌ இளைய 
யாதவர்‌. “முடிவற்ற பெருங்காவியம்‌ ஒன்றுக்குள்‌ 
சிக்கிக்கொண்டிருக்கிறேன்‌. அதன்‌ ஒரு ஏட்டிலிருந்து 
பிறிதொன்றுக்கு தப்புவதே அங்கு எனக்கு இயல்வது. 
இங்கு வருகையில்‌ காவியத்தின்‌ எல்லைகளைக்‌ கடந்து 
எளிய மானுடனாகிறேன்‌. பார்த்தரே, மேலும்‌ கீழும்‌ 
எவரும்‌ இன்றி இருக்கையிலேயே தான்‌ யாரென 
மானுடன்‌ அறிகிறான்‌. இப்புவியில்‌ அதற்கான இடங்கள்‌ 
மிக அரியவை.” 


“தாங்கள்‌ இங்கிருப்பீர்கள்‌ என்று எப்படி உணர்ந்தேன்‌ 
என்றே தெரியவில்லை. ஆனால்‌ தெளிவாக அதை 
கண்டேன்‌” என்றான்‌ அர்ஜுனன்‌. “உண்மையில்‌ இங்கு 
வரும்‌ திட்டம்‌ ஏதும்‌ இருக்கவில்லை” என்றார்‌ இளைய 
யாதவர்‌. “மதுவனத்தில்‌ தங்கையின்‌ 
மணத்தன்னேற்புக்கான ஒருக்கங்கள்‌ நிகழ்கின்றன. 
அங்கு நானிருந்தாக வேண்டும்‌. ஆனால்‌ தந்தையின்‌ 
ணை நேற்று முந்நாள்தான்‌ எனக்கு வந்தது. ஆனால்‌ 
ளம்பும்போதே நீர்‌ இங்கு வருவதை என்‌ சித்தம்‌ 
அறிந்தது” என்றார்‌. பிங்கலர்‌ உரக்க நகைத்து “நீங்கள்‌ 
இருவரும்‌ பாம்பின்‌ வாலும்‌ தலையும்‌ போல என்று 
யாதவர்‌ சொல்கிறார்கள்‌. தலை எண்ணுவது வாலில்‌ 


அசைவாக வெளிப்படுகிறது” என்றார்‌. அவர்‌ அருகே 
இருந்த அமைச்சர்‌ “ஆம்‌, ஆனால்‌ வாலும்‌ தலையும்‌ 
பிரித்தறியமுடியாத விரியன்‌ பாம்பு” என்றார்‌. 

இளைய யாதவருடன்‌ அரண்மனையிலிருந்து 
பிரிந்துசென்ற இடைநாழியில்‌ நடக்கையில்‌ அர்ஜுனன்‌ 
அவர்‌ சுபத்திரையைப்‌ பற்றி பேசுவார்‌ என 
எதிர்பார்த்தான்‌. ஆனால்‌ அவர்‌ சொல்லவேண்டிய 
அனைத்தையும்‌ சொல்லிவிட்டதாக தோன்றியது. 
அத்தருணத்தில்‌ அது மிகச்சிறிய, பொருளற்ற செயலென 
தோன்றியது. உடனே ஓர்‌ எண்ணம்‌ வந்தது. 
அரசியலுக்காகத்தான்‌ அந்த மணம்‌ என்றால்‌ ஏன்‌ 
நகுலனோ சகதேவனோ சுபத்திரையை கைகொள்ளக்‌ 
கூடாது? அவளுடைய வயதும்‌ அவர்களுக்குத்தான்‌ 
பொருத்தமானது. அதையே சொல்லலாம்‌ என அவன்‌ 
எண்ணியபோது இளைய யாதவர்‌ விட்ட இடத்திலிருந்து 
தொடங்குவதுபோல்‌ பேசினார்‌. 


“இளமையில்‌ நானும்‌ தமையனார்‌ அரிஷ்டநேமியும்‌ 
சேர்ந்துதான்‌ வடபுலத்து குருகுலங்களுக்கு கல்வி 
பயிலச்சென்றோம்‌. முரண்படுவனவற்றை மட்டுமே 
காணும்‌ விழிகள்‌ எனக்கு. இயைபனவற்றை மட்டுமே 
காணும்‌ விழிகள்‌ அவருக்கு. அத்தனை 
குருகுலங்களிலும்‌ ஆசிரியருக்கு அணுக்கமானவராக 
அவர்‌ இருந்தார்‌. ஆசிரியரால்‌ முதலில்‌ 
புறந்தள்ளப்படுபவனாக நான்‌ இருந்தேன்‌. 
கற்பனவற்றை கடந்து சென்று அவர்‌ அடுத்த குருவை 
கண்டடைந்தார்‌. நானோ கற்பனவற்றை தவிர்த்து 
பிறிதொன்றை கண்டடைந்தேன்‌. நூற்றியெட்டு 
குருநாதர்களால்‌ வாழ்த்தப்பட்டவராக அவர்‌ இருந்தார்‌. 
மானுடர்‌ எவரையும்‌ ஆசிரியராக ஏற்காதவனாக 
இருந்தேன்‌ நான்‌. எட்டு கைகளாலும்‌ திசைகளை அள்ளி 
தன்னுள்‌ நிறைத்துக்‌ கொண்டார்‌ அவர்‌. என்னுள்‌ 
எஞ்சியனவற்றை அள்ளி வெளியே இட்டேன்‌ நான்‌. 
ஆற்றுவனவற்றுக்கு முடிவிலாதிருந்தன எனக்கு. அவரோ 
செயலின்மையை ஊழ்கமென கொண்டிருந்தார்‌.” 


“நான்‌ அவரை விட்டு விலகினேன்‌. நெடுநாட்களுக்குப்‌ 
பின்பு துவாரகை எழுந்து கொண்டிருந்தபோது ஒருநாள்‌ 
நான்‌ அறிந்தேன்‌ என்‌ நகர்‌ வாயிலில்‌ வெள்ளுடை 
அணிந்த இளைஞரொருவர்‌ வந்து நிற்கிறார்‌ என. 
என்னை கண்ணன்‌ என்று பெயர்‌ சொல்லி அவர்‌ 


அழைத்தது வாயிற்காவலர்களை வியப்புறச்‌ செய்தது. 
எந்நகரத்தவர்‌ என்று கேட்டமைக்கு நவதுவாரகை என்று 
அவர்‌ மறுமொழி சொன்னார்‌. அச்செய்தி கேட்டதுமே 
உள்ளுணர்வால்‌ நான்‌ அறிந்தேன்‌, அவர்‌ யாரென்று. 
படிகளில்‌ இறங்கி முற்றத்திற்கு ஓடி “என்‌ புரவியை 
வரச்சொல்லுங்கள்‌” என்று கூவினேன்‌. ஓடிச்சென்று 
புரவியில்‌ ஏறி “அரச வெண்புரவி என்‌ பின்னால்‌ 
வரட்டும்‌” என்று ஆணையிட்டபடி விரைந்து சென்றேன்‌. 
அரண்மனை வாயிலில்‌ முழுதணிக்கோலத்தில்‌ 
எப்போதும்‌ சித்தமாக இருக்கும்‌ அரச வெண்புரவி 
கடிவாளங்களை முதுகில்‌ சுமந்தபடி 
வெற்றுச்சேணத்துடன்‌ என்னைத்‌ தொடர்ந்து ஓடி வந்தது. 


நகரின்‌ சுழல்பாதைகளில்‌ விரைந்திறங்கி 
அரசநெடும்பாதையில்‌ புழுதி தெறிக்க ஓடி நகர்‌ வாயிலை 
அடைந்தேன்‌. என்‌ புரவியை கண்டு நகர்‌ மாந்தர்‌ 
திகைப்பதை ஓரவிழிகளால்‌ கண்டேன்‌. காலை ஒ 
ஊறிநின்ற புழுதித்திரைக்கு அப்பால்‌ தொலைவிலேயே 
கண்டுகொண்டேன்‌, என்‌ ஆடிப்பாவை என அவர்‌ அங்கே 
நின்றார்‌. பார்த்தா, அவருக்கும்‌ எனக்கும்‌ தோற்றத்தில்‌ 
எந்தப்‌ பொதுமையும்‌ இல்லை. என்னை விட இருமடங்கு 
பெரிய உடல்‌ கொண்டவர்‌. இளமையிலேயே அவரை 
அண்ணாந்து பார்த்து விண்சூழ்ந்த முகத்தைக்‌ கண்டு 
உரையாடுவதே என்‌ வழக்கமாக இருந்தது. இரு 
கைகளையும்‌ விரித்து அவர்‌ தோள்களை நான்‌ 
தழுவிக்கொள்வதுண்டு. விளையாட்டுப்‌ போர்களில்‌ 
என்னை ஒற்றைக்கையால்‌ தூக்கிச்‌ சுழற்றி தன்‌ தோளில்‌ 
வைத்து எம்பிக்குதித்து மண்ணில்‌ இறங்குவார்‌. 


படைக்கலம்‌ பயிலாவிட்டாலும்‌ ஆற்றல்மிக்க 
ஆடல்களில்‌ எப்போதுமிருந்தார்‌. கரைபுரளும்‌ 
யமுனையில்‌ ஒரு கரையில்‌ இறங்கி மறுகரை நோக்கி 
நீந்தி கரையேறாமல்‌ திரும்பி வருவார்‌. நாளில்‌ 
நூற்றெட்டு முறை யமுனையைக்‌ கடந்து நீந்துவதுண்டு. 
பன்னிரு மல்லர்‌ உண்ணும்‌ உணவை தனி ஒருவராக 
உண்டு கையூன்றாமல்‌ எழுவார்‌. தோள்‌ வல்லமையில்‌ 
முதற்தாதையாகிய அருகரின்‌ மைந்தர்‌ பாகுபலிக்கு 
நிகரானவர்‌ இவர்‌ என்று யாதவகுடிகளில்‌ புகழ்‌ 
பெற்றிருந்தார்‌. செந்தாமரை வண்ணம்‌ கொண்டவர்‌. 
என்னுள்‌ எழுந்த எதையும்‌ தானறியாதவர்‌. ஆயினும்‌ என்‌ 
முதிரா இளமையில்‌ முதன்‌ முதல்‌ இவரைக்‌ கண்டபோதே 
நான்‌ இவரே என்று உணர்ந்தேன்‌. 


மாமனை வென்று மதுராவை கொண்டபின்‌ 
தமையனுடனும்‌ தந்தையுடனும்‌ செளரிபுரம்‌ 


சென்றிருந்தபோது முதன்முதலாக இவரைக்‌ கண்டதை 
நினைவுறுகிறேன்‌. தேர்‌ செளரிபுரத்தின்‌ கோட்டை 
முகப்பை அணுகியபோது அங்கு கொடிகளும்‌ 
பாவட்டாக்களும்‌ மலர்த்தோரணங்களும்‌ சூழ 
மங்கலங்கள்‌ ஏந்திய சேடியர்‌ முன்னிற்க இன்னிசைக்‌ 
குழுவும்‌ வாழ்த்துரைக்கும்‌ மூத்தோரும்‌ இருபக்கம்‌ 
நின்றிருக்க செளரிபுரியின்‌ அரசர்‌ சமுத்ரவிஜயர்‌ 
எங்களைக்காத்து நின்றிருந்தார்‌. தேர்‌ இறங்கியதும்‌ 
வைதிகர்‌ கங்கை நீர்‌ தெளித்து வேதச்சொல்‌ உரைத்து 
எங்களை வரவேற்றனர்‌. 


சூதர்‌ இசையும்‌ வாழ்த்தொலிகளும்‌ சூழ சென்று எந்தை 
அரசரின்‌ கைகளைப்பற்றிக்‌ கொண்டு முகமன்‌ 
உரைத்தார்‌. இருவரும்‌ தோள்‌ தழுவிக்‌ கொண்டனர்‌. 
தந்தைக்குப்‌ பின்னால்‌ தலைதூக்கி நின்றிருந்த இவரைக்‌ 
கண்டு மலைத்த என்‌ தமையன்‌ என்‌ கைகளைப்பற்றி 
“மானுடத்தில்‌ இப்படி ஒரு பேருடல்‌ உண்டென்று எவர்‌ 
எண்ண முடியும்‌? பிதாமகர்‌ பீஷ்மரும்‌ பால்ஹிகரும்‌ கூட 
இவரை விட சிறியவர்களே” என்றார்‌. “யாரிவர்‌?” 
என்றேன்‌. “செளரிபுரத்து அரசர்‌ சமுத்ரவிஜயரின்‌ 
எட்டாவது மைந்தர்‌ இவர்‌. அரிஷ்டநேமி என்று இவரை 
அழைக்கின்றனர்‌” என்றார்‌. 


நான்‌ இவரது இறுகிய இடையையும்‌ இரு கிளை விரிந்த 
ஆலமரத்தடி என தெரிந்த தோள்களையும்‌ நோக்கினேன்‌. 
தலை தூக்கி மேலே வானில்‌ நின்று புன்னகைக்கும்‌ 
நீண்ட விழிகளைக்‌ கண்டு புன்னகைத்தேன்‌. 
தமையனிடம்‌ “மூத்தவரே, இவர்‌ என்னைப்‌ போன்றே 
உள்ளார்‌” என்றேன்‌. “மூடா, உளறாதே” என்று சொல்லி 
என்‌ தலையை தட்டினார்‌. “இல்லை, நான்‌ இவரென 
இருக்கிறேன்‌” என்றேன்‌. “கனவில்‌ இருந்திருப்பாய்‌. 
யாதவகுடியின்‌ தோள்‌ சூம்பிய குழந்தைகள்‌ 
அனைத்துமே இவரைத்தான்‌ கனவுகாண்கின்றன 
என்கிறார்கள்‌” என்றார்‌ தமையன்‌. “இவர்‌ 
கதைபயின்றால்‌ பின்னர்‌ பாரதவர்ஷத்தில்‌ எவரும்‌ கதை 
ஏந்தவேண்டியதில்லை. வாலுடன்‌ அஞ்சனைமைந்தர்‌ 
எழுந்து வரவேண்டியதுதான்‌.” 


அரசர்‌ திரும்பி எங்களை நோக்கி “கம்சர்‌ என்‌ தோழர்‌. 
அவரை வென்று மதுராவை மீட்ட யாதவ இளவரசர்கள்‌ 
எனும்போது பேருருக்கொண்ட இளைஞர்களை 
எண்ணியிருந்தேன்‌. விளையாட்டு மாறாத சிறுவர்களாக 
இருக்கிறீர்கள்‌” என்றபடி கைநீட்டினார்‌. இருவரும்‌ 
சென்று அவர்‌ கால்களைத்‌ தொட்டு சென்னி சூடினோம்‌. 
இருகைகளாலும்‌ எங்கள்‌ தோள்களை அணைத்து 


உடலோடு சேர்த்து திரும்பி தன்‌ மைந்தரிடம்‌ “உனது 
இளையோர்‌ இவர்‌. என்றும்‌ உன்‌ அருளுக்குரியவர்‌” 
என்றார்‌. மூத்தவர்‌ அவரை நோக்கி “கதாயுதம்‌ 
பயில்கிறீரா மூத்தவரே?” என்றார்‌. அரசர்‌ சலிப்புடன்‌ 
“இவன்‌ எப்படைக்கலத்தையும்‌ தொடுவதில்லை. 
உண்பதும்‌ யமுனையில்‌ நீந்துவதும்‌ அன்றி 
வேறெதையும்‌ செய்வதும்‌ இல்லை” என்றார்‌. 


அக்கணத்தை கடப்பதற்காக என்‌ தந்தை “நெறி 
நூல்களில்‌ வல்லவர்‌ என்றனர்‌ அமைச்சர்‌” என்றார்‌. 
அரசர்‌ அப ஏழு மொழிகளில்‌ நூல்‌ பயின்றான்‌. 
நாடாளவிருக்கும்‌ இந்நாட்டு அரசனுக்கு வாளெடுத்து 
துணைநிற்கவேண்டியவன்‌ இவன்‌. வீரனுக்கு நூல்கள்‌ 
எதற்கு? அமைச்சுப்‌ பணியாற்றும்‌ 
அந்தணர்க்குரியவற்றை எல்லாம்‌ கற்று இவன்‌ 
அடையப்போவதுதான்‌ என்ன?” என்றார்‌. பெருமூச்சுடன்‌ 
“ஒன்றும்‌ சொல்வதற்கில்லை. சொல்‌ கேட்கா தொலைவில்‌ 
இவன்‌ தலை எழுந்துவிட்டது” என்றபின்‌ என்னை 
நோக்கி புன்னகைத்து “வருக!” என்று தோள்தொட்டு 
அழைத்துச்‌ சென்றார்‌. 


இரு அரசர்களும்‌ முன்னால்‌ சென்றபின்‌ அரிஷ்டநேமி 
என்‌ கைகளை பற்றிக்கொண்டு “இளையவனே, 
தொலைவிலேயே உன்னைக்கண்டேன்‌. உன்‌ புகழ்‌ 
என்னை சூதர்சொல்லென குலப்பாடகர்‌ இசையென 
வந்தடையத்‌ தொடங்கி பல்லாண்டுகளாகின்றன. என்‌ 
நெஞ்சிலிருந்த நீ பேருருவம்‌ கொண்டவன்‌. கரிய 
சிற்றுடலாக உன்னைக்‌ கண்டபோது நான்‌ ஏமாற்றம்‌ 
கொண்டிருக்க வேண்டும்‌. ஆனால்‌ விந்தையான ஓர்‌ 
உணர்வு எனக்கேற்பட்டது. நான்‌ நீயே என 
எண்ணிக்கொண்டேன்‌” என்றார்‌. அவரது 
இருகைகளையும்‌ பற்றிக்கொண்டு “நானும்‌ 
அவ்வண்ணமே எண்ணினேன்‌ மூத்தவரே” என்றேன்‌. 
சிரித்தபடி இருகைகளாலும்‌ என்‌ புயங்களைப்பற்றி 
பட்டுச்சால்வையென தாக்கிச்‌ சுழற்றி தன்‌ தோளில்‌ 
ஏற்றிக்‌ கொண்டார்‌. வெண்யானை மேல்‌ ஏறிச்‌ செல்லும்‌ 
இந்திரன்போல்‌ அவர்‌ தோள்களில்‌ அமர்ந்து அந்நகரின்‌ 
தெருக்களில்‌ சென்றேன்‌. எங்கள்‌ உறவு அன்று 
தொடங்கியது. 


அன்று துவாரகையில்‌ என்‌ வாயிலில்‌ வந்து இவர்‌ 
நின்றபோது கடுந்தவமியற்றி கற்ற கல்வியால்‌ உடல்‌ 
மெலிந்து தோள்‌ சிறுத்திருந்தார்‌. ஆயினும்‌ வெண்கல்லில்‌ 
கலிங்கச்‌ சிற்பி செதுக்கி எடுத்த சிற்பம்‌ போல்‌ 
தோன்றினார்‌. அருகே சென்று தாள்பணிந்து “என்‌ 


நகருக்கு வருக மூத்தவரே! இது உங்கள்‌ நிலம்‌. உங்கள்‌ 
சொல்‌ இங்கு திகழ்வதாக!” என்றேன்‌. என்‌ தோள்களை 
அள்ளி தன்‌ பெரிய நெஞ்சோடு அணைத்து “உன்‌ நகர்‌ 
குறித்த செய்திகளை சில ஆண்டுகளாக கேட்டேன்‌ 
இளையவனே. ஆனால்‌ மண்ணில்‌ இப்படி ஒரு 
விந்தையை நீ நிகழ்த்தி இருப்பாய்‌ என்று 
எண்ணவில்லை. ஆனால்‌ நீ நிகழ்த்தி இருப்பதைக்கண்டு 
எவ்வகையிலும்‌ நான்‌ வியக்கவும்‌ இல்லை” என்றார்‌. 
“ஏனெனில்‌ என்‌ கனவுகளில்‌ இந்நகரை நானே 
அமைத்திருந்தேன்‌. இதோ இப்பெருந்தோரணவாயில்‌, 
நீண்டு செல்லும்‌ இச்செம்மண்‌ பாதை, இருபக்கத்திலும்‌ 
கீழே கதிர்‌ பட்டு மின்னும்‌ மாளிகை முகடுகள்‌. 
ஒவ்வொன்றும்‌ நான்‌ முன்பு கண்டது போல்‌ 
இருக்கின்றன. இவற்றை நானே சமைத்தேன்‌ என்று 
சித்தம்‌ மயங்குகிறது” என்றார்‌. 


“அவ்வண்ணமே ஆகுக மூத்தவரே. தாங்கள்‌ இதை 
அமைத்தவரென்றே இருக்கட்டும்‌” என்றேன்‌. அவரை 
அணிப்புரவியில்‌ ஏறச்செய்து என்‌ அவைக்கு கொண்டு 
சென்றேன்‌. என்‌ அரசுச்சுற்றமும்‌ படைத்தலைமையும்‌ 
அவரை அடிபணிந்து வரவேற்றனர்‌. அவை எழுந்து 
அவருக்கு முறைமை செய்தது. என்‌ மாளிகை 
நிறைந்திருந்தார்‌. பார்த்தா, எப்போதும்‌ இவரை நிகரற்ற 
வல்லமை கொண்ட வெண்காளை என்றே 
எண்ணுவதுண்டு. சிம்மமல்ல, வேங்கை அல்ல, 
மதவேழமும்‌ அல்ல. தடைகள்‌ எதையும்‌ கடந்து செல்லும்‌ 
பெருவல்லமை உடலில்‌ உறைகையில்‌ ஒவ்வொரு 
அசைவிலும்‌ அமைதி நிறைந்த ஏறு. வாணாளில்‌ 
ஒருமுறையேனும்‌ சிற்றுயிரையேனும்‌ அது கொல்லாது. 
அதன்‌ ஆற்றலென்பது மாபெரும்‌ கண்டாமணிக்குள்‌ 
உறையும்‌ இசை போன்றது. 


சின்னாட்களிலேயே துவாரகைக்கு அரசரென இவர்‌ 
ன கண்டேன்‌. செல்லும்‌ இடமெல்லாம்‌ 
றிதொன்றிலாத பணிவையே அவர்‌ பெற்றார்‌. அவரை 
மண்‌ நிகழ்ந்த விண்ணவன்‌ என்றே மக்கள்‌ எண்ணினர்‌. 
அவர்‌ சொல்லெல்லாம்‌ ஆணை என்றாயிற்று. அயல்‌ 
வணிகர்‌ வந்து என்‌ அவை பணிந்த பின்னர்‌ ஒரு முறை 
அவர்‌ முகமும்‌ பார்த்துச்‌ செல்ல வேண்டும்‌ என்று 
விழைந்தனர்‌. அந்தகவிருஷ்ணிகள்‌ அவரையே தங்கள்‌ 
அரசர்‌ என்று எண்ணத்தலைப்பட்டனர்‌. பின்னர்‌ 
அந்தகர்களுக்கும்‌ அவரே தலைவரென்றானார்‌. 


அவரைப்பற்றி ஒவ்வொருநாளும்‌ ஒரு புகழ்ச்செய்தி 
வந்து அரண்மனையில்‌ ஒலிக்க மெல்ல சத்யபாமா 


அவர்மேல்‌ காழ்ப்பு கொண்டாள்‌. “அந்தகர்களுக்கும்‌ 
அவருக்கும்‌ என்ன உறவு? அந்தகர்களுக்கு 
தனிக்குலவரிசையும்‌ பெருமுறைமைகளும்‌ உள்ளன” 
என்றாள்‌. “மக்கள்‌ கண்ணெதிரே காண விழைகிறார்கள்‌” 
என்றேன்‌. “அப்படி எதை காண்கிறார்கள்‌ மக்கள்‌? 
இரண்டடி உயரம்‌ மிகுதி. அதை ஒரு மாண்பென்று 
கொள்கிறார்களா?” என்றாள்‌. “அவரது மென்மையும்‌ 
அமைதியும்‌ அவர்களுக்குத்‌ தெரிகின்றன” என்றேன்‌. 
“மிகையான உயரம்‌ கொண்டவர்கள்‌ அனைவருமே 
மந்தமானவர்கள்‌... இதை எங்கும்‌ காணலாம்‌” என்றாள்‌. 
“நீ அவரை உனக்குப்‌ போட்டியென எண்ணுகிறாயா?” 
என்றேன்‌. “அவர்‌ எனக்குப்‌ போட்டியா? அந்தககுலத்திற்கு 
நான்‌ அரசி. அதை இக்கணம்‌ வரை எவரும்‌ எதுவும்‌ 
மாற்றவில்லை” என்று சீறினாள்‌. அவளுடைய சிவந்த 
முகம்‌ மூச்சிரைப்பதை வியர்ப்பு கொள்வதை நோக்கி 
புன்னகைசெய்தேன்‌. 


அரக்கன்‌ என்றுதான்‌ சத்யபாமா அவரை சொல்வாள்‌. 
அவர்‌ வேண்டுமென்றே தன்‌ புகழை உருவாக்குகிறார்‌ 
என்றாள்‌. “அவருக்கு தெளிவான நோக்கங்கள்‌ உள்ளன. 
துவாரகையை தான்‌ அடையவேண்டுமென 
எண்ணுகிறார்‌. ஐயமே இல்லை” என்றாள்‌. “உலகை 
முழுக்க நோக்கும்‌ கண்கள்‌ கொண்டிருக்கிறீர்கள்‌. 
நின்றிருக்கும்‌ காலடிகள்‌ தெரியாத அளவுக்கு உங்கள்‌ 
தலை மேலே சென்றுவிட்டது.” நான்‌ அவளிடம்‌ 
விவாதிக்கவில்லை. அனைத்தையும்‌ விரும்பிய 
வண்ணம்‌ காட்டும்‌ மாயக்கண்ணாடியை நாம்‌ மனம்‌ 
என்கிறோம்‌. “அவரது திட்டங்களை நான்‌ 
ஒப்பப்போவதில்லை. வெறுமனே தசைகளைக்‌ காட்டி 
எவரும்‌ இப்பெருநகரை வெல்ல 
எண்ணவேண்டியதில்லை. இது அந்தககுலத்தின்‌ 
அரசியான என்‌ கனவு கல்லில்‌ எழுந்த நகரம்‌” என்றாள்‌. 


துவாரகையின்‌ அரசவைக்கு மூத்தவர்‌ அரிஷ்டநேமி 
வருவதில்லை. அவருக்கு அரச அவைகள்‌ 
உகக்கவில்லை. அரச முறைமைகளும்‌ முகமன்‌ 
சொற்களும்‌ சொல்சூழ்தலும்‌ செய்திநுணுக்கங்களும்‌ 
சலிப்பூட்டின. “ஐந்து சொற்களில்‌ சொல்லப்பட 
வேண்டியவற்றை ஐந்தாயிரம்‌ சொற்களில்‌ மடித்து மடித்து 
உரைத்தல்தான்‌ அரசு சூழ்தல்‌” என்று ஒரு முறை 
என்னிடம்‌ சொன்னார்‌. “அவ்வைந்து சொற்களின்‌ 
அனைத்து விளைவுகளையும்‌ கருத்தில்‌ கொண்டு 
உரைப்பதுதான்‌ அது” என்று நான்‌ மறுமொழி 
சொன்னேன்‌. “ஐந்துகோடிச்‌ சொற்களை எடுத்தாலும்‌ ஒரு 
சொல்லின்‌ பின்‌ விளைவை சொல்லிவிட முடியுமா 


இளையோனே?” என்றார்‌. புன்னகைத்தேன்‌. 


“அவைக்கு வருக மூத்தவரே!” என்று ஒவ்வொரு 
முறையும்‌ அழைக்கும்போதும்‌ “இந்த அவை 
எனக்குரியதல்ல இளையோனே?” என்று சொல்லி விலகிச்‌ 
சென்றுவிடுவார்‌. துவாரகையின்‌ கடற்கரையோரமாக 
அமைந்த கல்‌ மண்டபங்கள்‌ ஏதேனும்‌ ஒன்றில்‌ கால்‌ 
மடித்து கைமலர்த்தி ஊழ்கத்தில்‌ அமர்ந்து அலைகளை 
நோக்கி இருப்பதையே அவர்‌ விழைந்தார்‌. அன்று 
அவரை அவைக்கு நான்‌ அழைத்து வரச்சொன்னபோது 
வந்தே ஆகவேண்டும்‌ என்று நான்‌ உரைப்பதாக மேலும்‌ 
ஒரு சொல்லை சேர்த்து அனுப்பினேன்‌. அச்சொல்லின்‌ 
அழுத்தத்தை உணர்ந்து அவைக்கு வந்தார்‌. 


அவை நிகழும்‌ நேரத்தை மறந்திருப்பார்‌ என்றும்‌ 
இறுதிக்கணத்தில்‌ எப்போதோ நினைவு கூர்ந்து கிளம்பி 
வந்தார்‌ என்றும்‌ தோன்றியது. எளிய அரையாடையுடன்‌ 
தோளில்‌ நழுவிய வெண்ணிற மேலாடை அணிந்து 
விரைந்த காலடிகளுடன்‌ அவைக்குள்‌ நுழைந்தார்‌. 
பேருடல்‌ கொண்டவராதலால்‌ இடைநாழியில்‌ 
அவருடைய காலடி ஓசைகளைக்‌ கேட்டே அது அவர்தான்‌ 
என உணர்ந்தேன்‌. அவைக்கு அவர்‌ வருவதை எவரும்‌ 
முன்னரே எண்ணியிருக்கவில்லை. எனவே காவலன்‌ 
உள்ளே வந்து அவரது அவை நுழைவை 
அறிவித்தபோது அனைவரும்‌ வியப்புடன்‌ வாயிலை 
நோக்கினர்‌. 


திறந்த வாயிலினூடாக பெரிய வெண்தோள்களும்‌ தாள்‌ 
தோயும்‌ நீண்ட கைகளுமாக உள்ளே வந்தார்‌. கூடியிருந்த 
ஐங்குலங்களையும்‌ எட்டு பேரவைகளையும்‌ 
சார்ந்தவர்களைப்‌ பார்த்து திகைத்து திரும்பி விடுபவர்‌ 
போல ஓர்‌ உடலசைவைக்காட்டி ததும்பியபடி அங்கு 
நின்றார்‌. நான்‌ எழுந்து “வருக மூத்தவரே! இந்த அவை 
தங்களுக்காக காத்துள்ளது” என்றேன்‌. “ஆம்‌” என்று 
அவர்‌ சொன்னார்‌, முகமனை திருப்பி உரைக்கவில்லை. 
காவலன்‌ அவரது குடிமுறைமையை அறிவித்து பீடம்‌ 
கொள்ளும்படி கோரினான்‌. அவை அவருக்கு தலை 
வணங்கியது. அவர்‌ வந்து என்‌ முன்னால்‌ ஓசையெழ 
பீடத்தில்‌ அமர்ந்தார்‌. பெரிய கைகளை மடித்து மடிமேல்‌ 
வைத்துக்கொண்டார்‌. முதியவேழத்தின்‌ மிகப்பெரிய 
தந்தங்கள்‌ போன்றவை அவரது கைகள்‌ என 
எண்ணிக்கொண்டேன்‌. அவை ஆண்மையும்‌ அழகும்‌ 
கொண்டவை. ஆனால்‌ அத்தனை 
பெரும்படைக்கலத்தால்‌ ஆற்றவேண்டிய பணிகளென 
ஏதுமில்லை. ஆகவே எப்போதும்‌ அவை செய்வதறியாமல்‌ 


ததும்பிக்கொண்டிருக்கின்றன. 


என்‌ அரியணைக்கு வலப்பக்கம்‌ அமர்ந்திருந்த 
சத்யபாமையின்‌ உடலில்‌ எழுந்த மெல்லிய அணிகளின்‌ 
ஓசையை நான்‌ கேட்டேன்‌. அது ஒரு சொல்‌ என நான்‌ 
அறிந்தேன்‌. அவள்‌ ஒரு கணமும்‌ விழிதாக்கி அவரை 
நோக்கவில்லை. அவள்‌ உடலின்‌ அணிகலன்கள்‌ 
அனைத்தும்‌ விழிகளாக மாறி அவரை நோக்கிக்‌ 
கொண்டிருந்தன. அன்றைய அரச முடிவுகளை ஆராயும்‌ 
ஆணையை அமைச்சருக்கு விடுத்தேன்‌. அக்ரூரர்‌ 
என்னை நோக்கியபின்‌ குழப்பத்துடன்‌ மூத்தவரையும்‌ 
நோக்கி பின்பு முடிவு செய்து இயல்பாக உடலைத்‌ 
தளர்த்தி தன்‌ இருக்கையில்‌ அமர்ந்தார்‌. அமைச்சர்‌ அரச 
முறைமைப்படி ஒவ்வொரு செய்தியாக சொல்லி 
அவற்றின்‌ வருகைகளையும்‌ செல்கைகளையும்‌ 
விளக்கினார்‌. குடியவையில்‌ சிலர்‌ ஐயங்கள்‌ கேட்டனர்‌. 
சிலர்‌ திருத்தங்கள்‌ கூறினர்‌. அதன்பின்‌ அனைவரும்‌ 
கைகளைத்தாக்கி அம்முடிவுகளை ஒப்பினர்‌. முழு 
ஒப்புதல்‌ பெறப்பட்ட முடிவுகளை ஓலை நாயகங்கள்‌ 
எழுதிக்கொண்டனர்‌. 


ஒவ்வொரு முடிவாக அவை கடந்து செல்லச்‌ செல்ல 
அவையிலிருந்தவர்களே மூத்தவர்‌ அங்கு வந்திருப்பதை 
மறக்கத்தொடங்கினர்‌. அம்முடிவுகளையும்‌ 
விளைவுகளையும்‌ எல்லைகளையும்‌ ஒருவருக்கொருவர்‌ 
பேசிக்கொள்ள தலைப்பட்டனர்‌. அக்ரூரரும்‌ 
சத்யபாமையும்‌ மட்டுமே சற்று நிலையழிந்த 
உள்ளத்துடன்‌, அந்நிலையழிவு கையசைவிலும்‌ 
கால்விரல்‌ சுழற்றலிலும்‌ தெரியும்படியாக 
அமர்ந்திருந்தனர்‌. அவர்கள்‌ இருவரைத்‌ தவிர பிறரை 
என்‌ விழிகளால்‌ நோக்கினேன்‌. அவர்கள்‌ இருவரையும்‌ 
உள்ளத்தால்‌ உற்று நோக்கிக்கொண்டும்‌ இருந்தேன்‌. 


முடிவுகள்‌ அனைத்தும்‌ அமைந்ததும்‌ அமைச்சர்‌ என்னை 
நோக்கி “இவற்றை அரசாணைகளாக பிறப்பிக்க தங்கள்‌ 
கைச்சாத்து கோருகிறேன்‌” என்றார்‌. நான்‌ எழுந்து 
முறைமைப்படி என்‌ முத்திரை மோதிரத்தை அவரிடம்‌ 
கொடுத்து “இப்பதினெட்டு ஆணைகளுக்கும்‌ இதனால்‌ 
நான்‌ கைச்சாத்திடுகிறேன்‌” எ. என்றேன்‌. அவை “ஆம்‌ 
அவ்வாறே ஆகுக!” என்றது. அங்கு நிகழ்வது எதையும்‌ 
உணராதவர்‌ போல கைகளை மடிமேல்‌ வைத்து நெடிது 
ஓங்கிய உடலை நிமிர அமர்த்தி அரைவிழி மூடி 
அமர்ந்திருந்தார்‌ மூத்தவர்‌. ஓங்கிய உடல்‌ அவரை 
அயலவனாக்கியது. அவரை பிறர்‌ வியக்கவும்‌ மதிக்கவும்‌ 
செய்தது. அதுவே அவரை விலக்கியும்‌ வைத்தது. அவர்‌ 


அங்கு ஒரு தூண்‌ என மாற அவருக்குக்‌ கீழே அனைத்தும்‌ 
தங்கள்‌ இயல்பில்‌ நடந்துகொண்டிருந்தன. 


அவை முடிந்ததும்‌ நான்‌ அவரிடம்‌ “மூத்தவரே, 
உங்களைப்பற்றி ஒரு குற்றச்சாட்டு வந்துள்ளது. இந்த 
அவையில்‌ அதைப்பற்றி விசாரிக்க வேண்டுமென்று 
என்னிடம்‌ கோரப்பட்டது. ஆகவேதான்‌ இந்த அவைக்கு 
தாங்கள்‌ அழைக்கப்பட்டீர்‌” என்றேன்‌. அவரது 
விழிகளில்‌ ஒரு கணம்‌ வந்து சென்ற வினாவை 
கண்டேன்‌. பதற்றமோ ஐயமோ இல்லை, எளியதொரு 
வினா மட்டுமே. என்‌ சொற்கள்‌ அவையை உறைய 
வைத்தன. குலமூத்தார்‌ ஒருவர்‌ ஏதோ சொல்வதற்கு என 
கைதாக்கி எழுந்தபின்‌ தன்னை கட்டுப்படுத்தி 
அமர்ந்துகொண்டார்‌. 


அக்ரூரர்‌ எழுந்து கைகூப்பி “நம்‌ குலத்தின்‌ கொடு 
அடையாளம்‌ என்று சொல்லப்படுபவர்‌ தங்கள்‌ 
மூத்தவராகிய அரிஷ்டநேமி. அவர்மீது தாங்கள்‌ சுமத்தும்‌ 
குற்றச்சாட்டு என்ன என்பதை அறிய இவ்வவை 
காத்துள்ளது” என்றார்‌. நான்‌ “என்‌ குற்றச்சாட்டு அல்ல. 
அத்தகைய எச்சொற்களையும்‌ என்‌ உள்ளம்‌ ஒரு போதும்‌ 
எண்ணாது. துவாரகையின்‌ மக்களில்‌ ஒரு சாரார்‌ இதை 
சொல்கிறார்கள்‌. அந்திக்கு சேக்கேறும்‌ பறவைகளில்‌ சில 
பறவைகள்‌ இறுதிக்கணம்‌ வரை கிளைகளில்‌ 
அமைவதில்லை. அத்தகைய இறுதிப்‌ பறவைகளின்‌ 
குரல்‌ இது என்று கொள்க!“ என்றேன்‌. “ஆனால்‌ அரசன்‌ 
என அனைத்துக்குரல்களையும்‌ நான்‌ கேட்டு 
உசாவியாகவேண்டும்‌.” 


“அவையோரே, துவாரகை அந்தககுலத்தாராலும்‌ 
விருஷ்ணி குலத்தவராலும்‌ கட்டப்பட்டது என்று அறிவீர்‌. 
இருகுலத்து மூத்தவரோ அல்லது அவர்களில்‌ வல்லவரோ 
இந்நகருக்கு அரசனாக முறையுடையவர்‌. இன்று 
அந்தககுலத்திற்கும்‌ விருஷ்ணி குலத்திற்கும்‌ 
ஆற்றல்மிக்கத்‌ தோன்றலாக இருப்பவர்‌ செளரிபுரத்து 
இளவரசர்‌ அரிஷ்டநேமி அவர்களே. தோள்‌ வல்லமைக்கு 
நிகராக தவ வல்லமையிலும்‌ முதிர்ந்தவர்‌. ஆகவே அவரே 
இவ்வரியணை அமர தகுதி வாய்ந்தவர்‌. முறைமை மீறி 
இங்கு நான்‌ அமர்ந்திருப்பதனால்‌ வானம்‌ பொய்க்கவும்‌ 
காற்று சினக்கவும்‌ கடல்‌ எல்லை மீறவும்‌ வாய்ப்புள்ளது 
என்கின்றனர்‌” என்றேன்‌. 

“இப்படி ஒரு சொல்லை இதுவரை கேட்டதில்லை” 
என்றார்‌ அக்ரூரர்‌. “நான்‌ கேட்டேன்‌” என்றேன்‌. “அவ்வாறு 
சில வீணர்‌ அலர்‌ உரைத்தால்‌ அதில்‌ இவரது பிழை 


என்ன?” என்றார்‌ குலமூத்தார்‌. “ஆம்‌, அறிவீனர்களின்‌ 
சொற்களுக்கு எவ்வகையில்‌ நம்‌ மூத்த இளவரசர்‌ 
பொறுப்பாவார்‌?” என்றார்‌ அக்ரூரர்‌. நான்‌ புன்னகைத்து 
“அறிவின்மையாயினும்‌ அது விதையின்றி 
முளைப்பதில்லை அல்லவா? அந்த விதை 
எதுவென்பதை இந்த அவை முடிவெடுக்க 
வேண்டியுள்ளது” என்றேன்‌. “என்ன சொல்கிறீர்கள்‌ 
அரசே? அவ்வெண்ணத்தை மக்களிடம்‌ நம்‌ மூத்த 
இளவரசர்‌ உருவாக்குகிறார்‌ என்கிறீர்களா?” என்றார்‌ 
அக்ரூரர்‌ பதற்றத்துடன்‌. 

“இல்லை, அவர்‌ எண்ணி அதை உருவாக்கவில்லை. 
எண்ணாது அவ்விழைவை அவர்‌ தன்‌ சொற்களாலோ 
செயல்களாலோ வெளிப்படுத்தவும்‌ இல்லை. அதை நான்‌ 
அறிவேன்‌. ஆனால்‌ அவ்வெண்ணத்தை அவரது உடல்‌ 
உருவாக்குகிறது. அவையோரே, உள்ளம்‌ தன்‌ ஆழத்தில்‌ 
ஒளியுடனும்‌ உடல்‌ இருளுடனும்‌ தொடர்பு 
கொண்டுள்ளது. இப்புவியில்‌ அனைத்து விழைவுகளும்‌ 
உடலால்‌ மட்டுமே உணரப்படுகின்றன, 
வெளிப்படுத்தப்படுகின்றன. அதை மறைப்பதற்கும்‌ 
திசை மாற்றுவதற்குமே சொற்கள்‌ துணை சேர்க்கின்றன” 
என்றேன்‌. 


என்‌ குற்றச்சாட்டு தெளிவடைந்ததும்‌ சொல்லடங்கி 
அவையினர்‌ அமர்ந்திருந்தனர்‌. நான்‌ சொன்ன 
எச்சொல்லையும்‌ கேட்காதவர்‌ போல்‌ ஒளிரும்‌ 
புன்னகையும்‌ ஊழ்கநிழல்‌ படிந்த விழிகளுமாக 
அரிஷ்டநேமி அமர்ந்திருந்தார்‌. “தங்கள்‌ பேருடல்‌, திரண்ட 
தோள்கள்‌ அவைதாம்‌ இச்செய்தியை மக்களுக்கு 
அறிவிக்கின்றன மூத்தவரே. இந்நகரம்‌ தங்களுக்குள்ளது 
என்று எளியோர்‌ நம்புதல்‌ அதனால்தான்‌” என்றேன்‌. 
“நான்‌ என்ன செய்யவேண்டும்‌?” என்று அவர்‌ 
மென்மையான குரலில்‌ கேட்டார்‌. “நெறிகளில்‌ 
முதன்மையானது காட்டுநெறியே என்கின்றன 
தொன்மையான ஸ்மிருதிகள்‌. எது யானைகளுக்கும்‌ 
சிம்மங்களுக்கும்‌ உரியதோ அதுவே இங்கு திகழ்க! நான்‌ 
தங்களை மற்போருக்கு அழைக்கிறேன்‌. இம்மக்கள்‌ 
நடுவே நாம்‌ தோள்பொருதுவோம்‌. வென்றீர்களென்றால்‌ 
இந்நகரை நீங்கள்‌ கொள்ளுங்கள்‌” என்றேன்‌. 


“நான்‌ போர்புரிவதேயில்லை இளையோனே. போர்க்கலை 
என எதையும்‌ கற்றதுமில்லை” என்றார்‌ அரிஷ்டநேமி. 
“அப்படியென்றால்‌ அதை இந்நகர்‌ அறியட்டும்‌. இங்கு எம்‌ 
குலத்தோர்‌ மத்தியில்‌ உங்களை நான்‌ வென்றேன்‌ 
என்றால்‌ இவ்வரியணைக்குரியவன்‌ என்பதை 


ஐயம்திரிபற நிறுவியவனாவேன்‌. பிறிதொரு சொல்‌ 
எழாது இத்தொடக்கத்திலேயே அனைத்தையும்‌ 
முடித்துவைக்க முடியும்‌” என்றேன்‌. “போரிடுதல்‌ என்‌ 
உள்ளம்‌ கொண்ட உண்மைக்கு ஒவ்வாதது 
இளையோனே” என்றார்‌ அரிஷ்டநேமி. “தாங்கள்‌ 
போரிட்டே ஆகவேண்டும்‌. ஏனெனில்‌ தங்கள்‌ உடல்‌ 
அவ்வறைகூவலை வீடுத்துவிட்டது. அதை நான்‌ 
ஏற்றுக்கொண்டு விட்டேன்‌” என்றேன்‌. 


அக்ரூரர்‌ “ஆம்‌, அப்படி ஒரு சொல்‌ எழுந்தபிறகு அதை 
நிலை நாட்டுவதே அரசுக்கு நல்லது” என்றபின்‌ திரும்பி 
கை தொழுது “மூத்த இளவரசே, துவாரகையில்‌ 
ஐயச்சொல்‌ எழாது முழுமை நிகழ்வதற்காக தாங்கள்‌ 
இவ்வறைகூவலை ஏற்றாக வேண்டும்‌” என்றார்‌. 
சிலகணங்கள்‌ எண்ணியபின்‌ “எனக்கு அதில்‌ 
எவ்வேறுபாடும்‌ இல்லை. அவ்வண்ணமே ஆகுக!” 
என்றார்‌ அரிஷ்டநேமி. அவையில்‌ ஒரு கலைந்த 
அமைதியின்மை பரவுவதை உணர்ந்தேன்‌. நான்‌ 
வெல்வது அரிது என்னும்‌ எண்ணம்‌ ஒருபுறம்‌. ஆனால்‌ 
மூத்தவர்‌ போர்க்கலை அறியாதவர்‌ அல்லவா என்னும்‌ 
ஆறுதல்‌ மறுபுறம்‌. சத்யபாமையின்‌ விழிகள்‌ எப்படி 
அலைபாய்ந்து கொண்டிருக்கும்‌ என எண்ணி 
புன்னகைத்தபடி அவற்றை நோக்காமல்‌ அவை 
கலையும்படி கையசைத்து ஆணையிட்டேன்‌. 


காணமட்பம்‌ - 49 


பகுதி ஐந்து : தேரோட்டி - 14 


விருந்தினர்‌ இல்லமாக இளைய யாதவருக்கு 
அளிக்கப்பட்டிருந்தது ரைவதமலையில்‌ 
இருந்தவற்றிலேயே பெரிய இல்லம்‌. ட 
துவாரகையின்‌ மாளிகையுடன்‌ ஒப்பிடுகையில்‌ அதை 
சிறிய குடில்‌ என்றே சொல்லவேண்டும்‌ என அர்ஜுனன்‌ 
எண்ணிக்கொண்டான்‌. அதன்‌ வாயிலில்‌ நின்ற ஏவலன்‌ 
தலைவணங்கினான்‌. இளைய யாதவர்‌ இயல்பாக 
“உள்ளே வருக” என்றபின்‌ நுழைந்து குறடுகளை 
காலாலேயே உதறிவிட்டு துள்ளி மஞ்சத்தில்‌ விழுந்து 
மல்லாந்து படுத்து ஒரு தலையணையை எடுத்து 
மார்பின்மேல்‌ வைத்துக்கொண்டார்‌. அவரிடம்‌ 
எப்போதுமிருக்கும்‌ அந்தச்‌ சிறுவனை நன்கறிந்திருந்த 
அர்ஜுனன்‌ புன்னகை செய்தான்‌. 


“பிரபாசதீர்த்தத்திற்கு வந்தவர்‌ என்‌ அணுக்கரான கதர்‌. 

னால்‌ அவரை நான்‌ ஒரே ஒருமுறைதான்‌ 
சந்தித்திருக்கிறேன்‌” என்றார்‌ இளைய யாதவர்‌. 
“வரலாற்றின்‌ முன்‌ திகைத்து நிற்கும்‌ ஓர்‌ எளியவர்‌ என 
தன்னை உணர்வதாக சொன்னார்‌” என்றான்‌ அர்ஜுனன்‌. 
“வரலாற்றை அறிந்தவர்கள்‌ அதன்‌ முன்‌ திகைத்து 
நிற்பதில்லை. அதன்‌ பொருளின்மையைக்‌ கண்டு 
அயர்ச்சிதான்‌ கொள்கிறார்கள்‌. பின்னர்‌ சிறுநகைப்பாக 
அதை முதிரச்செய்து அதிலிருந்து தப்புகிறார்கள்‌” 
என்றார்‌ இளைய யாதவர்‌. “வரலாறு என்று ஒன்று 
உண்டா என்ன? இருப்பது நினைவு மட்டுமே. அடிக்கடி 
தீப்பிடிக்கும்‌ காடுகளில்‌ தீப்பிடிக்காத நீரிலைக்‌ 
கற்றாழைகள்‌ வளர்ந்து காட்டுக்கு அரணிட்டருப்பதை 
கண்டிருக்கிறேன்‌. மரங்களுக்கும்‌ வரலாற்று நினைவு 
உள்ளது.” 


“சொல்லில்‌ அமைந்த வரலாற்றையே நாம்‌ அறிகிறோம்‌. 
அது மிக மிக மேலோட்டமானது. கனவுகளிலும்‌ 
சுஷுப்தியிலும்‌ படிந்துள்ள வரலாற்றின்‌ மேல்‌ ஜாக்ரத்தில்‌ 
மானுடன்‌ செதுக்கி வைக்கும்‌ வரலாறு அது. பலசமயம்‌ 
ஆழத்து வரலாற்றை அஞ்சியோ கூசியோ அதை 
மறைப்பதற்காக இதை எழுதுகிறான்‌. இது பொய்‌ என 
அவன்‌ அறிந்தமையாலேயே இதை நிலைநாட்ட 
சொல்லடுக்குகளை குவிக்கிறான்‌. சொல்லுக்கு அருகே 


வாளையும்‌ காவல்‌ வைக்கிறான்‌” என்று இளைய யாதவர்‌ 
சொன்னார்‌. “அத்தனை வரலாறுகளும்‌ குன்றுமேலிருந்து 
நோக்கும்போது மானுடரின்‌ மாளிகைகள்‌ எளிய 
சிதல்புற்றுகளாகத்‌ தெரிவதுபோல பொருளிழந்து 
தெரிகின்றன.” 


அர்ஜுனன்‌ “அன்று என்ன நிகழ்ந்தது?” என்றான்‌. 
“தாங்கள்‌ அரிஷ்டநேமியுடன்‌ போரிட்டீர்களா?” இளைய 
யாதவர்‌ “ஆம்‌” என்றார்‌. “ஆனால்‌ துவாரகையின்‌ 
வரலாறுகளில்‌ அப்போர்‌ இல்லை. வேறேதோ வரலாற்றில்‌ 
அது இருந்துகொண்டும்‌ இருக்கும்‌. அக்ரூரர்‌ 
அவ்வரலாற்றை அழிக்க முயல்கிறார்‌. அதை முற்றாக 
அழிக்க வேண்டுமென்றால்‌ கம்சரைப்‌ போல 
கருக்குழந்தைகளை தேடித்தேடி கொல்லவேண்டும்‌. 
அதைவிட அதுவும்‌ என்‌ புகழென நீடிக்கட்டும்‌ என 
விட்டுவிட்டேன்‌.” 


இளைய யாதவர்‌ கைகளை நீட்டி உடலை நெளித்து 
“நீண்டபயணம்‌... இங்கு வருவது எளிதல்ல. 
புரவிப்பாதை மட்டுமே சீராக உள்ளது” என்றார்‌. பின்பு 
“நானும்‌ அவரும்‌ போரிட்டோம்‌. துவாரகையின்‌ 
செண்டுவெளியின்‌ நடுவே எங்கள்‌ இருவரின்‌ 
மற்போருக்கென களம்‌ அமைக்கப்பட்டிருந்தது” என்று 
சொன்னார்‌. “நாங்கள்‌ தோள்பொருதும்‌ செய்தி முதலில்‌ 
துவாரகையெங்கும்‌ பரவியபோது எழுந்த உணர்வுகளை 
ஒற்றர்கள்‌ எனக்கு தெரிவித்தனர்‌. எளிய மக்கள்‌ 
பதற்றமும்‌ தீவிரமும்‌ அடைந்து பாம்பு நுழைந்த மரத்தின்‌ 
பறவைகள்‌ போல ஓசையிட்டு பேசிக்கொண்டிருந்தனர்‌. 
முதியவர்கள்‌ கைகூப்பி தெய்வங்களுடனும்‌ 
மூதாதையர்களுடனும்‌ வேண்டிக்கொண்டிருந்தனர்‌. 
பெண்கள்‌ கண்ணீர்விட்டு அழுதனர்‌. காலை முதலே 
நகரம்‌ வேண்டியவர்களின்‌ இறப்புக்கு துயர்‌ 
கொள்வதுபோல்‌ அமைந்திருந்தது. என்‌ உப்பரிகை 
முகப்பிலிருந்து நகரை நோக்குகையில்‌ நனைந்த மரவுரி 
ஒன்றால்‌ துவாரகையை மூடி வைத்திருப்பது போல்‌ 
ஒலிகள்‌ அடங்கி ஒலிப்பதை கேட்டேன்‌.” 


போருக்கு ஃபால்குன மாதம்‌ கருநிலவுநாளின்‌ பிற்பகலை 
குறித்திருந்தனர்‌. ஏழுநாட்கள்‌ அதற்காக காத்திருந்தேன்‌. 
முதல்‌ நாள்‌ இருந்த உணர்வெழுச்சிகள்‌ மெல்லமெல்ல 
மாறுவதை கண்டேன்‌. நான்‌ தோற்றுவிடுவேனோ 
என்னும்‌ ஐயமும்‌ அச்சமும்‌ துவாரகையினருக்கு 
இருந்தது. அவர்கள்‌ தங்களுக்குள்‌ பிரிந்து பேசப்பேச 
அவை அகன்றன. மூத்தவர்‌ வெல்லக்கூடுமோ என்னும்‌ 
ஐயத்தில்‌ அப்போரை தங்கள்‌ உள்ளங்களில்‌ மீளமீள 


நிகழ்த்திக்கொண்டனர்‌. அப்போரில்‌ அவர்‌ தன்‌ தூய 
தசைவல்லமையால்‌ வெல்வதை கற்பனையில்‌ 
கண்டனர்‌. அதை வியந்து பின்னர்‌ அதை 
விரும்பத்தொடங்கினர்‌. அவர்‌ வெல்லவேண்டுமென்ற 
விழைவாக அது மாறியது. பின்னர்‌ நான்‌ 
தோற்கவேண்டுமென்னும்‌ விழைவென அது 
உருக்கொண்டது. 


பார்த்தரே, எளிய மக்கள்‌ மாற்றத்தை விரும்புகிறார்கள்‌. 
அம்மாற்றத்தால்‌ தங்கள்‌ வாழ்வு தலைகீழாகுமென்றாலும்‌ 
சரி. முந்தைய கணம்‌ வரை சார்ந்திருந்த ஒன்று 
சரிவதைக்கூட அதன்‌ பொருட்டு விழைவார்கள்‌. 
ஏதேனும்‌ ஒன்று நிகழ்ந்து தாங்கள்‌ கொண்டாடிய ஒன்று 
வீழ்ச்சியடையுமென்றால்‌ அதில்‌ அவர்களின்‌ அகம்‌ 
களிக்கும்‌. எழுந்தவை அனைத்தையும்‌ நிலம்‌ 
இழுப்பதுபோல எளியோர்‌ வென்றவரையும்‌ 
நின்றவரையும்‌ பற்றிச்சரிக்க ஒவ்வொரு கணமும்‌ 
தவிக்கிறார்கள்‌. இப்புவியை ஆளும்‌ வல்லமைகளில்‌ 
ஒன்று எளியோரின்‌ வஞ்சம்‌. அதை 
நன்கறிந்திருந்தபோதும்கூட அன்று நான்‌ என்‌ 
நகர்மக்களின்‌ விழிகளைக்‌ கண்டு அஞ்சினேன்‌. 
ஒவ்வொருவரும்‌ என்‌ விழிகளைத்‌ தவிர்த்து மிகையாக 
வணங்கி கடந்துசென்றனர்‌. என்‌ முதுகில்‌ நோக்கு நட்டு 
தங்கள்‌ உள்ளவிழைவை உணர்ந்து பின்‌ பிறர்‌ 
விழிகளை நோக்கி அவ்விழைவை அவர்கள்‌ 
அறிகிறார்களா என்று கூர்ந்தனர்‌. அங்கும்‌ அதையே 
காணும்போது தங்கள்‌ பேருருவை தாங்களே கண்டு 
திடுக்கிட்டனர்‌. 


ஆனால்‌ நாள்‌ நெருங்க நெருங்க அவர்களின்‌ 
தன்னடக்கமும்‌ கரவும்‌ மறைந்தன. தாங்களனைவரிலும்‌ 
நுரைப்பது ஒரே ம்‌ என அவர்கள்‌ உணர்ந்தபோது 
ஒற்றைப்‌ பெரும்பரப்பென ஆயினர்‌. அந்த விராடவடிவம்‌ 
மானுடர்‌ எவருக்கும்‌ அஞ்சாதது. கரப்பதற்கோ 
நாணுதற்கோ ஏதுமில்லாதது. பேருருக்கொண்ட 
அம்முகத்திலிருந்த கசப்பும்‌ இளிப்பும்‌ என்னை 
பதறச்செய்தன. சத்யயாமையை கூர்ந்து நோக்கிக்‌ 
கொண்டிருந்தேன்‌. முதலில்‌ அவள்‌ நானே வெல்வேன்‌ 
என எண்ணியிருந்தாள்‌. பின்‌ நகர்மக்களிடமிருந்து நான்‌ 
வெல்லமுடியாதென்னும்‌ உணர்வை அவள்‌ அடைந்தாள்‌. 
அவள்‌ அடைந்த அனைத்தையும்‌ இழக்கப்போகிறாள்‌ 
என்னும்‌ எண்ணம்‌ அவளை துவளச்செய்ததை 
கண்டேன்‌. அவ்வெண்ணம்‌ வலுப்பெறுந்தோறும்‌ என்‌ 
மீதான கசப்பாக மாறியது. கசப்பு மூப்படைகையில்‌ 
ஏளனமாகிறது. ஏளனம்‌ பழுத்து புறக்கணிப்பாகிறது. 


என்னை அவள்‌ விழிகள்‌ நோக்குவதேயில்லை என்னும்‌ 
நிலை வந்தது. 


குறித்த நாளில்‌ மற்போருக்குரிய தோலாடையை 
அணிந்து அணிகளைந்து அரங்குக்கு சென்றேன்‌. அங்கு 
விழிகளால்‌ ஆன வேலி போல மக்கள்‌ சூழ்ந்திருந்தனர்‌. 
செண்டுவெளியின்‌ செம்மண்‌ முற்றத்தில்‌ மண்ணை 
கிளைத்து கூழாங்கல்‌ அகற்றி பொடிப்புழுதி சமைத்து 
வைத்திருந்தனர்‌. அக்ரூரரே போர்‌ நடுவராக இருக்க 
ஆணையிட்டிருந்தேன்‌. வெண்கச்சையும்‌ 
வெண்தலைப்பாகையும்‌ அணிந்து அவர்‌ அங்கு நின்று 
ஏவலருக்கு வப்‌ கொண்டிருந்தார்‌. நான்‌ 
மேடைக்குச்‌ சென்றதும்‌ வாழ்த்தொலிகள்‌ எழுந்தன. 
ஆனால்‌ அவையும்‌ மிகத்தயங்கி ஆங்காங்கே 
தனிக்குரல்களாகவே ஒலித்தன. என்னைக்‌ கண்டு 
நிலவெழுகையில்‌ கடலலைகள்‌ போல்‌ ஒலிக்கும்‌ 
துவாரகையின்‌ உவகைக்குரல்‌ எழவில்லை. 


அகைக்கண்டு என்‌ வீரர்‌ கைகளை வீசி வாழ்த்தொலி 
எழுப்பும்படி மக்களை ஊக்கினர்‌. உடனே வாழ்த்தொலி 
மும்மடங்கு பெருகி எழுந்தது. இயல்பாக எழும்‌ 
வாழ்த்தொலி பல்லாயிரம்‌ குரல்கள்‌ கூடிய வெற்று 
முழக்கமாக இருக்கும்‌. ஆணைக்கேற்ப எழுந்த 
வாழ்த்தொலி சீரான அலைகளாக இருந்தது. 
பெருங்கூட்டத்திற்கும்‌ ராணுவத்திற்கும்‌ இடையேயான 
வேறுபாடு போல தோன்றியது. நான்‌ என்‌ மக்களின்‌ 
முகங்களை ஒவ்வொருவராக அணுகி நோக்க 
விரும்பினேன்‌. ஒவ்வொருவருடனும்‌ எனக்குள்ள உறவு 
ஒவ்வொரு வகையானது. பிறிதொன்றிலாதது. ஆயிரம்‌ 
உளநாடகங்களால்‌ அமைக்கப்பட்டது. அணுக்கமும்‌ 
விலக்கமுமாக அலைபாய்வது. 


மல்லர்களுக்குரிய தாழ்வான பீடத்தில்‌ அமர்ந்தேன்‌. இரு 
ஏவலர்கள்‌ என்‌ தசைகளை நீவி விரல்களை 
சொடுக்கெடுத்து உடலை போருக்கு சித்தமாக்கினர்‌. என்‌ 
விழிகளை சந்தித்த அக்ரூரர்‌ தலையசைத்து திரும்பி 
ஏவலரிடம்‌ ஆணையிட்டுக்‌ கொண்டு விலகிச்சென்றார்‌. 
சத்யபாமா வருவதற்கான மங்கல இசையும்‌ 
வாழ்த்தொலிகளும்‌ கேட்டன. ஆள்கூட்டம்‌ அவளுக்கு 
வழக்கமான வாழ்த்தோசையை எழுப்புவதை கண்டேன்‌. 
அரசி முகம்காட்டும்‌ நாள்‌ அல்ல அது என்பதனால்‌ 
பட்டுத்திரைச்சீலையை மூங்கில்சட்டங்களில்‌ பற்றிய 
சேடியர்‌ அவளை மறைத்து சூழ்ந்து வந்தனர்‌. 
அரசியருக்குரிய மேடையும்‌ வெண்பட்டால்‌ 
மறைக்கப்பட்டிருந்தது. அவள்‌ உள்ளே அமர்ந்ததும்‌ 


திரைமறைவுக்கு மேல்‌ வெண்சாமரம்‌ எழுந்து 
அடங்கியது. அது வரை வாழ்த்தொலிகள்‌ எழுந்தன. 
அந்த வெண்பட்டுத்திரைச்சீலை அவளாக மாறி 
அரங்கை நோக்கத்‌ தொடங்கியது. 


மறுபக்கமிருந்து அரிஷ்டநேமி நடந்து வந்தார்‌. அவர்‌ 
அவை நுழைந்ததும்‌ துவாரகையின்‌ குடிகள்‌ 
அனைவரும்‌ பெருங்குரலெடுத்து அவரை வாழ்த்தினர்‌. 
அவ்வொலி சூழ்ந்திருந்த மாளிகை முகடுகள்‌ 
அனைத்திலிருந்தும்‌ திரும்பி வந்தது. நகரின்‌ 
பருப்பொருட்கள்‌ அனைத்தும்‌ குரல்‌ கொண்டவை போல்‌ 
தோன்றின. ஆனால்‌ அவ்வோசை எதையும்‌ கேளாதவர்‌ 
போல முற்றிலும்‌ வேறெங்கோ இருப்பவர்‌ போல நடந்து 
வந்து எனக்கெதிரே கற்பீடத்தில்‌ அமர்ந்தார்‌. அவர்‌ 
அணிந்திருந்த பழைய மரவுரியாடையை ஏவலர்‌ 
கழற்றினர்‌. களைவதற்கு அவர்‌ அணியேதும்‌ 
அணிந்திருக்கவில்லை. அவரது பெருந்தோள்களில்‌ 
இறுகிய தசைகளை வீரர்கள்‌ நீவி சீரமைத்தனர்‌. 
உள்ளங்கால்‌ முதல்‌ முடி வரை அவரது உடலை 
ஒவ்வொரு தசையாக நோக்கினேன்‌. 


பார்த்தா, ஆயிரம்‌ தலைமுறைகளுக்கு ஒரு முறையே 
பழுதில்லாத பேருடலை தெய்வங்கள்‌ சமைக்கின்றன 
என்பார்கள்‌. தலை முறைகளுக்கு ஒரு தசையை முழுமை 
பெறச்செய்கின்றன தெய்வங்கள்‌. பின்‌ 

அத்தனை திசைகளையும்‌ கூட்டி ஒரு மனிதனை 
படைக்கின்றன. அவன்‌ தெய்வங்களுக்குரிய சிறந்த 
படையல்‌. அவன்‌ அழகு மானுடர்‌ துய்ப்பதற்குரியதல்ல. 
அதை அவனும்‌ அறிந்திருப்பான்‌. ஆகவே அவன்‌ 
உள்ளம்‌ மண்ணில்‌ எங்கும்‌ தோய்வதில்லை. அவன்‌ 
மண்ணில்‌ மலர்ந்து விண்‌ நோக்கி உதிரும்‌ மலர்‌ 
என்கின்றன நூல்கள்‌. முரசு முழங்கி என்‌ உடல்‌ அதிர்ந்து 
விழிப்பதுவரை அவரையே நோக்கிக்கொண்டிருந்தேன்‌. 


அக்ரூரர்‌ குறுமேடையில்‌ ஏறி நின்று கைகாட்ட ஓசைகள்‌ 
அடங்கின. போர்‌ முரசு முத்தாய்ப்பாக மும்முறை விம்மி 
அமைய கொம்புகள்‌ பிளிறி ஓய்ந்தன. அக்ரூரர்‌ உரத்த 
குரலில்‌ அங்கு நிகழும்‌ மற்போரின்‌ முறையை 
அறிவித்தார்‌. அது வெறும்‌ உடல்வல்லமையால்‌ மட்டுமே 
வெற்றிதோல்விகள்‌ முடிவாகும்‌ வன்யம்‌ என்னும்‌ 
போர்முறை. ஐந்து தடைகள்‌ மட்டுமே அதன்‌ எல்லைகள்‌. 
இடைக்கு கீழ்‌ தாக்கலாகாது. தலைக்கு மேல்‌ கை 
தூக்கலாகாது. தசைகள்‌ அன்றி பிற படைக்கலங்கள்‌ 
பயன்படுத்தலாகாது. அவமதிக்கும்‌ சொற்கள்‌ எழலாகாது. 
விழிகளை நோக்கலாகாது. 


அக்ரூரர்‌ எங்களிடம்‌ “வீரர்களே, போர்முறைகள்‌ 
இப்புவியில்‌ பல்லாயிரம்‌. போர்களுக்கெல்லாம்‌ அன்னை 
என்று மற்போரை சொல்கிறார்கள்‌, ஏனெனில்‌ கைகளற்ற 
புழுக்களும்‌ செய்யும்‌ போர்‌ அது. தெய்வங்களுக்கு மிக 
உகந்தது. மானுடர்‌ கண்டறிந்த எப்படைக்கருவியும்‌ 
அதில்‌ இல்லை. தெய்வங்கள்‌ சமைத்த 
படைக்கருவிகளான கைகள்‌ மட்டுமே உள்ளன. இரு 
மானுடர்களின்‌ ஆற்றலை எடை போடுவதற்கு 
மற்போருக்கு நிகரான பிறிதொரு வழிமுறை இல்லை. 
இங்கு நிகழ்வது போரல்ல வழிபாடென்றே ஆகட்டும்‌. 
நமது மூதாதையரும்‌ குடித்தெய்வங்களும்‌ இங்கெழுந்து 
இப்படையலை ஏற்றுக்கொள்ளட்டும்‌. வெற்றி தோல்வி 
எவையாயினும்‌ அவை நம்‌ குடிசிறக்கவே பயன்படட்டும்‌. 
ஓம்‌ அவ்வாறே ஆகுக!” என்றார்‌. 


நான்‌ தலைவணங்கி எழுந்து அரங்கின்‌ நடுவே சென்று 
நின்றேன்‌. எனக்கென ஓரிரு குரல்களே அங்கு ஒலிக்கக்‌ 
கேட்டேன்‌. நான்‌ செல்வதை பொருளிலாது நோக்கி 
அமர்ந்திருந்த அரிஷ்டநேமியை வீரர்‌ ஊக்க ஆம்‌ என 
தலையசைத்து எழுந்து அரங்கை நோக்கி தலைவணங்கி 
பெருங்கால்களை எடுத்துவைத்து வந்தார்‌. என்‌ 
முன்னால்‌ அவர்‌ வந்து நின்றபோது புயல்பட்ட 
புதர்க்கூட்டம்‌ போல துவாரகையின்‌ மக்கள்‌ 
கொந்தளித்து கைவீசி கூச்சலிட்டனர்‌. நாங்களிருவரும்‌ 
பொடிகிளைத்துக்‌ கிடந்த மல்லரங்கில்‌ எதிரெதிர்‌ 
நின்றோம்‌. அக்ரூரர்‌ கைகாட்ட முரசு இமிழ்ந்து 
அடங்கியது. போர்‌ தொடங்குவதற்கான கொம்புக்குரல்‌ 
எழுந்தது. 


இருகைகளையும்‌ விரித்து கால்‌ பரப்பி என்‌ முன்னால்‌ 
அவர்‌ நின்றார்‌ . நண்டுக்கொடுக்கு போல கைகள்‌ 
விரிந்திருக்கும்‌ அந்நிலைக்கு கடகஸ்தானம்‌ என்று 
பெயர்‌. போர்க்கலை பயிலாதவர்‌ என்றாலும்‌ அவர்‌ 
இயல்பாகவே அந்நிலையை கொண்டிருந்தார்‌. 
ஏனென்றால்‌ அது கையுள்ள விலங்குகளுக்கு 
இயல்பானது. தாக்குதலை எதிர்கொள்கையில்‌ கரடியும்‌ 
குரங்கும்கூட அந்நிலையில்‌ நிற்பதை கண்டிருக்கிறேன்‌. 
அதற்கு நிகரென இருகைகளையும்‌ நீட்டி விருச்சிக 
ஸ்தானத்தில்‌ நான்‌ நின்றேன்‌. என்‌ ஒருகால்‌ 
தேளின்கொடுக்கென பின்னால்‌ நீண்டிருந்தது. 


இருவரும்‌ ஒருவரை ஒருவர்‌ நோக்காது உடலால்‌ 
நோக்கியபடி இணையடி எடுத்து வைத்து சுற்றி வந்தோம்‌. 
சூழ்ந்திருந்த ஓசைகள்‌ அடங்கி மூச்சொலிகளும்‌ 
ஆடைகளில்‌ காற்றோடும்‌ ஒலிகளும்‌ கேட்கும்‌ அளவு 


அமைதி நிரம்பியது. ஒவ்வொரு தசையும்‌ எதிர்‌உடலில்‌ 
அதற்கிணையான பிறிதொரு தசை இருப்பதை உணரும்‌ 
கணம்‌. ஒவ்வொரு கையசைவும்‌ எதிர்கையசைவை 
உருவாக்கும்‌ தருணம்‌. உடல்‌ உடலை முழுதறியும்‌ 
தருணம்‌ மற்போரில்‌ அன்றி வேறெங்கும்‌ நிகழ்வதில்லை. 


நுண்‌ உடலை நுண்‌உடல்‌ அறிந்தபின்னரே பருவுடலை 
பருவுடல்‌ சந்திக்கிறது. அப்போது எழும்‌ முதல்‌ 
திடுக்கிடல்தான்‌ மற்போரின்‌ உச்சம்‌. தெய்வங்கள்‌ வகுத்த 
கணத்தில்‌ இடியோசை போல்‌ இருவருக்குள்ளும்‌ எழுந்த 
தசைமோதும்‌ ஒலியை கேட்டோம்‌. புழுதி எழுந்து 
எங்களை மூடிக்கொண்டது. எங்கள்‌ கைகள்‌ 
பிணைந்திருந்தன. கால்கள்‌ மண்ணை உதைத்து விசை 
கொண்டன. இரு நாகங்கள்‌ தழுவி இறுக்கி 
ஒன்றையொன்று நிகர்‌ செய்து அசைவிழந்தன. இரு 
புழுக்கள்‌ ஒன்றை ஒன்று உண்ணமுயன்றன. 


அவரது கால்கள்‌ என்‌ கால்களுக்கு அருகே வந்தன. 
விருச்சிகமுறைப்படி என்‌ கைகளால்‌ அவர்‌ 
கைகளைப்பற்றி நிறுத்தியபின்‌ வலக்காலை நீட்டி 
அவரது இடக்காலை மண்ணிலிருந்து விலக்க 
முயன்றேன்‌. அவை நெகிழ்ந்தால்‌ அக்கணமே 
அவரைப்புரட்ம நான்‌ மேலேறிக்கொள்ள முடியும்‌. 
ஆனால்‌ ஆயிரம்‌ ஆண்டுகால அடிமரம்‌ போல அவை 
மண்ணில்‌ வேரோட்டி இறுகியிருந்தன. ஒரு கணமேனும்‌ 
என்னால்‌ அவற்றை அசைக்க முடியவில்லை. அவரது 
விலா எலும்புகளுக்குக்‌ கீழ்‌ மடிந்திருந்த குருத்தெலும்பில்‌ 
என்‌ தலையை வளைத்து ஓங்கி முட்டினேன்‌. பாறை மேல்‌ 
தலை முட்டி எலும்பு அறைபடும்‌ வலியை மட்டுமே 
உணர்ந்தேன்‌. 


மற்போரின்‌ போர்சூழ்ச்சிகள்‌ எதையும்‌ அவர்‌ 
செய்யவில்லை. வெறும்‌ தசைக்குவியலாகவே என்னை 
எதிர்கொண்டார்‌. நான்‌ கற்ற முறைமைகள்‌ அனைத்தும்‌ 
முற்றிலும்‌ பயனற்றுப்‌ போயின. என்‌ கைகளும்‌ 
கால்களும்‌ ஆலமரத்து வேர்களால்‌ கவ்வப்பட்ட 
கல்மண்டபம்போல்‌ அசைவிழந்தன. நிமிர்ந்து அவர்‌ 
முகத்தை நோக்கியபோது என்‌ அகம்‌ அதிர்ந்தது. அவர்‌ 
என்னை கனிந்து நோக்கிக்கொண்டிருந்தார்‌. 
முலைகனிந்த அன்னை மார்போடு அணைப்பதுபோல்‌ 
என்னை இறுக்கியிருந்தார்‌. என்‌ உள்ளம்‌ தவிக்கத்தவிக்க 
உடல்‌ நெகிழ்ந்துகொண்டே சென்றது. அவரது 
அணைப்பில்‌ நான்‌ குழந்தையாக ஆனேன்‌. 


என்‌ இருகைகளையும்‌ பற்றிச்‌ சுழற்றி தலைக்கு மேல்‌ 


தூக்கி மண்ணில்‌ ஓங்கி அறைந்தார்‌. பேருடலுடன்‌ என்‌ 
மேல்‌ சரிந்து முழங்கால்களால்‌ என்‌ கால்களை 
மண்ணுடன்‌ அழுத்தி இடக்கையால்‌ என்‌ வலத்தோளை 
பற்றிக்‌ கொண்டார்‌. என்‌ வலக்கால்‌ மேல்‌ அமர்ந்து 
இடக்கையை பற்றி முகத்தை பார்த்தார்‌. இனி அவர்‌ 
செய்வதற்கொன்றே எஞ்சியிருந்தது. யானை 
மத்தகத்திற்கு நிகரான பெருந்தலையால்‌ ஓங்கி என்‌ 
நெஞ்சில்‌ முட்டுவது. என்‌ இதயம்‌ உடைந்து குருதியும்‌ 
சலமுமென வாயில்‌ மூச்சுடன்‌ கலந்து சிதறும்‌. 
தேர்ச்சகடத்தில்‌ சிக்கிய எலி என நான்‌ சிதைந்து 
உயிர்துறப்பேன்‌. 


சில கணங்கள்‌ அங்கே அசைவற்றிருந்தபின்‌ என்னை 
விட்டு அவர்‌ எழுந்தார்‌. இருகைகளாலும்‌ தன்‌ உடலில்‌ 
படிந்த புழுதியைத்‌ துடைத்தபின்‌ திரும்பி அவை நோக்கி 
கை கூப்பினார்‌. நான்‌ எழுந்து கை கூப்பியபடி அவர்‌ 
கால்களைத்‌ தொட்டு வணங்கினேன்‌. என்னை யாரிவன்‌ 
என்பது போன்ற பார்வையுடன்‌ சிலகணங்கள்‌ 
விழிகூர்ந்தபின்‌ குனிந்து துவாரகையின்‌ ஒரு பிடி 
மண்ணை அள்ளி எனக்கு நீட்டினார்‌. இருகைகளையும்‌ 
நீட்டி அதை நான்‌ பெற்றுக்கொண்டேன்‌. என்‌ தலைமேல்‌ 
தன்‌ வலக்கையை வைத்து வாழ்த்தியபின்‌ ஒரு சொல்‌ 
சொல்லாமல்‌ திரும்பி நடந்து மேடையேறி மறுபக்கம்‌ 
சென்று மறைந்தார்‌. 


அதுவரை ஓசையற்றிருந்த துவாரகையின்‌ மக்கள்‌ 
பெருங்குரலில்‌ வெடித்தெழுந்து வாழ்த்தொலி எழுப்பினர்‌. 
யாருக்கான வாழ்த்து அது என என்னால்‌ 
கணிக்கமுடியவில்லை. ஆனால்‌ அது அவர்கள்‌ 
விழைந்த முடிவு. அவர்கள்‌ எதையும்‌ இழக்காமல்‌ 
விரும்பியதை அடைந்ததன்‌ மகிழ்வா அது? இல்லை, 
அவர்களின்‌ சிறுமைகளை கோடைகாலத்துமுதல்மழை 
புழுதியை அடித்துக்கொண்டு செல்வதுபோல அவரது 
பெருமை கழுவியகற்றியதன்‌ நிறைவா? பட்டுத்திரையை 
நோக்கினேன்‌. அது அசைவற்றிருந்தது. 


“அந்தப்‌ பிடி மண்ணை என்‌ தலையிலும்‌ நெஞ்சிலும்‌ 
வைத்து வணங்கியபின்‌ அவையை சூழநோக்கி தலை 
வணங்கி நான்‌ அரங்கு விட்டகன்றேன்‌” என்றார்‌ இளைய 
யாதவர்‌. “மூத்தவர்‌ துவாரகையிலிருந்து வெளியேறி 
பாலையின்‌ விளிம்பிலிருந்த சுஸ்ருதம்‌ என்னும்‌ 
சோலையிலிருந்த சிறிய குடிலில்‌ குடியேறினார்‌. அங்கு 
மக்கள்‌ அவரைத்‌ தேடிச்சென்று 
அடிபணியத்தொடங்கினர்‌. அங்கிருந்து மீண்டும்‌ விலகி 
சுபார்ஸ்வம்‌ என்னும்‌ தொலைதூர முட்காட்டில்‌ 


குடியேறினார்‌. அங்கும்‌ மக்கள்‌ செல்லத்தொடங்கவே 
மீண்டும்‌ விலகி பாலையில்‌ இருந்த அறியாத 
பாறைவெடிப்பு ஒன்றுக்குள்‌ தங்கினார்‌. 
துவாரகையிலிருந்து அவருக்கு உணவு கொண்டுசெல்ல 
ஏற்பாடு செய்தேன்‌” இளைய யாதவர்‌ சொன்னார்‌. 


மீண்டும்‌ அவரைச்சென்று பார்த்தபோது அவர்‌ மிகவும்‌ 
அமைதியிழந்திருப்பதை கண்டேன்‌. அவரது விரல்கள்‌ 
அசைந்துகொண்டே இருந்தன. உதடுகளில்‌ ஏதோ சொல்‌ 
கசங்கிக்கொண்டிருந்தது. எதையும்‌ நிலைத்து 
நோக்காமலிருந்தன விழிகள்‌. “மூத்தவரே, தாங்கள்‌ 
நிலையழிந்திருக்கிறீர்கள்‌” என்றேன்‌. “ஆம்‌, எங்கும்‌ 
என்னால்‌ அமரமுடியவில்லை. என்‌ உள்ளத்தில்‌ ஊழ்கம்‌ 
நிலைக்கவில்லை” என்றார்‌. “ஏன்‌?” என்றேன்‌. 
“அறியேன்‌” என்று சொல்லி எழுந்துகொண்டு “நீ 
விலகிச்செல்‌. நான்‌ மானுடர்‌ எவரையும்‌ நோக்க 
விழையவில்லை” என்றார்‌. 


“நான்‌ தங்களை சந்திப்பதை விலக்காதீர்‌ மூத்தவரே. 
தங்கள்‌ அண்மையில்‌ நான்‌ அறிவதை வேறெங்கும்‌ 
அடையவில்லை” என்றேன்‌. “அந்த மற்போர்‌ நான்‌ 
அமைந்த ஊழ்கங்களில்‌ தலையாயது. தங்கள்‌ கையில்‌ 
அமைந்த அக்கணங்களில்‌ நான்‌ அனைத்திலிருந்தும்‌ 
விடுபட்டு எழுந்தேன்‌.” அவர்‌ அப்பால்‌ நோக்கியபடி 
நின்று “ஆனால்‌ உன்னை தூக்கி அறைந்த அக்கணம்‌ 
நான்‌ அனைத்திலும்‌ ஒருகணம்‌ சிக்கிக்கொண்டேன்‌” 
என்றார்‌. “அப்போது நான்‌ துவாரகையை வென்றேன்‌. 
சத்யபாமையை மணந்து சக்ரவர்த்தியாக 
பாரதவர்ஷத்தை ஆண்டேன்‌.” 


நான்‌ சொல்லின்றி அவரை நோக்கிக்கொண்டிருந்தேன்‌. 
“நான்‌ முழுமையாக தோற்றுவிட்டேன்‌ இளையோனே. 
நான்‌ அடைந்த அத்தனை கல்வியையும்‌ 
ஊழ்கவல்லமையையும்‌ இழந்து தொடங்கிய புள்ளிக்கே 
மீண்டு வந்துவிட்டேன்‌.” நான்‌ என்ன சொல்வதென்று 
தெரியாமல்‌ “ஆம்‌, ஆனால்‌ இது வழுக்குமரம்‌ என்றுதான்‌ 
சொல்லப்பட்டிருக்கிறது...” என்றேன்‌. “வழுக்குமரம்‌” 
என்று அவர்‌ தனக்குத்தானே சொல்லிக்கொண்டார்‌. 
தலையை அசைத்தபின்‌ “இருக்கலாம்‌. ஆனால்‌ நான்‌ 
மீண்டும்‌ புதியதாக தொடங்கவேண்டியிருக்கிறது. 
முற்றிலும்‌ புதிய ஒன்று. இவையெல்லாம்‌ அல்ல என்று 
என்‌ உள்ளம்‌ அனைத்தையும்‌ 
விலக்கிக்கொண்டிருக்கிறது. ஆனால்‌ எங்கு 
செல்வதென்று அறியாமல்‌ தவிக்கிறது” என்றார்‌. 


மூன்றுமாதகாலம்‌ அவர்‌ அங்கே தனிமையில்‌ இருந்தார்‌. 
அப்போதுதான்‌ இங்கே ரைவதமலையில்‌ 
ரைவதகருக்கான விழவுநாள்‌ வந்தது. யாதவர்கள்‌ 
கிளம்பியபோது நான்‌ அவரிடம்‌ சென்று ரைவதமலைக்கு 
வரும்படி அழைத்தேன்‌. பயணங்களில்‌ ஆர்வமில்லை 
என மறுத்துவிட்டார்‌. “ரைவதகரின்‌ கதையும்‌ தங்கள்‌ 
கதைக்கு நிகரானதுதான்‌ மூத்தவரே” என்றேன்‌. 
“மண்ணில்‌ நிகரற்ற படைக்கலம்‌ ஒன்றை அடைந்தவர்‌. 
அதைத்‌ துறக்கும்‌ முடிவுக்கு வந்ததை நான்‌ 
ஒவ்வொருநாளும்‌ எண்ணுவதுண்டு” என்று நான்‌ 
சொன்னபோது அவர்‌ தளர்ந்த விழிகளுடன்‌ என்னை 
நோக்கினார்‌. “வாருங்கள்‌” என்றேன்‌. பெருமூச்சுடன்‌ “சரி 
கிளம்புவோம்‌” என்றார்‌. 


சென்றஆண்டு இதே நாளில்‌ இங்கு நானும்‌ அவரும்‌ 
வந்தோம்‌. முற்றிலும்‌ தனித்தவராக ஒரு சொல்கூட 
பேசாது அவர்‌ உடன்‌ வந்தார்‌. அஞ்சிய காளை ஒன்றை 
மெல்ல தேற்றி கொண்டுவருவதுபோல இருந்தது 
அப்பயணம்‌. இந்த மலைக்கு வந்தபோது அவர்‌ முற்றிலும்‌ 
ஆர்வமிழந்தார்‌. “நான்‌ மலையேற விழையவில்லை 
இளையோனே. இங்கே இருந்துகொள்கிறேன்‌” என்றார்‌. 
“இல்லை, மலைமேல்‌ உள்ள ரைவதகரின்‌ ஆலயம்‌ வரை 
வாருங்கள்‌... வந்த பின்னர்‌ அங்கு செல்லாமலிருப்பது 
முறையல்ல” என்று அழைத்தேன்‌. என்னுடன்‌ 
மலையேறும்போது அவர்‌ எதையும்‌ நோக்கவில்லை. 
அருகர்‌ ஆலயங்களும்‌ அடிகள்பாறைகளும்‌ அவரை 
எவ்வகையிலும்‌ கவரவில்லை. 


ரைவதகரின்‌ 2 முகப்பில்‌ அயலவர்‌ போல 
விழித்து நோக்கிக்கொண்டு நின்றார்‌. உடனே 
திரும்பிச்செல்லத்தான்‌ அவர்‌ விழைகிறார்‌ என்று 
தோன்றியது. அரசமுறைமைகளுக்கெல்லாம்‌ 
வெற்றுச்சிலைபோல நின்று எதிர்வினையாற்றினார்‌. 
இரவில்‌ என்னுடன்‌ இதே மாளிகையில்‌ இதே படுக்கையில்‌ 
படுத்திருந்தார்‌. பெருமூச்சுவிட்டுக்கொண்டும்‌ 
புரண்டுகொண்டும்‌ இரவை கழித்தார்‌. “என்ன 
எண்ணுகிறீர்கள்‌ மூத்தவரே?” என நான்‌ பலமுறை 
கேட்டேன்‌. இல்லை என தலையை மட்டும்‌ அசைத்தார்‌. 


காலையில்‌ அவர்‌ படுத்திருந்த மஞ்சம்‌ ஒழிந்து கிடந்தது. 
அதைக்‌ கண்டதும்‌ என்‌ உள்ளம்‌ அதிர்ந்தபோதே அதை 
எதிர்பார்த்திருந்ததையும்‌ உணர்ந்தேன்‌. ஏவலர்களை 
அனுப்பி தேடச்சொல்லிவிட்டு நானும்‌ மலையில்‌ 
தேடத்தொடங்கினேன்‌. அவர்‌ துவாரகைக்கு 
திரும்பியிருக்கமாட்டார்‌ என உறுதியாகவே தெரிந்தது. 


ரைவதகரின்‌ ஆலயத்தின்‌ அருகிலோ பிற அருகர்‌ 
ஆலயங்களிலோ அவர்‌ இருக்கவில்லை. உச்சிவெயில்‌ 
எழத்தொடங்கிய நேரத்தில்‌ ஓர்‌ ஏவலன்‌ அவரை 
கண்டடைந்தான்‌. மலையின்‌ மறுசரிவில்‌ ஒரு 
பாறைக்கடியில்‌ தனிமையில்‌ அமர்ந்திருந்தார்‌. நான்‌ 
அருகே சென்று “மூத்தவரே” என்றேன்‌. என்னை நோக்கி 
“நான்‌ இங்கேயே இருக்கிறேன்‌ இளையோனே. நீ 
திரும்பிச்செல்‌” என்றார்‌. 


“அன்று சென்றபின்‌ இன்றுதான்‌ திரும்பி 
வந்திருக்கிறேன்‌” என்றார்‌ இளைய யாதவர்‌. 
“அன்றிருந்தவர்தான்‌ இன்றிருக்கிறாரா என்று 
தெரியவில்லை.” 

ரைவத மலையின்‌ பின்பக்கமாக சென்ற செம்மண்‌ 
பாதை, சுட்டுவிரல்‌ தொட்டு நீட்டிய செங்காவிக்கோடு 
போல கரும்பாறைகளைச்‌ சுற்றியும்‌ 
செம்மலைச்சரிவுகளில்‌ இறங்கியும்‌ வளைந்தேறியும்‌ 
சென்றது. இருபக்கமும்‌ முட்கள்‌ செறிந்து சாம்பல்‌ நிறம்‌ 
கொண்டு நின்ற செடிகள்‌ பகைமையுடன்‌ 
சிலிர்த்திருந்தன. உச்சிப்பாறைகளின்‌ மேல்‌ 
வரையாடுகளின்‌ நிரை ஒன்று மெல்லிய தும்மலோசை 
எழுப்பியபடி கடந்து சென்றது. காலையில்‌ அவ்வழி 
சென்ற அருகப்‌ படிவர்களின்‌ காலடிகள்‌ செம்மண்‌ 
புழுதியில்‌ படிந்து அப்போதும்‌ அழியாமல்‌ 
எஞ்சியிருந்தன. 


அவற்றின்‌ மேல்‌ கால்‌ வைக்காமல்‌ நடந்த இளைய 
யாதவர்‌ அர்ஜுனனிடம்‌ “கீழ்த்திசை எங்கும்‌ 
இவ்வருகப்படிவர்கள்‌ சென்றுள்ளார்கள்‌. தெற்கில்‌ 
தண்டகாரண்யத்தை கடந்தும்‌ சென்று 
விட்டிருக்கிறார்கள்‌. இங்கு இப்பாலை மண்ணில்‌ விழியும்‌ 
உளமும்‌ பழகியதனால்‌ செல்லுமிடங்களிலும்‌ 
முட்புதர்களும்‌ பாறைகளும்‌ நிறைந்த வெறும்‌ 
வெளியையே இவர்கள்‌ நாடுகிறார்கள்‌. எங்கும்‌ 
அரைப்பாலை நிலங்களிலேயே இவர்களின்‌ 
வாழ்விடங்கள்‌ அமைந்துள்ளன?” என்றார்‌. “வளம்‌ 
என்பது இவர்களுக்கு ஓவ்வாததா?” என்றான்‌ 
அர்ஜுனன்‌. “ஆம்‌, அங்கு வாழ்வு செழிக்கிறது. 
செழிப்பின்‌ த எதிர்த்திசையே துறவின்‌ 
திசையென்று இவர்கள்‌ எண்ணுகிறார்கள்‌. துறந்து 
துறந்து சென்று துறக்க ஓண்ணாததென எஞ்சுவதே 
தங்கள்‌ இருப்பென்றும்‌ அதை நிறைவழியச்செய்யும்‌ 
முறைமையே ஊழ்கமென்றும்‌ இவர்களின்‌ நெறிவழி 
வகுத்துள்ளது” என்றார்‌ இளைய யாதவர்‌. 


மலைப்பாறை ஒன்றின்‌ இடுக்கில்‌ பெரிய 
அரசவெம்பாலையின்‌ சட்டை தொங்கி பட்டுச்‌ சால்வை 
போல்‌ காற்றில்‌ நெளிந்தது. அர்ஜுனன்‌ அதைப்‌ 
பார்த்ததும்‌ யாதவரை நோக்கினான்‌. “குகைகளில்‌ 
இவர்கள்‌ அரசப்‌ பெருநாகத்துடன்‌ தங்குகிறார்கள்‌ என்று 
எளியமக்கள்‌ நம்புகிறார்கள்‌. ஆகவே செல்லும்‌ 


இடங்களிலெல்லாம்‌ நாகர்கள்‌ இவர்களை எளிதில்‌ 
ஏற்றுக்கொள்கிறார்கள்‌. தென்திசையில்‌ அருகர்‌ 
ஆலயங்களைச்‌ சுற்றிலும்‌ நாகர்களின்‌ அரவாலயங்கள்‌ 
அமைந்துள்ளன?” என்றார்‌. அர்ஜுனன்‌ “தங்கள்‌ 
தமையனார்‌ முற்றிலும்‌ அருக நெறியை சார்ந்துள்ளாரா?” 
என்றான்‌. “அதை அறியேன்‌. சென்றமுறை வந்தபின்‌ 
அவரை நான்‌ காணவுமில்லை. அவர்‌ இங்கு 
அருகநெறியினருடன்‌ இருக்கிறார்‌ என அறிந்தேன்‌. அவர்‌ 
இருக்கும்‌ நிலையை உணரக்கூடவில்லை” என்றார்‌. 


சில கணங்கள்‌ எண்ணிவிட்டு “நான்‌ அவரிடம்‌ 
விடைபெறும்போது இங்கிருங்கள்‌ மூத்தவரே 
இவ்வழிச்செல்கையில்‌ தன்‌ முழுத்தோற்றத்தை சுருக்கி 
தன்‌ கைகளுக்குள்‌ அடங்கும்‌ நாள்‌ ஒன்று வரும்‌. 
அப்போது விரல்களை விரித்துப்‌ பார்த்தால்‌ அங்கும்‌ ஒரு 
வினாவை மட்டுமே காண்பீர்கள்‌. அன்று 
திரும்புவதற்காக உங்களுக்கு ஒரு நகரம்‌ உண்டென்று 
உணருங்கள்‌. துவாரகை உங்களுக்குரியது. நீங்கள்‌ 
விழைந்தால்‌ என்‌ மணிமுடி தங்கள்‌ பாதங்களுக்கு 
உரியது என்றேன்‌. புன்னகைத்து சென்று வா என்றார்‌” 
என்றார்‌ இளைய யாதவர்‌. “உண்மையில்‌ அன்று 
இம்மலை இறங்கி செல்லும்போது ஒரு முழுநிலவு 
நாளுக்குள்‌ அவர்‌ திரும்பி வருவாரென்றே 
எண்ணினேன்‌. முன்பு ராகவ ராமனுக்காக அனுமன்‌ 
இலங்கையை நோக்கி கடல்‌ தாவி சென்றது போல்‌ 
நெடுந்தொலைவுகளை கணத்தில்‌ தாவிக்‌ கடப்பவர்‌ 
அவர்‌. இன்று ஓராண்டு நிறைகிறது. இன்னமும்‌ 
இங்குதான்‌ அவர்‌ இருக்கிறார்‌ என்பதே என்னை 
வியப்புறச்‌ செய்கிறது” என்றார்‌. 


தொலைவில்‌ எருதுக்கொடி பறக்கும்‌ மலைக்குகை 
முகப்பு ஒன்றிருந்தது. இரு பெரிய பாறைகளால்‌ 
மறிக்கப்பட்ட குகையின்முன்னால்‌ இருவர்‌ கையூன்றி 
சரிந்து செல்வதற்கு இடமிருந்தது. அதனருகே சென்றதும்‌ 
உள்ளிருந்து வந்த குகையின்‌ குளிர்மூச்சு அர்ஜுனனின்‌ 
விலாத்‌ தசைகளை சிலிர்க்க வைத்தது. இளைய யாதவர்‌ 
உள்ளே சென்று உருளைப்பாறைகளை கடந்து தாவி 
கீழே இறங்கி “வருக” என்றார்‌. அர்ஜுனன்‌ தொடர்ந்தான்‌. 
“இயற்கையான குகை... உள்ளே நீரூற்று ஒன்றுள்ளது” 
என்று இளைய யாதவர்‌ சொன்னபோது குரலுடன்‌ 
குகைமுழக்கமும்‌ கலந்திருந்தது. 

இருண்ட குகைக்குள்‌ தொலைவில்‌ என தெரிந்த 
நெய்யகல்‌ சுடர்‌ வெளிச்சத்தில்‌ இரு கைகளையும்‌ மடியில்‌ 
அமர்த்தி கால்‌ மடித்து விழிமூடி ஊழ்கத்திலிருந்த 


ரிஷபரின்‌ பெருஞ்சிலை பாறைப்புடைப்பென 
செதுக்கப்பட்டிருந்தது. நன்கு தீட்டபட்டு எண்ணெய்‌ 
பூசப்பட்ட சிலையின்‌ கரிய வளைவுகளில்‌ செவ்வொளி 
குருதிப்பூச்சு போல மின்னிக்‌ கொண்டிருந்தது. அங்கு 
எவரும்‌ இருப்பது போல்‌ தெரியவில்லை. அவர்களின்‌ 
காலடி ஓசையை குகை எங்கெங்கோ எதிரொலித்து 
திருப்பி அனுப்பியது. இருளுக்கு விழி பழகியபோது 
அங்கு ஊழ்கத்திலிருந்த ஏழு படிவர்களை அர்ஜுனன்‌ 
கண்டான்‌. அவர்களில்‌ ஒருவர்‌ பிறரைவிட அரை மடங்கு 
பெரிய உடல்‌ கொண்டிருந்தார்‌. அக்கணமே அது 
அரிஷ்டநேமி என்று அவன்‌ தெளிந்தான்‌. 


சுரிகுழல்‌ கற்றைகள்‌ தோளில்‌ விழுந்து கிடக்க பெரிய 
கூர்மூக்கின்‌ இருபுறமும்‌ கடற்சிப்பிகள்‌ போல்‌ மூடிய 
இமைகளுடன்‌, மெல்லிய நகை ஒன்று சூடிய குவிந்த 
இதழ்களுடன்‌; மடிமேல்‌ மலர்ந்த கைகளும்‌ தாமரை 

தழென மடிக்கப்பட்ட கால்களுமாக நிமிர்ந்து 
தசைச்சிலையென அமர்ந்திருந்தார்‌. இளைய யாதவர்‌ 
ஓசையின்றி சென்று அரிஷ்டநேமியின்‌ கால்களுக்கு 
அருகே அமர்ந்து அவர்‌ பாதங்களைத்‌ தொட்டு மும்முறை 
சென்னி சூடினார்‌, சற்று விலகி அதே போல ஊளழ்கத்தில்‌ 
அமர்ந்தார்‌. அர்ஜுனன்‌ கைகளை மார்பில்‌ கட்டியபடி 
இருவரையும்‌ நோக்கி நின்றான்‌. 


அவர்கள்‌ வந்ததையோ இளைய யாதவர்‌ அருகே 
அமர்ந்ததையோ அரிஷ்டநேமி அறிந்தது போல்‌ 
தெரியவில்லை. ஆனால்‌ அவர்‌ இருந்த கனவுக்குள்‌ 
இளைய யாதவர்‌ நுழைந்துவிட்டார்‌ என்பதை அர்ஜுனன்‌ 
உணர்ந்தான்‌. சில கணங்கள்‌ கழித்து திரும்பி 
நோக்கியபோது அசைவற்ற சிலையாக இளைய யாதவர்‌ 
மாறியிருப்பதை கண்டான்‌. இருவரையும்‌ மாறி மாறி 
நோக்கியபடி அவன்‌ அங்கு நின்றான்‌. மூச்சு ஓடுகிறதா 
என்று ஐயமெழுப்பும்‌ அசைவின்மை. இரு 
ஆடிப்பாவைகள்‌. ஒன்றை ஒன்று நோக்கும்‌ இரண்டு 
முடிவின்மைகள்‌. இரண்டு வினாக்கள்‌. அல்லது இரண்டு 
விடைகள்‌. ஒரு பொருள்‌ கொண்ட எதிரெதிர்‌ சொற்கள்‌. 
இரண்டு முடிவிலா பெருந்தனிமைகள்‌. பொருளின்றிப்‌ 
பெருகிய சொற்கள்‌ பதற்றம்‌ கொண்ட வெள்ளாட்டு 
மந்தைகளென ஒன்றையொன்று நெரித்து முட்டிச்‌ சுழல 
தன்‌ சித்தம்‌ பித்து கொள்வதை உணர்ந்து அர்ஜுனன்‌ 
இமைகளை மூடிக்கொண்டான்‌. இமைகளுக்குள்‌ அவன்‌ 
குருதிக்‌ குமிழிகள்‌ மிதந்தலைந்தன. அவன்‌ எண்ணியது 
என்ன? குந்தி. பின்பு பாஞ்சாலி. உலூபி. பின்பு 
சித்ராங்கதை. அவர்கள்‌ வழியாக சென்றடைந்த 
எண்ணம்‌ எவ்வண்ணம்‌ கர்ணனை சென்றடைந்தது? 


யாரவன்‌ இந்நிரைக்குள்‌ நுழைய? வில்லேந்தியவன்‌. 
தெளிந்த பெரிய விழிகள்‌ கொண்ட கருவண்ண 
மேனியன்‌. யாரவன்‌? 


விழிகளைத்‌ திறந்து நோக்கியபோது மிக அருகிலென 
ரிஷபரின்‌ கரியசிலை தெரிந்தது. சுடர்‌ அசைவில்‌ இதழ்‌ 
நெளிய அவர்‌ ஏதோ சொல்ல விரும்புவது போல. கைகள்‌ 
கால்கள்‌ அனைத்திலும்‌ எழுந்த ஒளியசைவு அவர்‌ 
எழுந்துவிடப்‌ போகிறார்‌ என்ற எண்ணத்தை 
ஏற்படுத்தியது. கை நீட்டி தனக்குப்‌ பின்னாலிருந்த 
குகைச்‌ சுவரை தொட்டான்‌. நீரில்‌ கிடக்கும்‌ பாறை போல்‌ 
அது குளிர்ந்திருந்தது. மலை உச்சியில்‌ ஊற்றுகள்‌ 
அனைத்தும்‌ அப்பாறைகளை எங்கோ நனைத்துச்‌ 
செல்கின்றன. அப்போதுதான்‌ குகைக்குள்‌ எங்கோ 
கொட்டிக்‌ கொண்டிருந்த நீரோசையை அவன்‌ கேட்டான்‌. 
சொட்டிய நீர்‌ வழிந்தோடும்‌ ஓசை இருளில்‌ சுரந்து 
இருளுக்குள்ளே வழிந்தோடுகிறது. ஒருபோதும்‌ ஒளியை 
அறியாதது. ஆகவே இருளென்றே ஆனது. இருள்‌ நீர்‌ 
குளிர்ந்திருக்கும்‌, தன்னந்தனிமையின்‌ கண்ணீரென. 


அரிஷ்டநேமி விழிகளை அப்போது 
திறந்திருக்காவிட்டால்‌ தன்‌ சித்தம்‌ கீழே விழுந்த 
நீர்த்துளிபோல்‌ சிதறி பரந்து மறைய, பித்தனாகி 
வெளியே சென்றிருப்போம்‌ என அர்ஜுனன்‌ உணர்ந்தான்‌. 
அவர்‌ புன்னகையுடன்‌ எதிரே அமர்ந்திருந்த இளைய 
யாதவரை நோக்கி “வணங்குகிறேன்‌ இளையோனே” 
என்றார்‌. இளைய யாதவர்‌ புன்னகைத்து “தங்களைப்‌ 
பார்ப்பதற்காகவே வந்தேன்‌ மூத்தவரே” என்றார்‌. “ஆம்‌, 
உனது வருகையை எதிர்நோக்கியிருந்தேன்‌. ஏழு 
நாட்களுக்கு முன்னரே கரிக்குருவி ஒன்று அதை 
சொன்னது” என்றார்‌. கால்களை நீட்டி அவர்‌ 
எழுந்தபோது அவரது தலை உச்சிப்‌ பாறை வளைவை 
தொட்டது. இளைய யாதவர்‌ எழுந்து அவரருகே 
நின்றபோது அவரது குழல்சூடிய லி அரிஷ்டநேமியின்‌ 
மார்பு அளவுக்கே இருந்தது. 


தன்‌ பெரிய கைகளால்‌ இளைய யாதவரின்‌ தோள்களைத்‌ 
தொட்டு “உன்‌ வருகை இத்தனை மகிழ்வளிக்கும்‌ என்று 
நான்‌ எண்ணவில்லை. நீ வருவாய்‌ என்ற செய்தி 
வந்தபிறகு ஒவ்வொரு நாளும்‌ காலையில்‌ 
நினைவெழும்போது உன்‌ புன்னகையே உள்ளே 
விரிந்தது. நீ எனக்கு எப்படி பொருள்படுகிறாய்‌ என்று 
புரியவில்லை. இளையோனே, இங்கு வந்தபிறகு அங்கு 
கொண்டிருந்த ஒவ்வொன்றையும்‌ உதிர்த்துவிட்டேன்‌. 
நகரையும்‌ உறவுகளையும்‌ குலத்தையும்‌ பெயரையும்கூட. 


இங்கென்னை நேமி என்றே அழைக்கின்றனர்‌. அது என்‌ 
குலச்சின்னமாயினும்‌ அறவாழியின்‌ பெயரென அதை 
மட்டும்‌ ஏற்றுக்கொண்டேன்‌. அதற்கப்பால்‌ ஏதுமில்லை 
என்றே இருக்கிறேன்‌. ஆயினும்‌ நீ என்னிடம்‌ முழுமையாக 
இருந்து கொண்டிருக்கிறாய்‌ எனும்‌ விந்தையை சில 
நாட்களாக திரும்பத்‌ திரும்ப எண்ணிக்‌ 
கொண்டிருக்கிறேன்‌” என்றார்‌ அரிஷ்டநேமி. 


இளைய யாதவர்‌ “அது என்‌ நல்லூழ்‌. தங்கள்‌ பாதங்களை 
வணங்கும்‌ பேறு எனக்கு உள்ளது என்பது அதன்‌ 
பொருள்‌” என்றார்‌. “முகமன்கள்‌ எதற்கு?” என்றபின்‌ 
அரிஷ்டநேமி நீள்‌ மூச்சுவிட்டார்‌. “இந்நாட்களில்‌ நான்‌ 
எண்ணிக்கொண்டது ஒன்றே. நான்‌ துறந்தவை 
அனைத்தாலும்‌ ஆனவன்‌ நீ. உன்‌ வடிவில்‌ என்‌ 
வாழ்க்கையை பிறிதொருவனாக மாறி நடித்துக்‌ 
கொண்டிருக்கிறேனா? கிளைகள்‌, இலைகள்‌, மலர்கள்‌ 
அனைத்தும்‌ வேர்‌ மண்ணுக்குள்‌ ஒளிந்துகொண்டு 
காணும்‌ கனவுகள்தானா?” இளைய யாதவர்‌ “அறியேன்‌ 
மூத்தவரே. ஆனால்‌ ஒன்று உரைப்பேன்‌... தாங்கள்‌ என்‌ 
கனவு” என்றார்‌. 


சற்றே திகைத்தவர்‌ போல்‌ அரிஷ்டநேமி திரும்பி இளைய 
யாதவரை பார்த்தார்‌. ஏதோ சொல்லெடுக்க விழைபவர்‌ 
போல்‌ அசைந்தார்‌. அர்ஜுனனை திரும்பிப்‌ பார்த்தபின்‌ 
“செல்வோம்‌” என்றார்‌. அவர்‌ முன்னால்‌ செல்ல இளைய 
யாதவர்‌ பின்தொடர்ந்தார்‌. அர்ஜுனன்‌ அவர்கள்‌ 
இருவரையும்‌ நோக்கியபடியே தொடர்ந்து சென்றான்‌. 


தன்‌ பெரிய கால்களை களிறு போல்‌ தூக்கி வைத்து 
அரிஷ்டநேமி முன்னால்‌ செல்ல பாறைகளில்‌ தாவி 
இளைய யாதவரும்‌ அர்ஜுனனும்‌ அவரை தொடர்ந்தனர்‌. 
முட்கள்‌ செறிந்த பாதையை அவர்‌ எவ்வகையிலும்‌ 
பொருட்படுத்தவில்லை. அர்ஜுனனின்‌ கால்கள்‌ முழுக்க 
முட்கள்‌ கீறி குருதிக்கோடுகள்‌ எழுந்து ஊறி வழிந்தன. 
திரும்பி தன்‌ குருதி சூடி நின்ற அம்முள்முனைகளை 
நோக்கியபின்‌ அவன்‌ அவர்களை தொடர்ந்தான்‌. 
மலைச்சரிவில்‌ சிறிய பாறை இடுக்கு ஒன்றை நோக்கி 
சென்ற அரிஷ்டநேமி “இங்குதான்‌ நான்‌ தங்கியுள்ளேன்‌” 
என்றார்‌. அர்ஜுனன்‌ இளைய யாதவரை நோக்க அவர்‌ 
முகத்தில்‌ எந்த மாற்றமும்‌ தெரியவில்லை. 


மலையின்‌ கருவறைத்திறப்பு போல தெரிந்த 
அவ்விடுக்குக்கு அருகே சென்று அமர்ந்து பின்பு தன்‌ 
உடலை நீட்டி கால்களை உள்ளே விட்டு மெல்ல 
நாகம்போல உடலை உள்ளிழுத்துக்கொண்டார்‌. குனிந்து 


நோக்கியபோது அங்கிருந்த இருண்ட சிற்றறை 
ஒன்றுக்குள்‌ கால்‌ மடித்து அமர்ந்திருப்பதை 
காணமுடிந்தது. இளைய யாதவர்‌ அதேபோல உள்ளே 
சென்று அமர அர்ஜுனன்‌ சற்று தயங்கியபின்‌ 
தன்னையும்‌ உள்ளே நுழைத்து மூலையில்‌ உடல்‌ ஒடுக்கி 
அமர்ந்தான்‌. சில கணங்களுக்குப்‌ பின்‌ விழிபழக 
வெளியே இருந்து வந்த ஒளியின்‌ கசிவில்‌ அந்தப்‌ 
பாறைக்‌ குடைவு தெளிவடைந்தது. 


“இங்கு வஜ்ரநந்தி அடிகள்‌ என்னும்‌ படிவர்‌ பதினெட்டு 
ண்டுகாலம்‌ வாழ்ந்தார்‌. அவர்‌ விண்ணேகியபின்‌ எட்டு 
மாத காலம்‌ இது ஒழிந்து கிடந்தது. அப்போதுதான்‌ நான்‌ 
வந்தேன்‌. இவ்வறையை எனக்குரியதாக்கிக்‌ கொண்டேன்‌” 
என்றார்‌ அரிஷ்டநேமி. “இளையோனே, நீ என்னை தேடி 
வந்தது ஏன்‌ என்று அறிய விழைகிறேன்‌” என்றார்‌. 


“எவ்வண்ணம்‌ ஆயினும்‌ நான்‌ வரவேண்டும்‌ மூத்தவரே. 
இன்னும்‌ நான்கு நாட்களில்‌ இங்கு ரைவதகரின்‌ 
விண்ணேற்று நாள்‌ வரப்போகிறது. விருஷ்ணிகளும்‌ 
அந்தகர்களும்‌ போஜர்களும்‌ விரும்பிக்‌ கொண்டாடும்‌ 
நாள்‌ அது. அதற்கு முன்‌ நான்‌ வந்தது தங்களிடம்‌ என்‌ 
சார்பிலும்‌ தங்கள்‌ தந்தை சார்பிலும்‌ ஒரு மன்றாட்டை 
முன்‌ வைக்கவே. தாங்கள்‌ நகர்புக வேண்டும்‌. மதுராவின்‌ 
அரசர்‌ உக்ரசேனரின்‌ மகள்‌ தங்கள்‌ மணமகளாக அங்கு 
சித்தமாக இருக்கிறார்‌.” 


அவர்‌ விழிகளில்‌ எந்த மாற்றமும்‌ தெரியவில்லை. “இங்கு 
நான்‌ வாழும்‌ வாழ்வை பார்த்தபின்னும்‌ இதை 
சொல்வதற்கான உறுதிப்பாடு உன்னிடம்‌ உள்ளதா 
இளையோனே?” என்றார்‌. இளைய யாதவர்‌ “தாங்கள்‌ 
மூத்தவர்களுக்கு நீர்க்கடன்‌ செலுத்தும்‌ முறைமை 
உள்ளவர்‌. தங்கள்‌ குருதியிலிருந்து மைந்தர்கள்‌ 
பிறக்கவேண்டும்‌. அவர்கள்‌ தந்தையையும்‌ தந்தையை 
ஈன்ற முதுமூதாதையர்களையும்‌ நீரும்‌ உணவும்‌ அளித்து 
மூச்சுலகில்‌ நிலை நிறுத்தவேண்டும்‌. மண்ணில்‌ பிறந்த 
எவரும்‌ முற்றிலும்‌ தவிர்க்கமுடியாத கடனென்பது 
நீத்தாருக்குரியதே. அதன்‌ பொருட்டு தாங்கள்‌ 
வரவேண்டும்‌” என்றார்‌. 


“அவ்வாறு நெறிநூல்கள்‌ சொல்கின்றன என்று 
அறிவேன்‌ இளையோனே. ஆனால்‌ எனக்கு முன்‌ ஏழு 
உடன்பிறந்தவர்கள்‌ உள்ளனர்‌. அவர்களில்‌ 
மூத்தவராகிய ஸினி இன்று செளரபுரத்தின்‌ பட்டத்தரசர்‌. 
அவர்கள்‌ நம்‌ தந்தையருக்குரிய கடன்கள்‌ 
அனைத்தையும்‌ நிறைவேற்றும்‌ பொறுப்பும்‌ தகுதியும்‌ 


உடையவர்கள்‌ அல்லவா?” என்றார்‌. 


இளைய யாதவரின்‌ முகம்‌ எவ்வுணர்வை காட்டுகிறது 
என்று அர்ஜுனன்‌ கூர்ந்து நோக்கினான்‌. அதில்‌ 
உணர்வுகள்‌ எதுவும்‌ தெரியவில்லை. மிக எளிய 
அன்றாட விவாதமொன்று நிகழ்ந்து 
கொண்டிருப்பதற்கான மெய்ப்பாடுகளே தெரிந்தன. 
“மூத்தவரே, நான்‌ உரைப்பது நாளையை பற்றி.” 
சிலகணங்களுக்குப்‌ பிறகு அரிஷ்டநேமி “நிமித்திகர்‌ 
அவ்வண்ணம்‌ உரைத்தனரா?” என்றார்‌. “ஆம்‌, தங்கள்‌ 
மூத்தவர்கள்‌ அனைவரும்‌ களம்படுவது உறுதி. 
அவர்களின்‌ குருதிகளில்‌ மைந்தர்களும்‌ 
எழப்போவதில்லை. தங்கள்‌ மூதாதையருக்கு நீர்க்கடன்‌ 
செலுத்தப்படவேண்டுமென்றால்‌ தங்கள்‌ குருதி 
முளைத்தாக வேண்டும்‌. வேறு வழியில்லை” என்றார்‌ 
இளைய யாதவர்‌. 


அரிஷ்டநேமியின்‌ முகத்தில்‌ எழுந்த வலியை அர்ஜுனன்‌ 
கண்டான்‌. “என்‌ தசைகளை அறுத்துக்‌ கொண்டுதான்‌ 
நான்‌ என்னை இங்கிருந்து விடுவிக்கவேண்டும்‌. 
இளையோனே, இன்று நான்‌ கன்றுச்செடியல்ல, வேர்‌ 
விட்டு கிளை எழுந்துவிட்ட மரம்‌” என்றார்‌. “தங்கள்‌ 
விழைவும்‌ தேடலும்‌ எனக்குத்‌ தெரிகிறது. நான்‌ 
சொல்வதற்கு ஏதுமில்லை. இனி முடிவெடுக்கவேண்டியது 
தங்கள்‌ உள்ளம்‌. இங்கிருந்து கிளம்புவது தங்களுக்கு ஒரு 
மறுபிறப்பென்றே உணர்கிறேன்‌. குருதி வழிய தொப்புள்‌ 
சரடு அறுத்து தாங்கள்‌ அங்கு வந்து விழவேண்டும்‌. 
ஆனால்‌ வேறு வழியில்லை மூத்தவரே. மண்ணில்‌ உள்ள 
அத்தனை பேருக்கும்‌ உள்ள கடமை தங்கள்‌ 
குலக்கொடியை நிலைநிறுத்துவது. அதிலிருந்து 
விலகிச்செல்லும்‌ ஒருவர்‌ தன்‌ மூதாதையரின்‌ 
நீட்சிமுடிவிலிக்கு பெரும்‌ பழியொன்றை 
செய்தவராகிறார்‌. அவர்களின்‌ கண்ணீர்‌ அவரை 
தொடரும்‌. அச்சுமையை ஏற்றபின்‌ அவர்‌ செல்லும்‌ 
தொலைவென்ன?” 


அரிஷ்டநேமி சொல்லுக்கென தத்தளிப்பதை அர்ஜுனன்‌ 
உணர்ந்தான்‌. இருகைகளாலும்‌ தன்‌ குழலை நீவி 
பின்னுக்கு சரித்தார்‌, கண்களை மூடி சில 
கணங்களுக்குப்‌ பிறகு நீள்மூச்சுடன்‌ திறந்து “என்ன 
சொல்வதென்றே தெரியவில்லை இளையோனே. நான்‌ 
கற்ற அனைத்து நூல்களையும்‌ நீயும்‌ கற்றிருக்கிறாய்‌. 
நான்‌ சென்ற தொலைவெல்லாம்‌ சென்றவன்‌ நீ. நீயே 
உரை. பிறப்பின்‌ கணம்‌ ஒருவனிடம்‌ வந்து 
தொற்றிக்கொள்ளும்‌ இந்த பவச்சுழல்‌ சரடை அறுக்கவே 


கூடாதென்றா நீ சொல்வதற்குப்‌ பொருள்‌? 
பிறந்ததனாலேயே வீடுபேறற்றவனாகிவிட 
வேண்டுமென்றா சொல்கிறாய்‌? ஒருவனின்‌ ஊழ்‌ 
பிறவியிலேயே முற்றிலும்‌ வகுக்கப்படுமென்றால்‌ 
அவனுக்கு அளிக்கப்பட்டுள்ள அறிவும்‌ உணர்வும்‌ 
எதற்காக? அவ்விரண்டின்‌ அடியில்‌ அணையாது எரியும்‌ 
மீட்புக்கான தவிப்பின்‌ பொருளென்ன?” 


இளைய யாதவர்‌ முகத்தில்‌ மெல்லிய துயர்‌ ஒன்று 
படிந்தது. “இதற்கெல்லாம்‌ இறுதி விடை என ஒன்றை 
என்னால்‌ சொல்லிவிட முடியுமென்று நான்‌ 
எண்ணவில்லை மூத்தவரே. ஒருவேளை இவற்றை 
இயற்றி ஆடி கலைத்து மீண்டும்‌ இயற்றும்‌ அப்பெரு நெறி 
கூட இதற்கு விடையளிக்க முடியாமல்‌ இருக்கலாம்‌. 
பிறந்திறந்து செல்லும்‌ இச்சுருள்‌ பாதையில்‌ ஒரு கண்ணி 
அறுந்தால்‌ நம்மால்‌ எண்ணி முடிக்கப்படாத பல்லாயிரம்‌ 
கண்ணிகள்‌ எங்கெங்கோ அறுபட்டு துடிதுடிக்கச்‌ 
செய்கிறோம்‌. பல ஆயிரம்‌ கோடி நுண்சமன்களால்‌ ஆன 
இந்த ஆட்டத்தை எப்போதைக்குமாக குலைக்கிறோம்‌. 
அதற்கான உரிமை மானுடனுக்கு இல்லை. ஆனால்‌ 
அச்சமன்‌ குலைவை நிகழ்த்தாமல்‌ எவரும்‌ தானிருக்கும்‌ 
இடத்திலிருந்து ஒருகணமும்‌ எழப்போவதுமில்லை.” 


“இப்பெரிய வலையை சமைத்து இதை மீறும்‌ துடிப்பை 
அதன்‌ ஒவ்வொரு துளியிலும்‌ அமைத்து இங்கு ஆடவிட்ட 
அது அலகிலாத விளையாட்டு கொண்டது. அது 
ஒன்றையே என்னால்‌ சொல்ல முடியும்‌. 
முடிவெடுக்கவேண்டியது தாங்கள்‌” என்றார்‌ இளைய 
யாதவர்‌. அதன்‌ பின்‌ இருவரும்‌ உரையாடவில்லை. 


அரிஷ்டநேமி ஒவ்வொரு சொல்லாக எடுத்து கூர்நோக்கி 
தன்னுள்‌ அமைத்துக்‌ கொள்கிறார்‌ என்பதை அவரது 
முகம்‌ காட்டியது. சொல்ல வேண்டியது அனைத்தையும்‌ 
சொல்லி முற்றிலும்‌ விடுபட்ட அமைதியை இளைய 
யாதவர்‌ அடைந்திருப்பதை அவர்‌ முகம்‌ 
வெளிப்படுத்தியது. அர்ஜுனன்‌ அந்தப்‌ பாறையிருளில்‌ 
குளிர்ந்து வெளியே செல்ல விழைந்தான்‌. ஒளிமிக்க 
வானம்‌ விரிந்து கிடக்கும்‌ மலைப்பாறை உச்சியில்‌ ஏறி 
இரு கைகளையும்‌ சிறகுகளென நீட்டி நிற்க 
வேண்டுமென தோன்றியது. முடிவெடுக்கும்‌ பொறுப்பால்‌ 
மானுடனை மண்ணுடன்‌ கட்டிப்போட்டிருக்கின்றன 
தெய்வங்கள்‌. எங்கு செல்வதென இல்லாமல்‌ காற்றுக்கு 
சிறகை கொடுத்திருக்கும்‌ எளிய பூச்சிகள்‌ மட்டுமே 
திளைக்கின் றன. 


திரும்பி அரிஷ்டநேமியை நோக்கினான்‌. அவனுக்கு 
இரக்கமே சுரந்தது. என்ன முடிவை எடுக்கப்போகிறார்‌? 
எம்முடிவென்றாலும்‌ அதன்‌ பொறுப்பை அவர்‌ ஏற்றாக 
வேண்டும்‌. அதுவோ அவர்‌ சற்றும்‌ புரிந்து கொள்ளாத 
முடிவின்மை. இன்னதென்றே அறியாத ஒரு பொறுப்பை 
ஏற்றுக்கொள்ளும்‌ ஒருவன்‌ எங்கு நிறைவுடன்‌ 
அமரமுடியும்‌? எதை எண்ணி தன்னை நிறுவிக்கொள்ள 
முடியும்‌? இளைய யாதவரை நோக்கினான்‌. இத்தகைய 
தருணத்தில்‌ இவர்‌ எடுக்கும்‌ முடிவு என்னவாக இருக்கும்‌? 


அவர்‌ தன்னுள்‌ அறக்கேள்வி எதையும்‌ கேட்டுக்கொள்ள 
மாட்டார்‌ என்று எண்ணினான்‌. தன்னுள்‌ இருந்து 
கொப்பளிக்கும்‌ தொன்மையான ஊற்றொன்றின்‌ 
விசையாலே இயக்கப்படும்‌ மனிதர்‌. இரண்டு 
வயதுக்குழந்தையை இயக்கும்‌ அதே பேராற்றலே 
அதையும்‌ இயக்குகிறது. உண்ண வெல்ல வளர இருக்க 
விழையும்‌ ஒன்று. இம்மண்ணில்‌ சிறகு சிறகென்று 
தவமிருக்கும்‌ கூட்டுபுழுக்களும்‌ உணவு உணவென்று 
தாவும்‌ புலிக்குருளைகளும்‌ வானம்‌ வானம்‌ என்று எம்பும்‌ 
முளைச்செடிகளும்‌ கொண்டுள்ள முதல்‌ விசை அதன்‌ 
ஒருதுளி. பிறிதொன்றுமல்ல. 


இளைய யாதவர்‌ எழுந்து “பார்த்தா, நாம்‌ செல்வோம்‌. தன்‌ 
முடிவை அவர்‌ எடுக்கட்டும்‌” என்று சொன்னபின்பு 
கைகூப்பினார்‌. அரிஷ்டநேமி வாழ்த்துவதுபோல 
கைகாட்டினார்‌. இளைய யாதவர்‌ பாறை வெடிப்பில்‌ 
கையூன்றி வெளிவந்தார்‌. அர்ஜுனன்‌ அவரைத்‌ 
தொடர்ந்து வெளிவந்து வெளியே எழத்தொடங்கியிருந்த 
காலை இளவெயிலில்‌ கண்கள்‌ கூச கைகளால்‌ 
மறைத்துக்கொண்டான்‌. அப்பாலிருந்த இரு 
பாறைகளின்‌ இடைவெளி வழியாக சரிந்து வந்த காற்று 
அவன்‌ குழல்களை நீவி தோளில்‌ பறக்கவிட்டது. 


“நாம்‌ செல்வோம்‌” என்றார்‌ இளைய யாதவர்‌. “அவர்‌ எந்த 
முடிவை எடுப்பார்‌?” என்றான்‌ அர்ஜுனன்‌. 
“அறியக்கூடவில்லை. பார்த்தா, ஊழின்‌ துலா நிகர்‌ 
நிலையில்‌ நின்று தயங்கும்‌ அருங்கணங்களை வாழ்வில்‌ 
அவ்வப்போது காண்கிறோம்‌. முடிவின்மை என்பது நம்‌ 
நெஞ்சை தன்‌ மத்தகத்தால்‌ முட்டும்‌ தருணம்‌ அது. யோகி 
இங்குள்ள ஒவ்வொரு கணத்திலும்‌ அதை காண்பான்‌. 
இதோ இந்தச்‌ சிறு எறும்பின்‌ மறுகணம்‌ என்பது 
முடிவின்மையே” என்றார்‌ இளைய யாதவர்‌. 
அவ்வெறும்பு ஒரு சிறு இலை நுனி ஒன்றில்‌ 
ஏறமுயன்றது. சுழன்று வீசிய காற்று அதை பறக்க 
வைத்தது. அது எங்கு சென்று விழுந்தது என்று 


அர்ஜுனன்‌ நோக்கினான்‌. காணமுடியவில்லை. “இங்கு 
நிகழ்ந்து கொண்டிருப்பனவற்றை மானுடனால்‌ விளக்க 
முடியாது. முற்றிலும்‌ அறிதலால்‌ ஆனது மானுட உள்ளம்‌. 
முற்றிலும்‌ அறிதலுக்கு அப்பால்‌ இருப்பது அது” என்றார்‌ 
இளைய யாதவர்‌. 


இருவரும்‌ பாறைகளில்‌ கால்வைத்து கைகளால்‌ 
கூர்முட்களை ஒதுக்கி மெல்ல நடந்தனர்‌. 
எண்ணிக்கொண்டபோது எங்கோ சித்தம்‌ பதைத்து 
நின்றுவிட்டது. ஒன்றுடன்‌ ஒன்று பின்னி செல்லும்‌ ஒரு 
பெரு நீட்சி. குகையிலிருந்து அவர்‌ வெளிவரலாம்‌. ஒரு 
பெண்ணுக்கு மணமகனாவதும்‌, அவள்‌ கருவறையில்‌ 
உடல்‌ கொண்டு உயிர்‌ பெறாது துயின்றிருப்பது 
மண்நிகழ்வதும்‌ நிகழலாம்‌. உவகைகள்‌ வஞ்சங்கள்‌ 
துயரங்கள்‌ வெற்றிதோல்விகள்‌ என வாழ்வுப்பெருக்கு 
இங்கிருந்து எழலாம்‌. பேரரசுகள்‌ எழலாம்‌. 
பெரும்போர்கள்‌ நிகழலாம்‌. குருதி வெள்ளம்‌ பெருகலாம்‌. 
நோக்கி முடிக்க முடியாத எதிர்காலம்‌ வரை செல்லும்‌ ஒரு 
குலச்சரடு இக்கணத்தில்‌ ஒரு சொல்லில்‌ பிறக்கலாம்‌. 
அதை நிகழ்த்துவது எது? 


அவன்‌ தலைமேல்‌ பறந்து வந்து கிளையில்‌ அமர்ந்த 
காகம்‌ முட்கிளையை ஊசலாட்டியபடி “கா” என்றது. ஏன்‌ 
என்ற சொல்‌. ஒரு பறவைக்கு அதன்‌ மொழியாக ஒற்றைச்‌ 
சொல்லை அளித்து அனுப்பியிருக்கிறது பிரம்மம்‌. காகம்‌ 
இருமுறை முட்கிளையை ஊசலாட்டியபின்‌ எழுந்தது. 
மீண்டும்‌ “கா! கா!” என்றது. மீண்டும்‌ எழுந்து பிறிதொரு 
மரக்கிளைமேல்‌ அமர்ந்து கரைந்தது. “தாங்கள்‌ விழவு 
முடிந்ததும்‌ ஊர்‌ திரும்புகிறீர்களா?” என்று அர்ஜுனன்‌ 
கேட்டான்‌. அப்பெரும்‌ வெறுமையை வெல்ல 
விழைந்தான்‌. வெறுமையை கலைப்பதற்கென்றே 

னவை சொற்கள்‌. பொருளற்ற சொற்கள்‌ மேலும்‌ 
அதற்கு பொருத்தமானவை. 


“ஆம்‌, என்னுடன்‌ நீரும்‌ வருக!” என்றார்‌ இளைய யாதவர்‌. 
அவர்‌ சுபத்திரையைப்‌ பற்றி என்ன சொல்லவிருக்கிறார்‌ 
என்று அர்ஜுனன்‌ உணர்ந்து கொண்டான்‌. அவன்‌ 
எண்ணுவதை உணர்ந்தது போல்‌ “சுபத்திரையை 
துரியோதனனுக்கு அளிக்க என்‌ தமையன்‌ 
எண்ணியிருக்கிறார்‌. அவருக்கெதிராக எதுவும்‌ செய்ய 
நான்‌ எண்ணக்கூடாது” என்றார்‌ இளைய யாதவர்‌. 
அச்சொற்களை நூறு முறை திருப்பி நூற்றொன்றாவது 
புறத்தை நோக்கியபின்‌ அர்ஜுனன்‌ தலை அசைத்து 
“ஆம்‌” என்றான்‌. அதன்‌ பின்‌ அவர்கள்‌ ஒன்றும்‌ 
சொல்லிக்கொள்ளவில்லை. 


மேலும்‌ பாறைகளைக்‌ கடந்து இறங்கியபோது அர்ஜுனன்‌ 
இளைய யாதவர்‌ தன்னைக்‌ கண்டபோது சொன்ன முதல்‌ 
சொற்றொடரை நினைவுகூர்ந்து திடுக்கிட்டு திரும்பி 
நோக்கி “துறவியாகவா?” என்றான்‌. இளைய யாதவர்‌ 
அவன்‌ விழிகளை நோக்காமல்‌ “ஆம்‌. இத்தோற்றத்தில்‌ 
உம்மை யாதவர்கள்‌ அறிந்து கொள்ள முடியாது” 
என்றார்‌. அர்ஜுனன்‌ “நான்‌ துறவிக்கோலம்‌ பூணுவது 
அக்கோலத்துக்கு இழுக்கல்லவா?” என்றான்‌. “உம்முள்‌ 
ஒரு துறவி இல்லையென்றால்‌ அது இழுக்கே. 
உண்டென்றால்‌ அத்துறவியை எழுப்பி அவரை 
துவராடை அணியச்செய்யும்‌” என்றார்‌ இளைய யாதவர்‌. 
அவனை நோக்கித்‌ திரும்பி அவர்‌ பேசவில்லை. சுருள்‌ 
குழல்‌ படிந்த கரிய தோள்களை சில கணங்கள்‌ உற்று 
நோக்கியபின்‌ “நான்‌ துறவிக்கோலம்‌ கொள்கிறேன்‌” 
என்றான்‌ அர்ஜுனன்‌. 

இளைய யாதவர்‌ கீழே தெரிந்த உருளைப்பாறையில்‌ 
குதிக்க அர்ஜுனன்‌ தொடர்ந்து குதித்தான்‌. இரு 
பாறைவளைவுகளைக்‌ கடந்து அவர்கள்‌ மீண்டும்‌ 
செம்மண்‌ பாதைக்கு வந்தபோது மேலே கைதட்டும்‌ ஒலி 
கேட்டது. இளைய யாதவர்‌ திரும்பி நோக்கி “தமையன்‌” 
என்றார்‌. அர்ஜுனன்‌ திரும்பியபோது அங்கொரு 
மலைப்பாறை மேல்‌ எழுந்த அரிஷ்டநேமியை கண்டான்‌. 
“நான்‌ வருகிறேன்‌ இளையோனே, அது மூதாதையரின்‌ 
ஆணை?” என்றார்‌ அரிஷ்டநேமி. இளைய யாதவர்‌ “நன்று 
மூத்தவரே” என்றார்‌. “இப்போது என்‌ குகைக்குள்‌ ஒரு 
காகம்‌ வந்தது. அது என்னிடம்‌ சொல்வதென்ன என்று 
உணர்ந்தேன்‌.” 


இளைய யாதவர்‌ வெறுமனே நோக்கினார்‌. “ஊன்‌ என்று 
அது கூவியது” என்றார்‌ அரிஷ்டநேமி. “நான்‌ எளிய 
மனிதன்‌, வெறும்‌ ஊன்தடி. ஒன்றிலிருந்து ஒன்றென 
தன்னை பெருக்கி இங்கு நிகழ்ந்து கொண்டிருக்கும்‌ 
முடிவிலா ஊன்சரடின்‌ ஒரு கண்ணி. பிற அனைத்தும்‌ 
என்‌ வெறும்‌ ஆணவங்கள்‌. அவற்றைத்‌ துரத்தாமல்‌ 
என்னை நான்‌ உணர்வதற்கில்லை. யாதவனே, நீ 
கொண்டுவந்த செய்திக்கு உடன்படுகிறேன்‌. என்‌ 
மூதாதையர்‌ எழட்டும்‌. பிறந்து பிறப்பித்து 
மடிவதற்கப்பால்‌ மானுடர்க்கு ஆவதொன்றும்‌ 
இல்லையென்றால்‌ அதுவே ஆகட்டும்‌” என்றார்‌ 
அரிஷ்டநேமி. 

ரைவதகர்‌ விண்ணேகிய நாளை கொண்டாடுவதற்காக 
யாதவர்கள்‌ கஜ்ஜயந்தபுரிக்கு முந்தையநாளே வந்து 
குழுமத்‌ தொடங்கியிருந்தனர்‌. துவாரகையை 
சுற்றியிருந்த பன்னிரு ஊர்களிலிருந்தும்‌ 
விருஷ்ணிகளும்‌ அந்தகர்களும்‌ போஜர்களும்‌ தனித்தனி 
வண்டி நிரைகளாக வந்தனர்‌. தொலைதூரத்தில்‌ 
மதுராவில்‌ இருந்தும்‌ மதுவனத்தில்‌ இருந்தும்‌ 
கோகுலத்திலிருந்தும்‌ மார்த்திகாவதியிலிருந்தும் கூட 
யாதவர்கள்‌ வந்திருந்தனர்‌. 

வலசைப்பறவைகளின்‌ தடம்போல கஜ்ஜயந்தபுரியில்‌ 
அவர்கள்‌ வருவதற்கும்‌ தங்குவதற்கும்‌ நெடுங்காலம்‌ 
பழகிப்போன பாதைகள்‌, தங்குமிடங்கள்‌, உபசரிப்பு 
முறைமைகள்‌ உருவாகியிருந்தன அவர்களுக்கென 
கட்டப்பட்ட ஈச்சை ஓலை வேய்ந்த கொட்டகைகளில்‌ 
தனித்தனிக்‌ குலங்களாக பயணப்பொதிகளை அவிழ்த்து 
தோல்விரிப்புகளை விரித்து படுத்தும்‌ அமர்ந்தும்‌ 
உண்டும்‌ உரையாடியும்‌ உறங்கியும்‌ நிறைந்திருந்தனர்‌. 


வறண்ட அரைப்பாலை நிலத்தில்‌ உடல்குளிர நீராடுவது 
இயல்வதல்ல என்று யாதவர்கள்‌ அறிந்திருக்கவில்லை. 
எனவே நீராடுவதற்கென்று விடுதிகளில்‌ அளிக்கப்பட்ட 
ஒற்றைச்‌ சுரைக்குடுவை நீரை வாங்கி அவர்கள்‌ 
திகைப்புடன்‌ ஒருவரை ஒருவர்‌ நோக்கி “இது எதற்கு?” 
என்றனர்‌. “இங்கு இவ்வளவு நீரால்‌ உடல்‌ கழுவுவதே 
நீராட்டெனப்படுகிறது” என்று முதிய யாதவர்‌ 
விளக்கினார்‌. “கைகளையும்‌ முகத்தையும்‌ கழுவி 
ஈரத்துணியால்‌ உடம்பின்‌ பிற பகுதிகளை துடைத்துக்‌ 
கொள்வதுதான்‌ இங்கு வழக்கம்‌.” ஒரு இளையவன்‌ 
“இந்நகருக்குள்‌ வரும்போதே இத்தனை 
நறுமணப்பொருட்கள்‌ ஏன்‌ எரிகின்றன என்று 
எண்ணினேன்‌. இப்போது தெரிகிறது. இப்புகை 
இல்லையேல்‌ இங்கு பிணந்தின்னிக்‌ கழுகுகள்‌ 
வானிலிருந்து கூட்டம்‌ கூட்டமாக வந்திறங்கி விடும்‌” 
என்றான்‌. சூழ்ந்திருந்தோர்‌ நகைத்தனர்‌. 
யாதவகுடியினர்‌ ஒவ்வொருவரும்‌ தங்களுக்குரிய கொடி 
அடையாளத்தை தங்கள்‌ தங்குமிடம்‌ அருகிலேயே கழை 
நட்டு பறக்கவிட்டனர்‌. ஒரு குடி அருகே அவர்களின்‌ 


பங்காளிக்‌ குடியினர்‌ தங்குவதை தவிர்த்தனர்‌. ஆகவே 
கொட்டகையில்‌ இடம்‌ பிடிக்க அவர்கள்‌ மாறி மாறி 
கூச்சலிட்டபடி சுற்றி வந்தனர்‌. தோல்விரிப்புகளை 
விரித்து பொதிகளை அவிழ்த்து உடைமைகளை எடுத்த 
பின்னர்‌ அருகே பறந்த கொடி பங்காளியுடையது என்று 
கண்டு மீண்டும்‌ அனைத்தையும்‌ சுருட்டி 
எடுத்துக்கொண்டு இடம்‌ மாறினர்‌. 


அவர்களுக்குத்‌ தேவையானவற்றை ஒருக்கிய 
குஜ்ஜர்களில்‌ ஒருவன்‌ “இவர்கள்‌ அத்தனை பேரும்‌ 
ஒருவருக்கொருவர்‌ பங்காளிகள்‌. பங்காளிகளை 
இவர்கள்‌ பகைவர்கள்‌ என எண்ணுகிறார்கள்‌. ஆகவே 
எங்கு சென்றாலும்‌ பகைவர்களையும்‌ உடனழைத்தே 
செல்கிறார்கள்‌” என்றான்‌. அவன்‌ தோழன்‌ “அது நன்று. 
வெளியே பகைவர்களுக்காக தேடவேண்டியதில்லை. 
நம்முடைய பகைவர்கள்‌ நம்மை நன்கறிந்தவர்களாகவும்‌ 
நாம்‌ நன்கறிந்தவர்களாகவும்‌ இருப்பது எவ்வளவு 
வசதியானது!” என்றான்‌. அவன்‌ நகையாடுகிறானா 
என்று தெரியாமல்‌ நோக்கியபின்‌ அவனிலிருந்த 
சிறுசிரிப்பைக்‌ கண்டு நகைத்தான்‌ முதல்‌ குஜ்ஜன்‌. 


சிறிது சிறிதாக கஜ்ஜயந்தபுரியின்‌ ஊர்கள்‌ அனைத்திலும்‌ 
யாதவர்கள்‌ பெருகி நிறைந்தனர்‌. அவர்கள்‌ தங்களுடன்‌ 
கொண்டுவந்த உலர்ந்த அப்பங்களை உடைத்து 
கொதிக்கும்‌ நீரில்‌ இட்டு மென்மையாக்கி வெண்ணெய்‌ 
தடவி உண்டனர்‌. அந்த உலர்ந்த அப்பங்களை 
கஜ்ஜயந்தபுரியின்‌ மக்கள்‌ தொலைவிலிருந்து நோக்கி 
வியப்புடன்‌ ஒருவரை ஒருவர்‌ பார்த்துக்கொண்டனர்‌. 
“மரக்கட்டைகள்‌ போலிருக்கின்றன” என்றான்‌ ஒருவன்‌. 
“ஆம்‌. நான்‌ ஒருவரிடம்‌ ஒரு துண்டை வாங்கி மென்று 
பார்த்தேன்‌. மென்‌ மரக்கட்டை போலவே தோன்றியது. 
என்னால்‌ விழுங்கவே முடியவில்லை” என்றான்‌ 
இன்னொருவன்‌. 


“இவர்கள்‌ நாட்கணக்கில்‌ கன்று மேய்க்க காடு 
செல்லக்கூடியவர்கள்‌. உலர்‌ உணவு உண்டு 
பழகிப்போனவர்கள்‌” என்றான்‌ முதிய குஜ்ஜன்‌. 
“கெட்டுப்போன உணவையே சுவையானதென 
எண்ணுகிறார்கள்‌. கெடவைத்து உண்ணுகிறார்கள்‌.” 
குஜ்ஜர்கள்‌ அவர்களை அரைக்கண்ணால்‌ நோக்கி 
புன்னகை செய்தனர்‌. “இந்த குஜ்ஜர்கள்‌ நம்மைப்‌ 
பார்க்கும்‌ வகை சீரல்ல. இவர்கள்‌ ஊனுண்ணிகள்‌ அல்ல 
என்பதே ஆறுதல்‌ அளிக்கிறது” என்று ஒரு யாதவன்‌ 
சொன்னான்‌. “பெண்வழிச்சேரல்‌ பெரும்பாவம்‌ 
இவர்களுக்கு. ஆகவே ஆண்களை நோக்குகிறார்கள்‌” 


என்றான்‌ ஒருவன்‌. கொட்டகையில்‌ வெடிச்சிரிப்பு 
எழுந்தது. 
கொட்டகைகளில்‌ இரவு நெடுநேரம்‌ பேச்சுகளும்‌ 
பாட்டுகளும்‌ சொல்லுரசி எழுந்த பூசல்களும்‌ 
நிறைந்திருந்தன. யாதவர்களின்‌ பேச்சுமுறையே 
தொலைவிலிருந்து பார்க்கையில்‌ பூசல்தான்‌ என்று 
தோன்றியது. நகையாட்டு எப்போது பகையாடலாக 
ஆகுமென்றும்‌ அது எக்கணம்‌ கைகலப்பென 
மாறுமென்றும்‌ எவராலும்‌ உய்த்துணரக்கூடவில்லை. 
ஆனால்‌ கைகலப்புகள்‌ அனைத்துமே ஓரிரு அடிகளுக்கு 
மேல்‌ நீடிக்கவில்லை. அடி விழும்‌ ஓசை கேட்டதுமே 
சூழ்ந்திருந்த அனைத்து யாதவர்களும்‌ சேர்ந்து 
அவம்‌ வலத்‌ பத்க்‌ பிரித்து விலக்கி அதை முடிவுக்கு 
காண்டு வந்தனர்‌. பூசலிடுபவர்களும்‌ அதை விலக்கி 
விடுபவர்களும்‌ சேர்ந்து மேலும்‌ கூச்சல்‌ எழுப்பி சொற்கள்‌ 
என எவையும்‌ பிரித்தறிய முடியாத பேரோசையை 
எழுப்பினர்‌. 


அர்ஜுனன்‌ தன்‌ விருந்தினர்‌ மாளிகையிலிருந்து ரைவத 
மலையின்‌ படிகளில்‌ இறங்கி அதைச்‌ சூழ்ந்திருந்த 
அரைப்பாலை நிலத்தின்‌ புதர்களுக்கிடையே 
கட்டப்பட்டிருந்த கொட்டகைகளில்‌ தங்கியிருந்த 
யாதவர்களை பார்த்தபடி நடந்தான்‌. அவர்கள்‌ அவனை 
அடையாளம்‌ கண்டுகொள்ளவில்லை. ஒருவன்‌ 
அவனை நோக்கி “தாங்கள்‌ யோகியா?” என்றான்‌. “ஆம்‌” 
என்றான்‌ அர்ஜுனன்‌. “அரசரின்‌ விருந்தினரா?” என்று 
அவன்‌ மேலும்‌ கேட்டான்‌. “ஆம்‌” என்றான்‌ அர்ஜுனன்‌. 
“இளைய யாதவர்‌ மேலே தங்கியிருக்கிறாரா?” என்றான்‌. 
“அறியேன்‌” என்றான்‌ அர்ஜுனன்‌. 


“அரசிகள்‌ வந்துள்ளனரா?” என்றான்‌ இன்னொருவன்‌. 
“மூடா, அரசிகள்‌ வருவதென்றால்‌ அதற்குரிய 
அணிப்படையினரும்‌ அகம்படியினரும்‌ 
அணித்தேர்களும்‌ வரவேண்டுமல்லவா? அவர்கள்‌ 
வரவில்லை. வரவில்லை அல்லவா யோகியே?” என்று 
அர்ஜுனனிடம்‌ கேட்டான்‌ இன்னொரு யாதவன்‌. “ஆம்‌” 
என்று அவன்‌ மறுமொழி சொன்னான்‌. “ரைவத 
மலையின்‌ விழவுக்கு அரசிகள்‌ வரும்‌ வழக்கமில்லை. 
இது துறவைக்கொண்டாடும்‌ விழவு. இதில்‌ 
பெண்களுக்கென்ன வேலை?” என்றார்‌ ஒரு 
முதியயாதவர்‌. “ஆனால்‌ இம்முறை மதுராவிலிருந்து 
இளவரசி சுபத்திரை வருவதாக சொன்னார்களே?” என்று 
ஒருவன்‌ சொன்னான்‌. 


சுபத்திரை என்ற சொல்‌ அர்ஜுனனை நிற்க வைத்தது. 
இன்னொருவன்‌ “அது வெறும்‌ செய்தி. இங்கு பெண்கள்‌ 
வரும்‌ வழக்கமில்லை” என்றான்‌. அர்ஜுனன்‌ முன்னால்‌ 
நடந்தான்‌. அந்த யாதவர்குழு அதையே ஒரு பூசலாக 
முன்னெடுத்தது. அடிவாரத்தில்‌ அருகர்‌ ஆலயங்களைச்‌ 
சூழ்ந்து குஜ்ஜர்‌ அமைத்திருந்த பெருமுற்றங்களில்‌ 
யாதவர்‌ தலைகளாக நிறைந்து அமைந்திருந்தனர்‌. 
நறுமணப்பொருட்களை மென்று அங்கிருந்த செம்மண்‌ 
புழுதியில்‌ துப்பினர்‌. ஒருவரை ஒருவர்‌ எழுந்து கைநீட்டி 
கூச்சலிட்டு அழைத்தனர்‌. வெடிப்புற பேசி நகைத்தனர்‌. 


யாதவர்களிடம்‌ எப்போதும்‌ பணிவின்மை உண்டு 
என்பதை அர்ஜுனன்‌ கண்டிருந்தான்‌. ஏனெனில்‌ 
அவர்களுக்கு அரசு என்பதில்லை. ஒவ்வொருவரும்‌ 
தங்கள்‌ கன்றுகளுடன்‌ தன்னந்தனியாக காடுகளில்‌ 
வாழ்பவர்கள்‌. தன்‌ காட்டின்‌ அப்பகுதியில்‌ தானே 
அரசனென்று ஒரு யாதவன்‌ உணர முடியும்‌. எனவே 
யாதவர்கள்‌ ஒன்று கூடுமிடத்தில்‌ மேல்கீழ்‌ முறைமைகள்‌ 
உருவாவதில்லை. ஆகவே முகமன்கள்‌ அவர்களிடையே 
வழக்கமில்லை. சொல்தடிப்பது மிக எளிது. மிகச்சில 
கணங்களுக்குள்ளேயே அவர்களுக்குள்‌ பெரும்‌ பூசல்கள்‌ 
வெடித்துவிடும்‌. யமுனைக்கரையில்‌ அவர்களின்‌ 
மாபெரும்‌ உண்டாட்டுகள்‌ அனைத்தும்‌ கைகலப்பிலும்‌ 
போரிலும்‌ பூசலிலுமே முடியுமென்று அவன்‌ 
கேட்டிருந்தான்‌. 


துவாரகை உருவாகி மதுரை வலுப்பெற்று 
யமுனைக்கரையிலிருந்து தென்கடற்கரை வரை 
அவர்களின்‌ அரசுக்கொடிகள்‌ பறக்கத்தொடங்கியபோது 
யாதவர்களின்‌ பணிவின்மையும்‌ துடுக்கும்‌ மேலும்‌ கூடி 
வந்தன. பல இடங்களில்‌ முனிவர்களையும்‌ 
வைதிகர்களையும்‌ அயல்வணிகர்களையும்‌ அவர்கள்‌ 
கேலி செய்வதாகவும்‌ அவமதிப்பதாகவும்‌ செய்திகள்‌ 
வந்துகொண்டிருந்தன. சாலையில்‌ அவனைக்கண்ட 
யாதவர்கள்‌ பலர்‌ இளிவரல்‌ கலந்து “வாழ்த்துங்கள்‌ 
யோகியே” என்றனர்‌. “உத்தமரே, தாங்கள்‌ புலனடக்கம்‌ 
பயின்றவரா?” என்று ஒருவன்‌ கேட்டான்‌. அர்ஜுனன்‌ 
கேளாதவன்‌ போல கடந்துசெல்ல “அதற்குரிய சான்றை 
காட்டுவீரா?” என்றான்‌. அவன்‌ தோழர்கள்‌ நகைத்தனர்‌. 


கண்‌ தொடும்‌ ஒவ்வொன்றுக்கும்‌ தொடர்பற்ற 
எண்ணமொன்றால்‌ நிகர்‌ வைத்த அகத்துடன்‌ அர்ஜுனன்‌ 
நடந்து கொண்டிருந்தான்‌. அவிழ்த்துவிடப்பட்ட 
கழுதைகள்‌ முதுகை வளைத்து வயிறு தொங்க 
புதர்களின்‌ அருகே ஒண்டி நின்று கண்மூடி துயிலில்‌ 


தலைதாழ்த்தி திகைத்து விழித்து மீண்டும்‌ துயின்றன. 
குதிரைகள்‌ மூக்கில்‌ கட்டப்பட்ட பைகளுக்குள்ளிருந்து 
ஊறவைத்த கொள்ளை தின்றபடி வால்சுழற்றிக்‌ 
கொண்டிருந்தன, மாட்டு வண்டிகளின்‌ அருகே 
வண்டிக்காளைகள்‌ கால்மடித்து அமர்ந்து கண்மூடி 
அசைபோட்டன. தோல்‌ விரிப்புகளிலும்‌ மரவுரிகளிலும்‌ 
ஈச்சை ஓலைப்‌ பாய்களிலும்‌ படுத்திருந்த யாதவர்கள்‌ 
பலர்‌ பயண அலுப்பினால்‌ வாய்திறந்து குறட்டை எழ 
துயின்று கொண்டிருந்தனர்‌. 


புழுதிபடிந்த உடலுடனும்‌ இலக்கடைந்த உள 
எழுச்சியுடனும்‌ மேலும்‌ மேலும்‌ சாலைகளினூடாக 
உள்ளே வந்துகொண்டிருந்த யாதவர்கள்‌ தங்களுக்குத்‌ 
தெரிந்தவர்களை கூவி அழைத்து தங்குமிடமும்‌ உணவும்‌ 
பற்றி உசாவினர்‌. ஒன்றிலிருந்து ஒன்று என தொட்டுச்‌ 
சென்ற தன்‌ எண்ணங்கள்‌ சுபத்திரையை வந்தடைந்து 
கொண்டிருப்பதை அர்ஜுனன்‌ உணர்ந்தான்‌. ஆனால்‌ மிக 
எளிய ஒரு தகவல்‌ போலவே அது எண்ணத்தில்‌ எழுந்தது. 
ஏதோ ஒரு வகையில்‌ தனக்கு பெண்கள்‌ சலித்துவிட்டனர்‌ 
என்ற எண்ணம்‌ அவனுக்கு ஏற்பட்டது. பெண்கள்‌ 
அளிக்கும்‌ மாயங்களின்‌ எல்லைகள்‌ 
தெளிவடைந்துவிட்டதைப்போல. அவர்களை 
வெல்வதற்கான தன்‌ ஆணவத்தின்‌ அறைகூவல்கள்‌ மிக 
எளிதாகி விட்டதைப்போல. அல்லது பெண்களின்‌ 
வழியாக அவன்‌ கண்டடையும்‌ தன்‌ முகம்‌ மீண்டும்‌ 
மீண்டும்‌ ஒன்றைப்‌ போலவே தோன்றுவது போல. 


சுபத்திரை என்னும்‌ பெயரை முதன்முதலாக கதன்‌ 
சொல்லி கேட்டபோதுகூட எந்தவிதமான உள 
அசைவையும்‌ அது உருவாக்கவில்லை என 
எண்ணிக்கொண்டான்‌. ஒரு பெண்‌ பெயர்‌ போலவே அது 
ஒலிக்கவும்‌ இல்லை. ஒரு செய்தியாக ஒலித்தது. அல்லது 
ஒரு ஊரின்‌ பெயர்‌. அல்லது ஒரு பொருள்‌. அல்லது 
என்றோ மறைந்த ஒரு நிகழ்வு. உயிருள்ள உணர்வுகள்‌ 
உள்ள உள்நுழைந்து உறவென ஆகும்‌ ஒரு பெண்ணின்‌ 
பெயரல்ல என்பதைப்போல. கஜ்ஜயந்தபுரிக்கு 
வரும்போதே அதைப்பற்றி எண்ணி வியந்து 
கொண்டிருந்தான்‌. முதன்‌ முறையாக ஒரு பெண்ணின்‌ 
பெயர்‌ எவ்வகையிலும்‌ உள்ளக்கிளர்ச்சியை 
அளிக்கவில்லை. எளிய பணிப்பெண்கள்‌ பெயர்கூட 
விரல்‌ நுனிகளை பதறச்செய்யுமளவுக்கு நெஞ்சில்‌ தைத்த 
நாட்கள்‌ அவனுக்கிருந்தன. ஒரு வேளை முதுமை 
வந்தடைந்துவிட்டதா? 


ஆம்‌, முதுமையும்‌ கூடத்தான்‌. அவனைவிட இருபத்தி 


ஐந்து வயது குறைவானவள்‌ சுபத்திரை. அவனுடைய 
இளவயது உறவில்‌ மைந்தர்கள்‌ எங்கேனும்‌ 
பிறந்திருந்தால்‌ அவளுடைய வயது இருந்திருக்கக்‌ 
கூடும்‌. உடனே இவ்வெண்ணங்களை இப்போது எதற்காக 
மீட்டிக்‌ கொண்டிருக்கிறோம்‌ என்றும்‌ எண்ணினான்‌. 
சுபத்திரை ஒரு பொருட்டே அல்ல என்றால்‌ ஏன்‌ 
அவ்வெண்ணத்திலேயே திரும்பத்‌ திரும்ப தன்‌ 
அகப்பாதைகள்‌ சென்று முடிகின்றன? 


சற்று முன்‌ சுபத்திரை இங்கு வந்திருப்பதாக ஒரு யாதவன்‌ 
சொன்னான்‌. இங்கு வந்திருக்கிறாளா? இங்கு 
வரவில்லை. வந்திருக்கக்கூடும்‌. வந்திருக்கிறாள்‌ என்று 
அவன்‌ அறிந்ததை சொன்னான்‌. அப்போது தோன்றியது 
அவள்‌ வந்திருக்கிறாள்‌ என்று. அதைச்சொன்ன அந்த 
யாதவனின்‌ முகம்‌ அவன்‌ அகக்கண்ணில்‌ எழுந்தது. 
அதில்‌ எழுந்த நூற்றுக்கணக்கான விழிகளை தன்‌ 
நினைவில்‌ எழுப்பினான்‌. அவற்றில்‌ ஒன்றில்‌ 
சுபத்திரையைப்பற்றி அவர்‌ சொல்லும்போது எழுந்த தனி 
ஒளியை கண்டான்‌. ஆம்‌, வந்திருக்கிறாள்‌. யினும்‌ 
அவன்‌ உள்ளம்‌ எழவில்லை. வந்திருக்கக்‌ கூடும்‌ என்ற 


உறுதியை அடைந்தபின்னும்‌ அது ஓய்ந்தே கிடந்தது. 


கஜ்ஜயந்தபுரியின்‌ எல்லை வரை நடந்து வந்திருப்பதை 
உணர்ந்தான்‌. முழங்கால்வரை செம்மண்‌ புழுதி 
ஏறியிருந்தது. நாளெல்லாம்‌ கதிரவன்‌ நின்று காய்ந்த 
மண்ணிலிருந்து எழுந்த வெம்மையால்‌ உடல்‌ வியர்த்து 
வழிந்திருந்தது. பாலைவனத்தின்‌ விளிம்பில்‌ 
நெடுந்தொலைவில்‌ செங்குழம்பென உருவழிந்த சூரியன்‌ 
அணைந்து கொண்டிருந்தான்‌. நான்கு 
திசைகளிலிருந்தும்‌ வந்து சூழ்ந்துகொண்டிருந்த 
யாதவர்களின்‌ புழுதியால்‌ கஜ்ஜயந்தபுரி மெல்லிய 
பட்டுத்திரை என போர்த்தப்பட்டிருந்தது. 


சூரியன்‌ நீரில்‌ விழுந்த குருதித்துளியென மேலும்‌ மேலும்‌ 
பிரிந்து கரைந்து பிரிந்து மறைவது வரை அவன்‌ பாலை 
விளிம்பிலேயே நின்றிருந்தான்‌. ஒருபோதும்‌ இப்படி 
விழைவறுந்து தன்‌ உள்ளம்‌ மண்ணில்‌ கிடந்ததில்லையே 
என்று எண்ணிக்‌ கொண்டான்‌. பெருவிழைவுடன்‌ 
அணைத்த பெண்டிர்களுக்குபின்‌ சற்றும்‌ விருப்பின்றி 
ஒரு பெண்ணை மணக்கப்‌ போகிறோமோ? அதுதான்‌ 
இப்பயணத்தின்‌ இயல்பான முடிவோ? 


பின்பு நீள்‌ மூச்சுடன்‌ எழுந்தான்‌. ஆம்‌, அரசர்கள்‌ நடத்தும்‌ 
மணங்களில்‌ பெரும்பாலானவை வெறும்‌ அரசியல்‌ 
மதிசூழ்கைகளின்‌ விளைவுதான்‌. பெண்களை 


விரும்புவதோ உள்ளத்தில்‌ ஏற்றுவதோ ஷத்ரியனுக்குரிய 
பண்புகள்‌ அல்ல. அவர்கள்‌ அவன்‌ 

டிக்கொண்டிருக்கும்‌ பெருங்களத்தின்‌ கருப்பாவைகள்‌ 
மட்டுமே. திரும்புகையில்‌ ஒரு விந்தையை அவன்‌ 
அறிந்தான்‌. அவ்வெல்லை வரை 
வந்துகொண்டிருக்கும்போது எழுந்த அனைத்து 
எண்ணங்களும்‌ நேர்‌ எதிர்த்திசையில்‌ திரும்பி 
ஓடத்தொடங்கின. திரும்புகிறோம்‌ என்ற உணர்வாலா, 
அல்லது உடல்‌ உண்மையிலேயே எதிர்த்‌ திசை நோக்கி 
திரும்பி இருப்பதாலா அதை நிகழ்த்துகிறது அகம்‌? 


இதுவரை அவன்‌ எப்பெண்ணையும்‌ உள்ளத்தில்‌ ஏற்றிக்‌ 
கொள்ளவில்லை. ஆகவே தான்‌ குளித்து ஆடை 
மாற்றுவது போல பெண்களை மறந்து புதிய நிலம்‌ 
நோக்கி செல்ல முடிந்தது. இப்போதுதான்‌ ஒரு 
கணத்திலும்‌ அவன்‌ துறக்கமுடியாத ஒருத்தியை 
பார்க்கவிருக்கிறான்‌. அவனுள்‌ இருக்கும்‌ அறியாத துலா 
ஒன்று நிலை குலைந்துள்ளது. அவனை அவள்‌ வீழ்த்தத்‌ 
தொடங்கிவிட்டாள்‌. அதை அவனுக்கே மறைத்துக்‌ 
கொள்ளும்‌ பொருட்டுதான்‌ அந்தப்‌ பொருட்டின்மையை 
நடித்துக்‌ கொள்கிறான்‌. இரு கைகளாலும்‌ அவள்‌ 
பெயரை தள்ளித்‌ தள்ளி விலக்கியபடி முன்‌ செல்கையில்‌ 
ஓரக்கண்ணால்‌ அது தன்னை பின்‌ தொடர்கிறதா என்று 
உறுதி செய்து கொள்கிறான்‌. 


ரைவத மலையின்‌ உச்சியிலிருந்த இந்திரபீடம்‌ என்னும்‌ 
கரிய பெரும்பாறையின்‌ மீது விளக்கேற்றுவதற்கான 
பணிகள்‌ நிகழ்ந்து கொண்டிருப்பதை தொலைவிலேயே 
பார்க்க முடிந்தது. நூலேணி ஒன்றைக்கட்டி அதன்‌ 
வழியாக சிறிய வண்ண எறும்புகள்‌ போல வீரர்கள்‌ 
ஊர்ந்து மேலே சென்றனர்‌. அங்கு சிறிய குளம்‌ போன்று 
வெட்டப்பட்ட கல்‌ அகல்‌ ஒன்று உண்டு என்று அவன்‌ 
அறிந்திருந்தான்‌. அதில்‌ நெய்யும்‌ அரக்கும்‌ கலந்து 
சுற்றப்பட்ட பெரிய துணித்‌ திரியை சுருட்டி குன்றென 
வைத்து தீயிடுவார்கள்‌. கதிரவனுக்கு நிகராக அந்நகரில்‌ 
எழுந்து அவ்விரவை பகலென ஆக்குவது அது. 
அப்பகலில்‌ வெளியே வந்து தெருக்களில்‌ நடக்கவும்‌ 
உணவு உண்ணவும்‌ அருக நெறியினருக்கு மரபு ஒப்புதல்‌ 
உண்டு. 


குன்றுக்கு அப்பால்‌ கிழக்கு இருண்டு எஞ்சிய 
செவ்வெளிச்சமும்‌ மெல்லிய தீற்றல்களாக மாறி மறைந்து 
கொண்டிருப்பதை பார்த்தபடி அவன்‌ 
நடந்துகொண்டிருந்தான்‌. மலையுச்சியில்‌ புகை எழுந்து 
சிறிய வெண்தீற்றலாக வானில்‌ நின்றது. மேலும்‌ எழுந்து 


கரிய காளானாக மாறியது. அதனடியில்‌ செந்நிறத்‌ தழல்‌ 
எழுந்தது. அவன்‌ நோக்கிக்‌ கொண்டிருக்கவே தழல்‌ 
தன்னை பெருக்கிக்‌ கொண்டது. ஒரு சிறிய மலரிதழை 
அப்பாறையின்மேல்‌ வைத்தது போல. செஞ்சுடர்‌ 
எழுந்ததனால்‌ சூழல்‌ இருண்டதா? குருதி தொட்டு 
நெற்றியில்‌ இடப்பட்ட நீள்பொட்டு போல சுடர்‌ 
எழுந்தபோது வானம்‌ முற்றிலும்‌ இருண்டுவிட்டிருந்தது. 
அச்சுடர்‌ மட்டும்‌ வானில்‌ ஒரு விண்மீன்‌ என அங்கு 
நின்றது. 


கீழே ரைவத மலையின்‌ மடிப்புகளில்‌ இருந்த பல நூறு 
அருகர்‌ ஆலயங்களில்‌ விளக்குகள்‌ ஏற்றப்பட்டன. 
பல்லாயிரம்‌ அடிகள்பாறைகளில்‌ அகல்கள்‌ எழுந்தன. 
வளைந்து அடிவாரம்‌ நோக்கி வந்த படிக்கட்டு முழுக்க 
கல்விளக்குகள்‌ கொளுத்தப்பட்டன. நகரெங்கும்‌ 
இல்லங்களில்‌ சுடர்கள்‌ மின்னத்தொடங்கின. 
வானிலிருந்து ஒரு சிறு துளை வழியாக செந்நிறத்தழல்‌ 
ஊறிச்சொட்டி மலையடிவாரத்தை அடைவதுபோல. 
அவன்‌ மலையின்‌ கீழிருந்த அருகர்‌ ஆலயத்தை 
அடைவதற்குள்‌ பல்லாயிரம்‌ நெய்‌ அகல்களால்‌ ஆன 
மலர்க்காட்டுக்குள்‌ இருப்பதை உணர்ந்தான்‌. 


அடிவாரத்தில்‌ இருந்த ரிஷப தேவரின்‌ ஆலயத்தில்‌ 
மணிமண்டபத்தின்‌ மேல்‌ கட்டப்பட்டிருந்த கண்டாமணி 
பன்னிருமுறை ஒலித்தது. உள்ளிருந்து அருகர்‌ 
ஐவரையும்‌ வாழ்த்தும்‌ ஒலி எழுந்தது. வெள்ளுடை 
அணிந்து வாய்த்திரை போட்ட படிவர்கள்‌ வலது கையில்‌ 
மண்ணகலில்‌ நெய்த்திரிச்‌ சுடரும்‌ இடது கையில்‌ 
மயிற்பீலித்‌ தோகையுமாக வெளிவந்தனர்‌. தங்கள்‌ 
இரவலர்‌ கப்பரைகளை தோளில்‌ மாட்டிக்‌ கொண்டனர்‌. 
மயிற்தோகையால்‌ மண்ணை நீவியபடி அருகர்‌ புகழை 
நாவில்‌ உரைத்தபடி மெல்ல நடந்தனர்‌. விளக்கொளித்‌ 
தொகையாக அவர்கள்‌ ரைவத மலையில்‌ ஏறத்தொடங்க 
அவ்வொலி கேட்டு அருகநெறி சார்ந்த 
இல்லங்களிலிருந்து பெண்களும்‌ குழந்தைகளும்‌ 
கைகளில்‌ நெய்யகல்களுடன்‌ வெளியே வந்து 
நிரைவகுத்து மேலேறி செல்லத்‌ தொடங்கினர்‌. செந்நிற 
ஒளியென செதில்‌ சுடரும்‌ நாகம்‌ ஒன்று மலைச்சரிவில்‌ 
வளைந்து உடல்‌ நெளித்து மேலெழுவது போல்‌ 
தோன்றியது. 


அந்த விளக்குகளின்‌ அணியூர்வலம்‌ கண்டு யாதவர்கள்‌ 
எழுந்து கைகூப்பி நின்றனர்‌. அருக நெறியினர்‌ 
அனைவரும்‌ ரைவத மலைமேல்‌ ஏறிச்‌ சென்றதும்‌ 
கஜ்ஜயந்த புரியின்‌ தெருக்களில்‌ நிறைந்திருந்த யாதவர்‌ 


உரத்த குரலில்‌ ரைவதக மன்னரை வாழ்த்தி பேரொலி 
எழுப்பினர்‌. மருத்தனின்‌ வாளை ஏந்தி விண்ணை இரு 
துண்டென வெட்டிய ரைவதகரின்‌ வெற்றியை புகழ்ந்து 
பாடியபடி மலையேறிய சூதனைத்‌ தொடர்ந்து அர்ஜுனன்‌ 
மேலேறினான்‌. உருளைப்பாறைகளில்‌ தன்‌ கால்கள்‌ 
நன்கு தடம்‌ அறிந்து செல்வதை உணர்ந்தான்‌ இருபுறமும்‌ 
நின்ற மூங்கில்தூண்களில்‌ நெய்‌ விளக்குகள்‌ எரிந்து 
கொண்டிருந்தன. அருகே நெய்க்‌ கொப்பரையுடன்‌ 
சுடர்க்காவலர்‌ சிலை போல்‌ நின்று கொண்டிருந்தார்கள்‌. 
விண்ணிலிருந்து இறங்கி அவ்விழவுக்காக வந்த 
தேவர்கள்‌ போல்‌ அவர்கள்‌ அசைவின்மை 
கொண்டிருந்தனர்‌. 


ஆலயங்கள்தோறும்‌ எரிந்த குங்கிலியமும்‌ அகிலும்‌ 
கொம்பரக்கும்‌ கலந்த நறுமணப்புகை இருளுக்குள்‌ 
ஊடுருவிய இன்னொரு இருளென நிறைந்திருந்தது. 
சுடரொளி விழுந்த இடங்களில்‌ செந்நிறநீர்‌ விழுந்த 
பட்டுத்துணி போல்‌ அப்புகை நனைந்து வட்டங்களாக 
தெரிந்தது. அரண்மனை முகப்பிலிருந்த ரிஷபர்‌ 
ஆலயமுகப்பின்‌ பெருமுற்றத்தில்‌ அருகநெறியினர்‌ 
பன்னிரு சுடர்‌ நிரைகளாக அணிவகுத்து நின்றிருந்தனர்‌. 
உள்ளே ஐந்து அருகர்‌ சிலைகள்‌ முன்னால்‌ பரப்பப்பட்ட 
ஈச்ச இலைகளில்‌ அரிசிச்சோறும்‌ அப்பங்களும்‌ 
காய்கனிகளும்‌ மலரும்‌ படைக்கப்பட்டிருந்தன. 


அர்ஜுனன்‌ அருகநெறியினரின்‌ நீண்ட நிரையின்‌ 
பின்வரிசையில்‌ நின்று உள்ளே எழுந்த தெய்ய 
உருவங்களை நோக்கி நின்றான்‌. மணியோசை எழுந்த 
போது இருகைகளையும்‌ தலைக்கு மேல்‌ குவித்து 
அருகரை வணங்கினான்‌. அங்கிருந்த அனைவரும்‌ 
ஒருங்கிணைந்த பெருங்குரலில்‌ அருகர்களை ஏத்தினர்‌. 
உள்ளிருந்து வெண்ணிற ஆடை அணிந்த படிவர்‌ 
விளக்குடன்‌ வெளியே வந்து தம்‌ கையிலிருந்த நீரை 
அங்கு கூடியிருந்தவர்கள்‌ மேல்‌ வீசித்தெளித்து இரு 
கைகளையும்‌ தூக்கி அவர்களை வாழ்த்தினர்‌. 
அவர்களிடமிருந்து நீரைப்பெற்று பிற பூசகர்‌ அனைவர்‌ 
மேலும்‌ படும்படி நீரை கெளித்தனர்‌. 


தன்‌ மேல்‌ தெளித்த நீர்த்துளி ஒன்றால்‌ உடல்‌ சிலிர்த்தான்‌ 
அர்ஜுனன்‌. கோடைமழையின்‌ முதல்துளியென அது 
தோன்றியது. ஒரு துளி நீர்‌ ஒருவனை முற்றாக 
கழுவிவிடக்கூடுமா? ஒரு துளி நீரால்‌ கழுவப்பட 
முடியாதவன்‌ பெருங்கடல்களால்‌ தூய்மை 
கொண்டுவிடுவானா என்ன? அங்கு கூடி நின்ற 
ஒவ்வொருவர்‌ விழிகளிலாக மாறி மாறி 


நோக்கிச்சென்றான்‌. மானுட அகத்தின்‌ வேர்ப்பற்றுகள்‌ 
என்றான வன்முறையை அவர்கள்‌ எப்படி 
வென்றார்கள்‌? சிங்கத்தில்‌ நகங்களாக, எருதில்‌ 
கொம்புகளாக, ஓநாயில்‌ பற்களாக, முதலையில்‌ வாலாக, 
ஆந்தையில்‌ விழிகளாக, வண்டில்‌ கொடுக்காக எழுந்த 
ஒன்று. புவியை ஆளும்‌ பெருந்தெய்வமொன்றின்‌ 
வெளிப்பாடு. அதை இம்மக்கள்‌ கடந்து விட்டனரா 
என்ன? 


மீண்டும்‌ மீண்டும்‌ அம்முகங்களை நோக்கினான்‌. 
வெள்ளாட்டின்‌ விழிகள்‌. மான்குட்டியின்‌ விழிகள்‌. 
மதலைப்பால்விழிகள்‌. கடந்து விட்டிருக்ககூடும்‌. 
தனியொருவனாக கடப்பது இயல்வதல்ல. ஆனால்‌ ஒரு 
பெருந்திரளென அதை கடந்துவிட முடியும்‌. இங்குள்ள 
ஒவ்வொரு உள்ளத்திலும்‌ இருக்கும்‌ இனிமை 
ஒன்றுடனொன்று ஒட்டிக்கொண்டு துளித்துளியாக 
தன்னை திரட்டிக்கொண்டு பேருருவம்‌ கொள்ள 
முடியுமென்றால்‌ அத்தெய்வத்தை காலடியில்‌ போட்டு 
மண்ணோடு அழுத்தி புதைத்துவிட முடியும்‌. 
த வேண்டும்‌. நிகழ்ந்தாக வேண்டும்‌. ஐந்து 
சுடரென எழுந்த கரிய உடல்களின்‌ முன்‌ நின்ற போது 
“அதை நிகழ்த்தியிருப்பீர்‌ கருணையின்‌ தெய்வங்களே. 
அதை நிகழ்த்துக! அதை நிகழ்த்துக! ஆம்‌, 
அவ்வண்ணமே ஆகுக!” என்று வேண்டிக்‌ கொண்டான்‌. 


அவன்‌ உள்ளத்தை ஒலிப்பதுபோல்‌ அப்பால்‌ 
மணிமேடையில்‌ கண்டாமணி மும்முறை ஒலித்தது. நீள்‌ 
மூச்சுடன்‌ அரண்மனை நோக்கி செல்லத்‌ திரும்பியபோது 
கீழே பெருமுரசங்கள்‌ ஒலிப்பதை கேட்டான்‌. 
அருகராலயங்களில்‌ பூசனைகள்‌ முடிவுற்றதற்கான 
அறிவிப்பு அது. கஜ்ஜயந்தபுரி ஒற்றைப்‌ பெருங்குரலில்‌ 
“அருகர்‌ சொல்‌ வாழ்க!” என்று முழங்கியது. மேலிருந்து 
அனைத்துப்‌ பாதைகளின்‌ வழியாகவும்‌ யாதவர்கள்‌ 
கூட்டமாக மலைமேல்‌ ஏறத்தொடங்கினர்‌. ரைவதக 
மன்னரை வாழ்த்தி கூட்டமாக நடனமிட்டபடி 
பாறைகளிலிருந்து பாறைகளுக்குத்‌ தாவி மேலே 
வந்தனர்‌. 

அர்ஜுனன்‌ அரண்மனை முற்றத்தில்‌ இடைமேல்‌ 
கைகளை வைத்தபடி நோக்கி நின்றான்‌. இருளுக்குள்‌ 
யாதவர்கள்‌ வருவது பெரு வெள்ளம்‌ ஒன்று 
பாறைகளை உருட்டிக்கொண்டு சருகுகளையும்‌ 
முட்களையும்‌ அள்ளிப்‌ பெருக்கி எழுந்து குன்றை 
மூழ்கடிப்பது போல்‌ தோன்றியது. அதுவரை அங்கிருந்த 
அமைதி குன்றின்‌ மேலிருந்து தன்னை 


இழுத்துக்கொண்டு மேலேறி உச்சிப்பாறை மேல்‌ நின்று 
ஒருமுறை நோக்கியபின்‌ முகில்களில்‌ பற்றி ஏறி ஒளிந்து 
கொண்டது. 


ஒளிப்பரப்புக்குள்‌ வந்த முதல்‌ யாதவக்கூட்டத்தில்‌ 
இருந்த களிவெறியை கண்டபோது தன்‌ முகம்‌ அறியாது 
மலர்ந்ததை எண்ணி அவனே துணுக்குற்றான்‌. சற்று 
முன்‌ ஐவர்‌ ஆலயத்தின்‌ முன்‌ கைக்கூப்பி நின்ற மக்கள்‌ 
எவர்‌ முகத்திலும்‌ இல்லாதது அக்களிவெறி. தன்னை 
மறந்த பேருவகை அவர்களுக்கு இயல்வதல்ல. 
உள்ளுறைந்த அவ்வன்முறை தெய்வத்தை ஒவ்வொரு 
கணமும்‌ கடிவாளம்‌ பற்றி தன்னுணர்வால்‌ இழுத்து 
நிறுத்தியிருக்கிறார்கள்‌. அதை அவர்கள்‌ விடமுடியாது. 
கடும்‌ நோன்பு என முழு வாழ்க்கையும்‌ ஆக்கிக்‌ 
கொண்டவர்கள்‌ எவரும்‌ இடைக்கச்சையை அவிழ்த்து 
தலைமேல்‌ வீசி கூத்தாடி வரும்‌ இந்த யாதவனின்‌ 
பேருவகையை அடைய முடியாது. இக்களிவெறியின்‌ 
மறுபக்கமென இருக்கிறது குருதியும்‌ கண்ணீரும்‌ உண்டு 
விடாய்‌ தணிக்கும்‌ அத்தெய்வம்‌. 


பந்த ஒளிப்பெருக்கின்‌ உள்ளே யாதவர்களின்‌ வெறித்த 
கண்களும்‌ கூச்சலில்‌ திறந்த வாய்களும்‌ அலையடித்த 
கைகளும்‌ வந்து பெருகி எங்கும்‌ நிறைந்தபடியே 
இருந்தன. கைகளை தட்டியபடியும்‌ ஆடைகளை 
தலைமேல்‌ சுழற்றி வீசி குதித்தபடியும்‌ 
தொண்டைநரம்புகள்‌ அடிமரத்து வேர்களென புடைக்க, 
அடிநா புற்றுக்குள்‌ அரவென தவிக்க கூச்சலிட்டபடி 
அவர்கள்‌ சென்று கொண்டிருந்தனர்‌. தொலைதூரத்தில்‌ 
“யாதவ இளவரசி வெல்க!” என்றொரு குரல்‌ கேட்டது. 
அர்ஜுனன்‌ அந்த ஒளிவட்டத்தையே நோக்கி நின்றான்‌. 
“யாதவ இளவரசி வாழ்க! மதுராவை ஆளும்‌ கோமகள்‌ 
சுபத்திரை வாழ்க!” என்று மேலும்‌ மேலும்‌ குரல்கள்‌ 
பெருகின. 


அப்பால்‌ இருந்த இருளுக்குள்‌ இருந்து செவ்வொளிக்குள்‌ 
வந்த சுபத்திரையை அர்ஜுனன்‌ கண்டான்‌. அவள்‌ 
அணிந்திருந்த வெண்பட்டாடை நெய்ச்சுடர்‌ ஒளியில்‌ 
தழலென நெளிந்து கொண்டிருந்தது. அவள்‌ நீண்ட 
குழலும்‌ வெண்முகமும்‌ பெருந்தோள்களும்‌ செந்நிறத்தில்‌ 
தெரிந்தன. குருதியாடி களத்தில்‌ எழுந்த சிம்மம்‌ மேல்‌ 
நிற்கும்‌ கொற்றவையென அவள்‌ தோன்றினாள்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

ரைவத மலையின்‌ அடிவாரத்தில்‌ இருந்து பெருகி 
மேலெழுந்த யாதவர்களின்‌ கூட்டம்‌ 
பெருவெள்ளமொன்று மலையை நிரப்பி மேலெழுந்து 
கொண்டிருப்பது போல்‌ தோற்றமளித்தது. சருகுகளும்‌ 
செத்தைகளும்‌ நுரைக்குமிழிகளும்‌ அலைகளுமென அது 
பெருகி வர அதன்‌ விளிம்புவட்டம்‌ குறுகிக்குறுகி 
மலைமுடி நோக்கி சென்றது. அவர்கள்‌ எழுப்பிய 
பேரோசை எதிரொலிக்க மலைப்பாறைகள்‌ அனைத்தும்‌ 
யானைகளென எருமைகளென பன்றிகளென 
பெருச்சாளிகளென உயிர்கொண்டு ஓசையிடத்‌ 
தொடங்கின. எக்கணமும்‌ அவை பாய்ந்து எழுந்து பூசல்‌ 
கொள்ளுமென்று தோன்றியது. 


அர்ஜுனன்‌ கைகட்டி அருகர்‌ ஆலயமுற்றத்தில்‌ நின்றபடி 
அப்பெருந்திரளை நோக்கிக்‌ கொண்டிருந்தான்‌. 
திரண்டெழும்‌ எதுவும்‌ நீர்மைகொள்வதன்‌ விந்தையை 
எண்ணிக்கொண்டான்‌. மணலாயினும்‌ 
விலங்குகளாயினும்‌ மக்களாயினும்‌. அவை 
விளிம்புகளில்‌ விரியத்தவிக்கின்றன. அனைத்துத்‌ 
திசைகளிலும்‌ சூழ்ந்து நிறைக்கின்றன. நிரப்புகின்றன. 
அந்த முகங்களையே மாறிமாறி 
நோக்கிக்கொண்டிருந்தான்‌. ஒவ்வொரு முகத்திலும்‌ 
கணத்திலொரு துளியே கண்‌ நிலைக்கமுடிந்தது. ஆகவே 
முகங்களின்‌ உள்ளுறையும்‌ வெளிப்பாடுமான 
ஒன்றையே அறியமுடிந்தது. அதுவே அத்திரளென 
இருந்தது. அனைத்து முகங்களும்‌ கலந்து உருவான 
ஒற்றை அலைப்பரப்பு. பல்லாயிரம்‌ கோப்பைகளில்‌ 
நிறையும்‌ ஒரு நதியின்‌ நீர்‌. விராடவடிவம்‌ கொள்ளும்‌ 
எதுவும்‌ உலகமே வேண்டுமென்று வெறிகொள்கிறது. 
அனைத்து எல்லைகளையும்‌ முழு ஆற்றலுடன்‌ 
தாக்குகிறது. 


திரளாவதற்கான அகநிலை ஒன்று யாதவர்களிடம்‌ 
முன்னரே இருந்ததென்று தோன்றியது. ஒவ்வொரு 
தருணத்திலும்‌ தனித்து தனித்து காட்டில்‌ 
அலைந்தவர்களுக்குள்‌ அந்தத்‌ தனிமையை முற்றிலும்‌ 
உதறி தழுவும்‌ தோள்களுடன்‌ தசைகள்‌ முட்டிப்‌ 
பிணைந்து தசைப்பெருக்காக மாறும்‌ விழைவு 


இருந்திருக்கும்‌. எப்போதோ பெருந்திரள்‌ என தன்னை 
உணரும்போது யாதவன்‌ திடுக்கிட்டு விழித்து 
அண்டையனை வெறுத்து விலகிக்கொள்வான்‌. 
வேடிக்கையான எண்ணம்‌ ஒன்று எழுந்தது. சாங்கியம்‌ 
என்ன சொல்லும்‌? இந்த யாதவர்‌ முக்குணமும்‌ 
நிகர்நிலையில்‌ இருக்க ஒற்றைப்பேருடலாக எங்கோ 
இருந்திருக்கின்றனர்‌. நிலையழிந்த குணங்கள்‌ 
ஒன்றையொன்று நிறைசெய்ய முட்டி மோதிப்பெருகி 
பல்லாயிரங்களென மாறிக்கொண்டிருக்கின்றன. 
மீண்டும்‌ அவை நிகர்நிலையடைந்து 
அமைதிகொள்ளக்கூடும்‌. 


யாதவர்‌ அருகர்‌ ஆலயங்களின்‌ சுற்றுவளைப்புகளை 
தாவிக்‌ கடந்து வந்தனர்‌. அடிகள்‌ பதிந்த பாறைகளை 
அவர்களின்‌ உடல்திரள்‌ முழுமையாக மூடி மறைத்தது. 
சிந்திக்கிடந்த செவ்வொளி வட்டங்களில்‌ தெரிந்து சென்ற 
அவர்களின்‌ முகங்கள்‌ வெறிகொண்டு விழித்த 
தெய்வங்கள்‌ போல்‌ இருந்தன. அவர்கள்‌ நடுவே 
புதுவெள்ளப்‌ பெருக்கில்‌ சுழற்றிக்‌ கொண்டு வரப்படும்‌ 
மரத்தடியைப்‌ போல சுபத்திரையின்‌ புரவி உலைந்தது. 
அதை பின்நின்று வாலை முறுக்கி ஊக்கினர்‌ யாதவ 
இளைஞர்‌. அது முன்னால்‌ எம்பித்‌ தாவ முயன்றபோது 
சிலர்‌ கழுத்தைப்‌ பிடித்து நிறுத்தினர்‌. அவளை 
புரவியிலிருந்து பிடித்து இழுத்து கீழே தள்ள சில 
இளைஞர்‌ முயன்றனர்‌. கூவிச்சிரித்து ஆர்ப்பரித்து 
அவளை சூழ்ந்துகொண்டனர்‌. சவுக்கை சுழற்றி 
அவர்களை மாறி மாறி அடித்து அவள்‌ உரக்க சிரித்தாள்‌. 
அவர்கள்‌ அந்த அடியை தழுவல்‌ போல முத்தங்கள்‌ போல 
கொண்டனர்‌. 


அக்கூட்டத்தின்‌ களிவெறியில்‌ அவளும்‌ முழுமையாக 
தன்னை மூழ்கடித்திருப்பதை அர்ஜுனன்‌ கண்டான்‌. 
புரவியை கடிவாளத்தைப்‌ பிடித்து இழுத்து நிறுத்திச்‌ 
சுழற்றி பின்னால்‌ அதன்‌ வாலைப்‌ பற்றியவர்களை 
கால்தூக்கி உதைத்தாள்‌. குதி முள்ளால்‌ அதன்‌ விலாவை 
குத்தி சுண்டி உந்த அது முன்குளம்பு தூக்கி கூட்டத்தின்‌ 
நடுவே பாய்ந்து மேலும்‌ பாய முடியாமல்‌ தவித்து 
சுழன்றது. அதன்‌ காலடியில்‌ விழுந்த யாதவர்கள்‌ எழுந்து 
அதை உதைத்தனர்‌. அவள்‌ அணுகி வரும்தோறும்‌ 
அர்ஜுனன்‌ அவளை மட்டுமே நோக்கலானான்‌. அவளது 
கழுத்தெலும்பு எழுந்த பெருந்தோள்கள்‌, விரிந்த நெற்றி 
கொண்ட பரந்த முகம்‌, சிரிக்கும்‌ சிறிய கண்கள்‌. கள்‌ 
மயக்கிலிருப்பது போல்‌ சிவந்திருந்தன அவை. 


அவனை அவள்‌ அணுகியதும்‌ சூழ்ந்திருந்தவர்களில்‌ 


ஒருவன்‌ “அதோ அவன்‌ யோகி! சிவயோகி என்று 
எண்ணுகிறேன்‌. அவனிடம்‌ கேட்போம்‌” என்றான்‌. 
ஒருவன்‌ “யோகியே! நீர்‌ சொல்லும்‌! யாதவ இளவரசியை 
மணம்‌ கொள்ளும்‌ தகுதி எனக்குண்டா?” என்றான்‌. 
பிறிதொருவன்‌ “ஷத்ரியர்‌ எங்கள்‌ இளவரசியை 
மணம்கொண்டு செல்கையில்‌ இடைக்கச்சை இறுக்கி 
காட்டில்‌ அலையும்‌ இழிவு எங்களுக்கு என்றால்‌ அதை 
எப்படி பொறுக்கமுடியும்‌?” என்றான்‌.” இந்தச்சித்திரை 
முடிந்து வைகாசி மாதம்‌ முழுநிலவுநாளில்‌ 
மணத்தன்னேற்பு... அதற்குப்பின்‌ இவள்‌ 
எங்களுக்குரியவள்‌ இல்லை” என்று ஒருவன்‌ கூவியபடி 
முன்னால்‌ வந்தான்‌ 


அர்ஜுனன்‌ புன்னகைத்தபடி “முற்பிறவியில்‌ அவள்‌ ஒரு 
வண்ணத்துப்பூச்சியாகவும்‌ நீங்கள்‌ அவளை 
இழுத்துச்செல்லும்‌ எறும்புகளாகவும்‌ இருந்தீர்கள்‌ 
யாதவர்களே” என்றான்‌. “என்ன சொல்கிறான்‌?” என்று 
பின்னால்‌ ஒருவன்‌ கேட்டான்‌. “சொல்லும்‌” என்றான்‌ 
ஒருவன்‌. “பாதியிலேயே யானை ஒன்று உங்களை 
மிதித்துக்கூழாக்கி கடந்துசென்றது. முடிவடையாத 
அச்செயலை இப்பிறவியில்‌ மீண்டும்‌ செய்கிறீர்கள்‌.” 
பின்னால்‌ நின்றவன்‌ “என்ன சொல்கிறீர்‌?” என்றான்‌. 
“மணத்தன்னேற்பில்‌ நீங்களும்‌ சேர்ந்து கொள்ளலாமே?” 
என்றான்‌ அர்ஜுனன்‌. 


சுபத்திரை “ஆம்‌. அதையே நானும்‌ சொல்கிறேன்‌. 
சைப்யரே, நீர்‌ கதாயுதமேந்தி வந்து களத்தில்‌ நில்லும்‌” 
என்றாள்‌. “வருகிறேன்‌, உனக்காக களத்தில்‌ என்‌ தலை 
உடைந்து தெறித்தால்கூட உவகையுடன்‌ 
விண்ணேறுவேன்‌. ஷத்ரியன்‌ முன்‌ வெறுந்தடியென 
நிற்பதைவிட அது மேல்‌” என்றான்‌ சைப்யன்‌. “ஆகா! 
அவன்‌ ஆண்மகன்‌” என்று ஒரு முதியவன்‌ கைந்ட்டி 
சொன்னான்‌. சுபத்திரை அர்ஜுனனை நோக்கி “உமது 
பெயரென்ன?” என்றாள்‌. அர்ஜுனன்‌ “ஃபால்குனன்‌. சிவ 
யோகி” என்றான்‌. “உம்மை எங்கோ பார்த்திருக்கிறேன்‌” 
என்றாள்‌ அவள்‌. “இருக்கலாம்‌. பிறப்பால்‌ நான்‌ 
ஷத்ரியன்‌. ஷத்ரியர்களின்‌ முகங்கள்‌ ஒன்று 
போலுள்ளன என்று சொல்வார்கள்‌” என்றான்‌ 
அர்ஜுனன்‌. “இல்லை, உமது விழிகளை வேறெங்கோ 
பார்த்திருக்கிறேன்‌” என்றபின்‌ அருகே வந்தாள்‌. 


அவள்‌ புரவியை பற்றியபடி வந்த யாதவர்கள்‌ அவனை 
நோக்கி கூச்சலிட்டனர்‌. அவர்களை பின்னாலிருந்து 
நெருக்கிய கூட்டத்தால்‌ மொத்தமாக 
அடித்துச்செல்லப்பட்டனர்‌. “உம்மைப்‌ பார்த்தால்‌ 


சிவயோகி போல்‌ தோன்றவில்லையே” என்றான்‌ ஒருவன்‌. 
“இளைஞரே, உமது தாடியை நான்‌ பிடித்திழுத்துப்‌ 
பார்க்கலாமா?” என்று ஒரு முதிய யாதவன்‌ எட்டி 
அர்ஜுனன்‌ தாடியை பிடித்துக்‌ கொண்டான்‌. அர்ஜுனன்‌ 
அவன்‌ கையை வளைத்து எளிதாக தூக்கி அப்பால்‌ 
இட்டான்‌. திரும்பி சுபத்திரையை நோக்கி “இவ்விழவில்‌ 
யாதவப்‌ பெண்கள்‌ வருவதில்லை என்று அறிந்தேனே” 
என்றான்‌. “ஆம்‌. வழக்கமாக வருவதில்லை. இம்முறை 
நான்‌ வந்துள்ளேன்‌. அது என்‌ மூத்தவரின்‌ ஆணை” 
என்றாள்‌ சுபத்திரை. 


“அவளுக்கு மணத்தன்னேற்பு நிகழவிருக்கிறது” என்று 
ஒரு யாதவன்‌ கைநீட்டி கூறினான்‌. மேலும்‌ மேலும்‌ பெருகி 
வந்து கொண்டிருந்த யாதவர்களின்‌ திரள்‌ அவர்களை 
தள்ளி முன்னால்‌ கொண்டு சென்றது. அர்ஜுனன்‌ 
ஏராளமான தோள்களால்‌ அள்ளிக்கொண்டு 
செல்லப்பட்டான்‌. கூச்சல்களிடையே அவன்‌ குரல்‌ 
கேட்கவில்லை. “அவளுக்கு மணத்தன்னேற்பு 
நிகழவிருக்கிறது. அஸ்தினபுரியின்‌ அரக்கன்‌ வந்து 
அவளை கொள்ளவிருக்கிறான்‌. மூடன்‌!” என்றான்‌ 
ஒருவன்‌. அர்ஜுனன்‌ “ஊழ்‌ அவ்விதம்‌ இருந்தால்‌ எவர்‌ 
என்ன செய்ய முடியும்‌?” என்றான்‌. சுபத்திரை “ஊழ்‌ 
நடத்துபவர்‌ என்‌ தமையன்‌. அவர்‌ ஆணைப்படி நான்‌ 
இங்கு வந்தேன்‌” என்றாள்‌. 


“இங்கு அவளுக்கு மணமகன்‌ கிடைக்கவிருக்கிறான்‌ 
என்று நிமித்திகன்‌ ஒருவன்‌ சொன்னான்‌” என்று ஓர்‌ 
இளைஞன்‌ கூவினான்‌. “இளைய பாண்டவனாகிய 
பார்த்தன்‌ இங்கு வரப்போகிறான்‌. அவளை 
சிறைபற்றிக்கொண்டு செல்லவிருக்கிறான்‌.” கடும்‌ 
சினத்துடன்‌ பின்னால்‌ இருந்து ஒரு யாதவன்‌ தலைதாக்கி 
“அதை சொன்னவன்‌ யார்‌? இப்போதே அவன்‌ நாவை 
வெட்டுகிறேன்‌. சொன்னவன்‌ யார்‌?” என்றான்‌. “ஏன்‌? 
நான்‌ சொன்னேன்‌. வெட்டு பார்க்கலாம்‌” என்றபடி 
சொன்னவன்‌ முன்னால்‌ வந்தான்‌. அவனை நோக்கி 
பாய்ந்தவனை பிறர்‌ அள்ளிப்‌ பற்றி விலக்கினர்‌. 


திமிறியபடி “விருஷ்ணி குலத்தில்‌ ஒரு யாதவன்‌ 
இருக்கும்வரை இளைய பாண்டவன்‌ எங்கள்‌ 
இளவரசியை கொள்ள மாட்டான்‌” என்றான்‌ அவன்‌. 
“ஏனெனில்‌ அஸ்தினபுரியின்‌ அரசருக்கு அவளை 
கொடுக்க வேண்டும்‌ என்பது விருஷ்ணி குலத்து 
பலராமரின்‌ விருப்பம்‌. அதை மீற இளைய யாதவருக்கும்‌ 
உரிமையில்லை.” அவனுடைய எதிரி “அதை யாதவர்கள்‌ 
முடிவெடுப்பார்கள்‌. போஜர்களுக்கு விருஷ்ணிகள்‌ பாடம்‌ 


எடுக்கவேண்டியதில்லை” என்றான்‌. 


வசைகள்‌ வெடிக்க பூசல்‌ ஒன்று தொடங்கவிருந்தது. 
“விலகுங்கள்‌. இதை பேச இப்போது நேரமில்லை” என்று 
அவர்களைப்‌ பிடித்து விலக்கினர்‌. “விலகுங்கள்‌ 
விலகுங்கள்‌” என்று அருகே பாறைமேல்‌ எழுந்த குஜ்ஜர்‌ 
குலத்துக்‌ ஏவலன்‌ ஒருவன்‌ கூவினான்‌. அவன்‌ குரல்‌ 
இரைச்சலில்‌ மறையவே தன்‌ கையில்‌ இருந்த கொம்பை 
உரக்க ஒலித்து கைவீசி விலகிச்‌ செல்ல ஆணையிட்டான்‌. 
பெருகி வந்த யாதவர்கள்‌ ஐந்து அருகர்‌ ஆலயத்தை 
அடைந்தனர்‌. முற்றத்தை நிறைத்திருந்த 
அருகநெறியினருக்கு சுற்றும்‌ பெருகி அலைபாய்ந்தனர்‌. 
“ஐந்து அருகர்களுக்கு வெற்றி! ஐந்தவித்தவர்களுக்கு 
வெற்றி! ஐந்துபருக்களை வென்றவர்களுக்கு வெற்றி” 
என்று அவர்கள்‌ கூவினர்‌. வெள்ளுடை அணிந்த ஐந்து 
படிவர்கள்‌ உள்ளிருந்து வந்து நீரையும்‌ மலர்களையும்‌ 
அள்ளி யாதவர்கள்‌ மேல்‌ வீசி வாழ்த்தினர்‌. 


“விலகிச்‌ செல்லுங்கள்‌. அப்பால்‌ விலகிச்‌ செல்லுங்கள்‌” 
என்று மூங்கில்‌ மேடைகளில்‌ ஏறி நின்று குஜ்ஜர்கள்‌ 
கூவினர்‌. “நிரை வகுத்து மலை நோக்கி செல்லுங்கள்‌” 
என்றனர்‌. ஒருவரை ஒருவர்‌ முட்டி கூச்சலிட்டபடியும்‌ 
எம்பி குதித்து ஆர்ப்பரித்தபடியும்‌ அரண்மனையை 
வளைத்து மறுபக்கம்‌ சென்ற பாதையில்‌ பரவி 
இறங்கினர்‌ யாதவர்‌. அங்கே சுடர்கள்‌ ஒளிவிட்ட சிறிய 
விமானத்துடன்‌ நின்றிருந்த ரைவதகரின்‌ ஆலயத்தின்‌ 
முன்‌ கட்டப்பட்டிருந்த மணிமண்டபத்தின்‌ முன்‌ 
கண்டாமணி முழங்கத்தொடங்கியது. “நிரை வகுத்துச்‌ 
செல்லுங்கள்‌. நிரை வகுத்துச்‌ செல்லுங்கள்‌” என்று 
ணை எங்கும்‌ ஒலித்துக்‌ கொண்டிருந்தபோதும்‌ எங்கும்‌ 

ரை என ஏதுமிருக்கவில்லை. ஆனால்‌ மண்ணின்‌ 
மேடுபள்ளங்களும்‌ அவற்றை அறிந்த கால்களின்‌ 
விருப்பமும்‌ இணைந்து அதற்கென ஓர்‌ ஒழுங்கு 
அமைந்தது. 


நெடுந்தொலைவில்‌ தன்னைவிட்டு விலகிச்‌ சென்றிருந்த 
சுபத்திரையை நோக்கியபடி வெள்ளத்தில்‌ எழும்‌ 
நெற்றுபோல அர்ஜுனன்‌ சென்றான்‌. உடலை 
அப்பெருக்குக்கு விட்டுக்கொடுத்தபோது விழிகளை 
முழுமையாக அக்காட்சிகளில்‌ ஈடுபடுத்த முடிந்தது. 
பல்லாயிரம்‌ கால்கள்‌ கொண்ட பெரும்‌ 
புரவியொன்றின்மேல்‌ ஏறியவன்‌ போல்‌. கூட்டத்தை 
நோக்கி மலர்களையும்‌ மஞ்சள்‌ அரிசியையும்‌ அள்ளி 
வீசிக்‌ கொண்டிருந்தனர்‌ அருகநெறிப்‌ பூசகர்‌. முட்டித்‌ 
ததும்பி கூட்டத்தில்‌ நின்று ஒரு கணம்‌ ஆலயக்‌ 


கருவறைக்குள்‌ எழுந்த ரைவதகரின்‌ சிலையை 
நோக்கினான்‌ அர்ஜுனன்‌. 


நெடுந்தொலைவில்‌ என விழித்து பதிந்திருந்தன 
விழிகள்‌. வலது கையில்‌ மருத்தன்‌ அளித்த வாளும்‌ 
இடது கையில்‌ மொக்கவிழாத சிறு தாமரையும்‌ இருந்தன. 
அவரது காலடியில்‌ கனிகளும்‌ காய்களும்‌ அன்னமும்‌ 
அப்பமும்‌ இன்னுணவும்‌ எட்டு மங்கலங்களும்‌ 
படைக்கப்பட்டிருந்தன. சூழ்ந்திருந்த நெய்விளக்குகளின்‌ 
வெளியில்‌ அக்காட்சி திரைச்சீலை ஓவியமென 
அலையழூத்தது. விழிகள்‌ ஒரு சுற்று அக்காட்சியை 
தொட்டு வருவதற்குள்‌ நெடுந்தொலைவுக்குள்‌ அவனை 
தூக்கிச்‌ சென்றுவிட்டது கூட்டம்‌. 


இந்திரபீடத்தின்‌ அருகே கூட்டம்‌ சென்றபோது அங்கு 
பாறைகளின்‌ உச்சியில்‌ நின்றிருந்த குஜ்ஜர்கள்‌ கைகளில்‌ 
ஏந்திய பந்தங்களை சுழற்றியும்‌ கொம்புகளை முழக்கியும்‌ 
அக்கூட்டத்தை வழிப்படுத்தியும்‌ குன்றைச்‌ சுற்றி 
அமரவைத்தனர்‌. தொன்மையான ஆணை ஒன்று 
அவர்களின்‌ அகப்புலனில்‌ உறைவதுபோல யாதவர்‌ 
மண்ணில்‌ புதர்களுக்கும்‌ உருளைப்பாறைகளுக்கும்‌ 
ஊடாக அமர்ந்தனர்‌. பின்‌ நிரையில்‌ 
வந்துகொண்டிருந்தவர்கள்‌ அந்த அமைதியைக்கேட்டே 
அமைதிகொண்டனர்‌. அந்தப்பெருங்கூட்டம்‌ 
ஓசையின்மையின்‌ இருளுக்குள்‌ பெய்தொழிவது போல 
தோன்றியது. 


கீழிருந்து வந்தவர்கள்‌ வந்து முடிந்ததும்‌ 
மலைப்பகுதியெங்கும்‌ யாதவர்கள்‌ முற்றிலும்‌ படிந்து 
ஓசை அழிந்தனர்‌. இருளின்‌ திரை மேலும்‌ தடித்தது. 
அதுவரை கேட்டுக்கொண்டிருந்த குரல்பெருக்கு 
ஓசையற்ற ஒன்றாக மாறி எப்போதும்‌ செவிகளை 
சூழ்ந்திருப்பதுபோல அர்ஜுனன்‌ உணர்ந்தான்‌. கீழே 
அருகர்‌ ஆலயத்திலிருந்து மணிகளின்‌ ஓசைகள்‌ 
எழுந்தன. அங்கிருந்து ஒற்றை விளக்கு ஒன்று 
இருளுக்குள்‌ கண்காணா நீர்ப்பெருக்கொன்றால்‌ 
கொண்டு வரப்படுவது போல மெல்ல அலை பாய்ந்தபடி 
வந்தது. அருகணைந்தபோதுதான்‌ அதைத்‌ தொடர்ந்து 
பெரிய அணி நிரையாக அருக நெறியினர்‌ ஓசையின்றி 
நடந்து வருவதை அர்ஜுனன்‌ கண்டான்‌. 


கைகூப்பி நடந்துவந்த அவர்கள்‌ யாதவர்கள்‌ நடுவே 
பிளந்திருந்த பாதை வழியாகச்‌ சென்று இந்திரபீடத்தை 
அணுகி அதன்‌ அடிவாரத்தில்‌ பெரிய வளையமாக சுற்றி 
அமர்ந்தனர்‌. ஒருவரை ஒருவர்‌ முட்டி மோதாமல்‌ 


பல்லாயிரம்‌ முறை பயிற்சி செய்யப்பட்ட ஓரு படை 
நகர்வு போல மிக இயல்பான ஒழுங்குடன்‌ அவர்கள்‌ 
சென்றனர்‌. இருளுக்குள்‌ கூட்டம்‌ பெருகிச்‌ 
சென்றுகொண்டிருந்த காலடிகளிலிருந்து அவர்கள்‌ 
பெரிய எண்ணிக்கையில்‌ இருப்பதை உணர முடிந்தது. 
பெண்களும்‌ குழந்தைகளும்‌ முதியவரும்‌ அடங்கிய 
அப்பெருங்கூட்டம்‌ ஓருடலும்‌ பல்லாயிரம்‌ கால்களும்‌ 
கொண்ட அட்டை போல மாறியிருந்தது. 


அவர்கள்‌ அமர்ந்து முடிந்ததும்‌ அங்கிருந்த பாறை 
ஒன்றின்‌ மேலிருந்து ஏவலர்‌ தலைவன்‌ பெருங்கொம்பை 
முழக்கினான்‌. அதை ஏற்று மலை முழுக்க இருந்த 
பல்வேறு பாறைகளில்‌ இருந்து ஏவலர்கள்‌ கொம்போசை 
எழுப்பினர்‌. மலை முற்றிலும்‌ அமைந்துவிட்டது என்று 
தோன்றியது. யாதவர்‌ சூழ தரையில்‌ அமர்ந்திருந்த 
அர்ஜுனன்‌ தலைக்கு மேல்‌ இருந்த இந்திரபீடத்தை 
நோக்கிக்‌ கொண்டிருந்தான்‌. இளைய யாதவரும்‌ 
அரிஷ்டநேமியும்‌ அக்கூட்டத்தில்‌ எங்கோ இருக்கிறார்கள்‌ 
என்று எண்ணினான்‌. அவர்கள்‌ இருவர்‌ அகத்தையும்‌ மிக 
அருகே என பார்க்க முடிந்தது. 


இருவர்‌ முகமும்‌ ஒரே உணர்வு நிலையில்‌ இருக்குமென்று 
நினைத்தான்‌. ஒரு கோப்பையிலிருந்து அதேஅளவுள்ள 
இன்னொரு கோப்பைக்கென அவர்களின்‌ உள்ளங்களை 
துளிததும்பாமல்‌ குறையாமல்‌ ஊற்றிவிட முடியும்‌. 
இருமுனைகள்‌. முற்றிலும்‌ ஒன்றை ஒன்று அறிந்தவை. 
தன்னை அறிவதற்காக மறுமுனையை கூர்ந்து 
நோக்குபவை. முற்றிலும்‌ ஒன்றை ஒன்று நிறைப்பவை. 
சாங்கியம்‌ என்ன சொல்லும்‌? இரண்டும்‌ இணைகையில்‌ 
முக்குணங்களும்‌ முழுதமைய முதல்‌அசைவின்மை 
நிகழ்கிறதா? அல்லது வைசேடிகம்‌ என்ன சொல்லும்‌? 
இன்மையை முழுதும்‌ நிரப்புவது இன்மைதானா? 
பொருண்மை எதுவும்‌ பிறிதொன்றாக ஆக முடியாது. 
பொருண்மை என்பதே தனித்தன்மைதான்‌. இன்மையின்‌ 
விசேஷமென்பது இன்மையே. இன்மை என்பது 
எந்நிலையிலும்‌ நிகரானது. 


புன்னகையுடன்‌ துவராடை அணிந்து தத்துவத்தில்‌ 
இறங்கிவிட்டோமா என்று எண்ணிக்கொண்டான்‌. 
அருகிருந்த யாதவனிடம்‌ மெல்ல “இங்கு நிறைந்துநிற்கும்‌ 
அமைதியை இப்பாறைகள்‌ யுக யுகங்களாக பேணி 
வந்தன அல்லவா?” என்றான்‌. திகைத்த நோக்குடன்‌ 
அவன்‌ “ஆம்‌” என்று சொல்லி விழிகளை திருப்பிக்‌ 
கொண்டான்‌. பின்பு அறியாமல்‌ தன்‌ உடலை சற்று 
அசைத்து விலகினான்‌. அர்ஜுனன்‌ சிரிப்பை 


அடக்கிக்கொண்டு மறுபக்கம்‌ திரும்ப அவனை நோக்கிக்‌ 
கொண்டிருந்த யாதவன்‌ ஒருவன்‌ பதறி விழி 
திருப்பினான்‌. “நாம்‌ பாறைகளைப்‌ போல்‌ ஆக முடியாது 
யாதவரே?” என்று அர்ஜுனன்‌ சொன்னான்‌. “ஆம்‌” 
என்றான்‌ அவன்‌ நிலையழிந்த விழிகளுடன்‌. 
“ஏனென்றால்‌ பாறைகள்‌ எண்ணங்களால்‌ தங்கள்‌ 
உடலை அசைக்கும்‌ வலுவற்றவை.” 


அவன்‌ உடைந்த குரலில்‌ “உண்மைதான்‌” என்றான்‌. 
“மானுடர்‌ தங்கள்‌ உள்ளங்களை உருமாற்றிக்‌ கொண்டே 
இருக்கிறார்கள்‌. எனவே உருமாறிக்கொண்டே 
இருக்கிறார்கள்‌. நீர்த்துளிகளைப்‌ போல. நீர்த்துளியை 
அவ்வடிவில்‌ நிறுத்துவது அதன்‌ உள்விழைவு 
அல்லவா?” அவன்‌ “ஆம்‌” என்றான்‌. அருகே 
இருந்தவர்களை பதற்றமாக நோக்கினான்‌. “முள்‌ 
முனையில்‌ நின்றிருக்கும்‌ நீர்த்துளியே அவர்கள்‌ 
உள்ளம்‌” என்றான்‌. “ஆம்‌” என்ற பின்‌ யாதவன்‌ 
தலைகுனிந்து கண்களை மூடிக்கொண்டான்‌. அர்ஜுனன்‌ 
இருளுக்குள்‌ சிரித்துக்‌ கொண்டான்‌. யாதவனின்‌ உடல்‌ 

னையை கட்டிப்போட்ட பை போல 
அசைந்துகொண்டிருந்தது. 


இந்திரபீடத்தைச்‌ சூழ்ந்து அமர்ந்திருந்த 
அருகநெறியினரில்‌ எவரோ குழலிசைத்து 
பாடத்தொடங்கினார்கள்‌. அவர்களின்‌ தொன்மையான 
குலப்பாடல்‌ .ஒவ்வொருவருக்கும்‌ அந்த 
இசையொழுங்கும்‌ வரிகளும்‌ தெரிந்திருந்தன.. எனவே 
மிக இயல்பாக ஆணும்‌ பெண்ணும்‌ அதில்‌ இணைந்து 
கொண்டனர்‌. ஒற்றைக்குரலென. காட்டை நிறைக்கும்‌ 
சீவிடுகளின்‌ பாடல்‌ போல அவ்விசை இந்திரபீடத்தை 
சூழ்ந்து ஒலிக்கத்‌ தொடங்கியது. “நாங்கள்‌” என்று 
சொல்வது போல்‌ இருந்தது. “நாங்கள்‌! நாங்கள்‌!” என்று 
அலையழத்தது. “இங்குளோம்‌! இங்குளோம்‌!” என்று 
தன்னை உணர்ந்து 'இவையனைத்தும்‌! 
இவையனைத்தும்‌!” என சூழலை நோக்கி 
பரவத்தொடங்கியது. “எங்கு? எங்கு?” என அதன்‌ வினா 
எழுந்தது. “எவ்வண்ணம்‌? எவ்வண்ணம்‌?” என்று அது 
வியந்தது. பின்பு “வருக! வருக!” என்று அழைத்தது. 


அவ்வழைப்பு மன்றாட்டாகியது. அம்மன்றாட்டு நீண்டு 
இருளென்றாகிய வானில்‌ நெளிந்து துடித்தது. மலை 
விளிம்பில்‌ பற்றிக்‌ கொண்டிருப்பவனின்‌ கைதுழாவல்‌ 
போல. நீரில்‌ மூழ்குபவனின்‌ இறுதி கையசைப்பு போல. 
ஒரு சொல்கூட விளங்காமலே அப்பாடலை அத்தனை 
தெளிவாக உள்வாங்க முடிந்தது. அத்தனை 


பெருங்கூட்டம்‌ ஏற்றுப்பாடுவதென்றால்‌ பாடல்‌ மிக 
எளிமையானதாக இருக்கவேண்டும்‌. மிகக்குறைவான 
சொற்களே சொல்லப்பட்டிருக்க வேண்டும்‌. தனி 
மனிதர்கள்‌ கற்பவை விரிவானவை. சிக்கலானவை. 
புரிந்துகொள்ள கடினமானவை. பெருந்திரளான 
மனிதர்களை நோக்கி அறிவு விரிவடையுந்தோறும்‌ அது 
எளிமையாகிறது. ஆனால்‌ பெருவிசையும்‌ 
பொருட்செறிவும்‌ கொண்டதாக மாறுகிறது. 


அர்ஜுனன்‌ அந்த மலைஉச்சியின்‌ பெருவிளக்கன்றி 
வேறெதையும்‌ பார்க்க முடியாதிருப்பதை எண்ணிக்‌ 
கொண்டான்‌. இருளில்‌ ஒற்றைவிளக்கு மட்டுமே 
தெரியும்போது விழிக்கு வேறு வழியே இல்லை. 
சூழ்ந்திருந்த விண்மீன்களின்‌ நடுவே செந்நிறமான 
தீற்றல்‌. மானுடர்‌ அமைத்த விண்மீன்‌. தூண்டிலில்‌ சிறு 
புழு. விண்ணில்‌ ஏதோ ஒன்று பசித்த வாய்திறந்து 
அருகணையலாம்‌. பாடல்‌ ஓய்ந்தது. அதன்‌ 
செவிமீட்டலும்‌ பின்‌ நினைவுமீட்டலும்‌ எஞ்சியிருந்தன. 
பின்னர்‌ மெல்ல அவையும்‌ அடங்கின. காலம்‌ என்ற 
உணர்வு மட்டுமே ஒவ்வொருவருள்ளும்‌ எஞ்சியிருந்தது. 


இங்கிருக்கிறோம்‌ என்ற உணர்வாக இருந்தது காலம்‌. 
இன்னும்‌ எத்தனை நேரம்‌ என்று பதற்றமாக தன்னை 
உருமாற்றிக்‌ கொண்டது. நெடுநேரம்‌ அங்கிருக்கிறோமோ 
என்னும்‌ சலிப்பாக தன்னை விரித்துக்‌ கொண்டது. 
தெரிந்த ஒவ்வொன்றாக அள்ளி அப்பெரும்‌ சலிப்பை 
நிரப்ப முயன்றது. அத்தனை எண்ணங்களை அள்ளிப்‌ 
போட்டாலும்‌ அப்பெரும்‌ இன்மையின்‌ ஒரு பகுதிகூட 
நிரம்பாததைக்‌ கண்டு சலித்து மீண்டும்‌ எழ விரும்பியது. 
அவ்வெண்ணங்கள்‌ அனைத்தும்‌ ஒட்டு மொத்தமாக 
ஒருகணத்துளி போல மாற அத்தகைய கணங்களால்‌ 

ன முடிவிலி ஒன்று கண்முன்‌ இருப்பதைக்‌ கண்டு 
அஞ்சி நின்றது. 


காலம்‌ சூழ்ந்திருந்த இருட்டாக விண்மீன்‌ வெளியாக 
அதன்‌ நடுவே எழுந்து நின்றிருந்த சிவந்த சுடராக 
இருந்தது. சென்ற நினைவுகளாக நொறுக்கி 
படிமத்துளிகளாகி பொருளின்றி கலந்து அருவி என 
அகத்துள்‌ எங்கோ பெய்து கொண்டிருந்தது. வானில்‌ 
அந்த தனிச்சுடர்‌ மெல்ல தவித்தாடிக்‌ கொண்டிருப்பதை 
அர்ஜுனன்‌ நோக்கி அமர்ந்திருந்தான்‌. எங்கிருந்தோ 
காற்று ஒன்று கடந்துசெல்ல அது சரிந்து கீழ்நோக்கி 
இழுபட்டு வளைந்து மேலெழுந்து துடித்தது. மீண்டும்‌ 
தழைந்து கீழ்‌ நோக்கி சுழன்று எழுந்தது. கரிய பசுவின்‌ 
நாக்கு போல. பிறிதொரு காற்று அதை பிடுங்கி 


பறக்கவிட்டது. வானில்‌ அலையடித்து இழுபட்டு பின்பு 
அறுபட்டதுபோல அணைந்தது. 


சூழ்ந்திருந்த அனைவரிலுமிருந்தும்‌ ஒற்றைக்‌ குரலென 
ஓர்‌ வியப்பொலி எழுந்தது. பெரியதோர்‌ உறுமல்‌ போல 
எழுந்து ரீங்காரமாக மாறி மறைந்தபின்‌ மெளனமாக 
ஓசையின்மையாக ஆகி இருளுக்குள்‌ எஞ்சி விம்மி 
அணைந்தது. முற்றிருளுக்குள்‌ பெருந்திரளெனப்‌ 
பெருகிய ஒற்றை உடலாக ஒவ்வொருவரும்‌ மாறுவது 
போல்‌ இருந்தது. தசைகள்‌ ஒன்றுடன்‌ ஒன்று இணைந்து 
முன்னும்‌ பின்னும்‌ என நெசவாகி ஒரு படலமாயின. 
சுருக்கி இறுக்கி ஒரு துளியாயிற்று அது. அங்கே இருந்தது 
ஒரு மானுடம்‌. 


இந்திரபீடத்தின்‌ மேல்‌ செந்நிறமான விண்மீன்‌ ஒன்று 
வந்து அமைவதை அர்ஜுனன்‌ கண்டான்‌. அது 
விழிமயக்கா என்று எண்ணியபோது 
அக்கூட்டத்திலிருந்து தான்‌ தனித்திருப்பதை அறிந்தான்‌. 
குஜ்ஜர்‌ என யாதவர்‌ என ஆகாத ஒருவன்‌. எங்கோ 
அரிஷ்டநேமியும்‌ இளைய யாதவரும்‌ அவ்வண்ணம்‌ 
விலகி தனித்திருக்கக்கூடும்‌. 


இந்திரபீடத்தின்‌ நேர்‌ மேலாக விண்ணில்‌ அதை கூர்ந்து 
நோக்குவதுபோல நின்று நடுங்கியது. இந்திரபீடத்தை ஒரு 
மெல்லிய சரடால்‌ கட்டி வான்‌ நோக்கி தூக்க 
முயல்வதுபோல நகர்ந்தது. அப்போது 
மிகத்தொலைவிலென ஓர்‌ இசையை அவன்‌ கேட்டான்‌. 
அவன்‌ அறிந்திராத இசைக்கருவி. அது குழலா யாழா 
என்று அறிய முடியாதது. ஒற்றைச்‌ சொல்‌. ஆணையென 
கொஞ்சலென அருளென அது நின்றது. தான்‌ அதைக்‌ 
கேட்டதையே அது அவிந்தபின்னர்தான்‌ அவன்‌ 
அறிந்தான்‌. வெறும்‌ உளமயக்கா என அகம்‌ வியந்தது. 
இல்லை இல்லை என நினைவு எழுந்து கூவியது. 


சில கணங்களுக்குப்‌ பின்‌ அங்கிருந்த அனைவரும்‌ 
ஒற்றைக்‌ குரலில்‌ வாழ்த்தியபடி விழித்தெழுந்தனர்‌. 
ரைவத மலை குரல்‌ எடுத்துக்‌ கூவியது. “காற்றை 
ஏந்தியவன்‌ புகழ்‌ வாழ்க! குஜ்ஜர்‌ குலத்தலைவர்‌ புகழ்‌ 
வாழ்க! ரைவதகர்‌ புகழ்‌ என்றென்றும்‌ வாழ்க!” மலையின்‌ 
குரலை முதல்முறையாக கேட்கிறோமென அர்ஜுனன்‌ 
எண்ணிக்‌ கொண்டான்‌. வான்சரிவில்‌ முகில்களிலிருந்து 
முழுநிலவு எழத்தொடங்கியது. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

காலைவெயில்‌ ஒளி கொண்டுவிட்ட போதும்‌ வானத்தில்‌ 
மங்கலாக நிலவு தெரிந்தது. அர்ஜுனன்‌ தரை முழுக்க 
விண்ணிலிருந்து உதிர்ந்து பரவியது போல கிடந்த 
யாதவர்களை மிதிக்காது ஒவ்வொருவராக தாண்டி 
காலெடுத்து வைத்து நடந்தான்‌. இரவு நெடுநேரம்‌ 
களிவெறியும்‌ கூச்சலுமாக திளைத்து உடல்‌ சோர்ந்து 
படுக்கும்போது அவர்கள்‌ அங்கு முள்ளும்‌ கல்லும்‌ 
இல்லாமல்‌ இருப்பதை மட்டுமே பொருட்டென 
கொண்டிருந்தார்கள்‌. வெயிலில்‌ புழுதியிலும்‌ 
சருகிலுமாக அவர்கள்‌ கிடந்ததை காணும்போது 
போர்க்களம்‌ ஒன்றின்‌ அந்தி போல தோன்றியது. 


எச்சில்‌ ஒழுகிய திறந்த வாய்களில்‌ உதடுகளை 
அதிரவைத்து வெளிவந்த மூச்சொலியும்‌ அவ்வப்போது 
சிலர்‌ முனகியபடி கைகளை அசைத்ததும்‌ புரண்டு 
படுத்ததும்தான்‌ உயிருள்ளவர்கள்‌ என்று 

காட்டியது. அர்ஜுனன்‌ காலால்‌ மிதிபட்ட ஒருவன்‌ “நூறு 
கன்றுகள்‌” என்று சொன்னபடி தன்‌ தோளை தட்டிக்‌ 
கொண்டு மேலும்‌ சுருண்டான்‌. 


உடல்களால்‌ நிரம்பியிருந்தது ரைவதமலையின்‌ 
மேலெழுந்து சென்ற கூழாங்கல்பரப்பு. அதன்மேல்‌ 
வளைந்து சென்ற உருளைக்கல்‌ பாதையில்‌ எவரும்‌ 
இருக்கவில்லை. வாடிய மலர்களும்‌ மஞ்சள்‌ அரிசியும்‌ 
கனிகளும்‌ சிதறிய படையல்‌ உணவுகளும்‌ மிதிபட்டு 
மண்ணுடன்‌ கலந்திருந்தன. அதன்‌ மேல்‌ காலை எழுந்த 
சிறிய மைனாக்கள்‌ அமர்ந்து இரைதேடிக்‌ 
கொண்டிருந்தன. தூங்கும்‌ மனிதர்கள்‌ மேல்‌ சிறகடித்துப்‌ 
பறந்து அவர்கள்‌ உடல்களின்‌ இடையே அமர்ந்து சிறகு 
ஒதுக்கி சிறுகுரலில்‌ பேசிக்கொண்டன. 


முந்தையநாள்‌ இரவு அங்கு நிகழ்ந்தவை எழுந்து 
மறைந்த ஒரு கனவு போல்‌ ஆகிவிட்டிருந்தன. அங்கிருந்த 
அனைவரும்‌ ஒருவரோடொருவர்‌ உடலிணைத்து ஒற்றை 
ஊன்பரப்பென ஆகி ஒற்றை அகம்கொண்டு கண்ட 
கனவு. அவன்‌ அந்த இசையை நினைத்துக்‌ கொண்டான்‌. 
அது முந்தைய நாளிரவு அளித்த உள எழுச்சியை 
அப்போது எவ்வகையிலும்‌ அளிக்கவில்லை. அந்த இசை 
எப்படி எழுந்திருக்கக்கூடும்‌ என்று உள்ளம்‌ 


வினவிக்கொண்டே இருந்தது. அங்கு அதை எழுப்பும்‌ 
கருவிகள்‌ நிறுவப்பட்டிருக்கலாம்‌. சூதர்களை வைத்து 
அதை எழுப்பியிருக்கலாம்‌. ஆனால்‌ அத்தனைபேரும்‌ 
கேட்கும்‌ இசை என்றால்‌ அங்கு பலநூறு சூதர்கள்‌ 
இருந்தாக வேண்டும்‌. அவர்களை இந்திரபீடத்தின்‌ 
மொட்டை உச்சி மேல்‌ ஒளித்து வைப்பது இயலாது. 
இயற்கையாக எழுந்த இசை அது. அங்குள்ள 
பாறைகளால்‌ காற்று சிதறடிக்கப்பட்டிருக்கலாம்‌. அங்கே 
ஏதேனும்‌ மலைப்‌ பிளவுகளோ வெடிப்புகளோ இருந்து 
காற்றை பெருங்குழலிசையாக மாற்றியிருக்கலாம்‌. 


துயில்நீப்பினால்‌ அவன்‌ உடல்‌ களைப்படையவில்லை. 
ஆனால்‌ முந்தையநாள்‌ இரவு முழுக்க சித்தத்தில்‌ 
கொப்பளித்த காட்சியலைகள்‌ சலிப்புறச்‌ செய்திருந்தன. 
எந்த எண்ணத்தையும்‌ முன்னெடுத்துச்‌ செல்லமுடியாத 
அளவுக்கு அவை எடையுடன்‌ அழுத்தின. எங்காவது 
படுத்து நீள்துயிலில்‌ அமிழ்ந்து புதியவனாக 
விழித்தெழுந்தால்‌ மட்டுமே அவற்றிலிருந்து மீளமுடியும்‌ 
என்று தோன்றியது. ஆனால்‌ வேட்டை விலங்குகளுக்கு 
ஆழ்துயில்‌ அளிக்கப்படவில்லை. 


ரைவதமலையின்‌ உச்சியில்‌ இருந்த அருகர்‌ ஆலயத்தின்‌ 
முற்றம்‌ ஒழிந்து கிடந்தது. புலரிக்கு முன்னரே அதை 
நன்கு கூட்டியிருந்தார்கள்‌. மூங்கில்‌ துடைப்பத்தின்‌ 
சீரான வளைகோடுகள்‌ அலையலையென படிந்த 
மணல்முற்றத்தில்‌ அங்கு நின்ற வேப்ப மரத்திலிருந்து 
உதிர்ந்த பொன்னிறப்‌ பழங்கள்‌ புதிதென கிடந்தன. ஓரிரு 
பறவைக்கால்களின்‌ தடம்‌ தெரிந்தது. ஐவர்‌ ஆலயத்தின்‌ 
வாயில்கள்‌ திறந்திருக்க உள்ளே மலரணியும்‌ 
மங்கலஅணியும்‌ பூச்சணியும்‌ புகைத்திரையும்‌ இன்றி 
கரிய வெற்றுடல்களுடன்‌ ஐந்து அருகர்களின்‌ சிலைகள்‌ 
நின்றிருந்தன. 


உள்ளே சென்று வழிபட வேண்டுமென்று எண்ணினான்‌. 
அந்த அலைஓவியம்‌ காற்றில்‌ கரைவதுவரை அப்படியே 
இருக்கட்டுமென்று தோன்றியது. அந்தக்காலை 
முடிந்தவரை கலையாமலிருக்கட்டும்‌. கைகளை மார்பில்‌ 
கட்டிக்கொண்டு ரிஷபரின்‌ ஓங்கிய பெருந்தோள்களை 
நோக்கிக்‌ கொண்டு நின்றான்‌. ஐந்து கரிய பளபளப்புகள்‌ 
நேற்றிரவு இங்கு நடந்த எவற்றுடனும்‌ தொடர்பற்றவை. 
முன்பு கலிங்கத்துக்‌ கொல்லர்கள்‌ இரும்பையும்‌ 
கரியையும்‌ கலந்துருக்கி உருவாக்கும்‌ ஒருவகை 
படைக்கலன்கள்‌ அஸ்தினபுரியில்‌ விற்பனைக்கு 
வந்திருந்ததை எண்ணிக்‌ கொண்டான்‌. 


கன்னங்கரியவை, உறுதியானவை. அவற்றின்‌ பரப்பை 
கண்மூடி கைகளால்‌ தொட்டால்‌ பளிங்கு என்றே 
உளமயக்கு ஏற்படும்‌. வேல்முனைகளாக, வாட்களாக 
அடிப்பதற்குரியவை என்றான்‌ கொல்லன்‌. அவற்றை 
வேட்டைக்கு கொண்டு சென்றபோதுதான்‌ தனித்தன்மை 
தெரிந்தது. அவை எலும்புகளை உடைத்து ஊன்கிழித்து 
குருதிநீராடி மீளும்போது சற்றும்‌ முனைமடியவில்லை. 
ஒரு சொட்டு செந்நீர்கூட இன்றி புத்தம்‌ புதியவை என 
தோன்றின. 


தன்‌ உள்ளத்தில்‌ எழுந்த அந்த ஒப்புமையைக்‌ கண்டு 
அவன்‌ திகைத்தான்‌. அதை வேறெவரும்‌ 
அறிந்திருப்பார்களோ என்பதுபோல்‌ இருபுறமும்‌ 
பார்த்தான்‌. நீள்மூச்சுடன்‌ கைகளை தலைக்குமேல்‌ தூக்கி 
ஐந்து அருகர்களையும்‌ வணங்கினான்‌. இரண்டு 
படிவர்கள்‌ பெரிய பூக்குடலைகளுடன்‌ நடந்து வந்து 
ஆலயத்திற்குள்‌ நுழைந்தனர்‌. மூவர்‌ சற்று அப்பால்‌ மண்‌ 
குடங்களில்‌ நீருடன்‌ வந்தனர்‌. அவர்களுக்கும்‌ நேற்றிரவு 
ஒரு கணக்குமிழியென வெடித்து மறைந்திருக்கும்‌. இன்று 
புதியவர்களென மீண்டிருக்கிறார்கள்‌. படிவர்‌ ஒருவர்‌ 
அவனை நோக்கி வாழ்த்துவது போல்‌ புன்னகைத்து 
சற்றே தலை சாய்த்து உள்ளே சென்றார்‌. 


அர்ஜுனன்‌ திரும்பி அரண்மனைக்குச்‌ செல்லும்‌ 
பாதையில்‌ நடந்தான்‌. ரைவத குலத்து அரசர்களின்‌ 
மாளிகைமுற்றத்தில்‌ நான்கு புரவிகள்‌ மட்டும்‌ சேணேமோ 
கடிவாளமோ இன்றி காலை வெயிலில்‌ மின்னிய 
வெண்ணிற தோற்பரப்புடன்‌ நின்று ஒற்றைக்கால்‌ தூக்கி 
துயின்றுகொண்டிருந்தன. காவலற்ற வாயிலில்‌ 
பட்டுத்திரைச்சீலை ஆடியது. அவனது காலடி 
ஓசையைக்கேட்டு ஒரு வெண்புரவி கண்களைத்‌ திறந்து 
திரும்பி அவனை நோக்கி மூச்சுத்‌ துளைகள்‌ விரிய 
மணம்‌ பிடித்தது. தொங்கிய தாடையை அசைத்து தடித்த 
நாக்கை வெளிக்கொணர்ந்து துழாவி மீண்டும்‌ 
பெருமூச்சு விட்டது. அரண்மனைக்குள்‌ ஏவலர்களின்‌ 
மெல்லிய பேச்சொலிகள்‌ கேட்டுக்கொண்டிருந்தன. 


அரண்மனைக்குள்‌ நுழையாமல்‌ வலதுபக்கமாக 
திரும்பிச்சென்ற பாதையில்‌ நடந்து விருந்தினர்‌ 
இல்லங்கள்‌ அமைந்த இணைப்புப்‌ பகுதி நோக்கி 
சென்றான்‌. அவ்வேளையில்‌ இளைய யாதவர்‌ அங்கு 
இருப்பாரென அவன்‌ அறிந்திருந்தான்‌. அவரை சந்திக்கச்‌ 
சென்ற ஒரு தருணத்திலும்‌ முன்னரே அவர்‌ அங்கு 
சித்தமாக இல்லாமல்‌ இருந்ததில்லை. அதை எண்ணி 
ஒருமுறை வியந்திருக்கிறான்‌. முன்னரே 


சொல்லாமல்கூட அவரை பார்க்க சென்றிருக்கிறான்‌. 
அப்போதும்‌ அவன்‌ வருவதை முன்னரே 
அறிந்தவர்போல்‌ காத்திருக்கும்‌ இளைய யாதவரையே 
கண்டான்‌. “நான்‌ வருவதை அறிந்தீரா யாதவரே?” என்று 
ஒருமுறை கேட்டான்‌. “இல்லை, ஆனால்‌ எவரேனும்‌ 
வருவார்கள்‌ என்று எப்போதும்‌ சித்தமாக இருப்பது என்‌ 
இயல்பு” என்றார்‌ அவர்‌. 


மாளிகைப்படிகளில்‌ ஏறி மரவுரித்‌ திரைச்சீலை தொங்கிய 
வாயிலைக்கடந்து உள்ளே சென்று, கட்டுக்கயிறுகள்‌ 
முறுகி ஒலிக்க மூங்கில்படிக்கட்டில்‌ கால்வைத்து ஏறி 
மரப்பலகைகள்‌ எடையில்‌ அழுந்தி ஓசையிட்ட 
இடைநாழியில்‌ நடந்துசென்று இளைய யாதவரின்‌ 
அறைவாயிலை அடைந்தான்‌. திரைச்சீலையை 
விலக்குவதற்கு முன்‌ “வணங்குகிறேன்‌ இளைய யாதவரே” 
என்றபடி குறடுகளை சற்று அழுந்த மிதித்து 
கழற்றினான்‌. “உள்ளே வருக!” என்று இளைய யாதவர்‌ 
குரல்‌ கேட்டது. திரைச்சீலையை விலக்கி உள்ளே 
சென்றான்‌. அங்கு இளைய யாதவருடன்‌ சுபத்திரையும்‌ 
இருக்கக்கண்டு ஒரு கணம்‌ சற்று குழம்பி இளைய 
யாதவரின்‌ கண்களைப்‌ பார்த்தபின்‌ மீண்டான்‌. 


“இளவரசிக்கு வணக்கம்‌” என்றான்‌ அர்ஜுனன்‌. 
சுபத்திரை “உங்களை நான்‌ நேற்று பார்த்தேனே” 
என்றாள்‌. இளைய யாதவர்‌ “ஆம்‌, இவர்‌ பெயர்‌ 
ஃபால்குனர்‌. பிறப்பால்‌ ஷத்ரியர்‌. ரைவதகரின்‌ பெருமை 
கேட்டு விழவு கொண்டாட வந்தவர்‌. நெறிநூலும்‌ 
படைக்கலமும்‌ கற்றவர்‌ என்பதனால்‌ எனக்கு 
நண்பரானார்‌” என்றார்‌. சுபத்திரை அவன்‌ கைகளைப்‌ 
பார்த்து “வில்லவர்‌ என்பது ஐயமற தெரிகிறது” என்றாள்‌. 
“ஆம்‌, வில்லும்‌ தெரியும்‌” என்றான்‌ அர்ஜுனன்‌. இளைய 
யாதவர்‌ அவனை அமரும்படி கைகாட்ட அருகிலிருந்த 
பீடத்தில்‌ அமர்ந்து நீண்ட தாடியை நீவி விரல்களால்‌ 
சுழற்றியபடி சுபத்திரையை நோக்கினான்‌. 


அவன்‌ கண்களை மிக இயல்பாக சந்தித்து விழிதிருப்பி 
இளைய யாதவரிடம்‌ “இவரை முன்னர்‌ எங்கோ பார்த்தது 
போல தோன்றுகிறது” என்றாள்‌ சுபத்திரை. “நேற்றே 
அதை இவரிடம்‌ சொன்னேன்‌.” இளைய யாதவர்‌ 
அர்ஜுனனை நோக்கிவிட்டு சிரித்தபடி “சிவயோகிகளின்‌ 
கண்கள்‌ ஒன்றுபோல தோன்றும்‌. ஏனெனில்‌ அவர்கள்‌ 
பயிலும்‌ ஊழ்கநெறி அவ்வகையானது. அதற்கு 
மகாதூமமார்க்கம்‌ என்று பெயர்‌” என்றார்‌. “இவரை 
துவாரகைக்கு அழைத்திருக்கிறேன்‌ இளையவளே.” 
“ஏன்‌?” என்றாள்‌ சுபத்திரை. “விற்பயிற்சியிலும்‌ 


புரவியாடுதலிலும்‌ நாமறியாத பல நுண்மைகளை இவர்‌ 
அறிந்துளார்‌. அவற்றை நம்மவர்‌ கற்கட்டுமே என்று 
எண்ணினேன்‌.” 


சுபத்திரை சற்று ஏளனமாக கையை விசி சிரித்து 
“இவரல்ல, கயிலையை ஆளும்‌ முக்கண்‌ முதல்வனின்‌ 
முதற்படைத்தலைவர்‌ வீரபத்ரனே வந்து ஆயிரம்‌ வருடம்‌ 
தங்கி போர்க்கலை கற்பித்தாலும்‌ யாதவர்‌ எதையும்‌ 
கற்றுக்‌ கொள்ளப்போவதில்லை மூத்தவரே. நேற்றிரவு 
அவர்கள்‌ இந்நகரில்‌ நடந்துகொண்ட முறையைக்‌ கண்டு 
நான்‌ திகைத்துவிட்டேன்‌. ஒழுங்கென்றும்‌ முறைமை 
என்றும்‌ ஏதாவது எஞ்சினால்‌ அதைத்‌ தேடிக்‌ 
கண்டடைந்து மீறிவிட முயல்பவர்கள்‌ போல 
தோன்றினர்‌. விலங்குகளுக்குக்‌ கூட அவற்றின்‌ 
தலைமுறைகள்‌ வகுத்தளித்த கால்நெறியும்‌ 
நிரையொழுங்கும்‌ உண்டு. இவர்கள்‌ வெறும்‌ ஊன்திரள்‌” 
என்றாள்‌. 


“நீ பேசிக்கொண்டிருப்பது துவாரகையை 
தலைமைகொண்டு யாதவப்பேரரசை அமைக்கவிருக்கும்‌ 
மக்களைப்பற்றி” என்றார்‌ இளைய யாதவர்‌. அர்ஜுனன்‌ 
அவர்‌ கண்களை நோக்கினான்‌. அவற்றில்‌ சிரிப்பு 
இருப்பதை அவன்‌ மட்டுமே அறிந்துகொண்டான்‌. 
சுபத்திரை சீற்றத்துடன்‌ “எந்நிலையிலும்‌ யாதவரால்‌ 
ஷத்ரியப்‌ படைகளை எதிர்கொள்ள முடியாது என நேற்று 
தெளிந்தேன்‌” என்றாள்‌. “வெறும்‌ திரள்‌. இந்த 
மலைமக்கள்‌ அருகநெறியைக்‌ கற்று அடைந்துள்ள 
ஒழுங்கை இதனருகே கண்டபோது நாணத்தில்‌ என்‌ உடல்‌ 
எரிந்தது.” 

“ஆனால்‌ நீங்கள்‌ அத்திரளில்‌ மகிழ்ந்தீர்கள்‌” என்றான்‌ 
அர்ஜுனன்‌. “ஆம்‌, இளவரசியாக அது என்‌ கடன்‌. நான்‌ 
விலகி நிற்க இயலாது” என்றாள்‌ சுபத்திரை. இளைய 
யாதவர்‌ புன்னகைத்து “அதை நீ இத்தனை பிந்தி 
புரிந்துகொண்டது எனக்கு வியப்பளிக்கிறது” என்றார்‌. 
“இவர்களை வைத்துக்கொண்டு அரசை அல்ல ஒரு நல்ல 
மாட்டுப்பட்டியைக்கூட அமைக்க முடியாது. 
பூசலிடுவதற்கென்றே கிளம்பிவரும்‌ மூடர்கள்‌” என்றாள்‌ 
சுபத்திரை. 


“இளையவளே, கன்று மேய்க்கும்‌ தொழிலை முற்றிலுமாக 
கைவிடாமல்‌ யாதவர்களால்‌ போர்வீரர்களாக முடியாது. 
எதையேனும்‌ படைப்பவர்கள்‌ எந்நிலையிலும்‌ போர்‌ புரிய 
முடியாது.” வகுத்துரைத்த இறுதிச்‌ சொல்‌ போன்ற 
அக்கூற்றைக்‌ கேட்டு சுபத்திரை ஒரு கணம்‌ திகைத்தாள்‌. 


திரும்பி அர்ஜுனனை நோக்கி “நீங்கள்‌ என்ன 
நினைக்கிறீர்கள்‌?” என்றாள்‌. “ஆம்‌. இவர்களை 
பயிற்றுவிக்கமுடியாது” என்றான்‌ அர்ஜுனன்‌. “இவர்கள்‌ 
ஒவ்வொருவரும்‌ தனித்தவர்கள்‌. எனவே ஆணைகளை 
ஏற்றுக்கொள்பவர்கள்‌ அல்ல. இவர்களின்‌ ஆணவம்‌ 
பிறரை தலைவரென ஏற்க மறுக்கிறது. நூற்றுவர்‌ 
குழுக்களாகக்கூட இவர்களை தொகுக்க முடியாது.” 


சுபத்திரை கணநேரத்தில்‌ அவளில்‌ எழுந்த சினத்துடன்‌ 
பீடத்தைவிட்டு எழுந்து “ஆனால்‌ அவர்கள்‌ அனைவரும்‌ 
மறுக்கமுடியாத தலைவராக என்‌ தமையனை ஏற்றுக்‌ 
கொண்டிருக்கிறார்கள்‌. முன்பு கார்த்தவீரியன்‌ 
தலைமையில்‌ அவர்கள்‌ ஒருங்கிணைந்திருந்தனர்‌ என 
வரலாறும்‌ உள்ளது” என்றாள்‌. ஆனால்‌ அவன்‌ 
சொன்னது உண்மை என்று அறிந்தமையால்‌ எழுந்த 
சினம்‌ அது என அவளுக்கு உடனே தெரிந்தது. 


“ஆம்‌, அறிவேன்‌” என்றான்‌ அர்ஜுனன்‌. “அவர்களுக்குத்‌ 
தேவை தலைவனல்ல. தந்தை. தந்தையை 
வழிபடுவார்கள்‌, தெய்வ நிலைக்கு கொண்டு சென்று 
வைப்பார்கள்‌. அதற்குரிய அனைத்துக்‌ கதைகளையும்‌ 
சமைப்பார்கள்‌. ஆனால்‌ தந்தை என்று ஆன பிறகு 
அவரை மறுக்கத்‌ தொடங்குவார்கள்‌. அவரை மீறுகையில்‌ 
உள்ளக்கிளர்ச்சிக்கு ஆளாவார்கள்‌. அவர்‌ குறைகளை 
எந்நேரமும்‌ எண்ணிக்‌ கொண்டிருப்பார்கள்‌. அவரை 
இழிவுசெய்ய வாய்ப்பு கிடைத்தால்‌ மகிழ்வார்கள்‌. இவர்‌ 
அவர்களுக்கு இன்று ஒரு வாழும்‌ மூதாதை மட்டுமே.” 


சுபத்திரை அவன்‌ விழிகளைப்‌ பார்த்தபடி ஏதோ சொல்ல 
வாயசைத்தாள்‌. பின்பு இடை இறுகி அசைய உறுதியான 
காலடிகளுடன்‌ சென்று சாளரத்தருகே சாய்ந்து நின்றாள்‌. 
இளைய யாதவர்‌ “இவர்‌ சொல்வதில்‌ ஐயமென்ன 
இளையவளே? இன்று உன்‌ திருமணத்‌ தன்னேற்பை ஒட்டி 
என்ன நிகழ்கிறது? ஒரு களத்திலேனும்‌ என்னைத்‌ 
தோற்கடித்து விடுவதற்கல்லவா யாதவர்‌ அனைவரும்‌ 
முயல்கிறார்கள்‌?” என்றார்‌. 


சுபத்திரை “இல்லை, அவ்வாறல்ல” என்றாள்‌. “நான்‌ 
யாதவப்‌ பெண்‌ என்பதனால்‌ என்னை ஷத்ரியர்‌ 
கொள்ளலாகாது என்கிறார்கள்‌.” மெல்ல சிரித்து “என்‌ 
மேல்‌ அகக்காதல்‌ கொள்ளாத யாதவ இளைஞனே 
இல்லையென்று தோன்றுகிறது” என்றபின்‌ அர்ஜுனனை 
நோக்கித்‌ திரும்பி “நேற்று நீங்களே பார்த்தீர்கள்‌ 
அல்லவா?” என்றாள்‌. “அது உண்மையே” என்றான்‌ 
அர்ஜுனன்‌. “அவர்கள்‌ உங்களை தங்கள்‌ உடைமை என 


நினைக்கிறார்கள்‌.” 


“வேறொன்றும்‌ ஓடிக்கொண்டிருக்கிறது. நீங்கள்‌ கண்டது 
அதன்‌ வெளிப்பாடே” என்றார்‌ இளைய யாதவர்‌. “இவள்‌ 
விருஷ்ணிகுலத்தின்‌ இளவரசி. துவாரகையில்‌ 
விருஷ்ணிகளுக்கும்‌ அந்தகர்களுக்கும்தான்‌ முதன்மை 
இடம்‌ உள்ளது. குங்குரர்களும்‌ போஜர்களும்‌ தாங்கள்‌ 
ஒதுக்கப்படுவதாக நினைக்கிறார்கள்‌. 
பெரும்புகழ்கொண்ட ஹேகயர்கள்‌ தங்கள்‌ வரலாற்றை 
எவரும்‌ எண்ணுவதில்லை என்னும்‌ ஏக்கம்‌ 
கொண்டிருக்கிறார்கள்‌. இவளை மணப்பதன்‌ வழியாக 
துவாரகையால்‌ தவிர்க்க முடியாதவர்களாக 
ஆகிவிடலாமென்று அவர்கள்‌ எண்ணுகிறார்கள்‌.” 


“இயல்பான வழிதானே அது?” என்றான்‌ அர்ஜுனன்‌. 
“ஆகவே யாதவர்களுக்குள்‌ மட்டும்‌ நிகழும்‌ 
ஏறுதழுவல்போட்டியில்‌ இவள்‌ மணமகனை 
தேர்வுசெய்யவேண்டும்‌ என யாதவர்கள்‌ 
வாதிடுகிறார்கள்‌. அந்தக்‌ கோரிக்கையுடன்‌ அவர்கள்‌ 
சூரசேன பிதாமகரை அணுக அவர்‌ அவர்களை 
திருப்பியனுப்பிவிட்டார்‌” என்றார்‌ இளைய யாதவர்‌. 
“விருஷ்ணிகளிலேயே ஒரு சாரார்‌ இவளை சேதிநாட்டு 
சிசுபாலன்‌ மணக்கவேண்டும்‌ என விழைகிறார்கள்‌. 
அவன்‌ யாதவக்குருதி கொண்டவன்‌ என்கிறார்கள்‌.” 


“யாதவர்களை பார்த்துக்கொண்டு நேற்று இவ்வூரில்‌ 
உலவினேன்‌. ஒவ்வொருவரும்‌ இந்த மணத்தன்னேற்பை 
பற்றித்தான்‌ பேசிக்கொண்டிருக்கிறார்கள்‌. தன்னேற்பு 
விழாவுக்கு வந்து நின்று வென்று உங்கள்‌ கைபற்றும்‌ 
தகுதி தனக்கு இருப்பதாக எவரும்‌ எண்ணவில்லை. 
ஆயினும்‌ அந்தப்‌ பகற்கனவில்லாத இளைஞர்‌ எவரும்‌ 
இல்லை” என்றான்‌ அர்ஜுனன்‌. “ஆனால்‌ அவர்களின்‌ 
உள்ளம்‌ செயல்படுவதன்‌ அடிப்படை அந்த எளிய 
கனவுமட்டும்‌ அல்ல.” அவள்‌ அவன்‌ சொல்வதைக்‌ 
கேட்பதற்காக விரிந்த விழிகளுடன்‌ அவன்‌ முகத்தை 
நோக்கி நின்றாள்‌. 


“இன்று நிகழ்ந்துள்ள இவ்விணைவு அரியது. 
சூரசேனரும்‌ வசுதேவரும்‌ பலராமரும்‌ இயல்பாக 
ஒருங்கிணைந்து ஒரு தரப்பாக நிற்க மறுதரப்பாக 
இளைய யாதவர்‌ நிற்கும்‌ ஒரு சூழல்‌ அமைந்துள்ளது. 
இளைய யாதவர்‌ வெல்வது அரிது என்னும்‌ நிலையும்‌ 
உள்ளது. சூரசேனரின்‌ தரப்பைச்‌ சார்ந்து நின்று 
பேசும்போது இளைய யாதவரை எதிர்க்க முடியும்‌. அவர்‌ 
தோற்கையில்‌ மகிழ்ந்து கூத்தாட முடியும்‌. ஆனால்‌ 


யாதவர்‌ குடிநன்மைக்காகவும்‌ யாதவர்களின்‌ மூதாதை 
சூரசேனரின்‌ சொல்லுக்காகவும்‌ நிலை கொள்வதாக 
தங்களை விளக்கிக்‌ கொள்ளவும்‌ முடியும்‌. குற்ற 
உணர்வின்றி ஒரு அத்துமீறல்‌. யாதவர்கள்‌ இன்று 
கொண்டாடுவது அதைத்தான்‌” என்றான்‌ அர்ஜுனன்‌. 


சுபத்திரை சில கணங்கள்‌ கடந்தபின்‌ நெடுநேரமாக 
அவனை உற்று நோக்கிவிட்டோம்‌ என உணர்ந்து 
கலைந்து விழிவிலக்கினாள்‌. தன்‌ பீடத்தில்‌ அமர்ந்து 
கைகளை முழங்கால்‌ மேல்‌ வைத்து விரல்களை 
கோத்துக்கொண்டு “இவர்‌ யாதவர்களை நன்கு 
அறிந்திருக்கிறார்‌” என்றபின்‌ இளைய யாதவரை நோக்கி 
“ஷத்ரியர்களால்தான்‌ யாதவர்களை நன்கு 
புரிந்துகொள்ள முடிகிறது போலும்‌” என்றாள்‌. 
ஏளனத்துடன்‌ இதழ்கள்‌ வளைய “அவர்கள்‌ தங்கள்‌ 
எதிரிகளை புரிந்துகொள்வதுபோல தங்களை 
புரிந்துகொள்வதில்லை” என்றாள்‌. 


அர்ஜுனன்‌ ஒருகணத்தில்‌ சினந்து கனன்றான்‌. அதை 
புன்னகையாக மாற்றிக்கொண்டாலும்‌ கண்கள்‌ 
சுடர்ந்தன. “ஷத்ரியர்கள்‌ பிறர்‌ மீதான வெற்றியினூடாக 
உருவாகிறவர்கள்‌” என்றான்‌. “இவர்‌ முற்றிலும்‌ ஷத்ரியர்‌ 
அல்ல. யாதவ குருதியும்‌ கொண்டவர்‌” என்றார்‌ இளைய 
யாதவர்‌. “அப்படியா?” என்று அவள்‌ அவனிடம்‌ 
கேட்டாள்‌. அப்போது வேடிக்கைக்‌ கதையைக்‌ கேட்டு 
விழிவிரியும்‌ சிறுமியின்‌ தோற்றம்‌ கொண்டிருந்தாள்‌. 
அவள்‌ தன்னுள்‌ நிகழ்வனவற்றை நுட்பமாக 
மறைத்துக்கொள்கிறாள்‌ என்று அர்ஜுனன்‌ 
எண்ணினான்‌. 


ஷத்ரிய குருதி என்பது கங்கை போல. அதில்‌ 
பாரதவர்ஷத்தின்‌ அத்தனை குருதிகளும்‌ கலந்துள்ளன” 
என்றான்‌. அவள்‌ உரக்க நகைத்தாள்‌. கழுத்து நரம்புகள்‌ 
தெரிய முகவாயை மேலே தூக்கி பறவையொலி போல 
ஓசையிட்டு அவள்‌ சிரிப்பதை பார்த்தபின்‌ அவன்‌ 
இளைய யாதவரை நோக்கினான்‌. அவர்‌ விழிகளும்‌ 
நகைத்துக்கொண்டிருந்தன. அவனுக்கு மட்டுமான 
நகைப்பு. “கங்கையில்‌ கங்கையே குறைவு என்பார்கள்‌” 
என்று சொன்னபடி சுபத்திரை மீண்டும்‌ நகைத்தாள்‌. 


அவளே சிரித்து ஓய்ந்து மேலாடையால்‌ கண்களைத்‌ 
துடைத்தபின்‌ “பொறுத்தருள்க யோகியே. நான்‌ தங்கள்‌ 
குலத்தைப்பற்றி நகைத்துவிட்டேன்‌” என்றாள்‌. “யோகி 
என்பவன்‌ முதலில்‌ துறக்கவேண்டியது குலத்தை 
அல்லவா?” என்றான்‌ அர்ஜுனன்‌. அவள்‌ பெருமூச்சுடன்‌ 


தமையனை நோக்கி “நான்‌ இயல்பாகத்தான்‌ சொன்னேன்‌ 
மூத்தவரே” என்றாள்‌. அர்ஜுனன்‌ “தாங்கள்‌ மகிழ்வதற்கு 
ஒரு வாய்ப்பானமைக்கு மகிழ்கிறேன்‌ இளவரசி” 
என்றான்‌. 


இளைய யாதவர்‌ “மணத்தன்னேற்பு ஒருங்கமைந்த 
நாள்முதல்‌ ஷத்ரியர்களின்‌ எதிரி ஆகிவிட்டாள்‌” என்றார்‌. 
“அதெல்லாமில்லை. ஷத்ரியர்கள்‌ இல்லையேல்‌ 
யாதவர்கள்‌ அரசமைக்கமுடியாது. இன்றுகூட 
அஸ்தினபுரியின்‌ படைத்துணை உள்ளது 
என்பதனால்தான்‌ மதுரா தனித்து நிற்க முடிகிறது” 
என்றாள்‌ சுபத்திரை. “தாங்கள்‌ அறிவீரா யோகியே? நான்‌ 
இளைய பாண்டவனின்‌ வில்லால்‌ காக்கப்படுபவன்‌ 
என்று எண்ணும்‌ யாதவர்களும்‌ உள்ளனர்‌” என்றார்‌ 
இளைய யாதவர்‌. 


அந்தச்‌ சொல்விளையாட்டுக்கு நடுவே கண்ணுக்குத்‌ 
தெரியாமல்‌ பகடை உருண்டுகொண்டிருந்தது. 
அர்ஜுனன்‌ திடீரென்று சலிப்படைந்தான்‌. இளைய 
யாதவரின்‌ விழிகளைப்‌ பார்த்தான்‌. அவை அவனை 
அறியாதவைபோல முழுமையாக வாயில்‌ மூடியிருந்தன. 
அவள்‌ “இவர்‌ அரசுசூழ்தலை யோகமெனப்‌ பயில்கிறார்‌ 
போலுள்ளது” என்றாள்‌. இளைய யாதவர்‌ “அதுவும்‌ 
யோகமே. ஏனென்றால்‌ அதில்‌ பொய்மைக்கு நிறைய 
வாய்ப்புள்ளது” என்றார்‌. 


இளைய யாதவரின்‌ அணுக்கரும்‌ அமைச்சருமாகிய 
ஸ்ரீதமர்‌ உள்ளே வந்து தலைவணங்கினார்‌. இளைய 
யாதவர்‌ ஏறிட்டு நோக்க அவர்‌ மெல்லிய குரலில்‌ 
“அரசரிடமிருந்து செய்தி வந்துள்ளது. துவாரகையின்‌ 
அரசராக தாங்கள்‌ இம்முறைதான்‌ வந்துள்ளீர்கள்‌. 
ஆகவே முறைப்படி விடையளித்து வழியனுப்பும்‌ சடங்கு 
ஒன்று பேரவையில்‌ நிகழவேண்டும்‌ என்றார்‌” என்றார்‌. 
அர்ஜுனன்‌ அவரது வருகையை இனிய காற்றுபோல 
இளைப்பாற்றுவதாக உணர்ந்தான்‌. 


புருவம்‌ சுருங்க “எப்போது?” என்றார்‌ இளைய யாதவர்‌. 
“ஒரு நாழிகைக்குள்‌ சடங்கு தொடங்கினால்‌ நன்று என்று 
நான்‌ சொன்னேன்‌. உச்சிவெயில்‌ எழுவதற்குள்‌ 
இங்கிருந்து நாம்‌ கிளம்பியாக வேண்டும்‌. சடங்கு ஒரு 
நாழிகை நேரம்‌ நிகழக்கூடும்‌. என்ன முறைமைகள்‌ 
உள்ளன என்று தெரியவில்லை” என்றார்‌ ஸ்ரீதமர்‌. 


“அவ்வண்ணமே ஆகட்டும்‌” என்றார்‌ இளைய யாதவர்‌. 
“அதற்கு தாங்கள்‌ அரசணிக்கோலம்‌ கொள்ள வேண்டும்‌ 


அரசே. நாம்‌ கஜ்ஜயந்தபுரியின்‌ அரசருக்கு நம்‌ அரசுக்கு 
உரிய முறையில்‌ பரிசில்களும்‌ அளிக்கவேண்டும்‌” 
என்றார்‌ பூநீதமர்‌. “அத்துடன்‌ நாம்‌ அவருக்கு 
வாக்களித்துள்ள சில உதவிகளையும்‌ முறைப்படி 
அவையில்‌ அறிவிக்கவேண்டும்‌.” இளைய யாதவர்‌ 
எழுந்து அர்ஜுனனிடம்‌ “சைவரே, நான்‌ இதைப்பற்றி பேசி 
உரிய ஆணைகளை இட்டுவிட்டு மீள்கிறேன்‌” என்றபின்‌ 
ஸ்ரீதமரிடம்‌ “விடைகொள்ளும்‌ சடங்கிற்கு இவளும்‌ 
வரவேண்டியிருக்குமா?” என்றார்‌. 


“இல்லை. இளவரசி இனிமேல்‌ முழுதணிக்கோலம்‌ 
கொண்டால்‌ மீண்டும்‌ பயணக்கோலம்‌ கொள்ள 
நெடுநேரமாகிவிடும்‌. நாம்‌ உடனே கிளம்பவேண்டும்‌. 
வெயில்‌ சுடத்தொடங்குவதற்குள்‌ நாம்‌ முதல்‌ சோலையை 
சென்றடையவேண்டும்‌. இச்சடங்கு துவாரகையின்‌ 
ஆட்சியாளருக்கு உரியது மட்டுமே” என்றார்‌ ஸ்ரீதமர்‌. 
இளைய யாதவர்‌ “அவ்வண்ணமே ஆகுக!” என்றபின்‌ 
திரும்பி “இளையவளே, நான்‌ உடனே நீராடி அணி 
புனைகிறேன்‌. நீங்கள்‌ பேசிக்கொண்டிருங்கள்‌” என்றார்‌. 


சுபத்திரை “நானும்‌ கிளம்புகிறேன்‌” என்றபடி எழுந்தாள்‌. 
“இல்லை, உனக்கு நேரமிருக்கிறது” என்றபின்‌ 
புன்னகைத்து “நாமறியாத போர்க்கலை ஏதேனும்‌ 
இவரிடமிருந்தால்‌ அதை கற்றுக்கொள்வோம்‌ என்று 
எண்ணினேன்‌. நாமறியாத உள ஆய்வுக்கலையும்‌ 
இவரிடமுள்ளது என்று இப்போது அறிந்தேன்‌. இவர்‌ 
சொற்களினூடாகவே நம்‌ மூதாதையரை நாம்‌ புரிந்து 
கொள்ள வேண்டியுள்ளது” என்றார்‌. சுபத்திரை சற்று 
தத்தளித்து அவனை நோக்கியபின்‌ தமையனை நோக்கி 
“ஆம்‌” என்றாள்‌. 


“இவர்‌ பாரதவர்ஷத்தை நடந்தே பார்த்தவர்‌. இவர்‌ 
கண்டவற்றை கேட்கவே முழுநாளும்‌ தேவைப்படும்‌” என 
சொன்னபின்‌ ஸ்ரீதமரிடம்‌ “செல்வோம்‌” என்றார்‌ இளைய 
யாதவர்‌. அவள்‌ மேலும்‌ பதைப்புடன்‌ தலையசைத்தாள்‌. 
இளைய யாதவர்‌ அர்ஜுனனுக்குத்‌ தலைவணங்கி 
வெளியே சென்றார்‌. இருவரும்‌ எழுந்து 
விடைகொடுத்தனர்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

இளைய யாதவரும்‌ ஸ்ரீதமரும்‌ அறைவிட்டு அகன்றபின்‌ 
வாயிலை மூடி மெல்ல அசைந்த திரையை சிலகணங்கள்‌ 
அர்ஜுனனும்‌ சுபத்திரையும்‌ பார்த்துக்‌ 
கொண்டிருந்தார்கள்‌. பின்னர்‌ அர்ஜுனன்‌ திரும்பி 
சுபத்திரையிடம்‌ “போர்க்கலை கற்பதில்‌ இளவரசிக்கு 

ர்வம்‌ உண்டா?” என்றான்‌. எத்தனை எளிதாக 
முற்றிலும்‌ பொருட்டில்லாத ஒன்றை பேசி உரையாடலை 
தொடங்கமுடிகிறது என வியந்தான்‌. ஆனால்‌ எளிய 
மனிதர்கள்‌ கூட அதை அன்றாடம்‌ செய்து 
கொண்டிருக்கிறார்கள்‌. 


“எனக்கு விற்கலையில்‌ மட்டும்‌ ஆர்வமில்லை” என்றாள்‌ 
சுபத்திரை. “அது அனைத்தையும்‌ வெறும்‌ இலக்குகளாக 
மாற்றிவிடுகிறது.” புன்னகையுடன்‌ “இலக்குகளாக 
மாறுவதில்‌ என்ன பிழை?” என்று அர்ஜுனன்‌ கேட்டான்‌. 
“ஒரு மானை பன்னிரு நரம்புச்சுழிகளாக மட்டுமே அது 
பார்க்கிறது. மனிதன்‌ நூற்றெட்டு வர்மமுனைகள்‌ 
மட்டுமே” என்றாள்‌ சுபத்திரை. “ஆகவே நான்‌ விரும்புவது 
மற்போரைத்தான்‌. கதைப்போர்‌ என்பது சற்று இரும்பு 
கலக்கப்பட்ட மற்போர்தான்‌.” 


“படை நடத்துவதும்‌ வெல்வதும்‌ உங்கள்‌ கனவுகளில்‌ 
இல்லையா?” என்றான்‌ அர்ஜுனன்‌. “ஆம்‌, அதில்‌ எனக்கு 
ஆர்வமுள்ளது. படைகொண்டு சென்று நாடுகளை 
வெல்வதற்காகவோ புரங்களை வென்று அரியணை 
அமர்ந்து ஆள்வதற்காகவோ அல்ல, இங்குள 
மக்கள்பெருக்கை எங்ஙனம்‌ ஒரு விராட வடிவாக 
மாற்றிக்கொள்ள முடியும்‌ என்பதை அறிவதற்காக. 
அவர்களை வழிநடத்திச்‌ சென்று விடுதலையின்‌ 
நிறைவை அவர்களுக்கு அளிக்கமுடியும்‌ என்பதற்காக” 
என்று சுபத்திரை சொன்னாள்‌. “இளமையில்‌ இருந்தே 
கதைப்போர்‌ கலையை மூத்தவரிடமும்‌ படைநடத்தும்‌ 
கலையை இளையவரிடமும்‌ நான்‌ 
கற்றுக்கொண்டிருக்கிறேன்‌.” 


அர்ஜுனன்‌ புன்னகைத்தபடி “போர்சூழ்கைகளை 
நூல்களிலிருந்து கற்றுக்கொள்வதில்‌ மிகப்பெரிய இடர்‌ 
ஒன்றுண்டு. நாம்‌ போர்களை நம்‌ உள்ளத்தில்‌ 
இடைவிடாது நிகழ்த்தத்‌ தொடங்கிவிடுவோம்‌. அவை 


நாம்‌ நிகழ்த்தும்‌ போர்கள்‌ என்பதால்‌ நாம்‌ வென்றாக 
வேண்டியது முதல்தேவையாக ஆகிவிடுகிறது. 
அவ்வெற்றியிலிருந்தே அனைத்து போர்சூழ்கைகளும்‌ 
திட்டமிடப்படுகின்றன. உண்மையான போர்சூழ்கை 
என்பது தோல்வியிலிருந்து தொடங்கி 
திட்டமிடப்படவேண்டும்‌. எனென்றால்‌ தோல்வி ஊழின்‌ 
முகம்‌. அத்தனை போர்களும்‌ ஊழுடன்‌ நிகழ்த்தப்படும்‌ 
ஆடல்களே” என்றான்‌. 


“வெற்றியை எண்ணி எதையும்‌ தொடங்கவேண்டும்‌ 
என்பார்கள்‌” என்றாள்‌ சுபத்திரை. “ஆம்‌, அப்படி 
சொல்வதுண்டு. ஆனால்‌ தோல்வியை எண்ணியே 
எதையும்‌ நடைமுறை வாழ்வில்‌ தொடங்குகிறோம்‌. 
வெற்றியை மட்டும்‌ எண்ணி நாம்‌ தொடங்குவது 
பகற்கனவுகளில்‌ மட்டுமே” என்றான்‌ அர்ஜுனன்‌. 
“மறுமுனையில்‌ இருப்பது நாம்‌ அறியமுடியாததும்‌ 
எந்நிலையிலும்‌ முற்றாக கடக்கமுடியாத பேருருக்‌ 
கொண்டதுமான ஊழ்‌ என்று அறிந்தவன்‌ இத்தகைய உள 
ஓட்டங்களை முதிராத கன்னியரின்‌ காமக்கனவுகள்‌ 
என்றே எண்ணுவான்‌.” 


சுபத்திரையின்‌ முகம்‌ சிவப்பதைக்‌ கண்டு அர்ஜுனன்‌ 
வியந்து அவளை நோக்கினான்‌. அவள்‌ விழிகளை 
விலக்கி சாளரத்திற்கு அப்பால்‌ தெரிந்த ஒளிமிக்க 
முற்றத்தை நோக்கியபடி “ஆம்‌, நானும்‌ அவ்வண்ணம்‌ 
கனவுகளை கண்டதுண்டு. ஒருமுறை வேண்டுமென்றே 
நான்‌ தோற்பதுபோல்‌ கனவு கண்டேன்‌. அப்போதுகூட 
தோல்வியிலிருந்து நான்‌ மீண்டெழுவதே அக்கனவின்‌ 
தொடக்கம்‌ என்று உணர்ந்து சலிப்புற்றேன்‌” என்றாள்‌. 


ஆனால்‌ அவள்‌ அதை வேறெதையோ 
மறைக்கும்பொருட்டு சொல்கிறாள்‌ என்று அவள்‌ 
வெண்கமுத்திலிருந்து தோளுக்குப்‌ பரவிய செம்மை 
அவனுக்கு சொன்னது. அறைக்குள்‌ வந்த கணம்‌ முதல்‌ 
அவள்‌ உடலை நோக்கலாகாது என்று அவன்‌ தன்‌ 
விழிகளுக்கு ஆணையிட்டிருந்தான்‌. அதற்காக 
அவளுடைய வலது காது முனையில்‌ தொங்கிய குழை 
மேல்‌ தன்‌ விழிகளை நட்டிருந்தான்‌. ஆயினும்‌ அவள்‌ 
விழிகள்‌ அவனைப்‌ பார்க்காதபோது இயல்பாக அவன்‌ 
பார்வை அவளுடைய பெரிய தோள்களையும்‌ வெண்‌ 
தந்தக்‌ கைகளையும்‌ அதில்‌ ஓடிய நீலநரம்புப்‌ 
பின்னல்களையும்‌ பார்த்து மீண்டன. அவளுடைய 
தோள்கள்‌ தன்‌ விழி மூடினாலும்‌ கண்ணுக்குள்‌ நிற்பதை 
உணர்ந்தான்‌. 


அவள்‌ எப்போதும்‌ அவனை நேர்விழியால்தான்‌ 
நோக்கினாள்‌. ஆனால்‌ அதற்கு ஓர்‌ அளவு 
வைத்திருந்தாள்‌. யாதவர்களைப்‌ பற்றி அவன்‌ 
பேசியபோது அறியாமல்‌ நெடுநேரம்‌ அவன்‌ முகத்தை 
நோக்கிவிட்டாள்‌. அதன்பின்‌ அவள்‌ பாவனைகள்‌ 
மாறிவிட்டிருந்தன என்பதை அவன்‌ அப்போது 
புரிந்துகொண்டான்‌. அவன்‌ இரண்டாகப்‌ 
பிரிந்திருந்தான்‌. ஒருவன்‌ கண்முன்‌ திகழ்ந்த அவளுடன்‌ 
பேசிக்கொண்டிருந்தான்‌. இன்னொருவன்‌ கரந்து 
விளையாடும்‌ அவளை அள்ளிப்பற்ற 
முயன்றுகொண்டிருந்தான்‌. 


சுபத்திரை நாவின்‌ நுனியால்‌ இதழ்களை மெல்ல 
வருடியபடி ஏதோ சொல்ல எழுவதுபோல வாயசைத்தாள்‌. 
தலையில்‌ பால்குடத்துடன்‌ தடிப்பாலம்‌ கடந்துசெல்லும்‌ 
ஆயர்மகளின்‌ முகம்‌ அது என தோன்றியது. அவர்கள்‌ 
இருவருக்கும்‌ நடுவே அறியமுடியாத ஏதோ ஒன்று வந்து 
தேங்கியது போல. பிசின்‌ போன்ற ஒன்று. நீரென 
விலக்கவோ திரையென கிழிக்கவோ முடியாதது. தொடும்‌ 
கைகளில்‌ எல்லாம்‌ கவ்விப்‌ பரவும்‌ ஒன்று. எட்டு வைத்து 
பின்னகர்ந்து அதை விட்டு விலகிவிட முயன்றான்‌. 
ஆனால்‌ எந்தத்திசையில்‌ நகர்ந்தாலும்‌ அது 
அணுகுவதாகவே தெரிந்தது. 


எத்தனை எளிதாக ஆணுக்கும்‌ பெண்ணுக்கும்‌ நடுவே 
அந்த புரிந்து கொள்ளமுடியாத ஒன்று நிகழ்ந்து 
விடுகிறது என்று எண்ணியபோது உள்ளம்‌ முடிவிலி 
ஒன்றைக்‌ கண்டு திகைத்தது. அவள்‌ மெல்ல 
அசைந்தபோது அணிகள்‌ எழுப்பிய ஒலி ஒரு சொல்லென 
அவனை தொட்டது. எண்ணங்கள்‌ திசையழிந்து 
அலைந்துகொண்டிருந்தபோது சட்டென்று முதிரா 
பெண்ணின்‌ கனவுகள்‌ என்று அவன்‌ சொன்ன 
சொல்தான்‌ அவளை சிவக்க வைத்தது என்று அவன்‌ 
உணர்ந்தான்‌. அகம்‌ படபடக்கத்‌ தொடங்கியது. எதைச்‌ 
சொல்ல எண்ணி எதை சொல்லியிருக்கிறோம்‌ என்று 
வியந்தான்‌. 


அங்கிருந்து திரும்பிச்‌ சென்றுவிடலாம்‌, பிறிதொரு 
தருணத்தில்‌ அச்சந்திப்பை நீட்டலாம்‌ என்று 
எண்ணினான்‌. அவ்வெண்ணத்தை அவன்‌ உடல்‌ 
அறிவதற்குள்ளேயே அவள்‌ அறிந்ததுபோல்‌ திரும்பி 
“இன்னும்‌ சில நாட்களில்‌ என்‌ மணத்தன்னேற்பு 
நிகழவிருக்கிறது” என்றாள்‌. தன்‌ உடலெங்கும்‌ 
குருதிக்குழாய்கள்‌ துடிப்பதை அறிந்தபடி “ஆம்‌, 
அறிவேன்‌. இன்னும்‌ ஒருமாதம்‌. வைகானச பூர்ணிமை” 


என்றான்‌ அர்ஜுனன்‌. அவள்‌ மேலும்‌ ஏதோ சொல்ல 
விரும்பி அதை சொல்லாக உணராமல்‌ தவித்ததுபோல 
உதடசைத்தாள்‌. 


தாழ்ந்த குரலில்‌ “முழுநிலவு நாளில்‌” என்றாள்‌. 
பொருளில்லாத சொல்‌ பொருளை அந்தத்‌ 
தருணத்திலிருந்து அள்ளிக்கொண்டது. “ஆம்‌” என்றான்‌ 
அர்ஜுனன்‌. “மதுராவின்‌ இளவரசி என்று என்னை 
சொல்கிறார்கள்‌. எனவே எனக்கு ஷத்ரிய முறைப்படி 
மணத்தன்னேற்பு ஒருங்கு செய்திருக்கிறார்கள்‌” என்றாள்‌ 
சுபத்திரை. ஆர்வமில்லாமல்‌ எதையோ சொல்பவள்‌ 
போலிருந்தது முகம்‌. ஆனால்‌ குரல்‌ கம்மியிருந்தது. 


“அது நன்றல்லவா? உங்களுக்கு உகந்த ஆண்மகனை 
நீங்கள்‌ கொள்ள முடியுமே?” என்றான்‌ அர்ஜுனன்‌. 
சினத்துடன்‌ அவள்‌ திரும்பியபோது தலையில்‌ சூடிய 
முத்துச்சரம்‌ காதில்‌ சரிந்து கன்னத்தில்‌ முட்டி அசைந்தது. 
“இல்லை. ஷத்ரியப்‌ பெண்கள்‌ போல தளைகளில்‌ 
சிக்குண்டவர்கள்‌ வேறில்லை. இந்த 

மணத்தன்னேற்பில்‌ அரசர்கள்‌ மட்டுமே கலந்துகொள்ள 
முடியும்‌. அதில்‌ எவர்‌ வெல்ல வேண்டுமென்பதையும்‌ மதி 
சூழ்கையாளர்கள்‌ முன்னரே முடிவு செய்கிறார்கள்‌” 
என்றாள்‌. 


அவளுடைய சீற்றம்‌ எதன்‌ பொருட்டென்று அவனுக்கு 
புரியவில்லை. ஏன்‌ அப்போது அதைச்‌ சொல்கிறாள்‌ 
என்றும்‌. “எனக்கென தேர்வு எதுவுமில்லை. தன்‌ எளிய 
விழைவுடன்‌ ஆண்மகனை தேடிச்‌ செல்லும்‌ 
மலைக்குறமகள்‌ கொண்ட உரிமையின்‌ ஒரு துளிகூட 
எனக்கில்லை” என்றாள்‌ சுபத்திரை. அவள்‌ மூச்சு 
எழுந்தடங்குவதை அவன்‌ நோக்கி நின்றான்‌. அப்போது 
அவன்‌ என்ன சொல்லவேண்டுமென எதிர்பார்க்கிறாள்‌ 
என எண்ணினான்‌. ஒன்றும்‌ தோன்றவில்லை. 


அவன்‌ உள்ளத்தில்‌ குருதி விடாய்‌ ஒன்று எழுந்தது. 
உதடுகளில்‌ அது புன்னகையாக கசியாமல்‌ இருக்கும்‌ 
பொருட்டு தன்னை இறுக்கிக்கொண்டு விழிகளை அவள்‌ 
விழிகள்‌ மேல்‌ நாட்டி “யாதவர்‌ பேசுவதைக்‌ கேட்டேன்‌ 
இளவரசி. இம்மணத்தன்னேற்பு அஸ்தினபுரியின்‌ அரசர்‌ 
துரியோதனர்‌ தங்களை மணக்கும்‌ பொருட்டே என்றனர்‌” 
என்றான்‌. 


முதுகில்‌ சவுக்கடி விழுந்ததைப்போல அவள்‌ முகத்தில்‌ 
தோன்றி மறைந்த வலியைக்‌ கண்டதும்‌ அவன்‌ உள்ளம்‌ 
துள்ளியது. அதை மறைக்க பணிவு ஒன்றை முகத்தால்‌ 


நடித்தான்‌. “நான்‌ பிழையாக ஏதும்‌ சொல்லியிருந்தால்‌ 
பொறுத்தருள்க இளவரசி” என்றான்‌. சுபத்திரை “என்‌ 
மூத்தவரின்‌ ஆணை அது என்றால்‌ அதுவே என்‌ கடமை” 
என்றாள்‌. முலைகளை சற்றே எழுந்தமையச்‌ செய்த 
பெருமூச்சை அவளால்‌ அடக்க முடியவில்லை. 


அர்ஜுனன்‌ மேலும்‌ வழுக்கும்‌ விளிம்பை நோக்கி மெல்ல 
எட்டுவைத்துச்‌ சென்று “அவர்‌ அஸ்தினபுரியின்‌ பேரரசர்‌. 
ஒரு நாள்‌ இப்பாரதவர்ஷத்தை ஒரு குடைக்கீழ்‌ நின்று 
அவர்‌ ஆள்வார்‌ என்று சொல்கிறார்கள்‌” என்றான்‌. 
அவள்‌ அருவருப்பு கொண்டதுபோல முகம்‌ சுளித்தாள்‌. 
“உங்கள்‌ குலம்‌ அதை விரும்பக்கூடும்‌” என்று அர்ஜுனன்‌ 
மேலும்‌ சொன்னான்‌. இல்லை என தலையசைத்த 
சுபத்திரை அவன்‌ கண்களை நோக்கி “நீங்கள்‌ 
யோகியாயிற்றே, உங்கள்‌ நோக்கில்‌ சொல்லுங்கள்‌! 
என்னை மணம்‌ கொள்ளும்‌ தகுதி கொண்டவரா அவர்‌?” 
என்றாள்‌. 


அர்ஜுனன்‌ அந்த ஒரு கணத்தை பின்வாங்காமல்‌ 
எதிர்கொள்ள தன்‌ முழுப்‌ போர்த்திறமையும்‌ 
தேவைப்படுவதை உணர்ந்தான்‌. “இல்லை” என்றான்‌. 
ஆனால்‌ அவன்‌ குரல்‌ சற்றே தழுதழுத்தது. 
“எவ்வகையிலும்‌ அவர்‌ தங்களுக்குரியவரல்ல. அவர்‌ 
தங்களை மணம்‌ புரியப்போவதில்லை என்று 
சொல்கிறார்கள்‌” என்றான்‌. அவள்‌ முகம்‌ அறியாது 
மலர்ந்ததைக்‌ கண்டு அவனும்‌ அறியாது 
புன்னகைத்தான்‌. 


“ஆம்‌. என்‌ உள்ளமும்‌ அவ்வாறே சொல்கிறது. திரும்பத்‌ 
திரும்ப அதையே என்‌ அகம்‌ உணர்ந்து 
கொண்டிருக்கிறது. அதை என்‌ இளைய தமையனும்‌ 
அறிவார்‌ என்று தோன்றுகிறது” என்றாள்‌ சுபத்திரை. 
“எதன்‌ பொருட்டு என்னை இங்கு ரைவத மலைக்கு அவர்‌ 
வரச்சொன்னார்‌ என்று தெரியவில்லை. ஆனால்‌ 
எவ்வகையிலோ இது என்‌ மணத்தன்னேற்புடன்‌ 
தொடர்புடையது என்று தோன்றியது.” 


அர்ஜுனன்‌ “ஆம்‌. மணத்தன்னேற்பு குறிக்கப்பட்ட 
பெண்கள்‌ அரண்மனைவிட்டு வெளியே செல்லும்‌ 
வழக்கமில்லை” என்றான்‌. “வழக்கமில்லைதான்‌. 
ஆனால்‌ இங்கு ரைவதகர்‌ முன்‌ நான்‌ ஆற்ற வேண்டிய 
நோன்பு உள்ளது என்று இளையவர்‌ சொன்னபோது 
எந்தையோ மூத்தவரோ மறுக்கவில்லை” என்றாள்‌. 
அவள்‌ உள்ளம்‌ எடையிழந்து மீள்வதை முகம்‌ காட்டியது. 


அர்ஜுனன்‌ “நீங்கள்‌ எங்கு திரும்பிச்‌ செல்கிறீர்கள்‌ 
இளவரசி?” என்றான்‌. “மதுராவுக்குத்தான்‌. என்‌ 
மணத்தன்னேற்பு நிகழ்வதற்கு இன்னும்‌ நான்கு 
வாரங்களே உள்ளன. நான்‌ அங்கிருந்தாக வேண்டும்‌” 
என்றாள்‌ சுபத்திரை. “அங்கே ஆயிரம்‌ சடங்குகள்‌. 
குலபூசனைகள்‌. நான்‌ அங்கு வெறும்‌ ஒரு பாவை.” 


அப்போது அவள்‌ விழிகளைப்‌ பார்த்த அர்ஜுனன்‌ 
அவை அச்சொற்களுக்கு தொடர்பற்ற பிறிதொன்றை 
சொல்வதுபோல்‌ உணர்ந்தான்‌. தன்‌ உள்ளம்‌ கொள்ளும்‌ 
இந்த பதற்றங்களும்‌ குழப்பங்களும்‌ வெறும்‌ விழைவின்‌ 
வெவ்வேறு நடிப்புகள்தானா என்று வியந்து 
கொண்டான்‌. சுபத்திரை “நான்‌ திரும்பிச்‌ சென்றாக 
வேண்டும்‌. ஆனால்‌ மதுராவுக்குச்‌ செல்வதை 
எண்ணும்போதே என்‌ உள்ளம்‌ மறுக்கிறது. இங்கே 
இளைய தமையனுடன்‌ இருக்கவே விரும்புகிறேன்‌. 
ஆனால்‌ உடனே திரும்பி வரும்படி மூத்தவர்‌ 
ஆணையிட்டிருக்கிறார்‌” என்றாள்‌. 


அதை ஏன்‌ தன்னிடம்‌ சொல்கிறாளென்று அர்ஜுனன்‌ 
எண்ணினான்‌. விடைபெறுவது போலவோ மீண்டு 
வருவேனென்று வாக்களிப்பது போலவோ அவள்‌ 
அச்சொற்களை சொல்வதாகத்‌ தெரிந்தது. அக்குரலில்‌ 
இருந்த ஏக்கம்‌ தன்‌ உளமயக்கா என்ன? ஒரு கணம்‌ தான்‌ 
யார்‌ என்று அவளுக்குத்‌ தெரிந்துவிட்டதோ என்ற 
ஐயத்தை அவன்‌ அடைந்தான்‌. அவ்வெண்ணம்‌ 
வந்ததுமே அவன்‌ உள்ளம்‌ படபடக்கத்‌ தொடங்கியது. 
அவள்‌ சொன்ன ஒவ்வொரு சொல்லையும்‌ திரும்ப 
எடுத்து கூர்நோக்கியது அவன்‌ உள்ளத்தின்‌ பிறிதொரு 
பகுதி. 


அதை அவள்‌ எவ்வண்ணமோ உணர்ந்திருந்தாள்‌. 

கவே அதை பொருளில்லாச்‌ சொற்களை 
அள்ளிப்போட்டு முழுமையாக மூடினாள்‌. “இளவரசியாக 
இருப்பது பெரிய நடிப்பு. யாதவர்கள்‌ இன்னும்‌ 
அரசகுலமே ஆகவில்லை. அதற்குள்‌ இத்தனை 
சடங்குகள்‌, முறைமைகள்‌, முகமன்கள்‌. சிலநாட்களில்‌ 
நான்‌ சலிப்புற்று கிளம்பி மதுவனத்திற்கே சென்று 
மூத்ததந்தையரின்‌ மைந்தர்களுடன்‌ காட்டுக்குச்‌ சென்று 
கன்றுமேய்க்கத்‌ தொடங்கிவிடுவேன்‌.” 
பெண்கள்‌ சிறியவற்றை பேசிக்கொண்டிருப்பதை 
விரும்புபவர்கள்‌ என அவன்‌ அறிந்திருந்தான்‌. ஆனால்‌ 
அது அவர்கள்‌ தங்கள்‌ உள்ளம்‌ பொங்கிக்‌ 
கொண்டிருப்பதை மறைக்கும்பொருட்டுதான்‌. அந்தச்‌ 


சிறிய பேச்சு அவர்களை இளமையானவர்களாக, 
கவலையற்றவர்களாக, பொறுப்புகளும்‌ 
சுமைகளுமற்றவர்களாக காட்டுகிறது. ஆனால்‌ 
அணுக்கமானவர்களிடம்‌ மட்டுமே அவற்றை 
பேசுகிறார்கள்‌. அவள்‌ தன்னை எப்படி எண்ணுகிறாள்‌? 


அவளிடம்‌ மேலும்‌ நெருங்க வேண்டுமென்றும்‌ அந்த 
மாறுதோற்றம்‌ கலையாது அப்படியே விலகிவிட 
வேண்டுமென்றும்‌ ஒரேசமயம்‌ உள்ளம்‌ எழுந்தது. அந்தத்‌ 
தடுமாற்றத்தை உடல்‌ தாளாததனால்‌ சாளரத்தை நாடி 
அதன்‌ விளிம்பில்‌ கை வைத்து சரிந்தபடி “தங்களுக்கு 
உகந்த ஆண்மகன்‌ எவரென்பதை எப்போதேனும்‌ 
எண்ணியிருக்கிறீர்களா இளவரசி?” என்றான்‌. அப்படி 
ஒரு நேரடிக்‌ கேள்வியை அவளிடம்‌ கேட்க அவன்‌ 
எண்ணவில்லை. எழுந்து சென்ற அவ்வசைவால்‌ 
அதுவரை உள்ளத்தில்‌ குவித்திருந்த அனைத்தும்‌ சிதற 
அது மொழியில்‌ எழுந்துவிட்டது. 


அவள்‌ ஒரு சிறு உளமாறுதலைக்கூட காட்டாது “இல்லை” 
என்றாள்‌. ஏமாற்றத்தால்‌ அவன்‌ உள்ளம்‌ சுருங்கியது. 
தாடியை நீவியபம “விந்தைதான்‌” என்றான்‌. “ஏன்‌?” 
என்றாள்‌. “அப்படி எண்ணாத பெண்கள்‌ இல்லை என 
நான்‌ கேட்டிருக்கிறேன்‌.” அவள்‌ “நான்‌ அவ்வண்ணம்‌ 
எந்த ஆண்மகனையும்‌ பார்க்கவில்லை” என்றாள்‌. 
தொலைவில்‌ புயல்‌ எழும்‌ ஓசை போல்‌ தன்னுள்‌ சினம்‌ 
எழுவதை அக்கணம்‌ அறிந்தான்‌. வேண்டுமென்றே 
சொல்கிறாளா? “அதாவது நேரில்‌ பார்க்கவில்லை, 
இல்லையா?” என்று தொலைதூரத்து வெயில்‌ முற்றத்தை 
பார்த்தபடி கேட்டான்‌. 


“ஆம்‌. அத்தகைய தகுதி கொண்ட எவரையும்‌ நான்‌ 
கேட்டிருக்கவும்‌ இல்லை” என்றாள்‌. ஆம்‌ 
வேண்டுமென்றேதான்‌ சொல்கிறாள்‌. நான்‌ யாரென 
அறிந்திருக்கிறாள்‌. “வெறும்‌ புகழ்மொழிகளால்‌ 
வீரர்களை கன்னியரிடம்‌ சொல்லிக்கொண்டே 
இருப்பார்கள்‌ சேடிப்பெண்கள்‌. சூதர்களின்‌ பாடல்களோ 
பொய்யில்‌ புடமிட்டவை. அவற்றை நம்பி அந்த 
ஆண்மகன்மேல்‌ காதல்கொள்வதில்‌ ஒரு கீழ்மை 
உள்ளது. அவர்கள்‌ என்னிடம்‌ காதலை உருவாக்கமுடியும்‌ 
என்றால்‌ நான்‌ யார்‌?” 


இல்லை, இவள்‌ இங்கு சொல்லிக்கொண்டிருப்பதெல்லாம்‌ 
அவள்‌ அறிந்த அர்ஜுனனைப்பற்றி. பாரதவர்ஷத்தின்‌ 
பெண்கள்‌ அனைவரும்‌ காதல்கொண்டிருக்கும்‌ ஒருவன்‌ 
தனக்கு ஒரு பொருட்டே அல்ல என்கிறாள்‌. ஆனால்‌ 


அதை அவள்‌ அவனிடம்‌ சொல்லவில்லை, 
அயலானாகிய சிவயோகியிடம்தான்‌ சொல்கிறாள்‌. 
னால்‌ அயலானிடம்‌ சொல்வதென்பதே ஓர்‌ 


இழிவுதானே? 


அர்ஜுனன்‌ தலை திருப்பி அவளை நோக்கி “மண்ணில்‌ 
எவரும்‌ தங்களுக்கு தகுதியற்றவர்கள்‌ என்று 
எண்ணுகிறீர்கள்‌ போலும்‌?” என்றான்‌. அப்போது தன்‌ 
முகத்தில்‌ எழுந்த ஏளனச்‌ சிரிப்பை தானே உணர்ந்து 
எத்தனை கீழ்மை தன்னுள்‌ உறைந்துள்ளது என்று 
வியந்து கொண்டான்‌. அந்தக்‌ கீழ்மை இல்லாத 
ஆண்மகன்‌ எவனுமிருக்கப்போவதில்லை. 


அவள்‌ அவன்‌ விழிகளை நோக்கி “அப்படி நான்‌ 
எண்ணவில்லை. ஏனெனில்‌ எனக்குரிய ஆண்மகன்‌ புகழ்‌ 
பெற்ற குடியில்‌ உதித்திருக்க வேண்டுமென்று உண்டா 
என்ன? யாரென்றே அறியாத அயலவனாக ஏன்‌ இருக்கக்‌ 
கூடாது?” என்றாள்‌. அர்ஜுனன்‌ அவள்‌ கண்களை 
நோக்கினான்‌. அவள்‌ அவனை அறியவில்லை என 


உறுதிப்பட்டது. 


“இவையெல்லாம்‌ கற்பனைக்கே உகந்தவை” என்றான்‌. 
“அறியாப்பெண்ணின்‌ கனவுகள்‌, இல்லையா?” என்றாள்‌. 
அவள்‌ அச்சொல்லால்‌ குத்தப்பட்டிருக்கிறாள்‌ என தான்‌ 
உய்த்தறிந்தது எத்தனை உண்மை என அவன்‌ 
எண்ணினான்‌. சற்றே சீற்றத்துடன்‌ “ஆம்‌” என்றான்‌. 
“அறியா வயதில்‌ பெண்கள்‌ அவ்வாறு பலவகையாக 
எண்ணிக்கொள்கிறார்கள்‌. இளைஞர்கள்‌ வாளேந்தி 
புதுநிலத்தை வென்று பேரரசு ஒன்றை 
அமைப்பதைப்பற்றி கனவு காண்பதற்கு இதுவும்‌ 
நிகர்தான்‌.” 


“ஏன்‌?” என்று அவள்‌ சீற்றத்துடன்‌ கேட்டாள்‌. “ஏன்‌ இது 
உண்மையாக இருக்கமுடியாது?” அர்ஜுனன்‌ “அறியாத 
மண்ணின்‌ நாடோடியாக வாழ்க்கையை அமைத்துக்‌ 
கொள்ளப்போகிறீர்களா? மேழி பற்றி வருபவனோ பொதி 
சுமந்து அலைபவனோ கன்றோட்டி காட்டில்‌ 
வாழ்பவனோ கைபற்றினால்‌ அவனுடன்‌ ஒரு 
வாழ்க்கையை அமைத்துக்கொள்ள முடியுமா 
தங்களால்‌?” என்றான்‌. 


“ஆம்‌, இயலும்‌” என்றாள்‌. “இயலுமா என்றே திரும்பத்‌ 
திரும்ப என்னுள்‌ கேட்டுக்‌ கொண்டிருந்தேன்‌. இயலும்‌ 
என்ற ஒரு சொல்லை அன்றி வேறெந்த விடையும்‌ என்‌ 
உள்ளம்‌ சொல்லவில்லை. வேறெதையும்விட அது 


எனக்கு எளிது. ஏனெனில்‌ நான்‌ இளவரசியல்ல. எளிய 
பெண்‌. பெண்‌ மட்டுமே” என்று அவள்‌ சொன்னாள்‌. 
அர்ஜுனன்‌ அவள்‌ விழிகளை நோக்கினான்‌. இமைகள்‌ 
தாழ்ந்திருக்கையிலும்‌ பெண்விழிகள்‌ உணர்வுகளை 
எப்படி வெளிப்படுத்துகின்றன! எதையெதையோ 
கடந்துசென்று அவள்‌ இளமகளாக நின்றிருந்தாள்‌. 
ஆண்மகன்‌ மிகவிரும்பும்‌ பெண்ணின்‌ தோற்றம்‌. 
முழுமையாக தன்னை படைக்க முற்பட்டவள்‌. 


“அவனை கண்டடைந்துவிட்டீர்களா?” என்றான்‌. அவள்‌ 
சொல்லப்போவதை எண்ணி அவன்‌ உள்ளம்‌ 
படபடத்தது. அவள்‌ திரும்பி வாயிலை நோக்கினாள்‌. 
அப்பால்‌ காலடியோசை கேட்டது. “அதற்குள்ளாகவா 
சித்தமாகிவிட்டார்‌ இளைய தமையன்‌?” என்றாள்‌. 
“இல்லை, அது ஸ்ரீதமரின்‌ காலடியோசை” என்றான்‌ 
அர்ஜுனன்‌. அவள்‌ அந்த ஒலியை மிக இயல்பாக 
பயன்படுத்திக்கொண்டாள்‌ என தோன்றியது. அத்தனை 
உணர்வுநிலையிலும்‌ சூழலின்‌ ஒலிகளில்‌ முழுதும்‌ சித்தம்‌ 
பரப்பியிருக்க பெண்களால்‌ மட்டுமே முடியும்‌. 


ஸ்ரீதமர்‌ உள்ளே வந்து “வணங்குகிறேன்‌ இளவரசி. இங்கு 
நடக்கும்‌ இந்த விழவில்‌ இளைய யாதவரை முழுமையாக 
முறைமை செய்து அனுப்பவேண்டும்‌ என்று 
ரைவதகத்தின்‌ அரசர்‌ விரும்புகிறார்‌. பன்னிரு குடிகளும்‌ 
நேற்றுதான்‌ அவர்‌ இளைய யாதவர்‌ என 
அறிந்திருக்கின்றன. அவர்களின்‌ குடிமுறைமைகள்‌ 
செய்யப்படவேண்டும்‌. எனவே விழவு முடிய இரவு 
ஆகிவிடும்‌. தாங்கள்‌ கிளம்பிச்செல்ல வேண்டுமென்று 
தங்கள்‌ தமையனார்‌ ஆணையிடுகிறார்‌” என்றார்‌. “அவர்‌ 
தன்‌ அகம்படிகளுடன்‌ நாளை மாலை கிளம்புவார்‌.” 


“நான்‌ அதையே விழைந்தேன்‌. இங்கிருக்க என்னால்‌ 
முடியவில்லை” என்றாள்‌ சுபத்திரை. அர்ஜுனன்‌ 
“உண்மை, விழவு முடிந்த களம்‌ போன்ற 
வெறுமைகொண்டது வேறு ஏதுமில்லை” என்றான்‌. 
அவன்‌ வேறேதோ சொல்லவேண்டுமென அவள்‌ 
விழைந்ததைப்போல இருந்தது முகம்‌. ஆனால்‌ அதை 
மறைத்தபடி “எத்தனை விரைவில்‌ இங்கிருந்து செல்ல 
முடியுமோ அத்தனை விரைவில்‌ செல்ல விழைகிறேன்‌ 
மாதுலரே” என்றாள்‌. ஆனால்‌ அச்சொற்களுக்கு சற்றும்‌ 
பொருத்தமில்லாதபடி அவள்‌ விழிகள்‌ அவன்‌ முகத்தை 
ஓரக்கண்ணால்‌ நோக்கிச்‌ சென்றன. அப்பார்வையை தன்‌ 
முகத்தில்‌ உணர்ந்த அர்ஜுனன்‌ உடல்‌ திருப்பி ஸ்ர்தமரை 
பார்த்தான்‌. 


ஸ்ரீதமர்‌ “தங்களுக்கு பிறிதொரு பணியையும்‌ இளைய 
யாதவர்‌ ஆணையிட்டிருக்கிறார்‌ இளவரசி” என்றார்‌. 
சுபத்திரை விழிகளில்‌ சினம்‌ ஒளிவிட்டு அணைவதை 
அர்ஜுனன்‌ கண்டான்‌. ஆனால்‌ அவள்‌ “ஆணை” என 
தலைவணங்கினாள்‌. “அந்தகவிருஷ்ணிகளின்‌ 
இளவரசரான அரிஷ்டநேமி அருக நெறி நோற்று சென்ற 
ஓராண்டாக இங்கே தங்கியிருக்கிறார்‌ என்பதை 
அறிந்திருப்பீர்கள்‌ இளவரசி. அவருக்கு மறைந்த 
உக்ரசேனரின்‌ மகள்‌ ராஜமதியை மணம்‌ முடிக்க ஆவன 
செய்யுமாறு அவரது தந்தை சமுத்ரவிஜயர்‌ 
கோரியிருக்கிறார்‌. துவாரகையில்‌ அதற்கான விழவுக்கு 
ஆவன செய்யும்படி இளைய யாதவர்‌ நேற்றே செய்தி 
அனுப்பியிருந்தார்‌.” 

“அம்‌, என்னிடம்‌ சொன்னார்‌” என்றாள்‌ சுபத்திரை. 
“அரிஷ்டநேமி அவர்களை இங்கிருந்து துவாரகைக்கு 
அழைத்துச்‌ செல்லும்படி தங்களுக்கு இளைய யாதவர்‌ 
ஆணையிட்டிருக்கிறார்‌” என்றார்‌ ஸ்ரீதமர்‌. 
“துவாரகைக்கா?” என்று கேட்டபோதே அறியாது அவள்‌ 
முகம்‌ மலர்ந்தது. “ஆம்‌, துவாரகைக்குத்தான்‌. இன்னும்‌ 
நான்கு நாட்களில்‌ அங்கு அந்த மணவிழாவை 
நிகழ்த்தலாமென்று இளையவர்‌ சொன்னார்‌.” 
அர்ஜுனனை நோக்கி “அரிஷ்டநேமிக்கு 
வழித்துணையாக தாங்களும்‌ செல்ல வேண்டுமென்று 
இளையவர்‌ ஆணையிட்டிருக்கிறார்‌” என்றார்‌. 


அர்ஜுனன்‌ தலைவணங்கி “ஆணை” என்றான்‌. “நான்‌ 
அவரை இளைய யாதவருடன்‌ சென்று கண்டிருக்கிறேன்‌. 
ஆனால்‌ கொல்லாமை உறுதிகொண்ட அவரால்‌ 
என்னைப்‌ போன்ற போர்பயின்ற யோகியிடம்‌ நட்புறவு 
கொள்ளமுடியுமா?” என்றான்‌. “கொல்லாமையை 
கைவிட்டு இல்லறத்தையும்‌ செங்கோலையும்‌ 
கைக்கொள்வதற்காகவே அவர்‌ வருகிறார்‌. இங்கிருந்து 
துவாரகைக்குச்‌ செல்வதற்குள்‌ அருகநெறிப்‌ படிவரை 
கொல்வேல்‌ கொற்றவராக மாற்றும்‌ பொறுப்பு 
தங்களுக்கு” என்றார்‌ ஸ்ரீதமர்‌. 

அர்ஜுனன்‌ புன்னகைத்தான்‌. “தங்கள்‌ 
பயணங்களுக்கான ஒருக்கங்களை செய்ய 
ஆணையிடுகிறேன்‌” என்றபின்‌ ஸ்ரீதமர்‌ வெளியே 
சென்றார்‌. புன்னகைத்து மூடிய இதழ்களைப்போல 
இணைந்து அசைந்து கொண்டிருந்த திரைச்சீலையை 
நோக்கியபடி அர்ஜுனன்‌ ஒருமயிர்க்கால்‌ கூட 
அசையாமல்‌ அமர்ந்திருந்தான்‌. பின்பு அவ்வண்ணமே 
அத்திரைச்‌ சீலையை நோக்கியபடி உறைந்து நின்றிருந்த 


சுபத்திரையை உணர்ந்தான்‌. நெடுநேரத்திற்குப்‌ பின்‌ என 
ஓரிரு கணங்களைக்‌ கடந்து விழிதிருப்பி அவளை 
பார்த்தான்‌. அவள்‌ விழிகள்‌ அவனை சந்தித்து உடனே 
விலகிக்கொண்டன. 


அர்ஜுனன்‌ புன்னகைத்து “எஞ்சியதை வழிநீள பேச 
முடியும்‌” என்றான்‌. அவள்‌ புன்னகைத்து நடப்‌ 
என்றாள்‌. “போர்க்கலைகளை நான்‌ கற்பிக்கிறேன்‌. 
தாங்கள்‌ பேரரசி ஆகப்போவதனால்‌ அவை உதவும்‌” 
என்றான்‌. ஏன்‌ அந்தப்புண்படுத்தும்‌ சொற்றொடரை 
சொன்னோம்‌ என உடனே உள்ளம்‌ வியந்தது. ஏதோ சிறிய 
எரிச்சல்‌ உள்ளே இருந்துகொண்டிருக்கிறது. ஆனால்‌ 
அந்த எரிச்சலை அவள்‌ புரிந்துகொண்டு 
மகிழ்ச்சியடைந்ததாகத்‌ தோன்றியது. புன்னகையுடன்‌ 
“ஆம்‌, அது உதவும்‌” என்றாள்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

அரிஷ்டநேமி தங்கியிருந்த பாறைப்பிளவை நோக்கி 
செல்லும்போது அர்ஜுனன்‌ தனது காலடியோசை 
சூழ்ந்திருந்த மலைப்பாறைகளில்‌ பட்டு பெருகி 
எழுவதை அறிந்தான்‌. பலநூறு உறுதியான காலடிகள்‌ 
அக்குகைவாயில்‌ நோக்கி சென்று கொண்டிருப்பது 
போல. அவ்வோசை கேட்டு முட்புதர்களிலிருந்து 
சிறகடித்தெழுந்த பறவைகள்‌ வானில்‌ சுழன்று 
படபடத்தன. 


கீழே பரவியிருந்த கூர்முட்களில்‌ அச்சிறகுகளின்‌ 
நிழல்கள்‌ படிந்து கிழிபட்டுச்‌ செல்வதை கண்டான்‌. 
காலையொளியில்‌ அவற்றின்‌ நிழல்கள்‌ சரிந்து 
நீண்டிருக்க முட்கள்‌ மேலும்‌ கூர்நீட்சி கொண்டிருந்தன. 
அவனுக்கு வலப்பக்கம்‌ எழுந்த கரிய பாறையில்‌ முட்புதர்‌ 
ஒன்றின்‌ நிழல்‌ கூர்‌ உகிர்களுடன்‌ அள்ளிப்‌ 
பற்றுவதற்காக நீண்ட குருதி தெய்வத்தின்‌ கொடுங்கை 
போல்‌ நின்றிருந்தது. 


காலை வெயிலின்‌ வெக்கையில்‌ ஒரு கணம்‌ நின்று 
திரும்பி நோக்கியபோது அப்பகுதி முழுக்க நிறைந்திருந்த 
முட்புதர்களும்‌ அவற்றின்‌ நிழல்களும்‌ இளங்காற்றில்‌ 
அசைவது கனவுரு போல தோன்றியது. அவன்‌ நிழல்‌ 
இழுபட்டு நைந்து மீண்டும்‌ உயிர்கொண்டெழுந்து 
சென்றது. அவன்‌ குகைவாயிலை 
அடைவதற்குள்ளாகவே நிழல்‌ அதை அடைந்து விட்டது. 
அதைக்‌ கண்டு உள்ளிருந்து அரிஷ்டநேமி வெளியே 
வந்தார்‌. கையில்‌ சிறிய மரவுரி மூட்டை ஒன்று 
வைத்திருந்தார்‌. அவனைக்‌ கண்டதும்‌ புன்னகைத்து 
“வருக!” என்றார்‌. 


அர்ஜுனன்‌ “பணிகிறேன்‌ மூத்தவரே” என்றான்‌. 
அரிஷ்டநேமி “நீங்கள்‌ யோகி. நான்‌ ஊழ்கம்‌ துறந்து 
இல்லறம்‌ ஏகுபவன்‌. இனி உங்களைப்‌ பணிய 
வேண்டியவன்‌ நானே” என்றார்‌. “ஆம்‌, ஆனால்‌...” என்று 
அர்ஜுனன்‌ தயக்கமாகச்‌ சொல்ல “அதுவே முறை” 
என்றார்‌ அரிஷ்டநேமி உறுதியாக. அர்ஜுனன்‌ 
தலையசைத்தான்‌. அரிஷ்டநேமி குகையை மீண்டும்‌ 
ஒருமுறை நோக்கிவிட்டு “கிளம்புவோம்‌” என்று 
உரைத்தார்‌. அர்ஜுனன்‌ தன்‌ உள்ளத்தில்‌ ஓடிய எண்ணம்‌ 


அவரை அடையலாகாது என்று எண்ணியபோதே அவர்‌ 
அந்த மூட்டையை திருப்பி குகைக்குள்‌ வீசிவிட்டு 
அவனிடம்‌ திரும்பி புன்னகையுடன்‌ “எத்தனை எளிய 
உயிர்கள்‌ மனிதர்கள்‌! நான்‌ நாடாளச்‌ செல்கிறேன்‌. 
இக்குகையிலிருந்து இந்த மரவுரியையும்‌ 
திருவோட்டையும்‌ கொப்பரையையும்‌ கொண்டு 
செல்வதனால்‌ என்ன பொருள்‌?” என்றார்‌. 


அர்ஜுனன்‌ “இந்நாட்களின்‌ நினைவாக இவை 
தங்களுடன்‌ இருக்கலாமே?” என்றான்‌. அவர்‌ 
பொறுமையின்றி கையசைத்து “இந்நாட்களின்‌ நினைவு 
என்னுள்‌ எஞ்ச வேண்டியதில்லை” என்றார்‌. பின்பு 
பெருமூச்சுடன்‌ “எஞ்சாது இருக்குமெனில்‌ நன்று. இனி 
நான்‌ இருக்குமிடத்தில்‌ பொருந்தி அமைய முடியும்‌” 
என்றார்‌. “செல்வோம்‌ மூத்தவரே” என்றான்‌ அர்ஜுனன்‌. 
“ஆம்‌” என்றபடி அவர்‌ இரு பாறைகளில்‌ காலெடுத்து 
வைத்து கடந்து முட்புதர்கள்‌ நடுவே இறங்கினார்‌. 


படியாக அமைந்த பாறையில்‌ கால்வைத்துத்‌ திரும்பி 
அக்குகையை ஒரு கணம்‌ நோக்கியபின்‌ “இருங்கள்‌” 
என்றபடி பாறைகளில்‌ தாவி ஏறி உடலை மண்ணோடு 
படியவைத்து கைகளால்‌ உந்தி மலைப்பாம்பைப்‌ போல்‌ 
அதற்குள்‌ நுழைந்தார்‌. திரும்பி வருகையில்‌ அவர்‌ 
கையில்‌ ஒரு சிறிய உருளைப்பாறை இருந்தது. 
“இப்பாறையை நான்‌ என்னுடன்‌ வைத்திருந்தேன்‌” 
என்றார்‌. முகம்‌ மலர்ந்திருந்தது. “இது என்‌ 
உள்ளத்துணைவன்‌. முதல்‌ நாள்‌ இப்பாறைக்குள்‌ 
என்னை அமைத்துக்‌ கொண்டபோது கல்லில்‌ 
சிறைப்பட்ட தேரை என உணர்ந்தேன்‌. உண்மையில்‌ 
திறந்த பெரும்வெளி ஒன்பது புறமும்‌ உடைத்து என்னை 
பீறிட்டுப்‌ பரவ வைக்கிறது என்று தோன்றியபோதே 
இந்தச்‌ சிறு குகையை தேர்ந்தெடுத்தேன்‌.” 


“உள்ளம்‌ என்பது ஒரு சிறிய கற்பூரத்துண்டு. அதை சிறு 
பேழைக்குள்‌ அடக்கி வைத்தாக வேண்டுமென்று எனக்கு 
ஊழ்கநெறி கற்றுத்தந்த அருகப்படிவர்‌ சொன்னார்‌. 
ஆனால்‌ அவர்‌ எனக்கு இச்சிறிய அறையை சுட்டிக்‌ 
காட்டியபோது அச்சத்தில்‌ என்‌ உடல்‌ விரைத்துக்‌ 
கொண்டது. இதற்குள்‌ நுழையவே என்னால்‌ 
முடியுமென்று தோன்றவில்லை. முதுகெலும்பை நிமிர்த்தி 
அமர்வதற்கு இதற்குள்‌ இடமில்லை. இதுவே உன்‌ இடம்‌, 
உன்னை குறுக்கு. உடல்‌ குறுகுகையில்‌ உள்ளமும்‌ 
குறுகும்‌. உன்னிடம்‌ எழுபவை வானில்‌ விரியாது 
உன்னிடத்திலேயே திரும்பி வரும்‌. அவை உன்னில்‌ 
அமிழட்டும்‌. அதுவே ஊழ்கத்தின்‌ முதல்‌ நிலை என்றார்‌.” 


“அவர்‌ சென்றபின்‌ நாளெல்லாம்‌ இந்த சிறிய குகை 
வாயிலில்‌ தயங்கியும்‌ அஞ்சியும்‌ விழைந்தும்‌ வெறுத்‌ 
அமர்ந்திருந்தேன்‌. பின்பு முழந்தாளிட்டு கால்களை நீட்டி 
கைகளை உந்தி இதனுள்‌ நுழைந்தேன்‌. கருவறை விட்டு 
வெளிவரும்‌ குழந்தை அதற்குள்ளேயே திரும்பிச்‌ 
செல்வது போல என்று தோன்றியது. உள்ளே குளிர்ந்து 
இருண்ட அமைதி செறிந்திருந்தது. சில கணங்களுக்குள்‌ 
என்‌ முதுகெலும்பு வலி கொள்ளத்தொடங்கியது. 
அதற்குள்‌ Or அமரமுடியவில்லை. என்னால்‌ 
முடியாது என்றபின்‌ மீண்டும்‌ வெளிவர முயன்றேன்‌. 
கைகளை ஊன்றி தவழத்தொடங்கியபோது என்னால்‌ 
என்னும்‌ சொல்‌ எனக்கு அறைகூவலாகியது. என்னால்‌ 
முடியாததா? வெளியேறினால்‌ மீண்டும்‌ இக்குன்றுக்கோ 
அருகநெறிக்கோ வரமுடியாது என்று உணர்ந்தேன்‌. 
எனவே உள்ளம்‌ திரும்பி உள்ளேயே அமைந்து 
கொண்டேன்‌. அன்றிரவு முழுக்க இதனுள்‌ எனது 
தனிமையை நானே உணர்ந்தபம அமர்ந்திருந்தேன்‌.” 


“மறுநாள்‌ புலரியில்‌ தவழ்ந்து வெளிவந்தபோது என்‌ 
முதுகு பல துண்டுகளாக உடைந்துவிட்டது போல்‌ 
வலித்தது. வெளியே விரிந்துகிடந்த ஒளிப்பெருக்கில்‌ 
கண்கள்‌ கூசின. காற்று நாற்புறமும்‌ என்னைத்‌ 
தழுவியது. பின்னர்‌ விழிதிறந்து நோக்கியபோது காற்றில்‌ 
புகை என சிதறடிக்கப்பட்டேன்‌. கரைந்து மறைந்தேன்‌. 
கைகளை விரித்தபடி இங்குள்ள ஒவ்வொரு 
பாறையிலிருந்தும்‌ இன்னொரு பாறைக்கு தாவினேன்‌. 
வானை நோக்கி அண்ணாந்து பெருங்குரலெடுத்து 
கூவினேன்‌. நெஞ்சில்‌ அறைந்து பொருளற்ற ஒலியை 
எழுப்பினேன்‌. பின்னர்‌ கண்ணீருடன்‌ சோர்ந்து ஒரு 
பாறை மேல்‌ அமர்ந்து விம்மினேன்‌.” 


“தன்னுணர்வடைந்தவுடன்‌ எழுந்து ஓடி மீண்டும்‌ 
குகைக்குள்‌ ஒண்டிக்‌ கொண்டேன்‌. நத்தை தன்‌ 

ட்டுக்குள்‌ என. நத்தையல்ல ஆமை. கைகால்களை 
நீட்டினால்‌ மட்டுமே உண்ணமுடியும்‌, செல்லமுடியும்‌. 
எத்தனை நல்லூழ்‌ கொண்டது? 

ழைந்தகணமே கருவறையிருளுக்குள்‌ மீண்டுவிடும்‌ 
Sn உயிர்கள்‌ பிறிதெவை? எத்தனை நாள்‌ என்‌ 
உள்ளம்‌ கொந்தளித்துக்‌ கொண்டிருந்தது என்று இன்று 
எண்ணினால்‌ வியப்பேற்படுகிறது. இக்குகை என்‌ அகம்‌. 
இம்மலையுச்சிப்‌ பாறைவெளி என்‌ புறம்‌. இக்குகை என்‌ 
ஊழ்கம்‌. அந்த வானம்‌ என்‌ விழைவு. துலாக்கோலில்‌ 
முடிவிலா அசைவு என்று உள்ளத்தை அருக நெறி 
சொல்கிறது. துலாக்கோலின்‌ முள்‌ புயலில்‌ ஆடும்‌ 
பாய்மரக்கலத்தின்‌ சுக்கான்‌ என ரு அ பப்ட்‌ 


நாட்கள்‌ அவை.” 


“பின்புதான்‌ இக்கூழாங்கல்லை நான்‌ கண்டு 
கொண்டேன்‌. கண்மூடி நெடுநேரம்‌ ஊழ்கத்தில்‌ அமர்ந்து 
ஒன்றுமேல்‌ ஒன்றென விழுந்த எண்ணங்களை 
ஒருவாறாக சீர்ப்படுத்தி என்னை உணர்ந்து 
விழித்தபோது இருளுக்குள்‌ ஓரத்தில்‌ இதை கண்டேன்‌. 
என்னை நோக்கியபடி இதுவும்‌ ஊழ்கத்தில்‌ 
ஆழ்ந்திருப்பதாக தோன்றியது. குகைக்குள்‌ நோக்கினேன்‌. 
இக்குகைக்குள்‌ அவ்வாறு பலநூறு உருளைக்கற்கள்‌ 
காலகாலமாக அழியாத்தவத்தில்‌ அமைந்துள்ளன. 
அவற்றுக்கு துலாமுள்ளின்‌ நிலைகொள்ளாமை இல்லை. 
தனிமை இல்லை. விழைவுகளின்‌ இமையாவிழி 
இல்லை.” 


“இக்கல்லை எடுத்து என்‌ முன்‌ ஒரு பீடத்தில்‌ 
அமர்த்தினேன்‌. நீ என்‌ ஊழ்கத்துணைவன்‌, உன்‌ 
முழுமையும்‌ தனிமையும்‌ என்னுள்‌ திகழ்வதாக என்று 
சொல்லி கொண்டேன்‌. இளையோனே, வாரக்கணக்காக 
இதனுடன்‌ நான்‌ உரையாடி இருக்கிறேன்‌. கண்ணீருடன்‌ 
மன்றாடி இருக்கிறேன்‌. பணிந்து வழுத்தி இருக்கிறேன்‌. 
பின்பு எங்கள்‌ இருவருக்கும்‌ நடுவே இருந்த தொலைவு 
கரைந்தழிந்தது. முழுமையான இணைவு அவ்வப்போது 
வந்து போயிற்று. இக்குகை இருளுக்குள்‌ நாங்கள்‌ 
இருவரும்‌ ஒருவரை ஒருவர்‌ அறிந்தோம்‌. என்‌ 
அலைக்கழிதல்களை இதுவும்‌ இதன்‌ அகாலத்தை நானும்‌ 
அறிந்தோம்‌.” 


அவர்‌ கூழாங்கல்லை கையில்‌ விரித்துக்‌ காட்டினார்‌. 
“எத்தனை அரியது! உருவமென்று ஒன்றுள்ளது, ஆனால்‌ 
அவ்வுருவுக்கு முற்றிலும்‌ பொருளில்லை. 
பொருளுண்டென்றால்‌ அது பயன்‌ சார்ந்தோ செயல்‌ 
சார்ந்தோ உருவானதல்ல. காலத்தின்‌ விருப்பு சார்ந்து 
காலமாகி வந்த காற்றும்‌ மழையும்‌ செதுக்கியெடுத்தது. 
உள்ளீடும்‌ புறவடிவும்‌ ஒன்றேயான இருப்பென்பது 
நல்லூழ்‌ அன்றி வேறென்ன? உட்கரந்துறையும்‌ 
ஒன்றுமில்லை. உருமாறி அடைவதற்கோ உருவழிதல்‌ 
மூலம்‌ இழப்பதற்கோ ஏதுமில்லை.” 


அரிஷ்டநேமி புன்னகையுடன்‌ “இத்தனை சொற்களால்‌ 
இதனை வகுத்துரைக்க முயல்கிறேன்‌. நேற்றுவரை 
இச்செயலை ஒருபோதும்‌ செய்ததில்லை, இன்று நீங்கள்‌ 
எனக்கு ஒரு முன்னிலையாகி வந்துள்ளீர்கள்‌. 
சொல்லிச்சொல்லி கடக்க முயல்கிறேன்‌. அல்ல 
சொல்லாக்கி சேர்த்துக்கொள்ள விழைகிறேன்‌” என்றபின்‌ 


தன்‌ இடையாடையின்‌ கச்சையில்‌ அக்கல்லை சுருட்டி 
உள்ளே வைத்துக்‌ கொண்டார்‌. 


“அது எதற்கு உங்களுடன்‌ மூத்தவரே?” என்றான்‌ 
அர்ஜுனன்‌. “நான்‌ இங்கிருந்த இந்நாட்களின்‌ 
நினைவாக” என்றார்‌ அரிஷ்டநேமி. “அந்நினைவு 
தங்களுக்கு தேவையில்லை என்றீர்கள்‌?” என்றான்‌ 
அர்ஜுனன்‌. “ஆம்‌, இந்நினைவு முற்றிலும்‌ அழிந்தால்‌ 
செல்லும்‌ இடத்தில்‌ நான்‌ முழுநிறைவடையக்கூடும்‌. 
ஆனால்‌ அதைச்‌ சொன்னதுமே நான்‌ பேரச்சம்‌ 
கொண்டேன்‌. முழுமையாக என்னை அதில்‌ இழந்து 
விடக்கூடாதென்று எண்ணிக்‌ கொண்டேன்‌. அறியாத 
ஆழத்தில்‌ இறங்குபவன்‌ பிடித்துக்‌ கொள்ள சரடொன்றை 
வைத்துக்‌ கொள்வது போல்‌ இதை எடுத்துக்‌ 
கொள்ளவேண்டும்‌ என்று தோன்றியது” என்றார்‌. 


இருவரும்‌ முட்களின்‌ ஊடாக நடந்தனர்‌. அர்ஜுனன்‌ 
நீண்டு நின்ற புதர்முள்‌ கைகளைத்‌ தவிர்த்து 
பாறைகளில்‌ தாவி ஏறி மறுபக்கம்‌ சென்றான்‌. 
அரிஷ்டநேமி அம்முட்கள்‌ நீட்டி நின்றதை அறியவே 
இல்லை. அவன்‌ தாவித்‌ தாவி வருவதை சற்று கடந்த 
பின்னே அவர்‌ நோக்கினார்‌. “ஏன்‌?” என்று கேட்டார்‌. 
“முட்கள்‌” என்றான்‌. “ஆம்‌” என்றார்‌ அவர்‌. 
“மிகக்கூரியவை. மலை உச்சியில்‌ மட்டுமே இத்தனை 
கூரிய முட்கள்‌ உள்ள செடிகள்‌ முளைக்கின்றன” என்ற 
அர்ஜுனன்‌ ஒரு செடியை சுட்டிக்‌ காட்டி “இதோ இதற்கு 
இலை என்றும்‌ மலரென்றும்‌ ஏதுமில்லை. முட்களை 
மட்டுமே சூடி நிற்கிறது” என்றான்‌. 


அரிஷ்டநேமி “இங்கு வேர்ப்பற்றுக்கு மண்ணில்லை. 
எனவே ஒவ்வொரு செடியும்‌ இலையையும்‌ மலரையும்‌ 
பெருந்தவத்திற்குப்‌ பின்னரே தன்னுள்ளிருந்து 
எழுப்புகிறது. ஓரிலைக்கு ஐந்து முட்களை காவலாக 
நிறுத்திக்‌ கொள்கிறது” என்றார்‌. மேலும்‌ 
படியிறங்கும்போது அரிஷ்டநேமியும்‌ பாறைகளை தாவிக்‌ 
கடக்கத்‌ தொடங்கியிருப்பதை அவன்‌ கண்டான்‌. அவர்‌ 
புன்னகைத்து “முட்களை நானும்‌ உணரத்‌ 
தொடங்கிவிட்டேன்‌” என்றார்‌. 


அரண்மனைக்கு முன்னால்‌ இருந்த முற்றத்தில்‌ புரவிகள்‌ 
சித்தமாக நின்றன. ஸ்ரீதமர்‌ ஏவலர்களுக்கு ஆணைகளை 
பிறப்பித்துக்‌ கொண்டு நின்றிருந்தார்‌. தொலைவில்‌ 
அர்ஜுனனையும்‌ அரிஷ்டநேமியையும்‌ கண்டதும்‌ அவர்‌ 
திரும்பி மீண்டும்‌ ஒரு ஆணையை பிறப்பித்துவிட்டு 
அருகே நெருங்கிவந்து “வருக இளவரசே. தங்களுக்கான 


புரவிகள்‌ சித்தமாக உள்ளன” என்று சொன்னார்‌. 
அர்ஜுனன்‌ திரும்பி நோக்குவதைக்‌ கண்டு “இளவரசி 
வந்து கொண்டிருக்கிறார்‌ யோகியே” என்றார்‌. 


அங்கிருந்து நோக்கியபோது மலைச்சரிவில்‌ எங்கும்‌ 
யாதவர்கள்‌ கீழிறங்கிச்‌ செல்வதை காணமுடிந்தது. 
மழைநீர்‌ சிறு சிறு ஓடைகளாக வழிந்து பெருகிச்‌ 
செல்வது போல. முந்தைய நாள்‌ அவர்கள்‌ பொங்கி 
மேலெழுந்து வந்ததை எண்ணிக்‌ கொண்டான்‌. 
“அனைவரும்‌ நாளைக்குள்‌ கஜ்ஜயந்தபுரியின்‌ 
எல்லைக்குள்ளிருந்து சென்றுவிடுவார்கள்‌” என்றார்‌ 
ஸ்ரீதமர்‌. “நெடுங்காலமாக நடந்து வருகிறது இந்த விழவு. 
யாதவர்களின்‌ வரலாற்றில்‌ உண்டாட்டில்லாத ஒரே விழவு 
இதுவே. நூற்றெட்டுநாள்‌ குடியும்‌ ஊனுணவும்‌ தவிர்த்து 
கொல்லாமையும்‌ பொய்யாமையும்‌ பூசலிடாமையும்‌ 
நோற்று இருமுடிகட்டி இங்கு வருகிறார்கள்‌. எனவே 
செல்லும்‌ வழியிலேயே குடித்தும்‌ உண்டும்‌ கொண்டாடி 
நிலையழியத்‌ தொடங்கிவிடுவார்கள்‌.” 


அரிஷ்டநேமி அங்கு நின்ற பெரிய வெண்புரவி ஒன்றை 
அணுகி அதன்‌ கழுத்தை தடவினார்‌. பந்தமர்‌ 
“புரவியேற்றம்‌ தங்களுக்கு மறந்திருக்காதென்று 
நினைக்கிறேன்‌ இளவரசே” என்றார்‌. “ஆம்‌, புரவியேறி 
நெடுநாட்கள்‌ ஆகின்றன” என்றார்‌. “விலங்குகளின்‌ மேல்‌ 
ஏறுவது கருணைக்கு மாற்றானது என்ற எண்ணம்‌ 
எனக்கிருந்தது” என்றபின்‌ புன்னகைத்து “இனிமேல்‌ 
ஏவலர்களின்‌ மேல்‌, படைவீரர்களின்‌ மேல்‌, குடிகளின்‌ 
மேல்‌, அயல்நாட்டவர்‌ மேல்‌ என வாழ்நாளெல்லாம்‌ 
உயிர்களின்‌ மேலேயே பயணம்‌ செய்யப்போகிறேன்‌. இது 
ஒரு தொடக்கமாக இருக்கும்‌ என தோன்றுகிறது” என்றார்‌. 


அப்புரவி திரும்பி அவரது தோளை தன்‌ செந்நீல 
நாக்கால்‌ நக்கியது. “அது தாங்கள்‌ ஏறுவதை 
விரும்புகிறது” என்றார்‌ ஸ்ரீதமர்‌. “ஆம்‌, அதற்கு அது 
பழக்கப்பட்டுள்ளது. நான்‌ துவாரகைக்குள்‌ 
நுழையும்போது அங்குள்ள குடிகளும்‌ வீரர்களும்‌ 
மகிழ்ந்து கூச்சலிட்டு என்னை வரவேற்பார்கள்‌. 
வாளேந்தி அவர்களை போருக்கு அழைத்துச்‌ சென்றால்‌ 
என்னை வாழ்த்தியபடி தொடர்வார்கள்‌. அவர்களின்‌ 
குருதிமேல்‌ நின்று நான்‌ முடிசூடிக்கொண்டால்‌ என்னை 
குலதெய்வமாக ஆக்கி கோயில்‌ கட்டுவார்கள்‌.” 


அர்ஜுனன்‌ தொலைவில்‌ சுபத்திரை வருவதை 
கண்டான்‌. சேடி ஒருத்தி அவளுடைய மான்தோல்‌ 
பயணமூட்டையுடன்‌ பின்னால்‌ வந்தாள்‌. தோலால்‌ ஆன 


இடையாடையும்‌ உடலுக்குக்‌ குறுக்காகச்‌ சென்ற 
செவ்வண்ணம்‌ பூசப்பட்ட காப்பிரிநாட்டு மென்தோல்‌ 
மேலாடையும்‌ அணிந்து குழலை கொண்டையாகக்‌ கட்டி 
தலைக்குப்‌ பின்‌ சரித்து அணிகள்‌ ஏதும்‌ இல்லாமல்‌ 
நடந்து வந்தாள்‌. அவளுடைய இறுகிய தசைகள்‌ 
அந்நடையில்‌ குதிரைத்தொடைகள்போல்‌ அதிர்ந்தன. 
அருகே வந்து அரிஷ்டநேமியை வணங்கி “நான்‌ 
மதுராவின்‌ இளவரசி சுபத்திரை. மூத்தவரை 
வணங்குகிறேன்‌” என்றாள்‌. அரிஷ்டநேமி கைதாக்கி 
அவளை வாழ்த்தி “நாம்‌ கிளம்புவோம்‌” என்றார்‌. 


அர்ஜுனனை நோக்கி புன்னகைத்து 
“சித்தமாகிவிட்டீர்களா?” என்றாள்‌. அர்ஜுனன்‌ “ஆம்‌ 
இளவரசி” என்றபின்‌ புரவியில்‌ ஏறிக்கொண்டான்‌ 
அரிஷ்டநேமி எளிதாக கால்தூக்கி வைத்து தன்‌ 
புரவியின்‌ மேல்‌ ஏறினார்‌. சுபத்திரை தன்‌ தோல்‌ 
மூட்டையை வாங்கி அணுக்கனிடம்‌ கொடுத்துவிட்டு தன்‌ 
புரவியை நோக்கி சென்றாள்‌. ஸ்ரீதமர்‌ அர்ஜுனன்‌ அருகே 
வந்து அவன்‌ புரவியின்‌ கழுத்தை நீவியபடி “ஒரு புறம்‌ 
ஊழ்கப்‌ படிவர்‌ மறுபுறம்‌ காதலிளம்‌ கன்னி. சிறந்த 
பயணத்தை தங்களுக்கு அமைத்திருக்கிறார்‌ இளைய 
யாதவர்‌, பாண்டவரே” என்றார்‌. அர்ஜுனன்‌ அவர்‌ 
விழிகளை நோக்கி “ஆம்‌” என்றான்‌. பின்பு புன்னகைத்து 
“எனது துலாழுள்‌ எத்திசைக்கு சாயும்‌ என்று எனக்கு 
உண்மையிலேயே தெரியவில்லை பஸ்ர்தமரே” என்றான்‌. 


ஸ்ரீதமர்‌ “இளைய பாண்டவர்‌ எந்தெந்த விசைகளால்‌ 

க்கப்பட்டவர்‌ என்பது எனக்கே தெரியும்‌, யாதவருக்கு 
தெரியாமல்‌ இருக்குமா?” என்றார்‌. அர்ஜுனன்‌ 
“தெரிந்திருக்கலாம்‌, எனக்கு அவை எவையெனத்‌ 
தெரியாது” என்றான்‌. முன்னால்‌ நின்றிருந்த 
காவலர்தலைவன்‌ தன்‌ கொம்பை எடுத்து ஊத 
பயணத்திற்கென்று சித்தமாக நின்ற யாதவர்கள்‌ 
கைகளைத்‌ தாக்கி “துவாரகை வாழ்க! நேமியும்‌ சங்கும்‌ 
வாழ்க! கருடக்கொடி எழுக!” என்று கூவினர்‌. தலை 
வணங்கி ஸ்ரீதமரிடம்‌ விடை பெற்று அர்ஜுனன்‌ புரவியை 
காலால்‌ செலுத்தினான்‌. 


மூன்று புரவிகளும்‌ இணையாக மலைச்சரிவில்‌ 
இறங்கத்தொடங்கின. வளைந்த பாதையில்‌ 
கூழாங்கற்களின்மேல்‌ புரவியில்‌ இறங்கியபோது 
அரிஷ்டநேமி ஊழ்கத்தில்‌ இறங்கியவர்‌ போல்‌ பாதி விழி 
மூட கால்களன்றி உடற்தசைகள்‌ எவற்றிலும்‌ 
அசைவின்றி அமர்ந்திருந்தார்‌. கஜ்ஜயந்தபுரியின்‌ புழுதி 
படிந்த பாதையில்‌ அவர்கள்‌ செல்லத்‌ தொடங்கியதும்‌ 


இருபக்கமும்‌ இருந்த இல்லங்களிலிருந்த அருக 
நெறியினர்‌ மஞ்சள்‌ அரிசியையும்‌ மலர்களையும்‌ 
அவர்கள்‌ மேல்‌ வீசி அருகர்‌ பெயர்‌ சொல்லி வாழ்த்தி 
விடை கொடுத்தனர்‌. இளம்சிறுவர்கள்‌ அவர்களை 
நோக்கி கூச்சலிட்டு கைகளை விசி குதித்தனர்‌. 


யாதவர்கள்‌ நகருக்குள்‌ வரும்போதிருந்த உள எழுச்சிகள்‌ 
முற்றிலும்‌ அகன்று துயிலும்‌ துயரும்‌ கலந்த எடை உடல்‌ 
தசைகளை அழுத்த தளர்ந்த கால்களை எடுத்து வைத்து 
மெல்ல நடந்தனர்‌. பொதி வண்டிகள்‌ வலி மிகுந்தவை 
போல முனகியபடி சென்றன. அத்திரிகளும்‌ 
கழுதைகளும்‌ இருபுறமும்‌ தொங்கிய எடைகளை நிகர்‌ 
செய்தபடி மழை நனைந்து ஈரமான முரசுத்தோலில்‌ 
கோல்குண்டுகள்‌ விழுவது போல ஓசையிட்டு 
குளம்புகளை வைத்து மெல்ல சென்றன. 


கஜ்ஜயந்தபுரியில்‌ இருந்து யாதவர்கள்‌ விலகிச்செல்வது 
வெயில்‌ இழுபட்டு அந்திக்கதிரவன்‌ அணைதல்‌ போல்‌ 
அர்ஜுனனுக்கு தோன்றியது. அவர்கள்‌ விலகி 
விலகிச்செல்ல அசைவின்மையும்‌ இருளும்‌ 
கஜ்ஜயந்தபுரியின்‌ இல்லங்கள்‌ அனைத்திலும்‌ படிந்து 
மூடின. அரைப்பாலை நிலத்தின்‌ தொடுவானம்‌ 
அவர்களை அரைவட்டமாக வளைத்திருந்தது. கூரிய 
படையாழி ஒன்றின்‌ முனை போல. 


அவனருகே புரவியில்‌ வந்த சுபத்திரை தொடுவானை 
சுட்டிக்காட்டி “வெண்பட்டு நூலை வட்டமாக இழுத்துக்‌ 
கட்டியது போல” என்றாள்‌. அவன்‌ திரும்பி அவளைப்‌ 
பார்த்து புன்னகை செய்தான்‌. “தொடுவான்‌ நோக்கி 
புரவியில்‌ விரையவேண்டும்‌ என்று எப்போதும்‌ எண்ணிக்‌ 
கொள்வேன்‌” என்றாள்‌. “ஏன்‌?” என்று அவன்‌ கேட்டான்‌. 
“நான்‌ அடைய விரும்புவன எல்லாமே தொடுவானுக்கு 
அப்பால்‌ இருப்பது போல தோன்றும்‌” என்றாள்‌ 
சுபத்திரை. “இளமையின்‌ கனவு” என்று அர்ஜுனன்‌ 
சொன்னான்‌. “வாழுமிடத்துக்கு அப்பால்‌ வெல்ல 
வேண்டியவை அனைத்தும்‌ குவிந்து கிடப்பது போல்‌ 
உணரும்‌ உள நிலை. அது ஒரு முறை கிளம்பிச்சென்று 
நோக்கினால்‌ தெரியும்‌. தொடுவானம்‌ என்பது 
ஒன்றில்லை. மீண்டும்‌ மீண்டும்‌ நிகழும்‌ முடிவிலாத 
வாழ்விடங்களைத்தான்‌ நாம்‌ கண்டு 
கொண்டிருக்கிறோம்‌.” 

“அதை நானும்‌ அறிந்துளேன்‌” என்றாள்‌ சுபத்திரை. 


“ஆயினும்‌ இக்கனவுகள்‌ இப்படியே இருக்கட்டும்‌ என்று 
எண்ண விழைகிறேன்‌.” முன்னால்‌ வந்து நின்ற முதிய 


யாதவர்‌ “இனிமேல்‌ பாலைவனப்பாதை யோகியே. 
விரைந்து சென்று முதல்‌ சோலையை 
அடைந்தாகவேண்டும்‌” என்றார்‌. “செல்வோம்‌” என்றான்‌. 
புழுதித்‌ திரைக்கு அப்பால்‌ சென்று கொண்டிருந்த 
முன்னோடிக்‌ காவலன்‌ தன்‌ கொம்பை எடுத்து 
ஊதினான்‌. அதுவரை ஒன்றன்பின்‌ ஒன்றென நிரை 
வகுத்து வந்து கொண்டிருந்த யாதவர்களின்‌ கூட்டம்‌ 
நாரைக்கூட்டம்போல பிரிந்து பல தனிநிரைகளாக ஆகி 
பாலைவனத்தில்‌ செல்லத்தொடங்கியது. 


எவனோ ஒரு சூதன்‌ குறுமுழவை மீட்டி பாடத்‌ 
தொடங்கினான்‌. காளியனை வென்று களிநடமிட்ட கரிய 
குழந்தையின்‌ அழகை. அர்ஜுனனின்‌ அருகே வந்த 
சுபத்திரை “இளமை முதலே இப்பாடலை கேட்டு 
வருகிறேன்‌” என்றாள்‌. அர்ஜுனன்‌ அவளை நோக்காமல்‌ 
“யாதவப்‌ பெண்கள்‌ அனைவரும்‌ பெற்றெடுக்க 
விழையும்‌ குழந்தை அல்லவா அது?” என்றான்‌. அவள்‌ 
முகம்‌ சிவப்பதை திரும்பி நோக்காமலே காணமுடிந்தது. 
“ஆம்‌” என்று அவள்‌ சொன்னபோது அது ஒரு பெருமூச்சு 
போல்‌ ஒலித்தது. “பெருந்திறன்‌ கொண்ட வீரன்‌ 
ஒருவனை பெறவிரும்பாத பெண்‌ யாருமிருக்க முடியாது” 
என்று அவள்‌ சொன்னாள்‌. 


அர்ஜுனன்‌ தன்‌ புரவியின்‌ குளம்படி ஓசையை உற்றுக்‌ 
கேட்டுகொண்டு சில கணங்கள்‌ சென்று 
கொண்டிருந்தான்‌. தன்‌ உடல்‌ எங்கும்‌ அந்த ஓசை 
ஒலிப்பதை உணர்ந்தான்‌. பின்பு “இளைய யாதவருக்கு 
இணையாகவே பாரதவர்ஷமெங்கும்‌ அர்ஜுனன்‌ பெயரும்‌ 
சொல்லப்படுகிறது” என்றான்‌. அவள்‌ உடல்‌ கொள்ளும்‌ 
குறுகலை தன்‌ முதுகே எப்படி உணர்கிறது என்னும்‌ 
வியப்பு அவனுக்கு ஏற்பட்டது. அவள்‌ ஒன்றும்‌ 
சொல்லவில்லை என்று கண்டு மீண்டும்‌ “அவர்கள்‌ 
இருவரையும்‌ பேருருவம்‌ கொண்ட ஒன்றின்‌ இரு 
முகங்கள்‌ என்று சொல்லும்‌ வழக்கமுண்டு” என்றான்‌. 


அதற்கும்‌ அவள்‌ ஒன்றும்‌ சொல்லவில்லை. அர்ஜுனன்‌ 
சினம்‌ கொண்டான்‌. “அஸ்தினபுரியில்‌ பெண்கள்‌ 
இளைய யாதவனை கனவு காண்பது குறித்து சூதன்‌ 
ஒருவன்‌ பாடிய ஏளனப்‌ பாடலை கேட்டேன்‌. இளைய 
பாண்டவனுக்கு தங்கை முறையும்‌ தமக்கை முறையும்‌ 
தாய்முறையும்‌ கொண்டவர்கள்‌ அவனுக்கு மாற்றென 
இவனை விழைகிறார்கள்‌ என்றான்‌. அதைக்கேட்டு 
சூழ்ந்து நின்ற நகர்ப்பெண்கள்‌ ஆடையால்‌ வாய்‌ மூடி 
நகைத்தனர்‌.” அதற்கும்‌ சுபத்திரையிடமிருந்து மறுமொழி 
ஏதும்‌ வரவில்லை .அர்ஜுனன்‌ திரும்பி அவளை நோக்க 


அவள்‌ தலை குனிந்து வேறெங்கோ எண்ணத்தை நிறுத்தி 
வந்து கொண்டிருந்தாள்‌. 

அர்ஜுனன்‌ ஒருகணம்‌ உளம்‌ தளர்ந்தான்‌. பின்பு 
அவளை நோக்கி “தாங்கள்‌ இளைய பாண்டவரையே 
மணப்பதையே தங்கள்‌ தமையன்‌ விரும்புகிறார்‌ என்று 
நேற்று யாதவன்‌ ஒருவன்‌ சொன்னான்‌” என்றான்‌. 
சுபத்திரை “ஆம்‌” என்றாள்‌. அங்கேயே அச்சொல்லாடலை 
விலக்கிச்‌ சென்றுவிட வேண்டும்‌ என்று அவன்‌ உள்ளம்‌ 
விழைந்தாலும்‌ அர்ஜுனனால்‌ அது முடியவில்லை. 
“தங்கள்‌ எண்ணம்‌ என்ன?” என்றான்‌. அதைக்‌ 
கேட்டமைக்காக அவனே தன்னை கசந்தான்‌. அவள்‌ 
“நான்‌ ஷத்ரியர்களை வெறுக்கிறேன்‌” என்றாள்‌. அவன்‌ 
அவள்‌ கண்களை நோக்கி “ஏன்‌?” என்றான்‌. 
“தெரியவில்லை. ஆனால்‌ அவர்களுக்கு நான்‌ ஒரு 
பொருட்டே அல்ல என்று தோன்றுகிறது. அவர்கள்‌ 
விழைவதெல்லாம்‌ மண்‌ மேலும்‌ பெண்‌ மேலும்‌ 
கொள்ளும்‌ வெற்றியைத்தான்‌” என்றாள்‌. 


அவன்‌ மேலே சொல்லெடுக்காமல்‌ புரவியைச்‌ செலுத்த 
அவளே தொடர்ந்தாள்‌ “இளைய பாண்டவரைப்பற்றி 
நான்‌ கேட்கும்‌ செய்திகள்‌ அனைத்தும்‌ ஒன்றையே 
காட்டுகின்றன. அவர்‌ பெண்களை அடைகிறார்‌, 
வெல்கிறார்‌. கடந்ததுமே துறந்து செல்கிறார்‌. 
அவ்வெற்றிகளில்‌ ஒன்றாக நானும்‌ இருப்பது 
இழிவென்று தோன்றுகிறது. ஒருபோதும்‌ அவர்‌ அடைய 
முடியாத மலைமுடியென, அவர்‌ எண்ணி ஏங்கும்‌ 
அரும்பொருளாக இருக்கும்போது மட்டுமே என்‌ ஆணவம்‌ 
நிறைவுறுகிறது. அவரென்றல்ல அத்தனை 
ஷத்ரியர்களுக்கும்‌ அவ்வாறு மிக அப்பால்‌ இருக்க 
வேண்டுமென்று விழைகிறேன்‌.” 


அர்ஜுனன்‌ “கதைகளினூடாக அறியவரும்‌ ஒருவர்‌ 
பிறரது விழைவுகளாலும்‌ அச்சங்களாலும்‌ 
தீட்டப்பட்டவர்‌. அச்சித்திரம்‌ எத்தனை பெரிதென்றாலும்‌ 
தொட்டு எடுத்த வண்ணம்‌ கொண்ட சிமிழ்‌ மிக மிகச்‌ 
சிறியதே” என்றான்‌. “அதையும்‌ நான்‌ அறிவேன்‌. 
ஆயினும்‌ அவ்வண்ணம்‌ அவருடையது. அதை என்னால்‌ 
உணர முடிகிறது. அவருக்கு நானல்ல, எந்தப்‌ பெண்ணும்‌ 
ஒரு பொருட்டல்ல” என்றாள்‌. அர்ஜுனன்‌ “இளைய 
பாண்டவரை நீங்கள்‌ எண்ணியதே இல்லையா?” 
என்றான்‌. அவள்‌ கண்களில்‌ மெல்லிய வலி ஒன்று வந்து 
சென்றதைக்‌ கண்டதும்‌ அவன்‌ உள்ளத்தில்‌ இருந்த 
எரிச்சல்‌ சற்றே குளிர்ந்தது. 


“எண்ணியதுண்டு” என்றாள்‌. “நான்‌ அவரை எண்ண 
வேண்டுமென்று சேடியரும்‌ என்‌ செவிலியரும்‌ 
விரும்பினார்கள்‌. அது என்‌ இளைய தமையனின்‌ 
விழைவென்று பின்னர்‌ அறிந்தேன்‌. நெடுங்காலம்‌ 
அவரை எண்ணியிருந்தேன்‌. அவருக்கெனவே என்‌ 
பெண்மை மலர்ந்ததென்றுகூட நம்பினேன்‌. 
பிறகெப்போதோ என்னையும்‌ ஓர்‌ இருப்பென 
எண்ணியபோது இந்தக்‌ கசப்பு எழத்தொடங்கியது” 
என்றாள்‌. அர்ஜுனன்‌ “இளைய பாண்டவர்‌ இன்று 
உங்கள்‌ முன்‌ வந்து உங்கள்‌ கைகளை கோரினால்‌ என்ன 
செய்வீர்கள்‌?” என்றான்‌. அதைக்‌ கேட்ட கணமே அது தன்‌ 
வாழ்நாளில்‌ கீழ்மைகொண்ட தருணம்‌ என 
நினைத்தான்‌. 


அவள்‌ அச்சொற்களை கேட்டதாகவே தோன்றவில்லை. 
அவன்‌ உள்ளம்‌ எரியத்தொடங்கியது. பிறிதொரு முறை 
அவ்வண்ணம்‌ கேட்டால்‌ வாளை உருவி தன்‌ தலையை 
வெட்டிக்கொள்வோம்‌ என எண்ணினான்‌. உடலின்‌ 
ஒவ்வொரு நரம்பும்‌ இழுபட்டு நின்றது. பின்பு மெல்ல 
தளர்ந்தான்‌. அப்பால்‌ சென்றுகொண்டிருந்த 
அரிஷ்டநேமியின்‌ அருகே சென்றுவிட எண்ணி புரவியை 
திருப்பினான்‌. அப்போது அவள்‌ மெல்ல அசைந்தாள்‌. 
அந்த அசைவு புரவியிலும்‌ தெரிந்தது. அவன்‌ ஒருகணம்‌ 
தயங்கினான்‌. அந்தத்‌ தயக்கம்‌ அவன்‌ புரவியிலும்‌ 
தெரிந்தது. ஆனால்‌ அவள்‌ ஒன்றும்‌ சொல்லவில்லை. 


அர்ஜுனன்‌ அரிஷ்டநேமியின்‌ அருகே சென்று 
அவருடைய புரவிக்கிணையாக தன்‌ புரவியை 
செலுத்தினான்‌. அவர்‌ கையில்‌ எதையோ வைத்து 
உருட்டிக்கொண்டிருப்பதை பார்த்தான்‌. அந்தக்‌ கல்‌ அது 
என கண்டான்‌. அனைத்துப்‌ பதற்றங்களும்‌ விலக 
புன்னகைத்துக்‌ கொண்டான்‌. எடை விலகிய உடலுடன்‌ 
புரவியை காலால்‌ அணைத்து சீர்நடையில்‌ 
செலுத்தினான்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

ரைவத மலையிலிருந்து ஒருநாள்‌ 
பயணத்தொலைவில்தான்‌ துவாரகை இருந்தது. 
முட்புதர்க்‌ குவைகள்‌ விரிந்த அரைப்பாலை நிலம்‌ 
கோடையில்‌ பகல்பயணத்திற்கு உகந்ததல்ல 
என்பதனால்தான்‌ மேலும்‌ ஓர்‌ இரவு தேவைப்பட்டது. 
ரைவத மலையிலிருந்து பாலைவனத்‌ தொடக்கத்தை 
அடைந்ததுமே உஜ்ஜயினி நோக்கி செல்லும்‌ யாதவர்கள்‌ 
பிறரிடம்‌ விடைபெற்று பிரிந்தனர்‌. துவாரகையிலிருந்து 
வந்தவர்களே எண்ணிக்கையில்‌ மிகுதி என்பதனால்‌ 
ஒவ்வொரு சிறுகுழு உஜ்ஜயினிக்காக வடகிழக்கு நோக்கி 
திரும்பும்போதும்‌ பெருங்குரல்கள்‌ எழுந்து 
நெடுந்தொலைவிற்கு வானில்‌ பறந்து சென்றன. 


உஜ்ஜயினி வரைக்குமான பாதை பலநாட்கள்‌ 
அரைப்பாலைவெளியினூடாக செல்வது. காற்றாலும்‌ 
கனல்‌ கொண்ட வானாலும்‌ அலைக்கழிக்கப்படுவது. 
எனினும்‌ மதுராவுக்கும்‌ மதுவனத்துக்கும்‌ 
மார்த்திகாவதிக்கும்‌ சென்ற யாதவர்கள்‌ தனித்தனி 
குழுக்களாகவே சென்றனர்‌. ஒவ்வொரு குழுவிலும்‌ 
அவர்களின்‌ குலத்திற்கோ குடிக்கோ உரிய 
அடையாளங்களுடன்‌ இளமஞ்சள்‌ கொடி பறந்தது. 
மணல்‌ மேட்டில்‌ நின்று தொலைவில்‌ செல்லும்‌ யாதவக்‌ 
குழுக்களை பார்த்தபோது அக்கொடிகளின்‌ ஒற்றைச்‌ 
சிறகு அவர்களை கவ்வி தூக்கிக்கொண்டு 
செல்வதுபோல்‌ தோன்றியது. 


அவனருகே வந்து நின்ற துவாரகையின்‌ முதியயாதவர்‌ 
செளபர்‌ “இவர்கள்தான்‌ நேற்று முன்தினம்‌ ஒற்றை 
பெரும்‌ பெருக்கென கஜ்ஜயந்தபுரியை நிறைத்திருந்தனர்‌ 
என்று எவரேனும்‌ சொன்னால்‌ நம்பமுடியுமா என்ன?” 
என்றார்‌. அதற்கு அப்பால்‌ நின்ற முதியயாதவர்‌ காலகர்‌ 
“வானிலிருந்து மழையின்‌ ஒவ்வொரு துளியும்‌ 
தனித்தனியாகவே மண்ணிறங்குகின்றன. மண்‌ தொட்ட 
பின்னர்தான்‌ இணைந்து ஓடைகளாக ஆறுகளாக மாறி 
கடலடைகின்றன” என்றார்‌. அர்ஜுனன்‌ புன்னகையுடன்‌ 
அவரை திரும்பிப்பார்த்தான்‌. அவர்‌ புன்னகையுடன்‌ 
“இது நான்‌ சொல்லும்‌ வரி அல்ல. யாதவர்களின்‌ 
குலப்பாடல்கள்‌ அனைத்திலும்‌ இந்த உவமை 


இருக்கிறது” என்றார்‌. 


புரவிகளும்‌ அத்திரிகளும்‌ பொதிவண்டி இழுத்த 
மாடுகளும்‌ மென்மணலில்‌ புதைந்த குளம்புகளால்‌ உந்தி 
மூச்சிரைக்க நடந்து கொண்டிருந்தன. சகடங்கள்‌ 
மணலில்‌ செல்லும்‌ கரகரப்பு ஒலி முதலில்‌ தோலை கூச 
வைப்பதாக தோன்றியது. ஒருநாளில்‌ அது ஒரு 
மெல்லுணர்வை உருவாக்குவதாக மாறிவிட்டிருந்தது. 
அர்ஜுனன்‌ வண்டிகளிலும்‌ அத்திரிகளிலுமாக 
துவாரகைக்குச்‌ செல்லும்‌ யாதவர்களின்‌ முதியவர்‌ நடுவே 
புரவியில்‌ சென்றான்‌. அப்பால்‌ இரு சேடியர்‌ தொடர தன்‌ 
புரவியில்‌ சுபத்திரை செல்வதை ஒருமுறை நோக்கியபின்‌ 
அவன்‌ தலை திருப்பவே இல்லை. அவனுக்குப்‌ பின்னால்‌ 
புரவியில்‌ ஊழ்கத்தில்‌ அமர்ந்தவர்போல ஒரு சொல்லும்‌ 
எழாது அரிஷ்டநேமி வந்து கொண்டிருந்தார்‌. 


மீண்டும்‌ சுபத்திரை அருகே செல்லவோ 
களிச்சொல்லெடுக்கவோ முடியுமென்று அர்ஜுனன்‌ 
எண்ணவில்லை. அவளில்‌ ஒற்றை உணர்வை அன்றி 
பிறிதெதையும்‌ தான்‌ எதிர்பார்க்கவில்லை என்று 
அறிந்தான்‌. அதை அவள்‌ சொல்லப்போவதும்‌ இல்லை. 
உடல்கள்‌ நெருக்கமாக தொட்டுச்செல்கையில்‌ 
உணர்வுகள்‌ உடல்‌ எல்லையை கடந்துவிடுகின்றன. 
காலகர்‌ அவனிடம்‌ “இளவரசி தங்களை பலமுறை 
திரும்பி நோக்குவதை காண்கிறேன்‌ யோகியே. தாங்கள்‌ 
அவர்களுக்கு படைக்கலன்‌ பயிற்ற இளைய யாதவரால்‌ 
அமைக்கப்பட்டிருக்கிறீர்கள்‌ என்றார்கள்‌. தங்கள்‌ 
அணுக்கத்தை இளவரசி விழைவதாகவும்‌ தோன்றுகிறது” 
என்றார்‌. 


அவருக்குப்‌ பின்னால்‌ வந்த முதியயாதவர்‌ கீர்மிகர்‌ 
“கன்னியர்‌ இளம்‌ யோகியரை விரும்புகிறார்கள்‌. அதற்கு 
சான்றாக நூற்றுக்கணக்கான கதைகள்‌ உள்ளன” 
என்றார்‌. அர்ஜுனன்‌ தாடியை நீவியபடி கண்கள்‌ சிரிக்க 
“ஏன்‌?” என்றான்‌. “அறியேன்‌” என்றார்‌. “ஆனால்‌ 
கதைகளில்‌ மீண்டும்‌ மீண்டும்‌ அதை காணமுடிகிறது.” 
காலகர்‌ “இதிலென்ன அறியமுடியாமை உள்ளது? 
ஆண்கள்‌ தங்கள்‌ அழகின்‌ சரடால்‌ கட்டப்பட்ட 
பாவைகள்‌ என்று கன்னியர்‌ எண்ணுகிறார்கள்‌. 
அச்சரடுக்கு தொடர்பின்றி ஒரு பாவை 
நின்றாடுமென்றால்‌ அது அவர்களின்‌ தோல்வி. 
அதிலிருந்து உள்ளத்தை விலக்க அவர்களால்‌ இயலாது” 
என்றார்‌. 


அவர்களுடன்‌ வந்து இணைந்துகொண்ட இன்னொரு 


யாதவரான அஷ்டமர்‌ “அது வெல்வதற்கு அரிய ஆணை 
வெல்வதற்காக பெண்ணின்‌ ஆணவம்‌ கொள்ளும்‌ 
விழைவு மட்டுமே என்று நானும்‌ எண்ணினேன்‌” என்றார்‌. 
காலகர்‌ “அழகும்‌ வீரமும்‌ கொண்ட இளைஞர்‌ ஒருவர்‌ 
யோகி என்றாவதை பெண்களால்‌ புரிந்து கொள்ளவே 
முடியவில்லை. பெண்ணின்‌ அழகைவிட காதலின்‌ 
உவகையைவிட மேலானதாக அவன்‌ விழைவது எது? 
அப்படி எதையேனும்‌ அவன்‌ கண்டடைந்தானா? அப்படி 
ஒன்று இருக்குமென்றால்‌ இப்புவியில்‌ பெண்ணுக்கு என 
உள்ள பொருள்‌ என்ன? அவ்வினாக்களிலிருந்து அவள்‌ 
உள்ளம்‌ விலகுவதே இல்லை.” 


காலகர்‌ ஏதோ சொல்ல வர அஷ்டமர்‌ “விழி 
திருப்பவேண்டாம்‌ இப்போது. இளவரசி இந்த 
சிவயோகியை அன்றி இங்குள எந்த ஆண்மகனையும்‌ 
விழிகளால்‌ பொருட்படுத்தவில்லை” என்றார்‌. சில 
கணங்களுக்குப்‌ பின்‌ யாதவர்கள்‌ திரும்பி நோக்கி நெய்‌ 
பற்றிக்கொள்வதுபோல ஒரே சமயம்‌ சிரித்து “ஆம்‌, 
உண்மைதான்‌” என்றனர்‌. “நீர்‌ திரும்பிப்‌ பார்க்கவில்லை 
சிவயோகியே!” என்றார்‌ அஷ்டமர்‌. அர்ஜுனன்‌ “என்‌ யோக 
உறுதியைப்பற்றி நீங்கள்‌ புரிந்து கொண்டிருப்பீர்கள்‌” 
என்றான்‌. “இல்லை. இயல்பாக திரும்பிப்‌ 
பார்த்திருந்தால்தான்‌ நீர்‌ இளவரசியை ஒரு 
பொருட்டெனக்‌ கருதவில்லை என்று பொருள்‌. உடலை 
இறுக்கி கழுத்தை திருப்பாது வைத்துக்கொண்டு 
வருவதிலிருந்து உம்‌ உள்ளம்‌ முழுக்க இளவரசியையே 
சூழ்ந்துள்ளது என்று தெளிவாகிறது” என்றார்‌. 


அவர்கள்‌ சேர்ந்து நகைத்தனர்‌. அர்ஜுனன்‌ அவர்களின்‌ 
விழிகளைத்‌ தவிர்த்து “இளைய பாண்டவருக்காக 
இளைய யாதவரால்‌ மொழியப்பட்ட பெண்‌ இளவரசி. 
அவள்‌ உள்ளம்‌ அவரை தன்‌ கொழுநனாக 
ஏற்றுக்கொண்டுள்ளது” என்றான்‌. காலகர்‌ “ஆம்‌, 
அவ்வாறுதான்‌ யாதவர்களுக்கு சொல்லப்பட்டுள்ளது. 
ஆனால்‌ பெண்ணின்‌ உள்ளம்‌ காற்றுமானியைப்‌ 
போன்றது. அதன்‌ திசை விண்வல்லமைகளால்‌ 
ஒவ்வொரு கணமும்‌ மாற்றி அமைக்கப்படுகிறது” 
என்றார்‌. “அவள்‌ உள்ளம்‌ அர்ஜுனனிடம்‌ இல்லை என்று 
எண்ணுகிறீர்களா?” என்றான்‌ அர்ஜுனன்‌. 


“ஆம்‌, எங்கோ ஓரிடத்தில்‌ அவளுக்குள்ளிருந்து இளைய 
பாண்டவர்‌ உதிர்ந்து விட்டிருக்கிறார்‌” என்றார்‌ காலகர்‌. 
“நீர்‌ இளவரசியை பார்க்கத்‌ தொடங்கியதே நேற்று 
முன்தினம்‌ தானே?” என்றார்‌ அஷ்டமர்‌. “ஆம்‌. அணுகி 
புழங்கி உடனிருப்பவர்கள்‌ பெண்களை அறிய முடியாது. 


ஏனெனில்‌ அவர்களை அப்பெண்களும்‌ அறிவார்கள்‌. 
அவர்களுக்கு உகந்த முறையில்‌ தங்களை மாற்றி 
நடிக்கும்‌ கலையை கற்றிராத பெண்‌ எவருமில்லை. 
இளவரசியின்‌ அன்னையும்‌ தந்தையும்‌ சேடியரும்‌ 
செவிலியரும்‌ அவள்‌ அகத்தை அறியமுடியாது. அவர்கள்‌ 
தங்கள்‌ விழைவையே இளவரசியாக கண்டிருப்பார்கள்‌. 
முற்றிலும்‌ புதியவனான என்‌ கண்களுக்கு இளவரசி 
நான்‌ விமையும்‌ பாவை எதையும்‌ அளிக்கவில்லை. 
அவள்‌ உள்ளம்‌ இயங்கும்‌ வண்ணத்தை அணுகி 
நோக்கிக்‌ கொண்டிருக்கிறேன்‌ என்று அவள்‌ 
அறியவில்லை என்பதனால்‌ என்‌ முன்‌ எழுந்தவள்‌ 
அவளேதான்‌.” 


கனகர்‌ என்னும்‌ யாதவர்‌ “சொல்லும்‌ காலகரே, நீர்‌ என்ன 
கண்டீர்‌?” என்றார்‌. “இளைய பாண்டவரின்‌ பெயர்‌ 
எவ்வகையிலும்‌ இளவரசியை தாண்டவில்லை” என்றார்‌ 
காலகர்‌. “எப்படி தெரியும்‌?” என்றார்‌ அஷ்டமர்‌. “காதல்‌ 
கொண்ட பெண்‌ தன்‌ ஆண்மகனின்‌ பெயர்‌ 
உச்சரிக்கப்படும்போதெல்லாம்‌ கண்களில்‌ சிறுஒளியை 
அடைகிறாள்‌. வெவ்வேறு வீரர்கள்‌ இளைய 
பாண்டவரின்‌ பெயரை அவளிடம்‌ சொல்லக்‌ கேட்டேன்‌. 
அந்த ஒளியை நான்‌ இளவரசியின்‌ கண்களில்‌ 
பார்க்கவில்லை.” 


“இது எப்போது?” என்று அர்ஜுனன்‌ கேட்டான்‌. 
“கஜ்ஜயந்தபுரியில்‌ நுழையும்போதே” என்றார்‌. “ஏன்‌?” 
என்று அர்ஜுனன்‌ அவர்களை நோக்காது தொலைவில்‌ 
சென்றுகொண்டிருந்த யாதவர்களின்‌ வளைவை 
நோக்கியபடி கேட்டான்‌. “அதைத்தானே நேற்று முதல்‌ 
நானும்‌ எண்ணிக்‌ கொண்டிருக்கிறேன்‌. உண்மையில்‌ தன்‌ 
உள்ளத்திலிருந்து ஏன்‌ இளைய பாண்டவர்‌ உதிர்ந்தார்‌ 
என்பதை இளவரசி கூட இன்னும்‌ அறிந்திருக்க 
வாய்ப்பில்லை” என்றார்‌. 


அர்ஜுனன்‌ “இளைய பாண்டவர்‌ பெண்‌ பித்து 
கொண்டவர்‌. முன்னரே பல பெண்களை மணந்து உடனே 
விலகியவர்‌ என்பதனால்தானா?” என்றான்‌. “அல்ல” 
என்றார்‌ காலகர்‌. “பெண்பித்தர்களை பெண்களுக்குப்‌ 
பிடிக்கும்‌. அத்தனை பெண்களையும்‌ கவரும்‌ ௭ 
அவனிடம்‌ உள்ளது என்ற ஆர்வமே பெண்பித்தர்களிடம்‌ 
பெண்களை கொண்டுவந்து சேர்க்கிறது. பெண்களை 
அணுகும்தோறும்‌ பெண்களை அறியும்‌ கலையை 
பெண்பித்தர்களும்‌ அறிந்திருக்கிறார்கள்‌.” அர்ஜுனன்‌ 
“அவர்‌ எளிதில்‌ பெண்களை உதறிச்‌ செல்கிறார்‌ 
என்பதாலா?” என்றான்‌. “ஷத்ரியர்கள்‌ அனைவருமே 


பெண்களை கடந்துதான்‌ செல்கிறார்கள்‌” என்றார்‌ 
காலகர்‌. 


“பிறகென்ன? மூப்பா?” என்றான்‌ அர்ஜுனன்‌. காலகர்‌ 
“சுபத்திரை போன்ற பெண்கள்‌ வயது மூத்தவர்களையே 
விழைவார்கள்‌. ஏனெனில்‌ அவர்கள்‌ உள்ளம்‌ 
உடலைவிட முதிர்ந்தது. அதை ஆளும்‌ ஆண்‌ மூப்பு 
கொண்டவனாகவே இருக்க முடியும்‌.” சலிப்புடன்‌ 
தலையைத்‌ திருப்பி “பிறகென்ன?” என்றான்‌ அர்ஜுனன்‌. 
“அறியேன்‌” என்றார்‌ காலகர்‌. பின்னால்‌ வந்த கீர்மிகர்‌ 
“விந்தைதான்‌. இப்புவியில்‌ அவள்‌ கொழுநனாகக்‌ 
கொள்ளும்‌ ஆண்மகன்‌ ஒருவன்‌ உண்டென்றால்‌ அது 
இளைய பாண்டவரே என்று எண்ணினேன்‌. ஏனெனில்‌ 
அவள்‌ உள்ளத்தில்‌ முழுதும்‌ நிறைந்திருப்பவர்‌ 
தமையனாகிய இளைய யாதவர்தான்‌. இளைய 
யாதவருக்கு நிகரென எப்போதும்‌ வைக்கப்படும்‌ 
அணுக்கத்தோழர்‌ இளைய பாண்டவர்‌. பிறிதொரு 
ஆண்மகனை அவள்‌ தன்‌ உள்ளம்‌ கொள்வாளா என்ன?” 
என்றார்‌. 


காலகர்‌ திரும்பி நோக்கி “ஒருவேளை அதனால்தான்‌ 
இளைய பாண்டவரை அவளுக்கு உகக்காமல்‌ 
ஆயிற்றோ?” என்றார்‌. அவ்வினாவால்‌ உள்ளம்‌ 
தூண்டப்பட்டவர்களாக யாதவர்கள்‌ அறியாது சற்று 
காலகரை நெருங்கினர்‌. ஒன்றுடன்‌ ஒன்று அணுகிய 
அத்திரிகள்‌ மூச்சுக்களை சீறலாக எழுப்பின. ஒரு கழுதை 
தும்மலோசை எழுப்பியது. காலகர்‌ “நான்‌ உளறுவதாக 
தோன்றக்கூடும்‌. ஆனால்‌ எனக்கு இப்படித்‌ தோன்றுகிறது. 
தோழரே, அவள்‌ உள்ளம்‌ நிறைந்திருக்கும்‌ மானுடன்‌ 
இளைய தமையன்‌ என்றால்‌ பிறிதொரு ஆண்மகனை 
அங்கு வைக்க விழைவாளா? அந்த ஒப்புமையே 
அவளுக்கு உளக்கசப்பை அல்லவா அளிக்கும்‌?” 
என்றார்‌. 


“மூடத்தனம்‌” என்றார்‌ கனகர்‌. “இல்லை” என்றார்‌ 
இன்னொரு யாதவராகிய கமலர்‌. “காலகர்‌ சொல்வதிலும்‌ 
உண்மை இருக்கிறது. அவளிடம்‌ பேசிய சேடியர்‌ 
அனைவரும்‌ இளைய யாதவரும்‌ இளைய பாண்டவரும்‌ 
என்று சேர்த்தே சொல்லியிருப்பார்கள்‌. ஒவ்வொரு 
முறையும்‌ தன்‌ தமையனை ஒரு படி மேலே நிறுத்தும்‌ 
பொருட்டு இளைய பாண்டவரை குறைத்தே 
பேசியிருப்பாள்‌. அப்படி அவள்‌ குறைத்துப்‌ பேசிய 
அத்தனை சொற்களும்‌ அவள்‌ உள்ளத்தில்‌ தேங்கி ஓர்‌ 
எண்ணமாக மாறி இருக்கலாம்‌” என்றார்‌. “ஆனால்‌ இங்கு 
அவள்‌ வரும்போது இளைய பாண்டவரை மணக்கும்‌ 


மனநிலையில்தான்‌ இருந்தாள்‌. காதல்‌ கொண்டவள்‌ 
போல்‌ தோன்றவில்லை. ஆனால்‌ அதுவே நடக்கும்‌ என்று 
எண்ணியவள்‌ போல இருந்தாள்‌. ஏனென்றால்‌ அது 
இளைய யாதவரின்‌ விழைவு என்பதை அவள்‌ 
அறிந்திருந்தாள்‌” என்றார்‌ முகுந்தர்‌ என்னும்‌ யாதவர்‌. 


“கஜ்லயந்தபுரியில்‌ அவளுடைய அணுக்கனாக 
இருந்தவன்‌ எனது தோழன்‌. அவனுக்கு உதவும்‌ பொருட்டு 
உணவும்‌ தோலாடைகளுமாக பலமுறை அரண்மனைக்கு 
நான்‌ சென்றேன்‌. என்‌ தோழனும்‌ அங்குள்ள சேடியர்‌ 
அனைவரும்‌ பேசியது அனைத்தும்‌ இதையே காட்டின” 
என்று தொடர்ந்தார்‌. “பிறகெப்போது அவள்‌ உள்ளம்‌ 
மாறியது?” என்றான்‌ அர்ஜுனன்‌. “யாரறிவார்‌? நேற்று தன்‌ 
தமையனை அரண்மனையில்‌ சந்தித்தபின்‌ என்று சேடி 
ஒருத்தி சொன்னாள்‌. அதன்பின்‌ இளைய பாண்டவரின்‌ 
பேரை சொல்லும்‌ போதெல்லாம்‌ அவள்‌ முகம்‌ 
சுளிக்கிறது. கண்களில்‌ ஒரு துளி கசப்பு வந்து 
மீள்கிறது” என்றார்‌ முகுந்தர்‌. “அது அரிஷ்டநேமியை 
சந்தித்ததனால்‌ இருக்குமோ?” என்றார்‌ கீர்மிகர்‌. 
“கொல்லாமையின்‌ கொடுமுடி ஏறி நின்றிருக்கும்‌ 
மூத்தவர்‌ ஒருவர்‌ அவர்களுக்கு இருக்கிறார்‌. கொலைவில்‌ 
கொண்ட ஒருவன்‌ மீதான வெறுப்பாக அது 
மாறியிருக்கலாம்‌ அல்லவா?” 


“என்ன பேசுகிறீர்‌? அவளே பெருந்தோள்‌ கொண்டவள்‌. 
விழியிமை கூட அசைக்காமல்‌ வீரனின்‌ தலை வெட்டி 
வீழ்த்தும்‌ உரம்‌ கொண்டவள்‌. அவளைப்‌ பற்றிய 
கதைகளை நீர்‌ அறிந்திருப்பீர்‌ அல்லவா?” என்றார்‌ 
காலகர்‌. “அதனால்தான்‌ சொல்கிறேன்‌” என்றார்‌ கீர்மிகர்‌. 
“வன்வழியிலிருந்து விலகியவர்கள்‌ அனைவரும்‌ ஒரு 
கணத்திலேயே அவ்வாறு மாறியிருக்கிறார்கள்‌. 
நெடுங்காலமாக அவர்களுக்குள்‌ அப்பெரும்பாறையின்‌ 
அடிமண்‌ கரையத்தொடங்கி இருக்கும்‌. ஆனால்‌ அது 
உருண்டோடத்‌ தொடங்கும்‌ கணம்‌ ஒன்றே. அருகே 
நின்றிருந்தால்‌ பெருமரம்‌ இற்று முறிவதுபோன்ற அந்த 
ஓசையைக்கூட கேட்க முடியும்‌ என்று எனக்குத்‌ 
தோன்றுகிறது.” 


“அவளுக்கு அருகப்படிவராகிய தன்‌ பெருந்தமையன்‌ 
முன்‌ அப்படி ஒரு கணம்‌ வாய்த்திருக்குமா என்ன?” 
என்றார்‌ காலகர்‌. அவர்கள்‌ அனைவரும்‌ அறியாது ஒரு 
கணம்‌ திரும்பி தொலைவில்‌ சென்ற சுபத்திரையை 
நோக்கினர்‌. கீர்மிகர்‌ அர்ஜுனனை நோக்கி “அவள்‌ 
தங்களை நோக்குகிறாள்‌ யோகியே” என்றார்‌. காலகர்‌ 
உரக்க நகைத்து “அவள்‌ நோக்கை பார்த்தால்‌ இவரைக்‌ 


கண்ட பின்னர்தான்‌ அர்ஜுனனை வெறுத்தாளோ என்று 
எண்ணத்தோன்றுகிறது” என்றார்‌. “யோகினியாக எங்கள்‌ 
இளவரசியை கொள்ளுங்கள்‌. சைவ யோக முறைகளில்‌ 
யோகினியருக்கு இடமுண்டல்லவா?” என்றார்‌ முகுந்தர்‌. 
அர்ஜுனன்‌. “நான்‌ நைஷ்டிக பிரம்மசரியம்‌ கொண்டவன்‌” 
என்றான்‌. “ஆகவே நன்கு கனிந்த கனி என்று பொருள்‌. 
அதை பெண்கள்‌ விரும்புவார்கள்‌” என்றான்‌ ஒருவன்‌. 
யாதவர்கள்‌ உரக்க நகைத்தனர்‌. 


“என்ன பேச்சு பேசுகிறாய்‌? வீண்‌ சொற்கள்‌ எடுப்பதற்கு 
ஓர்‌ எல்லையுண்டு” என்று கீர்மீகர்‌ சீறினார்‌. “எது வீண்‌ 
என நாம்‌ என்ன அறிவோம்‌ யாதவரே?” என்றார்‌ முகுந்தர்‌. 
“வீண்‌ பேச்சு வேண்டாம்‌” என்றார்‌ காலகர்‌. “முன்னரே 
இங்கு உளப்பூசல்கள்‌ சீழ்‌ பழுத்த கட்டிகள்‌ போல்‌ விம்மி 
நின்றிருக்கின்றன. இளவரசி இவரை பார்க்கிறாள்‌ என்று 
அறிந்தாலே இவர்‌ முதுகில்‌ வாளை செலுத்தத்‌ தயங்காத 
இளையோர்‌ பலர்‌ இங்குள்ளனர்‌.” “ஆம்‌, நானும்‌ அதை 
அறிந்தேன்‌. போஜர்களும்‌ குங்குரர்களும்‌ இளவரசிக்காக 
விழைவு கொண்டிருக்கிறார்கள்‌ என்று” அர்ஜுனன்‌ 
சொன்னான்‌. 


காலகர்‌ “விழைவல்ல, அது ஒரு அரசியல்‌ திட்டம்‌. 
இளவரசியை வெல்பவன்‌ மதுராவை அடைகிறான்‌. ஒரு 
வேளை அவன்‌ மைந்தன்‌ துவாரகையையும்‌ 
அடையக்கூடும்‌. யாதவர்களில்‌ விருஷ்ணிகள்‌ அடைந்த 
மேன்மையை இளவரசியை மணம்கொள்ளும்‌ குடியும்‌ 
பெறும்‌ என்பதில்‌ ஐயமில்லை” என்றார்‌. முகுந்தர்‌ “நேற்று 
முதலே தனி தனிக்‌ குழுக்களாக கூடி பேசிக்கொண்டே 
இருந்தனர்‌” என்றார்‌. காலகர்‌ “என்ன பேசிக்கொள்ளப்‌ 
போகிறார்கள்‌? யாதவர்களால்‌ முடிந்தது கூடிப்பேசுவது 
மட்டும்தானே?” என்றார்‌. 


வெயில்‌ மேலும்‌ வெண்ணிற அனல்‌ கொண்டது. 
நிழல்கள்‌ குறுகி அவர்களின்‌ காலடியை நெருங்கின. 
அவர்களின்‌ நிரைக்கு முன்னால்‌ சென்ற யாதவன்‌ 
குதிரை ஒன்றின்‌ மேலேறி நின்று நீள்சுரிக்‌ கொம்பை 
முழக்கினான்‌. காலகர்‌ “அஜதீர்த்தம்‌ என்னும்‌ சோலை 
வந்துவிட்டது” என்றார்‌. “சூழ்ந்திருக்கும்‌ காட்டுக்குப்‌ 
பெயர்‌ ஷிப்ரவனம்‌. சிறிய சுனை அதன்‌ நடுவே உள்ளது. 
அளவோடு உண்டால்‌ மட்டுமே அதன்‌ நீர்‌ 
நாமனைவருக்கும்‌ போதுமாக இருக்கும்‌. வரும்போது 
முதலில்‌ வந்தவர்கள்‌ நீரைஅள்ளி தாங்கள்‌ உண்டு 
மிச்சிலை தரையிலும்‌ தலைமேலும்‌ ஊற்றி வீணடித்தனர்‌. 
நீர்‌ அள்ளும்‌ வெறியில்‌ சுனையை சேற்றுக்குழியாக்கினர்‌. 
இறுதியில்‌ வந்தவர்கள்‌ சேற்றுக்‌ கலங்கலை மரவுரியில்‌ 


வடிகட்டி அருந்தவேண்டியிருந்தது. அந்த நீரும்‌ 
கிடைக்காமல்‌ எழுவர்‌ உயிரிழந்தனர்‌.” 


“யாதவர்களின்‌ தங்குமிடங்கள்‌ முழுக்க நடந்தது 
அதுதான்‌. அத்தனை சோலைகளிலும்‌ முதலில்‌ 
வந்தவர்கள்‌ நீர்வெறியால்‌ கட்டின்றி சென்று "னையை 
வீணடித்தனர்‌. இறுதியில்‌ வந்தவர்கள்‌ நீருக்காக ஏங்கி 
சினவெறி கொண்டு அவர்களுடன்‌ பூசலிட்டனர்‌. 
உஜ்ஜயினி அருகே சுபகவனத்தில்‌ மாறி மாறி 
கழிகளாலும்‌ கற்களாலும்‌ தாக்கிக்‌ கொண்டனர்‌. 
பன்னிருவர்‌ உயிரிழந்தனர்‌. பலருக்கு மண்டை உடைந்து 
குருதி சிந்தியது” என்றார்‌ கீர்மிகர்‌. “யாதவர்கள்‌ 
கடலையே கையருகே அடைந்தாலும்‌ கைகலப்பின்றி 
அருந்த மாட்டார்கள்‌” என்றார்‌ காலகர்‌. 


“இது ஒரு விந்தைதான்‌. ஒவ்வொரு யாதவரும்‌ தங்கள்‌ 
ஒற்றுமையின்மையையே பழிக்கிறார்கள்‌. ஆனால்‌ 
அத்தனை யாதவர்களும்‌ ஒற்றுமை இன்றியும்‌ 
இருக்கிறார்கள்‌” என்றார்‌ செளம்யர்‌ என்னும்‌ முதிய 
யாதவர்‌. “யாதவர்களிடையே ஷத்ரியர்கள்‌ அனுப்பிய 
கண்காணா தெய்வங்கள்‌ ஊடுருவி பூசலை 
உருவாக்குகின்றன” என்றார்‌ காலகர்‌. அவர்‌ விழிகளை 
நோக்கிய அனைவரும்‌ அதிலிருந்த சிரிப்பை 
தெரிந்துகொண்டு தாங்களும்‌ சிரித்தனர்‌. “ஆம்‌, இதை 
நாம்‌ சொல்லி பரப்புவோம்‌. ஷத்ரியர்களை மேலும்‌ 
வெறுப்பதற்கு இம்மாதிரியான மேலும்‌ சிறந்த வரிகள்‌ 
நமக்குத்‌ தேவை” என்றார்‌ கனகர்‌. 


தொலைவில்‌ சோலை தெரியத்‌ தொடங்கியது. புழுதி 
படிந்த மரங்கள்‌ நின்றிருந்த சோலைக்கு மேல்‌ அங்கு நீர்‌ 
இருப்பதை அறிவிக்கும்‌ வெண்ணிற அலைகள்‌ 
வரையப்பட்ட கொடி உயர்ந்த மூங்கில்‌ கழியொன்றில்‌ 
கட்டப்பட்டு காற்றில்‌ படபடத்தது. அதைச்‌ சூழ்ந்து பறந்த 
வலசைப்‌ பறவைகளும்‌ அங்கு நீர்‌ இருப்பதை 
தெரிவித்தன. அக்கொடியை மனிதர்கள்‌ 
பார்ப்பதற்குள்ளாகவே பறவைகளை விலங்குகள்‌ 
பார்த்துவிட்டிருந்தன. முதலில்‌ சென்ற குதிரை கனைக்க 
அந்நிரையிலிருந்த அனைத்து குதிரைகளும்‌ ஏற்று 
கனைத்தன. குதிரைகளும்‌ அத்திரிகளும்‌ சிலைப்பொலி 
எழுப்பின. ஒரு காளை தோல்‌ பட்டையை இழுக்கும்‌ 
ஒலியில்‌ உறும பிறிதொரு காளை உலோக ஒலியில்‌ 
பதிலுக்கு உறுமியது. 


அவர்களின்‌ நிரை அச்சோலையை நெருங்கியது. 
அங்கிருந்து எழுந்த பறவையொலிகள்‌ காதில்‌ 


விழத்தொடங்கின. சோலை தனக்குள்‌ 
பேசிக்கொண்டிருப்பதுபோல. காலகர்‌ “யோகியாரே, 
தாங்கள்‌ முன்னால்‌ சென்று அங்குள்ள தலைமைக்‌ 
காவலரிடம்‌ சொல்லுங்கள்‌. சென்றமுறைபோல நீருக்காக 
ல்‌ தொடங்கலாகாது. விலங்குகளுக்கு நீர்‌ அளந்து 
காடுக்கப்படவேண்டும்‌. ஒவ்வொருவரும்‌ தங்கள்‌ 
விடாய்க்கு மட்டுமே நீரருந்த வேண்டும்‌. அருந்திய 
மிச்சத்தை நிலத்தில்‌ ஊற்றுவதோ உடலுக்கு தெளித்துக்‌ 
கொள்வதோ கூடாது. தலைவர்‌ சொல்லைக்‌ கேட்கும்‌ 
வழக்கம்‌ இவர்களுக்கில்லை. தாங்கள்‌ சொன்னால்‌ 
கேட்பார்களா என்று பார்ப்போம்‌” என்றார்‌. 


அர்ஜுனன்‌ “நானா?” என்றான்‌. “நீங்கள்‌ இளைய 
யாதவருக்கு அணுக்கமானவர்‌ என இவர்கள்‌ 
அறிவார்கள்‌. சிவயோகி மட்டுமல்ல நீங்கள்‌ பார்த்தனுக்கு 
நிகரான வில்லவர்‌ என்றும்‌ சொல்கிறார்கள்‌.” அர்ஜுனன்‌ 
“பார்க்கிறேன்‌” என்றபடி முன்னால்‌ சென்றான்‌. 
யாதவர்களின்‌ விழிகளனைத்தும்‌ தொலைவில்‌ தெரிந்த 
சோலையை மட்டுமே நோக்கின. அவன்‌ திரும்பி 
சுபத்திரையை பார்த்தான்‌. அவள்‌ விழிகள்‌ அவனை 
சந்தித்ததும்‌ புன்னகைத்தன. 


அர்ஜுனன்‌ தன்‌ புரவியை பெருநடையில்‌ ஓட வைத்து 
யாதவர்களின்‌ நீண்ட நிரைக்கு இணையாக விரைந்து 
முகப்பை அடைந்தான்‌. அங்கு வழிகாட்டி சென்று 
கொண்டிருந்த யாதவர்தலைவன்‌ அவனை நோக்கி 
“நில்லுங்கள்‌... நீருக்கென எவரும்‌ விரைந்து 
செல்லக்கூடாது என ஆணை?” என்றான்‌. அர்ஜுனன்‌ 
ஏதோ சொல்ல வாயெடுக்க அவன்‌ சினத்துடன்‌ 
“சிவயோகியே, எவரும்‌ என்‌ ஆணையை மீறலாகாது. 
உடனே திரும்பி தங்கள்‌ நிரைக்கு செல்லுங்கள்‌” என்று 
கூறினான்‌. “இல்லை. நான்‌ நீர்‌ அருந்த வரவில்லை. 
முன்னர்‌ சென்றவர்கள்‌ சில நெறிகளை 
கடைபிடிக்கிறார்களா என்று பார்த்து வரும்படி 
என்னிடம்‌ முதிய யாதவர்‌ சொன்னார்கள்‌. 
அதன்பொருட்டே வந்தேன்‌” என்றான்‌. 


அவன்‌ சினம்‌ செறிந்த முகத்துடன்‌ “அவை எங்குமுள 
பாலைநெறிகளே. முன்னால்‌ வருபவர்கள்‌ 
அனைவருக்குமான நீரில்‌ தங்களுக்கான பங்கை 
மட்டுமே அருந்தவேண்டும்‌. இந்நிரையின்‌ இறுதியில்‌ 
உள்ளவனுக்கும்‌ முதலில்‌ நீர்‌ நிலையை அடைபவன்‌ 
அருந்தும்‌ அதே நீர்‌ கிடைக்கவேண்டும்‌” என்றான்‌. “ஆம்‌, 
அதுவே நெறி. ஆனால்‌ சோலைக்குள்‌ புகுந்து 
சுனையைப்‌ பார்த்த பின்பும்‌ அதுவே நெறியாக நீடிக்க 


வேண்டுமல்லவா?” என்றபம அர்ஜுனன்‌ அவனுடன்‌ 
நடந்தான்‌. “நான்‌ அதற்கு தங்களுக்கு உதவமுடியும்‌. என்‌ 
சொற்களை அவர்கள்‌ பொருட்டெனக்‌ கொள்வார்கள்‌.” 


“என்‌ சொற்களையும்‌ அவர்கள்‌ பொருட்படுத்தியே 
ஆகவேண்டும்‌” என்றான்‌ தலைவன்‌. கண்களில்‌ 
பகைமையுடன்‌ அர்ஜுனனை நோக்கி “அதன்‌ பொருட்டே 
சாட்டை ஏந்திய நாற்பது வீரர்களை முன்னணியில்‌ 
கொண்டுவந்திருக்கிறேன்‌. வாளும்‌ வேலும்‌ ஏந்திய 
இருபது வீரர்கள்‌ முன்னிரையில்‌ உள்ளனர்‌. நெறிகளை 
அறிவிப்போம்‌. மீறுபவர்கள்‌ அங்கேயே 
தண்டிக்கப்படுவார்கள்‌” என்றான்‌. “நன்று” என்றான்‌ 
அர்ஜுனன்‌. தலைவன்‌ சிரித்தபடி “முதலில்‌ நெறி 
மீறுபவன்‌ அங்கேயே வெட்டி வீழ்த்தபடுவான்‌. அவனது 
தலையை ஒரு வேலில்‌ குத்தி ஒரு ஓரமாக நிறுத்தி 
வைப்போம்‌. அதன்‌ பிறகு எச்சரிக்கை தேவையிருக்காது” 
என்றான்‌. 


அர்ஜுனன்‌ திகைப்புடன்‌ “விடாய்‌ கொண்ட ஒருவனை 
வெட்டுவதா?” என்றான்‌. “நிறைவுறாது செத்தான்‌ 
என்றால்‌ அவனுக்கு ஒரு குவளை நீரை படையல்‌ 
வைத்தால்‌ போதும்‌” என்று தலைவன்‌ புன்னகை 
செய்தான்‌. “அந்தத்‌ தலையை வேவில்‌ குத்தி நீர்‌ அருகே 
நிலைநிறுத்துவேன்‌. எஞ்சியவர்களுக்கு அதைவிடச்‌ 
சிறந்த அறிவிப்பு தேவையில்லை.” அவனருகே நின்ற 
இருகாவலர்கள்‌ புன்னகைத்தனர்‌. அர்ஜுனன்‌ தன்‌ உடல்‌ 
ஏன்‌ படபடக்கிறது என்று வியந்தான்‌. “நீங்கள்‌ இதில்‌ 
தலையிடவேண்டியதில்லை யோகியே. இது 
போர்க்களத்தின்‌ வழிமுறை. யாதவர்கள்‌ இன்னும்‌ 
பெரும்போர்கள்‌ எதையும்‌ காணவில்லை. அவர்களுக்கு 
இவ்வாறுதான்‌ இவற்றை கற்றுக்கொடுக்க 
வேண்டியிருக்கிறது.” 


யாதவர்களின்‌ நிரை சோலையின்‌ விளிம்பை 
வந்தடைந்தது. அங்கே மென்மணல்பரப்பு மெல்ல 
சரிந்திறங்கியது. சோலை மணல்வெளியின்‌ சுழிபோல 
காற்றால்‌ அமைக்கப்பட்டிருந்த பெரிய வட்டவடிவமான 
பள்ளத்திற்குள்‌ அமைந்திருந்தது. மேலிருந்து 
பார்க்கையில்‌ பள்ளத்தை உயரமற்ற சிற்றிலை 
மரங்களின்‌ புழுதிபடிந்த பசுமை நிரப்பி அச்சோலையே 
ஒரு ஏரி போல தோன்றியது. அருகே வர வர 
யாதவர்களின்‌ கால்களும்‌ விலங்குகளின்‌ கால்களும்‌ 
மண்ணில்‌ புதைந்தன. விலங்குகள்‌ தலையை அசைத்து 
நாநீட்டி குரலெழுப்பியபடி விரைவு கொண்டன. 
அவற்றைப்‌ பற்றியபடி யாதவர்களும்‌ ஓடிவந்தனர்‌. 


அர்ஜுனன்‌ புரவியை இழுத்து ஓரமாக நிறுத்திக்கொண்டு 
அந்நிரையின்‌ ஒவ்வொரு முகமாக பார்த்துக்‌ 
கொண்டிருந்தான்‌. சோலையைப்‌ பார்த்ததும்‌ 

வ்வொருவரும்‌ மாறுவதை கண்டான்‌. அதுவரை 

ரைப்‌ பற்றிய எண்ணமே இல்லாதவர்கள்‌ போல்‌ 
இருந்தனர்‌. நீரெனும்‌ விழைவுக்கு மேல்‌ எதை எதையோ 
சொல்லென அள்ளிப்போட்டு மூடியிருந்தனர்‌. அவை 
காற்றில்‌ புழுதியென விலகிப்பறக்க அனலை 
நெருங்குபவர்கள்‌ போல அத்தனை முகங்களிலும்‌ ஒரே 
எரிதல்‌ தெரியத்‌ தொடங்கியது. 


ஒவ்வொருவரும்‌ அப்பெருந்திரளிலிருந்து பிரிந்து தனது 
விடாயைப்‌ பற்றி மட்டுமே எண்ணியவர்கள்‌ ஆனார்கள்‌. 
மழைநீர்‌ பெருகிய ஏரியின்‌ பரப்பு எடைகொண்டு 
நாற்புறமும்‌ பெருவிசையுடன்‌ கரையை அழுத்திக்‌ 
கொண்டிருக்கையில்‌ மறுபக்கம்‌ நின்று நோக்குவது போல 
ஒரு உணர்வு அவனுக்கு எழுந்தது. 

வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

சீரான காலடிகளுடன்‌ கலையாத ஒழுக்காக யாதவர்கள்‌ 
சோலைக்குள்‌ புகுந்து கொண்டிருந்தனர்‌. அவர்களது 
காலடிகளின்‌ ஓசை சோலையெங்கும்‌ எதிரொலித்தது. 
கலைந்து எழுந்த பறவைகள்‌ குட்டைமரங்களின்‌ 
இலைப்பரப்புக்கு மேலே கலைந்து 
ஒலித்துக்கொண்டிருந்தன. யாதவர்கள்‌ ஒருவர்‌ தோளை 
ஒருவர்‌ பற்றியிருந்தனர்‌. தளர்ந்து நடந்த சிலரை 
இளைஞர்‌ பிடித்துக்கொண்டனர்‌. 


எங்கும்‌ அந்த அணி உடைவதற்கான அசைவு 
தெரியவில்லை. அர்ஜுனன்‌ நீள்மூச்சுவிட்டான்‌. 
ஒன்றுமில்லை, வெறும்‌ அச்சம்‌ இது, அனைவரும்‌ 
சீராகவே செல்கிறார்கள்‌, அனைத்தும்‌ முறைப்படியே 
உள்ளன என்று சித்தம்‌ 
சொல்லிக்கொண்டிருக்கையிலேயே அடியில்‌ சுஷப்தி 
பதைபதைத்து முகங்கள்‌ தோறும்‌ 
தாவிக்கொண்டிருந்தது. ஏதோ ஒன்று 
நிகழ்ந்துகொண்டிருந்தது. உடையும்‌ ஒன்று அதன்‌ 
முந்தைய கணம்‌ உடைவெனும்‌ இயல்கையின்‌ 
உச்சகணத்தை சுமந்து அதிர்கிறது. 


எக்கணம்‌? யார்‌ முதல்வன்‌? எப்போதும்‌ அந்த கணத்தின்‌ 
துளியென உதிர்ந்து சொட்டுபவன்‌ ஒரு தனிமனிதன்‌. 
அவனை ஊழ்விசை தேர்ந்தெடுக்கிறது. அதற்கு 
முந்தையகணம்‌ வரை அவன்‌ எளியவன்‌. அவர்கள்‌ 
ஒவ்வொருவரையும்‌ போன்றவன்‌. தன்னை 
நிகழ்த்திக்கொண்ட பின்னர்தான்‌ அவன்‌ 
வேறுபட்டவனாகிறான்‌. இவர்களில்‌ எவனோ ஒருவனின்‌ 
தலை. உண்ணப்படாத நீருக்காக அவன்‌ உடல்‌ நின்று 
துடித்து மண்ணில்‌ நெளியப்போகிறது. விழித்த 
கண்களும்‌ திறந்த வாயுமாக அவன்‌ தலை ஈட்டியில்‌ 
அமரப்போகிறது. விடாயுடன்‌ இறந்து தெய்வமாகப்‌ 
போகிறான்‌. 


அவன்‌ இவன்‌ என ஒவ்வொருவரின்‌ தலையையும்‌ 
ஈட்டியின்‌ முனையில்‌ அர்ஜுனன்‌ பார்த்துவிட்டான்‌. 
நூறாயிரம்‌ தலைகள்‌. ஆயிரம்பல்லாயிரம்‌ பொருளற்ற 
விழிப்புகள்‌. துடிக்கும்‌ உடல்கள்‌. கண்களை மூடி கண்‌ 
இமைகளை இருவிரல்களால்‌ அழுத்தி நீவினான்‌. 


உடலெங்கும்‌ நூற்றுக்கணக்கான மையங்களில்‌ நரம்புகள்‌ 
அதிர்ந்து கொண்டிருப்பதை உணர்ந்தான்‌. புரவியைத்‌ 
திருப்பி அந்நிரையின்‌ பின்பக்கத்திற்கு 
சென்றுவிடவேண்டும்‌ என்று எண்ணினான்‌. அங்கு 
சென்றால்‌ அவனுக்கென தனிப்பொறுப்பு ஏதுமில்லை. 
அந்த நிரையில்‌ அவனும்‌ ஒருவன்‌. முன்னிரையில்‌ 
இருப்பவன்‌ அனைத்து எடையையும்‌ தாங்குபவன்‌. 


கண்களை திற. இதோ இப்பெரு நிரை உடையும்‌ கணம்‌. 
ஒரு வேளை உன்னால்‌ அதை தடுக்க முடியும்‌. 
பெரும்படைகளை ஆணையிட்டு நிறுத்தும்‌ குரல்‌ 
கொண்டவன்‌ நீ. இவர்கள்‌ எளிய யாதவர்கள்‌. நீ 
ஷத்ரியன்‌. இவர்கள்‌ கட்டுமீறுவது பிழையல்ல. 
அவர்களை கட்டுப்படுத்தாது நீ நின்றிருப்பதே பிழை. 
இதோ. இக்கணம்தான்‌. இதை நீ மறக்கவே போவதில்லை. 
அவனால்‌ கண்களை திறக்க முடியவில்லை. 
இமைகளுக்கு மேல்‌ அவன்‌ சித்தத்திற்கு ஆணையென 
ஏதுமில்லை என்று தோன்றியது. எண்ணத்தை குவித்து 
கண்களைத்திறக்க அவன்‌ முயன்று 
கொண்டிருக்கும்போது மிக அருகே அவன்‌ எவரையோ 
உணர்ந்து திகைத்து விழிதிறந்தான்‌. எதிரே 
எவருமில்லை. அருகே உணர்ந்தது இளைய யாதவனை 
என எண்ணியபோது மெய்‌ குளிர்கொண்டது. 


அவன்‌ அனிச்சையாக விழிதிருப்பியபோது எதிரே மிக 
அண்மையிலென ஒருவனின்‌ முகத்தை கண்டான்‌. 
அவன்‌ வாய்‌ திறப்பதை, விழிகள்‌ சுருங்குவதை, 
அலறலில்‌ தொண்டைத்தசைகள்‌ இழுபட நரம்புகள்‌ 
புடைப்பதை, கைகளும்‌ கால்களும்‌ உள்ளத்தின்‌ 
விசையால்‌ இழுபட்டு அதிர்வதை தனித்தனியாக 
சித்திரப்பாவைகள்‌ என கண்டான்‌. தாளமுடியாத 
வலியால்‌ துடிப்பவனின்‌ முகம்‌. பெரும்பாறையைத்‌ 
தாங்கி இற்று உடைந்து சிதறும்‌ அணைக்கல்‌. அந்த 
மனிதன்‌ நொறுங்குவதை அவன்‌ கண்டான்‌. 
பிறிதொன்றாக ஆவதை. அக்கணத்திற்கு முன்‌ அவனில்‌ 
இல்லாத ஒன்று அவனை அள்ளிச்செல்வதை. மானுடன்‌ 
ஒரு பெருவிசையின்‌ விழியுருவென ஆவதை. 


அவன்‌ கூச்சலிட்டபடி பாய்ந்து சோலையை நோக்கி ஓட 
அத்தனை யாதவர்களும்‌ அவனை நோக்கி திரும்பினர்‌. 
ஒரு கணம்‌ மொத்த நிரையே கழிபட்ட நாகமென 
உடல்விதிர்த்தது. பின்பு ஏரி கரையை உடைத்தது. அந்த 
நிரை அனைத்து பகுதிகளிலும்‌ உடைந்து சிதறி 
தனித்தனி மனிதர்களாக ஆகி காற்றில்‌ சருகுகள்‌ 
பறப்பது போல கலைந்தும்‌ சுழன்றும்‌ சோலையின்‌ 


உள்ளே புகுவதை அர்ஜுனன்‌ கண்டான்‌. செவியற்ற 
விழியற்ற ஒரு பெருக்கு. உருகி ட அரக்குக்குழம்பு 
என அது ஒற்றையலையாக எழுந்து சென்றது. 


“நிறுத்துங்கள்‌ அவனை!” என்று தலைவன்‌ கூவினான்‌. 
முரசுகளையும்‌ கொம்புகளையும்‌ தொண்டைகளும்‌ 
கன்னங்களும்‌ புடைக்க உரக்க முழக்கியபடி காவலர்கள்‌ 
அவர்களை அணைகட்ட முயன்றனர்‌. “நில்லுங்கள்‌! 
ஒழுங்குமீறினால்‌ தண்டிக்கப்படுவீர்கள்‌! நில்லுங்கள்‌! 
நில்லுங்கள்‌!” என்று காவலர்கள்‌ கூவினார்கள்‌. 
மதம்கொண்ட யானை என கூட்டம்‌ குரலுக்கு 
செவிகொடுக்கவில்லை. காவலர்‌ தலைவன்‌ 
வெண்பற்கள்‌ தெரிய முகத்தைச்‌ சுளித்து கூவியபடி தன்‌ 
நீண்ட வாளை வீசியபடி முன்னால்‌ பாய்ந்தான்‌. அவன்‌ 
கட்டற்ற சினம்‌ கொண்டிருக்கிறான்‌ என அறிந்த அவன்‌ 
புரவியும்‌ அதே சினத்தை அடைந்து பற்களைக்‌ 
காட்டியபடி கால்தூக்கி வந்தது. 


தன்முன்‌ வந்த அந்த முதல்‌ யாதவனை நீரைச்‌ சுழற்றி 
வீசியதுபோல ஒளிவிட்ட வாள்வீச்சின்‌ வளைவால்‌ 
வெட்டி வீழ்த்தினான்‌. என்ன நிகழ்கிறதென்றே 
அறியாமல்‌ அவன்‌ தலை துண்டிக்கப்பட்டு திகைத்த 
கைகளும்‌ மண்ணில்‌ ஊன்றிய கால்களுமாக நின்றான்‌. 
தலை அப்பால்‌ சென்று விழுந்தது. போரில்‌ மானுடத்‌ 
தலைகள்‌ வெட்டுண்டு விழுவதை அர்ஜுனன்‌ பல 
நூறுமுறை பார்த்திருந்தான்‌. அவையனைத்தும்‌ ஒரு 
பெருநிகழ்வின்‌ கணத்துளிகளென கடந்துசெல்பவை. 
மானுடத்தலை என்பது அத்தனை எடை கொண்டது 
என்பதை அப்போதுதான்‌ உணர்ந்தான்‌. இரும்புக்கலம்‌ 
போல்‌ மண்ணில்‌ விழுந்து குழி எழுப்பி பதிந்தது. 
மணலில்‌ குருதித்துளிகள்‌ கொழுத்துச்சிதறின. விழிகள்‌ 
காற்றில்‌ பூச்சியிறகுகள்‌ என அதிர்ந்து பின்‌ நிலைத்தன. 


அதன்பின்‌ நிலையழிந்து ஒருக்களித்து மண்ணில்‌ 
விழுந்த யாதவனின்‌ கால்கள்‌ உதைத்தன. கைகள்‌ 
மணலை அள்ளிப்‌ பற்றின. தன்‌ புரவியின்‌ 
கடிவாளத்தைப்‌ பற்றியபடி உடல்‌ நடுங்க அர்ஜுனன்‌ 
அமர்ந்திருந்தான்‌. அவன்‌ வெட்டுண்டதை அவனைத்‌ 
தொடர்ந்து வந்த யாதவர்‌ சிலரே கண்டனர்‌. அவர்கள்‌ 
என்ன நிகழ்ந்தது என்பதை உள்ளம்‌ 
வாங்கிக்கொள்ளாமையால்‌ இளித்தும்‌ சுழித்தும்‌ 
திகைத்தும்‌ உறைந்த முகங்களுடன்‌ நின்று மாறி மாறி 
நோக்கினர்‌. ஒருவன்‌ கைநீட்டி தலையை சுட்டிக்காட்ட 
இன்னொருவன்‌ ட்ப மேலும்‌ முன்னேறினான்‌. 
அவன்‌ தலையையும்‌ வீரன்‌ வடட வீழ்த்தினான்‌. 


அதன்பின்னரே அடுத்துவந்தவர்கள்‌ அதை உணர்ந்து 
பின்னால்‌ நகர்ந்தனர்‌. 


“நில்லுங்கள்‌! நில்லுங்கள்‌!” என்று கூவியபடி யாதவக்‌ 
காவலர்கள்‌ ஒவ்வொருவரையும்‌ சவுக்கால்‌ அறைந்தனர்‌. 
வாளின்‌ பின்புறத்தால்‌ தலையில்‌ அடித்தனர்‌. கூட்டத்தை 
ஊடுருவி முன்னால்‌ சென்ற படைத்தலைவன்‌ 
சுனையைச்‌ சூழ்ந்து எழுந்திருந்த குட்டை 
முட்புதர்களைத்‌ தாண்டி அதன்‌ சேற்றுச்‌ சரிவில்‌ பாய்ந்து 
சறுக்கியும்‌ புரண்டும்‌ உள்ளே இறங்கி அருகே சென்று 
அசைவுகள்‌ கொந்தளித்த அடிநீரை நோக்கி கை நீட்டிய 
யாதவர்களை பின்னால்‌ இருந்து வாளால்‌ வெட்டினான்‌. 
இருவர்‌ தலையற்று சேற்றில்‌ விழுந்தனர்‌. தலை சரிவில்‌ 
உருண்டு நீரை அணுகியது. கொழுங்குருதி வழிந்து 
சென்று நீரில்‌ கலந்தது. 


உடல்கள்‌ சேற்றில்‌ சரிந்ததும்‌ சுனையைச்‌ சூழ்ந்திருந்த 
யாதவர்கள்‌ அலறியபடி பின்னால்‌ நகர்ந்தனர்‌. 
“பின்னால்‌ செல்லுங்கள்‌! சுனைக்குள்‌ இறங்கும்‌ எவரும்‌ 
அக்கணமே கொல்லப்படுவீர்கள்‌” என்றான்‌ தலைவன்‌. 
யாதவர்கள்‌ பின்காலடி எடுத்து வைத்து சென்றனர்‌. 
முன்னால்‌ நின்றவர்கள்‌ விசையழிந்து தயங்க 
அவர்களை பின்னால்‌ வந்து முட்டிய கும்பல்‌ உந்தி 
முன்னால்‌ செலுத்தியது. கூட்டத்தின்‌ முன்விளிம்பு 
அலையழத்தது. பின்னால்‌ இருந்து 
தள்ளப்பட்டவர்களால்‌ கால்தடுக்கி சுனையின்‌ சேற்றுச்‌ 
சரிவில்‌ விழுந்த ஒருவன்‌ அலறியபடி எழுவதற்குள்‌ 
காவலன்‌ ஒருவன்‌ தலையை வெட்டி தோளை உந்தித்‌ 
தள்ளினான்‌. 


“விலகுங்கள்‌ விலகுங்கள்‌!” என்று காவலர்‌ கூவிக்‌ 
கொண்டிருந்தனர்‌. சற்று நேரத்தில்‌ சுனையைச்‌ சுற்றி 
யாதவர்கள்‌ தோளோடு தோள்‌ சேர்ந்து தலை செறிந்து நீள்‌ 
வட்டமென அசைவிழந்தனர்‌. “உடல்களை இழுத்து 
அகற்றுங்கள்‌” என்று தலைவன்‌ ஆணையிட்டான்‌. 
யாதவ வீரர்கள்‌ இறங்கி ஒவ்வொரு உடலாக கால்பற்றி 
இழுத்து மேலே கொண்டு சென்றனர்‌. நீண்டு சேற்றில்‌ 
இழுபட்ட கைகளுடன்‌ தலையில்லாத உடல்கள்‌ அகன்ற 
தடம்‌ மட்டும்‌ எஞ்சியது. 


“தலைகள்‌ இங்கே காவலுக்கு நிற்கட்டும்‌” என்றான்‌ 
தலைவன்‌. வெட்டுண்ட தலைகளை எடுத்து 
வேல்முனைகளில்‌ குத்தி மணலில்‌ நாட்டி வைத்தனர்‌. 
ஆறு தலைகள்‌. ஒருதலை வேலில்‌ இருந்து விழுந்து நீரை 
நோக்கி விடாய்கொண்ட வாயுடன்‌ உருள அதை 


ஓடிச்சென்று எடுத்து மீண்டும்‌ குத்திய வீரன்‌ 
புன்னகையுடன்‌ ஏதோ சொன்னான்‌. இன்னொருவன்‌ 
அதற்கு சிரித்தபடி மறுமொழி சொன்னான்‌. 
சூழ்ந்திருந்தவர்களின்‌ முகத்தில்‌ அச்சமில்லை என்பதை 
அர்ஜுனன்‌ கண்டான்‌. அவர்கள்‌ அங்கு நிகழ்வனவற்றை 
வேடிக்கை பார்ப்பவர்களாக மாறியிருந்தனர்‌. ஊர்‌ 
சென்றதும்‌ அங்கு உற்றவர்களிடம்‌ சொல்லவேண்டிய 
சொற்களாக அவர்கள்‌ அதை மாற்றிக்கொண்டிருந்தனர்‌ 
என்று தோன்றியது. 


அர்ஜுனன்‌ தன்‌ புரவியை பின்னடி எடுத்து வைத்து 
விலகி குறும்புதர்‌ ஒன்றிற்குள்‌ மறைந்து நின்றான்‌. 
குதிரையின்‌ கழுத்திலேயே முகம்‌ வைத்து உடலை பதித்து 
தளர்ந்தவன்‌ போல்‌ கிடந்தான்‌. கூட்டத்தினர்‌ மெல்ல 
கலைந்து பேசிக்கொள்வதை கேட்கமுடிந்தது. தாங்கள்‌ 
இன்னும்‌ சாகவில்லை என்பதை மகிழ்வுடன்‌ 
உணர்கிறார்கள்‌ போலும்‌. எவரோ மெல்லிய குரலில்‌ ஏதோ 
சொல்ல சிரிப்பொலிகள்‌ கலந்து ஒலித்தன. நீரை 
உணர்ந்த அத்திரிகளில்‌ ஒன்று தலையசைத்து அமறியது. 
இன்னொரு அத்திரி அதற்கு மறுமொழி உரைத்தது. 


“ஒவ்வொருவரும்‌ தங்கள்‌ நீர்க்குடுவைகளை எடுத்து 
கொள்ளுங்கள்‌. சீராக விலகிச்‌ சென்று நிரைவகுத்து 
தரையில்‌ அமருங்கள்‌. பூசலிடுபவர்‌ எவரும்‌ அக்கணமே 
வெட்டப்படுவீர்கள்‌” என்றான்‌ தலைவன்‌. “எங்கள்‌ 
படைவீரர்‌ உரிய நீரை உங்களுக்கு அளிப்பார்கள்‌. 
அளிக்கப்படும்‌ நீருக்கு அப்பால்‌ ஒரு துளி நீரும்‌ 
எவருக்கும்‌ உரிமை கொண்டதல்ல. நீரை 
வீணடிப்பவர்கள்‌ இரக்கமில்லாமல்‌ வெட்டி 
வீழ்த்தப்படுவார்கள்‌.” ஒருவன்‌ மெல்லிய குரலில்‌ ஏதோ 
சொல்ல யாதவர்‌ நிரையிலிருந்து சிரிப்பொலி எழுந்தது. 


யாதவர்கள்‌ ஓசையின்றி காலெடுத்து வைத்து பின்னால்‌ 
சென்றனர்‌. மெல்லிய குரலில்‌ “நிரை நிரை” என ஒரு 
முதியவர்‌ சொல்லிக்கொண்டிருந்தார்‌. “அமருங்கள்‌. நிரை 
வகுத்து அமருங்கள்‌. விலங்குகளை வண்டிநுகங்களிலோ 
புதர்களிலோ கட்டிவிடுங்கள்‌” என்று தலைவன்‌ 

ணையிட்டான்‌. படை வீரர்கள்‌ அவ்வாணைகளை 
அரும்ப்ம்‌ சொல்ல மணலில்‌ ஒவ்வொருவராக அமர்ந்து 
தங்கள்‌ முன்‌ சுரைக்கொப்பரைகளையும்‌ 
தோல்குடுவைகளையும்‌ மூங்கில்குவளைகளையும்‌ 
எடுத்து வைத்துக்‌ கொண்டனர்‌. 


எவரோ “அமுதுக்காக தேவர்கள்‌ அமர்ந்திருக்கிறார்கள்‌” 
என்று சொல்ல சிலர்‌ சிரித்தனர்‌. “அசுரர்கள்‌. வரப்போவது 


ஆலகாலம்‌” என்று இன்னொரு குரல்‌ எழுந்தது. “அமைதி” 
என வீரன்‌ கூவினான்‌. அந்த அச்சுறுத்தல்நிலை 
அவர்களை கிளர்ச்சியடையச்‌ செய்திருந்தது. 
நிகழ்வுச்செறிவு கொண்ட நாடகத்தில்‌ ஓரு தருணம்‌. 
கிளர்ச்சியை உள்ளம்‌ மகிழ்ச்சியாக மாற்றிக்கொண்டது. 
உள்ளம்‌ ததும்பியபோது எளிய சொல்லாடல்கள்‌ வழியாக 
அதை மெல்ல கீழிறக்கிக்‌ கொள்ளவேண்டியிருந்தது. 
வேட்டையாடுவது மட்டுமல்ல வேட்டையாடப்படுவதும்‌ 
உவகையளிப்பதே. 


அர்ஜுனன்‌ அருகே வந்த சுபத்திரை “அங்கே தங்களை 
தேடினேன்‌” என்றாள்‌. அர்ஜுனன்‌ அவள்‌ குரலைக்கேட்டு 
நிமிர்ந்து “ஆம்‌... நான்‌” என்றபோது வியர்த்தமுகத்தில்‌ 
காற்று பட்டது. நடுங்கும்‌ உதடுகளுடன்‌ “அந்த நெரிசலை 
தவிர்க்க விழைந்தேன்‌” என்றான்‌. “வியர்த்திருக்கிறீர்கள்‌. 
முகம்‌ வெளிறியிருக்கிறது” என்றாள்‌. “என்னால்‌ அங்கு 
நிற்க முடியவில்லை” என்றான்‌ அர்ஜுனன்‌. “ஆறு 
உயிர்கள்‌” என்றான்‌. 


“ஆம்‌” என்றபின்‌ சுபத்திரை திரும்பிப்‌ பார்த்து “ஆறு 
மூடர்கள்‌” என்றாள்‌. “பொருளற்ற இறப்பு” என்றான்‌ 
அர்ஜுனன்‌. “எந்த இறப்புதான்‌ பொருளுடையது? 
இவர்கள்‌ ஒரு போரில்‌ இறந்தபின்‌ போரில்‌ ஈடுபட்ட இரு 
அரசர்களும்‌ பேச்சமைந்து மகள்மாற்றிக்கொண்டால்‌ 
அவ்விறப்பு பொருள்கொண்டதா?” என்றாள்‌. அர்ஜுனன்‌ 
அவள்‌ பேச்சை தவிர்க்க முயன்றான்‌. “அவை 
வீரஇறப்புகள்‌ ஆகிவிடும்‌. வீரருலகுக்கு அவர்கள்‌ 
செல்வார்கள்‌ இல்லையா?” என்றாள்‌. “இல்லை, நான்‌ 
அதைச்சொல்லவில்லை” என்றான்‌. 


சுபத்திரை “நான்‌ கொல்வதை கருத்தில்‌ 
கொள்வதில்லை” என்றாள்‌. அர்ஜுனன்‌ அவளை 
நிமிர்ந்து நோக்கி “மூத்தவர்‌ எங்கே?” என்றான்‌. “இந்த 
நெரிசலில்‌ அவர்‌ ஈடுபடவேண்டாம்‌ என எண்ணினேன்‌. 
ஆகவே பின்நிரையில்‌ இருந்து அப்பாலுள்ள பெருமரம்‌ 
ஒன்றின்‌ அமுக்கு அவரை கூட்டிச்சென்றேன்‌. அங்கே 
ஊழ்கத்தில்‌ அமர்ந்துவிட்டார்‌. அதுவும்‌ நன்றே என 
முன்னால்‌ வந்தபோது கண்டேன்‌. இங்கு நிகழ்ந்த 
உயிர்ப்பலியை அவர்‌ காணவில்லை” என்றாள்‌ 
சுபத்திரை. பெருமூச்சுடன்‌ “ஆம்‌. அது நன்று” என்று 
அர்ஜுனன்‌ சொன்னான்‌. 


“போர்க்கலையும்‌ படைசூழ்கையும்‌ கற்றவர்‌ என்று 
சொன்னீர்கள்‌. இத்தனை எளிதாக தளர்வீர்கள்‌ என நான்‌ 
எண்ணவில்லை” என்று சுபத்திரை வெண்பற்கள்‌ 


மின்னும்‌ சிரிப்புடன்‌ சொன்னாள்‌. அர்ஜுனன்‌ 
“முன்பெப்போதும்‌ உயிரிழப்பை நான்‌ ஒரு பொருட்டென 
எண்ணியதில்லை. இப்போது அந்தத்‌ தலைகளின்‌ 
விழிகளை என்னால்‌ பார்க்க முடியவில்லை. ஏன்‌ என்று 
தெரியவில்லை, அவ்விழிகள்‌ என்னுடன்‌ 
பேசமுற்படுபவை போல தெரிகின்றன” என்றான்‌. “ஆம்‌” 
என்றாள்‌ சுபத்திரை திரும்பி நோக்கியபடி. “நானும்‌ 
ஒருகணம்‌ கைகால்கள்‌ தளர்ந்துவிட்டேன்‌. நம்முடன்‌ 
மூத்தவர்‌ இருப்பதனால்தான்‌ என்று தோன்றுகிறது. அவர்‌ 
நம்மை நாமறியாத எதையோ நோக்கி செலுத்துகிறார்‌.” 


அர்ஜுனன்‌ “திரும்பிச்‌ சென்றுவிட வேண்டும்‌ என்று 
தோன்றுகிறது. என்னால்‌ இங்கே இனிமேல்‌ 
நிற்கமுடியாது” என்றான்‌. சுபத்திரை புன்னகைத்து 
“உங்களை எனக்கு படைக்கலன்‌ பயிற்றுவிக்க 
அனுப்பியிருக்கிறார்‌ என்‌ தமையன்‌” என்றாள்‌. “எந்த 
படைக்கலத்தையும்‌ என்‌ கைகளால்‌ பற்ற முடியுமென்று 
தோன்றவில்லை” என்றான்‌ அர்ஜுனன்‌. சுபத்திரை 
சிரித்தாள்‌. “என்ன?” என்றான்‌ அர்ஜுனன்‌. 
“ஆண்மகனை ஆற்றல்சோர்ந்த நிலையில்‌ பார்ப்பது 
பெண்களுக்கு பிடிக்கும்‌” என்றாள்‌. அர்ஜுனன்‌ அவள்‌ 
சிரிப்பு ஒளிர்ந்த விழிகளை நோக்கிவிட்டு 
திரும்பிக்கொண்டான்‌. 


சுனையின்‌ கரையில்‌ இரு மூங்கில்கழிகளை நாட்டினர்‌. 
அதில்‌ நெம்புதுலா போல நீண்ட மூங்கில்கழியை 
அமைத்து அதன்‌ முனையில்‌ தோல்பையைக்‌ கட்டி 
தாழ்த்தி சுனையிலிருந்து நீரை கலக்காமல்‌ அள்ளி 
மறுமுனையை நான்கு வீரர்கள்‌ சேர்த்து அழுத்தி தூக்கி 
சேற்றில்‌ தொடாது வட்டமிட்டு கரைக்கு 
கொண்டுவந்தனர்‌. அதை மரக்குடைவுக்‌ கலங்களில்‌ 
ஊற்றி தூக்கிக்கொண்ட யாதவர்கள்‌ நிரையாக 
அமர்ந்திருந்தவர்களின்‌ அருகே சென்றனர்‌. பக்கத்திற்கு 
ஒருவராக மூங்கில்‌ குவளையில்‌ நீரை அள்ளி 
ஒவ்வொருவருக்கும்‌ ஊற்றினர்‌. நீரின்‌ ஒலி முன்பு 
எப்போதும்‌ கேட்டிராதபடி ஓர்‌ உரையாடல்போல சிரிப்பு 
போல ஒலித்தது. 


கண்‌ முன்‌ நீரை பார்த்தும்கூட அதை எடுத்து அருந்தாமல்‌ 
யாதவர்கள்‌ ஒருவரை ஒருவர்‌ நோக்கி அமர்ந்திருந்தனர்‌. 
யாதவர்தலைவன்‌ “உங்களுக்கு அளிக்கப்பட்டுள்ள நீரை 
பாதி அருந்துங்கள்‌. எஞ்சியதை கைகளில்‌ வைத்துக்‌ 
கொள்ளுங்கள்‌. மறுமுறை நான்‌ சொன்ன பின்பே 
அருந்தவேண்டும்‌. முழுதாக அருந்தியவர்கள்‌ நாதளர்ந்து 
போவார்கள்‌ என்று உணர்க” என்று சொன்னான்‌. அதன்‌ 


பின்னரும்‌ அவர்கள்‌ தயங்கியபடி அமர்ந்திருந்தனர்‌. 
ஒருவன்‌ நீரை எடுத்து உறிஞ்ச அந்த ஒலியில்‌ பிறர்‌ உடல்‌ 
விதிர்த்தனர்‌. அத்தனைபேரும்‌ நீர்க்குவளைகளை 
எடுத்து குடித்தனர்‌. நீர்‌ உறிஞ்சும்‌ ஒலிகளும்‌ 
தொண்டையில்‌ இறங்கும்‌ ஒலிகளும்‌ கலந்த ஓசை 
எழுந்தது. 


அர்ஜுனன்‌ அந்த ஒலியைக்‌ கேட்டு உடல்‌ கூசினான்‌. 
விலகிச்சென்றுவிட எண்ணி கடிவாளத்தை அசைக்க 
அவன்‌ குதிரை காலெடுத்துவைத்தது. சுபத்திரை 
“என்ன?” என்றாள்‌. “மூத்தவரிடம்‌ செல்கிறேன்‌” என்று 
அவன்‌ திரும்பிப்பார்க்காமல்‌ சொன்னான்‌. “அதோ 
அங்கிருக்கிறார்‌” என்றாள்‌ சுபத்திரை. அரிஷ்டநேமி 
யாதவர்களின்‌ நிரைக்கு அப்பால்‌ முள்நிறைந்த மரத்தின்‌ 
அடியில்‌ சருகுமெத்தைமேல்‌ ஊழ்கத்தில்‌ அமர்ந்த 
அருகர்களைப்‌ போல கால்களை தாமரையிதழென 
மடித்து கைகளை அதன்மேல்‌ விரித்து நிமிர்ந்த 
முதுகுடன்‌ மூடிய விழிகளுடன்‌ அமர்ந்திருந்தார்‌. 


“முன்னரே கற்சிலையாக மாறிவிட்ட அருகர்‌” என்றாள்‌ 
சுபத்திரை. “அவரை ஏன்‌ கொண்டுசெல்கிறோம்‌ என்றே 
எனக்குப்‌ புரியவில்லை.” அர்ஜுனன்‌ “அவருள்‌ ஏதோ 
மாறிக்கொண்டிருக்கிறது. அதை அஞ்சித்தான்‌ 
ஊழ்கத்தை பற்றிக்கொள்கிறார்‌” என்றான்‌. “என்ன?” 
என்றாள்‌. “அவர்‌ உள்ளம்‌ காலத்தில்‌ விரைந்தோடி 
உக்ரசேனரின்‌ மகளை மணந்து கொண்டிருக்கலாம்‌. 
இப்போது அவர்‌ பாரதவர்ஷத்தை குடைகவித்து 
ஆண்டுகொண்டிருக்கலாம்‌” என்றான்‌ அர்ஜுனன்‌. 


சுபத்திரை திரும்பி நோக்கியபின்‌ “ஆண்களுக்கு 
என்னதான்‌ வேண்டும்‌?” என்றாள்‌. “வெற்றி” என்றான்‌ 
அர்ஜுனன்‌. “இறுதிவெற்றி தன்மீது.” அவள்‌ மீண்டும்‌ 
நோக்கியபின்‌ புன்னகைத்து “ஒப்புநோக்க பெண்ணின்‌ 
விழைவு எளியது. அவள்‌ ஆணை 
வெற்றிகொண்டால்போதும்‌” என்றாள்‌. உடனே 
சிறுமியைப்போல சிரித்து “உலகைவெல்ல எழுந்த 
ஆணை வெற்றிகொள்வதென்றால்‌ எத்தனை எளியது” 
என்றாள்‌. அர்ஜுனன்‌ அதுவரை இருந்த உளச்சுமை 
விலக தானும்‌ சிரித்தான்‌. 


யாதவவீரன்‌ ஒருவன்‌ அவர்களை நோக்கி இரு 
குவளைகளில்‌ நீர்‌ கொண்டுவந்தான்‌. பணிவுடன்‌ 
ஒன்றை அவனிடம்‌ அளித்து பிறிதொன்றை 
சுபத்திரையிடம்‌ அளித்தான்‌. “அருந்துங்கள்‌ இளவரசி” 
என்று தலைவணங்கி பின்னால்‌ சென்றான்‌. சுபத்திரை 


நீரை வாங்கியபின்‌ பெண்களுக்குரிய இயல்புணர்வால்‌ 
அவன்‌ முதலில்‌ அருந்தட்டும்‌ என்று காத்து நின்றாள்‌. 
அர்ஜுனன்‌ குனிந்து நீரை நோக்கினான்‌. பின்பு 
தலையை அசைத்தபின்‌ யாதவனை கைசுட்டி அழைத்து 
குவளையை நீட்டி “வேண்டியதில்லை” என்றான்‌. அவன்‌ 
புரியாமல்‌ “உத்தமரே” என்றான்‌. “நான்‌ இந்நீரை 
அருந்தவில்லை” என்றான்‌. 


அவன்‌ திகைப்புடன்‌ “உத்தமரே” என்றான்‌. “நீர்‌ 
பிழையேதும்‌ செய்யவில்லை. நான்‌ இன்று நீர்‌ 
அருந்துவதில்லை” என்றான்‌ அர்ஜுனன்‌. அவன்‌ 
சுபத்திரையை நோக்கியபின்‌ குவளையை 
வாங்கிக்கொண்டான்‌. சுபத்திரை “ஏன்‌?” என்றாள்‌. 
அவள்‌ விழிகளை நோக்காமல்‌ மெல்ல “குருதி விழுந்த 
நீர்‌” என்றான்‌. அவள்‌ “ஆம்‌. ஆனால்‌ அனைத்துப்‌ 
போர்க்களங்களிலும்‌ குருதி கலந்த நீரை அல்லவா 
அருந்த வேண்டியுள்ளது?” என்றாள்‌. “உண்மை. நான்‌ 
பல களங்களில்‌ குருதிகலந்த நீரை அருந்தியுள்ளேன்‌” 
என்றபின்‌ அர்ஜுனன்‌ தலையை அசைத்து “இதை 
அருந்த என்னால்‌ முடியாது” என்றான்‌. 


சுபத்திரை யாதவவீரனை அழைத்து தன்‌ 
குவளையையும்‌ கொடுத்து “கொண்டு செல்க!” என்றாள்‌. 
அவன்‌ இருவர்‌ விழிகளையும்‌ நோக்கியபின்‌ 
வாங்கிக்கொண்டு சென்றான்‌. “நீங்கள்‌ அருந்தலாமே” 
என்றான்‌ அர்ஜுனன்‌. “ஒருவர்‌ அருந்தாதபோது நான்‌ 
அருந்துவது முறையல்ல” என்றாள்‌. அர்ஜுனன்‌ ஏதோ 
சொல்ல வந்தபின்‌ தலையை திருப்பி யாதவர்களின்‌ 
கூட்டத்தை பார்த்தான்‌. நீர்‌ அவர்களுக்கு களியாட்டாக 
ஆகிவிட்டிருந்தது. அதன்‌ அருமையே அதை 
இனிதாக்கியது. துளித்துளியாக அதை உண்டனர்‌. 
சுபத்திரை “இனியநீர்‌. தம்மவர்‌ குருதி கலந்தது” என்றாள்‌. 
அர்ஜுனன்‌ புன்னகையுடன்‌ “ஆம்‌” என்றான்‌. 


அரிஷ்டநேமியை நோக்கி ஒரு குவளை நீருடன்‌ ஒருவன்‌ 
சென்றான்‌. “அவருக்கு இந்த நீரா?” என்றான்‌ அர்ஜுனன்‌. 
“குருதி உண்ணத்தானே மலையிறங்கினார்‌? 
அருந்தட்டும்‌” என்றாள்‌ சுபத்திரை. அர்ஜுனன்‌ அவள்‌ 
கண்களை நோக்கி சற்று நெஞ்சு அதிர்ந்து 
விழிவிலக்கினான்‌. “என்ன அச்சம்‌?” என்றாள்‌. “நீ 
இரக்கமற்றவள்‌” என்றான்‌. “எல்லா 
பெண்களையும்போல” என்று சேர்த்துக்கொண்டான்‌. 
“நான்‌ மண்ணில்‌ நிற்பவள்‌. என்‌ வெற்றிகளும்‌ 
மண்ணில்தான்‌” என்றாள்‌. அர்ஜுனன்‌ “அவர்‌ அதை 
அருந்தமாட்டார்‌. முதற்துளியிலேயே சுவையறிவார்‌” 


என்றான்‌. 


அரிஷ்டநேமிக்கு முன்‌ ஒரு கொப்பரைக்‌ குவளையை 
யாதவ வீரர்கள்‌ வைத்தார்கள்‌. அதில்‌ நீரை ஊற்றிய 
யாதவன்‌ “அருந்துங்கள்‌ மூத்தவரே” என்றான்‌. அவர்‌ 
விழிதிறந்து அவனை நோக்கியபின்‌ நீரை எடுத்து ஒரு 
துளி அருந்தினார்‌. அர்ஜுனன்‌ விழிகளே உள்ளமென 
அவர்‌ முகத்தை நோக்கிக்கொண்டிருந்தான்‌. அவர்‌ நீரை 
அருந்தும்‌ ஒலியைக்கூட கேட்கமுடியுமென தோன்றியது. 
அவர்‌ பாதிக்குவளையை அருந்திவிட்டு கீழே 
வைத்தபோது அவன்‌ பெருமூச்சுவிட்டான்‌. 


“நீங்கள்‌ எதிர்பார்ப்பது என்ன யோகியே?” என்றாள்‌ 
சுபத்திரை. அர்ஜுனன்‌ “தெரியவில்லை” என்றான்‌. 
“உலகியலை அத்தனை எளிதானதென்று 
மதிப்பிட்டுவிட்டீர்களா?” என்றாள்‌. “இல்லை, அதன்‌ 
வல்லமையை நான்‌ அறிவேன்‌” என்றான்‌ அர்ஜுனன்‌. 
“துறவு என்பது மானுடக்கீழ்மையை கனிவுடன்‌ நோக்கும்‌ 
பெருநிலை என எண்ணியிருந்தேன்‌” என்றாள்‌. “இல்லை, 
தன்‌ கீழ்மையை திகைப்புடன்‌ நோக்கும்‌ நிலை” என்றான்‌ 
அர்ஜுனன்‌. அவள்‌ சிரித்து “சரி, அப்படியென்றால்‌ அந்த 
துயரத்துடன்‌ நீரை அருந்துங்கள்‌” என்றாள்‌. 


“நீங்கள்‌ அருந்துங்கள்‌ இளவரசி” என்றான்‌ அர்ஜுனன்‌. 
“நீங்கள்‌ அருந்தாமல்‌ நான்‌ அருந்தப்போவதில்லை” 
என்று அவள்‌ சொன்னாள்‌. அவன்‌ அவள்‌ விழிகளை 
நோக்கியபின்‌ தலைதிருப்பினான்‌. இருவரும்‌ ஆழ்ந்த 
அமைதியில்‌ சிலகணங்கள்‌ நின்றனர்‌. அவன்‌ “நீங்கள்‌ 
இளைய பாண்டவரை வெறுக்கிறீர்கள்‌ என்று முதிய 
யாதவர்‌ சொன்னார்‌” என்றான்‌. “ஆம்‌, அதை நானே 
சொன்னேனே?” என்றாள்‌. “ஏன்‌ என்றும்‌ சொன்னார்‌” 
என்றான்‌. “ஏன்‌?” என்றாள்‌. 


அவன்‌ உள்ளத்தில்‌ எழுந்த முதல்‌ வினா நாவில்‌ 
தவித்தது. திரும்பி அவளை நோக்கியபோது அவள்‌ முகம்‌ 
பதற்றத்தில்‌ சிவந்திருப்பதை கண்டான்‌. “உங்கள்‌ 
தமையனுடன்‌ அவர்‌ இணை வைக்கப்பட்டமையால்தான்‌ 
என்றார்கள்‌” என்றான்‌. அவள்‌ உள்ளம்‌ எளிதாகி 
உடல்தளரச்‌ சிரித்து “ஆம்‌, இருக்கலாம்‌” என்றாள்‌. 
“இல்லை என்று தோன்றுகிறது” என்றான்‌ அர்ஜுனன்‌ 
அவள்‌ விழிகளை கூர்ந்து நோக்கி. திடுக்கிட்டு அவன்‌ 
விழிகளை சந்தித்து “ஏன்‌?” என்றாள்‌. “உங்கள்‌ 
உள்ளத்தில்‌ பிறிதொருவர்‌ குடியேறியிருக்கலாம்‌ 
என்றனர்‌” என்றான்‌. 


அவள்‌ உதடுகள்‌ மெல்ல பிரிந்தன. அந்த ஓசையைக்கூட 
கேட்கமுடியுமென தோன்றியது. மெல்லிய சிறிய 
செவ்வுதடுகள்‌. உள்ளே ஈரமான வெண்பரல்‌ பற்கள்‌. 
“யார்‌ என்று சொல்லவில்லையா அவர்கள்‌?” என்றாள்‌. 
அர்ஜுனன்‌ அவள்‌ தொண்டை ஏறியிறங்குவதை 
கழுத்துக்குழி அசைவதை நோக்கினான்‌. “இல்லை” 
என்றான்‌. அவள்‌ புன்னகைத்து “அதையும்‌ அவர்கள்‌ 
சொல்லியிருக்கலாமே” என்றாள்‌. “அவர்களுக்கு எப்படித்‌ 
தெரியும்‌?” என்றான்‌. “இதை மட்டும்‌ 
தெரிந்துகொண்டிருக்கிறார்கள்‌” என்றபின்‌ “நான்‌ ஒரு 
சிறிய புரவிப்பாய்ச்சலை விழைகிறேன்‌” என்றாள்‌. 


“இந்நேரத்திலா?” என்றான்‌. “ஆம்‌” என்றபின்‌ அவள்‌ தன்‌ 
புரவியின்‌ மேல்‌ ஏறி அதை குதிமுள்ளால்‌ குத்தினாள்‌. 
அதை எதிர்பாராத புரவி கனைத்தபடி குளம்புகள்‌ 
மணலை அள்ளி பின்னால்‌ வீச பாய்ந்தோடியது. 
அர்ஜுனனின்‌ புரவி உடன்‌ விரைய விழைந்து 
கால்களால்‌ மண்ணை அறைந்து தலைகுனிந்து 
பிடரிகுலைத்தது. அவன்‌ அதன்‌ முதுகைத்தடவியபடி 
அசையாமல்‌ நின்றான்‌. தொலைவில்‌ புழுதிக்குவைக்கு 
அப்பால்‌ அவள்‌ மறைந்தபோது 
விழித்துக்கொண்டவன்போல தன்‌ புரவிமேல்‌ 
ஏறிக்கொண்டான்‌. 


அவன்‌ ஆணையிடாமலேயே அவன்‌ புரவி அவள்‌ 
புரவியை துரத்தத்‌ தொடங்கியது. ஒவ்வொரு 
பாய்ச்சலுக்கும்‌ அது மேலும்‌ வெறிகொண்டது. 
புழுதிக்குவைகள்‌ செந்நிறமான புதர்கள்‌ போல நின்றன. 
அவற்றை ஊடுருவிச்சென்று அவளை கண்டான்‌. 
அவன்‌ அணுகுவதைக்‌ கண்டதும்‌ அவள்‌ புரவியை 
மேலும்‌ விரைவாக்கினாள்‌. அவன்‌ குதிமுள்ளால்‌ 
தொட்டதும்‌ அவன்‌ புரவி கனைத்தபடி கால்தூக்கி 
காற்றில்‌ எழுந்து விழுந்து எழுந்து சென்றது. வானிலேயே 
செல்வதுபோல அவன்‌ தொடர்ந்தான்‌. 


நெடுந்தொலைவில்‌ அவள்‌ விரைவழிவது தெரிந்தது. 
அவன்‌ புரவி மேலும்‌ விரைவுகொண்டது. அவள்‌ 
சிலந்திவலைச்‌ சரடிலாடும்‌ சிறிய பூச்சி போல அந்தக்‌ 
குளம்புத்‌ தடத்தின்‌ மறு எல்லையில்‌ நின்றாடினாள்‌. 
பெரியதாகியபம அணுகி வந்தாள்‌. அவன்‌ புரவி 
அவளை நோக்கி சென்றது, முட்டி வீழ்த்திவிடுவதுபோல. 
அவள்‌ தன்‌ புரவியை கடிவாளத்தை இழுத்து நிறுத்தி 
அவனை அசையாமல்‌ நோக்கி நின்றாள்‌. அவன்‌ 
அவளை நெருங்கி தன்‌ புரவி அவள்‌ புரவியை மோதும்‌ 
கணத்தில்‌ கடிவாளத்தைப்பற்றித்‌ திருப்பி அவளைத்‌ 


தவிர்த்துச்‌ சென்று சுழன்று நின்றான்‌. 

இருபுரவிகளும்‌ கொதிக்கும்‌ கலத்தில்‌ நீர்‌ விழுந்த 
ஒலியுடன்‌ மூச்சுவிட்டபடி தலைதாழ்த்தி நின்றன. 
அவற்றின்‌ வியர்வையின்‌ தழைகலந்த உப்புமணம்‌ 
எழுந்தது. அவள்‌ அவனை நோக்கி சிரித்தாள்‌. எத்தனை 
வலுவான ஈறுகள்‌ என அவன்‌ நினைத்தான்‌. “என்ன?” 
என்றாள்‌. இல்லை என தலையசைத்தான்‌. “விடாய்‌” 
என்றாள்‌. “ஆம்‌” என்றான்‌. “திரும்பச்சென்று நீர்‌ 
அருந்துவோம்‌” என்றாள்‌. செல்லமாக தலைசரித்து 
“எனக்காக” என்றாள்‌. அவன்‌ “ஆம்‌” என்றான்‌. அவள்‌ 
கண்கள்‌ இடுங்க சிரித்து “குருதிநீர்‌” என்றாள்‌. அவன்‌ 
“ஆம்‌” என்றான்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 


காண்டீபம்‌ - 58 


பகுதி ஐந்து : தேரோட்டி - 23 


அர்ஜுனன்‌ துவாரகையை அடைவதற்கு முன்னரே நகரம்‌ 
மணவிழவுக்கென அணிக்கோலம்‌ கொண்டிருந்தது. 
அதன்‌ மாபெரும்‌ தோரணவாயில்‌ பொன்மூங்கில்களில்‌ 
கட்டப்பட்ட கொடிகளாலும்‌ இருபுறமும்‌ செறிந்த 
செம்பட்டு சித்திரத்தாண்களாலும்‌ பாவட்டாக்களாலும்‌ 
பரிவட்டங்களாலும்‌ மலர்க்காடு என வண்ணம்‌ 
கொண்டிருந்தது. அவர்கள்‌ அணுகும்‌ செய்தியை 
முன்னரே சென்ற புரவித்‌ தூதன்‌ கொடியை அசைத்து 
தெரிவித்ததும்‌ தோரண வாயிலுக்கு இருமருங்குமிருந்த 
காவல்மாடத்துக்கு மேல்‌ இருந்த பெருமுரசுகள்‌ முழங்க 
தொடங்கின. கொம்புகள்‌ உடன்‌ எழுந்து 
பெருங்களிற்றுநிரையென பிளிறலோசை எழுப்பின. 


சில கணங்களுக்குள்‌ நகரின்‌ நூற்றுக்கணக்கான காவல்‌ 
மாடங்களில்‌ இருந்த முரசுகள்‌ ஒன்றிலிருந்து ஒன்றென 
வந்த ஒலி பற்றிக்கொண்டு முழங்கத்‌ தொடங்க நகரமே 
களிகொண்ட இளங்களிறென குரல்‌ எழுப்பியது. நீண்ட 
பயணத்தால்‌ சலிப்புற்று கால்‌ சோர்ந்திருந்த யாதவர்‌ 
அவ்வோசை கேட்டு உயிர்‌ மீண்டனர்‌. அவ்வோசைக்கு 
எதிரோசை என யாதவர்நிரையும்‌ ஒலியெழுப்பியது. 
அரிஷ்டநேமியையும்‌ சுபத்திரையையும்‌ இளைய 
யாதவரையும்‌ துவாரகையையும்‌ யாதவர்‌ 
குலக்குழுக்களையும்‌ வாழ்த்தும்‌ கூச்சல்கள்‌ எழுந்து 
அலையடித்தன. 


அர்ஜுனன்‌ திரும்பி சுபத்திரையிடம்‌ “வாழ்த்தொலி 
எழுப்புகையில்‌ மட்டுமே தங்களை குடிமக்களென 
உணருகின்றனர்‌ மானுடர்‌ என்று விதுரர்‌ சொல்வதுண்டு” 
என்றான்‌. சுபத்திரை “ஆம்‌” என்று சொல்லி திரும்பி 
யாதவர்களை நோக்கியபின்‌ “சேர்ந்து குரல்‌ 
எழுப்புகையில்‌ அச்சொற்களை அவர்களே 
நம்பத்தொடங்குகிறார்கள்‌” என்றாள்‌. அர்ஜுனன்‌ 
சிரித்தபடி “ஆம்‌, இவ்வாழ்த்து வரிகளுக்கு நடுவே 
அவர்கள்‌ இக்கணம்‌ வரை எண்ணியிராத சில 
பெயர்களையும்‌ சேர்த்தால்‌ அவர்களும்‌ 
வாழ்த்துக்குரியவர்கள்‌ ஆகிவிடுவார்கள்‌. பின்பு 
இவர்களின்‌ தோள்களிலிருந்து அவர்களை இறக்குவது 
கடினம்‌” என்றான்‌. 


“அஸ்தினபுரியில்‌ எத்தனை வருடம்‌ இருந்தீர்கள்‌?” என்று 
சுபத்திரை கேட்டாள்‌. “ஐந்து வருடம்‌. துரோணரிடம்‌ கல்வி 
கற்று முடிந்தபின்‌ அஸ்தினபுரியின்‌ படைக்கலப்‌ 
பயிற்றுநராக பணியாற்றினேன்‌” என்றான்‌. “அங்கு 
இளைய பாண்டவரை நீங்கள்‌ சந்தித்ததுண்டா?” என்று 
சுபத்திரை கேட்டாள்‌. “பல முறை” என்றான்‌ அர்ஜுனன்‌. 
“உங்களுக்கும்‌ அவருக்கும்‌ எப்போதேனும்‌ தனிப்போர்‌ 
நிகழ்ந்ததுண்டா?” என்றாள்‌. “இல்லை” என்றான்‌ 
அர்ஜுனன்‌. “நான்‌ அரச குடியினன்‌ அல்லன்‌. அரச 
குடியினர்‌ அல்லாதவருடன்‌ அவர்கள்‌ களிப்போர்‌ 
செய்வதில்லை” என்றான்‌. 


சுபத்திரை “என்றேனும்‌ ஒரு நாள்‌ அவரை களத்தில்‌ 
சந்தியுங்கள்‌” என்றாள்‌. “அவர்‌ நிகரற்ற வீரர்‌. கர்ணனும்‌ 
இளைய யாதவரும்‌ மட்டுமே அவரை வெல்ல முடியும்‌ 
என்கிறார்கள்‌” என்றான்‌. “நீங்கள்‌ வெல்ல முடியும்‌” 
என்று சட்டென்று தலை திருப்பி விழிகள்‌ கூர்மையுற 
அவள்‌ சொன்னாள்‌. “ஏன்‌?” என்றான்‌ அர்ஜுனன்‌. 
“வெல்ல முடியும்‌... வெல்வீர்கள்‌” என்றாள்‌ சுபத்திரை. 
“வென்றாக வேண்டுமா?” என்று அர்ஜுனன்‌ கேட்டான்‌. 
சற்றே வீம்புடன்‌ தலை அசைத்து “ஆம்‌” என்றாள்‌ அவள்‌. 
“ஏன்‌?” என்று அவன்‌ மீண்டும்‌ கேட்டான்‌. அவள்‌ 
விழிகளை சரித்து “எனக்காக” என்றாள்‌. “வென்ற பின்‌?” 
என்றான்‌ அர்ஜுனன்‌. “அவ்வெற்றி எனக்காக என்று 
அவரிடம்‌ சொல்ல வேண்டும்‌” என்றாள்‌ சுபத்திரை. 
அர்ஜுனன்‌ சில கணங்களுக்குப்‌ பின்பு சிரித்து “அது 
நிகழட்டும்‌” என்றான்‌. 


“நீங்கள்‌ நம்பவில்லையா?” என்றாள்‌ சுபத்திரை. 
“நம்புகிறேன்‌. சிவயோகி ஒருவனால்‌ அர்ஜுனன்‌ 
தோற்கடிக்கப்படுவான்‌ என்று நிமித்திகரின்‌ சொல்‌ 
உள்ளது” என்றான்‌. சுபத்திரை “நான்‌ அதற்காக 
எத்தனை விழைகிறேன்‌ என்று தெரியுமா?” என்றாள்‌. 
அர்ஜுனன்‌ திரும்பி அரிஷ்டநேமியை பார்த்தான்‌. 
அசைவற்று ஊழ்கத்தில்‌ என அமர்ந்திருந்தார்‌. 
“உண்மையிலேயே இந்நகரின்‌ வாயிலுக்குள்‌ நுழைவது 
இவரை நிலையழியச்‌ செய்யவில்லையா?” என்று 
சுபத்திரையிடம்‌ கேட்டான்‌. “இல்லை என்றே 
எண்ணுகிறேன்‌. உள்ளத்தை எவராலும்‌ உடலிலிருந்து 
அத்தனை விலக்கி விட முடியாது.” 


தோரணவாயிலின்‌ முகப்புக்கு அக்ரூரர்‌ வந்திருந்தார்‌. 
அவருடன்‌ துவாரகையின்‌ மூன்று படைத்தலைவர்கள்‌ 
துணை வந்தனர்‌. அரிஷ்டநேமியை அழைத்துச்‌ 
செல்வதற்காக வெண்புரவிகள்‌ ஏழு பூட்டப்பட்ட 


அணித்தேர்‌ செந்நிறப்‌ பட்டுத்திரைகள்‌ உலைய, 
பொன்முகடுகள்‌ மீது துவாரகையின்‌ கருடக்கொடியும்‌ 
செளரபுரத்தின்‌ நேமிக்கொடியும்‌ படபடக்க நின்று 
கொண்டிருந்தது. தோரணவாயிலில்‌ இருந்து மூன்று 
வெண்புரவிகள்‌ துவாரகையின்‌ கருடக்‌ கொடியுடனும்‌ 
செளரபுரத்தின்‌ கதிர்க்‌ கொடியுடனும்‌ மதுராவின்‌ சங்குக்‌ 
கொடியுடனும்‌ பறந்து வருபவை போல புழுதிச்‌ சிறகுகள்‌ 
இருபுறமும்‌ அசைய வந்தன. 


முன்னால்‌ சென்ற காவலன்‌ வாளை உருவி தன்‌ தலை 
மேல்‌ ஆட்ட யாதவர்களின்‌ நிரையில்‌ ஆங்காங்கு 
நின்றிருந்த செய்திபகிர்பவர்கள்‌ கொம்புகளை முழக்கி 
அனைவரையும்‌ நிற்கச்செய்தனர்‌. ஒருவரோடொருவர்‌ 
முட்டிக்‌ கொண்டு யாதவர்களின்‌ நீண்ட நிரை 
அசைவழிந்தது. காவலர்‌ தலைவன்‌ முன்னால்‌ சென்று 
அரிஷ்டநேமியிடம்‌ “மூத்தவரே, தாங்கள்‌ அணி முகப்புக்கு 
செல்லுங்கள்‌” என்றான்‌. அவர்‌ விழிகளை திறந்து 
அவனை நோக்கி “ஆம்‌” என்றார்‌. அவரது புரவி 
தலையை சிலிர்த்து இரு முறை தும்மி தூசியை 
உந்தியபடி முன்னால்‌ சென்றது. 


கருடக்கொடியுடன்‌ வந்தவன்‌ முதலில்‌ அணுகி முகப்பில்‌ 
நின்ற அரிஷ்டநேமியின்‌ முன்பு புரவியை 
விரைவழியச்செய்து அக்கொடியை முறைமைப்படி 
மும்முறை தாழ்த்தி தலைவணங்கி “செளரபுரத்தின்‌ 
இளவரசரை, விருஷ்ணி குலத்தின்‌ மூத்தவரை, 
துவாரகை பணிந்து வரவேற்கிறது. நல்வரவாகுக!” 
என்றான்‌. அவன்‌ வலப்பக்கமாக விலகிச்‌ செல்ல 
விருஷ்ணி குலத்தின்‌ சங்குக்‌ கொடியுடன்‌ வந்த வீரன்‌ 
வாழ்த்துரை அளித்தான்‌. அதன்‌ பின்‌ செளரபுரத்தின்‌ 
காவலன்‌ கதிர்க்‌ கொடியை மும்முறை தாழ்த்தி வாழ்த்தி 
வணங்கினான்‌. முறைப்படி தலை தாழ்த்தி 
அவ்வாழ்த்துக்களை ஏற்றுக்கொண்ட அரிஷ்டநேமி 
“நல்லூழ்‌ சிறக்க!” என்றார்‌. 


கொழிவீரர்கள்‌ திரும்பி நிரையாக தோரணவாயிலை 
நோக்கி செல்ல அவர்களுக்குப்‌ பின்னால்‌ அரிஷ்டநேமி 
அருகே படைத்தலைவனும்‌ இருபக்கமும்‌ யாதவர்களும்‌ 
சென்றனர்‌. சுபத்திரை “செல்வோம்‌” என்றாள்‌. அர்ஜுனன்‌ 
“யாதவ இளவரசிக்கு முறைமை வாழ்த்து எதுவும்‌ 
இல்லையா?” என்றான்‌. அவள்‌ “இந்நாள்‌ அவருக்குரியது” 
என்றாள்‌. 


அவர்கள்‌ தோரணவாயிலை அணுகியதும்‌ அங்கு 
நின்றிருந்த அக்ரூரர்‌ வந்து அரிஷ்டநேமியை 


வாழ்த்தினார்‌. “செளரபுரியின்‌ இளவரசே, துவாரகைக்கு 
வருக! இங்கு நல்லூழ்‌ சிறக்க தங்கள்‌ வரவு 
நிமித்தமாகுக!” என்றார்‌. புரவியிலிருந்து இறங்கி 
சூழ்ந்திருந்த அனைவருக்கும்‌ மேல்‌ உயர்ந்த 
பெருந்தோளுடனும்‌ சுருள்முடி முளைக்கத்‌ 
தொடங்கியிருந்த உருண்ட தலையுடனும்‌ நின்றிருந்த 
அரிஷ்டநேமி திகைத்தவர்‌ போல, அடையாளம்‌ 
அறியாதவர்‌ போல அத்தோரண வாயிலை நிமிர்ந்து 
பார்த்தார்‌. படைத்தலைவர்‌ “தங்களுக்காக அணிரதம்‌ 
வந்துள்ளது இளவரசே” என்றார்‌. தலை அசைத்தபின்‌ 
நீண்ட கால்களை எடுத்து வைத்து நடந்து தன்‌ தேரை 
அணுகி அதன்‌ பொன்‌ முலாம்‌ பூசப்பட்ட படிகளை 
நோக்கி ஒரு கணம்‌ தயங்கி நின்றார்‌. 


“தங்களுக்கான தேர்‌ இளவரசே” என்றார்‌ அக்ரூரர்‌. 
அதைக்கேளாதவர்‌ போல அவர்‌ தயங்கி நின்றார்‌. பின்பு 
காலை தூக்கி அப்பொற்பரப்பின்‌ மேல்‌ வைத்து 
தலைதாழ்த்தினார்‌. அது கடுங்குளிருடன்‌ இருப்பதை 
அவர்‌ உணர்வது போல தோன்றியது. உடலை அசைத்து 
ஒரு காலை தூக்கி வைத்து தேர்த்தட்டின்‌ மீது அமர்ந்து 
கொண்டார்‌. அக்ரூரர்‌ கைகாட்ட தேர்ப்பாகன்‌ 
கடிவாளத்தொகையை மெல்ல சுண்டினான்‌. ஏழு 
புரவிகளும்‌ உடலை நெளித்து மணிகளும்‌ 
சலங்கைகளும்‌ குலுங்க தலை அசைத்து முன்னால்‌ 
சென்றன. வெண்பஞ்சுத்‌ துகள்களால்‌ இழுத்துச்‌ 
செல்லப்படும்‌ பொன்னிற இறகு போல்‌ இருந்தது அந்தத்‌ 
தேர்‌. அர்ஜுனன்‌ அதன்‌ அடியில்‌ இருந்த பன்னிரண்டு 
உலோக விற்களை பார்த்தான்‌. அவற்றின்‌ மேல்‌ 
அமைந்திருந்தமையால்‌ அந்தத்‌ தேர்‌ மண்ணில்‌ படாமல்‌ 
ஒழுகிச்செல்வது போல்‌ தோன்றியது. 


தேருக்கு முன்பாக அணிவகுத்து நின்றிருந்த ஏழு திறந்த 
வண்டிகளில்‌ அமர்ந்திருந்த இசைச்சூதர்கள்‌ மங்கல 
நாதத்தை எழுப்பியபடி முன்னால்‌ சென்றனர்‌. 
அவர்களைத்‌ தொடர்ந்து மூன்று திறந்த தேர்களில்‌ 
அணிச்சேடியர்‌ மலர்களைத்‌ தூவி வாழ்த்துரை கூவியபடி 
சென்றனர்‌. அரிஷ்டநேமியின்‌ தேருக்குப்‌ பின்னால்‌ 
அக்ரூரரும்‌ படைத்தலைவர்களும்‌ தங்கள்‌ தேர்களில்‌ 
தொடர்ந்தனர்‌. புரவிகளில்‌ அவர்களைத்‌ தொடர்ந்த 
அர்ஜுனனும்‌ சுபத்திரையும்‌ இருபுறமும்‌ மாளிகை 
முகப்புகளில்‌ நகர்‌ மக்கள்‌ செறிந்து உவகை எழுந்த 
முகங்களுடன்‌ வாழ்த்துக்கூவி மலர்களையும்‌ மஞ்சள்‌ 
அரிசியையும்‌ அள்ளி அரிஷ்டநேமியின்‌ தேர்மேல்‌ 
வீசுவதை கண்டனர்‌. 


அர்ஜுனன்‌ தன்‌ புரவியை சுபத்திரைக்கு இணையாக 
செலுத்தி “இந்த உவகை உண்மையானது” என்றான்‌. 
“ஆம்‌, அவர்கள்‌ அனைவருக்கும்‌ உகந்த ஒருவர்‌” 
என்றாள்‌. “அவர்‌ இவர்களையும்‌ இந்நகரையும்‌ உதறி 
துறவு பூண்டது குறித்து ஏமாற்றம்‌ இவர்களுக்கு 
இருந்துள்ளது. ஆகவேதான்‌ இவ்வரவை 
கொண்டாடுகிறார்கள்‌” என்றான்‌. “இயல்புதானே?” 
என்றாள்‌ சுபத்திரை. “சமணப்படிவராகி ஆன்மா 
மீட்படைந்து அருகர்‌ நிலைக்கு அவர்‌ உயர்ந்திருந்தால்‌ 
இவர்கள்‌ அவரை துறந்திருப்பார்களா?” என்றான்‌ 
அர்ஜுனன்‌. “ஒவ்வொரு கணமும்‌ ஒரு படிவர்‌ 
மெய்மையை உணர்ந்து விண்ணேகிக்‌ கொண்டிருக்கிறார்‌ 
என்று அருக நெறியினர்‌ சொல்வார்கள்‌. அவர்களின்‌ 
பெயர்களெல்லாம்‌ எவர்‌ நினைவிலும்‌ நிற்பதில்லை. 
தெய்வங்கள்‌ மட்டுமே அவர்களை அறியும்‌” என்றாள்‌ 
சுபத்திரை. 


மலர்மழையும்‌ வாழ்த்துச்சொல்‌ மழையும்‌ மூடியிருந்த 
துவாரகையின்‌ அரசப்பெரு வீதியில்‌ நுழைந்து அதன்‌ 
குன்றின்‌ மேலேறிய சுழல்பாதையில்‌ சென்று 
கொண்டிருந்தபோது அர்ஜுனன்‌ தன்னருகே 
சுபத்திரையும்‌ வந்து கொண்டிருப்பதை ஒவ்வொரு 
கணமும்‌ உணர்ந்து கொண்டிருந்தான்‌. அந்த 
மங்கலமழையும்‌ தானும்‌ அவளும்‌ மட்டுமே அங்கிருப்பது 
போல்‌ உள்ளம்‌ மயங்கியது. அவள்‌ தன்‌ புரவியை 
முடிந்தவரை அவனருகே அவனுக்கு இணையாக 
செலுத்தினாள்‌. அவன்‌ கால்கள்‌ அவள்‌ கால்களில்‌ 
அடிக்கடி முட்டி மீண்டன. 


ஒரு முறை ஊடே புகுந்த சரடொன்றில்‌ அவள்‌ புரவி 
காலெடுத்து வைத்து நிலையழிந்தபோது அவன்‌ அவள்‌ 
தோளை மெல்ல தொட்டான்‌. அந்தத்‌ தொடுகையின்‌ மேல்‌ 
அவள்‌ தன்‌ கைகளை வைத்துக்கொண்டாள்‌. 
தொட்டதுமே தன்னை உணர்ந்தவன்‌ போல கையை 
இழுத்து விழிகளை விலக்கிக்‌ கொண்டான்‌ அர்ஜுனன்‌. 
ஆனால்‌ அவள்‌ நோக்கு தன்‌ மேல்‌ இருப்பதை உடலால்‌ 
உணர்ந்தான்‌. நெடுநேரம்‌ என சில கணங்களை 
கடந்தபின்‌ திரும்பி அவளை பார்த்தான்‌. அவள்‌ விழிகள்‌ 
அவனை சந்தித்தன. குருதி படிந்த வேல்‌ போன்ற 
விழிகள்‌. 


அவன்‌ தன்‌ பார்வையை திருப்பி மேலேறிச்சென்ற 
துவாரகையின்‌ சாலையின்‌ இருமருங்கிலும்‌ எழுந்த 
மாபெரும்‌ விண்மாளிகைகளை பார்த்தான்‌. ஒவ்வொரு 
மாளிகையும்‌ பூத்த சரக்கொன்றை போல்‌ பொற்தோரணம்‌ 


சூடியிருந்தது. நகரம்‌ முழுக்க நிறைந்திருந்த 
களிவெறியை அங்கெழுந்த ஓசையே காட்டியது. நெஞ்சு 
நிறைந்து விம்ம ஒவ்வொரு கணமென கடந்துபோவது 
கடினமாக இருந்தது. எனவே அவ்வுள எழுச்சியை 
முடிந்தவரை பின்னால்‌ இழுத்து உலகியல்‌ நோக்கில்‌ 
கொண்டு வந்தான்‌. திரும்பி அவளிடம்‌ “மணவிழாக்கள்‌ 
நகர்‌ மக்களை களி கொள்ளச்‌ செய்கின்றன” என்றான்‌. 


அவள்‌ “ஆம்‌” என்றாள்‌. பிறகு அவள்‌ “நான்‌ இந்நகரத்தில்‌ 
வரும்போதெல்லாம்‌ ஏதேனும்‌ ஒன்றை நிமித்தமாகக்‌ 
கொண்டு இந்நகர்‌ களிவெறி கொண்டிருப்பதையே 
கண்டிருக்கிறேன்‌” என்றாள்‌. “ஆயினும்‌ மங்கல விழவுகள்‌ 
ஒரு படி மேலானவை” என்றான்‌ அர்ஜுனன்‌. “அவை 
ஒவ்வொருவருக்கும்‌ இனிய நினைவுகளை 
எழுப்புகின்றன போலும்‌” என்றாள்‌ அவள்‌. “இந்நகரம்‌ 
காமத்தின்‌ மையம்‌ என்கிறார்கள்‌. இது ஒரு போதும்‌ 
அனங்கனின்‌ கொடி தாழாத கழைகளைக்‌ கொண்டது 
என்று சூதர்கள்‌ பாடி கேட்டிருக்கிறேன்‌” என்றாள்‌. 


மீண்டும்‌ நாணிழுத்த வில்லென தன்‌ உள்ளம்‌ இறுகுவதை 
உணர்ந்தபின்‌ அர்ஜுனன்‌ பேச்சை நிறுத்திக்‌ 
கொண்டான்‌. சுபத்திரை “இம்முறை அனங்கன்‌ தன்‌ 
வில்லால்‌ ஊழ்கம்‌ இயற்றிய உருத்திரனுக்கு நிகரான 
ஒருவரை வீழ்த்திவிட்டான்‌. களியாட்டுக்கென்ன குறை!” 
என்றாள்‌. அர்ஜுனன்‌ “இல்லை. அவரை வீழ்த்துவது 
அவனுக்கு அத்தனை கடினமானதாக இல்லை” என்றான்‌. 
“எண்ணினேன்‌” என்று சிரித்தாள்‌. “தன்னிடம்‌ இருக்கும்‌ 
மிக மெல்லிய மலர்‌ ஒன்றை இரு விரலால்‌ சுண்டி ஏவி 
இவரை வீழ்த்திவிட்டான்‌. அதை நான்‌ உடனிருந்து 
கண்டேன்‌” என்றான்‌. 


“ஏமாற்றம்‌ கொண்டீர்களா?” என்றாள்‌ சுபத்திரை. 
“இல்லை” என்றான்‌. “ஏன்‌?” என்றபின்‌ அருகே வந்து 
“யோகியின்‌ தவம்‌ கலைவது மிக எளிதென்று 
அறிந்திருக்கிறீர்களா?” என்றாள்‌. அர்ஜுனன்‌ அவளை 
நோக்கி “மறு எல்லைக்கு தங்களை உந்திச்‌ 
சென்றவர்களே திரும்பி வருகிறார்கள்‌. ஏனெனில்‌ இது 
ஒரு சுழல்பாதை. நிகர்‌ நிலையை பேணுபவர்கள்‌ 
எளிதில்‌ சரிவதில்லை” என்றான்‌. அவள்‌ சிரித்தபடி “மண 
ஊர்வலத்தில்‌ ஒரு சிவயோகி செல்வதை அத்தனை 
பேரும்‌ விழிகூரத்தான்‌ செய்கிறார்கள்‌” என்றாள்‌. பின்பு 
உரக்க நகைத்து “இங்குள்ள பெண்கள்‌ அனைவரின்‌ 
விழிகளிலும்‌ தாங்களே இருக்கிறீர்கள்‌ யோகியே” 
என்றாள்‌. 


அர்ஜுனன்‌ திரும்பி பெண்களின்‌ கண்களைப்‌ 
பார்த்துவிட்டு “யார்‌ சொன்னது?” என்றான்‌. 
“பெண்ணென எனக்குத்‌ தெரியாதா?” என்றாள்‌. “தாடி 
நீட்டிய எந்த ஆண்மகனையும்‌ பெண்கள்‌ பார்ப்பதுண்டு 
என்று முதியயாதவர்‌ காலகர்‌ சொன்னார்‌.” “ஆம்‌, 
உண்மை அது. கரிய நீண்ட தாடி பெண்களுக்கு 
விருப்பமானது. அவர்களால்‌ அதிலிருந்து விழிகளை 
விலக்கவே முடிவதில்லை.” அர்ஜுனன்‌ “எல்லா 
பெண்களுக்குமா?” என்றான்‌. “ஆம்‌. எல்லா 
பெண்களுக்கும்தான்‌” என்றாள்‌. “தங்களுக்குமா?” 
என்றான்‌. அவள்‌ நன்கு சிவந்து கதுப்பென ஆன 
முகத்துடன்‌ விழிகளை மறுபக்கம்‌ திருப்பியபடி 
புன்னகைத்தாள்‌. 


அர்ஜுனன்‌ தன்‌ தாடியை கைகளால்‌ சுழற்றி 
நீவிவிட்டபடி பெண்களை பார்த்தான்‌. அவள்‌ 
“பார்க்காதீர்கள்‌” என்றாள்‌. “ஏன்‌?” என்றான்‌. “தாங்கள்‌ 
சிவயோகி. இப்படி பெண்களை பார்த்தால்‌ தங்களை 
பொய்த்துறவி என்று அவர்கள்‌ எண்ணக்கூடும்‌ 
அல்லவா?” என்றாள்‌. “நான்‌ எப்போதும்‌ பெண்களைப்‌ 
பார்க்கும்‌ துறவியாகவே இருந்துளேன்‌” என்றான்‌ 
அர்ஜுனன்‌. அவள்‌ சிரித்து “அவ்வகையிலும்‌ ஒரு துறவி 
உண்டா?” என்றாள்‌. “பார்ப்பதில்‌ என்ன?” என்றான்‌ 
அர்ஜுனன்‌. “ஒன்றுமில்லை” என்றாள்‌. சிரித்து 
உதடுகளை உள்‌ மடித்து இறுக்கி மேலும்‌ சிரிப்பை 
அடக்கியபின்‌ “எனக்கு அப்போதே ஐயமிருந்தது” 
என்றாள்‌. “என்ன ஐயம்‌?” என்றான்‌ அர்ஜுனன்‌. “தங்கள்‌ 
விழிகள்‌ துறவிகளுக்குரியவை அல்ல” என்றாள்‌. 


அர்ஜுனன்‌ “எங்களது துறவு என்பது வேறு. நாங்கள்‌ 
இடது முறைமையை சார்ந்தவர்கள்‌. கள்ளும்‌ களி 
மயக்கும்‌ சிவ மூலிகையும்‌ எங்களுக்கு விலக்கல்ல” 
என்றான்‌. “அதையும்‌ இப்பெண்கள்‌ அறிவார்கள்‌ என்று 
தோன்றுகிறது. ஒவ்வொருத்தியும்‌ உங்களைப்‌ பார்த்து 
இன்னொருத்தியின்‌ செவிகளுக்குள்‌ எதையோ 
சொல்கிறாள்‌. அத்தனை பெண்கள்‌ முகமும்‌ காய்ச்சல்‌ 
கண்டது போல்‌ சிவந்து பழுத்துள்ளன.” அர்ஜுனன்‌ 
“அவை உங்கள்‌ விழி மயக்கு” என்றான்‌. “ஏன்‌ நான்‌ 
அவ்வாறு விழி மயக்கு கொள்ள வேண்டும்‌? 
அவர்களிடம்‌ எனக்கென்ன பொறாமையா?” என்றாள்‌ 
சுபத்திரை. அர்ஜுனன்‌ ஒன்றும்‌ பேசாமல்‌ சென்றான்‌. 


அவள்‌ மேலும்‌ அருகே வந்து “தாங்கள்‌ கேட்டதற்கு நான்‌ 
இன்னும்‌ மறுமொழி சொல்லவில்லை” என்றாள்‌. 
“எதற்கு?” என்றான்‌ அர்ஜுனன்‌. “சற்று முன்‌ கேட்டதற்கு” 


என்றாள்‌. “சற்றுமுன்‌ என்ன கேட்டேன்‌?” என்றான்‌. 
அவள்‌ சிரிப்பை அடக்கி உதடுகளை இறுக்கியபோது 
கழுத்தின்‌ தசைகள்‌ இழுபட்டன. “என்ன கேட்டேன்‌?” 
என்றான்‌ அர்ஜுனன்‌. “தாடியை பெண்கள்‌ 
விரும்புவார்களா என்று?” “ஆம்‌” என்றான்‌. “பெண்கள்‌ 
விரும்புவார்கள்‌ என்று நான்‌ சொன்னேன்‌.” “ஆம்‌” 
என்றான்‌ அர்ஜுனன்‌. “பெண்‌ விரும்புவாளா என்று 
கேட்டீர்கள்‌” என்றாள்‌. அர்ஜுனன்‌ ஒன்றும்‌ 
சொல்லவில்லை. “விரும்புவாள்‌” என்ற பின்‌ தன்‌ 
புரவியை தட்டி அவள்‌ முன்னால்‌ சென்றாள்‌. அதன்‌ 
சாமர வால்‌ குழைந்து குழைந்து அகன்று செல்வதை 
அர்ஜுனன்‌ நோக்கி அமர்ந்திருந்தான்‌. 

துவாரகையின்‌ குன்றின்‌ உச்சியில்‌ அமைந்த பெரிய 
மைய மாளிகையின்‌ அகன்ற முற்றத்தில்‌ 
அரிஷ்டநேமிக்காக அவரது தந்‌ைத சமுத்ரவிஜயரும்‌ தாய்‌ 
சிவை தேவியும்‌ காத்து நின்றிருந்தனர்‌. இருபுறமும்‌ அவர்‌ 
உடன்‌ பிறந்தவர்களான சினியும்‌, சப்தபாகுவும்‌, 
சந்திரசேனரும்‌ ரிஷபசேனரும்‌, சூரியசேனரும்‌, 
சித்ரசேனரும்‌, மகாபாகுவும்‌ காத்து நின்றிருந்தனர்‌. 
அரண்மனைக்கோட்டையின்‌ முகப்பில்‌ இருந்த முரசு 
ஓலித்ததும்‌ இருபுறமும்‌ நின்றிருந்த இசைச்சூதர்கள்‌ 
தங்கள்‌ வாத்தியங்களை முழக்கினர்‌. அணிச்சேடியர்‌ 
வாழ்த்தொலியும்‌ குரவை ஒலியும்‌ எழுப்பினர்‌. 


மங்கலத்‌ தாலங்கள்‌ ஏந்திய அணிப்பரத்தையர்‌ ஏழு 
நிரைகளாக முன்னால்‌ சென்று அரிஷ்டநேமியின்‌ அணி 
ஊர்வலத்தை எதிர்‌ கொண்டனர்‌. அவர்களுக்குப்‌ 
பின்னால்‌ நூற்றி எட்டு வைதிகர்களும்‌ கங்கை நீர்‌ 
நிறைத்த பொற்கலங்களுடன்‌ வேதம்‌ ஓதி தொடர்ந்தனர்‌. 
மூன்று கொடிகளுடன்‌ வந்த வீரர்கள்‌ இருபுறமும்‌ விலகி 
வழிவிட தொடர்ந்து வந்த நிமித்திகன்‌ தன்‌ கொம்பை 
உரக்க ஊதி “செளரபுரியின்‌ இளவரசர்‌ துவாரகை 
மீள்கிறார்‌” என்று அறிவித்தான்‌. “வாழ்க! வாழ்க!” என்று 
வாழ்த்தொலிகள்‌ எழுந்தன. மங்கலச்‌ சேடியர்‌ எண்‌ 
மங்கலங்கள்‌ நிறைந்த பொற்தாலங்களை அவர்‌ முன்‌ 
உழிந்து இருபுறங்களிலாக விலகிச்‌ சென்றனர்‌. தேர்‌ 
விரைவழிந்து மெல்ல முற்றத்திற்குள்‌ நுழைந்தது. 
அரிஷ்டநேமி மெல்ல படிகளில்‌ கால்‌ வைத்து 
முற்றத்துக்கு இறங்கியபோது அவரது பேருடலின்‌ 
எடையால்‌ தேர்‌ ஒரு பக்கம்‌ மெல்ல சரிய புரவி ஒரு பக்கம்‌ 
கால்‌ தூக்கி வைத்து முன்னும்‌ பின்னும்‌ ஆடியது. அதை 
அங்கிருந்த அத்தனை விழிகளும்‌ கண்டு ஒன்றை ஒன்று 
நோக்கிக்‌ கொண்டன. 


அவர்களின்‌ தலைக்குமேல்‌ எழுந்த தோள்களுடன்‌ 
மெல்ல நடந்து முன்னால்‌ வந்தார்‌. விழவின்போது 
மரத்தில்செய்து சுமந்துசெல்லப்படும்‌ பேருருவத்‌ 
தெய்வச்சிலை என அவர்‌ அவர்களுக்குமேல்‌ சென்றார்‌. 
மறுகணம்‌ எறும்புகள்‌ இழுத்துச்செல்லும்‌ வண்டுபோல 
என்ற எண்ணம்‌ அர்ஜுனனுக்குள்‌ எழுந்தது. வைதிகர்‌ 
அவர்‌ மேல்‌ கங்கை நீரை தெளித்து வேதம்‌ ஓதி 
வாழ்த்தினர்‌. வேள்விக்குண்டத்தில்‌ எடுத்த கரியைத்‌ 
தொட்டு முதுவைதிகர்‌ ஒருவர்‌ அவருக்கு நெற்றிக்‌ 
குறியிட்டார்‌. இடை வரை குனிந்து அதை பெற்றுக்‌ 
கொண்டபின்‌ கை குவித்து வணங்கியபடி மெல்ல நடந்து 
தன்‌ தந்தையை அடைந்தார்‌. 


தொலைவிலேயே நடந்து வந்த தன்‌ மைந்தனைக்கண்டு 
அறியாது இரு கைகளையும்‌ கூப்பி மார்போடு சேர்த்து 
அதன்‌ மேல்‌ விழுந்த விழிநீர்த்துளிகளை உணர்ந்தபடி 
உதடுகளை இறுக்கி நின்றார்‌ சமுத்ரவிஜயர்‌. மைந்தன்‌ 
அருகே வர வர கால்‌ தளர்ந்தவர்‌ போல்‌ அசைய 
முதல்மைந்தர்‌ சினி தந்தையை பற்றிக்‌ கொண்டார்‌. 
அருகே வந்து முழந்தாளிட்டு குனிந்து தன்‌ தந்தையின்‌ 
கால்களைத்தொட்டு தன்‌ சென்னியில்‌ சூடினார்‌ 
அரிஷ்டநேமி. குனிந்து மைந்தனின்‌ தோள்களை தொட 
விழைந்தும்‌ உடல்‌ அசையாது அப்படியே நின்றார்‌ 
சமுத்ரவிஜயர்‌. “வாழ்த்துங்கள்‌ தந்தையே” என்றார்‌ 
மகாபாகு. “ஆம்‌, ஆம்‌” என்றபடி தலையில்‌ கை வைத்து 
“அழியாப்‌ புகழ்‌ கொண்டவனாய்‌ இரு” என்றார்‌ 
சமுத்ரவிஜயர்‌. 


அரிஷ்டநேமி எழுந்து தந்தையை கை கூப்பி 
வணங்கினார்‌. அருகே நின்றிருந்த சிவைதேவி தன்‌ 
முகத்தை இரு கைகளிலும்‌ அழுத்தி குனிந்து தோள்‌ 
குலுங்க அழுது கொண்டிருந்தாள்‌. அயலவளை 
பார்ப்பது போல்‌ சில கணங்கள்‌ அவளை பார்த்தபின்‌ 
அரிஷ்டநேமி தன்‌ பெரிய கைகளை நீட்டி அவள்‌ தோளை 
தொட்டார்‌. அறுந்து விழுந்தவள்‌ போல்‌ அவர்‌ முன்‌ சரிய 
அள்ளி தன்‌ உடலுடன்‌ சேர்த்துக்‌ கொண்டார்‌. அவள்‌ 
தலை அவர்‌ வயிறளவுக்கே இருந்தது. அவரது இறுகிய 
விலா எலும்புகளின்‌ மேல்‌ தன்‌ முகத்தை இறுக 
அணைத்து உடல்‌ குலுங்கி அதிர அரசி அழுதாள்‌. அவர்‌ 
தோள்களில்‌ தலை சாய்த்து தந்தையும்‌ அழத்‌ 
தொடங்கினார்‌. 


இருவரையும்‌ தன்‌ பெருங்கரங்களால்‌ வளைத்து 
உடலோடு சேர்த்தபின்‌ தலை குனிந்து நின்றார்‌ 
அரிஷ்டநேமி. அவரது உதடுகள்‌ ஒட்டியிருந்தன. கண்கள்‌ 


மூடியிருக்க முகம்‌ அங்கு இல்லாதது போல்‌ இருந்தது. 
கனவு கண்டுறங்கும்‌ குழந்தையின்‌ மென்மை அதில்‌ 
இருந்தது. சினி அவர்‌ தோளைத்தொட்டு “இளையோனே, 
நாம்‌ முன்னே செல்வோம்‌” என்றார்‌. பிற தமையன்களும்‌ 
அவர்‌ கைகளை பற்றிக்‌ கொண்டனர்‌. மகாபாகு 
“இளையோனே, இந்நாளில்‌ நான்‌ அடையும்‌ உவகைக்கு 
நிகரென ஏதுமில்லை இவ்வுலகில்‌” என்றார்‌. 


உடன்‌ பிறந்தோர்‌ சூழ அவர்‌ அரண்மனைக்குள்‌ 
செல்வதை அர்ஜுனன்‌ நோக்கியபடி புரவி மேல்‌ 
அமர்ந்திருந்தான்‌. அதன்‌ பின்னரே தொடர்ந்து 
வந்தவர்கள்‌ உள்ளே வருவதற்கு கொடி அசைவு 
காட்டப்பட்டது. அக்ரூரரும்‌ படைத்தலைவர்களும்‌ 
உள்ளே சென்றபின்‌ அர்ஜுனனின்‌ புரவி உள்ளே வந்தது. 
அக்ரூரரையும்‌ கடந்து உள்ளே சென்ற சுபத்திரை 
இடப்பக்கமாக திரும்பி பெண்களுக்கான அரண்மனை 
நோக்கி புரவியிலேயே சென்றாள்‌. அவள்‌ திரும்பி 
நோக்குவாள்‌ என்று அர்ஜுனன்‌ எண்ணினான்‌. ஒரு 
கணம்‌ கூட அவள்‌ திரும்பி நோக்கவில்லை என்பதைக்‌ 
கண்டதும்‌ புன்னகைத்தான்‌. 


அக்ரூரர்‌ இறங்கி அவனிடம்‌ வந்து “வருக யோகியே. 
தங்களுக்கான இருப்பிடம்‌ சித்தமாக உள்ளது. சிவயோகி 
என்று தங்களை தூதன்‌ அறிவித்தான்‌. இங்கு நகரின்‌ 
தென்மேற்கு மூலையில்‌ சிவாலயங்கள்‌ உள்ளன. 
உக்ரமூர்த்தியாகவும்‌, அகோர மூர்த்தியாகவும்‌, 
சித்தமூர்த்தியாகவும்‌, யோகமூர்த்தியாகவும்‌, கல்யாண 
மூர்த்தியாகவும்‌ கைலாயன்‌ குடிகொள்கிறான்‌. நாளும்‌ 
பூசனைகள்‌ நடைபெறுகின்றன. தாங்கள்‌ அங்கு சென்று 
வழிபடலாம்‌” என்றார்‌. “நன்று” என்றான்‌ அர்ஜுனன்‌. 
ஏவலன்‌ ஒருவன்‌ வந்து அவன்‌ தோளில்‌ போட்டிருந்த 
பொதியை வாங்கினான்‌. அர்ஜுனன்‌ மீண்டும்‌ தலை 
வணங்கி அவனுடன்‌ நடந்தான்‌. 


நகரின்‌ பல இடங்களில்‌ அணி ஊர்வலம்‌ முடிந்து அவை 
தொடங்கப்போகிறது என்பதை அறிவிக்கும்‌ 
முரசொலிகள்‌ முழங்கத்‌ தொடங்கியிருந்தன. அவனை 
அழைத்துச்‌ சென்ற ஏவலனிடம்‌ “இங்கு மண விழா என்று 
சொன்னார்கள்‌” என்றான்‌. “ஆம்‌, செளரபுரியின்‌ 
இளவரசருக்கான மணத்தை இங்குதான்‌ நடத்த 
வேண்டுமென்று அவர்‌ தந்தை விழைந்தார்‌. எனவே 
நாளை மறுநாள்‌ அவ்விழவை ஒருக்க இளைய யாதவர்‌ 
ஆணையிட்டுள்ளார்‌” என்றான்‌. அர்ஜுனன்‌ “அது நன்று. 
அவர்‌ அந்தககுலத்திற்கு இளவரசர்‌ அல்லவா?” என்றான்‌. 


“இங்குள்ள விருஷ்ணிகளும்‌ அந்தகர்களும்‌ ஒன்று கூடும்‌ 
விழவாகவே அது அமையும்‌. இதற்குள்ளாகவே 
அவ்விழவிற்கென அனைத்தும்‌ சித்தமாகியுள்ளன. 
சூழ்ந்துள்ள அத்தனை யாதவ ஊர்களிலிருந்தும்‌ 
மணவிழவு கூடும்‌ விருந்தினர்‌ வந்துள்ளனர்‌. இத்தனை 
பெரிய மாளிகைகள்‌ இருப்பினும்‌ போதாமல்‌ ஐநூறு புதிய 
கொட்டகைகள்‌ அவர்கள்‌ தங்கும்‌ பொருட்டு 
அமைக்கப்பட்டுள்ளன. இந்நகரில்‌ மணவிழவொன்று 
நிகழ்ந்து நெடுநாட்களாகின்றன. எனவே சோனகர்களும்‌ 
யவனர்களும்‌ பீதர்களும்‌ காப்பிரிகளும்‌ கூட 
அவ்விழவில்‌ பங்கெடுக்கவிருக்கிறார்கள்‌. கடை வணிகர்‌ 
அனைவருக்கும்‌ அழைப்பு அனுப்பப்பட்டுள்ளது” 
என்றான்‌. 

அவன்‌ புன்னகைத்து “இது மண விழாவல்ல. 
உண்மையில்‌ பாரதவர்ஷம்‌ காணப்போகும்‌ மாபெரும்‌ 
உண்டாட்டு விழா” என்றான்‌. “ஊன்‌ உணவு உண்டு 
போலும்‌” என்றான்‌ அர்ஜுனன்‌. “ஊனும்‌ மதுவும்‌ 
இல்லாது உண்டாட்டு ஒன்று நிகழவிருக்கும்‌ என்பதையே 
அயல்‌ வணிகர்‌ அறிய மாட்டார்கள்‌ யோகியே” என்றான்‌ 
ஏவலன்‌. “முன்னரே யாதவர்‌ குலங்கள்‌ அனைத்திற்கும்‌ 
அறிவிப்பு சென்றுவிட்டது. ஊனுக்கு உடல்‌ முதிர்ந்த 
அத்தனை ஆடுகளும்‌ கடந்த நான்கு நாட்களாகவே 
நகருக்குள்‌ வந்து கொண்டிருந்தன. இப்போது மக்களின்‌ 
பெருங்குரல்‌ கேட்டுக்‌ கொண்டிருப்பதால்‌ நீங்கள்‌ 
அறிவதில்லை. இது சற்று அடங்கியபின்‌ இரவில்‌ 
கேட்டுப்பாருங்கள்‌. நகரமே மாபெரும்‌ ஆட்டு மந்தை 
போல்‌ ஒலி எழுப்பிக்‌ கொண்டிருக்கும்‌” என்றான்‌. 


அர்ஜுனன்‌ “அடுமடையர்கள்‌ எங்கிருந்து?” என்றான்‌. 
ஏவலன்‌ “ஏழுவகை மடைப்பணி உள்ளது. 
சோனகர்களும்‌ யவனர்களும்‌ ஊன்‌ உணவில்‌ காரம்‌ 
இருப்பதை விரும்புவதில்லை. உப்புச்சுவையுடன்‌ 
உண்பார்கள்‌. காப்பிரிகளுக்கு அனலென 
எரியவேண்டும்‌. நாமோ ஊனுணவை ஊனென்றே 
அறியாமல்‌ உருமாற்றி உண்ணும்‌ வழக்கம்‌ 
உடையவர்கள்‌. தென்புலத்தாருக்கு அதில்‌ கருமிளகு 
தேவை. வடபுலத்தார்‌ ஊன்‌ மீது பழச்சாறு ஊற்றி 
அருந்துவர்‌. அத்தனை முறையிலும்‌ சமைப்பதற்கு 
மடைத்திறனாளர்கள்‌ வரவழைக்கப்பட்டுள்ளனர்‌. 
மடைப்பள்ளிகள்‌ வடக்குச்‌ சரிவில்‌ உள்ளன. எட்டு 
பெருமாளிகைகள்‌ இங்கு மடைப்பள்ளிகளாக 
இயங்குகின்றன என்று அறிந்திருப்பீர்கள்‌. இப்போது 
மேலும்‌ ஆறு மடைப்பள்ளிகள்‌ கட்டப்பட்டுள்ளன” 
என்றான்‌. 


தன்‌ அறையை அடைந்ததும்‌ அர்ஜுனன்‌ உள்ளே நோக்கி 
“சிவயோகி தங்குவதற்கு இத்தனை ஆடம்பர அறை 
எதற்கு?” என்றான்‌. “இங்குள்ளவற்றில்‌ எளிய அறை 
இதுவே” என்றான்‌ ஏவலன்‌. புன்னகைத்து அர்ஜுனன்‌ 
தலை அசைத்தான்‌. அவன்‌ சென்றபின்‌ மஞ்சத்தில்‌ 
சென்று அமர்ந்து கண்களை மூடிக்‌ கொண்டான்‌. ஒரே 
கணத்தில்‌ ரைவத மலையிலிருந்து துவாரகை 
வரைக்குமான பயணம்‌ அவனுள்‌ ஓடி மறைந்தது. 
வாயிலில்‌ வந்து நின்ற நீராட்டறை ஏவலன்‌ “தங்கள்‌ 
நீராட்டுக்கும்‌ அதன்‌ பின்புள பூசனை 
முறைமைகளுக்கும்‌ ஆவன செய்யும்படி எனக்கு 

ணையிடப்பட்டுள்ளது” என்றான்‌. அர்ஜுனன்‌ “நான்‌ 
நீராடி வருகிறேன்‌. தென்மெற்கு எல்லையில்‌ பைரவர்‌ 
ஆலயம்‌ அமைந்துள்ள சிவன்‌ கோயில்‌ ஒன்றுக்கு சென்று 
வணங்காது நான்‌ உணவு உண்பதில்லை” என்றான்‌. 
“அவ்வாறே ஆகுக!” என்றான்‌ ஏவலன்‌. 


நீராடி புலித்தோல்‌ ஆடை அணிந்து நீண்ட ஈரக்குழலை 
தோள்களில்‌ விரித்து நீர்த்துளிகள்‌ உருண்டு சொட்டிய 
தாடியை கைகளால்‌ அறைந்து துளி தெறிக்க வைத்தபடி 
அர்ஜுனன்‌ அறைக்கு மீண்டான்‌. ஏவலன்‌ 
“சிவாலயத்திற்கு தங்களை அழைத்துப்‌ போக 
வந்துள்ளேன்‌” என்றான்‌. அர்ஜுனன்‌ “ஆம்‌, செல்வோம்‌” 
என்றான்‌. விருந்தினர்‌ மாளிகையிலிருந்து மறுபுறம்‌ 
இறங்கி அகன்ற கற்கள்‌ பதிக்கப்பட்ட சாலையினூடாக 
சென்று தென்மேற்கு திசையை தேர்ந்தான்‌. மைய 
தெருக்களை நோக்கி நகர்‌ மக்கள்‌ அனைவரும்‌ 
சென்றதனால்‌ சிறிய பாதைகள்‌ அனைத்தும்‌ ஓய்ந்து 
கிடந்தன. 


“இங்கு பைரவர்‌ பதிட்டைக்கு ஊன்‌ பலி உண்டா?” என்று 
அர்ஜுனன்‌ கேட்டான்‌. நு ஒவ்வொரு கருநிலவு 
நாளிலும்‌ ஊன்‌ பலி அளிக்கப்படுகிறது” என்றான்‌ 
ஏவலன்‌. “சிவயோகியரும்‌ சிவ பூசனை செய்பவரும்‌ 
அவ்வாலயங்களை சூழ்ந்துள்ள இல்லங்களில்‌ 
வாழ்கிறார்கள்‌. இந்நகரின்‌ பொதுப்‌ போக்குக்கும்‌ 
அதற்கும்‌ நேரடித்‌ தொடர்பு எதுவும்‌ இங்கில்லை. 
சிவனுக்கு உரிய நாட்களில்‌ மட்டுமே நகர்‌ மக்கள்‌ அங்கு 
வழிபடச்‌ செல்கிறார்கள்‌. காபாலிகர்களும்‌ 
காளாமுகர்களும்‌ போன்ற இடது வழியினர்‌ நகருள்‌ 
நுழையாமலேயே அங்கு வருவதற்கு பாதையும்‌ உண்டு.” 


அதுவரை அறியாச்செவி கேட்டுக்‌ கொண்டிருந்த ஒலியை 
நெடுநேரம்‌ அர்ஜுனன்‌ சித்தம்‌ பொருட்படுத்தவில்லை. 
பின்புதான்‌ வியப்புடன்‌ அதை அறிந்து நின்றான்‌. 


“ஆடுகளின்‌ ஒலி அல்லவா அது?” என்றான்‌. “ஆம்‌. 
உண்டாட்டிற்கென கொண்டுவரப்பட்டவை. இங்குதான்‌ 
பட்டி அமைத்து பேணப்படுகின்றன. இது விழவு 
நாட்களில்‌ இரண்டாவது செண்டு வெளியாக பயன்படும்‌ 
இடம்‌. ஆடுகளை பட்டி அமைக்க வேறு இடம்‌ 
இல்லாததால்‌ இங்கு அமைக்கலாம்‌ என்றார்‌ அமைச்சர்‌.” 


ஆடுகளின்‌ பேச்சொலிகள்‌ இணைந்த முழக்கம்‌ சாலை 
ஓரமாக அமைந்த கட்டடங்களின்‌ இடைவழியாக 
கேட்டுக்கொண்டிருந்தது. அர்ஜுனன்‌ திரும்பி அங்கே 
செல்லத்தொடங்க ஏவலன்‌ “ஆலயம்‌ இவ்வழி” என்றான்‌. 
“நான்‌ முதலில்‌ இவற்றை பார்க்க விழைகிறேன்‌” 
என்றான்‌ அர்ஜுனன்‌. அவன்‌ பின்னால்‌ வந்தான்‌. 
அர்ஜுனன்‌ இரு கட்டடங்களின்‌ இடை வழியாகச்‌ சென்ற 
பாதை வழியாக நடந்து போனான்‌. அங்கு மூங்கிலால்‌ 
அமைக்கப்பட்ட பட்டிகளுக்குள்‌ ஆயிரத்துக்கும்‌ மேற்பட்ட 
ஆடுகள்‌ ஒன்றுடன்‌ ஒன்று உடல்‌ முட்டி அலை அழுக்கும்‌ 
வெண்ணிறப்‌ பரப்பென தெரிந்தன. அவற்றின்‌ கண்கள்‌ 
நீர்த்துளிகள்‌ போல மின்னிக்‌ கொண்டிருந்தன. தலை 
நீட்டி வாய்திறந்து அவை அனைத்தும்‌ ஒற்றைச்‌ 
சொல்லையே சொல்லிக்‌ கொண்டிருந்தன. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

தெற்கே சேரநாட்டிலிருந்து துவாரகைக்கு 
கொண்டுவரப்பட்டது சுப்ரதீபம்‌ என்னும்‌ வெண்களிறு. 
துவாரகையின்‌ துறைமுகத்திற்கு வந்த தென்கலம்‌ 
ஒன்றின்‌ நடைபாதையின்‌ ஊடாக தலையை ஆட்டியபடி 
ஆவலுடன்‌ நடந்து வந்த குட்டியானையைப்‌ பார்த்து 
அன்று துறைமுகமே உவகை எழுச்சியுடன்‌ ஒலி எழுப்பி 
சூழ்ந்து கொண்டது. வெண்பளிங்கில்‌ வெட்டி உருட்டி 
எடுக்கப்பட்ட த! போன்ற அதன்‌ உடல்‌ காலையொளியில்‌ 
மின்னியது. மானுடத்திரளைக்‌ கண்டு மேலும்‌ களி 
கொண்டு செவ்வாமைக்‌ குருத்து போன்ற துதிக்கையை 
நீட்டி வளைத்து மணங்களை பற்றியபடி மெல்ல 
பிளிறியது. 


வெண்ணிற வெள்ளரிப்பிஞ்சு போன்று இரு சிறிய 
தந்தங்கள்‌ மழுங்க சீவப்பட்டிருந்தன. மொந்தன்‌ 
வாழைத்தண்டு போன்ற கால்களை முன்னும்‌ பின்னும்‌ 
எடுத்து வைத்து ஆட்டியபடி தன்னைச்சுற்றிக்‌ கூடி நின்ற 
ஒவ்வொருவரையாக துதிக்கை நீட்டி தொட முயன்றது. 
துறைமுகத்‌ தலைவராகிய சிவதர்‌ ஓடி வந்து 
“விலகுங்கள்‌! விலகுங்கள்‌!” என்று ஆணையிட்டு அதை 
அணுகி முழந்தாளிட்டு “துவாரகையை வாழ்த்துங்கள்‌ 
தென்னிலமுடையோரே” என்று வணங்கினார்‌. 


அவர்‌ தலையில்‌ சூடி இருந்த மலரை தன்‌ துதிக்கையில்‌ 
தொட்டு எடுத்து இருமுறை சுழற்றி ஆட்டி அவர்‌ மேலேயே 
போட்டபின்‌ முன்கால்‌ தூக்கி வைத்து ஓடி வந்து 
நெற்றியால்‌ அவரை முட்டி வான்நோக்கி தள்ளியது 
யானைக்குழவி. அவர்‌ கூவிச்சிரித்து உருண்டார்‌. அவர்‌ 
எழமுயல மேலும்‌ மோதித்‌ தள்ளியது. அதைப்‌ பிடிக்க 
வந்த இரு காவலர்களை நோக்கி சுருட்டிய வாலுடன்‌ 
திரும்பி முட்டித்‌ தள்ளியது. சிரித்தபடி காவலர்‌ பற்ற 
முயல அதையே விளையாட்டாக மாற்றிக்கொண்டு 
முட்டித்‌ தள்ளத்‌ தொடங்கியது. காவலர்கள்‌ சிரித்துக்‌ 
கூச்சலிட்டனர்‌. 


செய்தி சென்று துவாரகையிலிருந்து அக்ரூரரே இறங்கி 
வந்தார்‌. நிமித்திகர்களும்‌ களிற்றுக்குறி தேர்பவர்களும்‌ 
அவருடன்‌ வந்தனர்‌. அப்போது துறைமேடை முழுக்க 
அலுவல்கள்‌ அனைத்தும்‌ நிறுத்தி வைக்கப்பட்டு 


களிக்கூச்சல்‌ எழுந்து கொண்டிருந்தது. வெண்ணிற 
யானைக்குட்டி துறை மேடையிலிருந்த பொதிகளை 
நெற்றியால்‌ முட்டித்‌ தள்ளியது. துதிக்கை தூக்கி 
ஒவ்வொருவரையாக பிடித்து இழுத்து சுழற்றி வீசியது. 
அதை பின்னால்‌ இருந்து வால்‌ பற்றி இழுத்தும்‌ முதுகில்‌ 
அறைந்தும்‌ நெற்றியில்‌ கை வைத்து தள்ளியும்‌ வீரரும்‌ 
வினைவலரும்‌ ஏவலரும்‌ விளையாடினர்‌. 


அக்ரூரர்‌ இறங்கி வருவதைக்‌ கண்டதும்‌ தலைமைக்‌ 
காவலன்‌ தன்‌ கொம்பை எடுத்து ஊத அனைவரும்‌ 
விலகி தங்கள்‌ பணியிடங்களுக்கு ஓடினர்‌. தனித்து 
விடப்பட்ட யானைக்குட்டி அருகே இருந்த தூண்‌ ஒன்றை 
நெற்றியால்‌ ஓங்கி முட்டி பிளிறலோசை எழுப்பியது. 
திரும்பி புரவிகளில்‌ வந்து இறங்கிய அக்ரூரரையும்‌ 
அகம்படியினரையும்‌ கண்டு ஆர்வம்‌ கொண்டு ஓடிச்‌ 
சென்றது. அக்ரூரரின்‌ பின்னால்‌ நின்றிருந்த 
களிற்றுக்குறி தேர்பவரான கூர்மர்‌ “அமைச்சரே இது 
போன்று நற்குறிகள்‌ முற்றிலும்‌ அமைந்த பிறிதொரு 
குழவிக்களிறை நான்‌ கண்டதில்லை” என்றார்‌. 
“எவ்வண்ணம்‌ சொல்கிறீர்‌?” என்றார்‌ அக்ரூரர்‌. 


“அது வருவதை நோக்குங்கள்‌. ஒவ்வொரு அடியும்‌ 
பிறிதொரு அடியின்‌ மேல்‌ விழுகிறது. நூல்வடம்‌ மேல்‌ 
வரும்‌ பொதிபோல நேர்‌ கோட்டில்‌ அணுகுகிறது” என்றார்‌ 
கூர்மர்‌. “உடலின்‌ ஒவ்வொரு தசையும்‌ பிறிதொன்றால்‌ 
முற்றிலும்‌ சமன்‌ செய்யப்பட்டுள்ளது. இது பல்லாயிரம்‌ 
கோடி களிறுகளில்‌ ஒன்று. எதன்‌ பொருட்டு 
இப்பெருநகருக்கு இது வந்துள்ளது என்று 
அத்தெய்வங்களே அறியும்‌. ஒன்றுரைப்பேன்‌. எளிய 
மானுடனுக்காக இது இந்நகர்‌ புகவில்லை. 
மண்ணிறங்கும்‌ தெய்வமொன்று தன்‌ ஊர்தியை 
முன்னரே அனுப்பியுள்ளது.” 


“என்ன சொல்கிறீர்‌?” என்று மெய்‌ சிலிர்த்து அக்ரூரர்‌ 
கேட்டார்‌. “அறியேன்‌. ஆனால்‌ இது விண்ணகம்‌ இறங்கி 
மண்‌ தொடும்‌ நிகழ்வுக்கு கட்டியம்‌. அதுவன்றி 
பிறிதொன்றையும்‌ சொல்ல மொழியில்லை எனக்கு” 
என்றார்‌ கூர்மர்‌. நிமித்திகராகிய கமலகர்‌ “இங்கு வரும்‌ 
வழியிலேயே நேரத்தை குறித்துக்‌ கொண்டிருந்தேன்‌. 
இதன்‌ முன்‌ வலதுகால்‌ துவாரகையின்‌ மண்ணைத்‌ 
தொட்ட கணம்‌ எதுவென நான்‌ அறிய வேண்டும்‌” 
என்றார்‌. 


அவர்களை அணுகிய வெண்களிறு சற்று 
தொலைவிலேயே நின்று ஐயத்துடன்‌ செவிகளை 


முன்மடித்து தலைகுலுக்கி மூவரையும்‌ பார்த்தபின்‌ 
அக்ரூரரை நோக்கி துதிக்கையை நீட்டியது. அதன்‌ 
துதிக்கையின்‌ முனை சிவந்திருந்தது. மழலையின்‌ வாய்‌ 
போல மூக்குத்துளையின்‌ விரல்‌ நுனி ஆடியது. 
காற்றளைந்த காதுகளின்‌ பிசிறுமுனைகளும்‌ துதிக்கை 
சென்றணைந்த விரிமுகமும்‌ செவ்வாழைமடல்‌ விளிம்பு 
போல்‌ சிவப்போடியிருந்தன. உடலெங்கும்‌ வெண்ணிற 
முடி புல்குருத்துகள்‌ போல்‌ எழுந்திருந்தது. சுழன்ற 
வாலில்‌ முடியும்‌ வெண்ணிறமாக இருந்தது. 
கடற்சிப்பிகள்‌ போலிருந்தன கால்‌ நகங்கள்‌. 


“அதன்‌ விழிகளும்‌ வெண்ணிறமாக இருக்கின்றன” 
என்றார்‌ அக்ரூரர்‌. “ஆம்‌, ஆனால்‌ நோக்கில்‌ 
குறையில்லை” என்றார்‌ கூர்மர்‌. கமலகர்‌ 
துறைமேடைத்தலைவர்‌ சரமரை அருகழைத்து “இது 
இந்நகரில்‌ கால்‌ வைத்த தருணம்‌ எது?” என்றார்‌. “நான்‌ 
அதை குறிக்கவில்லையே” என்று அவர்‌ சொல்ல 
அருகிலிருந்த முதிய காவலர்‌ ஒருவர்‌ “நான்‌ குறித்தேன்‌ 
நிமித்திகரே. காலை எட்டாம்‌ நாழிகை பதினெட்டாவது 
கணம்‌” என்றார்‌. 


அக்ரூரர்‌ மண்டியிட்டு கை நீட்டி அக்களிறின்‌ துதிக்கை 
முனையை தொட்டார்‌. அது அவர்‌ விரல்களை 
சுற்றிப்பிணைத்து அருகே இழுத்தது. நிலை தடுமாறி 
அவர்‌ முன்னால்‌ விழ அருகே இருந்த காவலன்‌ 
“அமைச்சரே, குழந்தையாயினும்‌ அது களிறு” என்றார்‌. 
யானைக்குட்டி காலெடுத்து வைத்து தன்‌ நெற்றியால்‌ 
அவரை பின்னால்‌ தள்ளியது. அருகே ஓடி வந்து 
இடையில்‌ சுற்றியிருந்த கச்சையை பற்றி அவிழ்த்து 
தூக்கியது. அக்ரூரர்‌ கையூன்றி எழுந்து அமர்ந்து “இதன்‌ 
பாகன்‌ கச்சையில்‌ எதையோ ஒளித்து வைத்திருக்கும்‌ 
பழக்கமுடையவன்‌ போலும்‌” என்றார்‌. கச்சையை உதறி 
நிலத்தில்‌ இட்டு அதனுள்‌ நன்கு தேடியபின்‌ அக்ரூரரை 
நோக்கி கை நீட்டியது. அக்ரூரர்‌ அதன்‌ மத்தகத்தை 
தொடப்போனார்‌. 


பின்னால்‌ இருந்து அதன்‌ தென்னகப்பாகன்‌ ஓடி வந்து 
“அமைச்சரே, அதன்‌ மத்தகத்தை தொட 
வேண்டியதில்லை” என்றான்‌. “இவ்வயதில்‌ 
இளங்கன்றுகள்‌ மத்தகத்தை தொடுவதை போர்‌ 
விளையாட்டுக்கான அழைப்பாக எடுத்துக்‌ 
கொள்கின்றன. அதன்‌ பின்‌ தங்களை அது 
முட்டிக்கொண்டே இருக்கும்‌. இங்குள்ள 
ஒவ்வொருவரையும்‌ முட்டிவிட்டது. பலருக்கு முறிவுகள்‌ 
கூட உள்ளன.” “இதன்‌ பெயர்‌ என்ன?” என்றார்‌ அக்ரூரர்‌. 


“வெண்ணன்‌” என்றான்‌ பாகன்‌. “தென்னாட்டு 
மொழியாகிய தமிழில்‌ வெண்ணிறமானவன்‌ என்று 
பொருள்‌.” 


அக்ரூரர்‌ அதன்‌ காதுக்குக்‌ கீழே இருந்த சிறு குழியை 
கைகளால்‌ வருடினார்‌. சற்று உடல்‌ சிலிர்த்து பின்பு சிறு 
குழவியென ஆகி அவர்‌ உடலுடன்‌ தன்‌ தலையை 
சேர்த்துக்‌ கொண்டு செவிஅசையாது நின்றது. 
காதுகளையும்‌ தாடையின்‌ அடிப்பகுதியையும்‌ அவர்‌ 
வருடினார்‌. அவரது காலை துதிக்கையால்‌ சுற்றி 
வளைத்தபடி தலையை அவர்‌ இடையுடன்‌ சேர்த்துக்‌ 
கொண்டது குழவி. நேரத்தை கணித்த நிமித்திகர்‌ 
திகைப்புடன்‌ யானையைப்‌ பார்த்து கைகூப்பினார்‌. 
“என்ன சொல்கிறீர்‌?” என்றார்‌ அக்ரூரர்‌. 


“இது...” என்றபின்‌ “இவர்‌...” என்றார்‌ நிமித்திகர்‌ கமலகர்‌. 
அக்ரூரர்‌ அவருடைய பதற்றத்தை பார்த்தபின்‌ “சொல்க!” 
என்றார்‌. “மண்‌ நிகழப்போகும்‌ விண்ணவன்‌ ஒருவனை 
கொண்டு செல்லும்‌ பொருட்டு இங்கு வந்தவர்‌, ஐயமே 
இல்லை” என்றார்‌ நிமித்திகர்‌. “இங்கு என்ன 
நிகழப்போகிறதென்று நான்‌ அறியேன்‌. ஆனால்‌ 
விண்ணவருக்கு மட்டும்‌ உரியது இவர்‌ கால்கள்‌ 
துவாரகையின்‌ மண்ணை தொட்ட கணம்‌.” 


அக்ரூரர்‌ “இதை மேலே அரண்மனைக்கு கொண்டு போ! 
இளைய யாதவர்‌ இப்போது ஊரில்‌ இல்லை அவர்‌ வந்து 
பார்த்து இதற்கு நல்ல பெயர்‌ ஒன்றை சூட்டட்டும்‌. 
துவாரகையின்‌ செல்வங்களில்‌ ஒன்று தெய்வங்களால்‌ 
இந்த நன்னாளில்‌ நமக்கு அளிக்கப்பட்டுள்ளது” என்றார்‌. 
யானை திரும்பி தான்‌ வந்த கலத்தை நோக்கி ஓடி அங்கே 
நின்றிருந்த கலத்தலைவனை முட்டி நீருக்குள்‌ 
தள்ளியபின்‌ தலையை ஆட்டியபடி திரும்ப வந்தது. 


நான்கு நாட்கள்‌ கழித்து அஸ்தினபுரியிலிருந்து இளைய 
யாதவர்‌ வந்தபோது துவாரகையின்‌ அரண்மனைச்‌ 
சேடியர்‌ ஏவலர்‌ காவலர்‌ அமைச்சர்‌ அனைவரும்‌ 
அதனுடன்‌ சிரித்துக்கூவி விளையாடிக்‌ 
கொண்டிருந்தார்கள்‌. அதன்‌ ஆடலன்றி வேறேதும்‌ அங்கு 
நிகழவில்லை. அமைச்சு அலுவலகங்களுக்குள்‌ 
நுழைந்து ஏட்டுச்‌ சுவடி அடுக்குகளை முட்டி வீழ்த்தியது. 
அவைக்கூடங்களுக்குள்‌ நுழைந்து நிரை 
வைக்கப்பட்டிருந்த பீடங்களை மறித்துக்‌ கலைத்தது. 
திண்ணைகளில்‌ தொற்றி ஏறி அங்கிருந்த தூண்களை 
முட்டியது. உள்ளறைகளுக்குள்‌ புகுந்து 
செம்புக்கலங்களை பேரோசையுடன்‌ சரித்து உருட்டியது. 


அடுக்கப்பட்டிருந்த எதுவும்‌ அதை கவர்ந்தது. 
மூடப்பட்டிருந்த எந்தக்‌ கதவும்‌ அதை சீண்டியது. நின்று 
கொண்டிருந்த எந்த மனிதரும்‌ அறைகூவலாக 
தோன்றியது. ஓடிக்‌ கொண்டிருந்த ஒவ்வொரு சிறுவனும்‌ 
தன்னை அழைப்பதாக அது எண்ணியது. ஆனால்‌ 
முதியவர்களின்‌ அருகே வருகையில்‌ அதன்‌ விரைவு 
குறைந்தது. அருகே வந்து மெல்ல துதிக்கையெடுத்து 
அவர்களைத்‌ தொட்டு வெம்மையுடனும்‌ ஈரத்துடனும்‌ 
அவர்கள்‌ மேல்‌ மூச்சு பட உழிந்தது. கைக்குழந்தையுடன்‌ 
அமர்ந்திருந்த அன்னையர்‌ அருகே சென்றதும்‌ மெல்ல 
கை நீட்டி குழந்தைகளின்‌ கால்களை தன்‌ மூக்கு விரலால்‌ 
தொட்டுப்‌ பிடித்தது. அவர்களின்‌ அருகே முன்னங்கால்‌ 
நீட்டி பின்னங்கால்‌ சரித்து மடித்து குறுவால்‌ வளைத்து 
ஒதுக்கி அமர்ந்து விளையாடியது. தன்‌ துதிக்கை 
உயரத்திற்கு மேலுள்ள ஒவ்வொன்றையும்‌ பிடித்து 
கீழிறக்க ஒவ்வொரு கணமும்‌ முயன்று கொண்டிருந்தது. 


இரண்டாவது நாளே பொறுக்க முடியாமல ஆனது போல்‌ 
“அமைச்சரே, அதை தளைத்தால்‌ என்ன?” என்றான்‌ 
காவலர்‌ தலைவன்‌. “இக்களிறு மானுடனால்‌ 
தளைக்கபடுவதல்ல. அது முடிவெடுக்கட்டும்‌ எங்கு எதை 
செய்வதென்று” என்றார்‌ அக்ரூரர்‌. “அப்படியானால்‌ 
அதன்‌ கழுத்தில்‌ ஒரு மணியையாவது கட்டுவோம்‌. அது 
வரும்‌ ஒலியைக்‌ கேட்டு ஆட்கள்‌ சற்று எச்சரிக்கை 
கொள்ள முடியுமே” என்றான்‌ காவலர்‌ தலைவன்‌. 
பொன்னன்றி வேறு எதுவும்‌ அதன்‌ உடலை 
தொடலாகாது என்று அக்ரூரர்‌ ஆணையிட்டார்‌. 
அரண்மனைக்‌ கருவூலத்திலிருந்து கொண்டு வரப்பட்ட 
பெரிய பொன்மணி ஒன்று அதன்‌ கழுத்தில்‌ பொன்‌ வடம்‌ 
கொண்டு கட்டப்பட்டது. 


தன்‌ கழுத்திலிருந்த மணியின்‌ ஓசையை பெருங்குழவி 
விரும்பியது. எனவே எங்கிருந்தாலும்‌ தன்‌ உடலை 
அசைத்து அம்மணியோசையை எழுப்பிக்‌ கொண்டே 
இருந்தது. அரண்மனையின்‌ அனைத்து அறைகளிலும்‌ 
நிறைந்த மணியோசையை கேட்டு காவலர்‌ தலைவன்‌ 
“இம்மணியோசையால்‌ எந்தப்பயனும்‌ இல்லை 
அமைச்சரே. எந்நேரமும்‌ இது கேட்டுக்‌ கொண்டிருக்கிறது. 
துயிலுகையில்கூட யானை உடல்‌ அசைக்கும்‌ என்பதை 
இப்போதுதான்‌ அறிந்தேன்‌” என்றான்‌. “இதன்‌ 
கால்களுக்கு மணி கட்டுவோம்‌. அவ்வோசையை வீணே 
எழுப்ப முடியாதல்லவா” என்றான்‌. அதன்‌ நான்கு 
கால்களுக்கும்‌ சதங்கை மணிகள்‌ கொண்ட 
பொன்னணிகள்‌ அணிவிக்கப்பட்டன. 


அரண்மனையின்‌ இடைநாழிகள்‌ வழியாக புகுந்து 
வாயில்களை முட்டித்‌ திறந்து சேடியரின்‌ பின்புறங்களை 
முட்டிச்‌ சரித்து விளையாடிய களிற்று மகவிடம்‌ 
சினங்கொண்ட மூதாட்டி ஒருத்தி “நீர்‌ என்ன இளவரசரா? 
களிறுதானே? யானைக்‌ கொட்டிலுக்கு செல்லுங்கள்‌” 
என்று சீறினாள்‌. அவள்‌ முகத்தை நோக்கியபடி 
அசைவற்று நின்றபின்‌ திரும்பிச்‌ சென்று அவ்வறையின்‌ 
ஒரு மூலையில்‌ முகத்தை சேர்த்து நின்று கொண்டது. 


ஒளிந்து விளையாடுவது அதன்‌ வழக்கம்‌. 
திரைச்சீலைகளுக்குப்‌ பின்னால்‌ தூண்களின்‌ மறைவில்‌ 
அசைவற்று நின்று அவ்வழியாக வருபவரை துதிக்கை 
தூக்கி பிடிப்பது அதன்‌ ஆடல்‌. ஒளிந்து நிற்பது 
யானைகளுக்கு பிடித்தமானது என்று 
யானைக்குறியாளர்‌ சொன்னார்கள்‌. ஆனால்‌ பகல்‌ 
முழுக்க அவ்வண்ணமே அது முகம்‌ திருப்பி நிற்கக்‌ 
கண்டபின்புதான்‌ அதில்‌ ஏதோ பிழையுள்ளது என்று 
செவிலியர்‌ உணர்ந்தனர்‌. அமைச்சர்கள்‌ வந்து அதைச்‌ 
சுற்றி குழுமினர்‌. அக்ரூரர்‌ வந்து அதன்‌ முதுகைத்‌ தட்டி 
“தென்னரசே, என்ன இது? ஏன்‌ இங்கு நிற்கிறீர்கள்‌?” 
என்றார்‌. செவிலியர்தலைவி “வெல்லமும்‌ கரும்புச்‌ சாறும்‌ 
அளித்தோம்‌. எதையும்‌ உண்ணவில்லை” என்றாள்‌. 


அக்ரூரர்‌ வந்து வெல்லக்கட்டி ஒன்றை எடுத்து அதன்‌ 
துதிக்கைக்கு அளித்தார்‌. துதிக்கை அதை பற்ற மறுத்து 
விட்டது. கூர்மர்‌ வந்து அதை நோக்கினார்‌. “இது 
நோயெதுவும்‌ அல்ல. அவர்‌ சினந்துளார்‌. இங்கு எவர்‌ 
மீதோ அவர்‌ முனிந்துள்ளார்‌” என்றார்‌. “எவர்‌ மேல்‌?” 
என்றார்‌ அக்ரூரர்‌. மூதாட்டியாகிய செவிலி கை 
கூப்பியபடி “அறியாதுரைத்தேன்‌ அமைச்சரே. களிற்றுக்‌ 
கொட்டிலில்‌ சென்று நிற்கவேண்டியதுதானே என்று 
சொன்னேன்‌. நான்‌ அறிந்திருக்கவில்லை இவர்‌ 
சினம்கொள்வார்‌ என. என்‌ மைந்தனைப்போல்‌ 
எண்ணினேன்‌” என்றாள்‌. 


சினத்தில்‌ சிவந்து நடுங்கிய முகத்துடன்‌ அக்ரூரர்‌ “வா, 
இங்கு வா” என்று அவளை அழைத்து முன்னால்‌ தள்ளி 
“அவர்‌ முன்‌ சென்று நின்று உன்‌ தலையை அவரது 
முன்காலடியில்‌ வை” என்றார்‌. ”உன்னைக்‌ கொன்று 
சினம்‌ தணிப்பது அவர்‌ விழைவென்றால்‌ 
அவ்வண்ணமே ஆகட்டும்‌” என்றார்‌. “ஆம்‌. அதற்கும்‌ 
நான்‌ சித்தமாக உள்ளேன்‌” என்றபடி கைகூப்பி அழுதபடி 
வந்து களிற்றுமகவின்‌ முன்‌ அமர்ந்து அதன்‌ வலது 
முன்காலில்‌ தன்‌ தலையை வைத்தாள்‌ செவிலி. 


தன்‌ கால்களை பின்னுக்கு இழுத்தது அது. துதிக்கையை 
நீட்டி அவள்‌ மேலாடையைப்‌ பற்றி இழுத்து 


இடமுலையின்‌ கண்ணை மெல்லிய மூக்கு நுனியால்‌ 
வருட காவலர்‌ தலைவன்‌ வெடித்துச்‌ சிரித்தபடி புறம்‌ 
காட்டினான்‌. அக்ரூரர்‌ சிரிப்பை அடக்கி உடல்‌ 
குலுங்கினார்‌. திரும்பி கூடிநின்ற கூட்டத்தைப்‌ பிளந்து 
இடைநாழியில்‌ ஓடியது யானைக்குட்டி. கூர்மர்‌ “நானும்‌ 
ஒரு கணம்‌ சிந்தை மயங்கிவிட்டேன்‌ அமைச்சரே. இது 
எளிய யானை அல்ல. அவ்வுருவில்‌ இம்மண்‌ நிகழ்ந்த 
பிறிதொன்று. பேரருள்‌ ஒன்றை அன்றி 
பிறிதொன்றையும்‌ இதனிடமிருந்து எவ்வுயிரும்‌ 
பெறப்போவதில்லை” என்றார்‌. 


இளைய யாதவர்‌ தன்‌ நிமித்திகர்‌ அவையைக்‌ கூட்டி 
அக்களிற்றுமகவுக்கு ஒரு பெயர்‌ சூட்டும்படி 
ஆணையிட்டார்‌. அது பிறந்த நேரம்‌ சேரநாட்டின்‌ 
யானைக்குறி தேர்பவர்களால்‌ பதிவு செய்யப்பட்டு 
ஓலையில்‌ பொறிக்கப்பட்டு உடன்‌ அனுப்பப்பட்டிருந்தது. 
மதங்க ஜாதகம்‌ என்னும்‌ அவ்வோலையில்‌ அதன்‌ 
பதினெட்டு நற்குணங்கள்‌ அங்குள்ள நிமித்திகர்களால்‌ 
குறிக்கப்பட்டிருந்தன. அது நகருள்‌ கால்‌ வைத்த 
முதற்கணத்தை கணக்கிட்டு அத்தருணத்தின்‌ 
கோள்‌அமைப்பையும்‌ விண்மீன்‌ உறவையும்‌ 
விரித்தெடுத்தனர்‌ நிமித்திகர்‌. அதன்‌ பதினெட்டு 
நற்சுழிகளை தொட்டெண்ணி நூல்‌ பதித்தனர்‌ மாதங்கர்‌. 


வலக்கால்‌ மடித்து அது அமரும்‌ முறை, இடப்பக்கம்‌ 
சரிந்து அது துயிலும்‌ வகை, இடக்கால்‌ மடித்து எழுந்து 
வலக்கால்‌ முன்வைத்து அது வரும்‌ இயல்பு, நன்கு 
அமைந்த நீள்‌அம்பு என நேர்கோட்டில்‌ ஓடும்‌ தகைமை 
என ஒவ்வொன்றையும்‌ கணித்தனர்‌. “அரசே, ஏரிக்கரை 
சேற்றில்‌ அது செல்லும்போது நோக்குங்கள்‌. நான்கு கால்‌ 
கொண்ட விலங்கு அது. ஆனால்‌ செல்லும்‌ போது 
ஒற்றைக்கால்தடம்‌ மட்டுமே நேர்‌ கோடென 
விழுந்திருக்கும்‌” என்றார்‌ கூர்மர்‌. பதினெட்டு நாட்கள்‌ 
நிமித்திகரின்‌ நெறி சூழ்கை முடிந்தபின்‌ தலைமை 
நிமித்திகர்‌ அவையில்‌ எழுந்து “மண்ணில்‌ இருந்து 
விண்ணேகும்‌ எவருக்கோ ஊர்தியாக ஆவதெற்கென 
இங்கு வந்த யானையுருக்‌ கொண்ட இத்தேவனுக்கு 
விண்ணவர்‌ முன்னரே பெயர்‌ சூட்டியிருக்கின்றனர்‌ என்று 
அறிந்தோம்‌. சுப்ரதீபம்‌ என்று இதை அழைக்கிறோம்‌” 
என்றார்‌. அவை ஒரேகுரலில்‌ “மங்கலம்‌ நிறைக!” என 


வாழ்த்தியது. 


“எது மலர்களில்‌ வெண்தாமரையாகியதோ, எது 


பொருட்களில்‌ வெண்பளிங்கு ஆகியதோ, எது 
பறவைகளில்‌ அன்னமாகியதோ, அது விலங்குகளில்‌ 
இதுவாகியுள்ளது. பழுதற்ற பெருந்தூய்மை ஒன்றின்‌ 
பீடம்‌ இது. கதிரவனை தன்மேல்‌ அமர்த்தும்‌ வெண்முகில்‌. 
இந்நகர்‌ இதன்‌ ஒளியால்‌ அழகுறுவதாக!” என்றார்‌ 
இளைய யாதவர்‌. அவை களிகொண்டு “வாழ்க! வாழ்க!” 
என வாழ்த்தியது. 


சுப்ரதீபம்‌ யானைகளுடன்‌ இருந்ததில்லை. 
அரண்மனையின்‌ மைந்தருடன்‌ ஆடி அது வளர்ந்தது. 
ஒரு போதும்‌ தளைக்கப்பட்டதில்லை. நூறு சிறுவருடன்‌ 
கூடி முட்டி மோதி துதிக்கை சுழற்றி ஓடி 
விளையாடும்போதும்‌ அன்னையர்‌ எவரும்‌ அதை 
அஞ்சியதில்லை. தவழ்ந்து செல்லும்‌ குழந்தை அதன்‌ 
கால்களுக்கு இடையில்‌ அமர்ந்து களித்திருக்கும்போது 
அன்னையர்‌ அப்பால்‌ அமர்ந்து கதை 
பேசிக்கொண்டிருந்தனர்‌. களிவெறி மீதூறி மதில்களின்‌ 
மேல்‌ அது ஏறுகையிலோ சிற்றறைகளுக்குள்‌ உடல்‌ 
திணித்து சுவரை இடிக்க முற்படுகையிலோ ஒரு குடுவை 
குளிர்நீரை அதன்‌ மேல்‌ ஊற்றினால்‌ போதும்‌ என்று 
கண்டுகொண்டனர்‌. குளிர்நீர்‌ பட்டதும்‌ அவ்வண்ணமே 
அசைவழிந்து உடல்‌ சிலிர்த்து துதிக்கை நெளித்து 
நிற்கும்‌. மெல்ல கழுத்தணியைப்‌ பற்றி பூனைக்குட்டியை 
அழைத்துச்‌ செல்வதுபோல்‌ சென்றுவிட முடியும்‌. 


இளைய யாதவருக்கு மிக அணுக்கமான ஒன்றாக 
இருந்தது சுப்ரதீபம்‌. ஒவ்வொரு நாளும்‌ இரவில்‌ 
அதற்கென்றே அமைக்கப்பட்ட அணிக்கொட்டிலில்‌ அது 
துயில்வதற்கு முன்‌ இளைய யாதவர்‌ சென்று 
மத்தகத்தையும்‌ நீண்ட துதிக்கையையும்‌ செவ்வெண் 
மலரிதழ்‌ போன்ற செவிகளையும்‌ வருடி தேங்காயும்‌ 
பழமும்‌ அளித்து மீள்வார்‌. காலையில்‌ 
விழித்தெழுந்ததுமே கண்களை மூடிக்கொண்டு 
அரண்மனையின்‌ சுவர்களையும்‌ தூண்களையும்‌ 
தொட்டபடி நடந்து அதன்‌ கொட்டிலுக்குள்‌ நுழைந்து 
மத்தகத்தின்‌ முன்‌ நின்று கண்‌ திறப்பார்‌. அதன்‌ 
வெண்ணிறப்‌ பெருங்கையை தன்‌ தோளில்‌ தார்‌ என 
அணிந்து வெண்‌ தந்தங்களை அழுத்தி விளையாடுவார்‌. 


குழவிநாட்களில்‌ அது இரவில்‌ கனவுகண்டு 
விழித்துக்கொண்டால்‌ பிளிறியபடி எழுந்து கொட்டிலை 
விட்டிறங்கி கதவுகளை முட்டித்திறந்து சதங்கை ஒலிக்க 
ஓடி அரண்மனைக்குள்‌ புகுந்து இடைநாழிகளில்‌ 
விரைந்து மரப்படிகளில்‌ ஏறி இளைய யாதவரின்‌ 
படுக்கை அறைக்குள்‌ நுழைந்து அவரது மஞ்சத்தருகே 


நின்று அவர்‌ மேல்‌ துதிக்கையை போட்டுக்‌ கொள்ளும்‌. 
மெல்ல புரண்டு புன்னகைத்து “கனவா? இங்கேயே 
துயில்க என்‌ செல்லமே” என்பார்‌. கால்‌ மடித்து அவர்‌ 
மஞ்சத்தருகே படுத்து அவர்‌ மெத்தை மேல்‌ மத்தகத்தை 
இறக்கி வைத்து துதிக்கை நீள்மூச்சில்‌ குழைந்து 
அசைவிழக்க விழி சரிந்து துயிலத்‌ தொடங்கும்‌. 


காலையில்‌ இளைய யாதவரை எழுப்ப வரும்‌ ஏவலன்‌ 
மஞ்சத்தில்‌ துயின்று கொண்டிருக்கும்‌ வெண்களிறைக்‌ 
கண்டு வியந்து வாய்‌ பொத்தி சிரிப்படக்குவான்‌. 
ஒவ்வொரு நாளும்‌ என அது வளர்ந்தது. அதன்‌ தோலின்‌ 
வெண்ணிற ஒளி கூடிக்கூடி வந்தது. வெண்ணைக்குவை 
என்றனர்‌. பளிங்கு மலை என்றனர்‌. வெண்முகிலிறங்கி 
வந்தது என்றனர்‌. பீதர்‌ நாட்டு வெண்பட்டுக்குவை 
என்றனர்‌. அதன்‌ தந்தங்கள்‌ கட்டு மரங்கள்‌ போல்‌ நீண்டு 
வளைந்து எழுந்தன. பெருநாகம்‌ போல்‌ ஆயிற்று 
துதிக்கை. அரண்மனையின்‌ வாயில்‌ எதற்குள்ளும்‌ 

நுழைய முடியாமல்‌ ஆனபோது ஒவ்வொரு நாளும்‌ 
வாயிலில்‌ முன்னால்‌ முற்றத்தில்‌ நின்று துதிக்கை தூக்கி 
நெற்றி தொட்டு பிளிறலோசை எழுப்பும்‌. உள்ளிருந்து 
இளைய யாதவரும்‌ எட்டு துணைவியரும்‌ அதை தொட்டு 
வணங்கி வாழ்த்து பெற்று மீள்வர்‌. 


துவாரகையின்‌ விருஷ்ணிகளும்‌ அந்தகர்களும்‌ கூடிய 
அவையில்‌ அரிஷ்டநேமியின்‌ மணமங்கலம்‌ 
குறிக்கப்பட்டது. செளரபுரத்தின்‌ அரசர்‌ சமுத்ரவிஜயரும்‌ 
அவரது மைந்தர்களும்‌ அவை வீற்றிருந்தனர்‌. 
ரைவதத்திலிருந்து திரும்பிய இளைய யாதவர்‌ 
அரியணை அமர்ந்திருந்தார்‌. நிமித்திகரும்‌ அமைச்சரும்‌ 
பீடம்‌ கொண்டிருந்தனர்‌. நாளும்‌ கோளும்‌ நற்குறிகளும்‌ 
பழுதற தேர்ந்து அறிந்ததை செய்யுளாக்கி ஏட்டில்‌ 
பொறித்து அதை அவை முன்‌ வைத்தார்‌ முது நிமித்திகர்‌ 
சுதர்ஷ்ணர்‌. 


அதை அவரிடமிருந்து பெற்றுக்கொண்ட அக்ரூரர்‌ 
இளைய யாதவரின்‌ கைகளுக்கு அளித்தார்‌. இளைய 
யாதவர்‌ குலமுறைப்படி அதை பெற்றுக்‌ கொண்டு 
அவையறைவோனை அழைத்து அதை அவை முன்‌ 
படிக்கும்படி ஆணையிட்டார்‌. எட்டு மங்கலங்களும்‌ 
நிறைந்த சித்திரை முழுநிலவு நன்னாளில்‌ மணம்‌ 
நிகழக்கடவது என்றிருந்தனர்‌ நிமித்திகர்‌. விண்ணவர்‌ 
வானில்‌ சூழும்‌ பெருநாள்‌ என அதை காட்டின குறிகள்‌. 
மண்ணிலுள்ள எண்வகை உயிர்களும்‌ மகிழ்ந்து 
கொண்டாடும்‌ தருணம்‌ அது. 


“அன்று கீழ்‌ வானில்‌ ஒரு ஏழுவண்ண வானவில்‌ எழும்‌. 
மேற்கு வானில்‌ இந்திரவஜ்ரம்‌ எழுந்து ஏழுமுறை மின்னி 
அமையும்‌. பதினெட்டு முறை முழங்கி இடியோசையென 
தெய்வங்களின்‌ வாழ்த்தொலி எழும்‌. பொற்துகளென 
இளமழை பொழிந்து மண்‌ குளிரும்‌. அன்று எவ்வுயிரும்‌ 
பிறிதொரு உயிரை வேட்டையாடாது. அன்று காலை 
எம்மலரிலும்‌ வண்டுகள்‌ அமராது. தொடப்படாத தூய 
மலர்கள்‌ அனைத்தும்‌ விண்ணிறங்கி வரும்‌ 
கந்தர்வர்களுக்காக காத்திருக்கும்‌.” 

“இப்புவி உள்ள நாள்‌ வரை நினைவுகூரப்படும்‌ 
நன்னாள்‌ அது. சைத்ர மாதம்‌ முழுநிலவு. குருபூர்ணிமை. 
மெய்மை அறிந்தோர்‌ சொல்லும்‌ வார்த்தையில்‌ 
கலைமகள்‌ வந்தமரும்‌ நன்னாள்‌. மந்திரங்கள்‌ உயிர்‌ 
கொள்ளும்‌ தருணம்‌. வெண்ணிற யானை மேல்‌ ஏறி 
மணங்கொள்ள எழுவார்‌ இவ்விளையோர்‌. 
அவ்வண்ணமே ஆகுக அனைத்து மங்கலங்களும்‌.” 


அச்சொல்‌ கேட்டதும்‌ அவை கலைந்து எழுந்த ஓசை 
சொல்‌ தொட்டு வாசித்து நின்ற அறைவோனை 
விழிதூக்க வைத்தது. இளைய யாதவர்‌ புன்னகையுடன்‌ 
“ஆம்‌. அதற்கென்றே அமைந்தது போலும்‌ சுப்ரதீபம்‌” 
என்றார்‌. அந்தகக்குடி மூத்தார்‌ திகைப்புடன்‌ “அதன்‌ மேல்‌ 
இதுவரை மானுடர்‌ ஏறியதில்லையே” என்றார்‌. 
பிறிதொருவர்‌ “மானுடர்‌ ஏறிச்‌ செல்வதை அது 
விழையுமோ என்றே ஐயமாக உள்ளது. யானைகள்‌ 
இளவயதிலேயே தங்கள்‌ மேல்‌ மானுடரை ஏற்றி 
பழகியனவாக இருக்க வேண்டும்‌ அல்லவா?” என்றார்‌. 


அவர்கள்‌ கூற வருவது அதுவல்ல என்பதை உணர்ந்த 
இளைய யாதவர்‌ “மூத்தாரே, இந்நகருக்கு 
அவ்வெண்களிறு வந்தபோது அது தெய்வங்களின்‌ 
ஆணை என்று நாம்‌ அறிந்தோம்‌. இன்று நிமித்திகர்‌ 
சொல்லில்‌ இவ்வரி எழுந்ததும்‌ தெய்வங்களின்‌ ஆணை 
என்றிருக்கட்டும்‌. இதில்‌ நாம்‌ சொல்ல ஏதுள்ளது? 
அவரை தன்‌ மத்தக பீடத்தில்‌ அமர்த்த வேண்டுமா 
வேண்டாமா என்பதை சுப்ரதீபமே முடிவெடுக்கட்டும்‌” 
என்றார்‌. அச்சொல்லிலும்‌ நிறைவுறாது குடிமூத்தாரின்‌ 
அவை வண்டுக்கூட்டமென கலைந்த ஒலி எழுப்பிக்‌ 
கொண்டிருந்தது. 


“முழுமை அடைந்த மானுடன்‌ ஒருவன்‌ விண்‌ வடிவோன்‌ 
ஆகி மண்‌ விட்டெழுவதற்காக வந்தது அவ்வெண்களிறு 
என்று பத்து வருடங்களாக இங்கு சூதர்கள்‌ 

பாடியுள்ளனர்‌. எத்தனை சிறப்புடையதாயினும்‌ இது ஒரு 


மணவிழா அல்லவா? இளவரசர்‌ ஒருவர்‌ தன்‌ அரசியை 
மணப்பதற்கு ஏறிச்செல்வதற்காகவா அந்த தெய்வ 
ஊர்தி?” என்றார்‌ ஒரு குடி மூத்தார்‌. “ஏன்‌? மண்ணில்‌ 
பிறக்கவிருக்கும்‌ விண்ணவன்‌ ஒருவன்‌ பிறப்பதற்காக 
அமைகிறது இம்மணவிழா என ஏன்‌ சொல்லக்கூடாது? 
பாரதவர்ஷத்தை ஆளும்‌ சக்ரவர்த்தி கருபீடமேறக்‌ கண்ட 
வழிபோலும்‌ இது” என்றார்‌ ஸ்ரீதமர்‌. “இவை அனைத்தும்‌ 
சொற்கள்‌. நாமறியும்‌ அறியவொண்ணா ஒன்றை 
இவ்வண்ணம்‌ நாம்‌ விளக்கிக்‌ கொண்டிருக்கிறோம்‌. 
நிகழவிருப்பது எதுவோ அதை தெய்வங்கள்‌ 
முடிவெடுக்கட்டும்‌. நமக்கு ஆணையிடப்பட்டதை 
இயற்றுவோம்‌” என்றபின்‌ அக்ரூரரிடம்‌ திரும்பி “தங்கள்‌ 
எண்ணமென்ன அக்ரூரரே?” என்றார்‌ இளைய யாதவர்‌. 


“ஒவ்வொன்றும்‌ நிகழ்கையில்‌ முற்றிலும்‌ இயைபின்றி 
ஒன்றன்மேல்‌ ஒன்றென வந்து விழுவதுபோல்‌ 
தோன்றுவதே இப்புடவியின்‌ இயல்பு. நிகழ்ந்து முடிந்த 
பின்னரே அவை ஒவ்வொன்றும்‌ பிறிதொன்றுடன்‌ 
பழுதற இணைந்திருப்பதை நாம்‌ காண்கிறோம்‌. 
அலகிலாத ஊழ்‌ வலையால்‌ சமைக்கப்பட்டது இப்புடவி 
என்றறிந்துளோம்‌. அதுவே நிகழ்வதாகுக!” என்றார்‌ 
அக்ரூரர்‌. “ஆம்‌, நானும்‌ அவ்வண்ணமே உரைக்கிறேன்‌. 
இது அரசாணை. மணநாளில்‌ வெண்களிறு மேலேறி என்‌ 
மூத்தார்‌ மணப்பந்தலை அடையட்டும்‌” என்றார்‌ இளைய 
யாதவர்‌. 


அவை நிறைவுற்று கலைந்து செல்லும்போது 
ஒவ்வொருவரும்‌ அகம்‌ குலைந்து பதறும்‌ உடல்‌ 
கொண்டிருந்தனர்‌. “என்ன நிகழவிருக்கிறது இங்கு?” 
என்றார்‌ ஒருவர்‌. “வெண்களிறு ஏறி மணப்பந்தலுக்கு 
வருபவரைப்‌ பற்றி இதுவரை கேட்டதில்லை” என்றார்‌ 
பிறிதொருவர்‌. “ஒரு மணநாளுக்கென விண்ணில்‌ இந்திர 
வில்‌ எழுமென்றால்‌, வஜ்ரம்‌ ஒளிரும்‌ என்றால்‌, இடி 
சொல்லி பிரம்மம்‌ வாழ்த்தும்‌ என்றால்‌ வெண்களிறு 
ஏறிவருவதற்கென்ன?” என்றார்‌ மூன்றாமவர்‌. 


அவர்களிடருந்து அச்சொற்கள்‌ பரவி நகரை அடைந்தன. 
எங்கும்‌ அதுவே அன்று பேச்சென்றிருந்தது. இளைய 
யாதவர்‌ தன்‌ அமைச்சர்களை அழைத்து “சுப்ரதீபம்‌ மேல்‌ 
இளவரசர்‌ அமர்வதற்குரிய பொற்பீடம்‌ 
அமைக்கப்படட்டும்‌. பட்டத்து யானைக்குரிய 
அணிகலன்கள்‌ அனைத்தும்‌ அதற்கு ஒருங்கட்டும்‌” 
என்றார்‌. கூர்மர்‌ “அவ்வாறே” என்று தலைகுனிந்தார்‌. “நீர்‌ 
என்ன எண்ணுகிறீர்‌ கூர்மரே? தன்‌ மேல்‌ மானுடர்‌ அமர 
அது ஒப்புமா?” என்றார்‌ இளைய யாதவர்‌. கூர்மர்‌ 


தலைவணங்கி “அறியேன்‌. ன ால்‌ இம்மணநாள்‌ 
அதற்கும்‌ ஒரு நன்னாள்‌. பதினெட்டு அகவை 
நிறைகையிலேயே குழவி களிறாகிறது. அரசே, 
பதினெட்டு ஆண்டுகளுக்கு முன்பு இதே போன்றதொரு 
சித்திரை முழுநிலவு நாளில்தான்‌ அது மண்‌ 
நிகழ்ந்துள்ளது” என்றார்‌. 


யானைப்பயிற்றுநர்‌ எவரையும்‌ அணுக அது 
விட்டதில்லை. அதற்கென்று கோலேந்திய பாகர்கள்‌ 
எவரும்‌ இருக்கவும்‌ இல்லை. அதை நீராட்டி உணவூட்டி 
பேணும்‌ ஏவலர்களே இருந்தனர்‌. ஒரு முறையேனும்‌ 
கோலோ துரட்டியோ அதன்‌ மேல்‌ தொட்டதில்லை. 
மானுடர்‌ அதற்கு கற்றுக்‌ கொடுக்க ஏதுமில்லை என்றார்‌ 
கூர்மர்‌. அது அறியாத அவைமுறைமைகளோ, புரிந்து 
கொள்ளாத மானுட மெய்ப்பாடுகளோ, துவாரகையில்‌ 
அதன்‌ நினைவில்‌ இல்லாத இடங்களோ இருக்கவில்லை. 


பிறயானைகள்‌ அனைத்தும்‌ அதை நன்கு 
அறிந்திருந்தன. யானைப்பெருங்கொட்டிலில்‌ உணவு 
இடுகையில்‌ ஒருவர்‌ உண்ணும்‌ கவளத்தை பிறிதொருவர்‌ 
நோக்கி சினம்‌ கொண்டு மத்தகம்‌ உலைத்து, துதிக்கை 
சுழற்றி, இடியோசையிடும்‌ போர்க்களிறுகளைக்‌ கண்டு 
பாகர்கள்‌ ஓடிவந்து அதை அழைத்துச்‌ செல்வார்கள்‌. 
யானைக்‌ கொட்டிலுக்குள்‌ சுப்ரதீபம்‌ காலெடுத்து 
நுழைந்ததுமே முரண்டு நிற்கும்‌ களிறுகள்‌ தலைதாழ்த்தி 
துதிக்கை ஒதுக்கி பின்வாங்கும்‌. எந்த யானையையும்‌ 
திரும்பி நோக்காது மெல்ல நெளியும்‌ துதிக்கையுடன்‌, 
விசிறும்‌ வெண்சாமரச்‌ செவிகளுடன்‌ எண்ணி எடுத்து 
வைத்த பஞ்சுப்பொதி பேரடிகளுடன்‌ கொட்டிலைக்‌ 
கடந்து அது மறுபக்கம்‌ செல்லும்போது மாற்று ஒன்று 
அற்ற முழு வணக்கத்துடன்‌ மதமொழுகும்‌ 
பெருங்களிறுகளும்‌ ஈன்று பழுத்த அன்னைப்‌ பிடிகளும்‌ 
திமிரெழுந்த இளங்களிறுகளும்‌ கட்டென்று ஏதுமறியாத 
குழவிகளும்‌ அசைவற்று நிற்பதை காண முடியும்‌. 


சுப்ரதீபத்தின்‌ மேல்‌ ஒருமுறைகூட மானுடரோ 
தெய்வங்களோ ஏறியதில்லை. அதன்‌ மத்தகமும்‌ முதுகும்‌ 
எவ்வண்ணம்‌ இருக்கும்‌ என்பதை ஒவ்வொரு நாளும்‌ 
ஏரியில்‌ அதை இறக்கி நீராட்டும்‌ அணுக்கப்பாகர்கள்‌ 
மட்டுமே அறிந்திருந்தனர்‌. “ஒவ்வொரு இதழென 
மலர்ந்தபடி இங்கு காத்திருக்கிறது ஒரு வெண்தாமரை 
மலர்ப்‌ பீடம்‌” என்றனர்‌ சூதர்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

காவல்மாடங்களில்‌ அமைந்த பெருமுரசுகள்‌ புலரியை 
அறிவித்ததுமே துவாரகையின்‌ அனைத்து 
இல்லங்களிலிருந்தும்‌ எழுந்த மக்களின்‌ ஓசை 
அலையென பெருகி எழுந்து வந்து அரண்மனையின்‌ 
தாழ்வாரங்களையும்‌ உள்ளறைகளையும்‌ முழங்க 
வைத்தது. இரவு முழுக்க துயில்‌ மறந்து இருந்த நகரத்தில்‌ 
நாணலில்‌ தீ பற்றிக்கொண்டது போல ஆயிரக்கணக்கான 
சுடர்கள்‌ கொளுத்தப்பட்டு செவ்வொளி பரந்தது. 
அனைத்து ஆலயங்களின்‌ மணிகளும்‌ சங்குகளும்‌ 
முழங்கத்தொடங்கின. 


நீராடி சிவக்குறி அணிந்து தன்‌ மாளிகை விட்டிறங்கி 
வந்த அர்ஜுனனைக்‌ காத்து முற்றத்தில்‌ அவனுக்கான 
அணுக்கள்‌ நின்றிருந்தான்‌. நள்ளிரவிலேயே சென்று 
தென்மேற்குத்திசையில்‌ அமைந்திருந்த ஏழு 
சிவாலயங்களிலும்‌ வணங்கி மீண்டு ஈரஆடை அகற்றி 
புலித்தோல்‌ அணிந்து உருத்திரவிழிமாலை நெஞ்சில்‌ 
புரள வந்த அர்ஜுனனை நோக்கி அணுக்கன்‌ 
“அரண்மனைக்கு அல்லவா?” என்றான்‌. “ஆம்‌” என்றபடி 
அவனுக்காக காத்திருந்த ஒற்றைக்குதிரை 
தேரிலேறிக்கொண்டான்‌. 


விருந்தினர்‌ மாளிகையை மைய அரண்மனையுடன்‌ 
இணைக்கும்‌ கல்பாவப்பட்ட சாலையில்‌ இருபுறமும்‌ 
படபடத்துக்‌ கொண்டிருந்த பந்தங்களின்‌ 
செவ்வொளியினூடாக அர்ஜுனன்‌ சென்றான்‌. நகரத்தின்‌ 
ஓசை கணந்தோறும்‌ பெருகிக்கொண்டே இருப்பது போல்‌ 
இருந்தது. வளைந்து மேலெழுந்து அரண்மனை நோக்கி 
திரும்பியபோது துறைமுகத்தின்‌ மேடை முழுக்க 
பல்லாயிரம்‌ மனெண்ணெய்‌ பந்தங்கள்‌ எரிய அந்தி 
எழுந்தது போல்‌ காட்சிகள்‌ தெரிந்தன. மிதக்கும்‌ சிறு 
நகரங்களென கடலில்‌ அசைந்தாடிக்கொண்டிருந்த பீதர்‌ 
கலங்களைச்‌ சூழ்ந்து பல்லாயிரம்‌ விழிகள்‌ ஒளிர நின்ற 
கலங்களையும்‌ விண்மீன்களுக்கு ஊடாக நின்றெரிந்தது 
போல்‌ தெரிந்த அவற்றின்‌ கொடிமர முனையின்‌ 
எண்ணெய்‌ விளக்குகளையும்‌ நோக்கிக்‌ கொண்டு 
அரண்மனை நோக்கி சென்றான்‌. 


அணைக்கும்‌ கைகள்‌ போல நீண்டிருந்த இரு 


கிளைகளுடன்‌ நின்ற அரண்மனைத்தொடரின்‌ 
மாடங்களில்‌ இருந்த அனைத்து சாளரங்களிலும்‌ 
செவ்வொளிச்‌ சட்டங்கள்‌ எழுந்து வானை துழாவின. 
அங்கு கைகளில்‌ ஏந்திய அகல்விளக்குச்‌ சுடர்களுடன்‌ 
ஏவலர்கள்‌ நடமாடிக்கொண்டிருந்தது மின்மினிக்‌ கூட்டம்‌ 
காற்றில்‌ சுழல்வது போல்‌ தோன்றியது. செவ்வொளி ஈரம்‌ 
போல்‌ படிந்து மின்னிக்‌ கொண்டிருந்த ப த்த அதது 
தேர்கள்‌ ஓடித்தேய்ந்த கற்தரையில்‌ அவனது தேரின்‌ 
சகடங்கள்‌ தடதடத்து ஓடிச்சென்று நின்றன. புரவி 
முன்னும்‌ பின்னும்‌ காலெடுத்து வைத்து தலை தாழ்த்தி 
சீறியது. 


அவன்‌ இறங்கி முற்றத்தில்‌ நின்றதும்‌ அங்கு நின்றிருந்த 
இளைய அமைச்சர்‌ அவனை நோக்கி வந்து 
தலைவணங்கி “தங்களுக்காக இளைய யாதவர்‌ 
அரண்மனை உள்ளறையில்‌ காத்திருக்கிறார்‌” என்றான்‌. 
“எனக்காகவா?” என்றான்‌ அர்ஜுனன்‌. “ஆம்‌. 
குடித்தலைவர்கள்‌ உடனிருக்கிறார்கள்‌. புலரியின்‌ 
முதல்வெளிச்சத்தில்‌ மணநிகழ்வுகள்‌ தொடங்க 
இருக்கின்றன” என்றார்‌ அமைச்சர்‌. “இளைய யாதவர்‌ 
துயிலவில்லையா?” என்று கேட்டபடி அர்ஜுனன்‌ 
நடந்தான்‌. “அனைத்தும்‌ சித்தமானதும்‌ 
உச்சிப்பொழுதுக்கு மஞ்சம்‌ சென்று விழி மயங்கி சற்று 
முன்னர்தான்‌ எழுந்தார்‌” என்றபடி அவனுடன்‌ வந்தார்‌. 


அரண்மனைப்படிகளில்‌ ஏறி உருண்ட பெரும்தூண்கள்‌ 
நிரை வகுத்த நீண்ட இடைநாழியில்‌ வளைந்து நடந்து 
வெண்பளிங்குக்‌ கற்களால்‌ ஆன அகன்ற படிகட்டுகளில்‌ 
ஏறி மாடியில்‌ மரத்தாழ்வாரத்தில்‌ நடந்து உள்ளறையை 
அடைந்தான்‌. அங்கு பேச்சொலிகள்‌ 
கேட்டுக்கொண்டிருந்தன. வாயில்காவலன்‌ தலை 
வணங்கி உள்ளே சென்று அவன்‌ வரவை அறிவித்து 
மீண்டான்‌. கைகளை விரித்து “அவைக்கு நல்வரவு” 
என்றான்‌. 


அர்ஜுனன்‌ உள்ளே சென்றபோது அங்கு அக்ரூரர்‌ 
ஏடொன்றை உரக்க வாசித்துக்‌ கொண்டிருக்க அந்தக, 
விருஷ்ணி, போஜ, குங்குர குலத்தலைவர்கள்‌ அமர்ந்து 
அதை கேட்டுக்‌ கொண்டிருந்தனர்‌. அரியணையில்‌ 
முழுதணிக்‌ கோலத்தில்‌ அமர்ந்திருந்த இளைய யாதவர்‌ 
அவனைக்‌ கண்டதும்‌ திரும்பி சற்றே தலையசைத்து 
வரவேற்றார்‌. அர்ஜுனன்‌ சென்று அமைச்சர்‌ கனகர்‌ 
காட்டிய புலித்தோல்‌ விரிக்கப்பட்ட பீடத்தில்‌ அமர்ந்தான்‌. 


அக்ரூரர்‌ அஸ்தினபுரியின்‌ திருதராஷ்டிர மாமன்னரின்‌ 


செய்தியை வாசித்துக்‌ கொண்டிருந்தார்‌. கடிமணம்‌ 
கொள்ளும்‌ செளரபுரத்து இளவரசருக்கு வாழ்த்துக்களை 
மன்னர்‌ தெரிவித்திருந்தார்‌. “வேரும்‌ காய்த்த பலா என 
மைந்தருடன்‌ பெருகி விழுது பெருத்த ஆல்‌ போல்‌ குலம்‌ 
விரிந்து வாழ்க' என்று எழுதியிருந்தார்‌. விதுரரின்‌ 
சொற்கள்‌ அவை என்று அர்ஜுனன்‌ எண்ணிக்‌ 
கொண்டான்‌. திருமுகத்தை அக்ரூரர்‌ வாசித்து முடித்ததும்‌ 
குலத்தலைவர்கள்‌ கைதாக்கி “அஸ்தினபுரியின்‌ பேரரசர்‌ 
வாழ்க!” என்று வாழ்த்தினர்‌. 


அக்ரூரர்‌ “இந்திரப்பிரஸ்தத்திலிருந்து மூத்த 
பாண்டவரின்‌ வாழ்த்து வந்துள்ளது” என்றபின்‌ 
பிறிதொரு திருமுகத்தை எடுத்தார்‌. “அறமெனப்படுவது 
பல்கிப்‌ பெருகுவதனாலேயே நிகழ்கிறது. அறம்‌ பெருக்க 
உகந்தது இல்லறம்‌ புகுதல்‌. அந்தகவிருஷ்ணி குலத்‌ 
இளவரசர்‌ ஆயிரம்‌ காடுகள்‌ உறங்கும்‌ விதையென நீர்‌ 
தொட்டு எழுக!” என்று தர்மர்‌ வாழ்த்தியிருந்தார்‌. 
“இந்திரப்பிரஸ்தத்தின்‌ அரசர்‌ வாழ்க!” என்றது அவை. 


அப்பால்‌ வாழ்த்தொலிகள்‌ எழுந்தன. மங்கலம்‌ உரைக்கும்‌ 
சேடி அவைக்கு வந்து தன்‌ கையில்‌ இருந்த வலம்புரிச்‌ 
சங்கை ஊதி உரத்த குரலில்‌ அரசியரும்‌ மதுராபுரியின்‌ 
இளவரசியும்‌ அவை புகுவதை அறிவித்தாள்‌. 
அவையமர்ந்திருந்த குடித்தலைவர்களும்‌ 
அமைச்சர்களும்‌ கைதூக்கி வாழ்த்தொலி எழுப்ப 
வலப்பக்கம்‌ இருந்த வாயிலில்‌ அசைந்த செம்பட்டுத்‌ 
திரைச்சீலையை விலக்கி நிமித்திகத்‌ தோழி முன்னால்‌ 
வந்து சத்யபாமையின்‌ வரவை அறிவித்தாள்‌. 
ருக்மிணியும்‌ நக்னஜித்தியும்‌ மித்ரவிந்தையும்‌ 
லட்சுமணையும்‌ பத்ரையும்‌ ஜாம்பவதியும்‌ காளிந்தியும்‌ 
வரவு அறிவிக்கப்பட்டு அவை புகுந்தனர்‌. அர்ஜுனன்‌ 
விழிகள்‌ அத்திரைச்சீலையின்‌ அசைவை நோக்கிக்‌ 
கொண்டிருந்தன. சேடி “மதுராபுரியின்‌ இளவரசி 
சுபத்திரை” என்றறிவித்ததும்‌ பொன்னூல்‌ பின்னலிட்ட 
வெண்பட்டாடையும்‌ பொன்னிற இடைக்கச்சையும்‌ 
அணிந்து நீள்குழலில்‌ வெண்மலர்கள்‌ சூடி திறந்த 
பெருந்தோள்களில்‌ செந்நிறத்‌ தொய்யில்‌ எழுதி சித்திரக்‌ 
கோலத்தால்‌ உருண்ட வெண்கைகளை அழகுபடுத்தி 
உடலெங்கும்‌ இளநீல வைரங்களும்‌ தென்பாண்டி 
வெண்முத்துகளும்‌ பூண்டு சுபத்திரை அவை புகுந்தாள்‌. 


அரசியரும்‌ இளவரசியும்‌ தங்களுக்கு போட்ட பீடங்களில்‌ 
அமர்ந்தனர்‌. சுபத்திரையின்‌ விழிகள்‌ அர்ஜுனனை 
சந்தித்து மீண்டன. ஒரு கணத்தில்‌ ஒருவருக்கு மட்டுமே 
என ஒரு புன்னகையை அளிக்க பெண்ணின்‌ 


கண்களால்‌ இயல்வது கண்டு அர்ஜுனன்‌ வியந்து 
கொண்டான்‌. அவை தன்னை நோக்குகிறது என்று 
அறிந்ததும்‌ தன்னை திருப்பினான்‌. அக்ரூரர்‌ 
அரசியருக்கும்‌ இளவரசிக்கும்‌ தலை வணங்கியபின்‌ 
பாஞ்சாலத்து அரசர்‌ துருபதனின்‌ ட்‌ துரையை 
வாசிக்கத்‌ தொடங்கினார்‌. சுபத்திரை வறுதிசை நோக்கி 
புன்னகைத்துக்‌ கொண்டிருந்தாலும்‌ அது தனக்கான 
விழியொளி என்பதை அவன்‌ அறிந்தான்‌. 


அஸ்வத்தாமனின்‌ பவ ல்‌ வாசித்துக்‌ 
கொண்டிருந்தபோது மீண்டும்‌ முரசொலிகளும்‌ மங்கல 
ஒலிகளும்‌ எழுந்தன. செளரபுரத்தின்‌ கதிர்க்‌ கொடியுடன்‌ 
அவை புகுந்த அறிவிப்பாளர்‌ தலை வணங்கி 
செளரபுரத்து அரசர்‌ சமுத்ரவிஜயர்‌ தன்‌ Lae 

னியுடன்‌ அவை புக இருப்பதை அறிவித்தார்‌. 
வாழ்த்தொலிகள்‌ நடுவே சமுத்திரவிஜயர்‌ தன்‌ துணைவி 
சிவை தேவியுடன்‌ அவைக்குள்‌ நுழைந்தார்‌. தொடர்ந்து 
பட்டத்து இளவரசர்‌ ஸினி தன்‌ அரசுத்துணைவி 
சுமங்கலையுடனும்‌ இளைய அரசி பிரஹதையுடனும்‌ 
வந்தார்‌. அவரது தம்பியர்‌ சப்தபாகு தன்‌ துணைவி 
பிருதையுடனும்‌, சந்திரசேனர்‌ தன்‌ துணைவி 
அரிஷ்டையுடனும்‌, ரிஷபசேனர்‌ தன்‌ துணைவி 
ஜ்வாலாமுகியுடனும்‌, சூரியசேனர்‌ தன்‌ துணைவி 
சித்ரிகையுடனும்‌, சித்ரசேனர்‌ தன்‌ துணைவி 
அகல்யையுடனும்‌, மகாபாகு தன்‌ துணைவி 
பத்ரையுடனும்‌ அவைக்கு வந்தனர்‌. அக்ரூரரின்‌ 
அமைச்சர்கள்‌ ஒவ்வொருவரையும்‌ அழைத்துச்‌ சென்று 
அவையில்‌ அமரச்செய்தனர்‌. 


வாழ்த்தொலிகள்‌ அமைந்ததும்‌ அக்ரூரர்‌ மத்ர நாட்டு 
அரசர்‌ சல்லியரின்‌ வாழ்த்துரையையும்‌ சிந்து நாட்டரசர்‌ 
ஜயத்ரதரின்‌ வாழ்த்துச்‌ செய்தியையும்‌ வாசித்தார்‌. சீரான 
அணிச்சொற்களில்‌ எழுதப்பட்ட வாழ்த்துச்‌ செய்திகள்‌. 
வெறும்‌ முறைமைவெளிப்பாடுகள்தான்‌ எனினும்‌ 
அத்தருணத்தை அழகுறச்செய்தன. “நற்சொற்கள்‌ 
மலர்களை போன்றவை. அழகுக்கு அப்பால்‌ அவற்றுக்கு 
பொருளென எதுவும்‌ தேவையில்லை” என்று துரோணர்‌ 
ஒரு முறை சொன்னதை எண்ணிக்‌ கொண்டான்‌. 
மகதமன்னர்‌ ஜராசந்தரின்‌ வாழ்த்துரையை அக்ரூரர்‌ 
வாசித்தபோது மெல்லிய உரையாடல்‌ ஒலியுடன்‌ 
எப்போதும்‌ இருந்த அவை முற்றிலும்‌ அமைதி கொள்ள 
அச்சொற்கள்‌ மேலும்‌ உரக்க ஒலித்தன. 


இளைய யாதவர்‌ அத்திருமுகம்‌ முடிந்ததும்‌ தலை 
வணங்கி “நன்று” என்றார்‌. அங்க மன்னன்‌ கர்ணனின்‌ 


வாழ்த்துரையை வாசித்தபோது அறியாது இளைய 
யாதவர்‌ கண்கள்‌ வந்து அர்ஜுனனின்‌ கண்களை 
தொட்டு மீண்டன. அவன்‌ தலைகுனிந்து அந்நோக்கை 
விலக்கினான்‌. ப்ர்தமர்‌ அவைக்குள்‌ வந்து தலை 
வணங்கியபோது அக்ரூரர்‌ சேதி அரசர்‌ தமகோஷரின்‌ 
வாழ்த்துச்‌ செய்தியை வாசித்துக்‌ கொண்டிருந்தார்‌. 
தமர்‌ அருகே வந்து நிற்க இளைய யாதவர்‌ திரும்பி 

மல்லிய குரலில்‌ “என்ன நிகழ்கிறது?” என்றார்‌. 
“ஒருக்கங்கள்‌ அனைத்தும்‌ முழுமையடைந்துவிட்டன” 
என்றார்‌ பஸ்ரீதமர்‌. “மணமகனுடன்‌ ஏழு 
மணத்துணைவர்கள்‌ உள்ளனர்‌. அவர்‌ அணி செய்து 
கொண்டிருக்கிறார்‌.” 


அர்ஜுனன்‌ மெல்லிய குரலிலான அவ்வுரையாடல்களை 
உதட்டசைவின்‌ மூலமே கேட்டான்‌. அக்ரூரர்‌ காந்தார 
அரசர்‌ சுபலரின்‌ செய்தியை வாசித்துக்‌ கொண்டிருந்தார்‌. 
இளைய யாதவர்‌ “சுப்ரதீபம்‌ சித்தமாக உள்ளதா?” 
என்றார்‌. “ஆம்‌” என்றார்‌ ஸ்ரீதமர்‌. “அது தன்‌ மேல்‌ 
பொற்பீடம்‌ அமைக்க ஒப்புக்‌ கொண்டதா?” என்றார்‌ 
இளைய யாதவர்‌. “ஆம்‌. ஆனால்‌ யானைகளுக்குரிய 
அசைவுகள்‌ இன்றி நான்கு கால்களையும்‌ மண்ணில்‌ 
ஊன்றி அசைவற்று நிற்கிறது” என்றார்‌ பந்தமர்‌. 


அக்ரூரர்‌ மாளவ மன்னரின்‌ செய்தியை வாசிக்கத்‌ 
தொடங்கினார்‌. பாரத வர்ஷத்தின்‌ ஒவ்வொரு அரசரும்‌ 
செய்திவடிவில்‌ அங்கு வந்து சென்றனர்‌. அர்ஜுனன்‌ 
தனக்குள்‌ ஒரு மெல்லிய பதற்றம்‌ குடியேறுவதை 
உணர்ந்தான்‌. இயல்பாக விழிகளைத்‌ திருப்பியபோது 
தன்மேல்‌ பதிந்திருந்த சுபத்திரையின்‌ நோக்கை சந்தித்து 
விலகிக்‌ கொண்டான்‌. வெளியே இருந்து அக்ரூரரின்‌ 
துணையமைச்சர்‌ சுதாமர்‌ உள்ளே வந்து அருகே நின்று 
மெல்லிய குரலில்‌ ஏதோ சொன்னார்‌. அக்ரூரர்‌ 
தலையசைத்தார்‌. 


அக்ரூரர்‌ திருமுகங்களைச்‌ சுருட்டி வெண்கலப்‌ 
பெட்டிக்குள்‌ வைத்துவிட்டு அவையை நோக்கி 
தலைவணங்கி “காலை முதற்பொழுது தொடங்கிவிட்டது 
குடித்தலைவர்களே. மணமகனும்‌ மணமகளும்‌ 
அணிக்கோலம்‌ பூண்டுவிட்டனர்‌. முதல்‌ ஒளி எழுகையில்‌ 
மணமகன்‌ நகர்வலம்‌ வரத்‌ தொடங்க வேண்டும்‌ என்பது 
முறைமை. மணமகள்‌ நம்‌ குடியின்‌ பன்னிரு 
தெய்வங்களையும்‌ வணங்கி மணப்பந்தலுக்கு 
வரவேண்டும்‌. நகர்வலம்‌ வந்து நான்கு எல்லைகளிலும்‌ 
அமைந்த தேவர்களை வணங்கி மணப்பந்தலுக்கு 
மணமகன்‌ வருவார்‌. அங்கு அவர்களுக்கு காப்பு கட்டி 


கடிமணம்‌ கொள்ளும்‌ செய்தியை தெய்வங்களுக்கு 
அறிவிப்பார்‌ நமது குலப்பூசகர்‌. இன்று பகல்‌ முழுக்க 
நிகழ்ந்து முழுநிலவெழுகையில்‌ முடிவடையும்‌ 
மணநிகழ்வுக்கான தொடக்கம்‌ அது. நன்று சூழ்க!” 
என்றார்‌. 

அவையறிவிப்பாளன்‌ குறுமேடை ஏறி நின்று தன்‌ 
கோலை தாக்கி மும்முறை சுழற்றி முறைப்படி அவை 
கலைந்துவிட்டதை அறிவித்தான்‌. யாதவ குலக்கொடி 
வழியின்‌ பெயர்களைச்‌ சொல்லி “இளைய யாதவருக்கு 
வெற்றி திகழ்க! வளம்‌ திகழ்க! பெரும்‌ புகழ்‌ என்றும்‌ 
வாழ்க!” என்று சொல்லி அவன்‌ இறங்கியதும்‌ அவை 
அமர்ந்திருந்த குடித்தலைவர்கள்‌ எழுந்து கை தாக்கி 
இளைய யாதவரை வாழ்த்தியபின்‌ ஒருவரோடொருவர்‌ 
மெல்லிய குரலில்‌ பேசியபடி அவை விட்டு வெளியே 
வந்தனர்‌. 

அர்ஜுனன்‌ எழுந்து அக்ரூரரை நெருங்கினான்‌. “தங்கள்‌ 
நெறிப்படி மணநிகழ்வுகளில்‌ பங்கேற்பதில்‌ பிழை 
ஏதுமுண்டோ?” என்றார்‌ அக்ரூரர்‌. “எதுவும்‌ எங்களுக்கு 
விலக்கல்ல” என்றான்‌ அர்ஜுனன்‌. “வருக!” என்றபடி 
அக்ரூரர்‌ விரைவான காலடிகளுடன்‌ வெளிவந்து 
இடைநாழியில்‌ நடந்தார்‌. “மெல்லிய அச்சமொன்று 
உள்ளது யோகியே. இன்றுவரை அந்த யானை எவரையும்‌ 
தன்‌ மேல்‌ ஏற ஒப்புக்கொண்டதில்லை. முறைமை 
நிகழட்டும்‌ என்று இளைய யாதவர்‌ சொல்வார்‌. ஆனால்‌ 
சிறியதோர்‌ படுநிகழ்வு உருவானாலும்‌ அது 
அமங்கலமென்றே கொள்ளப்படும்‌. அதன்‌ பின்‌ 
இம்மணம்‌ சிறக்காது.” 


அர்ஜுனன்‌ புன்னகைத்து “முற்றிலும்‌ மங்கலத்தால்‌ 
ஆனதாகவே மணம்‌ அமைய வேண்டுமா என்ன?” 
என்றான்‌. “என்ன கேட்கிறீர்கள்‌? மானுடர்‌ அஞ்சும்‌ 
மூன்று தருணங்கள்‌ உள்ளன. இல்லம்‌ அமைத்தல்‌, 
போருக்குக்‌ களம்‌ எழுதல்‌, மணம்‌ நிகழ்தல்‌. அறிய 
முடியாத முடிவிலி வந்து கண்முன்‌ நிற்பதை 
காண்கிறார்கள்‌. அதன்முன்‌ தங்கள்‌ சிறுமையை 
உணர்கிறார்கள்‌. அனைத்தும்‌ முற்றிலும்‌ 
நம்பிக்கையூட்டுவதாக அப்போது அமைந்தாக வேண்டும்‌. 
ஒரு சிறு பிசகென்றாலும்‌ அச்சம்‌ முழுமையும்‌ அங்கு 
குவிந்துவிடும்‌. அச்சமே அதை பெரிதாக்கும்‌. அனைத்து 
நலன்களையும்‌ அழிக்கும்‌ பெரும்‌ புண்ணென அதை 
மாற்றிக்‌ கொள்ளும்‌. மூதாதையர்‌ மணமங்கலத்தை 
முழுமங்கலம்‌ என்று வகுத்தது வீணே அல்ல” என்றார்‌. 


“யான்‌ ஏதறிவேன்‌?” என்று சிரித்தபடி அர்ஜுனன்‌ 
சொன்னான்‌. “தாங்கள்‌ வந்து அவரிடம்‌ சொல்தொடுக்க 
வேண்டும்‌ யோகியே. இளைய அரசர்‌ நகர்‌ புகுந்தபின்‌ 
இதுவரை ஒரு சொல்லேனும்‌ சொல்லவில்லை. இளைய 
யாதவரும்‌ தாங்களும்‌ சென்று அவரது குகைக்குள்‌ 
கண்டு உரையாடினீர்கள்‌ என்று அறிந்தேன்‌. இந்நகரில்‌ 
அரிஷ்டநேமி தம்மவர்‌ என்று உணரும்‌ இருவரில்‌ ஒருவர்‌ 
நீங்கள்‌. இளைய யாதவர்‌ ஆற்றவேண்டிய அரச பணிகள்‌ 
உள்ளன. தாங்கள்‌ வந்து அவர்‌ அருகே நில்லுங்கள்‌. 
தனக்கு நிகரான ஒருவரென அவர்‌ உங்களை 
எண்ணக்கூடும்‌” என்றார்‌ அக்ரூரர்‌. 


அர்ஜுனன்‌ புன்னகையுடன்‌ “தனக்கு நிகரென 
இப்புவியில்‌ அனைவரையும்‌ அவர்‌ எண்ணுவதே அவரை 
தனிமைப்படுத்துகிறது என்று நினைக்கிறேன்‌” என்றான்‌. 
அவன்‌ சொன்னதை புரிந்துகொள்ளாமல்‌ அக்ரூரர்‌ 
திரும்பிப்‌ பார்த்தார்‌. “அவர்‌ இருக்கும்‌ பீடம்‌ 
மாமலைகளின்‌ முடிகள்‌ அளவுக்கு உயரமானது 
அக்ரூரரே” என்றான்‌ அர்ஜுனன்‌. 


அரண்மனையின்‌ பெருமுற்றம்‌ முழுக்க 
நூற்றுக்கணக்கான தேர்களும்‌ மஞ்சல்களும்‌ 
பல்லக்குகளும்‌ நிறைந்திருந்தன. மேலும்‌ மேலும்‌ உள்ளே 
வந்து கொண்டிருந்த தேர்களை நிறுத்துவதற்காக 
ஏவலர்கள்‌ ஒருவரை ஒருவர்‌ கை நீட்டி கூவி 
அழைத்தபடி ஓடினர்‌. சாலைகளில்‌ வந்து கொண்டிருந்த 
தேர்களும்‌ மஞ்சல்களும்‌ தேங்கி ஒன்றுடன்‌ ஒன்று முட்டி 
நின்றன. தேரை இழுத்து வந்த புரவிகள்‌ 
பொறுமையிழந்து கால்களால்‌ கல்தரையை தட்டி தலை 
சரித்து மூச்சு சீறின. பின்னால்‌ ஒரு புரவி உரக்க 
கனைத்தது. 


அக்ரூரர்‌ “இந்நகரம்‌ இவ்விழவினை எப்படி கடந்து 
செல்லப்‌ போகிறது என்று அறிந்திலேன்‌. செய்தி அறிந்து 
வந்து கூடிக்கொண்டே இருக்கிறார்கள்‌. எப்போதுமே 
நுரைத்து எழும்‌ கள்குடுவை போலிருக்கும்‌ இந்நகர்‌. 
இன்று மும்மடங்கு மானுடர்‌ உள்ளே வந்துவிட்டனர்‌” 
என்றார்‌. முகப்புச்‌ சாலையில்‌ இறங்கி வளைந்து செளர 
அரச குலத்திற்காக அமைக்கப்பட்டிருந்த மாளிகையை 
நோக்கி சென்றனர்‌. உருண்டு சென்ற தேர்‌ மக்கள்‌ 
கூட்டத்தின்‌ நடுவே சென்று மெல்ல மெல்ல விரைவழிந்து 
சிக்கிக்‌ கொண்டது. இருபுறமும்‌ செறிந்து அலையடித்த 
முகங்களை அர்ஜுனன்‌ வியப்புடன்‌ நோக்கிக்‌ 
கொண்டிருந்தான்‌. உவகையில்‌ தங்களை மறந்து எங்கு 
செல்வதென்று அறியாது ஒருவரை ஒருவர்‌ முட்டி மோதிக்‌ 


கொண்டிருந்தனர்‌. பெருந்திரளென ஆகும்போது மட்டுமே 
கொள்ளும்‌ மயக்கு அது. ஒவ்வொருவரும்‌ பல்லாயிரம்‌ 
கைகளுடன்‌ விராட வடிவம்‌ கொண்டது போல்‌. 


மெல்ல மெல்ல நகர்ந்த தேர்‌ மையப்பாதையிலிருந்து 
பிரிந்து செளர அரண்மனை நோக்கி சென்றது. 
அரண்மனை முகப்பில்‌ செளர குடிக்குரிய சூரிய வடிவம்‌ 
ஏழு புரவிகள்‌ இழுக்கும்‌ மணித்தேர்‌ வடிவில்‌ 
பொறிக்கப்பட்டிருந்தது. மாதலி கதிர்முடி சூடியிருந்தான்‌. 
தேர்த்தட்டில்‌ அமர்ந்த சூரியனின்‌ உடலில்‌ பலநூறு 
கைகள்‌ ஒன்றன்மேல்‌ ஒன்றென எழுந்து கதிர்களாக 
விரிந்திருந்தன. “செளரபுரம்‌ முன்பு சூரியனை வழிபட்ட 
செளரன்‌ என்னும்‌ பழங்குடியினருக்கு உரியதாக 
இருந்தது. அந்தகவிருஷ்ணிகளில்‌ ஒரு பிரிவினரான 
ருஷ்டிபாலர்கள்‌ அங்கு சென்று அப்பகுதிகளில்‌ 
குடியேறினர்‌. கன்று பெருக்கி குலம்‌ செழித்தபோது படை 
கொண்டு சென்று செளரபுரத்தை தாக்கி வென்றனர்‌. 
செளரபுரத்தின்‌ அன்றைய அரசர்‌ சூரியசேனர்‌ 
கொல்லப்பட்டார்‌. அவரது மகள்‌ சித்ரிகையை 
விருஷ்டிபால குலத்‌ தலைவர்‌ பிரஹத்சேனர்‌ மணந்து 
கொண்டார்‌. அதிலிருந்து தோன்றிய அரசகுடி இது. 
செளரபுரத்தின்‌ குறியாகிய சூரியன்‌ இன்றும்‌ அவர்களின்‌ 
அரண்மனை முகப்புகளிலும்‌ நாணயங்களிலும்‌ 
உள்ளது” என்றார்‌ அக்ரூரர்‌. 
மாளிகையின்‌ முகப்பில்‌ தேர்களும்‌ மஞ்சல்களும்‌ 
பல்லக்குகளும்‌ ஒன்றுடன்‌ ஒன்று அடுக்கப்பட்டவை 
போல்‌ சரிந்திருந்தன. அங்கிருந்து கொம்பூதியபடி ஓடி 
வந்த அணுக்கக்‌ காவலன்‌ அவர்களின்‌ புரவிகளின்‌ 
கடிவாளத்தை பற்றியபடி “பின்பக்கம்‌ மட்டுமே தேர்‌ 
நிறுத்த இடம்‌ உள்ளது அமைச்சரே” என்றான்‌. “அங்கு 
நிறுத்துக!” என்றபடி அக்ரூரர்‌ இறங்கி “வாருங்கள்‌” 
என்று அர்ஜுனனை நோக்கி சொன்னபடி 
அரண்மனைக்குள்‌ சென்றார்‌. 


அணித்தோரணங்களாலும்‌ மலர்மாலைகளாலும்‌ 
பட்டுத்திரைச்‌ சீலைகளாலும்‌ தரைநிரப்பிய 
வண்ணக்கோலங்களாலும்‌ சுவர்களில்‌ வரையப்பட்ட 
சித்திரச்‌ செறிவாலும்‌ வண்ணம்‌ பொலிந்த 
அரண்மனையின்‌ இடைநாழியில்‌ ஏறி உள்ளே 
சென்றனர்‌. ஓங்கிய சுதைத்‌ தூண்கள்‌ தாங்கி நின்ற 
பெருங்கூரையிலிருந்து தொங்கிய மலரணிகள்‌ 
காற்றிலாடின. அவற்றில்‌ வண்டு மொய்க்காது என்ற 
நிமித்திக உரையை எண்ணி மேலே நோக்கிய 
அர்ஜுனனை நோக்கி “உண்மையிலேயே இன்று காலை 


மலர்களில்‌ வண்டுகள்‌ அமரவில்லை யோகியே” என்றார்‌ 
அக்ரூரர்‌. 

எதிரே ஓடி வந்த சிற்றமைச்சர்‌ சிபிரர்‌ தலை வணங்கி 
“சித்தமாகிவிட்டார்‌” என்றார்‌. “என்ன சொல்கிறார்‌?” 
என்றார்‌ அக்ரூரர்‌. “சொல்லென எதுவும்‌ எழவில்லை. 
ஆனால்‌ எதிர்ப்பு தெரிவிக்கவும்‌ இல்லை.” அரண்மனை 
முழுக்க நிறைந்திருந்த ஏவலரும்‌ சேடியரும்‌ தங்கள்‌ 
செயற்சுழற்சியின்‌ உச்சகட்ட விரைவில்‌ வெறி கொண்டது 
போல்‌ அங்கும்‌ இங்கும்‌ ஓடிக்கொண்டிருந்தனர்‌. 
எறும்புகளைப்போல ஒருவரை ஒருவர்‌ முட்டி ஓரிரு 
சொற்களில்‌ உரையாடி திரும்பினர்‌. எவரும்‌ எவரையும்‌ 
பார்க்கவில்லை. எங்கும்‌ நிறைந்திருந்த 
குங்கிலியப்புகையும்‌ அகிற்புகையும்‌ அவ்வரண்மனை 
விண்முகில்களுக்குள்‌ எங்கோ இருப்பது போல 
உளமயக்கை உருவாக்கியது. 


யாழகளுடனும்‌ முழவுகளுடனும்‌ சூதர்‌ குழு ஒன்று 
படியிறங்கி முற்றத்தை நோக்கி சென்றது. மங்கலத்‌ 
தாலங்களுடன்‌ ஓர்‌ அறையிலிருந்து பிறிதொரு 
அறைக்கு சென்றனர்‌ அணிசேடியர்‌. தரையில்‌ 
பரப்பப்பட்டிருந்த எண்‌ மங்கலங்கள்‌ கொண்ட 
தாலங்களை ஒருவர்‌ எடுத்து சேடியர்களுக்கு அளித்துக்‌ 
கொண்டிருந்தார்‌. உள்ளிருந்து ஓடி வந்த முதிய செயலகர்‌ 
ஒருவர்‌ “நீர்க்குடங்கள்‌ நீர்க்குடங்கள்‌!” என்று அவர்களை 
கடந்து ஓடினார்‌. இளைய வைதிகர்‌ ஒருவர்‌ 
மறுபக்கத்திலிருந்து வந்து “வைதிகர்‌ அணி நிற்பதற்கு 
உரிய இடத்தில்‌ இருக்கும்‌ தேர்களை அகற்ற வேண்டும்‌” 
என்று சிபிரரிடம்‌ சொன்னார்‌. “இதோ நான்‌ வருகிறேன்‌. 
இதோ இதோ?” என்றபடி “வாருங்கள்‌ அமைச்சரே” என்று 
அழைத்துச்‌ சென்றார்‌ சிபிரர்‌. 


மெல்லிய வெண்பட்டு திரை தொங்கிய அறை ஒன்றை 
அணுகி திரையை விலக்கி உள்ளே நோக்கி “பேரமைச்சர்‌ 
அக்ரூரர்‌” என்று அறிவித்தார்‌. உள்ளிருந்த 
அணிச்சமையர்கள்‌ தலை வணங்கி விலகினர்‌. அக்ரூரர்‌ 
உள்ளே சென்று தலை வணங்கி “தங்களை சந்திக்க 
சிவயோகியார்‌ வந்துள்ளார்‌ இளவரசே” என்றார்‌. சந்தன 
மரத்தால்‌ ஆன பீடத்தில்‌ கால்‌ மடித்து அமர்ந்திருந்த 
அரிஷ்டநேமி தன்‌ பெரிய கைகளை ஒன்றன்‌ மேல்‌ 
ஒன்றென வைத்து ஊழ்கத்தில்‌ ஆழ்ந்த அருகரென 
அமர்ந்திருந்தார்‌. அமர்ந்திருந்த தோற்றத்திலேயே அவர்‌ 
அவர்களுக்கு நிகரான உயரம்‌ கொண்டிருந்தார்‌. அவரது 
விழிகள்‌ திரும்பி அர்ஜுனனை நோக்கின. மெல்லிய 
புன்னகையுடன்‌ தலை வணங்கி வரவேற்றார்‌. 


“தாங்கள்‌ வெண்மலர்‌ மாலை சூடி வெள்ளை 
யானையின்‌ மேலேறி நகர்வலம்‌ செல்ல வேண்டுமென்பது 
நிமித்திகரின்‌ ஆணை. அதை முன்னரே தங்களிடம்‌ 
அறிவித்திருப்பார்கள்‌” என்றார்‌ அக்ரூரர்‌. “ஆம்‌” என்றார்‌ 
அரிஷ்டநேமி. “தருணம்‌ அறிவிக்கப்பட்டதும்‌ தாங்கள்‌ 
எழுந்தருள வேண்டும்‌. சுப்ரதீபம்‌ என்னும்‌ 
வெள்ளையானை தங்களுக்கெனவே சித்தமாகி 
நின்றிருக்கிறது” என்றார்‌ அக்ரூரர்‌. அரிஷ்டநேமி 
மீண்டும்‌ தலை வணங்கினார்‌. 


“நான்‌ உடனே திரும்பிச்‌ செல்ல வேண்டும்‌. இவர்‌ 
தங்களுடன்‌ இருப்பார்‌” என்றார்‌ அக்ரூரர்‌. 
“மணநிகழ்வுக்கென வந்துள்ள குலத்தலைவர்‌ 
அனைவரையும்‌ சீராக அமரவைக்கும்‌ பொறுப்பு 
எனக்குள்ளது. ஒவ்வொன்றுக்கும்‌ அதற்கென முன்னரே 
வகுக்கப்பட்ட முறைமைகளும்‌ சடங்குகளும்‌ 
ஒருமைகளும்‌ உள்ளன. எதிலும்‌ எப்பிழையும்‌ 
நிகழாதிருக்க வேண்டும்‌ என்பது என்‌ கவலை” என்றபின்‌ 
தலை வணங்கி அவர்‌ வெளியே சென்றார்‌. 


அர்ஜுனன்‌ அரிஷ்டநேமியின்‌ அருகே கைகளை கட்டி 
நின்றான்‌. அவர்‌ விழிகளைத்‌ திறந்து அவனை 
நோக்கியபோது அவனை அறிந்தது போல்‌ 
தெரியவில்லை. சில கணங்களுக்குப்‌ பின்‌ அவர்‌ விழிகள்‌ 
திறந்திருந்த சாளரத்தினூடாக வந்து கொண்டிருந்த 
பந்தங்களின்‌ செவ்வொளி நோக்கி நிலை கொண்டன. 
உடலில்‌ இருந்து அசைவுகள்‌ நழுவிச்செல்ல மெழுகு 
உறைந்து கல்லாவது போல அவர்‌ ஆவதை அவன்‌ 
கண்டான்‌. அவ்வுடல்‌ மலைப்பாறையின்‌ குளிர்மை 
கொள்வது போல. தண்மை அறையை நிறைப்பது போல. 
அங்கிருந்த ஒவ்வொன்றும்‌ விரைத்து மெல்ல சிலிர்த்துக்‌ 
கொள்வது போல. 


குளிரில்‌ தன்‌ உடல்‌ மெல்ல புல்லரிப்பதை அர்ஜுனன்‌ 
உணர்ந்தான்‌. நெஞ்சுக்குள்‌ நுழைந்த காற்றை 
பெருமூச்சுகளாக வெளியே விட்டான்‌. அறைக்கு 
வெளியே மும்முரசமும்‌ சங்கும்‌ ஒலித்தபோது வெளியே 
இருந்து உள்ளே எட்டிப்பார்த்த முதுஏவலன்‌ 
தலைவணங்கி “முதற்கதிர்‌ எழுந்துவிட்டது இளவரசே” 
என்றார்‌. அர்ஜுனன்‌ அரிஷ்டநேமியின்‌ அருகே சென்று 
குனிந்து “கிளம்புவோம்‌ மூத்தவரே” என்றான்‌. “ஆம்‌” 
என்றபடி அவர்‌ எழுந்து இரு கைகளையும்‌ 
தொங்கவிட்டபடி நின்றார்‌. 


ஆலயக்கருவறையில்‌ ஓங்கி நின்றிருக்கும்‌ 


ரிஷபதேவரின்‌ சிலையென ஒரு கணம்‌ அர்ஜுனன்‌ 
எண்ணினான்‌. அறியா வழிபாட்டாளர்‌ அதன்‌ 
உடலெங்கும்‌ அணிசூட்டியிருந்தனர்‌. செம்பட்டுத்‌ 
தலைப்பாகை மேல்‌ மணிச்சரம்‌ சுற்றப்பட்டிருந்தது. இடை 
சுற்றிய மஞ்சள்‌ பட்டாடை பந்தச்செவ்வொளியில்‌ 
உருகிய பொன்னென ஒளிவிட்டது. கால்களில்‌ சந்தன 
குறடுகள்‌ அணிந்திருந்தார்‌. மார்பில்‌ செம்மணியாரமும்‌ 
சரப்பொளி மாலையும்‌ தவழ்ந்தன. இடைசுற்றிய 
பொன்மணிச்‌ சல்லடமும்‌ மணித்தொங்கல்‌ 
தோள்வளையும்‌ வைரங்கள்‌ மின்னிய நாககங்கணமும்‌ 
மலர்க்கணையாழிகளும்‌ இமைப்புகொண்டன. 
அவ்வுடலுக்கு முற்றிலும்‌ பொருந்தி அணிசெய்த அவை 
அவ்விழிகளுக்கு முன்‌ பொருளற்றவை ஆயின. 


அறை வாயிலின்‌ உத்தரம்‌ அவர்‌ தலையை தொடுமென 
தோன்றியது. “செல்வோம்‌” என்றான்‌ அர்ஜுனன்‌. உள்ளே 
இருந்து அவர்‌ வெளியே வந்தபோது அங்கு காத்திருந்த 
மங்கலச்‌ சேடியரும்‌ இசைச்‌ சூதரும்‌ வாழ்த்தொலியும்‌ 
இன்னிசையும்‌ எழுப்பி அவரை வரவேற்றனர்‌. 
அணிச்சேடியர்‌ முதலிலும்‌ இசைச்சூதர்‌ தொடர்ந்தும்‌ 
செல்ல அவர்‌ பின்தொடர்ந்தார்‌. அவர்‌ அருகே சற்று 
விலகி அர்ஜுனன்‌ நடந்தான்‌. 


அரண்மனை இடைநாழி ஊடாக நடந்து 
வெளித்திண்ணையை அடைந்து ஓங்கிய இரு 
தூண்களின்‌ நடுவே நின்றார்‌. அவரைக்‌ கண்டதும்‌ 
முற்றத்தில்‌ நிறைந்திருந்த மக்கள்‌ கைகளைத்‌ தூக்கி 
பெருங்குரல்‌ எடுத்து “செளரபுரத்து இளவரசர்‌ வெல்க! 
மணமங்கலம்‌ நிறைக!” என்று வாழ்த்தினர்‌. அமைச்சர்‌ 
சிபிரர்‌ தலைவணங்கி “தங்களை சுப்ரதீபத்தின்‌ 
வெண்கொட்டிலுக்கு அழைத்துச்‌ செல்லும்படி ஆணை” 
என்றார்‌. “ஆம்‌” என்று சொல்லி தலை அசைத்தபடி அவர்‌ 
படிகளில்‌ இறங்கி முற்றத்தை அடைந்தார்‌. 


“இத்திசை இளவரசே” என்றார்‌ அமைச்சர்‌. அவருக்காக 
காத்து நின்றிருந்த செம்பட்டுத்‌ திரைச்சீலையிட்ட 
பொன்வண்ணத்‌ தேரில்‌ ஏறி பீடத்தில்‌ அமர்ந்தார்‌. மூன்று 
புரவிகள்‌ கட்டப்பட்ட தேர்‌ சிறிய உலுக்கலுடன்‌ 
மணியோசைகள்‌ எழ கிளம்பி தேய்ந்த கற்தரையில்‌ 
வழுக்கியது போல ஓடிச்‌ சென்றது. அர்ஜுனன்‌ திரும்பி 
அருகே நின்றிருந்த ஒரு வீரனின்‌ புரவியைப்‌ பெற்று 
அதன்‌ மேல்‌ ஏறி அதை தொடர்ந்து சென்றான்‌. 
வாழ்த்தொலிகள்‌ இருபக்கமும்‌ இருந்து எழ முற்றத்தை 
நீங்கி வளைந்த சாலையில்‌ இறங்கி இருபக்கமும்‌ எழுந்த 
பந்தங்களின்‌ ஒளியில்‌ பற்றி எரிந்து தழலானபடி அவரது 


தேர்‌ சென்றது. 
வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

முகில்கள்‌ தீப்பற்றிக்‌ கொண்டது போல்‌ வானக்‌ 
கருமைக்குள்‌ செம்மை படர்ந்தது. கீழ்வானில்‌ எழுந்த 
விடிவெள்ளி உள்ளங்கையில்‌ எடுத்து வைக்கப்பட்ட 
நீர்த்துளி போல்‌ ஒளிவிட்டுக்‌ கொண்டிருந்தது. 
சாலையின்‌ இருபுறமும்‌ உடல்‌ நிறைத்து தலைகளென 
செறிந்த மக்கள்‌ அவரை நோக்கி ”செளரபுரத்து சுடர்‌ 
வாழ்க! மணமங்கலம்‌ கொள்ளும்‌ மன்னவர்‌ வாழ்க!” 
என்று வாழ்த்தினர்‌. சாலையின்‌ மறு எல்லையில்‌ காத்து 
நின்றிருந்த வீரர்கள்‌ அவரை எதிர்கொண்டழைத்தனர்‌. 


மையஅரண்மனையின்‌ வடக்குத்‌ திசையில்‌ இருந்தது 
சுப்ரதீபத்தின்‌ கொட்டில்‌. அங்கு செல்லும்‌ வழிமுழுக்க 
இருபக்கமும்‌ மலர்மாலைகளும்‌ வண்ணக்கொடிகளும்‌ 
சித்திரத்‌ துணித்தாண்களும்‌ பாவட்டாக்களுமாக 
அணிசெய்யப்பட்டிருந்தது. அரிமலர்‌ மழையில்‌ மலர்மேல்‌ 
உருண்டு சென்றது தேர்‌. அரிஷ்டநேமியின்‌ அருகே 
புரவியில்‌ சென்ற அர்ஜுனன்‌ கூடி நின்றிருந்த மக்களின்‌ 
உவகை நுரைத்த முகங்களை நோக்கிக்கொண்டே 
சென்றான்‌. ஏதோ ஒரு கணத்தில்‌ தன்‌ உள்ளம்‌ விழைவது 
அப்பெரும்பெருக்கில்‌ ஒரு பிழையையா என்ற ஐயத்தை 
அடைந்ததும்‌ திடுக்கிட்டு அதை விலக்கிக்கொண்டான்‌. 


வடக்கு அரண்மனை முற்றத்திற்கு அப்பால்‌ 
செவ்வண்ணம்‌ பூசப்பட்ட பன்னிரு இரும்புத்‌ 
தூண்களுக்குமேல்‌ கரிய அரக்கும்‌ சுண்ணமும்‌ கலந்து 
பூசப்பட்ட மரத்தாலான கூரையிடப்பட்ட கொட்டகை 
அமைந்திருந்தது. கருங்கற்பாளங்கள்‌ பதிக்கப்பட்ட 
தரையில்‌ புதிய பொன்னிறப்புல்‌ பரப்பப்பட்டிருந்தது. 
தூண்களெங்கும்‌ வண்ணமலர்மாலைகள்‌ 
சுற்றப்பட்டிருந்தன. கூரைவிளிம்பிலிருந்து 
தோரணங்கள்‌ தொங்கியாடின. கொட்டிலின்‌ முன்பு ஏழு 
வைதிகர்‌ கங்கைநீருடன்‌ நின்றிருந்தனர்‌. 


முழுதணிக்கோலத்தில்‌ நின்றிருந்த யானையை 
தொலைவிலேயே அர்ஜுனன்‌ கண்டான்‌. சூழ்ந்திருந்த 
பந்தங்களின்‌ ஒளியில்‌ அதன்‌ உடல்‌ செந்நிறத்‌ தாமரை 
மொட்டு போல்‌ தெரிந்தது. துதிக்கையை நீட்டி தரையை 
துழாவி எதையோ எடுப்பதும்‌ சுழற்றி திரும்பிப்‌ போட்டு 
மீண்டும்‌ எடுப்பதுமாக விளையாடிக்‌ கொண்டிருந்தது. 


தேர்கள்‌ வரும்‌ ஒலியை கேட்டு அதன்‌ செவிகள்‌ நின்றன. 
துதிக்கையிலிருந்து சிறிய வெண்கலக்‌ 
கிண்ணமொன்றை மெல்லிய மணியோசையுடன்‌ 
நழுவவிட்டது. உருண்டு சென்ற அதை எடுக்க முன்கால்‌ 

க்கி வைத்து சற்றே முன்னால்‌ நகர்ந்து துதிக்கையை 
நட்டியபின்‌ தேரைப்‌ பார்த்தபடி 
பின்னிழுத்துக்கொண்டது. முன்னால்‌ தூக்கி 
வைக்கப்பட்டிருந்த ஒற்றைக்‌ கால்‌ எழுந்து பின்னால்‌ 
செல்ல நான்கு கால்களையும்‌ நிலத்தில்‌ ஊன்றி 
அசையாது நின்றது. 


வழிகாட்டிச்‌ சென்ற படைத்தலைவன்‌ தலைவணங்கி 
கைகளை விரித்து இறங்கும்படி செய்கையால்‌ 
சொன்னதும்‌ அரிஷ்டநேமி தன்‌ எடைமிக்க கால்களை 
படிக்கட்டில்‌ வைத்து தேர்‌ குலுங்கி சரிய இறங்கினார்‌. 
அவரது எடையை அதுவரை சற்றே இழுத்துக்‌ 
கொண்டிருந்த மூன்று புரவிகளும்‌ நிலையழிந்து சில 
அடிகள்‌ முன்னால்‌ செல்ல தேர்‌ மணியோசையுடன்‌ 
ஒருமுறை உருண்டு முன்னால்‌ சென்றது. பாகன்‌ 
கடிவாளத்தை இழுத்து ஆணையிட்டு புரவிகளை 
நிறுத்தினான்‌. வேதமோதியபடி வந்த வைதிகர்‌ கங்கை 
நீரை அரிஷ்டநேமியின்‌ மீது தெளித்து வாழ்த்தினர்‌. 


அரிஷ்டநேமி நிமிர்ந்த தலையுடன்‌ பெருந்தோள்கள்‌ 
அசையாது துலாக்கோல்கள்‌ என நிற்க காலெடுத்து 
வைத்து நடந்தார்‌. அர்ஜுனன்‌ புரவியிலிருந்து இறங்கி 
அவருக்கு இணையாக நடந்தான்‌. துவாரகையின்‌ நான்கு 
சிற்றமைச்சர்களும்‌ யானையருகே காத்து நின்றிருந்தனர்‌. 
அவர்கள்‌ முன்னால்‌ வந்து தலை வணங்கி “இளவரசே, 
தங்களை துவாரகை வணங்குகிறது. நிமித்திகர்‌ 
கூற்றுப்படி தாங்கள்‌ இந்த வெண்ணிற யானைமேல்‌ ஏறி 
நகர்வலம்‌ வரவேண்டுமென்பது முறைமை” என்றார்‌. 
இயல்பாக “ஆம்‌” என்றபடி அவர்‌ யானையை நோக்கி 
சென்றார்‌. 


அவர்‌ வருகையை உணர்ந்த சுப்ரதீபம்‌ துதிக்கையை 
நீட்டி சிவந்த துளைகள்‌ தெரிய மூக்குவிரலை சுழித்து 
மணம்‌ பிடித்தது. அதன்‌ வயிறு ஒலியில்லாமல்‌ 
அதிர்ந்தடங்கியது. சற்றும்‌ தயங்காது சீரான அடிகளுடன்‌ 
அவர்‌ அதை அணுகி நீண்டு நின்ற துதிக்கையை 
தொட்டார்‌. யானை துதிக்கையை வளைத்து அவர்‌ 
கையை பற்றிக்‌ கொண்டது. மறுகையால்‌ அதன்‌ 
வெண்தந்தங்களை வருடியபடி அவர்‌ அதன்‌ விழிகளை 
பார்த்தார்‌. அர்ஜுனன்‌ அங்கு நிகழவிருக்கும்‌ ஒன்று தன்‌ 
வாழ்நாளெல்லாம்‌ விழிகளில்‌ நிறைந்திருக்கக்‌ கூடிய 


காட்சி என்றுணர்ந்து சித்தத்தை குவித்து நின்றான்‌. 
அரிஷ்டநேமி யானையின்‌ தொங்கிய வாழைப்பூ போன்ற 
வாயை பற்றி வருடி அதில்‌ வழிந்த எச்சில்கோழையை 
கையில்‌ அள்ளி அதன்‌ துதிக்கையின்‌ அடிப்பகுதியின்‌ 
மென்தோல்‌ தசைமேல்‌ பூசினார்‌. யானைகளுக்கு அந்தத்‌ 
தண்மை பிடிக்கும்‌ என்பதை அர்ஜுனன்‌ மதங்கநூலில்‌ 
கற்றிருந்தான்‌. சுப்ரதீபம்‌ விளையாட்டாக தலை 
குலுக்கும்போது அதன்‌ கழுத்தில்‌ அணிந்திருந்த 
பொன்மணி ஓசையிட்டது. கால்களை மெல்ல தூக்கி 
அசைத்தபோது காலில்‌ இருந்த பொற்சலங்கைகள்‌ 
ஓசையிட்டன. 


பொன்னின்‌ ஓலி பிற உலோக ஓலிகளிலிருந்து முற்றிலும்‌ 
மாறுபட்டிருப்பதை அப்போதுதான்‌ அர்ஜுனன்‌ 
அறிந்தான்‌. எளிய உலோகங்களைப்‌ போல அது 
தண்ணென ஒலிக்கவில்லை. ஒலி முடிந்து 
ரீங்கரிக்கவுமில்லை. அதன்‌ மென்மையான ஓசை 
அவ்வுலோகம்‌ ஈரமாக மெத்திட்டிருப்பதுபோல 

எண்ணச்‌ செய்தது. வெண்கலத்தின்‌ ஒலியை செவி 
வாங்கிக்கொள்ளும்போது பொன்னொலியை 
செவியறியாது உள்ளமே பெற்றுக்கொள்வதுபோல 
தோன்றியது. 


யானை மரப்பட்டைகள்‌ உரசும்‌ ஒலியுடன்‌ 
முன்னங்கால்களை ஒன்றுடனொன்று தேய்த்தது. அவர்‌ 
அதன்‌ காதுகளின்‌ செம்பிசிறுகளை வருடினார்‌. அங்கு 
சூழ்ந்து நின்றிருந்த எவருக்கும்‌ அவர்‌ அதில்‌ 
ஏறிக்கொள்வதில்‌ எந்த ஐயமும்‌ இல்லை என்பது 
தெரிந்தது. அது நிகழும்‌ கணத்தையே அவர்கள்‌ 
ஒவ்வொருவரும்‌ காத்திருந்தனர்‌. அர்ஜுனன்‌ திரும்பி 
நோக்கியபோது யானைக்‌ கொட்டிலை சுற்றிலும்‌ 
சூழ்ந்திருந்த மாளிகை முகப்புகளிலும்‌ அனைத்துச்‌ 
சாளரங்களிலும்‌ விழிகள்‌ செறிந்திருப்பதை கண்டான்‌. 
அரிஷ்டநேமி யானையின்‌ செந்நரம்புகள்‌ ஓடிப்பரவிய 
சேம்பிலை போன்ற அதன்‌ காதுகளை நீவியபடி 
அதனிடம்‌ ஏதோ சொன்னார்‌. 


பாரதவர்ஷத்தின்‌ பேருருவம்‌ கொண்ட களிறுகள்‌ 
அனைத்தும்‌ துவாரகையில்‌ இருந்தன. அங்கிருந்த 
பெருங்களிறுகளை விடவும்‌ ஒரு அடி உயரம்‌ கொண்ட 
மாபெரும்‌ களிறு சுப்ரதீபம்‌. ஆனால்‌ ஓங்கிய 
தலையுடனும்‌ பெருந்தோள்களுடனும்‌ அரிஷ்டநேமி 
அதன்‌ அருகே நின்றபோது அதன்‌ உயரம்‌ சற்று 
குறைவானது போல்‌ தோன்றியது. செம்புள்ளிகள்‌ பரவிய 


அதன்‌ பருத்த துதிக்கை அவர்‌ இடையை வளைத்து 
நழுவி தரையை உரசி வளைந்து எழுந்து மீண்டும்‌ 
தழுவிக்கொண்டது. உவகை கொண்ட காதுகள்‌ 
சாமரங்கள்‌ போல்‌ வீசின. 


நோக்கி நிற்கவே ஆண்மையின்‌ வீறு கொண்ட 
பெருங்களிறு யானைக்‌ குழவியென்றாவதை அர்ஜுனன்‌ 
கண்டான்‌. இளங்கன்று போல்‌ தலை குலுக்கியது. 
விளையாட்டென கால்களைத்‌ தூக்கி ஒன்றுடன்‌ ஒன்று 
வைத்தது. உடலை நீரில்‌ நிற்கும்‌ பெருங்கலம்‌ போல்‌ 
ஊசலாட்டியது. துதிக்கையால்‌ அவரை வளைத்து 
அவரது ஆடையை பற்றி இழுத்து விளையாடியது. அவர்‌ 
அதனுடன்‌ உடலால்‌ ஆழ்ந்த உரையாடலுக்குள்‌ 
சென்றுவிட்டது போல்‌ தோன்றியது. 


அமைச்சர்‌ “இளவரசே” என்றபோது அரிஷ்டநேமி 
உளம்கலைந்து திரும்பி நோக்கி “ஆம்‌” என்று சொல்லி 
தலையசைத்தபின்‌ அதனிடம்‌ கைசுட்டி ஏதோ 
சொன்னார்‌. யானையிடம்‌ பேசுவதற்குரிய 
குறுஞ்சொற்கள்‌ அல்ல அவை. நெடுங்காலம்‌ அறிந்த 
நண்பனிடம்‌ பேசும்‌ இயல்புமொழி. சுப்ரதீபம்‌ தன்‌ வலது 
முன்னங்காலை மடித்து படி என்றாக்கி அவருக்குக்‌ 
காட்டியது. அதை மிதித்து தொடைக்கணுவில்‌ ஏறி கால்‌ 
சுழற்றி அதன்‌ மத்தகத்தின்‌ மேல்‌ ஏறி அமர்ந்து 
கொண்டார்‌. 


அங்கிருந்தோர்‌ அனைவரும்‌ உரத்த குரலில்‌ வாழ்த்தொலி 
எழுப்பினர்‌. அமைச்சர்‌ மத்தகம்‌ மீதிருந்த பொற்பீடத்தை 
சுட்டி அதன்‌ மேல்‌ அமரும்பம சொன்னார்‌. திரும்பிப்‌ 
பார்த்தபின்‌ அதன்‌ மேல்‌ ஏறி கால்‌ நீட்டி யானையின்‌ 
மத்தகத்தை உள்ளங்கால்களால்‌ பற்றிக்கொண்டு 
அரிஷ்டநேமி அமர்ந்தார்‌. யானை கொம்புகளை சற்றே 
குலுக்கியபின்‌ துதிக்கையை நேராக்கி மத்தகத்தை 
தூக்கியது. அதன்‌ முதுகைவிட மிக உயர்ந்திருந்தது 
மத்தகம்‌. 

“செல்வோம்‌” என்று அர்ஜுனன்‌ கையசைத்தான்‌. 
யானையின்‌ அணுக்கப்பாகர்கள்‌ இருவர்‌ செம்பட்டுத்‌ 
தலைப்பாகையும்‌ பொற்கச்சையும்‌ பொன்‌ஆரமும்‌ 
அணிந்து சித்தமாக நின்றனர்‌. அவர்கள்‌ இருவரும்‌ வந்து 
அதன்‌ பெருந்தந்தங்களை பற்றிக்‌ கொண்டனர்‌. யானை 
கீழே கிடந்த அந்த வெண்கலக்‌ கிண்ணத்தை கையில்‌ 
எடுத்துக்கொண்டு காலெடுத்து வைத்து சீரான 
மணியோசையும்‌ கால்சலங்கை தாளமுமாக கல்பாவிய 
தளத்தில்‌ நடந்து வெளியே சென்றது. 


தன்மேல்‌ பொன்‌ இருக்கையில்‌ அமர்ந்த 
அரிஷ்டநேமியுடன்‌ சுப்ரதீபம்‌ வடக்கு அரண்மனையின்‌ 
பெருமுற்றத்துக்கு வந்தபோது அங்கு தலை பரப்பென 
நிரம்பியிருந்த மக்களிடமிருந்தும்‌ சூழ்ந்திருந்த 
அரண்மனையின்‌ நூற்றுக்கணக்கான சாளரங்களில்‌ 
இருந்தும்‌ உப்பரிகைகளில்‌ சரிந்து நின்ற முகங்களில்‌ 
இருந்தும்‌ வாழ்த்தொலிகள்‌ எழுந்து அதை சூழ்ந்தன. சீரடி 
எடுத்துவைத்து அது தனக்கென அமைந்த பாதையில்‌ 
நடந்தபோது மேலே அமர்ந்திருந்த முழுதணிக்கோலம்‌ 
கொண்ட பேருருவன்‌ விண்ணிறங்கிய தேவன்‌ 
வெண்முகில்‌ மேல்‌ அமர்ந்து மிதந்து செல்வதுபோல்‌ 
தோன்றினான்‌. 


அவரது நோக்கு அங்கிருந்த எவரையும்‌ அறியவில்லை. 
குளிர்ந்த காற்று எழுந்து கட்டடங்களின்‌ இடைவெளி 
வழியாக பீரிட்டு காதுகளை சிலிர்க்க வைத்தது. 
அர்ஜுனன்‌ வானை நோக்கினான்‌. கிழக்கே 
திசைவெளிக்கு அடியில்‌ சூரியன்‌ 
எழத்தொடங்கியிருந்தமையால்‌ முகில்கள்‌ அனைத்தும்‌ 
விளக்கை மூடிய பட்டுத்திரைச்சீலைகள்‌ என 
ஒளிகொள்ளத்‌ தொடங்கியிருந்தன. ஆனால்‌ மேற்கே 
மலையடுக்குகள்‌ போல கருமுகில்கள்‌ ஒன்றன்‌ மேல்‌ 
ஒன்றென எழுந்தன. அவற்றின்‌ வளைவுகளில்‌ ஒளி 
பட்டு அவை பாறைத்திரள்கள்‌ போல எடைகொண்டவை 
ஆயின. 


சுப்ரதீபத்தின்‌ முன்னால்‌ இரு புரவிகளில்‌ சென்ற 
காவலர்கள்‌ “விலகுங்கள்‌! விலகுங்கள்‌!” என்று கூவி 
கூட்டத்தை ஒதுக்கினர்‌. கைகளில்‌ ஈட்டியை பற்றியபடி 
இருபுறமும்‌ பன்னிரண்டு வீரர்கள்‌ வேலி அமைத்து 
உந்தித்‌ ததும்பிய திரளை தடுத்து பாதை ஒருக்கினர்‌. தன்‌ 
புரவியில்‌ சுப்ரதீபத்தின்‌ பின்னால்‌ சென்ற அர்ஜுனன்‌ 
பீதர்பட்டு நலுங்குவது போல்‌ அதன்‌ வெண்ணிற உடல்‌ 
அசைவதை மிக அருகே என கண்டான்‌. அதன்‌ கால்கள்‌ 
தூக்கி முன்னால்‌ வைக்கப்படுகையில்‌ தெரிந்த 
அடிப்பாதம்‌ வெட்டப்பட்ட பலாமரம்‌ போல 
பொன்னிறமாக தெரிந்தது. மண்ணில்‌ அவை 
ஓசையின்றி பதிந்து பதிந்து முன்சென்றன. 


அதனுடலில்‌ இருந்த பொன்மணிகளின்‌ மஞ்சள்‌ 
ஓளிவளைவுகளில்‌ சூழ்ந்திருந்த கூட்டத்தின்‌ 
வண்ணங்கள்‌ அலைபாய்ந்தன. அதன்‌ காற்சலங்கை 
ஓசை மிக அருகில்‌ எனவும்‌ மிக அப்பால்‌ எனவும்‌ 
கேட்டுக்‌ கொண்டிருந்தது. முற்றத்தைக்‌ கடந்து 
பெருஞ்சாலையை அடைந்ததும்‌ அங்கு முன்னரே காத்து 


நின்றிருந்த இசைச்சூதர்களும்‌ மங்கலச்‌ சேடியரும்‌ தங்கள்‌ 
தேர்களில்‌ ஏறிக்‌ கொண்டனர்‌. அவை வெண்புரவிகளால்‌ 
இழுக்கப்பட்டு சரிந்து சுழன்று சென்ற சாலையில்‌ முன்‌ 
நகர்ந்தன. மங்கலஇசை மக்கள்‌ திரளின்‌ குரலில்‌ 
முற்றிலும்‌ மறைய இசைச்சூதர்களின்‌ புடைத்த 
தொண்டைகளும்‌, திறந்த வாய்களும்‌, எழுந்தமையும்‌ 
முழவுக்கோல்களும்‌ சுழன்று சுழன்று வந்த கொம்புகளும்‌ 
வெறும்‌ விழியோவியங்களாக எஞ்சின. 


முற்றத்தைக்‌ கடந்து வந்ததும்‌ சுப்ரதீபத்தின்‌ விரைவு 
சற்று குறைவதை அர்ஜுனன்‌ கண்டான்‌. அதன்‌ 
பின்னந்தொடையை தொட்டபடி பின்னால்‌ சென்ற 
வீரனிடம்‌ கை நீட்டி அங்கு தடை ஏதும்‌ உள்ளதா என்று 
சைகையால்‌ கேட்டான்‌. அவன்‌ குழம்பி முன்னால்‌ ஓடிச்‌ 
சென்று நோக்கினான்‌. யானை செல்வதற்காக 
உருவாக்கப்பட்ட நீண்ட பாதை இருபக்கமும்‌ மக்கள்‌ 
செறிந்து புல்வெளி நடுவே ஓடை போல்‌ தெரிந்தது. 
இல்லை என அவன்‌ சொன்னான்‌. அர்ஜுனன்‌ 
பாகர்களிடம்‌ “என்ன?” என்றான்‌. அவர்கள்‌ அதன்‌ 
காதுகளைப்‌ பற்றி செல்லும்படி தூண்டினர்‌. 


சாலைமுனையை அடைந்ததும்‌ சுப்ரதீபம்‌ அசைவற்று 
நின்றுவிட்டது. அதன்‌ உடலில்‌ நீர்ப்பரப்பின்மேல்‌ 
ஆழத்துச்‌ சுழிகளின்‌ அசைவு தெரிவது போல்‌ சில 
சிலிர்ப்புகள்‌ நிகழ்ந்தன. முன்னும்‌ பின்னும்‌ என உடலை 
அசைத்தபடி வலது காலை தூக்கி மண்ணில்‌ வைப்பதும்‌ 
எடுப்பதுமாக ஆடியது. அர்ஜுனன்‌ அதன்‌ அணுக்கனை 
நோக்கி சினத்துடன்‌ அதை முன்‌ செல்ல ஊக்கும்படி 
கைகாட்டினான்‌. அவன்‌ அதன்‌ வெண்தந்தத்தை 
பற்றியபடி தொங்கிய கீழ்வாயின்‌ அடியை மெல்ல தட்டி 
முன்னால்‌ செல்லும்படி சொன்னான்‌. யானை தன்‌ 
துதிக்கையை சுருட்டி தூக்கியபின்‌ அதே விரைவில்‌ 
விடைத்து விரித்து சீறிய மூச்சுடன்‌ தரையை துழாவியது. 
அந்த வெண்கலக்‌ கிண்ணத்தை தரையிலிட்டு 
துதிக்கையைச்‌ சுருட்டி கொம்புகளின்‌ மேல்‌ 
வைத்துக்கொண்டது. அங்கிருந்து துதிக்கை 
மலைப்பாம்பு போல வழிந்து இறங்கி நீண்டது. 


அது ஏன்‌ தயங்குகிறது என்று எண்ணியபடி அர்ஜுனன்‌ 
தன்‌ புரவியைத்‌ தட்டி முன்னால்‌ செலுத்தி நோக்கினான்‌. 
அங்கு எதுவும்‌ தெரியவில்லை. புரவிகளால்‌ 
இழுக்கப்பட்ட இசைச்சூதர்களின்‌ வண்டிகளும்‌ 
அணிச்சேடியரின்‌ வண்டிகளும்‌ மேலும்‌ முன்னால்‌ 
சென்றிருக்க சிறியதோர்‌ களம்‌ போல அந்தச்‌ சாலை 
அதன்‌ முன்‌ கிடந்தது. தரையில்‌ ஏதேனும்‌ 


ஐயத்துக்குரியவை இருக்கிறதா என்று அர்ஜுனன்‌ 
பார்த்தான்‌. உதிர்ந்த மலர்கள்‌ அன்றி வேறேதும்‌ இல்லை. 
“என்ன?” என்று அவன்‌ பாகனிடம்‌ கேட்டான்‌. 
“தெரியவில்லை யோகியே” என்றபடி அவன்‌ அதன்‌ 
விலாவை பலமுறை தட்டி முன்னால்‌ செல்லும்படி 
கோரினான்‌. யானை துதிக்கையை வீசியபடி ஊசலாடி 
நின்றது. எங்கிருந்தோ வரும்‌ ஓசையை செவி கூர்வதென 
அதன்‌ செவிகள்‌ முன்னால்‌ மடிந்து அசைவிழந்தன. 
பின்பு உயிர்‌ கொண்டு பின்னால்‌ வந்து விசிறிக்‌ 
கொண்டன. 


அர்ஜுனன்‌ அதன்‌ அருகே சென்று “தென்னிலத்தாரே 
செல்க! இது தங்கள்‌ அணியூர்வல நன்னாள்‌” என்றான்‌. 
யானையின்‌ கண்கள்‌ மூடி எழுந்தன. அதன்‌ விழிகள்‌ 
செம்பழுக்காய்போல்‌ இருந்தன. தொங்கிய வாய்க்குள்‌ 
இருந்து எச்சில்‌ வழிந்து துதிக்கையின்‌ அடியில்‌ 
பரவியிருந்தது. அதற்கு உடல்‌ நலமில்லையா என்று 
அர்ஜுனன்‌ எண்ணினான்‌. ஆனால்‌ அதன்‌ உடல்‌ நலம்‌ 
எப்போதும்‌ குன்றியதில்லை என்று அவன்‌ 
கேட்டிருந்தான்‌. அன்று காலை வரை நன்றாகவே 
இருந்துள்ளது. என்ன செய்வதென்று தெரியாமல்‌ 
புரவியை திருப்பி துணைப்படைத்தலைவனை கை 
நீட்டி அழைத்தான்‌. அவன்‌ அருகே வந்ததும்‌ “கூர்மரை 
வரச்சொல்‌. விரைவில்‌... புரவியிலேயே ஏற்றி வா” என்று 
ணையிட்டான்‌. தலை வணங்கி அவன்‌ புரவியுடன்‌ 
ரும்பிச்‌ சென்றான்‌. 


யானை அசைவற்று நின்றபோது அது சிறிய எதையோ 
கண்டு சற்று தயங்குகிறது என்ற எண்ணம்தான்‌ முதலில்‌ 
எழுந்தது. ஆனால்‌ சற்று நேரத்திலேயே அங்கிருந்து அது 
அசையப்போவதில்லை என்று தோன்றிவிட்டது. அவன்‌ 
உள்ளம்‌ படபடக்கத்‌ தொடங்கியது. “மதமா?” என்று தன்‌ 
வாய்‌ மீது கை வைத்து உதடசைவு தெரியாமல்‌ இருக்க 
பாகனிடம்‌ கேட்டான்‌. அவன்‌ “இல்லை யோகியே. 
இவ்வகை வெண்ணிற யானைகள்‌ மதம்‌ கொள்வதே 
இல்லை. ஏனெனில்‌ இவை காமம்‌ கொள்வதும்‌ இல்லை” 
என்றான்‌. “இவை பிற யானைகளை அருகணையவே 
விடுவதில்லை. மதங்க நூலின்படி வெள்ளை யானைகள்‌ 
தனிமையாகப்‌ பிறந்து மைந்தரின்றி விண்ணேகுபவை.” 


“இருக்கலாம்‌. ஆயினும்‌ நாம்‌ ஐயம்‌ கொள்ள 
வேண்டியிருக்கிறது. மதம்‌ எழுந்துள்ளதா பார்‌” என்றான்‌ 
அர்ஜுனன்‌ மீண்டும்‌. “ஆணை யோகியே” என்றபடி 
அவன்‌ திரும்பினான்‌. “மூடா, கையை வைக்காதே” என்று 
அர்ஜுனன்‌ சொல்லிக்‌ கொண்டிருக்கும்போதே பாகன்‌ கை 


நீட்டி யானையின்‌ கண்ணுக்குக்‌ கீழே இருந்த 
தோல்சுருங்கிய சுழியை விரல்களால்‌ தொட்டுப்‌ 
பார்த்தான்‌. அவன்‌ தொடுவதை கூட்டத்தில்‌ தள்ளி நின்ற 
சிலர்‌ உடனே பார்த்துவிட்டார்கள்‌. 


யானை நின்றுவிட்டமை முன்னரே கூட்டத்தை 
செயலறச்செய்திருந்தது. அத்தனை விழிகளும்‌ 
யானையையும்‌ அதைச்‌ சூழ்ந்து நின்றிருந்த 
ஏவலர்களையும்‌ பாகர்களையும்தான்‌ நோக்கிக்‌ 
கொண்டிருந்தன. மதம்‌ வழிகிறதா என்று அவன்‌ 
தொட்டுப்‌ பார்க்கிறான்‌ என்று உணர்ந்ததும்‌ கூட்டத்தினர்‌ 
“மதம்‌! மதம்‌!” என்று கூவினர்‌. உலர்நாணவில்‌ தீப்பற்றி 
பரவிச்‌ செல்வது போல சில கணங்களுக்குள்‌ அச்செய்தி 
கூட்டம்‌ முழுக்க சென்றது. பல்லாயிரம்‌ தொண்டைகள்‌ 
“மதம்‌! வெள்ளை யானைக்கு மதம்‌!” என்று கூவத்‌ 
தொடங்கின. சுற்றிலும்‌ கோட்டைச்சுவர்‌ போல 
செறிந்திருந்த மக்கள்திரள்‌ இடிந்து பின்னால்‌ 
சரிவதுபோல்‌ அகன்று விலகத்தொடங்கியது. அலை 
அலையென ஒருவரை ஒருவர்‌ முட்டிச்‌ செறிந்து 
பின்னால்‌ இருந்த மாளிகைச்‌ சுவர்களை அடைந்து பரவி 
விலகினர்‌. 


முதலில்‌ அவர்கள்‌ விலகிச்செல்வதுகூட நல்லதற்கே 
என்று எண்ணினான்‌ அர்ஜுனன்‌. அதன்‌ பின்னரே 
அதிலிருந்த பிழையை உணர்ந்தான்‌. 
அரண்மனைகளால்‌ சூழப்பட்ட அப்பெருமுற்றத்தில்‌ 
அவர்கள்‌ பின்னால்‌ செல்ல இடம்‌ இருக்கவில்லை. 
பின்னால்‌ சென்றவர்களால்‌ அழுத்தப்பட்டு பிறிதொரு 
பகுதியில்‌ மக்கள்‌ முன்னால்‌ வந்தனர்‌. அவர்கள்‌ நிலை 
தடுமாறியும்‌ விழுந்தும்‌ கூச்சலிட்டபடி எழுந்தும்‌ 
முழுமையாக யானையின்‌ முன்னால்‌ இருந்த பாதையை 
நிறைத்துக்‌ கொண்டனர்‌. சற்று நேரத்திலேயே நீண்ட 
களம்‌ போல்‌ தெரிந்த அந்தப்‌ பாதை முழுமையாக 
மறைந்தது. 


அர்ஜுனன்‌ திரும்பி “கூர்மர்‌ எங்கே?” என்று பல்லைக்‌ 
கடித்தபடி கேட்டான்‌. வேறொருவன்‌ “யானைக்‌ 
கொட்டிலுக்கு ஆட்கள்‌ சென்றிருக்கிறார்கள்‌” என்றான்‌. 
“அவர்‌ இங்கிருந்திருக்க வேண்டும்‌” என்றான்‌ அர்ஜுனன்‌. 
“காலையில்‌ தென்னிலத்தார்‌ மிகச்சிறப்பாகவே இருந்தார்‌. 
இங்கு வந்து நோக்கியபின்‌ களிற்றுநிரை சீர்படுத்தத்தான்‌ 
அங்கு சென்றார்‌” என்றான்‌ வீரன்‌. அவர்‌ வந்தும்‌ ஒன்றும்‌ 
செய்வதற்கில்லை என்று எண்ணினான்‌ அர்ஜுனன்‌. 


யானையின்‌ விலாவை கையால்‌ வருடி அதன்‌ 


வயிற்றுக்குள்‌ ஏதேனும்‌ ஓசைகள்‌ கேட்கிறதா என்று 
தொடுகையின்‌ மூலமாக கூர்ந்து அறிய தலைப்பட்டான்‌. 
ஆனால்‌ எளிய ஒரு விலங்கு என அதை புரிந்துகொள்ள 
முயலக்கூடாது என்றும்‌ தோன்றியது. எண்ணங்களும்‌ 
உணர்வுகளும்‌ கொண்ட யானை வடிவ தேவன்‌ என்றே 
அதை அங்குளோர்‌ உணர்ந்திருந்தனர்‌. அத்தனை 
ஆண்டுகளில்‌ ஒருமுறையேனும்‌ பிறர்‌ அதன்‌ நோயையோ 
உணர்வையோ உய்த்துணரும்படி அது விட்டதில்லை. 


நிமிர்ந்து மேலே அமர்ந்திருந்த அரிஷ்டநேமியை 
பார்த்தான்‌. ஊழ்கத்தில்‌ இருப்பவர்‌ போல 
இருகைகளையும்‌ மடியில்‌ வைத்து அசையா 
விழிகளுடன்‌ அவர்‌ இருந்தார்‌. அது மதம்‌ 
கொள்ளவிருக்கிறது என்றால்‌ அவரை இறங்கச்‌ 
சொல்வதே சரியானது. மதங்கொண்ட யானை 
அசைவிழந்து உடல்‌ சிலிர்த்து நிற்பதுண்டு. 
குளிர்ந்ததுபோல அது நின்றிருக்கும்‌. செவிகள்‌ அடிக்கடி 
நிலைக்கும்‌. ஏதோ மணத்திற்கென துதிமூக்கு நீட்டும்‌. 
வால்சுழித்து மத்தகம்‌ தாழ்த்தி நிற்கும்‌. 


எங்கோ ஒரு கணத்தில்‌ அதற்குள்‌ குடியிருக்கும்‌ 
இருளுலக தேவர்கள்‌ ஆணையிட கற்றும்‌ பழகியும்‌ அது 
அறிந்த கட்டுகள்‌ அனைத்தும்‌ அறுபடும்‌. செவிகள்‌ 
அலைய கொம்புகுலைத்து துதிக்கை சுழற்றி பிளிறி அது 
எழும்‌. அப்போது மானுடர்‌ குரல்‌ அதற்கு கேட்காது. 
மானுடர்‌ கற்றுவித்த அனைத்தும்‌ அதிரும்‌ பரப்பிலிருந்து 
தூசி என எழுந்தகலும்‌. அதன்‌ உள்ளிருளில்‌ 
நெடுங்காலமாக குருதி காத்துக்‌ கிடக்கும்‌ இருண்ட 
தெய்வங்கள்‌ வேண்டிய உயிரைக்‌ கொண்ட பின்னே அது 
அடங்கும்‌. சங்கிலிகளால்‌ அதைத்‌ தளைத்து அசையாமல்‌ 
நிறுத்தி சிவமூலிப்‌ புகையிட்டு மயக்கி மருந்துகள்‌ 
அளிக்கவேண்டும்‌. யானைப்‌ பூசகர்களை அமர்த்தி 
ஏழுவகை சாந்தி பூசைகள்‌ செய்து அதன்‌ உள்ளெழுந்த 
தேவர்களை பீடத்தை விட்டு இறக்கவேண்டும்‌. 


மறுபக்கம்‌ சுற்றி வந்து அதன்‌ செவ்விழிகளை 
பார்த்தான்‌. வெண்ணிற இமைமுடிகள்‌ 
மீன்முட்களைப்போல்‌ வளைந்திருந்தன. இமைகள்‌ மூடி 
திறக்க விழிகள்‌ எதையும்‌ பார்க்காதவை போல்‌ இருந்தன. 
துதிக்கை காற்றில்‌ எதையோ தேடித்‌ தவிப்பது போல்‌, 
முன்னால்‌ இருந்து எதையோ பற்றி பிடுங்கி பின்னால்‌ 
எடுப்பது போல்‌ அசைந்து கொண்டிருந்தது. ஒரு கணம்‌ 
அதன்‌ பெரிய தந்தங்களைப்‌ பார்க்க அர்ஜுனன்‌ 
அஞ்சினான்‌. அவன்‌ பார்த்த எந்த பெருங்களிறுக்கும்‌ 
அதற்கு நிகரான தந்தங்கள்‌ இல்லை. யானைத்‌ 


தந்தங்களுக்குரிய பழுப்பு நிறத்திற்கு மாறாக தூய 
வெண்பளிங்கு நிறம்‌ கொண்டிருந்தன அவை. 


அவ்வாறு அஞ்சியதற்கு நாணி முன்னால்‌ சென்று அதன்‌ 
தந்தங்களைப்‌ பற்றி கையால்‌ வருடி அதன்‌ மழுங்கிய 
முனையை உள்ளங்கைக்‌ குழியில்‌ வைத்து 
அழுத்தினான்‌. அவன்‌ புரவி ஒருமுறை தும்மி 
தலைகுனிந்து பிடரி உலைத்தது. அது ஏன்‌ அவ்வாறு 
செய்கிறது என்று அவன்‌ எண்ணுவதற்குள்‌ 
மேலைவானில்‌ இடியோசை எழுந்தது. சுப்ரதீபத்தின்‌ 
உடல்‌ சிலிர்த்தது. செவிகள்‌ அசைவிழக்க அது 
மத்தகத்தை மேலே தூக்கியது. மின்னல்‌ அதிர்ந்து 
சூழ்ந்திருந்த சுவர்களனைத்தும்‌ ஒளிப்பரப்பாக மாறி 
அணைந்ததுமே வானம்‌ பிளப்பதுபோல பேரிடி ஒன்று 
எழுந்து பலநூறாக உடைந்து சரிவுகளில்‌ உருண்டு 
சென்றது. அதைக்‌ கேட்டதும்‌ சுப்ரதீபம்‌ வலதுமுன்காலை 
தூக்கி வைத்து நடக்கத்தொடங்கியது. 


கூடியிருந்த பெருங்கூட்டத்தின்‌ ஒற்றை வியப்பொலி 
எழுந்து வாயில்கள்‌ வாய்திறந்து மாளிகைகள்‌ 
பேசுவதுபோல ஒலித்தது. “யோகியே, விலகுங்கள்‌” என்று 
மறுபக்கம்‌ இருந்து பாகன்‌ சொன்னான்‌. “அது 
ஓடவிருக்கிறது” என்று இன்னொருவன்‌ சொன்னான்‌. 
“சங்கிலிகள்‌ இல்லை. தளைகள்‌ இல்லை. அது கட்டற்றுப்‌ 
போகுமென்றால்‌ எவ்வகையிலும்‌ தளைக்க முடியாது” 
என்று பிறிதொருவன்‌ கூவினான்‌. “மேலிருக்கும்‌ 
இளவரசரை யானையின்‌ செவி பற்றி சறுக்கி பின்னால்‌ 
இறங்கி விலகச்‌ சொல்லுங்கள்‌” என்று தலைமைப்பாகன்‌ 
கைநீட்டி சொன்னான்‌. 


அர்ஜுனன்‌ அவனை கைமறித்து “அது அறியும்‌” 
என்றான்‌. “அது யானையல்ல, மண்ணில்‌ வந்தது எதன்‌ 
பொருட்டென்று அறிந்த தேவன்‌.” இன்னொரு மின்னல்‌ 
வெட்டி அணைய நீள்கோடுகளென விழுந்த 
மழைச்சரடுகளை கண்டான்‌. சுப்ரதீபம்‌ ஓடவில்லை. 
மீண்டும்‌ அதே விரைவில்‌ சீர்காலடிகளை எடுத்து 
வைத்து முன்னால்‌ சென்றது. அது செல்லும்‌ கையில்‌ 
மக்கள்‌ ஊதப்படும்‌ பொடி விலகுவது போல்‌ சிதறி 
அலையென மாறி விலகினர்‌. முன்னிருந்த 
வழியிலிருந்து விலகி இடப்பக்கமாக திரும்பி சிறிய 
பாதைக்குள்‌ செல்லத்‌ தொடங்கியது. 


திகைப்புடன்‌ “எங்கு செல்கிறது?” என்றான்‌ அர்ஜுனன்‌. 
“அறியேன்‌” என்றான்‌ பாகன்‌. “அது வழக்கமாக செல்லும்‌ 
வழியா?” என்றான்‌ . “இந்நகரில்‌ அதற்கு கட்டுகளே 


இல்லை. பகலில்‌ அரண்மனை வளாகத்திவிருக்கும்‌. 
இரவில்‌ விரும்பிய இடத்தில்‌ எல்லாம்‌ தனித்தலையும்‌” 
என்றார்‌ தலைமைப்பாகன்‌. “இங்கு அது அறியாத 
இடமேதும்‌ இல்லை. எங்கு செல்கிறதென்று தெரிந்து 
உறுதிகொண்டே கால்‌ எடுத்து வைக்கிறது.” மக்கள்‌ திரள்‌ 
வியப்புடன்‌ பேச்சொலி முழங்கியபம அவர்களுக்குப்‌ 
பின்னால்‌ முட்டிமோதி அலைகளாகித்‌ தொடர்ந்து 
வந்தது. “அவர்களை ஒதுக்குங்கள்‌” என்றான்‌ 
அர்ஜுனன்‌. அவன்‌ தலைமயிர்‌ நுனிப்பிசிறுகளில்‌ 
இருந்து நீர்மணிகள்‌ உதிர்ந்து விழிமறைத்தன. 
காவலர்களின்‌ தலைப்பாகைகளில்‌ நீர்ப்பொடிகள்‌ 
செறிந்திருந்தன. கட்டடங்களின்‌ சுவர்களில்‌ சாய்வாக 
ஈரம்‌ நிறமாறுதலாகத்‌ தெரிந்தது. 


சுப்ரதீபத்தின்‌ உடலில்‌ வெண்முடிகளில்‌ நீர்த்துளிகள்‌ 
திரண்டு ஒளிகொண்டிருந்தன. அதன்‌ காதசைவில்‌ 
துளிகள்‌ சிதறின. அதன்‌ கால்பதிந்த மண்ணில்‌ 
வட்டத்தடங்கள்‌ விழுந்தன. “இத்திசையில்‌ என்ன 
உள்ளது?” என்றான்‌ அர்ஜுனன்‌. “இங்கு நீர்‌ நிலை ஏதும்‌ 
உண்டா?” தலைமைப்பாகன்‌ “இல்லை யோகியே, இது 
சிவாலயங்கள்‌ இருக்கும்‌ தென்மேற்கு” என்றான்‌. “இங்கு 
யார்‌ இருக்கிறார்கள்‌? இதை அறிந்த எவரேனும்‌ 
உள்ளனரா?” என்றான்‌. “அறியேன்‌ யோகியே” என்றான்‌ 
பாகன்‌. 


“என்ன நிகழ்கிறது? எங்கு செல்கிறது?” என்று கேட்டபடி 
அர்ஜுனன்‌ அதற்குப்‌ பின்னால்‌ சென்றான்‌. கூட்டம்‌ 
விலகி வழிவிட தென்புலத்துக்குச்‌ செல்லும்‌ பாதை 
சரிந்து வளைந்து இறங்கி சென்றது. அதன்‌ இரு மருங்கும்‌ 
இருந்த கட்டடங்களின்‌ உப்பரிகைகளிலும்‌ 
சாளரங்களிலும்‌ இருந்த மக்கள்‌ “மதம்‌ கொண்டு 
ஓடுகிறது! வெண்களிறு மதம்‌ கொண்டு செல்கிறது!” 
என்று கூவினர்‌. யானை அணுகியதும்‌ அஞ்சியபடி 
சாலை ஓரங்களில்‌ இருந்த இல்லங்களுக்குள்‌ நுழைந்து 
மறைந்தனர்‌. அலறிய குழந்தைகளுடன்‌ பெண்கள்‌ 
வாயில்களில்‌ நின்று அலறினர்‌. இல்லக்கூரைகள்‌ 
மேலேறி சிறுவர்கள்‌ கூச்சலிட்டனர்‌. 


அர்ஜுனன்‌ மெல்ல ஆறுதல்‌ கொண்டான்‌. களிறு சினம்‌ 
கொண்டிருக்கவில்லை. மேலும்‌ இரண்டு எட்டு விரைவில்‌ 
எடுத்து வைத்திருந்தால்‌ தன்‌ முன்‌ நின்றிருந்த மக்களின்‌ 
மேல்‌ கால்களை தூக்கி வைத்து மிதித்துச்‌ சென்றிருக்க 
முடியும்‌. ஒருவரைக்கூட மிதிக்கக்‌ கூடாதென்றே அது 
சீரான விரைவில்‌ செல்வதாக தோன்றியது. நாலைந்து 
முறை பிதுங்கித்‌ ததும்பி அதன்‌ முன்‌ வந்து 


விழுந்தவர்களை மெல்ல துதிக்கையால்‌ தட்டி 
அகற்றியது. ஒரு முதியவரை துதிக்கையால்‌ குடுமியைப்‌ 
பற்றி சுருட்டி அப்பால்‌ இட்டது. 


அவன்‌ எண்ணத்தை புரிந்துகொண்டதுபோல 
தலைமைப்பாகன்‌ “இவ்வுலகில்‌ எவருக்கும்‌ அது 
தீங்கிழைக்காது என்ற நிமித்திகர்‌ சொல்‌ உள்ளது 
யோகியே. சுப்ரதீபத்தை நான்‌ அறிவேன்‌” என்றான்‌. 
“அப்படியெனில்‌ சற்று முன்‌ ஏன்‌ அஞ்சினீர்‌?” என்றான்‌ 
அர்ஜுனன்‌. தலைமைப்பாகன்‌ “அது யானையை நான்‌ 
அறிவேன்‌ என்பதனால்‌” என்றான்‌. “சொல்கடந்த 
நிலையின்மை கொண்டது யானை. தெய்வங்களை 
புரிந்து கொள்வதும்‌ யானையை புரிந்து கொள்வதும்‌ 
ஒன்றே.” இன்னொரு பாகன்‌ “இது தெய்வங்களின்‌ 
தருணம்‌ யோகியே” என்றான்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

சீரான காலடிகளுடன்‌ தென்மேற்குத்‌ திசை நோக்கி 
சுப்ரதீபம்‌ சென்று கொண்டிருந்தது. அவர்களுக்குப்‌ 
பின்னால்‌ அது வந்த வழி மக்கள் கூட்டத்தால்‌ 
மூடப்பட்டது. அவர்களின்‌ பின்னால்‌ உள்ளக்கிளர்ச்சி 
கொண்ட மக்கள்‌ ஓசையிட்டபடி தொடர்ந்து வருவதைக்‌ 
கண்ட அர்ஜுனன்‌ “எவரும்‌ தொடரக்கூடாது. நின்ற 
இடத்திலேயே அனைவரும்‌ நிற்க வேண்டும்‌” என்று 
ணையிட்டான்‌. படைத்தலைவன்‌ “ஆணை” என்றபின்‌ 
தன்‌ கைகளை அலைத்து வீசி “எவரும்‌ தொடராமல்‌ 
பார்த்துக்‌ கொள்ளுங்கள்‌! ஆணை மீ 
தொடர்பவர்களை வீழ்த்துங்கள்‌!” என்றான்‌. 


வீரர்கள்‌ வேல்‌ முனைகளை ஒன்றுடன்‌ ஒன்று பற்றி 
வேலி ஒன்றை அமைத்து கூட்டத்தை தொடராமல்‌ 
தடுத்தனர்‌. அது மக்களை மேலும்‌ அகவிரைவு கொள்ளச்‌ 
செய்தது. குரல்கள்‌ மேலும்‌ வலுத்தன. ஒவ்வொரு முகமும்‌ 
உணர்ச்சிகளால்‌ நெளிந்துகொண்டிருந்தது. 
“மதம்கொண்டுவிட்டது” என்றது ஒருகுரல்‌. “அவரால்‌ 
இறங்கமுடியவில்லை” என்றது பிறிதொன்று. “அவர்‌ 
அதை செலுத்துகிறார்‌... கடற்கரைக்குச்‌ செல்கிறார்‌” 
என்றது அப்பால்‌ ஒன்று. “அவர்‌ சிவாலயங்களுக்கு 
செல்கிறார்‌. அவர்‌ அருகநெறியினர்‌ அல்ல. 
ரைவதமலையில்‌ அவர்‌ சிவயோகம்‌ செய்தார்‌.” 


அக்கணமே அந்த ஒற்றைக்கருத்து ஒரு பொதுக்கருத்தாக 
மாறியது. “அவருடன்‌ செல்பவன்‌ சிவயோகி.” “அவர்‌ 
இடதுமரபைச்‌ சேர்ந்தவர்‌.” “பிணம்‌ மீது அமர்ந்து ஊழ்கம்‌ 
செய்பவர்‌.” “அங்கே மானுடப்பலி 
கொடுக்கப்போகிறார்கள்‌. அவர்‌ அத்திசைக்கே 
யானையை செலுத்துகிறார்‌. ” “பலியான மானுடர்களின்‌ 
குருதியை அவர்‌ தலைவழியாக ஊற்றி நீராட்டுவர்‌. ன்‌ 
“அவர்‌ மானுட ஊன்‌ ஒரு துண்டு உண்பார்‌. அது 
அவரைச்‌ சூழ்ந்துள்ள பாதாளதெய்வங்களுக்கு 
உகந்தது.” “நிகரற்ற வல்லமை கொண்டபின்‌ இளைய 
யாதவரைக்‌ கொன்று துவாரகையை வெல்வார்‌.” 
“அவரை வெல்ல எவராலும்‌ இயலாது. அவர்‌ மண்ணிற்கு 
வந்த இருளரக்கர்‌.” 


கூட்டத்தின்‌ இடைவெளி வழியாக பிதுங்கி வந்த இரு 


புரவிகளில்‌ முன்னால்‌ வந்த புரவியில்‌ அமர்ந்திருந்த 
கூர்மர்‌ அர்ஜுனனை அணுகி “என்ன நிகழ்கிறது இங்கு?” 
என்றார்‌, “அணி ஊர்வலத்திற்கான அரச வீதிக்குச்‌ 
செல்லாமல்‌ இந்த வீதியை தேர்ந்து செல்கிறது சுப்ரதீபம்‌” 
என்றான்‌. திகைப்புடன்‌ “இங்கு எதை நோக்கி 
செல்கிறது?” என்றார்‌ கூர்மர்‌. அர்ஜுனன்‌ எரிச்சலுடன்‌ 
“அதை உம்மிடம்‌ கேட்கவே வரச்சொன்னேன்‌” என்றான்‌. 
“நான்‌ அறியேன்‌ யோகியே. இவ்வழியில்‌ இது வந்தது 
இல்லை என்றே எண்ணுகிறேன்‌” என்றார்‌ கூர்மர்‌. 


துணைப்பாகன்‌ “சிவபூசைநாளில்‌ வருவதுண்டு. இரவில்‌ 
அது எங்கு செல்கிறது என்று எவரும்‌ பார்ப்பதில்லை. 
பெரும்பாலான நேரங்களில்‌ அதனுடன்‌ பாகர்கள்‌ எவரும்‌ 
இருப்பதில்லை” என்றான்‌. “நீர்நிலைக்கு செல்கிறது” 
என்றார்‌ கூர்மர்‌. “இவ்வகையில்‌ நீர்நிலைகளேதும்‌ 
இல்லை. தென்கிழக்கு திசையில்‌ துறைமுகம்‌ நோக்கி 
இறங்கும்‌ பாதைகள்தான்‌ உள்ளன?” என்று 
காவலர்தலைவன்‌ சொன்னான்‌. “அதை தொடர்வதன்றி 
வேறு வழியில்லை. எப்போதுமே அதை ஆணைகளிட்டு 
நடத்தியதில்லை” என்றார்‌ கூர்மர்‌. 


யானை சற்றே விரைவு குறைந்து எதையோ 
எண்ணிக்கொள்வது போல்‌ காலெடுத்து தயங்கியது. 
பின்பு இடப்பக்கமாக திரும்பி அச்சாலையிலிருந்து 
பிரிந்து சென்ற கிளைப்பாதை ஒன்றுக்குள்‌ நுழைந்தது. 
“எங்கு செல்கிறது?” என்றான்‌ அர்ஜுனன்‌. “அறியேன்‌” 
என்றார்‌ கூர்மர்‌. “நான்‌ அனைவரிலும்‌ 
திகைத்திருக்கிறேன்‌.” அர்ஜுனன்‌ “இருவர்‌ முன்னால்‌ 
செல்லட்டும்‌. அங்கு என்ன உள்ளது என்று பாருங்கள்‌. 
அங்கு வாயில்கள்‌ உள்ளது என்றால்‌ அதை மூடி 
யானையை நிறுத்தமுடியுமா என்று கருதுங்கள்‌” 
என்றான்‌. ஐந்து வீரர்கள்‌ யானையின்‌ முன்னால்‌ பாய்ந்து 
சென்றனர்‌. 


உள்ளே சென்று மீண்ட படைத்தலைவன்‌ “அங்கு எவரும்‌ 
இல்லை யோகியே. இது இணைச்‌ செண்டுவெளிக்குள்‌ 
செல்லும்‌ குறும்பாதை” என்றான்‌. அர்ஜுனன்‌ 
“செண்டுவெளியா?” என்றதுமே திரும்பி “இரண்டாம்‌ 
செண்டுவெளியா?” என்றான்‌. “அம்‌” என்றான்‌ காவலன்‌. 
அர்ஜுனன்‌ “அங்குதானே ஆட்டுப்பட்டிகள்‌ உள்ளன?” 
என்றான்‌. “ஆம்‌ யோகியே, ஆட்டுப்பட்டிக்கு 
வருவதற்கான மையப்பாதை மறுபக்கம்‌ உள்ளது. இது 
ணைப்‌ பாதை. ஆடுகளை உள்ளே கொண்டு 
செல்வதற்கு இதையும்‌ வெளியே கொண்டு செல்வதற்கு 
அதையும்‌ பயன்படுத்துகிறோம்‌” என்றான்‌ ஒரு காவலன்‌. 


அர்ஜுனன்‌ “அங்கு இப்போதும்‌ ஆடுகள்‌ உள்ளனவா?” 
என்றான்‌. “ஆம்‌. ஐந்துநாட்களாக அங்குதான்‌ ஆடுகளை 
கொண்டுவந்து சேர்த்துக்‌ கொண்டிருந்தார்கள்‌. இன்று 
காலையிலேயே அடுமடை பணிகள்‌ தொடங்கிவிட்டன” 
என்றான்‌ படைத்தலைவன்‌. சிறிய பாதைக்குள்‌ சுப்ரதீபம்‌ 
நுழைந்தபோது இருபுறமும்‌ இடைவெளி மிகக்‌ 
குறுகலாயிற்று. “எவரும்‌ வரவேண்டியதில்லை. 
அனைவரையும்‌ நிற்கச்‌ சொல்லுங்கள்‌” என்றபடியே 
அர்ஜுனன்‌ யானையின்‌ விலாப்பக்கமாக புரவியை 
செலுத்தினான்‌. 


யானை அப்பாதைக்குள்‌ நுழைந்து சென்று வளைந்து 
இணைச்‌ செண்டுவெளிக்குள்‌ செல்லும்‌ செந்நிறக்‌ 
கல்லாலான அலங்கார வளைவை அடைந்தது. 
அர்ஜுனன்‌ அண்ணாந்து மேலிருந்த அரிஷ்டநேமியை 
பார்த்தான்‌. அவரது தலைக்கு மேல்‌ வளைந்த அந்த 
அணிவளைவு ஆலயத்தில்‌ அமர்ந்த அருகரின்‌ மேல்‌ 
அமைந்த பிரபாவலயம்‌ போல்‌ தெரிந்தது. 
செண்டுவெளிக்குள்‌ ஆடுகளின்‌ கலைந்த ஓசை 
நிறைந்திருப்பது அப்போதுதான்‌ கேட்டது. 
அதுவரைக்கும்‌ மக்களின்‌ ஓசை காதுகளை 
நிறைத்திருந்ததனால்‌ அதன்‌ தொடர்ச்சியாகவே 
ஆடுகளின்‌ ஓசையை உள்ளம்‌ எண்ணிக்‌ 
கொண்டிருந்தது. அது ஆடுகளின்‌ ஓசை என்று 
அறிந்ததுமே அவ்வோசையில்‌ இருந்த பதற்றத்தையும்‌ 
அச்சத்தையும்‌ அர்ஜுனன்‌ அறிந்தான்‌. 


ஆடுகள்‌ அனைத்தும்‌ வால்கள்‌ விடைத்து அசைய 
கழுத்துகளை நீட்டி நாக்கு வெளியே தெரிய உரத்த குரலில்‌ 
கூவிக்கொண்மருந்தன. கிளர்ச்சியுண்டவை போல 
ஒன்றோடொன்று முட்டிச்‌ சுழன்று விழிதொடும்‌ 
தொலைவு வரை வெண்மையும்‌ கருமையும்‌ பழுத்திலை 
நிறமுமாக ததும்பிக்‌ கொண்டிருந்தன. யானை நின்றது. 
அர்ஜுனன்‌ வளைவை க்‌ கடந்து யானைக்கு முன்னால்‌ 
சென்று அங்கிருந்த ஆட்டுப்பட்டிக்கு அப்பால்‌ 
இருந்தவர்களைப்‌ பார்த்து கையசைத்தான்‌. அவர்கள்‌ 
யானை உள்ளே வந்ததைக்‌ கண்டதும்‌ திகைத்து எழுந்து 
நின்றனர்‌. சிலர்‌ விலகி அப்பால்‌ ஓடி 
மண்டபங்களின்மேல்‌ ஏறிக்கொண்டனர்‌. 


யானை ஆட்டுப்பட்டியாக அமைக்கப்பட்டிருந்த மூங்கில்‌ 
தடுப்பை வலக்காலால்‌ உடைத்து மிதித்து உள்ளே 
சென்றது. யானையைக்‌ கண்டதும்‌ ஆடுகள்‌ முட்டிமோதி 
கரைந்தபடி விலகி அதற்கு வழிவிட்டன. யானை 
செல்வதற்கு எத்தனை குறுகிய வழி போதும்‌ என்பதை 


அர்ஜுனன்‌ கண்டான்‌. ஒரு புரவி செல்லும்‌ அளவுக்கே 
வெளி விழுந்திருந்தது. யானைக்குப்‌ பின்னால்‌ அவன்‌ 
சென்றபோது அவன்‌ புரவியின்‌ கால்களில்‌ 
கிளர்ந்தெழுந்த ஆடுகள்‌ முட்டின. ஒன்றை ஒன்று 
உந்தியபடி வந்து திரும்பி நின்று நீள்வட்ட கருவிழிகள்‌ 
கொண்ட சிப்பிக்கண்களால்‌ நோக்கி கூவின. 


அவை எதையோ சொல்வது போலிருந்தது. மன்றாடலாக. 
அழுகையாக. மீண்டும்‌ மீண்டும்‌ ஒன்றையே சொல்லி 
கூவின. தங்கள்‌ கூற்று புரிந்துகொள்ளப்படாமையைக்‌ 
கண்டு மேலும்‌ பதைத்து ஓசையிட்டன. தன்‌ காலடியில்‌ 
வந்து முட்டி கால்மடித்து விழுந்த சில ஆடுகளை 
துதிக்கையால்‌ தட்டி விலக்கியபடி ரர சென்று 
பட்டியின்‌ வலப்பக்க ஓரமாக நின்றது. அர்ஜுனன்‌ 
“யாரங்கே? இங்கு பொறுப்பாளன்‌ யார்‌?” என்றபடி 
புரவியிலிருந்து இறங்கி ஆடுகளை விலக்கி முன்னால்‌ 
சென்றான்‌. அவன்‌ கால்கள்‌ சேற்றில்‌ புதைந்தன. குனிந்து 
நோக்கி திகைத்து கடிவாளத்தை பற்றிக்‌ கொண்டான்‌. 


அவன்‌ காலடியில்‌ மண்‌ குருதி கலந்து குளம்புகளால்‌ 
மிதிபட்டு சேறாக இருந்தது. நிணப்பரப்பு போல 
கொழுங்குருதிச்சேறு. பெரும்‌ போர்‌ முடிந்த களம்‌ போல்‌ 
இருந்தது செண்டுவெளி. பல்லாயிரம்‌ ஆடுகள்‌ அதற்கு 
முன்னரே கழுத்தறுத்து கொல்லப்பட்டுவிட்டிருந்தன. 
எதிரில்‌ மூன்று மூங்கில்களை சேர்த்துக்‌ கட்டி குறுக்காக 
மூங்கில்‌ வைத்து அமைக்கப்பட்ட முக்காலிகள்‌ நீண்ட 
நிரை போல நின்றிருக்க அவற்றில்‌ கழுத்தறுபட்ட 
ஆடுகள்‌ தலைகீழாக தொங்கவிடப்பட்டிருந்தன. 


நூற்றுக்கணக்கான ஏவலர்கள்‌ அவற்றின்‌ வயிற்றைக்‌ 
கிழித்து குடற்சுருளை வெளியே எடுத்து மண்ணில்‌ 
இட்டனர்‌. வெட்டப்பட்ட தலைகள்‌ தேங்காய்க்குவியல்கள்‌ 
போல அருகே போடப்பட்டிருந்தன. மரத்தாலான 
கைவண்டிகளில்‌ செந்நிற ஊன்‌ குவியல்களாக 
அடுக்கப்பட்டு வெளியே கொண்டுசெல்லப்பட்டது. 
அதனடியில்‌ செங்குருதி குழாய்கள்‌ போல ஒழுகியது. 
வெட்டுண்ட கழுத்துகளிலிருந்தும்‌ 
தலைக்குவியல்களிலிருந்தும்‌ ஊறிவழிந்த குருதி 
மண்ணில்‌ பரவி மிதிபட்டு குழம்பியது. 
கழுத்துவெட்டுகளில்‌ உறைந்து செவ்விழுதுகளாக 
தொங்கியது. உரித்து எடுக்கப்பட்ட தோல்கள்‌ 
கொல்லப்பட்ட முயல்‌ கூட்டங்கள்‌ போல்‌ ஆங்காங்கே 
கிடந்தன. அவற்றை ஈட்டியால்‌ குத்தி எடுத்து வீசி ஓர்‌ 
ஓரமாக குவியல்களாக குவித்துக்‌ கொண்டிருந்தார்கள்‌ 
வீரர்கள்‌. 


மறுபக்கம்‌ ஆடுகளை பற்றி இழுத்து கொண்டுவந்து 
குறுங்கொம்பைப்‌ பிடித்து வளைத்து கழுத்தை சற்றே 
திருப்பி குரல்வளைக்குழாயை புடைக்கச்செய்து 
கூர்கத்தியால்‌ வெட்டினர்‌. கழுத்து பற்றப்பட்டதும்‌ 
குழந்தைகள்‌ போல அவர்களின்‌ கால்களை உரசியபடி 
மெல்லிய குரலில்‌ மன்றாடியபடி வந்த ஆடுகள்‌ கொம்பு 
சுழற்றப்பட்டதும்‌ நான்கு கால்களையும்‌ விரித்து வால்‌ 
அதிர நின்றன. கழுத்துக்குழாய்‌ வெட்டப்பட்டதும்‌ 
கைகள்‌ தளர என்ன நிகழ்கிறதென்றறியாமல்‌ திமிறி 
பின்னால்‌ வந்தன. மூச்சும்‌ குருதியும்‌ உலைத்துருத்தி 
ஆவியென பீறிட கழுத்து ஒடிந்ததுபோல தொங்க நின்று 
தொடையதிர்ந்து பக்கவாட்டில்‌ சரிந்து விழுந்தன. 
கால்கள்‌ இரட்டைக்‌ கூர்க்குளம்புகளுடன்‌ எழுந்து 
காற்றில்‌ உதைத்துக்கொண்டன. 


அவற்றின்‌ வாலையும்‌ பின்னங்கால்களையும்‌ 
பற்றித்தூக்கி இரு பின்னங்குளம்புகளில்‌ கயிற்றை 
சுருக்கிட்டு மூங்கிலில்‌ மாட்டினர்‌. தொங்கி அதிர்ந்த 
உடல்களிலிருந்து மூச்சும்‌ குருதியும்‌ தெறித்தன. நீண்ட 
நாக்குடன்‌ கழுத்தறுபட்ட தலையில்‌ வாய்‌ திறந்து 
மூடியது. தலையை வெட்டி தனியாக எடுத்து குவியலை 
நோக்கி வீசினர்‌. குருதியை மிதித்துத்‌ துவைத்தபடி 
அடுத்த ஆடு வந்து நின்றது. ஊன்கொலைஞர்களின்‌ 
கைகளும்‌ கால்களும்‌ ஆடைகளும்‌ குருதிநனைந்து 
செந்நிறத்தில்‌ ஊறிச்சொட்டின. தரையில்‌ விழுந்து 
குளம்புகளை உதைத்து உடல்‌ விதிர்த்து காற்றில்‌ நடுங்கி 
அணையும்‌ சுடர்‌ போல விரைத்து அடங்கின ஆடுகள்‌. 
அடுக்கடுக்காக நூற்றுக்கணக்கான உடல்கள்‌ 
அசைவழிந்துகொண்டிருந்தன. 


செங்குருதியில்‌ ஊறிய ஊன்கொலைஞர்‌ தழல்களென 
இருக்க அதில்‌ வந்து விழுந்து கருகி மறைந்தன ஆடுகள்‌. 
அங்கு நிகழ்ந்த வேள்விக்கு வேதமாக பல்லாயிரம்‌ 
ஆடுகளின்‌ மன்றாட்டு ஒலித்துக்கொண்டிருந்தது. 
யானையையும்‌ வீரர்களையும்‌ கண்டதும்‌ கத்திகளுடன்‌ 
எழுந்து திகைத்த ஊன்கொலைஞர்களால்‌ விடப்பட்ட 
ஆடுகள்‌ திகைத்து பின்னர்‌ கால்களை உதைத்தபடி 
அவர்கள்‌ உடல்மீதே மெல்ல உரசிக்கொண்டு 
குரலெழுப்பின. பாதி வெட்டப்பட்ட கழுத்துடன்‌ ஓர்‌ ஆடு 
திமிறி கைதப்பி துள்ளிப்பாய்ந்து தன்‌ கூட்டத்துடன்‌ 
இணைந்து உள்ளே சென்றது. அங்கே அது நின்று 
தள்ளாடி மடிந்துவிழுந்தது. 


அர்ஜுனன்‌ தன்‌ இடது தொடை நடுங்கிக்‌ 
கொண்டிருப்பதை உணர்ந்தான்‌. திரும்பி பாகனிடம்‌ 


“சுப்ரதீபத்தை பின்னால்‌ கொண்டு செல்லுங்கள்‌. இங்கு 
ஏன்‌ வந்தது அது?” என்றான்‌. கூர்மர்‌ “நான்‌ என்ன 
செய்வதென்றே தெரியவில்லை யோகியே. இக்கணம்‌ 
வரை அது நம்மை தாக்கவில்லை... இந்த 
இடத்திற்குப்பின்‌ அது அவ்வாறிருக்குமா என்றறியேன்‌” 
என்றார்‌. அர்ஜுனன்‌ சுப்ரதீபத்தை நோக்கினான்‌. அதன்‌ 
துதிக்கையின்‌ அசைவு முற்றிலும்‌ நின்றிருந்தது. 
செவிகள்‌ மட்டும்‌ சீராக அசைந்து கொண்டிருந்தன. 
நான்கு கால்களையும்‌ தரையில்‌ ஊன்றி 
வெண்பாறையென காலமழிந்து நின்றது. 


அதன்‌ பின்னரே அவன்‌ அதன்‌ மேல்‌ அமர்ந்திருந்தவரை 
சிந்தை கொண்டான்‌. அண்ணாந்து நோக்கியபோது 
அவருடைய கால்கள்‌ அதிர்ந்துகொண்டிருப்பதை 
கண்டான்‌. அவரை இறக்கவேண்டுமென்று நினைத்தான்‌. 
ஏதாவது சொல்லவேண்டுமென்று உளம்‌ எழுந்தான்‌. 

னால்‌ வெறுமனே நோக்கி நின்றான்‌. காலம்‌ அங்கேயே 
நின்‌ ன்றுவிட்டது. மேற்குவானம்‌ மெல்ல உறுமியது. 
சூழ்ந்திருந்த அத்தனை வெண்சுதை மாளிகைகளும்‌ 
வெள்ளை யானைகளாக உறுமின. மின்னலில்‌ 
வெண்பரப்புகள்‌ பளபளத்து அணைந்தன. மீண்டுமொரு 
மின்னலில்‌ நூற்றுக்கணக்கான ஆட்டுவிழிகள்‌ 
உப்புப்பரல்கள்‌ போல மின்னி மறைந்தன. 
பேரோசையுடன்‌ இடி முழங்கியது. மின்னலொன்று 
முற்றிலும்‌ குருடாக்கி அணைந்து வண்ணச்சுழல்களை 
விழிகளுக்குள்‌ கொப்பளிக்கச்‌ செய்தது. 


விழி தெளிந்தபோது அரிஷ்டநேமி எழுந்து யானை 
மத்தகத்தின்‌ மேல்‌ நிற்பதை கண்டான்‌. “மூத்தவரே” 
என்றான்‌. அக்குரலை அவர்‌ கேட்டது போல்‌ 
தெரியவில்லை. யானையின்‌ மத்தகத்தின்‌ முழைகளின்‌ 
மேல்‌ வலக்காலை வைத்து பின்கழுத்து மேல்‌ இடக்காலை 
வைத்து கைகளை தொங்கவிட்டபடி அம்மாபெரும்‌ 
கொலைக்களத்தை நோக்கியபடி அசையாது 
நின்றிருந்தார்‌. உடைந்த குரலில்‌ “மூத்தவரே” என்று 
அர்ஜுனன்‌ மீண்டும்‌ அழைத்தான்‌. ஆனால்‌ அவர்‌ 
அங்கில்லை என்றே அகப்புலன்‌ சொல்லிக்‌ 
கொண்டிருந்தது. அவர்‌ உடலில்‌ ஓர்‌ அசைவு எழக்கண்டு 
அவன்‌ உள்ளம்‌ திடுக்கிட்டது. 


அரிஷ்டநேமி வலக்கையால்‌ தன்‌ கழுத்தில்‌ இருந்த 
மணியாரத்தைப்‌ பற்றி அறுத்து வீசினார்‌. அதன்‌ 
மணிகள்‌ சரடற்று உதிர்ந்து செங்குருதிப்பரப்பில்‌ 
பதிந்தன. சரப்பொளியை அறுத்து கீழே போட்டார்‌. 
பாம்புச்சட்டை போல அது யானை முன்‌ வந்து விழுந்தது. 


தலையில்‌ அணிந்திருந்த மணிமுடியையும்‌ 
தோள்வளைகளையும்‌ கங்கணங்களையும்‌ 
கணையாழிகளையும்‌ என அனைத்து அணிகளையும்‌ 
உடலில்‌ இருந்து அறுத்தும்‌ உடைத்தும்‌ எடுத்து வீசிக்‌ 
கொண்டிருந்தார்‌. கீழே ஆடுகளின்‌ குருதியும்‌ நிணமும்‌ 
படிந்த சிவந்த சேற்றில்‌ அவை மெல்லிய ஓசையுடன்‌ 
வந்து விழுந்தன. காறித்துப்பப்பட்ட வெண்சளி போல. 
பறவை எச்சம்‌ போல. அழுகியுதிரும்‌ கனிகள்‌ போல. 
பொன்னகைகள்‌ மலம்‌ போல விழுந்து மஞ்சள்‌ 
மின்னின. 


பின்பு அவருடைய இடையாடை வந்து விழுந்தது. 
அர்ஜுனன்‌ நிமிர்ந்து நோக்கியபோது தன்‌ அடியில்‌ 
அணிந்திருந்த தோலாடையையும்‌ அவர்‌ இழுத்து கழற்றி 
வீசுவதை கண்டான்‌. இடைக்‌ கச்சையையும்‌ 
சல்லடத்தையும்‌ ஒரே விசையில்‌ இழுத்துப்‌ பிடுங்கி 
அகற்றினார்‌. குனிந்து கால்களில்‌ அணிந்திருந்த 
கழல்களை உடைத்து எறிந்தபின்‌ நிமிர்ந்தபோது அவர்‌ 
வெற்றுடல்‌ கொண்டவராக இருந்தார்‌. உடல்‌ நேராக்கி இரு 
கைகளையும்‌ வான்‌ நோக்கி விரித்தார்‌. குன்றின்மேல்‌ 
எழுந்து வான்மின்னவில்‌ பற்றி சடசடத்து பொசுங்கி 
தழலாகி நின்றெரியும்‌ பச்சை மரம்‌ போல தெரிந்தார்‌. 


அண்ணாந்து நோக்கியபோது அவர்‌ தலையைச்சுற்றி 
வானம்‌ ஒளிகொண்டிருந்தது. கிழக்கே எழுந்த 
காலைச்சூரியனின்‌ கதிர்களில்‌ மழைமுகில்கள்‌ 
பற்றிக்கொண்டன. மழைச்சரடுகள்‌ 
வெள்ளிநூல்களாயின. நீர்த்துளிகளில்‌ கரைந்து 
மண்ணிலிறங்கிய ஒளியில்‌ அனைத்தும்‌ பொன்னாயின. 
சுவர்கள்‌ உருகி வழிந்தன. உலையிலுருகும்‌ 
பொன்னாலான காற்று. கண்களுக்குள்‌ பொன்னுருகி 
நிறைந்துவிட்டது போல. ஒளிபெருகி அவன்‌ கண்கள்‌ நீர்‌ 
நிறைந்து வழிந்தன. இமைமயிர்களின்‌ துளிப்பிசிர்களில்‌ 
வண்ணங்கள்‌ எழுந்தன. அவ்வண்ணங்கள்‌ 
விரிந்ததுபோல மேற்கில்‌ பெரியதோர்‌ வானவில்‌ எழுந்து 
வருவதை கண்டான்‌. 


முன்னரும்‌ வானவிற்களை கண்டதுண்டு. ஆனால்‌ 
முற்றிலும்‌ வண்ணங்கள்‌ தெளிந்த சற்றும்‌ கலையாத 
முழுவானவில்லை அன்றுதான்‌ கண்டான்‌. தலையை 
அசைத்தபோது அது வானை வளைத்தெழும்‌ ஏழுவண்ன 
நேமி என்றாயிற்று. அப்போது அவரிலிருந்து 
வேல்பாய்ந்த களிற்றின்‌ பிளிறல்‌ போல்‌ ஓர்‌ 
ஒலியெழுவதை கேட்டான்‌. முதுகுச்சங்கிலியை உலுக்கி 
சொடுக்கிடச்செய்யும்‌ ஓசை. முகில்கள்‌ 


வெண்சுடர்களென ஆன வானில்‌ நூற்றுக்கணக்கான 
தெய்வங்கள்‌ அணிவகுத்திருப்பது போலவும்‌ அவற்றை 
நோக்கி அறைகூவலென, மன்றாட்டென, ஆங்கார 
வினாவென, தீச்சொல்‌ என அக்குரல்‌ எழுவதாகவும்‌ 
அவனுக்கு தோன்றியது. 


அரிஷ்டநேமி தன்‌ இரு பெருங்கரங்களையும்‌ அறைவது 
போல்‌ தலை மேல்‌ வைத்து முடிச்சுருள்களைச்‌ சுழற்றிப்‌ 
பிடித்து நாற்றுகளை பிடுங்குவதுபோல இழுத்து எடுத்து 
வீசினார்‌. காக்கை இறகு போல்‌ சுழன்று பறந்து தன்‌ மேல்‌ 
வந்து விழுந்த கரிய குழல்கற்றையை அவன்‌ 
நோக்கினான்‌. குருதியுடன்‌ பிழுதெடுக்கப்பட்ட 
முடிக்கற்றைகள்‌ மேலும்‌ வந்து அதன்‌ மேல்‌ விழுந்தன. 
அவன்‌ அண்ணாந்து பார்த்தபோது தன்‌ தலை மயிரை 
விரல்களால்‌ சுழற்றி அள்ளிப்பற்றி தோலுடன்‌ 
குருதியுடன்‌ பிடுங்கி வீசிக்கொண்டிருக்கும்‌ அவரை 
கண்டான்‌. இறப்பின்‌ கணத்தில்‌ என அவன்‌ உடல்‌ 
குளிர்ந்து விரைத்தது. 


தலைமுடி அனைத்தையும்‌ பிடுங்கியபின்‌ இரு 
கைகளாலும்‌ குருதியுடன்‌ தன்‌ தலையை மாறி மாறி 
அறைந்து கொண்டார்‌. பின்பு தன்‌ ஆண்குறிக்கு மேல்‌ 
கையை வைத்து அங்கிருந்த முடியைப்‌ பற்றி இழுத்து 
வீசினார்‌. அக்குள்‌ முடியையும்‌ மார்பு முடியையும்‌ 
பிடுங்கினார்‌. ஒவ்வொரு முறையும்‌ தன்‌ உடலை அவர்‌ 
அள்ளிப்‌ பற்றும்போதும்‌ சினம்கொண்ட மற்போர்‌ 
வீரர்களின்‌ அறைகள்‌ விழும்‌ ஒலி போல்‌ கேட்டது. 
அவரது கழுத்தில்‌ தசைநார்கள்‌ புடைத்து அசைந்தன. 
தோளிலும்‌ கைகளிலும்‌ நரம்புகள்‌ ஒட்டுக்கொடிகளென 
புடைத்திருந்தன. அவரிடமிருந்து சிறு முனகல்கூட 
வெளிவரவில்லை. நீள்தொலைவு வரை அந்த நிகழ்வை 
நோக்கி நின்றவர்கள்‌ அறியாது கைகளை கூப்பினர்‌. 
நெஞ்சோடு கைசேர்த்து உடல்‌ விதிர்த்தனர்‌. பற்கள்‌ கூசி 
கண்ணீர்‌ பெருக உடல்குறுக்கி குனிந்தனர்‌. 


உடலெங்கும்‌ குருதி வழிய அங்கு கிடந்த 
தோலுரிக்கப்பட்ட வெள்ளாடுகளில்‌ ஒன்று 
உயிர்கொண்டு எழுவதுபோல நின்றார்‌. அவர்‌ 
தலையிலிருந்து வழிந்த குருதி செளரகுல 
அரசமுறைப்படி நீட்டப்பட்ட காதுமடல்களில்‌ துளித்து 
நின்றாடி தோள்களில்‌ சொட்டி மார்பிலும்‌ கைகளிலுமாக 
டையாகியது. கைவிரல்களில்‌ சேர்ந்து யானையின்‌ 
விலாமேல்‌ சொட்டியது. இடையினூடாக தொடைக்கு 
வந்து கால்களின்‌ வழியாக யானைமேல்‌ வழிந்தது. 
வெண்களிற்றின்‌ மத்தகத்தின்‌ மீது செந்நிறக்‌ கோடாக 


மாறி ஓடியிறங்கியது. அதன்‌ வெண்‌ முடிகளில்‌ சிறிய 
செம்முத்துகளாக திரண்டு நின்றது. 


சுப்ரதீபம்‌ தன்‌ முன்‌ வலதுகாலை எடுத்து அவருக்கு படி 
காட்டியது. அதை மிதித்து இறங்கி மண்ணுக்கு வந்தார்‌. 
அவர்‌ வலக்கால்‌ தரையைத்‌ தொட்டதும்‌ மின்னல்‌ 
எழுந்து அக்கணம்‌ விழியிலிருந்து மறைந்தது. அவர்‌ 
இருகாலூன்றி நின்ற காட்சி விழிகளில்‌ 
வண்ணக்கொப்புளங்களுடன்‌ தெளிந்ததும்‌ அதை 
அதிரச்செய்தபடி இடியோசை எழுந்தது. அவர்‌ குனிந்து 
தரையை தொட்டார்‌. குருதியில்‌ ஊறிய செஞ்சேற்று 
மண்ணை எடுத்து தன்‌ நெஞ்சோடு சேர்த்து மும்முறை 
“ஆம்‌! ஆம்‌! ஆம்‌!” என்றார்‌. அவர்‌ அருகே 
ஆட்டுத்தலைக்குவியலில்‌ அவற்றின்‌ சிப்பிவிழிகள்‌ 
அவரை நோக்கி விழித்திருந்தன. 


அவர்‌ திரும்புகையில்‌ அந்தக்‌ குருதிபடிந்த 
கொலைக்களத்தின்‌ மறுபுறமிருந்து இளைஞன்‌ ஒருவன்‌ 
இடையில்‌ வெண்ணிறச்‌ சிற்றாடை மட்டும்‌ அணிந்து 
இருகைகளிலும்‌ ஒரு பெரிய வலம்புரிச்‌ சங்கேந்தி அவரை 
நோக்கி வருவதை அர்ஜுனன்‌ கண்டான்‌. 
வெண்ணிறமான சங்கை முதலில்‌ அவன்‌ தாமரை என்றே 
எண்ணினான்‌. கூட்டத்திலிருந்து அவன்‌ கிளம்பியதை 
தான்‌ பார்க்கவில்லையே என்று வியந்து மின்னல்‌ 
வெட்டிய விழியிலாக்கணத்தில்‌ அவன்‌ 
இறங்கியிருக்கலாம்‌ என வகுத்துக்கொண்டான்‌. 
அவ்விளைஞன்‌ அரிஷ்டநேமியின்‌ அருகே வந்து அந்த 
வெண்சங்கை அவரிடம்‌ நீட்டினான்‌. அவர்‌ திகைத்து 
அவனை நோக்கி உடனே அடையாளம்‌ கண்டுகொண்டு 
இரு கைகளையும்‌ நீட்டி அதை வாங்கிக்‌ கொண்டார்‌. 
அதை திருப்பி நோக்கியபின்‌ தன்‌ வாயில்‌ வைத்து 
ஓங்காரப்‌ பேரொலி எழுப்பினார்‌. 


கூட்டத்திலிருந்து கலைந்த ஒலிகள்‌ எழுந்தன. அவர்‌ 
திரும்பிப்‌ பார்த்தபோது சுப்ரதீபம்‌ மீண்டும்‌ தன்‌ காலை 
படியென வளைத்தது. அவர்‌ அதன்‌ காதுமடலைப்‌ பற்றி 
கால்வளைவில்‌ மிதித்து ஏறி கால்சுழற்றி அதன்‌ 
மத்தகத்தின்‌ மேல்‌ அமர்ந்தார்‌. திரும்பி தன்‌ வலக்கையால்‌ 
அறைந்து அங்கிருந்த பொன்னிற பீடத்தை தட்டி கீழே 
உருட்டினார்‌. குருதிக்கோடுகள்‌ வழிந்த மத்தகத்துடன்‌ 
திரும்பிய சுப்ரதீபம்‌ அக்கொலைக்களத்தை கடந்து 
சென்றது. யானையைக்‌ கண்டதும்‌ பதறி விலகி ஓடிய 
ஊன்கொலைஞர்‌ அது அவர்களை நோக்கி வருவதாக 
அஞ்சி கூச்சலிட்டனர்‌. ஆனால்‌ கொலைக்களத்தைக்‌ 
கடந்து அங்கு கூடி நின்றிருந்த ஏவலர்களையும்‌ 


பணியாட்களையும்‌ விலக்கியபடி மறுபக்கத்து வாயிலை 
அடைந்து வெளியேறியது. 


எண்ணங்கள்‌ நிலைத்திருந்தமையால்‌ அதை பின்தொடர 
ஒண்ணாது அர்ஜுனன்‌ அசையாது நின்றான்‌. கனவில்‌ 
என உள்ளம்‌ இதோ விழித்துக்‌ கொள்கிறேன்‌ இதோ 
விழித்துக்‌ கொள்கிறேன்‌ என பதைத்தபோது உடல்‌ 
குளிர்ந்து அசைவற்றிருந்தது. பின்பு திகைத்தெழுந்து 
பாய்ந்து புரவிமேல்‌ ஏறினான்‌. குதி முள்ளால்‌ அதை 
தூண்டியபோது புரவியும்‌ அவ்வாறே சிலைத்திருந்ததை 
உணர்ந்தான்‌. மும்முறை அதை குத்தி அதட்டியபோது 
விழித்தெழுந்து பிடரியின்‌ நீர்மணிகளை சிலிர்த்து 
உதறியபின்‌ மெல்ல கனைத்து முன்னால்‌ சென்றது. 


அப்போதுதான்‌ அச்சங்கை கொண்டுவந்த இளைஞன்‌ 
எங்கே என்று அர்ஜுனன்‌ எண்ணினான்‌. விழிகளால்‌ 
அக்கூட்டத்தை துழாவியபோது ஓடி சாவடிகளின்‌ 
விளிம்புகளில்‌ ஏறி நின்று கூச்சலிட்டுக்‌ கொண்டிருந்த 
பணியாட்களில்‌ எவரிலும்‌ அவனைக்‌ காணவில்லை 
என்று அறிந்தான்‌. திரும்பிப்பார்த்தபோது 
செண்டுவெளியின்‌ சாவடிகளுக்கு நடுவே இருந்த பாதை 
வழியாக குறுவால்‌ சுழல பொதிக்கால்களின்‌ 
அடிவட்டங்கள்‌ தெரிந்து தெரிந்து மறைய மெல்லலையில்‌ 
கடல்‌ நீரில்‌ ஊசலாடும்‌ கலம்‌ போல சுப்ரதீபம்‌ வாயிலுக்கு 
அப்பால்‌ சென்று மறைந்ததை கண்டான்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

பெருஞ்சாலையை அடைந்து இருபுறமும்‌ கூடிநின்ற 
மக்களின்‌ வாழ்த்தொலிகளும்‌ மலர்சொரிதலும்‌ சேர்ந்‌ 
பின்னிய வான்‌ மூடிய பெருந்திரையை கிழித்து சுப்ரத்பம்‌ 
சென்று கொண்டிருந்தது. செல்லச்செல்ல அதன்‌ விரைவு 
கூடிக்கூடி வந்தது. பெருங்காற்றிலாடும்‌ அடிமரங்களை 
காண்பது போலிருந்தது அதன்‌ கால்களின்‌ அசைவு. 
துதிக்கை நிலத்தை தொட்டுத்‌ தொட்டு பின்‌ தள்ளுவதாக 
பட்டது. 


எங்கோ எவரோ “விண்ணூர்ந்து ஏகும்‌ அருகர்‌” என்று 
கூவினார்‌. அவ்வொரு சொல்‌ எழுவதற்கென்றே அங்கு 
கூடியிருந்த அனைவருடைய அகங்களும்‌ காத்து 
நின்றிருந்தன என்று தோன்றியது. “விண்ணேகும்‌ 
அருகர்‌! வெள்ளையானை ஊர்ந்தேகும்‌ அருகர்‌! 
வெண்முகில்‌ ஏறிய அருகர்‌! அருகர்‌ புகழ்‌ வாழ்க! அருகர்‌ 
வெல்க!” என்று அனைத்து புறங்களில்‌ இருந்தும்‌ 
வாழ்த்தொலிகள்‌ எழுந்து சூழ்ந்தன. 


யானையைச்‌ சூழ்ந்து கொந்தளித்த மக்கள்திரள்‌ 
எழுப்பிய ஒலியலைகள்‌ நகர்‌ மேல்‌ 
புயல்படர்ந்ததைப்போல்‌ உணரச்செய்தன. 
“வெள்ளையானை ஏறிய அருகர்‌ வாழ்க! வெண்சங்குப்‌ 
படிவர்‌ வாழ்க! நேமிநாதர்‌ வாழ்க!” என செவி கிழிக்கும்‌ 
ஒலியுடன்‌ கூவியபடி கைவீசி துள்ளிக்‌ குதித்தனர்‌. 
வாழ்த்துக்களை புதியதாக புனையும்‌ சூதர்களை மக்கள்‌ 
தலைக்குமேல்‌ தூக்கினர்‌. தோள்கள்‌ மேல்‌ அமர்ந்து எம்பி 
கைவீசி அவர்கள்‌ கூவ அதைக்‌ கேட்டு தாங்களும்‌ 
முழங்கினர்‌. நகரெங்கும்‌ அணிசெய்யப்பட்டிருந்த 
மலர்மாலைகளையும்‌ தோரணங்களையும்‌ பிடுங்கி 
மலர்களாகப்‌ பிய்த்து அள்ளி வீசினர்‌. அந்த மலர்கள்‌ 
அவர்கள்‌ மேலேயே விழ ஒவ்வொரு தலையும்‌ மலர்‌ 
சூடியிருந்தது. 


சுப்ரதீபத்தைத்‌ தொடர்ந்து புரவியில்‌ சென்ற அர்ஜுனன்‌ 
தன்னைச்சூழ்ந்து முட்டிமோதிய மனிதர்களை 
விலக்கமுடியாமல்‌ நின்றுவிட்டான்‌. ஒவ்வொரு முகமும்‌ 
களிவெறியின்‌ உச்சத்தில்‌ யட்சர்களின்‌ பித்துசூடிய 
விழிகளுடன்‌ வலிப்பு கொண்டிருந்தது. என்ன 
செய்வதென்று அறியாமல்‌ அவர்கள்‌ ததும்பினர்‌. ஒருவன்‌ 


தன்‌ நெஞ்சில்‌ ஓங்கி ஓங்கி அறைந்தான்‌. ஒருவன்‌ 
அர்ஜுனனின்‌ குதிரையின்‌ புட்டத்தில்‌ அறைய அது 
திகைத்து முன்னகர்ந்து இருவர்‌ தோள்களில்‌ 
முட்டிக்கொண்டு பக்கவாட்டில்‌ திரும்பி வால்குலைத்தது. 


சுப்ரதீபத்தின்‌ விரைவு கூடிக்கூடி வந்ததை 
காணமுடிந்தது. யானையின்‌ விரைவை அதன்‌ கால்கள்‌ 
உடலைத்தொடும்‌ பொருத்தில்‌ தசை எந்த அளவுக்கு 
இழுபடுகிறது என்பதைக்‌ கொண்டே உணரமுடியும்‌. 
விழிகளுக்கு அதன்‌ ஓட்டமும்‌ நடையாகவே தெரியும்‌. 
அதன்‌ பேருருவம்‌ அதன்‌ விரைவை மறைக்கும்‌. 
புரவியின்‌ முழுவிரைவில்‌ சென்றே அதை தொடர்ந்து 
அணுகமுடியும்‌ என்று தோன்றியது. 


யானை விரைவு மானிடரின்‌ விழிக்கணக்குகளைவிட 
பல மடங்கு கூடுதல்‌ என்பதை பல களங்களில்‌ அவன்‌ 
கண்டிருந்தான்‌. ஆயினும்‌ சுப்ரதீபத்தின்‌ விரைவு 
திகைப்புறச்‌ செய்வதாக இருந்தது. அவ்விரைவை 
அறிந்து அது சென்ற தொலைவெங்கும்‌ மக்கள்‌ 
பெருங்கூச்சலுடன்‌ இருபக்கமும்‌ பிளந்து வழிவிட்டனர்‌. 


யானை மீது வெற்றுடலுடன்‌ கைகளை மடியில்‌ கோத்து 
அமர்ந்திருந்த பேருருவரின்‌ தோற்றம்‌ வானத்தின்‌ 
ஒளிப்பின்னணியில்‌ நிழலுருவென 
தெரிந்துகொண்டிருந்தது. அவர்மேல்‌ மென்மழை 
பட்டுச்சாமரத்தால்‌ வருடிக்கொண்டிருந்தது. 
அண்ணாந்து நோக்கியபோது கிழக்கே சூரியன்‌ 
வெண்படிகம்போல மங்கலாக ஒளிவிட இளமழை அதை 
சிலந்திவலை போல சூழ்ந்திருந்தது. சாலையின்‌ இரு 
மருங்கும்‌ நின்ற மரங்களின்‌ இலைப்பரப்புகள்‌ 
ஒளிகொண்டு பளபளத்து அசைந்து நுனி சொட்டின. 
மரத்தடிகள்‌ பாதி நனைந்து கருமைகொண்டு குளிர்ந்து 
நின்றன. 


சுவர்களின்‌ சுதைப்பரப்புகள்‌ நனைந்து அதன்‌ மேல்‌ ஒளி 
விழுந்து பட்டுச்சால்வை வளைவுகள்‌ போல மின்னிய 
மாளிகைகளில்‌ பெண்கள்‌ இல்லங்களில்‌ இருந்து 
மலர்க்குவைகளை தூக்கிக்கொண்டு வந்து அள்ளி 
அள்ளி வீசினர்‌. சுப்ரதீபம்‌ அதன்‌ மேலமர்ந்த 
அரிஷ்டநேமியுடன்‌ பொன்னிறமும்‌ செந்நிறமும்‌ 
வெண்ணிறமும்‌ கொண்டு சுழன்று பெய்து கொண்டிருந்த 
மலர்‌ மழையின்‌ நடுவே அசைந்து சென்றது. 


எதிரே துவாரகையின்‌ பெரிய கோட்டைவாயில்‌ கடல்‌ 
எழுந்த நீர்ச்சுவர்‌ போல தெரியத்தொடங்கியது. அதன்‌ 


மேல்விளிம்பில்‌ கலங்கள்‌ என தெரிந்த 
காவலர்மாடங்களில்‌ வீரர்கள்‌ கிளைகளில்‌ காய்கள்‌ 
போல செறிந்து நின்றனர்‌. கைவீசி அவர்களும்‌ வாழ்த்து 
கூவினர்‌. 


அர்ஜுனன்‌ திரும்பி தன்‌ அருகே வந்த 
படைத்தலைவரிடம்‌ “அதைத்‌ தொடர்ந்து செல்லுங்கள்‌. 
அங்கு என்ன நிகழ்ந்தது என்று உடனடியாக என்னிடம்‌ 
சொல்லுங்கள்‌” என்று ஆணையிட்டுவிட்டு புரவியைத்‌ 
திருப்பி அரண்மனை நோக்கி சென்றான்‌. கூர்மர்‌ 
அவனை எதிர்கொள்ள “அது எங்கு செல்கிறது என்று 
மட்டும்‌ நோக்குங்கள்‌... நான்‌ இளைய யாதவரிடம்‌ இதை 
நேரில்‌ சொல்லி மீள்கிறேன்‌” என்றான்‌. 


கூர்மர்‌ “யோகியே...” என்று ஏதோ சொல்லவந்தார்‌. 
“பாலையில்‌ அது நெடுந்தொலைவு செல்லமுடியாது. 
தோரண வாயில்‌ மேல்‌ நின்றிருந்தாலே அதை 
நெடுந்தொலைவு வரை பார்க்க முடியும்‌” என்றான்‌ 
அர்ஜுனன்‌. “இப்போது அரண்மனையில்‌ இருப்பவர்கள்‌ 
என்ன நிகழ்கிறதென்பதை அறிவதே முதன்மையானது. 
இனி மணவிழா நிகழாதென்பதை 
சொல்லியாகவேண்டும்‌” என்றபின்‌ புரவியை 
முடுக்கினான்‌. 


அவனுக்கு முன்னால்‌ சென்ற புரவி வீரர்கள்‌ 
கூர்வேல்களை கண்மூடித்தனமாகச்‌ சுழற்றி “வழி 
விடுங்கள்‌ வழிவிடுங்கள்‌ வழிவிடுங்கள்‌” என்று 
கூவிக்கொண்டே சென்றார்கள்‌. வேல்முனைகள்‌ 
வளைந்து சுழன்று வெள்ளிக்கோடுகளாக மின்னின. 
களிவெறியில்‌ தன்னை மறந்து ஆர்த்திருந்த கூட்டம்‌ 
பிதுங்கி வழிவிட்டது. உடனே வந்து அழுந்தி 
மூடிக்கொண்டது. சேற்றுப்‌ பரப்பொன்றில்‌ உடலைப்‌ 
புதைத்து புதைத்து உள்ளே செல்வது போல்‌ உணர்ந்தான்‌. 
பின்னர்‌ மேலே செல்லமுடியாது புரவி நின்றுவிட்டது. 
வழியொதுக்கியவர்கள்‌ கூட்டத்தால்‌ பிரித்து 
அமுத்துச்செல்லபப்ட்டனர்‌. 


“அரசாணை... வழி விடுங்கள்‌... வழிவிடுங்கள்‌” என்று 
அவன்‌ கூவினான்‌. அக்குரலை அவனாலேயே கேட்க 
முடியவில்லை. புயல்பரந்த முட்புதர்க்காட்டில்‌ 
சிக்கிக்கொண்டது போல்‌ உணர்ந்தான்‌. எல்லா 
திசையிலிருந்தும்‌ முட்டித்‌ தள்ளப்பட்டதனால்‌ நின்ற 
இடத்திலேயே அசைந்துகொண்டிருந்தான்‌. 

அவனை ச்சுற்றி கைகள்‌ வீசப்பட்டன. எத்தனை கைகள்‌! 
கைகள்‌ காற்றுக்கும்‌ வானுக்குமானவை. பறவைகளில்‌ 


அவையே சிறகு. கைகள்‌. வானில்‌ அள்ள முயல்பவை. 
வெறுமை பற்றி ஏற முயல்பவை. அள்ளி வீசுபவை. 


பிடித்து இழுப்பவை. 


கைகள்‌ கொள்ளும்‌ மெய்ப்பாடுகளை தனியாக நோக்க 
அவன்‌ நெஞ்சு வியந்தது. முகங்களுக்கும்‌ விழிகளுக்கும்‌ 
நாவுக்கும்‌ தொடர்பின்றி கைகள்‌ பேசிக்கொண்டே 
இருக்கின்றன. உடல்வளைவை சொற்களாக்கிய 
நாகங்கள்‌. கேளா ஒலியொன்றை எழுப்பும்‌ நாக்குகள்‌. 
செல்க என்கின்றன. நிற்க மன்றாடுகின்றன. வருக 
என்கின்றன. என்னையும்‌ கொள்க என்கின்றன. 
செவியறிந்த பெருங்கூச்சலை மறந்து சித்தம்‌ விழிதொட்ட 
அவ்விரைச்சலை அறிந்து செயல்மறந்தது. 


“வழிவிடுங்கள்‌ வழிவிடுங்கள்‌” என்று கூவிய அவன்‌ 
அகம்படி வீரன்‌ எவராலோ கால்‌ தட்டி வீழ்த்தப்பட்டான்‌. 
“வழிவிடுங்கள்‌! அரசப்பணிக்கு வழிவிடுங்கள்‌” என்று 
அவன்‌ கூவ அவன்‌ மேல்‌ கூட்டம்‌ மூடியது. அர்ஜுனன்‌ 
புரவியில்‌ இருந்தவாறு சுழன்று சுழன்று தவித்தான்‌. 
கடிவாளத்தைப்‌ பற்றியபடி அதன்‌ முதுகின்‌ மேல்‌ எழுந்து 
நின்று அக்கூட்டத்தை பார்த்தான்‌. சாலை 
தலைப்பாகைகளின்‌ வண்ணங்கள்‌ இடைவெளியின்றி 
பரவி புன்னைப்‌ பூக்கள்‌ படலமென மிதந்து செல்லும்‌ 
ஓடைபோல்‌ தெரிந்தது. தொலைவில்‌ துவாரகையின்‌ 
குன்றுச்சரிவில்‌ பாதைகள்‌ முழுக்க வண்ணக்கரைசலாக 
மக்கள்‌ வழிந்திறங்கிக்‌ கொண்டிருந்தனர்‌. 


அரண்மனைக்குச்‌ செல்வது இயல்வதல்ல என்று 
தோன்றியது. இளைய யாதவரிடம்‌ எப்படி செய்தியை 
அறிவிப்பது என்று எண்ணினான்‌. பின்னர்‌ 
அத்தருணத்தில்‌ இளைய யாதவரோ சமுத்ரவிஜயரோ 
சிவை தேவியோ அவர்‌ மைந்தர்களோ செய்வதற்கு 
ஒன்றுமில்லை என்று தோன்றியது. ஆவதொன்றுதான்‌, 
அக்கணத்தை விழிகளால்‌ சித்தத்தால்‌ சொற்களால்‌ 
முற்றிலும்‌ பதிய வைத்துக்கொள்வது. அவ்வெண்ணம்‌ 
வந்ததுமே கோட்டையில்‌ பறவைத்தூது அனுப்ப 
வழியிருக்கும்‌ என்பது நினைவுக்கு வந்தது. எப்படி அதை 
மறந்தான்‌? 


அவன்‌ புரவியைத்‌ திருப்பி அதன்‌ விலாவை 
குதிமுள்ளால்‌ ஓங்கி அழுத்தினான்‌. பிளிறியபடி 
பாய்ந்தெழுந்து தலைகளுக்கு மேல்‌ கால்களைத்‌ தூக்கிக்‌ 
குதித்து அது முன்னால்‌ கப்‌ அதன்‌ காலடியில்‌ 
சிக்கியவர்கள்‌ அலறினார்கள்‌. விரையும்‌ 
படகுக்குப்பின்னால்‌ எழும்‌ நீர்முக்கோணம்‌ போல 


சுப்ரதீபத்திற்குப்‌ பின்னால்‌ உருவான சிறிய 
இடைவெளியை நோக்கி அவன்‌ புரவியில்‌ விரைந்தான்‌. 


சுப்ரதீபத்தை தொடர்ந்து நடந்து சென்று 
கொண்டிருந்தவர்கள்‌ அனைவரும்‌ பின்‌ 
தங்கிவிட்டிருந்தனர்‌. புரவியில்‌ சென்ற தளபதிகள்‌ மட்டும்‌ 
அதைத்‌ தொடர்ந்து சென்று கொண்டிருந்தனர்‌. கூர்மரை 
கூட்டத்தின்‌ நடுவே அலைக்கழிபவராகக்‌ கண்டான்‌. 
“யோகியாரே...” என அவர்‌ கைநீட்டி கூவினார்‌. அவன்‌ 
அவரை பார்ப்பதற்குள்‌ கூட்டத்தால்‌ அள்ளி பின்னால்‌ 
கொண்டுசெல்லப்பட்டார்‌. 


அர்ஜுனன்‌ சுப்ரதீபத்தின்‌ அருகே வந்தபோது அவனது 
புரவி நுரை கக்கிக்‌ கொண்டிருந்தது. படைத்தலைவர்‌ 
திரும்பி தொண்டைபுடைக்க கண்கள்‌ பிதுங்க 
“கோட்டைவாயிலை மூடும்படி ஆணையிட எனக்கு 
சொல்லுரிமையுள்ளது யோகியே” என்றார்‌. “வேண்டாம்‌” 
என்றான்‌ அர்ஜுனன்‌. குரல்களை சூழ்ந்த பேரோசை 
ஒலியின்மையாக்கியது. “தோரண வாயிலை நோக்கி 
செல்கிறார்கள்‌” என்றார்‌ அவர்‌. “தோரணவாயிலைக்‌ 
கடந்தால்‌ நாம்‌ செய்வதற்கொன்றுமில்லை. கடிமணத்தின்‌ 
முறைமைகளின்படி காப்புகட்டியபின்‌ அவர்‌ 
பன்னிருநாட்கள்‌ நகரெல்லை நீங்கலாகாது. இன்றைய 


மணநிகழ்வு நின்றுவிடும்‌.” 


அர்ஜுனன்‌ எரிச்சலுடன்‌ “மணநிகழ்வு நடக்காது” 
என்றான்‌. “அவர்‌ இந்நகரை விட்டுச்செல்கிறார்‌ யோகியே” 
என்றார்‌ படைத்தலைவர்‌. “ஆம்‌. அவர்‌ உறுதியாக 
இந்நகரை விட்டு வெளியேறுவார்‌. நாம்‌ 
செய்வதற்கொன்றுமில்லை” என்றான்‌ அர்ஜுனன்‌. 
படைத்தலைவர்‌ தவிப்புடன்‌ “உக்ரசேனரின்‌ குடி அங்கே 
அரண்மனையில்‌ திரண்டுள்ளது. இளவரசி ராஜமதிதேவி 
அங்கு காத்திருக்கிறார்‌” என்றார்‌. 


அர்ஜுனன்‌ அப்போதுதான்‌ அவளைப்‌ பற்றி 
நினைத்தான்‌. அவளை இருமுறை பார்த்திருக்கிறான்‌. 
நெடுங்காலம்‌ இருட்டில்‌ இருந்த பொருட்களுக்குரிய ஓர்‌ 
இயல்பு அவளிடமிருந்தது. வெண்ணிறமான உயர்ந்த 
உடலும்‌ கரிய அடர்ந்த புருவங்களும்‌ செதுக்கப்பட்டவை 
போன்ற மூக்கும்‌ உதடுகளும்‌ கொண்டவள்‌. அழகி. 
ஆனால்‌ அவள்‌ முகத்தில்‌ துயரமும்‌ அதன்‌ செதுக்கிலேயே 
கலந்திருந்தது. கம்சரின்‌ வீழ்ச்சிக்குப்பின்‌ 
அரண்மனையிலிருந்து அகன்று உத்தரமதுராவின்‌ 
புறநகர்‌ அரண்மனைக்குச்‌ சென்று அங்கேயே 
தனிமையில்‌ வளர்ந்தவள்‌. அவள்‌ 


அரண்மனையைவிட்டு வெளியே வந்ததே இல்லை 
என்றார்கள்‌. 


முப்பது வயதாகியும்‌ அவளுக்கு மணம்‌ நிகழவில்லை. 
ஷத்ரிய அரசகுலங்களில்‌ இருந்து அவளுக்கு 
மணக்கோரிக்கை ஏதும்‌ எழவில்லை. யாதவர்கள்‌ 
கம்சனின்‌ குடியை வெறுத்தனர்‌. எங்கும்‌ ஓர்‌ ஆழ்பேச்சு 
இருந்தது. கம்சன்‌ கொன்ற குழந்தைகளின்‌ கண்ணீர்‌ 
அவர்‌ குடியைத்‌ தொடரும்‌ என. “ஒருபோதும்‌ அந்தப்‌ பழி 
நீங்காது. பிழைகள்‌ மைந்தரில்‌ தொடர்பவை. 
குலக்கொடிவழியாக முடிவிலி வரை சென்று 
குருதிகொள்பவை. கம்சர்‌ நல்லூழ்‌ செய்தவர்‌. அவர்‌ 
களத்தில்‌ இறந்தார்‌. அவரது குடியினருக்கு இனி 
இவ்வுலகம்‌ ஓர்‌ எரிசிதை. எத்திசையும்‌ பூட்டப்பட்ட சிறை” 
என்றார்‌ முதியவர்‌ ஒருவர்‌. 


அவளுக்கும்‌ அவள்‌ உடன்பிறந்தவர்களுக்கும்‌ வசுதேவர்‌ 
மணமகன்‌ தேடினார்‌. அவளுக்குமுன்‌ பிறந்த நால்வர்‌ 
அருகநெறி பூண்டு கன்னியர்மாடங்களுக்குச்‌ சென்றனர்‌. 
அவளும்‌ அவ்வாறு செல்வதாக சொன்னாள்‌. கம்சரின்‌ 
குடியில்‌ அத்தனை பெண்களும்‌ அவ்வாறு சென்றால்‌ 
அது பெரும்பழியென்றாகும்‌ என்று சூரசேனர்‌ 
வசுதேவரிடம்‌ சொன்னார்‌. அவளுக்கு ஓர்‌ அரசகுடியில்‌ 
மணமகனை தேடியே ஆகவேண்டும்‌ என்று 
ணையிட்டார்‌. “இனி அவளுக்கொரு மணம்‌ 

கழ்ந்தபின்னரே நம்‌ அரசகுடியில்‌ மணநிகழ்வு. இது என்‌ 

ஆணை” என்றார்‌. 


சுபத்திரைக்கு மணமகன்‌ தேடிய காலம்‌ என்பதனால்‌ 
வசுதேவர்‌ பதற்றம்‌ கொண்டார்‌. பாரதவர்ஷமெங்கும்‌ 
ஓலையனுப்பினார்‌. நிறைந்த கருவூலத்தையே நிதியென 
அளிப்பதாகச்‌ சொல்லியும்‌ மறுஓலை வரவில்லை. 
அப்போதுதான்‌ செளரபுரத்தில்‌ இருந்து சமுத்ரவிஜயர்‌ 
துவாரகைக்கு வந்து தன்‌ மைந்தனுக்காக கண்ணீருடன்‌ 
வேண்டிக்கொண்டார்‌. அவளை அரிஷ்டநேமிக்கு 
மணமகளாக்கலாம்‌ என்று இளைய யாதவர்‌ சொன்னார்‌. 


கம்சரின்‌ மகளை ஏற்க அரிஷ்டநேமியின்‌ 
தமையன்களுக்கு தயக்கமிருந்தது. “பசுக்கொலையும்‌ 
பார்ப்பனக்‌ கொலையும்‌ செய்து திருடிப்‌ புதைத்து 
வைக்கப்பட்ட செல்வம்‌ போன்றது கம்சரின்‌ குடியின்‌ 
நயம்‌, அதில்‌ பங்குகொள்வதென்பது அழியாப்பழியை 
ரும்பி ஏற்பது” என்றார்‌ மூத்தவர்‌ ஸினி. “கம்சரின்‌ 
கொலையாட்டை நாம்‌ தடுக்கவில்லை என்னும்‌ 
பழிக்கான கண்ணீரையே நாம்‌ இன்னும்‌ உதிர்த்து 


முடிக்கவில்லை. இனி குருதியும்‌ சிந்தவேண்டியிருக்கும்‌” 
என்றார்‌ சமுத்ரவிஜயர்‌. 


ஆனால்‌ சிவைதேவி “என்‌ மைந்தன்‌ எரிதழலால்‌ 
ஆனவன்‌. அவன்‌ மேல்‌ எந்த அழுக்கும்‌ ஒட்டாது. 
அவளை அந்தக்‌ குருதிப்‌ பழியிலிருந்து மீட்பதாகவே 
அவன்‌ உறவு அமையும்‌” என்றாள்‌. “யாரறிவார்‌, 
அவளுக்கு ஊழிட்ட ஆணையே அவனைக்‌ கலந்து 
பழிநீங்குவதாக இருக்கலாம்‌!” நிமித்திகர்‌ நூல்கணித்து 
முற்றிலும்‌ பொருந்தும்‌ பிறவிநூல்கள்‌ அவை என்றனர்‌. 
“தெய்வங்கள்‌ சொல்கின்றன அவள்‌ அவர்‌ அருகே 
என்றுமிருப்பவள்‌.” 


மண உறுதி நிகழ்ந்து மலர்‌ கைமாறப்பட்ட பின்னரும்‌ 
அவள்‌ விழிகளில்‌ உவகை எழவில்லை என்று சுபத்திரை 
சொன்னாள்‌. “ஏன்‌ அக்கா உங்கள்‌ விழிகள்‌ 
அழியாத்துயர்‌ கொண்டவையாகவே உள்ளன?” 
என்றாள்‌. “எந்தையால்‌ கொல்லப்பட்ட ஏதோ 
குழந்தையின்‌ விழிகளாக இருக்கலாம்‌. அவை எனக்குப்‌ 
பிறவியிலேயே வந்தவை” என்றாள்‌ ராஜமதி. 
“இம்மண்ணில்‌ இன்றுள்ள மானுடரிலேயே பேரழகரை 
கணவனாகக்‌ கொள்ளவிருக்கிறீர்கள்‌ அக்கா” என்றாள்‌ 
சுபத்திரை. “பாரதவர்ஷம்‌ விழுந்து வணங்கும்‌ கால்கள்‌ 
அவை என்கின்றனர்‌ நிமித்திகர்‌.” 


அவள்‌ மெல்ல புன்னகை புரிந்தபோதும்‌ கண்கள்‌ 
துயர்கொண்டவையாகவே இருந்தன. “ஆம்‌, அவற்றில்‌ 
நானும்‌ பணியும்‌ நல்லூழ்‌ கொண்டவளானேன்‌” 
என்றாள்‌. “அவள்‌ அஞ்சுகிறாள்‌. ஐயம்‌ 
கொண்டிருக்கிறாள்‌. பழிகோரும்‌ பிள்ளைத்தெய்வங்கள்‌ 
அத்தனை எளிதாக தன்னை விட்டுவிடாதென்று 
எண்ணுகிறாள்‌” என்று சுபத்திரை அவனிடம்‌ 
சொன்னாள்‌. “ஆனால்‌ நிமித்திகர்‌ அவள்‌ அவரை 
நீங்காமலிருப்பாள்‌ என்று உறுதிசொல்கிறார்கள்‌. 
இளைய தமையன்‌ எதையும்‌ வீணே சொல்பவரல்ல 
என்று நானுமறிவேன்‌.” 


“நானே செளரபுரத்தவருக்கு செய்தியனுப்புகிறேன்‌” 
என்றான்‌ அர்ஜுனன்‌. “இங்கு நிகழ்பவை அவர்களுக்குச்‌ 
சென்றிருக்கும்‌. அவர்கள்‌ நாடுவது உறுதிப்பாடு 
ஒன்றையே” என்றபடி புரவியை மேலும்‌ செலுத்தினான்‌. 
படைத்தலைவர்‌ “யோகியே, இனி இவர்‌ மீண்டுவருவாரா?” 
என்றார்‌. அர்ஜுனன்‌ திரும்பிப்பார்க்கவில்லை. புரவியை 
அதட்டி முன்னால்‌ உந்தினான்‌. அப்போதுதான்‌ தான்‌ 
சொன்ன சொற்களின்‌ பொருளின்மையை உணர்ந்த 


படைத்தலைவர்‌ தலையை அசைத்தபின்‌ புரவியைத்‌ 
திருப்பி மீண்டும்‌ சுப்ரதீபத்தை தொடர்ந்தார்‌. 


அந்த ஒரு வீதியிலேயே நகரமக்கள்‌ அனைவரும்‌ 
கூடிவிட்டிருப்பதை அர்ஜுனன்‌ உணர்ந்தான்‌. 
மாளிகைகள்‌ மக்களையே மேலே மேலே என 
ஏற்றிக்கட்டப்பட்டவை போலிருந்தன. மாளிகைகளின்‌ 
மேல்‌ நின்று கூவி ஆர்த்தவர்களில்‌ இளம்பெண்கள்‌ பலர்‌ 
இருந்தனர்‌. அவர்கள்‌ கொண்டாடுபவர்‌ ஒரு பெண்ணை 
உதறி நகர்விட்டுச்‌ செல்பவர்‌. அப்பெண்ணுடன்‌ அவர்கள்‌ 
தங்களை இணைத்துக்‌ கொள்ளவில்லையா? 
அவர்களுக்கு துயரோ சினமோ இல்லையா? 


அவர்கள்தான்‌ நேற்றுவரை அந்த மணநிகழ்வை 
களியாட்டமாக கொண்டாடியவர்கள்‌. அப்போது 
மதுராவின்‌ இளவரசி ராஜமதியாக இருந்தார்கள்‌. 
அப்போதே அதை நோக்கி பொறாமைகொண்டிருந்த 
பிறிதொருத்தி அவர்கள்‌ அனைவருக்குள்ளும்‌ 
இருந்தாள்‌ போலும்‌. இப்போது இவர்கள்‌ மகிழ்வது 
ராஜமதியின்‌ இழப்பையா? அவர்களின்‌ ஆழம்‌ கொண்ட 
வஞ்சத்தையா? 


இல்லை என அர்ஜுனன்‌ தலையசைத்தான்‌. இவர்கள்‌ 
கொண்டாடுவது அவரது முழுமையை. ஒரு பெண்ணுக்கு 
உரியவராகும்போது அவர்‌ சுருங்குகிறார்‌. மாமலை 
முடிகள்‌ எவராலும்‌ அணுகமுடியாது முகிலாடி 
நின்றாகவேண்டும்‌. ஆம்‌, அதைத்தான்‌. அப்படித்தான்‌. 
அக்கணமே அவன்‌ அந்தப்பெருந்திரளில்‌ ஒரு 
முதியபெண்ணின்‌ முகத்தை கண்டான்‌. அவள்‌ நெஞ்சில்‌ 
கை அழுத்தி விம்மியழுது கொண்டிருந்தாள்‌. அவள்‌ 
தசைகள்‌ எரிந்து உருகிக்கொண்டிருந்தன. அவள்‌ 
அன்னையாக இருக்கவேண்டும்‌. அவர்‌ அப்போது அவள்‌ 
மைந்தனாகிவிட்டிருக்கவேண்டும்‌. 


கோட்டையின்‌ காவலர்தலைவன்‌ முரசு மேடையில்‌ ஏறி 
நின்று கையசைத்தான்‌. அர்ஜுனன்‌ அவனைக்‌ கண்டு 
“விலகு விலகு” என்று சைகை காட்டினான்‌. “கோட்டையை 
மூடவா?” என்று அவன்‌ சைகையால்‌ கேட்க 
வேண்டாமென அர்ஜுனன்‌ கைகாட்டினான்‌. “என்ன 

ணை?” என அவன்‌ கேட்டான்‌. “வருகிறேன்‌” என்று 
அர்ஜுனன்‌ கையசைத்தான்‌. 


கோட்டை வாயிலைக்‌ கடந்து யானை முன்னால்‌ 
சென்றது. கோட்டைக்கதவு மூடப்படுமா என 
எண்ணியிருந்த மக்கள்‌ கூச்சலிட்டனர்‌. 


கோட்டைமேலிருந்த வீரர்கள்‌ சிலர்‌ தோரணங்களைப்‌ 
பிய்த்து அள்ளி யானைமேல்‌ வீசி வாழ்த்து கூவினர்‌. 
ஒருவன்‌ ஓடிச்சென்று முரசுமேடைமேல்‌ தொற்றி ஏறி 
முழைத்தடிகளை எடுத்து அறைய பெருமுரசம்‌ முழங்கத்‌ 
தொடங்கியது. 


அர்ஜுனனுக்குப்‌ பின்னால்‌ வந்த படைத்தலைவர்‌ 
“மங்கலத்தாளம்‌! பித்துப்பிடித்துவிட்டதா இவர்களுக்கு? 
மணமங்கலம்‌ நிகழவில்லையே!” என்றார்‌. நகரின்‌ பிற 
முரசுமேடைகளிலிருந்தும்‌ மங்கலத்தாளம்‌ ஒலிக்கத்‌ 
தொடங்கியது. வீரர்கள்‌ ஓடிச்சென்று கொம்புகளை 
எடுத்து கோட்டைமதில்மேல்‌ நின்று உரக்க முழக்கினர்‌. 


அர்ஜுனன்‌ கோட்டைமுகப்பில்‌ இறங்கி மேடைமேல்‌ 
பாய்ந்தேறி சிறியபடிகளில்‌ சுழன்று ஓடி மேலே சென்றான்‌. 
கோட்டைக்காவலர்‌ தலைவன்‌ அவனுடன்‌ வந்தான்‌. 
“பறவைகள்‌...” என்றான்‌ அர்ஜுனன்‌. “மந்தணமொழியில்‌ 
மட்டுமே செய்தியனுப்ப முடியும்‌ யோகியே” என்றான்‌ 
காவலர்தலைவன்‌. “நான்‌ அறிவேன்‌” என்றான்‌ 
அர்ஜுனன்‌. 

கோட்டைக்காவலர்தலைவன்‌ கைவீசி ஆணையிட 
இருவர்‌ ஒரே சமயம்‌ இரு புறாக்களுடன்‌ ஓடிவந்தனர்‌. 
அர்ஜுனனிடம்‌ ஒருவன்‌ கன்றுத்தோல்‌ சுருளையும்‌ 
வண்ணப்புட்டியையும்‌ தூரிகையையும்‌ நீட்டினான்‌. 
சுருக்கமான அடையாளக்குறிகளில்‌ அவன்‌ நிகழ்ந்ததை 
எழுதி காவலனிடம்‌ அளித்து “அரசருக்கு. உடனே 
செல்லவேண்டும்‌” என்றான்‌. 


காவலன்‌ அதை இறுகச்சுருட்டி வேய்மூங்கில்‌ குழாய்க்குள்‌ 
செலுத்தி புறாவின்‌ உடலில்‌ மெல்லிய வெண்கலக்‌ 
கம்பியால்‌ கட்டினான்‌. அர்ஜுனன்‌ இன்னொரு ஓலையில்‌ 
சமுத்ரவிஜயருக்கு அதே செய்தியை எழுதினான்‌. 
“செளரபுரியின்‌ அரசருக்கு... உடனே” என்றான்‌. அவர்கள்‌ 
புறாக்களுடன்‌ ஓட அவன்‌ திரும்பி குறுகிய 
கருங்கல்படிகளில்‌ ஏறி மேலே சென்றான்‌. 


அந்த உயரத்தில்‌ நின்று நோக்கியபோது மாலையிலிருந்து 
உதிர்ந்தோடும்‌ வெண்முத்து போல சுப்ரதீபம்‌ சென்று 
கொண்டிருப்பதை காணமுடிந்தது. அவன்‌ “என்ன 
ஆணை வந்தாலும்‌ உடனே தோரணவாயிலுக்கு 
அனுப்புங்கள்‌” என்றான்‌. படிகளில்‌ இறங்கி ஓடியபடி 
“நான்‌ செய்யவேண்டியவை இனி அரசரின்‌ ஆணைப்படி” 
என்றான்‌. 


அவன்‌ கீழே புரவியை நோக்கி சென்றபோது 
துணைக்காவலர்தலைவன்‌ அவனை நோக்கி ஓடிவந்து 
“யோகியே, உங்களுக்கு செய்தி” என்றான்‌. “எனக்கா?” 
என்றான்‌ அர்ஜுனன்‌. “எப்போது வந்தது?” 
காவலர்தலைவன்‌ “இப்போது.... சிலகணங்களுக்கு முன்‌” 
என்றான்‌. அர்ஜுனன்‌ அந்த மூங்கில்‌ குழாயை 
வாங்கினான்‌. அதன்‌ முத்திரைமெழுகிலிருந்த சங்குசக்கர 
முத்திரையின்‌ நடுவே பீலியடையாளம்‌ இருந்தது. 
நடுங்கும்‌ கைகளுடன்‌ அவன்‌ அதை உடைத்து 
தோல்சுருளை வெளியே எடுத்தான்‌. உலர்ந்த 
அரக்குப்படலம்போலிருந்த அதை விரித்தபோது 
உடைந்துவிடுமென அவனுக்கு தோன்றியது. 


சுருக்கமான குறிகளால்‌ இளைய யாதவர்‌ 
ஆணையிட்டிருந்தார்‌. “பட்டுப்புழு சிறகடைந்துவிட்டது. 
தொடரவேண்டியதில்லை.” அர்ஜுனன்‌ 
பெருமூச்சுவிட்டான்‌. “என்ன ஆணை?” என்றான்‌ 
காவலர்தலைவன்‌. “தொடரவேண்டியதில்லை. செல்ல 
ஒப்புதல்‌ அளிக்கும்படி சொல்கிறார்‌” என்றபின்‌ அவன்‌ 
புரவியில்‌ ஏறிக்கொண்டு குதிமுள்ளால்‌ அதை குத்தி 
பாய்ந்தெழச்‌ செய்து கல்பாளங்களில்‌ லாடங்கள்‌ 
பொறிபறக்க விரைந்து ஓடச்செய்தான்‌. 


தொலைவில்‌ கவிழ்ந்த வில்‌ என தோரணவாயில்‌ 
தெரிந்தது. யானை அதன்‌ நாணில்‌ தொடுக்கப்பட்ட அம்பு 
என. அவன்‌ புரவியை மேலும்‌ மேலும்‌ உந்தி 
முன்செலுத்தினான்‌. சுப்ரத்பம்‌ தொலைவில்‌ நின்ற 
இடத்தில்‌ அசைவதுபோல தெரிந்தது. வானில்‌ எழுந்த 
வண்ணவில்‌ கலையாது அப்படியே 
நின்றுகொண்டிருந்தது. எண்ணைச்சாயத்தால்‌ 
வரையப்பட்டது என. பருவடிவப்பொருள்‌ என. 


மழை நின்றுவிட்டிருந்தது. முகில்கள்‌ வடக்காக 
அள்ளிக்குவித்து உருட்டிச்‌ செல்லப்பட்டன. கிழக்கே 
எழுந்த சூரியன்‌ கண்கூசும்படி வானை நிறைத்தது. 
சாலையோர வெண்மாடங்கள்‌ ஒவ்வொன்றும்‌ 
விளக்குச்சுடர்கள்‌ போல ஆயின. 


சுப்ரதீபம்‌ தோரணவாயிலை கடந்து செல்வதை 
பின்னாலிருந்து அவன்‌ பார்த்தான்‌. ஒரு கணம்‌ கூட 
அதன்‌ நடை தளரவில்லை. கண்ணுக்குத்தெரியாத 
பளிங்குவலையில்‌ ஆடும்‌ வெண்சிலந்தி. அது 
தோரணவாயிலை அடைந்தபோது அர்ஜுனன்‌ அறியாது 
உடல்தளர்ந்தான்‌. ஒவ்வொரு கணமாக அது 
கடந்துசெல்வதை கண்டான்‌. அதன்மீது 


தோரணவாயிலின்‌ நிழல்‌ விழுந்து வருடியது. வெண்மை 
மங்கலாகி மீண்டும்‌ ஒளிர மறைந்து புத்துடல்‌ கொண்டு 
எழுந்து அப்பால்‌ சென்றது. 


புரவியை மீண்டும்‌ தூண்டி அவன்‌ தோரணவாயிலை 
நோக்கி சென்றான்‌. சிற்பங்கள்‌ விழித்துத்‌ திகைத்து நின்ற 
முகப்பை அடைந்ததும்‌ அர்ஜுனன்‌ உடல்‌ தளர்ந்து 
மூச்சிரைக்கத்‌ தொடங்கினான்‌. வாயிற்காவலன்‌ 
அவனை நோக்கி ஓடிவந்து “நிறுத்தவேண்டாமென 
ஆணை வந்தது யோகியே” என்றான்‌. “ஆம்‌” என்றான்‌ 
அர்ஜுனன்‌ களைப்புடன்‌. காவலன்‌ கைசுட்டி 
மூச்சிரைக்க “விரைந்து சென்றுகொண்டிருக்கிறார்‌” 
என்றான்‌. 


அர்ஜுனன்‌ மறுபக்கம்‌ திரும்பி நோக்க தொடர்ந்து வந்த 
பெருங்கூட்டம்‌ கோட்டைக்கு அப்பால்‌ 
நின்றுவிட்டிருப்பதை கண்டான்‌. அவர்களால்‌ 
தொடரமுடியவில்லை. வாயில்கள்‌ திறந்தே இருந்தன. 
ஆனால்‌ அது அவர்களின்‌ எல்லை. குலத்தால்‌, 
வாழ்வால்‌, நம்பிக்கைகளால்‌, அச்சங்களால்‌, ஊழால்‌. 


தோரணவாயிலுக்கு அப்பால்‌ காலைவெயில்‌ விழுந்‌ 
செந்நிறத்தில்‌ எரிந்த பாலைவனப்‌ பாதையில்‌ சுப்ரகீபம்‌ 
சென்றது. அர்ஜுனன்‌ அதை நோக்கியபடி சற்று நேரம்‌ 
அசையாது நின்றபின்‌ இறங்கி படிகளில்‌ மேலேறினான்‌. 
அவன்‌ பின்னால்‌ வந்தபடி காவலன்‌ “முதல்‌ சாவடி 
முப்பது காதம்‌ அப்பாலுள்ளது. பகலெரிந்து 
அணைந்தபின்னரே அங்கு செல்லமுடியும்‌. குடிநீரின்றி 
அத்தனை தொலைவு செல்ல எவராலும்‌ இயலாது. 
யானை பத்துகாதம்கூட செல்லமுடியாது. அவர்‌ 
வழியிலேயே விழுந்துவிடுவார்‌” என்றான்‌. அர்ஜுனன்‌ 
ஒன்றும்‌ சொல்லாமல்‌ மேலேறினான்‌. 


செம்மண்‌ விரிந்த பாலைவனப்‌ பாதையில்‌ சுப்ரதீபம்‌ 
நெடுந்தொலைவு சென்று விட்டது. அன்று பெருவிழவு 
நாள்‌ என்பதால்‌ வணிகர்‌ அனைவரும்‌ முன்னரே வந்து 
விட்டிருந்தனர்‌. பாதையில்‌ செல்பவர்‌ என வருபவர்‌ என 
எவரும்‌ இருக்கவில்லை. எனவே ஒழிந்த பாதையில்‌ அது 
ஒழுகிச்செல்வதுபோல தோன்றியது. ஒரு துளிப்பால்‌. 
இல்லை ஒரு துளி விந்து. ஒரு விதை. 


தன்‌ காலடிகள்‌ எழுப்பிய புழுதியின்‌ மேல்‌ 
முகிலூர்வதுபோல யானை சென்றது. சாளரங்கள்‌ 
தோறும்‌ அதை நோக்கியபடி அவன்‌ மேலேறினான்‌. 
தோரணவாயிலின்‌ பக்கவாட்டில்‌ ஏறிச்‌ சென்ற படிக்கட்டு 


மேலும்‌ மேலுமென குறுகியது. சிறிய கற்படிகள்‌ ஏறி 
மடிந்து மடிந்து மேலே சென்றன. அந்தச்‌ செங்குத்தான 
பாதையின்‌ இருள்‌ அவனை மூச்சுத்‌ திணறச்‌ செய்தது. 
மேலிருந்து எவரோ இறங்கி வருவதைப்போல்‌ 
உணர்ந்தான்‌. ஒருகணம்‌ அது இளைய யாதவர்‌ என 
எண்ணி அவன்‌ நெஞ்சு திடுக்கிட்டது. அவனுடைய 
காலடிகளின்‌ எதிரொலியே என பின்பு தெளிந்தான்‌. 


எ. அவன்‌ உள்ளம்‌ அக்கற்பனையை 
ரிவாக்கிக்கொண்டது. “அவர்‌ சென்று 
கொண்டிருக்கிறார்‌ இளைய யாதவரே” என்றான்‌. “ஆம்‌, 
அவர்‌ எப்போதும்‌ சென்றுகொண்டுதான்‌ இருந்தார்‌” 
என்றார்‌ இளைய யாதவர்‌. “அறிந்தேதான்‌ அவரை 
அழைத்து வந்தீர்களா?” என்றான்‌ அர்ஜுனன்‌. இளைய 
யாதவர்‌ “எவர்‌ அதை அறியமுடியும்‌? நிகழ்வனவற்றை 
பிரம்மமும்‌ அறியாது. ஆனால்‌ அவர்‌ எவரென 
அறிந்திருந்தேன்‌” என்றார்‌. 


“எங்கு செல்கிறார்‌?” என்றான்‌ அர்ஜுனன்‌. “ஒருதுளிக்‌ 
குருதியை அவர்‌ அருந்தியிருக்கிறார்‌. அவருள்‌ வாழும்‌ 
வஞ்சமும்‌ பசியும்‌ கொண்ட தெய்வங்கள்‌ அக்குருதிச்‌ 
சுவையை அறிந்துள்ளன. அவர்‌ அவற்றை 
வெல்லவேண்டும்‌.” அர்ஜுனன்‌ திகைப்புடன்‌ “அதை 
அருந்தாதவர்‌ எவர்‌?” என்றான்‌. “நான்‌” என்றார்‌ இளைய 
யாதவர்‌. “ஒருபோதும்‌ ஒருதுளியும்‌ அருந்தியதில்லை.” 
அர்ஜுனன்‌ அவரை திகைப்புடன்‌ நோக்கினான்‌. “நான்‌ 
விடாயின்றி பெருங்கடல்களை உண்பவன்‌ பார்த்தா.” 


அர்ஜுனன்‌ தோரணவாயிலின்‌ பன்னிரண்டாவது 
நிலையை அடைந்து அதன்‌ திறந்த சாளரம்‌ வழியாக 
வெளியே நோக்கினான்‌. மழைத்தூறலின்‌ நீர்‌ ஆவியாகி 
அவித்த நெல்குட்டுவத்தின்‌ மணத்துடன்‌ காற்றாகி வந்து 
அவன்‌ முகத்தை மோதியது. தொடுவானம்‌ கண்‌ கூசும்‌ 
ஒளியுடன்‌ வளைந்து நின்றது. அதை நோக்கி 
வெண்ணிற யானை சென்றுகொண்டிருந்தது. கண்கள்‌ 
அதை நெடுந்தொலைவுக்கு தொடரமுடியவில்லை. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

அமைச்சர்களும்‌ படைத்தலைவர்களும்‌ துவாரகையின்‌ 
நால்வகை குடித்தலைவர்களும்‌ அமைந்த சிற்றவையில்‌ 
அன்றைய அலுவல்கள்‌ முடிந்து திரண்டு வந்த 
ஆணைகளை அக்ரூரர்‌ ஓலைநாயகத்திற்கு அளித்தார்‌. 
அவர்‌ அவற்றை எழுதியளித்ததும்‌ பெற்று 
ஒவ்வொன்றாக உரக்க வாசித்தார்‌. “ஆம்‌! ஆம்‌! ஆம்‌” 
என்று உரைத்து அவை அதை ஏற்றது. அரியணை 
அமர்ந்திருந்த இளைய யாதவரின்‌ பொருட்டு அவரது 
அணுக்கள்‌ முத்திரை மோதிரத்தால்‌ அவ்வோலைகளில்‌ 
சாத்து இட்டான்‌. ஓலைகள்‌ முடிந்ததும்‌ அக்ரூரர்‌ அவை 
நோக்கி தலைவணங்கி “நன்று சூழ்க!” என்றார்‌. 


மெல்லிய உடை அசைவுகளுடன்‌ குடித்தலைவர்கள்‌ 
பின்றிரையிலிருந்து தங்கள்‌ பொருட்களை எடுக்கத்‌ 
தொடங்கியபோது அர்ஜுனன்‌ எழுந்து கைகூப்பி “நான்‌ 
இந்நகர்‌ விட்டு செல்ல அரசரும்‌ இந்த அவையும்‌ ஒப்புதல்‌ 
அளிக்கவேண்டும்‌” என்றான்‌. இளைய யாதவர்‌ 
புருவங்கள்‌ சற்றே சுருங்க “ஏன்‌ இந்த உடன்‌ முடிவு?” 
என்றார்‌. அக்ரூரர்‌ “தாங்கள்‌ இங்கு ஒரு மாதம்‌ 
இருப்பதாகத்தானே சொல்லப்பட்டது?” என்றார்‌. “ஆம்‌. 
அரசருக்கும்‌ இளவரசிக்கும்‌ நான்‌ அறிந்த சில 
படைக்கலப்‌ பயிற்சிகளை கற்றுக்‌ கொடுப்பதற்காக இங்கு 
வந்தேன்‌. ஆனால்‌ இந்நகரில்‌ தொடர்ந்து தங்குவதற்கு 
என்‌ உள்ளம்‌ ஒப்பவில்லை” என்றான்‌. 


“எதனால்‌ என்று இந்த அவைக்கு சொல்ல முடியுமா?” 
என்றார்‌ அக்ரூரர்‌. இளைய யாதவர்‌ புன்னகைத்து 
“யோகியர்‌ உள்ளம்‌... அதை நாம்‌ மறுக்க என்ன 
இருக்கிறத!” என்றார்‌. பூநீதமர்‌ “தாங்கள்‌ எப்போது 
கிளம்புவதாக எண்ணம்‌?” என்றார்‌. “இன்றே, இப்போதே” 
என்றான்‌ அர்ஜுனன்‌. “எண்ணிய பின்‌ ஒரு கணமும்‌ 
பிந்த முடியாது. ஊர்‌ ஊராகத்‌ திரிபவர்களுக்கு கொண்டு 
செல்வதற்கு நினைவுகளும்‌ சுமையே. இந்த நன்னகரில்‌ 
பெருநிகழ்வொன்றுக்கு சான்றாகி நிற்கும்‌ பேறு 
பெற்றேன்‌. அதன்‌ பொருட்டு அரசரையும்‌ அவையையும்‌ 
வணங்குகிறேன்‌” என்றான்‌. அக்ரூரர்‌ “நன்று சூழ்க!” 
என்றார்‌. 


இளைய யாதவர்‌ “சென்று வருக யோகியே! இந்நகருக்கு 


தங்கள்‌ வாழ்த்துகளை தெரிவித்துவிட்டு இதன்‌ எல்லை 
கடந்து செல்லுங்கள்‌. இந்நகருக்குள்‌ வரும்‌ எவருக்கும்‌ 
வரிசை அளித்து அனுப்பும்‌ வழக்கம்‌ உள்ளது. 
சிவயோகியர்‌ எதையும்‌ கொள்வதில்லை என்பதனால்‌ 
எங்கள்‌ வணக்கங்களை ஏற்றுக்கொள்ளுங்கள்‌” என்றார்‌. 
அர்ஜுனன்‌ “அவ்வண்ணமே” என்று மீண்டுமொருமுறை 
தலை வணங்கினான்‌. 


அவையறைவோன்‌ தன்‌ குறுபீடத்தில்‌ எழுந்து 
கையிலிருந்த தண்டைச்‌ சுழற்றி உரத்தகுரலில்‌ அவை 
நிறைவுறுவதை அறிவிக்க அவையினர்‌ 
சால்வைகளையும்‌ கோல்களையும்‌ பைகளையும்‌ 
எடுத்துக்கொண்டு எழுந்தனர்‌. அர்ஜுனன்‌ அவை 
நீங்கும்போது அக்ரூரர்‌ அரசரின்‌ முகத்தைப்‌ 
பார்ப்பதையும்‌ அதைத்‌ தவிர்ப்பவர்‌ போல இளைய 
யாதவர்‌ எழுந்து தன்‌ சால்வைக்காக அணுக்கனிடம்‌ கை 
நீட்டுவதையும்‌ அவன்‌ கண்டான்‌. வெளி வந்து 
இடைநாழியில்‌ தூண்களின்‌ நிழல்கள்‌ உடலை வருடி 
பின்‌ செல்ல மெல்ல நடந்தபோது பின்னால்‌ வந்த 
விருஷ்ணி குலத்தலைவராகிய சுதாமர்‌ “உடனே 
கிளம்புவதற்கு தூண்டுதல்‌ என்ன என்று நான்‌ 
அறியலாமா?” என்றார்‌. 


“ஏதுமில்லை. தூண்டுதலின்றியே நான்‌ இங்கு வந்தேன்‌. 
அவ்வண்ணமே கிளம்புகிறேன்‌” என்றான்‌. “இல்லை. 
தங்கள்‌ வரவு தெய்வங்களால்‌ வகுக்கப்பட்டது என்று 
இந்நகர்‌ மக்கள்‌ நம்புகிறார்கள்‌. வெள்ளையானை மீதேறி 
எங்கள்‌ குடியின்‌ இளவரசர்‌ இந்நகர்‌ நீங்கியதைக்‌ கண்டது 
தாங்கள்‌ மட்டுமே. உங்கள்‌ சொற்களையே இன்று 
நகரெங்கும்‌ சூதர்கள்‌ பாடல்களாக பாடியலைகிறார்கள்‌” 
என்றார்‌. 


அவருக்குப்‌ பின்னால்‌ வந்த இன்னொரு குடித்தலைவர்‌ 
“பாலைவனப்‌ பாதையில்‌ விரிந்த சிறகுகளுடன்‌ 
வந்திறங்கிய ஐந்து தேவர்கள்‌ அவரை இருபக்கமும்‌ 
நின்று காத்து அழைத்துச்‌ சென்றதை தாங்கள்‌ 
சொல்வதாக ஒரு பாடல்‌ நேற்று எங்கள்‌ குடி மன்றில்‌ 
பாடப்பட்டது” என்றார்‌. “கதைகள்‌ பெருகி வளர்பவை. 
ஒவ்வொரு நாளும்‌ நாம்‌ கேட்பது ஒரு புதிய கதையை” 
என்றான்‌ அர்ஜுனன்‌. “தாங்கள்‌ இங்கு வந்த பணி 
முடிந்தது என்று கிளம்புகிறீர்களா?” என்றார்‌ சுதாமர்‌. 
“அறியேன்‌. நான்‌ பெற வேண்டியதை பெற்றுவிட்டேன்‌ 
என்பதனால்‌ இருக்கலாம்‌” என்றான்‌ அர்ஜுனன்‌. 
அவர்கள்‌ ஒருவரை ஒருவர்‌ நோக்கி தலை அசைத்தனர்‌. 


அர்ஜுனன்‌ முற்றத்தில்‌ இறங்கி தன்‌ ஒற்றைக்குதிரைத்‌ 
தேரிலேறி சாலையோரத்தை நோக்கியபடி அமைதியாக 
அமர்ந்து பயணித்து விருந்தினர்‌ மாளிகைக்கு வந்தான்‌. 
காலையிலேயே தனது சிறிய தோல்‌ மூட்டையை முடிந்து 
மஞ்சத்தில்‌ வைத்திருந்தான்‌. அப்போது உடனிருந்த 
அணுக்கனிடம்‌ முன்‌ மதியத்தில்‌ அவை முடிந்தவுடன்‌ 
கிளம்பி நகர்நீங்குவதை சொல்லியிருந்தான்‌. 
இடைநாழியில்‌ காத்திருந்த அவன்‌ தலை வணங்கி 
“அவை முடிந்துவிட்டதா யோகியே?” என்றான்‌. “ஆம்‌. 
நான்‌ கிளம்புகிறேன்‌” என்றபடி அர்ஜுனன்‌ உள்ளே 
சென்று படியேறி தனது மஞ்சத்தறையை அடைந்தான்‌. 


அவன்‌ பின்னால்‌ வந்த ஏவலன்‌ “தாங்கள்‌ அடை 
மாற்றிக்‌ கொள்ளப்‌ போகிறீர்களா?” என்றான்‌. “அம்‌. 
இந்த உயர்தர தோலாடையுடன்‌ நான்‌ பாலைவனத்தில்‌ 
செல்ல முடியாது. என்னிடம்‌ பொன்‌ இருக்கும்‌ என்று 
திருடர்கள்‌ என்னை கொல்லக்‌ கூடும்‌. யோகியருக்கு 
உயர்வு மரவுரி ஆடையே” என்றான்‌. “உணவு 
அருந்திவிட்டு கிளம்பலாம்‌” என்றான்‌ அணுக்கள்‌. 
“அருந்தும்‌ உளநிலை எனக்கில்லை. பால்‌ 
மட்டும்கொண்டு வருக!” என்று சொல்லி அவனை 
அனுப்பியபின்‌ அர்ஜுனன்‌ உடைமாற்றினான்‌. 


மரவுரியை தோளில்‌ முடிந்து இறுக்கிக்‌ 
கொண்டிருந்தபோது வெளியே காலடி ஓசையை 
கேட்டான்‌. உள்ளம்‌ படபடக்கத்‌ தொடங்கிய பிறகே அது 
சுபத்திரையின்‌ காலடி ஓசை என்று தான்‌ 
அறிந்திருப்பதை அவன்‌ உணர்ந்தான்‌. கதவருகே வந்து 
மெல்லிய குரலில்‌ “தங்களை நான்‌ சந்திக்க விழைகிறேன்‌ 
யோகியாரே” என்றாள்‌ சுபத்திரை. “உள்ளே வருக!” 
என்றான்‌ அர்ஜுனன்‌. அவள்‌ உள்ளே வந்து கதவருகே 
கைகளை வைத்துக்கொண்டு சாய்ந்து நின்று 
“தங்களுக்காக இன்று காலை பயிற்சிக்களத்தில்‌ 
காத்திருந்தேன்‌” என்றாள்‌. “இன்று அவைக்குச்‌ 
சென்றேன்‌” என்றான்‌. 


“அவையில்‌ இன்று தாங்கள்‌ நகர்நீங்குவதாக 
சொன்னீர்கள்‌ அல்லவா?” என்றாள்‌ அவள்‌. “ஆம்‌” 
என்றான்‌ அர்ஜுனன்‌. “ஏன்‌?” என்றாள்‌ அவள்‌. தன்‌ 
நாவில்‌ எழுந்த ஒரு சொல்லை ஓசையின்றி உருட்டி பின்‌ 
விழுங்கிவிட்டு மேல்‌ மூச்சுடன்‌ திரும்பி “இங்கு நான்‌ 
இருப்பது நல்லதல்ல என்று தோன்றியது” என்றான்‌. 
சுபத்திரை “நான்‌ இன்னும்‌ பத்து நாட்களே இங்கு இருக்கப்‌ 
போகிறேன்‌. வரும்‌ வைகாசி முழு நிலவு நாளில்‌ 
மணத்தன்னேற்புக்காக மதுராவில்‌ நான்‌ இருந்தாக 


வேண்டும்‌. இங்கிருந்து என்னுடன்‌ தாங்களும்‌ 
வரப்போவதாக இளைய யாதவர்‌ சொன்னார்‌” என்றாள்‌. 


“ஆம்‌. அவ்வாறு முதலில்‌ சொல்லியிருந்தேன்‌. ஆனால்‌...” 
என்ற அர்ஜுனன்‌ திரும்பி சாளரத்தை பார்த்தான்‌. 
சாளரத்துக்கு அப்பால்‌ அசைந்த மரக்கிளையின்‌ 
சீர்தாளம்‌ அவனை உளம்‌ அமையச்‌ செய்தது. அதை 
நோக்கிக்‌ கொண்டிருக்கையில்‌ அவனுள்‌ எழுந்த 
அலைகள்‌ முற்றிலும்‌ அடங்கின. திரும்பி “இளவரசி, 
நான்‌ தங்களுக்கு படைக்கலப்‌ பயிற்சி அளிப்பதை 
தங்கள்‌ குலங்கள்‌ விரும்பவில்லை. இங்குள யாதவர்‌ 
அனைவருமே அதைப்பற்றி அலர்‌ பேசுகிறார்கள்‌ 
என்பதை நான்‌ அறிந்தேன்‌. என்னை மாறு தோற்றத்தில்‌ 
இங்கு வந்த பிறநாட்டு அரசர்‌ எவரோ ஒருவருடைய 
ஒற்றர்‌ என எண்ணுவாரும்‌ உளர்‌. தங்கள்‌ 
மணத்தன்னேற்பு நிகழவிருக்கும்‌ இந்நேரத்தில்‌ இவ்வீண்‌ 
சொற்கள்‌ எழவேண்டியதில்லை என்று தோன்றியது” 
என்றான்‌. 


அவள்‌ மெல்ல அவன்‌ அருகே வந்து “அலரை நீங்கள்‌ 
அஞ்சமாட்டீர்கள்‌ என்று நான்‌ அறிவேன்‌. ஏனெனில்‌ நாம்‌ 
இந்நகருக்கு வரும்போதே அது தொடங்கிவிட்டது” 
என்றாள்‌. அர்ஜுனன்‌ “ஆம்‌” என்றான்‌. “பின்‌ என்ன?” 
என்றாள்‌. “வெள்ளையானை மீதேறி மூத்தவர்‌ சென்ற 
அக்காட்சி கண்ணில்‌ உள்ளது” என்றான்‌ அர்ஜுனன்‌. 
“எனவே...?” என்றாள்‌ அவள்‌. “அரியவை, அருள்‌ 
நிறைந்தவை அனைத்தும்‌ நூல்களிலேயே 
நிகழுமென்றும்‌ எண்ணியிருந்தேன்‌. என்‌ கண்‌ முன்‌ 
அவ்வாறு ஒன்று நிகழ்ந்தபோது நான்‌ எண்ணுபவை, 
இயற்றுபவை, எஞ்சுபவை அனைத்தும்‌ எத்தனை 
சிறியவை என்றுணர்ந்தேன்‌. சின்னஞ்சிறு 
கூழாங்கற்களை மலை என எண்ணி ஏறும்‌ எறும்பு போல 
தோன்றுகிறது என எண்ணிக்‌ கொண்டேன்‌.” 


தலையசைத்து தனக்குள்‌ என “மிக எளியவை மிகச்‌ 
சிறியது” என்றான்‌. “எதைச்‌ சொல்கிறீர்கள்‌?” என்றாள்‌ 
சுபத்திரை. “எதை சொல்கிறேன்‌ என்று நீங்கள்‌ 
அறிவீர்கள்‌” என்றான்‌. “ஆம்‌” என்றாள்‌. அவள்‌ அவன்‌ 
விழிகளை நோக்கிய தன்‌ பார்வையை தழைக்கவில்லை. 
“பெண்‌ ஒரு போதும்‌ அப்படி எண்ணப்‌ போவதில்லை. 
எந்தப்‌ பெண்ணுக்கும்‌ இவை எவையும்‌ எளியவையோ 
சிறியவையோ அல்ல” என்றாள்‌. முகம்‌ சிவந்‌ 
கூர்மைகொள்ள “ஆம்‌. நானும்‌ அறிவேன்‌. வெண்களிறு 
ஏறி விண்‌ நோக்கிச்‌ சென்ற பேருருவனை. இன்று அவரை 
என்னால்‌ முழுதறிய முடியாமல்‌ இருக்கலாம்‌. என்றோ 


ஒரு நாள்‌ அவரை சிறு கருவென தன்‌ வயிற்றில்‌ 
அடக்கிய அன்னையென என்னை எண்ணிக்‌ கொள்ள 
முடியும்‌” என்றாள்‌. 


அர்ஜுனன்‌ அவள்‌ கண்களை நோக்கினான்‌. 
“அவ்வன்னை என நின்று சொல்கிறேன்‌. இவை எதுவும்‌ 
பொருளற்றவை அல்ல. நீங்கள்‌ கண்ட அவ்வரிய 
நிகழ்விற்கு எவ்வகையிலும்‌ குறைந்தவையும்‌ அல்ல” 
என்றாள்‌ சுபத்திரை. நடுக்கம்‌ ஓடிய மெல்லிய குரலில்‌ 
அவன்‌ “எதைச்‌ சொல்கிறாய்‌?” என்றான்‌. “நான்‌ எதைச்‌ 
சொல்கிறேன்‌ என நீங்கள்‌ அறிவீர்கள்‌” என்றாள்‌. சில 
கணங்கள்‌ அர்ஜுனனின்‌ உடல்‌ நடுங்கிக்‌ 
கொண்டிருந்தது. “நான்‌ யார்‌ என்று அறிவாயா?” 
என்றான்‌. தன்‌ குரல்‌ ஏன்‌ அப்படி குழைந்து அதிர்கிறது 
என்று அவனுக்குத்‌ தெரியவில்லை. “அறிவேன்‌” 
என்றாள்‌. அவன்‌ விழிதூக்கி அவளை நோக்க “குலமோ 
நாடோ அல்ல பெண்‌ அறிய விழைவது. பெண்ணென 
நான்‌ விழைவது எதுவோ அதை உங்களில்‌ அறிந்தேன்‌. 
அது எனக்குப்‌ போதும்‌” என்றாள்‌. 


அர்ஜுனன்‌ தோள்கள்‌ மெல்ல தளர்ந்தன. “நான்‌...” என்று 
அவன்‌ எதோ சொல்லத்‌ தொடங்க, அவள்‌ அவன்‌ 
கைகளை பற்றிக்‌ கொண்டாள்‌. அவன்‌ கைகளை 
பின்னுக்கு இழுக்க இன்னொரு கையால்‌ அவன்‌ 
இடையை வளைத்து அவன்‌ அருகே உடலை நெருக்கி 
வந்து நின்று சற்றே முகத்தை தூக்கி அவன்‌ விழிகளை 
நோக்கி “நான்‌ அறிவேன்‌” என்றாள்‌. அவள்‌ 
வியர்வையின்‌ வெம்மை கலந்த மணம்‌ அவனை 
அடைந்தது. அவன்‌ மூக்கருகே அவள்‌ காதோர 
மென்மயிர்‌ சுருள்கள்‌ அசைந்தன. கழுத்தின்‌ மெல்லிய 
வரிகள்‌. விரிந்த தோளில்‌ வெண்ணிற மென்தோலின்‌ 
மலர்க்கோடுகள்‌. “அஞ்சுகிறேன்‌” என்றான்‌ அர்ஜுனன்‌. 
“எதை?” என்றாள்‌. “பிறிதெப்போதும்‌ இதுபோல 
அஞ்சியதில்லை” என்றான்‌. “அஞ்ச வேண்டியதில்லை” 
என்று சொல்லி அவள்‌ அவனை இறுக அணைத்துக்‌ 
கொண்டாள்‌. அவள்‌ முலைகள்‌ அவன்‌ மார்பில்‌ 
பதிந்தன. முலைக்கண்களை உணரமுடிந்தது. 


தயங்கியபடி அவன்‌ கைகள்‌ அவள்‌ உடலை தொட்டன. 
பின்பு உளஎழுச்சி கொண்டு வலக்கையால்‌ அவள்‌ 
இடையைச்‌ சுற்றி தன்‌ இடையுடன்‌ சேர்த்துக்‌ கொண்டு 
குனிந்து அவள்‌ வெண்ணிற வட்ட முகத்தை பார்த்தான்‌. 
சிறிய விழிகள்‌ கனன்றபடி இருந்தன. நுனிநா வந்து 
இதழ்களை தொட்டு மீண்டது. கொழுவிய 
வெண்கன்னங்களில்‌ சேர்ந்த சிறிய பருக்கள்‌ மொட்டுகள்‌ 


போல்‌ தெரிந்தன. “வேண்டாம்‌ இளவரசி” என்றான்‌. 
அவள்‌ “நான்‌ பிறிதொரு ஆண்மகனை 
எண்ணப்போவதில்லை. அதை தாங்கள்‌ அறிவீர்கள்‌. 
விழைந்தால்‌ என்னைத்‌ துறந்து இந்நகர்‌ நீங்கலாம்‌. நான்‌ 
தடுக்கப்போவதில்லை. இதை சொல்லிச்‌ செல்லவே இங்கு 
வந்தேன்‌” என்றபின்‌ அவள்‌ தன்‌ கைகளை 
அவனிடமிருந்து எடுத்தாள்‌. 


அறியாமல்‌ அவனில்‌ முன்னால்‌ செல்லும்‌ ஒரு 
மெல்லசைவு எழுந்தது. அவள்‌ தன்‌ இடையிலிருந்து 
அவன்‌ கையை தொட்டு விலக்கிவிட்டு “விரும்பாத 

ண்மகனை விழைவைக்‌ காட்டி உடன்‌ நிறுத்துவது 
எனக்கு இழிவு” என்றாள்‌. மந்தணக்‌ குரலில்‌ “நான்‌ 
அஞ்சுவது என்‌ விழைவையே என்று உனக்குத்‌ 
தெரியாதா?” என்றான்‌ அர்ஜுனன்‌. விழிதூக்கி அவளைப்‌ 
பார்த்தபோது அவள்‌ முகம்‌ மலர்ந்திருந்தது. 
கன்னங்களில்‌ சிறிய சிவப்புத்‌ திட்டுகள்‌ எழுந்து 
மறைந்தன. “விழைவு ஆணுக்கு அழகு” என்றாள்‌. “எதை 
அஞ்சுகிறீர்கள்‌? என்‌ குலத்தையா? என்‌ தேர்வுக்கு 
அப்பால்‌ என்‌ குல மூத்தார்‌ சொல்வதற்கு ஏதுமில்லை” 
என்றாள்‌. 


“இன்று உன்‌ கை பற்றுவதற்கு யாதவ குலங்களும்‌ ஷத்ரிய 
அரசுகளும்‌ முந்தி நிற்கின்றன” என்றான்‌. “ஆம்‌. 
அதனால்‌ நான்‌ விழைந்த கையை பற்றுவதற்கு எனக்கு 
தடை ஏதுமில்லை” என்றாள்‌. “அதன்‌ பின்‌ அவர்களை 
எதிர்கொள்ளும்‌ பொறுப்பும்‌ எனக்கே. தங்களுக்கில்லை.” 
அர்ஜுனன்‌ பெருமூச்சுவிட்டு கால்‌ தளர்ந்து பின்னால்‌ 
நகர்ந்தான்‌. அங்கிருந்த சிறிய பீடத்தில்‌ அமர்ந்து 
கைகளை மடிமேல்‌ வைத்துக்கொண்டான்‌. அவள்‌ 
இடையில்‌ கைவைத்து முன்னின்று “இத்தனை 
அஞ்சுவதற்கு இதில்‌ என்ன உள்ளது?” என்றாள்‌. இல்லை 
என்பதுபோல தலையசைத்து “இது மேன்மையை நோக்கி 
இட்டுச்‌ செல்வதில்லை” என்றான்‌ அர்ஜுனன்‌. 


“மெய்க்காதல்‌ என்பது மேன்மை அல்லவா?” “ஆம்‌” 
என்றான்‌ அவன்‌. “ஆனால்‌ என்னுடையது மெய்க்காதலா 
என்று நான்‌ ஐயம்‌ கொள்கிறேன்‌” என்றான்‌. “ஏன்‌?” 
என்றாள்‌ அவள்‌. “இது மேன்மையானது என்றால்‌ ஏன்‌ 
உள்ளம்‌ அஞ்சுகிறது? என்‌ நினைவுகள்‌ அனைத்திலும்‌ 
இனிமை நிறையவில்லை. வெண்களிறு ஏறிச்சென்ற 
வேந்தனுக்கு ஏதோ பிழையை நான்‌ ஆற்றுவது போல்‌ 
என்‌ உள்ளம்‌ சுருங்குவது ஏன்‌?” என்றான்‌. “நான்‌ 
இங்காவது விழைவுகளில்‌ நீந்தாமல்‌ அதை 
ஆளமுடியாதா என்ன?” 


அவள்‌ முகத்தில்‌ இரு புன்னகைக்குழிகள்‌ எழுந்தன. 
“இங்கு நிகழ்ந்த அவ்வருஞ்செயலில்‌ எவ்வகையிலோ 
உங்கள்‌ உள்ளம்‌ ஈடுபட்டுவிட்டது. தாங்கள்‌ யோகியல்ல. 
எண்ணியும்‌ கருதியும்‌ எவரும்‌ யோகியாவதில்லை. 
கனிந்த கனியென உதிர்ந்து செல்பவர்களே முற்றிலும்‌ 
துறக்க முடிகிறது. கனி உதிர எண்ணுகையில்‌ மரம்‌ 
உதிர்க்கவும்‌ வேண்டும்‌. ஒரு ஊழின்‌ கணம்‌ அது” 
என்றாள்‌. “ஆம்‌” என்றான்‌ அர்ஜுனன்‌. “பெரும்‌ பாறை 
வெடித்து பிளவுறுவது போல அக்கணத்தில்‌ நிகழ்ந்தது. 
நான்‌ அருகிருந்து கண்டேன்‌. பல்லாயிரம்‌ முறை 
எனக்குள்‌ அதை மீட்டிக்‌ கொண்டேன்‌. ஒரு முழு 
வாழ்க்கையின்‌ அக்கணத்தை வாழ்ந்து முடித்தேன்‌. 
அவை எனக்கில்லை என்று அப்போது தெளிந்தேன்‌” 
என்றான்‌. 


“அவ்வண்ணமெனில்‌ இத்திசைக்கு வருவதன்றி 
வேறென்ன வழியுள்ளது?” என்றாள்‌ அவள்‌. “ஆம்‌” 
என்றான்‌ அர்ஜுனன்‌. “தாங்கள்‌ இந்நகர்‌ விட்டு எங்கும்‌ 
செல்லப்போவதில்லை. தங்கள்‌ முடிவை மாற்றிக்‌ 
கொண்ட செய்தியை அவைக்கு நான்‌ அறிவித்துவிட்டே 
வந்தேன்‌” என்றாள்‌ சுபத்திரை. அவன்‌ திகைத்து ஏதோ 
சொல்ல முயல அவன்‌ கையைப்பற்றி “விற்கூடத்தில்‌ 
நிறைந்த ஆவநாழியும்‌ நாணேற்றிய விற்களும்‌ நமக்காக 
காத்துள்ளன” என்றாள்‌. சில கணங்கள்‌ அவள்‌ முகத்தை 
பார்த்தபின்‌ புன்னகைத்து அர்ஜுனன்‌ எழுந்தான்‌. 
அவள்‌ மேலாடையை சீர்செய்து குழல்‌ ஒதுக்கி முன்னால்‌ 
நடந்தபடி “தங்களை அழைத்து வருவதாக பயிற்சிக்‌ 
களத்தில்‌ சொல்லிவிட்டே வந்தேன்‌” என்றாள்‌. “என்னை 
முற்றிலும்‌ அறிந்திருக்கிறாய்‌” என்றான்‌ அர்ஜுனன்‌. 
திரும்பி “இல்லை, என்னை அறிந்திருக்கிறேன்‌” 
என்றாள்‌. அவள்‌ சிரிப்பைக்‌ கண்டதும்‌ இரண்டு அடிகள்‌ 
முன்னெடுத்து வைத்து அவள்‌ இடையை வளைத்து 
இழுத்து தன்‌ உடலுடன்‌ சேர்த்து இறுக்கி குழலுக்குள்‌ விரல்‌ 
செலுத்தி அள்ளி பற்றித்‌ தூக்கி அவள்‌ இதழ்களில்‌ தன்‌ 
இதழ்களை பதித்துக்‌ கொண்டான்‌. பின்பு 
அம்முத்தத்திலிருந்து மீண்டு நீள்மூச்சுவிட்டு 
புன்னகையுடன்‌ அவள்‌ விழிகளை பார்த்தான்‌. சிவந்த 
முகத்தில்‌ சிரிப்பு இரு துளிகளாக மின்னிய விழிகளுடன்‌ 
“யோகியின்‌ முத்தம்‌” என்று அவள்‌ மெல்ல சொன்னாள்‌. 


அச்சிரிப்பு அவனை கிளர்ந்தெழச்‌ செய்து வெறி 
கொண்டு அவள்‌ கன்னங்களிலும்‌ கழுத்திலும்‌ திரண்ட 
தோள்களிலும்‌ முத்தமிடத்‌ தொடங்கினான்‌. 
நீர்த்துளிகளை உதிர்க்கும்‌ பனிமரம்‌ போல. வெளியே 


ஏவலனின்‌ கால்‌ ஒலி கேட்டு “ஏவலன்‌” என்று மெல்ல 
சொல்லி அவன்‌ நெஞ்சில்‌ கை வைத்து தள்ளினாள்‌. 
சற்றே விலகியபின்‌ மீண்டும்‌ அவள்‌ இடைவளைத்து 
அருகணைத்து இதழ்களை ஆழ முத்தமிட்டான்‌. 
பெருமூச்சுடன்‌ அவள்‌ விலகிக்கொண்டு தன்‌ 

டையையும்‌ குழலையும்‌ சரி செய்து கொண்டாள்‌. 
“உள்ளே வருக!” என்று ஏவலனுக்கு ஆணையிட்டாள்‌. 
பொற்கிண்ணத்தில்‌ பாலுடன்‌ உள்ளே வந்த ஏவலன்‌ 
தலை குனிந்து நிற்க அதை வாங்கி அவனிடம்‌ 
“அருந்துங்கள்‌” என்றாள்‌. 


அவன்‌ அதை வாங்கி மும்முறை அருந்திவிட்டு சிரிக்கும்‌ 
கண்களுடன்‌ அவளுக்கு நீட்டினான்‌. “பகிரப்படுகையில்‌ 
அனைத்தும்‌ அமுதாகிறது என்றொரு சூதர்‌ பாடல்‌ 
உண்டு” என்றபடி அவள்‌ அதை வாங்கி அருந்தினாள்‌. 
இரு மிடறு அருந்திவிட்டு திருப்பிக்‌ கொடுத்தாள்‌. 
கிண்ணத்தை பீடத்தின்‌ மேல்‌ வைத்துவிட்டு அவன்‌ 
கிளம்ப அன்னையபோல்‌ தன்‌ மேலாடையால்‌ அவன்‌ 
தாடியில்‌ ஒட்டியிருந்த பால்‌ துளியை துடைத்து 
“செல்வோம்‌” என்றாள்‌. 


இடைநாழியில்‌ செல்லும்போது அர்ஜுனன்‌ “நான்‌ 
அவையில்‌ இந்நகர்‌ நீங்குவதை அறிவித்ததை உன்னிடம்‌ 
சொன்னது யார்‌?” என்றான்‌. “இளைய தமையனார்தான்‌” 
என்றாள்‌. “செய்தியை தூதனிடம்‌ சொல்லி 
அறிவித்தாரா?” என்றான்‌. “இல்லை, படைக்கலச்‌ 
சாலைக்கு அவரே வந்தார்‌. இனிமேல்‌ பயிற்சி இல்லை. 
சிவயோகி கிளம்பவிருக்கிறார்‌ என்றார்‌.” அர்ஜுனன்‌ 
அவளை கூர்‌ நோக்கியபடி “சரியாக எச்சொற்களை 
சொன்னார்‌?” என்றான்‌. “சிவயோகி இன்று 
கிளம்பக்கூடும்‌ என்றார்‌.” அர்ஜுனன்‌ புன்னகைத்து 
“கிளம்பப்‌ போவதில்லை என்று அறிந்திருக்கிறார்‌” 
என்றான்‌. சுபத்திரை உரக்க நகைத்தாள்‌. 


படைக்கலச்‌ சாலைக்கு செல்லும்‌ வழியில்‌ சுபத்திரை 
சிறுமியைப்‌ போல படிகளில்‌ துள்ளி இறங்கினாள்‌. 
திரும்பி அவனை நோக்கி கை நீட்டி “வாருங்கள்‌” என்று 
சிணுங்கினாள்‌. காதல்‌ பெண்களை சிறுமிகளாக்கும்‌ 
விந்தையை எண்ணி அர்ஜுனன்‌ புன்னகை செய்தான்‌. 
அவள்‌ புருவம்‌ சுருங்க “என்ன?” என்றாள்‌. “இல்லை” 
என்றான்‌. “என்னைப்‌ பற்றித்தான்‌ எண்ணிக்கொண்டு 
சிரிக்கிறீர்கள்‌” என்றாள்‌. “உன்னை பற்றித்தான்‌” 
என்றான்‌. “என்ன?” என்றாள்‌ அவள்‌. 
“அழகியாகிவிட்டாய்‌” என்றான்‌. 


அவள்‌ கண்கள்‌ ஒளிர்ந்தன. தலையை மெல்ல 
சரித்தபோது வலக்குழை கன்னத்தில்‌ முட்ட இடக்குழை 
ஆடியது. கை இயல்பாக எழுந்து கூந்தலிழையை 
காதோரம்‌ ஒதுக்கியது. செல்லமாக உதடுகளைக்‌ குவித்து 
“முன்னரே அழகியாக இல்லையா?” என்றாள்‌. “முந்தைய 
கணத்தைவிட அழகியாகிவிட்டாய்‌” என்றான்‌. 
“இப்போது?” என்று அவள்‌ தன்‌ இடுப்பில்‌ கை வைத்து 
திரும்பி நின்றாள்‌. “முந்தைய கணத்தை விட மேலும்‌ 
அழகாகிவிட்டாய்‌” என்றான்‌. சிரித்து “ஒவ்வொரு 
கணத்திலுமா?” என்றாள்‌. “ஆம்‌” என்றான்‌. “ஓரிரு 
நாட்களில்‌ அழகு தாளாமல்‌ வெடித்து விடுவேன்‌ 
போலிருக்கிறதே” என்றாள்‌. “இல்லை அழகுக்கு எல்லை 
என்று ஒன்றில்லை” என்றான்‌ அர்ஜுனன்‌. “வானம்‌ 
போல. எத்தனை சென்ற பின்னும்‌ செல்வதற்கு வானம்‌ 
எஞ்சியிருக்கும்‌.” 


அவள்‌ வாய்விட்டுச்‌ சிரித்து “சிவயோகி ஆவதற்கு முன்பு 
பல காதலிகள்‌ இருந்தார்களோ?” என்றாள்‌. “நிறைய” 
என்றான்‌ அர்ஜுனன்‌. “நினைத்தேன்‌” என்று அவள்‌ 
சொன்னாள்‌. “ஏன்‌?” என்று அவன்‌ கேட்டான்‌. “இல்லை” 
என்று உதடை இறுக்கியபடி அவள்‌ தலை அசைத்து 
சிரித்தாள்‌. “சொல்‌” என்றான்‌. வாய்க்குள்‌ நாவை 
சுழற்றியபடி “தெரியும்‌” என்றாள்‌. “எப்படி?” என்றான்‌ 
அர்ஜுனன்‌. “சொல்ல மாட்டேன்‌” என்று அவள்‌ முன்னால்‌ 
ஓடினாள்‌. பின்னால்‌ சென்று அவள்‌ மேலாடையைப்‌ 
பற்றி நிறுத்தி “சொல்‌” என்றான்‌. “ஐயோ! என்ன இது 
ஏவலர்கள்‌ அனைவரும்‌ பார்க்கிறார்கள்‌” என்றாள்‌. 
“பார்க்கட்டும்‌. எப்படி தெரியும்‌ என்று சொல்‌” என்றான்‌. 
“மாட்டேன்‌” என்றாள்‌. 


அவன்‌ அவளை உந்தி “சொல்‌” என்று சொல்லி அவள்‌ 
கையைப்பற்றி சற்றே முறுக்கி தூாணோடு சேர்த்து 
அழுத்தினான்‌. “வலிக்கிறது. ஐயோ வலிக்கிறது” 
என்றாள்‌. “வலிப்பதற்காகத்தான்‌, சொல்‌” என்றான்‌. 
“காவலர்கள்‌ அனைவரும்‌ பார்க்கிறார்கள்‌. விடுங்கள்‌” 
என்றாள்‌. “எப்படி தெரியும்‌? சொல்‌” என்றான்‌. “கையை 
விடுங்கள்‌ சொல்கிறேன்‌” என்றாள்‌. அவன்‌ கையை 
விட்டான்‌. “சொல்‌” என்றான்‌. “சற்று முன்‌ 
முத்தமிட்டீர்களே” என்றாள்‌. “ஆம்‌” என்றான்‌. “நான்‌ 
நெஞ்சில்‌ கையை வைத்து அழுத்தி தள்ளினேன்‌.” 
“ஆமாம்‌” என்றான்‌. “நீங்கள்‌ விட்டு விலகிச்‌ சென்றீர்கள்‌. 
ஆனால்‌ அந்த ஏவலன்‌ அறைக்குள்‌ வர சில கணங்கள்‌ 
ஆகுமென கணித்து என்னை அணைத்து மீண்டும்‌ ஓர்‌ 
ஆழ்முத்தமிட்டீர்கள்‌.” “ஆமாம்‌. அதற்கென்ன?” “அந்த 
கடைத்துளி முத்தம்‌ பெண்களுக்குப்‌ பிடிக்கும்‌ என்று 


அறிந்திருக்கிறீர்கள்‌.” 


ஒரு கணம்‌ குழம்பியபின்‌ அர்ஜுனன்‌ நகைத்து “ஆம்‌ 
உண்மைதான்‌” என்றான்‌. “எனக்கு அது பிடித்திருந்தது. 
பிடிக்குமென உங்களுக்கு முன்னரே தெரியும்‌ என்றும்‌ 
பின்னர்‌ நினைத்துக்‌ கொண்டேன்‌” என்றாள்‌ சுபத்திரை. 
“தெரியும்‌” என்று தோளில்‌ கைவைத்து அர்ஜுனன்‌ 
சொன்னான்‌. “முழு நாடகம்‌ முடிந்து மங்கலப்‌ பாடல்‌ 
நிறைவுற்ற பின்னர்‌ ஒரு பாடல்‌ இருந்தால்‌ பெண்களுக்கு 
அதுவே முதன்மையானதாக இருக்கும்‌” என்றான்‌. 
கண்கள்‌ சுருங்க “என்ன சொல்கிறீர்கள்‌?” என்றாள்‌. 
“இப்போது புரியாது. பிறகு விளக்குகிறேன்‌” என்றான்‌. 


அவள்‌ முகம்‌ சிவந்து வேறு பக்கம்‌ பார்த்தபடி 
“எல்லோரும்‌ பார்க்கிறார்கள்‌” என்றாள்‌. அப்போது 
அவள்‌ கழுத்தில்‌ வந்த மெல்லிய நொடிப்பை எந்த 
நடனமும்‌ நிகழ்த்தமுடியாது என தோன்றியது. 
“எல்லோரும்‌ பார்க்க வேண்டுமென்றுதானே” என்றான்‌. 
“என்ன?” என்று அவள்‌ கேட்டாள்‌. “இந்தப்‌ படிகளில்‌ நீ 
துள்ளி இறங்கியதே அதற்காகத்தான்‌. அனைவரும்‌ 
அறிய வேண்டுமென்று நீ விரும்புகிறாய்‌” என்றான்‌. 
சினப்பதுபோல விழிகள்‌ சுருங்க “யார்‌? நானா?” 
என்றாள்‌. “ஆம்‌. இப்போது நீ பேசியதும்‌ கொஞ்சியதும்‌ 
உன்‌ உடலில்‌ கூடிய செல்லமும்‌ அதற்காகத்தான்‌.” 


அவள்‌ சினம்‌ படிந்த குரலில்‌ “இல்லை. நான்‌ 
அவ்வண்ணம்‌ எண்ணவில்லை” என்றாள்‌. “நீ 
எண்ணவில்லை. உன்‌ அகம்‌ எண்ணியது.” அவள்‌ 
“இல்லை” என்றாள்‌. “ஆமாம்‌” என்றபின்‌ அவன்‌ அவள்‌ 
பின்புடைப்பை தட்டினான்‌. “அய்யோ” என 
நான்குபக்கமும்‌ நோக்கியபின்‌ அவள்‌ தலைதாழ்த்தி “உம்‌” 
என்றாள்‌. நிமிர்ந்து விழிகளை ஓட்டி இருபக்கமும்‌ 
பார்த்தபின்‌ “தெரியவில்லை, இருக்கலாம்‌” என்றாள்‌. 


அர்ஜுனன்‌ “காதலை பிறர்‌ அறிய வேண்டுமென்று 
பெண்கள்‌ எப்போதும்‌ விழைகிறார்கள்‌. அதை 
அறிவிப்பதற்கு என்று அவர்களுக்கு சில வழிமுறைகள்‌ 
உள்ளன. கொஞ்சுதல்‌ சிவத்தல்‌ சிரித்தல்‌ ஒரு வழி. 
அக்கறையற்றது போல பிறிது எதையோ உரக்க பேசுதல்‌ 
ஊடலிடுதல்‌ பிறிதொரு வழி” என்றான்‌. 


அவன்‌ கைகளை பற்றி அவன்‌ தோளுடன்‌ தன்‌ தோளை 
சேர்த்தபடி “இரண்டு வழிகள்தானா?” என்றாள்‌ தாழ்ந்த 
குரலில்‌. “மூன்றாவது வழியும்‌ உண்டு, இப்போது நீ 
செய்தது.” “என்ன?” என்றாள்‌ அவள்‌. 


“தொட்டுக்கொண்டிருப்பது. சிறு குழந்தைகள்‌ 
தங்களுக்குப்‌ பிடித்தமான பாவைகளை தொட்டுக்‌ 
கொண்டிருக்க விழையும்‌. அது போல” என்றான்‌. “ஆம்‌. 
தொடாமல்‌ அகன்றிருக்க என்னால்‌ முடியவில்லை. 
எப்போதும்‌ தொட்டுக்கொண்டே இருக்க வேண்டுமென்று 
உடல்‌ தவிக்கிறது” என்றாள்‌. அதுதான்‌ “காதல்‌” என்றான்‌ 
அவன்‌. “அத்துடன்‌ அது உரிமை நிலைநாட்டலும்‌ கூட.” 


அவள்‌ “யாரிடம்‌ நான்‌ உரிமை நிலைநாட்ட வேண்டும்‌? 
இந்த வீரர்களிடமா?” என்றாள்‌. “இல்லை. இங்கு 
விழிகளாக வந்து நிற்பவர்கள்‌ நம்மைச்‌ சூழ்ந்துள்ள 
குலங்கள்‌. அவர்கள்‌ முன்‌” என்றான்‌. “குன்றின்‌ மேலேறி 
முரசு கொட்டுவதுபோல்‌ தன்‌ காதலை உலகுக்கு 
அறிவித்து விடுகிறார்கள்‌ பெண்கள்‌.” அவள்‌ சட்டென்று 
சிறகடித்து நிறம்‌ மாறி எழும்‌ மைனா போல மலர்ந்து 
சிரித்து “நிறைய அறிந்திருக்கிறீர்கள்‌ 
பெண்களைப்பற்றி” என்றாள்‌. “ஆம்‌” என்றான்‌ 
அர்ஜுனன்‌. “அதுவே ஒரு படபடப்பை அளித்து 
உங்களைப்‌ பற்றியே எண்ணச்‌ செய்தது” என்றாள்‌. 


அர்ஜுனன்‌ அவள்‌ கண்களுக்குள்‌ நோக்கி “அதை நீயே 
உய்த்துணர்ந்தாயா?” என்றான்‌. “ஆம்‌.” “எப்போது?” 
என்று அர்ஜுனன்‌ கேட்டான்‌. “தங்களை சந்தித்த 
மறுநாளே” என்றாள்‌. “எப்படி?” என்றான்‌. “நிறைய 
பெண்களை பார்த்த விழிகள்‌ என்று தோன்றியது.” 
“எப்படி?” என்றான்‌ அர்ஜுனன்‌. “பெண்களை 
உணராதவன்‌ விழிகளில்‌ ஒரு பரபரப்பு இருக்கும்‌. 
அத்தனை பெண்களுக்கும்‌ அவன்‌ விழி சென்று சென்று 
மீளும்‌. உலோபி செல்வத்தை அளைவதுபோல உடலை 
மீள மீள வருடும்‌. பெண்களைப்‌ பார்த்தவன்‌ விழிகளோ 
நிலை கொண்டுருக்கும்‌. மெல்லிய சலிப்பும்‌ அகலுதலும்‌ 
இருக்கும்‌.” 


அர்ஜுனன்‌ நகைத்து “இதை யார்‌ சொன்னது?” என்றான்‌. 
“எவரும்‌ சொன்னதில்லை. நானே அறிந்தேன்‌.” அவன்‌ 
“நிலை கொண்ட விழிகள்‌ கொண்ட பிறிதெவரை 
பார்த்தாய்‌?” என்றான்‌. அவள்‌ சிரித்து பார்வையை 
திருப்பி “என்‌ இளைய தமையனை பார்த்தால்‌ போதாதா?” 
என்றாள்‌. அர்ஜுனன்‌ உரக்க நகைத்து தொடையில்‌ தட்டி 
“ஆம்‌. போதும்‌. அவர்‌ ஒருவரே போதும்‌” என்றான்‌. “அதை 
யோகியின்‌ விழிகள்‌ என்கிறார்கள்‌ சிலர்‌” என அவள்‌ 
புன்னகையை உதட்டை இறுக்கி அடக்கியபடி 
சொன்னாள்‌. “யோகம்தான்‌ அதுவும்‌” என்று அர்ஜுனன்‌ 
வெழித்துச்‌ சிரித்தான்‌. 


“போதும்‌. என்ன சிரிப்பு? இப்படியா சிரிப்பது? அறைகள்‌ 
அனைத்தும்‌ பதறுகின்றன” என்றாள்‌ அவள்‌ அவன்‌ 
தோளை செல்லமாக அடித்தபடி. “என்‌ சிரிப்பை விட 
அறைகள்‌ அனைத்தையும்‌ அதிகமாக அதிர வைப்பது 
என்‌ கையைப்பற்றி நீ இப்படி நடந்து வருவது. என்னை 
அழித்து மந்தணக்‌ குரலில்‌ பேசுவது” என்றான்‌ 
அர்ஜுனன்‌. “அனைவரும்‌ அறியட்டும்‌. இதில்‌ ஒளிக்க 
என்ன இருக்கிறது?” என்று அவள்‌ சொன்னாள்‌. “எப்படி 
அறிந்தாய்‌?” என்றான்‌ அர்ஜுனன்‌. “எதை?” என்றாள்‌ 
அவள்‌. “என்‌ விழிகளை” என்றான்‌ அவன்‌. 


“அலையாத விழிகள்‌ எனக்கு பிடித்திருந்தன. ஏன்‌ 
பிடிக்கிறது என்று எண்ணிக்கொண்ட பின்புதான்‌ அவை 
நிலைத்தவை என்பதனால்‌ என்றறிந்தேன்‌. நிலைத்த 
விழிகள்‌ கொண்டவர்‌ என்‌ இளைய தமையன்‌ என்பதை 
பிறகு புரிந்து கொண்டேன்‌” என்றபின்‌ “மகளிர்‌ 
அறைகளில்‌ சேடியர்‌ பேசிக்கொள்வதே ஆண்களை 
பற்றித்தான்‌. அங்கு ஒரு வாரம்‌ இருந்தாலே உலகின்‌ 
அனைத்து ஆண்களையும்‌ புரிந்து கொள்ள முடியும்‌” 
என்றாள்‌. “ஆண்களைப்‌ பற்றியே பேசிக்கொள்வீர்களா?” 
என்றான்‌. “ஆண்கள்‌ உலகைப்பற்றி பேசுகிறார்கள்‌. 
பெண்கள்‌ ஆண்களைப்‌ பற்றி பேசுகிறார்கள்‌” என்றாள்‌ 
சுபத்திரை சிரித்தபடி. 


படைக்கலப்‌ பயிற்சி சாலையின்‌ உள்ளே அவர்கள்‌ 
நுழைந்ததும்‌ அங்கே நின்றிருந்த படை வீரர்கள்‌ 
படைக்கலப்‌ பணியாளர்கள்‌ அனைவரின்‌ விழிகளும்‌ 
ஒருகணம்‌ அவர்களை நோக்கி திரும்பியபின்‌ 
விலகிக்கொண்டன. அவர்களின்‌ காலடி ஓசையிலேயே 
இருவரும்‌ எந்த உள நிலையில்‌ அங்கு வருகிறார்கள்‌ 
என்பதை அவர்கள்‌ புரிந்து கொண்டிருக்கிறார்கள்‌ என்று 
அர்ஜுனன்‌ அறிந்தான்‌. ஆணாயினும்‌ பெண்ணாயினும்‌ 
பிறர்‌ கொண்ட காதலை அறிய விழையாதவர்‌ 
எவருமில்லை. அறியும்‌ நுண்ணுணர்வற்றவர்களும்‌ 
எவருமில்லை. பசித்தவன்‌ உணவுண்ணும்‌ ஓசையை 
அறிவது போல என்று எண்ணிக்‌ கொண்டான்‌. 


சாலைத்தலைவர்‌ அவனை அணுகி வணங்கி “விற்கள்‌ 
இங்குள்ளன யோகியே” என்றார்‌. அர்ஜுனன்‌ கை 
நீட்டியதும்‌ அங்கிருந்த பெரிய வில்‌ ஒன்றை அவர்‌ 
எடுக்கப்போனார்‌. “அந்த மிகச்‌ சிறிய வில்‌ போதும்‌” 
என்றான்‌ அர்ஜுனன்‌. மூங்கிலால்‌ ஆன சிறிய வில்லை 
அர்ஜுனன்‌ கையில்‌ அளித்தார்‌. அர்ஜுனன்‌ திரும்பி 
சுபத்திரையிடம்‌ “காட்டில்‌ கொடிய நஞ்சுள்ளவை 
மிகச்சிறிய பாம்புகளே. பெரியவற்றுக்கு அவற்றின்‌ 


வலுவே படைக்கலமாகிறது. அம்புகளிலும்‌ தசைகளைக்‌ 
கிழிப்பவை எலும்புகளை உடைப்பவை உண்டு. பெரிய 
விற்கள்‌ அவற்றுக்குரியவை. நுண்ணிய நரம்பு 
நிலைகளை மட்டும்‌ தீண்டும்‌ சிறிய அம்புகளுக்கு சிறிய 
விற்களே உகந்தவை” என்றான்‌. 


சுபத்திரை “காட்டில்‌ நஞ்சு பூசப்பட்ட அம்புகளை ஏவும்‌ 
வில்லவர்‌ உண்டென்று கேட்டிருக்கிறேன்‌” என்றாள்‌. 
“இளைய பாண்டவர்‌ நாகநாட்டரசி உலூபியை 
மணந்தபோது அவர்களிடமிருந்து நஞ்சு பூசிய அம்பை 
ஏவும்‌ கலையை கற்றதாக சூதன்‌ ஒருவன்‌ இங்கு 
பாடினான்‌” என்றாள்‌. “ஆம்‌. அவற்றை நானும்‌ 
பயின்றிருக்கிறேன்‌” என்றான்‌ அர்ஜுனன்‌. வில்லை நீட்டி 
எதிரே இருந்த தோலால்‌ ஆன குறிப்பாவையை பார்த்தபடி 
“ஆனால்‌ உடலுக்கு புறநச்சு தேவையில்லை. 
அதற்குள்ளாகவே நஞ்சு நிறைந்துள்ளது” என்றான்‌. 


“நூற்றி எட்டு நரம்புப்‌ புள்ளிகளால்‌ ஆனது மானுட 
உடல்‌. நூற்றி எட்டு சிலந்தி வலைகள்‌ நூற்றி எட்டு நச்சுச்‌ 
சிலந்திகள்‌. நரம்புவலை மையத்தை தாக்கும்‌ சிறிய 
நாணல்‌ ஒன்று அந்த நச்சை உடைத்து சிந்தவைக்கும்‌. 
அவ்வலை நுனிகள்‌ சென்று தொட்டிருக்கும்‌ அனைத்துப்‌ 
பகுதிகளையும்‌ செயலிழக்க வைக்கும்‌. இதோ 
இத்தோளின்‌ பொருத்துக்குக்‌ கீழே உள்ள புள்ளி” என்று 
அவன்‌ சொன்னான்‌. “ஆம்‌” என்று அவள்‌ சொன்னாள்‌. 
மறுகணம்‌ அவன்‌ அம்பு சென்று அதை தைத்து 
நின்றாடியது. “இவ்வம்பு தைத்தவன்‌ இடப்பக்கம்‌ 
முற்றிலுமாக செயலிழந்து களத்தில்‌ கிடப்பான்‌. 
பிறகெப்போதும்‌ இருகால்‌ ஊன்றி எழமுடியாது” என்றான்‌ 
அர்ஜுனன்‌. 

“பெரிய அம்புகள்‌ களத்தில்‌ ஓர்‌ அச்சத்தை அளிக்கும்‌ 
அல்லவா?” என்றாள்‌ சுபத்திரை. “ஆம்‌. அவற்றின்‌ 
நாணொலியும்‌ காற்றில்‌ அம்புகளின்‌ சிறகதிரும்‌ ஒலியும்‌ 
அச்சுறுத்துபவை. ஆனால்‌ அவை என்ன செய்யும்‌ என்று 
அறிந்திருப்பதனால்‌ அவ்வச்சம்‌ எல்லைக்குட்பட்டது. 
இச்சிறு நாணல்கள்‌ எதை இயற்றப்போகின்றன என்று 
அறியமுடியாதவை என்பதனாலேயே இவை மேலும்‌ 
அச்சமூட்டக்கூடியவை” என்றான்‌. “உனக்கு நான்‌ 
கற்பிக்கவிருப்பது இந்நரம்பு முனைகளையே. ஒரு 
விரலை மட்டும்‌ செயலிழக்கச்‌ செய்யும்‌ அளவுக்கும்‌ நரம்பு 
முனைகளை தாக்க முடியும்‌.” 


அவள்‌ அவன்‌ கைகள்‌ சுட்டிய பாவையின்‌ கால்களை 
நோக்கினாள்‌. “தொடைகள்‌ இணையும்‌ அப்புள்ளியில்‌ 


உள்ளது காலை செயலிழக்க வைக்கும்‌ நரம்பு முனை” 
என்றான்‌. “அதை நான்‌ அறிவேன்‌” என்றாள்‌. “எப்படி?” 
என்றான்‌ அர்ஜுனன்‌. “பெண்களுக்கு அது 
தெரிந்திருக்கும்‌” என்றபடி அம்பை எடுத்து இழுத்து 
அவ்விலக்கை தாக்கினாள்‌. அர்ஜுனன்‌ “காதுக்குப்‌ 
பின்னால்‌ உள்ளது பிறிதொரு நரம்பு முடிச்சு” என்றான்‌. 
“இந்நாணலால்‌ அதை அடிக்க முடியாது. காது மடல்‌ 
அதை தடுக்கும்‌” என்றாள்‌ சுபத்திரை. 


“ஆம்‌. ஆனால்‌ அதற்கு ஒரு அம்பு முறை உள்ளது” 
என்றபின்‌ அவன்‌ இரு அம்புகளை எடுத்தான்‌. ஒரே 
தருணத்தில்‌ அதை தொடுத்து ஏவ முதல்‌ அம்பு 
அப்பாவையின்‌ மூக்கை தைத்தது. பாவை இயல்பாக 
சற்றே திரும்ப காது மடலுக்கு அடியிலிருந்த குழியில்‌ 
இரண்டாவது அம்பு தைத்தது. சுபத்திரை அவனை 
நோக்கிக்‌ கொண்டிருந்தாள்‌. “என்ன?” என்றான்‌ 
அர்ஜுனன்‌. அவள்‌ தலை நடுங்கியது. மெல்லிய 
மூச்சுக்குரலில்‌ “நீங்கள்‌ யார்‌” என்று அவள்‌ கேட்டாள்‌. 
“ஏன்‌?” என்றான்‌ அர்ஜுனன்‌. அவள்‌ குரல்‌ மேலும்‌ 
தாழ்ந்தது. “நீங்கள்‌ யார்‌?” என்று அவள்‌ கேட்டாள்‌. “ஏன்‌?” 
என்று அவன்‌ மீண்டும்‌ கேட்டான்‌. பற்களைக்‌ கடித்து 
கழுத்துத்தசைகள்‌ இழுபட “இப்போது தெரிந்தாக 
வேண்டும்‌. நீங்கள்‌ யார்‌?” என்றாள்‌. 


“நான்‌ இளைய பாண்டவன்‌ அர்ஜுனன்‌” என்றான்‌ 
அவன்‌. அவள்‌ உடல்‌ நடுங்கத்‌ தொடங்கியது. “யார்‌?” 
என்று கேட்ட குரல்‌ மிகத்‌ தாழ்ந்திருந்தது. “சொல்கிறேன்‌. 
என்ன நடந்தது என்றால்‌...” என்று அவன்‌ சொல்லி கை 
நீட்ட “தொடாதீர்கள்‌” என்று கூவியபடி அவன்‌ கையை 
அவள்‌ தட்டி விலக்கினாள்‌. “கூவாதே. இங்கு 
அனைவரும்‌ இருக்கிறார்கள்‌” என்றான்‌. அவள்‌ திரும்பி 
பணியாளர்களை பார்த்தபின்‌ தன்‌ கையில்‌ இருந்த 
வில்லை தரையில்‌ வீசினாள்‌. அது துள்ளித்துள்ளி 
சரிந்தது. 


அவள்‌ செயலற்றவள்‌ போல ஒருகணம்‌ நின்றபின்‌ 
திரும்பி படைக்கல சாலையின்‌ கதவை நோக்கி 
ஓடினாள்‌. அவளை பின்னாலிருந்து அழைக்க 
கைதூக்கியபின்‌ அர்ஜுனன்‌ தோள்தளர்ந்து வெறுமனே 
நின்றான்‌. குழல்‌ உலைய ஆடை பறக்க ஓடி அவள்‌ 
வெளியே செல்வதை பார்த்தபின்‌ இன்னொரு அம்பை 
எடுத்து குறி நோக்கி அப்பாவையின்‌ நெஞ்சுக்கு 
மேலிருந்த பெரு நரம்பை அடித்தான்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

அர்ஜுனன்‌ சுபத்திரையின்‌ மஞ்சத்தறையின்‌ வாயிலை 
அடையும்போது எதிரில்‌ நிழல்‌ ஒன்று விழுந்ததைக்‌ 
கண்டு திரும்பி அங்கிருந்த தூண்‌ ஒன்றுக்குள்‌ தன்னை 
மறைத்துக்‌ கொண்டான்‌. தாலத்தில்‌ பழங்களையும்‌ 
பாலையும்‌ ஏந்தி வந்த சேடி சுபத்திரையின்‌ 
அறைக்கதவை மெல்ல தட்டி “வணங்குகிறேன்‌ இளவரசி” 
என்றாள்‌. கதவைத்‌ திறந்த சுபத்திரை சினந்த குரலில்‌ 
“எதுவும்‌ வேண்டாம்‌ என்று சொன்னேன்‌” என்றாள்‌. சேடி 
“தங்களிடம்‌ அளிக்கும்படி செவிலியன்னையின்‌ சொல்‌” 
என்றாள்‌. “வேண்டாம்‌. கொண்டு செல்‌” என்ற சுபத்திரை 
கதவை மூடினாள்‌. 


சேடி ஒரு கணம்‌ நின்றபின்‌ திரும்பிச்‌ சென்றாள்‌. 
அர்ஜுனன்‌ கதவை மெல்ல தட்டினான்‌. ஓசையுடன்‌ 
கதவைத்‌ திறந்து “உன்னிடம்‌ நான்‌...” என்று சொல்ல 
வாயெடுத்த சுபத்திரை அவனைக்‌ கண்டு திகைத்து 
“ஆ...” என்று வாய்‌ திறந்து விரல்களால்‌ இதழ்களை 
பொத்தியபடி பின்னடைந்தாள்‌. அவளைத்‌ தள்ளி 
உள்ளே சென்று கதவை தனக்குப்‌ பின்னால்‌ மூடி 
தாழிட்டபின்‌ அர்ஜுனன்‌ “உன்னை பார்க்கத்தான்‌ 
வந்தேன்‌. ஓசையிடாதே” என்றான்‌. “வெளியே 
செல்லுங்கள்‌!” என்று சுபத்திரை சொன்னனாள்‌. 
“வீரர்களை அழைப்பேன்‌.” 


“அழை” என்றான்‌ அர்ஜுனன்‌ சென்று அவள்‌ மஞ்சத்தில்‌ 
அமர்ந்தபடி. அவள்‌ தாழை தொட்டு மறுகையை நீட்டி 
“வெளியே செல்லுங்கள்‌” என்றாள்‌. “திறக்காதே” 
என்றான்‌ அர்ஜுனன்‌. “உன்‌ படுக்கையறையில்‌ 
அயலவன்‌ ஒருவன்‌ இருப்பதை நீயே அரண்மனைக்கு 
சொன்னால்‌ அதன்‌ பிறகு உனக்கு இங்கெங்கும்‌ 
மதிப்பிருக்காது.” தளர்ந்து அவள்‌ கை விழுந்தது. “இங்கு 
வந்து அமர்ந்துகொள்‌. உன்னிடம்‌ நான்‌ பேசவேண்டும்‌.” 


“என்ன இது?” என்றாள்‌. “உன்னைப்‌ பார்க்க 
வேண்டுமென்றே நான்‌ வந்தேன்‌” என்றான்‌. “என்னை 
நீங்கள்‌ பார்க்க வேண்டியதில்லை” என்றாள்‌. “இது என்ன 
மாற்றுரு? யாரை ஏமாற்றுகிறீர்கள்‌?” என்றாள்‌. “நான்‌ 
யாரையும்‌ ஏமாற்றவில்லை. என்னை நீ சிவயோகியெனக்‌ 
கொண்டாயென்றால்‌ அது உனது பிழை” என்றான்‌. 


“நான்‌ உங்களை சிவயோகியென்று எண்ணி 
அர்ஜுனனைப்‌ பற்றி பேசும்போதெல்லாம்‌ நீங்கள்‌ அதை 
ஒப்புக்‌ கொண்டீர்கள்‌. என்னிடம்‌ பொய்யுரைத்தீர்கள்‌” 
என்றாள்‌. 


“நான்‌ பொய்யுரைக்கவில்லை. உண்மையை 
சொல்லவில்லை, அவ்வளவுதான்‌. இரண்டுக்கும்‌ 
வேறுபாடுள்ளது” என்றான்‌ அர்ஜுனன்‌. சுபத்திரை “நான்‌ 
அறிவேன்‌. பொய்யுரைத்தும்‌ மாற்றுரு கொண்டும்‌ 
பெண்களைக்‌ கவர்ந்து வென்று செல்வது உங்கள்‌ 
இயல்பு என்று. அந்தப்‌ பட்டியலில்‌ ஒருத்தியல்ல நான்‌. 
இக்கணமே வெளியேறுங்கள்‌” என்றாள்‌. 
“வெளியேறவில்லை என்றால்‌...?” என்றான்‌ அர்ஜுனன்‌. 
“ஒன்று செய்ய என்னால்‌ முடியும்‌” என்றாள்‌. “என்‌ 
வாளை எடுத்து கழுத்தை வெட்டிக்‌ கொள்வேன்‌. 
குருதியுடன்‌ இங்கு கிடப்பேன்‌ அப்பழியை 
சிவயோகியான நீங்கள்‌ சுமந்தால்‌ போதும்‌” என்றாள்‌. 


அர்ஜுனன்‌ “அதோ உன்‌ அருகில்தான்‌ உன்‌ உடைவாள்‌ 
இருக்கிறது. எடுத்து வெட்டிக்‌ கொள்‌” என்றான்‌. அவள்‌ 
சினத்துடன்‌ சென்று அந்த வாளைப்‌ பற்றி 
கையிலெடுத்தபின்‌ திரும்பி அவன்‌ கண்களைப்‌ பார்த்து 
தயங்கி நின்றாள்‌. “நீ வெட்டிக்‌ கொள்ள மாட்டாய்‌” 
என்றான்‌. “ஏனெனில்‌ நீ என்னை விரும்புகிறாய்‌. 
என்னை இக்கட்டுகளில்‌ விட நீ முனையமாட்டாய்‌.” 
அவள்‌ “பேசவேண்டாம்‌. வெளியேறுங்கள்‌!” என்றாள்‌ 
பற்களை இறுக்கிக்‌ கடித்து பாம்பென சீறும்‌ ஒலியில்‌. “நீ 
என்னை விரும்பவில்லை என்றால்‌ வெட்டிக்கொள்” 
என்றான்‌ அர்ஜுனன்‌. “உறுதியாக மறுகணம்‌ நானும்‌ 
வெட்டிக்கொள்வேன்‌.” அவள்‌ தளர்ந்து வாளை 
தாழ்த்தினாள்‌. 

“உன்னிடம்‌ பேசி தெளிவுற்ற பின்னரே நான்‌ 
இவ்வறைவிட்டு செல்லப்‌ போகிறேன்‌. நீயும்‌ என்னிடம்‌ 
பேசத்தான்‌ போகிறாய்‌. அதை நாம்‌ இருவரும்‌ அறிவோம்‌. 
பின்‌ எதற்கு இந்த உணர்ச்சி நாடகம்‌?” என்றான்‌ 
அர்ஜுனன்‌. “ஆம்‌, நீ என்னை வெறுக்கிறாய்‌. என்‌ 
வரலாற்றை அருவருக்கிறாய்‌. நான்‌ உன்னை வென்று 
செல்ல நீ ஒப்புக்‌ கொள்ளப்போவதில்லை. உன்‌ 
உணர்வுகளையும்‌ எண்ணங்களையும்‌ 
வெளிப்படுத்திவிட்டாய்‌. நான்‌ புரிந்துகொண்டு 
விட்டேன்‌. இனி நாம்‌ அமர்ந்து பேசலாமல்லவா?” தான்‌ 
இந்திரப்பிரஸ்தத்தின்‌ அர்ஜுனனாக ஆகிவிட்டதை 
அவனே உணர்ந்தான்‌. கன்னியர்‌ படுக்கையறைகளில்‌ 
நுழைவதற்கு உரிமையுள்ள இந்திரனின்‌ மைந்தன்‌. 


சுபத்திரை பல்லைக்‌ கடித்தபடி “உங்களிடம்‌ இருக்கும்‌ 
இந்த குளிர்நிலை, வாளின்‌ உலோகப்பரப்பு போல அதன்‌ 
தண்மை, அதை நான்‌ அருவருக்கிறேன்‌” என்றாள்‌. “ஆம்‌, 
அறிந்து கொண்டேன்‌” என்றான்‌ அர்ஜுனன்‌. “நான்‌ 
இப்போது இந்திரன்‌. ஆனால்‌ நீ அந்த சிவயோகியை 
விரும்பினாய்‌.” “அது உங்கள்‌ மாற்றுரு. உங்கள்‌ நடிப்பு” 
என்றாள்‌. “இளவரசி, தன்னுள்‌ இல்லாத ஒன்றை எவரும்‌ 
நடிக்க முடியாது. என்‌ ஆளுமையில்‌ ஒரு பகுதியை நீ 
விரும்ப முடியும்‌ என்றுதானே அதற்குப்‌ பொருள்‌? எந்த 

ணிலும்‌ பெண்‌ அவனுடைய ஒரு பகுதியை மட்டுமே 
அறிகிறாள்‌. அதையே விரும்புகிறாள்‌. நீ பெருங்காதல்‌ 
கொள்வதற்குத்‌ தகுதியான ஒரு முகத்தை 
கொண்டுள்ளேன்‌ என்பதே என்னை மகிழ்விக்கிறது” 
என்றான்‌. 


“இப்பேச்சுகள்‌ எதையும்‌ கேட்கும்‌ உளநிலையில்‌ நான்‌ 
இல்லை. இன்று என்னை தனிமையில்‌ விட்டு விட்டுச்‌ 
செல்லுங்கள்‌” என்றாள்‌. “உங்களுக்காக ஒரு நாள்‌ 
முழுக்க காத்திருந்தேன்‌. உங்களை சந்திக்க 
வேண்டுமென்று பன்னிரு முறை தூதனுப்பினேன்‌. 
நீங்கள்‌ ஒப்புக்‌ கொள்ளவில்லை” என்றபின்‌ “நான்‌ 
எங்கும்‌ தணிந்து வாயில்‌ திறக்கக்‌ கோருவதில்லை. மூடும்‌ 
கதவுகளை உடைத்துத்‌ திறந்து உட்புகுவதே எனது 
வழக்கம்‌” என்றான்‌. சீற்றத்துடன்‌ “இங்கு உட்புகுந்து 
வரவில்லை நீங்கள்‌. கள்வனென கரந்து வந்துள்ளீர்‌” 
என்றாள்‌ அவள்‌. “அதற்கும்‌ இந்திரநூல்‌ விடை 
சொல்கிறது இளவரசி. உண்மையிலேயே பெண்‌ 
விரும்பவில்லை என்றால்‌ அவள்‌ அறைக்குள்‌ எவரும்‌ 
நுழைய முடியாது.” 


அவள்‌ கடும்‌ சினத்துடன்‌ “சீ” என்றாள்‌. “காதலில்‌ இதுவும்‌ 
ஒரு வழியே. நீங்கள்‌ விழைந்தால்‌ சொல்லுங்கள்‌, படை 
கொண்டு வந்து துவாரகையின்‌ கோட்டையை உடைத்து 
அரண்மனைக்‌ கதவுகளை சிதைத்து உங்கள்‌ குலத்தை 
கொன்றுகுவித்து உள்ளே வருகிறேன்‌” என்றான்‌. அவள்‌ 
கைகள்‌ வளையலோசையுடன்‌ சரிந்தன. தோள்கள்‌ 
நீள்மூச்சில்‌ குழிந்து எழுந்தன. “உங்களுக்கென்ன 
வேண்டும்‌?” என்றாள்‌. “தெளிவுறச்‌ சொல்லிவிடுகிறேனே. 
நான்‌ இங்கு வந்தது உங்கள்‌ மேல்‌ காதல்‌ கொண்டு அல்ல. 
உங்களை அடைய வேண்டுமென்ற உங்கள்‌ இளைய 
தமையனின்‌ ஆணையை ஏற்று மட்டுமே. உங்களை நான்‌ 
மணந்தாக வேண்டுமென்பது இந்திரப்பிரஸ்தத்துக்கும்‌ 
துவாரகைக்குமான அரசியல்‌ உறவுக்கு தேவை.” 


அவள்‌ விழிகள்‌ மாறுபட்டன. “காதலின்‌ விழைவு கூட 


அல்ல இல்லையா?” என்றாள்‌. “ஏன்‌ பொய்யுரைக்க 
வேண்டும்‌? உங்களைக்‌ காணும்‌ கணம்‌ வரை அது 
அரசியல்‌ மட்டுமே. கண்ட பின்னரும்‌ நான்‌ தயங்கினேன்‌. 
என்னை விழைவை நோக்கிச்‌ செலுத்தியது நீங்கள்‌. 
உங்களை முத்தமிட்ட பின்னரே விரும்பத்‌ 
தொடங்கினேன்‌. ஒரு பெண்ணின்‌ அனலெனும்‌ 
விழைவை வெல்லும்‌ ஆண்மகன்கள்‌ சிலரே. 
நேமிநாதரைப்போல.” அவள்‌ மேல்மூச்சு விட்டபோது 
முலைகள்‌ எழுந்தடங்கின. என்ன 
சொல்வதென்றறியாதவள்‌ போல்‌ தன்‌ மேலாடையை 
கையிலெடுத்து விரல்களைச்‌ சுழற்றி பார்வையை 
சரித்தாள்‌. 


“உங்கள்‌ உள்ளத்தில்‌ நான்‌ அமர்ந்துவிட்டேன்‌ இளவரசி” 
என்றான்‌ அர்ஜுனன்‌. “நீங்கள்‌ அல்ல... சிவயோகி” 
என்றாள்‌. “சரி, சிவயோகியென நான்‌ அமர்ந்துளேன்‌. 
உங்கள்‌ கன்னிமையை அடைந்துவிட்டேன்‌. இனி 
பிறிதொரு ஆண்‌ உங்களைத்‌ தொட உங்கள்‌ ஆணவம்‌ 
ஒப்புக்‌ கொள்ளாது” என்றான்‌. “ஆம்‌” என்று அவள்‌ 
சொன்னாள்‌. “பிறகென்ன? என்னை 
ஏற்றுக்கொள்ளுங்கள்‌” என்றான்‌. “என்னால்‌ 
முடியவில்லை. நீங்கள்‌ அர்ஜுனன்‌ என்று எண்ண 
எண்ண என்‌ உள்ளம்‌ கசப்படைகிறது” என்றாள்‌. “ஏன்‌?” 
என்றான்‌ அர்ஜுனன்‌. “நீங்கள்‌ குருதியாடி நிற்கும்‌ 
போர்த்தெய்வம்போல. நான்‌ போரை வெறுக்கிறேன்‌. 
போரில்‌ இறப்பவர்களைக்‌ கண்டு கழிவிரக்கம்‌ 
கொள்கிறேன்‌.” 


அர்ஜுனன்‌ “அதற்கு நேமிநாதர்தான்‌ பின்புலமா?” 
என்றான்‌. “இல்லை, நான்‌ என்றும்‌ அப்படித்தான்‌ 
இருந்தேன்‌” என்றாள்‌. “எண்ணி எண்ணி பார்த்தேன்‌. 
எப்போது இக்கசப்பு தொடங்கியது என்று. அப்போது 
தெரிந்தது பல்லாண்டுகளுக்கு முன்பு ஒரு முறை ஒரு 
சூதன்‌ சொன்ன கதையில்‌ வில்லுடன்‌ நீங்கள்‌ 
எழுந்தீர்கள்‌. போர்க்களத்தில்‌ துருபதனை பற்றி இழுத்து 
தேர்க்காலில்‌ கட்டி கொண்டு வந்து உங்கள்‌ ஆசிரியரின்‌ 
காலடியில்‌ போட்டீர்கள்‌. வீரன்‌ செய்யும்‌ வினை அல்ல 
அது.” 


அர்ஜுனன்‌ முதல்முறையாக உளம்குன்றினான்‌. 
நோக்கைத்‌ திருப்பி கைகளைக்‌ கோத்து பற்றிக்கொண்டு 
“அது என்‌ ஆசிரியருக்காக” என்றான்‌. “அல்ல... 
ஆசிரியருக்காக மட்டுமல்ல” என்றாள்‌. “ஆம்‌, 
அவருக்காகத்தான்‌” என்றான்‌ அர்ஜுனன்‌. அவள்‌ உரக்க 
“உங்கள்‌ தமையனை அவ்வண்ணம்‌ கட்டி இழுத்து வர 


துரோணர்‌ ஆணையிட்டிருந்தால்‌ செய்திருப்பீர்களா?” 
என்றாள்‌. அர்ஜுனன்‌ தடுமாறினான்‌. இதழ்களை 
ஓசையின்றி அசைத்தபின்‌ “அது...” என்றான்‌. “நான்‌ 
கேட்பது நேரடியான விடையை” என்றாள்‌ சுபத்திரை. 
“இல்லை” என்றான்‌ அர்ஜுனன்‌. “என்ன 
செய்திருப்பீர்கள்‌?” என்றாள்‌. “சொல்லுங்கள்‌, 
அவ்வண்ணம்‌ ஓர்‌ ஆணையை துரோணர்‌ இட்டிருந்தால்‌ 
என்ன செய்திருப்பீர்கள்‌?” 


அர்ஜுனன்‌ கை தாக்கி உறுதியான குரலில்‌ 
“அவ்வாணையை அவர்‌ உதடுகள்‌ சொல்லி 
முடிப்பதற்குள்‌ என்‌ வாளை எடுத்து என்‌ தலையை 
வெட்டி வீழ்த்தி அவர்‌ முன்‌ இறந்துவிழுந்திருப்பேன்‌” 
என்றான்‌. அவள்‌ இதழ்கள்‌ மெல்ல இகழ்ச்சியுடன்‌ 
வளைந்தன. “அப்படியென்றால்‌ துரோணர்‌ துருபதனை 
கட்டி இழுத்து வர ஆணையிட்டபோது மட்டும்‌ அறமென 
எதுவும்‌ ஊடே வரவில்லையா? மழுப்ப 
வேண்டியதில்லை. அக்கணம்‌ நீங்கள்‌ அறிந்திருந்தீர்கள்‌, 
பாண்டவர்களில்‌ கெளரவர்களில்‌ எவரும்‌ ஆற்ற 
முடியாத ஒன்றை நீங்கள்‌ செய்து கொண்டிருக்கிறீர்கள்‌ 
என.” “ஆம்‌” என்றான்‌ அர்ஜுனன்‌. “அப்போது உங்கள்‌ 
அகம்‌ அந்த வெற்றியை கொண்டாடிக்‌ கொண்டிருந்தது. 
பின்னர்‌ நீங்கள்‌ அடைந்த கசப்பெல்லாம்‌ அந்தக்‌ 
கீழ்மையை உங்களுடையதல்ல என்றாக்கி அவர்மேல்‌ 
சுமத்துவதன்‌ பொருட்டே.” 


அர்ஜுனன்‌ தலையசைத்து “ஆம்‌, உண்மை” என்றான்‌. 
“ஒவ்வொரு முறையும்‌ ஓர்‌ எல்லை மிக அருகே 
தெரிகிறது. துணிவின்‌ எல்லை. அறத்தயக்கத்தின்‌ 
எல்லை. கீழ்மையின்‌ எல்லை. அதைக்‌ கடக்கையிலேயே 
உள்ளம்‌ நிறைவுறுகிறது. அதுவரையிலான 
எல்லைகளைக்‌ கடந்தவர்களையே வீரர்‌ என இவ்வுலகு 
கொண்டாடுகிறது. அறத்தில்‌ மட்டுமல்ல, அறமீறலிலும்‌ 
எல்லைகடத்தலே வீரமெனப்படுகிறது” என்றான்‌ 
அர்ஜுனன்‌. “அந்த மீறல்‌ வழியாகவே பெருவீரர்‌ என்று 
புகழ்‌ பெற்றீர்கள்‌. நீங்கள்‌ எதையும்‌ செய்வீர்கள்‌ என்னும்‌ 
அச்சம்‌ பாரதவர்ஷத்தில்‌ பரவியது. நீங்கள்‌ 
செல்வதற்குள்ளாகவே உங்கள்‌ தூதர்களாக அந்த அச்சம்‌ 
சென்றுவிடுகிறது. களங்களில்‌ உங்கள்‌ முதல்‌ பெரும்‌ 
படைக்கலம்‌ அது. அதை அறிந்தே கையிலெடுத்தீர்கள்‌.” 


சுபத்திரை தொடர்ந்தாள்‌ “சூதர்கள்‌ சொல்லில்‌ உங்கள்‌ 
வில்‌ புகழ்பெற்ற முதற்கணம்‌ அது இளைய பாண்டவரே! 
நீங்கள்‌ அடைந்த அனைத்து வெற்றிகளும்‌ புகழும்‌ 
அந்தத்‌ தருணத்திலிருந்தே தொடங்குகின்றன. அந்தத்‌ 


தருணத்திலிருந்தே என்‌ கசப்பும்‌ தொடங்குகிறது.” 
அர்ஜுனன்‌ “அதற்கு நான்‌ ஒன்றும்‌ சொல்வதற்கில்லை. 
வீரன்‌ படைக்கலம்‌ ஏந்துவது அறத்தின்‌ பொருட்டே என 
நூல்கள்‌ சொல்கின்றன. ஆனால்‌ முற்றிலும்‌ அறத்தில்‌ 
நின்ற படைக்கலம்‌ கொண்ட வீரன்‌ எவனும்‌ மண்ணில்‌ 
இதுவரை நிகழ்ந்ததில்லை. பேரறத்தான்‌ என்று நூல்கள்‌ 
புகழும்‌ ராமனும்‌ மறைந்திருந்து வாலியை 
கொன்றவனே” என்றான்‌. 


அச்சொற்களாலேயே இயல்பு நிலை மீண்டு புன்னகைத்து 
“ஒன்று அறிக, இயல்பிலேயே அறமும்‌ வீரமும்‌ ஒன்றுடன்‌ 
ஒன்று முரண்படும்‌ இரு திசைகளைக்‌ கொண்டவை. 
அறம்‌ என்றும்‌ ஆக்கத்தை உன்னுகிறது. வீரமோ அழிவில்‌ 
உவகை கொள்கிறது. முற்றிலும்‌ பொருந்தாத ஒன்றை 
உயர்‌ கனவொன்றில்‌ பொருத்தி வைத்துள்ளனர்‌ 
மூதாதையர்‌. வில்லேந்தும்‌ இளையவனுக்கு அக்கனவை 
இளமையிலேயே அளிக்கிறார்கள்‌. படைக்கலம்‌ என 
அக்கனவை ஏந்தி களம்புகும்‌ அவன்‌ அங்கு 
முதற்கணத்திலேயே அனைத்தும்‌ அக்கனவிலிருந்து 
விலகி விடுவதை காண்கிறான்‌. துரோணரின்‌ முன்‌ 
துருபதனை வீழ்த்திய கணம்‌ நான்‌ என்‌ கனவிலிருந் 
விழித்துக்‌ கொண்டேன்‌. படைக்கலங்களைப்‌ பற்றி வீண்‌ 
மயக்கங்கள்‌ எதுவும்‌ எனக்கில்லை. அவை அறத்தையோ 
தெய்வங்களையோ நிலை நாட்டுபவை அல்ல. 
கொல்பவை மட்டுமே” என்றான்‌. 


“நான்‌ நேமியின்‌ முன்‌ தலைவணங்கினேன்‌. ஆனால்‌ 
ஒருபோதும்‌ சிறுமை கொள்ளவில்லை. ஏனென்றால்‌ 
எனக்கு என்னைப்‌ பற்றிய மயக்கங்கள்‌ ஏதுமில்லை. என்‌ 
படைக்கலத்தை நான்‌ அறிந்திருக்கிறேன்‌. அதை தூக்கி 
வீசிவிடமுடியுமா என்று மட்டுமே பார்த்தேன்‌” என்றான்‌ 
அர்ஜுனன்‌. அவள்‌ “அதைத்தான்‌ நான்‌ வெறுக்கிறேன்‌” 
என்று கசப்புடன்‌ சொன்னாள்‌. “இன்னும்‌ அக்கசப்பு 
இருந்து கொண்டிருக்கிறது. படைக்கலமேந்தி 
பயிலும்தோறும்‌ என்‌ எதிர்‌ நின்று என்னுடன்‌ போரிட்டது 
அக்கசப்பே.” 


“வாளேந்தி தமையனுக்காக போர்புரியச்‌ சென்றேன்‌. 
முதல்‌ வீரனை என்‌ வாள்‌ வெட்டி வீழ்த்துவதற்கு ஒரு 
கணம்‌ முன்பு கூட என்னால்‌ கொலை புரிய முடியுமென்று 
நான்‌ எண்ணியதில்லை. அந்த முதல்‌ தலை வெட்டுண்டு 
மண்ணில்‌ விழக்கண்டபோது என்னைக்‌ கட்டியிருந்த 
சரடொன்றை வெட்டி அறுத்து என்‌ எல்லையை 
கடந்தேன்‌. பின்பு இரக்கமற்ற வெறியுடன்‌ என்னை நானே 
துண்டித்து கடந்து சென்று கொண்டிருந்தேன்‌. குருதி 


வழியும்‌ உடலுடன்‌ களம்‌ எழுந்து நின்றபோது 
உவகையில்‌ என்‌ உள்ளம்‌ துடித்துக்‌ கொண்டிருந்தது. 
என்னைச்‌ சூழ்ந்து எழுந்த வாழ்த்தொலிகளை கேட்டேன்‌. 
அன்று முழுக்க என்‌ தசைகள்‌ அனைத்தும்‌ இறுகி 
அதிர்ந்து கொண்டிருந்தன. மண்ணில்‌ நான்‌ என்னை 
உணர்ந்தபின்‌ ஒரு போதும்‌ அதற்கிணையான 
பேரின்பத்தை அடைந்ததில்லை” என்று சுபத்திரை 
தொடர்ந்தாள்‌. 


“கணம்தோறும்‌ கூடிச்‌ செல்லும்‌ களியாட்டு அது. 
வாளைந்தி நகர்‌ புகுந்து எதிர்வரும்‌ அத்தனை 
தலைகளையும்‌ கொய்து வீழ்த்த வேண்டுமென்று 
தோன்றியது. அவ்வுவகையை கட்டுப்படுத்தியது உடல்‌ 
கொண்ட களைப்பே. அன்றிரவு துயில்வதற்காக 
படுக்கும்போது என்‌ உள்ளம்‌ சரிய மறுத்து திமிறி எழுந்து 
நின்று கொண்டிருந்தது. கைகளும்‌ கால்களும்‌ ஈரத்துணி 
போல படுக்கையில்‌ ஒட்டிக்கொண்ட போதும்‌ 
என்னிலிருந்து எழுந்து என்‌ மேல்‌ கைவிரித்து கவிழ்ந்து 
நோக்கி நின்றது என்‌ துடிப்பு. அப்பொழுது அதை 
அஞ்சினேன்‌. அதை என்‌ சரடுகளால்‌ கட்டி வைக்க 
முடியாதென்று தோன்றியது.” 


சுபத்திரை பெருமூச்சுவிட்டாள்‌. “ஏதோ ஒரு கணத்தில்‌ 
நான்‌ அறிந்தேன்‌ பிறிதொருத்தி என நான்‌ 
மாறிக்கொண்டிருப்பதை. அஞ்சி எழுந்தோடி என்‌ 
செவிலியன்னையின்‌ அறைக்குள்‌ புகுந்து அவள்‌ இரு 
கைகளை எடுத்து என்னை சுற்றிக்கொண்டு அவள்‌ 
பொல்லா வறுமுலைக்குள்‌ என்‌ முகத்தை புதைத்து சிறு 
மகள்‌ என என்னை உணர்ந்தபடி உடல்‌ ஒடுக்கிக்‌ 
கொண்டேன்‌. எதைக்‌ கடந்தேன்‌? அதில்‌ எதை இழந்தேன்‌? 
என்‌ உள்ளம்‌ துழாவிக்‌ கொண்டே இருந்தது. அப்போது 
அறிந்தேன்‌ இவ்வுயிர்கள்‌ அனைத்தையுமே அறிவே என 
உணர்ந்து வியந்த இளம்‌ சிறுமி ஒருத்தி இருந்தாள்‌. அந்த 
கணத்தில்‌ நான்‌ தலை வெட்டி எறிந்தது அவளைத்தான்‌.” 


“கண்ணீர்‌ விட்டு உடல்‌ குலுங்கி அன்று அழுதேன்‌. 
என்னென்று கேட்காமல்‌ செவிலி என்‌ தலையை கோதிக்‌ 
கொண்டிருந்தாள்‌. இரவெல்லாம்‌ அழுது காலையில்‌ 
ஓய்ந்தேன்‌. எழுந்து வெளியே சென்றபோது என்‌ 
அணுக்கத்தோ எழுவகை இனிப்புகளை தாலத்தில்‌ 
வைத்து எனக்கென கொண்டு வந்தாள்‌. அன்று 
தத்தாத்ரேயருக்குரிய நோன்புநாள்‌ என்றாள்‌. குளித்து 
நீராடை அணிந்ததும்‌ என்‌ அகம்படியினருடன்‌ 
தத்தாத்ரேயரின்‌ i சென்றேன்‌. மூவேதங்களும்‌ 
வால்‌ குழைத்து பின்னால்‌ தொடர வெற்றுடலுடன்‌ நின்ற 


தத்தாத்ரேயரின்‌ முன்‌ கைகூப்பி நின்றபோது என்‌ 
கண்கள்‌ நீரொழுகத்‌ தொடங்கின. கூப்பிய கைகளின்‌ 
மேல்‌ முகத்தை வைத்து விம்மியழுதேன்‌.” 


“வெற்றுடல்‌ கொண்டு எழுந்து நிற்கும்‌ சிலை கொண்ட 
கனிந்த விழிகள்‌ என்னை அணுகி நோக்கின. 
முலையூட்டும்‌ அன்னையின்‌ கருணை. எதன்‌ 
பொருட்டேனும்‌ அவை படைக்கலம்‌ ஏந்த முடியாது. 
எவ்வுயிரையும்‌ கொன்று அதை வெற்றி என கொள்ள 
முடியாது. கனிதல்‌ என்பது மட்டுமே தன்முழுமை. 
முழுமையல்லாத எதுவும்‌ வெற்றி அல்ல. என்‌ அறைக்குத்‌ 
திரும்பி மஞ்சத்தில்‌ பித்தெழுந்தவள்‌ போல்‌ 
அமர்ந்திருந்தேன்‌. அப்போது உறுதி கொண்டேன்‌ என்‌ 
உள்ளம்‌ விழைவது என்ன என்று. இவ்வுலகைத்‌ தழுவி 
விரியும்‌ அக்கனிவை மட்டும்தான்‌. படைக்கலம்‌ ஏந்தி 
போர்க்களம்‌ வென்று நான்‌ அடைவதற்கேதுமில்லை. 
இனி நான்‌ படைக்கலம்‌ ஏந்துவதில்லை என 
முடிவெடுத்தேன்‌. இளவரசே, அதன்‌ பின்‌ உங்களை 
மேலும்‌ வெறுத்தேன்‌” என்றாள்‌. 


அர்ஜுனன்‌ “தத்தாத்ரேயரின்‌ ஆலயமுகப்பில்‌ சென்று 
நிற்கையில்‌ நானும்‌ என்னை வெறுப்பதுண்டு” என்றான்‌. 
சுபத்திரை “பெரும்‌ கருணை கொண்டு முற்றும்‌ உறவைத்‌ 
துறந்து நிற்கும்‌ ஒருவன்‌ மெய்மையை 
தேடவேண்டியதில்லை. வால்‌ குழைத்து உடல்‌ நெளித்து 
மெய்மைகள்‌ அவனை தொடர்ந்து பின்னால்‌ வரும்‌” 
என்றாள்‌. “என்‌ குலத்தில்‌ அரிஷ்டநேமி போன்ற ஒருவர்‌ 
எழுந்தது எனக்களித்த பெருமிதம்‌ அதன்‌ பொருட்டே. 
எதையும்‌ அவர்‌ தேடிச்‌ செல்ல வேண்டியதில்லை. ஒரு 
கையில்‌ மெய்மையுடனும்‌ மறுகையில்‌ முழுமையுடனும்‌ 
பிரம்மம்‌ அவரைத்‌ தொடர்ந்து வரும்‌. திமிறி விளையாடச்‌ 
செல்லும்‌ குழந்தையை தொடர்ந்தோடி பிடித்துத்‌ தூக்கி 
மடியில்‌ வைத்துக்‌ கொள்ளும்‌ அன்னை போல்‌ தெய்வம்‌ 
அவரை ஏற்றுக்‌ கொள்ளும்‌.” 


“ரைவத மலையில்‌ அவரைக்‌ கண்டபின்‌ நான்‌ மேலும்‌ 
மேலும்‌ விலகினேன்‌. யோகி என வந்த உங்களிடம்‌ நான்‌ 
கண்டதேது என்று எனக்குத்‌ தெரியவில்லை. ஆனால்‌ 
நான்‌ கண்டது போர்வீரனின்‌ விழிகளை அல்ல” என்றாள்‌ 
சுபத்திரை. “ஆம்‌. அவை உண்மையில்‌ போர்வீரனின்‌ 
விழிகள்‌ அல்ல” என்றான்‌ அர்ஜுனன்‌. “அவை 
ரைவதமலையின்‌ நெற்றியில்‌ வெற்றுடலுடன்‌ எழுந்து 
நின்ற ரிஷபரின்‌ கால்களைப்‌ பணிந்த கண்கள்‌. 
மழைக்குகைக்குள்‌ தேரை போல்‌ ஒட்டி அமர்ந்திருந்த 
அரிஷ்டநேமியின்‌ கண்களைக்‌ கண்ட கண்கள்‌. அவை 


அர்ஜுனனின்‌ கண்கள்‌ அல்ல” என்றான்‌ அர்ஜுனன்‌. 


“ஆம்‌” என்றபடி அவள்‌ முன்னால்‌ வந்தாள்‌. உள 
எழுச்சியால்‌ கிசுகிசுப்பாக மாறிய குரலில்‌ “குருதித்‌ துளி 
விழுந்த நீரை அருந்தக்‌ கூசி நின்றிருந்த 
சிவயோகியைத்தான்‌ நான்‌ உளமேற்றுக்‌ கொண்டேன்‌. 
இன்றும்‌ என்‌ உள்ளத்தில்‌ உள்ளது அவர்தான்‌. 
அஸ்தினபுரியின்‌ இளவரசர்‌ அல்ல, இந்திரப்பிரஸ்தத்தின்‌ 
ஆட்சியாளர்‌ அல்ல, பாரதவர்ஷத்தின்‌ வில்லாளி அல்ல. 
எனக்கு அவர்கள்‌ தேவையில்லை” என்றாள்‌. அர்ஜுனன்‌ 
எழுந்து அவளருகே வந்து “இளவரசி, உங்கள்‌ முன்‌ 
என்றும்‌ உளங்கனிந்த சிவயோகியாக மட்டுமே இருப்பேன்‌ 
என்றுரைத்தால்‌ என்னை ஏற்கலாகுமா?” என்றான்‌. 


இல்லை என்பது போல்‌ அவள்‌ தலை அசைத்தாள்‌. 
அவன்‌ அவள்‌ தோளில்‌ கை வைத்தான்‌. “என்னால்‌ 
உன்னை விட்டு விலக முடியாது சுபத்திரை. என்‌ தலை 
கொய்து இக்கால்களில்‌ வைக்க வேண்டுமென்று 
கோரினால்‌ கணம்‌ கூட தயங்காமல்‌ அதை செய்வேன்‌. 
எங்கும்‌ பெண்‌ முன்னால்‌ நான்‌ முழுதும்‌ தலை 
பணிந்ததில்லை. இங்கு ஏதும்‌ மிச்சமின்றி 
வணங்குகிறேன்‌. எனக்கு அருள்க!” என்றான்‌. அவள்‌ 
கைகளைத்‌ தூக்கி அவற்றில்‌ தன்‌ கைகளை வைத்தான்‌. 


சொற்கள்‌ தவித்த இதழ்களுடன்‌ பெருமூச்சு விட்டு 
“உங்களை நான்‌ எந்நிலையிலும்‌ தவிர்க்க முடியாது 
என்று நான்‌ அறிவேன்‌” என்றாள்‌. “தயக்கமின்றி உன்‌ 
தோள்களில்‌ என்‌ கையை வைக்க முடியுமா என்று 
பார்த்தேன்‌. முடிகிறது. நான்‌ உன்னவன்‌” என்றான்‌ 
அர்ஜுனன்‌. “என்னை ஒரு விளையாட்டுப்‌ பாவையாக 
அரண்மனை விலங்காக உன்‌ மஞ்சத்தருகே வைக்கும்‌ 
எளிய கோளாம்பியாக ஏற்றுக்கொள்‌.” அவள்‌ 
தலைகுனிந்து “இளைய பாண்டவரே, என்‌ தமையனுக்கு 
முழுவதும்‌ அளிக்கப்பட்டது என்‌ வாழ்க்கை” என்றாள்‌. 
அவன்‌ “இளைய யாதவருக்கு படைக்கப்பட்டதே என்‌ 
வாழ்க்கையும்‌” என்றான்‌. “எஞ்சும்‌ ஏதேனும்‌ 
ஒன்றிருந்தால்‌ அது முற்றிலும்‌ உனக்காக.” 


சிறிய விம்மலுடன்‌ அவள்‌ அவன்‌ மார்பில்‌ தலையை 
வைத்தாள்‌. அவள்‌ இடை சுற்றி தன்‌ மார்புடன்‌ இறுக 
அணைத்து அவள்‌ கழுத்து வளைவில்‌ முகம்‌ 
புதைத்தான்‌. “எச்சொல்லும்‌ காமத்தில்‌ பொருள்படும்‌. 
அத்தனை சொல்லும்‌ பொருளற்றுப்‌ போகும்‌ தருணமும்‌ 
ஒன்றுண்டு. நான்‌ என்ன சொல்வேன்‌ இளவரசி? என்னை 
சூடிக்கொள்ளுங்கள்‌” என்றான்‌ அர்ஜுனன்‌. அவள்‌ 


அவனை இறுக அணைத்து முகத்தை அவன்‌ மார்பில்‌ 
வைத்து உடல்‌ குலுங்க அழத்தொடங்கினாள்‌. 


இருவரும்‌ ஒருவர்‌ உடலை ஒருவர்‌ உணரத்‌ தொடங்கினர்‌. 
அவன்‌ கைகளை உணர்ந்த சுபத்திரை தன்‌ கைகளால்‌ 
அவற்றை பற்றிக்கொண்டு “வேண்டாம்‌” என்றாள்‌. 
அர்ஜுனன்‌ புன்னகைத்து “ஏன்‌?” என்றான்‌. அவள்‌ 
விழிகளைத்‌ தாழ்த்தி “இல்லை” என்றாள்‌. “யாரை 
அஞ்சுகிறாய்‌?” என்றான்‌. “யாரையும்‌ இல்லை” என்று 
அவள்‌ சொன்னாள்‌. “யாதவர்களுக்கு இம்மணமுறை 
உகந்தது. ஷத்ரியர்களுக்கு இது விலக்கல்ல” என்றான்‌. 

ம்‌. நான்‌ எவருக்கும்‌ விடைகூற கடமைப்பட்டவளல்ல. 
என்னளவில்‌ இளைய தமையன்‌ ஒருவருக்கே 
கட்டுப்பட்டவள்‌. எனவே நான்‌ தயங்க வேண்டியதில்லை” 
என்றாள்‌. 


அவன்‌ அவள்‌ உடலைவிட்டு கைகளை எடுத்து விலகி 
“சரி” என்றான்‌. “பிடிக்கவில்லை என்றால்‌ 
தேவையில்லை.” “பிடிக்கவில்லை என்றல்ல...” என்று 
அவள்‌ விழிகளைத்‌ தூக்கி சொன்னபோது 
அவற்றிலிருந்த சிரிப்பை அவன்‌ கண்டான்‌. 
“அனைவரும்‌ செய்வதை நானும்‌ செய்வது 
கூச்சமளிக்கிறது” என்றாள்‌ அவள்‌ சிரித்தபடி. % 
அதுவேதான்‌ நானும்‌ எண்ணினேன்‌. ஆனால்‌ ன டல 
இது ஒரு புழுவோ விலங்கோ பறவையோ செய்வது. நாம்‌ 
மானுடர்‌ என்றும்‌ கற்றவர்‌ என்றும்‌ அரசகுடியினர்‌ என்றும்‌ 
எண்ணிக்கொள்ளும்‌ வெறும்‌ உடல்கள்‌. அதன்‌ 
விடுதலையை கொண்டாடுவதற்குப்‌ பெயர்தான்‌ காமம்‌. 
காமத்தை அறிந்தபின்‌ நீயும்‌ இச்சொற்களை உணர்வாய்‌” 
என்றான்‌. 


“அச்சொல்‌ வேண்டாமே” என்று அவள்‌ முகம்‌ சுளித்தாள்‌. 
“எச்சொல்‌?” என்றான்‌. “காமம்‌. அது கூரியதாக இல்லை. 
ஆடையற்றதாக உள்ளது” என்று தாழ்ந்த குரலில்‌ 
சொல்லி சிரித்தாள்‌. “உனக்கு நாணம்‌ என்றால்‌ அதை 
காதல்‌ என்று ஆடையணிவித்து சொல்கிறேன்‌” என்றான்‌. 
“என்ன பேச்சு இது?” என்று அவன்‌ கையை அடித்தாள்‌. 
அவன்‌ அக்கையைப்‌ பற்றி சற்றே வளைத்து அவளை 
இழுத்து தன்னுடன்‌ சேர்த்துக்‌ கொண்டு “இன்னும்‌ 
என்ன?” என்றான்‌. “இத்தருணத்தில்‌ உங்கள்‌ பிற 
நாயகியரைப்‌ பற்றி எண்ணாமல்‌ இருக்க என்னால்‌ 
முடியவில்லை என்பதை வியக்கிறேன்‌” என்றாள்‌. “அது 
இயல்புதானே?” என்றான்‌. “பிறநாயகியரும்‌ 
முந்தையவளைப்‌ பற்றியே கேட்டனர்‌.” 


“உலூபியை, சித்ராங்கதையை நான்‌ ஒரு பொருட்டென 
எண்ணவில்லை” என்றாள்‌. “ஆம்‌. அதுவும்‌ இயல்புதான்‌” 
என்றான்‌. “அவள்‌ எப்படப்பட்டவள்‌?” என்றாள்‌ 
சுபத்திரை. “நீ என்ன எண்ணுகிறாய்‌?” என்றான்‌. 
“சக்ரவர்த்தினி என்று சொல்லி வளர்க்கப்பட்டவள்‌. 
எனவே சக்ரவர்த்தினியன்றி பிறிதொரு ஆளுமையை 
சூடிக்கொள்ள அறியாதவள்‌.” அர்ஜுனன்‌ சிரித்து “ஆம்‌” 
என்றான்‌. “அவள்‌ அமரும்‌ பீடங்கள்‌ அனைத்தும்‌ 
அரியணைகளே என்று ஒரு சூதன்‌ பாடினான்‌. 
அரியணையன்றி பிற பீடங்களில்‌ அவளால்‌ 
அமரமுடியாது என்று நான்‌ புரிந்து கொண்டேன்‌” 
என்றாள்‌. அர்ஜுனன்‌ “உண்மை” என்றான்‌. பின்பு 
“பாரதவர்ஷத்தின்‌ பெண்கள்‌ அனைவருமே அவளைப்‌ 
பற்றித்தான்‌ அறிய விரும்புகிறீர்களா?” என்றான்‌. “ஆம்‌. 
அது இயல்புதானே? அத்தனை பெண்களுக்குள்ளும்‌ ஒரு 
பேரரசி பகற்கனவாக வடிவம்‌ கொண்டிருக்கிறாள்‌. 
மண்ணில்‌ திரெளபதி அவ்வடிவில்‌ இருக்கிறாள்‌. 
அவளாக மாறி நடிக்காத பெண்‌ எவளும்‌ இங்கு 
இருக்கிறாள்‌ என்று நான்‌ எண்ணவில்லை. வெளியே 
தாலமேந்திச்‌ செல்லும்‌ எளிய சேடி கூட உள்ளத்தின்‌ 
ஆழத்தில்‌ திரெளபதிதான்‌.” 

அர்ஜுனன்‌ மஞ்சத்தில்‌ அமர்ந்து அவள்‌ கைகளைப்‌ 
பற்றி அருகிலே அமர்த்திக்‌ கொண்டான்‌. அவள்‌ தன்‌ 
கையை அவன்‌ கையுடன்‌ கோத்து தோளில்‌ தலை 
சாய்த்து “தொட்டுக்‌ கொண்டிருப்பது எத்தனை இனிதாக 
இருக்கிறது!” என்றாள்‌. “யாரை தொடுகிறாய்‌? 
சிவயோகியையா அர்ஜுனனையா?” என்றான்‌. 
“அந்தப்பேச்சு வேண்டாம்‌” என்றாள்‌. “இப்படி 
எண்ணிப்பார்‌, பொன்னாலான ஓவியச்செதுக்கு உறை. 
அதற்குள்‌ வாள்‌ இல்லை என்றால்‌ அதை வாளுறை 
என்று கொள்ள முடியுமா?” என்றான்‌. “அதைப்பற்றி 
பேசவேண்டாம்‌” என்றாள்‌. 


“இங்கு நான்‌ யாராக இருக்க வேண்டும்‌?” என்று அவன்‌ 
கேட்டான்‌. “எப்போதும்‌ சிவயோகிதான்‌” என்றாள்‌. 
“எப்போதுமா?” என்று அவன்‌ கேட்டான்‌. “ஆம்‌. 
எப்போதும்தான்‌” என்றாள்‌ அவள்‌. அர்ஜுனன்‌ “அது 
ஒன்றும்‌ அரிதல்ல. சிவயோகியென்பது என்‌ நடிப்பும்‌ 
அல்ல” என்றான்‌. பின்பு “காமத்தில்‌ தானென இருந்து 
திளைப்பவர்‌ சிலரே. மாற்றுருக்களில்‌ ஒன்றுதான்‌ 
அம்மேடையில்‌ இனிது ஆட முடியும்‌. ஏனென்றால்‌ அது 
நகக்காயங்களும்‌ பற்காயங்களும்‌ படுவது. குருதி ஊற 
மாறிமாறி கிழிக்கப்படுவது. மாற்றுரு என்றால்‌ 
புண்படுவது தானல்ல அவ்வுரு என ஆகும்‌ அல்லவா?” 


என்றான்‌. 


“என்ன சொல்கிறீர்கள்‌ என்றே புரியவில்லை” என்றாள்‌. 
“என்றோ ஒரு நாள்‌ வெற்றுடலுடன்‌ வெற்று 
உள்ளத்துடன்‌ நீ என்னை காண்பாய்‌. அப்போது அதன்‌ 
மேல்‌ நான்‌ சூடியிருந்த பலநூறு மாற்றுருக்களை 
ஒவ்வொன்றாக எடுத்து நோக்கி திகைத்து நிற்பாய்‌” 
என்றான்‌. “ஏன்‌ மாற்றுரு சூட வேண்டும்‌?” என்றாள்‌. 
“ஏனென்றால்‌ நீ கொண்ட மாற்றுருக்களை 
அப்படித்தானே நான்‌ எதிர்‌ கொள்வது?” “நான்‌ ஒன்றும்‌ 
மாற்றுரு கொள்ளவில்லை” என்றாள்‌ அவள்‌. “இப்போது 
நீ இருப்பது அர்ஜுனனிடம்‌” என்றான்‌. அவள்‌ விழிகள்‌ 
மாறின. “அதை எந்த அளவுக்கு உணர்கிறாயோ அந்த 
அளவுக்கு சிவயோகியுடன்‌ இருப்பவளாக உன்னை 
கற்பித்துக்‌ கொள்கிறாய்‌” என்றான்‌. 


“எனக்கு புரியவில்லை” என்றாள்‌. “நிழல்குத்து என்றொரு 
அபிசாரிக கலை உண்டு. கூரிய வாளின்‌ நிழலால்‌ குத்தி 
மானுடரைக்‌ கொல்வது” என்றான்‌ அர்ஜுனன்‌. அவள்‌ 
“எதை குத்துவார்கள்‌? நிழலையா?” என்றாள்‌. 
“நிழலையும்‌ குத்துவதுண்டு. உடல்களையும்‌ 
குத்துவதுண்டு.” அவள்‌ விழிகள்‌ மீண்டு புரியாமல்‌ 
மங்கலடைந்தன. “என்ன சொல்லிக்‌ 
கொண்டிருக்கிறீர்கள்‌ என்று எனக்கு புரியவில்லை” 
என்றாள்‌. “நிழலாட்டத்தை தொடங்குவோம்‌” என்றான்‌ 
அர்ஜுனன்‌. “அது இனியது என்று கண்டிருக்கிறேன்‌.” 


அவன்‌ கைகளில்‌ உடல்குழைய அவள்‌ தசைகளுக்குள்‌ 
இறுக்கமாகப்‌ படர்ந்திருந்த தன்னுணர்வு மறைந்தது. 
முலைகளென தோள்களென இதழ்களென ஆனாள்‌. 
அவன்‌ காதுக்குள்‌ அவள்‌ “நான்‌ ஒன்று கேட்கவா? 
உங்கள்‌ பெண்களில்‌ முதன்மையானவள்‌ அவளா?” 
என்றாள்‌. “இவ்வினாவுக்கு நான்‌ என்ன விடை 
சொன்னாலும்‌ அதை பொய்யென்றே நீ கூறுவாய்‌.” 
“இல்லை, உண்மையை சொல்லுங்கள்‌.” அர்ஜுனன்‌ 
“உண்மையிலேயே அவள்‌ அல்ல.” அவள்‌ விலகி 
அவனை நோக்கினாள்‌. அவள்‌ கண்களில்‌ மெல்ல 
எச்சரிக்கை வந்து சென்றது. “உண்மையிலேயே நீதான்‌” 
என்றான்‌. 


அவள்‌ இல்லை என்பது போல்‌ தலை அசைத்தாள்‌. “நம்ப 
மாட்டாய்‌ என்று சொன்னேன்‌ அல்லவா?” அவள்‌ 
அவனை தோள்களை அணைத்து முலைகள்‌ 

அழுந்த முகம்‌ தூக்கி “உண்மையாகவா?” என்றாள்‌. 
“முற்றிலும்‌ உண்மை.” அவள்‌ அவன்‌ விரல்களை 


முத்தமிட்டு பெருமூச்சு விட்டாள்‌. “நானா?” என்றாள்‌. 
“நீதான்‌ உன்‌ முன்தான்‌ முதன்‌ முறையாக நான்‌ 
பணிந்தேன்‌” என்றான்‌. “அவள்‌ முன்‌?” என்றாள்‌. “அவள்‌ 
ஆணவத்தை புண்படுத்தி விலகிவிட்டால்‌ அவளை 
வெல்வது மிக எளிது என்று கண்டு கொண்டேன்‌. அதை 
செய்தேன்‌” என்றான்‌. 


“எப்படி?” என்றாள்‌. “என்னை எண்ணி அவளை ஏங்க 
வைத்தேன்‌” என்றான்‌ அர்ஜுனன்‌. “அதற்கு நிகராக இங்கு 
உன்னை எண்ணி ஏங்கலானேன்‌” என்றான்‌. அவள்‌ 
“ம்ம்ம்‌” என்று மெல்லிய குரலில்‌ முனகியபடி அவனை 
மீண்டும்‌ முத்தமிட்டு அவன்‌ முகத்தைப்‌ பிடித்து தன்‌ 
கழுத்தில்‌ அழுத்திக்‌ கொண்டாள்‌. உடலால்‌ 
ஒருவருக்கொருவர்‌ மட்டும்‌ புரியும்படி உரையாடிக்‌ 
கொண்டார்கள்‌. ஒவ்வொரு சொல்லும்‌ மிக மிக 
தொன்மையான பொருள்‌ கொண்டது. பொருள்‌ 
அடுக்குகள்‌. ஒன்றை ஒன்று செறிவாக்கிச்‌ செல்லும்‌ நீள்‌ 
உரையாடல்‌. 


உடலென்பது எத்தனை பழமையானது! புவியில்‌ என்றும்‌ 
இருந்து கொண்டிருப்பது. ஊனை மாற்றி உயிரை மாற்றி 
தன்னை புதுப்பித்துக்‌ கொள்ளும்‌ உடல்‌ கொள்ளும்‌ 
உவகை போல்‌ மண்ணில்‌ தூயது எதுவும்‌ இல்லை. தான்‌ 
ஒன்றல்ல பல என்று அது அறிகிறது. தன்னிலிருந்து 
எழும்‌ முடிவிலியை காண்கிறது. அவள்‌ உடலைத்‌ தழுவி 
படுத்திருக்கையில்‌ மெல்ல புகைப்படலத்தில்‌ விலகி 
உருவங்கள்‌ தெளிவது போல்‌ எண்ணங்கள்‌ எழுந்தன. 
குனிந்து அவளை நோக்கினான்‌. சிறிய விழிகளின்‌ 
இமைகள்‌ அழுந்த ஒட்டியிருந்தன. வியர்த்த கழுத்திலும்‌ 
தோள்களிலும்‌ கூந்தலிழைகள்‌ பளிங்கில்‌ 
விரிசல்கோடுகள்‌ போல பரவியிருந்தன. 


நாணத்தை முழுக்க இழந்து அவன்‌ மார்பில்‌ தலை 
வைத்து அவன்‌ கைகளை முலையிடுக்கில்‌ அழுத்தி 
அவள்‌ துயின்று கொண்டிருந்தாள்‌. மெல்லிய மூச்சு சிறிய 
மூக்கை மலர்ந்து குவிய வைத்தபடி 
ஓடிக்கொண்டிருந்தது. உதடுகள்‌ குழந்தைகளுக்குரியவை 
போல சற்று உலர்ந்து ஒட்டியிருந்தன. தன்‌ சுட்டு விரலால்‌ 
அவ்விதழ்களை அவன்‌ தொட்டான்‌. அவள்‌ இமைகள்‌ 
அதிர்ந்தபின்‌ விழித்து அவனை யாரென்பது போல்‌ 
பார்த்து பின்பு கையூன்றி எழுந்து தன்‌ உடல்‌ 
ஆடையின்றி இருப்பதை உணர்ந்து திடுக்கிட்டு 
போர்வையை எடுத்து முலைகளை மூடி கையால்‌ 
அழுத்தியபடி அப்பால்‌ விலகினாள்‌. எழுந்து 
மேலாடையை எடுத்து சுற்றிக்‌ கொண்டாள்‌. 


அவன்‌ சிரித்துக்கொண்டு “அது எதற்கு?” என்றான்‌. 
அவள்‌ நாணி முகம்‌ திருப்பி “கிளம்புங்கள்‌. வெகு 
நேரமாகிவிட்டது” என்றாள்‌. “ஆம்‌” என்றபடி அவளை 
கைநீட்டி இழுத்தான்‌. அவள்‌ திரும்பி விலக ஆடை 
கலைந்து அவள்‌ பின்னுடல்‌ தெரிந்தது. அவள்‌ “என்ன 
இது?” என அவனை உதறி ஆடையை சீரமைத்தாள்‌. 
திரும்பி அவன்‌ உடலை பார்த்தபின்‌ “ஐயோ” என்றாள்‌. 
“என்ன?” என்றான்‌. திரும்பாமலேயே அவன்‌ ஆடையை 
எடுத்து வீசி “அணிந்து கொள்ளுங்கள்‌” என்றாள்‌. 


அவன்‌ சிரித்தபடி மேலாடையை கட்டிக்‌ கொண்டான்‌. 
“திரும்பிக்‌ கொள்ளுங்கள்‌” என்றாள்‌. “ஏன்‌?” என்றான்‌ 
அவன்‌. “திரும்புங்கள்‌” என்றாள்‌. அவன்‌ சுவரை நோக்கி 
திரும்பிக்‌ கொண்டான்‌. சுபத்திரை தன்‌ ஆடையை 
நன்றாகச்‌ சுற்றி அணிந்து கொண்டாள்‌. “நான்‌ 
கிளம்புகிறேன்‌” என்றான்‌ அவன்‌. “எப்படி?” என்றாள்‌ 
அவள்‌. “எவர்‌ விழிகளுக்கும்‌ தெரியாது வரும்‌ கலை 
எனக்குத்‌ தெரியும்‌. செல்லும்‌ கலை இன்னும்‌ எளிது” 
என்றான்‌. “இல்லை, இப்போது அத்தனை விழிகளும்‌ 
பார்க்கவே நீங்கள்‌ செல்லவேண்டும்‌” என்றாள்‌. 


“என்ன சொல்கிறாய்‌?” என அவன்‌ திகைப்புடன்‌ 
கேட்டான்‌. “கரந்து வந்தது நீங்கள்‌. அதில்‌ எனக்கு 
பொறுப்பில்லை. ஒளிந்து நீங்கள்‌ சென்றால்‌ அக்களவில்‌ 
நானும்‌ பொறுப்பு என்றாகும்‌. நான்‌ துவாரகையின்‌ 
இளவரசி. ஒளித்து எதையும்‌ செய்யவேண்டியதில்லை. 
அது எனக்கு பீடல்ல” என்றாள்‌ “என்ன 
செய்யப்போகிறாய்‌?” என்றான்‌. “கதவைத்‌ திறந்து உங்கள்‌ 
கை பற்றிக்‌ கொண்டு படிகளில்‌ இறங்கி கூடத்தில்‌ நடந்து 
முற்றத்தை அடைந்து அரச தேரிலேற்றி அனுப்பி 
வைப்பேன்‌” என்றாள்‌ சுபத்திரை. அர்ஜுனன்‌ அவள்‌ 
முகத்தை சிலகணங்கள்‌ நோக்கிவிட்டு “ஆம்‌, 
அதைத்தான்‌ நீ செய்வாய்‌” என்றபின்‌ “அதுதான்‌ 
உனக்கும்‌ அவளுக்குமான வேறுபாடு” என்றான்‌. அவள்‌ 
புன்னகைத்தாள்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

“நாண்‌ இழுபடுகையில்‌ வில்லின்‌ இரு முனைகளையும்‌ 
சீராக இழுக்குமெனில்‌ மட்டுமே அம்பு நேராக செல்லும்‌” 
என்று அர்ஜுனன்‌ சொன்னான்‌. “விசை தோளிலிருந்து 
நாணுக்கு செல்கிறது. நாணிலிருந்து தண்டுக்கு. 
தண்டிலிருந்து அம்புக்கு. தண்டின்‌ இருமுனைக்கும்‌ 
விசையை பகிர்ந்தளிப்பது நாண்‌. எனவேதான்‌ வில்லின்‌ 
நாண்‌ ஒற்றைத்‌ தோலில்‌ அமைந்திருக்க வேண்டும்‌ 
என்கிறார்கள்‌.” 


“எருமையின்‌ கொம்பின்‌ அடியிலிருந்து பின்கால்‌ குளம்பு 
வரைக்கும்‌ வளைந்து செல்வதாக தோலைக்கீறி எடுத்து 
நாணை அமைக்கிறார்கள்‌. நீர்‌ அருந்துவதற்காக 
பின்காலை உலர்ந்த கரையில்‌ வைத்து முன்னங்காலை 
நீர்‌ விளிம்பில்‌ வைத்து வாயை நீட்டி நீரை தொடும்‌ ஒரு 
எருமை ஒவ்வொரு நாணிலும்‌ என்‌ விழிகளுக்கு வந்து 
போகும்‌.” வில்லை நிறுத்தி காலால்‌ அதன்‌ நுதிபற்றி 
நாணை இழுத்து விம்மலோசை எழுப்பினான்‌. 


“நாணுக்கு உகந்தது தோலே. ஏனெனில்‌ பிற அனைத்தை 
விடவும்‌ சுருங்கி விரிவதும்‌ வலுக்கொண்டதும்‌ அது. 
மானுட உடலே தோலெனும்‌ நாணால்‌ இழுத்துக்‌ 
கட்டப்பட்டது என்று சரபஞ்சரம்‌ என்னும்‌ நூல்‌ 
சொல்கிறது. உடலுக்குள்‌ நூல்‌ ஒன்று செல்கிறது. உள்ளே 
பல நூறு அம்புகள்‌ ஏவப்படுகின்றன. உள்ளேயே அவை 
இலக்கை கண்டுகொள்கின்றன.” 


சுபத்திரை அவன்‌ சொற்களை கேட்டுக்‌ கொண்டு 
நின்றிருந்தாள்‌. அவள்‌ கண்களைப்‌ பார்த்து “என்ன?” 
என்றான்‌. “இல்லை” என்று அவள்‌ தலை அசைத்து 
புன்னகைத்தாள்‌. “சொல்‌” என்றான்‌. “நீங்கள்‌ சொல்லிக்‌ 
கொண்டிருப்பது விற்கலை என்றே தோன்றவில்லை” 
என்றாள்‌ அவள்‌. “எந்தக்‌ கலையும்‌ அதன்‌ 
நடைமுறையிலிருந்தே தொடங்கும்‌. அதன்‌ நெறிகளை 
நோக்கி வளரும்‌. அதன்‌ தத்துவம்‌ நோக்கி ஒடுங்கும்‌. 
ஒளிகொண்டு தரிசனம்‌ ஆகும்‌” என்றான்‌ அர்ஜுனன்‌. 
புன்னகைத்து “அது எளிய ஒற்றைச்செயலென சிறுக்கும்‌ 
என்பது உலகியல்‌” என்றாள்‌. 


“விற்கலை இலக்கின்‌ மீதான விளைவென சிறுப்பது என 


ஒரு முறை நீ சொன்னாய்‌. தேர்ந்த விற்கலை வீரனுக்கு 
இலக்குகள்‌ ஒரு பொருட்டல்ல. தொடுக்கும்‌ அனைத்து 
இலக்குகளையும்‌ வென்றுவிட முடியும்‌ என்று அவன்‌ 
அறிந்தபின்‌ அறைகூவலென இருப்பது அவனது 
உடலிலும்‌ உள்ளத்திலும்‌ உள்ள எல்லைகள்தான்‌. 
விற்கலை என்பது அம்பென, வில்லென, தொடுக்கும்‌ 
தோளென தன்னையே ஆக்கிக்‌ கொள்ளல்‌. அதன்‌ உச்சம்‌ 
வெறும்‌ விழியென எண்ணமென முழுமை கொள்ளல்‌.” 


அவள்‌ புன்னகைத்து “அறியேன்‌. ஆனால்‌ நீங்கள்‌ இதை 
சொல்லும்போது, ஒவ்வொரு வார்த்தையிலும்‌ உங்கள்‌ 
முழு உயிரும்‌ வந்து அமைவதை காண்கிறேன்‌. 
உங்களுக்கு மாற்றாக இச்சொற்களை எடுத்து 
வைக்கிறீர்கள்‌ என்று தோன்றுகிறது. அவற்றின்‌ பொருள்‌ 
என்னவென்றாலும்‌ அவை என்னிடம்‌ 
சொல்லப்படுகின்றன என்பதே என்னை உளம்கிளரச்‌ 
செய்கிறது” என்றாள்‌. 


அவள்‌ தோளைத்‌ தொட்டு புன்னகையுடன்‌ “சரி, இந்த 
நாணை தொட்டு இழு” என்றான்‌ அர்ஜுனன்‌. அவள்‌ 
அவனருகே வந்து தோள்தொட்டு நின்றாள்‌. வில்‌ 
முனையை அவள்‌ பற்றியதும்‌ “வில்‌ மையத்தை 
விழிகளால்‌ கணக்கிடாதே. விரல்கள்‌ அறியட்டும்‌” 
என்றான்‌. “நாணை அதன்‌ இழுவிசையால்‌ கணக்கிடுவது 
தொடக்கம்‌. இழுத்து ஒரு முறை விட்டதும்‌ ஒலியிலேயே 
வில்லை அறிந்து கொள்வான்‌ வில்லவன்‌.” 


நாணிழுத்து செவி வரை நிறுத்தி அம்பு தொடுத்ததும்‌ 
அவள்‌ விழிகள்‌ இலக்கை கூர்ந்தன. அவள்‌ 
தோள்களைத்‌ தொட்டு மறுகையால்‌ வில்பிடித்த அவள்‌ 
கைகளை பற்றியபடி அவன்‌ “உம்‌” என்றான்‌. அவன்‌ 
மூச்சு அவள்‌ கழுத்தின்‌ குறுமயிர்களை அசைய 
வைத்தது. “உம்‌” என்று அவன்‌ மீண்டும்‌ சொன்னான்‌. 
அம்பு பறந்து சென்று இலக்கைத்‌ தாக்கி நின்றாடியது. 


அவள்‌ வில்லை தாழ்த்தியபின்‌ தலை குனிந்து 
கொண்டாள்‌. அவள்‌ தோள்களை தொட்டு “என்ன?” 
என்றான்‌. “இல்லை” என்றபின்‌ அவள்‌ வில்லை 
கொண்டு சென்று பீடத்தில்‌ வைத்தாள்‌. “என்ன?” 
என்றபடி அர்ஜுனன்‌ அவள்‌ பின்னால்‌ சென்றான்‌. 
“சொல்‌, என்ன?” என்றான்‌. அவள்‌ அவன்‌ கண்களை 
நிமிர்ந்து நோக்கி நாணம்‌ திரண்ட விழிகளுடன்‌ “அந்த 
அம்பு விடும்போது...” என்றாள்‌. “என்ன?” என்றான்‌ 
அர்ஜுனன்‌. “அந்த அம்பு விடும்‌ போது அதுவும்‌ ஓர்‌ 
உச்சகணம்‌ போல்‌ இருந்தது” என்றாள்‌. 


புரியாது திரும்பி இலக்கை நோக்கிவிட்டு அவளைப்‌ 
பார்த்து “ஆம்‌, அது ஓர்‌ உச்சகணம்தான்‌. இன்னும்‌ அரிய 
இலக்கை எடுப்போம்‌” என்றான்‌. “போதும்‌” என்றபடி 
அவள்‌ பீடத்தில்‌ அமர்ந்தாள்‌. “எளிதில்‌ சலிப்புற்று 
விடுகிறாய்‌” என்றான்‌ அர்ஜுனன்‌. “என்னை தீட்டித்‌ தீட்டி 
கூர்படுத்திக்‌ கொள்ள விரும்பவில்லை. அது 
பொருளற்றது என்று தோன்றுகிறது. இதோ இங்குள்ள 
இக்கூழாங்கற்கள்‌ அனைத்தும்‌ வான்மழையாலும்‌ 
காற்றாலும்‌ மென்மையாக்கப்பட்டவை. அதைப்போல 
இருக்கவே நான்‌ விழைகிறேன்‌” என்றாள்‌. 


“ஏன்‌?” என்றான்‌ அர்ஜுனன்‌. “ஒரு செயலின்‌ பொருட்டு 
கூர்மையாக்கப்பட்டவை படைக்கலங்கள்‌. 
இக்கூழாங்கற்கள்‌ அப்படி ஓர்‌ இலக்குக்கென 
அமைந்தவை அல்ல.” அவற்றில்‌ ஒன்றை தூக்கி சிறு 
பீடம்‌ மீது அமர்த்தி “ஆனால்‌ இறையென 
அமர்த்தப்பட்டால்‌ பின்‌ கல்லென எவரும்‌ கடந்து செல்ல 
மாட்டார்கள்‌” என்றாள்‌. அர்ஜுனன்‌ தன்‌ கையிலிருந்த 
அம்பை இலக்கு நோக்கி எறிந்துவிட்டு “பேசக்‌ 
கற்றிருக்கிறாய்‌” என்றான்‌. “நூற்கல்வியின்‌ பயனே 
அதுதானே?” என்றாள்‌ சுபத்திரை. 


படைக்கலச்‌ சாலைக்குள்‌ வந்து தலைவணங்கிய 
ஏவலனை நோக்கி திரும்பி அர்ஜுனன்‌ விழிகளால்‌ 
என்ன என்றான்‌. “செய்தி” என்றான்‌ அவன்‌. 
“இருவருக்குமா?” என்றான்‌ அர்ஜுனன்‌. அவன்‌ “ஆம்‌” 
என்று சொல்ல சொல்லும்படி கையசைத்தான்‌. “மூத்த 
யாதவரின்‌ படைகள்‌ துவாரகையை நெருங்கிக்‌ 
கொண்டிருக்கின்றன” என்றான்‌ ஏவலன்‌. “படைகளா?” 
என்றான்‌ அர்ஜுனன்‌. “ஆம்‌, எத்தனை நாட்களுக்கு முன்‌ 
அவர்‌ மதுராவிலிருந்து கிளம்பினாரென்று 
தெரியவில்லை. ஆனால்‌ பாலையை இரண்டே நாட்களில்‌ 
கடந்துவிட்டார்‌” என்றான்‌. 


அர்ஜுனன்‌ “படைகள்‌ என்றால்‌?” என்றான்‌. 

ற்ப பரந்த அவது அவரு தகக. 
வீரர்களும்‌ அந்தக குலத்து வீரர்களும்‌ வந்தனர்‌. வரும்‌ 
வழியிலேயே குங்குரர்களும்‌ போஜர்களும்‌ அவருடன்‌ 
இணைந்து கொண்டிருக்கலாம்‌. அவர்கள்‌ முன்னரே 
மதுராவை நோக்கி கிளம்பி வரும்‌ வழியில்‌ மூத்த 
யாதவரை சந்தித்தனர்‌ என்று தோன்றுகிறது.” அர்ஜுனன்‌ 
தாடியை நீவியபடி சற்றே விழி சரித்து எண்ணம்‌ 
கூர்ந்துவிட்டு திரும்பி “சினந்து வருகிறார்களா?” 
என்றான்‌. “ஆம்‌” என்றான்‌ ஏவலன்‌. “வஞ்சினம்‌ உரைத்து 
வருவதாக சொன்னார்கள்‌.” 


“என்னிடம்‌ செய்தி சொல்ல உம்மை அனுப்பியது யார்‌?” 
என்று அர்ஜுனன்‌ கேட்டான்‌. “அக்ரூரர்‌. அவர்‌ சொன்ன 
வார்த்தைகளையே திருப்பி சொன்னேன்‌” என்றான்‌ 
ஏவலன்‌. அவனை செல்லும்படி கைகாட்டிவிட்டு திரும்பி 
சுபத்திரையை பார்த்தான்‌. சுபத்திரை “நான்‌ இதை 
எதிர்பார்த்தேன்‌. இன்னும்‌ பத்துநாட்கள்தான்‌ 
மணத்தன்னேற்புக்கு உள்ளன. நான்‌ இங்கிருந்து 
கிளம்பியாயிற்றா என்று கேட்டு எட்டு ஓலைகள்‌ வந்தன. 
எவற்றுக்கும்‌ இங்கிருந்து முறையான மறுமொழி 
செல்லவில்லை. இங்கு தங்களுடன்‌ நான்‌ படைக்கலப்‌ 
பயிற்சி கொள்வது அரண்மனையில்‌ அனைவரும்‌ 
அறிந்ததே. மூத்த தமையனாருக்கும்‌ இங்கு அரண்மனை 
முழுக்க அணுக்கர்கள்‌ உண்டு” என்றாள்‌. 


“பெரும்‌ சினத்துடன்‌ வருகிறார்‌. கட்டற்று சினம்‌ 
கொள்பவர்‌ என்பது அனைவரும்‌ அறிந்ததே” என்றான்‌ 
அர்ஜுனன்‌. “ஆம்‌. அது இயல்பே” என்றாள்‌. அர்ஜுனன்‌ 
அவளை நோக்கி “என்ன செய்யவிருக்கிறாய்‌?” என்றான்‌. 
“நான்‌ ஏதும்‌ செய்வதற்கில்லை. மறைத்து எதையும்‌ 
செய்யும்‌ வழக்கமும்‌ எனக்கில்லை. அவர்‌ வரட்டும்‌. 
என்னை தன்‌ அவைக்கு அழைத்து கேட்பார்‌. என்‌ 
உள்ளத்திற்கு உகந்ததை தலைநிமிர்ந்து சொல்வேன்‌” 
என்றாள்‌. “அவர்‌ என்னை என்ன செய்வார்‌?” என்றான்‌ 
அர்ஜுனன்‌. “தாங்கள்‌ சிவயோகி அல்ல என்று இப்போதே 
அறிந்திருப்பார்‌. பார்த்த மறுகணமே யாரென்று 
தெளிவார்‌. போருக்கழைப்பார்‌. அவருடன்‌ கதைப்போரிட 
நீங்கள்‌ சித்தமாக வேண்டியதுதான்‌.” 


அர்ஜுனன்‌ சிரித்து “எனக்கெனப்‌ போரிட என்‌ 
தமையனைத்தான்‌ இந்திரப்பிரஸ்தத்திலிருந்து 
வரவழைக்க வேண்டும்‌” என்றான்‌. “விளையாடாதீர்கள்‌. 
இது அதற்கான நேரமல்ல” என்றாள்‌ சுபத்திரை. 
அர்ஜுனன்‌ மீசையையும்‌ தாடியையும்‌ இடக்கையால்‌ 
நீவியபடி தலை தாழ்த்தி எண்ணத்திலாழ்ந்தான்‌. 
“இப்போது செய்வதற்கு ஒன்றே உள்ளது. நான்‌ தேர்‌ 
கூட்டுகிறேன்‌. என்னுடன்‌ கிளம்பு. துவாரகையின்‌ 
எல்லையை விட்டு இன்றே விலகிச்‌ செல்வோம்‌.” 


“அதன்‌ பெயர்‌ பெண்கவர்தல்‌ அல்ல” என்று அவள்‌ 
சொன்னாள்‌. “பெண்கவர்ந்து செல்வதற்கும்‌ நெறிகள்‌ 
உள்ளன. ஆணென தோள்‌ விரித்து எதிர்த்து நின்று 
அதை ஆற்றவேண்டும்‌. கரந்து செல்ல நான்‌ ஒன்றும்‌ 
களவு செய்பவளல்ல” என்றபின்‌ “உங்களுக்கு உகந்த 
முடிவை எடுங்கள்‌. நான்‌ அரண்மனைக்கு 
திரும்புகிறேன்‌” என்றாள்‌. அர்ஜுனன்‌ “நானும்‌ அதையே 


சொல்ல விழைகிறேன்‌. நான்‌ அரண்மனைக்கு 
திரும்புகிறேன்‌. அவர்‌ வரட்டும்‌. எதிர்கொள்கிறேன்‌” 
என்றான்‌. 


இருவரும்‌ ஒருவரை ஒருவர்‌ நோக்கி நின்றபின்‌ ஒரு 
புன்னகையில்‌ இணைந்து கொண்டனர்‌. “சென்று வா. 
இந்திரப்பிரஸ்தத்தின்‌ இளைய பாண்டவன்‌ இத்தனை 
சிறிய களங்களில்‌ தோற்பதற்காக வில்லெடுத்தவன்‌ 
அல்ல” என்றபின்‌ அவள்‌ தோளைத்‌ தொட்டு 
“வருகிறேன்‌” என்றான்‌. அந்தத்‌ தொடுகை அவளை 
மலரச்‌ செய்தது. புன்னகையுடன்‌ அவள்‌ 
தலையசைத்தாள்‌. 


தன்‌ அறைக்கு வந்து நீராடி ஆடை அணிந்தபின்‌ 
நூலறைக்குச்‌ சென்று வில்நூல்‌ ஒன்றை எடுத்து படிக்கத்‌ 
தொடங்கினான்‌. அவன்‌ அணுக்கன்‌ வாயிவில்‌ வந்து 
நின்று நிழலாட்டம்‌ அளித்தான்‌. விழிதூக்கிய 
அர்ஜுனனிடம்‌ “படைகள்‌ நெருங்கிக்‌ 
கொண்டிருக்கின்றன என்கிறார்கள்‌. நகரமே அச்சத்தில்‌ 
இருக்கிறது” என்றான்‌. “நகரம்‌ எதற்கு அச்சப்பட 
வேண்டும்‌?” என்றான்‌ அர்ஜுனன்‌. “மூத்த யாதவர்‌ 
வருவது தங்களுக்காகவே என்று அனைவரும்‌ அறிவர்‌” 
என்றான்‌ அணுக்கன்‌. “ஆம்‌” என்றான்‌ அர்ஜுனன்‌. 
“எவ்வகையிலோ நீங்களும்‌ இளவரசியும்‌ கொண்ட 
விழைவை இந்நகர்‌ ஒப்புக்கொண்டது. 
வெளிக்காட்டாமல்‌ அதை கொண்டாடியது. எனவே 
அச்சம்‌ கொள்கிறது” என்றான்‌. 


அர்ஜுனன்‌ “அவ்வாறு ஏற்றுகொண்டது பிழை என்றால்‌ 
அதற்குரிய தண்டத்தை அது பெற்றுக்‌ கொள்ளட்டும்‌” 
என்றான்‌. “இல்லை... தாங்கள்‌...” என்று அவன்‌ ஏதோ 
சொல்ல வர அர்ஜுனன்‌ “நான்‌ என்ன 
செய்யவேண்டுமென்று எண்ணுகிறீர்‌?” என்றான்‌. 
“இப்போது மூத்த யாதவரை களம்‌ நின்று எதிர்கொள்ள 
தங்களால்‌ இயலாது. அவர்‌ பாரதவர்ஷத்தின்‌ நிகரற்ற 
கதைபோர்‌ வீரர்‌.” அர்ஜுனன்‌ “ஆம்‌, அறிவேன்‌. ஆனால்‌ 
அஞ்சி ஓடும்‌ குலமரபு கொண்டவனல்ல நான்‌” என்றான்‌. 
“நானும்‌ அறிவேன்‌” என்றான்‌ அணுக்கன்‌. 


அர்ஜுனன்‌ விழிதூக்கி “நான்‌ யார்‌ என்று அறிவீரா?” 
என்றான்‌. “ஆம்‌, நான்‌ மட்டும்‌ அல்ல, இந்நகரில்‌ 
அனைவரும்‌ அறிவர்‌” என்றான்‌. அர்ஜுனன்‌ எழுந்து தன்‌ 
இடையில்‌ கைவைத்து “அக்ரூரருமா?” என்றான்‌. “ஆம்‌, 
அவருக்கும்‌ முன்னரே தெரியும்‌. நகரில்‌ உள்ளோர்க்கு 
சற்று ஐயமிருந்தது. தாங்கள்‌ வில்‌ கொண்டு செல்வதைக்‌ 


கண்ட சூதன்‌ ஒருவன்‌ உறுதிபடச்‌ சொன்னபிறகு 
அவ்வையம்‌ அகன்றது. அல்லது தாங்கள்‌ இளைய 
பாண்டவராக இருக்க வேண்டுமென்று ஒவ்வொருவரும்‌ 
விழைந்ததனாலேயே எளிதில்‌ அடையாளம்‌ கண்டு 
கொண்டனர்‌.” 


அர்ஜுனன்‌ “யாதவ இளைஞர்கள்‌ என்‌ மேல்‌ சினம்‌ 
கொள்ளவில்லையா?” என்றான்‌. “ஆம்‌, சினம்‌ 
கொண்டிருந்தார்கள்‌. ஆனால்‌ தனியாக நகர்‌ புகுந்து 
இளவரசியின்‌ உளம்‌ வென்றதனால்‌ மெல்ல அவர்கள்‌ 
அடங்கினார்கள்‌. ஏனெனில்‌ அதிலொரு 
புராணக்கதையின்‌ அழகு உள்ளது.” அர்ஜுனன்‌ நகைத்து 
“அவ்வழகை பெருக்குவோம்‌” என்றான்‌. அணுக்கன்‌ 
கண்களில்‌ மெல்லிய துயர்‌ வந்தது. “போரென வந்தால்‌?” 
என்றான்‌. “நான்‌ இறப்பதற்கு அஞ்சவில்லை” என்றான்‌ 
அர்ஜுனன்‌. “ஆனால்‌ அவ்வண்ணம்‌ நிகழுமென்றால்‌ 
அது...” என்றபின்‌ அணுக்கன்‌ மங்கிய புன்னகை செய்து 
“தெய்வங்கள்‌ பெரும்‌ துயர்களை விரும்புகின்றன என்று 
சூதர்கள்‌ சொல்வதுண்டு” என்றான்‌. 


“மானுடன்‌ அவ்வப்போது தெய்வங்களை சீண்டிப்‌ பார்க்க 
வேண்டி உள்ளது. பார்ப்போம்‌” என்றான்‌ அர்ஜுனன்‌. 
நீள்மூச்சுடன்‌ அணுக்கன்‌ தலை வணங்கி வெளியே 
சென்றான்‌. பகல்‌ முழுக்க அர்ஜுனன்‌ நூலறையில்‌ 
இருந்தான்‌. மாலையில்‌ உணவுண்டபின்‌ மீண்டும்‌ 
படைக்கலச்‌ சாலைக்கு சென்று பயிற்சி கொண்டான்‌. 
இரவு திரும்பிவந்து நீராடியபின்‌ மஞ்சத்தில்‌ படுத்து 
அக்கணமே துயின்றான்‌. காலையில்‌ அவன்‌ அறை 
வாயிலில்‌ நின்ற அணுக்கன்‌ “படைகள்‌ 
தோரணவாயிலில்‌ நின்றால்‌ தெரியும்‌ தொலைவுக்கு 
வந்துவிட்டன இளைய பாண்டவரே” என்றான்‌. 


அர்ஜுனன்‌ எழுந்து “ஆம்‌. அவர்‌ நகர்‌ நுழையட்டும்‌. நான்‌ 
சிவாலயங்களில்‌ வழக்கமான பூசனை முடித்து 
வரும்போது அவர்களின்‌ நகர்நுழைவு நிகழ்வதற்கு 
சரியாக இருக்கும்‌” என்றான்‌. “இன்று தாங்கள்‌ 
செல்லத்தான்‌ வேண்டுமா?” என்றான்‌ அணுக்கள்‌. 
“இன்றுதான்‌ செல்ல வேண்டும்‌” என்று சொல்லி 
புன்னகைத்தான்‌ அர்ஜுனன்‌. நீராடி சிவக்குறி அணிந்து 
புலித்தோலை சுற்றிவந்தான்‌. பூசனைப்பொருட்களுடன்‌ 
அணுக்கன்‌ தொடர ஒற்றைப்‌ புரவித்‌ தேரில்‌ ஏறி 
தென்மேற்குத்‌ திசை நோக்கி சென்றான்‌. 


இணைச்செண்டுவெளிக்கு அருகே தேர்‌ சென்றபோது 
நிறுத்தச்‌ சொல்லி தேரின்‌ தண்டில்‌ தட்டினான்‌. தேர்‌ 


நின்றதும்‌ இறங்கிச்‌ சென்று செண்டுவெளியின்‌ உள்ளே 
நடந்து போய்‌ செம்மண்‌ விரிந்து கிடந்த அந்த முற்றத்தை 
நோக்கி நின்றான்‌. அன்றும்‌ குருதி ஊறியிருப்பதாக 
தோன்றியது. காலையொளி வானில்‌ முகில்களின்‌ 
ஓரங்களில்‌ மட்டும்‌ சிவப்பாக ஊறியிருக்க அந்த மண்‌ 
கடற்காற்றில்‌ மெல்லிய புழுதியலைகளை எழுப்பியபடி 
இருந்தது. இருளுக்குள்‌ ஒரு கணத்தில்‌ பல்லாயிரம்‌ 
ஆடுகள்‌ முட்டி மோதி அலை அடித்து நின்ற காட்சி வந்து 
சென்றது. 


திரும்பி வந்து தேரிலேறிக்கொண்டு “செல்க!” என்றான்‌. 
தேர்‌ சென்று சிவன்‌ லால்‌ முன்‌ நின்றது. இறங்கி 
ஆலயத்தை நோக்கி செல்கையில்‌ உடன்‌ வந்த 
அணுக்கனிடம்‌ அரிஷ்டநேமி பற்றி ஏதோ 
கேட்கவேண்டுமென்று எண்ணினான்‌. ஆனால்‌ 
மறுகணமே அவ்வெண்ணம்‌ கை நழுவி நீரில்‌ விழுந்த 
எடை மிக்க பொருள்‌ போல்‌ நெஞ்சுக்குள்‌ சென்றது. 
அரிஷ்டநேமி அந்நகர்விட்டு சென்றபின்‌ ஓரிரு 
நாட்களிலேயே அந்நகரம்‌ அவரை மறந்தது. நா தவறியும்‌ 
கூட எவரும்‌ அவர்‌ பெயரை சொல்லாமலாயினர்‌. 


அத்தனை முழுமையான மறதி என்பது உள்ளம்‌ 
திட்டமிட்டு நிகழ்த்துவது. அது அத்தனை பேரிலும்‌ ஒரே 
தருணத்தில்‌ நிகழும்போது மட்டுமே அத்தனை பேராற்றல்‌ 
கொண்டதாக ஆகிறது. அவரை திராட்சைச்சாற்றை 
கலத்தில்‌ மூடி நூறாண்டு காலம்‌ புளிப்பதற்காக 
மண்ணில்‌ புதைத்து வைக்கும்‌ தேறல்சமைப்பவர்‌ போல 
அந்நகரம்‌ தன்‌ உள்ளாழ்த்தில்‌ எங்கோ மறைத்து 
வைத்தது. அங்கு நிகழ்ந்தவற்றை சூதர்களும்‌ மறந்தனர்‌. 
ஒருநாள்‌ நகர்சதுக்கத்தில்‌ வந்து கை முழவை மீட்டிப்‌ 
பாடிய தென்திசைச்சூதன்‌ ஒருவன்‌ அரிஷ்டநேமி ஏழு 
ஆழுலகங்களில்‌ சென்று மானுடரின்‌ விழைவுகளை 
ஆளும்‌ தெய்வங்களை பார்த்த கதையை பாடினான்‌. 


கடும்குளிர்‌ பரவிய இருளால்‌ ஆன நீர்‌ பேரிரைச்சலுடன்‌ 
ஓடும்‌ ஆறொன்றால்‌ சூழப்பட்ட முதல்‌ உலகம்‌. கசக்கும்‌ 
அமிலத்தாலான இரண்டாவது உலகம்‌. கொந்தளிக்கும்‌ 
எரிகுழம்பால்‌ சூழப்பட்ட மூன்றாவது உலகம்‌. 
கண்ணொளிரும்‌ நாகங்களால்‌ சூழப்பட்ட நான்காவது 
உலகம்‌. பறக்கும்‌ கூருகிர்‌ தெய்வங்களால்‌ சூழப்பட்ட 
ஐந்தாவது உலகம்‌. செவி உடையும்‌ பேரமைதியால்‌ 
வேலியிடப்பட்ட ஆறாவது உலகம்‌. கரைத்தழிக்கும்‌ 
இன்மையால்‌ சூழப்பட்ட ஏழாவது உலகம்‌. 


ஒருசில வரிகளுக்குள்ளேயே அவன்‌ பாடலைக்கேட்டு 


ஒவ்வொருவராக விலகி செல்லத்தொடங்கினர்‌. பாடி 
முடிக்கையில்‌ சதுக்கத்தில்‌ அவன்‌ மட்டுமே இருந்தான்‌. 
திகைப்புடன்‌ தன்னைச்‌ சூழ்ந்த வெறுமையை 
பார்த்தபின்‌ குறு கிணை தாழ்த்தி தரை தொட்டு 
தலையில்‌ வைத்து வணங்கி அவன்‌ திரும்பி சென்றான்‌. 
அதன்‌ பின்‌ அவரைப்பற்றி பாடும்‌ எவரும்‌ நகருக்குள்‌ 
நுழையவில்லை. 


ஏழு சிவாலயங்களில்‌ முறையே வணங்கி நீரும்‌ 
வில்வமும்‌ செவ்வரளியும்‌ கொண்டு நெற்றியிலும்‌ 
சென்னியிலும்‌ சூடி அர்ஜுனன்‌ திரும்பினான்‌. 
ர்‌ நன அவனை பார்த்த சிவநெறியினர்‌ அனைவர்‌ 
ழிகளிலும்‌ ஒன்றே இருந்தது. திரும்பி ஒளி 
எழத்தொடங்கியிருந்த சாலைக்கு வந்து தேரில்‌ 
ஏறிக்கொண்டபோது எதிர்வந்த அனைவர்‌ விழிகளும்‌ 
அவனைக்‌ கண்டு திகைத்தன. இறந்தவன்‌ உயிர்‌ 
கொண்டு வருவதை பார்ப்பது போல என்று எண்ணிக்‌ 
கொண்டான்‌. 


அவனது தேர்‌ மீண்டும்‌ விருந்தினர்‌ மாளிகைக்கு 
வருவதற்குள்ளாகவே இடுங்கிய சாலையின்‌ 
இருபுறங்களிலும்‌ புரவிகளில்‌ வந்து சூழ்ந்துகொண்ட 
யாதவ வீரர்கள்‌ அவனை மறித்தனர்‌. வாளுடன்‌ முதலில்‌ 
வந்தவன்‌ “நான்‌ குங்குர குடித்தலைவன்‌ சாம்பன்‌. அவர்‌ 
எங்களுடைய படைத்தலைவர்‌ உதயன்‌. இளைய 
பாண்டவரே, தங்களை பிடித்து வரும்படி மூத்த 
யாதவரின்‌ ஆணை. மீறுவீர்கள்‌ என்றால்‌ எங்கள்‌ 
படைகளுடன்‌ போருக்கெழுகிறீர்கள்‌ என்றே பொருள்‌” 
என்றான்‌. 


“நான்‌ அவரை சந்திக்க சித்தமாக இருக்கிறேன்‌” என்றான்‌ 
அர்ஜுனன்‌. “தேரிலேயே நான்‌ வரலாமென்றால்‌, 
அவ்வண்ணம்‌ ஆகுக. அல்லது என்னை பிடித்து 
இழுத்துச்‌ செல்லவேண்டும்‌ என்று ஆணை என்றால்‌ அது 
நிகழட்டும்‌” என்றான்‌. “தாங்கள்‌ தேரிலேயே வரலாம்‌” 
என்றான்‌ உதயன்‌. “ஏனென்றல்‌ இன்னும்‌ நீங்கள்‌ 
தண்டிக்கப்படவில்லை.” அவன்‌ தேரைச்‌ சூழ்ந்து 
யாதவரின்‌ புரவிகள்‌ நெருக்கியடித்தன்‌. அவன்‌ தேரை 
இழுத்த புரவி தும்மி தலையாட்டியபடி தன்‌ 
விருப்பின்மையை தெரிவித்தது. 


துவாரகையின்‌ அரண்மனையின்‌ பெருமுற்றத்தை 
அடைந்ததும்‌ “இறங்குங்கள்‌ இளைய பாண்டவரே” 
என்றான்‌ உதயன்‌. “எங்கிருக்கிறார்‌ மூத்த யாதவர்‌?” 
என்றான்‌ அர்ஜுனன்‌. “குடிப்பேரவையில்‌” என்று உதயன்‌ 


சொன்னான்‌. “உங்கள்‌ பிழையுசாவல்‌ அங்குதான்‌.” 
பிறவீரர்கள்‌ அவன்‌ விழிகளை 
நோக்கிக்கொண்டிருந்தனர்‌. அவன்‌ கைகள்‌ இயல்பாக 
அசைந்தபோதும்‌ திடுக்கிட்டு உடல்‌ அதிர்ந்தனர்‌. 


அர்ஜுனன்‌ நிமிர்ந்த தலையுடனும்‌ சீரான 
காலடிகளுடனும்‌ அரண்மனையின்‌ இடைநாழிகளில்‌ 
நடந்தான்‌. வேலுடனும்‌ வாளுடனும்‌ இரு நிரைகளில்‌ 
காவல்‌ நின்ற வீரர்கள்‌ அவனை வியப்புடன்‌ நோக்கினர்‌. 
தலை வணங்கி வழி திறந்த ஏவலர்கள்‌, கையசைவில்‌ 
ஆணை பெற்று ஓடி செய்தி அறிவிக்கச்‌ சென்ற வீரர்கள்‌ 
அனைவர்‌ விழிகளும்‌ ஒரே உணர்வையே 
கொண்டிருந்தன. அணுகும்போதே குடிப்பேரவையின்‌ 
கலைந்த பேரொலியை அர்ஜுனன்‌ கேட்டான்‌. உள்ளே 
சென்று அவன்‌ வரவை அறிவித்த ஏவலன்‌ 
தலைவணங்கி அவன்‌ உள்ளே செல்லலாம்‌ என்று கை 
காட்டினான்‌. 


உதயன்‌ நெருங்கி “அவைபுகுங்கள்‌ இளைய பாண்டவரே” 
என்றான்‌. அர்ஜுனன்‌ கதவைக்‌ கடந்து உள்ளே 
சென்றதும்‌ அதுவரை ஓசையிட்டுக்‌ கொண்டிருந்த 
பேரவை அமைதியடைந்தது. பின்‌ சினம்‌ கொண்ட 
யானை போல்‌ அது நீள்‌ மூச்சொன்றை எழுப்பியது. 
அர்ஜுனன்‌ தலைவணங்கி “பேரவைக்கு என்‌ பணிவை 
அறிவிக்கிறேன்‌” என்றபின்‌ திரும்பி அரியணை அருகே 
பொற்பீடத்தில்‌ அமர்ந்திருந்த பலராமரை பார்த்து “மூத்த 
யாதவரையும்‌ அரசரையும்‌ வணங்குகிறேன்‌” என்றான்‌. 


வெயிலில்‌ அலைந்தமையால்‌ பழுத்து செம்புநிறம்‌ 
கொண்டிருந்த பெரும்‌ கரங்களை தன்‌ மடியில்‌ கோத்து 
வைத்து பற்களைக்‌ கடித்தபடி பலராமர்‌ அவனை 
நோக்கிக்‌ கொண்டிருந்தார்‌. அவனுக்கு பீடம்‌ ஏதும்‌ 
அளிக்கப்படவில்லை. எதிரிலிருந்த அக்ரூரர்‌ 
“சிவயோகியே, தாங்கள்‌ குற்றம்சாட்டப்பட்டு இந்த 
அவைக்கு வந்துள்ளீர்‌. தாங்கள்‌ இந்த அவையை 
ஏமாற்றி விட்டீர்கள்‌ என்றும்‌ இளவரசியிடம்‌ 
மாற்றுருக்கொண்டு பழகினீர்கள்‌ என்று குற்றம்‌ 
சாட்டப்பட்டிருக்கிறீர்‌. தங்களை அதன்‌ பொருட்டு 
தண்டிக்க வேண்டுமென்று யாதவர்களின்‌ 
குலத்தலைவர்கள்‌ விரும்புகிறார்கள்‌” என்றார்‌. 


அர்ஜுனன்‌ சற்றே தலை சாய்த்து வணங்கினான்‌. 
குடித்தலைவர்‌ ஒருவர்‌ எழுந்து “தங்கள்‌ பெயரென்ன 
என்று அவைக்கு சொல்லுங்கள்‌” என்றார்‌. “ஃபால்குனன்‌” 
என்றான்‌ அர்ஜுனன்‌. “சென்ற சில ஆண்டுகளாக நான்‌ 


வாமார்க்க சிவாசாரத்தில்‌ ஒழுகி வருகிறேன்‌.” அவர்‌ 
“குலம்‌?” என்றார்‌. அவன்‌ “நான்‌ அஸ்தினபுரியின்‌ அரசர்‌ 
பாண்டுவின்‌ மைந்தன்‌. இந்திரப்பிரஸ்தம்‌ ஆளும்‌ 
யுதிஷ்டிரரின்‌ இளையோன்‌. என்னை அர்ஜுனன்‌ என்றும்‌ 
பார்த்தன்‌ என்றும்‌ அழைப்பார்கள்‌” என்றான்‌. அவை 
முழுக்க மெல்லிய முணுமுணுப்பு கடந்து சென்றது. 
“இதை மறைத்து இங்கு ஏன்‌ இத்தனை நாள்‌ 
இருந்தீர்கள்‌?” என்றார்‌ ஒரு குடித்தலைவர்‌. “நான்‌ 
மறைக்கவில்லை. கூறவும்‌ இல்லை. ஏனெனில்‌ கூறும்படி 
இந்த அவையோ அரசோ என்னை கோரவில்லை. நான்‌ 
யார்‌ என்பது அரசருக்குத்‌ தெரியும்‌. அவரே இந்நாட்டின்‌ 
காவலர்‌ என்பதனால்‌ நான்‌ இந்நாட்டை ஏமாற்றவில்லை” 
என்றான்‌. 


அக்ரூரர்‌ இளைய யாதவரோை பார்த்து “தங்கள்‌ சொல்லை 
அவை நாடுகிறது” என்றார்‌. “ஆம்‌, எனக்குத்‌ தெரியும்‌” 
என்றார்‌ இளைய யாதவர்‌. “நான்‌ எதையும்‌ பேரவையிடம்‌ 
ஒளிப்பதில்லை. இளைய பாண்டவர்‌ எனது தோழர்‌. 
ரைவத மலையில்‌ இத்தோற்றத்தில்‌ அவரைப்‌ 
பார்த்தபோது பிறர்‌ அவரை எளிதில்‌ கண்டு கொள்ள 
முடியாதென்று தோன்றியது. எனவே இவ்வுருவிலேயே 
இங்கு வரும்படி நான்‌ ஆணையிட்டேன்‌.” கைகளை 
பீடத்தில்‌ அறைந்தபடி முன்னால்‌ சாய்ந்து “எதற்கு?” 
என்று உரத்த பெருங்குரலில்‌ பலராமர்‌ கேட்டார்‌. 


“என்‌ தங்கையை மணம்‌ கொண்டு செல்வதற்கு” என்றார்‌ 
இளைய யாதவர்‌. வெடிப்போசையுடன்‌ தன்‌ தொடையில்‌ 
அறைந்தபடி எழுந்து “என்‌ ஆணையை மீறி தங்கையை 
பிறனுக்கு அளிக்க துணிந்து விட்டாயா? தனி 
அரசொன்றுக்கு தலைவன்‌ என்று ஆணவம்‌ 
கொண்டாயா? இப்போதே உன்னை தனிப்போருக்கு 
அழைக்கிறேன்‌” என்றார்‌. 


“இல்லை மூத்தவரே” என்று இளைய யாதவரும்‌ எழுந்தார்‌. 
“ஆணவமில்லை இது. என்‌ தங்கையின்‌ உள்ளம்‌ எதை 
விரும்புகிறது என்று அறியும்‌ விழைவு மட்டுமே. தாங்கள்‌ 
அமைக்கவிருக்கும்‌ மணத்தன்னேற்பை நான்‌ மறுக்கவும்‌ 
இல்லை. அதை குலைக்க எண்ணவும்‌ இல்லை. 
மணத்தன்னேற்பை தங்கை விழைகிறாளா என்று அறிய 
விரும்பினேன்‌. அவளுக்குரிய மணமகன்‌ என்று இளைய 
பாண்டவரை அவள்‌ எண்ணினால்கூட அவரிடம்‌ 
மணத்தன்னேற்புக்கு வந்து போட்டியில்‌ பங்கேற்று 
வென்றுசெல்லவே நான்‌ ஆணையிடுவேன்‌. இங்கு இவர்‌ 
வந்ததும்‌ தங்கியதும்‌ தங்கையுடன்‌ பழகியதும்‌ 
அறப்பிழை அல்ல” என்றார்‌. 


“யாதவ குலப்பெண்கள்‌ ஆண்களுடன்‌ பழகுவதும்‌ 
தங்கள்‌ உள்ளம்‌ என்ன என்று அறிந்து கொள்வதும்‌ 
இப்போதுமட்டும்‌ நிகழ்வதும்‌ அல்ல. அவர்கள்‌ தங்கள்‌ 
மூதன்னையருக்கு உகந்தவற்றையே செய்கிறார்கள்‌. 
இதை மூதன்னையர்‌ விலக்குவாரென்றால்‌ இப்போது 
இங்கு எரியும்‌ விளக்குகளில்‌ ஒன்றாவது அணையமட்டும்‌” 
என்று இளைய யாதவர்‌ தொடர்ந்தார்‌. இந்த அவை 
அதற்குச்‌ சான்றாகட்டும்‌” 


பலராமர்‌ திரும்பி பேரவையின்‌ கூடத்தில்‌ எரிந்த 
நெய்யகல்‌ சுடர்களை மாறி மாறி பார்த்தபின்‌ மெல்ல 
தோள்‌ தளர்ந்து மேல்மூச்சு விட்டார்‌. அர்ஜுனன்‌ 
புன்னகையை அடக்கியபடி தலை குனிந்தான்‌. பின்‌ 
நிரையில்‌ யாரோ “மூத்தவர்‌ இங்குள்ள சாளரங்களில்‌ 
ஒன்றைத்‌ திறந்து அதன்‌ பின்‌ சுடர்களில்‌ ஒன்று 
அணைகிறதா என்று பார்த்திருக்க வேண்டும்‌” என்றார்‌. 
இரு மெல்லிய சிரிப்பொலிகள்‌ கேட்டன. அர்ஜுனன்‌ 
அவனைப்‌ பார்க்க அவன்‌ விழிகள்‌ சிரிப்புடன்‌ 
அர்ஜுனன்‌ விழிகளை சந்தித்தன. 


பலராமர்‌ “அவ்வண்ணமெனில்‌ இவன்‌ பிழையேதும்‌ 
செய்யவில்லை என்கிறாயா?” என்றார்‌. “எனது 
ஆணையையே நிறைவேற்றினார்‌. பிழை 
செய்திருந்தாரென்றால்‌ அது நான்‌ செய்த பிழைதான்‌” 
என்றார்‌ இளைய யாதவர்‌. “இளவரசியை உள்ளம்‌ 
கவர்வதற்கு நீங்கள்‌ முயன்றீர்களா?” என்று அக்ரூரர்‌ 
அர்ஜுனனிடம்‌ கேட்டார்‌. “இது என்ன வினா அமைச்சரே? 
அழகிய இளம்பெண்ணின்‌ உள்ளம்‌ கவர விழையாத 
ஆண்மகனென்று எவரேனும்‌ இப்புவியில்‌ உண்டா? 
அத்தனை முதியவனா நான்‌?” என்றான்‌ அர்ஜுனன்‌. 
அவையில்‌ பலர்‌ சிரித்து விட்டனர்‌. 


அவனை நோக்கி திரும்பி சினத்துடன்‌ கையசைத்த 
அக்ரூரர்‌ “இது நகையாட்டல்ல” என்றார்‌. “ஆம்‌, உள்ளம்‌ 
கவர முயன்றேன்‌” என்றான்‌ அர்ஜுனன்‌. “கவர்ந்துளேனா 
என்று இளவரசி சொல்வார்கள்‌.” அனைவரும்‌ அவையில்‌ 
பெண்டிரின்‌ பகுதியை நோக்கினர்‌. அவையில்‌ வலப்பக்க 
கீழ்நிரையில்‌ இளைய யாதவரின்‌ எட்டு அரசியரும்‌ 
அமர்ந்திருந்தனர்‌. சத்யபாமை எழுந்து “இளவரசியை 
அவைக்கு கொண்டுவந்து உசாவும்‌ மரபு 
யாதவருக்கில்லை. பெண்ணை வினவவோ 
தண்டிக்கவோ யாதவகுடியில்‌ ஆண்களுக்கு 
உரிமையில்லை” என்றாள்‌. 


பலராமர்‌ தத்தளிப்புடன்‌ “ஆம்‌, ஆனால்‌ நான்‌...” என்றார்‌. 


சத்யபாமை மேலும்‌ சினமெழுந்த குரலில்‌ “பெண்ணின்‌ 
நடத்தை என்பது அவளுடைய அகச்செயல்‌. அதில்‌ 
தந்தைக்கோ கதமையனுக்கோ கணவனுக்கோ 
சொல்லில்லை என்பதே யாதவ நெறி. அவளுடைய 
பிழையோ நிறைவழிவோ கண்டறிய வேண்டியவர்‌ 
அவள்‌ அன்னை. இங்கு அவள்‌ அன்னையின்‌ 
இடத்திலிருக்கும்‌ நான்‌. எங்கள்‌ முடிவு 
இங்கெழுந்தருளியுள்ள மூதன்னையர்‌ சொல்‌” என்றாள்‌. 


“அவ்வண்ணமெனில்‌ நீங்களே உசாவி உரையுங்கள்‌” 
என்றார்‌. “நான்‌ அவளிடம்‌ கேட்டேன்‌” என்றாள்‌ 
சத்யபாமை. பலராமர்‌ தயக்கத்துடன்‌ “என்ன 
சொன்னாள்‌?” என்றார்‌. “இளைய பாண்டவரை அன்றி 
பிறிதொருவரை மணமகனாக ஏற்க முடியாது என்று 
சொன்னாள்‌.” குளிர்‌ நீர்‌ கொட்டப்பட்ட யானை போல்‌ 
உடல்‌ விதிர்க்க பலராமர்‌ நின்றார்‌. ஏதோ சொல்வதற்காக 
எழுந்த அவர்‌ இரு கைகளும்‌ தளர்ந்தவை போல்‌ 
தொடையுரசி விழுந்தன. குலத்தலைவர்‌ ஒருவர்‌ 
“பிறகென்ன? யாதவ முறைப்படி திருமணமே முடிந்து 
விட்டது. இனி எவருக்கும்‌ சொல்லில்லை” என்றார்‌. 


“இல்லை, இதை நான்‌ ஒப்புக்கொள்ளப்‌ போவதில்லை” 
என்று கை தூக்கி கூவியபடி அரங்கின்‌ முகப்புக்கு 
வந்தார்‌ பலராமர்‌. “என்‌ உயிர்‌ உள்ள அளவும்‌ இவனை 
அவள்‌ கொள்ள ஒப்புக்கொள்ள மாட்டேன்‌. அது 
நிகழப்போவதில்லை” என்றார்‌. சத்யபாமா “இனி 
மணத்தன்னேற்பு நிகழ முடியாது. அவளது தன்னேற்பு 
முடிந்துவிட்டது” என்றாள்‌. என்ன செய்வதென்றறியாது 
பதறும்‌ உடலுடன்‌ மேடையில்‌ பலராமர்‌ சுற்றி வந்தார்‌. 
உடைந்த குரலில்‌ “நான்‌ ஒப்புக்கொள்ள மாட்டேன்‌. 
எவ்வகையிலும்‌ ஒப்புக்கொள்ளமாட்டேன்‌” என்றார்‌. 


“என்ன செய்ய எண்ணுகிறீர்கள்‌ மூத்தவரே?” என்றாள்‌ 
சத்யபாமா. “அவளை இங்கிருந்து அழைத்துச்‌ செல்வேன்‌. 
மதுராவில்‌ என்‌ குலத்துக்கு முன்‌ நிறுத்துகிறேன்‌. அங்கு 
முடிவெடுக்கிறேன்‌.” அவள்‌ “இங்கிருந்து அவளை 
தாங்கள்‌ கொண்டு செல்ல முடியாது” என்று உறுதியாகச்‌ 
சொன்னாள்‌. “இங்கிருக்கும்வரை அவளுக்கு நான்‌ 
அன்னை. எந்த யாதவப்‌ பெண்ணும்‌ அவள்‌ விழைவை 
மீறி மணம்‌ கொள்ள மாட்டாள்‌. ஷத்ரியப்பெண்‌ போல்‌ 
யாதவப்பெண்‌ அடிமையோ உடைமையோ அல்ல.” 


“அப்படியென்றால்‌...” என்றபின்‌ நின்று சுற்றிலும்‌ 


திரும்பிப்‌ பார்த்து அருகே நின்ற சிறிய மண்டபத்தாணை 
ஓங்கி தன்‌ கையால்‌ அறைந்தார்‌ பலராமர்‌. அது 


விரிசல்விட்டு மேற்கூரை சற்று தணிய சரிந்தது. காலால்‌ 
ஓங்கி உதைத்து அதை கிரீச்சிட உடைத்து கையில்‌ ஏந்தி 
சுழற்றியபடி அர்ஜுனனை நோக்கி வந்தார்‌. கைகளைக்‌ 
கட்டியபடி விழிகளைக்‌ கூட அசைக்காமல்‌ அவன்‌ 
நின்றான்‌. அத்தூணைச்‌ சுழற்றி அவனை அடிக்க வந்த 
அவர்‌ அவ்வசைவின்மை கண்டு தயங்கினார்‌. “தங்கள்‌ 
கையால்‌ கொல்லப்படுதல்‌ இந்நாடகத்தின்‌ இறுதி 
அங்கமென்றால்‌ அவ்வண்ணமே ஆகட்டும்‌ மூத்தவரே” 
என்றான்‌ அர்ஜுனன்‌. 


ஓசையுடன்‌ அத்தூணை தரையில்‌ வீசியபடி “என்ன 
செய்யவிருக்கிறாய்‌?” என்றார்‌. “இதோ இங்கிருக்கும்‌ 
ஐங்குல யாதவருக்கும்‌ அங்கு அமர்ந்திருக்கும்‌ 
அரசருக்கும்‌ அவர்‌ அறத்துணைவியருக்கும்‌ தங்களுக்கும்‌ 
தலைவணங்கி ஒன்றை சொல்வேன்‌. இந்த 
அவையிலிருந்து என்‌ இல்லறத்‌ துணைவியை 
அழைத்துக்‌ கொண்டு நகர்நீங்கவிருக்கிறேன்‌. எங்களை 
தடுக்கும்‌ எவரும்‌ என்‌ வில்லுக்கு நிகர்‌ நிற்க வேண்டும்‌” 
என்றபின்‌ அர்ஜுனன்‌ திரும்பி சத்யபாமையை நோக்கி 
“முறைப்படி தங்கள்‌ ஒப்புதலை மட்டுமே நான்‌ 
கோரவேண்டும்‌ பேரரசியே” என்றான்‌. 


“ஆம்‌, என்‌ மகளை உங்களுக்கு கையளிக்கிறேன்‌” 
என்றபின்‌ சத்யபாமா திரும்பி தன்‌ சேடியிடம்‌ 
“இளவரசியை அவைபுகச்சொல்‌” என்றாள்‌. 
அச்சொல்லுக்கு காத்திருந்தது போல்‌ வாயிலுக்கு 
அப்பால்‌ இருந்து இருபுறமும்‌ சேடியரால்‌ அழைத்து 
வரப்பட்ட சுபத்திரை தலைகுனிந்து கைகூப்பி மெல்ல 
காலடி எடுத்து வைத்து அவைக்கு வந்தாள்‌. அவளைக்‌ 
கண்டதும்‌ அவை அறியாது வாழ்த்தொலி எழுப்பியது. 
மூத்த யாதவர்‌ ஒருவர்‌ “மணமங்கலம்‌ பொலிக!” என்றார்‌. 


அர்ஜுனன்‌ அவையை குறுக்காகக்‌ கடந்து 
சுபத்திரையின்‌ அருகே சென்றான்‌. சத்யபாமை 
சுபத்திரையின்‌ வலதுகையைப்‌ பற்றி அவனிடம்‌ நீட்டி 
“கொள்க இளைய பாண்டவரே” என்றாள்‌. அவன்‌ 
வியர்த்துக்‌ குளிர்ந்திருந்த அக்கையை பற்றிக்‌ 
கொண்டான்‌. அவையில்‌ வாழ்த்தொலி எழுந்தது. 
இருவரும்‌ சத்யபாமாவை தாள்‌ வணங்கினர்‌. “தங்கள்‌ 
நற்சொற்கள்‌ துணையிருக்க வேண்டும்‌” என்றான்‌ 
அர்ஜுனன்‌. “வீரரைப்‌ பெறுக! குலக்கொடி அறாது 
காலங்களை வெல்க!” என்று சொன்ன சத்யபாமா 
திரும்பி தன்‌ அருகே நின்ற மங்கலச்சேடியின்‌ 
கையிலிருந்த எண்மங்கலம்‌ அடங்கிய தாலத்திலிருந்து 
மலர்களையும்‌ அரிசியையும்‌ எடுத்து அவர்கள்‌ 


தலைமேல்‌ இட்டு வாழ்த்தினாள்‌. 


சுபத்திரையின்‌ கையை பற்றியபடி அவைக்கு வந்து 
நின்ற அர்ஜுனன்‌ அரியணையில்‌ அமர்ந்திருந்த இளைய 
யாதவரையும்‌ அவையில்‌ பதட்டத்துடன்‌ எழுந்து 
நின்றுவிட்டிருந்த யாதவ குலங்களையும்‌ நோக்கி தலை 
வணங்கிவிட்டு வாயிலை நோக்கி நடந்தான்‌. “பிடியுங்கள்‌ 
அவனை?” என்று பலராமர்‌ கூவினார்‌. “இதுதான்‌ உனது 
முடிவென்றால்‌ அவன்‌ விதவையாக என்‌ தங்கை 
வாழட்டும்‌” என்று இளைய யாதவரிடம்‌ கூச்சலிட்டுவிட்டு 
“கொல்லுங்கள்‌... தலையை கொண்டுவந்து என்‌ முன்‌ 
இடுங்கள்‌” என்றார்‌. 


வாட்களை உருவிக்கொண்டு ஓடி வந்த யாதவ குலத்து 
இளைஞர்களை நோக்கி அக்ரூரர்‌ கைகளைத்‌ தூக்கி 
கூவினார்‌. “இது அரசவை. இங்கு ஒருவரோடு ஒருவர்‌ 
வாள்கோக்க அனுமதி எப்போதுமில்லை. பூசல்‌ என்றால்‌ 
அது நிகழவேண்டியது அரண்மனை வளாகத்திற்கு 
வெளியே.” ஸ்ரீதமர்‌ “ஆம்‌, இவ்வரண்மனைக்குள்‌ 
ஒருவருக்கொருவர்‌ வாள்‌ உருவும்‌ எவரும்‌ அக்கணமே 
தண்டிக்கப்படுவார்கள்‌. அது மூத்த யாதவராயினும்‌ நெறி 
ஒன்றே” என்றார்‌. 


இளைய யாதவர்‌ கையசைத்து “இந்நகரம்‌ அந்தகக்‌ 
குலத்து பட்டத்தரசி சத்யபாமையின்‌ சொல்லுக்கு 
அடங்கியது. இந்நகரில்‌ படைகளோ குலவீரர்களோ 
அவளுக்கு எதிராக எழமாட்டார்கள்‌. எனவே முனிந்து 
இங்கு வந்துள்ள யாதவ குலங்கள்‌ தங்கள்‌ போரை 
நிகழ்த்தட்டும்‌. அதில்‌ துவாரகையினர்‌ தலையிடவும்‌ 
மாட்டார்கள்‌” என்றார்‌. 


“ஆம்‌, இது எங்கள்‌ போர்‌. நாங்கள்‌ பார்த்துக்‌ 
கொள்கிறோம்‌” என்றார்‌ குங்குர குலத்தலைவர்‌ 
சம்பிரதீகர்‌. “வாளை எடுங்கள்‌ இளையோர்களே! 
எத்தனை தொலைவு இவர்கள்‌ செல்வார்கள்‌ என்று 
பார்ப்போம்‌” என்று கூச்சலிட்டபடி வெளியே ஓடினார்‌. 
அவரது வீரர்களும்‌ போர்க்குரலுடன்‌ தொடர்ந்தோடினர்‌. 


அவையின்‌ எட்டு பெருவாயில்களையும்‌ இழுத்துத்‌ 
திறந்து அதனூடாக உள்ளிருந்த யாதவ வீரர்கள்‌ 
வெளியே பாய்ந்தனர்‌. இடைநாழிகளை நிரப்பி 
முற்றத்தில்‌ இறங்கினர்‌. சுபத்திரையின்‌ கையை 
பற்றிக்கொண்டு நிமிர்ந்து நடந்து வந்த அர்ஜுனன்‌ 
இடைநாழியைக்‌ கடந்து படிகளில்‌ இறங்கி முற்றத்தை 
அடைந்தான்‌. திரும்பி அருகே நின்ற வீரன்‌ ஒருவனின்‌ 


வில்லையும்‌ அவன்‌ தோளில்‌ இருந்த ஆவநாழியையும்‌ 
வாங்கிக்‌ கொண்டு தேரிலேறிக்கொண்டான்‌. சுபத்திரை 
தேரில்‌ பாகனுக்குரிய தட்டில்‌ அமர்ந்து கடிவாளத்தை 
இழுத்து இடக்கையால்‌ மெல்ல சுண்ட ஏழு குதிரைகள்‌ 
பூட்டப்பட்ட அந்தத்‌ தேர்‌ உயிர்‌ கொண்டது. 


குதிரைகள்‌ தலை தாக்கி கடிவாளத்தை மெல்ல இழுத்து 
பிடரி சிலிர்த்தன. பிறிதொரு முறை கடிவாளத்தை 
சுண்டியபின்‌ அவள்‌ ஆணையிட இரை நோக்கிப்‌ பாயும்‌ 
சிறுத்தை என உறுமியபடி பெருமுற்றத்தின்‌ சரிந்த 
கல்பாதையில்‌ குளம்படிகள்‌ பெருகிச்சூழ்ந்து ஒலிக்க 
சகடங்களைச்‌ சுற்றிய இரும்புப்‌ பட்டை கல்லில்‌ பட்டு 
பொறிகள்‌ சீறித்‌ தெறிக்க பாய்ந்தோடி அரண்மனையின்‌ 
உள்கோட்ட காவல்‌ மாடம்‌ அமைந்த வாயிலை 
இமைப்பொழுதில்‌ கடந்து பெருஞ்சாலையில்‌ இறங்கியது 
அவர்களின்‌ தேர்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

சகடங்களின்‌ ஒலி எழுந்து சாலையைச்‌ சூழ்ந்திருந்த 
மாளிகைகளின்‌ சுவர்களில்‌ பட்டு எதிரொலித்து 
முழக்கமெனச்‌ சூழ சாலைகளில்‌ சென்று கொண்டிருந்த 
வழிப்போக்கர்களையும்‌ புரவிகளையும்‌ 
பல்லக்குகளையும்‌ விலங்குகளையும்‌ பதறி இருமருங்கும்‌ 
ஒதுங்கச்‌ செய்தபடி பாய்ந்து முன்னால்‌ சென்றது 
அர்ஜுனனும்‌ சுபத்திரையும்‌ சென்ற தேர்‌. தேர்த்தட்டில்‌ 
எழுந்து பின்பக்கம்‌ நோக்கி நின்ற அர்ஜுனன்‌ தன்‌ 
வில்லை குலைத்து சற்று அப்பால்‌ கையிலொரு பெரிய 
மரத்தொட்டியுடன்‌ வந்து கொண்டிருந்த முதிய 
பணியானையின்‌ காதுக்குக்‌ கீழே அடித்தான்‌. 


சற்றே பார்வை மங்கலான முதிய களிற்றுயானை 
அலறியபடி சினந்து பின்னால்‌ திரும்பி ஓடியது. 
இன்னொரு அம்பால்‌ அதன்‌ முன்னங்காலில்‌ வயிறு 
இணையுமிடத்தில்‌ அடித்தான்‌. காலை தாக்கி 
நொண்டியபடி திரும்பி அரண்மனையின்‌ பெருவாயிலின்‌ 
குறுக்காக நின்றது. அவர்களின்‌ தேரைத்‌ தொடர்ந்து 
முற்றத்திற்கு ஓடிவந்த யாதவர்கள்‌ தங்கள்‌ தேர்களிலும்‌ 
குதிரைகளிலும்‌ ஏறி அதட்டல்‌ ஒலியுடன்‌ கூவி ஒருவரை 
ஒருவர்‌ ஏவியபடி குளம்புகளும்‌ சகடங்களும்‌ சேர்ந்து 
ஒலிக்க பாய்ந்து வந்தபோது வாசலை மறித்ததுபோல்‌ 
குழம்பிச்‌ சினந்த பெரிய யானை நின்று கொண்டிருந்தது. 


“விலக்கு! அதை விலக்கு!” என அவர்கள்‌ கூவினர்‌. 
யானையைவிட பாகன்‌ குழம்பிப்போயிருந்தான்‌. அதன்‌ 
கழுத்துக்‌ கயிற்றைப்‌ பிடித்து துரட்டியை ஆட்டி 
கூவியபடி “வலது பக்கம்‌! வலதுபக்கம்‌!” என்று 

ணையிட்டான்‌. முதியயானைக்கு செவிகளும்‌ 
கேளாமலாகிவிட்மருந்தன. ஒருகாலத்தில்‌ 
அணிவகுப்பின்‌ முன்னால்‌ நடந்ததுதான்‌. முதுமையால்‌ 
சிந்தையிலும்‌ களிம்பு படர்ந்திருந்தது. அது நின்ற 
இடத்திலேயே உடலைக்குறுக்கி வாலைச்சுழித்து 
துதிக்கையை சுருட்டியபடி பிளிறிக்கொண்டு சுழன்றது. 
கால்களை தூக்கியபடி இருமுறை நொண்டி அடித்தபின்‌ 
எடை தாளாது மடிந்த மறு காலை சரித்து வாயிலிலேயே 
படுத்துவிட்டது. 


பாய்ந்துவந்த புரவிகள்‌ தயங்கி விரைவழியமுடியாது 


பின்னால்‌ திரும்பி கனைத்து வால்‌ சுழற்றிச்‌ சுழல 
தொடர்ந்து வந்த தேர்கள்‌ நிற்க அவற்றில்‌ முட்டி 
சகடக்கட்டைகள்‌ கிரீச்சிட நின்றன. ஒரு புரவி நிலை 
தடுமாறி யானையின்‌ மேல்‌ விழுந்தது. அதிலிருந்த வீரன்‌ 
தெறித்து மறுபக்கம்‌ விழ சினந்த யானை துதிக்கையைச்‌ 
சுழற்றி தரையை அடித்தபடி காலை ஊன்றி பாதி எழுந்து 
பெருங்குரலில்‌ பிளிறியது. ஒன்றுடன்‌ ஒன்று முட்டி 
தேர்களும்‌ புரவிகளும்‌ முற்றத்தில்‌ குழம்பின. தேரிலிருந்த 
ஒருவன்‌ சவுக்கை வீசியபடி “விலகு! விலகு!” என 
பொருளின்றி கூச்சலிட்டான்‌. 


சுபத்திரை நகைத்தபடி “மறுபக்கச்‌ சிறு வாயில்களின்‌ 
வழியாக சற்று நேரத்தில்‌ அவர்கள்‌ தொடர்ந்து வந்து 
விடுவார்கள்‌” என்றாள்‌. “எனக்குத்‌ தேவை சில கணங்கள்‌ 
இடைவெளி மட்டுமே” என்றான்‌. “இந்நகரம்‌ சக்கரச்‌ 
சூழ்கை எனும்‌ படையமைப்பு முறையில்‌ 
அமைக்கப்பட்டுள்ளது அறிவீர்களா?” என்றாள்‌ 
சுபத்திரை. “அறிவேன்‌... அதை எதிர்த்திசையில்‌ சுழன்று 
கடக்கவிருக்கிறேன்‌” என்றான்‌ அர்ஜுனன்‌. 


சுபத்திரை புரவியை சவுக்கால்‌ தொட்டு பெருங்குரலில்‌ 
விரைவுபடுத்தியபடி திரும்பி “பாலை நிலத்தில்‌ மெல்லிய 
கூம்புக்குழிகளை பார்த்திருப்பீர்கள்‌. அதனுள்‌ பன்றி 
போன்ற அமைப்புள்ள சிறு வண்டு ஒன்று 
குடிகொள்கிறது. இங்கு அதை குழியானை என்பார்கள்‌. 
அக்குழியின்‌ விளிம்பு வட்டம்‌ மென்மையான மணலால்‌ 
ஆனது. காற்றில்‌ அது மெல்ல சுழன்று கொண்டிருக்கும்‌. 
அச்சுழற்சியில்‌ எங்கேனும்‌ கால்‌ வைத்த சிற்றுயிர்‌ பிறகு 
தப்ப முடியாது. சுழற்பாதையில்‌ அது இறங்கி 
குழியானையின்‌ கொடுக்குகளை நோக்கி வந்து சேரும்‌. 
தப்புவதற்கும்‌ வெளியேறுவதற்கும்‌ அது செய்யும்‌ 
அனைத்து முயற்சிகளும்‌ மேலும்‌ மேலும்‌ குழி நோக்கி 
அதை வரச்செய்யும்‌” என்றாள்‌. 


சாலையில்‌ எதிரே வந்த இரு குதிரைவீரர்களை 
அர்ஜுனனின்‌ அம்புகள்‌ வீழ்த்தின. குதிரைகள்‌ திரும்பி 
கடிவாளம்‌ இழுபட நடந்து சென்று சாலையோரத்தில்‌ 
ஒண்டி நின்று தோல்‌ அசைத்து பிடரி சிலிர்த்து குனிந்தன. 
“குழியானையின்‌ சூழ்கையை நோக்கி நெறிகற்று 
அமைக்கப்பட்டது இந்நகரம்‌” என்றாள்‌ சுபத்திரை. 
அர்ஜுனன்‌ “சக்கரவியூகம்‌ பன்னிரண்டு வகை என்று 
அறிவேன்‌. அதில்‌ இது ஊர்த்துவ சக்கரம்‌” என்றான்‌. 
“ஆம்‌, செங்குத்தாக மேலெழும்‌ மேருவடிவம்‌ இது. 
இதுவரை எவரையும்‌ இது தப்பவிட்டதில்லை” என்றாள்‌. 
“நன்று” என்றான்‌. சுபத்திரை கடிவாளத்தை சுண்டினாள்‌. 


காற்றில்‌ சவுக்கை வீசி குதிரைகளுக்கு மேல்‌ சவுக்கோசை 
எப்போதும்‌ இருக்கும்படி செய்தாள்‌. 


“நூற்றெட்டு காவல்கோபுரங்கள்‌ அறிவிப்பு முரசுகளுடன்‌ 
இந்நகரில்‌ உள்ளன. மானுட உடலின்‌ நூற்றெட்டு நரம்பு 
நிலைகளைப்‌ பற்றி சொன்னீர்கள்‌. அவற்றுக்கு நிகர்‌ 
அவை. முரசுகளின்‌ மூலமே இந்நகரம்‌ அனைத்து 
செய்திகளையும்‌ தன்னுள்‌ பரிமாறிக்கொள்ள முடியும்‌. 
மூன்றாவது திகிரிப்‌ பாதையை நாம்‌ அடைவதற்குள்‌ 
இந்நகரின்‌ அனைத்துப்‌ படைகளும்‌ நம்மை முற்றும்‌ 
சூழ்ந்துவிடும்‌” என்றாள்‌. 

“பார்ப்போம்‌. எந்த சூழ்கையையும்‌ உடைப்பதற்கு 
அதற்குரிய வழிகள்‌ உண்டு” என்ற அர்ஜுனன்‌ அவள்‌ 
இடக்கையை அசைத்து தேரை திருப்பிய கணத்திலேயே 
தொடர்ச்சியாக பன்னிரண்டு அம்புகளை விட்டு இரு சிறு 
பாதைகளினூடாக தொடர்ந்து பாய்ந்து மையச்சாலைக்கு 
அவனை பின்தொடர்ந்த புரவிப்படையை அடித்து 
வீழ்த்தினான்‌. நரம்பு முனைகளில்‌ அம்புகள்‌ பட்ட 
புரவிகள்‌ கால்‌ தடுமாறி விரைந்து வந்த விசையிலேயே 
தரையில்‌ விழுந்து புரண்டு கால்கள்‌ உதைத்து எழுந்து 
நிற்க முயல தொடர்ந்து வந்த புரவிகளால்‌ முட்டி மீண்டும்‌ 
தள்ளப்பட்டன. நிலை தடுமாறிய அப்புரவிகள்‌ சரிந்து 
விழ அவற்றின்மேல்‌ பின்னால்‌ வந்த புரவிகள்‌ முட்டிச்‌ 
சரிந்தன. 


கடலலைகள்‌ ஒன்றன்மேல்‌ ஒன்று ஏறிப்‌ புரண்டு சரிவது 
போல்‌ புரவிகள்‌ விழுவதை அரைக்கணத்தில்‌ 
ஓரவிழியால்‌ சுபத்திரை கண்டாள்‌. ஒரு தேர்‌ மட்டுமே 
செல்வதற்கு வழியிருந்த சிறு சந்துக்குள்‌ 
விரைவழியாமலேயே உள்ளே நுழைந்தாள்‌. நகரெங்கும்‌ 
காவல்‌ முரசுகள்‌ ஒலிக்கத்‌ துவங்குவதை அர்ஜுனன்‌ 
கேட்டான்‌. சுபத்திரை திரும்பி “தெளிவான ஆணை” 
என்றாள்‌. “நம்‌ இருவரையும்‌ கொன்று சடலமாகவேனும்‌ 
அவை சேர்க்கும்படி மூத்தவர்‌ கூறுகிறார்‌.” அர்ஜுனன்‌ 
“நன்று, ஆடல்‌ விரைவுசூழ்கிறது” என்றான்‌. 


இருமருங்கும்‌ மாளிகைகள்‌ வாயில்கள்‌ திறந்து நின்ற 
அச்சிறு பாதையில்‌ நான்கு புரவி வீரர்கள்‌ கையில்‌ 
விற்களுடன்‌ தோன்றினர்‌. அம்புகள்‌ சிறு பறவைகளின்‌ 
சிறகோசையுடன்‌ வந்து தேரின்‌ தூண்களிலும்‌ 
முகப்பிலும்‌ பாய்ந்து நின்றன. கொதிக்கும்‌ கலத்தில்‌ 
எழும்‌ நீராவி என தேர்த்‌ தட்டில்‌ நின்று நெளிந்த 
அர்ஜுனன்‌ அவற்றை தவிர்த்தான்‌. பாகனின்‌ தட்டில்‌ 
முன்னால்‌ இருந்த தாமரை இதழ்‌ மறைப்புக்குக்‌ கீழே 


தலையை தாழ்த்தி உடல்‌ ஒடுக்கி கடிவாளத்தை சுண்டி 
இழுத்து புரவிகளை விரைவுபடுத்தினாள்‌ சுபத்திரை. 
அர்ஜுனனின்‌ அம்புகள்‌ பட்டு இரு புரவி வீரர்கள்‌ 
தெருவில்‌ இருந்த கற்பாதையில்‌ உலோகக்‌ கவசங்கள்‌ 
ஓசையிட விழுந்தனர்‌. புரவிகள்‌ திகைத்து பின்னால்‌ 
திரும்பி ஓடின. 


ஒரு குதிரை அம்புபட்டு நொண்டியபடி தொடர்ந்து வந்து 
கொண்டிருந்த புரவிகளை நோக்கி ஓட அவற்றை 
ஓட்டியவர்கள்‌ நிலைகுலைந்து கடிவாளத்தை இழுக்கும்‌ 
கணத்தில்‌ அவர்களின்‌ கழுத்திலும்‌ தோள்களிலும்‌ 
அர்ஜுனனின்‌ அம்புகள்‌ பாய்ந்தன. தேர்‌ அவர்களை 
முட்டி இருபக்கமும்‌ சிதறடித்தபடி மறுபக்கமிருந்த அகன்ற 
சாலைக்குப்‌ பாய்ந்து சென்று இடப்பக்கமாக திரும்பி 
மேலும்‌ விரைவு கொண்டது. தேர்‌ திரும்பும்‌ விசையிலேயே 
கைகளை நீட்டி சுவரோரமாக ஒதுங்கி நிலையழிந்து 
நின்றிருந்த வீரனின்‌ தோளிலிருந்து ஆவநாழியைப்‌ 
பிடுங்கி சுழற்றி தன்‌ தோளில்‌ அணிந்து கொண்டான்‌ 
அர்ஜுனன்‌. அதிலிருந்த அம்புகளை எடுத்து தன்‌ எதிரே 
வந்த யாதவ வீரர்களை நோக்கி செலுத்தினான்‌. ஒருவன்‌ 
சரிய இன்னொருவன்‌ புரவியை பின்னுக்கிழுத்து 
விளக்குத்தூணுக்குப்பின்‌ ஒதுங்கி தப்பினான்‌. 


“துறைமுகத்தை நோக்கி...” என்றான்‌ அர்ஜுனன்‌. 
“துறைமுகத்திலிருந்து கலங்களில்‌ நாம்‌ தப்ப முடியாது. 
எந்தக்‌ கலமும்‌ துறை விட்டெழுவதற்கு இரண்டு நாழிகை 
நேரமாகும்‌. அதற்குள்‌ நம்மை எளிதாக சூழ்ந்து கொள்ள 
முடியும்‌” என்று சுபத்திரை கூறினாள்‌. “துறைமுகத்துக்கு 
செல்லும்‌ பாதை சரிவானது. நம்‌ புரவிகள்‌ உச்சகட்ட 
விரைவை அடைய முடியும்‌” என்றான்‌ அர்ஜுனன்‌. “ஆம்‌” 
என்றபடி அவள்‌ மயில்‌ போல அகவி சவுக்கை 
இடக்கையால்‌ சுழற்றி புரவிகளை அறைந்தாள்‌. மெல்லிய 
தொடுகையிலேயே சிலிர்த்து சினம்‌ கொண்டு பாயும்‌ 
வெண்புரவிகள்‌ ஓசையுடன்‌ புட்டங்களில்‌ விழுந்த 
சாட்டையடிக்கு தங்களை முற்றிலும்‌ மறந்தன. குளம்படி 
ஓசை கொண்டு இருபுறமும்‌ இருந்த சுவர்கள்‌ அதிர்ந்தன. 


கல்‌ பரவிய தரை அதிர்ந்து உடைந்து தெறிப்பதுபோல்‌ 
சகட ஒலி எழுந்தது. அர்ஜுனனின்‌ தலை மயிர்‌ எழுந்து 
பின்னால்‌ பறந்தது. தாடி சிதறி உலைந்தது. 
சுபத்திரையின்‌ மேலாடை அவள்‌ தோளை விட்டெழுந்து 
முகத்தை வருடி மேலெழுந்து தேர்த்தூணில்‌ சுற்றி 
காற்றால்‌ இழுத்து பறிக்கப்பட்டு பின்னால்‌ பறந்து கிளை 
மீது அமரும்‌ மயிலென ஓர்‌ இல்லத்தின்‌ உப்பரிகைமேல்‌ 
சென்று விழுந்தது. மேலே காவல்மாடங்களில்‌ இருந்து 


அவர்களைப்‌ பார்த்தவர்கள்‌ முரசொலியால்‌ அவள்‌ 
செல்லும்‌ திசையைக்‌ காட்ட துவாரகையின்‌ அனைத்து 
சாலைகளிலும்‌ இருந்து பேரொலியுடன்‌ புரவிகள்‌ 
சரிவிறங்கத்தொடங்கின. 


மூன்றாவது வளைவில்‌ ஒற்றைப்பார்வையில்‌ 
பன்னிரண்டு சாலைகளையும்‌ பார்த்த அர்ஜுனன்‌ மலை 
வெள்ளம்‌ இறங்குவது போல்‌ வந்த புரவி நிரைகளை 
கண்டான்‌. “பத்து அம்பறாத்தாணிகள்‌ தேவைப்படும்‌” 
என்றான்‌. “புரவிகளை நிறுத்த இயலாது. 
இவ்விரைவிலேயே நீங்கள்‌ அவற்றை கொள்ள 
வேண்டியதுதான்‌” என்றாள்‌ அவள்‌. விண்ணிலிருந்து 
மண்ணை நோக்கி எடையுடன்‌ விழுவது போல 
அவர்களது தேர்‌ சென்று கொண்டிருந்தது. துரத்தி வந்த 
புரவிநிரைகளில்‌ ஒன்று பக்கவாட்டில்‌ சென்று சி 

பாதை ஒன்றின்‌ திறப்பு வழியாக அவர்களுக்கு 
நேர்முன்னால்‌ வந்தது. அர்ஜுனனின்‌ அம்புகள்‌ அவர்கள்‌ 
புரவிகளில்‌ பட்டு தெறிக்க வைத்தன. 


மீண்டும்‌ மீண்டும்‌ புரவிநிரையில்‌ முதலில்‌ வரும்‌ மூன்று 
புரவிகளை அவற்றின்‌ கால்கள்‌ விலாவைத்‌ தொடும்‌ 
இடத்தில்‌ இருந்த நரம்பு முடிச்சை அடித்து வீழ்த்தியதே 
அவன்‌ போர்‌ முறையாக இருந்தது. உச்சகட்ட விரைவில்‌ 
வந்த பிற புரவிகளால்‌ முன்னால்‌ சரிந்து விழுந்த 
அப்புரவிகளை முட்டி நிலைகுலையாமலிருக்க 
முடியவில்லை. ஒன்றன்‌ மேல்‌ ஒன்றென புரவிகள்‌ 
மோதிக்கொண்டு சிதறி சரிந்து துடித்து எழுந்து மீண்டும்‌ 
முட்டி விழுந்தன. அவற்றின்‌ கனைப்போசை பிற 
புரவிகளை மிரளச்செய்து கட்டுக்கடங்காதவையாக 
க்கியது. மீண்டும்‌ மீண்டும்‌ அதுவே 
நிக்‌ கழ்ந்தபோதும்கூட போரின்‌ விரைவில்‌ தெறித்துச்‌ 
செல்பவர்கள்‌ போல்‌ காற்றில்‌ வந்து கொண்டிருந்த 
அவர்களால்‌ அதை எண்ணி பிறிதொரு போர்‌ 
சூழ்கையை வகுக்க இயலவில்லை. 


சிறிய நிரைகளாக துறைமுகப்‌ பெரும்பாதையின்‌ 
இருபுறங்களிலும்‌ திறந்த சிறிய பாதைகளில்‌ 
திறப்பினூடாக மேலும்‌ மேலும்‌ பாய்ந்து வந்து அவனை 
தொடர முயன்று விழுந்துருண்ட முதற்புரவிகளில்‌ மோதி 
சிதறுண்டு தெருக்களில்‌ உருண்டு தெறித்து துடித்தனர்‌. 
கீழே விழுந்தபின்‌ அவர்கள்‌ எழுவதற்குள்‌ அவர்களைத்‌ 
தொடர்ந்து வந்த தேர்ச்‌ சகடங்கள்‌ ஏறி நிலைகுலைய 
அவர்கள்‌ அலறி நெளிந்தார்கள்‌. துடித்து விழுந்து சறுக்கி 
குளம்புகளை உதைத்து உடல்‌ நிமிர்த்தி பாய்ந்தெழுந்த 
புரவிகள்‌ இருபுறமும்‌ ஒதுங்கின. அவற்றின்‌ மேல்‌ வந்து 


மோதிய தேர்ச்‌ சகடங்கள்‌ அவற்றை உரக்க கனைக்க 
வைத்தன. 


கனவு ஒன்று நிகழ்வது போல மீள மீள ஒன்றே நிகழ்ந்து 
கொண்டிருந்தது. அவன்‌ எண்ணியது போலவே அவள்‌ 
“தனவுரு போல” என்றாள்‌. “ஆம்‌” என்றான்‌ அர்ஜுனன்‌. 
“போரில்‌ மனம்‌ ஆயிரமாக பிரிந்துவிடுகிறது... அந்நிலை 
கனவில்‌ மட்டுமே எழுவது.” தேரின்‌ உச்சகட்ட விரைவில்‌ 
முற்றிலும்‌ எடை இழந்தவனாக உணர்ந்தான்‌. விரைவே 
அவன்‌ உடலை நிகர்‌ நிலை கொள்ள வைத்தது. அவன்‌ 
உள்ளத்தை விழிகளிலும்‌ கைகளிலும்‌ கூர்கொள்ள 
வைத்து ஒரு அம்பு கூட வீணாகாமல்‌ வில்லதிரச்செய்தது. 


துறைமுக மேடையை நோக்கி தேர்‌ வீசியெறியப்பட்டது 
போல்‌ சென்றது. “இப்புரவிகள்‌ இனி அதிக தொலைவு 
ஓடாது” என்றாள்‌. அர்ஜுனன்‌ “மேலும்‌ விரைவு...” 
எனக்கூவி வில்லுடன்‌ சேர்ந்து நடனமிட்டான்‌. “அங்கு 
பிறிதொரு தேர்‌ நமக்குத்‌ தேவை” என்றாள்‌ சுபத்திரை. 
“துறைமுகக்காவலனின்‌ புரவிகள்‌ அங்கு நிற்கும்‌” 
என்றான்‌. “நமக்குத்‌ தேவை தேர்‌” என்றாள்‌. அர்ஜுனன்‌ 
“துறைமுக முகப்பில்‌ காவலர்தலைவனின்‌ தேர்‌ நிற்க 
வாய்ப்புள்ளது. அங்கு செல்‌” என்றான்‌. 


“இங்கிருந்து களஞ்சியங்களை நோக்கி செல்லும்‌ 
பெரும்பாதை உள்ளது. ஆனால்‌ அது 
பொதிவண்டிகளாலும்‌ சுமைவிலங்குகளாலும்‌ 
நிறைந்திருக்கும்‌ இந்நேரம்‌” என்றாள்‌. 
“சுமைவிலங்குகளுக்கு மட்டுமான பாதை என்று ஒன்று 
உண்டா?” என்றான்‌ அர்ஜுனன்‌. “ஆம்‌, இவ்வழி சுமை 
விலங்குகளுக்கானது” என்று அவள்‌ கைச்சுட்டி 
சொன்னாள்‌. “அது மண்பாதை...” அர்ஜுனன்‌ “அதில்‌ 
செல்லலாம்‌. மானுடரைவிட விலங்குகள்‌ எளிதில்‌ 
ஒதுங்கி வழிவிடும்‌” என்றான்‌. 


எதிரேயிருந்த காவல்‌ மாடத்தின்‌ மீதிருந்து அவன்‌ மேல்‌ 
அம்பு விட்ட இரண்டு வீரர்களை அனிச்சையாக அவன்‌ 
கை அம்பு தொடுத்து வீழ்த்தியது. ஒருவன்‌ அலறியபடி 
மண்ணில்‌ விழுந்து அவர்களின்‌ தேரின்‌ சகடத்தால்‌ ஏறி 
கடக்கப்பட்டான்‌. அவன்‌ எலும்புகள்‌ நொறுங்கும்‌ ஒலி 
அர்ஜுனனை அடைந்தது. “நெடுநாளாயிற்று துவாரகை 
ஒரு போரைக்கண்டு” என்றாள்‌ சுபத்திரை. அர்ஜுனன்‌ 
“யாதவர்‌ போர்கண்டு தலைமுறைகள்‌ கடந்துவிட்டன” 
என்று சிரித்தான்‌. “அதோ!” என்று அவள்‌ கூவினாள்‌. 
“அதோ யவனர்களின்‌ சிறுதேர்‌.” அங்கே யவன 
கலத்தலைவன்‌ ஒருவன்‌ ஏறியிருந்த இரட்டைக்‌ குதிரை 


பூட்டப்பட்ட சின்னஞ்சிறிய தேர்‌ அவர்கள்‌ தேர்‌ வரும்‌ 
விரைவைக்கண்டு திகைத்து பக்கவாட்டில்‌ ஒதுங்கியது. 


அர்ஜுனன்‌ “அதில்‌ ஏறிக்கொள்” என்றான்‌. அவன்‌ 
சொல்லி முடிப்பதற்குள்ளாகவே சுபத்திரை ஓடும்‌ 
பா பறப்பவள்‌ போல எழுந்து அத்தேரின்‌ 
முகப்புப்‌ படத்திற்கு சென்றாள்‌. அர்ஜுனன்‌ பாய்ந்து 
அதன்‌ பின்பக்கத்தை பற்றிக்‌ கொண்டான்‌. கையூன்றி 
தாவி ஏறி யவன மொழியில்‌ ஏதோ சொன்னபடி தன்‌ 
குறுவாளை உருவிய கலத்தலைவனை தூக்கி வெளியே 
வீசினான்‌. சவுக்கை பிடுங்கிக்கொண்டு அந்தத்‌ 
தேரோட்டியை வெளியே வீசிய சுபத்திரை ஓங்கி 
புரவிகளை அறைய இரு புரவிகளும்‌ கனைத்தபடி 
முன்னால்‌ ஓடின. 


அவர்கள்‌ வந்த தேர்‌ விரைவழியாது துறைமுகப்பை 
நோக்கி சென்றது. “பக்கவாட்டில்‌ திருப்பு” என்றான்‌ 
அர்ஜுனன்‌. அவள்‌ கடிவாளத்தை பிடித்திழுக்க 
எதிர்பாராதபடி அவ்விரட்டை புரவிகளும்‌ ஒன்றன்‌ பின்‌ 
ஒன்றென ஆயின. “என்ன அமைப்பு இது?” என்றாள்‌ 
அவள்‌. “யவனத்தேர்களின்‌ முறை இது. மிக ஒடுங்கலான 
பாதைகளில்கூட இவற்றால்‌ செல்லமுடியும்‌” என்றான்‌ 
அர்ஜுனன்‌. 
துவாரகையின்‌ ஏழ்புரவித்தேரைவிட விரைவு 
கொண்டிருந்தது அது. உறுதியான மென்மரத்தால்‌ ஆன 
அதன்‌ உடலில்‌ பெரிய சகடங்கள்‌ மெல்லிய 
இரும்புக்கம்பியாலான ஆரங்கள்‌ கொண்டிருந்தன. 
பித்தளைக்‌ குடத்திற்குள்‌ பித்தளையால்‌ ஆன அச்சு 
சையின்றி வழுக்கிச்‌ சுழன்றது . “சகடங்கள்‌ உருள்வது 
போல தெரியவில்லை, பளிங்கில்‌ வழுக்கிச்செல்வது 
போல்‌ தோன்றுகிறது” என்றாள்‌ சுபத்திரை. அவர்களைத்‌ 
தொடர்ந்து வந்த யாதவர்களின்‌ தேர்கள்‌ அவர்கள்‌ தேர்‌ 
மாறிவிட்டதை உணர்வதற்குள்‌ விரைவழியாமலேயே 
நெடுந்தூரம்‌ கடந்து சென்றன. “அங்கே! அங்கே!” என்று 
முன்னால்‌ சென்ற யாதவர்கள்‌ குரல்கள்‌ எழ சுபத்திரை 
தன்‌ தேரைத்‌ திருப்பி சிறிய வண்டிகள்‌ மட்டுமே செல்லும்‌ 
வணிக சந்து ஒன்றுக்குள்‌ புகுந்தாள்‌. 


இரண்டு புரவிகள்‌ மட்டுமே போகும்‌ அளவுக்கு குறுகலான 
பாதை அது. துறைமுகத்தை ஒட்டி அமைந்திருந்த 
மரக்கல வினைஞர்களின்‌ குடியிருப்பு. மரத்தாலான 
சிறிய அடுக்குவீடுகள்‌ இருபுறமும்‌ செறிந்திருந்தன. 
அங்கிருந்த நாட்டவரின்‌ கொடிகள்‌ சாளரங்களுக்கு 
முன்னால்‌ எழுந்து சாலைமேல்‌ பூத்து வண்ணங்களை 


காட்டின. உப்பரிகைகள்‌ சாலையின்‌ மேலேயே நீட்டி 
ஒன்றுடன்‌ ஒன்று தோள்‌ உருமி நிரை வகுத்திருந்தன. 
தேர்‌ செல்வதற்கான பாதை அல்ல என்பதனால்‌ 
அவ்வப்போது படிக்கட்டுகள்‌ வந்தன. படிப்படிகளாக 
இறங்கி தொலைவில்‌ அலையோசை என தன்னை 
அறிவித்த கடலை நோக்கி சென்றது அச்சாலை. 


யவனத்‌ தேரின்‌ சகடங்கள்‌ படிகளில்‌ மோதி அலைகள்‌ 
மேல்‌ படகெனத்‌ துள்ளி மேலெழுந்து நிலத்தில்‌ அமைந்து 
முன்‌ சென்றன. யவனப்புரவிகள்‌ நீண்டகால்களைச்‌ 
சுழற்றி சாட்டையில்‌ கட்டப்பட்ட இரும்புக்‌ குண்டுகளென 
குளம்புகளை கற்தரையில்‌ அறைந்து முன்‌ சென்றன. 
தேரின்‌ இருபுறங்களிலும்‌ மாறி மாறி இல்லங்களின்‌ 
முகப்புகள்‌ உரசிச்‌ சென்றன. துறைமுகச்சாலையில்‌ 
சென்ற யாதவர்களின்‌ நிரை கூச்சல்களுடனும்‌ 
க்கப்ப திரும்பி அச்சிறுபாதையின்‌ 

ளிம்பை அடைந்ததும்‌ பிதுங்கி இரட்டைப்‌ புரவிகளாக 
மாறி அவர்களை தொடர்ந்து வந்தது. 
அர்ஜுனன்‌ புன்னகையுடன்‌ முன்னால்‌ வந்த நான்கு 
புரவிகளை அம்பு தொடுத்து வீழ்த்தினான்‌. தேர்கள்‌ 
சென்ற விரைவும்‌ அதிர்வும்‌ அவை உருவாக்கிய காற்றும்‌ 
சாலைவளைவுகளும்‌ சிறுபாதை இணைவுகளும்‌ 
உருவாக்கிய காற்றுமாறுபாடுகளும்‌ பிறவீரர்களின்‌ 
அம்புகளை சிதறடித்தன. நூற்றில்‌ ஓர்‌ அம்புகூட 
அர்ஜுனனை வந்தடையவில்லை. ஆனால்‌ அவன்‌ ஏவிய 
அம்புகள்‌ தாங்களே விழைவு கொண்டவை போல 
காற்றிலேறி சிறகடித்து மிதந்து சென்றிறங்கின. அவர்கள்‌ 
அஞ்சி ஒதுங்கியபோது முன்னரே அவ்விடத்தை 
உய்த்தறிந்தவை போல அவை அங்கே வந்து தைத்தன. 
அவன்‌ அம்புகளுக்கு விசைக்கு நிகராக விழைவையும்‌ 
அளித்து அனுப்புவதாக தோன்றியது. 


“அவை நுண்சொல்‌ அம்புகள்‌. அவன்‌ உதடுகளைப்‌ 
பாருங்கள்‌. பேசிக்கொண்டே இருக்கிறான்‌. 
நுண்சொல்லால்‌ அனுப்பப்பட்ட அம்புகளில்‌ 
தெய்வங்கள்‌ குடிகொள்கின்றன. அவற்றின்‌ குருதிவிடாய்‌ 
கொண்ட நாக்குகள்‌ அம்புமுனைகள்‌” என்று ஒருவன்‌ 
கூவினான்‌. யாதவர்குடியின்‌ பொது உள்ளத்தின்‌ குரலாக 
அது ஒலித்தது. ஒலித்ததுமே அது பெருகி அவர்களின்‌ 
வலுவான எண்ணமாக ஆகியது. யாதவர்‌ அஞ்சத்‌ 
தொடங்கியபின்‌ விற்கள்‌ கட்டுக்குள்‌ நிற்காமல்‌ துள்ளின. 
அம்புகள்‌ பாதிவானிலேயே ஆர்வமிழந்தன. புரவிகள்‌ 
சினம்கொண்டு பாகர்களை உதறின. 


வளைந்து சென்றுகொண்டே இருந்தது சிறிய பாதை. 
“இது எங்கோ முட்டி நிற்கப்போகிறது” என்றாள்‌ 
சுபத்திரை. “இல்லை. மறுபக்கம்‌ கடலிருக்கையில்‌ அப்படி 
நின்றிருக்க வாய்ப்பில்லை” என்றான்‌ அர்ஜுனன்‌. 
இருபுறமும்‌ உப்பரிகைகளில்‌ நின்ற யவனர்களும்‌ 
பீதர்களும்‌ சோனகர்களும்‌ காப்பிரிகளும்‌ தங்கள்‌ 
மொழிகளில்‌ அத்தேரை சுட்டிக்காட்டி கூச்சலிட்டனர்‌. 
என்ன நிகழ்கிறது என்று அவர்களுக்கு தெரியவில்லை. 
சாலையில்‌ விளையாடிக்‌ கொண்டிருந்த குழந்தைகளை 
அள்ளி உள்ளே இழுத்துக்‌ கொண்டனர்‌ அன்னையர்‌. 
சாலையோரங்களில்‌ இருந்த கலங்களையும்‌ 
தொட்டிகளையும்‌ எடுத்துக்கொண்டு உள்ளே மீண்டனர்‌. 


சுருக்கங்கள்‌ அடர்ந்த நீண்ட உடைகள்‌ அணிந்து 
பொன்னிறச்‌ சுருள்‌ மயிர்‌ கொண்ட யவனப்பெண்கள்‌, 
இடுங்கிய கண்களும்‌ பித்தளை வண்ண முகமும்‌ 
கொண்ட பீதர்குலப்‌ பெண்கள்‌, பெரிய உதடுகளும்‌ 
கம்பிச்சுருள்முடிகளும்‌ காரிரும்பின்‌ நிறமும்‌ கொண்ட 
ஓங்கிய காப்பிரிப்‌ பெண்கள்‌. அவர்களின்‌ குரல்களால்‌ 
பறவைகள்‌ கலைந்த வயலென ஒலித்தது அப்பகுதி. 
“இப்படி ஒரு உலகம்‌ இங்கிருப்பதை நான்‌ 
அறிந்ததில்லை” என்றான்‌ அர்ஜுனன்‌. “இத்தனை 
பெருங்கலங்கள்‌ வரும்‌ துறைமுகத்தில்‌ இவர்கள்‌ 
இருக்கத்தானே வேண்டும்‌?” என்றாள்‌ சுபத்திரை. 


ஆண்கள்‌ படைக்கலங்களுடன்‌ ஓடிவந்து நடப்பது 
தங்களுக்குரிய போர்‌ அல்ல என்றறிந்து திண்ணைகளில்‌ 
நின்று நோக்கினர்‌. போர்‌ அவர்களை ஊக்கம்‌ 
கொள்ளச்செய்தது. இயல்பாகவே யவனத்தேருக்கு 
ஆதரவானவர்களாக அவர்கள்‌ மாறினர்‌. மேலிருந்து மர 
இருக்கைகளும்‌ கலங்களும்‌ வந்து கீழே சென்ற 
குதிரைகள்‌ மேல்‌ விழுந்தன. ஒரு பெரிய தூண்‌ வந்து கீழே 
விழ புரவிகள்‌ பெருவெள்ளம்‌ பாறையைக்‌ 
கடப்பதுபோல அதை தாவித்தாவிக்‌ கடந்தன. 


அர்ஜுனன்‌ “திருப்பு! திருப்பு!” என்று கூவுவதற்குள்‌ 
எதிரில்‌ வந்த பொதி மாடு ஒன்று மிரண்டு தத்தளித்து 
திரும்பி ஓடியது. சுபத்திரை எழுந்து தாமரை வளைவில்‌ 
வலக்காலை ஊன்றி பின்னால்‌ முழுக்கச்சாய்ந்து 
பெருங்கரங்களால்‌ கடிவாளத்தை இழுத்து புரவிகளை 
நிறுத்தினாள்‌. குளம்புகள்‌ அறையப்பட்ட லாடங்கள்‌ 
தரையில்‌ பதிந்து இழுபட்டு பொறி பறக்க நின்றன. 
பக்கவாட்டில்‌ ஒரு சிறு பாதை பிரிந்து சென்றது. 
பொதிமாடு நின்று திரும்பி நோக்கி “அம்மா” என்றது. 
எங்கோ அதன்‌ தோழன்‌ மறுகுரல்‌ கொடுத்தது. சுபத்திரை 


புரவியை திருப்பி சாட்டையை வீசினாள்‌. புரவிகள்‌ 
சிறிய பாதையில்‌ ஒன்றன்பின்‌ ஒன்றாக உள்ளே நுழைய 
தேர்‌ சகடங்கள்‌ திடுக்கிட தொடர்ந்தது. 


தேரின்‌ வலதுபக்கம்‌ அங்கிருந்த இல்லத்தின்‌ காரைச்‌ 
சுவரை இடித்துப்‌ பெயர்த்து சுண்ணப்‌ பிசிர்களை 
தெறிக்க வைத்தபடி சென்றது. “இப்பகுதியின்‌ அமைப்பு 
துவாரகையில்‌ எவருக்கும்‌ தெரிந்திருக்க வாய்ப்பில்லை. 
இது ஈரத்தில்‌ புல்முளைப்பதுபோல தானாகவே உருவான 
பகுதியாகவே இருக்கவேண்டும்‌” என்றான்‌ அர்ஜுனன்‌. 
“நாம்‌ எவ்வழியே வெளி வருவோமென்று அவர்களால்‌ 
உய்த்துணர முடியாது.” சுபத்திரை “துவாரகையின்‌ 
யாதவர்கள்‌ அறிவார்கள்‌” என்றாள்‌. “ஏனெனில்‌ 
அவர்களின்‌ தலைவர்‌ தன்‌ உள்ளங்கை கோடுகளென 
இந்நகரை அறிவார்‌.” 


அர்ஜுனன்‌ “ஆம்‌, மதுராபுரி யாதவர்கள்தான்‌ 
மதுராவையே நன்கறிந்திருக்க வாய்ப்பில்லை” என்றான்‌. 
சினத்துடன்‌ திரும்பிய சுபத்திரை “மதுராவுக்கு 
வாருங்கள்‌, நான்‌ காட்டுகிறேன்‌. நானறியாத இடம்‌ ஏதும்‌ 
அங்கில்லை” என்றாள்‌. அர்ஜுனன்‌ “சரி சரி தலைவி, 
நாம்‌ போரில்‌ இருக்கிறோம்‌. தலைக்கு அடகு 
சொல்லப்பட்டுள்ளது. நாம்‌ பூசலிட நீண்ட நாட்கள்‌ 
நமக்குத்‌ தேவை. அவற்றை நாம்‌ ஈட்டியாகவேண்டும்‌” 
என்று சிரித்தான்‌. விரைவழியாமல்‌ இருபக்க 
சுவர்களையும்‌ மாறி மாறி முட்டி உரசி மண்ணையும்‌ 
காரையையும்‌ பெயர்த்தபடி சென்றது தேர்‌. 


“தப்பிவிட்டோம்‌ என நினைக்கிறேன்‌” என்று அர்ஜுனன்‌ 
சொன்னான்‌. “நம்மைத்‌ துரத்தியவர்கள்‌ நேராக 
கடல்முகம்‌ நோக்கி செல்கிறார்கள்‌.” முரசுகள்‌ 
முழங்குவதை அவள்‌ கேட்டு “ஆம்‌, படகுகள்‌ 
அனைத்தையும்‌ கலங்களால்‌ வளைத்துக்கொள்ளும்படி 
அரசாணை?” என்றாள்‌. “நாம்‌ படகுகளில்‌ ஏறி 
துவாரகையின்‌ எல்லையை கடக்க முயல்வோம்‌ என 
அவர்கள்‌ எண்ணுவதில்‌ பொருள்‌ உள்ளது. ஏனென்றால்‌ 
அதுவே எளிய வழி. பலராமர்‌ அதை நம்பியிருப்பார்‌” 
என்றான்‌ அர்ஜுனன்‌. “நான்‌ அவர்களுடன்‌ இல்லாதது 
உங்கள்‌ நல்லூழ்‌” என்றாள்‌ சுபத்திரை. 


“இந்தப்‌ பாதை மையப்பெருஞ்சாலையை அடையும்‌. நாம்‌ 
துறை வழியாக தப்புவதாக செய்தியிருப்பதனால்‌ அங்கே 
காவலர்‌ குறைவாகவே இருப்பார்கள்‌. முழுவிரைவில்‌ 
சென்றால்‌ அரைநாழிகையில்‌ தோரணவாயிலை 
கடந்துவிடலாம்‌. அதை கடந்துவிட்டால்‌ நம்‌ ஆட்டம்‌ 


முடிகிறது” என்றான்‌ அர்ஜுனன்‌. அவள்‌ “அரைநாழிகை 
நேரம்‌ மிகமிக நீண்டது” என்றாள்‌. “காமத்துக்கு நிகர்‌” 
என்று அவன்‌ சொல்ல “மூடுங்கள்‌ வாயை. எங்கே எதைப்‌ 
பேசவேண்டும்‌ என்பதில்லையா?” என அவள்‌ 
பொய்ச்சினம்‌ கொண்டாள்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

தேர்‌ இடப்பக்கம்‌ திரும்பி சற்றே பெரிய பாதை ஒன்றில்‌ 
சென்றது. திடீரென்று பன்னிரண்டு படிகள்‌ தெரிய 
சுபத்திரை எழுந்து இருகால்களாலும்‌ பீடத்தையும்‌ 
தாமரை வளைவையும்‌ பிடுத்து சரிந்து நின்று 
கடிவாளத்தை முழுக்க இழுத்து பற்றிக்கொண்டாள்‌. 
தலையை பின்னால்‌ வளைத்து வாய்‌ திறந்து 
கனைத்தபடியே சென்ற புரவிகள்‌ அந்தப்‌ படிகளில்‌ 
இறங்கின. இருவரையும்‌ தேர்‌ தூக்கி அங்குமிங்கும்‌ 
அலைத்து ஊசலாட்டியது. படிகள்‌ நகைப்பது போல்‌ ஒலி 


எழுந்தது. 


கீழே சென்றதும்‌ “யவன தேர்‌! இல்லையேல்‌ இந்நேரம்‌ 
அச்சிற்று சகடங்கள்‌ விலகி ஓடி இருக்கும்‌” என்றாள்‌. 
“ஆம்‌, தேர்‌ புனைவதில்‌ அவர்களே நிகரற்றவர்கள்‌” 
என்றான்‌ அர்ஜுனன்‌. உலர்ந்த மீனின்‌ வீச்சம்‌ எழத்‌ 
தொடங்கியது. “மீன்களஞ்சியங்கள்‌ இங்குள்ளன என்று 
நினைக்கிறேன்‌” என்றாள்‌. “நன்று” என்றான்‌ அர்ஜுனன்‌. 
“யாதவர்கள்‌ மீன்‌ விரும்பி உண்பவர்கள்‌ அல்ல. உலர்‌ 
மீன்‌ அவர்கள்‌ எண்ணிப்‌ பார்க்க முடியாத உணவு. 
எனவே இங்கு வந்திருக்கமாட்டார்கள்‌” என்றான்‌. 


அப்பகுதியெங்கும்‌ பீதர்களே நிறைந்திருந்தனர்‌. 
“இவர்கள்‌ உலர்மீனுக்கு அடிமைகள்‌” என்றான்‌ 
அர்ஜுனன்‌. அவள்‌ “காலையிலேயே வாங்குகிறார்களே!” 
என்றாள்‌. விரைந்து வந்த புரவியைப்‌ பார்த்ததும்‌ 
இரும்புப்‌ படிகளில்‌ ஏறி ஒரு பீதன்‌ கைகளை விரித்து 
அவர்கள்‌ மொழியில்‌ கூவ சாலையில்‌ கூடைகளுடனும்‌ 
பெட்டிகளுடனும்‌ நின்றிருந்த பீதர்கள்‌ பாய்ந்து 
குறுந்திண்ணைகள்‌ மேலும்‌ சாளரங்கள்‌ மேலும்‌ தொற்றி 
ஏறிக்கொண்டனர்‌. வண்ணத்‌ தளராடைகள்‌ கைகளை 
விரித்தபோது அகன்று அவர்களை பெரிய பூச்சிகள்‌ 
போல காட்டின. அவர்களின்‌ குரல்கள்‌ மான்களின்‌ 
ஓசையென கேட்டன. 


தரையில்‌ கிடந்த கூடைகளின்‌ மேல்‌ ஏறி 
மென்மரப்பெட்டிகளை நொறுக்கியபடி புரவிகள்‌ செல்ல 
சகடங்கள்‌ அவற்றின்‌ மேல்‌ உருண்டு சென்றன. 
சாலைக்கு குறுக்கே கட்டப்பட்டிருந்த 
தோல்திரைகளையும்‌ துணிப்பதாகைகளையும்‌ கிழித்து 


வீசியபடி சென்றது தேர்‌. அவர்களின்‌ மேல்‌ பறக்கும்‌ 
சிம்மப்பாம்பு பொறிக்கப்பட்ட குருதிநிறமான பதாகை 
வந்து படிந்து இழுபட்டு பின்னால்‌ வளைந்து சென்றது. 
“இத்தனை மீன்‌ இங்கு பிடிக்கப்படுகிறதா?” என்றாள்‌ 
சுபத்திரை. அர்ஜுனன்‌ “இதைவிட பெரிய மீன்‌ அங்காடி 
ஒன்றிருக்க வேண்டும்‌. இது இங்குள்ளவர்கள்‌ 
உண்பதற்காக கொள்ளும்‌ மீன்‌. கலக்காரர்களே 
இங்கில்லை பார்‌” என்றான்‌. 


சாலை ஓரங்களில்‌ தோல்துண்டுகளை போலவும்‌, 
வெள்ளித்‌ தகடுகளை போலவும்‌, ஆலிலைச்சருகுகள்‌ 
போலவும்‌, சிப்பிகள்‌ போலவும்‌, கருங்கல்சில்லுகள்‌ 
போலவும்‌ குவிக்கப்பட்டிருந்த உலர்‌ மீன்கள்‌ நடுவே தேர்‌ 
சென்றது. அங்கு தெருநாய்கள்‌ நிறைந்திருந்தன. தேரைக்‌ 
கண்டு கூவியபடி எழுந்து பாய்ந்து சிறுசந்துகளுக்குள்‌ 
புகுந்து வால்‌ ஒடுக்கி ஊளையிட்டு தேர்‌ கடந்து 
சென்றபின்‌ பின்னால்‌ குரைத்தபடி துரத்தி வந்தன. 
“இந்தச்‌ சாலை பண்டக நிலைக்கு செல்லும்‌ 
பெருஞ்சாலையை அடையும்‌ என எண்ணுகிறேன்‌” 
என்றாள்‌ சுபத்திரை. “ஆம்‌, பொதி வண்டிகள்‌ சென்ற 
தடம்‌ தெரிகிறது” என்றான்‌. 


வீட்டு வாயிலைத்‌ திறந்து பெருஞ்சாலைக்கு இறங்கியது 
போல சிறிய திறப்பினுடாக அகன்ற நெடுஞ்சாலையில்‌ 
அவர்கள்‌ தேர்‌ வந்து சேர்ந்தது. நேராக ஒளிக்குள்‌ 
சென்றதுபோல கண்கள்‌ கூசி சிலகணங்கள்‌ ஒன்றும்‌ 
தெரியவில்லை. அங்கு நின்றிருந்த சிறிய யாதவர்‌ குழு 
அவர்கள்‌ வருவதை எதிர்பார்க்கவில்லை. ஓசையிட்டு 
திரும்பி ஒருவன்‌ கை வீசி கூவுவதற்குள்‌ கழுத்தில்‌ பட்ட 
அம்புடன்‌ சரிந்து விழுந்தான்‌. அடுத்தடுத்த அம்புகளால்‌ 
எழுவர்‌ விழ பிறர்‌ புரவிகளை இழுத்துக்‌ கொண்டு 
விலகினர்‌. 


அவர்களைக்‌ கடந்து மையச்சாலைக்கு சென்று முழு 
விரைவு கொண்டது தேர்‌. அப்பகுதியிலிருந்த 
காவல்மாடத்தில்‌ முரசு ஒலிக்கத்‌ தொடங்கியது. 
“வந்துவிட்டோம்‌! இந்த நீண்ட சாலையைக்‌ கடந்தால்‌ 
தோரணவாயிலை அடைவோம்‌. அதைக்‌ கடந்து 
அவர்கள்‌ வர குலநெறி இல்லை” என்றாள்‌ சுபத்திரை. 
“இது பாதுகாப்பற்ற திறந்த சாலை. உன்‌ கையில்‌ உள்ளது 
நமது வெற்றி” என்றான்‌. சிரித்தபடி “பார்ப்போம்‌” என்று 
கடிவாளத்தை எடுத்து மீண்டும்‌ முடுக்கினாள்‌. வெண்‌ 
புரவிகளின்‌ வாயிலிருந்து தெறித்த நுரை சிதறி காற்றில்‌ 
பறந்து வந்து அர்ஜுனன்‌ முகத்தில்‌ தெறித்தது. 
“களைத்துவிட்டன” என்றான்‌. “ஆம்‌, தோரண வாயிலைக்‌ 


கடந்ததுமே கணுக்கால்‌ தளர்ந்து விழுந்து விடக்கூடும்‌” 
என்றாள்‌. 

பெருஞ்சாலையின்‌ அனைத்து திறப்புகளின்‌ 
வழியாகவும்‌ யாதவர்களின்‌ புரவிகள்‌ உள்ளே வந்தன. 
அம்புகள்‌ எழுந்து காற்றில்‌ வளைந்து அவர்களின்‌ 
தேரின்‌ தட்டிலும்‌ குவைமுகட்டிலும்‌ தூண்களிலும்‌ 
தைத்து அதிர்ந்தன. அர்ஜுனன்‌ “இனி அம்புகள்‌ குறி 
தவறுவது குறையும்‌” என்றான்‌. அவன்‌ அம்பு பட்டு 
அலறியபடி வீரர்கள்‌ விழுந்து கொண்டிருந்தனர்‌. 
குதிரைகள்‌ சிதறிப்பரந்து வால்சுழற்றி ஓடி வர அந்தப்‌ 
பெருஞ்சாலையில்‌ விரிவிருந்தது. “இனி எல்லாம்‌ 
முற்றிலும்‌ நல்லாழ்‌ சார்ந்தது. ஒரு முறை சகடம்‌ 
தடுக்கினால்‌ ஒரு புரவியின்‌ குளம்பு உடைந்தால்‌ அதன்‌ 
பின்‌ நாம்‌ செய்வதற்கு ஒன்றுமில்லை” என்றாள்‌. 


“அனைத்து போர்களும்‌ ஊழின்‌ விளையாடல்களே” 
என்றான்‌ அர்ஜுனன்‌. “போரின்‌ களியாட்டே அது நேராக 
ஊழெனும்‌ பிரம்மம்‌ கண்ணெதிரே வந்து நிற்கும்‌ காலம்‌ 
என்பதனால்தான்‌. செல்க!” என்றான்‌ அர்ஜுனன்‌. 
சுபத்திரை திரும்பி நோக்கி “மேடை ஒன்றில்‌ நடனமிடும்‌ 
போர்‌ மங்கை போலிருக்கிறீர்கள்‌” என்றாள்‌. அர்ஜுனன்‌ 
“நான்‌ நன்கு நடனமிடுவேன்‌, பெண்ணாகவும்‌” என்றான்‌. 
பேசியபடியே விழிகளை ஓட்டி தன்னைச்‌ சூழ்ந்து வந்த 
யாதவர்களை வீழ்த்திக்‌ கொண்டிருந்தான்‌. ஒவ்வொரு 
அம்பும்‌ முன்னரே வகுக்கப்பட்டது போல்‌ சென்று மெல்ல 
அலகு நுனியால்‌ முத்தமிட்டு அவர்களை வீழ்த்தியது. 


“பெண்ணாகவா?” என்றாள்‌. “பெண்ணாக ஆகாமல்‌ 
பெரு வில்லாளியாக எவனும்‌ ஆக முடியாது. 
வில்லென்பது வளைதலின்‌ கலை” என்றான்‌ அர்ஜுனன்‌. 
நீண்ட சாலைக்கு அப்பால்‌ கோட்டைப்‌ பெருவாயில்‌ 
தெரியத்‌ தொடங்கியது. “கோட்டை வாயில்‌” என்றாள்‌ 
சுபத்திரை. “எழுபத்தெட்டு காவலர்மாடங்கள்‌ 
கொண்டது.” 


அர்ஜுனன்‌ “நன்று” என்றான்‌. “காவல்‌ மாடங்களிலும்‌ 
கோட்டை மேல்‌ அமைந்த காவலர்‌ குகைகளிலும்‌ தேர்ந்த 
வில்லவர்கள்‌ இருப்பார்கள்‌” என்றாள்‌. “ஆம்‌, இறுதித்‌ 
தடை இது, செல்‌” என்றான்‌. “இங்குள்ள யாதவர்‌ 
வில்லெடுக்க மாட்டார்கள்‌. மதுராபுரியினருக்கு 
வில்லெடுத்து பறவைகளை வீழ்த்தியே பழக்கம்‌.” அவள்‌ 
“மதுராவின்‌ வில்லாளி ஒருத்தி அவர்களுடன்‌ இல்லை. 
அதனால்‌ இந்தப்பேச்சு” என்றாள்‌. புரவிச்‌ சவுக்கை மாற்றி 
மாற்றி வீறி விரைவின்‌ உச்சத்தில்‌ செலுத்தியபடி 


“இன்னும்‌ இன்னும்‌” என கூவினாள்‌. 


“பெரிய அம்புகளை இந்த மென்மரத்தேர்‌ தாங்காது. இது 
விரைவுக்கானது. இதில்‌ இரும்புக்கவசங்களும்‌ இல்லை” 
என்றாள்‌. “பார்ப்போம்‌” என்றபடி அர்ஜுனன்‌ தன்னருகே 
வந்த வீரன்‌ ஒருவனை அறைந்து வீழ்த்தினான்‌. அவன்‌ 
கழுத்திலணிந்த சரடைப்‌ பற்றித்‌ தூக்கி சுழற்றி எடுத்து 
தன்‌ தேர்த்தட்டில்‌ நிறுத்தி அதே விசையில்‌ அவன்‌ 
புறங்கழுத்தை அறைந்து நினைவிழக்கச்செய்து 
அம்புமுனையால்‌ அவன்‌ அணிந்த கவசங்களையும்‌ 
இரும்புத்‌ தலையணியையும்‌ கட்டிய தோல்பட்டைகளை 
வெட்டிக்‌ கழற்றி தான்‌ அணிந்தான்‌. அவனைத்தாக்கி 
பக்கவாட்டில்‌ வீசியபடி பிறிதொருவனை பற்றினான்‌. 
அவன்‌ மார்புக்கவசத்தைக்‌ கழற்றி சுபத்திரையின்‌ மேல்‌ 
வீசி “முதுகில்‌ அணிந்து கொள்‌. குனிகையில்‌ உன்‌ முதுகு 
திறந்திருக்கிறது” என்றான்‌. அவள்‌ அதைப்பற்றி 
முதுகில்‌ அணிந்து வார்ப்பட்டையை மார்பில்‌ கட்டிக்‌ 
கொண்டாள்‌. 


அவர்களின்‌ தேர்‌ அதில்‌ தைத்த நூற்றுக்கணக்கான 
அம்புகளுடன்‌ நெருஞ்சிக்குவியலிலிருந்து மீளும்‌ 
வெண்ணிறப்‌ பசு போல்‌ இருந்தது. மேலும்‌ மேலும்‌ 
அம்புகள்‌ வந்து தைத்தன. சகடத்தின்‌ அதிர்வில்‌ 
அம்புகள்‌ பெயர்ந்து உதிர்ந்தன. அர்ஜுனனின்‌ 
கவசத்தின்‌ மேல்‌ தைத்த அம்புகளை அவன்‌ 
தேர்த்தட்டிலேயே உரசி உதிர்த்தான்‌. அவள்‌ “கோட்டை 
அணுகுகிறது...” என்றாள்‌. கோட்டையின்‌ கதவு வழியாக 
கூரிய கடற்காற்று நீர்க்குளிருடன்‌ வந்து அவர்களை 
அறைந்தது. 


துவாரகையின்‌ முகப்புக்‌ கோட்டை இருள்‌ புனைந்து 
கட்டப்பட்டது போல அவர்களை நோக்கி வந்தது. அதன்‌ 
உச்சியில்‌ அமைந்திருந்த நூற்றுக்கணக்கான அம்பு 
மாடங்களில்‌ மதுராபுரியின்‌ யாதவ வீரர்கள்‌ 
விற்களுடனும்‌ வேல்களுடனும்‌ பாய்ந்து ஏறி நிறைவதை 
அர்ஜுனன்‌ கண்டான்‌. அம்புகளின்‌ உலோகமுனைகள்‌ 
பறவை அலகுகள்‌ போல செறிந்தன. வெயிலில்‌ 
மான்விழிகள்‌ போல மின்னின. காவல்‌ முரசங்கள்‌ 
கருங்குரங்குகள்‌ போல முழங்கிக்‌ கொண்டிருந்தன. 
கொம்பு ஒன்று உரக்க ஓசையெழுப்பியது. 


தொலைவிலேயே அவர்களின்‌ தேர்‌ வருவதைக்‌ கண்ட 
வீரர்கள்‌ கை நீட்டி பெருங்கூச்சலிட்டனர்‌. சிலர்‌ ஓடிச்‌ 
சென்று முரசுமேடையில்‌ ஏறி பெருமுரசை 
முழக்கத்தொடங்கினர்‌. பதினெட்டு பெருமுரசங்கள்‌ 


முழங்க களிற்று நிரைபோல பிளிறி நிற்பதாக தோற்றம்‌ 
கொண்டது கோட்டை. “முழு விரைவிலா?” என்றாள்‌ 
சுபத்திரை. “ஆம்‌ முழுவிரைவில்‌” என்றான்‌ அர்ஜுனன்‌. 
பிறிதொரு வீரனிடம்‌ இருந்து பெரிய வில்‌ ஒன்றை 
பிடுங்கியிருந்தான்‌. “தங்கள்‌ அம்புகள்‌ சிறிதாக உள்ளன” 
என்றாள்‌ அவள்‌. “சிறிய அம்புகள்‌ பெரிய விற்களில்‌ 
இருந்து நெடுந்தூரம்‌ செல்ல முடியும்‌” என்று அதை 
நாணேற்றினான்‌. கோட்டையில்‌ இருந்து அம்புகள்‌ வந்து 
அவர்கள்‌ தேரை தொடுவதற்கு முன்னரே அதன்‌ 
மேலிருந்து யாதவர்கள்‌ அலறியபடி உதிரத்‌ தொடங்கினர்‌. 


“நேராக செல்‌” என்று அர்ஜுனன்‌ கூவினான்‌. “கோட்டைக்‌ 
கதவுகளை அவர்கள்‌ மூடக்கூடும்‌” என்றாள்‌. “இல்லை, 
மூட வேண்டும்‌ என்றால்‌ முன்னரே மூடியிருப்பார்கள்‌” 
என்றான்‌ அர்ஜுனன்‌. “கோட்டையை மூட இளைய 
யாதவர்‌ ச. - அது துவாரகையின்‌ போராக 
ஆகிவிடுகிறது.” சுபத்திரை புரவிகளை சுண்டி இழுத்து 
தூண்டி சவுக்கால்‌ மாறி மாறி அறைந்தபடி “ “இன்னும்‌ 
எத்தனை நேரம்‌ இவை ஓடும்‌ என்று தெரியவில்லை” 
என்றாள்‌. அர்ஜுனன்‌ “இன்னும்‌ சற்று நேரம்‌... விரைவு! 
விரைவு!” என்றான்‌. 


அவன்‌ கண்கள்‌ கோட்டை மேல்‌ இருந்த வீரர்களை 
நோக்கின. அவன்‌ கண்‌ பட்ட வீரன்‌ அக்கணமே அலறி 
விழுந்தான்‌. கோட்டை மேலிருந்து வந்த வேல்‌அளவு 
பெரிய அம்பு அவர்களின்‌ தேரின்‌ தூணை முறித்து 
வீசியது. விறகு ஒடியும்‌ ஒலியுடன்‌ முறிந்த குவை முகடு 
சரிந்து இழுபட்டு பின்னால்‌ சென்று விழுந்து உருண்டது. 
இன்னொரு பெரிய அம்பில்‌ பிறிதொரு தூண்முறிந்து 
தெறித்தது. திறந்த தேர்‌ தட்டில்‌ கவசங்கள்‌ அணிந்து 
நின்ற அர்ஜுனன்‌ அப்பெரிய அம்புகளை எய்த இரு 
யாதவ வீரர்களை வீழ்த்தினான்‌. அவனது மார்பில்‌ 
அணிந்த ஆமையோட்டுக்‌ கவசத்தில்‌ அம்புகள்‌ வந்து 
பட்டு நின்றாடின. தலையில்‌ அணிந்த 
இரும்புக்கவசத்தில்‌ மணி போல்‌ ஓசையிட்டு அம்பு 
முனைகள்‌ தாக்கிக்‌ கொண்டிருந்தன. 


சுபத்திரை உஸ்‌ என்று ஒலி எழுப்பினாள்‌. 
அரைக்கணத்தில்‌ அவள்‌ தோளில்‌ பாய்ந்த அம்பை 
அர்ஜுனன்‌ கண்டான்‌. “உன்னால்‌ ஒற்றைக்‌ கையால்‌ 

ட்ட முடியுமா?” என்றான்‌. “ஆம்‌. நான்‌ பார்த்துக்‌ 
கொள்கிறேன்‌” என்றாள்‌ அவள்‌. தேர்‌ அணுகும்தோறும்‌ 
கோட்டை முகப்பில்‌ இருந்த யாதவர்கள்‌ கூச்சலிட்டபடி 
வந்து செறிந்து வில்குலைக்கத்‌ தொடங்கினர்‌. அர்ஜுனன்‌ 
முழந்தாளிட்டு தேர்த்தட்டில்‌ அமர்ந்து வில்லை 


பக்கவாட்டில்‌ சரித்து வைத்துக்‌ கொண்டான்‌. அவன்‌ 
அம்புகள்‌ அவர்களை வீழ்த்த அவர்களது அம்புகள்‌ 
அவனை கடந்து சென்று கொண்டிருந்தன. பின்பு 
நன்றாக கால்‌ நீட்டி தேர்த்‌ தட்டில்‌ படுத்து தேர்த்தட்டில்‌ 
வில்லை படுக்கவைத்து அம்புகளை எய்தபடியே 
அவர்களை நோக்கி சென்றான்‌. பதினெட்டு பேர்‌ அவன்‌ 
அம்புகள்‌ பட்டு கீழே விழுந்தனர்‌. முழு விரைவில்‌ சென்ற 
தேர்‌ கோட்டையின்‌ வாயிலைக்‌ கடந்து வெளியேறியது. 


“வந்து விட்டோம்‌” என்றாள்‌ சுபத்திரை. தொலைவில்‌ 
தோரணவாயில்‌ தெரியத்‌ தொடங்கியது. கோட்டைக்குள்‌ 
இருந்து யாதவர்‌ இறங்கி புரவிகளில்‌ அவர்களை துரத்தி 
வந்தனர்‌. தேர்த்தட்டில்‌ படுத்தபடியே உடல்‌ சுழற்றி 
பின்பக்கம்‌ நோக்கி அம்புகளை எய்த அர்ஜுனன்‌ “செல்க! 
செல்க!” என்றான்‌. “புரவிகளால்‌ முடியவில்லை. ஒரு 
புரவி விழப்போகிறது” என்றாள்‌ சுபத்திரை. “நாம்‌ 
இன்னும்‌ சில கணங்களில்‌ தோரண வாயிலை கடந்தாக 
வேண்டும்‌” என்றான்‌ அர்ஜுனன்‌. 


புரவிகள்‌ விரைவழியத்‌ தொடங்கின. சுபத்திரை இரு 
புரவிகளையும்‌ மாறி மாறி சவுக்கால்‌ அடித்தாலும்‌ அவை 
மேலும்‌ மேலும்‌ தளர்ந்தபடியே வந்தன. தோரண வாயில்‌ 
அண்மையில்‌ தெரிந்தது. அவள்‌ கடிவாளத்தைப்‌ பற்றி 
இழுத்து புரவிகளை நிறுத்தினாள்‌. “என்ன செய்கிறாய்‌?” 
என்று அவன்‌ கூவினான்‌. “அவை களைத்துவிட்டன” 
என்றாள்‌. “நேரமில்லை... ஓட்டு ஓட்டு” என்றான்‌. 
“இல்லை, அவை அசையமுடியாது நிற்கின்றன.” அவன்‌ 
பொறுமையிழந்து “ஓட்டு ஓட்டு” என்றான்‌. “ஒரு கணம்‌” 
என்றாள்‌. புரவிகள்‌ கால்‌ ஊன்றி தலை தாழ்த்தி நின்றன. 
ஒரு புரவி மூச்சு விட முடியாதது போல்‌ இருமி நுரை 
கக்கியது. 


அர்ஜுனன்‌ அம்புகளை செலுத்தியபடி தொடர்ந்து வந்த 
யாதவர்களை தடுத்தான்‌. மிக அகன்ற சாலையாதலால்‌ 
அவர்கள்‌ பிறை வடிவமாக விரிந்து தழுவ விரிந்த 
கைகள்‌ போல வந்தனர்‌. அவன்‌ தேரின்‌ புரவிகள்‌ நின்று 
கொண்டிருப்பதை அவர்கள்‌ கண்டுவிட்டது போல்‌ 
தெரிந்தது. “நாம்‌ நிற்பதை அறிந்து விட்டார்கள்‌” 
என்றான்‌ அர்ஜுனன்‌. சுபத்திரை எதிர்பாராதபடி 
பேரொலியில்‌ கூவியபம சாட்டையால்‌ இரு 
புரவிகளையும்‌ அறைந்தாள்‌. உடல்‌ சிலிர்த்து 
கனைத்தபடி அவை முழு விரைவில்‌ விரைந்தன. 
அர்ஜுனன்‌ திரும்பி அவற்றின்‌ விரைவை பார்த்தான்‌. 
அவை தாங்கள்‌ களைத்திருப்பதை ஒரு கணம்‌ மறந்து 
அனிச்சையாக விரைவு கொண்டன என்று தெரிந்தது. 


தோரண வாயிலை நோக்கி சென்று கொண்டிருந்த 
அவற்றின்‌ விரைவு மீண்டும்‌ குறையத்தொடங்கியது. 


மேலிருந்து சரிந்து தலை மேல்‌ விழுவது போல்‌ 
துவாரகையின்‌ மாபெரும்‌ தோரண வாயில்‌ அவர்களை 
நோக்கி வந்தது. இன்னும்‌ சில கணங்கள்தான்‌. சில 
அடிகள்‌... இதோ அருகில்‌... என்று அவன்‌ மனம்‌ 
தாவியது. அம்பொன்று வந்து அக்கணத்தில்‌ நிலைமறந்த 
அவன்‌ விலாவில்‌ பதிந்தது. அதை ஓழுத்து பிடுங்கி 
வீசியபின்‌ அதை எய்தவனை நோக்கினான்‌. அவன்‌ 
முகம்‌ புன்னகையில்‌ விரிந்திருந்தது. திரும்பிப்‌ 
பார்த்தபோது தோரணவாயிலைக்‌ கடந்து அவர்களின்‌ 
தேர்‌ மறுபக்கம்‌ சென்றுவிட்டிருந்தது. 


தோரண வாயிலுக்கு அப்பால்‌ கூடி நின்றிருந்த 
துவாரகையின்‌ மக்கள்‌ உரத்த குரலில்‌ “இளைய 
பாண்டவர்‌ வாழ்க! மதுராபுரியின்‌ அரசி சுபத்திரை 
வாழ்க!” என்று கூச்சலிட்டனர்‌. தோரணவாயிலைக்‌ 
கடந்தபின்‌ அதேவிரைவில்‌ சென்ற புரவிகளில்‌ ஒன்று 
கால்‌ மடித்து மண்ணில்‌ விழுந்து முகத்தை தரையில்‌ 
பதித்தது. பிறிதொரு புரவி மேலும்‌ சில அடிகள்‌ வைத்து 
பக்கவாட்டில்‌ சரிந்து விழ தேர்‌ குடை சாய்ந்தது. 
சுபத்திரை பாய்ந்து புரவிகளின்‌ மேல்‌ மிதித்து அப்பால்‌ 
சென்று நிற்க அர்ஜுனன்‌ குதித்திறங்கி அவளை 
தொடர்ந்தான்‌. 


“வாழ்க! வாழ்க!” என்று துவாரகையின்‌ மக்கள்‌ கூவினர்‌. 
ஓரமாக நின்ற வெண்புரவி ஒன்றை நோக்கி சென்ற 
சுபத்திரை அதன்‌ கடிவாளத்தைப்‌ பற்றி கால்சுழற்றி 
ஏறினாள்‌. அதன்‌ உரிமையாளனாகிய வீரன்‌ தலை 
வணங்கி பின்னகர்ந்தான்‌. இன்னொருவன்‌ கரிய குதிரை 
ன்றை பின்னால்‌ இருந்து பற்றி அர்ஜுனனுக்கு 
ட்டினான்‌. அர்ஜுனன்‌ அதில்‌ ஏறியதும்‌ இருவரும்‌ 
பாய்ந்து அக்கூட்டத்தின்‌ நடுவே இருந்த பாலைவனப்‌ 
பாதையினூடாக செம்புழுதி பறக்க புரவியில்‌ சென்றனர்‌. 
அவர்களுக்குப்‌ பின்னால்‌ வாழ்த்தொலிகளுடன்‌ கூட்டம்‌ 
ஆரவாரமிட்டது. தோரணவாயிலின்‌ நிழலை கடந்து 
சென்றபோது அவன்‌ மெல்ல தளர்ந்தான்‌. அவளும்‌ 
தளர்ந்து புரவியை இழுத்து சீராக நடக்கவிட்டாள்‌. 


மென்புழுதியில்‌ விழுந்த குளம்பு ஒலிகள்‌ நீரில்‌ 
அறைவது போல்‌ ஒலித்தன. சுபத்திரை திரும்பி 
அர்ஜுனனை பார்த்து “இப்போது போர்‌ புரிந்தவர்‌ 
இளைய பாண்டவரல்ல. சிவயோகிதான்‌” என்றாள்‌. 
“ஏன்‌?” என்றான்‌ அர்ஜுனன்‌. “அம்பு பட்டவர்களில்‌ 


ஒருவர்கூட உயிர்துறக்கப்‌ போவதில்லை” என்றாள்‌. 
“ஆம்‌, கொல்வது என்னால்‌ இயலாதென்று தோன்றியது. 
அத்தனைபேரும்‌ என்‌ அன்புக்குரியவர்கள்‌ என்றே அகம்‌ 
எண்ணியது” என்றான்‌. அவள்‌ புன்னகைத்தாள்‌. 


அர்ஜுனன்‌ பெருமூச்சுடன்‌ “வெளியேறிவிட்டோம்‌” என்று 
சொல்லி திரும்பி தோரணவாயிலை பார்த்தான்‌. “இல்லை, 
பிறிதொரு வழியாக இந்நகரத்திற்குள்‌ 
நுழையவிருக்கிறோம்‌... இன்னும்‌ சில நாட்களில்‌” 
என்றாள்‌ சுபத்திரை. அர்ஜுனன்‌ “ஆம்‌, அவரிடமிருந்து 
எவர்‌ தப்பமுடியும்‌?” என்று சிரித்தபடி சொன்னான்‌. 
அவள்‌ விழிகள்‌ மாறுபட்டன. “இது சக்கர சூழ்கை 
கொண்ட நகரம்‌. வந்தவர்‌ எவரும்‌ மீண்டதில்லை” 
என்றாள்‌. 


அவள்‌ உடல்‌ ஏதோ எண்ணங்களால்‌ உலைவது 
தெரிந்தது. குளம்படித்தாளம்‌ பாலையின்‌ நரம்போசை 
என ஒலித்தது. சுபத்திரை உதடுகளை இறுக்கி திரும்பி 
தோரணவாயிலுக்கு அப்பால்‌ தெரிந்த துவாரகையின்‌ 
இரட்டைக்குன்றுகளையும்‌ அவற்றின்மேல்‌ தெரிந்த 
மேருவடிவ நகரையும்‌ உச்சியில்‌ எழுந்த 
பெருவாயிலையும்‌ நோக்கி கண்களை சுருக்கியபடி 
“இதை உடைத்து மீண்டு சென்றவர்‌ ஒருவரே. என்‌ 
தமையன்‌ அரிஷ்டநேமி” என்றாள்‌. 


அர்ஜுனன்‌ “ஆம்‌” என்றான்‌. பிறகு இருவரும்‌ எதுவும்‌ 
பேசவில்லை. அவர்களின்‌ புரவிகள்‌ ஒன்றின்‌ நிழலென 

ன்றாகி குளம்படிகள்‌ மட்டும்‌ ஒலிக்க வாள்போழ்ந்த 

ண்ட வடுவெனக்கிடந்த செம்புழுதிப்பரப்பை கடந்து 
சென்றன. குறும்புதர்களின்‌ நிழல்‌ குறுகி ஒடுங்கத்‌ 
தொடங்கியது. பாலையின்‌ செம்மை வெளிறிட்டது. 
வானில்‌ தெரிந்த ஓரிரு பறவைகளும்‌ சென்று மறைந்தன. 
வியர்வை வழிந்து அவர்களின்‌ புண்களில்‌ காய்ந்த 
குருதியைக்‌ கரைத்து வழியச்செய்தது. 


பாலைவனத்தின்‌ தொடக்கத்தில்‌ அமைந்த முதல்‌ 
சாவடியை அடைந்தனர்‌. தொலைவிலேயே 
சங்குசக்கரக்கொடி வானில்‌ பறப்பது தெரிந்தது. 
பாலைக்காற்றில்‌ தானே ஊளையிட்டுத்‌ திரும்பும்‌ 
நான்குமுனைக்கொம்பு ஒன்று மூங்கில்‌ உச்சியில்‌ 
கட்டப்பட்டு மேலே நின்றது. அதைக்‌ கண்டதும்‌ விடாய்‌ 
எழுந்தது. அணுக அணுக விடாய்‌ உச்சம்‌ கொண்டது. 
சாவடியின்‌ முற்றத்தில்‌ போய்‌ புரவிகளை நிறுத்திவிட்டு 
இறங்கி உள்ளே சென்றபோது கால்கள்‌ தளர்ந்து 
விழுந்துவிடுவதுபோல்‌ ஆயினர்‌. 


சாவடிப்‌ பணியாளர்கள்‌ வந்து அவர்களை அழைத்துச்‌ 
சென்றனர்‌. “நீராடுவதற்கு இளவெந்நீர்‌. உணவு.” 
என்றான்‌ அர்ஜுனன்‌. “அதற்குமுன்‌ இப்புண்களுக்கு 
மருந்து.” ஏவலன்‌ “மருத்துவரை வரச்சொல்கிறேன்‌” 
என்றான்‌. அங்கிருந்த மரப்பீடத்தில்‌ அமர்ந்தபடி 
அர்ஜுனன்‌ “மது” என்றான்‌. “ஆணை” என்று தலை 
வணங்கி ஏவலன்‌ விலகினான்‌. அவன்‌ அருகே அமர்ந்த 
சுபத்திரை “இப்போது வரும்போது எண்ணிக்‌ 
கொண்டேன்‌ வீரர்களால்‌ எந்தச்‌ சூழ்நிலையிலும்‌ உள்‌ 
நுழைய மட்டுமே முடியும்‌ என்று. வெளியேறும்‌ கலை 
அறிந்தவர்கள்‌ யோகியர்‌ மட்டுமே” என்றாள்‌. 


அர்ஜுனன்‌ அவள்‌ என்ன சொல்லப்‌ போகிறாள்‌ 
என்பதை எண்ணியபடி முகத்தை பார்த்தான்‌. “வீரராகிய 
பார்த்தரை நான்‌ வெறுத்தேன்‌. யோகியாகிய உங்களை 
விழைந்தேன்‌. என்‌ வயிற்றுள்‌ உறையும்‌ விழைவு அது. 
நாளை இங்கு பிறப்பவன்‌ வெளியேறவும்‌ தெரிந்தவனாக 
இருக்க வேண்டும்‌, என்‌ தமையனைப்‌ போல” என்றாள்‌. 
அர்ஜுனன்‌ உள்ளம்‌ அறியாத துயரொன்றால்‌ உருகியது. 
அவள்‌ தலையைத்‌ தொட்டு “நான்‌ வெளியேறத்‌ 
தெரியாதவன்‌. உன்னுடன்‌ இணைந்து நானும்‌ அதற்காக 
வேண்டிக்கொள்கிறேன்‌. கருணைகூர்க தெய்வங்கள்‌. 
அருள்க மூதாதையர்‌” என்றான்‌. அவன்‌ தோள்களில்‌ 
தலை சாய்த்துக்கொண்டு அவள்‌ “தெய்வங்களே... 
ஊழே... கனிக!” என்றாள்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

தொல்நகர்‌ அயோத்திக்கு செல்லும்‌ வணிகப்பாதையின்‌ 
ஓரமாக அமைந்த அறவிடுதியின்‌ கல்மண்டபத்திற்குள்‌ 
வணிகர்கள்‌ கூடியிருந்தனர்‌. நடுவே செங்கல்‌ அடுக்கி 
உருவாக்கப்பட்ட கணப்பில்‌ காட்டுக்கரியிட்டு 
மூட்டப்பட்ட கனல்‌ சிவந்து காற்றில்‌ 
சீறிக்கொண்டிருந்தது .அதன்‌ செவ்வொளியின்‌ 
மென்மையான வெம்மையும்‌ கல்மண்டபத்திற்குள்‌ 
நிறைந்திருந்தது. வெளியே மழைச்சாரல்‌ சரிந்து வீசி 
காற்றில்‌ சுழன்று மறுபக்கமாக சென்று மீண்டும்‌ 
விழுந்தது. அதன்‌ மேல்‌ மின்னல்‌ அவ்வப்போது 
ஒளிவிட்டு அணைந்தது. 


வெளியே தாழ்வான கொட்டகைகளில்‌ வணிகர்களின்‌ 
அத்திரிகள்‌ குளிரில்‌ பிசிறிச்‌ சிலிர்த்த தோல்பரப்புகளை 
விதிர்த்தபடி கழுத்துமணிகள்‌ குலுங்க உலர்புல்லை 
தின்று கொண்டிருந்தன. அங்கும்‌ சட்டிகளில்‌ இட்ட 
அனலில்‌ தைலப்புல்போட்டு புகைப்படலத்தை 
எழுப்பிக்கொண்டிருந்தார்கள்‌. அடுமனையிலிருந்து 
சோளமாவு வேகும்‌ மணத்துடன்‌ மென்புகை நீர்த்துளிப்‌ 
புதருக்குள்‌ பரவி எழுந்துகொண்டிருந்தது. 


நரைத்த தாடியும்‌ பழந்துணித்‌ தலைப்பாகையும்‌ அணிந்த 
எளிய முதுவணிகர்‌ தன்‌ கையிலிருந்த பாளைப்பையை 
திறந்து உள்ளிருந்து பலாக்கொட்டைகளை வெளியே 
கொட்டி எடுத்து அனல்பரப்பிற்கு மேல்‌ அடுக்கி 
வைத்தார்‌. நீண்ட இரும்புக்‌ கிடுக்கியால்‌ 
அக்கொட்டைகளை மெல்ல சுழற்றி அனல்செம்மையில்‌ 
எழுந்த பொன்னிற மென்தழலில்‌ வெந்து கருக வைத்தார்‌. 
தோல்‌ வெடித்து மணம்‌ எழுந்ததும்‌ கிடுக்கியால்‌ 
ஒவ்வொன்றாக எடுத்து நடுவே இருந்த மரத்தாலத்தில்‌ 
போட்டார்‌. சூழ்ந்திருந்தவர்கள்‌ கை நீட்டி ஒவ்வொன்றாக 
எடுத்து தோல்‌ களைந்து ஊதி வாயிலிட்டு மென்றனர்‌. 


அருகே இருந்த கன்னங்கள்‌ ஒட்டி மூக்கு வளைந்த 
மெலிந்த சாலைவணிகன்‌ பலாக்கொட்டைகளை எடுத்து 
கற்சுவரில்‌ சாய்ந்து அமர்ந்திருந்த அர்ஜுனனிடம்‌ 
கொடுத்தான்‌. அதை வாங்கி ஒன்றை உரித்து வாயிலிட்டு 
மென்றபடி அவன்‌ சுவரில்‌ எழுந்து மடிந்திருந்த 
அவர்களின்‌ பெரு நிழல்களை நோக்கிக்‌ 


கொண்டிருந்தான்‌. “இன்னும்‌ பத்து நாட்கள்தான்‌... 
பெருமழை தொடங்கிவிடும்‌. அதன்‌ பின்‌ 
எங்கிருக்கிறோமோ அங்கு நான்கு மாதம்‌ ஒடுங்க 
வேண்டியதுதான்‌” என்றார்‌ நரைத்த நீண்ட தாடிகொண்ட 
முதிய வணிகர்‌. “இப்போது பருவங்கள்‌ சீர்‌ 
குலைந்துவிட்டன. வைதிகர்‌ மூவனலுக்கு உண்மையாக 
இருந்த அந்த காலத்தில்‌ எழுதி வைத்த நாளில்‌ மை 
பொழிந்தது. போதுமென்று எண்ணுவதற்குள்‌ வெயில்‌ 
எழுந்தது.” 


“ஆம்‌. இன்னும்‌ பன்னிரண்டு நாட்கள்‌ கழித்தே மழை 
வரவேண்டும்‌. ஐங்களச்சுவடியில்‌ கணித்து 
மழைக்கணியன்‌ சொன்னது. அதை நம்பி என்‌ மரவுரிப்‌ 
பொதிகளை ஏற்றி வந்தேன்‌. நல்லவேளையாக என்‌ 
இளையவன்‌ மெழுகுப்‌ பாயை என்னிடம்‌ கொடுத்து 
அனுப்பியிருந்தான்‌. இல்லையேல்‌ முதலீட்டில்‌ பாதி இந்த 
மழையிலேயே ஊறி அழிந்திருக்கும்‌.. இதை அயோத்தி 
கொண்டு சென்று சேர்த்தேன்‌ என்றால்‌ இழப்பின்றி 
மீள்வேன்‌” என்றான்‌. “இழப்பை பற்றி மட்டுமே 
வணிகர்கள்‌ பேசுகிறார்கள்‌. ஏனெனில்‌ ஈட்டலைப்‌ பற்றி 
மட்டுமே எண்ணிக்‌ கொண்டிருக்கிறார்கள்‌” என்று சுவர்‌ 
ஓரமாக அமர்ந்திருந்த மெலிந்து கன்னங்கள்‌ ஒட்டிய 
நாடோடி சொன்னான்‌. 


அனைவரும்‌ அவனை நோக்கினர்‌. கரிப்புகை போல்‌ தாடி 
படர்ந்திருந்த அவன்‌ கன்னம்‌ நன்றாக ஒட்டி 
உட்புகுந்திருந்தது. மெலிந்த உடலும்‌ கழுகுமூக்கும்‌ 
பச்சைக்கண்களும்‌ கொண்மருந்த காந்தார வணிகன்‌ 
“அனைவருக்கும்‌ வணிகர்கள்‌ பொருள்‌ ஈட்டுகிறார்கள்‌ 
என்று காழ்ப்பு. அப்பொருளுக்குப்‌ பின்னால்‌ இருக்கும்‌ 
கணக்கீட்டையும்‌ இழப்பையும்‌ துணிவையும்‌ எவரும்‌ 
அறிவதில்லை” என்றான்‌. முதிய வணிகர்‌ “ஆம்‌, 
என்னிடம்‌ கேட்பவர்களிடம்‌ அதையே நான்‌ சொல்வேன்‌. 
நீங்கள்‌ வணிகம்‌ செய்யவேண்டாமென்று யார்‌ 
சொன்னது? துணிவில்லாமையால்‌ எண்ணம்‌ 
எழாமையால்‌ எல்லைமீற முடியாமையால்‌ உங்கள்‌ 
சிற்றில்லங்களுக்குள்‌ ஒடுங்கி வாழ்ந்து 
கொண்டிருக்கிறீர்கள்‌. சிறகு விரித்த பறவைக்கு 
கிடைக்கும்‌ உணவு கூட்டுப்‌ புழுவுக்கு கிடைப்பதில்லை” 
என்றார்‌. 


நாடோடி “நான்‌ அதைத்தான்‌ சொன்னேன்‌. 
வணிகர்களிடம்‌ பேசினால்‌ எவரும்‌ வணிகம்‌ செய்யத்‌ 
துணிய மாட்டார்கள்‌. உழைத்து அலைந்து இழப்புகளை 
மட்டுமே அவர்கள்‌ அடைவதாக சொல்வார்கள்‌” 


என்றான்‌. மூலையில்‌ அமர்ந்திருந்த கொழுத்த 
மாளவத்து வணிகன்‌ “இவன்‌ வணிகத்தில்‌ 
தோற்றுப்போன ஒருவன்‌ என்று எண்ணுகிறேன்‌” 
என்றான்‌. நாடோடி சிரித்தபடி “வணிகத்தில்‌ 
தோற்கவில்லை. ஈடுபட்ட அனைத்திலும்‌ 
தோற்றுவிட்டேன்‌. தோல்வி ஒரு நல்ல பயிற்சி. வெற்றி 
பெற்றவர்களிடம்‌ சொல்வதற்கு ஏராளமான சொற்களை 
அது அளிக்கிறது” என்றான்‌. சிரித்தபடி முதிய வணிகர்‌ 
பலாக்‌ கொட்டைகளை எடுத்து அவன்‌ முன்னால்‌ இருந்த 
கமுகுப்பாளைத்‌ தொன்னையில்‌ போட்டு “உண்ணும்‌” 
என்றார்‌. 


நாடோடி “இது உங்களுக்கு எங்கோ கொடையாகக்‌ 
கிடைத்திருக்கும்‌. அன்புடன்‌ அள்ளிக்கொடுக்கிறீர்கள்‌” 
என்றான்‌. முதியவணிகர்‌ “விடுதியில்‌ உமக்கு 
உணவளித்தார்களா?” என்றார்‌. “என்னிடம்‌ சில 
நாணயங்கள்‌ இருந்தன” என்றான்‌ நாடோடி. “என்‌ 
உணவுக்குரியதை ஈட்டும்‌ திறன்‌ எனக்கு உள்ளது” 
என்றான்‌. “கதை சொல்வீரோ?” என்றான்‌ ஒருவன்‌. 
“இல்லை, நான்‌ என்‌ அனுபவங்களை சொல்பவன்‌. 
நாடோடியாக என்‌ செவியில்‌ விழுந்த செய்திகளையே 
விரித்துரைக்க என்னால்‌ முடியும்‌. அவற்றை விரும்பிக்‌ 
கேட்பவர்களும்‌ இருக்கிறார்கள்‌” என்றான்‌. 


முதியவணிகர்‌ “அப்படியானால்‌ சொல்லும்‌. இந்தக்‌ 
கல்மண்டபம்‌ எவரால்‌ கட்டப்பட்டது? சிறுவனாக 
எந்தையுடன்‌ இதே பாதையில்‌ வணிகத்திற்காக 
வந்துளேன்‌. அப்போதும்‌ இதே போன்று 
தொன்மையாகவே இக்கல்மண்டபம்‌ இருந்தது” என்றார்‌. 
நாடோடி “இது அயோத்தியை ஆண்ட ராகவராமனால்‌ 
கட்டப்பட்டது” என்றான்‌. “அத்தனை 
தொன்மையானதா?” என்றான்‌ இளவயதினனான 
தென்வணிகன்‌. கரிய நிறமும்‌ அடர்த்தியான 
புருவங்களும்‌ கொண்டிருந்தான்‌. “ஆம்‌, கல்‌ 
மண்டபங்கள்‌ எளிதில்‌ சரிவதில்லை. அத்துடன்‌ இது 
மண்ணில்‌ இயற்கையாக எழுந்த பாறையைக்‌ குடைந்து 
கூரைப்பாறைகளை அதன்மேல்‌ அடுக்கிக்‌ கட்டப்பட்டது. 
இன்னும்‌ சிலஆயிரம்‌ வருடங்கள்‌ இருக்கும்‌” என்றான்‌ 
நாடோடி. 


“ராகவராமன்‌ அரக்கர்குலத்தரசன்‌ ராவணனைக்‌ கொன்ற 
பழிதீர கங்கை நீராட்டு முடித்து மீண்டபோது இவ்வாறு 
நூற்றெட்டு மண்டபங்களை கட்டினான்‌. அதோ 
உங்களுக்குப்‌ பின்னால்‌ அந்தத்‌ தூணில்‌ அதற்கான 
தடயங்கள்‌ உள்ளன?” என்றான்‌. வணிகர்கள்‌ விலகி 


அந்தத்‌ தூணை பார்த்தனர்‌. அதில்‌ புடைப்புச்‌ சிற்பமாக 
ஏழு மரங்களை ஒற்றை அம்பால்‌ முறிக்கும்‌ ராமனின்‌ 
சிலை இருந்தது. “எத்தனையோ முறை இம்மண்டபத்தில்‌ 
அமர்ந்திருக்கிறோம்‌. இதுவரை இதை பார்த்ததில்லை” 
என்றான்‌ குள்ளனான வணிகன்‌. நாடோடி “வந்து 
அமர்ந்ததுமே அன்றைய வணிகக்‌ கணக்கை 
பேசத்தொடங்குகிறீர்கள்‌. பிறகெப்படி பார்க்க முடியும்‌?” 
என்றான்‌. 


“ஒற்றை அம்பில்‌ ஏழு மரங்களை முறித்தான்‌ வில்திறல்‌ 
ராமன்‌. நீங்கள்‌ எல்லாம்‌ ஒற்றைக்காசில்‌ ஏழு 
உலகங்களை வாங்க முயலும்‌ பொருள்வலர்‌ அல்லவா?” 
என்றான்‌ நாடோடி. “அதில்‌ எங்களுக்கு பெருமைதான்‌” 
என்றான்‌ குள்ளன்‌. “நாடோடி, நீ பல நாடுகள்‌ 
சென்றிருப்பாய்‌. ஒவ்வொன்றும்‌ தங்களுக்குள்‌ எப்படி 
இணைக்கப்பட்டுள்ளன? சொல்‌!” என்றார்‌ முதுவணிகர்‌. 
நாடோடி “நானறிந்தவரை பசியாலும்‌ போராலும்‌” 
என்றான்‌. “மூடா, இந்த பாரதவர்ஷத்தின்‌ மேல்‌ ஒன்றை 
ஒன்று முட்டி மோதும்‌ கிளைகளென ஷத்ரியர்கள்‌ 
உள்ளனர்‌. அடியில்‌ ஒன்றோடொன்று பின்னி 
விரிந்திருக்கும்‌ வேர்களென நாங்கள்‌. வணிகத்தால்‌ 
கொழிக்கிறது பாரதவர்ஷம்‌” என்றார்‌ முதுவணிகர்‌. 


“தொலைதூரத்து பழங்குடிகளைக்‌ கூட தேடிச்‌ 
செல்கின்றன வேர்கள்‌. மறைந்துள்ளவற்றை அறிந்து 
அங்கு உப்புதேடிச்சென்று கவ்வுகின்றன. 
பாரதவர்ஷத்தில்‌ நாங்கள்‌ தொட்டு நிற்காத எப்பகுதியும்‌ 
இங்கில்லை. தென்னகத்தின்‌ நாகர்தீவுகள்‌ கூட 
வணிகத்தால்‌ பின்னப்பட்டு விட்டன. நாங்கள்‌ கொண்டு 
வரும்‌ பொருளின்‌ மேல்‌ வரிவிதித்துதான்‌ 
அஸ்தினபுரியின்‌ மாளிகைகள்‌ எழுந்தன. மகதத்தின்‌ 
கோட்டைகள்‌ வலுப்பெறுகின்றன. இந்திரப்பிரஸ்தம்‌ 
கந்தர்வர்களின்‌ மாயநகரம்‌ என மேலெழுந்து 
கொண்டிருக்கிறது” என்றார்‌. “நாங்கள்‌ இந்நாட்டின்‌ 
குருதி. அதை மறவாதே!” 


“இந்திரப்பிரஸ்தத்திற்கு சென்றிருக்கிறீரா?” என்றான்‌ 
இளையவன்‌. “பலமுறை” என்றான்‌ நாடோடி. கொழுத்த 
வணிகன்‌ “இன்று கட்டி முடியும்‌ நாளை கட்டி முடியும்‌ 
என்று ஒவ்வொரு முறையும்‌ சொல்கிறார்கள்‌. கட்டக்‌ கட்ட 
தீராது விரிந்து கொண்டே இருக்கிறது அது. மண்ணில்‌ 
அதற்கிணையான பெருநகரங்கள்‌ மிகக்‌ குறைவாகவே 
இருக்குமென்று எண்ணுகிறேன்‌” என்றான்‌. காந்தார 
வணிகர்‌ “பாஞ்சாலத்து அரசியின்‌ கனவு அது. இப்போதே 
அதை அறிந்து யவன நாட்டிலிருந்தும்‌ பீதர்‌ 


நாட்டிலிருந்தும்‌ சோனக நாட்டிலிருந்தும்‌ வணிகர்கள்‌ 
தேடி வரத்தொடங்கிவிட்டனர்‌. இன்னும்‌ சில நாட்களில்‌ 
அந்நகரம்‌ பொன்னால்‌ அனைத்தையும்‌ அளக்கும்‌ 
பெருவணிகபுரியாக மாறிவிடும்‌” என்றான்‌. “அரசியின்‌ 
இலக்கு அதுதான்‌” என்றான்‌ குள்ளன்‌. 


“துவாரகையை அமைக்கும்போது வணிகத்திற்கென்றே 
திட்டமிட்டு அமைத்தார்‌ யாதவர்‌. கடல்வணிகர்களையும்‌ 
கரைவணிகர்களையும்‌ அழைத்து பேரவை கூட்டி 
அமரவைத்து அவர்களின்‌ எண்ணங்களை கேட்டறிந்து 
அதை சமைத்தார்‌. துறைமுகம்‌ அங்காடிகள்‌ 
பண்டகசாலைகள்‌ பணியாளர்‌ குடியிருப்புகள்‌ 
ஆகியவை அனைத்தும்‌ ஒற்றை இடத்தில்‌ அமைந்த 
பெருநகர்‌ பாரதத்தில்‌ அது ஒன்றே. பாஞ்சால இளவரசி 
பெரிதாக ஏதும்‌ உய்த்துநோக்கவில்லை. துவாரகையைப்‌ 
போலவே மேலும்‌ பெரிதாக இந்திரப்பிரஸ்தத்தை 
படைத்துள்ளார்‌. அங்கு கட்டப்பட்டுள்ள சந்தை வளாகம்‌ 
எந்தப்‌ பெருவணிகனும்‌ தன்‌ அந்திக்‌ கனவில்‌ காண்பது” 
என்றார்‌ முதுவணிகர்‌. “ஆம்‌” என்றார்‌ காந்தாரர்‌. 


“இந்திரப்பிரஸ்தத்திற்கு மட்டுமே உரிய 
தனித்தன்மையென்பது பொன்வணிகமும்‌ பொருள்‌ 
சொற்குறிப்பு வணிகமும்‌ ஒன்றோடொன்று பிரிக்க 
முடியாது என்று அறிந்தது. அங்காடியின்‌ நடுவே அதற்கு 
இடம்‌ ஒதுக்கப்பட்டுள்ளது. சுற்றியுள்ள அத்தனை 
வணிகநிலைகளில்‌ இருந்தும்‌ சில காலடிகளில்‌ நடந்து 
பொன்‌ வணிகனையோ சொல்வணிகனையோ 
அணுகிவிட முடியும்‌. பொருளை பொன்னாகவும்‌ 
பொன்னை சொல்லாகவும்‌ மாற்றிக்கொள்ள முடியும்‌. 
இங்கு பத்தாயிரம்‌ பொன்‌ மதிப்புள்ள பொருளை விற்று 
செல்வத்தை பத்தே நாட்களில்‌ தாம்ரலிப்தியில்‌ 
சேர்த்துவிடமுடியும்‌” என்றார்‌ கொழுத்த வணிகர்‌. 
“பாரதவர்ஷமே இந்திரப்பிரஸ்தத்தை எண்ணி 
பொறாமை கொண்டிருக்கிறது” என்றான்‌ இளைஞன்‌. 


காந்தாரர்‌ “ஆம்‌, மகதத்திற்கு நான்‌ சென்றிருந்தேன்‌. 
அரசர்‌ அவைக்கு என்னை அழைத்துச்‌ சென்றனர்‌. 
காந்தாரப்‌ பெருவணிகன்‌ என்று என்னை அறிவித்ததுமே 
ஜராசந்தர்‌ இந்திரப்பிரஸ்தத்திற்கு சென்றிருக்கிறீரா 
என்றுதான்‌ கேட்டார்‌. அவர்‌ என்ன எண்ணுகிறார்‌ என்று 
நான்‌ ஐயம்‌ கொண்டேன்‌. இந்திரப்பிரஸ்தத்தை புகழ்ந்து 
அவ்வவையில்‌ பேசினால்‌ என்‌ தலை நிலைக்காது 
என்றறிந்தேன்‌. இகழ்ந்துரைத்தால்‌ 
பொய்யுரைப்பவனாவேன்‌. எனவே அதன்‌ அனைத்து 
சிறப்புகளையும்‌ சொல்லி ஆனால்‌ வணிகர்கள்‌ 


அந்நகரை மிகை வரிகளுக்காகவும்‌ காவலரின்‌ 
ஆணவத்திற்காகவும்‌ அரசியின்‌ கட்டின்மைக்காகவும்‌ 
வெறுப்பதாகவும்‌ சொன்னேன்‌” என்றார்‌. வணிகர்கள்‌ 
“ஆம்‌ ஆம்‌, அது நன்று” என்றனர்‌. 


“ஜராசந்தர்‌ முகம்‌ மலர்ந்து ஆம்‌, வெற்று ஆணவத்தின்‌ 
விளைவு அது என்றார்‌. கையை பீடத்தில்‌ அறைந்தபடி 
நோயில்‌ எழுந்த கொப்புளம்‌ போன்றது அது, நெடுநாள்‌ 
நீடிக்காது என்று உறுமினார்‌. நான்‌ தலைவணங்கி 
நீடிக்கும்‌ என்றேன்‌. அவர்‌ கண்கள்‌ மாறுவதை 
கண்டவுடனே அது பாண்டவர்களின்‌ நகரமாக இருக்க 
வேண்டும்‌ என்பதில்லையே... மகதத்தின்‌ தொலைதூரக்‌ 
கருவூல நகரமாகவும்‌ இருக்கலாமே என்றேன்‌. சிரித்து 
ஆம்‌ அது மகதத்திற்குரியது, சரியாகச்‌ சொன்னீர்‌ என்றார்‌. 
நான்‌ தேனீ உடல்நெய்‌ குழைத்து தட்டுக்களைச்‌ சமைத்து 
கூடு கட்டி தேன்‌ சேர்ப்பதெல்லாம்‌ மலைவேடன்‌ 
சுவைப்பதற்காகவே என்றேன்‌. ஜராசந்தர்‌ சிரித்து 
என்னை பாராட்டினார்‌” என்ற காந்தாரர்‌ சிரித்து 
“அரசர்கள்‌ புகழ்மொழிகளுக்கு மயங்குவது வரை 
அவர்கள்‌ நம்‌ அடிமைகளே” என்றார்‌. 


வணிகர்கள்‌ உரக்க நகைத்தனர்‌. இளைஞர்‌ “பரிசில்‌ 
பெற்றீரா?” என்றான்‌. சற்று கூடுதலாக அரசியல்‌ 
பேசிவிட்டோம்‌ என்ற உணர்வை அடைந்த காந்தார 
வணிகர்‌ தவித்து திரும்பி அர்ஜுனனை பார்த்தார்‌. 
சொற்களை கட்டுப்படுத்துவதற்காக உதடுகளை 
அழுத்தும்‌ பழக்கத்தை கொண்டவர்‌ என்பது சிறிய 
உதடுகளை ஒன்றுடன்‌ ஒன்று அழுத்தி சிவந்த கோடாக 
அவற்றை மாற்றிக்கொண்டதிலிருந்து தெரிந்தது. 
அர்ஜுனன்‌ அவர்‌ விழிகளை பார்க்காமல்‌ நிழல்களை 
நோக்கியவாறு அமர்ந்திருந்தான்‌. இளம்வணிகன்‌ 
கொழுத்த வணிகனின்‌ பார்வையைக்‌ கண்டபின்‌ 
பலாக்கொட்டையை எடுத்து அர்ஜுனன்‌ முன்னால்‌ 
இருந்த கமுகுப்பாளை தொன்னையில்‌ போட்டபின்‌ 
“தாங்கள்‌ எங்கு செல்கிறீர்கள்‌?” என்றான்‌. 


அர்ஜுனன்‌ ஒன்றும்‌ சொல்லவில்லை. “அயோத்திக்கா?” 
என்றான்‌ குள்ளன்‌. “இல்லை. அயோத்தியிலிருந்து நேற்று 
கிளம்பினேன்‌” என்றான்‌ அர்ஜுனன்‌. பின்பு 
“இந்திரப்பிரஸ்தத்திற்கு” என்றான்‌. கொழுத்த 
வணிகனின்‌ கண்களில்‌ சிறிய ஐயம்‌ வந்தது. “தங்களைப்‌ 
பார்த்தால்‌ படைவீரர்‌ போல்‌ இருக்கிறதே?” என்றான்‌. 
“படைவீரனாக இருந்தேன்‌” என்றான்‌ அர்ஜுனன்‌. 
“வில்லவர்‌ போலும்‌” என்றார்‌ முதுவணிகர்‌. “ஆம்‌” என்று 
அர்ஜுனன்‌ சொன்னான்‌. அவர்கள்‌ அனைவரும்‌ 


அவனைப்பற்றி ஐயம்‌ கொள்வது தெரிந்தது. “நான்‌ 
சிவதீக்கை எடுத்து அனைத்திலிருந்தும்‌ என்னை 
விடுவித்துக்‌ கொண்டேன்‌” என்றான்‌ அர்ஜுனன்‌. 


“படைக்கலங்கள்‌ எடுப்பதில்லையா?” என்று இளைஞன்‌ 
கேட்டான்‌. “படைக்கலம்‌ எடுப்பது எங்களுக்கு 
பிழையல்ல. ஆனால்‌ என்‌ பொருட்டு அல்லது என்‌ 
குலத்தின்‌ பொருட்டு அல்லது என்‌ நாட்டின்‌ பொருட்டு 
படைக்கலம்‌ எடுப்பதில்லை.” “பிறகு எவருக்காக?” 
என்றார்‌ காந்தார வணிகர்‌. “எளியோருக்காக” என்றான்‌ 
அர்ஜுனன்‌. “எளியோர்‌ என்றால்‌...?” என்றார்‌ முதியவர்‌. 
“அறத்தை கோர உரிமை கொண்டவர்கள்‌” என்றான்‌ 
அர்ஜுனன்‌. “அறத்தை எவரும்‌ கோரலாமே?” என்றார்‌ 
அவர்‌. 


அர்ஜுனன்‌ “வணிகரே, விவாதிக்கும்‌ தோறும்‌ 
கலங்குவதும்‌ முதற்பார்வையில்‌ தெளிந்திருப்பதும்‌ ஆன 
ஒன்றே அறம்‌ எனப்படும்‌” என்றான்‌. அவர்கள்‌ ஒருவரை 
ஒருவர்‌ நோக்கிக்‌ கொண்டனர்‌. முதுவணிகர்‌ “இப்போது 
திருடர்கள்‌ வந்து எங்களை தாக்கி எங்கள்‌ 
பொருள்களை கொள்ளை கொண்டு சென்றால்‌ நீர்‌ 
படைக்கலம்‌ எடுப்பீரா?” என்றார்‌. “மாட்டேன்‌. அது 
உங்கள்‌ வணிகத்தின்‌ பகுதி. உங்கள்‌ பொருளில்‌ ஒரு 
பகுதியைக்‌ கொடுத்து காவலரை அமர்த்திக்‌ கொள்ள 
வேண்டியது உங்கள்‌ பொறுப்பு. இந்த நாடோடியை 
ஒருவர்‌ தாக்கினார்‌ என்றால்‌ படைக்கலம்‌ எடுப்பேன்‌” 
என்றான்‌ அர்ஜுனன்‌. 


“ஏன்‌?” என்றான்‌ ஒருவன்‌. “இப்புவியில்‌ உள்ள 
அனைத்து உயிர்களுக்கும்‌ இங்கு வாழும்‌ உரிமை 
உள்ளது. வலியதே வாழும்‌ என்றால்‌ அறம்‌ அழியும்‌ 
என்றே பொருள்‌. மேலும்‌ அவரிடம்‌ படைக்கலம்‌ என்று 
ஏதுமில்லை. படைக்கலமின்றி இவ்வுலகின்‌ முன்‌ வந்து 
நிற்பவனுக்கு இங்குள்ள அறம்‌ அந்த வாக்குறுதியை 
அளித்தாக வேண்டும்‌.” நாடோடி புன்னகைத்து 
“பாரதவர்ஷம்‌ முழுக்க அலைந்து திரிந்தவன்‌ நான்‌. ஒரு 
தருணத்திலும்‌ படைக்கலம்‌ எடுத்த்தில்லை. எங்கும்‌ 
எனக்காக எழும்‌ ஒரு குரலும்‌ ஒரு படைக்கலமும்‌ 
இருப்பதை பார்க்கிறேன்‌. அறம்‌ இங்கு அனைத்து 
இடங்களிலும்‌ கண்ணுக்குத்‌ தெரியாமல்‌ உள்ளது. அருகே 
உள்ள கைகளை அது எடுத்துக்‌ கொள்கிறது” என்றான்‌. 


“இந்திரப்பிரஸ்தத்தில்‌ தங்களுக்கு யார்‌ இருக்கிறார்கள்‌?” 
என்றான்‌ கொழுத்த வணிகன்‌. “யாருமில்லை. எங்கும்‌ 
எவரும்‌ இல்லை” என்று அர்ஜுனன்‌ சொன்னான்‌. 


“ராகவராமனை எண்ணி இங்கு வந்தேன்‌. செல்லும்‌ 
வழியில்‌ சற்று முன்‌ இந்திரப்பிரஸ்தத்தைப்‌ பற்றி நீங்கள்‌ 
பேசுவதை கேட்டேன்‌. ம. அதைப்‌ பார்க்கலாம்‌ என்று 
எண்ணினேன்‌. அங்கு செல்லும்வரை இவ்வெண்ணம்‌ 
மாறாதிருக்குமெனில்‌ இந்திரப்பிரஸ்தத்தை காண்பேன்‌.” 


இளையவணிகன்‌ “இந்திரப்பிரஸ்தத்தில்‌ பாண்டவர்‌ 
ஐவரில்‌ மூவரே உள்ளனர்‌. இளையபாண்டவர்‌ அர்ஜுனர்‌ 
காட்டு வாழ்க்கைக்கென கிளம்பிச்‌ சென்றுவிட்டதாக 
சொன்னார்கள்‌. மாவலியாகிய பீமன்‌ பெரும்பாலும்‌ 
காட்டிலேயே வாழ்கிறார்‌. தருமர்‌ அரியணை அமர்ந்து 
அரசாள்கிறார்‌. நகுலனும்‌ சகதேவனும்‌ அரசியின்‌ 
ஆணைகளை உளம்கொண்டு நகர்‌ அமைக்கிறார்கள்‌” 
என்றான்‌. “அர்ஜுனன்‌ காடேகும்‌ கதைகளை நான்‌ 
கேட்டுள்ளேன்‌” என்றான்‌ அர்ஜுனன்‌. 


“அவருடைய காடேகலைப்பற்றி அறிய பல காவியங்கள்‌ 
உள்ளன. பலவற்றை சூதர்‌ பாடிக்‌ கேட்டிருக்கிறேன்‌. 
அவர்‌ உலூபியையும்‌ சித்ராங்கதையையும்‌ 
சுபத்திரையையும்‌ மணங்கொண்டு திரும்பிய கதையைச்‌ 
சொல்லும்‌ விஜயப்பிரதாபம்‌ ஒவ்வொருநாளும்‌ 
வளர்ந்துகொண்டே போகும்‌ காவியம்‌” என்றார்‌ முதியவர்‌. 
“சுபத்திரை மணத்தில்‌ அது முடிகிறது அல்லவா?” 
என்றார்‌ காந்தார வணிகர்‌. “இல்லை, அதன்பின்னரும்‌ 
எட்டு சர்க்கங்கள்‌ எழுதப்பட்டுள்ளன. சதபதர்‌ எழுதி 
முடித்த இடத்திலிருந்து தசபதர்‌ என்னும்‌ புலவர்‌ 
தொடர்ந்து எழுதியிருக்கிறார்‌” முதுவணிகர்‌ தொடர்ந்து 
சொன்னார்‌. 


“இந்திரப்பிரஸ்தத்தின்‌ கோட்டையின்‌ வாயிலை விஜயர்‌ 
சுபத்திரையுடன்‌ சென்றடைந்தபோது எட்டுமங்கலங்கள்‌ 
கொண்ட பொற்தாலத்துடன்‌ திரெளபதி அவர்களை 
வரவேற்க அங்கு நின்றிருந்தாள்‌ என்று கவிஞர்‌ 
சொல்கிறார்‌” என்றார்‌ கிழவர்‌. “சரிதான்‌, சூதர்‌ ஏன்‌ 
சொல்லமாட்டார்‌? அவர்களின்‌ கதைப்பெண்கள்‌ 
களிமண்ணைப்‌ போன்றவர்கள்‌. அள்ளி தங்களுக்கு 
பிடித்த வகையில்‌ புனைந்து கொள்ள வேண்டியதுதான்‌. 
நமக்கல்லவா தெரியும்‌ என்ன நிகழ்ந்திருக்கும்‌ என்று!” 
என்றார்‌ காந்தாரர்‌. கொழுத்த வணிகன்‌ தொடையில்‌ 
அடித்து வெடித்து நகைத்தான்‌. 


“திரெளபதி கோட்டை வாயிலுக்கு வந்திருப்பாள்‌ 
என்பதில்‌ ஐயமில்லை. ஏனெனில்‌ அவள்‌ என்ன 
செய்யப்போகிறாள்‌ என்பதை நகரே நோக்கிக்‌ 
கொண்டிருக்கும்‌. ஆனால்‌ அக்கண்களில்‌ அனல்‌ எரிந்து 


கொண்டிருக்கும்‌. அவ்வனலை ஒரு வேளை அர்ஜுனன்‌ 
கூட பார்த்திருக்க மாட்டான்‌. சுபத்திரை அறிந்திருப்பாள்‌” 
என்றான்‌ இளைய வணிகன்‌. “ஆம்‌ ஆம்‌” என்றபடி 
கொழுத்த வணிகன்‌ உடலை உலைத்து நகைத்தான்‌. 
“சுபத்திரை இப்போது இந்திரப்பிரஸ்தத்தில்தான்‌ 
இருக்கிறாளா?” என்று குள்ளன்‌ கேட்டான்‌. “ஆம்‌. 
அங்குதான்‌ இருக்கிறாள்‌. இந்திரப்பிரஸ்தத்தை அவளும்‌ 
விட்டுக்கொடுக்கமாட்டாள்‌. அவளுக்கு மைந்தன்‌ 
பிறந்திருக்கிறான்‌ என்றார்கள்‌. அவனுக்கு அபிமன்யு 
என்று பெயரிட்டிருக்கிறார்கள்‌. இந்திரப்பிரஸ்தத்தில்‌ 
அவன்‌ பிறவிநன்னாள்‌ சடங்குகளுக்கு மரவுரி விற்கச்‌ 
சென்றிருந்தேன்‌. மக்கள்‌ இன்னும்‌ அந்நகரில்‌ 
முழுமையாக குடியேறவில்லை. ஆயினும்‌ பெருவிழா 
அது.” 


“அர்ஜுனனுக்கு முன்னரே மைந்தர்கள்‌ 
இருக்கிறார்களல்லவா?” என்றான்‌ தென்திசை வணிகன்‌. 
முதுவணிகர்‌ “திரெளபதிக்கு முதல்‌ மூன்று கணவர்களில்‌ 
மூன்று மைந்தர்கள்‌. தருமரின்‌ மைந்தன்‌ பிரதிவிந்தியன்‌. 
பீமசேனரின்‌ மைந்தன்‌ சுதசோமன்‌. அர்ஜுனனுக்குப்‌ 
பிறந்த மைந்தன்‌ சுருதகீர்த்தி. தந்தையைப்‌ போலவே 
கருநிறம்‌ கொண்டவன்‌ என்கிறார்கள்‌. அவன்‌ 
கண்களைப்பற்றி சூதர்‌ ஒருவர்‌ பாடிய பாடலை சில 
நாட்களுக்குமுன்‌ சாலையில்‌ கேட்டேன்‌. தந்தையின்‌ 
விழிகள்‌ வைரங்கள்‌ என்றால்‌ மைந்தனின்‌ விழிகள்‌ 
வைடூரியங்கள்‌ என்று அவர்‌ பாடினார்‌.” 


கொழுத்த வணிகன்‌ ஏப்பம்‌ விட்டு “அரச குலத்தவர்கள்‌ 
புகழுடன்‌ தோன்றுகிறார்கள்‌. சிலர்‌ கடுமையாக உழைத்து 
அப்புகழை இழக்கிறார்கள்‌” என்றான்‌. நாடோடி 
சிரிக்காமல்‌ “ஆம்‌, வணிகர்கள்‌ பொன்னுடன்‌ 
பிறப்பதைப்போல” என்றான்‌. கொழுத்த வணிகன்‌ 
“அவை மூத்தவர்‌ ஈட்டிய பொருளாக இருக்கும்‌” என்றான்‌. 
“எல்லாமே எவரோ ஈட்டியவைதான்‌” என்றான்‌ நாடோடி. 
“பழியும்‌ நலனும்கூட ஈட்டப்பட்டவையே. இவ்வுலகில்‌ 
அனைவரும்‌ சுமந்துகொண்டு வந்திறங்குபவர்களே.” 


அர்ஜுனன்‌ கால்களை நீட்டியபடி “இந்த மழை இன்றிரவு 
முழுக்க பெய்யும்‌ என்று தோன்றுகிறது. நாம்‌ படுத்துக்‌ 
கொள்வதே நன்று” என்றான்‌. இளைய வணிகன்‌ 
“விடுதிகளில்‌ மரவுரிகளை பேண வேண்டுமென்பது 
நெறி. மகதத்திலும்‌ கலிங்கத்திலும்‌ 
இந்திரப்பிரஸ்தத்திலும்‌ அனைத்து விடுதிகளிலும்‌ 
படுக்கை வசதிகள்‌ உள்ளன” என்றான்‌. “அயோத்தியில்‌ 
என்ன அரசா உள்ளது? பழம்பெருமை மட்டும்தானே? 


இன்று சென்றால்‌ சற்று முன்னர்தான்‌ ராகவராமன்‌ மண்‌ 
மறைந்தான்‌ என்பது போல்‌ பேசிக்கொண்டிருப்பார்கள்‌. 
சந்தையில்‌ பொருட்களை விரித்தால்‌ வாங்க ஆளில்லை. 
பொன்‌ கொடுத்தாலும்‌ கொள்வதற்கு பொருளில்லை” 
என்றார்‌ காந்தாரர்‌. 


“ஆம்‌, மாளிகைகள்‌ மழை ஊறி பழமை கொண்டுள்ளன. 
சற்று முன்‌ அகழ்ந்தெடுக்கப்பட்ட கிழங்குகள்‌ போல்‌ 
உள்ளன அரண்மனைகள்‌. அதையே அவர்கள்‌ 
பெருமையென கொள்கிறார்கள்‌. அயோத்தியில்‌ 
ஒருவனுடன்‌ பேசிப்பாருங்கள்‌. ஒவ்வொரு 
அரண்மனையும்‌ எத்தனை தொன்மையானது என்று 
சொல்வான்‌. புதிய அரண்மனை ஏதுமில்லையா உங்கள்‌ 
நகரில்‌ என்றேன்‌ ஒருவனிடம்‌. சினந்து கூச்சலிடத்‌ 
தொடங்கிவிட்டான்‌” என்றான்‌ இளையவணிகன்‌. 
“ஆனால்‌ பழைய பொன்‌ என ஏதுமில்லை அவர்களிடம்‌” 
என்றான்‌ கொழுத்தவன்‌. 


நாடோடி “நான்‌ வெறும்‌ கல்‌ தரையிலேயே படுத்துத்‌ துயில 
பழகிவிட்டேன்‌. மரவுரி எனக்கு ஒத்துக்‌ கொள்வதில்லை” 
என்றான்‌. கொழுத்த வணிகன்‌ “எனது மூட்டையில்‌ ஒரு 
மரவுரி உள்ளது. வேண்டுமென்றால்‌ அதை 
அளிக்கிறேன்‌” என்றான்‌. அர்ஜுனன்‌ “அளியும்‌. நான்‌ 
அதற்கு ஒரு வெள்ளிப்பணம்‌ தருகிறேன்‌” என்றான்‌. 
அவன்‌ முகம்‌ மலர்ந்து “நான்‌ அதை பணத்திற்கு 
தரவில்லை. ஆயினும்‌ திருமகளை மறுப்பது 
வணிகனுக்கு அழகல்ல” என்றபடி கையூன்றி “தேவி, 
செந்திருவே” என முனகியபடி எழுந்து பெருமூச்சுடன்‌ 
தன்‌ மூட்டையை நோக்கி சென்றான்‌. 


மண்டபத்தின்‌ மறு பக்கம்‌ இருந்த கொட்டகையில்‌ 
அவர்களின்‌ வணிகப்பொதிகள்‌ அடுக்கப்பட்டிருந்தன. 
காவல்‌ வீரர்கள்‌ அவற்றின்‌ அருகே மரவுரி போர்த்தி 
வேலுடன்‌ அமர்ந்து துயிலில்‌ ஆடிக்‌ கொண்டிருந்தனர்‌. 
“சுபத்திரைக்கும்‌ திரெளபதிக்கும்‌ பூசல்கள்‌ என்று 
சொன்னார்களே?” என்றான்‌ இளைஞன்‌. நாடோடி சிரித்து 
“எவரும்‌ சொல்லவில்லை, நீர்‌ சொல்ல விழைகிறர்‌. 
சொல்லிக்‌ கேட்க விழைகிறீர்‌” என்றான்‌. “இல்லை, 
சொன்னார்கள்‌” என்றான்‌ அவன்‌ சினத்துடன்‌. “எங்கு 
சொன்னார்கள்‌? அப்படி ஒரு செய்தியை நான்‌ 
கேட்டதில்லையே” என்றான்‌ நாடோடி. 


“பூசலில்லாமல்‌ இருக்குமா என்ன? சுபத்திரை 
இந்திரப்பிரஸ்தத்திற்குள்‌ துவாரகையால்‌ கொண்டு வந்து 
நடப்பட்ட செடி. நாளை அது முளைத்து கிளையாகி 


அந்நகரை மூடி நிற்கும்‌. சுபத்திரையின்‌ கொடிவழி 
முடிசூடும்‌ என ஒரு நிமித்திகர்‌ கூற்றும்‌ உள்ளது. அதை 
திரெளபதியும்‌ அறிந்திருப்பாள்‌. பெண்ணுருக்கொண்டு 
இந்திரப்பிரஸ்தத்திற்குள்‌ வந்த இளைய யாதவர்தான்‌ 
அவள்‌ என்றொரு சூதன்‌ பாடினான்‌” என்றார்‌ காந்தாரர்‌. 
“அதனாலென்ன? திரெளபதியின்‌ இனிய தமையன்‌ 
அல்லவா இளைய யாதவர்‌?” என்றான்‌ குள்ளன்‌. “ஆம்‌, 
அதில்‌ ஏதும்‌ ஐயமில்லை” என்றார்‌ காந்தாரர்‌. “அப்படி 
இருக்கையில்‌ சுபத்திரையிடம்‌ அவளது சினம்‌ இன்னும்‌ 
கூடத்தானே செய்யும்‌” என்றார்‌ காந்தாரர்‌. 


“ஏன்‌?” என்றான்‌ இளைஞன்‌. “உமக்கு இன்னும்‌ 
மணமாகவில்லை. எத்தனை சொற்களில்‌ சொன்னாலும்‌ 
அதை நீர்‌ புரிந்து கொள்ளப்போவதும்‌ இல்லை” என்றார்‌ 
முதிய வணிகர்‌. குள்ளன்‌ “ஆம்‌ உண்மை” என வெடித்து 
நகைத்தான்‌. மரவுரியுடன்‌ உள்ளே வந்த கொழுத்த 
வணிகன்‌ “தேடிப்பார்த்தேன்‌, நான்கு மரவுரிகள்‌ 
இருந்தன” என்றபின்‌ “மூன்றை நான்‌ பிறருக்கு அளிக்க 
முடியும்‌. சிவயோகியிடமே பணம்‌ பெற்றுக்‌ கொண்டபின்‌ 
வணிகரிடம்‌ பணம்‌ பெற்றுக்‌ கொள்ளவில்லை என்றால்‌ 
அது வணிகர்களுக்கும்‌ மதிப்பல்ல” என்று சிரித்தான்‌. 


குள்ளன்‌ எழுந்து “அதைக்‌ கொடும்‌” என்று வாங்கிக்‌ 
கொண்டான்‌. மெலிந்த வணிகர்‌ “வெள்ளிப்பணத்திற்கு 
மரவுரியை ஒருநாளைக்காக எவரும்‌ வாங்குவதில்லை. 
இரண்டு மரவுரியையும்‌ கொடுத்தால்‌ ஒரு பணத்திற்கு 
பெற்றுக்கொள்கிறேன்‌” என்றார்‌. நாடோடி வெடித்துச்‌ 
சிரித்து “இரு சிறந்த வணிகர்கள்‌” என்றான்‌. “நீர்‌ 
சொன்னது குழப்பமாக இருக்கிறது” என்றார்‌ காந்தாரர்‌. 
“சுபத்திரையின்‌ மைந்தனுக்கு இந்திரப்பிரஸ்தத்தில்‌ 
என்ன இடம்‌? அவன்‌ அங்குள்ள இளவரசர்களில்‌ 
இளையவன்‌ அல்லவா?” 


“இந்த அரசுக்கணக்குகள்‌ நமக்கெதற்கு?” என்றார்‌ ஒரு 
முதுவணிகர்‌. “அஸ்வகரே, வணிகர்களுக்குத்‌ தெரிந்த 
அரசியல்‌ எவருக்கும்‌ தெரிந்திருக்கவில்லை. அரசியலில்‌ 
ஷத்ரியர்களைவிட இழப்பும்‌ ஈட்டலும்‌ வணிகர்களுக்கே. 
ன அதை அறிந்திருக்க வேண்டும்‌. அதன்‌ 
சைவழிகளுக்கேற்ப நமது செலவுகளை 
மாற்றிக்கொள்ள வேண்டும்‌. ஆனால்‌ அதை நாம்‌ 
வழிநடத்த முடியாது. எவ்வகையிலும்‌ அதில்‌ ஈடுபடவும்‌ 
கூடாது” என்றார்‌ முதிய வணிகர்‌. “சுபத்திரை அருகநெறி 
சார்ந்து ஒழுகுகிறாள்‌ என்று அறிந்தேன்‌” என்றார்‌ 
காந்தாரர்‌. “அவளது தமையன்‌ அரிஷ்டநேமி ரைவத 
மலையில்‌ ஊழ்கமியற்றுவதாக அறிந்தேன்‌. ஒருமுறை 


துவாரகையில்‌ அவரை நானே பார்த்துளேன்‌. பிற 
மானுடர்‌ தலைக்கு மேல்‌ அவர்‌ தோள்கள்‌ எழுந்திருக்கும்‌. 

லயக்கருவறைகளில்‌ எழுந்திருக்கும்‌ அருக 
சிலைகளின்‌ நிமிர்வு அவரிடம்‌ உண்டு.” 


“துவாரகையின்‌ வாயிலை அவர்‌ கடந்து செல்வதை 
நானே கண்டேன்‌” என்றார்‌ அவர்‌. “மணிமுடியையும்‌ 
தந்தையையும்‌ தாயையும்‌ குலத்தையும்‌ துறந்து சென்றார்‌. 
அவரை கொண்டுசெல்ல இந்திரனின்‌ வெள்ளையானை 
வந்தது. வானில்‌ இந்திரவில்லும்‌ வஜ்ரப்படைக்கலமும்‌ 
எழுந்தன.” நாடோடி “கூடவே ஒரு பெண்ணின்‌ 
வாழ்க்கையையும்‌ அழித்துச்‌ சென்றார்‌” என்றான்‌. “பெண்‌ 
என்று சொல்லாதே. கம்சனின்‌ தங்கையான அவள்‌ 
இளவரசி. இளவரசியின்‌ வாழ்க்கை எளிய 
மானுடப்பெண்களின்‌ வாழ்க்கையைக்‌ கொண்டு 
பொருள்படுத்தத்‌ தக்கதல்ல. அவர்கள்‌ 
கருவூலப்பொருட்கள்‌. கவர்ந்து வரப்பட்டவர்கள்‌. 
கவரப்படுபவர்கள்‌.” 


அதுவரை பேசாது மூலையில்‌ மரவுரி போர்த்தி 
அமர்ந்திருந்த வெண்தாடி நீண்ட முதியவணிகர்‌ ஒருவர்‌ 
“ராஜமதியின்‌ வாழ்க்கை அழிந்ததென்று எவர்‌ 
சொன்னது?” என்றார்‌. “ஏன்‌, அழியாமல்‌ என்னாயிற்று? 
பழி எண்ணி எவரும்‌ கொள்ளாத பெண்‌ அவள்‌. பிந்திய 
வயதில்‌ அல்லவா அம்மணம்‌ அவளுக்கு வாய்த்தது? தன்‌ 
ஆண்மகன்‌ கையில்‌ ஒரு கங்கணம்‌ கட்டப்படுவதற்கு 
அப்பால்‌ அவளுக்கு நல்லூழ்‌ அமையவில்லையே. அதை 
அறுத்தெறிந்து வெற்றுடலென அவர்‌ நகர்‌ விட்டுச்‌ 
செல்லும்‌ செய்தியை அல்லவா கேட்டாள்‌?” என்றான்‌ 
நாடோடி. 


“ஆம்‌” என்றார்‌ முதுவணிகர்‌. “நாம்‌ அதை எப்போதும்‌ 
எண்ணுவதேயில்லை.” முதியவர்‌ “நான்‌ 
அருகநெறியினன்‌. நான்‌ அறிவேன்‌” என்றார்‌. “அத்தனை 
அணிகளையும்‌ ஆடைகளையும்‌ களைந்து துறவு 
கொண்டு நகர்விட்டுச்‌ செல்வதற்கு நேமிநாதர்‌ குருதி 
வெள்ளத்தை காணவேண்டியிருந்தது. அவர்‌ சென்று 
விட்டார்‌ என்ற செய்தி அறைக்கு வெளியே நின்ற 
சேடியால்‌ சொல்லப்பட்டபோதே அவள்‌ அனைத்தையும்‌ 
துறந்தாள்‌. அதை அறிவீரா?” 


அனைவரும்‌ அவரை நோக்கினர்‌. “நேமிநாதர்‌ நகர்‌ நீங்கிச்‌ 
செல்லும்‌ செய்தியை அவளிடம்‌ எப்படி சொல்வதென்று 
செவிலியரும்‌ சேடியரும்‌ வந்து அறைவாயிலில்‌ நின்று 
தயங்கினர்‌. சொல்லியே ஆகவேண்டுமென்பதால்‌ 


முதியசெவிலி வாயிலில்‌ நின்று மெல்லிய குரலில்‌ 
சொல்லத்தொடங்கினாள்‌. அவள்‌ சொற்கள்‌ முழுமை 
அடைவதற்குள்ளேயே ராஜமதி அனைத்தையும்‌ 
உணர்ந்து கொண்டாள்‌. தன்‌ மெல்லிய குரலில்‌ நன்று 
நிறைக என்று மட்டும்‌ சொல்லி அணிகளை 
களையத்தொடங்கினாள்‌. அனைத்து ஆடைகளையும்‌ 
களைந்து மரவுரி அணிந்தாள்‌. தன்‌ தலைமயிரை 
கைகளால்‌ பற்றி இழுத்து வெறுந்தலையானாள்‌. அழகிய 
வாயை வெண்துணியால்‌ கட்டிக்கொண்டாள்‌.” 


“அரண்மனைக்குள்‌ பதினெட்டுநாட்கள்‌ வெறும்‌ நீர்‌ 
அருந்தி ஊழ்கத்தில்‌ இருந்தாள்‌. பின்பு கருக்கிருட்டில்‌ 
எழுந்து தன்‌ அன்னையிடம்‌ நான்‌ செல்ல வேண்டிய 
பாதை என்னவென்று அறிந்து கொண்டேன்‌ என்றாள்‌. 
என்ன சொல்கிறாய்‌ என்று அன்னை கேட்டாள்‌. அவர்‌ 
ஊழ்கத்தில்‌ இருக்கும்‌ அக்குகைவாயிலின்‌ இடப்பக்கம்‌ 
நின்றிருக்க வேண்டிய யக்ஷி நான்‌. என்‌ பெயர்‌ அம்பிகை 
என்று அவள்‌ சொன்னாள்‌. தன்‌ தமையர்களை கண்டு 
விடைகொண்டு அரண்மனை வாயிலில்‌ வந்து நின்றாள்‌” 
என்றார்‌ அருகநெறி வணிகர்‌. 


“காலை இளவெயில்‌ எழுந்தபோது அரண்மனை 
வாயிலுக்கு ஓர்‌ இளைஞன்‌ வந்தான்‌. கையில்‌ 
வலம்புரிச்சங்கு ஒன்றை ஏந்தியிருந்தான்‌. அவன்‌ 
சங்கோசை கேட்டு அவள்‌ இறங்கி அவனுடன்‌ சென்றாள்‌. 
அவன்‌ யார்‌ என கேட்ட அரசரிடம்‌ தன்‌ பெயர்‌ கோமதன்‌ 
என்றான்‌. அவனுடன்‌ கிளம்பி நகர்‌ விட்டுச்‌ சென்றாள்‌” 
என்றார்‌ அருக நெறியினர்‌. “அவர்கள்‌ ரைவத மலைக்குச்‌ 
சென்றனர்‌. நேமிநாதர்‌ ஊழ்கத்தில்‌ அமர்ந்த அக்குகைக்கு 
இருபக்கமும்‌ காவலென நின்றனர்‌. அருகர்களுக்கு 
காவலாகும்‌ யட்சனும்‌ யட்சியும்‌ மானுட உருக்கொண்டு 
வந்தவர்கள்‌ அவர்கள்‌.” 


“கதைகள்‌” என்றான்‌ இளைஞன்‌. முதிய வணிகர்‌ 
“ஆனால்‌ காதல்கொண்ட பெண்ணும்‌ மாணவனுமன்றி 
எவர்‌ ஊழ்கக்காவலுக்கு உகந்தவர்‌?” என்றார்‌. இளைஞன்‌ 
“அருக நெறியினருக்கு அருகர்கள்‌ முடிவின்றி 
தேவைப்படுகிறார்கள்‌. ஆலமரம்‌ விதைகளிலிருந்து 
முளைத்தெழுவது போல்‌ அனைத்து இடங்களிலும்‌ 
அவர்கள்‌ முளைத்தெழுகிறார்கள்‌” என்றான்‌. நாடோடி. 
“இன்பங்களில்‌ திளைக்கும்‌ மானுடரின்‌ குற்றவுணர்வு 
அது. எங்கோ சில தூயர்‌ அவர்களுக்காக குருதியும்‌ 
கண்ணீரும்‌ சிந்தவேண்டும்‌. அவர்களை 
தெய்வங்களென்று நிறுத்துவார்கள்‌” என்றான்‌. 
இளையவன்‌ “பலாக்கொட்டைகள்‌ இருக்கின்றன. 


அனலிட வேண்டுமா? இப்போதே நடுசாமம்‌ அணுகிக்‌ 
கொண்டிருக்கிறது” என்றான்‌. கொழுத்த வணிகன்‌ “ஆம்‌, 
கரியும்‌ அளவுடனே உள்ளது. நாம்‌ அதை 
வீணடிக்கவேண்டியதில்லை” என்றான்‌. 


அர்ஜுனன்‌ “ஆம்‌, இந்த அனல்‌ விடியும்‌ வரைக்கும்‌ 
போதும்‌” என்றபின்‌ மரவுரியை சருகில்‌ விரித்து அதன்‌ 
மேல்‌ கால்‌ நீட்டி படுத்துக்கொண்டான்‌. அனைவரும்‌ சிறு 
குரலில்‌ உரையாடியபடி படுத்துக்கொண்டனர்‌. 
அர்ஜுனன்‌ வெளியே பெய்யும்‌ மழையை 
கேட்டுக்கொண்டிருந்தான்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

கிழக்கிலிருந்து இந்திரப்பிரஸ்தத்தை அடைவதற்கான 
மைய வணிகப்பாதையின்‌ பெயர்‌ அர்க்கபதம்‌. அதன்‌ 
வலப்பக்கம்‌ அமைந்திருந்த இந்திரகீலம்‌ என்ற 
பெயருடைய செம்மண்‌ குன்றின்‌ உச்சிமேல்‌ 
வானிலிருந்து விழுந்தது போல்‌ அமைந்திருந்த பெரிய 
பாறையின்‌ மீது இந்திரனின்‌ சிலை நின்றிருந்தது. 
இடக்கையில்‌ அமுத கலசமும்‌ வான்‌ நோக்கி தூக்கிய 
வலக்கையின்‌ நுனியில்‌ வஜ்ராயுதமும்‌ ஏந்தி வலக்காலை 
முன்னால்‌ தூக்கி நின்றிருந்தான்‌ விண்ணவர்கோன்‌. 
அப்பெரும்‌ பாறையில்‌ புடைப்புச்‌ சிற்பமாக 
ஐராவதத்தின்‌ உருவம்‌ செதுக்கப்பட்டிருந்தது. 
இந்திரப்பிரஸ்தத்தை அணுகி விட்டோம்‌ என்பதற்கான 
அடையாளம்‌ அது. 


சாலையின்‌ முதல்‌ வளைவிலேயே அச்சிலை 
கண்களுக்குத்‌ தெரிந்தது. இளம்புலரியில்‌ விழித்தெழுந்து 
வணிகப்பாதையில்‌ பொதி வண்டிகளுடனும்‌ 
அத்திரிகளுடனும்‌ குதிரைகளுடனும்‌ கழுதைகளுடனும்‌ 
சிறிய குழுக்களாக வந்து கொண்டிருக்கும்‌ 
வணிகர்களின்‌ விழிகள்‌ வானில்‌ அச்சிலைக்காக 
துழாவிக்‌ கொண்டுருக்கும்‌. செறிந்த கூட்டங்களுக்கு மேல்‌ 
இந்திரனின்‌ கையில்‌ வஜ்ராயுதம்‌ தெரிந்ததுமே வணிக 
குழுக்களில்‌ ஒலி எழும்‌. பார்க்காதவர்களுக்கு 
பார்த்தவர்கள்‌ சுட்டிக்‌ காட்டுவார்கள்‌. மெல்ல பசும்‌ 


பலம்‌ விலட இந்திரன்‌ மேலெழுந்து வருவான்‌. 
சா.” நோக்கிய விழிகளும்‌ உடலெங்கும்‌ அலை 


ரிந்த ஆடையுமாக. 


இடக்கையில்‌ அமுத கலசம்‌ எழக்கண்டதுமே 
இந்திரப்பிரஸ்தத்தில்‌ நுழைந்த உணர்வை வணிகர்‌ 
அடைவார்கள்‌. அர்ஜுனனின்‌ அருகே சென்ற இளம்‌ 
வணிகன்‌ இரு கைகளையும்‌ தூக்கி “இந்திரப்பிரஸ்தம்‌! 
இந்திரப்பிரஸ்தம்‌ வந்துவிட்டது” என்று கூச்சலிட்டான்‌. 
அர்ஜுனன்‌ புன்னகைத்தான்‌. “யோகியே, மண்ணில்‌ 
மானுடர்‌ அமைத்த மாநகரம்‌ இது. யாதவர்கள்‌ 
துவாரகையில்‌ அமைத்த நகரம்‌ இதில்‌ பாதி கூட இல்லை” 
என்றான்‌. அர்ஜுனன்‌ “நான்‌ அதை பார்த்திருக்கிறேன்‌” 
என்றான்‌. “இதை பார்க்கப்போகிறீர்‌. நீரே அறிவீர்‌” 


என்றான்‌ இளைய வணிகன்‌. 


சிலை அருகே பொதிவண்டிகளும்‌ வணிகர்குழுக்களும்‌ 
தயங்கின. சாலை ஓரமாக இருந்த சிறிய கல்‌ மண்டபத்தில்‌ 
இந்திர சிலைக்கு பூசனை செய்யும்‌ நாகர்களின்‌ குழு 
அமைந்திருந்தது. வணிகர்கள்‌ அவர்களுக்கு காணிக்கை 
பொருட்களையும்‌ குங்கிலியம்‌ முதலிய நறுமணப்‌ 
பொருட்களையும்‌ அளித்து வணங்கினர்‌. இளைய 
வணிகன்‌ “இப்பகுதியெங்கும்‌ முன்பு காண்டவ வனம்‌ 
என்று சொல்லப்பட்டது, அறிவீரா?” என்றான்‌. 
அர்ஜுனன்‌ “ஆம்‌ கேட்டிருக்கிறேன்‌” என்றான்‌. 


“இளைய பாண்டவர்‌ இங்கிருந்த நாகங்களை அழித்தார்‌. 
அவரது அனல்‌ அம்புகளால்‌ காண்டவ வனம்‌ தீப்பற்றி 
எரிந்தது. அன்று இங்கிருந்த நாகர்கள்‌ அனைவரும்‌ 
இந்திர வழிபாட்டாளர்கள்‌. அவர்களைக்‌ காக்க 
இக்குன்றின்மேல்‌ இந்திரன்‌ எழுந்தான்‌ என்கிறார்கள்‌. 
பன்னிரண்டு முறை கருமுகில்‌ செறிந்து காண்டவ 
வனத்தில்‌ எரிந்த அனலை முற்றழித்தது. பின்னர்‌ 
இளைய பாண்டவர்‌ தன்‌ தந்தை இந்திரனிடம்‌ நேருக்கு 
நேர்‌ போர்‌ புரிந்தார்‌. தனயனிடம்‌ போரில்‌ தோற்கும்‌ 
இன்பத்துக்காக இந்திரன்‌ தன்‌ வஜ்ராயுதத்தை எடுத்தபடி 
வானில்‌ மறைந்தான்‌.” 


இளம்‌ வணிகன்‌ தொடர்ந்தான்‌ “அதன்‌ பின்‌ இங்கிருந்த 
நாகர்கள்‌ இளைய பாண்டவர்‌ முன்‌ பணிந்து அவரது 
வில்லுக்கு தங்கள்‌ கோலை அளித்தனர்‌. 
அஸ்தினபுரியின்‌ பங்கு வாங்கி பாண்டவர்‌ பிரிந்து வந்த 
போது இந்தக்‌ காட்டிலேயே தங்கள்‌ நகரை அமைக்க 
வேண்டுமென்று பாஞ்சாலத்து அரசி விரும்பினார்கள்‌. 
இங்கு நகரெழுந்தபோது இந்திரன்‌ மைந்தனால்‌ 
வெல்லப்பட்டது என்பதனாலும்‌ இந்திரனால்‌ 
காக்கப்படுவது என்பதனாலும்‌ அதற்கு இந்திரப்பிரஸ்தம்‌ 
என்று பெயரிட்டார்கள்‌. இங்கு அமைந்த இந்திரன்‌ 
சிலையை நாகர்களுக்கு உரியதாக்கினார்கள்‌. இன்றும்‌ 
இப்பகுதி நாகர்களால்‌ காக்கப்படுகிறது. இங்குள்ள 
பதினெட்டு நாகர்‌ ஆலயங்களும்‌ அவற்றின்‌ மேல்‌ எழுந்த 
இந்திரனின்‌ பெருஞ்சிலையும்‌ அவர்களாலேயே பூசனை 
செய்யப்படுகிறது” என்றான்‌. 


அர்ஜுனன்‌ புன்னகையுடன்‌ “ஆம்‌, அரிய சிலை” 
என்றான்‌. “இதற்கு நிகர்‌ தாம்ரலிப்தியின்‌ கரையில்‌ 
நின்றிருக்கும்‌ சோமனின்‌ பெருஞ்சிலையும்‌ தெற்கே 
தென்மதுரைக்‌ கரையில்‌ நின்றிருக்கும்‌ 
குமரியன்னையின்‌ பெருஞ்சிலையும்தான்‌.” அர்ஜுனன்‌ 


“குமரியின்‌ பெருஞ்சிலை பேருருவம்‌ கொண்டது 
என்கிறார்கள்‌” என்றான்‌. வணிகன்‌ அதை தவிர்த்து 
“விண்ணில்‌ எழும்‌ மின்னலைப்‌ பற்றுவது போன்ற 
கைகள்‌. கலிங்கத்துச்‌ சிற்பி கம்ரகரின்‌ கற்பனை அது. 
பாரதவர்ஷத்தின்‌ பெருஞ்சிற்பிகளில்‌ ஒருவர்‌. இச்சிலை 
ஒற்றைக்‌ கல்லால்‌ ஆனதல்ல. இங்கிருந்து பார்க்கையில்‌ 
அப்படி தோன்றுகிறது. பதினெட்டு தனிக்கற்களில்‌ 
செய்து உள்ளே குழி மீது முழை அமரும்‌ விதத்தில்‌ 
ஒன்றன்‌ மேல்‌ ஒன்றாக அடுக்கி இதை 
எழுப்பியிருக்கிறார்கள்‌” என்றான்‌. 


“மண்‌ நடுங்கினாலும்‌ சரியாத உறுதி கொண்டது 
என்கிறார்கள்‌” என்று அவன்‌ தொடர்ந்தான்‌. “அதன்‌ 
எடையே அதன்‌ உறுதி” என்றார்‌ பின்னால்‌ வந்த 
முதுவணிகர்‌. “விண்ணிலிருந்து மின்னலைப்‌ பற்றி 
இந்திரப்பிரஸ்தத்திற்கு படைக்கலமாக அளிக்கிறது இது. 
இடது கையில்‌ அமுத கலசம்‌ அஸ்தினபுரியின்‌ செல்வம்‌ 
அனைத்தும்‌ இனி இந்திரப்பிரஸ்தத்திற்கே என்பதை 
குறிக்கிறது. இன்னும்‌ எட்டு மாதத்தில்‌ நகரத்தின்‌ 
பணிகள்‌ அனைத்தும்‌ முடியும்‌ என்று சொன்னார்கள்‌.” 


“அப்படித்தான்‌ சொல்வார்கள்‌. இரண்டு வருடங்களுக்கு 
முன்‌ நான்‌ வரும்போது இன்னும்‌ ஒரு மாதத்தில்‌ பணி 
முடிந்துவிடும்‌ என்றனர்‌. அதன்‌ பிறகே தெற்கு வாயில்‌ 
கோட்டை பணி தொடங்கியது” என்றான்‌ இளம்வணிகன்‌. 
“இத்தனை பெரிய மாநகரத்தை கட்டுவதற்கான கற்களை 
கொண்டு வந்து சேர்க்க வேண்டாமா?” என்றார்‌ காந்தாரர்‌. 
“இந்நிலம்‌ காண்டவ வனமாக இருந்தபோது செந்நிறப்‌ 
பெரும்‌ பாறைகள்‌ நிறைந்த வெளியாக இருந்தது. 
விண்ணை தாங்கி நிற்கும்‌ பெருந்தூண்கள்‌ 
ஒவ்வொன்றும்‌ மரங்கள்‌ அடர்ந்து இருந்தன. அனைத்து 
மரங்களையும்‌ வெட்டி இல்லங்கள்‌ அமைக்க கொண்டு 
சென்றனர்‌.” 


“அச்செம்பாறைகளே இந்நகரை அமைக்க 
போதுமானவை என்று அந்தச்‌ சிற்பிகள்‌ கணக்கிட்டனர்‌. 
னால்‌ மாளிகைகள்‌ எழும்தோறும்‌ கற்கள்‌ 
போதவில்லை. எனவே வடக்கே தப்தவனம்‌ என்னும்‌ 
இடத்தில்‌ இருந்த மென்பாறைகள்‌ முழுக்க வெட்டப்பட்டு 
யமுனையின்‌ நீர்ப்பெருக்கு வழியாக தெப்பங்களில்‌ 
கொண்டுவரப்பட்டன. தப்த வனம்‌ இன்று கல்‌ பாறைகள்‌ 
ஏதுமற்ற ஒரு கோடைகால மலர்த்தோட்டமாகிவிட்டது. 
அதற்கப்பால்‌ இருந்த சீர்ஷகம்‌ என்னும்‌ பெருமலையின்‌ 
அனைத்து மணல்பாறைகளும்‌ வெட்டி உருட்டிக்‌ 
கொண்டு வரப்பட்டு யமுனையினூடாக இங்கு வந்து 


சேர்ந்தன. கங்கைக்கரையின்‌ ஜலபூஜ்யம்‌ என்னும்‌ 
இடத்திலிருந்து சேற்றுப்பாறைகளை பாளங்களாக 
வெட்டிக்கொண்டு வந்தனர்‌. இங்குள்ள கோட்டைகள்‌ 
அப்பாறைகளால்தான்‌ அமைந்துள்ளன.” 


“அரசப்‌ பெருமாளிகைகள்‌ சிவந்த கற்களாலும்‌ 
கோட்டைகளும்‌ காவல்‌ மாடங்களும்‌ பிற கற்களாலும்‌ 
அமைந்துள்ளன. மானுட உழைப்பில்‌ இப்படி ஒரு நகரம்‌ 
அமையும்‌ என்று விண்ணவர்களும்‌ 
எண்ணியிருக்கவில்லை என்பதனால்‌ எப்போதும்‌ 
இந்திரப்பிரஸ்தத்திற்கு மேல்‌ வானம்‌ ஒளியுடன்‌ 
இருக்கிறது. விண்ணூரும்‌ முகில்களில்‌ வந்தமர்ந்து 
கந்தர்வர்களும்‌ கின்னரர்களும்‌ தேவர்களும்‌ இந்நகரை 
விழிவிரித்து நோக்கியிருக்கின்றனர்‌ என்கிறார்கள்‌ 
சூதர்கள்‌. இந்திரனின்‌ வில்‌ பல நாட்கள்‌ இந்நகர்‌ மேல்‌ 
வளைந்திருப்பதை கண்டிருக்கிறார்கள்‌” என்றார்‌ 
முதுவணிகர்‌. 


நாடோடி “இந்நகர்‌ அமைந்திருக்கும்‌ இடத்தின்‌ இயல்பு 
அது. பாரதவர்ஷத்தில்‌ மிகக்கூடுதலாக மழை பெய்யும்‌ 
இடங்களில்‌ ஒன்று இது. பெரும்பாலான நாட்களில்‌ 
இளவெயிலும்‌ உள்ளது. விண்ணில்‌ மழைவில்‌ 
எழுவதனால்தான்‌ இதற்கு இந்திரப்பிரஸ்தம்‌ என்றே 
பெயர்‌” என்றான்‌. “எப்பட வேண்டுமானாலும்‌ 
சொல்லலாம்‌. அ விண்முகில்‌ சூடி மழைவில்‌ ஏந்திய 
ஒரு நகரம்‌ பிறிதொன்றில்லை இப்புவியில்‌” என்றார்‌ 
காந்தார வணிகர்‌. 


இந்திரப்பிரஸ்தத்திற்குச்‌ செல்லும்‌ சாலையின்‌ இருபுறமும்‌ 
மென்‌ மணற்கற்களால்‌ கட்டி மரப்பட்டைக்கூரை 
போடப்பட்ட வணிகர்‌ சாவடிகள்‌ வந்து கொண்டிருந்தன. 
ஒவ்வொரு வணிகர்‌ குழுவும்‌ அவற்றின்‌ குலக்குறிகள்‌, 
ஊர்மரபுகளை ஒட்ட அவர்களுக்குரிய சாவடிகளை 
அமைத்திருந்தனர்‌. அங்கு முன்னரே இருந்த அவர்களின்‌ 
அணுக்கர்கள்‌ வெளி வந்து கை வீசி அவர்களை 
வரவேற்று கூச்சலிட்டனர்‌. ஒவ்வொரு வணிகராக 
விடைபெற்றுச்‌ சென்று சாவடிகளில்‌ தங்கினர்‌. 


“நகருக்குள்‌ செல்வதற்கு முன்னரே இச்சாவடிகளை 
அமைத்தது ஒரு சிறந்த எண்ணம்‌. இங்கேயே பொதிகளை 
அவிழ்த்து சீராகப்‌ பங்கிட்டு தேவையானவற்றை மட்டும்‌ 
ஒவ்வொரு நாளும்‌ அத்திரிகளில்‌ ஏற்றிக்‌ கொண்டு 
நகரின்‌ பெரும்‌ சந்தைக்கு நம்மால்‌ போக முடியும்‌. 
வணிகர்கள்‌ மட்டுமே தங்கும்‌ பகுதிகள்‌ இவை. எனவே 
இங்கேயே ஒருவருக்கொருவர்‌ பாதி வணிகம்‌ நடந்து 


விடும்‌” என்றார்‌ காந்தாரர்‌. “வணிகரின்‌ 
இடமென்பதனால்‌ பொதுவான காவலே போதும்‌. 
திருட்டுக்கு அஞ்சவேண்டியதில்லை.” 


“நான்‌ நகருள்‌ நுழைகிறேன்‌” என்று அர்ஜுனன்‌ 
சொன்னான்‌. “நெடுந்தாரப்‌ பயணம்‌. இங்கே எங்களுடன்‌ 
தங்கி யமுனையில்‌ நீராடி அம்‌... மாற்றி நகர்‌ 
நுழையலாமே?” என்றான்‌ இளைய வணிகன்‌. அர்ஜுனன்‌ 
“சிவயோகி மாற்ற விரும்பும்‌ ஆடை ஒன்றே. ஒரு முறை 
மட்டுமே அணியும்‌ ஆடை அது” என்றான்‌. பின்பு 
இளவணிகனின்‌ தோளை தட்டியபடி “இந்திரனின்‌ நகரில்‌ 
இன்று மழைவில்‌ எழுமா என்று பார்க்கிறேன்‌” என்று 
புன்னகைத்தான்‌. “வணங்குகிறேன்‌. என்னை வாழ்த்திச்‌ 
செல்லுங்கள்‌ யோகியே” என்றான்‌ அவன்‌. “செல்வம்‌ 
பெருகட்டும்‌ குலம்‌ பெருகட்டும்‌” என்று வாழ்த்தியபின்‌ 
அர்ஜுனன்‌ நடந்து இந்திரப்பிரஸ்தத்தின்‌ கோட்டை 
வாயிலை நோக்கி சென்றான்‌. 

இந்திரப்பிரஸ்தத்தின்‌ முதல்‌ வெளிக்கோட்டை 
பெருவாயில்‌ மட்டுமே கட்டப்பட்டு ஒரு பெருமாளிகை 
போல தனியாக நின்றது. அதன்‌ வலப்பக்கம்‌ கரிய 
பெருஞ்சுவர்‌ சற்றே வளைந்து சரிவேறி சென்று 
உடைந்தது போல்‌ நிற்க அதன்‌ அருகே வண்ண உடைகள்‌ 
அணிந்த பல்லாயிரம்‌ சிற்பிகள்‌ அமர்ந்து கற்களை 
உளியால்‌ கொத்தி பணியாற்றிக்‌ கொண்டிருந்தனர்‌. 
கிளிக்கூட்டத்தின்‌ ஓசை போல உளியோசை 
கேட்டுக்கொண்டிருந்தது. அவர்கள்‌ பணியாற்றுவதை 
கண்காணிப்பதற்காக தோல்‌ கூரையிட்ட மேடைக்‌ குடில்‌ 
ஒன்று அமைந்திருந்தது. அதன்‌ வாயிலில்‌ மூங்கில்‌ 
பீடத்தில்‌ தலைமைச்‌ சிற்பி அமர்ந்திருக்க அருகே அவர்‌ 
அடைப்பக்காரன்‌ மூங்கில்‌ குடுவையுடன்‌ நின்றிருந்தான்‌. 


கிழக்கே எழுந்த வெயில்‌ கோட்டையின்‌ பெரிய 
கற்சதுரங்களை மின்ன வைத்தது. 
அருகணையும்தோறும்‌ கருங்கல்லில்‌ உப்பின்‌ ஒளி 
தெரிந்தது. கருநாகத்தின்‌ செதில்கள்‌ மின்னுவது போல்‌ 
வெயிலில்‌ அதன்‌ புதிய கற்பொருக்குகள்‌ ஒளிவிட்டன. 
பெருவாயிலில்‌ மிகச்சில காவலர்களே இருந்தனர்‌. 
உள்ளே செல்லும்‌ வணிகர்களை அவர்கள்‌ தடுக்கவோ 
உசாவவோ இல்லை. காவல்‌ மாடங்களில்‌ மடியில்‌ 
வேல்களைச்‌ சாய்த்தபடி அமர்ந்து ஒருவரோடொருவர்‌ 
சிரித்து பேசிக்‌ கொண்டிருந்தனர்‌. இந்திரப்பிரஸ்தத்தில்‌ 
சுங்க வரி இல்லை என்பதனால்‌ காவலும்‌ தேவையில்லை 
என்று திரெளபதி முடிவுசெய்திருந்தாள்‌. ஆனால்‌ 
கண்காணிப்பு எப்போதுமிருந்தது. “மிகப்பெரிய நகரம்‌ 


என்பதனால்‌ ஏற்படும்‌ அச்சத்தை காவலின்மை 
போக்கிவிடும்‌. நகரம்‌ அவர்களுக்கு அணுக்கமானதாக 
ஆகிவிடும்‌” என்றாள்‌. 


கோட்டை முகப்பு பதினெட்டு அடுக்குகள்‌ கொண்ட இரு 
தூபிகளுக்கு நடுவே சென்ற கற்பாளங்கள்‌ பதிக்கப்பட்ட 
பாதையால்‌ ஆனதாக இருந்தது. தூபிகளின்‌ அனைத்து 
அடுக்குகளிலும்‌ வட்டமான உப்பரிகைகள்‌ 
அமைந்திருந்தன. அவற்றில்‌ காவலர்‌ அமரவும்‌ 
சாலையை நோக்கி அம்புகளை செலுத்தவும்‌ 
இடமிருந்தது. தூபிகளின்‌ உச்சி கவிழ்ந்த தாமரை வடிவ 
வேதிகையை சென்றடைந்தது. அதன்மேல்‌ 
இந்திரப்பிரஸ்தத்தின்‌ வஜ்ராயுதம்‌ பொறிக்கப்பட்ட 
செங்காவிநிறமான பட்டுக்‌ கொடி பறந்து 
கொண்டிருந்தது. 


தூபிகளை இணைத்து கதவுகளேதும்‌ அமைக்கும்‌ 
எண்ணம்‌ இல்லையென்று அதன்‌ அமைப்பே காட்டியது. 
இந்திரப்பிரஸ்தம்‌ அகழியாலோ காவல்‌ காடுகளாலோ 
காக்கப்படவில்லை. ஒன்றுக்குள்‌ ஒன்றென அமைந்த 
ஏழு கோட்டை நிரைகளே அதற்கு காப்பு. “இந்நகர்‌ ஓர்‌ 
எறும்புதின்னி. எதிரி வருகையில்‌ தன்‌ செதில்களை 
ஒன்றன்‌ மேல்‌ ஒன்றென மூடி உலோக உருளையென ஆக 
முடியும்‌” என்றார்‌ வாஸ்துபுனிதமண்டலத்தை அமைத்த 
கலிங்கச்சிற்பியான கூர்மர்‌. 


தூபிகள்‌ நடுவே சென்ற பாதையில்‌ மிகக்‌ குறைவாகவே 
வணிகர்கள்‌ உள்ளே சென்று கொண்டிருந்தனர்‌. 
சிற்பிகளும்‌ வினைவலரும்‌ அன்றி பொதுமக்கள்‌ என 
சிலரே கண்ணுக்குத்‌ தெரிந்தனர்‌. இந்திரப்பிரஸ்தத்தை 
சூழ்ந்திருந்த நாநூற்றி எழுபத்தாறு யாதவர்‌ 
ஊர்களிலிருந்தும்‌ மக்கள்‌ நகருக்குள்‌ குடிவரத்‌ 
தொடங்கவில்லை. அவர்களுக்கு நகரில்‌ அவர்களின்‌ 
இடமென்ன என்று அப்போதும்‌ புரியத்தொடங்கவில்லை. 
மக்களை உள்ளே கொண்டுவர திரெளபதி தொடர்ந்து 
முயற்சிகள்‌ செய்துகொண்டிருந்தாள்‌. ஆனால்‌ 
துறைமுகம்‌ முழுமையாக பணிதொடங்குவது வரை 
நகரம்‌ முற்றமைய வாய்ப்பில்லை என அவளும்‌ 
அறிந்திருந்தாள்‌. 


முதற்கோட்டைக்கு அப்பால்‌ நகரைச்‌ சூழ்ந்து நறுமணம்‌ 
வீசும்‌ சந்தனமும்‌ நெட்டி மரங்களும்‌ வளர்க்கப்பட்ட 
குறுங்காடு இருந்தது. அதனூடாக சென்ற சாலை 
இரண்டாவது கோட்டையை சென்றடைந்தது. 
அக்கோட்டையும்‌ கட்டி முடிவடையா நிலையிலேயே 


இருந்தது. பெரிய மணற்பொரிக்‌ கற்கள்‌ நீள்‌ சதுரங்களாக 
வெட்டப்பட்டு ஆங்காங்கே தரையில்‌ கிடந்தன. அவற்றை 
வடங்களில்‌ கட்டி சரிவாக அமைக்கப்பட்ட மூங்கில்‌ 
சாரங்களில்‌ ஒவ்வொரு படியாக இழுத்து ஏற்றி மேலே 
எடுத்துச்சென்று கொண்டிருந்தனர்‌. 


அப்பெரும்‌ பாறைகளை மூங்கில்‌ சாரங்களில்‌ ஏற்ற 
முடியுமா என்ற ஐயமே பார்வையாளர்களுக்கு எழும்‌. 
அதை வேடிக்கை பார்த்தபடி அங்கேயே நின்றிருக்கும்‌ 
கும்பலில்‌ சிலர்‌ “எப்படி மூங்கில்‌ எடை தாங்குகிறது?” 
என்று எப்போதும்‌ கேட்பதுண்டு. ஒருமுறை முதிய 
வினைவலர்‌ ஒருவர்‌ “மூடா, ஒரு மூங்கில்‌ அல்ல 
அங்கிருப்பது பல்லாயிரம்‌ மூங்கில்கள்‌. 
அப்பெரும்பாறையை கட்டியிருப்பது பல நூறு சரடுகள்‌. 
அவற்றின்‌ ஒட்டு மொத்த வலிமை அப்பெரும்பாறையை 
கூழாங்கல்‌ என ஆக்கக்கூடியது” என்றார்‌. 
“சூத்திரர்களின்‌ ஆற்றல்‌ அதைப்‌ போன்றது. 
ஷத்ரியர்களை தூக்கி மேலெடுக்க நமக்கு பல்லாயிரம்‌ 
கைகள்‌ உள்ளன” என்று ஒருவன்‌ சொல்ல கூடி 
நின்றவர்கள்‌ நகைத்தனர்‌. 


பாறைகளை அசைத்த நெம்புகோல்களையும்‌ தூக்கி 
மேலேற்றிய பெருந்துலாக்களையும்‌ பின்னிக்கட்டியிருந்த 
வடங்களையும்‌ இழுக்கும்‌ யானைகள்‌ மிக மெல்ல 
காலெடுத்து வைத்து அசைவதாக தோன்றியது. 
அங்கிருந்த ஒவ்வொருவரின்‌ உடற்தசைகளும்‌ 
இழுவிசையில்‌ தெறித்து நின்றிருந்தன. 
அவ்விசைகளுக்குத்‌ தொடர்பின்றி தங்கள்‌ சொந்த 
விழைவாலேயே செல்வதுபோல சதுரப்பாறைகள்‌ 
மேலேழுந்து சென்று கோட்டை விளிம்பை அடைந்தன. 
அங்கிருந்த சிற்பிகள்‌ கயிறுகளில்‌ கட்டியிருந்த சிறிய 
வண்ணக்கொடிகளை அசைத்து ஆணையிட 
ஒவ்வொருவரும்‌ ஒவ்வொரு திசைக்கு வடங்களை பற்றி 
இழுக்க அவர்கள்‌ இழுக்கின்ற விசைகளுக்கு 
இயைபற்றதுபோல அசைந்தாடிச்சென்ற பாறை 
துலாக்கள்‌ கிரீச்சிட்டபடி சென்று தான்‌ அமர வேண்டிய 
குழியில்‌ முழை அமர்த்தி அமைந்தது. 


அங்கு எப்போதும்‌ பார்வையாளர்‌ இருந்தனர்‌. கற்கள்‌ 
சென்று அமர்வது நோக்க நோக்க வியப்பு 
குறையாததாகவே எப்போதும்‌ இருந்தது. 
கூடிநின்றவர்கள்‌ கைசுட்ம கிளர்ச்சியுடன்‌ 
பேசிக்கொண்டார்கள்‌. “முடிவற்ற உடற்புணர்ச்சியில்‌ இனி 
அவை அமர்ந்திருக்கும்‌” என்றார்‌ ஒருவர்‌. உரக்க 
நகைத்து “நாய்களுக்காவது நாலு நாழிகை. இவற்றுக்கு 


நாலு யுகம்‌” என்றார்‌ இன்னொருவர்‌. “அவர்கள்‌ இழுப்பது 
போல்‌ தெரியவில்லை. அவர்கள்‌ இழுக்கும்‌ திசைக்கு 
அந்தப்பாறை செல்லவில்லை” என்றான்‌ ஒருவன்‌. 
“மூடா, எறும்புகள்‌ வண்டுகளை இழுப்பதை நீ 
பார்த்ததில்லையா ஒவ்வொரு எறும்பும்‌ ஒரு திசைக்கு 
இழுக்கும்‌. அவை ஓட்டுமொத்தமாகவே சென்ற திசைக்கு 


சென்று சேரும்‌” என்றார்‌ ஒரு முதியவர்‌. 


வடிவமிலாது காலவெளியில்‌ நின்றிருந்த பாறைகள்‌. 
ஒவ்வொன்றையும்‌ சூழ்ந்திருந்தது முடிவில்லாத தனிமை. 
வடிவம்‌ கொண்டு ஒன்றோடொன்று பொருந்தி அவை 
உருவாக்கும்‌ வடிவம்‌ அக்கணத்திற்கு முன்‌ 
இல்லாதிருந்தது. அப்போதென உருவாகி எழுவது. அது 
காலத்தின்‌ முன்‌ நிற்கும்‌. ஆயிரம்‌ காலம்‌. பல்லாயிரம்‌ 
காலம்‌. ஆனால்‌ ஒருநாள்‌ உதிர்ந்து அழியும்‌. அதில்‌ 
மறுப்பே இல்லை. அவ்வகையில்‌ நோக்கினால்‌ 
மாலையில்‌ வாடி உதிரும்‌ மலரும்‌ அதுவும்‌ ஒன்றே. 

னால்‌ பாறைகள்‌ அங்கே கிடக்கும்‌. மிகமெல்ல அவை 
கறுத்து விளிம்புகள்‌ உதிர்ந்து தங்கள்‌ வடிவமில்லா 
தோற்றத்தை மீட்கத்தொடங்கும்‌. 


மூன்றாவது கோட்டையும்‌ பணி நடந்து கொண்டிருக்கும்‌ 
நிலையிலேயே இருந்தது. அதற்குள்‌ சுட்ட செங்கற்களால்‌ 
கட்டப்பட்ட காவலர்‌ இல்லங்கள்‌ கூரை அற்ற நிலையில்‌ 
நின்றன. “இவற்றுக்குள்‌ ஒரு முறை வழிதவறினால்‌ 
திரும்ப வருவது கடினம்‌” என்று அவனுக்கு முன்னால்‌ 
சென்றுகொண்டிருந்த வணிகர்‌ சொன்னார்‌. “ஒவ்வொரு 
நாளும்‌ இவை மாறிக்கொண்டிருக்கின்றன. 
தென்னிலங்கை ஆண்ட ராவணன்‌ நகருக்குள்‌ 
படைகொண்டு வருபவர்களை சிக்க வைத்து 
விளையாடும்‌ பொருட்டு இப்படி ஒரு சித்திரச்‌ சுழல்‌ 
பாதையை அமைத்திருந்தார்‌ என்கிறார்கள்‌. இதுவும்‌ ஒரு 
ராவணன்‌ கோட்டை போலிருக்கிறது. ஒவ்வொரு நாளும்‌ 
யாராவது சென்று சிக்கி மீள முடியாமல்‌ கதறி மறுநாள்‌ 
மீட்கப்படுகிறார்கள்‌.” 


இன்னொருவர்‌ “அவை இன்று கட்டிமுடிக்கப்படவில்லை. 
எனவே அனைத்தும்‌ ஒன்று போல்‌ இருக்கின்றன. கூரை 
அமைந்தபின்‌ முகப்பு எழும்‌. அவற்றில்‌ மானுடர்‌ 
குடியேறுவார்கள்‌. அவை அடையாளங்கள்‌ 
சூடிக்கொள்ளும்‌. அதன்பின்‌ ஒவ்வொன்றும்‌ தனி முகம்‌ 
கொள்ளும்‌” என்றார்‌. “இந்நகர்‌ ஓர்‌ ஒழிந்த கலம்‌. 
இதற்குள்‌ நிறைக்க மக்கள்‌ தேவை” என்றார்‌ ஒரு 
முதியவர்‌. “யாதவர்களைக்‌ கொண்டே நிறைப்பார்கள்‌. 
அவர்கள்‌ முதியகள்ளைப்‌ போல. பெருகி நுரைத்து 


வெளியேயும்‌ வழிவார்கள்‌, பார்த்துக்கொண்டே இரு.” 


ஒன்றினுள்‌ ஒன்றாக அனைத்து கோட்டைகளும்‌ பணி 
நடக்கும்‌ நிலையிலேயே இருந்தன. அங்கு பல்லாயிரம்பேர்‌ 
பணியாற்றியபோதும்‌ அதன்‌ பெருவிரிவால்‌ அது ஒழிந்த 
வெறுமை கொண்டிருப்பதாகவே தோன்றியது. 
அங்கிருந்த நிலத்தில்‌ பலநூறு சிறு சுனைகளும்‌ 
குளங்களும்‌ இருந்தன. அவற்றையெல்லாம்‌ 
விளிம்புகட்டித்‌ திருத்தி படியமைத்து நீரள்ளும்‌ 
சகடையும்‌ துலாவும்‌ பொருத்தி பேணியிருந்தனர்‌. 


கல்தொட்டிகள்‌ நிரையாக அமைந்த குளக்கரையில்‌ 
எருதுகள்‌ நீர்‌ அருந்திக்‌ கொண்டிருந்தன. குளங்களில்‌ 
யானைகள்‌ இறங்கிச்சென்று நீர்‌ அருந்துவதற்கான 
சரிவுப்பாதை இருந்தது. சில குளங்களில்‌ யானைகள்‌ 
இறங்கி கால்மூழ்க நின்று நீரை அள்ளி முதுகின்மேல்‌ 
பாய்ச்சிக்கொண்டருந்தன. யானையின்‌ முகத்தில்‌ 
கண்களோ மூக்கோ வாயோ இல்லை என்றாலும்‌ எப்படி 
புன்னகை தெரிகிறது என அர்ஜுனன்‌ 
எண்ணிக்கொண்டான்‌. அவ்வெண்ணமே அவனை 
புன்னகைக்கச்‌ செய்தது. 


நான்காவது கோட்டைக்குள்‌ எழுந்த சற்றே சரிவான 
நிலப்பரப்பு முழுக்க தோல்களாலும்‌ தேன்மெழுகு 
பூசப்பட்ட மூங்கில்‌ தட்டிகளாலும்‌ ஈச்சை ஓலைகளாலும்‌ 
கட்டப்பட்ட நெருக்கமான கொட்டகைகள்‌ 
அமைந்திருந்தன. கோட்டைகளையும்‌ கட்டடங்களையும்‌ 
கட்டும்‌ ஏவலரும்‌ வினைவலரும்‌ அங்கு செறிந்து 
தங்கியிருந்தனர்‌. காலையில்‌ பெரும்பாலானவர்கள்‌ 
பணியிடங்களுக்கு சென்று விட்டபோதிலும்‌ கூட அங்கு 
ஏராளமானவர்கள்‌ எஞ்சியிருந்தனர்‌. அமர்ந்தும்‌ படுத்தும்‌ 
சிறு பணிகளை ஆற்றியும்‌ அவர்கள்‌ 
பேசிக்கொண்டிருந்த ஒலி திரண்டு முழக்கமாக எழுந்தது. 
அவர்களின்‌ உச்சிப்பொழுது உணவுக்காக அடுமனைகள்‌ 
எரியும்‌ புகை எழுந்து கோதுமையும்‌ சோளமும்‌ வேகும்‌ 
மணத்துடன்‌ வானில்‌ பரவி நின்றது. 


ஐந்தாவது கோட்டை ஒப்பு நோக்க சிறியது. அதன்‌ 
முகப்பில்தான்‌ முதல்‌ முறையாக பெரிய கதவுகள்‌ 
அமைக்கும்‌ இரும்புக்கீல்கள்‌ இருந்தன. கதவுகள்‌ 
அப்போதும்‌ அமைக்கப்படவில்லை. அவை நகரின்‌ 
மறுபக்கம்‌ யமுனைக்கரையில்‌ பெருந்தச்சர்‌ 
குடியிருப்புகளில்‌ தனித்தனி பகுதிகளாக 
கட்டப்படுகின்றன என அவன்‌ அறிந்திருந்தான்‌. அவன்‌ 
கிளம்பும்போதே பணி நடந்துகொண்டிருந்தது. அவற்றை 


கொண்டு வந்து ஒன்றுடன்‌ ஒன்று இணைத்து கோட்டை 
கதவாக ஆக்குவார்கள்‌ என்றார்கள்‌. “இணைக்கப்பட்ட 
கதவுகள்‌ யானைகள்‌ தண்டுகளை கொண்டு வந்து 
முட்டினால்‌ எப்பம தாங்கும்‌?” என்று நகுலன்‌ கேட்டான்‌. 


“இணைக்கப்பட்டவை மேலும்‌ வல்லமை கொண்டவை 
இளவரசே” என்றார்‌ பெருந்தச்சரான மகிஷர்‌. “ஒற்றைப்‌ 
பெருங்கதவாக இவ்வளவு பெரிய கோட்டைக்கு அமைக்க 
முடியாது. அத்தனை பெருமரங்கள்‌ தென்னகத்து 
மமைக்காடுகளில்‌ கூட இருக்க வாய்ப்பில்லை. இவை 
கணக்குகளின்‌ அடிப்படையில்‌ இணைக்கப்பட்டவை. 
தண்டுகளோ வண்டிகளோ வந்து முட்டினாலும்‌ 
அவ்விசையை பகிர்ந்து தங்கள்‌ உடலெங்கும்‌ செலுத்தி 
அசைவற்று நிற்கும்படி இக்கதவின்‌ அமைப்பு 
சிற்பிகளால்‌ அமைக்கப்பட்டுள்ளது. மழைவெயிலில்‌ 
சுருங்கிவிரிந்து மரப்பலகை விரிசவிடும்‌. 
இணைக்கப்பட்டவை அவ்விரிசலுக்கான 
இடைவெளியை முன்னரே தன்னுள்‌ கொண்டவை.” 


“காலம்‌ செல்லச்‌ செல்ல ஒற்றைமரம்‌ வலுவிழக்கும்‌. 
ஆனால்‌ இணைக்கப்பட்டவற்றின்‌ உறுப்புகள்‌ ஒன்றை 
ஒன்று இறுகக்‌ கவ்வி மேலும்‌ உறுதி கொள்கின்றன. 
இதுவரை இங்கு கட்டப்பட்ட கோட்டைக்‌ கதவுகள்‌ 
அனைத்தும்‌ வெண்கலப்பட்டைகளாலும்‌ இரும்புப்‌ 
பட்டைகளாலும்‌ இறுக்கப்பட்டவை. குமிழ்களாலும்‌ 
ஆணிகளாலும்‌ ஒன்றிணைத்து நிறுத்தப்பட்டவை. 
இக்கலிங்கக்‌ கதவுகள்‌ முற்றிலும்‌ மரத்தால்‌ ஆனவை. 
ஒன்றை ஒன்று கவ்வி முடிவற்ற இணைப்பு ஒன்றை 
நிகழ்த்தியிருப்பவை. ஒரு முறை பூட்டி விட்டால்‌ 
அவற்றை அவிழ்ப்பதற்கும்‌ எங்கள்‌ பெருந்தச்சனே 
வரவேண்டும்‌” என்றார்‌ மகிஷர்‌. 


கோட்டைக்குள்‌ அமைந்த சிற்பியர்‌ மாளிகைகளை 
கடந்து சென்றான்‌. மெல்லமெல்ல அந்நகருக்குள்‌ 
உளம்நுழைந்து உரிமைகொள்வதற்கு மாறாக முற்றிலும்‌ 
அயலவனாக ஆகிவிட்டருப்பதை உணர்ந்தான்‌. 
கோட்டைப்‌ பணிகளுக்குப்‌ பிறகு காவலர்தலைவர்‌ 
இல்லங்களாக மாற்றும்படி அமைக்கப்பட்ட 
மாளிகைகள்‌. கோட்டை அமைவதற்குள்‌ 
அவ்வில்லங்களை சிற்பிகள்‌ அமைத்து அவற்றில்‌ 
குடியேறிவிட்டனர்‌. அவர்களுக்கு அனைத்தும்‌ 
செம்மையாக அமைந்தாகவேண்டும்‌. மலைக்கு மேல்‌ 
இருக்கும்‌ பன்னிரண்டு தடாகங்களிலிருந்து 
குடிப்பதற்கும்‌ நீராடுவதற்குமான நீர்‌ சுட்ட மண்குழாய்கள்‌ 
வழியாக இல்லங்களின்‌ ஒவ்வொரு அறைக்குள்ளும்‌ 


வந்தது. வெண்பளிங்குச்‌ சுவர்களில்‌ நீர்‌ வழிந்து கோடை 
காலத்தில்‌ குளிர்ந்த தென்றல்‌ அறைகள்‌ எங்கும்‌ 
உலவியது. 


அவ்வில்லங்களை நோக்கி நின்றபின்‌ ஒரு வணிகன்‌ 
திரும்பி “சிற்பிகள்‌ சக்ரவர்த்திகளுக்கு நிகரான 
வாழ்க்கை கொண்டவர்கள்‌. ஆயிரம்‌ வருடம்‌ தவம்‌ 
இருந்தாலும்‌ லட்சுமி அத்தனை அருளை 
நமக்களிப்பதில்லை. பதினெட்டு வருடம்‌ கற்றால்‌ 
கலைமகள்‌ அருளுக்கு விழைவதையெல்லாம்‌ அள்ளிக்‌ 
கொடுக்கிறாள்‌” என்றான்‌. “அதற்கு முற்பிறப்பில்‌ செய்த 
அபூர்வமும்‌ துணைவரவேண்டும்‌” என்றார்‌ சூதர்‌ ஒருவர்‌. 


அந்தப்பாதையில்‌ சென்ற அனைவரும்‌ விழிகளென 
உளம்‌ குவிந்திருந்தனர்‌. அகத்தில்‌ எழுந்த வியப்பை 
கட்டுப்படுத்தும்பொருட்டு எளிய சொற்களாக அவற்றை 
மாற்றிக்கொண்டிருந்தனர்‌. வீணாக சிரித்தனர்‌. 
எளிமையான அங்கதங்களை கூறினர்‌. தங்களை 
அறிந்தவர்‌ போலவும்‌ அறியாதவர்‌ போலவும்‌ 
காட்டிக்கொண்டனர்‌. ஒவ்வொருவரும்‌ அந்நகரின்‌ 
குடிகளாக ஒருகணமும்‌ அயலவராக மறுகணமும்‌ 
வாழ்ந்தனர்‌. 

அவர்களில்‌ ஒருவனாகவே அர்ஜுனன்‌ தன்னை 
உணர்ந்தான்‌. அவன்‌ பெயரால்‌ அமைந்த நகரம்‌. 
அவனுடையதென பாரதம்‌ எண்ணும்‌ மண்‌. ஆனால்‌ 
ஒருபோதும்‌ அதை அவன்‌ தன்‌ இடமென 
உணர்ந்ததில்லை. ஒவ்வொருமுறையும்‌ முற்றிலும்‌ 
புதியவனாகவே திரும்பி வந்தான்‌. எப்போதும்‌ அது 
தனக்கு அவ்வண்ணமே இருக்கப்போகிறதென அவன்‌ 
உணர்ந்தான்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

நகரின்‌ உள்கோட்டைகள்‌ சற்று உயரம்‌ 
குறைந்தவையாகவும்‌ சிற்பங்கள்‌ மிகுந்தவையாகவும்‌ 
இருந்தன. வாயிலின்‌ முகப்பில்‌ நின்றிருந்த பேருருவ 
வாயிற்காப்போன்‌ சிலைகள்‌ வலக்கையில்‌ வஜ்ராயுதமும்‌ 
இடக்கையில்‌ அஞ்சல்‌ அறிவுறுத்தல்‌ குறிகளுமாக பெரிய 
பற்கள்‌ செறிந்த வாயும்‌ உறுத்து கீழே நோக்கிய கண்களும்‌ 
சல்லடம்‌ அணிந்த இடையும்‌ சரப்பொளி அணிந்த 
மார்புமாக நின்றன. அவற்றின்‌ கழல்‌ அணிந்த 
கணுக்கால்‌ உயரத்திலேயே அங்குள்ள அனைத்து 
வணிகர்களும்‌ புரவி வீர்ர்களும்‌ நடமாடினர்‌. 


கோட்டைமேல்‌ இந்திரப்பிரஸ்தநகரின்‌ வஜ்ராயுதக்‌ 
கொடிக்கு இருபக்கமும்‌ நந்த உபநந்தங்கள்‌ 
முழுநிலவுக்குக்‌ கீழே பொறிக்கப்பட்ட கொடியும்‌ 
வஜ்ராயுதத்தின்‌ அடியில்‌ வில்பொறிக்கப்பட்ட 
பாஞ்சாலியின்‌ கொடியும்‌ நகுலனின்‌ சரபக்கொடியும்‌ 
சகதேவனின்‌ அன்னக்கொடியும்‌ பறந்தன. 
வாயிலோரமாக நான்கு யானைகள்‌ வடம்பற்றி இழுக்க 
நெம்புகோல்‌ ஏந்திய பன்னிருவர்‌ தள்ளி அமைக்க 
கோட்டைக்‌ கதவுகளை பொருத்துவதற்கான 
கற்குடுமியை நாட்டிக்‌ கொண்டிருந்தனர்‌. அதை 
அடையாளம்‌ கண்டுகொண்ட ஒரு வணிகன்‌ 
“அரக்கர்கள்‌ மாவிடிக்கும்‌ உரல்‌ என்று சிறு 
பிள்ளைகளுக்கு இதைக்காட்டி கதை சொல்லலாம்‌” 
என்றான்‌. சிரிப்புடன்‌ சிலர்‌ அதனருகே நின்றனர்‌. 


“ஒவ்வொரு நாளும்‌ இப்பெருங்கதவை ஏந்தி 
சுழலவிட்டாக வேண்டுமே? கற்கள்‌ எத்தனை காலம்‌ 
தாங்கும்‌ என்று தெரியவில்லை” என்றான்‌ ஒருவன்‌. 
“இவற்றின்‌ மேல்‌ எண்ணையிடப்பட்ட இரும்பு 
உருளைகள்‌ அமைத்து அவற்றின்மேல்தான்‌ கதவை 
நாட்டுவார்கள்‌. இரும்பு உருளைகள்‌ மேல்‌ கதவுகள்‌ 
செல்வதை தாம்ரலிப்தியில்‌ நீ பார்த்திருக்கலாம்‌. 
வெண்ணெயில்‌ சுழல்வது போல இனிதாக ஓசையின்றி 
அவை இயங்கும்‌. நாள்‌ செல்லச்‌ செல்ல இரும்புருளைகள்‌ 
மேலும்‌ மென்மை கொள்ளும்‌. இப்பெருங்கதவுகளை 
பத்து வீரர்கள்‌ இருந்தால்‌ தள்ளித்‌ திறக்கவும்‌ மூடவும்‌ 
முடியும்‌” என்றார்‌ ஒருவர்‌. 


கோட்டைக்குள்‌ ஆறாவது வாயிலுக்கும்‌ ஏழாவது 
வாயிலுக்கும்‌ இடையில்‌ இருந்த பகுதிகள்‌ முழுக்க 
செங்கல்லால்‌ ஆன மேடைகள்‌ கட்டப்பட்டுக்‌ 
கொண்டிருந்தன. சிறிய கட்டடங்களைப்‌ போல 
செங்கற்கள்‌ அடுக்கி வைக்கப்பட்டிருக்க அவற்றின்‌ மேல்‌ 
நின்ற பணியாட்கள்‌ செங்கற்களை எடுத்து இழுத்துக்‌ 
கட்டப்பட்ட வடங்களின்‌ ஊடாக ஒழுகி வந்து சேர்ந்த 
மரக்கூடைகளில்‌ அடுக்கினர்‌. அவை இழுபட்டு சென்று 
அக்கற்கட்டுமானங்களை அடைய அங்கிருந்த செங்கல்‌ 
சிற்பிகள்‌ அவற்றை எடுத்து அடுக்கினர்‌. கீழிருந்து 
வடங்களில்‌ இழுபட்ட மரக்கூடைகளில்‌ சுண்ணமணல்‌ 
கலவை மேலே சென்று கொண்டிருந்தது. 
சுண்ணத்தையும்‌ மணலையும்‌ அவற்றை இறுக்கும்‌ 
வஜ்ரங்களையும்‌ கலந்து அரைக்கும்‌ பெரிய கற்செக்குகள்‌ 
காளைகளால்‌ இழுக்கப்பட்டுக்‌ கொண்டிருந்தன. 
கல்நொறுங்குவது போல செக்கு ஓடும்‌ ஓசை கேட்டது. 


அரைத்த சுண்ண விழுதை மரத்தாலான 
மண்கோரிகளால்‌ வழித்தெடுத்து அருகே மலைகள்‌ என 
குவித்தனர்‌. அவற்றை இரும்புக்‌ கரண்டிகளால்‌ 
அகழ்ந்தெடுத்து மரக்கூடைகளில்‌ நிரப்பிக்‌ 
கொண்டிருந்தனர்‌ வினைவலர்‌. சுண்ணம்‌ அரைபடும்‌ 
மணம்‌ மூக்குச்‌ சவ்வை சற்று எரிய வைத்தது. ஒருவன்‌ 
அர்ஜுனனிடம்‌ “எதற்காக இம்மேடைகள்‌? 
தெய்வங்களுக்காகவா?” என்றான்‌. 


அர்ஜுனன்‌ “அவை கைவிடுபடைகளுக்கான மேடைகள்‌” 
என்றான்‌. “அஸ்தினபுரியின்‌ கைவிடு படைகள்‌ இருநூறு 
வருடங்களாக எண்ணெய்‌ பூசப்பட்டு ஓவ்வொரு 
கணமும்‌ என காத்துள்ளன. அவற்றுக்கு மறுபக்கம்‌ என 
இங்கெழுகின்றன இக்கைவிடுபடைகள்‌. இன்று 
அமைபவை என்று உயிர்‌ கொண்டு எழுமென்று மேலே 
நின்று குனிந்து நோக்கும்‌ தெய்வங்களுக்கே தெரியும்‌” 
என்று அர்ஜுனனுக்குப்‌ பின்னால்‌ நின்ற ஒரு முதிய 
வீரன்‌ சொன்னான்‌. 


ஏழாவது கோட்டை முழுதும்‌ கட்டி முடிக்கப்பட்டிருந்தது. 
அதன்‌ கற்களுக்கு நடுவே புதிய சுண்ணக்காரையாலான 
இணைப்பிட்ட சதுரங்கள்‌ பரவியிருக்க மானின்‌ 
உடல்போல தெரிந்தது கோட்டைச்சுவர்‌. வாயிலின்‌ 
இருபுறமும்‌ துவாரபாலகிகளாக நாககன்னியர்‌. 
பொன்னிற நாகபட முடியணிந்து வலக்கையில்‌ ஐந்து 
தலைப்‌ பாம்பைப்‌ பற்றியபடி இடக்கையால்‌ அஞ்சல்‌ 
அருளல்‌ குறி காட்டி இடை ஒசிந்து நின்றனர்‌. 
அவர்களின்‌ சிலம்புக்‌ கால்கள்‌ வழிச்செல்வோரின்‌ தலை 


உயரத்தில்‌ அமைந்திருந்தன. 


உள்ளே புதிய மெழுகரக்கு சப்பட்டு முரசுத்தோல்‌ நிறம்‌ 
கொண்டு மின்னிய பெரிய கோட்டைக்‌ கதவுகள்‌ 
பொற்குண்டுகள்‌ என ஒளிவிடும்‌ பித்தளைக்‌ 
குமிழ்களுடன்‌ திறந்திருந்தன. அக்கதவுகளில்‌ ஒருபுறம்‌ 
இந்திரபிரஸ்தத்தின்‌ மின்னுருச்‌ சின்னமும்‌ மறுபுறம்‌ 
அஸ்தினபுரியின்‌ அமுதகலசக்‌ குறியும்‌ இருந்தன. 


அர்ஜுனன்‌ இந்திரப்பிரஸ்தத்தின்‌ கோட்டை வாயிலை 
அணுகி அங்கு நின்றிருந்த வாயிற்காவலனை நோக்கி 
“வாமமார்க்க சிவயோகி. நகர்புக ஒப்புதல்‌ கோருகிறேன்‌” 
என்றான்‌. அவன்‌ விழிகளைப்‌ பார்த்ததுமே காவலர்‌ 
கண்கள்‌ சற்று விரிந்து முகத்தில்‌ ஒரு மெல்லிய 
புன்னகை எழுந்தது. “தங்கள்‌ நகரம்‌ இது யோகியே” 
என்றான்‌. அதற்குள்‌ அவனுக்குப்‌ பின்னால்‌ இருந்த கல்‌ 
மண்டபத்தில்‌ அமர்ந்திருந்த காவல்வீரர்கள்‌ அனைவரும்‌ 
தங்கள்‌ படைக்கலங்களுடன்‌ எழுந்து நின்றனர்‌. 
காவலர்தலைவன்‌ படிகளில்‌ இறங்கி வந்து 
தலைவணங்கி “நகருக்கு நல்வரவு யோகியே” என்றான்‌. 
அர்ஜுனன்‌ புன்னகையுடன்‌ கைதாக்கி அவர்களை 
வாழ்த்திவிட்டு கோட்டைக்குள்‌ சென்றான்‌. 


கோட்டையிலிருந்து உள்ளே எழுந்த குன்றின்மேல்‌ ஏறிய 
சுருள்பாதைக்குச்‌ செல்லும்‌ அகன்ற சாலை எட்டு 
பிரிவுகளாக பிரிக்கப்பட்டிருந்தது. செல்லும்பாதை 
வரும்பாதை என பல்லக்குகளுக்கும்‌ மஞ்சல்களுக்கும்‌ 
இரண்டு பாதைகளும்‌ தேர்களுக்கும்‌ புரவிகளுக்கும்‌ 
இரண்டு பாதைகளும்‌ அத்திரிகளுக்கும்‌ கழுதைகளுக்கும்‌ 
இரண்டு பாதைகளும்‌ பொதி வண்டிகளுக்கு இரண்டு 
பாதைகளும்‌ அமைந்திருந்தன. பாதையின்‌ இருபுறமும்‌ 
பணிநடந்துகொண்டிருந்த வீடுகள்‌ சீரான நிரைகளாக 
விழிதொடும்‌ தொலைவுவரை பின்காலையின்‌ கண்க௯சும்‌ 
ஒளியில்‌ நின்று கொண்டிருந்தன. 


ஒவ்வொன்றிலும்‌ எவரோ எதையோ செய்து 
கொண்டிருந்தனர்‌. மரச்‌ சுவர்களுக்கு சுண்ணங்கள்‌ 
பூசப்பட்டன. மரப்பட்டைக்‌ கூரைகள்‌ மேல்‌ தேன்மெழுகும்‌ 
சுண்ணமும்‌ கலந்த சாந்து ட கதவுகள்‌ 
வடங்களால்‌ தூக்கப்பட்டு குடுமி களில்‌ 
பொருத்தப்பட்டன. கல்‌உடைக்கும்‌ ஒலியும்‌ மரத்தின்மேல்‌ 
இரும்புக்கூடம்‌ விழும்‌ ஒலியும்‌ மணல்‌அரைபடும்‌ ஒலியும்‌ 
கேட்டுக்கொண்டருந்தன. அர்ஜுனன்‌ உடல்‌ வியர்வை 
வழிய சீரான அடிகளுடன்‌ நடந்தான்‌. 


நகரத்தின்‌ முதல்‌ வளைவுப்பாதையின்‌ தொடக்கத்தில்‌ 
இருபுறமும்‌ இரு சிம்மங்கள்‌ சுண்ணக்கல்லில்‌ 
செதுக்கப்பட்டு நிலை நிறுத்தப்பட்டிருந்தன. பற்கள்‌ 
செறிந்த பெரிய வாயை திறந்து, கூருகிர்கள்‌ எழுந்த 
கைகளை அள்ளிப்பற்றுவது போல்‌ தூக்கி, வேரென 
ஊன்றிய பின்னங்கால்களில்‌ எழுந்து விடைத்த 
பெருங்குறிகளுடன்‌ அவை நின்றன. கலிங்கச்‌ 
சிற்பிகளால்‌ நகரம்‌ கட்டப்பட்டது என்பதற்கான 
அடையாளம்‌ அது. தேவசிற்பியான மயனின்‌ வழிவந்த 
சிம்மகுலத்துக்‌ கூர்மரும்‌ அவரது மாணவர்‌ காலகரும்‌ 
அதன்‌ பெருஞ்சிற்பிகள்‌. சிம்மங்களுக்குக்‌ கீழே 
அவர்களின்‌ குலச்சின்னமான மழு 
பொறிக்கப்பட்டிருந்தது. 


உள்ளே செல்லும்‌ வளைவுப்பாதையில்‌ 
கருங்கற்பாளங்கள்‌ சீராக பதிக்கப்பட்டிருந்தன. 
அவற்றின்‌ நடுவே புரவிகள்‌ சென்று உருவான மெல்லிய 
தேய்தடம்‌ இருந்தது. பாதையின்‌ இருபுறமும்‌ மேலிருந்து 
வழியும்‌ நீர்‌ செல்லும்‌ சிற்றோடைகள்‌ 
அமைக்கப்பட்டிருந்தன. அவன்‌ செல்லும்போது 
அந்தப்பணி நடந்துகொண்டிருந்தது. அப்பால்‌ 
கட்டடங்களை நோக்கி செல்லும்‌ முற்றத்தின்‌ தரையில்‌ 
தடித்த மரப்பலகைகள்‌ போடப்பட்டிருந்தன. சுதையால்‌ 
ஆன அடிச்சுவர்களும்‌ மரத்தால்‌ ஆன இரண்டாம்‌ 
அடுக்குகளும்‌ மூன்றாம்‌ அடுக்குகளும்‌ கொண்ட 
மாளிகைகள்‌ இருபுறமும்‌ நிரை வகுத்திருந்தன. 


மிகச்சில மாளிகைகளிலேயே மக்கள்‌ குடியேறியிருந்தனர்‌. 
அவற்றிலும்‌ கூரையிலும்‌ சுவற்றிலும்‌ எஞ்சும்‌ பணிகள்‌ 
நடந்து கொண்டிருந்தன. பெருஞ்சாலையிலிருந்து கிளை 
பிரிந்து சென்ற சிறிய சாலைகள்‌ அனைத்திலும்‌ தரையில்‌ 
கற்கள்‌ அமைக்கும்‌ பணி நடந்து கொண்டிருந்தது. 
அத்திரிகள்‌ இழுத்த சகடங்களில்‌ வந்து கொண்டிருந்த 
கற்பாளங்களை கயிறுகள்‌ கட்டி பெரிய துலாக்களால்‌ 
தூக்கிச்‌ சுழற்றி மண்ணில்‌ அடுக்கினர்‌. 


சுண்ணமும்‌ மணலும்‌ கலந்த கலவையில்‌ உடைந்த 
சிறுகற்களை கலந்து போடப்பட்ட சாந்தின்மேல்‌ 
அமைக்கப்பட்ட அக்கற்களை மேலிருந்து மரத்தடிகளால்‌ 
அடித்து அழுத்தி இறுக்கினர்‌. கற்கள்‌ ஒன்றோடொன்று 
பொருந்தும்‌ விளிம்புகளை சிற்பிகள்‌ உளிகளால்‌ தட்டி 
முழைகளை நீக்கி முழுமையாக இணைத்தனர்‌. 


அங்காடித்தெரு நோக்கி செல்லும்‌ கிளைப்பாதையின்‌ 
இருபுறமும்‌ இரு சதுக்கப்‌ பூதங்கள்‌ நின்றன. வலப்பூதம்‌ 


வலக்கையில்‌ சுவடியும்‌ மறு கையில்‌ அறிவுறுத்தும்‌ 
முத்திரையும்‌ கொண்டிருந்தது. இடப்பூதம்‌ வலக்கையில்‌ 
வஜ்ராயுதமும்‌ இடக்கையில்‌ அடைக்கலமும்‌ கொண்டு 
உறுத்து நோக்கியது. பூதங்களின்‌ திரண்ட பெருவயிறு 
மீது மார்பில்‌ அணிந்த மணியாரம்‌ வளைந்து 
அமைந்திருந்தது. மின்னல்முடி சூடி காதுகளில்‌ நாக 
குண்டலங்கள்‌ அணிந்து நாககச்சையை இடையில்‌ 
அணிந்து நாகக்‌ கழல்‌ போட்டு அவை நின்றன. 


அங்காடி முற்றத்தின்‌ நடுவே வெண்சுண்ணக்‌ கல்லில்‌ 
செதுக்கப்பட்ட குபேரனின்‌ பெருஞ்சிலை குறுகிய 
கால்களும்‌ திரண்ட பெருவயிறும்‌ கதாயுதமும்‌ 
அமுதகலசமுமாக வடக்கு நோக்கி திரும்பி 
அமர்ந்திருந்தது. 

பெருமுற்றத்தில்‌ கற்பாளங்களை வினைவலர்‌ 
பொருத்திக்‌ கொண்டிருந்தனர்‌. கட்டடங்களில்‌ பணிகள்‌ 
பெரும்பாலும்‌ முடிந்திருந்தாலும்‌ தூண்கள்‌ சில 
வண்ணம்‌ பூசப்படாது நின்றிருந்தன. அது வெயில்‌ 
வெம்மை கொள்ளும்‌ தருணம்‌ என்பதால்‌ பணியாட்கள்‌ 
அனைவரும்‌ அங்காடித்‌ திண்ணைகளில்‌ அமர்ந்து 
சூடான அப்பங்களையும்‌ இன்கூழையும்‌ உண்டு 
கொண்டிருந்தனர்‌. வளைந்த பெருஞ்சாலையில்‌ எவரும்‌ 
இருக்கவில்லை. தடதடக்கும்‌ ஒலியுடன்‌ ஓரிரு குதிரைகள்‌ 
கடந்து சென்றன. 


பெருஞ்சாலை வழியாக கற்பாளங்களையும்‌ 
சுண்ணப்பொதிகளையும்‌ மென்மணலையும்‌ கொண்டு 
வரும்‌ வண்டிகள்‌ வரக்கூடாதென்ற நெறி இருந்தது. 
அதற்கான சுழற்பாதைகள்‌ தனியாக 
அமைக்கப்பட்டருந்தன. பெரும்பாதையின்‌ 
வளைவுகளில்‌ திரும்பும்போதெல்லாம்‌ அப்பால்‌ சீரான 
நிரைகளாக மேலெழுந்து செல்லும்‌ அத்திரிகளையும்‌ 
கழுதைகளையும்‌ பொதி வண்டிகளையும்‌ காண 
முடிந்தது. அவற்றை ஓட்டும்‌ வினைவலர்‌ சவுக்குகளை 
சுழற்றியபடி அதட்டலோசை எழுப்பினர்‌. 


நான்காவது பாதைவளைவில்‌ நகரின்‌ தெற்காக 
வளைந்தோடும்‌ யமுனையின்‌ கருநீல நீர்ப்பரப்பை 
காணமுடிந்தது. நகரிலிருந்து ஏழு தட்டுகளாக இறங்கி 
நீர்ப்பரப்பை அடைந்த துறைமுகம்‌ பெரிய 
கற்தூண்களின்‌ மேல்‌ எழுந்து நீர்‌ வெளிக்குள்‌ நீண்டு 
நின்ற பன்னிரண்டு துறைமேடைகளால்‌ ஆனது. அதன்‌ 
அனைத்து முனைகளிலும்‌ கலங்கள்‌ நின்றன. 
கரையணைவ தற்காக காத்து கலங்கள்‌ அப்பால்‌ 


நீர்ப்பரப்பின்‌ மீது நங்கூரமிட்டிருந்தன. 
நூற்றுக்கணக்கான எடைத்துலாக்கள்‌ கலங்களிலிருந்து 
பொதிகளையும்‌ மரத்தடிகளையும்‌ வடங்களில்‌ 
கட்டித்தூக்கி சுழற்றி கொண்டுவந்து இறக்கி அமைத்தன. 
அத்தனை உயரத்தில்‌ அச்செயல்கள்‌ மிகமெதுவாக 
நிகழ்வனவாக தோன்றின. பூச்சிகள்‌ கூடுகட்டுவதுபோல. 
அங்கே ஒலித்த ஓசைகளை காற்று அள்ளி சுழற்றி 
கொண்டுவந்து அளித்தபோது ஒலிப்பிசிறுகளாக 
செவிகளில்‌ விழுந்து உதிர்ந்தன அவை. 


வெட்டிக்கொண்டு வரப்பட்ட கற்களை இறக்குவதற்கு 
பெரும்‌ துறைமேடைகளுக்கு அப்பால்‌ தனியாக ஒரு 
துறைமேடை இருந்தது. அக்கற்கள்‌ நீருக்குள்ளேயே 
படகிலிருந்து இறக்கப்பட்டன. வடங்கள்‌ கட்டி 
நீருக்குள்ளேயே இழுத்துக்‌ கொண்டுவரப்பட்டு நீருக்குள்‌ 
மூழ்கி நின்றிருந்த பெரிய சகடங்களின்‌ மேல்‌ ஏற்றி 
நிறுத்தப்பட்டன. 

அச்சகடங்களின்‌ மேல்‌ வடங்கள்‌ கட்டப்பட்டு பதினெட்டு 
பெருந்துலாக்களால்‌ வண்டிகளே தூக்கப்பட்டன. நீருள்‌ 
இருந்து மேலெழுந்துவந்த சரிவுப்பாதையில்‌ எழுந்து 
வந்த அவை நீர்கொட்டியபடி சாலைக்கு வந்தன. அதன்‌ 
பின்னரே அவற்றில்‌ காளைகள்‌ கட்டப்பட்டன. எடை 
மிக்க கற்களுடன்‌ அவ்வண்டிகள்‌ அசைந்து எழுவதை 
மேலிருந்து காணமுடிந்தது. 


புடைத்த தசைகளுடன்‌ தலைகுனித்து இழுத்த 
காளைகளின்‌ விசையால்‌ மெல்ல அசைந்து வளைந்து 
வந்து அவை சாலைவளைவில்‌ மேலெழும்போது மட்டும்‌ 
அங்கு நிறுவப்பட்டிருந்த துலாக்களின்‌ வடங்கள்‌ 
அவ்வண்டிகளின்‌ பின்பக்கத்து கீலில்‌ இணைக்கப்பட்டு 
அவைதாக்கி மேலெழுப்பப்பட்டன. சீரான வரிசையாக 
ஒரு மணிமாலை இழுபடுவதைப்போல அவ்வண்டிகள்‌ 
தனிப்‌ பாதையில்‌ நகருக்கு மேலேறிக்‌ கொண்டிருந்தன. 
அவற்றின்‌ சகட ஒலியும்‌ க்லோசையும்‌ எங்கிருந்தோ 
எழுந்து வந்து காதுகளை அடைந்தன. விழிகள்‌ 
அவ்வோசையை கொண்டுசென்று அவற்றின்‌ 
உருவங்களில்‌ பொருத்தியறிந்தன. 


அர்ஜுனன்‌ வெண்சுண்ணம்‌ குழைத்துக்‌ கட்டப்பட்ட 
தூண்கள்‌ கொண்ட பெரு மாளிகைகள்‌ அணி வகுத்த 
சாலையில்‌ நடந்தான்‌. அனைத்து மாளிகைகளின்‌ 
முகப்பிலும்‌ இந்திரப்பிரஸ்தத்தின்‌ மின்கொடி பறந்தது. 
ஒவ்வொரு மாளிகையும்‌ முதல்‌ பார்வையில்‌ ஒன்று போல்‌ 
இன்னொன்று என இருந்தன. விழிகூர்ந்தபோது 


ஒவ்வொன்றும்‌ தனித்தன்மை கொண்டிருந்ததும்‌ 
தெரிந்தது. உருண்ட இரட்டைத்‌ தூண்கள்‌ கொண்ட 
யவன மாளிகைகள்‌, மேலே குவை முகடுகள்‌ எழுந்த 
சோனக மாளிகைகள்‌, செந்நிறமான கல்லால்‌ கட்டப்பட்டு 
வெண்கலமுழைகள்‌ ஒளிவிட்ட கலிங்க மாளிகைகள்‌. 


ஒரு பகுதி முழுக்க பீதர்களின்‌ மாளிகைகள்‌ நிரை 
வகுத்திருந்தன. பீதர்நாட்டு வெண்களிமண்‌ ஓடுகள்‌ 
வேயப்பட்ட கூரைகளும்‌, வாய்திறந்த சிம்மமுக பாம்புகள்‌ 
நின்றிருந்த நுழைவாயில்களும்‌, செந்நிற வளையோட்டுச்‌ 
சரிவுக்கூரைகளும்‌ கொண்ட மாளிகைகள்‌. அவற்றின்‌ 
தூண்களும்‌ சுவர்களும்‌ குருதிச்செம்மை 
பூசப்பட்டிருந்தன. வெண்பளிங்கால்‌ ஆன தரையில்‌ 
அச்செம்மை நீரென சிந்திக்‌ கிடந்தது. பீதர்களின்‌ 
சடைச்சிம்மங்களில்‌ களிறு வலக்காலில்‌ உருளையை 
பற்றிக்கொண்டு பல்காட்டி சீறி நிற்க பெண்சிம்மம்‌ தலை 
குனிந்து நின்றது. 


மேலும்‌ மேலும்‌ என மாளிகைகள்‌ பெரிதாகிக்‌ கொண்டே 
சென்றன. காவல்தலைவர்களது மாளிகைகள்‌, 
படைத்தலைவர்களின்‌ மாளிகைகள்‌, பெரு 
வணிகர்களுக்குரிய மாளிகைகள்‌. ஒவ்வொரு 
மாளிகையின்‌ முகப்பிலும்‌ தேர்களும்‌ பல்லக்குகளும்‌ 
நிற்பதற்கான பெருமுற்றம்‌ அமைந்திருந்தது. தடித்த 
மரங்களால்‌ தளமிடப்பட்ட அம்முற்றங்கள்‌ நன்கு 
சீவித்தேய்த்து அரக்கும்‌ மெழுகும்‌ சுண்ணமும்‌ கலந்து 
பூசப்பட்டு தேரட்டையின்‌ உடல்வளையங்களை 
அடுக்கியமைத்தது போல ஈரமென 
மின்னிக்கொண்டிருந்தன. 


அரண்மனையின்‌ உள்கோட்டை வாயில்‌ இறுதி 
வளைவுக்குப்‌ பின்னரே தெரியத்‌ தொடங்கியது. 
செந்நிறக்‌ கற்களால்‌ ஆன கோட்டை முகப்பின்‌ இரு 
பக்கமும்‌ சூரியனும்‌ சந்திரனும்‌ வாயிற்காவலர்களாக 
நின்றிருந்தனர்‌. இருகைகளிலும்‌ தாமரை மலர்‌ ஏந்தி 
தலைக்குப்‌ பின்‌ கதிர்வளையத்துடன்‌ சூரியன்‌ 
நின்றிருக்க வலக்கையில்‌ அல்லிமலரும்‌ இடக்கையில்‌ 
அமுதக்குவளையும்‌ தலைக்கு முன்‌ முழுநிலவு 
வட்டமுமாக சந்திரன்‌ நின்றிருந்தான்‌. 


கோட்டை வாயிலின்‌ வளைவின்‌ நடுவே 
இந்திரப்பிரஸ்தத்தின்‌ வஜ்ராயுதச்‌ சின்னம்‌ 
பொறிக்கப்பட்டிருந்தது. நடுவே எழுந்த துருப்பிடிக்காத 
இரும்புக்‌ கம்பத்தின்‌ உச்சியில்‌ இந்திரப்பிரஸ்தத்தின்‌ 
மின்கொடி காற்றில்‌ ஓசையுடன்‌ படபடத்தது. 


சிறிய காவல்புழைகளில்‌ காவலர்கள்‌ ஈட்டிமுனைகள்‌ 
சுடர்கொள்ள அமர்ந்திருந்தனர்‌. காலைவெயில்‌ பழுத்து 
கோட்டை நிழல்‌ சரிந்து கருங்கல்‌ பாளங்கள்‌ பரப்பப்பட்ட 
தரையில்‌ விழுந்திருந்தது. உள்ளே சென்ற புரவிகளையும்‌ 
தேர்களையும்‌ நிறுத்தி ஒரு சொல்‌ கேட்டு அனுப்பினர்‌. 
அர்ஜுனன்‌ அணுகுவதற்கு முன்னரே அவன்‌ நடையை 
வைத்தே அவனை அறிந்த அவர்கள்‌ எழுந்து நின்றனர்‌. 
அவன்‌ அணுகியதும்‌ அனைத்து விழிகளிலும்‌ 
புன்னகையும்‌ உடல்களில்‌ பணிவும்‌ எழுந்தது. 
அர்ஜுனன்‌ தலையசைத்து புன்னகைத்தபடி உள்ளே 
சென்றான்‌. 


காவல்மூத்தான்‌ “நல்வரவு இளவரசே” என்றான்‌. 
“மூத்தவர்‌ எங்கிருக்கிறார்‌?” என்றான்‌ அர்ஜுனன்‌. 
“அரசவைச்‌ சடங்குகளின்‌ முறைமையில்‌ அவரும்‌ 
இணைந்துவிட்டிருக்கிறார்‌. இந்நேரம்‌ 
தென்னிறைமூத்தார்‌ ஆலயங்களில்‌ நாள்பூசனைகளை 
முடித்து ஓய்வெடுக்க அவையுகுந்திருப்பார்‌” என்றான்‌ 
காவல்மூத்தான்‌. “பேருருவர்‌ நகர்‌ விட்டுச்சென்று ஒன்பது 
மாதங்கள்‌ ஆகின்றன. தாங்கள்‌ சென்ற மறுவாரமே அவர்‌ 
கிளம்பிச்‌ சென்றுவிட்டார்‌.” அர்ஜுனன்‌ புன்னகைத்தான்‌. 
“இளையோர்‌ துறைமுக கட்டுமானப்‌ பணியில்‌ ஒருவரும்‌ 
கோட்டை கட்டுமானப்‌ பணியில்‌ ஒருவரும்‌ 
இருக்கிறார்கள்‌. செளனகர்‌ கருவூலத்தில்‌ இருக்கிறார்‌.” 


அர்ஜுனன்‌ தலையசைத்து வாயிலைக்கடந்து உள்ளே 
சென்றான்‌. உள்ளே கோட்டையை ஒட்டியே ஒரு பெரிய 
படை தங்குமளவுக்கு பல்லாயிரம்‌ சிறிய அறைகள்‌ 
கொண்ட மண்டபங்கள்‌ ஒன்றன்‌ மேல்‌ ஒன்றென ஏழு 
அடுக்குகளாக செறிந்திருந்தன. திரும்பிப்‌ பார்க்கையில்‌ 
பெரும்‌ தேன்தட்டு போல தோன்றியது. பெரும்பாலான 
அறைகள்‌ ஒழிந்து கிடந்தாலும்‌ அப்போது ஒரு வலுவான 
படை அங்கு இருந்தது. 


உள்‌ முற்றத்தில்‌ இருபது யானைகள்‌ நிழல்‌ மரங்களுக்கு 
கீழே உடல்‌ அசைத்து நின்றிருந்தன. அவற்றின்‌ 
மணியோசைகள்‌ மெலிதாக கேட்டன. ஒரு யானை 
அவனை நோக்கியது. அதன்‌ ஓசை அவனுக்கு 
கேட்கவில்லை. ஆனால்‌ அனைத்து யானைகளும்‌ 
துதிக்கை நிலைக்க அவனை திரும்பிப்பார்த்தன. 


செம்மண்விரிந்த செண்டுவெளிக்கு நடுவே நாற்புறமும்‌ 
திறந்த மண்டபத்தின்‌ மேல்‌ செங்குத்தான எட்டடுக்கு 
சுதைக்கோபுரம்‌ எழுந்த கொற்றவையின்‌ ஆலயம்‌ 
ஐந்தடுக்கு கருங்கல்‌ அடித்தளத்தின்மேல்‌ 


அமைந்திருந்தது. அடித்தளத்தில்‌ துதிக்கைகோத்த 
யானைகள்‌ உடல்‌ ஒட்டி நிரைவகுத்திருந்தன. கருவறை 
மேலேயே கூம்பாக எழுந்திருந்த ஏழடுக்கு கோபுரத்தின்‌ 
மீது கவிழ்ந்த தாமரை வடிவப்‌ பீடிகைமேல்‌ ஆலயத்தின்‌ 
முப்புரிவேல்‌ கொண்ட கொடி பறந்தது. 


உயர்ந்த கருவறையாதலால்‌ சாலையிலிருந்து 
கொற்றவையின்‌ சிலையை பார்க்க முடிந்தது. 
கருங்கல்லில்‌ செதுக்கப்பட்ட சிலை பதினாறு 
தடக்கைகளிலும்‌ படைக்கலங்களுடன்‌ அஞ்சலும்‌ 
அருளலும்‌ காட்டி யோக அமர்வில்‌ கால்மடித்து 
யோகபட்டை அணிந்து அமர்ந்திருந்தது. அதன்‌ கழல்‌ 
அணிந்த வலக்கால்‌ மலர்மாலை சூடி நகங்கள்‌ ஒளிவிட 
தெரிந்தது. அங்கு பூசனையும்‌ முறைமையும்‌ 
அக்கால்களுக்கு மட்டுமே. செந்நிற ஆடை அணிந்த 
சகன்‌ அக்கால்களுக்கு முன்னே போடப்பட்டிருந்த 
பரிய மலர்க்களத்தில்‌ காற்றில்‌ அணைந்த அகல்‌ 
விளக்குகளை மீண்டும்‌ கொளுத்திக்‌ கொண்டிருந்தான்‌. 


அர்ஜுனன்‌ தன்‌ உடல்‌ வியர்த்து வழிவதை உணர்ந்தான்‌. 
விடிகாலையிலேயே வெயில்‌ எழுந்து விட்டிருந்தது. அதில்‌ 
நீராவி அடர்ந்திருந்தது. மழை பெய்யக்கூடும்‌ என்று 
எண்ணினான்‌. ஆனால்‌ முகில்களின்றி வானம்‌ 
முற்றிலும்‌ நீலமாக தெரிந்தது. தென்‌ கிழக்குச்‌ சரிவில்‌ 
மட்டும்‌ சற்றே முகில்படலம்‌ தெரிந்தது. அங்கிருந்து 
பார்க்கையில்‌ நகரின்‌ பாதியை வளைத்துச்‌ சென்ற 
யமுனையின்‌ கருநீல நீர்ப்பெருக்கு வானிலிருந்து பறந்து 
படிந்த பட்டுச்சால்வைக்‌ கீற்றென தெரிந்தது. 

நகரின்‌ உச்சியில்‌ செந்நிறக்கல்லில்‌ எழுந்து நின்ற 
இந்திரனின்‌ பேராலயத்தின்‌ உச்சியில்‌ சுதைச்சிற்பிகள்‌ 
அப்போதும்‌ பணிமுடித்திருக்கவில்லை. 
அல்லிவட்டங்கள்போல ஒன்றன்‌ உள்‌ ஒன்றாக அமைந்த 
ஏழுஅடுக்குகளிலும்‌ பன்னிரு உப்பரிகைகள்‌ 
மலரிதழ்களென நீட்டி நிற்க அது நீள்கூம்புவடிவமான 
பெரிய மலரென தோன்றியது. 


சதுக்கத்திற்கு அப்பால்‌ அரண்மனை முகடுகள்‌ தெரியத்‌ 
தொடங்கின. அத்தனை மாளிகைகளும்‌ செந்நிறக்‌ 
கற்களால்‌ கட்டப்பட்டிருந்தன. நடுவே பன்னிரண்டு 
அடுக்குகள்‌ கொண்ட பெருமாளிகை. அதைச்‌ சூழ்ந்து 
ஏழடுக்கு மாளிகைகளின்‌ பதினெட்டு முகடுகள்‌. 
அத்தனை உப்பரிகைகளிலும்‌ மலர்ச்செடிகள்‌ 
வளர்க்கப்பட்டிருந்தன. கோடைகாலத்தின்‌ இறுதி 
என்பதால்‌ அவை அனைத்தும்‌ மலர்செறிந்து வண்ணம்‌ 


கொண்டிருந்தன. வெண்ணிற, செந்நிற, இளநீலநிற 
மலர்கள்‌ கலந்த பூந்தோட்டம்‌ ஒன்று தரைவிரிப்பு 
மடிந்தெழுந்தது போல்‌ செங்குத்தாக நின்றது. 


இருகால்களையும்‌ முன்னால்‌ ஊன்றி தலை தாக்கி 
அமர்ந்திருந்த சிம்மம்‌ போன்றிருந்தது மைய மாளிகை. 
அதன்‌ உச்சி அடுக்கிலிருந்து அடித்தளம்‌ வரை இரு 
பெரும்‌ தூண்கள்‌ இறங்கி வந்து மூன்று கவிழ்தாமரை 
பீடங்களாக மாறி மண்ணில்‌ நின்றன. அத்தூண்களுக்கு 
நடுவே அரைவட்ட வடிவமான முப்பத்தியாறு 
வெண்பளிங்குப்‌ படிகள்‌ நீரலைகள்‌ 
கரையணைந்ததுபோல அடுக்குகளாக தெரிந்தன. சிறிய 
தூண்களால்‌ ஆன உள்‌அறைகள்‌ அங்கிருந்து 
நோக்குகையில்‌ விந்தையான சக்கரப்பொறி ஒன்றின்‌ 
புழைகள்‌ போல தெரிந்தன. 


முகப்பு மாளிகையின்‌ முன்னால்‌ இருந்த அகன்ற 
முற்றத்தில்‌ அவ்வேளையிலேயே நூற்றுக்கு மேற்பட்ட 
தேர்கள்‌ நின்றிருந்தன. அதன்‌ பெருவிரிவில்‌ அவை 
அனைத்தும்‌ சிறிய செப்புகள்‌ போல்‌ தோன்றின. இடது 
பக்கம்‌ போடப்பட்டிருந்த பட்டுமஞ்சல்களும்‌ 
வண்ணக்கூரையிட்ட பல்லக்குகளும்‌ மலரிதழ்கள்‌ 
உதிர்ந்து கிடப்பதை போல்‌ தோன்றின. 


பதினெட்டு யானைகள்‌ நெற்றிப்பட்டமும்‌ முழுதணிக்‌ 
கோலமுமாக மாளிகை முகப்பில்‌ பொன்வண்டுகள்‌ 
போல்‌ அணிவகுத்து நிறுத்தப்பட்டிருந்தன. தேர்களை 
இழுத்து வந்த புரவிகள்‌ முற்றங்களின்‌ மறு எல்லையில்‌ 
இருந்த வலது எல்லையில்‌ இருந்த தாழ்வான 
மரக்கொட்டகைகளில்‌ முன்கால்‌ தூக்கி துயின்றும்‌ 
முகத்தில்‌ கட்டப்பட்ட பையில்‌ கொள்ளுண்டும்‌ 
வால்சுழற்றியும்‌ நின்றிருந்தன. 


முற்றத்தில்‌ நுழைந்ததுமே சிற்றெறும்பு போல்‌ ஆகிவிடும்‌ 
உணர்வை அம்முறையும்‌ அர்ஜுனன்‌ அடைந்தான்‌. 
நடந்து செல்லச்‌ செல்ல அப்பெரு மாளிகை 
பேருருக்கொண்டு வானை நோக்கி எழுந்தது. தலைக்கு 
மேல்‌ அதன்‌ மாடஉப்பரிகைகள்‌ சரிந்து வந்து நின்றன. 
செல்லும்‌ தோறும்‌ தொலைவு மிகுந்து வரும்‌ உணர்வை 
அடைந்தான்‌. 


காலை வெயிலில்‌ அடுமனை கலத்தட்டு போல்‌ 
பழுத்துக்கிடந்த கற்பரப்பில்‌ தேய்ந்த மரக்குறடுகள்‌ உரசி 
ஒலிக்க அவன்‌ நடந்தான்‌. பெரும்‌ தூண்கள்‌ அகன்று 
பருத்து தூபிகள்‌ போல்‌ ஆயின. அவன்‌ அணுகியபோது 


அவற்றின்‌ மூன்று கவிழ்‌ தாமரைகளே அவன்‌ தலைக்கு 
மேல்‌ இருந்தன. 

படிகளின்மேல்‌ ஏறி இடைநாழியை 
அடைவதற்குள்ளாகவே உள்ளிருந்த 
பெருங்கூடத்திலிருந்து அமைச்சர்கள்‌ இருவர்‌ அவனை 
அடையாளம்‌ கண்டு “இளைய பாண்டவர்‌!” என்று கூ 
புன்னகையும்‌ சிரித்த முகமும்‌ குவித்த கரங்களுமாக ஓடி 
வந்து எதிர்‌ கொண்டனர்‌. 

வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

அர்ஜுனனை எதிர்கொண்ட சிற்றமைச்சர்கள்‌ சுஷமரும்‌ 
சுரேசரும்‌ தலைவணங்கி முகமன்‌ கூறினர்‌. சுஷமர்‌ 
“இந்திரபுரிக்கு இந்திரமைந்தரின்‌ வரவு நல்வரவாகட்டும்‌” 
என்றார்‌. சுரேசர்‌ “ஒவ்வொரு முறையும்‌ பிறிதொருவராக 
மீண்டு வருகிறீர்கள்‌. இம்முறை ஒரு சிற்பியைப்போல்‌ 
தோன்றுகிறீர்கள்‌” என்றார்‌. அர்ஜுனன்‌ நகைத்து “ஆம்‌, 
கலிங்கத்திற்கு சென்றிருந்தேனல்லவா” என்றான்‌. 
“அஞ்சவேண்டாம்‌, சில மாதங்கள்‌ இங்கிருந்தால்‌ மீண்டும்‌ 
வெறும்‌ பாண்டவனாக மாறிவிடுவேன்‌.” 


“தங்கள்‌ அறிவு எங்களுக்கு பகிரப்படுகிறது. சுமை 
அழிந்து கிளை மேலெழுவது போல்‌ இயல்பாகிறீர்கள்‌” 
என்றார்‌ சுஷமர்‌. அர்ஜுனன்‌ நகைத்தபடி இடைநாழியில்‌ 
நடக்க இருவரும்‌ தொடர்ந்து வந்தனர்‌. மரங்களிடையே 
காட்டில்‌ விழுந்த ஒளிக்குழாய்‌ போல வெண்ணிற 
உருளைத்தாண்கள்‌ எழுந்து மிக உயரத்தில்‌ மலர்ந்த 
தாமரைகள்‌ போன்ற உத்தர சட்டத்தையும்‌ அதற்கு மேல்‌ 
கவிழ்ந்த மலர்க்குவை போன்ற மாடத்தையும்‌ தாங்கி 
நின்றன. மேலிருந்து தொங்கிய வடங்களில்‌ கட்டபட்ட 
மூங்கில்‌ கூடைகளில்‌ அமர்ந்தபம பணியாட்கள்‌ அங்கு 
சுண்ணத்தை பூசிக்‌ கொண்டிருந்தனர்‌. சுண்ணத்துளிகள்‌ 
மேலிருந்து முத்துக்கள்‌ போல உதிர்ந்து தரையில்‌ 
விழுந்து சிதறிப்‌ பரவின. 


அர்ஜுனன்‌ “சுண்ணமணம்‌ இன்றி இவ்வரண்மனை 
ஒருபோதும்‌ இருந்ததில்லை” என்றான்‌. “பணிகள்‌ 
இன்னும்‌ சில நாட்களில்‌ முடிவடையும்‌” என்றார்‌ சுஷமர்‌. 
“ஐந்தாண்டுகளாக இதைத்தான்‌ கேட்டுக்‌ 
கொண்டிருக்கிறேன்‌” என்றபடி அர்ஜுனன்‌ நடந்தான்‌. 
“தாங்கள்‌ இளைப்பாறி அவைக்கு வரலாம்‌” என்றார்‌ 
சுஷமர்‌. “இன்று மாலை பேரரசி அவை கூட்டி 
இருக்கிறார்கள்‌. காலையில்‌ அரசரின்‌ அவை முடிந்தது” 
என்றார்‌ சுரேசர்‌. அர்ஜுனன்‌ “இப்போது 
எங்கிருக்கிறார்கள்‌?” என்று அவர்களை பாராமல்‌ 
கேட்டான்‌. “ஐந்தாவது இளவரசரின்‌ அரண்மனையில்‌” 
என்றார்‌ சுஷமர்‌. “ஐந்தாவது மைந்தனை 
கருவுற்றிருப்பதாக சொன்னார்கள்‌.” 


அர்ஜுனன்‌ ஒன்றும்‌ சொல்லாமல்‌ நடந்தான்‌. சுரேசர்‌ 


“யாதவ அரசி காலை ஆலயங்களுக்கு சென்று விட்டு 
சற்று முன்னர்தான்‌ அரண்மனைக்கு மீண்டார்‌” என்றார்‌. 
“அன்னை?” என்றான்‌ அர்ஜுனன்‌. “யாதவப்பேரரசி 
காலையில்‌ நகர்‌ கட்டுமான பணிகளை பார்வையிட 
மஞ்சலில்‌ ஒரு முறை சுற்றி வருவார்‌. வெயில்‌ வெம்மை 
கொண்டதும்‌ திரும்பி வந்து நீராடிவிட்டு ஓய்வெடுப்பார்‌. 
உச்சிப்‌ பொழுது உணவுக்காக விழித்தெழுவார்‌” என்றார்‌. 
அர்ஜுனன்‌ “விழித்தெழுந்ததும்‌ என்‌ வருகையை 
சொல்லுங்கள்‌. நான்‌ முகம்‌ காட்ட வேண்டும்‌” என்றான்‌. 


“இப்போது எந்த அரண்மனைக்கு?” என்றார்‌ சுரேசர்‌. 
“எனது தனி அரண்மனைக்கு” என்று சொன்னபின்‌ 
அர்ஜுனன்‌ நின்று இடையில்‌ கைவைத்து 
அரண்மனையின்‌ வலப்பக்கத்து பெரிய 
அவைக்கூடத்தை பார்த்தான்‌. ஆயிரம்‌ தூண்கள்‌ 
கொண்டது என்று புகழ்‌ பெற்றிருந்த அந்த 
பேரவைக்கூடம்‌ நீள்வட்ட வடிவில்‌ அமைந்திருந்தது. 
அவையை வளைத்திருந்த சுதையாலான 
பெருந்தாண்களுக்கு மேல்‌ செங்கற்களை அடுக்கி 
மையத்தில்‌ கவிழ்ந்த தாமரை மலர்போன்ற போதிகையில்‌ 
இணைக்கப்பட்ட பெருமுகடு இளஞ்செந்நிற 
வண்ணத்தில்‌ மாபெரும்‌ மலர்‌ போல்‌ இருந்தது. அதன்‌ 
மையத்திலிருந்து வெண்கலச்‌ சங்கிலியில்‌ ஆயிரம்‌ 
அகல்கள்‌ கொண்ட மலர்க்கொத்து விளக்கு தொங்கியது. 


கூடத்தில்‌ அரைவட்ட அலைவளையங்கள்‌ போல 
குடிகளும்‌ குலத்தலைவர்களும்‌ அமர்வதற்கான மரத்தால்‌ 
ஆன இருக்கைகள்‌ போடப்பட்டிருந்தன. அவை 
அனைத்தும்‌ காப்பிரிநாட்டு குருதிச்‌ செந்நிற 
தோலுறைகளால்‌ மூடப்பட்டிருந்தன. வலப்பக்கம்‌ 
வேதியர்‌ அமர்வதற்கான பீடங்கள்‌ சந்தனத்தால்‌ 
அமைக்கப்பட்டு வெண்பட்டு உறையிடப்பட்டிருந்தன. 
இடப்பக்கம்‌ அரச குடிப்பெண்கள்‌ அமர்வதற்கான 
பீடங்கள்‌ வெண்கலத்தால்‌ அமைக்கப்பட்டு செம்பட்டு 
உறையிடப்பட்டருந்தன. பெண்கள்‌ நிரைக்கு அருகே 
அணிச்சேடியருக்கான மேடையும்‌ வைதிகருக்கு அருகே 
இசைச்சூதருக்கான மேடையும்‌ அமைந்திருந்தன. 
ர அரசரும்‌ அரசியும்‌ அமர்வதற்கான அரியணை 
மடை. 


அர்ஜுனன்‌ புன்னகைத்து திரும்பி சுஷமரைப்‌ பார்த்து 
“எப்போதும்‌ அரசி அங்கிருப்பது போன்ற விழிமயக்கு 
ஏற்படுகிறது” என்றான்‌. சுஷமர்‌ “ஒரு நாள்‌ கூட அதில்‌ 
அவர்‌ அமராது இருந்ததில்லை” என்றார்‌. அர்ஜுனன்‌ 
இடையில்‌ கைவைத்து நின்று அந்த அரியணையை 


பார்த்தான்‌. மரத்தில்‌ செதுக்கப்பட்டு 
பொன்னுறையிடப்பட்ட இரண்டு சிம்மச்சிலைகள்‌ 
குருதித்‌ துளியென ஒளிவிட்ட செவ்வைரங்களை 
விழிகளாக்கி திறந்த வாயுடன்‌ வலது முன்‌ காலை 
கூர்‌உகிர்களுடன்‌ தூக்கி முன்னால்‌ வைத்து 
நின்றிருந்தன. அவற்றின்‌ பற்கள்‌ அனைத்தும்‌ 
வெண்ணிற வைரங்களாலும்‌ உகிர்‌ முனைகள்‌ இளநீல 
வைரங்களாலும்‌ அணி செய்யப்பட்டிருந்தன. 


அரியணையின்‌ தலைக்கு பின்பக்கம்‌ பன்னிரண்டு 
வளைவுகளாக எழுந்த பிரபாவலயத்தில்‌ இளஞ்செந்நிற 
வைரங்கள்‌ பதிக்கப்பட்டிருந்தன. படிப்படியாக செம்மை 
அடர்ந்து நுனியில்‌ அவை செந்தழல்நிற வைரங்களாக 
மாறின. அங்கு நின்று பார்த்தபோது அவ்வரியணை 
திரையசையும்‌ நூற்றெட்டு பெருஞ்சாளரங்களிலில்‌ 
இருந்து வந்த ஒளியை எதிரொளித்து துருத்திக்காற்று 
படும்‌ உலைத்த்‌ என கொழுந்துவிட்டெரிந்து 
கொண்டிருந்தது. 


“பிரபாவலயம்‌ பார்வைக்கு அச்சமூட்டுகிறது” என்றான்‌ 
அர்ஜுனன்‌. “எப்போது இது அமைக்கப்பட்டது?” 
“தாங்கள்‌ இங்கிருந்து செல்லும்போதே வேசர நாட்டு 
பொற்கொல்லர்‌ பணி தொடங்கிவிட்டனர்‌. ஆறு 
மாதங்களாக இங்கிருக்கின்றனர்‌” என்றார்‌ சுஷமர்‌. 
“இதற்கு ஆக்னேயபீடம்‌ என்று பெயர்‌. இப்போதே சூதர்கள்‌ 
இந்த அனலிருக்கை குறித்து பாடல்களை 
புனைந்திருக்கிறார்கள்‌.” அர்ஜுனன்‌ விழிகளில்‌ 
புன்னகையுடன்‌ நோக்க சுஷமரும்‌ புன்னகையுடன்‌ 
“அதில்‌ அரசியன்றி எவர்‌ அமர்ந்தாலும்‌ எரிந்து 
சாம்பலாகிவிடுவார்கள்‌. ஒருமுறை அதன்‌ மேல்‌ அமர்ந்த 
புறா ஒன்று உயிருடன்‌ பற்றி எரிந்ததாம்‌” என்றார்‌. 


பேரரசிக்கு அருகே சற்று சிறியதாக அரசரின்‌ அரியணை 
இருந்தது. சிம்மங்களின்‌ விழிகள்‌ நிறமற்ற வைரங்களால்‌ 
ஒளிவிட்டன. கால்களும்‌ பற்களும்‌ உப்புப்பரல்‌ போன்ற 

ய வெண்ணிற வைரங்களால்‌ பதிக்கப்பட்டிருந்தன. 
இளநீல வைரங்கள்‌ பதிக்கபட்ட பிரபாவலயத்தின்‌ மேலே 
அறத்தெய்வத்தின்‌ எருமைக்கொம்புச்‌ சின்னம்‌ 
பொறிக்கப்பட்டிருந்தது. அர்ஜுனன்‌ பார்ப்பதைக்கண்ட 
சுரேசர்‌ “அது தர்மபீடம்‌ எனப்படுகிறது. அதில்‌ அரசரன்றி 
எவர்‌ அமர்ந்தாலும்‌ அன்றே உயிர்துறப்பார்கள்‌ 
என்கிறார்கள்‌ சூதர்கள்‌” என்றார்‌. “ஆனால்‌ அரசர்‌ 
பெரும்பாலும்‌ இதில்‌ அமர்வதில்லை.” 


அர்ஜுனன்‌ திரும்பி “ஏன்‌?” என்றான்‌. “இவ்வரியணை 


அமைந்த பின்னர்‌ ஒரே ஒரு முறைதான்‌ அமர்ந்தார்‌. 
வைரங்கள்‌ சூழ அமர்ந்திருப்பது நிலையழிவை 
உருவாக்குகிறது என்று சொன்னார்‌. அதன்பிறகு 
அப்பால்‌ அவருக்கென அமைக்கப்பட்ட பிறிதொரு 
கூடத்திலேயே அவை கூட்டுகிறார்‌. அது இதைவிட 
மிகச்சிறியது. அனைவரும்‌ நிலத்தில்‌ இடப்பட்ட 
கம்பளங்களின்‌ மேல்‌ கால்மடித்து அமரவேண்டும்‌. நடுவே 
அரசரும்‌ புலித்தோல்‌ விரித்த மணையில்‌ கால்மடித்து 
அமர்வார்‌. அனைவரும்‌ நிகரான உயரத்தில்‌ அமர 
அவர்களுக்கு முன்னால்‌ அனைவருக்கும்‌ பொதுவாக 
ஏட்டுச்‌ சுவடிகளும்‌ நறுமணப்பொருட்களும்‌ 
வைக்கப்பட்டிருக்கும்‌. தொன்மையான குடியவைகள்‌ 
அவ்வண்ணம்‌ அமைந்திருந்தனவாம்‌. அரசர்‌ அதையே 
விரும்புகிறார்‌. பேரரசி எடுக்கும்‌ முடிவுகளும்‌ 
ஆணைகளும்‌ இங்கு நிகழ்கிறது. தனது எண்ணங்களை 
அங்கே உரைக்கிறார்‌.” 


அர்ஜுனன்‌ “அவற்றுக்குள்‌ முரண்பாடு இருக்க 
வாய்ப்பில்லை” என்றான்‌. “ஆம்‌. அன்றாட நீதியை 
மட்டுமே அவர்‌ பார்த்துக்‌ கொள்கிறார்‌. அயல்‌ உறவையும்‌ 
நகர்‌ அமைப்பையும்‌ பேரரசியே நிகழ்த்துகிறார்‌” என்று 
சுஷமர்‌ மிகக்கூர்ந்து சொல்லெடுத்து உரைத்தார்‌. 
அர்ஜுனன்‌ சிரித்தபடி நடந்து இடைநாழியின்‌ மறு 
எல்லையை அடைந்தான்‌. மேலேறிச்செல்லும்‌ படிகளின்‌ 
கைப்பிடியை வெண்கலத்தால்‌ அமைத்திருந்தனர்‌. 
இரண்டு ஏவலர்‌ அதை துடைத்துக்‌ கொண்டிருந்தனர்‌. 
அர்ஜுனனைக்‌ கண்டு அவர்கள்‌ தலைவணங்கினர்‌. 
இரண்டிரண்டு படிகளாக ஏறி மேலே சென்றான்‌. 


அவனைக்‌ கண்டதும்‌ அவன்‌ அணுக்கப்‌ 
பணியாளனாகிய அநிகேதன்‌ ஓடி வந்து தலை வணங்கி 
“தாங்கள்‌ வரும்‌ செய்தி முன்னரே வந்துவிட்டது 
இளவரசே” என்றான்‌. அர்ஜுனன்‌ புன்னகைத்தான்‌. 
அவன்‌ சாளரம்‌ வழியாக பார்த்தபோது அவன்‌ நகர்‌ 
நுழைந்திருப்பதை அறிவிக்கும்‌ குரங்குக்கொடி கோட்டை 
முகப்பில்‌ ஏறியிருப்பதை காணமுடிந்தது. அவன்‌ வரவை 
அறிவிக்கும்‌ முரசொலி முழங்க அதை ஏற்று காவல்‌ 
மாடங்களில்‌ முரசுகள்‌ எதிரொலித்துக்‌ கொண்டிருந்தன. 
“நான்‌ முதலில்‌ அம்முரசொலியை உணரவேயில்லை. 
உணர்ந்தபோது ஒரு அன்றாட ஒலி போல்‌ அது ஒலித்தது. 
தாங்கள்‌ இங்கிருப்பதாகவே இத்தனை நாளும்‌ என்‌ 
உள்ளம்‌ மயங்கிக்‌ கொண்டிருந்தது” என்றான்‌ 
அநிகேதன்‌. 


அர்ஜுனன்‌ அவன்‌ தோளில்‌ கை வைத்து “நான்‌ நீராடி 


உடைமாற்ற வேண்டும்‌” என்றான்‌. “அனைத்தும்‌ இன்னும்‌ 
சில கணங்களில்‌ சித்தமாகும்‌” என்றான்‌ அறிகேதன்‌. 
அர்ஜுனன்‌ தன்‌ அறைக்குச்‌ சென்று மஞ்சத்தில்‌ 
அமர்ந்தான்‌. அவன்‌ கிளம்பிச்‌ சென்றபோது எப்படி 
இருந்ததோ அதே போன்று அது வைக்கப்பட்டிருந்தது. 
தூசியோ அழுக்கோ இன்றி, நடுவே காலம்‌ ஒன்று 
இல்லாதது போல்‌. ஒவ்வொரு முறை அங்கு மீளும்‌ 
போதும்‌ ஒரு கனவிலிருந்து விழித்துக்கொள்வதாகவே 
எண்ணுவான்‌. 


எழுந்துசென்று தன்‌ அறையின்‌ சாளரத்து ஓரமாக இருந்த 
தீட்டப்பட்ட உலோகத்தால்‌ ஆன ஆடியில்‌ தன்னை 
பார்த்துக்கொண்டான்‌. நீண்ட தாடியில்‌ ஓரிரு நரை 
முடிகள்‌ கலந்திருந்தன. தோளில்‌ விழுந்த குழலில்‌ நரை 
ஏதுமில்லை. தன்‌ விழிகளையே பார்த்துக்‌ 
கொண்டிருந்தான்‌. அங்கு கண்ட அயலவனை அவன்‌ 
அறிவான்‌ என்று தோன்றியது. ஆடியிலிருந்து அவனை 
நோக்கியவனுக்கும்‌ தான்‌ என உணரும்‌ தனக்கும்‌ என்ன 
வேறுபாடு என்று எண்ணினான்‌. கண்கள்‌ இனிய சிறிய 
புன்னகையுடன்‌ விலக்கம்‌ கொண்டிருக்கின்றன. 
எதையும்‌ நம்பாத விழிகள்‌. எங்கும்‌ தன்னை அமைத்துக்‌ 
கொள்ளாத விழிகள்‌. 


அர்ஜுனன்‌ கைகளை விரித்து உடலை நீட்டி சோம்பல்‌ 
முறித்தபடி திரும்பினான்‌. மீண்டும்‌ ஆடிப்பாவையை 
பார்த்து புன்னகைத்தான்‌. கையில்‌ பணமென 
ஏதுமில்லாது அங்காடிக்குச்‌ செல்பவனின்‌ கண்கள்‌ என 
எண்ணிக்கொண்டான்‌. சிரித்தபடி மஞ்சத்தில்‌ வந்து 
அமர்ந்தபோது அறிகேதன்‌ வந்து தலைவணங்கி 
“நீராட்டறை சித்தமாக உள்ளது அரசே” என்றான்‌. “அறை 
நான்‌ விட்டுச்சென்றதுபோலவே உள்ளது” என்றான்‌ 
அர்ஜுனன்‌. “உங்கள்‌ இன்மையும்‌ இங்குள்ள ஒன்றே” 
என்றான்‌ அறிகேதன்‌. அவன்‌ செல்ல தொடர்ந்து வந்த 
அநிகேதன்‌ அவனில்லாதபோது நிகழ்ந்தவற்றை 
சொல்லத்தொடங்கினான்‌. 


நறுமண வெந்நீரில்‌ நீராடி நீண்ட தலைமுடியையும்‌ 
தாடியையும்‌ வெட்டி சீரமைத்து அர்ஜுனன்‌ திரும்பி 
வந்தான்‌. இளஞ்செந்நிறப்‌ பட்டாடையை அந்தரிபமாக 
அணிந்து மேலே பொன்னிறக்கச்சையை கட்டிக்‌ 
கொண்டான்‌. பொன்னூல்‌ சித்திரப்பணிகள்‌ பரவிய 
வெண்பட்டுச்‌ சால்வையை தோளிவிட்ட்டான்‌. சிறிய 
ஆமையோட்டுப்‌ பெட்டியைத்‌ திறந்து அதிலிருந்து மணிக்‌ 
குண்டலங்களை எடுத்து காதிலணிந்தான்‌. மார்பில்‌ 
இளநீல வைரங்கள்‌ மின்னிய தாரஹாரத்தையும்‌ 


கங்கணங்களையும்‌ கழல்களையும்‌ அணிந்தான்‌. 
பித்தளையால்‌ ஆன பாதக்குறடுகளில்‌ கால்‌ நுழைத்து 
“கிளம்புவோம்‌” என்று திரும்பி காத்து நின்ற 
அநிகேதனிடம்‌ சொன்னான்‌. 


அவன்‌ விழிகளில்‌ இருந்த வினாவைப்‌ பார்த்தபின்‌ 
“யாதவ அரசியை பார்க்க” என்றான்‌. “தங்களுக்காக 
காத்திருப்பதாக செய்தி வந்தது” என்றான்‌ அநிகேதன்‌. 
“சற்றுமுன்னர்தான்‌ தூதன்‌ வந்தான்‌.” அர்ஜுனன்‌ 
“மைந்தன்‌ இங்கிருக்கிறானா?” என்றான்‌. அநிகேதன்‌ 
“தங்கள்‌ முகம்‌ அவருக்கு தெரிந்திருக்க வாய்ப்பில்லை. 
காடேகும்போது மைந்தருக்கு ஆறு மாதம்‌. இப்போது சில 
சொற்களை சொல்லத்‌ தொடங்கியிருக்கிறார்‌” 
என்றான்‌. அர்ஜுனன்‌ முகம்‌ மலர “ஆம்‌, என்‌ நெஞ்சில்‌ 
உள்ள முகம்‌ சிறிய கைக்குழந்தைக்குரியது” என்றான்‌. 


“இப்போது வாயில்‌ கரையாத இரு பால்‌ துளிகள்‌ போல்‌ 
பற்கள்‌ எழுந்துள்ளன. அரண்மனைச்‌ சேடியரில்‌ அவரது 
கடி வாங்காத எவருமில்லை. ஒரே நாளில்‌ பதினெட்டு 
சேடியர்‌ முலைக்‌ கண்களுக்கு மருந்திட்டாள்‌ 
மருத்துவச்சி” என்றான்‌ அறிகேதன்‌. அர்ஜுனன்‌ வெடித்து 
நகைத்து “நன்று” என்றான்‌. “தாங்கள்‌ இளமையில்‌ 
இயற்றியதைவிட சற்று குறைவு என்பதுதான்‌ 
அரண்மனையில்‌ பேச்சு” என்றான்‌ அநிகேதன்‌. 


அர்ஜுனன்‌ சிரிப்பு தங்கியிருந்த முகத்துடன்‌ 
இடைநாழியில்‌ நடந்து படியிறங்கியபோது கீழே சுஷமர்‌ 
நின்றிருப்பதை கண்டான்‌. அவனது புருவ அசைவைக்‌ 
கண்டு தலைவணங்கி “தங்களுக்கு செய்தி” என்றார்‌. 
“எவரிடமிருந்து?” என்றான்‌ அர்ஜுனன்‌. “பாஞ்சால 
அரசியிடமிருந்து. தங்களை சந்திக்க அவர்‌ விழைகிறார்‌” 
என்றார்‌. அர்ஜுனன்‌ “சகதேவனின்‌ அரண்மனையில்‌ 
அல்லவா இருக்கிறார்‌?” என்றான்‌. “இல்லை, அங்கிருந்து 
வந்துவிட்டார்கள்‌. இப்போது பேற்றறையில்‌ 
மருத்துவச்சியுடன்‌ இருக்கிறார்‌. அங்குசென்று அவரை 
சந்திக்கும்படி ஆணையிட்டிருக்கிறார்‌” என்றார்‌. 
அர்ஜுனன்‌ திரும்பிப்‌ பார்க்க அணுக்கன்‌ “யாதவ 
அரசியிடம்‌ கூறிவிடுகிறேன்‌” என்றான்‌. 


சுஷமர்‌ “தங்களை உடனிருந்து அழைத்து வரும்படி 
ணை? என்றார்‌. அர்ஜுனன்‌ இயல்பாக நடந்தபடி 
“அதாவது பிறிதெங்கும்‌ செல்லாமல்‌ அழைத்து 
வரப்படவேண்டும்‌?” என்றான்‌. சுஷமர்‌ ஒன்றும்‌ 
சொல்லவில்லை. வெளியிலிருந்து வந்த வெளிச்சத்தில்‌ 
தூண்களின்‌ நிழல்கள்‌ நெடுந்தூரத்திற்கு வரிவரியாக 


விழுந்துகிடந்த இடைநாழியில்‌ சுடர்ந்து சுடர்ந்து 
அணைந்தபம அர்ஜுனன்‌ நடக்க குறடொலியாக 
தொடர்ந்தபடி சுஷமர்‌ பேசாமல்‌ வந்தார்‌. 


அர்ஜுனன்‌ நின்று மறுபக்கத்தில்‌ சென்ற இடைநாழியை 
பார்த்து “இது புதிதாக கட்டப்பட்டதா?” என்றான்‌. “ஆம்‌, 
இது யாதவப்‌ பேரரசியின்‌ அரண்மனையை மைய 
அரண்மனையுடன்‌ இணைக்கிறது” என்றான்‌. “அன்னை 
இவ்வழியாக அவைக்கு வருகிறார்களா?” என்றான்‌ 
அர்ஜுனன்‌. சுஷமர்‌ “இல்லை. அவர்கள்‌ அவைக்கு 
வருவதே இல்லை” என்றார்‌. அர்ஜுனன்‌ திரும்பி 
“ஒருபோதுமா?” என்றான்‌. சுஷமர்‌ “அரசியின்‌ அவைக்கு 
வருவதில்லை” என்றார்‌. அர்ஜுனன்‌ 
தலையசைத்துவிட்டு நடந்தான்‌. 


பெரிய அரண்மனையிலிருந்து மரப்பட்டை 
கூரையிடப்பட்ட இடைநாழி ஒன்று கொடியென பிரிந்து 
பூச்செடிகள்‌ மண்டிய அகன்ற தோட்டத்திற்குள்‌ இறங்கி 
மறுபக்கம்‌ ஏறி இன்னொரு இடைநாழியின்‌ 
நடைபாதையை அடைந்து ஆதுர சாலையை சென்று 
அடைந்தது. ஆதுரசாலை வாயிலிலே காத்து நின்றிருந்த 
அணுக்கச்‌ சேடி தலைவணங்கி “தங்களுக்காக அரசி 
காத்திருக்கிறார்‌” என்றாள்‌. அர்ஜுனன்‌ அவளுடன்‌ 
உள்ளே சென்றான்‌. சுஷமர்‌ தலைவணங்கி அங்கேயே 
நின்று விட்டார்‌. 


படிகளில்‌ ஏறி ஆதுரசாலையின்‌ அறுகோண வடிவமான 
பெருங்கூடத்தை அடைந்தான்‌. எட்டு வாயில்கள்‌ திறந்து 
திரைச்சீலைகள்‌ காற்றில்‌ நெளியும்‌ அசைவு 
அரக்குபூசப்பட்ட மரப்பலகைத்தரையில்‌ அலைபாய 
கிடந்த கூடத்தில்‌ நான்கு வாயில்கள்‌ திறந்திருந்தன. 
“இவ்வழியே” என்று சேடி அதில்‌ ஒரு வழியாக அழைத்து 
சென்றாள்‌. 


கடுக்காய்‌ கருகியது போன்ற மணமும்‌ தீயில்‌ சுண்டும்‌ 
பச்சிலை தைலத்தின்‌ மணமும்‌ கலந்து வந்து 
கொண்டிருந்தது. தொலைவில்‌ ஏதோ குழந்தை 
உரக்கக்கூவி சிரிக்கும்‌ ஒலி கேட்டது. உள்ளே புகுந்த 
சிட்டுக்குருவி ஒன்று சிறகதிர குறுக்காக கடந்து சென்று 
மறுபக்க சாளரத்தை அடைந்தது. அசைவுகளோ 
பேச்சொலிகளோ இன்றி முற்றிலும்‌ அமைதியில்‌ ஆழ்ந்து 
கிடந்தது ஆதுரசாலை. காற்றில்‌ சாளரக்கதவு மெல்ல 
முனகும்‌ ஒலிகூட அண்மையில்‌ என கேட்டது. 


அணுக்கச்‌ சேடி “இவ்வறை” என்று சொல்லி நின்றாள்‌. 


அர்ஜுனன்‌ சில கணங்கள்‌ கதவருகே நின்று 
காலடியோசையை எழுப்பியபின்‌ கதவைத்‌ திறந்து 
உள்ளே சென்றான்‌. உள்ளே வெண்பட்டு விரிக்கப்பட்ட 
தாழ்வான மஞ்சத்தில்‌ உருண்ட நீண்ட தலையணைகள்‌ 
மேல்‌ இளம்பாளை தோல்‌ வெண்மை கொண்ட பீதர்பட்டு 
மீது ஒருக்களித்தவளாக திரெளபதி படுத்திருந்தாள்‌. 
அவன்‌ காலடியோசை கேட்டு நாகம்போல கழுத்தைத்‌ 
திருப்பி நோக்கினாள்‌. பார்த்த முதற்கணமே பேரழகு 
என்ற சொல்லாக ஆனது அவன்‌ உள்ளம்‌. 


அவள்‌ உடல்‌ சற்றே சதைப்பூச்சு கொண்டு உறைகீறி 
எடுக்கப்பட்ட காராமணி விதை போல பளபளத்தது. 
ஒளிகொண்ட தோள்களிலிருந்து சரிந்த நீண்ட கைகள்‌. 
தோள்வளை சற்றே நெகிழ்ந்து மென்கதுப்பில்‌ வளையம்‌ 
பதிந்திருந்த தடம்‌ தெரிந்தது. முலைக்கச்சை நெகிழ்ந்து 
மேல்விளிம்பு ததும்பிய முலையிடுக்கில்‌ ஒற்றை 
முத்தாரம்‌ துவண்டு வளைந்து கிடந்தது. தொங்க 
விடப்பட்ட மறுகையில்‌ இளந்ல வைரங்கள்‌ பதிக்கப்பட்ட 
ஒற்றைக்‌ கடகம்‌ தழைந்து மணிக்கட்டை ஒட்டிக்கிடந்தது. 
கரிய தோலில்‌ நீல நரம்புகள்‌ தெரிந்தன. மேலுதட்டில்‌ 
மென்மயிரின்‌ அடர்த்தி சற்றே மிகுந்திருந்தது. 
கன்னத்தில்‌ இரண்டு புதிய பருக்கள்‌. 


சரிந்து மடியிலிருந்த ஏடொன்றை நோக்கியிருந்த 
விழியிமைகள்‌ விரிய நீள்விழிகளில்‌ சிறுமியருக்குரிய 
உவகை எழுந்தது. புன்னகையில்‌ மாந்தளிர்‌ நிற இதழ்கள்‌ 
விரிய உள்ளே சரமல்லிகையென வெண்பல்‌ நுனிகள்‌ 
தெரிந்தன. கையூன்றி எழுந்தபோதுதான்‌ அவளுடைய 
வயிறு சற்று மேடிட்டிருப்பதை அர்ஜுனன்‌ கண்டான்‌. 
சுற்றிக்கட்டியிருந்த புடவை அவ்வசைவில்‌ சற்று நெகிழ 
சற்றே அகன்று ஆழமிழந்த தொப்புளின்‌ அடியில்‌ 
மெல்லிய அலைகளாக பேற்றுச்‌ சுருக்கங்கள்‌ தெரிந்தன. 


“இன்று காலை எண்ணிக்‌ கொண்டேன்‌” என்று அவள்‌ 
சொன்னாள்‌. அர்ஜுனன்‌ ஒன்றும்‌ சொல்லாமல்‌ சில 
கணங்கள்‌ நின்றபின்‌ அருகே சென்று மூங்கிலால்‌ ஆன 
குறுபீடத்தில்‌ அமர்ந்தான்‌. “காலையில்‌ முரசொலி 
கேட்டபோது அக்கனவு நனவானதை உணர்ந்தேன்‌” 
என்று அவள்‌ சொன்னபோது மெல்லிய மூச்சிரைப்பும்‌ 
கலந்திருந்தது. “அதன்‌ பின்‌ ஒருகணமும்‌ என்னால்‌ 
பொறுத்திருக்க முடியவில்லை. தாங்கள்‌ நீராடி 
விட்டீர்களா என்று பார்ப்பதற்காக சேடியை 
அனுப்பினேன்‌. அதன்‌ பின்‌ சுஷமரை அனுப்பினேன்‌. 
பார்த்தாக வேண்டும்‌ என்று தோன்றியது” என்றாள்‌. 


அர்ஜுனன்‌ கை நீட்டி அவளை தொடப்போனபின்‌ 
கைகளை பின்னிழுத்துக்‌ கொண்டான்‌. “ஏன்‌?” என்று 
அவள்‌ கேட்டாள்‌. “இளையவனின்‌ நாட்கள்‌” என்றான்‌. 
அவள்‌ கை நீட்டி அவன்‌ கையைப்‌ பற்றி பிறிதொரு 
கையால்‌ பொத்திவைத்தபமி “இன்று நான்‌ உள்ளத்தால்‌ 
முற்றிலும்‌ உங்களுக்குரியவள்‌” என்றாள்‌. அர்ஜுனன்‌ 
அவள்‌ கன்னங்கள்‌ சற்று குருதி கலந்த கருமை 
கொண்டிருப்பதை கண்டான்‌. கழுத்து 
மென்மைகொண்டு நிறம்‌ மாறியிருந்தது. “என்ன 
பார்க்கிறீர்கள்‌?” என்று அவள்‌ நாணம்‌ கலந்த 
புன்னகையுடன்‌ கேட்டாள்‌. “கருவுற்றிருப்பது பெண்கள்‌ 
பேரழகு கொள்ளும்‌ பருவம்‌ போலும்‌” என்றான்‌. 


அவள்‌ சிரித்து “ஆண்கள்‌ அணுக முடியாத பருவம்‌. 
அதனால்‌ அப்படி தோன்றுகிறது” என்றாள்‌. “அணுக 
முடியாதென்றில்லை.” அவள்‌ புரியாது விழிதாக்கிப்‌ 
பார்த்து உடனே புரிந்து அவன்‌ கையை அடித்து “என்ன 
பேச்சு இது? சில ஆண்டுகளுக்கு முன்‌ பார்த்த அதே 
பொறுப்பற்ற சிறுவனின்‌ சொற்கள்‌” என்றாள்‌. “மீண்டும்‌ 
மீண்டும்‌ இங்கு வந்து அப்படி ஆகிக்கொண்டிருக்கிறேன்‌” 
என்றான்‌. “உங்கள்‌ மூத்தவர்‌ நகர்‌ நீங்கிப்போய்‌ 
பலமாதங்கள்‌ ஆகின்றன. அவருக்கு முன்‌ நீங்களும்‌ 
சென்றுவிட்டீர்கள்‌. இங்கு ஒவ்வொன்றும்‌ முன்னரே 
வகுத்த தடத்தில்‌ பிழையின்றி சென்று 
கொண்டிருக்கின்றன. அதுவே சலிப்பூட்டுவதாக 
ஆகிவிட்டது” என்றாள்‌. 


“நீ விரும்புவது ஒழுங்கை அல்லவா?” என்றான்‌. “நான்‌ 
ஒருத்தி அல்ல, ஐவர்‌. ஒழுங்கை விரும்பும்‌ அரசியும்‌ 
நானே. கட்டற்று பெருகவிரும்பும்‌ கள்ளியென்றும்‌ 
என்னை உணர்கிறேன்‌.” அர்ஜுனன்‌ “இங்கிருந்து 
இந்நகரம்‌ ஒவ்வொரு கல்லாக மேலெழுவதை பார்க்கும்‌ 
பொறுமை எனக்கில்லை. சென்று சென்று மீளும்போது 
இது வளர்ந்திருப்பதை பார்க்க முடிகிறது. அந்த 
உவகைக்காகவே சென்றுவிடலாம்‌ என்று தோன்றுகிறது” 
என்றான்‌. “ஆம்‌” என்று அவள்‌ சொன்னாள்‌. “எனக்கும்‌ 
இந்நகரம்‌ மாறாமலிருப்பது போல்‌ உளமயக்கு உள்ளது. 
னால்‌ என்றாவது ஒருநாள்‌ காலையில்‌ எழுந்து 
உப்பரிகையில்‌ வந்து நின்று நகரத்தை பார்க்கையில்‌ 
ஓரிரவில்‌ பூதங்கள்‌ கட்டி எழுப்பிய மாயபுரிக்‌ கதை 
நினைவுக்கு வருகிறது.” 
“பூதங்கள்‌ உள்ளன, மனிதர்களின்‌ கனவில்‌” என்றான்‌ 
அர்ஜுனன்‌. “நீங்கள்‌ சென்ற நாடுகளில்‌ 
இதற்கிணையான ஒரு நகரம்‌ கட்டப்படுகிறதா?” 


என்றாள்‌. “இணையான நகரமென ஏதுமில்லை. 
ஒவ்வொரு நகரும்‌ ஒவ்வொரு வகையானது. துவாரகை 
பெரு நகரமென்றால்‌ மகதத்தின்‌ ராஜகிருகமும்‌ பிறிதொரு 
முறையில்‌ பெருநகரமே.” அவள்‌ விழிகள்‌ சற்று 
சினத்துடன்‌ சுருங்கின. “துவாரகை அளவுக்கு பெரிய 
நகரம்‌ பிறிதெங்குள்ளது? இந்திரப்பிரஸ்தம்‌ அதைவிடப்‌ 
பெரியதாக எழுகிறது” என்றாள்‌. “இப்போது இல்லை 
என்பது உண்மை. இப்பெருநகரம்‌ கட்டப்பட்ட உடனே 
இதை விஞ்ச வேண்டுமென்ற எண்ணம்‌ பல்லாயிரம்‌ 
உள்ளங்களில்‌ விதைக்கப்பட்டுவிட்டது. எங்கோ அது 
முளைத்து எழுந்து கொண்டிருக்கிறது.” 

அவள்‌ கண்கள்‌ மேலும்‌ கூர்மை கொள்ள “இல்லை, 
இந்நகரைவிட பெரிய நகரம்‌ பாரதவர்ஷத்தில்‌ 
இருக்கப்போவதில்லை” என்றாள்‌. “இருந்தால்‌...?” என்று 
அர்ஜுனன்‌ புன்னகையுடன்‌ கேட்டான்‌. “அது 
இந்நகரத்தின்‌ துணை நகரமாக மாறும்‌” என்றாள்‌. அவள்‌ 
விழிகளின்‌ ஒளியைக்‌ கண்ட அர்ஜுனன்‌ உரக்க நகைத்து 
“இதனுள்‌ நுழையும்போதே இதைத்தான்‌ 
எண்ணிக்கொண்டேன்‌. இந்நகரம்‌ உனது ஆணவத்தின்‌ 
கல்வெளிப்பாடு. இது ஒருபோதும்‌ கட்டி முழுமை 
பெறப்போவதில்லை. எங்கோ சிற்பிகளின்‌ உளிகள்‌ 
சிலம்பிக்‌ கொண்டுதான்‌ இருக்கும்‌” என்றான்‌. 


“ஏன்‌?” என்று அவள்‌ கேட்டாள்‌. “ஏனெனில்‌ இது ஒரு 
மறுமொழி. மறுமொழிகளுக்கு முடிவில்லை.” அவள்‌ 
மெல்ல படத்தில்‌ அமர்ந்தபோது முத்தாரம்‌ நெகிழ்ந்து 
முலைக்கோடுகளின்‌ நடுவே சென்று ஒடுங்கியது. 
கடகங்கள்‌ மணிக்கட்டை நோக்கி சரிந்து ஒலி எழுப்பின. 
“நெடுநேரம்‌ அமர்ந்திருக்க முடியவில்லை” என்றாள்‌. 
“படுத்துக்கொள்ள வேண்டியதுதானே?” என்றான்‌ 
அர்ஜுனன்‌. “படுத்துக்‌ கொண்டால்‌ தலை சுழற்சி 
கூடுகிறது. கூடுமானவரை அமர்ந்திருக்கவோ நடக்கவோ 
வேண்டுமென்று மருத்துவச்சிகள்‌ சொன்னார்கள்‌.” 


அர்ஜுனன்‌ “இங்கு என்ன செய்யவிருக்கிறாய்‌?” என்றான்‌. 
“மருத்துவக்குளியல்‌, எண்ணெய்ப்பூச்சு, சாந்து லேபனம்‌, 
வெந்நீராட்டு, நறும்புகையாட்டு, அதன்‌ பின்பு மூலிகை 
உணவு.” அர்ஜுனன்‌ புன்னகைக்க “அதன்பின்‌ 
துயின்றால்தான்‌ நன்கு கனவுகள்‌ வருகின்றன?” என்று 
அவளும்‌ புன்னகைசெய்தாள்‌. “எந்தக்‌ கனவு?” என்று 
அர்ஜுனன்‌ கேட்டான்‌. அவள்‌ வாயெடுப்பதற்குள்‌ 
“பிறிதொரு மாநகரம்‌ அல்லவா?” என்றான்‌. “உங்களுக்கு 
இது கேலி. ஆனால்‌ இது உங்கள்‌ நகரம்‌. அதை 
மறக்கவேண்டியதில்லை” என்றாள்‌. 


“ஆம்‌, எங்கு சென்றாலும்‌ வெண்முகில்நகரத்தைப்‌ 
பற்றியே ஒரு சூதன்‌ பாடிக்கொண்டிருக்கிறான்‌. 
இந்திரனின்‌ மைந்தனின்‌ நகரம்‌. அக்கூட்டத்தில்‌ 
ஒருவராக நின்று அதைக்‌ கேட்கையில்‌ பல சமயம்‌ 
வாய்விட்டு சிரிக்க வேண்டுமென்று தோன்றுகிறது.” 
“ஏன்‌?” என்றாள்‌ சினத்துடன்‌. “விண்ணில்‌ அமராவதியும்‌ 
மண்ணில்‌ இந்திரப்பிரஸ்தமும்தான்‌ இந்திரனுக்கு 
உகந்தவை என்கிறார்கள்‌. இந்திரனை அப்படி இரு 
நகரங்களுக்குள்‌ நிறுத்திவிட முடியுமா என்ன? எங்கு 
வேந்தனின்‌ கோல்‌ எழுகிறதோ அங்கெல்லாம்‌ எழுந்தாக 
வேண்டிய தெய்வம்‌ அல்லவா அவன்‌?” 


“அவன்‌ எங்குமிருக்கட்டும்‌. ஆனால்‌ இங்கு அவன்‌ 
இருந்தாக வேண்டும்‌” என்று அவள்‌ சொன்னாள்‌. 
“இன்னும்‌ சில நாட்களில்‌ கட்டுமானம்‌ முடிந்துவிடும்‌. 
இன்று காலைதான்‌ சிற்பிகள்‌ அனைவரயும்‌ அழைத்து 
இறுதி ஆணைகளை பிறப்பித்தேன்‌. அரண்மனைப்‌ 
பணிகள்‌ முடிந்ததும்‌ நகரத்திற்கு மாபெரும்‌ நகரணி விழா 
ஒன்றை ஒழுங்கு செய்யவேண்டும்‌” என்றாள்‌. “ஏன்‌?” 
என்று அர்ஜுனன்‌ கேட்டான்‌. “இப்போதே இந்நகரம்‌ 
செயல்பட்டுக்‌ கொண்டுதானே இருக்கிறது?” 


“ஆம்‌. அது நாம்‌ செல்வதற்கு பிறிதொரு இடம்‌ 
இல்லாததனால்‌. ஆனால்‌ இன்னும்‌ இந்நகரத்தின்‌ 
மிகச்சிறிய பகுதியே மக்களால்‌ பயன்படுத்தப்படுகிறது. 
பாரதவர்ஷத்தின்‌ ஐம்பத்தாறு நாடுகளையும்‌ அழைத்து 
ஒரு நகரணிவிழா நடத்துவோம்‌. அவ்விழவை ஒட்டி 
புலவர்கள்‌ காவியங்கள்‌ எழுதட்டும்‌. சூதர்கள்‌ 
கலைகளை உருவாக்கட்டும்‌. அச்செய்தி சென்று 
சேரும்போதுதான்‌ அனைத்து நிலங்களில்‌ இருந்தும்‌ 
மக்கள்‌ இங்கு வருவார்கள்‌. இங்குள்ள இல்லங்கள்‌ 
நிறையும்‌. நகருக்கு வடக்கும்‌ தெற்கும்‌ நான்‌ 
அமைத்துள்ள துணை நகரங்கள்‌ முழுமை பெறும்‌. 
வணிகப்பாதைகள்‌ அறுபடாது நீர்‌ பெருக்கு போல்‌ 
பொதிவண்டிகள்‌ வரும்‌” என்றாள்‌. 


அர்ஜுனன்‌ “நகரம்‌ நன்கமைந்திருந்தால்‌ 
குடிவருபவர்களுக்கு என்ன?” என்றான்‌. “இங்கு 
யாதவர்கள்‌ மட்டும்‌ குடிவருவதை நான்‌ விரும்பவில்லை. 
அவர்கள்‌ வருவதை கட்டுப்படுத்தியிருக்கிறேன்‌. 
ஏனென்றால்‌ அவர்கள்‌ போர்‌ புரியக்கூடியவர்கள்‌ அல்ல. 
வணிகம்‌ செய்யக்கூடியவர்களும்‌ அல்ல. 
ஒருங்கிணைந்து பணியாற்றும்‌ எதையும்‌ அவர்களால்‌ 
நிறைவு செய்ய முடியாது. இங்கு ஷத்ரியர்‌ வரவேண்டும்‌. 
வைசியர்‌ வரவேண்டும்‌. அதற்குரியவற்றை நாம்‌ 


செய்வோம்‌. இங்கு ஒரு ராஜசூயம்‌ நிகழவேண்டும்‌. அதன்‌ 
பிறகொரு அஸ்வமேதம்‌. வைதிகர்‌ வந்தால்‌ ஷத்ரியரும்‌ 
வைசியரும்‌ வந்து கூடுவார்கள்‌.” 


“அனைத்தையும்‌ முடிவு செய்துவிட்டாய்‌” என்றான்‌. 
“அறிஞர்களையும்‌ நிமித்திகர்களையும்‌ அவையமர்த்தி 
அனைத்து கோணங்களிலும்‌ பேசி முடிவெடுத்தேன்‌. 
மூத்தவரிடம்‌ அனைத்தையும்‌ சொல்லிவிட்டேன்‌. 
இளையவர்களுக்கு கருத்துகள்‌ ஏதுமில்லை. அன்னை 
நான்‌ சொல்வதற்கு முன்னரே நான்‌ எண்ணுவதை 
எண்ணியிருந்தார்‌.” 


அர்ஜுனன்‌ “மூத்தவர்‌ என்ன சொன்னார்‌?” “வீண்செலவு 
என்று. வேறென்ன சொல்லப்போகிறார்‌? இப்பெருநகரமே 
வெறும்‌ ஆணவ விளையாட்டு என்று அவருக்கு 
தோன்றுகிறது. அப்படி பார்த்தால்‌ அரசு என்பதே 
ஆணவத்தின்‌ வெளிப்பாடுதான்‌. அரியணையும்‌ 
செங்கோலும்‌ வெண்குடையும்‌ ஆணவமேதான்‌. 
ஆணவமென்பது தனி மனிதர்களுக்குத்தான்‌ இழிவு. 
அரசு என ஆவது ஆணவமே. பெருங்காவியங்களாவதும்‌ 
கலைக்கோபுரங்களாவதும்‌ ஆணவமே. அவை 
தெய்வங்களுக்கு உகந்தவை.” 


“இங்கு இழக்கும்‌ செல்வத்தை விண்ணுலகில்‌ 
ஈட்டிவிடலாம்‌ என்று சொன்னால்‌ ஒருவேளை ஒப்புக்‌ 
கொள்வார்‌” என்றான்‌ அர்ஜுனன்‌. 
“ஒப்புக்கொண்டுவிட்டார்‌. நான்‌ சொல்லும்‌ எதையும்‌ 
அவரால்‌ மறுக்கமுடியாது. ஆனால்‌ இன்னும்‌ அகம்‌ 
மலரவில்லை.” அர்ஜுனன்‌ “ராஜசூயத்திற்கு 
பாரதவர்ஷத்தின்‌ ஆயிரத்தெட்டு வைதிகர்‌ குலங்களில்‌ 
இருந்தும்‌ பெரு வைதிகர்கள்‌ வருவார்கள்‌. 
முனிவர்களும்‌ புலவர்களும்‌ பெரும்‌ சூதர்களும்‌ 
வருவார்கள்‌. அதை அவரிடம்‌ சொல்‌” என்றான்‌. 


“அதை சொன்னேன்‌. அது ஒன்றே அவருக்கு 
எதிர்பார்ப்பாக இருக்கிறது. ஆனால்‌ நீங்களும்‌ உங்கள்‌ 
மூத்தவரும்‌ இதை விரும்புவதாக ஒரு சொல்‌ சொன்னால்‌ 
அவரது தயக்கம்‌ முற்றிலும்‌ மறையும்‌” என்றாள்‌ 
திரெளபதி. “இதைச்‌ சொல்லவா இத்தனை விரைந்து 
இங்கு வரச்சொன்னாய்‌?” என்றான்‌ அர்ஜுனன்‌. “இல்லை. 
அதற்காக மட்டும்‌ அல்ல” என்றாள்‌. “நீங்கள்‌ 
துவராகைக்குச்‌ சென்று உங்கள்‌ தோழரை 
இந்திரப்பிரஸ்தத்தின்‌ நகரணிவிழவுக்கு 
அழைக்கவேண்டும்‌.” 


“முறைப்படி அழைப்போம்‌” என்றான்‌ அர்ஜுனன்‌. 
“பிறரைப்போல அவர்‌ அமைக்கப்படலாகாது. அவர்‌ 
இங்கு ராஜசூய வேள்வியின்‌ முதன்மைக்‌ காவலராக 
வாளேந்தி அமரவேண்டும்‌.” அர்ஜுனன்‌ சிலகணங்கள்‌ 
அவளை நோக்கியபின்‌ “நான்‌ சொல்கிறேன்‌” என்றான்‌. 
“யாதவ அரசியையும்‌ அழைத்துச்செல்லுங்கள்‌. அவளும்‌ 
துவாரகை சென்று நாளாகிறது. அபிமன்யு சென்றதே 
இல்லை” என்றாள்‌ திரெளபதி. அர்ஜுனன்‌ “ஆம்‌” 
என்றான்‌. 


அவள்‌ புன்னகையில்‌ முகம்‌ மாறி “உங்கள்‌ மைந்தன்‌ 
உங்களை பார்க்க வேண்டும்‌ என்றான்‌” என்றாள்‌. “எனது 
மைந்தனா?” என்று சொன்னதுமே அச்சொல்லில்‌ இருந்த 
பிழையை அர்ஜுனன்‌ உணர்ந்து “சுருதகீர்த்தியை 
பார்க்கவேண்டுமென்று இந்நகர்‌ நுழைந்தபோதே நானும்‌ 
எண்ணினேன்‌” என்றான்‌. 


அந்த வாயுதிர்சொல்லை அறியாதது போல்‌ கடந்து 
“ஏனென்று தெரியவில்லை. கடந்த சில மாதங்களாகவே 
உங்களைப்பற்றி கேட்டுக்‌ கொண்டிருந்தான்‌. செவிலியர்‌ 
மாளிகையில்‌ அவர்கள்‌ சொல்லும்‌ கதைகள்‌ எல்லாம்‌ 
உங்கள்‌ வில்திறன்‌ கதைகள்‌ அல்லவா?” என்றாள்‌. 
சிரித்தபடி முகத்தில்‌ சரிந்த கூந்தலை விலக்கி “தானும்‌ 
இந்திரனின்‌ மைந்தனா என்று ஒருமுறை கேட்டான்‌. 
இந்திர குலத்தவன்‌ என்று சொன்னேன்‌. வில்பயில 
வேண்டும்‌ என்றான்‌. உன்‌ தந்தை வருவார்‌. அவர்‌ உனக்கு 
வில்லும்‌ அம்பும்‌ தொட்டு எடுத்துக்‌ கொடுக்கட்டும்‌ என்று 
சொன்னேன்‌” என்றாள்‌. 


பாஞ்சாலி திரும்பி அருகிலிருந்த வெண்கலத்‌ தாலத்தை 
இருமுறை தட்டினாள்‌. மறு வாயிலில்‌ வந்து நின்று 
வணங்கிய செவிலியிடம்‌ “இளவரசனை வரச்சொல்‌” 
என்றாள்‌. அர்ஜுனன்‌ மெல்லிய நிலையழிவொன்றை 
அடைந்தான்‌. இளவரசனின்‌ முகம்‌ அவனுக்கு சற்றும்‌ 
நினைவுக்கு வரவில்லை. நினைவை துழாவத்‌ துழாவ 
எங்கெங்கோ பார்த்த ஏதேதோ முகங்கள்‌ நினைவுக்கு 
வந்தன. அந்த தத்தளிப்பை அவள்‌ 
அறிந்துவிடக்கூடாதே என்று முகத்தசைகளை இழுத்து 
மலர்த்திக்‌ கொண்டான்‌. ஆனால்‌ அதற்கு பயனேதும்‌ 
இல்லை. அவள்‌ அவன்‌ உள்ளத்தை மிக அணுக்கமாக 
தொடரக்‌ கற்றவள்‌ என்று அறிந்திருந்தான்‌. திரும்பி 
அவளை பார்த்தபோது மிகுந்த உவகையுடன்‌ அவள்‌ 
கிளர்ந்து சிவந்திருப்பதை கண்டான்‌. அது நடிப்பல்ல 
உண்மை என்று தோன்றியது. 


வாயிலில்‌ குழந்தையின்‌ குரல்‌ கேட்டது. “எங்கிருந்து 
வந்திருக்கிறார்‌?” சிறியயறவைகளுடையது போன்ற 
சில்லென்னும்‌ சிறுகுரல்‌. “கலிங்கத்திலிருந்து” என்று 
செவிலி சொன்னாள்‌. கதவைத்‌ திறந்து சுருதகீர்த்தி 
இருகைகளையும்‌ விரித்தபடி ஓடி வந்து அவனைப்‌ 
பார்த்ததும்‌ தயங்கி பக்கவாட்டில்‌ காலெடுத்து வைத்து 
பீடத்தின்‌ விளிம்பை பற்றியபடி நின்றான்‌. அர்ஜுனன்‌ 
எட்டி அவன்‌ கையைப்‌ பற்றி தன்‌ அருகே இழுக்க உடலை 
வளைத்து காலை ஊன்றி எதிர்விசை அளித்தான்‌. 
அர்ஜுனன்‌ அவனை அருகே அழைத்து தன்‌ முழங்கால்‌ 
மூட்டுகளுக்கு நடுவே நிறுத்திக்கொண்டு இரு 
சிறுகரங்களையும்‌ பற்றி குனிந்து அவன்‌ முகத்தைப்‌ 
பார்த்து “நான்தான்‌ உன்‌ தந்தை. கலிங்கத்திலிருந்து 
வருகிறேன்‌” என்றான்‌. 

“தலிங்கத்தில்‌ பெருங்கலங்கள்‌ உண்டா?” என்று அவன்‌ 
கேட்டான்‌. “மிகப்பெரிய கலங்கள்‌ உண்டு. பீதர்களின்‌ 
கலங்கள்‌ இந்நகரின்‌ பாதியளவுக்கு பெரியவை” 
என்றான்‌ அர்ஜுனன்‌. “இந்நகர்‌ அளவுக்கா? இந்த 
அரண்மனை அளவுக்கா?” என்றான்‌ சிறுவன்‌. அவன்‌ 
புருவங்கள்‌ அடர்த்தியாக இருந்தன. “இந்நகர்‌ அளவுக்கு” 
என்றான்‌ அர்ஜுனன்‌. ஐயத்துடன்‌ அவன்‌ தன்‌ 
அன்னையை பார்த்தான்‌. அவள்‌ இதழ்கள்‌ விரிய 
புன்னகை செய்துகொண்டிருந்தாள்‌. “பெரிய கலங்கள்‌” 
என்று அவன்‌ வியப்புடன்‌ சொல்லி 
“மிகமிகப்பெரியவை... கோட்டை அளவுக்கு!” என்று 
அர்ஜுனனிடம்‌ சொன்னான்‌. 


அர்ஜுனன்‌ மைந்தனின்‌ நீண்ட குழலைத்‌ தடவி 
காதுகளைப்‌ பற்றி இழுத்தான்‌. அவன்‌ அர்ஜுனனின்‌ 
மயிரடர்ந்த கைகளை பற்றிக்கொண்டு உடலை அவன்‌ 
கால்களில்‌ உரசியபடி நெளிந்து “நான்‌ கப்பலில்‌ 
செல்வேன்‌” என்றான்‌. “மறுமுறை செல்லும்போது 
உன்னை அழைத்துச்‌ செல்கிறேன்‌. நீ கப்பலில்‌ 
செல்லலாம்‌” என்றான்‌ அர்ஜுனன்‌. “கப்பலில்‌ பெரிய 
பாய்களிருக்கும்‌. அவற்றை வானிலிருந்து மாருதர்கள்‌ 
குனிந்து...” என்று சொன்னபின்‌ உதட்டை குவித்து ஊதி 
“பூ பூ என்று ஊதுவார்கள்‌” என்றான்‌. “ஆம்‌, அப்போது 
அவை பறவைகளைப்போல நீர்‌ மேல்‌ பறந்து செல்லும்‌” 
என்றான்‌ அர்ஜுனன்‌. 


“பறவைகளை போல” என்று அவன்‌ கைகளை 
விரித்தான்‌. “நான்‌ பறவைகளை போல பறப்பேன்‌. 
அதற்கான மந்திரத்தை சொல்லித்தருவதாக என்‌ செவிலி 
சொன்னாள்‌. ஆனால்‌ பன்னிரண்டு நாள்‌...” என்றபின்‌ 


நான்கு விரல்களை காட்டி “பன்னிரண்டு நாட்கள்‌ 
மறுப்பே சொல்லாமல்‌ உணவுண்ண வேண்டும்‌. படுக்கச்‌ 
சொன்னவுடன்‌ படுத்து கண்களை மூடி இப்படியே 
தூங்கிவிட வேண்டும்‌” என்றான்‌. “எத்தனை நாட்களாக 
அதை செய்தாய்‌?” என்றான்‌ அர்ஜுனன்‌. அவன்‌ 
குழப்பத்துடன்‌ தாயை பார்த்தபின்‌ “நெடுநாட்களாக” 
என்றான்‌. “அப்படியென்றால்‌ சரி” என்றான்‌ அர்ஜுனன்‌. 


அவன்‌ மேலும்‌ உளவிசையுடன்‌ “ஆனால்‌ பதினான்கு 
நாட்கள்‌ ஆனவுடன்‌ அந்த மந்திரத்தை எனக்கு அவள்‌ 
சொல்லித்‌ தருவாள்‌. அதன்பிறகு நான்‌ இந்த 
மாளிகையின்‌ மேலேறி இதன்‌ குவை மாடத்திலிருந்து 
சிறகடித்து மேலே எழுந்து பறப்பேன்‌” என்றான்‌. அவன்‌ 
கையை மூக்கின்‌ உள்ளே செலுத்தி எண்ணங்களில்‌ சற்று 
அழுந்தி விழிதிரும்பி “இந்த மாடத்திலிருந்து முகடில்‌ 
இருக்கும்‌ கூம்பை பற்றி மாடத்தை தரையிலிருந்து தூக்கி 
விடுவேன்‌” என்றான்‌. அர்ஜுனன்‌ சிரித்து “ஆனால்‌ கீழே 
போட்டுவிடக்கூடாது. உடைந்துவிடும்‌ அல்லவா?” 
என்றான்‌. “கீழே போட மாட்டேன்‌. அதற்குள்‌ அல்லவா 
அன்னை இருக்கிறார்கள்‌” என்றான்‌. 


திரெளபதி நகைத்தபடி “அந்த அளவுக்கு கருணை 
இருக்கிறதே, நன்று நன்று” என்றாள்‌. அர்ஜுனன்‌ 
“போர்களில்தான்‌ இளையோர்‌ அனைவரும்‌ தங்கள்‌ 
நிறைவை கற்பனை செய்து கொள்கிறார்கள்‌” என்றான்‌. 
“பேருருவம்‌ கொள்ளுதல்‌, அது ஒன்றே அவர்களின்‌ 
எண்ணத்தை இயக்குகிறது” என்று திரெளபதி 
சொன்னாள்‌. “இவர்களுக்கு ஒரு துணைவன்‌ 
வந்திருக்கிறான்‌, அஸ்தினபுரியிலிருந்து” என்றாள்‌. 
அர்ஜுனன்‌ “அஸ்தினபுரியிலிருந்தா?” என்றான்‌. “ஆம்‌, 
இளைய கெளரவர்‌ சுபாகுவின்‌ மைந்தன்‌ சுஜயன்‌. ஒரு 
சேடி அவனுடன்‌ இங்கு வந்திருக்கிறாள்‌.” 


அர்ஜுனன்‌ புருவம்‌ சுருக்கி பார்த்தான்‌. “சிறிய 
உடல்கொண்ட குழந்தை. பெரும்‌ கோழையாக 
இருந்திருக்கிறான்‌. படுக்கையில்‌ சிறுநீர்‌ கழிக்கும்‌ 
வழக்கம்‌ இருந்திருக்கிறது. ஆகவே கங்கைக்‌ 
கரைக்காட்டில்‌ உங்கள்‌ பழைய முதுசெவிலி மாலினியின்‌ 
குடிலில்‌ கொண்டு வைத்திருந்திருக்கிறார்கள்‌. மூன்று 
மாத காலம்‌ அங்கே காட்டில்‌ உங்கள்‌ கதைகளைக்‌ கேட்டு 
வளர்ந்திருக்கிறான்‌. அச்சம்‌ நீங்கி ஆண்மை 
கொண்டுவிட்டானாம்‌. உங்களை ஒருமுறை நேரில்‌ 
பார்க்கவைக்கலாம்‌ என்று மாலினி எண்ணியிருக்கிறார்‌. 
ஓராண்டாகவே தூதுவர்‌ வந்துகொண்டே இருந்தனர்‌. 
அழைத்து வரும்படி சொன்னேன்‌. இரண்டு மாதங்களாக 


இங்குதான்‌ இருக்கிறார்கள்‌. நீங்கள்‌ திரும்பி 
வருவதற்காக காத்திருந்தார்கள்‌.” 

அர்ஜுனன்‌ “நான்‌ அவனை பார்க்கிறேன்‌” என்றான்‌. 
சுருதகீர்த்தி “சுஜயன்‌ அண்ணா நன்கு விளையாடுகிறார்‌. 
அவருக்கு நான்‌ மூன்று கற்களை பரிசாக கொடுத்தேன்‌. 
நாங்கள்‌ இருவரும்‌ ஒரு படகை எடுத்துக்கொண்டு 
யமுனை வழியாக கலிங்கத்துக்கு செல்வோம்‌” என்றான்‌. 
அர்ஜுனன்‌ “எதற்காக?” என்றான்‌. “கலிங்க இளவரசியை 
திருமணம்‌ செய்து கொள்வதற்காக” என்றான்‌ 
சுருதகீர்த்தி. “இருவருமா? ஒரு இளவரசியை மணக்கவா?” 
என்றாள்‌ திரெளபதி. அவன்‌ குழப்பமாக இருவரையும்‌ 
பார்த்தபடி “இல்லை” என்றபடி ஒரு விரலைக்‌ காட்டி 
“ஆம்‌, ஒரு இளவரசி” என்றான்‌. 


அர்ஜுனனை ஓரக்கண்ணால்‌ நோக்கியபின்‌ சிரிப்பை 
அடக்கி “ஒரு இளவரசிக்கு எத்தனை கணவர்கள்‌?” 
என்றாள்‌ திரெளபதி. இருவிரல்களைக்‌ காட்டி “மூன்று” 
என்றான்‌ அவன்‌. “அபிமன்யு வருவதாக சொன்னான்‌.” 
அர்ஜுனன்‌ சிரித்து “இன்னும்‌ இருவரை 
சேர்த்துக்கொள்ள வேண்டியதுதானே?” என்றான்‌. 
திரெளபதி அவன்‌ கைகளை மீண்டும்‌ அழுத்தி “என்ன 
பேச்சு இது?” என்றாள்‌. “எப்போதும்‌ சொற்களில்‌ சித்தம்‌ 
இருப்பதில்லை உங்களுக்கு” என்றாள்‌. அர்ஜுனன்‌ 
சிரித்தான்‌. 


சுருதகீர்த்தி விழிகள்‌ சரிய சிந்தித்து “நாங்கள்‌ மூத்தவர்‌ 
இருவரையும்‌ சேர்த்துக்‌ கொண்டால்‌ ஐவராகிவிடுவோம்‌ 
அல்லவா?” என்றான்‌. அர்ஜுனன்‌ “ஆகா... 
முழுமையாகவே திட்டமிட்டிருக்கிறார்கள்‌” என்றான்‌. 
திரும்பி எழுந்துகொண்டு “நான்‌ சுபத்திரையை பார்க்க 
சென்று கொண்டிருந்தேன்‌” என்றான்‌. “நான்‌ அறிந்தேன்‌. 
அதற்கு முன்‌ என்னை நீங்கள்‌ பார்க்க 
வேண்டுமென்றுதான்‌ சுஷமரை அனுப்பினேன்‌” 
என்றாள்‌. “ஏன்‌?” என்றான்‌. “ஒன்றுமில்லை. அவள்‌ 
அறியவேண்டுமல்லவா?” என்றாள்‌. 


அர்ஜுனன்‌ “ஒவ்வொரு முறையும்‌ அறிந்துகொண்டே 
இருக்கவேண்டுமா?” என்றான்‌. “பெண்ணுக்கு இது 
ஒன்றை மட்டும்‌ ஒவ்வொரு முறையும்‌ 
சொல்லிக்கொண்டே இருக்க வேண்டும்‌” என்றாள்‌ 
திரெளபதி. அவள்‌ முகம்‌ கூர்மைகொள்வதைக்‌ கண்டு 
புன்னகத்து “இப்போது நான்‌ சென்று பார்க்கலாமா?” 
என்றான்‌. “பார்க்கலாம்‌” என்றபின்‌ “இவனையும்‌ 
அழைத்துச்‌ செல்லுங்கள்‌. சுஜயன்‌ அங்குதான்‌ 


இருக்கிறான்‌ என்றார்கள்‌. அவர்கள்‌ இணைந்து 
இளவரசியரை மணப்பதைப்‌ பற்றிய திட்டங்களை 
முழுமைபடுத்தட்டும்‌” என்றாள்‌. அர்ஜுனன்‌ நகைத்தபடி 
“பார்ப்போம்‌” என்றான்‌. 

வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

மதுராபுரியின்‌ சங்குமுத்திரை பொறிக்கப்பட்ட 
அரண்மனை வாயிலில்‌ அர்ஜுனன்‌ தன்‌ ஒற்றைப்புரவித்‌ 
தேரில்‌ வந்து இறங்கி உள்ளே நின்று எம்பி எம்பிக்‌ குதித்த 
சுருதகீர்த்தியை இடையைப்‌ பிடித்து தூக்கி கீழே 
இறக்கினான்‌. “தந்தையே, தந்தையே, தந்தையே” என்று 
அழைத்து அவன்‌ காலை உலுக்கிய சுருதகீர்த்தி “நாம்‌ 
இந்தப்‌ புரவியிலே வரும்போது... நாம்‌ இந்தப்‌ புரவியிலே 
வரும்போது...” என்றான்‌. “ஒரு முறை அழைத்தால்‌ 
போதும்‌” என்றான்‌ அர்ஜுனன்‌. “நாம்‌ இந்தப்புரவியில்‌...” 
என்று சொன்ன பிறகு புரவியை திரும்பிப்‌ பார்த்து “இது 
சிறிய புரவி” என்றான்‌ சுருதகீர்த்தி. 


“வா! நாம்‌ மேலே போய்‌ உன்‌ இளையோனை பார்ப்போம்‌” 
என்றான்‌ அர்ஜுனன்‌. “இளையோனை நான்‌ 
இந்தப்புரவியில்‌ ஏற்றிக்கொண்டு கொண்டு போவேன்‌” 
என்றான்‌. “எங்கு?” என்றான்‌ அர்ஜுனன்‌. “கலிங்கத்திற்கு. 
கலிங்கத்தின்‌ இளவரசியை புரவியில்‌ ஏற்றி 
கொண்டுவருவோம்‌.” “நீங்கள்‌ எந்தப்புரவியில்‌ ஏறிக்‌ 
கொள்வீர்கள்‌?” என்றான்‌ அர்ஜுனன்‌. “இதே 
புரவியில்தான்‌. நான்‌ முன்னால்‌ ஏறுவேன்‌. அபிமன்யு 
இங்கே இதோ இங்கே ஏறுவான்‌. அதற்குப்‌ பின்னால்‌...” 
என்று சொன்னபிறகு ஐந்து பேர்‌ என்று 
விரலைக்காட்டினான்‌ சுருதகீர்த்தி. 


அர்ஜுனன்‌ அவனை இடையைப்‌ பற்றி சுழற்றித்‌ தூக்கி 
தன்‌ தோளில்‌ ஏற்றிக்‌ கொண்டான்‌. சுருதகீர்த்தி உரக்கச்‌ 
சிரித்து அர்ஜுனன்‌ தலைமேல்‌ அடித்து “விரைவாகப்போ! 
புரவியே கடுகிப்போ!” என்று கூவினான்‌. படிகளில்‌ ஏறி 
மேலே சென்று அங்கு காத்து நின்றிருந்த 
அணுக்கச்சேடியிடம்‌ “என்‌ வரவை அறிவி” என்றான்‌ 
அர்ஜுனன்‌. அவள்‌ முகம்‌ மலர்ந்து தலைவணங்கி “வருக 
இளைய பண்டவரே!” என்றபின்‌ விரைந்து உள்ளே 
சென்றாள்‌. 


அர்ஜுனன்‌ பெருங்கூடத்தில்‌ நுழைந்து அங்கிருந்த 
வெண்கலத்தால்‌ ப்ப கருடன்‌ சிலைக்குக்‌ கீே 
அமர்ந்தான்‌. சுருதகீர்த்தியை கீழிறக்கி திருப்பி தன்‌ 
அருகே பிறிதொரு பீடத்தில்‌ அமர்த்தினான்‌. “அபிமன்யு 
என்னை விட வீரன்‌. அவன்‌ மூன்று குதிரைகள்‌ மீது 


விரைவாக பயணம்‌ செய்தான்‌” என்றான்‌ சுருதகீர்த்தி. 


“அப்படியா?” என்ற அர்ஜுனன்‌ “என்னிடம்‌ சொல்லவே 
இல்லையே” என்றான்‌. “நான்‌ இரண்டு குதிரைகளில்‌ 
பயணம்‌ செய்தேன்‌” என்றான்‌ சுருதகீர்த்தி. “எங்கு?” 
என்றான்‌ அர்ஜுனன்‌. “தொலைவில்‌ வேறொரு நாட்டில்‌” 
என்றபின்‌ பெரிய இமைகள்‌ மூட முகம்‌ தாழ்த்தி ஒரு 
கணம்‌ சிந்தித்து “கலிங்க நாட்டில்‌” என்றான்‌. “எப்போது?” 
என்றான்‌ அர்ஜுனன்‌. “நாளைக்கு” என்றான்‌ சுருதகீர்த்தி. 


படிகளில்‌ செவிலி பேசியபடி இறங்குவது தெரிந்தது. 
“அவன்‌ வருகிறான்‌” என்றான்‌ சுருதகீர்த்தி. “அவனும்‌ 
நானும்‌ கலிங்கத்திற்குச்சென்று...” என்றபின்‌ அந்தச்‌ 
சொற்றொடரை அப்படியே விட்டுவிட்டு பீடத்திலிருந்து 
இறங்கி மறுபக்கம்‌ தெரிந்த படிக்கட்டை நோக்கி 
ஓடினான்‌. படிக்கட்டில்‌ ஒவ்வொரு படியாக 
அபிமன்யுவை இடைபற்றி தூக்கி இறக்கியபடி வந்த 
செவிலி புன்னகைத்து “இதோ உங்கள்‌ தமையன்‌ 
வந்துவிட்டார்‌” என்றாள்‌. அபிமன்யு “யானையை... 
யானையை நான்‌ அம்பால்‌ அடித்து...” என்றபின்‌ நின்று 
விழிவிரித்து பார்த்தான்‌. 


“அபிமன்யூ, நாம்‌ வெள்ளைப்புரவியில்‌ போனோமே” 
என்று சொன்னபடி சுருதகீர்த்தி ஓடிச்சென்று 
அபிமன்யுவின்‌ கைகளை பற்றினான்‌. “தந்தை வந்து 
நம்மிடம்‌ கேட்கும்போது நாம்‌ வெள்ளைப்புரவியில்‌ 
போவோம்‌ என்று நான்‌ அன்றைக்கு சொன்னேனே?” 
அழகிய சிறிய புருவங்கள்‌ வளைய 
“வெள்ளைப்புரவியா?” என்ற அபிமன்யு வெளியே 
முற்றத்தை நோக்கி கைசுட்டி “நான்‌ அங்கே 
வெள்ளைப்புரவியில்‌ போவேன்‌” என்றான்‌. இருவரும்‌ 
உடனடியாக எழுந்த எண்ணத்தில்‌ அடித்துச்‌ 
செல்லப்பட்டவர்கள்‌ போல வாயிலை நோக்கி ஓட 
தலைப்பட்டனர்‌. 


செவிலி இருவர்‌ கைகளையும்‌ பிடித்து நிறுத்தி “தந்தை 
வந்திருக்கிறாரல்லவா? அவரைப்‌ பார்த்து 
வணங்கிவிட்டு செல்லுங்கள்‌” என்றாள்‌. “ஆம்‌, தந்தை” 
என்றபடி அபிமன்யு திரும்பி அர்ஜுனனை பார்த்தான்‌. 
அவன்‌ சிறிய வாய்‌ சற்றே திறந்தது. கைகள்‌ தொடை 
தொட்டு விழுந்தன. அர்ஜுனனை பார்த்தபட அசைவற்று 
நின்றான்‌. அர்ஜுனன்‌ சிரித்து இரு கைகளையும்‌ நீட்டி 
“வா” என்றான்‌. செவிலியின்‌ ஆடையைப்‌ பற்றியபடி 
அபிமன்யு சுழன்று பின்னகர்ந்து அவள்‌ 
ஆடைமடிப்புகளுக்குள்‌ முகத்தை மறைத்துக்‌ 


கொண்டான்‌. 


செவிலி “தங்கள்‌ முகம்‌ தெரியவில்லை” என்றாள்‌. “ஆம்‌, 
நான்‌ விட்டுச்‌ சென்று நெடுநாட்களாகிறது” என்றபின்‌ 
“வா” என்று மறுபடியும்‌ அழைத்தான்‌. அபிமன்யு நன்றாக 
திரும்பி செவிலியின்‌ கால்களை பற்றி ஆடைக்குள்‌ 
பாதியுடலை செலுத்திக்கொண்டான்‌. சுருதகீர்த்தி “இவன்‌ 
குதிரையில்‌ வருவேன்‌ என்று சொன்னான்‌. பெரிய 
குதிரை வேண்டுமென்று சொன்னான்‌” என்றான்‌. 
“அவனை அழைத்துவா” என்றான்‌ அர்ஜுனன்‌. 


சுருதகீர்த்தி திரும்பி அபிமன்யுவின்‌ தோளைப்பிடித்து 
இழுத்து “வாடா, தந்‌ைத பெரிய குதிரையை ஓட்டுவார்‌...” 
என்றான்‌. “மாட்டேன்‌” என்றான்‌ அவன்‌. “வாடா” என்று 
சொல்லி அவன்‌ இடையை சுற்றி வளைத்தான்‌ 
சுருதகீர்த்தி. அபிமன்யு “மாட்டேன்‌ மாட்டேன்‌” என்று 
சொல்லி இறுகப்‌ பற்றிக்கொண்டான்‌. செவிலி அவன்‌ 
சிறிய தோள்களை பற்றித்‌ தூக்கி அர்ஜுனனை நோக்கி 
கொண்டுவருகையில்‌ “மாட்டேன்‌. செவிலியன்னையிடம்‌ 
செல்கிறேன்‌. அன்னையிடம்‌ செல்கிறேன்‌... மாட்டேன்‌” 
என்று கூச்சலிட்டு கால்களை உதறினான்‌. 


அவனை அர்ஜுனன்‌ அருகே கொண்டுவந்து அவன்‌ மடி 
மீது வைத்தாள்‌. அர்ஜுனன்‌ அவனை தன்‌ கைகளால்‌ 
தூக்கி பற்றி மடிமேல்‌ அமர்த்திக்‌ கொண்டான்‌. அவன்‌ 
கைகளின்‌ வலிமையை உணர்ந்ததும்‌ தளர்ந்த 
கால்களுடன்‌ அபிமன்யு அமர்ந்தான்‌. “ஏன்‌? தந்தையை 
உனக்கு அச்சமா?” என்றான்‌ அர்ஜுனன்‌. இல்லை என்று 
தலை சாய்த்து தோள்களை ஒடுக்கிக்‌ கொண்டான்‌. 
அவனருகே வந்த சுருதகீர்த்தி சிரித்து “அஞ்சுகிறான்‌” 
என்றான்‌. “அவன்‌ சிறுவன்‌... அவனுக்கு வாளையும்‌ 
அச்சம்‌.” 


“நீ அஞ்சவில்லையா?” என்று செவிலி கேட்டாள்‌. 
“இல்லை. நான்‌ தந்தையைப்‌ பார்த்ததும்‌ எனக்கு 
உடைவாள்‌ வாங்கித்‌ தரும்படி கேட்டேன்‌. பெரிய 
உடைவாள்‌. இதோ இந்தத்தூண்‌ அளவுக்கு பெரிய 
உடைவாள்‌” என்றான்‌ சுருதகீர்த்தி. அர்ஜுனன்‌ மார்பில்‌ 
அபிமன்யு தன்‌ முகத்தை சேர்த்துக்‌ கொண்டான்‌. அவன்‌ 
தலையை மெல்ல வருடியபடி குனிந்து கண்களைப்‌ 
பார்த்து “தந்தையிடம்‌ நீ என்ன சொல்லப்போகிறாய்‌?” 
என்றான்‌. ஒன்றுமில்லை என்று அவன்‌ தலை 
அசைத்தான்‌. “நீ என்னுடன்‌ வருகிறாயா?” என்றான்‌. 
அபிமன்யு “ம்‌” என தலையசைத்தான்‌. 


“நான்‌... நான்‌ வருகிறேன்‌. நாங்கள்‌ கலிங்கத்திற்கு 
போகும்போது உங்களையும்‌ கூட்டிச்‌ செல்கிறோம்‌” 
என்றான்‌ சுருதகீர்த்தி. அவனை நோக்கி திரும்பிய 
அபிமன்யு “நான்‌ கலிங்கத்துக்கு வரவில்லை. நான்‌ 
தந்தையுடன்‌ செல்கிறேன்‌” என்றான்‌. சுருதகீர்த்தி “நானும்‌ 
வருவேன்‌” என்றான்‌. அர்ஜுனன்‌ சிரித்து “கலிங்க 
இளவரசி என்னாவது?” என்றான்‌. சுருதகீர்த்தி “கலிங்க 
இளவரசியை நாங்கள்‌ கொல்வோம்‌” என்றான்‌. 


அர்ஜுனன்‌ சிரித்துவிட்டான்‌. “ஏன்‌?” என்றான்‌. 
சுருதகீர்த்தி “அவள்‌ கெட்டவள்‌” என்றான்‌. “அவள்‌ 
கெட்டவள்‌. ஆகவே நானும்‌ கலிங்கத்திற்கு போகவில்லை. 
நானும்‌ உங்களுடன்‌ வருகிறேன்‌” என்றான்‌. படிகளில்‌ 
இறங்கி வரும்‌ ஓசை கேட்டது. செவிலி திரும்பிப்‌ பார்த்து 
“இளவரசர்‌... சுபாகுவின்‌ மைந்தர்‌” என்றாள்‌. 
“அவனைத்தான்‌ எதிர்நோக்கியிருந்தேன்‌” என்றான்‌ 
அர்ஜுனன்‌. “இங்குதான்‌ இருக்கிறார்‌. எந்நேரமும்‌ 
இளையோனிடம்‌ பேசிக்கொண்டே இருக்கிறார்‌. மூச்சு 
நடுநடுவேதான்‌ ஓடுகிறது.” 


அர்ஜுனன்‌ திரும்பி நோக்கியபோது சுஜயன்‌ சீரான 
நடையுடன்‌ அருகே வந்து நின்றான்‌. அர்ஜுனன்‌ 
அவனை நோக்கியதும்‌ அவன்‌ தலைவணங்கி 
“வணங்குகிறேன்‌ இளையதந்தையே” என்றான்‌. 
“பெரும்புகழுடன்‌ இரு” என்றான்‌ அர்ஜுனன்‌. கைநீட்டி 
அருகே அழைத்தபடி “உன்னைப்பற்றி திரெளபதி 
சொன்னாள்‌” என்றான்‌. அவன்‌ நாணத்துடன்‌ 
புன்னகைசெய்து “நான்‌ உங்களைப்பற்றிய கதைகளை 
கேட்டேன்‌” என்றான்‌. அர்ஜுனன்‌ “யார்‌ சொன்னார்கள்‌?” 
என்றான்‌. “ஒரு பெரிய புத்தகத்தில்‌ படித்து என்‌ செவிலி 
சொன்னார்‌. மாலினி என்னும்‌ மூதாட்டியும்‌ சொன்னார்‌.” 


“என்ன கதை?” என்றான்‌ அர்ஜுனன்‌. “போர்கள்‌” 
என்றான்‌ சுஜயன்‌. “நீங்கள்‌ இளவரசிகளை மணந்த 
கதைகள்‌...” அர்ஜுனன்‌ கைகளை நீட்டி அவன்‌ 
சிறியகைகளைப்‌ பற்றி அருகணைத்தான்‌. இடைசுற்றி 
வளைத்து தன்‌ விலாவுடன்‌ இறுக்கிக்‌ கொண்டான்‌. 
குனிந்து அவனுடைய குடுமியில்‌ முத்தமிட்டபடி “அழகாக 
இருக்கிறாய்‌. உன்னைப்பார்த்தால்‌ உன்‌ தந்தையை 
இளமையில்‌ பார்த்தது நினைவுக்கு வருகிறது” என்றான்‌. 
சுஜயன்‌ இயல்பாக வந்து அவன்‌ தொடைகள்‌ மேல்‌ 
கைவைத்து சாய்ந்துகொண்டு “நீங்கள்‌ அதன்‌ பிறகு 
நாகர்‌ உலகுக்கு செல்லவில்லையா?” என்றான்‌. “இல்லை” 
என்றான்‌ அர்ஜுனன்‌. “மணிபூரகநாட்டுக்கு?” அர்ஜுனன்‌ 
“அங்கும்‌ செல்லவில்லை” என்றான்‌. 


சுஜயன்‌ விழிகளை உருட்டி எண்ணிநோக்கி 
“நாகஇளவரசரின்‌ பெயர்‌ அரவான்தானே?” என்று 
கேட்டான்‌. அர்ஜுனன்‌ “ஆம்‌, அவன்‌ இப்போது பெரிய 
சிறுவனாக வளர்ந்துவிட்டான்‌ என்றார்கள்‌” என்றான்‌. 
சுஜயன்‌ “பப்ருவாகனனும்‌ பெரிய சிறுவனாக 
வளர்ந்திருப்பான்‌ அல்லவா?” என்றான்‌. அர்ஜுனன்‌ 
“இருவரும்‌ படைக்கலப்பயிற்சி எடுத்துக்‌ 
கொள்கிறார்கள்‌” என்றான்‌. சுஜயன்‌ “அதெல்லாம்‌ 
பழையகதைகள்‌ என்றார்‌ என்‌ செவிலி. நான்‌ 
அங்கெல்லாம்‌ சென்றதுபோல உணர்கிறேன்‌” என்றான்‌. 


“நீ என்னைப்போல்‌ வீரச்செயல்களை செய்யவேண்டும்‌ 
என்று விரும்புகிறாயா?” என்றான்‌ அர்ஜுனன்‌. “இல்லை” 
என்று சுஜயன்‌ சொன்னான்‌. சிரித்தபடி “ஏன்‌?” என்றான்‌ 
அர்ஜுனன்‌. “நான்‌ அரிஷ்டநேமியைப்போல்‌ பெரிய 
யோகியாக மாறி வெள்ளை யானைமேல்‌ ஏறி 
நெடுந்தொலைவுக்கு செல்வேன்‌ என்றான்‌. கைசுட்டி 
“அங்கே...” என்றான்‌. அபிமன்யு “அரிஷ்டநேமி, 
அரிஷ்டநேமி, அரிஷ்டநேமி” என்றான்‌. மேற்கொண்டு 
சொல்‌ எழவில்லை. “இவனுக்கு நான்‌ ஐந்துமுறை 
அந்தக்கதையை சொன்னேன்‌” என்றான்‌ சுஜயன்‌. 
“அரிஷ்டநேமியின்‌ வெள்ளையானை!” என்றபின்‌ 
அபிமன்யு பாய்ந்திறங்கி கைகளை தலைக்குமேல்‌ தூக்கி 
எம்பிக்குதித்து “மிகப்பெரியது” என்றான்‌. 


அர்ஜுனன்‌ ஒரு கணம்‌ திகைத்தபின்‌ வாய்விட்டு 
சிரித்தபடி “இது யாருடைய பயிற்சி?” என்றான்‌. நிமிர்ந்து 
பார்த்தபோது தொலைவில்‌ நின்ற சுபகையை பார்த்தான்‌. 
ஒரு கணம்‌ அவன்‌ உதடுகள்‌ சுருங்கின. “உன்‌ பெயர்‌ 
சுபகை அல்லவா?” என்றான்‌. சுபகை கால்‌ தளர்ந்தவள்‌ 
போல்‌ சுவருடன்‌ உடலை சேர்த்து நின்றபடி “ஆம்‌” என்று 
தலை அசைத்தாள்‌. “உன்னை நினைவுறுகிறேன்‌” 
என்றான்‌ அர்ஜுனன்‌. அவள்‌ தொண்டை அசைந்தது. 
இருமுறை உதடுகள்‌ அசைந்தும்‌ சொல்லெழவில்லை. 
பின்னர்‌ அடைத்த குரலில்‌ “என்னை நினைவுகூர 
மாட்டீர்கள்‌ என்று நினைத்தேன்‌” என்றாள்‌. 


“நினைவுறாத முகங்கள்‌ நிறைய உள்ளன. ஆனால்‌ உன்‌ 
முகம்‌ எப்படியோ நினைவில்‌ நின்று கொண்டிருக்கிறது” 
என்றான்‌. “ஏன்‌?” என்று அவள்‌ கேட்டாள்‌. 
“தெரியவில்லை” என்றான்‌. “இப்போது உன்‌ விழிகளில்‌ 
நிறைந்திருக்கும்‌ இந்த உணர்வுகளை அன்றும்‌ நான்‌ 
கண்டதனால்‌ இருக்கலாம்‌.” அவள்‌ அழப்போவது போல்‌ 
முகம்‌ மாறினாள்‌. பிறகு உதடுகளை இறுக்கியபடி தலை 
குனிந்தாள்‌. சுஜயன்‌ “இவர்தான்‌ என்‌ செவிலி. உங்கள்‌ 


வீரக்கதைகளை இவர்தான்‌ சொன்னார்‌” என்றான்‌. “அந்த 
நூலில்‌ இருந்து வாசித்து சொன்னார்‌.” 


“நீங்கள்‌ நாகர்களின்‌ ஆழுலகு சென்று 
மீண்டதைப்பார்த்து நான்‌ பயந்து கண்களை 
மூடிக்கொண்டபோது ஆயிரம்‌ நாகங்களை பார்த்தேன்‌. 
அவற்றின்‌ கண்கள்‌ விண்மீன்கள்‌ போல்‌ இருந்தன” 
என்றான்‌ சுஜயன்‌. அவன்‌ தாடையைப்பற்றித்‌ திருப்பி 
“நானும்‌ நானும்‌” என்ற சுருதகீர்த்தி அர்ஜுனனிடம்‌ 
“நானும்‌ இவனும்‌ நாகருலகிற்கு செல்வோம்‌” என்றான்‌. 
“அங்கு சென்று வெள்ளைக்‌ குதிரையில்‌ ஏறி போர்‌ 
புரிவோம்‌.” கைகளை விரித்து 
“வெள்ளையானையைவிட பெரிய வெள்ளைக்குதிரை!” 
என்றான்‌. 


மயங்கியவன்‌ போல்‌ நின்ற அபிமன்யு மெல்ல உடல்‌ 
திருப்பி சிறிய சுட்டு விரலைக்காட்டி “இரண்டு 
வெள்ளைக்குதிரை” என்றான்‌. சுஜயன்‌ சிரித்தபடி 
“இருவரும்‌ போர்களைப்‌ பற்றியே நினைத்துக்‌ 
கொண்டிருக்கிறார்கள்‌” என்றான்‌. அர்ஜுனன்‌ “நீ 
நினைப்பதில்லையா?” என்றான்‌. “இல்லை” என்றான்‌ 
சுஜயன்‌. “ஏன்‌?” என்று அர்ஜுனன்‌ கேட்டான்‌. 
“அஞ்சுபவர்கள்‌ கொல்கிறார்கள்‌. அஞ்சாதவர்கள்‌ 
இவ்வுலகிற்கு அன்பை மட்டுமே அளிக்கிறார்கள்‌” என்று 
சுஜயன்‌ சொன்னான்‌. அர்ஜுனன்‌ சற்று திகைத்து உடனே 
முகம்‌ மலர்ந்து சிரித்தபடி சுபகையைப்‌ பார்த்து 
“இதென்ன, நீ கற்றுக்‌ கொடுத்த சொற்களா?” என்றான்‌. 


சுஜயன்‌ “இல்லை, இது அந்த நூலில்‌ எழுதப்பட்டிருந்தது. 
இதை திரும்பச்‌ சொல்லும்படி நான்‌ கேட்டேன்‌” என்றான்‌. 
சுபகை “திரும்பத்‌ திரும்ப நூறுமுறை ப க கறை இந்த 
ஒரு வரியை சொல்லிக்‌ கொடுத்திருக்கிறேன்‌. எத்தனை 
முறை சொன்னாலும்‌ இன்னொரு தடவை சொல்‌ என்று 
கேட்பார்‌” என்றாள்‌. அர்ஜுனன்‌ “அப்படியா?” என்று 
குனிந்து சுஜயனின்‌ தலையை அளைரந்தான்‌. “நான்‌ 
நிறைய கனவுகளை கண்டுகொண்டிருந்தேன்‌. அவற்றில்‌ 
எல்லாம்‌ எனக்கு பேரச்சமே கிடைத்தது. படுக்கையில்‌ 
சிறுநீர்‌ கழித்தேன்‌” என்றான்‌ சுஜயன்‌. சுபகை கையால்‌ 
பொத்தி சிரிப்பை அடக்கியபடி “சிறுநீர்தான்‌ அது என 
ஒப்புக்கொள்ளவே ஆறுமாதமாகியது” என்றாள்‌. 


“நேமிநாதரின்‌ கதை வந்த போதுதான்‌ நான்‌ அச்சம்‌ 
கொண்டிருப்பதே எனக்கு தெரிந்தது. ஒருநாள்‌ துயின்று 
கொண்டிருக்கும்போது அவர்‌ எனது கனவில்‌ வந்தார்‌” 
என்றான்‌ சுஜயன்‌. அர்ஜுனன்‌ “எப்படி?” என்றான்‌. “ஒரு 


கதவு இருந்தது. அந்தக்‌ கதவுக்கு அப்பால்‌ யாரோ நிற்பது 
போல்‌ இருந்தது. நான்‌ சென்று அந்தக்‌ கதவை 
திறந்தபோது தரையிலிருந்து மேலே உத்தரம்‌ வரை 
பேருருவாக உயர்ந்து அவர்‌ நின்று கொண்டிருந்தார்‌. 
பெரியசிலை என்று தோன்றியது. ஆனால்‌ சிலை அல்ல, 
மனிதராகவே இருந்தார்‌. குனிந்து என்னைப்‌ பார்த்து 
அஞ்சாதே என்று சொன்னார்‌.” 


சுஜயனின்‌ கண்கள்‌ குழந்தைக்குரியவையாக 
இருக்கவில்லை. “அவரது உள்ளங்கை என்‌ 
தலையைவிட பெரிதாக இருந்தது. என்‌ தலையைத்‌ 
தொட்டு எதற்கும்‌ அஞ்சாதே என்று சொன்னார்‌. 
அஞ்சமாட்டேன்‌ என்று சொன்னேன்‌. அப்படியென்றால்‌ 
இந்தக்‌ கதவை மூடு என்றார்‌. நான்‌ திரும்ப கதவை 
மூடிவிட்டேன்‌. ஆனால்‌ கதவுக்கு அப்பால்‌ அவர்‌ 
இருப்பதை உணர்ந்தேன்‌.” அர்ஜுனன்‌ வியப்புடன்‌ 
சுபகையை பார்த்தான்‌. சுஜயன்‌ “அதன்பின்‌ எப்போதும்‌ 
அந்த மூடிய கதவே நினைவுக்கு வரும்‌. அதற்கப்பால்‌ 
அவர்‌ நின்றிருப்பார்‌.” அர்ஜுனன்‌ “அரியது! இத்தனை 
முழுமையான கனவு குழந்தைகளுக்கு வருமென்பதே 
வியப்பாக இருக்கிறது” என்றான்‌. 


சுபகை “குழந்தைகளுக்குத்தான்‌ தெளிவான பெரிய 
கனவுகள்‌ வரும்‌ என்பார்கள்‌. திடீரென்று ஒரு நாள்‌ 
போர்களைப்‌ பற்றி பேசுவதை நிறுத்திவிட்டார்‌. வலிப்பு 
வந்துகொண்டிருந்ததும்‌ நின்று உடல்‌ 
தேறத்தொடங்கியது. ஊழ்கத்தில்‌ நின்றிருக்கும்‌ 
நேமிநாதரின்‌ சிலை ஒன்று வேண்டுமென்றார்‌. காவலன்‌ 
ஒருவனிடம்‌ சொன்னேன்‌. அருகநெறி சார்ந்த வணிகர்‌ 
ஒருவரிடமிருந்து சிறிய மரச்சிலை ஒன்றை வாங்கிக்‌ 
கொண்டு வந்தான்‌. அதை தன்‌ தெய்வம்‌ என 
உடன்வைத்திருக்கிறார்‌” என்றாள்‌. 


“என்னிடம்‌ அந்த சிலை இருக்கிறது” என்று சுஜயன்‌ 
சொன்னான்‌. எழுந்து இருகைகளையும்‌ தொங்கவிட்டு 
தலை நிமிர்ந்து நின்றபடி “இப்படி நின்றிருக்கும்‌ சிலை” 
என்றான்‌. அபிமன்யு அவனைத்‌ தொட்டு உலுக்கி 
“மூத்தவரே, மூத்தவரே, அவருடைய தோள்கள்‌ 
மிகப்பெரியனவா?” என்றான்‌. சுஜயன்‌ “ஆம்‌, மிக மிகப்‌ 
பெரிய தோள்கள்‌” என்றான்‌. “பெரிய தந்தையார்‌ 
பீமனைவிட பெரிய தோள்களா?” என்றான்‌ அபிமன்யு. 
“மண்ணில்‌ எவருடைய தோள்களைவிடவும்‌ இரு மடங்கு 
பெரியவை என்று நூல்களில்‌ இருக்கின்றது” என்றான்‌ 
சுஜயன்‌. பின்பு சுபகையிடம்‌ திரும்பி “இல்லையா?” 
என்றான்‌. “ஆம்‌” என்றாள்‌ சுபகை. 


“அப்படியென்றால்‌ அவர்‌ கதைப்போரில்‌ பெரிய 
தந்தையாரை தோற்கடித்து விடுவாரா?” என்று அபிமன்யு 
கேட்டான்‌. “அவர்‌ எவரிடமும்‌ போர்‌ புரிய மாட்டார்‌. 
ஏனென்றால்‌ மண்ணில்‌ எவரும்‌ அவரிடம்‌ போர்‌ புரியும்‌ 
ஆற்றல்‌ கொண்டவரல்ல” என்று சுஜயன்‌ சொன்னான்‌. 
அர்ஜுனன்‌ “எந்தநூல்‌ அது?” என்றான்‌. சுபகை 
“நேமிவிஜயம்‌ என்று ஒரு நூல்‌ உள்ளது. அதை ஒரு 
வணிகரிடம்‌ இருந்து வாங்கி வந்து வாசித்து கதை 
சொன்னேன்‌” என்றாள்‌. “துவாரகை விட்டு சென்ற 
இளவரசர்‌ அரிஷ்டநேமி பன்னிரு மலைகளில்‌ ஊழ்கம்‌ 
இயற்றி ரைவத மலையின்‌ கற்சரிவுக்கு வந்து ஊழ்கத்தில்‌ 
இருந்து பெருநிறைவை நோக்கிச்சென்றதைப்‌ பற்றி அந்த 
நூல்‌ சொல்கிறது.” 


அர்ஜுனன்‌ “அதில்தான்‌ ராஜமதிதேவி யக்ஷியான கதை 
உள்ளதா?” என்றான்‌. சுபகை “அம்பிகைதேவியும்‌ கோமத 
யக்ஷனும்‌ அவரது குகையின்‌ இருபக்கமும்‌ நின்றபடியே 
ஊழ்கம்‌ செய்து அவருடன்‌ விண்ணுலகம்‌ சென்றனர்‌. 
பதினெட்டு மலைகளில்‌ பதினெட்டு சித்திகளை 
நேமிநாதர்‌ அடைந்தார்‌. முதல்‌ மலையில்‌ தாமசம்‌ என்னும்‌ 
கரிய எருதை கொன்றார்‌. விழிகள்‌ எரியும்‌ 
நாகங்களையும்‌ அனல்சிறகுகள்‌ கொண்ட 
பறவைகளையும்‌ கூருகிர்கொண்ட சிம்மங்களையும்‌ 
நூறுகரங்கள்‌ கொண்ட பாதாளதெய்வங்களையும்‌ 
இறுதியில்‌ மாரனையும்‌ அவர்‌ வென்றார்‌” என்றாள்‌. 


சுஜயன்‌ எழுந்து “பதினெட்டாவது தெய்வம்‌ நேமி என்று 
பெயர்‌ கொண்டது. அவரது ஆடிப்பிம்பம்‌ போலவே அது 
இருக்கும்‌” என்றபின்‌ கண்களை விரித்துக்காட்டி “அவர்‌ 
கொள்ளும்‌ ஆற்றலை அவரிடமிருந்தே அதுவும்‌ 
கொள்ளும்‌” என்றான்‌. “அதெப்படி?” என்றான்‌ 
அர்ஜுனன்‌. “ஏன்‌ என்றால்‌ அவர்‌ எவரிடமும்‌ 
போரிடவில்லை. போரிட்டிருந்தால்‌ தாமசம்‌ என்னும்‌ 
முதல்‌எருதிடமே அவர்‌ தோற்றிருப்பார்‌. அவர்‌ 
எதைப்பற்றியும்‌ அஞ்சவில்லை. ஒருகணமும்‌ 
விழிதிருப்பாமல்‌ அவற்றின்‌ விழிகளைப்‌ பார்த்தபடி 
புன்னகையுடன்‌ கைவிரித்து அணுகிச்‌ சென்றார்‌. 
முற்றிலும்‌ அச்சமற்றவர்களை வெல்லும்‌ ஆற்றல்‌ 
தெய்வங்களுக்கு இல்லை. எனவே அவை தோற்று பின்‌ 
வாங்கின.” 


அர்ஜுனன்‌ திரும்பி சுபகையை நோக்கி 
“ஆடிப்பாவையை அவர்‌ எப்படி வென்றார்‌?” என்றான்‌. 
ஊடே புகுந்து அ வெல்வதற்குரிய வழி என்பது 
ஆடியிலிருந்து விலகிச்‌ செல்வதுதான்‌. விலகும்‌ தோறும்‌ 


சுருங்கி ஆடிக்குள்ளேயே மறையாமல்‌ இருக்க 
ஆடிப்பாவையால்‌ முடியாது” என்றான்‌ சுஜயன்‌. “தீயாக 
வரும்‌ தெய்வத்திடம்‌ அவர்‌ குளிர்ந்திருந்தார்‌. காற்றாக 
வந்தபோது அவர்‌ பாறை போல்‌ அசையாமல்‌ இருந்தார்‌. 
வஜ்ராயுதமேந்தி வந்த தெய்வங்களுக்கு முன்‌ 
வெண்முகில்‌ போல்‌ நின்றார்‌. இருளாக வந்து சூழ்ந்த 
தெய்வங்கள்‌ முன்‌ ஒளியாக இருந்தார்‌” என்றான்‌. 


அர்ஜுனன்‌ “மனப்பாடமே செய்திருப்பான்‌ 
போலிருக்கிறதே” என்றான்‌. சுபகை “அந்த ஒரு நூலை 
நான்மட்டும்‌ பத்து முறைக்குமேல்‌ சொல்லியிருக்கிறேன்‌” 
என்றாள்‌. அர்ஜுனன்‌ சுஜயனிடம்‌ “ஒருமுறை என்னுடன்‌ 
வா. நாம்‌ ரைவத மலைக்குச்‌ சென்று நேமிநாதர்‌ 
விண்ணேகிய அக்குகையை பார்ப்போம்‌. அங்கு 
அவருக்கு நின்ற பெருங்கோலத்தில்‌ கருங்கல்லில்‌ சிலை 
இருக்கிறது” என்றான்‌. “நீங்கள்‌ பார்த்தீர்களா?” என்றான்‌ 
சுஜயன்‌. “ஆம்‌, பார்த்தேன்‌. அத்தனை அருகர்‌ 
சிலைகளும்‌ ஒன்று போல்‌ இருக்கும்‌. காலடியில்‌ சங்கு 
முத்திரை கொண்டவர்‌ நேமிநாதர்‌.” 


“ஆம்‌, அவர்கள்‌ எந்தப்‌ படைக்கலமும்‌ ஏந்துவதில்லை. 
எந்த அடையாளமும்‌ சூடிக்‌ கொள்வதில்லை” என்று 
சுஜயன்‌ சொன்னான்‌. அபிமன்யு “நானும்‌ வருவேன்‌” 
என்றான்‌. சரிந்திறங்கி அர்ஜுனனின்‌ கால்களின்‌ நடுவே 
நின்று கைகளை அவன்‌ தொடைகளில்‌ வைத்தபடி 
“நான்‌ பெரிய வெள்ளைக்குதிரையில்‌ ஏறி ரைவத 
மலையில்‌ சுழன்று ஏறுவேன்‌. இதோ இப்படி வேகமாக 
சுழன்று ஏறுவேன்‌” என்றான்‌. சுருதகீர்த்தி “நானும்‌ 
வருவேன்‌” என்றான்‌. அர்ஜுனன்‌ “நாம்‌ அனைவரும்‌ 
செல்வோம்‌” என்றான்‌. 


சுருதகீர்த்தி “மூத்தவர்‌ இருவரையும்‌ நாம்‌ அழைத்துச்‌ 
செல்ல வேண்டியதில்லை” என்றான்‌. “ஏன்‌?” என்றான்‌ 
அர்ஜுனன்‌. “அவர்கள்‌ கெட்டவர்கள்‌. அவர்கள்‌ 
வேண்டுமென்றால்‌ கலிங்கத்திற்குப்‌ போய்‌ கலிங்க 
இளவரசியை மணம்‌ செய்து கொள்ளட்டும்‌.” அர்ஜுனன்‌ 
“கலிங்க இளவரசி உனக்கு வேண்டியதில்லையா?” 
என்றான்‌. சுருதகீர்த்தி குழப்பம்‌ கொண்டு சுபகையையும்‌ 
அர்ஜுனனையும்‌ மாறி மாறி பார்த்தபின்‌ “நானும்‌ கலிங்க 
இளவரசியை மணம்‌ கொள்வேன்‌” என்றான்‌. “நானும்‌ 
நானும்‌” என்று அபிமன்யு குதித்தான்‌. “என்ன நானும்‌?” 
என்றான்‌ அர்ஜுனன்‌. 

அபிமன்யு கைகளை விரித்து “கலிங்க இளவரசி” 
என்றான்‌. கையை தலைக்கு மேல்‌ தூக்கி “இவ்வளவு 


பெரிய இளவரசி” என்றான்‌. “இளவரசி என்று இவர்கள்‌ 
எதை சொல்கிறார்கள்‌ என்றே தெரியவில்லையே. 
ஏதாவது எருமையோ பசுவோ ஆக இருக்குமோ?” 
என்றான்‌ அர்ஜுனன்‌. செவிலி வெடித்து நகைக்க வாய்‌ 
பொத்தி சுபகை சிரித்தாள்‌. 


சுஜயன்‌ திரும்பி நோக்கி “செவிலியன்னை உங்கள்‌ 
முன்னால்தான்‌ இப்படி நகைக்கிறார்கள்‌” என்றபின்‌ 
முகம்‌ மலர்ந்து “அழகாக இருக்கிறார்கள்‌” என்றான்‌. 
அர்ஜுனன்‌ “அவள்‌ நகைப்பதில்லையா?” என்றான்‌. 
“நகைப்பார்‌, உங்களைப்பற்றிய வரிகள்‌ வரும்போது” 
என்றான்‌ சுஜயன்‌. சுபகை நாணி பின்னால்‌ 
விலகிக்கொண்டாள்‌. சுஜயன்‌ அவளை நோக்கி 
புன்னகைத்து “நாணுகிறார்கள்‌” என்றான்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

மாடிப்படிகளில்‌ ஓசை கேட்க செவிலி திரும்பிப்‌ பார்த்து 
“யாதவ அரசி வருகிறார்கள்‌” என்றாள்‌. அர்ஜுனன்‌ 
பொய்வியப்புடன்‌ “என்ன, அவளே இறங்கி வருகிறாள்‌!” 
என்றான்‌. செவிலி கண்களால்‌ நகைத்துவிட்டு முன்னால்‌ 
சென்று “வணங்குகிறேன்‌ இளவரசி” என்றாள்‌. சுபத்திரை 
வெண்பட்டாடை அணிந்து இளநீல பட்டை 
மேலாடையாக போட்டிருந்தாள்‌. குறைவான அணிகளும்‌ 
சற்றே கலைந்த குழலுமாக இருந்தாள்‌. “மேலே வருவீர்கள்‌ 
என்று எண்ணினேன்‌... காத்திருந்தபின்‌ நானே வந்தேன்‌” 
என்றாள்‌. “வரத்தான்‌ எண்ணினேன்‌. மைந்தருடன்‌ 
பேசத்தொடங்கிவிட்டேன்‌” என்றான்‌ அர்ஜுனன்‌. சுபகை 
தலைவணங்கி விலகிச்‌ சென்றாள்‌. செவிலியும்‌ 
அவளைத்‌ தொடர்ந்து சென்றாள்‌. 


சுபத்திரை அருகே வந்து அர்ஜுனன்‌ எதிரிலிருந்த 
பீடத்தில்‌ அமர்ந்து இரு கைகளையும்‌ சேர்த்தபடி “என்ன 
சொல்கிறார்‌ மாவீரா்‌” என்றாள்‌. அர்ஜுனன்‌ திரும்பி 
சுஜயனை பார்த்தபடி “மாவீரராகிக்‌ கொண்டிருக்கிறார்‌. 
உண்மையான வீரம்‌ என்ன என்று அறிந்துவிட்டார்‌” 
என்றான்‌. “ஆம்‌, இவர்‌ பேசுவதைப்‌ பார்க்கவே வியப்பாக 
இருக்கிறது. அப்படி என்ன செய்தீர்கள்‌ என்று அந்த 
தடித்த செவிலியிடம்‌ கேட்டேன்‌. அவள்‌ பேரென்ன?” 
என்றவுடன்‌ அர்ஜுனன்‌ “சுபகை” என்றான்‌. 


“அவளை அறிவீர்களா?” என்று சற்றே மாறிய 
விழிகளுடன்‌ சுபத்திரை கேட்டாள்‌. “அறிவேன்‌” 
என்றான்‌. சுபத்திரை ஓரிரு கணங்களுக்குப்பின்‌ 
அவ்வெண்ணத்தை அப்படியே தள்ளி பிறிதொரு 
புறத்திற்கு மாற்றி “அவள்தான்‌ இவரை மாற்றியவள்‌. 
அப்படி என்ன சொல்லிக்‌ கொடுத்தாய்‌ என்றேன்‌. ஒரே 
ஒரு நூலை பலமுறை சொல்லியிருக்கிறாள்‌” என்றாள்‌. 
“ஒருநூலை அல்ல, இரண்டு நூல்களை” என்றான்‌ 
அர்ஜுனன்‌. “முதல்நூல்‌ என்னுடைய பயணங்களை 
பற்றியது. இரண்டாவது நூல்தான்‌ உங்கள்‌ குடியின்‌ 
நேமிநாதரைப்பற்றியது.” 

சுபத்திரை “ஆம்‌, நான்‌ குறிப்பிட்டது அந்த இரண்டாவது 


நூலை மட்டும்தான்‌. முதல்‌ நூலை இவர்‌ வெறும்‌ 
கதைகளாகத்தான்‌ கேட்டிருக்கிறார்‌. கற்றிருக்கவில்லை” 


என்றாள்‌. அர்ஜுனன்‌ அவள்‌ விழிகளைப்‌ பார்த்து 
உடனே திரும்பிக்கொண்டு அபிமன்யுவின்‌ 
கன்னங்களை தடவி “வலுவான சிறிய பற்கள்‌... 
மீன்பற்களைப்போல கூரியவை” என்றான்‌. “இன்னும்‌ 
உங்களை கடிக்கவில்லையா?” என்றாள்‌ சுபத்திரை. 
“இல்லை. கடிக்கவில்லை. மறந்துவிட்டான்‌ 
போலிருக்கிறது” என்று குனிந்த அர்ஜுனன்‌ 
“கடிக்கவில்லையா? இந்தா கடி” என்று விரலை 
நீட்டினான்‌. “கடிக்க மாட்டேன்‌” என்றான்‌ அபிமன்யு. 
“ஏன்‌?” அவன்‌ தலைக்கு மேல்‌ கைதூக்கி சுட்டு விரலை 
ஆட்டி “நாளைக்கு கடிப்பேன்‌” என்றான்‌. 


சுபத்திரை சிரித்து “எதிர்காலத்‌ திட்டங்களுடன்தான்‌ 
வாழ்ந்து கொண்டிருக்கிறான்‌” என்றாள்‌. சுருதகீர்த்தி 
“நானும்‌ அவனும்‌ வெள்ளைக்குதிரையில்‌ போய்‌ 
கலிங்கத்து இளவரசியை சிறை பிடித்து அவளை 
கடிப்போம்‌” என்றான்‌. சுபத்திரை சிரித்து பீடத்தில்‌ 
நிமிர்ந்தமர்ந்து “சில நாட்களாகவே கலிங்கத்து 
இளவரசியின்‌ கதை ஓடிக்கொண்டிருக்கிறது” என்றாள்‌. 
“என்ன கதை அது?” என்றான்‌. “தெரியவில்லை. அங்க 
நாட்டு அரசரின்‌ கதை அது. சூர்யபிரதாபம்‌ என்ற 
பெயரில்‌ புலவர்‌ ஒருவரால்‌ எழுதப்பட்டிருக்கிறது. 
செவிலி ஒருத்தி சொன்னாள்‌.” 


அர்ஜுனன்‌ “ஓ” என்றான்‌. “அதன்‌ கதைத்தலைவர்‌ 
கர்ணன்‌. அதைக்‌ கேட்ட பிறகுதான்‌ கலிங்கத்து இளவரசி 
என்ற பேச்சு ஆரம்பித்திருக்கலாம்‌. அதில்‌ ஓர்‌ பகுதியில்‌ 
அவர்‌ துரியோதனருக்காக வெண்புரவியில்‌ சென்று 
கலிங்க இளவரசிகளை சிறைப்பிடித்து வருகிறார்‌” 
என்றாள்‌ சுபத்திரை. “இளைய இளவரசி சுப்ரியையை 
அவர்‌ மணந்துகொள்கிறார்‌.” 


அர்ஜுனன்‌ இயல்பாக “ஓஹோ?” என்றான்‌. சுபத்திரை 
அவன்‌ கண்களையே நோக்கியபடி “அங்குள்ள 
செவிலியருக்கு அந்தக்‌ கதை பிடித்திருக்கிறது போலும்‌” 
என்றாள்‌. “எங்கே?” என்றான்‌ அர்ஜுனன்‌. 
“தெரியவில்லை? பாஞ்சால அரசியின்‌ மாளிகையிலாக 
இருக்கலாம்‌.” அர்ஜுனன்‌ அவள்‌ விழிகளைத்‌ தவிர்த்துத்‌ 
திரும்பி சுருதகீர்த்தியிடம்‌ “அந்தக்‌ கதையை உங்களிடம்‌ 
சொன்னவர்‌ யார்‌?” என்றான்‌. 


“அந்தக்‌ கதை... அது ஏட்டிலே...” என்றான்‌ சுருதகீர்த்தி. 
கைவிரித்து “பேரரசியின்‌ அரண்மனையில்‌ உள்ள 
முதுசெவிலி என்னிடம்‌ சொன்னாள்‌. அங்கநாட்டரசர்‌ 
கர்ணன்‌ வெண்புரவி மேல்‌ போகும்‌ கதை” என்றான்‌. 


சுபத்திரை “அத்தையா அந்தக்‌ கதைகளை 
கேட்டுக்கொண்டிருக்கிறார்‌? வியப்புதான்‌” என்றாள்‌. 
அர்ஜுனன்‌ “அன்னை அக்கதைகளை விரும்புவார்‌” 
என்றான்‌. “ஏன்‌?” என்று சுபத்திரை கேட்டாள்‌. “அதை 
அவர்தான்‌ சொல்ல முடியும்‌” என்றான்‌. 


சுபத்திரை “பேரரசியை நான்‌ வெறுமே சடங்குகளில்‌ 
மட்டுமே பார்க்கிறேன்‌” என்றாள்‌. அர்ஜுனன்‌ “உன்‌ 
தமையனிடமிருந்து செய்தி ஏதேனும்‌ உண்டா?” என்றான்‌. 
“இங்கு இன்னும்‌ சில மாதங்களில்‌ நகர்ப்பணி 
முடிந்துவிடும்‌. அதன்‌ பிறகொரு பெரிய நகரணி விழா 
நடக்கவிருப்பதாக சொன்னார்கள்‌. அப்படியென்றால்‌ 
அவர்‌ இங்கு வந்து சில மாதங்கள்‌ தங்குவார்‌ என்றுதான்‌ 
பொருள்‌” என்றாள்‌. அர்ஜுனன்‌ புன்னகையுடன்‌ 
“அவரை சொன்னதும்‌ உன்‌ முகம்‌ மலர்கிறது” என்றான்‌. 


“ஆம்‌, அதில்‌ என்ன? ஒவ்வொரு நாளும்‌ காலையில்‌ 
அவர்‌ முகத்தை எண்ணிக்கொண்டுதான்‌ விழிக்கிறேன்‌. 
அவர்‌ முகத்தை நெஞ்சில்‌ நிறுத்தியபின்புதான்‌ 
துயில்கிறேன்‌ இங்கிருந்தாலும்‌ இல்லையென்றாலும்‌ 
அவர்‌ எப்போதும்‌ என்னுடன்தான்‌ இருக்கிறார்‌.” அவன்‌ 
“ஆம்‌, நானும்தான்‌” என்றான்‌. “நம்‌ இருவரிடையே 
பொதுவாக இருப்பது இந்த ஒன்றுதான்‌.” அவள்‌ 
அவனை நோக்கி “ஆம்‌. இது ஒன்றேனும்‌ பொதுவாக 
உள்ளதே என்று எண்ணிக்‌ கொண்டேன்‌” என்றாள்‌. 


அர்ஜுனன்‌ “நேமிநாதர்‌ விண்ணேகிய கருநிலவு நாளை 
ரைவத மலையில்‌ திருவிழாவாக கொண்டாடுகிறார்கள்‌” 
என்றான்‌. சுபத்திரை வியப்புடன்‌ “எப்போது?” என்றாள்‌. 
அர்ஜுனன்‌ “இன்னும்‌ எட்டு மாதங்கள்‌ உள்ளன. நாம்‌ 
செல்வோம்‌” என்றான்‌. அவள்‌ “என்‌ தமையன்‌ உறுதியாக 
அங்கே வருவார்‌. நாம்‌ செல்வோம்‌” என்றாள்‌. அவள்‌ 
விழிகள்‌ சரிந்தன. நீள்மூச்சுடன்‌ “அவரது தோற்றம்‌ என்‌ 
விழிகளில்‌ இன்னும்‌ உள்ளது. அவர்‌ இருந்த 
குகையையும்‌ நின்று விண்ணேகிய பாறைகளையும்‌ 
பார்த்தால்‌ மீண்டும்‌ அவரை பார்ப்பது போல” என்றாள்‌. 


அர்ஜுனனின்‌ கண்கள்‌ வலிகொண்டவை போல்‌ சற்று 
மாறின. சுபத்திரை “ரைவதமலைக்குச்‌ செல்லும்போது 
நீங்கள்‌ என்னுடன்‌ அந்த சிவயோகியின்‌ தோற்றத்தில்‌ 
வரவேண்டும்‌” என்றாள்‌. அர்ஜுனன்‌ புன்னகைத்து 
“ஏன்‌?” என்றான்‌. “அது என்‌ விழைவு. 
இந்திரப்பிரஸ்தத்திற்குள்‌ அன்று நுழைந்தபோதே நான்‌ 
சிவயோகியை இழந்துவிட்டேன்‌. என்‌ நினைவுகளில்‌ 
மட்டும்தான்‌ அவர்‌ இருக்கிறார்‌. ரைவத மலையில்‌ நான்‌ 


அவர்‌ கைபற்றி படிகளில்‌ ஏறவேண்டும்‌” என்றாள்‌. 


அர்ஜுனன்‌ அபிமன்யுவை தொட்டு “உன்‌ இடையில்‌ 
இவன்‌ இருப்பான்‌” என்றான்‌. “இருக்கட்டும்‌. இவன்‌ அந்த 
சிவயோகியின்‌ மைந்தன்‌” என்றாள்‌ சுபத்திரை. “எந்த 
வலையிலும்‌ சிக்காது அறுத்துக்‌ கடந்து செல்லும்‌ 
பெருவேழம்‌ போன்று எந்தச்‌ ச... இருந்தும்‌ 
வெளியேறும்‌ முழுமை கொண்ட வீரன்‌ இவன்‌. அந்தக்‌ 
கனவைத்தான்‌ நான்‌ ஈன்றிருக்கிறேன்‌.” அர்ஜுனன்‌ 
அபிமன்யுவை நோக்கி விழி கனிந்து “அவ்வாறு 
நிகழட்டும்‌” என்றான்‌. 


அபிமன்யு “நான்‌ உள்ளே நுழைவேன்‌. வாளால்‌ வெட்டி 
உள்ளே நுழைவேன்‌” என்றான்‌. “எதற்குள்‌ நுழைவாய்‌?” 
என்று அர்ஜுனன்‌ கேட்டான்‌. “பூவுக்குள்‌! பெரிய பூ 
என்றான்‌. டப இதழ்‌ கொண்ட பூ. அந்தப்‌ பூவுக்குள்‌ 
நான்‌ நுழைவேன்‌.” அர்ஜுனன்‌ செவிலியை நோக்க 
அவள்‌ “மூடிய தாமரை ஒன்றுக்குள்‌ இருந்து வண்டு 
வெளியேறி வந்ததைக்‌ கண்டு அஞ்சி அலறினார்‌. எப்படி 
அது உள்ளே சென்றது என்றார்‌. அந்தியில்‌ அது 
மூடும்போது வண்டு உள்ளே சிக்கிக்கொள்ளும்‌ என்றேன்‌. 
அன்றிலிருந்து தாமரை என்றாலே அஞ்சுகிறார்‌” 
என்றாள்‌. 


“அஞ்சுகிறாயா?” என்றான்‌ அர்ஜுனன்‌ குனிந்து. 
“இல்லை” என்று அபிமன்யு சொன்னான்‌. “நான்‌ 
தாமரைமலரை வாளால்‌ வெட்டுவேன்‌. பெரிய வாளால்‌ 
வெட்டுவேன்‌.” சுருதகீர்த்தி “நாங்கள்‌ இருவரும்‌ 
வெள்ளைக்குதிரையில்‌ போய்‌ பெரிய தாமரை 
மலர்களை வெட்டுவோம்‌. அந்தக்‌ குளத்தில்‌ முதலைகள்‌ 
இருக்கும்‌. நூறு முதலைகள்‌... ஏழு முதலைகள்‌. 
அவற்றின்‌ வாய்க்குள்‌ பெரிய பற்கள்‌. குறுவாள்‌ போன்ற 
பற்கள்‌!” என்றான்‌. “நான்‌ பார்த்தேன்‌! நானும்‌ 
பார்த்தேன்‌!” என்று அபிமன்யு சொன்னான்‌. சுஜயன்‌ 
சிரித்து “இவர்கள்‌ கனவு காண்கிறார்கள்‌” என்றான்‌. 


சுபத்திரை “இவருக்கு காண்டீபத்தை காட்டுவதற்காகவே 
அந்தச்‌ செவிலி அழைத்து வந்திருக்கிறாள்‌” என்றாள்‌. 
அபிமன்யு “காண்டீபம்‌... காண்டீபம்‌” என்றான்‌. 
சுருதகீர்த்தியும்‌ “காண்டீபம்‌! காண்டீபம்‌!” என 
குதித்தான்‌. அர்ஜுனன்‌ சுஜயனிடம்‌ “நீ பார்க்க 
விழைந்தாயா?” என்றான்‌. “அந்நூலை படித்தால்‌ 
காண்டீபத்தைப்‌ பார்த்து தொழுதுதான்‌ 
அமையவேண்டும்‌ என்று செவிலி சொன்னார்‌” என்றான்‌. 
“பார்ப்போம்‌... நானே அதைப்பார்த்து 


நெடுநாட்களாகின்றன” என்றான்‌ அர்ஜுனன்‌. 


சால்வையை எடுத்தபடி எழுந்து “நான்‌ இவர்களுக்கு 
காண்டீபக்கோயிலை காட்டி வருகிறேன்‌” என்றான்‌. 
சுபத்திரை இயல்பாக எழுந்து ஆடையை சரிசெய்தபடி 
“அவளை பார்த்தீர்களா?” என்றாள்‌. அர்ஜுனன்‌ அந்த 
வினாவை எதிர்கொள்ள முடியாமல்‌ ஒரு கணம்‌ குழம்பி 
பின்பு “ஆம்‌, பார்த்தேன்‌” என்றான்‌. “என்ன 
சொன்னாள்‌?” என்றாள்‌. பொருட்படுத்தாத பாவனை 
அதில்‌ தெரிந்தது. அவன்‌ புன்னகைத்தபடி “என்னிடம்‌ 
அவள்‌ எதைப்‌ பேசினாலும்‌ இறுதியில்‌ அது இளைய 
யாதவரிடம்தான்‌ வந்து சேரும்‌” என்றான்‌. 


அவள்‌ “ஆம்‌” என்றாள்‌. “இந்நகரில்‌ பெருங்குடியேற்ற 
விழா நடைபெறும்போது இளைய யாதவரை நானே 
சென்று அழைத்து வர வேண்டும்‌ என்றாள்‌. நான்‌ ஆம்‌ 
என்றேன்‌” என்றான்‌ அர்ஜுனன்‌. “ஏன்‌, முறைப்படி 
அழைத்தால்‌ அவர்‌ வரமாட்டாரா?” என்றாள்‌ சுபத்திரை. 
“இல்லை, இந்நகரின்‌ வேள்வித்‌ தலைவராக அவர்‌ 
அமர்ந்திருக்க வேண்டும்‌ என்றாள்‌.” சுபத்திரை 
“வேள்வியா?” என்றாள்‌. “ராஜசூய வேள்வி ஒன்று 
நிகழ்த்த வேண்டும்‌ என்றாள்‌” என்றான்‌. 


“அவருக்கு நாடும்‌ நகரமும்‌ உள்ளதே? இங்கு ஏன்‌ 
வேள்வியில்‌ அமரவேண்டும்‌?” என்றாள்‌ சுபத்திரை. 
“அதை நீ அவளிடம்தான்‌ கேட்க வேண்டும்‌” என்றான்‌ 
அர்ஜுனன்‌. “யாதவர்‌ வேள்விக்காவலாக அமர்வதை 
ஷத்ரியர்‌ ஏற்பார்களா?” என்றாள்‌ சுபத்திரை. அர்ஜுனன்‌ 
“அவர்‌ பாரதவர்ஷத்தின்‌ நிகரற்ற நகரின்‌ அரசர்‌” 
என்றான்‌. சுபத்திரை “ஏதோ திட்டம்‌... என்ன திட்டம்‌ 
என்று எனக்குத்‌ தெரியவில்லை. ஆனால்‌ ஏதோ திட்டம்‌ 
இருக்கிறது அதில்‌” என்றாள்‌. “அதை நீயே எண்ணி 
அறிந்துகொள்‌. இவ்வரண்மனையில்‌ உன்‌ பணி அவளை 
எண்ணுவது மட்டும்தானே?” என்றபின்‌ திரும்பி 
சிறுவர்களிடம்‌ “காண்டீபத்தை பார்ப்போம்‌, வருக!” 
என்றான்‌. 


“காண்டீபம்‌!” என்று அபிமன்யு பளிங்கில்‌ ஆணி உரசும்‌ 
ஒலியில்‌ கூவியபடி வாசலை நோக்கி ஓடி அதே விரைவில்‌ 
திரும்பி கால்தடுக்கி விழுந்து இரு கைகளையும்‌ ஊன்றி 
எழுந்து ஓடிவந்தான்‌. விழுந்ததும்‌ தன்‌ ஓட்டத்தின்‌ 
ஒருபகுதியே என்பதுபோல கைகளை தூக்கி “இவ்வளவு 
பெரிய வில்‌” என்றான்‌. “அதை நான்‌ நான்‌ நான்‌...” 
என்றபின்‌ செவிலியை பார்த்து “சிரிக்கிறாள்‌” என்றான்‌. 
ஓடிப்போய்‌ அவளை தன்‌ கைகளால்‌ தள்ளினான்‌. 


அவள்‌ உரக்க நகைக்க திரும்பி அர்ஜுனனை 
அணுகினான்‌. 


அர்ஜுனன்‌ அவனை தோள்களைப்‌ பிடித்துச்‌ சுழற்றிக்‌ 
தூக்கி தன்‌ தோளில்‌ அமர்த்திக்‌ கொண்டான்‌. சுருதகீர்த்தி 
சுஜயன்‌ இருவரும்‌ அவன்‌ இரு கைகளை பற்றிக்‌ 
கொண்டனர்‌. அபிமன்யு அவன்‌ தலைமயிரைப்‌ 
பற்றியபடி கால்களை அவன்‌ மார்பில்‌ உதைத்து 
“விரைவு! புரவியே, விரைவாக” என்றான்‌. திரும்பி 
சுபத்திரையிடம்‌ “உச்சி உணவுக்கு இங்கு வந்துவிடுவேன்‌” 
என்றபடி அர்ஜுனன்‌ வெளியே சென்றான்‌. சுபத்திரை 
சிரித்தபடி நோக்கிநின்றாள்‌ 


இடைநாழியில்‌ நின்றிருந்த சுபகையை நோக்கி 
அர்ஜுனன்‌ புன்னகைத்தான்‌. அவள்‌ மெல்லியகுரலில்‌ 
“எங்கு செல்கிறீர்கள்‌?” என்றாள்‌. “இவனுக்கு 
காண்டீபத்தை காட்டத்தான்‌ வந்தாயா?” என்றான்‌. 
அவள்‌ முகம்‌ சிவந்து “நானும்‌ பார்க்கத்தான்‌” என்றாள்‌. 
“வா” என்று சிரித்தபடி அவன்‌ முன்னால்‌ செல்ல அவள்‌ 
மூச்சுவாங்கியபடி பின்னால்‌ வந்தாள்‌. 


வெளிமுற்றத்தை அடைந்து அங்கு நின்றிருந்த 
காவலனிடம்‌ “படைக்கலக்கோயிலுக்கு” என்றான்‌. 
ணை” என அவன்‌ தலைவணங்கினான்‌. அங்கு 
நின்றிருந்த மூன்று குதிரைகள்‌ பூட்டப்பட்ட தேரில்‌ 
அவன்‌ குழந்தைகளை ஏற்றியபின்‌ ஏறிக்கொண்டான்‌. 
சுபகை தயங்கி நின்றாள்‌. “ஏறிக்கொள்‌” என்றான்‌. 


அவள்‌ திகைத்து பாகனை நோக்கியபின்‌ திரும்பி 
நோக்கினாள்‌. “உம்‌” என்றான்‌. அவள்‌ மெல்ல 
“அரசத்தேர்‌” என்றாள்‌. “ஏறு” என அர்ஜுனன்‌ 
கைநீட்டினான்‌. அவள்‌ முகம்‌ சிவந்தது. கண்களைத்‌ 
தழைத்து இதழ்களை இறுக்கியபடி அசையாமல்‌ 
நின்றாள்‌. கழுத்தின்‌ தசைகள்‌ அசைந்தன. “உம்‌” 
என்றான்‌ அர்ஜுனன்‌. அவள்‌ தன்‌ தடித்த கையை 
நீட்டினாள்‌. அவன்‌ அவள்‌ சிறிய மணிக்கட்டைப்பற்றி 
தூக்கி மேலே ஏற்றி தனக்குப்‌ பின்னால்‌ அமரச்செய்தான்‌. 


சுஜயன்‌ சிரித்தபடி “செவிலியன்னையின்‌ முகத்தைப்‌ 
பாருங்கள்‌, அழுவதுபோல்‌ இருக்கிறது” என்றான்‌. 
அர்ஜுனன்‌ திரும்பி நோக்க அவள்‌ கைகளில்‌ முகத்தை 
பொத்திக்கொண்டாள்‌. சுஜயன்‌ “என்னிடம்‌ காண்டீபம்‌ 
பற்றி நிறைய சொன்னார்கள்‌” என்றான்‌. 
“அப்போதெல்லாம்‌ முகம்‌ வேறு யாரிடமோ பேசுவதுபோல்‌ 
இருக்கும்‌.” 


தேர்‌ பெருஞ்சாலைமேல்‌ எழுந்து சகட ஓசையுடன்‌ 
மாளிகைகளை கடந்து சென்றது. “காண்டீபம்‌! 
காண்டீபம்‌! காண்டீபம்‌!” என்று சிறுவர்கள்‌ கையசைத்து 
கூச்சலிட்டனர்‌. அர்ஜுனன்‌ திரும்பி சுபகையிடம்‌ 
“மாலினியன்னையை பார்க்க நான்‌ வருவேன்‌” என்றான்‌. 
“நானும்‌ அங்கிருப்பேன்‌” என்றாள்‌ சுபகை. “நான்‌ 
உன்னை அங்குதான்‌ பார்க்கவும்‌ விழைகிறேன்‌” 
என்றான்‌. “இங்கே வந்ததுமே நான்‌ பாஞ்சால 
அரசியைத்தான்‌ பார்த்தேன்‌” என்றாள்‌. அர்ஜுனன்‌ 
புன்னகையுடன்‌ “நினைத்தேன்‌” என்றான்‌. 


தன்‌ பதற்றத்தை வெல்ல சிரித்துக்கொண்டு “நீங்கள்‌ 
இப்படி மைந்தர்‌ சூழ வருவதை பார்க்கும்போது 
உங்களுக்குள்‌ உங்கள்‌ தமையன்‌ பீமன்‌ வாழ்கிறார்‌ என்று 
தோன்றுகிறது” என்றாள்‌. “நானும்‌ அவரும்‌ ஒன்றுதான்‌” 
என்றான்‌ அர்ஜுனன்‌. “அதை அவரது பெண்களிடம்‌ 
அல்லவா கேட்க வேண்டும்‌” என்றாள்‌ சுபகை. அர்ஜுனன்‌ 
நகைத்தான்‌. 


அரண்மனை மாளிகைகளுக்கு தென்கிழக்கே 
அக்னிமூலையில்‌ இருந்தது காண்டீபத்தின்‌ ஆலயம்‌. 
அதன்‌ முற்றத்தில்‌ அவர்களின்‌ தேர்சென்று நிற்பதற்கு 
முன்னரே அவர்கள்‌ வரும்‌ செய்தியை 
அறிவித்திருந்தனர்‌. அர்ஜுனன்‌ இறங்கி மைந்தரை 
ஒவ்வொருவராகத்‌ தூக்கி இறக்கினான்‌. அபிமன்யு 
“தூக்குங்கள்‌... தூக்குங்கள்‌” என கை நீட்டி கால்களை 
உதைத்தான்‌. அவனைத்தூக்கி தோளில்‌ வைத்தபடி 
சுபகையிடம்‌ “வருக!” என்றான்‌ அர்ஜுனன்‌. அவள்‌ 
இறங்கி அண்ணாந்து நோக்கி “இத்தனை பெரிய 

லயமா?” என்றாள்‌. அர்ஜுனன்‌ “இங்கு அனைத்துமே 
பெரியவைதான்‌” என்றான்‌. 


சுருதகீர்த்தி “மாமரம்‌” என்றான்‌. “எங்கே?” என்றான்‌ 
சுஜயன்‌. அபிமன்யு “நான்‌ பார்த்தேன்‌” என்றான்‌. 
அவர்கள்‌ மூவருமே ஆலயத்தை மறந்து மாமரத்தை 
நோக்கி திரும்பினர்‌. “மாங்காயே இல்லை” என்றான்‌ 
சுருதகீர்த்தி. அபிமன்யு உடனே விழிதிருப்பி 
ஆலயக்கொடியை நோக்கி “குரங்குக்கொடி” என்றான்‌. 
அர்ஜுனன்‌ “அவர்‌ அனுமன்‌... காற்றின்‌ மைந்தர்‌. 
ரகுகுலராமனின்‌ தோழர்‌” என்றான்‌. “அனுமன்‌” என்று 
சொல்லி அபிமன்யு ஏதோ சொல்ல வந்து இதழ்களை 
மட்டும்‌ அசைத்தான்‌. 


உதட்டை பிதுக்கியபடி “மாங்காயே இல்லை” என்றான்‌ 
சுஜயன்‌. “இப்போது பருவம்‌ அல்ல... வாருங்கள்‌” என்று 


சுபகை அவர்களின்‌ தலையை தொட்டாள்‌. “ஒரு 
மாங்காய்‌!” என்று அபிமன்யு சொன்னான்‌. “மாங்காயா? 
எங்கே?” என்றான்‌ சுருதகீர்த்தி. “அதோ...” என அவன்‌ 
சுட்டிக்காட்ட அர்ஜுனன்‌ பார்த்துவிட்டான்‌. சுபகை 
“தந்தையின்‌ விழிகள்‌” என்றாள்‌. 


அதற்குள்‌ சுருதகீர்த்தியும்‌ பார்த்தான்‌. “ஆமாம்‌, ஒரே ஒரு 
மாங்காய்‌” என்றான்‌. சுஜயன்‌ “எங்கே?” என்றான்‌. 
இலைகளுக்கு அடியில்‌ ஒரே ஒரு சிறிய மாங்காய்‌ நின்றது. 
“அது தெய்வங்களுக்குரியது” என்றாள்‌ சுபகை. “இல்லை, 
அதை பார்க்கும்‌ கண்கள்‌ கொண்டவர்களுக்குரியது” 
என்றான்‌ அர்ஜுனன்‌. “நான்‌ பார்த்தேன்‌” என்றான்‌ 
அபிமன்யு. 


அவர்களுக்காக காத்துநின்றிருந்த ஆலயப்பூசகரும்‌ 
காவலர்களும்‌ தலைவணங்கியப்டி அணுகினர்‌. சிவந்த 
பட்டை இடையில்‌ கட்டி நெற்றியில்‌ செந்நிறக்‌ குருதிக்குறி 
அணிந்த பூசகர்‌ அர்ஜுனனிடம்‌ “காண்டீபம்‌ 
தங்களுக்காக காத்திருக்கிறது இளையவரே” என்றார்‌. 
அர்ஜுனன்‌ “இவர்கள்‌ அதைப்‌ பார்க்கவேண்டும்‌ 
என்றனர்‌ சிருதரே” என்றான்‌. “ஆம்‌, கெளரவ சுபாகுவின்‌ 
மைந்தர்‌ வந்திருப்பதாக சொன்னார்கள்‌” என்ற பூசகர்‌. 


திரும்பி இளையவர்களிடம்‌ “வருக இளவரசர்களே. 
குருகுலத்தின்‌ நிகரற்ற பெரும்படைக்கலம்‌ அமைந்துள்ள 
இடம்‌ இது. அதன்‌ காட்சி உங்களை 
வெற்றிகொள்பவர்களாக ஆக்கட்டும்‌. அதன்‌ பேரருள்‌ 
உங்கள்‌ தோள்களில்‌ ஆற்றலாகவும்‌ உள்ளங்களில்‌ 
அச்சமின்மையாகவும்‌ சித்தத்தில்‌ அறமாகவும்‌ வாழ்க!” 
என்றார்‌. அபிமன்யு “நான்‌ நான்‌” என முன்னால்‌ 
ஓடினான்‌. 


அவனை சுருதகீர்த்தியும்‌ சுஜயனும்‌ 
தொடர்ந்துசென்றனர்‌. வட்டவடிவமான கோயிலின்‌ 
வட்டப்படிக்கட்டில்‌ அவர்கள்‌ முழங்காலில்‌ கையூன்றி 
ஏறிச்சென்றனர்‌. அபிமன்யுவை ஒரு காவலன்‌ தாக்கி 
மேலே விட்டான்‌. உள்ளே காற்று சுழன்றுகொண்டிருந்தது. 
சுருதகீர்த்தி பூசகரின்‌ அருகே சென்று “அந்த வில்லை 
நான்‌ தூக்கமுடியுமா?” என்றான்‌. “முடியாது” என்றார்‌ 
அவர்‌. “நான்‌ வளர்ந்தால்‌?” என்றான்‌. “வளர்ந்தபின்‌ 
உரிய தவங்களைச்‌ செய்தால்‌ தூக்கலாம்‌” என்றார்‌ பூசகர்‌. 
“ஏனென்றால்‌ இது வெறுமொரு வில்‌ அல்ல. இது ஒரு 
தெய்வம்‌. மண்ணில்‌ வில்வடிவில்‌ 
எழுந்தருளியிருக்கிறது.” சுருதகீர்த்தி “ஏன்‌?” என்றான்‌. 
“தெய்வங்கள்‌ ஏன்‌ மண்ணுக்கு வருகின்றன என்று நாம்‌ 


எப்படி அறிவோம்‌?” என்று பூசகர்‌ சொன்னார்‌. 


“பிரம்மன்‌ தன்‌ புருவங்களின்‌ வடிவில்‌ அமைத்தது இந்த 
வில்‌. ஆயிரம்‌ யுகம்‌ இது அவர்‌ முகத்திலேயே ஒரு 
படைக்கலமாக இருந்தது. பின்னர்‌ பிரஜாபதி இதைப்‌ 
பெற்று ஆயிரம்‌ யுகங்கள்‌ வைத்திருந்தார்‌. அப்போது 
ஒளிமிக்க வெண்முகில்‌ கீற்றாக இது இருந்தது. அவர்‌ 
இதை இந்திரனுக்கு அளித்தார்‌. ஏழுவண்ண 
வானவில்லென அவர்‌ கையில்‌ இது ஆயிரம்‌ யுகங்கள்‌ 
இருந்தது. இந்திரனிடமிருந்து சந்திரன்‌ இதைப்‌ பெற்று 
தன்னைச்சூழும்‌ வெண்ணிற ஒளிவளையமென 
சூடியிருந்தார்‌. பின்னர்‌ வருணன்‌ இதை அடைந்தார்‌. 
திசை தொட்டு திசை வரை எழும்‌ பேரலை வடிவில்‌ 
அவரிடமிருந்தது இது.” 


“இந்த நிலம்‌ காண்டவவனமாக இருந்ததை 
அறிந்திருப்பீர்கள்‌. இதை ஆண்டிருந்த நாகர்களை 
வெல்வது அக்னிதேவரின்‌ வஞ்சினம்‌. அக்னிதேவரின்‌ 
கோரிக்கையின்படி அந்த மாநாகங்களை வென்று இதை 
கைப்பற்றியவர்‌ இளைய பாண்டவர்‌. நாகங்களின்‌ 
கோரிக்கையின்படி இந்திரன்‌ மழைமுகிலைக்‌ 
கொண்டுவந்து இக்காட்டை மூடினார்‌. மழைத்தாரைகள்‌ 
காட்டுக்குமேல்‌ நீர்க்காடு என நின்றிருந்தன. இந்திரனை 
வெல்ல இளைய பாண்டவருக்கு ஒரு பெரும்படைக்கலம்‌ 
தேவையாயிற்று.” 


குழந்தைகள்‌ தலைதூக்கி அர்ஜுனனையே நோக்கின. 
அவன்‌ புன்னகையுடன்‌ நடந்தான்‌. முலைகள்‌ மேல்‌ 
கைவைத்து உணர்வெழுச்சியால்‌ உதடுகளை 
இறுக்கியபடி சுபகை வந்தாள்‌. “அக்னிதேவர்‌ 
வருணனிடம்‌ கோரியதற்கேற்ப அவர்‌ காண்டீபத்தை 
இந்திரன்‌ மைந்தருக்கு அளித்தார்‌. தொடுவானில்‌ ஒரு 

ண்டை வெட்டி எடுத்தது போன்ற பேருருவம்‌ கொண்ட 
வில்‌ இது. நினைத்த தொலைவுக்கு அம்புகளை 
ஏவக்கூடியது” என்றபடி உள்ளே அழைத்துச்சென்றார்‌ 
பூசகர்‌. 


“மண்ணில்‌ ஊழை நடத்துவதற்காக பெரும்‌ 
படைக்கலங்கள்‌ பிறக்கின்றன. வீரர்‌ கையில்‌ அமைந்து 
மானுடரை ஆட்டிவைத்து மீள்கின்றன. ராகவராமன்‌ 
கையில்‌ அமைந்த சிவதனுசுக்குப்‌ பின்‌ இதுவே 
மிகப்பெரிய வில்‌ என்கின்றனர்‌ நிமித்திகர்‌.” 


சுதையாலான பதினெட்டு பெருந்தூண்கள்‌ 
கருங்கல்பாளங்களாலான தரையில்‌ ஊன்றி மேலே 


மரத்தாலான குவைமாடத்தைத்தாங்கி நின்ற அந்த 
ஆலயத்தின்‌ உள்ளே கருவறை நான்கு 
தாண்களுக்குமேல்‌ குவைக்கூரையுடன்‌ தனியாக 
நின்றது. உள்ளே வான்வெளி நீலநிற ஓவியமாக 
தீட்டப்பட்டிருந்தது. சூரியனும்‌ சந்திரனும்‌ ஆதித்யர்களும்‌ 
ஒளிமுடி சூடி நின்றிருக்க ஐராவதமும்‌ உச்சைசிரவஸும்‌ 
பறந்துகொண்டிருந்தன. எட்டுதிசைகளிலும்‌ 
திசையானைகள்‌ துதிக்கை கொண்டு வானை 
தூக்கியிருக்க திசைக்காவல்தேவர்கள்‌ 
படைக்கலங்களுடன்‌ தங்கள்‌ ஊர்திகள்‌ மேல்‌ 
அமர்ந்திருந்தனர்‌. 

நான்கு பக்கமும்‌ திறந்த வாயில்கள்‌ கொண்ட 
கருவறையை சுற்றியிருந்த தாழ்வாரத்தினூடாக சுற்றிவர 
முடிந்தது. உள்ளே செம்பட்டு விரிக்கப்பட்ட பீடத்தின்மேல்‌ 
சந்தனமரத்தாலான மேடையில்‌ காண்டீபம்‌ பொன்னூல்‌ 
அணிசெய்யப்பட்ட செம்பட்டால்‌ 
மூடிவைக்கப்பட்டிருந்தது. அதைச்‌ சூழ்ந்திருந்த நான்கு 
அணித்‌ தூண்களில்‌ பிரஜாபதியும்‌ இந்திரனும்‌ சந்திரனும்‌ 
வருணனும்‌ அருளல்‌ கையுடன்‌ நின்றிருக்க மேலே 
பிரம்மன்‌ குனிந்து அருள்நகைப்புடன்‌ அதை 
வாழ்த்தினார்‌. காலையில்‌ அதற்கு போடப்பட்ட 
மலர்மாலைகள்‌ ஒளியுடனிருந்தன. பூசைப்பொருட்கள்‌ 
அதன்முன்‌ பலிப்டத்தில்‌ படைக்கப்பட்டிருந்தன. 


பூசகர்‌ உள்ளே நுழைந்து மும்முறை வணங்கியபின்‌ 
“நமோவாகம்‌” என்று கூவியபடி அந்த 
செம்பட்டுத்திரையை மெல்ல விலக்கினார்‌. 
வளைவுகளாகச்‌ சுருங்கி அது இழுபட்டு விலக கடலலை 
விலகி எழும்‌ கரைப்பாறை போல காண்டீபம்‌ 
வெளிவந்தது. பொன்‌ உருகி வழிந்த ஓடை போல 
தோன்றியது. இருபதடி நீளம்‌ கொண்டிருந்தது. அதன்‌ 
நாண்‌ அவிழ்த்து சுருட்டப்பட்டு ஓரமாக 
வைக்கப்பட்டிருந்தது. பொன்முனைகொண்ட மூன்று 
அம்புகள்‌ அதன்‌ நடுவே படைக்கப்பட்டிருந்தன. 


“துருக்கொள்ளா இரும்பாலானது. பொன்னுறை 
இடப்பட்டுள்ளது” என்றார்‌ பூசகர்‌. குழந்தைகள்‌ கருவறை 
தரைநிலையை கைகளால்‌ பற்றி நுனிக்கால்களில்‌ 
நின்று அதை நோக்கின. பூசகர்‌ அதன்‌ 
பொற்செதுக்குகளை சுட்டிக்காட்டி “வலது முனையில்‌ 
சங்குசக்கரம்‌. இடதுமுனையில்‌ மாகாளையும்‌ சூலமும்‌. 
நடுவே பிரம்மனுக்குரிய வஜ்ராயுதம்‌. இது பரசுராமனின்‌ 
மழு. அனுமனின்‌ கதை இது. துர்க்கையின்‌ வாளும்‌ 
வேலும்‌ பாசமும்‌ அங்குசமும்‌ இதோ உள்ளன. குபேரனின்‌ 


உழலைத்தடி இது. அனைத்து தெய்வங்களின்‌ 
படைக்கலங்களும்‌ இதில்‌ பொறிக்கப்பட்டுள்ளன” 
என்றார்‌. 


குழந்தைகள்‌ மூச்சிழுத்த நிலையில்‌ சொல்லிழந்திருந்தன. 
“ஒவ்வொரு கருநிலவுநாளிலும்‌ இதற்கு குருதிபலி 
அளித்தாகவேண்டும்‌. இந்நகரில்‌ வாழும்‌ அனைத்து 
படைக்கலத்தெய்வங்களும்‌ ஒவ்வொருநாளும்‌ 
கருக்கிருட்டில்‌ வந்து இதை வணங்கிச்செல்வதாக 
சொல்கிறார்கள்‌. எனவே விடிந்து ஒளியெழுவதுவரை 
இங்கே எவரும்‌ இருப்பதில்லை. இரவில்‌ இதற்கு விளக்கு 
வைக்கும்‌ வழக்கமும்‌ இல்லை” என்றார்‌ பூசகர்‌. 


சுருதகீர்த்தி திரும்பி அர்ஜுனனை நோக்கி பின்பு திரும்பி 
வில்லையும்‌ நோக்கி நீள்மூச்சுவிட்டான்‌. “நோக்க 
விழைகிறாயா?” என்றான்‌ அர்ஜுனன்‌. “ஆம்‌” என்றான்‌. 
அர்ஜுனன்‌ அவனைத்‌ தூக்கி அதை நன்றாகக்‌ 
காட்டினான்‌. “இதை எப்படி வென்றீர்கள்‌ தந்தையே?” 
என்றான்‌. அர்ஜுனன்‌ “அன்று என்‌ உள்ளத்தில்‌ 
உலகையே வெல்லும்‌ விழைவு இருந்தது. விண்ணையும்‌ 
மண்ணையும்‌ தொடும்‌ ஆணவமும்‌ இருந்தது” என்றான்‌. 
“மானுடன்‌ தெய்வமாவதை தெய்வங்கள்‌ 
விரும்புகின்றன.” 


கைகளை தூக்கி கால்களை உதைத்து “எனக்கு எனக்கு” 
என்றான்‌ அபிமன்யு. “நான்‌ அதை தூக்குவேன்‌” 
என்றான்‌. பூசகர்‌ “அதை பிறர்‌ தொடமுடியாது என்று 
நெறி உள்ளது இளையவரே” என்றார்‌. அர்ஜுனன்‌ 
கருவறைக்குள்‌ சென்று அந்த வில்லை நோக்கி 
ஒருகணம்‌ நின்றான்‌. பின்பு உ. என மெல்ல 
சொன்னபடி குனிந்து அதைத்‌ தொட்டு சென்னி சூடி 
வணங்கினான்‌. அதன்‌ வலது ஓரத்தைப்பற்றி இயல்பாக 
தூக்கினான்‌. அது எடைகுறைவானது என்று 
அப்போதுதான்‌ தெரிந்தது. 


எம்பி தலைநீட்டி “அவ்வளவுதான்‌ எடையா?” என்றான்‌ 
சுஜயன்‌. “இல்லை, முறைப்படி தூக்காவிட்டால்‌ 
அசைக்கக்கூட முடியாத அளவுக்கு எடைகொள்ளும்‌ 
வல்லமை இதற்குண்டு” என்ற அர்ஜுனன்‌ அதை சற்றே 
வளைத்து அதன்‌ தண்டை ஒன்றன்‌ உள்‌ ஒன்றாக 
செருகினான்‌. அவன்‌ கையில்‌ அது மாயமெனச்‌ சுருங்கி 
மிகச்சிறிய வில்லாக ஆகியது. “சுருங்குகிறது” என்றான்‌ 
சுருதகீர்த்தி. 


வலக்கையில்‌ முழங்கையளவே ஆன சிறிய 


காண்டீபத்துடன்‌ அர்ஜுனன்‌ வெளியே வந்தான்‌. 
இடக்கையில்‌ சிறிய அம்பு இருந்தது. “இத்தனை 
சிறியதா?” என்றான்‌ சுஜயன்‌. “இலக்குக்கு ஏற்ப அது 
உருக்கொள்கிறது” என்றான்‌ அர்ஜுனன்‌. திரும்பி 
சுருதகீர்த்தியிடம்‌ “வருக!” என்றபடி வெளியே சென்றான்‌. 
முற்றத்தில்‌ அவன்‌ இறங்கியபோது அவர்கள்‌ “நானும்‌ 
நானும்‌” என்றபடி தொடர்ந்து ஓடிவந்தனர்‌. அபிமன்யு 
“நான்‌ வில்லை... நான்‌ வில்லை... எனக்கு வில்‌” என்று 
சொற்களை உதிர்த்தபடியே அடிவளைவு உருவாகாத 
தளிர்க்கால்களை தூக்கித்‌ தூக்கி பதித்து வைத்து 
அவர்களுக்குப்‌ பின்னால்‌ ஓடினான்‌. 


அர்ஜுனன்‌ வில்லை வளைத்து நாணேற்றினான்‌. அது 
விளையாட்டுப்பாவை போலிருந்தது. அவன்‌ 
அதைத்தாக்கி குறிநோக்கி எய்தான்‌. பொன்‌ முனையுள்ள 
அம்பு மீன்கொத்திபோல எழுந்து சென்று இலைகளை 
ஊடுருவி இரு கிளைகளை தவிர்த்து வளைந்து 
அ நின்றிருந்த மாங்காயைக்‌ கவ்வி வானில்‌ 

சென்று வளைந்து கீழிறங்கியது. சுருதகீர்த்தியும்‌ 
சுஜயனும்‌ அதை நோக்கி ஓடினர்‌. சுஜயன்‌ அதை 
எடுத்தான்‌. “புதிய மாங்காய்‌...” என முகர்ந்தான்‌. 
அபிமன்யு “எனக்கு! எனக்கு!” என்று கூவியபடி 
அவர்களைத்‌ தொடர்ந்து ஓடினான்‌. 


சுஜயன்‌ மாங்காயை கடிக்கப்போனபோது அபிமன்யு 
நின்று காலை உதைத்து “கடிக்காதே” என்றான்‌. சுஜயன்‌ 
“ஏன்‌?” என்றான்‌. அபிமன்யு “எனக்கு...” என்று 
கைநீட்டினான்‌. சுஜயன்‌ திகைத்து அர்ஜுனனை 
நோக்கினான்‌. சுருதகீர்த்தி “அவனுக்கு பாதிபோதும்‌” 
என்றான்‌. அபிமன்யு முகம்‌ சிவந்து கண்கள்‌ இடுங்க 
சுஜயனிடம்‌ “நான்‌ உன்னை கொல்வேன்‌. அம்புவிட்டு 
தலையை அறுப்பேன்‌” என்றான்‌. சுஜயன்‌ மாங்காயை 
தாழ்த்தினான்‌. சுருதகீர்த்தி அர்ஜுனனை நோக்க 
“அவனுக்குப்‌ பாதி” என்றான்‌ அர்ஜுனன்‌. 


“எனக்கு முழுமாங்காய்‌... இல்லையேல்‌ நான்‌ உன்னை 
கொல்வேன்‌” என்றான்‌ அபிமன்யு. “அவரிடமே 
கொடுத்துவிடுங்கள்‌” என்றாள்‌ சுபகை. சிரித்தபடி 
“அதற்காக வில்லேந்தவும்‌ சித்தமாகிறார்‌” என்ற சுஜயன்‌ 
அதை அபிமன்யுவிடம்‌ கொடுத்தான்‌. அவன்‌ அதை 
வாங்கி தன்‌ மார்புடன்‌ அணைத்துக்கொண்டு 
புருவங்களைச்‌ சுருக்கி அவர்களை நோக்கினான்‌. 
“எத்தனை கூரிய கண்கள்‌!” என்றாள்‌ சுபகை. 
“கண்களின்‌ ஒளியே அம்புகளுக்கும்‌ செல்கிறது 
என்பார்கள்‌.” 


அர்ஜுனன்‌ அபிமன்யுவையும்‌ சுஜயனையும்‌ 
சிலகணங்கள்‌ நோக்கிவிட்டு பெருமூச்சுடன்‌ திரும்பி 
ஆலயத்திற்குள்‌ சென்றான்‌. காண்டீபத்தை கருவறையில்‌ 
முன்பிருந்த வடிவில்‌ வைத்து தொட்டு வணங்கிவிட்டு 
புறம்‌ காட்டாமல்‌ காலெடுத்து படியிறங்கினான்‌. 


முற்றத்திற்குத்‌ திரும்பி அவன்‌ வந்தபோது மைந்தர்‌ 
ரித்துக்கூவியபடி அந்த மாங்காயை பந்துபோல வீசி 
எறிந்து ஓடிச்சென்று எடுத்து 
விளையாடிக்கொண்டிருந்தனர்‌. சுருதகீர்த்தி மாங்காயை 
எடுத்ததும்‌ அபிமன்யு “எனக்கு எனக்கு” என கூவினான்‌. 
அதை அவன்‌ வீச சுஜயன்‌ பிடித்துக்கொண்டான்‌. 
அபிமன்யு சிரித்தபடி அதைத்‌ துரத்திச்சென்றான்‌. 


“செல்வோம்‌” என்றான்‌ அர்ஜுனன்‌. “வாருங்கள்‌ 
இளவரசர்களே...” என்றாள்‌ சுபகை. சுஜயன்‌ ஓடிவந்து 
தேரில்‌ ஏறி “நான்‌ முதலில்‌” என்றான்‌. சுருதகீர்த்தி 
மூச்சிரைக்க படிகளில்‌ கைகளால்‌ தொற்றி ஏறி “நான்‌ 
இரண்டாவது” என்றான்‌. அபிமன்யு வந்து சுபகையின்‌ 
ஆடையைப்பற்றி “என்னை தூக்கு” என்றான்‌. அவள்‌ 
அவனைத்‌ தூக்கி மேலே நிறுத்த “நான்‌ முதலில்‌... நான்‌ 
முதலில்‌” என்று அவன்‌ கை தூக்கி கூவினான்‌. 


“நீ எப்போது கிளம்புகிறாய்‌?” என்றான்‌ அர்ஜுனன்‌. 
சுபகையின்‌ கண்கள்‌ சற்று மாறுபட்டன. “நீங்கள்‌ 
என்னை மறந்திருப்பீர்கள்‌ என்று நினைத்தேன்‌” 
என்றாள்‌. “மறந்திருப்பீர்கள்‌ என்று எண்ணியே உங்கள்‌ 
முன்‌ நின்றேன்‌.” அர்ஜுனன்‌ “நினைத்திருப்பேன்‌ 
என்றால்‌ வந்திருக்க மாட்டாயா?” என்றான்‌. “மாட்டேன்‌” 
என்றாள்‌. “ஏன்‌?” என்றான்‌ அர்ஜுனன்‌. “நீங்கள்‌ அறிந்த 
சுபகை அல்ல நான்‌.” அவன்‌ “மாறிவிட்டாயா?” என்றான்‌. 


“பார்த்தாலே தெரியவில்லையா?” என்று அவள்‌ 
சொன்னாள்‌. அவள்‌ விழிகள்‌ அறியாமல்‌ சரிந்து 
அவளுடைய பருத்து தொய்ந்த முலைகளை நோக்கின. 
அர்ஜுனன்‌ அவளைப்பார்த்தபம “அப்படியானால்‌ 
அன்று வெறும்‌ உடலையா எனக்காக கொண்டு வந்தாய்‌?” 
என்றான்‌. அவள்‌ திடுக்கிட்டு அவனை நோக்கி “என்ன 
சொல்கிறீர்கள்‌?” என்றாள்‌. “நீ அளித்தது இன்றும்‌ உன்‌ 
விழிகளில்‌ அப்படியேதான்‌ உள்ளது” என்றான்‌. அவள்‌ 
கீழுதட்டை இழுத்து பற்களால்‌ கடித்தாள்‌. 

“உன்னை நினைவு கூர்ந்த அனைத்துத்‌ தருணங்களிலும்‌ 
நான்‌ பழுத்து இறப்பை நோக்கிச்‌ செல்லும்‌ முதியவனாக 
இருந்தேன்‌. அவற்றில்‌ நீ இன்னும்‌ உடல்‌ தளர்ந்து தோல்‌ 


சுருங்கி கூந்தல்‌ நரைத்த முதியவளாக இருந்தாய்‌. இதே 
விழிகளுடன்‌” என்றான்‌. அவள்‌ கண்கள்‌ நீர்‌ நிறைந்தன. 
இரு கைகளாலும்‌ மார்பை பற்றியபடி “அய்யோ” 
என்றாள்‌. “அது வெறும்‌ கனவல்ல. முதுமை நெருங்கிக்‌ 
கொண்டிருக்கிறது. இந்தக்‌ காண்டீபத்தை தூக்கி 
வீசிவிட்டு முதியவனாக நான்‌ சென்று அமரும்‌ இடம்‌ 
எங்கோ இருக்கிறது” என்றான்‌. 


அவள்‌ அழுகையில்‌ உடைந்த குரலில்‌ “அங்கு எனக்கு 
ஒரு இடம்‌ இருந்தால்‌ என்‌ வாழ்வு முழுமைபெறும்‌” 
என்றாள்‌. “அங்கு இவர்கள்‌ எவருக்கும்‌ இடம்‌ இல்லை. 
உனக்கு மட்டும்தான்‌ இடம்‌ உள்ளது” என்றான்‌ 
அர்ஜுனன்‌. தன்னை மறைப்பவன்போல அவன்‌ 
சாலையை நோக்கி முகம்திருப்ப ஒளியலைகளாக 
ஓரக்கட்டடங்கள்‌ அவன்‌ முகம்மீது கடந்துசென்றன. 


சுபகை நீண்ட பெருமூச்சுவிட்டு “போதும்‌. இத்தனை நாள்‌ 
எனக்குள்‌ ஓடிய வினாவுக்கான விடை இது. ஏதோ 
நோயின்‌ வெளிப்பாடாக வெளிப்படும்‌ வெறும்‌ 
ஊன்கட்டிதானா நான்‌ என்று எண்ணியிருந்தேன்‌. என்‌ 
உடலுக்கும்‌ உயிருக்கும்‌ உள்ளத்திற்கும்‌ அதில்‌ 
நிறைந்துள்ள அனைத்திற்கும்‌ ஓர்‌ இலக்குண்டு என்று 
இப்போது தெரிகிறது. நான்‌ காத்திருக்கிறேன்‌. திரும்ப 
மாலினி அன்னையின்‌ தவக்குடிலுக்கே செல்கிறேன்‌. 
அங்கு நானும்‌ தவமிருக்கிறேன்‌” என்றாள்‌. 


அர்ஜுனன்‌ “ஆம்‌, எங்கெங்கோ சென்றாலும்‌ திரும்பி 
அங்கு வந்து கொண்டே இருக்கிறேன்‌. நீ அங்கு 
இருப்பதுதான்‌ உகந்தது. திரும்பி வர ஓர்‌ இடம்‌ 
இருக்கிறது என்ற எண்ணம்‌ நன்று. மீளும்போது 
இல்லத்தில்‌ அன்னை காத்திருக்கிறாள்‌ என்று எண்ணி 
உலகெங்கும்‌ அலைந்து திரியும்‌ மைந்தனின்‌ 
விடுதலையை அப்போது அடைவேன்‌” என்றான்‌. அவள்‌ 
கன்னங்களில்‌ கண்ணீர்‌ வழிய புன்னகைத்தாள்‌. அவன்‌ 
அவள்‌ தோள்களில்‌ கைவைத்து “செல்வோம்‌” என்றான்‌. 


“போவோம்‌, போவோம்‌” என்று அவள்‌ ஆடையைப்‌ பற்றி 
இழுத்தான்‌ சுஜயன்‌. “அன்னை மலர்ந்திருக்கிறார்‌. 
இனிமேலும்‌ உங்களிடம்‌ பேசினார்‌ என்றால்‌ அழுவார்‌.” 
சுபகை கண்ணீரை இரு கைகளாலும்‌ துடைத்து 
புன்னகைத்தபடி “ஆம்‌” என்று சொல்லி 
தேரிலேறிக்கொண்டாள்‌. அர்ஜுனன்‌ தேர்த்தட்டில்‌ 
அமர்ந்து “செல்வோம்‌” என்று சொன்னான்‌. 


சிறுவர்கள்‌ “விரைக! விரைக!” என்று கூச்சலிட்டனர்‌. 


அதுவே விளையாட்டாக ஆக “விரைக! விரைக! விரைக!” 
என்று கூவியபடி துள்ளிக்குதித்து கையாட்டினர்‌. 
அர்ஜுனன்‌ புன்னகையுடன்‌ சாலையை 
நோக்கிக்கொண்டிருந்தான்‌. மறுபக்கச்சாலையை அவள்‌ 
கண்ணீருடன்‌ நோக்கிக்கொண்டிருந்தாள்‌. 


[காண்டீபம்‌ முழுமை] 
வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 


வெய்யோன்‌ - 1 
பகுதி ஒன்று : செந்தழல்‌ வளையம்‌ - 1 


“செங்கதிர்‌ மைந்தா, தன்‌ நிழலால்‌ துரத்தப்படுபவனுக்கு 
இருளன்றி ஒளிவிடம்‌ ஏது? விழிமுனைகளன்றி 
பகையேது? ஆடியன்றி கூற்றமேது?” 


பெரிய நீலநிறத்தலைப்பாகைக்கு மேல்‌ இமயத்து 
நீள்கழுத்து நாரையின்‌ வெண்பனியிறகைச்‌ சூடி, இரு 
கைகளிலும்‌ இலைத்தாளங்களை ஏந்தி, அவற்றின்‌ 
நுனிகளை மெல்ல முட்டி நெஞ்சதிரும்‌ 
உலோகத்தாளத்தை எழுப்பி, பொற்சலங்கை கட்டிய 
வலக்காலை முன்னால்‌ வைத்து மெல்ல தட்டி, இமை 
தாழ்ந்த விழிகள்‌ உள்ளூறிய சொற்சுனை நோக்கி 
திரும்பியிருக்க தென்புலத்துச்சூதன்‌ பாடினான்‌. 


அவனருகே முழவுடன்‌ அமர்ந்த முதியசூதன்‌ 
பொற்குண்டலங்கள்‌ அசைந்தசைந்து கன்னங்களைத்‌ 
தொட்டு விலக, உதடுகளை இறுக்கியபடி துடிப்பரப்பில்‌ 
நின்றாடிய இருவிரல்களால்‌ தாளமிட்டான்‌. மறுபக்கம்‌ 
சலங்கைக்கோலை கையில்‌ ஏந்தி விரல்களால்‌ அதை 
தாளத்தில்‌ அசைத்தெழுப்பி கண்மூடி கொழுநனின்‌ குரல்‌ 
வழி சென்று கொண்டிருந்தாள்‌ விறலி. அவர்களைச்‌ 
சூழ்ந்திருந்த இசைக்கூடம்‌ கங்கையின்‌ இளம்காற்று 
உலாவ ஒளியுடன்‌ விரிந்திருந்தது. 

அங்கநாட்டுத்‌ தலைநகர்‌ சம்பாபுரியின்‌ அரண்மனையில்‌ 
ஆவணிமாதத்து பின்காலையில்‌ அரசனாகிய கர்ணன்‌ 
தன்‌ அமைச்சர்களுடனும்‌ அணுக்கர்களுடனும்‌ அமர்ந்து 
சூதனின்‌ சொற்களை கேட்டுக்கொண்டிருந்தான்‌. 
சூதனின்‌ கரிய கூர்முகத்தையும்‌ அதில்‌ உடைந்த 
கருங்கல்சில்லுகளின்‌ நீரற்ற நீர்மையின்‌ ஒளியையும்‌ 
நோக்கிக்கொண்டிருந்தான்‌. அவன்‌ உதடுகள்‌ 
செந்நிறப்பட்டாம்பூச்சியென சிறகடித்துப்‌ பறந்து 
எழுப்பிய இசை அவனைச்சூழ்ந்து ரீங்கரித்தது. 


அவனருகே முதன்மை அமைச்சர்‌ ஹரிதர்‌ 
அமர்ந்திருந்தார்‌. சூதனின்‌ சொற்கள்‌ தன்னை அவிழ்த்து 
பிறிதொருவராக மாற்றுவதை அவரே பிறிதெங்கோ 
இருந்து நோக்கிக்கொண்டிருந்தார்‌. சொற்கள்‌ 
அவரைச்சூழ்ந்து தேன்சுமந்து ஒளிச்சிறகுகளுடன்‌ 
ரீங்கரித்துச்‌ சுற்றிவந்தன. 


மலருள்ள மண்ணிலெங்கும்‌ எழும்‌ தேனீக்களனைத்தும்‌ 
ஒற்றை இசையையே பாடுகின்றன. எங்கிருந்து தேன்‌ 
வருகிறதோ அங்கிருந்து வருவது அவ்விசை. மலரூறும்‌ 
தேன்களில்‌ சிறுதுளியே தேனீக்களால்‌ தொட்டு 
சேர்க்கப்படுகிறது. தேனில்‌ முளைத்து எழுகின்றன புதிய 
தேனீக்கள்‌. தன்னை இங்கு நிலைநிறுத்திக்கொள்ள 
தேனே உயிர்கொண்டு சிறகுபெற்று தேனீக்களாக 
எழுகிறது. 


“சுடர்கதிர்‌ சூடி விண்வழிச்செல்பவன்‌ 
மண்ணில்நிகழும்‌ அனைத்தையும்‌ அறிந்தவன்‌ 
சூரியன்‌! அனைத்துயிரும்‌ விழிதூக்கி நோக்கும்‌ 
தலைவன்‌ 

கொடுப்பதற்கென விரிந்த முடிவிலா பெருங்கைகள்‌ 
தொட்டு விழிநீர்‌ துடைக்கும்‌ ஒளிக்கதிர்‌ விரல்கள்‌ 
காய்வதும்‌ கருணையே என்றான கொற்றவன்‌ 
ஏழ்புரவி ஏறிவரும்‌ எந்தை 

வாழ்த்துக அவனை! வணங்குக அவனை! 
பிரம்மத்தின்‌ சுடர்வெளி அலைத்தெழுந்த சிறுதுமி 
பிரம்மம்‌ என இங்கெழுந்தருளிய தேவன்‌ 

அவன்‌ கனிக! 

அவன்‌ அருள்க! 

அவன்‌ அடி எங்கள்‌ அறியாத்தலைமேல்‌ பதிக! 

ஓம்‌ ஓம்‌ ஓம்‌! ” 

சூதனின்‌ குரல்‌ எழ அவனைச்‌ 
சூழ்ந்தமர்ந்திருந்தவர்களின்‌ இசைக்கருவிகள்‌ 
அனைத்தும்‌ பொங்கிப்‌ பேரொலியாகி எழுந்து 
புலரியெனும்‌ ஒலிக்காட்சியை சமைத்தன. முகில்கள்‌ 
பொன்னணிய தளிர்கள்‌ ஒளிகொள்ள பறவைகள்‌ சிறகு 
சூட சுனைகளில்‌ நகைமலர காலை விரிந்து நிறைந்தது. 


மெல்ல காலடிவைத்து நடனமிட்டபோது சூதன்‌ அவனே 
கதிரவனானான்‌. கைகளை விரித்து ஒளிவிரிவை 
உருவாக்கினான்‌. இமையாது நோக்கி எரிந்தபடி 
விண்ணில்‌ ஒழுகினான்‌. கீழே அவ்விழிகளை நோக்கி 
மலர்ந்த பல்லாயிரம்‌ மலர்களாகவும்‌ அவனே ஆனான்‌. 
அவ்வொளி கொண்டு நகைமலர்ந்த சுனைகளானான்‌. 


“சூரியனின்‌ மைந்தா, இவ்வுலகாளும்‌ 
விரிகதிர்வேந்தனுக்குரிய தீயூழ்‌ என்னவென்றறிவாயா? 
அவன்‌ தொட்டதெல்லாம்‌ எதிரியாகி பின்நிழல்‌ 
கொள்கின்றன. நிழல்‌ கரந்த பொருட்கள்‌ அனைத்தும்‌ 
அவன்‌ முகம்‌ நோக்கி ஒளி கொள்ளும்‌ விந்தைதான்‌ 
என்ன? இங்குள அனைத்தையும்‌ ஆக்குபவன்‌ 


அவனென்றால்‌ இந்நிழல்களையும்‌ ஆக்குபவன்‌ 
அவனல்லவா?” 


“கிழக்கெழுந்து உச்சி நின்று புரந்து மேற்கமைந்து 
இருளில்‌ மறைபவன்‌ அவன்‌. அவன்‌ 
இன்மையுருக்கொண்டு இருப்பதன்றோ இரவு? 
இன்மையென இங்கிருந்து அவன்‌ புரப்பதன்றோ இருள்‌? 
அவன்‌ வாழ்க! எளிய உயிர்களுக்கு அன்னமும்‌ இறகு 
கொண்டவைக்கு இன்பமும்‌ எண்ணமெழுந்தவர்களுக்கு 
ஞானமும்‌ நுதல்விழி திறந்தவர்களுக்கு பிரம்மமும்‌ ஆகி 
நிற்கும்‌ அவனை வாழ்த்துவோம்‌.” 


“ஓம்‌! ஓம்‌! ஓம்‌!” என்றனர்‌ அவனைச்‌ சூழ்ந்திருந்த பிற 
சூதர்‌. அவ்வொலி அவிந்ததும்‌ எழுந்த 
அமைதியைக்கேட்டு கர்ணன்‌ தன்‌ இருக்கையில்‌ மெல்ல 
அசைந்து கால்களை நீட்டினான்‌. அவனுக்கு வலப்பக்கம்‌ 
நின்றிருந்த அடைப்பக்காரன்‌ சற்றே குனிந்து நீட்டிய 
வெற்றிலையில்‌ சுருட்டப்பட்ட சுக்கையும்‌ மிளகையும்‌ 
வாங்கி வாயிலிட்டு மென்றபடி பொருள்‌ வந்து 
அமையாத வெற்றுவிழிகளால்‌ சூதனை நோக்கிக்‌ 
கொண்டிருந்தான்‌. 


“அணையா வெம்மை கொண்டு எழுந்த 
அனல்குலத்தோன்‌ ஒருவனின்‌ கதையுடன்‌ இந்த 
அவைக்கு வந்தேன்‌. துயிலற்றவன்‌, அழிவற்றவன்‌, 
காய்பவன்‌, கனிபவன்‌” என்று சூதன்‌ தொடர்ந்தான்‌. 
சலங்கை கட்டிய கையைத்‌ தூக்கி உரத்தகுரலில்‌ “அடங்கா 
வெஞ்சினம்‌ கொண்ட அவன்‌ பெயர்‌ பரசுராமன்‌” 
என்றான்‌. 


“பிருகு குலத்தவன்‌. பார்க்கவ ஜமதக்னியின்‌ 
இளையமைந்தன்‌. எண்ணமெனச்‌ சென்று தைக்கும்‌ 
அம்புகள்‌ கொண்டவன்‌. என்றும்‌ தளராத 
வில்லேந்தியவன்‌. கூற்றுத்தெய்வத்தின்‌ செந்நாவென 
விடாய்கொண்ட மழுவை சூடியவன்‌. களைகட்டு 
பைங்கூழ்‌ பேணியவன்‌. குருதிவேள்வியில்‌ 
குலம்தழைக்கும்‌ அமுதை எழச்செய்தவன்‌. அவன்‌ 
வாழ்க!” அவனைச்சூழ்ந்திருந்த சூதர்‌ “வாழ்க! வாழ்க!” 
என ஓசையிட்டனர்‌. 


மாமுனிவனுக்கு மனைவியான அவன்‌ அன்னை 
ரேணுகை முன்பொரு நாள்‌ கணவனுக்கு 
காலைவேள்விக்கு நீர்கொணரச்‌ சென்றாள்‌. 
குனிந்தமர்ந்து மணல்கூட்டி உளம்குவித்து 
மாமங்கலத்தின்‌ வல்லமையால்‌ குடம்‌ சமைக்கும்‌ நேரம்‌ 


தன்‌ நெஞ்சென தெளிந்தோடிய நதியில்‌ விண்ணில்‌ 
விரைந்த ஒரு கந்தர்வனின்‌ நிழலை கண்டாள்‌. அவள்‌ 
அள்ள அள்ளக்‌ கலைந்தது நதி மணல்‌. ஆயிரம்‌ 
காலடிகள்‌ பதிந்த மணல்‌. அவற்றை அழித்தோடிய நதியே 
காலமென்றறிந்த மணல்‌. அன்றுகாலை எழுந்த 
புத்தம்புதுமணல்‌. 


கலம்திரளாமை கண்டு அவள்‌ திகைத்து எழுந்தாள்‌. 
விழிதூக்கி கந்தர்வன்‌ சென்ற வழியை நீலவானில்‌ ஒரு 
வண்ணத்தீற்றலென கண்டாள்‌. முதிரா இளமகளென 
தன்னை உணர்ந்து ஒரு கணம்‌ புன்னகைத்தாள்‌. பின்பு 
அஞ்சி உளம்‌ கலுழ்ந்தாள்‌. 


அழுத கண்களுடன்‌ ஈரநெஞ்சை இருகைகொண்டு பற்றி 
கால்பின்ன நடந்தாள்‌. அந்த நிழல்‌ அவளுள்‌ கரந்து 
உடன்‌ வந்தது. இல்லம்‌ மீண்டு தன்‌ கணவன்‌ முன்‌ 
ஒவ்வொரு மணலும்‌ விடுதலை கொண்டுவிட்ட தனது 
நதியைப்‌ பற்றி அவள்‌ சொன்னாள்‌. ஒன்றென 
இணைக்கும்‌ ஒன்றை அவள்‌ இழந்துவிட்டாள்‌ என்று 
உணர்ந்து சினந்தெழுந்த ஜமதக்னி முனிவர்‌, தன்‌ 
மைந்தரை நோக்கி அவள்‌ தலை கொய்யும்படி 
ணையிட்டார்‌. கொழுநரென மைந்தரெனச்‌ சூழ்ந்த 
அவைநடுவே தனித்து கண்ணீர்‌ வழிய நின்றாள்‌ பெண்‌. 


சினம்‌ மேலும்‌ மூள “செய்க இக்கணமே!” என்றார்‌ தந்தை. 
இயலாது என கை நடுங்கி நெஞ்சுலைந்‌ 
பின்னகர்ந்தனர்‌ மைந்தர்‌. அவர்களில்‌ இளையோனோ 
தந்தையின்‌ சொல்லை ஏற்று “அவ்வண்ணமே” 
என்றுரைத்து வாளை உருவி அன்னை முன்‌ வந்து 
நின்றான்‌. கையில்‌ எழுந்த வாளுடன்‌ அவள்‌ விழிகளை 
ஒரு கணம்‌ நோக்கினான்‌. தன்‌ உள்ளத்தை 
அவ்விழிகளில்‌ இருந்து பிடுங்கி கனவுக்குள்‌ 
புதைவுக்குள்‌ முடிவிலிக்குள்‌ அழுத்தினான்‌. 
மின்னலென சுழன்ற அவன்‌ வாள்‌ அவள்‌ தலை கொய்து 
குருதி தெறிக்க மீண்டது. 


திகைத்து விலகிச்‌ சுழன்று விழுந்துருண்டு கூந்தல்‌ 
பரப்பி தரையில்‌ கிடந்த அவள்‌ தலையில்‌ விழிகள்‌ இறுதி 
நோக்கை சிலைச்செதுக்கென மாற்றிக்கொண்டிருந்தன. 
தெறித்த குருதி அரைவட்டமென, செவ்வரளி மாலைச்‌ 
சுழலென குடில்சுவரிலும்‌ நிலத்திலும்‌ படிந்திருந்தது. 
உடல்‌ விதிர்த்து சுவரோடு முதுகொட்டி நின்று 
நடுங்கிக்கொண்டிருந்தனர்‌ பிற உடன்வயிற்றோர்‌.. 


அவன்‌ தந்தை கைநீட்டி வந்து தோள்தழுவினார்‌. 


“மைந்தா! நீ வென்றாய்‌. இங்குள ஒவ்வொரு உயிரும்‌ 
தெய்வங்களிட்ட தளைகளால்‌ ஆனது என்றுணர்க! 
மீனுக்கு நீரும்‌, புழுவுக்கு வளையும்‌, மானுக்கு நிலமும்‌, 
குரங்குக்கு மரமும்‌, பறவைக்கு வானும்‌ எல்லைகளாக 
வகுக்கப்பட்டுள்ளன. மானுடனுக்கோ அச்சங்களும்‌ 
ஐயங்களுமே எல்லையை சமைக்கின்றன” என்றார்‌ 
தந்தை. 


“ஒவ்வொரு தளையாக வென்று, தானெனும்‌ இறுதித்‌ 
தளையை அறுத்து அப்பால்‌ செல்பவனுக்குரியது 
இங்கென திகழ்ந்து எங்குமென காட்டி அங்கிருக்கும்‌ அது 
எனும்‌ உண்மை. இப்புவியில்‌ மானுடர்‌ எவரும்‌ கடக்க 
முடியாத தளையொன்றை இன்று கடந்தாய்‌. இனி 
இவ்வண்ணமே ஆகுக உன்‌ பயணம்‌” என்று 
தலைதொட்டு வாழ்த்தினார்‌. “உன்‌ நெறியில்‌ சென்று 
குன்றாச்சிறப்பை அடைக. விண்நோக்கி உதிர்க” 


“ஆணை, தந்தையே” என்று தலைவணங்கி 
குருதிவழிந்து கருமை கொள்ளத்‌ தொடங்கிய வாளுடன்‌ 
அவன்‌ திரும்பிச்‌ சென்றான்‌. “அந்த வாள்‌ உன்னுடன்‌ 
இருக்கட்டும்‌” என்று தந்தை அவனுக்குப்‌ பின்னால்‌ 

ணையிட்டார்‌ “ஏனென்றால்‌ அதுவே இனி உன்‌ பாதை. 
வேதமல்ல வெங்குருதியே இனி உன்னைச்சுூழ்ந்திருக்கும்‌. 
ஓம்‌ அவ்வாறே ஆகுக”. 


தயங்காத காலடிகளின்‌ ஓசை சீரான தாளமென 
தன்னைச்‌ சூழ்ந்திருந்த காற்றில்‌ 
இலைமுகில்குவைகளுக்கு மேல்‌ முட்டி எதிரொலிக்க 
நடந்து ஆற்றை அடைந்தான்‌. அந்த வாளை நீரில்‌ 
அமிழ்த்தி முழந்தாளிட்டு அமர்ந்து 
கழுவத்தொடங்கினான்‌. கரைந்து கரைந்து செந்நிறம்‌ 
கொண்டது நீலத்தெளிநீர்‌. அவ்வாள்‌ ஒரு குருதிக்‌ 
கட்டியென செம்புனல்பெருக்கை எழுப்பியது. அதன்‌ 
ஆணிப்‌ பொருத்துகளுக்குள்ளிருந்து ஆழ்புண்‌ என 
குருதி ஊறி வருவது போல்‌ இருந்தது. கை நகங்களால்‌ 
சுரண்டியும்‌ மென்‌ மணல்‌ கொண்டு உரசியும்‌ அவன்‌ 
கழுவக்‌ கழுவ குருதி பெருகி வந்தது. 


பின்‌ ஏதோ எண்ணி அவன்‌ விழி தூக்கி நோக்கியபோது 
அப்பெருநதி செங்குருதியின்‌ அலைப்பெருக்கென 
விழிநிறைத்து சென்று கொண்டிருக்கக்‌ கண்டான்‌. அஞ்சி 
எழுந்து மூன்றடி பின்னால்‌ நடந்து பதறும்‌ கைகளுடன்‌ 
நின்றவன்‌ நோக்கில்‌ அச்செம்பரப்பில்‌ எழுந்தது அவள்‌ 
நிழல்‌. அவ்விறுதி நோக்கின்‌ அழிவிலாக்‌ கணம்‌. 


பதறி கைநீட்டி “அன்னையே!” என்று அவன்‌ கூவினான்‌. 
“அன்னையே, நீயா? நீதானா” அவள்‌ முகம்‌ கொண்ட 
சிலைப்பை உணர்ந்து “அன்னையே, என்‌ சொற்களைக்‌ 
கேள்‌, என்‌ துயரை அறி, என்‌ தனிமை உணர்‌.” ஆனால்‌ 
வெங்கதிரோன்‌ புதல்வனே, நம்‌ நிழல்‌ நம்‌ சொற்களை 
கேட்பதில்லை. நம்‌ தொடுகையை உணர்வதில்லை. 


நம்முடன்‌ உரையாடி நம்‌ குரல்‌ கேட்காதிருக்கும்‌ 
தெய்வங்கள்தான்‌ எத்தனை இரக்கமற்றவை! சொல்லால்‌ 
தொடப்படாதவைதான்‌ எத்தனை தொலைவிலுள்ளவை! 
சொல்லுக்கு அப்பால்‌ உள்ள அனைத்துமே பேருருக் 
கொண்டவை அல்லவா? சொல்லைச்‌ சிறிதாக்கும்‌ 
முடிவின்மையாக எழுபவை அவை. 


அறுந்து விழுந்த மணிமாலையென மொழி கீழே விழுந்து 
சொற்கள்‌ உருண்டு மறையக்கண்டு நின்ற அவன்‌ தீ பட்ட 
காட்டுவிலங்கென ஊளையிட்டபம திரும்பி 
மரக்கூட்டங்களிடையே ஓடினான்‌. சாட்டையெனச்‌ 
சுழன்று அவனை அறைந்தன காட்டுக்‌ கொடிகள்‌. 
முனைகூர்ந்து அவனை கீறிச்சென்றன முட்செடிகளின்‌ 
கூருகிர்கள்‌. நாகமென வளைந்து அவன்‌ கால்‌ சுற்றி 
இழுத்து நிலத்திட்டன வேர்ப்பின்னல்கள்‌. சினந்தெழுந்து 
அவனை அறைந்தது நிலம்‌. அவனது ஒரு குரலை 
வாங்கி ஆயிரம்‌ நிழல்மடக்குகளுக்குள்‌ சுழற்றி 
நகைப்பொலியாக மாற்றி அவனை சூழச்செய்தது 
கருணையற்ற அக்காடு. 


ஏழு நாட்கள்‌ அவன்‌ ஓடிக்‌ கொண்டிருந்தான்‌. 
இறுதிவிசையும்‌ இழிந்து அகன்றபின்‌ இல்லையென்றான 
கால்களுடன்‌ தளர்ந்து மடிந்து அவன்‌ விழுந்த இடத்தில்‌ 
இருந்த சிறு சுனையில்‌ எழுந்திருந்தன அணையா 
விழித்தழல்கள்‌. சொல்லெனும்‌ பொருளெனும்‌ 
உணர்வெனும்‌ ஒழுக்கு தீண்டா இரு வெறும்‌ கூர்‌ 
முனைகள்‌. 


இரு கைகளையும்‌ ஊன்றி தலை தூக்கி “அன்னையே! 
அன்னையே! அன்னையே!” என்றவன்‌ அங்கு அமர்ந்து 
கதறி அழுதான்‌. “ஒன்று உரை. தீச்சொல்லிட்டென்னை 
சுடு. இப்புவியில்‌ ஒரு புழுவாக, ஏதுமின்றி காலத்தில்‌ 
உறைந்த பாறையாக, எவர்‌ காலிலும்‌ மிதிபடும்‌ புழுதியாக 
என்னை அக்கு. அன்றி ட்‌ திறந்து என்‌ ஒரு சொல்லை 
கேள்‌. அங்கிருந்து வெறும்‌ நோக்கென என்னைச்‌ சூழும்‌ 
இப்பெரும்‌ வதையை விடு. உன்‌ முலையமுதை 
அருந்தியவன்‌ நான்‌. இன்று உன்‌ பழியூறிய நஞ்சை 
நாடுகிறேன்‌.” 


“கருக்குழியில்‌ என்னை வைத்து இரு காலிடைக்‌ குழியில்‌ 
ஈன்று முலைக்‌ குழியிலெனை அழுத்தி 
இப்புவிக்களித்தாய்‌ நீ. உன்‌ குருதியில்‌ எழுந்த 
குமிழியென்பதால்‌ நான்‌ உனக்கு கட்டுப்பட்டவன்‌. 
அன்னையே! அதனாலேயே நீ எனக்கு கட்டுப்பட்டவளும்‌ 
கூட. சொல்‌! என்ன செய்ய வேண்டுமென எனக்கு 
ணையிடுகிறது உன்‌ ஊமைவிழியிணை? எதன்‌ 
பொருட்டு நீரெலாம்‌ விழிதிறந்து என்னை 
நோக்குகிறாய்‌?” ஆயிரம்‌ கோடி நாவுகளாக மாறி அவன்‌ 
சொற்களை படபடத்தது காட்டின்‌ இலைப்‌ பெருவெளி. 
அகைச்சூழ்ந்திருந்தது மாற்றிலாத அமைதி. 


கிளைகளுக்குள்‌ சீறிச்‌ சுழன்றது அவன்‌ நெடுமூச்சு. 
நுரைத்துப்‌ பெருகி நிறைந்து ஒவ்வொன்றாய்‌ உடைந்து 
எஞ்சி இறுதித்‌ துளியும்‌ உலர்ந்து மறைந்தது சொல்வெளி. 
சற்று துயின்று உணர்ந்து எழுந்தபோது அவன்‌ 
நெஞ்சிறுகி வைரம்‌ பாய்ந்திருந்தது. “ஆம்‌, உணர்கிறேன்‌. 
நீ பேச முடியாது. நம்‌ இரு உலகங்களுக்கு நடுவே 
பாய்கிறது இன்மையின்‌ பெருநதி. இங்கு ஆற்றுவன 
முடித்து அச்செயல்‌ அனைத்தையும்‌ கடந்து அங்கு நான்‌ 
வரும்போது உன்னிடம்‌ சொல்ல என ஒரு சொல்‌ கரந்து 
இவ்வுள்ளத்தில்‌ வைத்துளேன்‌. அதுவரை நீ என்‌ நிழல்‌. 
இரவில்‌ என்னைச்‌ சூழும்‌ இருள்‌. என்‌ சொற்களை 
உண்ணும்‌ ஆழம்‌.” 

மீண்டு வந்த மைந்தன்‌ பிறிதொருவனாக இருந்தான்‌. 
அவன்‌ சொற்கள்‌ நுண்மை கொண்டன. எப்போதும்‌ 
தனிமையை நாடினான்‌. எரியணையா 
வேள்விக்குளமாகியது அவன்‌ உள்ளம்‌. அதன்‌ 
வெம்மையில்‌ உருகிய பொன்னெனச்‌ சுடர்ந்தது அவன்‌ 
உடல்‌. கற்றவை எல்லாம்‌ கனன்று மறைந்தன. தானன்றி 
பிறிதற்ற தனிமையை சூழநிறுத்தி தன்னை 
எரித்தான்‌.எரியோன்‌ மைந்த, தழல்‌ தானிருக்குமிடத்தில்‌ 
தான்மட்டுமே என எண்ணும்‌ தகைமைகொண்டது. 


ஐந்தழல்‌ நடுவே அமர்ந்து தவம்செய்து தன்னை உதிர்க்க 
அவன்‌ எண்ணியபோது ஜமதக்னியின்‌ தவக்குடிலில்‌ 
நுழைந்து அவர்‌ வழிபட்ட காமதேனுவை கவர்ந்து 
சென்றான்‌ மாகிஷ்மதியை ஆண்ட ஹேஹய 

மாமன்னன்‌ கார்த்தவீரியன்‌. ஆயிரம்‌ கையுடையோன்‌. 
பாரதவர்ஷத்தை தன்‌ கொடுங்குடைக்கீழ்‌ நிறுத்தி ஆண்ட 
திறலுடையோன்‌. யாதவர்குலத்து எழுந்த 
முதல்பெருமன்னன்‌. 


தன்‌ தந்தையைக்‌ கொன்ற அரசனை, அவனைக்‌ 


கொன்று நெறிநிலைநாட்ட அஞ்சிய ஷத்ரியகுலத்தை 
வேரோடு அழிக்க வஞ்சினம்‌ பூண்டான்‌. கடுந்தவம்‌ 
கொண்டு கங்கைசூடியவனை வரவழைத்து 
வெல்லற்கரிய மழுவைப்பெற்றான்‌. “அறம்‌ அறியாதோர்‌ 
மாய்க! புத்தறம்‌ இப்புவியில்‌ எழுக! இப்படைக்கலம்‌ 
மழுங்கி கூரழிவதுவரை கொற்றவர்களை அழிப்பேன்‌. 
என்‌ சொல்வாழும்‌ புது மன்னர்குலத்தை படைப்பேன்‌” 
என்று சூளுரை கொண்டான்‌. 

குருதியாடும்‌ கொடுஞ்சினமொன்றே அவன்‌ குணமென்று 
இருந்தது. அவன்‌ விழிபட்ட விலங்குகள்‌ உடல்‌ சிலிர்த்து 
அஞ்சி ஓலமிட்டு விலகி ஓடின. தர்ப்பைப்புல்லில்‌ அவன்‌ 
கைபட்டால்‌ அனல்‌ பற்றி எழுந்தது. மூவெரி எழுப்பி 
அவன்‌ வேள்வி செய்யவில்லை. விண்ணவருக்கும்‌ 
நீத்தோருக்கும்‌ கடன்‌ எதையும்‌ கழிக்கவில்லை. நெய்‌ 
உண்டு நெளிந்தாடும்‌ வேள்வித்தீயே அவன்‌ உயிர்‌.. 
அவன்‌ உண்ணும்‌ ஒவ்வொன்றும்‌ அவி. 


நீராட நதிக்கரைக்கு அவன்‌ செல்கையில்‌ நீர்ப்பரப்பு 
அனல்‌ வடிவாவதை கண்டனர்‌. அவன்‌ உடலில்‌ விழுந்த 
மழைத்துளிகள்‌ உலை வெங்கலம்‌ மீது பட்டவை போல 
பொசுங்கி வெண்ணிற ஆவியென மாறிச்சூழ்வதை 
அறிந்தனர்‌. அவன்‌ துயில்கையிலும்‌ அவன்‌ மழு 
துயிலாது அசைந்துகொண்டிருந்ததைக்‌ கண்டு 
அஞ்சினர்‌. 

கொலைகொள்‌ பெருந்தெய்வமென அவன்‌ எழுந்தான்‌. 
முப்பெரும்‌ கடல்சூழ்‌ பாரதப்பெருநிலத்தை மும்முறை 
சுற்றிவந்தான்‌. ஷத்ரிய குலங்களைக்‌ கொன்று 
குருதியாடினான்‌. அவர்களின்‌ புரங்களை 
எரித்தழித்தான்‌. குலக்கொழுந்துகளை கிள்ளி 
அகற்றினான்‌. கொல்லும்தோறும்‌ பெருகும்‌ சினமும்‌ 
வெல்ல வெல்ல எழும்‌ வேட்கையும்‌ கொண்டு அலைந்த 
அவன்‌ விழைவதுதான்‌ என்ன என்றறியாது தவித்தனர்‌ 
முடிமன்னர்‌. எதைக்‌ கடக்க எண்ணுகின்றான்‌? எதைக்‌ 
கொள்ள உன்னுகின்றான்‌? 


“எரிகதிர்‌ மைந்தா! தன்னைத்‌ தொடரும்‌ 
நிழலிலிருந்தல்லவா அவன்‌ விரைந்தோடிக்‌ 
கொண்டிருந்தான்‌? நிழலால்‌ துரத்தப்பட்டவன்‌ எத்தனை 
விரைவாக ஓடினால்‌ தப்ப முடியும்‌? எத்தனை 
அரியணைகளில்‌ அமர்ந்தால்‌ வெல்ல முடியும்‌?” 


சூதன்‌ சொல்லி நிறுத்தியபோது விதிர்ப்புடன்‌ மீண்டது 
அவை. முதன்மை அமைச்சர்‌ ஹரிதர்‌ திரும்பி அவனை 
நோக்கினார்‌. அவன்‌ அனைத்துப்பீடங்களிலும்‌ களைத்து 
அமர்ந்திருப்பவனைப்போல கால்களை நீட்டி, கைகள்‌ 
தளர இருப்பதே வழக்கம்‌. அரியணையில்கூட அவ்வாறே 
தோன்றுவான்‌. 


அமர்ந்திருக்கும்‌ பீடங்களையெல்லாம்‌ 
அரியணையாக்கியவன்‌ என்று மாமன்னர்‌ 
உபரிசிரவசுவைப்பற்றி சூதன்‌ ஒருவன்‌ பாடிய சொல்லை 
அவர்‌ அறிந்திருந்தார்‌. அரியணையையும்‌ 
மஞ்சமாக்கியவன்‌ என்று அவனை அந்தச்சூதன்‌ 
பாடக்கூடும்‌ என எண்ணியதும்‌ அவர்‌ 
புன்னகைசெய்தார்‌. அவனுடைய உடலின்‌ நீளமே அந்த 


அமர்வை அமைக்கிறது என அவர்‌ அறிந்திருந்தார்‌. 


நீள்மூச்சுடன்‌ ஹரிதர்‌ அவையை சூழநோக்கினார்‌. அந்த 
கதையாட்டு அங்கே முடிந்தாலென்ன என்று தோன்றியது. 
அச்சொற்கள்‌ சூடிய நெருப்பால்‌ மெல்ல அவைக்கூடமே 
பற்றி எரியத்தொடங்குவதுபோன்ற உளமயக்கால்‌ அவர்‌ 
அமைதியிழந்தார்‌. அருகே குனிந்த துணையமைச்சரிடம்‌ 
ஒன்றுமில்லை என்று தலையசைத்தார்‌. 


கர்ணனின்‌ அணுக்கர்‌ அவனிடம்‌ குனிந்து ஏதோ 
சொன்னார்‌. அவன்‌ அச்சொற்களை கேட்கவில்லை. 
சூதன்‌ கண்களைமூடி அசையாமல்‌ நின்றிருக்க இளம்‌ 
விறலி பின்னாலிருந்து மூங்கில்‌ குவளையில்‌ அவன்‌ 
அருந்த வெய்யநீரை அளித்தாள்‌. அதை வாங்கி அவன்‌ 
மும்மிடறு அருந்திவிட்டு மீண்டும்‌ தொடங்கினான்‌. 
“வெய்யோன்‌ மகனே, எரிதலே மாமனிதர்களை 
உருவாக்குகிறதென்று அறிக! எரியாது எஞ்சுவது 
தெய்வங்களுக்கு. எரிதலின்‌ ஒளியே இவ்வுலகுக்கு.” 


“ஓம்‌ ஓம்‌ ஓம்‌” என்றனர்‌ சூழ்ந்திருந்தவர்கள்‌. சூதன்‌ தன்‌ 
கதையை தொடர்ந்தான்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

நாளவன்மைந்தா கேள்‌, இட்ட அடிவட்டம்‌ கருக, தொட்ட 
இலை நுனிகள்‌ பொசுங்கிச்‌ சுருள, காட்டை வகுந்து 
சென்று கொண்டிருந்த வெய்யோனைச்‌ சூழ்ந்து பறந்தது 
கருவண்டு ஒன்று. தன்‌ விழிகளைக்‌ கண்டால்‌ மதகரிகள்‌ 
வெருண்டு பின்னடி எடுத்து வைத்து மத்தகம்‌ குலுக்கி 
பிளிறி மீள்வதையே அவன்‌ கண்டிருந்தான்‌. அவனை 
அணுகியவை அனைத்தும்‌ பொசுங்கின. அச்சமற்ற 
விழிகளை அவன்‌ கண்டதே இல்லை. 


அஞ்சாது தன்னைத்‌ தொடர்ந்த அவ்வண்டைக்‌ கண்டு 
ஐயமுற்று அவன்‌ நோக்கினான்‌. கைவீசி அதை 
அறைந்தான்‌. இலையொன்றில்‌ மோதி விழுந்து புழுதியில்‌ 
புரண்டெழுந்து சிறகு உதறி அரைவட்டமடித்து எழுந்து 
மீண்டும்‌ அவனைத்‌ தொடர்ந்தது அது. அதன்‌ யாழோசை 
அறுபட்டு பிறிதாகாத ஒற்றைச்‌ சொல்லென அவனைச்‌ 
சூழ்ந்தது. 

தண்டகாரண்யத்தின்‌ கொடுங்காட்டில்‌ அவன்‌ 
நடந்துகொண்டிருந்தான்‌. வேட்டை முடித்து குகை 
திரும்பும்‌ சிம்மத்தின்‌ நாக்கென அவன்‌ மழு 
கொழுங்குருதி சொட்டிக்கொண்டிருந்தது. தன்னைத்‌ 
தொடரும்‌ வண்டின்‌ ஒலிகேட்டு நின்று இடக்கையால்‌ 
நாணல்‌ ஒன்றைப்‌ பற்றி விழிதிருப்பும்‌ விரைவில்‌ 
அதைக்‌ குத்தி எடுத்து தன்‌ கண்‌ முன்‌ நீட்டி அதன்‌ 
விழிகளை பார்த்தான்‌. “எளிய உயிரல்ல நீ. சொல்‌, யார்‌?” 
என்றான்‌. 


இரு சிறு முன்‌ கால்களைக்‌ கூப்பி ஆயிரம்‌ விழிகள்‌ 
செறிந்து உருவான பெருவிழிகளை உருட்டி தொங்கும்‌ 
கீழ்த்தாடையை அசைத்து ரீங்கரிக்கும்‌ குரலில்‌ அது 
சொன்னது “அனலோனே! இப்புவியில்‌ இவ்வண்ணம்‌ 
வாழ ஆணையிடப்பட்ட எனது பெயர்‌ தம்சன்‌. எனது 
ஊழ்‌ உன்னுடன்‌ பிணைக்கப்பட்டிருக்கிறது என்பதை 
இக்காட்டில்‌ நீ நுழைந்தபோதே அறிந்தேன்‌. உன்னை 
தொடர்கிறேன்‌.” 


நீள்மூச்சுடன்‌ தலை சரித்து “ஆம்‌. நானுமறிவேன்‌” 
என்றான்‌. “சொல்‌ இங்கு இவ்வடிவில்‌ ஏன்‌ வந்தாய்‌?” 
தம்சன்‌ “பார்க்கவனே! உன்‌ குலத்து முதல்‌ முனிவர்‌ பிருகு 


ஏழு பிறவிகள்‌ கொண்ட பிரஜாபதி என்பதை 
அறிந்திருப்பாய்‌. முதல்‌ பிறவியில்‌ அவர்‌ பிரம்மனின்‌ 
தோலிலிருந்து பிறந்தார்‌. ஆகவே சர்மன்‌ என 
அழைக்கப்பட்டார்‌. அவருக்கென பிருகு உலகம்‌ என்று 
ஒன்றை பிரம்மன்‌ படைத்தளித்தான்‌. அங்கு வேதப்‌ 
பேரிசை சூழ வளர்ந்து முழுமுதலை அணுகும்‌ 
அறிவனைத்தையும்‌ அடைந்து முதிர்ந்து 
இளைஞனானபோது அவருக்கென கியாதி எனும்‌ 
இளநங்கையை படைத்தளித்தான்‌ படைப்போன்‌.” 


கவிமனம்‌ கனிந்த கணத்தில்‌ பிறந்தவள்‌ என்பதால்‌ 
இதழிதழாக மலர்ந்த பிரம்மனின்‌ உலகங்கள்‌ 
அனைத்திலும்‌ நிகரற்ற பேரழகு கொண்டிருந்தாள்‌ 
கியாதி. அரக்கரும்‌, கந்தர்வரும்‌, தேவரும்‌ அவளை 
காமுற்றனர்‌. விண்ணளந்தோனும்‌, கயிலை 
முடியமைந்தோனும்‌ கூட அவளை காமுறக்கூடும்‌ என 
பிருகு அஞ்சினார்‌. எனவே தன்‌ சொல்லால்‌ அவள்‌ வாழ 
மலர்த்தோட்டம்‌ ஒன்றை சமைத்தார்‌. அதற்குள்‌ 
மலர்க்கொடிகளால்‌ ஆன நறுமணக்‌ குடிலொன்றை கட்டி 
அதில்‌ அவளை குடிவைத்தார்‌. பிறவிழிகளேதும்‌ 
அவளை பார்க்கலாகாதென்று நெறியமைத்தார்‌. 


“என்‌ விழைவே, என்‌ தந்தையரின்‌ கனவே, என்‌ 
மைந்தரின்‌ நினைவே” என மும்முறை நுண்சொல்‌ ஓதி 
அவளுக்கு அழகிய நிழலுரு ஒன்றை உருவாக்கினார்‌. 
முனிவர்‌ கூடிய அவைகளிலும்‌, பெண்கள்‌ அமரும்‌ 
வேள்விகளிலும்‌ தனக்குத்‌ துணையென அந்நிழலையே 
அவர்‌ அழைத்துச்‌ சென்றார்‌. அவள்‌ அக்குடிலே 
உலகமென்று வாழ்ந்தாள்‌. மருள்விழி மான்களும்‌ 
துள்ளும்‌ கன்றுகளும்‌ கனிந்த பசுக்களும்‌ மட்டுமே 
அவளை சூழ்ந்திருந்தன. அழகிய பறவைகளை மட்டும்‌ 
அங்கு வரச்செய்தார்‌. இன்னிசை வண்டுகளும்‌ 
தேன்சிதறும்‌ அஞ்சிறைத்‌ தும்பிகளும்‌ மட்டுமே 
அச்சோலைக்குள்‌ நுழைந்தன. ஒவ்வொரு நாளும்‌ 
வான்கங்கையின்‌ ஒரு துளியை அந்த மலர்த்தோட்டத்தில்‌ 
மழையென பெய்வித்தார்‌. 


எரிவடிவோனே! எங்கும்‌ பறக்கும்‌ வல்லமை கொண்டது 
புகழ்‌. சொல்லுரசி சொல்‌ பற்றும்‌ நெருப்பு அது. 
புகழெனும்‌ பேர்‌ கொண்டவளை எவர்‌ ஒளித்து வைக்க 
முடியும்‌? மலர்த்தோட்டத்தில்‌ மது தேடி வந்த தும்பிகளும்‌ 
வண்டுகளும்‌ அவளைக்‌ கண்டு மயங்கி அவளைச்‌ 
சூழ்ந்து யாழொலித்துப்‌ பறந்தன. பின்பு மலர்‌ தேடி 
தாங்கள்‌ சென்ற தோட்டங்கள்‌ அனைத்திலும்‌ 
அவளைப்பற்றி பாடியலைந்தன. மலர்ப்பொடி போல்‌ 


அவற்றின்‌ சொற்களில்‌ இருந்து உதிர்ந்து மலர்களில்‌ 
கருவாகி மணமென காற்றிலேறி எங்கும்‌ பரவியது அவள்‌ 
புகழ்‌. 


கயிலை மலையமர்ந்து ஊழ்கத்தில்‌ இருந்த கங்கை கரந்த 
இறைவனின்‌ கழுத்தில்‌ அணிந்த எருக்கு மாலையில்‌ கள்‌ 
நிறைந்த மலரொன்றில்‌ சென்றமர்ந்த வண்டு 
“கியாதியின்‌ பேரழகுக்கு நிகர்‌ இந்த மலர்‌, அவள்‌ குரலுக்கு 
நிகர்‌ இந்த மது, அவள்‌ எண்ணங்களுக்கு நிகர்‌ இந்த 
மணம்‌” என்று பாடியது. புன்னகையுடன்‌ விழிமலர்ந்த 
இறைவன்‌ “கியாதி என்பவள்‌ யார்‌?” என்றான்‌. 
“பிருகுவின்‌ தவக்காட்டில்‌ அமைந்த சொல்மலர்வனத்தில்‌ 
வாழும்‌ பேரழகி. அழகில்‌ உன்‌ இடம்‌ அமைந்த உமைக்கு 
நிகர்‌” என்றது வண்டு. 


பால்‌அலைத்‌ துமிகள்‌ பறக்கும்‌ பாம்பணை மேல்‌ 
படுத்திருந்தவன்‌ தோளில்‌ கிடந்த பாரிஜாத மலர்‌ தேடி 
வந்த மலர்த்‌ தும்பியொன்று “இம்மலர்‌ போல்‌ என்றும்‌ 
வாடாதது கியாதியின்‌ அழகு. அழிவின்மை தன்‌ மார்பில்‌ 
சூடிய மலர்‌ போல்‌ மாண்புள்ளது பிறிதெது?” என்றது. 
அறிவிழி திறந்து “சொல்‌, யாரவள்‌?” என்றான்‌ மாயோன்‌. 
“அவள்‌ பெயர்‌ கியாதி. பிருகுவனத்தில்‌ வாழ்கிறாள்‌” 
என்றது தும்பி. 


தன்‌ தவப்பேருலகைச்‌ சூழ்ந்திருந்த வானில்‌ பரந்திருந்த 
ஒவ்வொரு விண்மீனையும்‌ பிருகு அறிந்திருந்தார்‌. 
ஒவ்வொரு நாள்‌ இரவும்‌ அவ்விண்மீன்கள்‌ 
பெருகுவதைக்‌ கண்டு ஐயுற்றார்‌. ஊழ்கத்தில்‌ அமர்ந்து 
உள்வெளி திறந்து அவை விண்ணமர்ந்த தேவர்களின்‌ 
காமம்‌ நிறைந்த கண்கள்‌ என்று கண்டு கொண்டார்‌. 
கிழக்கில்‌ ஒரு செஞ்சுடர்‌ போல்‌ எரிந்த எரிவிண்மீன்‌ 
சிவன்‌ என்றும்‌ மேற்கில்‌ ஒரு நீலத்தழலாகி நின்ற 
விண்மீன்‌ விஷ்ணு என்றும்‌ உணர்ந்தார்‌. 


கியாதியை அழைத்து “இங்கு நீ தனித்திருக்கிறாய்‌. இந்த 
மலர்வனத்திற்கு என்‌ தவவல்லமையால்‌ ஏழு முறை 
வேலி கட்டியுள்ளேன்‌. என்னைக்‌ கொல்லாத எவரும்‌ 
அதை கடக்க முடியாது. முனிவரைக்‌ கொல்ல 
மும்மூர்த்திகளும்‌ துணிவுற மாட்டார்கள்‌. ஆனால்‌ எந்த 
வேலிக்கும்‌ ஒரு வாயிலேனும்‌ இருந்தாக வேண்டும்‌ என்று 
வகுத்த பிரம்மன்‌ இப்புவியில்‌ உள்ள அனைவரின்‌ 
அச்சத்தையும்‌ எள்ளி நகையாடுகிறான்‌. நுழையவும்‌ 
வெளியேறவும்‌ வழியென ஒன்று இருப்பதனாலேயே 
வேலிகள்‌ எவையும்‌ முழுமையானவை அல்ல” என்றார்‌. 


“இளையவளே, இவ்வாயிலைக்‌ காப்பதற்கு ஒருவன்‌ 
தேவை. என்னையும்‌ உன்னையும்‌ அறிந்தவன்‌. 
எனையன்றி எவரையும்‌ உள்ளே விட ஒப்பாதவன்‌” 
என்றார்‌. ஐயத்துடன்‌ “அதற்கு என்ன செய்வது? இங்கு 
நாமிருவரும்‌ மட்டுமல்லவா இருக்கிறோம்‌. நமது 
மைந்தர்கள்‌ பிறக்கையில்‌ அவர்களை இங்கு காவல்‌ 
வைப்போம்‌” என்றாள்‌ கியாதி. “இல்லை இளையவளே, 
மைந்தர்‌ பிறந்தபின்‌ நீ அன்னை என்றாவாய்‌. அதன்பின்‌ 
உன்‌ உள்ளம்‌ காதல்‌ கொள்ளாது. முலைசுரந்தவள்‌ 
நெஞ்சில்‌ கருணையே நிறைத்திருக்கும்‌. அப்போது 
கந்தர்வரும்‌ தேவரும்‌ தெய்வங்களும்‌ உன்னை 
மைந்தரெனவே அணுக முடியும்‌. உன்‌ கருவறை உயிர்‌ 
கொள்வதுவரைதான்‌ இவ்வாயிலைக்‌ காத்து நிற்கும்‌ 
காவல்‌ வேண்டும்‌” என்றார்‌ பிருகு. 


பிருகு முனிவர்‌ கியாதியின்‌ வலது காதருகே ஆடிய சுருள்‌ 
மயிரொன்றை தன்‌ விரல்களால்‌ தொட்டு எடுத்தார்‌. 
வேதத்தின்‌ படைப்புப்‌ பாடலை பன்னிரு முறை ஓதி 
அதை மும்முறை ஊதினார்‌. அம்மயிர்ச்சுருள்‌ உயிர்‌ 
கொண்டு உடல்‌ பெருக்கி எழுந்து நான்‌ எழுந்து வந்தேன்‌. 
இருள்‌ வடிவு கொண்ட என்னை அளர்க்கன்‌ என்று அவர்‌ 
அழைத்தார்‌. “இங்கிருப்பாய்‌ மைந்தா! நானன்றி எவரும்‌ 
இவ்வாயில்‌ கடக்க ஒப்பாதே. இவள்‌ இவ்வாயில்‌ விட்டு 
வெளியேறவிடாதே” என்று எனக்கு ஆணையிட்டார்‌. 
நான்‌ “அவ்வண்ணமே” என்று தலைவணங்கி அந்த 
மலர்வனத்தின்‌ அழகிய பெருவாயிலில்‌ நின்றிருந்த சால 
மரத்தின்‌ நிழல்வடிவமாக மாறி அங்கே அமைந்தேன்‌. 
துயில்‌ நீத்து சித்தம்‌ குவித்து அழியாக்‌ காவலென 
அங்கிருந்தேன்‌. 


நான்‌ ஒருபோதும்‌ முனிவரின்‌ துணைவியை 
கண்டதில்லை என்றான்‌ தம்சன்‌. ஒவ்வொரு நாளும்‌ 
பொழுதிணைவின்‌ நீர்க்கொடைக்கெனவும்‌ மூவெரிப்‌ 
படையலுக்கெனவும்‌ அவர்‌ அகன்று செல்கையில்‌ 
சிறகொளிரும்‌ சிறு பூச்சிகளாக, ஒளிதுழாவும்‌ புட்களாக, 
புயல்‌ஒலிக்கும்‌ பெருஞ்சிறகு கொண்ட செம்பருந்துகளாக 
கந்தர்வர்களும்‌ தேவர்களும்‌ அரக்கர்களும்‌ 
அவ்வாயிலை அணுகினர்‌. நிழலிலிருந்து எட்டு 
கரங்களுடன்‌ பேருருக்கொண்டு எழுந்து இடியோசை என 
குரல்‌ எழுப்பி “அகல்க!” என ஆணையிட்டு அவர்களை 
செறுத்தேன்‌. என்‌ கைகளில்‌ பிருகுவின்‌ தவத்தின்‌ அனல்‌ 
படைக்கலங்களாக எழக்கண்டு அவர்கள்‌ அஞ்சி 
விலகினர்‌. 


வெண்முகில்‌ யானை மேல்‌ வைர மின்வாளுடன்‌ வந்த 


இந்திரனுக்கு முன்‌ நெஞ்சுவிரித்து நின்று “இங்கு என்‌ 
நெஞ்சு பிளக்காது நீ உள்நுழைய முடியாது தேவர்க்கரசே” 
என்று அறைகூவினேன்‌. என்‌ கைகளில்‌ எழுந்தன எட்டு 
மின்னற்கொடிகள்‌. என்‌ அசையா உறுதியை 
கடக்கவியலாது என்றெண்ணி அவர்‌ திரும்பிச்‌ சென்றார்‌. 


அனல்சடைகள்‌ இறகென விரிய செம்பருந்தென சிவனும்‌ 
வந்தார்‌. தாமரையிதழென பெருங்காதுகளை அசைத்து 
செவ்வாழைத்‌ தண்டு போன்ற துதிக்கை வளைத்து 
மத்தகம்‌ குலுக்கி பிளிறியபடி வெண்பளிங்கு 
யானையென வந்தார்‌ விஷ்ணு. கைகூப்பி இருவர்‌ முன்‌ 
நின்று “கடந்து செல்க தெய்வங்களே! இல்லையேல்‌ 
என்னை களப்பலி கொண்டு உள்நுழைக” என்றேன்‌. 
முன்கால்‌ கூருகிர்களை என்‌ முன்‌ நீட்டி அருளி மீண்டார்‌ 
சிவன்‌. துதிக்கையால்‌ என்‌ தலை தொட்டு வாழ்த்தி 
விலகினார்‌ விஷ்ணு. 


ஆனால்‌ இந்திரன்‌ என்மேல்‌ வஞ்சம்‌ கொண்டார்‌. என்னை 
வெல்ல எண்ணி வழி தேடினார்‌. விண்ணுலாவும்‌ 
முனிவராகிய நாரதரை அழைத்து வணங்கி 
“செய்வதென்ன?” என்று உசாவினார்‌. 
“பெருவிழைவுகொண்டவனை ஜயத்தால்‌ வெல்க! 
பெருஞ்சினம்‌ கொண்டவனை எளிமையால்‌ வெல்க! 
காமம்‌ கொண்டவனை அச்சுறுத்தி வெல்க! தேவர்க்கரசே, 
கடுந்தவத்தானை வெல்ல காமம்‌ ஒன்றே வழி” என்றார்‌ 
நாரதர்‌. “கயிலைக்‌ குளிர்மலை அமர்ந்தவனையே 
வென்றவன்‌ காமன்‌. இவனோ சிறு அரக்கன்‌. இவனை 
வெல்வது படைக்கலம்‌ கொண்டு அல்ல. மலர்க்கணை 
கொண்டு மட்டுமே இயல்வது. காமனிடம்‌ சொல்‌” என்றார்‌. 


காமனுக்கு உகந்த தாமரை, அசோகம்‌, மாம்பூ, முல்லை, 
குவளை எனும்‌ கள்மலர்கள்‌ ஏந்தி அவனை அணுகி 
வணங்கி தனக்கென இச்சிறு செயலை ஆற்றி 
அருளவேண்டுமென்று இந்திரன்‌ கோரினார்‌. 
“முக்கண்ணனை வென்ற உன்னால்‌ இவ்வரக்கனை 
வெல்ல முடியாதென்று வீண்பழி நிகழலாகாதென்றே 
இதைக்‌ கோரினேன்‌” என்றார்‌. “அவ்வண்ணமே” என்று 
வாக்களித்து அவ்வைந்து மலர்களையும்‌ தன்‌ கணைகள்‌ 
எனக்‌ கொண்டு கரும்பு வில்‌ ஏந்தி காமன்‌ என்‌ 
தவச்சோலைக்கு வந்தான்‌. 


நிழல்வடிவாக மண்தோய்ந்து கிடந்த என்னைச்‌ சூழ்ந்து 
ஒரு சிறு பொன்‌ வண்டென பறந்தான்‌. பின்பு அருகிருந்த 
பொன்னிறப்‌ பூவரச மலர்க்குவைக்குள்‌ புகுந்து தருணம்‌ 
நோக்கி காத்திருந்தான்‌. நாட்களும்‌ நினைவுகளும்‌ 


எண்ணங்களும்‌ இன்றி அக்கணமே வாழ்வு என்று காவல்‌ 
நின்ற எனக்கு அவன்‌ ஒரு பொருட்டாக இல்லை. ஆனால்‌ 
எல்லையின்மை என்பது பிரம்மத்திற்கு மட்டுமே 
உரித்தானதென்று காமன்‌ அறிந்திருந்தான்‌. 


ஒரு நாள்‌ கசியப பிரஜாபதியின்‌ தவச்சாலையில்‌ நிகழ்ந்த 
பெருவேள்வி ஒன்றிற்கு தன்‌ நிழலுருக்கொண்ட 
துணைவியை அழைத்துக்‌ கொண்டு சென்றார்‌ பிருகு 
முனிவர்‌. பல நூறு முறை அவ்வண்ணம்‌ அவர்கள்‌ 
என்னை கடந்து சென்றதுண்டு என்றாலும்‌ அந்நிழல்‌ 
அவர்‌ உடல்‌ வீழ்த்துவதே என்றே எண்ணியிருந்தேன்‌. 
அன்று காமனின்‌ விருப்பறிந்த இந்திரன்‌ விண்முகில்கள்‌ 
மேல்‌ மின்னல்‌ ஒன்றை பற்ற வைத்தான்‌. முனிவரின்‌ 
நி ல்‌ கிழக்கே சென்று விழுந்து அதிர்ந்தடங்க மேற்கே 
ந்து என்னருகே விழுந்து நெளிந்து மறைந்தது அழகிய 
பென நிழல்‌ ஒன்று. நெஞ்சு அதிர்ந்து எழுந்து அதை 
நோக்கினேன்‌. காமன்‌ மலர்த்தேரின்‌ தட்டில்‌ ஏறிநின்று 
தன்மலர்க்கணைகளை என்‌ ஐந்து புலன்கள்‌ மேலும்‌ 
ஏவினான்‌. 

முனிவர்‌ சென்று மறைந்தபின்‌ அந்நிழலை நூறுமுறை 
தெளிவாக என்னுள்ளே கண்டேன்‌. கணம்‌ தோறும்‌ 
வளர்ந்து அது பேரழகு கொண்டது. ஒவ்வொரு 
மயிர்க்காலையும்‌ கண்டேன்‌. ஒருகோடி அசைவுகளாக 
அதை பெருக்கினேன்‌. இவ்வெழில்நிழல்‌ எதன்‌ மாற்றுரு 
என வியந்தது என்‌ நெஞ்சம்‌. தவிர்‌ என்று என்‌ ஆழம்‌ 
தவித்தது. அத்தவிப்பே விழைவென ஏரிக்கு 
நெய்யாகியது. இளமுனிவனே, அழகென்பது பிரம்மம்‌ 
மானுடருடன்‌ விளையாடும்‌ முறை. 


காமத்தை வெல்ல முனைவது போல அதை வளர்க்கும்‌ 
வழி ஒன்றில்லை. ஒவ்வொரு எண்ணத்தால்‌ அவளை 
அந்நிழலை செதுக்கினேன்‌. ஒவ்வொரு சொல்லையும்‌ 
அதற்கு அணியாக்கினேன்‌. என்‌ உள்ளம்‌ அறிந்தது, 
அவள்‌ உள்ளே இருக்கிறாள்‌ என்று. ஆயிரம்‌ முறை 
எண்ணித்‌ தயங்கி, பல்லாயிரம்‌ முறை அஞ்சித்‌ தவித்து, 
இறுதியில்‌ என்‌ விழைவால்‌ செலுத்தப்பட்டு முனிவர்‌ 
எனக்கு வகுத்த எல்லையைக்‌ கடந்து காலடி எடுத்து 
வைத்தேன்‌. முதற்காலடி அளித்த பதற்றத்தின்‌ 
பேரின்பத்தை இன்றும்‌ உணர்ந்து என்‌ உடல்‌ 
திளைக்கிறது. 


எல்லை கடப்பது எதுவானாலும்‌ அது விடுதலையே. 


விடுதலைக்கு நிகரான பேரின்பம்‌ என்று எதுவும்‌ 
இம்மண்ணிலும்‌ அவ்விண்ணிலும்‌ இல்லை என்று அறிக! 
முப்புரி நூலென காட்டை வகுந்து வளைந்து சென்ற சிறு 
மண்‌ பாதையில்‌ நடந்தேன்‌. அப்பால்‌ 
கொடிச்சுருளெங்கும்‌ மலர்‌ பூத்து தானே ஒரு பெரிய 
மலரென ஆகி குளிர்‌ தடாகத்தின்‌ கரையில்‌ நின்ற 
தவக்குடிலை கண்டேன்‌. 


என்‌ எட்டு தோள்களும்‌ விம்மிப்பெருகின. கண்கள்‌ 
சிவந்து கனல்‌ உமிழத்தொடங்கின. இவ்வொரு கணம்‌ 
நானறியும்‌ காமத்திற்கென ஈரேழு உலகங்களையும்‌ 
அழிப்பேன்‌ என எழுந்தது ஆணவம்‌. கால்நின்ற 
மண்ணை, ஈன்றெடுத்த தந்தையை, இவை 
அனைத்தையும்‌ படைத்த பேரறத்தை மீறுவேன்‌. 
பிரம்மத்தை எதிர்கொண்டு பேருருப்‌ பெற்று நிற்பேன்‌. 
காமத்தால்‌ நிமிரும்‌ ஆண்மகன்‌ அறியும்‌ அகம்‌ 
ஒன்றுண்டு. அங்கே அவனே இறைவன்‌. 


மண்ணதிர காலெடுத்து வைத்து அம்மலர்க்குடிலுக்குள்‌ 
நுழைந்தேன்‌. அங்கு அசைவற்றுக்‌ கிடந்த சிறுசுனையின்‌ 
கரையில்‌ பொன்னிறப்பறவையின்‌ இறகு ஒன்று உதிர்ந்து 
கிடந்தது போல அவள்‌ அமர்ந்திருந்தாள்‌. ஒரு கை 
ஊன்றி தோள்‌ சரித்து இடை வளைத்து மறுகையால்‌ 
மேற்பரப்பில்‌ ஏதோ எழுதிக்‌ கொண்டிருந்தாள்‌. 
கட்டுக்குழல்‌ சரிந்து வலத்தோளை மூடியிருந்தது. 
கண்கள்‌ சரிந்திருந்தன. மேலுதடு வியர்த்திருந்தது. 
முலையணிந்த முத்தாரம்‌ விலகி வளைந்தமைய அதன்‌ 
நிழல்‌ விழுந்த இடம்‌ பனித்திருந்தது. 

நீலப்‌ பளிங்கெனத்‌ திகழ்ந்த நீர்ப்பரப்பு அவள்‌ 
விரல்வரைந்த எழுத்துக்களை அழியாமல்‌ 
வைத்திருந்தது. அவை என்ன என்றறிய ஆவல்‌ 
கொண்டு மேலும்‌ காலடி வைத்தணுகினேன்‌. எழுதி 
எழுதிச்‌ சென்ற அவள்‌ சுட்டு விரல்‌ நின்றது. என்‌ 
விழித்தொடுகையை உணர்ந்து அவள்‌ திரும்பி 
அண்ணாந்து நோக்கினாள்‌. மறுகணமே 
உள்ளங்கையால்‌ அறைந்து நீர்ப்பரப்பை கலைத்து 
அலைகள்‌ எழுப்பி அவ்வெழுத்துக்களை அழித்துவிட்டு 
ஆடை ஒதுக்கி சினந்து எழுந்து மூச்சு சீற “யார்‌ நீ?” 
என்றாள்‌. 

எட்டு கைகளையும்‌ விரித்து “உன்மேல்‌ காமுற்றேன்‌ 
என்பதன்றி சொல்ல ஏதுமில்லாதோன்‌. என்னை 
கொள்க! இல்லையேல்‌ இங்கேயே இறப்பேன்‌” என்றேன்‌. 
“விலகு, நீ இந்த மலர்ச்சோலையின்‌ காவலன்‌ அல்லவா? 


என்‌ கூந்தல்‌ இழையிலிருந்து பிறந்த நீ என்‌ மைந்தன்‌...” 
என்றாள்‌. “கடலிலிருந்து பிறந்த நதிகள்‌ மீண்டும்‌ 
வந்தணைகின்றன. நானும்‌ பெருகித்‌ திரும்பியுள்ளேன்‌” 
என்றேன்‌. 


“விலகு! என்‌ தவச்சொல்லால்‌ இக்கணமே உன்னை 
பொசுக்குவேன்‌” என்றாள்‌. “எனில்‌, அவ்வண்ணமே 
ஆகட்டும்‌” என்று மேலும்‌ இரு அடி வைத்து அவளை 
அள்ளப்போனேன்‌. மூன்று பின்னடி வைத்து நின்று 
நெஞ்சு பற்றி கண்களில்‌ நீருடன்‌ “உன்னை அழிக்க 
என்னால்‌ இயலாது. நீ என்‌ மைந்தன்‌. நான்‌ சொல்வதை 
கேள்‌! விலகு!” என்றாள்‌. “இனி விலகுவதற்கு இடமில்லை. 
எஞ்சுதல்‌ என்று என்னில்‌ ஏதுமில்லை” என்றேன்‌. அவள்‌ 
மேலும்‌ விலக அங்கிருந்த அர்ஜுன மரத்தின்‌ அடிமரத்தில்‌ 
முதுகு ஒட்டி விதிர்த்து நின்றாள்‌. நான்‌ மேலும்‌ 
முன்செல்ல நிலைதடுமாறி மல்லாந்து விழுந்தாள்‌. 


குனிந்து அவள்‌ இடத்தொடையை என்‌ சுட்டுவிரலால்‌ 
தொட்டேன்‌. மெழுகை துளைத்துச்‌ செல்லும்‌ காய்ச்சிய 
இரும்பென அவ்விரல்‌ அவள்‌ தசையைத்‌ துளைக்க 
தாளாவலியுடன்‌ அலறி அவள்‌ உடல்‌ சுருங்கினாள்‌. 
அதிரும்‌ கைகால்களுடன்‌ வீறிட்டாள்‌. அப்போதுதான்‌ 
அத்தவக்காடு விட்டு வெளியே சென்றிருந்த முனிவர்‌ 
அவ்வலறலை கேட்டார்‌. மறுகணமே திரும்பி அங்கு 
தோன்றினார்‌. சினம்‌ எரிந்த விழிகளுடன்‌ என்னை 
நோக்கி “என்ன செய்யத்‌ துணிந்தாய்‌? இழிமகனே! 
எத்தகைய பெரும்‌ பாவத்தை ஏற்க முனைந்தாய்‌?” 
என்றார்‌. 


“யானொன்றறியேன்‌. வெறும்‌ உடல்‌ நான்‌. விண்ணக 
விசைகளால்‌ இயக்கப்பட்டேன்‌” என்றேன்‌. “இனி ஒரு 
கணமும்‌ நீ இருக்கலாகாது” என்று சொல்லி குனிந்து 
அத்தடாகத்தின்‌ நீரை தொடப்போனவர்‌, அதன்‌ 
அலைகளில்‌ அழியாது எஞ்சிய ஓர்‌ எழுத்தின்‌ நுனி 
வளைவை கண்டார்‌. “யார்‌ எழுதியது இது?” என்றார்‌. 
மறுகணமே உய்த்துணர்ந்து திரும்பி “இவள்‌ எழுதியதை 
நீ கண்டாயா?” என்று என்னிடம்‌ கேட்டார்‌. “ஆம்‌” 
என்றேன்‌. “அதை திரும்ப இந்நீரில்‌ எழுது” என்றார்‌. 


“என்னை தீச்சொல்லிடுங்கள்‌ எந்தையே. நான்‌ அதை 
செய்யமாட்டேன்‌” என்றேன்‌. “நீ என்‌ மைந்தன்‌. என்‌ 
ஆணைக்கு கட்டுப்பட்டவன்‌. எழுது!” என்று அவர்‌ 
கைநீட்டி ஆணையிட்டார்‌. “எந்த மைந்தனும்‌ அதை 
எழுதமாட்டான்‌” என்றேன்‌. “மைந்தனென நீ நடந்து 
கொள்ளவில்லை, பழி சூழ்ந்தவனே” என்றார்‌ முனிவர்‌. 


“மைந்தனென்றே நடந்து கொண்டேன்‌. அன்னை 
முலைஅருந்தாத மகவு நான்‌” என்றேன்‌. “கீழ்மகனே! 
சொல்லெண்ணிப்‌ பேசு. இல்லையேல்‌ தீச்சொல்லிட்டு 
உன்னை தீரா நரகுக்கு அனுப்புவேன்‌. சொல்‌! 
இந்நீர்ப்பரப்பில்‌ இவள்‌ எழுதியிருந்தது என்ன?” என்றார்‌. 
“அத்தீச்சொல்லையே விரும்புகிறேன்‌” என்றேன்‌. 


தடாகப்பரப்பில்‌ எஞ்சிய அவ்வெழுத்தை தன்‌ கைகளால்‌ 
அள்ளி வேதமந்திரம்‌ சொல்லி தலைக்குமேல்‌ தூக்கி என்‌ 
மேல்‌ வீசி “சிறுவண்டென ஆகு. இக்கணத்தை மீண்டும்‌ 
வாழ்‌. இங்கு நிகழ்ந்ததனைத்தையும்‌ எப்போது நீ 
முழுதறிகிறாயோ அப்போது இங்கு மீள்‌. ஆம்‌ அவ்வாறே 
ஆகுக!” என்றார்‌. “ஆம்‌, தந்தையே இதுவும்‌ உங்கள்‌ 
அருளே” என்று சொல்லி அவர்‌ காலடியை பணிந்தேன்‌. 
திரும்பி என்‌ அன்னையின்‌ உடலில்‌ எழுந்த புண்ணை 
நோக்கிவிட்டு வண்டுருக்‌ கொண்டேன்‌. 


“பார்க்கவ வழித்தோன்றலே, தம்சன்‌ எனும்‌ கருவண்டாகி 
இப்புவிக்கு வந்தேன்‌. என்‌ அன்னையைத்‌ தொட்ட 
அச்சுட்டுவிரல்‌ கூரிய கொடுக்குமுனை என மாறியது. 
என்‌ ஊழ்‌ உதிரும்‌ கணம்‌ நோக்கி இத்தனை நாள்‌ இங்கு 
காத்திருந்தேன்‌. நீ இங்கு வந்தாய்‌” என்றது தம்சன்‌. 


கசந்த புன்னகையுடன்‌ மழுப்படை முனிவன்‌ “பிருகு 
குலத்தில்‌ ஒரே கதையை மீள மீள நிகழ்த்துகிறது ஊழ்‌. 
புலோமையை, ரேணுகையை என பகடையை சலிக்காது 
உருட்டிக்கொண்டே இருக்கிறது” என்றான்‌. “நாம்‌ 
இருவரும்‌ இணைந்து அறியும்‌ ஒன்று நம்மை அணுகும்‌. 
அதுவரை என்னுடன்‌ இரு” என்று ஆணையிட்டான்‌. 


இருகைகளையும்‌ சுழற்றி வணங்கி பின்னகர்ந்தான்‌ 
சூதன்‌. விறலி எழுந்து சலங்கை அணிந்த கால்களை 
தூக்கிவைத்து நடையிட்டு அரங்கு மையத்திற்கு வந்தாள்‌. 
இடையில்‌ கைவைத்து நின்று மெல்ல உடல்‌ உலைத்து 
ஆடினாள்‌. “அழகென அணியென ஆழத்துக்‌ கரவென 
அறியாச்சொல்லென ஆண்களிடம்‌ ஆடுபவளே! 
ஆற்றலே! அன்னயே! அழிவற்றவளே! அடிபணிகிறோம்‌. 
காத்தருள்க!” என்று முதுசூதர்‌ பாட அவள்‌ மெல்லிய 
அசைவுகளுடன்‌ காற்றுவிளையாடும்‌ கொடியென 
நின்றாடினாள்‌. 

அவள்‌ கைவிரல்கள்‌ குவிந்தும்‌ மலர்ந்தும்‌ சுட்டியும்‌ 
நீட்டியும்‌ கேளாச்சொற்களை எழுப்பின. அப்பாடலில்‌ 
பிறந்து முழுத்து பித்துற்று பேதுற்று தெளிந்து உணர்ந்து 
அழிந்து மீண்டும்‌ எழுந்தது புடவி. துடியோசை காற்றாக 


முழவோசை இடியாக சங்கோசை கடலாக அவளைச்‌ 
சூழ்ந்தது. அஞ்சலும்‌ அருளலும்‌ காட்டி அவள்‌ நிலைக்க 
அவள்‌ காலடியை குனிந்து வணங்கி எழுந்து முன்வந்து 
நின்றான்‌ சூதன்‌. அவையை வணங்கி “கேள்‌, எரிசுடர்‌ 
மைந்தா. இது உன்‌ கதை” என்று தொடர்ந்தான்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

“செங்கதிர்‌ செல்வ! தீராப்பெருஞ்சினம்‌ கொண்டவர்‌ 
தன்னையே முனிந்தவர்‌ என்று அறிக!” என்றான்‌ 
தென்திசைப்பாணன்‌. குருதி விடாய்‌ ஒழியா கூர்மழுவும்‌ 
இமை தாழா செவ்விழியுமாக பரசுராமர்‌ தென்திசை 
ஏகினார்‌. “ஆம்‌, அவ்வண்ணமே” என்று கூறி குரல்‌ 
கொடுத்தபடி அவரைச்‌ சூழ்ந்து பறந்தது கருவண்டு. 


கோட்டைகளை உடைத்து அவர்‌ நகர்புகுந்தார்‌. 
அழுகையொலிகளும்‌ அச்சப்பேரொலிகளும்‌ சூழ 
தெருக்களில்‌ கூற்றென நடந்தார்‌. அரண்மனைக்‌ 
கதவுகளை பிளந்தெறிந்தார்‌. மைந்தருடனும்‌ 
மனைவியருடனும்‌ களித்திருந்த மன்னர்களை வெட்டி 
அவர்களின்‌ மணிமுடிகளை அள்ளி எடுத்து 
நாழிகளாக்கி களஞ்சியப்பொன்னை அள்ளி 
ஐங்குலத்தோருக்கும்‌ அறவோருக்கும்‌ அளித்தார்‌. 


அவர்‌ சென்ற வழியெங்கும்‌ எழுந்த புகையைக்‌ கண்டு 
அழுகுரலைக்‌ கேட்டு பிணந்தின்னிக்‌ கழுகுகள்‌ 
தொடர்ந்து வானிலொரு வழி அமைத்துக்‌ கொண்டன. 
குருதியுண்டு குருதியுண்டு ஒளி கொண்ட கோடரியை 
அருகே போட்டு தென்திசைப்‌ பெருநதி ஒன்றின்‌ கரையில்‌ 
அவர்‌ அமர்ந்திருந்தார்‌. அலைஅலையெனச்‌ சென்ற 
நீர்ப்பெருக்கில்‌ தோன்றிய முதல்‌ பிருகுவின்‌ முகம்‌ 
கண்ணீருடன்‌ “மைந்தா! ஏன்‌?” என்றது. திடுக்கிட்டு 
எழுந்து நின்றபோது நதிப்பெருக்கின்‌ நீர்ப்பரப்பில்‌ 
எழுந்த பெருமுகம்‌ அழியா விழிகளுடன்‌ அவரை 
நோக்கியது. 


குனிந்து தன்‌ மழுவை எடுத்து போர்‌ வெறிக்கூச்சலுடன்‌ 
மீண்டும்‌ காட்டுக்குள்‌ புகுந்தார்‌. அவையோரே, எங்கும்‌ 
அமரமுடியாதவன்‌ செல்லும்‌ வழி மிக நீண்டது. உறங்க 
முடியாதவன்‌ வாழ்வு பல நூறு மடங்கு நீளம்‌ கொண்டது. 
பதினெட்டு தலைமுறைகளாக மழுவேந்தி காட்டில்‌ 
அலைந்தார்‌ பரசுராமர்‌. அனல்‌ தொட்டு அனலான 
அழியா நீட்சி. அவருடன்‌ எப்போதும்‌ இருந்தது தம்சன்‌ 
என்னும்‌ கருவண்டு. மாறாத ஒற்றைப்பாடல்‌ கொண்டது. 
கூர்நச்சுக்‌ கொடுக்கு தீட்டி காத்திருப்பது. 


நெருப்பு தேடி வருகின்றன நெருப்பாகும்‌ விழைவு 


கொண்டவை. நர்மதையின்‌ கரையில்‌ மலைப்பாறை 
ஒன்றின்மேல்‌ அருகே மழு சாய்த்து படுத்திருந்த 
பரசுராமரை அணுகி காலடியில்‌ நின்றான்‌ கருமுத்து 
உடல்கொண்ட இளமைந்தன்‌ ஒருவன்‌. அவன்‌ நிழல்‌ 
தன்னைத்‌ தொட உணர்ந்து எழுந்து அமர்ந்து “யார்‌ நீ?” 
என்றார்‌. கைகூப்பி “படைக்கலம்‌ பயில வந்தவன்‌, எளிய 
வைதிகன்‌” என்றான்‌. அவனை கூர்ந்து நோக்கி இரு 
தோள்களையும்‌ தொட்டு ஊசலாடிய விழிகளுடன்‌ 
“பெருந்தோள்‌ கொண்ட அந்தணனை முதல்‌ முறையாக 
பார்க்கிறேன்‌” என்றார்‌. 

“நான்‌ படைக்கலம்‌ பயின்றவன்‌. துரோணரிடம்‌ 
இருந்தவன்‌. அங்கு ஷத்ரியர்களால்‌ அவமதிக்கப்பட்டு 
துரத்தப்பட்டேன்‌. இழந்த பயிற்சியை முழுமை செய்ய 
ஆசிரியரைத்‌ தேடி அலைந்தேன்‌. குருஷேத்திரப்‌ 
பாழ்நிலத்தில்‌ அமைந்த சமந்த பஞ்சகத்தின்‌ கரையில்‌ 
சூதர்கள்‌ உங்கள்‌ புகழ்‌ பாடக்கேட்டேன்‌. அவர்களின்‌ 
சொற்களிலேயே வழி கண்டு தொடுத்துக்‌ கொண்டு இங்கு 
வந்தேன்‌. அருள்க!” என்றான்‌. அவன்‌ விரல்களை 
நோக்கி “வேள்வி செய்து பழகிய விரல்கள்‌ அல்ல இவை. 
வேதம்‌ கேட்டு நிறைந்த விழிகளுமல்ல அவை. நான்‌ 
ஐயுறுகிறேன்‌. செல்‌!” என்றார்‌. 


“இம்மண்‌ தொட்டு ஆணையிடுகிறேன்‌. நான்‌ 
பிராமணனே?” என்றான்‌. மீண்டும்‌ ஒரு கணம்‌ 
நோக்கிவிட்டு “மண்‌ அனைத்தையும்‌ தாங்குவது” என்றார்‌ 
பரசுராமர்‌. “அவ்வண்ணமெனில்‌ என்‌ அன்னையின்‌ 
பெயர்‌ சொல்லி ஆணையிடுகிறேன்‌” என்றான்‌. “சொல்‌! 
உன்‌ அன்னையின்‌ பெயரென்ன?” என்று பரசுராமர்‌ 
கேட்டார்‌. “ராதை” என்று அவன்‌ சொன்னான்‌. அவனை 
இமையாது நோக்கி சிலகணங்கள்‌ அமைந்தபின்‌ நீள்‌ 
மூச்சில்‌ கலைந்து “என்னுடன்‌ இரு. இன்று மாலைக்குள்‌ நீ 
என்‌ மாணவனா இல்லையா என்று நான்‌ உரைக்கிறேன்‌” 
என்றார்‌. “அவ்வண்ணமே” என்று அவன்‌ அவருடன்‌ 
இருந்தான்‌. 

மரங்களில்‌ ஏறி நறுங்கனி கொய்து கொண்டு 
அளித்தான்‌. குடிக்க புது ஊற்று தோண்டி தெளிநீர்‌ 
கொண்டு வந்தான்‌. முற்றிலும்‌ வகுக்கப்பட்ட 
செயல்களை உடையவன்‌. ஒன்றில்‌ அமைந்த சித்தம்‌ 
கொண்டவன்‌. உடலை உளமின்றிச்‌ செயலாற்ற 
விட்டவன்‌. பயின்று அடங்கிய உளம்‌ கொண்டவன்‌. 
அவனை நோக்க நோக்க அந்த ஒன்று என்ன என்ற 


வினாவையே பரசுராமர்‌ அடைந்தார்‌. அவனுடன்‌ 
ஆற்றங்கரையோரமாக காடு கடந்து பயணம்‌ செய்தார்‌. 
உச்சிப்‌ பொழுதின்‌ வெயில்‌ மயக்குக்கு மரநிழலில்‌ 
அமர்ந்த பாறை ஒன்றில்‌ விழிமயங்கினார்‌. அருகே 
அவன்‌ அசையா கருமரம்‌ என காவல்‌ நின்றான்‌. 


மாலையில்‌ கதிர்வணக்கத்திற்காக உலர்‌ தர்ப்பை 
கொய்து வரும்படி சொன்னார்‌. அவன்‌ கொண்டு வந்த 
தர்ப்பையை வாங்கி தோலாடை களைந்து சிற்றாடை 
அணிந்து அலை வளைந்தமைந்த நீர்ப்படலத்தில்‌ 
இறங்கி குனிந்து நோக்கி நின்றார்‌. உடல்‌ சிலிர்த்தபின்‌ 
நீள்மூச்சுடன்‌ காயத்ரியை சொல்லி நீர்‌ இறைத்து 
வணங்கினார்‌. கையில்‌ அம்பென நாணலை ஏந்தியபடி 
அவன்‌ காவல்‌ நின்றான்‌. அந்தி பழுத்து உருகி நீர்மேல்‌ 
பரவிக்‌ கொண்டிருந்தது. இலைகள்‌ தங்கள்‌ நிழல்களில்‌ 
புதைந்து மறையத்தொடங்கியிருந்தன. 


அவர்‌ கரை வந்து அவனை நோக்காது “நீராடி என்னை 
தொடர்‌” என்று ஆணையிட்டார்‌. “அவ்வண்ணமே” என்று 
அவன்‌ சென்று முழங்கால்‌ வரை நீரிலிறங்கி நீரள்ள 
குனிந்தபோது அவனிலிருந்து அலறல்‌ ஒன்று எழுந்தது. 
திரும்பி நோக்கிய அவர்‌ அவன்‌ உடல்‌ விதிர்ப்பதை 
கண்டார்‌. கால்‌ தளர்ந்து விழப்போனவன்‌ நிலைமீண்டு 
திரும்பி கால்களால்‌ நீரைக்‌ கிழித்தலைத்தபடி கரை 
நோக்கி ஓடிவந்தான்‌. மணல்‌ சரிவில்‌ ஏறி நின்று திரும்பி 
நோக்கி உடல்‌ நடுங்கினான்‌. 


அவனுடைய வ றம்‌ நீர்வழிந்து கரைமணலை 
கரைத்தது. அவிழ்ந்து தோளில்‌ புரண்ட கரிய சுரிகுழல்‌ 
உதிர்த்த நீர்மணிகள்‌ முதுகில்‌ வழிந்தன. “என்ன?” என்று 
அவர்‌ கேட்டார்‌. “குருதி! குருதி!” என்று அவன்‌ நீரை 
சுட்டிக்காட்டி சொன்னான்‌. சற்றே திறந்த வாயுடன்‌ 
நீர்த்துளிகள்‌ இழிந்த தாடியுடன்‌ அவர்‌ அவனை நோக்கி 
நின்றார்‌. பின்பு அவன்‌ கனவிலிருந்து 
விழித்துக்கொள்வது போல சிறிய உலுக்கலுடன்‌ உடல்‌ 
மீண்டு “ஒன்றுமில்லை” என்றான்‌. 


தோள்தளர்ந்து கைகள்‌ விலாதொட்டுச்‌ சரிய “நீராடி 
மீள்க!” என்று சொன்னார்‌. “அவ்வாறே” என்று அவன்‌ 
சொன்னான்‌. கொதிக்கும்‌ நீரை அணுகுபவன்‌ போல்‌ 
தயங்கும்‌ காலடிகளுடன்‌ ஆற்றை அணுகி, மெல்ல 
வலக்கால்‌ கட்டைவிரலால்‌ நீர்நுனி தொட்டு, ஒரு கணம்‌ 
கண்களை மூடி விதிர்ப்பு கொண்ட உடலை இறுக்கி, 
தன்னை உளவிசையால்‌ முன்‌ செலுத்தி, நீரிலிறங்கி 
கண்களை மூடிக்கொண்டு மும்முறை மூழ்கி அவ்வாறே 


எழுந்து திரும்பி நோக்காமல்‌ கரையேறி கரைமணல்‌ மேல்‌ 
நின்றான்‌. அவன்‌ கால்‌ பட்ட குழிகளில்‌ நீர்‌ ஊறி அதில்‌ 
வானச்‌ செம்மை குருதியென படர்ந்தது. இரு கைகளாலும்‌ 
நீர்வழிந்த குழலை அள்ளி பின்னால்‌ செலுத்தியபின்‌ 
திரும்பி அவரைப்‌ பார்த்து “செல்வோம்‌” என்றான்‌. 


தலை அசைத்து அவர்‌ முன்‌ செல ஈர ஆடை ஒலிக்க 
அவன்‌ பின்னால்‌ வந்தான்‌. காற்றில்‌ அவன்‌ உடைகள்‌ 
உலர்ந்து ஓசை அவிந்தது. அவனும்‌ உடல்‌ தளர உள்ளம்‌ 
முறுக்கவிழ எளிதானான்‌. இருள்‌ பரவத்தொடங்கிய 
அந்தியில்‌ குறுங்காட்டின்‌ புதர்களுக்கு நடுவே அன்றிரவு 
தங்கும்‌ இடத்தை பரசுராமர்‌ தேர்வு செய்தார்‌. அவன்‌ அங்கு 
சிறு குடில்‌ ஒன்றை அமைத்தான்‌. காட்டுக்குள்‌ சென்று 
உலர்‌ மரங்களை ஓடித்துக்கொண்டு வந்து சேர்த்து 
கற்களை உரசி நெருப்பிட்டு தழலேற்றினான்‌. அதன்‌ 
வடக்கே அவரும்‌ தெற்கே அவனும்‌ அமர்ந்தனர்‌. 


இருளெனப்‌ பொதிந்த குளிரில்‌ நெருப்பின்‌ 
இளவெம்மையின்‌ அணைப்பில்‌ இருவரும்‌ உடல்‌ குறுக்கி 
அமர்ந்திருந்தனர்‌. தென்னகக்‌ காற்றில்‌, செந்நா 
விரித்தெழுந்த எரி சற்றே சுழன்று வடக்கு நோக்கி 
தெறித்துப்‌ பறந்தது. பரசுராமர்‌ அவனை நோக்கி 
“வடவை” என்றார்‌. அவன்‌ “ஆம்‌” என்றான்‌. “கங்கையின்‌ 
நீருக்கு அடியில்‌ என்‌ மூதாதையர்‌ செலுத்திய வடவை குடி 
கொள்கிறது” என்று பரசுராமர்‌ சொன்னார்‌. 


“எந்தை ஊருவர்‌ தன்‌ உள்ளங்கையிலிருந்து கங்கையில்‌ 
இறக்கிவிட்டது அது. நீரெல்லாம்‌ கங்கையென்பதால்‌ 
எந்த நீரை நோக்கி நான்‌ கைநீட்டினாலும்‌ இளம்‌ புரவிக்‌ 
குட்டியென துள்ளி வந்து முன்‌ நிற்கிறது. செஞ்சிறகுப்‌ 
பறவையென என்‌ உள்ளங்கையில்‌ வந்தமைகிறது. நான்‌ 
செலுத்தும்‌ அம்பு முனைகளில்‌ குடி கொள்கிறது. என்‌ 
இலக்குகளை பல்லாயிரம்‌ நாக்குகள்‌ என பெருகி 
உண்கிறது.” 


“ஆம்‌, எரி தீராப்‌ பசி கொண்டது” என்றான்‌. “சொல்‌! 
இன்று அந்த ஆற்றில்‌ எதைக்‌ கண்டாய்‌?” என்றார்‌. “அது 
ஒரு கனவு” என்று அவன்‌ சொன்னான்‌. “சொல்‌!” என்றார்‌. 
“என்‌ சிற்றிளமையில்‌ ஒரு நாள்‌ புலர்காலைக்‌ கனவில்‌ 
அன்னையின்‌ மடியில்‌ தலைவைத்து நான்‌ 
படுத்திருந்தேன்‌. அந்த அன்னை எனக்கு முலையூட்டிய 
பெண்‌ அல்ல. அவள்‌ முகம்‌ எனக்குத்‌ தெரியவில்லை. 
னால்‌ அவள்‌ முலைப்பாலின்‌ மணத்தை 
அறிந்திருந்தேன்‌. அவள்‌ உடலின்‌ வெம்மையை, அவள்‌ 
மூச்சின்‌ தொடுகையை நன்குணர்ந்திருந்தேன்‌. என்‌ 


குழலை வருடி காதுகளைப்‌ பற்றி இழுத்து தோள்களை 
வி முதுகை உழிந்து சுழலும்‌ அவள்‌ மெல்லிய கைகளை 

பற்றிக்கொண்டிருந்தேன்‌. மகவு அன்னையின்‌ உடல்‌ 

உறுப்பென ஆகும்‌ அருங்கணங்களில்‌ ஒன்று அது.” 


அப்போது அறிந்தேன்‌, ஒரு காட்டுச்‌ சுனை அருகே இருந்த 
சிறிய பாறை ஒன்றில்‌ நாங்கள்‌ இருந்தோம்‌. காற்றில்‌ 
சிற்றலை இளகிய சுனை மெல்ல அமைதி அடைந்தது. 
இலைகள்‌ சொல்‌ மறந்தன. சுனை காட்டிய 
நீலப்பேராடியில்‌ அங்கொரு அன்னை மடியில்‌ நான்‌ 
படுத்திருந்தேன்‌. நான்‌ கண்ட அத்தோற்றத்தை அவளும்‌ 
கண்டாள்‌. சினம்‌ கொண்ட பெண்‌ புலியென உறுமியபடி 
என்னை உதறி அவள்‌ எழுந்தாள்‌. இடையில்‌ அணிந்த 
உடைவாளை உலோகம்‌ ச்றும்‌ ஒலியுடன்‌ உருவி கையில்‌ 
எடுத்தபடி நீரில்‌ பாய்ந்து அங்கே அப்போதும்‌ துயின்று 
கொண்டிருந்த என்‌ பாவையை ஓங்கி வெட்டினாள்‌. 


அஞ்சி எழுந்து பாறையில்‌ நின்றபடி உடல்‌ பதைக்க 
கைகளை விரித்து அசைத்து “அன்னையே?” என்று நான்‌ 
கூவினேன்‌. “என்னை கொன்றுவிடாதீர்கள்‌ 
அன்னையே... என்னை வாழவிடுங்கள்‌” என்று 
அழுதேன்‌. என்‌ சொற்கள்‌ அவள்‌ செவியில்‌ விழுந்தாலும்‌ 
சித்தத்தை தொடவில்லை. சிம்மப்பிடரி ஏறி களம்‌ புகுந்த 
கொற்றவை போல்‌ வாளை வீசி என்‌ நிழலுருவை நூறு 

யிரம்‌ பல்லாயிரம்‌ துண்டுகளாக வெட்டிச்‌ சிதைத்தாள்‌. 
அதிலிருந்து பெருகிய செங்கொழுங்குருதி 
கொப்புளங்களாக எழுந்து சுனை நீரை 
கொதிக்கவைத்தது. வேல்‌ முனை பிடுங்கப்பட்ட 
புண்ணென ஆயிற்று சுனை. குருதியலைகள்‌ 
மலரிதழ்களென விரிந்தன. குருதிநாவுகள்‌ எழுந்து கரை 
மணலை நக்கின. 


அக்குருதியில்‌ கால்தவறி விழுந்து மீண்டும்‌ எழுந்தாள்‌. 
அவள்‌ கூந்தலில்‌ கன்னங்களில்‌ தோள்களில்‌ 
ஆடைகளில்‌ விரல்‌ நுனிகளில்‌ வழிந்து சொட்டியது 
கொழுங்குருதி. யானை உடல்‌ கிழித்து உள்ளே சென்று 
இதயத்தைக்‌ கவ்வி மீளும்‌ சிம்மம்‌ போல, 
கருவறைப்பீடத்தில்‌ குருதிக்‌ கொடையாடி நிற்கும்‌ 
கொற்றவைக்‌ கருஞ்சிலை போல அவளைக்‌ கண்டேன்‌. 
அவள்‌ கண்களில்‌ இருந்த பெருங்களியாட்டைக்‌ கண்டு 
திகைத்து சொல்லிழந்தேன்‌. இரு கைகளாலும்‌ நெஞ்சை 
மாறி மாறி அறைந்து பிட்‌ யானை போல்‌ பிளிறி 
காலெடுத்து வைத்து அவள்‌ கரைக்கு வந்தாள்‌. 


குருதியுடன்‌ கொப்பளித்த சுனை மெல்ல செம்பளிங்குப்‌ 


பரப்பென அமைந்தது. அதில்‌ விரல்கள்‌, 
தசைத்துண்டுகள்‌, செவிகள்‌, நாவு, மூக்கு, 
நிணத்தீற்றல்கள்‌, நெளியும்‌ நரம்புப்புழுக்கள்‌, சிரிப்பென 
வெள்ளெலும்புச்‌ சிதறல்‌ என நான்‌ இருந்தேன்‌. என்‌ 
விழிகள்‌ மட்டும்‌ இரு நீலமீன்களாக துயருடன்‌ 
இமைத்தபடி அதில்‌ நீந்தி நின்றிருந்தன. 


“அன்னையே! அன்னையே!” என்றழைத்தபடி விம்மி 
அழுதுகொண்டு கண்விழித்தேன்‌. என்‌ அன்னை அருகில்‌ 
துயில்‌ எழுந்து “என்னாயிற்று? மைந்தா!” 
என்றழைத்தபடி என்‌ தோள்‌ தொட்டுத்‌ தழுவி மார்புக்குள்‌ 
என்‌ தலையை புதைத்துக்‌ கொண்டாள்‌. என்‌ குழலை 
வருடி “எதற்காக அஞ்சுகிறாய்‌? என்‌ செல்வமே!” 
என்றாள்‌. “அன்னையே, என்னை கொன்றுவிட்டீர்களே?” 
என்று நான்‌ சொன்னேன்‌. “யார்‌? யார்‌?” என்று அவள்‌ 
கேட்டாள்‌. “அன்னையே அன்னையே” என்று காய்ச்சல்‌ 
படிந்த கண்களுடன்‌ நான்‌ அரற்றினேன்‌. 


தன்‌ மேலாடையை விலக்கி வற்றிய 
வறுமுலையைத்தாக்கி அதன்‌ வாடிய காம்பை என்‌ 
வாயில்‌ வைத்து “அருந்து என்‌ அமுதே” என்று அவள்‌ 
சொன்னாள்‌. என்‌ நீளக்கைகளை கால்களை 
தோள்களை ஒவ்வொன்றாக உதிர்த்து சிறு மகவாக மாறி 
அவள்‌ முலையருந்தினேன்‌. அவை மெல்ல கனிந்தன. 
குருதி மணமுள்ள இனிய பால்‌ சொட்டுகள்‌ என்‌ வாயில்‌ 
விழுந்தன. வறண்டு அனல்‌ கொண்டிருந்த என்‌ 
தொண்டையை குளிரச்செய்து அணைத்தன அவை. 


அதிர்ந்து கொண்டிருந்த என்‌ உடல்‌ மெல்ல 
அமையத்தொடங்கியது. என்‌ தோள்களை முதுகை 
கனிந்த அன்னைப்பசுவின்‌ நாக்கென வருடிய அவள்‌ 
கைகள்‌ மேலும்‌ மேலும்‌ என்னை சிற்றுருக்‌ கொள்ளச்‌ 
செய்தன. கருக்குழந்தையாக்கின. தன்‌ இடைவாய்‌ திறந்து 
உள்ளே செலுத்தி வெங்குருதி குமிழிகளெனச்‌ சூழ்ந்த 
சிற்றறைக்குள்‌ அழுத்தி வைத்தன. அங்கே உடல்‌ சுருட்டி 
உளம்‌ கரைந்து மறைய துயின்று ஒடுங்கினேன்‌. 


இளையவன்‌ சொன்னான்‌ “பின்பு அக்கனவு எப்போதும்‌ 
என்னுடன்‌ இருந்தது. மீண்டும்‌ மீண்டும்‌ அங்கே நான்‌ 
துண்டுகளாக்கப்பட்டேன்‌. தவித்தலையும்‌ விழிகளுடன்‌ 
துயில்‌ மீள்வேன்‌. இன்றும்‌ அதுவே நிகழ்ந்தது.” இருள்‌ 
மூடிய காட்டுக்குள்‌ பறவைகளின்‌ ஒலிகள்‌ 
கேட்டுக்கொண்டிருந்தன. காற்று இலைகளை 
அசைத்தபடி கடந்து செல்லும்‌ ஓசை. ஓர்‌ அருவியின்‌ 
அறைதல்‌. நெடுநேரத்திற்குபின்‌ பரசுராமர்‌ 


அவ்விளையோன்‌ கைகளை பற்றிக்‌ கொண்டு 
“என்னுடன்‌ இரு. என்‌ படைக்கலத்திறன்‌ அனைத்தும்‌ 
உனக்குரியது. குன்றாப்‌ புகழுடன்‌ திகழ்‌. நீ வெல்வாய்‌” 
என்றார்‌. 


“ஏழ்புரவி ஏறியோன்‌ மைந்தனே, அனைத்தையும்‌ 
நெருப்பாக்கி உண்பது நெருப்பின்‌ இயல்பு” என்றான்‌ 
சூதன்‌. “இளையோன்‌ தன்‌ ஆசிரியருடன்‌ இருந்தான்‌. 
ஒவ்வொரு கணமும்‌ அவன்‌ அவராகிக்‌ 
கொண்டிருந்தான்‌. வெங்கதிரோன்‌ வெயில்‌ கற்றையைச்‌ 
செலுத்துவது போல்‌ அம்புவிடக்‌ கற்றான்‌. அவர்‌ கால்‌ 
பதிந்து நடந்த அந்நிலம்‌ என தன்‌ உள்ளத்தை ஆக்கி 
ஒவ்வொரு அடியையும்‌ பதித்துக்‌ கொண்டான்‌. ஆற்றல்‌ 
முதிர்ந்த ஆசிரியர்கள்‌ பேராற்றல்‌ முதிர்ந்த 
மாணவர்களைப்‌ பெறுவதென்பது இப்புடவி 
வளரவேண்டும்‌ என்று விழையும்‌ அப்பிரம்மத்தின்‌ 


முதல்நாள்‌ அவன்‌ அணுகியபோதே கருவண்டு 
மும்முறை அவனைச்‌ சுற்றி வந்து “இவனே! இவனே!” 
என்று மெய்‌ அதிர்ந்தது. பரசுராமர்‌ புன்னகைத்து “ஆம்‌, 
இவனே” என்றார்‌. “இவன்‌ ஏன்‌ இங்கு?” என்றது வண்டு. 
“ஆம்‌, அதை அறிந்தே நீ விடுபடுவாய்‌” என்றார்‌ 
பரசுராமர்‌. ஒவ்வொரு கணமும்‌ இளையோனைச்‌ சூழ்ந்து 
எங்கோ இருந்தது தம்சன்‌. அதன்‌ நச்சுக்‌ கொடுக்கு கூர்ந்து 
இக்கணம்‌ இக்கணம்‌ என துடித்துக்‌ கொண்டிருந்தது. 


தெற்கே கோதையின்‌ கரையில்‌ ஒரு நாள்‌ உச்சிப்‌ 
பொழுதில்‌ உணவுண்டு சற்றே உடல்‌ தளர மரத்தடியில்‌ 
படுத்தார்‌ பரசுராமர்‌. ஆலமரத்தடியின்‌ வேர்‌ அவர்‌ 
தலைக்கு கடினமாக இருந்ததால்‌ “இளையோனே! உன்‌ 
தொடையைக்‌ காட்டுக!” என்றார்‌. அவன்‌ அமர்ந்து 
திரும்பி தன்‌ வலத்தொடை மேல்‌ அவர்‌ தலையைத்‌ தூக்கி 
வைத்தான்‌. “ஏன்‌ திரும்பினாய்‌? இடத்தொடை காட்டு, 
இது எனக்கு உகக்கவில்லை” என்றார்‌. “அத்தொடை 
தங்களுக்குரியதல்ல ஆசிரியரே” என்றான்‌ இளையோன்‌. 
விழிதூக்கி “என்ன?” என்று அவர்‌ கேட்டார்‌. தலை 
தாழ்த்தி மெல்லிய குரலில்‌ “அது ஒரு கனவு” என்று 
அவன்‌ சொன்னான்‌. 


“சொல்‌! அதைக்‌ கேட்டு நான்‌ கண்‌ மயங்குகிறேன்‌.” 
அவன்‌ சற்று தயங்கியபின்‌ “ஆசிரியரே, என்‌ தோள்கள்‌ 
ஆற்றலுற்று நெஞ்சு விரிந்து எண்ணங்கள்‌ அழுத்தம்‌ 
கொண்டபோது கனவுகள்‌ உருமாறத்தொடங்கியதை 
கண்டேன்‌. ஒரு கனவில்‌ கங்கையின்‌ கரையில்‌ நடந்து 


சென்றிருந்த காலடிச்‌ சுவடுகளை கண்டேன்‌. அக்கணமே 
அது எவருடையதென உணர்ந்தேன்‌. “அன்னையே” எனக்‌ 
கூவியபடி அக்காலடிச்‌ சுவடுகளை பின்தொடர்ந்து 
ஓடினேன்‌. செல்லச்‌ செல்ல அவை குறுகி சிறு 
பாதங்களாயின. அவ்விந்தையை உணர்ந்து விழி எட்டி 
நோக்கியபோது தொலைவில்‌ சென்று கொண்டிருந்தவள்‌ 
அழகிய இளம்பெண்‌ என்று கண்டு திகைத்தேன்‌.” 


அவளை எங்ஙனம்‌ அழைப்பது என்று அறியாது தயங்கி 
நின்றுவிட்டேன்‌. அவள்‌ மேலும்‌ மேலும்‌ விலகிச்‌ 
செல்வதைக்‌ கண்டு கை நீட்டி இளையோளே நில்‌ நில்‌ 
என்று கூவியபடி மேலும்‌ தொடர்ந்தேன்‌. 
அருகணைந்தபோது மேலும்‌ சிறுத்து சிறுமியென என்‌ 
கண்ணெதிரே அவள்‌ தோற்றம்‌ உருமாறி வந்தது. 

டையுலைந்த மங்கை. பூவாடை அணிந்த பெதும்பை. 
இடைமெலிந்த பேதை. சிறு தோள்‌ கொண்ட மழலை. 
அருகணைந்து அவள்‌ முன்‌ நின்றேன்‌. ஒளிரும்‌ 
விழிகளால்‌ என்னை நோக்கி சிரித்து “நான்‌ அப்போதே 
ஓடி வந்துவிட்டேன்‌. என்னை நீங்கள்‌ பிடிக்க முடியாது” 
என்றாள்‌. 


சிரிப்பென்றே ஆன சிறுமுகம்‌. கழுத்தை 
சொடுக்கியபோது காதில்‌ அணிந்திருந்த சிறு 
குண்டலங்கள்‌ அசைந்தன. இதம்களுக்குள்‌ முத்தரிப்‌ 
பற்கள்‌ மின்னின. முழந்தாளிட்டு அவள்‌ முன்னால்‌ 
நின்று மலர்மொக்குகள்‌ போன்ற இரு கைகளையும்‌ 
பிடித்து “ஏன்‌ என்னை விட்டு விலகி ஓடினாய்‌?” 
என்றேன்‌. “விளையாடத்தான்‌” என்றாள்‌. “இப்படியா 
விளையாடுவது? உன்‌ காலடிகளைக்‌ கண்டு உன்னைத்‌ 
தேடி வந்தேன்‌” என்றேன்‌. “இன்னும்‌ அவ்வளவு தூரம்‌ 
ஓடினால்‌ நான்‌ மறைந்துவிடுவேன்‌” என்றாள்‌. 


“வேண்டாம்‌. என்னுடன்‌ இரு” என்று சொல்லி அவளை 
இடை வளைத்து இழுத்து என்‌ நெஞ்சோடு அணைத்துக்‌ 
கொண்டேன்‌. “நான்‌ உங்களை எவ்வாறு அழைப்பது?” 
என்றாள்‌. “நீ என்‌ மகளல்லவா? தந்தை என்றே அழை” 
என்றேன்‌. மெல்லிய கொடிக்‌ கைகளால்‌ என்‌ கழுத்தை 
வளைத்து பட்டுக்‌ கன்னங்களை என்‌ முகத்தருகே 
கொண்டு வந்து மென்மயிர்கள்‌ என்‌ இதழில்‌ பட 
குழலணிந்த மலர்களும்‌ கன்னங்களில்‌ பூசிய கஸ்தூரியும்‌ 
மணக்க “தந்தையே” என்றாள்‌. 


கள்வெறி கொண்ட நெஞ்சுடன்‌ இரு கன்னங்களிலும்‌ 
மாறி மாறி முத்தமிட்டு “மகளே” என்றேன்‌. கையில்‌ தூக்கி 
எடுத்தபடி எழுந்தேன்‌. கூவிச்‌ சிரித்து என்‌ தோள்களில்‌ 


அறைந்து “ஐயோ விழுந்து விடுவேன்‌ விழுந்து 
விடுவேன்‌” என்றாள்‌. “எப்படி விழுவாய்‌? என்‌ 
தோள்களை பார்த்தாயா? நீ எத்தனை வளர்ந்தாலும்‌ 
இப்படியே என்னால்‌ தூக்க முடியும்‌” என்றேன்‌. 
“என்னைத்‌ தூக்கியபடி பறந்து செல்ல முடியுமா?” 
என்றாள்‌. “முடியும்‌. நான்‌ ஆயிரம்‌ வருடம்‌ தவம்‌ செய்து 
அரக்கனாவேன்‌. அப்போதுன்னை சுமந்தபடி செல்வேன்‌” 
என்றேன்‌. “இப்போது அரக்கனாகு, இப்போது 
அரக்கனாகு” என்று கால்களை அசைத்தபோது சிறு 
பொற்சலங்கைகள்‌ குலுங்கின. 


சுழற்றி அவளை இறக்கி நெஞ்சில்‌ வைத்தேன்‌. 
வாய்விட்டுச்‌ சிரித்தபோது கழுத்தில்‌ நீல நரம்புகள்‌ 
எழுந்தன. நெற்றி படிந்த குறுமயிர்‌ புகைச்‌ சுருள்கள்‌ 
போலிருந்தன. ஆடையின்‌ பொன்னூல்‌ உதிர்த்த 
மஞ்சள்பொடி படிந்த கன்னங்கள்‌. வியர்வை படிந்த 
மூக்கு நுனி. சிரிப்பில்‌ அதிர்ந்த சிறு இதழ்கள்‌. “என்‌ 
மலரே, என்‌ முத்தே, என்‌ செல்வமே” என்றவளை 
முத்தமிட்டேன்‌. அவளை என்‌ இடத்தொடை மேல்‌ 
அமர்த்திக்‌ கொண்டேன்‌. அந்த எடையை உணர்ந்தபடி 
விழித்தபோது என்‌ உடலெங்கும்‌ தித்திப்பு 
நிரம்பியிருந்தது. 


“ஆசிரியரே, நானென என்னை உணர்ந்த நாள்‌ முதல்‌ 
எப்போதும்‌ என்‌ கனவில்‌ தேங்கியிருந்த கடும்‌ கசப்பை 
அந்த ஒரு கனவில்‌ மட்டுமே கடந்து சென்றேன்‌. 
மீண்டுமொரு கனவு வரவில்லை. ஆனால்‌ அக்கனவின்‌ 
ஒவ்வொரு வண்ணத்தையும்‌ தொட்டு பொன்னிறமாக 
வரைந்து கொண்டேன்‌. ஒரு போதும்‌ ஒளிமங்காத 
ஓவியமாக என்னுள்‌ வைத்திருக்கிறேன்‌” என்றான்‌ 
இளையோன்‌. 


“ஆம்‌, அது நன்று” என்றார்‌ அவர்‌. “நாம்‌ 
கொடுங்கனவுகளை இன்கனவுகளால்‌ மட்டுமே நிகர்‌ 
செய்ய முடியும்‌” என்றபின்‌ விழிகள்‌ சரிய 
நீள்மூச்சுவிட்டார்‌. “குருதி தெரியாத எந்தக்கனவும்‌ 
இனியதே” என்றார்‌. அவர்‌ துயிலில்‌ ஆழ்ந்தபின்னரும்‌ 
அவரது முகத்தை நோக்கியபடியே மாணவன்‌ 
அமர்ந்திருந்தான்‌. தன்‌ சிறுதுளையிலிருந்து வெளிவந்து 
பொன்னிறச்சிறகுகள்‌ அதிர “கண்டு கொண்டேன்‌. அந்த 
இடத்தொடை” என்றான்‌ தம்சன்‌. ரீங்கரித்தபடி பறந்து 
வந்து அவ்விளையோனின்‌ இடத்தொடையில்‌ 
அமர்ந்தான்‌. தன்‌ கொடுக்கைத்‌ தூக்கி கூர்‌ முனையால்‌ 
அத்தசையை சொடுக்கினான்‌. 


வலியில்‌ அதிர்ந்த உடலின்‌ அசைவை நிறுத்தி, ஒலி 
எழுப்ப எழுந்த இதழ்களை இறுக்கி இளையோன்‌ 
உறைந்தான்‌. தொடைத்தசையைத்‌ துளைத்து குருதிக்‌ 
குழாய்களைக்‌ கிழித்து உட்புகுந்து சென்றான்‌ தம்சன்‌. 
கொழுங்குருதி அவனை திளைக்கச்‌ செய்தது. சிறகுகளை 
அதிரவைத்து அதை சிறு துளிகளாக தெறித்தான்‌. எட்டு 
கால்களாலும்‌ தசைக்‌ கதுப்பை கிண்டி வழி அமைத்து 
உள்ளே சென்றான்‌. கருக்குழி என 
அணைத்துக்கொண்டது வெந்தசை. கனவிலிருந்து 
சுஷுப்திக்கு கொண்டுசென்றது. கடந்த பிறவியின்‌ 
நினைவுகளால்‌ நெஞ்சை நிறைத்தது. 


குருதி பெருகி வழிந்து தன்‌ தோளைத்‌ தொட்டபோது 
கண்விழித்த பரசுராமர்‌ அதைத்‌ தொட்டு தன்‌ கண்ணருகே 
நோக்கினார்‌. தன்‌ நெஞ்சு துளைத்து வழிந்த 
குருதியென்றே முதலில்‌ அவர்‌ நினைத்தார்‌. பின்பு அங்கு 
வலியில்லை என்றுணர்ந்து, ஒரு கை ஊன்றி உடல்‌ 
திரும்பி அவன்‌ தொடையை பார்த்தார்‌. “யார்‌ நீ?” என்று 
கூவியபடி எழுந்தார்‌. “நீ அந்தணன்‌ அல்ல. இத்தனை 
வலி பொறுக்கும்‌ திறன்‌ கொண்ட அந்தணன்‌ இப்புவியில்‌ 
இல்லை. நீ ஷத்ரியன்‌” என்றார்‌. 


“இல்லை முனிவரே, நான்‌ அந்தணனும்‌ அல்ல 
ஷத்ரியனும்‌ அல்ல” என்றான்‌. “சொல்‌! நீ யார்‌?” என்றார்‌. 
“தேரோட்டி மைந்தன்‌” என்றான்‌ அவன்‌. “இல்லை, நீ 
அவர்களுக்கு பிறக்கவில்லை. குருதியால்‌ நீ ஷத்ரியன்‌” 
என்றார்‌ அவன்‌ ஆசிரியர்‌. “அதை நான்‌ அறியேன்‌” 
என்றான்‌ அவன்‌. “அறிவாய்‌. உன்‌ நெஞ்சறிந்த மாறா 
உண்மை என்றொன்று உண்டென்றால்‌ அது அதுவே” 
என்றார்‌. அவன்‌ சொல்‌ இழந்து விழிதாழ்த்தினான்‌. 
“சொல்‌, இக்கணமே சொல்‌. ஒருபோதும்‌ ஷத்ரியருக்காக 
வில்லெடுப்பதில்லை என்று என்‌ கால்தொட்டு 
ஆணையிடு” என்றார்‌. 


அவன்‌ கைகூப்பி “ஆசிரியரே, உண்ட உணவு 
குருதியாகிறது. சொன்ன சொல்லே ஆத்மாவாகிறது. 
இரண்டையும்‌ உதறும்படி சொல்கிறீர்கள்‌” என்றான்‌. 
“அச்சொல்லை நீ எனக்களிக்கவில்லை என்றால்‌ 
உன்னை தீச்சொல்லிட்டு அழிப்பேன்‌” என்றார்‌ பரசுராமர்‌. 
“அவ்வண்ணமே ஆகுக! எது வரினும்‌ என்‌ 
தோழனுக்கென எழுந்த என்‌ கைகள்‌ தாழா” என்றான்‌. 
செறுசினத்துடன்‌ கைம்மண்‌ எடுத்து தூக்கி கடுஞ்சொல்‌ 
கூற வாயெடுத்தும்‌ பரசுராமரால்‌ “ஷத்ரியருக்கு என நீ 
களத்தில்‌ எழுந்தால்‌ நான்‌ கற்பித்தவை உனக்கு உதவாது 
போகட்டும்‌” என்றே சொல்லமுடிந்தது. மண்ணை 


நிலத்திலிட்டு “தீராப்புகழ்‌ கொள்க! விண்ணுலகில்‌ 
வாழ்க!” என்று வாழ்த்தியபடி முகம்‌ திருப்பிக்கொண்டார்‌. 


கைகூப்பி “அவ்வண்ணமே ஆகுக!” என்று குனிந்து 
அவர்‌ கால்‌ நின்று தொட்ட மண்ணைத்‌ தொட்டு தன்‌ 
சென்னி சூடி எழுந்தான்‌. குருதி வழிய இடக்காலை 
அசைத்து மெல்ல நடந்தான்‌. அவன்‌ குருதியிலிருந்து 
கருக்குழந்தை என வெளிவந்து சிறகுவிரித்து 
ரீங்கரித்தெழுந்த தம்சன்‌ மெல்லிய பாடலுடன்‌ அவனைச்‌ 
சூழ்ந்து பறந்தது. இறக்கை பற்றியெடுத்து நாணலால்‌ 
அதைக்‌ குத்தி எடுத்து தன்‌ கண்ணருகே கொண்டு வந்து 
அதன்‌ ஆயிரம்‌ விழிகள்‌ இணைந்த பெருவிழிகளை 
நோக்கி அவன்‌ கேட்டான்‌ “நீ அறிந்தது என்ன?” 


“ஆணவம்‌ அமைந்திருப்பது இடத்தொடையில்‌. 
அங்குதான்‌ மங்கையை அமரவைக்க வேண்டுமென்பார்‌ 
ஆன்றோர்‌” என்றான்‌ தம்சன்‌. அவன்‌ சொல்வதென்ன 
என்று விளங்காமல்‌ “என்ன?” என்று அவன்‌ மீண்டும்‌ 
கேட்டான்‌. “அங்கிருக்கட்டும்‌ இந்த ஆறா வடுவின்‌ 
அணையா பெருவலி” என்றபின்‌ சுண்டப்பட்டது போல்‌ 
தெறித்து கீழே விழுந்து புழுதியில்‌ புரண்டு எழுந்தான்‌. 
எட்டு பெருங்கைகளுடன்‌ நின்று “என்‌ பெயர்‌ அளர்க்கன்‌. 
நான்‌ சொல்மீட்சி பெற்று விண்ணேகுகிறேன்‌ இக்கணம்‌. 
நிறைவடைக!” என்றான்‌. அவன்‌ செல்வதை 
இளையோன்‌ புரியாத விழிகளுடன்‌ நோக்கி நின்றான்‌. 


வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

“வெல்லற்கரியோர்‌ என்று இப்புவியில்‌ எவருமில்லை. 
விண்ணிழிந்து மண்‌ நிறைத்த இறைவடிவங்கள்‌ கூட. 
விரிகதிர்‌ மைந்தா, தன்னால்‌ மட்டுமே வெல்லப்படுபவன்‌ 
நிகரற்றவன்‌. தெய்வங்கள்‌ அவனை மட்டும்‌ நோக்கி 
புன்னகைக்கின்றன. ஆம்‌. அவ்வாறே ஆகுக!” என்றான்‌ 
சூதன்‌. அவனைச்‌ சூழ்ந்திருந்த விறலியும்‌ சூதரும்‌ 
ஒற்றைக்‌ குரலில்‌ இணைந்து “ஓம்‌! ஓம்‌! ஓம்‌!” என்றனர்‌. 
தலைக்கு மேல்‌ கைகுவித்து இசைக்கலங்களை 

தாழ்த்தி விழிகள்‌ சரித்து அந்த ஓங்காரத்தில்‌ உளம்‌ 
கரைந்து சூதன்‌ அசைவற்று நின்றிருந்தான்‌. 


ஓரிரு கணங்களுக்குப்பின்‌ பாடல்‌ முடிந்ததை அவை 
உணர உடலசைவுகள்‌ வழியாக இசைக்கூடம்‌ 
உயிர்கொண்டது. இரு சிற்றமைச்சர்கள்‌ பெருமூச்சு 
விட்டனர்‌. கைகள்‌ தழைந்து உடலுரசி விழும்‌ ஒலியும்‌ 
அணிகள்‌ குலுங்கும்‌ ஓசையும்‌ கேட்டன. முதன்மை 
அமைச்சர்‌ ஹரிதர்‌ விழிகளைத்‌ திருப்பி ஏவலரிடம்‌ 
பரிசில்தாலங்களை கொண்டுவர ஆணையிட்டார்‌. 
அவர்கள்‌ தங்களுக்குள்‌ பேசிக்கொள்ளும்‌ 
மெல்லொலிகள்‌ எழுந்தன. 


கர்ணன்‌ அங்கிலாதவன்‌ போல்‌ அமர்ந்திருந்தான்‌. ஹரிதர்‌ 
அவனை நோக்கியபின்‌ மெல்ல தொண்டை செருமி 
இருமுறை ஓசையெழுப்பினார்‌. அவன்‌ விழிப்புறவில்லை 
என்று கண்டபின்‌ “அரசே” என்றார்‌. அருகே தெரிந்தும்‌ 
அணுகவியலா தொலைவிலிருக்கும்‌ 
நீலமலைகளைப்போல அவனிருந்தான்‌. “அரசே” என்றார்‌ 
அவர்‌. மூன்றாம்‌ முறை குரல்‌ எழுப்பியதும்‌ 
திரைச்சித்திரம்‌ உயிர்கொள்வது போல்‌ அசைந்து சிவந்த 
விழிகளை மேலே தூக்கி “என்ன?” என்றபின்‌, உடனே 
சொல்‌ கொண்டு அனைத்தையும்‌ உணர்ந்து “ஆம்‌” 
என்றான்‌. 


“எங்கோ இருந்தேன்‌” என்றபின்‌ தன்‌ தோள்‌ சரிந்த 
சால்வையை கைகளால்‌ தொட்டான்‌. அணுக்கன்‌ அதை 
எடுத்து மடித்து அவன்‌ தோளில்‌ அமைத்து அதன்‌ 
மடிப்புகளை நீவினான்‌. கர்ணன்‌ எழுந்து சூதனை 
நோக்கி கைகூப்பி “வணங்குகிறேன்‌ சூதரே! இங்கு நானும்‌ 
நீங்களும்‌ பாரதத்தின்‌ விழைவும்‌ சேர்ந்து சமைத்த 


கதையொன்றை கேட்டேன்‌. இது என்றும்‌ இங்கு 
நிகழ்வதாக!” என்றான்‌. 


சூதன்‌ “மூன்றும்‌ சந்திக்கும்‌ இடத்திற்கே வாக்‌ என்று 
பெயர்‌. அதன்‌ மேல்‌ வெண்கலை உடுத்து விழிமணி 
மாலையும்‌ அமுதகலயமும்‌ ஏந்தி வீணை மீட்டி 
அமர்ந்திருக்கும்‌ எழிலோள்‌ அனைத்துமியற்றுபவள்‌. 
சொல்வதெல்லாம்‌ அவளே. சொல்லை அறிபவளும்‌ 
அவளே. சொற்பொருளான அவளை பிரம்ம சொரூபிணி 
என்கின்றன நூல்கள்‌” என்றார்‌. “அவள்‌ வாழ்க!” 
என்றபின்‌ கர்ணன்‌ திரும்பி தன்‌ ஏவலரை நோக்க 
பரிசுத்தாலங்களை நீட்டினர்‌. 


மங்கலப்பொருட்களுடன்‌ பொன்நாணயங்களும்‌ பட்டும்‌ 
வைக்கப்பட்ட பித்தளைத்‌ தாலத்தை ஏவலர்‌ 
கையிலிருந்து வாங்கி சூதனுக்கு அளித்தான்‌. அவன்‌ 
முகம்‌ மலர்ந்து அதை பெற்றுக்கொண்டு தலைவணங்கி 
“அங்க நாட்டில்‌ ஆணவம்‌ மிக்க சூதனின்‌ பேராசையும்‌ 
தோற்றுப்போகும்‌ என்பார்கள்‌. நான்‌ முற்றிலும்‌ 
தோற்றிருக்கிறேன்‌” என்றான்‌. கர்ணன்‌ “கொடுப்பதனால்‌ 
நிறையும்‌ கருவூலம்‌ இங்குள்ளது சூதரே” என்றபடி 
அடுத்த தாலத்தை முதிய சூதருக்கு அளித்தான்‌. 


அவர்கள்‌ ஒவ்வொருவரும்‌ பொன்னைக்கண்டு 
உவகைகொண்டனர்‌. விறலிக்கு தாலத்தை அளித்தபோது 
அவள்‌ அதை பெற்றுக்கொண்டு தலைவணங்கி “இங்கு 
பரிசில்‌ பெற்றபின்‌ சூதர்கள்‌ ஓராண்டுகாலம்‌ பிற 
மன்னரை விழி கூர்ந்து நோக்குவதில்லை என்பார்கள்‌. 
நாங்கள்‌ இன்னும்‌ மூன்றாண்டு காலம்‌ எங்களுக்காக 
மட்டுமே பாடவேண்டும்‌ போலுள்ளது” என்றாள்‌. 


கர்ணன்‌ நகைத்து “பாடலுக்குப்பின்‌ சூதனை மன்னன்‌ 
புகழவேண்டுமென்பதுதான்‌ மரபு” என்றான்‌. 
அமைச்சர்களும்‌ மெல்ல சிரித்தனர்‌. கர்ணன்‌ 
கொடுத்ததில்‌ நிறைவுகொள்ளாமல்‌ திரும்பி ஏவலரை 
நோக்கியபின்‌ தன்‌ நெஞ்சிலிட்ட ஆரத்தை கழற்றி 
சூதனுக்கு அணிவித்தான்‌. சூதன்‌ திகைத்து பின்‌ 
நெகிழ்ந்து “இது அரும்பொருள்‌ அரசே” என்றான்‌. 


“தாங்கள்‌ இங்கு பாடியது அரிய பாடல்‌ சூதரே. 
ஒன்றையொன்று கவ்வி விழுங்க முயலும்‌ மூன்று 
பாம்புகளின்‌ கதை என்று தோன்றியது” என்றான்‌ 
கர்ணன்‌. “தாங்கள்‌ நடித்த கதை” என்றாள்‌ விறலி. “ஆம்‌. 
ஆனால்‌ பரசுராமரை நான்‌ சந்திக்கும்போது என்னை ஒரு 
சூதன்‌ என்றே சொன்னேன்‌. பிராமணன்‌ என்று அல்ல” 


என்றான்‌ கர்ணன்‌. 


சூதன்‌ விழிகள்‌ மின்ன “கதைகள்‌ தெய்வங்களால்‌ 
உருவாக்கப்படுகின்றன. நினைவுகளை அவற்றுக்கு 
படையலாக்க வேண்டும்‌” என்றான்‌. கர்ணன்‌ சிரித்து 
“ஆம்‌. அவ்வாறே ஆகுக!” என்றபின்‌ “நானே கூட 
என்றேனும்‌ என்‌ உண்மைக்கதையை கதைதெய்வத்திடம்‌ 
கேட்டு அறிந்து கொள்ள வேண்டும்‌ போலுள்ளது” 
என்றான்‌. 


“உண்மை என ஒன்றுள்ளதா என்ன? இங்கு எது எஞ்ச 
வேண்டுமென்பதே உண்மையென்றும்‌ உருக்கொள்ள 
வேண்டும்‌. அது சொல்லன்னையால்‌ வகுக்கப்படுவது” 
என்று சூதன்‌ சொன்னான்‌. “நன்று சூழ்க!” என்றபின்‌ 
“இங்கு தங்கி உணவுண்டு களியாடி நிறைந்தபின்‌ உங்கள்‌ 
ஊர்‌ அழைப்பதை உணர்ந்து மீளுங்கள்‌ சூதர்களே” 
என்றான்‌ கர்ணன்‌. “அவ்வண்ணமே” என்றான்‌ 
இசைச்சூதன்‌. அவர்கள்‌ மீண்டும்‌ வணங்கி புறம்‌ 
காட்டாது விலகிச்‌ சென்றனர்‌. 


“தாங்கள்‌ அவன்‌ பாடலை கேட்கவே இல்லையென்று 
தோன்றியது” என்றார்‌ ஹரிதர்‌. “செவிகளால்‌ 
கேட்கவில்லை” என்றான்‌ கர்ணன்‌. 
சிலகணங்களுக்குப்பின்‌ “அச்சொற்கள்‌ முற்றிலும்‌ 
மறைந்து அவர்‌ உருவாக்கிய நிகருலகில்‌ நான்‌ வாழ்ந்து 
கொண்டிருந்தேன்‌. எத்தனை அரியது, ஒரே வாழ்வை 
பலமுறை மீண்டும்‌ வாழமுடியும்‌ என்பது! ஒவ்வொரு 
முறையும்‌ அது மேலும்‌ வளர்ந்து மலரும்‌ கனியும்‌ 
கொண்டிருக்கும்‌ என்பது” என்றபின்‌ திரும்பி 
அணுக்கரான சிவதரிடம்‌ “இன்றென்ன செயல்‌, 
சொல்லும்‌” என்றான்‌. 


சிவதர்‌ “கலிங்கநாட்டு வணிகர்கள்‌ சிலர்‌ வந்துள்ளனர்‌. 
சுங்க முறைமையில்‌ அவர்களுக்கு சில குறைகள்‌ 
சொல்வதற்குள்ளன. கருவூலக்‌ காப்பாளர்‌ அஜபாலர்‌ 
கணக்குகளை தங்களிடம்‌ கூறுவதற்கு விழைகிறார்‌. 
தாங்கள்‌ உச்சிப்பொழுது உண்டு ஓய்வெடுத்து வெயில்‌ 
மயங்கும்போது அவைக்கு வந்தால்‌ அந்திக்குள்‌ அவை 
முடிவுறும்‌. அந்தியில்‌ இன்று கொற்றவை ஆலயத்திற்கு 
செல்வதாக இருக்கிறீர்கள்‌” என்றார்‌. “இன்றென்ன 
அங்கு?” என்றான்‌ கர்ணன்‌. “இது ஆவணிமாத கருநிலவு. 
கொற்றவைக்குரிய நாள்‌. குருதி பலி கொடுத்து 
படைக்கலங்களை கூராக்கி செம்மலர்‌ மஞ்சளரி 
கொண்டு அன்னையை வழுத்தும்‌ வழக்கமுண்டு” 
என்றார்‌ ஹரிதர்‌. 


கர்ணன்‌ “ஆம்‌” என்றான்‌. “நள்ளிரவு ஆகிவிடும்‌ பூசனை 
முடிந்து அரண்மனை மீள்வதற்கு. எனவே நாளை காலை 
நிகழ்வுகளேதும்‌ இல்லை. பிரம்ம முகூர்த்தத்தில்‌ எழுந்து 
அங்கநாட்டின்‌ ஐந்தன்னையர்‌ ஆலயங்களிலும்‌ மரபுப்படி 
சனை முடிந்து மீண்டால்‌ நாளை உச்சிப்பொழுது வரை 
ங்கள்‌ ஓய்வெடுக்கலாம்‌. நாளை மாலை 
அஸ்தினபுரியிலிருந்து அரசரின்‌ தூதன்‌ இங்கு வந்து 
சேர்வான்‌ என்று எதிர்பார்க்கிறேன்‌. அவனை மந்தண 
அறையில்‌ தாங்கள்‌ சந்திக்கிறீர்கள்‌. அதன்‌ பின்‌ 
அந்தியில்‌ பொதுப்பேரவையில்‌ அவன்‌ கொண்டு வரும்‌ 
செய்தியை முன்‌ வைக்கிறோம்‌. அவை கருத்தை 
தேர்ந்தபின்‌ அரசமுடிவு எடுக்கப்படும்‌” என்றார்‌ ஹரிதர்‌. 


பேசியபடி அரண்மனையின்‌ இடைநாழிகள்‌ வழியாக 
அரண்மனையை அடைந்தார்கள்‌. கர்ணன்‌ 

தலைகுனிந்து கைகளை பின்னால்‌ கட்டி நீண்ட 
கால்களை நீரில்‌ நீட்டுவதுபோல வைத்து மெல்ல 
நடந்தான்‌. அவனை நோக்கியபம சென்ற சிவதரின்‌ 
உள்ளம்‌ அறியாததோர்‌ எழுச்சிக்கு ஆளாகியது. தன்‌ 
விழிகள்‌ நிறைந்து பிடரி மயிர்ப்பு கொள்வதை உணர்ந்து 
அவர்‌ விழிகளை திருப்பிக்கொண்டு நடைதளர்த்தினார்‌. 


ஆரியவர்த்தத்தின்‌ ஐம்பத்தாறு நாடுகளில்‌ ஒன்றான 
அங்கநாட்டின்‌ தலைநகர்‌ சம்பாபுரி அங்கம்‌ நாடாக 
உருவாவதற்கு முன்னரே வணிக மையமாக எழுந்தது. 
அதை தன்‌ நாட்டின்‌ தலைநகராக்கிய பேரரசர்‌ 
லோமபாதன்‌ கங்கையின்‌ கரையில்‌ கட்டிய அரண்மனை 
அது. நாற்பத்திரண்டு அறைகளும்‌ மூன்றடுக்குகளும்‌ 
கொண்ட மரத்தாலான மாளிகை அறுநூறு ஆண்டுகளாக 
புழக்கத்தில்‌ இருந்தது. அதைச்‌ சூழ்ந்து இணைப்பு 
மாளிகைகள்‌ பதினெட்டு எழுந்தன. 


முதல்‌ மாளிகையின்‌ அமைப்பை ஒட்டியே 
இணைமாளிகைகள்‌ அமைக்கப்பட்டன. அங்க நாட்டினர்‌ 
அனைவரும்‌ செம்புநிறமும்‌ கூரிய முகமும்‌ உயரமற்ற 
உடலும்‌ மெலிந்த சிறுகால்களும்‌ கொண்டிருந்தனர்‌. 
மகதத்தின்‌ பேருடல்கொண்ட ஜரர்கள்‌ அவர்களை 
கொக்குகள்‌ என்று கேலிசெய்தனர்‌. அங்கர்களுக்கு 
பெரியதாக இருந்த அரண்மனை கர்ணனுக்கு சிறியதாக 
இருந்தது. ஒவ்வொரு வாயிலிலும்‌ குகைக்குள்‌ நுழைவது 
போல அவன்‌ செல்ல வேண்டியிருந்தது. ஒவ்வொரு 
உத்தரத்தையும்‌ விழிமுனையால்‌ உணர்ந்து தலை குனிய 
வேண்டியிருந்தது. சில இடங்களில்‌ கூரை முகடுகளே கூட 
அவன்‌ தலை தொட்டன. 


அரண்மனையின்‌ எப்பகுதியிலும்‌ அவன்‌ தலை குனிந்தே 
நடந்தான்‌. அதுவே ஆழுள்ளத்தில்‌ அமைந்து 
அவ்வரண்மனைக்குள்‌ இருக்கையில்‌ எல்லாம்‌ அவன்‌ 
தலை சற்று குனிந்தே இருந்தது. அமர்கையிலும்‌ அந்தத்‌ 
தலைவளைவு எஞ்சியது. விண்ணிலிருந்து வந்த 
தேவனை நோக்கி பேசுவது போல்‌ அவன்‌ அமைச்சரும்‌ 
குடிகளும்‌ தலை தூக்கி விழிஎழுப்பி அவன்‌ முகம்‌ 
நோக்கினர்‌. அவனும்‌ மைந்தரை நோக்கும்‌ தந்தை போல்‌ 
இடையில்‌ கை வைத்து உடல்‌ சற்று வளைத்து 
புன்னகையுடன்‌ அவர்களை நோக்கினான்‌. 
அரண்மனையில்‌ அத்தனை இருக்கைகளிலும்‌ அவன்‌ 
நிறைந்து கவிந்தான்‌. அவன்‌ அமர்ந்திருக்கையில்‌ 
அரியணை கண்ணுக்கு மறைந்தது. செங்கோல்‌ அவன்‌ 
கையில்‌ முழக்கோலென தோன்றியது. 


அவன்‌ உயரம்‌ அங்க நாட்டினர்‌ அனைவரையும்‌ 
எவ்வகையிலோ நிலையழியச்செய்தது. அவன்‌ முன்‌ 
பணிந்தவர்கள்‌ தங்கள்‌ இடம்‌ மீண்டதும்‌ உளம்‌ சீறினர்‌. 
“மானுடனுக்கெதற்கு இத்தனை உயரம்‌? பிறரைவிட 
எழுந்த தலை கொண்டவன்‌ அது உருவாக்கும்‌ 
ஆணவத்திலிருந்து ஒருபோதும்‌ தப்ப முடியாது. 
இச்சூதன்மகன்‌ தான்‌ ஷத்ரியன்‌ என்று நடிக்கிறான்‌. 
விண்ணவன்‌ என்று எண்ணிக்கொள்கிறான்‌” என்றனர்‌ 
படைவீரர்‌. ஏவலர்‌ “மானுடர்‌ எவரையும்‌ 
நோக்குவதில்லை அவன்‌ விழிகள்‌. அவனுள்‌ 
குடிகொண்டுள்ள குருதிதேர்‌ தெய்வம்‌ எண்ணுவதென்ன 
என்று மூதாதையரே அறிவர்‌” என்றனர்‌. 


நகர்முனையில்‌ துடி தட்டிப்‌ பாடிய பாணன்‌ “அறிவீர்‌ 
தோழரே! அள்ளி அள்ளிக்‌ கொடுக்கிறான்‌ அங்க 
மன்னன்‌. பாரதவர்ஷத்தின்‌ முடி மன்னர்‌ எவரும்‌ 
அவனளவு கொடுப்பதில்லை என்கிறீரே, கேளுங்கள்‌. 
அவன்‌ தான்‌ அறிந்து அதை கொடுக்கவில்லை. அவன்‌ 
கைகள்‌ இரு மடங்கு பெரியவை. அள்ளிக்‌ கொடுத்தால்‌ 
அது இருமடங்காகிறது. அவன்‌ கொடையாளி என்பது 
அவன்‌ விழைவல்ல. அவனை ஆக்கிய தெய்வங்களின்‌ 
ணை” என்று பாடியபோது கூடி நின்றவர்களில்‌ 
முதியவர்‌ இதழ்களுக்குள்‌ கரந்த சொற்களில்‌ 
“அத்தெய்வத்தை ஆணவம்‌ என்றுரைப்பர்‌” என்றார்‌. 
அப்பால்‌ நின்ற ஒருவர்‌ “குடிப்பிறப்பில்‌ இழந்ததை 
கொடைச்சிறப்பில்‌ அடைய எண்ணுகிறான்‌” என்றார்‌. 


அவர்களின்‌ உள்ளம்‌ ஒலித்தது போல்‌ எழுந்த 
அச்சொற்களை அப்பெரும்‌ கூட்டத்தினர்‌ அனைவரும்‌ 
கேட்டனர்‌. அதைக்கேட்க விழைந்த செவிகள்‌ ஓசைக்குள்‌ 


திறந்திருந்தன. “கொடுத்து விடாய்‌ தீராது துடிக்கின்றன 
அவன்‌ கைகள்‌. கொடுத்ததை எண்ணி வருந்தி மேலும்‌ 
கொடுக்க எழுகிறது அவன்‌ உள்ளம்‌” என்றான்‌ சூதன்‌. 


“ஆம்‌, அது அங்கத்தின்‌ செல்வம்‌. தேரோட்டிமைந்தன்‌ 
அள்ளிக்கொடுத்தால்‌ அது குறைவுபடாது” என்றான்‌ 
வேலேந்தி நின்ற வீரன்‌ ஒருவன்‌. சூதன்‌ திரும்பி அவனை 
நோக்க கூட்டமும்‌ அவனை நோக்கி திரும்பியது. அங்கு 
ஆழ்ந்த அமைதிகண்டு குழம்பிய வீரன்‌ சிவந்த 
முகத்துடன்‌ “இவ்வுண்மையைச்‌ சொல்லி கழுவேறினால்‌ 
நான்‌ என்குலத்தின்‌ தெய்வம்‌. அச்சமில்லை” என்றான்‌. 


“அவன்‌ கால்கள்‌ நீண்டவை. அவன்‌ நடக்கையில்‌ நாம்‌ 
உடன்‌ ஓடுகிறோம்‌. அவன்‌ செல்லும்‌ தொலைவுக்கு நாம்‌ 
சென்று சேர மேலும்‌ காலம்‌ தேவைப்படுகிறது” என்றார்‌ 
சிற்றமைச்சர்‌. “உள்ளத்தின்‌ தாளம்‌ கால்களால்‌ 
அமைக்கப்படுகிறது என்பதை உணருங்கள்‌. யானை 
என நடையிலேயே விரைகிறான்‌. அவன்‌ எண்ணங்களும்‌ 
அவ்வண்ணமே விரைவு கொண்டுள்ளன” என்றனர்‌ 
நிமித்திகர்‌. “இளையவனின்‌ ஆடைகளை எடுத்தணிந்து 
கொண்ட வளர்ந்த தமையன்‌ போல்‌ இவ்வரண்மனையும்‌ 
இதன்‌ அரியணையும்‌ அவனுக்குமுன்‌ தோன்றுகின்றன” 
என்றனர்‌ சூதர்‌. 

“அவன்‌ அமர்ந்திருக்கையில்‌ அங்கநாட்டு அரியணை 
சிறுக்கிறது. அதன்‌ செங்கோலும்‌ களிக்கோலாகிறது. 
அம்மணிமுடி ஒரு கணையாழி போல்‌ குறுகுகிறது” என்று 
சூதர்கள்‌ பாடப்பாட அங்க நாட்டு மக்கள்‌ உளம்‌ 
சுருங்கினர்‌. “இது பலியின்‌ மைந்தர்‌ அங்கரால்‌ 
அமைக்கப்பட்ட நாடு. அனகாஃப்ரூ அமர்ந்த அரியணை. 
திரவீரதர்‌ ஏந்திய செங்கோல்‌. தர்மரதர்‌ ஆண்ட 
அரண்மனை. இந்தச்‌ சாலையில்‌ சதுரங்கரும்‌ 
பிருதுலாக்ஷரும்‌ யானைமேல்‌ சென்றிருக்கிறார்கள்‌. 
பிருஹத்ரதரும்‌ பிருஹன்மனஸும்‌ செங்கதிர்க்கோலேந்தி 
ஆண்டிருக்கிறார்கள்‌. இங்குவிழும்‌ சூரியக்கதிர்கள்‌ 
அறியும்‌ ஜயத்ரதரையும்‌ விஜயரையும்‌ திருதவிரதரையும்‌. 
மாமன்னர்‌ சத்யகர்மரின்‌ தீயூழால்‌ அவர்‌ ம இந்தச்‌ 
சூதன்மகன்‌ கோல்கொண்டான்‌” என்றார்‌ விழிகளிழந்த 
முதியவர்‌. 


“அஸ்தினபுரிக்கு அடைப்பப்‌ பணி செய்து சூதன்‌ மகன்‌ 
அடைந்த செல்வம்‌ இது. கூட்டரே, இங்கு காற்றை உண்டு 
உண்டு உடல்‌ உப்பி உருப்பெருக்கும்‌ பச்சோந்தி போல்‌ 
தன்‌ ஆணவத்தால்‌ வீங்கி இவன்‌ அமர்ந்திருக்கிறான்‌. 
சிறுவளைக்குள்‌ புகுந்து அங்குள நாகத்தை விழுங்கி 


உடல்‌ பெருத்து வெளியேற முடியாதிருக்கும்‌ ராஜநாகம்‌ 
போல்‌ இவன்‌ அழிவான்‌” என்றாள்‌ அருகே நின்ற காது 
தழைந்த முதுமகள்‌. அவள்‌ மகள்‌ அருகே நின்று ஏதோ 
சொல்ல “விலகிச்செல்லமு... எனக்கென்ன அச்சம்‌? என்‌ 
முலை வயிற்றை எட்டிவிட்டது. சுடுகாட்டில்‌ என்‌ மரம்‌ 
பழுத்துவிட்டது” என்றாள்‌ அவள்‌. 


ஆனால்‌ நகருலாவிற்கு பொன்படாமணிந்து 
கொன்றைமலர்‌ பூத்த குன்றென எழுந்த பட்டத்து யானை 
மேலேறி அமர்ந்து அவன்‌ வருகையில்‌ பெண்டிரும்‌ 
குழந்தைகளும்‌ களிக்கூச்சலிட்டபடி பாய்ந்து 
முற்றங்களுக்கும்‌ உப்பரிகைகளுக்கும்‌ வந்து செறிந்தனர்‌. 
தடுத்த அன்னையரின்‌ கைகளை தட்ம அகற்றி தங்கள்‌ 
நிலைமறந்து கை தூக்கி கூச்சலிட்டனர்‌. நெஞ்சமுத்தி 
கண்ணீர்‌ சோர விம்மியழுது தூண்களிலும்‌ 
தோள்களிலும்‌ முகம்‌ புதைத்தனர்‌. ஒருவரை ஒருவர்‌ 
தழுவி உடல்சிலிர்த்தனர்‌. சிறுவர்‌ களிவெறி கொண்டு 
கை தாக்கி ஆர்ப்பரித்தனர்‌. 

“கருநிறத்தில்‌ கதிரவன்‌ எழக்கண்டோம்‌” என்றனர்‌ 
பெண்டிர்‌. “அவன்‌ காதில்‌ அணிந்த குண்டலங்கள்‌ இரு 
விண்மீன்கள்‌. அவன்‌ மார்பணிந்த பொற்கவசம்‌ 
அந்திச்சூரியன்‌” என்றனர்‌ கன்னியர்‌. திண்ணையில்‌ 
அமர்ந்திருந்த முதியவர்‌ நடுங்கும்‌ உடல்‌ திரட்டி எழுந்து 
கண்‌ மேல்‌ கைவைத்து “குண்டலம்‌ என்கிறார்கள்‌, கவசம்‌ 
என்கிறார்கள்‌, இவர்களின்‌ கண்‌ மயக்கா? களிகொண்ட 
உளமயக்கா?” என்றனர்‌. “ஒளிசுடர்ந்து இதோ கண்முன்‌ 
செல்கிறது கவசமும்‌ குண்டலமும்‌. அதைக்‌ காணும்‌ 
நோக்கில்லையென்றால்‌ அவை கண்களல்ல, 
காழ்ப்பென்னும்‌ திரை மூடிய புண்கள்‌ ” என்று சீறினர்‌ 
கன்னியர்‌. 


மையலுடன்‌ “அவன்‌ மேனிவண்ணம்‌ சூரியச்சுடர்வட்டம்‌ 
நடுவே எழுந்த நீலநிறம்‌” என்றனர்‌. “அவன்‌ கைகள்‌ 
சுடரைச்சூழ்ந்த கருநாகங்கள்‌. அவன்‌ கால்கள்‌ 
சுடரேந்திய திரிகள்‌.” அவன்‌ ஒருபோதும்‌ அவர்களின்‌ 
நனவுகளில்‌ நுழைந்ததில்லை. அவன்‌ முதற்காட்சி 
விழித்திரையில்‌ விழுந்த கணமே அவர்கள்‌ சென்றமைந்த 
கனவில்‌ ஆண்‌ என, தேவன்‌ என, தெய்வம்‌ என அவன்‌ 
மட்டுமே அமைந்த அவ்வுலகில்‌ கிழக்கெழுந்து 
மேற்கணையும்‌ கதிரோனென சென்று மறைந்தான்‌. 


அவனைப்பற்றி ஒரு சொல்‌ சொல்லவும்‌ இளம்பெண்கள்‌ 
ஒப்பவில்லை. சூதன்‌ மகன்‌ என்றொரு குரல்‌ எங்கேனும்‌ 
எழுந்தால்‌ புலியெனச்சீறி “ஆம்‌. சூதன்‌ மகனே. ஏனெனில்‌ 


இளஞ்சூரியனைக்‌ கருவுறும்‌ கருப்பை சூதப்பெண்ணின்‌ 
தவத்தால்தான்‌ அமைந்தது. மண்ணுக்கும்‌ பொன்னுக்கும்‌ 
உடல்‌ திறக்கும்‌ ஷத்ரிய இழிபெண்கள்‌ அவனை 
கருக்கொள்ளும்‌ தகுதியற்றவர்கள்‌” என்று கூவினர்‌. 
“என்ன பேசுகிறாய்‌?” என்று அன்னையர்‌ சினந்தால்‌ 
“ஆம்‌, அதைத்தான்‌ பேசுவேன்‌... இந்நகரில்‌ கன்னியர்‌ 
அனைவருக்கும்‌ அவனே காதலன்‌” என்றனர்‌. 


அவைகூடி சொல்லாடுகையில்‌ அவனை ஆணவம்‌ 
கொண்டவனென்று முதியவர்‌ சொல்ல உள்ளறைக்‌ 
கதவை ஓசையுடன்‌ திறந்து கூடத்திற்கு வந்து அவை 
நடுவே நின்று அவிழ்ந்த கூந்தலும்‌ நீர்‌ சோரும்‌ விழிகளும்‌ 
தழைந்த மேலாடையுமாக மெய்நடுங்க குரல்‌ உடைய 
“ஆம்‌, ஆணவம்‌ கொண்டவர்‌, ஐயமே இல்லை... 
இம்மண்ணில்‌ ஆணவம்‌ என்று ஒன்று தான்‌ வாழ உகந்த 
இடம்‌ தேடி அலைந்து அவரை கண்டு கொண்டது. 
அவரன்றி ஆணவம்‌ அமரும்‌ அரியணை பிறிதேது 
உள்ளது இப்புவியில்‌?” என்றாள்‌ ஒருத்தி. 


“சூதன்‌ மகனுக்கு சொல்லெடுக்க வந்தவளே, 
குலமில்லையோ உனக்கு?” என்று முதுதாதை 
சுடுசொல்லெடுத்தால்‌ “உங்கள்‌ இழிசொற்களே அவர்முன்‌ 
விழுந்து நெளிகின்றன. சிற்றுயிர்களைக்‌ காய்வது 
சூரியனின்‌ இயல்பு” என்றாள்‌. “நாணிலியே, செல்‌ 
உள்ளே” என்று அவளின்‌ தந்தை குரல்‌ எழுப்ப்ப “ஆம்‌, 
நாணழிந்துளேன்‌. விண்ணில்‌ எழும்‌ கதிரவன்‌ முன்‌ இதழ்‌ 
விரியாத மலர்‌ இங்கு ஏதுமில்லை” என்று மேலும்‌ சினந்து 
சொன்னபின்‌ அள்ளி தலைமயிர்‌ சுழற்றிக்‌ கட்டி ஆடை 
விரித்து திரும்பி ஆணவ நடையுடன்‌ உள்ளே சென்றாள்‌. 


“இப்பெண்கள்‌ அனைவரும்‌ அவன்‌ மேல்‌ பித்து 
கொண்டுள்ளனர்‌” என்றார்‌ கண்களில்‌ பாலாடையென 
காலம்‌ படிந்த முதியவர்‌. “அது இயல்பே. பேரழகென்பது 
ஆணுக்குரியது என்பதை அவன்‌ காட்டினான்‌ 
என்றல்லவா சூதர்கள்‌ சொல்கிறார்கள்‌?” என்றார்‌ அவர்‌ 
மைந்தர்‌. “சூதன்‌ மகனில்‌ எங்ஙனம்‌ வந்தது இப்பேரழகு!” 
என்று ஒரு பின்குரல்‌ ஒலித்தது. 


“அது சூரியனின்‌ பேரழகு. இப்புவியில்‌ 
அழகெனப்படுவது அனைத்தும்‌ அவன்‌ அழகே. அவன்‌ 
ஒளியை பெறுவதன்‌ அளவே அழகை அமைக்கிறது. 
அவனை அள்ளித்தேக்கும்‌ கலை அறிந்ததனாலேயே 
கற்கள்‌ வைரங்கள்‌ என்றாயின. மலர்கள்‌ கொள்ளும்‌ 
வண்ணம்‌ அவனுடையது. நீரின்‌ ஒளி அவனுடையது. 
கனியின்‌ மென்மையும்‌ கற்பாறையின்‌ வன்மையும்‌ 


அவனுடையதே” என்றார்‌ அருகே இருந்த சூதர்‌. 


மெல்ல மெல்ல அவனுக்குரிய விழிகளும்‌ சொற்களும்‌ 
நகரில்‌ பெருகின. “சூதன்மகன்‌ அமர்ந்ததால்‌ அங்கத்தின்‌ 
அரியணை இழிவடைந்தது என்று மூத்தோர்‌ 
நமக்குரைத்தனர்‌. நாமும்‌ அதை இக்கணம்‌ வரை 
எண்ணியுள்ளோம்‌. பாரதவர்ஷத்தின்‌ ஷத்ரியர்‌ 
அனைவரும்‌ இளிவரலுடன்‌ இந்நகரை நோக்குவதாக 
உளம்‌ சோர்ந்திருந்தோம்‌. ஆனால்‌ இவன்‌ இங்கு வந்த 
இத்தனை ஆண்டுகளில்‌ எங்கும்‌ வாழ்த்தொலிகள்‌ 
மட்டுமே எழுகின்றன. புகழ்ச்சொற்கள்‌ ஒன்றிலிருந்து 
நூறென முளைக்கின்றன” என்றார்‌ வணிகர்‌ ஒருவர்‌. 


“அள்ளி அள்ளி கொடையளிக்கிறான்‌. சூதர்கள்‌ 
பாடாதொழிவார்களா என்ன?” என்றொருவர்‌ சொல்ல, 
“இரு பெரும்‌ கைகளால்‌ அவன்‌ அள்ளி அளித்தாலும்‌ 
இப்போதிருப்பது போல்‌ அங்க நாட்டுக்‌ கருவூலம்‌ என்றும்‌ 
நிறைந்திருந்ததில்லை” என்றார்‌ பிறிதொரு வணிகர்‌. 


குலமன்றுகள்‌ அங்காடிமுனைகள்‌ குடித்திண்ணைகள்‌ 
தோறும்‌ அவனையே பேசிக்‌ கொண்டிருந்தனர்‌. 
“பழித்துரைக்கும்‌ சொற்களெல்லாம்‌ புகழ்‌ மாலைகளென 
மாறி சென்றமையும்‌ தோள்‌ கொண்டவன்‌” என்று 
அங்காடியில்‌ மதுவருந்தி முழவறைந்து பாடிய சூதன்‌ 
ஒருவன்‌ சொன்னான்‌. சொல்லெழும்‌ விசையில்‌ அவன்‌ 
உடல்‌ உலைந்தாடியது. 


“அறிவீர்‌ வீணரே! குலமென்றும்‌ குடியென்றும்‌ 
முறையென்றும்‌ நிறையென்றும்‌ நீங்கள்‌ அறிந்த 
சிற்றுண்மைகளைக்‌ கொண்டு தொட்டறியும்‌ சிறு 
பாறையல்ல அவன்‌. சிறகசைத்து விண்ணாளும்‌ 
வடபுலத்து வெண்நாரைகள்‌ அறியும்‌ இமயம்‌. என்‌ சொல்‌ 
கேளுங்கள்‌! இங்கெழுந்துளான்‌ தேவன்‌! இப்புவி 
இதுவரை அரிதாகவே பேரறத்தான்‌௧களை கண்டுள்ளது. 
கோசல ராமன்‌ நடந்த காலடிச்‌ சுவடுகள்‌ இன்னும்‌ இங்கு 
எஞ்சியுள்ளன. இவன்‌ காலடிச்‌ சுவடுகள்‌ என்றும்‌ இங்கு 
எஞ்சும்‌!” 


கூடி நின்று கேட்டவர்கள்‌ ஒருவரை ஒருவர்‌ நோக்கினர்‌. 
“கலம்நிறைந்த கள்‌ பேசுகிறதா அன்றி கைநிறைந்த 
பொன்‌ பேசுகிறதா?” என்றார்‌ ஒரு முதியவர்‌. 
“பொன்கொண்டு பெற முடியுமா இப்பெருஞ்சொல்லை? 
அப்படி பெற முடியுமாயின்‌ தங்கள்‌ கருவூலத்தின்‌ 
கதவுகளை திறக்க விழையாத மன்னர்‌ எவர்‌ உளர்‌ 
இப்பாரதவர்ஷத்தில்‌?” என்றான்‌ அருகே நின்ற ஒருவன்‌. 


அச்சொல்‌ காதில்‌ விழுந்ததுமே சீறித்திரும்பிய சூதன்‌ 
“என்ன சொன்னாய்‌? இழிமகனே, என்‌ நாவில்‌ 
உறைபவள்‌ பரத்தை என்கிறாயா? நீ சுண்டிவிடும்‌ 
பொற்காசுக்கு வந்து அவள்‌ நடமிடுவாளென்று 
எண்ணுகிறாயா? உன்‌ குலமகளை கேள்‌, உன்‌ நெஞ்சில்‌ 
உறையும்‌ பரத்தமை என்னவென்று அவள்‌ சொல்வாள்‌” 
என்று கூவினான்‌. 


“என்ன சொன்னாய்‌?” என்று அவன்‌ சீறித்திரும்ப 
“ஆமடா, சொன்னேன்‌. வெட்டு என்‌ கழுத்தை. 
ஒருகணமும்‌ சொல்லின்றி அமையாதவை என்‌ சித்தமும்‌ 
உதடுகளும்‌. நீ வெட்டுகையில்‌ சொல்லை இரண்டாக 
தறிக்கிறாய்‌. விண்ணேறிச்சென்று சொல்‌ உன்‌ 
குலமூதாதையரிடம்‌, சொல்‌ ஒன்றைக்‌ கொன்று 
புகழ்கொண்டேன்‌ என்று...” என்றான்‌ சூதன்‌. 


கள்மயக்கு அளித்த உளஎழுச்சியில்‌ அவன்‌ உடல்‌ 
அதிர்ந்தது. பறவைக்கூண்டுபோல எலும்புகள்‌ புடைத்த 
தன்‌ மார்பை முன்னுந்தி ஓங்கி அறைந்து கண்ணீருடன்‌ 
அவன்‌ கூவினான்‌ “இங்கு அமர்ந்திருக்கிறான்‌ என்‌ 
தேவன்‌! இப்புவியமைத்த எந்த அரியணையிலும்‌ அல்ல. 
விண்ணமைத்த பேரறத்தின்‌ எரிகனல்‌ பீடத்தின்மேல்‌.” 


“ஆம்‌, தெய்வங்களே கேளுங்கள்‌. சொல்லெனும்‌ பேயென 
என்னில்‌ கூடிய சிறுமகளே நீ கேள்‌. அள்ளி அள்ளி 
அவன்‌ தந்த பொன்னால்‌ அல்ல! பெருங்கைகளால்‌ என்‌ 
தோளணைத்து விழிகனிந்து அவன்‌ சொன்ன 
சொல்லாலும்‌ அல்ல! விண்‌ தொட்டு மண்‌ எட்டி அவன்‌ 
அடைந்த பேருருக்கொண்ட அழகினாலும்‌ அல்ல. அவன்‌ 
கொடைகண்டு சினம்கொண்டு இழிசொல்‌ உரைத்த 
இக்கடைமகனின்‌ கீழ்மைகண்டும்‌ அவனுள்‌ நெகிழ்ந்த 
கருணையால்‌. கருணையே பேரறம்‌ ஆகுமென்று 
இம்மண்ணுக்குக்‌ காட்டிய அவன்‌ செயல்களால்‌. 
இன்னுமிப்‌ பாழ்புவியில்‌ பேரறத்தான்‌ ஒருவன்‌ மண்ணில்‌ 
காலூன்றி நிற்க முடியுமென்று காட்டிய அவன்‌ 
இருப்பால்‌. அவன்‌ பாதப்புழுதி நான்‌.” 


வலிப்பெழுந்ததுபோல்‌ துடித்த முகத்துடன்‌ அவன்‌ 
அருகே வந்தான்‌. “மடியில்‌ பொன்பொதிந்து உள்ளத்தில்‌ 
அச்சம்‌ கரந்து நின்றிருக்கும்‌ கடையா, அறிகிறாயா? ஏற்க 
மறுப்பாய்‌ என்றால்‌ சொல்‌! இக்கணமே இம்முழவின்‌ கூர்‌ 
விளிம்பால்‌ என்‌ கழுத்தறுத்து இங்கு விழுவேன்‌” என்று 
கூவியபடி அதை தாணில்‌ அறைந்து உடைத்து கூரிய 
முனையை தன்‌ கழுத்தை நோக்கி கொண்டு சென்றான்‌. 


அக்கணமே அவன்‌ அருகே நின்ற வீரனொருவன்‌ 
பாய்ந்து அவன்‌ கையை பற்றினான்‌. “என்ன செய்கிறாய்‌ 
மூடா? இங்கு பாணனின்‌ குருதி விழுந்தால்‌ நிலம்‌ 
வறண்டு மடியும்‌. எங்கள்‌ குலம்‌ அழிந்து மறையும்‌... 
என்ன செய்யவிருந்தாய்‌?” என்று பதறினான்‌. 
கூடிநின்றோர்‌ கூச்சலிட்டு அவனை பழித்தனர்‌. 
கண்ணீர்‌ வழிய கால்தளர்ந்து மண்ணில்‌ அமர்ந்து 
நெஞ்சை கையால்‌ அழுத்தி “இப்புவி ஒருபோதும்‌ 
மாமனிதரை அறியமுடியாது. மானுட உள்ளங்களை 
மூடியிருக்கும்‌ திரை அது. முடிவற்றவை அனைத்தையும்‌ 
தங்கள்‌ சிறுவிரல்களால்‌ மட்டுமே எண்ணி எண்ணி 
அளக்க வேண்டுமென்ற இழிவை இங்குள ஒவ்வொருவர்‌ 
மேலும்‌ சுமத்திய படைப்புத்‌ தெய்வம்‌ எது? மானுடரே, 
சிறியோரே, ஒவ்வொரு முறையும்‌ நாம்‌ ஏன்‌ தோற்கிறோம்‌? 
ஒவ்வொரு முறையும்‌ பெருந்திரளெனப்‌ பொருளழிந்து 
நாம்‌ ஏன்‌ இழிவை சூடிக்‌ கொள்கிறோம்‌?” என்றான்‌ 
சூதன. 


அவன்‌ குரல்‌ மூதாதையர்‌ உறங்கும்‌ காட்டிலிருந்து எழுந்த 
தொல்தெய்வமொன்றின்‌ குரலென அந்தத்‌ தெருநடுவே 
ஒலித்தது. “தெய்வங்களே! மாறாச்சிறுமையை மானுடம்‌ 
மீது சுமத்தினீர்கள்‌. அதைப்பார்க்கும்‌ விழிகளை என்‌ 
முகத்தில்‌ அமைத்தீர்கள்‌. கருணையற்றவர்கள்‌ நீங்கள்‌. 
சற்றும்‌ கருணையற்றவர்கள்‌.” கைவிரித்துக்‌ கதறி உடல்‌ 
வளைத்து தெருப்புழுதியில்‌ ஒருக்களித்து விழுந்து 
உடல்குறுக்கி அவன்‌ அழத்தொடங்கினான்‌. 

தன்‌ தனியறைக்குள்‌ நுழைந்ததும்‌ கர்ணன்‌ உடலை நீட்டி 
கைகளை மேலே தூக்கி முதுகை வளைத்தான்‌. அவன்‌ 
உடலுக்குள்‌ எலும்புகள்‌ மெல்ல சொடுக்கிக்‌ கொள்ளும்‌ 
ஒலி கேட்டது. பெருமூச்சுடன்‌ திரும்பி இரு கைகளையும்‌ 
இடையில்‌ வைத்து முதுகை சற்று திருப்பி அசைத்தபடி 
வாயிலருகே நின்ற அணுக்கரிடம்‌ “நீராட்டறைக்குச்‌ 
சொல்க!” என்றான்‌. அவர்‌ “ஆணை” என 
தலைவணங்கினார்‌. 


அரண்மனையின்‌ அந்த அறை அவனுக்காக தனியாக 
அமைக்கப்பட்டது. சம்பாபுரிக்கு அவன்‌ வந்த மறுவாரமே 
அரண்மனையில்‌ அச்சுவரில்‌ இருந்த சாளரம்‌ வெட்டி 
விலக்கப்பட்டு வாயிலாக்கப்பட்டு உயரமான குடைவுக்‌ 
கூரையுடன்‌ கூடிய அகன்ற அறையொன்று 
கட்டப்பட்டது. கீழே பதினெட்டு பெருந்தூண்களின்‌ மேல்‌ 
அது நின்று கொண்டிருந்தது. அந்த அறைக்குள்‌ மட்டுமே 
முற்றிலும்‌ நிமிர்ந்து நிற்க முடியும்‌. அதற்குள்‌ வந்ததுமே 
அங்கு உடல்‌ நீட்ட முடியுமென்னும்‌ எண்ணம்‌ வந்து 
அவனைத்‌ தொடும்‌. உள்ளே நுழைந்த ஒருமுறையேனும்‌ 
கைகளை தலைக்கு மேல்‌ தூக்கி உடல்‌ நீட்டி சோம்பல்‌ 
முறிக்காமல்‌ அவன்‌ இருந்ததில்லை. 


சிவதர்‌ “தாங்கள்‌ உச்சிப்பொழுதில்‌ உணவருந்தவில்லை” 
என்றார்‌. “ஆம்‌. ஆனால்‌ நீராடிவிட்டு அருந்தலாம்‌ 
என்றிருக்கிறேன்‌” என்றான்‌. அணுக்கர்‌ 
தலைவணங்கினாலும்‌ அவர்‌ விழிகளில்‌ இருந்த 
வினாவைக்‌ கண்டு புன்னகைத்தபடி அருகே வந்து அவர்‌ 
தோளில்‌ கைவைத்து குனிந்து புன்னகையுடன்‌ 
“அத்தனை சொற்கள்‌ சிவதரே. ஒவ்வொன்றும்‌ கடந்த 
காலத்திலிருந்து வந்தவை. அவற்றை நன்கு கழுவி 
மீண்டெழாமல்‌ இந்நாளை நான்‌ முன்னெடுக்க முடியாது” 
என்றான்‌. 


சிவதர்‌ “ஆம்‌” என்ற பின்‌ சிரித்து “தாங்கள்‌ 
புன்னகையுடன்‌ அக்கதையை கேட்டீர்கள்‌. பரசுராமர்‌ 
என்றால்‌ மழு எடுத்திருப்பார்‌” என்றார்‌. கர்ணன்‌ “ஆம்‌. 
சூதர்களை கொல்வதற்காக பின்னும்‌ சில முறை 
பாரதவர்ஷத்தை அவர்‌ சுற்றி வரவேண்டியிருக்கும்‌” 
என்றான்‌. அணுக்கர்‌ உரக்க நகைத்து “மரங்களை வெட்டி 


வீழ்த்தலாம்‌. நாணல்களை யாரால்‌ ஒழிக்க முடியும்‌? 
அவை பல்லாயிரம்‌ கோடி விதைகள்‌ கொண்டவை” 
என்றார்‌. 

கர்ணனும்‌ நகைத்துவிட்டான்‌. பின்பு எண்ணமொன்று 
எழ திரும்பி சாளரத்தை பார்த்தபடி இடையில்‌ 
கைவைத்து சில கணங்கள்‌ நின்றான்‌. அவன்‌ முகம்‌ 
மலர்ந்தபடியே சென்று உதட்டில்‌ ஒரு சொல்‌ எழுந்தது. 
“அரிய உவமை சிவதரே. நாணல்களை இப்போது என்‌ 
அகக்கண்ணில்‌ கண்டேன்‌. சின்னஞ்சிறிய உடல்‌ 
கொண்டவை. ஆனால்‌ அவற்றின்‌ விதைக்‌ கதிர்கள்‌ 
மிகப்பெரியவை. அவை முளைத்ததும்‌ வாழ்வதும்‌ 
அவ்விதைக்கதிர்களை உருவாக்குவதற்கு 
மட்டும்தானா?” என்றான்‌. “அது உண்மைதானே?” என்றார்‌ 
சிவதர்‌. “நாணல்களின்‌ விதைகள்‌ காற்றில்‌ 
நிறைந்துள்ளன. கையளவு ஈரம்‌ போதும்‌. அங்கு அவை 
முளைத்தெழுகின்றன.” 


கர்ணன்‌ “உண்மை. இந்த நிலத்தை புல்லும்‌ நாணலுமே 
ஆள்கின்றன” என்றான்‌. சிவதர்‌ தலைவணங்கி வெளியே 
சென்றார்‌. அந்த அறைக்குள்‌ மட்டும்‌ தான்‌ உணரும்‌ 
விடுதலை உணர்வுடன்‌ கர்ணன்‌ கைகளை பின்னால்‌ 
கட்டியபடி சுற்றி வந்தான்‌. பன்னிரு பெரிய 
சாளரங்களால்‌ தொலைவில்‌ தெரிந்த கங்கைப்‌ 
பெருக்கை நோக்கி திறந்திருந்தது அவ்வறை. 
வடக்கிலிருந்து வந்த காற்று அறைக்குள்‌ சுழன்று 
திரைச்சீலைகளையும்‌ பட்டுப்பாவட்டாக்களையும்‌ 
அலைப்புறச்செய்து தெற்குச்‌ சாளரம்‌ வழியாக கடந்து 
சென்றது. அவன்‌ உடலிலிருந்து எழுந்து பறந்த சால்வை 
இனியதோர்‌ அசைவை கொண்டிருந்தது. 


தன்னுள்ளத்தில்‌ நிறைந்திருந்த இனிமையின்‌ 
பொருளின்மையை மீண்டும்‌ மீண்டும்‌ உணர்ந்து 
கொண்டிருந்தான்‌. அது ஏன்‌ என்று தன்‌ உள்ளம்‌ 
ஆழத்தில்‌ அறிந்திருப்பது நெடுநேரத்திற்குப்பின்‌ தெற்குச்‌ 
சாளரத்தின்‌ அருகே சென்று படபடத்துக்‌ கொண்டிருந்த 
திரைச்சீலையை கையால்‌ பற்றி நிறுத்தியபோது ஒரு 
மெல்லிய உளத்தொடுகை என உணர்ந்தான்‌. ஆழத்தில்‌ 
தெரிந்த முள்ளொன்று பிடுங்கப்படுகையில்‌ எழும்‌ 
வலியும்‌ அதன்‌ பின்‌ எழும்‌ இனிய உளைச்சலும்தான்‌ 
அது. ஆம்‌, என்று அவன்‌ தலை அசைத்தான்‌. 
அங்கிருக்கையில்‌ எவராலோ பார்க்கப்படுவது போல்‌ 
உணர்ந்தான்‌. அதை அவன்‌ வியப்புடன்‌ 
உணர்ந்திருக்கிறான்‌. அங்க நாடெங்கும்‌ அத்தனை 


விழிகளும்‌ அவன்‌ மீதே குவிந்திருந்தன. ஒரு விழியையும்‌ 
அவன்‌ உணர்ந்ததில்லை. அந்தத்‌ தனியறைக்குள்‌ 
வருகையில்‌ மட்டும்‌ ஏதோ ஒரு நோக்கால்‌ அவன்‌ 
தொடரப்பட்டான்‌. ஒருவரென்றும்‌ பலரென்றும்‌ 
இன்மையென்றும்‌ இருப்பென்றும்‌ தன்னை வைத்து 
ஆடும்‌ ஒரு நோக்கு. 


சிவதர்‌ வந்து வாயிலில்‌ நின்று “நீராட்டறை சித்தமாக 
உள்ளது அரசே” என்பது வரை அவன்‌ சீரான 
காலடிகளுடன்‌ உலவிக்‌ கொண்மருந்தான்‌. சிவதரின்‌ 
குரல்‌ கேட்டதும்‌ நின்று பொருளற்ற விழிகளை அவர்‌ 
புறம்‌ திருப்பி “என்ன?” என்றான்‌. எப்போதும்‌ அவன்‌ 
தன்னுள்‌ சுழன்று கொண்டிருப்பவன்‌ என்பதை சிவதர்‌ 
அறிந்திருந்தார்‌. மாபெரும்‌ நீர்த்துளி போல தன்னுள்‌ 
தான்‌ நிறைத்து ததும்புவது மத்தகம்‌ எழுந்த 
மதவேழத்தின்‌ இயல்பு. 


கர்ணனின்‌ நடையில்‌ இருந்த யானைத்தன்மையை சூதர்‌ 
அனைவரும்‌ பாடியிருந்தனர்‌. ஓங்கிய உடல்‌ கொண்டு 
நடக்கையிலும்‌ ஓசையற்று எண்ணிய இடத்தில்‌ 
எண்ணியாங்கு வைக்கப்படும்‌ அடிகள்‌. காற்று பட்ட 
பெருமரக்கிளைகள்‌ போல்‌ மெல்லிய உடலசைவுகள்‌. 
நின்று திரும்புகையில்‌ செவி நிலைத்து மத்தகம்‌ திருப்பும்‌ 
தோரணை. சிறுவிழிகள்‌. கருமை ஒளி என்றான ஆழம்‌ 
கொண்டவை அவை. அவனை நோக்குகையில்‌ சித்தம்‌ 
அங்கொரு யானையையே உணரும்‌ விந்தையையே 
சிவதர்‌ எண்ணிக்‌ கொண்டிருந்தார்‌. சூதர்கள்‌ பாடிப்பாடி 
அவ்வண்ணம்‌ ஆக்கிவிட்டனரா என்று வியந்தார்‌. 


நீராட்டறை வாயிலை அடைந்ததும்‌ அங்கு காத்து 
நின்றிருந்த சுதமரும்‌ பிராதரும்‌ தலைவணங்கி “அங்க 
நாட்டரசருக்கு நல்வரவு. வெற்றியும்‌ புகழும்‌ ஓங்குக!” 
என்று வாழ்த்தியபோது கர்ணன்‌ திரும்பி சிவதரிடம்‌ 
“எனது ஆடைகள்‌ ஒருங்கட்டும்‌” என்றான்‌. அவர்‌ 
“எவ்வரணமனைக்கு?” என்றார்‌. கர்ணன்‌ ஒரு கணம்‌ 
தயங்கிவிட்டு, “முதல்‌ அரண்மனைக்கு” என்றான்‌. 


சிவதர்‌ ஆம்‌ என்பது போல்‌ தலையசைத்தபின்‌ “ஆனால்‌ 
இன்று தாங்கள்‌ கொற்றவை ஆலயத்துப்‌ பூசனைக்கு 
பட்டத்தரசியுடன்‌ செல்லவேண்டும்‌ என்பது அரச 
முறைமை” என்றார்‌. கர்ணன்‌ “அறிவேன்‌” என்றான்‌. 
“என்னுடன்‌ இளையவளே வரமுடியும்‌. இளையவள்‌ 
முடிசூடி வர எளிய சூதப்பெண்ணாக உடன்வர 
விருஷாலிக்கு ஒப்புதல்‌ இல்லை. ஆகவே கிளம்புவதற்கு 
முன்‌ அவளைச்‌ சென்று பார்த்து சில நற்சொற்கள்‌ 


சொல்லி மீள வேண்டியவனாயிருக்கிறேன்‌” என்றான்‌. 
“ஆம்‌, அது நன்று” என்றார்‌ சுதமர்‌. “அமைச்சரிடம்‌ 
கூறிவிடுங்கள்‌” என்றபின்‌ கர்ணன்‌ தன்‌ மேலாடையை 
பிராதரிடம்‌ கொடுத்துவிட்டு உள்ளே சென்றான்‌. 


மருத்துவரான சசாங்கர்‌ திரும்பி மெல்லிய குரலில்‌ 
“யானை நீராட்டு இது. சற்று நேரமெடுக்கும்‌ சிவதரே. 
அமைச்சரிடம்‌ சொல்லிவிடுங்கள்‌” என்றார்‌. அச்சொல்‌ 
முதலில்‌ சிவதரை திகைக்க வைத்து பின்பு நகைக்க 
வைத்தது. “ஆணை” என்றபின்‌ புன்னகையுடன்‌ அவர்‌ 
திரும்பி நடந்தார்‌. 


சசாங்கர்‌ முன்னால்‌ ஓடி கர்ணனிடம்‌ “தாங்கள்‌ ஆவி 
நீராட்டு கொண்டு பல நாட்களாகின்றன அரசே” என்றார்‌. 
“வெந்நீராட்டுதான்‌ ஒவ்வொரு நாளும்‌ நிகழ்கிறதே” 
என்றான்‌ கர்ணன்‌. “நீராட்டுகள்‌ அனைத்தும்‌ தோலை 
கழுவுபவை. டவ நீராட்டு தோலுக்குள்‌ கரந்த 
அழுக்குகளை வெளிக்கொணர்ந்து கழுவுவதற்கு” 
என்றார்‌. “நன்று” என்றபடி கர்ணன்‌ கைதூக்கி நிற்க, 
பிராதர்‌ அவன்‌ ஆடைகளை களைந்தார்‌. 


கர்ணன்‌ “சசாங்கரே உள்ளத்தின்‌ அழுக்குகளை 
வெளிக்கொணரும்‌ நீராட்டு என ஒன்று உண்டா?” 
என்றான்‌. “உண்டு” என அவர்‌ புன்னகையுடன்‌ 
சொன்னார்‌. “அதை இறைவழிபாடென்பார்கள்‌. உகந்த 
தெய்வத்தின்‌ முன்‌ உள்ளும்‌ புறமும்‌ ஒன்றென நிற்றல்‌, 
கண்ணீரென ஒழுகி கரந்தவை வெளிச்சென்று 
மறையுமென்பார்கள்‌.” 


கர்ணன்‌, “என்‌ தலைக்குமேல்‌ தெய்வங்களில்லை 
சசாங்கரே” என்றான்‌. “தலைக்கு மேல்‌ தெய்வங்கள்‌ 
இல்லாத சிறு புழு கூட இங்கு இல்லை அரசே. தாங்கள்‌ 
உணர்ந்திருக்க மாட்டீர்கள்‌” என்றார்‌ சசாங்கர்‌. “ஆம்‌, 
உணர்ந்ததில்லை. அந்த தெய்வம்‌ தன்னை காட்டட்டும்‌” 
என்றபடி கர்ணன்‌ சிறு பீடத்தில்‌ அமர பிராதரும்‌ அவரது 
உதவியாளரும்‌ லேபனங்களை எடுத்து அவன்‌ உடலில்‌ 

சத்தொடங்கினர்‌. அவர்களின்‌ தொடுகை அவன்‌ 
கிய தசைகளை நெகிழச்‌ செய்தது. 


சசாங்கர்‌ எப்போதும்‌ என அவன்‌ முன்‌ நின்று 
அவ்வுடலை தன்‌ விழிகளால்‌ மீள மீள உழிந்தார்‌. நிகரற்ற 
பேருடல்‌. முழுமையின்‌ அழகு. பிறந்திறந்த பல கோடி 
உடல்கள்‌ கொண்ட கனவின்‌ நனவாக்கம்‌. ஒவ்வொரு 
தசையும்‌ எவ்வண்ணம்‌ இருக்க வேண்டும்‌ என்று அவர்‌ 
கற்ற நூல்கள்‌ சொல்லுமோ அவ்வண்ணமே இருந்தது. 


உறை பிளந்தெடுத்த காராமணியின்‌ உயிர்ப்‌ பளபளப்பு. 
நகங்கள்‌ கரிய சிப்பி ஓடுகளின்‌ ஒளி கொண்டவை. 
எங்கோ எவரோ இவ்வுடல்‌ கண்டு கண்ணேறு 
அளித்திருக்க வேண்டும்‌. அவன்‌ இடத்தொடையில்‌ அந்த 
ஆறா வடு ஓர்‌ ஊமை விழியென திறந்திருந்தது. 


மருத்துவரும்‌ நீராட்டறைச்‌ சேவகரும்‌ ஏவலரும்‌ 
அனைவரும்‌ அறிந்தது அது. அவர்களின்‌ விரல்கள்‌ 
அந்த வடுவை மெல்ல அணுகி வளைந்து சென்றன. 
சசாங்கர்‌ அருகணைந்து அந்த வடுவின்‌ விளிம்பில்‌ 
தொட்டார்‌. “இன்னமும்‌ இங்கு வலி உள்ளதா அரசே?” 
என்றார்‌. “வலி இல்லாத நாளை நான்‌ அறிந்ததில்லை” 
என்றான்‌ கர்ணன்‌. “மருத்துவ நெறிகளின்படி இங்கு வலி 
இருக்க எந்த அடிப்படையும்‌ இல்லை. நரம்புகள்‌ 
அறுபட்டிருந்தாலும்‌ அவை பொருந்தி ஒன்றாகும்‌ காலம்‌ 
கடந்துவிட்டது” என்றார்‌ சசாங்கர்‌. “ஆனால்‌ வலியுள்ளது 
என்பதல்லவா உண்மை?” என்றான்‌ கர்ணன்‌. 


“வலி உள்ளது என்று தங்கள்‌ உள்ளம்‌ எண்ணுகிறது 
அல்லது தங்கள்‌ ஆத்மா வலியை விழைகிறது” என்றார்‌ 
சசாங்கர்‌. கசப்புடன்‌ சிரித்து “வெவ்வேறு வகையில்‌ இதை 
அனைவருமே சொல்லிவிட்டனர்‌. ஆனால்‌ சில 
இரவுகளில்‌ உச்சகட்ட வலியில்‌ என்‌ உடலே வில்‌ 
நாணென இழுபட்டு அதிர்வதை நான்‌ அறிவேன்‌. என்‌ 
உடலிலிருந்து பரவிய வலி இந்த அரண்மனைச்‌ 
சுவர்களை இந்நகரை வானை நிறைத்து என்னை 
முற்றிலுமாக சூழ்ந்து கொண்டிருக்கும்‌. வலியில்‌ மட்டுமே 
உயிர்கள்‌ முழுத்தனிமையை அறிகின்றன என்று 
அறிந்துளேன்‌. அப்போது என்‌ நீங்கா நிழலாக தொடரும்‌ 
ஐயங்களும்‌ கசப்புகளும்‌ அச்சங்களும்‌ கூட 
இருப்பதில்லை” என்றான்‌ கர்ணன்‌. 


சசாங்கர்‌ “அவ்வலியின்‌ ஊற்றை எப்போதேனும்‌ தொட்டு 
நோக்கியிருக்கிறீர்களா அரசே?” என்றார்‌. “இல்லை, 
வலியின்போது சிந்தனை என்பதில்லை. வலி என்பது 
எப்போதும்‌ அதை தவிர்ப்பதற்கான தவிப்பு மட்டுமே” 
என்றான்‌ கர்ணன்‌. அவன்‌ உடலை லேபனத்தால்‌ நீவிக்‌ 
கொண்டிருந்தவர்கள்‌ ஒருவரை ஒருவர்‌ நோக்கிக்‌ 
கொண்டனர்‌. “ஆம்‌. அதை அனைவருமே சொல்வார்கள்‌. 
ஆனால்‌ வலியை எவ்வுள்ளமும்‌ விழைகிறது” என்றார்‌ 
சசாங்கர்‌. புறக்கணிப்பாக கைவீசி “அது வீண்பேச்சு” 
என்றான்‌ கர்ணன்‌. “இல்லை, வலியை உள்ளம்‌ 
விழைவதனால்தான்‌ அத்தனை நாள்‌ அது நினைவுக்கு 
வைத்திருக்கிறது. விலக்க விழைவனவற்றை 
நினைவிலிருந்தும்‌ விலக்கி விடுவதே மானுட இயல்பு. 


வலியின்‌ கணங்களை மறந்தவர்‌ எவருமில்லை” என்றார்‌ 
சசாங்கர்‌. 


கர்ணன்‌ தலையசைத்து மறுத்தான்‌. “மருத்துவ நூலில்‌ 
ஒரு கூற்றுண்டு. வலியோ இறப்போ பழியோ அழிவோ 
மானுடன்‌ ஒரு கணமேனும்‌ விரும்பிக்‌ கோராமல்‌ 
தெய்வங்கள்‌ அருள்வதில்லை” என்றார்‌ சசாங்கர்‌. 
கர்ணன்‌ “இத்தகைய சொல்லாடல்களில்‌ 
சலிப்புற்றுவிட்டேன்‌ சசாங்கரே” என்றான்‌. “தேய்ந்த 
சொற்கள்‌. புளித்து நுரைத்த தத்துவங்கள்‌.” சசாங்கர்‌ 
“மானுடர்‌ அனைவரும்‌ அறிந்த உண்மையை எங்கோ 
எவ்வகையிலோ அனைவரும்‌ சொல்லிக்‌ கொண்டுதான்‌ 
இருப்பார்கள்‌. எது ஒன்று சொல்லிச்‌ சொல்லி தேய்ந்து 
சலிப்பூட்டும்‌ சொல்லாட்சியாக மாறிவிட்டிருக்கிறதோ 
அதுவே அனைவருக்குமான உண்மை” என்றார்‌. 


சினத்துடன்‌ விழிதூக்கி “அப்படியென்றால்‌ இந்த வடுவை 
நான்‌ விழைந்தே வலியாக்கிக்‌ கொண்டிருக்கிறேன்‌ 
என்கிறீர்களா?” என்றான்‌ கர்ணன்‌. “நீங்கள்‌ 
விழையவில்லை” என்றார்‌ சசாங்கர்‌. “உங்கள்‌ 
துரியவிரிவில்‌ குடிகொள்ளும்‌ ஆத்மன்‌ 
விரும்பியிருக்கலாம்‌.” “எதற்காக?” என்றான்‌ கர்ணன்‌. 
ஏளனத்துடன்‌ இதழ்கள்‌ வளைய “வலியால்‌ ஆன்மன்‌ 
நீராடி தூய்மையடைகிறான்‌ என்று மட்டும்‌ 
சொல்லவேண்டாம்‌. அதை நேற்றே ஒரு கவிஞர்‌ 
சொல்லிவிட்டார்‌. அவருக்கான பரிசிலையும்‌ பெற்றுச்‌ 
சென்றுவிட்டார்‌” என்றான்‌. 


சசாங்கர்‌ புன்னகையுடன்‌ “இது புதியது” என்றார்‌. 
“ஆத்மன்‌ உணரும்‌ ஒன்றுண்டு. அவன்‌ அங்கு 
அமர்ந்திருக்கிறான்‌. சுற்றிலும்‌ அவன்‌ காண்பதெல்லாம்‌ 
அவனையே அவனுக்குக்‌ காட்டும்‌ ஆடிகளின்‌ முடிவற்ற 
பெருவெளி. சிதறி சிதறிப்‌ பறந்தலையும்‌ தன்னைக்‌ 
கண்டு அஞ்சி மீட்டு குவித்துக்கொள்ள அவன்‌ 
தவிக்கிறான்‌. அவனுக்கொரு மையம்‌ தேவையாகிறது. 
அரசே, ஒவ்வொரு மனிதனும்‌ தான்‌ அடைந்த ஒன்றை 
மையமாக்கி தன்‌ ஆளுமையை முற்றிலும்‌ சுருட்டி இறுக்கி 
குவியம்‌ கொள்ளச்‌ செய்கிறான்‌. விழைவுகளை, 
அச்சங்களை, வஞ்சங்களை, அவமதிப்புகளை, 
இழப்புகளை. இருத்தல்‌ என்பது இவ்வகை உணர்வு 
நிலைகள்‌ வழியாக ஒவ்வொரு உள்ளமும்‌ உருவாக்கிக்‌ 
கொள்ளும்‌ ஒன்றேயாகும்‌.” 


“ஆக, இவ்வடுவினூடாக நான்‌ என்னை தொகுத்துக்‌ 
கொண்டிருக்கிறேன்‌ என்கிறீர்கள்‌” என்றான்‌ கர்ணன்‌. 


“இல்லை தொகுத்துக்‌ கொண்டிருக்கிறீர்களா என்கிறேன்‌” 
என்றார்‌ சசாங்கர்‌ சிரித்தபடி. 


ஏவலர்‌ கைகாட்ட மெல்ல எழுந்து கரிய பளிங்கில்‌ 
வெட்டப்பட்ட நீராட்டு தொட்டியில்‌ இறங்கி உடல்‌ நீட்டி 
கர்ணன்‌ படுத்துக்‌ கொண்டான்‌. அவர்கள்‌ அதை 
மரத்தால்‌ ஆன மூடியால்‌ மூடினர்‌. அவன்‌ தலை மட்டும்‌ 
வெளியே தெரிந்தது அதன்‌ இடுக்குகளின்‌ வழியாக 
நீராவி எழுந்து வெண்பட்டு சல்லாத்துணி போல்‌ காற்றில்‌ 
ஆடியது. அவன்‌ நீண்ட குழலை எண்ணெய்‌ தேய்த்து 

ரல்களால்‌ நீவிச்‌ சுழற்றி பெரிய கொண்டையாக 
முடிந்தார்‌ பிராதர்‌. கர்ணன்‌ கண்களை மூடிக்கொண்டு 
உடலெங்கும்‌ குருதி வெம்மை கொண்டு நுரைத்து சுழித்து 
ஓடுவதை அறிந்தான்‌. அவன்‌ நெற்றியில்‌ நரம்புகள்‌ 
புடைத்தன. 

சசாங்கர்‌ “ஓவ்வொரு முறையும்‌ இந்த வலியை 
அறிகையில்‌ நீங்கள்‌ இருக்கிறேன்‌ என்று உணர்கிறீர்கள்‌ 
அல்லவா?” என்றார்‌. “என்றேனும்‌ சில நாள்‌ இந்த 
வலியின்றி இருந்திருக்கிறீர்களா?” கர்ணன்‌ “ஆம்‌” 
என்றான்‌. “என்ன உணர்ந்தீர்கள்‌?” என்றார்‌ சசாங்கர்‌. 
கர்ணன்‌ தலையசைத்து “அறியேன்‌. இப்படி சொல்லலாம்‌, 
வலியின்மையை ஒவ்வொரு கணமும்‌ உணர்ந்து 
கொண்டிருந்தேன்‌” என்றான்‌. சசாங்கர்‌ நகைத்தபடி 
“அதையே நானும்‌ எண்ணினேன்‌. வலியின்மை 
காலமென்றாகியிருக்கும்‌. அக்காலத்தை கணக்கிட்டு 
சலித்திருப்பீர்கள்‌. மீண்டும்‌ அந்த வலி தொடங்கிய கணம்‌ 
ஆம்‌ என்று ஆறுதல்‌ கொண்டு எளிதாகியிருப்பீர்கள்‌. 
வலியின்மையால்‌ இழுத்து முறுக்கப்பட்ட உங்கள்‌ 
தசைகள்‌ விடுபட்டு நீண்டிருக்கும்‌” என்றார்‌. 


கர்ணன்‌ கண்களை மூடியபடியே புன்னகைத்து “நன்றாக 
தொகுத்துவிட்டீர்கள்‌ சசாங்கரே. தங்கள்‌ குரலில்‌ உள்ளது 
வலிக்கான பெருவிழைவு என்பதை உய்த்து அறிகிறேன்‌. 
தங்களுக்கும்‌ பெருவலி வரவேண்டுமென்று 
இத்தருணத்தில்‌ நான்‌ வாழ்த்த வேண்டுமா என்ன?” 
என்றான்‌. சசாங்கர்‌ நகைத்து “தேவையில்லை. நான்‌ 
பிறரது வலியைக்‌ கொண்டு என்னை தொகுத்துக்‌ 
கொள்ள கற்றவன்‌. ஆகவேதான்‌ நான்‌ மருத்துவன்‌” 
என்றார்‌. கர்ணன்‌ கண்களை திறக்காமலேயே உரக்க 
நகைத்தான்‌. 


அவர்கள்‌ அந்த மூடியைத்‌ திறந்து கர்ணனை வெளியே 


தூக்கினர்‌. வெம்மைகொண்ட கருங்கலம்‌ போல்‌ 
செம்மைகலந்து உருகி வழிவது போல்‌ இருந்த அவன்‌ 
உடலை மெல்லிய மரவுரியால்‌ துடைத்தனர்‌. பின்பு 
குளிர்நீர்‌ தொட்டியில்‌ அமரச்செய்து ஈச்ச மரப்பட்டையால்‌ 
நுரை எழத்தேய்த்து நீராட்டினர்‌. நறுஞ்சுண்ணத்தை 
அவன்‌ கைமடிப்பிலும்‌ கால்‌ மடிப்பிலும்‌ பூசினர்‌. அவன்‌ 
கூந்தலிழையை விரித்து நன்னீராட்டி அகில்‌ புகையில்‌ 
உலரவைத்தனர்‌. 


சசாங்கர்‌ களிமண்ணைப்‌ பிசைந்து ஒரு சிற்பத்தை 
உருவாக்கி உலரவைத்து எடுப்பது போல அவனை 
அவர்கள்‌ உருவாக்கி எடுப்பதை பார்த்து நின்றார்‌. 
கைகளை நீவி உருவினர்‌. கால்விரல்களை 
ஒவ்வொன்றாக துடைத்தனர்‌. நகங்களை வெட்டி 
உரசினர்‌. கர்ணன்‌ தன்‌ மீசையை மெல்லிய தூரிகையால்‌ 
மெழுகு பூசி நீவி முறுக்கி வைப்பதை விழிசரித்து 
நோக்கியபடி கீழுதடுகளை மட்டும்‌ அசைத்து “இந்த வடு 
மட்டும்‌ இல்லையென்றால்‌ உங்களுக்கு மருத்துவப்‌ 
பணியின்‌ பெரும்பகுதி குறைந்திருக்கும்‌ அல்லவா?” 
என்றான்‌. 


சசாங்கர்‌ “முற்றிலும்‌ மருத்துவப்‌ பணியை 
நிறுத்தியிருப்பேன்‌ அரசே” என்றார்‌. “அப்போது 
ஒவ்வொரு மருத்துவனும்‌ கனவில்‌ ஏங்கும்‌ முழுமை உடல்‌ 
ஒன்றை கண்டவனாவேன்‌. பின்பு எனக்கு 
எஞ்சியிருப்பது ஆடை களைந்து மரவுரி அணிந்து 
வடக்கு நோக்கிச்‌ சென்று தவமிருந்து ஆசிரியனின்‌ 
அடிகளை சென்றடைவது மட்டுமே.” கர்ணன்‌ 
புன்னகைத்து “தெய்வங்கள்‌ மருத்துவருக்கும்‌ சிற்பிக்கும்‌ 
அந்த வாய்ப்பை அளிப்பதில்லை” என்றான்‌. 
“ஏனென்றால்‌ அவர்கள்‌ பருப்பொருளில்‌ தங்கள்‌ 
கனவை காணவேண்டியிருக்கிறது. கவிஞர்களுக்கு 
ஞானம்‌ எளிது. கற்பனைக்கு இப்புவியில்‌ 
பொருண்மையென ஏதும்‌ தேவையில்லை.” 


“மண்ணுக்கு வருகையில்‌ தெய்வங்களும்‌ கூட சிறியதோர்‌ 
கறையைச்‌ சூடியபடியே வருகின்றன. பழுதற்ற முழுதுடல்‌ 
கொண்டவனென்று துவாரகையின்‌ யாதவனை 
சொல்கிறார்கள்‌. ஆனால்‌ அவனுக்கும்‌ ஒரு குறை 
உள்ளது” என்றார்‌ சசாங்கர்‌. “என்ன?” என்றான்‌ கர்ணன்‌. 
“அவனது இடது காலின்‌ நகம்‌. அது நூல்கள்‌ வகுத்த 
நெறிமுறைப்படி அமையவில்லை. சற்றே வளைந்து 
நீண்டு அரைத்துயில்‌ கொண்ட மானின்‌ கண்கள்‌ போல்‌ 
உள்ளது என்கிறார்கள்‌.” கர்ணன்‌ நகைத்து “அல்லது ஒரு 
முழுதுடல்‌ அமையலாகாது என்ற உள விழைவு 


அவ்வண்ணம்‌ ஒன்றை கண்டுகொள்கிறதா?” என்றான்‌. 
“இருக்கலாம்‌” என்றார்‌ சசாங்கர்‌ சிரித்துக்கொண்டே. 


நீராடி சிற்றாடை அணிந்தெழுந்து நின்ற கர்ணன்‌ “நன்று 
சசாங்கரே, என்‌ வலிக்கு மருத்துவம்‌ இல்லை என்ற 
ஒற்றை வரியை ஒரு குறுநூல்‌ அளவுக்கு விரித்துரைக்க 
உங்களால்‌ முடிந்துள்ளது. ஆழ்ந்த மருத்துவப்‌ புலமை 
இன்றி எவரும்‌ அதை செய்ய லான்‌ இதற்கென்றே 
உங்களுக்கு பரிசில்‌ அளிக்க வேண்டியுள்ளது நான்‌” 
என்றான்‌. சசாங்கர்‌ சிரித்தபடி “பரிசில்‌ தேவையில்லை 
என்றொரு சூதன்‌ சொன்னால்‌ அச்சொல்வில்‌ விரியும்‌ 
அவன்‌ உள்ளத்து அழகுக்காக பிறிதொரு பரிசிலை 
அவனுக்கு அளிப்பவர்‌ நீங்கள்‌ என்றொரு சூதனின்‌ 
கேலிக்கவிதை உண்டு” என்றார்‌. கர்ணன்‌ 
புன்னகைத்தபடி “செல்கிறேன்‌. மீண்டும்‌ ஒருமுறை 
பார்ப்போம்‌” என்றபடி வெளியே சென்றான்‌. 


சிவதர்‌ அங்கே அவனுக்காக காத்து நின்றிருந்தார்‌. 
“ஆடைகள்‌ எடுத்து வைக்கப்பட்டுள்ளனவா?” என்றபடி 
கர்ணன்‌ நடந்தான்‌. “ஆம்‌” என்றார்‌ சிவதர்‌. அக்குரலில்‌ 
இருந்த ஐயத்தைக்‌ கண்டு “சொல்லுங்கள்‌” என்றான்‌. 
“முதல்‌அரசியிடம்‌ சென்று தாங்கள்‌ வரவிருப்பதை 
சொன்னேன்‌” என்றார்‌. கர்ணன்‌ ஒன்றும்‌ 
சொல்லவில்லை. “இன்றிரவு தனியாக துர்க்கை பூசைக்கு 
செல்லவிருந்தால்‌ மட்டும்‌ அங்கு சென்றால்‌ போதும்‌ 
என்றும்‌ இல்லையேல்‌ தங்களைப்‌ பார்க்க 
விழையவில்லை என்றும்‌ அரசி சொன்னார்கள்‌” என்றார்‌ 
சிவதர்‌. 


“முன்னரே நிலையழிந்திருந்தார்கள்‌. 
மதுவருந்தியிருப்பார்களோ என ஐயுற்றேன்‌. என்னை 
வெளியே போகும்படி கூச்சலிட்டார்கள்‌. முறையற்ற 
சொற்களும்‌ எழுந்தன. முதியசெவிலி பாரவி அரசி 
தங்கள்‌ சொற்கள்‌ என்று பலமுறை அடங்கிய குரலில்‌ 
எச்சரித்த பின்னரே சொற்களைக்‌ கட்டுப்படுத்திக்‌ 
கொண்டார்‌” என்றார்‌ சிவதர்‌. “கொற்றவை பூசனைக்கு 
நான்‌ இளையவளுடன்‌ செல்வது இது முதல்முறை 
அல்ல” என்றான்‌ கர்ணன்‌. “ஆம்‌, இன்று எவரோ 
எதையோ சொல்லியிருப்பார்கள்‌ என எண்ணுகிறேன்‌” 
சிவதர்‌ சொன்னார்‌. “ஒவ்வொருநாளும்‌ அன்று 
அவர்களிடம்‌ பேசியவர்களைப்போல்‌ 
ஆகிவிடுகிறார்கள்‌....” 


கர்ணன்‌ தன்‌ அணியறைக்கு சென்றான்‌. அங்கிருந்த 
அணிச்சேவகர்கள்‌ அவனை அழைத்துச்‌ சென்றனர்‌. 


குறுபீடத்தில்‌ அமர்ந்தபின்‌ இருவர்‌ அவன்‌ கூந்தலை 
அணிசெய்யத்தொடங்கினர்‌. இருவர்‌ அவனுக்கு 
இடைக்கச்சையை சுற்றி அணிவித்தனர்‌. சிவதர்‌ “அவர்‌ 
தன்‌ ஆற்றலின்மையை உணர்கிறார்‌. எடையற்றவை 
விசையால்‌ எடைகொள்ள விழைகின்றன என்று 
ராஜ்யதர்மமாலிகையில்‌ ஒரு வரி உண்டு. எளிய 
உள்ளங்கள்‌ சினத்தையும்‌ வெறுப்பையும்‌ வஞ்சத்தையும்‌ 
திரட்டி அவற்றின்‌ விசையால்‌ தங்களை 
ஆற்றல்கொண்டவையாக ஆக்கிக்கொள்கின்றன” 
என்றார்‌. கர்ணன்‌ “அவளை மேலும்‌ 
தனிமைப்படுத்துகிறது அது” என்றான்‌. 


“ஆம்‌, நான்‌ பலமுறை பலவகை சொற்களில்‌ 
சொன்னேன்‌. பட்டத்தரசியின்றி துர்க்கை பூசை நிகழும்‌ 
வழக்கமில்லை என்று. சூதன்‌ மகன்‌ அரசாளும்‌ வழக்கம்‌ 
மட்டும்‌ முன்பிருந்ததோ என்று கூவினார்‌. நான்‌ 
சொல்லெடுப்பதற்கு முன்‌ 'சென்று சொல்லும்‌ உமது 
சூரியன்‌ மைந்தரிடம்‌, செங்கோலல்ல குதிரைச்‌ சவுக்கே 
அவர்‌ கைக்கு இயல்பானதென்று” என்றார்‌. அதற்குப்‌ பின்‌ 
நான்‌ அங்கு நிற்கவில்லை.” கர்ணன்‌ “அது ஒரு புதிய 
சொல்‌ அல்ல” என்றான்‌. இதழ்கள்‌ வளைய “என்‌ தந்‌ைத 
என்னிடம்‌ எப்போதும்‌ சொல்வதுதான்‌ அது. 
குதிரைச்சவுக்கே ஒருவகை செங்கோல்‌ என நம்புகிறவர்‌ 
அவர்‌” என்றான்‌. 


“தங்கள்‌ தந்தையும்‌ தங்களைப்‌ பார்க்கும்‌ விருப்பை 
தெரிவித்தார்‌” என்றார்‌ சிவதர்‌. “இன்றொரு நாள்‌ 
இருவரையும்‌ சந்திக்கும்‌ உள ஆற்றல்‌ எனக்கில்லை” 
என்றான்‌ கர்ணன்‌. கண்களை மூடிக்கொண்டு தன்‌ 
உடலை அணியர்களுக்கு ஒப்புக்கொடுத்தான்‌. தன்‌ முன்‌ 
முழுதணிக்கோலம்‌ பூண்டு ஒளிபெற்று திரண்டு வந்த 
கர்ணனை நோக்கியபடி சிவதர்‌ விழிவிரித்து நின்றார்‌. 
இருண்ட வானில்‌ முகில்‌ கணங்கள்‌ பொன்னணிந்து 
சிவந்து சுழல்‌ கொண்டு புலரி என ஆவது போல! அந்த 
வரி முன்பொருமுறை தன்‌ உள்ளத்தில்‌ தோன்றியபோது 
இல்லத்தில்‌ எவருமறியாது ஆமாடப்பெட்டிக்குள்‌ 
கரந்திருந்த ஓலையில்‌ அதை எழுதி அடுக்கி உள்ளே 
வைத்தார்‌. எவருமறியாத வரிகளின்‌ தொகுதியாக 
அந்தப்பேழை அவ்வறையிருளுக்குள்‌ இருந்தது. 


அமர்ந்திருக்கையிலும்‌ வலக்காலை சற்றே முன்‌ வைத்து 
நீள்கரங்களை பீடத்தின்‌ கைப்பிம மேல்‌ அமர்த்தி 
மணிமுடி சூடியவனைப்போல்‌ நிமிர்ந்து மறுகணம்‌ 
எழப்போகிறவனைப்போல்‌ உடல்‌ மிடுக்குடன்‌ 
அமர்ந்திருந்தான்‌. அவர்கள்‌ அவன்‌ குழல்‌ சுருளில்‌ 


மணிமாலைகளை பின்னினர்‌. கழுத்தில்‌ மலர்ப்பொளி 
ஆரமும்‌ நீண்ட நெருப்பு மணியாரமும்‌ அணிவித்தனர்‌. 
தோள்வளை சூட்டினர்‌. இடையில்‌ பொற்சல்லடமும்‌ 
செறிசரமும்‌ அணிவித்தனர்‌. ஒருவன்‌ குனிந்து அவன்‌ 
கால்களில்‌ பொற்கழல்‌ பூட்டினான்‌. கங்கணங்களை 
அவன்‌ கைகளில்‌ இட்டு பொருத்தை இறுக்கினர்‌. 


ஒவ்வொரு அணியும்‌ அவன்‌ உடலில்‌ அமைந்து 
முழுமைகொண்டது. சொல்லுக்குப்‌ பொருளென தன்னை 
அணிக்கு அமைத்தது அவன்‌ உடல்‌. என்றோ ஏதோ 
பொற்சிற்பியின்‌ கனவிலெழுந்த அவன்‌ உடல்‌ கண்டு 
அவை மண்நிகழ்ந்தன போலும்‌ என்று எண்ணச்செய்தது 
அவற்றின்‌ அமைவு. அணிபூட்டி முடிந்ததும்‌ அணியர்‌ 
பின்னகர தலைமைச்‌ சமையர்‌ புஷ்பர்‌ தலைவணங்கி 
“நிறைவுற்றது அரசே” என்றார்‌. அவன்‌ எழுந்து கைகளை 
நீட்டி உடலை சற்று அசைத்தபடி ”செல்வோம்‌” என்றான்‌. 

அணியறை விட்டு கர்ணன்‌ நடக்கத்தொடங்கியதும்‌ 
சிவதர்‌ அவன்‌ பின்னால்‌ சென்றபடி “தாங்கள்‌ 
இத்தருணத்தில்‌ இக்கோலத்தில்‌ மூத்த அரசியைப்‌ 
பார்ப்பது...” என்று நீட்டினார்‌. “ஏன்‌?” என்றான்‌ கர்ணன்‌. 
“அரசணிக்கோலம்‌ அவர்களை இன்னும்‌ நிலையழியச்‌ 
செய்யும்‌” என்றார்‌. கர்ணன்‌ “ஒற்றை ஆடை உடுத்து 
தோல்‌ கச்சை அணிந்து தேரோட்டி என அவள்‌ முன்‌ 
சென்றால்‌ உளம்‌ மகிழ்வாளா?” என்றான்‌. சிவதர்‌ ஒரு 
கணம்‌ தயங்கியபின்‌ “ஆம்‌, அவ்வண்ணமே 
எண்ணுகின்றேன்‌” என்றார்‌. 


கர்ணன்‌ நின்று “நானும்‌ அதை அறிவேன்‌” என்றான்‌. 
மீசையை நீவியபடி “சிவதரே, கோருபவர்‌ அனைவருக்கும்‌ 
கொடுக்க சித்தமாக உள்ளேன்‌. ஆனால்‌ 
ஆணையிடுபவர்க்கு அடிபணிவதில்லை 
என்றிருக்கிறேன்‌” என்றான்‌. “இது ஆணையல்ல, 
மன்றாட்டு. அவர்களின்‌ கண்களில்‌ கண்ணீரைப்‌ 
பார்த்தேன்‌” என்றார்‌ சிவதர்‌. “ஆம்‌, அவளுள்‌ எழுகையில்‌ 
அது மன்றாட்டு. அவளுள்‌ எழும்‌ பிறிதொன்றின்‌ ஆணை 
அது” என்றான்‌ கர்ணன்‌. பின்பு சில கணங்கள்‌ தயங்கி 
நின்று சொல்‌ தேர்ந்து “தோற்பதில்லை என்ற ஒற்றைச்‌ 
சொல்லால்‌ என்னை தொகுத்துக்கொண்டிருக்கிறேன்‌ 
சிவதரே” என்றான்‌. 


சிவதர்‌ “நான்‌ எண்ணியதை சொன்னேன்‌...” என்றார்‌. 
“கொற்றவைக்கொடை நிகழட்டும்‌. நாளை சென்று 
முதலரசியைப்‌ பார்ப்பதே முறை. அவர்கள்‌ சினந்து 
அடங்கியபின்‌ சொல்லுக்கு செவிதிறக்கக்கூடும்‌.” கர்ணன்‌ 
தயங்கியபின்‌ “சற்று யவனமது அருந்த விரும்புகிறேன்‌” 
என்றான்‌. “தாங்கள்‌ இன்று மாலை அவை புக 
வேண்டியுள்ளது” என்றார்‌ சிவதர்‌. “மிகையாக அல்ல. 
இந்த ஒரு சிறு தருணத்தை கடப்பதற்காக மட்டும்‌” 
என்றான்‌. சிவதர்‌ ஒன்றும்‌ சொல்லவில்லை. அவர்‌ 
முகத்தில்‌ உதடுகளுக்கு இருபக்கமும்‌ ஆழமான 
மடிப்புகள்‌ விழுந்தன. 


கர்ணன்‌ திரும்பி தன்‌ தனியறைக்குச்‌ சென்று பீடத்தில்‌ 


அமர்ந்தான்‌. சிவதர்‌ தொடர்ந்து உள்ளே வந்து அருகே 
நின்றார்‌. “யவனமது” என்றான்‌ கர்ணன்‌. “அரசே, 


இத்தருணத்தை தவிர்ப்பதே உகந்த வழி. தங்கள்‌ 
உள்ளத்தை புண்படுத்தும்‌ சொற்களை அவர்‌ 
சொல்லக்கூடும்‌” என்றார்‌ சிவதர்‌. “ஆம்‌. அதை நான்‌ 
அறிவேன்‌” என்று கர்ணன்‌ சொன்னான்‌. சிவதர்‌ மேலும்‌ 
தயங்க கர்ணன்‌ விழிசரித்து அசையாமல்‌ அமர்ந்திருக்க 
சில கணங்கள்‌ எடை கொண்டு குளிர்ந்து கடந்து 
சென்றன. பின்பு சிவதர்‌ உடல்‌ கலைந்து பெருமூச்சுடன்‌ 
திரும்பிச்‌ சென்று பொற்கிண்ணத்தில்‌ யவனமதுவை 
எடுத்து வந்து அவனருகே வைத்தார்‌. 


அதை கையில்‌ ஏந்தி சில கணங்கள்‌ அதை நோக்கிக்‌ 
கொண்டிருந்தான்‌. பின்பு விழி தூக்கி “செம்மது! 
குருதியைப்போல” என்றான்‌. அவர்‌ “ஆம்‌” என்றார்‌. 
“நான்‌ நஞ்சருந்துவதுபோல்‌ மதுகுடிப்பதாக சூதன்‌ 
ஒருவன்‌ களியாடினான்‌” என்றபடி அதை மூன்று 
மிடறுகளாக குடித்துவிட்டு இதழ்களை ஒற்றியபின்‌ 
ஏப்பம்‌ விட்டான்‌. கைகளை மார்பின்‌ மேல்‌ கட்டி தலை 
குனிந்து சில கணங்கள்‌ அமர்ந்திருந்தான்‌. அவன்‌ 
குழற்சுருள்‌ ஒன்று நெற்றியில்‌ நிழலுடன்‌ ஆடியது. தலை 
நிமிர்ந்து “விருஷாலி கர்ணனின்‌ அரசி அல்ல. 
சூதனாகிய வசுஷேணனின்‌ துணைவி” என்றான்‌. 
கோப்பையை எடுத்து அதில்‌ மது எஞ்சியிருக்கிறதா 
என்று நோக்கியபின்‌ கவிழ்த்து வைத்தான்‌. “எளிய 
தேரோட்டி மகள்‌. இவளுக்காக ஏனித்தனை எண்ணம்‌ 
கொண்டிருக்கிறேன்‌?” 


சிவதர்‌ அவ்வினா தன்னுடன்‌ அல்ல என்று அசையாது 
நின்றார்‌. “ஏனென்றால்‌ அவளது வலியையும்‌ 
நானறிவேன்‌. அவள்‌ ராகை. உருமாறி என்னைத்‌ 
தொடரும்‌ முலைப்பால்‌. இவள்‌...” கைசுட்டி மிக அருகே 
என எவரையோ குறித்து பின்‌ தயங்கி அந்தக்‌ 
கோப்பையை எடுத்து நோக்கி நீக்கிவைத்து “இவள்‌ வேறு. 
இவள்‌ தருக்கி நிமிர்ந்த அரசி... இவளும்‌ என்னை 
தொடர்பவள்‌. கருவறைக்குருதி” என்றபின்‌ 
தொடைகளில்‌ தட்டியபடி எழுந்து “எனக்கு வேறு 
வழியில்லை” என்றான்‌. “நான்‌ அவளிடம்‌ சென்றாக 
வேண்டும்‌. அது என்‌ கடன்‌ சிவதரே.” 


சம்பாபுரியின்‌ மைய அரண்மனைக்கு தெற்காக 
அமைந்திருந்தது விருஷாலியின்‌ மாளிகை. முன்பு அது 
அரசர்‌ சத்யகர்மரின்‌ பிறகுலத்து மனைவியருக்கு 
உரியதாக இருந்தது. அதன்‌ கீழ்த்தளங்களில்‌ சேடியரும்‌ 
மேலே விருஷாலியும்‌ அவளது செவிலியரும்‌ 
குடியிருந்தனர்‌. மைய அரண்மனையிலிருந்து மூன்று 
முறை திரும்பி அம்மாளிகையை அடைந்த நீண்ட 


இடைநாழி மரப்பட்டை கூரையிடப்பட்டிருந்தது. கர்ணன்‌ 
அதில்‌ நடந்தபோது பின்‌உச்சி வேளையின்‌ சாய்ந்த 
வெயிலில்‌ தூண்‌ நிழல்கள்‌ சவுக்குகள்‌ போல அவன்‌ 
உடலை அறைந்து வளைந்து பதிந்து விலகின. 


அவனுக்குப்‌ பின்னால்‌ நடந்த சிவதர்‌ மெல்லிய குரலில்‌ 
“மூன்று முறை தங்கள்‌ வருகையை அறிவித்து ஏவலரை 
அனுப்பினேன்‌” என்றபின்‌ ஒரு சில சொற்களுக்கு தயங்கி 
“ஒவ்வொரு முறையும்‌ மேலும்‌ சினம்‌ கொள்கிறார்கள்‌” 
என்றார்‌. கைகளை பின்னுக்கு கட்டி தலையைக்‌ குனித்து 
முதுகில்‌ பேரெடை ஒன்றை சுமந்தவன்‌ போல கர்ணன்‌ 
நடந்தான்‌. மரப்படிகளில்‌ குறடுகள்‌ ஒலிக்க ஏறி 
இடைநாழியின்‌ இறுதித்‌ திருப்பத்தை அடைந்தபின்‌ 
சிவதரை நோக்கி திரும்பி “நன்று” என்று 
புன்னகைத்தான்‌. அவர்‌ தலை வணங்கி 
“அவ்வண்ணமே” என்ற பின்‌ “தங்கள்‌ ஆணை 
வரும்போது அவை கூட ஒருங்கு செய்வேன்‌” என்றார்‌. 
தலையசைத்து கர்ணன்‌ நடந்து விருஷாலியின்‌ 
மாளிகையை அணுகினான்‌. 


இரு முன்கால்களையும்‌ ஊன்றி அமர்ந்திருக்கும்‌ புலி 
போல்‌ தெரிந்தது மாளிகை. புலிக்கால்களெனும்‌ முகப்புத்‌ 
தூண்களுக்கு நடுவே பதினெட்டு படிகள்‌ ஏறி 
முன்னம்பலத்தை அடைந்தன. அப்பால்‌ திறந்திருந்த 
பெருவாயில்கதவில்‌ சீனத்து இளஞ்செந்நிற பட்டுத்‌ 
திரைச்சீலைகள்‌ காற்றில்‌ ஆடின. இரண்டடுக்கு 
மாளிகையின்‌ முகப்பு உப்பரிகையில்‌ புலிவிழிகள்‌ போல்‌ 
இரு சாளரங்கள்‌ சுடர்விட்டன. திறந்த வாயென ஒரு 
வாயில்‌ செந்நிறத்திரைச்சீலையுடன்‌ திறந்திருந்தது. 
மேலே ஏறிச்செல்வதற்கு முன்னம்பலத்தின்‌ இருபக்கமும்‌ 
வளைந்து மடிந்து ஏறிய படிகள்‌ இருந்தன. 


மாளிகையை அணுகிய கர்ணன்‌ படிகளில்‌ சற்றே 
ஓசையிட காலெடுத்து வைத்து ஏறினான்‌. 
தொன்மையான முகப்புத்‌ தூண்கள்‌ யானைக்கால்கள்‌ 
என கருமைகொண்டிருந்தன. சில நாட்களுக்கு முன்‌ 
எதற்காகவோ கட்டப்பட்ட மாவிலைத்‌ தோரணம்‌ பழுத்து 
நுனி காய்ந்து சுருண்டு தொங்கி காற்றில்‌ ஆடியது. 
மரத்தரையை அன்றுகாலையும்‌ தேன்மெழுகாலும்‌ 
மரப்பிசினாலும்‌ மெழுகி பழகிய முரசுத்தோல்‌ என 
பளபளக்கச்‌ செய்திருந்தனர்‌. 


அவன்‌ வருவதை நெடுந்தொலைவிலேயே மாளிகையின்‌ 
விழிகள்‌ பார்த்துவிட்டன என்று அவன்‌ அறிந்தான்‌. 
ஆயினும்‌ முன்னம்பலத்தில்‌ அவனை எவரும்‌ 


வரவேற்கவில்லை. அரைவட்ட அம்பலத்தின்‌ நடுவே 
இடையில்‌ கைகளை வைத்தபடி சில கணங்கள்‌ 
நின்றுவிட்டு வலப்பக்கமாக திரும்பி தொன்மையான 
தடித்த பலகைகளாலான படிகளில்‌ குறடுகள்‌ ஓசையிட்டு 
அரண்மனையின்‌ அறைகளுக்குள்‌ எதிரொலிகளை 
நிரப்ப சீராக அடிவைத்து மேலேறிச்‌ சென்றான்‌. 


அரைவட்ட இடைநாழி போல அறைகளை 
இணைத்துச்சென்ற உப்பரிகையில்‌ திறந்திருந்த ஏழு 
சாளரங்களிலும்‌ இளஞ்செந்நிறத்‌ திரைச்சீலைகள்‌ 
காற்றில்‌ நிலையழிந்து கொண்டிருந்தன. மேலே 
வடமொன்றில்‌ தொங்கவிடப்பட்டிருந்த பட்டு நூலால்‌ 
பின்னப்பட்ட சீனத்து மலர்க்கொத்து காற்றில்‌ குலுங்கி 
மெல்ல சுழன்றது. எங்கோ தொங்கவிடப்பட்ட சிறு 
வெண்கல மணிகள்‌ சிணுங்கிக்‌ கொண்டிருந்தன. 
மாளிகை முற்றிலும்‌ அமைதியிலிருந்தது. 


அவன்‌ உப்பரிகையை ஒட்டிய இடைநாழியில்‌ நடந்து 
விருஷாலியின்‌ அறை நோக்கி சென்றபோது உருண்ட 
பெருந்தூணுக்கு அப்பால்‌ பாதி உடல்‌ மறைத்து 
நின்றிருந்த முதிய செவிலி தலைவணங்கி “அங்க 
மன்னரை வாழ்த்துகிறேன்‌” என்றாள்‌. கர்ணன்‌ நின்று 
தலையசைத்தான்‌. அவள்‌ மேலும்‌ குரல்தாழ்த்தி “அரசி 
இன்று உடல்‌ நலமின்றி படுத்திருக்கிறார்‌” என்றாள்‌. 
கர்ணன்‌ விழிதாக்கியதும்‌ “உடல்‌ கொதிக்கிறது. தலை 
நோவு மிகுந்துள்ளது. விழிதிறந்து ஒளி நோக்க 
இயலவில்லை. உள்ளறை இருளில்‌ முகம்‌ புதைத்து 
படுத்திருக்கிறார்கள்‌. இன்று எவரையும்‌ சந்திக்க 
விழைவில்லை என்று அறிவித்தார்கள்‌” என்றாள்‌. 


“நான்‌ பார்க்கிறேன்‌” என்றான்‌ கர்ணன்‌. அவள்‌ மேலும்‌ 
தாழ்ந்த குரலில்‌ “எவரையும்‌ பார்க்க விழையவில்லை 
என்று சொன்னார்கள்‌” என்றாள்‌. “சரி” என்றபடி கர்ணன்‌ 
நடந்தான்‌. அவள்‌ பின்னால்‌ சிற்றடி வைத்து ஓடிவந்து 
“அரசே, அரசி தங்களைப்‌ பார்ப்பதற்கு சற்றும்‌ 
விருப்பமில்லை என்றார்கள்‌” என்றாள்‌. கர்ணன்‌ “இது 
புதிதல்ல. அவளிடம்‌ நான்‌ பேசிக்‌ கொள்கிறேன்‌” 
என்றபடி விருஷாலியின்‌ அறை நோக்கி சென்றான்‌. 
மூச்சுப்பதைப்புடன்‌ ஓடி வந்த செவிலி “தங்களை உள்ளே 
விடக்கூடாதென்று எனக்கு ஆணை?” என்றாள்‌. 


கர்ணன்‌ இடையில்‌ கைவைத்து நின்று அவள்‌ விழிகளை 
நோக்கி “ஆணையா?” என்றான்‌. அவள்‌ விழிதாழ்த்தி 
“ஆம்‌” என்றாள்‌. “அரசியின்‌ சொற்களை திரும்பச்‌ சொல்‌” 
என்றான்‌. “அவர்‌ நான்‌ ஓய்வெடுக்கிறேன்‌, 


இத்தருணத்தில்‌ அரசரோ பிற எவருமோ என்னை 
சந்திப்பதை நான்‌ விழையவில்லை, எவர்‌ வரினும்‌ என்‌ 
அறை வாயிலுக்கு அப்பால்‌ நிறுத்து, இது என்‌ ஆணை 
என்றார்‌ அரசே” என்றாள்‌. பெருமூச்சுடன்‌ “நன்று” 
என்றான்‌ கர்ணன்‌. “அங்க நாட்டு அரசியின்‌ ஆணை 
எவரையும்‌ கட்டுப்படுத்துவதே. அவ்வண்ணமே 
ஆகட்டும்‌. அரசியிடம்‌ நான்‌ வந்துள்ளேன்‌ அவரது மறு 

ணைக்காக காத்திருக்கிறேன்‌ என்று உரை” என்றபின்‌ 

ரும்பி நடந்து இடைநாழியின்‌ வலப்பக்கமாக 
திறந்திருந்த சிற்றறைக்குள்‌ சென்று அங்கிருந்த 
சிறுபீடமொன்றில்‌ அமர்ந்தான்‌. 


அவனுடைய பேருடலுக்கு அது மிகச்சிறிதாக இருந்தது. 
அதை இழுத்து அருகிருந்த சாளரத்தின்‌ அருகே போட்டு 
வலத்தோளை சாளரத்தில்‌ சாய்த்து கையை சாளரத்தின்‌ 
வழியாக வெளியே நீட்டி விழிகளை அப்பால்‌ 
ஒளிகொண்டிருந்த வானை நோக்கியபடி அமைத்து 
இருகால்களையும்‌ நீட்டி அமர்ந்தான்‌. அவனைத்‌ 
தொடர்ந்துவந்த செவிலி தவிக்கும்‌ கைகளுடன்‌ அருகே 
நின்று அவனை நோக்கினாள்‌. திரும்பிச்செல்வதா 
நிற்பதா என அவள்‌ உடல்‌ ஒவ்வொரு கணமும்‌ 
ஊசலாடியது. 

சற்று நேரம்‌ கழித்தே அவன்‌ அவள்‌ நிற்பதை 
உணர்ந்தான்‌. திரும்பி “நான்‌ இங்கு அமர்ந்திருக்கலாகாது 
என்று அரசி ஆணையிடவில்லையல்லவா?” என்றான்‌. 
“ஆம்‌” என்றாள்‌. “அப்படியென்றால்‌ நீ அரசியின்‌ 
ஆணையை மீறவில்லை. நானும்‌ அதை 
தலைகொண்டிருக்கிறேன்‌. பிறகென்ன? நான்‌ 
இங்கிருப்பதை அரசியிடம்‌ அறிவி” என்றான்‌. 
“அவ்வண்ணமே” என்று அவள்‌ புறம்‌ காட்டாது 
விலகினாள்‌. பெருமூச்சுடன்‌ அவன்‌ தன்‌ உடலை 
எளிதாக்கிக்‌ கொண்டான்‌. 


மது அருந்திவிட்டு வந்தது நன்று என்று தோன்றியது. 
மது காலத்தை நெகிழச்செய்கிறது. எண்ணங்களின்‌ 
இடையே உயவுப்பொருளாகிறது. இடைநாழியில்‌ 
நடக்கையிலேயே அவன்‌ குருதிப்பாதைகளில்‌ குமிழிகள்‌ 
நுரைத்தன. அவன்‌ நெஞ்சின்‌ தாளம்‌ தளர்வுற்றது. 
உளச்சொற்கள்‌ அந்த சீர்தாளத்தை தாங்களும்‌ 
அடைந்தன. விரிந்த வெளியின்‌ செம்மண்‌ பாதையில்‌ 
நடக்கும்‌ எடைமிக்க எருமைகள்‌ போல எண்ணங்கள்‌ 
மெல்ல காலடி எடுத்து வைத்து சென்றன. துயில்‌ வந்து 


விழிகளை தளர்வுறசெய்வது போல்‌ உணர்ந்தான்‌. 
உதடுகள்‌ மெல்ல தளர்ந்து வாய்‌ திறக்க மடியிலிருந்த 
இடது கை சரிந்து விழுந்து பீடத்தை உரசி 
தொங்கத்தொடங்கியது. 


விழிப்புக்கும்‌ ஆழ்துயிலுக்கும்‌ அப்பால்‌ எங்கோ 
இருப்பின்‌ நெடுஞ்சரடின்‌ நுனி நெளிந்து தவித்தது. 
அங்கிருக்கிறோம்‌ என்ற உணர்விருந்தது. ஆனால்‌ 
உள்ளம்‌ மறைந்த தன்னிலை ஒரேசமயம்‌ எங்கெங்கோ 
இருந்தது. அஸ்தினபுரியில்‌, காம்பில்யத்தில்‌, 
கோதாவரியின்‌ பெருக்கின்‌ கரையில்‌, அங்க நாட்டில்‌... 
குளம்படி ஓசை கேட்டு திரும்பி நோக்கினான்‌. கரிய 
பளபளப்புடன்‌ புரவி ஒன்று அறைவாயிலைக்‌ கடந்து 
உள்ளே வந்தது. புரவியா? படிகளில்‌ அது எப்படி ஏறியது? 
அந்த எண்ணம்‌ ஒரு பக்கம்‌ எழுந்தபோதும்‌ மறுபக்கம்‌ 
அவன்‌ இயல்பாக அதை நோக்கினான்‌. சீராக 
வெட்டப்பட்ட குஞ்சி முடிகள்‌ வலப்பக்கமாக சரிந்து 
கழுத்தசைவில்‌ மெல்ல உலைந்தன. தோளிலும்‌ 
விலாவிலும்‌ முடிப்பரப்பு மெழுகிடப்பட்டது போல்‌ 
மின்னியது. 


புரவியின்‌ கருவைர விழிகளை அணுக்கமென அவன்‌ 
கண்டான்‌. “எப்படி மேலே வந்தாய்‌?” என்று அவன்‌ 
கேட்டான்‌. புரவி பெருமூச்சுடன்‌ தலை குனிந்து உடலை 
மெல்ல ஓசித்து ஒதுங்கியது. “மூடா” என்று அன்னையின்‌ 
குரல்‌ கேட்டு திடுக்கிட்டுத்‌ திரும்பினான்‌. ராதை உள்ளே 
வந்து புரவியின்‌ முதுகில்‌ அறைந்தாள்‌. 
“அறிவுடையவன்‌ செயலா இது? நீ அரசன்‌. மாளிகைக்கு 
மேல்‌ புரவி வந்தது என்று தெரிந்தால்‌ உன்னை 
என்னவென்று எண்ணுவார்கள்‌. அரசனுக்குரியதை 
செய்‌. விளையாட்டுச்‌ சிறுவன்‌ என்று இன்னமும்‌ 
இருக்கிறாயா?” என்றபடி திரும்பி ”யாரடி அங்கே? இதை 
இழுத்துச்‌ செல்லுங்கள்‌” என்றாள்‌. 


“எப்படி வந்தது மேலே?” என்று அவன்‌ கேட்டான்‌. 
“என்னை கேட்கிறாயா? மூடா! மதுவருந்தி சித்தம்‌ 
மழுங்கிவிட்டதா உனக்கு?” முதியசெவிலியும்‌ இன்னொரு 
இளம்சேடியும்‌ ஓடி வந்தனர்‌. முதியவள்‌ “நாங்கள்‌ 
தடுத்தோம்‌ அன்னையே. எங்களை மீறி மேலே 
வந்துவிட்டது” என்றாள்‌. “இழுத்துச்‌ செல்லுங்கள்‌” 
என்றபடி ராதை அதன்‌ தோளிலும்‌ கழுத்திலும்‌ 
கைகளால்‌ அறைந்தாள்‌. அவர்கள்‌ அதன்‌ 
கழுத்தைப்பற்றி உந்தி வெளியே கொண்டு சென்றனர்‌. 


அவர்கள்‌ மறைந்ததும்‌ ராதை ஒரு முறை 


எட்டிப்பார்த்துவிட்டு கதவை மூடி அவனருகே வந்து 
“இங்கு ஏன்‌ அமர்ந்திருக்கிறாய்‌? நீ என்ன அன்னையைத்‌ 
தேடும்‌ சிறுவனா? அங்க நாட்டுக்கு அரசன்‌. 
பாரதவர்ஷத்தின்‌ பெருந்திறல்‌ வீரன்‌. சென்று அவளை 
எழுப்பு. ஒரு முறை இவ்வண்ணம்‌ இங்கு 
அமர்ந்திருந்தால்‌ எப்போதும்‌ இவள்‌ வாயிலில்‌ நீ 
அமர்ந்திருக்க நேரும்‌. இதை இன்றல்ல, என்று இவள்‌ நம்‌ 
இல்லத்துள்‌ நுழைந்தாளோ அன்றே சொன்னேன்‌” 
என்றாள்‌. கர்ணன்‌ ஏதோ சொல்வதற்காக வாய்‌ 
திறந்தான்‌. நாக்கு சோர்ந்து பற்களுக்குள்‌ கிடந்தது. 
அவனுள்‌ எழுந்த சொல்‌ அதை உந்த, இரையுண்ட 
மலைப்பாம்பு போல்‌ நெளிந்து மீண்டும்‌ விழுந்தது. 


அவன்‌ தோளைப்பற்றி உலுக்கி “எழு மூடா...” என்றாள்‌ 
ராதை பல்லைக்கடித்தபடி. எடை கொண்டு சரிந்த 
விழியிமைகளைத்‌ தூக்கி “அவள்‌ என்னிடம்‌ 

ணையிட்டாள்‌” என்றான்‌. “அவள்‌ யார்‌ உன்னிடம்‌ 
ஆணையிட? நீ அங்க நாட்டுக்கு அரசன்‌. அவளோ எளிய 
தேரோட்டி மகள்‌” என்றாள்‌. “அன்னையே, அதை 
நீங்களும்‌ அறிவீர்களல்லவா?” என்றான்‌ கர்ணன்‌. ராதை 
ஒரு கணம்‌ தணிந்து “அறிவதற்கென்ன?” என்றாள்‌. 
“தந்தையும்‌ அதை நன்கு அறிந்திருந்தார்‌” என்றான்‌. 
“ஆம்‌” என்றாள்‌ அவள்‌. “அவளை நான்‌ 
கைபிடிக்கையிலேயே அங்க நாட்டுக்கு மணிமுடி 
சூடியிருந்தேன்‌” என்றான்‌ கர்ணன்‌. 


ராதை சினத்துடன்‌ விலகி “என்ன சொல்கிறாய்‌? உன்னை 
இவ்விழிவுக்கு நான்‌ செலுத்தினேன்‌ என்கிறாயா? உன்‌ 
மேல்‌ இவளை சுமத்தினேன்‌ என்று குற்றம்‌ சாட்டுகிறாயா? 
நினைவு கொள்‌. இவளை மணக்க வேண்டுமென்று நான்‌ 
ஒரு சொல்லும்‌ சொன்னதில்லை” என்றாள்‌. 
“சொல்லவில்லை, அன்னையே. சொற்களால்‌ 
சொல்லவில்லை” என்றான்‌ கர்ணன்‌. பின்பு “நானே 
இவளை மணந்தேன்‌. ஏனென்றால்‌ நான்‌ 
சூதனென்பதால்‌. பருவம்‌ வந்த விலங்கு 
துணைவிலங்கை தன்‌ இனத்திலேயே தேடுவதுபோல... 
நானேதான்‌ தேடிக்கொண்டேன்‌” என்றான்‌. 


ராதை நினைத்திருக்காத கணத்தில்‌ உளம்‌ முறிந்து 
மெல்ல பின்னடைந்து தரையில்‌ கால்‌ மடித்து அமர்ந்து 
சுவரில்‌ சாய்ந்தாள்‌. கண்களில்‌ வழிந்த நீருடன்‌ “ஆம்‌, 
நான்‌ சொல்லவில்லை. ஆனால்‌ நான்தான்‌ உன்னை 
இவ்விழிவுக்கு தள்ளினேன்‌. இவள்‌ கைபிபுக்கும்படி 
உன்னை செலுத்தினேன்‌” என்றாள்‌. கர்ணன்‌ 
“அன்னையே” என்று சொல்லி கைதூக்க முயன்றான்‌. 


ஆனால்‌ அவன்‌ உயிருக்குத்‌ தொடர்பற்றது போல்‌ 
தொங்கியது அது. 


ராதை பெரும்‌ விம்மல்களுடன்‌ அழத்தொடங்கினாள்‌. 
அவன்‌ அவள்‌ அழுவதை வெறுமனே நோக்கி நின்றான்‌. 
“நான்‌ பழி சூழ்ந்தவள்‌. நெஞ்ச மிடிமையை வெல்ல 
முடியாத பேதை. இழிந்தவள்‌. இழிபிறப்பென்பது 
எதனாலும்‌ கடக்க முடியாத ஒன்றென்று அறிந்து 
கொண்டேன்‌. என்‌ பழி! என்‌ பழி! என்‌ பழி!” என்று 
கைகளால்‌ தலையில்‌ அறைந்து கொண்டாள்‌ அவள்‌. 


“அன்னையே...” என்றான்‌ கர்ணன்‌. கால்களை உந்தி 
“அன்னையே பொறுங்கள்‌” என்று எழுந்தான்‌. அவன்‌ 
அமர்ந்திருந்த பீடம்‌ ஓசையுடன்‌ சரிந்து தரையில்‌ 
விழுந்தது. அதை ஒரு கணம்‌ திரும்பி நோக்கிவிட்டு 
பார்த்தபோது அச்சிற்றறை ஒழிந்து கிடந்தது. வாயில்‌ 
திறந்திருக்க திரைச்சீலை நெளிந்து கொண்டிருந்தது. 
ஓசை கேட்டு வந்து எட்டிப்பார்த்த செவிலி அவன்‌ 
விழிகளை வினாவுடன்‌ சந்தித்தாள்‌. அவன்‌ குனிந்து 
பீடத்தை தூக்க முயல அவள்‌ ஓடி வந்து அதை 
சீர்படுத்தினாள்‌. அவன்‌ மீண்டும்‌ அமரப்போக அவள்‌ 
“முகப்புக்‌ கூடத்தில்‌ தங்களுக்குகந்த பெரிய பீடங்கள்‌ 
உள்ளன அரசே” என்றாள்‌. 


அவளை விலகிச்‌ செல்லும்படி கைகாட்டிவிட்டு கர்ணன்‌ 
அச்சிறு பீடத்திலேயே மீண்டும்‌ தன்‌ உடலை மடித்து 
சாளரத்தில்‌ சாய்ந்து அமர்ந்தான்‌. அவள்‌ விலகிச்‌ சென்று 
நுழைவாயிலில்‌ திரும்பியபோது “அருந்துவதற்கு நீர்‌ 
கொண்டு வா” என்றான்‌. “நீரா?” என்று அவள்‌ கேட்டாள்‌. 
“மது உள்ளதா?” என்றான்‌. “ஆம்‌” என்றாள்‌ அவள்‌. 
“யவனமது, செம்மது” என்றான்‌. “அவ்வண்ணமே” என்று 
அவள்‌ தலைவணங்கி பின்னகர்ந்தாள்‌. பெருமூச்சுடன்‌ 
கால்களை நீட்டி கைகளைத்‌ தளர்த்தி மார்பில்‌ கட்டிக்‌ 
கொண்டான்‌. 


அது கனவென்று அப்போதும்‌ எண்ணத்தோன்றவில்லை. 
ஒவ்வொன்றும்‌ அத்தனை தெளிவாக இருந்தது. 
உண்மையில்‌ நனவில்கூட அத்தனை தெளிவு 
நிகழ்வதில்லை. நனவில்‌ எவரும்‌ ஒவ்வொன்றையும்‌ 
அத்தனை முழுமையாக நோக்குவதில்லை. நனவில்‌ 
காட்சிகளும்‌ உணர்வுகளும்‌ எண்ணங்களும்‌ 
வெவ்வேறென பிரிந்திருப்பதில்லை. 


கர்ணன்‌ ராதையின்‌ அழுகையை எண்ணிக்கொண்டான்‌. 
ஒரு போதும்‌ விருஷாலியைப்‌ பற்றி ராதை அவனிடம்‌ 


பேசியதில்லை. இயல்பான சில குறிப்புகளுக்கு அப்பால்‌ 
எதையுமே சொன்னதில்லை. அவர்கள்‌ இருவரும்‌ 
சந்தித்துக்‌ கொள்வதே அரிது. ஏதோ ஓர்‌ அகமூடியால்‌ 
அவள்‌ விருஷாலியை முழுமையாக தன்னிடமிருந்து 
அகற்றிவிட்டிருந்தாள்‌. 


அவன்‌ திரும்பி நோக்கியபோது கதவுக்கு அப்பால்‌ 
செவிலி நின்றிருப்பதை கண்டான்‌. அவளுடைய 
நிழலைத்தான்‌ புரவி என எண்ணிக்கொண்டானா? 
சூதப்பெண்‌. அவ்வண்ணம்‌ எண்ணியபோது 
அவளுக்கும்‌ ராதைக்கும்‌ இடையே பல ஒற்றுமைகள்‌ 
தெரியத்தொடங்கின. அதேபோன்ற ஒடுங்கிய நீள்‌ முகம்‌. 
உள்வாங்கிச்‌ சுருங்கிய உதடுகள்‌. கூர்தீட்டி 
ஒளிகொள்ளச்செய்தபின்‌ எண்ணைபூசி 
அணையவைத்த வேல்முனைகள்‌ போன்ற கண்கள்‌. 


“அரசி ஏன்‌ சினம்கொண்டிருக்கிறார்கள்‌?” என்றான்‌. 
அவள்‌ விழிகள்‌ மாறியபோது உணர்ந்தான்‌ அவளும்‌ ஒரு 
ராதை என. அவன்‌ உள்ளத்தை அவள்‌ 
அறிந்துகொண்டுவிட்டாள்‌. “நான்‌ அறியேன்‌... தங்கள்‌ 
அணுக்கரின்‌ செய்தி வந்தபோது சினம்‌ கொண்டார்கள்‌” 
என்றாள்‌. “இல்லை, காலை முதலே சினம்‌ 
கொண்டிருந்தார்கள்‌” என்றான்‌ கர்ணன்‌. “ஏன்‌?” அவள்‌ 
பேசாமல்‌ நின்றாள்‌. “சொல்‌, இது அரசரின்‌ ஆணை 
அல்ல. உன்‌ மைந்தனின்‌ கேள்வி” என்றான்‌. 


அவள்‌ “அரசே, இன்றுகாலை அரசி வாயுமிழ்ந்தார்கள்‌” 
என்றாள்‌. கர்ணன்‌ புரியாமல்‌ “ஏன்‌?” என்றான்‌. 
“அவர்கள்‌ கருவுற்றிருக்கிறார்கள்‌.” கர்ணன்‌ திகைத்து 
சிலகணங்கள்‌ நோக்கியபின்‌ எழுந்து “மருத்துவர்கள்‌ 
சொன்னார்களா?” என்றான்‌. “ஆம்‌... காலையில்‌ 
மருத்துவச்சிகள்‌ இருவர்‌ வந்து நோக்கினர்‌.” கர்ணன்‌ 
“அதை ஏன்‌ உடனே எனக்கு சொல்லவில்லை?” 
என்றான்‌. அவன்‌ உடல்‌ பதறிக்கொண்டிருந்தது. 
அதுதான்‌ உவகையா? ஆனால்‌ அது அச்சம்போல 
பதற்றம்போலத்தான்‌ இருந்தது. 


“சொல்லவேண்டியதில்லை என்றார்கள்‌ அரசி” என்றாள்‌ 
செவிலி. கர்ணன்‌ உடலில்‌ ஒவ்வொரு குருதிக்குமிழியாக 
அமையத்‌ தொடங்கியது. “ஏன்‌?” என்றான்‌. “அவர்களே 
சொல்லிவிடுவதாகச்‌ சொன்னார்கள்‌.” கர்ணன்‌ 
பெருமூச்சுடன்‌ “அப்படியா?” என்றான்‌. “நிமித்திகரை 
வரச்சொல்லி ஆளனுப்பினார்கள்‌. நிமித்திகர்‌ வந்து 
சந்தித்து பேசிக்கொண்டிருந்தார்‌. என்ன பேசினார்‌ என்று 
தெரியவில்லை.” 


“என்ன தெரிந்துகொள்வதற்கிருக்கிறது அதில்‌?” 
என்றான்‌ கர்ணன்‌. “மைந்தன்‌ அரசாளுவானா என்று 
கேட்டிருப்பாள்‌. இல்லை என்று அவர்‌ 
சொல்லியிருப்பார்‌.” செவிலி “இல்லை என 
நினைக்கிறேன்‌” என்றாள்‌. கர்ணன்‌ புருவம்‌ சுருக்கி 
நோக்கினான்‌. செவிலி “அவர்கள்‌ என்னிடம்‌ தன்‌ 
மைந்தனுக்குரிய மணிமுடி இது என்றார்கள்‌. 
அச்சொற்களைக்‌ கொண்டு நான்‌ உய்த்தறிந்தேன்‌. 
மைந்தனுக்கு மணிமுடிசூட ஊழ்‌ உள்ளது என்றே 
நிமித்திகர்‌ சொல்லியிருக்கிறார்‌” என்றாள்‌. 


“நான்‌ அவரிடம்‌ பேசுகிறேன்‌” என்றான்‌ கர்ணன்‌. ஆனால்‌ 
மேலும்‌ எண்ணம்குவிக்க அவனால்‌ இயலவில்லை. 
மேலும்‌ மதுவருந்தவேண்டும்‌ என்றே தோன்றியது. “நான்‌ 
அவளை சந்திக்கவிழைகிறேன்‌ என்று சொல்‌... எனக்கு 
செய்தியை அறிவித்துவிட்டதாகவும்‌ சொல்‌... நான்‌ 
இப்போதே அவளை பார்த்தாகவேண்டும்‌” என்றான்‌. 
அச்சொற்களைச்‌ சொன்னதும்தான்‌ தன்னை 
பதறவைத்தது அந்த விழைவே என அறிந்தான்‌. 
“இக்கணமே நான்‌ அவளை பார்க்கவேண்டும்‌...” 
என்றபோது அவன்‌ குரல்‌ இறங்கியது. 


“ஆணை?” என்று சொல்லி செவிலி சென்றதும்‌ அவன்‌ 
நிலையழிந்தவனாக அந்தச்சிறிய அறைக்குள்‌ 
சுற்றிச்சுற்றி நடந்தான்‌. மது கால்களை 
தளரச்செய்திருந்தது. ஆனால்‌ மேலும்‌ மேலும்‌ என நா 
தவித்தது. செவிலி வந்து கதவோரம்‌ நின்றாள்‌. “சொல்‌” 
என்றான்‌. “அவர்களுக்கு உடல்நலமில்லை என்றார்கள்‌” 
என்றாள்‌ செவிலி. ஒருகணம்‌ முழுக்குருதியும்‌ 
தலைக்கேறியது. விரல்கள்‌ விதிர்த்தன. சினத்தை 
கடந்துசென்று மெல்ல அமைந்தான்‌. பெருமூச்சுடன்‌ 
“நான்‌ அவளை சந்திக்க மிகவும்‌ விழைவதாகச்‌ 
சொன்னாயா?” என்றான்‌. 


“ஆம்‌, முதலில்‌ தங்கள்‌ அன்னையைத்தான்‌ சந்திக்க 
விழைவதாக அரசி சொன்னார்‌” என்றாள்‌ செவிலி. 
“யாரை?” என்றதுமே கர்ணன்‌ மீண்டும்‌ சினம்கொண்டு 
“அன்னை இங்கு வரவேண்டும்‌ என்றார்களா அரசி?” 
என்றான்‌. “ஆம்‌” என்றாள்‌ செவிலி. “நன்று, நீயே சென்று 
அன்னைக்கு செய்திசொல்‌. அவர்‌ வருவதுவரை நானும்‌ 
இங்கேயே இருக்கிறேன்‌” என்றபடி கர்ணன்‌ மீண்டும்‌ 
பீடத்தில்‌ சென்று அமர்ந்துகொண்டான்‌. 

அங்க நாட்டிற்கு கர்ணன்‌ குடிவந்தபோது சம்பாபுரியின்‌ 
அரண்மனை வளாகத்திற்குள்‌ குடியிருப்பதற்கு ராதை 
உறுதியாக மறுத்துவிட்டாள்‌. அதிரதனுக்கு அதில்‌ 
பெருவிருப்பிருந்தது. “இல்லை, ஒருபோதும்‌ அங்கு நாம்‌ 
குடியிருக்கப்போவதில்லை” என்று ராதை சொன்னபோது 
பதைக்கும்‌ கீழ்த்தாடையுடன்‌ அவளையும்‌ கர்ணனையும்‌ 
மாறி மாறி நோக்கியபின்‌ “ஆம்‌. அதுவே உகந்தது” 
என்றார்‌ அதிரதன்‌. 


“எங்களுக்கு சூதர்களின்‌ குடியிருப்பிலேயே இல்லம்‌ 
ஒன்றை ஒதுக்கு” என்றாள்‌ ராதை. “ஆம்‌. அங்கும்‌ 
மாளிகைகள்‌ உண்டல்லவா?” என்றார்‌ அதிரதன்‌. 
“மாளிகை தேவையில்லை. பிற குதிரைச்‌ சூதர்களுக்கு 
நிகரான இல்லம்‌ ஒன்று போதும்‌” என்றாள்‌ ராதை. 
கர்ணன்‌ “இல்லை அன்னையே. அரசரின்‌ அன்னையும்‌ 
தந்தையும்‌ நீங்கள்‌. உங்கள்‌ பாதுகாப்பை நான்‌ நோக்க 
வேண்டியுள்ளது. அரண்மனை வளாகத்திற்கு வெளியே 
நீங்கள்‌ தங்குவது உகந்ததல்ல” என்றான்‌. 


“ஆம்‌, அதைத்தான்‌ நானும்‌ சொல்ல வந்தேன்‌” என்றார்‌ 
அதிரதன்‌. “அரண்மனை வளாகமென்பது முற்றிலும்‌ 
பாதுகாப்பானது. மேலும்‌ அங்கு நமக்கு ஏவலர்களும்‌ 
இருப்பார்கள்‌. நமது ஆணைகளை நிறைவேற்றுவார்கள்‌. 
அரசவையில்‌ நமது எண்ணங்களை நாம்‌ சொல்வதற்கும்‌ 
அதுவே உகந்தது. நாம்‌ இங்கொரு பெரிய குதிரைப்‌ 
படையை உருவாக்க வேண்டுமென்ற எண்ணம்‌ 
எனக்கிருக்கிறது. அதைப்பற்றி விரிவாகவே 
மைந்தனிடம்‌ பேசியிருக்கிறேன்‌. எப்படி என்றால்‌...” 
என்று அவர்‌ தொடங்கியதும்‌, ராதை உறுதியான குரலில்‌ 
“நாம்‌ அரசர்கள்‌ அல்ல” என்றாள்‌. 


“அல்ல. ஆனால்‌ அரசரின்‌ தந்தையும்‌ தாயும்‌” என்றார்‌ 
அதிரதன்‌. “இல்லை, நாம்‌ அரசரின்‌ தந்தையும்‌ தாயும்‌ கூட 
அல்ல. நாம்‌ இத்தனை தொலைவுக்கு அவன்‌ ஏறி வந்த 
கலம்‌ மட்டுமே. அதற்கு மேல்‌ எதையும்‌ நாம்‌ கோரினோம்‌ 
என்றால்‌ இழிவடைவோம்‌. இங்கு பிற சூதர்களுக்கு 
நிகரான இல்லத்தில்‌ இதுவரை எந்த வாழ்க்கையை 
வாழ்ந்தோமோ அதையே நாம்‌ வாழப்போகிறோம்‌. 
பாதுகாப்பு என்பது நீ எனக்குச்‌ சொல்லும்‌ பொய்‌ 


என்றறிவேன்‌. நீ விழைந்தால்‌ ஒற்றர்‌ பாதுகாப்பை 
உறுதிப்படுத்த முடியும்‌” என்றாள்‌. 


கர்ணன்‌ “அன்னையே...” என்று சொல்லத்தொடங்க 
அவள்‌ கையை மறித்து “நான்‌ சொல்வது ஏனென்று 
உனக்கு இப்போது புரியாது” என்றாள்‌. “தங்களை 
அரண்மனையில்‌ அமர்த்தாது அங்கு வாழ்வது என்‌ 
உள்ளம்‌ பொறுக்கும்‌ செயல்‌ அல்ல” என்றான்‌ கர்ணன்‌. 
“ஆம்‌. நீ அங்கு இருப்பது ஒரு பெரும்‌ துன்பமென்றே 
உணர்வாய்‌. மைந்தனென இங்கிருக்கவே விழைவாய்‌. 
ஆனால்‌ அங்க நாட்டின்‌ மணிமுடியை நீ விழைந்தே 
சூடினாய்‌. இம்மணிமுடி அல்ல எந்த மணிமுடியும்‌ 
பழுக்கக்‌ காய்ச்சிய உலோகத்தால்‌ ஆனதே. மணிமுடி 
சூடியவன்‌ திரும்பிச்‌ செல்ல இடங்கள்‌ இல்லை” என்றாள்‌ 
ராதை. 


“நான்‌ என்ன செய்ய வேண்டும்‌?” என்றான்‌ கர்ணன்‌. 
“அன்னையையும்‌ தந்தையையும்‌ கைவிட்டுவிட்ட 
கொடுமனத்தான்‌ என்று என்னை சொல்வார்கள்‌ 
அல்லவா?” என்றான்‌. “ஐயுறுவார்கள்‌, பின்பு 
தெளிவார்கள்‌. ஆனால்‌ பிறருக்காக ஓர்‌ அரசன்‌ எதையும்‌ 
செய்யலாகாது. நாங்கள்‌ இங்கு இருப்பது ஒரு செய்தி. 
இங்குள பிற சூதர்களுக்கு மட்டுமல்ல இங்குள்ள 
ஷத்ரியர்களுக்கும்‌” என்றாள்‌ ராதை. அவள்‌ சொல்ல 
வருவது அனைத்தும்‌ அப்போதுதான்‌ அவனுக்குப்‌ 
புரிந்தது. பெருமூச்சுடன்‌ “ஆம்‌” என்றான்‌. 


“நீ படைக்கலம்‌ ஏந்தி அரசனுக்காக போரிட்டு மண்‌ 
வென்றாய்‌. பரிசிலாக மண்ணை பெற்று மன்னன்‌ 

னாய்‌. உனக்குப்‌ பின்னால்‌ அஸ்தினபுரியின்‌ 
படைப்பெருக்கு இருக்கும்‌ வரை இங்குள்ள ஷத்ரியர்கள்‌ 
உன்னை எதிர்க்க முடியாது. உன்னைப்பணிந்து ஆணை 
பெற அவர்கள்‌ கடமைப்பட்டிருக்கிறார்கள்‌. 
படைக்கலத்துக்குப்‌ பணிவது அவர்களுக்கு இழிவும்‌ 
அல்ல. ஆனால்‌ நாங்கள்‌ இன்னும்‌ ஷத்ரியர்கள்‌ 
ஆகவில்லை. மைந்தா, இந்நகரில்‌ நாற்குலத்தாரின்‌ 
நீங்காக்‌ காழ்ப்பு மேல்‌ அமர்ந்துதான்‌ நீ அரசாளப்‌ 
போகிறாய்‌ என்றுணர்‌” என்றாள்‌ ராதை. 


“ஆமாம்‌. இதையே நானும்‌ சொல்ல எண்ணினேன்‌. 
இந்நகரில்‌ நான்‌ எங்கு சென்றாலும்‌ எனக்குப்‌ பின்னால்‌ 
ஏளனக்‌ குரல்களையே கேட்கிறேன்‌. நேற்று கூட ஒருவன்‌ 
அரண்மனையின்‌ அணிக்கட்டிலில்‌ நான்‌ குதிரைச்‌ 
சாணியை கரைத்து பூசி அந்நறுமணத்தில்‌ துயில்வது 
உண்மையா என்று என்னிடம்‌ கேட்டான்‌” என்றார்‌ 


அதிரதன்‌. ராதை விழிகளில்‌ சினத்துடன்‌ அவரை நோக்கி 
“நீங்கள்‌ என்ன சொன்னீர்கள்‌?” என்று கேட்டாள்‌. 
“குதிரைச்‌ சாணி எனக்கு நறுமணம்தான்‌. அதை 

மிமணம்‌ என்பவன்‌ அஸ்வமேதம்‌ என்பதே அரசனின்‌ 
இறுதி வெற்றி என்பதை அறியாத மூடன்‌ என்றேன்‌” 
என்றார்‌ அதிரதன்‌. 


கர்ணன்‌ நீள்மூச்சுடன்‌ “தங்கள்‌ ஆணை அன்னையே” 
என்று சொல்லி தலைவணங்கினான்‌. ராதை “ஆனால்‌ 
சூதர்கள்‌ நடுவே எங்கள்‌ மனை தனித்திருக்க வேண்டும்‌. 
அவர்களில்‌ ஒருவராக பொதுநோக்குக்கும்‌ ஒருபோதும்‌ 
அவர்களில்‌ ஒருவரல்ல என்று தனிநோக்குக்கும்‌ தெரியும்‌ 
வண்ணம்‌” என்றாள்‌. மெல்லிய புன்னகையுடன்‌ 
“அவ்வாறே” என்றான்‌ கர்ணன்‌. எழுந்து அவன்‌ 
திரும்புகையில்‌ “மைந்தா” என்றாள்‌ ராதை. “விருஷாலி 
உன்‌ மனைவி. அவள்‌ சூதருக்கன்றி பிறருக்கு அரசியாக 
முடியாதென்று அறிந்திருப்பாய்‌.” 


“அது எப்படி?” என்று அதிரதன்‌ இடையே புகுந்தார்‌. 
“இவன்‌ நமது மைந்தன்‌. இவன்‌ அங்க நாட்டுச்‌ 
செங்கோலை ஏந்த முடியுமென்றால்‌ இவன்‌ இடப்பக்கம்‌ 
அமர்ந்த அவள்‌ ஏன்‌ மணிமுடி சூடி அமரமுடியாது?” 
கர்ணன்‌ “தந்தையே, அங்க நாட்டு மணிமுடி 
அவைக்களத்தில்‌ எனக்கு சூட்டப்பட்டது. 
எதிர்ப்பின்மையால்‌ மட்டுமே நான்‌ அரசன்‌ என்று 
இங்கிருக்கிறேன்‌. எதிர்ப்பு உருவாவதை நான்‌ 
விழையவும்‌ இல்லை. அம்மணிமுடி சூட்டப்பட்டதும்‌ நான்‌ 
ஷத்ரியனானேன்‌. ஷத்ரியர்கள்‌ சூதப்பெண்களை 
மணக்கலாம்‌. அவர்களுக்கு அரசிப்பட்டம்‌ சூட்ட நெறிகள்‌ 
ஒப்புவதில்லை. ஐங்குலத்தார்‌ அவள்‌ முன்‌ பணிய 
மாட்டார்கள்‌” என்றான்‌. 


“அவளை அழைத்துக்கொண்டு அருகமரச்செய்து ஒரு 
ராஜசூய வேள்வியை நிகழ்த்து. எவர்‌ பணியவில்லை 
என்று பார்ப்போம்‌” என்றார்‌ அதிரதன்‌. “ராஜசூய 
வேள்விக்கு ஐம்பத்தாறு நாடுகளின்‌ அரசர்களும்‌ 
வரவேண்டுமல்லவா? எவர்‌ வருவார்‌?” என்றான்‌ கர்ணன்‌. 
“அப்படியென்றால்‌ அதற்கு முன்‌ ஒரு அஸ்வமேத 
வேள்வியை நிகழ்த்து. ஐம்பத்தாறு நாட்டு 
மன்னர்களையும்‌ உனக்கு அடிபணிய வை” என்றார்‌. 


கர்ணன்‌ நகைத்து “செய்வோம்‌. அதற்கு இனியும்‌ 
நெடுநாள்‌ இருக்கிறது. அதுவரை பொறுப்போம்‌” 
என்றான்‌. “அதற்குத்தான்‌ நான்‌ உன்னிடம்‌ மிகப்பெரும்‌ 
திட்டம்‌ ஒன்றை சொன்னேன்‌. குதிரைகள்‌ விரைந்து 


பெருகுவதற்கான வழிமுறை ஒன்று என்னிடம்‌ உள்ளது. 
நான்‌ அவைக்கு வருகிறேன்‌. அதை விளக்குகிறேன்‌” 
என்றார்‌ அதிரதன்‌. “அவன்‌ இங்கு வரும்போது அதை 
விளக்கினால்‌ போதும்‌” என்றாள்‌ ராதை. அவர்‌ “ஆம்‌, 
இங்கு கூட நாம்‌ பேசிக்கொள்ளலாம்‌” என்றார்‌. 


அங்க நாட்டுக்கு அவர்கள்‌ வந்தபோது அரண்மனைகள்‌ 
விரிவாக்கி கட்டப்பட்டன. சூதர்‌ தெரு நடுவே 
முதன்மையாக இருந்த வீடு ஒன்று விரிவாக்கி 
சீரமைக்கப்பட்டு அதில்‌ அதிரதனும்‌ ராதையும்‌ 
குடியேறினார்கள்‌. அரண்மனைக்குத்‌ தெற்காக குலமிலா 
அரசியர்‌ மாளிகை நெடுங்காலமாக 
கைவிடப்பட்டிருந்தது. அதை செம்மையாக்கி விருஷாலி 
குடியமர்த்தப்பட்டாள்‌. தனக்கென அமைந்த மாளிகை 
அவளை களிப்புறச்‌ செய்தது. ஆனால்‌ சிலநாட்களிலேயே 
அது சம்பாபுரியின்‌ அரசிக்குரிய மாளிகையல்ல என்று 
அவள்‌ உணர்ந்துகொண்டாள்‌. 


ராதையும்‌ அதிரதனும்‌ சூதர்‌ தெருவில்‌ குடியேறியது 
முதற்சில நாட்கள்‌ வரை சம்பாபுரியில்‌ நாவுலாச்‌ 
செய்தியாக இருந்தது. அவர்களின்‌ இழிபிறப்பும்‌ 
சிறுமைக்குணமும்‌ அதிலிருப்பதாக அதைச்‌ சொல்லி 
வம்பில்‌ பழுத்த மூத்தோர்‌ சாவடிகளிலும்‌ 
திண்ணைகளிலும்‌ கோயில்முகப்பிலும்‌ அமர்ந்து அலர்‌ 
எடுத்தனர்‌. ஆனால்‌ ஒவ்வொரு நாளும்‌ அவன்‌ 
அன்னையை காணவந்தான்‌. தன்‌ புரவியையும்‌ 
அணித்தேரையும்‌ அவிழ்த்து அவ்வில்லத்து முற்றத்தில்‌ 
கட்டிவிட்டு அன்னை அருகே அமர்ந்து அவள்‌ உடலில்‌ 
தோள்‌ சாய்த்து கைகளை மடிசேர்த்து அமர்ந்து பேசிக்‌ 
கொண்டிருந்தான்‌. சில நாள்‌ இரவுகளில்‌ வந்து அவள்‌ 
மடியில்‌ தலைவைத்துப்‌ படுத்து நகையாடினான்‌. நாள்‌ 
செல்லச்‌ செல்ல அவ்வலர்‌ கூர்மை இழந்தது. 


ராதை தன்‌ உறுதியாலேயே சூதர்‌ தெருவில்‌ 
இருக்கிறாளென்று நிலை நாட்டப்பட்டது. அது 
அச்சத்தால்‌ என்றனர்‌ வம்பர்‌. இல்லை அக்குலத்திற்கு 
உரிய உள இழிவால்‌ என்றனர்‌ முதியோர்‌. “எவ்வண்ணம்‌ 
ஆயினும்‌ தன்‌ எல்லையை அவள்‌ உணர்ந்திருப்பது 
நன்று” என்றனர்‌ ஷத்ரியர்‌. “சூதர்‌ பெண்ணை மூதரசி 
என்று வணங்கும்‌ தீயூழ்‌ நமக்கு அமையாதது 
குலதெய்வங்களின்‌ கருணையாலேயே” என்றனர்‌ 
படைவீரர்‌. “தெய்வங்கள்‌ இவ்வெண்ணத்தை அவள்‌ 
நெஞ்சில்‌ எழச்செய்தன” என்றனர்‌ வைதிகர்‌. 


என்றும்‌ அவர்களைப்பற்றிய விலக்கம்‌ 


அங்கர்களிடமிருந்தது. அங்க நாட்டுக்கு அரசனாக 
சம்பாபுரிக்கு கர்ணன்‌ தன்‌ இரு துணைவியருடன்‌ 
வரப்போகும்‌ செய்தி வந்த முதலே நகரம்‌ கலைந்து 
முழங்கத்தொடங்கியது. இருளிலும்‌ அதன்‌ பேச்சுக்‌ குரல்‌ 
எழுந்த கார்வை நகரை மூடியிருந்தது. 
ஒவ்வொருவருக்கும்‌ உரைப்பதற்கும்‌ சினப்பதற்கும்‌ ஏதோ 
ஒன்று இருந்தது. “என்னதான்‌ இருந்தாலும்‌ அவன்‌ சூதன்‌. 
ஸ்மிருதிகள்‌ சொல்கின்றன, பிறப்பை செயலால்‌ 
வெல்லலாம்‌ என்று. ஆனால்‌ முற்றிலும்‌ வென்றவர்‌ என்று 
எவரும்‌ இல்லை என்பதே புராணங்களின்‌ படிப்பினை. 
ஏனெனில்‌ செயல்களை அம்மனிதன்‌ இயற்றுகிறான்‌. 
பிறப்பை இயற்றியது விண்ணளக்கும்‌ தெய்வங்கள்‌. 
பிரம்மன்‌ ஆணை?” என்றார்‌ முதியவர்‌ ஒருவர்‌. 


சாவடியில்‌ இருந்த முதியோர்‌ தலையாட்டினர்‌. அவர்கள்‌ 
நடுவே பேரகவில்‌ மூன்று திரிச்சுடர்கள்‌ அசைந்தன. 
அவர்களின்‌ நிழல்கள்‌ மண்டபத்தின்‌ மேற்கூரையில்‌ கூடி 
மன. “அவன்‌ முதல்‌ மனைவி சூதப்பெண்‌. 
அஸ்தினபுரியின்‌ தேரோட்டியாகிய சத்யசேனனின்‌ மகள்‌. 
அவளுக்கு கிருதி என்று இளமைக்காலப்பெயர்‌. 
மணமுடிப்பது வரை சத்யசேனை என்று 
அழைக்கப்பட்டாள்‌. சூதர்‌ குல வழக்கப்படி இவனை கை 
பிடித்தபின்‌ இவன்‌ இயற்பெயரைக்கொண்டு விருஷாலி 
என்ற பெயர்‌ பெற்றிருக்கிறாள்‌” என்றார்‌ ஒரு முதியவர்‌ 


இன்னொருவர்‌” நிமித்திகரே சொல்லுங்கள்‌, இந்நகரை 
சூதனும்‌ சூதப்பெண்ணும்‌ ஆள அடிபணிந்து இங்கு 
வாழப்போகிறோமா?” என்றார்‌ மீசைபழுத்த 
முதியபடைவீரர்‌. “ஏன்‌, பாரதவர்ஷத்தை இளைய 
யாதவன்‌ கைப்பற்றினால்‌ இங்குள்ள அத்தனை 
ஷத்ரியர்களும்‌ அவன்‌ அரியணைக்கீழ்‌ 
தலைவணங்கித்தானே ஆகவேண்டும்‌? அறிக, 
பொன்னும்‌ பெண்ணும்‌ மண்ணும்‌ 
வெல்பவருக்குரியவை” என்றார்‌ நிமித்திகர்‌. 


“இன்று இங்கிருக்கும்‌ நம்மை வெல்லலாம்‌. நம்‌ 
கடந்தகாலத்தை எப்படி வெல்வான்‌ அவன்‌? அவன்‌ 
இங்கு வந்து இவ்வரியணையை கைப்பற்றலாம்‌. 
அரண்மனையில்‌ வாழலாம்‌. ஆனால்‌ இந்நகரெங்கும்‌ 
நிறைந்திருக்கும்‌ மூதாதை தெய்வங்களை அவன்‌ 
எங்ஙனம்‌ வழிபட முடியும்‌? குறித்துக்‌ கொள்ளுங்கள்‌! 
இங்கு வந்தபின்‌ அவன்‌ ஒரு மழையையும்‌ 
பார்க்கப்போவதில்லை. நமது குழந்தைகள்‌ உணவின்றி 
அழியும்‌. நமது குலங்கள்‌ சிதறும்‌. அதுதான்‌ 
நடக்கப்போகிறது” என்றார்‌ வேளாண்குடிமூத்தவர்‌. 


“அவன்‌ அரசனாகலாம்‌. நிகரற்ற வில்வீரன்‌. தோள்‌ 
வலிமை கொண்டு இந்நகரை வென்றவன்‌. களத்தில்‌ முடி 
சூட்டப்பட்டபோதே அவன்‌ ஷத்ரியனாகிவிட்டான்‌. அது 
நூல்முறையே. ஆனால்‌ ஷத்ரியனாகிய அவன்‌ 

எங்ஙனம்‌ அச்சூதப்பெண்ணை மணந்தான்‌?” என்றார்‌ 
பட்டுச்சால்வை போர்த்திய வைதிகர்‌. குரல்கள்‌ “ஆம்‌, 
உண்மை” என்றன. 


சுவர்மூலையில்‌ இருட்டில்‌ கரிய மரவுரியைப்போர்த்தி 
தலைப்பாகை அணிந்து அயல்நாட்டு 
வணிகனைப்போல்‌ அவன்‌ அமர்ந்திருந்தான்‌. “அவனை 
பேரழகன்‌ என்கிறார்கள்‌. சூதனும்‌ மனைவியும்‌ அவனை 
பெற்றெடுக்கவில்லை. கங்கையில்‌ கண்டெடுத்தனர்‌. 
பாரத வர்ஷத்தின்‌ பெருங்குடிகளில்‌ எங்கோ பிறந்து 
கைவிடப்பட்ட மைந்தன்‌ அவன்‌” என்றார்‌ ஒரு முதியவர்‌. 
“ஆம்‌, அவன்‌ யாரென்று ஒரு பேச்சு எங்கும்‌ உள்ளது” 
என்றார்‌ இளையவர்‌. மூத்தவர்‌ “அந்தப்பேச்சு இங்கு 
வேண்டாம்‌. அஸ்தினபுரியின்‌ ஒற்றர்‌ இல்லாத அவை 
என்று ஏதும்‌ பாரதவர்ஷத்தில்‌ இல்லை” என்றார்‌. கூட்டம்‌ 
ஓசை அடங்கியது. இருவர்‌ இருளில்‌ அமர்ந்திருந்த 
அவனை திரும்பி நோக்கினர்‌. 

முதியவர்‌ “தாங்கள்‌ எந்த ஊர்‌ அயலகத்து வணிகரே?” 
என்று கேட்டார்‌. “நான்‌ மகதன்‌” என்றான்‌ கர்ணன்‌. 
அதன்பின்‌ மீண்டும்‌ சாவடியில்‌ சொல்‌ எழவில்லை. 
அவர்கள்‌ நடுவே ஏற்றி வைத்திருந்த அகல்‌ விளக்கில்‌ 
ஒருவன்‌ எண்ணெய்‌ கொண்டுவந்து ஊற்றினான்‌. அதன்‌ 
சுடர்‌ துடித்து மேலெழுந்தது. ஒருவர்‌ பெருமூச்சுவிட்டார்‌. 
“அரசர்களை தெய்வங்கள்‌ பகடைகளாக்கி ஆடுகின்றன. 
அரசர்‌ நம்மை வைத்து ஆடுகிறார்கள்‌” என்றார்‌. 


“முன்பும்‌ அங்க நாட்டில்‌ மழைபொய்த்த கதை உள்ளது. 
அன்று லோமபாத மன்னர்‌ விபாண்டக முனிவரின்‌ 
மைந்தர்‌ ரிஷ்யசிருங்கரை கொணர்ந்து இங்கு அவர்‌ தூய 
கால்கள்‌ படும்படி செய்தார்‌. மான்விழி கொண்ட 
முனிவரின்‌ குருதியிலிருந்து நம்‌ அரச குலம்‌ கிளைத்தது. 
ரிஷ்யசிருங்கரின்‌ மைந்தர்‌ சதுரங்கருக்குப்பின்‌ ஏழு 
தலைமுறைக்காலம்‌ இங்கு குளிர்மழை நாள்‌ பொய்க்காது 
நின்று பெய்தது என்கிறார்கள்‌ முன்னோர்‌. இன்று இவன்‌ 
காலடிகள்‌ இங்கு படப்போகின்றன” என்று 
பெரியதலைப்பாகை கட்டிய வணிகர்‌ சொன்னார்‌. 
இளையவன்‌ ஒருவன்‌ “ஒன்று கேட்கிறேன்‌, அவர்‌ இங்கு 
வந்து நன்மழை பெய்ததென்றால்‌ அவர்‌ குலம்‌ 


உகந்ததென்று ஏற்பீரோ?” என்றான்‌. 


கூட்டம்‌ ஒருகணம்‌ அமைதியடைய முதியவர்‌ ஒருவர்‌ 
“பெரியவர்‌ அவையில்‌ குரலெடுக்க உனக்கென்ன தகுதி? 
யார்‌ நீ?” என்றார்‌. “இங்கு அமர்ந்து சொல்‌ கேட்க 
உரிமையுண்டென்றால்‌ சொல்லெடுக்க 
உரிமையில்லையா?” என்றான்‌ அவன்‌. “எழுந்திரு! விலகு 
மூடா” என சினந்தார்‌ பெரியவர்‌. “உன்‌ தந்தையை 
கையிலேந்தி நிலா காட்டியவன்‌ நான்‌. என்னிடம்‌ வந்து நீ 
சொல்கோக்கிறாயா?” அவன்‌ “வேண்டுமென்றால்‌ 
உங்களை நான்‌ தூக்கி நிலா காட்டுகிறேன்‌” என்றான்‌. 
சில இளைஞர்‌ நகைக்க முதியவர்‌ தன்‌ கைக்கோலை 
எடுத்தார்‌. அருகே இருந்த இன்னொரு முதியவர்‌ 
“சொல்மீறுவது இளையோருக்கு கேளிக்கை... நீங்கள்‌ 
நிலையழியலாமா? விடுங்கள்‌” என்றார்‌. 


“விருஷாலியை அவன்‌ எப்படி மணக்க 
ஒப்புக்கொண்டான்‌?” என்றான்‌ ஒருவன்‌. “கல்லாதவள்‌. 
அவைநெறி அறியாதவள்‌. அழகியும்‌ அல்ல என்றனர்‌.” 
வணிகர்‌ “அவள்‌ தந்தை சத்யசேனர்‌ இவன்‌ தந்தை 
அதிரதனின்‌ குதிரைக்‌ கொட்டடித்தோழர்‌. எப்போதோ 
அவர்‌ மகளை தன்‌ மகனுக்கு கொள்வதாகச்‌ சொல்லி 
கொட்டைப்‌ பாக்கொன்று வாங்கி வாயிலிட்டிருக்கிறார்‌. 
தன்‌ சொல்‌ பிழைக்கலாகாது என்று சொல்லி சினந்து 
கண்ணீர்‌ விட்டிருக்கிறார்‌. மைந்தனால்‌ 
மீறமுடியவில்லை. அன்னையின்‌ ஆணை 
உடனிருக்கையில்‌ செய்வதற்கொன்றுமில்லை” என்றார்‌. 


“அஸ்தினபுரியில்‌ சத்யசேனன்‌ இப்போதும்‌ 
தேரோட்டுகிறானா என்ன?” என்றார்‌ கிழவர்‌. “ஆம்‌, 
இப்போதும்‌ தேர்‌ ஓட்டுகிறார்‌. குதிரைச்‌ சாணியை தன்‌ 
தலையில்‌ அள்ளிக்‌ கொண்டு கொட்டுகிறார்‌. 
உடலெங்கும்‌ வழிந்த சாணிச்‌ சாறுடன்‌ நீராடுவதற்கு 
நடந்து செல்கிறார்‌” என்றார்‌ இன்னொருவர்‌. அந்த அவை 
அச்சொற்களை ஒரு தீச்சொல்‌ என எதிர்கொள்ள 
அனைவரும்‌ அமைதியடைந்தனர்‌. எவரோ இருமும்‌ ஒலி 
கேட்டது 


“அங்க நாட்டவரே, நல்லூழ்‌ கொண்டவர்கள்‌ நீங்கள்‌. 
உங்கள்‌ அரசு குதிரை மணம்‌ கொண்ட இளவரசன்‌ 
ஒருவனால்‌ எதிர்காலத்தில்‌ ஆளப்படப்போகிறது” 
என்றான்‌ அப்பால்‌ அமர்ந்திருந்த நாடோடி. “வாயை மூடு! 
இத்தகைய நச்சுச்‌ சொற்கள்‌ பேராற்றல்‌ கொண்டவை. 
இவற்றை நாம்‌ எவ்வண்ணம்‌ சொன்னாலும்‌ இது நம்‌ 
விழைவென்று இருள்‌ சூழ்ந்திருக்கும்‌ தெய்வங்கள்‌ 


எண்ணக்கூடும்‌. ஒன்று அறிக! சொல்லப்பட்ட 
அனைத்தும்‌ நிகழ்ந்தே தீரும்‌” என்றார்‌ நிமித்திகர்‌. 
கர்ணன்‌ இருளுக்குள்‌ புன்னகைத்துக்‌ கொண்டு தன்‌ 
உடலை மேலும்‌ ஒடுக்கிக்‌ கொண்டான்‌. 


சத்யசேனரின்‌ மகளை அவனுக்கு மணமுடிப்பதாக 
அதிரதன்‌ வாக்களித்ததை அவனிடம்‌ அவர்‌ 
சொன்னபோது முதலில்‌ எளியதோர்‌ களியாட்டென 
கடந்து செல்லக்கூடியதென்றே அவன்‌ எண்ணினான்‌. 
“என்ன சொல்கிறீர்கள்‌ தந்தையே? சூதர்குலத்துப்‌ 
பெண்ணா?” என்றான்‌. பெரும்‌ சினத்துடன்‌ நீர்‌ நிறைந்த 
கண்களுடன்‌ “அவை நடுவே நீ என்னைத்‌ தழுவினாய்‌. 
என்னை தந்தை என்று அவர்களிடம்‌ சொன்னாய்‌. 
ஆனால்‌ மணிமுடி கிடைத்து அரசருடன்‌ அவை அமரத்‌ 
தொடங்கிய சில மாதங்களில்‌ உன்‌ உள்ளம்‌ 
மாறிவிட்டிருக்கிறது. இன்றென்றால்‌ நீ என்னை உன்‌ 
அவைக்கு கொண்டு செல்லமாட்டாய்‌. என்‌ உடலின்‌ 
குதிரைச்‌ சாணி மணம்‌ உன்னை அருவருப்படையச்‌ 
செய்கிறது” என்றார்‌. 


“இல்லை தந்தையே. தாங்கள்‌ அறிவீர்கள்‌, ஒரு அரசனின்‌ 
கடமை என்னவென்று. நூல்‌ நெறிகளின்படி நான்‌ இன்று 
ஷத்ரியன்‌. ஷத்ரியனின்‌ முதல்‌ மனைவி முடிசூடி அவன்‌ 
இடப்பக்கம்‌ அமரவேண்டியவள்‌” என்றான்‌. “ஆம்‌, 
அதனால்தான்‌ சொல்கிறேன்‌” என்றபம அதிரதன்‌ இரு 
கைகளையும்‌ விரித்து அவனை நோக்கி வந்தார்‌. “சில 
நாட்களாகவே அஸ்தினபுரியில்‌ என்ன பேசப்படுகிறது 
என்று நான்‌ கேட்டிருக்கிறேன்‌. அரசரின்‌ துணைவி... 
அவளை நான்‌ மூன்று முறைதான்‌ பார்த்தேன்‌. காசி 
நாட்டில்‌ வெண்ணெய்‌ மிகுதியால்‌ தின்று கொழுத்து 
அவளே வெண்ணெயால்‌ செய்யப்பட்டதுபோல்‌ 
இருக்கிறாள்‌. அவள்‌ உனக்கு அரசமங்கையரை மணம்‌ 
பேசிக்‌ கொண்டிருக்கிறாள்‌. கேகயத்திற்கும்‌ அவந்திக்கும்‌ 
மாளவத்திற்கும்‌ விதர்பத்திற்கும்‌ தூது சென்றிருக்கிறது.” 


“ஆம்‌, நான்‌ அதை அறிவேன்‌” என்றான்‌ கர்ணன்‌. 
“அவ்விளவரசிகளில்‌ ஒருத்தியை நீ மணந்தால்‌ நான்‌ 
வந்து அவள்‌ முன்‌ தலை வணங்கி வாழ்த்துரை கூறி 
நிற்கவேண்டும்‌. அவள்‌ வயிற்றில்‌ மைந்தன்‌ பிறந்தால்‌ 
அதைத்‌ தொடும்‌ உரிமையாவது எனக்கு அமையுமா 
என்ன? இது என்‌ ஆணை, உன்‌ முதல்‌ மனைவி என்‌ 
குலத்துப்‌ பெண்ணாகவே அமையட்டும்‌. அவள்‌ 
வயிற்றில்‌ பிறக்கும்‌ குழந்தை என்‌ குலத்தில்‌ பிறக்கும்‌ 
குழந்தையாகவே இருக்கும்‌... அதற்கு நான்‌ என்‌ தந்‌ைத 
பீனரதரின்‌ பெயரைத்தான்‌ இடுவேன்‌... இதில்‌ எந்த 


மாற்றமும்‌ இல்லை.” 


“தந்தையே, தங்கள்‌ சிறிய உலகில்‌ நின்றுகொண்டு இதை 
சொல்கிறீர்கள்‌. தாங்கள்‌ ஆணையிட்டால்‌ அங்க நாட்டின்‌ 
மணிமுடியை நான்‌ துறக்கிறேன்‌. தாங்கள்‌ விரும்பும்‌ 
பெண்ணை மணக்கிறேன்‌” என்றான்‌ கர்ணன்‌. “சீ, மூடா! 
அங்க நாட்டின்‌ மணிமுடியைத்‌ துறப்பேன்‌ என்று நீ 
சொன்னால்‌ நான்‌ அதை ஒப்புக்கொள்வேன்‌ என்று 
எண்ணினாயா? இன்று நான்‌ இதோ இந்தப்‌ பட்டாடை 
அணிந்து தந்தப்பிடியுடைய சவுக்கேந்தி குதிரைக்‌ 
கொட்டடிக்குச்‌ சென்று பீடத்தில்‌ அமர்ந்து பிறருக்கு 
ஆணையிடுகிறேன்‌ என்றால்‌ அது நீ சூடிய 
மணிமுடியால்தான்‌. அதை இழக்க நான்‌ ஒரு போதும்‌ 
ஒப்பேன்‌.” 


“இரண்டில்‌ ஒன்று சொல்லுங்கள்‌ தந்தையே” என்றான்‌ 
கர்ணன்‌. “நீ அங்கநாட்டு அரசனாக இருப்பாய்‌. என்‌ 
சொல்‌ மாறாது சூதர்குலத்துப்‌ பெண்ணை மணப்பாய்‌... 
இதுமட்டுமே நடக்கும்‌” என்றார்‌ அதிரதன்‌. ராதை 
“மணிமுடியை துறப்பது பற்றி எண்ணாதே மைந்தா. அது 
உன்னைத்தேடி வந்தது. அதைத்‌ துறந்தால்‌ உனக்கு 
மட்டுமல்ல எங்களுக்கும்‌ இழிவே வந்து சேரும்‌” என்றாள்‌. 
“பிறகு நானென்ன செய்வது? சூதப்பெண்ணை மணந்து 
நான்‌ மணிமுடி சூட்ட முடியாது” என்றான்‌ கர்ணன்‌. 


“மணிமுடி சூட்ட வேண்டியதில்லை. அவள்‌ என்‌ மகளாக 
இவ்வில்லத்தில்‌ இருக்கட்டும்‌” என்றாள்‌ ராதை. 
“அறிவிலியே, வாயை மூடு. உன்‌ சொல்கேட்டுத்தான்‌ உன்‌ 
மைந்தன்‌ அறிவிழந்தான்‌. அடேய்‌ மூடா, உன்னைவிட 
நூறு மடங்கு பெரிய பேரரசை ஆள்பவன்‌ இளைய 
யாதவன்‌. அவனது முதல்‌ குலமகள்‌ யாதவப்பெண்‌. முடி 
சூடி அவள்‌ துவாரகையை ஆளவில்லையா?” என்று 
அதிரதன்‌ கூவினார்‌. “ஆம்‌. ஆனால்‌ யாதவர்களின்‌ நகரம்‌ 
துவாரகை. அங்கம்‌ ஷத்ரியர்களின்‌ நாடு” என்றான்‌ 
கர்ணன்‌. 


சொல்முட்டியபோது அதிரதன்‌ மேலும்‌ வெறிகொண்டார்‌. 
நெஞ்சில்‌ அறைந்து “அதை நான்‌ அறிய 
வேண்டியதில்லை. நீ ஆண்மகன்‌ என்றால்‌ இளைய 
யாதவன்‌ செய்ததை செய்து காட்டு. நான்‌ 
உயிரோடிருப்பதென்றால்‌ என்‌ சொல்லும்‌ என்னுடன்‌ 
உயிரோடு இருக்கவேண்டும்‌. சொல்லிறந்தபின்‌ உயிர்‌ 
வாழ, சடலமாக இருக்க விழையவில்லை” என்றார்‌. 
“தந்தையே” என்று தணிந்த குரலில்‌ கர்ணன்‌ 
அழைத்தான்‌. “ஆம்‌ தந்தை... நான்‌ இறந்தபின்‌ ஒருபிடி 


நீரள்ளி கங்கையில்‌ விடு. அதுபோதும்‌ எனக்கு... 
போடா...” கர்ணன்‌ “நான்‌...” என்று சொல்ல அவனை 
மறித்து “உன்னை நெஞ்சில்‌ ஏற்றி நெறிசொல்லி 
வளர்த்தமைக்கு அந்தப்‌ பிடிநீர்‌ போதும்‌ என 
கொள்கிறேன்‌... போடா... போடா?” என்றார்‌. 


நாவிறங்க “தந்தையே” என்றான்‌ கர்ணன்‌. “அச்சொல்லை 
நீ உளமறிந்து சொன்னாய்‌ என்றால்‌ தந்தையின்‌ சொல்‌ 
காப்பதே தனயனின்‌ கடமை என்றுணர்ந்திருப்பாய்‌. 
ராகவ ராமன்‌ தந்தை சொல்லுக்காக அரசு துறந்து 
பதினான்கு ஆண்டுகள்‌ காட்டில்‌ வாழ்ந்தான்‌. ஆனால்‌ நீ 
தந்தை ஆணையிடும்‌ ஒரு பெண்ணின்‌ கரம்‌ 
பற்றுவதைத்தவிர்க்க நூல்களை துணைக்கு 
அமழைக்கிறாய்‌. நாணில்லையா உனக்கு? இனி ஒரு 
சொல்லில்லை. இது என்‌ ஆணை” என்றபின்‌ பற்களைக்‌ 
கடித்து உடல்‌ நடுங்க சிலகணங்கள்‌ நின்றபின்‌ அதிரதன்‌ 
திரும்பி நடந்து சென்றார்‌. 


தளர்ந்து பீடத்தில்‌ கால்‌ மடித்தமர்ந்து கால்மேல்‌ கைகளை 
வைத்து தலை குனிந்தான்‌ கர்ணன்‌. அவன்‌ 
குழல்கற்றைகள்‌ சரிந்து முகத்தை மூடின. இரு 
கைகளாலும்‌ நெற்றியைத்தாங்கி சில கணங்கள்‌ 
அமர்ந்தான்‌. பின்‌ தலை தூக்கி “அன்னையே, என்ன 
இது? இப்படி இவர்‌ சொல்லாடி நான்‌ ஒரு போதும்‌ 
பார்த்ததில்லை” என்றான்‌. “நானும்‌ பார்த்ததில்லை. 
ஆனால்‌ மானுடரில்‌ இருந்து அறியாத மானுடர்‌ எழுந்து 
வருவதை எப்போதும்‌ அறிந்திருக்கிறேன்‌. இன்று தெரிந்த 
இவர்‌ விதையாக அவருள்‌ எங்கோ இருந்திருக்கிறார்‌” 
என்றாள்‌ ராதை. 


“அன்னையே, நான்‌ சொல்லும்‌ முறைமைகள்‌ 
உங்களுக்குப்‌ புரிந்ததா?” என்றான்‌. “ஆம்‌ மைந்தா, நான்‌ 
நன்கு அறிந்துளேன்‌. இன்று இரவு அவர்‌ வந்தபின்‌ நான்‌ 
அவரிடம்‌ பேசுகிறேன்‌” என்றாள்‌ அவள்‌. “பேசுங்கள்‌ 
அன்னையே. எவ்வண்ணமேனும்‌ அதை சொல்லி 
அவருக்கு புரியவையுங்கள்‌. சூதப்பெண்ணை 
மணக்கப்போகிறேன்‌ என்று அஸ்தினபுரியின்‌ அவை 
நின்று எப்படி சொல்வேன்‌? அதை பானுமதியிடம்‌ 
சொன்னால்‌ பாரதவர்ஷமெங்கும்‌ ஷத்ரியப்‌ 
பெண்களுக்காகத்‌ தேடி எனக்கென தூதனுப்பியிருக்கும்‌ 
அவள்‌ எப்படி சிறுமை கொள்வாள்‌! எண்ணிப்பார்க்கவே 
இயலவில்லை.” 


“நான்‌ அறிவேன்‌ மைந்தா. நான்‌ உன்‌ தந்தையிடம்‌ 
உரைக்கிறேன்‌” என்றாள்‌ ராதை. கர்ணன்‌ தன்னுள்‌ என 


“இந்த மணிமுடியை எக்கணம்‌ நான்‌ ஏற்க சித்தமானேன்‌? 
என்‌ ஆணவ நிறைவுக்கு இது தேவைப்பட்டதா என்ன?” 
என்றான்‌. “ஆணவத்தால்தான்‌ வீரர்கள்‌ 
உருவாகிறார்கள்‌” என்றாள்‌ ராதை. “சிறுமைகளை 
சந்தித்து சலித்துவிட்டேன்‌ அன்னையே. மீண்டும்‌ ஒன்று 
என்‌ முன்‌ வருகையில்‌ அஞ்சுகிறேன்‌. நோயுற்றவனுக்கு 
சிறுமுள்கூட இறப்புருவாகத்‌ தெரிவது போல” என்று 
கர்ணன்‌ பெருமூச்சுவிட்டான்‌. “இதை நான்‌ எப்படி கடந்து 
செல்வேன்‌ என்றே தெரியவில்லை.” 


“இது உன்‌ தந்தையின்‌ சிறு நிலையழிவு மட்டுமே. 
பகற்கனவு காணும்‌ எளிய மனிதர்‌ அவர்‌. நீ 
அறிவாய்‌,,எளிய மனிதர்களே மிகுதியாக பகற்கனவு 
காண்கிறார்கள்‌. ஏனெனில்‌ அவர்கள்‌ அடைய 
இயலாதவையே இவ்வுலகில்‌ அதிகம்‌. அவரது 
பகற்கனவில்‌ பல ஆயிரம்‌ மடங்கு பேருரு 
கொண்டிருக்கக்கூடும்‌. அவ்வண்ணமே அவர்‌ வாழ்க்கை 
முடிந்திருந்தால்‌ அதில்‌ பிழை இருந்திருக்காது. 
அக்கனவுகளில்‌ ஒன்று நனவாகியது. முடி கொண்ட 
மைந்தனின்‌ தந்தையானார்‌. அதை பொத்திப்பிடித்து 
அமர்ந்திருக்கிறார்‌” என்றாள்‌ ராதை. 


“அன்னையே, நான்‌ அறிந்த நிலைமதியாளர்களில்‌ 
ஒருவர்‌ நீங்கள்‌. நீங்கள்‌ அறியாத மானுட உள்ளமில்லை. 
என்‌ நெஞ்சில்‌ நீங்கள்‌ அறியாத ஒரு சொல்லும்‌ இல்லை” 
என்றான்‌. “நான்‌ அவரிடம்‌ சொல்கிறேன்‌. அவர்‌ 
அஞ்சுவது போல நீ ஷத்ரிய அரசி ஒருத்தியை 
அடைந்தால்‌ அவளுக்குரிய அரசனாக உன்னை 
மாற்றிக்கொள்ள மாட்டாய்‌. அரசன்‌ என்று அமர்ந்து உன்‌ 
தந்தையை அயலவன்‌ என்று எண்ணவும்‌ மாட்டாய்‌. 
அதை அவரிடம்‌ சொல்லி புரியவைத்தால்‌ மட்டும்‌ 
போதும்‌.” ராதை சிரித்து “ஆனால்‌ எளியவர்‌ என்றாலும்‌ 
உன்‌ தந்தை சொன்னதில்‌ ஒரு சொல்‌ உண்மை” என்றாள்‌. 


“என்ன?” என்றான்‌ கர்ணன்‌ ஐயத்துடன்‌. “பேருடல்‌ 
கொண்டவர்கள்‌ பெண்களுக்கு அடிமைகள்‌ என்றார்‌” 
என்றாள்‌ ராதை. கர்ணன்‌ நகைத்து “அது என்ன முறை?” 
என்றான்‌. “அவர்‌ கண்டிருக்கிறார்‌. என்னைப்போல்‌ 
எண்ணி எண்ணி அறிபவரல்ல. கண்டதைக்‌ கொண்டே 
இவ்வுலகை அறிந்தவர்‌ அவர்‌.” சிரித்து “அவர்‌ 
சொன்னதும்தான்‌ அதை தெளிவுற நானும்‌ கண்டேன்‌” 
என்றாள்‌. “அன்னையே, நான்‌ ஷத்ரிய அரசியின்‌ 
செங்கோல்தாங்கியாக மாறுவேன்‌ என்று நீங்கள்‌ 
எண்ணுகிறீர்களா?” என்றான்‌ கர்ணன்‌. 


ராதை “மாறினாலும்‌ அதில்‌ பிழையில்லை. ஒருவேளை நீ 
மணக்கும்‌ ஷத்ரிய அரசி நீ இதுகாறும்‌ கொண்ட இழிவுகள்‌ 
அனைத்தையும்‌ முற்றிலும்‌ முடித்து வைக்கக்கூடும்‌. 
அங்க நாட்டின்‌ செங்கோலும்‌ அவள்‌ மணி வயிற்றில்‌ 
பிறக்கும்‌ மைந்தனும்‌ உன்னை வரலாற்றில்‌ ஷத்ரியனாக 
நிறுத்தக்கூடும்‌. அதில்‌ பிழையில்லை” என்றாள்‌. “நான்‌ 
தந்தையையும்‌ தங்களையும்‌ கைவிடுவேன்‌ என 
எண்ணுகிறீர்களா?” என்றான்‌ கர்ணன்‌. “கைவிட 
மாட்டாய்‌. அதை நான்‌ அறிவேன்‌. ஒரு போதும்‌ என்‌ 
மடியிலிருந்து நீ இறங்கி நடந்ததில்லை. எனக்கு எந்த 
ஐயமும்‌ கவலையும்‌ இல்லை” என்று ராதை சொன்னாள்‌. 


“அந்த உறுதிப்பாடு ஏன்‌ அவருக்கில்லை?” என்றான்‌ 
கர்ணன்‌. “ஏனென்றால்‌ நான்‌ அன்னையென உன்னை 
அறிகிறேன்‌. அவர்‌ ஆண்மகனென உன்னை அணுகி 
அறிகிறார்‌” என்றாள்‌ ராதை. கர்ணன்‌ கைகளை வீசி 
“இச்சொல்லாடல்‌ எனக்கு சலிப்பூட்டுகிறது. அவரிடம்‌ 
சொல்லுங்கள்‌, வீண்‌ அச்சத்தால்‌ 
அலைக்கழிக்கப்படுகிறார்‌. ஷத்ரிய அரசியை 
அடைந்தாலும்‌ நாடாண்டாலும்‌ நான்‌ அவருக்கு மகன்‌” 
என்றான்‌. ராதை “அவர்‌ சொல்வதில்‌ ஓர்‌ உண்மை 
உள்ளது. அவர்‌ மைந்தனென்றே நீ எப்போதும்‌ இருப்பாய்‌. 

னால்‌ உன்‌ மைந்தர்கள்‌ அவருக்கு பெயரர்களாக 
எப்போதும்‌ இருக்க மாட்டார்கள்‌. ஒரு சூதப்பெண்ணுக்கு 
பிறக்கும்‌ மைந்தனே என்றும்‌ அவர்‌ பேர்‌ சொல்ல 
இப்புவியில்‌ வாழ்வான்‌” என்றாள்‌. 


“அன்னையே...” என்றான்‌ கர்ணன்‌. “அது உண்மை. 
அதன்‌ கூர்மையை நாம்‌ பேசி மழுப்ப வேண்டியதில்லை” 
என்றாள்‌ ராதை. “உன்‌ தந்தையைப்போன்ற எளிய 
மனிதர்கள்‌ நேரடியாக உண்மையைச்‌ சென்று 
தொட்டுவிடுகிறார்கள்‌. வாழ்நாளெல்லாம்‌ அவர்கள்‌ 
விட்டுக்கொடுக்கிறார்கள்‌. விட்டுக்கொடுக்கமுடியாத 
ஒன்றின்மேல்‌ அவர்களின்‌ முழு உயிரும்‌ கைகளாக மாறி 
பற்றிக்கொள்கிறது.” கர்ணன்‌ மறுமொழி கூறவில்லை. 
அவன்‌ சித்தம்‌ சொற்குழம்பலாக கொதித்தது. 


“செல்க! நான்‌ அவரிடம்‌ பேசி முடிவெடுக்கிறேன்‌. நீ சூதர்‌ 
மகளை மணக்க வேண்டியதில்லை” என்றாள்‌ ராதை. 
பெருமூச்சுடன்‌ “ஆம்‌ அன்னையே. அவரிடம்‌ என்‌ 
இக்கட்டை சொல்லி புரியவையுங்கள்‌. உங்களைத்தான்‌ 
உங்கள்‌ மைந்தன்‌ நம்பியிருக்கிறேன்‌” என்றான்‌ கர்ணன்‌. 

முதற்புலரியில்‌ விழித்தபோது அன்னையின்‌ சொல்லே 
கர்ணனின்‌ நினைவில்‌ எழுந்தது. தன்‌ மஞ்சத்தில்‌ 
கண்விழித்துப்‌ படுத்தபடி உடைந்த எண்ணங்களை 
தொடர்ந்து சென்றுகொண்டிருந்தான்‌. அன்றிரவு ராதை 
அதிரதனிடம்‌ பேசியிருப்பாள்‌. ராதை அதிரதனிடம்‌ 
பேசுவதே குறைவு. அவர்தான்‌ பேசிக்கொண்மருப்பார்‌. 
எங்கே அவர்‌ நிறுத்தவேண்டும்‌ என்று மட்டும்தான்‌ அவள்‌ 
சொல்வாள்‌. சிறு சொற்களால்‌, விழியசைவால்‌, 
மெய்யுணர்த்தலால்‌. ஆனால்‌ அதன்பின்னர்தான்‌ 
அவருக்கு சொல்வதற்கு மேலும்‌ சொற்கள்‌ இருக்கும்‌. 
அவற்றை கர்ணனிடம்‌ சொல்லத்தொடங்குவார்‌. 


“இவளைப்போன்ற அடங்காக்குதிரைகளை புரவிநூலில்‌ 
அசிக்ஷிதம்‌ என்பார்கள்‌. அவற்றை பழக்கப்படுத்தவே 
முடியாது. ஏனென்றால்‌ அவை தங்களை 
மனிதர்களைவிட மேலாக நினைக்கின்றன. ஆகவே 
மனிதர்களை அவை கூர்ந்து நோக்குகின்றன. நம்‌ 
முறைகள்‌ அனைத்தையும்‌ முன்னரே 
கற்றுக்கொள்கின்றன. நாம்‌ சவுக்குடன்‌ அணுகும்போது 
நம்மை எங்கே உதைப்பது என்று அவை 
எண்ணிக்கொண்டிருக்கின்றன. அவை நம்மை இழிவாக 
எண்ணுவது நாம்‌ அருகே நெருங்கும்போது அவை 
மூக்கைச்சுளிப்பதிலிருந்து தெரியும்‌.” 


உடனே வாய்விட்டு சிரித்து அவரே “உண்மையிலேயே 
அவை நம்மை விட மேலானவை என்பதுதான்‌ 
இதிலுள்ள முதன்மையான இடர்‌. அதை 
ஒப்புக்கொண்டால்‌ நாம்‌ நிறைவாக அடுத்த புரவியை 
நோக்கி சென்றுவிடமுடியும்‌. அன்றி வென்றே தீருவேன்‌ 
என இறங்கினால்‌ நாம்‌ அழிவோம்‌. இயலாத எல்லைமேல்‌ 
மோதுவது மடமை. ஏனென்றால்‌ அங்கே நின்றிருப்பவை 
தெய்வங்கள்‌. நல்ல குதிரைகளை நமக்கு அளித்த கனிந்த 
தெய்வங்களே இத்தகைய அடங்காப்புரவிகளையும்‌ 
அளிக்கின்றன?” என்பார்‌. 


அன்னை சொல்லை தட்ட அதிரதனால்‌ முடியாது என்று 
அவன்‌ அறிந்திருந்தான்‌. அவளுடைய விளக்கமுடியாத 
உறுதிகள்‌ முன்‌ சற்றே குமுறிவிட்டு அவர்‌ பணிவதே 
வழக்கம்‌. பணிவோம்‌ என முன்னரே 


அறிந்திருந்தமையால்‌ சற்று மிகையாகவே குமுறுவார்‌. 
அவரது கொந்தளிப்பை பார்க்கையில்‌ கர்ணனுக்கே 
அவர்மேல்‌ இரக்கம்‌ உருவாவதுண்டு. அவளுடைய 
ணையை ஏற்று அவர்‌ முன்நாள்‌ சொன்னதை முழுக்க 
மறந்து நின்றிருக்கும்‌ அதிரதனைத்தான்‌ அவன்‌ அவரது 
இல்லத்தில்‌ எதிர்பார்த்தான்‌. ஒன்றுமில்லை, ஒரு சிறிய 
உளச்சிக்கல்‌ என எண்ணி எண்ணி கன்னை 
ஆற்றுப்படுத்திக்கொண்டான்‌. 
அவ்வெண்ணம்‌ நீராடியது, ஆடை அணிந்தது, அணி 
கொண்டது, தேரில்‌ ஏறி சூதர்‌ தெருவை அடைந்து சிறு 
மாளிகை முன்‌ நின்று இறங்கி படிகளில்‌ ஏறி உள்ளே 
சென்றது. அவனைக்‌ கண்டதும்‌ ராதையில்‌ நிகழ்ந்த 
நுண்ணிய மாற்றத்தை அவன்‌ உள்ளம்‌ அறிந்தது. 
அக்கணமே அவன்‌ அறிய வேண்டியதனைத்தையும்‌ 
ஆழுளம்‌ உணர்ந்து கொண்டது. இல்லை இல்லை என்று 
மறுத்து சித்தம்‌ சொல்‌ தேடியது. அத்தகையதோர்‌ 
தருணத்தை எதிர்கொள்ளும்‌ எவரும்‌ செய்வதுபோல மிக 
இயல்பாக எளியதோர்‌ வினாவுடன்‌ அவன்‌ 
தொடங்கினான்‌. 


“தந்தை இங்கில்லையா அன்னையே?” என்றான்‌. என்றும்‌ 
போல்‌ புலரியில்‌ அவர்‌ குதிரை லாயத்திற்கு 
சென்றிருப்பார்‌ என்று அறிந்திருந்தான்‌. புன்னகையுடன்‌ 
அன்னை “இன்று ஒரு சிறு புரவிக்கு முதற்கடிவாளம்‌ 
மாட்டுகிறார்கள்‌. இரவெல்லாம்‌ உள்ளக்‌ கிளர்ச்சியுடன்‌ 
அதையே பேசிக்கொண்டிருந்தார்‌. மணிவண்ணன்‌ 
கோட்டத்து முதற்‌ சங்கொலியிலேயே எழுந்து நீராடி கச்சை 
முறுக்கி கிளம்பிவிட்டார்‌” என்றாள்‌. அச்சொற்களே 
அவளுக்கு வழிகாட்ட புன்னகை விரிய “புரவிகள்‌ அவர்‌ 
வாழ்விற்குள்‌ நுழைந்தபடியே உள்ளன” என்றாள்‌. 


கர்ணன்‌ தரையிலமர்ந்து வாழைப்பூவை 
ஆய்ந்துகொண்டிருந்த அவளருகே அமர்ந்தான்‌. 
“காலையில்தான்‌ இதை கொல்லையிலிருந்து 
பிடுங்கினேன்‌... நீ உச்சிவேளைவரை இருந்தால்‌ 
உண்டுவிட்டுச்‌ செல்லலாம்‌” என்றாள்‌. அவன்‌ அதில்‌ 
ஒன்றை எடுத்து வாயில்‌ வைக்க அவள்‌ பிடுங்கி மீண்டும்‌ 
முறத்திலிட்டு “என்ன செய்கிறாய்‌? எதுவானாலும்‌ வாயில்‌ 
வைப்பதா?” என்றாள்‌. “தேன்‌” என்றான்‌ கர்ணன்‌. “உன்‌ 
அரண்மனையில்‌ ஆளுயரப்‌ பரண்களில்‌ தேன்‌ 
உள்ளதே!” என்றாள்‌. “ஆம்‌, ஆனால்‌ அது மானுடர்‌ 
சேர்த்த தேன்‌. அதற்கு முன்‌ தேனிக்கள்‌ சேர்த்த தேன்‌. இது 
மலர்த்தேன்‌ அல்லவா?” ராதை சிரித்து “நன்றாகப்பேசு...” 
என்றாள்‌. 


கர்ணன்‌ அவளது ஒவ்வொரு அசைவிலும்‌ தெரிந்த 
மெல்லிய செயற்கைத்‌ தன்மையை தொட்டுத்‌ தொட்டு 
உணர்ந்து உள்நடுங்கிக்‌ கொண்டிருந்தான்‌. அவள்‌ 
அருகே அமர்ந்து தடித்த நரம்புகள்‌ ஓடிய முதிர்ந்த 
கையைப்‌ பற்றி தன்‌ மடியில்‌ வைத்தபடி “நானும்‌ சூதனே. 
எனக்கும்‌ குட்டிக்‌ குதிரைகளை பெருவிருப்புடன்‌ 
நோக்குவது பிடித்தமானது” என்றான்‌. அன்னை “ஆம்‌, 
ஒவ்வொரு குதிரையும்‌ இவ்வுலகை ஒவ்வொரு வகையில்‌ 
எதிர்கொண்டு புரிந்து கொள்கின்றது என்பார்‌. 
ஒவ்வொரு நாளும்‌ குதிரையை பார்த்தாலும்கூட ஒரு 
புதிய குதிரை எவ்வண்ணம்‌ பழகும்‌ என்பதை 
உய்த்துணர முடியாது என்பதில்‌ உள்ளது பிரம்மத்தின்‌ 
ஆடல்‌ என்பார்‌” என்றாள்‌. 


அவள்‌ கையூன்றி எழுந்து “உனக்கென இன்னீர்‌ எடுத்து 
வைத்தேன்‌” என்றாள்‌. அவன்‌ அவள்‌ கால்களைப்‌ பற்றி 
அழுத்தி அமரவைத்து “இல்லை அன்னையே, நான்‌ 
அருந்திவிட்டுதான்‌ வந்தேன்‌. உங்கள்‌ அருகிருக்கவே 
விழைந்தேன்‌” என்றான்‌. “உனக்கென்ன அரசு 
அலுவல்கள்‌ இல்லையா? முதற்புலரியில்‌ அரசன்‌ 
சூதர்குடியில்‌ வந்து அமர்ந்திருப்பதை குடிமக்கள்‌ 
விரும்பாதாகக்‌ கூடும்‌” என்றாள்‌. “நீங்கள்‌ என்‌ 
அன்னையென்று அறியாதவர்‌ எவர்‌?” என்றான்‌ கர்ணன்‌. 
“ஆம்‌. ஆனாலும்‌ அது இன்று பழைய செய்தி. எது என்றும்‌ 
மக்கள்‌ முன்‌ நிற்கிறதோ அது நாளடைவில்‌ 
இயல்பென்றாகும்‌. பின்னர்‌ எங்கோ மானுடரின்‌ 
சிறுமையால்‌ சிறுமை என்று விளக்கப்படும்‌.” 


“அவ்வண்ணமே ஆகட்டும்‌. இது அவர்களின்‌ 
விழிகளுக்காக அல்ல, என்‌ உள்ளத்துக்காக” என்றான்‌ 
கர்ணன்‌. “அரசனுக்கு என்று தனிச்செயல்‌ ஏதுமில்லை. 
அவன்‌ செயல்‌ அனைத்துமே குடிகளின்‌ 
விழிகளுக்காகத்தான்‌. மேடையேறிய நடிகன்‌ இறங்க 
முடியும்‌, அரியணை அமர்ந்த அரசன்‌ இறங்கமுடியாது 
என்றொரு சொல்‌ உண்டு” என்றாள்‌ ராதை. ஒரு 
கணத்தில்‌ அவ்வுரையாடல்‌ முற்றிலும்‌ சலிப்பூட்டுவதாக 
வதை உணர்ந்த கர்ணன்‌ அவளது இன்னொரு 
கையைப்‌ பற்றி சற்றே பழுதடைந்த கட்டை விரல்‌ 
நகத்தை தன்‌ சுட்டு விரலால்‌ நீவியபடி “அன்னையே, 
உங்களிடமிருந்து ஒரு நற்சொல்‌ தேடி வந்துளேன்‌” 
என்றான்‌. 
அவள்‌ விழிகளைத்‌ தாழ்த்தி “ஆம்‌” என்றாள்‌. 
“தந்தையிடம்‌ பேசினீர்களா?” என்றான்‌. “ஆம்‌, 
பேசினேன்‌” என்றாள்‌. கர்ணன்‌ சில கணங்கள்‌ 


காத்திருந்தான்‌. சொல்லின்றி அவன்‌ உதடுகள்‌ 
அசைந்தன. “சொல்லுங்கள்‌ அன்னையே” என்றான்‌. 
அவள்‌ விழி தூக்கி “முதல்‌ மனைவியாக நீ 
சத்யசேனையை ஏன்‌ மணக்கலாகாது?” என்றாள்‌. 
“அன்னையே...” என்று கர்ணன்‌ உரக்க அழைத்தான்‌. 
“நேற்றிரவு முழுக்க எண்ணியபின்‌ இன்று காலை இதுவே 
எனக்குத்தோன்றியது” என்றாள்‌ ராதை. “நீ 
செய்வதற்குரியது இது ஒன்றே.” 


“நான்‌ அஸ்தினபுரியின்‌ அவையில்‌ எப்படி நிற்பேன்‌?” 
என்றான்‌ கர்ணன்‌. சொல்லும்போதே அவன்‌ குரல்‌ 
குழைந்தது. ராதை சினத்துடன்‌ “நிமிர்ந்து நில்‌. 
சொல்லப்போனால்‌ அவர்களின்‌ திட்டங்களுக்கு வெறும்‌ 
பகடைக்‌ கருவாக நிற்பதைவிட உனக்கென்று ஒரு 
எண்ணமும்‌ வழியும்‌ உண்டென்று எழுந்து நின்று 
சொல்வதே உன்னை ஆண்மகனாக நிறுத்தும்‌. 
எண்ணிப்பார்‌, அவள்‌ உனக்கு மணம்‌ பேசத்‌ தொடங்கி 
ஓராண்டு ஆகிறது. இன்று வரை பாரதவர்ஷத்தின்‌ 
ஷத்ரியர்‌ எவரும்‌ அவள்‌ மணத்தூதுக்கு மறுமொழி 
சொல்லவில்லை. அஸ்தினபுரியின்‌ முத்திரைகொண்ட 
ஓலை அது. ஆனால்‌ வாயில்தோறும்‌ தட்டிக்‌ 
கொண்டிருக்கிறார்கள்‌. அதுவே உன்னை இழிவாகக்‌ 
காட்டிவிட்டது” என்றாள்‌. 


“ஆனால்‌ அதற்கென ஒரு சூதமகளை நான்‌ மணந்தால்‌ 
மேலும்‌ இழிவல்லவா?” என்றான்‌. “என்னை 
இழிவுசெய்யவும்‌ இறக்கி மண்ணில்‌ நிறுத்தவும்‌ விழையும்‌ 
உள்ளங்களே என்னைச்சூழ்ந்துள்ளன.” ராதை “இல்லை, 
நீ அவளை மணந்தால்‌ அது ஒரு மறுமொழி. நெஞ்சு 
விரித்து நின்று ஆம்‌ நான்‌ சூதன்‌, சூதன்‌ மகளை 
மணக்கிறேன்‌, சூதனாகவே நாட்டை வென்றேன்‌ என்று 
சொல்லும்போது அவர்கள்‌ விழிதாழ்த்துவதை நீ 
காண்பாய்‌” என்றாள்‌. கர்ணன்‌ “பானுமதி...” என்று 
தொடங்க ராதை பொறுமையிழந்து “அவளைப்பற்றிப்‌ 
பேச நாம்‌ இங்கு அமரவில்லை” என்றாள்‌. கர்ணன்‌ 
“இல்லை” என்றான்‌. 


ராதை தணிந்து “இவ்வளவும்‌ நீ அவளுக்காகத்தான்‌ 
எண்ணுகிறாய்‌ என்று அறிவேன்‌. அவள்‌ உனக்கு நன்று 
செய்ய எண்ணுகிறாள்‌ என்பதில்‌ ஐயமில்லை. ஆனால்‌ 
அவள்‌ அறிந்த சிற்றுலகில்‌ அதற்கு விடை தேடுகிறாள்‌. 
அது இயல்வதல்ல. ஷத்ரிய மன்னன்‌ ஒருவனின்‌ பல 
மனைவிகளில்‌ அவையில்‌ இடமற்ற கடைமகள்‌ 
ஒருத்தியின்‌ மகளை நீ மணந்து ஆகப்போவதென்ன?” 
என்றாள்‌. “அன்னையே...” என்று கர்ணன்‌ தொடங்க 


ராதை கை தூக்கி “அரண்மனையில்‌ ஷத்ரியர்‌ உண்டு 
விடுத்த அறுசுவை உணவின்‌ மிச்சமா அல்லது இங்கு 
உன்‌ அன்னை உனக்கு சமைத்த புத்துணவா? எது 
உனக்கு விருப்பமானது சொல்‌” என்றாள்‌. “இப்படி 
கேட்டால்‌ என்னிடம்‌ விடையில்லை” என்றான்‌ கர்ணன்‌. 


ராதை கடுமை தெரிந்த முகத்துடன்‌ வாழைப்பூ 
இதழ்களை எடுத்து தட்டாரப்பூச்சியின்‌ இறகுகளை 
பிய்த்தெறிவதுபோல அதன்‌ மெல்லிய தாள்களை 
விலக்கி இதழ்களை எடுத்துப்போட்டபடி “சென்று விடை 
தேடு. ஆண்மகனாக அஸ்தினபுரியின்‌ அவையில்‌ 
எழுந்து நின்று என்‌ தந்தை எனக்கிட்ட ஆணையே 
முதன்மையானது என்று சொல்‌. அஸ்தினபுரியின்‌ 
முடிசூடிய மாமன்னனும்‌ தொல்குடியினர்‌ அமைந்த 
அவையும்‌ அரசனின்‌ குலமகளும்‌ சொல்லும்‌ 
சொல்லைவிட உன்‌ தந்தையின்‌ சொல்‌ உனக்கு 
பெரிதென்றால்‌ அது உனக்கு பெருமையே அளிக்கும்‌. 
தயங்கி சிறுமை கொள்வதைவிட துணிந்து பெருமை 
கொள்வதே வீரனுக்கு உகந்ததென்றுணர்‌” என்றாள்‌. 


கர்ணன்‌ இரு கைகளையும்‌ கூப்பி அதில்‌ நெற்றியை 
வைத்து தலைகுனிந்து அமர்ந்திருந்தான்‌. ராதை அதை 
சிலகணங்கள்‌ நோக்கியபின்‌ கனிந்து அவன்‌ 
கைகளைப்பற்றி “நான்‌ சொல்வதை கேள்‌. பிறிதொரு 
வழி எனக்குத்தோன்றவில்லை” என்றாள்‌. நிமிர்ந்து 
நிறைந்த கண்களுடன்‌ “அன்னையே, இவை அனைத்தும்‌ 
உண்மையல்ல. நீங்கள்‌ சொல்வது இதற்காக அல்ல 
என்பதைக்‌ காட்டுகிறது உங்கள்‌ மிகைச்சினம்‌. 
சொல்லுங்கள்‌, எதற்காக?” என்றான்‌. 


அவள்‌ தாழ்ந்த குரலில்‌ “நேற்றிரவு உன்‌ தந்தையிடம்‌ 
பேசினேன்‌” என்றாள்‌. “நானறிந்த அனைத்துச்‌ 
சொல்முறைகளையும்‌ எடுத்து முன்வைத்தேன்‌. அவர்‌ 
உறுதியாக இருக்கிறார்‌. நீ அரசமகளை மணந்தால்‌ அது 
தன்‌ நிகர்‌ இறப்பு என்பதில்‌ அவருக்கு எந்த ஐயமும்‌ 
இல்லை. அவ்வண்ணம்‌ நிகழ்ந்தால்‌ தன்‌ வாழ்வு ஒரு 
தோல்வி என்று ஒப்புக்கொண்டு மாளவத்திற்கோ 
விதர்பத்திற்கோ எளிய ஒரு குதிரைக்காரனாக 
சென்றுவிட முடிவெடுத்திருக்கிறார்‌.” சினத்துடன்‌ 
கர்ணன்‌ “என்ன இது? என்ன மூடத்தனம்‌ இது?” என்றான்‌. 


ராதை “அப்போது ஓர்‌ மனைவியாக நான்‌ எடுத்த முடிவு 
இது. அவர்‌ கண்களை பார்த்துக்கொண்டிருந்தேன்‌. 
அந்தக்‌ கண்ணீர்‌ என்னை வதைத்தது. இந்த 
ஓரிடத்திலாவது என்‌ கொழுநன்‌ வெல்லட்டும்‌ என 


முடிவெடுத்தேன்‌” என்றாள்‌. “அன்னையே” என்றான்‌ 
கர்ணன்‌. “ஒவ்வொரு சொல்லுக்கும்‌ மறுசொல்‌ உரைத்தும்‌ 
இளிவரல்‌ நகை செய்தும்‌ நான்‌ அவரை எதிர்கொள்வதை 
இதுவரை கண்டிருப்பாய்‌. ஆனால்‌ என்‌ நெஞ்சுக்குள்‌ 
என்றும்‌ கொழுநனின்‌ கால்களை தலையில்‌ சூடும்‌ 
பத்தினியாகவே இருந்திருக்கிறேன்‌. இது அவரது 
உயிர்வினா என்றறிவேன்‌. இதற்கு என்னிடம்‌ ஒரு 
விடையே உள்ளது. இவ்வுலகே அழியினும்‌ சரி, என்‌ 
கணவர்‌ வெல்ல வேண்டும்‌” என்றாள்‌ ராதை. 


கர்ணன்‌ நீண்ட பெருமூச்சுடன்‌ “புரிகிறது” என்றான்‌. 
ராதை “மைந்தன்‌ என நீ உன்னை எண்ணுவாய்‌ என்றால்‌ 
இது உன்‌ அன்னையின்‌ ஆணை?” என்றாள்‌. 
“அவ்வண்ணமே” என்றபடி கர்ணன்‌ தலைகுனிந்து 
அமர்ந்திருந்தான்‌. ராதை வாழைப்பூவின்‌ இதழ்களை 
கொய்துகொண்டிருந்தாள்‌. அவள்‌ கைகளில்‌ கருநீலக்‌ 
கறை படிந்திருந்தது. கருங்குருவி அலகு போன்ற 
நகங்கள்‌. அவை தொட்டுத்தொட்டு விலகி ஒரு செய்கை 
மொழி பேசிக்கொண்டிருந்தன. அந்த மொழியை 
அறியமுடியுமா என அவன்‌ எண்ணினான்‌. 


அறுத்து விடுபட்டு அவன்‌ எழுந்தான்‌. ராதை சுவர்‌ பற்றி 
எழுந்து முகம்‌ கனிந்து கண்களில்‌ நீருடன்‌ “மைந்தா” 
என்றாள்‌. அவன்‌ “பிறிதொரு முறையும்‌ 
தோற்றிருக்கிறேன்‌ அன்னையே” என்றான்‌. கசப்புடன்‌ 
புன்னகைத்து “ஆனால்‌ அது நன்று. 
தோற்கும்போதெல்லாம்‌ மீள்வதற்கு ஒரு இடம்‌ இருந்தது 
என்ற எண்ணம்‌ எஞ்சியிருந்தது. அங்கும்‌ தோற்க வைத்து 
என்னுடன்‌ ஆடுகிறது ஊழ்‌” என்றான்‌. சால்வையை 
எடுத்தணிந்தபடி “ஆவனசெய்யுங்கள்‌ அன்னையே” 
என்றான்‌. 


ராதை கைநீட்டி “இல்லை மைந்தா. என்றும்‌ நீ என்‌ 
மைந்தன்‌. என்‌ மடியில்‌ முலையுண்டு உறங்கிய 
குழவிதான்‌” என்றாள்‌. “இல்லை அன்னையே, நீங்களும்‌ 
அறிவீர்கள்‌. இத்தருணத்தில்‌ நமக்குள்‌ ஒன்று மெல்ல 
ஒலியின்றி முறிந்தது. இப்புவியின்‌ மாறாநெறிகளில்‌ 
ஒன்று முறிந்தவை மீண்டும்‌ இணையாதென்பது.” ராதை 
அச்சொற்களால்‌ குத்துண்டாள்‌. அவள்‌ உடலசைவிலேயே 
அந்த வலி தெரிந்தது. “மைந்தா” என்றபடி அவள்‌ மேலும்‌ 
முன்னால்‌ நகர்ந்தாள்‌. மிக இயல்பான அசைவால்‌ அவள்‌ 
தொடுகையை கர்ணனின்‌ உடல்‌ தவிர்த்தது. ராதை 
தளர்ந்த நடையுடன்‌ பின்னால்‌ நகர்ந்தாள்‌. 


கர்ணன்‌ அவள்‌ இல்லத்தின்‌ படியிறங்க ராதை விரைந்த 


சிற்றடியுடன்‌ ஓடிவந்து கதவைப்பற்றியபடி “மைந்தா... 
என்னை பொறுத்தருள்‌. நான்‌ வெறும்‌ பெண்‌. 
அதற்குமேல்‌ ஏதுமில்லை” என்றாள்‌. அவன்‌ 
“அனைவரும்‌ தங்களை எளிய மானுடர்‌ என உணரும்‌ 
ஒரு தருணம்‌ உண்டு அன்னையே” என்றான்‌. “நான்‌ 
என்னை எண்ணி தருக்கிய நாட்களே இதுவரை 
இருந்தன. மாவீரனை வளர்த்தவள்‌, என்‌ காலடியில்‌ 
வரலாறு சுழித்தோடுகிறது என்றெல்லாம்‌ 
எண்ணிக்கொண்டேன்‌. பீடத்திலமர்ந்து மற்ற மானுடரை 
அளவிட்டேன்‌. நான்‌ எளிய பெண்‌. வெறும்‌ மனையாட்டு. 
வேறெவருமில்லை...” 


அவள்‌ குரல்‌ இடறியது. உதடுகளை அழுத்தி ஏதோ 
சொல்லவந்தவள்‌ அடக்கிக்கொண்டாள்‌. ஆனால்‌ நெஞ்சு 
திறந்து எழுந்து வந்த பெருமூச்சு விம்மலாக 
வெளியேறியது. அவ்வொலியே அவள்‌ எல்லையை 
உடைத்தது. “மைந்தா, உன்‌ நிகரற்ற உயரத்தில்‌ இருந்து 
இப்புவியை முடிவிலாது பொறுத்தருள்பவன்‌ நீ. 
ஏனெனில்‌ நீ சூரியன்‌ மைந்தன்‌... உன்னிடம்‌ நான்‌ 
கோருவதும்‌ இப்புவியில்‌ ஒவ்வொன்றும்‌ காலை 
முதற்கதிரிடம்‌ இறைஞ்சும்‌ காயத்ரியைத்தான்‌. என்‌ 
சிறுமையையும்‌ இருளையும்‌ எரித்தழித்து எனக்கு 
அளிசெய்க. இறப்பின்மையை அருள்க” என்றாள்‌. 


கர்ணன்‌ “அன்னையே, என்‌ அன்னையின்‌ இடத்தில்‌ 
என்றும்‌ இருப்பீர்கள்‌. அணுவிடையும்‌ உங்கள்‌ மேல்‌ நான்‌ 
சினம்கொள்ள மாட்டேன்‌. தந்தையிடமும்‌ அதையே 
சொல்லுங்கள்‌” என்றான்‌. அவள்‌ கண்கள்‌ நிறைந்து 
வழியத்தொடங்கின. அவன்‌ திரும்பி அவள்‌ 
தலைக்குமேல்‌ எழுந்து நின்று குனிந்து நோக்கி 
“உங்களிருவருக்கும்‌ நீத்தார்நீரும்‌ நிறையன்னமும்‌ 
அளிப்பவன்‌ நான்‌. விண்ணுலகில்‌ உங்களுக்கு என்‌ 
கண்ணீர்‌ வந்து சேரும்‌. நானும்‌ உங்கள்‌ காலடிகளிலேயே 
வந்தமைவேன்‌” என்றான்‌. அவள்‌ விம்மி 
தலைகுனிந்தாள்‌. 


அவன்‌ அருகணைந்து அவளுடைய முகவாயைப்பற்றி 
தூக்கி பெண்குரலில்‌ நடித்து “அடி ராதை, என்ன இது? நீ 
அழுது இதுவரை கண்டதில்லையே? இளங்கன்னியர்‌ 
அழுவதை அக்கார்வண்ணன்‌ விழையமாட்டான்‌ 
அல்லவா?” என்றான்‌. அவள்‌ ஈரக்கண்களுடன்‌ சிரித்து 
“சீ, போடா” என்று அவனை அடித்தாள்‌. 
“கலிங்கத்திலிருந்து ஒரு மாயவன்‌ வந்திருந்தான்‌. அவன்‌ 
முதுமையை அழித்து இளமையைக்‌ கொணர்வான்‌ 
என்றார்கள்‌. அவனைக்கொண்டுவந்து உங்களை 


கன்னியாக்கிப்‌ பார்த்தாலென்ன என்று எண்ணினேன்‌” 
என்றான்‌. “சீ, என்ன பேச்சு இது... போடா” என்றாள்‌ 
ராதை. 


அவன்‌ அவள்‌ கண்ணீரை துடைத்து “இந்தக்‌ கன்னங்கள்‌ 
மலர்மென்மை கொள்ளும்‌. கண்களில்‌ ஒளிவரும்‌. 
சிரிப்பில்‌ நாணம்‌ வரும்‌” என்றான்‌. ராதை அவனை உந்தி 
“என்ன பேச்சு இது? தள்ளிப்போ” என்றாள்‌. “ஆனால்‌ 
அப்படி நீங்கள்‌ பேரழகியானால்‌ துவாரகையின்‌ அரசன்‌ 
அவனுடைய ராதை என எண்ணிவிடுவானே என்று 
அஞ்சினேன்‌” என்றான்‌. ராதை கடும்‌ சினத்துடன்‌ அவன்‌ 
தோளில்‌ அறைந்து “பேசாதே. அரிவாள்மணையை 
எடுத்து நாக்கை அறுத்துவிடுவேன்‌. மூடா... என்ன 
சொற்கள்‌ இவை?” என்றாள்‌. “ராதை, என்‌ எழிலரசி! உன்‌ 
உள்ளத்தை அறியமாட்டேனா?” என்றான்‌ கர்ணன்‌. 


“போடா...” என்று அவள்‌ அவனை அறைந்தாள்‌. சிரிப்பும்‌ 
நாணமுமாக அவள்‌ முகம்‌ மலர்ந்துவிட்டிருந்தது. 
கண்கள்‌ பூத்திருந்தன. “என்‌ முகத்தில்‌ விழிக்காதே. போ... 
எங்காவது ஒழிந்துபோ!” அவன்‌ குனிந்து முறத்தை 
எடுத்து “நறுந்தேன்‌ மலர்களால்‌ உன்னை வாழ்த்துகிறேன்‌ 
சூதர்குலக்‌ கன்னி. உன்‌ அழியாக்காதலை அமரர்‌ 
அறிவதாக!” என்றபடி வாழைப்பூவை எடுத்து அவள்‌ 
தலைமேல்‌ இட்டான்‌. “சீ... அடக்கு... வை அதை...” என்று 
ராதை முறத்தைப்‌ பிடுங்கினாள்‌. 


“சமைத்து வை. நான்‌ உச்சிகடந்தபின்‌ வந்து 
உண்டுசெல்கிறேன்‌” என்றான்‌ கர்ணன்‌. 
“உண்மையாகவா? வருவாயா?” என்றாள்‌ அவள்‌ 
மகிழ்ச்சியுடன்‌. “பொய்யாகவா சொல்வார்கள்‌?” என்றான்‌ 
கர்ணன்‌. “வந்து இன்றேனும்‌ உன்னால்‌ 
வாழைப்பூக்கூட்டை சரியாக சமைக்கமுடிகிறதா என்று 
பார்க்கிறேன்‌...” அவள்‌ சிரித்து “நீ அள்ளி அள்ளி 
உண்ணும்போது இதை சொல்லிக்காட்டுகிறேன்‌” 
என்றாள்‌. “உன்‌ கணவரிடம்‌ சொல்லி வை. நான்‌ 
உச்சிப்பொழுதில்‌ வரும்போது அவர்‌ உரிய குதிரைச்சாணி 
மணத்துடன்‌ உணவுண்ண இங்கிருக்கவேண்டும்‌.” 


ராதை சிரித்து “வந்துவிடுவார்‌. பெரும்பாலும்‌ அந்த 
குதிரைக்குட்டி அவருக்கு வழக்கமான உதையை 
அளித்திருக்கும்‌” என்றாள்‌. கர்ணன்‌ “தத்துவத்தை 
குதிரைகள்‌ இளவயதில்‌ விரும்புவதில்லை. ஆகவேதான்‌ 
நாம்‌ அவற்றுக்குக்‌ கடிவாளம்‌ போட்டுவிடுகிறோம்‌” 
என்றபின்‌ “வருகிறேன்‌. இன்று நான்‌ அரசவை க்குச்‌ 
செல்லவேண்டும்‌. பிதாமகர்‌ இன்று வந்திருக்கிறார்‌” 


என்றான்‌. ராதை “ஆம்‌, அறிந்தேன்‌. ஹரிசேனரின்‌ 
இறப்புக்குப்பின்‌ அவர்‌ நகர்புகுந்ததில்லை என்றார்கள்‌” 
என்றாள்‌. 


“நிழலை இழந்தவர்‌ போல்‌ உணர்கிறார்‌ என்றனர்‌ சூதர்‌. 
அவர்‌ நோக்கிலேயே ஒரு சுளிப்பு அவிழாது 
குடியேறிவிட்டிருப்பதை கண்டேன்‌” என்றபின்‌ 
“வருகிறேனடி கோபிகையே” என்று சொல்லி விலக 
அவள்‌ கையிலிருந்த வாழைப்பூவை எடுத்து அவன்‌ 
மேல்‌ வீசி “வராதே, அப்படியே போ” என்றாள்‌. அவன்‌ 
சிரித்தபடி முற்றத்தில்‌ இறங்கி தன்‌ தேர்நோக்கி சென்றான்‌. 
மலர்ந்த முகத்துடன்‌ அவள்‌ வாயிலில்‌ நின்றிருந்தாள்‌. 
அவன்‌ தேரிலேறியபின்‌ அவளிடம்‌ கையசைத்து 
தலையை சுட்டிக்காட்ட அவள்‌ தடவிநோக்கி 
கூந்தலிழையில்‌ இருந்த வாழைப்பூவை எடுத்து முறத்தில்‌ 
போட்டாள்‌. 


தேரை அவனேதான்‌ ஓட்டிவந்தான்‌. தேர்த்தட்டில்‌ 
நின்றபடி அஸ்தினபுரியின்‌ சூதர்தெருவழியாக 
சென்றான்‌. இசைச்சூதர்‌ குழுக்கள்‌ ஆலயங்களில்‌ இருந்து 
தங்கள்‌ இசைக்கலங்களுடன்‌ திரும்பிக்கொண்டிருந்தன. 
அவனைக்‌ கண்டு அவர்கள்‌ புன்னகைத்து தங்களுக்குள்‌ 
பேசிக்கொண்டனர்‌. அரசர்களைக்‌ காணும்போது 
அளிக்கும்‌ வாழ்த்தையும்‌ வணக்கத்தையும்‌ அவர்கள்‌ 
அவனுக்கு அளிப்பதில்லை. தங்களில்‌ ஒருவனைக்‌ 
காணும்‌ இயல்பான மகிழ்வே அவர்களின்‌ முகத்தில்‌ 
இருக்கும்‌. 

தேருக்குப்‌ பின்னால்‌ ஒவ்வொரு சூதரில்லமாக தோன்றி 
முழுத்து உதிர்ந்து கொண்டிருந்தது. இல்லங்களுக்கு 
முன்னால்‌ முதியசூதர்கள்‌ கால்களை மடித்து 
அமர்ந்திருந்தனர்‌. தந்தையர்‌ தனையர்களுக்கு இசை 
கற்றுக்கொடுத்தனர்‌. சூதர்குலப்பெண்கள்‌ கைகளை 
முகவாயில்‌ வைத்து அதை நோக்கி நின்றனர்‌. 
கூரைகளுக்குமேல்‌ அடுமனைப்புகை எழுந்து 
நின்றிருந்தது. அவ்வில்லம்‌ சிறகடித்துப்‌ 
பறக்கவிருப்பதுபோல தோன்றியது. 


தரன யகர க இருந்த சிறிய 
செண்டுவெளியில்‌ குட்டிக்குதிரைகளை இருபுறமும்‌ 
அமைக்கப்பட்ட மூங்கில்‌ தட்டிகளுக்கு நடுவே 
கட்டிவைத்து மேலே ஏறி அமர்ந்து பயிற்றுவித்தனர்‌. 
குதிரைகள்‌ உடல்‌ விதிர்த்து அவர்களை உதறின. கீழே 
விழுந்தவர்கள்‌ எழுந்து நின்று உடைசீரமைக்க 
கூடியிருந்தவர்கள்‌ கூச்சலிட்டு நகைத்தனர்‌. குதிரை 


தோல்‌ சிலிர்த்து வால்‌ சுழற்றி சுற்றிவந்தது. 


இசைச்சூதர்களின்‌ நான்கு தெருக்கள்‌ முட்டிக்கொள்ளும்‌ 
முனையில்‌ அமைந்த ஹிரண்யாக்ஷரின்‌ ஆலயத்தருகே 
சூதர்கள்‌ கூடியிருந்தனர்‌. அவன்‌ புரவியை கடிவாளத்தை 
சற்றே இழுத்து நிறுத்தினான்‌. அங்கே இரு சூதர்குலச்‌ 
சிறுவர்களுக்கு யாழ்தொட்டளிக்கும்‌ சடங்கு 
நிகழ்ந்துகொண்டிருந்தது. ஆலயக்கருவறையில்‌ 
பொன்னாலான விழிகளுடன்‌ கையில்‌ யாழுடன்‌ 
ஹிரண்யாக்ஷர்‌ அமர்ந்திருந்தார்‌. அவருக்கு முன்னால்‌ 
அரியும்‌ மலரும்‌ பொரியும்‌ வெல்லமும்‌ படைக்கப்பட்டு 
நெய்விளக்குகள்‌ எரிந்தன. 


ஆலயத்திற்கு வலப்பக்கமாக அஜபாலரின்‌ சிறிய 
மண்சிலை இருந்தது. அதற்கும்‌ மலர்மாலைகள்‌ 
சூட்டப்பட்டிருந்தன. அவன்‌ அந்தக்‌ கூட்டத்தில்‌ 
தீர்க்கசியாமனை தேடினான்‌. சிலகணங்களுக்குப்‌ 
பின்னர்தான்‌ அனிச்சையாக விழிகளிலிருந்து 
விழிகளை நோக்கி தேடுகிறோம்‌ என்று உணர்ந்தான்‌. 
நோக்கை விலக்கி விரல்களை தேடத்தொடங்கியதுமே 
கிழிபட்ட கட்டைவிரல்களை கண்டான்‌. தீர்க்கசியாமன்‌ 
ஆலயத்தின்‌ தூணில்‌ சாய்ந்து மடியில்‌ பேரியாழுடன்‌ 
அமர்ந்திருந்தான்‌. 

முதிரா இளைஞனாக வளர்ந்திருந்தான்‌. ஆனால்‌ 
தோள்கள்‌ குறுகி முன்னால்‌ வளைந்திருந்தன. சிறிய 
கூனல்‌ விழுந்திருந்தது. மூக்கு முதுகழுகின்‌ அலகுபோல 
கூர்ந்து வளைந்திருக்க உதடுகள்‌ உள்ளடங்கியிருந்தன. 
விரல்கள்‌ தானாகவே நரம்புகளில்‌ உலவ யாழ்‌ அதுவே 
பாடிக்கொண்டிருந்தது. அவன்‌ எதிர்நோக்கி 
நின்றிருந்தான்‌. தன்‌ உள்ளம்‌ ஏன்‌ பதற்றமடைகிறது என 
எண்ணிக்கொள்ளவும்‌ செய்தான்‌. 


தீர்க்கசியாமன்‌ திரும்பி அவனை 
செவ்விழிக்கோளங்களால்‌ நோக்கினான்‌. அவன்‌ 
நெஞ்சதிர்ந்து கடிவாளத்தை அறியாமல்‌ இழுக்க 
குதிரைகள்‌ முன்கால்‌ எடுத்து வைத்த அதிர்வில்‌ தேர்‌ 
குலுங்கியது. தீர்க்கசியாமன்‌ புன்னகைசெய்தான்‌. 
அவனைக்‌ கடந்து அவன்‌ பின்னால்‌ பேருருவாக எழுந்த 
பிறிதொருவனை நோக்கி செய்த புன்னகை அது என 
தோன்றியது. கர்ணன்‌ நீள்மூச்சுடன்‌ கடிவாளத்தைச்‌ 
சுண்டி தேரை கிளப்பினான்‌. 

அஸ்தினபுரியின்‌ அவையில்‌ தன்‌ செய்தியை 
அறிவிப்பதற்காக காத்திருந்தபோது உள்ளம்‌ நிறைவின்‌ 
அமைதிகொண்டிருப்பதை கர்ணன்‌ உணர்ந்தான்‌. 
தீர்க்கசியாமனின்‌ புன்னகையின்‌ கணம்‌ அவன்‌ அகம்‌ 
முழுதடங்கி குளிர்ப்பரப்பாக ஆகிவிட்டிருந்தது. 
துரியோதனனின்‌ அவைக்கு எப்போதும்‌ அவன்‌ 
அரசனுடனேயே வருவதுதான்‌ வழக்கம்‌. 
அவைகூடுவதற்கு முன்னரே அவன்‌ அரசனின்‌ மந்தண 
அறைக்கு சென்றுவிடுவான்‌. அங்கே தம்பியருடன்‌ 
உரையாடிக்கொண்டிருக்கும்‌ அரசனுடன்‌ அமர்ந்து 
அவை நிகழ்வுகளை தொகுத்துக்கொள்வான்‌. 
அழைப்புவந்து துரியோதனன்‌ கிளம்புகையில்‌ “அங்கரே, 
என்னுடன்‌ வருக” என்று அழைத்து தன்னுடன்‌ 
கூட்டிச்செல்வான்‌. 


துரியோதனனின்‌ வலப்பக்கம்‌ கர்ணனும்‌ இடப்பக்கம்‌ 
துச்சாதனனும்‌ பின்னால்‌ பிற தம்பியரும்‌ 
வருவார்களென்பதை அவையும்‌ அஸ்தினபுரியின்‌ 
குடிகளும்‌ நன்கறிந்திருந்தனர்‌. வலப்பக்கம்‌ என்றே 
அவனை அமைச்சில்‌ சொல்லிக்கொண்டனர்‌. 
எச்சொல்லுக்கு முன்னாலும்‌ துரியோதனன்‌ கர்ணனிடம்‌ 
ஒரு நோக்கு கண்களால்‌ கலந்துகொள்வதுண்டு. 
கர்ணனுக்கு அவனுடன்‌ பேச விழிகளே 
போதுமென்றாகியிருந்தது. 


அன்று அவன்‌ அரசனின்‌ மந்தண அறைக்கு 
செல்லவில்லை. பிந்திவிட்டது. அவைக்கு நேராகவே 
வந்துவிடுவதாக செய்தியனுப்பிவிட்டான்‌. அவன்‌ 
அவைக்கு வந்தபோது விதுரர்‌ மட்டுமே இருந்தார்‌. அவன்‌ 
துரியோதனனுக்கு இடப்பக்கமாக சிற்றரசர்களுக்குரிய 
நிரையில்‌ இடப்பட்ட அங்கநாட்டின்‌ சூரியமுத்திரை 
பொறித்த தன்‌ இருக்கையில்‌ அமர்ந்துகொண்டதும்‌ 
அவனுக்குப்‌ பின்னால்‌ அவனுடைய யானைச்சங்கிலி 
பொறிக்கப்பட்ட கொடியை அவைச்சேர்ப்பன்‌ 
அமைத்தான்‌. கிருபரும்‌ துரோணரும்‌ பேசிக்கொண்டு 
வந்தனர்‌. சகுனி தலைகுனிந்து முன்னால்‌ வர 
அவருக்குப்‌ பின்னால்‌ வந்த கணிகர்‌ அவைக்குள்‌ 
புகாமல்‌ பக்கவாட்டில்‌ விலகி அமைச்சு அறைக்குள்‌ 


சென்றார்‌. 


இறுதியாகத்தான்‌ பீஷ்மர்‌ வந்தார்‌. நீண்டகால்களில்‌ 
வெட்டுக்கிளி தாவுவதுபோல வந்து மரவுரி விரித்த தன்‌ 
பீடத்தில்‌ நிமிர்ந்து அமர்ந்து தாடியை 
நீவத்தொடங்கினார்‌. அவருக்கு கிருபரும்‌ துரோணரும்‌ 
அளித்த முகமன்களுக்கும்‌ வணக்கத்திற்கும்‌ மட்டுமே 
செவியும்‌ விழியும்‌ அளித்தார்‌. மகளிர்‌ அவையில்‌ 
பானுமதியும்‌ மூத்த கெளரவரின்‌ துணைவியரும்‌ வந்து 
அமர்ந்தனர்‌. பானுமதி அவன்‌ விழிகளை நோக்கி என்ன 
என வினவ அவன்‌ விழியசைவால்‌ இல்லை என்றான்‌. 
அவை நிறைந்துகொண்டிருந்தது. குடமுகட்டில்‌ முழக்கம்‌ 
குவிந்தது. வண்ணங்களின்‌ ஒளியால்‌ வெண்சுதைச்‌ 
சுவர்கள்‌ நெளியத்தொடங்கின. 


முரசொலித்ததும்‌ அவை அமைதிகொண்டது. மங்கல 
இசை எழுந்தது. பீஷ்மரும்‌ கிருபரும்‌ துரோணரும்‌ அன்றி 
பிறர்‌ எழுந்து வாழ்த்தொலி கூவ தம்பியர்‌ சூழ 
துரியோதனன்‌ அவைக்குள்‌ நுழைந்தான்‌. மஞ்சளரிசியும்‌ 
மலரும்‌ தூவி அவை அவனை வாழ்த்தியது. வைதிகர்‌ 
கங்கைந்ர்‌ தெளித்து அவனை வரவேற்று அரியணையில்‌ 
அமரச்செய்தனர்‌. அவன்‌ தலைக்குமேல்‌ 
வெண்கொற்றக்குடை எழுந்தது. ஏவலர்‌ பொற்தாலத்தில்‌ 
கொண்டுவந்த மணிமுடியை வைதிகர்தலைவர்‌ எடுத்து 
அவனுக்கு சூட்டினார்‌. அமைச்சர்‌ இருவர்‌ எடுத்து 
அளித்த செங்கோலை வாங்கிக்கொண்டு அரியணையில்‌ 
அமர்ந்தபோது பீஷ்மரும்‌ துரோணரும்‌ கிருபரும்‌ 
அவனை கைதூக்கி வாழ்த்தினர்‌. 


துரியோதனனின்‌ விழிகள்‌ வந்து கர்ணனை சந்தித்து 
மெல்லிய புன்னகையுடன்‌ மீண்டன. நிமித்திகன்‌ 
அறிவிப்புமேடையில்‌ ஏறி நின்று அவன்‌ 
குலவரிசையைக்‌ கூறி வாழ்த்துரை அளித்து 
இறங்கியதும்‌ செளனகரின்‌ இளையவரான முதன்மை 
அமைச்சர்‌ கெளசிகர்‌ எழுந்து அன்றைய அலுவல்களை 
அறிவித்தார்‌. விதுரர்‌ ஓலைகளை நோக்கி எடுத்தளிக்க 
குறிப்பிட்ட துறையைச்‌ சேர்ந்த அமைச்சர்கள்‌ எழுந்‌ 
அந்த ஓலைகளை வாசித்தனர்‌. நீட்டில்‌ நெறியும்‌ முறியில்‌ 
ஆணை களும்‌ நறுக்கில்‌ செய்திகளும்‌ 
பொறிக்கப்பட்டருந்தன. அவையும்‌ அரசரும்‌ கேட்ட 
வினாக்களுக்கு அமைச்சர்கள்‌ மறுமொழி 
சொன்னார்கள்‌. 


கர்ணன்‌ தன்‌ கண்களை மட்டும்‌ அவையில்‌ நிறுத்தி 
அமர்ந்திருந்தான்‌. அத்தனை சொல்லாடல்களும்‌ 


உருகியிணைந்து ஒற்றைச்சொல்லாக மாறிவிட்டிருந்தன. 
அது அவனை ஒருவகையான ஊழ்கநிலைக்கு 
செலுத்தியது. அவன்‌ கோதையின்‌ கரையில்‌ நாணல்கள்‌ 
மண்டிய சதுப்பில்‌ ஒரு புலிக்காக காத்திருந்தான்‌. சற்று 
அப்பால்‌ பரசுராமர்‌ கண்மூடி அமர்ந்திருந்தார்‌. 
நாணல்கள்‌ காற்றில்‌ என அசைந்தன. புலியின்‌ வால்‌ 
மேலெழுந்து தெரிந்தது. நினைவில்‌ ஒரு சொல்‌ 
எழுவதுபோல புலி எழுந்து வந்தது. 


நாணலை வகுந்து புலி மிகமெல்ல காலெடுத்துவைத்து 
அணுகியது. புலிக்காலின்‌ மந்தணம்‌. புலிக்கண்களின்‌ 
அறைகூவல்‌. நாணல்காட்டின்‌ ஒரு துண்டுபோலிருந்தது 
அது. அவன்‌ அந்த விழிகளை நோக்கினான்‌. 
மானுடவிழிகளை முழுமையாக மறுக்கும்‌ வெறிப்பு. 
விழிகளுக்குள்‌ நின்றிருக்கும்‌ விழிகள்‌. இரு நீல 
அகல்சுடர்கள்போல. புலி அவன்‌ உள்ளத்தை 
உணர்ந்துகொண்டது. நாவால்‌ மூக்கை நக்கியபடி 
திரும்பி அவனை கடந்துசென்றது. அதன்‌ உடலில்‌ 
நாணலிதழ்கள்‌ அசைந்தன. அதன்‌ தளர்ந்த தோல்பரப்பு 
இழுபட்டு நெளிந்தது. நினைவென அது அவன்‌ விழிமுன்‌ 
இருந்து மறைந்தது. 


அவைச்செயல்பாடுகள்‌ முடிந்துவிட்டன என்பதை 
ஒலிமாறுபாட்டிலிருந்து அவன்‌ அறிந்துகொண்டான்‌. 
பெருமூச்சுடன்‌ மீண்டு உடலை எளிதாக்கி கால்களை 
நீட்டினான்‌. அவனிடம்‌ பரசுராமர்‌ “நீ அப்புலியிடம்‌ 
எதைக்‌ கண்டாய்‌?” என்று கேட்டார்‌. துரோணர்‌ 
“நூல்களை நம்பி அரசாளமுடியாது வணிகரே. நூல்கள்‌ 
சென்றகாலத்தையவை” என்றார்‌. “சென்றகாலத்துச்‌ 
செல்வம்‌ மேலும்‌ பொருளுடையது” என்றார்‌ கலிங்க 
வணிகக்‌ குழுவின்‌ தலைவர்‌. பரசுராமர்‌ “புலி 
அனல்வடிவானது. அணையாது எரியும்‌ தழல்‌ அது” 
என்றார்‌. துரியோதனன்‌ “வணிகர்கள்‌ நிலையான 
நெறிகளைக்‌ கோருகிறர்கள்‌. ஏனென்றால்‌ அதை மீறும்‌ 
வழிகளை அதன்‌ பின்னரே வகுக்கமுடியும்‌ அவர்களால்‌” 
என்றான்‌. அவை நகைத்தது. 


“இருளில்‌ அவற்றின்‌ விழிகளை பார்‌. எரிதுளிகள்‌. 
விழிகளிலிருந்து பற்றிக்கொண்டு தழலாடுகிறது புலி.” 
கர்ணன்‌ பெருமூச்சுடன்‌ கண்களை மூடி தன்‌ 
கன்னங்களை கைகளால்‌ உரசிக்கொண்டு முழுமையாக 
மீண்டான்‌. “அங்கர்‌ துயிலெழுந்துவிட்டார்‌. நாம்‌ 
அவைநிறைவுசெய்யும்‌ நேரமாகிவிட்டதென்று பொருள்‌” 
என்று துரியோதனன்‌ சொல்ல அவை நகைத்தது. 
கர்ணன்‌ புன்னகைத்தான்‌. விதுரர்‌ “அவை முழுமை 


அடையட்டும்‌... இனி அமைச்சு அலுவல்கள்‌ மட்டுமே. 
அரசாணை ஏதும்‌ தேவையில்லை” என்றார்‌. 


நிமித்திகன்‌ அறிவிப்புமேடைமேல்‌ ஏறி கொம்பை ஊதி 
அவை நிறைவை அறிவித்தான்‌. அதன்பின்னர்‌ 
பீஷ்மரோ துரோணரோ அளிக்கும்‌ அன்றாட 
அறிவிப்புகள்‌ இருக்கும்‌ என்பதனால்‌ அவை கலைந்த 
ஒலியுடன்‌ அமர்ந்திருந்தது. கர்ணன்‌ முற்றிலும்‌ புதியவன்‌ 
போல அவையை விழிசூழ்ந்தான்‌. கங்கைக்‌ கரையின்‌ 
புதிய இரு துறைமேடைகளை அமைப்பதைப்‌ பற்றிய 
விவாதம்‌ அவையில்‌ முடிந்து அதற்கான ஆணைகளை 
விதுரர்‌ சொல்ல கனகர்‌ எழுதிக்கொண்டார்‌. சகுனி சற்றே 
உடல்‌ சரித்து ஒற்றர்தலைவர்‌ சத்யசேனரிடம்‌ மெல்லிய 
குரலில்‌ பேசிக்‌ கொண்டிருந்தார்‌. துரியோதனன்‌ 
தன்னருகே நின்ற துச்சாதனனிடம்‌ உதடசைவாலேயே 
பேசிக்‌ கொண்டிருந்தான்‌. 


பீடம்‌ அசையும்‌ ஒலியுடன்‌ எழுந்த கர்ணன்‌ கைகளைத்‌ 
தூக்கி “இப்பேரவைக்கு நான்‌ ஒன்றை உரைக்க 
வேண்டியுள்ளது” என்றான்‌. விதுரர்‌ கனகரிடம்‌ 
நிறுத்தும்படி கை காட்டிவிட்டு நிமிர்ந்து நோக்கினார்‌. 
பீஷ்மரின்‌ பழுத்த விழிகள்‌ உணர்வு எதையும்‌ 
காட்டவில்லை. துரோணர்‌ கிருபரிடம்‌ 
பேசிக்கொண்டிருந்த கையசைவு அந்தரத்தில்‌ நிலைக்க 
நோக்கினார்‌. கர்ணன்‌ “முதன்மையான செய்தி அல்ல. 
எளிய நிகழ்வுதான்‌” என்றான்‌. “என்‌ மணநிகழ்வை இங்கு 
அறிவிக்கவிருக்கிறேன்‌.” 


அப்போதும்‌ பின்நிரைகளில்‌ குடியவை கலைந்து 
ஓசையிட்டுக்‌ கொண்டிருந்தது. துரியோதனன்‌ 
அச்சொற்களை உள்வாங்காமல்‌ வெறித்த விழிகளுடன்‌ 
உமிழ்தொட்டியை அருகே கொண்டுவரும்படி 
அணுக்கரிடம்‌ கைகாட்டினான்‌. அரசியர்‌ பகுதியில்‌ 
பானுமதி சிறிய ஓலைத்துணுக்கில்‌ சாயத்தூரிகையால்‌ 
ஏதோ எழுதிக்‌ கொண்டிருக்க சேடி ஒருத்தி குனிந்து அதை 
பார்த்துக்கொண்டிருந்தாள்‌. பிற அரசியர்‌ தங்கள்‌ 
முகத்திரைகளை இழுத்துவிட்டு சொல்லாடிக்‌ 
கொண்டிருந்தனர்‌. களஞ்சியக்காப்பாளர்‌ மனோதரரும்‌ 
அரண்மனைச்செயலர்‌ பூரணரும்‌ எல்லைக்காவலர்‌ 
தலைவர்‌ கைடபரும்‌ பேச்சை நிறுத்தி ஒருகணம்‌ 
நோக்கிவிட்டு மேலும்‌ பேசத்தொடங்கினர்‌. 


விதுரர்‌ எழுந்து கைகளை வீசி “அமைதி! அங்க நாட்டரசர்‌ 
ஏதோ சொல்ல விழைகிறார்‌” என்றார்‌. மீண்டும்‌ ஒருமுறை 
அவர்‌ கூவியபோதுதான்‌ அவை அதை அறிந்தது. 


அமைச்சர்‌ தன்னருகே இருந்த மணியை முழக்க அவை 
திரும்பி நோக்கியது. “அமைதி அமைதி” என்றார்‌ விதுரர்‌. 
பூரணர்‌ எழுந்து “பேரமைச்சரின்‌ ஆணை! அமைதி” 
என்று கூவினார்‌. துரியோதனன்‌ உமிழ்தொட்டியில்‌ துப்பி 
அதை கொண்டுசெல்ல கைகாட்டிவிட்டு சற்று முன்சரிந்து 
செவிகூர்ந்தான்‌. பீஷ்மர்‌ மட்டும்‌ விழிகள்‌ 
முனைகொண்டிருக்க அசையாது அமர்ந்திருந்தார்‌. 


அவை ஒலியடங்கியதும்‌ கர்ணன்‌ கைகூப்பியபடி “அரசே! 
அவையோரே! உங்களை வணங்குகிறேன்‌. இந்த 
அவைக்கு என்‌ மணநிகழ்வை நான்‌ அறிவிக்க 
வேண்டியுள்ளது. எந்தையின்‌ ஆணைப்படி என்‌ 
குலத்தைச்‌ சேர்ந்தவரும்‌ அஸ்தினபுரியின்‌ குதிரைக்‌ 
கொட்டடிக்‌ காப்பாளருமான சத்யசேனரின்‌ மகளை 
முறைப்படி கைபற்றுவதாக உள்ளேன்‌” என்றான்‌. 
அவையில்‌ அமைதி நிலவியது. துரியோதனன்‌ 
துச்சாதனனிடம்‌ “இன்றே செல்லட்டும்‌” என்று மெல்லிய 
குரலில்‌ சொன்னது அவை முழுக்க கேட்டது. 


துரியோதனன்‌ அந்தச்‌ சொற்களை உணரவில்லை 
என்பதை அறிந்த விதுரர்‌ “மணம்‌ கொள்ளவா? அங்க 
நாட்டரசே, எவரை மணக்கவிருக்கிறீர்கள்‌?” என்றார்‌. 
அவர்‌ கேட்பதன்‌ நோக்கத்தை உணர்ந்த கர்ணன்‌ மேலும்‌ 
அழுத்தமான குரலில்‌ “என்‌ குலத்தைச்‌ சேர்ந்த 
சத்யசேனரின்‌ மகளை. அவர்‌ இங்கு குதிரைக்‌ கொட்டடிக்‌ 
காப்பாளராக இருக்கிறார்‌. எந்தையின்‌ தோழர்‌. எந்தை 
அவருக்கு வாக்களித்ததின்படி சூதர்குல முறைப்படி 
இம்மணம்‌ நிகழவிருக்கிறது” என்றான்‌. 


சினத்துடன்‌ கைகளை ஓங்கி அரியணையின்‌ 
கைப்பிடியில்‌ அறைந்தபடி எழுந்த துரியோதனன்‌ 
மேடையிலிருந்து இருபடிகள்‌ இறங்கி “என்ன 
சொல்கிறாய்‌? மூடா! இந்த அவையில்‌ சொல்லப்படும்‌ 
சொற்கள்‌ அனைத்தும்‌ அழியாதவை என்று 
அறியாதவனா நீ?” என்றான்‌. கர்ணன்‌ “ஆம்‌, அறிந்தே 
சொல்கிறேன்‌. எந்தை கொடுத்த வாக்குக்கு நான்‌ 
கடமைப்பட்டவன்‌” என்றான்‌. “என்ன வாக்கு? உன்‌ 
தந்தை குதிரைக்‌ கொட்டடிக்‌ காப்பாளர்‌ மட்டுமே. நீ அங்க 
நாட்டுக்கு அரசன்‌. நாளை உன்‌ குருதியில்‌ பிறக்கும்‌ 
மைந்தன்‌ அந்த அரியணையில்‌ எதிர்ச்சொல்‌ எழாது 
அமரவேண்டும்‌” என்றான்‌ துரியோதனன்‌. 


விதுரர்‌ “தந்தைக்குக்‌ கொடுத்த வாக்கு என்றால்‌ அது 
தெய்வங்களின்‌ ஆணையே” என்றார்‌. துரோணர்‌ 
“ஆனால்‌ சூதன்மகள்‌ எப்படி அரியணை அமரமுடியும்‌?” 


என்றார்‌. “சூதன்மகன்‌ நான்‌ அமர முடியும்‌ என்றால்‌ 
அவளும்‌ அமரமுடியும்‌” என்றான்‌ கர்ணன்‌. “முடியாது 
அங்க நாட்டரசே. வாள்‌ கொண்டு நிலம்‌ வென்றவன்‌ 
அரியணை அமரலாம்‌. அவன்‌ கொல்லப்படாதவரை 
ஷத்ரியனே. ஷத்ரியனாகிய அவன்‌ ஷத்ரிய குலத்தில்‌ 
மட்டுமே மணம்‌ புரிய முடியும்‌” என்றார்‌ கிருபர்‌. 


துரியோதனன்‌ “என்ன பேச்சு இது? அப்படி ஒரு எதிர்ப்பு 
வருமென்றால்‌ அதையும்‌ வாளாலேயே எதிர்கொள்வோம்‌. 
கர்ணா, உனக்கு அது விருப்பென்றால்‌ அவ்வண்ணமே 
ஆகட்டும்‌. நீ சூதர்‌ மகளை மணந்து கொள்‌. அவள்‌ உன்‌ 
பட்டத்தரசியாக முடிசூடி அங்க நாட்டு அரியணையில்‌ 
அமரட்டும்‌. எதிர்ச்சொல்‌ எழும்‌ எந்நாவும்‌ கொய்து 
எரியப்படும்‌ என்று என்‌ படை கொண்டு நான்‌ 
அறிவிக்கிறேன்‌. பிறகென்ன?” என்றான்‌. 


“இல்லை அரசே, நெறிகளின்படி அரசு அமைகிறது. 
மீறலுக்கும்‌ அதற்குரிய நெறிகள்‌ உள்ளன. வெறும்‌ 
படைபலத்தால்‌ எவ்வரசும்‌ நிற்பதில்லை. 
அரியணையைத்‌ தாங்கி நிற்பவை அக்குடிகளின்‌ 
எண்ணங்களும்‌ விழைவுகளும்‌ மரபுகளும்‌ 
நம்பிக்கைகளும்தான்‌” என்றார்‌ துரோணர்‌. “நல்லூழாக 
இன்று அவையில்‌ பிதாமகர்‌ அமர்ந்திருக்கிறார்‌. அவர்‌ 
சொல்லட்டும்‌” என்றார்‌. அவையின்‌ விழிகள்‌ பீஷ்மரை 
நோக்கி திரும்பின. 


கர்ணன்‌ தன்‌ மேல்‌ பார்வையுணர்வை அடைந்து திரும்பி 
பானுமதியின்‌ திகைத்த விழிகளையும்‌ சற்றே திறந்த 
செவ்விதழ்களையும்‌ நோக்கினான்‌. துரியோதனன்‌ 
பற்களைக்‌ கடித்தபடி “கர்ணனை அங்க நாட்டு 
அரசனாக்கியபோது நான்‌ பிதாமகரின்‌ சொல்‌ 
கேட்கவில்லை. என்‌ உள்ளத்தின்‌ சொல்லையே கேட்டேன்‌. 
இன்றும்‌ அதையே கேட்கவிருக்கிறேன்‌” என்றான்‌. பீஷ்மர்‌ 
அமர்ந்தபடியே கைதாக்கி “என்‌ சொல்லை ஏற்பதும்‌ 
மறுப்பதும்‌ உன்‌ விருப்பம்‌ துரியோதனா. ஆனால்‌ இங்கு 
குலநெறி ஏதுள்ளதோ அதைச்‌ சொல்ல நான்‌ உரிமை 
கொண்டவன்‌” என்றார்‌. “குலநெறிப்படி அங்க நாட்டுக்கு 
கர்ணன்‌ அரசனாகவில்லை” என்றான்‌ துரியோதனன்‌. 


“நீ அறிக, இப்புவியில்‌ மானுடர்‌ அனைவரும்‌ நிகரே. 
ஆனால்‌ முற்றிலும்‌ நிகரானவர்கள்‌ இணைந்து எந்த 
அமைப்பையும்‌ உருவாக்க இயலாது. ஆகவேதான்‌ 
ஒருவருக்கு மேல்‌ பிறிதொருவர்‌ என்று ஒர்‌ இருபுற 
ஒப்புதலுக்கு மானுடர்‌ வருகிறார்கள்‌. அது இப்புவியில்‌ 
அவர்கள்‌ ஆடும்‌ நாடகம்‌ மட்டுமே. எந்த நாடகத்துக்கும்‌ 


அதில்‌ நடிப்பவர்களின்‌ உளஒப்புதலே நெறிகளென 
அமைந்துள்ளது” என்றார்‌ பீஷ்மர்‌. அவரையறியாமல்‌ 
எழுந்து நின்று கைதூக்கி குரல்‌ ஓங்க 
பேசத்தொடங்கினார்‌. 


“துரியோதனா, இங்கு கோட்டைக்‌ காவல்மாடத்தில்‌ 
வேலேந்தி காவல்‌ நிற்பவனும்‌ அரியணை அமர்ந்து 
பொற்கோப்பையில்‌ யவனமது அருந்தும்‌ நீயும்‌ 
இணையான ஷத்ரியர்கள்‌ என்றுணர்க! இந்நகரின்‌ 
அழுக்குகளை சுமந்தகற்றும்‌ இழிசினனோ இங்கு 
தருப்பை ஏந்தி பொற்குடத்தில்‌ கங்கை நீருடன்‌ நிற்கும்‌ 
வேதியரோ மானுடர்‌ என்ற வகையில்‌ நிகரானவர்களே. 
அவன்‌ அந்த வேடத்தையும்‌ இவர்‌ இந்த வேடத்தையும்‌ 
ஏற்று இங்கு இந்த மாபெரும்‌ நாடகத்தை 
அரங்கேற்றியுள்ளோம்‌. அந்நாடகமே உன்னை 
அரசனாக்கியிருக்கிறது. என்னைப்‌ 
பிதாமகனாக்கியுள்ளது. அதை கலைப்போமென்றால்‌ 
அதன்‌ பின்‌ நீயும்‌ நானும்‌ மேலே வானும்‌ கீழே 
மண்ணுமற்ற யோகியாக வேண்டும்‌, அல்லது மறுவேளை 
உணவை எதிர்பாராத நாடோடியாக வேண்டும்‌. அப்படி 
அல்லவென்றால்‌ இதன்‌ நெறிகளை ஏற்றேயாக 
வேண்டும்‌.” 


“நானறிந்த நெறி ஒன்றே. என்‌ உள்ளம்‌ ஒரு போதும்‌ 
ஒப்பாததை செய்து இங்கு அமர்ந்து எதையும்‌ அடைய 
நான்‌ விரும்பவில்லை” என்றான்‌ துரியோதனன்‌. 
“பிதாமகரே, நான்‌ யோகியோ நாடோடியோ ஆக முடியாது 
போகலாம்‌. ஆனால்‌ வெறும்‌ காட்டுமிராண்டியாக முடியும்‌. 
அதற்கான ஆற்றல்‌ என்‌ நெஞ்சில்‌ குடிகொள்கிறது. 
எனவே அச்சொல்‌ என்னிடம்‌ நிற்காது” என்றான்‌. பீஷ்மர்‌ 
முகம்‌ சுளித்து “மன்னன்‌ குருதியால்‌ தேர்வானவனாக 
இருக்கவேண்டுமென முன்னோர்‌ வகுத்தனர்‌. 
ஏனென்றால்‌ அது ஒன்றே தெய்வங்கள்‌ வகுத்தது. பிற 
அனைத்தும்‌ மானுடர்‌ வகுத்தவை” என்றார்‌. 


“அவை அறிக! தெய்வத்தால்‌ தேர்வானவன்‌ அரசன்‌ 
எனில்‌ மட்டுமே குடிகள்‌ அவனை கேள்விக்கு 
அப்பாற்பட்டவன்‌ என ஏற்பார்கள்‌. மைந்தா, கேள்விக்கு 
அப்பாற்பட்ட தலைமையே போரிடும்‌ குலங்களை 
ஒருங்கமைக்கும்‌. பேரரசுகளை தொகுக்கும்‌. ஓர்‌ அரசில்‌ 
தானும்‌ அரசனே என அரசன்‌ அன்றி ஒரே ஒருவன்‌ 
நினைப்பான்‌ என்றால்கூட அவ்வரசு 
நிலைகொள்ளாததே. ஆகவேதான்‌ சூத்திரனோ 
வைசியனோ அரசனாகக்கூடாதென்றனர்‌ முன்னோர்‌. 
அறிக, நான்குவேதமும்‌ பிரம்மஞானமும்‌ கற்ற 


பிராமணனும்‌ அரசனாகக்‌ கூடாது. அரசாள விழையும்‌ 
வைசியனும்‌ சூத்திரனும்‌ கொல்லப்படவேண்டும்‌. 
வைதிகன்‌ ஊர்விலக்கும்‌ குலமறுப்பும்‌ 
செய்யப்பட்டாகவேண்டும்‌...” 


பீஷ்மரின்‌ குரல்‌ அவைக்கு மேல்‌ எங்கிருந்தோ என 
ஒலித்தது. “குலநெறியே அரசனை உருவாக்குகிறது. 
அவன்‌ மூத்த மைந்தனை அரசனாக்குகிறது. என்றும்‌ 
அதை ஒட்டி ஒழுகியதனால்தான்‌ நான்‌ 
அரியணைப்போட்டியில்‌ உன்‌ தந்தையுடன்‌ நின்றேன்‌. 
உன்னை ஏற்றேன்‌. நானறிவேன்‌, என்குடியில்‌ பிறந்த 
பேரறத்தான்‌ தருமனே. அவனையே இங்குள்ள புழுவும்‌ 
புள்ளும்‌ அரசனாக ர க ஆனால்‌ இது 
அஸ்தினபுரியில்‌ எழும்‌ வினா மட்டுமல்ல என்று 
எண்ணித்‌ தெளிந்தேன்‌. குலநெறியை மீறி நான்‌ 
தருமனை ஆதரித்திருந்தேன்‌ என்றால்‌ பிதாமகனாக 
தவறான முன்செல்கையை காட்டியவனாக இருப்பேன்‌. 
அது ஒன்றே என்‌ உள்விழிமுன்‌ தெரிந்தது.” 


“மைந்தா, இதுவே என்‌ இறுதிச்சொல்‌. குலநெறியின்‌ கட்டு 
அவிழுமெனில்‌ பாரதவர்ஷம்‌ சிதறியழியும்‌. இன்றே இது 
வேதிப்பொருள்‌ கலந்த குடுவைபோல 
கொதித்துக்கொண்டிருக்கிறது. இது எப்படி முடியும்‌ என 
என்‌ உள்ளம்‌ துயிலற்று ஏங்குகிறது. பெரும்‌ குலப்பூசலின்‌ 
விளிம்பில்‌ நின்றிருக்கிறது இப்பெருநிலம்‌. போரிடத்‌ 
தெரியும்‌ என்பதனாலேயே நான்‌ போரை அறிவேன்‌. போர்‌ 
எழுந்தால்‌ நெறிகள்‌ அழியும்‌. பெண்டிர்‌ இல்லம்‌ இழப்பர்‌. 
வயல்கள்‌ தரிசாகும்‌. நீர்நிலைகள்‌ அழுக்காகும்‌. 
பசியொன்றே போரின்‌ விளைவு என்று அறிக!” அவரது 
மூச்சு எழுந்து ஒலித்தது. “என்‌ வாழ்நாளெல்லாம்‌ நான்‌ 
இயற்றும்‌ தவம்‌ ஒன்றே, போரை தவிர்த்தல்‌.” 


தளர்ந்து இடையில்‌ கைவைத்து முதியவர்‌ நின்றார்‌. 
பின்னர்‌ தனக்கென தலையை ஆட்டியபடி சொன்னார்‌ 
“இப்போதுதான்‌ குடிப்போர்‌ ஒன்றைத்‌ தவிர்த்து 
இந்நாட்டை இரண்டென பிளந்திருக்கிறோம்‌. 
இன்னுமொரு பூசலை எவ்வகையிலும்‌ நான்‌ 
ஏற்கமாட்டேன்‌.” பின்பு திரும்பி அவையை நோக்கி “இது 
என்‌ சொல்‌. குலநெறிப்படி தன்‌ வாள்‌ வலியால்‌ நிலம்‌ 
வென்ற இவன்‌ அரசனாகலாம்‌. இவன்‌ மணக்கும்‌ 
சூதப்பெண்‌ அரசியாக முடியாது” என்றார்‌. 


“இந்த அவை பிதாமகரின்‌ சொல்லை ஏற்கிறதா?” 
என்றான்‌ துரியோதனன்‌. அவை அமைதியாக இருந்தது. 
“சொல்லுங்கள்‌ ஏற்கிறதா?” என்றான்‌. துரோணர்‌ “நான்‌ 


பிதாமகரின்‌ சொல்லுக்கு அப்பால்‌ எண்ணுவதில்லை” 
என்றார்‌. கிருபர்‌ “ஆம்‌, நான்‌ ஏற்கிறேன்‌” என்றார்‌. அவை 
கலைந்த ஒலியுடன்‌ அசைவின்றி இருந்தது. முதன்மை 
அமைச்சர்‌ கெளசிகர்‌ கைதாக்கி ஏதோ சொல்வதற்குள்‌ 
விதுரர்‌ எழுந்து “அவை ஏற்பதோ மறுப்பதோ இங்கு 

னாவல்ல. நாம்‌ அங்க நாட்டு அரசரிடமே கேட்போம்‌ 
அவர்‌ என்ன எண்ணுகிறார்‌ என்று” என்றார்‌. கர்ணன்‌ 
திரும்பி விதுரரின்‌ விழிகளை பார்த்தான்‌. அதிலிருந்த 
மன்றாட்டை புரிந்து கொண்டதும்‌ அவன்‌ தோள்கள்‌ 
தளர்ந்தன. 


“அரசே, நானும்‌ பிதாமகரின்‌ சொற்களையே ஏற்கிறேன்‌” 
என்றான்‌. “என்ன சொல்கிறாய்‌? மூடா!” என்றபடி 
கீழிறங்கி கர்ணனை நோக்கி வந்த துரியோதனன்‌ “என்ன 
சொல்கிறாய்‌ என்று எண்ணித்தான்‌ அவைக்கு 
எழுந்தாயா?” என்று கூவினான்‌. “ஆம்‌, என்‌ 
துணைவியின்‌ கருவில்‌ பிறப்பவன்‌ அரசாள 
வேண்டியதில்லை. அதுவும்‌ என்‌ தந்தையின்‌ ஆணை 
என்றே கொள்கிறேன்‌” என்றான்‌. திகைத்து விதுரரை 
நோக்கியபின்‌ “இல்லை...” என்று துரியோதனன்‌ பேச 
எழுவதற்குள்‌ பானுமதி எழுந்து “அவையில்‌ பெண்குரல்‌ 
ஒலிப்பதற்கு பொறுத்தருளவேண்டும்‌” என்றாள்‌. 


அவள்‌ குரலை அதுவரை எதிர்நோக்கியிருந்தவன்‌ போல 
முகம்‌ தளர்ந்து தோள்கள்‌ இயல்பு கொள்ள 
துரியோதனன்‌ அவளை நோக்கி திரும்பினான்‌. பானுமதி 
கைகூப்பி “என்‌ சொல்‌ இங்கு முன்வைக்கப்படவேண்டும்‌ 
என தோன்றியது. ஏனென்றால்‌ அங்க நாட்டரசர்‌ மேல்‌ 
முழுவுரிமை கொண்டவள்‌ நான்‌. அவர்‌ தங்கை” 
என்றாள்‌. “சொல்லுங்கள்‌ அரசி” என்றார்‌ விதுரர்‌. “இதில்‌ 
என்ன குழப்பம்‌ உள்ளது? அவர்‌ நெஞ்சமர்ந்த 
திருமகளாக சத்யசேனை அமரட்டும்‌. அவர்‌ இடப்பக்கம்‌ 
அமரும்‌ மண்மகளாக ஒரு ஷத்ரியப்‌ பெண்ணை அவர்‌ 
மணக்கட்டும்‌” என்றாள்‌. 


அவை சென்று முட்டிய இக்கட்டிலிருந்து மீள்வதற்கான 
வழி என்று அனைவரும்‌ அக்கணமே அதை 
உணர்ந்தனர்‌. “ஆம்‌, அதுவே சிறந்த வழி” என்றது அவை. 
குடித்தலைவர்‌ சங்கரர்‌ எழுந்து “உகந்த வழி... இதுவே 
சிறந்தது. நாங்கள்‌ ஏற்கிறோம்‌” என்றார்‌. துரோணர்‌ 
“ஆனால்‌ இன்று வரை ஷத்ரியர்கள்‌ எவரும்‌ அவருக்கு 
மணமகளை அளிக்க ஒப்பவில்லை” என்றார்‌. 
“ஒப்பமாட்டார்கள்‌ என்று தெரியும்‌. கேட்கவில்லை என்று 
நாளை அவர்கள்‌ சொல்லலாகாது என்பதற்காகவே 
ஓலைகள்‌ அனுப்பப்பட்டன” என்றாள்‌ பானுமதி. “பெண்‌ 


கொள்ளல்‌ மட்டுமல்ல பெண்கவர்தலும்‌ 
ஷத்ரியர்களுக்குரியதே. உகந்த அரசன்‌ மகளை அவர்‌ 
கவர்ந்து வரட்டும்‌. முடிசூட்டி அரியணையில்‌ இடம்‌ 
அமர்த்தட்டும்‌. அவள்‌ வயிற்றில்‌ பிறந்த மைந்தர்‌ அங்க 
நாட்டை ஆளட்டும்‌. என்ன தடை அதில்‌?” என்றாள்‌. 


அவளை நோக்காமல்‌ “இரு இல்லமகள்களும்‌ உளம்‌ 
ஒத்துச்‌ செல்ல வேண்டும்‌” என்றார்‌ பீஷ்மர்‌. “தங்கள்‌ 
இடங்கள்‌ தெளிவுற வரையறை 
செய்யப்பட்டிருக்குமென்றால்‌ பெண்களுக்கு இடரென 
ஏதுமில்லை. அவையீரே, அவருக்கு இரு ஆணைகளை 
பிறப்பித்துள்ளது ஊழ்‌. ஒன்று தந்தையின்‌ ஆணை. 
பிறிதொன்று அங்க மண்ணின்‌ ஆணை. இரண்டையும்‌ 
அவர்‌ நிறைவேற்றட்டும்‌. தன்‌ தந்தைக்கு ஒரு 
மைந்தனையும்‌ நாட்டுக்கு ஒரு மைந்தனையும்‌ 
பெறட்டும்‌” என்றாள்‌ பானுமதி. 


“ஆம்‌, அதுவே உகந்த வழி. இந்த அவையில்‌ அதுவே 
எனது ஆணையும்‌ கூட” என்றான்‌ துரியோதனன்‌. 
கைதூக்கி புன்னகையுடன்‌ “எப்போதுமென அரசியின்‌ 
சொல்லே இங்கு இறுதிச்‌ சொல்லாக அமையட்டும்‌” 
என்றார்‌ விதுரர்‌. கர்ணன்‌ திரும்பி பானுமதியின்‌ 
முகத்தைப்‌ பார்த்தான்‌. அவள்‌ விழிகளில்‌ இருந்த 
சிரிப்பின்‌ ஒளி அத்தனை தொலைவில்‌ இருந்தே 
தெளிவுறத்‌ தெரிந்தது. பெருமூச்சுடன்‌ தலை வணங்கி 
“அவையை வணங்குகிறேன்‌” என்றான்‌. 


விதுரர்‌ அமைச்சரை நோக்க அவர்‌ நிமித்திகனை 
கைசுட்டி அழைத்து ஆணையிட்டார்‌. நிமித்திகன்‌ 
அறிவிப்பு மேடையிலேறி கையிலிருந்த கொம்பை 
முழக்கி “இந்த அவை இங்கு இச்சொற்களுடன்‌ 
நிறைவடைகிறது” என்றான்‌. “ஆம்‌, அவ்வாறே ஆகுக!” 
என்று ஒரே குரலில்‌ ஒலித்தது அஸ்தினபுரியின்‌ பேரவை. 


அவை விட்டு நீங்குகையில்‌ விதுரர்‌ அவனுக்குப்‌ 
பின்னால்‌ விரைந்து வந்தார்‌. அவனது நீண்ட 
காலடிகளை எட்டிப்பிடிக்க அவர்‌ ஓடுவது ஓசையில்‌ 
தெரிந்தது. அதன்‌ அணுகுதலைக்‌ கேட்டு அவன்‌ 
நின்றான்‌. அருகே வந்து மெல்ல மூச்சிரைத்தபடி 
“உங்களுடன்‌ பேச விழைந்தேன்‌, அங்க நாட்டரசே” 
என்றார்‌. “சொல்லுங்கள்‌” என்றான்‌ கர்ணன்‌. “இது எந்த 
உணர்வெழுச்சியினாலும்‌ எடுத்த முடிவல்ல என்று 
எண்ணுகிறேன்‌” என்ற விதுரர்‌ அவனை நோக்காது 
இடைநாழிக்கு அப்பால்‌ தெரிந்த தேர்‌ முற்றத்தை 
பார்த்தபடி சொன்னார்‌ “தந்தைக்கு அளித்த வாக்கென்று 


நீங்கள்‌ அவையில்‌ சொன்னது உண்மை. ஆனால்‌ அது 
மட்டுமல்ல...” 


கர்ணன்‌ “இனி அதை விவாதித்து என்ன பயன்‌?” 
என்றான்‌. “இல்லை. அதில்‌ ஒன்றை சொல்லியாக 
வேண்டும்‌” என்றார்‌ விதுரர்‌. “தன்‌ உறுதியின்மையாலோ 
தன்னைச்‌ சார்ந்தவர்களின்‌ உணர்வுகளுக்காகவோ 
அரசன்‌ முடிவுகளை எடுக்கலாகாது. அரசனின்‌ முடிவுகள்‌ 
அனைத்தும்‌ ஆற்றலிலிருந்தும்‌ அச்சமின்மையிலிருந்தும்‌ 
அசையாத உள்ளத்திலிருந்தும்‌ வந்தாக வேண்டும்‌.” 


“ஆனால்‌...” என்று கர்ணன்‌ பேசத்‌ தொடங்கவும்‌ “நான்‌ 
அறிவேன்‌. தாங்கள்‌ அச்சத்தாலோ பெருவிழைவாலோ 
காமத்தாலோ அலைவுறுபவர்‌ அல்ல. ஆனால்‌ இவை 
அனைத்தாலும்‌ அலைவுறுபவர்களைவிட அறத்தால்‌ 
அலைவுறுபவர்களே மேலும்‌ துயர்‌ கொள்கிறார்கள்‌. 
நிலையின்மையை பரப்புகிறார்கள்‌. பேரறத்தான்‌ 
நிலையற்றவன்‌. அவன்‌ மாளிகைகளின்‌ மேல்‌ வைத்த 
காற்றுமானியைப்போல. அவனது திசையை 
விண்ணுலாவும்‌ காற்றுகள்‌ முடிவெடுக்கின்றன” என்றார்‌ 
விதுரர்‌. கர்ணன்‌ தலையசைத்தான்‌. 


“மேலே நான்‌ சொல்வதற்கு ஒன்றுமில்லை. குதிரைக்கு 
ஐந்தடியும்‌ அரசனுக்கு எட்டடியும்‌ பார்வை போதும்‌ 
என்கின்றன நூல்கள்‌. தன்‌ குலஅறத்திலிருந்து 
கோல்‌அறம்‌ வரைக்கும்‌ எடுத்து வைக்கும்‌ எட்டடி. 
அத்தொலைவுக்கு அப்பால்‌ நின்றிருக்கும்‌ பேரறம்‌ 
அவனுக்கொரு பொருட்டல்ல. அதை ஞானியரும்‌ 
யோகியரும்‌ அறியட்டும்‌. இந்த நிலையின்மை இனிமேலும்‌ 
தொடர்ந்தால்‌ அதன்‌ விளைவு அங்க நாட்டுக்கே 
தீமையாகும்‌” என்றபின்‌ விதுரர்‌ அவன்‌ தோளைத்‌ 
தொட்டு “இத்துயருடன்‌ நீங்கள்‌ அரியணை அமர 
இயலாது அரசே” என்றார்‌. 


கர்ணன்‌ “அதை நானும்‌ அறிவேன்‌ அமைச்சரே” 
என்றான்‌. விதுரர்‌ “பெருங்கருணையால்‌ 
நோயுற்றிருக்கிறீர்கள்‌ நீங்கள்‌. ஊழ்‌ உங்களை 
வீழ்த்தியிருக்கலாம்‌. அதன்‌ மறுகையில்‌ உள்ளதென்ன 
என்று நாமறியோம்‌. விண்ணளவு தாக்குவதற்காக 
இவ்வீழ்ச்சியை அது நிகழ்த்தியிருக்கலாம்‌. நீங்கள்‌ 
உதிர்ந்த மரத்தின்‌ முறிகாம்பு பாலூறிக்‌ 
கொண்டிருக்கலாம்‌...” என்றபடி “இதற்கப்பால்‌ ஒரு 
சொல்லும்‌ எடுக்கலாகாது என்றே என்‌ உதடுகளுக்கு 
சொல்லிக்‌ கொள்கிறேன்‌” என்றார்‌. 


கர்ணன்‌ அவர்‌ விழிகளை ஒருகணம்‌ நோக்கிவிட்டு 
திரும்பிக்‌ கொண்டான்‌. “நன்று. என்‌ சொற்கள்‌ 
உங்களுடன்‌ இருக்கட்டும்‌” என்றபின்‌ விதுரர்‌ 
திரும்பினார்‌. தலைவணங்கி “என்‌ மேல்‌ அன்புகொண்டு 
சொன்ன சொற்களுக்காக கடன்பட்டிருக்கிறேன்‌ 
அமைச்சரே” என்றான்‌. விதுரர்‌ இரண்டடி எடுத்து வைத்து 
திரும்பியபின்‌ “அங்க நாட்டரசே, இச்செய்தியை 
இந்திரப்பிரஸ்தத்துக்கும்‌ முறைப்படி 
அறிவித்துவிடுங்கள்‌” என்றார்‌. கர்ணன்‌ உடல்‌ தசைகள்‌ 
அனைத்தும்‌ இறுக நின்று “ஆம்‌” என்றான்‌. அவர்‌ 
இடைநாழியை ஒட்டிய அமைச்சு அறைக்குள்‌ சென்று 
மறையும்‌ காலடி ஓசை கேட்டு இடைநாழியில்‌ 
நின்றிருந்தான்‌. 


சிவதர்‌ வந்து வாயிலை தட்டும்‌ வரை கர்ணன்‌ 
சாளரக்கட்டையில்‌ தலை சாய்த்து துயின்று 
கொண்டிருந்தான்‌. நான்காம்‌ முறை அவர்‌ 
கதவைத்தட்டிய ஒலி கேட்டபோது விழித்துக்‌ கொண்டு 
எழுந்து கண்களைத்‌ துடைத்து “யார்‌?” என்றான்‌. சிவதர்‌ 
“நான்தான்‌. அவை கூடியுள்ளது” என்றார்‌. கர்ணன்‌ 
அங்கு எப்படி வந்தோம்‌ என்று சில கணங்கள்‌ 
திகைத்தபின்‌ நினைவு கூர்ந்து “ஆம்‌, நெடுநேரமாயிற்று” 
என்று எழுந்தான்‌. “மீண்டும்‌ ஒரு முறை யவன மது 
அருந்தினேன்‌ துயின்றுவிட்டேன்‌.” 


“தாங்கள்‌ முகம்‌ கழுவி இன்னீர்‌ அருந்தி அவை 
புகுவதற்கே இனி நேரமிருக்கும்‌” என்றார்‌ சிவதர்‌. “ஆம்‌. 
நான்‌ முழுதணிக்‌ கோலத்தில்‌ இருக்கிறேன்‌. இப்படியே 
அவை புக முடியும்‌” என்றபடி சால்வையை எடுத்து தன்‌ 
தோளில்‌ சுற்றியபின்‌ நடந்தான்‌. சிவதர்‌ அவன்‌ 
கண்களைப்‌ பார்த்ததும்‌ திரும்பி அப்பால்‌ சுவரோடு ஒட்டி 
நின்றிருந்த முதிய செவிலியை நோக்கி “அரசியாரிடம்‌ 
சொல்லுங்கள்‌ அரசர்‌ கிளம்பிச்‌ செல்கிறார்‌ என்று” 
என்றார்‌. அவள்‌ விழிகளை தாழ்த்தினாள்‌. 


சிவதர்‌ முன்னால்‌ சென்ற கர்ணனை விரைந்த 
அடிகளுடன்‌ சென்றடைந்து உடன்‌ நடந்தார்‌. கர்ணன்‌ 
தலை குனிந்து கைகளை பின்னுக்குக்‌ கட்டி 
இடைநாழியில்‌ குறடுகள்‌ ஒலிக்க நடந்தான்‌. அவன்‌ 
தலையை அறைவது போல்‌ எழுந்தெழுந்து வந்து 
கொண்டிருந்தன சம்பாபுரியின்‌ தொல்‌ மாளிகையின்‌ 
உத்தரக்கட்டைகள்‌. 

சம்பாபுரியின்‌ அவைக்கூடம்‌ கர்ணன்‌ 
அங்கநாட்டரசனாக வந்தபின்‌ புதிதாக கட்டப்பட்டது. 
மாமன்னர்‌ லோமபாதரால்‌ கட்டப்பட்ட பழைய 
அவைக்கூடம்‌ முப்பத்தாறு தூண்களுடன்‌ வட்ட வடிவில்‌ 
சிறியதாக இருந்தது. முதல்‌ மாமன்னர்‌ அங்கரின்‌ 
காலத்திலிருந்து சம்பாபுரியின்‌ அரசர்கள்‌ 
அரண்மனையை ஒட்டிய ஆலமரத்தடியில்‌ குடியினருடன்‌ 
நிகரென தரையில்‌ கால்மடித்தமர்ந்து அவையாடுவதே 
வழக்கம்‌. லோமபாத மன்னரின்‌ காலத்தில்‌ மகத 
சக்ரவர்த்தி பிருஹத்ஷத்ரர்‌ அங்கநாட்டுக்கு வருகை 
செய்ததை ஒட்டி மையப்பீடத்தில்‌ அரியணை 
போடப்படும்வகையில்‌ அமைந்த அந்த அவைக்கூடம்‌ 
பத்மசபை என அழைக்கப்பட்டது. 


கர்ணன்‌ அங்கநாட்டுக்கு வந்ததும்‌ மேலும்‌ பெரிய 
அவைக்கூடத்தை வெளியே ஒழிந்துகிடந்த பெரிய 
குதிரைமுற்றத்தில்‌ கட்ட ஆணையிட்டான்‌. நூற்று எட்டு 
மரத்தூண்களுக்கு மேல்‌ வளைந்த மூங்கில்களால்‌ 
சட்டமிடப்பட்ட வண்டிக்கூரை கூட்டின்மேல்‌ மரப்பட்டை 
வேயப்பட்ட கூரையும்‌ பதினெட்டு நீள்‌ சாளரங்களும்‌ 
கொண்டது. முன்பு சம்பாபுரியின்‌ பேரவையில்‌ 
அந்தணரும்‌ ஷத்ரியரும்‌ வைசியரும்‌ அன்றி பிறர்‌ 
அவையமர முறையொப்புகை இருக்கவில்லை. 
உழவரும்‌, சுமையாளரும்‌, மீனவரும்‌, குகரும்‌ உள்ளிட்ட 
சூத்திரகுடிகள்‌ அனைவருக்கும்‌ இடமுள்ளதாக பேரவை 
ஒன்றை கர்ணன்‌ அமைத்தான்‌. 


அவ்வெண்ணத்தை முதலில்‌ அங்கநாட்டு அவையில்‌ 
அவன்‌ சொன்னபோது சில கணங்கள்‌ அவை திகைத்தது 
போல்‌ அமர்ந்திருந்தது. கர்ணன்‌ அந்த அமைதியைக்‌ 
கண்டு திரும்பி அமைச்சரை நோக்கிவிட்டு “இது ஒன்றும்‌ 
புதிய செய்தி அல்ல. முன்னரே மகதத்தின்‌ அவையும்‌ 
அஸ்தினபுரியின்‌ அவையும்‌ அவ்வாறே அமைந்துள்ளது. 
துவாரகையின்‌ அவையில்‌ வேடர்குலங்களும்‌ 
அயல்வணிகரும்‌ நிஷாதர்களும்‌ கூட 
இடம்பெற்றுள்ளனர்‌” என்றான்‌. 


அவையின்‌ எண்ண ஓட்டங்கள்‌ விழிகளில்‌ தெரிந்தன. 
புன்னகையுடன்‌ “நான்‌ சூதன்‌ மகன்‌ என்பதாக 


எண்ணுகிறீர்கள்‌” என்றதுமே கலைந்த ஒலியில்‌ 
“இல்லை, அவ்வாறல்ல” என்று சொன்னார்கள்‌. “ஆம்‌. 
நான்‌ அதை அறிவேன்‌. நான்‌ சூதன்மகன்‌ என்பதால்‌ 
சூத்திரர்களுக்கு உரிய அரசனாக இருப்பேன்‌ என்று ஐயம்‌ 
கொள்கிறீர்கள்‌. இந்த அவையமர்ந்த முன்னோர்களைச்‌ 
சான்றாக்கி ஒன்று சொல்வேன்‌, குடிமக்கள்‌ 
அனைவருக்கும்‌ நெறி நின்று முறை செய்யும்‌ அரசனாக 
இருப்பேன்‌” என்றான்‌. “ஆனால்‌ என்‌ கோல்கீழ்‌ 
ஒருபோதும்‌ சூத்திரரோ பிறரோ அயலவர்‌ என்றும்‌ கீழவர்‌ 
என்றும்‌ தன்னை உணரமாட்டார்‌.” 


ஹரிதர்‌ அவையின்‌ உளக்குறிப்பைப்‌ புரிந்துகொண்டு 
“நானே இதை இந்த அவையில்‌ முன்வைக்க 
வேண்டுமென்று இருந்தேன்‌ அரசே” என்றார்‌. “ஏனெனில்‌ 
மகதம்‌ நமக்கு பெரும்‌ அச்சுறுத்தலாக எழுந்து வந்து 
கொண்டிருப்பதை தாங்கள்‌ அறிவீர்கள்‌. யானையின்‌ 
அருகே முயல்‌ போல அங்கம்‌ இன்று 
மேய்ந்துகொண்டிருக்கிறது. மகதமோ மேலும்‌ மேலும்‌ 
அசுர குலங்களையும்‌ தொலைதூரத்து அரக்கர்‌ 
குலங்களையும்‌ நிஷாதர்களையும்‌ மச்சர்களையும்‌ 
தன்னுடன்‌ சேர்த்துக்‌ கொண்டு வீங்கி பெருக்கிறது. இங்கு 
இன்னும்‌ நாம்‌ பழங்கால ஷத்ரிய அவை நெறிகளை 
பேணிக்கொண்டிருந்தோம்‌ என்றால்‌ நம்‌ குடிகளிலேயே 
மகதத்திற்கு ஆதரவானவர்கள்‌ பெருகக்கூடும்‌.” 


அவை அச்சொற்களை ஒரு சிறு நடுக்கத்துடன்‌ 
பெற்றுக்கொண்டதை காணமுடிந்தது. “இங்குள்ள 
சூதர்களுக்கும்‌ சூத்திரர்களுக்கும்‌ நிஷாதர்களுக்கும்‌ 
இதுவும்‌ அவர்கள்‌ அவையே என்ற எண்ணம்‌ வந்தாக 
வேண்டும்‌. இதை தாங்கள்‌ செய்யவேண்டுமென்பதே 
மூதாதை தெய்வங்களின்‌ எண்ணம்‌ போலும்‌” என்றார்‌ 
ஹரிதர்‌. “இது ஒரு தருணம்‌. இதை தவறவிட்டால்‌ மேலும்‌ 
பழிபெருகும்‌. தாங்கள்‌ இங்கே சொன்னதைப்போல 
தாங்கள்‌ சூதர்மகன்‌. இங்குள்ள அடிநிலையர்‌ தங்களில்‌ 
ஒருவராக உங்களை எண்ணுகிறார்கள்‌. தாங்களும்‌ 
இதைச்செய்யவில்லை என்றால்‌ இனி அது இங்கே 
நிகழப்போவதில்லை என்ற கசப்பே எஞ்சும்‌.” 


அந்த வலுவான கூற்றை மீறிச்செல்ல அவையினரால்‌ 
முடியவில்லை. வைதிகரான விஷ்ணுசர்மர்‌ “ஆனால்‌ 
சூத்திரர்‌ அவை புகுந்தால்‌...” என்று தயங்கினார்‌. கர்ணன்‌ 
“கூறுங்கள்‌ வைதிகரே, தங்கள்‌ கூற்று மதிப்புடையதே” 
என்றான்‌. “சூத்திரர்‌ ஏன்‌ அவை புகக்கூடாது என்று 
முன்னர்‌ சொன்னாரென்றால்‌ அவர்களின்‌ குடிகளின்‌ 
எண்ணிக்கை மிகுதி. குடிக்கொரு உறுப்பினர்‌ என்று 


இங்கு அமரச்செய்தாலும்‌ அவையை அவர்களே 
நிறைப்பர்‌. இங்கு அவர்களின்‌ குரலே மேலோங்கி 
ஒலிக்கும்‌” என்றார்‌ விஷ்ணுசர்மர்‌. “மேலும்‌ ஒன்றுண்டு. 
இதுகாறும்‌ அவர்கள்‌ அரசநெறிகளில்‌ ஈடுபட்டதில்லை 
என்பதால்‌ அது குறித்த அறிமுகமோ, இனிமேல்‌ கற்றுத்‌ 
தெளியும்‌ நூற்பயிற்சியோ, கொண்ட நிலை பிறழா 
உறுதியோ அவர்களுக்கு இருக்க வாய்ப்பில்லை.” 


கர்ணன்‌ மறுமொழி சொல்வதற்குள்‌ ஹரிதர்‌ “நன்று 
சொன்னீர்‌ வைதிகரே, அவை அனைத்தையும்‌ நாம்‌ 
கருத்தில்கொண்டாகவேண்டும்‌” என்றார்‌. “ஆனால்‌ 
இவை இன்றுள்ளனவா என்று பார்ப்பதைக்‌ காட்டிலும்‌ 
இவற்றை எவ்விதம்‌ களைவது என்பதே நமக்கு 
முதன்மையானது. மகதத்திலும்‌ இந்திரப்பிரஸ்தத்திலும்‌ 
அனைத்து குலங்களும்‌ அடங்கிய பேரவைகள்‌ எங்ஙனம்‌ 
செயல்படுகின்றன என்று பார்த்தாலே அதற்கான விடை 
கிடைத்துவிடும்‌. அதை செய்வோம்‌. நாமொன்றும்‌ 
புதிதாக எதையும்‌ தொடங்கவில்லை” என்றபின்‌ பிறர்‌ 
மறுமொழி பேசுவதற்குள்‌ “மகதத்தின்‌ உயர்குடிகள்‌ 
தங்கள்‌ கீழ்க்குடிகளை பயிற்று எடுக்கமுடியும்‌ என்றால்‌ 
நம்மால்‌ மிக எளிதாக முடியும்‌. நாம்‌ நம்‌ அறத்திறனால்‌ 
மேலும்‌ நல்லெண்ணத்தை ஈட்டியவர்கள்‌. நம்‌ முன்னோர்‌ 
காலம்‌ முதலே கீழ்க்குடிகள்‌ நம்மை தந்தையரென 
எண்ணிவருபவர்கள்‌” என்றார்‌. 


அவையினரில்‌ சிலர்‌ பேச விரும்பி அறியாது அதற்கான 
உடலசைவை உருவாக்கினர்‌. ஆனால்‌ ஒட்டுமொத்தமாக 
அவையினருக்கு அவர்கள்‌ எழுப்பும்‌ அனைத்து 
ஐயங்களுக்கும்‌ ஹரிதர்தான்‌ மறுமொழி 
சொல்லப்போகிறார்‌ என்பது தெளிவானது. எனவே 
மேற்கொண்டு குரல்கள்‌ எழவில்லை. ஹரிதர்‌ 
புன்னகைத்து தலைவணங்கி “பேரவையில்‌ மறுபடியும்‌ 
வினாக்கள்‌ எழாதது அது உளஒப்புதலை 
அளித்துள்ளதையே காட்டுகிறது அரசே” என்றார்‌. 
கர்ணன்‌ அவரை திரும்பி நோக்கிவிட்டு. “அல்லது, 
சொல்லத்தயங்கியவர்‌ எவரேனும்‌ இருந்தால்‌ எழுந்து 
உரை எடுக்கலாம்‌” என்றான்‌. 


அவையில்‌ பலரிடம்‌ எழப்போகும்‌ உடல்‌ அசைவுகள்‌ 
எழுந்தாலும்‌ எவரும்‌ எழவில்லை. கர்ணன்‌ “நான்‌ 
மகதத்தின்‌ அவை நடப்புகளை நன்கு கற்றறிந்துளேன்‌. 
அவையை முன்னவை பின்னவை என்று அவர்கள்‌ 
இரண்டாக பிரித்துள்ளார்கள்‌. முன்னவையில்‌ நூலறிந்த 
வைதிகரும்‌ போர்‌ முகம்‌ கொள்ளும்‌ ஷத்ரியரும்‌ 
கருவூலத்தை நிறைக்கும்‌ வைசியரும்‌ 


அமர்ந்திருப்பார்கள்‌. பின்னவை சூத்திரர்களுக்குரியது. 
அவர்களின்‌ உட்குலம்‌ ஒன்றுக்கு இருவர்‌ என இங்கு 
உறுப்பினர்‌ அமர்ந்திருப்பார்கள்‌. இறுதி 
முடிவெடுக்கையில்‌ குலத்திற்கு ஒரு கருத்தே 
கொள்ளப்படும்‌” என்றான்‌. 


“ஆம்‌, அது நன்று” என்றார்‌ பெரு வணிகரான 
சுருதசோமர்‌. வைதிகரான சுதாமர்‌ “எனினும்‌ ஒரு வினா 
எஞ்சியுள்ளது. இங்கு நடப்பது அவர்களுக்கு 
புரியவேண்டுமல்லவா?” என்றார்‌. “வைதிகரே, அத்தனை 
குலங்களும்‌ தங்களுக்குரிய குலநடப்புகளையும்‌ 
அவைமுறைமைகளையும்‌ நெறிகளையும்‌ 
கொண்டுள்ளன. ஒவ்வொரு குலமும்‌ ஒரு சிறு அரசே. 
எனவே முதல்‌ சில நாட்களுக்குள்ளேயே அரசுசூழ்தலை 
அவர்கள்‌ கற்றுக்‌ கொள்வார்கள்‌. இங்கு நடப்பது எதுவும்‌ 
அவர்களுக்கு அயலாக தோன்றாது. மகதத்தின்‌ 
அவையில்‌ மலைவாழும்‌ அரக்கர்‌ குலத்து உறுப்பினர்‌ கூட 
அமர்ந்திருக்கிறார்கள்‌. அவர்கள்‌ அறியாத அரசு சூழ்தல்‌ 
ஏதும்‌ அங்கு இல்லை” என்றான்‌ கர்ணன்‌. 


முதியவரான பிரீதர்‌ எழுந்து “ஆனால்‌ எந்த மொழியில்‌ 
இங்கு அவைசூழப்‌ போகிறோம்‌? தெய்வங்களுக்கு உகந்த 
செம்மொழியிலென்றால்‌ இங்குள்ள சூத்திரர்கள்‌ 
அம்மொழி பேசுவார்களா?” என்றார்‌. கர்ணன்‌ பேச 
நாவெடுப்பதற்குள்‌ ஹரிதர்‌ “சிறந்த வினா அது, 
பெருவணிகரே” என்றார்‌. “இங்கு விவாதங்களனைத்தும்‌ 
அங்க நாட்டு சம்பா மொழியில்‌ நிகழட்டும்‌. அவற்றை 
வைதிகர்‌ உயர்‌ செம்மொழியில்‌ தொகுக்கட்டும்‌. 
ஆணைகள்‌ செம்மொழியில்‌ இருக்கட்டும்‌. 
அவ்வாணைகளை சம்பாமொழியில்‌ சூத்திர 
குலங்களுக்கு அளிப்போம்‌. அவ்வழக்கம்‌ ஏற்கெனவே 
இங்குள்ளது.” 


அவையில்‌ வணிகர்‌ பகுதியில்‌ மெல்லிய கலைந்த 
பேச்சொலி எழக்கண்டு ஹரிதர்‌ அத்திசை நோக்கி திரும்பி 
“இன்றுவரை வணிகத்திற்கு உகக்காத குலமுடிவுகளை 
சூத்திரர்கள்‌ தங்கள்‌ அவைகளில்‌ எடுப்பது வழக்கமாக 
உள்ளது. அரசாணைகளால்‌ அவர்களை நாம்‌ 
கட்டுப்படுத்தி வந்தோம்‌. அவ்வாணைகள்‌ பெரும்பாலும்‌ 
ஏட்டிலேயே இருக்கும்‌. ஏனென்றால்‌ ஏடருகில்‌ போர்வாள்‌ 
இருந்தால்‌ மட்டுமே அவை செல்லுபடியாகும்‌. அது 
எப்போதும்‌ இயல்வதல்ல. இங்கு அவைகூடி அவர்களும்‌ 
சேர்ந்து அவ்வாணைகளை பிறப்பித்தால்‌ 
அக்குலங்களும்‌ அவ்வாணைகளை ஏற்றாக வேண்டும்‌. 
ஏனென்றால்‌ அவை அவர்கள்‌ தங்களுக்குத்‌ தாங்களே 


இடுபவை. வணிகர்களுக்கு மிக உகந்தது அவர்கள்‌ இங்கு 
அவையமர்வது” என்றார்‌. 


வணிகர்களுள்‌ ஒருவர்‌ “ஆம்‌, இங்கு உள்ளதைவிட 
மகதம்‌ வணிகர்களுக்கு உகந்த நெறிகளை 
கொண்டுள்ளது” என்றார்‌. இன்னொருவர்‌ “அங்கே 
நாங்கள்‌ அரசரிடமே அனைத்தையும்‌ 
பேசிக்கொள்ளலாம்‌. அவையேற்பு நிகழ்ந்தால்‌ 
மட்டும்போதும்‌. குடிகள்‌ தோறும்‌ சென்று அவர்களை 
பணியவேண்டியதில்லை” என்றார்‌. 


வைதிகர்களின்‌ முகம்‌ மாறுபடுவதை கர்ணன்‌ கண்டான்‌. 
ஹரிதர்‌ “இப்போது சூத்திரக்குலங்களில்‌ முறையான 
வேள்விகள்‌ எதுவும்‌ நிகழ்வதில்லை. அவர்களின்‌ 
குலச்சடங்குகளுடனே நின்றுவிடுகிறார்கள்‌. இங்கு 
குலத்தலைவர்களாக வருபவர்களுக்கு அரசு முறையாக 
தலைப்பாகை கட்டும்‌ உரிமையை அளிப்போம்‌. 
செங்கோல்‌ ஏந்தும்‌ பொறுப்பையும்‌ அளிப்போம்‌. 
அதன்பின்‌ அவர்களும்‌ அரசர்களே. அவர்களின்‌ 
குடிவாழும்‌ சிற்றார்தொகை வைதிகநோக்கில்‌ ஒர்‌ அரசே. 
அவர்கள்‌ சிறிய அளவிலேனும்‌ வேள்விகளை செய்தாக 
வேண்டும்‌” என்றார்‌. 


வைதிகர்களின்‌ முகங்கள்‌ மாறுவதைக்‌ கண்டு கர்ணன்‌ 
புன்னகையுடன்‌ ஹரிதரை பார்த்தான்‌. ஹரிதர்‌ சிரிப்பு 
ஒளிர்ந்த விழிகளால்‌ அவனை பார்த்துவிட்டு “படைக்‌ 
குலத்தாருக்கு மாற்றுக்‌ கருத்து இருக்காதென்றே 
நினைக்கிறேன்‌” என்றார்‌. ஷத்ரிய தரப்பிலிருந்து பலர்‌ 
எழப்போனாலும்‌ அவர்களின்‌ தலைவராகிய 
முதியபடைத்தலைவர்‌ கருணகர்‌ கசப்பு படிந்த 
புன்னகையுடன்‌ “சுற்றி வளைத்துவிட்டீர்‌ ஹரிதரே. 
உங்களை அமைச்சராக அடைந்த அரசர்‌ நல்லூழ்‌ 
கொண்டவர்‌” என்றார்‌. ஹரிதர்‌ புன்னகைத்தார்‌. “அவை 
முடிவெடுத்துவிட்டது. நான்‌ இங்கு சொல்லெடுக்க இனி 
ஏதுமில்லை. எங்கள்‌ வாள்களும்‌ வேல்களும்‌ 
அரியணைக்கு கட்டுப்பட்டவை” என்றார்‌ கருணகர்‌. 


“ஆம்‌. அவை முடிவெடுத்துவிட்டது” என்றபின்‌ ஹரிதர்‌ 
திரும்பி கர்ணனிடம்‌ “தங்கள்‌ ஆணை” என்றார்‌. “இந்த 
சிற்றவையில்‌ அனைவரும்‌ முறைமைப்பம அமர இடம்‌ 
இருக்காது. அருகே ஒரு பெரிய அவைக்கூடத்தை 
அமைப்போம்‌” என்றான்‌ கர்ணன்‌. அவை கலைந்த 
குரலில்‌ அதை ஆதரித்தது. “இந்த அவை ஏற்ற 
எண்ணங்கள்‌ அரசாணையாகின்றன. அவை இந்த 
அவையையும்‌ இதனால்‌ ஆளப்படும்‌ அங்கநாட்டையும்‌ 


இங்குள்ள குடிகளையும்‌ இனிவரும்‌ கொடிவழிகளையும்‌ 
கட்டுப்படுத்தும்‌. ஆம்‌ அவ்வாறே ஆகுக!” என்றார்‌ 
ஹரிதர்‌. கையசைத்து ஆணைகளை எழுதும்படி 
ஓலைநாயகங்களுக்கு ஆணையிட்டார்‌. 


அந்த அரசாணை சம்பாபுரியின்‌ மக்களை திகைக்க 
வைத்தது. தெருக்கள்‌ தோறும்‌, அங்காடித்திண்ணைகள்‌ 
அனைத்திலும்‌, இல்லங்களிலும்‌, 
பள்ளியறைகளிலும்கூட சில நாள்‌ அதுவே பேச்சென 
இருந்தது. “இனி இச்சூத்திரத்தலைவர்கள்‌ பல்லக்கில்‌ ஏறி 
தலைப்பாகையும்‌ கோலும்‌ ஏந்தி நம்‌ தெருக்களில்‌ 
செல்வார்கள்‌ போலும்‌” என்றார்கள்‌ உயர்குடிகளின்‌ 
மூத்தோர்‌. “இப்போதே அவர்களிடம்தான்‌ பொருள்‌ 
சென்று சேர்ந்து கொண்டிருக்கிறது. இனி அப்பொருளை 
படைக்கலமாகவும்‌ மாளிகைகளாகவும்‌ மாற்றிக்‌ 
கொள்வார்கள்‌. அதன்‌ பின்‌ சொல்‌ நம்மிடம்‌ இருந்து 
அவர்களுக்கு செல்லாது. அவர்களிடமிருந்து நமக்கு 
வரும்‌” என்றனர்‌ ஷத்ரியர்‌. 


னால்‌ வைசியர்‌ அச்செய்தியால்‌ ஊக்கமடைந்தனர்‌. 
“இங்கு வரும்‌ அனைத்துக்‌ குலங்களிடமிருந்தும்‌ 
அவர்கள்‌ ஊர்களில்‌ முழுமையாக வணிகம்‌ 
செய்வதற்கான வெண்கலப்பட்டயத்தை நாம்‌ பெற்றுக்‌ 
கொள்ள வேண்டும்‌” என்றார்‌ கடைத்தெருவின்‌ 
பேச்சவையில்‌ முதிய வணிகரான சுபகர்‌. “அவர்களின்‌ 
பொருள்மாற்று வணிகத்திற்கான பொருள்மதிப்புகளை 
வரையறைசெய்யவேண்டும்‌. அவர்களின்‌ 
நாணயமாற்றை முறைப்படுத்தவேண்டும்‌.” வணிகரான 
ஷிப்ரர்‌ “நமக்கு அவர்கள்‌ வாய்ப்பளித்தால்‌ நாமே 
அனைத்தையும்‌ வகுத்தளிக்கமுடியும்‌” என்றார்‌. 
“நமக்குத்தேவை உள்ளே செல்வதற்கான ஒப்புதல்‌. 
நம்மை வெளியேற்றுவது அவர்களின்‌ பொறுப்பு” 
என்றார்‌ மெலிந்த வணிகரான குசிகர்‌. கூடியிருந்தவர்கள்‌ 
நகைத்தனர்‌. 


சூத்திரர்‌ குலங்களில்‌ அந்த அரசறிவிப்பு கர்ணன்‌ 
நினைத்ததுபோல ஒற்றைப்பெருங்குரலில்‌ 
வரவேற்கப்படவில்லை. ஐயங்களும்‌ 
மாற்றுக்கருத்துகளுமாக பல மாதங்கள்‌ சொற்கள்‌ 
அலையடித்தன. ஒவ்வொரு குலமும்‌ அரசின்‌ அவையில்‌ 
தங்களுக்குரிய இடம்‌ எதுவாக இருக்கும்‌ என்று ஐயுற்றன. 
பிற குலங்களுக்கு மேலாக ஒரு இடம்‌ என்பதே அவர்கள்‌ 
எண்ணத்தில்‌ இருந்தது. ஆனால்‌ அப்பிற குலங்களின்‌ 
பெயர்களைக்கூட அவர்களால்‌ முழுமையாக சொல்ல 
முடியவில்லை. “நாங்கள்‌ மாமன்னர்‌ அங்கரின்‌ 


காலத்திற்கு முன்னரே இங்கு குடியேறி நிலம்திருத்தி 
கழனி சமைத்து கூலம்‌ கொண்டவர்கள்‌. எங்கள்‌ 
அடுமனைபுகை கண்டு வந்தவர்கள்‌ பிறர்‌. 
எங்களுக்கான தனி இடம்‌ அவையில்‌ அமையும்போது 
மட்டுமே நாங்கள்‌ வரமுடியும்‌. எந்நிலையிலும்‌ 
மேழிக்கூட்டத்தார்‌ எங்களுக்கு நிகராக 
அவையமரக்கூடாது என்றனர்‌ ரிஷப கூட்டத்தினர்‌. 


“நாங்கள்‌ இங்கு வரும்போது ரிஷப கூட்டத்தினர்‌ 
பன்னிரு சிறு வயல்களுடனும்‌ ஏழு கன்றுகளுடனும்‌ ஈச்ச 
ஓலைக்‌ குடில்களில்‌ வாழ்ந்தார்கள்‌. நாங்கள்‌ 
ஆயிரத்தெட்டு கன்றுகளுடனும்‌ அவற்றுக்குரிய 
மேழிகளுடனும்‌ இங்கு வந்தோம்‌. அவர்கள்‌ மேழி பிடிக்கக்‌ 
கற்றுக்கொண்டதே எங்களிடமிருந்துதான்‌ என்றனர்‌ 
மேழிக்கூட்டத்தினர்‌. “இன்று எங்களிடம்‌ விதைநெல்‌ 
வாங்கி விதைப்பவர்கள்‌ ரிஷபர்கள்‌. எங்கள்‌ 
அவைகளில்‌ நின்றபடியே பேசும்தகுதியே 
அவர்களுக்குரியது. அவையமர்வதென்றால்‌ 
அவர்களுக்கு முன்னால்தான்‌. இல்லையெனில்‌ நாங்கள்‌ 
அங்கர்களே அல்ல.” 


“குகர்கள்‌ ஒருபோதும்‌ மீன்‌ பிடிப்பதில்லை. ஆற்றில்‌ 
படகோட்டுவதினாலே நாங்கள்‌ மச்சர்களுக்கு 
நிகரானவர்கள்‌ அல்ல” என்றனர்‌ குகர்கள்‌. “மீன்கொளல்‌ 
என்பது வேட்டை. உயிர்க்கொலைசெய்தல்‌. 
அவர்களுக்குரிய இடம்‌ மலைவேடர்களுக்குரியது. அதை 
அரசு ஏற்கட்டும்‌, அவையமர்தலைப்பற்றி பேசுவோம்‌.” 

னால்‌ மச்சர்கள்‌ “மீன்பிடித்தல்‌ வேறு, வேட்டை வேறு. 
வேட்டையாடும்‌ வேடர்கள்‌ எண்ணவும்‌ சொல்லவும்‌ 
அறிந்த உயிர்களைக்‌ கொன்று பழி சூழ்பவர்‌. மீன்களோ 
விழிகள்‌ மட்டுமே கொண்டவை. எனவே எங்களுக்கு 
கொலைப்பாவம்‌ இல்லை. நாங்களிருக்கும்‌ அவையில்‌ 
வேடர்கள்‌ நிகரென அமர்ந்தால்‌ எங்கள்‌ மூதாதையருக்கு 
மறுமொழி சொல்ல இயலாது” என்றனர்‌. 


ஒவ்வொரு நாளும்‌ ஒவ்வொரு குலத்திலிருந்து 
உறுப்பினர்கள்‌ வந்து கர்ணனைக்‌ கண்டு தங்கள்‌ 
குலமேன்மையையும்‌ குடிவரலாற்றையும்‌ தெரிவித்துக்‌ 
கொண்டிருந்தனர்‌. திகைத்துப்‌ போய்‌ அவன்‌ ஹரிதரிடம்‌ 
“என்ன செய்வது? தேனீக்கூட்டை கலைத்துவிட்டோம்‌ 
போலிருக்கிறதே” என்றான்‌. “இவர்கள்‌ எவரும்‌ பிறரை 
ஒப்புக்கொள்ள சித்தமாக இல்லை. ஓர்‌ அவையில்‌ 
இவர்களை அமரவைப்பதும்‌ எளிதானதல்ல. 
ஒவ்வொருவரும்‌ தங்கள்‌ பின்‌ உள்ள ஒருவரைவிட 
மேலானவராகவும்‌ மேலே உள்ள ஒருவருக்கு 


நிகரானவர்களாகவும்‌ காட்டிக்கொள்ள முயல்கிறார்கள்‌. 
இவர்களைக்கொண்டு ஓர்‌ அவையை அமைப்பது 
இயலுமென்றே தோன்றவில்லை.” 


“ஆம்‌. ஆனால்‌ அது இயல்பு. பாரதவர்ஷத்தின்‌ 
எந்தப்போர்க்களத்திலும்‌ மனிதர்கள்‌ ஒன்றாக 
நிற்பதில்லை, ஒன்றாக இறப்பதில்லை” என்றார்‌ ஹரிதர்‌. 
“நாம்‌ நூறாயிரம்‌ குலங்களின்‌ பெருந்தொகை” என்றான்‌ 
கர்ணன்‌. “ஆம்‌, ஆனால்‌ மிக எளிதாக இச்சிக்கலை 
கடந்து செல்ல முடியும்‌” என்றார்‌ ஹரிதர்‌. “அதற்கு 
தொன்று தொட்டே நூல்கள்‌ காட்டிய வழிகள்‌ உள்ளன. 
வைதிகரின்‌ குலமே அதன்‌ பொருட்டு 
உருவாக்கப்பட்டதுதான்‌.” 


கர்ணன்‌ அவரையே நோக்கிக்‌ கொண்டிருந்தான்‌. 
புன்னகையுடன்‌ அவர்‌ சொன்னார்‌ “இங்கு 
ஒவ்வொருவரும்‌ தேடி வருவதிலிருந்து நாம்‌ அறிவது 
ஒன்றுண்டு. அத்தனை பேரும்‌ இங்கு அவையில்‌ அமர 
விழைகிறார்கள்‌. அதைவிட குறிப்பானதொன்றுண்டு. 
ஒவ்வொருவரும்‌ தங்கள்‌ சார்பில்‌ அவையமர்பவர்‌ எவர்‌ 
என்று முடிவு எடுத்து அனுப்பியிருக்கிறார்கள்‌.” 
திகைப்புடன்‌ சிரித்து “ஆம்‌” என்றான்‌ கர்ணன்‌. “இங்கு 
ஒருமுறை வந்தவர்கள்‌ இனி அவையில்‌ தங்களுக்கு 
இடம்‌ தேவையில்லை என்று முடிவெடுக்க மாட்டார்கள்‌. 
அத்தனை பேரிடமும்‌ இருக்கும்‌ பதவி விருப்பை நாம்‌ 
பயன்படுத்திக்‌ கொள்ள முடியும்‌” என்று ஹரிதர்‌ 
தொடர்ந்தார்‌. “கூடையில்‌ இட்ட பொருட்களை 
குலுக்கினால்‌ அவையே ஒன்றுடன்‌ ஒன்று முட்டிமோதி 
புகுந்தும்‌ விலகியும்‌ தங்கள்‌ இடங்களை 
அமைத்துக்கொள்ளும்‌. அதற்குரிய காலத்தை அளிப்பதே 
நமது பணி.” 


ஹரிதரின்‌ ஆணைப்படி முந்நூற்றி எட்டு வைதிகர்கள்‌ 
அடங்கிய பெருங்குழு ஒன்று அமைக்கப்பட்டது. 
சம்பாபுரியின்‌ வெளிமுற்றத்தில்‌ ராஜ்யஷேம வேள்வி 
ஒன்று இயற்றப்பட்டு அதன்‌ அவியுணவு 
சூத்திரர்களுக்கும்‌ அனைத்துக்‌ குலங்களுக்கும்‌ என 
இணையாக பகுக்கப்பட்டது. அந்த வேள்வியன்னத்துடன்‌ 
வைதிகர்கள்‌ சூத்திரக்‌ குடிகளின்‌ தலைவர்களை தேடிச்‌ 
சென்றனர்‌. கர்ணன்‌ “இது எங்ஙனம்‌ அமையும்‌ என்று 
ஐயம்‌ கொள்கிறேன்‌ அமைச்சரே” என்றான்‌. ஹரிதகர்‌ 
“ஆரியவர்த்தம்‌ இவ்வண்ணம்‌ அமைந்து வந்ததற்கு ஒரு 
வழிமுறை உள்ளது. பல்லாயிரம்‌ ஆண்டுகளாக இந்த நதி 
தன்‌ பாதையை கண்டடைந்துள்ளது. ஆற்றுக்கு 


வழிசொல்லவேண்டியதில்லை, கரைகட்டினால்‌ போதும்‌” 
என்றார்‌. 


மூன்று மாதங்களுக்குள்‌ அவர்‌ விழைந்ததே நடந்தது. 
அத்தனை சூத்திரக்குலங்களின்‌ குலதெய்வங்களும்‌ 
வைதிக ஒப்புதல்கொண்டன. அவற்றுக்கு தொன்மங்கள்‌ 
வகுக்கப்பட்டு சூதர்களால்‌ பாடப்பட்டன. விஷ்ணுவும்‌ 
சிவனும்‌ பிரம்மனும்‌ தேவியரும்‌ அவர்களுடன்‌ ஆடினர்‌. 
அக்கதைகளின்படி அவர்களில்‌ எவர்‌ மேலோர்‌ எவர்‌ 
கீழோர்‌ என்று உறுதிப்பட்டது. குலத்திற்கொரு வேள்வி 
முறைமை பிறந்து அதை இயற்றும்‌ வேதியர்‌ குலமும்‌ 
உறுதியாயிற்று. சம்பாபுரியில்‌ கர்ணன்‌ நுழைந்த முதல்‌ 
வருட நிறைவன்று ஒருங்கிய பெருவிழாவில்‌ சூத்திரர்‌ 
குலங்கள்‌ அனைத்தையும்‌ அவைக்கு வரவழைத்தான்‌. 
அவற்றின்‌ குடித்தலைவர்கள்‌ தலைப்பாகையும்‌ வாளும்‌ 
சால்வையும்‌ பல்லக்கில்‌ ஏறும்‌ உரிமையும்‌ அளிக்கப்பட்டு 
குலக்குறியும்‌ பட்டமும்‌ கொண்டனர்‌. 


அவர்களின்‌ குலங்களுக்கு முன்னரே இருந்த 
அடையாளங்களை ஒட்டி அப்பெயர்கள்‌ அமைந்தன. 
பல்லி குலத்தோரும்‌ ஆமை குலத்தோரும்‌ காளை 
குலத்தோரும்‌ மேழி குலத்தோரும்‌ அந்தப்‌ பட்டங்களை 
அரசாளும்‌ உரிமை என்றே புரிந்து கொண்டனர்‌. 
“உண்மையிலேயே அவை அரசுகள்தான்‌” என்றார்‌ 
ஹரிதர்‌. “இருபுறமும்‌ கூர்மை கொண்ட வாளென்று 
அதை சொல்வார்கள்‌. நாமளிக்கும்‌ பட்டத்தைக்‌ கொண்டு 
தங்கள்‌ குலத்தை முழுமையாக அவர்கள்‌ 
கட்டுப்படுத்துவார்கள்‌. பட்டத்தை அளித்தமைக்காக 
நமக்கு நன்றியுடன்‌ இருப்பார்கள்‌. ஒரு தருணத்திலும்‌ 
நமக்கெதிராக ஒரு சொல்லையும்‌ அவர்கள்‌ சொல்ல 
முடியாது. ஏனென்றால்‌ அப்படி சொன்னால்‌ அவர்களை 
அரசராக்கிய நம்‌ சொல்லை மறுத்தவர்கள்‌ ஆவார்கள்‌. 
நம்‌ ஆட்சியை மேலும்‌ மேலும்‌ உறுதியாக்குவது 
அவர்களின்‌ கடமை. இல்லையேல்‌ அவர்கள்‌ 
உறுதிகொள்ளமுடியாது.” 


கர்ணன்‌ நகைத்து “இத்தனை எளிதானது இது என்று 
நான்‌ எண்ணியிருக்கவில்லை அமைச்சரே” என்றான்‌. 
ஹரிதர்‌ “அரசுசூழ்தலில்‌ புதிய சிக்கல்‌ என்றும்‌ புதிய 
விடை என்றும்‌ ஏதுமில்லை. இதுவரை என்ன 
நிகழ்ந்ததென்று பார்த்தாலே போதும்‌” என்றார்‌. கர்ணன்‌ 
“இந்த வழியை முன்னரே முந்திய அரசரிடம்‌ 
உரைத்திருந்தீர்களா ஹரிதரே?” என்றான்‌. “இல்லை...” 
என்றார்‌ ஹரிதர்‌. “அமைச்சர்‌ எந்த அரசுமுறை 
மாற்றத்தையும்‌ தானே உரைக்கலாகாது என்பது 


முன்னறிவு. ஏனெனில்‌ அரசனிடமிருந்து வராத எந்த 
எண்ணத்தையும்‌ அரசன்‌ முழு நம்பிக்கையுடன்‌ 
ஏற்பதில்லை. மெல்லிய ஓர்‌ எண்ணம்‌ அரசன்‌ 
உள்ளத்தில்‌ எழுந்தால்‌ அதை வளர்த்து பல்லாயிரம்‌ கை 
கொண்டதாக ஆக்கலாம்‌. அதையே நானும்‌ செய்தேன்‌” 
என்றார்‌. 


சித்திரை முழுநிலவு நாளில்‌ சம்பாபுரியின்‌ அனைத்து 
குலங்களும்‌ அமர்ந்த பேரவை கூடியபோது அது சதுப்பு 
நிலத்தில்‌ பறவைக்கூட்டம்‌ போலிருந்தது. 
அமர்ந்திருந்தவர்கள்‌ வெளியே எழுந்து சென்றனர்‌. 
சென்றவர்கள்‌ தங்கள்‌ உற்றாரை கூட்டிக்கொண்டு 
வந்தனர்‌. பிறர்‌ இருக்கைகளில்‌ ஓடிச்சென்று அமர்ந்தனர்‌. 
அவர்களை எழுப்பி அவற்றுக்குரியோர்‌ கூச்சலிட்டனர்‌. 
கேலிப்‌ புன்னகையுடன்‌ ஷத்ரியர்‌ அவர்களை திரும்பி 
நோக்கிக்‌ கொண்டு அமைதியாக இருந்தனர்‌. வணிகர்கள்‌ 
ஒருவருக்கொருவர்‌ மென்குரலில்‌ பகடியுரைத்து 
சிரித்தனர்‌. மெல்ல மெல்ல குலங்களுக்குள்‌ பூசல்‌ 
தொடங்கியது. முதன்மை இருக்கையில்‌ 
அமர்ந்திருந்தவர்கள்‌ பின்பக்கம்‌ திரும்பி நோக்கி ஏளனச்‌ 
சொற்களை உதிர்க்க அங்கிருந்து அவர்கள்‌ தங்கள்‌ 
கோல்களுடன்‌ முன்னால்‌ கிளம்பி வந்தனர்‌. வசைகளும்‌ 
அறைகூவல்களும்‌ வலுத்தன. 


ஓசைகள்‌ உரக்கத்‌ தொடங்கியதும்‌ ஷத்ரியர்கள்‌ 
வினாவுடன்‌ ஹரிதரை பார்த்துக்கொண்டே இருந்தனர்‌. 
“அவர்‌ நம்மை நோக்கி கண்காட்டட்டும்‌. இன்றே சூத்திரர்‌ 
அவையாட்சி முடிவுக்கு வரும்‌” என்றார்‌ ஒருவர்‌. 
“அதைத்தான்‌ ஹரிதர்‌ விழைகிறாரோ?” என்றார்‌ 
இன்னொருவர்‌. வணிகர்கள்‌ அஞ்சத்‌ தொடங்குவது 
தெரிந்தது. ஹரிதர்‌ திரும்பி வைதிகர்களை நோக்கி 
“உத்தமர்களே, தாங்கள்‌ அவையொழுங்குகளை 
அவர்களுக்கு கற்பிக்கவில்லை போலிருக்கிறதே” 
என்றார்‌. அதுவரை அவ்வாறு எண்ணிப்பார்த்திராத 
வைதிகர்‌ தலைவர்‌ விஷ்ணுசர்மர்‌ “ஆம்‌ அமைச்சரே, 
முன்னரே சொல்லியிருந்தோம்‌. மறந்துவிட்டனர்‌” 
என்றார்‌. 


சூத்திரர்களின்‌ அந்த ஒழுங்கின்மை தங்களுக்குத்‌ 
திறனில்லை என்பதை அவைக்குக்‌ காட்டுமென்று 
வைதிகர்கள்‌ அவரது பதற்றத்திலிருந்து புரிந்து 
கொண்டனர்‌. அவர்‌ ஆணையிடுவதற்குள்ளாகவே 
அவர்கள்‌ எழுந்து தங்களுக்குரிய 
சூத்திரத்தலைவர்களிடம்‌ சென்று மெல்லிய குரலில்‌ 
புகழ்மொழிகளைக்‌ கூறி அதனூடாக நெறிகளை 


அறிவுறுத்தினர்‌. சற்று நேரத்தில்‌ அவை அடங்கி 
மெல்லிய முனகல்களும்‌ அவ்வப்போது எழும்‌ 
தும்மல்களும்‌ சிரிப்புகளுமாக சீர்‌ கொண்டது. 


கர்ணன்‌ சூதர்‌ இசை முழக்க சேடியர்‌ மங்கலம்‌ ஏந்தி 
முன்னால்‌ வர கொம்பும்‌ குழலும்‌ கட்டியம்‌ கூற 
அவைக்குள்‌ நுழைந்தபோது ஒற்றைப்பெருங்குரலில்‌ 
வாழ்த்தொலி எழுப்பி அவனை வரவேற்றது அவை. 

வைதிகர்‌ கங்கை நீர்‌ தெளித்து தூய்மைப்படுத்திய 
செம்பட்டுப்‌ பாதையில்‌ நடந்து புதிதாக அமைக்கப்பட்ட 
அரியணை மேடை மீது மாமன்னர்‌ லோமபாதர்‌ அமர்ந்த 

அரியணையில்‌ வெண்கொற்றக்‌ குடைக்கீழ்‌ அவன்‌ 
அமர்ந்தான்‌. தன்‌ முன்‌ நிறைந்திருந்த அவையைப்‌ 
பார்த்தபோது முதன்‌ முறையாக தன்னை அரசன்‌ என்று 
உணர்ந்தான்‌. 


வெண்முரசு அனைத்து விவாதங்களும்‌ 


மகாபாரத அரசியல்‌ பின்னணி வாசிப்புக்காக 

அவைக்கூடத்திற்குள்‌ கர்ணன்‌ நுழைந்தபோது அவை 
கடல்‌ அலை எழுவதுபோல எழுந்தது. எப்போது எழுவது 
என்று அவையினருக்கு தெரியாதாகையால்‌ முன்வரிசை 
எழக்கண்டு பின்வரிசையினர்‌ எழுந்தனர்‌. முன்வரிசை 
அமரக்கண்டு பின்வரிசை அமர்ந்தபோது சென்ற அலை 
திரும்பிவந்தது. அஸ்தினபுரியின்‌ அவை தடாகத்தில்‌ நீர்‌ 
எழுவதுபோல எழும்‌. சீராக, அமைதியாக. 
வாழ்த்தொலிகள்‌ கலைந்த பறவைக்கூட்டம்‌ போல 
ஒலித்தன. 


வைதிகர்‌ வேதம்‌ ஓதி கங்கைநீர்‌ தெளித்து வாழ்த்த 
முதுவைதிகர்‌ அவனை அழைத்துச்சென்று 
அரியணையில்‌ அமரச்செய்தார்‌. குலமூத்தோர்‌ இருவர்‌ 
தொட்டு எடுத்த மணிமுடியை அவன்‌ சூடிக்கொண்டான்‌. 
அமைச்சர்‌ ஹரிதர்‌ அளித்த செங்கோலை வலக்கையில்‌ 
வாங்கிக்கொண்டான்‌. அரியணைக்குமேல்‌ வெண்குடை 
எழுந்தது. அவை அரிமலர்‌ தூவி அவனை வாழ்த்தியது. 
அவையினர்‌ அவனை வாழ்த்தி குரலெழுப்ப மங்கல 
இசை உடன்‌ இழைந்தது. 


அவைமுறைப்படி வைதிகர்களுக்கு மங்கலக்கொடை 
அளித்தபின்‌ அவன்‌ அவையை வணங்கி “இந்த மங்கல 
நாளில்‌ இந்த அவையமர்ந்து நெறிபேணிய 
பெருமன்னரின்‌ விண்ணுரைகள்‌ இங்கே சூழ்வதாக! 
அறம்‌ காக்கும்‌ தெய்வங்கள்‌ நமக்கு அருள்வதாக! 
நிலையழியாத சொற்கள்‌ நம்‌ நெஞ்சில்‌ நிறைவதாக!” 
என்றான்‌. “ஆம்‌, அவ்வாறே ஆகுக!” என்று அவை 
ஒத்துரை கூறியது. கர்ணன்‌ உடலை எளிதாக்கி 
கால்களை நீட்ட அவன்‌ செங்கோலை ஏவலன்‌ 
பெற்றுக்கொண்டான்‌. 


குடிப்பேரவை அமைந்த சில நாட்களுக்குள்ளேயே 
குடித்தலைவர்கள்‌ அனைவரும்‌ அரசவை எப்படி 
செயல்படும்‌ என்று அறிந்துவிட்டனர்‌. அவர்களின்‌ 
குடியவைகள்‌ எப்படி நிகழுமோ அதைப்‌ போலத்தான்‌. 
அதாவது அங்கு ஒன்றுமே நிகழவில்லை. ஹரிதர்‌ 
முன்னரே எடுத்த முடிவுகளை வினாக்களாக மாற்றி 
அவையமுன்‌ வைத்தார்‌. அவையின்‌ முன்நிரையில்‌ 
அமர்ந்திருந்த சிலர்‌ அவற்றை எவ்வகையிலும்‌ 


புரிந்துகொள்ளாமல்‌ சில வினாக்களை கேட்க மிகச்‌ 
சிறந்த வினாக்கள்‌ என்று அவற்றைப்‌ பாராட்டி 
சுற்றிவளைத்துச்செல்லும்‌ விளக்கமொன்றை அளித்தார்‌. 
அவற்றுக்குமேல்‌ சொல்லெடுக்க இயலாது அனைவரும்‌ 
அமர்ந்திருக்கையில்‌ அந்த அவை அவற்றை ஏற்றுக்‌ 
கொண்டதாக ஹரிதர்‌ அறிவித்தார்‌. கர்ணன்‌ 
கையசைத்ததும்‌ அவற்றை திருமுக எழுத்தர்கள்‌ 
ஓலைகளில்‌ எழுதிக்‌ கொண்டனர்‌. அரசாணைகளாக 
அச்சொற்கள்‌ அவை கலையும்‌ முன்னரே 
வெளியிடப்பட்டன. 


ஆணை களின்‌ எழுத்து வடிவங்கள்‌ ஒவ்வொரு 
குடித்தலைவருக்கும்‌ ஓரிரு நாட்களுக்குள்‌ வந்து 
சேர்ந்தன. அவற்றை அவர்கள்‌ தங்கள்‌ குடிகளுக்கு 
அரசாணைகளாக கொண்டு சேர்த்தனர்‌. முன்னரும்‌ 
அப்படித்தான்‌ அரசாணைகள்‌ வந்து கொண்டிருந்தன. 
இப்போது தாங்களே அவ்வாணைகளை விடுத்ததாக 
அவர்களால்‌ குடிகளிடம்‌ சொல்லிக்கொள்ள முடிந்தது. 
ஓலைகளின்‌ மறுவடிவங்களில்‌ அக்குடித்தலைவர்களே 
அரசமுத்திரையுடன்‌ கைச்சாத்திட்டனர்‌. அந்த ஓலைகள்‌ 
தொடக்கத்தில்‌ அவர்களுக்கு பெரும்‌ கிளர்ச்சியை 
அளித்தன. பின்னர்‌ அவை இயல்பாக ஆயின. அவை 
மறுக்கப்படுகையில்‌ அவர்கள்‌ சினம்கொண்டெழுந்தனர்‌. 


ஓரிரு மாதங்களுக்குள்ளேயே மாதம்‌ ஒரு முறை கூடும்‌ 
சம்பாபுரியின்‌ அரசப்பேரவை ஓசையேதுமின்றி 
பெரும்பாலும்‌ அரைத்தூக்க நிலையிலேயே இருக்கத்‌ 
தொடங்கியது. அவையில்‌ எவர்‌ எழுந்து பேசுவார்‌ 
என்பதும்‌ எவர்‌ எவரை மறுப்பார்‌ என்றும்‌ 
அனைவருக்கும்‌ தெரிந்திருந்தது. சிலர்‌ என்ன 
சொற்களை சொல்வாரென்பதே அறிந்ததாக இருந்தது. 
அவர்களும்‌ தவறாமல்‌ அச்சொற்களைப்‌ பேசி அவையை 
முன்னெடுத்தனர்‌. அவர்கள்‌ பதினேழு பேரில்‌ 
நால்வருக்கே செம்மொழியும்‌ அரசமுறைமைகளும்‌ 
பொருளியல்‌ ஆடல்களும்‌ ஓரளவேனும்‌ தெரிந்திருந்தன. 
மற்றவர்கள்‌ வெறுமனே பேச மட்டுமே 
விழைவுள்ளவர்களாக இருந்தனர்‌. 


ஆயினும்‌ சூத்திரகுடித்தலைவர்கள்‌ பெருவிருப்புடன்‌ 
அவைக்கு வந்தனர்‌. புத்தாடை அணிந்து புதிய 
தலைப்பாகைகளின்‌ மேல்‌ இறகுகளைச்‌ சூடி 
தங்களுக்கென செய்து கொண்ட மூங்கில்‌ பல்லக்குகளில்‌ 
ஏறி குடிக்குறிகள்‌ பொறிக்கப்பட்ட கொடிகள்‌ பறக்க, 
குடிநிமித்திகன்‌ ஒருவன்‌ வரிசையறிவித்து வாழ்த்தொலி 
கூறி முன்னால்‌ செல்ல, கொம்பும்‌ முழவும்‌ முழக்கி குடி 


வீரர்‌ எழுவர்‌ பின்னால்‌ படைக்கலமேந்தி தொடர, 
சம்பாபுரிக்குள்‌ நுழையும்‌ மேழி குலத்தலைவரோ வண்டு 
குலத்தலைவரோ தாங்களும்‌ அரசனென்றே உணர்ந்தனர்‌. 


ஒரு வருடத்துக்குள்‌ பொதுவெளிகளில்‌ சூதன்மகன்‌ 
என்று கர்ணனை இழித்துச்‌ சொல்லும்‌ வழக்கமில்லாது 
ஆயிற்று. சூதர்களும்‌ சூத்திரர்களும்‌ அவன்‌ தங்களவன்‌ 
என்னும்‌ பொருளில்‌ அச்சொல்லை எப்போதேனும்‌ 
சொல்வதுண்டு. சிற்றவைகளுக்குள்‌ எவரேனும்‌ அதைச்‌ 
சொன்னால்‌ அங்குள்ள பிறிதொருவர்‌ “சூதன்‌ 
மகனாயினும்‌ சம்பாபுரியின்‌ அரசை வேரும்‌ அடித்தூரும்‌ 
உள்ளதாக மாற்ற அவனால்‌ முடிந்துள்ளது. 
அஸ்தினபுரியின்‌ படை ஆதரவு நமக்கிருக்கையில்‌ 
மகதமே கூட நம்‌ எல்லைகளை கடக்க அஞ்சும்‌. 
மாமன்னர்‌ லோமபாதரின்‌ ஆட்சியில்‌ கூட இத்தனை 
பாதுகாப்பாக நாம்‌ இருந்ததில்லை” என்றனர்‌. 


வணிகர்களின்‌ செல்வமும்‌ வைதிகர்கள்‌ பெறும்‌ 
கொடையும்‌ பெருகப்‌ பெருக ஷத்ரியர்கள்‌ ஒற்றைத்தனிப்‌ 
பரப்பாக தங்களுக்குள்‌ கூடினர்‌. அவர்களிலும்‌ 
இளையோர்‌ கர்ணனின்‌ வில்வித்தையில்‌ 
உளமழிந்திருந்தனர்‌. செண்டுவெளியில்‌ இளையோர்‌ 
வில்திறனும்‌ வேல்திறனும்‌ காட்டி முடிக்கையில்‌ தன்‌ 
வில்லை எடுத்து நாணொலி எழுப்பி கர்ணன்‌ அரங்குக்கு 
வரும்போது “அங்க நாட்டரசர்‌ கர்ணன்‌ வாழ்க! 
வெல்திறல்‌ வில்வீரர்‌ வாழ்க! வெங்கதிரோன்‌ மைந்தன்‌ 
வாழ்க!” என்ற வாழ்த்தொலி எழுந்து மாளிகை 
முகடுகளை அதிரச்‌ செய்யும்‌. 


மாமன்னர்‌ லோமபாதர்‌ அமர்ந்த சிறிய அரியணையில்‌ 
தன்‌ உடலை சற்று பக்கவாட்டில்‌ சாய்க்காமல்‌ கர்ணனால்‌ 
அமரமுடியாது. வலது கைமேல்‌ தாடையை ஊன்றி 
இடக்காலை நன்கு நீட்டி அமர்ந்து அவன்‌ ஹரிதர்‌ 
ஆணைகளை வாசித்துக்‌ காட்டுவதை பார்த்துக்‌ 
கொண்டிருந்தான்‌. பொது அவையின்‌ உள்ளம்‌ இரு 
நாழிகைகளுக்கு மேல்‌ சொல்‌ வாங்காது என்பதை 
ஹரிதர்‌ அறிந்திருந்தார்‌. எனவே அவை கூடியதுமே 
கொந்தளிப்பூட்டும்‌ சிறு செய்திகளை முதலில்‌ 
அறிவிப்பார்‌. அனைவரும்‌ பேசி, குமுறி, அலைக்கழிந்து, 
களைத்து அமர்ந்த பின்னரே பெரிய செய்திகள்‌ வரும்‌. 
அப்போது முடிவெடுக்கப்படும்‌ படைநகர்வும்‌ 
பொருளாடலும்‌ அவைக்கு எவ்வகையிலும்‌ ஆர்வத்தை 
ஊட்டுவதில்லை. எனவே இறுதி ஏடுகளைப்புரட்டும்‌ 
விரைவுடன்‌ ஆணைகள்‌ அவையால்‌ அங்கீகரிக்கப்படும்‌. 


ணைகளை முடித்துவிட்டு ஹரிதர்‌ கர்ணனை நோக்கி 
“இன்றைய அலுவல்கள்‌ முடிந்தன அரசே” என்றார்‌. 
கர்ணன்‌ அரைத்‌ துயிலில்‌ இருந்த தன்‌ அவையை நோக்கி 
புன்னகைத்து, மெல்லிய குரலில்‌ “மலைப்பாறைக்‌ 
கூட்டங்கள்‌ நடுவே காற்று செல்வது போல்‌ உள்ளது 
இவ்வுரையாடல்‌ அமைச்சரே” என்றான்‌. “ஆம்‌. ஆனால்‌ 
மலைப்பாறைகளைப்‌ போல்‌ காலத்தில்‌ மாறாத 
சான்றுநிலைகள்‌ பிறிதில்லை” என்றார்‌. கர்ணன்‌ உரக்க 
நகைத்து 5 நமது தெய்வங்களை 
பாறைகளிலிருந்து செதுக்குகிறார்கள்‌ போலும்‌” 
என்றான்‌. ஹரிதர்‌ நகைப்பு நிறைந்த விழிகளால்‌ 
துயின்று கொண்டிருந்த அவையை நோக்கி “இன்னும்‌ 
வெளிப்படாத தெய்வங்கள்‌ உறங்கும்‌ கற்பாறைகளுக்கு 
வணக்கம்‌” என்றார்‌. 


கர்ணன்‌ நகைத்த ஒலி கேட்டு அவையில்‌ பலர்‌ திரும்பி 
அவனை நோக்கினர்‌. அது அரசு அலுவல்கள்‌ முடிந்து 
அவன்‌ உளம்‌ அவிழ்வதை குறிப்பதாக எடுத்துக்‌ 
கொண்டனர்‌. ஒருவரை ஒருவர்‌ பார்த்தபடி 
சால்வைகளையும்‌ காலணிகளையும்‌ தேடினர்‌. ஹரிதர்‌ 
நிமித்திகரை நோக்கி கைகாட்ட அவன்‌ தன்‌ 
கைக்கோலுடன்‌ அறிவிப்பு மேடையை நோக்கி 
சென்றான்‌. சால்வைகளை சுற்றிக்‌ கொண்டும்‌ 
தலைப்பாகைகளை சீரமைத்துக்கொண்டும்‌ ஒருவரை 
ஒருவர்‌ செய்கைகளால்‌ அறிவிப்பு செய்து உரையாடிக்‌ 
கொண்டும்‌ அவையினர்‌ கிளம்பும்‌ நிலைக்கு வந்து 
இருக்கை விட்டு முன்‌ சாய்ந்தபோது அரசியர்‌ 
மாடத்திலிருந்து இளைய அரசி சுப்ரியையின்‌ 
செவிலியாகிய சரபை எழுந்து கைகூப்பி உரத்த குரலில்‌ 
“குடிப்பேரவைக்கு பட்டத்தரசியின்‌ செய்தி ஒன்றை 
அறிவிக்க என்னை பணித்திருக்கிறார்கள்‌” என்றாள்‌. 


சுப்ரியை அன்று அவைக்கு வரவில்லை என்பதையும்‌ 
அவள்‌ கோல்சுமந்து செவிலிதான்‌ வந்திருக்கிறாள்‌ 
என்பதையும்‌ முன்னரே அறிந்திருந்த அவையினர்‌ 
மெல்லிய ஆர்வத்துடன்‌ திரும்பிப்‌ பார்த்தனர்‌. ஹரிதர்‌ 
புருவங்கள்‌ சுருங்க கர்ணனை விழிதிருப்பி பார்த்தார்‌. 
தான்‌ ஒன்றும்‌ அறிந்ததில்லை என்று விழிகளால்‌ 
மறுமொழியுரைத்தான்‌ கர்ணன்‌. ஹரிதர்‌ “நன்று 
செவிலியன்னையே. அச்செய்தியை அரசரிடம்‌ 
சிற்றவையில்‌ தெரிவிக்கலாம்‌. இப்போது அவை 
முடியப்போகிறது” என்றார்‌. சரபை “இல்லை, பேரவையில்‌ 
மட்டுமே செய்தியை அறிவிக்கவேண்டும்‌. அதுவும்‌ இன்றே 
அறிவிக்கவேண்டும்‌ என்று பட்டத்தரசியின்‌ ஆணை” 
என்றாள்‌. 


முதியவளான சரபை சுப்ரியையுடன்‌ கலிங்கத்திலிருந்தே 
வந்த செவிலி. அவள்‌ பிற செவிலியர்‌ போல 
சூதர்குலத்தை சார்ந்தவள்‌ அல்ல. ஷத்ரிய குலத்துப்‌ 
பெண்‌. கலிங்கத்து அரசரின்‌ இளைய மனை 

ஒருத்தியில்‌ பிறந்தவள்‌. அவளுடைய குரலும்‌ அவையில்‌ 
அவள்‌ நின்ற முறையும்‌ அவள்‌ சூதச்‌ செவிலி அல்ல 
என்று காட்டுவதாக இருந்தன. கலிங்கத்துச்‌ 
செம்பொன்னூல்‌ பணி செய்த செம்பட்டாடையை 
மார்புக்குக்‌ குறுக்காக அணிந்திருந்தாள்‌. கழுத்தில்‌ 
மணியாரமும்‌ காதில்‌ குழைகளும்‌ ஒளிர கையில்‌ 
பட்டத்தரசியின்‌ கோலையும்‌ ஏந்தியிருந்தாள்‌. 


[image] 


ஹரிதர்‌ “தங்கள்‌ விழைவும்‌ அரசியின்‌ ஆணையும்‌ 
எங்கள்‌ வணக்கத்துக்குரியவை செவிலியன்னையே. 
ஆனால்‌ அவை தொடங்கும்‌ முன்பு அரசருக்கும்‌ 
அமைச்சருக்கும்‌ முறைப்படி அறிவிக்கப்படாத 
செய்திகளை பின்னர்‌ அவையில்‌ எழுந்து சொல்லும்‌ 
வழக்கம்‌ இங்கில்லை” என்றார்‌. கர்ணன்‌ அவையினரின்‌ 
விழிகளை பார்த்தான்‌. அந்தச்‌ சொல்லாடலாலேயே 
அவர்கள்‌ விழிப்புகொண்டு அனைவரும்‌ செவிலி 
சொல்லப்போவது என்னவென்பதை மேலும்‌ செவிகூரத்‌ 
தலைப்பட்டிருந்தனர்‌. அது புதிய வம்பு ஒன்றை 
அடையாளம்‌ கண்டுகொண்ட ஆர்வம்‌ என்று 
அவர்களின்‌ முகங்கள்‌ காட்டின. இனி அவையில்‌ அதை 
சொல்லாமலிருந்தால்‌ சொல்லப்படுவதைவிட கீழான 
செய்திகள்‌ அவர்களிடமிருந்து முளைத்தெழுந்து பரவும்‌. 


கர்ணன்‌ திரும்பி “அவர்கள்‌ சொல்லட்டும்‌ அமைச்சரே” 
என்றான்‌. “ஆனால்‌...” என்று அவர்‌ சொல்லத்‌ தொடங்க 
அவன்‌ மெல்லிய குரலில்‌ “இவ்வறிவிப்புக்குப்‌ பின்‌ 
சொல்லாமல்‌ இருப்பதில்‌ பொருளே இல்லை” என்றான்‌. 
“ஆம்‌” என்றபின்‌ உடல்‌ தளர ஹரிதர்‌ “முறைமை 
இல்லையென்றாலும்‌ அரசரின்‌ ஆணைப்படி தாங்கள்‌ 
இச்செய்தியை அவைக்கு உரைக்கலாம்‌” என்றார்‌. 
ஆனால்‌ அவரது நெற்றியில்‌ சுருக்கங்கள்‌ படிந்துவிட்டன. 


செவிலி முன்னால்‌ வந்து அவையை நோக்கி மீண்டும்‌ 
ஒருமுறை தலைவணங்கி “அவைக்கு வணக்கம்‌. 
அரசருக்கும்‌ அமைச்சர்குலத்திற்கும்‌ வணக்கம்‌. 
கலிங்கத்து இளவரசியும்‌ அங்க நாட்டுப்‌ 
பட்டத்தரசியுமான சுப்ரியைதேவியின்‌ நற்செய்தியை 
அறிவிக்கிறேன்‌. கலிங்கத்து அரசி கருவுற்றிருக்கிறார்‌. 
அங்கநாட்டு மணிமுடுக்கும்‌ கோலுக்கும்‌ உரிய மன்னன்‌ 


விண்விட்டு மண்ணில்‌ பார்த்திவப்‌ பரமாணுவாக உயிர்‌ 
கொண்டிருக்கிறார்‌. அவர்‌ புகழ்‌ வாழ்க! அவர்‌ 
ஆளப்போகும்‌ இம்மண்ணின்‌ வளமும்‌ வெற்றியும்‌ 
சிறக்க!” என்றாள்‌. “ஓம்‌, அவ்வாறே ஆகுக!” என்று முதல்‌ 
வைதிகர்‌ வாழ்த்த வைதிகர்‌ அனைவரும்‌ தங்கள்‌ 
கைகளில்‌ இருந்த மலர்களையும்‌ மஞ்சள்‌ அரிசியையும்‌ 
அவள்‌ மேல்‌ தூவி வாழ்த்தினர்‌. 


அவள்‌ சொன்ன செய்தியை சற்று பிந்தியே 
புரிந்துகொண்ட குலத்தலைவர்கள்‌ அனைவரும்‌ 
டையொலியும்‌ அணியொலியும்‌ சூழ கலைந்து எழுந்து 
ன்று கைகளையும்‌ கோல்களையும்‌ தூக்கி 
“சம்பாபுரியின்‌ இளவரசருக்கு வாழ்த்துக்கள்‌! 
லோமபாதரின்‌ அரியணை நிறைக்கும்‌ அங்கருக்கு 
வாழ்த்துக்கள்‌! சூதர்‌ குலத்தின்‌ கொழுந்துக்கு 
வாழ்த்துக்கள்‌!” என்று கூவினர்‌. நெடுநேரம்‌ அவையே 
அந்த வாழ்த்தொலியால்‌ அதிர்ந்து கொண்டிருந்தது. 


கர்ணன்‌ உடல்‌ தளர்ந்தவன்‌ போல அரியணையில்‌ 
அமர்ந்திருந்தான்‌. ஹரிதர்‌ அவனை திரும்பி 
பார்த்துவிட்டு “அரசே” என்றார்‌. கர்ணன்‌ அவரை 
பொருளற்ற விழிகளால்‌ பார்த்தான்‌. “அரசே” என்றார்‌ 
மீண்டும்‌. கர்ணன்‌ கண்விழித்தெழுந்து இரு கைகளையும்‌ 
கூப்பி “நேற்றே இச்செய்தி என்னை வந்தடைந்திருந்தது. 
மருத்துவர்கள்‌ உறுதி சொன்னபிறகு அவைக்கு 
அறிவிக்கலாம்‌ என்றிருந்தேன்‌. மருத்துவர்‌ அளித்த 
உறுதிக்குப்பின்‌ இன்று முறையாக 
அறிவிக்கப்பட்டுள்ளது. கலிங்கமன்னரின்‌ மகளும்‌ 
சம்பாபுரியின்‌ பட்டத்தரசியுமான என்‌ இளைய துணைவி 
சுப்ரியை கருவுற்றிருக்கிறாள்‌. அது மைந்தன்‌ எனவும்‌ 
அவன்‌ கோல்கொண்டு இந்நகரை ஆள்வான்‌ எனவும்‌ 
நிமித்திகர்‌ உரைத்திருக்கிறார்கள்‌” என்றான்‌. 


அவை களிகொண்டெழுந்து கூச்சலிட்டு கைவீசுவதைக்‌ 
கண்டபோது அத்தனை பேரும்‌ உள்ளூற எதிர்‌ 
நோக்கியிருந்த செய்தி அதுவென்று அறிந்தான்‌. அவன்‌ 
முதல்துணைவி விருஷாலி கருக்கொண்டு மூத்த 
மைந்தனை பெற்றால்‌ என்னாவது என்ற ஐயம்‌ 
அவர்களுக்கு இருந்திருக்கலாம்‌. அது நீங்கிய 
விடுதலையை ஒவ்வொருவரும்‌ தங்கள்‌ தனிப்பட்ட 
வெற்றி என்றே கொண்டனர்‌. வைசியரும்‌ ஷத்ரியரும்‌ 
வைதிகரும்‌ கொண்டாடுவது இயல்பே என்று 
நினைத்தான்‌ ஆனால்‌ சூத்திர குலங்கள்கூட அதையே 
எதிர்நோக்கி இருந்தன என்று தெரிந்தது. அவர்களுக்கும்‌ 
சூதப்பெண்‌ ஒருத்தி பெற்ற மகன்‌ அரியணை அமர்வதில்‌ 


உடன்பாடில்லாமல்‌ இருந்தது போலும்‌. ஒருவேளை 
குதிரைச்சூதர்‌ மட்டும்‌ சோர்வடையக்கூடும்‌. அதுவும்‌ 
ஐயத்திற்குரியதே. தங்களுள்‌ ஒருவன்‌ அரசனாக ஆனதை 
ஏற்கமுடியாத ஆழம்‌ அவர்களிடமிருக்கலாம்‌. 


கர்ணன்‌ திரும்பி “அவைளஎழுந்து நற்செய்தி அறிவித்த 
கலிங்கத்துச்‌ செவிலி அன்னைக்கு அங்க மன்னனின்‌ 
எளிய காணிக்கை” என்றபின்‌ திரும்பி நோக்க 
மங்கலத்தாலமொன்றை நீட்டிய ஏவலனிடமிருந்து அதை 
வாங்கி அதில்‌ தன்‌ கணையாழியை உருவி வைத்து 
செவிலியிடம்‌ நீட்டினான்‌. அவைமுறைப்படி 
தலைவணங்கி அதைப்‌ பெற்று “அரசருக்கு வணக்கம்‌. 
அவைக்கு என்‌ பணிவு. இச்செய்தி சொல்ல எனக்கு 
வாய்த்த நல்லூழை வணங்குகிறேன்‌. அங்க நாட்டு 
முடியாளப்‌ போகும்‌ சக்ரவர்த்தி வருகையை நான்‌ 
அறிவித்தேன்‌ என்பதே என்‌ குலத்திற்கு என்றும்‌ 
பெருமையாக இருக்கட்டும்‌” என்றாள்‌ செவிலி. “நன்று 
சூழ்க!” என்றான்‌ கர்ணன்‌. 


நிமித்திகன்‌ அவை கலைவதை அறிவித்தபின்னரும்‌ 
மேலும்‌ ஏதேனும்‌ நடக்கவேண்டும்‌ என்பதைப்போல 
அவையினர்‌ காத்து நின்றிருந்தனர்‌. அவையினர்‌ சிலர்‌ 
வெளியேறுவதை கண்ணால்‌ கண்டதும்‌ தாங்களும்‌ 
முந்திச்சென்று தங்களவர்களிடம்‌ 
செய்தியறிவிக்கவேண்டும்‌ என்று பதற்றம்‌ கொண்டு 
முட்டிமோதினர்‌. கூச்சலும்‌ குழப்பமுமாக அவர்கள்‌ 
வாயில்கள்‌ முன்‌ தேங்கினர்‌. கர்ணன்‌ மங்கல 
இசைச்சூதரும்‌ சேடியரும்‌ சிற்றமைச்சரும்‌ சூழ அவை 
நீங்கினான்‌. 


கர்ணனுக்குப்‌ பின்னால்‌ வந்த ஹரிதர்‌ “தாங்கள்‌ 
அறிந்ததல்ல என்று அறிவேன்‌ அரசே. ஆனால்‌ 
உணர்ந்திருக்கிறீர்களா?” என்றார்‌. கர்ணன்‌ திரும்பி 
நின்று “எதை?” என்றான்‌. “இளைய அரசி கருவுற்றதை...” 
என்றார்‌ ஹரிதர்‌. கர்ணன்‌ விழிகள்‌ சற்று அசைய 
“என்னிடம்‌ சொல்லவில்லை” என்றான்‌. 
“எவ்வகையிலேனும்‌ உணர்த்தியிருக்கிறார்களா?” 
என்றார்‌ ஹரிதர்‌ மேலும்‌. அவர்‌ சொல்லவருவதை உய்த்து 
“இல்லை” என்றான்‌ கர்ணன்‌. ஹரிதர்‌ “ஏனெனில்‌ நேற்று 
மாலை வரை அவர்களிடம்‌ எந்த நோய்க்கூறும்‌ இல்லை. 
இன்று உச்சிப்பொழுது வரை அவர்களை எந்த 
மருத்துவரும்‌ சென்று பார்க்கவும்‌ இல்லை. ஆனால்‌ 
சென்ற ஒரு வாரமாகவே மூத்த அரசி நோயுற்று 
இருக்கிறார்‌ என்று சொன்னார்கள்‌. நானே அது 
கருவுறுதலாக இருக்கலாமென ஐயுற்றேன்‌. நான்‌ 


அனுப்பிய இரு மருத்துவச்சிகள்‌ சென்று பார்த்தார்கள்‌. 
இன்று காலை அவர்கள்‌ அரசி கருவுற்றிருக்கும்‌ 
செய்தியை உறுதிப்படுத்தியபின்‌ என்னிடம்‌ 
தெரிவித்தார்கள்‌” என்றார்‌. கர்ணன்‌ “ஆம்‌, இன்று 
என்னிடம்‌ அது சொல்லப்பட்டது” என்றான்‌. 


“ஆகவே இன்று உச்சிப்பொழுதுக்குப்பின்‌ இளைய 
அரசியின்‌ இந்த முடிவு எடுக்கப்பட்டிருக்கிறது” என்றார்‌ 
ஹரிதர்‌. “மூத்த அரசியின்‌ கருவுறுதல்‌ 
அறிவிக்கப்படவில்லை என்று கண்டதும்‌ 
முந்திக்கொண்டு இளையவர்‌ கருவுற்றிருக்கிறார்‌ என்று 
அரசவையில்‌ அறிவித்ததினூடாக கலிங்கர்‌ 
வென்றிருக்கிறார்கள்‌. நம்‌ அவையில்‌ அதை 
அறிவித்ததன்‌ வழியாக அது ஓர்‌ உறுதிபடுத்தப்பட்ட 
பழைய செய்தி என்ற சித்திரத்தை நிலை 
நாட்டிவிட்டார்கள்‌. உங்கள்‌ ஒப்புதலையும்‌ 
பெற்றுவிட்டனர்‌” என்றார்‌ ஹரிதர்‌. சோர்வுடன்‌ “ஆம்‌” 
என்றான்‌ கர்ணன்‌. 


“இளைய அரசிக்கு தெரியும்‌ இந்த அவை அதை எப்படி 
கொண்டாடுமென்று. இப்போது நாம்‌ செய்வதற்கு 
ஒன்றுமில்லை” என்றபின்‌ மாறிய விழிகளுடன்‌ “இதை 
நான்‌ என்‌ கட்டற்ற கற்பனையால்‌ சொல்லவில்லை 
அரசே. அரச குலத்தில்‌ அவ்வாறு நிகழ்ந்ததற்கு பல 
கதைகள்‌ உள்ளன?” என்றார்‌. “சொல்லுங்கள்‌” என்றான்‌ 
கர்ணன்‌. “மூத்த அரசியின்‌ கருவை...” என்றபின்‌ 
சொல்தேர்ந்து “நாம்‌ அதை நன்கு பேண வேண்டியுள்ளது” 
என்றார்‌. புரிந்து கொண்டு கர்ணன்‌ “ஆம்‌” என்றான்‌. 


“தாங்கள்‌ இளைய அரசியிடம்‌ பேசிப்‌ பாருங்கள்‌” 
என்றபின்‌ தலைவணங்கி ஹரிதர்‌ திரும்பிச்‌ சென்றார்‌. 
அவரைச்‌ சூழ்ந்து சென்ற சிற்றமைச்சர்களிடம்‌ மெல்லிய 
குரலில்‌ ஆணைகளை பிறப்பித்தார்‌. கர்ணன்‌ கைகளை 
பின்னுக்குக்‌ கட்டி தலைகுனிந்து நடக்க சிவதர்‌ அவனை 
தொடர்ந்தார்‌. அவர்கள்‌ இருவரும்‌ பேச விழைவதை 
உணர்ந்து மங்கலச்‌ சேடியர்‌ முன்னால்‌ செல்ல இசைச்சூதர்‌ 
பின்னால்‌ நகர்ந்தனர்‌. 


சிவதர்‌ “ஹரிதர்‌ ஐயுற்றது உண்மை” என்றார்‌. “இளைய 
அரசி கருவுற்றிருப்பதற்கு வாய்ப்பே இல்லை” என்றார்‌. 
கர்ணன்‌ “ஆனால்‌ குழந்தை பிறக்க வேண்டுமல்லவா?” 
என்றான்‌. “அதற்கு நூறு வழிகள்‌ உள்ளன” என்றார்‌ 
சிவதர்‌. “இரண்டு மூன்று வாரங்கள்‌ பிந்திகூட அரசி 
கருவுறலாம்‌. குழந்தை பெறுவதிலும்‌ பல மருத்துவ 
முறைகள்‌ உள்ளன. ஓரிரு வாரங்கள்‌ முன்னரே 


குழந்தையை பிறக்கச்‌ செய்ய முடியும்‌. ஒரு வேளை பல 
மாதங்கள்‌ பிந்தி குழந்தை பிறந்தால்கூட கருவில்‌ 
நெடுநாள்‌ இருந்தார்‌ என்று ஒரு கதை உருவாக்க முடியும்‌. 
வெற்றிகொள்‌ பெருவீரர்கள்‌ கருவில்‌ நீணாள்‌ 
வாழ்ந்தவர்கள்‌ என்று பல புராணங்கள்‌ உரைக்கின்றன. 
அஸ்தினபுரியின்‌ அரசர்‌ கூட பதினாறு மாதம்‌ மதங்க 
கர்ப்பமாக இருந்தார்‌ என்பது சூதர்கள்‌ கதை.” 


கர்ணன்‌ புன்னகை செய்தான்‌. சிவதர்‌ “இங்கு 
ஒவ்வொருவரும்‌ ஒரு பேரரசர்‌ பிறக்கப்போகிறார்‌ என்ற 
ஏக்கம்‌ கொண்டிருப்பதை அவர்கள்‌ அறிந்துவிட்டார்கள்‌. 

கவே சூதர்கள்‌ எந்தக்‌ கதை சொன்னாலும்‌ அதுவே 

லைநிற்கும்‌” என்றார்‌. கர்ணன்‌ “என்ன இது? எனக்கு 

ஒன்றுமே புரியவில்லை சிவதரே” என்றான்‌. சிவதர்‌ 
“நடந்தவை இரண்டு நிகழ்வுகள்‌. இளையவரின்‌ 
அரசியல்சூழ்ச்சியின்‌ வெற்றி. அதைவிட மூத்தவரின்‌ 
அரசியல்‌ மூடத்தனம்‌” என்றார்‌. 


கர்ணன்‌ “என்ன சொல்கிறீர்கள்‌?” என்றான்‌. சிவதர்‌ 
“ஒருவர்‌ கருவுறாமலே கருவுற்றேன்‌ என்று 
அறிவிக்கிறார்‌. ஒருவர்‌ கருவுற்றதை தனக்குத்தானே 
பொத்தி வைத்து போர்வையை இழுத்து மூடி சுருண்டு 
படுத்திருக்கிறார்‌. விந்தைதான்‌” என்றார்‌. 
புன்னகையுடன்‌ கர்ணன்‌ “நீரளவே ஆகுமாம்‌ நீராம்பல்‌ 
என்கிறீர்கள்‌ அல்லவா?” என்றான்‌. “ஆம்‌. ஆனால்‌ அது 
குலத்திற்கல்ல மனிதர்களுக்கு” என்றார்‌ சிவதர்‌. 


இடைநாழியைக்‌ கடந்து தன்‌ தனியறைக்குள்‌ வந்ததும்‌ 
கர்ணன்‌ கைகளைத்தூக்கி உடல்‌ நெளித்து சோம்பல்‌ 
முறித்தான்‌. “இன்று கொற்றவைப்‌ பூசனை 
உண்டல்லவா?” என்றான்‌. “ஆம்‌. ஆனால்‌ அதற்கு 
இளைய அரசி வரமுடியாது. அவர்‌ கருவுற்றிருக்கிறார்‌ 
என்று அவையில்‌ அறிவித்துவிட்டதனால்‌ 
மருத்துவச்சிகளின்‌ அருகிலேயே இருந்தாக 
வேண்டியுள்ளது” என்று சிவதர்‌ அவன்‌ சால்வையை 
களைந்தபடி சொன்னார்‌. “ஆம்‌” என்றபின்‌ கர்ணன்‌ 
“நான்‌ சற்று ஓய்வெடுக்க வேண்டியுள்ளது” என்றான்‌. 


அவன்‌ சொல்லப்போவதை உடனே உய்த்துணர்ந்த சிவதர்‌ 
“தாங்கள்‌ இப்போது மதுவருந்தினால்‌ எழுந்து நீராடி 
கொற்றவை பூசனைக்கு செல்ல இயலாது” என்றார்‌. “ஆம்‌. 
ஆனால்‌...” என்று சொல்ல சிவதர்‌ “இன்று முழுக்க 
மதுவருந்தி நாளை கழித்திருக்கிறீர்கள்‌. 
அரியணையிலேயே இருமுறை தூங்கினீர்கள்‌” என்றார்‌. 
சிரித்தபடி “அரியணையில்‌ அமர்ந்து உறங்குவது 


பாரதவர்ஷமெங்கும்‌ ஷத்ரியர்களின்‌ இயல்பல்லவா?” 
என்றான்‌ கர்ணன்‌. க்‌ அது சிற்றரசர்களுக்கு. 
துயில்‌ அரசர்களிடம்‌ வெவ்வேறு வகையில்‌ 
செயல்படுகிறது. இரவெல்லாம்‌ களியாடியதனால்‌ 
பேரரசர்கள்‌ அரியணையில்‌ துயில்கிறார்கள்‌. 
பேரரசுகளை எண்ணி அஞ்சி துயில்‌ நீத்ததால்‌ 
சிற்றரசர்கள்‌ அரியணையில்‌ துயில்கிறார்கள்‌” என்றார்‌ 
சிவதர்‌. 


உரக்க நகைத்தபடி “நாம்‌ இருவகையிலும்‌ சேர்வோம்‌. 
ஆகவே அரியணையில்‌ துயில முற்றுரிமை உள்ளது” 
என்றபடி கர்ணன்‌ பீடத்தில்‌ அமர்ந்து கால்களை நீட்டிக்‌ 
கொண்டான்‌. “தாங்கள்‌ இளைய அரசியை சென்று 
பார்க்க வேண்டும்‌” என்றார்‌ சிவதர்‌. “ஆம்‌” என்றான்‌ 
கர்ணன்‌. “அவர்‌ உண்மையிலேயே கருவுற்றிருக்கிறாரா 
என்று பாருங்கள்‌” என்றார்‌ சிவதர்‌. “அதை எப்படி 
அறிவது? அவள்‌ சொல்வதல்லவா அது?” என்றான்‌. 
பின்பு ஐயத்துடன்‌ “வேண்டுமென்றால்‌ அந்த 
மருத்துவச்சியையும்‌ செவிலியையும்‌ வரவழைத்து 
உசாவலாம்‌” என இழுத்தான்‌. 


சிவதர்‌ கையசைத்து “அது இயல்வதல்ல. சம்பாபுரிக்குள்‌ 
இருந்தாலும்‌ கலிங்க அரசியின்‌ மாளிகை கலிங்கத்தின்‌ 
ஆட்சியிலேயே உள்ளது. அங்குள்ள காவலரும்‌ 
மருத்துவரும்‌ செவிலியரும்‌ சேடியரும்‌ அனைவருமே 
கலிங்க நாட்டவர்‌. நமது சொல்‌ அங்கு ஆள்வதில்லை” 
என்றார்‌. சினத்துடன்‌ “நமது வாள்‌ அங்கு ஆளும்‌. வரச்‌ 
சொல்லும்‌ அவர்களை” என்றான்‌ கர்ணன்‌. “உயிர்‌ 
துறப்பது அவர்களுக்கு எளிது. நமக்கு பழி சேரும்‌” 
என்றார்‌ சிவதர்‌. கர்ணன்‌ சினத்துடன்‌ கையை வீசினான்‌. 


“சென்று அவரை பாருங்கள்‌. கருவுற்றிருக்கும்‌ பெண்கள்‌ 
சற்று குருதி வெளிறி இருப்பார்கள்‌” என்றார்‌ சிவதர்‌. 
“நான்‌ கருவுற்ற எவரையும்‌ பார்த்ததில்லையே” என்றான்‌ 
கர்ணன்‌. சிவதர்‌ “ஆம்‌, அதை முதிய ஆண்களோ 
பெண்களோதான்‌ உணர முடியும்‌. ஆனால்‌ அரசியிடம்‌ 
உரையாடுகையில்‌ தங்கள்‌ விழிகளுக்கு அவர்‌ விழிகள்‌ 
ஒன்றை தெளிவுறச்சொல்லும்‌, அவர்‌ 
பொய்யுரைக்கிறாரா மெய்‌ கொண்டிருக்கிறாரா என்று” 
என்றார்‌ சிவதர்‌. “ஆம்‌. அதை என்னால்‌ அறிய முடியும்‌. 
ஆனால்‌ அறிந்து என்ன செய்வது?” என்றான்‌ கர்ணன்‌. 
“ஆம்‌. நாம்‌ இனி ஒன்றும்‌ செய்ய முடியாது.” “ஏன்‌ நம்மால்‌ 
மூத்தவளும்‌ கருவுற்றிருக்கும்‌ செய்தியை அவையில்‌ 
அறிவிக்க முடியவில்லை?” என்றான்‌ கர்ணன்‌. 


“அறிவித்திருக்க முடியாது” என்றார்‌ சிவதர்‌. 
“ஏனென்றால்‌ அவை கொந்தளித்துக்‌ கொண்டிருந்தது. 
கூச்சலும்‌ சிரிப்புமாக அவர்கள்‌ முன்னரே 
கலையத்தொடங்கிவிட்டிருந்தனர்‌. நன்கு திட்டமிட்டே 
அவை முடியும்போது அனைவரும்‌ கலையும்‌ தருவாயில்‌ 
எழுந்து செவிலி அதை சொல்ல வேண்டுமென்று இளைய 
அரசியார்‌ ஆணையிட்டு அனுப்பியிருக்கிறார்கள்‌.” 


கர்ணன்‌ பெருமூச்சுடன்‌, “முள்‌ முனையில்‌ மூன்று குளம்‌ 
என்றொரு பாடல்‌ உண்டு. உண்மைதான்‌” என்றான்‌. 
சிவதர்‌ “முள்‌ முனை என்பது காலத்தின்‌ ஒரு கணம்‌. 
இத்தகைய தருணங்களில்‌ நாம்‌ செய்வதற்கு ஒன்றே 
உள்ளது. விரையும்‌ காலத்தை பற்றிக்கொண்டு நாமும்‌ 
அத்தருணத்தை கடந்து செல்வது. எப்படி இருப்பினும்‌ 
நாளை விழியும்‌. நாளை மறுநாள்‌ மீண்டும்‌ விடியும்‌. 
அதற்குள்‌ இவை அனைத்திற்கும்‌ ஒரு விடையை 
காலமும்‌ சூழலுமே உருவாக்கிவிடும்‌. பொறுத்திருப்போம்‌” 
என்றார்‌. 


“சிவதரே, என்‌ கண்‌ முன்னே என்‌ மைந்தர்‌ 
மணிமுடிக்கென போரிடுவதை காண வேண்டுமா என்ன? 
இப்பிறப்பில்‌ எனக்குக்‌ காத்திருக்கும்‌ இறுதி இழிவு 
அதுதானா?” என்றான்‌ கர்ணன்‌. சிவதர்‌ 
“அவ்வண்ணமெனில்‌ யார்‌ என்ன செய்ய முடியும்‌? அங்கே 
அஸ்தினபுரியில்‌ பீஷ்மர்‌ இருக்கிறார்‌. அவர்‌ 
காலடியிலேயே அவரது தந்தையின்‌ நாடு இரண்டாகப்‌ 
பிளந்தது” என்றார்‌. கர்ணன்‌ “ஆம்‌. இன்று அவையிலும்‌ 
இருமுறை அவர்‌ நினைவு வந்தது. எவ்வகையிலோ அவர்‌ 
என்னைப்போல்‌ இருக்கிறார்‌. எங்களுக்குள்‌ பொதுவாக 
ஏதோ உள்ளது” என்றான்‌. 


“அதை அவர்‌ அறிவார்‌ போலும்‌. ஆகவேதான்‌ அவர்‌ 
உங்களை இழிவுபடுத்துகிறார்‌” என்றார்‌ சிவதர்‌. “என்னை 
அவர்‌ இழிவுபடுத்துவதில்லை” என்றான்‌ கர்ணன்‌. சிவதர்‌ 
“அவையில்‌ உங்களை சிறுமை செய்யும்‌ சொற்களை 
எப்போதும்‌ அவரே முதலில்‌ சொல்கிறார்‌ என்று அறியாத 
எவரும்‌ இல்லை. சூதர்‌ பாடல்களில்‌ அது வந்துவிட்டது” 
என்றார்‌. “ஆம்‌. க்‌ அவையில்‌ பிற குரல்‌ ஒன்று 
எழுவதற்கு முன்னே தான்‌ அச்சொற்களை சொல்ல 
வேண்டுமென்று அவர்‌ எண்ணுவதுபோல்‌ தோன்றும்‌. 
அவர்‌ சொல்லெடுத்ததுமே சினத்துடன்‌ எழுந்து 
சுயோதனன்‌ அதை மறுத்து பெருஞ்சொல்‌ உரைத்தபின்‌ 
அவையில்‌ எவரும்‌ என்னை அவ்வண்ணம்‌ 
எண்ணக்கூட துணியமாட்டார்கள்‌” என்றான்‌. 


சிவதர்‌ “அவர்‌ உள்ளூர உங்களுடன்‌ 
நெருங்கியிருக்கிறார்‌. எவ்வகையிலோ உங்களை விட்டு 
விலக்கி தன்னை நிறுத்த விழைகிறார்‌” என்றார்‌. கர்ணன்‌ 
“இல்லை. நான்‌ விரியக்கூடாதென்று நினைக்கிறார்‌. என்‌ 
இடத்தை மேலும்‌ குறுக்க எண்ணுகிறார்‌. ஏனெனில்‌ நான்‌ 
யாரென அவருக்குத்‌ தெரியும்‌” என்றான்‌. நீள்மூச்சுடன்‌ 
“அவர்‌ அனைத்தையும்‌ பொத்திப்பாதுகாக்க எண்ணும்‌ 
முதுமகன்‌” என்றான்‌. 


கூரிய வாள்நுனியை கடந்து செல்வது போல 
அத்தருணத்தை சிவதர்‌ கடந்து சென்று “அரசே, இன்று 
சிறிய இளவரசியிடம்‌ பேசும்போது இந்த ஐயங்களையும்‌ 
வினாக்களையும்‌ அவர்முன்‌ வைக்க வேண்டியதில்லை. 
கருவுற்ற மனைவியை காணப்போகும்‌ கணவனாகவே 
இருங்கள்‌. உவகையையும்‌ நெகிழ்வையுமே 
வெளிப்படுத்துங்கள்‌” என்றார்‌. “ஆம்‌. அதைத்தான்‌ 
செய்ய வேண்டும்‌” என்றான்‌ கர்ணன்‌. “அவள்‌ 
கருவுறவில்லை என்றாலும்‌ கருவுற்றதாக எண்ணிக்‌ 
கொள்வது எனக்கு உவகை அளிக்கிறது.” 


“அச்சொல்லாடல்‌ நடுவே மூத்த அரசியும்‌ 
கருவுற்றிருப்பதையும்‌ இரு கருவுறுதலும்‌ ஒரே சமயம்‌ 
நிகழ்ந்தது மூதாதையரின்‌ நல்லூழ்‌ என்று நீங்கள்‌ 
எண்ணுவதையும்‌ குறிப்பிடுங்கள்‌” என்றார்‌ சிவதர்‌. 
“இதெல்லாம்‌ எதற்கு?” என்றான்‌ கர்ணன்‌. “அரசர்கள்‌ 
முடிவுறா நாடகத்தின்‌ நடிகர்கள்‌. எனவே அரசரைச்‌ 
சூழ்ந்துள்ள அனைவரும்‌ அந்நாடகத்தின்‌ நடிகர்களே” 
என்றார்‌ சிவதர்‌. “அவளுக்கு என்னதான்‌ வேண்டும்‌?” 
என்றான்‌ கர்ணன்‌. “சம்பாபுரியின்‌ மணிமுமு. 
வேறென்ன?” என்றார்‌ சிவதர்‌. “மூத்தவளுக்கும்‌ அதுவே. 
ஏன்‌ சிவதரே, என்னை விழையும்‌ எவரும்‌ 
இங்கில்லையா?” என்றான்‌. 


சிவதர்‌ புன்னகையுடன்‌ அவ்வினாவை கடந்து சென்று 
“இன்று நீங்கள்‌ நூறு வினாக்களை 
எதிர்கொண்டுவிட்டீர்கள்‌. அவ்வினாக்கள்‌ 
ஒவ்வொன்றையும்‌ ஒன்றுடன்‌ ஒன்று மோதவிட்டு 
பிறிதோரிடத்தில்‌ இருந்து வேடிக்கை பாருங்கள்‌” என்றார்‌. 
“அதற்கு உகந்தவழி யவன மது அருந்துவதே” என்றான்‌ 
கர்ணன்‌. சிரித்தபடி “கொற்றவை பூசனை முடிந்து 
வந்தபிறகு மதுவாடலாம்‌. இன்றிரவு மதுவின்றி 
உங்களால்‌ உறங்கமுடியும்‌ என்று நானும்‌ 
எண்ணவில்லை. இளைய அரசிக்கு நான்‌ செய்தி 
அனுப்பிவைக்கிறேன்‌” என்று சொல்லி தலைவணங்கி 
வெளியேறினார்‌ சிவதர்‌. 


வெண்முரசு அனைத்து விவாதங்களும்‌ 


மகாபாரத அரசியல்‌ பின்னணி வாசிப்புக்காக 

கர்ணன்‌ இளநீராடி மெல்லிய வெண்ணிறஆடை 
அணிந்து வெண்முத்தாரங்களும்‌ காக்கைச்சிறகுக்‌ 
குழலில்‌ ஒரு மணியாரமும்‌ சூடி சித்தமானபோது சிவதர்‌ 
ஓசையின்றி வந்து தலைவணங்கி “இளைய அரசியிடம்‌ 
செய்தியை அறிவித்தேன்‌” என்றார்‌. “அரசியிடமா?” 
என்றான்‌ கர்ணன்‌. “இல்லை, வழக்கம்‌ போல 
அச்செவிலியிடம்தான்‌” என்றார்‌ சிவதர்‌. மேலும்‌ அவர்‌ 
சொல்வதற்காக அவன்‌ காத்து நின்றான்‌. “அரசியிடம்‌ 
சொல்லி ஒப்புதல்‌ பெற்று வருவதாக சென்றார்‌. மீண்டு 
வரவேயில்லை. நெடுநேரம்‌ நின்றிருந்தபின்‌ நான்‌ 
திரும்பினேன்‌” என்றார்‌. 


கர்ணன்‌ சில கணங்கள்‌ நின்றபின்‌ “நான்‌ சென்று 
பார்க்கிறேன்‌” என்றான்‌. “தாங்கள்‌ செல்லாமல்‌ 
தவிர்ப்பதே நன்று என்று நான்‌ நினைக்கிறேன்‌” என்றார்‌ 
சிவதர்‌. கர்ணன்‌ புன்னகைத்து “சிவதரே, அவள்‌ உள்ளம்‌ 
செல்லும்‌ வழி எனக்குத்‌ தெரியும்‌. இன்று மூத்தவள்‌ 
அறைக்கு முன்‌ வெளியே நான்‌ காத்திருந்ததை 
அறிந்திருப்பாள்‌. தனக்காக நான்‌ வருகிறேனா என்று 
பார்க்கவே இதை நடிக்கிறாள்‌. சென்று வருகிறேன்‌” 
என்றான்‌. 


கர்ணனின்‌ முகத்தைப்‌ பார்த்தபடி சிலகணங்கள்‌ 
உறைந்து உதடுகள்‌ அசைய உயிர்கொண்ட சிவதர்‌ 
“தாங்கள்‌ இருவருக்குமாகவும்‌ இறங்கிச்‌ செல்கிறீர்கள்‌ 
என்று எண்ணுகிறேன்‌ அரசே” என்றார்‌. “உண்மை. 
களத்தில்‌ அன்றி பிற இடங்களில்‌ அனைத்தும்‌ இறங்கிச்‌ 
செல்வதே என்‌ வழக்கம்‌. எப்போதும்‌ என்‌ தரப்பு 
நியாயங்களைவிட அவர்களின்‌ உணர்வுகளே எனக்கு 
முதன்மையாக தெரிகின்றன” என்றான்‌ கர்ணன்‌. 
“மூத்தவள்‌ மணிமுடி மறுக்கப்பட்டதால்‌ அநீதி 
இமைக்கப்பட்டவள்‌. ஒவ்வொரு அவையிலும்‌ அவளே 
மூத்தவள்‌ என்றும்‌ ஆனால்‌ சூதர்மகள்‌ என்பதால்‌ 
மணிமுடி கிடைக்கப்பெறாதவள்‌ என்பதும்‌ 
சொல்லப்படாத பெருஞ்சொல்லாக 
நின்றுகொண்டிருப்பதை அவள்‌ உணர்கிறாள்‌. 
அத்துயரை நானன்றி வேறு யார்‌ அருகணைந்து 
அறியமுடியும்‌?” 


சிவதர்‌ “ஆனால்‌...” என்று தொடங்க அவன்‌ அவரை 
பார்க்காமல்‌ “நூறுநூறு முறை அவளை என்‌ நெஞ்சோடு 
அணைத்து உன்‌ துயரை நான்‌ அறிகிறேன்‌, என்னை 
பொறுத்தருள்க என்று சொல்லியிருக்கிறேன்‌. ஒவ்வொரு 
முறையும்‌ என்‌ நெஞ்சில்‌ தலைசேர்த்து உடல்‌ ஒடுக்கி 
விம்மி அழுவாள்‌. கண்ணீர்‌ ஓய்ந்ததும்‌ மீளமீள 
இன்சொற்களால்‌ எனக்கு உறுதி சொல்வாள்‌. ஆனால்‌ 
எளியபெண்‌. மறுநாளே எழும்‌ ஓர்‌ அவமதிப்பு போதும்‌, 
நெஞ்சுள்‌ புண்படுவாள்‌. மீண்டும்‌ அதையே 
நிகழ்த்துவாள்‌. முடிவின்றி அவளிடம்‌ பணிந்து 
செல்வதையும்‌ பொறுத்தருளக்கோருவதையுமே இதுநாள்‌ 
வரை செய்து வந்திருக்கிறேன்‌. இனியும்‌ அதையே செய்ய 
வேண்டியிருக்குமென்று உணர்கிறேன்‌” என்றான்‌. 


பெருமூச்சுடன்‌ அவன்‌ தொடர்ந்தான்‌ “இளையவள்‌ 
பிறிதொருவகையில்‌ அநீதி இழைக்கப்பட்டவள்‌. 
தன்னை மணங்கொண்டு முடிசூட்டி 
அரியணையமர்த்தும்‌ ஷத்ரிய இளவரசனுக்காக 
கனவுகளுடன்‌ காத்திருந்தவள்‌. நகர்‌ புகுந்து அவளை 
கவர்ந்து வந்தோம்‌. சூதன்மகனுக்கு மணமகளான தன்‌ 
இழிவை இத்தனை நாளாகியும்‌ அவளால்‌ கடக்க 
முடியவில்லை. காமத்தில்‌ தன்னை மறந்து என்னுடன்‌ 
இருந்தாலும்கூட சித்தம்‌ விழிப்புற்றதும்‌ கசந்து 
விலகுவதே அவள்‌ இயல்பு.” 


கசந்த புன்னகையுடன்‌ சிவதரை நோக்கி திரும்பி 
“ஒருமுறை உன்‌ முகம்‌ ஏன்‌ அப்படி சுளிக்கின்றது என்று 
கேட்டேன்‌. சீறி முகம்‌ சிவந்து என்னை நோக்கி 
என்னவென்றா, குதிரைச்‌ சாணி மணம்‌ கமழ்கிறது, 
அதனால்‌ என்றாள்‌. அவள்‌ உளம்‌ சுருங்குவதை 
என்னால்‌ உணர முடிந்தது. அவளிடமும்‌ மீண்டும்‌ 
மீண்டும்‌ பொறுத்தருளவே கோருகிறேன்‌. 
இச்சதுரங்கத்தில்‌ அதையும்‌ நான்‌ 
ஆடவேண்டியிருக்கிறது” என்றான்‌. 


சிவதர்‌ “தாங்கள்‌ அரசர்‌. அதை எண்ண மறுக்கிறீர்கள்‌. 
ஓர்‌ அரசன்‌ தன்‌ செயலுக்கு பொறுத்தருளக்‌ 
கோருவதென்றால்‌ ஒவ்வொருநாளும்‌ அதற்கன்றி பிறிது 
எச்செயலுக்கும்‌ நேரமிருக்காது. உழவன்‌ வயலில்‌ வாழும்‌ 
சிற்றுயிர்களிடம்‌ தனித்தனியாக பொறுத்தருளும்படி 
கோரமுடியுமா என்ன? ஏர்‌ இறக்குகையில்‌ மண்‌ தொட்டு 
சென்னி சூடி விண்ணோக்கி தெய்வங்களிடம்‌ 
பொறுத்தருளும்படி ஒருமுறை கூறலாம்‌. அவ்வளவே” 
என்றார்‌. “அவன்‌ விளைவிக்கும்‌ உணவு ஆற்றும்‌ பசி 
அவன்‌ செய்யும்‌ கொலைகளை தெய்வங்களின்‌ 


கண்களுக்கு எளியதாக்கும்‌. பசிப்பிணி நீக்கும்‌ 
உழவருக்கு தான்யலட்சுமி ஆளும்‌ பொன்னுலகு உண்டு 
என்பது முன்சொல்‌.” 


“ஆம்‌. நானும்‌ அதை அறிவேன்‌. ஆனால்‌ இவ்வண்ணமே 
என்னால்‌ இருக்க முடிகிறது. நேற்று உஜ்ஜயினிக்குச்‌ 
சென்ற வணிகவண்டியை தடுத்து கொள்ளையிட்ட 
திருடர்குழுத்‌ தலைவன்‌ ஒருவனை தலை கொய்ய என்‌ 
வீரர்களுக்கு ஆணையிட்டேன்‌. அவனை அவர்கள்‌ 
இழுத்துச்‌ சென்றபோது அவையிலிருந்த தனது 
மைந்தனையும்‌ மனையாட்டியையும்‌ திரும்பி 
நோக்கியபடியே சென்றான்‌. கண்கள்‌ நிறைந்து வழிய 
இருவரும்‌ கைகூப்பி அசையாது நின்றிருந்தனர்‌. சிவதரே, 
எழுந்து அவர்கள்‌ காலடி பணிந்து என்னை 
பொறுத்தருள்க என்று கேட்க வேண்டும்போல்‌ 
உணர்ந்தேன்‌” என்றான்‌ கர்ணன்‌. 


சிவதர்‌ ஏதோ சொல்ல வாயெடுக்க “உங்கள்‌ எண்ணம்‌ 
புரிகிறது. களை கொய்யாது பயிர்‌ வளர்க்கலாகாது. 
ஆனால்‌ ஒரு களையும்‌ தனித்திருப்பதில்லை. பயிரோடு 
சேர்த்தே களை பிடுங்க வேண்டியிருக்கிறது. நான்‌ 
கொன்றது திருடனை மட்டுமல்ல, ஒரு தந்தையையும்‌ 
கூட” என்றான்‌ கர்ணன்‌. சிவதர்‌ “அரசே, 
அம்மைந்தனுக்கு நீங்கள்‌ கொடையளித்தீர்கள்‌. அவன்‌ 
கல்வி பயிலவும்‌ நல்வாழ்வு பெறவும்‌ வழி அமைத்தீர்கள்‌. 
அதற்கப்பால்‌ ஒரு அரசன்‌ செய்வதற்கொன்றுமில்லை” 
என்றார்‌. 


“அவன்‌ விழிகளுக்கு அவன்‌ தந்தையைக்‌ கொன்றவன்‌ 
நான்‌. தனித்திருக்கையில்‌ தந்தை என்று அவன்‌ 
உணர்கையில்‌ அவ்வெண்ணம்‌ அவனுள்‌ 
எழாதிருக்காது” என்று கர்ணன்‌ சொன்னான்‌. “எழும்‌. 
ஆகவேதான்‌ அரசனை அனைத்து 
மானுடர்களிடமிருந்தும்‌ ஒரு படி மேலேற்றி அமைத்தனர்‌ 
முன்னோர்‌. அவனது அரியணை பிறர்‌ தலைக்கு மேல்‌ 
அமரவேண்டுமென்று மேடை கட்டினர்‌. சூரியனும்‌ 
சந்திரனும்‌ நெருப்பும்‌ அவன்‌ மூதாதையர்‌ என்று 
வகுத்தனர்‌. அந்த அரியணையில்‌ நீங்கள்‌ 
அமர்ந்திருக்கும்‌ வரை எவரும்‌ உங்களை கொலைகாரன்‌ 
என்று எண்ணப்போவதில்லை. இறங்கி மண்ணில்‌ நின்று 
ஒரு சொல்‌ எளிய மானுடராக உரைத்துவிட்டீர்கள்‌ 
என்றால்‌ காத்திருந்த பார்ப்புப்பேய்கள்‌ போல்‌ 
அனைத்துப்‌ பழிகளும்‌ வந்து உங்கள்‌ மேல்‌ படியும்‌” 
என்றார்‌ சிவதர்‌. 


கர்ணன்‌ “ஆம்‌, உண்மை” என்றபின்‌ “மது எனும்‌ 
மாயத்தை கண்டடைந்த மூதாதை ஒரு மன்னனாகவே 
இருக்க வேண்டும்‌. நாளெல்லாம்‌ அவன்‌ மேல்‌ வந்து 
பொழியும்‌ பழிகளையும்‌ புகழ்மொழிகளையும்‌ 
கழுவிவிட்டு இரவில்‌ எடையிழந்து துயில அது 
அவனுக்கு தேவைப்பட்டிருக்கும்‌” என்றான்‌. “இப்போது 
தங்கள்‌ சித்தம்‌ செயல்கூருடன்‌ இருக்க வேண்டியுள்ளது. 
மதுவருந்தி இளைய அரசியின்‌ அரண்மனைக்குச்‌ 
செல்வது உகந்ததல்ல” என்றார்‌ சிவதர்‌. “அவள்‌ 
விழிகளை மதுவின்றி என்னால்‌ நோக்க முடியும்‌ என்று 
தோன்றவில்லை” என்றான்‌ கர்ணன்‌. 


“இல்லை அரசே” என சிவதர்‌ தொடங்க “ஒரு குவளை மது 
போதும்‌ சிவதரே. என்னை திரட்டிக்‌ கொள்வேன்‌” 
என்றான்‌ கர்ணன்‌. சிவதர்‌ “அது தேவையில்லை அரசே. 
தாங்கள்‌ அங்கு இழிவுபடுத்தப்படுவீர்களோ என்ற ஐயம்‌ 
எனக்கு இருக்கிறது. மதுவுண்டால்‌ அதுவே அவர்களுக்கு 
ஒரு தூண்டுதல்‌ என்று ஆகும்‌” என்றார்‌. கர்ணன்‌ “நீர்‌ 
சொல்வது சரிதான்‌. பார்ப்போம்‌” என்றான்‌. திரும்பி 
சால்வையை எடுத்து அணிந்துகொண்டு “இன்றைய 
நாள்‌ மிக நீண்டது. இது எப்போது அணையும்‌ 
என்றிருக்கிறது” என்றான்‌. சிவதர்‌ “இரவு ஒரு 
கருஞ்சிறகுப்பறவை என்பது சூதர்‌ சொல்‌” என்றார்‌. 
அவன்‌ அதை நோக்கவில்லை. 


“செல்வோம்‌” என்று சொல்லி அவன்‌ இடைநாழியில்‌ 
நடக்க சிவதர்‌ அவனைத்‌ தொடர்ந்து வந்தபடி “தாங்கள்‌ 
செல்வது சரி. ஆனால்‌ காத்திருக்க வேண்டியதில்லை” 
என்றார்‌. “ஏன்‌? மூத்தவள்‌ வாயிலில்‌ 
காத்திருக்கவில்லையா?” என்றான்‌ கர்ணன்‌. “மூத்தவர்‌ 
சூதப்பெண்‌. அடங்காத மனைவி முன்‌ காத்திருந்த எளிய 
கணவனாக அங்கிருந்தீர்கள்‌. இவர்‌ கலிங்க இளவரசி. 
ஷத்ரியப்பெண்‌ முன்‌ பணிந்து நிற்கும்‌ சூதனாக 
இங்கிருப்பீர்கள்‌” என்றார்‌. “இங்கே நீங்கள்‌ 
இழிவடைவதை விரும்புவது கலிங்கம்‌...” 


கர்ணன்‌ “இந்த மாற்றுருவையும்‌ அணிந்து பார்ப்போமே” 
என்றான்‌. “எப்போது விளையாடுகிறீர்கள்‌ எப்போது 
போராடுகிறீர்கள்‌ என்று என்னால்‌ அறியமுடிவதே 
இல்லை” என்றார்‌ சிவதர்‌. கர்ணன்‌ சிரித்து “எப்போது 
விளையாடுகிறேன்‌? அதை மட்டுமே என்னால்‌ சொல்ல 
முடியும்‌” என்றான்‌. சிவதர்‌ பெருமூச்சுடன்‌ 
சொல்லடக்கிக்கொண்டார்‌. அவர்களின்‌ குறடுகளின்‌ 
ஒலிகள்‌ உரையாடல்‌ போல ஒலித்தன. வினாவிடை என. 
சொல்‌ மறு சொல்‌ என. தங்களையே எண்ணி அளப்பவை 


என. 


இடைநாழியைக்‌ கடந்து அரண்மனையிலிருந்து 
மரப்பட்டைக்கூரையிடப்பட்ட நீண்ட இடைநாழியால்‌ 
இணைக்கப்பட்டிருந்த அரசிகளுக்குரிய மூன்றடுக்கு 
மாளிகையை அவர்கள்‌ அணுகினர்‌. தனியாக 
சுவர்வளைப்பு கொண்டிருந்த அதன்‌ முகப்புவாயிலில்‌ 
கலிங்கத்திலிருந்து வந்த காவலர்‌ வேலும்‌ வாளும்‌ ஏந்தி 
காவலிருந்தனர்‌. அவர்களுக்கென சிறு தங்குமாடங்கள்‌ 
அங்கு அமைக்கப்பட்மருந்தன. கர்ணனைக்‌ கண்டதும்‌ 
காவலர்‌ தலைவன்‌ எழுந்து தலைவணங்கி “அங்க 
நாட்டரசருக்கு நல்வரவு” என்றான்‌. சிவதர்‌ அங்கேயே 
நின்றுவிட்டார்‌. அவரை ஒரு முறை திரும்பிப்‌ பார்த்தபின்‌ 
கர்ணன்‌ உள்ளே சென்றான்‌. 


இரண்டாவது வாயிலில்‌ கலிங்கத்து சேடிப்பெண்கள்‌ 
எழுவர்‌ காவல்‌ இருந்தனர்‌. பெரிய பட்டாடையை 
மார்பின்‌ குறுக்கே அணிந்து அதன்மேல்‌ வெள்ளிச்சரம்‌ 
இட்டிருந்த தலைவி அவனை வணங்கி “அரசியர்‌ 
மாளிகைக்கு வரவு சிறப்பதாக! தங்கள்‌ வருகையை 
அரசியாருக்கு அறிவிக்கிறேன்‌” என்றாள்‌. அவன்‌ 
தலையசைக்க அவள்‌ மிகப்பெரிய இடையை 
அசைத்தபடி மெல்ல திரும்பிச்சென்றாள்‌. அவள்‌ 
தொடைகளுக்குப்‌ பொருந்தாமல்‌ காலடிகள்‌ 
மிகச்சிறியவையாக இருந்தன. அவள்‌ ஏறிச்செல்லும்‌ ஒலி 
படிக்கட்டிலும்‌ மேலே இடைநாழியிலும்‌ கேட்டது. 


இடையில்‌ கைவைத்து உடல்‌ சற்றே சரித்து அவன்‌ 
நின்றான்‌. காலடிகள்‌ கேட்டன. அவன்‌ நோக்கியபோது 
இரு கைகளையும்‌ வீசி தலைநிமிர்த்தி சுப்ரியையின்‌ 
முதன்மைச்செவிலி சரபை வந்தாள்‌. அவளுக்குப்‌ 
பின்னால்‌ தலைவி அவனை நோக்கி விழி நிலைக்க 
நடந்து வந்தாள்‌. ஆணவம்‌ கொண்ட சீர்‌ நடையுடன்‌ வந்த 
சரபை “தங்கள்‌ வருகையை அரசிக்கு அறிவித்துள்ளேன்‌ 
அரசே” என்றாள்‌. முகமன்‌ சொல்லவில்லை. கர்ணன்‌ 
அவள்‌ மறுசொல்லெடுக்க காத்து நின்றான்‌. ஆனால்‌ 
அவள்‌ தலை வணங்கி முதுகைக்காட்டிதக்‌ திரும்பி 
உள்ளே சென்றாள்‌. ஒரு கணம்‌ தயங்கி நின்றபின்‌ அவன்‌ 
அவளுடன்‌ உள்ளே சென்றான்‌. 


அவள்‌ அவனை அழைத்துச்‌ சென்று எட்டு பெரிய 
பீடங்கள்‌ அமைந்த நீள்சதுர வடிவக்‌ கூடத்தில்‌ 
சாளரத்தருகே போடப்பட்ட மையப்‌ பீடத்தில்‌ அமரும்படி 
கைகாட்டினாள்‌. பீடம்‌ முனகி ஒலிக்க எடையுடன்‌ அவன்‌ 
அமர்ந்ததும்‌ தலைவணங்கி வெளியேறினாள்‌. கர்ணன்‌ 


தனக்குப்‌ பின்னால்‌ காற்றில்‌ திரைச்சீலை நிலையழிந்து 
அசைவதை உணர்ந்தபடி அங்கு காத்திருந்தான்‌. எங்கோ 
ஒரு பறவையின்‌ தும்மல்‌ போன்ற ஒலி 
கேட்டுக்கொண்டிருந்தது. 


திரைச்சீலையின்‌ நெளிவு நிலைத்திருப்பதை 
எண்ணங்கள்‌ நெடுந்தொலைவு சென்று 
மீண்டபிறகுதான்‌ கர்ணன்‌ உணர்ந்தான்‌. எப்போதோ 
கங்கையிலிருந்து வரும்‌ காற்று முற்றிலும்‌ 
நின்றுவிட்டிருந்தது. அதுவரை அம்மாளிகையின்‌ 
அனைத்து ஒலிகளையும்‌ முன்னும்‌ பின்னும்‌ அலைத்து 
உரையாடிக்கொண்டிருந்த காற்றின்‌ இன்மையால்‌ அவை 
அனைத்தும்‌ மேலும்‌ ஆழம்‌ கொண்டு மறைந்துவிட்டவை 
போலிருந்தன. ஒலியின்மை உள்ளத்தின்‌ 
சொற்பெருக்கை தாளமுடியாததாக ஆக்கியது. கர்ணன்‌ 
எழுந்து கைகால்களை நீட்டியபடி அறைக்குள்‌ மெல்ல 
நடந்தான்‌. 


எவரையேனும்‌ வரவழைத்து சற்று யவனமது 
கொண்டுவரச்‌ சொல்லி அருந்தினால்‌ என்ன என்ற 
எண்ணம்‌ வந்தபின்‌ தலையசைத்து அதை தடுத்தான்‌. 
கிளம்பிச்‌ சென்றால்‌ என்ன என்று தோன்றியது ஆனால்‌ 
அரசியைப்‌ பார்த்துவிட்டு செல்வதே உகந்தது என்ற 
எண்ணம்‌ மீண்டும்‌ வந்தது. அவன்‌ செல்வது 
சினத்தினால்‌ என்று தோன்றக்கூடும்‌. அவள்‌ அவனை 
காக்கவைக்கிறாள்‌. அதை அவள்‌ செய்வாள்‌ என்பதை 
முன்னரே உணர்ந்தபின்னர்தான்‌ அவன்‌ அங்கு வந்தான்‌. 
அவள்‌ முகம்‌ நினைவுக்கு வந்தது. புன்னகையுடன்‌ 
அவன்‌ அமர்ந்தான்‌. 

மீண்டும்‌ சித்தம்‌ இழுபட்டு காலத்துக்கு இணையான 
கோடாக மாறியது. எங்கோ காற்று ஓசையிட்டது. 
இலைகளின்‌ இரைச்சல்‌. சாளரக்கதவுகளின்‌ ஓசை. 
உலோகத்தாழ்களின்‌ சிலம்பல்‌. அவன்‌ விழிப்பு கொண்டு 
எழுந்து கைகளை விரித்து உடலை நீட்டினான்‌. 
நெடுநேரமாகியிருந்தது. அவன்‌ சித்தமெங்கும்‌ 
தென்னகத்துப்‌ பெருநதிகளின்‌ ஒளிப்பெருக்குதான்‌ 
ஓடிக்கொண்டிருந்தது. தீராப்பெருஞ்சினத்துடன்‌ 
சருகுகளை மிதித்து ஏகும்‌ பரசுராமரின்‌ வெண்கால்கள்‌. 
அவற்றில்‌ படிந்த புழுதி. உலர்ந்த குருதிப்பொடி படிந்த 
நக இடுக்குகள்‌. 

அவன்‌ இடைநாழிக்கு வந்தபோது அங்கு செவிலி 


நின்றிருந்தாள்‌. அவள்‌ அப்போதிருந்தே அங்குதான்‌ 
நின்றிருந்தாள்‌ என்பதை அவள்‌ விழிகளில்‌ இருந்து 
உணர்ந்து “அரசி அங்கு என்ன செய்கிறாள்‌?” என்றான்‌. 
“அரசிக்கு உடல்‌ நலமில்லை. தாங்கள்‌ துயில்வது போல்‌ 
தோன்றியது விழித்துக்‌ கொண்டதும்‌ சொல்லலாம்‌ என்று 
இங்கு காத்து நின்றிருந்தேன்‌” என்றாள்‌. ஒரு கணம்‌ 
தன்னில்‌ எழுந்த சினத்தைக்‌ கடந்து “அவள்‌ உடல்‌ 
நலத்துக்கென்ன?” என்றான்‌. “கருவுற்றதின்‌ 
களைப்புதான்‌. இன்று மட்டும்‌ பதினைந்து முறை 
வாயுமிழ்ந்து விட்டார்‌” என்றாள்‌. 


கர்ணன்‌ ஒருகணம்‌ அதை முழுமையாக நம்பி உளம்‌ 
மலர்ந்தான்‌. “மருத்துவர்கள்‌ பார்க்கிறார்களா?” என்றான்‌. 

ம்‌. கலிங்க மருத்துவர்கள்‌ அவர்களை செவ்வனே 
நோக்குகிறார்கள்‌” என்றாள்‌ அவள்‌. “அரண்மனை 
மருத்துவரை அனுப்புகிறேன்‌” என்றான்‌ கர்ணன்‌. 
“இல்லை, இங்குள்ள மருத்துவர்‌ எங்களுக்கு ஒத்துக்‌ 
கொள்வதில்லை. நாங்கள்‌ பீதர்களிடமிருந்து கற்ற 
நுண்ணிய மருத்துவ முறைகளின்படி உடலைப்‌ 
பேணுபவர்கள்‌” என்றாள்‌. அவன்‌ அவள்‌ கண்களை 
நோக்கினான்‌. உடல்‌ தளர்ந்தது. அவள்‌ விழிகளை 
திருப்பிக்கொண்டாள்‌. இனி ஒன்றும்‌ அறிவதற்கில்லை 
என நினைத்தான்‌. 


சிலகணங்கள்‌ அசைவற்று நின்றபின்‌ திரும்பி “நான்‌ 
அவளை பார்த்துவிட்டு செல்கிறேன்‌. உடல்‌ நலமற்ற 
நிலையில்‌ நான்‌ அவளைப்‌ பார்ப்பதை அவள்‌ 
விரும்பக்கூடும்‌” என்றான்‌ கர்ணன்‌. செவிலி “அதையே 
நான்‌ சொன்னேன்‌. பார்க்க விருப்பமில்லை. உடல்‌ நலம்‌ 
தேறியபின்‌ அரசியே தங்களை அழைத்து செய்தி 
அனுப்புவதாக சொன்னார்‌” என்றாள்‌. சற்றே குரல்‌ உரக்க 
“நான்‌ அவளை பார்க்க வேண்டும்‌” என்றான்‌ கர்ணன்‌. 
அவள்‌ குரலும்‌ உரத்து ஒலித்தது “அரசியின்‌ ஆணையை 
நான்‌ மீற முடியாது.” 


அவள்‌ விழிகளை அவன்‌ விழிகள்‌ சந்தித்தன. 
அதிலிருந்த நுண்ணிய நகைப்பை அவன்‌ கண்டான்‌. 
அது உளமயக்கா? இல்லை. அதை அவன்‌ உள்ளத்தின்‌ 
நுண்முனை ஒன்று தொட்டு அறிந்தது. எதை 
அறியாவிட்டாலும்‌ அதிரதன்‌ மைந்தன்‌ அவமதிப்புகளை 
தவறவிடுவதே இல்லை. புன்னகையுடன்‌ “நான்‌ அவள்‌ 
சொல்வதை புரிந்துகொண்டேன்‌ என்று அவளிடம்‌ 
சொல்‌” என்றான்‌. செவிலி “ஆம்‌, ஆணை” என்றாள்‌. 
“அரசி நலமடைந்ததும்‌ தங்களை சந்திக்கும்‌ நேரத்தை 
அறிவிப்பார்‌.” பெருமூச்சுடன்‌ “அவ்வண்ணமே” 


என்றபின்‌ கர்ணன்‌ திரும்பி நடந்தான்‌. 


அவள்‌ பின்னால்‌ வந்து “கலிங்க அரசியை சந்திக்க 
வருகையில்‌ தாங்கள்‌ அமைச்சரை செய்திசொல்ல 
அனுப்பியிருக்கலாம்‌ அரசே” என்றாள்‌. அவன்‌ 
சினத்துடன்‌ திரும்ப “கலிங்க அரசகுலத்தவரை சூதர்கள்‌ 
எட்டு அடி தொலைவில்‌ நின்று நோக்குவதே வழக்கம்‌. 
சூத்திரர்‌ நான்கு அம தொலைவிலும்‌ வைசியர்‌ 
இரண்டடித்‌ தொலைவிலும்‌ நிற்பார்கள்‌. அந்தணர்‌ 
மட்டுமே தொட்டுரையாட முடியும்‌” என்றாள்‌ சரபை. 
அவன்‌ உதடுகள்‌ மெல்ல பிரிவதைக்‌ கண்டு அவள்‌ 
புன்னகையுடன்‌ “நெறிகளை மீறுவதை அவர்கள்‌ 
அரசமறுப்பு என்றே சொல்வார்கள்‌. ஷத்ரியராகிய தங்கள்‌ 
செய்தியுடன்‌ சூதனாகிய சிவதர்‌ வருவது முறையல்ல” 
என்றாள்‌. 


இதழ்‌ வரை வந்த ஏதோ ஒன்றை அடக்கி படிகளில்‌ 
இறங்கி கூடத்துக்கு வந்தான்‌ கர்ணன்‌. சிற்றடிகள்‌ ஒலிக்க 
அவனைத்‌ தொடர்ந்து வந்த செவிலி “நாளை முதல்‌ 
அரசியின்‌ ௧௬ வாழ்வதற்கான பூசனைகளும்‌ 
கொடைகளும்‌ வேள்விகளும்‌ நடக்க வேண்டுமென்று 
விரும்புகிறார்கள்‌. அதற்காக நிதியை அரண்மனைக்‌ 
கருவூலம்‌ ஒதுக்குமென்று எதிர்பார்க்கிறார்கள்‌” 
என்றாள்‌. தன்னை மீறித்‌ திரும்பிய கர்ணன்‌ 
உரத்தகுரலில்‌ “கருவுருவாகவில்லை என்று நான்‌ 
அறிவேன்‌. இல்லாத கருவுக்கு அவ்வண்ணம்‌ 
கருவூலத்தை செலவழிப்பதை நான்‌ ஏற்க முடியாது” 
என்றான்‌. 


செவிலி “கலிங்க நாட்டைப்‌ பொறுத்தவரை ௧௬ 
உருவாகியுள்ளது. தாங்கள்‌ விரும்பினால்‌ கலிங்க நாடே 
கருவூலத்திலிருந்து இக்கொடைகளை நிகழ்த்தும்‌” 
என்றாள்‌. அவன்‌ குரல்‌ தாழ “கலிங்கத்துக்கு செய்தி 
அனுப்பிவிட்டீர்களா?” என்றான்‌. “முறைப்படி 
அரசச்செய்தி தாங்கள்தான்‌ அனுப்பவேண்டும்‌. ஆனால்‌ 
பெண்ணறைச்‌ செய்தியை நேற்றே எங்கள்‌ அரசி 
கலிங்கத்துக்கு அனுப்பிவிட்டார்கள்‌” என்றாள்‌ சரபை. 


திகைப்புடன்‌ “நேற்றா?” என்றான்‌ கர்ணன்‌. அவள்‌ 
உதடுகள்‌ கேலிநகைப்பில்‌ வளைய “பறவை அல்லவா? 
அது எங்கேனும்‌ கிளையமர்ந்து ஒரு நாள்‌ பிந்திகூட 
செல்லலாமே. செய்தியில்‌ நாட்குறிப்பு நேற்றென்றே 
உள்ளது” என்றாள்‌. அயர்வுடன்‌ “இவற்றை யார்‌ இங்கு 
அமர்ந்து நிகழ்த்துகிறார்கள்‌?” என்றான்‌ கர்ணன்‌. 
“கலிங்கம்‌ என்பது கலிங்க நாட்டு மண்ணில்‌ மட்டுமல்ல” 


என்றாள்‌ அவள்‌. 


கர்ணன்‌ ஒன்றும்‌ சொல்லாமல்‌ திரும்ப அவள்‌ பின்னால்‌ 
வந்து “அங்கரே, கருவூலத்தை திறப்பதே நன்று. அங்க 
நாட்டின்‌ தலைநகரில்‌ கலிங்க நாணயங்கள்‌ கொடையாக 
அளிக்கப்பட்டால்‌ அதுவும்‌ சூதர்‌ சொல்லாக பரவும்‌” 
என்றாள்‌. கர்ணன்‌ திரும்பி, “வென்றபடியே 
செல்கிறீர்கள்‌” என்றான்‌. அவள்‌ புன்னகைத்தாள்‌. 
கர்ணன்‌ “பிறரது வெற்றிகள்‌ எனக்கொரு பொருட்டாக 
அல்லாமல்‌ ஆகிவிட்டிருக்கின்றன செவிலியே. 
பார்ப்போம்‌” என்றபின்‌ வெளியே நடந்தான்‌. 


காவலர்‌ மாடத்தைக்‌ கடந்து வெளிவந்தபோது அங்கு 
சிவதர்‌ அவனுக்காக காத்து நின்றார்‌. இயல்பாக 
புன்னகைத்து “கொற்றவை பூசனைக்கு பிந்திவிட்டோம்‌ 
அல்லவா?” என்றான்‌ கர்ணன்‌. சிவதர்‌ “ஆம்‌” என்றபின்‌ 
நகரெங்கும்‌ இளவரசரின்‌ பிறப்பு 
அறிவிக்கப்பட்டுள்ளது” என்றார்‌. “யார்‌ அறிவித்தது, 
ஹரிதரா?” என்றான்‌. “இல்லை. அதற்கு முன்னரே 
சூதர்கள்‌ பாடத்தொடங்கி விட்டனர்‌. பிறக்கவிருப்பவன்‌ 
கதிரவனின்‌ மைந்தன்‌ என்றும்‌ நேற்று இரவில்‌ ஒரு கணம்‌ 
ஒரு சூரியக்‌ கதிர்‌ வந்து கலிங்க அரசியின்‌ அரண்மனை 
முகடுகளை ஒளிவிடச்‌ செய்ததாகவும்‌ கூறிக்‌ 
கொண்டிருக்கிறார்கள்‌.” 


கர்ணன்‌ புன்னகையுடன்‌ “ஒரு மாயக்கதை இருந்தால்‌ 
சேதி பரவுதல்‌ எளிதென்று அறிந்திருக்கிறார்கள்‌” 
என்றான்‌. சிவதர்‌ “ஆம்‌, அரசுசூழ்‌ கலையை இளவரசி 
பிழையறக்‌ கற்றிருக்கிறார்கள்‌” என்றார்‌. “அரசு சூழ்தலில்‌ 
நற்செயல்‌ என ஏதேனும்‌ உண்டா சிவதரே?” என்றான்‌ 
கர்ணன்‌. “உண்டு, அதற்கு எதையும்‌ 
கற்கவேண்டியதில்லை” என்று சிவதர்‌ சொன்னார்‌. 
கர்ணன்‌ சிரித்துக்கொண்டு “நற்செயல்‌ செய்தபின்‌ 
அதிலிருந்து விடுபடுவதற்கு அரசு சூழ்தலின்‌ 
அனைத்துத்‌ திறன்களும்‌ தேவையாகுமென 
நினைக்கிறேன்‌” என்றான்‌. 


அவனைத்‌ தொடர்ந்து நடந்தபடி சிவதர்‌ “சிந்து நாட்டு 
அரசருக்கு பறவைத்தூது சென்றிருக்கிறது” என்றார்‌. 
கர்ணன்‌ நின்று “ஜயத்ரதனுக்கா?” என்றான்‌. அவன்‌ உடல்‌ 
சற்று குறுகியது. அவரது கண்களை நோக்க முடியாமல்‌ 
விழி அலைய “எங்கிருந்து? சுப்ரியையிடமிருந்தா?” 
என்றான்‌. “ஆம்‌, முதற்‌ செய்தியே அவருக்குத்தான்‌” 
என்றார்‌ சிவதர்‌. அவன்‌ தன்‌ உடலை உள்ளத்தால்‌ பற்றி 
முழுவிசையாலும்‌ திருப்பி அவரை நோக்கினான்‌. அவர்‌ 


விழிகளை சந்தித்தான்‌. அவை மெல்லிய துயருடன்‌ 
இருந்தன. 


புன்னகைத்தபடி கர்ணன்‌ “கருவுற்ற பெண்கள்‌ 
காதலர்களைத்தான்‌ எண்ணிக்கொள்வார்கள்‌ என்று ஒரு 
சூதர்பாடல்‌ உண்டல்லவா?” என்றான்‌. சிவதர்‌ 
விழிதாழ்த்தினார்‌. “நானே அதை கண்டிருக்கிறேன்‌. தன்‌ 
குழந்தையை முதற்காதலனிடம்‌ காட்டுவதை பெண்கள்‌ 
மிக விழைகிறார்கள்‌.” சிவதர்‌ ஒன்றும்‌ சொல்லவில்லை. 
“துயர்கொள்ளவேண்டாம்‌ சிவதரே. அவன்‌ இல்லாத 
கருவுக்காக உளம்‌ நெகிழ்வான்‌ என நினைக்கையில்‌ 
எனக்கு நகைக்கவே தோன்றுகிறது” என்று சொல்லி அவர்‌ 
தோளை தொட்டுவிட்டு விலகிச்‌ சென்றான்‌. 


வெய்யோன்‌ - 13 


பகுதி மூன்று : சிறைபெருந்தாழ்‌ - 1 


இளவேனிற்காலத்தின்‌ தொடக்கம்‌ பறவையொலிகளால்‌ 
நிறைந்திருந்தது. ஒவ்வொரு பறவையும்‌ அதற்கென்றே 
உயிரெடுத்ததுபோல்‌ ஓர்‌ ஓசையை 
எழுப்பிக்கொண்டிருந்தது. அஸ்தினபுரியின்‌ 
சிற்றவையில்‌ துரியோதனன்‌ நீள்மஞ்சத்தில்‌ கால்நீட்டி 
அமர்ந்திருக்க அவன்‌ முன்‌ போடப்பட்ட வெண்பட்டு 
விரிக்கப்பட்ட சிறிய இசைக்கட்டிலில்‌ அமர்ந்து வங்கத்து 
சூதன்‌ விருச்சிகன்‌ பாடிக்கொண்டிருந்தான்‌. 
துரியோதனனின்‌ வலப்பக்கம்‌ சாளரத்தருகே போடப்பட்ட 
பீடத்தில்‌ சாய்ந்து வெளியே காற்றில்‌ குலுங்கிய 
மரக்கிளைகளை நோக்கிக்கொண்டிருந்தான்‌ கர்ணன்‌. 
இடதுபக்கம்‌ பானுமதி தன்‌ இருக்கையில்‌ 
அமர்ந்திருந்தாள்‌. 

இளைய கெளரவர்கள்‌ நால்வர்‌ மட்டுமே அறைக்குள்‌ 
இருந்தனர்‌. தங்கள்‌ தாழ்ந்த பீடங்களில்‌ பெரிய கைகளை 
ஊன்றி முகம்‌ தளர அமர்ந்திருந்தனர்‌. பிறர்‌ 
எல்லைக்காவல்‌ சீரமைப்புக்காக சப்தசிந்துவின்‌ 
கரைகளுக்குச்‌ சென்றிருந்த துச்சாதனனை 
தொடர்ந்திருந்தனர்‌. சூதனுக்குப்‌ பின்னால்‌ இரு முதிய 
சூதர்கள்‌ மரத்தாளமும்‌ ஒற்றைத்தந்தி முழவுமாக 
நின்றனர்‌. அவன்‌ தன்‌ கையிலிருந்த குடவீணையை 
பாம்புவிரலால்‌ சுண்டி வண்டென முரளச்செய்து அதன்‌ 
மென்சுதிக்கு குரலை உலவச்செய்து 
பாடிக்கொண்டிருந்தான்‌. 


சூதன்‌ பாடிக்‌ கொண்டிருந்ததை துரியோதனன்‌ உளம்‌ 
கொள்ளவில்லை. உச்சிப்பொழுதின்‌ 
மிகையுணவுக்குப்பின்‌ அரைத்துயிலில்‌ விழிகள்‌ சரிய 
பட்டுத்தலையணைகள்‌ மேல்‌ உடலழுத்தி கைகள்‌ தளர 
அவன்‌ படுத்திருந்தான்‌. கர்ணன்‌ அச்சொற்களிலும்‌ 
அவை தொட்டு தன்‌ உள்ளே எழுந்த சித்திரங்களிலும்‌ 
சித்தம்‌ உலாவ விட்டு அங்கிலாதவன்‌ போல்‌ 
அமர்ந்திருந்தான்‌. கால்முட்டின்‌ மடிப்பில்‌ ஊன்றிய 
கையில்‌ தாடையை வைத்து சிறிய உதடுகள்‌ 
ஒட்டியிருக்க, சற்றே தாழ்ந்த இமைகள்‌ கண்களை பிறை 
வடிவாக மாற்ற, காற்றில்‌ உலையும்‌ குறுஞ்சுருள்கள்‌ 
சூழ்ந்த வெண்ணிற முகம்‌ சிறிய மூக்குடன்‌ கொழுவிய 


கன்னங்களுடன்‌ ஏதோ கனவிலென நிலைத்திருக்க, 
பானுமதி அக்கதைக்குள்‌ இருந்தாள்‌. 


“அரசே, அழகிய அரசியே, அவையே, கேளுங்கள்‌ 
இப்பிறப்பு வரிசையை! பிரம்மனின்‌ மைந்தன்‌ அங்கிரஸ்‌. 
அறுத்து ப ரஹ என்று கி 
மைந்தர்கள்‌ பிறந்தனர்‌. அன்றிருந்த வழக்கப்படி 
தமையனும்‌ இளையவனும்‌ ஒரே மனைவியையே 
கொண்டிருந்தனர்‌. உதத்யரால்‌ கருவுற்ற மமதை அவரது 
தவக்குடிலில்‌ இருந்தபோது இளையவர்‌ பிரஹஸ்பதி 
மமதையை எண்ணி காமம்‌ கொண்டு உள்ளே வந்தார்‌. 
மதம்‌ கொண்டெழுந்த யானையைப்போல வந்து அவர்‌ 
அவளை உறவுகொள்ள அழைக்க பதறி எழுந்து கை 
நீட்டி மமதை அதை தடுத்தாள்‌. “இது முறையல்ல. 
இவ்வுடலும்‌ உள்ளமும்‌ உங்கள்‌ இருவருக்கும்‌ உரியதே. 
ஆயினும்‌ வயிறு ஒருமுறை ஒருவர்‌ கருவை ஏற்பதற்கே 
வாய்த்துள்ளது. இப்போது நான்‌ உங்களுடன்‌ 
இருப்பதற்கு நூல்‌ ஒப்புதல்‌ உண்டெனினும்‌ என்‌ உடல்‌ 
ஒப்பவில்லை” என்றாள்‌. 


அந்த இளவேனில்காலம்‌ முழுக்க துணைவியின்றி 
தனித்து வாழ்ந்த பிரஹஸ்பதி தவத்தில்‌ தன்னை ஒடுக்கி 
முடிவிலியை நோக்கி சென்றுகொண்டிருந்தபோது 
கீற்றிளநிலவென ஒரு மைந்தனை அந்த செந்நிறக்‌ 
குருதிப்பாதையில்‌ கண்டார்‌. அருகே சென்று அவன்‌ 
விழிகளை நோக்கினார்‌. அவை சிறிய கரிய 
விதைகளைப்போல ஒளிகொண்டிருந்தன. இதழ்கள்‌ 
விரிய நகைத்து அவன்‌ “என்‌ தருணம்‌ இது தந்தையே” 
என்றான்‌. “ஆம்‌” என்று எண்ணிய அக்கணமே 
பிரஹஸ்பதி மலைபிளந்து நிலமதிர்வதுபோன்ற 
பெருங்காமத்தை உணர்ந்தார்‌. அவ்விசையில்‌ 
விழித்துக்கொண்டு எழுந்து வெளியே வந்து 
கருவறைமணம்‌ பெற்ற ஆண்விலங்கு போல கிளம்பி 
வந்தார்‌. 

தவம்‌ என்பது குவிதல்‌. அரசே, தவம்‌ எதில்‌ குவிகிறதோ 
அது எல்லையற்ற விசை கொள்கிறது. காமமென்றாகிய 
தவம்‌ கொண்டிருந்த பிரஹஸ்பதி துணைவியின்‌ 
மன்றாட்டை செவிகொள்ளவில்லை. சித்தத்தை 
சிதறடித்து ஞானத்தை திரிப்பதில்‌ காமத்திற்கு நிகரென 
பிறிதொன்றுமில்லை. காமம்‌ கொண்ட களிறு பாறையில்‌ 
மத்தகத்தை முட்டி உடைத்துக்‌ கொள்கிறது. காமம்‌ 
கொண்ட குரங்கு முகிலில்‌ பாய்ந்து ஏற எண்ணி 
மரஉச்சியில்‌ இருந்து தாவுகிறது. காமம்‌ கொண்ட மான்‌ 
நீர்ப்பாவையை துணையென்றெண்ணி ஆழ்சுனையில்‌ 


குதிக்கிறது. காமம்‌ கொண்ட பறவை வேடனின்‌ 
வலையை வயலென்று மயங்குகிறது. 

“பெண்ணே, இத்தருணத்தில்‌ ஒரு சொல்லும்‌ என்‌ 
சித்தத்திற்கு ஏறாது. காமமன்றி பிறிதெதுவும்‌ 
இன்றென்னை செலுத்தாது” என்று சொல்லி அவள்‌ இரு 
கைகளையும்‌ இறுகப்பற்றி மூங்கில்‌ பட்டைகளாலும்‌ ஈச்ச 
இலைகளாலும்‌ அமைக்கப்பட்ட அத்தவக்குடிலின்‌ 
உள்ளறைக்கு இழுத்துச்‌ சென்றார்‌ பிரஹஸ்பதி. 
இளம்கருவால்‌ குருதி உண்ணப்பட்டு மெலிந்த கழுத்தும்‌ 
வெளிறிய உதடுகளும்‌ உடலும்‌ தேமல்படர்ந்த 
தோள்களும்‌ கொண்டிருந்த மமதை அவரை உந்திவிலக்க 
முடியாதவளாக கண்ணீர்‌ வார அழுதபடி “என்னை 
விட்டுவிடுங்கள்‌... என்‌ மேல்‌ கருணை கொள்ளுங்கள்‌. 
உத்தமரே, என்‌ கருவை அழிக்காதீர்கள்‌” என்று கெஞ்சி 
அழுதாள்‌. 


“அறம்‌ பிழைக்கலாகாது இளையவரே. நெறிமணமும்‌ 
குலமணமும்‌ மட்டுமல்ல, கொடுமணங்கள்‌ 
அனைத்துமேகூட கருவுறுதல்‌ என்னும்‌ 
பெருங்கடமைக்காக என்றுணர்க! கருவுற்ற பெண்‌ தன்‌ 
உடல்மேல்‌ தானே உரிமை கொண்டவள்‌ அல்ல. 
பார்த்திவப்‌ பரமாணுவாக அவளுடைய குருதியில்‌ 
இறங்கி உயிர்‌ கொண்டு, உளம்‌ கொண்டு, இங்குளேன்‌ 
நான்‌ எனும்‌ ஆணவம்‌ கொண்டு எழுந்த பிரம்மம்‌ 
அவளை தன்‌ பீடமெனக்‌ கொள்கிறது. என்‌ உளமும்‌ 
உடலும்‌ உங்களுக்கும்‌ உரியதாயினும்‌ அதை உங்களுக்கு 
அளிக்கும்‌ பொறுப்பு என்‌ கருவாழும்‌ குழந்தைக்குரியது. 
சொல்‌ கேளுங்கள்‌. ஆணவம்‌ தவிருங்கள்‌” என்றாள்‌. 


ஆனால்‌ பிரஹஸ்பதி கடும்‌ சினம்கொண்டு தன்‌ 
மார்பிலும்‌ அருகிருந்த தூணிலும்‌ அறைந்து “இப்போது 
என்‌ உடலில்‌ கனிந்து துளித்து நிற்கும்‌ விந்துவும்‌ 
பிரம்மத்தின்‌ ஒரு துளியே. அதில்‌ முளைக்கும்‌ உயிரும்‌ 
இப்புவி காண எழுந்ததுதான்‌. நெறிகளை நீ எனக்கு 
சொல்ல வேண்டியதில்லை. இப்புவியில்‌ உள்ள 
அனைத்து உடல்களும்‌ பிரம்மம்‌ வெளிவரக்‌ 
காத்திருக்கும்‌ விதைகள்‌ என்று நானும்‌ அறிவேன்‌. 
காமமென என்‌ உடலில்‌ எழுந்தது முடிவிலியின்‌ 
பெருவிழைவே. இதைத்‌ தவிர்க்க என்னால்‌ முடியாது” 
என்றார்‌. 


அழுதபடி கைகூப்பி “என்னை தவிருங்கள்‌. என்‌ உடல்‌ 


மேல்‌ கருணை கொள்ளுங்கள்‌. பெண்ணென்று பிறந்த 
பிழைக்காக நான்‌ பெருநிலை அடைய முடியாமல்‌ 
ஆக்காதீர்கள்‌” என்று மமதை கண்ணீர்‌ விட்டாள்‌. அவர்‌ 
அவளை தோள்பற்றி அணைக்க முயல அவள்‌ 
உடல்சுருக்கி கண்களை மூடி “என்‌ உடல்‌ உங்களுக்காக 
மலராது” என்றாள்‌. பிரஹஸ்பதி அவளைப்பற்றி 
இழுத்துச்‌ சென்று அருகிருந்த சுடர்நெருப்பின்‌ அருகே 
நிறுத்தி “இத்தருணத்தில்‌ எனக்கு நீ காமம்‌ 
அளிக்கமாட்டாய்‌ என்றால்‌ இச்சுடரைத்‌ தொட்டு 
அணைத்து நீ என்னை விலக்குவதாகச்‌ சொல்‌. இனி 
எனக்கு நீ துணைவியல்ல என்றுரைத்து குடில்‌ விட்டு 
வெளியே செல்கிறேன்‌. செய்க!” என்றார்‌. 


“அதை எங்ஙனம்‌ செய்வேன்‌? இருவருக்கும்‌ துணைவி 
என்று கைபற்றி நான்‌ இவ்வில்லத்திற்கு வருகையில்‌ 
சான்று நின்றது இச்சுடரல்லவா? என்‌ வயிறு திறக்கும்‌ 
மைந்தர்‌ உங்களுக்கும்‌ நீர்க்கடன்‌ செய்யவேண்டும்‌ 
என்பது அன்று உருவான மூதாதையரின்‌ ஆணை 
அல்லவா?” என்றாள்‌. “ஆம்‌. அவ்வாறென்றால்‌ 
என்னுடன்‌ இரு. இன்று என்‌ உடலில்‌ ததும்பும்‌ என்‌ 
மைந்தனைப்‌ பெற்று எனக்களி. இல்லையெனில்‌ 
மூதாதையருக்கு முன்‌ உன்‌ சொல்லை சுருட்ம திரும்ப 
எடுத்துக்‌ கொள்‌” என்றார்‌ பிரஹஸ்பதி. 


“இச்சுடரை தொட்டணைத்து அச்சொல்லை திரும்ப 
எடுத்துக்கொள்ள என்னால்‌ ப ய்‌ 
உளம்கனிந்து உங்களுடன்‌ இருந்த இனியபொழுதுகளின்‌ 
நினைவுகளை எப்படி எடுத்துக்‌ கொள்வேன்‌? அவை 
என்னில்‌ இருக்கையில்‌ நீங்கள்‌ என்‌ கணவர்‌ 
அல்லவென்று எப்படி சொல்லமுடியும்‌? இச்சுடரை 
அணைத்து பின்‌ ஒரு கணமேனும்‌ உங்களை என்‌ 
கணவர்‌ என்று எண்ணினேன்‌ என்றால்‌ நான்‌ 
கற்பிழந்தவள்‌ ஆவேன்‌. இல்லை, இப்பிறப்பில்‌ 
ஒருபோதும்‌ சுடர்‌ தொட்டு அணைத்து உங்களை விலக்க 
என்னால்‌ இயலாது” என்றாள்‌ மமதை. “வா! 
அவ்வண்ணமெனில்‌ என்னுடன்‌ இரு. என்‌ அனலுக்கு 
அகல்‌ ஆகுக உன்‌ உடல்‌. என்னுள்‌ எழும்‌ சுடர்‌ உன்னில்‌ 
பற்றிக்‌ கொள்ளட்டும்‌” என்று சொல்லி அவள்‌ கூந்தலை 
சுற்றிப்பிடித்து இழுத்து மஞ்சத்திற்கு கொண்டு சென்றார்‌ 
பிரஹஸ்பதி. 

“அரசே, அரசமர்ந்த இனியவளே, நால்வகை முறைகளும்‌, 
முறைசெலுத்தும்‌ அறமும்‌, அறமுணர்ந்த முனிவரும்‌, 
அம்முனிவர்‌ எடுக்கும்‌ சொற்களும்‌, அச்சொற்களில்‌ 
அனலென அமைந்த பிரம்மமும்‌ ஆகிய இப்புவி என்றும்‌ 


பெண்களின்‌ விழிநீரால்‌ நனைந்து விதைமுளைத்து 
பசுமைகொள்வது என்பார்கள்‌ காவியம்‌ கற்றவர்கள்‌. 
வேதநூலுணர்ந்தவரோ, நூலுக்கு அப்பால்‌ உறையும்‌ 
முடிவிலியை தொட்டறிந்தவரோகூட பெண்ணின்‌ 
பெருந்துயரை அறியாதிருக்கும்‌ மாயத்தால்‌ நம்மை 
ஆட்டுவிக்கின்றது ஊழ்‌. பெண்ணுக்கிழைக்கும்‌ 
பெருந்தீங்குகளாலேயே ஆண்‌ மீண்டும்‌ மீண்டும்‌ அவள்‌ 
மைந்தன்‌ என பிறக்கிறான்‌. ஆண்மேல்‌ கொண்ட 
பிரேமையாலேயே அவள்‌ மீண்டும்‌ மீண்டும்‌ அவனை 
கருவுறுகிறாள்‌” என்றான்‌ சூதன்‌. ஆம்‌ ஆம்‌ ஆம்‌ என்றது 
ஒற்றைத்தந்தி. 

கண்ணீருடன்‌ பிரஹஸ்பதியுடன்‌ இருந்த மமதை 
தன்னுள்‌ கருவடிவாய்‌ எழுந்தருளிய தேவன்‌ 
இருளாழத்தில்‌ குரலெழுப்புவதை கண்டாள்‌. இருண்ட 
பாதைகளில்‌ நுரைக்கும்‌ வெய்யநீரில்‌ சுழித்தோடி அவள்‌ 
சென்று சேர்ந்த செந்நிறப்‌ பெருங்கூடம்‌ நீளுருளை 
வடிவமாக இருந்தது. அதன்‌ உள்ளே நுரைக்குமிழிகள்‌ 
மிதந்த செவ்வொளி நிறைந்திருக்க நடுவே கருநிறப்‌ 
பேருடலுடன்‌ மிதந்தவன்‌ போல்‌ நின்றிருந்த மைந்தன்‌ 
நீலமணியென சுடரும்‌ அழகிய விழிகள்‌ 
கொண்டிருந்தான்‌. அவன்‌ கைகளும்‌ கால்களும்‌ 
மீன்சிறகுகள்‌ என துழாவிக்கொண்டிருந்தன. 


“அன்னையே என்ன இது? நான்‌ இப்புவி ஆள விழையும்‌ 
பேராற்றல்‌ கொண்டவன்‌ என்பதை அறிய மாட்டீர்களா 
நீங்கள்‌? இங்குள்ளவை எனக்கே அரிதானவை 
அல்லவா?” என்றான்‌. செவ்வொளிக்கு அப்பால்‌ 
நீலச்சுடரென எரிந்த அவ்விழிகளை நோக்கி மண்டியிட்டு 
கைகூப்பி அவள்‌ சொன்னாள்‌ “நான்‌ எளியவள்‌. என்‌ 
உடலை பகிர்ந்து அளித்தவள்‌. உள்ளத்தால்‌ அந்த 
அடிமைநீட்டில்‌ கைச்சாத்திட்டவள்‌. என்‌ பிழையன்று. 
பொறுத்தருள்க!” 


கடும்சினம்‌ கொண்டு அங்கு ஆலமர விழுதுகளைப்‌ 
போன்று நிரைபரவி நின்று நெளிந்த தூண்களையும்‌ 
சுருங்கி விரிந்தது போல்‌ அசைந்த சுவர்களையும்‌ ஓங்கி 
அறைந்து பெருங்குரலெடுத்து அம்மைந்தன்‌ கூவினான்‌ 
“இது என்‌ தவக்குடில்‌. இங்கு சென்ற பதினான்கு 
பிறவிகளில்‌ நான்‌ அடைந்த தவப்பயன்கள்‌ 
அனைத்தையும்‌ துளித்துளியென ஊறிச்‌ சுரந்து எடுத்துக்‌ 
கொண்டு என்னை நிரப்புகிறேன்‌. என்‌ அகம்‌ மண்‌ 
நிகழ்ந்து தொட்டு எழுப்பப்போகும்‌ அனைத்தையும்‌ 
இங்கே தொடக்கங்கள்‌ என சமைத்துக்‌ கொள்கிறேன்‌. 
அன்னையே! இங்கு நான்‌ இயற்றும்‌ தவத்தில்‌ 


எனைச்சூழ்ந்து ஒலிக்க வேண்டியவை என்‌ மூதாதையர்‌ 
இம்மண்ணில்‌ விட்டுச்‌ சென்ற நுண்சொற்கள்‌ மட்டுமே. 
பிறிதொரு உயிரின்‌ துயரும்‌ விழைவும்‌ அல்ல. 
தவமென்பது தனிமையே என்றறியாதவரா நீங்கள்‌?” 


“நான்‌ எளியவள்‌. சிறியவள்‌. ஏதும்‌ செய்ய இயலாதவள்‌” 
என்பதற்கப்பால்‌ மமதையால்‌ ஒன்றும்‌ சொல்வதற்கு 
இயலவில்லை. கைகளை விரித்து தன்‌ உடலையும்‌ 
சூழ்ந்துள்ள அனைத்தையும்‌ அறைந்து உறுமியும்‌ 
அமறியும்‌ அம்மைந்தன்‌ சுற்றிவந்தான்‌. “ஒப்பமாட்டேன்‌. 
இங்கு பிறிதொருவன்‌ நுழைய ஒப்பமாட்டேன்‌” என்றான்‌. 
அவ்வறையின்‌ சிறுவாயிலை முட்டும்‌ ஒலி கேட்டு நின்று 
செவிகூர்ந்து “யாரது?” என்றான்‌. அவள்‌ உதடுகளை 
அழுத்தி அமைதியாக நின்றாள்‌. “யாரது? யாரது?” 
என்றான்‌ இளமைந்தன்‌ சிம்மக்குரலில்‌. சிறுவாயில்‌ 
சொல்லெழுந்த உதடுகளென திறக்க வெண்ணிற சிறு 
மகவு ஒன்று உள்ளே தவழ்ந்து வந்தது. இனிய 
விழிகளால்‌ அவனை நோக்கி இதழ்விரியச்‌ சிரித்து 
“மூத்தவரே, என்னிடம்‌ கனிவுகொள்க! நான்‌ உங்கள்‌ 
அடிபணிந்து இப்புவியில்‌ வாழவிழையும்‌ இளையோன்‌” 
என்றது. 


இரைமேல்‌ பாயும்‌ சிம்மம்‌ என கைவிரித்து அவனை 
நோக்கிச்‌ சென்று “இது என்‌ தவக்குடில்‌. என்‌ தனிமையில்‌ 
இக்கறை படிய ஒருபோதும்‌ ஒப்பேன்‌” என்றான்‌ 
மைந்தன்‌. “செல்‌! விலகிச்செல்‌!” என்று கூவியபடி தன்‌ 
வலக்காலால்‌ ஓங்கி உதைத்து அவ்வெண்ணிறத்‌ 
தவழ்குழந்தையை வெளியே தள்ளினான்‌. மழலைக்‌ குரல்‌ 
எடுத்து அழுதபடி இளையவன்‌ அவ்வறையின்‌ சிறிய 
செந்நிற வாயிலை இரு கைகளாலும்‌ பற்றிக்‌ 
கொண்டான்‌. “மூத்தவரே, மூத்தவரே, என்‌ ஊழ்‌ என்னை 
இங்கனுப்பியது... என்னிடம்‌ கனிவுகொள்க!” என்றான்‌. 
“விலகிச்‌ செல்‌ மூடா! இப்புவியில்‌ நீ நிகழப்போவதில்லை” 
என்றபடி அம்மைந்தன்‌ இளமகவின்‌ புன்தலையை ஓங்கி 
மிதித்து வெளியே தள்ளி வாயிலை மூடினான்‌. 


சினம்‌ மேலும்‌ எரிந்த முகத்துடன்‌ பற்களைக்‌ கடித்தபடி 
திரும்பி “செல்க! சென்று சொல்‌ உன்‌ இளைய 
கணவனிடம்‌. என்‌ தவம்‌ கலைத்த அவன்‌ அதற்காக 
வருந்துவான்‌” என்றான்‌. அவள்‌ “இரு மலைகளுக்கு 
நடுவே ஓடும்‌ ஆறு என என்னை உணர்கிறேன்‌. எனது 
வழியே வேறு. உங்கள்‌ தனிமையின்‌ உயரங்களும்‌ 
கனிவுறைந்த குளிரும்‌ நான்‌ அறியாதவை. 
அவ்வண்ணமே ஆகுக!” என்றபடி பின்‌ நடந்து மீண்டும்‌ 
வெய்ய நீரோடும்‌ இருண்ட ஓடைகளில்‌ மிதந்து திரும்பி 


வந்தாள்‌. 


சுவர்களுக்கு அப்பால்‌ பிரஹஸ்பதியின்‌ சினந்த 
பேரோசையை அவள்‌ கேட்டாள்‌. மஞ்சம்‌ விட்டு எழுந்து 
தன்‌ புலித்தோல்‌ ஆடையை அள்ளி உடல்‌ சுற்றி 
அணிந்தபடி வெகுளி பெருகி உடல்‌ நடுங்க கலைந்த 
சடைமுடிக்கற்றைகள்‌ தோளில்‌ புரள “என்ன நிகழ்ந்தது? 
நான்‌ அறிந்தாக வேண்டும்‌. என்ன நிகழ்ந்தது?” என்று 
அவர்‌ கூவிக்‌ கொண்டிருந்தார்‌. அறைக்குள்‌ ஆடிய 
சித்திரத்‌ திரைச்சீலையில்‌ விழிகொண்டு எழுந்து அவள்‌ 
அவ்வறையை நோக்கினாள்‌. மஞ்சத்தில்‌ தன்‌ மரவுரி 
ஆடையை அள்ளி இடையையும்‌ முலைகளையும்‌ 
மூடிக்கொண்டு உடல்‌ சுருட்டி தலை குனிந்து விழிநீர்‌ வார 
அமர்ந்திருந்த மமதையை அவள்‌ கண்டாள்‌. 


நீண்ட கருங்கூந்தல்‌ தோளிலிருந்து இடைவரை சரிந்து 
மஞ்சத்தில்‌ விழுந்து கிடந்தது. விம்மலில்‌ மெலிந்த 
சிறுதோள்கள்‌ அதிர்ந்தன. பிரஹஸ்பதி திரும்பி “யார்‌ 
தட்டியது என்‌ வாயிலை? சொல்‌, இங்கு நான்‌ காமம்‌ 
ஆடுகையில்‌ என்‌ தோளை தன்‌ குளிர்க்கைகளால்‌ 
தொட்டது யார்‌?” என்றார்‌. அவள்‌ “அறியேன்‌... 
நானறியேன்‌” என்றாள்‌. “நீ பிறிதொருவனை உளம்‌ 
கொண்டாய்‌. காமமாடும்‌ ஆடவனை தொட்டுக்‌ 
கலைப்பது அப்பெண்‌ நினைக்கும்‌ பிறிதொரு 
ண்மகன்‌ மட்டுமே” என்றார்‌ பிரஹஸ்பதி. 
“நானறியேன்‌... நானறியேன்‌” என்று அவள்‌ அழுதாள்‌. 


“இந்த வாயிலே முட்டப்பட்டது” என்று கூவியபடி சிறிய 
வாயிலைத்‌ திறந்து “யார்‌? யாரது?” என்று அலறினார்‌. 
குனிந்து அங்கே கிடந்த வெண்ணிறமான சிறிய 
குழந்தைச்‌ சடலத்தை இழுத்து அவள்‌ முன்‌ போட்டார்‌. 
“இவனைக்‌ கொன்றது யார்‌? மண்‌ நிகழ்ந்து வேதச்சொல்‌ 
உணர்ந்து அறம்‌ பெருக்கி விண்ணகம்‌ நிறைக்கவிருந்த 
முனிவன்‌ இவன்‌. இவனைக்‌ கொன்றது யார்‌? சொல்‌” 
என்றார்‌. அவள்‌ விழிதூக்கி “இது உங்களுக்கும்‌ 
உங்களுக்கு நிகரான பிறிதொருவருக்குமான போர்‌. 
நடுவே இருப்பது முலையும்‌ கருப்பையும்‌ 
குருதிப்பாதையும்‌ கண்ணீர்‌ ஊற்றும்‌ கொண்ட இவ்வுடல்‌ 
மட்டுமே” என்றாள்‌. 


இடையில்‌ கைவைத்து ஒரு கணம்‌ அவளை நோக்கி 
நின்ற பிரஹஸ்பதியின்‌ நெஞ்சு நீள்‌ மூச்சுகளால்‌ எழுந்து 
அதிர்ந்தது. பற்கள்‌ கடிபட்டு அறைபடும்‌ ஒலி கேட்டது. 
“நானறிவேன்‌. அவனை நானறிவேன்‌” என்றபடி குனிந்து 
அவள்‌ வயிற்றில்‌ கையை வைத்து “குருதிக்‌ குகையில்‌ 


வாழும்‌ சிறியவனே, இதை இயற்றியது நீயா?” என்றார்‌. 
அறை சூழ பேரொலி எழுந்தது “ஆம்‌. நானே. என்‌ பெயர்‌ 
தீர்க்கஜோதிஷ்‌. இத்தவக்குடிலில்‌ இப்போது என்‌ விழிகள்‌ 
மட்டுமே திரண்டுள்ளன. உளம்‌ திரட்டி, உடல்‌ அமைத்து, 
தசை சிறுத்து, எலும்பு இறுக்கி நான்‌ வெளிவர இன்னும்‌ 
பத்து மாதங்கள்‌ உள்ளன.” 


கைகளைத்‌ தூக்கி “நீ வரப்போவதில்லை மைந்தா! இது 
என்‌ தீச்சொல்‌” என்றார்‌ பிரஹஸ்பதி. உரக்க நகைத்து 
“நான்‌ வருவது முன்னரே வகுக்கப்பட்ட ஊழ்‌. உங்கள்‌ 
தீச்சொல்‌ பிரம்மனின்‌ நெறியை தடுக்கப்போவதில்லை” 
என்றான்‌ தீர்க்கஜோதிஷ்‌. பிரஹஸ்பதி “ஆம்‌, நதியை 
மலையேற்ற எவராலும்‌ முடியாது. ஆனால்‌ திசை 
மாற்றுவது எளிது. இதோ என்‌ இக்கணம்‌ வரைக்குமான 
முழுச்சொல்லையும்‌ எடுத்து உன்‌ மேல்‌ தொடுக்கிறேன்‌. நீ 
விழியிழந்தவனாவாய்‌. இன்று முதல்‌ தீர்க்கதமஸ்‌ என்று 
அழைக்கப்படுவாய்‌. ஆம்‌, அவ்வாறே ஆகுக!” என்றபின்‌ 
தன்‌ வலக்கையை ஓங்கி தொடை மேல்‌ அறைந்து 
கூர்நகங்களால்‌ அத்தசையைப்‌ பிய்த்து எழுந்த குருதியை 
கையில்‌ பற்றி தூக்கி நெற்றிப்பொட்டில்‌ அழுத்தி 
சொல்லனல்‌ ஆக்கி “இங்கு திகழ்க என்‌ சொல்‌!” என்று 
அவள்‌ வயிற்றின்‌ மேல்‌ உதறிவிட்டு திரும்பினார்‌. 


அவர்‌ காலடியில்‌ இடறியது அந்தக்‌ குழந்தையின்‌ 
வெண்ணிறச்‌ சடலம்‌. முழந்தாளிட்டு அதை அள்ளித்‌ 
தூக்கி “என்‌ மைந்தா” என்றார்‌. அது விழிதிறந்து இறப்பு 
வெளிறிய ஒளியென பரவிய விழிகளால்‌ அவரை 
நோக்கியது. “என்‌ மைந்தா” என்று பிரஹஸ்பதி அழுதார்‌. 
“தந்தையே, இனி நான்‌ மண்நிகழலாகுமா? என்‌ 
செயற்பெருக்கு இப்புவியில்‌ ஆற்றப்படாது எஞ்சுகையில்‌ 
மீண்டும்‌ மூதாதையரிடம்‌ சென்று சேர என்னால்‌ 
இயலாதே” என்றது அக்குழந்தை. “ஆம்‌, இதற்கு விடை 
என்னிடம்‌ இல்லை. கருவில்‌ கலையும்‌ குழந்தைகள்‌, 
மழலை மாறாது இறக்கும்‌ மைந்தர்கள்‌ தங்கள்‌ வினை 
முடிக்க சென்று காத்திருக்கும்‌ விண்ணுலகம்‌ 
ஒன்றுள்ளது போலும்‌. அதை நான்‌ அறியேன்‌” என்றார்‌ 
பிரஹஸ்பதி. 


“நான்‌ எங்கு செல்லவேண்டும்‌ தந்தையே? நான்‌ 
பார்த்திவப்‌ பரமாணுவாக கருவில்‌ ஒருகணம்‌ 
ஊறியிருந்தேன்‌ என்றால்‌ மட்டுமே மிருத்யூதேவி என்னை 
அணுக முடியும்‌. இன்று நான்‌ உங்கள்‌ உளம்கொண்ட ஒரு 
தினவு மட்டுமே அல்லவா?” என்றான்‌ மைந்தன்‌. 
“நானறியேன்‌. நானறியேன்‌” என அவர்‌ அழுதார்‌. 
கையூன்றி எழுந்தமர்ந்த குழவி சினந்த பெருங்குரலில்‌ 


“மூடா, நான்‌ உன்‌ மூதாதை. என்‌ வழியென்ன? சொல்‌!” 
என்றது. “என்னை பொறுத்தருளுங்கள்‌ எந்தையே. 
காமத்தால்‌ ர... என்றபின்‌ எழுந்து திரும்பி 
நடந்தார்‌. அவரது வெண்ணிற நிழலென தொடர்ந்து 
சென்றது அவ்வெளிறிய சிற்றுடல்‌ மகவு. 


சித்ரகூடத்தின்‌ ஏழுகாடுகளில்‌ தவப்பயணம்‌ முடித்து 
இல்லம்‌ திரும்பிய முதற்கணவர்‌ உதத்யர்‌ செய்தி அறிந்து 
சினம்‌ கொண்டார்‌. “என்‌ இளையோனை நான்‌ 
பழிக்கமாட்டேன்‌. அது ஆணின்‌ இயல்பு. கருவுற்ற 
பெண்ணை நோக்கி காமம்‌ கொள்வது விலங்குகளின்‌ 
இயல்பு. அது அப்பெண்ணில்‌ எழும்‌ உயிரின்‌ எழில்‌ 
விடுக்கும்‌ அழைப்பு. ஆனால்‌ கொண்ட கருவை பேணி 
பிறப்பு அளிக்காத சிறு விலங்குகள்கூட உலகில்‌ இல்லை. 
பிழை செய்தவள்‌ நீ” என்றார்‌. “இழிமகளே, என்‌ மைந்தன்‌ 
விழியற்றவனாக ஆனது உன்னால்தான்‌ என்று உணர்க!” 


“நான்‌ என்ன செய்திருக்க முடியும்‌?” என்றாள்‌ அவள்‌. 
“சிற்றுயிர்களும்‌ அறிந்த வழி ஒன்றுண்டு கீழ்மகளே. 
முற்றிலும்‌ ஒவ்வாத ஒன்றின்‌ முன்‌ அவை ஓசையின்றி 
உயிர்விடுகின்றன” என்றார்‌ உதத்யர்‌. மமதை “எங்கு 
விலங்கு எங்கு தெய்வம்‌ என்றறியாததுதானே 
மானுடனின்‌ பிழை? பணிவது பத்தினியின்‌ கடமை 
என்பதால்‌ அதை செய்தேன்‌” என்றாள்‌. உதத்யர்‌ திரும்பி 
அவ்விழிகளை நோக்கி “பெண்ணே, எவருக்கும்‌ அவர்‌ 
பெயர்‌ தற்செயலாக அமைவது அல்ல. அப்பெயர்‌ 
சூட்டப்படும்‌ கணத்தை அமைக்கும்‌ தெய்வங்கள்‌ அவர்‌ 
இயல்பை அறியும்‌. அவர்கள்‌ அப்பெயராக முழுதமையும்‌ 
கணமும்‌ வரும்‌” என்றார்‌. 


“மமதை என்னும்‌ பெயர்கொண்ட நீ பெரும்பற்றினால்‌ 

ன உளம்‌ கொண்டவள்‌. சொல்‌! அவ்வுறவில்‌ ஒரு 
கணமேனும்‌ நீ மகிழவில்லையா?” அவள்‌ விழி தாழ்த்தி 
“ஆம்‌, என்‌ உடல்‌ மறுத்தபோதும்‌ உள்ளம்‌ மயங்கியது 
உண்மை. ஏனெனில்‌ நான்‌ விரும்பும்‌ ஆண்மகன்‌ அவர்‌” 
என்றாள்‌. “அதுவே உன்‌ பிழை. அப்பிழையை தன்‌ 
வாழ்நாள்‌ முழுக்க சுமக்கப்போகிறவன்‌ உன்‌ மைந்தன்‌” 
என்றார்‌ உதத்யர்‌. 


அவள்‌ நெஞ்சுடைந்து அழுது உடல்‌ மடிந்தமர 
நீள்மூச்சுடன்‌ திரும்பிய உதத்யர்‌ “அகம்‌ நடுங்குகிறது. 
என்‌ மைந்தன்‌ சூரியன்‌ இல்லாத நீளிருள்‌ உலகில்‌ 
வாழவிருக்கிறான்‌. தீர்க்கதமஸ்‌! முடிவுறா இருள்‌!” 
அச்சொல்லால்‌ அச்சுறுத்தப்பட்டவள்‌ போல மெய்ப்பு 
கொண்டு அவள்‌ திரும்பி நோக்க “முடிவுறா இருள்‌! 


எத்தனை பேருருக்‌ கொள்ளும்‌ சொல்‌! பிரம்மத்திற்கு 
நிகரானது” என்றார்‌. அப்போதுதான்‌ அதன்‌ முழுவிரிவை 
உணர்ந்தவள்‌ போல்‌ தன்‌ நெஞ்சை கைகளால்‌ அள்ளிக்‌ 
கொண்டாள்‌. 


“மறு கரையற்ற ஒன்று எங்கும்‌ இருக்கலாகாது பெண்ணே. 
மீட்பற்ற சொல்‌ ஒன்று எங்கும்‌ திகழலாகாது. 
அவ்வண்ணம்‌ ஒன்று இருக்கும்‌ என்றால்‌ அதுவும்‌ 
பிரம்மமே” என்ற உதத்யர்‌ இடறிய குரலில்‌ “எந்தையரே, 
முடிவற்ற இருள்‌ அவனுக்கு பிரம்மம்‌ என தோன்றுவதாக! 
தந்தையின்‌ நற்சொல்லென இதை உரைக்கிறேன்‌. ஆம்‌, 
அவ்வண்ணமே ஆகுக!” என்றுரைத்து தன்‌ 
கமண்டலத்தையும்‌ கோலையும்‌ எடுத்துக்கொண்டு குடில்‌ 
நீங்கி அடர்கானகம்‌ ஏறி மறைந்தார்‌. அவர்‌ காலடிகளை 
நோக்கியபடி கண்ணீருடன்‌ அவள்‌ அமர்ந்திருந்தாள்‌. 

தன்‌ குடிலில்‌ தனித்து விடப்பட்ட மமதை ஒவ்வொரு 
நாளும்‌ அக்கருவை எண்ணி கண்ணீர்‌ விட்டாள்‌. நூல்‌ 
அறிந்த மறையோர்‌ அனைவரையும்‌ அணுகி அவர்கள்‌ 
காலடியில்‌ அமர்ந்து நான்மறையும்‌ செவிபருகி 
அம்மகவுக்கு அளித்தாள்‌. தனித்த இரவுகளில்‌ விண்மீன்‌ 
பழுத்த வானைநோக்கி அமர்ந்து “வளர்க என்‌ மைந்தா! 
பேருடல்‌ கொண்டு எழுக! விண்ணகமென உளம்‌ பெருகி 
எழுக! நான்‌ இழைத்தவை எல்லாம்‌ உன்‌ வருகையால்‌ 
நிகர்த்தப்படுக!” என்று வேண்டினாள்‌. குகைக்குள்‌ 
உறைந்த மைந்தன்‌ “ஆம்‌ ஆம்‌ ஆம்‌” என பேரோசை 
எழுப்புவதை அவள்‌ கேட்டாள்‌. 


முதிய அந்தணன்‌ ஒருவன்‌ சொன்னான்‌ “பெண்ணே, நீ 
செய்வதென்ன என்று அறியாதிருக்கிறாய்‌. விழியிழந்த 
மகன்‌ ஒருவன்‌ உனக்கு பிறக்க இருக்கிறான்‌ என்றால்‌ 
அவன்‌ மதியிழந்தவனாகவும்‌ இருத்தல்‌ நன்று. அவன்‌ 
இழந்ததென்ன என்று அவன்‌ அறிய மாட்டான்‌. நீயோ 
வேதம்‌ கேட்டு நிறைகிறாய்‌. அச்சொற்பெருக்கினூடாக 
ஏழுலகங்களையும்‌ அவனுக்கு அளிக்கிறாய்‌. அங்கு 
எதையும்‌ பார்க்கவியலாத விழிகளுடன்‌ அவன்‌ 
பிறப்பான்‌. அறிய முடியாதவற்றால்‌ ஆன உலகில்‌ 
வாழ்வது எத்தனை துயரென்று எண்ணிநோக்கு. அவன்‌ 
அளியவன்‌.” 


தலை குனிந்து கண்ணீர்‌ வழிய மெல்லிய குரலில்‌ அவள்‌ 
சொன்னாள்‌ “இல்லை அந்தணரே, என்‌ உள்ளம்‌ 
சொல்கிறது இங்குள்ள அனைத்தும்‌ சொல்லே என்று. 
பிரம்மமும்‌ ஒரு சொல்லே. சொல்லை அறிந்தவன்‌ 
அனைத்தும்‌ அறிந்தவனே. அவனுக்கு வேதமே 
விழியாகுக!” அந்தணர்‌ நீள்மூச்செறிந்து “நான்‌ சொல்வது 
எளிய உலகியல்‌. உலகியலின்‌ விழிமுன்‌ மெய்மை 
கேலிக்குரியது. மெய்மைக்கு உலகியலும்‌ அவ்வாறே” 
என்றார்‌. 


பின்னொருநாள்‌ கொடுவனம்‌ விட்டு வந்த முனிவர்‌ 
ஒருவர்‌ அவளிடம்‌ சொன்னார்‌ “இருளென்பது நீ 
எண்ணுவது போல்‌ எளியதல்ல பெண்ணே. அது இங்கு 
அனைத்தையும்‌ நிகழ்த்தும்‌ அக்கதிரவன்‌ இல்லாத இரவு. 
நீளிரவில்‌ வாழப்‌ போகிறவன்‌ உன்‌ மைந்தன்‌. இங்கு 


நெறியென்றும்‌, குலமென்றும்‌, அறமென்றும்‌ ஆகி நிற்பது 
நாளவனே என்று உணர்க! வெய்யோன்‌ கதிர்ச்‌ சுடர்‌ 
சுருட்டி மறைந்தபின்‌ இப்புவியில்‌ எஞ்சுவதென்ன? 
இம்மானுடத்தை ஆக்கி ஆட்டிப்படைக்கும்‌ காம குரோத 
மோகங்கள்‌ அல்லவா? ஆதவன்‌ இல்லாத உலகில்‌ வாழும்‌ 
உன்‌ மைந்தன்‌ அறம்‌ அறியான்‌, குலம்‌ உணரான்‌, நெறி 
நில்லான்‌. எஞ்சும்‌ இருள்‌ விசைகளால்‌ மட்டுமே அவன்‌ 
இயக்கப்படுவான்‌. அவன்‌ பிறவாதொழிவதே உகந்தது.” 


“நான்‌ என்ன செய்ய வேண்டும்‌ உத்தமரே?” என்றாள்‌ 
மமதை. “அவன்‌ இப்புவி நிகழ வேண்டியதில்லை. அதோ 
கங்கை ஓடுகிறது. அதில்‌ மூழ்கி இறப்பவர்‌ எவரும்‌ 
இழிநரகு செல்வதில்லை. அவனை நீ உன்‌ 
மூதாதையரிடம்‌ சென்று சேர்‌. அவன்‌ அவர்களின்‌ 
நற்சொல்‌ பெற்று பிறிதொரு பிறவியில்‌ சுடர்விழிகளுடன்‌ 
இங்கு வரட்டும்‌. அவனுக்கென எழாச்சொல்லின்‌ 
பெருவெளியில்‌ திரண்ட அபூர்வம்‌ அனைத்தும்‌ 
மெய்ஞானமென வந்தடையட்டும்‌” என்றார்‌ முனிவர்‌. 
“இல்லை. இது அறம்‌ உணர்ந்தோர்‌ சொல்‌ அல்ல. என்‌ 
மைந்தன்‌ இப்புவியில்‌ உள்ள அனைத்து அறங்களை 
விடவும்‌, அவற்றை இயற்றி விளையாடும்‌ பிரம்மத்தை 
விடவும்‌ எனக்கு உயர்ந்தவன்‌. அவன்‌ இப்புவிக்கு 
வரட்டும்‌. அவனில்‌ முளைப்பன முளைக்கட்டும்‌. பயிரே 
ஆயினும்‌ களையே ஆயினும்‌ அது எனக்கு நன்றே” 
என்றாள்‌ மமதை. 


பதினெட்டு மாதம்‌ அவள்‌ கருவில்‌ தவமியற்றிவிட்டு 
விழியென இரு குருதிக்கட்டிகளுடன்‌ தீர்க்கதமஸ்‌ 
மண்ணுக்கு வந்தான்‌. மைந்தனை நெஞ்சோடணைத்து 
அவள்‌ கண்ணீர்‌ விட்டாள்‌. அவன்‌ குருத்துக்‌ கால்களை 
சென்னி சூடி “விழியற்றது என்‌ பிரம்மம்‌” என்றாள்‌. 
அச்சிறிய முகத்தை உற்று நோக்கி “என்னை நோக்க 
உனக்கு விழி வேண்டியதில்லை மைந்தா” என்றாள்‌. 
அவள்‌ முலைக்குருதியை இறுதிச்சொட்டுவரை உறிஞ்சிக்‌ 
குடித்தான்‌. ஒரு போதும்‌ அவள்‌ உடலில்‌ இருந்து 
இறங்காதவனாக அவன்‌ வளர்ந்தான்‌. 


விழியிழந்த குழந்தை விரல்களையே விழிகளாகவும்‌ 
விழைவையே ஒளியாகவும்‌ கொண்டிருந்தது. 
ஒவ்வொன்றாக தொட்டு அதற்குரிய சொல்லை தன்‌ 
உள்ளத்திலிருந்து எடுத்துப்‌ பொருத்தி இருளில்‌ பெருகி 
எல்லையற்று விரிந்த வாழ்வெளி ஒன்றை தனக்கென 
சமைத்துக்‌ கொண்டது. தான்‌ மட்டுமே உலவிய 
அவ்வுலகில்‌ அது விண்ணில்‌ இருந்தெழும்‌ உருவிலிக்‌ 
குரல்களாகவே பிறரை அறிந்தது. எங்கும்‌ தன்‌ இருப்பை, 


தன்‌ தேவையை, தன்‌ விழைவை, தன்‌ வெறுப்பை 
மட்டுமே அது முன்‌ வைத்தது. 


அன்னை விழித்திருக்கும்‌ நேரமெல்லாம்‌ அதன்‌ 
காலடிகளில்‌ பணி செய்யும்‌ ஏவல்பூதமாக இருந்தாள்‌. 
கைகளால்‌ தரையை ஓங்கி அறைந்து அது 
வீறிட்டழுகையில்‌ பால்சுரந்து முலைத்தடம்‌ நனைய 
மூச்சிரைக்க அவள்‌ ஓடிவந்தாள்‌. வருகையில்‌ ஆடை 
தடுக்க அவள்‌ பிந்தினால்‌ முலைக்கண்ணை கடித்து 
இறுக்கி அவளை அலறித்துடிக்க வைத்தது அது. 
எப்போதும்‌ தன்‌ அருகே அவள்‌ இருக்க வேண்டும்‌ என்று 
அது விழைந்ததால்‌ மரவுரியாலான தூளி ஒன்றைக்‌ கட்டி 
தன்‌ தோளில்‌ அதை ஏற்றிக்‌ கொண்டாள்‌. 
அடர்காடுகளிலும்‌ மலைச்சரிவுகளிலும்‌ 
நதிக்கரைகளிலும்‌ விறகும்‌ அரக்கும்‌ தேனும்‌ மீனும்‌ தேடி 
அவள்‌ சென்ற போதெல்லாம்‌ அவள்‌ மேல்‌ அமர்ந்து 
'ஊட்டுக என்னை' என அது ஓயாது ஆணையிட்டது. 


இறங்காத போர்த்தெய்வம்‌ ஒன்று ஏறி அமர்ந்திருக்கும்‌ 
காட்டுப்புரவி போல அவள்‌ எங்கும்‌ 
அலைக்கழிக்கப்பட்டாள்‌. அவள்‌ கண்கள்‌ குழி 
விழுந்தன. அவள்‌ கன்னம்‌ ஒட்டி உலர்ந்தது. முதுமை 
அவள்‌ மேல்‌ பரவி உலர்ந்த சுள்ளியென ஆக்கியது. 
அவள்‌ குருதியை உண்டு எழுவது போல கரிய பேருடலில்‌ 
எழுந்தான்‌ தீர்க்கதமஸ்‌. நடக்கத்‌ தொடங்கியபோது 
அன்னையை வெறும்‌ ஓடென களைந்துவிட்டு தன்‌ 
வழியை தானே தேர்ந்தான்‌. மகாகெளதமரின்‌ தவச்சாலை 
வாயிலில்‌ சென்று நின்று மார்பிலறைந்து ஒலியெழுப்பி 
உரத்த குரலில்‌ “இங்குள்ள முனிவர்‌ எவராயினும்‌ அவர்‌ 
எனக்கு கல்வியளிக்கக்கடவது” என்றான்‌. 


சினந்தெழுந்து வெளியே வந்த கெளதமர்‌ “மூடா, விலகிச்‌ 
செல்‌! இல்லையேல்‌ தீச்சொல்‌ இடுவேன்‌” என்றார்‌. 
“அத்தீச்சொல்லை நானும்‌ இட முடியும்‌ மாமுனியே” 
என்றான்‌ தீர்க்கதமஸ்‌. அவன்‌ செல்லும்போது கெளதமர்‌ 
பன்னிரு மாணவர்களை சூழ அமரச்செய்து 
அவர்களுக்கு கற்பிக்கப்பட்ட மந்திரங்களை ஒப்பிக்கச்‌ 
சொல்லிக்‌ கேட்டுக்கொண்டிருந்தார்‌. ஒற்றை மந்திரத்தை 
பன்னிரு சொற்களாக பிரித்து ஒவ்வொருவருக்கும்‌ 
அளித்து அச்சொற்களால்‌ ஆன பொருளில்லா 
மந்திரத்தையே ஒவ்வொருவரும்‌ அறியச்செய்திருந்தார்‌. 
பன்னிரண்டையும்‌ ஒருசொல்‌ மேல்‌ பிறசொல்லென்று 
அடுக்கும்‌ முறையை அவருக்கு மட்டுமென 
வைத்திருந்தார்‌. அவர்கள்‌ ஒரே காலத்தில்‌ ஒப்பித்த 
மந்திரம்‌ அவர்களின்‌ காதுக்கு ஒலித்தொகையாகவே 


இருந்தது. 


தொண்டையை செருமிக்கொண்டு தீர்க்கதமஸ்‌ அவர்‌ 
சற்றுமுன்‌ கேட்ட சொல்லலையை அணுவிடை பிறழாது 
மீளச்சொன்னான்‌. பின்‌ ஒவ்வொரு குரலுக்குரியதையும்‌ 
தனித்தனியாக சொன்னான்‌. பின்னர்‌ பன்னிரண்டு 
சொல்வரிசையையும்‌ பன்னிரண்டு முறைகளில்‌ 
இணைத்துச்சொன்னான்‌. இணைப்புகளின்‌ வழியாக 
மந்திரம்‌ மெல்ல உருப்பெறுவதைக்‌ கண்டதும்‌ 
மகாகெளதமர்‌ அவன்‌ கைகளை பற்றிக்கொண்டு 
“போதும்‌, அழியாச்‌ சொல்லை கற்பதற்கென்றே பிறந்த 
செவிகள்‌ கொண்டவன்‌ நீ. வருக!” என்றழைத்து உள்ளே 
கொண்டு சென்றார்‌. 


“மகாகெளதமரிடம்‌ மூன்று வேதங்களையும்‌ 
வேதாங்கங்களையும்‌ கற்றார்‌ விழியிழந்த முனிமைந்தர்‌. 
அங்கிருந்து கிளம்பி மகாபிரஹஸ்பதியிடம்‌ சென்று 
நான்காவது வேதத்தை கற்றார்‌. ஒவ்வொன்றையும்‌ 
முன்னரே அவர்‌ கற்றிருந்தார்‌ என்றும்‌ தாங்கள்‌ அளித்த 
கல்வி அனைத்தும்‌ நினைவு கூரலே என்றும்‌ 
ஆசிரியர்கள்‌ உணர்ந்தனர்‌. உச்சிப்பாறையின்‌ பள்ளம்‌ 
மழைநீர்‌ மட்டுமே கொண்டு நிறைவதுபோல வேதம்‌ 
முழுதுணர்ந்து பிறிதில்லாத உள்ளத்துடன்‌ தீர்க்கதமஸ்‌ 
கல்விநிலைகளை விட்டு நீங்கினார்‌” சூதன்‌ பாடி நிறுத்தி 
சந்தம்‌ மாறுவதற்காக தன்‌ உடலை அசைத்தான்‌. 


கர்ணனின்‌ உடல்‌ மெல்ல அசையக்‌ கண்டு சூதன்‌ திரும்பி 
அவனை நோக்கி தலைவணங்கினான்‌. துரியோதனன்‌ 
எழுந்தமர்ந்து கைகளை விரித்து சோம்பல்‌ முறித்தபின்‌ 
ஏவலனை நோக்கி குடிக்க நீர்‌ கொண்டுவரும்படி 
கையசைத்தான்‌. “அங்க நாட்டரசே, தீர்க்கதமஸின்‌ கதை 
ஏழு சூதர்களால்‌ பாடப்பட்டு தமோவிலாசம்‌ என்னும்‌ 
பெருமைமிக்க நூலாக திகழ்கிறது. சார்த்தூலவிக்ரீதம்‌ 
சந்தத்தில்‌ அமைந்த அதன்‌ ஆறாவது சர்க்கத்தை இங்கு 
பாட சொல்லரசி என்னைப்பணித்தாள்‌. 
கஜராஜவிராஜிதத்தில்‌ அமைந்த ஏழாவது 
சர்க்கத்தைப்பாட அழைக்கிறாள்‌. அவள்‌ வாழ்க!” 
என்றான்‌ சூதன்‌. “சிம்மநடையில்‌ அமைந்த பாடலில்‌ 
அவரது இளமையைப்‌ பாடிய மகாசூதர்‌ பாஸ்கரர்‌ 
மதயானைநடையில்‌ காமவாழ்வை இயற்றியிருக்கிறார்‌. 
அவர்‌ புகழ்‌ வாழ்க!” 

துரியோதனன்‌ ஏவலன்‌ அளித்த நீரை அருந்தும்‌ ஒலி 


அமைதியில்‌ எழுந்தது. சூதன்‌ தொடரலாம்‌ என்று 
பானுமதி கையசைத்தாள்‌. அவன்‌ தலைவணங்கி “அரசி, 


வேதமென்பது கடலென்றுணர்க! எந்தை விண்ணவன்‌ 
பள்ளி கொள்ளும்‌ பாற்கடல்‌ அது. மெய்யறிவு கொண்டு 
அதைக்‌ கடைந்து பிரித்து அமுதைக்‌ கொண்டு நச்சைத்‌ 
தள்ளும்‌ ஞானியர்க்குரியது. அறிக, வேதத்தின்‌ 
வேர்ப்பிடிப்பு விழைவுகளால்‌ ஆனது. அதன்‌ தண்டு 
செயலூக்கம்‌. உணர்வுகள்‌ தளிர்கள்‌. ஞானம்‌ அதன்‌ கனி. 
பிரம்மஞானம்‌ அதன்‌ இனிய தேன்‌” என்றான்‌. 
“பிரஜாபதியாகிய தீர்க்கதமஸ்‌ அப்பெருமரத்தின்‌ 
வேர்களில்‌ வாழ்ந்தவர்‌ என்கின்றன நூல்கள்‌.” 


பெருவிழைவே உளமென்றும்‌ உடலென்றும்‌ ஓயா 
அசைவென்றும்‌ அறைகூவும்‌ குரலென்றும்‌ ஆன 
கரியமுனிவரை காடே அஞ்சியது. அவர்‌ முன்‌ 
வந்தவர்கள்‌ பணிந்து மறுசொல்லுக்காக உடல்‌ விதிர்த்து 
காத்திருந்தனர்‌. முனிவர்கள்‌ அவரை அகற்றி 
வளைந்தவழி சென்றனர்‌. அமர்ந்த இடத்திலிருந்து தன்‌ 
குரலெட்டும்‌ தொலைவனைத்தையும்‌ அவர்‌ ஆண்டார்‌. 
அவர்‌ உடல்‌ இளமையை அடைந்ததும்‌ சித்ரகூடத்தின்‌ 
முனிவர்கள்‌ பிரத்தோஷி என்னும்‌ அந்தண குல 
மங்கையை அவருக்கு மணமுடித்து வைத்தார்கள்‌. 


பிறர்‌ விரும்பும்‌ எழிலற்று இருந்தமையால்‌ எவராலும்‌ 
விரும்பப்படாதிருந்தவள்‌ பிரத்தோஷி. விழியற்றவருக்கு 
அழகற்றவளே துணை என்று முடிவெடுத்த 
முனிவர்களிடம்‌ அவர்‌ “எத்தோற்றம்‌ கொண்டவள்‌ 
அவள்‌? நிகரற்ற அழகியா? நிறைந்த உடல்‌ 
கொண்டவளா?” என்றார்‌. “ஆம்‌ முனிவரே, அவள்‌ 
பேரழகி” என்றனர்‌ அணுக்கர்‌. 


ஆனால்‌ அவள்‌ கழுத்தில்‌ மங்கலநாண்‌ பூட்டி 
மணப்பந்தலில்‌ அவள்‌ கைகளைப்‌ பற்றியதுமே அவள்‌ 
அழகற்றவள்‌ என்று அவர்‌ அறிந்துகொண்டார்‌. உரத்த 
குரலில்‌ “என்னை அழகிலியை மணக்க வைத்தீர்கள்‌. 
உங்கள்‌ விழியறியும்‌ அழகுகளைவிட நுண்ணழகை 
அறியும்‌ விரல்கள்‌ கொண்டவன்‌ நான்‌ மூடரே” என்று 
கூவினார்‌. “இல்லை, இவளல்ல என்‌ துணைவி. 
விலகுங்கள்‌” என்றார்‌. அவை நின்ற முனிவர்கள்‌ 
“இளையோனே, மங்கலநாண்‌ பூட்டி இவளை மணம்‌ 
கொண்டுவிட்டபின்‌ மறுப்பதற்கு நூல்நெறி இல்லை. நீ 
கற்ற வேதம்‌ அதற்கு ஒப்புமென்றால்‌ அவ்வண்ணமே 
ஆகுக!” என்றார்கள்‌. “ஆம்‌, என்னுள்‌ வாழும்‌ வேதம்‌ 
இன்று இங்கு சான்றென எழுந்த எரிதழலுக்கு மட்டுமே 
கட்டுப்பட்டது. இவளை ஏற்கிறேன்‌” என்று குரல்‌ தாழ்த்தி 
சொன்னார்‌ தீர்க்கதமஸ்‌. 


அந்தணர்‌ குலத்து பிரத்தோஷியில்‌ அவருக்கு முதல்‌ 
மைந்தன்‌ பிறந்தான்‌. அவனுக்கு அவர்‌ தன்‌ குருவின்‌ 
பெயரை சூட்டினார்‌. பின்னரும்‌ அவள்‌ மைந்தர்களை 
பெற்றுக்‌ கொண்டிருந்தாள்‌. ஆனால்‌ ஆணையிடும்போது 
தன்‌ முன்‌ உணவு கொண்டு வந்து படைக்கவும்‌, 
கைபற்றிச்‌ சென்று நீராட்டி மீட்டுக்‌ கொண்டுவரவும்‌, 
ஆடையணிவிக்கவும்‌, கூந்தல்‌ திருத்தவும்‌, அடிபணிந்து 
குற்றேவல்‌ செய்யவும்‌, காமத்தை ஒலியில்லாது 
தாங்கிக்கொள்ளவும்‌ மட்டுமே அவர்‌ அவளை 
பயன்படுத்திக்‌ கொண்டார்‌. மைந்தர்‌ பெருகி குடி விரிந்த 
பின்னரும்‌ தந்தையென எக்கடமையையும்‌ 
ஆற்றவில்லை. “நான்‌ உனக்கு என்‌ மங்கலநாணாலும்‌ 
மைந்தராலும்‌ வாழ்த்து அளித்தவன்‌. உன்‌ பிறவி 
எனக்குமுன்‌ படைக்கப்பட்ட பலி” என்றார்‌. 


பிராமணி தண்டகாரண்யத்தில்‌ இருந்த பிற 
முனிவர்களின்‌ தவக்குடில்‌ தோறும்‌ சென்று நின்று இரந்து 
கொண்டு வரும்‌ உணவில்‌ பெரும்பகுதியை அவரே 
உண்டார்‌. அவள்‌ காடுதோறும்‌ அலைந்து சேர்த்து சுமந்து 
வந்த கிழங்குகளையும்‌ கனிகளையும்‌ அவர்‌ பிடுங்கிப்‌ 
புசித்தார்‌. பசித்துக்‌ கதறும்‌ மைந்தர்கள்‌ சூழ்ந்திருக்க கரிய 
தழல்‌ போல்‌ அனைத்தையும்‌ உண்டு நிறைவிலாது 
அமர்ந்த தன்‌ கணவனை நோக்கியபடி பிரத்தோஷி 
கண்ணீர்‌ விட்டாள்‌. பசியுடன்‌ துயின்ற மைந்தரைத்‌ 
தழுவியபடி “எந்த ஊழ்வினையால்‌ இந்த பெரும்‌ பூதம்‌ 
என்‌ தோளில்‌ ஏற்றிவைக்கப்பட்டது? தெய்வங்களே, 
இப்பிறவியில்‌ இதை இறக்கி வைத்து மீள்வேனா?” என்று 
ஏங்கி அழுதாள்‌. இருளில்‌ அவளுடைய தெய்வங்கள்‌ 
சொல்லில்லாது விழியொளிர நின்றிருந்தன. 


பிறரது துயரையும்‌ வெறுப்பையும்‌ எள்ளலையும்‌ 
அறியாத இருளுலகில்‌ தனித்த மதவேழம்‌ மூங்கில்‌ 
காட்டில்‌ உலவுவது போல்‌ அவர்‌ கொம்பிளக்கி தலை 
குனித்து துதிக்கை சுழற்றி அலைந்து கொண்டிருந்தார்‌. 
அங்கு பல்லாயிரம்‌ ஊற்றுகள்‌ என பெருகி வழிந்தது 
அவரது காமம்‌. தன்‌ வேதச்சொல்‌ தேர்ச்சியால்‌ அவர்‌ 
விண்ணுலாவும்‌ சுரபினிகளை கவரும்‌ கலை கற்றார்‌. 
காலையில்‌ தன்னை கைபிடித்து கூட்டிச்‌ சென்று 
நதிக்கரையில்‌ அமரச்செய்து அங்கு சொல்‌ மேல்‌ சொல்‌ 
அடுக்கி எழுந்து பேருருக்‌ கொண்டு விரும்பிய 
விண்கன்னியை வரவழைத்து ஒளியுடல்‌ 
கொண்டெழுந்து அவர்களுடன்‌ உறவு கொண்டார்‌. 


அவரைச்‌ சூழ்ந்திருந்த காட்டுப்பொய்கைகளில்‌ அவர்‌ 
அவர்களுடன்‌ உறவுகொள்ளும்‌ காட்சிகள்‌ தெரிந்தன. 


அதைக்கண்டு நாணிய காட்டுமக்கள்‌ அவ்வழி 
செல்வதை தவிர்த்தனர்‌. ஆனால்‌ அக்காட்சிகள்‌ 
அவர்களின்‌ கனவுக்குள்‌ விரிகையில்‌ காட்டுமங்கையர்‌ 
அவ்விண்கன்னியரை தாங்களே என உணர்ந்தனர்‌. 
அவ்வாறு உணர்ந்தபின்‌ அவர்களால்‌ அவரை தவிர்க்க 
இயலவில்லை. அவரை நாடிச்செல்லும்‌ பித்தெழுந்த 
பெண்களை அன்னையர்‌ கைத்தளையிட்டு 
கட்டிவைத்தனர்‌. வேட்கைமிகுந்து அத்தளைகளை 
உடைத்து அவர்கள்‌ அவரை சென்றணைந்தனர்‌. 


தன்‌ காட்டுக்குள்‌ எங்கானாலும்‌ கேட்கும்‌ ஒலியால்‌ எழும்‌ 
மணத்தால்‌ பெண்ணை அறியும்‌ திறன்கொண்டிருந்த 
தீர்க்கதமஸ்‌ அவள்‌ அக்கணமே தன்முன்‌ வந்து காமமாட 
நின்றிருக்கவேண்டுமென ஆணையிட்டார்‌. 
வராதவர்களை ஆற்றுநீரை அள்ளி இடக்கை தூக்கி 
தீச்சொல்லிட்டார்‌. அவர்கள்‌ சித்தம்‌ கலங்கி நாய்போல 
நரிபோல ஊளையிட்டனர்‌. பரிபோல அஞ்சி 
உடல்நடுங்கினர்‌. அவரை விரும்பாது அணைந்த 
பெண்கள்‌ கருவுற்றதும்‌ தீத்தெய்வம்‌ ஒன்று தங்களுக்குள்‌ 
குடியேறியதாக உணர்ந்து வயிற்றை அறைந்து 
வீரிட்டழுதனர்‌. தீர்க்கதமஸின்‌ கட்டற்ற பெருங்காமம்‌ 
அவர்‌ காமம்‌ நுகரும்தோறும்‌ பெருகியது. காட்டின்‌ 
ஒவ்வொரு இலையிலும்‌ அவரது நாவின்‌ நுண்‌ சொற்கள்‌ 
நின்று துடித்தன. ஒவ்வொரு வேர்‌ நுனியிலும்‌ 
அவருடைய விழைவுகள்‌ இருளை துழாவின. 


விண்ணக இருப்புகள்‌ அந்தக்‌ காட்டிற்கு வராமலாயின. 
அவிஅளித்து இரவெலாம்‌ மந்திரம்‌ சொல்லியும்‌ விண்‌ 
இருப்புகள்‌ மண்‌ இழியாமை கண்டு முனிவர்கள்‌ 
வருந்தினர்‌. வேள்விக்குளம்கூட்டி தென்னெருப்பில்‌ 
அளிக்கப்படும்‌ முதல்‌அவியை பெற்றுச்‌ செல்லும்‌ 
தேவர்களும்‌ கின்னர கிம்புருடர்களும்‌ கொள்ளும்‌ 
களியாட்ட ஒலி கேட்டே பெருந்தெய்வங்கள்‌ மண்‌ 
இறங்குகின்றன என்பது நூல்கூற்று. வேள்விகள்‌ 
வீணானபோது முனிவர்கள்‌ சினந்தனர்‌. பிரத்தோஷியை 
வரவழைத்து “உன்‌ கணவனை கட்டுக்குள்‌ நிறுத்து” 
என்று ஆணையிட்டனர்‌. 


“உத்தமர்களே, என்‌ சொற்களை அவர்‌ கேட்பதில்லை. 
என்‌ கண்ணீர்‌ அவரை சென்றடைவதில்லை. அவர்‌ 
உறிஞ்சி உண்ணும்‌ வெறும்‌ கூடு மட்டுமே நான்‌. என்‌ 
மைந்தருக்கு அரை உணவு அளிப்பதற்காக 
இக்காடெங்கும்‌ அன்னை நாயென அலைந்து திரிகிறேன்‌. 
அவரோ தன்‌ அன்னையை உண்டு கூடென ஆக்கி 
வீசிவிட்டு வந்தவர்‌. என்‌ மேல்‌ ஏறி எங்கோ சென்று 


கொண்டிருக்கிறார்‌. நான்‌ செய்வதற்கொன்றுமில்லை” 
என்றாள்‌ பிரத்தோஷி. “அது எங்களுக்கு 
தெரியவேண்டியதில்லை. விழி இழந்த அவருக்கு உணவு 
இட்டு உயிரீன்று இருத்தி வைப்பது உன்‌ கைகள்‌. 
உன்னிடம்‌ மட்டுமே அவரைப்பற்றி நாங்கள்‌ குறை 
சொல்ல முடியும்‌” என்றனர்‌. 


“நான்‌ என்ன செய்வது? என்ன செய்யவேண்டும்‌ என்று 
சொல்லுங்கள்‌! அதை செய்கிறேன்‌” என்று பிரத்தோஷி 
சொன்னாள்‌. “குழந்தைகள்‌ செய்யும்‌ செயல்களுக்கான 
பழி அனைத்தும்‌ பெற்றோரை சாரும்‌. 
அந்தணப்பெண்ணே, உறுப்பிழந்தவர்களும்‌ 
உளம்குலைந்தவர்களும்‌ முதியவர்களும்‌ குழந்தைகளே. 
அவர்களின்‌ பழி அவர்களை உணவிட்டுப்‌ 
பேணுபவரைச்‌ சாரும்‌. நீ எங்கள்‌ தீச்சொற்களுக்கு 
இலக்காவாய்‌. உன்‌ குழந்தைகள்‌ அவற்றை ஏற்க நேரிடும்‌” 
என்றார்‌ பிரதீப முனிவர்‌. “நான்‌ என்ன செய்வேன்‌! நான்‌ 
என்ன செய்வேன்‌!” என்று கைகூப்பி கதறி அழுதபடி 
உடல்‌ குறுக்கி நடந்து திரும்பி தன்‌ குடிலுக்கு வந்தாள்‌ 
பிரத்தோஷி. 


குடில்‌ நிறைத்து கருஞ்சிலையென அமர்ந்திருந்த 
கணவனைக்‌ கண்டு பற்களை இறுகக்‌ கடித்து 
உள்ளங்கைகளை கிழித்து துளைக்கும்‌ நகங்களுடன்‌ 
நின்றாள்‌. தளிர்ச்செடி மேல்‌ சரிந்து விழுந்த கரும்பாறை! 
அந்த ஒப்புமை உள்ளத்தில்‌ எழுந்ததுமே அவள்‌ உள்ளம்‌ 
தெளிந்தது. தளிர்ச்‌ செடிகள்‌ எவையும்‌ பாறையால்‌ 
அழிவதில்லை. வானின்‌ அழைப்பும்‌ மண்ணின்‌ நீரும்‌ 
அவற்றை வளைந்தும்‌ நெளிந்தும்‌ எழச்செய்கின்றன. 
“நான்‌ வாழ்வேன்‌! என்‌ மைந்தருடன்‌ இப்புவியில்‌ 
வாழ்ந்தே தீருவேன்‌! அதற்கென எதையும்‌ ஆற்றுவேன்‌! 
இப்புவியில்‌ என்‌ தவம்‌ அதுவே. தெய்வங்களே, நீங்கள்‌ 
அன்னையர்‌ என்றால்‌ என்னை அறிவீர்கள்‌” 
என்றுரைத்து நீள்‌ மூச்சுவிட்டாள்‌. 


ஒவ்வொரு நாளும்‌ அவளை பழிச்சொல்லால்‌ சூழ்ந்தனர்‌ 
முனிவர்‌. அவளோ தன்னுள்‌ மேலும்‌ மேலும்‌ இறுகிக்‌ 
கொண்டிருந்தாள்‌. மெலிந்து எலும்புக்‌ கூடென ஆனாள்‌. 
நீள்கூந்தல்‌ உதிர்ந்தது. விழிகள்‌ வறண்ட 
சேற்றுக்குழிகளாயின. வறுமுலைகள்‌ உடலுடன்‌ ஒட்டி 
உள்ளே சென்றன. காட்டிலும்‌ சேற்றிலும்‌ ஓயாது உழைத்து 
காகத்தின்‌ அலகுகள்‌ போல கரிய நகங்கள்‌ நீண்டு 
வளைந்த கைகளால்‌ கிழங்குகளையும்‌ கனிகளையும்‌ 
கொண்டு வந்து தன்‌ மைந்தருக்கு தந்தை அறியாது 
ஊட்டி உடல்‌ வளர்த்தாள்‌. 


ஒருபோதும்‌ தந்தைக்கு அருகே அவர்கள்‌ 
செல்லலாகாதென்று ஆணையிட்டிருந்தாள்‌. அவர்‌ 
அவர்கள்‌ வளர்வதை அறிந்து சினம்‌ கொண்டார்‌. 
“எனக்களிக்க வேண்டிய உணவை 
இவ்விழிபிறவிகளுக்கு அளிக்கிறாய்‌ நீ. சிறுமையீறே, 
என்னவென்று என்னை எண்ணினாய்‌? இவர்களை 
தீச்சொல்லிட்டு கொல்வேன்‌... உணவு! எனக்கு மேலும்‌ 
உணவு கொண்டுவந்து கொடு” என்று கூவினார்‌. மைந்தர்‌ 
அஞ்சி விலகி நின்று நடுங்கினர்‌. “அவர்‌ வஞ்சவிழிகள்‌ 
உங்களை நோக்கி திரும்பலாகாது. செவிகளில்‌ 
விழிகொண்டவர்‌ மைந்தரே” என்றாள்‌ அன்னை. 


அவர்கள்‌ கைகளும்‌ கால்களும்‌ வளர்ந்து பெருகியபோது 
ஒரு நாள்‌ அழைத்துச்‌ சென்று அவர்களின்‌ மூதாதையர்‌ 
புதைக்கப்பட்ட நெடுங்கல்லின்‌ அருகே அமரச்செய்து 
தான்‌ கொண்ட ஊழ்‌ பற்றி சொன்னாள்‌. “நீர்க்கடன்‌ 
கொடுத்து உங்கள்‌ தந்தையையும்‌ மூதாதையரையும்‌ 
விண்ணில்‌ நிலைநிறுத்த வேண்டிய மைந்தர்‌ நீங்கள்‌. 
மங்கல நாண்‌ ஏற்று அவர்‌ கைபிடித்த கடன்‌ 
ஒன்றினாலேயே அவருக்கு நான்‌ அடிமைகொண்டவள்‌. 
பெண்ணென்பதால்‌ இன்று நீங்கள்‌ தோள்பெருத்து 
தலையெடுத்தபின்‌ உங்களுக்கு கட்டுப்பட்டவள்‌. உங்கள்‌ 
தந்தையைப்பற்றி நீங்கள்‌ முடிவெடுங்கள்‌. உங்கள்‌ 
மூதாதையருக்கு நீங்கள்‌ மறுமொழி சொல்லுங்கள்‌. இனி 
நான்‌ செய்வதற்கொன்றுமில்லை” என்றாள்‌. 


மைந்தர்‌ “அன்னையே, இதை நாங்கள்‌ பேசி 
முடிவெடுக்கிறோம்‌. தாங்கள்‌ இல்லம்‌ திரும்புங்கள்‌” 
என்றபின்‌ இரவெலாம்‌ அங்கு அமர்ந்திருந்தனர்‌. ஏழு 
இளையவர்களும்‌ மூத்தவராகிய கெளதமரிடம்‌ கேட்டனர்‌ 
“நமது தந்தையை நாம்‌ என்ன செய்யவிருக்கிறோம்‌?” 
கெளதமர்‌ சொன்னார்‌ “அவரது பெருங்காமமும்‌ 
எல்லையற்ற விழைவும்‌ உருவாக்கும்‌ பழிகள்‌ 
அனைத்திற்கும்‌ நாமே பொறுப்பு. இளையோரே, நாம்‌ 
பிறக்கும்போதே மீட்பற்ற பழிசூழ்ந்தவர்கள்‌ ஆனோம்‌. 
இவ்வுடல்‌, இந்த முகம்‌ அவரிடமிருந்து வந்தது என்று 
வந்ததினாலேயே அப்பழியும்‌ அவர்‌ அளித்தது என்று 
கொள்வதே உகந்தது. அதற்காக நாம்‌ அவரை வெறுக்க 
இயலாது. ஆனால்‌ நம்‌ அன்னைக்கு நாம்‌ செய்ய 
வேண்டியது ஒன்றுள்ளது. இனிமேலும்‌ பழி சூழ்ந்தவளாக 
அவள்‌ இங்கு வாழக்கூடாது.” 


“ஆம்‌, ஆம்‌” என்றனர்‌ இளையோர்‌. “அவரை 
கொன்றுவிடும்படி என்னிடம்‌ சொல்கிறார்கள்‌” என்றார்‌ 
இளையவராகிய சித்ரகர்‌. “உணவு கொடுப்பதை 


நிறுத்துங்கள்‌. அவரே இறந்துவிடுவார்‌ என்றார்கள்‌” 
என்றார்‌ பாசுபதர்‌. “அவரை சிற்றறை ஒன்றுக்குள்‌ 
அடைத்து வையுங்கள்‌ என்றனர்‌” என்றார்‌ சுமந்திரர்‌. 
கெளதமர்‌ “இளையோரே, தந்தை என்பதனாலேயே நாம்‌ 
அவரை பேணக்‌ கடமைப்பட்டிருக்கிறோம்‌. ஆனால்‌ 
தவம்பொலியும்‌ இக்காட்டை அவர்‌ அழிப்பதை நாம்‌ 
ஒத்துக்கொள்ள முடியாது. அவரை இங்கிருந்து 
அகற்றுவோம்‌” என்றார்‌. 


“எப்படி?” என்றார்‌ இளையவர்‌. “பரிசல்‌ ஒன்று 
செய்வோம்‌. அவருக்கான உணவும்‌ நீரும்‌ அதில்‌ சேர்த்து 
இந்த கங்கை நதியில்‌ ஏற்றி அவரை அனுப்பி 
வைப்போம்‌. இது காலமும்‌ ஊழும்‌ என நாம்‌ அறிந்த 
பெருவெளிப்பெருக்கு. இந்த நதி முடிவெடுக்கட்டும்‌ அவர்‌ 
என்ன செய்யவிருக்கிறார்‌ என்று” என்றார்‌ கெளதமர்‌. 
இளையவர்‌ “ஆம்‌, அதுவே உகந்தது” என்றனர்‌. “இதன்‌ 
பழியும்‌ நம்மை இணையாக சேர்வதாக! இவர்‌ சென்ற 
இடத்தில்‌ ஆற்றும்‌ செயல்களின்‌ பழிகளும்‌ நம்மை சூழ்க! 
நம்‌ அன்னையின்‌ வாழ்த்தொலி ஒன்றே நமக்கு எச்சமென 
எண்ணுவோம்‌” என்றார்‌ கெளதமர்‌. 


மறுநாள்‌ கெளதமர்‌ தந்தையை சென்று வணங்கி 
“தந்தையே, இனி இந்தக்‌ கானகத்தில்‌ தாங்கள்‌ இருப்பதை 
பிற முனிவர்‌ விரும்பவில்லை. தங்கள்‌ பெருவிழைவால்‌ 
தங்கள்‌ காமக்கறை படியச்செய்த விண்ணகக்‌ 
கன்னியரும்‌ கானகப்பெண்டிரும்‌ விட்ட கண்ணீரால்‌ 
நாங்கள்‌ பழி சூழ்ந்திருக்கிறோம்‌” என்றார்‌. தீர்க்கதமஸ்‌ 
சினத்துடன்‌ தரையை ஓங்கி அறைந்து “நான்‌ தீச்சொல்‌ 
இடுவேன்‌. என்னிடம்‌ வேதம்‌ உள்ளது” என்றார்‌. “ஆம்‌ 
தந்தையே, தங்களிடம்‌ வேத முழுமை உள்ளது. நீர்‌ 
நனைந்த மண்‌ போன்றது வேதம்‌. நீங்கள்‌ விதைப்பதை 
அதில்‌ அறுவடை யன விழைவை 
விதைத்தீர்கள்‌, நூறு மேனி கொய்கிறீர்கள்‌” என்றார்‌ 
கெளதமர்‌. “உன்னை அழிப்பேன்‌! உன்‌ தலைமுறைகளை 
இருளில்‌ ஆழ்த்துவேன்‌!” என்றார்‌ தீர்க்கதமஸ்‌. 
“செய்யுங்கள்‌! தன்‌ மைந்தருக்கு தீச்சொல்லிடும்‌ ஒருவர்‌ 
தனக்கே அதை செய்து கொள்கிறார்‌” என்றார்‌ கெளதமர்‌. 


விழியிலா முனிவர்‌ தணிந்து “என்னை ஏதேனும்‌ 
அரசனிடம்‌ அனுப்பி வை. என்‌ சொல்லறிவை அவனுக்கு 
அளித்து நான்‌ உயிர்‌ வாழ்வேன்‌” என்றார்‌. “அந்த அரசன்‌ 
தங்களை அவனே விரும்பி ஏற்றுக்கொள்ள வேண்டும்‌. 
நாங்கள்‌ அனுப்பி வைத்தால்‌ அவனுக்கு நீங்கள்‌ 
இழைக்கும்‌ பழிக்கும்‌ நாங்களே நேரடிப்‌ பொறுப்பாவோம்‌” 
என்றபின்‌ மீண்டும்‌ தலை வணங்கிய கெளதமர்‌ 


“உங்களை நாளை பிரம்ம முகூர்த்ததில்‌ கங்கையில்‌ ஒரு 
பரிசலில்‌ ஏற்றி அனுப்பி வைக்க இருக்கிறோம்‌ 
எந்தையே” என்றார்‌. 


சினத்துடன்‌ இரு கைகளையும்‌ வீசி “நான்‌ வாழ்வேன்‌. 
நான்‌ அழியமாட்டேன்‌. நான்‌ நீரில்‌ மட்காத விதை. 
எரியிலழியாத அருகம்புல்லின்‌ வேர்‌. இவ்வுலகை 
பற்றிக்கொள்ள ஆயிரம்‌ கொக்கிகள்‌ கொண்ட நெருஞ்சி” 
என்றார்‌. “ஆம்‌, தாங்கள்‌ விழைவின்‌ மானுட வடிவம்‌. 
விழைவை முற்றழிக்க மூன்று தெய்வங்களாலும்‌ 
இயலாது. இங்கு மானுடம்‌ பெருகவென உங்களை 
அனுப்பியவரே உங்கள்‌ விசையை 
அமைத்திருக்கக்கூடும்‌” என்றபின்‌ கெளதமர்‌ திரும்பி 
நடந்தார்‌. 


மறுநாள்‌ காலை எட்டு மைந்தர்களும்‌ தீர்க்ககமஸை 
தங்கள்‌ குடிலில்‌ இருந்து மூங்கில்கூடை ஒன்றில்‌ தூக்கி 
வைத்து கொண்டு சென்றனர்‌. இருகைகளாலும்‌ நிலத்தை 
அறைந்து அவர்‌ கூச்சலிட்டார்‌. திரும்பி தன்‌ மனைவியை 
நோக்கி “இழிமகளே, தந்தைக்குக்‌ கொடுமை செய்யும்‌ 
இழிமக்களை உன்‌ கீழ்மைநிறைந்த வயிற்றிலிருந்து 
பெற்றாய்‌. இனி இப்புவியில்‌ எந்தப்‌ பெண்ணும்‌ 
தோள்வளர்ந்த மைந்தரை உள்ளத்திலிருந்து இழக்கக்‌ 
கடவது. அவர்களுக்கு மனைவியர்‌ வந்தபின்‌ அவர்கள்‌ 
அன்னையருக்கு அயலவராகக்‌ கடவது” என்றார்‌. 


சற்றும்‌ அஞ்சாமல்‌ அவரை நோக்கிய பிரத்தோஷி “இன்று 
என்‌ மைந்தர்‌ உடல்பெருகி இப்புவியில்‌ வாழ்வதைக்‌ 
கண்டேன்‌. இதையன்றி வேறெதையும்‌ விரும்பவில்லை. 
இனி சிலகாலம்‌ அவர்கள்‌ இங்கு மகிழ்ந்து வாழ்வார்கள்‌. 
அதன்‌ பொருட்டு எத்துயரையும்‌ ஏற்க நான்‌ 
சித்தமானேன்‌. நான்‌ அன்னை மட்டுமே” என்றாள்‌. 

அவர்கள்‌ அவரை இருண்ட நீர்‌ ஒளிர்ந்தோடிய 
கங்கையின்‌ கரைக்கு கொண்டுவந்தனர்‌. அங்கு இருந்த 
பெரிய பரிசலில்‌ அவரை ஏற்றி அமரச்‌ செய்து ஏழு 
நாட்களுக்குரிய உணவும்‌ நீரும்‌ போர்த்தும்‌ மரவுரியும்‌ 
அதில்‌ அமைத்தனர்‌. “சென்று வாருங்கள்‌ தந்தையே” 
என்று சொல்லி கெளதமர்‌ அந்தப்‌ பரிசலை நீரில்‌ தள்ளி 
விட்டார்‌. “நீங்கள்‌ எண்மரும்‌ மனைவியர்‌ இன்றி 
இப்புவியில்‌ வாழ்ந்து அழியக்கடவது. உயிர்கள்‌ 
அனைத்தும்‌ அடைந்த காமம்‌ என்னும்‌ பேரின்பம்‌ உங்கள்‌ 
எவருக்கும்‌ கிடைக்காமலிருக்கக்கடவது” என்று 


தீச்சொல்லிட்டபடியே அலைகளில்‌ ஏறி அமைந்து சென்ற 
பரிசலில்‌ சுழன்று இருளில்‌ மூழ்கி மறைந்தார்‌ 
தீர்க்கதமஸ்‌. 

“குளிர்‌ காற்றின்‌ வழியாக திசை அறிந்து, கரையோரப்‌ 
பறவைகளின்‌ ஒலி வழியாக சூழலை உணர்ந்து ஏழு 
நாட்கள்‌ அந்த நதியில்‌ அவர்‌ சென்று கொண்டிருந்தார்‌. 
ஒவ்வொரு இடத்தையும்‌ அவர்‌ நன்கறிந்தார்‌. “மானுடரே, 
என்னை கரையேற்றுங்கள்‌. நான்‌ வாழவேண்டும்‌. நான்‌ 
உணவுண்ணவேண்டும்‌. காமம்‌ கொண்டாடவேண்டும்‌. 
இங்கு இருந்தாகவேண்டும்‌...” என நெஞ்சிலறைந்து 
கூவினார்‌. மானுடரில்லாத காடுகளுக்குள்‌ நுழைந்ததும்‌ 
“நான்‌ வாழ்வேன்‌. தெய்வங்களே, எது நாணல்களை 
வளைய வைக்கிறதோ எது ஆலமரங்களை விரிய 
வைக்கிறதோ எது அசோகமரங்களை எழ வைக்கிறதோ 
அது என்னிலும்‌ நிறைந்துள்ளது. நான்‌ வாழ்வேன்‌” 
என்று கூவினார்‌. 


துரியோதனன்‌ எழுந்து அமர்ந்து சால்வையை 
சுற்றிக்கொண்டு கர்ணனை நோக்கினான்‌. இருவர்‌ 
விழிகளும்‌ தொட்டுக்கொண்டு மீண்டன. கர்ணன்‌ தன்‌ 
இடக்கையால்‌ மீசையை நீவியபடி உடலை அசைத்து 
எழுந்து அமர்ந்தான்‌. சூதன்‌ அவர்களின்‌ அசைவுகளை 
நோக்கியதாக தெரியவில்லை. குடவீணையை பாம்பு 
விரலால்‌ மீட்டி, அவ்விம்மலுக்கு ஏற்ப தன்‌ குரலை 
செலுத்தி தனக்குள்‌ என அக்கதையை அவன்‌ 
பாடிக்கொண்டிருந்தான்‌. விழிகளால்‌ அவனுக்கு மிக 
அருகே வந்து அமர்ந்திருந்தாள்‌ பானுமதி. 


“அரசர்க்கு அரசே, அவையே, அன்றெல்லாம்‌ கங்கையின்‌ 
கீழ்க்கரைகளில்‌ எங்கும்‌ நாடுகள்‌ என 
ஏதுமிருக்கவில்லை. பசுமை அலைபாயும்‌ 
அடர்காடுகளும்‌ நாணல்‌ திரையிளகும்‌ சதுப்புகளும்‌ 
மட்டுமே இருந்தன. வேளிர்‌ ஊர்களும்‌ ஆயர்‌ குடிகளும்‌ 
அமையவில்லை. சதுப்புக்‌ காடுகளுக்குள்‌ திரட்டியுண்டு 
வாழும்‌ அசுரர்‌ குலங்களும்‌ அடர்‌ காடுகளுக்குள்‌ 
வேட்டுண்டு வாழும்‌ அரக்கர்‌ குலங்களும்‌ சிற்றூர்களை 
அமைத்து வாழ்ந்தன. அந்நாளில்‌ மகாபலர்‌ என்னும்‌ 
அரக்கர்‌ குலத்தைச்‌ சேர்ந்த வாலி என்னும்‌ மன்னன்‌ தன்‌ 
குடிப்படையினருக்கு நீரிலிறங்கி தக்கை 
மரங்களினூடாக சதுப்புகளில்‌ செல்லும்‌ கலையை 
கற்பித்தான்‌. அவ்வழியே சென்று அசுரரின்‌ பன்னிரண்டு 


சிறு குடிகளை வென்றான்‌. கங்கையின்‌ இரு 
கரைகளிலுமாக அவனுடைய அரக்கர்‌ அரசு ஒன்று 
அமைந்தது.” 


குலங்களை வென்று அவன்‌ கொண்ட செல்வத்தால்‌ 
முதன்மை அரசனானான்‌. காட்டுக்குள்‌ பெருமரங்களுக்கு 
மேலே தன்‌ மிதக்கும்‌ மாளிகையை அவன்‌ அமைத்துக்‌ 
கொண்டான்‌. ஐந்து மனைவியரும்‌ ஐம்பது சேடியருமாக 
அங்கே அவன்‌ வாழ்ந்தான்‌. ஆயினும்‌ அவனால்‌ 
அந்நிலப்பகுதியை முற்றாக ஆள இயலவில்லை. வென்ற 
நிலப்பகுதியிலிருந்து அவன்‌ படைகள்‌ கிளம்பிச்சென்ற 
மறுநாளே அங்கு குடிகள்‌ கிளர்ந்தெழுந்தனர்‌. திறை 
கொள்ளவோ வரி கொள்ளவோ இயலாது அப்பெருநிலம்‌ 
அவனை சூழ்ந்து கிடப்பதை உச்சி மரக்கிளையில்‌ 
அமர்ந்து நாற்திசையை நோக்கி அறிந்து அவன்‌ நீள்‌ 
மூச்சு விட்டான்‌. 


கங்கையின்‌ வடக்குக்‌ கரைகளில்‌ அரசுகள்‌ எழுந்து 
கொண்டிருந்ததை அவன்‌ அறிந்தான்‌. அவர்கள்‌ 
நீர்ப்பெருக்கில்‌ கொக்குச்சிறகென பாய்விரித்த 
பெரும்படகுகளில்‌ கீழ்நிலம்‌ நோக்கி சென்றனர்‌. அங்கு 
நீலநாக்குகள்‌ கொண்ட பெருநீர்வெளி இருப்பதை 
பாடல்களினூடாக அறிந்தான்‌. அப்படகுகளில்‌ 
அள்ளக்குறையாத செல்வம்‌ இருந்தது. ஆனால்‌ 
அணுகவியலாத பெரும்படையும்‌ அவற்றைச்‌ சூழ்ந்து 
சென்றது. கரைமரங்களில்‌ அமர்ந்து அப்படகுகளைக்‌ 
கண்டு அவன்‌ ஏங்கினான்‌. குடிபெருகாது தன்‌ 
கோல்நிலைக்காதென்று உணர்ந்தான்‌. ஆனால்‌ 
குடிபெருகுகையில்‌ அவர்கள்‌ ஊடிப்பிரிந்து 
புதுநிலம்நோக்கி சென்றதையே கண்டான்‌. 
வளரும்தோறும்‌ உடைந்தனர்‌ அரக்கரும்‌ அசுரரும்‌. 
உடையும்தோறும்‌ போரிட்டனர்‌. போருக்குப்பின்‌ மாறாப்‌ 
பகைமையை மிச்சமாக்கிக்‌ கொண்டனர்‌. அரக்கரும்‌ 
அசுரரும்‌ தங்கள்‌ குடில்களில்‌ நெருப்புக்கு இணையாக 
வஞ்சத்தையும்‌ பேணி வளர்த்தனர்‌. 


குடிகள்‌ பெருகி குலமென ஒருங்கி அரசனை தங்கள்‌ 
தலைவராக தேர்வு செய்தனர்‌. ஒவ்வொரு 
அரக்கர்குலத்திலும்‌ தோளெழுந்த இளைஞர்கள்‌ 
அனைவரும்‌ அரசராக ஆகும்‌ கனவு கொண்டிருந்தனர்‌. 
அவர்களின்‌ குடிநெறிகளின்படி அரசனை அறைகூவி 
போருக்கு அழைக்கும்‌ உரிமை அத்தனை ஆண்களுக்கும்‌ 
இருந்தது. அறைகூவும்‌ இளைஞனை களத்தில்‌ 
கொன்றால்‌ ஒழிய அரசன்‌ அந்நிலையில்‌ நீடிக்க 
முடியாதென்று சொல்லப்பட்டது. ஒவ்வொரு நாளும்‌ 


திறன்‌ கொண்ட வீரர்களிடம்‌ தோள்பொருதி போரிட்டு 
அவர்களை கொல்வதே வாலியின்‌ வழக்கமாக இருந்தது. 
ஒவ்வொரு கொலைக்குப்‌ பின்னும்‌ திரண்டுருண்ட உடல்‌ 
உறுப்புகளுடன்‌ இறந்து கிடக்கும்‌ அவ்விளைஞனைக்‌ 
கண்டு அவன்‌ கண்ணர்‌ வடித்தான்‌. தன்‌ குலத்து 
முத்துகள்‌ ஒவ்வொன்றும்‌ உதிர்கின்றன என்று 
துணைவியரிடம்‌ சொல்லி வருந்தினான்‌. ஆனால்‌ 
ஆவதொன்றுமில்லை என்றும்‌ அவன்‌ அறிந்திருந்தான்‌. 


தன்‌ குலத்துப்‌ பெருவீரன்‌ ஒருவனைக்‌ கொன்று 
அவ்வெண்ணத்தால்‌ வருந்தி அவன்‌ கங்கைக்‌ கரையின்‌ 
பாறை ஒன்றில்‌ அமர்ந்திருந்தபோது முதிய அந்தணர்‌ 
ஒருவரை கண்டான்‌. சென்றுகொண்டிருந்த சிறுபடகு 
துளைவிழுந்தமையால்‌ கரையணைந்த அவர்‌ அவனைக்‌ 
கண்டு நடுங்கி கைகூப்பி “நான்‌ அந்தணன்‌. 
அரசத்தோற்றம்‌ கண்டு உன்னை விஷ்ணுவென எண்ணி 
வணங்குகிறேன்‌. எனக்கு தீங்கிழைக்காதே. நான்‌ உனக்கு 
வாழ்த்துரைப்பேன்‌. பிறருக்கு ஒருபோதும்‌ 
தீங்கெண்ணாத அந்தணன்‌ சொல்‌ உன்னையும்‌ உன்‌ 
குலத்தையும்‌ காக்குமென்று உணர்க!” என்றார்‌. 


“என்‌ நல்லூழால்‌ தங்களை இன்று கண்டேன்‌ அந்தணரே. 
என்‌ தலை உங்கள்‌ கால்புழுதியை சூடுகிறது” என்று 
சொல்லி வாலி அவரை வணங்கினான்‌. “என்‌ 
இல்லத்திற்கு வந்து அறச்சொல்‌ உரைத்து என்‌ 
காணிக்கைகளைப்‌ பெற்று தாங்கள்‌ மீளவேண்டுமென்று 
வேண்டுகிறேன்‌” என்றான்‌. அவன்‌ அளித்த கனியையும்‌ 
தேனையும்‌ பெற்றுக்கொண்டு அவ்வந்தணர்‌ அவன்‌ 
விருந்தினராக வந்தார்‌. அவன்‌ குடிமூத்தாருக்கு 
வணக்கத்தையும்‌ மைந்தருக்கு வாழ்த்துக்களையும்‌ 
அளித்து அவனுடன்‌ அமர்ந்து உரையாடினார்‌. “உத்தமரே, 
என்‌ குடியினர்‌ என்னை அரசனென ஏற்க நான்‌ என்ன 
செய்யவேண்டும்‌?” என்று வாலி கேட்டான்‌. 


“ஏன்‌ இவர்கள்‌ ஒவ்வொரு கணமும்‌ என்னுடன்‌ போரில்‌ 
இருக்கிறார்கள்‌? நன்றேயாயினும்‌ என்‌ குலத்து 
இளையோர்கூட எனது ஆணைகளை ஏற்க ஏன்‌ 
மறுக்கிறார்கள்‌?” என்றான்‌ வாலி. “நீங்கள்‌ அரக்கர்‌ குலம்‌. 
அரக்கர்கள்‌ அடர்காட்டின்‌ தனிப்புலிகள்‌” என்றார்‌ 
கல்மாஷர்‌ என்னும்‌ அந்த அந்தணர்‌. “அரக்கர்‌ 
அரசாண்டதில்லையா?” என்றான்‌ வாலி. “அரக்கர்களின்‌ 
அரசுகளே பாரதவர்ஷத்தில்‌ தொன்மையானவை என்று 
அறிக! தொல்லரக்கர்‌ குலத்தலைவர்கள்‌ அமைத்த 
பெருநகர்கள்‌ இம்மண்ணின்‌ அடியில்‌ உறங்குகின்றன. 
அரக்கர்கோன்‌ ராவணனும்‌ அசுரர்தலைவர்‌ மாவலியும்‌ 


ஆண்ட புகழ்‌ இன்றும்‌ சூதர்நாவில்‌ திகழ்கிறது” என்றார்‌ 
கல்மாஷர்‌. தென்னிலங்கை நகரின்‌ ஒளிபுகழ்‌ கேட்டு 
வாலி நீள்மூச்செறிந்தான்‌. 


“நான்‌ செய்யவேண்டியதென்ன அந்தணரே? 
எவர்க்காயினும்‌ நல்லுரை சொல்வது உங்கள்‌ குலக்கடன்‌. 
அதை செய்யுங்கள்‌” என்றான்‌ வாலி. “அரசே, 
இங்கிருப்பது அரசு அல்ல. குலத்தொகுதி. இங்கு திகழ்வது 
அரக்கர்களின்‌ குடி நீதி. அது இணைந்து வாழும்‌ 
விலங்குகளில்‌ இருந்து அவர்கள்‌ கற்றுக்‌ கொண்டது. 
வல்லமை கொண்டதே தலைமையென்று அமைந்திருக்க 
வேண்டும்‌ என்பது அது. அவ்வல்லமையை ஒவ்வொரு 
நாளும்‌ உரைத்தறிய வேண்டும்‌ என்பதும்‌ அந்நெறிகளில்‌ 
ஒன்றே. வேட்டைக்கூட்டமென நீங்கள்‌ இங்கு 
வாழ்ந்திருக்கும்‌ வரை அந்நெறியே உகந்ததாகும்‌” என்றார்‌ 
அந்தணர்‌. 

“ஆனால்‌ அரசமைக்க அந்நெறி எவ்வகையிலும்‌ 
உகந்ததல்ல. அரசுகள்‌ குலங்கள்‌ கரைவதன்‌ வழியாகவே 
உருவாகின்றன என்றுணர்க!” என்றார்‌ அந்தணர்‌. 
“ஒருவருக்கொருவர்‌ நிகரான மக்களால்‌ அரசுகளை 
அமைக்க முடியாது. ஒன்றன்‌ மேல்‌ ஒன்றென ஏறியமரும்‌ 
கற்களே கட்டடங்களாகின்றன. அதன்‌ உச்சியிலமையும்‌ 
கலக்கல்லே அரசன்‌. அரசன்‌ என்பவன்‌ குடிகளால்‌ தேர்வு 
செய்யப்பட்டவனாக இருக்கலாகாது. குடிகளால்‌ 
எந்நிலையிலும்‌ அவன்‌ விலக்கப்படக்கூடியவனாகவும்‌ 
இருக்கலாகாது.” 


“குடிகள்‌ மண்ணில்‌ வாழ்கிறார்கள்‌. அரசர்கள்‌ 
விண்ணிலிருந்தே இறங்கி வருகிறார்கள்‌. அரசன்‌ 
இறப்பான்‌ என்றால்‌ அவன்‌ முதல்‌ மைந்தன்‌ மட்டுமே 
அவன்‌ கோலை ஏந்த வேண்டும்‌. கை மாறி 
பிறர்கொள்ளா கோலே நிலையான அரசுகளை 
உருவாக்குகிறது என்று உணர்க!” என்றார்‌ அந்தணர்‌. 
“உத்தமரே, அத்தகைய நிலைமாறா கோல்கொள்ளும்‌ 
உரிமையை நான்‌ எங்ஙனம்‌ அடைவேன்‌?” என்றான்‌ 
வாலி. “விண்ணிலிருந்து அதற்கு ஆணை பெறுக!” 
என்றார்‌ அந்தணர்‌. “அவ்வாணையை நான்‌ பெற என்ன 
செய்ய வேண்டும்‌?” என்றான்‌ வாலி. 


“அரக்கர்க்கரசே, வேதங்கள்‌ விண்ணிலிருந்து 
இழிந்தவை. அவ்விண்ணகக்‌ குரல்கள்‌ உன்னை அரசன்‌ 
என்று அரிமலரிட்டு அரியணையில்‌ அமைக்குமென்றால்‌ 
இக்குடிகளும்‌ குலங்களும்‌ உன்னை தங்கள்‌ தலைவன்‌ 
என ஏற்கும்‌. மறுப்பு இலா கோல்‌ கொண்டு நீ இதனை 


ஆள்வாய்‌. இதுவே இதுவரை அரசமைத்த அனைவரும்‌ 
சென்ற வழி. உன்‌ முன்னோன்‌ இலங்கையர்கோன்‌ 
கொண்ட கோல்நின்றது செவியினிக்கும்‌ 
சாமவேதத்தினாலேயாகும்‌.” அந்தணர்‌ வணங்கி எழுந்து 
“வேதம்‌ முற்றோதிய முனிவர்‌ ஒருவரின்‌ வாழ்த்து உன்‌ 
குலத்திற்கு அமையவேண்டும்‌. உன்‌ அரியணையில்‌ அவர்‌ 
உன்னை வாழ்த்தி அமரச்செய்ய வேண்டும்‌. அதற்காக 
காத்திரு. ஆம்‌, அவ்வாறே ஆகுக!” என்று உரைத்து விடை 
கொண்டார்‌. 


வாலி ஒவ்வொரு நாளும்‌ உளம்‌ நிறைந்து ஏங்கி 
காத்திருந்தான்‌. விண்‌ ஒழிந்த வேதச்‌ சொல்லுடன்‌ ஒரு 
முனிவர்‌ தன்‌ நிலத்தில்‌ வந்தணைவார்‌ என்று 
உள்ளுணர்வொன்றால்‌ அவன்‌ அறிந்திருந்தான்‌. 
பன்னிரு ஆண்டுகாலம்‌ அவன்‌ அவ்வண்ணம்‌ 
காத்திருந்தபோது ஒரு நாள்‌ காலையில்‌ 
கங்கைக்கரையில்‌ நின்றிருக்கையில்‌ ஒழுக்குநீர்‌ சுழித்து 
ஒரு பரிசல்‌ அவனைநோக்கி வரக்கண்டான்‌. சுழன்று 
அலையிலேறி அமைந்து வந்த பரிசலில்‌ அமர்ந்து வந்த 
முனிவர்‌ அவன்‌ நிற்பதை உணர்ந்து “எவராயினும்‌ 
என்னை காக்கும்படி நான்‌ ஆணையிடுகிறேன்‌. இது 
வேதச்சொல்‌” என்று கூவினார்‌. 


கரையிலியிருந்த கொடியைப்‌ பறித்து கொக்கியிட்டு வீசி 
அந்தப்‌ பரிசலைப்‌ பற்றி இழுத்து அருகே கொண்டு 
வந்தான்‌ வாலி. நீரிலிறங்கி அணுகி தலை வணங்கி 
“உத்தமரே, தாங்கள்‌ யார்‌?” என்றான்‌. உரத்த குரலில்‌ “நீ 
அரக்கன்‌ என எண்ணுகிறேன்‌. பண்பறியாக்‌ 
குலமென்றாலும்‌ பணிவறிந்திருக்கிறாய்‌. என்‌ பெயர்‌ 
தீர்க்கதமஸ்‌. விழியிழந்தவன்‌ என எளிதாக எண்ணாதே. 
இப்புவியில்‌ ஒரு சொல்‌ மிச்சமின்றி ஒரு சந்தம்‌ 
பிழையின்றி வேதச்‌ சொல்லறிந்த சிலரில்‌ ஒருவன்‌ நான்‌. 
என்னை வணங்கு. உனக்கு நலம்‌ பயப்பேன்‌” என்றார்‌ 
தீர்க்கதமஸ்‌. 


“அருகிலிருந்த வாழையிலையை வெட்டி அதை 
மண்ணில்‌ விரித்து அதன்‌ மேல்‌ தீர்க்ககமஸை இறங்கி 
நிற்கச்செய்து அவர்‌ கால்களைக்‌ கழுவி தன்‌ தலையில்‌ 
தெளித்துக்‌ கொண்டு அவர்‌ கையைப்பற்றி தன்‌ 
மாளிகைக்கு அழைத்து வந்தான்‌ வாலி” என 
தொடர்ந்தான்‌ சூதன்‌. “அவனிடம்‌ அக்காட்டை, அவன்‌ 
குலத்தை அவர்‌ கேட்டு தெரிந்துகொண்டார்‌. எனக்கு 
உணவுகொடு என்று கூவினார்‌. கனிகளையும்‌ 
கிழங்குகளையும்‌ அவன்‌ பறித்து அளிக்க அவற்றை 
உண்டபடியே அவர்‌ நடந்தார்‌.” 


கங்கையில்‌ அவர்‌ கிளம்பி இருபத்தாறுநாட்கள்‌ 
ஆகிவிட்டிருந்தன. அந்தப்‌ பரிசல்‌ மூன்றுமுறை 
ஆற்றிடைக்குறையின்‌ நாணல்களிலும்‌ பாறைகளிலும்‌ 
முட்டி அசைவற்று நின்றிருந்தது. உணவு நான்கு 
நாட்களிலேயே இல்லாதாகியது. மேலுமிருநாளில்‌ குடிநீர்‌ 
தீர்ந்தது. தன்‌ மேலாடையை கரிவிட்டு நனைத்து இழுத்து 
பிழிந்து பருகினார்‌ தீர்க்கதமஸ்‌. ஆடையை வலையாக்கி 
மீன்களைப்‌ பிடித்து பச்சையாகவே உண்டார்‌. 
கரைநாணல்களை பிடுங்கி அவற்றை பல்லால்‌ கடித்து 
கூராக்கி சிறகடியோசை கேட்டு பறவைகளை வீழ்த்தி 
அலைகளில்‌ கைவைத்து அவை அணுகுவதை அறிந்து 

டைவீசிப்‌ பற்றி பச்சை ஊனை உண்டு 
உயிர்பேணினார்‌. கரையணைந்தபோது அவர்‌ பசித்து 
வெறிகொண்டிருந்தாலும்‌ உடலாற்றல்‌ 
குறைந்திருக்கவில்லை. 


விழியிழந்த மனிதரைப்‌ பார்க்க அரக்கர்‌ குடிகள்‌ 
சூழ்ந்தன. “யார்‌ இவர்‌?” என்றார்‌ குலமூத்தார்‌. “வேதச்‌ 
சொல்‌ முழுமையும்‌ பயின்றவர்‌. என்‌ பன்னிரண்டு 
ஆண்டுகால தவம்‌ கனிந்து இங்கு வந்துளார்‌. வாழ்த்தி 
என்னை இம்மக்களின்‌ தலைமையில்‌ அமர்த்தும்‌ பணி 
கொண்டவர்‌” என்றான்‌ வாலி. குடிமூத்தார்‌ ஐயத்துடன்‌ 
அவரை பார்த்தனர்‌. “தங்கள்‌ வேதம்‌ எதை இயற்றும்‌?” 
என்று கேட்டனர்‌. தீர்க்கதமஸ்‌ “எண்ணுபவற்றை” 
என்றார்‌. “அது பறவைகளை உணவாக்கும்‌ அம்பா? 
விதைகளை கனியாக்கும்‌ மழையா? நெல்லை 
சோறாக்கும்‌ எரியா?” என்றார்‌ ஒருவர்‌. “அது வெறும்‌ 
எண்ணம்‌. சொல்லென்று ஒருமுகம்‌ காட்டுகிறது. 
விழைவென்றும்‌ தேடலென்றும்‌ விடையென்றும்‌ ஆகி 
நிற்கிறது” என்றார்‌. 


“வெறும்‌ சொல்லா?” என்றாள்‌ முதுமகள்‌ ஒருத்தி. 
“மூத்தவரே, வெறும்‌ சொல்லா உங்கள்‌ ஆற்றல்‌?” 
தீர்க்கதமஸ்‌ “இங்குள்ளவை எல்லாம்‌ சொல்லே” என்றார்‌. 
“அப்படியென்றால்‌ சொல்லை உண்டு உயிர்‌ 

ச விதத்‌ எதற்காக ஊனுண்டீர்‌? இப்போது 
கனியுண்கிறீர்‌?” கூடி நின்றவர்கள்‌ வாய்‌ பொத்தி 
நகைத்தனர்‌. சினந்து தரையை கைகளால்‌ ஓங்கி 
அறைந்து “தீச்சொல்லிடுவேன்‌. இக்காட்டை 
எரித்தழிப்பேன்‌” என்றார்‌ தீர்க்கதமஸ்‌. அஞ்சி அவர்கள்‌ 
பின்னடைந்தனர்‌. வாலி “விலகுங்கள்‌... முதியவரை 
விட்டு விலகிச்செல்லுங்கள்‌... இதோ உணவு 
வந்துகொண்டிருக்கிறது உத்தமரே” என்றான்‌. 


ஆறாப்பசி கொண்டிருந்தார்‌ தீர்க்கதமஸ்‌. அவர்கள்‌ 


அளித்த உணவனைத்தையும்‌ இரு கைகளாலும்‌ அள்ளி 
உண்டார்‌. “சுவையறியா பெரும்பசி” என்றாள்‌ 
மூதன்னை. “பசியே முதற்சுவை” என்றாள்‌ 
இன்னொருத்தி. குழந்தைகள்‌ அவரை அணுக அஞ்சி 
அப்பால்‌ நின்றன. குலமகள்கள்‌ கைகொண்டு 
வாய்பொத்தி அகலநின்று நோக்கினர்‌. பெண்களின்‌ 
மணத்தை தொலைவிலிருந்தே அறிந்து அவர்களை 
நோக்கி கையசைத்து தன்‌ அருகே வரும்படி அழைத்தார்‌. 
அவர்கள்‌ அஞ்சி குடில்களுக்குள்‌ ஒளிந்து கொள்ள 
சினந்து அருகிருந்த மரத்தை அறைந்து ஓலமிட்டார்‌. 
“பெண்கள்‌ அருகே வருக! இல்லையேல்‌ 
தீச்சொல்லிடுவேன்‌” என்றார்‌. 


வாலியின்‌ முதல்துணைவி கரிணி அவனிடம்‌ “இவர்‌ 
வேதம்‌ கற்றவர்‌ போல்‌ இல்லை. விழியிழந்தவர்‌ எதை 
கற்க முடியும்‌? பெருவிழைவே உடல்‌ என ஆனவர்‌ 
போலிருக்கிறார்‌. இது சிறிய காடு. இங்குள்ள வளங்களும்‌ 
சிறியவை. இது அனலெழும்‌ பெருங்கோடை. நம்‌ 
மக்களுக்கே உணவில்லை. மைந்தர்‌ பசிதாளாது 
சிற்றுயிர்களை வேட்டையாடி உண்கிறார்கள்‌. முதியவர்‌ 
சொல்லின்றி பசி பொறுக்கிறார்கள்‌. இங்குள்ள 
சிற்றுலகை வன்‌ தழல்துளி போல்‌ இருக்கிறார்‌. 
இவரை அஞ்சி வெறுத்து எவரோ பரிசலில்‌ ஏற்றி 

அனுப்பியிருக்கிறார்கள்‌. மீண்டும்‌ இவரை பரிசலில்‌ 
ஏற்றி கங்கையில்‌ அனுப்புவோம்‌. நமக்கு பழி சேராது. 
இவரை இத்தனை நாள்‌ வைத்து இங்கு உணவளித்த 
நற்பயனே நம்மைச்சாரும்‌” என்றாள்‌. 


வாலி “இல்லை, வேதம்‌ முழுதும்‌ அறிந்த ஒருவர்‌ இங்கு 
வருவார்‌ என்பது என்‌ உள்ளுணர்வு. இவரே அவர்‌ என்று 
காட்டுகிறது. இங்கிருப்பார்‌. எவர்‌ என்ன சொன்னாலும்‌ 
சரி” என்றான்‌. அவள்‌ மேலும்‌ ஏதோ சொல்லப்போக 
“என்னை எதிர்த்து சொல்லப்படும்‌ ஒவ்வொரு 
சொல்லையும்‌ இனி என்‌ வாளாலேயே எதிர்கொள்வேன்‌, 
அறிக” என்றான்‌. அவள்‌ அவனிடம்‌ வந்திருந்த 
மாற்றத்தைக்‌ கண்டு திகைத்து சொல்லவிந்தாள்‌. 


மறுநாள்‌ உச்சிப்பொழுதில்‌ தொலைவில்‌ 
பறவைப்பேரொலி கேட்டு குடிக்காவலன்‌ ஒருவன்‌ உச்சி 
மரக்கிளை ஏறி நோக்கி திகைத்து அலறி குறுமுழவை 
ஒலித்து செய்தி சொன்னான்‌. தென்காற்றில்‌ எழுந்த 
காட்டு நெருப்பு நூறு சிம்மங்கள்‌ என உறுமியபடி 
பல்லாயிரம்‌ செம்பருந்துகள்‌ என சிறகுகளை அலைத்து 
மலையேறி வரக்கண்டார்கள்‌. 
யானைக்கூட்டங்களைப்போல்‌ கரும்புகை சுருண்டு 


எழுந்தது. பசுமரக்கூட்டங்களை நக்கி வளைத்து 
பொசுக்கி உண்டபடி அவர்களை நோக்கி வந்தது எரி. 
வாலி ஓடிச்சென்று பிறிதொரு மரத்தில்‌ ஏறி 
நோக்கியபோது சதுப்பு நிலங்கள்‌ அனல்வெளியாகக்‌ 
கிடப்பதை கண்டான்‌. காடு பறவைகள்‌ பதற பொசுங்கிக்‌ 
கொண்டிருந்தது. 


இறங்கி ஓடிவந்து “கிளம்புங்கள்‌! அனைவரும்‌ 
கிளம்புங்கள்‌!” என்று கூவினான்‌. ப்பதற்கு 
எஞ்சிய உணவுக்கலங்களையும்‌ பெண்கள்‌ தாக்கிக்‌ 
கொள்ள மீன்பிடிக்கும்‌ கருவிகளையும்‌ வேட்டைக்‌ 
கருவிகளையும்‌ i எடுத்துக்‌ கொள்ள அவர்கள்‌ 
தோள்முட்டி கால்சிக்கி அங்குமிங்கும்‌ ஓடியபோது 
“இவரை என்ன செய்வது?” என்றாள்‌ கரிணி. “இவரையும்‌ 
அழைத்துச்‌ செல்வோம்‌” என்று சொல்லி அருகணைந்து 
“உத்தமரே, காட்டு நெருப்பு அணுகுகிறது. விலகிச்‌ 
செல்வோம்‌, வாருங்கள்‌” என்றான்‌ வாலி 


விழியெனும்‌ தசைத்‌ துண்டுகளால்‌ அவனை 
நோக்கியபின்‌ “காட்டு நெருப்பா?” என்றார்‌ தீர்க்கதமஸ்‌. 
தன்‌ வலக்கையைத்‌ தூக்கி உரத்த குரலில்‌ வேதத்தின்‌ 
வருண மந்திரத்தை சொல்லலானார்‌. அது தவளைக்‌ 
குரலென ஒலிப்பதைக்‌ கேட்டு திகைத்து தன்‌ 
குடிமூத்தாரை நோக்கியபின்‌ கைகூப்பி நின்றான்‌ வாலி. 
குலமூத்தோர்‌ “தவளைக்குரல்‌ எழுப்புகிறார்‌. இதைக்‌ 
கேட்டு நிற்கிறாயா? மூடா, செல்‌! இன்னும்‌ சற்று நேரத்தில்‌ 
மூண்டெழும்‌ நெருப்பு இங்கு வந்துவிடும்‌. உன்‌ 
எலும்புகளும்‌ சாம்பலாகும்‌” என்று கூறினார்கள்‌. 


அவர்களை திரும்பி நோக்காமல்‌ கைகூப்பி கண்‌ மூடி 
தீர்க்கதமஸ்‌ அருகே நின்றிருந்தான்‌ வாலி. தவளைக்குரல்‌ 
மேலும்‌ மேலும்‌ விரைவு கொண்டது. விண்ணை நோக்கி 
அது மன்றாடியது, பின்‌ ஆணையிட்டது. சற்று கழித்து 
அவரைச்‌ சுற்றி மேலும்‌ பல தவளைக்குரல்கள்‌ கேட்பதை 
வாலி அறிந்தான்‌. சிறிது நேரத்தில்‌ காடெங்கும்‌ 
பல்லாயிரம்‌ கோடி தவளைகள்‌ ஒற்றைப்‌ பெருங்குரலில்‌ 
விண்ணை நோக்கி “மழை! மழை! மழை!” என்று 
கூவத்தொடங்கின. கரும்பாறைகள்‌ உருண்புறங்குவது 
போல வடக்கிலிருந்து கார்முகில்கள்‌ விண்ணை 
நிறைத்தன. இடியோசை ஒன்று எழுந்து தொலைவை 
அதிரச்‌ செய்தது. மின்னல்‌ இலைகள்‌ அனைத்தையும்‌ 
ஒளி பெறச்செய்து அணைந்தது. 


தோல்பை என நீர்‌ தேக்கி நின்ற வான்பரப்பை மின்னல்‌ 
கிழித்துச்‌ சென்றது. பல்லாயிரம்‌ அருவிகளென மழை 


கொட்டத்தொடங்கியது. சற்று நேரத்தில்‌ மறைந்து 
போயிருந்த அனைத்து ஓடைகளும்‌ உயிர்கொண்டன. 
சருகுகளை அள்ளிச்சுழற்றியபடி அவை 
பாறைகளினூடாக வழிந்து சலசலத்து ஓடின. 
மலைச்சரிவுகளில்‌ அருவிகள்‌ இழியத்தொடங்கின. 
நிலமடிப்பின்‌ ஆழத்தில்‌ செந்நீர்‌ வளைந்து விழுந்த 
காட்டாறுகள்‌ சென்று கங்கையை அடைந்தன. புகைந்து 
அணைந்த காடு கரிநீரென வழிந்தது. உள்காடுகளுக்குள்‌ 
ஓடிச்‌ சென்றிருந்த குடியினர்‌ திரும்பி வந்தனர்‌. குடி 
மூத்தார்‌ தலைக்கு மேல்‌ கைகூப்பி கண்ணீர்‌ விட்டபடி 
வந்து தீர்க்கதமஸின்‌ கால்களை பணிந்தனர்‌. 


“எந்தையே, முழுதுணர்ந்த மூத்தோரே, எங்களை 
பொறுத்தருளுங்கள்‌. உங்களுக்கு அடிமை செய்கிறோம்‌” 
என்று வணங்கினர்‌. “உணவு கொடுங்கள்‌! மேலும்‌ உணவு 
கொடுங்கள்‌!” என்று தீர்க்ககமஸ்‌ கூவினார்‌. சில 
நாட்களுக்குள்‌ அரக்கர்‌ குலங்களும்‌ அசுரர்‌ குலங்களும்‌ 
அவர்‌ காலடியில்‌ முழுமையாக பணிந்தனர்‌. வேதச்‌ சொல்‌ 
உரைத்து பச்சை மரத்தை அவரால்‌ எரியச்‌ செய்ய முடியும்‌ 
என்று அவர்கள்‌ கண்டு கொண்டனர்‌. கூர்கொண்ட 
சொல்லென்பது எரியும்‌ ஒளியும்‌ ஆகுமென அறிந்தனர்‌. 


பெருகும்‌ கங்கைக்‌ கரையில்‌ அமர்ந்து வேதத்தால்‌ மீன்‌ 
பெருகச்‌ செய்தார்‌ தீர்க்கதமஸ்‌. காய்ப்பு மறந்த 
பாழ்மரத்தை கிளை தாழ கனி பொலியச்‌ செய்தார்‌. 
ஒவ்வொரு நாளும்‌ அரக்கர்‌ குடியினரும்‌ அசுரர்‌ 
குடியினரும்‌ அவரை தேனும்‌ தினையும்‌ கனியும்‌ கிழங்கும்‌ 
ஊனும்‌ மீனுமாக தேடி வந்தனர்‌. தாள்‌ பணிந்து தங்கள்‌ 
மைந்தரை அவர்‌ காலடியில்‌ வைத்து வாழ்த்து கொண்டு 
மீண்டனர்‌. 


அவரை தன்‌ குலகுருவாக அமர்த்தினார்‌ வாலி. கங்கை 
நீரும்‌ அரிமலரும்‌ இட்டு அவரை கல்‌ அரியணையில்‌ 
அமர்த்தி அரக்கர்களுக்கும்‌ அசுரர்களுக்கும்‌ 
அரசனாக்கினார்‌ தீர்க்ககமஸ்‌. இளம்‌ பனைக்குருத்தால்‌ 
செய்த முடியை அவர்‌ தலையில்‌ அணிவித்தார்‌. 
முதுபனை ஓலையில்‌ செய்த வெண்குடையால்‌ அவருக்கு 
அணி செய்தார்‌. மருத மரக்கிளையை செங்கோலென 
ஏந்தி அமர்ந்து அவர்‌ குடி புரந்தார்‌. வேதத்தால்‌ 
வாழ்த்தப்பட்டவர்‌ என்னும்‌ பொருளில்‌ தன்னை 
சுருதசேனர்‌ என்று அழைத்துக்கொண்டார்‌. தன்‌ 
முதல்துணைவி கரிணியின்‌ பெயரை சுதேஷ்ணை என்று 
மாற்றினார்‌. 


ஆனால்‌ அவரை அப்போதும்‌ தங்களுக்கு நிகரான 


அரக்கர்தலைவன்‌ என்றே அசுரரும்‌ பிறரும்‌ எண்ணினர்‌. 
அவர்‌ முடிசூடியதைப்போல்‌ தாங்களும்‌ சூட 
விழைந்தனர்‌. அசுரகுடிகளும்‌ அரக்கர்‌ குடிகளும்‌ 
தீர்க்கதமஸை தங்களுக்கும்‌ உரியவர்‌ என 
உரிமைகோரின. படை கொண்டு வந்து அவரை கவர்ந்து 
சென்றால்‌ என்ன என்ற எண்ணம்‌ அவர்களுக்கு 
எழுந்தது. குடிமன்றுகளில்‌ மூத்தவர்‌ எழுந்து இங்கு 
“வேதமெய்யறிந்த முனிவர்‌ அவர்‌. ஆனால்‌ அவர்‌ நம்‌ 
நிலத்துக்கு வந்தபோது முதலில்‌ கண்டவர்‌ வாலி 
என்பதால்‌ அவருக்கு முற்றுரிமை கொண்டவராக 
ஆவாரா என்ன? விண்ணிறங்கிய வேதம்‌ 
அனைவருக்கும்‌ உரியது. அவர்‌ எங்களுக்கும்‌ முறை 
கொண்டவரே” என்று கூவினர்‌. 


“இங்கு எவருக்கும்‌ அவர்‌ குருதி உறவில்லை. அந்தணர்‌ 
நம்முடன்‌ அவர்களின்‌ அழியாச்சொல்லாலேயே தொடர்பு 
படுத்தப்பட்டிருக்கிறார்கள்‌” என்றார்‌ குலப்பூசகர்‌ ஒருவர்‌. 
வாலி “அவர்‌ என்னையே அரசன்‌ என்று அரியிட்ட 
அமரச்செய்தார்‌” என்றார்‌. “ஆம்‌, ஆனால்‌ பிறரை அப்படி 
வாழ்த்தியமரச்‌ செய்ய அவர்‌ மறுக்கவுமில்லை. அவர்‌ 
இங்கு அவைக்கு வரட்டும்‌. எங்களில்‌ எவரையெல்லாம்‌ 
அவர்‌ அரசராக்குவார்‌ என்று அவரிடமே கேட்போம்‌.” 
சுதேஷ்ணையிடம்‌ “உணவும்‌ காமப்பெண்ணும்‌ அளிக்கும்‌ 
எவரையும்‌ இவ்விழியிழந்த முதியவர்‌ அரசராக்குவார்‌ 
என்பதில்‌ ஐயமில்லை. இவரை அவர்கள்‌ சந்திப்பதையே 
தவிர்க்கவேண்டும்‌” என்றார்‌. 


ஆனால்‌ நாளும்‌ அக்கோரிக்கை வளர்ந்து வருவதை 
வாலி கண்டார்‌. குழம்பி அலைந்துகொண்டிருந்தபோது 
ஒருநாள்‌ முன்பு வருங்குறி உரைத்த அதே அந்தணரை 
கங்கை வழிப்பாதையில்‌ கண்டார்‌. பணிந்து அவரை 
அழைத்து வந்து “அந்தணரே, தங்கள்‌ சொல்‌ 
நிகழ்ந்துள்ளது. ஆனால்‌ இவ்வண்ணமொரு இக்கட்டும்‌ 
வந்தது. நான்‌ செய்யத்‌ தக்கதென்ன?” என்றார்‌. “உன்‌ 
குடியினர்‌ சொல்வதே சரி. குருதி முறையன்றி 
பிறிதெதுவும்‌ மாறாததல்ல” என்றார்‌ அந்தணர்‌. “என்ன 
செய்வேன்‌?” என்றார்‌ வாலி. 


“குருதிமுறை உருவாகட்டும்‌” என்று அந்தணர்‌ 
சொன்னார்‌. “உன்‌ மனைவியரின்‌ வயிற்றில்‌ அவரது 
மைந்தர்‌ பிறக்கட்டும்‌. அதன்பின்‌ இவ்வரசும்‌ குடிகளும்‌ 
அம்மைந்தருடையவை அல்ல என்று அவர்கள்‌ 
மறுக்கவியலாது. அவர்‌ சொல்‌ நிற்கும்‌ இடமெல்லாம்‌ உன்‌ 
மைந்தருக்கும்‌ உரியதாகும்‌.” வாலி “ஆம்‌, 
அகைச்செய்கிறேன்‌. அரக்கர்‌ குலத்திற்கு அத்தகைய 


உறவுகள்‌ அயலவையும்‌ அல்ல” என்றார்‌. அந்தணர்‌ 
“பெண்கள்‌ விரும்பி அவரை ஏற்றாக வேண்டும்‌. 
காமத்தில்‌ மகிழ்ந்து கருவுறும்‌ மைந்தரே முற்றிலும்‌ 
தகுதிகொண்டவர்கள்‌ என்றுணர்க!” என்றார்‌. வாலி 
தலை வணங்கி “அவ்வண்ணமே ஆகுக!” என்றார்‌. 

அஸ்தினபுரியின்‌ அவையில்‌ துரியோதனன்‌ துணைவி 
பானுமதியுடன்‌ கேட்டிருக்க கர்ணன்‌ அமைதியிழந்து 
அமர்ந்திருக்க சூதன்‌ தன்‌ கதையை தொடர்ந்தான்‌. 
அவன்‌ அருகே அமர்ந்திருந்த இசைத்துணைவரின்‌ 
கட்டைத்தாளம்‌ அவன்‌ கால்களை அசையச்‌ செய்தது. 
உள்ளத்தை அடுக்கியது. சொற்களுக்கு குளம்புகளை 
அளித்தது. 


“அரசே, அரக்கர்குலத்தில்‌ திறல்மிக்க வீரனின்‌ கருவை 
பெண்கள்‌ தேடி அடையும்‌ குலமுறை முன்பே இருந்தது. 
ஆகவே அந்தணர்‌ சொல்‌ கேட்டு வாலி மகிழ்ந்து தன்‌ 
மாளிகைக்கு மீண்டதுமே சுதேஷ்ணையையும்‌ பிறரையும்‌ 
அழைத்து தீர்க்கதமஸிடமிருந்து தனக்கு குழந்தைகளை 
பெற்றுத்தரும்படி ஆணையிட்டார்‌” சூதன்‌ சொன்னான்‌. 
“அவர்கள்‌ திகைப்புடன்‌ ஒருவரை ஒருவர்‌ 
நோக்கிக்கொண்டனர்‌. சிந்தை உறைய உடல்‌ நிலைக்க 
விழிகளாக மாறி நின்றனர்‌.” 


அவர்களுள்‌ வாழ்ந்த அன்னையர்‌ அவரது நிகரற்ற 
சொல்லாற்றலால்‌ உளம்‌ கவரப்பட்டிருந்தனர்‌. அவர்‌ 
சொல்லில்‌ மழை பெய்தது, வெயில்‌ எழுந்தது. பறவைகள்‌ 
வானுக்கு அப்பால்‌ இருந்து வந்தணைந்தன. நீருக்கு 
வளம்‌ சேர்த்து சென்று மறைந்தன. மத வேழங்கள்‌ அவர்‌ 
முன்‌ தலை தாழ்த்தி துதிக்கை சுருட்டி ப ந்தன. புவி 
எங்கும்‌ நிறைந்து ஆளும்‌ புவிக்கு அப்பாற்பட்ட 
பிறிதொன்றின்‌ துளியென அவர்‌ தோன்றினார்‌. அவரை 
வயிற்றில்‌ நிறைக்க அவர்களின்‌ கனவாழம்‌ விழைந்தது. 


ஆனால்‌ அவர்களுள்‌ வாழ்ந்த கன்னியர்‌ அவர்‌ 
தோற்றத்தை வெறுத்தனர்‌. கரிய உடலில்‌ 
பொலிக்காளையின்‌ மணம்‌ வீசியது. தாடி அசைய 
எந்நேரமும்‌ உணவுண்டபடி கைகளால்‌ நிலத்தை 
அறைந்து கூச்சலிட்டபடி இருந்த கிழவரை அவர்கள்‌ 
கண்டதுமே முகம்சுளித்து அகன்றனர்‌. அவரிடம்‌ 
எப்போதுமிருந்த காமவிழைவை எண்ணி உளம்‌ கூசினர்‌. 
அது அவர்களை புழுக்களென்றாக்கியது. 
அவர்களுக்குள்‌ வாழ்ந்த தெய்வங்கள்‌ அவரை 
நோக்கியதுமே சினம்‌ கொண்டு பன்னிரு 
தடக்கைகளிலும்‌ படைக்கலங்களுடன்‌ எழுந்தன. 


வாலியின்‌ பட்டத்து அரசி சுதேஷ்ணை தீர்க்கதமஸை 
கண்ட முதற்கணமே உளம்‌ திடுக்கிட்டு அந்த 
உணர்வழியாமலேயே இருந்தாள்‌. விழியின்மை போல்‌ 
பெண்களை அஞ்சச்‌ செய்வது பிறிதில்லை. ஆணின்‌ 
விழிமுன்னரே தன்‌ உடலையும்‌ உள்ளத்தையும்‌ 
வைக்கின்றனர்‌ பெண்கள்‌. விழிகளூடாகவே ஆணின்‌ 
அகத்தை அறிகின்றனர்‌. விழி மூடிய முகத்தில்‌ முற்றிலும்‌ 
அகம்‌ மறைந்தபோது உடல்‌ வெளிப்படுத்திய 
வெறுங்காமத்தால்‌ முழுப்புகொண்டவராக இருந்தார்‌ 
தீர்க்கதமஸ்‌. 

பெண்களுக்குள்‌ உறைந்த காட்டு விலங்குகள்‌ 
தீர்க்கதமஸை ஒரு கணமும்‌ மறவாதிருந்தன. அவரது 
சிறிய அசைவைக்கூட அவர்களின்‌ தோல்பரப்பே 
அறிந்தது. தனியறைக்குள்ளும்‌ அவரது 
விழியின்மையின்‌ நோக்கை தங்கள்‌ உடலில்‌ அவர்கள்‌ 
உணர்ந்தனர்‌. கனவுகளில்‌ எரியும்‌ கண்களுடன்‌ வந்து 
இரையுண்ணும்‌ சிம்மம்‌ போல உறுமியபம அவர்களை 
அவர்‌ புணர்ந்தார்‌. விழித்தெழுந்து நெஞ்சழுத்தி அவர்கள்‌ 
தங்களை எண்ணியே வருந்தி தலையில்‌ அறைந்து 
விழிநீர்‌ சோர்ந்தனர்‌. 


தீர்க்கதமஸ்‌ காமத்தால்‌ பசியால்‌ நிறைந்திருந்தார்‌. 
ஆணவத்தாலும்‌ சினத்தாலும்‌ எரிந்து கொண்டிருந்தார்‌. 
மண்‌ நிறைத்து விண்‌ நோக்கி எழும்‌ விழைவென்றே 
தெரிந்தார்‌. அவர்‌ வந்த ஓரிரு நாட்களுக்குள்ளேயே 
அக்குலத்தில்‌ ஆண்கள்‌ அனைவரிலும்‌ அவரது விழைவு 
பற்றிக்‌ கொண்டது. காமத்தில்‌ தங்கள்‌ ஆண்கள்‌ 
அனைவரும்‌ அவரென ஆவதை பெண்கள்‌ எங்கோ 
ஒளிந்து நோக்கிய விழியொன்றினால்‌ அறிந்து 
கொண்டனர்‌. தங்களை அறியும்‌ பெண்ணுடலுக்குள்‌ 
அவருக்கான விழைவிருப்பதை ஆண்களும்‌ 
அறிந்திருந்தனர்‌. தொலைவில்‌ மறைந்து நின்று அவரது 
கரிய பேருடலை நோக்கி இளைஞர்‌ திகைத்தனர்‌. 
இருப்பும்‌ விழைவும்‌ ஒன்றான தசைச்‌ சிற்பம்‌. விழைவு 
பல்லாயிரம்‌ விழிகளாக பல்லாயிரம்‌ கைகளாக 
மாறுவதை கண்டனர்‌. 


கண்ணீருடன்‌ மீண்டு வந்த சுதேஷ்ணை கைகூப்பி 
“எங்களை இழிவுக்கு தள்ளவேண்டாம்‌. தன்‌ கருவை 
வெறுக்கும்‌ பெண்ணைப்போல துயர்கொள்பவள்‌ 
பிறிதில்லை” என்றாள்‌. வாலி சினந்து “என்‌ குலத்திற்கு 
மூத்தவள்‌ நீ. நமது குருதி இக்காடுகளை 
ளவேண்டுமென்றால்‌ நாம்‌ இயற்ற வேண்டியது ஒன்றே. 
வேதம்‌ கனிந்த இம்முனிவரின்‌ குருதி நம்‌ குடிமகள்களின்‌ 


வயிறுகளில்‌ முளைக்க வேண்டும்‌. சென்று 
அம்முனிவரிடம்‌ அமைந்து அவரது கருவை பெற்று 
வருக! இது என்குரலென எழும்‌ மூதாதையர்‌ ஆணை” 
என்றார்‌. சுதேஷ்ணை அக்காட்சியை அகக்கண்ணால்‌ 
கண்டதுமே உளம்கூசி உடல்‌ சிலிர்த்து “என்னால்‌ அது 
இயலாது” என்றாள்‌. “ஏனெனில்‌ நான்‌ அவரை 
அருவருக்கிறேன்‌.” 


துணைவியை விரும்புபவர்கள்‌ அவள்‌ உள்ளத்தை 
ஒவ்வொரு கணமும்‌ நோக்கிக்‌ கொண்டிருக்கிறார்கள்‌. 
அவ்வொரு சொல்லிலேயே பாறைப்பிளவுக்குள்‌ பாம்பின்‌ 
கண்களைப்போல்‌ அவளது காமத்தைக்‌ கண்டடைந்த 
வாலி “நீ அவர்‌ மேல்‌ காமம்‌ கொண்டிருக்கிறாய்‌, அது 
நன்று. அவரது குருதியில்‌ பிறந்த மைந்தன்‌ எனக்கு 
வேண்டும்‌” என்றார்‌. அவர்‌ அறிந்த அக்காமத்தை அவள்‌ 
அறிந்திருக்கவில்லை என்பதனால்‌ அவள்‌ 
நெஞ்சுலைந்து “இல்லை அரசே, எளியவளாகிய என்‌ 
மேல்‌ பழி தூற்றாதீர்கள்‌. அவரை எண்ணினாலே என்‌ 
உடல்‌ நடுங்குகிறது. அவரை மானுடன்‌ என்று எண்ணக்‌ 
கூடவில்லை. விழியின்மை அவரை மண்ணுக்கு 
அடியிலிருந்து எழுந்து வரும்‌ இருட்தெய்வம்‌ என 

க்கியிருக்கிறது. அவருடன்‌ என்னால்‌ அணைய 
இயலாது” என்றாள்‌. 


“இது என்‌ ஆணை” என்றபின்‌ அவளை திரும்பி 
நோக்காது எழுந்து சென்று மறைந்தார்‌ வாலி. விம்மும்‌ 
நெஞ்சை அழுத்தி கண்ணீர்‌ விட்டபடி அவள்‌ இருளில்‌ 
தனித்திருந்தாள்‌. மறுநாள்‌ அரசனின்‌ ஆணை பெற்ற 
முதுசேடி வந்து சுதேஷ்ணையிடம்‌ “முனிவருடன்‌ சேர 
உன்னை அனுப்பும்படி எனக்கு ஆணை அரசி. உன்னை 
மலரும்‌ நறுமணமும்‌ அணிவித்து அவரது மஞ்சத்து 
அறைக்கு கொண்டுசெல்ல வந்தேன்‌” என்றாள்‌. 
சுதேஷ்ணை ஏங்கி அழுதபடி “அன்னையே, இன்றிரவு 
இதை செய்வேனென்றால்‌ ஒவ்வொரு நாளும்‌ இதை 
எண்ணி நாணுவேன்‌. பெண்ணென பிறந்துவிட்டாலே 
கருவறை சுமக்கும்‌ ஊன்தேர்தான்‌ நான்‌ என்றாகிவிடுமா? 
இரவலனின்‌ திருவோடு போல்‌ இதை ஏந்தி அலைவதன்‌ 
இழிவு என்னை எரியச்‌ செய்கிறது” என்றாள்‌. 


“குலமகளென நம்‌ குடியின்‌ ஆணையையும்‌ 
ணைவியென உன்‌ கணவனின்‌ ஆணையையும்‌ அன்றி 
பிறிதெதையும்‌ எண்ண நீ கடமைப்பட்டவள்‌ அல்ல. 
விழிதொடும்‌ எல்லையை தெய்வங்கள்‌ 
வகுத்தளிக்கின்றன. உன்‌ உளம்‌ தொடும்‌ எல்லையை 
நீயே வகுத்துக்‌ கொண்டால்‌ அறங்கள்‌ எளிதாகின்றன. 


விரிந்து பரவுபவர்‌ எங்கும்‌ நிலைகொள்ள முடியாதவர்‌. 


எத்திசையும்‌ செல்ல முடியாதவர்‌. அரசி, இன்றிரவு இது 
உன்‌ கடமை” என்றாள்‌ முதுமகள்‌. 


ஏழு முதுமகள்கள்‌ அவளை சிற்றோடையின்‌ மலர்மிதந்த 
நீரில்‌ ஆட்டினர்‌. தலையில்‌ பன்னிரு வகை மலர்களைக்‌ 
கொண்டு பின்னல்‌ அமைத்தனர்‌. நறுமணம்‌ வீசும்‌ 
கோரோசனையையும்‌ புனுகையும்‌ ஜவ்வாதையும்‌ அவள்‌ 
உடலெங்கும்‌ பூசினார்கள்‌. இரவு ஓலிகொண்டு 
நீர்மணம்கொண்டு தொலைவின்‌ குளிர்கொண்டு இருள்‌ 
எடைகொண்டு சூழ்கையில்‌ தன்‌ அருகே எரிந்த நெய்‌ 
விளக்கின்‌ ஒளியில்‌ கண்ணீருடன்‌ அமர்ந்திருந்தாள்‌ 
சுதேஷ்ணை. “நாங்கள்‌ சென்று முனிவரின்‌ அறையை 
சித்தப்படுத்திவிட்டு வருகிறோம்‌” என்று முதுமகள்கள்‌ 
சென்றதும்‌ நீள்மூச்சுடன்‌ எழுந்து தன்‌ அறை வாயிலில்‌ 
கூடி நின்ற சேடியரை நோக்கினாள்‌. அவள்‌ உள்ளத்தில்‌ 
ஓர்‌ எண்ணம்‌ எழுந்தது. 

“இன்று சென்றால்‌ நான்‌ நாளை மீள மாட்டேன்‌ என்று 
எண்ணுகிறேன்‌ தோழியரே” என்றாள்‌. “அவரிடம்‌ 
என்னை அழைத்துச்‌ செல்வதற்கு குறுங்காட்டின்‌ 
வகிடெனச்செல்லும்‌ நீண்ட பாதை ஒன்றே உள்ளது. 
பிறவிழி படாது இருளிலேயே அதை கடக்க வேண்டும்‌. 
எனக்கு மாற்றாக நானென அங்கு செல்ல உங்களில்‌ 
எவரேனும்‌ உள்ளீரோ?” ஒரு கணம்‌ அக்கன்னியர்‌ 
கண்களில்‌ எரிந்து அணைந்த அனலைக்கண்டு அவள்‌ 
நெஞ்சு நடுங்கியது. எவரும்‌ எதுவும்‌ சொல்லாமல்‌ 
விழிநட்டு நின்றிருந்தனர்‌. மூக்குத்தடம்‌ வியர்க்க ஒருத்தி 
மூச்சுவிட்ட ஒலி மட்டும்‌ கேட்டது. 
“சபரி, உன்னால்‌ இயலுமா?” என்று அவள்‌ தன்‌ உடலை 
ஒத்த தோற்றம்‌ கொண்ட சேடியிடம்‌ கேட்டாள்‌. அவளோ 
பின்னால்‌ சென்று சுவரை ஒட்டி நின்று “இல்லை அரசி. 
நான்‌ அஞ்சுகிறேன்‌” என்றாள்‌. அவள்‌ இதழ்கள்‌ 
சொன்னதை விழி சொல்லவில்லை. சுதேஷ்ணை “நீ 
செல்க!” என்றாள்‌. அவள்‌ தலை குனிந்து “ஆணை” 
என்றபோது விழிநீர்‌ உருண்டு மூக்கு நுனியில்‌ 
சொட்டியது. மிக விரைவாக அவளை மலர்சூட்டி மணம்‌ 
சி அணிசெய்து மலர்த்தாலமும்‌ கனிகளும்‌ ஏந்தி பிற 
ரு சேடியருடன்‌ தீர்க்கதமஸின்‌ மஞ்சத்தறை நோக்கி 
அனுப்பி வைத்தாள்‌ சுதேஷ்ணை. 


அன்றிரவு முழுக்க சேடியர்‌ சூழ தன்‌ அறைக்குள்‌ 


துயிலாது காத்திருந்தாள்‌. சேடியரும்‌ துயிலவில்லை 
என்பது அவ்வப்போது எழுந்த நெடுமூச்சுகளிலிருந்து 
தெரிந்தது. எதை எண்ணிக்கொண்டிருக்கிறோம்‌ 
என்றெண்ணியபோது அவள்‌ உடல்‌ மெய்ப்பு கொண்டது. 
கருமுதிராத கன்றை பசுவின்‌ வயிறு கிழித்து 
எடுப்பதுபோல்‌ மறுநாள்‌ காலையில்‌ கதிரவன்‌ 
எழக்கண்டாள்‌. கருக்கிருட்டிலேயே திரும்பி வந்த சபரி 
சேடி ஒருத்தியின்‌ துணையுடன்‌ சென்று கங்கையில்‌ நீராடி 
மாற்றாடை அணிந்து தன்‌ குடிலில்‌ தனித்திருந்தாள்‌. 
அவளை தன்னிடம்‌ அழைத்து வரும்படி சுதேஷ்ணை 
சொன்னாள்‌. வந்தவள்‌ இரையுண்ட மலைப்பாம்பென 
அமைதி கொண்டிருப்பதை உடல்‌ அசைவுகளில்‌ 
உணர்ந்தாள்‌. 


மதம்கொண்ட கண்களைத்‌ தாழ்த்தி கை கூப்பி 
தலைகுனிந்திருந்தவளிடம்‌ “பொறுத்தருள்‌ தோழி. என்‌ 
அரசுக்கென இதை நீ செய்தாய்‌. என்னால்‌ இயலவில்லை. 
அவரை நான்‌ மானுடன்‌ என்று எண்ணவில்லை” 
என்றாள்‌. “மதவேழம்‌ சிறுசுனையை என” என்றாள்‌ 
பின்னால்‌ நின்ற முதுசேடி. அப்போது ஒரு கணம்‌ 
அனலொன்று அவ்வறையை கடந்துசென்றது போல்‌ 
சபரியின்‌ முகத்தில்‌ தோன்றிய செம்மையைக்‌ கண்டு 
சுதேஷ்ணை உளம்‌ அதிர்ந்தாள்‌. பிறிதொரு சொல்‌ 
எடுக்காமல்‌ செல்க என்று கைகாட்டினாள்‌. 


மறுவாரமும்‌ அவள்‌ அவரிடம்‌ செல்ல வேண்டுமென்று 
வாலியின்‌ ஆணை வந்தது. அம்முறை பிறிதொரு 
சேடியை அவள்‌ அனுப்பினாள்‌. திரும்பி வந்த அவளும்‌ 
சொல்லிழந்து தன்னுள்‌ நிறைந்து தனிமை நாடுபவளாக 
ஆனாள்‌. அவர்களைக்‌ கண்ட பிற சேடியர்‌ 
ஒவ்வொருவரும்‌ தீர்க்கதமஸிடம்‌ செல்வதற்கு 
விழிகளால்‌ முந்தினர்‌. அவர்களின்‌ விழைவு 
சுதேஷ்ணையை மேலும்‌ மேலும்‌ அகம்‌ பதறச்செய்தது. 
பன்னிரண்டு சேடியர்‌ மாறி மாறி தீர்க்கதமஸுடன்‌ 
இரவுறங்கினர்‌. 


தன்‌ துணைவியர்‌ கருவுறாது சேடியர்‌ கருவுற்றதை வாலி 
அறிந்தார்‌. குலப்பூசகரை அழைத்து குறிநாடச்‌ 
சொன்னார்‌. அவர்கள்‌ பன்னிரு அன்னையர்‌ 

லயத்தின்‌ முன்‌ அப்பெண்களை அமரவைத்‌ 
மலரீடும்‌ ஒளியீடும்‌ உணவீடும்‌ நீரீடும்‌ செய்து பூசெய்‌ 
முறைமை முடித்தனர்‌. மூதன்னை வெறியாடி பூண்டு 
எழுந்த பூசகர்‌ தன்‌ நீள்வேலை நிலத்தில்‌ அறைந்து 
துள்ளிக்‌ குதித்துச்‌ சுழன்று பெருங்குரலெடுத்து கூவினர்‌. 
“பன்னிரு பெருவைதிகர்‌ கருவுற்ற மணிவயிறுகளுக்கு 


வணக்கம்‌! பன்னிரு வைதிகக்‌ குலங்களை எழுப்பிய 
விதைநிலமாயிற்று எம்‌ குலம்‌! வேதம்‌ உரைத்து இவர்கள்‌ 
வெல்லும்‌ அவைகளில்‌, இவர்களின்‌ சொல்‌எழுந்து 
நிற்கும்‌ மன்றுகளில்‌, இவர்கள்‌ விண்ணேறிச்‌ செல்லும்‌ 
தடங்களில்‌ எழும்‌ ஆலயங்களில்‌ நம்‌ குலப்பெயர்‌ என்றும்‌ 
நிலை பெறுவதாகுக! ஓம்‌, அவ்வாறே ஆகுக!” கூடி நின்ற 
குலத்தார்‌ மெய்விதிர்ப்புற்று கண்ணீர்‌ துளித்து “ஆம்‌, 
அவ்வாறே ஆகுக!” என்று கூவினர்‌. 

அன்றிரவு சுதேஷ்ணை கண்ணீருடன்‌ தனித்து தன்‌ 
அறைக்கு வந்து கதவை மூடி இருளில்‌ உடல்‌ குறுக்கி 
அமர்ந்தாள்‌. சினந்து அவள்‌ அறைக்கு வந்த வாலி 
கதவை ஓங்கி அறைந்து “இழிமகளே, திற! அறையை திற 
இப்போதே!” என்றார்‌. அவள்‌ அசையாது அமர்ந்திருக்க 
ஓங்கி உதைத்துத்‌ திறந்து உடைவாளை உருவி அவள்‌ 
தலைமயிரைப்‌ பற்றி இழுத்து வெட்ட ஓங்கினார்‌. 
கைகூப்பி இறப்புக்குத்‌ துணிந்து அவள்‌ 
அசையாதிருக்கக்‌ கண்டு வாள்‌ தாழ்த்தினார்‌. “உன்னிடம்‌ 
நான்‌ இட்ட ஆணை என்ன? இன்று இதோ என்‌ அரசியர்‌ 
அல்லாத பெண்கள்‌ அவர்‌ கருவை ஏந்தியிருக்கிறார்கள்‌” 
என்றார்‌. 


அவள்‌ கண்ணீருடன்‌ விழிதூக்கி “இப்போதே நான்‌ 
அவரிடம்‌ செல்கிறேன்‌. இத்தருணத்தில்‌ மட்டுமே 
பெருவிழைவை உணர்கிறேன்‌” என்றாள்‌. “செல்‌!” என்று 
வாலி ஆணையிட்டார்‌. “இக்காடுகளை ஆளும்‌ 
பெருங்குலத்தலைவனை கருவுற்று மீள்‌. இம்முறை அது 
தவறினால்‌ உன்‌ தலை கொய்வேன்‌ என்று 
தெய்வங்களைத்‌ தொட்டு ஆணையிடுகிறேன்‌.” அன்று 
அவளே தன்னை மலரும்‌ மணமும்‌ மணியும்‌ கொண்டு 
அணி செய்து கொண்டாள்‌. புத்தாடை அணிந்தாள்‌. 
இருளில்‌ மலர்ச்செடியைக்‌ கடந்து வரும்‌ இளந்தென்றல்‌ 
போல ஒரு நறுமணமாக குறுங்காட்டைக்‌ கடந்து 
தீர்க்கதமஸின்‌ குடிலை அடைந்தாள்‌. 


அவருடன்‌ இருக்கையில்‌ ஒன்றை உணர்ந்தாள்‌. 
ஆணென்பது முதன்மையாக தந்தை. காமமென்பது 
முதன்மையாக ஆண்மை. ஆண்மையென்பது 
முதன்மையாக கனிவின்மை. உவகை என்பது வெறும்‌ 
விலங்காக எஞ்சுவது. முற்றிலும்‌ நிறைந்தவளாக அவள்‌ 
திரும்பி வந்தாள்‌. 

கருக்கிருட்டில்‌ நீராடி வரும்‌ வழியில்‌ பன்னிரு 
அன்னையர்‌ ஆலயத்தின்‌ முன்‌ கைகூப்பி நின்று 
வணங்குகையில்‌ காலைமலர்‌ மணமொன்று ஆழ்காட்டில்‌ 


விழுந்து எழுந்து வந்த குளிர்‌ தென்றலில்‌ ஏறி அவளைச்‌ 
சூழ்ந்து உள்ளத்தின்‌ ஆழத்தில்‌ எண்ணமொன்றை 
எழுப்புகையில்‌ அறிந்தாள்‌, தான்‌ கருவுறப்போவதை. 
அங்கிருந்து கூப்பிய கைகளில்‌ கண்ணீர்‌ உதிர 
திரும்பிவந்தாள்‌. மறுநாள்‌ வாலியின்‌ இரண்டாவது 
மனைவி பிரபை தீர்க்கதமஸுடன்‌ இருந்தாள்‌. அவரது 
பிறமனைவியர்‌ சுதேவியும்‌ பானுப்பிரபையும்‌ 
சந்திரப்பிரபையும்‌ அவருடன்‌ இரவு அணைந்தனர்‌. 
அவர்கள்‌ கருவுற்று ஐந்து மைந்தர்களை ஈன்றனர்‌. 
அங்கன்‌ வங்கன்‌ கலிங்கன்‌ புண்டரன்‌ சுங்கன்‌ என்று 
ஐந்து பேருடல்‌ மைந்தர்கள்‌ அவரது 
ஆறாப்பெருவிழைவின்‌ வடிவங்களென அப்பெண்டிரின்‌ 
வயிறு திறந்து இறங்கி மண்ணுக்கு வந்தனர்‌. 
கரியதோற்றம்‌ கொண்டவர்‌. விழைவு எரியும்‌ கனல்‌ 
துண்டுகளென விழிகொண்டவர்‌. ஆணையிடும்‌ குரல்‌ 
கொண்டவர்‌. கருவிலேயே அவர்களுக்கு வேதத்தின்‌ 
செயல்பருவம்‌ அளிக்கப்பட்டிருந்தது. முக்குணங்களுடன்‌ 
அது அவர்களில்‌ வேரூன்றி கிளைபரப்பி நின்றது. நான்‌ 
என்றும்‌ எனக்கு என்றும்‌ இங்கு என்றும்‌ இப்போது 
என்றும்‌ அவர்களில்‌ நுரைத்துக்‌ கொப்பளித்தது 
புவியணைந்த முந்தையரின்‌ முதற்சொல்லென திகழ்ந்த 
எழுதாக்கிளவி. 


தன்‌ இடக்காலால்‌ தாளமிட்டு சற்றே சுழன்று விரல்‌ 
தொட்ட வீணை எழுப்பிய ரீங்காரத்துடன்‌ குரலிணைத்து 
சூதன்‌ சொன்னான்‌. “அவையீரே, அவ்வாறு உருவாயின 
ஐந்து பெருங்குலங்கள்‌. அங்கன்‌ வங்கன்‌ கலிங்கன்‌ 
புண்டரன்‌ சுங்கன்‌ எனும்‌ ஐந்து மைந்தரால்‌ பொலிந்தார்‌ 
வாலி. ஐந்து பெரும்தோள்கள்‌, ஐந்து விரிமார்புகள்‌, ஐந்து 
விழைவுகள்‌. ஐந்து அணையாத சினங்கள்‌. ஐந்து 
இலக்குகள்‌ கொண்ட அம்புகள்‌. அங்கமும்‌ வங்கமும்‌ 
கலிங்கமும்‌ புண்டரமும்‌ சுங்கமும்‌ என ஐந்து நாடுகள்‌ 
பிறந்தன. வேதச்‌ சொல்‌ நிலை நிறுத்திய அவர்களின்‌ 
மேல்கோள்மையை காடுகளிலும்‌ சதுப்புகளிலும்‌ 
கடல்நிலங்களிலும்‌ வாழ்ந்த நூற்றெட்டு குடிகளும்‌ 
ஏற்றன. 


விழியிழந்த காமம்‌ கொண்டிருந்த தீர்க்கதமஸின்‌ 
குருதியில்‌ இருந்து மேலும்‌ குலங்கள்‌ எழுந்தன. உசிதை 
எனும்‌ காட்டுப்‌ பெண்ணில்‌ பிறந்தனர்‌ உசிநாரர்கள்‌. 
செளப்யை எனும்‌ காட்டுப்‌ பெண்‌ செளய்ய குலத்தை 
உருவாக்கினாள்‌. பதினெட்டு அசுர குடிகளுக்கும்‌ அவர்‌ 
குருதியிலிருந்து மைந்தர்‌ எழுந்தனர்‌. பிரஜாபதிகள்‌ 
உயிரின்‌ ஊற்றுக்கள்‌. நூறு பொருள்கொண்ட 


வேதச்சொல்‌ அவர்களின்‌ குருதித்துளி. 


வற்றா பெருவிழைவே உடலென்றான தீர்க்கதமஸ்‌ 
முதுமை அடைந்தார்‌. அவர்‌ குருதியில்‌ வாழ்ந்த 
தெய்வங்கள்‌ அனைத்தும்‌ மண்ணிறங்கி பரவின. 
தசைநார்கள்‌ அவரது விழைவை வாங்கி வெம்மை 
கொள்ளாதாயின. ஒருநாள்‌ அவர்முன்‌ படைக்கப்பட்ட 
உணவுக்குவை முன்‌ அமர்ந்தவர்‌ ஓர்‌ உருளை 
அன்னத்தை எடுத்து கையில்‌ வைத்து அசைவற்று 
அமர்ந்திருந்தார்‌. அவர்‌ வயிற்றின்‌ அனல்‌ 
அணைந்திருந்தது. தன்னை கங்கையின்‌ கரையில்‌ 
கொண்டு சென்று அமர வைக்கும்படி அவர்‌ தன்‌ 
மைந்தர்களிடம்‌ கூறினார்‌. 


தீர்க்கதமஸின்‌ குருதியில்‌ பிறந்த ஆயிரத்தெட்டு 
மைந்தர்கள்‌ பொன்மஞ்சள்‌ மூங்கிலால்‌ ஆன சப்பரம்‌ 
ஒன்றை சமைத்தனர்‌. அதில்‌ அவரை ஏற்றி அங்கனும்‌ 
வங்கனும்‌ கலிங்கனும்‌ சுங்கனும்‌ நான்கு முனைகளை 
தூக்கிக்‌ கொண்டு செல்ல, புண்டரன்‌ கொம்பூதி 
முன்னால்‌ சென்றான்‌. கோல்கள்‌ ஏந்தி தந்தையை 
வாழ்த்தியபடி மைந்தர்கள்‌ அணி ஊர்வலமாக அவரை 
தொடர்ந்தனர்‌. அவர்கள்‌ அவரது பெயர்களைச்‌ சொல்லி 
வாழ்த்தினர்‌. தீர்க்கசிரேயஸ்‌ என்றும்‌ தீர்க்கபிரேயஸ்‌ 
என்றும்‌ அவர்‌ அழைக்கப்பட்டார்‌. 


கங்கைக்கரையை அடைந்து அங்குள பெரும்பாறை 
ஒன்றின்‌ மேல்‌ அவரை அமர்த்தினர்‌. வடக்கு நோக்கி 
கர்ப்பபையில்‌ அமர்ந்த தீர்க்கதமஸ்‌ தன்‌ மைந்தரிடம்‌ 
“கிளைகள்‌ அடிமரத்தை நோக்கலாகாது. திரும்பி 
நோக்காமல்‌ விலகிச்செல்க!” என ஆணையிட்டார்‌. 
“தந்தையே, தங்கள்‌ குருதியிலிருந்து நாங்கள்‌ கொண்ட 
பெருவிழைவாலேயே இங்கிருக்கவும்‌ இவற்றையெல்லாம்‌ 
மீறி வளரவும்‌ ஆற்றல்‌ கொண்டவரானோம்‌. எங்கள்‌ 
குடிக்கெல்லாம்‌ முதல்‌அனலென வந்தது தங்கள்‌ காமம்‌. 
விழியின்மையால்‌ பெருநெருப்பாக்கப்பட்ட அந்தக்‌ 
காமத்திற்கு தலைவணங்குகிறோம்‌. அதுவே எங்களுக்கு 
பிரம்மத்தின்‌ வடிவம்‌ என்று அறிகிறோம்‌. என்றும்‌ எங்கள்‌ 
குலங்களில்‌ அவ்வனல்‌ அழியாது எரியவேண்டுமென்று 
அருள்க!” “ஆம்‌, அவ்வாறே ஆகுக!” என்று தீர்க்கதமஸ்‌ 
அருளுரை புரிந்தார்‌. 


தனிப்பாறை மேல்‌ பனிரெண்டு நாட்கள்‌ உணவின்றி 
நீரின்றி தன்னை மேலும்‌ மேலும்‌ ஒடுக்கி சுருங்கி அவர்‌ 
இறுதித்‌ தவம்‌ இயற்றினார்‌. வேதவேதாங்கங்களைச்‌ 
சுருக்கி உற்றைவரியாக்கினார்‌. அதை ஓம்‌ எனும்‌ 


ஒற்றைச்‌ சொல்லாக்கினார்‌. அதை ஒலியின்மையென 
அவர்‌ ஆக்கிக்கொண்டபோது சங்கு சக்கர தாமரை 
கதாயுதத்துடன்‌ அவர்‌ முன்‌ எழுந்த பரந்தாமன்‌ “வருக!” 
என்றார்‌. அவரை நோக்கி “உனது உலகில்‌ மாற்றிலா 
காமத்திற்கு இடமுண்டா?” என்றார்‌ தீர்க்கதமஸ்‌. 


“இல்லை, அனைத்து உணர்வுகளும்‌ சாந்தமெனும்‌ இறுதி 
உணர்வால்‌ சமன்‌ செய்யப்பட்ட உலகே 
வைகுண்டமென்பது” என்றார்‌ பெருமாள்‌. “விலகுக!” 
என்றார்‌ தீர்க்கதமஸ்‌. மானும்‌ மழுவும்‌ சூலமும்‌ 
உடுக்கையும்‌ ஏந்தி முக்கண்‌ முதல்வன்‌ எழுந்தருளிய 
போது “அங்குளதா அணைதல்‌ அறியா காமம்‌?” என்றார்‌. 
“இங்கு அனைத்தையும்‌ தூய்மைப்படுத்தும்‌ அனல்‌ 
ஒன்றே உள்ளது. எஞ்சுவது நீறு” என்றார்‌ சிவன்‌. “நன்று, 
அகல்க!” என்றார்‌ தீர்க்கதமஸ்‌. 


வஜ்ரமும்‌ தாமரையும்‌ ஏடும்‌ விழிமணிமாலையும்‌ என 
தோன்றிய நான்முகனிடம்‌ “அங்குளதா படைத்தலன்றி 
பிறிதறியாத காமம்‌?” என்றார்‌. “இங்குளது படைத்தல்‌. 
ஆனால்‌ அதில்‌ பற்றென ஒன்றில்லை” என்றார்‌ 
கலைமகள்‌ கொழுநன்‌. “நன்று, நீங்குக!” என்றார்‌ 
தீர்க்கதமஸ்‌. மேலும்‌ மூன்றுநாள்‌ தவம்‌ செய்து அவர்‌ 
உடல்‌ ஒடுங்குகையில்‌ வெண்ணிற யானைமேல்‌ 
மின்னல்படையும்‌ தாமரையும்‌ ஏந்தி வந்து நின்றார்‌ 
இந்திரன்‌. “விண்ணவர்க்கரசே அங்குளதா முடிவிலி என 
நீளும்‌ பெருங்காமம்‌?” என்றார்‌. “ஆம்‌, புல்நுனிகளிலும்‌ 
காமம்‌ மட்டுமே ததும்பி நிற்கும்‌ பேருலகம்‌ என்னுடையது” 
என்றார்‌ இந்திரன்‌. 

“அவ்வண்ணமெனில்‌ என்னை அழைத்துச்‌ செல்க!” 
என்றார்‌ தீர்க்கதமஸ்‌. ஐராவதம்‌ நீட்டிய துதிக்கை 
முனையை அவர்‌ பற்றிக்‌ கொள்ள அவரைச்‌ சுருட்டி 
எடுத்து தன்‌ மத்தகத்தின்‌ மேல்‌ அமர்த்திக்‌ கொண்டது. 
இந்திரன்‌ தன்‌ பாரிஜாத மாலையைக்‌ கழற்றி அவர்‌ 
தோளில்‌ இட்டார்‌. ஒளி மிக்க இருவிழிகள்‌ அவர்‌ முகத்தில்‌ 
திறந்தன. இருண்ட நிழல்கள்‌ ஆடும்‌ மண்ணுலகை 
நோக்கி “அது என்ன?” என்று கேட்டார்‌. “உத்தமரே, 
இத்தனை நாள்‌ தாங்கள்‌ இருந்த உலகு அது” என்றார்‌ 
தேவர்க்கரசன்‌. 


“இவ்விருளிலா மனிதர்கள்‌ வாழ்கிறார்கள்‌?” என்றார்‌ 
தீர்க்கதமஸ்‌. “ஆம்‌, அவ்விருளை ஒளியென நோக்கும்‌ 
இரு துளைகள்‌ அவர்களின்‌ முகத்தில்‌ உள்ளன?” என்றார்‌ 
அமுதுறைவோன்‌. பொன்னொளியும்‌ மலரொளியும்‌ 
பாலொளியும்‌ நிறைந்த விண்ணுலகை நோக்கி விழி 


திருப்பி “இனி நான்‌ இருக்கும்‌ உலகு அதுவா?” என்றார்‌ 
தீர்க்கதமஸ்‌. “ஆம்‌ உத்தமரே, அங்கு விழியோடிருப்பீர்‌, 
விழைவதையே காண்பீர்‌” என்றார்‌ இந்திரன்‌. 


“முதற்தந்தையை வாழ்த்துக! கட்டற்ற பெருவிழைவான 
கரியோனை வாழ்த்துக! மாளா பேருருவனை வாழ்த்துக!” 
என்று சூதன்‌ கதையை சொல்லி முடித்தான்‌. “இன்றும்‌ 
எரிகின்றன ஐந்து நாடுகளின்‌ அனைத்து 
இல்லங்களிலும்‌ விழியிழந்த முதற்தாதை தன்‌ 
சொல்லிலும்‌ உடலிலும்‌ கொண்ட பேரனலின்‌ துளிகள்‌. 
அடுப்பில்‌ அனலாக. அகலில்‌ சுடராக. சொல்லில்‌ 
விழைவாக. கனவுகளில்‌ தனிமையாக. ஆம்‌, அது 
என்றென்றும்‌ அவ்வாறே சுடர்க! ஓம்‌! ஓம்‌! ஓம்‌!” 

பரிசுகள்‌ பெற்று சூதனும்‌ கூட்டரும்‌ அவை விட்டு 
வெளியேறும்‌ வரை பானுமதி அப்பாடலில்‌ இருந்து 
வெளிவரவில்லை என்று தோன்றியது. அணுக்கள்‌ வந்து 
துரியோதனன்‌ அருகே தலைவணங்கி மெல்லிய குரலில்‌ 
“மாலை அவை கூட இன்னும்‌ இரண்டு நாழிகையே 
பொழுதுள்ளது. தாங்கள்‌ ஓய்வெடுக்கலாம்‌” என்றான்‌. 
“ஆம்‌. அதைத்தான்‌ நானும்‌ எண்ணினேன்‌” என்றபடி 
திரும்பி நோக்க அணுக்கன்‌ சால்வையை எடுத்து அவன்‌ 
தோளில்‌ அணிவித்தான்‌. கர்ணனை நோக்கி திரும்பிய 
துரியோதனன்‌ “இக்குல வரலாறுகள்‌ மீள மீள ஒன்றே 
போல்‌ ஒன்று அமைவதென தோன்றுகிறது” என்றான்‌. 


அவன்‌ உள்ளம்‌ எங்கு செல்கிறது என்று உணர்ந்து 
கொண்ட கர்ணன்‌ “ஆம்‌” என்றான்‌. துரியோதனன்‌ 
மீசையை நீவியபடி திரும்பி சுபாகுவை நோக்க அவன்‌ 
“நான்‌ நமது தந்தையைத்தான்‌ எண்ணிக்‌ 
கொண்டிருந்தேன்‌ மூத்தவரே” என்றான்‌. அந்த நேரடியான 
குறிப்பு துரியோதனனை ஒரு கணம்‌ அயரவைத்தது. 
உடனே முகம்‌ மலர்ந்து உரக்க நகைத்தபடி கர்ணனிடம்‌ 
“எவ்வளவு அறிவாளிகள்‌ எனது தம்பியர்‌ பார்த்தாயா? 
நுணுக்கமாக இங்கிதமாக சொல்லெடுக்கிறார்கள்‌” 
என்றான்‌. 


சுபாகுவின்‌ அருகிலிருந்த துச்சலன்‌ “ஆம்‌ மூத்தவரே, 
அவன்‌ சொன்னது உண்மை. நானும்‌ நமது 
தந்தையைத்தான்‌ எண்ணிக்‌ கொண்டிருந்தேன்‌. 
விழியிழந்தவர்‌ என்பதற்காக அல்ல” என்றான்‌. கர்ணன்‌ 
சற்றே பொறுமை இழந்து போதும்‌ என்று கையசைக்க 
துரியோதனன்‌ கர்ணனை நோக்கி திரும்பி “இரு 
கேட்போம்‌” என்றபின்‌ “சொல்லு தம்பி, எதற்காக? 
விழியிழந்தவரே இருவரும்‌ என்பதை 
கண்டுபிடித்துவிட்டாயா?” என்றான்‌. 


சுபாகு மகிழ்ந்து “அது மட்டுமல்ல, இருவருமே கரிய உடல்‌ 
உள்ளவர்கள்‌” என்றான்‌. துச்சலன்‌ அவனை 
இடைமறித்து “நான்‌ அதற்கு மேலும்‌ எண்ணினேன்‌. 
இருவருமே மைந்தரால்‌ பொலிந்தவர்கள்‌” என்றான்‌. 
“பிறகு?” என்றான்‌ துரியோதனன்‌. கர்ணன்‌ “போதும்‌. 
இதற்கு மேல்‌ பேசுவது அரசர்பழிப்பாகும்‌” என்றான்‌. 


“இங்கு நாம்‌ அறைக்குள்‌ அல்லவா பேசிக்‌ 
கொள்கிறோம்‌?” என்றபின்‌ துரியோதனன்‌ திரும்பி “சொல்‌ 
தம்பி, என்ன?” என்றான்‌. துச்சலன்‌ “அவரைப்போலவே 
நமது தந்தையும்‌ காமம்‌ மிகுந்தவர்‌ என்று 
எனக்குத்தோன்றியது” என்றான்‌. பின்பு சுபாகுவை 
நோக்கி “தெரியவில்லை. நான்‌ மிகையாகக்‌ கூட 
எண்ணியிருக்கலாம்‌” என்றான்‌. 


துரியோதனன்‌ தொடையில்‌ அறைந்து உரக்க நகைத்து 
திரும்பி “என்‌ தம்பியர்‌ சிந்திக்கும்‌ வழக்கமில்லாதவர்கள்‌ 
என்று ஓர்‌ அவதூறு அஸ்தினபுரியில்‌ சூதர்களால்‌ 
கிளப்பப்படுகிறது. இப்படி அனேகமாக நாளொன்றுக்கு 
இரு முறையாவது தங்களை இவர்கள்‌ நிறுவிக்‌ கொண்டே 
இருக்கிறார்கள்‌ என்பதை இச்சூதர்கள்‌ அறிவதில்லை. 
நாமே இத்தருணங்களை கவிதையாக ஆக்கினால்தான்‌ 
உண்டு” என்றான்‌. பானுமதி சிரிப்பை அடக்கியபடி 
விழிகளை திருப்பி அறைக்கூரையை பார்த்தாள்‌. 
“செல்வோம்‌” என்றபடி துரியோதனன்‌ முன்னால்‌ நடக்க 
பானுமதி சிரிப்பு ஒளிவிட்ட கண்களால்‌ கர்ணனை 
நோக்கி மெல்லிய குரலில்‌ “எப்படி இருக்கிறாள்‌ 
விருஷாலி? இங்கு அழைத்து வருவதே இல்லையே?” 
என்றாள்‌. 

கர்ணன்‌ “அவள்‌ உள்ளம்‌ திரெளபதியிடம்‌ இருக்கிறது” 
என்றான்‌. “ஆம்‌, எண்ணினேன்‌” என்றாள்‌ அவள்‌. 
“அவள்‌ தந்தை முன்னரே பாண்டவருக்கு தேர்‌ ஓட்டியவர்‌. 
குந்தி அளித்த பொற்கங்கணம்‌ ஒன்று அவர்‌ இல்லத்தில்‌ 
உள்ளது. எனவே தானும்‌ தன்‌ குடும்பமும்‌ 
பாண்டவர்களுக்கு அணுக்கமானவர்கள்‌ என்று 
எண்ணிக்‌ கொள்கிறார்கள்‌” என்றான்‌ கர்ணன்‌. “அது 
நன்று. ஏதேனும்‌ ஒரு பிடிப்புள்ளது அரசியலில்‌ ஒரு 
ஆர்வத்தை உருவாக்கும்‌” என்றாள்‌ பானுமதி. முன்னால்‌ 
சென்ற துரியோதனன்‌ திரும்பி “இங்கு அவைக்கு 
வருவதில்‌ அவளுக்கென்ன தயக்கம்‌?” என்றான்‌. 
கர்ணன்‌ ஒன்றும்‌ சொல்லவில்லை. 


பானுமதி சினந்து “தாங்கள்‌ அறிந்ததே. அங்க நாட்டு 
அரசனுக்கு முதல்‌ துணைவியானவள்‌ முடிசூடி 
அரியணை அமர முடியாதென்று வகுத்தது 
வேறெவருமல்ல, நமது அவை. இங்கு வந்து எப்படி 
அவள்‌ அமர்வாள்‌?” என்றாள்‌. கர்ணன்‌ இடைமறித்து 
“அதுவல்ல” என்றான்‌. “பின்பு...?” என்றாள்‌ பானுமதி. 
கர்ணன்‌ “இங்கு அவள்‌ தன்மேல்‌ மிகையாக பார்வைகள்‌ 
விழுவதாக உணர்கிறாள்‌” என்றான்‌. “அதைத்தான்‌ 
நானும்‌ சொன்னேன்‌. இங்கு அவள்‌ இருந்தால்‌ அவளை 


சூதப்பெண்ணாக நடத்துவதா அரசியாக நடத்துவதா 
என்று நமது அவை குழம்புகிறது.” 


“இது என்ன வினா? அங்க நாட்டு மன்னன்‌ என்‌ தோழன்‌. 
அவனது துணைவி அவள்‌. அவள்‌ அரசவைக்கு 
வரட்டும்‌. உனக்கு நிகரான அரியணை அமைத்து நான்‌ 
இங்கு அமரவைக்கிறேன்‌. எழுந்து ஒரு சொல்‌ சொல்பவன்‌ 
மறுசொல்‌ எடுக்காது தலை கொய்ய ஆணையிடுகிறேன்‌. 
பிறகென்ன?” என்றான்‌ துரியோதனன்‌ உரத்த குரலில்‌. 


பானுமதி “நாம்‌ எப்போதும்‌ நமது பிதாமகர்களுடனும்‌ 
ஆசிரியர்களுடனும்‌ பொருதிக்‌ கொண்டிருக்கிறோம்‌ 
என்பதை மறக்கவேண்டாம்‌” என்றாள்‌. “நான்‌ பொருதிக்‌ 
கொண்டிருப்பது என்னைச்‌ சூழ்ந்துள்ள சிறுமையுடன்‌” 
என்றான்‌ துரியோதனன்‌. “மண்ணாள்பவன்‌ வென்று 
செல்ல வேண்டிய தடை என்ன அறிவாயா? அவனுள்‌ 
வாழும்‌ மண்ணுக்கு உரியவனென தன்னை உணரும்‌ ஓர்‌ 
எளியவன்‌.” சிறிய தத்தளிப்புடன்‌ கர்ணன்‌ “இதைப்பற்றி 
நாம்‌ பிறகு பேசுவோமே” என்றான்‌. 


“விருஷாலி இங்கு வரலாம்‌” என்றாள்‌ பானுமதி. “அவள்‌ 
இளமையில்‌ எவ்வண்ணம்‌ உணர்ந்தாலும்‌ சரி, இங்கு 
இப்போது அவள்‌ மன்னர்‌ திருதராஷ்டிரரின்‌ குடியாகவே 
இருக்கிறாள்‌. தங்கள்‌ துணைவியாக இருக்கையில்‌ ஒரு 
போதும்‌ அவள்‌ இந்திரப்பிரஸ்தத்துக்கு 
செல்லப்போவதில்லை. ஆகவே இந்த அவை 
அவளுக்குரியது. அதை அவளுக்கு உணர்த்துங்கள்‌.” 


துரியோதனன்‌ “ஆம்‌ அதை அவளிடம்‌ சொல்‌! இந்த 
அவை அவளுக்குரியது” என்றான்‌. கர்ணன்‌ “நான்‌ 
அதை அவளிடம்‌ சொல்லியிருக்க மாட்டேன்‌ என்று 
நினைக்கிறீர்களா?” என்றான்‌. பானுமதி அவன்‌ 
விழிகளை நோக்கி “ஆம்‌, சொல்லியிருக்கலாம்‌. ஆனால்‌ 
மீள மீளச்‌ சொல்பவையே நிலை பெறுகின்றன” 
என்றாள்‌. 


கர்ணன்‌ சில கணங்கள்‌ தலைகுனிந்து கைகளை 
பின்னுக்குக்‌ கட்டி சீரான நீள்‌ காலடிகளுடன்‌ நடந்தபின்‌ 
தனக்குத்தானே என “எல்லாவற்றையும்‌ சொல்லிவிடலாம்‌ 
என்பதுதான்‌ எவ்வளவு பெரிய மாயை” என்றான்‌. 
பானுமதி அவன்‌ அருகே வர திரும்பி “சொல்லிவிட்டால்‌ 
அனைத்தும்‌ சீராகிவிடும்‌ என்பதற்கு நிகரான மாயை 
அது” என்றான்‌. அவள்‌ துயர்‌ கடந்து சென்ற 
விழிகளுடன்‌ ஒளியின்றி புன்னகைத்தாள்‌. 


“உனக்கு சொல்லமைக்கத்‌ தெரியாது என்பதை 
என்னளவுக்குத்‌ தெரிந்த பிறரில்லை” என்று சற்று 
முன்னால்‌ சென்ற துரியோதனன்‌ திரும்பி கைநீட்டி 
சொன்னான்‌. “நீ அவளிடம்‌ என்ன சொன்னாய்‌? 
அஸ்தினபுரியின்‌ அரசன்‌ அவள்‌ தமையனுக்கு நிகரென 
சொன்னாயா? அவளுடைய தன்மதிப்புக்கும்‌ 
உவகைக்கும்‌ என எனது வாள்‌ என்றுமிருக்கும்‌ என்று 
சொன்னாயா? இதோ இப்பேரரசின்‌ ஒவ்வொரு படையும்‌ 
அவளுக்குரியது. அதை அவளிடம்‌ சொல்‌” என்றான்‌. 


கர்ணன்‌ “சொற்கள்‌ மகத்தானவை. அவற்றை ஏற்றுக்‌ 
கொள்ளும்‌ அளவுக்கு அகம்‌ விரியவேண்டுமல்லவா?” 
என்றான்‌. “என்ன சொல்கிறாய்‌?” என்றான்‌ 
துரியோதனன்‌. “தாங்கள்‌ சொல்பவற்றை புரிந்து 
கொள்ளும்‌ அளவுக்கு அவள்‌ உள்ளம்‌ விரியவில்லை. 
அவள்‌ வாழ்ந்த உலகு மிகச்சிறியது. ஒருபோதும்‌ 
இன்றிருக்கும்‌ இடத்தை விரும்பியவள்‌ அல்ல. பிறிதொரு 
தேரோட்டிக்கு மணமகளாக சென்றிருந்தால்‌ நெஞ்சு 
நிறைந்த உவகையுடன்‌ கழுத்து நிறைக்கும்‌ தாலியுடன்‌ 
இப்போது வாழ்ந்திருப்பாள்‌. இன்று ஒவ்வாத எங்கோ 
வந்து உகக்காத எதையோ செய்யும்‌ துன்பத்தில்‌ 
ஒவ்வொரு நாளையும்‌ கழிக்கிறாள்‌” என்றான்‌. 


துரியோதனன்‌ முன்னால்‌ செல்ல பானுமதி கர்ணன்‌ 
அருகே நடந்தாள்‌. மெல்லிய குரலில்‌ “அதற்குதான்‌ இங்கு 
வரச்சொன்னேன்‌. அல்லது நான்‌ அங்கு வருகிறேன்‌. 
அவளிடம்‌ பேசுகிறேன்‌. ஒருநாளில்‌ இருநாளில்‌ சொல்லி 
முடிக்கக்‌ கூடியதல்ல இது. மெல்ல மெல்ல அவள்‌ 
உள்ளத்தை மாற்ற முடியும்‌” என்றாள்‌. அவன்‌ 
பெருமூச்சுவிட்டுக்கொண்டு மெல்ல காலடி 
எடுத்துவைத்தான்‌. திருதராஷ்டிரரின்‌ காலடிகள்‌ 
பெருமுழக்கமிடுபவை என்பது அரண்மனை அறிந்தது. 
அக்காலடியோசைக்கு அடுத்து ஒலிப்பவை கர்ணனின்‌ 
காலடிகள்‌. 


உள்ளறைக்குச்‌ சென்றதும்‌ துரியோதனன்‌ “நான்‌ 
ஆடைமாற்றி வருகிறேன்‌” என்றபடி அணியறைக்குள்‌ 
சென்றான்‌. தம்பியர்‌ அவனை தொடர்ந்தனர்‌. 
துரியோதனனின்‌ மஞ்சத்தில்‌ பானுமதி அமர கர்ணன்‌ 
வழக்கம்‌ போல சாளரத்தருகே கிடந்த பீடத்தில்‌ கைகளை 
கட்டிக்கொண்டு அமர்ந்தான்‌. “அவளை 
அழைத்துவந்தால்‌ என்ன மூத்தவரே?” என்றாள்‌ 
பானுமதி. 


“நான்‌ முயலாமலில்லை” என்றான்‌ கர்ணன்‌. “ஆனால்‌ 


பெண்கள்‌ ஏதோ சிலவற்றில்‌ முழுமையான உறுதியுடன்‌ 
இருக்கிறார்கள்‌. அதை மாற்ற தெய்வங்களாலும்‌ 
இயலாது.” அவள்‌ அவனை நோக்கிக்கொண்டிருந்தாள்‌. 
“மேலும்‌ விருஷாலியிடம்‌ எதையுமே உரையாட இயலாது. 
நான்‌ சொல்லும்‌ சொற்களைவிட விரைவில்‌ அவள்‌ 
உள்ளம்‌ மாறிக்கொண்டிருக்கிறது.” 


“மணநிகழ்வு நாளில்‌ அவள்‌ முகத்தை பார்த்தேன்‌. அது 
உவகையிலும்‌ பெருமிதத்திலும்‌ மலர்ந்திருக்கும்‌ என்று 
எண்ணினேன்‌. கூம்பிச்‌ சிறுத்து விழிநீர்‌ துளிர்த்து இருந்த 
அவள்‌ முகத்தைக்‌ கண்டு என்ன நிகழ்ந்ததென்றறியாமல்‌ 
அதிர்ந்தேன்‌. அவள்‌ நோயுற்றிருக்கலாம்‌ என்றோ 
அவளை எவரோ கண்டித்திருக்கலாம்‌ என்றோதான்‌ 
அப்போது எண்ணினேன்‌. ஆனால்‌ என்‌ உள்ளத்தின்‌ 
ஆழத்தில்‌ அதுவன்று என்று அறிந்திருந்தேன்‌. 
ஆகவேதான்‌ என்‌ உள்ளம்‌ அதிலேயே படிந்து 
கொண்டிருந்தது. ஒவ்வொரு சடங்கிலும்‌ அவள்‌ 
உயிர்ப்பாவை போலிருந்தாள்‌.” 


“முழுதணிக்‌ கோலத்தில்‌ என்‌ மஞ்சத்தறைக்கு சேடியரால்‌ 
அழைத்து வரப்படும்போது நோயுற்ற குதிரை போல்‌ உடல்‌ 
நடுங்கிக்‌ கொண்டிருந்தாள்‌. அது அவள்‌ அறியாப்பெண்‌ 
என்பதால்‌ என்று எண்ணினேன்‌” என்றான்‌ கர்ணன்‌. 
“எழுந்து சென்று அவள்‌ கைகளைப்பற்றி 'இன்று முதல்‌ நீ 
விருஷாலி அல்லவா? அப்பெயர்‌ உனக்கு 
பிடித்திருக்கிறதா?' என்று கேட்டபோது கேவல்‌ ஒலி ஒன்று 
எழுவதைக்‌ கேட்டு அது எங்கிருந்து வருகிறது என்று 
அறியாமல்‌ திரும்பிப்‌ பார்த்தேன்‌. சுவர்‌ நோக்கித்‌ திரும்பி 
முகத்தை புதைத்து அவள்‌ குலுங்கி அழுவதைக்‌ 
கண்டேன்‌.” 


“என்ன ஆயிற்றென்று எனக்குப்‌ புரியவில்லை. அவள்‌ 
தோளை தொடப்போனேன்‌. அவள்‌ சீறித்‌ திரும்பி 
தொடாதீர்கள்‌ என்றபோது கையை எடுத்துக்‌ 
கொண்டேன்‌. இப்போதுதான்‌ இதை சொல்கிறேன்‌. 
அன்றிரவு முழுக்க அவ்வறையின்‌ ஒரு மூலையில்‌ உடல்‌ 
குறுக்கி தலை சுருட்டி உடலிலிருந்து கழற்றி எறியப்பட்ட 
ஒரு டன்‌ போல அவள்‌ கிடந்தாள்‌. அவளை 
நோக்கியபடி கைகளில்‌ தலை தாங்கி நான்‌ மஞ்சத்தில்‌ 
அமர்ந்திருந்தேன்‌. அன்றிரவில்‌ நான்‌ அறிந்த 
தனிமையை ஒருபோதும்‌ உணர்ந்ததில்லை.” 

“ஒவ்வொரு நாளும்‌ அவ்வறையின்‌ அந்த மூலையிலேயே 
உடல்‌ சுருட்டி அவள்‌ அமர்ந்திருந்தாள்‌. ஒரு 
முறையேனும்‌ விழிதூக்கி என்னை பார்த்ததில்லை. நான்‌ 


எழுந்தால்‌ என்‌ காலடிகள்‌ தரையில்‌ பட்டு ஒலித்தால்‌ 
அவள்‌ பேர்‌ சொல்லி நான்‌ அழைத்தால்‌ விரல்‌ தொட்டு 
அதிரும்‌ அட்டை போல்‌ ஒரு அதிர்வும்‌ சுருளிறுக்கமும்‌ 
அவள்‌ உடலில்‌ எழுந்தன. உளநோய்‌ கொண்டவள்‌ என்று 
எண்ணினேன்‌. அல்லது தீரா வலிப்பு நோய்‌ 
கொண்டிருக்கலாமென்று எண்ணினேன்‌. மருத்துவரை 
அழைத்து காட்டலாம்‌ என்று தோன்றியது ஆனால்‌ அதை 
பிறிதெவரும்‌ அறியாமல்‌ வைத்துக்‌ 
கொள்ளவேண்டுமென்றே விடிந்த பின்‌ முடிவெடுத்தேன்‌” 
என்றான்‌. 


“ஏன்‌?” என்று பானுமதி அவன்‌ முழங்கையை 
பற்றினாள்‌. அவன்‌ தாழ்ந்து சென்ற குரலில்‌ “நான்‌ 
அடையாத இழிவுகளில்லை. இவ்விரு இழிவையும்‌ 
மேலும்‌ சேர்த்துக்‌ கொள்ளவேண்டுமா?” என்றான்‌. 
“ஆனால்‌ எங்களிடம்‌ சொல்லியிருக்கலாமே?” என்றாள்‌. 
“தாழ்வில்லை” என்று கர்ணன்‌ தன்‌ கையை 
அசைத்தான்‌. “அவள்‌ என்னிடம்‌ சொல்லெடுத்துப்‌ பேச 
ஒரு மாதம்‌ ஆயிற்று. அவள்‌ உள்ளத்தை சற்றேனும்‌ 
நெருங்க என்னால்‌ முடிந்தது.” 


கருணை நிறைந்த கண்களால்‌ அவள்‌ அவன்‌ கண்களை 
நோக்கிக்கொண்டிருந்தாள்‌. “அடுத்த இருள்நிலவு நாளில்‌ 
அவளுக்கு காய்ச்சல்நோய்‌ கண்டது. அரண்மனை 
மருத்துவர்‌ அவள்‌ நோயுற்றிருப்பதாக சொன்னபோது 
அது அவள்‌ சொல்லும்‌ பொய்‌ என்றே நான்‌ 
எண்ணினேன்‌. மறுநாளும்‌ அதையே சொல்லவே 
உண்மையிலேயே காய்ச்சல்‌ இருக்கிறதா என்று 
ஆதுரச்செவிலியிடம்‌ கேட்டேன்‌. உடல்‌ எரிய 
ஆதுரசாலைக்‌ கட்டிலில்‌ மயங்கிக்‌ கிடக்கிறாள்‌ என்று 
கேட்டபோது அதுவரை துளித்துளியாக அவள்‌ மேல்‌ 
சேர்ந்திருந்த கசப்பு முழுக்க வழிந்தோடுவதை 
அறிந்தேன்‌” என்று கர்ணன்‌ விழிகளை சாளரத்தை 
நோக்கித்திருப்பி தனக்கே என சொன்னான்‌. 


ஆதுரசாலைக்குச்‌ சென்று கைக்குழந்தையை எடுப்பது 
போல்‌ உளங்கனிந்து அவளை அள்‌ 
நெஞ்சோடணைத்துக்‌ கொள்ளவேண்டுமென்று 
தோன்றியது. எளிய பெண்‌. என்‌ அன்னை ராதை 
இளமையில்‌ அவளைப்போல்‌ இருந்திருப்பாள்‌. 
இப்பிறவியில்‌ எனக்கென அவளை அனுப்பிய 
தெய்வங்கள்‌ தங்களுக்கென்று இலக்குகள்‌ 
கொண்டிருக்குமல்லவா? என்னை அவளுடன்‌ பிணைத்த 
ஊழை நான்‌ அறியவே முடியாது. நான்‌ அதன்‌ 
சரடுப்பாவை என்பதுபோலத்தான்‌ அவளும்‌. 


அவளைப்‌ பார்க்கச்‌ சென்றேன்‌. நெற்றியில்‌ இட்ட 
வெண்பஞ்சில்‌ தைலத்தை விட்டபடி அருகே 
அமர்ந்திருந்த மருத்துவச்‌ சேடி என்னைக்‌ கண்டதும்‌ 
எழுந்தாள்‌. அனலில்‌ காட்டிய தளிர்‌ போல அவள்‌ முகம்‌ 
இருந்தது. உலர்ந்த உதடுகள்‌ மெல்ல அசைந்து எதையோ 
சொல்லிக்‌ கொண்டிருந்தன. நான்‌ அவளருகே நின்றேன்‌. 
என்‌ வரவை அவள்‌ அறியவில்லை. சேடி “அரசி 
தன்னினைவழிந்துள்ளார்கள்‌' என்றாள்‌. அவள்‌ 
உதடுகளைப்‌ பார்த்தபின்‌ “என்ன சொல்கிறாள்‌?” 
என்றேன்‌. 'தங்கள்‌ பெயரைத்தான்‌ அரசே என்றாள்‌. 
சினம்‌ கலந்த ஏளனத்துடன்‌ “வெற்று முறைமைச்‌ 
சொல்லெடுக்க வேண்டியதில்லை” என்றேன்‌. “இல்லை 
அரசே, தாங்களே குனிந்து அவர்களின்‌ இதழ்களில்‌ 
செவியூன்றினால்‌ அதை கேட்கலாம்‌” என்றாள்‌. 


அதற்குள்‌ நானே பார்த்துவிட்டேன்‌ அவளது உதடுகள்‌ 
ஒன்றுடன்‌ ஒன்று ஒட்டி இழுபட்டு பிரிந்து மீண்டும்‌ ஒட்டி 
சூரிய!” என்று சொல்லிக்‌ கொண்டிருந்தன. செந்நிற 
உலர்சேற்றில்‌ குமிழிகள்‌ வெடிப்பது போல்‌ என்‌ பெயர்‌ 
அவள்‌ வாயிலிருந்து வந்து கொண்டிருப்பதை 
கண்டேன்‌. தங்கையே, என்‌ வாழ்நாளில்‌ ஆண்மகன்‌ 
என்று நான்‌ வென்று நின்ற தருணங்களில்‌ ஒன்று அது. 
இதோ ஒரு நெஞ்சில்‌ முழுதமைந்துள்ளேன்‌! இதோ என்‌ 
பெயர்‌ சொல்லி ஓர்‌ உயிர்‌ தவம்‌ கொள்வதை இறைவன்‌ 
என அவள்‌ மேல்‌ எழுந்து நோக்கிக்‌ கொண்டிருக்கிறேன்‌! 
அன்று நான்‌ உணர்ந்த அக்கணத்தினாலேயே நான்‌ 
என்றும்‌ அவளுக்குரியவன்‌ ஆகிவிட்டேன்‌. 


அருகமர்ந்து அவள்‌ கைகளைப்பற்றி முகத்தில்‌ 
அமைத்துக்‌ கொண்டேன்‌ அதிலிருந்த வெம்மை என்னை 
வெம்மை கொள்ள வைத்தது. காய்ச்சலால்‌ உலர்ந்து 
மலர்ச்சருகு போல்‌ இருந்த அவள்‌ உள்ளங்கையில்‌ என்‌ 
உதடுகளை பதித்தேன்‌. அப்போது எழுந்த ஒர்‌ 
உள்ளுணர்வில்‌ விழிதூக்கியபோது அனல்படிந்த 
செவ்விழிகளால்‌ அவள்‌ என்னை நோக்கிக்‌ 
கொண்டிருப்பதை கண்டேன்‌. என்‌ விழிகளை 
சந்தித்தபோது அவள்‌ இரு விழிகளும்‌ நிறைந்து பட்டுத்‌ 
தலையணையில்‌ வழிந்தன. 


நான்‌ அவள்‌ கைகளை என்‌ கைகளுக்குள்‌ வைத்தபடி 
“இப்பிறவியில்‌ உனக்கு துயர்‌ வரும்‌ எதையும்‌ நான்‌ 
இயற்றுவதில்லை. இது என்‌ ஆணை என்றேன்‌. இமைகள்‌ 
மூட மயிர்நிரைகளை மீறி வழிந்த கண்ணீர்‌ 
சொட்டுவதை நோக்கியபடி அமர்ந்திருந்தேன்‌. காலம்‌ 
முன்செல்வதை நாம்‌ பதைபதைப்புடன்‌ இழுத்திழுத்து 


நிறுத்த முயல்வோமல்லவா, அத்தகைய தருணங்களில்‌ 
ஒன்று அது. அக்காய்ச்சலிலிருந்து அவள்‌ எழ நான்கு 
நாட்கள்‌ ஆயிற்று. ஒவ்வொரு நாளும்‌ பெரும்பாலும்‌ 
அவளுடன்‌ இருந்தேன்‌. 


பேசத்தொடங்கியபோது அவள்‌ என்‌ கைகளை பற்றிக்‌ 
கொண்டிருக்க விரும்பினாள்‌. “என்ன செய்கிறது 
உனக்கு?” என்று கேட்டேன்‌. “ஏன்‌ என்னை அஞ்சுகிறாய்‌?” 
என்றேன்‌. “அஞ்சலாகாது என்று ஒவ்வொரு முறையும்‌ 
எண்ணிக்‌ கொள்கிறேன்‌. ஆயினும்‌ அஞ்சுகிறேன்‌” என்று 
அவள்‌ சொன்னாள்‌. “ஏன்‌?” என்றேன்‌. “நீங்கள்‌ சூரியன்‌ 
மைந்தர்‌. நான்‌ எளிய சூதப்பெண்‌. உங்கள்‌ 
அரண்மனையில்‌ சேடியாக இருக்கும்‌ அளவுக்குக்‌ கூட 
கல்வியும்‌ அழகும்‌ அற்றவள்‌. தந்தை சொல்லுக்காக 
என்னை மணந்தீர்கள்‌ என்று சேடியர்‌ சொன்னார்கள்‌. 
உங்கள்‌ அன்பிற்கல்ல வெறுப்பிற்கும்‌ தகுதியற்றவள்‌ 
என்று என்னை எண்ணிக்‌ கொண்டேன்‌” என்றாள்‌. 


“இங்கு என்‌ அருகே என்‌ கைபற்றி நீங்கள்‌ 
அமர்ந்திருக்கையில்‌ இது என்‌ கனவுதான்‌ என்று உள்ளம்‌ 
மயங்குகிறது' என்று சொன்னபோது உடைந்து 
விசும்பியழத்‌ தொடங்கினாள்‌. “நான்‌ ஆணவம்‌ 
கொண்டவன்‌ என்கிறார்கள்‌. அகத்தனிமை நிறைந்தவன்‌ 
என்கிறார்கள்‌. ஆனால்‌ அன்பைப்‌ புரிந்து கொள்ளும்‌ 
ஆற்றல்‌ கொண்டவன்‌ என்பதை நானறிவேன்‌. ஐயமின்றி 
அதை எங்கும்‌ சொல்வேன்‌” என்றேன்‌. “நான்‌ உன்‌ 
அன்புக்கு முற்றாக கடமைப்பட்டவன்‌. நீ என்‌ 
நெஞ்சிலுறையும்‌ தெய்வமென என்றுமிருப்பாய்‌.' 


என்‌ கைகளை தன்‌ நெற்றியில்‌ சேர்த்து குமுறி அழுதாள்‌. 
“சொல்‌, உனக்கு என்ன வேண்டும்‌?” என்றேன்‌. “உன்னை 
என்‌ நெஞ்சில்‌ அரசியென அமரச்செய்துள்ளேன்‌. 
அங்கத்துக்கு உன்னை அரசியாக்க இங்குள்ள 
குலமுறைகள்‌ ஒப்பவில்லை. அதன்பொருட்டு என்னை நீ 
பொறுத்தருளவேண்டும்‌” என்றேன்‌. அவள்‌ என்‌ 
வாயைப்பொத்தி “எனக்கென நீங்கள்‌ எத்துயரையும்‌ 
அடையலாகாது” என்றாள்‌. “இல்லை, உன்‌ பொருட்டு 
உவகையே அடைகிறேன்‌” என்றேன்‌. 


“நீங்கள்‌ ஷத்ரிய குலத்தைச்‌ சேர்ந்த பெண்ணை மணந்து 
கொள்ளுங்கள்‌. அவளே உங்கள்‌ பட்டத்தரசியாக 
இடபாகத்தில்‌ அமரட்டும்‌. உங்கள்‌ நெஞ்சில்‌ ஓர்‌ இடம்‌ 
மட்டும்‌ எனக்குப்போதும்‌' என்றாள்‌. “வா, 
அஸ்தினபுரியின்‌ அவையில்‌ அரசியின்‌ அருகே உன்னை 
அமர்த்துவேன்‌” என்றேன்‌. “அங்கு வந்து அமர்ந்திருக்க 


என்னால்‌ இயலாது. என்‌ பிறப்பும்‌ தோற்றமும்‌ 
எனக்களிக்கும்‌ எல்லைகளை என்னால்‌ ஒருபோதும்‌ மீற 
முடியாது. அவ்வண்ணம்‌ மீறவேண்டுமென்றால்‌ நான்‌ 
பல்லாயிரம்‌ முறை என்‌ ஆணவத்தை பெருக்கிக்‌ 
கொள்ள வேண்டும்‌. மேலும்‌ பல்லாயிரம்‌ மூறை என்‌ 
விழைவை பெருக்கிக்‌ கொள்ளவேண்டும்‌. அதன்‌ பிறகு 
நான்‌ விருஷாலியாக இருக்க மாட்டேன்‌. ஒருவேளை 
உங்கள்‌ அன்புக்குரியவளாகவும்‌ இருக்க மாட்டேன்‌” 
என்றாள்‌. 


நான்‌ சினத்துடன்‌ “எந்நிலையிலும்‌ நீ என்‌ துணைவி?! 
என்றேன்‌. “ந்‌ அரசிக்கு நிகராக அவையில்‌ வந்து இரு. 
இங்கு எவர்‌ சொல்கிறார்‌ பார்க்கிறேன்‌” என்றேன்‌. அவள்‌ 
கண்ணீருடன்‌ “அது போதும்‌. எனது சிறிய அறையில்‌ 
எளிய வாழ்க்கையில்‌ என்னை இருக்க விடுங்கள்‌” 
என்றாள்‌. உண்மையில்‌ அதன்‌ பின்னரே நான்‌ அவை 
எழுந்து விருஷாலியை அரசியாக்குவதில்லை என்ற 
முடிவை முற்றுறுதியாக சொன்னேன்‌. 
அவையமர்வதிலிருந்தும்‌ அவளை தவிர்த்தேன்‌. 


பானுமதி “அரசியாக்க வேண்டியதில்லை. ஆனால்‌ 
அவை அமர்வதற்கென்ன?” என்றாள்‌. கர்ணன்‌ 
“அத்தனைக்கும்‌ அப்பால்‌ ஒன்றுண்டு பானு. 
அரசகுலத்தில்‌ பிறக்காதவர்களுக்கு அவையமர்வது 
போல துன்பமிழைப்பது எதுவுமில்லை. நீ 
கோரியதற்கேற்ப ஒரே ஒரு முறை அவளை அவைக்கு 
கொண்டு வந்தேன்‌. அன்று பகல்‌ முழுக்க அங்கு அவள்‌ 
கழுவிலேற்றப்பட்டது போல்‌ அமர்ந்திருந்ததாக 
சொன்னாள்‌. அங்குள்ள ஒரு சொல்லும்‌ அவளுக்கு 
புரியவில்லை. அங்குள்ள அத்தனை விழிகளும்‌ 
அவளை வதைத்தன” என்றான்‌. 


கசப்புடன்‌ புன்னகைத்து “ஒரே ஒரு முறை கொற்றவை 
பூசனைக்கு அவளை கொண்டு வந்தேன்‌. இனி அரச 
குடியினர்‌ நடுவே என்னை நிற்கச்செய்யாதீர்கள்‌ 
என்றாள்‌. ஏன்‌ என்ன அவமதிப்பு உனக்கு என்றேன்‌. ஒரு 
விழியில்‌ ஒரு சொல்லில்‌ ஏதேனும்‌ இருந்தால்‌ சொல்‌ 
என்று கேட்டேன்‌. சொல்லிலும்‌ நோக்கிலும்‌ எதுவுமில்லை. 
னால்‌ உள்ளத்தில்‌ உள்ளது. அதை நான்‌ அறிவேன்‌. 
சிறுமை கொண்டு அரச குழாமில்‌ நின்றிருப்பதை விட 
உவகை கொண்டு என்‌ குலத்தார்‌ நடுவே நிற்பதே எனக்கு 
உவப்பானது என்றாள்‌. அதன்‌ பின்னர்‌ அவளை அரச 
விழாக்களுக்கும்‌ கொண்டுவருவதை தவிர்த்தேன்‌” 
என்றான்‌ கர்ணன்‌. “ஏனென்றால்‌, அவள்‌ சொல்லும்‌ 
ஒவ்வொரு சொல்லையும்‌ என்‌ அகம்‌ முன்னரே 


உணர்ந்திருந்தது.” 


பானுமதி பெருமூச்சுடன்‌ தன்‌ கைநகங்களையே 
நோக்கிக்கொண்டிருந்தாள்‌. அவன்‌ சொல்லோட்டம்‌ 
முடிந்து சாளரம்‌ வழியாக நோக்கிக்கொண்டு தன்னில்‌ 
ஆழ்ந்து அமர்ந்திருந்தான்‌. அப்பால்‌ குறுங்காட்டின்‌ 
மரக்கிளைகள்‌ காற்றில்‌ உலையும்‌ ஒலி மட்டும்‌ 
கேட்டுக்கொண்டிருந்தது. காலடிகள்‌ கேட்டன. 
துரியோதனன்‌ தம்பியரிடம்‌ ஏதோ பேசிக்கொண்டு 
வந்தான்‌. பானுமதி மெல்ல “மூத்தவரே, அரசர்‌ விருஷாலி 
மேல்‌ கொண்டிருக்கும்‌ பேரன்பை அவள்‌ சற்றேனும்‌ 
அறிவாளா?” என்றாள்‌. 


கர்ணன்‌ சற்று தயங்கியபின்‌ “இல்லை” என்றான்‌. 
பானுமதி துயர்நிறைந்த புன்னகையுடன்‌ “நினைத்தேன்‌” 
என்றாள்‌. “அவள்‌ இந்நாட்டின்‌ பொதுமக்கள்‌ 
அனைவரும்‌ நம்பும்‌ புராணங்களுக்கு அப்பால்‌ உளம்‌ 
வளராதவள்‌. அரசரை அவள்‌ கலியின்‌ பிறப்பென்றே 
நம்புகிறாள்‌. வெறுக்கிறாள்‌.” பானுமதி “இத்தனைக்கும்‌ 
அப்பால்‌ இதுதான்‌ உண்மை மூத்தவரே. அவள்‌ அரசரை 
வெறுக்கிறாள்‌. ஆகவே அவையை தவிர்க்கிறாள்‌” 
என்றாள்‌. 


“ஆம்‌, உண்மை” என்றான்‌ கர்ணன்‌. “அந்த வெறுப்பு 
உங்கள்மேலும்‌ படியும்‌ ஒருநாள்‌” என்று பானுமதி 
சொன்னாள்‌. கர்ணன்‌ ஒன்றும்‌ சொல்லவில்லை. 
பானுமதி துயரத்துடன்‌ சிரித்து “ஆனால்‌ தன்‌ தங்கை 
அவையமரமுடியவில்லை என்னும்‌ துயரத்தை 
எத்தனையோ இரவுகளில்‌ அரசர்‌ என்னிடம்‌ 
சொல்லியிருக்கிறார்‌. தானே நேரில்‌ வந்து விருஷாலியை 
நோக்கி ஓரிரு சொற்கள்‌ அழைத்தால்‌ வந்துவிடுவாள்‌ 
என நம்புகிறார்‌” என்றாள்‌. 


கர்ணன்‌ துரியோதனனின்‌ குரல்கேட்டு அமைதியாக 
இருந்தான்‌. “ஆகவே தீர்க்கதமஸ்‌ இசையை அறிந்தவர்‌ 
என்கிறாய்‌. நன்று” என்று சொல்லி சிரித்தபடி 
துரியோதனன்‌ உள்ளே நுழைந்தான்‌. தொடர்ந்து தம்பியர்‌ 
வந்தனர்‌. 

துரியோதனன்‌ அறைக்குள்‌ நுழைந்தபடி மெல்ல ஏப்பம்‌ 
விட்டான்‌. ஆடைமாற்றச்‌ சென்றபோது அவன்‌ சற்று 
யவனமது அருந்தியிருக்கவேண்டும்‌ என்றும்‌ அதை 
பானுமதி அறிந்துவிடக்கூடாதென்பதற்காகவே அவன்‌ 
வாயில்‌ அந்த சுக்குமிளகுதிப்பிலி கலவையை 
மென்றுகொண்டிருந்தான்‌ என்றும்‌ உள எழுச்சியுடன்‌ 
பேசினான்‌ என்றும்‌ கர்ணன்‌ உய்த்தறிந்தான்‌. ஆனால்‌ 
அறைக்குள்‌ நுழைந்தபோது எச்சரிக்கையுணர்வாலேயே 
ஏப்பம்‌ எழுந்துவிட்டது. பானுமதியின்‌ முகம்‌ சிவந்ததைக்‌ 
கண்டு அவன்‌ சிரிப்பை அடக்கியபடி நோக்கினான்‌. 
துரியோதனன்‌ சற்று உளம்குன்றி பார்வையைச்‌ சரித்து 
கர்ணனை பார்த்தான்‌. அவன்‌ தன்னை மீட்கவேண்டும்‌ 
என்பதுபோல. 


கர்ணன்‌ “ஏப்பம்‌ வருகிறதே? உணவருந்தினீர்களோ?” 
என்றான்‌. துரியோதனன்‌ திடுக்கிட்டு “ஆமாம்‌, இல்லை, 
சுக்குதான்‌... ஏனென்றால்‌ தொண்டை” என்றபின்‌ 
பானுமதியை பார்த்துவிட்டு கர்ணனை நோக்கி பற்களை 
கடித்தான்‌. “ஆமாம்‌, நீர்கோளுக்கு சுக்கு நல்லது” 
என்றான்‌. சுபாகு உரக்க “அதைத்தான்‌ நானும்‌ 
சொன்னேன்‌. யவனமது அருந்துவதைவிட சுக்குநீர்‌ 
அருந்தலாமே என்று... ஆனால்‌” என்றபின்‌ திகைத்து 
பானுமதியை பார்த்தான்‌. அவள்‌ சினந்து எழுந்து தன்‌ 
மேலாடையை அணிந்தபடி அறையைவிட்டுச்‌ செல்ல 
முயல துரியோதனன்‌ சென்று அவளை மறித்து “என்ன 
இது? இப்போது என்ன நடந்துவிட்டது? ஒரே ஒரு, இல்லை 
அரைக்கோப்பை... அதுகூட... சினம்கொள்ளாதே...” 
என்றான்‌. 


“நான்‌ சினம்‌ கொள்ளவில்லை. மதுவுண்டவர்களிடம்‌ 
அரசியல்‌ பேசுமளவுக்கு மதியின்மை எனக்கில்லை... 
நீங்களே பேசிக்கொள்ளுங்கள்‌. எனக்கு பணிகள்‌ 
உள்ளன?” என்றாள்‌. “இல்லை பானு. அது மதுவே 
இல்லை. வெறும்‌ பழச்சாறு. நான்‌ இனிமேல்‌ அதைக்கூட 
அருந்துவதாக இல்லை” என்றான்‌ துரியோதனன்‌. 
துச்சலன்‌ “நாங்களிருவரும்‌ அதை அருந்துவதே இல்லை 
அரசி” என்றான்‌. சுபாகு “ஆம்‌, நான்‌ வேண்டாம்‌ என்று 
சொல்லிவிட்டேன்‌” என்றான்‌. துரியோதனன்‌ கடும்‌ 


சினத்துடன்‌ திரும்பி அவர்களை நோக்க சுபாகு 
துச்சலனுக்குப்‌ பின்னால்‌ அறியாமல்‌ தன்‌ உடலை 
மறைக்க முயன்றான்‌. துச்சலன்‌ திகைத்து “ஆனால்‌ மது 
அருந்துவது ஒன்றும்‌ பிழையில்லை. அரசர்கள்‌...” 
என்றான்‌. 


துரியோதனன்‌ மேலும்‌ சினம்கொள்ள துச்சலன்‌ 
அப்படியே நிறுத்திவிட்டு கர்ணனை நோக்கினான்‌. அந்த 
விழிகளில்‌ இருந்த இறைஞ்சுதலைக்‌ கண்ட கர்ணன்‌ 
வாய்க்குள்‌ நகைத்தபடி பார்வையை திருப்பினான்‌. “சரி. 
நான்‌ என்ன செய்யவேண்டும்‌? உண்ட மதுவை போய்‌ 
வாயுமிழ்ந்துவிட்டு வரவா? தெரியாமல்‌ நடந்துவிட்டது. 
ஆடை மாற்றிக்கொண்டிருந்தேன்‌. பணியாளன்‌ வந்து...” 
என்று சொல்ல பானுமதி சீறி “ஊட்டிவிட்டானா?” 
என்றாள்‌. “ஆம்‌, அதாவது... ஊட்டிவிடவில்லை... 

னால்‌...” என்றபின்‌ துரியோதனன்‌ மீண்டும்‌ கர்ணனை 
நோக்கினான்‌. 


கர்ணன்‌ “பெரிய அளவில்‌ மது அருந்தவில்லை என்றே 
நினைக்கிறேன்‌ பானு” என்றான்‌. “மூத்தவரே, நீங்கள்‌ 
சொல்லிக்கூட இவர்‌ கேட்கவில்லை என்றால்‌ நான்‌ 
என்னதான்‌ செய்வது?” என்று பானுமதி கண்களில்‌ 
நீருடன்‌ கேட்டாள்‌. “நான்‌ சொல்லிக்கொள்கிறேன்‌. அவர்‌ 
கேட்பார்‌...” என்றான்‌ கர்ணன்‌. துரியோதனன்‌ “நான்‌ 
என்ன செய்வது? எனக்கு இந்த அன்றாட அரசாடல்‌ 
பெரும்‌ சலிப்பையே உருவாக்குகிறது. எல்லைப்பகுதி 
சிற்றூரில்‌ ஓடையில்‌ நீர்‌ வந்தாலென்ன 
வராவிட்டாலென்ன? போரால்‌ தீர்க்கப்படும்‌ இடர்கள்‌ 
மட்டுமே என்னை கவர்கின்றன. அவை அன்றாடம்‌ 
வருவதுமில்லை” என்றான்‌ துரியோதனன்‌. 


“நீங்கள்‌ அஸ்தினபுரியின்‌ அரசர்‌. உங்களால்‌ 
தீர்க்கப்படவேண்டியவை அனைத்து சிக்கல்களும்‌” 
என்றாள்‌ பானுமதி. “நானேதான்‌ தீர்க்கவேண்டுமா? நீ 
இருக்கிறாயே... நீதான்‌ அஸ்தினபுரியின்‌ சக்ரவர்த்தினி” 
என்றான்‌ துரியோதனன்‌. கர்ணன்‌ “ஆம்‌ பானு, அவர்‌ 
என்னதான்‌ சொன்னாலும்‌ குடிகள்‌ நீ ஒரு சொல்‌ சொல்ல 
வேண்டுமென்று எதிர்பார்க்கிறார்கள்‌. நீ சொல்லாதவரை 
அந்தச்‌ சிக்கல்‌ முடிவதுமில்லை. இந்நாடு உன்னால்தான்‌ 
ஆளப்படுகிறது” என்றான்‌. 


பானுமதி முகம்‌ மலர்ந்து “இருக்கலாம்‌. ஆனால்‌ அதற்காக 
அரசர்‌ அரியணை அமர்ந்து கொட்டாவி விடவேண்டுமா 
என்ன?” என்றாள்‌. “இனிமேல்‌ இல்லை” என்றான்‌ 
துரியோதனன்‌. “என்ன இல்லை?” என்றாள்‌ அவள்‌. 


“இனிமேல்‌ கொட்டாவி விடமாட்டேன்‌” என்றான்‌. அவள்‌ 
சிரித்துவிட்டாள்‌. 


அந்தச்‌ சிரிப்பால்‌ ஊக்கம்‌ பெற்ற துச்சலன்‌ “கொட்டாவி 
விட்டால்‌ தீயஆவிகள்‌ நம்‌ உடலைவிட்டு வெளியே 
செல்கின்றன... அதை அடக்கினால்‌ அவை உடலிலேயே 
தங்கிவிடும்‌ என்று மருத்துவர்‌ சொல்கிறார்கள்‌” என்றான்‌. 
கர்ணன்‌ “இல்லை, அவை கீழாவியாக வெளியே 
சென்றுவிடும்‌” என்றான்‌. துச்சலன்‌ ஐயத்துடன்‌ 
சுபாகுவை நோக்கிவிட்டு “இருக்கலாம்‌... ஆனால்‌” 
என்றான்‌. கர்ணன்‌ “ஆனால்‌ கீழாவிகளை அவையில்‌ 
வெளியேற்றுவது மேலும்‌ பிழை” என்றான்‌. சுபாகு “அதை 
வெல்ல தமையனால்‌ இயலாது” என்று சொல்ல பானுமதி 
சினந்து “போதும்‌. என்ன பேச்சு இது?” என்றாள்‌. 


தருணத்தை உணர்ந்த துரியோதனன்‌ வெடித்துச்‌ சிரித்து 
“ஆம்‌... இளையவன்‌ எப்போதும்‌ ஆவிகள்‌ சூழ 
தெரிகிறான்‌” என்றான்‌. துச்சலனும்‌ கூச்சத்துடன்‌ உடன்‌ 
நகைத்தான்‌. பானுமதி பேச்சை மாற்ற “நான்‌ ஒரு 
முதன்மையான செய்தியை பேசவிழைந்தேன்‌. 
ஆகவேதான்‌ இங்கே இருந்தேன்‌” என்றாள்‌. மிகையான 
எழுச்சியுடன்‌ முகத்தை வைத்தபடி “என்ன செய்தி? 
பேசுவோமே” என்றான்‌ துரியோதனன்‌. ஓரக்கண்ணால்‌ 
கர்ணனை நோக்கி விழியசைவால்‌ தப்பிவிட்டேன்‌ 
என்றான்‌. கர்ணன்‌ புன்னகைக்க இரு உன்னை பிறகு 
பேசிக்கொள்கிறேன்‌ என்று விழிக்குறிப்பு காட்டினான்‌. 


ஆடும்‌ திரைச்சீலைகளின்‌ வண்ணம்‌ மாறியது. உள்ளே 
இளம்காற்று வந்து அறைச்சுவர்களை தழுவிச்சென்றது. 
பானுமதி தன்‌ கூந்தலிழையை சீரமைத்தாள்‌. 

ண்களைச்‌ சுற்றி போடப்பட்டிருந்த பித்தளைக்‌ 
கவசங்களில்‌ தெரிந்த சாளரத்து நீள்வடிவங்களை, 
காற்றில்‌ மெல்ல திறந்தசைந்த அறைக்கதவுகளை 
நோக்கியபடி கர்ணன்‌ அமர்ந்திருந்தான்‌. அவள்‌ 
பேசப்போவது அவனைப்பற்றி என அவனுடைய 
உள்ளுணர்வு சொன்னது. 


மீசையை நீவியபடி கால்நீட்டிய துரியோதனன்‌ தம்பியரை 
நோக்கி “நன்று! அரசவையில்‌ பார்ப்போம்‌. இன்று காலை 
நான்‌ சொன்னதற்கு மகதத்தின்‌ செய்தி வந்தபின்‌ 
முடிவெடுப்போம்‌” என்றான்‌. அவர்கள்‌ பானுமதியை 
நோக்கக்கண்டு “இளையவர்‌ இருக்கலாமா கூடாதா?” 
என்றான்‌ துரியோதனன்‌. “அவர்கள்‌ தங்கள்‌ நிழல்‌ 
வடிவங்கள்‌ அல்லவா?” என்றாள்‌ பானுமதி நகைத்தபடி. 
துச்சலன்‌ புன்னகைத்து “ஆம்‌. ஆனால்‌ இது உச்சிப்போது. 


ஆகையால்‌ மிகவும்‌ குறுகியிருக்கிறோம்‌” என்றான்‌. 
சுபாகு பேரொலி எழுப்பி சிரித்தான்‌. துரியோதனன்‌ 
கர்ணனை நோக்கி “பார்த்தாயா? நகைச்சுவை உணர்வும்‌ 
இவர்களுக்கு மிகுதி” என்றான்‌. 


சுபாகு “நாங்கள்‌ இங்கிருப்பதனால்‌ மூத்தவர்‌ அடிக்கடி 
நகைக்கிறார்‌. அது நன்று” என்றான்‌. துச்சலனும்‌ சிரித்து 
“ஆம்‌, அதற்காகவே நானும்‌ இங்கிருக்கிறேன்‌” என்றான்‌. 
பானுமதி “மூத்தவரே, தங்களுடன்‌ நான்‌ ஒன்று பேச 
விழைகிறேன்‌” என்றாள்‌. “இவ்வளவு நேரம்‌ 
பேசிக்கொண்டுதானே இருந்தீர்கள்‌?” என்றான்‌ 
துரியோதனன்‌. “ஏதாவது போர்ச்செய்தி என்றால்‌ 
சொல்லவே வேண்டாம்‌. நாம்‌ உடனே கிளம்பிவிடலாம்‌. 
அரண்மனைக்குள்‌ அமர்ந்து குடித்து தூங்கி 
சலித்துவிட்டேன்‌.” “இல்லை, இது வேறு செய்தி” என்றாள்‌. 
“சொல்‌. அரசியல்‌ சூழ்ச்சி என்றால்‌ கொஞ்சம்‌ 
ஆர்வத்துடன்‌ கேட்பேன்‌. காவியமோ நெறி நூலோ 
என்றால்‌ நான்‌ படுத்து சற்று துயில்கிறேன்‌” என்றான்‌. 
பானுமதி “நான்‌ மூத்தவரின்‌ மணம்‌ பற்றி 
பேசவிருக்கிறேன்‌” என்றாள்‌. “அதைப்‌ பற்றித்தானே 
இவ்வளவு நேரம்‌ பேசிக்கொண்டு வந்தீர்கள்‌?” என்றான்‌ 
துரியோதனன்‌. “இல்லை. அவர்‌ மணம்‌ முடிக்கப்போகும்‌ 
ஷத்ரியப்‌ பெண்ணைப்பற்றி பேசப்போகிறேன்‌.” 
துரியோதனன்‌ “ஆம்‌, நான்‌ அதை மறந்துவிட்டேன்‌. 
கலிங்கத்துக்கு செய்தி அனுப்பியிருந்தோமே?” என்றான்‌. 


“கலிங்கத்திற்கா?” என்றான்‌ கர்ணன்‌. பானுமதி “ஆம்‌, 
உபகலிங்கன்‌ சித்ராங்கதனுக்கு...” என்றாள்‌. 
துரியோதனன்‌ “உண்மையில்‌ எனக்குத்தெரியவில்லை, 
உபகலிங்கன்‌ என்றால்‌ யார்‌?” என்றான்‌. “திரெளபதியின்‌ 
மணநிகழ்வுக்கு ஒருவன்‌ வந்திருந்தான்‌. பெரிய 
மொந்தைபோல வயிறுள்ளவன்‌...” பானுமதி “கலிங்கம்‌ 
இப்போது இருநாடுகளாக உள்ளது அரசே. கலிங்கத்தின்‌ 
பேரரசர்‌ ஸ்ருதாயுஷுக்கு இரு மைந்தர்கள்‌. தலைநகர்‌ 
தண்டபுரத்தை ஆள்பவர்‌ மூத்தவராகிய ருதாயு. 
இளையவராகிய சித்ராங்கதர்‌ ராஜபுரத்தை ஆள்கிறார்‌.” 


துரியோதனன்‌ “ஓ” என்றான்‌. “சித்ராங்கதனுக்கு 
இருமகள்கள்‌. இளைய அரசியின்‌ மகள்‌ சுப்ரியையை 
மூத்தவருக்கு மணம்‌ முடித்து தரமுடியுமா என்று கோரி 
ஒரு செய்தியை நான்‌ அனுப்பியிருந்தேன்‌.” கர்ணன்‌ 
“செய்திகள்‌ அனுப்பத்‌ தொடங்கி நெடுநாட்களாகின்றன. 
மறுமொழி இருந்திருக்காதே?” என்றான்‌ துரியோதனன்‌ 
“முன்பு ஓர்‌ இளவரசியை கேட்டு அனுப்பினோமே. அவள்‌ 


பெயரும்‌ சுப்ரியை அல்லவா?” என்றான்‌. “ஆம்‌, அவள்‌ 
புளிந்த இளவரசி. நம்‌ தூதை மறுத்து அவளை 
காம்பிலிக்கு மணமுடித்து அனுப்பினார்‌ அவள்‌ தந்தை. 
அவள்‌ இரு மைந்தருக்கும்‌ தாயாகிவிட்டாள்‌” 


துரியோதனன்‌ “சுப்ரியை என்னும்‌ பெயர்‌ இவனை வலம்‌ 
வருகிறது” என்றான்‌. கர்ணன்‌ ”வீண்முயற்சி” 
என்றான்‌.”இம்முறை செய்தியுடன்‌ ஒரு பரிசையும்‌ 
வாக்களித்திருந்தேன்‌” என்றாள்‌ பானுமதி. “என்ன பரிசு?” 
என்று துரியோதனன்‌ உடலை நெளித்து சோம்பல்‌ 
முறித்தபடி கேட்டான்‌. “இளையவளை அங்க 
நாட்டரசருக்கு பட்டத்தரசியாக அளிப்பதென்றால்‌ 
மூத்தவள்‌ சுதர்சனையை அஸ்தினபுரியின்‌ அரசர்‌ தன்‌ 
துணைவியாக கொள்வார்‌. அவ்வாறென்றால்‌ மட்டுமே 
இம்மணம்‌ நிகழும்‌ என்றிருந்தேன்‌.” 

ஒருகணம்‌ புரியாமல்‌ உடலை அசைத்த துரியோதனன்‌ 
அசைவிழந்து இருமுறை இமைத்தபின்‌ சட்டென்று 
எழுந்து “என்ன சொல்கிறாய்‌?” என்றான்‌. பின்னர்‌ 
திரும்பி “இவள்‌ என்ன சொன்னாள்‌?” என்று கர்ணனிடம்‌ 
கேட்டான்‌. கர்ணன்‌ சொல்லிழந்து அமர்ந்திருந்தான்‌. 
சுபாகு “நான்‌ சொல்கிறேன்‌. தங்களுக்கு இரண்டாவது 
மனைவியாக கலிங்க மன்னர்‌ சித்ராங்கதனின்‌ மகள்‌ 
சுதர்சனையை மணமுடித்து வைக்க பட்டத்தரசி 
முயல்கிறார்‌” என்றான்‌. துச்சலன்‌ “ஆம்‌, அப்படி 
மணமுடிப்பதற்கு நிகராக மூத்தவர்‌ கர்ணனுக்கு 
இளையவர்‌ மணமுடிக்கப்படுவார்‌” என்றான்‌. 


துரியோதனன்‌ உரக்க “என்ன இது? என்னிடம்‌ 
கேட்காமலா இச்செய்தியை அனுப்பினாய்‌?” என்றான்‌. 
“ஆம்‌” என்று அவள்‌ சொன்னாள்‌. “எனக்கு இது ஒன்றே 
வழி என்று தெரிந்தது. உபகலிங்கன்‌ தன்‌ மூத்தவரை 
அஞ்சிக்கொண்டிருக்கிறார்‌. ௬தாயு மகதனுடன்‌ 
மணவுறவு கொண்டவர்‌. அஸ்தினபுரிக்கு மகளை 
அளிப்பதன்‌ வழியாக அவர்‌ மூத்தவரை 
விஞ்சிவிடமுடியும்‌.” துரியோதனன்‌ “இது ஒரு போதும்‌ 
நடக்காது. நீ அறிவாய்‌” என்று கூவினான்‌. 


அவள்‌ கையசைத்து “நான்‌ அறிவேன்‌” என்றாள்‌. 
“உங்களுக்கு துணைவியாகவும்‌ அன்னைக்கு 
நிகரெனவும்‌ நான்‌ இங்கிருப்பதை நான்‌ மட்டுமல்ல, 
இவ்வரண்மனையில்‌ அனைவரும்‌ அறிவார்கள்‌. அரசே, 
காதலுக்காக மணமுடிக்கும்‌ வழக்கம்‌ ஷத்ரியருக்கு 
இல்லை. அனைத்து மணங்களும்‌ அரசியல்‌ மணங்களே. 
இதை நீங்கள்‌ செய்தே ஆக வேண்டும்‌” என்றாள்‌. 


“இல்லை பானு. நீ...” என்று அவன்‌ கைகளை விரித்தபடி 
அவளை நோக்கி செல்ல அவள்‌ அவன்‌ வலக்கையைப்‌ 
பற்றி தன்‌ நெஞ்சில்‌ வைத்து “எனக்காக அல்ல அரசே. 
இது தங்கள்‌ துணைவருக்காக” என்றாள்‌. 


துரியோதனன்‌ ஒரு கணம்‌ செயலற்று நின்றபின்‌ திரும்பி 
கர்ணனைப்‌ பார்த்து “இவனுக்காகவா?” என்றான்‌. “ஆம்‌. 
இது வரை நாற்பது அரசர்களிடம்‌ செய்தி 
அனுப்பிவிட்டோம்‌. எவரும்‌ அவருக்கு பெண்‌ கொடுக்க 
சித்தமாக இல்லை. இவ்வாக்குறுதி அளிக்கப்பட்டால்‌ 
உறுதியாக சித்ராங்கதன்‌ ஒப்புக்கொள்வார்‌ என்று 
எண்ணினேன்‌... அந்நம்பிக்கை மேலும்‌ 
வலுப்பெற்றுள்ளது” என்றாள்‌ பானுமதி. துரியோதனன்‌ 
தன்‌ தொடையில்‌ அறைந்து “நாம்‌ படைகொண்டு 
செல்வோம்‌. சித்ராங்கதனைக்‌ கொன்று அப்பெண்ணை 
எடுத்து வருவோம்‌. அதற்காக நான்‌ பிறிதொரு 
பெண்ணை எண்ணுவதா? அது அப்பெண்ணுக்கு நாம்‌ 
இழைக்கும்‌ தீங்கு. என்‌ உள்ளத்தில்‌ பிறிதொரு பெண்‌ 
இல்லை” என்றான்‌. 


“நான்‌ அதை அறிவேன்‌. எப்போதும்‌ அது அங்ஙனமே 
இருக்கும்‌ என்றும்‌ அறிவேன்‌ ஆனால்‌ ஆண்களின்‌ அன்பு 
பகிர்வதற்கு எளியது” என்றாள்‌ பானுமதி. “அவளை 
மணம்‌ கொண்டு வந்தபின்‌ அவள்‌ உங்களுக்கு 
உகந்தவள்‌ என்பதை நீங்களே உணர்வீர்கள்‌.” 
துரியோதனன்‌ “இல்லை... ஒருபோதும்‌ அது 
நிகழப்போவதில்லை” என்றபின்‌ பதைப்புடன்‌ திரும்பச்‌ 
சென்று தன்‌ இருக்கையில்‌ அமர்ந்து “என்ன இது? 
எனக்கொன்றும்‌ புரியவில்லை” என்றான்‌. பானுமதி 
“வெறுமனே அச்செய்தியை நான்‌ அனுப்பவில்லை. 
சுதர்சனை தங்கள்‌ மேல்‌ காதல்‌ கொண்டிருக்கிறாள்‌ என்ற 
செய்தியை சூதர்கள்‌ வழி அறிந்தேன்‌. அதனால்தான்‌ 
அவளுக்கு முதலில்‌ செய்தியனுப்பியபின்‌ அவள்‌ 
தந்தைக்கு முறைப்படி தூதனுப்பினேன்‌” என்றாள்‌. 


“நீங்கள்‌ ராஜபுரத்துக்குச்‌ சென்று அவளை 
சிறையெடுத்துச்‌ செல்வதாக முன்பொரு 
எண்ணமிருந்தது. அதை அறிந்த நாள்‌ முதலே உங்கள்‌ 
பெருந்தோள்களை சித்திரமாக எழுதி தன்‌ மஞ்சத்தருகே 
வைத்து நோக்கி விழிவளர்பவள்‌ அவள்‌ என்றார்கள்‌. 
அப்பெருங்காதலை புறக்கணிப்பதற்கு எனக்கு 
உரிமையில்லை என்று உணர்ந்தேன்‌. ஒருவகையில்‌ 
எனக்கு முன்னரே உங்களை தன்‌ கொழுநனாக வரித்துக்‌ 
கொண்டவள்‌ அவள்‌. அவள்‌ இங்கு வரட்டும்‌. எனக்கு 
நிகராக அரியணையில்‌ அமரட்டும்‌” என்றாள்‌. 

சினத்துடன்‌ தலையசைத்து துரியோதனன்‌ “அப்பேச்சை 
நான்‌ கேட்கவே விழையவில்லை” என்றான்‌. “இது உங்கள்‌ 
கடமை. உங்கள்‌ துணைவருக்காகவும்‌ அவளுக்காகவும்‌ 
செய்தாகவேண்டியது” என்றாள்‌ பானுமதி. “அவள்‌ இங்கு 
வந்தபின்‌ அவளை நான்‌ ஏறிட்டும்‌ பார்க்கவில்லை 
என்றால்‌ என்ன செய்வாய்‌? அவளை அணுகவே 
என்னால்‌ முடியவில்லை என்றால்‌ என்ன செய்வாய்‌?” 
என்றான்‌ துரியோதனன்‌. “முடியும்‌” என்றாள்‌ பானுமதி. 
“ஏனெனில்‌ அவள்‌ பெருங்காதல்‌ கொண்டவள்‌. 
அத்தகைய காதலை தவிர்க்க எந்த ஆண்மகனாலும்‌ 
முடியாது. எக்கணம்‌ அவள்‌ கண்களை நீங்கள்‌ 
பார்க்கிறீர்களோ அதன்‌ பின்‌ உங்கள்‌ உள்ளத்தில்‌ அவள்‌ 
இடம்‌ பெறுவாள்‌.” 


“இந்தப்‌ பேச்சையே எடுக்கவேண்டியதில்லை” என்றான்‌ 
துரியோதனன்‌. கர்ணன்‌ “பானு, உனது விழைவை நான்‌ 
அறிந்து கொண்டேன்‌. ஆனால்‌ இதுவல்ல அதற்குரிய 
வழி. விட்டுவிடு” என்றான்‌. பானுமதி துரியோதனனிடம்‌ 
“நான்‌ கேட்பது ஒன்றே. அரசே, உங்கள்‌ தோழர்‌ ஷத்ரியப்‌ 
பெண்ணை மணக்க இது ஒன்றே வழி என்றால்‌ அவர்‌ 
பொருட்டு இதை செய்வர்களா மாட்டீர்களா?” என்றாள்‌. 
துரியோதனன்‌ ஏதோ சொல்ல முயல “வேறெதுவும்‌ 
வேண்டாம்‌... இதற்கு மட்டும்‌ மறுமொழி சொல்லுங்கள்‌. 
இது ஒன்றே வழி என்றால்‌ செய்வீர்களா?” என்றாள்‌. 


துரியோதனன்‌ கர்ணனை நோக்கியபடி “நான்‌ அவன்‌ 
பொருட்டு எதையும்‌ செய்வேன்‌” என்றான்‌. “அரசே, படை 
கொண்டு சென்று கலிங்கத்தை வெல்வது எளிதல்ல. 
இன்று மகதமும்‌ வங்கமும்‌ இருபக்கமும்‌ அவர்களுக்கு 
துணை நிற்கிறார்கள்‌. நமது படைகளோ 
அஸ்தினபுரியிலிருந்து இந்திரப்பிரஸ்தம்‌ பிரிந்தவுடன்‌ 
பாதியாகிவிட்டன. படைகொண்டு சென்று நாம்‌ 
பாரதவர்ஷத்தை வெல்லும்‌ நாள்‌ வரும்‌. ஆனால்‌ அது 
இப்போதல்ல. இப்போது நமக்கு இருப்பது அரசுசூழ்தல்‌ 
மட்டுமே” என்றாள்‌. நீள்மூச்சுடன்‌ அவன்‌ தோள்தளர்ந்து 
“சொல்‌! என்ன செய்வது?” என்றான்‌. “அவளை நீங்கள்‌ 
மணப்பீர்கள்‌ என்றால்‌ இளையவளை அளிக்க ஒப்புதல்‌ 
என்று ஓலை வந்துள்ளது.” 


துரியோதனன்‌ மீசையை நீவியபடி “அவ்வாறே ஆகட்டும்‌. 
ஓர்‌ அரசமகள்‌ வந்தால்‌ மட்டுமே அங்கத்து மக்கள்‌ 
கர்ணனை முழுமையாக ஏற்பார்கள்‌. அவனை ஏற்க 
உளத்தயக்கம்‌ கொண்டவர்கள்‌ கூட அரசமகளைப்‌ 


பணிந்து அவளிடமிருந்து 
ஆணைபெற்றுக்கொள்வார்கள்‌. அந்த உளநாடகம்‌ 
அங்குள்ள ஷத்ரியர்களுக்கு தேவைப்படும்‌” என்றான்‌. 
“ஆம்‌, கலிங்கன்‌ மகளுடன்‌ இவர்‌ அங்க நாட்டுக்குள்‌ 
சென்றால்‌ அங்கு அரியணை அமர்ந்து முடிசூடி குடை 
கவிழ்ப்பதில்‌ எந்தத்‌ தடையும்‌ இருக்காது” என்றாள்‌ 
பானுமதி. 


“என்ன சொல்கிறாய்‌?” என்றபடி கர்ணன்‌ எழுந்தான்‌. 
“இதை நான்‌ ஏற்பேன்‌ என நினைக்கிறாயா?” 
துரியோதனன்‌ திரும்பி “முதல்கொந்தளிப்புக்குப்‌ பின்‌ 
எண்ணிப்பார்க்கையில்‌ இவள்‌ சொல்வதே சரி என்று 
நானும்‌ உணர்கிறேன்‌ கர்ணா. நீ கலிங்கனின்‌ மகளை 
மணந்து கொள்‌. அங்கமும்‌ கலிங்கமும்‌ ஒரு குருதியில்‌ 
பிறந்த ஐந்து நாடுகள்‌ என்பதை இப்போதுதானே 
கேட்டோம்‌. அவற்றில்‌ அங்கம்‌ முதன்மையானது. 
கலிங்கம்‌ வல்லமை மிக்கது. நீ கலிங்கன்‌ மகளை 
மணப்பதென்பது உன்‌ குருதியை புராணநோக்கிலும்‌ 
உறுதிப்படுத்தும்‌” என்றான்‌. 


“கலிங்கத்து இளவரசிக்கு அங்கத்தில்‌ நிகரற்ற 
முழுதேற்பே அமையும்‌” என்றாள்‌ பானுமதி. “அவள்‌ 
குருதி வழியால்‌ உங்களுக்கு கலிங்கமும்‌ துணை 
நிற்பார்கள்‌ என்றால்‌ பிற மூவரும்‌ உங்களை ஏற்றே 
அ உங்கள்‌ ஐவரின்‌ கூட்டு பாரத வர்ஷத்தின்‌ 
கப்பெரும்‌ வல்லமையாக அமையும்‌.” கர்ணன்‌ 
பேசமுற்படுவதற்குள்‌ துரியோதனன்‌ “கர்ணா, நீ கொண்ட 
அனைத்து மறுப்புகளையும்‌ வென்று பிறிதொரு 
சொல்லற்ற அரசனாக ஆவதற்கான வழி இதுவே” 
என்றபின்‌ திரும்பி “நன்று சிந்தித்து 
முடிவெடுத்திருக்கிறாய்‌ பானு” என்றான்‌. 
“இல்லை, இதை நான்‌ ஏற்க மாட்டேன்‌” என்றான்‌ கர்ணன்‌. 
உரத்த குரலில்‌ “இது என்‌ ஆணை. இது இங்கே 
நிகழப்போகிறது” என்றான்‌ துரியோதனன்‌. துச்சலன்‌ 
“ஆம்‌, நானும்‌ அது நன்று என்றே எண்ணுகிறேன்‌. நமக்கு 
இன்னொரு அரசி அமைவதில்‌ என்ன தடை? 
அங்கருக்கும்‌ உகந்த துணைவி அமைகிறார்‌” என்றான்‌. 
சுபாகு “நானும்‌ அதையே எண்ணிக்‌ கொண்டிருந்தேன்‌. 
இங்கே நம்முடைய அரசவையிலேயே ஏவலரும்‌ 
வினைவலரும்‌ மூத்தவரின்‌ துணைவியைப்‌ பற்றி 
இழிவாகப்‌ பேசுகிறார்கள்‌. சூதர்மகனுக்கு உகந்த சவுக்கு 
அவள்‌ என்று நம்‌ அமைச்சர்‌ ஒருவர்‌ சொல்வதை நானே 
கேட்டேன்‌. அவ்வண்ணம்‌ என்றால்‌ அங்கர்‌ எப்படி 
அவளை ஏற்பார்கள்‌? கலிங்க அரசியை அவர்களால்‌ 


மறுக்கவே முடியாது” என்றான்‌. 


“கலிங்க இளவரசியை மணமுடித்து இங்கு 
அஸ்தினபுரியில்‌ சடங்கு முறைமைகளை முழுமை 
செய்தபின்‌ கலிங்க அரசின்‌ தூதர்‌ ஒருபுறமும்‌ 
அஸ்தினபுரியின்‌ தூதர்‌ மறுபுறமும்‌ வர அவர்‌ 
அவைபுகுந்தால்‌ அங்க நாட்டில்‌ எந்த குலத்தவரும்‌ எதிர்‌ 
நிற்கமாட்டார்கள்‌” என்றான்‌ துச்சலன்‌. கர்ணன்‌ “நான்‌ 
சொல்லவிருப்பது...” என்று தொடங்க “சொல்லவிருப்பது 
ஏதுமில்லை. இதற்கு நீங்கள்‌ உடன்பட்டேயாக வேண்டும்‌. 
அஸ்தினபுரியின்‌ அவையில்‌ அன்று பிறிதொரு ஷத்ரிய 
இளவரசியை மணம்‌ கொள்வதைப்‌ பற்றி சொன்னபோது 
நீங்கள்‌ ஒப்புக்கொண்டீர்கள்‌. அஸ்தினபுரியின்‌ 
அவையிலேயே இருக்கும்‌ எதிர்ப்பை எதிர்கொள்ள இது 
ஒன்றே வழி” என்றாள்‌ பானுமதி. 


தளர்ந்தவன்‌ என கர்ணன்‌ கைகளை தொங்கவிட்டு 
“அவ்வாறே ஆகுக!” என்றான்‌. துரியோதனன்‌ 
“வந்திருக்கும்‌ செய்தி என்ன?” என்றான்‌. “இன்று 
காலைதான்‌ செய்தி வந்தது. நேற்று அதை 
அனுப்பியிருக்கிறார்கள்‌. மூத்தவளை தாங்கள்‌ 
மணம்கொண்டு இணையரசியாக அவை 
அமர்த்துவதோடு உபகலிங்கத்துடன்‌ எல்லா வகையான 
படைத்துணைக்கோடலுக்கும்‌ உடன்படுவதாயின்‌ 
இளையவளை அங்கருக்கு அளிக்க அவர்கள்‌ 
ஒப்புக்கொள்வார்கள்‌ என்கிறார்கள்‌.” துரியோதனன்‌ 
“ஒப்புதலே என்று செய்தி அனுப்பு” என்றான்‌. கர்ணன்‌ 
“அதற்கு முன்‌ அனைத்தையும்‌ விதுரருக்கும்‌ அறிவித்து 
ஒரு சொல்‌ கேட்பது நன்று” என்றான்‌. 


பானுமதி “ஆம்‌, அதையே நானும்‌ எண்ணினேன்‌. 
தங்களிடம்‌ பேசிவிட்டு செய்தியை அவரிடம்‌ 
பேசலாமென்றிருந்தேன்‌” என்றாள்‌. துரியோதனன்‌ 
“விதுரரை இங்கே வரும்படி சொல்‌” என்றான்‌. சுபாகுவும்‌ 
துச்சலனும்‌ தலைவணங்கி வெளியே சென்றார்கள்‌. 
துரியோதனன்‌ பெருமூச்சுடன்‌ “இத்தனை எளிதாக 
இச்சிக்கல்‌ முடியுமென நினைக்கவில்லை” என்றான்‌. 


பிறகு தலையை கையால்‌ நீவியபடி “ஆனால்‌ என்‌ 
உள்ளம்‌ நிலைகுலைந்திருக்கிறது. ஏன்‌ என்றே 
தெரியவில்லை” என்றான்‌. கர்ணன்‌ “நீ உன்னுள்‌ 
அமைதியை உணர்கிறாயா?” என்று பானுமதியிடம்‌ 
கேட்டான்‌. “ஆம்‌” என்று அவள்‌ சொன்னாள்‌. அவன்‌ 
அவளுடைய சிறிய கண்களை நேரடியாக நோக்கினான்‌. 
அங்கே சிரிப்பே ஒளிவிட்டது. “சொல்‌” என்றான்‌. “ஆம்‌, 


அதில்‌ எந்த ஐயமும்‌ இல்லை” என்றாள்‌. அவன்‌ அவளை 
சற்றுநேரம்‌ நோக்கியபின்‌ திரும்பிக்கொண்டான்‌. 


அறைக்குள்‌ காற்றின்‌ ஓசைமட்டும்‌ நிறைந்திருந்தது. 
துரியோதனன்‌ “உண்மையில்‌ வேறுவழியே இல்லையா? 
வேறு சிறிய ஷத்ரியர்களை நாம்‌ வெல்லமுடியாதா?” 
என்றான்‌. பானுமதி “அவர்கள்‌ எவருக்கும்‌ கலிங்க 
அரசிக்கு கிடைக்கும்‌ இடம்‌ அங்கத்தில்‌ அமையா 

அரசே” என்றாள்‌. துரியோதனன்‌ தலையை நீவி மீசையை 
முறுக்கியபடி “நான்‌ அமைதியிழந்திருக்கிறேன்‌” 
என்றான்‌. “ஏனென்றால்‌ நீங்கள்‌ அஞ்சுகிறீர்கள்‌. அந்தப்‌ 
பெண்‌ வந்தால்‌ உண்மையிலேயே அவளையும்‌ விரும்பத்‌ 
தொடங்கிவிடுவீர்கள்‌ என எண்ணுகிறீர்கள்‌” என்றான்‌ 
கர்ணன்‌. 


“வாயைமூடு!” என்று துரியோதனன்‌ சீறினான்‌. பானுமதி 
“எதற்காக இந்தப்‌ பேச்சு? நாம்‌ ஒருவரை ஒருவர்‌ 
துயரப்படுத்தி கொண்டாட விழைகிறோமா?” என்றாள்‌. 
கர்ணன்‌ “இல்லை, நாம்‌ உண்மைகளை 
எதிர்கொண்டாகவேண்டும்‌... இப்போது 
ஒன்றின்பொருட்டு ஒருமுடிவை எடுத்தபின்‌ 
வாழ்நாளெல்லாம்‌ துயர்கொள்வதில்‌ பொருளில்லை” 
என்றான்‌. “அப்படி இறுதிவரை கணித்து எவரும்‌ 
எம்முடிவையும்‌ எடுக்கமுடியாது” என்றாள்‌ பானுமதி. 
துரியோதனன்‌ மீண்டும்‌ தன்‌ தலையை கோதிவிட்டு 
பெருமூச்சுவிட்டான்‌. சற்றுநேரம்‌ மீண்டும்‌ அமைதி 
நிலவியது. 


காலடியோசைகள்‌ கேட்டபோது துரியோதனன்‌ 
ஆறுதல்கொண்டவனைப்போல உடல்‌ இளகினான்‌. 
கர்ணனும்‌ அசைந்து பெருமூச்சுவிட்டான்‌. கதவு திறந்து 
சுபாகு “அமைச்சர்‌ விதுரர்‌” என்றான்‌. துரியோதனன்‌ 
கைகாட்டியதும்‌ அவன்‌ கதவைத்‌ திறந்து விதுரரை 
உள்ளே அழைத்தான்‌. அவர்‌ வந்து “அரசரை 
வணங்குகிறேன்‌” என்றார்‌. துரியோதனன்‌ “ஆசிரியருக்கு 
தலைவணங்குகிறேன்‌. இங்கே ஓர்‌ எண்ணத்தை பானுமதி 
சொன்னாள்‌. அதைப்பற்றி...” என்று தொடங்கியதும்‌ 
இடைமறித்த விதுரர்‌ “நான்‌ வரும்வழியிலேயே 
சுபாகுவிடம்‌ கேட்டறிந்தேன்‌. அரசே, உங்களை 
இளையகலிங்கன்‌ ஏமாற்றிவிட்டான்‌” என்றார்‌. 


பானுமதி “சொல்லுங்கள்‌” என்று படபடப்பை 
மறைத்தபடி கேட்டாள்‌. “உங்களுக்கு வந்த செய்தி 
நான்குநாட்களுக்கு முன்னரே அனுப்பப்பட்டுவிட்டது. 
அச்செய்தியை அனுப்பிவிட்டு உடனடியாக 


இளையகலிங்கன்‌ தன்‌ இரு மகள்களுக்கும்‌ ஏற்புமணம்‌ 
ஒருக்கியிருக்கிறான்‌. நாளை காலையில்‌ ராஜபுரத்தில்‌ 
நிகழும்‌ மணநிகழ்வில்‌ கங்கைப்பகுதிச்‌ சிற்றரசர்கள்‌ 
கலந்துகொள்கிறார்கள்‌. மூத்தவளை ஜராசந்தனும்‌ 
இளையவளை சிந்துநாட்டரசர்‌ ஜயத்ரதரும்‌ 
மணக்கவிருப்பதாக உளவுச்செய்திகள்‌ சொல்கின்றன. 
அதன்பொருட்டே அந்நிகழ்ச்சி 
அமைக்கப்படவிருக்கிறது.” 


“எப்போது இச்செய்தி வந்தது?” என்றாள்‌ பானுமதி. 
அவள்‌ குரலில்‌ இருந்த நடுக்கத்தை கர்ணன்‌ அறிந்தான்‌. 
விதுரர்‌ “நேற்றிரவு” என்றார்‌. “உங்கள்‌ தூது சென்ற 
செய்தியை நான்‌ அறிந்திருந்தேன்‌. உங்களுக்கு 
உபகலிங்கன்‌ அனுப்பிய செய்தியை சற்றுமுன்‌ சுபாகு 
சொல்லித்தான்‌ அறிந்தேன்‌. திட்டமென்ன என்று 
புரிந்துகொண்டேன்‌.” பானுமதி திரும்பி 
துரியோதனனிடம்‌ “அதுவும்‌ நன்றே. ஏற்புமணம்‌ என்றால்‌ 
எந்தவகையிலும்‌ எவரும்‌ மறுசொல்‌ எடுக்கமுடியாது. 
அரசே, நீங்களிருவரும்‌ சென்று அப்பெண்களை 
சிறைகொண்டு வருக!” என்றாள்‌. 


“ஆனால்‌, ஒரே இரவில்‌...” என்று விதுரர்‌ தொடங்க “படை 
ஏதும்‌ வேண்டியதில்லை. இருவர்‌ மட்டிலும்‌ செல்லட்டும்‌. 
விரைவுப்படகுகள்‌ ஓர்‌ இரவில்‌ கொண்டுசென்று 
சேர்த்துவிடும்‌...” என்றாள்‌ பானுமதி. “மூத்தவரின்‌ 
வில்லின்‌ ஆற்றலை அவர்கள்‌ அறியட்டும்‌. அவர்‌ 
பெண்ணைக்‌ கவர்ந்து வந்தபின்‌ எந்த ஷத்ரியர்‌ எதிர்த்து 
வந்தாலும்‌ களத்தில்‌ சந்திப்போம்‌.” துரியோதனன்‌ உரக்க 
நகைத்தபடி தொடையில்‌ அறைந்து “ஆம்‌, இதுதான்‌ நான்‌ 
விழைந்தது. கர்ணா, உடனே கிளம்புவோம்‌. தம்பி, 
சென்று அனைத்தையும்‌ சித்தமாக்கு. அரைநாழிகையில்‌ 
நாங்கள்‌ அஸ்தினபுரியிலிருந்து கிளம்பியாகவேண்டும்‌” 
என்றான்‌. 

மாளிகையின்‌ முன்‌ தேர்‌ நிற்பதுவரை கர்ணன்‌ எதையும்‌ 
அறிந்திருக்கவில்லை. புரவிகளின்‌ 
குளம்படியோசைத்தொடர்‌ அடுக்கழிந்து உலைந்ததை 
உணர்ந்து அவன்‌ விழித்து எழுந்தபோது சகடங்கள்‌ 
கிரீச்சிட்டு தேர்‌ முன்னும்‌ பின்னும்‌ சலித்தது. அவன்‌ 
இறங்கி பாகனை நோக்கி தலையசைத்துவிட்டு தன்‌ 
மாளிகை நோக்கி நடந்தான்‌. காவலர்‌ தலைவன்‌ 
ஊஷரன்‌ அவனை நோக்கி வந்து தலைவணங்கி 
“பெரும்புகழ்‌ அங்கத்தின்‌ அரசரை வாழ்த்துகிறேன்‌. இந்த 
மாலை இனிதாகுக!” என்றான்‌. தலையசைத்துவிட்டு 
மாளிகையின்‌ படிகளில்‌ ஏறினான்‌. ஊஷரன்‌ பின்னால்‌ 
வந்தபடி “அங்கத்தில்‌ இருந்து செய்தியுடன்‌ அணுக்கர்‌ 
ஒருவர்‌ தங்களைத்‌ தேடி வந்துள்ளார்‌” என்றான்‌. 
கர்ணன்‌ திரும்பி நோக்க “எட்டாண்டுகள்‌ அரசரின்‌ 
அணுக்கமாக இருந்தவர்‌. சிவதர்‌ என்று பெயர்‌. அங்க 
நாட்டு அவைமுறைமைகளையும்‌ அரசுசூழ்தலையும்‌ 
நன்கு அறிந்தவர்‌ என்கிறார்‌” என்றான்‌. “நான்‌ எவரையும்‌ 
வரச்சொல்லவில்லையே!” என்றான்‌ கர்ணன்‌. “இல்லை, 
ஆனால்‌ பட்டத்து அரசி அவரைப்பற்றி ஒற்றர்கள்‌ 
வழியாக விசாரித்து அறிந்திருக்கிறார்‌. அரசியின்‌ 
ஆணைப்படிதான்‌ அவர்‌ இங்கு வந்திருக்கிறார்‌” 
என்றான்‌. ஆர்வமின்றி தலையசைத்தபம அவன்‌ 
கூடத்திற்குள்‌ நுழைய அங்கே அவனுக்காகக்‌ காத்து 
நின்றிருந்த வீரர்கள்‌ தலைவணங்கி வாழ்த்துரை 
எழுப்பினர்‌. 


உள்ளிருந்து சால்வையை சுற்றியபடி வந்த சிற்றமைச்சர்‌ 
சரபர்‌ “அங்கநாட்டரசரை என்‌ முடி பணிவதாக! 
அலுவலில்‌ இருந்தேன்‌” என்றபின்‌ மூச்சுவாங்க “அரசே, 
இவர்தான்‌ சிவதர்‌” என்றார்‌. சிவதர்‌ தலைவணங்கி “என்‌ 
அரசரை சந்திக்கும்‌ பேறுபெற்றேன்‌” என்றார்‌. 
சுருக்கங்கள்‌ ஓடிய விழியோரங்களும்‌ பழுத்த 
இலைபோன்ற நீள்முகமும்‌ கூரிய மூக்கும்‌ சிறியகைகள்‌ 
கொண்ட சிற்றுடலும்‌ கொண்டிருந்த சிவதரை நோக்கி 
கர்ணன்‌ “அஸ்தினபுரிக்கு நல்வரவு” என்றான்‌. “அங்க 
நாட்டரசரை அடிபணிகிறேன்‌. தங்கள்‌ பணிக்கு என்‌ 
உடலும்‌ சித்தமும்‌ ஆன்மாவும்‌ என்றென்றும்‌ சித்தமாக 


உள்ளது” என்றார்‌. 


“சத்யகர்மரிடம்‌ இருந்தீரா?” என்றான்‌ கர்ணன்‌. “ஆம்‌. 
அவருடைய நான்கு அணுக்கர்களில்‌ நானும்‌ ஒருவன்‌” 
என்றார்‌ சிவதர்‌. கர்ணன்‌ அவர்‌ விழிகளை நோக்கி 
தன்னுள்‌ எழுந்த வினாவைத்‌ தவிர்த்து “என்னை அங்க 
நாட்டில்‌ தாங்கள்‌ பார்த்ததுண்டா?” என்று கேட்டான்‌. 
“இல்லை. இளமையில்‌ அங்கு இருந்தீர்கள்‌ என்று 
அறிந்திருக்கிறேன்‌” என்றார்‌. அவரது விழிகளையே 
மேலும்‌ சிலகணங்கள்‌ கூர்ந்து நோக்கிக்‌ கொண்டிருந்த 
பின்‌ அவன்‌ உதடுகளை ஏதோ சொல்வதற்காக மெல்ல 
அசைத்தான்‌. அவரும்‌ விழிகளை விலக்கிக்‌ 
கொள்ளவில்லை. தெள்ளிய இரு பளிங்கு நிலைகள்‌ 
போன்ற விழிகள்‌. அவற்றுக்கு அப்பாலும்‌ எந்த 
மறைவுகளும்‌ இருக்கவில்லை. கர்ணன்‌ மீண்டுவந்து 
“நன்று” என்றான்‌. “நன்று சிவதரே, தங்களை நாளை 
சந்தித்து விரிவாக உரையாடுகிறேன்‌” என்றான்‌. அவர்‌ 
தலைவணங்கி “அவ்வாறே” என்றார்‌. 


திரும்பி ஊஷரனிடம்‌ உளம்‌ அமையாத 
வெற்றுச்சொல்லென “நன்று” என்றபின்‌ கர்ணன்‌ 
முன்னால்‌ நடக்க சரபர்‌ அவனுக்குப்‌ பின்னால்‌ வந்தபடி 
மெல்லிய குரலில்‌ “சிவதரிடம்‌ நான்‌ உரையாடினேன்‌. 
அரசியின்‌ தேர்வு சரியானதே. சிறந்த அணுக்கர்களுக்கு 
வேண்டிய மூன்று பண்புகளும்‌ அவரிடம்‌ உள்ளன. 
தனக்கென்று விழைவுகள்‌ இல்லாமல்‌ இருக்கிறார்‌. 
பணிவிடையாற்று செய்வதில்‌ நிறைவு கொள்கிறார்‌. 
செய்தோம்‌ என்னும்‌ ஆணவமும்‌ அற்று இருக்கிறார்‌” 
என்றார்‌. கர்ணன்‌ “என்‌ முதல்‌ மனப்பதிவும்‌ 
சிறப்பானதாகவே உள்ளது” என்றான்‌. 


அமைச்சர்‌ “அங்கு ஏழாம்‌ நிலை அமைச்சராக ஹரிதர்‌ 
என்பவர்‌ இருக்கிறார்‌. அமைச்சர்களில்‌ அவரே 
இளையவர்‌. மூத்தவர்கள்‌ சத்யகர்மரை அன்றி பிறரை 
அரசராக ஏற்க முடியாது என்று சொல்லிவிட்டார்கள்‌. 
அங்க நாட்டின்‌ கருவூலத்திலிருந்து அவர்களுக்குரிய 
அந்தணர்காணிக்கையை அளித்து வைதிகமுறைப்படி 
காடேகலுக்கான முறைமைகள்‌ செய்யப்பட்டுள்ளன. 
ஹரிதரைப்‌ பற்றி விரிவாகவே அரசி உசாவி 
அறிந்திருக்கிறார்‌. தங்களுக்கு அனைத்து வகையிலும்‌ 
அவரே வழிகாட்டியாகவும்‌ செயற்கரமுமாக இருப்பார்‌” 
என்றார்‌. 


“நன்று” என்று களைப்புடன்‌ சொன்னபின்‌ கர்ணன்‌ 
படிகளில்‌ ஏற ஆரம்பித்தான்‌. அவர்‌ தலை வணங்கி 


கீழேயே நின்று கொண்டார்‌. மேலே செல்லச்‌ செல்ல தன்‌ 
உடல்‌ எடை மிகுந்து வருவது போல்‌ அவனுக்குத்‌ 
தோன்றியது. படிகளின்‌ பலகையடுக்குகள்‌ முனகி 
ஓசையிட்டன. இறுதிப்‌ படியில்‌ து வைத்து 
நின்று கைப்பிடியை பற்றியபடி திரும்பி கீழே 
நோக்கினான்‌. அமைச்சர்‌ மறுபடியும்‌ 
தலைவணங்கியபோது தலை அசைத்துவிட்டு 
இடைநாழியில்‌ நடந்தான்‌. 


படுக்கை வரைக்கும்‌ தன்‌ உடலை சுமந்து செல்வதே 
கடினம்‌ என தோன்றியது. அப்போது அவன்‌ 
விழைந்ததெல்லாம்‌ மஞ்சத்தை அடைவதுதான்‌. உடலை 
நீட்டி கண்களை மூடிக்கொண்டு இருளில்‌ படுத்திருக்க 
வேண்டுமென்று விழைந்தான்‌. துயில்‌ கொள்ள 
முடியுமென்று தோன்றவில்லை. துயில்வதா என்று 
உடனே உள்ளம்‌ விழித்துக்‌ கொண்டது. அரை 
நாழிகைக்குள்‌ கவசங்களுடனும்‌ படைக்கலன்களுடனும்‌ 
அரண்மனை முகப்புக்கு சித்தமாகி வரும்படி 
துரியோதனன்‌ ஆணையிட்டிருந்தான்‌. அரை நாழிகை 
என்றால்‌ அறைக்குள்‌ சென்றதுமே உடைகளை 
மாற்றத்தொடங்கிவிட வேண்டும்‌. அரண்மனை முற்றம்‌ 
வரைக்கும்‌ செல்வதற்கே கால்‌ நாழிகை நேரம்‌ 
தேவைப்படும்‌. 


அவன்‌ தன்‌ அறைக்கு முன்பாக செல்வதற்குள்‌ 
இடைநாழியின்‌ மறு எல்லையிலிருந்து விருஷாலி 
அவனை நோக்கி வந்து ஆடையை திருத்தி கூந்தலை 
ஒதுக்கிக்கொண்டு “தாங்கள்‌ உடனே 
கிளம்பவேண்டுமென்று அரண்மனையிலிருந்து செய்தி 
வந்தது. தங்களுக்குரிய மாற்று ஆடைகளையும்‌ 
நீராட்டறைக்கான ஒருக்கங்களையும்‌ செய்துள்ளேன்‌” 
என்றாள்‌. அவள்‌ மூக்குநுனி வியர்த்திருந்தது. 
குறுநிரைகள்‌ நெற்றியில்‌ ஒட்டியிருந்தன. 


கர்ணன்‌ சினத்துடன்‌ அவளை நோக்கி “உன்னிடம்‌ யார்‌ 
இதையெல்லாம்‌ செய்யச்‌ சொன்னது? நான்‌ பல முறை 
உன்னிடம்‌ ஆணையிட்டிருக்கிறேன்‌. இவற்றை 
செய்வதற்காக நீ இங்கு இல்லை என்று” என்றான்‌. அவள்‌ 
முகம்‌ ஒளி அணைந்தது. உதடுகள்‌ அழுந்த கண்களில்‌ 
நீர்ப்படலம்‌ மின்னியது. இமைகளை சரித்தபோது 
விழிப்பீலிகளில்‌ நீர்ப்பிசிறுகள்‌ சிதரொளித்தன. 
உதடுகள்‌ குவிய மெல்லிய குரலில்‌ “இவற்றைச்‌ செய்ய 
எனக்கு பிடித்திருக்கிறது” என்றாள்‌. 


அவன்‌ அவள்‌ கன்னங்களில்‌ இருந்த சிறிய பருவை 


பார்த்தான்‌. உள்ளம்‌ தழைந்தது. தன்‌ கையை அவள்‌ 
தோளில்‌ வைத்து “சத்யை, நீ அங்கத்தின்‌ அரசி. 
இவற்றைச்‌ செய்வதற்கு இங்கு சேடியர்‌ பலர்‌ உள்ளனர்‌. 
இவற்றை நீ செய்யும்போது உன்னை நீ இறக்கிக்‌ 
கொள்கிறாய்‌” என்றான்‌. அவள்‌ விழிதூக்கி “இங்கு 
எனக்கிருக்கும்‌ ஒரே இன்பமென்பது இதுதான்‌. இதையும்‌ 
நான்‌ செய்யலாகாது என்றால்‌ இங்கு நான்‌ எதற்காக?” 
என்றாள்‌. “இங்கு அரசி என்றிரு. பார்‌, நீ அணிந்திருக்கும்‌ 
ஆடைதான்‌ என்ன? அரசியர்க்குரிய ஆடைகளை 
அணிந்துகொள்‌. அணிகலன்களை அணிந்து கொள்‌. 
அஸ்தினபுரியில்‌ எந்தப்‌ பெண்ணும்‌ விழையும்‌ 
அணிக்கருவூலம்‌ உனக்கென திறந்துள்ளது” என்றான்‌ 
கர்ணன்‌. 


அவள்‌ உதடை அழுத்தி எச்சில்‌ விழுங்கியபடி 
பார்வையை சாளரத்தை நோக்கி திருப்பினாள்‌. அவன்‌ 
அவள்‌ தோளை வளைத்து அருகிழுத்து முகத்தை 
கைகளால்‌ தூக்கி அவள்‌ விழிகளை பார்த்தபடி 
“அணிகொள்வது உனக்கு பிடிக்கவில்லையா?” என்றான்‌. 
“எனக்காக அணிசெய்துகொள்ளமாட்டாயா?” அவள்‌ 
தலைமயிரை கோதி ஒதுக்கி கழுத்தை மெல்ல ஓசித்து 
“இப்போதே அணி செய்து கொண்டுதான்‌ இருக்கிறேன்‌. 
இந்த எளிய உடைகளும்‌ நகைகளும்‌ உங்கள்‌ 
விழிகளுக்கு படுவதே இல்லை” என்றாள்‌. 


“இல்லை. இத்தோற்றத்திலேயே நீ அழகாகத்தான்‌ 
இருக்கிறாய்‌. ஆனால்‌ இத்தோற்றத்துடன்‌ சேடிகள்‌ நடுவே 
நின்றால்‌ உன்னை தனித்தறிய முடியாது. நான்‌ 
சொல்வதை புரிந்து கொள்‌. ஆடையணிகள்‌ அரசர்களை 
பிரித்துக்‌ காட்டுவதற்காக மட்டுமே. அரசமுறைமைகள்‌ 
வழியாகவே அரசர்கள்‌ அமைகிறார்கள்‌. மானுடர்‌ 
அனைவரும்‌ நிகரே. அரசநிலை என்பது ஒரு கூத்தில்‌ 
நிகழும்‌ நடிப்பு. எனவே இங்கு நாம்‌ நடித்துதான்‌ 
ஆகவேண்டும்‌” என்றான்‌. “எனக்கு சலித்துவிட்டது” 
என்று அவள்‌ சொன்னாள்‌. “அந்த மின்னும்‌ அணிகளை 
அணிந்து, தடித்த ஆடைகளை சுற்றிக்கொண்டு 
எப்போதாவது ஆடியில்‌ என்னை நான்‌ பார்த்தால்‌ 
துணுக்குறுகிறேன்‌. நீங்கள்‌ சொன்னது போல இது ஒரு 
கூத்துமேடையின்‌ மாற்றுரு என்றே எனக்குத்‌ 
தோன்றுகிறது. இந்த அறைக்குள்‌ மட்டுமேனும்‌ நான்‌ என்‌ 
வடிவில்‌ ஏன்‌ இருந்து கொள்ளக்கூடாது?” என்றாள்‌. 
மீண்டும்‌ எழுந்த சினத்துடன்‌ அவன்‌ “நி இந்த 
அறைகளுக்குள்‌ மட்டும்தான்‌ இருக்கிறாய்‌. அறவே 
அரசவைக்கு வருவதில்லை. நீ ஏன்‌ அரசவைக்கு 
வருவதில்லை என்று இன்று அரசர்‌ கேட்டார்‌” என்றான்‌. 


அவள்‌ விழிகளைத்‌ தூக்கி “அதற்கும்‌ எனக்கு 
உரிமையில்லையா?” என்றாள்‌. “உரிமையில்லை 
என்றல்ல. உன்னை தன்‌ இளையவளாக எண்ணுபவர்‌ 
அரசர்‌. உனக்கென அங்கொரு அரியணை 
அமைக்கவேண்டும்‌ என்றால்‌ அதற்கும்‌ சித்தமாக 
இருப்பவர்‌. எதோ உளக்குறையால்தான்‌ நீ வரவில்லை 
என்று அவர்‌ எண்ணுகிறார்‌” என்றான்‌. “நான்‌ அவர்‌ 
உள்ளத்தை அறிவேன்‌. அவர்‌ உனக்கென 
துயர்கொண்டிருக்கிறார்‌.” 


“அத்துணை துயர்கொண்டவர்‌ என்றால்‌ அவர்‌ 
சூதப்பெண்ணை உங்களுக்கு மணமுடிக்க 
ஒப்புக்கொண்டிருக்கலாகாது...” என்றாள்‌ விருஷாலி. 
அவன்‌ சொல்ல வாயெடுப்பதற்குள்‌ உரக்க “நான்‌ அங்கு 
வரமாட்டேன்‌. ஒரு போதும்‌ அஸ்தினபுரியின்‌ 
அரசவையில்‌ இனி என்னை எவரும்‌ பார்க்கமுடியாது” 
என்றாள்‌. கர்ணன்‌ “விழவுகளுக்கு வருவதில்லை. 
களியாட்டுகளுக்கு செல்வதில்லை. நாளெலாம்‌ இந்த 
அரண்மனையின்‌ அறைகளுக்குள்‌ இருக்கிறாய்‌. இங்கு 
பணிப்பெண்களுக்கு நிகராக ஆடை 
அணிந்திருக்கிறாய்‌” என்றான்‌. 


“இப்படித்தான்‌ நான்‌ இருப்பேன்‌. சூதப்பெண்‌ 
சூதப்பெண்ணாக இருந்தால்தான்‌ மகிழ்வு ஏற்படும்‌. 
மாற்றுருத்‌ தோற்றங்களை நாளெலாம்‌ 
சூடிக்கொண்டிருப்பது போல்‌ துன்பம்‌ பிறிதொன்றிலை” 
என்றாள்‌ விருஷாலி. பெருமூச்சுடன்‌ “நான்‌ ஒன்றும்‌ 
சொல்வதற்கில்லை” என்றபடி கர்ணன்‌ அறைக்குள்‌ 
சென்றான்‌. அவள்‌ பின்னால்‌ வந்து “சினம்‌ 
கொள்ளாதீர்கள்‌. எப்போதாவதுதான்‌ இங்கு வருகிறீர்கள்‌. 
வரும்போதும்‌ இப்படி சினந்தால்‌ நான்‌ என்ன செய்வது?” 
என்றாள்‌. 


அவள்‌ குரலின்‌ துயர்‌ கண்டு அவன்‌ கனிந்து மீண்டும்‌ 
திரும்பி அவள்‌ புறங்கழுத்தில்‌ கையை வைத்து இழுத்து 
தன்னுடன்‌ அணைத்துக்‌ கொண்டான்‌. அவள்‌ 
கன்னங்களிலும்‌ கழுத்திலும்‌ முத்தமிட்டு “சினம்‌ 
கொள்ளவில்லை. உன்னிடம்‌ சினம்‌ கொள்வேனா?” 
என்றான்‌. அவள்‌ உடல்‌ வியர்வையின்‌ உப்புடன்‌ 
இருந்தது. அவன்‌ நாவால்‌ உதடுகளை 
வருடிக்கொண்டான்‌. “சினம்‌ கொள்கிறீர்கள்‌” என்று 
அவள்‌ சொன்னாள்‌. அவன்‌ மார்புக்குழி அளவுக்கே 
அவள்‌ முகம்‌ இருந்தது. அவனுடைய புயத்தின்‌ 
திரள்தசையில்‌ தலையை சாய்த்து விழிகளை ஏறிட்டு 
“எப்போதும்‌ என்னைப்‌ பார்க்கையில்‌ முதலில்‌ உங்கள்‌ 


புருவங்களில்‌ ஒரு முடிச்சு விழுகிறது. யார்‌ இவள்‌ என்று 
பார்ப்பது போல்‌. ஒரு வினா உங்கள்‌ விழிகளில்‌ வந்து 
செல்கிறது” என்றாள்‌. 


“நீ கற்பனை செய்து கொள்கிறாய்‌” என்று அவன்‌ அவள்‌ 
காதருகே பறந்த சுருள்‌ நிரையை தன்‌ கைகளில்‌ சுருட்டி 
இழுத்தான்‌. “ஆ...” என்று சற்று ஒலியெழுப்பி அவன்‌ 
விரலைத்‌ தட்டியபின்‌ “இல்லை, எனக்குத்தெரியும்‌” 
என்றாள்‌. “முதல்‌ நோக்கில்‌ முகம்‌ மலர்வதே அன்பு.” 
கர்ணன்‌ “அன்பில்லை என்று நினைக்கிறாயா?” 
என்றான்‌. “இருக்கிறது. அது இயல்பாக எழும்‌ அன்பல்ல. 
இரண்டாவது கணத்தில்‌ அன்பாக இருக்கவேண்டும்‌ 
என்று நீங்களே உங்களுக்கு ஆணையிட்டுக்‌ 
கொள்ளும்போது எழுவது” என்றாள்‌. 


“இப்படியெல்லாம்‌ கீறி பகுக்கத்‌ தொடங்கினால்‌ 
ஒருபோதும்‌ உன்னால்‌ உறவுகளில்‌ மகிழ்ந்திருக்க 
முடியாது. நூறு முறை உன்‌ தலை தொட்டு 
ஆணையிட்டிருக்கிறேன்‌. இந்தப்‌ பிறவியில்‌ நான்‌ தொடும்‌ 
முதல்பெண்‌ நீ. என்‌ நெஞ்சமர்ந்த தேவி. அந்த 
அரியணையிலிருந்து நீ ஒரு போதும்‌ 
இறங்கப்போவதில்லை” என்றான்‌. அவள்‌ 
பெருமூச்சுவிட்டு “அதை அறிவேன்‌” என்றாள்‌. 
“அதற்கப்பால்‌ நான்‌ என்ன செய்யவேண்டும்‌ உனக்கு?” 
என்றான்‌. “நீங்கள்‌ ஒன்றும்‌ செய்யவேண்டியதில்லை” 
என்றபின்‌ அவள்‌ அவன்‌ கைகளை மெல்ல விலக்கி 
“உடனே நீங்கள்‌ கிளம்ப வேண்டுமென்றார்கள்‌” 
என்றாள்‌. 


அவன்‌ எட்டி அவள்‌ கையை பிடித்தபோது 
சங்குவளைகள்‌ நொறுங்கி கீழே விழுந்தன. 
அரைவளையம்‌ புழுவென துள்ளித்‌ துடித்து சுழன்று விழ 
“ஐயோ” என்று அவள்‌ குனிந்தாள்‌. “விடு” என்று அவளை 
இழுத்து தன்னுடன்‌ சேர்த்துக்கொண்டு “சொல்‌, நான்‌ 
என்ன செய்ய வேண்டும்‌?” என்றான்‌. “நீங்கள்‌ ஒன்றும்‌ 
செய்ய வேண்டியதில்லை. எனக்காக நீங்கள்‌ எதைச்‌ 
செய்யும்போதும்‌ நான்‌ மேலும்‌ துயர்‌ அடைகிறேன்‌” 
என்றாள்‌ விருஷாலி. “என்‌ உள்ளத்திற்கும்‌ உடலுக்கும்‌ 
நீங்கள்‌ மிகப்பெரியவர்‌. எனக்கென நீங்கள்‌ 
கனியும்போதுகூட உங்களை கீழிறக்குகிறேன்‌ என்ற குற்ற 
உணர்வு என்னை துயருறச்‌ செய்கிறது. என்‌ மேல்‌ நீங்கள்‌ 
அன்பை காட்டுகையில்கூட தகுதியற்று அவ்வன்பை 
பெற்றுக்‌ கொள்கிறேன்‌ என்பதால்‌ மேலும்‌ துயர்‌ 
கொள்கிறேன்‌.” 


“இவ்வுணர்வுகளை நீ வந்த உடனே அடைந்ததை 
என்னால்‌ புரிந்து கொள்ள முடிகிறது. இத்தனை 
நாட்களுக்குப்‌ பிறகும்‌ என்‌ உள்ளத்தை நீ 
அறியவில்லையென்றால்‌ நான்‌ எச்சொற்களால்‌ அதை 
உன்னிடம்‌ சொல்வேன்‌?” என்றான்‌. “தாங்கள்‌ சொல்ல 
வேண்டியதில்லை” என்றாள்‌. “எனக்கென நீங்கள்‌ 
எண்ணம்‌ குவிக்கவேண்டியதில்லை. சொல்லடுக்கவும்‌ 
வேண்டியதில்லை.” “நான்‌ என்ன செய்யவேண்டும்‌?” 
என்று அவன்‌ மீண்டும்‌ கேட்டான்‌. “என்னை முற்றிலும்‌ 
மறந்துவிடுங்கள்‌. எனக்கென எதையும்‌ செய்யாதீர்கள்‌. 
என்னை மணக்கவில்லையென்றே எண்ணிக்‌ 
கொள்ளுங்கள்‌” என்றாள்‌ விருஷாலி. 


விழிகளைத்‌ திருப்பி தரளிதமான குரலில்‌ “காட்டில்‌ 
மதவேழம்‌ செல்வது போல என்று உங்கள்‌ நடையை 
பார்க்கும்போது தோன்றுகிறது. நான்‌ எறும்பு. என்னை 
உங்கள்‌ பார்வையில்‌ பொருட்படுத்தவே கூடாது” 
என்றாள்‌. கர்ணன்‌ சினத்துடன்‌ “என்ன சொல்கிறாய்‌ 
என்று உனக்கே தெரிகிறதா?” என்று அவள்‌ தலையை 
தட்டினான்‌. அவள்‌ துயரத்துடன்‌ புன்னகைத்து 
“தெரிகிறது. இந்த எண்ணமன்றி வேறெதுவும்‌ எனக்கு 
வரவில்லை” என்றாள்‌. 


“அப்படியென்றால்‌ உன்னை நோக்கும்போது என்‌ 
கண்களில்‌ அன்பு வரவில்லை என்று ஏன்‌ சொன்னாய்‌?” 
என்றான்‌. “உனக்கு என்‌ அன்பு தேவையில்லை என்றால்‌ 
ஏன்‌ தேடுகிறாய்‌?” விருஷாலி “அன்பு வரவில்லை என்று 
சொல்லவில்லை” என்று தலைகுனிந்தபடி சொன்னாள்‌. 
“உங்கள்‌ பெரிய உயரத்திலிருந்து கண்ணுக்குத்‌ தெரியாத 
படிகளில்‌ இறங்கி நீங்கள்‌ என்னை நோக்கி வருவதை 
அந்த முதல்‌ கணத்தில்‌ காண்கிறேன்‌. நெஞ்சு 
துணுக்குறுகிறது. நானாக அந்தப்‌ படிகளில்‌ ஏறி 
உங்களை அடையவே முடியாது என்று தோன்றுகிறது.” 


“இந்த அணிச்சொற்களெல்லாம்‌ எனக்கு எவ்வகையிலும்‌ 
பொருள்‌ அளிப்பதில்லை” என்று கர்ணன்‌ சலிப்புடன்‌ 
சென்று தன்‌ மஞ்சத்தில்‌ அமர்ந்தான்‌. “சேடியை அழைத்து 
சற்று யவன மது கொண்டு வரச்சொல்‌” என்றான்‌. 
“நீராடவில்லையா?” என்று அவள்‌ கேட்டாள்‌. “இல்லை. 
நீராடி உடை மாற்றிச்‌ செல்ல நேரமில்லை. அரை 
நாழிகைக்குள்‌ நான்‌ அரண்மனைக்கு செல்லவேண்டும்‌” 
என்றான்‌. “அரைநாழிகைக்குள்ளா?” என்று அவள்‌ 
கேட்டாள்‌. “ஆம்‌, உடனே கலிங்கத்துக்குச்‌ செல்கிறோம்‌” 
என்றான்‌. 


அவள்‌ கண்களில்‌ வந்த மாறுதலைக்‌ கண்டதுமே அவள்‌ 
அத்தனை எளிய பெண்ணல்ல என்று அவன்‌ புரிந்து 
கொண்டான்‌. மறுசொல்‌ சொல்லாமல்‌ அவள்‌ அசைவற்று 
நின்றதை கண்டபோது அவன்‌ நினைத்ததை விடவும்‌ 
ஆழமானவள்‌ என்று தெரிந்தது. “கலிங்க இளவரசியர்‌ 
இருவரையும்‌ நானும்‌ அரசரும்‌ சென்று சிறையெடுத்து 
வரப்போகிறோம்‌” என்றான்‌ கர்ணன்‌. “இருவரையுமா?” 
என்று அவள்‌ கேட்டாள்‌. “ஆம்‌. இளையவளை நான்‌ 
மணக்கவேண்டுமென்றும்‌ அவளையே பட்டத்தரசி 
படுக்கக்‌ வலப்பக்க த்‌ பன அரசரும்‌ அரசியும்‌ 

ழைகிறார்கள்‌” என்றான்‌. “நன்று” என்று அவள்‌ 
சொன்னாள்‌. 


அவன்‌ அவள்‌ கண்களை உற்று நோக்கி “உனக்கு அதில்‌ 
துயரில்லையா?” என்று கேட்டான்‌. “இல்லை. நான்‌ 
அதைத்தானே மீண்டும்‌ மீண்டும்‌ உங்களிடம்‌ சொல்லிக்‌ 
கொண்டிருக்கிறேன்‌. அது உங்கள்‌ கடமை. ஷத்ரிய 
அரசியின்‌ கைபற்றி நீங்கள்‌ அங்க நாட்டுக்குள்‌ சென்றால்‌ 
மட்டுமே அங்குள்ள மக்களால்‌ ஏற்றுக்‌ 
கொள்ளப்படுவீர்கள்‌. அங்குள்ள ஷத்ரியர்களின்‌ 
நன்மதிப்பையும்‌ பெறுவீர்கள்‌” என்றாள்‌. “ஆம்‌. அது 
உண்மை” என்றான்‌ கர்ணன்‌. “ஆனால்‌ நானிதை 
செய்யக்கூடாதென்றே என்‌ உள்ளம்‌ சொல்லிக்‌ 
கொண்டிருக்கிறது.” 


“எனக்காகவா?” என்று அவள்‌ கேட்டாள்‌. அவள்‌ 
கண்களை நோக்கி திரும்பி “ஆம்‌, உனக்காகத்தான்‌” 
என்று கர்ணன்‌ சொன்னான்‌. அவள்‌ “இதைத்தான்‌ நான்‌ 
சொன்னேன்‌. எனக்காக நீங்கள்‌ எதையும்‌ செய்யக்கூடாது. 
எனக்காக நீங்கள்‌ இறங்கி எதை செய்ய முயன்றாலும்‌ 
பிமை செய்கிறேன்‌ என்ற உணர்வை நான்‌ அடைகிறேன்‌. 
இத்தகைய பெரிய இழப்பொன்றை நீங்கள்‌ அடைந்தால்‌ 
அத்துயரிலிருந்து என்னால்‌ ஒருபோதும்‌ மீளமுடியாது. 
நீங்கள்‌ கலிங்க இளவரசியை மணந்தாக வேண்டும்‌” 
என்றாள்‌. 


“நீ முடிசூட முடியாதென்று அறிவாயல்லவா?” என்றான்‌. 
“முடிசூட வாய்ப்பிருந்தாலும்‌ நான்‌ முடிசூட 
விரும்பவில்லை” என்று விருஷாலி சொன்னாள்‌. 
“அரசவையில்‌ அரைநாழிகை நேரம்‌ அமர்ந்திருக்கவே 
என்‌ உடம்பு கூசுகிறது. மணிமுடி சூடி அரியணையில்‌ 
அமர்ந்திருப்பதென்பது எண்ணிப்பார்க்கவும்‌ முடியாத 
ஒன்று” என்றாள்‌. “நீ என்னவாக இருக்க விரும்புகிறாய்‌?” 
என்று அவன்‌ கேட்டான்‌. “உங்கள்‌ பாதங்களை 
சென்னிசூடும்‌ எளிய அடியாளாக” என்றாள்‌. “நீங்கள்‌ 


அறை வரும்போது உங்கள்‌ மேலாடையை வாங்கிக்‌ 
கொள்ளவும்‌ உங்கள்‌ நீராட்டறை ஒருக்கங்களை 
செய்யவும்‌ என்‌ கையால்‌ யவன மது கொண்டு தரவும்‌ 
விரும்புகிறேன்‌.” 


“பணிப்பெண்ணாக. அல்லவா?” என்றான்‌. “ஆம்‌, 
உங்களுக்குப்‌ பணிவிடை செய்வதன்றி இன்பமெதையும்‌ 
நான்‌ காணவில்லை” என்றாள்‌. “என்‌ காதலில்‌ கூடவா?” 
என்றான்‌. அவள்‌ பேசாமல்‌ நின்றாள்‌. “சொல்‌!” என்றான்‌ 
கர்ணன்‌. அவள்‌ நிமிர்ந்து அவன்‌ விழிகளை நோக்கி 
“ஆம்‌. உங்கள்‌ காதலில்‌ கூடத்தான்‌” என்றாள்‌. கர்ணன்‌ 
உரக்க “என்ன சொல்கிறாய்‌?” என்றான்‌. “அக்காதலுக்கு 
நான்‌ தகுதியற்றவள்‌” என்றாள்‌. 


“இது என்ன வகையான எண்ணமென்றே எனக்கு 
புரியவில்லை. நீ சூதன்மகள்‌ என்பதாலா? 
அப்படியென்றால்‌ நானும்‌ சூதன்‌ மகனே” என்றான்‌. 
அவள்‌ சினந்து திரும்பி நோக்கி “இல்லையென்று நீங்கள்‌ 
அறிவீர்கள்‌” என்றாள்‌. “என்ன சொல்கிறாய்‌?” என்று 
அவன்‌ உரத்த குரலில்‌ கேட்டபடி எழுந்தான்‌. “உங்கள்‌ 
தோற்றம்‌! அது சொல்கிறது நீங்கள்‌ சூதன்‌ மகன்‌ அல்ல 
என்று. அதற்கப்பால்‌...” என்றபின்‌ “நான்‌ பார்த்தேன்‌” 
என்றாள்‌. “எதை பார்த்தாய்‌?” என்று அவன்‌ கேட்டான்‌. 
“அன்றிரவு...” என்று அவள்‌ சொன்னாள்‌. “எந்த இரவு?” 
என்றான்‌. அவள்‌ பேசாமல்‌ நின்றாள்‌. “சொல்‌!” என்றான்‌ 
கர்ணன்‌. “அன்று மணநாளில்‌.” அவன்‌ அவளை கூர்ந்து 
நோக்கி “என்ன கண்டாய்‌?” என்றான்‌. 


“உங்கள்‌ அருகே மணமேடையில்‌ அமர்ந்திருக்கும்போதே 
என்‌ உள்ளம்‌ பதறிக்கொண்டேதான்‌ இருந்தது” என்று 
அவள்‌ தலைகுனிந்து மெல்லிய குரலில்‌ சொன்னாள்‌. 
“ஏன்‌?” என்றான்‌. “நீங்கள்‌ என்‌ கைபிடிக்கவிருப்பதாக 
அறிந்த நாள்முதலே அந்த நடுக்கம்‌ என்னுள்‌ 
நுழைந்துவிட்டது. சூதர்களின்‌ கதைகள்‌ என்னுள்‌ 
பெருகிக்கொண்டிருந்தன. பின்னர்‌ உங்களை 
அவைமேடையில்‌ கண்டேன்‌. விண்ணில்‌ முகில்களில்‌ 
எழுந்த தேவன்போல. இவரா என்று என்‌ தோழியரிடம்‌ 
கேட்டேன்‌. இவரேதான்‌ சூரியன்‌ மைந்தர்‌ என்றார்கள்‌.” 


அன்னையிடம்‌ சென்று “அன்னையே, இவரை நான்‌ 
மணக்கவிழையவில்லை” என்று சொல்லி அழுதேன்‌. 
“வாயைமூடு, இந்த மணம்‌ நம்‌ குடிக்கே நற்கொடை. 
குடிமூத்தாரெல்லாம்‌ பெருங்களிப்பில்‌ இருக்கிறார்கள்‌. 
மறுபேச்சு எழுந்தால்‌ கொலைசெய்து புதைக்கவும்‌ 
தயங்கமாட்டார்கள்‌” என்று அன்னை சினந்தாள்‌. 


குதிரைக்‌ கொட்டடிக்கு அப்பால்‌ குடியிருக்கும்‌ என்‌ 
மூதன்னையிடம்‌ சென்று அவள்‌ கைகளைப்பற்றி 
நெற்றியில்‌ வைத்துக்கொண்டு “நான்‌ அஞ்சுகிறேன்‌ 
அன்னையே” என்று கண்ணீர்விட்டேன்‌. 


“அஞ்சாதே, வெய்யவனுக்கு நிகராக பெருங்கருணை 
கொண்டவன்‌ என்று அவனை சொல்கிறார்கள்‌. 
இப்புவியில்‌ பிறிதின்நோய்‌ தன்னோய்‌ போல்‌ நோக்கும்‌ 
பெரியோன்‌ அவன்‌ ஒருவனே என்று பெரியோர்‌ 
வாழ்த்துகிறார்கள்‌. அணுகும்தோறும்‌ 
தண்மைகொள்ளும்‌ கதிரவன்‌ என்று சூதர்கள்‌ 
பாடுகிறார்கள்‌. நீ அவன்‌ தோளில்‌ மரக்கிளையில்‌ மயில்‌ 
என இருப்பாய்‌” என்றாள்‌ என்‌ மூதன்னை. அவள்‌ பழுத்த 
நகங்கள்‌ கொண்ட கைகளை கன்னங்களில்‌ 
அழுத்தியபடி “இனி ஏதும்‌ செய்வதற்கில்லையா 
அன்னையே?” என ஏங்கினேன்‌. 


தோழியர்‌ கைபற்றி என்னை மணவறைக்கு அழைத்துச்‌ 
சென்றபோது எங்குளேன்‌ என்று அறியாதவளாக என்‌ 
கட்டை விரலில்‌ விழிநட்டு காலை காற்றில்‌ துழாவி 
வைத்து நடந்து வந்தேன்‌. நீங்கள்‌ மணமேடையில்‌ 
அமர்ந்திருப்பதை தொலைவிலேயே பார்த்துவிட்டேன்‌. 
இடப்பக்கம்‌ நின்ற தோழி என்‌ விலாவைக்‌ கிள்ளி “பாரடி, 
ஒரு நோக்கு பார்ப்பதனால்‌ ஒன்றும்‌ கற்பு குறைபடாது” 
என்றாள்‌. நான்‌ விழிதூக்கி உங்களைப்‌ பார்த்து 
கண்களை சரித்துக்‌ கொண்டபோது ஒரு அதிர்ச்சியை 
அடைந்தேன்‌. உங்கள்‌ காதுகளில்‌ இரு ஒளிமணிக்‌ 
குண்டலங்களை கண்டேன்‌ 


கர்ணன்‌ நகைத்து “நன்று. சூதர்‌ கதைகளால்‌ 
சூழப்பட்டிருக்கிறாய்‌” என்றான்‌. “இல்லை, நான்‌ 
பார்த்தேன்‌. மீண்டும்‌ விழிதூக்கி பார்த்தபோது அது 
அங்கில்லை. அது விழிமயக்கு என்று சொல்லலாம்‌. 
ஆனால்‌ நான்‌ பார்த்த கணத்தில்‌ அது உண்மை. 
அக்குண்டலத்தின்‌ ஒளிக்கதிரை மிகத்‌ தெளிவாகவே 
நான்‌ கண்டேன்‌. என்‌ உடல்‌ நடுங்கிவிட்டது. 
முன்னங்கால்‌ வியர்த்து தரை வழுக்கியது. உங்கள்‌ 
அருகே நான்‌ அமரலாகாது என்றும்‌ தோழியர்‌ கைகளை 
உதறிவிட்டு திரும்பி ஓடிச்சென்று விடவேண்டுமென்றும்‌ 
விழைந்தேன்‌. ஆனால்‌ என்‌ உடல்‌ தளர்ந்து மேலும்‌ மேலும்‌ 
எடை கொண்டு அசைய முடியாதாயிற்று. 
எண்ணுவதொன்றும்‌ உடலை சென்றடையவில்லை. 
அதை அவர்கள்‌ ஒரு நனைந்த துணிப்பாவை என 
மணமேடையில்‌ அமர்த்தினர்‌.” 


தங்கள்‌ அருகே அமர்ந்திருக்கையில்‌ ஏனோ இளமையில்‌ 
இருந்த அத்தனை இன்பங்களும்‌ ஒன்றன்மேல்‌ ஒன்றாக 
நினைவுக்கு வந்தன. அவையனைத்தும்‌ எனக்குள்‌ 
துயரை நிறைத்தன. மணப்பறையின்‌ ஓசை என்னை 
கோலால்‌ அடிப்பது போலிருந்தது. நீள்குழலிசை வாள்‌ 
என என்னை கிழித்தது. மங்கலநாண்‌ பூட்டி மாலை 
மாற்றி ஏழடி வைத்து இறைவிண்மீன்‌ நோக்கியபின்‌ என்‌ 
அறைக்குள்‌ திரும்பிச்‌ சென்றதுமே தோழியரை உதறி 
ஓடிச்சென்று அறை மூலையில்‌ அமர்ந்து முழங்கால்‌ மேல்‌ 
முகத்தை வைத்துக்கொண்டு குமுறி அழுதேன்‌. அவர்கள்‌ 
சூழ அமர்ந்து ஏன்‌ ஏன்‌ என்று என்னை கேட்டார்கள்‌. ஒரு 
சொல்லும்‌ என்னால்‌ எடுக்கக்‌ கூடவில்லை. 


அன்றிரவு உங்கள்‌ அறைக்கு வரும்போது என்னால்‌ ஒரு 
அடிகூட இயல்பாக வைக்கமுடியவில்லை. அவர்கள்‌ 
என்னை தாக்கிதான்‌ கொண்டு வந்தனர்‌. உடலெங்கும்‌ நீர்‌ 
விடாய்‌ பழுத்து எரிவது போல. தலைக்கு மேல்‌ கடுங்குளிர்‌ 
கொண்ட முகில்‌ ஒன்று அழுத்துவது போல. 
அந்நிலையை இப்போது எண்ணினாலும்‌ என்‌ உடல்‌ 
நடுங்குகிறது. உங்கள்‌ காதுகளில்‌ தெரிந்த 
குண்டலங்களையே எண்ணிக்‌ கொண்டிருந்தேன்‌. 


உங்கள்‌ அறைக்குள்‌ வந்து நின்றபோது விழிதூக்கி 
உங்கள்‌ குண்டலங்களைத்தான்‌ தேடினேன்‌. அவை என்‌ 
விழிமயக்கு என்று தெரிந்தது. ஆயினும்‌ என்னால்‌ 
ஏற்றுக்கொள்ள முடியவில்லை. நீங்கள்‌ எளிய சூதர்‌ 
அல்ல, கதிர்‌ மைந்தன்‌. நான்‌ கண்டது ஒளியோன்‌ 
உங்களுக்கு அளித்ததாக சூதர்‌ கதைகளில்‌ வரும்‌ அந்தக்‌ 
குண்டலங்களைத்தான்‌. ஐயமே இல்லை என 
எண்ணினேன்‌. உங்கள்‌ கைகளால்‌ என்னை 
தொடவந்தபோது நினைவழிந்து விழுவதாக 
உணர்ந்தேன்‌. நெடுநேரம்‌ என்‌ நெஞ்சிடிப்பை அன்றி 
எதையும்‌ நான்‌ கேட்கவில்லை. பின்னர்‌ மீண்டும்‌ 
அக்குண்டலங்களை கண்டேன்‌. 


“கவசத்தையும்‌ பார்த்தாயா?” என்றான்‌ கர்ணன்‌ 
சிரித்தபடி. “ஆம்‌, பார்த்தேன்‌. அன்றிரவு நீங்கள்‌ 
சாளரத்தருகே பீடத்தை இழுத்துப்‌ போட்டு இருண்ட 
குறுங்காட்டை பார்த்தபடி அமர்ந்திருந்தீர்கள்‌. என்‌ 
அறைமூலையில்‌ முழங்கால்‌ மேல்‌ முகம்‌ அமர்த்தி 
அமர்ந்திருந்த நான்‌ தலை தூக்கியபோது, உங்கள்‌ 
காதுகளில்‌ அந்த மணிக்குண்டலங்கள்‌ ஒளி 
விடுவதையும்‌ ஆடையற்ற விரிமார்பில்‌ பொற்கவசம்‌ 
அந்திச்‌ சிவப்பு போல சுடர்வதையும்‌ என்‌ விழிகளால்‌ 
கண்டேன்‌.” 


“விழிமயக்கல்ல அது. நெடுநேரம்‌ நான்‌ பார்த்திருந்தேன்‌. 
உண்மையா இல்லை கனவா என்று நூறு முறை 
எனக்குள்‌ கேட்டுக்‌ கொண்டேன்‌. எழுந்து வந்து அவற்றை 
நான்‌ தொட்டுவிடமுடியும்‌ போல்‌ அத்தனை தெளிவாக 
கண்டேன்‌. உங்களுக்குத்‌ தெரியும்‌ நீங்கள்‌ சூதன்‌ மகன்‌ 
அல்ல, சூரியனின்‌ மைந்தன்‌” என்றாள்‌. “உன்‌ 
தாழ்வுணர்வால்‌ துன்பத்தை உருவாக்கி பெருக்கிக்‌ 
கொள்கிறாய்‌” என்றான்‌ கர்ணன்‌. “உண்மையில்‌ நான்‌ 
ஏமாற்றம்‌ கொண்டிருக்கிறேன்‌ விருஷாலி. நான்‌ 
பிறிதொரு பெண்ணை மணக்கவிருக்கிறேன்‌ என்று 
சொல்லும்போது சற்றேனும்‌ நீ துயர்‌ கொண்டிருந்தால்‌ ஒரு 
சொல்லேனும்‌ அதைத்‌ தடுத்து நீ சொல்லியிருந்தால்‌ என்‌ 
மேல்‌ நீ கொண்டிருக்கும்‌ காதலின்‌ அடையாளமாக அதை 
எண்ணியிருப்பேன்‌.” 


விருஷாலி அவன்‌ விழிகளை நோக்கி “இல்லை. உங்கள்‌ 
மேல்‌ என்‌ உள்ளத்தில்‌ காதலென்று எதுவும்‌ இல்லை” 
என்றாள்‌. அச்சொல்‌ அவன்‌ மேல்‌ குளிர்நீர்த்துளி 
விழுந்ததுபோல்‌ ஒரு மெல்லசைவை உருவாக்கியது. 
அவள்‌ மேலும்‌ சொல்வதற்காக விழிகளை விரித்து 
காத்திருந்தான்‌. “காதலென்பது நிகரானவரிடமே எழ 
முடியும்‌. உங்களுடன்‌ ஒரு நாளேனும்‌ சிரித்துக்‌ 
களியாடமுடியும்‌ என்றோ ஒரு மலர்த்தோட்டத்தில்‌ 
உங்களுடன்‌ இளையோணென்றாகி ஆடமுடியும்‌ என்றோ 
நான்‌ எண்ணவில்லை.” 


சற்று நேரம்‌ அவளை நோக்கி அமர்ந்திருந்த கர்ணன்‌ 
புன்னகையுடன்‌ “நன்று” என்றபடி எழுந்தான்‌. 
அருகறைக்கு தன்‌ அணிகளுக்காக சென்றான்‌. 
விருஷாலி அவனுக்குப்‌ பின்னால்‌ “ஆனால்‌ அந்த 
கலிங்க இளவரசியும்‌ தங்களுடன்‌ விளையாடமுடியும்‌ 
என்று எண்ணக்‌ கூடவில்லை” என்றாள்‌. அவன்‌ திரும்பி 
“ஏன்‌?” என்றான்‌. “ஏனென்றால்‌ ஷத்ரியப்‌ பெண்‌ 
என்றாலும்‌ அவள்‌ வெறும்‌ பெண்‌.” அவன்‌ அவளை 
நோக்கி நின்றான்‌. அவள்‌ “ஒரே ஒருத்தி மட்டுமே 
உங்களை தனக்கு இணையானவராக 
எண்ணியிருக்கிறாள்‌. அவள்‌ மட்டுமே உங்களிடம்‌ காதல்‌ 
கொண்டு களியாடியிருக்கக்‌ கூடும்‌” என்றாள்‌. 


“யார்‌?” என்று விழிகளைத்‌ திருப்பியபடி கர்ணன்‌ 
கேட்டான்‌. விருஷாலி “இப்போது அவள்‌ ஐவருக்கு 
மனைவி. எனவே அதை நான்‌ சொல்லக்கூடாது” 
என்றாள்‌. கர்ணன்‌ சற்று நேரம்‌ கழித்து “அதெல்லாம்‌ 
சூதப்பெண்களின்‌ அடுமனைப்‌ பேச்சு” என்றான்‌. 
“இல்லை. இங்கு வருவதற்கு முன்பே நான்‌ அதை 


அறிந்திருந்தேன்‌. அன்று முழுவடிவில்‌ தங்களைப்‌ 
பார்த்ததுமே அதைத்தான்‌ உணர்ந்தேன்‌. இங்கிருக்க 
வேண்டியவள்‌ இந்திரப்பிரஸ்தத்தின்‌ பேரரசியல்லவா 
என்று எண்ணியபோது என்‌ நெஞ்சு அடைத்துக்‌ 
கொண்டது. இழிமகளே இழிமகளே என்று என்னை நானே 
அழைத்துக்‌ கொண்டேன்‌” என்றாள்‌. 


கர்ணன்‌ பற்களைக்‌ கடித்து இறுகிய குரலில்‌ “துயரத்தை 
பெருக்கிக்‌ கொள்வதில்‌ உனக்கொரு பயிற்சி இருக்கிறது” 
என்றான்‌. “இல்லை. இங்கு வருவதற்கு முன்‌ நான்‌ அப்படி 
இருக்கவில்லை. என்‌ நினைவறிந்த நாள்‌ முதலேயே 
சிரிப்பும்‌ விளையாட்டும்‌ மட்டும்‌ அறிந்த 
சிறுமியாகத்தான்‌ இருந்தேன்‌. உங்களுக்கு என்னை 
மணம்‌ முடித்துக்‌ கொடுக்கப்போவதாக என்‌ தந்தை 
சொன்ன நாள்‌ முதல்‌ நான்‌ பிறிதொருத்தி ஆனேன்‌. என்‌ 
இளமை இனி நான்‌ மீளவே முடியாத கனவு போல 
என்னுள்‌ எங்கோ புதைந்துவிட்டது” என்றாள்‌. 


கர்ணன்‌ அந்தப்‌ பேச்சை அங்கே முடித்து மீள 
விரும்பினான்‌. எங்கிருந்து தொடங்குவதென்று 
தெரியவில்லை. அவன்‌ உடலசைவிலிருந்து அதை 
உய்த்துணர்ந்த விருஷாலி “நான்‌ யவன மது கொண்டு 
வருகிறேன்‌” என்றாள்‌. அவன்‌ தலை அசைத்ததும்‌ 
மெல்லிய பெருமூச்சுடன்‌ திரும்பி வெளியே சென்றாள்‌. 
இயல்பான கையசைவால்‌ அவள்‌ தன்‌ ஆடையை 
திருத்துவதை கண்டான்‌. அவ்வழகு அவனை 
வியக்கச்செய்தது. அவ்வண்ணமென்றால்‌ அவளை 
அழகியல்ல என்று எண்ணுகிறேனா? 


இல்லை என்றது சித்தம்‌. ஆம்‌ என்றது ஆழம்‌. அவளை 
இயல்பாக எண்ணிக்கொள்ளும்போது ஒருபோதும்‌ அழகி 
என்னும்‌ எண்ணம்‌ வந்ததில்லை. அவளைக்‌ காணும்‌ 
முதற்கணம்‌ அவன்‌ உளம்‌ மலரவில்லை என்று அவள்‌ 
சொன்னது உண்மை. ஆகவேதான்‌ அவன்‌ சினம்‌ 
கொண்டான்‌. ஏனென்றால்‌ அவள்‌ அழகியல்ல 
என்பதனால்தான்‌. அவள்‌ ஒரு பணிப்பெண்போலத்தான்‌ 
இருந்தாள்‌. ஆகவேதான்‌ அவளை ஆடையணிகளின்றி 
காணும்போது எரிச்சல்கொண்டானா? 


அவ்வெண்ணங்களை அள்ளி ஒதுக்கிவிட்டு 
அணியறைக்குள்‌ சென்று பயண ஆடைகளை தானே 
அணிந்து கொண்டான்‌. தோள்கச்சைகளை இறுக்கி 
அதில்‌ வாளையும்‌ குறுவாள்களையும்‌ அணிவதற்கான 
கொக்கிகளை பொருத்தினான்‌. கடலாமை ஓடாலான 
கவசத்தை அணிந்து அதன்‌ மேல்‌ பட்டுச்‌ சால்வையை 


சுற்றிக்‌ கொண்டான்‌. ஆடியை நோக்கி திரும்பி மீசையை 
முறுக்கிக்‌ கொண்டிருந்தபோது அவள்‌ 
பொற்கிண்ணத்தில்‌ யவன மதுவுடன்‌ வந்து நின்றாள்‌. 
ஆடியில்‌ அவன்‌ அவளை பார்த்தான்‌. அவன்‌ கண்களை 
அவள்‌ சந்தித்தபோது நாணத்துடன்‌ அவள்‌ விலகிக்‌ 
கொண்டான்‌. அவன்‌ திரும்பி அந்தக்‌ கிண்ணத்தை 
வாங்கியபடி “காதலில்லை என்று சொன்னாயல்லவா? 
இப்போது உன்‌ கண்களில்‌ அதை பார்த்தேன்‌” என்று 
சொன்னான்‌. 


அவள்‌ கன்னங்கள்‌ குழிய சிரித்தபடி “காதலில்லை என்று 
சொன்னதுமே நான்‌ காதலைத்தான்‌ உணர்ந்தேன்‌” 
என்றாள்‌. “ஏன்‌?” என்று அவன்‌ கேட்டான்‌. “ஏனெனில்‌ 
நான்‌ உங்களுடன்‌ இருந்திருக்கிறேன்‌. உங்கள்‌ 
மைந்தர்களை பெறப்போகிறேன்‌” என்றாள்‌. அவள்‌ 
கன்னங்கள்‌ அனல்பட்டவைபோல சிவந்தன. பின்பு 
சற்று விலகி அறை வாயிலை நோக்கி அவள்‌ நகர அவன்‌ 
அவள்‌ கைகளைப்பற்றி இழுத்தான்‌. “மாட்டேன்‌” என்று 
சொன்னாள்‌. “ஏன்‌?” என்றான்‌. “ஆடிக்குள்‌ வரமாட்டேன்‌” 
என்றாள்‌. “ஏன்‌?” என்று அவன்‌ மீண்டும்‌ கேட்டான்‌. 
“நான்‌ ஆடியை நோக்குவதேயில்லை.” “அணி 
கொள்ளும்போது கூடவா?” என்று கர்ணன்‌ கேட்டான்‌. 


“ஆம்‌.” அவன்‌ “ஏன்‌?” என்றான்‌. “இளமையில்‌ ஆடியை 
விட்டு நகரவே மாட்டேன்‌. இப்போது ஆடியை 
நோக்கும்போதெல்லாம்‌ இன்னும்‌ சற்று அழகாக 
இருந்திருக்கக்‌ கூடாதா என்ற எண்ணம்‌ என்னை 
துன்புறுத்துகிறது” என்றாள்‌. அவன்‌ அவள்‌ தலையை 
தட்டி “நீ ஒருபோதும்‌ இந்த வீண்‌எண்ணங்களில்‌ இருந்து 
விடுபடப்போவதில்லை” என்றான்‌. அவள்‌ 
“கிளம்புங்கள்‌. இப்போதே அரை நாழிகை ஆகிவிட்டது” 
என்றாள்‌. அவன்‌ யவன மதுவை அருந்தி கோப்பையை 
அருகிருந்த மஞ்சத்தில்‌ வைத்தான்‌. பின்பு அவள்‌ 
தோளில்‌ கைவைத்து “சென்று வருகிறேன்‌” என்றான்‌. 
“அரசியுடன்‌ வாருங்கள்‌” என்றாள்‌ விருஷாலி. 


அவன்‌ அவள்‌ கண்களைப்‌ பார்த்து 
“பொறாமையில்லையா?” என்றான்‌. அவள்‌ விழிகளை 
சாய்த்து “இருக்கிறது” என்றாள்‌. “அதை எப்போது 
உணர்ந்தாய்‌?” என்றான்‌. “இப்போது மது கொண்டு 
வரும்போது” என்றாள்‌. உரக்க நகைத்து “நன்று. அது 
தேவை” என்று அவள்‌ தோளை தட்டியபின்‌ 
“கிளம்புகிறேன்‌” என்றான்‌. 


மீண்டும்‌ படிகளில்‌ இறங்கும்போது தன்‌ உடல்‌ 


எடையற்றிருப்பது போன்று உணர்ந்தான்‌. இரு 
தாவல்களில்‌ இறங்கி கூடத்திற்கு வந்து திரும்பிப்‌ 
பார்த்தபோது படிகளின்‌ மேல்‌ பிடியை பற்றியபடி 
புன்னகையுடன்‌ விருஷாலி நின்றிருந்தாள்‌. கர்ணன்‌ 
கூடத்தில்‌ தொழுது நின்றிருந்த சிவதரிடம்‌ “நாங்கள்‌ 
கலிங்கத்துக்குச்‌ செல்கிறோம்‌ சிவதரே” என்றான்‌. அவர்‌ 
“நான்‌ அதை உய்த்துணர்ந்தேன்‌” என்றார்‌. “எப்படி?” 
என்றான்‌ கர்ணன்‌. “நாளை அங்கு மணத்தன்னேற்பு 
விழா. அரை நாழிகையில்‌ அரசர்‌ கிளம்பவிருக்கிறார்‌ 
என்று தேரோட்டி சொன்னபோது தாங்கள்‌ 
செல்லவிருப்பதை உணர்ந்து கொண்டேன்‌.” 

“உங்களுக்கு கலிங்க நாடு நன்கு தெரியுமா?” என்றான்‌ 
கர்ணன்‌. “அங்கமும்‌ கலிங்கமும்‌ ஒரே நிலம்‌” என்றார்‌ 
சிவதர்‌. “கிளம்புங்கள்‌ உங்கள்‌ வழிகாட்டல்‌ எங்களுக்கு 
தேவைப்படும்‌” என்றான்‌ கர்ணன்‌. “படைகள்‌ உண்டா?” 
என்றார்‌ சிவதர்‌. “நாங்கள்‌ இருவர்‌ மட்டுமே செல்கிறோம்‌” 
என்றான்‌ கர்ணன்‌. “அரசருக்கு வழிகாட்டுவது என்‌ 
நல்லூழ்‌” என்றார்‌ சிவதர்‌. “அரசர்‌ வருவதாக உங்களிடம்‌ 
யார்‌ சொன்னது?” என்றான்‌. “நாங்கள்‌ இருவரும்‌ என்று 
அரசரை அன்றி பிறரை சேர்த்துக்‌ கொள்ள மாட்டீர்கள்‌” 
என்றார்‌ சிவதர்‌. கர்ணன்‌ நகைத்தபடி “நீர்‌ எப்போதும்‌ 
என்னுடன்‌ இருக்கப்போகிறீர்‌. வருக!” என்றான்‌. 


வெய்யோன்‌ - 20 


பகுதி மூன்று : சிறைபெருந்தாழ்‌ - 8 


நாணிழுத்து இறுக வளைத்த விற்களென பன்னிரு 
பாய்கள்‌ தென்கிழக்கு நோக்கி தொடுத்துநின்ற 
விரைவுப்படகு திசை சரியும்‌ விண்பருந்தின்‌ 
அசைவின்மையை கொண்டிருந்தது. தொலைவில்‌ 
பச்சைத்தீற்றலென இழுபட்டு மெல்ல சுழன்ற கரைகளே 
விரைவை காட்டுவனவாக இருந்தன. குடவீணை 
நரம்புகளென செவிக்கேள்வியின்‌ கீழ்க்கோட்டில்‌ விம்மி 
அதிர்ந்து கொண்டிருந்த பாய்வடங்களை கைகளால்‌ 
பற்றி குனிந்து கர்ணன்‌ அருகே வந்த துரியோதனன்‌ 
“இன்னும்‌ விரைவை கூட்டலாகாதா?” என்றான்‌. 
“அஸ்தினபுரியின்‌ உச்ச விரைவு இதுவே. பீதர்‌ படகுகள்‌ 
சில இதைவிட விரைவாகச்‌ செல்லும்‌ என்று 
அறிந்திருக்கிறேன்‌. அவை கங்கையில்‌ செல்லுமா என்று 
தெரியவில்லை” என்றான்‌ கர்ணன்‌. 


பொறுமையின்மையுடன்‌ திரும்பி தொடுவானை 
நோக்கியபின்‌ நீர்க்காற்றில்‌ அரிக்கப்பட்டு முருக்குமுள்‌ 
தொகுதியென ஆகியிருந்த இழுவடங்களை கையில்‌ 
பற்றி உடலை நெளித்தபின்‌ “நெடுநேரம்‌ சென்று 
கொண்டிருக்கிறோம்‌ என்று தோன்றுகிறது” என்று 
துரியோதனன்‌ சொன்னான்‌. “நாம்‌ கிளம்பி மூன்று 
நாழிகைகளே ஆகின்றன. இன்னும்‌ சற்றுநேரத்தில்‌ 
படுகதிர்வேளை எழும்‌” என்றான்‌ கர்ணன்‌. “எப்போது 
தாம்ரலிப்தியை அடைவோம்‌?” என்றான்‌ துரியோதனன்‌. 
“காலைக்கருக்கிருட்டுக்கு முன்பு” என்று கர்ணன்‌ 
சொன்னான்‌. “வெள்ளி முளைக்கையில்‌ நாம்‌ 
ராஜபுரத்திற்குள்‌ நுழைந்திருக்கவேண்டும்‌.” 


துரியோதனன்‌ திரும்பி “தாம்ரலிப்திக்குள்‌ 
நுழைகிறோமா?” என்றான்‌. “இல்லை” என்றான்‌ கர்ணன்‌. 
“அங்கு நுழைந்து வெளியேறுவது கடினம்‌. 
வணிகத்துறைமுகமாயினும்‌ விரிவான காவல்‌ 
ஏற்பாடுகள்‌ அங்குண்டு. நாம்‌ வழியிலேயே ஒரு 
குறுங்காட்டில்‌ இறங்குகிறோம்‌. அங்கு நமக்கென புரவிகள்‌ 
சித்தமாக நின்றிருக்கும்‌.” துரியோதனன்‌ தன்னருகே நீட்டி 
அதிர்ந்த வடத்தை கையால்‌ குத்தி “இன்னும்‌ எத்தனை 
நாழிகை நேரம்‌?” என்றான்‌. கர்ணன்‌ நீள்பலகையில்‌ 
மெல்ல உடலை விரித்து படுத்தபின்‌ “கிளம்பியதிலிருந்து 


படகுக்குள்‌ அலைமோதிக்‌ கொண்டிருக்கிறீர்கள்‌ அரசே. 
தாங்கள்‌ சற்று ஓய்வெடுப்பது நலமென்று 
நினைக்கிறேன்‌” என்றான்‌. 


“ஆம்‌, ஓய்வெடுக்க வேண்டும்‌” என்றபின்‌ கர்ணனின்‌ 
கால்மாட்டில்‌ வந்து அப்பலகையில்‌ அமர்ந்தான்‌ 
துரியோதனன்‌. அவன்‌ பேரெடையால்‌ அப்பலகை மெல்ல 
வளைந்து ஓசையிட்டது. தன்‌ தோள்களைக்‌ குவித்து 
முழங்கால்களில்‌ முட்டுகளை ஊன்றி அமர்ந்து “ஆனால்‌ 
அமர்ந்திருப்பதும்‌ கடினமாக உள்ளது அங்கரே” 
என்றான்‌. “ஏன்‌?” என்றான்‌ கர்ணன்‌. “அறியேன்‌. 
இச்செயல்‌ பிழை என்று என்‌ உள்ளத்தில்‌ எங்கோ ஒரு 
முள்‌ குடைகிறது” என்றான்‌. “இது பிழைதானே?” 
என்றான்‌ கர்ணன்‌. “ஆம்‌” என்றான்‌ துரியோதனன்‌. 
திரும்பி “எளிய சூதர்களைப்போல்‌ ஒரு பெண்ணின்‌ 
விழிகளுக்கு உண்மையாக நாம்‌ ஏன்‌ வாழ்ந்து நிறைவுற 
முடியவில்லை?” என்றான்‌. “அரசர்கள்‌ முதலில்‌ 
மணப்பது அரசத்திருவைத்தான்‌ என்று ஒரு சூதர்‌ 
சொல்லுண்டு. அங்கு துவாரகையில்‌ இளையவர்‌ எட்டு 
திருமகள்களை மணந்து அமர்ந்திருக்கிறார்‌.” 


துரியோதனன்‌ அப்பேச்சை தவிர்க்கும்படி கையை 
விசிறினான்‌. பின்பு எழுந்து இருவடங்களை பற்றியபடி 
நின்று தொலைவில்‌ சரிவணைந்த செங்கதிரவனையும்‌ 
அலைப்பளபளப்புடன்‌ தெரிந்த கங்கை நீர்ப்பரப்பையும்‌ 
நோக்கியபடி குழல்‌ எழுந்து உதறிப்பறக்க ஆடை 
துடிதுடிக்க நின்றான்‌. அவன்‌ மேலாடை தோளிலிருந்து 
நழுவி எழுந்து நீண்டு கர்ணனின்‌ தலைக்குமேல்‌ 
படபடத்தது. அவன்‌ உள்ளத்தில்‌ என்ன நிகழ்கிறது 
என்று அறிந்த கர்ணன்‌ மேற்கொண்டு 
சொல்லெடுக்காமல்‌ கண்களை மூடிக்கொண்டான்‌. 


பறவைகள்‌ கங்கையை கடந்து சென்றுகொண்டிருந்தன. 
நீர்‌ ஒளியணைந்து கருமைகொண்டது. 
கரையோரக்காடுகள்‌ நிழலாகி மெழுகுக்கரைவென 
இழுபட்டு தெரிந்தன. மிகத்தொலைவிலெங்கோ ஒரு 
யானையின்‌ குரலெழுந்தது. நீர்ப்பரப்பிலிருந்து மீன்கள்‌ 
துள்ளி எழுந்து ஒளிமின்னி விழுந்து 
அலைவட்டங்களை உருவாக்கின. படகுப்பாய்களில்‌ 
மட்டும்‌ கதிரொளி சற்றே எஞ்சியிருந்தது. விரல்களுக்குள்‌ 
தெரியும்‌ விளக்கின்‌ ஒளிக்‌ கசிவென. 

உள்ளறையிலிருந்து மேலே வந்த சிவதர்‌ தலைவணங்கி 


நின்றார்‌. துரியோதனன்‌ திரும்பி “சொல்லும்‌” என்றான்‌. 
“தேவைக்கு மேல்‌ விரைவிலேயே சென்று 
கொண்டிருக்கிறோம்‌. குறுங்காட்டில்‌ புரவிகள்‌ வந்து 
சேர்வதற்குள்ளேயே நாம்‌ சென்று விடுவோம்‌ என்று 
நினைக்கிறேன்‌” என்றார்‌ அவர்‌. “இங்கிருந்தே அந்தக்‌ 
கணக்குகளை போடவேண்டாம்‌” என்று துரியோதனன்‌ 
உரக்கச்‌ சொன்னான்‌. “செல்லும்‌ வழியில்‌ என்ன 
வேண்டுமானாலும்‌ ஆகலாம்‌. ஆற்றிடைக்குறைகள்‌ 
அருகே நீரின்‌ விரைவு குறையும்‌. சுழல்கள்‌ இருந்தால்‌ 
அதைக்‌ கடந்து போகவே அரை நாழிகை ஆகிவிடும்‌. 
இன்னும்‌ விரைவாக செல்வதே நல்லது.” 


சிவதர்‌ ஒன்றும்‌ சொல்லவில்லை. கர்ணன்‌ திரும்பி 
“கங்கையில்‌ பலமுறை வந்துளீரா?” என்றான்‌. “ஆம்‌, 
இப்பாதையில்‌ பலமுறை வந்துளேன்‌” என்றார்‌ சிவதர்‌. 
அவர்‌ செல்லலாம்‌ என்று துரியோதனன்‌ 
தலையசைத்தான்‌. “தாங்கள்‌ இருவரும்‌ படுத்துத்‌ 
துயில்வது நன்று என்று எண்ணுகிறேன்‌. ஏனெனில்‌ 
அங்கு சென்றதுமே புரவிக்‌ கால்களின்‌ உயரெல்லை 
விரைவை நாம்‌ அடைந்தாக வேண்டும்‌. செல்லும்‌ 
வழியோ முட்செறிக்‌ குறும்புதர்களால்‌ ஆனது” என்றார்‌. 
கர்ணன்‌ திரும்பி ஒருக்களித்து தலையை கையில்‌ 
வைத்தபடி “சிவதரே, ராஜபுரத்தின்‌ கோட்டை பெரியதா?” 
என்றான்‌. “இல்லை. தண்டபுரம்தான்‌ கலிங்கத்தின்‌ 
பழைய தலைநகரம்‌. அதன்‌ கோட்டை அந்தக்கால 
முறைப்படி வெறும்‌ களிமண்குவையாக கட்டப்பட்டது. 
அதன்‌ மேல்‌ முட்புதர்கள்‌ பயிரிட்டு ஒன்றுடன்‌ ஒன்று 
சேர்த்து கட்டியிருப்பார்கள்‌. வேர்களால்‌ இறுகக்‌ 
கவ்வப்பட்டு உறுதிகொண்டிருக்கும்‌. அங்குள்ள 
அரண்மனை பெரியது.” 


சிவதர்‌ தொடர்ந்தார்‌ “தமையனும்‌ இளையோனும்‌ 
தங்களுக்கென நிலம்‌ வேண்டுமென்று பூசலிட்டபோது 
குடிமன்று கூடி இளையவருக்கென்று ராஜபுரத்தை 
அளித்தனர்‌. இது அன்று உக்ரம்‌, ஊஷரம்‌, பாண்டூரம்‌, 
பகம்‌ என்னும்‌ நான்கு சிற்றூர்களின்‌ தொகைதான்‌. 
பெரும்பாலானவர்கள்‌ வேளாண்‌ குடியினர்‌. சிலர்‌ 
வேட்டைக்‌ குடிகள்‌. ஒரு நகர்‌ அமைக்கப்படுவதற்கான 
எவ்வியல்பும்‌ இல்லாத நிலம்‌ அது. உள்ளே சதகர்ணம்‌, 
குஜபாகம்‌, கும்பிகம்‌ என்னும்‌ மூன்று குளங்கள்‌ உள்ளன. 
அக்குளங்களை நம்பி உருவான தொன்மையான 
குடியிருப்புகள்‌ ஒன்றுடன்‌ ஒன்று இணைந்து உருவான 
சிற்றூர்கள்‌ அவை.” 


“ராஜபுரத்தை அமைத்தபோது கோட்டையை கல்லால்‌ 


கட்ட வேண்டுமென்று சித்ராங்கதர்‌ விழைந்தார்‌. ஆனால்‌ 
கருவூலத்திலிருந்து அத்தனை பெரிய தொகையை 
எடுத்து அளிக்க அமைச்சர்கள்‌ ஒப்புக்கொள்ளவில்லை. 
எனவே குடிமக்கள்‌ ஒவ்வொருவரும்‌ கொடையளித்து 
அக்கோட்டையை கட்டவேண்டியதாயிற்று. குடிகளால்‌ ஓர்‌ 
எல்லைக்குமேல்‌ அளிக்க இயலவில்லை. ஆகவே 
இக்கோட்டையும்‌ மண்குவையாகவே அமைந்துள்ளது. 
அதன்‌ மேல்‌ வளர்க்கப்பட்ட மரங்கள்‌ இன்னும்‌ 
புதர்களாகவே உள்ளன. படைகள்‌ உட்செல்வதை அவை 
தடுக்கும்‌. படைக்கலம்கொண்டு மரம்‌ வெட்ட முடிந்த 
மனிதர்கள்‌ எளிதில்‌ உட்சென்று வெளிவரலாம்‌” என்றார்‌. 


“எத்தனை ஆண்டுகளாயிற்று அதை கட்டி?” என்று 
துரியோதனன்‌ அவரை நோக்காமலே கேட்டான்‌. 
“பதினெட்டு ஆண்டுகள்‌. இரண்டாவது இளவரசி 
சுப்ரியை பிறந்த மூன்றாவது வாரத்தில்தான்‌ கோட்டைப்‌ 
பணிகள்‌ முடிந்து பெருவாயில்‌ பூசனைகள்‌ நடந்தன. 
அன்று அங்கநாட்டரசருக்கும்‌ அழைப்பிருந்தது. 
கோட்டைத்திறப்பு நாளன்று அக்கோட்டை மேலும்‌ சில 
வருடங்களில்‌ கல்லால்‌ எடுத்து கட்டப்படும்‌ என்று 
சித்ராங்கதர்‌ சொன்னார்‌. ஆனால்‌ அரியணை அமர்ந்த 
சில ஆண்டுகளிலேயே அது எளிதல்ல என்று கண்டு 
கொண்டார்‌.” 


துரியோதனன்‌ சற்று சீற்றத்துடன்‌ திரும்பி “ஏன்‌?” 
என்றான்‌. சிவதர்‌ தலைவணங்கி “அரசே, 
பாரதவர்ஷத்தில்‌ எந்த அரசரும்‌ முடிசூடிய 
ஐந்தாண்டுகளுக்குப்பின்‌ கோட்டையை எடுத்துக்‌ 
கட்டியதில்லை. அரசுகள்‌ அமையும்போது கட்டிய 
கோட்டைகள்‌ மட்டுமே இங்கு உள்ளன?” என்றார்‌. 
பொறுமையழிந்து “ஆம்‌. அது ஏன்‌ என்று கேட்டேன்‌” 
என்றான்‌ துரியோதனன்‌. “அவ்வாறு நிகழ்ந்தது என்பதே 
அடியேன்‌ அறிந்தது. ஏன்‌ என்பதை நூலோர்‌ உய்த்துச்‌ 
சொன்னதை நான்‌ சொல்ல முடியும்‌. எனக்கென்று 
சொல்வதற்கு ஏதுமில்லை” என்றார்‌ சிவதர்‌. கர்ணன்‌ 
புன்னகையுடன்‌ எழுந்து அமர்ந்தான்‌. “சொல்லும்‌” 
என்றான்‌ துரியோதனன்‌. 


“அரியணை அமர்ந்ததுமே நகரங்கள்‌ கோட்டைகளால்‌ 
காக்கப்படுவதில்லை, சொற்களால்‌ காக்கப்படுகின்றன 
என்று அரசர்கள்‌ அறிந்து கொள்வதாக சொல்கிறார்கள்‌. 
குருதியுறவுகளால்‌ வேதவேள்விகளால்‌ அவை 
அரணிடப்பட்டுள்ளன” என்றார்‌. “இவை வெற்றுச்‌ 
சொற்கள்‌” என்றான்‌ துரியோதனன்‌. “இல்லை அரசே, 
பாரதவர்ஷத்தில்‌ நன்கு பாதுகாக்கப்பட்டுள்ள அனைத்து 


அரசுகளும்‌ கண்ணுக்குத்‌ தெரியாத அரண்களை 
கொண்டவை. துணையரசுகளும்‌ குலங்களும்‌ 
சூழ்ந்தவை” என்றார்‌ சிவதர்‌. 

“அதுவல்ல...” என்று துரியோதனன்‌ அருகே இருந்த 
வடத்தை கையால்‌ தட்டியபடி சொன்னான்‌. “அரசனின்‌ 
உளளஎழுச்சி குறைந்துவிடுகிறது. அரியணையில்‌ 
அமர்ந்ததுமே அனைத்தும்‌ தனக்கு இயைந்ததாகவே 
நிகழ்வதாக எண்ணிக்கொள்ளும்‌ மிதப்பு 
வந்துவிடுகிறது.” சிவதர்‌ ஒன்றும்‌ சொல்லவில்லை. 
“சொல்லும்‌” என்றான்‌ துரியோதனன்‌. “அவ்வாறு நான்‌ 
எண்ணவில்லை. பாரதவர்ஷத்தில்‌ இன்று ஒவ்வொரு 
கணமும்‌ தன்‌ ஆற்றலை பெருக்கிக்‌ கொண்டிருக்கும்‌ 
அரசு என்றால்‌ மகதம்‌ மட்டுமே. ஆனால்‌ இன்று வரை 
தனது கோட்டைகளை அது எழுப்பிக்‌ கட்டவில்லை. 
நெடுங்காலத்துக்கு முன்‌ கட்டப்பட்ட உயரமற்ற கல்‌ 
கோட்டையால்‌ சூழப்பட்டுள்ளது ராஜகிருகம்‌. அதன்‌ பல 
பகுதிகள்‌ தொடர்‌ மழையால்‌ அரிக்கப்பட்டு கல்லுதிர்ந்து 
கிடக்கின்றன. ஜராசந்தரோ மேலும்‌ மேலும்‌ அசுரர்‌ 
குலத்திலிருந்தும்‌ அரக்கர்‌ குலத்திலிருந்தும்‌ பெண்‌ 
கொள்கிறார்‌. படை பெருக்கிக்‌ கொள்கிறார்‌.” 


துரியோதனன்‌ “அவன்‌ கருவூலத்தில்‌ செல்வம்‌ இல்லை 
போலும்‌” என்றான்‌. “பாரதவர்ஷத்தில்‌ மிகப்பெரும்‌ 
கருவூலம்‌ அவருடையதே என்பதை அறியாதவர்‌ 
எவருமிலர்‌. அதற்கப்பால்‌ ஒன்றுள்ளது அரசே” என்றான்‌ 
கர்ணன்‌. துரியோதனன்‌ திரும்பிப்‌ பார்த்தான்‌. “போரை 
எதிர்கொள்பவன்‌ கோட்டையை கட்டமாட்டான்‌.” “ஏன்‌?” 
என்றான்‌ துரியோதனன்‌. “கோட்டையைக்‌ கட்டுவது 
அவனது அச்சத்தின்‌ அறிவிப்பாக ஆகலாம்‌. மேலும்‌ 
கோட்டை கட்டுவதென்பது ஒரு படைப்புப்‌ பணி. அது 
போருடன்‌ இயைவதல்ல. அதில்‌ ஒரு களியாட்டமும்‌ 
நிறைவும்‌ உள்ளது.” 


“கோட்டை கட்டுவதென்பது வாள்களை உரசி கூர்மை 
செய்வது போல” என்றான்‌ துரியோதனன்‌. “இல்லை 
அரசே. அது தன்‌ இல்லத்தில்‌ இளையோருக்கு திருமணம்‌ 
செய்து வைப்பது போல” என்றான்‌ கர்ணன்‌. சிவதர்‌ 
புன்னகை புரிந்தார்‌. துரியோதனன்‌ பொறுமையை 
முற்றிலும்‌ இழந்து “இந்தச்‌ சொல்லாடல்‌ எதற்காக? 
வீண்பேச்சு” என்றபின்‌ பறந்த மேலாடையை இழுத்து 
சுற்றிக்கொண்டு தன்‌ குழலை தோல்வாரால்‌ முடிந்தான்‌. 
“நாம்‌ கேட்க வந்தது ராஜபுரத்தின்‌ கோட்டையைப்பற்றி. 
அதற்குள்‌ நுழைவது அத்தனை எளிதா?” என்றான்‌ 
கர்ணன்‌ சிவதரிடம்‌. 


“எளிது என்று கோட்டையை வைத்து சொல்லலாம்‌. 
நகரின்‌ இயல்பை வைத்து அத்தனை எளிதல்ல என்றும்‌ 
சொல்லலாம்‌” என்றார்‌ சிவதர்‌. “ஓரிருவர்‌ 
உட்புகுவதற்கான வழியை அங்கு உருவாக்குவது சில 
நாழிகைகளுக்குள்‌ நிகழக்கூடியதே. நகரைச்‌ 
சுற்றியிருக்கும்‌ குறுங்காடுகள்‌ பெரும்பாலும்‌ காவல்‌ 
காக்கப்படுவதில்லை. நகரின்‌ புற வளைவுகளில்‌ உள்ள 
வேளாண்‌ பணிக்குடிகளின்‌ இல்லங்கள்‌ அமைந்துள்ள 
தெருக்களுக்குள்‌ நாம்‌ செல்வது வரை எந்தத்‌ தடையும்‌ 
இல்லை.” 


அவர்‌ சொல்லட்டும்‌ என்று இருவரும்‌ நோக்கி 
நின்றார்கள்‌. “ஆனால்‌ ராஜபுரம்‌ அஸ்தினபுரி போலவோ 
மகதத்தின்‌ ராஜகிருகத்தை போலவோ பல நாட்டு மக்கள்‌ 
வந்து குவிந்து கலைந்து நாள்நடந்து கொண்டிருக்கும்‌ 
பெருநகரல்ல. உண்மையில்‌ அது நகரே அல்ல. அங்கு 
வருபவர்‌ ஒவ்வொருவரையும்‌ அங்குள்ள மக்கள்‌ 
அறிந்திருப்பர்‌. அறியாத சிலர்‌ அங்கு நுழைந்தால்‌ சற்று 
நேரத்திலேயே அது ஒரு செவிதொற்றுச்‌ சொல்லாக 
மாறிவிடும்‌. மிக எளிதில்‌ காவலர்‌ அறிந்து 
கொள்வார்கள்‌.” 


“ஆனால்‌ இப்பொழுது அங்கு ஏற்புமணம்‌ 
நிகழவிருக்கிறது. அதன்‌ பொருட்டு பிற நாட்டினர்‌ பலர்‌ 
வரக்கூடும்‌” என்றான்‌ கர்ணன்‌. “ஆம்‌, ஆனால்‌ 
அதனாலேயே அந்நாட்டு மக்கள்‌ மேலும்‌ கூர்ந்து வருபவர்‌ 
அனைவரையும்‌ பார்ப்பார்கள்‌. வாசல்‌ வழியாக வரிசை 
பெற்று வராது அயலவர்‌ இருவர்‌ நகரத்‌ தெருக்களில்‌ 
நடப்பதை மேலும்‌ கூர்ந்து நோக்குவார்கள்‌” என்றபின்‌ 
“தாங்கள்‌ இருவரும்‌ சிம்மமும்‌ யானையும்‌ போல்‌. காட்டில்‌ 
அவை இரண்டும்‌ எங்கும்‌ ஒளிந்து கொள்ள 
இயல்வதில்லை” என்றார்‌ சிவதர்‌. 


“உண்மை, நாம்‌ மறைந்து செல்ல முடியாது” என்றான்‌ 
துரியோதனன்‌. “செய்வதற்கொன்றே உள்ளது. நகரத்தில்‌ 
நுழைந்தால்‌ முழுவிரைவில்‌ ஏற்பு மணம்‌ நிகழும்‌ நகர்‌ 
முன்றிலை அடையவேண்டும்‌. நம்மை எவரும்‌ 
அடையாளம்‌ கண்டு தடுப்பதற்குள்‌ எதிர்ப்படுவோரை 
வென்று இளவரசியரை கைப்பற்றவும்‌ வேண்டும்‌.” 
துரியோதனன்‌ தன்‌ இரு கைகளையும்‌ விசையுடன்‌ 
தட்டியபடி “ஆம்‌, அதைச்‌ செய்வோம்‌. என்‌ தோள்கள்‌ 
உயிர்பருகி நெடுநாளாகின்றன” என்றான்‌. 


கர்ணன்‌ “அங்கு ஜயத்ரதன்‌ வந்திருப்பான்‌” என்றான்‌. 
“அதற்கென்ன...?” என்றான்‌ சினத்துடன்‌ சீறியபடி 


துரியோதனன்‌. “அவனை எவ்வகையிலும்‌ நாம்‌ குறைத்து 
மதிப்பிட முடியாது” என்றான்‌ கர்ணன்‌. “நம்மை அவன்‌ 
தடுப்பான்‌ என்றால்‌ அங்கொரு போர்‌ நிகழும்‌. 
நிகழட்டுமே” என்றான்‌ துரியோதனன்‌. கர்ணன்‌ 
புன்னகைத்தபடி “போரில்‌ நாம்‌ அங்கு சற்று நேரம்‌ 
தங்கியிருந்தால்கூட நம்மை ஜராசந்தனின்‌ படைகள்‌ 
வளைத்துக்‌ கொள்ளக்‌ கூடும்‌. கலிங்கத்துடன்‌ 
ஜராசந்தனின்‌ உறவென்பது மிக அணுக்கமானது. 
உபமகதம்‌ என்றே உத்தர கலிங்கத்தை சூதர்கள்‌ 
நகையாட்டாக சொல்வதுண்டு” என்றான்‌. 


ஜராசந்தனின்‌ பெயர்‌ துரியோதனன்‌ தோள்களை சற்று 
தளரவைத்தது. “ஆம்‌, ஜராசந்தனை எதிர்கொள்வது 
எளிதல்ல” என்றான்‌. சிலகணங்கள்‌ அங்கு அமைதி 
நிலவியது. பின்பு துரியோதனன்‌ திரும்பிப்‌ பார்க்காமல்‌ 
“அவன்‌ வருகிறானா?” என்றான்‌. “யார்‌?” என்றார்‌ சிவதர்‌. 
பின்பு உடனே உணர்ந்து கொண்டு “செய்தியில்லை. நாம்‌ 
கிளம்பியபோதுதான்‌ இச்செய்தி நமக்கு வந்தது. ஆனால்‌ 
இந்திரப்பிரஸ்தத்தில்‌ இருந்து எவரும்‌ அங்கு 
செல்வதற்கான வாய்ப்பு குறைவு. ஜராசந்தன்‌ அஞ்சுவது 
உங்களை மட்டுமல்ல. பீமனையும்‌ கூடத்தான்‌. கலிங்க 
இளவரசிகளை பாண்டவர்‌ அடைவதை அவர்‌ விரும்ப 
மாட்டார்‌” என்றார்‌. 


துரியோதனன்‌ திரும்பி “இவ்விரு பெண்களையுமே 
ஜராசந்தன்‌ கொள்வதாகத்தான்‌ திட்டமா?” என்றான்‌. 
“அவ்வண்ணம்‌ இல்லை. மூத்தவரை ஜராசந்தனும்‌ 
இளையவரை ஜயத்ரதனும்‌ கொள்வதாகத்தான்‌ ஒற்றர்‌ 
சொல்சொன்னது” என்று சிவதர்‌ சொன்னார்‌. “இளையவர்‌ 
ஜயத்ரதன்‌ மேல்‌ அன்புடன்‌ இருப்பதாகவும்‌ தன்னை 
கொண்டு செல்லும்படி செய்தி ஒன்றை அவருக்கு 
அளித்ததாகவும்‌ சூதர்‌ சொல்‌ உலவுகிறது. ஆனால்‌ 
இதெல்லாம்‌ சூதர்களே உருவாக்கும்‌ கதைகளாக 
இருக்கலாம்‌. பலசமயம்‌ இக்கதைகளை உருவாக்கும்‌ 
பொருட்டே சூதர்கள்‌ ஏவப்படுவதும்‌ உண்டு. 
ஜயத்ரதருக்கு கலிங்க மணவுறவால்‌ நேட்டம்‌ என 
ஏதுமில்லை. அத்தனை தொலைவுக்கு அவர்‌ அரசோ 
வணிகவழிகளோ வருவதில்லை.” 


துரியோதனன்‌ இருகைகளையும்‌ விரித்து உடலை 
நெளித்தபடி “போர்‌ புரியலாம்‌. போருக்கு முந்தைய 
இக்கணங்கள்‌ பேரெடை கொண்டவை? என்றான்‌. 
கர்ணன்‌ “அரசே, நாம்‌ ஈடுபட்ட அனைத்துப்‌ போர்களிலும்‌ 
தங்களின்‌ இப்பொறுமையின்மையால்‌ இழப்புகளை 
சந்தித்துள்ளோம்‌” என்றான்‌. “ஆம்‌” என்றபடி 


துரியோதனன்‌ தலையை அசைத்து “ஆனால்‌ இதில்‌ நாம்‌ 
ஒன்றும்‌ செய்வதற்கில்லை” என்றான்‌. “எங்கும்‌ வேட்டை 
என்பது பொறுமையின்‌ கலையே” என்றான்‌ கர்ணன்‌. 


சிவதர்‌ “தாங்கள்‌ ஓய்வெடுக்கலாம்‌ அரசே” என்றார்‌. “மது 
கொண்டுவரச்சொல்லும்‌. யவன மது வேண்டாம்‌. 
உள்ளெரியும்‌ இங்குள்ள மது...” கர்ணன்‌ கையசைத்து 
மது வேண்டாமென்றான்‌. “மது நாளை காலையில்‌ 
நம்மை கருத்துமழுங்கச்‌ செய்யக்கூடும்‌” என்றான்‌ 
கர்ணன்‌. “மதுவால்‌ நான்‌ ஒருபோதும்‌ 
களைப்படைவதில்லை” என்று துரியோதனன்‌ 
சொன்னான்‌. “களைப்படைய மாட்டீர்கள்‌. உங்கள்‌ உடல்‌ 
களைப்படையாதது” என்றான்‌ கர்ணன்‌. “உள்ளம்‌ 
பொறுமை இழக்கும்‌. நாம்‌ செல்வது நுணுக்கமான ஓர்‌ 
ஆடலுக்காக என்று நினைவு கூருங்கள்‌.” 


துரியோதனன்‌ “மதுவின்றி இவ்விரவில்‌ என்னால்‌ துயில 
முடியாது” என்றான்‌. சிவதர்‌ “துயிலவேண்டியதில்லை. 
படுத்துக்‌ கொண்டால்‌ போதும்‌. உடல்‌ ஓய்வு பெற்றாலே 
அது அரையளவு துயின்றது போல” என்றார்‌. 
தலையசைத்தபின்‌ அவர்‌ செல்லலாம்‌ என்று 
துரியோதனன்‌ கையை காட்டினான்‌. தலைவணங்கி 
சிவதர்‌ பின்னால்‌ காலெடுத்து வைத்து அறைக்குள்‌ 
சென்றார்‌. வடத்தில்‌ சாய்ந்து விரைந்தோடிக்‌ 
கொண்டிருந்த கரையின்‌ கரிக்கோட்டை பார்த்தபடி “நாம்‌ 
எங்கு வந்திருக்கிறோம்‌?” என்றான்‌ துரியோதனன்‌. 
“இவ்விரைவில்‌ கரைகள்‌ ஒரு கணக்கே அல்ல. 
விண்மீன்கள்‌ இடம்‌ சொல்லும்‌. அணுகிக்‌ 
கொண்டிருக்கிறோம்‌” என்றான்‌ கர்ணன்‌. 


விண்மீன்களை அண்ணாந்து நோக்கியபடி சற்று நேரம்‌ 
நின்றதும்‌ மெல்லிய பெருமூச்சுடன்‌ துரியோதனன்‌ 
கேட்டான்‌. “அங்கரே, பானுமதியின்‌ உள்ளம்‌ இப்போது 
எதை எண்ணிக்‌ கொண்டிருக்கும்‌?” அவ்வினாவால்‌ சற்று 
அதிர்ந்த கர்ணன்‌ “அதை எப்படி சொல்லமுடியும்‌?” 
என்றான்‌. “ஆம்‌, நாம்‌ ஆண்கள்‌ வென்று தோற்று ஆடும்‌ 
இந்தக்‌ களத்தில்‌ பெண்களுக்கு இடமேயில்லை. 
யானைப்படைகளுக்கு நடுவே மான்கள்‌ போல அவர்கள்‌ 
இவ்வாடலுக்குள்‌ வந்து நெரிபடுகிறார்கள்‌.” கர்ணன்‌ 
“பிடியானைகளும்‌ உண்டு” என்றான்‌. துரியோதனன்‌ 
வெடித்து நகைத்தபடி திரும்பி அவனைப்‌ பார்த்து “ஆம்‌, 
உண்மைதான்‌. இவ்வாடலை நம்மைவிட திறம்பட ஆடும்‌ 
பெண்கள்‌ உள்ளனர்‌” என்றான்‌. கர்ணன்‌ 
புன்னகைத்தான்‌. 


பின்பு நீள்மூச்சுவிட்டு “பானுவை எண்ண என்‌ உள்ளம்‌ 
மேலும்‌ மேலும்‌ நிலையழிகிறது” என்றான்‌. கர்ணன்‌ 
“அதை இனிமேல்‌ எண்ணிப்பயனில்லை அரசே. கலிங்க 
அரசி பானுவை தன்‌ தமக்கையாக ஏற்றுக்‌ 
கொள்ளக்கூடும்‌. பானு எவரிடமும்‌ சென்று படியும்‌ இனிய 
உள்ளம்‌ கொண்டவள்‌” என்றான்‌. துரியோதனன்‌ “ஆம்‌, 
அவ்வண்ணம்‌ நிகழவேண்டும்‌” என்றான்‌. கர்ணன்‌ 
“உங்கள்‌ இருபக்கமும்‌ நிலமகளும்‌ திருமகளும்‌ என 
அவர்கள்‌ இருவரும்‌ அமர்ந்திருக்கக்‌ கூடும்‌” என்றான்‌. 
எரிச்சலுடன்‌ கையசைத்து “நான்‌ திருமால்‌ அல்ல” 
என்றான்‌ துரியோதனன்‌. “நான்‌ அன்னை மடி தேடும்‌ 
எளிய குழந்தையாகவே இதுநாள்வரை அவளிடம்‌ 
இருந்திருக்கிறேன்‌.” 


“இளைய அன்னை ஒருத்தி இருக்கட்டுமே” என்றான்‌ 
கர்ணன்‌. “இருந்தால்‌ நன்று. ஆனால்‌ அவ்வண்ணம்‌ 
நிகழ்வதற்கு வாய்ப்பே இல்லை. நேற்றெல்லாம்‌ 
அதைத்தான்‌ எண்ணிக்‌ கொண்டிருந்தேன்‌. எங்கேனும்‌ 
இரு மனைவியர்‌ உளமொத்து ஒரு கணவனை 
ஏற்றுக்கொண்டதாக நான்‌ அறிந்ததேயில்லை. 
அவர்களிடையே அழியா பூசலே என்றுமுள்ளது. 
ஏனெனில்‌ பெண்கள்‌ எவரும்‌ முழுதும்‌ மனைவியர்‌ 
அல்லர்‌. அவர்கள்‌ அன்னையர்‌. தங்கள்‌ மைந்தர்களின்‌ 
முடியுரிமை என்னும்‌ எண்ணத்தை என்று அவர்கள்‌ 
அடைகிறார்களோ அன்று முதல்‌ விழியில்‌ வாளேந்தத்‌ 
தொடங்குகிறார்கள்‌. அமைதியற்ற உள்ளத்துடன்‌ தங்கள்‌ 
அரண்மனைக்குள்‌ சுற்றி வருகிறார்கள்‌.” 


கர்ணன்‌ “அதை இப்போது எண்ணுவதில்‌ பயனில்லை. 
நாம்‌ அரசு சூழ்வதை மட்டுமே எண்ண முடியும்‌. அரசர்கள்‌ 
களத்தில்‌ குருதி சிந்தவேண்டும்‌, குடும்பங்களில்‌ விழிநீர்‌ 
சிந்தவேண்டும்‌ என்பார்கள்‌” என்றான்‌. துரியோதனன்‌ 
“நீர்‌ அதைப்பற்றி எண்ணியதில்லையா அங்கரே?” 
என்றான்‌. கர்ணன்‌ கரிய நீர்ப்பெருக்கென கடந்து சென்ற 
வானில்‌ மிதந்து கொண்டிருந்த விண்மீன்களை பார்த்துக்‌ 
கொண்டிருந்தான்‌. “உம்‌?” என்றான்‌. “விருஷாலிக்கு 
இணையென ஒருத்தியை கொண்டுவரப்போகிறீர்கள்‌. 
அதைப்பற்றி...” என்றான்‌ துரியோதனன்‌. “இல்லை” 
என்றான்‌ கர்ணன்‌. 


சினத்துடன்‌ திரும்பி “ஏன்‌? அவள்‌ எளிய பெண்‌ 
என்பதனாலா?” என்றான்‌ துரியோதனன்‌. கர்ணன்‌ 
“எளிய பெண்தானே?” என்றான்‌. “யார்‌ சொன்னது? 
உமக்கும்‌ எனக்குமான உறவுக்கும்‌ அப்பால்‌ அவளுடன்‌ 
எனக்கோர்‌ உறவுள்ளது. என்‌ தங்கை அவள்‌...” என்றான்‌. 


“அதை நான்‌ அறிவேன்‌” என்றான்‌ கர்ணன்‌. “பின்பு...?” 
என்றபடி துரியோதனன்‌ அணுகினன்‌. “அவளைப்பற்றி நீ 
பொருட்டின்றி பேசுகிறாய்‌.” கர்ணன்‌ “நான்‌ சொன்னது 
நடைமுறை உண்மை. பானுமதி உயர்ந்த 
எண்ணங்களால்‌ உந்தப்பட்டு இணைவி ஒருத்தியை ஏற்க 
ஒப்புக்‌ கொண்டிருக்கிறாள்‌. உயர்ந்த எண்ணங்கள்‌ 
காலை ஒளியில்‌ பொன்னென மின்னும்‌ 
முகில்களைப்போல மிகக்‌ குறுகிய பொலிவு 
கொண்டவை. விருஷாலி நடைமுறை 
உண்மையிலிருந்து இம்முடிவை ஏற்றுகொண்டவள்‌. 
எனவே நான்‌ இன்னொருத்தியை கைப்பற்றியே 
ஆகவேண்டும்‌. இத்தகைய முடிவுகள்‌ 
மலைப்பாறைகளைப்போல நமது விருப்பு 
வெறுப்புகளுக்கு அப்பால்‌ அவை என்றுமென 
நின்றுகொண்டிருக்கும்‌” என்றான்‌. 


“எல்லாவற்றையும்‌ இப்படி எண்ணங்களாக வகுத்து 
அமைத்துக்‌ கொள்வது எனக்கு சலிப்பூட்டுகிறது” 
என்றபடி தொடையில்‌ தட்டினான்‌ துரியோதனன்‌. “ஏன்‌ 
இப்படி சொற்களை அடுக்கிக்‌ கொண்டே இருக்கிறோம்‌?” 
கர்ணன்‌ “மனிதர்கள்‌ சொற்களால்‌ தங்களுடைய உலகை 
உருவாக்கிக்‌ கொள்கிறார்கள்‌. நாம்‌ வாழும்‌ நகரங்களும்‌ 
கோட்டைகளும்‌ அரண்மனைகளும்‌ உண்ணும்‌ உணவும்‌ 
உடைகளும்‌ முடியும்‌ கோலும்‌ அனைத்தும்‌ சொற்களால்‌ 
ஆன வையே. அச்சொற்களுக்கு ஒரு நீட்சி எனவே 
பருப்பொருட்கள்‌ வெளியே உள்ளன. இது அமரந்தியில்‌ 
உள்ள சொற்றொடர்‌. விதுரரிடம்‌ கேட்டால்‌ 
மொத்தத்தையும்‌ சொல்வார்‌” என்றான்‌. 


“விடும்‌! இனி அச்சொற்களைக்‌ கேட்க நான்‌ 
விரும்பவில்லை” என்றான்‌ துரியோதனன்‌. “ஏன்‌?” 
என்றான்‌ கர்ணன்‌. “அச்சமூட்டுகின்றன. இச்சொற்களைக்‌ 
கொண்டு எவற்றை விளக்கிவிட முடியும்‌? எச்செயலையும்‌ 
குற்றவுணர்வின்றி ஆற்ற முடியும்‌ 
கூர்சொல்லேந்தியவனைப்போல அச்சத்துகுரியவன்‌ 
எவருமில்லை” என்றபின்‌ “நான்‌ உள்ளே சென்று 
படுத்துக்‌ கொள்ளப்போகிறேன்‌” என்றான்‌ துரியோதனன்‌. 
“வேண்டாம்‌” என்றான்‌ கர்ணன்‌. “ஏன்‌?” என்று 
துரியோதனன்‌ கேட்டான்‌. “உள்ளே சென்றால்‌ நீங்கள்‌ மது 
அருந்துவீர்கள்‌. இங்கு படுத்துக்‌ கொள்ளலாம்‌” என்றான்‌. 


“இங்கா...?” என்றபடி நீள்பலகையில்‌ ஓசையுடன்‌ 
அமர்ந்துகொண்டான்‌ துரியோதனன்‌. மெல்ல உடலை 
நீட்டிக்‌ கொள்ள பலகை முனகி வளைந்தது. 
“விண்மீன்களை பார்த்துக்‌ கொண்டிருப்போம்‌. அரசர்கள்‌ 


வானை நோக்க வேண்டுமென்று அமர நீதி சொல்கிறது.” 
“ஏன்‌?” என்றான்‌ துரியோதனன்‌. “மண்ணில்‌ இருந்து 
தன்னை விண்ணுக்கு தூக்கிக்‌ கொள்ளாமல்‌ எவரும்‌ 
அரசனாக முடியாது. புகழ்மொழிகளால்‌ 
அரசமுறைமைகளால்‌ குலக்கதைகளால்‌ 
சூதர்பாடல்களால்‌ ஒவ்வொரு கணமும்‌ கீழிருந்து 
மேலேற்றப்படுகிறான்‌. மேலே இருந்து கொண்டிருப்பதாக 
அவன்‌ எண்ணிக்‌ கொண்டிருப்பது இயல்பே. 
விண்ணைநோக்கினால்‌ எந்நிலையிலும்‌ தான்‌ மண்ணில்‌ 
இருப்பதை அவனால்‌ புரிந்து கொள்ள முடியும்‌.” 


துரியோதனன்‌ விண்மீன்களையே நோக்கிக்‌ 
கொண்டிருந்தான்‌. “ஆம்‌” என்று நெடுநேரத்துக்குப்‌ பிறகு 
சொன்னான்‌. கர்ணன்‌ பெருமூச்சுவிட்டு தன்‌ 
கைகால்களை நன்கு நீட்டி தளர்த்திக்‌ கொண்டான்‌. 
விரைந்து செல்லும்‌ படகின்‌ கொடி துடிக்கும்‌ ஒலி மிக 
அண்மையில்‌ என கேட்டது. சித்தம்‌ சற்று 
மயங்கியப்போது அது நெருப்பொலியாகியது. 
வெண்ணிறமான நெருப்புத்‌ தழல்களுக்கு நடுவே சிதை 
நடுவில்‌ அவன்‌ படுத்திருந்தான்‌. நெருப்பு குளிர்ந்தது. 
ஆனால்‌ அவன்‌ தசைகள்‌ உருகி வழிந்து 
கொண்டிருந்தன. கைகால்கள்‌ வெள்ளெலும்பாயின. 
குனிந்து தன்‌ நெஞ்சைப்‌ பார்த்தபோது அங்கு 
பொற்கவசத்தை கண்டான்‌. இரு கைகளாலும்‌ செவி 
மடல்களைத்‌ தொட்டு அங்கே மணிக்‌ குண்டலங்களை 
உணர்ந்தான்‌. 


நெஞ்சு பறையொலிக்க அவன்‌ எழுந்து அம்ர்ந்தபோது 
திசை நோக்கி பறந்து செல்லும்‌ அம்பு ஒன்றில்‌ 
அமர்ந்திருக்கும்‌ உணர்வை அடைந்தான்‌. படகின்‌ அமர 
முனையில்‌ காற்று கிழிபட்டு பாம்பென 
சீறிக்கொண்டிருந்தது. சற்று அப்பால்‌ துரியோதனன்‌ 
நீண்ட மூச்சொலியுடன்‌ துயின்று கொண்டிருந்தான்‌. 
விண்ணில்‌ எதையோ தான்‌ கண்டதாக ஓர்‌ உணர்வை 
கர்ணன்‌ அடைந்தான்‌. துரியோதனனை திரும்பிப்‌ 
பார்த்தபின்‌ எழுந்து நின்று தன்‌ ஆடைகளை சீர்படுத்திக்‌ 
கொண்டான்‌. விண்ணிலிருந்து ஒரு விழி தன்னை 
நோக்கியது போல. உடனே அவ்வெண்ணம்‌ வந்து தன்‌ 
பிடரியைத்‌ தொட அண்ணாந்து பார்த்தபோது அங்கே 
விடிவெள்ளியை கண்டான்‌. 


பலகைகள்‌ காலொலி பெருக்கிக்‌ காட்ட அறைக்குள்‌ 
சென்று “சிவதரே” என்றான்‌. அறைக்குள்ளிருந்து 
கையில்‌ தோல்சுருளுடன்‌ வந்த சிவதர்‌ “ஆம்‌ அரசே, சற்று 
பிந்திவிட்டோம்‌. வெள்ளி முளைத்துவிட்டது” என்றார்‌. 


“எவ்வளவு பிந்திவிட்டோம்‌?” என்றான்‌ கர்ணன்‌. “ஒரு 
நாழிகை நேரம்‌” என்றார்‌ சிவதர்‌. “படகு முழு விரைவில்‌ 
சென்றதல்லவா?” என்றான்‌ கர்ணன்‌. “ஆம்‌. ஆனால்‌ 
மகதத்தின்‌ பெரிய வணிகக்‌ கலத்திரள்‌ ஒன்று 
நமக்கெதிராக வந்தது. பெருவிரைவில்‌ அவர்களைக்‌ 
கடந்து செல்வது ஐயத்தை உருவாக்கும்‌ என்று பாய்களை 
அவிழ்க்கச்‌ சொன்னேன்‌”. 


“குறுங்காட்டில்‌ நம்மைக்‌ காத்திருப்பவர்கள்‌ எவர்‌ 
கண்ணிலும்‌ பட்டுவிடக்கூடாது” என்றான்‌. “ஆம்‌” 
என்றார்‌ சிவதர்‌. கவலையுடன்‌ “நாம்‌ கருக்கிருட்டிலேயே 
ராஜபுரம்‌ நோக்கி செல்வதாக அல்லவா திட்டம்‌?” 
என்றான்‌ கர்ணன்‌. “ஆம்‌. அதைத்தான்‌ நோக்கிக்‌ 
கொண்டிருந்தேன்‌. நேரடியான குறும்புதர்ப்‌ பாதையில்‌ 
ராஜபுரம்‌ நோக்கி செல்வதாக இருந்தது. சற்று வளைந்து 
குறுங்காடுகளுக்குள்‌ ஊடுருவிச்‌ சென்றால்‌ மேலும்‌ ஒரு 
நாழிகை ஆகும்‌ என்றாலும்‌ எவர்‌ கண்ணிலும்‌ படாமல்‌ 
ராஜபுரத்திற்குப்‌ பின்புறமுள்ள குறுங்காட்டை 
அடைந்துவிட முடியும்‌.” 


“ஏற்புமணம்‌ அப்போது தொடங்கிவிட்டிருக்குமல்லவா?” 
என்றான்‌ கர்ணன்‌. “ஆம்‌. நாம்‌ செல்லும்போது அனைத்து 
அவை முறைமைகளும்‌ முடிந்து ஏற்புமணத்திற்கான 
போட்டி தொடங்கும்‌ தருணம்‌ முதிர்ந்திருக்கும்‌.” கர்ணன்‌ 
உடல்‌ தளர்ந்து “ஒவ்வொன்றும்‌ மிகச்‌ சரியாக நடந்தாக 
வேண்டும்‌” என்றான்‌. “ஆம்‌, நான்‌ நம்பிக்‌ 
கொண்டிருப்பது ஜராசந்தரை” என்றார்‌ சிவதர்‌. 
“ஜயத்ரதன்‌ இளைய அரசியை கொண்டு செல்வதை 
ஜராசந்தர்‌ விரும்பமாட்டார்‌ என்று என்‌ உள்ளம்‌ 
சொல்கிறது. ஆகையால்‌ அங்கு சொற்பூசல்‌ ஒன்று 
நிகழாதிருக்காது.” 


“இத்தகைய முன்‌ எண்ணங்களைச்‌ சார்ந்து திட்டங்களை 
அமைப்பது நன்றல்ல” என்றான்‌ கர்ணன்‌. “அல்ல. 
ஆனால்‌ இதை நான்‌ வலுவான செய்திகள்‌ வழியாக 
உறுதி கொண்டிருக்கிறேன்‌. ஜயத்ரதனை ஜராசந்தர்‌ 
தடுப்பார்‌. ஆகவே படைக்கலப்‌ போட்டியோ அதை ஒட்டிய 
சொல்லெடுப்போ அங்கு நிகழும்‌. நாம்‌ அங்கு சென்று 
சேர்வது அத்தருணத்திலாகத்தான்‌ இருக்கும்‌” சிவதர்‌ 
சொன்னார்‌. “அவ்வாறாகட்டும்‌” என்றபின்‌ கர்ணன்‌ 
திரும்பி படகின்‌ அகல்‌ மேடைக்கு வந்தான்‌. அவன்‌ 
காலடி ஓசையைக்‌ கேட்டு விழித்தெழுந்த துரியோதனன்‌ 
பலகையில்‌ அமர்ந்து “வந்துவிட்டோமா?” என்றபின்‌ 
வானைப்பார்த்து “விடிவெள்ளி” என்று கூவியபடி 
எழுந்தான்‌. 


“நாம்‌ சற்று பிந்திவிட்டோம்‌. இன்னும்‌ அரை நாழிகையில்‌ 
சென்றுசேர்வோம்‌” என்றான்‌ கர்ணன்‌. “ஓ 
வரத்தொடங்கியிருக்குமே?” என்றான்‌ துரியோதனன்‌. 
“ஆம்‌. மாற்றுப்பாதை ஒன்றை சிவதர்‌ வகுத்திருக்கிறார்‌” 
என்றான்‌. துரியோதனன்‌ தன்‌ தொடைகளில்‌ 
அறைந்தபடி “நன்று நன்று” என்றான்‌. “இருளில்‌ 
விழிகளுக்குத்‌ தெரியாமல்‌ நரிகளைப்போல்‌ செல்வது 
எனக்கு சலிப்பூட்டியது. இது போர்‌. ஒருவகையில்‌ இது 
நேரடி களப்போர்‌. இதுவே ஷத்ரியர்களுக்குரியது. 
வழியில்‌ உபகலிங்கர்களின்‌ சிறுபடை ஒன்றை 
எதிர்கொண்டு சில தலைகளை வீழ்த்தி குருதிசொட்டும்‌ 
அம்புகளுடன்‌ ராஜபுரத்திற்குள்‌ நுழைவோம்‌ என்றால்‌ 
நாளை நம்மைப்‌ பற்றி சூதர்கள்‌ பாடும்போது சுவை 
மிகுந்திருக்கும்‌” என்றான்‌. கர்ணன்‌ புன்னகைத்தான்‌. 

வடகலிங்கத்தின்‌ கங்கைக்கரை எல்லையில்‌ இருந்த 
சியாமகம்‌ என்ற பெயருள்ள குறுங்காட்டின்‌ நடுவே 
ஆளுயரத்தில்‌ கங்கையின்‌ உருளைக்கற்களால்‌ 
கட்டப்பட்ட சிறிய கொற்றவை ஆலயம்‌ இருந்தது. 
அதற்குள்‌ இரண்டு முழ உயரத்தில்‌ அடிமரக்‌ குடத்தில்‌ 
செதுக்கப்பட்ட பாய்கலைப்பாவையின்‌ நுதல்விழிச்‌ 
சிலை ஒன்று காய்ந்த மாலை சூடி காலடியில்‌ குருதி 
உலர்ந்த கரிய பொடி பரவியிருக்க வெறித்த விழிகளும்‌ 
வளைதேற்றைகள்‌ எழுந்த விரியிதழ்களுமாக 
நின்றிருந்தது. கருக்கிருட்டு வடிந்து இலைவடிவுகள்‌ 
வான்புலத்தில்‌ துலங்கத்தொடங்கின. 
காலைப்பறவைகள்‌ எழுந்து வானில்‌ சுழன்று 
ஓசைபெருக்கின. காட்டுக்கோழிகள்‌ தொலைவில்‌ 
“கொலைவில்‌ கொள்‌ கோவே” என கதிரவனை 
கூவியழைத்தன. 


ஆலயமுகப்பில்‌ நின்றிருந்த நான்கு புரவிகள்‌ சிறு 
செவியை கூப்பி தொலைவில்‌ நடந்த காலடி ஓசையைக்‌ 
கேட்டு மெல்ல கனைத்தன. உடனிருந்த வீரர்கள்‌ எழுந்து 
புரவிகளின்‌ முதுகைத்தட்டி அமைதிப்படுத்தினர்‌. 
தலைவன்‌ கையசைவால்‌ அனைவரும்‌ சித்தமாக 
இருக்கும்படி ஆணையிட்டான்‌. வீரன்‌ ஒருவன்‌ 
மரக்கிளை ஒன்றில்‌ தொற்றி மேலேறி தொலைவில்‌ 
பார்த்து கையசைவால்‌ அவர்கள்‌ தான்‌ என்று 
அறிவித்தான்‌. காலடிகள்‌ அணுகிவந்தன. 


ஆந்தை ஒலி ஒன்று எழ தலைவன்‌ மறுகுரல்‌ அளித்தான்‌. 
புதர்களுக்கு அப்பால்‌ இருந்து துரியோதனனும்‌ 
கர்ணனும்‌ பின்னால்‌ சிவதரும்‌ வந்தனர்‌. அவர்களின்‌ 
உடல்‌ காலைப்பனியில்‌ நனைந்து நீர்வழிய ஆடைகள்‌ 
உடலோடு ஒட்டியிருந்தன. சிவதர்‌ மெல்லிய குரலில்‌ 
“அரசர்‌” என்றார்‌. வீரர்கள்‌ தலைவணங்கினர்‌. 
“நேரமில்லை” என்றான்‌ தலைவன்‌. கர்ணன்‌ 
துரியோதனனை நோக்கி கைகாட்டிவிட்டு முதல்‌ 
வெண்புரவியில்‌ கால்சுழற்றி ஏறிக்கொண்டான்‌. 


சிவதர்‌ பால்நுரைத்த நீள்குடுவை போன்றிருந்த 
கொக்கிறகுகள்‌ பதித்த அம்புகள்‌ செறிந்த அவனுடைய 
அம்பறாத்தூணியை அளிக்க தலையைச்‌ சுற்றி எடுத்து 


உடலுக்குக்‌ குறுக்காக போட்டு முதுகில்‌ அணிந்து 
கொண்டான்‌. வில்லை குதிரையின்‌ கழுத்திலிருந்த 
கொக்கியில்‌ மாட்டி தொடைக்கு இணையாக வைத்தான்‌. 
புரவியின்‌ பின்பக்கங்களில்‌ சேணத்துடன்‌ 
பிணைக்கப்பட்டிருந்த இரும்புக்‌ கொக்கிகளில்‌ மேலும்‌ 
நான்கு அம்பறாத்தாணிகளை இரு வீரர்கள்‌ எடுத்து 
வைத்தனர்‌. 


துரியோதனன்‌ எடையுடன்‌ தன்‌ புரவியிலேறிக்கொண்டு 
வீரர்கள்‌ அம்பறாத்தூணிகளை மாட்டுவதற்கு 
உதவினான்‌. அவன்‌ புரவி முன்‌ கால்‌ எடுத்துவைத்து 
உடலை நெளித்து அவன்‌ எடையை தனக்குரியவகையில்‌ 
ஏந்திக்கொண்டது. சிவதர்‌ பேசாமலேயே கைகளால்‌ 

ணையிட மூன்று புரவிகளும்‌ சித்தமாயின. சிவதர்‌ 
புரவியிலேறிக்‌ கொண்டதும்‌ திரும்பி காவலர்‌ 
தலைவனிடம்‌ அவன்‌ மேற்கொண்டு செய்வதற்கான 
ஆணைகளை பிறப்பித்தார்‌. 


அவர்கள்‌ வந்த படகு குறுங்காட்டுக்கு அப்பால்‌ 
கங்கையின்‌ கரைச்சதுப்புக்குள்‌ பாய்களை முற்றிலும்‌ 
தாழ்த்தி சுருட்டி கொடிமரத்தை சரித்து நீட்டி 
இழுத்துக்கொண்டுவரப்பட்டு இரண்டாள்‌ உயரத்திற்கு 
எழுந்து சரிந்திருந்த நாணல்களுக்கு உள்ளே இருந்த 
சேற்றுக்குழி ஒன்றுக்குள்‌ விடப்பட்டிருந்தது. அதனருகே 
காவல்நிற்கும்படி அவர்‌ சொல்ல அவன்‌ 
தலைவணங்கினான்‌. அவன்‌ விலகிச்செல்ல பிற வீரர்கள்‌ 
தொடர்ந்தனர்‌. மீன்கள்‌ நீரின்‌ இலைநிழல்பரப்பில்‌ 
மறைவதுபோல்‌ ஓசையின்றி அவர்கள்‌ காட்டில்‌ 
அமிழ்ந்தழிந்தனர்‌. 

செல்வோம்‌ என்று கர்ணன்‌ தலையசைத்தான்‌. சிவதர்‌ 
தலையசைத்ததும்‌ கர்ணன்‌ கடிவாளத்தை இழுக்க அவன்‌ 
புரவி மெல்லிய கனைப்பொலியுடன்‌ முன்குளம்பை 
நிலத்தில்‌ அறைந்து தலைகுனித்து பிடரி சிலிர்த்து தரை 
முகர்ந்து நீள்மூச்சுவிட்டது. அவன்‌ கால்முள்ளால்‌ 
தாண்டியதும்‌ மெல்ல கனைத்தபடி சரவால்‌ சுழற்றிப்‌ 
பாய்ந்து குறுங்காட்டுக்குள்‌ நுழைந்தது. இருபக்கமும்‌ 
சிற்றிலைக்‌ குட்டைமரங்கள்‌ வீசி வீசி கடந்து செல்ல, 
முட்கிளைகள்‌ வளைந்து அவர்களை அறைந்தும்‌ 
கீறியும்‌ சொடுக்கியும்‌ பின்செல்ல குறுங்காட்டுக்குள்‌ 
விரைந்தோடிச்‌ சென்றன புரவிகள்‌. 


குதிரையின்‌ தலை உயரத்திற்குக்‌ கீழாக தம்‌ முகத்தை 
வைத்து கிளைகளின்‌ எதிரடிகளை தவிர்த்தபடி 
அவர்கள்‌ சென்றனர்‌. காடெங்கும்‌ புரவிகளின்‌ 


குளம்போசை ஒன்று பத்தெனப்‌ பெருகி துடியொடு 
துடியிணைந்த கொடுகொட்டி நடனத்தாளமென கேட்டுக்‌ 
கொண்டிருந்தது. கருங்குரங்குகள்‌ கிளைகளுக்கு மேல்‌ 
குறுமுழவோசை எழுப்பி கடந்து சென்றன. ஆள்காட்டிக்‌ 
குருவி ஒன்று அவர்கள்‌ தலைக்கு மேல்‌ பறந்து 
சிறகடித்துக்‌ கூவியபடி எழுந்தும்‌ அமைந்தும்‌ உடன்‌ 
வந்து பின்‌ தங்கியது. நிலத்தில்‌ விழுந்து சிறகடித்துச்‌ 
சுழன்று மேலே எழுந்து மீண்டு வந்தது. 


தலைக்கு மேல்‌ எழுந்து வானில்‌ கலந்த பறவைகளைக்‌ 
கொண்டே போர்க்கலை அறிந்த எவரும்‌ தங்களை 
அறிந்துவிட முடியுமென்று கர்ணன்‌ எண்ணினான்‌. 
அவன்‌ எண்ணத்தை உணர்ந்தது போல சிவதர்‌ தன்‌ 
புரவியைத்‌ தூண்டி அவன்‌ அருகே வந்து “இப்பகுதியில்‌ 
வேளாண்குடிகள்‌ மட்டுமே உள்ளனர்‌. இதை 
காவல்படைகளின்‌ உலா என்றே எடுத்துக்‌ 
கொள்வார்கள்‌. ஏனெனில்‌ இப்போது அங்கு 
மணத்தன்னேற்பு நிகழ்ந்து கொண்டிருக்கிறது” என்றார்‌. 
மேலே இலைப்பரப்புக்கு அப்பால்‌ வானம்‌ 
இளங்கருமையின்‌ அடிவெளியெனத்‌ தெரிந்தோடியது. 


குறுங்காட்டின்‌ ஆழத்திற்குச்‌ சென்றபின்‌ புரவிகளை 
சற்று விரைவழியச்‌ செய்து மூச்சு வாங்க விட்டபடி 
பெருநடையில்‌ சென்றனர்‌. துரியோதனன்‌ தன்‌ தோல்‌ 
பையில்‌ இருந்து நீர்‌ அருந்தினான்‌. கர்ணன்‌ அவனை 
நோக்க நீரை கர்ணனை நோக்கி நீட்டியபடி “நம்‌ 
படைக்கலங்களுக்கு இன்னும்‌ வேளை வரவில்லை” 
என்றான்‌. “பொறுமை. இங்கு நாம்‌ ஒரு போரில்‌ 
இறங்கினால்‌ நகருக்குள்‌ அந்நேரத்தை இழக்கிறோம்‌” 
என்றான்‌ கர்ணன்‌. “ஆயினும்‌ குருதியின்றி எப்படி 
எல்லை கடப்பது?” என்றான்‌ துரியோதனன்‌. கர்ணன்‌ 
“பொறுங்கள்‌ அரசே, தங்கள்‌ வாளுக்கும்‌ அம்புக்கும்‌ 
வேலை வரும்‌” என்றான்‌. “செல்வோம்‌” என்றார்‌ சிவதர்‌. 


புரவியை தட்டியபடி மீண்டும்‌ விரைவெடுத்து 
குறுங்காடுகளில்‌ மூன்று மடிப்புகளில்‌ ஏறி இறங்கி 
காடருகே இருந்த சிற்றூர்‌ ஒன்றின்‌ மேய்ச்சல்‌ நிலத்தின்‌ 
விளிம்பை அடைந்தனர்‌. கண்கெளிந்த காலை 
தொலைவை அண்மையாக்கியது. மரப்பட்டைக்‌ 
கூரையிட்ட சிற்றில்லங்களுக்கு மேல்‌ அடுமனைப்‌ 
புகையெழுந்து காற்றில்‌ கலந்து நிற்பதை பார்க்க 
முடிந்தது. புலரியொளி எழவில்லை என்றாலும்‌ வானம்‌ 
கசிந்து மரங்களின்‌ இலைகளை பளபளக்கச்‌ செய்தது. 
புல்வெளியிலிருந்து நீராவி எழுந்து மெல்ல தயங்குவதை 
காணமுடிந்தது. 


சிற்றூரின்‌ காவல்நாய்கள்‌ புரவிகளின்‌ வியர்வை 
மணத்தை அறிந்து குரைக்கத்‌ தொடங்கின. இரு 
செவ்வைக்கோல்நிற நாய்கள்‌ மேய்ச்சல்‌ நிலத்தில்‌ புகுந்து 
காற்றில்‌ எழுந்த சருகுகளைப்‌ போல அவர்களை நோக்கி 
ஓடி வருவதை கர்ணன்‌ கண்டான்‌. “இந்தச்‌ சிற்றூரை நாம்‌ 
கடந்து செல்ல வேண்டுமா?” என்று திரும்பி சிவதரிடம்‌ 
கேட்டான்‌. “ஆம்‌. ஆனால்‌ இதை இன்னும்‌ இருளிலேயே 
நாம்‌ கடந்து செல்வோம்‌ என்று எண்ணினேன்‌” என்றார்‌ 
அவர்‌. “விரைவாக விடிந்து கொண்டிருக்கிறது” என்று 
துரியோதனன்‌ சொன்னான்‌. “இங்கு காவல்‌ வீரர்கள்‌ 
இருந்தால்‌ தலைகொய்து கடந்து செல்லலாம்‌.” 


“இது எளிய வேளாண்குடிகளின்‌ சிற்றூர்‌” என்று 
மீசையை நீவியபடி கர்ணன்‌ சொன்னான்‌. “இன்று 
அவர்களின்‌ நன்னாள்‌. இல்ல முகப்புகளில்‌ மாவிலைத்‌ 
தோரணங்களும்‌ மலர்‌ மாலைகளும்‌ சூட்டப்பட்டுள்ளன. 
புலரியிலேயே எழுந்து சமைக்கத்‌ தொடங்கிவிட்டனர்‌. 
அடுமனைப்புகையில்‌ வெல்லத்தின்‌ நறுமணம்‌ உள்ளது” 
என்றார்‌ சிவதர்‌. “என்ன செய்வது?” என்று துரியோதனன்‌ 
சிவதரிடம்‌ கேட்டான்‌. 


“செய்வதற்கொன்றுமில்லை அரசே. முழுவிரைவில்‌ 
இச்சிற்றூரை கடந்து மறுபுறம்‌ செல்லவேண்டும்‌. அப்பால்‌ 
ஒரு நிலச்சரிவு. அதன்‌ மடிப்பில்‌ உருளைக்கற்களும்‌ 
சேறும்‌ நிறைந்த சிற்றாறு ஒன்று ஓடுகிறது. அதைக்‌ 
கடந்து புல்படர்ந்த சரிவொன்றில்‌ ஏறினால்‌ 
ராஜபுரத்திற்கு பின்னால்‌ உள்ள குறுங்காட்டை 
அடைவோம்‌. அரைநாழிகையில்‌ அக்காட்டைக்‌ கடந்து 
கோட்டையின்‌ பின்பக்கம்‌ உள்ள கரவு வழி ஒன்றை 
அடையலாம்‌. அங்கு நமக்காக வழி ஒன்று ஒருக்கி 
காத்திருக்கும்படி இரு ஒற்றர்களுக்கு 
ஆணையிடப்பட்டுள்ளது” என்றார்‌ சிவதர்‌. 


“அப்படியென்றால்‌ என்ன தயக்கம்‌? செல்வோம்‌” 
என்றபடி துரியோதனன்‌ புரவியைத்தட்டி முழுவிரைவில்‌ 
மேய்ச்சல்‌ நிலத்தின்‌ ஈரப்புல்‌ படிந்த வளைவுகளுக்கு 
மேல்‌ பாய்ந்தோடினான்‌. அவனது புரவிக்‌ குளம்புகளால்‌ 
மிதிபட்ட புற்கள்‌ மீது நீரில்‌ கால்நுனி தொட்டுத்‌ தொட்டு 
பறந்து செல்லும்‌ பறவைத்‌ தடமென ஒன்று உருவாயிற்று. 
“விரைக!” என்றபடி சிவதரும்‌ தொடர்ந்து செல்ல மேலும்‌ 
ஒரு சில கணங்கள்‌ எண்ணத்தில்‌ இருந்தபின்‌ கர்ணன்‌ 
தன்‌ புரவியை தட்டினான்‌. 


துரியோதனன்‌ புரவியை எதிர்கொண்ட நாய்‌ ஒன்று 
அதன்‌ விரைவைக்‌ கண்டு அஞ்சி வால்‌ ஒடுக்கி 


ஊளையிட்டபடி பின்னால்‌ திரும்பி சிற்றூரை நோக்கி 
குறுகி ஓடியது. அவ்வூளையின்‌ பொருளறிந்து 
பிறநாய்களும்‌ கதறியபடி ஊரை நோக்கி ஓடின. 
ஊருக்குள்‌ அனைத்து நாய்களும்‌ ஊளையிடத்‌ 
தொடங்கின. அவ்வோசை கேட்டு தொழுவங்களில்‌ 
பசுக்கள்‌ குரலெழுப்பி கன்றுகளை அழைத்தன. 
சிலகணங்களிலேயே ஊர்‌ கலைந்தெழுந்தது. 


இல்லங்களுக்குள்‌ இருந்து மக்கள்‌ திண்ணைகளை 
நோக்கி ஓடி வந்து தங்கள்‌ ஊர்‌ மன்றை அடைந்த 
துரியோதனனின்‌ புரவியை பார்த்தனர்‌. இளைஞன்‌ 
ஒருவன்‌ கையில்‌ நீள்வேலுடன்‌ துரியோதனனை நோக்கி 
ஓடி வர இன்னொருவன்‌ பாய்ந்தோடி ஊர்‌ மன்று நடுவே 
இருந்த மூங்கில்‌ முக்கால்‌ மேடை ஒன்றின்‌ மேல்‌ தொற்றி 
ஏறி அங்கிருந்த குறுமுரசு ஒன்றை கோல்‌ கொண்டு 
அடிக்கத்‌ தொடங்கினான்‌. துரியோதனனின்‌ அம்பு அந்த 
முரசின்‌ தோலைக்‌ கிழித்து அதை ஓசையற்றதாக்கியது. 
இன்னொரு அம்பு முன்னால்‌ வந்தவனின்‌ வேலை இரு 
துண்டுகளாக்கியது. 


திகைத்து அவன்‌ இரு கைகளையும்‌ வீசி உரத்து கூவ 
அனைத்து இல்லங்களுக்குள்ளிருந்தும்‌ இளைஞர்கள்‌ 
கைகளில்‌ வேல்களும்‌ துரட்டிகளும்‌ கோல்களுமாக 
இறங்கி ஊர்‌ மன்றை நோக்கி ஓடி வந்தனர்‌. பெண்கள்‌ 
கூவி அலறியபடி குழந்தைகளை அள்ளிக்‌ கொண்டு 
உள்ளே சென்றனர்‌. முதியவர்கள்‌ திண்ணைகளில்‌ 
நின்று கைகளை வீசி கூச்சலிட்டனர்‌. இருவர்‌ பெரிய 
மூங்கில்படல்‌ ஒன்றை இழுத்துக்கொண்டுவந்து 
ஊர்முகப்பை மூடமுயன்றனர்‌ 

தாக்கப்படும்‌ விலங்கு போல அச்சிற்றூரே அலறி 
ஒலியெழுப்புவதை கர்ணன்‌ கண்டான்‌. துரியோதனனின்‌ 
புரவி ஊர்மன்றுக்குள்‌ நுழைந்தது. அதைத்‌ தொடர்ந்து 
வந்த சிவதர்‌ கர்ணனை நோக்கி விரைக என்று கைகாட்டி 
குறுக்காக வந்த பெரிய கூடை ஒன்றை தாவி மறுபக்கம்‌ 
சென்றார்‌. அவரது கால்களால்‌ எற்றுண்ட கூடை 
கவிழ்ந்து பறக்க அதற்குள்‌ மூடப்பட்டிருந்த கோழிகள்‌ 
கலைந்து குரலெழுப்பியபடி சிறகடித்தன. 


கர்ணனின்‌ புரவி ஊரை புல்வெளியிலிருந்து பிரித்த 
சிற்றோடையை தாவிக்கடந்து ஊர்‌ மன்றுக்குள்‌ 
நுழைந்தபோது படைக்கலன்களுடன்‌ ஓடிவந்த இருவர்‌ 
அவனை நோக்கி திகைத்தபடி கைசுட்டி ஏதோ கூவினர்‌. 
முதியவர்‌ ஒருவர்‌ உரத்த குரலில்‌ “கதிரவன்‌ மைந்தர்‌! 
கதிரவன்‌ மைந்தர்‌!” என்று கூச்சலிட்டார்‌. அத்தனை 


பேரும்‌ தன்னை நோக்கி திரும்புவதைக்‌ கண்ட கர்ணன்‌ 
வியப்புடன்‌ கைகளைத்‌ தூக்கினான்‌. அவர்கள்‌ 
படைக்கலன்களை உதிர்த்துவிட்டு தலைவணங்கினர்‌. 
ஒருவர்‌ “கதிரவன்‌ மைந்தன்‌! இச்சிற்றூரில்‌ கதிரவன்‌ 
மைந்தன்‌ எழுகிறார்‌” என்றார்‌. ஒரு கிழவி “வெய்யோனே, 
எங்கள்‌ இல்சிறக்க வருக” என்று கைகூப்பி அழுதாள்‌. 


துரியோதனன்‌ அவர்கள்‌ நடுவே ஊடுருவிச்‌ சென்ற தன்‌ 
புரவியை கடிவாளத்தைப்பற்றி திருப்பி “உங்களை இங்கு 
அடையாளம்‌ கண்டு கொண்டிருக்கின்றனர்‌ அங்கரே” 
என்றான்‌. அவனருகே சென்று நின்ற சிவதர்‌ “இம்மக்கள்‌ 
அவரை அறியார்‌. வேறொருவரென அடையாளம்‌ கண்டு 
கொண்டுவிட்டனர்‌ போலும்‌” என்றார்‌. “கதிரவன்‌ 
மைந்தன்‌ என்கிறார்களே?” என்றான்‌ துரியோதனன்‌. ஒரு 
முதுமகள்‌ இரு கைகளையும்‌ விரித்து தெய்வதமேறியவள்‌ 
என “பொற்கவசம்‌! பொலியும்‌ மணிக்குண்டலங்கள்‌! 
நான்‌ கனவில்‌ கண்டபடியே” என்றாள்‌. “என்‌ தந்தையே! 
என்‌ இறையே! எவ்வுயிர்க்கும்‌ அளிக்கும்‌ கொடைக்‌ 
கையே!” 


“ஆம்‌, ஒளிவிடும்‌ குண்டலங்கள்‌” என்றாள்‌ 
பிறிதொருத்தி. “புலரி போல்‌ மார்புறை! விண்மீன்‌ என 
காதணிகள்‌.” கர்ணன்‌ தன்‌ கைகளைத்‌ தூக்கி 
அவர்களை வாழ்த்தியபடி அச்சிற்றூரின்‌ இடுங்கிய 
தெருக்களை கடந்து சென்றான்‌. இருபக்கமும்‌ தலைக்கு 
மேலும்‌ நெஞ்சுக்கு நிகரிலும்‌ கைகூப்பி மக்கள்‌ 
வாழ்த்தொலி எழுப்பினர்‌. “கதிர்‌ முகம்‌ கொண்ட வீரர்‌ 
வாழ்க! எங்கள்‌ குடிபுகுந்த வெய்யோன்‌ வாழ்க! 
இங்கெழுந்தருளிய சுடரோன்‌ வாழ்க! அவன்‌ 
மணிக்குண்டலங்கள்‌ வாழ்க! அவன்‌ அணிந்த 
பொற்கவசம்‌ பொலிக! அவன்‌ அணையில்லா 
கொடைத்திறன்‌ பொலிக!” 


துரியோதனன்‌ கர்ணனை திரும்பித்‌ திரும்பி பார்த்தபடி 
சென்றான்‌. ஊரைக்‌ கடந்து உருளைக்கற்கள்‌ சேற்றுடன்‌ 
பரவியிருந்த சரிவில்‌ புரவிக்‌ கால்கள்‌ அறைபட்டு 
தெறிக்க கூழாங்கற்கள்‌ எழுந்து தெறித்து விழும்‌ ஒலிகள்‌ 
சூழ இறங்கிச்‌ சென்றபோது துரியோதனன்‌ திரும்பி 
“எதைப்‌ பார்த்தார்களோ அங்கரே? சூதர்கள்‌ பாடும்‌ அந்த 
மணிக்குண்டலங்களையும்‌ பொற்கவசத்தையும்‌ 
பார்க்காதவன்‌ நான்‌ மட்டும்‌ தானா?” என்றான்‌. 


கர்ணன்‌ “எளிய மானுடர்‌, கதைகளில்‌ வாழ்பவர்கள்‌” 
என்றான்‌. “இல்லை, கற்பனையல்ல. அவ்விழிகளை 
பார்த்தேன்‌. அவை தெய்வங்களைக்‌ காண்பவை 


என்றுணர்ந்தேன்‌. கர்ணா, ஒரு சில கணங்கள்‌ 
அவ்விழிகள்‌ எனக்கும்‌ கிடைக்கும்‌ என்றால்‌ உன்‌ 
கவசத்தையும்‌ குண்டலத்தையும்‌ நானும்‌ 
பார்த்திருப்பேன்‌” என்றான்‌ துரியோதனன்‌. 
“சொல்லாடுவதற்கான இடமல்ல இது. இன்னும்‌ ஒரு 
நாழிகைக்குள்‌ நாம்‌ நகர்‌ நுழைந்தாக வேண்டும்‌” என்று 
கர்ணன்‌ சொன்னான்‌. சிவதர்‌ அங்கிலாதவர்‌ போல்‌ 
இருந்தார்‌. “சொல்லுங்கள்‌” என்றான்‌ கர்ணன்‌. “நாம்‌ 
முறையென சென்று கொண்டிருக்கிறோம்‌ அல்லவா?” 
சிவதர்‌ விழித்துக்‌ கொண்டவர்‌ போல திரும்பி “ஆம்‌. நகர்‌ 
நுழைந்துவிட்டால்‌ நாம்‌ களம்‌ நடுவில்‌ இருப்போம்‌” 
என்றார்‌. 


புல்வெளிச்சரிவில்‌ புரவிகள்‌ மூச்சுவாங்கி பிடரிசிலிர்த்து 
எடைமிக்க குளம்புகளை எடுத்து வைத்து வால்‌ சுழற்றி 
மேலேறின. அவற்றின்‌ கடைவாயிலிருந்து நுரைப்‌ 
பிசிறுகள்‌ காற்றில்‌ சிதறி பின்னால்‌ வந்து தெறித்தன. 
அப்பால்‌ இலைகள்‌ கோடிழுத்து உருவான தொடுவானின்‌ 
விளிம்பில்‌ கதிர்ப்பெருக்கு எழுந்தது. பறவைகள்‌ 
கொண்டாடும்‌ பிறிதொரு புலரி. எங்கோ ஒரு பறவை 
சங்கென ஒலித்தது. பிறிதொரு பறவை மணியென 
இசைத்தது. யாழ்கள்‌, குழல்கள்‌, முழவுகள்‌, முரசுகள்‌. 
எழுந்து கலந்து ஒலித்தன செப்பல்கள்‌, அகவல்கள்‌, 
அறைதல்கள்‌, கூவல்கள்‌, துள்ளல்கள்‌, தூங்கல்கள்‌. 
விண்ணகம்‌ சிவந்து கணந்தோறும்‌ புதுவடிவு கொள்ளும்‌ 
முகில்களின்‌ ஊடாக வெய்யோன்‌ எழும்‌ பாதை ஒன்றை 
சமைத்தது. மிதந்தவை என கடற்பறவைகள்‌ 
ஒளியுருகலை துழாவிக்‌ கடந்து சென்றன. அவை 
சிறகுகளால்‌ துழாவித்‌ துழாவிச்‌ சென்ற இன்மைக்கு 
அப்பால்‌ இருத்தலை அறிவித்து எழுந்தது செவியறியாத 
ஓங்காரம்‌. 


சிவதர்‌ கர்ணனிடம்‌ “அரசே அப்பால்‌ உள்ளது 
ராஜபுரத்தின்‌ உயிர்க்கோட்டை” என்றார்‌. 
குறுங்காடுகளுக்கு மேல்‌ பச்சைப்‌ புதர்களின்‌ சீர்நிரை 
ஒன்று சுவரென தெரிந்தது. “அதுவா?” என்றான்‌ கர்ணன்‌. 
“ஆம்‌, மூன்று ஆள்‌ உயரமுள்ள மண்மேட்டின்‌ மீது நட்டு 
எழுப்பப்பட்ட முட்புதர்கள்‌ அவை.” துரியோதனன்‌ 
“புதர்க்கோட்டை என்றபோது அது வலுவற்றதாக 
இருக்கும்‌ என்று எண்ணினேன்‌. இதை சிறிய படைகள்‌ 
எளிதில்‌ கடந்துவிட முடியாது” என்றான்‌. கர்ணன்‌ “ஆம்‌. 
யானைகளும்‌ தண்டு ஏந்திய வண்டிகளும்‌ இன்றி 
இக்கோட்டையை தாக்குவது கடினம்‌. பாரதவர்ஷத்தில்‌ 
முன்பு அத்தனை கோட்டைகளும்‌ இவ்வாறே இருந்தன. 
கற்கோட்டைகள்‌ நாம்‌ மேலும்‌ அச்சம்‌ கொள்ளும்போது 


உருவானவை” என்றான்‌. 


துரியோதனன்‌ தன்‌ குதிரையை தொடைகளால்‌ 
அணைத்து குதிமுள்ளால்‌ சீண்டி “விரைவு” என்றான்‌. 
வில்லை கையில்‌ எடுத்து நாணை கொக்கியில்‌ அமைத்து 
இழுத்து விம்மலோசை எழுப்பினான்‌. அவ்வோசையை 
நன்கு அறிந்திருந்த மரத்துப்‌ பறவைகள்‌ கலைவோசை 
எழுப்பி வானில்‌ எழுந்தன. கர்ணன்‌ தன்‌ வில்லை 
எடுத்துக்‌ கொண்டான்‌. சிவதர்‌ அவர்களுக்குப்‌ பின்னால்‌ 
தன்‌ புரவியை செலுத்தினார்‌. மூவரும்‌ இடையளவு 
உயரமான முட்புதர்கள்‌ மண்டிய வெளியினூடாக 
சென்றனர்‌. அவர்களின்‌ உடலில்‌ வழிந்த பனித்‌ 
துளிகளின்‌ ஈரத்தில்‌ காலையொளி மின்னியது. புரவிகள்‌ 
மிதித்துச்‌ சென்ற மண்ணில்‌ ஊறிய நீரில்‌ 
செங்குருதியென நிறைந்தது. 


துரியோதனன்‌ அமைதி கொண்டுவிட்டிருந்தான்‌. 
அவனுடைய உடலுக்குள்‌ வாழ்ந்த ஆழுலகத்து 
பெருநாகங்கள்‌ படமெடுத்துவிட்டன என்று தோன்றியது. 
தோள்களிலும்‌ புயங்களிலும்‌ தசைகள்‌ இறுகி விம்மி 
நெளிந்து அமைந்துகொண்டிருந்தன. இரை நோக்கி 
பாயும்‌ பருந்தென சற்றே உடல்‌ சரித்து தலை முன்நீட்டி 
காற்றில்‌ சென்றான்‌. கர்ணனின்‌ விழிகளில்‌ மட்டுமே 
உயிர்‌ இருப்பதாக தோன்றியது. குறுங்காட்டைக்‌ 
கடந்ததும்‌ சிவதர்‌ அந்தப்பக்கம்‌ என்று கையால்‌ 
காட்டினார்‌. கர்ணன்‌ துரியோதனனை நோக்கி 
விழியசைக்க அவன்‌ தலையசைத்தான்‌. மூவரும்‌ 
அக்கோட்டையை நோக்கி சென்றனர்‌. 


முட்புதர்கள்‌ ஒன்றோடொன்று தழுவிச்‌ செறிந்து எழுந்த 
பசுங்கோட்டை முற்றிலும்‌ மண்‌ தெரியாததாக இருந்தது. 
அதன்‌ மேல்‌ வாழ்ந்த பறவைக்குலங்கள்‌ எழுந்து வானில்‌ 
சுழன்று அமைந்து எழுந்து கூச்சலிட்டுக்‌ 
கொண்டிருந்தன. சிவதர்‌ தொலைவில்‌ தெரிந்த மஞ்சள்‌ 
அசைவொன்றைக்கண்டு “அங்கே” என்றார்‌. அவர்கள்‌ 
அணுகிச்செல்ல மஞ்சள்‌ துணியொன்றை அசைத்தபடி 
நின்றிருந்த படைவரன்‌ ஓடிவந்து தலைவணங்கி 
“விடியலெழுந்துவிட்டது அரசே” என்றான்‌. “மறுபக்கம்‌ 
நகரம்‌ முழுமையாகவே எழுந்துவிட்டது.” சிவதர்‌ 
“விழவெழுந்துவிட்டதா?” என்றார்‌. “முதற்கதிரிலேயே 
முரசுகள்‌ முழங்கின” என்றான்‌ அவன்‌. 


கையால்‌ இங்கு என்று காட்டி அழைத்துச்‌ சென்றனர்‌ வீரர்‌. 
கோட்டைப்பரப்பில்‌ நடுவே புதர்களை வெட்டி புரவி 
ஒன்று நுழையும்‌ அளவுக்கு வழி அமைக்கப்பட்டிருந்தது. 


“புரவிகள்‌ ஏறுமா?” என்றான்‌ துரியோதனன்‌. “தானாக 
அவை ஏறா. நாம்‌ ஏறிய பிறகு கடிவாளத்தை 
பிடித்திழுத்து ஏற்றி மறுபக்கம்‌ கொண்டு செல்ல 
வேண்டும்‌” என்றான்‌ கர்ணன்‌. “முதற்புரவி ஏறிவிட்டால்‌ 
அடுத்த புரவிகள்‌ அச்சமழிந்து கற்றுக்கொண்டுவிடும்‌” 
என்றார்‌ சிவதர்‌. வீரர்கள்‌ மூவர்‌ அங்கிருந்தனர்‌. அவர்கள்‌ 
ஓடிவந்து புரவிகளின்‌ கடிவாளங்களை 
பற்றிக்கொண்டனர்‌. 


துரியோதனனும்‌ கர்ணனும்‌ சிவதரும்‌ புரவிகளிலிருந்து 
இறங்கி மண்மேட்டில்‌ படிகளைப்போல்‌ 
வெட்டப்பட்டிருந்த தடங்களில்‌ கால்வைத்து 
முள்செதுக்கப்பட்ட கிளைகளை பற்றிக்கொண்டு 
மேலேறினர்‌. அப்பால்‌ சென்று இறங்கி மறுபக்கம்‌ இருந்த 
குறும்புதர்க்காட்டில்‌ நின்றபடி துரியோதனன்‌ 
பொறுமையிழந்து கையசைத்தான்‌. இரு வீரர்கள்‌ 
கோட்டையின்‌ மண்மேட்டின்‌ உச்சியில்‌ நின்றபடி 
முதல்புரவியின்‌ கடிவாளத்தைப்பற்றி இழுக்க பின்னால்‌ 
நின்ற இருவர்‌ அதை பின்னாலிருந்து தள்ளி 
மேலேற்றினர்‌. 


தும்மியபடியும்‌ மெல்ல சீறியபடியும்‌ தயங்கிய புரவி தன்‌ 
எடையை பின்னங்காலில்‌ அமைத்து தசைவிதிர்க்க 
நின்றது. பின்னால்‌ நின்ற வீரன்‌ அதன்‌ வாலைப்‌ பிடித்து 
தள்ள கடிவாளத்தைப்‌ பற்றிய இருவர்‌ இழுக்க அது 
முன்னிருகால்களையும்‌ அழுந்த ஊன்றி அவர்களின்‌ 
விசையை நிகர்செய்தது. “இப்படி புரவியை மூவர்‌ இழுக்க 
முடியுமா?” என்றான்‌ கர்ணன்‌. சிவதர்‌ “இழுத்து மேலேற்ற 
முடியாது. ஆனால்‌ அது மேலேற வேண்டுமென்று நாம்‌ 
விரும்புகிறோம்‌ என்பதை அதற்கு தெரிவிக்க முடியும்‌. 
மேலேறாமல்‌ நாம்‌ விடப்போவதில்லை என்று உணர்ந்து 
கொண்டால்‌ அது மேலேறும்‌” என்றார்‌. 


வலுவாக கால்களை ஊன்றி அசைவற்று புட்டம்‌ 
சிலிர்க்க கழுத்துத்தசைகள்‌ இழுபட்டு அதிர நின்ற புரவி 
அஞ்சியதுபோல கனைத்தபடி இரு அடிகளை 
பின்னெடுத்து வைத்து தலையை உதறியது. முன்னால்‌ 
இழுத்த வீரர்‌ இருவர்‌ மரங்களை பற்றிக்கொண்டு 
தசைகள்‌ புடைக்க முழு ஆற்றலுடன்‌ அதை இழுத்தனர்‌. 
திடீரென்று கால்களைத்‌ தூக்கி முன்வைத்‌ 
குளம்புகளால்‌ நிலத்தை அறைந்து மேலேறி உச்சிக்கு 
வந்து மறுசரிவில்‌ சரிந்து பாய்ந்து குளம்புகள்‌ நிலமறைய 
வந்து சுழன்று நின்றது. அதன்‌ கனைப்போசை கேட்டதும்‌ 
மறுபக்கம்‌ நின்ற இருபுரவிகளும்‌ எதிர்க்குரல்‌ எடுத்தன. 
அவற்றில்‌ ஒன்று தானாகவே பாய்ந்து மேலேறி மறுபக்கம்‌ 


வந்தது. 


மூன்றாவது புரவி உரத்த குரலில்‌ அங்கு நின்று 
கனைத்தது. இரு புரவிகளும்‌ எதிர்க்குரல்‌ கனைத்ததும்‌ 
அதுவும்‌ துணிவுகொண்டு ஏறி மறுபக்கம்‌ வந்தது. 
கர்ணன்‌ தன்‌ புரவியில்‌ ஏறுவதற்காக திரும்பியபோது 
மறுபக்கம்‌ ஓடி வந்த இரண்டு கலிங்க வீரர்களை 
கண்டான்‌. அவன்‌ விழி அவர்களைத்‌ தொட்ட 
மறுகணத்தில்‌ அம்புகள்‌ அவர்களைத்‌ தாக்க இருவரும்‌ 
அலறியபடி புதர்களில்‌ முகம்‌ பதிய விழுந்தனர்‌. திரும்பிய 
துரியோதனன்‌ உரக்க நகைத்தபடி தன்‌ வில்லை எடுத்து 
அம்பு தொடுத்து பின்னால்‌ வந்த இருவரை வீழ்த்தினான்‌. 
மேலும்‌ இருவர்‌ அப்பால்‌ நின்றிருந்தனர்‌. என்ன நடந்தது 
என்று அவர்கள்‌ உய்த்துணர்வதற்குள்‌ அவர்களில்‌ 
ஒருவனின்‌ கழுத்தில்‌ அம்பு பாய்ந்தது. 


பிறிதொருவன்‌ குனிந்து புதர்களினூடாக பாய்ந்தோடி 
தன்‌ புரவியை அடைந்து அதன்‌ மேல்‌ ஏறி முடுக்கினான்‌. 
அப்புரவியின்‌ காலை கர்ணனின்‌ அம்பு தாக்க அது 
சுழன்று நிலையழிந்து சரிந்து கீழே விழுந்தது. அதன்‌ 
மேலிருந்த வீரன்‌ நிலத்தை அடைவதற்குள்‌ அவன்‌ 
நெஞ்சில்‌ அம்பு பாய்ந்து அவனை ஓசையழியச்‌ செய்தது. 
“தொடங்கிவிட்டது!” என்று தொடையை ஓங்கித்‌ 
தட்டியபடி துரியோதனன்‌ நகைத்தான்‌. கையசைத்தபடி 
கர்ணன்‌ முன்னால்‌ பாய்ந்தான்‌. சிவதரும்‌ 
துரியோதனனும்‌ அவனை தொடர்ந்து வந்தனர்‌. 


ராஜபுரத்தின்‌ தெருக்கள்‌ மரப்பலகைகளை மண்ணில்‌ 
பதித்து உருவாக்கப்பட்டவையாக இருந்தன. 
இருபக்கங்களிலும்‌ உயரமற்ற மரக்கட்டடங்கள்‌ நிரை 
வகுத்தன. குளம்புகள்‌ தரைமரத்தில்‌ பட்டு பேரோசை 
எழுப்ப அம்மூவரும்‌ தெருக்களில்‌ சென்றபோது 
இருபக்கங்களிலிருந்த அனைத்துக்‌ கட்டடங்களும்‌ 
எதிரொலி எழுப்பின. அவற்றின்‌ திண்ணைகளுக்கு ஓடி 
வந்த கலிங்கக்‌ குடிமக்கள்‌ அவர்களை உடனே 
அடையாளம்‌ கண்டுகொண்டனர்‌. ஒருவன்‌ 
“துரியோதனர்‌! அஸ்தினபுரியின்‌ அரசர்‌!” என்று 
கூவினான்‌. சில கணங்களுக்குள்ளாகவே அனைத்துக்‌ 
கட்டடங்களிலும்‌ குடிமக்கள்‌ முகப்புகளில்‌ குழுமி 
கூச்சலிடத்‌ தொடங்கினர்‌. 


முதல்‌ காவல்கோட்டத்தில்‌ இருந்த வீரர்கள்‌ “எதிரிகள்‌! 
எதிரிகள்‌!” என்று கூவியபடி விற்களுடனும்‌ 
வேல்களுடனும்‌ இறங்கி வந்தனர்‌. சாலையை 
அடைவதற்குள்ளாகவே அம்பு பட்டு கீழே விழுந்தனர்‌. 


கர்ணனின்‌ அம்பில்‌ மேலே முரசறையச்‌ சென்ற வீரன்‌ 
அம்முரசின்‌ மேலேயே விழுந்து முரசுடன்‌ புரண்டு 
ஓசையுடன்‌ கீழே விழுந்தான்‌. என்னவென்றறியாமல்‌ கீழே 
விழுந்த முரசை நோக்கிச்‌ சென்ற பிறிதொரு வீரன்‌ 
அம்புபட்டு விழுந்தான்‌. ஒருவர்‌ மேல்‌ ஒருவராக அம்பு 
பட்டு அவர்கள்‌ விழ விழுந்தவர்கள்‌ மேல்‌ பாய்ந்து 
புரவிகளும்‌ நகரை அமைத்த வட்டப்பெருவீதியை 
நோக்கி சென்றன. 


தடித்த மரப்பலகைகள்‌ சேற்றில்‌ பதித்து உருவாக்கப்பட்ட 
அரசவீதியில்‌ இருபுறமும்‌ எழுந்த நூற்றுக்கணக்கான 
அணித்தாண்களில்‌ மலர்‌ மாலைகளும்‌ பட்டுப்‌ 
பாவட்டாக்களும்‌ தொங்கி காற்றில்‌ அசைந்தன. 
வண்ணத்தோரணங்கள்‌ குறுக்காக கட்டப்பட்டு 
சிட்டுக்குருவிச்‌ சிறகுகளென காற்றில்‌ துடித்துக்‌ 
கொண்டிருந்தன. மூவரும்‌ பெருவீதியை 
அடைவதற்குள்ளாகவே அவர்கள்‌ வந்த செய்தியை 
அனைத்து காவல்‌ மாடங்களுக்கும்‌ முரசுகள்‌ அறிவித்து 
விட்டிருந்தன. 


யாரோ “அஸ்தினபுரியின்‌ படைகள்‌ அரசர்‌ 
தலைமையில்‌!” என்று கூவ அக்குரல்‌ 
ஒன்றுபல்லாயிரமெனப்‌ பெருகி நகரமெங்கும்‌ அச்சத்தை 
நிறைத்தது. நகர்வாயிலை நோக்கியே பெரும்படை 
திரண்டு ஓடியது. கோட்டைக்குமேல்‌ எழுந்த 
காவல்மாடத்து பெருமுரசங்கள்‌ “படைகள்‌! படைகள்‌!” 
என்று அறிவிக்க நகரம்‌ அச்சம்‌ கொண்டு அத்தனை 
வாயில்களையும்‌ மூடிக்கொண்டது. கடைகளுக்குமேல்‌ 
தோல்திரைகளும்‌ மூங்கில்தட்டிகளும்‌ இழுத்து 
போர்த்தப்பட்டன. மக்கள்‌ அலறியபடி இல்லங்களை 
நோக்கி ஓட சாலைகளில்‌ விரைந்த படைகள்‌ அந்த 
நெரிசலில்‌ சிக்கிக்கொண்டனர்‌. 


“கோட்டை தாக்கப்படுகிறது! கர்ணன்‌ வில்லுடன்‌ 
படைகொணர்ந்திருக்கிறார்‌” என்று ஒரு செய்தி 
பறவைக்காலில்‌ எழுந்து அரண்மனை நோக்கி சென்றது. 
பறவை செல்வதற்குள்ளாகவே தொண்டைகள்‌ வழியாக 
அது அரண்மனையை அடைந்துவிட்டிருந்தது. அரசர்‌ 
அணிப்பந்தலில்‌ இருந்தமையால்‌ பிறிது எதையும்‌ 
எண்ணாத படைத்தலைவன்‌ யானைப்படையை 
கோட்டைவாயில்‌ நோக்கிச்செல்ல ஆணையிட்டான்‌. 
மூன்று யானைப்படைகள்‌ கோட்டையின்‌ 
மூன்றுவாயில்களையும்‌ நோக்கிச்செல்ல அப்படைகளால்‌ 
புரவிகள்‌ தடுக்கப்பட்டன. 


கலைந்து குழம்பிய நகரம்‌ சருகுப்புயலடிக்கும்‌ 
வெளியென தெரிந்தது. அந்தக்‌ கலைதலே அவர்களைக்‌ 
காக்கும்‌ திரையென்றாகியது. மூன்று புரவிகளில்‌ என 
அவர்கள்‌ தனித்து நகர்த்தெருக்களில்‌ வரக்கூடுமென 
எவரும்‌ எண்ணவில்லை. அவர்களைக்‌ கண்டவர்கள்‌ 
திகைத்து கூச்சலிடுவதற்குள்‌ அம்புகளால்‌ 
வீழ்த்தப்பட்டனர்‌. சாலைகளில்‌ அவர்களை 
எதிர்கொண்டவர்கள்‌ அனைவரும்‌ என்ன 
நடக்கிறதென்றே அறியாதவர்களாக இருந்தனர்‌. ஆனால்‌ 
அவர்களின்‌ அச்சமே செய்தியென்றாக சற்று 
நேரத்திலேயே அவர்கள்‌ நுழைந்தது அனைவருக்கும்‌ 
அறியவரலாயிற்று. சாலையின்‌ இருபுறங்களிலும்‌ 
வீரர்கள்‌ விற்களுடன்‌ அவர்களை சூழ்ந்துகொண்டனர்‌. 


கர்ணன்‌ தன்‌ புரவியில்‌ பின்னால்‌ திரும்பி அமர்ந்தபடி 
தொடர்ந்து வந்த வீரர்களை அம்பால்‌ தாக்கி 
வீழ்த்திக்கொண்டே சென்றான்‌. முன்னால்‌ வந்தவர்களை 
துரியோதனன்‌ அம்புகளால்‌ வீழ்த்தினான்‌. சிவதர்‌ 
இருவருக்கும்‌ நடுவே நான்கு திசைகளையும்‌ நோக்கி 
அறிவிப்புகளை செய்தபடியே வந்தார்‌. “மாளிகை மேல்‌ 
எழுகிறார்கள்‌” என்று அவர்‌ சொன்னதுமே 
பெருமாளிகையின்‌ கூரைமேல்‌ வில்லுடன்‌ எழுந்த வீரன்‌ 
அம்பு பட்டு சரிந்த மரக்கூரை மேல்‌ உருண்டு கீழே வந்து 
விழுந்தான்‌. அவனை தொடர்ந்து வந்தவனும்‌ உருண்டு 
வந்து முதல்வன்‌ மேல்‌ விழுந்தான்‌. 

“தாவல்‌ மாடங்கள்‌ மூன்று உள்ளன?” என்றார்‌ சிவதர்‌. 
அவர்களைத்‌ தொடர்ந்து வந்தவர்கள்‌ கீழே விழுந்த 
உடல்களை தாண்டத்‌ தயங்கி வால்சுழற்றி சுற்றிவந்த 
புரவிகளால்‌ தடுக்கப்பட அதற்குப்‌ பின்னால்‌ 
வந்தவர்கள்‌ “ஓடுங்கள்‌! விரையுங்கள்‌! தொடருங்கள்‌!” 
என்று கூவினார்கள்‌. தங்களை தடுத்த சிறிய படையை 
உடைத்து முன்னால்‌ சென்ற மூவரும்‌ வலப்பக்கம்‌ 
திரும்பி அங்கிருந்த காவல்‌ மாடத்தை நோக்கி சென்றனர்‌. 
அதற்கப்பால்‌ மணத்தன்னேற்பு நிகழும்‌ மன்று 
கொடிகளாலும்‌ மலர்‌ மாலைகளாலும்‌ 
அலங்கரிக்கப்பட்டிருந்தது. 


அக்காவல்‌ மாடத்தின்‌ மேல்‌ இருந்த முரசு “எதிரி !எதிரி! 
எதிரி!” என்று முழங்கிக்‌ கொண்டிருந்தது. அதன்‌ காவல்‌ 
உப்பரிகைகளில்‌ தோன்றிய வீரர்கள்‌ 
போர்க்கூச்சல்களுடன்‌ அம்புகளை எய்ய 
துரியோதனனின்‌ தோளில்‌ ஓர்‌ அம்பு பாய்ந்தது. 
உலுக்கப்படும்‌ மரத்தின்‌ கனிகளென கர்ணனின்‌ அம்பு 
பட்டு வீரர்கள்‌ நிலம்‌ அதிர விழுந்து கொண்டே 


இருந்தார்கள்‌. 

ஒருகணமும்‌ விரைவழியாமல்‌ அந்தக்‌ காவல்‌ மாடத்தை 
கடந்து சென்றனர்‌. அவர்கள்‌ வருவதைக்‌ கண்டதுமே 
அரண்மனை வளாகத்தை அணைத்திருந்த உயரமற்ற 
உள்கோட்டையின்‌ தடித்த மரவாயிலை இழுத்து மூட 
வீரர்கள்‌ முயன்றனர்‌. கர்ணன்‌ அந்தக்‌ கதவின்‌ இடுக்கு 
வழியாக அப்பால்‌ இருந்த வீரனை அம்பால்‌ 
வீழ்த்தினான்‌. பிறிதொருவன்‌ ஓடி வர அவனையும்‌ 
வீழ்த்தினான்‌. இரு கதவுகள்‌ ஒன்றுடன்‌ ஒன்று 
இணைவதற்குள்ளாகவே அவர்கள்‌ அதைக்‌ கடந்து 
உள்ளே சென்றனர்‌. 

பகுதி மூன்று : சிறைபெருந்தாழ்‌ - 


ராஜபுரத்தின்‌ அளவுக்கு பொருத்தமில்லாமல்‌ 
மிகப்பெரிதாக இருந்தது அரண்மனை. கங்கை வழியாக 
கொண்டுவரப்பட்ட இமயச்சாரலின்‌ தேவதாரு 
மரத்தடிகளை தூண்களென நாட்டி அவற்றின்மேல்‌ 
ஒன்றன்மேல்‌ ஒன்றென எழுந்து குறுகிச்‌ சென்று 
பன்னிரு குவை மாடங்களாக மாறி கொடிகள்‌ தாங்கி 
வான்நீலப்‌ பகைப்புலத்தில்‌ எழுந்து நின்றிருந்த ஏழடுக்கு 
மாளிகை லாடவடிவம்‌ கொண்டிருந்தது. அதன்‌ 
அணைப்புக்குள்‌ இருந்த பெருமுற்றத்தில்‌ 
மணத்தன்னேற்பு விழவுக்கு என போடப்பட்டிருந்த 
அணிப்பந்தல்‌ காலை இளங்காற்றில்‌ அலையிளகி 
கொந்தளித்தது. 


மாளிகையின்‌ அனைத்து உப்பரிகைகளிலும்‌ 
வண்ணப்பட்டுக்‌ கொடிகளும்‌ மலர்மாலைகளும்‌ 
யவனமென்சீலைத்‌ திரைகளும்‌ பீதர்நாட்டு 
சித்திரஎழினிகளும்‌ காற்றில்‌ உலைந்தாட அது ஒழுகிச்‌ 
சென்று கொண்டிருக்கும்‌ பெருங்கலம்‌ என்று 
தோன்றியது. அரண்மனையைச்‌ சுற்றி அமைந்திருந்த 
நான்கு காவல்‌ மாடங்களிலும்‌ பெருமுரசங்கள்‌ 
எச்சரிக்கை ஒலி எழுப்ப அதன்‌ முகப்பில்‌ காவலுக்கு 
நின்றிருந்த வீரர்கள்‌ போர்க்குரலுடன்‌ ஓடிச்சென்று தம்‌ 
படைக்கலங்களை எடுத்துக்‌ கொண்டு வாயில்‌ நோக்கி 
வந்தனர்‌. வந்த விரைவிலேயே துரியோதனனின்‌ 
அம்புகள்‌ பட்டு அவர்கள்‌ மண்ணறைந்து விழுந்தனர்‌. 
புரவிகள்‌ அம்பு தைத்த உடம்பை விதிர்த்தபடி சுழன்றன. 


கர்ணன்‌ கோட்டைக்கு மேலும்‌ மாளிகை விளிம்புகளிலும்‌ 

எழுந்த அவர்களை விழிமுந்தா விரைவில்‌ கணை 

தொடுத்து விழச்செய்தான்‌. மூன்று புரவிகளும்‌ 

அவர்களை எதிர்கொண்ட காவல்படையினரை 

கலைத்து சருகை எரித்துச்‌ செல்லும்‌ தழல்துளி போல 

பந்தலை நோக்கி சென்றன. அவர்கள்‌ சென்ற 

கடற்ப த புண்பட்ட படைவீரர்கள்‌ விழுந்து, துடித்து, 

ள்‌ எழுந்து கூச்சலிட்டனர்‌. அணிப்பந்தலின்‌ 

லில்‌ நின்ற படைத்தலைவன்‌ பாதி முறிந்த 

இ பர கழுத்து அறுபட்டு விழுந்தான்‌. அவனைத்‌ 

தொடர்ந்து வந்த அமைச்சர்‌ தோளில்‌ பாய்ந்த அம்புடன்‌ 


சுருண்டு விழ திரும்பி நோக்கிய நிமித்திகன்‌ அக்கணமே 
உயிர்‌ துறந்தான்‌. 

அம்புகள்‌ பறவைக்‌ கூட்டங்கள்‌ போல்‌ உட்புகுந்து 
கூடிநின்றவர்களை வீழ்த்தி உருவாக்கிய வழியினூடாக 
மூன்று புரவிகளும்‌ பந்தலுக்குள்‌ நுழைந்தன. 
ஆயிரங்கால்‌ பந்தல்‌ பூத்த காடு போல்‌ 
வண்ணமலர்களால்‌ அலங்கரிக்கப்பட்டிருந்தது. 
தொலைவில்‌ அரைவட்ட அரசர்நிரையில்‌ கலிங்கத்தின்‌ 
மண உறவு நாடி வந்த அரசர்கள்‌ அமர்ந்திருந்தனர்‌. 
ஓசைகளில்‌ இருந்தே என்ன நடக்கிறது என்று 
உய்த்துணர்ந்த ஜயத்ரதன்‌ தன்‌ வில்லை கையில்‌ 
எடுத்தபடி எழுந்து அவை முகப்பை நோக்கி ஓடி 
வந்தான்‌. அவன்‌ கையில்‌ இருந்த அம்பு வில்‌ உடைந்து 
தெறித்தது. அவன்‌ திரும்புவதற்குள்‌ அவன்‌ அணிந்த 
பட்டுத்தலையணியை தட்டிச்‌ சென்றது பிறிதொரு அம்பு. 


மீசையை முறுக்கியபடி ஜராசந்தன்‌ தன்‌ பீடத்தின்‌ மேல்‌ 
கால்கள்‌ போட்டு பெருந்தோள்களை அகற்றி சிலையென 
அமர்ந்திருந்தான்‌. அவன்‌ விழிகள்‌ துரியோதனனை 
நோக்கிக்‌ கொண்டிருந்தன. சினம்கொண்டு நிலையழிந்து 
பொருளிலா கூச்சலிட்டபடி ஜயத்ரதன்‌ ஓடிவந்தான்‌. 
அவனுடைய இரு படைத்தலைவர்களும்‌ அவனை 
வில்லுடன்‌ அணுக ஒருவரிடமிருந்து வில்லைப்பிடுங்கி 
இன்னொருவரிடமிருந்து அம்பறாத்தாணியை வாங்கிக்‌ 
கொண்டு போர்க்கூச்சலுடன்‌ அவன்‌ கர்ணனை நோக்கி 
வந்தான்‌. அவனுடைய அம்புகள்‌ கர்ணனை சிறிய 
பறவைகள்‌ போல சிறகதிர கடந்து சென்றன. 


அம்புகளைத்‌ தவிர்க்கும்‌ பிற வில்லவர்களைப்போல 
கர்ணன்‌ உடல்‌ நெளியவில்லை. அம்புகளுக்கு எளிதில்‌ 
அவன்‌ இரையாவான்‌ என்ற எண்ணத்தை அது 
அளித்தது. ஆனால்‌ அம்பு அவன்‌ உடலை அணுகுவதற்கு 
அரைக்கணத்துக்கு முன்பு இயல்பாக சற்று விலகி 
அவற்றை தவிர்த்தான்‌. அவனைச்‌ சூழ்ந்து பறந்த 
அம்புகள்‌ உடலெங்கும்‌ மண்படிந்து விதைகள்‌ பதிந்து 
மெல்ல நடக்கும்‌ காட்டுயானையைச்‌ சூழ்ந்து கொஞ்சி 
விளையாடும்‌ சிட்டுகள்‌ என தோன்றின. அவனில்‌ 
இருந்து எழுந்த அம்புகள்‌ வைரக்கல்‌ திரும்புகையில்‌ 
சிதறுண்டு எழுந்து சுழலும்‌ ஒளிக்‌ கதிர்களென வந்தன. 
அவன்‌ அம்பு எங்கு வரும்‌ என்பதை அவன்‌ விழிகளைக்‌ 
கொண்டு அறிய முடியவில்லை. அவனைச்‌ சூழ்ந்து 
அணுக முயன்ற வீரர்கள்‌ அலறியவண்ணம்‌ 
விழுந்தபடியே இருந்தனர்‌. 


சடங்குகளில்‌ ஈடுபட்டிருந்த சித்ராங்கதன்‌ 
சிலகணங்களுக்குப்‌ பின்னரே அனைத்தையும்‌ 
புரிந்துகொண்டு அரியணையிலிருந்து எழுந்து இரு 
கைகளையும்‌ வலிப்பு வந்ததுபோல்‌ அசைத்து தன்‌ 
படைவீரர்களை நோக்கி “விடாதீர்கள்‌! சூழ்ந்து 
கொள்ளுங்கள்‌! சூழ்ந்து கொள்ளுங்கள்‌!” என்று 
கூவினார்‌. அவரது அமைச்சர்கள்‌ 
அவைமேடையிலிருந்து இறங்கி ஓடி அணிமுற்றத்திற்கு 
வந்து “அனைத்து கோட்டை வாயில்களையும்‌ மூடுங்கள்‌. 
நம்‌ படையினர்‌ அனைவரையும்‌ அரங்குக்கு 
வரச்சொல்லுங்கள்‌” என்றனர்‌. “பின்னால்‌ படைகள்‌ 
வருகின்றனவா?” என்று ஒருவர்‌ கூவ “பின்னால்‌ 
படைகள்‌! பின்னால்‌ படைகள்‌!” என பல குரல்கள்‌ 
எழுந்தன. “மூடுங்கள்‌... அனைத்துவழிகளையும்‌ 
மூடுங்கள்‌” என படைத்தலைவன்‌ ஒருவன்‌ 
முழக்கமிட்டபடி ஓடினான்‌. 


ஜராசந்தன்‌ தன்‌ அருகே குனிந்த படைத்தலைவனுடன்‌ 
தாழ்ந்த குரலில்‌ பேச பிற அசரர்கள்‌ திகைத்தவர்கள்‌ 
போல செயலற்ற கைகளுடன்‌ விழித்த கண்களுடன்‌ 
அமர்ந்திருந்தனர்‌. பலர்‌ ஜராசந்தன்‌ எழப்போகிறான்‌ என 
எதிர்நோக்கினர்‌. யவனத்து மெய்ப்பை அணிந்திருந்த 
சித்ராங்கதன்‌ வீரர்களுக்கு ஆணைகளை பிறப்பித்தபடி 
ஓடிச்சென்று அரச மேடையின்‌ வலப்பக்கத்து 
பெருந்தூணை அடைந்ததும்‌ கர்ணனின்‌ அம்பொன்று 
அவர்‌ மெய்ப்பையைச்‌ சேர்த்து அத்தாணுடன்‌ தைத்தது. 
அவர்‌ திரும்புவதற்குள்‌ பிறிதொரு அம்பு மறுபக்கத்தை 
தைத்தது. என்ன நிகழ்கிறது என்று அவர்‌ 
எண்ணுவதற்குள்‌ பன்னிரு அம்புகளால்‌ அத்தூணுடன்‌ 
அவர்‌ முழுமையாக பதிக்கப்பட்டார்‌. 


அம்புகளால்‌ வீரர்களை வீழ்த்தியபடியே உரத்த குரலில்‌ 
கர்ணன்‌ கூவினான்‌. “அவையீர்‌ அறிக! கலிங்கனின்‌ 
குருதி உண்டு மீள என்‌ அம்புக்கு விழிதொடும்‌ கணம்‌ 
போதும்‌. அமைச்சர்கள்‌ அறிக! படைக்கலன்கள்‌ 
இக்கணமே தாழ்த்தப்பட வேண்டும்‌. பிறிதொரு அம்பு 
என்னை அணுகும்‌ எனில்‌ உபகலிங்கர்‌ உயிருடன்‌ எஞ்ச 
மாட்டார்‌.” சித்ராங்கதனின்‌ முதல்‌ மைந்தன்‌ சித்ரரதன்‌ 
மேடைக்குப்‌ பின்னாலிருந்து ஓடிவந்து கைகளை 
உயர்த்தி “படைக்கலம்‌ தாழ்த்துங்கள்‌. படைக்கலம்‌ 
தாழ்த்துங்கள்‌” என்று கூவினான்‌. அமைச்சர்கள்‌ 
அவ்வாணையை ஏற்று கூவி பின்னால்‌ ஓடினர்‌. 
“படைக்கலம்‌ தாழ்த்துங்கள்‌. ஒரு அம்பு கூட எழலாகாது.” 


அவ்வோசை முற்றத்தை எதிரொலிகளென எழுந்த 


மறுஆணைகள்‌ வழியாக கடந்து சென்றது. சில 
கணங்களுக்குள்‌ கலிங்கத்தின்‌ படைகளனைத்தும்‌ 
அசைவிழந்தன. ஜயத்ரதன்‌ உரத்த குரலில்‌ “எனக்கும்‌ 
கலிங்க மன்னருக்கும்‌ சாற்றுறுதி ஒன்றுமில்லை 
சூதன்மகனே...” என்றபடி நாண்‌ அதிர வில்‌ நின்று 
துடிதுடிக்க கர்ணனை நோக்கி அம்புகளை ஏவினான்‌. 
அவன்‌ வில்லை உடைந்து தெறிக்க வைத்தது கர்ணனின்‌ 
பிறையம்பு. அவன்‌ மேலாடை கிளிமுக அம்பில்‌ 
தொடுக்கப்பட்டு சென்று தரையில்‌ விழுந்தது. சினந்து 
அவன்‌ திரும்பி தன்‌ படைத்தலைவனை 
நோக்குவதற்குள்‌ அப்படைத்தலைவன்‌ சுருண்டு அவன்‌ 
காலடியில்‌ விழுந்தான்‌. பிறிதொருவன்‌ அவனை நோக்கி 
வந்த விரைவிலேயே முழங்கால்‌ மடித்து ஒருக்களித்தான்‌. 


ஜயத்ரதன்‌ பின்னால்‌ ஓட முயல்வதற்குள்‌ கர்ணனின்‌ 
வாத்துமுக அம்பு அவன்‌ முன்நெற்றி முடியை 
வழித்துக்கொண்டு பின்னால்‌ சென்றது. தலையைத்‌ 
தொட்டு என்ன நடந்தது என்று புரிந்து கொண்டு அவன்‌ 
திரும்புவதற்குள்‌ அவன்‌ வலக்காதில்‌ அணிந்திருந்த 
குண்டலம்‌ தசைத்துணுக்குடன்‌ தெறித்தது. அவன்‌ 
பாய்ந்து படைக்கலநிலை நோக்கி ஓட பிறிதொரு 
குண்டலம்‌ தெறித்து அவன்‌ முன்னால்‌ விழுந்தது. 
இருகைகளையும்‌ தூக்கியபடி அவன்‌ அசைவிழந்து 
நின்றான்‌. அவன்‌ நெற்றியின்‌ அமங்கலம்‌ கண்டு 
அரசர்கள்‌ சிரிக்கத்‌ தொடங்கினர்‌. “முழந்தாளிட்டு அமர்க 
சிந்துநாட்டரசே!” என்று அவனை நோக்காது உரத்த 
குரலில்‌ ஆணையிட்டான்‌ கர்ணன்‌. சினத்தால்‌ சுளித்து 
இழுபட்ட முகத்துடன்‌ கைகளை வீசி “சூதன்‌ மகனே 
சூதன்‌ மகனே சூதன்‌ மகனே” என்று ஜயத்ரதன்‌ 
கூவினான்‌. 


ஓர்‌ அம்பு வந்து அவன்‌ கச்சையைக்‌ கிழித்து செல்ல 
இடையாடை நழுவி கீழே விழுந்தது. அனிச்சையாக 
அதைப்‌ பற்றிய கைகளுடன்‌ பதறியபடி தரையில்‌ 
அமர்ந்தான்‌. பிறிதொரு அம்பு வந்து அவன்‌ இரு 
கால்களுக்கு நடுவே தரையில்‌ குத்தி நின்றது. அரசர்கள்‌ 
வெடித்துச்‌ சிரிக்க ஜயத்ரதன்‌ உடல்குறுக்கி அமர்ந்து 
நடுங்கினான்‌. துரியோதனன்‌ உரக்க நகைத்தபடி 
புரவியைத்‌ திருப்பி பாய்ந்து மகளிர்நிலை நோக்கி 
சென்றான்‌. உள்ளிருந்து உபகலிங்கனின்‌ முதல்மகள்‌ 
சுதர்சனை அவனை நோக்கி ஓடி வந்தாள்‌. புரவியில்‌ 
பாய்ந்து அணைந்து அவளை இடைவளைத்து தூக்கிச்‌ 
சுழற்றி தன்‌ புரவியில்‌ அமர்த்திக்‌ கொண்டான்‌. திரும்பி 
கர்ணனிடம்‌ “அங்கரே, உங்கள்‌ அரசி இங்குளாள்‌” 
என்றான்‌. 


கர்ணனின்‌ புரவி முன்னால்‌ பாய்ந்து அங்கு 
பரப்பப்பட்டிருந்த மங்கலப்‌ பொருட்களையும்‌ 
கனிகளையும்‌ கிண்ணங்களையும்‌ சிதறடித்தபடி மகளிர்‌ 
பகுதிக்குள்‌ சென்று பொன்பட்டுத்‌ திரைச்சீலைகளால்‌ 
மறைக்கப்பட்டிருந்த அறைக்குள்‌ புகுந்தது. அங்கிருந்த 
பெண்கள்‌ அலறியபடி சிதறி ஓடினர்‌. பீடத்திலிருந்து 
எழுந்து சுவரோரமாக நெஞ்சைப்‌ பற்றிக்கொண்டு 
நின்றிருந்த சுப்ரியை அவனைக்‌ கண்டதும்‌ இரு 
கைகளையும்‌ முன்னால்‌ நீட்டி பொருளற்ற ஒலி எழுப்பி 
கூவினாள்‌. பாய்ந்து சென்று அவளை அள்ளித்‌ 
தூக்கியபோது சித்ரரதன்‌ ஓடிச்சென்று தன்‌ தந்தையைத்‌ 
தொடுத்த அம்புகளை பிடுங்க முயல இடக்கையால்‌ அம்பு 
தொடுத்து அவன்‌ தலைப்பாகையை பறக்கச்‌ செய்தான்‌. 


வலக்கையால்‌ சுப்ரியையை தாக்கி தன்‌ புரவியில்‌ 
வைத்தபடி திரும்பிப்‌ பாய்ந்து அவை முகப்புக்கு 
வந்தபோது மேலிருந்து சரிந்த வெண்ணிற திரைச்சீலை 
ஒன்று அவன்‌ மேல்‌ விழுந்தது. அம்பு நுனியால்‌ அதை 
கிழித்தபடி முகில்‌ பிளந்து வரும்‌ கதிரவன்‌ போல 
வெளிவந்தான்‌. கைதாக்கி முழங்கும்‌ குரலில்‌ 
“அவையோரே, அரசே, இந்த அவை விட்டு நாங்கள்‌ 
நீங்கும்வரை இங்கு எவர்‌ அசைந்தாலும்‌ அக்கணமே 
உபகலிங்கரை கொல்வேன்‌ என்று உறுதிசொல்கிறேன்‌” 
என்று கர்ணன்‌ கூவினான்‌. “ஆம்‌, இன்னும்‌ எங்கள்‌ 
படைக்கலங்கள்‌ போதிய அளவு குருதி உண்ணவில்லை” 
என்று சொல்லி துரியோதனன்‌ உரத்த ஒலியில்‌ 
நகைத்தான்‌. 

கர்ணனின்‌ புரவியின்‌ குளம்படிகள்‌ அங்கிருந்த 
ஒவ்வொருவர்‌ உடலிலும்‌ விழுவது போல்‌ அசைவுகள்‌ 
எழுந்தன. மூங்கில்கால்களை கடந்து சிறியபீடங்களைத்‌ 
தாவி அணிப்பந்தலை கடந்து சென்றதுமே கர்ணன்‌ 
முற்றிலும்‌ திரும்பி புரவியில்‌ அமர்ந்தபடி பந்தலை 
இழுத்து மேலே கட்டியிருந்த கயிறுகளை தொடர்‌ 
அம்புகளால்‌ அறுத்தான்‌. கயிறுகள்‌ அறுபட கடல்‌அலை 
அமைவதுபோல்‌ வெண்பந்தல்‌ துணிப்பரப்பு வளைந்து 
அங்கிருந்த அனைவர்‌ மேலும்‌ விழத்தொடங்கியது. 
மேலும்‌ மேலும்‌ அம்புகளை விட்டு பந்தலை 
அறுத்தபடியே அவன்‌ முன்னால்‌ சென்றான்‌. 
அவனுக்குப்பின்னால்‌ பந்தல்‌ சரிந்தபடியே வந்தது. 


பின்னால்‌ திரும்பிப்‌ பார்த்த துரியோதனன்‌ “அப்படியே 
எரியூட்டிவிட்டு கிளம்பலாம்‌ என்று தோன்றுகிறது 


கர்ணா” என்றான்‌. சிவதர்‌ “விரைவு! விரைவு!” என 
கூவினார்‌. “அரசே, நாம்‌ இந்நகர்‌ எல்லை விட்டு 
கடப்பதற்கு ஒரு நாழிகையே உள்ளது” என்றார்‌. “ஆம்‌, 
படைகள்‌ நம்மை துரத்தக்கூடும்‌” என்று துரியோதனன்‌ 
சொன்னான்‌. சிவதர்‌ “ஏற்புமண நெறிகளின்படி 
இந்நாட்டு எல்லை கடப்பதுவரை நம்மை கொல்வதற்கு 
உரிமை இவர்களுக்கு உண்டு” என்றார்‌. அவர்கள்‌ 
சிறுகோட்டைவாயிலை நோக்கிச்‌ செல்ல அதை 
மூடியிருந்த கதவருகே கூடியிருந்த வீரர்கள்‌ 
கூச்சலிட்டபடி வேல்களும்‌ விற்களுமாக ஓடிவந்தனர்‌. 


“கோட்டையை திறப்பதற்காக நாம்‌ காத்திருக்கமுடியாது” 
என்று கூவியபடியே கர்ணன்‌ புரவியில்‌ விரைந்தான்‌. 
“பக்கவாட்டில்‌ திட்டிவாயிலொன்று உள்ளது... அது 
மடைப்பள்ளியை நோக்கி செல்லும்‌...” என்றார்‌ சிவதர்‌. 
அவர்கள்‌ அணுகுவதை எதிர்நோக்கி நின்றிருந்த 
வீரர்களின்‌ முன்வரிசையினர்‌ அம்புபட்டு 
விழுந்துகொண்டிருக்க புரவிகள்‌ திரும்பிப்‌ பாய்ந்து 
துணைமாளிகையை அடைந்து படிகளில்‌ ஏறி உள்ளே 
சென்றன. மாளிகைக்கூடங்களில்‌ இருந்தவர்கள்‌ 
கூச்சலிட்டபடி விலகியோடினர்‌. பித்தளைக்கலங்களும்‌ 
செம்புருளிகளும்‌ ஓசையுடன்‌ உருண்டன. திரைகள்‌ 
கிழிபட்டு அவர்கள்‌ மேல்‌ ஒட்டி வழிந்து பின்னால்‌ 
பறந்தன. உள்ளறைகளுக்குள்‌ நுழைந்த, பின்பக்க 
இடைநாழியை அடைந்து அப்பால்‌ தெரிந்த தெருவில்‌ 
பாய்ந்தோடின புரவிகள்‌. 


அவர்கள்‌ வெளியேறிவிட்டதை முரசுகள்‌ கூவியறிவிக்க 
கலிங்கர்‌ கோட்டைவாயிலை திறக்கத்‌ தொடங்கினர்‌. 
மரத்தாலான நகரச்சாலையில்‌ பெருந்தாளமிட்டு 
விரைந்தோடிய புரவிகளை அங்கிருந்த 
கலிங்கப்படைகள்‌ துரத்தின. மாளிகைகளின்‌ 
உப்பரிகைகளிலும்‌ திண்ணைகளிலும்‌ எழுந்த 
கலிங்கத்து மக்கள்‌ திகைத்து பரபரப்பு கொண்டு 
அவர்களை நோக்கி கூச்சலிட்டனர்‌. சுப்ரியை அவன்‌ 
தூக்கிச்‌ சுழற்றியதில்‌ தலைச்சமன்‌ குலைந்திருந்தாள்‌. 
புரவி சீர்விரைவு கொண்டபோது மீண்டு 
ன்றி ண்ட அன்‌ போல்‌ குதிரையின்‌ பிடரியை 
அறைந்தும்‌ கர்ணனின்‌ புயங்களை கடித்தும்‌ 
திமிறினாள்‌. அவன்‌ அவளை இறுக்கி உடலை வளைத்து 
குதிரையின்‌ பிடறியுடன்‌ அழுத்திக்‌ கொண்டான்‌. 


வலி தாளாமல்‌ அவள்‌ கூச்சலிட்டாள்‌. “சூதன்‌ மகனே 
சூதன்‌ மகனே” என்று சுப்ரியை கூச்சலிட்டாள்‌. “நான்‌ 
அவரை ஏற்றுக்‌ கொண்டுவிட்டேன்‌. அவருக்கு 


மலர்மாலையிட எழுந்துவிட்டேன்‌” என்றாள்‌. கர்ணனின்‌ 
விழிகளும்‌ செவிகளும்‌ போர்நோக்கி 
கூர்ந்திருந்தமையால்‌ அவன்‌ அவள்‌ சொற்களை 
கேட்கவில்லை. மேலிருந்து வீசப்பட்ட தீப்பந்தம்‌ ஒன்று 
தன்னை அணுகுவதை உணர்ந்து புரவியைத்‌ திருப்பி 
அதைத்‌ தவிர்த்து முன்னால்‌ பாய்ந்த கர்ணன்‌ மீண்டும்‌ 
திரும்பி “என்ன சொன்னாய்‌?” என்றான்‌. அவள்‌ 
உதடுகள்‌ வெளுத்திருக்க விழிகள்‌ இமைகளுக்குள்‌ 
சென்றன. “என்ன சொன்னாய்‌? என்ன சொன்னாய்‌?” 
என்று அவன்‌ கேட்டான்‌. 


கோட்டைப்‌ பெருமுரசு முழங்க கதவைத்‌ திறந்து 
வெளிவந்த கலிங்கத்தின்‌ படைவீரர்கள்‌ அருகிருந்த 
அரசமாளிகையின்‌ இரு இடைவெளிகளிலிருந்து பெருகி 
அவர்களை நோக்கி பாய்ந்து வந்தனர்‌. அவளைத்‌ 
திருப்பி குதிரைப்‌ பிடரியின்‌ மேல்‌ இருகைகளையும்‌ 
கால்களையும்‌ தொங்கவிட்டு அமைத்து தன்‌ 
தொடைகளால்‌ அவள்‌ கால்களைக்‌ கவ்வி 
குதிரைவயிற்றுடன்‌ இறுக்கிக்‌ கொண்ட கர்ணன்‌ 
இருகைகளையும்‌ விடுதலை செய்து அம்புக்கும்‌ 
வில்லுக்கும்‌ அளித்தான்‌. அவன்‌ முன்‌ ஏவல்‌ 
தெய்வங்களைப்‌ போல அம்புகள்‌ காற்றை நிறைத்து வழி 
அமைத்தன. அவை தீண்டிய வீரர்கள்‌ அக்கணமே அலறி 
விழுந்தனர்‌. 


“இவ்வழியே! இவ்வழியே!” என்று சிவதர்‌ 
கூவிக்கொண்டிருந்தார்‌. துரியோதனனின்‌ உடலை 
இருகைகளாலும்‌ இறுகப்‌ பற்றியபடி அம்புகளிலிருந்து 
தன்னை காப்பதற்காக நன்றாகக்‌ குனிந்து குதிரைப்‌ 
பிடரியில்‌ முகம்‌ ஓட்டி அமர்ந்திருந்தாள்‌ சுதர்சனை. 
துரியோதனன்‌ அவள்‌ கால்களை தன்‌ கால்களால்‌ கவ்வி 
குதிரை விலாவுடன்‌ அழுத்தியபடி இரு கைகளாலும்‌ 
அம்புகளை ஏவியபடி கர்ணனை தொடர்ந்து வந்தான்‌. 
அவன்‌ முகம்‌ களிவெறியால்‌ விழிகள்‌ விரிந்து பற்கள்‌ 
தெரிய வாய்‌ திறந்து தெய்வமெழுந்தவன்‌ போலிருந்தது. 


பெருஞ்சாலைவிட்டு விலகி குறுகிய 
துணைப்பாதைக்குள்‌ திரும்பி துடிமுழவின்‌ 
விரைதாளத்தில்‌ சென்று அதன்‌ சந்திகளில்‌ மும்முறை 
திரும்பி குறுவழிகளில்‌ மடிந்து இரு சிறிய 
மாளிகைகளின்‌ இடைவெளி வழியாக சென்றனர்‌. சிவதர்‌ 
முன்னால்‌ சென்றபம “என்னைத்‌ தொடருங்கள்‌ அரசே! 
இங்கு பாதை உள்ளது” என்றார்‌. தங்களைத்‌ தொடர்ந்து 
வந்த வீரர்களை அம்புகளால்‌ தடுத்தபடி இருவரும்‌ 
சென்றனர்‌. துரியோதனனின்‌ உடலில்‌ அம்புகள்‌ பாய்ந்து 


நின்றிருப்பதை கர்ணன்‌ கண்டான்‌. அவன்‌ 
நோக்குவதைக்‌ கண்டதும்‌ “ஒன்றுமில்லை அங்கரே. 
எளிய புண்களே இவை. முன்செல்க!” என்றான்‌ 
துரியோதனன்‌. புரவிகளின்‌ விரைவை குறைக்காமலேயே 
சாலையிலிருந்து குறுங்காட்டை அணுகி தாவிச்‌ 
சென்றனர்‌. 


புதர்களுக்கு அப்பால்‌ எழுந்த பச்சைக்கோட்டையை 
அணுகியபோது கர்ணன்‌ திரும்பி நோக்கினான்‌. 
தொலைவில்‌ அவர்கள்‌ சென்றவழியைத்‌ தேரும்‌ 
கலிங்கர்களின்‌ ஓசை கேட்டது. “இதோ... இதுதான்‌” என்று 
சிவதர்‌ கூவினார்‌. அவர்கள்‌ வந்த பாதை திறந்திருந்தது. 
அங்கு மஞ்சள்‌ துணியை ஆட்டியபடி வீரர்கள்‌ 
நின்றிருந்தனர்‌. பின்பக்கம்‌ கலிங்க வீரர்கள்‌ அவர்கள்‌ 
சென்றவழியை புதர்களில்‌ புரவிகள்‌ வகுந்திருந்த 
வகிடைக்கொண்டே அறிந்துகொண்டு “இங்கே... இதோ!” 
என கூச்சலிட்டனர்‌. “நாம்‌ விரைவழிய முடியாது. 
புரவிகளை நிறுத்தாமலேயே மேலேறி செல்லவேண்டும்‌” 
என்று முன்னால்‌ சென்றபடியே சிவதர்‌ கூவினார்‌. 


“புரவிகள்‌ நம்‌ எடையுடன்‌ ஏற முடியுமா?” என்றான்‌ 
துரியோதனன்‌. “முழுவிரைவில்‌ வாருங்கள்‌. புரவிகளால்‌ 
நிற்க முடியாது. முன்னரே ஏறிய வழியென அவற்றின்‌ 
நுண்ணுள்ளம்‌ அறிந்திருக்கும்‌. ஆகவே அவை கடந்து 
பாயும்‌” என்றபடி முழு விரைவில்‌ சிவதர்‌ பாய்ந்து 
சென்றார்‌. “என்‌ எடை மிகுதி சிவதரே. என்னுடன்‌ 
இளவரசியும்‌ இருக்கிறாள்‌” என்றான்‌ துரியோதனன்‌. 
“வேறுவழியில்லை...” என்று கூவினார்‌ சிவதர்‌. 


சிவதரின்‌ புரவி முழுவிரைவில்‌ தடதடத்தபடி பாய்ந்து 
கோட்டைச்‌ சுவர்‌ அருகே சென்றதும்‌ அரைக்கணம்‌ 
திகைத்து பின்புட்டம்‌ சிலிர்த்து வால்சுழற்றியது. ஆனால்‌ 
நிற்கமுடியாமல்‌ உரக்க கனைத்தபடி அதே விரைவில்‌ 
ஐந்துமுறை குளம்பெடுத்து வைத்து சற்றே சரிந்து 
கோட்டையின்‌ மண்சரிவில்‌ ஏறி மறுபக்கம்‌ பாய்ந்து 
ஓசையுடன்‌ மண்ணில்‌ இறங்கி வலிகொண்டு 
கனைத்தபடியே ஓடியது. கர்ணன்‌ ஆழ்ந்து மேலும்‌ 
ஆழ்ந்து என மூன்றுமுறை தன்‌ குதிமுள்ளால்‌ புரவியைக்‌ 
குத்தி விரைவூட்டினான்‌. உச்சவெறியில்‌ கனைத்து 
தலைகுலுக்கியபடி சென்ற புரவி அதே போன்று சற்றே 
சரிந்து குளம்புகளை எடுத்து வைத்து நான்கு அடிகளில்‌ 
பாய்ந்து கோட்டையைக்‌ கடந்து உச்சியிலிருந்து 
மறுபக்கம்‌ சென்று கீழே பாய்ந்தது. 


அது தரையை தொடுவதற்குள்‌ அவன்‌ கடிவாளத்தை 


இழுத்து சேணக்கால்தட்டில்‌ காலூன்றி இடைதூக்கி 
எழுந்து சுப்ரியையையும்‌ ஏந்திக்‌ கொண்டான்‌. இரண்டு 
குளம்புகளும்‌ மண்ணில்‌ அறைபட விழுந்த புரவி 
வலியுடன்‌ அலறியபம அதே விரைவில்‌ முன்னால்‌ 
சென்று முட்புதர்களையும்‌ குறுமரங்களையும்‌ 
உடைத்தபடி ஓடியது. அது நான்கு கால்களும்‌ நிலம்‌ 
தொட்டு நிலை மீண்டபிறகு தன்‌ உடல்‌ அமர்த்தி முதுகில்‌ 
அமைந்தான்‌. குதிரை மூச்சுவிட்டபடி உறுமியது. அது 
நன்றி சொல்வதுபோலிருந்தது. 


அவனுக்குப்‌ பின்னால்‌ தெறித்து காற்றில்‌ எழுந்து 
வளைந்து கீழே வந்து விழுந்தது துரியோதனனின்‌ புரவி. 
அரைக்கணத்திற்கு முன்னரே அவன்‌ தன்‌ உடலை அதன்‌ 
முதுகில்‌ அமைத்துவிட்டதனால்‌ முதுகெலும்பு முறிந்து 
பேரொலியுடன்‌ கனைத்தபம முகம்‌ தரையில்‌ அறைபட 
விழுந்தது. அதன்‌ மேலிருந்து துரியோதனன்‌ 
சுதர்சனையை இடை வளைத்து அணைத்தபடி பாய்ந்து 
தாவி விலகினான்‌. புரவி பின்னும்‌ ஒருமுறை சுழன்று 
பின்னங்கால்கள்‌ காற்றில்‌ உதைபட எழுந்து மடிந்து 
விழுந்தது. வலி தாளாமல்‌ தலையை சுழற்றி தரையில்‌ 
அறைந்து நான்கு கால்களையும்‌ ஓடுவது போல்‌ 
அசைத்தபடி கதறியது. 


சிவதர்‌ தன்‌ புரவியைத்‌ திருப்பி துரியோதனன்‌ அருகே 
கொண்டு வந்து “ஏறிக்‌ கொள்ளுங்கள்‌ அரசே, விரைந்து 
சென்று விடுங்கள்‌” என்றார்‌. துரியோதனன்‌ “நீங்கள்‌?” 
என்றான்‌. “நான்‌ இவர்களுடன்‌ சென்று வேறு புரவியில்‌ 
படகை அணுகுகிறேன்‌. செல்லுங்கள்‌” என்றார்‌. 
துரியோதனன்‌ அவர்‌ அளித்த கடிவாளத்தை 
பற்றிக்கொண்டு அப்புரவிமேல்‌ ஏறி அமர்ந்தான்‌. அவன்‌ 
கையைப்‌ பிடித்து அவன்‌ கால்மேல்‌ கால்வைத்து சுழன்று 
ஏறி அவன்‌ முன்னால்‌ அமர்ந்து கொண்டாள்‌ சுதர்சனை. 


கடிவாளத்தை இழுத்து தன்‌ புரவியை செலுத்தியபோது 
அருகே துடிப்படங்கிக்‌ கொண்டிருந்த குதிரையை ஒரு 
கணம்‌ திரும்பி நோக்கிய துரியோதனன்‌ முன்னால்‌ 
சென்று கொண்டிருந்த கர்ணனை நோக்கினான்‌. 
“செல்லுங்கள்‌! விரையுங்கள்‌!” என்றார்‌ சிவதர்‌. அவரும்‌ 
அங்கு காவல்‌ நின்ற மூன்று வீரர்களும்‌ 
குறுங்காடுகளுக்குள்‌ விலகி ஓடினர்‌. கோட்டைக்கு 
மறுபுறம்‌ துரத்தி வந்தவர்களின்‌ புரவிகள்‌ தயங்கி 
ஓசையிடுவதையும்‌ வீரர்கள்‌ கூச்சலிடுவதையும்‌ கேட்க 
முடிந்தது. “விரைக! விரைக!” என்றபடி கர்ணன்‌ 
முன்னால்‌ பாய்ந்தகல துரியோதனன்‌ தொடர்ந்தான்‌. 

குறுங்காட்டில்‌ அவர்கள்‌ ஏற்கெனவே வந்த தடம்‌ 
யானைவழிபோல தெரிந்தது. அதன்‌ வழியாக வருவது 
எளிதாக இருந்ததை கர்ணன்‌ உணர்ந்தான்‌. 
மிகத்தொலைவில்‌ கங்கையின்‌ மேல்‌ சென்ற படகு ஒன்று 
எழுப்பிய கொம்போசை பிளிறலென கேட்டது. சுப்ரியை 
நினைவழிந்து புரவியின்‌ மேல்‌ ஒட்டியபடி கிடக்க 
அவளுடைய கைகள்‌ இருபக்கமும்‌ 
ஆடிக்கொண்டிருந்தன. கைகளில்‌ அணிந்திருந்த 
சங்குச்செதுக்கு வளைகள்‌ உடைந்து உதிர்ந்து அவற்றின்‌ 
கூர்‌ பட்ட இடம்‌ புண்ணாகி குருதிவடுக்களாக தெரிந்தது. 
கூந்தல்‌ புரிகளாக விழுந்து காற்றில்‌ உலைந்தது. 
“நெருங்கிவிட்டோம்‌” என்றான்‌ கர்ணன்‌. “ஆம்‌, இன்னும்‌ 
சற்றுதொலைவுதான்‌” என்று பின்னால்‌ வந்த 
துரியோதனன்‌ சொன்னான்‌. 


துரியோதனனின்‌ உடலில்‌ தைத்திருந்த அம்பு ஒன்றை 
பிடுங்க சுதர்சனை முயல அவன்‌ “வேண்டாம்‌. 
அசைந்தால்‌ மேலும்‌ ஆழமாக அமையும்‌. முனை உள்ளே 
தசைக்குள்‌ திரும்பிவிடக்கூடும்‌” என்றான்‌. “இதை 
என்னால்‌ பார்க்கமுடியவில்லை” என்று அவள்‌ 
சொன்னாள்‌. “கண்களை மூடிக்கொள்‌” என்று 
துரியோதனன்‌ சிரித்தான்‌. “எத்தனை அம்புகள்‌!” 
என்றாள்‌ சுதர்சனை. “எட்டு... உனக்காக எட்டு 
விழுப்புண்கள்‌. நீ அவற்றில்‌ முத்தமிடலாம்‌” என்றான்‌ 
துரியோதனன்‌ உரக்க நகைத்தபடி. அவள்‌ அவன்‌ 
மார்புக்குள்‌ முகம்‌ புதைத்தாள்‌. 

கலிங்கத்தின்‌ புரவிப்படையினர்‌ பறவைகள்‌ எழுந்து 
ஓசையிட்டதைக்‌ கொண்டே அவர்கள்‌ செல்லும்‌ வழியை 
உய்த்துணர்ந்து இணையாகச்‌ சென்ற ஊர்ச்சாலையில்‌ 
துரத்தி வந்தனர்‌. அவர்கள்‌ வந்தது வண்டிகள்‌ 
செல்வதற்காக புதர்‌ நீக்கம்‌ செய்யப்பட்ட சாலை 
என்பதனால்‌ மேலும்‌ விரைவு கொண்டிருந்தனர்‌. 
கூச்சல்களும்‌ குளம்படிகளும்‌ வலுப்பதை துரியோதனன்‌ 
உணர்ந்து கர்ணனிடம்‌ “அணுகிக்‌ 
கொண்டிருக்கிறார்கள்‌” என்றான்‌. “ஆம்‌, நமக்கு 
அரைநாழிகைநேரம்‌ போதும்‌” என்றான்‌ கர்ணன்‌. “சிவதர்‌ 
தப்பிவிட்டிருப்பாரா?” என்றான்‌ துரியோதனன்‌. கர்ணன்‌ 


ஒன்றும்‌ சொல்லவில்லை. 


அவர்கள்‌ பெரும்பாய்ச்சலில்‌ கூழாங்கற்கள்‌ தெறிக்க 
குறுங்காட்டுக்கு அப்பால்‌ தெரிந்த புல்வெளியை நோக்கி 
சென்றபோது பின்னால்‌ முதல்படைவீரனின்‌ 
வெண்ணிறப்‌ புரவி தெரிந்தது. துரியோதனன்‌ 
“பெரும்படை” என்றான்‌. கர்ணன்‌ “ஆம்‌” என்றபடி 
திரும்பி அவனை வீழ்த்தினான்‌. அவன்‌ வந்த புரவி 
துடித்து புல்வெளியில்‌ உருள விரைவழியாமல்‌ அதை 
வளைத்தபடி தொடர்ந்து பன்னிரு புரவிகளில்‌ வீரர்கள்‌ 
வில்லேந்தியபடி வந்தனர்‌. அம்புகள்‌ எழுந்து காற்றில்‌ 
மிதந்து வளைந்து மண்ணிலும்‌ மரங்களிலும்‌ குத்தி 
நின்றன. வாத்துக்கூட்டம்‌ போல ஒன்றுடன்‌ ஒன்று ஒட்டிய 
புரவிப்படை ஒன்று அவர்களை தொடர்ந்து வந்தது. 
அவற்றின்‌ கழுத்துக்கள்‌ பலவாறாக திரும்பியசைய 
அலைநுரைபோல்‌ மண்ணில்‌ அறைபட்டு எழுந்தமைந்த 
விரையும்‌ கால்கள்‌ வளைந்து வளைந்து அணுகின. 


[image] 


கர்ணன்‌ “நாம்‌ போரிடுவது அறிவீனம்‌. விரைந்து படகை 
அணுகுவதொன்றே நாம்‌ செய்யக்கூடுவது” என்றான்‌. 
“ஆம்‌” என்றபடி துரியோதனன்‌ “மேலும்‌ மேலும்‌” என்று 
கூவினான்‌. குதிமுள்ளால்‌ குத்தப்பட்ட அவன்‌ புரவி 
வாயில்‌ இருந்து நுரை வழிய தலை குலைத்தபடி 
முட்புதர்கள்‌ மேல்‌ தாவி ஓடியது. அவன்‌ அவ்வப்போது 
இடையை வளைத்து அம்புகளை தொடுத்துக்கொண்டே 
சென்றான்‌. கர்ணன்‌ திரும்பிப்‌ பாராமலேயே ஓசைகளைக்‌ 
கொண்டு குறிநோக்கி விட்ட ஓர்‌ அம்புகூட இலக்கை 
தவறவிடவில்லை. 


இரு புரவிகளும்‌ மிகவும்‌ களைத்திருந்தன. சிவதர்‌ 
கோட்டையைக்‌ கடந்து பாய்ந்தது சீராக அமையாததால்‌ 
அவர்‌ புரவியின்‌ முன்‌ வலக்காலில்‌ அடிபட்டிருந்தது. 
வலது பக்கமாக புரவியின்‌ விசை இழுபடுவது போல்‌ 
துரியோதனனுக்கு தோன்றியது. அவன்‌ இடப்பக்கமாக 
அதன்‌ கடிவாளத்தை இழுத்தபடி “இப்புரவியின்‌ கால்‌ 
முறிந்துள்ளது” என்று கூவினான்‌. கர்ணன்‌ திரும்பி 
“ஆம்‌. அதன்‌ குளம்படிகள்‌ பதிந்த விதத்தில்‌ அறிந்து 
கொண்டேன்‌. ஆனால்‌ இங்கு நிற்க நமக்கு நேரமில்லை” 
என்றான்‌. “இது எங்கள்‌ எடையை தாளாது” என்றான்‌ 
துரியோதனன்‌. “முடிந்தவரை... முடிந்தவரை” என்று 
கர்ணன்‌ கூவியபடி சென்றான்‌. 


புல்வெளியில்‌ சரிந்து கலங்கியநீர்‌ கல்‌ அலைத்து 


ஓடிக்கொண்டிருந்த சிற்றோடைக்குள்‌ இறங்கி மறுபக்கம்‌ 
கூழாங்கற்கள்‌ உருண்டு கிடந்த சேற்றுப்பாதையில்‌ 
ஏறியபோது துரியோதனனின்‌ புரவி அசைவிழந்து 
நின்றுவிட்டது. அவன்‌ அதை “செல்க செல்க” என 
கூவியபடி குதிமுள்ளால்‌ குத்தி ஊக்கினான்‌. சவுக்கால்‌ 
அதன்‌ பின்‌ தொடையை அறைந்தான்‌. வலியுடன்‌ 
கனைத்தபடி மேலும்‌ சற்று ஏறி அது வலக்கால்‌ தூக்கி 
நின்றது. அதன்‌ உடல்‌ விதிர்த்தது. வாயிலிருந்து நுரை 
குழாய்போல ஒழுகியது. 


கர்ணன்‌ சரிவின்‌ மேலே ஏறி திரும்பி நாணதிரும்‌ 
ஒலிமட்டும்‌ கேட்க ஏழு அம்புகளை தொடுத்து முன்னால்‌ 
வந்த படைவீரர்களை வீழ்த்தினான்‌. சிதறி விழுந்த 
வீரர்களுக்கு மேல்‌ தாவி வந்தன அடுத்த குதிரைகள்‌. 
துரியோதனன்‌ “செல்‌ செல்‌” என்று கூவியபடி அம்பால்‌ 
குதிரையின்‌ கழுத்தை குத்தினான்‌. குருதி வழிய 
கனைத்தபமடி அது மேலும்‌ சில அடிகள்‌ வந்தபிறகு 
வலப்பக்கமாக தடுமாறிச்‌ சரிந்து விழப்போயிற்று. 
“இறங்குகிறேன்‌” என்றான்‌ துரியோதனன்‌. “வேண்டாம்‌... 
மேலே வந்துவிடுங்கள்‌” என்று கர்ணன்‌ கூவினான்‌. 
“ஏற்றம்‌ கடந்து மேலே வந்தால்‌ அது செல்லக்கூடும்‌.” 


மீண்டும்‌ அம்பால்‌ புரவியின்‌ கழுத்தைக்‌ குத்தி “செல்‌ 
செல்‌” என்றான்‌ துரியோதனன்‌. புரவி இறுதி உயிரையும்‌ 
திரட்டி முழுவீச்சுடன்‌ பாய்ந்து உருளைக்கற்களை புரட்டி 
உருண்டு சரிய வைத்தபடி மேலே வந்துவிட்டது. 
“வந்துவிட்டது” என்று துரியோதனன்‌ கூவினான்‌. 
அம்புகளை விட்டபடியே “செல்வோம்‌” என்றபடி திரும்பி 
வேளிர்‌ சிற்றூரை நோக்கி சென்றான்‌ கர்ணன்‌. 
அவனுக்குப்‌ பின்னால்‌ வந்த துரியோதனனின்‌ புரவி 
வலப்பக்கமாக சரிந்து வழிதவறியது போல்‌ சென்று சற்றே 
சுழன்று கால்‌ மடித்து முகத்தை தாழ்த்தியபடி 
தரைசரிந்தது. 


புரவி விழுவதற்குள்ளாகவே இடப்பக்கமாக கால்சுழற்றித்‌ 
தூக்கி பாய்ந்து தரையிறங்கி வலக்கையால்‌ சுழற்றி 
சுதர்சனையை தரையில்‌ நிற்க வைத்துவிட்டு 
துரியோதனன்‌ விலக, விலா அறைந்து நிலத்தில்‌ விழுந்து 
இருகால்களை காற்றில்‌ உதைத்து உடலை வளைத்து 
முகத்தை நிலத்தில்‌ ஊன்றி முன்கால்களை மடித்து உந்தி 
எழுந்து இரண்டடிகள்‌ வைத்து மீண்டும்‌ நிலத்தில்‌ 
விழுந்தது அவன்‌ புரவி. முன்னால்‌ சென்று 
கொண்டிருந்த கர்ணன்‌ புரவியின்‌ கடிவாளத்தை இழுத்து 
திரும்பி வந்தான்‌. “அரசே, விரைவு... 
அணுகிவிட்டார்கள்‌” என்றான்‌. மறுபக்கம்‌ புல்வெளிச்‌ 


சரிவில்‌ கலிங்கர்களின்‌ பெரும்படை இறங்கி ஓடையை 
நோக்கி மடிந்தது. “என்‌ புரவியை அளிக்கிறேன்‌... 

அகன்று செல்லுங்கள்‌. இவர்களிடம்‌ நீங்கள்‌ சிக்கிக்‌ 
கொள்ளக்கூடாது.” துரியோதனன்‌ “சென்றால்‌ 
இருவராகவே செல்வோம்‌. அப்பேச்சை விடுக!” என்றான்‌. 


வேளிர்குடியின்‌ இருஇல்லங்களுக்கு நடுவே இருந்து 
இளையவர்கள்‌ இருவர்‌ கரிய புரவி ஒன்றை 
இழுத்துக்கொண்டு வந்தனர்‌. po: திக கால்களை 
ஊன்றி மூக்குவட்டங்களை வி களை உருட்டி 
மாவிலைக்‌ கூர்செவி | ள்‌ ட்டது. 
“அஸ்தினபுரியின்‌ அரசே, இதில்‌ ஏறிக்கொள்ளுங்கள்‌” 
என்று ஒருவன்‌ கூவினான்‌. “நன்கு பயிலாதது. 
எடையிழுப்பது. ஆயினும்‌ சற்று நேரம்‌ இதனால்‌ ஓட 
முடியும்‌” என்றான்‌ துணைவன்‌. “ஏறுங்கள்‌ அரசே” 
என்றான்‌ கர்ணன்‌. சேணமிடப்படாத அப்புரவியின்‌ மேல்‌ 
துரியோதனன்‌ கையை ஊன்றி தாவி ஏறினான்‌. 
அவனை தொடர்ந்து ஓடி வந்த சுதர்சனையை 
தோளைப்பற்றிப்‌ பிடித்து தூக்கி மேலே ஏற்றிக்‌ 
கொண்டான்‌. 


முதுகில்‌ எடைதாங்கி அறியாத புரவி சற்று தயங்கி 
பின்னால்‌ சென்றது. குதி முள்ளால்‌ குத்தப்பட்டு கழுத்து 
தட்டப்பட்டதும்‌ அதன்‌ உடலுக்குள்‌ உள்ள தேவன்‌ 
சினம்கொள்ள கனைத்தபடி பாய்ந்து முன்னால்‌ 
சென்றது. வேளிர்‌ இளைஞர்கள்‌ “செல்லுங்கள்‌! விரைந்து 
செல்லுங்கள்‌!” என்று கூச்சலிட்டனர்‌. ஒரு நடுவயது 
வேளான்‌ “நாங்கள்‌ அவர்களை சற்று நேரம்‌ இங்கே 
நிறுத்தி வைக்க முடியும்‌” என்று கூவினான்‌. தடித்த 
கரியபெண்‌ கர்ணனை நோக்கி கைவீசி “கதிரவன்‌ 
மைந்தே! எங்கள்‌ வயல்களில்‌ பொன்‌ விளையவேண்டும்‌! 
தங்கள்‌ கொடையால்‌ எங்கள்‌ களஞ்சியங்கள்‌ பொலிய 
வேண்டும்‌” என்றாள்‌. கர்ணன்‌ புன்னகைத்தபடி கை நீட்டி 
“அவ்வண்ணமே ஆகுக!” என்றான்‌. 


கர்ணனின்‌ புரவி விரைந்ததைக்‌ கண்டு துரியோதனனின்‌ 
கரிய புரவியும்‌ விரைவு கொண்டது. அவர்கள்‌ மேய்ச்சல்‌ 
நிலப்பரப்பை கடந்தோட இருநாய்கள்‌ வால்களைச்‌ 
சுழற்றியபடி மகிழ்ச்சியுடன்‌ பின்னால்‌ துரத்தி வந்தன. 
வேளிர்கள்‌ தங்கள்‌ இல்லங்களிலிருந்து 
படைக்கலங்களையும்‌ உழுபடைக்கருவிகளையும்‌ 
ஏந்தியபடி தெருக்களில்‌ வந்து குழுமினர்‌. பெண்களும்‌ 
குழந்தைகளும்‌ முதியவரும்‌ வழிகளை அடைத்தனர்‌. 
முன்னால்‌ நின்ற முதுமகன்‌ உரத்தகுரலில்‌ “எங்கள்‌ 
ஊருக்குள்‌ படைகள்‌ நுழையலாகாது. எங்கள்‌ உடல்கள்‌ 


மேல்தான்‌ புரவிகள்‌ செல்ல வேண்டும்‌” என்று கூவியபடி 
முன்னால்‌ ஓடினான்‌. முழு விரைவில்‌ வந்த கலிங்கப்‌ 
புரவிகள்‌ அந்தத்‌ தடையை எதிர்பாராததால்‌ தயங்கி 
பிரிந்து விலக அவர்களுக்குப்‌ பின்னால்‌ வந்த 
புரவிகளால்‌ முட்டுண்டு குழம்பி சிதறிப்‌ பரவினர்‌. 


“விலகுங்கள்‌... விலகுங்கள்‌” என்றான்‌ தலைவன்‌. 
“கதிர்மைந்தருக்காக இங்கே குருதி சிந்துவோம்‌. எங்கள்‌ 
குலங்களுக்கு அன்னமிட்ட வெய்யோன்‌ அறிக நாம்‌ 
அவனுக்கு அளிக்கும்‌ கொடையை” என்றாள்‌ ஒருத்தி. 
தலைவன்‌ வாளைத்‌ தூக்கி “இப்போது இவர்களை 
அகற்றிவிட்டு முன்செல்ல முடியாது. ஊரை வளைத்து 
செல்லுங்கள்‌” என்றான்‌. “ஊரைச்‌ சுற்றி இரு ஓடைகள்‌ 
ஓடுகின்றன. இரண்டுமே ஆழமானவை” என்றான்‌ 
இன்னொருவன்‌. “ஓடைகளை பாய்ந்து கடந்து 
செல்லுங்கள்‌. ஓடைகளை கடக்க முடியாதவர்கள்‌ 
மறுபக்கம்‌ புல்சரிவில்‌ இறங்கிச்‌ செல்லுங்கள்‌... 
அவர்களின்‌ புரவிகளில்‌ ஒன்று பயிலாதது” என்றபடி 
தலைவன்‌ கைகளை வீசி தன்‌ படையை மூன்றாக 
பகுத்தான்‌. 


தனக்குப்‌ பின்னால்‌ நெடுந்தொலைவில்‌ என 
கலிங்கப்படைகளின்‌ ஓசையை கர்ணன்‌ கேட்டான்‌. 
“தப்பி விட்டோம்‌” என்றான்‌ அவனுக்குப்‌ பின்னால்‌ வந்து 
அணைந்த துரியோதனன்‌. “இன்னும்‌ சற்றுநேரம்‌... 
அக்குறுங்காட்டின்‌ எல்லைக்கு அப்பால்‌ கங்கை 
கலிங்கத்துக்கு உரியதல்ல” என்றான்‌ கர்ணன்‌. 
குறுங்காட்டை அடைந்து புதர்களுக்குள்‌ அவர்கள்‌ 
மறைந்ததும்‌ துரத்திவந்த நாய்கள்‌ எல்லையில்‌ நின்று 
துள்ளித்துள்ளி குரைத்தன. கரிய புரவி நாய்களை 
நோக்கி திரும்பி கனைத்தபடியே வந்து ஒரு மரத்தில்‌ 
முட்டிக்கொண்டு திரும்பியது. “செல்க!” என்று அதை 
துரியோதனன்‌ செலுத்தினான்‌. 


தலைக்கு மேல்‌ மந்திக்கூட்டம்‌ ஒன்று பம்பை ஒலி 
எழுப்பியபடி சிதறிப்‌ பறந்தது. பின்னால்‌ வந்த 
துரியோதனன்‌ “அங்கரே, நாம்‌ வழிதவறிவிட்டோமா?” 
என்றான்‌. “இல்லை, இதுவே வழி” என்றான்‌ கர்ணன்‌. 
தொலைவில்‌ அவர்களின்‌ குளம்படி ஓசையைக்‌ கேட்டு 
ஒரு சங்கு ஒலித்தது. “அங்கு நிற்கிறது! அங்கு நிற்கிறது!” 
என்றான்‌ துரியோதனன்‌. “ஆம்‌” என்றான்‌ கர்ணன்‌. 
குறுங்காட்டுக்கு அப்பால்‌ கங்கையில்‌ ஒளி இலைகளை 
சுடரவைத்தபடி தெரிந்தது. அணுகும்‌ தோறும்‌ ஒளி 
பெருகியது. இருளுக்குப்‌ பழகிய கண்களைத்‌ தாழ்த்தி 
நிலத்தைப்‌ பார்த்தபடி விரைவு கொள்ள 


வேண்டியிருந்தது. 


அவர்களுக்குப்‌ பின்னால்‌ தனிக்‌ குளம்படியோசை 
கேட்டது. கர்ணன்‌ “சிவதர்‌ என எண்ணுகிறேன்‌” 
என்றான்‌. துரியோதனன்‌ “அவருக்கு வழி தெரியும்‌... 
வந்துவிடுவார்‌” என்றான்‌. கங்கைக்கரையில்‌ நின்றிருந்த 
வீரர்களில்‌ ஒருவன்‌ மரத்திலேறி அவர்களை பார்த்தான்‌. 
அவன்‌ ஆணையிட்டதும்‌ அங்கிருந்த வீரர்கள்‌ 
கரைமரங்களில்‌ பிணைக்கப்பட்டிருந்த வடங்களை 
அவிழ்த்து கரைகளில்‌ நின்று இழுத்து படகை அது 
ஒளிந்திருந்த நாணல்பரவிய சதுப்பிலிருந்து வெளியே 
எடுத்தனர்‌. சேற்றில்‌ பதிந்து தயங்கிய படகு மெல்ல 
மாபெரும்‌ உதடு ஒன்று சொல்லெடுக்க முனைவதுபோல 
சேற்றுப்பரப்பிலிருந்து பிரிந்து ஒலியெழுப்பியது. 
மரம்பிளக்கும்‌ முனகலுடன்‌ எழுந்தது. 
அவ்விடைவெளியில்‌ நீர்‌ புகுந்தபோது எளிதாகி 
வழுக்கியது போல வெளிவந்து நீரலைகளை 
அடைந்ததும்‌ அசையத்தொடங்கியது. 


துரியோதனன்‌ “கரையில்‌ அணையுங்கள்‌! கரையில்‌ 
அணையுங்கள்‌!” என்றான்‌. “கரை சேறாக உள்ளது 
அரசே” என்றான்‌ ஒரு வீரன்‌. “சேற்றில்‌ இறங்கி 
ஏறிக்கொள்க... கரையில்‌ சிக்கிக்கொண்டால்‌ மீட்பது 
கடினம்‌” என்றான்‌ கர்ணன்‌. தொலைவில்‌ கேட்ட 
கலிங்கத்தின்‌ படைவீரர்களின்‌ ஓசை வலுக்கத்‌ 
தொடங்கியது. கர்ணன்‌ புரவியை நிறுத்தாமலேயே 
சுப்ரியையை இடைவளைத்துச்‌ சுற்றியபடி பாய்ந்திறங்கி 
அள்ளிச்சுழற்றி தோளில்‌ இட்டபடி ஒரு கையில்‌ 
வில்லுடன்‌ முழங்கால்வரை சேற்றில்‌ புதைய நடந்து 
படகை அடைந்தான்‌. அவளை படகின்‌ 
அகல்பரப்புக்குள்‌ போட்டபின்‌ கையூன்றி ஏறி உள்ளே 
குதித்தான்‌. 


துரியோதனனின்‌ கைபற்றியபடி சுதர்சனை நீரில்‌ இறங்கி 
ஓடி வந்தாள்‌. துரியோதனன்‌ படகின்‌ விளிம்பிலிருந்த 
மூங்கில்‌ கழியொன்றைப்பற்றி உள்ளே பாய்ந்திறங்கி 
அவளை இருகைகளாலும்‌ தூக்கிச்‌ சுழற்றி உள்ளே 
இழுத்துக்‌ கொண்டான்‌. கரையில்‌ நின்ற இரு வீரர்கள்‌ நீள்‌ 
கழியை சேற்றுக்குள்‌ ஊன்றி தவளையென கைகால்‌ 
ரித்து காற்றில்‌ பாய்ந்து படகின்‌ அகல்களில்‌ விழுந்து 
தொற்றிக்‌ கொண்டனர்‌. இரு மூங்கில்களால்‌ 
கரைப்பரப்பை ஊன்றி தோள்புடைக்க உந்தி 
கரையிலிருந்து படகை ஆற்றின்‌ ஒழுக்கில்‌ எழுப்பினர்‌. 


அசைந்தும்‌ குலைந்தும்‌ படகு ஒழுக்கை அடைந்தது. 


“சிவதர்‌...” என்று கர்ணன்‌ கூவினான்‌. புதருக்குள்‌ 
இருந்து சற்றே நொண்டியபடி துரியோதனன்‌ ஊர்ந்த 
காலுடைந்த குதிரை வெளியே வந்தது. “எப்படி வந்தது 
அது?” என்றான்‌ துரியோதனன்‌. “விலங்குகளுக்குரிய 
உணர்வால்‌ எளிய வழியை கண்டுகொண்டிருக்கிறது” 
என்றான்‌ கர்ணன்‌. 


ஆற்றோட்டத்தில்‌ அமரமூக்கு திரும்ப படகு வளைந்து 
அலைகளில்‌ எழுந்து விரைவு கொண்டது. “அதை 
கூட்டிக்கொள்ளலாம்‌... நம்மை தொடர்ந்து வந்துள்ளது” 
என்றான்‌ கர்ணன்‌. “அரசே, படகை மீண்டும்‌ திருப்ப 
முடியாது” என்றான்‌ முதிய படகோட்டி. அப்பால்‌ 
குளம்படிகளும்‌ ஆணையோசையும்‌ கேட்டன. 
“அணுகிவிட்டார்கள்‌. நமக்கு நேரமில்லை” என்றான்‌ 
இன்னொரு வீரன்‌. “படகு கரையணையபட்டும்‌. 
அப்புரவியின்றி நாம்‌ திரும்பப்போவதில்லை” என்றான்‌ 
கர்ணன்‌. வீரர்கள்‌ துரியோதனனை நோக்க “இங்கு 
ஆணையிடுபவர்‌ அவரே” என்றான்‌. 


முதியவீரன்‌ கழியை சேற்று அடிப்பரப்பில்‌ ஆழ ஊன்றி 
படகை உந்தி திருப்பினான்‌. முனைதிரும்ப படகு மெல்ல 
சுழன்றது. “மீண்டும்‌ சுழன்றுவிடும்‌... திருப்புங்கள்‌” என்று 
முதியவீரன்‌ கூவினான்‌. கூச்சலிட்டபடி அவர்கள்‌ 
கழிகளால்‌ படகை உந்தினர்‌. படகு முன்னால்‌ சென்றபின்‌ 
கரையிலிருந்து உள்ளே வந்த ஒழுக்கில்‌ மீண்டும்‌ மூக்கு 
திருப்பியது. “உந்துங்கள்‌....” என்று முதியவீரன்‌ 
கூவினான்‌. கர்ணன்‌ தன்‌ வில்லுடன்‌ எழுந்து 
அமரமுனையில்‌ நின்றான்‌. கரையில்‌ முதல்‌ கலிங்கவீரன்‌ 
தென்பட்ட கணமே அவனை வீழ்த்தினான்‌. நாண்‌ 
தெறித்து அதிர அவன்‌ அம்புகள்‌ கரைநோக்கி சென்றன. 
இலைகளுக்கு அப்பால்‌ கலிங்கர்கள்‌ விழுந்து 
கொண்டிருந்தனர்‌. 


புரவி நீர்விளிம்பில்‌ நின்று கால்களை உதைத்து 
தடுமாறியது. நீருக்கு இணையாக இருபக்கமும்‌ ஓடி 
குனிந்து பிடரி சிலிர்க்க நீரை முகர்ந்து கனைத்தது. நீரில்‌ 
இறங்க அதற்கு தோன்றவில்லை. அதன்‌ பின்காலில்‌ 
கலிங்கர்களின்‌ அம்பு ஒன்று தைக்க கனைத்தபடி 
திரும்பியபின்‌ பாய்ந்து நீரில்‌ இறங்கி நீந்தத்‌ 
தொடங்கியது. “வடங்களை வீசுங்கள்‌!” என்றான்‌ 
கர்ணன்‌. முதிய படகோட்டி சுருக்கிடப்பட்ட கயிற்றை 
சுழற்றி வீச குதிரையின்‌ கழுத்தில்‌ அது சிக்கியது. இருவர்‌ 
அதை விரைவாக இழுத்தனர்‌. படகை திருப்பி மீண்டும்‌ 
ஆற்றின்‌ ஓழுக்குடன்‌ இணைத்தனர்‌. 


இரு படகோட்டிகள்‌ வடங்களை இழுத்து கொடிமரத்தை 
தூக்கி நிலைநாட்டினர்‌. நான்குபக்கமும்‌ வடங்களை 
இழுத்து கொக்கிகளில்‌ சிக்க வைத்தனர்‌. மூன்று பாய்கள்‌ 
விரிந்ததும்‌ அவ்விசையாலேயே வடங்கள்‌ இழுபட 
கொடிமரம்‌ இறுக்கமாகியது. முதல்‌ பாய்மரம்‌ விரிந்த 
விசையைக்‌ கொண்டே மேலும்‌ மேலும்‌ வடங்களை 
மேலிழுத்து பாய்களை விரிக்கத்‌ தொடங்கினர்‌. படகு 
விரைவுகொள்ள இருவர்‌ புரவியை இழுத்து படகை 
அணுகச்செய்தனர்‌. புரவி படகின்‌ விளிம்பை 
அடைந்ததும்‌ அதன்‌ முன்னங்காவில்‌ பிறிதொரு 
கண்ணியைப்‌ போட்டு இருவர்‌ தூக்க அது அஞ்சி 
கனைத்தது. இருமுறை இழுத்ததுமே புரிந்துகொண்டு 
பாய்ந்து உள்ளே ஏறி நின்று நீர்‌ சொட்ட உடலை 
சிலிர்த்தது. 

ஐந்து பாய்கள்‌ விரிந்ததும்‌ படகு மெல்ல சுழன்று எதிர்‌ 
திசை நோக்கி முகம்‌ கொண்டது. குறுங்காட்டின்‌ கரைகள்‌ 
தோறும்‌ புரவிகள்‌ எழுந்து வருவதை கர்ணன்‌ கண்டான்‌. 
அங்கிருந்து அம்புகள்‌ பறந்து வந்து நீரில்‌ 
மீன்கொத்திகள்‌ போல விழுந்தன. படகோட்டிகளில்‌ 
ஒருவன்‌ அலறியபடி நீரில்‌ விழுந்தான்‌. அனிச்சையாக 
அவனை நோக்கிச்‌ சென்ற பிறிதொருவனும்‌ விழுந்தான்‌. 
“இழுங்கள்‌” என முதியவன்‌ கூவ பிறர்‌ பாய்களை 
இழுத்தனர்‌. ஒன்றன்மேல்‌ ஒன்றென பன்னிரு பாய்கள்‌ 
எழுந்ததும்‌ படகு முழுவிரைவில்‌ ஒழுக்கை அரை 
வட்டமாக கிழித்து கடந்து சென்றது. 


புரவி கர்ணனை அணுகி தன்‌ முதுகை அவன்‌ மேல்‌ 
உரசியது. கர்ணன்‌ அதன்‌ கழுத்தைத்‌ தட்டி முதுகில்‌ 
மெல்ல அறைந்தான்‌. அதன்‌ விரிந்த மூக்கை 
விரல்களால்‌ மூடித்திறக்க அது விழிகளை உருட்டியபடி 
பின்காலெடுத்து வைத்து நீள்‌ மூச்சு விட்டது. “இதற்கு 
மருந்திடுங்கள்‌” என்றான்‌ கர்ணன்‌. “ஆணை அரசே” 
என்றான்‌ வீரன்‌. கர்ணன்‌ தன்‌ வில்லை தாழ்த்திவிட்டு 
கரையை பார்த்தான்‌. அங்கே கலிங்க வீரர்கள்‌ 
நீர்விளிம்பில்‌ செறிந்து நின்று கூச்சலிட்டுக்‌ 
கொண்டிருந்தனர்‌. 


துரியோதனன்‌ தன்‌ காலணிகளை கழற்றி வீசிவிட்டு 
பலகை மேல்‌ அமர்ந்தான்‌. அவன்‌ மேல்‌ அம்புகள்‌ ஆழப்‌ 
புதைந்திருந்தன. குருதி வழிந்து சற்று கருகி 
படிந்திருந்தது. முதியவீரன்‌ “உள்ளே வந்து படுத்துக்‌ 
கொள்ளுங்கள்‌ அரசே. மருந்துக்‌ கலவை உள்ளது” 
என்றான்‌. அவன்‌ எழப்போனபோது சுதர்சனை “நான்‌ 
வந்து தங்களுக்கு உதவுகிறேன்‌” என்றாள்‌. துரியோதனன்‌ 


நகைத்தபடி “ஓர்‌ அம்பை பிடுங்குவதைக்கூட உன்னால்‌ 
பார்த்திருக்க முடியாது. உன்‌ தங்கையை பார்த்துக்‌ 
கொள்‌” என்றபடி எழுந்து அறைக்குள்‌ சென்றான்‌. 
கர்ணனின்‌ தோளில்‌ ஓர்‌ அம்பு பாய்ந்திருந்தது. 
படகோட்டி “சிறிய அம்புதான்‌ அரசே... ஆனால்‌ ஆழமாக 
பதிந்துள்ளது” என்றான்‌. 


படகின்‌ தரைப்பரப்பில்‌ உடல்‌ சுருட்டி நினைவிழந்து 
கிடந்த சுப்ரியையை நோக்கி சென்று மண்டியிட்டு 
அமர்ந்த சுதர்சனை அவள்‌ குழலை வருடி ஒதுக்கி 
தலையைப்பற்றி தூக்கி “சுப்ரியை! சுப்ரியை!” என்று 
அழைத்தாள்‌. பின்பு “நீர்‌” என்று கர்ணனை நோக்கி 
அண்ணாந்து சொன்னாள்‌. கர்ணன்‌ கையை அசைக்க 
ஒருவன்‌ குடிநீருடன்‌ வந்தான்‌. அதை அள்ளி அவள்‌ 
முகத்தில்‌ அறைந்தாள்‌. அவள்‌ இமைகள்‌ அசைவதை, 
உதடுகள்‌ ஏதோ சொல்லவிருப்பது போல்‌ குவிந்து 
நீள்வதை நோக்கியபடி இடையில்‌ கைவைத்து கர்ணன்‌ 
குனிந்து நின்றான்‌. பின்னர்‌ திரும்பி தொலைவில்‌ 
கலிங்கத்தின்‌ படைவீரர்கள்‌ நாணல்‌ கரையெங்கும்‌ பரவி 
நின்று நோக்குவதை பார்த்தான்‌. ஆடல்‌ 
முடிந்துவிட்டதென்று அவர்கள்‌ உணர்ந்திருந்தனர்‌. சிலர்‌ 
கைவீசிக்காட்டினர்‌. 


சுதர்சனை மரமொந்தையை சுப்ரியையின்‌ வாயில்‌ 
வைத்து நீரை புகட்டினாள்‌. மூன்று முறை நீரை 
வாய்நிறைய பெற்று விழுங்கியபின்‌ அவள்‌ போதும்‌ 
என்று கை சேர்த்து விலக்கி விட்டு எழுந்தமர்ந்து தன்‌ 
மேலாடையை இழுத்து சீரமைத்தாள்‌. காற்றில்‌ பறந்த 
நனைந்த குழலை சுற்றி முடித்து அண்ணாந்தபோதுதான்‌ 
தன்‌ மேல்‌ நிழல்‌ விரிய ஓங்கி நின்றிருந்த கர்ணனின்‌ 
உருவை பார்த்தாள்‌. தீச்சுட்டதுபோல்‌ “ஆ” என்று 
கூவியபடி கை ஊன்றி எழுந்து விலகி அங்கு இழுபட்டு 
நின்றிருந்த பாய்வடத்தின்‌ முட்பரப்பில்‌ உரசிக்‌ கொண்டு 
“ஐயோ” என்றபடி பின்‌ நகர்ந்து சென்றாள்‌. அச்சத்தில்‌ 
உடல்‌ நடுங்க “எங்கே இருக்கிறேன்‌? தமக்கையே, நாம்‌ 
எங்கு செல்கிறோம்‌?” என்றாள்‌. 


சுதர்சனை “இவர்கள்‌ அரசமுறைப்படி நம்மை கவர்ந்து 
செல்கிறார்கள்‌. மூத்தவர்‌ அஸ்தினபுரியின்‌ அரசர்‌. அவர்‌ 
என்னை கவர்ந்திருக்கிறார்‌. இவர்‌ அங்க நாட்டரசர்‌. நீ 
இவருக்கு அரசியாகிறாய்‌” என்றாள்‌. புரியாதவள்‌ போல 
வாய்திறந்து கேட்டிருந்த அவள்‌ ஒரு கணத்தில்‌ 
அனைத்தையும்‌ உள்வாங்கிக்கொண்டு “இல்லை 
இல்லை” என்று கூவியபடி பாய்ந்து வந்து தமக்கையின்‌ 
கையைப்‌ பற்றினாள்‌ “நான்‌ செல்லப்‌ போவதில்லை... 


நான்‌ இவருடன்‌ செல்லப்‌ போவதில்லை” என்றாள்‌. 


“என்ன இது? மணத்தன்னேற்பு என்பதே உகந்த 
ஆண்மகனை அடைவதற்காகத்தான்‌. உன்னை 
இப்படைகளை வென்று கவர்ந்து செல்பவர்‌ முற்றிலும்‌ 
தகுதி கொண்ட ஆண்மகனே” என்றாள்‌ சுதர்சனை. “அது 
உனக்கு. நீ அஸ்தினபுரியின்‌ அரசருக்காக காத்திருந்தாய்‌. 
நான்‌ இந்த சூதன்மகனுக்காக காத்திருக்கவில்லை” 
என்றாள்‌ சுப்ரியை. “நான்‌ சிந்து நாட்டரசருக்காக 
காத்திருந்தேன்‌... நான்‌ அவருக்காக மட்டும்தான்‌ 
காத்திருந்தேன்‌.” அவள்‌ “என்னை திரும்ப கொண்டுவிடச்‌ 
சொல்‌. நான்‌ செல்கிறேன்‌... நான்‌ செல்கிறேன்‌...” என்று 
கூச்சலிட்டாள்‌. 


சுதர்சனை “என்ன பேச்சு பேசுகிறாய்‌? இப்போது நீ இவரது 
துணைவியாகிவிட்டாய்‌” என்றாள்‌. “இல்லை. நான்‌ சிந்து 
நாட்டரசருக்காக காத்திருந்தேன்‌. நான்‌ அவர்‌ துணைவி” 
என்றாள்‌ சுப்ரியை. “அவர்‌ தோற்கடிக்கப்பட்டுவிட்டார்‌. 
அவையில்‌ இழிவடைந்து முழந்தாளிட்டு 
அமர்ந்திருந்தார்‌” என்றாள்‌ சுதர்சனை. “ஆம்‌, அதை நான்‌ 
பார்த்தேன்‌. ஆனால்‌ அதன்‌ பொருட்டு நான்‌ இந்த 
சூதன்மகனின்‌ மணமகளாவேனா என்ன? அதைவிட 
இந்நீரில்‌ குதித்து உயிர்‌ துறப்பேன்‌” என்றாள்‌ சுப்ரியை. 
“வாயை மூடு” என்று கையை ஓங்கினாள்‌ சுதர்சனை. 
“மாட்டேன்‌. சூதன்‌ மனைவியாகும்‌ இழிவை ஒரு போதும்‌ 
ஏற்கமாட்டேன்‌” என்றபின்‌ அவள்‌ நிமிர்ந்து கர்ணனை 
பார்த்தாள்‌. 


கர்ணன்‌ ஆழ்ந்த குரலில்‌ “இளவரசி, இது ஷத்ரியர்களின்‌ 
ஏற்கப்பட்ட வழி. நிகழ்ந்ததை இனி மாற்ற முடியாது. 
எஞ்சுவது ஒரு வழியே. தாங்கள்‌ இப்படகிலிருந்து 
கங்கையில்‌ குதிக்கலாம்‌...” என்றபின்‌ எடைமிக்க 
காலடிகள்‌ ஒலிக்க திரும்பி அறைக்குள்‌ சென்றான்‌. 
“குதிக்கிறேன்‌... சூதன்மகனுக்கு மணமகளாவதைவிட 
நீரில்‌ இறந்து விண்ணுலகு ஏகுவது மேல்‌” என்றாள்‌ 
சுப்ரியை. “என்னடி பேசுகிறாய்‌?” என்று சுதர்சனை 
கேட்டாள்‌. “அறிந்துதான்‌ சொல்லெடுக்கிறாயா? நீ கற்ற 
அரசுசூழ்தலும்‌ நெறிநிற்றலும்‌ இதுதானா?” அவள்‌ 
கைகளைப்‌ பற்றி “நீ சொல்லும்‌ சொல்லெல்லாம்‌ 
தெய்வங்களால்‌ கேட்கப்படுகின்றன” என்றாள்‌. 


திகைத்தவள்‌ போல்‌ அவளை நோக்கிய சுப்ரியை 
கண்ணீர்‌ வழிந்த முகத்துடன்‌ பற்களைக்‌ கடித்து “ஆம்‌, 
இக்கணம்‌ நான்‌ விழைவது அந்த சூதன்மகனைக்‌ 
கொன்று குருதியுண்ணத்தான்‌” என்றபின்‌ இரு 


கைகளால்‌ தலையில்‌ ஓங்கி அறைந்து கூவியபடி கால்‌ 
மடித்து தரையில்‌ அமர்ந்தாள்‌. முழங்கையை முட்டின்‌ 
மேல்‌ அமைத்து தோள்‌ குறுக்கி அழத்தொடங்கினாள்‌. 

மங்கல இசை தொடர வாழ்த்தொலிகள்‌ வரிசை அறிவிக்க 
கர்ணன்‌ அவை புகுந்ததும்‌ முதுவைதிகர்‌ எழுப்பிய 
எழுதாக்கிளவியின்‌ இன்னிசையும்‌ அவையோர்‌ கிளத்திய 
வீங்கொலி வரிசையும்‌ அவைமுழவின்‌ விம்மலும்‌ உடன்‌ 
இணைந்த கொம்புகளின்‌ அறைகூவலும்‌ அவனை 
சூழ்ந்தன. கைகளை தலைக்கு மேல்‌ கூப்பியபடி சீர்‌ 
நடையிட்டு வந்து வைதிகரை மும்முறை 
தலைவணங்கியபின்‌ திரும்பி மூன்று முதுவைதிகர்‌ 
கங்கை நீர்‌ தெளித்து தூய்மைப்‌ படுத்திய அரியணையில்‌ 
அமர்ந்தான்‌. அவன்‌ மேல்‌ வெண்குடை எழுந்தது. 
சாமரத்துடன்‌ சேடியர்‌ இருபக்கமும்‌ அமைந்தனர்‌. 
அமைச்சர்‌ அளித்த செங்கோலையும்‌ உடைவாளையும்‌ 
பெற்றுக்கொண்டு மீண்டும்‌ ஒரு முறை 
தலைவணங்கினான்‌. 


அவன்‌ அளிக்க வேண்டிய அன்றைய முதல்‌ 
ஆணைக்காக காத்து நின்றிருந்த மறையவர்‌ குலத்து 
இளையோன்‌ முன்னால்‌ வந்து வணங்கினான்‌. முன்னரே 
எழுதி மூங்கில்‌ குழலில்‌ இட்டு மூடப்பட்ட அரசாணையை 
சிறிய வெள்ளித்‌ தட்டில்‌ வைத்து சிவதர்‌ அவனிடம்‌ நீட்ட 
அதைப்‌ பெற்று “நன்று சூழ்க அந்தணரே! இச்சிறு 
செல்வம்‌ உங்கள்‌ நெஞ்சில்‌ முளைவிட்டு 
சொற்பெருக்காக எழுக! நானும்‌ என்‌ குலமும்‌ இந்நாடும்‌ 
இதன்‌ எதிர்காலமும்‌ அச்சொற்களைக்‌ கொண் 
நலம்பெற்று பொலிவுறுக!” என்றான்‌ கர்ணன்‌. “ஆம்‌, 
அவ்வாறே ஆகுக!” என்றபடி இளையோன்‌ அதை 
பெற்றுக்‌ கொண்டான்‌. திரும்பி அந்தணர்‌ நிரையை 
வணங்கி அவையை வாழ்த்தியபின்‌ அவன்‌ தன்‌ 
பீடத்தை நோக்கி சென்றான்‌. 


நிமித்திகன்‌ அறிவிப்புமேடையில்‌ ஏறி தன்‌ 
கைக்கொம்பை முழக்க அவை அமைதியடைந்தது. 
“அவையீரே, இன்று இவ்வவையில்‌ அஸ்தினபுரியின்‌ 
முதன்மைத்‌ தூதராக வந்துள்ள அமைச்சரை 
வரவேற்கிறோம்‌. குஜஸ்தலத்தின்‌ சீர்ஷபானு குடியினரும்‌ 
மறைந்த அமைச்சர்‌ விப்ரரின்‌ மைந்தரும்‌ கோட்டைக்‌ 
காவல்‌ அமைச்சருமான கைடபர்‌ இங்கு வந்து நம்மை 
வாழ்த்தியிருக்கிறார்‌” என்றதும்‌ அவை “வாழ்க!” என்று 


குரல்‌ எழுப்பியது. கைடபர்‌ எழுந்து நின்று 
தலைவணங்கினார்‌. “அஸ்தினபுரி அவையின்‌ 
நெறியாணையை அவர்‌ கொண்டு வந்துள்ளார்‌. அதை 
அவர்‌ அவைமுன்‌ அளிப்பார்‌” என்று சொல்ல கைடபர்‌ 
பொற்குழலில்‌ அடைக்கப்பட்ட திருமுகத்தை அமைச்சர்‌ 
ஹரிதரிடம்‌ அளித்தார்‌. 


“அஸ்தினபுரியின்‌ பேரரசர்‌ திருதராஷ்டிரரின்‌ மைந்தரும்‌ 
அரசர்‌ துரியோதனரின்‌ தம்பியுமான இளையகெளரவர்‌ 
சுஜாதரும்‌ வந்துள்ளார்‌. அவர்‌ கொண்டு வந்துள்ள 
தனிச்செய்தியை அரசருக்கு அளிப்பார்‌” என்று 
நிமித்திகன்‌ சொல்ல சுஜாதன்‌ எழுந்து அவையை 
வணங்கினான்‌. “இச்செய்திகளின்மேல்‌ அவையின்‌ 
எதிரீடுகளை அமைச்சர்‌ ஹரிதர்‌ எதிர்நோக்குகிறார்‌. 
அரசரின்‌ முன்பு வைக்கப்படும்‌ அச்செய்திக்குறிப்பு இங்கு 
மங்கலத்தை நிறைப்பதாக! அவற்றின்மேல்‌ எழும்‌ நமது 
எண்ணங்கள்‌ நமது உவகையை பகிர்வதாக! ஆம்‌, 
அவ்வாறே ஆகுக!” என்றபின்‌ மீண்டும்‌ கொம்பை 
ஊதிவிட்டு அறிவிப்புமேடையிலிருந்து இறங்கினான்‌. 


கர்ணன்‌ அவையின்‌ வலப்பக்க நிரையில்‌ அமர்ந்திருந்த 
சுஜாதனை அப்போதுதான்‌ நன்றாக நோக்கினான்‌. 
அஸ்தினபுரியிலிருந்து அவன்‌ கிளம்பி வந்த ஒன்றறை 
வருடங்களுக்குள்ளாகவே சுஜாதன்‌ ஓரடிக்கு மேல்‌ உயரம்‌ 
பெற்று கரியபெருந்தோள்களும்‌ நீண்ட கைகளும்‌ 
கொண்டு பிற கெளரவர்களைப்‌ போலவே 
மாறிவிட்டிருந்தான்‌. அவன்‌ எழுந்து 
தலைவணங்கியபோது என்றோ கண்டு மறந்த 
இளம்துரியோதனனை அருகே கண்டது போல்‌ கர்ணன்‌ 
உளமகிழ்ந்தான்‌. கைடபர்‌ தாடியில்‌ வெண்‌ இழைகள்‌ ஓட, 
விழிச்சாரவில்‌ சுருக்கங்கள்‌ படிந்து, நோக்கில்‌ ஒரு 
கேலிச்சிரிப்பு கலந்து பிறிதொருவராக மாறியிருந்தார்‌. 


ஹரிதர்‌ இருகைகளையும்‌ கூப்பி “அஸ்தினபுரியின்‌ 
செய்தியுடன்‌ வந்திருக்கும்‌ தங்கள்‌ இருவரையும்‌ இந்த 
அவை வணங்கி வரவேற்கிறது. அஸ்தினபுரியின்‌ 
பேரரசரின்‌ முகமென இளையவர்‌ சுஜாதரும்‌ அவர்‌ 
அமர்ந்திருக்கும்‌ அரசுக்கட்டில்‌ முகமென அமைச்சர்‌ 
கைடபரும்‌ இங்கு எழுந்தருளியுள்ளார்கள்‌. அவர்களை 
வாழ்த்துவோம்‌” என்றார்‌. அவையினர்‌ கைகளைத்‌ தூக்கி 
உரத்த குரலில்‌ வாழ்த்தொலி எழுப்பினர்‌. 


கைடபர்‌ தன்‌ சால்வையை மீண்டும்‌ ஒருமுறை 
சீரமைத்தபடி முன்னால்‌ வந்து வணங்கி “கதிரவன்‌ 
மைந்தரை, நிகரில்‌ வில்லவரை, அஸ்தினபுரியின்‌ 


முதன்மைக்காவலரை, எங்கள்‌ குடிச்செல்வத்தை, அங்க 
நாட்டரசரை அடியேன்‌ வாழ்த்தும்‌ பேறுகொண்டேன்‌. 
இன்று அரண்மனையின்‌ ஆட்சிநோக்கராகப்‌ 
பணியாற்றும்‌ நான்‌ பேரமைச்சர்‌ விதுரரின்‌ 
வணக்கத்தையும்‌ நூறுதலைமுறை முதிர்ந்த 
அஸ்தினபுரியின்‌ அவையின்‌ வாழ்த்தையும்‌ இந்த 
அவைக்கு அறிவிக்கிறேன்‌” என்றார்‌. அவர்‌ திரும்பி 
கைகாட்ட சுஜாதன்‌ முன்னால்‌ வந்து தலைவணங்கி 
“அங்க நாட்டரசருக்கு அஸ்தினபுரியின்‌ பேரரசர்‌ 
திருதராஷ்டிரரின்‌ வாழ்த்துக்கள்‌. என்‌ தமையனின்‌ 
அன்புச்செய்தியுடன்‌ இந்த அவை புகுந்துளேன்‌” 
என்றான்‌. 

கர்ணன்‌ புன்னகையுடன்‌ தலைவணங்கி “நல்வரவு. என்‌ 
நகரும்‌ நாடும்‌ பெருமை கொள்க!” என்றான்‌. 
அவைநாயகத்திடம்‌ “இத்தருணத்தின்‌ நினைவுக்கென 
இங்குள அனைத்து ஆலயங்களிலும்‌ மும்முறை மங்கல 
முழவு ஒலிக்கட்டும்‌. இன்னுணவுப்‌ படையலிட்டு நகர்‌ 
மாந்தர்‌ அனைவருக்கும்‌ அளிப்பதற்கு ஆணை 
இடுகிறேன்‌” என்றான்‌. அவைநாயகம்‌ “அவ்வண்ணமே” 
என்றார்‌. அவையினர்‌ “வாழ்க!” என ஒலித்தனர்‌. 


“தங்கள்‌ செய்தியை அவைக்கு அறிவிக்கலாம்‌ கைடபரே” 
என்றார்‌ ஹரிதர்‌. கைடபர்‌ கைகூப்பியபின்‌ திரும்பி 
அவைக்கும்‌ கர்ணனுக்குமாக முகம்‌ தெரிய நின்று 
“அங்கம்‌ அஸ்தினபுரியின்‌ முதன்மை நட்பு நாடுகளில்‌ 
ஒன்று. அங்க நாட்டரசரோ அஸ்தினபுரியின்‌ அரசரின்‌ 
நெஞ்சு அமர்ந்த இளையவர்‌. எனவே அஸ்தினபுரியில்‌ 
உறுதி செய்யப்பட்ட மங்கல நிகழ்வொன்றை 
முதன்முதலில்‌ இந்த அவைக்கு அறிவிக்க வேண்டுமென 
அவை விழைந்து அதைச்‌ செய்ய நான்‌ 
ஆணையிடப்பட்டிருக்கிறேன்‌” என்றார்‌. 


அவை வாழ்த்தொலி கூவ கைதூக்கி கைடபர்‌ 
தொடர்ந்தார்‌ “மூத்தோரே, சான்றோரே, அஸ்தினபுரியின்‌ 
அரசரின்‌ தங்கையும்‌ கெளரவ குலவிளக்குமான இளவரசி 

ச்சளையை சிந்து நாட்டரசர்‌ ஜயத்ரதர்‌ மணந்துள்ள 
செய்தி அறிவீர்கள்‌. அவர்களுக்கு கொடிகொண்டு 
முடிசூடவென்று ஒரு மைந்தன்‌ பிறந்துள்ளான்‌. 
வைகாசிமாதம்‌ வளர்நிலா ஏழாம்‌ நாள்‌ மண்நிகழ்ந்து 
நிமித்திகராலும்‌ சைந்தவ மூத்தோராலும்‌ சுரதர்‌ என்று 
பெயரிடப்பட்டுள்ள அம்மைந்தர்‌ வரும்‌ ஆவணி 
முழுநிலவுநாளில்‌ அஸ்தினபுரி நகர்புகுந்து 
அவையமர்ந்து கொடிவழியின்‌ குலவரிசைகளை 
கொள்வதாக உள்ளார்‌.” 


வாழ்த்தொலிகள்‌ எழுந்து அவை விழவுக்கோலம்‌ 
கொண்டது. கைடபர்‌ “அஸ்வ வலயம்‌ என்னும்‌ காட்டில்‌ 
குடில்‌ அமைத்து தங்கியுள்ள பிதாமகர்‌ பீஷ்மரிடம்‌ 
சென்று இச்செய்தியை முறைப்படி அறிவித்து 
வாழ்த்துரை கொள்ளப்பட்டிருக்கிறது. அவையமர்ந்த 

ஆசிரியர்களான துரோணரும்‌ கிருபரும்‌ வாழ்த்துரை 
ரத்தன நகருக்கு இச்செய்தி முறைப்படி 
அறிவிக்கப்பட்டு விழவுக்‌ களியாடல்கள்‌ 
தொடங்கிவிட்டன” என்றார்‌. “அஸ்தினபுரியின்‌ 
முதல்மருகர்‌ தொல்குலநெறிகளின்பம பேரரசி 
காந்தாரிக்கு நீர்க்கடன்கள்‌ செய்யவும்‌ நிலம்வாழும்‌ 
நாளெல்லாம்‌ நேர்க்குருதி முறையென நலம்கொள்ளவும்‌ 
கடன்பட்டவர்‌ என்பதை அறிந்திருப்பீர்‌.” 


நிமித்திகன்‌ கைகாட்ட அவை அமைதிகொண்டு 
அச்சொற்களை பெற்றுக்கொண்டது. “பாரதவர்ஷத்தை 
ஆளும்‌ பேரரசான அஸ்தினபுரியின்‌ ஒரே இளவரசியின்‌ 
மைந்தர்‌ குலமுறை கொள்ளும்‌ தருணத்தில்‌ அவர்‌ 
தாய்மாமன்‌ நிலையில்‌ கோல்கொண்டு நின்று 

“உ அவர்‌ முதல்குருதிப்புண்‌ கொண்டு 

முதல ண்டு டு முதல்‌ அன்னச்‌ சுவையறிகையில்‌ 
மடியிருக்கி அருளவும்‌ அரசர்‌ துரியோதனன்‌ அங்க 
நாட்டரசர்‌ வசுஷேணரிடம்‌ விண்ணப்பிக்கிறார்‌. எங்கள்‌ 
குலவிளக்கு மங்கலம்‌ கொள்க! அவள்‌ கைபிடித்தோன்‌ 
வெற்றியும்‌ சிறப்பும்‌ பெறுக! அவர்களின்‌ மைந்தன்‌ 
எதிர்காலத்தை வெல்க! மாமன்‌ என அமர்ந்து அவரை 
வாழ்த்தும்‌ கதிர்பெற்ற கைகள்‌ என்றும்‌ வெல்க!” 


செய்தி முடிவதற்குள்ளேயே அங்க நாட்டின்‌ அவை 
முகட்டுவளைவு முழங்க பேரொலி எழுப்பி வாழ்த்தத்‌ 
தொடங்கியது. பின்‌ நிரையில்‌ இருந்தவர்கள்‌ எழுந்து 
நின்று கைகளைத்‌ தூக்கி தொண்டை தெறிக்க 
“அஸ்தினபுரி வாழ்க! இளவரசி துச்சளை வாழ்க! 
இளவரசர்‌ சுரதர்‌ வாழ்க! துரியோதனன்‌ வாழ்க! அங்க 
நாடு பொலிக!” என்று கூவினர்‌. சற்றுநேரம்‌ அங்கே 
ஒலிமட்டுமே இருந்தது. உடல்கள்‌ காற்றில்‌ 
பஞ்சுத்துகள்கள்‌ என சுழன்று கொந்தளித்தன. காற்று 
சென்றபின்‌ மெல்ல அவை படிவதுபோல அவை 
அமைதிகொள்ள நெடுநேரமாகியது. 


கர்ணன்‌ கைடபரின்‌ சொற்கள்‌ ஒலித்து முடிவதுவரை 
தன்‌ உள்ளம்‌ அவற்றை வெறுமனே நோக்கி மலைத்து 
அசைவற்றிருந்ததை உணர்ந்தான்‌. வாழ்த்தொலிகள்‌ 
எழுந்து கொந்தளித்துக்‌ கொண்டிருந்த தன்‌ அவையை 
விழிகளால்‌ சுற்றிச்‌ சுற்றி நோக்கியபோது ஓர்‌ அதிர்வென 


அச்செய்தி அவன்‌ உள்ளத்தை அடைந்தது. திரும்பி 
சிவதரை நோக்கினான்‌. அவரது விழிகள்‌ அவன்‌ 
விழிகளை சந்தித்தன. சிவதரின்‌ தோளில்‌ இருந்த நீண்ட 
வடுவை நோக்கிவிட்டு கர்ணன்‌ அவை நோக்கி திரும்பிக்‌ 
கொண்டான்‌. சிவதர்‌ அமைச்சரை நோக்கி விழிகளால்‌ 
ஏதோ சொன்னார்‌. ஹரிதர்‌ தலையசைத்தார்‌. 


அமைச்சர்‌ முன்னால்‌ வந்து இரு கைகளையும்‌ விரித்து 
அவையை அமைதி கொள்ளச்‌ செய்தார்‌. உரத்த குரலில்‌ 
“இந்த அவை நுண்வடிவில்‌ அங்க நாட்டின்‌ நீத்தாரும்‌ 
மண்வடிவில்‌ மூத்தாரும்‌ அமர்ந்திருக்கும்‌ பெருமை 
கொண்டது. இச்செய்தி கேட்டு அவர்கள்‌ அனைவரும்‌ 
கொள்ளும்‌ உவகையை இங்குள்ள சுவர்களை 
அதிரவைக்கும்‌ இவ்வாழ்த்தொலிகள்‌ காட்டுகின்றன. 
அஸ்தினபுரியால்‌ நாம்‌ சிறப்பிக்கப்பட்டிருக்கிறோம்‌. 
பல்லாண்டுகளுக்கு முன்பு இளவரசியின்‌ கைபற்றி 
மணநிகழ்வை நிகழ்த்தியவர்‌ நம்‌ அரசர்‌. நீணாள்‌ 
காத்திருப்புக்குப்‌ பின்‌ அவள்‌ நெடுந்தவம்‌ 
மைந்தனாகியிருக்கிறது. அவரை மடிநிறைக்கும்‌ நல்லூழ்‌ 
பெற்றமைக்காக அங்க நாட்டரசர்‌ கொள்ளும்‌ 
பெருமிதத்தையும்‌ உவகையையும்‌ பதிவு செய்கிறேன்‌” 
என்றார்‌. 


கர்ணன்‌ அதற்குள்‌ தன்னை திரட்டிக்கொண்டு எழுந்து 
இரு கைகளையும்‌ கூப்பி “இந்நாள்‌ சிறக்கட்டும்‌. 
இச்செய்தி இந்நகரை வந்தடைந்த இத்தருணத்தை 
சிறப்பிக்கும்‌ பொருட்டு நகரின்‌ தென்மேற்கு மூலையில்‌ 
கொற்றவை அன்னைக்கு ஓர்‌ ஆலயம்‌ அமைக்கப்படும்‌. 
அது அஸ்தினபுரியின்‌ செல்வமகள்‌ இளவரசியின்‌ 
பெயரால்‌ துச்சலேஸ்வரம்‌ என்று அமைக்கப்படும்‌. என்‌ 
தங்கையின்‌ அழகு முகத்தின்‌ தோற்றமே அங்கு கோயில்‌ 
கொண்டருளும்‌ அன்னையின்‌ முகமாக அமையட்டும்‌. 
வலமேற்‌ கையில்‌ வஜ்ராயுதமும்‌ இடமேல்‌ கையில்‌ 
அமுதகலசமும்‌ இருகீழ்க்கைகளில்‌ அருளும்‌ 
அடைக்கலமுமாக அன்னை அங்கு கோயில்‌ கொள்வாள்‌. 
இனி இந்நகருள்ள நாள்‌ வரைக்கும்‌ பொழுது எழுந்து 
அணைவது வரை ஐந்து முறை துச்சளையின்‌ பெயர்‌ 
அவ்வாலய மணி முழக்கமாக இந்நகர்‌ தழுவி 
எழக்கடவதாக!” என்றான்‌. 


கைடபர்‌ மலர்ந்த முகத்துடன்‌ தலைக்கு மேல்‌ 
கைகூப்பினார்‌. அவை வாழ்த்தொலி எழுப்பி 
அலையடித்தது. கர்ணன்‌ மீண்டும்‌ தன்‌ அரியணையில்‌ 
அமர்ந்ததும்‌ அமைச்சர்‌ நிமித்திகனை நோக்கி 
கைகாட்டினார்‌. அவன்‌ அறிவிப்புமேடையில்‌ ஏறி தன்‌ 


அறிவிப்புக்‌ கொம்பொலியை முழக்கியதும்‌ அவையினர்‌ 
வாழ்த்தொலியை நிறுத்திவிட்டு தங்கள்‌ பீடங்களில்‌ 
அமர்ந்தனர்‌. நிமித்திகன்‌ “அவையில்‌ சுஜாதர்‌ தன்‌ 
செய்தியை அறிவிக்கும்படி அங்க நாட்டரசரின்‌ குரலாக 
நின்று இறைஞ்சுகிறேன்‌” என்றான்‌. 


சுஜாதன்‌ புன்னகையுடன்‌ கர்ணனையும்‌ அவையையும்‌ 
நோக்கி கைகூப்பி “என்‌ இரண்டாம்‌ தமையன்‌ இளவரசர்‌ 
துச்சாதனர்‌ தொடங்கி நான்வரை வந்த 
தொண்ணூற்றுவர்‌ சார்பில்‌ அங்கநாட்டரசரை 
அடிபணிந்து பாதப்புழுதியை சென்னி சூடுகிறேன்‌. 
எங்கள்‌ அரியணை அமர்ந்தருளிய அரசர்‌ துரியோதனர்‌ 
ஒரு செய்தியை அங்க நாட்டு அரசர்‌ வசுஷேணருக்கு 
அனுப்பியிருக்கிறார்‌. அதை அரசரிடமே சொல்ல 
வேண்டுமென்று எனக்கு ஆணை. ஆனால்‌ இப்போது 
அங்கரே ச்சா. இவ்வவையில்‌ அதை 
உரைக்க விழைகிறேன்‌” என்றான்‌. சுஜாதனின்‌ 
நிமிர்வைக்கண்டு மகிழ்ந்து சிரித்தபடி “சொல்‌” என்று 
கர்ணன்‌ கைகாட்டினான்‌. 


சுஜாதன்‌ தலைவணங்கி குரலை மேலும்‌ உயர்த்தி 
“வசுஷேணர்‌ அனைத்துப்‌ பொறுப்புகளையும்‌ 
அமைச்சரிடம்‌ அளித்துவிட்டு உடனே கிளம்பி 
அஸ்தினபுரிக்கு வரவேண்டும்‌ என்று என்‌ தமையன்‌ 
ஆணையிட்டிருக்கிறார்‌. ஏனெனில்‌ யவன மது அங்க 
நாட்டரசர்‌ துணையின்றி சுவை கொண்டதாக இல்லை 
என்று அவர்‌ கருதுகிறார்‌” என்றான்‌. 


அவையின்‌ முன்வரிசையினர்‌ சிரிக்கத்‌ தொடங்கினர்‌. 
“என்ன சொல்லப்பட்டது?” “சொன்னது என்ன?” என்று 
பின்‌ வரிசையினர்‌ கேட்டு அறிந்தனர்‌. அவை மெல்ல 
அச்சொற்களின்‌ அனைத்து உணர்வுகளையும்‌ 
புரிந்துகொண்டு சிரிக்கத்‌ தொடங்க அவை முழுக்க 
பற்களாக விரிந்ததை கர்ணன்‌ கண்டான்‌. சிவதர்‌ 
அவனிடம்‌ குனிந்து “அலைநுரைகளைப்போல்‌ பற்கள்‌” 
என்றார்‌. கர்ணன்‌ ஆம்‌ என தலையசைத்தபடி எழுந்து 
சிரித்தபடி “அஸ்தினபுரியின்‌ அரசரின்‌ ஆணை என்‌ 
சென்னி மேல்‌ கொள்ளப்பட்டது. அவருடைய யவன மது 
இனிதாகட்டும்‌” என்றான்‌. 


முன்நிரையில்‌ அமர்ந்திருந்த ஷத்ரிய குலத்தலைவராகிய 
சித்ரசேனர்‌ “அரசே, தாங்கள்‌ அஸ்தினபுரியில்‌ 
இருக்கையிலேயே மகிழ்வுடன்‌ இருப்பதாக இங்குளோர்‌ 
எண்ணுகிறார்கள்‌. இந்த அரியணை தங்களை 
அமைதியிழக்கச்‌ செய்கிறது. அதை அங்குள்ள அரசரும்‌ 


அறிந்திருக்கிறார்‌” என்றார்‌. அவர்‌ சொற்களுக்குள்‌ 
ஏதேனும்‌ குறைபொருள்‌ உள்ளதா என்று கர்ணன்‌ ஒரு 
கணம்‌ எண்ணினாலும்‌ முகத்தில்‌ விரிந்த புன்னகையை 
மாற்றாமல்‌ “ஆம்‌, இப்புவியில்‌ நான்‌ எங்கேனும்‌ 
முற்றுவகை கொண்டு அமர்ந்திருப்பேன்‌ எனில்‌ அது என்‌ 
தோழனின்‌ அரியணைக்கு வலப்பக்கத்தில்தான்‌” 
என்றான்‌. 


அமைச்சர்‌ “இரு செய்திகளும்‌ இனியவை. அங்கத்திற்கு 
அஸ்தினபுரி எத்தனை அணுக்கமானது என்பது 
முதற்செய்தி. அங்க நாட்டரசருக்கு அஸ்தினபுரியின்‌ 
அரசர்‌ எத்தனை அணுக்கமானவர்‌ என்பது அடுத்த 
செய்தி. இரு செய்திகளும்‌ இந்நகரில்‌ இன்று முதல்‌ நீளும்‌ 
மூன்று நாள்‌ களியாட்டை தொடங்கி வைக்கட்டும்‌” 
என்றார்‌. “ஆம்‌, அவ்வாறே ஆகுக!” என்று அவை 
வாழ்த்தொலி எழுப்பியது. 


கைடபரும்‌ சுஜாதனும்‌ சென்று தங்கள்‌ பீடங்களில்‌ 
அமர்ந்தனர்‌. அவையின்‌ தூண்களை ஒட்டி நின்றிருந்த 
அவைப்பணியாளர்கள்‌ தாலங்களில்‌ இன்கடுநீரும்‌ 
சுக்குமிளகுதிப்பிலிக்‌ கலவையும்‌ எண்வகை 
நறுமணப்பொருட்களும்‌ தாம்பூலச்சுருள்களுமாக 
பரவினர்‌. அவை மெல்ல இயல்பு நிலைக்கு வந்தது. 
ஒவ்வொருவர்‌ உடலிலும்‌ உவகை அசைந்தது. 
ஒருவரோடொருவர்‌ பேசிக்‌ கொள்ளும்‌ குரல்கள்‌ 
கலந்தெழுந்த முழக்கத்தால்‌ நிறைந்திருந்தது காற்று. 


ஹரிதர்‌ கர்ணன்‌ அருகே வந்து சற்றே குனிந்து “சற்று 
குன்றியிருந்த சிந்து நாட்டரசரின்‌ உறவு இதன்‌ வழியாக 
வலுவடைவது அஸ்தினபுரிக்கு நலம்‌ பயப்பதே” என்றார்‌. 
கர்ணன்‌ “ஆம்‌” என்று தலையசைத்தான்‌. சேடி நீட்டிய 
தாம்பூலத்தை எடுத்துக்கொண்டு ஹரிதர்‌ “சிந்து நாடு 
காந்தாரத்தை ஒட்டியுள்ளது. இந்திரப்பிரஸ்தத்தின்‌ 
உறவுநாடுகளான சிபி நாட்டுக்கும்‌ மத்ரத்திற்கும்‌ அருகே 
அஸ்தினபுரிக்கொரு வலுவான துணை நாடு தேவை. 
ஜயத்ரதர்‌ நாளும்‌ என படைத்திறன்‌ கொண்டு, பொழுதும்‌ 
என கருவூலம்‌ பெருத்து பேருருக்‌ கொண்டு வரும்‌ அரசர்‌” 
என்றார்‌. “உண்மையில்‌ இச்சில மாதங்களாகவே 
ஜயத்ரதரை எவர்‌ துணைவராக்கப்‌ போகிறார்கள்‌ 
என்பதே பேசுபொருளாக இருந்தது.” 


கர்ணன்‌ தலை அசைத்தான்‌. வெற்றிலைச்சுருளை 
கையில்‌ எடுத்து வாயிலிடாமல்‌ வைத்தபடி “சிவதரின்‌ 
தோளில்‌ உள்ள அந்த நீள்வடுவை பார்த்தீர்களா?” 
என்றான்‌. “ஆம்‌, அதை நான்‌ அறிவேன்‌. கலிங்க 


இளவரசியை கவர்ந்த அன்று சிவதர்‌ புரவி இல்லாமல்‌ 
கலிங்கப்‌ படைகளிடம்‌ சிக்கிக்‌ கொண்டார்‌. அவரை 
அவர்கள்‌ சிறைபிடித்துக்‌ கொண்டு செல்லுகையில்‌ எதிரே 
வந்த ஜயத்ரதர்‌ அடங்காச்சினம்‌ கொண்டு அவரை 
வாளால்‌ வெட்டினார்‌” என்றார்‌. “போரில்‌ அல்ல” 
என்றான்‌ கர்ணன்‌. “கைவிலங்கிட்டு புரவியில்‌ கட்டி 
இழுத்துச்‌ செல்லும்போது வெட்டியவன்‌ அவன்‌. எந்த 
நெறிகளுக்கும்‌ ஆட்பட்டவன்‌ அல்ல. சினம்‌ அவனை 
கீழ்மையின்‌ எல்லைக்கே இட்டுச்‌ செல்கிறது.” 


ஹரிதர்‌ “ஆம்‌. அவரைப்பற்றி எப்போதும்‌ அப்படித்தான்‌ 
பேசப்படுகிறது” என்றார்‌. கர்ணன்‌ “பிடியானையென 
உளம்‌ விரிந்த என்‌ தங்கைக்கு அத்தகைய ஒருவன்‌ 
கணவனாக அமைந்ததைப்பற்றி 
எண்ணும்போதெல்லாம்‌ சினம்‌ எழுந்து உடலை பதற 
வைக்கிறது” என்றான்‌. “அன்று அவன்‌ கலிங்கமகளை 
மணம்கொள்ள வந்ததை எண்ணி துரியோதனர்‌ 
கொண்ட உட்சினத்தை நான்‌ நன்கறிவேன்‌. 
துச்சளையின்‌ வயிறுதிறக்காமையால்‌ சிந்துநாட்டரசர்‌ 
பிறிதொரு அரசியை மணம்கொண்டு பட்டம்சூட்ட 
விழைவதாக சொல்லப்பட்டது. சேதிநாட்டுக்கும்‌ 
வங்கநாட்டுக்கும்‌ கோசலத்திற்கும்‌ மணம்கோரி 
தூதனுப்பியிருந்தார்‌. அவர்கள்‌ அஸ்தினபுரியை அஞ்சி 
அதை தவிர்த்தனர்‌. விதுரர்‌ மறைமுக எச்சரிக்கையுடன்‌ 
மருத்துவர்குழு ஒன்றை அனுப்பியபின்‌ அத்தேடலை 
நிறுத்திக்கொண்டான்‌.” 


“ஆனால்‌ தொல்நெறிகளின்படி ஏற்புமணத்திற்குச்‌ 
சென்று பெண்கொள்ள ஷத்ரியர்‌ அனைவருக்கும்‌ 
உரிமையுள்ளது. ஆகவேதான்‌ கலிங்கத்திற்குச்‌ 
சென்றான்‌. உடன்‌ மகதத்தின்‌ பின்துணையும்‌ இருந்தது. 
கலிங்கமும்‌ மகதமும்‌ தன்னை ஆதரித்தால்‌ அஸ்தினபுரி 
அஞ்சுமென கணக்கிட்டான்‌” என்று கர்ணன்‌ 
சொன்னான்‌. “அன்று அவனை அவைநடுவே 
சிறுமைசெய்தது திட்டமிட்டேதான்‌. அதன்பின்‌ எந்த 
அவையிலும்‌ ஒரு வீரன்‌ என்று சென்று நிற்க அவன்‌ 
கூசவேண்டுமென எண்ணினேன்‌. அதுவே நிகழ்ந்தது. 
ஓராண்டுகாலம்‌ அவன்‌ தன்‌ நாடுவிட்டு நீங்கவில்லை.” 


“அது நன்று” என்றார்‌ ஹரிதர்‌. “துரியோதனர்‌ பொருட்டு 
நான்‌ அதைச்‌ செய்தேன்‌. விதுரர்‌ என்‌ செயலை 
பொறுத்தருளக்கோரி ஒரு முறைமைச்செய்தியை 
சிந்துநாட்டு அவைக்கு அனுப்பி அப்பூசலை அன்று 
முடித்து வைத்தார்‌. ஆனால்‌ ஜயத்ரதனின்‌ நெஞ்சு 
எரியுமிக்குவையாக என்னை எண்ணி 


நீறிக்கொண்டிருக்கும்‌ என நான்‌ அறிவேன்‌” என்றான்‌ 
கர்ணன்‌. “தருணம்‌ நோக்கியிருப்பான்‌. ஒரு சொல்லையும்‌ 
வீண்செய்யமாட்டான்‌.” 


சிவதர்‌ “ஆம்‌. முதல்‌ சிலகணங்களுக்குப்‌ பிறகு நானும்‌ 
அதையே எண்ணினேன்‌” என்றார்‌. “ஆனால்‌ 
ஜயத்ரதருக்கும்‌ வேறுவழியில்லை. அவர்‌ 
அஸ்தினபுரியைச்‌ சார்ந்தே நின்றாகவேண்டும்‌. 
அவருக்கும்‌ மகதத்திற்குமிடையே இருந்த மெல்லிய 
உறவும்‌ இன்று முற்றாக முறிந்துள்ளது. வில்லேந்திய 
கர்ணர்‌ துணையுள்ள துரியோதனரை வெல்ல 
இயலாதென்று அறிந்த ஜராசந்தர்‌ கலிங்கத்தின்‌ 
ஏற்புமணப்பந்தலில்‌ அமைதிகாத்தார்‌. அவை நடுவே 
தான்‌ கைவிடப்பட்டதாக உணர்ந்த ஜயத்ரதர்‌ மகதரை 
நோக்கி கைநீட்டி அசுரக்குருதி அவைநட்பறியாதது 
என்று காட்டிவிட்டீர்‌ மகதரே என்று கூ 
சிறுமைசெய்தார்‌. ஜராசந்தர்‌ புயம்‌ தூக்கி போருக்கெழ 
உபகலிங்கர்‌ கைகூப்பி இருவரையும்‌ 
அமைதிப்படுத்தினார்‌.” 


“இழிவுசெய்யப்பட்டதாக உணர்ந்த ஜயத்ரதர்‌ வாளையும்‌ 
வில்லையும்‌ எடுத்துக்கொண்டு நகர்விட்டு 
நீங்கும்போதுதான்‌ சிறைபட்ட என்னைக்‌ கண்டார்‌. 
மறுகணம்‌ எதையும்‌ எண்ணாமல்‌ என்னை நோக்கி வந்து 
வாளால்‌ என்னை வெட்டினார்‌” என்றார்‌ சிவதர்‌. “அன்று 
கலிங்கப்‌ படைத்தலைவன்‌ என்னை பின்னால்‌ இழுத்து 
காக்கவில்லை என்றால்‌ உயிர்‌ துறந்திருப்பேன்‌.” கர்ணன்‌ 
ஹரிதரிடம்‌ “மூன்று மாதங்கள்‌ சிவதர்‌ கலிங்கத்தில்‌ 
நோய்ப்படுக்கையில்‌ இருந்தார்‌. இவருக்கு ஈட்டுச்‌ 
செல்வமாக பத்தாயிரம்‌ பொன்‌ நாணயங்களை அளித்து 
மீட்டுக்‌ கொண்டுவந்தோம்‌” என்றான்‌. 


[image] 


“இனி அதைப்பேசி எப்பயனும்‌ இல்லை. மங்கலம்‌ 
அறிவிக்கப்பட்டுவிட்டது. அது நிகழ்க! அதில்‌ மாமனாக 
நின்று இளவரசருக்கு மண்சுவையும்‌ மணிமுடியும்‌ 
அளிக்கும்படி தாங்கள்‌ கோரப்பட்டிருப்பது அனைத்து 
வகையிலும்‌ அங்க நாட்டுக்கு பெருமையளிப்பது. 
அவ்வாய்ப்பைக்‌ கோரி நிற்கும்‌ முடிசூடிய மாமன்னர்கள்‌ 
பலர்‌ ஆரியவர்த்தத்தில்‌ உள்ளனர்‌” என்றார்‌ ஹரிதர்‌. 
“ஆம்‌. ஆனால்‌ ஜயத்ரதனின்‌ விழிகளை என்னால்‌ 
எளிதில்‌ எதிர்கொள்ளவும்‌ இயலாது” என்றான்‌ கர்ணன்‌. 
குரல்‌ இறங்க தலையசைத்தபம “பின்னர்‌ பலநாள்‌ 
அதற்காக வருந்தியிருக்கிறேன்‌. அந்த அவையிலும்‌ 


அச்செயல்‌ தவிர்க்கமுடியாத போர்முறையாகவே 
இருந்தது” என்றான்‌. 

“களமறிந்தவர்‌ என்பதனால்‌ அவரும்‌ அதை 
அறிந்திருப்பார்‌” என்றார்‌ ஹரிதர்‌. கர்ணன்‌ “முதலில்‌ 
படைக்கலமேந்தி என்னை எதிர்க்க வந்தவன்‌ ஜயத்ரதன்‌. 
அவனை இழிவுசெய்து அவையில்‌ குன்றி 
அமரச்செய்ததனால்தான்‌ பிறர்‌ படைக்கலம்‌ கொண்டு 
அன்று எழாமல்‌ இருந்தனர்‌. சிறுமை செய்வதென்பது 
போரின்‌ உத்திகளில்‌ ஒன்று. ஆனால்‌ எப்போதும்‌ பிறகு 
அது துயரளிப்பதாகவே உள்ளது” என்றான்‌. “அது எல்லா 
களத்திலுமுள்ள நெறிதான்‌ அரசே” என்றார்‌ ஹரிதர்‌. 
“சொல்லாடும்‌ களத்திலும்‌ சிறுமைசெய்யல்‌ நிகழ்கிறது. 
அவையில்‌ இறந்து அமைந்தவர்களும்‌ உள்ளனர்‌.” 


“கொல்லப்படுவதைவிட அவமதிப்பை அளிப்பது 
கொடியது. கொல்லப்பட்டவன்‌ வீர சொர்க்கம்‌ 
செல்கிறான்‌. சிறுமைகண்டவன்‌ ஒவ்வொரு கணமும்‌ 
தழல்‌ எரியும்‌ நரகுக்கு சென்று சேர்கிறான்‌” என்றான்‌ 
கர்ணன்‌. “நான்‌ ஜயத்ரதனை நேரில்‌ சந்திக்கையில்‌ 
அவன்‌ கைகளைப்‌ பற்றியபடி தலை தாழ்த்தி நான்‌ 
செய்த பிழைக்காக பொறுத்தருளும்பம அவனிடம்‌ 
கோரினால்‌ என்ன?” ஹரிதர்‌ “ஒருபோதும்‌ அப்படி 
செய்யலாகாது. மைந்தன்‌ பிறந்து அஸ்தினபுரியின்‌ உறவு 
மேம்பட்டபின்‌ அதைச்‌ செய்வதென்பது நீங்கள்‌ 
அஞ்சுவதாகவே பொருள்படும்‌. அது அஸ்தினபுரியின்‌ 
நட்பைப்‌ பெறுவதற்கான ஒரு கீழ்மை நிறைந்த வழி 
என்றே விளக்கப்படும்‌. இனி ஒருகணமும்‌ உங்கள்‌ தலை 
தாழக்கூடாது” என்றார்‌. 


கர்ணன்‌ மேலும்‌ ஏதோ சொல்ல வாயெடுக்க அவர்‌ 
தணிந்த உறுதியான குரலில்‌ “ஏனெனில்‌ உங்கள்‌ தலை 
தாழச்செய்வதொன்றே இனி ஜயத்ரதரின்‌ 
அணுகுமுறையாக இருக்கும்‌. தருக்கி நிமிரும்போது 
மட்டுமே உங்களால்‌ வெல்ல முடியும்‌” என்றார்‌. கர்ணன்‌ 
சிலகணங்கள்‌ மீசையை நீவியபடி பின்‌ “உண்மை” 
என்றான்‌. பெருமூச்சுடன்‌ “எத்தனை கணக்குகள்‌! 
எத்தனை ஆடல்கள்‌! எல்லாம்‌ எதற்கென்றே 
தெரியவில்லை” என்றான்‌. “அவை நாம்‌ ஆடுவன அல்ல” 
என்றார்‌ ஹரிதர்‌. 

அவை இன்நீர்‌ அருந்தி முடித்த பிறகு மெல்லிய 
பேச்சொலி இணைந்து முழக்கமென்றாக, அசைவுகள்‌ 
அமைந்து சீர்‌ கொள்ளத்தொடங்கியது. அவர்கள்‌ 
அச்செய்தியால்‌ கிளர்ந்திருப்பதை அரசமேடை 
மேலிருந்து காணமுடிந்தது. ஷத்ரியர்களிடம்‌ மட்டும்‌ சற்று 
ஏளனமும்‌ அமைதியின்மையும்‌ தெரிந்தது. வைதிகர்கள்‌ 
சிறிய குழுக்களாக ஆகி தங்களுக்குள்‌ 
பேசிக்கொண்டிருந்தனர்‌. 


ஹரிதர்‌ கைகாட்ட நிமித்திகன்‌ மேடையேறி 
“அவையோரே, இன்று பிற ஆயத்து அலுவல்கள்‌ 
ஒன்றுமில்லை. அஸ்தினபுரியின்‌ நற்செய்தியுடன்‌ இங்கு 
அவைக்கு வந்த அமைச்சரையும்‌ இளவரசரையும்‌ நமது 
வைதிகரும்‌ ஷத்ரியக்குடியினரும்‌ வணிகரும்‌ 
உழைப்பாளர்‌ குலங்களும்‌ முறைப்படி கண்டு வணங்கி 
வரிசை முறை இயற்றுவார்கள்‌. அதன்பின்‌ 
இத்தருணத்தை நிறைவுறச்‌ செய்யும்படி அங்க நாட்டின்‌ 
கருவூலத்திலிருந்து அஸ்தினபுரியின்‌ அமைச்சரும்‌ 
இளவரசரும்‌ தொட்டளிக்கும்‌ செல்வம்‌ முனிவருக்கும்‌ 
வைதிகர்க்கும்‌ ஆலயங்களின்‌ 

அறநிலைகளுக்கும்‌ அளிக்கப்படும்‌” என்றான்‌. 


அஸ்தினபுரியின்‌ அவை நிகழ்வுகள்‌ நன்கு 
ஒருங்கிணைக்கப்பட்ட நாடகம்‌ போன்று இருக்கும்‌ 
என்பதை கர்ணன்‌ பலமுறை கண்டிருக்கிறான்‌. 
ஒவ்வொருவரும்‌ தாங்கள்‌ செய்வதென்ன என்பதை 
முன்னரே அறிந்திருப்பர்‌. பலமுறை அவற்றை 
நிகழ்த்தியிருப்பர்‌. எனவே எந்த தடுமாற்றமும்‌ இன்றி 
எழுந்து பலநூறு முறை பயிற்சி அளிக்கப்பட்டது போன்ற 
அசைவுகளுடன்‌ தெளிவாக வகுக்கப்பட்ட பாதையில்‌ 
வந்து அவைநின்று ஒவ்வொருவரும்‌ முன்னரே அறிந்த 
சொற்றொடர்களை சொல்லி ஒவ்வொரு விழிக்கும்‌ நன்கு 
பழகிய அசைவுகளை அளித்து மீள்வார்கள்‌. 
தலைமுறைகளாக காடுகளுக்கு மேயச்‌ செல்லும்‌ மாடுகள்‌ 
குளம்புகளில்‌ வழி கொண்டிருப்பதைப்‌ போல. 


மாறாக அங்க நாட்டின்‌ அரசவை ஓராண்டு அவைக்களப்‌ 
பயிற்சிக்குப்‌ பிறகும்‌ பலமுறை 
அறிவுறுத்தப்பட்டபின்னரும்‌ எப்போதும்‌ ஒழுங்கற்ற ஒரு 


பெருந்திரள்‌ ததும்பலாகவே இருந்தது. முன்றிரையில்‌ 
இருந்த பெருவணிகர்களும்‌ ஷத்ரியரும்‌ எழுந்து 
அஸ்தினபுரியின்‌ அமைச்சரை நோக்கி 
செல்வதற்குள்ளாகவே பின்நிரையிலிருந்து 
உரத்தகுரலில்‌ கூவியபடி கிளர்ந்தெழுந்த சூத்திர 
குலங்களின்‌ தலைவர்கள்‌ தங்களுக்குள்‌ கூ 
அழைத்தபடியும்‌ உரக்க பேசியபடியும்‌ கைகளை வீசி 
வாழ்த்தொலி எழுப்பியபடியும்‌ கைடபரை நோக்கி 
வந்தனர்‌. அவர்கள்‌ சற்று பிந்தி வரவேண்டும்‌ என்று 
துணை அமைச்சர்கள்‌ இருவர்‌ ஊடே புகுந்து 
கையசைக்க ஒரு குலத்தலைவர்‌ அவர்களில்‌ ஒருவரை 
தூக்கி அப்பால்‌ நகர்த்திவிட்டு முன்னால்‌ வந்தார்‌. 
வேதச்சொல்லெடுத்து முதலில்‌ வாழ்த்த வேண்டிய 
வைதிகர்கள்‌ கைடபரை அணுக சூத்திர 
குலத்தலைவர்கள்‌ அந்நிரையை வெட்டி உட்புகுந்து 
அவரை சூழ்ந்து கொண்டனர்‌. தோள்களால்‌ உந்தப்பட்ட 
கைடபர்‌ பின்னால்‌ சரிந்து பீடத்தின்மீது விழப்போக 
அவரை சுஜாதன்‌ பிடித்துக்கொண்டான்‌. முதிய 
குடித்தலைவர்‌ ஒருவர்‌ கைடபரின்‌ கைகளைப்பற்றி 
உலுக்கி அவரது தோளில்‌ ஓங்கித்‌ தட்டி பெருங்குரலில்‌ 
“மிக மிக நல்ல செய்தி!” என்றார்‌. “எங்கள்‌ அரசர்‌ 
அஸ்தினபுரியால்‌ மதிப்புடன்‌ நடத்தப்படுகிறார்‌ என்பதை 
அறிந்தோம்‌. அவர்‌ அங்கு சூதன்மகனாகத்தான்‌ 
அமர்ந்திருக்கிறார்‌ என்று அலர்சொல்லும்‌ வீணர்களுக்கு 
உரிய மறுமொழி இது.” 


கைடபர்‌ திகைத்தவராக திரும்பி ஹரிதரை நோக்க 
ஹரிதர்‌ எதையும்‌ காணாதவர்‌ போல்‌ திரும்பி கொண்டார்‌. 
“ஆம்‌, இங்குள்ள ஷத்ரியர்களுக்கு சரியான அடி இது” 
என்றார்‌ ஒருவர்‌. இன்னொருவர்‌ கைடபரின்‌ முகவாயைப்‌ 
பிடித்து தன்னை நோக்கி திருப்பி “எங்கள்‌ அரசர்‌ 
பாரதவர்ஷத்தின்‌ நிகரற்ற வீரர்‌. பீஷ்மரும்‌ துரோணரும்‌ 
அர்ஜுனனும்‌ அவர்‌ முன்‌ வெறும்‌ விளையாட்டுச்‌ 
சிறுவர்கள்‌. சூதர்கள்‌ வில்‌ பயின்றால்‌ ஷத்ரியர்‌ அஞ்சி 
ஒடுங்க வேண்டியிருக்கும்‌ என்பதற்கான சான்று 
அவர்தான்‌...” என்றார்‌. “இது சூதன்மகன்‌ ஆளும்‌ அரசு... 
எங்கள்‌ மூதாதையர்‌ ஆளும்‌ நிலம்‌ இது.” 


பின்னால்‌ நின்ற முதிய குலத்தலைவர்‌ ஒருவர்‌ தன்‌ 
கோலை உயரத்‌ தூக்கி “எங்கள்‌ சூதன்மகன்‌ அள்ளிக்‌ 
கொடுக்க அஸ்தினபுரியின்‌ இளவரசியின்‌ மைந்தன்‌ 
முதலுணவு கொள்வதை சிந்து நாட்டரசர்‌ 
ஒப்புக்கொள்வாரா?” என்றார்‌. கைடபர்‌ என்ன 
சொல்வதென்றறியாமல்‌ திகைத்தபின்‌ பொதுவாக “இது 


அரசு முடிவு மூத்தவரே. நான்‌ ஒன்றும்‌ 
சொல்வதற்கில்லை” என்றார்‌. “எங்கள்‌ அரசர்‌ 
அஸ்தினபுரியின்‌ அச்சத்தை நீக்கும்‌ பெருவீரர்‌. 
அவரில்லாவிட்டல்‌ அர்ஜுனரின்‌ அம்பு அஸ்தினபுரியை 
அழிக்கும்‌. அதனால்தான்‌ துரியோதனர்‌ அவரை தன்‌ 
அருகே வைத்திருக்கிறார்‌” என்றார்‌ ஒருவர்‌. 


கர்ணன்‌ முதலில்‌ சற்று திகைத்து நின்றான்‌. அவர்களை 
எப்படி தடுப்பது என்பது போல சிவதரைப்‌ பார்த்து 
அவரது புன்னகையை பார்த்த பின்னர்‌ தோள்‌ தளர்ந்து 
மெல்ல புன்னகைக்க தொடங்கினான்‌. சிவதர்‌ 
அவனருகே தலைகுனிந்து “ஒவ்வொரு சொல்லையும்‌ 
அறிவின்மையால்‌ முழுக்க நிறைத்தே அவையில்‌ பரிமாற 
வேண்டும்‌ என்று முடிவு செய்திருக்கிறார்கள்‌” என்றார்‌. 
“ஆம்‌. அதில்‌ அவர்களுக்கு ஓர்‌ ஆண்டு பயிற்சியும்‌ 
உள்ளது” என்றான்‌ கர்ணன்‌. சிவதர்‌ சிரித்தார்‌. 


சம்பு குலத்தலைவர்‌ “நாங்கள்‌ சம்புகுலத்தவர்‌. சம்புமரமே 
மரங்களில்‌ பழமையானது என அறிந்திருப்பீர்கள்‌. 
உண்மையில்‌ சூதர்களைவிடவும்‌ சற்று உயர்ந்த 
சூத்திரர்கள்‌ நாங்கள்‌. ஆயினும்‌ மாமன்னரின்‌ போர்‌ 
வல்லமையையும்‌ தோற்ற எழிலையும்‌ கண்டு அவரை 
எங்கள்‌ தலைவராக ஏற்றிருக்கிறோம்‌. எங்கள்‌ மூத்த 
பெண்கள்‌ அவ்வப்போது அரசரின்‌ குலத்தை சுட்டிக்‌ 
காட்டுவதுண்டு. ஆனால்‌ ஆண்களாகிய நாங்கள்‌ சற்றும்‌ 
அதை பாராட்டுவதில்லை” என்றார்‌. 


காஜு குலத்தலைவர்‌ “ஆனால்‌ ஒன்றுண்டு. எங்களுக்கு 
மனக்குறை என்று சொல்ல வேண்டுமென்றால்‌...” என 
தொடங்க கைடபர்‌ “அரசமுறைப்படி நான்‌ 
வாழ்த்துரைகளையே இங்கு பெற்றுக்கொள்ள முடியும்‌. 
பிற சொற்களை பின்னர்‌ பேசலாம்‌” என்றார்‌. 

ப படட தனனத்‌ சொல்ல வந்தோம்‌. ஆனால்‌ 
கூடவே இவையனைத்தும்‌ நினைவுக்கு வருகின்றன. 
ஏனென்றால்‌ நீங்கள்‌ அஸ்தினபுரியின்‌ அரசரின்‌ தூதர்‌. 
அஸ்தினபுரியிடமே பெரிய படை உள்ளது... மேலும்‌ 
எங்கள்‌ அரசர்‌ மேல்‌ சூதன்‌ என்று பார்க்காமல்‌ 
அஸ்தினபுரியின்‌ அரசர்‌ அன்பு பாராட்டுகிறார்‌.” 


“வாழ்த்துக்களை சொல்லிவிட்டு ஒவ்வொருவராக 
பின்னால்‌ செல்லுங்கள்‌” என்றார்‌ கச்சகுடியின்‌ மூத்தவர்‌. 
அவர்கள்‌ ஒருவரை ஒருவர்‌ முட்டி முண்டியடித்து 
முன்னால்‌ முகம்காட்டி கைடபரின்‌ முன்னால்‌ 
தலைவணங்கி வாழ்த்துக்களை சொன்னார்கள்‌. 
ஒவ்வொருவரும்‌ தங்கள்‌ குலத்தின்‌ சிறப்பை சற்று 


மிகைப்படுத்தி சொன்னார்கள்‌. “உண்மையில்‌ நாங்கள்‌ 
அயோத்தியில்‌ ராகவ ராமனின்‌ படையில்‌ இருந்த 
ஷத்ரியர்கள்‌. அங்கிருந்து ஏதோ அரசு சூழ்ச்சியால்‌ 
தோற்கடிக்கப்பட்டு விரட்டப்பட்டு இங்கே வேளாண்‌ 
குலங்களாக மாறிவிட்டோம்‌. எங்கள்‌ வாழ்த்துக்களை 
அஸ்தினபுரியின்‌ அரசருக்கு தெரிவியுங்கள்‌” என்றார்‌ 
ஒருவர்‌. 


கைடபர்‌ முகத்தை மாற்றமில்லாமல்‌ வைத்துக்‌ கொண்டு 
“ஆவன செய்கிறேன்‌” என்றார்‌. சுஜாதனுக்கு முதலில்‌ 
என்ன நிகழ்கிறதென்று புரியவில்லை. பின்னர்‌ அவன்‌ 
சிரிக்கத்‌ தொடங்கினான்‌. அவன்‌ சிரிக்கலாகாது என 
காலால்‌ கைடபர்‌ அவன்‌ விரல்களை மிதித்தார்‌. அவன்‌ 
சிரிப்பை அடக்க கழுத்து விம்மி அதிர்ந்தது. ஆனால்‌ 
அவன்‌ சிரிப்பை குலத்தலைவர்கள்‌ தங்களை நோக்கி 
காட்டிய மகிழ்ச்சி என்றே எடுத்துக்கொண்டார்கள்‌. 


பெரிய மீசையுடன்‌ இருந்த ஒருவர்‌ “இதை கேளுங்கள்‌, 
இங்குள்ள அத்தனை சூத்திர குடிகளும்‌ முன்னர்‌ தாங்கள்‌ 
ஷத்ரியர்களாகவோ வைசியர்களாகவோ இருந்ததாகவே 
சொல்வார்கள்‌. ஆனால்‌ நாங்கள்‌ உண்மையிலேயே 
கார்த்தவீரியனின்‌ படையில்‌ போர்‌ புரிந்த அரசகுடி 
யாதவர்கள்‌. எங்களிடம்‌ நாங்கள்‌ ஹேஹயர்கள்‌ 
என்பதற்கான சான்று உள்ளது. குந்தர்கள்‌ என எங்களை 
இங்குள்ளவர்கள்‌ அழைக்கிறார்கள்‌ என்றாலும்‌ 
எங்களுக்கு ஹேஹர்கள்‌ என்று ஒரு குலப்பெயருண்டு” 
என்றார்‌. 

“அது காகர்கள்‌ என்றல்லவா?” என்றார்‌ ஒருவர்‌ குரலாக. 
அவர்‌ திரும்பி நோக்கி சொன்னவரை 
உய்த்தறியமுடியாமல்‌ பற்களை கடித்தபின்‌ திரும்பி 
“கேளுங்கள்‌ அமைச்சரே, அங்கநாட்டுக்குள்‌ நாங்கள்‌ 
வந்ததே எங்களை பரசுராமர்‌ தேடித்தேடி 
வேட்டையாடுவதை தவிர்க்கத்தான்‌. இங்கு நாங்கள்‌ 
வேளாண்‌ குடியினராக ஆனோம்‌.” கைடபர்‌ பொதுவான 
முகத்துடன்‌ கைகூப்பி “நன்று. பிறர்‌ வாழ்த்துக்களை 
சொல்லட்டுமே” என்றார்‌. “தங்கள்‌ சொற்களை நான்‌ 
சென்னி சூடிக்கொண்டேன்‌ ஹேஹ்ரே... அப்பால்‌ விலகி 
அங்கு நெரித்துக்கொண்டிருக்கும்‌ அவருக்கு 
வழிவிடுங்கள்‌.” 

“இச்செய்தியை தாங்கள்‌ நினைவில்‌ நிறுத்தவேண்டும்‌ 
என்று விரும்புகிறோம்‌. ஏனென்றால்‌ தாங்கள்‌ 
அஸ்தினபுரிக்கு சென்றபிறகு அங்கு எங்களைப்‌ போன்று 
மாகிஷ்மதியிலிருந்து வந்து குடியேறியுள்ள ஹேஹய 


குலத்து யாதவர்கள்‌ எவரேனும்‌ உள்ளனரா என்று 
வினவி அறிந்து எங்களுக்கு செய்தி அறிவியுங்கள்‌” 
என்றார்‌ ஹேஹர்‌. பின்னால்‌ அதே குரல்‌ “அங்கும்‌ 
காகங்கள்‌ இருக்கும்‌” என்றது. “யாரவன்‌?” என்றார்‌ 
ஹேஹர்குலத்தவர்‌. எவரென்று தெரியாமல்‌ தவித்து 
திரும்பி கைடபரிடம்‌ “ஒளிந்து நின்று பேசும்‌ மூடர்கள்‌. 
கோழைகள்‌” என்றார்‌. “தெளிந்து நின்று பொய்‌ 
பேசுவதைவிட ஒளிந்து உண்மை பேசுவதுமேல்‌” என்றது 
பின்னால்‌ அக்குரல்‌. ஹேஹர்‌ தவித்து “நான்‌ மேலே 
சொல்ல விழையவில்லை. எங்களுக்கு இங்கே எதிரிகள்‌ 
மிகுதி” என்றார்‌. 


அங்கத்தின்‌ சிற்றமைச்சர்‌ சாலர்‌ “விரைந்து 
வாழ்த்துரைத்து விலகுக குடித்தலைவர்களே! அவை 
முடிய இன்னும்‌ ஒரு நாழிகையே உள்ளது” என்றார்‌. 
அவைநாயகம்‌ உரக்க “வாழ்த்துரைத்தவர்கள்‌ பின்னால்‌ 
செல்லுங்கள்‌. புதியவர்கள்‌ வரட்டும்‌” என்றார்‌. ஹரிதர்‌ 
கைகளை விரித்து “வாழ்த்துரைத்தபின்‌ எந்த குடியும்‌ 
அவைக்குள்‌ இருக்க வேண்டியதில்லை. வாழ்த்தொலி 
எழுப்பியபடியே அவர்கள்‌ வெளியே செல்லட்டும்‌” 
என்றார்‌. 


“ஆம்‌, அதுவே முறை” என்றார்‌ சூரர்‌ குலத்தலைவர்‌. 
“ஆனால்‌ நாங்கள்‌ எங்களை முறையாக 
அஸ்தினபுரியின்‌ அமைச்சருக்கு சொல்லியாகவேண்டும்‌. 
நாங்கள்‌ சூத்திரகுடியினர்‌ என்றாலும்‌ எங்கள்‌ 
தெய்வங்கள்‌ ஆற்றல்‌ மிக்கவை.” அமைச்சர்‌ ஏதோ 
சொல்வதற்குள்‌ அவர்‌ கையமர்த்தி “மக்கள்‌ இருப்பார்கள்‌ 
இறப்பார்கள்‌. நாடு தெய்வங்களுக்குரியது. நான்‌ 
இறந்தால்‌ என்‌ வயல்‌ விளையாமலாகுமா என்ன?” 
என்றார்‌. “ஏன்‌ சொல்கிறேன்‌ என்றால்‌, நீங்கள்‌ நன்றாக 
என்‌ சொற்களை நோக்கவேண்டும்‌...” 


அதை நோக்காமல்‌ ஹரிதர்‌ “வெளியே செல்லும்போது 
குடிமூப்புபடி செல்லவேண்டும்‌ என்பது நெறி. எக்குடி 
பெருமையிலும்‌ வலிமையிலும்‌ மூத்ததோ அது முதலில்‌ 
செல்லட்டும்‌. அதற்கு அடுத்த குடி தொடரட்டும்‌” என்றார்‌. 
கர்ணன்‌ அறியாமலேயே சிரித்துவிட சிவதர்‌ “அரசே” 
என்றார்‌. கர்ணன்‌ தாம்பூலம்‌ பெறுவதைப்போல 
முகத்தை திருப்பிக்கொண்டான்‌. அடைப்பக்காரன்‌ 
சிரித்தபடி “ஊட்டுபந்திக்கு முந்துவதுபோல 
முந்துகிறார்கள்‌” என்றான்‌. 


அறிவிப்பை ஒருவர்‌ இன்னொருவருக்கு சொல்ல 
சிலகணங்களுக்குள்‌ அங்கு நிலைமை மாறியது. 


ஒவ்வொரு குடியும்‌ ஓரிரு சொற்களில்‌ கைடபரை 
வாழ்த்திவிட்டு அவையை விட்டு வெளியேற 
முண்டியடித்தது. “ஊட்டுபந்தியேதான்‌ சுக்ரரே” என்று 
கர்ணன்‌ அடைப்பக்காரனிடம்‌ சொன்னான்‌. 
கண்ணெதிரிலே அவையின்‌ பெரும்பகுதி மடைதிறந்த 
ஏரிக்குள்ளிருந்து நீர்‌ ஒழிவது போல வாயிலினூடாக 
வழிந்தோடி மறைந்தது. 


கர்ணன்‌ தொடையில்‌ தட்டி சிரித்தபடி சிவதரிடம்‌ “எவர்‌ 
களம்நின்று புண்கொண்ட உண்மையான ஷத்ரியர்களோ 
அவர்களும்‌ வெளியேறலாம்‌ என்று சொல்லியிருந்தால்‌ 
அத்தனை வைசியர்களும்‌ கிளம்பி சென்றிருப்பார்கள்‌” 
என்றான்‌. அவனருகே நின்றிருந்த சேடி துணிகழிபடும்‌ 
ஒலியில்‌ சிரித்தாள்‌. கர்ணன்‌ அவளை நோக்க அவள்‌ 
சாமரத்துடன்‌ விலகிச்‌ சென்று அவைமேடை மூலையில்‌ 
நின்று உடல்குறுக்கி சிரிப்பை அடக்கினாள்‌. 


ஹரிதர்‌ “வேதமுணர்ந்தோர்‌ முதலில்‌ வெளியே 
செல்லலாம்‌ என்றால்‌ எந்த அந்தணரும்‌ 
வெளியேறமாட்டார்‌” என்றார்‌. சிவதர்‌ சிரிப்பை அடக்க 
முயன்று புரைக்கேற இருமியபடி மறுபக்கம்‌ திரும்பிக்‌ 
கொண்டார்‌. கைடபர்‌ ஹரிதரை நோக்கி புன்னகை 
செய்தார்‌. சூத்திரர்‌ வாழ்த்துரைத்து வெளியேறியதும்‌ 
வைதிகர்கள்‌ கைடபரை அணுகி கங்கை நீர்‌ அள்ளி 
அரிமலர்‌ சேர்த்து வீசி வேதச்சொல்லெடுத்து 
வாழ்த்துரைத்தனர்‌. அதன்பின்‌ ஷத்ரியர்களும்‌ 
வைசியர்களும்‌ அவருக்கு வாழ்த்துரை அளித்தனர்‌. 


ஷத்ரியர்‌ குலத்தலைவர்‌ கைடபரிடம்‌ “நீர்‌ ஷத்ரியர்‌ என 
எண்ணுகிறேன்‌” என்றார்‌. கைடபர்‌ “ஆம்‌” என்றார்‌. 
“நன்று. இந்த மூடர்களின்‌ சொற்களின்‌ உண்மையை 
உணர்ந்திருப்பீர்கள்‌” என்றார்‌. “ஆம்‌...” என்றார்‌ கைடபர்‌. 
“அதற்கு அப்பால்‌ நான்‌ சொல்வதற்கேதுமில்லை. 
நாங்கள்‌ அனைவரும்‌ தீர்க்கதமஸின்‌ குருதிவழிவந்த 
ஷத்ரியர்கள்‌. ராகவராமனின்‌ இக்ஷுவாகு 
குலத்துக்குப்பின்‌ எங்கள்‌ குடியே தொன்மையானது. 
தீர்க்கதமஸ்‌ எங்கள்‌ குடியில்‌ ஏழு மைந்தரைப்‌ பெற்றார்‌ 
என்பதை அறிந்திருப்பீர்‌.” 


“ஐந்து என்றுதானே சொன்னார்கள்‌?” என்றான்‌ சுஜாதன்‌. 
“ஆம்‌, அது சூதர்களின்‌ ஒரு கதை. உண்மையில்‌ ஏழுபேர்‌. 
அங்கன்‌, வங்கன்‌, கலிங்கன்‌, குண்டிரன்‌, புண்டரன்‌, 
சுமன்‌, அத்ரூபன்‌ என்று பெயர்‌. அவர்களில்‌ சுமன்‌, 
அத்ரூபன்‌ ஆகிய இருவரில்‌ இருந்து ஏழு ஷத்ரிய 
குலங்கள்‌ பிறந்தன. சதர்‌, தசமர்‌, அஷ்டகர்‌, சப்தகர்‌, 


பஞ்சமர்‌, ஷோடசர்‌ என்பவை பெருங்குலங்கள்‌. சஹஸ்ரர்‌ 
சற்று குறைவானவர்கள்‌” என்றார்‌ அவர்‌. கைடபர்‌ “இது 
புதியசெய்தி” என்றார்‌. 


“ஆனால்‌ உண்மையில்‌ சஹஸ்ரரே இன்று குடிகளில்‌ 
முதன்மையானவர்‌” என பின்னால்‌ ஒரு குரல்‌ எழுந்தது. 
குடித்தலைவர்‌ அதைச்‌ சொன்னது யாரென்று 
நோக்கிவிட்டு “தீர்க்கதமஸின்‌ குருதியில்‌ பிறந்த 
காக்ஷ்வானின்‌ குலமே அங்கநாட்டு அரசகுலம்‌. அது 
சத்யகர்மருடன்‌ முடிவுக்கு வந்தது” என்றார்‌. கைடபர்‌ 
“ஆம்‌, அதை அறிவேன்‌” என்றார்‌. குடித்தலைவரை 
எவரோ பின்னாலிருந்து இழுத்தனர்‌. அவர்‌ மேலே சொல்ல 
வந்ததை விடுத்து தலைவணங்கி “நன்று சூழ்க!” என்றார்‌. 


அவைவரிசைகள்‌ முடிவுற்றன. பெரும்பாலானவர்கள்‌ 
கிளம்பிச்‌ செல்ல ஒழிந்த பீடங்கள்‌ எஞ்சின. அவற்றில்‌ 
குடித்தலைவர்கள்‌ மறந்துவிட்டுச்‌ சென்ற 
மேலாடைகளையும்‌ சிறுசெப்புகளையும்‌ ஏவலர்‌ சேர்த்து 
வெளியே கொண்டுசென்றார்கள்‌. வைதிகரும்‌ 
அமைச்சர்களும்‌ படைத்தலைவர்களும்‌ மட்டும்‌ 
இருந்தனர்‌. சிவதர்‌ “முறைப்படி நாம்‌ இன்னும்‌ அவை 
கலையவில்லை” என்றார்‌. “அங்கநாட்டில்‌ கூடிய 
அவைகளில்‌ இதோ தெரிவதே அமைதியானது. 
அரசமுடிவுகளை இப்போதே எடுப்பது நாட்டுக்கு நலம்‌ 
பயக்கும்‌.” 


கர்ணன்‌ எழுந்து அவையினரை வணங்கி “அமைச்சரே, 
இளையோனே, இருவரும்‌ இளைப்பாறி மாலை என்‌ 
தனியறைக்கு வாருங்கள்‌. அங்கு நாம்‌ சில 
தனிச்சொற்கள்‌ பரிமாறுவோம்‌” என்றான்‌. அவை 
முடிந்தது என உணர்ந்ததும்‌ மேடைமாற்றுருக்‌ கலைத்த 
நடிகனைப்போல இயல்புநிலைக்கு வந்த சுஜாதன்‌ பெரிய 
கைகளை விரித்து யானைபோல உடலை 
ஊசலாட்டியபடி கர்ணனை நோக்கி வந்தான்‌. பெரிய 
பற்களைக்‌ காட்டி சிரித்தபடி சுஜாதன்‌ “மூத்தவரே, நான்‌ 
சென்ற ஒன்றரை ஆண்டு காலத்தில்‌ அங்கு நிகழ்ந்த 
அனைத்தையும்‌ தங்களிடம்‌ சொல்ல வேண்டியிருக்கிறது. 
சில செய்திகளுக்கு தாங்கள்‌ இன்றிரவு முழுக்க சிரிக்கும்‌ 
அளவுக்கு நுட்பமுள்ளது” என்றான்‌. 


கர்ணன்‌ “என்ன?” என்று சொல்ல அவன்‌ நகைத்தபடி 
“எல்லாம்‌ உங்கள்‌ இளையோரின்‌ கதைகள்தான்‌. 
அஸ்தினபுரியின்‌ சூதர்களை இன்று பாரதவர்ஷமெங்கும்‌ 
விரும்பி அழைக்கிறார்கள்‌. எந்தச்‌ சூதரும்‌ சொல்லாத 
இளிவரல்‌ கதைகளை இவர்கள்தான்‌ சொல்கிறார்கள்‌. 


மாலையுணவுக்குப்பின்‌ அக்கதைகளை கேட்டுத்தான்‌ 
ஜராசந்தரே சிரித்து உருண்டு பின்‌ துயில்கிறார்‌ 
என்கிறார்கள்‌” என்றான்‌. “சான்றுக்கு ஒன்று, மூத்தவர்‌ 
சித்ரகுண்டலர்‌ பிண்டகர்‌ என்னும்‌ அசுரகுலத்து இளவரசி 
ஒருத்தியை சிறையெடுத்துவரச்‌ சென்றார்‌. ஆனால்‌ 
அவள்‌ அவரை சிறையெடுத்துச்‌ சென்றுவிட்டாள்‌. 
ஆயிரம்‌ பொன்‌ திறைநிகர்‌ கொடுத்து மீட்டுவந்தோம்‌” 
என்றான்‌. 

கர்ணன்‌ வெடித்து நகைத்து “சித்ரனா? அவனுக்கென்ன 
அப்படி ஓர்‌ எண்ணம்‌? அவனுக்கு அடுமனையே 
விண்ணுலகு என்றல்லவா எண்ணினேன்‌?” என்றான்‌. 
“ஆம்‌, ஆனால்‌ அவரது மூத்தவர்‌ பீமவிக்ரமர்‌ 
தண்டகாரண்யத்தின்‌ அரக்கர்‌ குலத்துப்பெண்‌ 
காளகியை கவர்ந்து வந்ததனால்‌ இவர்‌ 
தூண்டப்பட்டிருக்கிறார்‌. எவரிடமும்‌ சொல்லாமல்‌ 
போதிய உணவை மட்டும்‌ எடுத்துக்கொண்டு 
படைக்கலமென ஏதுமின்றி அசுரநாட்டுக்கு 
சென்றிருக்கிறார்‌.” 


கர்ணன்‌ வியப்புடன்‌ “பீமன்‌ வென்றுவிட்டானா! அது 
எப்போது?” என்றான்‌. “சிலமாதங்களுக்கு முன்பு. பீமர்‌ 
இப்போது அவளை திரும்ப அனுப்ப நூல்களில்‌ 
வழியுண்டா என்று துயருடன்‌ வினவிக்‌ 
கொண்டிருக்கிறார்‌” என்றான்‌ சுஜாதன்‌. “மூத்தவரே, 
இப்போது அஸ்தினபுரியில்‌ எழுபது அசுரகுலத்து 
அரசிகளும்‌ முப்பது அரக்கர்குலத்து அரசிகளும்‌ 
இருக்கிறார்கள்‌. அவர்கள்‌ ஒவ்வொருவருக்கும்‌ 
ஒவ்வொரு உணவுப்பழக்கம்‌. ஒருத்தி ஒவ்வொருநாளும்‌ 
தீயில்‌ வாட்டிய பன்றிக்காது இன்றி 
உணவருந்துவதில்லை.” 


சிவதர்‌ முகம்‌ சுளித்து “பன்றிக்காதா? அதை சுட்டுத்‌ 
தின்கிறார்களா?” என்றார்‌. கர்ணன்‌ “ஏன்‌ அப்படி 
கேட்கிறீர்கள்‌ சிவதரே? அது மிகச்சிறந்த உணவல்லவா? 
நானே என்‌ தென்னகப்‌ பயணத்தில்‌ நாள்தோறும்‌ அதை 
உண்பதுண்டு” என்றபின்‌ கண்களை சிமிட்டினான்‌. 
சுஜாதன்‌ உவகையுடன்‌ கைவிரித்து முன்னால்‌ வந்து 
“ஆம்‌ மூத்தவரே. அவர்கள்‌ எனக்கும்‌ அளித்தார்கள்‌. 
மிகச்சுவையானது. நான்‌ நாள்தோறும்‌ சென்று 
அவர்களுடன்‌ அமர்ந்து அதை உண்கிறேன்‌” என்றான்‌. 
சிவதர்‌ வெடித்து நகைத்துவிட்டார்‌. 


கர்ணன்‌ கண்ணீர்வர சிரித்து திரும்பி சிவதரிடம்‌ 
“அஸ்தினபுரியின்‌ அழகே இந்த நூற்றுவரின்‌ 


ஆடல்கள்தான்‌” என்றான்‌. “நான்‌ அங்கிருந்தபோது 
முதிய படைக்களிறு சுபரன்‌ இவர்களில்‌ நால்வரை 
மட்டும்‌ எங்கு பார்த்தாலும்‌ குத்த வந்தது. ஏனென்று 
உசாவியபோது தெரிந்தது, அதற்குப்‌ பரிமாறப்பட்ட 
கவளங்களை நால்வரும்‌ அமர்ந்து பேசியபடியே 
முற்றிலும்‌ உண்டு முடித்திருக்கிறார்கள்‌.” ஹரிதர்‌ 
கைகளை முட்டியபடி நகைத்து “இவரைப்‌ பார்த்ததுமே 
எண்ணினேன்‌ யானைக்கவளம்‌ உண்ட உடல்‌ என்று” 
என்றார்‌. 


சுஜாதன்‌ “குண்டசாயியும்‌ மகோதரரும்தான்‌ உண்மையில்‌ 
யானைக்கவளத்தை அள்ளி உண்டவர்கள்‌. வாலகியும்‌ 
நிஷங்கியும்‌ அருகே அமர்ந்திருந்த பிழையையே 
செய்தனர்‌. ஆனால்‌ சுபரன்‌ இறுதியில்‌ திடவர்மரைத்தான்‌ 
பிடித்துக்கொண்டது. அவர்‌ பார்க்க குண்டசாயி போலவே 
இருப்பார்‌. இருவரும்‌ ஆடைகளை மாற்றி 
அணிவதுமுண்டு” என்றான்‌. 


சிவதர்‌ “என்ன ஆயிற்று?” என்றார்‌. “ஆடையை 
கழற்றிவிட்டு திடவர்மர்‌ தப்பி விலகிவிட்டார்‌. சபரன்‌ 
அவரது ஆடையைப்பற்றிச்‌ சுருட்டி அமலையாடியது. 

னால்‌ அதன்பின்‌ கெளரவர்களைக்‌ கண்டாலே 
நடுங்கத்‌ தொடங்கிவிட்டது.” ஹரிதர்‌ “ஏன்‌?” என்றார்‌. 
“திடவர்மருக்கு அடுமனைப்‌ பொறுப்பு. தென்னகத்து 
மிளகுத்தூள்‌ இடிக்குமிடத்தில்‌ இருந்து நேராகச்‌ 
சென்றிருந்தார்‌. யானையின்‌ துதிக்கை அமைதி அடைய 
ஏழு நாட்களாயின.” 


கர்ணன்‌ சிரித்தபடி மீண்டும்‌ சென்று அரியணையில்‌ 
அமர்ந்துவிட்டான்‌. அவனைச்‌ சூழ்ந்து நின்ற 
அவைக்காவலரும்‌ ஏவலரும்‌ சாமரம்‌ வீசிய சேடியரும்‌ 
எஞ்சி நின்ற அந்தணரும்‌ உரக்க நகைத்துக்‌ 
கொண்டிருந்தனர்‌. “எப்போதுமே யானைகளுக்கும்‌ 
கெளரவர்களுக்கும்தான்‌ ஊடலும்‌ நட்பும்‌ இருந்தது” 
என்றார்‌ கைடபர்‌. “அவர்களில்‌ பலர்‌ பிடியானையின்‌ 
பாலருந்தி வளர்ந்தவர்கள்‌.” 


சிவதர்‌ கவலையுடன்‌ “யானைப்பால்‌ செரிக்குமா?” 
என்றார்‌. “யானைக்குட்டிக்கு எளிதில்‌ செரிக்காது. உடன்‌ 
வாழைப்பழங்களும்‌ அளிக்கவேண்டும்‌. இவர்களுக்கு 
செரிக்கும்‌. அரைநாழிகைக்குள்‌ அடுத்த உணவு தேடி 
அலையத்‌ தொடங்குவார்கள்‌” என்றார்‌ கைடபர்‌. “முழு 
எருமைக்கன்றை உண்டு குளம்புகளை மட்டும்‌ 
எஞ்சவிடும்‌ உயிர்கள்‌ உலகில்‌ மொத்தம்‌ நூறுதான்‌ என்று 
ஒரு சொல்‌ அஸ்தினபுரியில்‌ உண்டு.” 


ஹரிதர்‌ மெல்ல அருகே வந்து “கொடைநிகழ்வுக்கு 
பிந்துகிறது இளவரசே” என்றார்‌. சுஜாதன்‌ “நாங்கள்‌ 
அங்கநாட்டுக்கு அரசகொடையாக பரிசில்கள்‌ 
கொண்டுவந்தோம்‌. அவற்றை கருவூலத்திற்கு 
அளித்துவிட்டோம்‌” என்றான்‌. “ஆம்‌, அவற்றை அரசர்‌ 
இன்று மாலை பார்வையிடுவார்‌” என்றார்‌ ஹரிதர்‌. சிவதர்‌ 
“அரசகொடைகளில்‌ யானைப்பாவில்‌ சமைக்கப்பட்ட 
இனிப்புகள்‌ இல்லையா?” என்றார்‌. “இருந்தன. அவற்றை 
நான்‌ வழியிலேயே உண்டுவிட்டேன்‌” என்றான்‌ சுஜாதன்‌. 
அவை சிரிப்பில்‌ அதிர்ந்தது. 


கர்ணன்‌ சிரிப்பு மாறாத முகத்துடன்‌ எழுந்து “என்‌ 
அறைக்கு வா இளையோனே. நாம்‌ இன்றிரவெல்லாம்‌ 
பேசவேண்டும்‌” என்றான்‌. சுஜாதன்‌ “அதற்குமுன்‌ நான்‌ 
பட்டத்தரசியை சந்தித்து வரிசை செய்யவேண்டும்‌. 
அஸ்தினபுரியின்‌ அரசி அளித்த பரிசில்கள்‌ என்னிடம்‌ 
உள்ளன. அவர்கள்‌ அவையமர்வார்கள்‌ என்று 
எண்ணினேன்‌” என்றான்‌. “அவள்‌ கருவுற்றிருக்கிறாள்‌” 
என்றான்‌ கர்ணன்‌. 


அதிலிருந்த சோர்வை சுஜாதன்‌ அறியவில்லை. “ஆம்‌, 
சொன்னார்கள்‌. அஸ்தினபுரிக்கு மேலும்‌ ஓர்‌ இளவரசன்‌ 
வரப்போகிறான்‌. மூத்தவரே, அங்கே ஆமை முட்டை 
விரிந்ததுபோல அரண்மனையெல்லாம்‌ இளவரசர்கள்‌. 
விரைவாக ஓடமுடியாது. யாராவது ஒருவன்‌ நம்‌ 
கால்களில்‌ சிக்கிக்‌ கொள்வான்‌” என்றான்‌. 
“பார்ப்பதற்கும்‌ ஒன்றுபோலவே இருக்கிறார்கள்‌. மொத்தம்‌ 
எண்ணுூறுபேர்‌. எப்படி பெயர்களை நினைவில்‌ 
வைத்துக்கொள்வது?” 


சிவதர்‌ “எண்கள்‌ போடலாமே” என்றார்‌. சுஜாதன்‌ 
“போடலாம்‌ என்று நானும்‌ சொன்னேன்‌. ஆனால்‌ 
தெய்வங்கள்‌ அவர்களை விண்ணுலகுக்கு கூட்டிச்செல்ல 
பெயர்கள்‌ தேவைப்படும்‌ என்றார்கள்‌” என்றான்‌. “என்ன 
இடர்‌ என்றால்‌ ஒரேமுகத்துடன்‌ இத்தனைபேர்‌ 
பெருகிவிட்டதனால்‌ அவர்களுக்கே அவர்களின்‌ 
பெயர்கள்‌ தெரியாது. கேட்டால்‌ நினைவிலிருக்கும்‌ 
பெயரை சொல்வார்கள்‌. சிறியவர்கள்‌ எப்போதும்‌ 
வலிமையான பெரியவர்களின்‌ பெயர்களைத்தான்‌ 
சொல்கிறார்கள்‌.” 


“அன்னையர்‌ எப்படி அடையாளம்‌ காண்கிறார்கள்‌?” 
என்றார்‌ சிவதர்‌ உண்மையான கவலையுடன்‌. 
“அடையாளம்‌ காண எவரும்‌ முயல்வதே இல்லை. அருகே 
இருக்கும்‌ மைந்தனை எடுத்து முலைகொடுத்து 


உணவூட்டுவதுடன்‌ சரி... அவர்களை எவரும்‌ வளர்க்க 
வேண்டியதில்லை. அவர்களே எங்கும்‌ பரவி 
வளர்கிறார்கள்‌” சுஜாதன்‌ சொன்னான்‌. “நான்‌ 
கிளம்புவதற்கு முந்தையநாள்‌ ஐந்துபேர்‌ மதவேழமான 
கீலனின்‌ கால்சங்கிலியை அவிழ்த்து மேலேயும்‌ 
ஏறிவிட்டார்கள்‌. அவர்களை இறக்குவதற்கு எட்டு 
பாகன்கள்‌ நான்கு நாழிகை போராடினர்‌.” 


கர்ணன்‌ சிரித்து “அத்தனைபேரையும்‌ உடனே பார்க்க 
விழைகிறேன்‌” என்றான்‌. “அதற்காகவே தமையன்‌ 
தங்களை அழைக்கிறார்‌” என்றான்‌ சுஜாதன்‌. கைடபர்‌ 
“அரசி கருவுற்றமைக்கான வரிசைகளை அஸ்தினபுரி 
பின்னர்‌ தனியாக செய்யும்‌ அரசே” என்றார்‌. ஹரிதர்‌ 
“அஸ்தினபுரியிலிருந்து ஏதேனும்‌ ஒன்றைச்‌ சொல்லி 
இங்கு பரிசில்கள்‌ வந்தபடியேதான்‌ உள்ளன” என்றார்‌. 
“நன்று, மாலை சந்திப்போம்‌” என்றான்‌ கர்ணன்‌. 
சுஜாதனும்‌ கைடபரும்‌ தலைவணங்கி ஏவலர்‌ சூழ அவை 
விட்டு நீங்கினர்‌. 

அரசர்‌ அவை நீங்குவதற்கான அறிவிப்பை வெளியிட்டு 
முழங்கத்‌ தொடங்கியது முரசு. நிமித்திகன்‌ மும்முறை 
கொம்பை முழக்கி “அங்க நாட்டரசர்‌ சூரியனின்‌ மைந்தர்‌ 
வசுஷேணர்‌ அவை நீங்குகிறார்‌. அவர்‌ நலம்‌ வாழ்க!” 
என்றான்‌. “வாழ்க! வாழ்க!” என்றனர்‌ அவையோர்‌. 
கர்ணன்‌ திரும்ப அவனுடைய சால்வையை சேடி எடுத்து 
அவனிடம்‌ அளித்தாள்‌. வெண்கொற்றக்குடை ஏந்திய 
காவலன்‌ முன்னால்‌ சென்றான்‌. 


அவையிலிருந்து கர்ணன்‌ தலைகுனிந்து எண்ணத்தில்‌ 
ஆழ்ந்து நடந்தான்‌. சிவதர்‌ அவன்‌ பின்னால்‌ வர ஹரிதர்‌ 

ணை அமைச்சர்களுக்கு ஆணைகளை பிறப்பித்தபடி 
விலகிச்‌ சென்றார்‌. சிவதர்‌ “இளைய யானைக்கன்று 
போலிருக்கிறார்‌. வந்த ஒரு நாளிலேயே நம்‌ அரண்மனை 
மலர்‌ கொண்டுவிட்டது” என்றார்‌. “ஆம்‌, இளையோரின்‌ 
சிரிப்பில்‌ ஏழு மங்கலத்‌ தெய்வங்கள்‌ குடிகொள்கின்றன 
என்பார்கள்‌” என்றான்‌ கர்ணன்‌. “எதையும்‌ அறியாத 
அகவை” என்றபின்‌ முகம்‌ மலர்ந்து நகைத்து “நூற்றுவர்‌ 
எப்போதும்‌ அதே அகவையில்‌ தங்கி நின்றிருக்கிறார்கள்‌” 
என்றான்‌. 


சிவதர்‌ “அஸ்தினபுரியின்‌ அந்த இனிய அழைப்பு இனி 
என்றென்றும்‌ சூதர்களால்‌ பாடப்படும்‌” என்றார்‌. கர்ணன்‌ 
“நான்‌ மூன்று நாட்களுக்குள்‌ கிளம்பிச்‌ செல்லவேண்டும்‌ 
சிவதரே” என்றான்‌. “மூன்று நாட்களுக்குள்ளா? அரசே, 
இங்கு பல கடமைகள்‌ எஞ்சியிருக்கின்றன. முறைப்படி 


அங்கநாட்டு இளவரசர்‌ பிறப்புக்குத்‌ தேவையான 
விழவுகளையும்‌ கொடைகளையும்‌ நாம்‌ இன்னும்‌ 
தொடங்கவேயில்லை” என்றார்‌ சிவதர்‌. 


“ஆம்‌, ஆனால்‌ நான்‌ சலிப்புற்றிருக்கிறேன்‌ சிவதரே. 
இங்குள்ள இந்த சூழ்ச்சிகள்‌, களவுகள்‌ எனக்கு 
சோர்வூட்டுகின்றன. கேட்டீர்‌ அல்லவா கள்ளமில்லாத 
என்‌ தம்பியரை? அவர்களுடன்‌ மட்டுமே நான்‌ 
உவகையுடன்‌ இருக்கமுடியும்‌” என்றான்‌ கர்ணன்‌. 


“தாங்கள்‌ இரு அரசியரையும்‌ இன்னமும்‌ 
சந்திக்கவில்லை” என்றார்‌ சிவதர்‌. “சந்திக்கிறேன்‌. 
ஆணைகளை போட்டுவிட்டு கிளம்புகிறேன்‌. மற்றபடி 
இங்கிருந்து நான்‌ ஆற்றுவது ஏதுமில்லை” என்றான்‌. 
சிவதர்‌ மீண்டும்‌ “மூன்று நாட்களுக்குள்ளாகவா?” 
என்றார்‌. “இங்கு ஹரிதர்‌ இருக்கிறார்‌. இந்த நாடு 
அவருடைய திறமைக்கு மிகச்சிறிது” என்றான்‌. “அவரால்‌ 
மட்டுமே கலிங்க அரசியை கட்டுப்படுத்தவும்‌ முடியும்‌ என 
நினைக்கிறேன்‌.” 


[image] 


சிவதர்‌ “தாங்கள்‌ எப்போது திரும்பி வருவீர்கள்‌?” 
என்றார்‌. கர்ணன்‌ நின்று இடையில்‌ கைவைத்து அவரை 
நோக்கி “உண்மையில்‌ நான்‌ திரும்பி வருவதற்கே 
விழையவில்லை சிவதரே” என்றான்‌. சிவதர்‌ “அல்ல...” 
என சொல்லத்‌ தொடங்க “ஆம்‌, நான்‌ அறிவேன்‌. 
அரசகடமைகள்‌. குலக்கடமைகள்‌. ஆனால்‌ நான்‌ 
இச்சிறிய அரசுக்குரியவன்‌ அல்ல. என்‌ அரசு என்பது என்‌ 
தம்பியர்‌ உள்ளம்‌. அங்கு மட்டுமே நான்‌ நிகரற்ற 
மணிமுடிசூடி அரியணையில்‌ அமர்ந்திருக்கிறேன்‌” 
என்றான்‌ கர்ணன்‌. 


வெண்முரசு ஓவியங்கள்‌ ஷண்முகவேல்‌, 
வெண்முரசு நாவல்கள்‌ வாங்க 
வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

பகுதி நான்கு : கூற்றெனும்‌ கேள்‌ -3 


தன்‌ தனியறைக்கு வந்ததும்‌ வழக்கம்‌ போல உடல்‌ நீட்டி 
கைகளை விரித்து மரக்கிளை நுனியில்‌ இருந்து வானில்‌ 
எழப்போகும்‌ பறவை போல்‌ எளிதான கர்ணன்‌ 
நீள்மூச்சுடன்‌ திரும்பி பின்னால்‌ அறைவாயிலில்‌ நின்ற 
சிவதரை நோக்கி “அமைதியிழந்துள்ளேன்‌ சிவதரே” 
என்றான்‌. சிவதர்‌ “அரசத்‌ தருணங்கள்‌” என்று மட்டும்‌ 
சொன்னார்‌. “ஜயத்ரதனை எப்படி எதிர்கொள்வேன்‌ 
என்று தெரியவில்லை” என்றபடி அவன்‌ கைகளை 
இடையில்‌ வைத்து தோள்களை சுழற்றி இடுப்பை 
வளைத்தான்‌. 


“தங்கள்‌ உள்ளம்‌ வழக்கமாக இயங்கும்‌ ஒரு பாதையை 
தவிர்த்தாலே போதும்‌. அதைத்தான்‌ ஹரிதரும்‌ 
சொன்னார்‌” என்றார்‌ சிவதர்‌. “அன்று மணத்தன்னேற்புக்‌ 
களத்தில்‌ தன்‌ எல்லையும்‌ ஆற்றலும்‌ அறியாது வில்‌ 
கொண்டு எதிர்த்தது ஜயத்ரதரின்‌ தவறு. அப்போது 
அவ்வாறு அவரை வென்று கடந்திருக்காவிட்டால்‌ அவர்‌ 
தங்களை இழிவு படுத்தியிருப்பார்‌ என்பதே தங்கள்‌ 
செயலை சரியென ஆக்கும்‌. எனவே அவர்‌ நிலையில்‌ 
நின்று அந்நிகழ்வை நோக்கி இரக்கமோ பரிவோ அடைய 
வேண்டியதில்லை” என்றார்‌ சிவதர்‌. 


கர்ணன்‌ ஏதோ சொல்ல வாயெடுக்க சிவதர்‌ அதை மீறி 
மேலும்‌ இயல்பாக “தங்களிடம்‌ எழும்‌ பரிவும்‌ அவரை 
மேலும்‌ சினம்‌ கொள்ளவே வைக்கும்‌. உங்கள்‌ முன்‌ தான்‌ 
சிறியவர்‌ என்றாவதை அவர்‌ எந்நிலையிலும்‌ 
உணர்ந்தபடியே இருப்பார்‌” என்றார்‌. கர்ணன்‌ “ஆம்‌, இதை 
நான்‌ உணர்ந்திருக்கிறேன்‌” என்றபடி சென்று தன்‌ 
பீடத்தில்‌ அமர்ந்து கால்களை நீட்டிக்‌ கொண்டான்‌. 
“உள்ளத்தை நேரடியாக திறந்து வைப்பது மானுடர்‌ 
நடுவே உள்ள தடைகள்‌ அனைத்தையும்‌ அகற்றும்‌ என்று 
நான்‌ எப்போதும்‌ நம்பி வந்திருக்கிறேன்‌. ஆனால்‌ அது 
ஒரு போதும்‌ நிகழ்ந்ததில்லை” என்றான்‌. 


“அதை புரிந்து கொள்வது ஒன்றும்‌ கடினமல்ல” என்றபடி 
சிவதர்‌ அருகே வந்தார்‌. “மானுடரின்‌ அனைத்து சொல்‌ 
முறைமைகளும்‌ உள்ளத்தை மறைக்கும்‌ பொருட்டுதான்‌. 
உண்மையை எதிர்கொள்ளும்‌ ஆற்றல்‌ கொண்டவர்கள்‌ 
யோகிகள்‌ மட்டுமே. அவர்களுக்கு மொழியே 


தேவையில்லாமல்‌ ஆகிவிடுகிறது.” கர்ணன்‌ அவரையே 
நோக்கினான்‌. புன்னகையுடன்‌ “மொழி ஓர்‌ அழகிய 
பட்டுத்திரை என்று சூதர்கள்‌ மீள மீள பாடுவதுண்டு. 
அது சொல்வதற்காக அல்ல மறைப்பதற்காக மட்டுமே” 
என்றார்‌. “ஆயினும்‌ இதை நம்பி ஏற்க என்னால்‌ 
இயலவில்லை” என்றபின்‌ கர்ணன்‌ கைகளைத்‌ தூக்கி 
உடலை நெளித்து அலுப்புடன்‌ “நான்‌ சற்று ஓய்வெடுக்க 
விழைகிறேன்‌” என்றான்‌. 


“ஆம்‌. நான்‌ அஸ்தினபுரியின்‌ விருந்தினர்களுக்கு ஆவன 
செய்துவிட்டு மீள்கிறேன்‌” என்று திரும்பிய சிவதர்‌ 
“தாங்கள்‌ ஒரு கிண்ணத்திற்கு அப்பால்‌ மது அருந்த 
வேண்டியதில்லை” என்றார்‌. “ஆணை” என்று கர்ணன்‌ 
சிரித்தான்‌. சிவதர்‌ நகைத்து “அச்சிரிப்பை நான்‌ நம்பப்‌ 
போவதில்லை. வெளி ஏவலருக்கு இறுதி ஆணைகளை 
இட்டுவிட்டுதான்‌ செல்வேன்‌” என்றார்‌. “ஆணை சிவதரே, 
நான்‌ சொற்களை எதையும்‌ மறைக்க 
பயன்படுத்துவதில்லை” என்றான்‌ கர்ணன்‌. சிவதர்‌ 
சிரித்தபடி வெளியே சென்று தனக்குப்பின்‌ கதவை மூடிக்‌ 
கொண்டார்‌. 


கர்ணன்‌ கண்களை மூடி கைகளை தளரவிட்டு பீடத்தில்‌ 
சாய்ந்து அமர்ந்தான்‌. சற்று நேரம்‌ கழித்து கதவு திறக்கும்‌ 
ஒலி கேட்டபோதுதான்‌ தான்‌ எதை 
எண்ணிக்கொண்டிருந்தோம்‌ என்று உணர்ந்தான்‌. 
ஒவ்வொரு அறியா இடைவேளைகளிலும்‌ அவளையே 
எண்ணிக்‌ கொண்டிருக்கிறான்‌. அவளை! அதை 
எவ்வண்ணமோ அவன்‌ இரு துணைவியரும்‌ 
அறிந்திருக்கிறார்கள்‌. அவர்கள்‌ அவன்‌ மீது கொள்ளும்‌ 
விலக்கமும்‌ சினமும்‌ ஈர்ப்பும்‌ துயரும்‌ அதனால்தான்‌ 
போலும்‌. வாயிலில்‌ வந்து பணிந்த ஏவலனின்‌ கையில்‌ 
யவனமது இருந்தது. அப்போது அவனுக்கு அது விடாய்‌ 
நீரென தேவைப்பட்டது. ஒரே மிடறில்‌ அருந்தியபின்‌ 
பிறிதொரு கோப்பைக்கு ஆணையிடலாமென்று எண்ணி 
உடனே சிவதரின்‌ முகத்தை நினைவு கூர்ந்து தவிர்த்தான்‌. 


“நான்‌ சற்று நேரம்‌ துயில விழைகிறேன்‌” என்றபடி எழுந்து 
மஞ்சத்தறை நோக்கி சென்றான்‌. வெண்பட்டு 
விரிக்கப்பட்ட மஞ்சத்தில்‌ காலையில்‌ மலர்ந்த 
முல்லைப்பூக்கள்‌ தூவப்பட்டிருந்தன. மேலாடையை 
கழற்றிவிட்டு அதில்‌ அமர்ந்து கால்களை நீட்டி கைகளை 
ஊன்றி அமர்ந்தபடி அப்போது தன்னுள்‌ எவ்வெண்ணம்‌ 
ஓடிக்‌ கொண்டிருக்கிறது என்று நோக்கினான்‌. 
முல்லையின்‌ மணம்‌ பெண்மைகொண்டது. மெல்ல 
நெளிவது. பெண்‌. பெண்‌ என்றால்‌ வேறெவருமில்லை. 


“ஆம்‌” என்றபடி உடலை சரித்து தலையணையை 
சீரமைத்துக்‌ கொண்டு கண்களை மூடினான்‌. 
அவளைத்தான்‌ எண்ணிக்‌ கொண்டிருக்கிறேன்‌ . ஆனால்‌ 
நினைக்கவில்லை. நினைவுகூர்வதும்‌ இல்லை. எண்ணம்‌ 
எழுந்து நிறைந்து வழிந்து விழிதொட்டதும்‌ மறைந்து 
மீண்டும்‌ ஊறி கரவாடுகிறது. 


எண்ணம்‌ என்பது அவனுடையதல்ல. அது காற்று. 
விண்மூச்சு. தெய்வங்களின்‌ ஊர்தி. நிலையழிந்தவனாக 
புரண்டு படுத்தான்‌. புரண்டு புரண்டு படுக்காமல்‌ 
எப்போதேனும்‌ துயில்‌ கொண்டிருக்கிறோமா என்று 
எண்ணிக்‌ கொண்டான்‌. இந்த யவனமது மிக 
மென்மையானது. ஆனால்‌ எண்ணங்களின்‌ 
புரியாழிகளுக்கு நடுவே உயவுப்பொருளாக மாறும்‌ திறன்‌ 
கொண்டது. ஓசையின்றி அவை சுழன்று 
கொண்டிருக்கின்றன. இன்னும்‌ சற்று நேரத்தில்‌ அவை 
விலகி ஒன்றையொன்று தொடாமல்‌ ஆகும்‌. அப்போது 
துயில முடியும்‌. துயில்வதென்பது ஆழ்தல்‌. எது அவனோ 
அங்கு சென்றுசேர்தல்‌. 


மிக அண்மையிலென கரிய பெருமுகம்‌. மலரிதழ்‌ 
வரிகளென உதடுகள்‌. மலர்ந்த விழிகளில்‌ 
நீர்மையென்றாகிய ஒளி. மூக்கின்‌ மெல்லிய 
பனிப்படலம்‌. விழித்தடங்களின்‌ பட்டுவரி. கருங்கல்‌ தீட்டி 
ஒளியெழச்‌ செய்த கன்னங்கள்‌. குறுமயிர்‌ மென்நிரை. 
குழைநிழலாடும்‌ கதுப்புகள்‌. அவன்‌ மீண்டும்‌ புரண்டு 
படுத்து தலையணையைத்‌ தூக்கி தன்‌ முகத்தின்‌ மேல்‌ 
வைத்து அழுத்திக்‌ கொண்டான்‌. 
இவ்வெண்ணங்களிலிருந்து எப்போது விடுபடுவேன்‌? 
அன்பென்றும்‌ பகையென்றும்‌ விழைவென்றும்‌ 
வஞ்சமென்றும்‌ ட ஒரு உறவு. தேனீ ஒருமுறை 
கொட்டிவிட்டால்‌ கொடுக்கிழந்து உதிர்கிறது. அதை 
பறக்க வைத்த விசை அந்நஞ்சு. பின்பு அதற்கு 
வாழ்வில்லை. 


இதை ஏன்‌ இப்போது எண்ணுகிறேன்‌? மேடைநின்று 
பேசுபவனின்‌ சொற்கள்‌. இங்கு அனைவரும்‌ எண்ணுவது 
ஒரே வகையில்தான்‌. இளமை முதலே சூதர்‌ பாடலை 
கேட்டு வருகிறான்‌. அணிசெறிந்த மொழி. ஒப்புமைகள்‌, 
உருவகங்கள்‌, புராணங்கள்‌ இன்றி எதையும்‌ எவரும்‌ 
உரைக்க முடியாது. இங்குள்ள சொற்களெல்லாம்‌ 
நகைகள்‌. ஆடைகள்‌, மாளிகைகள்‌, நகரங்கள்‌ 
அனைத்தும்‌ அணிநுணுக்கிய ஆயிழைகள்‌. அவன்‌ 
மீண்டும்‌ புரண்டு படுத்தான்‌. தலையணையில்‌ முகத்தை 
அழுத்திக்‌ கொண்டான்‌. இன்று கொற்றவைக்கு ஓர்‌ 


ஆலயம்‌ எழுப்ப ஆணையிட்டேன்‌. என்‌ நகரில்‌ நான்‌ 
எழுப்பும்‌ மூன்றாவது கொற்றவை. என்‌ நெஞ்சின்‌ மேல்‌ 
கால்‌ வைத்து எழுந்தோங்கி நின்று என்‌ தலை கொய்யும்‌ 
வாளை ஓங்கப்போகும்‌ தலைமாலைத்‌ தலைவி. 


கன்னங்கரிய திருமுகம்‌. செந்நுதல்விழி. மான்மழு பரிஎரி 
முப்பிரி படையணி உடுதுடி நீறணி ஓங்குரு அன்னை. 
பழுதற்ற பாய்கலை. பைநாகக்‌ கச்சை. பறக்கும்‌ 
அனலாடை. பூண்‌அணி பொற்கழல்‌. மணியொளிர்‌ 
மைநாக முடிசடை. இருளில்‌ இருக்கும்‌ கொற்றவைதான்‌ 
முழுமை கொண்டவள்‌. புலரியில்‌ நடை திறக்கும்‌ பூசகர்‌ 
மட்டுமே பார்க்கும்‌ தெய்வம்‌. முதல்சுடர்‌ ஏற்றப்படுகையில்‌ 
அவள்‌ இம்மண்ணுக்குரியவளாகிவிடுகிறாள்‌. அவள்‌ 
கொண்ட கொடுந்தோற்றம்‌ அனைத்தும்‌ கருணையின்‌ 
மாற்றுருக்களாக மாறிவிடுகின்றன. 


வீண்‌ எண்ணங்கள்‌. அவன்‌ தன்‌ தலையை நீவி 
அவ்வெண்ணங்களை அகற்ற விரும்பியவன்‌ போல்‌ 
உடலை நெளித்தான்‌. என்ன செய்கிறது இந்த யவனமது? 
குருதியில்‌ கலந்து உள்ளத்தை அடைவதற்கு இத்தனை 
காலம்‌ எடுத்துக்‌ கொள்கிறது! மீண்டும்‌ உடலை 
நெளித்தபோது மெல்லிய குறுகுறுப்பென தொடையில்‌ 
அவ்வலியை உணர்ந்தான்‌. அது உள்ளத்தின்‌ 
விழைவென்கிறார்கள்‌ மருத்துவர்கள்‌. வெறும்‌ 
அகமயக்கு. ஆனால்‌ தசை அறிகிறது அவ்வலியை. 
மாம்பழத்துக்குள்‌ வண்டென அங்கு உள்ளது. விரல்‌ நீட்டி 
அவ்வடுவை தொடப்போனான்‌. அவன்‌ விரல்‌ அங்கு 
செல்வதற்குள்ளே உள்ளம்‌ அதைத்‌ தொட்டு சுண்டப்பட்ட 
வீணை நரம்பு என தசை அதிர்ந்தது. 


சீரான தாளத்துடன்‌ வலி அதிரத்‌ தொடங்கியது. 
தொடையிலிருந்து அனலுருகி குருதியென ஆனதுபோல்‌ 
மெல்ல வழிந்து முழங்காலுக்கும்‌ கெண்டைக்காலுக்கும்‌ 
பாதங்களுக்கும்‌ விரல்‌ நுனிகளுக்கும்‌ செல்வதாக 
வலியை உணர்ந்தான்‌. அரக்குருக அடுக்கு வெடிக்கப்‌ 
பற்றி எரியும்‌ விறகு போல்‌ இடக்கால்‌ வலியில்‌ துடித்தது. 
பற்களை கிட்டித்து கைகளை நீட்டி விரல்களை சுருக்கி 
இறுக்கி அவ்வலியை எதிர்கொண்டான்‌. இடை மேலேறி 
நெஞ்சில்‌ படர்ந்து அனைத்து நரம்புகளையும்‌ சுண்டி 
இழுத்து அவனை முறுக வைத்தது. அவ்வடுவில்‌ ஒரு 
கொக்கியிட்டு வானில்‌ அவனை தூக்குவது போல. 


வலியின்‌ அதிர்வு மேலும்‌ உச்சம்‌ கொண்டு 
ஒற்றைப்புள்ளியில்‌ நின்று அசைவிழந்தது. அங்கு 
காலமில்லை என்பது அது அறுபட்டு குளிர்‌ 


வியர்வையுடன்‌ தன்னை உணர்ந்தபோது அறிந்தான்‌. 
அவ்வடுவில்‌ நாவெழுந்து ஆம்‌ ஆம்‌ என்ற சொல்லாக 
வலி ஒலித்துக்‌ கொண்டிருந்தது. தொலைவில்‌ எங்கோ 
ஒரு பறவை ஆம்‌ ஆம்‌ என்றது. வியர்த்த உடலை 
சாளரக்காற்று வருடிச்‌ சென்றது. கட்டிலுக்கு அடியில்‌ 
எங்கோ நிலம்‌ ஆம்‌ ஆம்‌ என்றது. யாரோ எங்கோ முனகிக்‌ 
கொண்டார்கள்‌. ஒரு தனிப்‌ பறவை துயரில்‌ 
எடைகொண்டு வான்சரிவில்‌ மிதந்து தொடுவான்‌ நோக்கி 
இறங்கியது. நெடுந்தொலைவில்‌ அறியாத நதியொன்று 
ஒளிப்பெருக்கென ஓடிக்‌ கொண்டிருந்தது. 


உஸ்ஸ்‌ என்னும்‌ ஒலியை அவன்‌ கேட்டான்‌. மிக 
மெல்லிய ஒலி. பட்டுத்திரைச்சீலை மடிந்து பறந்து 
உரசிக்கொள்வதுபோல. பின்னர்‌ துருத்தி சீறுவதுபோல. 
அருகே துதிநீட்டிய பெருங்களிறு உயிர்ப்பதுபோல. 
அவன்‌ உடல்‌ விதிர்த்துக்‌ கொண்டது. அவன்‌ 
விழிதிறந்தபோது கட்டிலை அவன்‌ உடலுடன்‌ 
வளைத்துச்‌ சுற்றியபடி அரசப்பெருநாகம்‌ பத்திவிரித்து 
அவன்‌ மேல்‌ எழுந்து நின்றிருந்தது. அதன்‌ 
அடிக்கழுத்தின்‌ அடுக்குப்பொன்நாணயங்கள்‌ 
அசைந்தன. அனல்விழுதென நா பறந்தது. விழிகள்‌ 
காலமின்மையில்‌ திறந்திருந்தன. “மிக எளிது” என்றது 
அது. அச்சொல்லை அது விழியால்‌ அவனுக்குரைத்தது. 
“மிக மிக எளிது.” 


அவன்‌ உடல்‌ வியர்த்து அதிர்ந்து கொண்டிருந்தது. 
“பெற்றுக்கொள்‌” என்றது பாய்வளைத்து நின்ற பாந்தள்‌. 
அவன்‌ உடலே விடாய்கொண்டு எரிந்தது. மேலிருந்து ஒரு 
குளிர்மழை பெய்து அணைக்காவிட்டால்‌ உருகி வழிந்து 
மஞ்சத்திலிருந்து அறைக்குள்‌ பரவிவிடும்‌ உடல்‌ என 
தோன்றியது. “வருக...” என்றது அரவம்‌. அவன்‌ நாக்கு 
உலர்ந்த மலர்ச்சருகுபோல தொண்டைக்குவைக்குள்‌ 
ஒட்டிப்பதைத்தது. “வருக...” என்று அவன்‌ நெஞ்சு 
உரைத்தது. “எப்போதும்‌ நான்‌ அண்மையில்‌ 
இருந்துகொண்டிருக்கிறேன்‌.” அவன்‌ உதடுகள்‌ 
இரும்பாலானவை போலிருந்தன. “ஆம்‌” என்று அவன்‌ 
சொன்னது உடலால்‌ அல்ல. “நான்‌ அறிவேன்‌” கட்செவி 
மெல்ல காற்றிலென அசைந்தது. “இத்தருணமும்‌ 
உகந்ததே... “ 


“இல்லை” என்றான்‌ அவன்‌. “விழைவை அறியாதவன்‌ 
வீணன்‌ என்றே விண்ணவரால்‌ எண்ணப்படுவான்‌.” 
அவன்‌ “இல்லை” என்று பேரோலமிட்டான்‌. “எதற்காக? நீ 
எய்துவதென்ன?” அவன்‌ “இல்லை இல்லை இல்லை” என 
மன்றாடினான்‌. “நீ அடைவதற்கு அனைத்தும்‌ உள்ளது. 


உன்‌ முலைப்பால்‌ மணம்‌ கொண்டு உன்னைத்‌ 
தொடர்ந்தவன்‌ நான்‌.” அவன்‌ தன்‌ கையை வீசினான்‌. 
மதுக்கிண்ணம்‌ தெறித்து உலோக அலறலுடன்‌ தரையில்‌ 
உருண்டது. மலையுச்சியில்‌ இருந்து விழுந்தவன்‌ போல 
மஞ்சத்தில்‌ துடிக்கும்‌ உடலாக தன்னை உணர்ந்தான்‌. 


சிவதர்‌ வந்து கதவை மெல்ல திறந்து “அரசே” என்றபோது 
அவன்‌ முற்றிலும்‌ விழித்துக்‌ கொண்டான்‌. கைகளை 
ஊன்றி எழுந்தமர்ந்து “உம்‌” என்றான்‌. “தங்கள்‌ தந்தை 
காட்சி விழைகிறார்‌” என்றார்‌ சிவதர்‌. “யார்‌?” என்றபடி 
கர்ணன்‌ எழுந்து தன்‌ சால்வையை எடுத்து தோளில்‌ 
போட்டுக்‌ கொண்டான்‌. “அதிரதர்‌” என்றார்‌ சிவதர்‌. “சற்று 
சினந்திருக்கிறார்‌. இக்கணமே பார்க்கவேண்டுமென்று 
காவல்‌ முகப்பில்‌ நின்று கூவினார்‌. தாங்கள்‌ 
துயில்வதாகவும்‌ எழுப்பி அமரவைத்துவிட்டு வந்து 
அழைத்துச்‌ செல்வதாகவும்‌ சொன்னேன்‌” என்றார்‌. 


“அழைத்து வாருங்கள்‌. இம்முறைமைகளை அவர்‌ 
புரிந்துகொள்ள மாட்டார்‌” என்றான்‌ கர்ணன்‌. “அதற்குள்‌ 
நான்‌ முகம்‌ கழுவிக்கொள்கிறேன்‌.” சிவதர்‌ “ஆம்‌. 
நீருடனும்‌ மரவுரியுடனும்‌ பணியாளை வரச்சொன்னேன்‌. 
முகம்‌ கழுவி நெற்றிக்குறியிட்டு அமர்ந்திருங்கள்‌. நான்‌ 
அவரை பேச்சு கொடுத்து சற்று திடுக்கமின்றி 
வரச்சொல்கிறேன்‌” என்றபடி வெளியே சென்றார்‌. அவன்‌ 
எழுந்தபோது உடல்‌ மிக எடைகொண்டு கால்கள்‌ அதை 
தாளாததுபோல்‌ உணர்ந்தான்‌. யவனமது துயிலில்‌ 
நீர்விடாயை பெருக்குகிறது. அதுவே கனவுகளாக 
எழுந்து அனலென வருத்துகிறது. 


உள்ளே வந்த ஏவலனிடமிருந்து குவைதாலத்தில்‌ 
நறுமண வெந்நீரை பெற்று முக்கால்‌ பீடத்தில்‌ வைத்து 
குனிந்து நீரள்ளி வீசி முகத்தை கழுவினான்‌. தலையிலும்‌ 
சற்று தெளித்து கலைந்த கருவிழுதுக்‌ குழலை நீவி 
பின்னால்‌ இட்டான்‌. ஏவலன்‌ காட்டிய பொற்சிமிழில்‌ 
இருந்த செஞ்சாந்துக்குழம்பில்‌ கதிரவன்முத்திரை 
கொண்ட கணையாழியை அழுத்தி எடுத்து தன்‌ 
நெற்றியில்‌ குறி அணிந்தான்‌. ஏவலனிடமிருந்து 
நறுமணப்‌ பாக்கையும்‌ மிளகையும்‌ எடுத்து வாயிலிட்டு 
மென்று உடனே உமிழ்ந்துவிட்டு ஆடைதிருத்தி நின்றான்‌. 


அப்பால்‌ உரத்த குரலில அதிரதன்‌ பேசிக்கொண்டு 
வருவது கேட்டது. “நானறிவேன்‌ அனைத்தையும்‌. 
இங்குள்ள திரக்கு எதை விழைகிறதென்றும்‌ அறிவேன்‌. 
அடிக்கடி இங்கு வரவில்லை என்பதனால்‌ நான்‌ 
அயலவன்‌ என்று எண்ணவேண்டியதில்லை....” கர்ணன்‌ 


“விலகுக” என்று சொல்லி ஏவலனை அனுப்பிவிட்டு 
கதவைத்‌ திறந்து வெளியே சென்றான்‌. இடைநாழியில்‌ 
வந்து கொண்டிருந்த அதிரதன்‌ அவனைக்‌ கண்டதும்‌ 
அங்கிருந்தே உரத்த குரலில்‌ “பகல்பொழுதில்‌ 
துயில்கிறாய்‌! கதிர்வாழும்‌ பொழுதில்‌ துயில்பவனால்‌ 
உயிர்க்குலங்களை புரிந்துகொள்ள முடியாது. அவனை 
நோக்கி தெய்வங்கள்‌ சலிப்புறும்‌” என்று கூவியபடி 
வந்தார்‌. 

“மூடா, உன்னிடம்‌ நூறு தடவை சொல்லியிருப்பேன்‌ 
பகற்பொழுதில்‌ துயிலாதே என்று” என்றபடி கையை 
நீட்டினார்‌. “துயிலவில்லை, சற்று ஓய்வெடுத்தேன்‌” 
என்றான்‌ கர்ணன்‌. குனிந்து அவரது கால்களைத்‌ 
தொட்டு சென்னியில்‌ சூடி “வாழ்த்துங்கள்‌ தந்தையே” 
என்றான்‌. அவன்‌ தலையில்‌ கையை வைத்து “நன்று 
சூழ்க!” என்றபின்‌ “உன்னிடம்‌ சில சொற்களை 
சொல்வதற்காக வந்தேன்‌. இந்த அணுக்கனை 
விலகிப்போகச்‌ சொல்‌” என்றார்‌. சிவதர்‌ “தாங்கள்‌ 
அறைக்குள்‌ அமர்ந்து பேசலாம்‌ மூத்தவரே. நான்‌ கதவை 
மூடிவிட்டு வெளியேதான்‌ நிற்பேன்‌” என்றார்‌. “வெளியே 
நிற்காதே. நான்‌ இவனிடம்‌ சொல்வதை நீ ஏன்‌ 
கேட்கவேண்டும்‌?” என்றார்‌ அதிரதன்‌. 


கண்கள்‌ மட்டும்‌ சிரிக்க “கதவை மூடினால்‌ சொற்கள்‌ 
எதுவும்‌ வெளியே வாரா” என்றார்‌ சிவதர்‌. “ஆம்‌, 
இவனுடன்‌ அணுக்கச்சாலையில்‌ அமர்ந்துதான்‌ 
பேசுவேன்‌. இது இவனது தனிப்பட்ட வாழ்வு குறித்து” 
என்றபின்‌ “வா” என கர்ணனிடம்‌ கையசைத்தபடி 
அதிரதன்‌ அறைக்குள்‌ சென்றார்‌. சிவதர்‌ கர்ணனை 
நோக்கி மெல்ல இதழ்விரித்து புன்னகை செய்தபடி 
நின்றார்‌. கர்ணன்‌ உள்ளே சென்றதும்‌ கதவை இழுத்து 
மூடிக்கொண்டார்‌. 


கர்ணன்‌ “சொல்லுங்கள்‌ தந்தையே, தாங்கள்‌ 
சினங்கொண்டிருப்பதாக சிவதர்‌ சொன்னார்‌” என்றான்‌. 
“ஆம்‌, சினம்‌ கொண்டிருக்கிறேன்‌. மூடா, நீ ஒரு அரசனாக 
இங்கு செயல்படுகிறாயா? இந்நாட்டை ஆள்வது நீயா? 
அல்லது அந்த குள்ள அந்தணனா? குதிரை வளர்ப்பைப்‌ 
பற்றி ஐந்துமுறை அவனிடம்‌ நான்‌ பேசினேன்‌. எதைச்‌ 
சொன்னாலும்‌ பணிவுடன்‌ தலையாட்டுகிறான்‌. ஒரு 
சொல்லேனும்‌ அவனது ஒழிந்த உள்ளத்திற்குள்‌ 
நுழைவதில்லை. மூடன்‌, வெறும்‌ மூடன்‌” என்று அதிரதன்‌ 
கையசைத்தார்‌. 


“யார்‌ ஹரிதரா?” என்றான்‌. “ஆம்‌, அவனேதான்‌. மூடா, 


முன்பு இங்கிருந்த முந்தைய அங்க மன்னனின்‌ 
அணுக்கனாக இருந்த அந்தணன்‌ அவன்‌. இன்று உன்‌ 
அணுக்கனாக மாறி அரசாள்கிறான்‌. நீயும்‌ 
உச்சிப்பொழுதில்‌ மதுவருந்தி மஞ்சத்தில்‌ மயங்குகிறாய்‌.” 
“மது அருந்தவில்லை” என்றான்‌ கர்ணன்‌ தாழ்ந்த 
குரலில்‌. “பொய்‌ சொல்லாதே. நீ அத்தனை தொலைவில்‌ 
வந்து கொண்டிருந்தபோதே நீ அருந்திய மதுவை நான்‌ 
மணம்‌ அறிந்துவிட்டேன்‌. மதுவுண்ட குதிரைபோலத்தான்‌ 
மானுடனும்‌. அவன்‌ கண்‌ விரிந்திருக்கும்‌” என்றார்‌ 
அதிரதன்‌. “குதிரை மேய்த்து குடிசையில்‌ வாழ்ந்த சூதன்‌ 
நீ. உனக்கு பொற்கிண்ணத்தில்‌ யவனமது கைவந்தபோது 
அதுவே வாழ்க்கை என்று தோன்றுகிறது இல்லையா?” 


கர்ணன்‌ ஒன்றும்‌ சொல்லவில்லை. அதிரதன்‌ மஞ்சத்தில்‌ 
அமர்ந்து கால்மேல்‌ கால்போட்டபடி “நேற்று என்ன 
நடந்தது?” என்றார்‌. “தாங்கள்‌ எதை கேட்கிறீர்கள்‌?” 
என்றான்‌ கர்ணன்‌. “மூடா, நேற்று என்ன நடந்தது என்று 
என்னிடம்‌ கேட்கிறாயா? நேற்று நீ விருஷாலியை 
பார்க்கச்‌ சென்றபோது அவள்‌ உன்னிடம்‌ என்ன 
சொன்னாள்‌?” கர்ணன்‌ “நான்‌ அவளை பார்க்க 
முடியவில்லை” என்றான்‌. “ஏன்‌ பார்க்க முடியவில்லை? 
அகைத்தான்‌ கேட்டேன்‌. நீ ஏன்‌ அவளை 
பார்க்கமுடியவில்லை?” என்றார்‌ அதிரதன்‌. “அவள்‌ 
பார்க்க விரும்பவில்லை” என்றான்‌. “ஆமாம்‌ 
அறிவிலியே, ஏன்‌ பார்க்கவிரும்பவில்லை?” என்றார்‌. 
“அறியேன்‌. அவள்‌ கருவுற்றிருப்பதாக மருத்துவச்சி 
சொன்னாள்‌.” 


“ஆம்‌, கருவுற்றிருக்கிறாள்‌. நாணிலியே, அச்செய்தியை நீ 
முறைப்படி எவருக்கு அறிவித்திருக்க வேண்டும்‌?” 
கர்ணன்‌ பேசாமல்‌ நின்றான்‌. “எனக்கு. அதற்குமுன்‌ என்‌ 
மனைவிக்கு. நாங்கள்‌ இங்கு வந்து அவளுக்கு 
குலமுறைப்படி சீர்வரிசை செய்ய வேண்டும்‌. அதுவே 
சூதர்‌ மரபு. நீ நாட்டின்‌ அரசனாக இருந்து ஈட்டிக்‌ கொடுத்த 
செல்வம்‌ எனக்குத்‌ தேவையில்லை. நான்‌ குதிரை பேணி 
ஈட்டிய செல்வமே என்‌ கை பெருக உள்ளது. எவர்‌ 
தயவுமின்றி அவளுக்கு முறைவரிசை செய்வதற்கு 
நாங்களும்‌ தகுதி கொண்டிருக்கிறோம்‌.” 


கர்ணன்‌ “அவ்வாறு அறிவிப்பதில்‌ சில சிக்கல்கள்‌ 
இருந்தன” என்றான்‌. அதிரதன்‌ மேலும்‌ உரக்க எழுந்த 
குரலில்‌ “அந்த அந்தணன்‌ உன்னிடம்‌ 
சொல்லியிருப்பான்‌, அறிவிக்க வேண்டியதில்லை என்று. 
அல்லவா?” என்றார்‌. “இல்லை. அம்முடிவை 
எடுப்பதற்குள்‌ இளையவள்‌ கருவுற்று இருப்பதாக செய்தி 


வந்தது” என்றான்‌ கர்ணன்‌. “இளையவள்‌ 
கருவுறவில்லை. அதை நான்‌ நன்கு அறிவேன்‌. இந்த 
அரண்மனையே அறியும்‌. மூத்தவள்‌ கருவுற்ற செய்தியை 
அறிந்த உடனேயே இளையவள்‌ கருவுற்றதாக 
அறிவித்தாள்‌. அதை நீ உன்‌ அவையில்‌ 
வெளிப்படுத்தவும்‌ செய்தாய்‌. இன்று என்ன நடக்கிறது 
தெரியுமா?” என்றார்‌. கர்ணன்‌ “சொல்லுங்கள்‌” என்றான்‌. 


“நான்‌ சொல்லி நீ அறிய வேண்டுமா? நீ அரசனா இல்லை 
நான்‌ அரசனா? கலிங்கத்து அரசி சூதர்களுக்கும்‌ 
அந்தணர்களுக்கும்‌ உன்‌ கருவூலப்‌ பொன்னை அள்ளிக்‌ 
கொடுக்கிறாள்‌. அவர்கள்‌ அவளை வாழ்த்தி நகரெங்கும்‌ 
சென்று பிறக்கவிருக்கும்‌ அவள்‌ மைந்தனே இந்நாட்டை 
ளப்போவதாக சொல்‌ முழக்குகிறார்கள்‌” என்றார்‌ 
அதிரதன்‌. 
“பட்டத்தரசி அவளல்லவா?” என்றான்‌ கர்ணன்‌. “ஆம்‌, 
அது இன்று. இந்நகரின்‌ ஷத்ரியர்கள்‌ விருஷாலியை 
ஏற்கவில்லை என்பதற்காக எடுக்கப்பட்ட முடிவு. ஆனால்‌ 
அது நாளை உன்‌ மைந்தருக்கும்‌ பொருந்தும்‌ என்று எவர்‌ 
சொன்னது? விருஷாலியின்‌ கருவில்‌ பிறக்கும்‌ மைந்தன்‌ 
பெருவீரனாக இருந்தால்‌ அவனை இம்மக்கள்‌ 
வெறுப்பார்களா? வில்லெடுத்து அவன்‌ 
இவ்வரியணையை வென்றெடுக்க எண்ணினால்‌ எவர்‌ 
தடை சொல்ல முடியும்‌?” என்றார்‌ அதிரதன்‌. 


“இப்போது நாம்‌ அதை எதற்கு எண்ணவேண்டும்‌?” 
என்றான்‌ கர்ணன்‌. “இப்போதே எண்ண வேண்டும்‌ 
அறிவிலியே. இன்றே உன்‌ மூத்த துணைவி 
கருவுற்றிருப்பதை அறிவி. இளையவள்‌ கருவுறவில்லை 
என்ற அரசு செய்தியும்‌ இன்றே வெளிவர வேண்டும்‌. இது 
என்‌ ஆணை” என்றார்‌. கர்ணன்‌ “தந்தையே, மூத்தவள்‌ 
கருவுற்றிருக்கும்‌ செய்தியை முறையாக அறிவிக்கச்‌ 
செய்கிறேன்‌. இளையவள்‌ கருவுறவில்லை என்பதை 
எப்படி அரசு சொல்ல முடியும்‌? தான்‌ கருவுற்றிருப்பதாக 
அரசி சொன்னது பொய்‌ என்று அரசு முறைப்படி 
அறிவிக்க முடியுமா என்ன?” என்றான்‌. 


“ஏன்‌ அறிவிக்க முடியாது? நீ இந்நாட்டின்‌ அரசன்‌. நீ 
அறிவிப்பதே உண்மை. ஆண்மை இருந்தால்‌ சென்று 
மக்களிடம்‌ உண்மையை சொல்‌” என்றார்‌ அதிரகன்‌. 
“எந்த உண்மையை? அரசியும்‌ அவர்களின்‌ 
மருத்துவர்களும்‌ சொல்வதல்லவா உண்மை? அதை 
அல்லவா அரசு ஏற்றாக வேண்டும்‌?” என்றான்‌ கர்ணன்‌. 
அதிரதன்‌ கைகளைத்‌ தட்டியபடி எழுந்து “ஏன்‌? வேறு இரு 


மருத்துவர்களைக்‌ கொண்டு இளையவளை நோக்க 
இயலாதா?” என்றார்‌. “அதைத்தான்‌ நான்‌ கேட்கிறேன்‌. 
நானே மருத்துவர்களை அனுப்புகிறேன்‌. அவர்கள்‌ 
சொல்லட்டும்‌...” 


கர்ணன்‌ சட்டென்று சலிப்புற்று “இவை அரசுசூழ்தல்கள்‌. 
தாங்கள்‌ இவற்றை முழுமையாக புரிந்து கொள்ள 
முடியாது தந்தையே” என்றான்‌. அதிரதன்‌ புண்பட்டு “சீ, 
வாயைழூடு. நீ குதிரையைக்கூட அறியாத சூதன்‌. நான்‌ 
குதிரை வழியாக உலகை அறிந்த முதியவன்‌. நான்‌ 
அறியாத அரசுசூழ்தலா? அந்த மூட பிராமணன்‌ 
என்னைவிட அறிந்திருக்கிறானா என்ன? எனக்குத்‌ 
தெரியும்‌. என்ன செய்வது என்று அறிந்தவன்‌ நான்‌. நான்‌ 
சொல்லும்‌ ஆணைகளை நீ இடு. ஐந்து நாட்களில்‌ 
இங்குள்ள அனைத்து நிலைமைகளையும்‌ மாற்றிக்‌ 
காட்டுகிறேன்‌. இங்கு என்ன நடந்து கொண்டிருக்கிறது 
அறிவாயா நீ?” என்றார்‌. கர்ணன்‌ தாழ்ந்த குரலில்‌ 
“இல்லை” என்றான்‌. 


“அறியமாட்டாய்‌. ஏனெனில்‌ நீ மதுவருந்தி மஞ்சத்தில்‌ 
புரண்டு கொண்டிருக்கிறாய்‌. மூடன்‌. 
அஸ்தினபுரியிலிருந்து வந்த அமைச்சரை இளவரசரை 
அந்த ஆணவம்‌ எழுந்த அங்கநாட்டு பிராமணன்‌ 
அழைத்துக்கொண்டு கலிங்க நாட்டரசியை பார்க்கச்‌ 
சென்றிருக்கிறான்‌. இன்று அங்கு அவர்களின்‌ 
சந்திப்புகள்‌ நடந்து கொண்டிருக்கின்றன.” கர்ணன்‌ “அது 
முறைமை. அரசவையில்‌ என்னை சந்தித்தபின்‌ 
முறைப்படி பட்டத்தரசியை சந்தித்தாக வேண்டும்‌. அவள்‌ 
கருவுற்றிருப்பதால்‌ அவைக்கு வரவில்லை என்பதனால்‌ 
அதுவே செய்யக்கூடுவது” என்றான்‌. “என்ன முறைமை? 
மூத்தவள்‌ விருஷாலி இங்கிருக்கிறாள்‌. அவளை 
சந்தித்துவிட்டல்லவா கலிங்கத்து அரசியை 
சந்திக்கவேண்டும்‌?” என்றார்‌ அதிரதன்‌. 


“தந்தையே, இது தனிப்பட்ட சந்திப்பு அல்ல. இது அரச 
முறை சந்திப்பு. பட்டத்தரசியைத்தான்‌ சந்தித்தாக 
வேண்டும்‌” என்றான்‌. “யார்‌ சொன்னது? மூடா, 
அஸ்தினபுரியின்‌ அரசன்‌ தன்‌ தங்கையாக ஏற்றுக்‌ 
கொண்டவள்‌ விருஷாலி. அவளை முதலில்‌ சந்திக்க 
வேண்டுமென்றுதான்‌ அஸ்தினபுரியின்‌ இளையவரும்‌ 
அமைச்சரும்‌ விரும்பியிருப்பார்கள்‌. அங்க நாட்டை 
ஆளும்‌ அந்த அந்தணன்‌ செய்த சூழ்ச்சி இது. இதைக்கூட 
புரிந்து கொள்ள முடியவில்லை என்றால்‌ தலைக்கு மேல்‌ 
எழுந்த தோள்‌ கொண்டு தடித்த உடல்‌ தூக்கி ஊன்தடி 
என நீ இங்கு இருப்பது எதற்காக? உன்னை எண்ணி 


நாணுகிறேன்‌. உன்னை தந்தையென நின்று பேணி 
வளர்த்தமைக்காக இத்தருணத்தில்‌ உளம்‌ கூசுகிறேன்‌.” 


“தாங்கள்‌ சினம்‌ கொள்வது ஏன்‌ என்று எனக்குத்‌ 
தெரியவில்லை. அவைகலந்து அறிந்தபின்‌ நான்‌ தங்கள்‌ 
ஆணையை நிறைவேற்ற சித்தமாக இருக்கிறேன்‌.” 
அதிரதன்‌ “இங்கு அவை என்பது நானே. என்‌ ஆணை 
ஒன்றே. இக்கணமே கிளம்பி விருஷாலியின்‌ 
அரண்மனைக்கு செல்‌. அங்கு அவளுடன்‌ அமர்ந்து 
அவை ஒன்றை கூட்டு. உன்‌ அணுக்கனை அனுப்பி 
அஸ்தினபுரியின்‌ அமைச்சரையும்‌ இளவரசரையும்‌ அங்கு 
வரச்சொல்‌. விருஷாலியின்‌ முன்‌ அவர்கள்‌ தலை 
வணங்கி அஸ்தினபுரியிலிருந்து அவர்கள்‌ கொண்டு 
வந்த பரிசில்களை அளிக்கட்டும்‌. அப்போது 
அவர்களிடம்‌ சொல்‌ விருஷாலி கருவுற்றிருப்பதாக. 
அச்செய்தியை அவர்கள்‌ முறைப்படி அஸ்தினபுரியின்‌ 
அவைக்கு அறிவிக்கட்டும்‌” என்றார்‌. 


கர்ணன்‌ பேசாமல்‌ நின்றான்‌. அதிரதன்‌ 
“அஸ்தினபுரியிலிருந்து அவளுக்கு பேரரசர்‌ 
திருதராஷ்டிரரும்‌ அரசர்‌ துரியோதனரும்‌ நீட்டும்‌ பரிசிலும்‌ 
அனுப்பட்டும்‌. நூறு யானைகள்‌ அவ்வரிசை சுமந்து 
இந்நகர்‌ புகட்டும்‌. அரசவீதியில்‌ அவை அணிவகுத்து 
அரண்மனையை அடையட்டும்‌. அப்போது தெரியும்‌ 
சம்பாபுரியின்‌ மக்களுக்கு இந்நகரத்தை ஆளும்‌ உண்மை 
இளவரசி அவள்தான்‌ என்று. மூடா, இந்நகர்‌ எவரால்‌ 
பாதுகாக்கப்படுகிறது? அஸ்தினபுரியின்‌ 
பெரும்படைகளால்‌. உன்னால்‌ அல்ல. துரியோதனர்‌ 
உன்னைவிட தனக்கு அணுக்கமென எண்ணுவது அவர்‌ 
தங்கை விருஷாலியை. அதை மறவாதே” என்றார்‌. 


“ஆம்‌, நான்‌ அதை அறிவேன்‌” என்றான்‌ கர்ணன்‌. 
“அந்தக்‌ கலிங்கத்து சிறுமியிடம்‌ சொல்‌, அவள்‌ இடம்‌ 
என்ன என்று. இன்றே அரசுமுறை அறிவிப்பு வந்தாக 
வேண்டும்‌. அவள்‌ கருவுற்றிருப்பது உண்மையல்ல 
என்று. அது இயலாது என்றால்‌ அக்கரு கலைந்துவிட்டது 
என்று சொல்‌. நாளை அவ்வறிவிப்பு வரட்டும்‌.” கர்ணன்‌ 
“இது என்ன அரசமுறை என்று எனக்கு புரியவில்லை. 
அரசன்‌ என நான்‌ அவைக்குக்‌ கட்டுப்பட்டவன்‌. எதையும்‌ 
அமைச்சரிடம்‌ சொல்சூழாது நான்‌ அறிவிக்க முடியாது” 
என்றான்‌. 


அதிரதன்‌ கழுத்துநரம்புகள்‌ புடைக்க உதடுகள்‌ 
கோணலாக இழுபட “நான்‌ இத்தனை சொல்லியும்‌ 
கேளாது மீண்டும்‌ அந்த வஞ்சம்சூழ்‌ அந்தணனிடம்‌ 


கேட்கப்‌ போகிறாயா?” என்று கூவினார்‌. “முதலில்‌ 
அவனை காடேகும்படி ஆணையிடு. இல்லையேல்‌ நீ 
வாழமாட்டாய்‌. அடேய்‌, நான்‌ சொல்கிறேன்‌, தகுதி 
வாய்ந்த அமைச்சர்‌ எவரென்று. அவரை அமைச்சராக்கு. 
இல்லையேல்‌ துளைவிழுந்த படகு போல்‌ இந்த நாடு 
மூழ்கி அழியும்‌. இது என்‌ இறுதி ஆணை. நாளை 
இளையவளின்‌ ௧௬ கலைந்த செய்தியை அரசுமுறை 
அறிவிப்பாக வெளியிட வேண்டும்‌. இன்றே இப்போதே நீ 
விருஷாலியின்‌ அரண்மனைக்கு வரவேண்டும்‌” 
என்றபின்‌ அதிரதன்‌ வாயிலை நோக்கி சென்றார்‌. 


“தந்தையே, தாங்கள்‌ என்‌ அரண்மனைக்கு வந்து ஏதும்‌ 
அருந்தாமல்‌ செல்கிறீர்கள்‌” என்றான்‌ கர்ணன்‌. 
“அருந்தலாகாது என்று முடிவெடுத்து வந்தேன்‌. உன்‌ 
யவனமதுவை அருந்துவதற்காக இங்கு வரவில்லை. 
எனக்கென்று சில எண்ணங்கள்‌ உள்ளன. அவற்றை 
சொல்லிவிட்டுச்‌ செல்லலாம்‌ என்று வந்தேன்‌. மூடா, என்‌ 
மருமகள்‌ விருஷாலி. அவள்‌ வயிற்றில்‌ பிறக்கும்‌ 
மைந்தராலேயே நான்‌ நீரும்‌ உணவும்‌ அளித்து 
விண்ணுக்கு ஏற்றப்படுவேன்‌. என்‌ கடப்பாடு 
அவளோடுதான்‌. அதை உன்‌ மூட நெஞ்சுக்கு 
உரைக்கும்பம சொல்லிவிட்டுச்‌ செல்லத்தான்‌ வந்தேன்‌” 
என்றபடி பேரோசையுடன்‌ கதவைத்‌ திறந்து வெளியே 
சென்றார்‌ அதிரதன்‌. 


அவருக்குப்‌ பின்னால்‌ சென்ற கர்ணன்‌ வாயிலுக்கு 
அப்பால்‌ நின்ற சிவதரை நோக்கினான்‌. சிவதர்‌ 
கண்களால்‌ ஒன்றுமில்லை என்று காட்டி 
தலைவணங்கினார்‌. “எவரும்‌ எனக்கு அகம்படி 
வரவேண்டியதில்லை. என்‌ குதிரை லாயத்துக்குச்‌ 
செல்லும்‌ வழி எனக்குத்‌ தெரியும்‌” என்று கை தூக்கி 
உரக்கக்‌ கூவியபடி அதிரதன்‌ நடந்து சென்றார்‌. கர்ணன்‌ 
சிவதரை நோக்கி “ஆணைகளை பிறப்பித்துவிட்டுப்‌ 
போகிறார்‌” என்று மெல்லிய குரலில்‌ சொன்னான்‌. “ஆம்‌, 
அவ்வாணைகளை முன்னரே என்னிடமும்‌ 
சொல்லிவிட்டார்‌” என்றார்‌ சிவதர்‌. 


படியிறங்கி கீழே சென்றபடி அதிரதன்‌ உரத்த குரலில்‌ 
“உச்சிப்பொழுதில்‌ துயில்பவனை யானையை நரிகள்‌ 
சூழ்வது போல்‌ இங்குள்ள வீணர்கள்‌ நாற்புறமும்‌ கவ்வி 
இழுக்கிறார்கள்‌. அனைவரும்‌ எண்ணிக்‌ கொள்ளுங்கள்‌, 
அவன்‌ என்‌ மைந்தன்‌. நான்‌ கற்ற கல்வியும்‌ பெற்ற 
அறிதல்களும்‌ அவனுக்கு என்றும்‌ துணையிருக்கும்‌. 
எவரும்‌ அவனை மீறி இந்நகரத்தை ஆளலாம்‌ என்று 
எண்ணவேண்டாம்‌” என்று கூவியபடியே சென்றார்‌. 


கர்ணன்‌ சிவதரிடம்‌ புன்னகைத்து “தந்தை 
வளர்ந்துகொண்டே இருக்கிறார்‌” என்றான்‌. “ஆம்‌” என்று 
சொன்னபின்‌ மேலும்‌ ஒரு சொல்‌ எடுக்கலாகாது 
என்பதுபோல்‌ தன்‌ இதழ்களை சிவதர்‌ இறுக்கிக்‌ 
கொண்டார்‌. 

வெண்முரசு ஓவியங்கள்‌ ஷண்முகவேல்‌, 

வெண்முரசு நாவல்கள்‌ வாங்க 

வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

கர்ணன்‌ மீண்டும்‌ தன்‌ அறைக்குள்‌ செல்ல சிவதர்‌ உள்ளே 
வந்தார்‌. “தந்தை சொல்வதிலும்‌ உண்மை உள்ளது” 
என்றான்‌ கர்ணன்‌ தலைகுனிந்து நடந்தபடி. 
“உண்மையில்‌ கருவுற்றவள்‌ விருஷாலி. அச்செய்தியை 
இன்னும்‌ அங்க நாடு அறியவில்லை.” சிவதர்‌ “இல்லை 
அரசே, அச்செய்தியை முறைப்படி நமக்கு அறிவிக்க 
மறுத்தவர்‌ அரசி. சொல்லப்போனால்‌ இன்னும்‌ கூட 
அரசியிடமிருந்து நமக்கு செய்தி வரவில்லை” என்றார்‌. 
“ஆம்‌, அது அவளது அறியாமை. அதை கடந்து சென்று 
அவளை நான்‌ சந்தித்திருக்க வேண்டும்‌” என்றான்‌ 
கர்ணன்‌. “மைந்தர்‌ பிறக்கவிருப்பதை முறைப்படி அங்க 
நாட்டுக்கு அறிவிப்பதும்‌ என்‌ கடனே.” 


சிவதர்‌ “அரசே, தான்‌ கருவுற்றிருக்கும்‌ செய்தியை 
கொழுநரிடம்‌ அறிவிப்பது எப்பெண்ணுக்கும்‌ பேருவகை 
அளிக்கும்‌ தருணம்‌. தன்‌ அறியாமையால்‌ அதை 
மறைத்துக்கொண்டவர்‌ அரசி. தான்‌ இழந்ததென்ன 
என்றுகூட அவர்‌ இன்னும்‌ உணரவில்லை. ஒருபோதும்‌ 
உணரப்போவதும்‌ இல்லை” என்றார்‌. கர்ணன்‌ 
நீள்மூச்சுடன்‌ “அதைப்‌ பற்றித்தான்‌ நானும்‌ எண்ணிக்‌ 
கொண்டிருந்தேன்‌. இவ்விரு நாட்களும்‌ ஒரு தந்தையென 
நான்‌ என்றும்‌ நினைவுற வேண்டியவை. என்‌ உள்ளத்தில்‌ 
மைந்தர்‌ நினைவு ஊறிப்பெருக வேண்டிய நேரம்‌. 
ஆனால்‌ சிதறிப்‌ பறந்து எங்கெங்கோ சென்று 
கொண்டிருக்கிறது என்‌ சித்தம்‌. ஒருமுறை கூட 
பிறக்கவிருக்கும்‌ என்‌ மைந்தனைப்பற்றி நான்‌ 
எண்ணவில்லை” என்றான்‌. 


சிவதர்‌ “ஹரிதர்‌ நேற்று மூத்தஅரசியிடம்‌ பேசிய 
நிமித்திகர்களை வரவழைத்து உசாவினார்‌. 
மூத்தஅரசியின்‌ குருதியில்‌ பிறக்கும்‌ மைந்தன்‌ அங்க 
நாட்டை ஆள்வது உறுதி என்றார்‌ அவர்‌” என்றார்‌. 
கர்ணன்‌ “அது எவ்வாறு? இளவரசென அவனுக்கு பட்டம்‌ 
கட்டுவதே நிகழ வாய்ப்பில்லை” என்றான்‌. “அது நமது 
கணிப்பு. நிமித்திகர்‌ கணிப்பது நம்‌ அரசியலை அல்ல. 
காலத்தை ஆளும்‌ ஊழை” என்றார்‌ சிவதர்‌. 
“அப்படியென்றால்‌...” என்று கேட்டபடி கர்ணன்‌ தன்‌ 
பீடத்தில்‌ எடையுடன்‌ அமர்ந்தான்‌. “பெருவீரர்கள்‌ 


தடையற்றவர்கள்‌. அங்க நாட்டின்‌ அரசமுறைமை, நமது 
முடிவுகள்‌, குடிவழக்கங்கள்‌ என்னும்‌ அனைத்து 
எல்லைகளையும்‌ கடந்து இவ்வரியணையை தங்கள்‌ 
மைந்தர்‌ அடையக்கூடும்‌” என்றார்‌ சிவதர்‌. 


“அவ்வண்ணம்‌ நிகழட்டும்‌” என்றான்‌ கர்ணன்‌. சிவதர்‌ 
“நிமித்திகரின்‌ அக்கூற்றைத்தான்‌ இளைய அரசி 
அஞ்சுகிறார்‌” என்றார்‌ சிவதர்‌. “நிமித்திகர்‌ அவளுக்கும்‌ 
சில நாட்குறிகளை சொல்லியிருப்பார்களே?” “ஆம்‌. அவர்‌ 
பெறப்போகும்‌ முதல்‌ மைந்தர்‌ அங்க நாட்டின்‌ 
இளவரசராக பட்டம்‌ சூட்டப்படுவார்‌ என்று நிமித்திகர்‌ 
சொல்லியிருக்கிறார்கள்‌” என்றார்‌ சிவதர்‌. “மணிமுடி சூட 
மாட்டானா?” என்றான்‌ கர்ணன்‌. “அதற்கு வாய்ப்பில்லை. 
ஏனெனில்‌ அவருக்கு மூன்று கண்டங்கள்‌ உள்ளன 
என்கின்றனர்‌ நிமித்திகர்‌. அச்செய்தியால்‌ இளைய அரசி 
உளம்‌ கலங்கி இருக்கிறார்‌.” கர்ணன்‌ “கண்டங்களா?” 
என்றான்‌. சிவதர்‌ “ஷத்ரியர்‌ பிறக்கையில்‌ முதலில்‌ 
நோக்குவது முழுவாழ்நாள்‌ உண்டா என்றே” என்றார்‌. 


கர்ணன்‌ “இவை அனைத்தையும்‌ முன்னரே அறிந்து 
கொள்வதனால்‌ என்ன நன்மை?” என்றான்‌. “நிமித்த நூல்‌ 
அறிவுறுத்துகிறது, எச்சரிக்கிறது, வழிகாட்டுகிறது. 

னால்‌ ஊழின்‌ பல்லாயிரம்‌ கைகள்‌ நமது 
ஆட்டக்களத்தில்‌ பகடைக்‌ காய்கள்‌ கொண்டு 
அமர்ந்திருக்கின்றன எனும்போது அவற்றால்‌ எந்தப்‌ 
பயனும்‌ இல்லை” என்றான்‌. “நிமித்த நூலை பொருட்டாக 
எண்ணலாகாதென்றே என்‌ உள்ளம்‌ சொல்கிறது. அது 
ஊழுக்கு அடிபணிவதாகும்‌. நான்‌ நிமித்திகருடன்‌ 
உரைகொள்ள விழையவில்லை. என்னை 
இப்பெருக்குக்கு ஒப்படைத்துக்‌ கொள்ளவே 
எண்ணுகிறேன்‌.” 


சிவதர்‌ “தோற்பதே முடிவு என்றாலும்‌ ஊழுடன்‌ ஆடுவதே 
வீரரும்‌ அறிவரும்‌ யோகியரும்‌ ஏற்கும்‌ செயல்‌” என்றார்‌. 
கர்ணன்‌ “ஆம்‌, அது உண்மை” என்றான்‌. பின்பு 
“பார்ப்போம்‌... நீங்கள்‌ முன்பு சொன்னதைப்போல ஓர்‌ 
அரசனாக நான்‌ எனது அம்புகள்‌ எட்டும்‌ தொலைவுக்கு 
மேல்‌ நோக்குவதை மறுக்கிறேன்‌” என்றான்‌. சிவதர்‌ 
“இத்தருணத்தில்‌ அது நல்ல வழிமுறை என 
எண்ணுகிறேன்‌. இரு அரசியரும்‌ அவர்களின்‌ ஆடலை 
முடிக்கட்டும்‌. அதன்பின்னர்‌ நாம்‌ செய்வனவற்றை 
சூழலாம்‌” என்றார்‌. “இரு துணைவியரின்‌ கருவுறலையும்‌ 
அறிவித்துவிட்டு நீங்கள்‌ இங்கிருந்து கிளம்பலாம்‌. 
அதற்கு அஸ்தினபுரியின்‌ தூது ஒரு நல்ல தூண்டு.” 


வாயிலில்‌ ஏவலன்‌ வந்து நின்று தலைவணங்கினான்‌. 
சிவதர்‌ திரும்பி புருவத்தை தூக்க அவன்‌ “அமைச்சர்‌ 
செய்தியனுப்பினார்‌” என்றான்‌. கர்ணன்‌ சொல்லும்படி 
கைகாட்டினான்‌. “அமைச்சர்‌ ஹரிதர்‌ அஸ்தினபுரியின்‌ 
இளவரசர்‌ சுஜாதருடன்‌ தங்களை சந்திப்பதற்காக வந்து 
கொண்டிருக்கிறார்‌” என்றான்‌. “வரச்சொல்‌” என்று 
சொன்னதுமே கர்ணன்‌ முகம்‌ மலர்ந்து “இளையவன்‌ 
அழகன்‌. அவனை ஒரு காலத்தில்‌ என்‌ ஒற்றைக்கையில்‌ 
தூக்கி தலைமேல்‌ வைத்து விளையாடியிருக்கிறேன்‌” 
என்றான்‌. “அவர்கள்‌ ஒவ்வொருவரும்‌ மூத்தவரைப்‌ 
போலவே உருக்கொண்டு வருவது விந்தை” என்றார்‌ 
சிவதர்‌. “வெவ்வேறு அன்னையருக்குப்‌ பிறந்தவர்கள்‌. 
ஆனால்‌ ஒற்றை அச்சில்‌ ஒற்றி எடுக்கப்பட்டவர்கள்‌ 
போல்‌ உள்ளனர்‌” 


கர்ணன்‌ “அது குருதியால்‌ மட்டுமல்ல எண்ணங்களாலும்‌ 
அமைவது” என்றான்‌. “அவர்களில்‌ வாழும்‌ ஆன்மா 
மூத்தவர்‌ சுயோதனரைப்போல்‌ ஆகவேண்டுமென்றே 
விழைகிறது. அது உண்டு உயிர்த்து தன்னை அவ்விதம்‌ 
ஆக்கிக்‌ கொள்கிறது.” சிவதர்‌ “இனியவர்‌, தங்கள்‌ மேல்‌ 
பெருங்காதல்‌ கொண்டவர்‌. அவையில்‌ 
அமர்ந்திருக்கையில்‌ தங்களை அன்றி பிற எவரையும்‌ 
சுஜாதர்‌ நோக்கவில்லை என்பதை கண்டேன்‌” என்றார்‌. 
கர்ணன்‌ “ஆம்‌, நானும்‌ அவனையே நோக்கிக்‌ 
கொண்டிருந்தேன்‌. கண்களால்‌ நூறுமுறை தோள்‌ 
தழுவிக்கொண்டிருந்தேன்‌” என்றான்‌. பின்னர்‌ நகைத்து 
“துரியோதனரை எனக்காக சிற்றுருவாக்கிப்‌ படைத்துப்‌ 
பரிமாறியதுபோல்‌ உணர்கிறேன்‌ சிவதரே” என்றான்‌. 


வாயிலில்‌ வந்து நின்ற ஏவலன்‌ “அஸ்தினபுரியின்‌ 
இளவரசர்‌, குருகுலத்தோன்றல்‌ சுஜாதர்‌! அமைச்சர்‌ 
ஹரிதர்‌!” என்று அறிவித்தான்‌. கர்ணன்‌ எழுந்து 
கைகளை விரிக்க கதவைத்‌ திறந்து தோன்றிய சுஜாதன்‌ 
விரையும்‌ காலடிகளுடன்‌ ஓடி வந்து குனிந்து அவன்‌ 
காலடிகளைத்‌ தொட்டு சென்னி சூடினான்‌. கர்ணன்‌ 
அவன்‌ தோள்களைப்‌ பற்றி தூக்கி நெஞ்சோடணைத்துக் 
கொண்டான்‌. இறுக்கி நெரித்து அதுவும்‌ போதாமல்‌ 
அவனைத்‌ தூக்கி பலமுறை சுழற்றி நிறுத்தினான்‌. 
அவன்‌ குழல்‌ கற்றைகளைப்‌ பற்றி தலையை இறுக்கி 
முகத்தருகே திருப்பி அவன்‌ விழிகளை நோக்கி 
“வளர்ந்துவிட்டாய்‌” என்றான்‌. கைகளால்‌ அவன்‌ 
கன்னங்களைத்‌ தடவி “மென்‌ மயிர்‌ முளைத்துள்ளது... 
மீசை கூட” என்றான்‌. 


“ஆம்‌, ஒருவழியாக” என்றான்‌ சுஜாதன்‌. “எத்தனை நாள்‌ 


ஏங்கியிருப்பேன்‌ மூத்தவரே! தம்பியரில்‌ எனக்கு 
மட்டும்தான்‌ இன்னும்‌ மீசை அமையவில்லை.” ஹரிதர்‌ 
சிரித்தபடி “அங்க நாட்டை மிக விரும்புகிறார்‌” என்றார்‌. 
கர்ணன்‌ “எதையும்‌ உண்டு அறிவதே கெளரவர்‌ வழக்கம்‌” 
என்றான்‌. ஹரிதர்‌ “நான்‌ சொன்னதும்‌ அதையே” 
என்றார்‌. சிவதர்‌ சிரித்தபடி “இளையவர்‌ ஊனுணவு 
மணத்துடன்‌ இருக்கிறார்‌” என்றார்‌. “இங்குள்ள 
முதலைகள்‌ உணவுக்கு ஏற்றவை மூத்தவரே. 
மீன்போலவே வெண்ணிறமான ஊன்‌. பளிங்கு 
அடுக்குகள்‌ போல...” என்றான்‌. “அல்லது 
தென்னங்குருத்து போல...” கர்ணன்‌ “உணவைப்‌ பற்றிப்‌ 
பேசுகையில்‌ கெளரவர்கள்‌ கவிஞர்களும்கூட” என்றான்‌. 


சிரித்தபடி ஹரிதர்‌ “இங்கு சில நாள்‌ தங்கிச்‌ செல்லும்படி 
நான்‌ சொன்னேன்‌” என்றான்‌. “ஆம்‌, நீ இங்கு சில நாள்‌ 
இரு. உனக்கு வேண்டியதென்ன என்பதை ஹரிதர்‌ 
இயற்றுவார்‌” என்றான்‌ கர்ணன்‌. “இல்லை மூத்தவரே, 
நான்‌ தங்களுடன்‌ வருகிறேன்‌” என்றான்‌ சுஜாதன்‌. “ஏன்‌?” 
என்றான்‌ கர்ணன்‌. “இந்நகரில்‌ அழகிய பெண்களும்‌ 
உள்ளனர்‌ இளையோனே.” சுஜாதன்‌ “ஆம்‌, ஆனால்‌ நான்‌ 
உங்களுடன்தான்‌ வருவேன்‌” என்றான்‌. 
“அஸ்தினபுரிவிட்டு நீ வெளியே செல்வதே முதன்‌ முறை 
அல்லவா?” என்றான்‌ கர்ணன்‌. 


“ஆம்‌, மூத்தவரே. எல்லை கடந்தபின்‌ கண்ட 
ஒவ்வொன்றும்‌ என்னை எழுச்சி கொள்ளச்‌ செய்தது. 
இந்நகரின்‌ கோட்டை வாயிலைக்‌ கண்டதும்‌ நான்‌ நெஞ்சு 
விம்மி அழுதுவிட்டேன்‌. நான்‌ காணும்‌ முதல்‌ அயலகக்‌ 
கோட்டை இதுவே. பட்‌ எங்கள்‌ அனைவருக்குமே 
அரசரும்‌ நீங்களும்‌ தோள்‌ தழுவி அமர்ந்திருக்கும்‌ காட்சி 
என்பது கருவறையமர்ந்த சிவனும்‌ 
விண்ணுருவனும்போல. அதை நான்‌ தவறவிடமாட்டேன்‌. 
அஸ்தினபுரியில்‌ நீங்கள்‌ இருவரும்‌ இருக்கும்‌ அவையில்‌ 
எங்கேனும்‌ ஒரு மூலையில்‌ இருந்து கொண்டிருப்பதையே 
விழைகிறேன்‌.” 


சிவதர்‌ அந்த உணர்ச்சியை எளிதாக்க “இவரும்‌ 
கதாயுதம்தான்‌ பயில்கிறாரா?” என்றார்‌. சுஜாதன்‌ திரும்பி 
“என்‌ தோள்களைப்‌ பார்த்தால்‌ என்ன தோன்றுகிறது?” 
என்றான்‌. கர்ணன்‌ அவன்‌ தோள்களில்‌ ஓங்கி அறைந்து 
“மூத்தவருக்கு இணையாக உண்கிறாய்‌, அதில்‌ ஐயமே 
இல்லை” என்றான்‌. “ஆம்‌, மூத்தவரே. கிட்டத்தட்ட 
அரசருக்கு இணையாக உண்கிறேன்‌. ஒருமுறை அவரே 
என்னைப்‌ பார்த்து நான்‌ நன்கு உண்பதாக சொன்னார்‌” 
என்றான்‌ சுஜாதன்‌. “அதனால்‌ நீ கதாயுதமேந்துபவன்‌ 


என்று பொருள்‌ வரவில்லை. முதன்மைக்‌ கதையை 
ஒற்றைக்‌ கையில்‌ ஏந்த முடிகிறதா?” என்றான்‌ கர்ணன்‌. 
“அப்படியெல்லாம்‌ கேட்டால்‌... இல்லை... 
கேட்கக்கூடாதென்றில்லை... ஆனால்‌ அப்படி 
கேட்கப்போனால்‌ உண்மையில்‌ அப்படி முழுமையாக 
சொல்லிவிடமுடியாது” என்றான்‌ சுஜாதன்‌. 


“சிறந்த மறுமொழி” என்றார்‌ சிவதர்‌ சிரித்தபடி. “நான்‌ 
பயிலும்‌ முறையில்தான்‌ பிழை என ஏதோ இருக்கிறது. 
கதாயுதத்தை தூக்கி அடிப்பது எளிது. ஆனால்‌ பிறர்‌ 
நம்மை அடிப்பதை அதைக்‌ கொண்டு தடுப்பதுதான்‌ 
சற்று கடினமாக இருக்கிறது. எல்லா பயிற்சியிலும்‌ 
மூத்தவர்‌ என்னை அடித்து வீழ்த்துகிறார்‌. இருமுறை 
நான்‌ அரசரின்‌ பெருங்கதாயுதத்தை தலைக்கு மேல்‌ 
தூக்கியிருக்கிறேன்‌” என்றான்‌ சுஜாதன்‌. “பிறகு...?” 
என்றான்‌ கர்ணன்‌. “மூன்றாவது முறை அது என்‌ 
தலையையே அறைந்தது. இன்னும்‌ சற்று தோள்‌ 
பெருத்தபின்‌ அதை தூக்கலாம்‌ என்று விட்டுவிட்டேன்‌.” 


ஹரிதர்‌ “ஒரு மாறுதலுக்காக நீங்கள்‌ ஏன்‌ கதாயுதம்‌ 
இல்லாமலேயே பயிற்சியை மேற்கொள்ளக்கூடாது?” 
என்றார்‌. அவர்‌ கண்களில்‌ சிரிப்பை நோக்கிய கர்ணன்‌ 
“அதைத்தான்‌ செய்கிறானே. உண்பதும்‌ கதாயுதப்‌ 
பயிற்சியின்‌ ஒரு பகுதியே” என்றான்‌. “ஆம்‌” என்றான்‌ 
சுஜாதன்‌. “என்னிடம்‌ அதை துரோணரும்‌ சொன்னார்‌.” 
“வா, அமர்ந்து கொள்‌!” அவன்‌ தோளை 
வளைத்துக்கொண்டு தன்‌ பீடத்தருகே 
கொண்டுசென்றான்‌ கர்ணன்‌. சுஜாதன்‌ பீடம்‌ ஒன்றை 
இழுத்து கர்ணன்‌ அருகே போட்டு அமர்ந்து அவன்‌ 
கைகளை தன்‌ கைகளில்‌ எடுத்துக்‌ கொண்டு “மூத்தவரே, 
எத்தனை நாள்‌ நான்‌ கனவில்‌ உங்கள்‌ தோள்களை 
பார்த்திருக்கிறேன்‌ தெரியுமா? ஆனால்‌ இப்போது 
பார்க்கையில்‌ உங்கள்‌ தோள்‌ அளவுக்கே என்‌ 
தோள்களும்‌ உள்ளன. என்‌ கனவில்‌ என்னுடையவை 
மிகச்‌ சிறியனவாகவும்‌ தங்கள்‌ தோள்கள்‌ யானையின்‌ 
துதிக்கை அளவு பெரியவையாகவும்‌ இருக்கின்றன” 
என்றான்‌. 


பீடத்தில்‌ அமர்ந்த ஹரிதர்‌ பொதுவாகச்‌ சொல்வதுபோல 
“கலிங்க இளவரசியை பார்த்தோம்‌” என்றார்‌. “ஆம்‌, 
பார்த்தோம்‌” என்று சொன்னான்‌ சுஜாதன்‌. “அங்கு 
அஸ்தினபுரியில்‌ தங்களால்‌ தூக்கி வரப்பட்டபோது 
எப்படி இருந்தார்களோ அப்படியே இருக்கிறார்கள்‌” 
என்றான்‌. “இன்னும்‌ அவர்களின்‌ சினம்‌ போகவில்லை. 
என்னைப்‌ பார்த்ததும்‌ ஒரு கணம்‌ நான்‌ துரியோதனர்‌ 


என்றே நினைத்துவிட்டார்‌. பிறகுதான்‌ இளையவன்‌ 
என்று தெளிந்தார்‌. சில கணங்கள்‌ அவர்‌ கண்கள்‌ 
கனிந்ததை கண்டேன்‌. தன்‌ மூத்தவர்‌ சுதர்சனை 
எவ்வண்ணம்‌ உள்ளார்‌ என்றார்‌. தமக்கை 
பானுமதியுடன்‌ மகிழ்ந்து விளையாடி அமைந்திருக்கிறார்‌ 
என்றேன்‌. நீள்மூச்சுடன்‌ ஆம்‌, அறிந்தேன்‌ அவளுக்கு 
உகந்த கணவனை அடைந்திருக்கிறாள்‌. அதற்கும்‌ 
நல்லூழ்‌ வேண்டும்‌ என்றார்‌.” 

கர்ணன்‌ “நீ என்ன சொன்னாய்‌?” என்றான்‌. 
“உண்மைதான்‌ என்று சொன்னேன்‌. ஏனென்றால்‌ 
அவர்களுக்கு உங்களை சற்றும்‌ பிடிக்கவில்லை என்று 
எனக்கு அப்போதே தெரியும்‌. இப்போது அது மீண்டும்‌ 
உறுதியாயிற்று. அவர்கள்‌ கருவுற்றிருக்கிறார்கள்‌ என்ற 
செய்தியை நான்‌ செல்லும்‌ வழியிலேயே 
எண்ணிக்கொண்டிருந்தேன்‌. பிடிக்காமல்‌ எப்படி கருவுற 
முடியும்‌ என்று அமைச்சரிடம்‌ கேட்டேன்‌. என்‌ தலையை 
அறைந்து இளையோரைப்போல்‌ பேசும்படி சொன்னார்‌. 
உண்மையில்‌ நான்‌ இன்னும்‌ சற்று முதிர்ச்சியுடன்தான்‌ 
பேசவேண்டும்‌ என்று ஒவ்வொரு முறையும்‌ எண்ணிக்‌ 
கொள்கிறேன்‌. ஆனால்‌ பேச ஆரம்பிக்கும்போது 
அத்தனை பேரும்‌ சிரிக்கக்கூடிய ஒன்றை 
சொல்லிவிடுகிறேன்‌” என்றான்‌ சுஜாதன்‌. 


“நீ அப்படியே இன்னும்‌ சில நாள்‌ இரு” என்றான்‌ கர்ணன்‌. 
“கண்ணெதிரில்‌ இளையோர்‌ வளர்ந்து 
ஆண்மகன்களாவதை பார்ப்பதென்பது துயரளிப்பது. 
இனி உங்கள்‌ நூற்றுவரில்‌ எவரையுமே கையில்‌ எடுத்துத்‌ 
தூக்கி கொஞ்ச முடியாது என்று உன்னை முதலில்‌ 
பார்த்தபோதே எண்ணினேன்‌. அவ்விழப்பைக்‌ 
கடப்பதற்கு நீங்கள்‌ அனைவரும்‌ ஆளுக்கு நூறு பேர்‌ 
என்று மைந்தரை பெற வேண்டியுள்ளது” என்றான்‌ 
கர்ணன்‌. “பத்தாயிரம்‌ கெளரவர்களா? கெளரவர்களால்‌ 
ஆன ஒரு படையே அமைத்துவிடலாம்‌ போலிருக்கிறதே!” 
என்றார்‌ சிவதர்‌. “ஏன்‌? அமைத்தால்‌ என்ன? நாங்கள்‌ 
ஆடிப்பாவைகள்‌ என்கிறார்கள்‌. முடிவின்றி 
பெருகுவோம்‌” என்றான்‌ சுஜாதன்‌. 


அந்த இயல்பான உரையாடலில்‌ விடுபட்டுக்கொண்டே 
இருப்பதை உணர்ந்து “சுப்ரியை என்ன சொன்னாள்‌?” 
என்றான்‌ கர்ணன்‌. நேரடியாக அப்படி 
கேட்டிருக்கக்கூடாது என அவன்‌ உணர்ந்த கணமே 
மேலும்‌ நேரடியாக சுஜாதன்‌ “அவர்‌ என்னை அவமதிக்க 
விழைந்தார்‌. என்‌ முகம்‌ நோக்கி ஒற்றைச்‌ சொற்றொடரை 
மட்டுமே பேசினார்‌. மற்ற ஐந்து சொற்றொடர்களையும்‌ 


தன்‌ செவிலிக்கும்‌ சேடிக்கும்‌ ஆணைகளிட்டபடி 
பேசினார்‌. நான்‌ அஸ்தினபுரியின்‌ முறைமை 
வணக்கத்தை அவர்களுக்கு தெரிவித்தபோது நன்று 
என்று சொன்னதுமே மறுமுறைமைச்‌ சொல்‌ அளிக்காமல்‌ 
திரும்பிக்‌ கொண்டு அருகே நின்ற சேடியிடம்‌ 
எதற்காகவோ சினந்தார்‌” என்றான்‌. 


“இளையவனே” என கர்ணன்‌ சொல்லத்‌ தொடங்க 
“நீங்கள்‌ அதை பெரிதாக எண்ண வேண்டியதில்லை 
மூத்தவரே. அவர்கள்‌ என்‌ மூத்தவரின்‌ 
துணைவியல்லவா? என்‌ அன்னையல்லவா?” என்றான்‌ 
சுஜாதன்‌. he ப்ட நான்‌ விடவில்லை. நேராக முகத்தை 
நோக்கி அரசி நீங்கள்‌ எனக்கு முறைப்படி மறுமொழி 
அளிக்கவில்லை. நான்‌ அஸ்தினபுரியின்‌ தூதனாக வந்த 
அரசகுலத்தவன்‌ என்றேன்‌. அவர்‌ இளக்காரமாக 
உதட்டைச்‌ சுழித்து என்னை நோக்காமல்‌ அப்படியா 
எனக்கு அது தோன்றவில்லை என்றார்‌. சரி நீங்கள்‌ 
எனக்கு விடையளித்ததாகவே எண்ணிக்‌ கொள்கிறேன்‌ 
என்ற பிறகு அவர்‌ காலைத்‌ தொட்டு சென்னி சூட 
முயன்றேன்‌. காலை விலக்கி எழுந்துவிட்டார்‌.” 


“கருவுற்றமையால்‌ சற்று அஞ்சிக்‌ கொண்டிருக்கிறாள்‌. 
அது பெண்களின்‌ இயல்பல்லவா?” என்று கர்ணன்‌ 
சொன்னான்‌. “மற்றபடி கெளரவர்கள்‌ மேல்‌ அவளுக்கு 
என்றும்‌ அன்புதான்‌. அவள்‌ தமக்கைக்‌ கொழுநரின்‌ 
குடியினர்‌ அல்லவா நீங்கள்‌?” “அதெல்லாமில்லை 
மூத்தவரே” என்றான்‌ சுஜாதன்‌. “அவருக்கு என்னை 
பிடிக்கவில்லை. நான்‌ உங்களுடையவன்‌ என 
எண்ணுகிறார்‌. என்னை இழிவுபடுத்துவதுடன்‌ அதை 
நான்‌ புரிந்துகொள்ளும்படி செய்ய வேண்டுமென்பதிலும்‌ 
பொறுப்புடன்‌ செயல்பட்டார்‌” என்றான்‌. கர்ணன்‌ 
கைகளை விரித்தான்‌. 


“நான்‌ அஸ்தினபுரியின்‌ பரிசில்களை அரசிக்கு 
அளித்தேன்‌. பாண்டியநாட்டு அரிய முத்தாரம்‌ ஒன்று. 
யவனப்பொன்னில்‌ காப்பிரிநாட்டு மணிகள்‌ 
பதிக்கப்பட்ட கைவளைகள்‌. அவற்றை அவர்‌ 
ஏறெடுத்தும்‌ நோக்கவில்லை. சேடியிடம்‌ எடுத்து உள்ளே 
வைக்கும்படி புருவத்தால்‌ ஆணையிட்டார்‌. அந்தச்‌ சேடி, 
அவள்‌ பெயர்‌ சரபை என நினைக்கிறேன்‌, அதை எடுத்து 
நோக்கி உதட்டைச்‌ சுழித்து இப்போதெல்லாம்‌ 
காப்பிரிநாட்டு மணிகள்‌ மிக மலிந்துவிட்டன அரசி, 
கலிங்கத்தில்‌ குதிரைகளுக்கு இனி நெற்றிமணிகள்‌ 
அணிவிக்கவேண்டாம்‌ என்று அரசர்‌ 
ஆணையிட்டிருக்கிறார்‌ என்றாள்‌. நான்‌ அறியாமல்‌ 


குதிரைகளுக்கா என்று கேட்டுவிட்டேன்‌. அவள்‌ 
உதட்டைச்‌ சுழித்தபடி திரும்பி நடந்தாள்‌. அப்போதுதான்‌ 
அது இழிவுபடுத்தல்‌ என்பதே எனக்கு புரிந்தது. ஆனால்‌ 
ஒன்றை அறிந்தேன்‌. அவர்கள்‌ இருவரும்‌ உதட்டைச்‌ 
சுழிப்பது ஒன்றுபோலிருக்கிறது.” 

கர்ணன்‌ மெல்ல அசைந்து “அந்தச்‌ சேடி கலிங்கப்‌ 
பெருமைகொண்டவள்‌. அறிவிலி” என்றான்‌. “ஆம்‌, 
அணுக்கச்சேடிகள்‌ சற்று அத்துமீறுவார்கள்‌” என்றார்‌ 
ஹரிதர்‌. பேச்சை மாற்றும்பொருட்டு சிரித்தபடி 
“இளையவர்‌ இங்குதான்‌ தன்னை ஆண்மகன்‌ என 
உணர்கிறார்‌. தன்‌ முதல்‌ தூதுச்‌ செய்தி அங்கநாட்டு 
அவையில்‌ சொல்லப்பட்டதை எண்ணி எண்‌ 

மகிழ்ந்து கொண்டிருக்கிறார்‌” என்றார்‌. சுஜாதன்‌ “ஆம்‌, 
மூத்தவரே, இங்கு வரும்‌ வரை ஒவ்வொரு கணமும்‌ நான்‌ 
அஞ்சிக்‌ கொண்டிருந்தேன்‌. அவைநிகழ்வு என்பது ஒரு 
நாடகம்‌ என்றார்கள்‌. நான்‌ என்‌ மூத்தவரிடமே 
உளறுவேன்‌...” என்றான்‌. 


“ஆனால்‌ அனைத்தையும்‌ விதுரர்‌ சொல்லிக்‌ 
கொடுத்திருந்தார்‌. எப்படி நான்‌ அவையில்‌ எழுவது, 
என்னென்ன சொற்களை சொல்வது, கைகளை எப்படி 
அசைப்பது, எவருக்கு எப்படி தலைவணங்குவது 
அனைத்தையும்‌. வரும்‌ வழியில்‌ வேடிக்கை பார்த்ததால்‌ 
எல்லா சொற்களையும்‌ மறந்துவிட்டேன்‌. அங்க நாட்டு 
அவையில்‌ வந்து அமர்ந்திருக்கும்போது எனக்கு 
சிறுநீர்தான்‌ வந்து முட்டிக்‌ கொண்டிருந்தது. 
எப்படியாவது எதையாவது சொல்லிவிட்டு வெளியே 
சென்று சிறுநீர்‌ கழிக்க வேண்டும்‌ என்று மட்டும்தான்‌ 
துடித்துக்‌ கொண்டிருந்தேன்‌. என்‌ பெயரை அமைச்சர்‌ 
அறிவித்ததும்‌ எழுந்து வந்து அவை நடுவே நின்று 
வணங்கினேன்‌. நான்‌ அறியாமலேயே விதுரர்‌ எனக்கு 
கற்றுக்‌ கொடுத்த சொற்களை சரியாக சொல்லிவிட்டேன்‌.” 


“அதை பயணம்‌ முழுக்க உனக்கு நீயே பலமுறை 
சொல்லிக்‌ கொண்டிருப்பாய்‌” என்றான்‌ கர்ணன்‌. “எப்படி 
தெரியும்‌? உண்மையிலேயே சொல்லிக்‌ கொண்டிருந்தேன்‌” 
என்று சுஜாதன்‌ சொன்னான்‌. “அவை கலைந்த 
போதுதான்‌ நான்‌ முதன்முறையாக ஒரு அவையில்‌ 
எழுந்து அரசுமுறைத்‌ தூதை சொல்லியிருக்கிறேன்‌ 
என்பதை உணர்ந்தேன்‌. கைகளை விரித்துக்‌ 
கூச்சலிட்டபடி துள்ளிக்‌ குதிக்கவேண்டும்‌ என்று 
எண்ணினேன்‌. நல்லவேளை, அப்படி செய்திருப்பேன்‌.” 
“செய்திருக்கலாம்‌” என்றான்‌ கர்ணன்‌. “அவை நெடுநாள்‌ 
அதை நினைவில்‌ வைத்திருக்கும்‌.” சுஜாதன்‌ “அப்படியா? 


அதெல்லாம்‌ செய்யலாமா அவையில்‌?” என்று கேட்டான்‌. 


ஹரிதர்‌ “விளையாடாதீர்கள்‌ அரசே. எது வேடிக்கை 
என்று இன்னும்‌ தெரியாதவராக இருக்கிறார்‌” என்றார்‌. 
அறை வாயிலில்‌ ஏவலன்‌ வந்து நின்றான்‌. “யார்‌?” 
என்றார்‌ ஹரிதர்‌. “சரபை” என்று ஏவலன்‌ சொன்னான்‌. 
புருவம்‌ சுருங்க “இவ்வேளையிலா...?” என்றார்‌ ஹரிதர்‌. 
புரியாமல்‌ “ஏன்‌?” என்றான்‌ கர்ணன்‌. ஹரிதர்‌ எழுந்து 
“தாங்கள்‌ பேசிக்‌ கொண்டிருங்கள்‌ அரசே. நான்‌ சென்று 
அவளிடம்‌ என்னவென்று கேட்கிறேன்‌” என்றார்‌. கர்ணன்‌ 
“இல்லை. அவளை வரச்சொல்லுங்கள்‌” என்றான்‌. 
ஹரிதர்‌ திரும்பிப்‌ பார்த்து கண்களில்‌ அறிவுறுத்தலுடன்‌ 
“வேண்டியதில்லை. இவ்வேளையில்‌ அரசரின்‌ அவையில்‌ 
சேடியரும்‌ செவிலியரும்‌ வருவது முறையல்ல” என்றார்‌. 


“இதிலென்ன உள்ளது? வரட்டும்‌” என்றான்‌ கர்ணன்‌. 
“இளையவனுக்கு முறைப்படி சொல்லளித்து பரிசிலுடன்‌ 
விடைகொடுக்கவில்லை என்ற குற்றவுணர்வு 
சுப்ரியைக்கு எழுந்திருக்கலாம்‌. பெரும்பாலும்‌ ஏதேனும்‌ 
பரிசுப்பொருட்களுடன்‌ செவிலியை அனுப்பியிருப்பாள்‌” 
என்றபின்‌ ஏவலனிடம்‌ “வரச்சொல்‌” என்றான்‌. ஹரிதர்‌ 
சற்று நிலையழிந்தவராக நின்றார்‌. சிவதர்‌ ஹரிதரிடம்‌ 
ஒன்றும்‌ செய்வதற்கில்லை என்பது போல்‌ புருவத்தை 
காட்டினார்‌. சுஜாதன்‌ “எனக்கு மணிகள்‌ பதிக்கப்பட்ட 
நல்ல உடைவாள்‌ உறை ஒன்று கொடுக்கப்பட்டால்‌ நான்‌ 
அதை விரும்பி வைத்திருப்பேன்‌” என்றான்‌. 


கதவு திறக்க சரபை உள்ளே வந்தாள்‌. இறுகிய முகமும்‌ 
நிமிர்ந்த தலையுமாக வந்து சற்றே விழிசரித்து வணங்கி 
“அங்க நாட்டரசர்‌ வசுஷேணருக்கு கலிங்க நாட்டு 
அரசியின்‌ ஆணையுடன்‌ வந்திருக்கிறேன்‌” என்றாள்‌. 
திடுக்கிட்டு ஹரிதர்‌ ஏதோ சொல்ல வாயெடுக்க அவள்‌ 
மேலும்‌ உரத்த குரலில்‌ “அரசியை இன்றிரவு அங்க 
நாட்டரசர்‌ சென்று சந்திக்க வேண்டுமென்று ஆணை 
பிறப்பிக்கப்பட்டுள்ளது. நாளை புலரியில்‌ 
பெருங்கொடையாட்டு ஒன்றை நிகழ்த்தவும்‌ பிறநாட்டு 
அரசர்‌ அனைவருக்கும்‌ முறைப்படி செய்தி அனுப்பவும்‌ 
அரசி முடிவெடுத்திருக்கிறார்‌. அதற்குரிய ஆணைகளை 
இன்றே பிறப்பிக்க வேண்டுமென்றும்‌ அச்செய்தியை 
அரசரே கலிங்க நாட்டு அரசியிடம்‌ அறிவிக்க 
வேண்டுமென்றும்‌ கூறுகிறார்‌” என்றபின்‌ தலைவணங்கி 
திரும்பி கதவைக்‌ கடந்து வெளியே சென்றாள்‌. 


திகைத்து எழுந்து கைசுட்டி “ஆணையா? அரசி 
அரசருக்கு ஆணை பிறப்பிப்பதை இப்போதுதான்‌ 


பார்க்கிறேன்‌” என்று உரக்க சொன்னான்‌ சுஜாதன்‌. 
“இல்லை, இது இங்குள்ள ஒரு சொல்லாட்சி மட்டுமே” 
என்றார்‌ ஹரிதர்‌. “உண்மையாகவா? மூத்தவரே, இது 
உண்மையா?” என்று சுஜாதன்‌ திரும்பி கர்ணனை நோக்கி 
கேட்டான்‌. கர்ணன்‌ “ஆம்‌” என்றான்‌. ஒரு கணம்‌ 
கர்ணனின்‌ விழிகளை சந்தித்ததும்‌ சுஜாதன்‌ 
அனைத்தையும்‌ உணர்ந்துகொண்டான்‌. அவன்‌ 
முன்னால்‌ சென்றபோது பீடம்‌ காலில்‌ முட்டி ஓசையுடன்‌ 
உருண்டு பின்னால்‌ விழுந்தது. 


“கலிங்கத்து இழிமகள்‌ என்‌ மூத்தவரின்‌ முகம்‌ நோக்கி 
இச்சொற்களை சொன்னபின்னும்‌ வாயில்‌ கடக்க எப்படி 
விட்டீர்‌? இக்கணமே அவள்‌ குருதியுடன்‌ திரும்புகிறேன்‌” 
என்று வாயிலை நோக்கி சென்றான்‌. “இளையோனே!” 
என்று கர்ணன்‌ கூவினான்‌. “தடுக்காதீர்கள்‌ மூத்தவரே. 
உயிருடன்‌ நான்‌ இருக்கும்‌ காலம்‌ வரை என்‌ மூத்தவர்‌ 
முகம்‌ நோக்கி எவரும்‌ இழிசொல்‌ சொல்ல நான்‌ 
ஒப்பமாட்டேன்‌. இது எனக்கு இறப்பின்‌ தருணம்‌. 
இத்தருணத்தை வீணாகக்‌ கடந்து சென்றபின்‌ என்‌ 
மூத்தவரிடம்‌ எச்சொல்‌ எடுப்பேன்‌?” என்றான்‌ சுஜாதன்‌. 


“இளையோனே!” என்று உடைந்து தாழ்ந்த குரலில்‌ 
கர்ணன்‌ அழைத்தான்‌. “இது என்‌ ஆணை!” சுஜாதன்‌ 
சிலகணங்கள்‌ உறைந்து நின்றபின்‌ அனைத்து 
தசைகளும்‌ தளர தலைகுனிந்து “ஏன்‌ இங்கு 
இவ்வண்ணம்‌ இருக்கிறீர்கள்‌ மூத்தவரே?” என்றான்‌. 
கர்ணன்‌ “இவ்வண்ணம்‌ ஆயிற்று” என்றான்‌. “ஏன்‌, 
மூத்தவரே? அஸ்தினபுரியின்‌ அரசராகிய என்‌ தமையன்‌ 
உங்கள்‌ தோழர்‌ மட்டுமல்ல. சுட்டுவிரல்‌ சுட்டி நீங்கள்‌ 

ணையிடத்தக்க ஏவலரும்கூட. அவரது ஆணைகளை 
குருதி கொடுத்து நிறைவேற்றும்‌ தம்பியர்‌ நூற்றுவர்‌ 
நாங்கள்‌ இருக்கிறோம்‌. ஒரு சொல்‌ சொல்லுங்கள்‌! 
கலிங்கத்தின்‌ அரண்மனைக்‌ கலசத்தைக்‌ கொண்டு 
உங்கள்‌ காலடியில்‌ வைக்கிறோம்‌. உங்கள்‌ முன்‌ நின்று 
ஒருத்தி சொல்லெடுக்க எப்படி நாங்கள்‌ ஒப்ப முடியும்‌?” 
என்றான்‌. 


கர்ணன்‌ “இளையோனே, இங்கு நான்‌ இவ்வண்ணம்‌ 
இருக்க நேர்ந்துள்ளது” என்றான்‌. “சேற்றில்‌ சிக்கிய 
யானை என்று சூதர்கள்‌ சொல்வார்கள்‌. இப்போதுதான்‌ 
அதை பார்க்கிறேன்‌” என்றான்‌ சுஜாதன்‌. கர்ணன்‌ 
சட்டென்று கண்களில்‌ துயருடன்‌ உரக்க நகைத்தான்‌. 
அதை திகைப்புடன்‌ நோக்கிய சுஜாதன்‌ ஒரு 
முடிவெடுத்தவனாக எழுந்து ஓசையெழ கதவைத்‌ திறந்து 
வெளியே விரைந்தான்‌. “எங்கு செல்கிறான்‌?” என்றான்‌ 


கர்ணன்‌ எழுந்து அவனைத்‌ தொடர்ந்தபடி. சிவதர்‌ 
அசையாமல்‌ கண்களில்‌ நீருடன்‌ நின்றார்‌. ஹரிதர்‌ 
கர்ணனின்‌ பின்னால்‌ சென்றபடி “சரபையை 
தொடர்கிறார்‌...” என்றார்‌. கைநீட்டி உரக்க “நில்‌ 
இளையோனே!” என்றான்‌ கர்ணன்‌. 


அதை கேட்காமல்‌ இடைநாழிக்குச்‌ சென்று பாய்ந்த 
காலடிகளுடன்‌ ஓடி படிக்கட்டின்‌ மேல்‌ நின்ற சுஜாதன்‌ 
“யாரங்கே? அந்த கலிங்கப்‌ பெண்ணை நிறுத்து!” 
என்றான்‌. கீழே வீரர்கள்‌ “நிற்கச்‌ சொல்லுங்கள்‌... 
பிடியுங்கள்‌” என்று கூவினர்‌. அவளை அவர்கள்‌ 
இழுத்துவர முதற்படியில்‌ நின்றபடி சுஜாதன்‌ உரத்த 
குரலில்‌ கைநீட்டி “இழிமகளே, என்‌ தமையன்‌ முன்‌ நின்று 
நீ இன்று சொன்ன சொற்களுக்காக உன்‌ தலைகொய்து 
அஸ்தினபுரிக்கு மீளவேண்டியவன்‌ நான்‌. தமையனின்‌ 
ணைக்காக உன்‌ உயிரை இப்போது அளிக்கிறேன்‌. 
ஆனால்‌ இனி ஒரு முறை நீயோ உன்‌ அரசியோ ஒற்றை 
ஒருசொல்‌ கீழ்மையுரைத்தால்‌, அச்சொல்‌ உங்கள்‌ 
அரண்மனைக்குள்‌ எழுந்ததே என்றாலும்‌, அதற்காக 
குருதியாலும்‌ தீயாலும்‌ பழி தீர்ப்போம்‌. இது 
அஸ்தினபுரியை ஆளும்‌ கெளரவநூற்றுவரின்‌ 
வஞ்சினம்‌. குருகுலத்து மூதாதையர்‌ மேல்‌ ஆணை! 
எங்கள்‌ குலதெய்வங்களின்‌ ஆணை!” என்றான்‌. 

அறியாமல்‌ ஹரிதர்‌ இருகைகளையும்‌ தலைக்குமேல்‌ 
கூப்பிவிட்டார்‌. “சென்று சொல்‌ உன்‌ அரசியிடம்‌! இனி 
அவள்‌ சொல்லும்‌ ஒரேயொரு வீண்சொல்லுக்கு 
விலையாக கலிங்கத்து அரசகுலத்தின்‌ இறுதிச்சொட்டுக்‌ 
குருதிகூட எஞ்சாமல்‌ கொன்று குவிப்போம்‌. கலிங்கத்து 
நகர்களில்‌ ஓர்‌ இல்லம்கூட இல்லாமல்‌ எரித்தழிப்போம்‌. 
அந்த நகர்களில்‌ ஒற்றைப்‌ புல்லிதழும்‌ எழாது செய்வோம்‌. 
மேலும்‌ பத்து தலைமுறைகளுக்கு கலிங்கம்‌ மீது எங்கள்‌ 
வஞ்சம்‌ அணையாது நின்றிருக்கும்‌. 
எண்ணியிருக்கட்டும்‌ இனி அவள்‌. எந்தையர்‌ மேல்‌ 
ஆணை! அறிக இங்குள்ள அனைத்து தெய்வங்களும்‌!” 


அவன்‌ சொற்களில்‌ எழுந்த முழக்கம்‌ அங்கிருந்த 
அத்தனை வீரர்களையும்‌ கைகூப்பச்‌ செய்தது. சரபை 
நிற்கமுடியாமல்‌ கால்தளர்ந்து விழப்போனாள்‌. ஒரு 
காவலன்‌ அவளை பற்றிக்கொள்ள அவள்‌ அவன்‌ 
தோள்மேல்‌ தலைசாய்த்து நினைவிழந்தாள்‌. அவள்‌ கீழே 
துவள இன்னொருவன்‌ ஓடிவந்து பிடித்துக்கொண்டான்‌. 
சுஜாதன்‌ தன்‌ கண்களில்‌ வழிந்த கண்ணீரை இரு 


கைகளாலும்‌ துடைத்துக்கொண்டு திரும்பி “என்‌ 
சொற்கள்‌ அங்கத்தின்‌ அரசநெறியை மீறியவை என்றால்‌ 
என்னை கழுவேற்றுக அரசே! ஆனால்‌ இச்சொற்களை 
இங்கு சொல்லாமல்‌ என்‌ தமையன்‌ முன்‌ சென்று நின்றால்‌ 
நான்‌ பெரும்பழியில்‌ அமர்ந்தவனாவேன்‌” என்றான்‌. 


கர்ணன்‌ கண்ணீரை அடக்கி உடைந்த குரலில்‌ “நீ 
விழியற்ற பேரறத்தின்‌ மைந்தன்‌ இளையோனே. 
பிறிதொன்றை உன்னால்‌ எண்ணமுடியாது” என்றபின்‌ 
அறைக்குள்‌ செல்ல திரும்பினான்‌. “நான்‌ நாளை 
புலரியில்‌ அஸ்தினபுரிக்கு கிளம்புகிறேன்‌ மூத்தவரே. 
இந்நகரில்‌ இனி நான்‌ இருக்கவியலாது” என்றான்‌ 
சுஜாதன்‌. “நானும்‌ உன்னுடன்‌ கிளம்புகிறேன்‌ 
இளையோனே. நாம்‌ சேர்ந்து செல்வோம்‌” என்றான்‌ 
கர்ணன்‌. 

பகுதி நான்கு : கூற்றெனும்‌ கேள்‌ -5 


அஸ்தினபுரியின்‌ கோட்டை முகப்பின்‌ காவல்‌ 
மாடங்களில்‌ பறந்த கொடிகள்‌ தொலைவில்‌ தெரிந்ததுமே 
உளக்கிளர்ச்சியுடன்‌ தேர்த்தட்டில்‌ எழுந்த கர்ணன்‌ இரு 
கைகளையும்‌ பறக்க விழையும்‌ சிறகுகள்‌ போல்‌ 
விரித்தான்‌. தேர்விரைவில்‌ அவனது ஆடைகளும்‌ 
குழலும்‌ எழுந்து பறக்க அவன்‌ பருந்து போல 
அக்கோட்டை நோக்கி மிதந்து செல்வதாக தோன்றியது. 
தேரோட்டி திரும்பி “இன்னும்‌ தொலைவிருக்கிறது அரசே” 
என்றான்‌. “ஆம்‌, விரைந்து செல்‌” என்றான்‌ கர்ணன்‌. 


அவனுக்குப்‌ பின்னால்‌ பிறிதொரு தேரில்‌ விரைந்து வந்த 
சுஜாதன்‌ உரத்த குரலில்‌ “அஸ்தினபுரி! அஸ்தினபுரி!” 
என்று கூவினான்‌. கர்ணன்‌ திரும்பி சிரித்தபடி “முதன்‌ 
முறையாக பார்க்கிறாய்‌ போல்‌ உள்ளதே?” என்றான்‌. 
அந்தப்‌ பகடியை புரிந்து கொள்ளாமல்‌ அவன்‌ கை நீட்டி 
“ஆம்‌ மூத்தவரே, முதன்முறையாக இந்நகரைவிட்டு 
வெளியேறி இன்னொரு நாட்டுக்குச்‌ சென்று திரும்பி 
வருகிறேன்‌. பிறிது எந்த ஊருக்குள்‌ நுழைவதைவிடவும்‌ 
உள்ளம்‌ கிளர்கிறது. என்‌ நகரம்‌ !என்‌ மூதாதையர்‌ நகரம்‌!” 
என்றான்‌. 


கர்ணன்‌ சிரித்தபடி “மறுமுறையும்‌ இந்நகரைவிட்டு நீ 
விலகப்‌ போவதில்லையா?” என்றான்‌. “இவ்வாறு திரும்பி 
வரும்‌ உவகைக்காகவே இனி ஒவ்வொரு மாதமும்‌ 
வெளியேறிச்‌ செல்லலாம்‌ என்று தோன்றுகிறது” என்றான்‌ 
சுஜாதன்‌. “அஸ்தினபுரியின்‌ கோட்டை ஓர்‌ 
அன்னைப்பன்றி போலிருக்கிறது. நாமெல்லாம்‌ அதன்‌ 
பிள்ளைகள்‌...” என்றான்‌. “நல்ல ஒப்புமை. ஆனால்‌ 
முன்னரே சூதர்கள்‌ பாடிவிட்டார்கள்‌” என்றான்‌. 
“பாடிவிட்டார்களா? நான்‌ சொல்லப்போவதை முன்னரே 
அறிந்த ஞானிகள்‌ அவர்கள்‌.” 


இருபுறமும்‌ குறுங்கிளை படர்மரங்கள்‌ நிரைவகுத்து 
பின்னால்‌ சென்றன. சகடங்கள்‌ பட்டுத்‌ தெறித்த 
சிறுகூழாங்கற்கள்‌ பின்னால்‌ வந்த தேரின்‌ சகடங்களிலும்‌ 
குடங்களிலும்‌ பட்டு ஓசையெழுப்பின. குதிரை 
க்குளம்படிகளின்‌ தாளம்‌ இருபுறமும்‌ கிளைகோத்துச்‌ 
செறிந்திருந்த குறுங்காட்டின்‌ மரங்களுக்குள்‌ இருந்த 
இருண்ட ஆழத்தில்‌ எதிரொலித்து வந்து சூழ்ந்தது. 


புலரியின்‌ குளிர்க்காற்று மெல்லிய நீர்த்துளிகளுடன்‌ 
வந்து உடலை சிலிர்க்க வைத்தது. அதில்‌ இரவெல்லாம்‌ 
இலைகள்‌ மூச்சுவிட்டமையின்‌ நீராவி இருந்தது. 


அஸ்தினபுரியின்‌ கோட்டைவிளிம்புக்கு அப்பால்‌ 
வானத்தில்‌ உள்ளொளி பரவத்‌ தொடங்கியது. 
பறவைகள்‌ முகில்கள்‌ மீது ஏறி துழாவின. 
குறுங்காடுகளுக்குள்‌ துயில்‌ எழுந்த பறவைகள்‌ 
தேனடையிலிருந்து தேனீக்கள்‌ போல்‌ எழுந்து வானில்‌ 
சேர்ந்தோசையிட்டு சுழன்று இறங்கி மேலே 
எழுந்தமைந்தன. தொலைவில்‌ எங்கோ இரு யானைகள்‌ 
மாறி மாறி பிளிறிக்‌ கொண்டன. சாலையை குறுநரி 
ஒன்று கடக்க முயன்று ஓசைகளைக்‌ கேட்டு உடல்குறுக்கி 
பின்வாங்கியது. அஸ்தினபுரியின்‌ கோட்டை மிதந்து 
அணுகி வந்தது. 


புலரியில்‌ கோட்டை முகவாயில்‌ திறந்ததும்‌ உள்ளே 
செல்வதற்காக நின்றிருந்த பொதிகலங்களின்‌ நீண்ட 
நிரை சற்று முன்புதான்‌ தலைபுகத்‌ தொடங்கியிருந்தது. 
வால்நுனி நெளிந்தது. வண்டிக்காரர்கள்‌ சவுக்கைச்‌ 
சுழற்ற காளைகள்‌ தலையசைத்தன. வண்டிகள்‌ மணி 
குலுங்க குடங்களில்‌ சகடங்கள்‌ அறைபட உயிர்கொண்டு 
முனகி இழுபட்டு குளம்புகள்‌ மிதிபடும்‌ ஓசை சூழ 
கோட்டையின்‌ திறந்த வாய்க்குள்‌ நுழைந்தன. 
அத்திரிகள்‌ பெருமூச்சுவிட்டு பிடரி சிலிர்த்தன. 
சாலையில்‌ புதுச்சாணியும்‌ சிறுநீரும்‌ கலந்த 
தழைப்புமணம்‌ நிறைந்திருந்தது. 


கோட்டைவாயிலுக்குமேல்‌ இருபுறமும்‌ எழுந்த 
காவல்மாடங்களில்‌ ஒன்றின்‌ உச்சியில்‌ இருந்த 
தொலைநோக்குக்‌ காவலன்‌ கர்ணனின்‌ கொடியைக்‌ 
கண்டு தன்‌ கையிலிருந்த கொம்பை முழக்க கோட்டைக்‌ 
காவல்‌ முகடுகள்‌ அனைத்தும்‌ உயிர்கொண்டன. 
வலப்பக்கம்‌ இருந்த பெருமுரசம்‌ விம்மத்தொடங்கியது 
கோட்டையின்‌ கொடிமரங்களில்‌ அஸ்தினபுரியின்‌ 
அமுதகலசக்கொடிக்கு இருபக்கமும்‌ முன்னரே இருந்த 
திருதராஷ்டிரரின்‌ யானைக்கொழுக்கும்‌ துரியோதனனின்‌ 
படவரவுக்‌ கொடிக்கும்‌ துச்சாதனனின்‌ காகக்கொழுக்கும்‌ 
அருகே கர்ணனின்‌ யானைச்சங்கிலிக்‌ கொடி படபடத்து 
மேலேறியது. 


கூடிநின்றவர்கள்‌ அனைவரும்‌ அதைக்‌ கண்டதுமே 
கர்ணன்‌ வருவதை உணர்ந்துகொள்ள எட்டு நிரைகளாக 
நின்ற பொதிவண்டிகளும்‌ அத்திரிகளும்‌ பால்குடங்கள்‌ 
ஏந்திய ஆயர்சிறுசாகாடுகளும்‌ காவலர்‌ புரவிநிரைகளும்‌ 


பரபரப்பு கொண்டன. கர்ணன்‌ அணுகுவதற்குள்ளாகவே 
கோட்டைமுகப்பெங்கும்‌ வாழ்த்தொலிகள்‌ பெருகிச்‌ 
சூழ்ந்தன. “வெய்யோன்‌ திருமகன்‌ வாழ்க! வறனுறல்‌ 
அறியா வார்தடக்கை வாழ்க! செந்திரு பொலிந்த 
செய்யோன்‌ ன மாமுனிவர்‌ தொழும்‌ மணிமுடியன்‌ 
வாழ்க! அவன்‌ பொற்கவசமும்‌ மணிக்குண்டலங்களும்‌ 
வாழ்க!” என்று குரல்கள்‌ எழுந்து அலைந்த காற்றில்‌ 
பட்டுத்திரை என நெளிந்தன. 


இருபுறமும்‌ சகடங்கள்‌ விலகி வழிவிட நடுவே கர்ணனின்‌ 
தேர்‌ நுழைந்ததும்‌ அவ்வாழ்த்தோசை பெருகி 
கோட்டைகளில்‌ அறைபட்டு திரும்பி வந்தது. 
“கோட்டையே வாழ்த்துகிறது போலுள்ளது மூத்தவரே” 
என்று சுஜாதன்‌ கூவினான்‌. தேர்த்தட்டில்‌ நிற்க அவனால்‌ 
முடியவில்லை. இருகைகளையும்‌ விரித்து குதித்து 
“வாழ்க! அங்க நாட்டரசர்‌ வாழ்க! கெளரவமூத்தோன்‌ 
வாழ்க!” என்று கூவினான்‌. கர்ணன்‌ திரும்பி “மூடா, நீ 
இளவரசன்‌. நீ அவ்வண்ணம்‌ வாழ்த்துரைக்கலாகாது” 
என்றான்‌. 


“வாழ்த்துரைப்பேன்‌. நான்‌ இளவரசன்‌ அல்ல, 
அஸ்தினபுரியின்‌ குடிகளில்‌ ஒருவன்‌” என்று கூவிய 
சுஜாதன்‌ மேலும்‌ பேரொலியுடன்‌ “மூத்தவர்‌ வாழ்க! அங்க 
நாட்டரசர்‌ வாழ்க! கர்ணன்‌ வாழ்க!” என்றான்‌. கர்ணன்‌ 
சலிப்புடன்‌ தலையசைத்தபடி திரும்பிக்‌ கொண்டான்‌. 
சுஜாதன்‌ சாலையோரமாக நின்றவர்களை நோக்கி 
கைவீசி “அங்கம்‌ ஆளும்‌ அரசர்‌ வாழ்க! 
கலிங்கம்கொண்ட காவலன்‌ வாழ்க!” என்று கூவி மேலும்‌ 
கூவும்படி அவர்களிடம்‌ கைகாட்டி துள்ளிக்குதித்தான்‌. 


கோட்டையிலிருந்து முதன்மைக்‌ காவலர்‌ பத்ரசேனர்‌ ஏழு 
படைவீரர்களுடன்‌ வரவேற்கும்‌ பொருட்டு 
வெண்புரவிகளில்‌ ஏறி அவனை நோக்கி வந்தார்‌. 
அஸ்தினபுரியின்‌ அமுதகலசக்‌ கொடியேந்தி முதலில்‌ 
வந்த வீரன்‌ கர்ணனின்‌ தேரை அணுகியதும்‌ நின்று, 
கொடியை மண்நோக்கித்‌ தாழ்த்தி தலைவணங்கி உரத்த 
குரலில்‌ “அங்கநாட்டரசை அஸ்தினபுரி வணங்கி 
வரவேற்கிறது!” என்றான்‌. கர்ணன்‌ தலைவணங்க 
பின்னால்‌ வந்த இரு வீரர்களும்‌ கொம்புகளை முழக்கி 
அவனுக்கு வரவேற்பளித்தனர்‌. பத்ரசேனர்‌ “தங்கள்‌ 
வருகை நகரை மகிழ்விக்கிறது. தங்களை இந்நகரின்‌ 
கொடிகள்‌ வாழ்த்துகின்றன” என்றார்‌. 


இருபுறமும்‌ அஸ்தினபுரியின்‌ வீரர்கள்‌ புரவிகளில்‌ 
பெருநடையிட்டு வர கர்ணனின்‌ தேர்‌ அஸ்தினபுரியின்‌ 


கோட்டைக்குள்‌ நுழைந்தது. கோட்டை வீரர்‌ அனைவரும்‌ 
இருபுறமும்‌ செறிந்து சிறு உப்பரிகைகளிலும்‌ காவல்‌ 
மாடங்களிலும்‌ நெரித்து முண்டியடித்தனர்‌. கைவீசி 
துள்ளி உரத்த குரலில்‌ அவனை வாழ்த்தி ஆர்ப்பரித்தனர்‌. 
மேலாடைகளை வீசியும்‌ படைக்கலங்களை தூக்கி 
எறிந்து பற்றியும்‌ களிக்‌ குதித்தாடினர்‌. 


அவன்‌ நகருக்குள்‌ நுழைந்ததும்‌ பெரு முரசின்‌ 
ஒலியாலேயே அவன்‌ வருகையை அறிந்துகொண்டிருந்த 
நகர்‌ மக்கள்‌ சாலையின்‌ இருபுறங்களிலும்‌ கூடி அவனை 
வாழ்த்தி கூவினர்‌. “கதிர்முகம்‌ கொண்ட காவலன்‌ வாழ்க! 
வெய்யோன்‌ மைந்தன்‌ வாழ்க! வெற்றித்திரு அமைந்த 
வில்லவன்‌ வாழ்க! கொள்வதறியா கொடையன்‌ வாழ்க! 
வெல்வோர்‌ இல்லா வெம்மையன்‌ வாழ்க!” 
வாழ்த்தொலிகளும்‌ இருபுறமிருந்து அள்ளி வீசப்பட்ட 
மலர்களும்‌ செம்மஞ்சள்‌ அரிசியும்‌ கலந்து உருவான 
மங்கலத்திரை ஒன்றை உடலால்‌ கிழித்தபடி கர்ணன்‌ முன்‌ 
சென்றான்‌. 


சுஜாதன்‌ தேரை அருகே செலுத்தி திரும்பி கைவீசி பற்கள்‌ 
ஒளிர கூச்சலிட்டான்‌. “இந்நகரில்‌ இத்தனை பெரிய 
வரவேற்பு எவருக்கும்‌ அளிக்கப்படுவதில்லை மூத்தவரே. 
அரசர்‌ கூட அடுத்தபடியாகவே மகிழ்ந்து ஏற்கப்படுகிறார்‌.” 
கர்ணன்‌ “அது என்‌ நல்லூழ்‌ இளவலே” என்றான்‌. 
இருபுறமும்‌ நோக்கி மூத்தவரையும்‌ முதுபெண்டிரையும்‌ 
தலைவணங்கியும்‌ இளையோரை நோக்கி புன்னகைத்து 
கைவீசியும்‌ தேரில்‌ சென்றான்‌. எதிரே உப்பரிகை ஒன்றில்‌ 
செறிந்து நின்ற முதியவர்களில்‌ ஒருத்தி கைசுட்டி 
“பொற்கவசம்‌! பொலிமணிக்‌ குண்டலம்‌!” என்றாள்‌. 


அனைத்து விழிகளிலும்‌ கண்ணீரும்‌ பேருவகையும்‌ 
நிறைந்திருந்தன. “மார்பணிக்கவசம்‌! மணியொளிக்‌ 
குண்டலங்கள்‌! மண்ணில்‌ இறங்கிய கதிரவன்‌ மைந்தன்‌! 
தெய்வங்களே, விரிவான்‌ போதாதென்று விழிகொண்டு 
மானுடனாக வந்தீர்கள்‌!” ஒரு முதியவர்‌ “வீதியில்‌ 
குலதெய்வமெழுந்தது போல்‌!” என்று கைவீசி கூவினார்‌. 
அத்தனைபேரும்‌ களியுவகையில்‌ தெய்வமெழுந்தவர்கள்‌ 
போலிருந்தனர்‌. “வெய்யோனொளி அவன்‌ மேனியின்‌ 
விரிசோதியில்‌ மறையக்‌ கண்டேன்‌. மையோ மரகதமோ 
மழைமுகிலோ அய்யோ இவன்‌ உடல்‌ என நின்று 
கலுழ்ந்தேன்‌.” 


சாலை முகப்பில்‌ நின்ற இளம்சூதன்‌ மேலும்‌ பாடினான்‌ 
“அருணன்‌ ஓட்டும்‌ தேரில்‌ நாளவன்‌ எழுகின்றான்‌! இதோ 
ஒரு மானுடன்‌ உடலொளியால்‌ ஒளி கொள்கின்றது 


காலை. பொலிவுற்றன நமது பொல்லென்ற தெருக்கள்‌” 
அவனும்‌ கண்ணீர்விட்டுக்கொண்டிருந்தான்‌.. 
“நாட்டோரே நலத்தோரே கேளுங்கள்‌ இதை! அவன்‌ 
நகர்நுழைந்த நாள்‌ கருக்கிருட்டுக்கு முன்னரே எழுந்தது 
கதிர்‌. கண்ணிலாத இளம்சூதன்‌ அவன்‌ 
கவசகுண்டலங்களை கண்டான்‌. அவன்‌ காலமபட்ட 
இடங்களில்‌ மலர்கள்‌ விரிந்தன. அவன்‌ நிழல்கொண்டு 
சுனைகள்‌ ஒளிகொண்டன.” 


அரண்மனையின்‌ உள்கோட்டை அருகே தேர்கள்‌ 
நின்றபோது கர்ணன்‌ இயல்பாக திரும்பிப்‌ பார்க்க 
சுஜாதன்‌ அழுதுகொண்டிருந்தான்‌. “என்ன? 
இளையோனே, என்ன ஆயிற்று?” என்றான்‌ கர்ணன்‌. 
“மூத்தவரே, நாங்கள்‌ எளியவர்கள்‌. எங்கள்‌ தந்தையைப்‌ 
போலவே எங்கோ ஓர்‌ விழியின்மை கொண்டவர்கள்‌. 
இத்தனை எளியமாந்தர்‌ எல்லாம்‌ நோக்கும்‌ அந்த 
மணிக்குண்டலங்களையும்‌ பொற்கவசத்தையும்‌ நாங்கள்‌ 
காணக்கூடவில்லை. எங்கள்‌ விழியின்மையால்‌ 
மிகையென ஏதும்‌ செய்து தங்கள்‌ மாண்புக்கு பிழை 
இயற்றுவோமென்றால்‌ எங்களை பொறுத்தருள்க!” 
என்றான்‌. 


“மூடா” என்று கர்ணன்‌ கையோங்கினான்‌. “சூதர்‌ 
பாடல்களால்‌ ஆனது இப்பொதுமக்களின்‌ உள்ளம்‌. 
மக்களின்‌ மிகையுணர்ச்சிப்‌ பெருக்கு அத்தனை 
அரசர்களாலும்‌ உருவாக்கி நிலை நிறுத்தப்படுவது. 
அரியணை அதன்‌ மேல்தான்‌ அமைந்துள்ளது. நீ அரசன்‌. 
அவர்களில்‌ ஒருவராக நின்று அவ்வுணர்ச்சிகளை 
நம்பவேண்டியவன்‌ அல்ல.” சுஜாதன்‌ விசும்பினான்‌. “நீ 
என்‌ இளவல்‌. நாளை உன்னைப்‌ பற்றியும்‌ இதைப்‌ 
போலவே புகழ்மொழிகள்‌ எடுப்பார்கள்‌. அதை நீயே 
நம்பத்‌ தொடங்கினால்‌ அங்கே உன்‌ அழிவு 
தொடங்குகிறது” என்றான்‌ கர்ணன்‌. “மன்னனை மக்கள்‌ 
தெய்வமென எண்ணவேண்டும்‌. அவனோ தன்னை 
மானுடன்‌ என்றே கொள்ளவேண்டும்‌ என்பது நூல்நெறி.” 


“இல்லை மூத்தவரே, அத்தனை விழிகளையும்‌ மாறி மாறி 
நோக்கிக்‌ கொண்டிருந்தேன்‌. அவ்விழிகளில்‌ ஒன்றை சில 
கணங்கள்‌ பெற்றால்‌ அந்தப்‌ பொற்கவசத்தையும்‌ 
குண்டலத்தையும்‌ நான்‌ பார்த்திருப்பேன்‌ என்று 
எண்ணினேன்‌. சின்னஞ்சிறுவனாக உங்கள்‌ கால்களைப்‌ 
பற்றி என்னை உங்கள்‌ தோள்களில்‌ தூக்க 
வேண்டுமென்று எண்ணியதெல்லாம்‌ எனக்கு நினைவு 
உள்ளது. அன்று பெற்ற அணுக்கத்தால்தான்‌ உங்களை 
அறியாதிருக்கிறேனா?” என்றான்‌ சுஜாதன்‌. கர்ணன்‌ 


கனிந்து “மூடா, உன்னைவிட என்னை அறிந்தவர்‌ 
யாருளார்‌?” என்றான்‌. சுஜாதன்‌ அழுகை நிறைந்த 
உதடுகளை இறுக்கியபடி பார்வையை திருப்பிக்‌ 
கொண்டான்‌. 


கோட்டை முகப்பில்‌ நின்றிருந்த சிற்றமைச்சர்‌ ஸ்ர்கரர்‌ இரு 
காவலர்‌ தலைவர்கள்‌ துணைவர வந்து அவனுக்கு 
தலைவணங்கி “வருக அங்க நாட்டரசே! தங்களுக்கு 
முழுமைப்‌ படையணி அமைத்து வரவேற்பளிக்க 
வேண்டுமென்று அரசரின்‌ ஆணை?” என்றார்‌. கர்ணன்‌ 
“என்ன இதெல்லாம்‌?” என்றான்‌. “இங்கிருந்து 
செல்கையில்‌ தாங்கள்‌ எங்கள்‌ குடிமூத்தவர்‌. திரும்பி 
வருகையில்‌ அங்க நாட்டின்‌ அரசர்‌” என்றார்‌ அமைச்சர்‌. 
கர்ணன்‌ நகைத்து “இங்கிருந்து செல்லும்போது நீங்கள்‌ 
அமைச்சர்‌ கனகரின்‌ மைந்தர்‌. திரும்பி வரும்போது 
கோட்டைக்‌ காவல்‌ சிற்றமைச்சர்‌, இல்லையா?” என்றான்‌. 


பர்‌ இயல்படைந்து உரக்க நகைத்து “ஆமாம்‌. 

ப்போது நான்‌ மார்பாரமும்‌ தலையணியும்‌ சூடும்‌ 
அமைச்சர்‌. என்னாலே அதை அவ்வப்போது 
நம்பமுடியவில்லை மூத்தவரே” என்று தலைவணங்கி 
“என்னை வாழ்த்துங்கள்‌ மூத்தவரே” என்றார்‌. கர்ணன்‌ 
அவர்‌ தோளைப்‌ பற்றி இழுத்து உலுக்கி “என்‌ அறைக்கு 
வாரும்‌! அந்தத்‌ தலைப்பாகையை எடுத்து வீசி தலையில்‌ 
ஒரு அறைவிடுகிறேன்‌. அதுதான்‌ என்‌ வாழ்த்து” 
என்றான்‌. “அது என்‌ நல்லூழ்‌. தங்கள்‌ அடிகளை 
வாங்கித்தான்‌ நான்‌ வளர்ந்தேன்‌” என்றபின்‌ திரும்பி 
“இவர்கள்‌ படைத்தலைவர்கள்‌. இவர்களை தெரிகிறதா?” 
என்றார்‌ ஸ்ர்கரர்‌. 


கர்ணன்‌ “ஆம்‌, இவன்‌ படைத்தலைவர்‌ வஜ்ரசேனரின்‌ 
மைந்தனல்லவா?” என்றான்‌. “உக்ரசேனன்‌... 
வளர்ந்துவிட்டாய்‌.” உக்ரசேனன்‌ “என்னை முன்பு போல்‌ 
நாசிகன்‌ என்றே அழையுங்கள்‌” என்றான்‌. கர்ணன்‌ 
அவன்‌ மூக்கைப்‌ பற்றி இழுத்து அருகே கொண்டு வந்து 
தன்‌ நீள்கரங்களால்‌ அவன்‌ தோளை வளைத்து 
உடலுடன்‌ சேர்த்துக்‌ கொண்டான்‌. “சிறு வயதில்‌ இவன்‌ 
மூக்கை பற்றி இழுக்காமல்‌ ஒரு நாள்‌ கூட 
சென்றதில்லை” என்றான்‌. “இவன்‌ தாய்‌ 
கருவுற்றிருக்கையில்‌ பறவைக்கரசர்‌ ஆலயத்தில்‌ 
அன்றாடம்‌ வழிபட்டாள்‌ என்பது சூதர்‌ மொழி.” 


இன்னொரு படைத்தலைவன்‌ “என்னை நீங்கள்‌ காலகன்‌ 
என்று அழைப்பதுண்டு” என்றான்‌. கர்ணன்‌ நகைத்து 
“ஆம்‌. ஆனால்‌ ஒன்றரை வருடங்களில்‌ உனது கரிய நிறம்‌ 


சற்று மட்டுப்பட்டிருக்கிறது” என்றான்‌. அமைச்சர்‌ சிரித்து 
“மட்டுப்பட்டிருக்கும்‌. ஏனெனில்‌ இவனது துணைவி 
பொன்னிறம்‌ கொண்டவள்‌. இரும்பையும்‌ பொன்னையும்‌ 
உரசினால்‌ இரும்பு சற்று ஒளி கொள்ளும்‌ அல்லவா?” 
என்றார்‌. கர்ணன்‌ “துணைவி சற்று கருமை 
கொண்டிருக்கிறாளா?” என்றான்‌. 


அவர்‌ நகைத்து “கருவுற்றிருக்கிறாள்‌” என்றார்‌. “நன்று! 
இளைய காலகன்‌ ஒருவன்‌ மண்ணுக்கு வரட்டும்‌” 
என்றான்‌ கர்ணன்‌. அவர்கள்‌ மூவருமே கர்ணனின்‌ 
உடலுடன்‌ ஓட்டிக்‌ கொண்டு நிற்க விழைந்தனர்‌. இருவர்‌ 
தோளில்‌ கைகளை அவன்‌ போட்டுக்‌ கொண்டதும்‌ 
அமைச்சர்‌ அவன்‌ கை விரல்களை தன்‌ கைகளால்‌ 
பற்றிக்‌ கொண்டு “வருக, அரண்மனை சித்தமாக உள்ளது 
மூத்தவரே” என்றார்‌. “ஆம்‌, வரிசைமுறைமைகளை 
ஏற்றாகவேண்டும்‌” என்றான்‌ சுஜாதன்‌. “எனக்காகவும்‌ 
வாள்கள்‌ எழுந்தமையப்‌ போகின்றன.” பேசியபடியே 
அவன்‌ மிக இயல்பாக நாசிகனின்‌ மேலிருந்த கையை 
விலக்கி தன்மேல்‌ போட்டுக்கொண்டான்‌. 


அரண்மனையின்‌ விரிந்த முகமுற்றத்தில்‌ பன்னிரு 
நீள்நிரைகளாக படைக்கலங்களை ஏந்திய 
அணிவரர்கள்‌ சீர்கொண்டு நின்றனர்‌. நன்கு தீட்டப்பட்ட 
வாள்களும்‌ வேல்முனைகளும்‌ புலராத காலை ஒளியில்‌ 
நீர்த்துளிகள்‌ போல்‌ ஒளிவிட்டன. கர்ணன்‌ முற்றத்தை 
நோக்கி நடக்கத்‌ தொடங்கியதும்‌ முகப்பிலிருந்து 
முரசேந்திகளும்‌ முழவுகூவிகளும்‌ முறையிசை எழுப்ப 
படைவீரர்களின்‌ நிரை ஆயிரங்காலட்டை போல சீராக 
நடந்து முன்னால்‌ வந்தது. 


ஒவ்வொரு நிரையிலும்‌ பதினெட்டு வீரர்கள்‌ இருந்தனர்‌. 
முரசு எழுந்து உச்சிக்குச்‌ சென்று அமைய அவர்கள்‌ 
தங்கள்‌ படைக்கலங்களை மண்‌ நோக்கித்‌ தாழ்த்தி 
கர்ணனை வணங்கினர்‌. முன்னிரைத்‌ தலைமையாக 
வந்த படைநிமித்திகன்‌ “அங்கநாட்டரசை, 
அஸ்தினபுரியின்‌ முதன்மைப்படைத்தலைவரை, 
தலைவணங்கி வரவேற்கிறது படை. வெல்க! வெல்க! 
வெல்க!” என்றான்‌. படை ஒரே குரலில்‌ “வெற்றி பொலிக!” 
என்றது. 


அவர்கள்‌ ஒவ்வொருவரையும்‌ நோக்கி புன்னகைத்தபடி 
கர்ணன்‌ நடுவே நடந்து சென்றான்‌. 
பெரும்பாலானவர்கள்‌ அவனை தனிப்பட்ட முறையில்‌ 
அறிந்திருந்தனர்‌. ஒவ்வொரு விழியை சந்திக்கும்போதும்‌ 
அவன்‌ புன்னகையால்‌ நலம்‌ உசாவ அவர்கள்‌ தங்கள்‌ 


உவகையை அறிவித்தனர்‌. அரண்மனைப்‌ படிகளில்‌ 
ஏறும்போது நாசிகனும்‌ காலகனும்‌ தலைவணங்கி 
“தாங்கள்‌ ஓய்வெடுங்கள்‌ மூத்தவரே. தாங்கள்‌ 

ணையிட்டால்‌ மாலை தங்கள்‌ அறைக்கு வந்து சில 
கணங்கள்‌ சொல்லாட விழைகிறோம்‌” என்றனர்‌. 
“இதற்கென்ன ஒப்புதல்‌? எப்போது வேண்டுமானாலும்‌ 
நீங்கள்‌ வரலாம்‌” என்றபின்‌ கர்ணன்‌ காலகனிடம்‌ 
“அடேய்‌ கரியவனே, உன்‌ துணைவியை அழைத்துக்‌ 
கொண்டு வா” என்றான்‌. 


“ஆம்‌. அதற்காகத்தான்‌ நான்‌ கேட்டேன்‌” என்றான்‌ 
காலகன்‌. “நான்‌ எப்போதும்‌ தங்களைப்‌ பற்றியே 
பேசிக்கொண்டிருக்கிறேன்‌ என அவளுக்கு வியப்பு. 
தங்களைப்‌ பார்த்ததே இல்லை அவள்‌. ஆகவே சற்று 
அச்சமும்‌ கொண்டிருக்கிறாள்‌. ஒருமுறை வந்து பார்‌, 
அச்சமே தேவையில்லை. மலர்களில்‌ 
மிகமென்மையானதுகூட கதிரவனுக்கு முகம்காட்டவே 
முண்டியடிக்கிறது என்றேன்‌” என்றான்‌. கர்ணன்‌ 
“சூதர்சொல்‌ உன்னுள்ளும்‌ புகுந்துவிட்டது...” என்றான்‌. 
“இப்படியே போனால்‌ நானே எனக்கு வாழ்த்துரை கூவத்‌ 
தொடங்கிவிடுவேன்‌ என அஞ்சுகிறேன்‌.” காலகன்‌ 
“அப்படியில்லை அரசே. அவர்களென்ன அத்தனை 
பேரையுமா பாடிக்கொண்டிருக்கிறார்கள்‌?” என்றான்‌. 


நாசிகன்‌ “எனக்கும்‌ பெண்‌ பார்த்திருக்கிறார்கள்‌ 
மூத்தவரே” என்றான்‌. “உனக்கா? இன்னமும்‌ மீசையே 
முளைக்கவில்லையே?” என்றான்‌. “அதற்கென்ன? இதோ 
ஸ்ரீகரர்‌ இருக்கிறார்‌. இப்பிறப்பில்‌ இவருக்கு மீசையெனும்‌ 
அணி இல்லை என்பது தெளிவு... மணம்கொண்டாரே?” 
என்றான்‌ நாசிகன்‌. “மூடா, அந்தணருக்கு பாயில்‌ 
எழுந்தமர்கையிலேயே மணம்‌ பேசிவிடுவார்கள்‌” 
என்றான்‌ சுஜாதன்‌. “மீசை நன்கு முளைத்த பின்னும்‌ 
நான்‌ இன்னும்‌ மணம்‌ புரிந்து கொள்ளவில்லை.” 


“அதை நான்‌ உன்‌ தமையனிடம்‌ சொல்கிறேன்‌” என்றான்‌ 
கர்ணன்‌. நாசிகன்‌ “என்‌ துணைவி சுதுத்ரியின்‌ கரையை 
சார்ந்தவள்‌. அங்கு ஊர்க்காவல்‌ செய்யும்‌ ஷத்ரிய 
குடியாகிய பஞ்சதண்டத்தில்‌ பிறந்தவள்‌. மீனுணவை 
சமைப்பதில்‌ திறன்‌ கொண்டவள்‌ என்கிறார்கள்‌” 
என்றான்‌. “பிறகென்ன? கங்கைக்கரையிலேயே 
உனக்கொரு காவல்‌ மாடம்‌ அமைக்கவேண்டியதுதான்‌” 
என்றபின்‌ கர்ணன்‌ அவன்‌ முன்மயிரைப்‌ பிடித்து 
தலையை நாலைந்துமுறை உலுக்கிவிட்டு உள்ளே 
சென்றான்‌. 


சுஜாதன்‌ அவன்‌ பின்னால்‌ ஏறிவந்து “மூத்தவரே, நான்‌ 
அந்த முகங்களையே எண்ணிக்‌ கொண்டிருக்கிறேன்‌. 
அஸ்தினபுரியில்‌ தங்கள்‌ கவச குண்டலங்களைக்‌ 
காணாத ஒரு விழி கூட இல்லை” என்றான்‌. “உளறாதே” 
என்றான்‌ கர்ணன்‌. “ஆம்‌, நான்‌ பார்க்கிறேன்‌. ஒவ்வொரு 
விழியும்‌ உங்களைப்‌ பார்த்ததுமே ஒளி கொள்கின்றன” 
என்றார்‌ ஸ்ரீகரர்‌. “உண்மையிலேயே படை வீரர்கள்‌ 
தங்கள்‌ கவசகுண்டலங்களை பார்த்ததாகச்‌ 
சொல்கிறார்கள்‌.” கர்ணன்‌ புன்னகை பூத்தபடி “அது 
நன்று” என்றான்‌. 


அமைச்சர்‌ கனகர்‌ அமைச்சுமாளிகை முகப்பிலிருந்து 
அவனை நோக்கி விரைந்து வந்து தலைவணங்கி 
“பேரமைச்சர்‌ விதுரர்‌ தங்களுக்காக காத்திருக்கிறார்‌ 
அங்கநாட்டரசே” என்றார்‌. கர்ணன்‌ “ஆம்‌, நான்‌ முதலில்‌ 
அவரை சந்தித்து வாழ்த்து பெற்ற பின்னரே ஓய்வெடுக்க 
வேண்டும்‌” என்றான்‌. “தாங்கள்‌ முன்புலரியில்‌ வரக்கூடும்‌ 
என்று கருக்கிருட்டுக்கு முன்னாலேயே வந்து 
அமர்ந்திருக்கிறார்‌” என்றார்‌ கனகர்‌. “நான்‌ வரும்‌ 
செய்தியை பறவைத்‌ தூதாக அனுப்பினேனே!” கனகர்‌ 
“ஆம்‌, வந்தது. பின்புலரியில்தான்‌ வருவீர்கள்‌ என்று 
உறுதியாக தெரியவும்‌ செய்தது. ஆனால்‌ அவரால்‌ அங்கு 
தன்‌ அறையில்‌ இருக்க முடியவில்லை” என்றார்‌. 
பேசியபடியே அவர்‌ மகனை நோக்கி முறைக்க அவர்‌ 
உடல்குன்றி தலைதாழ்த்தி பின்வாங்கி முற்றத்திற்கு 
சென்றார்‌. 

கர்ணன்‌ இடைநாழியில்‌ நடந்து இரு பெரும்‌ தூண்களால்‌ 
தாங்கப்பட்ட அமைச்சு மாளிகையின்‌ முகப்புக்கு 
சென்றான்‌. அலுவல்‌ கூடத்திற்குள்‌ பீதர்களின்‌ பளிங்கு 
உருளைகளுக்குள்‌ நெய்விளக்குகள்‌ எரிந்து 
கொண்டிருந்தன. செவ்வொளி மரக்கூரையில்‌ 
அலைகளை உருவாக்கிக்‌ கொண்டிருந்தது. சுவர்களில்‌ 
நிழல்கள்‌ நடனமிட்டன. கூடத்தில்‌ அனைத்து 
இருக்கைகளும்‌ ஒழிந்துகிடந்தன. ஒரு பீடத்தில்‌ மட்டும்‌ 
கனகரின்‌ பட்டுச்சால்வை பாம்புச்சட்டைபோல 
பளபளத்துக்‌ கிடந்தது. 


தன்‌ பீடத்தில்‌ அமர்ந்து சுவடி ஒன்றை பார்த்துக்‌ 
கொண்டிருந்த விதுரர்‌ நிமிர்ந்து அவனை நோக்கி 
அளவாக புன்னகைத்தார்‌. அவனுடைய காலடிகளை 
அவர்‌ முன்னரே கேட்டுவிட்டார்‌ என்றும்‌ இயல்பான 
தோற்றத்துக்காக சுவடிகளில்‌ விழியோட்டுகிறார்‌ என்றும்‌ 
உணர்ந்தபோது அவன்‌ புன்னகைத்தான்‌. அருகே சென்று 
குனிந்து விதுரரின்‌ கால்களை வணங்கி “வாழ்த்துங்கள்‌ 


மூத்தவரே” என்றான்‌. “வெற்றியும்‌ புகழும்‌ சூழ்வதாக!” 
என்று தாழ்ந்த குரலில்‌ இயல்பாக வாழ்த்திய விதுரர்‌ 
பீடத்தை அமைக்கும்படி விழிகளால்‌ கனகரிடம்‌ 
சொன்னார்‌. 


கனகர்‌ சற்று இழுத்து போட்ட பெரிய பீடத்தில்‌ அமர்ந்து 
கைகளை கட்டியபடி “அஸ்தினபுரிக்கு மீள்வது 
நிறைவளிக்கிறது. இங்கு நீரில்‌ மீன்‌ போல்‌ உணர்கிறேன்‌” 
என்றான்‌ கர்ணன்‌. “நீங்கள்‌ இல்லாததை ஒவ்வொரு 
கணமும்‌ நான்‌ உணர்ந்தேன்‌” என்றார்‌ விதுரர்‌. “ஆனால்‌ 
இங்குள்ளதைப்‌ போலவே ஒவ்வொரு நாளும்‌ 
தோன்றிக்கொண்டும்‌ இருந்தது” என்றபின்‌ “கலிங்க 
நாட்டரசியும்‌ மூத்த அரசியும்‌ கருவுற்றிருக்கிறார்கள்‌ 
என்று செய்தி வந்தது. இருவரும்‌ சேர்ந்தே கருவுறுவது 
ஒரு நல்லூழ்‌. நன்று சூழ்க!” என்றார்‌. 


அச்சொற்களில்‌ இருந்து அனைத்தையும்‌ அவர்‌ 
அறிந்திருப்பதை உணர்ந்த கர்ணன்‌ “ஆம்‌, முறைப்படி 
செய்ய வேண்டியதை செய்துவிட்டுத்தான்‌ வந்தேன்‌” 
என்றான்‌. “அது நன்று. ஆற்ற வேண்டிய அனைத்தையும்‌ 
ஆற்றுக! ஆற்றுவனவற்றிலிருந்து விலகியும்‌ நிற்க! 
அதுவே அரசர்வழி” என்றார்‌. கர்ணன்‌ “அதைத்தான்‌ 
செய்தேன்‌ மூத்தவரே. அங்கு அனைத்தும்‌ முறைப்படி 
நிகழ ஹரிதர்‌ ஒருவரே போதும்‌” என்றான்‌. “ஆம்‌, அவர்‌ 
திறனுடைய அந்தணர்‌. தன்னை முழுதேற்கும்‌ 
அந்தணரைப்‌ பெற்ற அரசன்‌ தோற்பதில்லை” என்றார்‌. 


இடைநாழியில்‌ எடைமிக்க காலடியோசை கேட்டது. அது 
யாரென்று உடனே உணர்ந்து கொண்டு கர்ணன்‌ 
எழுந்தான்‌. பேரோசையுடன்‌ கதவைத்‌ தள்ளி திறந்தபடி 
துரியோதனன்‌ ஓடிவந்து “வந்துவிட்டீரா? நான்‌ 
மேலிருந்து பார்த்துக்‌ கொண்டிருந்தேன்‌” என்றபடி 
இருகைகளையும்‌ விரித்து அவன்‌ தோள்களை அள்ளி 
தன்‌ நெஞ்சோடு சேர்த்துக்‌ கொண்டான்‌. தழுவும்‌ 
மலைப்பாம்புபோல அவன்‌ தசைகள்‌ இறுக கர்ணனின்‌ 
உடல்‌ நெரிபட்டது. இருவரின்‌ பெருமூச்சுகளும்‌ 
விம்மல்களும்‌ கலந்து ஒலித்தன. ஒன்றையொன்று 
விழுங்க முயலும்‌ இருநாகங்கள்‌. 

[image] 

பிடியை சற்று விட்டு முகம்‌ தூக்கி “ஒன்றரை வருடங்கள்‌! 
நான்‌...” என்று சொல்ல வந்ததுமே குரல்‌ உடைய விழிகள்‌ 


நிறைந்து கன்னத்தில்‌ வழிய துரியோதனன்‌ 
அழத்தொடங்கினான்‌. “என்ன இது? அரசே நீங்கள்‌ 


இந்நாட்டுக்கு அரசர்‌” என்றபோது கர்ணனின்‌ குரலும்‌ 
குழறியது. துச்சாதனன்‌ துரியோதனனைத்‌ தொடர்ந்து 
உள்ளே வந்து கண்களில்‌ இருந்து நீர்‌ வழிய சுவரோரம்‌ 
தயங்கி நின்றான்‌. அவனுக்குப்‌ பின்னால்‌ வந்த துச்சலன்‌ 
கண்ணீருடன்‌ நெஞ்சில்‌ கைவைத்து நின்றான்‌. 
துச்சகனும்‌, ஜலகந்தனும்‌, சமனும்‌, விந்தனும்‌, 
அனுவிந்தனும்‌, சித்ரனும்‌, சத்வனும்‌, சலனும்‌ 
கண்ணீர்வழியும்‌ விழிகளுடன்‌ அறைக்குள்‌ வர அறையே 
அவர்களின்‌ உடல்கருமையால்‌ இருள்கொண்டது. 


விதுரர்‌ எழுந்து புன்னகையுடன்‌ “இனி அங்கர்‌ 
இங்கிருந்து விலக வேண்டியதில்லை” என்றார்‌. “இல்லை. 
இனி அவர்‌ எங்கும்‌ செல்லப்போவதில்லை. நான்‌ 
இருக்கும்‌ காலமெல்லாம்‌ என்னருகேதான்‌ இருப்பார்‌” 
என்றான்‌ துரியோதனன்‌. “நான்‌ முடிவுசெய்துவிட்டேன்‌... 
இனி மறுஎண்ணமே இல்லை.” கர்ணன்‌ தன்‌ 
மேலாடையால்‌ கண்களை துடைத்தபடி “ஆம்‌” என்றான்‌. 


“அங்கு எப்படி இருந்தீர்கள்‌?” என்றான்‌ துரியோதனன்‌. 
“இங்கு ஒருநாளும்‌ நான்‌ நிறைவாக உணரவில்லை. 
ஆனால்‌ அங்கு ஓர்‌ அரசனுக்குரிய குடையும்‌ கோலும்‌ என 
அமர்ந்திருக்கும்‌ உங்களை இங்கு அழைக்கக்கூடாது 
என்று இருந்தேன்‌. இப்போது ஒரு தருணம்‌ வந்தது. அது 
நற்தருணம்‌ என்று எண்ணியபிறகு என்னால்‌ உங்களை 
அழைக்காமல்‌ இருக்க இயலவில்லை.” “இங்கு 
வரவேண்டும்‌ என்று எண்ணாத ஒரு நாளும்‌ 
எனக்கில்லை சுயோதனரே” என்றான்‌ கர்ணன்‌. “ஆனால்‌ 
என்னை நம்பி அளிக்கப்பட்ட அப்பொறுப்பை முழுமை 
செய்யாது வரக்கூடாது என்று எண்ணினேன்‌.” 


இருவரும்‌ அச்சொற்களின்‌ வழியாக உள்ளத்தின்‌ 
விம்மலை கடந்து சென்றனர்‌. ஆனால்‌ தங்கள்‌ முகம்‌ 
முழுக்க நனைந்திருந்த விழிநீரை துடைக்கவோ 
மறைக்கவோ முயலவில்லை. கர்ணன்‌ விழிதூக்கி 
துச்சாதனனைப்‌ பார்த்து “இளையோனே, மேலும்‌ 
வளர்ந்துவிட்டாய்‌” என்றான்‌. துச்சாதனன்‌ 
எடைக்காலடிகள்‌ ஒலிக்க ஓடிவந்து முழந்தாளிட்டு தன்‌ 
நெற்றியை கர்ணனின்‌ கால்களில்‌ வைத்தான்‌. 
“அருளுங்கள்‌ மூத்தவரே. இனி ஒரு முறை தங்களை 
பிரியக்கூடாதென்று வாழ்த்துரை சொல்லுங்கள்‌” 
என்றான்‌. கர்ணன்‌ மீண்டும்‌ விம்மியழுதபடி குனிந்து 
அவன்‌ தோள்களைப்பற்றி தன்‌ நெஞ்சோடணைத்தான்‌. 


“என்ன இது? அரக்கர்கள்‌ போலிருக்கிறீர்கள்‌, இதுதானா 
உங்கள்‌ ஆண்மை?” என்றான்‌ கர்ணன்‌ கண்ணீருடன்‌ 


சிரித்தபடி. துச்சலன்‌ வந்து கர்ணனின்‌ முன்‌ மடிந்து 
நெற்றியால்‌ அவன்‌ காலைத்‌ தொட்டு விசும்பியழுதான்‌. 
கர்ணன்‌ அவனை குனிந்து தூக்கி மார்போடணைக்க 
கரியநதி அலைபெருகி வருவதுபோல்‌ கெளரவர்கள்‌ 
ஒவ்வொருவராக அருகே வந்து அவனை சூழ்ந்தனர்‌. 
அனைவரும்‌ சிறு விம்மலோசையுடன்‌ அழுது 
கொண்டிருந்தனர்‌. கர்ணன்‌ “போதும்‌! இனிமேல்‌ 
இங்கிருந்தால்‌ நான்‌ சிறுமழலையைப்போல்‌ 
அழத்தொடங்கிவிடுவேன்‌” என்றான்‌. விதுரர்‌ “அரசே, 
அன்பிலூறும்‌ விழிநீரைவிட தூயதென்று ஏதுமில்லை. 
தெய்வங்களுக்கு அளிப்பதற்கு அதைவிட பெரிய 
காணிக்கையும்‌ இல்லை” என்றார்‌. 


வெண்முரசு ஓவியங்கள்‌ ஷண்முகவேல்‌ 
வெண்முரசு நாவல்கள்‌ வாங்க 
வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

கெளரவநூற்றுவரில்‌ சிலர்‌ அப்போதும்‌ அறைக்கு 
வெளியேதான்‌ இருந்தனர்‌. அறைவாயிலில்‌ நெருக்கினர்‌. 
சாளரங்கள்‌ வழியாக எட்டிப்பார்த்தனர்‌ சிலர்‌. சிலர்‌ 
பிறரை தொட்டுக்கொண்டு நுனிக்காவில்‌ எம்பி 
நின்றிருந்தனர்‌. ஒவ்வொருவரும்‌ நெஞ்சு விம்மிக்‌ 
கொண்டிருந்தனர்‌. ஒருவரை ஒருவர்‌ தழுவி ஓருடலாக 
ன்‌ விழைந்தனர்‌. ஒற்றை உருவின்‌ நூறு நிழல்களென 

பப்ப ஒரு நதிப்பெருக்கின்‌ அலைகளென 
மாறினர்‌. 


கர்ணனின்‌ இடையாடையின்‌ நுனியைப்‌ பற்றியபடி 
“மூத்தவரே” என்று சுபாகு அழைத்தான்‌. மறுபக்கம்‌ 
அவன்‌ கைகளை தொட்டபடி “அங்கரே, அங்கரே” 
என்றான்‌ துச்சலன்‌. “மூத்தவரே, சற்று மெலிந்து 
விட்டீர்கள்‌” என்றான்‌ மகோதரன்‌. “மூத்தவரே, நான்‌ 
முன்னரே உங்களை பார்த்தேன்‌” என்று பின்நிரையில்‌ 
நின்று எம்பி எம்பிக்கூவினான்‌ சோமகீர்த்தி. “மூத்தவரே! 
மூத்தவரே!” என்று அவ்வறை முழுக்க குரல்கள்‌ 
எழுந்தன. 


ஒவ்வொருவரும்‌ சொல்ல எண்ணுவதை அவர்களின்‌ நா 
அறியவில்லை. கைகளால்‌, சொற்களால்‌ 
ஒருவரோடொருவர்‌ முற்றிலும்‌ ஒன்றாகத்‌ துடித்து 
தவித்தனர்‌. அவ்விழைவால்‌ ஒவ்வொரு உடலும்‌ ததும்ப 
அக்கூட்டம்‌ தன்னைத்தானே நெரித்துக்கொண்டு 
நெளிந்தது. பொருளற்ற ஓசைகளும்‌ குரல்களும்‌ ஏங்கும்‌ 
மூச்சொலிகளுமாக சுருண்டு இறுகி உருளைவடிவாக 
மாறவிழையும்‌ கரியபெருநாகம்‌ போல்‌ அது முறுகியது. 


பின்பு அவர்கள்‌ தொடுகையினூடாகவே முற்றிலும்‌ 
தொடர்புற்றனர்‌. ஒற்றை உடலும்‌ இருநூறு கால்களும்‌ 
இருநூறு பெருந்தோள்களும்‌ கொண்டு கர்ணனை 
சூழ்ந்தனர்‌. ஓசைகள்‌ அடங்கின. உடல்கள்‌ அமைந்தன. 
உணர்வுகள்‌ வெறும்‌ விழிநீர்‌ வழிதலாக மட்டும்‌ 
வெளிப்பட்டன. உடல்வெம்மையே அவர்களைத்‌ 
தொடுத்து ஒன்றென்றாக்கியது. அறைக்குள்‌ ஆழ்ந்த 
அமைதி நிறைந்தது. 


துரியோதனன்‌ கர்ணனின்‌ கைகளை தன்‌ தோளிலிட்டு 


விலாவோடு சேர்த்து பற்றிக்கொண்டு தலையை அவன்‌ 
தோளில்‌ சாய்த்து எங்கிருக்கிறோம்‌ என்று அறியாதவன்‌ 
போல்‌ விழிபுதைத்து நின்றான்‌. அவன்‌ இடக்கையை 
பற்றிய துச்சலன்‌ அதை தன்‌ தோளில்‌ அமைத்தான்‌. 
அக்கையின்‌ விரல்களை தன்‌ தலைமேல்‌ வைத்து 
கனவிலென உறைந்திருந்தான்‌ பீமவேகன்‌. அவன்‌ 
மார்புடன்‌ சேர்ந்து தலைசாய்த்து நின்றான்‌ துச்சாதனன்‌. 
அவன்‌ காலடியில்‌ அமர்ந்திருந்தனர்‌ அனூதரனும்‌ 
திடஹஸ்தனும்‌ துராதரனும்‌ கவசியும்‌. அவன்‌ 
ஆடைநுனியைப்‌ பற்றி கன்னத்துடன்‌ சேர்த்திருந்தனர்‌ 
மகாபாகுவும்‌ துர்விமோசனனும்‌ உபநந்தனும்‌. 


அவன்‌ முதுகில்‌ கால்களில்‌ எங்கும்‌ அவர்களின்‌ 
உடல்கள்‌ தொட்டுக்‌ கொண்டிருந்தன. தன்னுள்‌ தான்‌ 
நிறைந்து குளிர்ந்து அமைதிகொண்டது ஒற்றைக்‌ 
கரும்பாறை. வெளியே நின்றிருந்த படைவீரர்களின்‌ 
மெல்லிய பேச்சொலிகள்‌, படைக்கலச்‌ சிலம்பல்கள்‌, 
தொலைவில்‌ அரண்மனை முற்றத்தில்‌ தேர்களின்‌ 
சகடங்கள்‌ எழுப்பிய அடிகள்‌, குதிரைமூச்சுகள்‌, 
குளம்படிச்‌ சிதறல்கள்‌, சாளரத்திரைச்சீலைச்‌ 
சிறகடிப்புகள்‌, குடுமிகளில்‌ மெல்லத்திரும்பும்‌ 
சிறுகதவுகளின்‌ முனகல்கள்‌. தெய்வங்கள்‌ விண்விட்டு 
இறங்கிச்‌ சூழ்வதன்‌ ஒலியின்மை. 


நெஞ்சுலைய நீள்மூச்செறிந்த விதுரர்‌ அவ்வொலியை 
தானே கேட்டு திடுக்கிட்டார்‌. பின்பு அடைத்த 
தொண்டையை சீரமைத்து “அரசே” என்றார்‌. 
அப்போதுதான்‌ தன்‌ முகம்‌ சிரித்து மலர்ந்து 
அவ்வண்ணமே உறைந்திருப்பதன்‌ தசையிழுபடலை 
உணர்ந்து கைகளால்‌ தொட்டு விழிநீரை அறிந்தார்‌. 
சால்வையால்‌ துடைத்தபடி “அரசே” என்றார்‌. அவ்வொலி 
கருநீர்‌ குளத்தில்‌ விழுந்த கல்லென அத்தனை 
உடல்களையும்‌ விதிர்க்க வைத்தது. “தெய்வங்களுக்குரிய 
தருணம்‌ மைந்தர்களே” என்றார்‌. “மூதாதையர்‌ 
களிகொள்ளும்‌ நேரம்‌. இந்த அழியாத அவியை ஏற்று 
அவர்கள்‌ அமரர்களென ஒளிகொள்ளட்டும்‌.” 


பெருமூச்சுடன்‌ கலைந்த கர்ணன்‌ “அமைச்சரே” என்றான்‌. 
அச்சொல்லின்‌ பொருளின்மையை உணர்ந்து 
“அடிபணிகிறோம்‌ தந்தையே” என்றான்‌. விதுரர்‌ தன்‌ 
உதடுகளை இறுக்கியபடி விம்மலை அடக்கினார்‌. 
தொண்டையை சீரமைத்து “இது அமைச்சு மாளிகை. 
நீங்கள்‌ மேலே சென்று அரசரின்‌ அவையில்‌ அமைந்து 
உரையாடலாமே” என்றார்‌. “அங்கே உங்கள்‌ 
உண்டாட்டையும்‌ சொல்லாடலையும்‌ நிகழ்த்த 


இடமுள்ளது.” 


துரியோதனன்‌ கலைந்து “ஆம்‌” என்றபின்‌ தன்‌ 
சால்வையை இழுத்து சுற்றிக்கொண்டு “மேலே செல்வோம்‌ 
இளையோரே. அங்கு நம்‌ அறை சித்தமாக உள்ளது” 
என்றான்‌. விதுரர்‌ மேலும்‌ “அங்கர்‌ நெடுந்தூரம்‌ பயணம்‌ 
செய்து வந்திருக்கிறார்‌. ஏதேனும்‌ அருந்த விழைவார்‌. 
அவர்‌ சற்று ஓய்வும்‌ எடுக்கவேண்டும்‌” என்றார்‌. கர்ணன்‌ 
“ஒன்றரை ஆண்டு காலத்துக்குரிய ஓய்வை இப்போது 
எடுத்துவிட்டேன்‌ அமைச்சரே” என்று சிரித்தான்‌. துச்சலன்‌ 
“அவரை ஓய்வுக்குத்தான்‌ நாங்கள்‌ 
அழைத்துச்செல்கிறோம்‌ தந்தையே. அவருடன்‌ 
நாங்களும்‌ ஓய்வெடுப்போம்‌...” என்றான்‌. “ஆம்‌, ஓய்வு!” 
என்றான்‌ சுஷேணன்‌. “ஓய்வு! ஓய்வு!” என 
உவகைக்குரல்கள்‌ எழுந்தன. 


“இவர்கள்‌ ஓய்வு என எதைச்‌ சொல்கிறார்கள்‌?” என்றார்‌ 
விதுரர்‌. கர்ணன்‌ நகைத்தபடி “அவர்களுக்கு பயிற்சி 
ஓய்வு ,ஆட்சி, போர்‌ எல்லாமே ஒன்றுதான்‌” என்றான்‌. 
விதுரர்‌ நகைத்தார்‌. பீமவிக்ரன்‌ “மேலே ஊனுணவு 
சித்தமாக உள்ளது!” என்று விதுரரிடம்‌ சொன்னான்‌. 
“செல்வோம்‌... ஓய்வுக்கு... ஊனுணவு” என அவர்கள்‌ 
கூச்சலிட்டபடி திரும்பினர்‌. அவர்கள்‌ ஒற்றை 
உடற்பெருக்காக வழிந்து இடைநாழிகளில்‌ நிறைந்து 
படிக்கட்டுகளில்‌ மடிந்து மேலே சென்றனர்‌. 


துரியோதனன்‌ கர்ணனின்‌ தோளைத்தட்டி “அங்கரே, 
எப்படி அவை முன்‌ நின்று தூது சொன்னான்‌ என்‌ 
இளையோன்‌?” என்றான்‌. “எங்கள்‌ நூற்றுவரிலேயே 
அவன்தான்‌ கற்றவன்‌. அவன்‌ கல்வியுள்ளவன்‌ என்று 
துரோணரே சொன்னார்‌.” கர்ணன்‌ திரும்பி பின்னால்‌ 
வந்துகொண்டிருந்த சுஜாதனிடம்‌ “அப்படியா 
சொன்னார்‌?” என்றான்‌. “ஆம்‌, இதற்குமேல்‌ எனக்கு கல்வி 
வராது என்று அவரே சொல்லிவிட்டார்‌.” துச்சலன்‌ 
மகிழ்ந்து நகைத்து “சிறப்பாகப்‌ பேசுகிறான்‌. மிகமிகச்‌ 
சிறப்பாக!” என்றான்‌. “அவன்‌ பேசும்‌ ஒரு சொல்கூட 
எனக்குப்‌ புரிவதில்லை.” 


“அப்படியென்றால்‌ விதுரருக்குப்‌ பின்‌ அவனை 
அஸ்தினபுரியின்‌ அமைச்சனாக்க வேண்டியதுதான்‌” 
என்றான்‌ கர்ணன்‌. துரியோதனன்‌ உவகை தாளாமல்‌ 
திரும்பி சுஜாதனை இழுத்து தன்னருகே கொண்டுவந்து 
அவன்‌ தோள்தழுவி “உண்மையாகவா?” என்றான்‌. 
துச்சகன்‌ “நம்பமுடியவில்லை” என்றான்‌. துரியோதனன்‌ 
“கொன்றுவிடுவேன்‌ உன்னை” என்று சீறினான்‌. “அங்கரே 


சொல்கிறார்‌... என்‌ இளையோன்‌ அறிஞன்‌.” 


உண்மையல்லவா அது என்பதுபோல சுஜாதன்‌ 
பெருமிதப்‌ புன்னகை பூத்தான்‌. “மூத்தவர்‌ 
பகடியாடுகிறார்‌” என்றான்‌ சுவர்மன்‌. “கெளரவருக்கு 
சொல்‌ வராது என்பதை சூதர்களே பாடிவிட்டனர்‌.” 
குண்டபேதி “ஆகவே நாம்‌ அதை மீறக்கூடாது” என்றான்‌. 


கர்ணன்‌ “நான்‌ உண்மையாகவே சொல்கிறேன்‌. 
அச்சமின்றி அவைநின்று தெளிவாக செய்தியை 
உரைத்தான்‌” என்றபின்‌ “யவனமது என்னும்போது சற்றே 
நாவூறியதை தவிர்த்திருக்கலாம்‌” என்றான்‌. சுஜாதனை 
படீர்‌ படீர்‌ என அறைந்தும்‌ முடியைப்பற்றி உலுக்கியும்‌ 
கெளரவர்கள்‌ கூச்சலிட்டு உவகையாடினர்‌. “என்ன ஒரு 
சொல்லாட்சி! என்ன ஒரு நிமிர்வு!” என்றான்‌ கர்ணன்‌. 
“உண்மையாகவா?” என்றான்‌ துச்சலன்‌ ஐயமாக. 
“சிம்மம்போல அவையில்‌ நின்றான்‌. அருகே கலைமகள்‌!” 
அவனை நோக்கியபின்‌ “அப்படியென்றால்‌ அவன்‌ 
கெளரவன்‌ அல்ல” என்றான்‌ சுபாகு. 


“எவரும்‌ பேச வேண்டியதில்லை. நான்‌ அவைமுன்‌ நின்று 
பேசியதென்ன என்பதை வரலாறு அறியும்‌” என்றான்‌ 
சுஜாதன்‌. “வரலாறுக்கு எத்தனை பொன்பணம்‌ 
செலவிட்டாய்‌?” என்றான்‌ துச்சாதனன்‌. “கூடவே சூதரை 
அழைத்துக்கொண்டு செல்லும்‌ வழக்கம்‌ எனக்கில்லை” 
என்றான்‌ சுஜாதன்‌. “அந்த வழக்கம்‌ எனக்கிருக்கிறது 
என்று நினைத்தாயா?” என்றான்‌ துச்சாதனன்‌. 


“அப்படி நான்‌ சொல்லவில்லை. சூதர்கள்‌ தங்கள்‌ பின்‌ 
வருகிறார்கள்‌. ஏனென்றால்‌ அவர்களுக்கு பகடிசெய்ய 
கதைகள்‌ தேவைப்படுகின்றன.” துச்சாதனன்‌ “என்னை 
அவர்கள்‌ புகழ்ந்துதானே பாடுகிறார்கள்‌?” என்றான்‌. 
“ஆம்‌ மூத்தவரே, புகழ்ந்துதான்‌ பாடுகிறார்கள்‌” என்றனர்‌ 
கெளரவர்‌ கூட்டமாக. ஐயத்துடன்‌ துச்சாதனன்‌ 
“மொழியறிந்தவர்களை அழைத்து கேட்கவேண்டும்‌” 
என்றான்‌. 


“அதைக்‌ கேட்கையில்‌ அவை அடையும்‌ மெய்ப்பாடுகள்‌ 
என்னென்ன?” என்றான்‌ கர்ணன்‌. “சிரிப்பு!” என்றான்‌ 
சுஜாதன்‌. “முன்பு ஒருமுறை துச்சாதனவிலாசம்‌ என்னும்‌ 
கதையைக்‌ கேட்டு மட்டும்‌ அழுதார்கள்‌.” “ஏன்‌?” என்றான்‌ 
கர்ணன்‌. “நெடுநேரம்‌ சிரித்து தொண்டை 
அடைத்துவிட்டது. அதன்பின்‌ அழுகை” என்ற சுஜாதன்‌ 
“ஆனால்‌ மிக அதிகமாக பாடப்பட்டவர்‌ உக்ராயுதரும்‌ 
வாலகியும்‌ பீமபலரும்தான்‌” என்றான்‌. “அவர்கள்தான்‌ 


சூதர்களுக்குரிய மடைப்பள்ளிப்‌ பொறுப்பு. புதிய 
உணவுகளை உருவாக்கி அவற்றை சூதர்களுக்கு 
அளித்தபின்னரே ஷத்ரியர்‌ உண்ணவேண்டும்‌ என 
நினைக்கிறார்கள்‌.” 


“அசுர இளவரசியை மணந்தவர்‌ எப்படி இருக்கிறார்‌?” 
என்றான்‌ கர்ணன்‌. “அவனைத்தான்‌ எந்தப்போரிலும்‌ 
இனிமேல்‌ முன்‌ நிறுத்தப்போகிறோம்‌. எத்தனை அடி 
விழுந்தாலும்‌ தாங்கும்‌ உடல்‌ பெற்றிருக்கிறான்‌” என்றான்‌ 
துச்சாதனன்‌. கெளரவர்கள்‌ கூவி நகைத்தனர்‌. “நீங்கள்‌ 
ஒவ்வொருவரும்‌ உணவுண்ணும்‌ விதத்தைப்‌ பற்றி 
பாரதவர்ஷமே பேசிக்‌ கொண்டிருக்கிறது” என்றான்‌ 
கர்ணன்‌. “அது சூதர்களின்‌ பொய்‌. நாங்கள்‌ 
அளவுடனேயே உண்கிறோம்‌. யானைகள்‌ 
உண்பதையெல்லாம்‌ எங்கள்‌ கணக்கில்‌ 
சேர்த்துவிடுகிறார்கள்‌” என்றான்‌ துர்முகன்‌. “ஆனால்‌ 
உணவு பற்றிய பேச்சு எழுந்துவிட்டது. ஆகவே இனி 
நன்மதுவும்‌ இனியஊனும்‌ சற்றும்‌ பொறுக்கக்கூடாது” 
என்று துச்சலன்‌ கைகளைத்தூக்கி கூவினான்‌. 


“எங்கே? ஏவலர்கள்‌ எங்கே? அடுமனைக்கு நேற்றே 
ணையிட்டிருந்தேனே?” என்றான்‌ துச்சாதனன்‌. 
இடைநாழியில்‌ தலைவணங்கி நின்ற ஏவலர்தலைவர்‌ 
“அனைத்தும்‌ சித்தமாக உள்ளன இளவரசே” என்றான்‌. 
அங்கே நின்றிருந்த யுயுத்ஸுவை நோக்கிய கர்ணன்‌ 
“மூடா... உன்னைத்தான்‌ விழிதேடிக்கொண்டிருந்தேன்‌” 
என்றான்‌. “நான்‌ உங்களைப்‌ பார்க்க வரவிருந்தேன்‌ 
மூத்தவரே. தந்தை என்னை அவர்‌ முன்‌ அமரும்படி 
ணையிட்டார்‌. ஒருவழியாக இப்போதுதான்‌ 
ளம்பிவந்தேன்‌. எப்படியும்‌ மேலே உணவுண்ண 
வருவீர்கள்‌. அனைத்தும்‌ சித்தமாக உள்ளனவா என்று 
பார்க்கலாமென எண்ணி இங்கே நின்றேன்‌.” 


கர்ணன்‌ “அவனை தாக்குங்கள்‌!” என்றான்‌. அக்கணமே 
யுயுத்ஸு பல கைகளால்‌ வானிலேற்றப்பட்டு அம்பென 
பீரிட்டு கர்ணன்‌ மேல்‌ வந்து விழுந்தான்‌. அவனைப்‌ 
பிடித்து சுழற்றி திரும்ப எறிந்தான்‌ கர்ணன்‌. துர்முகனும்‌ 
பலவர்த்தனனும்‌ அவனைப்‌ பிடித்து திரும்ப வீசினர்‌. 
“மூத்தவரே மூத்தவரே” என அவன்‌ கூச்சலிட்டான்‌. 
“இவன்‌ ஒருவனுக்குத்தான்‌ பேரரசரின்‌ தோள்கள்‌ 
இல்லை” என்றான்‌ கர்ணன்‌. “இறகுபோலிருக்கிறான்‌.” 
துரியோதனன்‌ “அவனுக்குத்தான்‌ காது இருக்கிறது 
என்கிறார்‌ தந்தை. நாளும்‌ அவருடன்‌ அமர்ந்து 
இசைகேட்கிறான்‌” என்றான்‌. 


“நம்மில்‌ எவருக்குமே இசைச்சுவை அமையவில்லை” 
என்றான்‌ ஜலகந்தன்‌. “ஏனென்றே தெரியவில்லை.” சமன்‌ 
“மூத்தவரே, அரசர்‌ தந்தையை மகிழ்விக்கும்பொருட்டு 
இசைகற்றதை அறிவீரா?” என்றான்‌. கெளரவர்‌ வெடித்துச்‌ 
சிரிக்கத்‌ தொடங்கினர்‌. “இது எப்போது?” என்றான்‌ 
கர்ணன்‌. “அதெல்லாம்‌ இல்லை, வெறும்‌ பகடி” என 
துரியோதனன்‌ நாணினான்‌. “இல்லை மூத்தவரே, 
உண்மை” என்றான்‌ சுஜாதன்‌. கீழே இறங்கி கர்ணனின்‌ 
அருகே நின்று மூச்சிரைத்த யுயுத்ஸு “நான்‌ 
சொல்கிறேன்‌... நான்‌ உண்மையில்‌ நடந்ததை 
சொல்கிறேன்‌” என்றான்‌. 


“இவன்‌ சொல்வதெல்லாம்‌ பொய்‌...” என்று துரியோதனன்‌ 
முகம்‌ சிவக்க கூச்சலிட்டான்‌. “அடேய்‌! அவனைப்‌ பிடித்து 
அவன்‌ வாயை மூடுங்கள்‌!” திடஷத்ரன்‌ 
“அப்படியெல்லாம்‌ செய்யக்கூடாது மூத்தவரே. சொல்லாத 
சொல்லை சரஸ்வதியின்‌ அக்காள்‌ கொண்டுசெல்வாள்‌” 
என்றபின்‌ “தம்பி, என்‌ அழகா, சொல்‌ பார்ப்போம்‌” 
என்றான்‌. யுயுத்ஸு “எட்டு தேர்ந்த இசைச்சூதரை அமர்த்தி 
அரசர்‌ இசைகேட்டு பயிலத்‌ தொடங்கினார்‌. 
நான்குநாட்களில்‌ அந்த நேரத்தை ஏன்‌ 
வீணடிக்கவேண்டும்‌ என எண்ணி அப்போது 
உணவுண்ணத்‌ தொடங்கினார்‌. உணவுண்ணும்‌ 
அசைவுகளின்‌ தாளத்துக்கு ஏற்ப சூதர்களின்‌ பாடல்கள்‌ 
மாறியபோது மகிழ்ந்தார்‌” என்றான்‌. 


“பிறகு?” என்றான்‌ கர்ணன்‌ நகைத்துக்கொண்டே. 
“ஒருநாள்‌ நான்‌ அறைக்குள்‌ செல்லப்போகிறேன்‌. 
நூறுபேர்‌ உணவுண்ணும்‌ ஒலிகள்‌. உறிஞ்சுதல்கள்‌, 
மெல்லுதல்கள்‌, கடித்தல்கள்‌, நாசுழற்றல்கள்‌.” கர்ணன்‌ 
“ஏன்‌?” என்றான்‌. “சூதர்களின்‌ இசையே உணவுண்ணும்‌ 
ஒலிகளாக நாளடைவில்‌ மாறிவிட்டிருந்தது.” கர்ணன்‌ 
சிரித்தபடி துச்சலன்‌ தோளில்‌ ஓங்கி அறைந்தான்‌. 
கெளரவர்கள்‌ கூவிச்சிரித்தபடி அவனை 
சூழ்ந்துகொண்டனர்‌. “நான்‌ அரசர்‌ யானையுடன்‌ 
போட்டியிட்டு உணவுண்ட கதையை சொல்கிறேன்‌” 
என்றான்‌ வாலகி பின்னால்‌ நின்று எம்பி கைவீசி. “மூடா, 
நீ என்ன சூதனா? வாயைமூடு” என்றான்‌ துரியோதனன்‌. 
“மூடர்கள்‌. சூதர்கள்‌ எதைச்‌ சொன்னாலும்‌ இவர்களே 
அதை நம்பிவிடுகிறார்கள்‌. இவர்களின்‌ மனைவியரின்‌ 
பெயரையே சூதர்களிடம்‌ கேட்டுத்தான்‌ 
தெரிந்துகொள்கிறார்கள்‌.” 


“உணவு சித்தமாக மம்‌ என்றார்‌ ஏவலர்தலைவர்‌ 
கிருதசோமர்‌. கைகளை பெரிய உடலை அசைத்து 


மெல்ல நடனமாடி “வருக! அனைத்தும்‌ இங்கு வருக” 
என்றான்‌ துச்சலன்‌. “இன்று நாம்‌ உண்ணும்‌ உணவு 
அனைத்தும்‌ அங்க நாட்டரசரை மகிழ்விப்பதற்காக” 
என்றான்‌ துச்சாதனன்‌. துச்சலன்‌ “கலிங்கத்து அரசி 
கருவுற்றிருப்பதாக சொன்னார்‌. அதற்காக நாம்‌ இன்று 
மாலை உணவுண்கிறோம்‌” என்றான்‌. “அதன்‌ பின்‌ மூத்த 
அரசி கருவுற்றிருப்பதற்காக நாளை காலை 
உணவுண்கிறோம்‌” என்றான்‌ துச்சகன்‌. “அதன்பிறகு 
வழக்கமாக உணவை உண்ணத்தொடங்க 
வேண்டியதுதான்‌” என்றான்‌ சுஜாதன்‌. “ஆம்‌ ஆம்‌” என்று 
கெளரவர்‌ கூவினர்‌. 


அவர்கள்‌ துரியோதனனின்‌ தம்பியர்‌ அவைகூடும்‌ 
நீள்வட்டப்‌ பெருங்கூடத்திற்குள்‌ சென்றனர்‌. 
ஓசைகளுடன்‌ பீடங்களை இழுத்திட்டு மூத்த கெளரவர்‌ 
அமர தரையிலேயே பிறர்‌ அமர்ந்தனர்‌. “உணவு உண்பது 
நன்று. மிகையாக உண்பவர்கள்‌ தெய்வங்களுக்கு 
அணுக்கமானவர்கள்‌” என்று சுலோசனன்‌ சொன்னான்‌. 
“யார்‌ அப்படி சொன்னது? எந்த நூலில்‌?” என்றான்‌ சுபாகு. 
சுலோசனன்‌ “நான்‌ அப்படி சொல்கிறேன்‌. நேற்று எனக்கு 
அப்படி தோன்றியது” என்றான்‌. கர்ணனிடம்‌ “என்‌ 
தம்பியர்‌ ஆழ்ந்து சொல்சூழ்கிறார்கள்‌. 

உணவை ப்பற்றித்தான்‌ என்றாலும்‌ சொல்சூழ்கை 
என்பது சிறப்புதானே...?” என்றான்‌ துரியோதனன்‌. 
“அன்னமே பிரம்மம்‌” என்ற துச்சாதனன்‌ “அதற்குமேல்‌ 
வேதங்களில்‌ இருந்து கெளரவர்கள்‌ தெரிந்து 
கொள்வதற்கு எதுவுமில்லை” என்றான்‌. 


ஒவ்வொருவரும்‌ அதுவரை இருந்த 
நெகிழ்வனைத்தையும்‌ சிரிப்புகளால்‌ உவகைக்‌ 
கூச்சல்களால்‌ கைகளை தட்டிக்கொள்ளும்‌ ஓசைகளால்‌ 
கடந்து சென்றார்கள்‌. அந்த நீள்பெரும்‌ கூடமே 
அவர்களின்‌ குரல்களால்‌ நிறைந்திருந்தது. 
கருந்தூண்களும்‌ அவர்களுடன்‌ இணைந்து 
களியாடுவதுபோல தோன்றியது. அணுக்கர்கள்‌ நான்கு 
வாயில்கள்‌ வழியாகவும்‌ அவர்களுக்கு பலவகை 
ஊனுணவுகளையும்‌ இன்கள்‌ நிரையையும்‌ கொண்டு 
வந்தனர்‌. கயிறு சுற்றப்பட்ட பீதர்‌ நாட்டுக்‌ கலங்களில்‌ 
இறுக மூடப்பட்ட தேறல்‌ வந்தது. அதை உடைத்து 
கடலாமைக்‌ கோப்பைகளிலும்‌ மூங்கில்‌ குவளைகளிலும்‌ 
பரிமாறினர்‌. 


அவர்களிடம்‌ எப்போதுமே உணவுமுறைமைகள்‌ 


ஏதுமிருப்பதில்லை. எரிதழலில்‌ 
அவியிடுவதுபோலத்தான்‌ உண்பார்கள்‌. “இங்கே! மூடா 


இங்கே!” என்று துரியோதனன்‌ கூச்சலிட்டான்‌. “யவனமது 
எங்கே?” என்றான்‌ துச்சலன்‌. “ஊனுணவு... மேலும்‌ 
ஊன்‌...” என்றான்‌ சுபாகு. “சிறந்த ஊன்‌... இந்த மான்‌ 
ஓடும்போதே கொல்லப்பட்டுள்ளது” என்றான்‌ 
சித்ரகுண்டலன்‌. “எப்படி தெரியும்‌?” என்று கர்ணன்‌ 
கேட்டான்‌. “இதன்‌ கால்கள்‌ நீண்டிருக்கின்றன” என்றான்‌ 
சித்ரகுண்டலன்‌. “நெய்யில்‌ பொரிக்கும்போது அது ஓட 
முயன்றிருக்கும்‌” என்று கர்ணன்‌ சிரிக்காமல்‌ சொல்ல 
“ஆம்‌, நெய்‌ மிகச்சூடானது. என்‌ கையில்‌ ஒருமுறை 
விழுந்துள்ளது” என்றான்‌ சித்ரகுண்டலன்‌. கர்ணன்‌ தன்‌ 
சிரிப்பொலி மட்டும்‌ தனித்து எழுவதை கேட்டான்‌. 
உண்ணும்‌ ஓசையும்‌ குடிக்கும்‌ ஓசையும்‌ சூழ்ந்திருந்தன. 
களிற்றுக்காளை இறைச்சியை எலும்பு முனையை 
பற்றித்தூக்கி கடித்து இழுத்து உரித்து மென்றபடி 
துச்சாதனன்‌ “அங்கு உண்டாட்டு உண்டா மூத்தவரே?” 
என்றான்‌. “இல்லை” என்றான்‌ கர்ணன்‌. “உண்பார்கள்‌, 
ஆடுவார்கள்‌. ஆனால்‌ பாரதவர்ஷத்தில்‌ அஸ்தினபுரியில்‌ 
மட்டுமே உண்மையில்‌ உண்டாட்டு நிகழ்கிறது. 
உண்டபிறகு அரண்மனையில்‌ மட்டுமல்ல 
கலவறைகளில்கூட எதுவும்‌ எஞ்சாமல்‌ இருப்பதற்குப்‌ 
பெயர்தான்‌ உண்டாட்டு” என்றான்‌. அதிலிருந்த 
நகையாடலை புரிந்து கொள்ளாமல்‌ துச்சாதனன்‌ 
“எஞ்சுகின்றதே? ஒவ்வொரு உண்டாட்டுக்குப்‌ பின்னும்‌ 
நான்‌ அடுமனைக்குச்‌ சென்று பார்ப்பேன்‌. சில 
கலங்களில்‌ உணவு எஞ்சியிருக்கும்‌” என்றான்‌. 


“அதை அவர்‌ உண்டுவிட்டு திரும்பி வருவார்‌” என்றான்‌ 
பின்னணியில்‌ இருந்த சுபாகு. “ஆம்‌, எஞ்சும்‌ உணவை 
வீணாக்கலாகாது” என்றபின்‌ துச்சலன்‌ எட்டி ஒரு பெரிய 
ஆட்டுக்காலை எடுத்து தன்‌ பெரிய பற்களால்‌ கடித்து 
உடைத்தான்‌. “சிறந்த ஆடு” என்றான்‌. “அது மேயும்போது 
கொல்லப்பட்டது” என்றான்‌ யுயுத்ஸு. “எப்படி தெரியும்‌?” 
என துச்சலன்‌ பெரிய கண்களை விழித்துக்‌ கேட்டான்‌. 
“ஆடுகள்‌ எப்போதும்‌ மேய்ந்துகொண்டுதானே 
இருக்கின்றன?” என்று சொல்லி கர்ணனை நோக்கி 
புன்னகை செய்தான்‌ யுயுத்ஸு. கர்ணன்‌ சிரிக்க “ஆம்‌, 
அவை நல்லவை” என்று துச்சலன்‌ சொன்னான்‌. 
“உண்மை, அவை கடுமையாக உழைத்து நமக்காக 
ஊன்சேர்க்கின்றன” என்றான்‌ சுபாகு. “ஆம்‌” என்று 
கருணையுடன்‌ துச்சலன்‌ தலையாட்டினான்‌. 

கர்ணன்‌ “தந்தை எப்படி இருக்கிறார்‌?” என்றான்‌. யுயுத்ஸு 
“இன்று செம்பாலைப்பண்‌ கேட்டார்‌. கண்கலங்கி 
அழுதபடியே இருந்தார்‌” என்றான்‌. “ஏன்‌?” என்றான்‌ 


கர்ணன்‌. “அவர்‌ அரசியை மணம்கொள்ள 
காந்தாரநகரிக்கு சென்றதை நினைவுகூர்ந்தார்‌. அன்று 
ஒரு மணற்புயல்‌ அடித்ததாம்‌. புயல்‌ ஓய்ந்தபின்‌ 
பார்த்தால்‌ அவரது வலக்கையை விதுரரும்‌ இடக்கையை 
அரசியும்‌ பற்றியிருந்தனராம்‌.” கர்ணன்‌ “ஆம்‌, இன்றும்‌ 
அவர்களின்‌ பிடிதானே” என்றான்‌. துரியோதனன்‌ “சற்று 
தளர்ந்துவிட்டார்‌” என்றான்‌. “ஏன்‌?” என்றான்‌ கர்ணன்‌. 
துச்சாதனன்‌ “இப்போதெல்லாம்‌ எலும்புகளை மிச்சம்‌ 
வைத்துவிடுகிறார்‌” என்றான்‌. அவன்‌ நகையாடுகிறானா 
என்று விழிகளை நோக்கிய கர்ணன்‌ அப்படியில்லை 
என்று தெரிந்ததும்‌ வெடித்து நகைத்தான்‌. 


“இந்த உண்டாட்டில்‌ அவரும்‌ இருக்கவேண்டும்‌” என்றான்‌ 
கர்ணன்‌. “நமக்கெல்லாம்‌ எலும்புகள்தான்‌ கிடைக்கும்‌” 
என்றான்‌ சுபாகு. “ஆமாம்‌, அவர்‌ உண்பதை நோக்கினால்‌ 
அச்சமே எழும்‌. ஆனாலும்‌ மானுடர்‌ அத்தனை பெருந்தீனி 
எடுக்கக்கூடாது... எத்தனை பேர்‌ பசித்திருக்கையில்‌ 
ஒருவரே அவ்வளவு உண்பது பெரும்பிழை” என்றான்‌ 
துச்சலன்‌. துரியோதனன்‌ “இத்தனை புலரியில்‌ அவர்‌ 
உண்பதில்லை. இப்போது தன்‌ பயிற்சிக்களத்தில்‌ எடை 
தூக்கிக்‌ கொண்டிருப்பார்‌” என்றான்‌. 


“நீங்களெல்லாம்‌ கதாயுதப்பயிற்சி எடுப்பதில்லையா?” 
என்று கர்ணன்‌ கேட்டான்‌. “பயிற்சியா? அதன்‌ பெயர்‌ 
அடிவாங்குதல்‌” என்றான்‌ பின்னணியில்‌ இருந்த 
நாகதத்தன்‌. “மூத்தவர்கள்‌ நால்வரும்‌ பயிற்சி 
எடுக்கிறார்கள்‌. நாங்கள்‌ எதிர்முனையில்‌ நின்று 
அடிவாங்கி விழுகிறோம்‌. இது பல ஆண்டுகளாக நடந்து 
வருவதுதானே?” என்றான்‌ நிஷங்கி. திரும்பி 
அணுக்கனிடம்‌ “மானிறைச்சி எங்கே?” என்றான்‌. அவன்‌ 
கொண்டுவைத்த மரக்கூடையிலிருந்த மானின்‌ பாதியை 
எடுத்து கடித்து இழுத்து மென்றபடி “நாங்கள்‌ 
அடிவாங்குதலில்‌ தேர்ச்சி பெற்றுள்ளோம்‌” என்றான்‌. 
“அத்தனை அடிவாங்கியும்‌ நீங்கள்‌ பயிலவில்லையா?” 
என்றான்‌ கர்ணன்‌. “பயில்கிறோம்‌ மூத்தவரே. ஆனால்‌ 
நாங்கள்‌ பயில்வதைவிட விரைவாக எங்களை 
அடிப்பதில்‌ மூத்தவர்கள்‌ தேர்ச்சி பெற்று வருகிறார்கள்‌.” 


கர்ணன்‌ சிரித்தபடி “நன்று. இனி உங்களுக்கு நான்‌ 
விற்பயிற்சி கற்றுத்‌ தருகிறேன்‌” என்றான்‌. துரியோதனன்‌ 
கைநீட்டி “மூடனைப்போல்‌ பேசாதீர்‌! கதைப்‌ பயிற்சியிலே 
கை பழகாத இந்தக்‌ கூட்டமா வில்லேந்தப்‌ போகிறது?” 
என்றான்‌. எலும்பு ஒன்றை ஊன்‌ தெறிக்க கடித்து 
உடைத்து சங்குபோல வாயில்‌ வைத்து உறிஞ்சியபின்‌ 
தலையாட்டி அதன்‌ சுவையை ஒப்புக்கொண்டுவிட்டு 


“வில்லுக்கு கண்ணும்‌ கையும்‌ மட்டும்‌ இருந்தால்‌ 
போதாது. அவற்றுக்கு நடுவே ஒன்று வேண்டும்‌” 
என்றான்‌. துச்சாதனன்‌ பெரிய மண்குவளை நிறைய 
மதுவை ஊற்றி எடுத்து இரு மிடறுகள்‌ அருந்தியபிறகு 
ஐயத்துடன்‌ “என்ன அது?” என்றான்‌. அதை “அறிவு 
என்று சொல்வார்கள்‌” என்றான்‌ துரியோதனன்‌. 


அவன்‌ சொல்வது விளங்காமல்‌ சில கணங்கள்‌ 
நோக்கியபின்பு கர்ணனை நோக்கி “அறிவில்லாதவர்கள்‌ 
வில்பயில முடியாதா மூத்தவரே?” என்றான்‌ துச்சாதனன்‌. 
“பார்த்தீரா...? அவனுக்கு தன்னைப்பற்றி ஐயமே இல்லை” 
என்றான்‌ துரியோதனன்‌. கர்ணன்‌ சிரிக்க துச்சாதனன்‌ 
“அறிவில்லாவிட்டால்‌ அம்புகள்‌ குறிதவறுமா?” என்றான்‌. 
“தவற வாய்ப்பில்லை, ஆனால்‌ தவறான குறிகளை 
தேர்வுசெய்வோம்‌” என்றான்‌ கர்ணன்‌. துச்சாதனன்‌ ஏப்பம்‌ 
விட்டபடி மதுக்குடுவையை கையில்‌ எடுத்து தலையை 
மேலே தூக்கி வாயில்‌ விடத்தொடங்கினான்‌. “யானை நீர்‌ 
அருந்தும்‌ ஒலி என நினைத்து அம்புவிட்டான்‌ தசரதன்‌” 
என்றான்‌ சுபாகு. “அந்தக்கதை எது?” என்றான்‌ துச்சலன்‌. 
“சிரவணகுமாரன்‌ கதை” என்று சுஜாதன்‌ சொன்னான்‌. 
தி என்று சற்றும்‌ ஆர்வமில்லாமல்‌ சொல்லி “அந்த 
ன்களை இங்கே அனுப்பலாமே!” என்றான்‌ துச்சலன்‌. 


மறுபக்கம்‌ வாயில்‌ சற்றே திறந்து ஏவலன்‌ வந்து நின்று 
“காசி நாட்டரசி” என்றான்‌. உணவுண்ணும்‌ 
கொண்டாட்டத்தில்‌ தரையில்‌ இறங்கி அமர்ந்திருந்த 
துரியோதனன்‌ பாய்ந்து எழுந்து தன்‌ வாயையும்‌ 
கையையும்‌ துடைத்தபடி “யார்‌ அவளை இங்கு 
வரச்சொன்னது? இவர்கள்‌ உண்பதைப்‌ பார்த்தால்‌...” 
என்றபடி “யாரங்கே? எனக்கொரு பீடத்தை போடுங்கள்‌” 
என்றான்‌. “மூத்தவரே, தாங்கள்‌ இன்னும்‌ உண்டு 
முடிக்கவில்லை” என்றான்‌ துச்சாதனன்‌. “நான்‌ 
உண்ணவேயில்லை... இங்கு அமர்ந்து உணவுண்ணும்‌ 
உங்களை பார்த்துக்கொண்டிருக்கிறேன்‌” என்றபடி தன்‌ 
ஆடையில்‌ இருந்த உணவுத்‌ துணுக்குகளை உதறி 
மேலாடையை தலை மேல்‌ சுழற்றி தோளிலிட்டு 
தலைப்பாகையை சீரமைத்தான்‌. 


“ஏன்‌? உண்டாலென்ன?” என்று கர்ணன்‌ கேட்டுக்‌ 
கொண்டிருக்கும்போதே பானுமதி உள்ளே வந்து அங்கு 
நூற்றுவரும்‌ அமர்ந்து உண்டுகொண்டிருந்த காட்சியைப்‌ 
பார்த்து திகைத்தவள்‌ போல்‌ நின்றாள்‌. துச்சாதனன்‌ 
“நாங்கள்‌ உண்கிறோம்‌ அரசி, மூத்தவர்‌ உண்ணாமல்‌ 
பார்த்துக்‌ கொண்டிருக்கிறார்‌” என்றான்‌. பானுமதி 
துரியோதனனைப்‌ பார்த்து “இன்னும்‌ புலரவேயில்லை” 


என்றாள்‌. “ஆம்‌, புலரவேயில்லை. ஆனால்‌ இவர்‌ 
புலர்வதற்குள்‌ வந்துவிட்டார்‌” என்றான்‌ துரியோதனன்‌ 
தடுமாற்றத்துடன்‌. பானுமதி கர்ணனிடம்‌ “மூத்தவரே, 
இவர்கள்தான்‌ உண்பதன்றி வேறேதுமறியாத கூட்டம்‌ 
என்றால்‌ உங்களுக்கு அறிவில்லையா? முதற்புலரி எழும்‌ 
காலையில்‌ நீங்களுமா இத்தனை ஊனையும்‌ மதுவையும்‌ 
உண்பது?” என்றாள்‌. 


“இது உண்டாட்டு. நான்‌ வருவதன்‌ பொருட்டு ஏற்பாடு 
செய்யப்பட்டது” என்றான்‌ கர்ணன்‌. சுஜாதன்‌ “முதல்‌ 
உண்டாட்டு” என்றான்‌. பானுமதி அவனை நோக்கி 
“வாயை மூடு... உன்னை பிறகு பார்த்துக்கொள்கிறேன்‌” 
என்று சீறியபின்‌ “மூத்தவரே, ஓர்‌ அரண்மனை என்றால்‌ 
அதில்‌ விடியல்பூசனைகளும்‌ சடங்குகளும்‌ என 
ஏராளமாக இருக்கும்‌ என அறியாதவரா தாங்கள்‌? 
குலதெய்வங்களையும்‌ மூதாதையரையும்‌ வழிபடாமல்‌ 
உணவுண்ணும்‌ வழக்கம்‌ கொண்ட அரசர்கள்‌ 
பாரதவர்ஷத்தில்‌ உண்டா?” என்றாள்‌. “இல்லை” 
என்றான்‌ சத்வன்‌. சினத்துடன்‌ அவனை நோக்கிய 
பானுமதி அவன்‌ நகையாடவில்லை என உணர்ந்து 
சலிப்புடன்‌ தலையில்‌ அடித்து “நான்‌ ஒன்றும்‌ 
சொல்வதற்கில்லை. சொல்லிச்‌ சொல்லி சலித்துவிட்டது” 
என்றாள்‌. 


“நான்‌ சொல்கிறேன்‌ இவர்களுக்கு...” என்றான்‌ கர்ணன்‌. 
“ஆம்‌, நீங்கள்‌ சொல்லி இவர்கள்‌ கேட்கிறார்கள்‌... 
மூத்தவரே, நீங்கள்‌ இவர்களை மாற்றவில்லை. இவர்கள்‌ 
உங்களை மாற்றிவிட்டார்கள்‌” என்றாள்‌ பானுமதி. “ஆம்‌, 
உண்மை” என்றான்‌ சத்வன்‌. “வாயை மூடு!” என்றாள்‌ 
பானுமதி அவனிடம்‌. பின்‌ கர்ணனிடம்‌ “மூத்தவரே, 
உண்டு முடித்து இவர்கள்‌ அங்கங்கே விழுந்தபின்‌ 
தாங்கள்‌ என்‌ அரண்மனைக்கு வாருங்கள்‌. நாளை 
காலை சிந்து நாட்டின்‌ அணிப்படைத்‌ தொகுதி நகர்‌ 
நுழைகிறது. இங்கு செய்ய வேண்டிய முறைமைகள்‌ பல 
உள்ளன. அவற்றைப்‌ பற்றி பேச வேண்டும்‌” என்றாள்‌. 
“ஆம்‌, இதோ வருகிறேன்‌” என்று கர்ணன்‌ எழுந்தான்‌. 
“அந்த ஊன்‌ தடியை உண்டு முடித்துவிட்டு வந்தால்‌ 
போதும்‌” என்றாள்‌ அவள்‌. 


அவள்‌ திரும்பும்போது துரியோதனன்‌ மெல்ல 
“உண்மையிலேயே நான்‌ எதையும்‌ உண்ணவில்லை 
பானு” என்றான்‌. “உண்ணாமலா உடையெங்கும்‌ ஊன்‌ 
சிதறிக்‌ கிடக்கிறது?” என்றாள்‌ பானுமதி. “ஆம்‌. நான்‌ 
அப்போதே பார்த்தேன்‌ மூத்தவரே, நீங்கள்‌ சரியாக 
துடைத்துக்‌ கொள்ளவில்லை” என்றான்‌ சுபாகு. கர்ணன்‌ 


பானுமதியின்‌ கண்களை பார்த்தபின்‌ சிரிப்பை அடக்க 
அவள்‌ சிவந்த முகத்துடன்‌ ஆடையை இழுத்துச்‌ 
சுற்றிக்கொண்டு திரும்பிச்‌ சென்றாள்‌. 

“சினத்துடன்‌ செல்கிறாள்‌” என்றான்‌ துரியோதனன்‌. 
“ஆம்‌, நான்‌ சீரமைத்துவிடுகிறேன்‌” என்றான்‌ கர்ணன்‌. 
“நீத்தவர்களுக்கான பூசனைகள்‌ செய்யாது உணவுண்பது 
பெரும்பிழை... விதுரரும்‌ சொல்லியிருக்கிறார்‌” என்றான்‌ 
துரியோதனன்‌. “அரசே, உங்கள்‌ மூதாதையரும்‌ 
உங்களைப்போன்று புலரியில்‌ முழுப்பன்றியை 
உண்பவர்களாகவே இருந்திருப்பார்கள்‌. 
துயர்வேண்டாம்‌” என்றான்‌ கர்ணன்‌. “ஆம்‌, மாமன்னர்‌ 
ஹஸ்தி வெறும்‌ கைகளால்‌ யானையை தூக்குவார்‌” 
என்றான்‌ துச்சலன்‌. துச்சாதனன்‌ கள்மயக்கில்‌ 
“யானையை எல்லாம்‌ எவராலும்‌ தூக்கி உண்ண 
முடியாது...” என்றான்‌. சிவந்த விழிகள்‌ மேல்‌ சரிந்த 
இமைகளை தாக்கி “வேண்டுமென்றால்‌ பன்றியை 
உண்ணலாம்‌” என்றான்‌. 


“பொதுவாக அவள்‌ இங்கு வருவதில்லை. இங்கு நீர்‌ 
வந்திருப்பதை அறிந்து உம்மை பார்க்காமலிருக்க 
முடியாமல்‌ ஆகித்தான்‌ வந்திருக்கிறாள்‌” என்றான்‌ 
துரியோதனன்‌. பின்பு “நான்‌ மிகை உணவால்‌ 
பருத்தபடியே செல்வதாக சொல்கிறார்கள்‌” என்றான்‌. 
“ஆம்‌, நீங்கள்‌ மிகவும்‌ எடை பெற்றுவிட்டீர்கள்‌” என்றான்‌ 
துச்சலன்‌. சினத்துடன்‌ திரும்பி “என்னைவிட மும்மடங்கு 
பெரியவனாக இருக்கிறாய்‌. நீ என்னை சொல்ல 
வேண்டியதில்லை” என்றான்‌ துரியோதனன்‌. அவன்‌ 
தலை மெல்ல ஆடியது. வாயைத்‌ துடைத்தபடி “நான்‌ 
தேரில்‌ ஏறினால்‌ குதிரைகள்‌ சிறுநீர்‌ கழிக்கின்றன... 
இழிபிறவிகள்‌” என்றான்‌. “ஆம்‌, நானே பார்த்தேன்‌” 
என்றான்‌ சத்வன்‌. துரியோதனன்‌ அவனை சிவந்த 
விழிகளால்‌ நோக்கியபோது அவன்‌ சித்தம்‌ செயல்படாதது 
தெரிந்தது. தேவையில்லாமல்‌ துச்சலன்‌ வெடித்துச்‌ 
சிரித்தான்‌. 


“நான்‌ உண்மையை சொல்லவா?” என்றான்‌ கர்ணன்‌. 
“நீங்கள்‌ அத்தனை பேரும்‌ நான்‌ 
சென்றபோதிருந்ததைவிட இருமடங்கு 
பெரியவர்களாகிவிட்டீர்கள்‌. உண்மையில்‌ ஒரு பெரிய 
படைப்பிரிவே என்னை சூழ்ந்தது போல்‌ உணர்கிறேன்‌” 
என்றான்‌. “ஆம்‌, எங்களை அரக்கர்‌ படைப்பிரிவு என்று 
சொல்கிறார்கள்‌” என்றபடி சுபாகு எழுந்து “எங்கே 
யவனமது? தீர்ந்துவிட்டதா?” என்றான்‌. “தீரும்‌ வரை 
உண்பது என்று ஒரு பழக்கத்தை 


வைத்திருக்கிறார்கள்‌. அரசி என்ன, விண்ணிலிருந்து 
கொற்றவையே இறங்கி வந்தாலும்‌ இவர்களை 
ஒழுங்குபடுத்த முடியாது” என்று யுயுத்ஸு சொன்னான்‌. 
“ஆம்‌, ஒழுங்குபடுத்தமுடியாது” என்றான்‌ சமன்‌. 

அவனை நோக்கி ஏதோ சொல்ல முயன்றபின்‌ 
அச்சொல்லை மறந்து ஏப்பம்‌ விட்டான்‌ துரியோதனன்‌. 
“ஆமாம்‌. அதற்கு முயல்வதைவிட நாம்‌ இன்னும்‌ சற்று 
உணவருந்துவது உகந்ததாக இருக்கும்‌” என்றான்‌ 
கர்ணன்‌. “அதைத்தான்‌ நானும்‌ எண்ணினேன்‌” என்றபடி 
துரியோதனன்‌ அமர்ந்து “அந்த மானிறைச்சிக்‌ கூடையை 
இங்கு எடு” என்று ஆணையிட்டான்‌. 


வெண்முரசு ஓவியங்கள்‌ ஷண்முகவேல்‌ 
வெண்முரசு நாவல்கள்‌ வாங்க 
வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 


வெய்யோன்‌ - 30 


பகுதி நான்கு : கூற்றெனும்‌ கேள்‌ -7 


முதற்பறவைக்‌ குரல்‌ எழுவதற்கு முன்னரே எழுந்து நீராடி, 
ஆலய வழிபாட்டுக்குரிய வெண்பருத்தி ஆடை சுற்றி 
ஒற்றை முத்துமாலையும்‌ கங்கணங்களும்‌ அணிந்து, 
கதிர்க்குறி நெற்றியிலிட்டு கர்ணன்‌ சித்தமாகிக்‌ 
கொண்டிருந்தபோது கீழே குழந்தைகளின்‌ ஒலி கேட்டது. 
முதலில்‌ அவன்‌ அதை கலைந்த பறவைத்திரளின்‌ ஒலி 
என்று எண்ணினான்‌. மறுகணமே குழந்தைகளின்‌ குரல்‌ 
என்று தெரிந்ததும்‌ முகம்‌ மலர அறையைத்‌ திறந்து 
இடைநாழிக்கு வந்தான்‌. 


மறுஎல்லையில்‌ படிகளில்‌ இளைய கெளரவர்கள்‌ 
காடுநிறைத்து முட்டிக்கொந்தளித்து வழிந்திறங்கி வரும்‌ 
பன்றிக்குட்டிகள்‌ போல கரியதிரள்பெருக்கு என 
கூச்சலிட்டபடி அவனை நோக்கி வந்தனர்‌. அவர்களில்‌ 
மூத்தவனுக்கே ஐந்து வயதுதான்‌. ஆனால்‌ 
ஒவ்வொருவரும்‌ அவர்கள்‌ வயதுக்குமேல்‌ 
வளர்ந்திருந்தனர்‌. முதலில்‌ வந்த கூர்மன்‌ முழு விரைவில்‌ 
தலையை குனித்தபடி துள்ளி ஓடி வந்து அவன்‌ 
தொடையை வலுவாக முட்டி பின்னால்‌ தள்ளினான்‌. 


அதை எதிர்பார்த்திருந்த கர்ணன்‌ ஒரு அடி பின்னால்‌ 
வைத்து சிரித்தபடி அவனை பற்றித்‌ தூக்கி பின்னால்‌ 
இட்டான்‌. தொடர்ந்து வந்த இளையவர்களும்‌ தங்கள்‌ 
தலைகளால்‌ அவன்‌ மேல்‌ முட்டினார்கள்‌. 
கூச்சலிட்டவர்களாக படிக்கட்டை நிறைத்து ஏறி 
சிதறிப்பரந்து அவனை சூழ்ந்துகொண்டே இருந்தனர்‌. 


“பெரியதந்தையே பெரியதந்தையே” என அவனைச்‌ சுற்றி 
கூச்சலிட்டபடி துள்ளிக்‌ குதித்தனர்‌. “பெரீந்தையே! 
பெரீந்தையே!” என நா திருந்தாத சின்னஞ்சிறு 
மழலைகள்‌ கைதாக்கி எம்பிக்‌ குதித்தன. ஒவ்வொன்றும்‌ 
கரிய குட்டித்தோள்களுடன்‌ அடுப்பிலிருந்து இறக்கிய 
கலங்கள்‌ போல கொழுத்திருந்தன. பளிங்கில்‌ ஆணியால்‌ 
கிறீச்சிடுவதுபோன்ற குரல்கள்‌. 


சிலர்‌ ஒருவர்‌ தோளில்‌ ஒருவர்‌ கால்‌ வைத்து எழுந்து 
அவன்‌ தோள்களை பற்றிக்கொண்டு தலையில்‌ ஏற 
முயன்றனர்‌. சற்று நேரத்தில்‌ அவன்‌ உடலெங்கும்‌ 
உணவை மொய்த்து முழுக்க மூடும்‌ எலிகளைப்போல்‌ 


அவர்கள்‌ தொற்றி நிரம்பியிருந்தனர்‌. கைகளிலும்‌ 
கால்களிலும்‌ தோளிலும்‌ தலையிலும்‌ 
இளமைந்தர்களுடன்‌ உரக்க நகைத்தபடி கர்ணன்‌ 
சுழன்றான்‌. 


கீழிருந்து மேலும்‌ மேலும்‌ இளையகெளரவர்கள்‌ வந்து 
கொண்டிருந்தனர்‌. தொடர்ந்து வந்த ஏவலன்‌ ஒருவன்‌ 
“ஒன்றாகத்‌ திரண்டுவிட்டால்‌ இவர்களை எதுவுமே 
கட்டுப்படுத்த முடியாது அரசே” என்றான்‌. “ஏன்‌ நீ 
கட்டுப்படுத்துகிறாய்‌? அவர்களுக்கு தங்களுக்குரிய 
நெறிகள்‌ உள்ளன?” என்றான்‌ கர்ணன்‌. 

அவன்‌ முழங்காலுக்கு கீழே நின்றிருந்த 
சிறுமண்டையுடன்‌ சுதமன்‌ இருகைகளையும்‌ விரித்து 
“பெரீந்தையே பெரிந்தையே பெரீந்தையே” என 
மூச்சில்லாது தொடர்ச்சியாக அழைத்தான்‌. கர்ணன்‌ 
குனிந்தபோது தலையிலிருந்து தூமன்‌ முன்னால்‌ சரிந்து 
கீழே நின்றிருந்தவர்கள்‌ மேல்‌ விழுந்தான்‌. அவன்‌ 
புரண்டு எழுந்து “என்‌ கதாயுதம்‌! அதை நான்‌ கீழே 
வைத்திருக்கிறேன்‌” என்று கீழே ஓடப்போக கீழிருந்து 
வந்தவர்களால்‌ தடுக்கப்பட்டு மீண்டும்‌ திரும்பி வந்தான்‌. 


சுதமன்‌ “பெரீந்தையே பெரீந்தையே பெரீந்தையே” என 
அழைத்தபடி கர்ணனின்‌ முழங்காலை உலுக்கினான்‌. 
“என்ன வேண்டும்‌ மைந்தா?” என்றான்‌ கர்ணன்‌. “நான்‌ 
நான்‌ நான்‌” என்று அவன்‌ சொல்லி கைதாக்கி “நான்‌ ஒரு 
யானையை கொன்றேன்‌” என்றான்‌. “ஆமாம்‌, 
கொன்றான்‌... இவன்‌ கொன்றான்‌” என்று அவனுக்குப்‌ 
பின்னால்‌ நின்ற மேலும்‌ சிறியவனாகிய சுகீர்த்தி 
சொன்னான்‌. “அவன்‌ உன்‌ சான்றுசொல்லியா?” என்றான்‌ 
கர்ணன்‌. சுதமன்‌ “ஆம்‌” என்று பெருமையுடன்‌ 
தலையசைத்தான்‌. பின்னால்‌ எவரோ “யானையை 
எப்படிக்‌ கொல்லமுடியும்‌? மூடன்‌” என்றான்‌. 
இன்னொருவன்‌ “பெரியதந்தை பீமன்‌ யானையை 
கொன்றார்‌” என்றான்‌. 


சற்றுநேரத்தில்‌ அந்த இடைநாழி முழுக்க குழந்தைக்‌ 
கெளரவர்களால்‌ நிறைந்தது. கரிய உடலும்‌ பெரிய 
பற்களும்‌ கொண்டிருந்த துர்விநீதன்‌ உரத்த குரலில்‌ “நான்‌ 
புரவியேறப்‌ பயின்றுவிட்டேன்‌. நான்‌ புரவியில்‌ ஏறி இந்த 
நகரை மும்முறை சுற்றி வந்தேன்‌” என்றான்‌. “மும்முறை” 
என்று அவன்‌ அருகே இருந்த இளையோன்‌ துர்கரன்‌ 
சொன்னான்‌. “மூன்று முறை!” “ஆமாம்‌, மூன்று முறை” 


என்று பல குரல்கள்‌ எழுந்தன. ஒருவன்‌ எம்பிக்குதித்து 
“பெரியகுதிரை!” என்றான்‌. இன்னொருவன்‌ “ஆமாம்‌, 
யானைபோன்ற குதிரை” என்றான்‌. “சிவப்பு” என்று 
ஒருவன்‌ வேறெதையோ ஒப்புக்கொள்ள அப்பால்‌ 
ஒருவன்‌ “மிகவும்‌ இனிப்பு!” என்று மகிழ்ந்தான்‌. 


கர்ணனால்‌ எந்த முகத்தையும்‌ தனியாக பிரித்தறிய 
முடியவில்லை. விழித்த வெண்பளிங்குருளைக்‌ கண்கள்‌, 
ஒளிவிடும்‌ உப்புப்பரல்பற்கள்‌, உவகையன்றி 
பிறிதொன்றும்‌ அறியாத இளைய உடல்கள்‌. 
யானைக்குட்டிகள்‌, எருமைக்கன்றுகள்‌, 
பன்றிக்குருளைகள்‌, எலிக்குஞ்சுகள்‌. 
துள்ளுவதற்கென்றே உருவான கால்கள்‌. 
அணைப்பதற்கென்றே எழுந்த தளிர்க்கைகள்‌.. 
செவிப்பறைகளை கீறிச்செல்லும்‌ குரல்கள்‌. 


ஒவ்வொருவரும்‌ ஒவ்வொன்றைச்‌ சொன்னார்கள்‌. 
“பெரீந்தையே” என அவன்‌ காலுக்கு கீழே ஒரு குரல்‌ 
கேட்டபோது அடிவைத்துப்‌ பழகிக்கொண்டிருக்கும்‌ சிறிய 
குழந்தையை கண்டான்‌. “ஆ, இத்தனை சிறியவனா?” 
என்றபடி கர்ணன்‌ அவனை ஒற்றைக்கையால்‌ 
எடுத்தான்‌. “அவன்‌ நேற்றுதான்‌ பிறந்தான்‌... 
மிகச்சிறியவன்‌” என்று சொன்னவனும்‌ அப்போதுதான்‌ 
பேசக்‌ கற்றிருந்தான்‌. எச்சில்‌ வழிந்து மார்பில்‌ 
வழிந்திருந்தது. 


கர்ணனின்‌ அறைவாயிலில்‌ நின்றிருந்த சிவதர்‌ 
“எண்ணவே முடியாது போல்‌ தோன்றுகிறதே” என்றார்‌. 
கர்ணன்‌ “எண்ணூற்றைம்பதுபேர்‌ என்பது முறையான 
கணக்கு என நினைக்கிறேன்‌” என்றான்‌. “இல்லை அரசே, 
க கடந்துவிட்டது. நாள்தோறும்‌ ஒன்றிரண்டு 
றக்கிறது” என்றான்‌ ஏவலன்‌. “இளையவர்‌ கவச்க்கு 
மட்டும்‌ பன்னிரு துணைவியர்‌. அத்தனைபேரும்‌ 
அரக்கர்குலம்‌. பெற்றுக்கொண்டே இருக்கிறார்கள்‌.” 
கர்ணன்‌ தன்னைச்சுற்றி திரும்பித்திரும்பி நோக்கி 
சிரித்தபடி “அத்தனை பேரும்‌ துரியோதனன்‌ போல்‌ 
இருக்கிறார்கள்‌” என்றான்‌. “என்‌ நண்பன்‌ நல்லூழ்‌ 
கொண்டவன்‌. இப்புவியில்‌ அவனைப்போல்‌ இத்தனை 
பல்கிப்‌ பெருக பிறிது எவராலும்‌ இயலவில்லை.” 


சரசரவென்று பெருந்தூண்‌ ஒன்றின்மேல்‌ ஏறிய ஒருவன்‌ 
“பெரியதந்தையே, நான்‌ இங்கிருந்து குதிக்கவா?” 
என்றான்‌. சிரித்தபடி “சரி, குதி” என்று சொல்லி கர்ணன்‌ 
திரும்புவதற்குள்‌ அவன்‌ பேரோசையுடன்‌ வந்து 
மரப்பலகையில்‌ விழுந்தான்‌. “அடடா...” என்று கர்ணன்‌ 


ஓடிச்சென்று அவனை அள்ள முயல இருவர்‌ அவன்‌ 
தோள்மேல்‌ தாவி ஏற கால்‌ தடுமாறி நின்றான்‌. கீழே 
விழுந்தவன்‌ கையை ஊன்றி எழுந்து “எனக்கொன்றுமே 
ஆகவில்லை” என்றான்‌. ஆனால்‌ அவன்‌ கால்களில்‌ 
அடிபட்டிருப்பது தெரிந்தது. சிவதர்‌ “இவர்களுக்கு சொல்‌ 
என்றால்‌ அக்கணமே செயல்போலும்‌” என்றார்‌. 


ஏவலன்‌ “அவர்களை நாம்‌ நோக்கவேகூடாது அரசே... 
இதெல்லாம்‌ அவர்களுக்கு அன்றாடச்செயல்‌” என்றான்‌. 
“பெரீந்தையே” என அழைத்த ஒருவன்‌ தன்‌ கையிலிருந்த 
ஒரு கலத்தைக்‌ காட்டி “இன்னீர்‌...” என்றான்‌. “நான்‌ 
முழுமையாக குடித்துவிட்டேன்‌.” கர்ணன்‌ “என்ன 
உண்டீர்கள்‌?” என்றான்‌. ஏதேதோ சொல்லிக்‌ கூவிய 
நூற்றுக்கணக்கான குரல்கள்‌ சூழ ஒலித்தன. “என்ன 
உண்கிறீர்கள்‌ என்று கேட்க வேண்டும்‌” என்றார்‌ சிவதர்‌. 


“கேட்கவே வேண்டியதில்லை. எது உள்ளதோ அதை 
கொண்டு வைத்தால்‌ போதும்‌. உண்பதில்‌ தந்தையரை 
ஒவ்வொருவரும்‌ மிஞ்சிவிடுவார்கள்‌ போலிருக்கிறது” 
என்றான்‌ கர்ணன்‌. “எனக்கு யானை... யானை 
வேண்டும்‌” என்றான்‌ ஒருவன்‌ காலுக்கு அடியில்‌. 
அவனை ஒற்றைக்கையில்‌ தூக்கி “எதற்கு?” என்றான்‌ 
கர்ணன்‌. “நான்‌ யானையை தின்பேன்‌.” 


கீழிருந்து படியேறிவந்த சுஜாதனிடம்‌ “எங்கே 
சென்றிருந்தாய்‌?” என்றான்‌ கர்ணன்‌. “நானும்‌ 
இவர்களுடன்‌ வந்தேன்‌ பெரியதந்தையே” என்றான்‌ 
அவன்‌. அப்போதுதான்‌ அவன்‌ குரல்‌ வேறு என கர்ணன்‌ 
உணர்ந்து “நீ யார்‌?” என்றான்‌. “பெரியதந்தையே, நான்‌ 
லட்சுமணன்‌... மறந்துவிட்டீர்களா?” கர்ணன்‌ உரக்க 
நகைத்து “அருகே வா அறிவிலி... நான்‌ செல்லும்போது நீ 
சிறுவனாக இருந்தாய்‌. சுஜாதன்‌ 
உன்னைப்போலிருந்தான்‌” என்றான்‌ கர்ணன்‌. 


அவனை திகைத்து நோக்கிய சிவதரிடம்‌ 
“அஸ்தினபுரியின்‌ பட்டத்து இளவரசன்‌ லட்சுமணன்‌. 
சுயோதனனின்‌ முதல்மைந்தன்‌...” என்றான்‌ கர்ணன்‌. 
சிவதர்‌ “ஆம்‌, நாம்‌ செல்லும்போது மிகச்சிறியவர்‌. 
மும்மடங்கு வளர்ந்துவிட்டார்‌” என்றார்‌. இன்று 
அத்தையும்‌ சிந்து நாட்டரசரும்‌ வருகிறார்கள்‌” என்றான்‌ 
லட்சுமணன்‌. அவனுக்கு இளையவனாகிய உதானன்‌ 
“நான்‌ சிந்துநாட்டரசரை கதைப்போருக்கு 
அழைத்துள்ளேன்‌” என்றான்‌. குழந்தைகளை நோக்கி 
“நீங்களெல்லாம்‌ அதற்கென்று அணிசெய்து 
கொள்ளவில்லையா?” என்றான்‌ கர்ணன்‌. 


“நாங்கள்‌ புலரியிலேயே அணிசெய்துவிட்டோம்‌. அதன்‌ 
பிறகு இவன்‌ என்னை அடித்துவிட்டு ஓடினான்‌. நான்‌ 
அவனை துரத்திச்சென்று...” என்று துர்தசன்‌ சொல்லிக்‌ 
கொண்டிருக்கும்போதே தசகர்ணன்‌ அவன்‌ மேல்‌ தாவி 
அவனை மறித்து “இருவரும்‌ சண்டை போட்டார்கள்‌. 
புழுதியிலே புரண்டு... அப்படியே புரண்டு...” என்றான்‌. 
கஜபாகு “யானைக்‌ கொட்டில்‌ வரைக்கும்‌ நாங்கள்‌ 
ஓடினோம்‌” என்றான்‌. 


ஏவலன்‌ “இளவரசர்கள்‌ என்கிறார்கள்‌. இவர்கள்‌ 
அணிந்திருப்பதெல்லாம்‌ பொன்னும்‌ மணியும்‌ முத்தும்‌ 
பவளமும்‌. ஆனால்‌ புழுதியின்றி இவர்களை இந்நகர்‌ 
மக்கள்‌ எவரும்‌ பார்த்ததில்லை” என்றான்‌. “அது 
அஸ்தினபுரியின்‌ புழுதி” என்றான்‌ கர்ணன்‌. அவர்களை 
கைநீட்டி அள்ளியபடி “வாருங்கள்‌, அறைக்குள்‌ 
செல்வோம்‌” என்றான்‌. 


சிவதர்‌ “அறைக்குள்‌ இத்தனை பேரை விடமுடியாது 
அரசே. இங்கேயே இருக்கலாம்‌” என்றார்‌. “பீடம்‌?” என்றான்‌ 
கர்ணன்‌. “பீடமெதற்கு? இத்தனை பேர்‌ ஏறினால்‌ எந்தப்‌ 
பீடமும்‌ உடைந்துவிடும்‌. இங்கேயே தரையில்‌ அமர்ந்து 
கொள்ளுங்கள்‌” என்றார்‌ சிவதர்‌. லட்சுமணன்‌ சிரித்து 
“பெரியகூட்டம்‌... எவருக்கும்‌ எந்த ஒழுங்கும்‌ கிடையாது... 
எதையும்‌ செய்வார்கள்‌” என்றான்‌. 


அவனைச்‌ சுற்றி நீர்ப்பெருக்கில்‌ கொப்பரைகள்‌ போல 
மண்டைகள்‌ அலையடித்தன. சிரித்தபடி. கர்ணன்‌ 
அவர்களில்‌ ஒவ்வொருவரையாக தூக்கி வானில்‌ எறிந்து 
பிடித்தான்‌. “என்னை! பெரீந்தையே என்னை! என்னை!” 
என்று பலநூறு கைகள்‌ எழுந்தன. இறுதியாக படிகளில்‌ 
ஏறிவந்த ஒரு வயதான சுப்ரஜன்‌ தன்‌ ஆடை 
அனைத்தையும்‌ சுருட்டி கையில்‌ எடுத்துக்கொண்டு 
அழுதபடி அணுகினான்‌. 


“யாரவன்‌?” என்றான்‌ கர்ணன்‌. “யார்‌ நீங்கள்‌ இளவரசே?” 
என ஏவலன்‌ அவனிடம்‌ கேட்க சுப்ரஜன்‌ அழுதபடியே 
“என்‌ ஆடை கிழிந்துவிட்டது” என்றான்‌. 
“அவமதிக்கப்பட்டுவிட்டார்‌. ஆகவே அனைத்து 
ஆடைகளையும்‌ கழற்றி கையில்‌ எடுத்துக்கொண்டு 
வருகிறார்‌” என்றார்‌ சிவதர்‌. “அவனைத்‌ தூக்கி இங்கு 
வீசு” என்றான்‌ கர்ணன்‌. 


ஏவலன்‌ சுப்ரஜனைத்‌ தூக்கி கர்ணனை நோக்கி எறிய 
ஒற்றைக்கையால்‌ அவனைப்‌ பிடித்து சுழற்றித்‌ தன்‌ 
தோளில்‌ அமரவைத்து “எப்படி கிழிந்தது ஆடை?” 


என்றான்‌. “நான்‌ வாளை எடுத்து ஆடைக்கு 
கொடுத்தேன்‌. அதுவே கிழித்துக்கொண்டது” என்றான்‌ 
அவன்‌. “வாளா? இவனிடம்‌ யார்‌ வாளை கொடுத்தது?” 
என்றான்‌ கர்ணன்‌. “என்ன செய்வது? நகரெங்கும்‌ 
படைக்கலங்கள்தான்‌. நாளுக்கு ஒருவர்‌ குருதிக்‌ 
காயத்துடன்‌ ஆதுரசாலைக்கு சென்று 
கொண்டிருக்கிறார்கள்‌” என்றான்‌ ஏவலன்‌. “இப்போது 
அங்கே பதினெட்டுபேர்‌ படுத்திருக்கிறார்கள்‌...” 


“இரண்டு வாரங்களுக்கு முன்‌ மூவர்‌ சென்று 
கைவிடுபடை ஒன்றை இயக்கி விட்டனர்‌. நூற்றிஎழுபது 
அம்புகள்‌ வானில்‌ எழுந்து காற்றில்‌ இறங்கின. 
நல்லூழாக அது நள்ளிரவு. இல்லையேல்‌ பல வீரர்களின்‌ 
உயிர்‌ அழிந்திருக்கும்‌” என்றான்‌ இன்னொரு ஏவலன்‌. 
“அரண்மனை எப்படி தாங்குகிறது இவர்களை?” என்று 
சிவதர்‌ கேட்டார்‌. 


“இவர்களை அவைநிகமும்‌ இடங்களுக்கெங்கும்‌ வர 
விடுவதில்லை. அஸ்தினபுரியின்‌ மேற்கே ஏரிக்கரையில்‌ 
இவர்களுக்கென்று மாளிகைகள்‌ கட்டப்பட்டுள்ளன. 
அன்னையரும்‌ ஏவலருமாக இவர்கள்‌ அங்குதான்‌ 
வாழ்கிறார்கள்‌. இவர்கள்‌ வெளிவராமல்‌ இருக்க சுற்றி 
உயரமான கோட்டை கட்டி ஆயிரத்துக்கு மேற்பட்ட 
வீரர்கள்‌ காவலுக்கு நிறுத்தப்பட்டிருக்கிறார்கள்‌” 
என்றான்‌ ஏவலன்‌. ”இவர்களை எவர்‌ காவல்‌ காப்பது?” 
என்றான்‌ கர்ணன்‌. 


பேரொலியுடன்‌ அவனுக்குப்‌ பின்னால்‌ இருந்த 
சாளரக்கதவு நான்கு இளைய கெளரவர்களுடன்‌ 
மண்ணில்‌ விழுந்ததைக்‌ கேட்டு திடுக்கிட்டான்‌. சிவதர்‌ 
திரும்பிப்‌ பார்த்து “ஐயையோ” என்றார்‌. ஏவலன்‌ 
“அவர்களுக்கு அடியேதும்‌ படாது. பட்டாலும்‌ 
அன்றிரவுதான்‌ அது வெளியே தெரியும்‌. பொதுவாக 
நடமாடும்‌ நிலையில்‌ இருக்கும்‌ இளவரசர்களை நாங்கள்‌ 
பொருட்படுத்துவதில்லை. இவர்களில்‌ 
கால்முளைத்தவர்களை அரணெல்லாம்‌ கட்டுப்படுத்த 
முடியாது” என்றான்‌. 


“ஆம்‌, ஐம்பதுபேருக்கு மேல்‌ பத்து வயதை கடந்தவர்கள்‌. 
அவர்கள்‌ அங்கிருக்கும்‌ அணித்தோட்டத்து மரங்களில்‌ 
ஏறி கோட்டைக்கு மேல்‌ உலவக்கூடியவர்கள்‌. 
அங்கிருந்தே களிறுகளின்‌ முதுகில்‌ தாவவும்‌ 
கற்றிருக்கிறார்கள்‌. நூற்றுக்கும்‌ மேலானவர்களுக்கு 
நான்குவயது கடந்துவிட்டது. அதற்கும்கீே 
உள்ளவர்களே மிகுதி. கோட்டை என்பது இவரைப்‌ 


போன்ற நடை நன்கு பழகாத சிறுவர்களுக்காகத்தான்‌.” 


ஏவலன்‌ சுட்டிக்காட்டிய சிறுவன்‌ அழிப்பரப்பில்‌ தொற்றி 
ஏற முயன்றுகொண்டிருந்தான்‌. தன்‌ கையில்‌ இருந்த 
குறுவாளால்‌ தரைப்பலகையை குத்திப்‌ பெயர்த்து எடுத்த 
இளைய கெளரவன்‌ ஒருவன்‌ உள்ளே காலை விட்டு 
“மூத்தவரே, இதன்‌ வழியாக நாம்‌ கீழ்த்தளத்தில்‌ குதித்து 
விடமுடியும்‌” என்றான்‌. 


ஆவலுடன்‌ “எங்கே?” என்று கேட்டபடி ஏழெட்டு பேர்‌ 
அந்தப்‌ பலகை இடைவெளியை நோக்கி சென்றார்கள்‌. 
பெயர்த்தவன்‌ அந்த இடைவெளி வழியாக தன்‌ உடலை 
நுழைக்க பாதி நுழைந்தபின்‌ மேலும்‌ கீழே செல்ல 
முடியாமல்‌ சிக்கிக்கொண்டான்‌. சிவதர்‌ “ஐயையோ... 
தூக்குங்கள்‌ அவரை” என்று பதற “இல்லை சிவதரே. 
இதிலெல்லாம்‌ நாங்கள்‌ தலையிட முடியாது. அவர்களே 
ஏதேனும்‌ வழி கண்டுபிடிப்பார்கள்‌. மேலும்‌ இப்படி 
எவரேனும்‌ ஒருவர்‌ சிக்கி ஓரிரு நாழிகைகள்‌ 
செல்லுமென்றால்‌ நான்‌ சற்று ஓய்வெடுக்க முடியும்‌” 
என்றான்‌ ஏவலன்‌. 


இன்னொருவன்‌ “கீழே நால்வர்‌ காவல்மாடத்தில்‌ ஏறி 
இறங்கமுடியாமலிருக்கிறார்கள்‌” என்றான்‌. கீழே 
மாளிகைமுற்றத்தில்‌ கொம்பு ஒலி கேட்டது. இளைய 
கெளரவர்களில்‌ ஒருவன்‌ “தந்தையர்‌ வருகிறார்கள்‌” 
என்றான்‌. “தந்தையர்‌! தந்தையர்‌!” என கூச்சல்கள்‌ 
கிளம்பின. பேரொலியுடன்‌ இளவரசர்களில்‌ ஒரு பகுதி 
பிரிந்து படிகளில்‌ உருண்டு பொழிந்து கீழ்க்‌ கூடத்தை 
நிறைத்து வாயிலை நோக்கி ஓடியது. 


தொடர்ந்து ஓடிய குட்டிக்கால்கொண்ட இளவரசர்கள்‌ 
நாலைந்து பேர்‌ உருண்டு விழுந்து புரண்டபடியே கீழே 
சென்றார்கள்‌. சிலர்‌ படிகளின்‌ கைப்பிடிகளைத்‌ தொற்றி 
தொங்கி கீழே குதித்தனர்‌. மேலிருந்த கைப்பிடி மீது 
ஐம்பதுக்கு மேற்பட்டவர்கள்‌ ஒரே சமயத்தில்‌ ஏற மரம்‌ 
முறியும்‌ ஒலி கேட்டது. 


“கைப்பிடிச்சுவர்‌ உடைகிறது” என்றார்‌ சிவதர்‌. “ஆம்‌, 
உடைகிறது” என்றான்‌ ஏவலன்‌ இயல்பாக. “பிடியுங்கள்‌! 
விழப்போகிறார்கள்‌” என்றார்‌ சிவதர்‌. “ஐம்பது பேரை 
பிடிக்கும்‌ ஆற்றல்‌ எனக்கு இல்லை” என்ற ஏவலன்‌ 
“ஒன்றும்‌ ஆகாது சிவதரே” என்று சிரித்தான்‌. கைப்பிடி 
உடைந்து சரிய மொத்தமாக அத்தனை பேரும்‌ கீழிருந்த 
பலகையில்‌ விழும்‌ ஒலி கேட்டது. யாரோ அலறும்‌ ஒலி. 


“யாருக்கோ அடிபட்டருக்கிறது” என்றார்‌ சிவதர்‌ 
ஓடிச்சென்று நோக்கியபடி. “அவர்கள்‌ எழுந்தோடிய பிறகு 
யார்‌ எஞ்சியிருக்கிறார்களோ அவர்களுக்கு 
அடிபட்டிருக்கிறது என்று சொல்லமுடியும்‌” என்றான்‌ 
ஏவலன்‌. அவர்களின்‌ ஓசையை அந்த மாளிகையின்‌ 
அத்தனை வாயில்களும்‌ வாயாக மாறி முழங்கின. 


கர்ணன்‌ சென்று பார்த்தபோது அங்கு எவரும்‌ 
எஞ்சியிருக்கவில்லை. இறுதியாக எழுந்து ஓடிய ஒருவன்‌ 
மட்டும்‌ காலை சற்று நீட்டி நீட்டிச்‌ சென்றதுபோல்‌ 
தோன்றியது. வாயிலைக்‌ கடந்து துச்சலனும்‌ துர்முகனும்‌ 
சுபாகுவும்‌ ஜலகந்தனும்‌ சித்ரகுண்டலனும்‌ உடலெங்கும்‌ 
மைந்தர்கள்‌ தொற்றியிருக்க தள்ளாடி நடந்தபடி 
வந்தனர்‌. அவர்களைச்‌ சூழ்ந்து கூச்சலிட்டபடி வந்தனர்‌ 
இளைய கெளரவர்‌. சுபாகு அங்கிருந்தபடியே 
வெடிக்குரலில்‌ “மூத்தவரே, இன்றுதான்‌ சிந்து நாட்டரசர்‌ 
நகர்‌ புகுகிறார்‌. நாம்‌ சென்று நகர்‌ வாயிலிலேயே அவரை 
வரவேற்க வேண்டியுள்ளது” என்றான்‌. 


சிவதர்‌ “இந்த எண்ணூறு பேரையும்‌ 
அழைத்துக்கொண்டா நாம்‌ செல்லவிருக்கிறோம்‌?” 
என்றார்‌. “ஆம்‌, அரச முறைப்படி இவர்கள்‌ சென்றாக 
வேண்டுமல்லவா?” என்றான்‌ சுபாகு. “சிந்து நாட்டரசர்‌ 
இவர்களை இதற்குமுன்‌ பார்த்திருக்கிறாரா?” என்றான்‌ 
கர்ணன்‌. சிவதர்‌ “கேள்விப்பட்டிருப்பார்‌. 
இதற்குள்ளாகவே இவர்களைப்‌ பற்றி ஏழெட்டு 
குறுங்காவியங்கள்‌ சூதர்களால்‌ பாடப்பட்டிருக்காதா 
என்ன?” என்றார்‌. 


பேரொலியுடன்‌ துச்சலனின்‌ பின்னாவிருந்த கதவு 
பித்தளைக்‌ கீலிலிருந்து கழன்று சரிந்தது. அவன்‌ 
ஒற்றைக்கையால்‌ அதை பிடித்துக்கொண்டு அதில்‌ 
தொங்கியிருந்த கெளரவர்களை உலுக்கி கீழே 
வீழ்த்தினான்‌. அவர்கள்‌ அதை ஒரு விளையாட்டாக 
ஆக்கி கூச்சலிட்டனர்‌. கதவைப்பிடுங்கி சாற்றி 
வைத்துவிட்டு “நம்‌ அரண்மனையில்‌ கதவுகள்‌ மிகவும்‌ 
மெலிதாக பொருத்தப்பட்டுள்ளன மூத்தவரே” என்றான்‌. 


கர்ணன்‌ படிகளில்‌ இறங்கி வந்தபடி “ஆம்‌, அஸ்தினபுரி 
நகரமே மிக மெல்லிய பொருட்களால்‌ கட்டப்பட்டுள்ளது 
இளையோனே. அனேகமாக இந்த மாளிகையை நாளை 
திரும்பக்‌ கட்டவேண்டியிருக்கும்‌” என்றான்‌. அறைக்குள்‌ 
படாரென்ற ஒலி கேட்டது. சிவதர்‌ திரும்பி “கலம்‌” என்றார்‌. 
உடனே இன்னொரு ஒலி கேட்டது. கர்ணன்‌ நோக்க 
“தங்கள்‌ மஞ்சம்‌ இரண்டாக உடைந்துள்ளது என்று 


நினைக்கிறேன்‌” என்றார்‌. 


வெளியே புரவி உரக்க கனைத்தது. “அதை யார்‌ என்ன 
செய்தது?” என்று கேட்டான்‌ கர்ணன்‌. “புரவிகளில்‌ ஏற 
முயல்கிறார்கள்‌” என்று வாயிலில்‌ நின்ற பணியாள்‌ 
சொன்னான்‌. கர்ணன்‌ “நாம்‌ பேரரசரை பார்க்கப்‌ 
போகிறோமல்லவா?” என்றான்‌. “அவர்‌ நீராடி 
அணிபுனைந்து அவைக்குச்‌ சென்றுவிட்டார்‌. அரசரும்‌ 
பிற தம்பியரும்‌ அவையில்‌ இருப்பார்கள்‌ . நாம்‌ சென்று 
ஜயத்ரதரை வரவேற்று அவை சேர்ப்போம்‌. குழந்தைக்கு 
மாமனாகிய தாங்களும்‌ நகர வாயிலிலேயே வரவேற்க 
வேண்டுமென்பது முறைமை.” 


கர்ணன்‌ “ஆம்‌, இளவரசன்‌ முதலில்‌ நகர்நுழையும்‌ 
தருணம்‌” என்றான்‌. துச்சலன்‌ உரக்க “பழைய முறைமை 
என்றால்‌ மூத்தவருக்குப்பின்‌ அரசாளவேண்டியவர்‌ 
ஜயத்ரதனின்‌ மைந்தர்தான்‌. தந்தையின்‌ மணிமுடி 
மைந்தனுக்கு என்பது பழைய காலத்தில்‌ இல்லை” 
என்றான்‌. 


துர்முகன்‌ “செளனக குருமுறையின்‌ நெறிகளின்படிதான்‌ 
இப்போது தந்தையின்‌ மணிமுடி மைந்தனுக்கு வருகிறது 
அல்லவா? அதற்கு முன்‌ உத்தாலக நீதியின்படி தாய்க்கு 
தமையனே அரசாளும்‌ முறை இருந்தது” என்றான்‌. 
கர்ணன்‌ “அரச முறைகளை பேசுவதற்கான இடமா இது?” 
என்றான்‌. “சிறந்த நெறிகளை களத்திலேயே 
உரைக்கவேண்டுமென்பது சூதர்‌ சொல்‌” என்றார்‌ சிவதர்‌. 


அவர்களைச்‌ சுற்றி போர்க்களமே நிகழ்ந்து 
கொண்டிருந்தது. அந்த மாளிகையின்‌ பின்பக்கத்துக்குச்‌ 
சென்ற இளைய கெளரவர்கள்‌ அங்கிருந்த சேடியர்‌ 
அறைகளுக்குள்‌ புகுந்துவிட்டிருப்பதை பெண்களின்‌ 
கூச்சல்களும்‌ உலோகப்பாத்திரங்களின்‌ ஒலியும்‌ காட்டின. 
“உண்கிறார்கள்‌” என்றான்‌ துர்முகன்‌. 


துச்சலன்‌ “ஏன்‌ இப்படி உண்கிறார்கள்‌ என்றே 
தெரியவில்லை. நாங்களெல்லாம்‌ இளமையில்‌ 
இவ்வாறெல்லாம்‌ உண்டதில்லை” என்றான்‌. “நீ எப்படி 
உண்டாய்‌ என்று எனக்குத்‌ தெரியும்‌” என்றான்‌ கர்ணன்‌. 
“இவர்களைத்‌ திரட்டி எப்படி அரண்மனை முகப்புக்கு 
கொண்டு செல்வது?” என்று சிவதர்‌ கேட்டார்‌. “அத்தனை 
பேரையும்‌ கொண்டு செல்வது நடவாது. நான்கு வயதுக்கு 
மேற்பட்ட இளவரசர்களை மட்டும்‌ கொண்டு செல்வோம்‌” 
என்றான்‌ கர்ணன்‌. 


“அப்படியெல்லாம்‌ எந்தக்‌ கணக்கையும்‌ எடுக்க முடியாது. 
அதற்கு இவர்களை முதலில்‌ எண்ணவேண்டும்‌. 
அப்பணிக்குரிய கணக்குநாயகங்கள்‌ 
அமைச்சுப்பணியில்‌ இருக்கிறார்கள்‌” என்றான்‌ 
துர்முகன்‌. 

“நான்‌ வருவேன்‌! நான்‌ வருவேன்‌! நான்‌ வருவேன்‌!” 
என்று கர்ணனின்‌ முழங்கால்‌ உயரமிருந்த சுதீபன்‌ 
கூச்சலிட்டபடி எம்பிக்குதித்தான்‌. அவனைவிட 
சிறியவனாகிய சம்பு “நான்‌ கதாயுதத்தை கொண்டு 
வந்திருக்கிறேன்‌” என்றான்‌. அவன்‌ கையில்‌ சிறிய 


மரத்தாலான கதாயுதம்‌ ஒன்று இருந்தது. “நான்‌ அவனை 
போருக்கு அழைப்பேன்‌” என்றான்‌. 


கர்ணன்‌ குனிந்து “யாரை?” என்றான்‌. “சிந்து நாட்டு 
இளவரசனை.” சிரிப்புடன்‌ “ஏன்‌?” என்றான்‌ கர்ணன்‌. 
“அவன்‌ என்‌ தங்கையை மணமுடிப்பான்‌ என்று 
சொன்னார்கள்‌” என்றான்‌ அவன்‌ முகம்‌ சுளித்து. 
“இவனுக்கு தங்கை இருக்கிறாளா?” என்று கர்ணன்‌ 
கேட்டான்‌. 


துச்சலன்‌ சிறுவனை குனிந்து நோக்கி “முதலில்‌ இவன்‌ 
யார்‌?” என்றான்‌. “உங்கள்‌ நூற்றுவரில்‌ ஒருவருடைய 
மைந்தன்‌” என்றான்‌ கர்ணன்‌. “ஆம்‌, அது தெரிகிறது. 

னால்‌ எவர்‌ மைந்தன்‌?” முழங்கால்‌ வரைக்குனிந்து 
“அடேய்‌, உன்‌ தந்தை பெயரென்ன?” என்றான்‌ கர்ணன்‌. 
அவன்‌ “அனுமன்‌” என்று சொன்னான்‌. “அனுமனா?” 
என்றபின்‌ கர்ணன்‌ சிரிப்பை அடக்கியபடி “எந்த 
அனுமன்‌?” என்று கேட்டான்‌. 


அவன்‌ கையை விரித்து எம்பிக்குதித்து “பெரிய 
அனுமன்‌... இலங்கைக்கு அப்படியே தாவி” என்றபின்‌ 
அவன்‌ தன்‌ பின்பக்கத்தை தொட்டு அங்கே இருந்த 
கற்பனை வாலை இழுத்துக்‌ காட்டி “இவ்வளவு பெரிய 
வால்‌! அதில்‌ தீயை வைத்து...” என சொல்லத்தொடங்கி 
உளவிரைவால்‌ திணறினான்‌. சிவதர்‌ “சரிதான்‌. 
விளையும்‌ பயிர்‌ முளையிலே! இப்போதே தீ வைக்க 
எண்ணுகிறான்‌” என்றான்‌. 


துர்மதன்‌ வெளியே இருந்து வந்து “மூத்தவரே, நாம்‌ 
செல்வோம்‌. பொழுது விடிந்து கொண்டிருக்கிறது” 
என்றான்‌. “இவர்கள்‌ யாருடைய மைந்தர்கள்‌ என்று 
எப்படி அறிவீர்கள்‌?” என்றான்‌ கர்ணன்‌. துச்சலன்‌ 
“உண்மையில்‌ எனக்கு ஏழு மைந்தர்கள்‌ இருக்கிறார்கள்‌. 
இரு புதல்வியர்‌. புதல்வியரை மட்டும்தான்‌ என்னால்‌ 


அடையாளம்‌ காணமுடியும்‌. அது இருவருக்குமே என்னை 
தனித்தறிய முடியும்‌ என்பதால்தான்‌. மைந்தரை 
அடையாளம்‌ காணமுடியாது.” 


“ஆனால்‌ அடையாளம்‌ கண்டு கக்க வர்‌ கதன்‌ 
மூத்தவரே. எண்ணூற்றுவரும்‌ ஒரே முகமும்‌ ஒரே பண்பு 
நலன்களும்‌ கொண்டிருக்கிறார்கள்‌” என்றான்‌ துச்சகன்‌. 
சிவதர்‌ ஐயமாக “பண்பு என்ற சொல்லை இதற்கெல்லாம்‌ 
பயன்படுத்தலாகுமா?” என்றார்‌. 


அவர்‌ சொல்வதை புரிந்துகொள்ளாமல்‌ துச்சலன்‌ “ஆம்‌, 
அதைத்தான்‌ நானும்‌ சொல்கிறேன்‌. இவர்களை எல்லாம்‌ 
துரோணரிடம்‌ கல்வி கற்க அனுப்பலாம்‌ என்று 
எண்ணமிருக்கிறது” என்றான்‌. கர்ணன்‌ வெடித்துச்‌ 
சிரித்தபடி “அதை நான்‌ வழிமொழிகிறேன்‌. துரோணர்‌ 
அவரது குருகுலத்திலிருந்து என்னை அவமதித்‌ 
துரத்திவிட்டார்‌. அதற்கு இப்படித்தான்‌ நாம்‌ பழிதீர்க்க 
வேண்டும்‌” என்றான்‌. 

துச்சலன்‌ “ஏன்‌?” என்றான்‌. கர்ணன்‌ “இல்லை, துரோணர்‌ 
மிகச்சிறந்த ந என்று சொல்லவந்தேன்‌” என்றான்‌. 
துச்சலன்‌ குனிந்து தவழ்ந்து சென்ற ஒருவனைப்‌ பார்த்து 
“இவன்‌ இன்னும்‌ நடக்கவே தொடங்கவில்லை. இவன்‌ 
எப்படி வந்தான்‌?” என்றான்‌. 


“யாராவது தமையன்கள்‌ தூக்கிக்கொண்டு 
வந்திருப்பார்கள்‌” என்றார்‌ சிவதர்‌. “எப்போதும்‌ 
இப்படித்தான்‌. மொத்தமாக ஓர்‌ அலைபோல இவர்கள்‌ 
கிளம்பிச்சென்ற பிறகு ஏழெட்டு குழந்தைகள்‌ 
அப்பகுதியில்‌ உதிர்ந்துகிடந்து தவழ்ந்து கொண்டிருக்கும்‌. 
அவற்றை பொறுக்கி திருப்பி அரண்மனைக்கு கொண்டு 
சேர்ப்போம்‌” என்றான்‌ ஏவலன்‌. 


துச்சலன்‌ ஒற்றைக்கையால்‌ அதை தூக்கி அதன்‌ 
முகத்தை பார்த்தான்‌. “இதைப்‌ பார்த்தால்‌ தம்பி 
விருந்தாரகனின்‌ முகம்‌ போலுள்ளது” என்றான்‌. 
முகத்தருகே கொண்டுவந்து “அடேய்‌, உன்‌ தந்தை 
பெயரென்ன?” என்றான்‌. அவன்‌ தன்‌ இடக்கையை 
வாய்க்குள்‌ திணித்து இரு கால்களை உதறி 
சிணுங்கினான்‌. 


“மிகச்சிறுவன்‌” என்று துச்சலன்‌ கர்ணனிடம்‌ 
சொன்னான்‌. “பேச்சு வரவில்லை. அதற்குள்‌ 
கிளம்பிவிட்டான்‌.” கர்ணன்‌ “விருந்தாரகனுக்கு எத்தனை 
மனைவியர்‌?” என்றான்‌. “மொத்தம்‌ நான்கு 


எனநினைக்கிறேன்‌..அவன்‌ மத்ர நாட்டுக்கு மேலே 
இமயச்சாரலுக்குச்‌ சென்று அங்குள்ள சம்பரர்‌ என்னும்‌ 
அரக்கர்‌ குடியிலிருந்து ஒரு பெண்ணை தூக்கி வந்தான்‌. 
அவர்களுக்கு ஒன்பது குழந்தைகள்‌ பிறந்தன. ஆனால்‌ 
இன்றுவரை கொழுநனும்‌ துணைவியும்‌ 
பேசிக்கொண்டதில்லை” என்றான்‌ சுபாகு. “ஏன்‌?” 
என்றான்‌ கர்ணன்‌. “மொழி தெரியவில்லை” என்று சுபாகு 
சொல்ல கர்ணன்‌ வெடித்துச்‌ சிரித்தான்‌. 


சிறுவன்‌ உரத்த குரலில்‌ ஏதோ சொன்னான்‌. “இது அரக்கர்‌ 
மொழிதான்‌. அப்படியென்றால்‌ இவன்‌ விருந்தாரகனின்‌ 
மைந்தன்தான்‌.” குழந்தையை அருகே கொண்டு வந்து 
அதன்‌ கன்னத்தில்‌ முத்தமிட்டான்‌. சிறுவன்‌ ஆவலுடன்‌ 
பார்த்து இரு கைகளாலும்‌ துச்சலனின்‌ தலையை 
அள்ளிப்பிடித்து கன்னத்தை இறுகக்‌ கடித்தான்‌. 


“ஸ்ஸ்‌” என கூவியபடி அவனைப்‌ பிய்த்து தூக்கி 
தலைக்கு மேல்‌ நிறுத்தி “இவன்‌ பலவர்தனனின்‌ 
மைந்தன்‌... அவன்‌ சிறுவயதில்‌ இதைப்போலவே 
என்னைக்‌ கடித்திருக்கிறான்‌” என்றான்‌. சிறுவனை 
ஆட்டியபடி “பேன்‌ போலிருக்கிறான்‌” என்றான்‌. 
கைகளையும்‌ கால்களையும்‌ பிடிபட்ட பேன்‌ போலவே 
நெளித்தபடி சிறுவன்‌ கூச்சலிட்டான்‌. 


“அரிய பற்கள்‌... முழுக்க முளைத்தபின்‌ அஸ்தினபுரியின்‌ 
அஞ்சத்தக்க படைக்கலமாக அவை இருக்கக்கூடும்‌” 
என்றபடி அவனை கீழே விட்டான்‌. அவன்‌ கைதாக்கி 
ஏதோ கூவியபடி ஓடினான்‌. “ஆ, அது அரக்கர்‌ மொழி 
அல்ல” என்றான்‌ துச்சலன்‌. சுபாகு “ஆம்‌, அது நம்‌ 
மொழியின்‌ கெட்டவார்த்தை. சற்று மழுங்கியிருக்கிறது. 
அதை நானே சொல்லவேண்டாமென நினைத்தேன்‌” 
என்றான்‌. வெளியே இருந்து சித்ராயுதன்‌ வந்து 
“மூத்தவரே, அனைத்தும்‌ சித்தமாகிவிட்டன. நாம்‌ 
கிளம்புவோம்‌” என்றான்‌. 

முதன்மைக்கூடத்திற்கு வெளியே முற்றத்தில்‌ 
படைநிரையின்‌ கொம்புகளும்‌ முழவுகளும்‌ 
ஒலிக்கத்தொடங்கின. துச்சலன்‌ “நன்கு 
ஒளிவந்துவிட்டது. இனிமேலும்‌ நாம்‌ பிந்தலாகாது 
மூத்தவரே” என்று வெளியே சென்றான்‌. “ஆம்‌, 
கிளம்புவோம்‌” என்று நூற்றுக்கணக்கான தொண்டைகள்‌ 
கூச்சலிட்டன. “பெரீந்தையே, என்‌ ஆடையை 
காணவில்லை” என்று ஒரு குரல்‌ கேட்டது. “பெரீந்தையே, 
இவன்‌ என்‌ வாளை எடுத்துக்கொண்டான்‌.” 
“பெரீந்தையே, யானை எப்போது வரும்‌?” கர்ணன்‌ “நாம்‌ 
இப்போது கோட்டைமுகப்புக்கு செல்கிறோம்‌” என்றான்‌. 


அத்தனை பேரும்‌ ஒரே சமயம்‌ வெளியேற முயன்றதனால்‌ 
அந்தப்‌ பெரிய வாயிலே உடல்களால்‌ இறுக மூடப்பட்டது. 
அவர்களின்மேல்‌ தோள்களைப்பிடித்து ஏறி அப்பால்‌ 
சென்றவர்கள்‌ களிக்கூச்சலிட்டனர்‌. மேலும்‌ மேலும்‌ இறுகி 
அசைவிழந்த வாயிலில்‌ செறிந்த உடல்கள்‌ ஒரு கணத்தில்‌ 
விடுபட இளவரசர்கள்‌ வெளியே இருந்த முற்றத்தை 
நோக்கி கூட்டமாக உமிழப்பட்டனர்‌. கீழே விழுந்து 
உருண்டு எழுந்து அவர்கள்‌ அங்கு நின்றிருந்த தேர்களை 
நோக்கி ஓடினார்கள்‌. 


“ஒரு தேரில்‌ பத்து பேருக்கு மேல்‌ ஏற்ற வேண்டாம்‌” என்று 
துச்சலன்‌ கை நீட்டி கூவினான்‌. “எஞ்சியவர்களை எப்படி 
இறக்கிவிடுவது?” என்று அங்கிருந்த வீரன்‌ ஒருவன்‌ 
கேட்டான்‌. “பத்து பேர்‌ ஏறியவுடனே தேர்களை முன்னால்‌ 
செலுத்துங்கள்‌. அது ஒன்றே வழி” என்றான்‌ துச்சலன்‌. 
தேர்த்தட்டுகளில்‌ இளையோர்‌ 
ஏறிக்கொண்டிருக்கையிலேயே குதிரைகளை அடித்துக்‌ 
கிளப்பிக்கொண்டு சென்றார்கள்‌. ஒவ்வொரு தேருக்குப்‌ 
பின்னாலும்‌ இளைய கெளரவர்கள்‌ காய்களைப்போல 
உதிர்ந்தார்கள்‌. புரண்டெழுந்து அடுத்த தேரின்‌ 
தட்டுகளிலும்‌ தாண்களிலும்‌ பற்றிக்கொண்டு தொற்றி 
உள்ளே ஏறினார்கள்‌. 


அகன்ற தட்டுகள்‌ கொண்ட அறுபது தேர்களிலாக 
அவர்கள்‌ கிளம்பிச்‌ சென்றபோது பணியாள்‌ 
சொன்னதுபோல பன்னிரு கைக்குழந்தைகள்‌ முற்றத்தில்‌ 
தவழ்ந்து கொண்டிருந்தன. ஒன்று சிறுநீர்‌ கழித்து அதை 


இரு கைகளாலும்‌ தப்‌ தப்‌ என்று அடித்து வாயில்‌ வைத்து 
சுவைத்துப்‌ பார்த்தது. ஒன்று அமர்ந்து தன்‌ ஆண்குறியை 
பிடித்து இழுத்துக்‌ கொண்டிருந்தது. பெரிய இரு 
முன்பற்களுடன்‌ ஒருவன்‌ கர்ணனைப்‌ பார்த்து 
சிரித்தான்‌. அவனை நோக்கி கைகளை ஊன்றி ஒரு 
பெண்குழந்தை வந்தது. இன்னொன்று இங்கிருந்து அதை 
நோக்கி முனகியபடியே சென்று அமர்ந்து கைநீட்டி “ஆ” 
என்று கூச்சலிட்டது. 


துச்சலன்‌ இரண்டு கைக்குழந்தைகளை எடுத்து தன்‌ 
அருகே நின்ற பணியாளிடம்‌ கொடுத்து “இவற்றை 
திரும்பச்‌ சென்று கொடுத்துவிடு” என்றான்‌. “ஆம்‌, 
இளவரசே. வழக்கமாக அதைத்தான்‌ செய்வோம்‌” 
என்றான்‌ ஏவலன்‌. “உள்ளே நாலைந்து குழந்தைகள்‌ 
கிடக்கின்றன” என்று உள்ளிருந்து வந்த ஏவலன்‌ 
சொன்னான்‌. இன்னொரு முதிய ஏவலன்‌ “நன்‌ 
தேடிப்பாருங்கள்‌! ஏதாவது இண்டு இடுக்குகளில்‌ கூட 
நுழைந்து சென்றுவிடும்‌” என்றான்‌. ஒரு குழந்தை எம்பி 
எம்பி விழுந்து சுபாகுவை நோக்கி “ஆ ஆ ஆ” என 
அதட்டியது. “இவன்‌ மகோதரனின்‌ மைந்தன்‌... ஐயமே 
இல்லை. என்னை இப்பட அவன்தான்‌ அதட்டுவான்‌.” 


கர்ணன்‌ “இவை அழுவதே இல்லை” என்றான்‌. துச்சலன்‌ 
“ஆம்‌. இவற்றுக்கு தந்தையரோ அன்னையரோ ஒரு 
பொருட்டே அல்ல. ஒவ்வொரு குழந்தையும்‌ தன்னைவிட 
மூத்த தமையனை நோக்கியே சென்று கொண்டிருக்கிறது” 
என்றான்‌. “மூத்தவரே” என துச்சகன்‌ சொல்ல கர்ணன்‌ 
தேரில்‌ ஏறிக்கொண்டு “என்னுடைய தேரிலும்‌ சில 
இளைய கெளரவர்களை ஏற்றிக்‌ கொண்மருக்கலாம்‌” 
என்றான்‌. “தனியாகச்‌ செல்வது சோர்வளிக்கிறது.” 


சிவதர்‌ “தங்கள்‌ ஆடைகள்‌ அனைத்தும்‌ கலைந்துள்ளன” 
என்றார்‌. “தாழ்வில்லை” என்றபடி மேலாடையை 
சீர்செய்துகொண்டான்‌ கர்ணன்‌. கூந்தல்‌ கலைந்திருந்தது. 
அதை கைகளால்‌ நீவி பட்டுநூலால்‌ கட்டினான்‌. “தங்கள்‌ 
முத்தாரம்‌ அறுந்து மேலே மணிகளாக உருண்டு 
கிடக்கிறது” என்றார்‌ சிவதர்‌. “அதை சேர்த்து வைக்கச்‌ 
சொல்லும்‌” என்றபின்‌ கர்ணன்‌ தேரோட்டிக்கு கிளம்பிச்‌ 
செல்லும்படி செய்கையால்‌ ஆணையிட்டான்‌. தேர்‌ 
குலுங்கி குளம்படி ஒலிக்க சகடங்கள்‌ அதிர கிளம்பியது. 


அவன்‌ தேருக்குப்‌ பின்னால்‌ துச்சலனும்‌ துச்சகனும்‌ 
துர்முகனும்‌ ஒரு தேரில்‌ வந்தனர்‌. ஜலகந்தன்‌, சமன்‌, 
சகன்‌, விந்தன்‌, அனுவிந்தன்‌, சுபாகு, விகர்ணன்‌, சலன்‌, 
சத்வன்‌, சுலோசனன்‌, சித்ரன்‌, உபசித்ரன்‌, சுஜாதன்‌, 


பீமபலன்‌, வாலகி, உக்ராயுதன்‌, சுவர்மன்‌, துர்விமோசன்‌, 
சுநாபன்‌, நந்தன்‌, உபநந்தன்‌ என பிற கெளரவர்களும்‌ 
தேர்களில்‌ வந்தனர்‌. தொலைவில்‌ இளைய கெளரவர்கள்‌ 
அஸ்தினபுரியின்‌ தெரு வழியாக பீரிட்டு கலைந்து 
செல்லும்‌ ஓசை கேட்டுக்கொண்டிருந்தது. தேர்ப்பாகன்‌ 
திரும்பி “செல்லும்‌ வழியெல்லாம்‌ கூச்சலிட்டுக்‌ 
கொண்டேதான்‌ செல்வார்கள்‌. ஓடும்‌ தேரிலிருந்தே 
தொற்றி வீடுகளுக்குள்‌ சென்று விடுவார்கள்‌” என்றான்‌. 


கர்ணன்‌ “ஆம்‌, ஊர்ணரே, இந்நகரம்‌ அவர்களை 
விரும்பும்‌” என்றான்‌. “ஆம்‌, இங்குள்ள ஒவ்வொரு 
குழந்தையும்‌ இளைய கெளரவராக மாறிக்‌ 
கொண்டிருக்கிறது என்கிறார்கள்‌” என பாகன்‌ சிரித்தான்‌. 
“தங்கள்‌ மைந்தன்‌ தேர்பழகிவிட்டானா?” என்றான்‌ 
கர்ணன்‌. “அவன்‌ புரவிமருத்துவம்‌ பயில்கிறான்‌” 
என்றான்‌ தேர்ப்பாகன்‌. “அவன்‌ பெயர்‌ சதானீகன்‌ 
அல்லவா?” என்றான்‌ கர்ணன்‌. “ஆம்‌, நினைவு 
வைத்திருக்கிறீர்கள்‌.” கர்ணன்‌ நகைத்து “எனக்கு இந்த 
இளையோரைத்தான்‌ நினைவில்‌ கொள்ளவே 
முடியவில்லை. நான்‌ செல்லும்போது எழுபது பேர்தான்‌ 
இருந்தார்கள்‌...” பாகன்‌ “இங்கு எவருக்குமே அவர்களை 
தனித்தனியாக நினைவில்லை. அவர்கள்‌ ஒற்றைத்திரள்‌” 
என்றான்‌. 


கர்ணனின்‌ தேர்‌ மையப்பெருஞ்சாலைக்கு செல்லும்போது 
அங்கிருந்த மரத்தின்‌ கிளைகளில்‌ இரு கெளரவர்களை 
கண்டான்‌. அவர்கள்‌ அவன்‌ தேரின்‌ வளைகூம்புக்‌ கூரை 
மேல்‌ குதித்து தூணில்‌ தொற்றி இறங்கி “நாங்கள்‌ 
உங்களுக்காக காத்திருந்தோம்‌” என்றனர்‌. “ஏன்‌?” 
என்றான்‌ கர்ணன்‌. “நாங்கள்‌ உங்களுடன்‌ தான்‌ 
இருப்போம்‌. ஏனெனில்‌ நான்‌ வில்‌ பயிலப்போகிறேன்‌” 
என்று ஒருவன்‌ சொன்னான்‌. “எதற்காக?” என்றான்‌ 
கர்ணன்‌. “காட்டுக்குச்‌ சென்று மான்களை வேட்டையாடி 
தின்பதற்காக” என்றான்‌ இன்னொருவன்‌. 


சிரித்து “உன்‌ பெயரென்ன?” என்றான்‌ கர்ணன்‌. “என்‌ 
பெயர்‌ துந்துபி. இவன்‌ பெயர்‌ துர்ஜயன்‌” என்றான்‌. 
“இந்தப்‌ பெயர்களையெல்லாம்‌ யார்‌ போடுகிறார்கள்‌?” 
என்றான்‌ கர்ணன்‌. “தந்தையர்‌ பெயரிடுவதில்லை. 
அமைச்சர்களே ஒரு நூலில்‌ உள்ள நீண்ட பட்டியலை 
வைத்து பெயரிடுகிறார்கள்‌. இட்ட பெயரை குறித்து 
வைக்காவிமில்‌ திரும்ப போடவேண்டி நேரும்‌ என்ற 
அச்சம்‌ அவர்களுக்கு இருக்கிறது” என்றான்‌ பாகன்‌. 


இருபுறங்களிலும்‌ உப்பரிகைகளில்‌ எழுந்த மக்கள்‌ 


இளைய கெளரவர்களை நோக்கி கைவீசி கூச்சலிட்டனர்‌. 
பழங்களையும்‌ அப்பங்களையும்‌ அவர்களை நோக்கி வீச 
அவர்கள்‌ தேர்த்தட்டுகளில்‌ எழுந்து அவற்றை 
தாவிப்பற்றி உண்டனர்‌. சிலவற்றை திரும்ப மக்களை 
நோக்கி வீசினர்‌. முன்னால்‌ சென்ற கெளரவர்களின்‌ 
தேர்களில்‌ இரண்டு கடைவீதி அருகே நின்றிருந்தன. 
அவற்றில்‌ இருந்து அவர்கள்‌ இறங்கி கடைவீதிக்குள்‌ 
புகுந்து அங்கே சுற்றிவருவதன்‌ ஒலிகள்‌ கேட்டன. 


துர்ஜயன்‌ “அங்காடியில்‌ கட்டப்பட்டிருக்கும்‌ தோல்‌ 
கூரைகள்‌ வழியாகத்‌ தாவி வருவது இன்பமானது” 
என்றான்‌. “ஆம்‌, அது அலைகளில்‌ நீச்சலடிப்பது 
போலவே இருக்கும்‌” என்றான்‌ துந்துபி. அக்கணமே 
அவர்கள்‌ பாய்ந்து புழுதியில்‌ இறங்கி கைவீசி 
கூச்சலிட்டபடி அங்காடி நோக்கி ஓடினார்கள்‌. அங்கே 
நின்றிருந்த வணிகர்கள்‌ அவர்களை வரவேற்று 
கூச்சலிட்டனர்‌. 


அஸ்தினபுரி இளவரசன்‌ நகர்நுழையும்‌ விழவுக்காக 
பட்டுப்பாவட்டாக்களாலும்‌ தோரணங்களாலும்‌ 
அலங்கரிக்கப்பட்டிருந்தது. முன்னரே சென்ற இளைய 
கெளரவர்கள்‌ தேரில்‌ செல்லும்‌ விரைவிலேயே 
பட்டுப்பாவட்டாக்களை பற்றி இழுத்து அவற்றை 
பறக்கவிட்டுக்‌ கொண்டே சென்றிருந்தார்கள்‌. காற்றில்‌ 
சுழன்றெழுந்த அவை வீடுகளிலும்‌ சுவர்களிலும்‌ படிந்து 
நின்று வழிந்து தவழ்ந்து மண்ணிறங்கின. புழுதியில்‌ 
புரண்டு தேர்களின்‌ சகடங்களில்‌ சுற்றி கசங்கின. 
தரையில்‌ அலையமூத்த செந்நிற திரைச்‌ சிலைகளைக்‌ 
கண்ட புரவிகள்‌ அஞ்சி கனைத்தபடி அவற்றை பாய்ந்து 
கடக்க தேர்ச்சகடங்கள்‌ குலுங்கி அதிர்ந்து முன்‌ சென்றன. 


“இந்நகரத்தை அணி செய்ய எவராலும்‌ இயலாது. அணி 
அனைத்தும்‌ சில நாழிகைக்குள்‌ குப்பைகளாக 
மாறிவிடும்‌” என்றான்‌ தேர்ப்பாகன்‌. கர்ணன்‌ 
“இந்நகருக்கு மைந்தரே அணிகலன்கள்‌” என்றான்‌. 
“இம்மக்கள்‌ இதுபோல்‌ என்றும்‌ உவகை 
கொண்டாடியதில்லை என்று எண்ணுகிறேன்‌” என்றான்‌ 
கர்ணன்‌. “ஆம்‌ அரசே, அது உண்மை. நகைப்பொலி 
அன்றி வேறு ஒலியே கேட்காததாக இந்நகரம்‌ மாறிவிட்டது 
என்கிறார்கள்‌. இப்போது அஸ்தினபுரி ஒரு கிஷ்கிந்தை 
என்று சூதன்‌ ஒருவன்‌ பாடினான்‌. இளைய 
கெளரவர்களை வானரங்களாக சித்தரித்து அவன்‌ 
எழுதிய கபிகுலவிலாசம்‌ என்னும்‌ குறுங்காவியம்‌ 
இங்குள்ள இளையோரிடம்‌ புகழ்‌ பெற்றது.” 


இளைய கெளரவர்கள்‌ சென்ற தேர்கள்‌ ஆங்காங்கே 
சாலை ஓரமாக நின்றிருந்தன. கர்ணன்‌ தன்‌ தேரை 
இழுத்து நிறுத்தச்‌ சொல்லி தேரில்‌ சவுக்குடன்‌ 
அமர்ந்திருந்த ஒரு பாகனிடம்‌ “அவர்கள்‌ எங்கே?” 
என்றான்‌. “தேர்‌ வந்து கொண்டிருக்கும்போதே 
அனைவரும்‌ வெளியேறிவிட்டனர்‌. ஆகவே நிறுத்தி 
காத்திருக்கிறேன்‌, அவர்கள்‌ வரக்கூடும்‌” என்றான்‌ 
பாகன்‌. “இங்குள்ள மற்ற குழந்தைகளும்‌ அவர்களுடன்‌ 
இணைந்து கொள்கிறார்கள்‌. ஒரு சிறுவர்‌ படையே 
கோட்டைமுகப்புக்கு செல்லக்கூடும்‌” என்றான்‌ அருகே 
நின்றிருந்த காவல்வீரன்‌. கையசைத்தபின்‌ பாகனிடம்‌ 
“செல்க!” என்றான்‌ கர்ணன்‌. 


அஸ்தினபுரியின்‌ பெருங்கோட்டை முகப்பின்மீது இருந்த 
காவல்மாடங்களிலும்‌ புரிபடிக்கட்டுகளிலும்‌ 
உப்பரிகைகளிலும்‌ மூத்த கெளரவர்கள்‌ ஏறி நின்று 
கூச்சலிட்டுக்‌ கொண்டிருப்பதை தொலைவிலேயே காண 
முடிந்தது. காவல்‌ மாடங்களில்‌ நின்ற வீரர்களின்‌ மேலே 
தொற்றி ஏறி அவர்கள்‌ கைவீசினர்‌. கீழே நின்றிருந்த 
தேர்களில்‌ பெரும்பாலானவை கூரை ஆமுச்சரிந்தும்‌ 
முகப்பு உடைந்தும்‌ தென்பட்டன. இரு தேர்கள்‌ 
குடைசரிந்து கீழே விழுந்து கிடந்தன. பெருமுற்றமெங்கும்‌ 
ஆடைகளும்‌ மலர்மாலைகளும்‌ திரைச்சீலைகளும்‌ 
அப்பங்களும்‌ பழங்களும்‌ கிடக்க நால்வர்‌ அவற்றை 
பொறுக்கிக்‌ கொண்டிருந்தனர்‌. 


கர்ணனின்‌ தேர்‌ நின்றதும்‌ கோட்டைக்காவலன்‌ 
முன்னால்‌ வந்து வணங்கி “அங்கநாட்டரசருக்கு 
நகர்முகப்புக்கு நல்வரவு” என்றான்‌. கர்ணன்‌ “நன்று 
சூழ்க!” என்றபடி சூழ நோக்கினான்‌. “எங்கள்‌ மேல்‌ சினம்‌ 
கொள்ளாதீர்கள்‌ அரசே. அனைத்தையும்‌ சித்தமாக்கி 
விட்டுத்தான்‌ இப்புலரியை அமைத்தோம்‌. இதோ 
விழவொழிந்த களமென ஆகிவிட்டது. என்‌ பிழையன்று. 
இங்கு ஒழுங்கு என்பது எவ்வகையிலும்‌ இல்லை” 
என்றான்‌. “அவ்வண்ணமே திகழட்டும்‌. 
இவ்வொழுங்கின்மை இங்கிருக்கும்‌ வரை அஸ்தினபுரி 
வெல்லற்கரியது” என்றான்‌ கர்ணன்‌. 


கோட்டைமுற்றத்தில்‌ வெண்ணிறப்பந்தல்‌ காற்றில்‌ 
குமிழியிட்டு அமைந்தபடி காத்திருந்தது. அமைச்சர்‌ 
பிரமோதர்‌ மூச்சிரைக்க உடல்வியர்க்க ஓடிவந்து வணங்கி 
“அமைச்சர்‌ கனகரும்‌ பேரமைச்சர்‌ விதுரரும்‌ 
வந்துகொண்டிருக்கிறார்கள்‌ அரசே. வெளியே நம்‌ 
அணிப்படைகளும்‌ இசைச்சூதரும்‌ 
மங்கலக்கணிகையரும்‌ நிரைவகுத்துள்ளனர்‌” என்றார்‌. 


“சிந்துநாட்டவர்‌ எங்கே உள்ளனர்‌?” என்றான்‌ கர்ணன்‌. 
“அவர்கள்‌ நேற்றிரவு கங்கைக்கரைக்கு வந்துவிட்டனர்‌. 
உண்மையில்‌ அவர்கள்‌ நாளை காலையில்தான்‌ இங்கு 
வருவதாக திட்டம்‌. ஆனால்‌ இளவரசி உடனே 
கிளம்பவேண்டும்‌ என்று சொன்னதனால்‌ படைகள்‌ 
ஓய்வெடுக்காமல்‌ கருக்கலிலேயே புறப்பட்டுவிட்டன. 
பாதிவழி வந்துவிட்டார்கள்‌.” 


கர்ணன்‌ “ஆம்‌, அது இயல்பே” என்றான்‌. “நேற்று 
பேரரசரைப்‌ பார்த்தபோது அவரும்‌ 
பரிதவித்துக்கொண்டிருந்தார்‌. இளவரசி அஸ்தினபுரி 
விட்டு சென்று மூன்றாண்டுகள்‌ ஆகின்றன.” துச்சலன்‌ 
“ஆனால்‌ அன்னை பெருந்துயர்‌ கொள்வதாக 
தெரியவில்லை” என்றான்‌. துர்முகன்‌ “மகளைக்‌ 
காணாமல்‌ தந்தை கொள்ளும்‌ துயரம்‌ தாயிடம்‌ 
இருப்பதில்லை என்று என்‌ மனைவி சொன்னாள்‌. ஏன்‌ 
என்று கேட்டேன்‌. அது தெய்வங்களின்‌ ஆடல்‌ என்றாள்‌” 
என்றான்‌. கர்ணன்‌ “சகுனித்தேவரை சந்தி க போ த! 
அவரும்‌ துச்சளையைக்‌ காணும்பொருட்டு 
தவித்துக்கொண்டிருப்பதை கண்டேன்‌. வியப்பாக 
இருந்தது” என்றான்‌. துச்சலன்‌ “அவருக்கு அவள்‌ மிக 
அணுக்கமானவள்‌. இளமையில்‌ அவரது 
அரண்மனையில்தான்‌ எப்போதும்‌ 
விளையாடிக்கொண்டிருப்பாள்‌” என்றான்‌. 


காற்றில்‌ வெம்மை கலக்கத்‌ தொடங்கியது. 
கோட்டைமதில்மேல்‌ கதிரொளி விழுந்து அதன்‌ 
மடிப்புகளின்‌ நிழல்கள்‌ நீண்டன. அஸ்தினபுரியின்‌ 
அனைத்துச்‌ சுவர்ப்பரப்புகளும்‌ ஒளிகொண்டன. 
அவர்களுக்குப்‌ பின்பக்கம்‌ கதிர்‌ எழத்தொடங்கியதும்‌ 
செம்மண்‌ தரையில்‌ மெல்ல நிழல்கள்‌ தெளிந்து வந்தன. 
கோட்டைக்கு அப்பால்‌ விரிந்திருந்த குறுங்காட்டில்‌ 
பல்லாயிரம்‌ பறவைகள்‌ அமலை எழுப்பியபடி 
இலைப்புயல்‌ என சிறகுகளை அடித்துச்‌ சுழன்று 
பறந்தெழுந்து நகர்‌ மேல்‌ பரவின. அவற்றின்‌ நிழல்கள்‌ 
கூரைகளிலும்‌ செம்மண்‌ தரைகளிலும்‌ 
காவல்மாடங்களிலும்‌ விழுந்து இழுபட்டுச்‌ சென்றன. நகர்‌ 
முழுக்க நிறைந்திருந்த ஆலமரங்களிலிருந்து எழுந்த 
பறவைகள்‌ அவற்றுடன்‌ இணைந்து கொண்டன. 


பறவைக்குரல்களுடன்‌ இணைந்தவை என 
தொலைதூரத்தில்‌ ஆயர்குடிகளில்‌ இருந்து பசுக்கள்‌ 
குரலெழுப்பின. யானைக்கொட்டடிகளில்‌ களிறுகள்‌ 
பிளிறின. புலரி தொட்டு நகரை மீட்டுவது போலிருந்தது. 
கதிரை வரவேற்பதற்கென்று அஸ்தினபுரியின்‌ 


காவல்மாடங்களில்‌ இருந்து ஏழு பெருமுரசங்களும்‌ 
விம்மின. பல்வேறு ஆலயங்களில்‌ புலரிபூசனைக்கான 
மங்கலமணிகளும்‌ விமல்‌ முழங்கத்தொடங்கின. 
படைவீரர்கள்‌ திரும்பி கதிரவனை வணங்கினர்‌. கர்ணன்‌ 
சூரியனை சிலகணங்கள்‌ இமைக்காது நோக்கியபின்‌ 
திரும்பி தன்நிழல்‌ நீண்டு சென்றிருப்பதை நோக்கி 
தன்னுள்‌ மூழ்கி ஊழ்கம்‌ கொண்டு நின்றான்‌. 

துச்சலன்‌ கோட்டைமேல்‌ எழுந்த ஓசைகளைக்‌ கண்டு 
கையசைத்து வினவி விடைகொண்டபின்‌ கர்ணனிடம்‌ 
“அவர்கள்‌ அணுகிக்‌ கொண்டிருப்பதாக பறவைச்செய்தி 
வந்துள்ளது மூத்தவரே” என்றான்‌. “அணி ஊர்வலமாக 
சைத்ரகம்‌ என்னும்‌ முனையை அணுகிக்‌ 
கொண்டிருக்கிறார்கள்‌.” கர்ணன்‌ தலையசைத்தான்‌. 
“தாங்கள்‌ அமைதி கொண்டுவிட்டீர்கள்‌” என்றான்‌ 
துச்சலன்‌. “இல்லை” என்றான்‌ கர்ணன்‌. “இல்லை, 
எங்களுக்குத்‌ தெரிகிறது மூத்தவரே. தாங்கள்‌ எதைப்‌ 
பற்றியாவது கவலை கொள்கிறீர்களா?” என்றான்‌ 
அவன்‌. “இல்லை” என்றான்‌ கர்ணன்‌. “எங்களுக்குத்‌ 
தெரியும்‌ மூத்தவரே, தங்கள்‌ உள்ளம்‌ உவகையுடன்‌ 
இல்லை” என்றான்‌ துர்முகன்‌. 


சுபாகு “ஜயத்ரதரை நீங்கள்‌ கலிங்கத்தில்‌ நாணிழக்க 
வைத்ததை இங்கு அனைவரும்‌ அறிவர்‌. அந்த வஞ்சம்‌ 
அவருள்‌ இருக்குமென்று நீங்கள்‌ ஐயுறுகிறீர்கள்‌” 
என்றான்‌. கர்ணன்‌ வெறுமனே புன்னகைத்தான்‌. உரத்த 
குரலில்‌ துச்சலன்‌ “அந்த வஞ்சம்‌ அவருக்குள்‌ 
இருக்குமென்றால்‌ அதை நெஞ்சுக்குள்‌ இருந்து வெளியே 
எடுக்காமல்‌ இருப்பதே அவருக்கு நல்லது. விழிகளின்‌ 
ஓரத்தில்‌ எங்கேனும்‌ அந்த வஞ்சம்‌ ஒருதுளி 
தெரியுமென்றால்‌ அக்கணமே அவர்‌ தலையை அறைந்து 
உடைப்பேன்‌” என்றான்‌. “மூத்தவரே, இந்தநாடு, இந்நகர்‌ 
தங்களுக்குரியது. இந்நகரின்‌ வாயில்வரை வந்து 
தாங்கள்‌ வரவேற்பது அவனையல்ல, எங்கள்‌ தங்கை 
பெற்ற மைந்தனை. அவ்வாழ்த்தைப்‌ பெற்றமைக்காக 
சிந்துநாடும்‌ ஜயத்ரதனும்‌ ஏழு தலைமுறைக்காலம்‌ 
இந்நாட்டை வாழ்த்த வேண்டும்‌.” 


சமன்‌ “அவர்‌ தங்களை எப்படி வணங்கப்போகிறார்‌ 
என்பதை நாங்கள்‌ பார்த்துக்‌ கொண்டுதான்‌ இருப்போம்‌” 
என்றான்‌. துச்சலன்‌ “அவருடன்‌ வருபவள்‌ எனது 
தங்கை. இப்புவியில்‌ அவளுக்கு தலைவர்‌ என்பவர்‌ 
இருவரே. தாங்களும்‌ துவாரகை ஆளும்‌ 
இளையயாதவரும்‌. அவளைப்‌ போன்ற அரசி ஒருத்தியை 
அடைந்த அரசன்‌ தான்‌ செய்வதென்ன, 


எண்ணுவதென்ன என்பதை நன்கு அறிந்திருப்பான்‌” 
என்றான்‌. கோட்டைக்கு அப்பால்‌ பேரோசை எழுந்தது. 
“வந்துவிட்டார்கள்‌ கிஷ்கிந்தை குலத்தவர்‌” என்றான்‌ 
துச்சலன்‌. “இங்கு அப்போதே வந்திருக்கிறார்கள்‌. 
இவ்வனைத்தையும்‌ சூறையாடிவிட்டு அப்பால்‌ 
சென்றுவிட்டிருக்கிறார்கள்‌” என்றான்‌. 


கோட்டைக்கு அப்பால்‌ இருந்த குறுங்காட்டில்‌ இருந்து 
அவ்வோசை கேட்டது. உப்பரிகையிலிருந்து படிகளில்‌ 


தொற்றி இறங்கி அவர்களை நோக்கி வந்த இளைய 
கெளரவர்களில்‌ ஒருவன்‌ “நான்‌ பார்த்துவிட்டேன்‌” 
என்றான்‌. “நான்‌ பார்த்துவிட்டேன்‌... பார்த்துவிட்டேன்‌” 
என்று அவனுக்குப்‌ பின்னால்‌ மேலும்‌ சிலர்‌ ஓடிவந்தனர்‌. 
இறுதியாக ஓடிவந்த ஒருவன்‌ வந்த விரைவிலேயே 
புழுதியில்‌ விழுந்து உருண்டு எழுந்து ஓடி வந்து “நானும்‌ 
பார்த்தேன்‌ பெரிய தந்தையே” என்றான்‌. முன்னால்‌ வந்த 
சகஸ்ரன்‌ கர்ணனின்‌ கைகளைப்‌ பிடித்து தொங்கி 
மேலேறியபடி “நான்‌ பார்த்தேன்‌. சிந்து நாட்டின்‌ படைகள்‌ 
வருகின்றன. சிந்து நாட்டின்‌ கரடிக்‌ கொடி பறப்பதை 
பார்த்தேன்‌” என்றான்‌. “வரட்டும்‌. அவருக்காகத்‌ தானே 
காத்திருக்கிறோம்‌” என்றான்‌ கர்ணன்‌. 


கோட்டைக்கு மேலிருந்தும்‌ அப்பாலிருந்தும்‌ வந்து 
இளைய கெளரவர்கள்‌ முற்றத்தை சூழ்ந்து கொண்டனர்‌. 
ஒவ்வொருவரும்‌ “நாங்கள்‌ பார்த்தோம்‌ நாங்கள்‌ 
பார்த்தோம்‌” என்று கூவினார்கள்‌. “பாதிபேர்தான்‌ 
இருக்கிறீர்கள்‌. மீதிப்பேர்‌ எங்கே?” என்றான்‌ துச்சலன்‌. 
“அவர்கள்‌ சிந்து நாட்டின்‌ படைகளை நோக்கி 
ஓடியிருக்கிறார்கள்‌” என்றான்‌ ஒருவன்‌. சிரித்தபடி “இது 
ஒரு படை என்று நினைத்து சிந்து நாட்டுப்‌ படைகள்‌ 
படைக்கலம்‌ எடுக்காமல்‌ இருக்கவேண்டும்‌” என்றான்‌ 
கர்ணன்‌. “படைக்கலம்‌ எடுக்கமாட்டார்கள்‌. குரங்குகள்‌ 
என்று எண்ணி கவண்‌ எடுத்தால்‌ வியப்பில்லை” 
என்றான்‌ துச்சலன்‌. 


சற்று நேரத்தில்‌ முற்றமெங்கும்‌ இளைய கெளரவர்களின்‌ 
கூச்சல்கள்‌ நிறைந்தன. ஒருவரை ஒருவர்‌ பிடித்து 
தள்ளியும்‌ ஒருவர்மேல்‌ ஒருவர்‌ பாய்ந்து ஏறியும்‌ குதித்தும்‌ 
மண்ணை அள்ளி வீசியும்‌ உருண்டு விழுந்து எழுந்தும்‌ 
கட்டிப்புரண்டும்‌ அவர்கள்‌ கூச்சலிட்டனர்‌. அங்கிருந்த 
அத்தனை கைவிடுபடைகளிலும்‌ ஏறி அதன்‌ அம்பு 
முனைகளைப்பற்றி தொங்கி ஆடினர்‌. “அவற்றின்‌ 
பொறிகள்‌ விடுபட்டுவிடப்போகின்றன” என்றான்‌ 
கர்ணன்‌. 


“ஒரு முறை நிகழ்ந்தபின்‌ அத்தனை பொறிகளையும்‌ 
அவிழ்த்துவிட்டோம்‌. அஸ்தினபுரியை எதிரிகள்‌ 
தாக்கினால்‌ எங்கள்‌ முதல்‌ கைவிடுபடைகள்‌ இந்த 
எண்ணூறு பேரும்தான்‌” என்றான்‌ சுபாகு. “எண்ணூறு 
பேர்‌ என்று யார்‌ சொன்னது? ஒவ்வொரு நாளும்‌ 
எண்ணிக்கை மாறிக்கொண்டிருக்கிறது.” “எண்ணூறு 
என்பது ஒரு மங்கல எண்‌ மட்டுமே” என்றான்‌ சுபாகு. 
“இதில்‌ பாதிப்பேர்‌ கெளரவர்கள்‌ அல்ல, நகரிலிருந்து 
வந்துசேர்ந்த குழந்தைகள்‌... அவர்களிடையே வேறுபாடே 
கண்டுபிடிக்கமுடியாது” என்றான்‌ துர்முகன்‌. 


நெடுந்தொலைவில்‌ முரசொலி கேட்டது. கோட்டை 
மேலிருந்த இரு முரசுகள்‌ அதிரத்தொடங்க ஜயத்ரதனின்‌ 
கரடிக்கொடி முகப்பில்‌ ஓங்கி நின்றிருந்த கொடிமரம்‌ 
ஒன்றில்‌ மெல்ல ஏறி பொதியவிழ்ந்து சிறகு விரித்து 
காற்றில்‌ படபடக்கத்‌ தொடங்கியது. நடுவே 
அஸ்தினபுரியின்‌ அமுதகலசக்கொடியும்‌ வலப்பக்கம்‌ 
திருதராஷ்டிரரின்‌ யானைக்கொடியும்‌ அதன்‌ அருகே 
துரியோதனனின்‌ அரவக்கொழியும்‌ இடப்பக்கம்‌ 
சகுனியின்‌ ஈச்சஇலைக்கொடியும்‌ கர்ணனின்‌ 
யானைச்சங்கிலிக்கொடியும்‌ பறந்துகொண்டிருந்தன. 
கொடி ஏறியதும்‌ நகரின்‌ பல இடங்களில்‌ முரசுகள்‌ 
முழங்கத்தொடங்கின. அரண்மனை முரசு முழங்க 
அங்கும்‌ சிந்துநாட்டுக்கொடி ஏறுவது தெரிந்தது. 


கர்ணனின்‌ முழங்காலுக்குக்‌ கீழே பெரிய கொப்பரை 
மண்டையுடன்‌ நின்ற சுமந்திரன்‌ அவன்‌ 
ஆடையைப்பற்றி இழுத்து “பெர்ந்தையே, சிந்துநாட்டு 
அரசர்‌ எங்களுக்கு என்ன கொண்டு வரப்போகிறார்‌?” 
என்றான்‌. “ஒரு மைந்தனை” என்றான்‌ கர்ணன்‌. 
அவனுக்கு அப்பால்‌ நின்ற இரண்டு வயதான சுஜலன்‌ 
“அதை நாங்கள்‌ உண்ணலாமா?” என்றான்‌. கர்ணன்‌ 
சிரித்தபடி “ஐயோ?” என்றான்‌. துச்சகன்‌ “உண்மையிலேயே 
அச்சமாக இருக்கிறது. இவர்கள்‌ பிடுங்கித்தின்றாலும்‌ 
தின்றுவிடுவார்கள்‌” என்றான்‌. “அவன்‌ உங்கள்‌ 
இளையோன்‌. நீங்கள்‌ தொட்டு வணங்க வேண்டியவன்‌” 
என்றான்‌ கர்ணன்‌. 


“எங்கள்‌ வீட்டில்‌ ஓர்‌ இளையோன்‌ இருக்கிறான்‌” என்றான்‌ 
இன்னொரு கொப்பரை மண்டை. “ஆனால்‌ அவன்‌ 
எப்போதும்‌ கால்களை ஆட்டிக்கொண்டே இருக்கிறான்‌. 
நான்‌ அவன்‌ கால்கள்‌ இரண்டையும்‌ ஒரு துணியால்‌ 

சுற்றி கட்டிவைத்தேன்‌. அப்போது அவன்‌ கைகளை 
ஆட்டத்தொடங்கினான்‌. கைகளையும்‌ நான்‌ 
கட்டிவைத்தபோது என்‌ அன்னை வந்து என்னை 


அடுத்து தலை மயிரைப்பிடித்து வெளியே 
தள்ளினார்கள்‌” என்றான்‌. “ஒவ்வொரு குழந்தையும்‌ தன்‌ 
மூத்தவரைக்‌ கடந்து வளர்வதையே இங்கு வாழ்க்கையின்‌ 
அறைகூவலாகக்‌ கொண்டுள்ளது” என்றான்‌ துச்சலன்‌. 


“ஆனால்‌ குழந்தைகள்‌ தமையர்களைத்தான்‌ 
விரும்புகின்றன. அங்கே பாருங்கள்‌!” இளைய 
கெளரவர்களில்‌ ஒருவன்‌ தோளில்‌ அமர்ந்த 
எட்டுமாதக்குழந்தை ஒருவன்‌ இரண்டு கைகளையும்‌ ஒரே 
சமயம்‌ வாய்க்குள்‌ விட்டு கால்களை ஆட்டி எம்பிக்‌ 
குதித்துக்‌ கொண்டிருந்தான்‌. “அவன்‌ பெயர்‌ சுமுகன்‌ என 
நினைக்கிறேன்‌. மேலே இருப்பவன்‌ சுபூதன்‌. எப்போதும்‌ 
இளையவனை மூத்தவனின்‌ தோள்‌ மேல்‌ பார்க்க முடியும்‌” 
என்றான்‌ துச்சலன்‌. “அவர்கள்‌ ஒரு வயிற்றுப்‌ 
பிள்ளைகளா?” என்றான்‌ கர்ணன்‌. “அந்த வயிற்றுக்கே 
அது தெரிந்திருக்காது. பிறகென்ன விடுங்கள்‌” என்ற 
துச்சலன்‌ “அணுகிவிட்டார்கள்‌ என்று எண்ணுகிறேன்‌” 
என்றான்‌. 


கோட்டைக்கு அப்பால்‌ இருந்த அமைச்சர்‌ கனகர்‌ 
புரவியில்‌ வந்து கர்ணன்‌ முன்‌ இறங்கி 
தலைவணங்கினார்‌. “கோட்டைக்கு முன்‌ 
அணிறிரைகளும்‌ மங்கலத்திரளும்‌ சித்தமாக நிற்கின்றன. 
முன்னிலையமைய தாங்கள்‌ வரலாம்‌” என்றார்‌. கர்ணன்‌ 
கூடி கொப்பளித்துச்‌ சூழ்ந்திருந்த இளைய 
கெளரவர்களை நோக்கியபின்‌ “இவர்கள்‌ வந்தால்‌ அங்கு 
மங்கலமென ஏதும்‌ எஞ்சாது” என்றான்‌. கனகர்‌ சிரித்து 
“மழைநீர்‌ செல்ல ஓடை அமைக்கும்‌ அதே வழிமுறைதான்‌ 
இங்கும்‌. அவர்கள்‌ கடந்துசெல்வதற்கான வழி நடுவே 
விடப்பட்டுள்ளது. மங்கலங்களைக்‌ கண்டு 
சலித்திருப்பதனால்‌ இப்போது அவர்களின்‌ நோக்கு 
முழுக்க வந்து கொண்டிருக்கும்‌ சிந்துநாட்டுப்‌ 
படையிடம்தான்‌ உள்ளது” என்றார்‌. 


கர்ணன்‌ சிரித்தபடி திரும்பி கைகாட்ட அவனுடைய தேர்‌ 
வந்து அருகே நின்றது. அவன்‌ அதில்‌ ஏறியதும்‌ பிற 
கெளரவர்களும்‌ தேரில்‌ ஏறினர்‌. முற்றமெங்கும்‌ 
பரவியிருந்த இளையகெளரவர்களை வீரர்கள்‌ வேலால்‌ 
தடுத்து விலக்கி உருவாக்கிய இடைவெளிப்பாதை 
வழியாக அவர்களின்‌ தேர்கள்‌ சென்று கோட்டை 
பெருவாயிலைக்‌ கடந்து மறுபக்கம்‌ எழுந்தன. 
கோட்டையின்‌ நிழல்‌ பெரிய திரைபோல சரிந்து தரையில்‌ 
விழுந்து கிடந்தது. அப்பால்‌ ஒளிவிழுந்த இடத்தில்‌ 
கூழாங்கற்கள்‌ சுடர்கொண்டு நிழல்மேல்‌ அமர்ந்திருந்தன. 
சருகுகள்‌ பொற்தகடுகளாக அசைந்தன. இலைகளில்‌ 


எண்ணைப்பூச்சு போல காலை பளபளத்தது. 


முகப்பில்‌ விரிந்து நீண்ட சாலையின்‌ இருபுறமும்‌ 
வரவேற்புத்திரள்‌ பெருகி நின்றிருந்தது. 
பொற்குமிழ்களும்‌ மணிச்சுழிகளும்‌ அமைந்த 
முகபடாமணிந்த பதினெட்டு களிறுகள்‌ வால்சுழித்து 
உடலாட்டியும்‌ செவிகள்விசியும்‌ ஒற்றைக்கால்‌ 
தூக்கிவைத்தும்‌ துதிக்கைநீட்டியும்‌ சுருட்டியும்‌ 
தரைப்புழுதி பறக்க மூச்சுவிட்டும்‌ நிரைகொண்டு 
நின்றன. 


அஸ்தினபுரியின்‌ அமுதகலசக்கொடியும்‌ 
துரியோதனனின்‌ அரவக்கொடியும்‌ கர்ணனின்‌ 
யானைச்சங்கிலிக்‌ கொடியும்‌ ஏந்திய பதினெட்டு 
வெண்புரவிகள்‌ அணிகொண்டு பொற்பூணிட்ட 
தந்தச்செப்புகள்‌ போல்‌ நின்றன. அவற்றின்‌ 
ஈச்சைப்பூங்கொத்து வால்கள்‌ சுழன்றன. லாடவளைவு 
தெரிய ஒற்றைமுன்னங்கால்‌ தூக்கி நின்று ஒரு புரவி 
நீள்மூச்செறிந்தது. பிடரிமயிர்‌ உலைய ஒன்று 
தலைகுனிந்து தரைமுகர்ந்தது. கடிவாளத்திலமைந்த 
புன்மணிகள்‌ சிலம்பின. கழுத்திலணிந்த 
செறிசரப்பொளிகள்‌ நலுங்கின. சேணத்தின்‌ கண்ணிகள்‌ 
குணுகின. 


நிரையின்‌ வலப்பக்கம்‌ நூற்றெட்டு வைதிகர்கள்‌ 
கங்கைநீரும்‌ அரிமலர்‌ நிறைத்த தாலங்களுமாக 
நின்றனர்‌. இடப்பக்கம்‌ அணிப்பரத்தையர்‌ 
மங்கலத்தாலங்களுடன்‌ நிற்க சூதர்‌ தங்கள்‌ 
இசைக்கலங்களுடன்‌ காத்திருந்தனர்‌. இளவெயில்‌ 
அவர்களின்‌ கண்களை சுருங்கவைத்திருந்தது. 
கோட்டைமேல்‌ சிறகமத்த கொடிகளின்‌ நிழல்கள்‌ 
தரையில்‌ அசைந்தன. தொலைவில்‌ ஒரு வேலின்‌ முனை 
திரும்பி கர்ணனின்‌ கண்களை கூசவைத்து 
கடந்துசென்றது. 


காலையை சுடரென ஏற்றிக்கொண்ட வாள்களையும்‌ 
வேல்களையும்‌ ஏந்திய படையணியினர்‌ 
செந்நிறத்தலைப்பாகையும்‌ பொற்கச்சையும்‌ 
குண்டலங்களும்‌ கங்கணங்களும்‌ அணிந்து சீர்நிரை 
கொண்டு நின்றனர்‌. கர்ணனைக்‌ கண்டதும்‌ வீரர்கள்‌ 
உரத்த குரலில்‌ வாழ்த்துரை எழுப்பினர்‌. “வெய்யோன்‌ 
மகன்‌ வருக! அங்க நாட்டரசர்‌ வருக! எழுகதிர்‌ வேந்தர்‌ 
வருக!” என்று ஒலி எழ கர்ணன்‌ இருபக்கமும்‌ திரும்பி 
கைகூப்பியபடி தேரிலிருந்து இறங்கி அவர்களின்‌ 
முகப்பில்‌ சென்று நின்றான்‌. அவனுக்கு இருபுறமும்‌ 


துச்சலனும்‌ துச்சகனும்‌ நிற்க பின்னால்‌ சுபாகுவும்‌ 
ஜலகந்தனும்‌ அவர்களுக்குப்‌ பின்னால்‌ பிற கெளரவரும்‌ 
நின்றனர்‌. 

தன்‌ கைகள்‌ நடுங்கிக்கொண்டிருப்பதை கர்ணன்‌ 
உணர்ந்தான்‌. அதை மறைக்க ஆடைநுனியை 
பற்றிக்கொண்டான்‌. சுருட்டியும்‌ கசக்கியும்‌ கைகள்‌ 
மேலும்‌ நிலையின்மையைக்‌ காட்டுவதை உணர்ந்து 
அதை விட்டான்‌. அத்தனை உளவல்லமை அற்றவனா 
என தன்னை நோக்கி கேட்டுக்கொண்டான்‌. இத்தகைய 
எளிய தருணத்தைக்கூட எதிர்கொள்ள இயலாதவன்‌ 
என்றால்‌ நான்‌ என்ன அரசன்‌? வில்லம்புடன்‌ களம்‌ 
காணமுடியும்‌. ஆனால்‌ அரசர்கள்‌ இத்தகைய 
தருணங்களை எதிர்கொள்வதில்லை. 


ஆனால்‌ ஜயத்ரதனும்‌ சிறுமைபடுத்தப்பட்டிருக்கிறான்‌. 
அர்ஜுனனால்‌ துருபதன்‌ அவமதிக்கப்பட்டார்‌. துரோணர்‌ 
துருபதனால்‌ அவமதிக்கப்பட்டார்‌. ஒவ்வொருவரும்‌ 
பிறரை இழிவுசெய்கிறார்கள்‌. அதன்மூலமே வென்று 
செல்கிறார்கள்‌. அவனும்‌ ஜயத்ரதனை அதற்காகவே 
குன்றச்செய்தான்‌. அது கொலைக்கு மேல்‌ என்று அறிந்தே 
அதை இயற்றினான்‌. எங்கோ எவரோ அவன்மேல்‌ 
காட்டிய வஞ்சங்களுக்கெல்லாம்‌ அங்கே ஜயத்ரதன்‌ 
இரையானான்‌. அதுதான்‌ உண்மை. பிற அனைத்துமே 
அச்செயலை நிறுவும்பொருட்டு உள்ளம்‌ நிகழ்த்தும்‌ 
நாடகங்கள்‌. 


ஜயத்ரதனின்‌ கண்களை நினைத்துக்கொண்டான்‌. 
நம்பமுடியாத திகைப்பு. பின்‌ நிலைகுலைவு. பின்‌ 
சிறுமை. அழியாத பெருந்துயரம்‌. அவன்‌ அன்றாடம்‌ 
அருந்தும்‌ நஞ்சு. அதை பிற எவருக்கும்‌ 
அளிக்கலாகாதென்று அவன்‌ எண்ணியிருந்தான்‌. அதை 
அவன்‌ பிறிதொருவனுக்கு அளித்துவிட்டான்‌. அவன்‌ 
உள்ளம்‌ நெகிழ்ந்தது. இந்தத்‌ தருணம்‌ 
ஜயத்ரதனுக்குரியது. அவன்‌ தன்னை சிறுமைசெய்வதே 
முறை. அதன்‌ வழியாக அவன்‌ இழைத்தவை நிகர்‌ 
செய்யப்படுகின்றன. அதன்பின்‌ தெய்வங்களுக்கு முன்‌ 
அவனுக்கு கடன்கள்‌ இல்லை. 


அத்தருணத்தில்‌ ஜயத்ரதன்‌ கோருவது அதையே என்றால்‌ 
அவன்‌ அதை அளிப்பான்‌. உளம்‌ கனிந்து. 
இளையோனே, இது உன்னை ஆறச்செய்யும்‌ என்றால்‌ 
அவ்வண்ணமே என்றபடி. அவன்‌ கால்கள்‌ தன்‌ 
தலைமேல்‌ பதியட்டும்‌. அவன்‌ உமிணீர்‌ தன்‌ முகத்தில்‌ 
படியட்டும்‌. அவன்‌ வசைமொழி தன்‌ மீது படரட்டும்‌. 


அதன்‌ வழியாகவே இத்தருணத்தில்‌ உள்ளம்‌ கொள்ளும்‌ 
இந்தக்‌ குன்றுதலை கடந்து செல்லமுடியும்‌. 

கர்ணன்‌ மேலும்‌ மேலும்‌ எளிதானபடியே சென்றான்‌. 
தொலைவில்‌ எரியம்பு ஒன்று எழுந்தமைந்தது. அவன்‌ 
புன்னகை செய்தான்‌. 

வெண்முரசு ஓவியங்கள்‌ ஷண்முகவேல்‌ 

வெண்முரசு நாவல்கள்‌ வாங்க 

வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 

கங்கைச்சாலையில்‌ மரக்கூட்டங்கள்‌ மறைத்த 
தொலைவில்‌ முரசொலி வலுத்துக்கொண்டே வந்தது. 
காட்டிற்குள்‌ அவ்வொலி சிதறிப்பரந்து மரங்களால்‌ 
எதிரொலிக்கப்பட்டு அனைத்து திசைகளிலிருந்தும்‌ 
வந்து சூழ்ந்தது. பின்பக்கம்‌ கோட்டைமேல்‌ மோதிய 
காற்று செம்புழுதி சுழல மீண்டு வந்து அவர்கள்மேல்‌ 
படிந்து அடங்கியது. தொலைவொலிகள்‌ 
அஸ்தினபுரியின்‌ கோட்டையில்‌ மோதி மீண்டுவந்தன. 
காத்துநின்ற புரவிகள்‌ சற்றே பொறுமையிழந்து 
கால்களை தூக்கிவைத்து பிடரிகுலைத்த மணியோசை 
எழுந்தது. யானைகள்‌ காதுகளை ஆட்டியபடி 
முன்னும்பின்னும்‌ உடலாட்டும்‌ அசைவு இருண்ட 
நீர்நிலையில்‌ சிற்றலைகள்போல்‌ தெரிந்தது. 


அஸ்தினபுரியின்‌ கொற்றவை ஆலயத்தின்‌ பூசனைக்காக 
எழுந்த மணியோசை நெடுந்தொலைவிலென கேட்டது. 
பின்பு ஒரு காற்று அதை அள்ளிக்கொண்டு வந்து மிக 
அண்மையிலென ஒலிக்க வைத்தது. கர்ணன்‌ 
பெருமூச்சுடன்‌ உடலை அசைத்தான்‌. அவ்வசைவால்‌ 
அகம்‌ கலைந்து சொல்முளைத்த துச்சலன்‌ “நூறு 
யானைகள்‌ என்றார்கள்‌” என்றான்‌. கர்ணன்‌ 
“சிந்துவிலிருந்தே நூறு யானைகளில்‌ வருகிறாரா?” 
என்றான்‌. “ஆம்‌, எதையும்‌ சற்று மிகையாகவே செய்யும்‌ 
இயல்புடையவர்‌. அத்துடன்‌ அஸ்தினபுரியைவிட 
சற்றேனும்‌ மாண்பு தென்படவேண்டும்‌ என்று அவர்‌ 
விழைவதில்‌ பொருளுண்டு” என்றான்‌ துச்சலன்‌. 


துர்முகன்‌ “புதிய அரசர்கள்‌ அனைவருமே இவ்வண்ணம்‌ 
எதையேனும்‌ செய்கிறார்கள்‌” என்றான்‌. “நூறு 
யானைகள்‌ என்றால்‌ ஆயிரம்‌ புரவிகளா?” என்றான்‌ 
கர்ணன்‌. “எப்படி தெரியும்‌?” என்றான்‌ சுபாகு. 
“உண்மையிலேயே ஆயிரம்‌ புரவிகள்தான்‌. நூறு 
ஒட்டகங்களும்‌, அத்திரிகள்‌ இழுக்கும்‌ நூறு 
பொதிவண்டிகளும்‌ அகம்படி கொள்கின்றன 
என்கிறார்கள்‌. அரசரும்‌ பிறரும்‌ பதினெட்டு 
பொன்னணித்தேர்களில்‌ வருகிறார்கள்‌.” கர்ணன்‌ சிரித்து 
“என்ன இருந்து என்ன? நாம்‌ ஆயிரம்‌ மைந்தரை 
அனுப்பி வரவேற்கிறோமே. அதற்கு இணையாகுமா?” 


என்றான்‌. துச்சலன்‌ நகைத்து “ஆம்‌, உண்மை மூத்தவரே” 
என்றான்‌. 


“இவ்வணி ஊர்வலம்‌ இன்று நகர்நுழைந்து 
அவைசேர்வதற்கு உச்சி வெயிலாகிவிடும்‌ 
போலிருக்கிறதே” என்றான்‌ துச்சகன்‌. “முதல்வெயில்‌ 
கண்களை கூசச்செய்கிறது.” துச்சலன்‌ 
“பல்லாண்டுகளுக்கு முன்‌ காந்தாரத்திலிருந்து மாதுலர்‌ 
சகுனி நகர்நுழைந்த செய்திகள்‌ சூதர்‌ பாடலாக 
இன்றுள்ளன. அப்பாடலைக்‌ கேட்டபின்‌ எவரும்‌ 
எளிமையாக நகர்புகத்‌ துணியமாட்டார்கள்‌” என்றான்‌. 
“ஆம்‌, அது ஒரு மலைவெள்ளம்‌ கோட்டையை உடைத்து 
உட்புகுந்து நகரை நிறைத்தது போலிருந்தது 
என்கிறார்கள்‌. அந்த ஆண்டுதான்‌ புராணகங்கை 
இந்நகரை மூழ்கடித்தது. அதன்பின்‌ மாதுலர்சகுனி வந்த 
படைவெள்ளமும்‌ அனல்வெள்ளமும்‌ பெருகிவந்தன.” 


எரியம்புகள்‌ எழுந்து வானில்‌ வெடித்தன. கோட்டைக்கு 
மேல்‌ இளைய கெளரவர்களின்‌ கூச்சல்கள்‌ எழுந்தன. 
கர்ணன்‌ திரும்பி நோக்கி “அத்தனை பேரும்‌ கோட்டை 
மேல்‌ ஏறிவிட்டார்களா?” என்றான்‌. “ஆம்‌” என்றான்‌ 
துச்சலன்‌. “அது நன்று. அவர்கள்‌ கோட்டையிலிருந்து 
இறங்காமல்‌ இருக்க படிக்கட்டின்‌ வாயில்களை 
மூடச்சொல்லுங்கள்‌” என்றான்‌ கர்ணன்‌. 
“அவர்களுக்கெதற்கு படிக்கட்டு? குதிக்கக்கூட 
செய்வார்கள்‌” என்றான்‌ துச்சகன்‌. “ஆம்‌, ஓரளவு கால்‌ 
வளர்ந்தவர்கள்தான்‌ அதை செய்யமுடியும்‌. 
எஞ்சியவர்கள்‌ தடுக்கப்பட்டாலே நகரம்‌ சற்று நிறைவாக 
உணரும்‌” என்றான்‌ சுபாகு. 


எரியம்புகள்‌ மேலும்மேலும்‌ எழுந்து விண்ணில்‌ வெடித்து 
பொறிமலர்களை விரியவைத்தன. கனல்மழையென 
காற்றில்‌ இறங்கின. பெரியதோர்‌ அணிக்குடைபோல்‌ 
மாபெரும்‌ எரியம்பு விண்ணிலெழுந்து வெடித்துப்பரவி 
மெல்ல இறங்கியது. செந்நிறத்தில்‌ ,இளநீலநிறத்தில்‌ 
பொன்மஞ்சள்நிறத்தில்‌ என சுடர்க்குடைகள்‌ வெடித்து 
விரிவு கவித்து இறங்கிக்கொண்டிருந்தன. “அனலவனை 
ஏவல்‌ பணிசெய்ய அமைத்தான்‌” என்றான்‌ சுபாகு. 
“என்ன?” என்றான்‌ கர்ணன்‌. “அப்படித்தானே சூதர்கள்‌ 
பாடப்போகிறார்கள்‌?” என்றான்‌ சுபாகு. துச்சலனும்‌ 
துர்முகனும்‌ உரக்க நகைத்தார்கள்‌. 

எட்டு வெண்புரவிகள்‌ சிந்துநாட்டின்‌ 


கரடிக்கொடிகளுடன்‌ புழுதித்திரைக்கு அப்பால்‌ இருந்து 
மெல்ல பிறந்தெழுந்து உருத்திரட்டி விரைவுகொண்டு 


அவர்களை நோக்கி வந்தன. இரும்புக்கவசங்கள்‌ ஒளிர 
அமர்ந்திருந்த அவ்வீரர்கள்‌ வெண்மலர்களில்‌ அமர்ந்த 
தேனீக்கள்போல தோன்றினர்‌. கொடிகள்‌ சிறகென 
அடித்து அவர்களை தூக்கிவருவதுபோல. 
புரவிக்குளம்புகள்‌ காற்றில்‌ துழாவுவதுபோல. ஆனால்‌ 
காடு குளம்படியோசைகளால்‌ அதிர்ந்துகொண்டிருந்தது. 


அஸ்தினபுரியின்‌ படைமுகப்பை அடைந்ததும்‌ 
புரவிகளைத்‌ திருப்பி விரைவழியச்செய்து குதித்திறங்கி 
அதே விரைவில்‌ கால்மடித்து அக்கொடியை தரையில்‌ 
நாட்டி தங்கள்‌ உடைவாள்களை உருவிச்சுழற்றி 
தரையைத்தொட்டு தலைதாழ்த்தி “தொல்புகழ்‌ 
அஸ்தினபுரியை ஏழுநதிகளால்‌ இமயம்‌ வாழ்த்திய 
சிந்துநாடு வணங்குகிறது. பாரதவர்ஷத்தின்‌ பேரரசர்‌ 
ஜயத்ரதர்‌ நகர்புகுகிறார்‌!” என்றார்கள்‌. கர்ணன்‌ 
தலைதாழ்த்தி வணங்கி “நன்று! இந்நகர்‌ சிந்துவின்‌ 
தலைவருக்காக காத்துள்ளது” என்றான்‌. அவர்கள்‌ 
வாளைச்சுழற்றி உறையிலிட்டு விலக துச்சலன்‌ “நாடகம்‌ 
போலுள்ளதே!” என்றான்‌. சுபாகு “வாயை மூடுங்கள்‌ 
மூத்தவரே, இவையெல்லாம்‌ அங்குள்ள அரசச்‌ 
சடங்குகள்‌” என்றான்‌. 


இரும்பு பெருகி வழிவதுபோல இருநிரைகளாக 
சிந்துநாட்டுக்‌ கவசவீரர்கள்‌ வந்தனர்‌. அவர்களுக்கு 
நடுவே பதினெட்டு அணிப்புரவிகள்‌ 
பொன்பூசியசேணங்களும்‌ பட்டுமெய்யுறைகளும்‌ 
அணிந்து அலையலையாக உடல்‌ எழுந்தமைய வந்தன. 
அவற்றின்‌ இருபக்கங்களிலும்‌ அணிசூழ்கையர்‌ 
பூத்தமரமெனத்‌ திரும்பிய பட்டுப்பாவட்டாக்களும்‌ 
மணிக்குச்சங்கள்‌ சிலுசிலுத்த மலர்க்குடைகளுமாக சீராக 
நடையிட்டு அணுகினர்‌. தொடர்ந்து பொன்னலை 
குழைந்து இளகிய முகபடாமணிந்து இட்ட அடி 
மெத்தையென எழுந்தமைய அம்பாரியில்‌ 
அணிப்பரத்தையரைச்‌ சுமந்த யானைகள்‌ அசைந்து 
வந்தன. 


அவை பொன்வண்டுத்‌ தொகைபோலத்‌ தோன்றி, 
உருப்பெருக்கி, கரிய மலைப்பாறைகள்‌ மேல்‌ கொன்றை 

த்ததுபோல்‌ பேருருக்கொண்டு எழுந்து, கண்களை 

றைக்கும்‌ இருளென்றாகி அவர்களை கடந்து சென்றன. 
தொடர்ந்து ஒளிரும்‌ வேல்களும்‌ வாள்களும்‌ ஏந்திய 
குதிரைப்படையினர்‌ உச்சிப்பொழுதில்‌ ஒளிகொண்டு 
செல்லும்‌ ஓடை என நெறிநடையில்‌ கடந்து சென்றனர்‌. 
அவர்களுக்கு மேல்‌ கோட்டையிலிருந்து பொழிந்த 
அரிமலர்கள்‌ மழையென்றாகின. 


அவற்றுக்குப்‌ பின்னால்‌ இருபுறமும்‌ உயர்ந்த 
பொன்மூங்கில்களில்‌ பட்டுச்சித்திர எழினிகளையும்‌ 
செந்திரைகளையும்‌ தூக்கியபடி காலாட்படையினர்‌ வர, 
தொடர்ந்து பொன்மணி குலுங்கும்‌ குடைக்கூரை நலுங்க, 
சகடங்களின்‌ இரும்புப்பட்டைகள்‌ சுருள்வாள்களென 
சுழன்று ஒளிவிட,, வெண்புரவிக்கால்கள்‌ நீர்வெளியில்‌ 
நடமிடும்‌ நாரைகளென எழுந்தமைய, அணித்தேர்கள்‌ 
நிரைவகுத்தன. மாபெரும்‌ சித்திரத்‌ திரைச்சீ்லையொன்று 
நலுங்குவதுபோல என்று கர்ணன்‌ நினைத்தான்‌. 
விழிவிரித்து அக்காட்சியையே நோக்கி நின்றான்‌. 


பின்பு அவன்‌ உள்ளம்‌ பெருமுரசுமேல்‌ கோல்‌ 
வருடுவதுபோல்‌ அதிரத்‌ தொடங்கியது. சற்று கழித்தே 
அவன்‌ ஜயத்ரதனின்‌ அரசத்தேரை பார்த்துவிட்டிருப்பதை 
உணர்ந்தான்‌. கரடி இருகைகளையும்‌ விரித்து 
கால்களைப்பரப்பி ஒருகையில்‌ வாளும்‌ மறுகையில்‌ 
தாமரை மலரும்‌ ஏந்தி நின்றிருந்தது. காற்றில்‌ கொடி 
பறக்கையில்‌ அது உயிர்கொண்டு துள்ளியது. 
அஸ்தினபுரியின்‌ கோட்டைச்சுவர்‌ நாண்‌இழுக்கப்பட்ட 
வில்லென அதிர்ந்து முழக்கம்‌ எழுப்பியது. 
இசைச்சூதர்களின்‌ முரசுகளும்‌ கொம்புகளும்‌ சங்குகளும்‌ 
மணிகளும்‌ இணைந்து எழுந்த மங்கலப்பேரிசை 
அதனுடன்‌ இணைந்துகொண்டது. 


வீரர்களும்‌ குடிகளும்‌ எழுப்பிய வாழ்த்தொலிகள்‌ 
செவிகளை அடைத்து ஒலியின்மையை உணரவைத்தன. 
ஏன்‌ ஒவ்வொரு தருணத்தையும்‌ வாழ்த்தொலிகளால்‌ 
நிறைக்கவேண்டுமென முன்னோர்‌ வகுத்தனர்‌ என்று 
கர்ணன்‌ எண்ணிக்கொண்டான்‌. உணர்வெழுச்சிகள்‌ 
ஒலியென வெளிப்படுத்தப்படுகையில்‌ அவை 
அவ்வுள்ளங்களை உதறி காற்றில்‌ எழுந்து புட்களென 
சிறகடித்துத்‌ திரண்டு ஒற்றைச்சுழலென்றாகிவிடுகின்றன. 
பின்னர்‌ அவை பேருருக்‌ கொண்டு ஒவ்வொரு 
உள்ளத்தையும்‌ கவ்வி தூக்கிச்செல்கின்றன. 


இந்த இசைப்பெருக்கும்‌ குரல்கொந்தளிப்பும்‌ இல்லையேல்‌ 
இங்கிருக்கும்‌ ஒவ்வொருவரும்‌ இவ்வுணர்வுச்சத்தில்‌ 
இருப்பார்களா? இவர்களை வெறிகொண்டு காற்றில்‌ 
துள்ளி எழச்செய்யும்‌ அந்த உணர்வு அவர்களுக்குள்‌ 
இருந்து எழுவதா? பிறிதொருவருக்காக அத்தனை 
உணர்வு எழுமா என்ன? இதோ விழிவிரித்து கழுத்து 
நரம்புகள்‌ புடைத்து தெய்வமெழுந்த வெறியாட்டன்‌ என 
கையசைத்துக்கூவும்‌ இவனுள்‌ ததும்புவது எது? புயல்‌ 
அள்ளிச்சுழற்றும்‌ சருகுகள்‌ இவர்கள்‌. சொல்லிச்சொல்லி, 
கூவிக்கூவி ஒற்றைப்‌ பேருணர்வாக அனைத்தையும்‌ 


ஆக்குவதற்குத்தான்‌ இவ்வொலிப்பெருக்கு. 


இக்குரல்கள்‌ இன்றிருக்கும்‌ மானுடர்களின்‌ வாயிலிருந்து 
எழுந்து திரண்டவை என்றால்‌ கொம்பும்‌ குழலும்‌ முரசும்‌ 
முழவும்‌ சங்கும்‌ மணியுமென ஒலிப்பவை மறைந்தழியா 
ஒலியுலகை அடைந்த மூதாதையரின்‌ குரல்கள்‌. இன்று 
நாளையென பிளவுறாது நின்று 
ஓலித்துக்கொண்டிருந்தது அஸ்தினபுரி என்னும்‌ 
ஒற்றைச்சொல்லில்‌ திரண்ட மானுடம்‌. தங்களுக்கென 
இருண்ட கரவுப்பாதைகளும்‌ தாங்கள்‌ மட்டுமே 
ஏறிச்செல்லும்‌ தேர்களும்‌ கொண்ட தனித்த ஆத்மாக்கள்‌. 
பிறப்பும்‌ விடுதலையும்‌ தனித்து மட்டுமே என்று 
பிரம்மத்தால்‌ விதிக்கப்பட்டவை. இக்குரலால்‌ அவற்றை 
திரட்டிக்‌ கொண்டிருக்கிறார்கள்‌. சிற்றுயிர்களை 
துடைப்பத்தால்‌ கூட்டி கூடையில்‌ அள்ளுவதைப்போல. 


முதன்முதலில்‌ வாழ்த்துக்குரல்‌ எழுப்ப மானுடரை 
பயிற்றுவித்த தலைவன்‌ எவன்‌? அவன்‌ ஆழிவெண்சங்கு 
கொண்டு மலைநின்ற மால்‌. வெள்விடையேறி 

த த இருந்த செவ்வேள்‌. கொல்வேல்‌ 
மயிலோன்‌. மதகளிறுமுகத்தோன்‌. விரிகதிர்‌ வெய்யோன்‌. 
அனலோன்‌. கடலோன்‌. வேழமூர்ந்த வேந்தன்‌. மூத்தோன்‌, 
முன்னோன்‌. முதல்பறவை. திசையறிந்தோன்‌. 
தனித்தோன்‌. மானுடரை ஒற்றைத்திரளாக்க அவனால்‌ 
முடிந்தது. அது மழைச்சரடுத்திரளை அள்ளிமுறுக்கி ஒரு 
வடம்‌ செய்வதுபோல. அதிலேறி விண்ணேறி அமர்ந்தான்‌. 
குனிந்து மானுடரை நோக்கி புன்னகை 
செய்துகொண்டிருக்கிறான்‌. 


என்ன எண்ணிக்கொண்டிருக்கிறேன்‌ என்று அவன்‌ 
தன்னை வியந்து மீட்டபோது கரடி மிக அணுக்கத்தில்‌ 
வந்துவிட்டிருந்தது. அரசப்பெருந்தேரின்‌ சகடங்களின்‌ 
அதிர்வு கால்கள்‌ வழியாக தன்‌உடலை 
வந்தடைவதுபோல்‌ உணர்ந்தான்‌. சூழ்ந்து 
அலையமத்துக்கொண்டிருந்த அத்தனை உணர்வுகளில்‌ 
இருந்தும்‌ தனித்துவிடப்பட்டவன்போல்‌ தன்‌ உடல்‌ 
பதறிக்கொண்டிருப்பதை உணர்ந்து சால்வையை 
பற்றிக்கொண்டான்‌. அவனுக்கு மட்டுமேயான ஒரு காற்று 
அதை நழுவச்‌ செய்தது. அவனை மட்டுமே சூழ்ந்த 
வெம்மை அவனை வியர்வை கொள்ளவைத்தது. 


துச்சலன்‌ மெல்லிய குரலில்‌ “மூத்தவரே, வேண்டுமென்றே 
துவாரகையின்‌ இளையயாதவருக்கு நிகரான 
பொற்தேரை அமைத்திருக்கிறான்‌ சைந்தவன்‌. அதை 
சிந்து நாட்டிலிருந்து இத்தனை தொலைவு 


கொண்டுவரவும்‌ செய்திருக்கிறான்‌. என்ன ஓர்‌ 
ஆணவம்‌!” என்றான்‌. “சிந்து தொல்நிலம்‌ இளையோனே” 
என்றான்‌ கர்ணன்‌. “ஆம்‌, ஆனால்‌ இளைய யாதவர்‌ 
வெல்லற்கரியவர்‌. விண்ணென விரிந்தவர்‌” என்றான்‌ 
துச்சலன்‌. “இவன்‌ மானுடன்‌. ஊழ்முன்‌ நின்று கலங்கும்‌ 
உள்ளம்‌ கொண்டவன்‌.” 


ஜயத்ரதனின்‌ அணிப்பொற்தேர்‌ விழியறியா 
விண்செவிமடல்‌ ஒன்றின்‌ குண்டலம்போல்‌ 
டிக்கொண்டிருந்தது. ஈயக்கலவையால்‌ 
மஞ்சள்‌ கிளியின்‌ சிறகெனப்பொலிந்த 
கிளிச்சிறைப்பொன்‌ பூசிய சிற்பச்செதுக்குத்‌ தூண்களும்‌ 
குவைமுகடும்‌ கூம்பும்‌. மணிதூங்கும்‌ தொங்கல்கள்‌ 
குலுங்கின. ஏழு வெண்புரவிகளும்‌ பழுதற்ற நேருடல்‌ 
கொண்டவை. தேர்ந்த இசைச்சூதரின்‌ 
முரசுக்கோல்களென அவற்றின்‌ கால்கள்‌ மண்ணை 
அறைந்து தாளமிட்டன. தேரின்‌ எட்டு உருளாழிகளும்‌ 
அவற்றின்மேல்‌ ஏற்றப்பட்ட மூங்கில்விற்களை மெல்ல 
அழுத்தி அசைக்க மெல்லிய நீரலைகளில்‌ ஏறிஅமைந்து 
வரும்‌ படகுபோல்‌ செந்நிறப்பட்டுத்‌ திரைச்சீலைகள்‌ 
நலுங்க அது வந்தது. 


தேரின்‌ முன்னால்‌ அமரபீடத்தில்‌ பொன்னிறத்‌ 
தலைப்பாகைமேல்‌ மலைநாரை பனியிறகு சூடி, மார்பில்‌ 
மகரகண்டியும்‌ கைகளில்‌ பொற்கங்கணமும்‌ அணிந்து 
வாள்மீசையுடன்‌ அமர்ந்திருந்த தேர்ப்பாகன்‌ சவுக்கை 
காற்றில்‌ நாகபடமெனச்‌ சொடுக்கி மெல்லிய 
ஓசையெழுப்பி தேரை செலுத்தினான்‌. தேருக்கு 
இருபுறமும்‌ இரண்டு நீள்நிரைகளாக பதினெட்டு 
வெண்புரவிகள்‌ கொக்குக்கூட்டங்கள்போல்‌ கழுத்தை 
முன்சரித்து, தலைமேல்‌ சூடிய காமரூபத்து 
மலையணில்வால்கள்‌ நாணல்பூங்கொத்துகள்‌ என 
காற்றில்‌ உலைந்தாட வந்தன. தேரின்‌ வெண்சிறகுகள்‌ 
போல தோன்றின அவை. 


அரசத்தேர்‌ அணுகியதும்‌ அதன்‌ முகப்பில்‌ வந்த புரவியில்‌ 
அமர்ந்திருந்த காவலர்தலைவன்‌ கைதாக்க தொடர்ந்த 
தேரில்‌ அமர்ந்திருந்த இசைச்சூதர்கள்‌ எழுந்து 
கொம்புகளையும்‌ சங்குகளையும்‌ முழக்கினர்‌. 
பெருந்தேரை தொடர்ந்துவந்த அணித்தேர்கள்‌ 
ஒவ்வொன்றிலும்‌ சங்கொலி எழுந்து அணிநிரையின்‌ 
பின்பக்கம்வரை படர்ந்துசெல்ல அனைத்து 
தேர்ப்பாகரும்‌ கடிவாளங்களை இழுத்து புரவிகளை 
நிறுத்தினர்‌. தேர்கள்‌ விரைவழிந்து சகடஒலிகளும்‌ 
குளம்பு மிதிபடும்‌ கலைந்த தாளமுமாக தேங்கிநின்றன. 


அவற்றில்‌ ஆடிய மணிகள்‌ சிணுங்கின. தேர்நிரைக்குப்‌ 
பின்பக்கம்‌ வந்து நின்ற சீர்வரிசை வண்டிகள்‌ 
விரைவழியும்‌ க. தொலைவில்‌ வண்டிகளை 
ஒழுங்குபடுத்தும்‌ படைவீரர்களின்‌ கூச்சல்களும்‌ 
கொம்பொலிகளும்‌ எழுந்தன. 


“மூத்தவரே” என்று மெல்லிய குரலில்‌ அழைத்துவிட்டு 
துச்சலனும்‌ துச்சகனும்‌ முன்னால்‌ நடந்துசெல்ல கர்ணன்‌ 
விழிப்படைந்து தன்னருகிருந்த அணுக்கனிடமிருந்து 
பொற்தாலத்தை வாங்கியபடி அவர்கள்‌ நடுவே 
நடந்துசென்றான்‌. ஜயத்ரதனின்‌ தேருக்குப்‌ பின்னால்‌ 
வந்த வெண்திரையிட்ட தேர்களிலிருந்து 
சிற்றமைச்சர்கள்‌ இறங்கி அரசத்தேருக்கு வலப்பக்கமாக 
வந்து அணிவகுத்தனர்‌. அவர்களுக்குப்‌ பின்னால்‌ வந்த 
இளஞ்சிவப்புத்‌ திரையிடப்பட்ட தேர்களிலிருந்து 
அணிப்பரத்தையர்‌ இறங்கி மங்கலத்தாலங்களுடன்‌ 
இடப்பக்கமாக வந்து வரிசையாயினர்‌. அவர்களுக்குப்‌ 
பின்னால்‌ வந்த இளநீலத்‌ திரையிடப்பட்ட 
தேர்களிலிருந்து இசைச்சூதர்கள்‌ தங்கள்‌ 
இசைக்கருவிகளுடன்‌ இறங்கிவந்து தேருக்குப்‌ பின்னால்‌ 
நின்றனர்‌. 

தலைக்கோலன்‌ முன்னாலெழுந்து கோல்சுழற்ற 
மங்கலஇசையும்‌ வாழ்த்தொலிகளும்‌ எழுந்தன. தேருக்கு 
முன்புறம்‌ கர்ணனும்‌ இளையகெளரவர்களும்‌ நின்றனர்‌. 
மூச்சிரைக்க ஓடிவந்த அமைச்சர்‌ கனகர்‌ திரும்பி 
பின்னால்‌ நோக்கி கையசைத்து ஆணைகளை 
பிறப்பித்தார்‌. கோட்டைமுகப்புவாயிலில்‌ நின்ற 
வைதிகர்கள்‌ வேதம்‌ ஓதியபடி வந்து அவர்களை 
கடந்துசென்று ஜயத்ரதனின்‌ தேரை அணுகினர்‌. 
இடப்பக்கத்திலிருந்து அஸ்தினபுரியின்‌ 
அணிப்பரத்தையரும்‌ மங்கலச்சூதரும்‌ அவர்களை 
தொடர்ந்துசென்றனர்‌. 


கனகர்‌ இருகைகளையும்‌ விரித்து சிந்துநாட்டின்‌ 
அமைச்சருக்கு செய்திசொல்ல அவர்‌ கண்களை 
அசைத்து அச்செய்தியை பிறருக்கு சொன்னார்‌. 
மூத்தஅமைச்சர்‌ ஒருவர்‌ தேரின்‌ படிகளில்‌ ஏறி 
திரைவிலக்கி உள்ளே சென்று ஜயத்ரதனை அழைத்தார்‌. 
கனகர்‌ சிறியமேடை ஒன்றில்‌ ஏறி கோட்டைமேலிருந்து 
அவரை நோக்கிக்‌ கொண்டிருந்த காவலனை நோக்கி 
கையசைத்து ஆணையிட்டார்‌. கோட்டைமேல்‌ 
பெருமுரசுகளருகே கோல்காரர்கள்‌ எழுந்து 
கையோங்கினர்‌. கொம்புகள்‌ இளங்களிறின்‌ 
துதிக்கைகள்‌ என எழுந்து வாய்களுடன்‌ பொருந்தின. 


கோட்டை காத்திருந்தது. 


திரைவிலக்கி அரசமுழுதணிக்கோலத்தில்‌ ஜயத்ரதன்‌ 
வெளித்தோன்றியதும்‌ ஆயிரம்கைகளால்‌ கோட்டை 
ஏந்திக்கொண்டிருந்த அத்தனை பெருமுரசுகளும்‌ 
கொம்புகளும்‌ முழவுகளும்‌ சங்குகளும்‌ 
ஒற்றைப்பேரொலியாக ஆயின. விண்ணகம்‌ முழுக்க 
இடிநிறைந்ததுபோல்‌ இருந்தது. பலநூறு எரியம்புகள்‌ 
எழுந்து வானில்‌ வெடித்து விண்மீன்‌ மழையென 
பொழிந்தன. வாழ்த்தொலிப்‌ பெருக்கு ஒளியையும்‌ 
காற்றையும்‌ அதிரச்செய்து பார்வையையே 
மறைத்ததுபோல்‌ தோன்றியது. 


இருகைகளையும்‌ கூப்பியபடி ஜயத்ரதன்‌ இறங்கி 
அஸ்தினபுரியின்‌ மண்ணில்‌ நின்றதும்‌ வைதிகர்கள்‌ 
வேதம்‌ ஓதியபடி கங்கைநீரை அவன்மேல்‌ தெளித்து 
அரிமஞ்சளும்‌ மலருமிட்டு வாழ்த்தினர்‌. 
மங்கலப்பரத்தையர்‌ குரவையொலியுடன்‌ அவன்‌ எதிரே 
சென்று தாலங்களை அவன்முன்‌ நீட்டினர்‌. அவன்‌ 
திரும்பி தன்‌ பின்னால்நின்ற மங்கலச்சேடியரின்‌ 
தாலங்களிலிருந்து பொன்நாணயங்களை எடுத்து 
தாலத்திற்கொன்றாகப்‌ போட்டு ஒவ்வொன்றிலிருந்தும்‌ 
ஒரு நறுமணப்பொருளை எடுத்து தன்‌ சென்னியில்‌ 
தொட்டு மறுபக்கமிருந்த தாலத்தில்‌ போட்டான்‌. 


பதினெட்டு மங்கலத்தாலங்கள்‌ காட்டப்பட்டபின்‌ சேடியர்‌ 
விலக இசைச்சூதர்‌ கெளரவரின்‌ இருபக்கமும்‌ 
சூழ்ந்துகொண்டனர்‌. இசைமுழங்க கர்ணன்‌ 
நீள்சீரடிவைத்து நடந்து ஜயத்ரதனை அணுகி கைகூப்பி 
“சிந்து நாட்டரசே, தாங்கள்‌ அஸ்தினபுரிக்குள்‌ 
எழுந்தருளும்‌ இந்நாள்‌ மங்கலம்‌ கொள்க! திருவுடை 
அரசர்‌ திருமாலே என்பார்கள்‌. தங்கள்‌ வருகையால்‌ 
எங்கள்‌ களஞ்சியங்களில்‌ கூலமும்‌, கருவூலங்களில்‌ 
பொன்னும்‌, கன்னியர்‌ நெஞ்சங்களில்‌ கனலும்‌, 
அன்னையர்‌ முலைகளில்‌ அமுதும்‌,, கற்றோர்‌ 
சொற்களில்‌ மெய்யும்‌ நிறைவதாக!” என்றான்‌. 


ஜயத்ரதன்‌ விழிதூக்கி கர்ணனை நோக்கினான்‌. அவன்‌ 
கர்ணனை அறியாதவன்‌ போலிருந்தான்‌. புன்னகை 
அரசர்களுக்குரிய விழிதொடாத பொதுமலரலாக 
இருந்தது. கற்றும்‌ சொல்லியும்‌ சொல்லன்று ஒலியே என்று 

கிவிட்ட சொற்களில்‌ “ஆம்‌, அவ்வாறே ஆகுக!” என்று 
கூறி அவன்‌ தலைவணங்கினான்‌. 


கர்ணன்‌ ஜயத்ரதனின்‌ முகத்தை 


நோக்கிக்கொண்டிருந்தான்‌. ஆனால்‌ தான்‌ நோக்குவதை 
அவன்‌ உணரக்கூடாது என்றும்‌ நுண்ணிதின்‌ உளம்‌ 
தேர்ந்திருந்தான்‌. ஜயத்ரதன்‌ முகம்‌ அப்போதுதான்‌ 
அச்சிலிருந்து எடுக்கப்பட்ட செப்புப்படிமையின்‌ 
சீர்வடிவும்‌ உறைந்த ஒற்றை உணர்வும்‌ கொண்டிருந்தது. 
விழிகள்‌ தாலத்தையும்‌ ,அவற்றை ஏந்தி நின்ற 
கெளரவர்கள்‌ முகத்தையும்‌ இணையாக நோக்கின. 
அசையாச்‌ சுடர்போல்‌ ஓர்‌ அசைவு அவனில்‌ இருப்பதை 
கர்ணன்‌ கண்டான்‌. அவன்‌ தன்னை நோக்கவில்லை என 
முதற்கணம்‌ உணர்ந்து மறுகணமே அவன்‌ தன்னையன்றி 
பிறர்‌ எவரையும்‌ நோக்கவில்லை என்றும்‌ 
அறிந்துகொண்டான்‌. 


இப்படி கரந்துநோக்கும்‌ கலையை அவன்‌ அறிவான்‌ 
என்பதே அவனுக்கு அப்போதுதான்‌ தெரிந்தது. 
ஒருபோதும்‌ பிறர்‌ தன்னை நோக்குவதை அவன்‌ 
பொருட்டென எண்ணியதில்லை. அது பெண்டிர்‌ 
இயல்பென்று இளவயதிலேயே ஒரு விலக்கம்‌ 
கொண்டிருந்தான்‌. இன்று தன்‌ ஆணிலை அழிந்து 
பேதைப்பெண்ணென உள்ளம்‌ நீர்மைகொள்ள அங்கு 
நின்றிருப்பதை உணர்ந்தபோது நாணுற்று அதனாலேயே 
தருக்குற்று தன்தோள்களை நிமிர்த்தி தலையைத்தூக்கி 
முழங்கிய குரலில்‌ “அஸ்தினபுரிக்கு தங்கள்‌ வருகை 
சிறப்புறுக! குலமன்று அமர்ந்து இந்நாட்டை ஆளும்‌ 
பேரரசர்‌ திருதராஷ்டிரரும்‌ அவர்‌ உளமாளும்‌ பிதாமகர்‌ 
பீஷ்மரும்‌ அவைச்சொல்லாளும்‌ கிருபரும்‌ துரோணரும்‌ 
முடியாளும்‌ துரியோதனரும்‌ அவ்வாறே விழைகிறார்கள்‌ 
அரசே” என்றான்‌. 


எந்த மாறுதலுமின்றி “நன்று” என்றான்‌ ஜயத்ரதன்‌. 
கர்ணன்‌ தலைவணங்கி பின்னால்‌ நகர துச்சலனும்‌ 
துர்முகனும்‌ சென்று ஜயத்ரதனை வணங்கி முகமன்‌ 
உரைத்தனர்‌. கெளரவர்கள்‌ ஒவ்வொருவராகச்‌ சென்று 
முறைமைச்சொல்‌ உரைத்து வரவேற்றபின்‌ கர்ணன்‌ 
வலம்நின்று ஜயத்ரதனை நகர்நோக்கி 
அழைத்துச்சென்றான்‌. துச்சலனும்‌ துர்முகனும்‌ 
இருபக்கமும்‌ உடைவாள்தொட்டு நடந்துவர நடுவே 
கைகூப்பியபடி ஜயத்ரதன்‌ நடந்தான்‌. அவனைத்‌ 
தொடர்ந்து அவனது அமைச்சர்களும்‌ மங்கலச்சேடியரும்‌ 
சென்றனர்‌. 


சாலையின்‌ இருபுறமும்‌ கூடிநின்ற அஸ்தினபுரியின்‌ 
குடிமக்களும்‌ வீரர்களும்‌ வாழ்த்தொலிகள்‌ முழங்க 
அவன்மேல்‌ அரிமலர்‌ தூவி வாழ்த்தினர்‌. அவர்கள்மேல்‌ 
கோட்டைக்குமேல்‌ எழுந்த இளங்கதிரவனின்‌ ஒளி 


பொழிந்தது. “மாமன்னர்‌ ஜயத்ரதர்‌ வாழ்க! சைந்தவர்‌ 
வாழ்க! ஏழுநீர்‌ ஆளும்‌ எழுகதிர்‌ வாழ்க!” என்று வீரர்கள்‌ 
கூச்சலிட்டனர்‌. அப்பாலிருந்து ஒரு குரல்‌ “பொற்கதிர்‌ 
பெற்ற மைந்தர்‌ கர்ணன்‌ வாழ்க! ஒளிமணிக்குண்டலம்‌ 
வாழ்க! எரியொளிர்‌ கவசம்‌ வாழ்க!” என்று ஓங்கி 
ஒலித்தது. 


திகைத்து கர்ணன்‌ திரும்பி நோக்கினான்‌. 
வெறிகொண்டவர்போல உடம்பெல்லாம்‌ பதைபதைக்க 
கைகளிலும்‌ கழுத்திலும்‌ இழுத்துக்கட்டிய 
நீலநரம்புகளுடன்‌ ஒரு முதியவர்‌ பட்டுத்திரைநின்ற 
பொன்மூங்கில்‌ கணுவில்‌ மிதித்து மேலேறி கைகளை வீசி 
“செய்யோன்‌ சேவடி வாழ்க! வெய்யோன்‌ மைந்தன்‌ 
வாழ்க!” என்று கூவினார்‌. “வாழ்க! அளிகொள் 
அங்கைகள்‌ வாழ்க! அழியாப்பெருங்கருணை வாழ்க! 
அங்கமன்னர்‌ வாழ்க!” என்று கூட்டம்‌ கூவியது. 
சற்றுநேரத்தில்‌ அங்குள்ள அத்தனைபேரும்‌ கர்ணனை 
வாழ்த்தி கூவத்தொடங்கினர்‌. 


கர்ணன்‌ திகைத்து துச்சலனிடம்‌ ஏதோ சொல்ல முயல 
அவன்‌ மலர்ந்தமுகத்துடன்‌ தானும்‌ கையசைத்து 
அவர்களுடன்‌ இணைந்திருப்பதைக்‌ கண்டு கனகரை 
நோக்கினான்‌. கனகர்‌ கைகாட்ட வீரர்கள்‌ அதை 
புரிந்துகொண்டு “சிந்துமைந்தர்‌ வாழ்க! எழுநீர்‌ ஏந்தல்‌ 
வாழ்க!” என்று கூவினர்‌. அதை பிற வீரர்களே 
ஏற்றுக்கூவினர்‌. அவ்வொலி தனித்தெழாது கரைந்தது. 
கர்ணன்‌ ஜயத்ரதனை நோக்கினான்‌. அவன்‌ முகம்‌ 
முதற்கணம்‌ போலவே மென்சிரிப்பும்‌ விழிமலர்வுமென 
சிலைத்திருந்தது. 


அவர்களின்‌ ஊர்வலம்‌ கோட்டையின்‌ முகப்பைக்‌ கடந்து 
உள்ளே சென்றபோது கோட்டைக்காவலர்கள்‌ 
இருபக்கமும்‌ நின்று வாழ்த்துக்கூவினர்‌. மறுபக்கம்‌ 
இளவெயில்‌ நிறைந்து நின்றிருந்த பெருமுற்றத்தில்‌ 
பொற்பூச்சுமின்னிய தேர்களும்‌, திரைச்சீலைகள்‌ 
நெளிந்த பல்லக்குகளும்‌, முகபடாமிட்ட யானைகளும்‌, 
அல்லிமலர்ப்பரப்பு போன்ற புரவித்திரளும்‌ 
நிறைந்திருந்தன. அணிப்பந்தலில்‌ நின்றிருந்த 
அமைச்சர்‌ விதுரரும்‌ ஏழு சிற்றமைச்சர்களும்‌ 
வணங்கியபடி ஜயத்ரதனை நோக்கி வந்தனர்‌. 


ஜயத்ரதன்‌ விதுரரை தலைகுனிந்து வணங்கி 
“பேரமைச்சரை வணங்குகிறேன்‌. நெடுநாட்களுக்குப்பின்‌ 
தங்களை சந்திக்கும்‌ நல்லூழ்‌ பெற்றேன்‌” என்றான்‌. 
விதுரர்‌ நகைத்தபடி அவன்‌ இரு கைகளையும்‌ 


பற்றிக்கொண்டு “நன்று. மேலும்‌ தோள்பெருத்து தலை 
உயர்ந்திருக்கிறீர்கள்‌ அரசே” என்றார்‌. “சிந்துநாடு 
தனக்கென்று ஒரு விண்ணரசனை பெற்றிருக்கிறது 
என்றொரு சூதன்‌ இங்கு பாடினான்‌. இன்று அதை 
காண்கிறேன்‌. இந்நகர்‌ ஊர்வதற்கு தங்களுக்குரிய ஊர்தி 
ஐராவதமே” என்றார்‌. 


ஜயத்ரதன்‌ நகைத்து “வெண்ணிறயானை ஒன்று இங்கு 
கொண்டுவரப்பட்டதை முன்னரே ஒற்றர்கள்‌ 
சொன்னார்கள்‌ அமைச்சரே” என்றான்‌. விதுரர்‌ அவன்‌ 
தோளைத்‌ தட்டியபடி சிரித்தார்‌. சிற்றமைச்சர்‌ கைகாட்ட 
முற்றத்தின்‌ மறுபக்கம்‌ அணிகொண்டு நின்றிருந்த 
வெண்களிறு இருபாகன்களால்‌ கொம்புபற்றி 
அழைத்துக்கொண்டு வரப்பட்டு ஜயத்ரதன்முன்‌ 
வந்துநின்றது. அதன்‌ செந்நிறக்காதுகளில்‌ காளானின்‌ 
தளிர்த்தண்டுகள்போல வெண்முடிகள்‌ எழுந்திருந்தன. 
முகமெங்கும்‌ நீர்க்கலங்கல்‌ போல செந்தேமல்‌ 
பரவியிருந்தது. சிவந்த துதிக்கையால்‌ அவர்களின்‌ 
மணம்கொள்ள முயன்றது. 


ஜயத்ரதன்‌ “இதன்‌ பெயரென்ன?” என்றான்‌. “இதை 
நாங்கள்‌ ஐராவதம்‌ என்றே அழைக்கிறோம்‌” என்றார்‌ 
விதுரர்‌. கனகர்‌ “இங்கு வந்து எட்டு மாதங்களே 
த ச நன்குபயின்ற களிறு. ஆனால்‌ பார்வை 
கவும்‌ குறைவு. துதிக்கைபற்றி 
அழைத்துச்சென்றாலொழிய பகலில்‌ எங்கும்‌ செல்லாது” 
என்றார்‌. ஜயத்ரதன்‌ அதன்‌ அருகே சென்று அதன்‌ 
மத்தகத்தை கையால்‌ அறைந்து வளைந்த 
கொம்பைப்பற்றி உடலைத்தூக்கி பின்‌ இறங்கினான்‌. 
யானை சிவந்த துதிக்கையால்‌ அவன்‌ தோளை வருடி 
தோலுரசும்‌ ஒலியுடன்‌ இறக்கியது. 


ஜயத்ரதன்‌ முகம்மலர்ந்து விதுரரிடம்‌ “பெரியதோர்‌ 
வெண்தாமரைபோல்‌ இருக்கிறது” என்றான்‌. “ஆம்‌, 
இதற்கு பத்மன்‌ என்றுதான்‌ முன்னர்‌ 
பெயரிட்டிருந்தார்கள்‌” என்றார்‌ விதுரர்‌. 
“ஏறிக்கொள்ளுங்கள்‌ அரசே! இந்திரன்‌ எங்கள்‌ நகரிலும்‌ 
எழுந்தருளட்டும்‌.” ஜயத்ரதன்‌ “ஆம்‌, இன்று ஒரு நாள்‌ 
இங்கே விண்ணில்‌ ஊர்கிறேன்‌” என்றபடி யானையின்‌ 
அருகே செல்ல பாகன்‌ அதன்‌ காலை தட்டினான்‌. 
வலக்காலை மடித்து தூக்கி அது மெல்ல பிளிறியது. 
அதன்‌ காலை மிதித்து தொடைக்கணுவைப்பற்றி ஏறி 
கால்சுழற்றி அம்பாரிமேல்‌ அமர்ந்தான்‌. அவன்‌ 
ஒருகணமேனும்‌ தன்‌ விழிகளை சந்திப்பான்‌ என 
கர்ணன்‌ நினைத்தான்‌. ஆனால்‌ அவன்‌ கர்ணனை 


முற்றிலும்‌ அறியாதவன்‌ போலிருந்தான்‌. 


யானையின்‌ பின்பக்கக்கால்‌ வழியாக ஏறிஅமர்ந்த 
காவலன்‌ வெண்கொற்றக்குடையை ஜயத்ரதனுக்கு 
மேலாக பிடித்தான்‌. பிற இரு காவலர்கள்‌ 
அவனுக்குப்பின்னால்‌ அமர்ந்து வெண்சாமரங்களை 
இருபக்கமும்‌ வீசத்தொடங்க விண்ணிலெழுந்த 
வெண்சிறகுப்பறவைபோல்‌ அவன்‌ யானைமேல்‌ ஊர்ந்து 
முன்சென்றான்‌. சீர்நடையில்‌ கால்களை எடுத்துவைத்து 
யானை அரண்மனையை நோக்கிய அரசவீதியில்‌ 
நுழைந்தது. 


இருபக்கமும்‌ கூடியிருந்த அஸ்தினபுரியின்‌ குடிமக்கள்‌ 
மலர்‌ பொழிந்து பெருங்கூச்சலுடன்‌ அவனை வாழ்த்தி 
வரவேற்றனர்‌. இரு கைகளையும்‌ விரித்து 
இளைஞர்களை வாழ்த்தியும்‌ கைகூப்பி முதியவர்களை 
வணங்கியும்‌ ஜயத்ரதன்‌ வெண்களிறுமேல்‌ ஊர்ந்தான்‌. 
அவனுக்குப்‌ பின்னால்‌ அஸ்தினபுரியின்‌ குழந்தைகளும்‌ 
பெண்களும்‌ ஆர்ப்பரித்தபடி அணிஊர்வலமாக 
சென்றனர்‌. அவன்‌ குடைமேலும்‌ கவரியிலும்‌ 
காலையொளி சுடர்விட்டது. கர்ணன்‌ அவனையே 
நோக்கியபடி நின்றான்‌. 

விதுரர்‌ கர்ணனிடம்‌ “இனிமேல்தான்‌ இளவரசரின்‌ 
நகர்நுழைவுச்‌ சடங்கு அரசே” என்றார்‌. கர்ணன்‌ 
புன்னகையுடன்‌ “அந்த வெள்ளையானை வீணாகக்‌ 
கொட்டிலில்‌ நின்று உண்கிறதே என 
எண்ணியிருக்கிறேன்‌. அதற்கும்‌ ஒருநாள்‌ வந்தது” 
என்றான்‌. விதுரர்‌ வாய்க்குள்‌ புன்னகைத்து 
“காலையில்தான்‌ தோன்றியது, தேவைப்படும்‌ என்று” 
என்றார்‌. 


கர்ணன்‌ துச்சலனிடம்‌ “இளைய கெளரவர்களை 
இறங்கவைக்கலாமே” என்றான்‌. “இல்லை மூத்தவரே, 
இன்னும்‌ சடங்குகள்‌ உள்ளன?” என்றான்‌ துச்சலன்‌. 
“அவர்கள்‌ இங்கு வந்து என்ன செய்வார்கள்‌ என்றே 
சொல்லமுடியாது.” கர்ணன்‌ “அவர்கள்‌ வரட்டும்‌. இந்த 
நகரம்‌ அவர்களால்‌ பொலிவதையே துச்சளை பார்க்க 
விழைவாள்‌” என்றபடி மீண்டும்‌ கோட்டைமுகப்பை 
நோக்கி சென்றான்‌. துச்சலன்‌ கையசைத்து கோட்டையை 
நோக்கி ஆணையிட்டான்‌. துர்முகன்‌ உடன்வந்தபடி 
“கோட்டைக்காவலர்‌ கொள்ளும்‌ விடுதலைமகிழ்ச்சியைக்‌ 
காண நிறைவாக இருக்கிறது...” என்றான்‌. 


கர்ணன்‌ கோட்டைவாயிலை கடப்பதற்குள்‌ மேலிருந்து 
கீழே வரும்‌ இரும்புவாயில்கள்‌ அனைத்தும்‌ திறக்கப்பட 
பேரொலியுடன்‌ இளைய கெளரவர்கள்‌ அத்தனை 
வழிகளிலும்‌ வெள்ளமென பீரிட்டு வந்து அவனைச்‌ 
சுற்றி நிரம்பினர்‌. கூச்சலும்‌ சிரிப்புமாக அவர்கள்‌ 
முன்னால்‌ ஓடினர்‌. தமையனின்‌ தோளில்‌ அமர்ந்திருந்த 
கரியகுழந்தை துச்சலனைப்‌ பார்த்து கைசுட்டி “ஆ! ஆ!” 
என்று கத்திக்கொண்டிருந்தது. கர்ணன்‌ துச்சலனிடம்‌ 
“அது யார்‌? உன்‌ மைந்தனா?” என்றான்‌. “என்‌ மைந்தனா 
என்று ஐயமாக இருக்கிறது” என்றான்‌ துச்சலன்‌. 
“இருக்கலாம்‌. அவனுக்கு தெரிந்திருக்கிறது.” 


இளைய கெளரவர்களை பார்த்ததும்‌ கோட்டைக்குமுன்‌ 
கூடிநின்றிருந்த அத்தனைபேரும்‌ கலைந்து சிதறி விலக 
கூட்டம்‌ கூச்சலிட்டு சிரித்தபடி அலையிளகத்‌ 
தொடங்கியது. வாளேந்திய வீரர்கள்‌ இருகைகளாலும்‌ 
வாள்களை மேலே தூக்கி “அருகே வராதீர்கள்‌! கூர்வாள்‌! 
அருகே வராதீர்கள்‌” என்று கூவினர்‌. அவர்கள்‌ கால்கள்‌ 


நடுவே சிறியகுழந்தைகள்‌ பாய்ந்தோடினர்‌. பல வீரர்கள்‌ 
காலிடறி கீழே விழுந்தனர்‌. அவர்கள்மேல்‌ குழந்தைகள்‌ 
ஏறி ஓடின. சிலர்‌ ஆடையவிழ பதறித்திரும்பிச்‌ 
சுழன்றனர்‌. யானைகள்கூட அஞ்சி கால்களை 
தூக்கிவைத்து வயிறதிர பிளிறின. சற்றுநேரத்தில்‌ 
புயல்சுழற்றிய பெருங்காடு போலாயிற்று 
கோட்டைமுகப்பு. 


கர்ணன்‌ வெளியே சென்றபோது அவனைச்‌ சூழ்ந்துவந்த 
இளைய கெளரவர்கள்‌ கைக்குச்‌ சிக்கிய அனைத்தையும்‌ 
தூக்கிவீசி கூச்சலிட்டனர்‌. “பெரீந்தையே! யானையை 
இவன்‌ அடித்தான்‌” என்றது ஒரு குரல்‌. ”பெரீந்தையே நான்‌ 
வாளால்‌ வெட்டினேன்‌” “பெரீந்தையே என்‌ ஆடை 
எங்கே?” புரவி ஒன்றின்‌ வால்‌ இழுக்கப்பட அது மிரண்டு 
கனைத்தது. தூண்‌ ஒன்று சரிந்து யானைமேல்‌ விழ அது 
சுழன்று திரும்பி துதிக்கைநீட்டி அதைப்பிடித்து 
ஆராய்ந்தது. கர்ணனுக்குப்‌ பின்னால்‌ ஓடிவந்து 
இன்னொருவன்‌ தோள்மேல்‌ மிதித்து ஏறிப்பாய்ந்து 
தோளை கவ்விக்கொண்ட ஒருவன்‌ “பெரியதந்தையே! 
என்னை வானை நோக்கி விட்டெறிடா” என்றான்‌. 
கர்ணன்‌ அவனைச்‌ சுழற்றி வானை நோக்கி விட்டெறிந்து 
பிடித்துக்‌ கொண்டான்‌. “என்னை! என்னை!” என்று நூறு 
குட்டிக்கைகள்‌ அவனைச்‌ சூழ்ந்து குதித்தன. 


“வேண்டாம்‌! யாராவது வாளை நீட்டினால்‌ சென்று 
விழுவீர்கள்‌” என்றான்‌ கர்ணன்‌. “விழமாட்டோம்‌, 
நாங்கள்‌ வானில்‌ பறப்போம்‌” என்றான்‌ ஒருவன்‌. “நான்‌ 
அனுமன்‌! நான்‌ அனுமன்‌!” என்று ஒரு சின்னஞ்சிறுவன்‌ 
துள்ளித்துள்ளி குதித்தான்‌. அவனை தள்ளிவிட்டு ஓடிய 
ஒருவனை பின்னால்‌ துரத்திச்சென்று அள்ளிப்பற்றி 
அவன்‌ தொடையில்‌ கடித்தான்‌. கர்ணன்‌ ஓடிச்சென்று 
அவனை தோளைப்பிபுத்து தூக்கினான்‌. அவன்‌ திரும்பி 
கர்ணனின்‌ கையை கடிக்க முயன்றான்‌. கையை 
இழுத்துக்கொண்டு “உன்‌ பெயரென்ன?” என்றான்‌ 
கர்ணன்‌. “அவன்‌ பெயர்‌ துர்மீடன்‌” என்றான்‌ கீழே நின்ற 
அதேயளவான ஒருவன்‌. “உன்‌ பெயர்‌ என்ன?” என்றான்‌ 
கர்ணன்‌. “என்‌ பெயரும்‌ துர்மீடன்‌. நான்‌ என்‌ பெயரை 
அவனுக்கு போட்டேன்‌” என்றான்‌. 


கர்ணன்‌ சிரித்து துச்சலனிடம்‌ “குழந்தைகளைப்பற்றிய 
அத்தனை நூல்களையும்‌ கடந்து நான்கு திசையிலும்‌ 
பெருகி வழிந்துவிட்டார்கள்‌” என்றான்‌. “முதலில்‌ 
இதெல்லாம்‌ குழந்தைகளே அல்ல என்ற பேச்சு இங்கு 
உள்ளது” என்றான்‌ துர்முகன்‌. “இவர்கள்‌ எண்ணங்கள்‌ 
எப்படி ஓடுகின்றன என்பதை எவராலும்‌ சொல்ல 


முடியாது” என்றான்‌ துச்சலன்‌. “நான்‌ ஒருமுறை என்‌ 
இல்லத்துக்கு சென்றபோது குட்டியானை ஒன்றை படிகள்‌ 
வழியாக மேலேற்றி ஏழாவதுமாடியில்‌ உள்ள களஞ்சிய 
அறைக்குள்‌ கொண்டு சென்றிருந்தார்கள்‌. 

யானையை மாடிக்கு கொண்டுசெல்லும்‌ 
குழந்தைகளைப்பற்றி முதுதாதை வியாசர்கூட அவரது 
காவியத்தில்‌ எழுதியிருக்கமாட்டார்‌.” 


”அந்த யானைக்குட்டியும்‌ இவர்களின்‌ கணத்தைச்‌ 
சேர்ந்தது. இல்லையேல்‌ அது ஏன்‌ ஏறுகிறது?” 
பேரொலியுடன்‌ தரையில்‌ ஒரு எரியம்பு வெடித்தது. அங்கு 
கூடிநின்ற அத்தனைபேரும்‌ சிதறி ஓட உரத்தகுரலில்‌ 
“என்ன ஆயிற்று?” என்றான்‌ கர்ணன்‌. வீரன்‌ ஒருவன்‌ 
கரிபடிந்து பதறி ஓடிவந்து “நான்‌ கையில்‌ வைத்திருந்த 
எரியம்பை இளைய கெளரவர்‌ இருவர்‌ எரியூட்டிவிட்டனர்‌ 
அரசே” என்று தழுதழுத்தான்‌. மேலும்‌ மூன்று எரியம்புகள்‌ 
கீழேயே வெடித்தன. அனைவரும்‌ விலகி உருவான 
வட்டத்தில்‌ உடலெங்கும்‌ புழுதியும்‌ கரியுமாக மூன்று 
இளையகெளரவர்கள்‌ நின்றனர்‌. “அனல்‌ சுட்டிருக்கிறது” 
என்றான்‌ கர்ணன்‌. “அதைப்பற்றி யாரும்‌ இங்கு 
எண்ணப்போவதில்லை. அவர்களுக்கு தங்களை 
காப்பாற்றிக்கொள்ளத்‌ தெரியும்‌” என்றான்‌ துச்சகன்‌. 


கர்ணன்‌ முன்னால்‌ சென்று அங்கு கருகியமுடியுடன்‌ 
நின்ற இளைய கெளரவன்‌ ஒருவனை பற்றி “நீயா தீயை 
வைத்தாய்‌?” என்றான்‌. “நான்‌ தீயை வைக்க 
எண்ணினேன்‌ பெரியதந்தையே” என்றான்‌ அவன்‌. 

னால்‌ தீயை வைத்தவன்‌ அவன்‌.” கர்ணன்‌ “அவன்‌ 
எங்கே?” என்றான்‌. அவன்‌ உவகையுடன்‌ பற்களைக்‌ 
காட்டி “அவன்‌ ஓடிவிட்டான்‌. நான்‌ 
எண்ணிக்கொண்டிருந்தபோது அவன்‌ தீயை 
வைத்துவிட்டு ஓடிவிட்டான்‌” என்றான்‌. “உன்‌ 
பெயரென்ன?” என்றான்‌ கர்ணன்‌. “நான்‌ 
மூத்தவன்‌,மிகப்பெரியவன்‌” என்றான்‌. “உன்‌ 
பெயரென்ன?” என்றான்‌ கர்ணன்‌. அத்தனை நேரடியான 
கேள்வியை எதிர்கொள்ளமுடியாத அவன்‌ குழம்பி “என்‌ 
பெயர்‌...” என்றபின்‌ அருகே நின்ற இளையவனை 
நோக்கினான்‌. அவன்‌ “இவன்‌ பெயர்‌ குடீரன்‌” என்றான்‌. 
“குடீரனா உன்‌ பெயர்‌? என்றான்‌ கர்ணன்‌. அவன்‌ 
குழப்பமாக தலையசைத்தான்‌. 


“உனக்கு புண்பட்டிருக்கிறதா?” என்றான்‌ கர்ணன்‌. 
“இல்லை பெரியதந்தையே, புண்படவில்லை. ஆனால்‌ 
உடம்பெல்லாம்‌ எரிகிறது” என்றான்‌ அவன்‌. “நீரில்‌ 
சென்று விழு, போ!” என்றான்‌ கர்ணன்‌. “நான்‌ 


குழந்தையை பார்த்துவிட்டு நீரில்‌ சென்று விழுவேன்‌” 
என்று அவன்‌ சொன்னான்‌. “எரியம்புகளை எல்லாம்‌ 
எடுத்துச்செல்லுங்கள்‌. படைக்கலங்கள்‌ எவையும்‌ 
இங்கிருக்க வேண்டியதில்லை” என்று கர்ணன்‌ 

ணையிட்டான்‌. “வரவேற்புக்கென அனைத்தையும்‌ 
ஒருக்கியிருந்தோம்‌... எல்லாமே சிதைந்துவிட்டன” 
என்றான்‌ ஒரு வீரன்‌. கர்ணன்‌ “எதுவும்‌ தேவையில்லை. 
துச்சளையை வரவேற்கவேண்டியவர்கள்‌ இவர்கள்தான்‌” 
என்றான்‌. 


அஸ்தினபுரியின்‌ அமுதகலசக்‌ கொடியுடன்‌ தொலைவில்‌ 
வந்துகொண்டிருந்த அணிப்பல்லக்கைக்‌ கண்டு 
துச்சலன்‌ கைவீசி எம்பிக்குதித்து “வந்துவிட்டாள்‌! 
வந்துவிட்டாள்‌!” என்றான்‌. துச்சகன்‌ “ஆம்‌, துச்சளை!” 
என்று கூச்சலிட்டான்‌. கர்ணன்‌ பல்லைக்கடித்து 
“கூச்சலிடாதீர்கள்‌... நீங்கள்‌ அரசகுடியினர்‌” என்றான்‌. 
இருபக்கமும்‌ மங்கலச்சேடியர்‌ தாலங்களுடன்‌ 
அணிவகுக்க நடுவே திறந்ததேர்களில்‌ சூதர்கள்‌ 
இசைக்கலங்களை மீட்டியபடி வந்தனர்‌. அதைத்‌ 
தொடர்ந்து எட்டுமங்கலங்கள்‌ கொண்ட தட்டுத்தேர்‌ ஒன்று 
வந்தது. ஒவ்வொன்றாக அவர்களை கடந்துசெல்ல 
இளைய கெளரவர்கள்‌ கூவியபடி அவற்றைத்‌ தொடர்ந்து 
ஓடினர்‌. 


“ஓடும்‌ எதையும்‌ இவர்களால்‌ துரத்தாமலிருக்க முடியாது” 
என்றான்‌ துச்சலன்‌. சிந்துநாட்டு அணிஊர்வலம்‌ 
அவர்களை அணுகஅணுக சிதறிப்பரந்து கட்டற்ற 
பெருங்கூட்டமாக ஆகியது. மங்கலச்சேடியர்‌ தாலங்களை 
மேலே தூக்கி பிடித்தார்கள்‌. அவர்களின்‌ ஆடைகளை 
குழந்தைகள்‌ பிடித்து இழுக்க மறுகையால்‌ அவற்றை 
அள்ளிப்பற்றிக்கொண்டு கூச்சலிட்டனர்‌. வீரர்கள்‌ 
படைக்கலங்களையும்‌ சூதர்கள்‌ இசைக்கலங்களையும்‌ 
தலைக்குமேல்‌ தூக்க துச்சலன்‌ “ஆ! அனைத்தும்‌ 
எடையிழந்து நீரில்‌ மிதக்கின்றன” என்றான்‌. 


துச்சளையின்‌ பல்லக்கை அடையாளம்‌ கண்டுகொண்ட 
இளைய கெளரவர்‌ பெருந்திரளாக ஓடிச்சென்று அதை 
தூக்கிவந்தவர்களை பற்றிக்கொண்டனர்‌. அவர்கள்‌ 
உதறியபடி சுழல பல்லக்கு நீரில்‌ சுழியில்பட்ட படகுபோல 
சரிந்து முன்னும்பின்னுமாக ஆடி ஒருபக்கமாக 
குடைசாய்ந்தது. துச்சலன்‌ “கீழே வையுங்கள்‌! பல்லக்கை 
கீழே வையுங்கள்‌!” என்று கூவினான்‌. அவர்கள்‌ “என்ன? 
என்ன?” என்றனர்‌. “கீழே! கீழே வையுங்கள்‌” என்று 
துச்சலன்‌ கூவ அதற்குள்‌ அவர்களே பல்லக்கை கீழே 
வைத்துவிட்டனர்‌. 


நான்கு இளைய கெளரவர்கள்‌ பல்லக்கின்‌ அனைத்து 
திரைச்சீலைகளையும்‌ பிடுங்கிவீச ஒருவன்‌ அதன்‌ 
மலர்மாலையைத்‌ தொற்றி மேலேறமுயன்று அறுபட்டு 
கீழே விழுந்தான்‌. இன்னொருவன்‌ தூணைப்பற்றி 
அதன்மேலே ஏற ஒருவன்‌ அவனைப்‌ பிடித்து இழுத்தான்‌. 
பார்த்துக்‌ கொண்டிருக்கையிலேயே பல்லக்கின்‌ 
அணிமுகடு ஆடி ஒருபக்கமாக சாய்ந்து உடைந்தது. 
உள்ளிருந்து சிரித்தபடி துச்சளை வெளியே வந்து 
அவளை நோக்கி பாய்ந்துசென்ற நான்கு இளைய 
கெளரவர்களை அள்ளி தன்மார்புடன்‌ 
அணைத்துக்கொண்டாள்‌. அத்தனைபேரும்‌ ஒரேசமயம்‌ 
பாய்ந்து அவள்‌ உடலை மொய்த்தனர்‌. அவள்‌ குழலையும்‌ 
ஆடைகளையும்‌ அணிகளையும்‌ பிடித்திழுத்தனர்‌. அவள்‌ 
பெரிய கைகளுக்கு மூவராக தொற்றிக்‌ கொண்டனர்‌. 


தொலைவிலிருந்தே அவள்‌ கரியமுகத்தில்‌ ஒளிவிட்ட 
வெண்பற்களை கர்ணனால்‌ பார்க்க முடிந்தது. 
உரக்கச்சிரித்து அவர்களைத்‌ தூக்கி தோளிலும்‌ 
இடையிலும்‌ வைத்துக்கொண்டாள்‌. கர்ணன்‌ 
சிரித்தபடியே அவளை நோக்கி சென்றான்‌. துச்சலன்‌ 
“பெருத்துவிட்டாள்‌! எங்களைவிட பேருடல்‌ 
கொண்டுவிட்டாள்‌!” என்றான்‌. துச்சகன்‌ “அவளை 
ஒருமுறை கதாயுதப்போருக்கு 
அழைத்துப்பார்க்கவேண்டும்‌” என்றான்‌. 


அவர்கள்‌ அருகே நெருங்கியபோது உடலெங்கும்‌ 
மைந்தருடன்‌ தடுமாறி நின்ற துச்சளை கர்ணனைப்‌ 
பார்த்து “மூத்தவரே, நீங்களா?” என்று உரக்கக்கூவி 
அவனை நோக்கி வந்தாள்‌. அவர்கள்‌ இருவருக்கும்‌ 
குறுக்காக ஓடிய சிறுவன்‌ ஒருவனைப்பிடித்து தூக்கி 
இடையில்‌ வைத்தபடி குனிந்து கர்ணனின்‌ 
காலைத்தொட்டு சென்னி சூடினாள்‌. அவள்‌ 
குனிந்தபோது இரு குழந்தைகள்‌ உதிர்ந்தன. “அத்தை! 
அத்தை!” என பின்னால்‌ குழந்தைகள்‌ கூச்சலிட்டன. 
“த்தை த்தை” என்று ஒரு கைக்குழந்தை அவள்‌ 
ஆடையில்‌ தொங்கிக்கிடந்தது.”த்தை !இத்தை! தை! “ என 
பலவகையான ஒலிகளால்‌ அவள்‌ சூழப்பட்டிருந்தாள்‌. 


“உன்‌ தந்தையைப்‌ போலவே பேருடல்‌ 
கொண்டவளாகிவிட்டாய்‌” என்றான்‌ கர்ணன்‌. “ஆம்‌, 
மூத்தவரே. குழந்தைப்பேறுக்குப்‌ பிறகு மேலும்‌ இருமடங்கு 
உடல்‌ கொண்டுவிட்டேன்‌” என்றாள்‌ துச்சளை. 
“அதைத்தானே சொல்கிறோம்‌” என்று துச்சலன்‌ 
சொன்னான்‌. “நான்‌ அங்கேயே பார்த்தேன்‌... நீ 
பெருத்துவிட்டாய்‌ என்று சொன்னேன்‌.” அவள்‌ குனிந்து 


கெளரவர்‌ கால்களைத்தொட்டு வணங்கினாள்‌. அவள்‌ 
கரியஉடல்‌ வார்ப்பிரும்புபோல பளபளத்தது. கைகள்‌ 
திரண்டு மலைப்பாம்புபோல்‌ ஈரம்தெரிய நின்றன. 
உள்ளங்கைகள்‌ மட்டும்‌ செந்தளிர்‌ இலைகள்‌ போல 
சிறியவையாக சிவந்திருந்தன. 


உடலெங்கும்‌ அவள்‌ அணிந்திருந்த நகைகளை இளைய 
கெளரவர்கள்‌ பிடுங்கி தரையெங்கும்‌ 
பரப்பிவிட்டிருந்தனர்‌. ஒரு குழந்தை அவள்‌ மேல்‌ 
மண்ணை வாரி இறைத்து “த்தை த்தை” என்றது. அதன்‌ 
மேல்வாயில்‌ இருபற்கள்‌ வெண்ணிறமாக தெரிந்தன. 
எச்சில்‌ மார்பில்‌ வழிந்திருந்தது. “எத்தனை குழந்தைகள்‌!” 
என்றாள்‌ துச்சளை குனிந்து அதன்‌ வாயை துடைத்தபடி. 
“எல்லாருக்கும்‌ முதல்பல்‌ மேல்வாயில்தான்‌... வியப்பாக 
இருக்கிறது.” குனிந்து “உலகையே எலிகளைப்போல 
கறம்பித்‌ தின்கிறார்கள்‌” என்றான்‌ துர்முகன்‌. 


“பல்லக்கில்‌ இருக்கையில்‌ அலைபோல்‌ இறங்கி அவர்கள்‌ 
வருவதை பார்த்தேன்‌ மூத்தவரே. ஒரு கணம்‌ நெஞ்சைப்‌ 
பற்றிக்கொண்டு நான்‌ அழுதேன்‌” என்றாள்‌. துச்சலன்‌ 
“இங்கும்‌ பெண்கள்‌ அழுகிறார்கள்‌” என்றான்‌. சுபாகு 
“தங்கையே, உன்னைப்‌ பார்ப்பதற்காக சிந்துநாடு 
வரவேண்டுமென்று நினைத்தேன்‌. ஆனால்‌ இங்கு 
நாங்கள்‌ நூற்றுவரும்‌ உடனிருக்கவேண்டுமென்பது 
தமையனின்‌ ஆணை?” என்றான்‌. “சுஜாதன்‌ ஏழுநாட்கள்‌ 
அங்கநாட்டுக்குச்‌ செல்வதற்கே மூத்தவர்‌ கண்கலங்கி 
விடைகொடுத்தார்‌.” 


“ஆம்‌, நீங்கள்‌ அவருடன்‌ இருக்கவேண்டும்‌. நீங்கள்‌ ஒரே 
உடல்‌” என்றாள்‌ துச்சளை. “நானே இந்நகரைவிட்டு இனி 
திரும்பிபோகவேண்டுமா என்று ஐயுறுகிறேன்‌.” துச்சலன்‌ 
“நீ சிந்துநாட்டுக்கு அரசி” என்றான்‌. அவள்‌ உதட்டைச்‌ 
சுழித்து “அது என்ன ஊர்‌? ஏழு ஆறுகள்‌ ஓடும்‌ நிலம்‌ 
என்று பெருமை வேறு” என்றாள்‌. “ஏழு ஆறுகள்‌ 
ஓடுவதென்பது எளிய செய்தியா என்ன?” என்றான்‌ 
கர்ணன்‌. “நீங்கள்‌ ஒன்றும்‌ சொல்லவேண்டியதில்லை 
மூத்தவரே. அரசு முறைமைகள்‌ எனக்கு 
சலிப்பூட்டுகின்றன. அங்குள்ள ஒரே சிறப்பு மீன்‌உணவு 
கிடைத்துக்கொண்டே இருப்பதுதான்‌.” துச்சகன்‌ 
“அதுதானா உன்‌ உடலின்‌ நுட்பம்‌?” என்றான்‌. 


“குழந்தை எங்கே?” என்றான்‌ கர்ணன்‌. “அவனை 
நகர்புகச்‌ செய்யவே நான்‌ வந்திருக்கிறேன்‌.” துச்சளை 
“பின்னால்‌ அவனுக்கென ஒரு பொற்பல்லக்கு வருகிறது” 
என்றாள்‌. “செவிலியர்‌ அவனை வைத்திருக்கிறார்கள்‌. 


ஒரு குழந்தையுடன்‌ சீராடுவதற்கெல்லாம்‌ எனக்கு 
பொழுதில்லை. என்‌ கைநிறைய பிள்ளைகள்‌ வேண்டும்‌. 
இதைப்போல” என்றாள்‌. “இப்போதுதான்‌ ஒரு குழந்தை 
வந்திருக்கிறது உனக்கு” என்றான்‌ துர்முகன்‌. கர்ணன்‌ 
“அவள்‌ திருதராஷ்டிர மாமன்னரின்‌ குருதி. முயன்றால்‌ 
நூறு குழந்தைகளை பெற்றுக்கொள்வதும்‌ அரிதல்ல” 
என்றான்‌. “உண்மையிலேயே அப்படித்தான்‌ 
விழைகிறேன்‌. என்‌ முதுமையில்‌ இதைப்போல்‌ என்னைச்‌ 
சூழ்ந்து ஆயிரம்‌ குழந்தைகள்‌ ஆடுமென்றால்‌ 
விண்ணிலிருக்கும்‌ தெய்வங்கள்‌ அழைத்தாலும்‌ 
செல்லமாட்டேன்‌” என்றாள்‌. 


கர்ணன்‌ “குழந்தையைக்‌ காட்டு கரியவளே” என்றான்‌. 
“அவனை சிந்துநாட்டின்‌ கொடிபறக்கும்‌ பல்லக்கில்தான்‌ 
அஸ்தினபுரிக்குள்‌ கொண்டுவரவேண்டும்‌ என்பது 
அவன்‌ தந்தையின்‌ விருப்பம்‌” என்றாள்‌ துச்சளை. 
“நன்று... அந்தப்‌ பல்லக்குதானே?” என்றான்‌ கர்ணன்‌. 
கரடிக்கொடியுடன்‌ ஒருவீரன்‌ முன்னால்‌ புரவியில்‌ வர 
பொற்பூச்சு மின்னிய பெரியபல்லக்கு எட்டுபோகிகளால்‌ 
சுமக்கப்பட்டு வந்தது. “நம்‌ குழந்தைப்பெருக்கு இன்னும்‌ 
அதை சுற்றிக்கொள்ளவில்லை... நல்லூழ்தான்‌.” 


துச்சளை தன்னைச்‌ சுற்றி கூச்சலிட்டு சிரித்தாடிய 
இளையோரை நோக்கி “ஐயோ! என்‌ கைகள்‌ 
பதறுகின்றன. உள்ளம்‌ ஏங்குகிறது. இத்தனைபேரையும்‌ 
அள்ளிக்கொஞ்சி ஆளுக்கொரு முத்தமிட்டு முடிப்பதற்கே 
நான்‌ இங்கு தங்கும்‌ நாட்கள்‌ போதாதே!” என்றாள்‌. 
“முற்றிலும்‌ போதாது” என்றான்‌ துச்சலன்‌ உரக்க 
நகைத்தபடி. “ஏனென்றால்‌ ஒவ்வொரு நாளும்‌ அவர்கள்‌ 
பிறந்து கொண்டிருக்கிறார்கள்‌. நீ இங்கு பார்ப்பது 
பாதிதான்‌. இன்னும்‌ தொட்டிலிலும்‌ மஞ்சத்திலுமாக 
பலநூறு இளைய கெளரவர்கள்‌ கிடக்கிறார்கள்‌.” 


துச்சளை அச்சொற்களால்‌ உளம்‌ தூண்டப்பட்டு 
நெஞ்சில்‌ கைவைத்து கண்ணீர்மல்க விம்மினாள்‌ 
“எண்ணும்போதே என்னால்‌ தாளமுடியவில்லை 
மூத்தவரே. பாரதவர்ஷத்தில்‌ அஸ்தினபுரி போல 
விண்ணவரின்‌ வாழ்த்துபெற்ற வேறொரு மண்‌ உண்டா 
என்ன?” என்றாள்‌. கர்ணன்‌ “ஆம்‌, இங்கு அத்தனை 
மரங்களிலும்‌ கனி நிறைந்ததுபோல்‌ தோன்றுகிறது” 
என்றான்‌. “நாடோடிக்‌ குறவர்கள்தான்‌ இத்தனை 
மைந்தருடன்‌ இருப்பதை பார்த்திருக்கிறேன்‌” என்றான்‌ 
சுபாகு. துச்சலன்‌ “இவர்களுடன்‌ ஒரு நாழிகை நாம்‌ 
இருந்தால்‌ நாமும்‌ தோற்றத்தில்‌ மலைக்குறவர்களாக 
ஆகிவிடுவதைப்‌ பார்க்கலாம்‌” என்றான்‌. 


அருகே பணிந்து மென்குரலில்‌ “அரசே, முறைமைக்கு 
பிந்துகிறது” என்று கனகர்‌ சொன்னார்‌. “இளவரசரை 
நகர்நுழைய வைக்கவேண்டிய நற்காலம்‌ ஆகிவிட்டது.” 
“ஆம்‌, முதலில்‌ அதை செய்வோம்‌” என்றபடி கர்ணன்‌ 
நடந்தான்‌. “அவருக்காக அஸ்தினபுரியின்‌ 
மணிப்பல்லக்கு சித்தமாக உள்ளது...” என்றார்‌ கனகர்‌. 
“இளவரசர்‌ என்ன? இதோ இங்கே இத்தனை இளவரசர்கள்‌ 
இருக்கிறார்கள்‌. அவன்‌ இவர்களில்‌ ஒருவன்தான்‌. 
அவனுக்கென சிறப்பாக எதுவும்‌ செய்ய 
வேண்டியதில்லை” என்றாள்‌ துச்சளை. “இல்லை 
தங்கையே, அவனுக்கு நூற்றிரு மாமன்கள்‌ 
இருக்கிறார்கள்‌. தலைமாமன்‌ நேரில்‌ வந்திருக்கிறார்‌. 
செய்யவேண்டிய வரிசைகளை செய்தாக வேண்டும்‌” 
என்றான்‌ துச்சலன்‌. 


“ஆம்‌, அவர்‌ கையால்‌ வரிசை செய்யப்படுவதென்பது 
அவனை விண்ணிறங்கி வெய்யவன்‌ வாழ்த்துவது 
போல” என்று சொன்ன துச்சளை “வாருங்கள்‌ மூத்தவரே” 
என்று அவன்‌ கையை பற்றினாள்‌. கர்ணன்‌ “மைந்தன்‌ 
என்ன நிறம்‌? உன்னைப்போல்‌ கருமையா?” என்றான்‌. 
“ஆம்‌” என்ற துச்சளை திரும்பி “எங்கே சிந்து நாட்டரசர்‌?” 
என்றாள்‌. “அவர்‌ நகர்வலம்‌ செல்லத்‌ தொடங்கிவிட்டார்‌ 
அவருக்கென்று வெள்ளையானை ஒன்று 
அஸ்தினபுரியின்‌ அரசரால்‌ சித்தமாக்கப்பட்டுள்ளது” 
என்றான்‌ ஜலகந்தன்‌. 


“வெள்ளையானையா?” என்றாள்‌ துச்சளை. பின்பு 
சிரிப்பை பொத்திக்கொண்டு “அவரது வெற்று 
ஆணவத்தை நன்கு அறிந்து வைத்திருக்கிறார்‌ விதுரர்‌. 
மூத்தவரே, ஒர்‌ அணியைக்‌ கண்டால்‌, ஓர்‌ அரசமுறை 
பாடலைக்கேட்டால்‌ இத்தனை மகிழ்வு கொள்ளும்‌ எளிய 
உள்ளத்தை நான்‌ பார்த்ததில்லை” என்றாள்‌. 
“இளையவளே, அவரை நான்‌ அஞ்சிக்கொண்டிருந்தேன்‌” 
என்றான்‌ கர்ணன்‌. “எதற்காக?” என்றாள்‌ துச்சளை. 
அவள்‌ புருவத்தில்‌ சிறுமுடிச்சொன்று விழுந்தது. 
“அவரை நான்‌ கலிங்கத்தில்‌ சிறுமை செய்தேன்‌” 
என்றான்‌. “அது களத்தில்‌ அல்லவா? தன்‌ வரனறியாது 
மிஞ்சிப்பாய்பவர்‌ தோற்பதே சிறுமைதான்‌.” கர்ணன்‌ 
“அதுவல்ல, நான்‌ சற்று மிகையாகவே செய்தேன்‌” 
என்றான்‌. “ஆம்‌, அதை நான்‌ அறிவேன்‌. அஸ்தினபுரியே 
அன்று அந்த சிறுமைப்படுத்தலை கொண்டாடியது...” 
என்று துச்சளை புன்னகைத்தாள்‌. “அதனாலென்ன?” 
கர்ணன்‌ “அவர்‌ என்மேல்‌ வஞ்சம்‌ கொண்டிருந்தால்‌ 
அதில்‌ பிழையே இல்லை” என்றான்‌. 


“மூத்தவரே, உண்மையில்‌ கடும்‌ வஞ்சம்‌ கொண்டுதான்‌ 
கலிங்கத்திலிருந்து மீண்டார்‌. என்னிடம்‌ வந்து உங்களை 
பழிதீர்க்கப்போவதாக சொன்னார்‌. நான்‌ அவரிடம்‌ 
நீங்கள்‌ வெறும்‌ ஒரு மலைச்சுனை. விண்ணாளும்‌ 
சூரியனிடம்‌ போரிடும்‌ ஆற்றல்‌ உங்களுக்கில்லை. 
வெல்வது மட்டுமல்ல, தோல்வி கொள்வதிலுமே பெருமை 
ஒன்றுள்ளது, அப்பெருமையை இழந்துவிடுவீர்கள்‌ 
என்றேன்‌. சினந்து என்னிடம்‌ வஞ்சினம்‌ உரைத்தபோது 
அவரை அறியாது உங்கள்‌ பிறப்பு குறித்து ஒருசொல்‌ 
வாயில்‌ எழுந்தது. நான்‌ கைநீட்டி போதும்‌ என்றேன்‌. என்‌ 
விழிகளை நோக்கியவர்‌ நடுங்கிவிட்டார்‌.” 


துச்சளை சிரித்து “ஏனென்றால்‌ நான்‌ துரியோதனரின்‌ 
தங்கை. அதை அக்கணம்‌ நன்குணர்ந்தார்‌. என்‌ 
விழிகளைப்‌ பார்த்தபின்‌ பிறிதொரு சொல்லும்‌ 
சொல்லாமல்‌ இறங்கிச்‌ சென்றார்‌. அதன்பின்‌ இன்றுவரை 
உங்களைப்பற்றி ஒருசொல்லும்‌ சொன்னதில்லை” 
என்றாள்‌. கர்ணன்‌ “ஏன்‌ அப்படி செய்தாய்‌? அவர்‌ ஓர்‌ 
அரசர்‌” என்றான்‌. “மூத்தவரே, தங்கையென நான்‌ 
இருக்கையில்‌ அச்சொல்லை அவர்‌ 
சொல்லியிருக்கலாமா?” 


கர்ணன்‌ விழிநெகிழ தோளில்‌ கையை வைத்தான்‌. 
துச்சலன்‌ “நன்று செய்தாய்‌. ஆனால்‌ இளையவளே, 
வெறும்‌ சொல்லென அது போயிருக்கக்கூடாது. ஓங்கி ஓர்‌ 
அறை விட்டிருக்கவேண்டும்‌. அச்சொல்லுக்கு அதுவே 
நிகர்‌ நின்றிருக்கும்‌” என்றான்‌. “என்ன சொல்கிறாய்‌ 
அறிவிலி?” என்று கர்ணன்‌ சினத்துடன்‌ திரும்பினான்‌. 
“மூத்தவரே, நாங்கள்‌ ஷத்ரியராயினும்‌ சர்மிஷ்டையின்‌ 
அசுரர்குலத்துக்‌ குருதியினர்‌. எங்கள்‌ மூத்தவர்‌ 
இலங்கையாண்ட பத்துத்தலையர்‌. நாங்கள்‌ அவருக்காக 
உயிர்விட்ட தம்பியர்‌. அரசமுறைமைகளால்‌ அல்ல 
அன்பினாலேயே அசுரர்‌ குலம்‌ கட்டப்பட்டுள்ளது” 
என்றான்‌ துச்சலன்‌. 


கர்ணன்‌ தலையசத்து “எப்போது நகையாடுகிறீர்கள்‌, 
எப்போது சினம்‌ கொள்கிறீர்கள்‌ என்று உங்களுடன்‌ 
இத்தனைநாள்‌ இருந்தும்‌ என்னால்‌ 
கணிக்கக்கூடவில்லை” என்றான்‌. துச்சலன்‌ “நாங்கள்‌ 
உங்களுக்கும்‌ மூத்தவருக்கும்‌ உயிர்பொருளாவி 
படையலிட்டவர்கள்‌...” என்றான்‌. கர்ணன்‌ “நன்று” 
என்றான்‌. கனகர்‌ கைகளை வீசி அணிப்பரத்தையரை 
அவர்களுக்கு அருகே செல்லும்பம சொன்னார்‌. அதற்குள்‌ 
இளைய கெளரவர்‌ அந்தப்‌ பல்லக்கை அடையாளம்‌ 
கண்டுகொண்டிருந்தனர்‌. அவர்களை அஞ்சி அது 


நிலத்தில்‌ இறக்கப்பட்டிருந்தது. 

அதன்‌ திரைச்சீலைகள்‌ பிடுங்கி வீசப்பட்டிருந்தன. 
உள்ளே இருந்த இரு முதியசெவிலியரும்‌ 
துணிச்சுருளுக்குள்‌ இருந்த மைந்தனை 
நெஞ்சோடணைத்தபடி நடுங்கிக்கொண்டிருந்தனர்‌. 
அத்துணிச்சுருளைப்‌ பிடித்து குட்டிக்கெளரவர்கள்‌ 
இழுத்தனர்‌. அவர்கள்‌ அஞ்சி கூச்சலிடுவது அவர்களுக்கு 
மேலும்‌ கொண்டாட்டமாக இருந்தது. துச்சளை கைநீட்டி 
“அஞ்சவேண்டாம்‌. அவர்கள்‌ கையிலேயே 
கொடுத்துவிடுங்கள்‌” என்றாள்‌. ”அரசி!” என்றாள்‌ 
முதியவள்‌. “அவர்கள்‌ கையில்‌ கொடுங்கள்‌” என்றாள்‌ 
துச்சளை. துச்சலன்‌ “என்ன சொல்கிறாய்‌?” என கேட்க 
“அவன்‌ அவர்களுடன்‌ வளரட்டும்‌” என்றாள்‌. 


“அரசியாரே... காவலரே” என்று செவிலியர்‌ கூவினர்‌. 
காவலர்‌ துச்சளையை நோக்கி திகைத்து நின்றார்கள்‌. 
செவிலியர்களிடமிருந்து குழந்தையை இரு 
இளையகெளரவர்கள்‌ பிடுங்கிக்கொண்டுவிட்டனர்‌. 
அவர்கள்‌ பதறியபடி பின்னால்‌ வர குழந்தையைச்‌ 
சுற்றியிருந்த பட்டுத்துணியை ஒருவன்‌ கழற்றி வீசினான்‌. 
ஒளி மணியாரங்களும்‌ அணி வளைகளும்‌ 
கணையாழிகளும்‌ கால்தளையும்‌ அணிந்திருந்த கரிய 
சிறுகுழந்தையை ஒருவன்‌ தூக்கி வானில்‌ வீசினான்‌. 
இன்னொருவன்‌ அதை பிடித்துக்கொண்டான்‌. 
கூச்சலிட்டபடி அவன்‌ தூக்கி வீச பிறிதொருவன்‌ 
பிடித்துக்கொண்டான்‌. மாறிமாறி அவர்கள்‌ 
நகைத்துக்கூவியபடி குழந்தையை விண்ணிலேயே 
நிறுத்தி வைத்திருந்தனர்‌. 

கர்ணன்‌ முதலில்‌ திகைத்து ,பின்பு கூர்ந்துநோக்கி 
குழந்தை சிறுவாயைத்‌ திறந்து நகைத்துக்‌ 
கொண்டிருந்ததைக்கண்டு சிரித்தான்‌. துச்சளை 
சிரித்தபடி “மகிழ்கிறான்‌. இவர்களுடன்‌ இருப்பதுபோல்‌ 
அவன்‌ வாழ்க்கையில்‌ உவகை மிகுந்த தருணங்கள்‌ 
வேறெங்கும்‌ வாய்க்கப்போவதில்லை” என்றாள்‌. 
“விண்ணிலேயே இருக்கிறான்‌, மண்ணுக்கு இறங்க 
விழைவற்றவன்போல” என்றான்‌ கர்ணன்‌. துச்சளை 
“இளையோரே, மைந்தனை அவன்‌ மாமனிடம்‌ 
கொடுங்கள்‌” என்றாள்‌. 


அக்கணமே “இதோ” என்று ஒருவன்‌ குழந்தையை 
கர்ணனை நோக்கி எறிந்தான்‌. கர்ணன்‌ அதை 


பிடித்துக்கொண்டான்‌. சுழற்றி மார்போடணைத்தான்‌. 
குழந்தை கால்களை உதைத்து உடலைத்‌ திருப்பி 
மென்வயிற்றில்‌ தசைமடிப்புகள்விழ இளைய 
கெளரவரை நோக்கி வளைந்து திரும்பி கைநீட்டி 
திமிறியது. கால்களால்‌ கர்ணனின்‌ வயிற்றை உதைத்தது. 
“அவர்களிடம்‌ செல்லவே விரும்புகிறான்‌” என்றான்‌ 
கர்ணன்‌. துச்சளை “ஆம்‌, சினம்‌ கொள்கிறான்‌” என்றாள்‌. 
“இவனுக்கும்‌ சிந்துநாட்டுக்கும்‌ தொடர்பே இல்லை. 
இன்னொரு கெளரவன்‌” என்றான்‌ துச்சலன்‌ குனிந்து 
குழந்தையின்‌ கன்னத்தைத்‌ தடவியபடி. குழந்தை இரு 
பற்களைக்காட்டி அவனை கடிக்க எம்பியது. அவன்‌ 
சிரித்துக்கொண்டே கைகளை விலக்கி 
“கெளரவக்குருதியேதான்‌” என்றான்‌. 


கர்ணன்‌ குனிந்து குழந்தையின்‌ இரு கன்னங்களிலும்‌ 
முத்தமிட்டு “என்ன ஒரு இனிய மணம்‌! இளையவளே, 
சுஜாதன்‌ அங்கநாட்டுக்கு வந்திருந்தான்‌. அவனை 
இளையோனாக எடுத்து முத்தமிட்டதை நினைவு 
கூர்ந்தேன்‌. அவன்‌ பெருந்தோள்களை அணைந்தபோது 
நெஞ்சுவிம்மி கண்ணீர்‌ உகுத்தேன்‌” என்றான்‌. “சுஜாதன்‌ 
எங்கே?” என்றாள்‌ துச்சளை. “அவனை அரசவையில்‌ 
இருக்க மூத்தவர்‌ ஆணையிட்டுவிட்டார்‌. எங்களில்‌ 
அவனே நூல்கற்றவன்‌. ஒரு சுவடியை எவ்வளவு நேரம்‌ 
வாசிக்கிறான்‌ தெரியுமா?” என்று துர்முகன்‌ 
பெருமையுடன்‌ சொன்னான்‌. 


“அவன்‌ ஒருவனே இளைய கெளரவர்களில்‌ இன்னும்‌ 
மணமுடிக்காதவன்‌” என்றான்‌ கர்ணன்‌. ட ஆனால்‌ 
மீசை வேல்நுனிபோல்‌ கூர்மை கொண்டுவிட்டது” 
என்றான்‌ துச்சலன்‌. “அரசமகளை மட்டுமே மணப்பேன்‌ 
என்று சொல்கிறான்‌. கெளரவர்‌ என்றாலே அரசகுடியினர்‌ 
அச்சம்‌ கொள்கிறார்கள்‌” என்றான்‌ சுபாகு. கர்ணன்‌ தன்‌ 
முத்திரை மோதிரத்தை அருகிலிருந்த சேடியின்‌ தாலத்தில்‌ 
இருந்த செஞ்சாந்தில்‌ முக்கி குழந்தையின்‌ நெற்றியில்‌ 
சூரியக்குறியை இட்டான்‌. பின்பு குனிந்து தரையில்‌ 
இருந்து ஒரு துளி அஸ்தினபுரியின்‌ மண்ணை எடுத்து 
குழந்தையின்‌ உதடுகளில்‌ வைத்தான்‌. 


சற்று மேலெழுந்து வளைந்த மேலுதடுகளும்‌ சிறிய 
கீழுதடுகளுமாக எச்சில்வழிய இருந்த குழந்தை 
ஆவலுடன்‌ அவன்‌ கையை சுவைத்து முகம்சுளித்து 
ப்பியது. உடனே பால்நினைவு எழ அன்னையை 
நோக்கி தாவியபடி சிணுங்கத்தொடங்கியது. “எங்களிடம்‌ 
கொடுங்கள்‌! குழந்தையை எங்களிடம்‌ கொடுங்கள்‌! 
நாங்கள்‌ அவனுக்கு மேலும்‌ மண்ணை ஊட்டுகிறோம்‌!” 


என்று தனுர்வேகன்‌ கூவினான்‌. அவனருகே நின்ற 
கஜபாகுவும்‌ தீர்க்கபாகுவும்‌ “மண்ணை ஊட்டுகிறோம்‌! 
மண்ணை ஊட்டுகிறோம்‌!” என்று கீச்சுக்குரலில்‌ கூவ 
கோழிக்குஞ்சுகள்‌ என ஏராளமான குரல்கள்‌ கூவின. 
தரைமூடியபடி பல மண்டைகள்‌ தென்பட்டன. 


“எங்கு பார்த்தாலும்‌ ஒரே முகம்‌” என்று துச்சளை 
சொன்னாள்‌. “என்‌ தமையன்‌ சூரியன்‌ படிகக்கற்களில்‌ 
என பெருகிவிட்டார்‌.” “பெருகியவன்‌ அவனல்ல, 
திருதராஷ்டிர மாமன்னர்‌” என்றான்‌ கர்ணன்‌. “அவர்‌ 
சிகைக்காய்‌. இவர்களெல்லாம்‌ அதன்‌ நுரைகள்‌ என ஒரு 
சூதன்‌ பாடினான்‌.” துச்சளை சிரித்து “ஆம்‌, உண்மை” 
என்றாள்‌. “இப்புவியில்‌ இவ்வண்ணம்‌ புதல்வரால்‌ 
பொலிந்தவர்‌ பிறிதெவருமில்லை.” கீழே இளையோர்‌ 
“எங்களிடம்‌ கொடுங்கள்‌! நாங்கள்‌ மண்ணை 
ஊட்டுகிறோம்‌” என்று கூவினர்‌. “அது பாலை தேடுகிறது” 
என்றாள்‌ துச்சளை. “நாங்கள்‌ அதற்கு யானையின்‌ 
பாலை ஊட்டுவோம்‌” என்றான்‌ சற்று மூத்தவனாகிய 
பாகுலேயன்‌. 


கர்ணன்‌ “யானைப்பால்‌ குடித்தால்தான்‌ இவர்களுடன்‌ 
ஆடமுடியும்‌ தங்கையே” என்றான்‌. இளையோனாகிய 
சங்கரன்‌ “அத்தை, என்‌ ஆடையை காணவில்லை” என்று 
அவள்‌ கையைப்பிடித்து ன கட்ச அதற்குள்‌ ஒருவன்‌ 
குழந்தையை அவன்‌ கையிலிருந்து பிடுங்கினான்‌. 
கூவிச்சிரித்தபடி அது கால்களை உதறியது. 
குழந்தையுடன்‌ அவர்கள்‌ அஸ்தினபுரியின்‌ 
கோட்டைவாயிலை நோக்கி ஓடினார்கள்‌. துச்சளை “இனி 
அவனை நான்‌ கையில்‌ தொடுவதே அரிதாகிவிடும்‌ 
என்று நினைக்கிறேன்‌” என்றாள்‌. துர்முகன்‌ “அவன்‌ 
ஓரிரு மாதங்களில்‌ நடக்கத்‌ தொடங்கினால்கூட 
வியப்பில்லை தங்கையே. இங்குள்ள 
குழந்தைகளெல்லாம்‌ தமையன்களிடம்‌ ஓடி 
மிகவிரைவிலேயே விளையாடத்‌ தொடங்கிவிடுகின்றன” 
என்றான்‌. 


கர்ணன்‌ துச்சளையிடம்‌ “வருக!” என்றபடி கோட்டையை 
நோக்கி திரும்பினான்‌. காலடியில்‌ ஏதோ இடற திரும்பிப்‌ 
பார்த்தால்‌ இருகுழந்தைகள்‌ அவன்‌ ஆடையை 
பற்றிக்கொண்டு மாறிமாறி பூசலிட்டபடி நின்றிருந்தன. 
அவன்‌ இரண்டு பேரையும்‌ கையில்‌ தூக்கி தோளில்‌ 
ஏற்றிக்கொண்டான்‌. “என்னிடம்‌ ஒன்றை கொடுங்கள்‌” 
என்றாள்‌ துச்சளை. அவள்‌ காலடியில்‌ இருந்த 
இன்னொரு மைந்தனைக்‌ காட்டி “இங்கென்ன 
குழந்தைகளுக்கா குறைவு? எங்கு பார்த்தாலும்‌ 


அவர்கள்தான்‌” என்றான்‌ கர்ணன்‌. சிரித்தபடி ஆம்‌ என்று 
சொல்லி துச்சளை கீழிருந்து மேலும்‌ இரு குழந்தைகளை 
தன்மேல்‌ ஏற்றிக்கொண்டாள்‌. உடலெங்கும்‌ 
குழந்தைகளுடன்‌ கூவிச்சிரித்தபடி அரண்மனைக்‌ 
கோட்டைவாயிலை நோக்கி சென்றாள்‌. அவளுக்கு 
இருபக்கமும்‌ கர்ணனும்‌ கெளரவர்களும்‌ உடலெல்லாம்‌ 
மைந்தருடன்‌ நடந்தனர்‌. 


வெண்முரசு ஓவியங்கள்‌ ஷண்முகவேல்‌ 
வெண்முரசு நாவல்கள்‌ வாங்க 
வெண்முரசு அனைத்து விவாதங்களும்‌ 


வெண்முரசு சென்னை விவாதக்கூடல்‌ கட்டுரைகள்‌ 


வெய்யோன்‌ - 34 


பகுதி நான்கு : கூற்றெனும்‌ கேள்‌ - 11 


துச்சளை இருகைகளாலும்‌ கர்ணனின்‌ வலக்கையை 
பற்றி தன்தோளில்‌ வைத்து அதில்‌ கன்னங்களை 
அழுத்தியபடி “மூத்தவரே, என்‌ கனவில்‌ எப்படியும்‌ 
நாலைந்துநாட்களுக்கு ஒருமுறை நீங்கள்‌ 
வந்துவிடுவீர்கள்‌. ஒவ்வொருமுறையும்‌ நீங்கள்‌ 
விண்ணிலிருந்து பேசுவது போலவும்‌ நான்‌ அண்ணாந்து 
உங்கள்‌ குரலை கேட்பது போலவும்தான்‌ இருக்கும்‌. 
இப்போதுதான்‌ தெரிகிறது. உங்கள்‌ முகம்‌ எனக்கு 
தலைக்குமேல்‌ நெடுந்தொலைவில்‌ உள்ளது. இப்படி 
நிமிர்ந்து பார்த்தால்‌ வானத்தின்‌ பகைப்புலத்தில்‌ 
தெரிகிறீர்கள்‌” என்றாள்‌. 

துச்சலன்‌ “ஆகவேதான்‌ அவரை வெய்யோன்‌ மைந்தன்‌ 
என்கிறார்கள்‌” என்றான்‌. “அரிய கண்டுபிடிப்பு!” என்று 
துச்சளை துச்சலனின்‌ தோளை அறைந்தாள்‌. “மூத்தவரே, 
எங்கள்‌ தந்தைக்கு மட்டும்‌ எப்படி நூற்றுவரும்‌ 
ஒரேபோன்று அறிவுத்திறனில்‌ பிறந்திருக்கிறார்கள்‌?” 
“ஏன்‌? சுஜாதன்‌ அறிவாளிதானே?” என்றான்‌ துச்சலன்‌. 
கர்ணன்‌ “அவர்களிடம்‌ விடுபட்ட அறிவுத்திறன்‌ 
அனைத்தும்‌ உனக்கு வந்திருக்கிறதே!” என்றான்‌. 
துச்சகன்‌ “ஆம்‌. நான்‌ அதையே எண்ணிக்கொள்வேன்‌. 
எங்களைவிட இவள்‌ எப்படி இவ்வளவு அறிவுடன்‌ 
இருக்கிறாள்‌?” என்றான்‌. துச்சளை தலையை நொழுத்து 
“என்னை கேலி செய்கிறீர்கள்‌ என்று தெரிகிறது” 
என்றாள்‌. 


பின்னால்‌ இருந்து சகன்‌ அவள்‌ மேலாடையை பற்றி 
இழுத்து “இங்கே பார்‌! நாங்களெல்லாரும்‌ இளமையிலேயே 
படைக்கலப்பயிற்சிக்கு போய்விட்டோம்‌. ஆகவேதான்‌ 
எங்களுக்கு கல்வி கற்க பொழுதேயில்லை. நீ 
அரண்மனையிலேயே இருந்தாய்‌. ஆகவே நீ கல்விகற்று 
அரசுசூழ்தலில்‌ திறமை கொண்டவளானாய்‌” என்றான்‌. 
“ஏன்‌? படைக்கலக்‌ கல்வியில்‌ தேர்ந்துவிட்டீர்களோ?” 
என்றாள்‌ துச்சளை. கர்ணன்‌ “அது எப்படி? 
துரோணர்தான்‌ என்ன செய்ய முடியும்‌? முதல்‌ 
கெளரவரிடமிருந்து அவர்‌ கற்பிக்கத்‌ தொடங்கினார்‌. 
பத்தாவது கெளரவனுக்கு வருவதற்குள்ளாகவே அவர்‌ 
களைத்துவிட்டார்‌” என்றான்‌. 


துர்மதன்‌ “ஆம்‌. அவரது குருகுலத்தில்‌ எப்போதுமே 
எங்களை எல்லாம்‌ கூட்டமாக நிறுத்திதான்‌ 
சொல்லிக்கொடுத்தார்‌. அவர்‌ என்ன சொல்கிறார்‌ என்பதே 
எங்களுக்கு கேட்பதில்லை. ஆகவே பெரும்பாலும்‌ 
வகுப்புகளில்‌ சாய்ந்து துயில்வதுண்டு” என்றான்‌. 
துச்சளை “குருகுலத்திற்குள்‌ வாழும்‌ மான்களையும்‌ 
கங்கைக்கரை முதலைகளையும்‌ எல்லாம்‌ வேட்டையாடித்‌ 
தின்றால்‌ அப்படித்தான்‌ தூக்கம்‌ வரும்‌” என்றாள்‌. 
துச்சலன்‌ “நாம்‌ சண்டை போடுவதற்கு இன்னும்‌ 
நெடுநாட்கள்‌ உள்ளன. இப்போது அரசுமுறை 
சடங்குகளுக்கான நேரம்‌” என்றான்‌. கர்ணன்‌ நகைத்தபடி 
“இந்தக்‌ கலவரப்பகுதியில்‌ என்ன சடங்கு நிகழமுடியும்‌?” 
என்றான்‌. 


அவர்களைச்சுற்றி அதுவரை இருந்த அனைத்து 
ஒழுங்குகளும்‌ சிதறி மீண்டும்‌ தங்களை ஒருங்கமைக்கும்‌ 
முயற்சியில்‌ மேலும்‌ கலைந்து கூச்சல்களும்‌ காலடி 
ஓசைகளும்‌ படைக்கலன்கள்‌ உரசும்‌ ஒலிகளுமாக 
இருந்தது சூழல்‌. “முதலை புகுந்த நீர்ப்பறவைக்கூட்டம்‌ 
போல” என்று துச்சலன்‌ சொன்னான்‌. “நானும்‌ 
அதையேதான்‌ நினைத்தேன்‌” என்றான்‌ துச்சகன்‌. 
“கங்கைக்கரை முதலைகள்‌ மிகச்சுவையானவை. 
மீன்களைப்போல அடுக்கடுக்கான மென்மையான 
வெண்ணிற ஊன்‌...” என்றான்‌. 


கர்ணன்‌ “நமது இளவல்கள்‌ அப்படியே மொத்த 
அஸ்தினபுரியையும்‌ கலைத்துக்கொண்டு இந்நேரம்‌ 
அரண்மனை சென்றடைந்திருப்பார்கள்‌” என்றான்‌. 
“ஆம்‌, அவர்கள்‌ செல்லும்‌ வழியே ஓசைகளாக கேட்கிறது. 
அங்காடியை கடந்துவிட்டனர்‌.” “அவர்கள்‌ கொண்டு 
வருவது சிந்துநாட்டு இளவரசன்‌ என்று அங்கு 
யாருக்காவது தெரியுமோ என்னவோ? 
விளையாட்டுக்களிப்பில்‌ பாதி வழியிலேயே அவனை 
தரையில்‌ விட்டுவிட்டுப்‌ போனால்கூட 
வியப்பதற்கில்லை” என்றான்‌ கர்ணன்‌. சத்வன்‌ “ஆம்‌. 
ஆனால்‌ ஒன்றுள்ளது. சிந்துநாட்டுக்‌ குழந்தை நம்‌ 
குழந்தைகளைப்போல பெரிய உருவம்‌ கொண்டதல்ல. 
ஆகவே அரச குடியினருக்கு ஐயம்‌ வருவதற்கு 
வாய்ப்பிருக்கிறது” என்றான்‌. “ஆனால்‌ இங்கே 
கொஞ்சநாள்‌ இருந்தால்‌ யானைப்பால்‌ குடித்து அவனும்‌ 
பெரியவனாக ஆகிவிடுவான்‌.” 


கோட்டைக்குள்‌ அவர்கள்‌ நுழைந்ததும்‌ 
கோட்டைக்காவலன்‌ இருபுறமும்‌ கைநீட்டியபடி 
பதற்றம்கொண்டு கூவி வீரர்களை திரட்டிக்கொண்டே 


அவர்களை எதிர்கொண்டு மூச்சுவாங்க தலைவணங்கி 
“அரசியார்‌ என்மேல்‌ பொறுத்தருள வேண்டும்‌. சற்று 
நேரத்தில்‌ இங்குள்ள அனைத்தும்‌ ஒழுங்கு சிதறிவிட்டன. 
நகரத்துக்குள்‌ தங்களை பார்ப்பதற்காக வந்து குழுமிய 
மக்கள்‌ தெருக்களில்‌ இறங்கிவிட்டார்கள்‌. அவர்களை 
ஓதுக்குவதற்காக இங்குள்ள படைகள்‌ அனைத்தையும்‌ 
அங்கு அனுப்பினேன்‌. அதற்குள்‌ இங்குள்ளவர்கள்‌ 
கலைந்துவிட்டார்கள்‌. இப்போது இங்கு ஒழுங்கை 
நிறுத்துவதற்கு என்னிடம்‌ படைகள்‌ இல்லை” என்றான்‌. 
கர்ணன்‌ “இப்படியே இருக்கட்டும்‌. இது படை நகர்வு 
அல்ல. திருவிழா” என்றான்‌. 


அவன்‌ அதை புரிந்துகொள்ளாமல்‌ “பொறுத்தருள 
வேண்டும்‌ மூத்தவரே. இங்கு என்ன நடக்கிறது என்றே 
எனக்கு புரியவில்லை” என்றான்‌. “நன்று” என்றபடி 
கர்ணன்‌ கோட்டைவாயிலைக்‌ கடந்து மறுபக்கம்‌ 
சென்றபிறகுதான்‌ கோட்டைக்காவலன்‌ திடுக்கிட்டு 
எண்ணிக்கொண்டு முரசறைபவனை நோக்கி 
கையசைக்க அவர்களை வரவேற்கும்‌ பெருமுரசங்கள்‌ 
முழங்கத்தொடங்கின. முற்றமெங்கும்‌ அதுவரை 
செய்யப்பட்டிருந்த அணியமைப்புகள்‌ பொலிநிரைகள்‌ 
அனைத்தும்‌ கிழிந்தும்‌ சிதறியும்‌ தரையில்‌ மிதிபட்டுக்‌ 
கிடந்தன. பொதுமக்கள்‌ பெருமுற்றத்தில்‌ இறங்கி 
ஒருவரையொருவர்‌ நோக்கி கூச்சலிட்டு அணைந்தும்‌ 
குறுக்காக ஓடியும்‌ அதை வண்ணக்கொந்தளிப்பாக 
மாற்றியிருந்தனர்‌. விதுரர்‌ நிற்பதற்காக போடப்பட்டிருந்த 
அணிப்பந்தல்‌ குடை சரிந்திருந்தது. அவர்‌ அருகே 
மேடையில்‌ கனகர்‌ நின்று பதற்றத்துடன்‌ ஏதோ சொல்லிக்‌ 
கொண்டிருந்தார்‌. விதுரர்தான்‌ கூட்டத்தின்‌ நடுவே வந்த 
துச்சளையைப்‌ பார்த்து முதலில்‌ கையசைத்தார்‌. 


கனகர்‌ அவளை நோக்கி ஓடிவந்து “இங்கு அனைத்துமே 
சிதறிவிட்டன இளவரசி... அஸ்தினபுரிக்கு நல்வரவு. 
வாருங்கள்‌” என்றார்‌. துச்சளை சென்று விதுரரின்‌ முன்‌ 
முழந்தாளிட்டு தன்‌ நெற்றியால்‌ அவர்‌ கால்களை 
தொட்டாள்‌. “பதினாறு சிறப்புகளும்‌ தெய்வங்களால்‌ 
அருளப்படுவதாக!” என்று விதுரர்‌ அவளை 
வாழ்த்தினார்‌. அவள்‌ எழுந்து அவர்‌ அருகே நின்றதும்‌ 
திரும்பி தன்‌ அருகே நின்ற பணியாளர்களிடமிருந்து 
குங்குமத்தைத்‌ தொட்டு அவள்‌ நெற்றியில்‌ இட்டு “என்றும்‌ 
குன்றாத மங்கலம்‌ உடன்‌ வருக!” என்றார்‌. எவ்வித 
உணர்வுமின்றி அதை சொல்லவேண்டுமென்று அவர்‌ 
முன்னரே முடிவு செய்திருந்தபோதிலும்‌ கண்களில்‌ 
படர்ந்த ஈரமும்‌ இதழ்களில்‌ இருந்த சிறு நடுக்கமும்‌ அவர்‌ 
உணர்வெழுச்சி கொண்டிருப்பதை காட்டின. 


“தங்கையே, உனக்காக அஸ்தினபுரியின்‌ பொற்தேர்‌ வந்து 
நின்றிருக்கிறது” என்றான்‌ கர்ணன்‌. துச்சலன்‌ “முதலில்‌ 
அதில்‌ நான்கு சகடங்களும்‌ ஆணிகளில்‌ 
இருக்கின்றனவா என்று பாருங்கள்‌. கடையாணியை 
கழற்றிக்கொண்டு போயிருக்கப்போகிறார்கள்‌” என்றான்‌. 
கனகர்‌ தானாக வந்த சிரிப்பை விதுரரை 
கடைக்கண்ணால்‌ பார்த்து அடக்கிக்கொண்டு “நான்‌ 
நோக்கிவிட்டேன்‌, கடையாணிகள்‌ உள்ளன?” என்றார்‌. 
கர்ணன்‌ “இந்நேரம்‌ அரண்மனை எப்படி இருக்கும்‌ 
என்பதைப்பற்றித்தான்‌ நாம்‌ கவலை கொள்ளவேண்டும்‌” 
என்றான்‌. துச்சளை “எத்தனை குழந்தைகள்‌! நான்‌ 
சென்று மூன்று வருடங்களாகின்றன மூத்தவரே. 
இப்போது நினைக்கையில்‌ ஏன்‌ சென்றோம்‌ என்று 
இருக்கிறது. இங்கிருந்தேன்‌ என்றால்‌ ஒவ்வொருவரையும்‌ 
மடி நிறைத்து வாழ்ந்திருப்பேன்‌” என்றாள்‌. 


“இனியும்‌ என்ன? ஒரு ஐநூறு குழந்தைகளை 
சிந்துநாட்டுக்கு கொண்டு செல்‌” என்றான்‌ துச்சகன்‌. 
கர்ணன்‌ “அந்த ஐநூறு பதனம்‌ இடத்தையும்‌ 
இவர்கள்‌ உடனே நிரப்பிவிடுவார்கள்‌” என்றான்‌. 
அமைச்சர்‌ கைடபர்‌ வந்து வணங்கி நின்றார்‌. துச்சளை 
“கைடபரே, நலமாக இருக்கிறீர்களா?” என்றாள்‌. 
“சிந்துநாட்டரசியை தலைவணங்குகிறேன்‌” என்றார்‌ 
கைடபர்‌. “பாருங்கள்‌! இத்தனை கலவரத்திலும்‌ 
முறைமைச்‌ சொற்களை கைவிடாதிருக்கிறார்‌” என்றாள்‌ 
துச்சளை. 


கர்ணன்‌ “ஆம்‌. அது ஒரு அமைச்சரின்‌ கடமை. முதிர்ந்து 
படுக்கையில்‌ இருக்கையில்‌ பாசக்கயிற்றில்‌ 
எருமைக்காரன்‌ வரும்போதுகூட நன்று சூழ்க நாம்‌ 
கிளம்புவோம்‌ என்று முறைமைச்‌ சொல்லை சொல்ல 
வேண்டும்‌” என்றான்‌. அப்போதும்‌ கைடபர்‌ முகத்தில்‌ 
புன்னகை எழவில்லை. தலைவணங்கி “ஆவன 
செய்துள்ளோம்‌ இளவரசி” என்றார்‌. “நன்று! இந்த ஒரு 
முகத்திலாவது அரச முறைமை எஞ்சுவது 
நிறைவளிக்கிறது” என்றான்‌ கர்ணன்‌. 


துச்சளை “மூத்தவரே, என்னுடன்‌ நீங்களும்‌ தேரில்‌ 
ஏறிக்கொள்ளுங்கள்‌” என்றாள்‌. “நானா?” என்று கர்ணன்‌ 
சிரித்து “மூன்றாண்டுகளுக்குப்‌ பிறகு நகர்‌ நு பப்‌ 
உன்னைப்‌ பார்ப்பதற்காகத்தான்‌ அஸ்தினபுரி 
அனைத்து மக்களும்‌ இருபுறமும்‌ கூடியுள்ளனர்‌” 
என்றான்‌. “நீங்கள்‌ என்னருகே நின்றால்‌ எவரும்‌ 
என்னை பார்க்கமாட்டார்களென்று எனக்குத்‌ தெரியும்‌” 
என்றாள்‌ துச்சளை. “ஆனால்‌ நான்‌ உங்களை பார்க்க 


விரும்புகிறேன்‌.” 


“நாம்‌ பேசுவதற்கென்ன? நான்‌ உன்‌ மகளிர்மாளிகைக்கே 
வருகிறேன்‌. இரவெல்லாம்‌ பேசுவோமே” என்றான்‌ 
கர்ணன்‌. “அரண்மனையில்‌ நாம்‌ பேசப்போவதில்லை. 
அங்கு சென்றதுமே அரசமுறைமைகளும்‌ விழவுக்‌ 
களியாட்டுகளும்‌ தொடங்கிவிடும்‌. என்னை பத்தாகக்‌ 
கிழித்து பத்து இடங்களுக்கு அனுப்பினால்தான்‌ சரியாக 
வரும்‌. இங்கிருந்து அங்கு போவதுவரை மட்டுமே நான்‌ 
உங்களிடம்‌ தனியாக பேசமுடியும்‌” என்றபின்‌ அவன்‌ 
கையைப்பற்றி சிணுங்கலாக “வாருங்கள்‌” என்றாள்‌. 


கர்ணன்‌ திரும்பி விதுரரைப்‌ பார்க்க அவர்‌ மெல்ல 
இதழ்நீள புன்னகைத்தார்‌. கைடபர்‌ “தாங்களும்‌ ஏறிக்‌ 
கொள்ளலாம்‌ அங்கரே” என்றார்‌. “அங்கநாட்டு 
அரசனுடன்‌ சிந்துநாட்டு அரசி வருவது அரசமுறைப்படி 
பிழையன்று அல்லவா?” என்றான்‌ கர்ணன்‌. கைடபர்‌ 
“அங்கநாடும்‌ சிந்துநாடும்‌ போரில்‌ இருக்கும்போது மட்டும்‌ 
அது ஒப்பப்படுவதில்லை” என்றார்‌. அவர்‌ 
கண்களுக்குள்‌ ஆழத்தில்‌ சென்று மறைந்த 
புன்னகையின்‌ ஒளியைக்‌ கண்ட கர்ணன்‌ உரக்க 
நகைத்து “ஆம்‌. அதற்கான வாய்ப்புகள்‌ சற்று முன்பு 
வரைக்கும்‌ இருந்தன” என்றபின்‌ துச்சளையின்‌ 
தலையைத்‌ தட்டி “வாடி” என்றான்‌. 


ச்சளையின்‌ தேரில்‌ கர்ணன்‌ ஏறிக்கொண்டு கை 

ட்டினான்‌. அவள்‌ அவன்‌ கையைப்பற்றி உடலை உந்தி 
ஏறி தட்டில்‌ நின்று மூச்சிரைத்தாள்‌. “மிகுந்த எடை 
கொண்டுவிட்டாய்‌! எப்படி? இதற்காக கடுமையாக 
உழைத்தாயா?” என்றான்‌ கர்ணன்‌. “அங்கு நான்‌ எந்த 
திசையில்‌ திரும்பினாலும்‌ உணவாக இருக்கிறது. நான்‌ 
என்ன செய்ய?” என்றாள்‌ துச்சளை. “அத்துடன்‌ குழந்தை 
பிறந்ததும்‌ எனக்கு பேற்றுணவு 
அளிக்கத்தொடங்கினார்கள்‌. முழுக்கமுழுக்க ஊனும்‌ 
மீனும்‌. பெருக்காமல்‌ என்ன செய்வேன்‌?” 
சிரித்துக்கொண்டு “சிந்துநாட்டின்‌ பல 
நுழைவாயில்களில்‌ என்னால்‌ கடந்து செல்லவே 
முடியவில்லை” என்றாள்‌. 


“நன்று. பெண்டிர்‌ மணமான ஆண்டுகளில்‌ இப்படி 
ஆவதில்‌ இறைவனின்‌ ஆணை ஒன்று உள்ளது” என்று 
தொலைவை நோக்கியபடி கர்ணன்‌ சொன்னான்‌. அவன்‌ 
குரலிலேயே கேலியை உணர்ந்து “என்ன?” என்றாள்‌ 
துச்சளை. “உன்னை முன்பு விரும்பியிருந்த அரசர்கள்‌ 
அத்தனைபேரும்‌ ஆறுதல்‌ கொள்ளவேண்டுமல்லவா?” 


என்றான்‌. அவள்‌ ஓங்கி அவன்‌ தோளில்‌ அறைந்து “கேலி 
செய்கிறீர்களா?” என்றாள்‌. கர்ணன்‌ சிரித்து “பாவம்‌ அந்த 
பூரிசிரவஸ்‌. அவன்‌ பால்ஹிகநாட்டிலேயே ஏதோ 
குலக்குழுத்தலைவரின்‌ மகளை மணந்திருக்கிறான்‌” 
என்றான்‌. அவள்‌ கண்கள்‌ மாறின. “கேலி வேண்டாம்‌ 
மூத்தவரே” என்றாள்‌. கர்ணன்‌ “சரி” என்றான்‌. 


கர்ணன்‌ தேரோட்டியிடம்‌ “செல்க!” என்றான்‌. தேர்‌ 
அரசநெடும்பாதையில்‌ செல்லத்‌ தொடங்கியது. ஆனால்‌ 
தெருவெங்கும்‌ சிதறிக்கிடந்த பந்தல்‌ மூங்கில்களும்‌, 
சிதைந்த வாழைத்தண்டுகளும்‌, சகடங்களில்‌ 
சுற்றிச்சுழன்ற பட்டுத்துணிகளும்‌, சரிந்துநின்ற 
பாவட்டாக்களும்‌, சாலைக்குக்‌ குறுக்கே சரிந்துசென்ற 
தோரணக்கயிறுகளுமாக அவர்களின்‌ பயணம்‌ நின்றும்‌ 
தயங்கியும்‌ ஒதுங்கியும்தான்‌ அமைந்தது. இருபக்கமும்‌ 
கூடிநின்ற அஸ்தினபுரியின்‌ மக்கள்‌ அனைத்து 
முறைமைகளையும்‌ மறந்து களிவெறி கொண்டு 
கூச்சலிட்டனர்‌. மலர்‌ மாலைகளையும்‌ 
பட்டாடைகளையும்‌ தூக்கி அவர்கள்‌ மேல்‌ வீசினர்‌. 
அரிமலர்‌ பொழிவதற்கு நிகராகவே மஞ்சள்பொடியும்‌ 
செந்தூரக்கலவையும்‌ செம்பஞ்சுக்குழம்பும்‌ 
சந்தனக்காடியும்‌ அவர்கள்‌ மேல்‌ கொட்டியது. 

“வெறியில்‌ வீட்டிலுள்ள கோலமாவையும்‌ 
அப்பக்காடியையும்‌ எல்லாம்‌ அள்ளி வீசிவிடுவார்கள்‌ 
போலிருக்கிறது” என்றான்‌ கர்ணன்‌. துளிகளும்‌ தூசும்‌ 
பறந்து காற்றே வண்ணங்கள்‌ கலந்த திரைப்படலம்‌ 
போலாயிற்று. சற்று நேரத்தில்‌ இருவரும்‌ உடலெங்கும்‌ 
வண்ணங்கள்‌ நிறைந்து ஓவியங்கள்‌ என்றாயினர்‌. 
துச்சளை வாய்பொத்தி நகைத்தபடி “இவர்கள்‌ 
இந்திரவிழவு என்று தவறாக எண்ணிவிட்டனர்‌” 
என்றாள்‌. “சம்பாபுரியில்‌ சூரியவிழவு இப்படித்தான்‌ 
இருக்கும்‌” என்றான்‌ கர்ணன்‌. 


துச்சளை “அரசியர்‌ கருவுற்றிருக்கிறார்கள்‌ என்று 
சொன்னார்கள்‌” என்று அவனைப்‌ பாராமல்‌ சொன்னாள்‌. 
“ஆம்‌” என்றான்‌ கர்ணன்‌. “இளைய அரசியின்‌ செய்தி 
அரசருக்கு வந்தது” என்றாள்‌. கர்ணன்‌ ஒன்றும்‌ 
சொல்லவில்லை. “அதை என்னிடம்‌ காட்டினார்‌. அதில்‌ 
அவருக்கு ஒரு பெருமை. அதை என்னிடம்‌ காட்டுவதில்‌ 
மேலும்‌ பெருமை” என்றாள்‌. “நீ என்ன சொன்னாய்‌?” 
என்றான்‌. துச்சளை “பெண்களின்‌ நுண்ணுணர்வுக்கு 
அளவே இல்லை. அவற்றை அவர்கள்‌ பயன்படுத்தும்‌ 


அறியாமைக்கும்‌ அளவே இல்லை என்றேன்‌” என்றாள்‌. 


கர்ணன்‌ நகைத்தபடி “அரிய சொல்‌. இதை நான்‌ 
சூதனிடம்‌ சொல்லி பாடலில்‌ சேர்த்து காலத்தால்‌ 
அழியாமல்‌ ஆக்க வேண்டும்‌” என்றான்‌. சிறிய 
வெண்பற்கள்‌ தெரிய நகைத்தபோது துச்சளையின்‌ முகம்‌ 
மிக அழகானதாக ஆயிற்று. “இளையவளே, உடல்‌ 
பெருத்தபோது நீ மேலும்‌ அழகிய புன்னகை கொண்டு 
விட்டாய்‌” என்றான்‌. “புன்னகை மட்டும்தான்‌ அழகாக 
இருக்கிறது என்கிறீர்கள்‌” என்றாள்‌. “இல்லையடி, 
திடீரென்று நீ ஒரு பெரிய குழந்தையென ஆகிவிட்டது 
போலிருக்கிறது. சட்டென்று மழலைச்சொல்‌ எடுக்கத்‌ 
தொடங்கிவிடுவாயோ என்று தோன்றுகிறது” என்றான்‌ 
கர்ணன்‌. அவள்‌ அவன்‌ கையைப்பற்றி தோளில்‌ 
தலைசாய்த்து “மூத்தவரே, தங்களிடம்‌ மழலை 
பேசவேண்டுமென்று எவ்வளவு விழைகிறேன்‌ தெரியுமா?” 
என்றாள்‌. 


கர்ணன்‌ அவள்‌ நெற்றியின்‌ கூந்தலைப்‌ பார்த்து “உன்‌ 
கூந்தல்‌ என்ன இவ்வளவு மேலேறிவிட்டது?” என்றான்‌. 
“கருவுற்று குழந்தை ஈன்றால்‌ நெற்றி முடி உதிரும்‌. இது 
கூடத்தெரியாதா?” என்றாள்‌. “அப்படியா?” என்றான்‌ 
கர்ணன்‌. “உண்மையிலேயே தெரியாது” என்றான்‌. 
“மூத்தவள்‌ கருவுற்றிருக்கிறாள்‌ அல்லவா? 
சின்னாட்களில்‌ தெரியும்‌” என்றாள்‌. கர்ணன்‌ 
“பார்க்கிறேன்‌” என்றான்‌. “தங்கள்‌ கண்களில்‌ உவகை 
இல்லை மூத்தவரே” என்றாள்‌. கர்ணன்‌ ஒன்றும்‌ 
சொல்லவில்லை. “என்ன நடக்கிறது என்று என்னால்‌ 
எளிதில்‌ அறியமுடியும்‌ மூத்தவரே. நான்‌ என்ன சொல்ல? 
தங்கள்‌ ஒளிமிக்க பீடத்திலிருந்து இங்குள்ள எளிய 
மானுடரை எப்போதும்‌ பொறுத்தருளிக்‌ கொண்டே 
இருக்கவேண்டும்‌” என்றாள்‌ துச்சளை. 


கர்ணன்‌ அவளை திரும்பி நோக்காமல்‌ அவன்முன்‌ 
வாழ்த்தொலிகளுடன்‌ கொந்தளித்த மக்களின்‌ பலநூறு 
கைகளின்‌ அலையடிப்பையும்‌ விழியொளிகளின்‌ 
மின்மினிக்‌ கூட்டத்தையும்‌ பற்களின்‌ 
நுரைக்கீற்றுகளையும்‌ பார்த்தபடி சென்றான்‌. அதன்பின்‌ 
சற்றுநேரம்‌ துச்சளை ஒன்றும்‌ சொல்லவில்லை. 
அரண்மனையின்‌ மையக்கோட்டை தெரியத்‌ 
தொடங்கியதும்‌ “மூத்தவரே, தாங்கள்‌ இளைய யாதவரை 
எப்போதேனும்‌ பார்த்தீர்களா?” என்றாள்‌. “இல்லை” 
என்றான்‌ கர்ணன்‌. “ஆம்‌, அதை நானும்‌ உய்த்தேன்‌. 
ஆனால்‌ அவ்வண்ணம்‌ எண்ணுகையில்‌ என்‌ 
உள்ளம்கொள்ளும்‌ துயர்‌ பெரிது” என்றாள்‌. “ஏன்‌?” 


என்றான்‌ கர்ணன்‌. “என்‌ உள்ளம்‌ நிறைந்துநிற்கும்‌ 
இருவர்‌ நீங்களும்‌ அவரும்‌. ஏன்‌ ஒருமுறைகூட 
உங்களுக்குள்‌ ஒரு நல்ல சந்திப்பு அமையவில்லை? 
என்றேனும்‌ உளம்‌ பரிமாறியிருக்கிறீர்களா?” என்றாள்‌. 


“அது நிகழாது இளையவளே” என்றான்‌ கர்ணன்‌. “ஏன்‌?” 
என்றாள்‌. ஒன்றும்‌ சொல்லாமல்‌ நின்றான்‌. அவள்‌ அவன்‌ 
கையைப்பிடித்து சற்றே உலுக்கி “சொல்லுங்கள்‌” 
என்றாள்‌. கர்ணன்‌ திரும்பி அவள்‌ கண்களுக்குள்‌ 
நோக்கி “எங்களுக்கு நடுவே ஒருபோதும்‌ சொல்லென ஆக 
முடியாத ஒன்றுள்ளது குழந்தை” என்றான்‌. அவள்‌ 
கண்கள்‌ சற்றே மாற “என்ன?” என்றாள்‌. கர்ணன்‌ 
புன்னகைத்து “சொல்லென மாறமுடியாதது என்றேனே” 
என்றான்‌. அவள்‌ மெல்ல சிணுங்கும்‌ குரலில்‌ 
“அப்படியென்றால்‌ எனக்கு உணர்த்துங்கள்‌” என்றாள்‌. 
“என்‌ முன்‌ மழலை பேசுவதாக சொன்னாய்‌. இப்போது 
அரசுசூழ்தலை பேசத்‌ தொடங்கியிருக்கிறாய்‌” என்றான்‌. 


அவள்‌ சிலகணங்கள்‌ அவனை நோக்கியபின்‌ சட்டென்று 
நகைத்து “சொல்ல விரும்பவில்லை அல்லவா? சரி நான்‌ 
கேட்கவும்‌ போவதில்லை. ஆனால்‌ என்றேனும்‌ நீங்கள்‌ 
இருவரும்‌ தோள்தழுவி நிற்கும்‌ காட்சியை நான்‌ 
பார்க்கவேண்டும்‌. பெண்ணென அன்று என்‌ உள்ளம்‌ 
நிறையும்‌” என்றாள்‌. கர்ணன்‌ “நன்று! அது நிகழ்வதாக!” 
என்றான்‌. 


துச்சளை “அத்துடன்‌ இன்னொன்றையும்‌ நான்‌ 
சொல்லவேண்டும்‌. அதற்கென்றே இத்தேரில்‌ உங்களை 
ஏற்றினேன்‌ மூத்தவரே” என்றாள்‌. “என்ன?” என்றான்‌ 
கர்ணன்‌. “தாங்கள்‌ சிந்துநாட்டு அரசரைப்பற்றி 
சொன்னீர்கள்‌. இப்போது அரசவையில்‌ அவரை மீண்டும்‌ 
சந்திக்கவும்‌ போகிறீர்கள்‌. ஒருபோதும்‌ அவர்‌ உங்களை 
அவமதிக்கப்‌ போவதில்லை. ஏனெனில்‌ என்‌ உள்ளம்‌ 
அவருக்குத்‌ தெரியும்‌. என்‌ ஆற்றலும்‌ அவருக்கு நன்கு 
தெரியும்‌. அதை மீறும்‌ அகத்திறன்‌ கொண்டவரல்ல அவர்‌. 
எனவே அந்த ஐயம்‌ உங்களுக்கு வேண்டியதில்லை. 
ஆனால்‌ தாங்கள்‌ நினைப்பதுபோன்றவர்‌ அல்ல அவர்‌” 
என்றாள்‌. 


“அதை ஒரு துணைவியாக நீ சொல்லியாக 
வேண்டுமல்லவா?” என்றான்‌ கர்ணன்‌. “இல்லை 
மூத்தவரே. துணைவியாக மட்டும்‌ சொல்லவில்லை” 
என்றபின்‌ அவள்‌ அவன்‌ கையைப்பற்றி தன்‌ தோளில்‌ 
வைத்து “தங்கள்‌ தங்கையாக நின்று இதை சொல்கிறேன்‌. 
அவர்‌ மிக எளியவர்‌. பாரதவர்ஷத்தின்‌ பிற ஷத்ரிய 


மன்னர்களிடமிருந்து பலவகையிலும்‌ மேம்பட்டவரே. 
போர்த்திறனில்‌, கல்வியில்‌, அரசுசூழ்தலில்‌, 
படைகொண்டு செல்லுதலில்‌. ஆனால்‌ அவர்‌ பிறந்த 
இக்காலகட்டம்‌ எங்கும்‌ அவரை இரண்டாம்‌ நிலையிலேயே 
வைத்துள்ளது. வென்று எழுந்து உங்களுக்கும்‌ 
பார்த்தருக்கும்‌ பீமனுக்கும்‌ நிகர்‌ நிற்க அவரால்‌ இயலாது. 
ஒரு கணமேனும்‌ துவாரகையின்‌ தலைவனிடம்‌ 
தானுமொரு ஆணென நிற்க அவருக்கு வாய்க்காது” 
என்றாள்‌. 

“ஆனால்‌ அரசர்‌ என ஆண்மகன்‌ என அவர்‌ அப்படி 
விழைவதில்‌ என்ன பிழை உள்ளது? அதற்கென அவரை 
நீங்கள்‌ பொறுத்தருளவே வேண்டும்‌. நீங்கள்‌ 
அறிந்திருப்பீர்கள்‌. மூத்தவரோ இளையவரோ இன்றி 
ஒற்றை மைந்தனாக சிந்துநாட்டரசுக்குப்‌ பிறந்தவர்‌ அவர்‌. 
சிந்துநாடோ சூழ்ந்திருக்கும்‌ நாடுகளால்‌ அச்சுறுத்தப்பட்டு 
சிறுத்துக்‌ கிடந்தது. மணிமுடி சூடி படைதிரட்டி தன்‌ 
எல்லைகளை காத்தார்‌. கருவூலத்தை நிறைத்தார்‌. மேலும்‌ 
என அவர்‌ விழையும்போது எந்த ஷத்ரிய அரசரையும்‌ 
போல பாரதவர்ஷத்தின்‌ தலைவர்‌ என்ற சொல்லே 
அவரை கிளரவைக்கிறது. அவரைச்‌ சூழ்ந்து 
அகதைச்சொல்ல ஒரு கூட்டமும்‌ இருக்கிறது.” 


கர்ணன்‌ “நான்‌ என்ன செய்யவேண்டுமென்கிறாய்‌?” 
என்றான்‌. “இப்புவியில்‌ அத்தனை மானுடரிடமும்‌ நீங்கள்‌ 
செய்வதைத்தான்‌. அவரிடமும்‌ அன்பு காட்டுங்கள்‌. 
உங்கள்‌ இளையோன்‌ என எண்ணி பொறுத்தருளுங்கள்‌” 
என்றாள்‌. “இதை நீ என்னிடம்‌ சொல்லவேண்டுமா 
இளையவளே?” என்றான்‌. “இல்லை. நீங்கள்‌ 
அவ்வண்ணமே இருப்பீர்கள்‌ என்று அறியாதவளா நான்‌? 
அதை நான்‌ சொல்லி முடிக்கையில்‌ எனக்கு எழும்‌ 
நிறைவொன்றே போதும்‌. அதற்காகத்தான்‌ சொன்னேன்‌” 
என்றாள்‌. 


அரண்மனை உள்கோட்டையின்‌ முகப்பில்‌ அவர்களை 
வரவேற்று அழைத்துச்செல்ல அமைச்சர்களும்‌ 
படைத்தலைவர்களும்‌ நின்றிருந்தனர்‌. படைத்தலைவர்‌ 
உக்ரசேனர்‌ தலைவணங்கி “அஸ்தினபுரிக்கு 
சிந்துநாட்டரசியை வரவேற்கிறோம்‌. இவ்வரண்மனை 
தங்கள்‌ பாதங்கள்‌ பட பெருமை கொள்கிறது” என்றார்‌. 
கர்ணன்‌ “தாழ்வில்லை. இங்கு அனைத்தையும்‌ 
ஓரளவுக்கு சீரமைத்துவிட்டார்கள்‌” என்றான்‌. உக்ரசேனர்‌ 
“இவ்வழியே” என்றார்‌. பின்னால்‌ விதுரரின்‌ தேரும்‌ 
தொடர்ந்து கெளரவர்களின்‌ தேர்களும்‌ வந்து நின்றன. 


தங்களுக்குப்‌ பின்னால்‌ அத்தனை மாளிகைகளிலும்‌ 
அஸ்தினபுரியின்‌ முகங்கள்‌ செறிந்து வாழ்த்தொலி 
கூவிக்கொண்டிருப்பதை கர்ணன்‌ கேட்டான்‌. 
முதுபெண்கள்‌ முன்நிரையில்‌ நிறைந்திருந்தனர்‌. 
“இளையவளே, பார்‌! அத்தனை முகங்களிலும்‌ உன்னை 
எதிர்நோக்கும்‌ அன்னை தெரிகிறாள்‌” என்றான்‌. 
துச்சளை திரும்பி அண்ணாந்து ஒவ்வொரு 
முகத்தையாக பார்த்தாள்‌. அறியாத ஒரு கணத்தில்‌ 
நெஞ்சு விம்மி இருகைகளை கூப்பியபடி “ஆம்‌. 
மூத்தவரே, மீண்டு வந்துவிட்டேன்‌ என்று இப்போதுதான்‌ 
உணர்கிறேன்‌” என்றாள்‌. 


அரண்மனை முகப்பில்‌ மங்கலத்தாலமேந்திய 
அணிச்சேடியர்‌ காத்து நின்றிருந்தனர்‌. அவர்களைச்‌ 
சூழ்ந்து இசைச்சூதர்கள்‌ நின்றிருந்தனர்‌. 
காவலர்தலைவர்‌ கிருதர்‌ ஓடிவந்து அவர்களை வணங்கி 
“அரண்மனைக்கு நல்வரவு இளவரசி” என்றார்‌. “கிருதரே, 
நலமாக இருக்கிறீர்களா?” என்றாள்‌. “ஆம்‌, இளவரசி. 
நான்‌ இப்போது கோட்டைக்காவலனாக 
உயர்ந்திருக்கிறேன்‌” என்றார்‌. “சம்விரதை எப்படி 
இருக்கிறாள்‌?” அவர்‌ முகம்‌ மலர்ந்து “நான்காவது 
குழந்தை பிறந்துள்ளது இளவரசி... ஜயவிரதன்‌ என்று 
பெயரிட்டிருக்கிறோம்‌” என்றார்‌. “ நன்று. குழந்தையை 
கொண்டுவரச்சொல்லுங்கள்‌... ” என்றபடி அவள்‌ 
முன்னால்‌ சென்றாள்‌. 


கிருதர்‌ வழிநடத்த முற்றத்தை குறுக்காகக்‌ கடந்து 
துச்சளையும்‌ கர்ணனும்‌, துச்சலனும்‌ துர்முகனும்‌ 
இருபக்கமும்‌ வர நடந்தனர்‌. பிற கெளரவர்‌ பின்னால்‌ 
வந்தனர்‌. முன்னால்‌ நின்றிருந்த மூத்தசூதர்‌ கைகாட்ட 
மங்கல இசை மயிற்பீலிப்பொதிகள்‌ அவிழ்ந்து 
சொரிவதுபோல அவர்களை மூடிச்சூழ்ந்தது. உலையில்‌ 
உருக்கிய பொற்கம்பி வழிவதுபோல அணியும்துணியும்‌ 
ஒளிவிட எழிற்சேடியர்‌ சீராக நடந்துவந்து 
மங்கலத்தாலங்களை துச்சளை முன்‌ காட்டி மும்முறை 
உழிந்து பின்வாங்கினர்‌. அவர்கள்‌ அனைவர்‌ 
விழிகளிலும்‌ துச்சளைக்கான சிரிப்பு இருந்தது. துச்சளை 
அவர்களை ஒவ்வொருத்தியாக அடையாளம்‌ கண்டு 
நகைத்தாள்‌. 


நறுமணத்தூமம்‌ காட்ட வந்த ஏழுசேடியரில்‌ ஒருத்தி 
மெல்ல உதட்டசைத்து துச்சளையிடம்‌ ஏதோ சொல்ல 
அவள்‌ “போடி” என்றாள்‌. “என்ன?” என்றான்‌ கர்ணன்‌. 
“பருத்துவிட்டேன்‌ என்கிறாள்‌. அவள்கூடத்தான்‌ 
பருத்திருக்கிறாள்‌” என்றாள்‌ துச்சளை. அவள்‌ மீண்டும்‌ 


உதட்டைக்குவித்து ஏதோ சொல்லிவிட்டுச்‌ சென்றாள்‌. 
“போடி...” என்று துச்சளை மீண்டும்‌ சீறினாள்‌. “என்ன?” 


என்றான்‌ கர்ணன்‌. “உங்களுக்கு புரியாது... இது 
பெண்களின்‌ பேச்சு” என்றாள்‌. 

அரண்மனையின்‌ பெரிய உட்கூடத்தின்‌ வாயிலை 
அடைந்ததும்‌ கர்ணன்‌ “முன்னால்‌ செல்‌ தங்கையே! நீ 
உன்‌ இல்லம்‌ புகும்‌ நாள்‌” என்றான்‌. அவள்‌ திரும்பி 
புன்னகைத்து “ஆம்‌ மூத்தவரே, என்‌ கால்கள்‌ 
நடுங்குகின்றன” என்றாள்‌. சுநாபன்‌ “விழுந்துவிடாதே. 
பேரொலி எழும்‌” என்றான்‌. கையை நீட்டி “போடா” 
என்றபின்‌ அவள்‌ கைகூப்பியபடி முன்னால்‌ சென்றாள்‌. 


அவள்‌ நடை சற்றே தளர, பெரிய இடை ஒசிய அழகிய 
தளுக்கு உடலில்‌ குடியேறியது. குழலைநீவி 
கைவளைகளை சீரமைத்து, மெல்லிய கழுத்தில்‌ ஒரு 
சொடுக்கு நிகழ, உதடுகளை மடித்து சிறிய கண்கள்‌ 
மட்டும்‌ நாணத்துடன்‌ சிரிக்க சென்று நின்றாள்‌. சேடியர்‌ 
சூழ பானுமதியும்‌, துச்சாதனனின்‌ அரசி அசலையும்‌ 
பிறஅரசியர்‌ தொண்ணூற்றெட்டுபேரும்‌ நிரைவகுத்து 
வந்தனர்‌. பானுமதி கையில்‌ ஏழுசுடர்‌ எரியும்‌ 
பொற்குத்துவிளக்கு இருந்தது. அசலையின்‌ கையில்‌ 
எண்மங்கலங்கள்‌ கொண்ட தாலங்கள்‌ இருந்தன. 


முதன்மைக்‌ கெளரவர்களின்‌ துணைவிகளும்‌ காந்தார 
இளவரசிகளுமான ஸ்வாதா, துஷ்டி, புஷ்டி, ஸ்வஸ்தி, 
ஸ்வாகா, காமிகை, காளிகை, ஸதி, க்ரியை, சித்தை, 
சாந்தி, மேதா, பிரீதி, தத்ரி, மித்யா ஆகியோர்‌ தங்கள்‌ 
குலத்திற்குரிய ஈச்சஇலை முத்திரை கொண்ட தலையணி 
சூடி கையில்‌ மலர்த்தாலங்கள்‌ ஏந்தியிருந்தனர்‌. செம்பட்டு 
ஆடையணிந்து அணிக்கோலம்‌ பூண்டிருந்தனர்‌. கோசல 
இளவரசிகளான காமிகை, கெளசிகை, கேதுமதி, வசுதை, 
பத்ரை, சிம்ஹிகை, சுகிர்தை ஆகியோர்‌ 
இக்ஷுவாகுகுலத்தின்‌ கொடிமுத்திரையான மண்கலத்தை 
தங்கள்‌ மணிமுடியில்‌ சூடி கைகளில்‌ சுடர்தாலங்கள்‌ 
ஏந்தியிருந்தனர்‌. மஞ்சள்பட்டாடை அணிந்திருந்தனர்‌. 


அவந்திநாட்டு இளவரசியரான அபயை, கெளமாரி, 
ஸகை, சுகுமாரி, சுகிர்தை, கிருதை, மாயை, வரதை, 
சிவை, முத்ரை, வித்யை, சித்ரை ஆகியோர்‌ தங்கள்‌ 
மாங்கனி இலச்சினைகொண்ட முடிசூடி கைகளில்‌ 
கங்கைநீர்‌ நிறைத்த பொற்தாலங்களை ஏந்தியிருந்தனர்‌. 
நீலப்பட்டாடை அணிந்திருந்த அவர்களைத்‌ தொடர்ந்து 
நிஷாதகுலத்து இளவரசியரான பூஜ்யை, ஸுரை, 


விமலை, நிர்மலை, நவ்யை, விஸ்வகை, பாரதி, பாக்யை, 
பாமினி, ஜடிலை, சந்திரிகை ஆகியோர்‌ தங்கள்‌ 
குடிக்குரிய குரங்குமுத்திரைகொண்ட முடிகளைச்‌ சூடி 
மஞ்சளரித்தாலங்களை வைத்திருந்தனர்‌. 
இளநீலப்பட்டாடை அணிந்திருந்தனர்‌. 


வேசரநாட்டு இளவரசியரான குமுதை, கெளமாரி, கெளரி, 
ரம்பை, ஜயந்தி ஆகியோர்‌ தங்கள்‌ குடிக்குரிய 
இரட்டைக்கிளி முத்திரைகொண்ட முடிநகை சூடி 
கைகளில்‌ பட்டுத்துணிகொண்ட தாலங்களை 
வைத்திருந்தனர்‌. பச்சைப்பட்டாடை அணிந்து 
தத்தைகள்‌ போலிருந்தனர்‌. ஒட்டரநாட்டு அரசியர்‌ 
விஸ்வை, பத்ரை, கீர்த்திமதி, பவானி, வில்வபத்ரிகை, 
மாதவி ஆகியோர்‌ தங்கள்‌ குடிக்குரிய எருமைமுத்திரை 
கொண்ட குழலணிசூடி கைகளில்‌ சிறிய ஆடிகளை 
வைத்திருந்தனர்‌. அவர்கள்‌ செம்மஞ்சள்‌ நிறப்பட்டாடை 
அணிந்திருந்தார்கள்‌. 

மலைநாட்டு மூஷிககுலத்து இளவரசியர்‌ கமலை, 
ருத்ராணி, மங்கலை, விமலை, பாடலை, உல்பலாக்ஷி, 
விபுலை ஆகியோர்‌ தங்கள்‌ குடிச்சின்னமான எலி 
பொறிக்கப்பட்ட கூந்தல்மலர்‌ அணிந்து 
அன்னத்தாலங்களுடன்‌ வந்தனர்‌. அவர்கள்‌ 
கருஞ்சிவப்புப்பட்டாடை அணிந்து அவற்றின்‌ மடிப்புகள்‌ 
மலரிதழ்களென விரிந்து அமைய நடந்துவந்தனர்‌. 
தொலைகிழக்குக்‌ காமரூபத்து இளவரசியர்‌ ஏகவீரை, 
சந்திரிகை, ரமணை, நந்தினி, ருக்மிணி, அபயை, 
மாண்டவி, சண்டிகை ஆகியோர்‌ தங்கள்‌ நாட்டு 
அடையாளமான எழுசுடர்‌ பொறித்த முடிசூடி 
தாலங்களில்‌ உப்பு ஏந்தியிருந்தனர்‌. கிழக்கெழு 
சூரியனின்‌ பொன்மஞ்சள்‌ பட்டணிந்திருந்தனர்‌. 


மச்சநாட்டு இளவரசியர்‌ சிம்ஹிகி, தாரை, புஷ்டி, 
அனங்கை, கலை, ஊர்வசி, அமிர்தை ஆகியோர்‌ கருநீலப்‌ 
பட்டணிந்து பறக்கும்‌ மீன்போன்ற முடிசூடி தாலங்களில்‌ 
மயிற்பீலி ஏந்தியிருந்தனர்‌. செந்நீலப்‌ பட்டணிந்த 
ஒளஷதி, இந்திராணி, பிரபை, அருந்ததி, சக்தி, திருதி, 
நிதி, காயத்ரி என்னும்‌ திரிகர்த்தர்குலத்து இளவரசியர்‌ 
மலைமுடிச்சின்னம்‌ பொறிக்கப்பட்ட முடிசூடி 
களபகுங்குமப்பொடித்‌ தாலங்களுடன்‌ வந்தனர்‌. 


உத்கலத்தின்‌ இளவரசியர்‌ திதி, சுரசை, பானு, சந்திரை, 
யாமி, லம்பை, சுரபி, தாம்ரை ஆகியோர்‌ மயில்சின்னம்‌ 
கொண்ட முடியுடன்‌ கைகளில்‌ 
மஞ்சள்பொடிச்சிமிழ்களுடன்‌ வந்தனர்‌. 


மயில்கழுத்துப்பட்டை அணிந்து தோகைக்கூட்டமென 
வந்தனர்‌. வேல்முத்திரைகொண்ட முடிசூடிய 

விதேகநாட்டு இளவரசியர்‌ துஷ்டி, வபுஸ்‌, சாந்தி, ஸித்தி 
ஆகியோர்‌ மஞ்சள்நீருடனும்‌ மல்லநாட்டு இளவரசியர்‌ 
தேவமித்ரை,தேவகாந்தி, தேவமாயை, தேவகி ஆகியோர்‌ 
ஆலமர இலச்சினைகொண்ட முடிசூடி, கைகளில்‌ 
நறுஞ்சுண்ணத்துடன்‌ வந்தனர்‌. செம்மஞ்சள்‌ ஒளிர்பச்சை 
ஆடைகள்‌ அணிந்திருந்தனர்‌. 


அவர்களுக்குப்‌ பின்னால்‌ கெளரவர்களின்‌ அசுரகுலத்து 
மனைவியரும்‌ அரக்கர்‌ குலத்து மனைவியரும்‌ தங்கள்‌ 
குடிமுத்திரைகள்‌ கொண்ட தலையணிகளுடன்‌ 
மங்கலத்தாலங்கள்‌ ஏந்தி முழுதணிக்கோலத்தில்‌ 
நிரையென வந்தனர்‌. அணிகளின்‌ மெல்லொலிகளும்‌ 

டைகளின்‌ கசங்கல்‌ ஒலிகளும்‌ மூச்சொலிகளும்‌ 
மெல்லிய பேச்சொலிகளுமாக அந்தக்கூடம்‌ நிறைந்தது. 
“பொன்னொளிர்‌ வண்டுகள்‌ மொய்க்கும்‌ கூடுபோல” 
என்று துச்சலன்‌ சொன்னான்‌. கர்ணன்‌ அவனை நோக்கி 
புன்னகைசெய்தான்‌. 


பானுமதி முன்னே வந்து விழிகள்‌ அலைய நாற்புறமும்‌ 
நோக்கி நின்றாள்‌. “வணங்குகிறேன்‌ அரசி” என அவள்‌ 
கால்களைத்‌ தொட்டு சென்னிசூடிய துச்சளையிடம்‌ 
“நலம்பெற்று நீடுவாழ்க!” என்று வாழ்த்திய பானுமதி 
அவளுக்குப்‌ பின்னால்‌ நோக்கியபின்‌ புருவம்‌ சுழிக்க 
“மைந்தன்‌ எங்கே?” என்றாள்‌. துச்சளை “மைந்தனை 
முன்னேரே இங்கு கொண்டுவந்து விட்டார்களே?” 
என்றாள்‌. “யார்‌?” என்றாள்‌ பானுமதி திகைப்புடன்‌. 
“இளையோர்‌” என்றாள்‌ துச்சளை. “யார்‌?” என்றாள்‌ 
பானுமதி. “இளைய கெளரவர்கள்தான்‌” என்றான்‌ 
கர்ணன்‌. 


பானுமதி பதைத்து “அவர்களிடமா கொடுத்தீர்கள்‌?” 
என்றாள்‌. கர்ணன்‌. “கொடுக்கவில்லை. அவர்களே 
தூக்கிக்கொண்டு வந்துவிட்டார்கள்‌” என்றான்‌. “தூக்கிக்‌ 
கொண்டா?” என்று பானுமதி சொல்லி திரும்பி நோக்கி 
மேலும்‌ குரல்தாழ்த்தி “அவர்கள்‌ எங்கு வந்தார்கள்‌? 
மைந்தன்‌ எப்போது அரண்மனை புகுந்தான்‌?” என்றாள்‌. 
சேடி “இங்கு அவர்களின்‌ ஓசை கேட்டது. குழந்தை 
கையில்‌ இருப்பதை நாங்கள்‌ நோக்கவில்லை” என்றாள்‌. 
இன்னொருத்தி “நறுஞ்சுண்ணத்தையும்‌ குங்குமத்தையும்‌ 
அள்ளி இறைத்தனர்‌ அரசி. இப்பகுதியே வண்ணத்தால்‌ 
மூடப்பட்டது. கண்களே தெரியவில்லை. நான்‌ 
அவர்களை ஓசையாகவே அறிந்தேன்‌” என்றாள்‌. 


“மூத்தவரே” என்று கர்ணனைப்‌ பார்த்து முகம்‌ சுளித்து 
பட்டுஉரசும்‌ ஒலியில்‌ கேட்டாள்‌ பானுமதி “என்ன இது? 
நீங்கள்‌ சென்றதே மைந்தனை மங்கலம்‌ கொடுத்து 
நகர்புக வைப்பதற்காகத்தானே?” கர்ணன்‌ “ஆம்‌, 
அதற்காகத்தான்‌ சென்றேன்‌. அவனுக்கு மண்புகட்டி 
மங்கலமும்‌ செய்தேன்‌. அதன்‌ பின்னர்‌ இளையோர்‌ 
அவனை சேர்த்துக்கொண்டார்கள்‌. அவன்‌ 
இருக்கவேண்டிய இடம்‌ அதுதானே என்று 
விட்டுவிட்டேன்‌” என்றான்‌. 


சிரித்தபடி அசலை “அவர்களிடமிருந்து இளவரசரை 
பிரித்து நோக்கவே முடியாது அக்கா... மொத்தமாகவே 
அத்தனைபேரும்‌ ஏழுவண்ணங்களாக இருந்தனர்‌” 
என்றாள்‌. “நீ பார்த்தாயா?” என்றாள்‌ பானுமதி. “ஆம்‌, 
ஒருவனை பிடித்தேன்‌. அவன்‌ நீலவண்ணமும்‌ 
செவ்வண்ணமும்‌ கலந்திருந்தான்‌. கண்கள்‌ எங்கே என 
நான்‌ தேடுவதற்குள்‌ என்னை அடிவயிற்றில்‌ 
உதைத்துவிட்டு தப்பி ஓடினான்‌” என்று அசலை மேலும்‌ 
சிரித்தாள்‌. “அவர்களில்‌ ஏதோ ஒரு வண்ணம்‌ சிந்துவின்‌ 
இளவரசர்‌. நான்‌ அவ்வளவுதான்‌ சொல்லமுடியும்‌.” 


பின்பக்கம்‌ நின்ற அசுரகுலத்து இளவரசி ஒருத்தி 
“வண்ணத்தை வைத்து அவர்கள்‌ சென்ற வழியை 
தேடலாமே” என இன்னொருத்தி “அரண்மனையே 
ஏழுவண்ணங்களாக கிடக்கிறது” என்றாள்‌. 
அத்தனைபேரும்‌ கண்களால்‌ சிரித்துக்கொண்டு 
உதடுகளை இறுக்கி அதை அடக்கி நின்றனர்‌. 


பானுமதி தன்னை முழுமையாக அடக்கிக்கொண்டாள்‌. 
முகம்‌ இறுக கண்கள்‌ கூர்மைகொள்ள திரும்பி 
நோக்கினாள்‌. இளவரசிகள்‌ அதனால்‌ சற்று 
விழிகுன்றினர்‌. “நன்று” என்று அவள்‌ சொன்னபோது 
மிக இயல்பாக இருந்தாள்‌. மெல்லிய குரலில்‌ 
“அவர்களிடம்‌ மைந்தரை கொடுக்கலாமா இளவரசி? 
என்ன இது? நீ ஒரு அன்னையல்லவா?” என்றாள்‌. “என்‌ 
மைந்தன்‌ அவர்களிடம்‌ மகிழ்வாக இருப்பான்‌” என்றாள்‌ 
துச்சளை. “அறிவிலிபோல பேசாதே” என்று பானுமதி 
பல்லைக்‌ கடிக்க துச்சளை முகம்‌ கூம்பி “ம்‌” என்றாள்‌. 


“மைந்தனை அவர்கள்‌ என்ன செய்தார்கள்‌ என்றே 
தெரியவில்லையே!” என்றாள்‌ பானுமதி. துச்சளை சிறிய 
மூக்கு சிவக்க “அவர்கள்‌ என்‌ தமையன்களைப்‌ போல, 
அரசி. இங்கு நூறு தமையன்களுக்கு ஒரு தங்கையாக 
வாழ்ந்தவள்‌ நான்‌. எனக்குத்‌ தெரியும்‌, அது எப்படிப்பட்ட 
வாழ்க்கை என்று” என்றாள்‌. 


பானுமதி மீண்டும்‌ திரும்பிப்‌ பார்த்து விழிகளால்‌ சேடி 
ஒருத்திக்கு ஆணையிட அவள்‌ திரும்பி உள்ளே 
ஓடினாள்‌. பின்பு அவள்‌ குத்துவிளக்கை துச்சளையிடம்‌ 
கொடுத்து “மங்கல விளக்குடன்‌ உன்‌ அன்னையின்‌ 
அரண்மனைக்குள்‌ வருக!” என்றாள்‌. 


மங்கலஇசை தாளத்தடம்‌ மாறி எழுச்சி கொண்டது. 
கையில்‌ ஏழுமலர்‌ எரிய வலக்காலை எடுத்து வைத்தாள்‌ 
துச்சளை. சிவந்த அடிகொண்ட சிறுபாதங்களை 
தூக்கிவைத்து அரண்மனையின்‌ படிகளில்‌ ஏறினாள்‌. 
அவளை வலப்பக்கம்‌ பானுமதியும்‌ இடப்பக்கம்‌ 
அசலையும்‌ கைபற்றி உள்ளே கொண்டு சென்றனர்‌. 


அரண்மனைக்குள்‌ நுழைந்து அணிச்சேடியர்‌ தொடர 
இடைநாழியில்‌ நடந்தபோது விதுரர்‌ பின்னால்‌ வந்து 
கர்ணனிடம்‌ “இளவரசன்‌ இங்கு வரவில்லையா?” என்றார்‌. 
கர்ணன்‌ “ஆம்‌, குழந்தைகள்‌ அப்படியே எங்காவது 
விளையாட கொண்டு போயிருக்கலாம்‌” என்றான்‌. 
விதுரர்‌ “அவர்களுடன்‌ லட்சுமணனும்‌ இருந்தான்‌. அவன்‌ 
மூத்தவன்‌, அவனுக்குத்‌ தெரியும்‌” என்றார்‌. 


துச்சலன்‌ “வந்துவிடுவார்கள்‌” என்றான்‌. விதுரர்‌ 
“ஒவ்வொரு நாளும்‌ இரவு எழுந்த பிறகுதான்‌ 
வருகிறார்கள்‌. இன்று அனைத்து விழாக்களிலும்‌ 
சிந்துநாட்டு இளவரசனே மையம்‌” என்றார்‌. 
“கண்டுபிடித்துவிடலாம்‌, நான்‌ ஆளனுப்புகிறேன்‌” 
என்றான்‌ துச்சகன்‌. “அஸ்தினபுரி முழுக்க ஆளனுப்ப 
வேண்டும்‌. ஆளனுப்பி இவர்கள்‌ அனைவரையும்‌ 
பிடித்தாலும்‌ குழந்தையை அவர்கள்‌ எங்கு 
போட்டிருக்கிறார்கள்‌ என்று தெரியாது” என்றார்‌ விதுரர்‌. 
கர்ணன்‌ பொதுவாக தலையசைத்தான்‌. 


விதுரர்‌ திரும்பி கனகரிடம்‌ கைகாட்ட கனகர்‌ 
தொலைவிலிருந்து உடல்குலுங்க ஓடிவந்து 
தலைவணங்கினார்‌. “என்ன?” என்றார்‌ விதுரர்‌. 
“இளவரசரை காணவில்லை” என இயல்பாகச்‌ சொன்ன 
கனகர்‌ விதுரரின்‌ முகத்தை நோக்கியதும்‌ எச்சரிக்கை 
கொண்டு “எங்கு சென்றார்களோ?” என்றார்‌ 
கவலையுடன்‌. 


விதுரர்‌ அவர்களுக்கு மெல்லிய குரலில்‌ ஆணைகளை 
பிறப்பிக்கத்‌ தொடங்கவும்‌ கர்ணன்‌ புன்னகையுடன்‌ 
துச்சலனிடம்‌ “நன்று, ஜயத்ரதனுக்கு அஸ்தினபுரியை 
புரிந்துகொள்ள நல்ல வாய்ப்பு” என்றான்‌. அவன்‌ “ஆம்‌, 
இங்கு நாமனைவரும்‌ எவ்வளவு ஒற்றுமையாக 


இருக்கிறோம்‌ என்று அவருக்கு தெரியும்‌” என்றான்‌. 


கர்ணன்‌ உரக்க நகைத்தபடி “தெளிவாக புரிந்து 
கொள்கிறாய்‌ இளையோனே. ஒருநாள்‌ நீ நடத்தும்‌ ஒரு 
படையில்‌ ஒரு படைவீரனாக வருவதற்கு விரும்புகிறேன்‌” 
என்றான்‌. துச்சலன்‌ “ஆம்‌ மூத்தவரே, மகதம்மேல்‌ படை 
எழுகையில்‌ நானே நடத்துகிறேன்‌ என்று மூத்தவரிடம்‌ 
கேட்டிருக்கிறேன்‌” என்றான்‌. கர்ணன்‌ “என்ன 
சொன்னார்‌?” என்றான்‌. “சிரித்தார்‌” என்றான்‌ துச்சலன்‌ 
பெருமையுடன்‌. கர்ணன்‌ சிரித்தான்‌. 


மேலிருந்து பானுமதி மூச்சிரைக்க கீழே எட்டிப்பார்த்து 
புன்னகையுடன்‌ “மூத்தவரே, மைந்தன்‌ 
அன்னையிடம்தான்‌ இருக்கிறான்‌” என்றாள்‌. கர்ணன்‌ 
“அன்னையிடமா?” என்றான்‌. “அம்‌, மொத்த 
இளையோரும்‌ அப்படியே புஷ்பகோஷ்டத்துக்குச்‌ சென்று 
அன்னையிடம்‌ குழந்தையை காட்டியிருக்கிறார்கள்‌. 
பேரரசி குழந்தையுடன்‌ விளையாடிக்‌ 
கொண்டிருக்கிறார்கள்‌” என்றாள்‌. 


கர்ணன்‌ “நான்‌ அங்கு செல்லலாமா?” என்றான்‌. “ஆம்‌, 
அதைச்‌ சொல்லவே வந்தேன்‌. அரசி ஏழெட்டுமுறை 
தங்களை உசாவினார்களாம்‌” என்றாள்‌ பானுமதி. 
கர்ணன்‌ “இவ்வேளை அன்னைக்கும்‌ மகளுக்கும்‌ உரியது. 
அன்னையிடம்‌ துச்சளையை அழைத்துச்சென்று 
முறைமைகள்‌ செய்துவிட்டு அவைக்கு வருக! நான்‌ 
அங்கிருப்பேன்‌” என்றான்‌. “பேரரசி தங்களை உடனே 
வரச்சொன்னார்களே” என்றாள்‌ பானுமதி. “பேரரசரிடமும்‌ 
குழந்தையை காட்ட வேண்டும்‌.” 


பின்பக்கம்‌ வந்து மூச்சிரைக்க நின்ற அசலை “அக்கா, 
சிந்துநாட்டரசியை புஷ்பகோஷ்டத்துக்குத்தானே 
அழைத்துச்‌ செல்லவேண்டும்‌?” என்றாள்‌. “அதைத்தானே 
இவ்வளவு நேரம்‌ சொல்லிக்கொண்டு வந்தேன்‌?” 
என்றாள்‌. “அவர்கள்‌ தந்தையை பார்க்கவேண்டும்‌ என்று 
சொல்கிறார்களே?” என்றாள்‌ அசலை. 


சற்று பொறுமையை வரவழைத்துக்கொண்டு பானுமதி 
“முதலில்‌ தாயைப்‌ பார்த்து வாழ்த்து பெற்றபிறகுதான்‌ 
தந்தையை பார்க்கவேண்டும்‌. அதுதான்‌ இங்குள்ள 
முறைமை. அவளிடம்‌ சொல்‌” என்றாள்‌. “சரி” என்றபின்‌ 
அவள்‌ திரும்பி ஓடினாள்‌. கர்ணன்‌ புன்னகைத்தபடி 
“இன்னும்‌ சிறுமியாகவே இருக்கிறாள்‌” என்றான்‌. 
பானுமதி “அவள்‌ இளைய யாதவரை தன்‌ 
களித்தோழனாக எண்ணுபவள்‌. பிருந்தாவனத்தில்‌ 


மலர்கள்‌ வாடுவதே இல்லை என்கிறாள்‌” என்றாள்‌. “நீ?” 
என்றான்‌ கர்ணன்‌. “நான்‌ அவரை தேரோட்டியாக 
வைத்தவள்‌. எனக்கு பாதை பிழைப்பதில்லை.” 


கர்ணன்‌ சிரித்து “இங்கே அத்தனை பெண்களுக்கும்‌ 
அவன்தான்‌ களித்தோழன்‌ என்றார்கள்‌” என்றான்‌. “ஆம்‌ 
மூத்தவரே, சூதர்பாடல்‌ வழியாக உருவாகிவரும்‌ 
இளையவன்‌ ஒருவன்‌ உண்டு. கருமணிவண்ணன்‌. 
அழியா இளமை கொண்டவன்‌. அவன்‌ வேறு, அங்கே 
துவாரகையை ஆளும்‌ யாதவ அரசர்‌ வேறு. 
அவ்விளையோனை எண்ணாத பெண்கள்‌ எவரும்‌ 
இல்லை.” 


கர்ணன்‌ வண்ணங்களாக ஒழுகிச்சென்றுகொண்டிருந்த 
இளவரசியரை நோக்கியபம “அஸ்தினபுரி இவ்வளவு 
உயிர்த்துடிப்பாக எப்போதும்‌ இருந்ததில்லை 
இளையவளே. எங்கு எவர்‌ எதை செய்கிறார்கள்‌ என்று 
எவருக்குமே தெரியவில்லை” என்றான்‌. பானுமதி 
சிரித்தபடி “வந்து ஒரு சொல்‌ அன்னையிடம்‌ 
சொல்லிவிட்டுச்‌ செல்லுங்கள்‌” என்றாள்‌. “அதற்கு ஏன்‌ 
சிரிப்பு?” என்றான்‌ கர்ணன்‌. “பெரும்பாலும்‌ 
சொல்கேட்கத்தான்‌ வேண்டியிருக்கும்‌, வாருங்கள்‌” 
என்றாள்‌. 


கர்ணன்‌ படிகளில்‌ ஏறி மாடியில்‌ நீண்டுசென்ற 
மெழுகிட்டு நீர்மைபடியச்செய்த கரிய பலகைத்தரையில்‌ 
நடந்தான்‌. அவன்‌ காலடிகள்‌ அம்மாளிகையின்‌ 
அறைகள்தோறும்‌ முழங்கின. சாளரங்களிலும்‌ 
கதவுகளின்‌ விளிம்புகளிலும்‌ பெண்முகங்கள்‌ 
அவனைப்‌ பார்க்கும்‌ பொருட்டு செறிந்தன. பானுமதி 
“கண்பட்டுவிடப்போகிறது” என்றாள்‌. “என்ன?” என்றான்‌ 
கர்ணன்‌. “ஒன்றுமில்லை” என அவள்‌ வாய்க்குள்‌ 
சிரித்தபடி முன்னால்‌ ஓடிச்சென்று சேர்ந்துகொண்டாள்‌. 


கர்ணன்‌ திரும்பி துச்சலனிடம்‌ “நான்‌ அன்னையை 
சந்தித்துவிட்டு என்‌ அறைக்குச்‌ சென்று நீராடிவிட்டு 
அரசரின்‌ அவைக்கு வருகிறேன்‌. சிந்துநாட்டரசர்‌ 
அங்குதான்‌ இருக்கிறாரா?” என்றான்‌. “இல்லை. அவர்‌ 
நகர்புகுந்ததுமே நீராடச்‌ சென்றுவிட்டார்‌. உணவருந்தி 
அவரும்‌ அரசரின்‌ தனியவைக்கு வருவார்‌” என்றார்‌ 
அருகே வந்த கனகர்‌. 

கர்ணன்‌ “முறைமைகள்‌ முடிய விடியல்‌ எழும்‌ என 
நினைக்கிறேன்‌. நான்‌ நேற்றும்‌ சரியாக துயிலவில்லை” 
என்றான்‌. துச்சலன்‌ “உறங்கிவிட்டு வாருங்கள்‌ மூத்தவரே. 


ஜயத்ரதனுக்காக நீங்கள்‌ துயில்களையவேண்டுமா 
என்ன?” என்றான்‌. “தாழ்வில்லை” என்றான்‌ கர்ணன்‌. 
துச்சலனும்‌ துர்முகனும்‌ துச்சகனும்‌ துர்மதனும்‌ 
அவனுடன்‌ வர பிற கெளரவர்‌ வணங்‌ 
விலகிச்சென்றனர்‌. 


புஷ்பகோஷ்டத்தில்‌ காந்தாரியின்‌ மாளிகை முகப்பில்‌ 
தரையெங்கும்‌ உடைந்த பீடங்களும்‌ கலங்களும்‌ கலைந்த 
துணிகளும்‌ இறைக்கப்பட்ட உணவுப்பொருட்களும்‌ 
சிதறிய மங்கலப்பொருட்களுமாக பேரழிவுக்கோலம்‌ 
தெரிந்தது. உள்ளே இளைய கெளரவர்களின்‌ கூச்சல்‌ 
பட்ட படாரென்று ஒரு மரப்பலகை அறைபட்டது. 
ஏதோ பீடம்‌ சரிந்து விழுந்தது. கதவு ஒன்று கீல்சரியும்‌ 
முனகல்‌ எழுந்தது. கூடத்தில்‌ கெளரவ அரசியர்‌ 
இருநூற்றுவர்‌ ஒதுங்கி நின்று தங்களுக்குள்‌ 
பேசிக்கொண்டிருந்தனர்‌. 


கர்ணன்‌ கடந்து செல்ல கோசல நாட்டு இளவரசி காமிகை 
“எங்கு செல்கிறீர்கள்‌ அரசே?” என்றாள்‌. கர்ணன்‌ 
“அழைத்தார்கள்‌...” என்றான்‌. “அழைத்தால்‌ 
வந்துவிடுவதா?” என்றாள்‌ அவள்‌ தங்கை கெளசிகை. 
அவளைச்சுற்றி நின்ற பெண்கள்‌ சிரித்தனர்‌. அவர்கள்‌ 
தன்னை கேலிசெய்கிறார்கள்‌ என அவன்‌ உணர்ந்தான்‌. 
புன்னகையுடன்‌ கடந்துசெல்ல முயல ஒருத்தி அவன்‌ 
கையைப்‌ பிடித்து நிறுத்தி “மூத்தவரே நில்லுங்கள்‌” 
என்றாள்‌. கர்ணன்‌ முகம்சிவந்து “என்ன இது?” என்றான்‌. 
துச்சகனின்‌ மனைவியான காந்தாரத்து அரசி ஸ்வாதை 
“மூத்தவரே, தப்பிச்செல்லுங்கள்‌. தங்களை 
சூழ்ந்துகொள்ளவேண்டும்‌ என இவர்கள்‌ முன்னரே 
சொல்லிக்கொண்டார்கள்‌” என்றாள்‌. 


“அதற்கு அவர்‌ என்ன செய்ய முடியும்‌? சாளரம்‌ வழியாக 
குதிக்கச்‌ சொல்கிறாயா?” என்றான்‌ துச்சலன்‌. 
ஜலகந்தனின்‌ மனைவியான புஷ்டி “தாவி ஓடலாமே...” 
என்றாள்‌. அவந்தி நாட்டு இளவரசிகளான அபயை, 
கெளமாரி, ஸகை ஆகியோர்‌ அவன்‌ ஆடையை 
பற்றிக்கொண்டார்கள்‌. ஸ்வஸ்தி “ஆடையை 
கழற்றிவிட்டு ஓடட்டும்‌, பார்ப்போம்‌” என்றாள்‌. 


பெண்களின்‌ சிரிப்பு தன்னைச்சூழ கர்ணன்‌ 
இடறும்குரலில்‌ “என்ன செய்யவேண்டும்‌ நான்‌?” 
என்றான்‌. “என்னை ஒருமுறை தாக்கிச்‌ சுழற்றி கீழே 
விடுங்கள்‌. உங்கள்‌ உயரத்திலிருந்து வானம்‌ எத்தனை 
அணுக்கமானது என்று பார்க்கிறேன்‌” என்றாள்‌ 
நிஷாதகுலத்து இளவரசி பூஜ்யை. பெண்கள்‌ “ஓஓ” என்று 


கூச்சலிட்டு ஒருவரை ஒருவர்‌ பற்றிக்கொண்டு சிரித்தனர்‌. 


கர்ணன்‌ கைகால்கள்‌ நடுங்கின. அவன்‌ துச்சலனை 
நோக்க அவன்‌ சிரித்தபடி “பலகளங்களில்‌ வென்றவர்‌ 
நீங்கள்‌. இதென்ன? சிறிய களம்‌...” என்றான்‌. “இது 
மலர்க்களம்‌. இங்கே சூரியன்‌ தோற்றேயாகவேண்டும்‌” 
என்று கனகர்‌ பின்னால்‌ நின்று சொன்னார்‌. 
அவந்திநாட்டு அபயையும்‌ கெளமாரியும்‌ 
சிரித்துக்கொண்டே அவன்‌ கைகளைப்பற்றி தங்கள்‌ 
தோளில்‌ வைத்துக்கொண்டு நின்று “நான்‌ சொன்னேனே? 
பார்‌!” என்றார்கள்‌. “என்ன?” என்றான்‌ கர்ணன்‌. “நான்‌ 
உங்கள்‌ தோள்‌ வரை வருவேன்‌ என்றேன்‌. இல்லை 
இடைவரை என்றாள்‌ இவள்‌...” 


“அங்கரே, உங்களை இவள்‌ கனவில்‌ பார்த்தாளாம்‌” 
என்றாள்‌ கெளசல்யையான கேதுமதி. “என்ன 
கண்டாள்‌?” என்றாள்‌ அவந்தியின்‌ கெளமாரி. “நீங்கள்‌ 
பொன்னாலான கவசமும்‌ மணிக்குண்டலங்களும்‌ 
அணிந்து தேரில்‌ செல்லும்போது உங்கள்‌ மீது சிறிய 
சூரியவடிவம்‌ ஒன்று சுடர்விட்டுக்கொண்டே வந்ததாம்‌.” 
கர்ணன்‌ “சூதர்பாடல்களை மிகையாக கேட்கிறாள்‌” 
என்றான்‌. “வழிவிடுங்கள்‌... நான்‌ அன்னையை 
பார்க்கவேண்டும்‌.” 


“வழிவிடுகிறோம்‌. ஆனால்‌ ஒரு தண்டனை” என்றாள்‌ 
நிஷாதகுலத்து நிர்மலை. “தண்டனையா? என்ன?” 
என்றான்‌ கர்ணன்‌. “நீங்கள்‌ எங்களை உயரமான 
தலையுடன்‌ நோக்குகிறீர்கள்‌. அது எங்களுக்கு 
அமைதியின்மையை அளிக்கிறது. ஆகவே நீங்கள்‌ 
எங்களிடம்‌ பொறுத்தருளக்கோரவேண்டும்‌.” கர்ணன்‌ 
“பொறுத்தருள்க!” என்றான்‌. “இல்லை... இப்பட இல்லை. 
கைகூப்பி கோரவேண்டும்‌.” கர்ணன்‌ கைகூப்பி 
“பொறுத்தருள்க தேவியரே” என்றான்‌. 


“இது கூத்தர்‌ நாடகம்போலிருக்கிறது” என்றார்கள்‌ 
வேசரநாட்டு இளவரசியரான குமுதையும்‌ கெளமாரியும்‌. 
“ஆம்‌ ஆம்‌” என்று பிறர்‌ கூவினர்‌. “நான்‌ என்ன 
செய்யவேண்டும்‌?” என்றான்‌ கர்ணன்‌. “என்ன செய்வதா? 
இருங்கள்‌. எங்கள்‌ கால்களைத்‌ தொட்டு பிழை 
சொல்லவேண்டும்‌.” கர்ணன்‌ “அத்தனைபேர்‌ 
காலையுமா?” என்றான்‌. “வேண்டாம்‌. ஒரே காலை 
பிடித்தால்போதும்‌... காந்தாரியான ஸ்வேதையின்‌ காலை 
பிடியுங்கள்‌. அவள்தான்‌ மூத்தவள்‌...” கோசலநாட்டு 
சிம்ஹிகை “வேண்டாம்‌, சித்ரைதான்‌ இளையவள்‌. 
அவள்‌ கால்களைத்‌ தொட்டால்‌ போதும்‌” என்றாள்‌. 


அவர்களின்‌ உடல்கள்‌ கூத்துக்‌ கைகளென்றாகி 
பிறிதொரு மொழி பேசின. காற்றுதொட்ட இலையிதழ்கள்‌. 
வானம்‌ அள்ளிய சிறகிதழ்கள்‌. ஒசிந்தன கொழுதண்டு 
மலர்ச்செடிகள்‌. எழுந்து நெளிந்தன ஐந்தளிர்‌ 
இளங்கொடிகள்‌. ஒன்றை ஒன்று வென்றன மதயானை 
மருப்புகள்‌. வியர்த்து தரையில்‌ வழுக்கின தாரகன்‌ குருதி 
உண்ட செந்நாக்கெனும்‌ இளம்பாதங்கள்‌. மூச்சு பட்டு 
பனித்தன மேலுதட்டு மென்மயிர்‌ பரவல்கள்‌. சிவந்து 
கனிந்தன விழியனல்‌ கொண்ட கன்னங்கள்‌. 


கலையமர்ந்தவள்‌. கருணையெனும்‌ குருதிதீற்றிய 
கொலைவேல்‌ கொற்றவை. கொடுகொட்டிக்‌ கூத்தி. 
தலைகோத்த தாரணிந்தவள்‌. இடம்‌ அமைந்து 
ட்டுவிப்பவள்‌. மும்மாடப்‌ புரமெரித்து தழலாடியவள்‌. 

மூவிழியள்‌. நெடுநாக யோகபட இடையள்‌. அமர்ந்தவள்‌. 

ள்பவள்‌. அங்கிருந்து எங்குமென எழுந்து 

ன்றாடுபவள்‌. சூழ்ந்து நகைப்பவள்‌. விழிப்பொறியென 
இதழ்கனலென எரிநகையென கொழுந்தாடுபவள்‌. 
முலைநெய்க்குடங்கள்‌. உந்திச்சுழியெனும்‌ ஒருவிழி. 
அணையா வேள்விக்குளம்‌. ஐம்புலன்‌ அறியும்‌ 
அனைத்தென ஆனவள்‌. மூண்டெழுந்து உண்டு ஓங்கி 
இங்குதானே என எஞ்சிநின்றிருப்பவள்‌. 


ஸ்வேதை உரக்க “போதுமடி விளையாட்டு” என்றாள்‌. 
பெண்கள்‌ “ஆ! அவளுக்கு வலிக்கிறது” என்று கூவினர்‌. 
“போதும்‌, சொன்னேன்‌ அல்லவா?” என்றாள்‌. “போடி” 
என்றனர்‌. கூவிச்சிரித்தனர்‌. ஒரே குரலில்‌ 
பேசத்தொடங்கினர்‌. ஒருவரை ஒருவர்‌ பிடித்துத்தள்ளி 
கூச்சலிட்டனர்‌. வளைகளும்‌ ஆரங்களும்‌ குலுங்கின. 
கனகர்‌ “அந்த கெளரவப்படை எங்கிருந்து 
முளைத்திருக்கிறது என்று தெரிகிறது” என்றார்‌. 


பானுமதி வருவதைக்‌ கண்டதும்‌ பெண்கள்‌ அப்படியே 
அமைதியாயினர்‌. வளையல்கள்‌ குலுங்கின. 
கால்தளைகள்‌ மந்தணம்‌ சூழ்ந்தன. கடும்மென்குரல்‌ 
கொண்டு “என்ன?” என்றாள்‌ அவள்‌. எவரும்‌ ஒன்றும்‌ 
சொல்லவில்லை. சித்ரை மட்டும்‌ மெல்லிய குரலில்‌ 
“சூரியனின்‌ புரவிகளுக்கு லாடம்‌ அடிப்பதுண்டா என 
இவள்‌ கேட்டாள்‌” என்றாள்‌. “என்ன?” என்றாள்‌ பானுமதி. 
அவள்‌ பின்னால்‌ வந்த அசலை சிரித்தபடி “லாடம்‌ 
கட்டியிருக்கிறதா என்று பார்க்கிறார்கள்‌ அக்கா” 
என்றாள்‌. 


முகம்‌ சிவக்க “பிச்சிகள்‌ போல பேசுகிறார்கள்‌. அரசியர்‌ 
என்னும்‌ எண்ணமே இல்லை” என்ற பானுமதி 


“வாருங்கள்‌ மூத்தவரே. பேரரசியை பார்க்கலாம்‌... அங்கே 
குரங்குக்கூட்டம்‌ நிறைந்திருக்கிறது. பாதிப்பேரை பிடுங்கி 
வெளியே போடச்‌ சொல்லிவிட்டு வந்தேன்‌” என்றாள்‌. 


பெண்கள்‌ விலகி உருவான புதர்ச்சிறு வழியினூடாக 
செல்லும்போது தன்‌ பெரிய உடலை முடிந்தவரை 
குறுக்கிக்கொண்டான்‌. கைகள்‌ கிளையென்றான 
புதர்களில்‌ புன்னகைகள்‌ விரிந்திருந்தன. விழிகள்‌ 
சிறகடித்தன. மல்லநாட்டு தேவமித்ரை “சூரியக்கதிர்‌ 
எங்கே?” என்றாள்‌. பலர்‌ சிரித்தனர்‌. தேவகாந்தி 
“தள்ளிநில்லம... தேர்செல்லவேண்டாமா?” என்றாள்‌. 
சிரிப்புகள்‌, வளையோசைகள்‌ அவனைச்‌ சூழ்ந்து 
உடன்வந்தன. 


இடைநாழியில்‌ படியேறியபோது அவன்‌ உடல்தளர்ந்து 
மூச்செறிந்தான்‌. அசலை சிரித்து “இங்கே நீங்களும்‌ 
இளைய யாதவரும்தான்‌ தேவர்கள்‌ அரசே” என்றாள்‌. 
“பிச்சிகள்‌... இவர்கள்‌ நடுவே இளைய யாதவர்‌ 
வந்திருந்தால்‌ என்ன ஆகியிருக்கும்‌?” என்றான்‌ 
துச்சலன்‌. “என்ன ஆகியிருக்கும்‌? அவர்‌ ஆடுகளை 
மேய்க்கத்தெரிந்தவர்‌” என்றாள்‌ அசலை. “இவர்கூட 
குதிரைமேய்த்தவர்‌ அல்லவா?” என்றாள்‌ பானுமதி. 
“குதிரைகளை இவர்‌ எங்கே மேய்த்தார்‌?” என்று அசலை 
சிரித்தாள்‌. 

காந்தாரியின்‌ அறைவாயிலில்‌ காவல்பெண்டுகள்‌ 
நின்றிருந்தனர்‌. அவர்களுக்கு ஆணையிட்டபடி நின்ற 
இளையகாந்தாரியரான சுஸ்ரவையும்‌ நிகுதியும்‌ அவளை 
நோக்கினர்‌. நிகுதி “எங்கே போனாய்‌? அக்கா 
கேட்டுக்கொண்டே இருந்தாள்‌” என்றாள்‌. கர்ணன்‌ 
இருவரையும்‌ நோக்கி தலைவணங்கி “வாழ்த்துங்கள்‌ 
அன்னையரே” என்றான்‌. சுஸ்ரவை “இருவரும்‌ 
கருவுற்றிருப்பதாகச்‌ சொன்னார்கள்‌... நன்று 
மூத்தவனே... நலம்‌ சூழ்க!” என்றாள்‌. 


அப்பாலிருந்து மூச்சிரைக்க வந்த சுபை “அப்பாடா, 
ஒருவழியாக...” என்றாள்‌. தடித்த இடையில்‌ கைவைத்து 
நின்று “எனக்கு மைந்தரின்பத்தால்தான்‌ சாவு என 
ஊழ்நூலில்‌ எழுதியிருக்கிறது” என்றாள்‌. பானுமதி 
“என்ன ஆயிற்று அத்தை?” என்றாள்‌. 
“யானைக்கொட்டிலுக்கு பாதிபேரை கொண்டு 
சென்றுவிட்டோம்‌” என்றாள்‌ சுபை. கீழே ஒரு குழந்தை 
அமர்ந்து ஒரு கோப்பையை தரையில்‌ ஓங்கி 
அறைந்துகொண்டிருந்தது. அவர்கள்‌ தலைக்குமேல்‌ 
செல்வதை அது அறியவே இல்லை. 


“முழுமையான ஈடுபாடு... ” என்றாள்‌ பானுமதி. சுபை 
“இது கருடர்குலத்து அரசி சிருங்கியின்‌ மைந்தன்‌ என 
நினைக்கிறேன்‌...” என்றாள்‌. அவள்‌ குனிந்து அதைத்‌ 
தொட “போ?” என்று அது தலைதூக்கி சீறியது. பானுமதி 
சிரித்து “அய்யோ, இளவரசர்‌ கடும்‌ போரில்‌ இருக்கிறார்‌” 
என்றாள்‌. தேஸ்ரவை “உள்ளே போ... மூத்தவர்‌ 
அழுதுகொண்டும்‌ சிரித்துகொண்டும்‌ இருக்கிறார்கள்‌” 
என்றாள்‌. 

அசலை உள்ளே சென்று நோக்கி விட்டு “வருக அரசே” 
என்றாள்‌. கர்ணனும்‌ துச்சலனும்‌ துர்முகனும்‌ துச்சகனும்‌ 
துர்மதனும்‌ உள்ளே சென்றனர்‌. வாயிற்காக்கும்‌ 
அன்னையர்‌. கதவுக்கு அப்பால்‌ பீடம்‌ அமர்ந்த அன்னை. 
கர்ணன்‌ மூச்சை இழுத்துவிட்டான்‌. எங்கிருந்தோ மீண்டு 
அங்கு வந்தமைந்தான்‌. 


பெரிய மஞ்சம்‌ நிறைய கரிய குழந்தைகள்‌ 
இடைவெளியில்லாமல்‌ மொய்த்து 
கூச்சலிட்டுக்கொண்டிருக்க நடுவே பல இடங்களிலாக 
காந்தாரியின்‌ வெண்ணிறப்‌ பேருடல்‌ சிதறித்தெரிந்தது. 
சுவர்‌ சாய்ந்து இளைய காந்தாரிகளான சத்யவிரதை, 
சத்யசேனை, சுதேஷ்ணை, சம்ஹிதை ஆகியோர்‌ 
நின்றிருக்க அவர்களின்‌ உடலெங்கும்‌ இளமைந்தர்‌ 
பற்றிச்‌ செறிந்திருந்னர்‌. அவர்கள்‌ அக்குழந்தைகளின்‌ 
உலகில்‌ முழுமையாகவே சென்றுவிட்டிருந்தனர்‌. 


சத்யசேனையின்‌ இடையிலிருந்த சுமதன்‌ “பாட்டி பாட்டீ... 
நான்‌ யானை... நான்‌ பெரிய யானை” என்றான்‌. அவன்‌ 
இளையவனாகிய சுசருமன்‌ “போடா... போடா... நீ 
சொல்லாதே. நான்‌ நான்‌ நான்‌” என்றான்‌. சம்ஹிதை தன்‌ 
இரு கைகளிலும்‌ வைத்திருந்த குழந்தைகளை மாறிமாறி 
முத்தமிட்டபடி ஆழ்ந்திருந்தாள்‌. 

அன்னையருகே காலடியில்‌ துச்சளை அமர்ந்திருந்தாள்‌. 
அவளருகே பானுமதியும்‌ அசலையும்‌ அமர்ந்தனர்‌. 
அசலைமேல்‌ பாய்ந்தேறிய மிருத்யன்‌ “அன்னையே, நான்‌ 
அதை எடுத்துவிட்டேன்‌” என்றான்‌. “எதை?” என்றாள்‌ 
அவள்‌. இன்னொரு பக்கம்‌ இழுத்த கராளன்‌ “ஒரு செம்பு 
வேண்டும்‌... எனக்கு ஒரு செம்புவேண்டும்‌” என்றான்‌. 
எல்லா குரல்களும்‌ இணைந்த கூச்சலில்‌ சொற்களை 
பிரித்தறிவதே கடினமாக இருந்தது. 

“அன்னை அழிமுக நதிபோல பரந்துவிட்டார்‌” என்றான்‌ 


துச்சலன்‌. காலடியோசை கேட்டு திரும்பிய காந்தாரி “யார்‌ 
மூத்தவனா?” என்றாள்‌. நீளுடல்‌ வளைத்துப்‌ பணிந்து 


“ஆம்‌, அன்னையே” என்றான்‌ கர்ணன்‌. “உன்னைத்தான்‌ 
தேடிக்கொண்டிருந்தேன்‌... நீ என்னை வந்து 
முறைவணக்கம்‌ செய்து போனபின்‌ மீளவே இல்லை. 
இங்கே என்ன செய்கிறாய்‌? அறிவிலி” என்று அவள்‌ 
சீறினாள்‌. “இங்கே வா... அருகே வா” என்று 
அறைவதுபோல கையை ஓங்கினாள்‌. 


கர்ணன்‌ பின்னடைந்து “பல பணிகள்‌ அன்னையே... 
இளவரசர்‌ நகர்நுழைவு” என்று மெல்ல சொல்ல “அதற்கு 
நீயா மண்சுமக்கிறாய்‌ இங்கே? நீ வந்த அன்றே 
இளையவனுடன்‌ அமர்ந்து புலரியிலேயே 
உண்டாடியிருக்கிறாய்‌. நான்‌ நீ இங்கு வந்த அன்று அதை 
அறிந்திருந்தால்‌ உன்‌ பற்களை அறைந்து 
உதிர்த்திருப்பேன்‌” என்றாள்‌. கர்ணன்‌ துச்சலனை நோக்க 
அவன்‌ விழிகளை திருப்பிக்கொண்டான்‌. 


“இது நீத்தாரும்‌ மூத்தாரும்‌ குடிகொள்ளும்‌ நகரம்‌. 
அவர்களுக்கு ஒளியும்‌ நீரும்‌ மலரும்‌ படையலும்‌ 
அளிக்காது இங்கே அரசர்கள்‌ வாயில்‌ நீர்பட 
விட்டதில்லை...” என்று காந்தாரி மூச்சிரைக்க சீறினாள்‌. 
“ஆம்‌, நான்‌ சொன்னேன்‌” என்றான்‌ கர்ணன்‌. “பொய்‌ 
சொல்லாதே. இளையவன்‌ அஸ்தினபுரிக்கு அரசன்‌ 
இன்று. நீ அவனுக்கு நன்றுதீது 
சொல்லிக்கொடுக்கவேண்டிய மூத்தவன்‌. நீயும்‌ உடன்‌ 
அமர்ந்து மதுவருந்தினாய்‌...” 


கர்ணன்‌ பானுமதியை நோக்க அவள்‌ உதடுகளை 
இழுத்தாள்‌. “நான்‌ இனிமேல்‌ சொல்லிக்கொள்கிறேன்‌” 
என்றான்‌ கர்ணன்‌. “இனிமேல்‌ நான்‌ ஒரு சொல்‌ 
உன்னிடம்‌ சொல்லப்போவதில்லை... செய்தி என்‌ காதில்‌ 
விழுந்தால்‌ அதன்பின்‌ மூத்தவனும்‌ இளையவனும்‌ 
இந்நகரில்‌ இருக்கப்போவதில்லை. என்‌ சிறியவன்‌ 
சுஜாதனே போதும்‌, இந்நகரை ஆள. அவனுக்கு 
கல்வியறிவும்‌ உண்டு.” 


“அவன்தான்‌ அன்று முட்டக்குடித்தான்‌” என்றான்‌ 
துச்சகன்‌. பானுமதி சிரிப்பை அடக்க காந்தாரி திகைத்து 
தன்‌ சிறிய வாயை திறந்தாள்‌. துச்சலன்‌ “கோள்‌ 
சொன்னவன்‌ சிறியவன்தான்‌ மூத்தவரே. அவனை நாம்‌ 
பிழிந்தாகவேண்டும்‌” என்றான்‌. காந்தாரி 
அத்தருணத்தைக்‌ கடந்து புன்னகைத்தபம தன்‌ 
கையைத்தாக்கி ஜயத்ரதனின்‌ மைந்தனைக்‌ காட்டி 
“சிறியவன்‌...” என்றாள்‌. கர்ணன்‌ “ஆம்‌ அன்னையே, 
அழகன்‌...” என்றான்‌. 


“அழகனெல்லாம்‌ இல்லை. நான்‌ நன்றாக 
தொட்டுப்பார்த்துவிட்டேன்‌. உனக்கு உன்னைப்போல 
மைந்தன்‌ பிறந்தால்தான்‌ எனக்கு அழகிய பெயரன்‌ 
அமையப்போகிறான்‌” என்றாள்‌ காந்தாரி. “ஆனால்‌ 
தளிர்போலிருக்கிறான்‌. தொட்டுத்தொட்டு எனக்கு 
மாளவில்லை” என்றபின்‌ “இங்கே வாடா” என்றாள்‌. 
கர்ணன்‌ அவளருகே அமர்ந்தபோது அவள்‌ 
உயரமிருந்தான்‌. அவள்‌ அவன்‌ முகத்தில்‌ கைவைத்து 
தடவியபடி “வெயிலில்‌ வந்தாயா?” என்றாள்‌. “ஆம்‌, 
அங்கத்திலிருந்து திறந்த தேரில்‌ வந்தேன்‌.” காந்தாரி “ஏன்‌ 
வெயிலில்‌ வருகிறாய்‌?” என்றாள்‌. 


துச்சளை “அன்னையே, அவர்‌ சூரியன்‌ மைந்தர்‌ 
அல்லவா?” என்றாள்‌. “போடி, முகமெல்லாம்‌ 
காய்ந்திருக்கிறது. நான்‌ மருத்துவச்சியிடம்‌ சொல்கிறேன்‌. 
அவள்‌ ஒரு நெய்‌ வைத்திருக்கிறாள்‌. அதை 
துயிலுக்குமுன்‌ முகத்தில்‌ போட்டுக்கொள்‌. முகம்‌ 
பளிங்குபோல்‌ ஆகிவிடும்‌” என்றபடி அவன்‌ 
தோள்களையும்‌ புயங்களையும்‌ தடவி “என்‌ மைந்தன்‌ 
அழகன்‌. நான்‌ அவனை தொட்டுப்பார்த்ததெல்லாம்‌ என்‌ 
கைகளிலேயே உள்ளதடி” என்றாள்‌. 


கர்ணன்‌ “நான்‌ சென்று நீராடிவிட்டு அவைபுகவேண்டும்‌ 
அன்னையே” என்றான்‌. “ஆம்‌, சொன்னார்கள்‌...” 
என்றாள்‌ காந்தாரி. “அவைமுடிந்து நாளை இங்கே வா. 
நான்‌ இன்னமும்‌ உன்னை பார்க்கவில்லை. அன்று 
முறைமைக்காகப்‌ பார்க்கவந்தாய்‌. அரசமுறையில்‌ 
வந்தால்‌ எவரோ போலிருக்கிறாய்‌.” கர்ணன்‌ “வருகிறேன்‌ 
அன்னையே” என்றான்‌. “பார்த்துக்கொள்‌, இந்த 
அரக்கர்கூட்டம்‌ அஸ்தினபுரியையே சூறையாமுவிடும்‌” 
என்றாள்‌ காந்தாரி. 


கர்ணன்‌ “ஆணை ,அன்னையே” என்றபடி 
எழுந்துகொண்டு பானுமதியை நோக்கி புன்னகைசெய்ய 
அசலை அவனை நோக்கி உதட்டை நீட்டி பழிப்புக்காட்டி 
சிரித்தாள்‌. பேரொலியுடன்‌ கதவு அவர்களுக்கு அப்பால்‌ 
விழுந்தது. “யாரோ ஆணியை உருவிவிட்டார்கள்‌” 
என்றாள்‌ அசலை. அவள்‌ மடியிலிருந்த மிருத்யன்‌ 
“மிகப்பெரியது!” என்றான்‌. “இவ்வளவு பெரியது!” 


காந்தாரியை பிடித்து இழுத்த தூமகந்தன்‌ “பாட்டி பாட்டி 
பாட்டி” என்று கூவினான்‌. காந்தாரி “இனி ஒருவாரத்துக்கு 
இவன்‌ குரல்‌ என்‌ செவிகளிலிருந்து விலகாது” என்றாள்‌. 
சத்யசேனை “தாங்கள்‌ ஓய்வெடுக்கவேண்டும்‌ மூத்தவரே” 
என்றாள்‌. “எனக்கென்ன ஓய்வு...? நான்‌ இவ்வாறு 


இருக்கவேண்டுமெல்‌ 
ச டுமென்பது இறையாணை” என்றாள்‌ 

புஷ்பகோஷ்டத்தின்‌ பெருமுற்றத்தில்‌ தேர்‌ நிற்க படிகளில்‌ 
கால்‌ வைக்காமலேயே இறங்கி சகடங்கள்‌ ஓடி 
மெழுகெனத்‌ தேய்ந்திருந்த தரையில்‌ குறடுகள்‌ 
சீர்தாளமென ஒலிக்க நடந்து மாளிகைப்படிகளில்‌ ஏறி 
கூடத்தை அடைந்த கர்ணனை நோக்கி வந்த பிரமோதர்‌ 
தலைவணங்கி “அமைச்சர்‌ தங்களை மும்முறை 
தேடினார்‌” என்றார்‌. கர்ணன்‌ தலையசைத்தான்‌. “சென்று 
அழைத்து வரவா என்று வினவினேன்‌. 
வேண்டாமென்றார்‌.” தலையசைத்து “அரசர்‌ 
எங்கிருக்கிறார்‌?” என்றான்‌ கர்ணன்‌. 
“உள்ளவைக்கூடத்தில்‌ இளையோருடன்‌ இருக்கிறார்‌” 
என்றார்‌. கர்ணன்‌ “உண்டாட்டா?” என்றான்‌. பிரமோதர்‌ 
புன்னகை புரிந்தார்‌. 


மேலே நடந்தபடி “சிந்துநாட்டரசர்‌ எப்போது வருகிறார்‌?” 
என்றான்‌ கர்ணன்‌. “அவரும்‌ மேலே உண்டாட்டில்‌ 
இருக்கிறார்‌” என்றார்‌ பிரமோதர்‌. கர்ணன்‌ புருவங்களில்‌ 
விழுந்த முடிச்சுடன்‌ திரும்பி நோக்கி “உண்டாட்டிலா?” 
என்று கேட்டான்‌. “ஆம்‌. அமைச்சர்‌ தங்களை 
உண்டாட்டிற்கு அழைக்கவே வந்தார்‌ என்று 
கருதுகிறேன்‌” என்றார்‌ பிரமோதர்‌. 


கர்ணன்‌ தலையசைத்துவிட்டு எடைமிக்க காலடிகள்‌ 
தொன்மையான மரப்படிகளை நெரித்து வண்டொலி 
எழுப்ப மேலேறிச்சென்றான்‌. இடைநாழியின்‌ 
மறுஎல்லையில்‌ நின்றிருந்த கனகர்‌ அவனைக்‌ கண்டதும்‌ 
தேன்மெழுகு பூசப்பட்ட கரியமரத்தரையில்‌ நீரென நிழல்‌ 
விழுந்து தொடர ஓடிவந்து அவனை அணுகி வணங்கி 
“தங்களைத்தான்‌ அரசர்‌ கேட்டுக்‌ கொண்டிருந்தார்‌ 
அங்கரே” என்றார்‌. “என்னையா?” என்றான்‌ கர்ணன்‌. 
கனகர்‌ சற்று குழம்பி “ஆம்‌. தங்களைத்தான்‌” என்றார்‌. 
கர்ணன்‌ சிலகணங்கள்‌ இடையில்‌ கைவைத்து விழிகள்‌ 
வேறெங்கோ திரும்பி இருக்க அசைவற்று நின்றபின்‌ 
“ஜயத்ரதர்‌ அங்கு உள்ளார்‌ அல்லவா?” என்றான்‌. “ஆம்‌ 
அரசே. ஜயத்ரதரும்‌ உண்டாட்டில்‌ மகிழ்ந்திருக்கிறார்‌” 
என்றார்‌ கனகர்‌. 


கர்ணன்‌ உடலில்‌ அவன்‌ திரும்பப்போவது போல்‌ ஓர்‌ 
அசைவு எழ கனகர்‌ முந்திக்கொண்டு “உண்டாட்டுக்கு 


தங்களை ஜயத்ரதரே அழைப்பதாக அரசர்‌ சொன்னார்‌” 
என்றார்‌. கர்ணன்‌ திரும்பி அவர்‌ கண்களை பார்க்க 
அவை மெல்லிய அசைவுடன்‌ திரும்பின. அவர்‌ 
சொன்னது பொய்‌ என்று உணர்ந்து அவன்‌ புன்னகைத்து 
விரல்களால்‌ மீசையை நீவிக்கொண்டான்‌. 
அப்புன்னகையிலேயே அப்போது தன்னியல்பாக 
உருவான மெல்லிய தடையை கடந்து “நன்று” என்றபடி 
மேலே நடந்தான்‌. 


மூன்று சிறியபடிகளைக்‌ கடந்து திரும்பி 
வரவேற்புக்கூடத்திற்குள்‌ நுழைந்து அங்கிருந்த 
அணுக்கனிடம்‌ தன்னை அறிவிக்கும்படி 
கைகாட்டினான்‌. அவன்‌ பெரிய கதவை சற்றே திறந்து 
உள்ளே சென்றதும்‌ தன்‌ மேலாடையை சீரமைத்து 
குழலை பின்னால்‌ தள்ளி நீவியபடி காத்திருந்தான்‌. தன்‌ 
எண்ணங்களை குவிக்கும்பொருட்டு கதவின்‌ 
பித்தளைக்குமிழியில்‌ தெரிந்த தன்‌ உருத்துளியை 
நோக்கினான்‌. அத்துளிக்குள்ளேயே அவன்‌ நோக்கு 
மேலும்‌ கூர்த்துளியென தெரிந்தது. 


மலைக்கழுகின்‌ குரல்‌ போல ஓசையிட்டபடி கதவு 
விரியத்திறந்து துச்சலனும்‌ துர்முகனும்‌ இருகைகளையும்‌ 
விரித்தபடி பாய்ந்து வெளியே வந்தனர்‌. “மூத்தவரே, 
தங்களுக்காகத்தான்‌ காத்திருந்தோம்‌. உள்ளே வருக!” 
என்று அவன்‌ கைகளை பற்றிக்கொண்டான்‌ துச்சலன்‌. 
அவன்‌ உடலெங்கும்‌ கள்மணம்‌ வீசியது. கள்ளேப்பம்‌ 
விட்ட துர்முகன்‌ “நான்‌... உங்களை தேடினேன்‌” என்றான்‌. 
கர்ணன்‌ “இருங்கள்‌” என்று சொல்லி அவர்களின்‌ 
இழுப்பை தவிர்த்து நழுவிய தன்‌ மேலாடையை மீண்டும்‌ 
சீரமைத்துக்கொண்டு உள்ளே சென்றான்‌. 


துர்முகன்‌ உரக்க “உண்டாட்டு! மூத்தவரே, நெடுங்காலமாக 
இது போல்‌ ஒரு உண்டாட்டு நிகழ்ந்ததில்லை” என்றான்‌. 
“நேற்று முன்தினம்தான்‌ உண்டாட்டு நிகழ்ந்தது” 
என்றான்‌ கர்ணன்‌. “அதைவிடப்‌ பெரிய உண்டாட்டு இது. 
அன்று விடிகாலை என்பதால்‌ நாங்கள்‌ நன்கு 
உண்ணவில்லை. இப்போது இத்தனை வரவேற்புச்‌ 
சடங்குகளுக்குப்‌ பிறகு எங்களுக்கு பசியும்‌ விடாயும்‌ 
உச்சம்‌ கொண்டிருக்கின்றன” என்று துச்சலன்‌ 
சொன்னான்‌. 


“வருக!” என்று மீண்டும்‌ அவன்‌ கையைப்பற்றி கொண்டு 
சென்று நீள்விரி கூடத்தில்‌ தரையெங்கும்‌ பரவி 
அமர்ந்திருந்த கெளரவர்கள்‌ நடுவே நிறுத்தினான்‌. அங்கு 
உண்டாட்டு ஏற்கனவே நெடுநேரம்‌ கடந்திருந்தது. 


கூடத்தின்‌ ஒரு பகுதி முழுக்க கடித்து துப்பப்பட்ட 
எலும்புக்‌ குவையும்‌ ஒழிந்த கள்கலங்களும்‌ குடித்து 
வீசப்பட்ட குவளைகளும்‌ ஊன்பொதிந்த 
இலைத்தாலங்களும்‌ சிதறிக்கிடந்தன. பணியாளர்கள்‌ 
சுவரோரமாகவே நடந்து சென்று ஓசையின்றி அவற்றைப்‌ 
பொறுக்கி கூடைகளில்‌ சேர்த்து வெளியே சென்று 
கொண்டிருந்தனர்‌. கெளரவ நூற்றுவர்கள்‌ தரைமுழுக்க 
பரவி கைகளை ஊன்றியும்‌ உடலைத்‌ தளர்த்தியும்‌ 
குனிந்தும்‌ மல்லாந்தும்‌ அமர்ந்து இறுதிக்கட்ட 
ஊண்கோளில்‌ ஈடுபட்டிருந்தனர்‌. 

இரு கைகளையும்‌ பின்பக்கமாக தரையில்‌ ஊன்றி 
தலையை மார்பில்‌ சரித்து கால்களை அகற்றி நீட்டி 
தரையில்‌ அமர்ந்திருந்த துரியோதனன்‌ கைகள்‌ 
வழியாகவே கர்ணனின்‌ காலடி அதிர்வை உணர்ந்து 
எடைகொண்டிருந்த தலையை உந்தித்‌ தூக்கி சிவந்த 
விழிகளால்‌ அவனைப்பார்த்து உதடுகளை அசைத்து 
ஏதோ சொல்லவந்தான்‌. சொல்‌ சிக்காமையால்‌ 
வலக்கையை ஊன்றி உடலைத்‌ தூக்கி இடக்கையை 
அவனை நோக்கி சுட்டி “இவர்‌ என்‌ மூத்தவர்‌ கர்ணன்‌. 
அங்க நாட்டிற்கு அரசர்‌” என்றபின்‌ திரும்பி அருகிலிருந்த 
ஜயத்ரதனின்‌ தொடையை அறைந்து “மைத்துனரே” 
என்றான்‌. 


வாயிலும்‌ உடைகளிலும்‌ உணவுப்பசையும்‌ துகள்களும்‌ 
சிதறியிருக்க யோகிகளுக்குரிய புன்னகையுடன்‌ சுவரில்‌ 
சாய்ந்து கண்மூடி துயிலில்‌ இருந்த ஜயத்ரதன்‌ திடுக்கிட்டு 
எழுந்து வலக்கையால்‌ வாயைத்‌ துடைத்து “யார்‌?” 
என்றான்‌. “நான்‌ அஸ்தினபுரியின்‌ அரசன்‌! 
பாரதவர்ஷத்தின்‌ சக்ரவர்த்தி! துரியோதனன்‌” என்றான்‌ 
துரியோதனன்‌. ஜயத்ரதன்‌ “அதில்‌ ஐயமென்ன?” 
என்றபின்‌ மீண்டும்‌ தலையை சாய்க்க துரியோதனன்‌ 
அவன்‌ முன்தலையைப்‌ பற்றி குலுக்கி “விழித்துக்‌ 
கொள்ளுங்கள்‌. நான்‌ சொல்லப்போகிறேன்‌” என்றபின்‌ 
கர்ணனை நோக்கி திரும்பி “என்ன சொல்லப்‌ 
போகிறேன்‌?” என்றான்‌. 


அறையிலிருந்த அனைவருமே முழுமையான 
கள்மயக்கிலிருப்பதை உணர்ந்த கர்ணன்‌ திரும்பி 
துச்சலனிடம்‌ “இவர்களில்‌ நீங்கள்‌ இருவர்‌ மட்டும்தான்‌ 
எழுந்து நடமாடும்‌ நிலையில்‌ இருக்கிறீர்கள்‌. நீங்கள்‌ 
ஓடிவந்ததைப்‌ பார்த்தபோது மைத்துனர்‌ முன்‌ நீங்கள்‌ 
இருவரும்‌ கள்‌ மயக்கிலிருப்பதை எப்பம அரசர்‌ 
ஒப்புக்கொண்டார்‌ என்று எண்ணினேன்‌” என்றான்‌. 
துச்சலன்‌ “மூத்தவரே, அரசர்‌ கள்மயக்கில்‌ இல்லை. அவர்‌ 


எண்ணத்தில்‌ ஆழ்ந்திருக்கிறார்‌” என்றான்‌. 
துரியோதனன்‌ இரு கைகளையும்‌ நீட்டி “என்னை 
தூக்குங்கள்‌” என்றான்‌. இரு கைகளையும்‌ நீட்டியதனால்‌ 
தாங்கு இழந்து பின்னால்‌ சரிந்து விழுந்து மீண்டும்‌ 
எழுந்து கால்களை உதைத்து உடலை 
சீரமைத்துக்கொண்டு மீண்டும்‌ ஜயத்ரதனின்‌ தொடையில்‌ 
ஓங்கி அறைந்து “மைத்துனரே” என்றான்‌. ஜயத்ரதன்‌ 
திடுக்கிட்டு எழுந்து “யார்‌?” என்றான்‌. “நான்‌ 
அஸ்தினபுரியின்‌ அரசன்‌, பாரதவர்ஷத்தின்‌ சக்ரவர்த்தி. 

னால்‌...“ என தயங்கி “நான்‌ என்ன சொல்ல 
வருகிறேன்‌?” என்றான்‌. துச்சலன்‌ “தாங்கள்‌ மூத்தவரைப்‌ 
பற்றி சொல்ல வந்தீர்கள்‌ அரசே” என்றான்‌. “ஆம்‌, நான்‌ 
இவரைப்‌ பற்றி சொல்ல வரவில்லை. ஏனென்றால்‌ இவர்‌ 
எங்கள்‌ மூத்தவர்‌. கர்ணன்‌. அங்க நாட்டுக்கு அரசர்‌. 
ஆனால்‌...” என்றபின்‌ திரும்பி “அடேய்‌, அந்தப்‌ பெரிய 
மதுப்புட்டியை எடு” என்றான்‌. 


“இதற்குமேல்‌ தாங்கள்‌ மது அருந்தலாகாது அரசே. நாம்‌ 
பேரரசரை இன்னும்‌ சந்திக்கவில்லை” என்றான்‌ கர்ணன்‌. 
“அவர்‌ இதைவிட மது அருந்தியிருப்பார்‌. மது 
அருந்திவிட்டு அவர்முன்‌ சென்றால்‌ என்ன வகை மது 
என்றுதான்‌ அவர்‌ கேட்பார்‌” என்றான்‌ துரியோதனன்‌. 
ஜயத்ரதன்‌ காக்கைகள்‌ பூசலிடும்‌ வேடிக்கையான 
ஒலியில்‌ உரக்கச்‌ சிரித்து அச்சிரிப்பின்‌ அதிர்வினாலேயே 
உடல்‌ தளர்ந்து கையூன்றி ஏப்பம்‌ விட்டான்‌. 


கர்ணன்‌ துரியோதனன்‌ அருகே சென்று அங்கு கவிழ்ந்து 
கிடந்த சிறு பீடமொன்றை நிமிர்த்தி அதில்‌ அமர்ந்தபடி 
“அரசே, உண்டாட்டு அரசருக்குரியதுதான்‌. ஆனால்‌ இதன்‌ 
பெயர்‌ உண்டாட்டு அல்ல. கள்ளாட்டு” என்றான்‌. “ஆம்‌, 
கள்ளாட்டு! நல்ல சொல்‌” என்றபின்‌ துரியோதனன்‌ உரக்க 
நகைத்து ஜயத்ரதனின்‌ தொடையில்‌ ஓங்கி அறைந்து 
“அதனால்தான்‌ சொல்கிறேன்‌ மைத்துனரே. இவன்‌ 
எங்கள்‌ மூத்தவர்‌. அங்க நாட்டுக்கு அரசர்‌. ஆனால்‌...” 
என்று சுட்டுவிரலை தூக்கிக்காட்டினான்‌. சுட்டுவிரல்‌ 
அசைவற்று நின்றது. இரு கண்‌ இமைகளும்‌ மெல்ல தாழ 
அவன்‌ சற்றே தளர்ந்து ஒரு கணம்‌ துயின்று 
விழித்துக்கொண்டு “துச்சலா, மூடா, அங்கு என்ன 
செய்கிறாய்‌? உன்னிடம்‌ மதுக்குடத்தை எடுக்கச்‌ 
சொன்னேனே!” என்றான்‌. 


துச்சலன்‌ “அது ஒழிந்த மதுக்குடம்‌ மூத்தவரே” என்றான்‌. 


துரியோதனன்‌ “ஒழிந்த மதுக்குடத்தில்‌ ஒழிந்த மது 
இருக்குமல்லவா?” என்று கேட்டபின்‌ கர்ணனை நோக்கி 


பெருங்குரலில்‌ நகைத்தான்‌. கர்ணன்‌ பற்களைக்‌ 
கடித்தபடி துர்முகனிடம்‌ “அணுக்கர்களை வரவழைத்து 
அறையை தூய்மை செய்யச்‌ சொல்‌!” என்றான்‌. சற்று 
அப்பால்‌ ஒருவரை ஒருவர்‌ அணைத்தபடி படுத்திருந்த 
விருந்தாரகனும்‌ தனுர்தரனும்‌ ஒருவரை ஒருவர்‌ 
உந்தியபடி புரண்டனர்‌. சப்புக்கொட்டியபடி முனகி 
மீண்டும்‌ அணைத்துக்கொண்டு குறட்டை 
விடத்தொடங்கினர்‌. 


கர்ணன்‌ துச்சலனிடம்‌ “பானுமதி இங்கு 
வராமலிருப்பதற்கான ஏற்பாடுகளை செய்திருப்பீர்கள்‌ 
என்று நினைக்கிறேன்‌” என்றான்‌. துச்சலன்‌ நடுங்கி 
“இங்கு வருகிறார்களா? அவர்களா?” என்றான்‌. வாயிலை 
நோக்கியபின்‌ “நான்‌ மிகக்குறைவாகத்தான்‌ மது 
அருந்தினேன்‌ மூத்தவரே, இவர்கள்தான்‌ 
அருந்திக்கொண்டே இருந்தார்கள்‌” என்று சொன்னபின்‌ 
“வருகிறார்களா?” என்று மீண்டும்‌ கேட்டான்‌. 
“தெரியவில்லை. ஆனால்‌ வரக்கூடும்‌” என்றான்‌ கர்ணன்‌. 
துச்சலன்‌ “வரமாட்டார்கள்‌. ஏனென்றால்‌...” என்று 
சொல்லி உரக்க நகைத்து “ஏனென்றால்‌ அவர்கள்‌ 
சிந்துநாட்டரசரின்‌ மைந்தனுடன்‌ அன்னையின்‌ 
அரண்மனையில்‌ இருக்கிறார்கள்‌. அன்னை 
குழந்தையை தன்‌ மடியில்‌ வைத்திருக்கிறார்‌” என்றான்‌. 


படுத்திருந்த சுபாகு ஒரு கையை ஊன்றி எழுந்து “எந்த 
மைந்தன்‌?” என்றான்‌. “நன்று! இனி தொடக்கத்திலிருந்து 
அனைத்தையும்‌ சொல்ல வேண்டியதுதான்‌” என்றான்‌ 
துச்சலன்‌. சுபாகு கர்ணனைப்‌ பார்த்து தல்‌ அப 
வந்தீர்கள்‌ மூத்தவரே? இவர்கள்‌ எல்லாம்‌ கட்டுமீறி 
களிமயக்கில்‌ இருக்கிறார்கள்‌. நான்‌ என்னால்‌ 
முடிந்தவரை சொன்னேன்‌, யார்‌ கேட்கிறார்கள்‌?” 
என்றான்‌. துரியோதனன்‌ கையை மேலே தூக்கி அசைத்து 
“குடம்‌ ஒழிந்து கிடக்கிறது” என்றான்‌. “என்ன 
சொல்கிறார்‌?” என்றான்‌ சுபாகு. கர்ணன்‌ “ஆழ்ந்த 
அரசியல்‌ உண்மை ஒன்றை 
சொல்லிக்கொண்டிருக்கிறார்‌” என்றான்‌ எரிச்சலுடன்‌. 
ஜயத்ரதன்‌ நாய்க்குட்டி குரைப்பதுபோல்‌ உரத்தகுரலில்‌ 
நகைத்து “ஆழ்ந்த அரிய கருத்து... ஆம்‌” என்றான்‌. 


துச்சலன்‌ மதுக்குடத்துடன்‌ வந்த அணுக்கனை அணுகி 
அதைப்‌ பெற்று துரியோதனன்‌ அருகே கொண்டு 
வைத்தான்‌. துரியோதனன்‌ அதை இரு கைகளாலும்‌ 
வாங்கி முகர்ந்துவிட்டு “உயர்ந்த மது! நான்‌ உயர்ந்த 
மதுவை மட்டும்தான்‌ அருந்துவேன்‌. ஏனென்றால்‌...” 
என்றபின்‌ ஓங்கி ஜயத்ரதன்‌ தொடையில்‌ அடித்து 


“மைத்துனரே” என்றான்‌. ஜயத்ரதன்‌ திடுக்கிட்டு விழித்து 
“யார்‌?” என்றான்‌. “நான்‌ துரியோதனன்‌. அஸ்தினபுரியின்‌ 
அரசன்‌! பாரதவர்ஷத்தின்‌ சக்ரவர்த்தி! ஆனால்‌ இவர்‌ என்‌ 
மூத்தவர்‌. இவரை...” என்றபின்‌ தலைக்குமேல்‌ 
கையைத்தாக்கி மும்முறை ஆட்டியபின்‌ துச்சலனைப்‌ 
பார்த்து “இவரைப்பற்றி நான்‌ உன்னிடம்‌ என்ன 
சொன்னேன்‌?” என்றான்‌. 


“சொல்லத்‌ தொடங்கினீர்கள்‌ மூத்தவரே” என்றான்‌ 
துச்சலன்‌. “இவர்‌ எங்கள்‌ மூத்தவர்‌. இவர்‌ உண்மையில்‌ 
எங்கள்‌ மூத்தவர்‌” என்றான்‌ துரியோதனன்‌. கர்ணன்‌ 
“போதும்‌! அருந்திவிட்டு படுங்கள்‌!” என்றான்‌. ஜயத்ரதன்‌ 
“இவர்‌ என்னை அவையில்‌ சிறுமை செய்தார்‌. ஆகவே 
நான்‌ இவரிடம்‌ விழிகொடுக்கலாகாது என்று முடிவு 
செய்தேன்‌” என்றான்‌. “ஏன்‌ விழிகொடுக்கவில்லை? 
விழிகொடுக்காவிட்டால்‌... உடனே நான்‌... ஏனென்றால்‌... 
இவர்‌ எங்கள்‌ குடிக்கு மூத்தவர்‌... ஏனென்றால்‌...” 
என்றபின்‌ துரியோதனன்‌ இரு கால்களையும்‌ நீட்டி 
கைகளை பின்னுக்கு சரித்து “மது அருந்தினால்‌ 
மட்டும்தான்‌ எனக்கு இவ்வளவு வியர்க்கிறது” என்றான்‌. 


“தொங்கு விசிறிகள்‌ ஆடிக்கொண்டிருக்கின்றன” 
என்றான்‌ சுபாகு. “அது யார்‌?” என்று துரியோதனன்‌ 
கேட்டான்‌. “தம்பி துச்சாதனா, அது நீயா?” சுபாகு 
இருகைகளையும்‌ ஊன்றி ஏழெட்டுபேரை கடந்து வந்‌ 
“அதைச்‌ சொன்னவன்‌ நான்‌ மூத்தவரே!” என்றான்‌. “ 
மூடா” என்றான்‌ துரியோதனன்‌. “துச்சாதனனை 
அழைத்தால்‌ நீயா வருகிறாய்‌? நான்‌ துச்சாதனனை 
அழைத்தேன்‌. அவன்‌ என்‌ ஆடிப்பாவை. நான்‌ 
இறக்கும்போது அவனும்‌ இறந்து நாங்கள்‌ இருவரும்‌ 
இணைந்து விண்ணுலகுக்குச்‌ செல்வோம்‌.” மரம்பிளக்கும்‌ 
ஒலியில்‌ நகைத்து “அங்கே என்‌ பிழைகளுக்காக 
அவனை கழுவிலேற்றுவார்கள்‌!” என்றான்‌. அதை 
அவனே மகிழ்ந்து சிரித்துக்கொண்டே “கழுவிலே! ஆம்‌!” 
என்றான்‌. 


“நாங்களும்‌ இணைந்துதான்‌ வருவோம்‌” என்றான்‌ 
துச்சலன்‌. “ஆம்‌ மூத்தவரே, நாங்களும்‌ இணைந்து 
வருவோம்‌” என்றான்‌ துர்முகன்‌. படுத்திருந்த 
கெளரவர்களில்‌ ஒருவன்‌ எழுந்து “யார்‌? எங்கு 
செல்கிறார்கள்‌?” என்றான்‌. அவன்‌ நிஷங்கி என்று 
கர்ணன்‌ கண்டான்‌. அவன்‌ இடையில்‌ ஆடை 
இருக்கவில்லை. துச்சலன்‌ குனிந்து அவன்‌ தலையில்‌ 
ஓங்கி அறைந்து “படு” என்றான்‌. “சரி” என்று அவன்‌ 
உடனே திரும்ப படுத்துக்கொண்டான்‌. கர்ணன்‌ சிரித்தபடி 


அந்தப்‌ பேச்சொலிகளுக்கும்‌ சிரிப்புக்கும்‌ தொடர்பே 
இன்றி மும்முரமாக உண்டுகொண்டிருந்த பிற 
கெளரவர்களை நோக்கினான்‌. துச்சலன்‌ “குடிகாரர்கள்‌ 
மூத்தவரே” என்றான்‌. 


கர்ணன்‌ துச்சலனிடம்‌ “நாம்‌ எப்போது பேரரசரை 
பார்க்கப்‌ போகிறோம்‌?” என்றான்‌. துச்சலன்‌ 
“இங்கிருந்துதான்‌. நாமெல்லாம்‌ உண்டாட்டு முடிந்து 
இப்படியே கிளம்பிச்‌ செல்வதாகவும்‌ அங்கிருந்து 
துச்சளையும்‌ மைந்தரும்‌ வந்துவிடுவதாகவும்‌ 
சொன்னார்கள்‌” என்றான்‌. கர்ணன்‌ திரும்பி நோக்கி 
“இந்த நிலையில்‌ இவர்களால்‌ இந்த இடைநாழியையே 
கடக்க முடியாதே!” என்றான்‌. துச்சாதனன்‌ பெரிய 
ஏப்பத்துடன்‌ எழுந்து இரு கைகளையும்‌ விரித்து 
சோம்பல்‌ முறித்து “யார்‌ ஓசையிடுவது?” என்றான்‌. 
பின்னர்‌ திரும்பி தன்னைச்சுற்றி அமர்ந்து 
உண்டுகொண்டிருந்த கெளரவர்களைப்‌ பார்த்து “ஆ! 
உண்டாட்டு நிகழ்கிறது!” என்றான்‌. கர்ணன்‌ 
“இளையோனே, நீயேனும்‌ சற்று உளத்தெளிவுடன்‌ 
இருக்கிறாயா?” என்றான்‌. 


துச்சாதனன்‌ “மூத்தவரே, தாங்களா?” என்றபின்‌ எழுந்து 
தலைவணங்கி குனிந்து கீழே கிடந்த சால்வையை 
எடுத்து உடலைத்‌ துடைத்தபடி “நான்‌ சற்று 
துயின்றுவிட்டேன்‌” என்றான்‌. “உண்டாட்டு நெடுநேரமாக 
நடக்கிறது அல்லவா?” என்றான்‌ கர்ணன்‌. “நெடுநேரமாக 
இல்லை. இப்போதுதான்‌” என்றபின்‌ துச்சாதனன்‌ திரும்பி 
துரியோதனனைப்‌ பார்த்து “மூத்தவர்‌ சற்று மிகையாகவே 
கள்ளுண்டார்‌” என்றான்‌. “இன்று அவருள்ளம்‌ 
உவகையால்‌ நிறைந்திருக்கும்‌. இளையமைந்தனை 
அவர்‌ இன்னும்‌ பார்க்கவில்லை. மைந்தன்‌ வந்துள்ளான்‌ 
என்று அறிந்ததுமே உவகையில்‌ கள்ளுண்ணத்‌ 
தொடங்கிவிட்டார்‌.” 


துரியோதனன்‌ “கள்‌ அல்ல. இமய மது அது. 
திரிகர்த்தர்களின்‌ நாட்டிலிருந்து வருகிறது. 
சோமக்கொடியின்‌ நீரைப்‌ பிழிந்து அதில்‌ நறுமணம்‌ 
சேர்த்து இந்த மதுவை செய்கிறார்கள்‌. இதை 
அருந்துபவர்கள்‌ விண்ணுலகுக்குச்‌ சென்று அங்குள்ள 
தேவகன்னியருடன்‌ ஆடி மீள்வர்‌. நான்‌...” என்றபின்‌ 
ஓங்கி ஜயத்ரதன்‌ தொடையில்‌ அடித்து “மைத்துனரே” 
என்று வெடிக்குரலில்‌ அழைத்தான்‌. ஜயத்ரதன்‌ 
திடுக்கிட்டு விழித்து நான்குபுறமும்‌ பார்த்து “யாரது?” 
என்றான்‌. 


“நான்‌ துரியோதனன்‌! அஸ்தினபுரியின்‌ அரசன்‌! 
பாரதவர்ஷத்தின்‌ சக்ரவர்த்தி. இவர்‌ எங்கள்‌ மூத்தவர்‌...” 
என்ற துரியோதனன்‌ துச்சாதனனைப்‌ பார்த்து சில 
கணங்கள்‌ அசைவிழந்து அமர்ந்திருந்தபின்‌ மீண்டும்‌ 
கர்ணனைப்‌ பார்த்தபின்‌ “இவர்‌ எங்கள்‌ மூத்தவர்‌, அங்க 
நாட்டுக்கு அரசர்‌” என்றான்‌. “ஆம்‌” என்றான்‌ ஜயத்ரதன்‌. 
“இவரை நான்‌ பார்க்கவே கூடாது என்று நினைத்தேன்‌” 
என்றான்‌. “ஏன்‌?” என்றான்‌ துச்சாதனன்‌. “இவர்‌ என்‌ 
ஆடையை அவிழ்த்து அவை நடுவே நிறுத்தினார்‌.” 
கர்ணன்‌ “பொறுத்தருள்க மைத்துனரே! தங்கள்‌ 
கால்களை சென்னி சூடி அதற்காக துயர்‌ அறிவிக்கிறேன்‌” 
என்றான்‌. 


ஜயத்ரதன்‌ “நான்‌ வஞ்சம்‌ கொண்டிருந்தேன்‌. ஆனால்‌ 
அந்த வஞ்சத்தை நான்‌ காட்டினால்‌ என்னை துச்சளை 
கொன்றாலும்‌ கொன்றுவிடுவாள்‌. அவள்‌ கெளரவரின்‌ 
தங்கை என்று தெரிந்ததனால்‌ நான்‌ அந்த வஞ்சத்தை 
மறைத்துக்கொண்டேன்‌. ஆனால்‌...” என்றபின்‌ “எனக்கு 
தண்ணீர்‌ வேண்டும்‌” என்றான்‌. “தண்ணீர்‌ எதற்கு? 
அருந்த இடமுள்ளது என்றால்‌ மதுவே அருந்தலாமே” 
என்றான்‌ துச்சாதனன்‌. அருகே படுத்திருந்த நந்தன்‌ 
எழுந்து “மது உள்ளது சைந்தவரே” என்றான்‌. ஜயத்ரதன்‌ 
“இனி மது அருந்தினால்‌ என்னால்‌ எழ முடியாது” 
என்றான்‌. “இப்போதே எழ முடியாதுதானே” என்றான்‌ 
குண்டசாயி. 


ஜயத்ரதன்‌ அவர்கள்‌ இருவரையும்‌ பார்த்து கைநீட்டி 
வெருண்ட நாய்போல ஒலியெழுப்பி சிரித்து “இவர்கள்‌ 
இருவரும்‌ ஒருவர்‌ போலவே இருக்கிறார்கள்‌. எப்படி 
தங்களை தாங்களே அடையாளம்‌ கண்டு 
கொள்வார்கள்‌?” என்றான்‌. “அவர்கள்‌ இருவரும்‌ 
ஒருவர்தான்‌ சைந்தவரே, தங்களுக்கு கள்மயக்கில்‌ 
இருவராக தெரிகிறார்கள்‌” என்று துச்சலன்‌ சொல்லி 
கர்ணனைப்பார்த்து கண்களை சிமிட்டினான்‌. 


துரியோதனன்‌ பெரிய ஏப்பத்துடன்‌ விழித்தெழுந்தான்‌. 
அருகிருந்த மதுக்குடத்தை பேராவலுடன்‌ எடுத்து நான்கு 
மிடறுகள்‌ அருந்தியபின்‌ திரும்பி ஜயத்ரதனின்‌ 
தொடையில்‌ ஓங்கி அறைந்தான்‌. ஜயத்ரதன்‌ காலை 
விலக்கிக்கொண்டதனால்‌ அந்த அறை மரத்தரையில்‌ 
பட்டது. ஒலிகேட்டு திடுக்கிட்டு எழுந்த மகாபாகு 
“மூத்தவரே, யானை!” என்றான்‌. துச்சலன்‌ குனிந்து 
அவன்‌ தலையில்‌ ஓங்கி அறைந்து “படு” என்றான்‌. 
“அவ்வண்ணமே” என்று அவன்‌ திரும்பிப்‌ படுத்து 
துயிலத்தொடங்கினான்‌. உண்டுகொண்டிருந்த கெளரவர்‌ 


நால்வர்‌ திரும்பிப்பார்த்து உரக்க நகைத்து “யானையை 
பார்த்திருக்கிறார்‌” என்றனர்‌. 


துரியோதனன்‌ “நான்‌ துரியோதனன்‌! அஸ்தினபுரிக்கு 
அரசன்‌!” என்றான்‌. ஜயத்ரதன்‌ “பாரதவர்ஷத்தின்‌ 
சக்ரவர்த்தி!” என்றான்‌. “ஆம்‌, நான்‌ பாரதவர்ஷத்தின்‌ 
சக்ரவர்த்தி” என்று சொல்லி துரியோதனன்‌ தரையில்‌ 
மீண்டும்‌ ஓங்கி அடித்து உரக்க நகைத்து கர்ணனை 
நோக்கி “ஆனால்‌ இவர்‌ எங்கள்‌ மூத்தவர்‌. இவரது 
கால்களை நாங்கள்‌ சென்னி சூடுகிறோம்‌. ஏனெனில்‌ 
இவர்‌ சூரியனின்‌ மைந்தர்‌” என்றான்‌. பெரும்‌ ஏப்பம்‌ 
ஒன்றில்‌ உடல்‌ உலுக்கிக்கொள்ள “நான்‌ இவர்‌ சூரியனின்‌ 
மைந்தர்‌ என்பதை மூன்றுமுறை கனவில்‌ கண்டேன்‌. ஏழு 
செம்புரவிகள்‌ பூட்டப்பட்ட தேரில்‌ இவரது தந்‌ைத 
அமர்ந்திருந்ததை கண்டேன்‌. அவரது மடியில்‌ இவர்‌ 
அமர்ந்திருந்தார்‌. அதை நான்‌ கண்டேன்‌. அதை கரிய 
உடலுள்ள ஒருவன்‌ ஓட்டிக்‌ கொண்டிருந்தான்‌. 
கரியவன்‌...” 


இரு கைகளையும்‌ விரித்து துச்சாதனனிடம்‌ “நான்‌ என்ன 
சொல்லிக்‌ கொண்டிருந்தேன்‌?” என்றான்‌ “கரியவன்‌” 
என்றான்‌ துச்சாதனன்‌. “ஆம்‌, இவரும்‌ கரியவர்‌. 
கரியவர்கள்‌ அழகானவர்கள்‌” என்றான்‌ துரியோதனன்‌. 
“அந்தத்‌ தேரோட்டியை நான்‌ நன்கு அறிவேன்‌ . 
துச்சாதனா! மூடா, அவர்‌ யார்‌?” ஜயத்ரதன்‌ 
இருகைகளையும்‌ விரித்து “ஆகவே நான்‌ இவரை 
புறக்கணிக்கவேண்டும்‌ என்று நினைத்தேன்‌” என்றான்‌. 
“தேரில்‌ வரும்போது இவரை எப்படி புறக்கணிப்பது 
என்று மட்டும்தான்‌ நினைத்துக்‌ கொண்டிருந்தேன்‌. 
அதன்பின்‌ கங்கையைக்‌ கடக்கும்போது அமைச்சர்‌ 
ருத்ரரிடம்‌ கேட்டேன்‌. எப்படி இவரை புறக்கணிப்பது 
என்று.” 


“எப்படி?” என்று மகிழ்வுடன்‌ சிரித்தபடி ஜலகந்தன்‌ 
அருகே முகம்‌ தூக்கி கேட்டான்‌. “ருத்ரர்‌ சொன்னார்‌, 
அங்கநாடு மிகச்சிறிய நாடு. நான்‌ தொல்புகழ்‌ கொண்ட 
சிந்துநாட்டின்‌ தலைவன்‌. ஆகவே அங்கநாட்டு அரசரை 
முறைமை என்பதற்கப்பால்‌ நாம்‌ அடையாளம்‌ 
காணவேண்டிய தேவையே இல்லை. டக்க நானும்‌ 
அதை செய்தேன்‌.” அவன்‌ நீர்கொப்பளிப்பதுபோல 
சிரித்தான்‌. “நான்‌ அதற்கென்று நன்கு பயிற்சி 
பெற்றவன்‌.” அவனே மகிழ்ந்து நான்குபக்கமும்‌ 
நோக்கியபின்‌ கடையா உரசும்‌ ஒலியில்‌ நகைத்து 
“ஆகவே நான்‌ இவரை பார்க்கவில்லை. ஆம்‌ அங்கரே, 
நான்‌ உங்களை பார்க்கவில்லை” என்றான்‌. 


கர்ணன்‌ புன்னகைத்தான்‌. ஜயத்ரதன்‌ இரு கைகளையும்‌ 
விரித்து “ஆகவே நான்‌ உங்களைப்‌ பார்க்காமல்‌ வந்தேன்‌. 
ஆனால்‌ அங்கிருந்த அனைவரும்‌ உங்களைப்‌ புகழ்ந்து 
கூச்சலிட்டார்கள்‌. ஆகவே நான்‌ அவர்களின்‌ முகங்களை 
பார்த்தேன்‌. அவற்றில்‌ நான்‌ உங்களைப்‌ பார்த்தேன்‌. 
அங்கரே, நான்‌ பார்க்காத எதையோ அவர்கள்‌ 
பார்க்கிறார்கள்‌ என கண்டேன்‌. உங்களுக்குப்‌ பின்னால்‌ 
உங்களைவிடப்‌ பெரிய யாரோ வருவதுபோல்‌ அத்தனை 
பேரும்‌ பெருவியப்பு நிறைந்த விழிகளுடன்‌ 
நோக்கினார்கள்‌” என்றான்‌. அவனுக்கு விக்கல்‌ வந்தது. 
துச்சலன்‌ நீட்டிய கோப்பையை வாங்கி ஆவலுடன்‌ 
குடித்து “அதுதான்‌ எனக்குள்‌ உள்ள வினா” என்றான்‌. 


துரியோதனன்‌ ஓங்கி தரையில்‌ அறைந்து “நான்‌ 
சொல்கிறேன்‌. அது சூரியன்‌” என்றான்‌. “நான்‌ கனவில்‌ 
பார்த்தேன்‌. மிகப்பெரிய சூரியன்‌. இவரை தன்‌ மடியில்‌ 
வைத்திருந்தவர்‌ சூரியதேவன்‌. ஆனால்‌ இவருக்கு 
தேரோட்டியது யார்‌? அது தெரிந்தாக வேண்டும்‌.” 
நான்குபக்கமும்‌ நோக்கியபின்‌ “யார்‌ ஓட்டியது?” என்று 
ஜயத்ரதன்‌ கேட்டான்‌. “இவருக்குத்‌ தேரோட்டியவர்‌ 
இவரைப்போலவே இருந்தார்‌. கரிய உடல்‌ கொண்டவர்‌. 
இவருடைய மைந்தர்‌ போலிருந்தார்‌. ஆம்‌, ஆனால்‌...” 
என்று திரும்பி கர்ணனைப்‌ பார்த்து விரலால்‌ சுட்டி 
விழிசரிய சற்றுநேரம்‌ அசைவற்று நிறுத்திவிட்டு “நான்‌ 
இவரைப்பற்றி என்ன சொன்னேன்‌?” என்று 
துச்சாதனனிடம்‌ கேட்டான்‌. 


“இவர்‌ மூத்தவர்‌” என்றான்‌ துச்சாதனன்‌. ”ஆம்‌, எங்கள்‌ 
மூத்தவர்‌ இவர்‌. அங்க நாட்டுக்கு அரசர்‌. ஆனால்‌...” ஓங்கி 
ஜயத்ரதனின்‌ தோளை அடிக்கப்போக அவன்‌ எழுந்து 
விலக பேரொலியுடன்‌ பலகை அதிர்ந்தது. அப்பால்‌ 
இருந்த மூன்று கெளரவர்கள்‌ தலைதாக்கினர்‌. பீமவேகன்‌ 
“யாரோ கதவை தட்டுகிறார்கள்‌ மூத்தவரே” என்றான்‌. 
“படுடா” என்று சொல்லி அவன்‌ மண்டையில்‌ துச்சலன்‌ 
அறைந்தான்‌. “அடிக்காதீர்கள்‌ மூத்தவரே” என்றபடி 
அவன்‌ திரும்ப படுத்துக்கொண்டான்‌. 
உண்டுகொண்டிருந்த நான்கு கெளரவர்கள்‌ எழுந்து 
உரத்தகுரலில்‌ ஏப்பம்‌ விட்டபடி அங்கு பிறர்‌ இருப்பதையே 
அறியாதவர்கள்‌ போல்‌ தள்ளாடி நடந்து கீழே 
கிடந்தவர்களைத்‌ தாண்டி வெளியே சென்றார்கள்‌. 


அவர்கள்‌ கதவு வரை செல்வதை பார்த்த துரியோதனன்‌ 
சரிந்த விழிகளை தூக்கி “ஆகவே நான்‌ சொல்வது 
என்னவென்றால்‌... இவர்‌ மூத்தவர்‌. அங்க நாட்டுக்கு 
அரசர்‌. ஆனால்‌...” என்றபின்‌ ஜயத்ரதனை பார்த்து 


“ஆனால்‌ ஒரு சொல்‌ இவர்‌ சொல்வார்‌ என்றால்‌ 
அஸ்தினபுரியின்‌ அரசராக இவரே இருப்பார்‌. இவருக்கு 
வலப்பக்கம்‌ தருமன்‌ நின்றிருப்பான்‌. இடப்பக்கம்‌ நான்‌ 
நின்றிருப்பேன்‌. இவர்களைச்‌ சூழ்ந்து நூற்றிமூன்று 
உடன்பிறந்தார்‌ நிற்பார்கள்‌. பாரதவர்ஷத்தின்‌ சூரியன்‌ 
கால்படும்‌ காமரூபத்து மேருமலை முதல்‌ மாலை அவன்‌ 
கால்‌ நிழல்விழும்‌ பால்ஹிகம்‌ வரை இவர்தான்‌ ஆள்வார்‌. 
புரிகிறதா?” என்றான்‌. 


ஜயத்ரதன்‌ “புரிகிறது” என்றான்‌. “அதனால்தான்‌ 
அத்தனை குடிமக்களும்‌ இவரை வாழ்த்தி கூவினார்கள்‌. 
ஆகவே நான்‌ இவரை பார்க்கவில்லை. ஏனென்றால்‌...” 
என்றபின்‌ அவன்‌ “எனக்கு தண்ணீர்‌” என்றான்‌. ஏவலன்‌ 
கொண்டுவந்த தண்ணீர்குடத்தை வாங்கி துர்முகன்‌ 
அவனுக்கு கொடுக்க அவன்‌ அதை ஆவலுடன்‌ வாங்கி 
குடித்துவிட்டு எஞ்சியதை தன்‌ தலையிலேயே 
கவிழ்த்தான்‌. குழலை கையால்‌ நீவி பின்னால்‌ விட்டு 
கண்களை துடைத்தபடி “நீர்‌ கொண்டு தலை கழுவினால்‌ 
என்னால்‌ தெளிவாக எண்ணிப்பார்க்க முடியும்‌” 
என்றபின்‌ திரும்பி “இங்கு உண்டாட்டு நிகழ்கிறது” 
என்றான்‌. 


கர்ணன்‌ புன்னகைத்தபடி “கண்டுபிடித்துவிட்டார்‌” 
என்றான்‌. துச்சாதனன்‌ உரக்க நகைத்து “மைத்துனரே, 
தங்களுக்கு மேலும்‌ மது தேவைப்படுகிறது” என்றான்‌. 
“இல்லை. முறைப்படி நான்‌ இன்னும்‌ சற்று நேரத்தில்‌ 
சென்று பேரரசரை சந்திக்கவேண்டும்‌. பேரரசரை 
சந்திப்பதற்கு முன்‌...” என்று அவன்‌ துரியோதனனை 
பார்த்து “ஆனால்‌ இவர்‌ எப்படி பேரரசரை சந்திக்க 
முடியும்‌? இவரால்‌ நடமாடவே முடியாது. மது அருந்துவது 
அளவோடு இருப்பது நன்று” என்றான்‌. 


துரியோதனன்‌ கண்களை இழுத்துத்‌ திறந்து 
துச்சாதனனை பார்த்து “சிந்து நாட்டு இளவரசர்‌ இப்போது 
எங்கே?” என்றான்‌. “திரும்பி வந்து கொண்டிருக்கிறார்‌” 
என்றான்‌ மெல்லிய குரலில்‌. அவனுக்குப்‌ பின்னால்‌ 
இருந்த இளைய கெளரவன்‌ வெடித்து நகைத்து “ஆம்‌. 
அவர்‌ விண்ணுலகுக்கு சென்றிருந்தார்‌” என்றான்‌. 
துச்சலன்‌ குனிந்து அவன்‌ தலையில்‌ அடித்து “படு” 
என்றான்‌. “இல்லை மூத்தவரே, நாங்கள்‌...” என்றபோது 
அவனருகே படுத்திருந்த ஒருவன்‌ கையூன்றி தலை 
தூக்கி “மிதமிஞ்சி குடித்துவிட்டு 
பேசிக்கொண்டிருக்கிறான்‌ மூத்தவரே. அவன்‌ தலையை 
உடைக்க வேண்டும்‌” என்றான்‌. துச்சலன்‌ “படு” என்றபடி 
கையை ஓங்க “படுக்கிறேன்‌ மூத்தவரே. படுக்கிறேன்‌” 


என்றபடி அவன்‌ படுத்துக்கொண்டான்‌. 


படுத்தபடியே விசும்பி அழுது “என்னை மட்டும்‌ 
அடிக்கிறீர்கள்‌” என்றான்‌. “படுடா” என்று துச்சலன்‌ 
மீண்டும்‌ கை ஓங்கினான்‌. “என்னை மட்டும்‌ 
அமுக்கிறீர்கள்‌” என்றான்‌. பிறகு விசும்பியபடி புரண்டு 
படுத்து “என்னை மட்டும்‌ எல்லோரும்‌ அடிக்கிறார்கள்‌. 
கதாயுதத்தை நான்‌ எடுத்தாலே எல்லோரும்‌ என்னை 
அடிக்கிறார்கள்‌” என்று புலம்பத்‌ தொடங்கினான்‌. 
துரியோதனன்‌ எழுந்து “அழுகிறான்‌” என்றபடி 
குப்புறக்கிடந்த இரு கெளரவர்களுக்கு மேலாக தவழ்ந்து 
அவனை அணுகி அவன்‌ தலையைத்‌ தொட்டு வருடி 
“அழாதே இளையோனே. இனிமேல்‌ உன்னை யாரும்‌ 
அடிக்க மாட்டார்கள்‌” என்றான்‌. அவன்‌ புரண்டு 
துரியோதனனின்‌ கையைத்தூக்கி தன்‌ முகத்தில்‌ வைத்து 
தானே கைகளால்‌ கண்ணீரை துடைத்தபடி 
“அடிக்கிறார்கள்‌ மூத்தவரே” என்றான்‌. 


துரியோதனன்‌ ஏறிச்‌ சென்றதால்‌ விழித்துக்கொண்ட 
சராசனனும்‌ திடஹஸ்தனும்‌ நான்குபுறமும்‌ பார்த்து 
கர்ணனை கண்டறிந்து திகைத்தனர்‌. சராசனன்‌ 
“மூத்தவரே!” என்றான்‌. “பொழுது விடிந்தது. சென்று 
நீராடிவிட்டு உணவருந்துங்கள்‌” என்றான்‌ கர்ணன்‌. “ஆம்‌, 
பொழுது விடிந்தது” என்று அவன்‌ சொல்லி 
அருகிலிருந்த சுவர்மனைத்‌ தட்டி “பொழுது விடிந்தது. 
எழுந்திரு” என்றான்‌. அழுது கொண்டிருந்தவன்‌ கையை 
ஊன்றி எழுந்து துரியோதனன்‌ மடியில்‌ தலையை 
வைத்து விசும்பத்தொடங்கினான்‌. துரியோதனன்‌ அவன்‌ 
தலையை வருடியபடி “மிகவும்‌ இளையவன்‌. இவனுக்கு 
இளவயதில்‌ நான்தான்‌ உணவு ஊட்டுவேன்‌” என்று 
கர்ணனிடம்‌ சொன்னான்‌. 


பேரொலியுடன்‌ ஒரு விசும்பல்‌ கேட்க கர்ணன்‌ திரும்பி 
கெளரவர்களை பார்த்தான்‌. இருவர்‌ வெண்ணிறப்பற்கள்‌ 
தெரிய சிரித்துக்கொண்டிருந்தனர்‌. அது சிரிப்பொலியா 
என்று அவனுக்கு ஐயமாக இருந்தது. துரியோதனன்‌ 
கண்களிலிருந்து கண்ணீர்‌ சொட்டிக்‌ கொண்டிருந்தது. 
மூக்கைத்‌ துடைத்தபடி “என்‌ மைந்தர்‌” என்றான்‌. பிறகு 
இரு கைகளையும்‌ விரித்து “இவர்களெல்லாம்‌ என்‌ 
மைந்தர்‌! நூறு மைந்தர்‌! இவர்களை நான்‌ தோளில்‌ தூக்கி 
வளர்த்தேன்‌! என்‌ நூறு தம்பியர்‌!” என்றான்‌. 


மீண்டும்‌ அந்த உரத்த விசும்பல்‌ ஒலி கேட்க கர்ணன்‌ 


திரும்பிப்‌ பார்த்தபோது ஜயத்ரதன்‌ அழுது 
கொண்டிருந்தான்‌. சிரிப்பை அடக்குவதற்காக கர்ணன்‌ 


தலைதிருப்பி மீசையை நீவினான்‌. ஜயத்ரதன்‌ கைகளை 
நீட்டி உடைந்த குரலில்‌ “நானும்‌ தம்பிதான்‌ மூத்தவரே. 
நான்‌ இங்கேயே இருந்து கொள்கிறேன்‌. உங்கள்‌ தம்பியரில்‌ 
ஒருவனை அனுப்பி சிந்துநாட்டை ஆளச்சொல்லுங்கள்‌. 
நான்‌ இனிமேல்‌ இங்கிருந்து போகமாட்டேன்‌” என்றான்‌. 


“நீ என்‌ தம்பி... அடேய்‌, வாடா இங்கே” என்று 
துரியோதனன்‌ கையை தூக்க ஜயத்ரதன்‌ ஏழெட்டு 
கெளரவர்கள்‌ மீதாக தவழ்ந்து துரியோதனனை 
அடைந்தான்‌. துரியோதனன்‌ அவனை அணைத்து தன்‌ 
நெஞ்சோடு சேர்த்து முத்தமிட்டு “என்‌ தம்பி நீ. நீ இங்கு 
இரு... எங்கும்‌ செல்லவேண்டாம்‌” என்றபின்‌ கைதாக்கி 
“அல்லது ஒன்று செய்‌. நான்‌ மகதத்தை வென்று உனக்கு 
தருகிறேன்‌. நீ அதை ஆட்சிசெய்‌” என்றபின்‌ “தம்பி 
துச்சாதனா!” என்றான்‌. “மூத்தவரே” என்றான்‌ 
துச்சாதனன்‌. “நீ இப்போதே கிளம்பி மகதத்திற்கு போ. 
ஜராசந்தனை நீயே கொன்றுவிடு. நாம்‌ இவரை அங்கு 
அரசனாக்குவோம்‌” என்றான்‌. “நான்‌ இங்குதான்‌ 
இருப்பேன்‌. நான்‌ அங்கு செல்ல மாட்டேன்‌. எனக்கு 
யாருமில்லை. அங்கெல்லாம்‌ அந்தணர்கள்தான்‌ 
என்னை சுற்றி இருக்கிறார்கள்‌. அவர்கள்‌ மது 
அருந்துவதே இல்லை” என்றான்‌ ஜயத்ரதன்‌. 


“சரி. நீ இங்கேயே இரு. நான்‌ முடிதுறந்து 
உங்களுக்கெல்லாம்‌ பிதாமகனாக இருக்கிறேன்‌. நீயே 
அஸ்தினபுரியின்‌ அரசனாகிவிடு. ஆனால்‌ நமக்கு 
அனைவருக்கும்‌ இவர்தான்‌ மூத்தவர்‌. நாம்‌ இவரது 
பாதப்புழுதியை தலையில்‌ சூடும்‌ தம்பியர்‌” என்றபின்‌ 
துரியோதனன்‌ கைநீட்டி கர்ணனின்‌ கால்களை 
தொட்டான்‌. “மூத்தவரே, நாங்களெல்லாம்‌ அறிவில்லாத 
தம்பியர்‌. நீங்கள்‌ விண்ணுலகில்‌ ஏழுபுரவிகள்‌ கொண்ட 
தேரில்‌ செல்லும்‌ சூரியன்மைந்தர்‌. ஆகவே நீங்கள்‌ 
எங்களையெல்லாம்‌ நன்றாக அறைந்து 
நல்வழிப்படுத்தவேண்டும்‌. அறையுங்கள்‌ மூத்தவரே!” 


[image] 


கர்ணன்‌ “போதும்‌” என எழுந்தான்‌. துச்சாதனனிடம்‌ 
“எனக்கே சித்தம்‌ குழம்புகிறது” என்றான்‌. துரியோதனன்‌ 
அவன்‌ கால்களைப்பிடித்து “வேண்டாம்‌ மூத்தவரே, 
செல்லவேண்டாம்‌. எங்களை விட்டுவிடாதீர்கள்‌” என்று 
கூவினான்‌. “நீங்கள்‌ எங்கள்‌ மூத்தவர்‌. அங்கநாட்டுக்கு 
அரசர்‌. ஆனால்‌...” என்றபின்‌ சுட்டுவிரலைக்காட்டி 
துச்சாதனனை பார்த்தபின்‌ மீண்டும்‌ கர்ணனை பார்த்து 
“இவர்‌...” என்றான்‌. ஒருமுறை விக்கல்‌ எடுத்து “இவர்‌ 


அங்கநாட்டு அரசர்‌. எங்களுக்கெல்லாம்‌ மூத்தவர்‌” 
என்றான்‌. 


கர்ணன்‌ பற்களைக்‌ கடித்தபடி துச்சாதனனிடம்‌ “எனக்கும்‌ 
ஒரு குவளை மது கொண்டு வா இளையோனே. அதை 
அருந்தாமல்‌ இங்கிருந்தால்‌ பித்தனாகிவிடுவேன்‌” 
என்றான்‌. 

அறைவாயிலில்‌ நின்ற பிரமோதர்‌ மெல்லிய குரலில்‌ 
“அரசே” என்றார்‌. அணியறையிலிருந்து முழுதணிக்‌ 
கோலத்தில்‌ வந்த கர்ணன்‌ அவரை நோக்கி புன்னகைத்து 
“பிந்திவிட்டதா பிரமோதரே?” என்றான்‌. அவர்‌ 
புன்னகைத்து தலைவணங்க “செல்வோம்‌” என்றபடி 
தலை நிமிர்ந்து கைகளை வீசி இடைநாழியில்‌ நடந்தான்‌. 
அவன்‌ காலடிகள்‌ அரண்மனையின்‌ நெஞ்சுத்‌ துடிப்பென 
எதிரொலி எழுப்ப படிகளில்‌ இறங்கி கூடத்தை அவன்‌ 
அடைந்தபோது மூச்சிரைக்க தொடர்ந்து வந்த பிரமோதர்‌ 
“பேரரசரின்‌ சிற்றவையில்‌ தங்களை சந்திக்க 
விழைவதாக அரசர்‌ சொன்னார்‌” என்றான்‌. 


கர்ணன்‌ திரும்பி “இன்று அந்திக்குப்பின்‌ அல்லவா 
பெருமன்று கூடுகிறது?” என்றான்‌. “ஆம்‌ அரசே. 
இளவரசர்‌ மண்‌அளித்து பொன்சூடும்‌ விழவுகள்‌ 
இதுவரை நடந்தன. வைதிகரும்‌ குலமூத்தாரும்‌ சூதரும்‌ 
செய்யும்‌ சடங்குகள்‌ முடிந்து அரசர்‌ தன்‌ தனியறைக்கு 
மீண்டார்‌. நீராடி தந்தையின்‌ அவைக்குள்‌ அவர்‌ 
வரும்போது தாங்கள்‌ அங்கு இருத்தல்‌ நலம்‌ என்று 
எண்ணினார்‌” என்றார்‌. 


கர்ணன்‌ புன்னகைத்து அவர்‌ தோளில்‌ தட்டியபடி “நன்று” 
என்றபின்‌ படிகளில்‌ இறங்கி முற்றத்தில்‌ அவனுக்காக 
காத்துநின்ற பொற்பூச்சுத்‌ தேரில்‌ ஏறிக்கொண்டான்‌. 
தலைவணங்கி வாழ்த்துரை சொன்ன பாகன்‌ புரவியை 
மெல்ல தட்ட அது கிண்கிணி ஒலியெழுப்பி குளம்போசை 
பெருகிச்சூழ விரைந்து சாலையை அடைந்தது. 
அஸ்தினபுரியின்‌ கற்பாளங்களால்‌ ஆன தரை 
அந்திவெயிலில்‌ பொன்னிற நீரால்‌ 
நனைக்கப்பட்டதுபோல்‌ ஒளிவிட்டது. தேரின்‌ நிழல்‌ 
நீண்டு முன்னால்‌ விழ அதை தொட்டுவிடத்‌ துடிப்பவை 
போல புரவிகள்‌ காலெடுத்து வைத்து ஓடின. அனைத்து 
மாளிகைகளிலும்‌ சுண்ணச்‌ சுவர்பரப்புகள்‌ 
பொன்னொளி கொண்டிருந்தன. கொடிநிழல்கள்‌ நீண்டு 
பிற மாளிகைச்‌ சுவர்களில்‌ துடித்தன. 


அஸ்தினபுரியின்‌ அரண்மனைத்தொகுதி 
மாலையொளியில்‌ முகில்திரளென எழுந்து வந்தது. 
அப்பால்‌ மாலைப்பிறை பனங்குருத்தோலை போல 


ஒளியின்றி நீலவானில்‌ நின்றது. கொடிகளின்‌ நிழல்கள்‌ 
குவைமாட வளைவுகளில்‌ முலைகள்மேல்‌ மாலை என 
வளைந்துகிடந்தன. கோட்டைமுகப்பில்‌ இருந்த 
காவல்மாடத்து வீரன்‌ கர்ணனைக்‌ கண்டதும்‌ சங்கை 
முழக்க கீழே அவனுக்காகக்‌ காத்திருந்த ஏழு குதிரை 
வீரர்கள்‌ முன்னால்‌ வந்து தலைவணங்கி முகமன்‌ 
சொன்னார்கள்‌. கர்ணன்‌ தேரை நிறுத்தி அவர்களின்‌ 
வாழ்த்துக்களை பெற்றபின்‌ புஷ்பகோஷ்டத்தின்‌ 
முகப்பை நோக்கி சென்றான்‌. 


அங்கு அவனுக்காகக்‌ காத்திருந்த கனகர்‌ ஓடிவந்து 
“தங்களுக்காக பேரரசர்‌ காத்திருக்கிறார்‌” என்றார்‌. 
கர்ணன்‌ “சிந்துநாட்டரசர்‌ வந்துவிட்டாரா?” என்றான்‌. 
“இல்லை, இளவரசருக்கான சடங்குகள்‌ இப்போதுதான்‌ 
முடிந்தன. அவரை நீராட்டி மாற்றாடை அணிவித்து 
கொண்டு வருவதாக சொன்னார்கள்‌. இளவரசியும்‌ 
சிந்துநாட்டு அரசரும்‌ மைந்தருடன்‌ பேரரசரின்‌ அவைக்கு 
சிறிதுநேரம்‌ கழித்தே வருவார்கள்‌. அரசர்‌ தன்‌ 
அறையிலிருந்து கிளம்பிவிட்டார்‌.” 


கர்ணன்‌ புருவம்‌ சுருங்க “இதுவரை சிந்துநாட்டு 
இளவரசரை பேரரசர்‌ பார்க்கவில்லையா?” என்றான்‌. 
கனகரின்‌ விழிகள்‌ சற்று மாறுபட்டன. 
“பார்க்கவில்லையா?” என்று இன்னும்‌ உரத்த குரலில்‌ 
கேட்டான்‌. “ஆம்‌” என்றார்‌ கனகர்‌. 


கர்ணன்‌ அவர்‌ முகத்தை நோக்கி இடையில்‌ கைவைத்து 
சிலகணங்கள்‌ நின்றபின்‌ மெல்ல “ஏன்‌?” என்றான்‌. 
கனகர்‌ தயங்க “சொல்லும்‌” என்றான்‌. அவர்‌ மெல்ல 
“பேரரசர்‌ விழியிழந்தவர்‌. எனவே முறைமைச்‌ சடங்குகள்‌ 
அனைத்தும்‌ முடித்து குலதெய்வங்களை மைந்தருக்கு 
காவல்‌ அமைத்தபின்‌ அவர்‌ கையில்‌ மைந்தரை 
கொடுத்தால்‌ போதுமென்று நிமித்திகரும்‌ வைதிகரும்‌ 
கருதுகின்றனர்‌” என்றார்‌. கர்ணன்‌ இதழ்களை வளைத்து 
“பேரரசரே ஆனாலும்‌ விழியிழந்தவர்‌, அல்லவா?” 
என்றான்‌. கனகர்‌ விழிகளைத்‌ தாழ்த்தி “நெறிகள்‌” 
என்றார்‌. “எவருடைய நெறிகள்‌?” என்று கர்ணன்‌ உரத்த 
குரலில்‌ கேட்டான்‌. “விழியுடையோரின்‌ நெறிகள்‌ 
அல்லவா?” 


கனகர்‌ விழிதூக்கி “ஆம்‌, விழிகொண்டவர்களின்‌ 
நெறிகள்தான்‌. இவ்வுலகை விழிகொண்டவர்களின்‌ 
பொருட்டே தெய்வங்கள்‌ படைத்துள்ளன” என்றார்‌. 
ஏதோ சொல்லெடுக்க இதழசைத்தபின்‌ கைகள்‌ 
தளர்ந்துவிழ கர்ணன்‌ தலையை இல்லை என்பது போல்‌ 


அசைத்தபின்‌ திரும்பி நடந்தான்‌. கனகர்‌ அவனைத்‌ 
தொடராது அங்கேயே நின்றுவிட்டார்‌. 


புஷ்பகோஷ்டத்தின்‌ படிகளில்‌ ஏறும்போது ஒவ்வொரு 
படிக்கும்‌ தன்‌ உடல்‌ எடை மிகுந்தபடியே வருவது போல்‌ 
அவன்‌ உணர்ந்தான்‌. இடைநாழியில்‌ ஏறி அங்கு நின்ற 
காவலனின்‌ வணக்கத்தைப்‌ பெற்று அவன்‌ தோளில்‌ 
கைவைத்தபடி “அரசர்‌ எழுந்தருளிவிட்டாரா?” என்றான்‌. 
“வந்துகொண்டிருக்கிறார்‌ அரசே” என்றான்‌ காவலன்‌. 
மீண்டும்‌ நடக்கத்தொடங்கியபோது தான்‌ எதையோ 
கண்டு நெஞ்சதிர்ந்ததை உணர்ந்தான்‌. எதை என்று 
திரும்பி நோக்குகையில்‌ மேலே நின்றிருந்த வீரன்‌ 
தலைவணங்கியதைக்‌ கண்டு எவரும்‌ இல்லை என்று 
உணர்ந்து திரும்பி இடைநாழியில்‌ நடந்தபோது எதிரே 
தூணோடு உடல்‌ ஒட்டி நின்றிருந்த கரிய 
பேருருக்கொண்ட முதியவரை பார்த்தான்‌. 


இடையில்‌ செம்மரவுரி அணிந்து கழுத்தில்‌ வெண்கல்‌ 
மாலையும்‌ காதுகளில்‌ உருத்திரவிழிக்காய்‌ குண்டலமும்‌ 
அணிந்த முனிவர்‌. கர்ணன்‌ அவரை நோக்கியபடியே 
மேலும்‌ இரண்டு அடி எடுத்து வைத்த பிறகுதான்‌ அவரது 
விழிகள்‌ ஒளியற்றவை என்பதை அறிந்தான்‌. அவர்‌ 
அருகே சென்று தலைவணங்கி “வணங்குகிறேன்‌ 
உத்தமரே, தாங்கள்‌...” என்றான்‌. “இங்குதான்‌ 
இருக்கிறேன்‌” என்றார்‌. கர்ணன்‌ “தாங்கள்‌...?” என்று 
மீண்டும்‌ கேட்டான்‌. “என்‌ மைந்தர்‌ இங்குள்ளனர்‌...” 
என்றார்‌ அவர்‌. அவன்‌ வணங்கி “வருக உத்தமரே. 
தங்களுக்கு பீடம்‌ அளிக்க நல்லூழ்‌ கொண்டுள்ளேன்‌. 
அமர்ந்தபின்‌ சொல்லாடலாம்‌” என்றான்‌. 


அவர்‌ “நான்‌ ஆயிரம்‌ மைந்தரால்‌ நாள்தோறும்‌ உணவும்‌ 
நீரும்‌ ஊட்டப்படும்‌ தந்தை” என்றார்‌. கர்ணன்‌ புருவம்‌ 
சுருங்க “என்ன சொல்கிறீர்கள்‌?” என்றான்‌. “ஆனால்‌ 
நான்‌ எதையும்‌ பார்க்கவில்லை. நான்‌ பார்க்காதவை 
எவையும்‌ என்னுடையவை அல்ல. பார்வையற்றவனுக்கு 
ஏதுமில்லை என்பது தெய்வங்களின்‌ ஆணை.” அவர்‌ 
சற்று சித்தமாறுபாடு அடைந்தவர்‌ என்று தோன்றியது. 
மரவுரியும்‌ சடைமுடியும்‌ கொண்ட முதிய முனிவர்‌ 
அரண்மனைக்கூடத்தில்‌ எவராலும்‌ வழிநடத்தப்படாது 
எப்படி விடப்பட்டார்‌ என்று அவன்‌ உள்ளம்‌ வியந்தது. 
மறு எல்லையில்‌ நின்ற அவைக்காவலனை பார்த்தான்‌. 
அவன்‌ கர்ணனை நோக்கி தலை வணங்கினான்‌. 


கர்ணன்‌ சினத்துடன்‌ அவனை நோக்கி விழியசைத்து 
அருகே வரும்படி ஆணையிட்டான்‌. பதறியபடி அவன்‌ 


அருகே வந்து தலைவணங்கி “அரசே” என்றான்‌. கர்ணன்‌ 
திரும்பி நோக்கியபோது அங்கு அந்த முதிய முனிவர்‌ 
இல்லையென்பதை உணர்ந்தான்‌. விழிமயக்கா என்று 
ஒரு கணம்‌ தோன்றியது. பெருந்தூணின்‌ பின்பக்கம்‌ 
அவர்‌ சென்றிருக்கக்கூடும்‌ என்று தோன்ற குரல்தாழ்த்தி 
“இங்கு யார்‌ வந்தது?” என்றான்‌. “இங்கா? எவருமில்லை 
அரசே. தாங்கள்‌ படியேறி வந்தீர்கள்‌. தாங்கள்‌ 
அணுகுவதற்காக நான்‌ காத்திருந்தேன்‌” என்றான்‌. 
“இந்தத்‌ தூணின்‌ அருகே...” என்றான்‌ கர்ணன்‌. காவலன்‌ 
“தாங்கள்‌ இந்தத்‌ தூணின்‌ அருகே நின்று ஆடை சீர்‌ 
செய்வதை பார்த்தேன்‌” என்றான்‌. 


ஒரு கணம்‌ அவன்‌ உடல்‌ மெய்ப்பு கொண்டு வியர்த்தது. 
நெஞ்சின்‌ அறைதல்‌ ஓசையை கேட்டபின்‌ “ஆம்‌, நன்று” 
என்று கூறி அவன்‌ விழிகளை நோக்காது நடந்தபோது 
பின்‌ பக்கம்‌ அவர்‌ நின்றிருக்கிறார்‌ என்ற எண்ணம்‌ 
எழுந்தது. திரும்பிப்‌ பார்க்கும்படி அவன்‌ உளக்குரல்‌ 
அவனை அறிவுறுத்தியது. கூரிய வேல்‌ ஒன்று நெஞ்சை 
குத்த அதை உந்தியபடி முன்செல்வதுபோல அவன்‌ 
சென்றான்‌. பின்பு அறியாக்கணம்‌ ஒன்றில்‌ திரும்பி 
நோக்கினான்‌. ஓடைக்கரை மரங்களென நிரைவகுத்த 
பெருந்தூண்களில்‌ பித்தளைப்‌ பூண்களும்‌ சித்திரப்‌ 
பட்டுப்பாவட்டாக்களும்‌ மலர்த்தார்களும்‌ 
வண்ணத்தோரணங்களும்‌ அணிவிக்கப்பட்டிருந்தன. 
அவை காலமில்லா அமைதியில்‌ காலூன்றி 
நின்றிருந்தன. 


அத்தூண்கள்‌ தாங்கிய வளைந்த உத்தரங்களின்மேல்‌ 
கவிழ்ந்த உட்குடைவுக்கூரைக்குக்‌ கீழே பெருங்கூடம்‌ 
ஓய்ந்து கிடந்தது. தேய்த்த கரிய தரைப்பரப்பில்‌ நீருக்குள்‌ 
என மிதந்திறங்கியிருந்தன தூண்களின்‌ நிழல்கள்‌. 
நீள்மூச்சுடன்‌ உடலை எளிதாக்கி கர்ணன்‌ படிகளில்‌ ஏறி 
இரண்டாவது இடைநாழிக்கு சென்றபோது மிக வலுவாக 
அந்த இருப்புணர்வை தன்‌ பின்னால்‌ அடைந்தான்‌. 
முதுகில்‌ விழித்திருக்கும்‌ அறியாப்‌ புலனொன்று 
அறிந்தது அவரை. அங்கிருக்கிறார்‌. திரும்பிப்‌ பார்த்தால்‌ 
அவர்‌ இருக்க மாட்டார்‌. இல்லை நின்றிருக்கவும்கூடும்‌. 


அவர்‌ என்ன சொன்னார்‌ என்று 
எண்ணிக்கொண்டபோது அச்சொற்கள்‌ எவையும்‌ 
நினைவுக்கு வரவில்லை. பார்வையின்மை பற்றி ஏதோ 
சொன்னார்‌. பார்க்கப்படாதவை அளிக்கப்படாதவையே. 
இவையல்ல. என்ன சொற்கள்‌? கலைந்து குவிந்த 
களஞ்சியமொன்றை இரு கைகளாலும்‌ அள்ளி அள்ளி 
வீசித்‌ தேடுவது போல சொற்களைத்‌ தேடி சலித்து 


இல்லையென்பது போல்‌ தலையசைத்தான்‌. 


அவன்‌ முன்‌ நின்றிருந்த காவலன்‌ தலைவணங்கி 
“அரசே” என்றான்‌. “பேரரசர்‌?” என்றான்‌ கர்ணன்‌. “அரசர்‌ 
வந்து கொண்டிருக்கிறார்‌. தாங்கள்‌ பேரரசரை இப்போது 
சந்திக்கலாம்‌” என்றான்‌. “ஆம்‌” என்றான்‌ கர்ணன்‌ 
நீள்மூச்சுடன்‌. “இவ்வழியே” என அவன்‌ கர்ணனை 
அழைத்துச்‌ சென்றான்‌. நெடுந்தொலைவில்‌ என யாழிசை 
கேட்டுக்கொண்டிருந்தது. கேட்டதை உணர்ந்த மறுகணமே 
வண்டுக்கூட்டமென வந்து செவிசூழ்ந்தது. “பேரரசர்‌ இசை 
கேட்கிறாரா?” என்றான்‌ கர்ணன்‌. “ஆம்‌. இங்கு இசை 
ஒலிக்காத தருணமே இல்லை” என்றான்‌ காவலன்‌. 


அவன்‌ திருதராஷ்டிரரின்‌ அவை வாயிலில்‌ நின்று 
கதவை மெல்ல தட்ட அது திறந்து இளங்காவலன்‌ 
ஒருவன்‌ எட்டிப்பார்த்து கர்ணனை அறிந்ததும்‌ தலை 
வணங்கி “வருக அங்க நாட்டரசே” என்று இதழ்‌ மட்டும்‌ 
அசைத்து சொன்னான்‌. கர்ணன்‌ தன்‌ பாதக்குறடுகளை 
கழற்றிவிட்டு ஓசையின்றி காலெடுத்து வைத்து உள்ளே 
சென்றான்‌. உள்ளே பீடத்தில்‌ மெலிந்த நீள்காலை 
தூக்கிவைத்தபடி உடல்‌ மெலிந்து விழிதளர்ந்த விப்ரர்‌ 
அமர்ந்திருந்தார்‌. கர்ணன்‌ தலைவணங்கி கையால்‌ 
அரசரை பார்க்க விழைகிறேன்‌ என்றான்‌. விப்ரர்‌ சற்று 
பொறுக்கும்படி கைகாட்டிவிட்டு கைகளை பீடத்தில்‌ 
ஊன்றி மெதுவாக எழுந்து மேலாடையை சீர்‌ செய்தபின்‌ 
முதுமை தளரச்செய்த காலடிகளுடன்‌ மெல்ல நடந்து 
இசைக்கூடத்திற்குள்‌ சென்றார்‌. 


யாழின்‌ ஒலி வழக்கத்தைவிட மும்மடங்கு ஓசையுடன்‌ 
இருப்பதை கர்ணன்‌ கேட்டான்‌. அத்தனை தொலைவுக்கு 
அத்தனை உரத்து கேட்க வேண்டுமென்றால்‌ அது 
மிகப்பெரிய யாழாக இருக்க வேண்டும்‌. அதை எப்படி 
மீட்ட முடியும்‌? நின்று கொண்டு கைகளால்‌ மீட்டும்‌ 
பேரியாழ்‌ ஒன்றை அவன்‌ எண்ணத்தில்‌ 
வரைந்தெடுத்தான்‌. அந்த எண்ணத்தினூடாக சிறிய 
அமைதியின்மை போல பிறிதொன்று ஓடியது. சற்று முன்‌ 
நிகழ்ந்தது ஒரு உளப்பிறழ்வின்‌ காட்சியென. 
உளப்பிறழ்வு என்னும்‌ சொல்‌ அவனை அதிரச்செய்தது. 
ஏழுகுதிரைத்‌ தேரில்‌ எப்போதும்‌ ஒரு குதிரை 
கட்டற்றிருக்கும்‌. அதன்‌ கடிவாளம்‌ நம்‌ கையில்‌ 
இருக்காது என்று அவன்‌ தந்தை சொல்வதுண்டு. அவன்‌ 
எவரைக்‌ கண்டான்‌? 


விப்ரர்‌ இசைக்கூட வாயிலில்‌ நின்று கர்ணனைப்‌ பார்த்து 
உள்ளே செல்லும்படி கையசைத்தார்‌. கர்ணன்‌ அருகே 


சென்று மெல்ல தலைவணங்கிவிட்டு உள்ளே சென்றான்‌. 
தடித்த மரவுரிமெத்தைத்‌ தரைகொண்ட நீள்வட்ட 
இசைக்கூடத்தில்‌ நடுவே இருந்த அணிச்சுனையில்‌ 
மேலிருந்து அந்தியின்‌ செவ்வொளி விழுந்து அதை 
பொன்னுருகி நிறைந்த கலமென மாற்றியிருந்தது. 
அவ்வொளிக்கு விழிபழகிய பின்னர்தான்‌ இசைக்கூடம்‌ 
முழுக்க நிரந்து அசைவிழந்து அமர்ந்திருந்த இளைய 
கெளரவரைக்‌ கண்டான்‌. ஆயிரம்‌ குளிர்ந்த கற்சிற்பங்கள்‌ 
போல்‌ விழிகள்‌ மட்டுமே என அவர்கள்‌ யாழ்சூதர்களை 
நோக்கியிருந்தனர்‌. விப்ரரையோ கர்ணன்‌ 
நுழைந்ததையோ அவர்கள்‌ அறியவில்லை. 


அப்பால்‌ இசை மேடையில்‌ பன்னிரு பேரியாழ்கள்‌ 
சூதர்களால்‌ இசைக்கப்பட்டன. பன்னிரு விரல்கள்‌ 
மீட்டிய இசை ஒற்றை இசையோடை என பிசிறின்றி 
முயங்கி இசைக்கூடத்தை முற்றிலும்‌ நிறைந்திருந்தது. 
மெத்தைமேல்‌ அவன்‌ நடந்தபோது அது பதிந்து குழிந்து 
மீண்டது. ஓசையின்மை அவன்‌ நீரில்‌ 
மூழ்கிச்செல்வதுபோல எண்ணச்செய்தது. அங்குள்ள 
பீடங்களெல்லாமே பெரியவை, மெத்தை மூடப்பட்டவை. 
நுரைமேல்‌ அமரும்‌ ஈ என அவன்‌ அமர்ந்தான்‌. கைகளை 
தொடைகள்மேல்‌ வைத்துக்கொண்டான்‌. 


தொலைவில்‌ இருந்து பார்க்கையில்‌ திருதராஷ்டிரரின்‌ 
உடல்‌ மழைகமுவிய கரும்பாறை என குளிர்ந்து 
அசைவற்றிருப்பதாக தோன்றியது. இரு கைகளும்‌ 
பீடத்தின்‌ பிடிமேல்‌ பதிந்திருந்தன. கால்கள்‌ சற்றே 
நீட்டப்பட்டு மண்ணில்‌ வேரோடியவை போல்‌ தோன்றின. 
துணிப்புரி கருகிய சாம்பல்சுருள்போல்‌ விரிந்த 
தோள்களில்‌ படர்ந்திருந்த நரைகுழல்கற்றைகள்‌ கூட 
அசைவற்றிருந்தன. தவளையின்‌ தாடையென 
இருஊன்விழிகள்‌ மட்டும்‌ அசைந்துகொண்டிருந்தன. 


இசை தன்‌ உடலில்‌ மெல்லிய தாளமொன்றை படிய 
வைத்திருப்பதை கர்ணன்‌ உணர்ந்தான்‌. இரு 
கைகளிலும்‌ சுட்டுவிரல்கள்‌ துடித்து அசைந்து 
அத்தாளத்தின்‌ படிகளில்‌ ஒற்றைக்கால்‌ வைத்து ஏறி 
மேலே சென்று கொண்டிருந்தன. நீர்த்துளிசொட்டும்‌ 
இலைபோல அவன்‌ அந்தத்‌ தாளத்தால்‌ 
ட்கொள்ளப்பட்டான்‌. அப்போது தொலைவில்‌ 
ருதராஷ்டிரரின்‌ உடலும்‌ பட்டுச்‌ சல்லா துணியில்‌ 
வரையப்பட்ட ஓவியம்‌ காற்றிலென இசையில்‌ 
அலைவுறுவதாக தோன்றியது. விழிமயக்கா என்று 
நோக்கி இல்லை என்று கண்டான்‌. அவர்‌ உடலில்‌ 
ஒவ்வொரு தசையும்‌ நெகிழ்ந்து யாழிசை அதிர்வுக்கு என 


இயைந்து அசைந்து உள் நடனம்‌ ஒன்றில்‌ இருந்தது. 


ஒரு மனிதன்‌ தன்‌ உடலுக்குள்‌ நடமிட முடியும்‌! தோல்‌ 
போர்த்திய தசைக்குவைக்குள்‌ அமர்ந்துகொண்டே 
நெடுந்தொலைவு செல்ல முடியும்‌! எங்கிருக்கிறார்‌ 
இம்மனிதர்‌? என்றேனும்‌ இங்கிருந்திருக்கிறாரா? 
இங்குளோரை எவ்வண்ணம்‌ அறிந்திருக்கிறார்‌? 
இங்கொலித்துக்‌ கொண்டிருக்கும்‌ நில்லா இசையின்‌ 
பிறழொலிகளாகவே உறவும்‌, சுற்றமும்‌, நாடும்‌, மானுடப்‌ 
பெருவலையும்‌ அவருக்கு பொருள்‌ படுகின்றனவா 
என்ன? அன்றி அப்பேரிசையின்‌ ஒலியதிர்வுகள்‌ 
மட்டும்தானா அவை? 


ஒருபோதும்‌ அவரை அணுகியதில்லை. அவர்‌ 
தொடுகையை உணர்ந்ததில்லை என்று அவன்‌ 
அறிந்தான்‌. எங்கிருந்தோ மிதந்தெழுந்து மேலே வந்து 
அவனை அவர்‌ அள்ளி தன்‌ அகன்ற மார்போடள்ளி 
அணைக்கையில்‌ அணியறையிலிருந்து தோள்பட்டமும்‌ 
கங்கணமும்‌ கச்சையும்‌ எழுகொண்டையும்‌ 
தலையொளிவட்டமும்‌ அணிந்து 
அறிபடுதோற்றமொன்றென வரும்‌ கூத்தன்‌. 
அணியறையோ அடியற்ற ஆழமுடைய ஒரு சொல்‌. 
இக்கரிய அரக்கன்‌ பின்பு ஒலியின்றி அதில்‌ கால்‌ வைத்து 
இறங்கி தன்‌ பாதாளத்திற்கு மீள்கிறார்‌. அங்கு இருள்‌ 
சூழ்ந்து இறுகியிருக்கிறது. செவியிருள்‌, விழியிருள்‌, 
மூக்கிருள்‌, நாக்கிருள்‌, தொடுஇருள்‌, மொழியிருள்‌, 
அறிவிருள்‌. முழுமையென தன்னை காட்டும்‌ இன்மை... 


நீள்முச்சுடன்‌ அவன்‌ கால்களை நீட்டி எளிதாக்கிக்‌ 
கொண்டான்‌. அவ்விசைக்கூடத்தில்‌ அவன்‌ மட்டுமே 
அம்மெல்லிய அசைவை விடுக்கும்நிலையில்‌ 
அகன்றிருந்தான்‌ என்று தோன்றியது. நீர்ப்பரப்பில்‌ 
தூசுவிழுந்ததுபோல அங்கிருந்த அனைத்துடல்களும்‌ 
மெல்ல நலுங்கின. அத்தனை இளமைந்தரும்‌ 
திருதராஷ்டிரர்‌ போலவே இருந்தார்கள்‌. ஒன்று நூறு 
ஆயிரமெனப்‌ பெருகி அறை நிறைத்திருந்தது ஓர்‌ இருப்பு. 
ஆயிரம்‌ உடல்‌ கொண்டிருந்தது ஓருயிர்‌. கர்ணன்‌ 
அம்மைந்தரின்‌ ஒவ்வொரு விழியையாக நோக்கினான்‌. 
இங்கு இவ்வண்ணம்‌ இச்சரடில்‌ தொடுக்கப்படுபவை 
என்பதனால்தானா பிறிதெவற்றாலும்‌ 
இணைக்கப்படாமலேயே இவை இந்நகரமெங்கும்‌ 
சிதறிப்பரந்து கொந்தளித்தன? ஒருதுளி 
நதியென்றாகியதுபோல்‌ பெருகி இந்நகரை 
நிறைத்திருக்கும்‌ விழியின்மை. ஏன்‌ இது நிகழ்கிறது 
இங்கு? விண்ணறியும்‌ மண்ணறியா பொருளென ஒன்று 


இதன்‌ பின்னிருக்கும்‌ போலும்‌. 


ஒற்றைவிழி, ஒற்றைக்கனவு, 
ஒற்றைப்பெருக்கென்றெழுந்த ஊழ்கம்‌. தவழ்ந்து 
தலைதாக்கி நோக்கிய மைந்தர்கள்‌ அவர்களில்‌ 
இருந்தனர்‌. கரிய சிறுதோள்களை சற்றே முன்னொடுக்கி 
செவிநோக்கு கூர்ந்து விழியின்மையாகி இருந்தனர்‌ 
குழந்தைகள்‌. பிறிதொன்றிலாது அங்கிருந்தனர்‌. 
லக்ஷ்மணன்‌ அவர்களில்‌ ஒருவர்‌ என கண்டான்‌. 
எப்போதேனும்‌ இப்பெருந்திரளிலிருந்து அவனால்‌ 
விடுபட முடியுமா? பிறிதொருவனாக ஆகலாம்‌. 
அப்புண்ணை அவன்‌ எப்படி ஆற்றிக்‌ கொள்வான்‌? 
கையாயிரம்‌ கொண்ட கார்த்தவீரியன்‌. விழியீராயிரம்‌ 
கொண்ட விராடன்‌. இவ்வடிவில்‌ அவன்‌ எழுந்தால்‌ 
வென்று நடக்க இப்புவி போதுமா என்ன? 


யாழிசை அருவியெனப்‌ பெருகி மண்‌ நிறைந்து பரவி 
மெலிந்து ஓய்ந்து துளித்து சொட்டி நிலைத்து அமைதி 
கொண்டது. அவ்வமைதியின்‌ உலகிலிருந்து அப்போதும்‌ 
உதிராமலிருந்தனர்‌ இளையோர்‌. உளவிரல்கள்‌ இசையில்‌ 
துழாவ உடலின்றி இருந்தனர்‌ சூதர்‌. அவர்களின்‌ 
உடல்விழிகளும்‌ ஓய்ந்தகைகளும்‌ கைவிழுந்து அமைந்த 
யாழ்நரம்புகளும்‌ அதுவரை ஒலித்த இசையாகவே 
எஞ்சியிருந்தன. நீள்மூச்சுடன்‌ திருதராஷ்டிரர்‌ மீண்டு 
வந்தார்‌. கர்ணனை நோக்கி அவரது குருதி விழிகள்‌ 
திரும்பி அசைந்தன. “மூத்தவனே” என்றார்‌. கர்ணன்‌ 
எழுந்து அவர்‌ அருகே சென்று குனிந்து அவர்‌ கால்களில்‌ 
தலை வைத்தான்‌. 


“ஆஹ்ஹ்‌” என்னும்‌ மூச்சொலியுடன்‌ அவர்‌ தன்‌ 
பெருங்கையால்‌ அவன்‌ தலையை வளைத்து தோளுடன்‌ 
அணைத்து குழலை மறுகையால்‌ நீவியபடி “உன்னை 
நோக்கியிருந்தேன்‌” என்றார்‌. கர்ணன்‌ அவர்‌ அருகே 
தரையில்‌ அமர்ந்து தன்‌ கைகளை அவர்‌ தொடையில்‌ 
வைத்துக்கொண்டான்‌. “இன்று காலை களத்தில்‌ 
என்னுடன்‌ தோள்‌ கோக்க நீ வருவாய்‌ என்று 
எண்ணினேன்‌.” கர்ணன்‌ “புலரிக்கு முன்பே நான்‌ 
கோட்டை முகப்புக்கு செல்லவேண்டியிருந்தது அரசே” 
என்றான்‌. “கோட்டை முகப்புக்கா?” என்றபின்‌ 
புரிந்துகொண்டு “ஆம்‌, மைந்தனை நீ சென்று 
வரவேற்பதே முறை. அஸ்தினபுரியின்‌ ஒரே மகளின்‌ 
முதல்‌ மகன்‌. இந்நகராளும்‌ கோல்‌ அவன்‌ கையிலும்‌ 
ஒன்று இருக்கும்‌” என்றார்‌. 


“தாங்கள்‌ இன்னமும்‌ மைந்தனை பார்க்கவில்லை 


அல்லவா?” என்றான்‌ கர்ணன்‌. “தாங்கள்‌...” அவர்‌ அவன்‌ 
தலையைத்‌ தட்டி “நீ சொல்லவருவதை அறிவேன்‌. 
என்னிடம்‌ முதுநிமித்திகர்‌ வந்து சொன்னார்‌. 
தெய்வங்களை துணைநிறுத்தி கங்கணமும்‌ 
கணையாழியும்‌ அளித்தபின்‌ மைந்தன்‌ என்‌ கைதொட 
வந்தால்போதும்‌. ஆம்‌, அதுவே முறை என்று நானும்‌ 
சொன்னேன்‌. இன்னமும்‌ விதுரனுக்கு இது தெரியாது. 
அவனிடம்‌ நீ உளறிவிடாதே... சினம்‌ கொண்டு எழுவான்‌” 
என்றார்‌. கர்ணன்‌ அவர்‌ தொடையை இன்னொரு 
கையால்‌ தொட்டான்‌. 


“என்‌ தீயூழ்‌ என்னுடன்‌ செல்லவேண்டும்‌ மைந்தா. 
நினைக்கவே சமயங்களில்‌ நெஞ்சு நடுங்கும்‌. கண்‌ 
என்பது எத்தனை நுணுக்கமானது. இரு மெல்லிய 
மலர்கள்‌ அவை. இன்மது ததும்பி விளிம்பு நிறைந்து 
நிற்கும்‌ இரு கோப்பைகள்‌. இந்நகரமோ எங்கும்‌ 
கூரியவற்றை நிறைத்து வைத்துள்ளது. அம்புகள்‌ 
வேல்கள்‌ கூர்விளிம்புகள்‌... இளையோர்‌ 
களிவெறிகொண்டு கூத்தாடுகிறார்கள்‌. கண்களை 
அவர்கள்‌ எண்ணுவதேயில்லை...” அவர்‌ புன்னகைத்து 
“எண்ணினால்‌ நான்‌ இவர்கள்‌ எவரையும்‌ 
அரண்மனைவிட்டு வெளியே செல்லவே விடமாட்டேன்‌” 
என்றார்‌. 


திருதராஷ்டிரரின்‌ கைகள்‌ கர்ணனின்‌ தலைமேல்‌ 
அழுந்தி குழல்சுருள்களை விரல்களில்‌ சுற்றி நீவி 
இறங்கி, செவிமடல்களை பற்றி மெல்ல இழுத்து, தோளில்‌ 
படிந்து புயம்வரை தடவிச்சென்று, திரண்ட 
பெருந்தசைப்புடைப்பில்‌ எழுந்து கிளைவிரித்து 
இறங்கிய நரம்பை ர டல மீட்டி, கழுத்தெலும்பின்‌ 
படகு விளிம்பை தடவி, குரல்வளை முழையை மெல்ல 
வருடி மேலேறின. கன்னங்களின்‌ அடர்மயிர்ப்‌ பரவலை, 
கூர்‌ கொண்டு நின்ற மீசையை, வளைவற்ற நேர்‌ மூக்கை, 
கீழே அழுந்திய சிறிய உதடுகளை தொட்டுச்சென்று 
கண்களை அடைந்ததும்‌ தயங்கின. இரு விழிகளையும்‌ 
மாறி மாறி தொட்டு எதையோ தேடின. புதைத்திட்ட 
முட்டை நோக்கி முகர்ந்து வரும்‌ கடலாமை. எங்கோ 
மறந்திட்ட புதையலைத்‌ தேடும்‌ விழியிழந்த உலோபி. 


நெற்றியை, மறுசெவியை, மறுதோளை, மார்பின்‌ மயிரற்ற 
கரும்பளிங்கு பிளவுப்பலகைப்‌ பரப்பை. மீண்டும்‌ 
கழுத்தை, உதடுகளை. மீண்டும்‌ கண்களை. மரக்கட்டை 
என கடுமைகொண்ட பெரிய விரல்கள்‌ அவன்‌ 
கண்களை மிகமென்மையாக தொட்டன. அவர்‌ 
பெரும்பாலும்‌ கண்களைத்‌ தொட்டு நோக்குகிறார்‌ 


எனபதை அவன்‌ நினைவுகூர்ந்தான்‌. கண்களைத்‌ 
தொட்டு அவர்‌ தேடுவது என்ன? ஒளியின்மையை 
அறியும்‌ ஒளியையா? “மூத்தவனே” என்று 
நீள்மூச்செறிந்து தனக்குள்‌ என அழைத்தார்‌ 
திருதராஷ்டிரர்‌. மூடிய அறைக்குள்‌ எழும்‌ காற்றொலி 
போல அது கேட்டது. “சொல்லுங்கள்‌ தந்தையே” 
என்றான்‌. 
“நீ இங்கிரு” என்றார்‌. “ஆம்‌, ஆணை” என்றான்‌ கர்ணன்‌. 
“நீ இளையவனுடன்‌ இரு. இங்கு அவன்‌ 
நிலையழிந்திருக்கிறான்‌.” ”மகிழ்ந்திருக்கிறாரென்று 
தோன்றுகிறது” என்றான்‌ கர்ணன்‌. “ஆம்‌, 
மகிழ்ந்திருக்கிறான்‌. ஆனால்‌ ஷத்ரியன்‌ 
மகிழ்ந்திருக்கலாகாது மைந்தா. அவனுள்‌ இருப்பவை 
தசைபுடைத்த பெரும்‌ புரவிகள்‌. ஒவ்வொரு நாளும்‌ 
நூறுகாதம்‌ ஓடினால்‌ மட்டுமே அவை நின்று உறங்கி 
விழிக்க முடியும்‌. அரசாள்வதில்‌ அவனுக்கு 
ழைவில்லை. இங்கு அவனை வைத்துக்கொண்டு 
என்ன செய்வது என்று அமைச்சர்களுக்கும்‌ 
தெரியவில்லை” என்றார்‌ திருதராஷ்டிரர்‌. “இல்லை, 
அவர்‌...” என கர்ணன்‌ சொல்லத்தொடங்க கையசைத்து 
தடுத்தார்‌. 


“நான்‌ அறிவேன்‌. அவை அமர்ந்த அவன்முன்‌ விழிநீர்‌ 
விடும்‌ முதல்‌ மனிதனுக்கு சார்பாக 
தீர்ப்பளித்துவிடுகிறான்‌. இரு தடம்‌ நோக்கி நடுநிலை 
கொள்ள அவனால்‌ முடியவில்லை. கண்ணீருக்கு 
இரங்குபவன்‌ அரசனாக முடியாது. நீதியால்‌ 
தண்டிக்கப்படும்‌ குற்றமிழைத்தோரும்‌ விழிநீர்‌ 
விடக்கூடும்‌. பிழை செய்து உளம்‌ நொந்தவரும்‌ விழிநீர்‌ 
விடுவார்கள்‌. வென்று செல்லவேண்டும்‌ என்று 
வெறியெழுந்தவரும்‌, பிறரை உண்டு கடக்க விழைவு 
கொண்டோரும்‌ விழிநீர்‌ விடுவார்கள்‌” என்றார்‌. கர்ணன்‌ 
“நானும்‌ விழிநீரை கடக்க இயலாதவன்தான்‌ அரசே” 
என்றான்‌. “அதை நான்‌ அறிவேன்‌. ஆனால்‌ நீ கதிரவன்‌ 
மைந்தன்‌. அனைத்தையும்‌ கடந்து சென்று 
உண்மையைத்‌ தொடும்‌ ஒன்று உன்‌ கண்களில்‌ உள்ளது” 
என்றார்‌. 


கர்ணன்‌ “இங்கிருக்கிறேன்‌ அரசே. ஆனால்‌ பானுமதி 
உள்ளவரை இவ்வரசு முறையான கோலால்தான்‌ 
ஆளப்படும்‌” என்றான்‌. “ஆம்‌. இங்குள்ள அரசைப்பற்றி 
நான்‌ எவ்வகையிலும்‌ கவலை கொள்ளவில்லை. 
விதுரனும்‌ பானுமதியும்‌ இருக்கையில்‌ கோலாளும்‌ 
அரசத்திருவும்‌ சொல்லாளும்‌ அருந்தவத்தோனும்‌ 


இணைஙந்திருப்பதற்கு நிகர்‌. நான்‌ துயருறுவது என்‌ 
மைந்தனைக்‌ குறித்து மட்டுமே.” 


கர்ணன்‌ அவ்வுணர்வுநிலையை மாற்ற விரும்பி திரும்பி 
அசைவிழந்து அமர்ந்திருந்த இளைய கெளரவரை 
நோக்கி புன்னகைத்து “இவர்கள்‌ இவ்வண்ணம்‌ 
இருக்கமுடியுமென்பதை என்னால்‌ 
எண்ணக்கூடுவதில்லை” என்றான்‌. “இவர்கள்‌ 
எப்போதும்‌ இப்படித்தான்‌ என்‌ முன்‌ இருக்கிறார்கள்‌. 
இங்கு நுழைகையிலேயே ஆழ்ந்த அமைதி 
கொண்டுவிடுவார்கள்‌. வெளியே இவர்கள்‌ ஓசையும்‌ 
கொப்பளிப்புமாக இருக்கிறார்கள்‌ என்கிறார்கள்‌. நான்‌ 
அறிந்ததில்லை” என்றார்‌ திருதராஷ்டிரர்‌. “துஷ்கிரமா, 
இப்படி வா” என்றார்‌. ஒன்றரை வயதான துஷ்கிரமன்‌ 
எழுந்து அருகே வந்து அவர்‌ கால்களைத்தொட்டு 
சென்னி சூடி “வணங்குகிறேன்‌ முதுதந்தையே” என்றான்‌. 


அவனை அவர்‌ ஒற்றைக்கையால்‌ புயம்‌ பற்றித்தூக்கி 
சுழற்றி தன்‌ தோளில்‌ அமர்த்திக்‌ கொண்டார்‌. அவன்‌ 
அவர்‌ தலையை தழுவியபடி மயங்கி அமர்ந்திருந்தான்‌. 
“அதோ இருப்பவன்‌ துர்லபன்‌. அவனருகே 
துஷ்பிரபன்‌...” என்றார்‌. கர்ணன்‌ “இவர்களின்‌ பெயர்கள்‌ 
எவராலும்‌ முற்றிலும்‌ நினைவில்கொள்ள முடியாதவை 
என்கிறார்கள்‌” என்றான்‌. “ஏன்‌? அனைவர்‌ பெயரும்‌ 
நன்கு தெரியும்‌. அவர்களின்‌ காலடியோசையை, 
உடல்மணத்தை, குரலை என்னால்‌ அறியமுடியும்‌. ஏன்‌ 
நெஞ்சோடு சேர்த்தால்‌ அவர்கள்‌ குருதித்‌ துடிப்பைக்கூட 
என்னால்‌ அடையாளம்‌ காண முடியும்‌” என்றார்‌. கர்ணன்‌ 
சிரித்து “அஸ்தினபுரியில்‌ இம்மைந்தரை அடையாளம்‌ 
காணும்‌ ஒரே மனிதர்‌ தாங்களே” என்றான்‌. 


திருதராஷ்டிரர்‌ “ஆம்‌, நானே நூறென ஆயிரமென பெருகி 
இங்கு நிறைந்திருப்பதாக சூதர்கள்‌ பாடுவதுண்டு. 
என்னுடலை நானே தொட்டறிவதில்‌ என்ன வியப்பு? 
இளமையில்‌ நான்‌ முதலில்‌ அறிந்தது என்‌ உடலைத்தான்‌. 
என்‌ அன்னை என்‌ கையைப்பற்றி என்‌ காலில்‌ வைத்து 
கால்‌ என்றாள்‌. விரல்‌ என்றாள்‌. நகம்‌ என்றாள்‌. அங்கு 
தொடங்கி பல்லாயிரம்‌ முறை தொட்டுத்‌ தொட்டு என்னை 
நான்‌ அறிந்தேன்‌. மானுடரெல்லாம்‌ ஆடி நோக்கியே 
தங்களை ஆளென அறிகிறார்கள்‌ என்கிறார்கள்‌. என்‌ 
விரல்களில்‌ உள்ளது நானென வகுத்துக்கொண்ட இது. 
ஓய்ந்திருக்கையில்‌ இசையறியாதோன்‌ பேரியாழை என 
என்னை நானே தொட்டுத்‌ தொட்டு மீட்டிக்‌ கொள்வேன்‌” 
என்றார்‌. “இத்தனை ஆண்டுகளுக்குப்‌ பின்பும்‌ என்‌ 
உடலை நானே தொடுவது எனக்கு சலிக்கவில்லை.” 


கர்ணன்‌ மைந்தரை நோக்கி அருகே வரும்படி 
கையசைத்தான்‌ அவர்கள்‌ மெல்லிய அலையென 
அசைந்து எழுந்து ஓசையின்றி ஒழுகி திருதராஷ்டிரரை 
சூழ்ந்து கொண்டனர்‌. அவர்‌ கைநீட்டி 
ஒவ்வொருவரையாக அணைத்து அவர்களின்‌ 
பெயர்களை கூறினார்‌. “இவன்‌ மகாவீர்யன்‌. இவன்‌ 
பிறந்த அன்று நல்ல மழை. ஈற்றறைக்குச்‌ சென்று 
இவனைப்‌ பார்க்க விழைந்தேன்‌. ஏனெனில்‌ நான்‌ பிறந்த 
அதே நாளிலும்‌ கோளிலும்‌ பிறந்தவன்‌ இவன்‌.” அவர்‌ 
காலைப்பற்றி நின்ற சிறுவன்‌ ஒருவனை கையால்‌ தாக்கி 
மடியிலமர்த்தி “இவன்‌ பெயர்‌ ஊளஷண்மளன்‌. 
பதினெட்டாவது மைந்தன்‌. சலனுக்கு அரக்கர்குலத்தரசி 
காளிகையில்‌ பிறந்த குழந்தை” என்றார்‌. 


கர்ணன்‌ சிரித்து “நண்டுக்‌ குஞ்சுகள்‌ அன்னையின்‌ 
உடலை கவ்விக்கொள்வதுபோல்‌ உள்ளது அரசே” 
என்றான்‌. “ஆம்‌, நான்‌ இவர்களை கட்டெறும்புகள்‌ என்று 
சொல்வதுண்டு. விரலை வைத்தால்‌ போதும்‌ அவர்களே 
ஏறி மூடிக்கொள்வார்கள்‌.” கைகளை நீட்டி அவர்‌ 
ஒவ்வொருவர்‌ கன்னங்களையாக தொட்டார்‌. அவை இரு 
தவிக்கும்‌ ஆமை முகங்கள்‌ என்றாயின. நாவென 
சுட்டுவிரல்‌ பதைத்தது. ஒவ்வொரு முட்டையாக தோண்டி 
எடுத்து முகர்ந்து நீள்மூச்சு விட்டு மீண்டும்‌ புதைத்தன 
அவை. கர்ணன்‌ இயல்பாக விழிதிரும்பி நோக்கியபோது 
அவ்வறைக்குள்‌ பெருந்தூணின்‌ அருகே விழியிழந்த 
முனிவரை பார்த்தான்‌. அறியாது ஓர்‌ ஒலியை அவன்‌ 
எழுப்ப திருதராஷ்டிரர்‌ “என்ன?” என்றார்‌. “இல்லை 
அரசே” என்றபின்‌ அவன்‌ மீண்டும்‌ பார்த்தான்‌. 


அவர்‌ திருதராஷ்டிரரையே நோக்கியபடி அசைவற்று 
நின்றிருந்தார்‌. அவ்வுருவை தங்கள்‌ இசைக்கலங்களை 
தொகுத்து உறையிட்டுக்‌ கொண்டிருந்த சூதர்கள்‌ 
பார்க்கிறார்களா என்று அவன்‌ திரும்பிப்‌ பார்த்தான்‌. 
அவர்கள்‌ பார்ப்பதாக தெரியவில்லை. அவன்‌ 
அவர்களை பார்ப்பதைக்‌ கண்டு இருவர்‌ அவனை 
நோக்கி தலைவணங்கினர்‌. நோக்கைத்‌ திருப்பி மீண்டும்‌ 
அவரைப்‌ பார்த்தான்‌. எங்கோ பார்த்த பேருடல்‌. கொழுத்த 
பெருந்தோள்கள்‌. பாறையில்‌ நீர்வழிந்த தடம்போல 
கருமையில்‌ நரை படர்ந்த தாடி. தோளில்‌ புரண்ட 
வேர்த்தொகை போன்ற சடைக்கற்றைகள்‌. ஓடு விலக்கி 
குஞ்சு வெளிவந்த உந்துகையில்‌ பதைக்கும்‌ சவ்வு 
போன்ற கண்கள்‌. 


“இளையோனே” என்றார்‌ திருதராஷ்டிரர்‌. கர்ணன்‌ அவர்‌ 
கால்களைத்தொட்டு “நான்‌ மூத்தவன்‌ அரசே” என்றான்‌. 


“ஆம்‌, நீ மூத்தவன்‌” என்றபின்‌ கைகளால்‌ தன்‌ தலையை 
மூன்று முறை தட்டினார்‌. “என்ன?” என்றான்‌. 
“இம்மைந்தருடன்‌ இருக்கையில்‌ நான்‌ உவகை கொண்டு 
நிலைமறந்தாட வேண்டுமல்லவா? அதுதானே 
உயிர்களுக்கு இயல்பு? நான்‌ குலம்முளைக்கும்‌ பிரஜாபதி 
அல்லவா?” கர்ணன்‌ ன ட என்றான்‌. “ஆனால்‌ நானோ 
எப்போதும்‌ நிலையழிகிறேன்‌. இப்போதுகூட அறியாத 

ழத்தில்‌ என்‌ நீர்மை நலுங்குகிறது. 

கத்தொலைவிலிருந்து எவரோ என்னை நோக்குவது 
போல்‌ உணர்கிறேன்‌. இரு நோக்கற்ற விழிகள்‌...” அவர்‌ 
கைகளை வீசி “இந்த உளமயக்கிலிருந்து என்னால்‌ 
தப்பவே முடியவில்லை” என்றார்‌. 


நீள்மூச்சுடன்‌ “இசை என்னைச்‌ சூழாது இம்மைந்தருடன்‌ 
சற்றுநேரம்‌ கூட என்னால்‌ இருக்க முடியவில்லை. இதோ 
பெருகி நிறைந்திருக்கிறேன்‌. ஆனால்‌ இவர்களிடம்‌ 
களியாடியதில்லை. கானாடச்‌ சென்றதில்லை. 
நீர்விளையாட்டில்‌ ஈடுபட்டதில்லை.” அருகே நின்ற 
ஒருவனைப்‌ பிடித்து “இவன்‌ பெயர்‌ தீர்க்கநேத்ரன்‌. 
குண்டாசியின்‌ மைந்தன்‌. மிகமிகத்‌ தனிமையானவன்‌. 
என்னைப்போன்று” என்றார்‌. கர்ணன்‌ மீண்டும்‌ அவரை 
நோக்கியபடி நின்று கொண்டிருந்த விழியிழந்தவரை 
பார்த்தான்‌. அவரில்‌ திருதராஷ்டிரரைப்போன்ற சாயல்‌ 
இருந்தாக வேண்டும்‌ என்று தோன்றியது. ஆனால்‌ அவர்‌ 
வாழ்நாளில்‌ ஒருமுறையேனும்‌ உடற்பயிற்சி எதையும்‌ 
செய்தவர்‌ போல்‌ தோன்றவில்லை. குனித்த தோள்களும்‌ 
தசை முழுத்த கைகளும்‌ பெரிய வயிறும்‌ புடைத்திருந்த 
தொடைகளுமென தெரிந்தார்‌. 


“ஏனோ நான்‌ இப்போது அவனை பார்க்க விழைகிறேன்‌” 
என்றார்‌ திருதராஷ்டிரர்‌. நடுங்கும்‌ குரலில்‌ “யாரை?” 
என்று அவன்‌ கேட்டான்‌. “துவாரகையின்‌ தலைவனை. 
அது ஏனென்று எனக்குத்‌ தெரியவில்லை. ஆனால்‌ 
அவன்‌ இங்கிருந்தால்‌ எழுந்து சென்று அவன்‌ கைகளை 
இறுக பற்றிக்கொள்வேன்‌. இதெல்லாம்‌ ஏன்‌ என்று 
கேட்பேன்‌. கனிநிறைந்த மரம்‌ அஞ்சுவது எந்தக்காற்றை?” 
பின்பு உரக்க நகைத்து கையால்‌ தன்‌ இருக்கையின்‌ 
பீடத்தை அடித்து “பொருளற்ற சொற்கள்‌! ஒரு 
பொருட்டுமற்ற துயரம்‌! ஏன்‌ இதை அடைகிறேன்‌ என்று 
எனக்கே தெரியவில்லை. ஒருவேளை துவாரகையின்‌ 
தலைவன்‌ இருந்தால்‌ என்‌ விழியின்மை அது என்று 
எண்ணி எள்ளி நகையாடவும்‌ கூடும்‌” என்றார்‌. 


“இல்லை அரசே. இம்மைந்தர்ப்‌ பெருக்கு எவருக்காயினும்‌ 
சிந்தையை அழிக்கும்‌. தீவிழிகள்‌ படலாகாது என்றும்‌ 


தீயூழ்‌ தின்னலாகாது என்றும்‌ தந்தை மனம்‌ பதைப்பது 
மிக இயல்புதானே?” என்றான்‌ கர்ணன்‌. தன்‌ தலையை 
ஓசையெழ மீண்டும்‌ அடித்து திருதராஷ்டிரர்‌ பற்களை 
காட்டினார்‌. “தலைகுடைகிறது மூத்தவனே. முன்பொரு 
நாள்‌ இங்கு ஒரு சூதன்‌ பாடினான்‌. தவளை பல்லாயிரம்‌ 
முட்டைகளை இடுகிறது. தன்‌ உடலின்‌ கொழுப்புப்‌ 
படலத்தால்‌ அவற்றை ஒன்றெனப்பிணைத்து நீரில்‌ 
பறக்க விடுகிறது. நானும்‌ அவ்வண்ணமே என்றான்‌. 
இங்கு என்‌ குருதி நுரைத்தெழும்‌ இசையால்‌ இவர்களை 
பிணைத்திருக்கிறேன்‌ என்றுதான்‌ அவன்‌ சொல்ல 
விரும்பினான்‌. நானோ பல்லாயிரம்‌ தவளை 
முட்டைகளில்‌ வால்நீண்டு கால்முளைத்துத்‌ தாவி 
கரையேறி நின்றிருக்கும்‌ நல்லூழ்‌ கொண்டவை எத்தனை 
என்று எண்ணி அஞ்சினேன்‌.” 


பெருமூச்சுடன்‌ “இவ்வச்சம்‌ அன்று தொடங்கியதாக 
இருக்கலாம்‌” என்றார்‌. கர்ணன்‌ “ஆம்‌ அரசே, ஆனால்‌ 
அது பொருளற்ற அச்சம்‌. அதை தங்கள்‌ கல்வியாலும்‌ 
பட்டறிவாலும்‌ கடந்து போக வேண்டியதுதான்‌” என்றபின்‌ 
மீண்டும்‌ திரும்பி நோக்கினான்‌. அவனை ஒரு 
பொருட்டென்றே எண்ணாதவர்‌ போல்‌ அம்முதிய 
முனிவர்‌ திருதராஷ்டிரரையே பார்த்துக்கொண்டிருந்தார்‌. 

பகுதி நான்கு : கூற்றெனும்‌ கேள்‌ - 15 


இசைக்கூட வாயிலிலேயே விப்ரர்‌ ஓசையற்ற 
நிழலசைவென தோன்றியதும்‌ அவரை முதலில்‌ அறிந்த 
திருதராஷ்டிரர்‌ திரும்பி “சொல்லும்‌” என்றார்‌. முகமன்‌ 
ஏதுமின்றி அவர்‌ “சிந்துநாட்டு அரசியும்‌ அஸ்தினபுரியின்‌ 
அரசரும்‌” என்றார்‌. வரச்சொல்லும்படி கைகாட்டிவிட்டு 
கர்ணனிடம்‌ “இவ்வரசமுறைமைகளைக்‌ கண்டு 
சலிப்புற்றுவிட்டேன்‌ மூத்தவனே” என்றார்‌. விப்ரர்‌ 
மீண்டும்‌ ஆடிப்பாவை ஆழத்திற்குள்‌ செல்வதென 
வாயிலுக்கு அப்பால்‌ மறைந்தார்‌. 


கர்ணன்‌ குருதிக்குமிழிக்கண்கள்‌ துடிக்க நின்றிருந்த 
முனிவரை சில கணங்கள்‌ நோக்கிவிட்டு 
திருதராஷ்டிரரிடம்‌ “மைந்தர்‌ இங்கிருக்க வேண்டுமா?” 
என்றான்‌. “இருக்கட்டும்‌. வருபவன்‌ இவர்களில்‌ 
ஒருவனாக வளரவேண்டும்‌ என்பதே என்னுடைய 
எண்ணம்‌.” கர்ணன்‌ “ஆம்‌, அவனும்‌ அதைத்தான்‌ 
விரும்புகிறான்‌ என்று காலையில்‌ கண்டேன்‌” என்றான்‌. 
அவர்‌ தலையசைத்து “குழந்தைகளுக்கு ஒன்றே 
உடலென்றாக தெரியும்‌” என்றார்‌. 


திருதராஷ்டிரர்‌ கையசைக்க இளையகெளரவர்கள்‌ 
விலகிச்சென்று சூதர்கள்‌ விலகிய இசைப்பீடத்திலும்‌ 
அதைச்‌ சுற்றியும்‌ ஒருவரோடொருவர்‌ உடல்‌ ஒட்டி 
அமர்ந்துகொண்டனர்‌. ஓசையிடாமல்‌ ஒருவருக்கொருவர்‌ 
கைபற்றி இழுத்தும்‌ கிள்ளியும்‌ மெல்ல அழித்தும்‌ 
உதடுகளைத்‌ துருத்தி முகம்சுளித்து சைகைகளால்‌ 
பேசியும்‌ பூசலிட்டுச்‌ சிரித்தும்‌ 
விளையாடிக்கொண்டிருந்தனர்‌. திருதராஷ்டிரர்‌ 
“இளையவளை ஜயத்ரதனுக்கு கொடுத்ததில்‌ எனக்கு 
உடன்பாடில்லை மூத்தவனே” என்றார்‌. “அன்று 
அரசுசூழ்தலுக்கு அது இன்றியமையாததாக இருந்தது” 
என்றான்‌ கர்ணன்‌. “ஆம்‌, பிறிதொன்றையும்‌ நான்‌ 
எண்ணவும்‌ இல்லை. ஆனால்‌ என்‌ மகள்‌ பிடியானை 
போல்‌ உளம்விரிந்தவள்‌. அவனோ புலியென 
நடைகொண்ட பூனையைப்போல்‌ இருக்கிறான்‌” என்றார்‌. 


அந்த ஒப்புமையை உளத்தில்‌ வரைந்ததுமே கர்ணன்‌ 
சிரித்துவிட்டான்‌. அவன்‌ சிரிப்பு ஒரு தொடுகையெனச்‌ 
சென்று சித்திரத்‌ திரைச்சீலை என நின்றிருந்த 


அம்முனிவரின்‌ உருவை நெளிய வைத்தது. அவன்‌ 
நோக்கியிருக்கவே அவர்‌ சற்று பின்னடைந்து தூணை 
அணைப்பவர்போல அதனுடன்‌ ஒன்றானார்‌. அவன்‌ 
விழிகூர்ந்து நோக்கியிருக்க கரைந்துகொண்டிருந்தார்‌. 
அப்பால்‌ காலடி ஓசைகள்‌ கேட்டன. அவ்வோசைகேட்டு 
அவர்‌ விழிகள்‌ அதிர்ந்தன. ஒரு காலடியோசை 
துரியோதனனுடையது என்று உணர்ந்ததும்‌ கர்ணன்‌ 
முகம்‌ மலர்ந்து “அரசர்‌ வருகிறார்‌” என்றான்‌. முனிவர்‌ 
மறைந்துவிட்டார்‌ என்பதை கண்டான்‌. 


“ஆம்‌, மேலும்‌ தடித்துக்கொண்டே செல்கிறான்‌ மூடன்‌. 
கதைப்பயிற்சிக்குக்கூட நாளும்‌ செல்வதில்லை. நேற்று 
நான்‌ கேட்டேன்‌ பயிற்சிக்களத்துக்கு அவன்‌ வந்து 
எத்தனை நாளாயிற்று என்று. பன்னிரு நாள்‌! 
மூத்தவனே, இத்தனை நாள்‌ கதை தொடாதவன்‌ 
உணவில்‌ மட்டும்‌ ஏதாவது குறை வைத்திருப்பான்‌ என்று 
நினைக்கிறாயா?” என்றார்‌. கர்ணன்‌ “தேவையென்றால்‌ 
வெறியுடன்‌ பயில்பவர்தான்‌ அவர்‌” என்றான்‌. 
“அவனுக்கு என்ன தேவை என்று நான்‌ சொல்லவா? 
அவனுக்குத்‌ தேவை ஒரு பகை. தன்னைத்‌ தானே 
செலுத்திக்கொள்ளும்‌ பெருங்கனவுகள்‌ ஏதும்‌ அவனுக்கு 
இல்லை. ஆம்‌ மூத்தவனே, பகையின்றி அவன்‌ 
வாழமாட்டான்‌. இன்னும்‌ சிலநாட்களில்‌ அவனுக்கு உரிய 
பகையை கண்டடையவில்லை என்றால்‌ இப்படியே 
பெருத்து உடல்‌ சிதைந்து அழிவான்‌. மூடன்‌! மூடன்‌!” 
என்றார்‌ திருதராஷ்டிரர்‌. 


விதுரர்‌ இசைக்கூடத்துக்குள்‌ நுழைந்து 
தலைவணங்கினார்‌. திருதராஷ்டிரர்‌ உரக்க “விதுரா, 
மூடா, உன்னை காலையிலேயே வரச்சொன்னேன்‌. எங்கே 
ஒழிந்தாய்‌? செத்துவிட்டாயா?” என்றார்‌. “இல்லை அரசே” 
என்றார்‌ விதுரர்‌. “காலையில்‌ வந்திருந்தேன்‌.” புருவம்‌ 
சுளித்து “அப்படியா?” என்றார்‌ திருதராஷ்டிரர்‌. “ஆம்‌, 
தாங்கள்‌ சோனக இசை கேட்டுக்‌ கொண்டிருந்தீர்கள்‌. 
வந்து பார்த்துவிட்டு அப்படியே திரும்பிவிட்டேன்‌” 
என்றார்‌. திருதராஷ்டிரர்‌ முகம்‌ மலர்ந்து “அது நல்ல 
இசை. அது நமது சூதர்களின்‌ இசை போன்றதல்ல. 
மேற்கே எங்கோ ஒரு மரம்கூட இல்லாத மாபெரும்‌ 
மணல்வெளிகளால்‌ அமைந்த நாடுகள்‌ உள்ளன. 
அங்கிருந்து வந்த இசை அது... வெண்மணல்வெளியில்‌ 
வெண்புரவிகள்‌ தாவி ஓடுவதைப்‌ போன்ற தாளம்‌ 
கொண்டவை. காற்றின்‌ ஓலமென எழுபவை” என்றார்‌. 


அவர்‌ கைகளை விரித்து “விடாய்‌ எரிக்க விழிவறண்டு 
இறந்துகொண்டிருக்கும்‌ விலங்குகளின்‌ ஓலம்‌ கூட 


இசையாக முடியும்‌ என்று அதை கேட்டுத்தான்‌ 
அறிந்தேன்‌. தனிமைதான்‌ இசையை உருவாக்குகிறது 
என்றால்‌, இசை பிறக்க அப்பாலை நிலம்போல்‌ சிறந்த 
மண்‌ எது உள்ளது? மூடா, அத்தனை அரிய இசையைக்‌ 
கேட்டு நீ எழுந்து சென்றிருக்கிறாய்‌ என்றால்‌... உன்‌ 
மண்டையை அறைந்து உடைப்பதற்கு எனக்கு ஆற்றல்‌ 
இல்லாமல்‌ போயிற்றே!” என்றார்‌. விதுரர்‌ கர்ணனை 
நோக்கி புன்னகைத்து திரும்பி கைகாட்ட 
துரியோதனனும்‌ துச்சாதனனும்‌ ஓசையற்று கால்களை 
மெல்ல தூக்கிவைத்து வந்தனர்‌. தரையில்‌ 
விரிக்கப்பட்டிருந்த தடித்த மரவுரிக்கம்பளம்‌ அவர்களின்‌ 
கால்களை உள்ளங்கையிலென வாங்கி முன்கொண்டு 
சென்றது. 


துரியோதனன்‌ திருதராஷ்டிரரை அணுகி அவர்‌ 
கால்களைத்‌ தொட்டு சென்னி சூடினான்‌. அவன்‌ 
தலையைத்‌ தொட்டு “இங்கெதற்கு வருகிறாய்‌? இந்த 
நேரத்தை வீணாக்காதே! சென்று உணவறையில்‌ அமர்ந்து 
ஊனையும்‌ கள்ளையும்‌ உள்ளே செலுத்து போ!” என்றார்‌ 
திருதராஷ்டிரர்‌. துரியோதனன்‌ “தந்தையே, தம்பி 
என்னைவிட பெருத்துவிட்டான்‌” என்றான்‌. துச்சாதனன்‌ 
குனிந்து அவர்‌ கால்களைத்‌ தொட்டபோது அவர்‌ ஓங்கி 
அறைந்து “நீயே மூடன்‌. உனக்குத்‌ துணையாக 
இன்னொரு பெருமூடன்‌. உங்களை எண்ணவே என்‌ 
உடல்‌ பதறுகிறது. வீணர்கள்‌. வெற்றுக்‌ கல்தூண்கள்‌” 
என்றார்‌. 


இருவரும்‌ புன்னகைத்தபடி ஒருவரை ஒருவர்‌ நோக்கினர்‌. 
துரியோதனன்‌ “சிந்துநாட்டு அரசர்‌ ஜயத்ரதர்‌ வந்துளார்‌ 
அரசே” என்றான்‌. “கூட்டிக்கொண்டு 
வரவேண்டியதுதானே? அவன்‌ என்ன சக்ரவர்த்தியா 
அகம்படியுடன்‌ வர?” என்றார்‌. துச்சாதனன்‌ விரைந்த 
காலடிகளுடன்‌ சென்று அப்பால்‌ நுழைவாயிலில்‌ தயங்கி 
நின்றிருந்த ஜயத்ரதனை உள்ளே வரும்படி 
கையசைத்தான்‌. ஜயத்ரதனும்‌ துச்சளையும்‌ 
குழந்தையுடன்‌ உள்ளே வந்தனர்‌. 


துச்சளையின்‌ இடையிலிருந்த சுரதன்‌ கெளரவர்களை 
பார்த்ததும்‌ பேருவகை கொண்டு முற்றிலும்‌ 
உடல்வளைத்து திரும்பி இருகைகளையும்‌ தாக்கி 
தலைக்குமேல்‌ ஆட்டி “ஹே! ஹே! ஹே!” என்று கூவியபடி 
கால்களை உதைத்தான்‌.காற்றில்‌ பறக்கும்‌ 
மேலாடையென அவனை திருப்பிப்பற்றியபடி நடந்து 
வந்தாள்‌ துச்சளை. அவள்‌ முகத்தை மாறிமாறி 
கைகளால்‌ அறைந்த பின்‌ திரும்பி இளைய 


கெளரவர்களைப்‌ பார்த்து ஹே ஹே என்று கூவியது 
குழந்தை. ஜயத்ரதன்‌ புன்னகையுடன்‌ துரியோதனனிடம்‌ 
“அவர்களிடம்‌ மட்டுமே இருக்க விழைகிறான்‌” என்றான்‌. 
“ஆம்‌, விளையாட்டு அவனை ஈர்க்கிறது” என்றான்‌ 
துச்சாதனன்‌. “விளையாட்டா அது?” என்றான்‌ ஜயத்ரதன்‌. 


“இங்கே பார்‌ தாதை! உன்‌ முதுதாதை” என்று துச்சளை 
குழந்தையை முகத்தைப்பற்றி திருப்ப அவன்‌ தன்‌ இரு 
கைகளாலும்‌ அவள்‌ முகத்தை மாறிமாறி அறைந்தபின்‌ 
தலையை சுற்றிப்பிடித்து அவள்‌ மூக்கை கவ்வினான்‌. 
“ஆ!” என்று அலறியபடி அவள்‌ மூக்கை விடுவித்துவிட்டு 
வருடியபடி நகைத்தாள்‌. அவன்‌ மேலிரு பற்களும்‌ 

ழப்பதிந்து அவள்‌ மூக்கில்‌ தடம்‌ தெரிந்தது. 
“இதெல்லாம்‌ இங்கு வந்தபின்‌ கற்றுக்கொண்டிருப்பான்‌...” 
என்றான்‌ துச்சாதனன்‌. “இதோ இங்கிருக்கும்‌ அத்தனை 
பேருமே இக்கலையில்‌ தேர்ந்தவர்கள்‌.” 


துச்சளை அவர்களைப்‌ பார்த்து மெல்லிய குரலில்‌ 
“இவர்கள்‌ இப்படி அசையாமல்‌ இருக்க முடியுமென்பதே 
விந்தையாக உள்ளது” என்றாள்‌. “தந்தையிடம்‌ மட்டும்‌ 
இப்படித்தான்‌ இருப்பார்கள்‌” என்றான்‌ துரியோதனன்‌. 
ஜயத்ரதன்‌ கைகூப்பி தலைவணங்கியபடி முன்னால்‌ 
சென்று குனிந்து திருதராஷ்டிரரின்‌ கால்களைத்‌ தொட்டு 
சென்னிசூடி “அஸ்தினபுரியின்‌ பேரரசரை 
சிந்துநாட்டரசன்‌ ஜயத்ரதன்‌ வணங்குகிறேன்‌” என்றான்‌. 
“அதை நீ வரும்போதே சொல்லிவிட்டார்கள்‌. 
செல்லுமிடமெல்லாம்‌ இதை சொல்லிக்‌ கொண்டிருப்பாயா 


மூடா?” என்றார்‌ திருதராஷ்டிரர்‌. 


அதை எதிர்பாராத ஜயத்ரதன்‌ கண்கள்‌ நோக்குமாற 
ச்சளையை பார்த்தான்‌. அவள்‌ வாய்க்குள்‌ சிரித்தபடி 
விழிகளை திருப்பிக்‌ கொண்டாள்‌. கர்ணன்‌ “அவர்‌ அரச 
முறைப்படி தங்களை வணங்க வந்திருக்கிறார்‌ 
தந்தையே” என்றான்‌. “அரசமுறைப்பம வணங்க 
வேண்டுமென்றால்‌ அரசவையில்‌ வந்து வணங்க 
வேண்டியதுதானே. இது என்‌ இசைக்கூடம்‌. இங்கு நான்‌ 
மணிமுடி சூடுவதில்லை. அரச ஆடையில்லாமல்‌ 
அமர்ந்திருக்கிறேன்‌...” என்றார்‌. “தந்தையே...” என 
துச்சாதனன்‌ சொல்ல “வணங்கிவிட்டால்‌ அவனை 
செல்லும்படி சொல்‌. அவன்‌ நாட்டில்‌ மழைசிறக்கட்டும்‌” 
என்றார்‌. 
ஜயத்ரதன்‌ “என்‌ மைந்தனும்‌ சிந்துநாட்டு 
இளவரசனுமாகிய சுரதனை தங்களிடம்‌ காட்டி வாழ்த்து 
பெற வந்தேன்‌ அரசே” என்றான்‌. இரு கைகளை மேலே 


தூக்கி “அரசமைந்தனை வாழ்த்தவேண்டுமென்றால்‌ 
நான்‌ கைகளில்‌ கங்கணம்‌ அணியவேண்டுமே!” என்றார்‌ 
திருதராஷ்டிரர்‌. “வெறுங்கைகளால்‌ வாழ்த்தினால்‌ 
போதுமென்றால்‌ வா!” துச்சளை அருகே வந்து 
குழந்தையை மார்போடணைத்தபடி தலைகுனிந்து 
“என்னை வாழ்த்துங்கள்‌ தந்தையே. புதல்வனுடன்‌ 
தங்களைப்பார்த்து நற்சொல்‌ பெற்று பொலிய இங்கு 
வந்துளேன்‌” என்றாள்‌. திருதராஷ்டிரர்‌ சிலகணங்கள்‌ 
அசைவற்று அமர்ந்திருந்தார்‌. தன்‌ கைகளை அவரால்‌ 
தூக்க முடியவில்லை என்று தெரிந்தது. 


பின்பு அவரது வலதுகை இரைகண்ட கருநாகம்‌ போல்‌ 
எழுந்து அவளை நோக்கி நீண்டு தலையை தொட்டது. 
அவள்‌ உச்சிவகிடில்‌ சுட்டுவிரலை வைத்து நீவி 
நுதல்வளைவை இரு கைகளாலும்‌ வருடி 
“பருத்துவிட்டாய்‌” என்றார்‌. “ஆம்‌, தந்தையே” என்றாள்‌ 
அவள்‌. “நீ வளரத்தொடங்கியதை நான்‌ விரும்பவில்லை” 
என்றார்‌ அவர்‌. அவள்‌ “அதற்கென்ன செய்வது?” 
என்றாள்‌. அவர்‌ அவள்‌ கன்னங்களை வருடி கழுத்தை 
தொட்டார்‌. அவள்‌ தோள்களை கைகளால்‌ ஓட்டி “மிகமிக 
பருத்துவிட்டாய்‌” என்றார்‌. 


“உங்களைப்போல்‌ ஆகிவிட்டேன்‌ என்கிறார்கள்‌” 
என்றாள்‌. திருதராஷ்டிரர்‌ இடக்கையால்‌ தன்‌ 
இருக்கையின்‌ கைப்பிடியை அறைந்து சிரித்து 
“என்னைப்போலவா? வருகிறாயா? ஒரு நாள்‌ முழுக்க 
ஒருமுறை கூட தாழ்த்தாமல்‌ பயிற்சிக்கல்லைச்‌ 
சுழற்றுகிறேன்‌” என்றார்‌. “என்னுடன்‌ கதையாட 
வருகிறாயா?” “அப்படியல்ல தந்தையே, நான்‌ 
எடையில்மட்டும்தான்‌...” என்றாள்‌. அவள்‌ கன்னத்தை 
அறைந்து தலைதூக்கி “விதுரா, மூடா, இவளுக்கு நான்‌ 
என்ன செய்ய வேண்டும்‌?” என்றார்‌. “தங்கள்‌ 
வாழ்த்துக்களை மட்டும்‌ கொடுத்தால்‌ போதும்‌” என்றார்‌ 
விதுரர்‌. 


“வாழ்த்துக்கள்‌... அதை நான்‌ சொல்லென ஆக்க 
வேண்டுமா என்ன?” என்றபின்‌ அவர்‌ கைகளை 
மேலெடுத்து அவள்‌ சிறிய உதடுகளை தொட்டு 
“மிகச்சிறிய உதடுகள்‌. இவை மட்டும்தான்‌ அன்று என்‌ 
கையில்‌ இருந்த அதே சிறுமியின்‌ உதடுகள்‌” என்றார்‌. 
அவர்‌ தன்னுள்‌ எழுந்த உணர்வுகளை தனக்கே 
மறைக்கவே பேசுகிறார்‌ என தோன்றியது. 


“மைந்தன்‌ எங்கே?” என்றார்‌. சுரதன்‌ அவள்‌ 
முந்தானையை இருகைகளாலும்‌ பற்றிக்கொண்டு 


பெரியவிழிகளால்‌ நிமிர்ந்து திருதராஷ்டிரரின்‌ முகத்தை 
நோக்கிக்‌ கொண்டிருந்தான்‌. அவர்‌ வேறெங்கோ நோக்கி 
புன்னகைத்து “அவன்‌ மணத்தை என்னால்‌ 
உணரமுடிகிறது” என்றார்‌. சுரதன்‌ அவர்‌ கண்களையே 
பார்த்தான்‌. அவனுக்குப்‌ புரியவில்லை. சட்டென்று 
“ஹே!” என்று குரலெழுப்பினான்‌. திருதராஷ்டிரர்‌ 
“அதட்டுகிறான்‌” என்று உரக்க நகைத்து அவன்‌ 
தலையை தொட்டார்‌. அவன்‌ அக்கைகளைப்‌ பற்றி இரு 
கைகளாலும்‌ பிடித்து தடித்த சுட்டுவிரலை தன்‌ 
வாய்க்குள்‌ கொண்டு வந்தான்‌. 


“கடிக்கப்‌ போகிறான்‌” என்றாள்‌ துச்சளை. “கடித்து 
அறியட்டும்‌ தாதையை” என்று சுட்டு விரலை அவன்‌ 
வாய்க்குள்‌ விட்டார்‌. அவன்‌ ஒருமுறை கடித்துவிட்டு 
வாயிலிருந்த விரலை எடுத்தான்‌. சிறிய உதடுகளை 
எச்சில்‌ வழிய சப்புக்கொட்டி “ஆ!” என்றான்‌. “கட்டையை 
கடிப்பது போலிருக்கும்‌” என்றான்‌ துச்சாதனன்‌. “நான்‌ 
இளமையில்‌ கடித்ததே நினைவிருக்கிறது. A 
திருதராஷ்டிரர்‌ குழந்தையை ஒற்றைக்கையால்‌ பற்றி 
மேலே தூக்கி தன்‌ தோள்மேல்‌ வைத்து திரும்பி 
“லக்ஷ்மணா” என்றார்‌. 


லக்ஷ்மணன்‌ எழுந்து “தாதையே” என்றான்‌. “எப்படி 
இருக்கிறான்‌ சிறுவன்‌?” என்றார்‌. “இவனைப்போன்று 
இங்கே நூற்றுப்‌ பன்னிரண்டு சிறுவர்கள்‌ இருக்கிறார்கள்‌ 
தாதையே” என்றான்‌. “நடக்கிறானா?” என்றார்‌ 
திருதராஷ்டிரர்‌. தூமன்‌ “நாங்கள்‌ நேற்று இவனை 
நடக்கவைக்க முயற்சி செய்தோம்‌. அவன்‌ எறும்புபோல 
கையூன்றித்தான்‌ நடக்கிறான்‌” என்றான்‌. “இன்னும்‌ ஒரு 
மாதத்தில்‌ நடந்துவிடுவான்‌” என்ற திருதராஷ்டிரர்‌ 
அவனை தன்‌ கழுத்தெலும்பு மேல்‌ அமர வைத்தார்‌. 
முகத்தை திருப்பி அவனுடைய மென்வயிற்றில்‌ மூக்கை 
புதைத்தார்‌. உரக்க நகைத்தபம அவன்‌ கால்களை 
உதைத்து எம்பிக்‌ குதித்து அவர்‌ தலையை தன்‌ 
கைகளால்‌ அறைந்தான்‌. 


அவர்‌ அவனை தன்‌ மடியில்‌ அமரவைத்து அவன்‌ 
கன்னங்களையும்‌ கழுத்தையும்‌ வருடி “எத்தனை சிறிய 
உடல்‌!” என்றார்‌. துச்சாதனன்‌ “இதைவிடச்‌ சிறியதாக 
இருந்தான்‌ லக்ஷ்மணன்‌... இன்று அவன்‌ என்‌ தோள்‌ 
வரை வந்துவிட்டான்‌” என்றான்‌. “அவனுக்கு ஏழு 
வயதுதானே ஆகிறது?” என்றார்‌ திருதராஷ்டிரர்‌. “ 
அதற்குள்‌ தந்தைக்கு நிகராக உண்கிறான்‌” வகு 
துச்சாதனன்‌. திருதராஷ்டிரர்‌ “எவரையும்‌ நான்‌ 
பார்த்ததில்லை. ஆனால்‌ கைவிரல்நினைவாக 


இருக்கிறார்கள்‌” என்றார்‌. “அரசே, தாங்கள்‌ 
அறிந்ததுபோல குழந்தைகளை இங்கு எவரும்‌ 
அறிந்ததில்லை. விழிகள்‌ குழந்தையை அறிய 
பெரும்தடைகள்‌. ஆகவேதான்‌ தங்களுக்கே மைந்தரை 
அள்ளி அள்ளிக்கொடுக்கிறார்கள்‌ தெய்வங்கள்‌” 
என்றார்‌ விதுரர்‌. “ஆம்‌! ஆம்‌! உண்மை” என்றபின்‌ 
திருதராஷ்டிரர்‌ உரக்க நகைத்தார்‌. 


பின்பு சுரதனை மேலே தூக்கி காற்றில்‌ எறிந்து அவன்‌ 
சுழன்று கீழிறங்கும்போது பிடித்து உரக்க நகைத்து 
மீண்டும்‌ தூக்கி எறிந்தார்‌. அவன்‌ மாயச்சரடால்‌ என 
காற்றிலேயே தாங்கப்பட்டு சுழன்று மெல்ல இறங்கி அவர்‌ 
கைகளில்‌ வந்து அமர்வதுபோல்‌ தெரிந்தது. 
சற்றுநேரத்தில்‌ அக்குழந்தையும்‌ அவரும்‌ மட்டுமேயான 
ஓர்‌ ஆடல்‌ அங்கு நிகழ்ந்து கொண்டிருந்தது. காற்றில்‌ 
எழுந்து கைவிரித்து பற்கள்‌ ஒளிர நகைத்த குழந்தை 
பூனைபோல உடல்‌ நெகிழ்த்தி வளைந்து அவர்‌ கைகளில்‌ 
வந்து அமர்ந்து மீண்டும்‌ எம்பியது. விண்ணிலிருந்து 
உதிர்ந்துகொண்டே இருக்கும்‌ குழந்தைகளை அவர்‌ கை 
ஓயாது பெற்று பெற்று கீழே தன்னை சுற்றிப்‌ 
பரப்புவதுபோல்‌ இருந்தது. 


இளைய கெளரவர்கள்‌ அதைக்கண்டு உரக்க 
நகைத்தனர்‌. இருவர்‌ எழுந்து அருகே வந்து “தாதையே 
இங்கு!” என்றனர்‌. அவர்‌ சுரதனை காற்றில்‌ வீச 
அவர்களில்‌ ஒருவன்‌ பற்றிக்கொண்டான்‌. “எனக்கு! 
எனக்கு!” என்று நூறுபேர்‌ கைகளை தாக்கினர்‌. 
லக்ஷ்மணன்‌ அவனை மீண்டும்‌ திருதராஷ்டிரரை நோக்கி 
எறிந்தான்‌. திருதராஷ்டிரர்‌ குழந்தையை திரும்ப 
லக்ஷ்மணனை நோக்கி அனுப்பினார்‌. அறையெங்கும்‌ 
வண்ணத்துப்பூச்சி போல்‌ மைந்தன்‌ பறப்பதைக்கண்டு 
ஜயத்ரதன்‌ பதற்றமும்‌ நகைப்புமாக தவித்தான்‌. 
ஒவ்வொரு கையிலாக சென்று அமர்ந்து சிறகடித்து 
மீண்டும்‌ எழுந்து மீண்டும்‌ அமர்ந்தான்‌ சுரதன்‌. 

“போதும்‌ தந்தையே!” என்றாள்‌ துச்சளை. “போதும்‌ என்ற 
சொல்லுக்கு இவர்கள்‌ நடுவே இடமே இல்லை” என்றான்‌ 
துச்சாதனன்‌. திருதராஷ்டிரர்‌ கையைத்தாக்கி “இங்கே” 
என்றார்‌. அவர்‌ கையில்‌ வந்தமைந்த மைந்தனை 
துச்சளையிடம்‌ கொடுத்து “இதோ உன்‌ மைந்தன்‌...” 
என்றார்‌. குழந்தை திரும்பி தன்‌ கால்களாலும்‌ 
கைகளாலும்‌ அவர்‌ கைகளை வண்டுபோல 
பற்றிக்கொண்டு அமர்ந்து அன்னையிடம்‌ செல்வதற்கு 
மறுத்தான்‌. 


துச்சளை “வா... என்‌ கண்ணல்லவா? என்‌ அரசல்லவா?” 
என்று சொல்லி அவனை தூக்கமுயல “மாட்டேன்‌” 
என்பது போல்‌ உடலசைத்தப்டி அவன்‌ இறுகப்‌ 
பற்றிக்கொண்டான்‌. “இங்கு வந்தது முதல்‌ வேறெங்கும்‌ 
இருக்க மறுக்கிறான்‌” என்றாள்‌ துச்சளை. “பிறகு நீ 
எதற்கு நீ அவனை தூக்குகிறாய்‌?” என்றபின்‌ அவனை 
திரும்ப தூக்கி லக்ஷ்மணனை நோக்கி வீசினார்‌. 
லக்ஷ்மணன்‌ அவனை பற்றிக்கொண்டதும்‌ “சென்று 
விளையாடுங்கள்‌” என்றார்‌. அவர்கள்‌ புன்னகைத்தபடி 
ஒருவரை ஒருவர்‌ முட்டி மோதி இசைக்கூடத்திலிருந்து 
வெளியே ஒழுகிச்சென்று மறைந்தனர்‌. 


அவர்களின்‌ கரிய உடல்கள்‌ மறைய அவ்வறையே 
மெல்ல ஒளி கொள்வதுபோல்‌ தோன்றியது. துச்சளை 
“தாங்கள்‌ தங்கள்‌ இசை உலகுக்குள்‌ 
முழுதமைந்துள்ளீர்கள்‌ என்றார்கள்‌ தந்தையே” 
என்றாள்‌. “ஆம்‌, இங்கு எவருமே இல்லை” என்றார்‌ 
திருதராஷ்டிரர்‌. திரும்பி ஜயத்ரதனிடம்‌ “நன்று அரசே, 
எங்கள்‌ குலமகளை பெற்றுள்ளீர்கள்‌. அனைத்து 
நலன்களும்‌ சூழ்க!” என்றார்‌. அம்முறைமைச்‌ சொல்லால்‌ 
சற்று முகமாறுதல்‌ அடைந்த ஜயத்ரதன்‌ விதுரரை 
நோக்கியபின்‌ “தங்கள்‌ சொற்கள்‌ என்‌ நல்லூழ்‌ என 
வந்தவை பேரரசே” என தலைவணங்கினான்‌. 


துரியோதனன்‌ “நான்‌ அரசவை புக நேரமாகிறது 
தந்தையே. இன்று பெருமன்றில்‌ இளவரசன்‌ எழுந்தருளும்‌ 
நாள்‌. தாங்கள்‌ அவை புக வேண்டும்‌” என்றான்‌. 
திருதராஷ்டிரர்‌ விதுரரிடம்‌ “விதுரா, நீ என்ன 
சொல்கிறாய்‌? நான்‌ இன்று சென்றாகவேண்டுமா என்ன?” 
என்றார்‌. “தாங்கள்‌ இருந்தாக வேண்டும்‌ மூத்தவரே” 
என்றார்‌ விதுரர்‌. “அரசவையில்‌ நெடுநேரம்‌ அமரும்போது 
என்‌ உடல்‌ வலிக்கிறது” என்றார்‌ திருதராஷ்டிரர்‌. “ஆம்‌, 
ஆனால்‌ பெருங்குடிகளின்‌ அவையை தாங்கள்‌ தவிர்க்க 
முடியாது. தாங்கள்‌ அவையமர்வதேயில்லை என 
முன்னரே உளக்குறை உள்ளது” என்றார்‌. 


திருதராஷ்டிரர்‌ ஜயத்ரதனிடம்‌ “நன்று சைந்தவரே, 
அவைக்கு வருகிறேன்‌. அங்கு அனைத்து 
முறைமைகளும்‌ நிகழட்டும்‌” என்றார்‌. அவர்‌ கைகளைத்‌ 
தொட்டு தலையில்‌ வைத்தபின்‌ துரியோதனன்‌ நடக்க 
துச்சாதனனும்‌ வணங்கி பின்னால்‌ நடந்தான்‌. துச்சளை 
“நான்‌ வருகிறேன்‌ தந்தையே” என்றாள்‌. அவர்‌ “தனியாக 
என்‌ அறைக்கு வா சிறியவளே. உன்னை நான்‌ இன்னும்‌ 
சரியாக பார்க்கவில்லை” என்றார்‌. “நாளை காலை 
வருகிறேன்‌ தந்தையே” என்றாள்‌ துச்சளை. 


ஆற்றாதவராக அவர்‌ கை நீட்டி மீண்டும்‌ அவள்‌ 
கைகளைப்‌ பற்றி “உன்‌ உள்ளங்கைகள்‌ மட்டும்‌ நாயின்‌ 
நாக்கு போல மிகச்சிறிதாக உள்ளன” என்றார்‌. 


அவள்‌ புன்னகைக்க அவரது கை அவள்‌ தோள்களைத்‌ 
தொட்டு புயத்தை அழுத்தி வருடியது. அவளை தொட்டுத்‌ 
தொட்டு தவித்த விரல்களுக்கு இணையாக முகமும்‌ 
பதைத்தது. பின்பு மெல்ல யாழ்தடவும்‌ பாணனின்‌ 
விரல்களாயின அவை. அவர்‌ முகம்‌ இசையிலென 
ஊழ்கம்‌ கொண்டது. அந்த இயைபில்‌ அவளும்‌ 
கலந்துகொள்ள அவர்கள்‌ இருவர்‌ மட்டிலுமே 
அங்கிருந்தனர்‌. அவள்‌ கைகளின்‌ நரம்புகளை அழுத்தி 
விரல்களை ஒவ்வொன்றாகப்‌ பற்றி நகங்களை 
உணர்ந்து மணிக்கட்டை வளைத்து கைமடிப்பில்‌ தயங்கி 
இடையில்‌ படிந்து எழுந்து அவரது கை அவள்‌ வலது 
மார்பை தொட்டது. முனகலாக “ஆ! நீ பெரிய 
பெண்ணாகிவிட்டாய்‌” என்றார்‌. துச்சளை 
பெருமூச்சுவிட்டாள்‌. 


திருதராஷ்டிரர்‌ விழிப்பு கொண்டு “செல்க... நான்‌ 
உன்னை தொடத்தொடங்கினால்‌ என்‌ இளமையை 
முழுக்க தொடவேண்டியிருக்கும்‌. 
விழிகொள்ளவேண்டுமென நான்‌ விழைந்ததில்லை. 
ஏனெனில்‌ அது என்னவென்று நான்‌ அறிந்ததே இல்லை. 
ஆனால்‌ இவளை சிறுகுழவியென என்‌ கைகளில்‌ 
கொண்டு வைத்தபோது நோக்கை விழைந்தேன்‌. 
இப்போதும்‌ இவளுக்காகவே விழைகிறேன்‌” என்றார்‌. 
“தந்தையின்‌ பேரின்பம்‌ மகளழகை பார்ப்பது 
என்கிறார்கள்‌ சூதர்கள்‌...” குரல்‌ இடற “பேரின்பம்‌ என்பது 
மண்ணில்‌ உள்ளதே என நானும்‌ அறிவேன்‌” என்றார்‌. 


துச்சளையின்‌ விழிகள்‌ கலங்கின. தழுதழுத்தகுரலில்‌ 
“தந்தையே...” என்று சொல்லி அவர்‌ கைகளை 
பற்றினாள்‌. “இல்லை பெண்ணே. நான்‌ ஒரு 
நகையாடலாகவே அதை சொன்னேன்‌. இனி நான்‌ 
விழிகொண்டாலும்‌ உன்னை இளமகளென பார்க்க 
இயலாதல்லவா?” என்றார்‌. “இன்னொரு பிறப்பு உண்டு 
அல்லவா தந்தையே?” என்றாள்‌ துச்சளை. “ஆம்‌, நாம்‌ 
பார்க்காது விண்ணுலகு எய்தப்போவதில்லை” என்றார்‌. 
அவள்‌ அவர்‌ கைகளைப்பற்றி தன்‌ தோளில்‌ வைத்து 
அதில்‌ கன்னங்களை அழுத்தியபடி “ஆம்‌” என்றாள்‌. 
“ஆனால்‌ அங்கு நீ மகள்‌ என வரப்போவதில்லை. எனக்கு 
அன்னையென்றே வருவாய்‌” என்றார்‌. துச்சளை 
தன்னை அடக்கிக்கொள்ள முயன்று கணங்கள்‌ மேலும்‌ 
மேலும்‌ அழுத்தம்‌ கொள்ள சட்டென்று உடைபட்டு 


மெல்லிய தேம்பல்‌ ஒலியுடன்‌ அவர்‌ கையில்‌ 
முகம்புதைத்தாள்‌. கண்ணீர்‌ அவரது மணிக்கட்டின்‌ 
முடிகளின்‌ மேல்‌ சொட்டி உருண்டது. 


“என்ன இது? நீ அரசி. விழிநீர்‌ அரசியர்க்குரியதல்ல. 
வேண்டாம்‌” என்றார்‌ திருதராஷ்டிரர்‌. வெண்பற்கள்‌ கரிய 
முகத்தில்‌ ஒளிவிட சிரித்தபடி கர்ணனை நோக்கி 
“அழுகிறாள்‌... அடுமனைப்‌ பெண்போலிருக்கிறாள்‌. 
இவள்‌ எப்படி அரியணை வீற்றிருப்பாள்‌ என்று 
நினைக்கிறாய்‌?” என்றார்‌. கர்ணன்‌ “அவளுக்காக 
மும்மடங்கு பெரிய அரியணை ஒன்றை அங்கே 
அமைத்துக்‌ கொண்டிருக்கிறார்கள்‌ தந்தையே” என்றான்‌. 
துச்சளை தலைதாக்கி கண்களை துடைத்தபடி 
உதடுகளைக்‌ குவித்து கர்ணனிடம்‌ ஓசையின்றி 
பேசாதீர்கள்‌ என்று சொன்னாள்‌. 


“என்ன சொல்கிறாள்‌?” என்றார்‌ திருதராஷ்டிரர்‌. “கடிந்து 
கொள்கிறாள்‌” என்றான்‌ கர்ணன்‌. திருதராஷ்டிரர்‌ 
கைகளை இருக்கையில்‌ அறைந்து உரக்க நகைத்தபடி 
“நூறுபேரையும்‌ தன்‌ அடியவர்களாக்கி வைத்திருந்தாள்‌. 
உன்‌ ஒருவனிடம்தான்‌ தங்கை என்ற உணர்வை 
சற்றேனும்‌ அடைகிறாள்‌” என்றார்‌. “சென்று வருகிறோம்‌ 
தந்தையே” என்று மீண்டும்‌ துச்சளை சொன்னாள்‌. 
“நன்று சூழ்க!” என்று அவள்‌ தலைமேல்‌ கைவைத்து 
பர்‌ தபம்‌. திருதராஷ்டிரர்‌. விதுரர்‌ “அவர்கள்‌ அவை 
புகவேண்டும்‌. அரைநாழிகையில்‌ நாமும்‌ சித்தமாகி 
அவைக்கு செல்வோம்‌” என்றார்‌. “ஆம்‌, அவை புகுதல்‌ 
இன்றியமையாதது என்றால்‌ அவ்வண்ணமே ஆகட்டும்‌” 
என்றார்‌ திருதராஷ்டிரர்‌. அவர்கள்‌ அனைவரும்‌ மீண்டும்‌ 
தலைவணங்கி அவர்‌ முன்னில்‌ இருந்து விலகியபோது 
ஜயத்ரதன்‌ அருகே சென்று “வணங்குகிறேன்‌ தந்தையே” 
என்றான்‌. 


அச்சொல்‌ திருதராஷ்டிரரை பாதையில்‌ பாம்பைக்கண்ட 
யானை என ஒருகணம்‌ உடல்‌ விதிர்த்து அசைவிழக்கச்‌ 
செய்தது. பின்பு தான்‌ அமர்ந்திருந்த படம்‌ பெரும்‌ 
ஓசையுடன்‌ பின்னகர அவர்‌ எழுந்து அவனை இரு 
கைகளாலும்‌ தூக்கி கால்கள்‌ காற்றில்‌ பறக்கச்சுழற்றி 
தன்‌ இடையுடன்‌ சேர்த்து அணைத்து இறக்கினார்‌. பெரிய 
கைகளால்‌ அவன்‌ தோளை அறைந்து “மூடா! மூடா!” 
என்று அழைத்தார்‌. அவனை இறுக தன்‌ 
நெஞ்சோடணைத்து அவன்‌ கன்னங்களில்‌ முத்தமிட்டார்‌. 
அவர்‌ அவனை சுழற்றிய விரைவில்‌ மேலாடையும்‌ 
முத்துச்சரம்‌ சுற்றிய தலையணியும்‌ தெறித்து 
விழுந்திருந்தன. கலைந்த குழலும்‌ உலைந்த ஆடையுமாக 


அவன்‌ அவரது உடலோடு ஒட்டி குழந்தைபோல்‌ 
நின்றான்‌. 

“உன்‌ தோள்கள்‌ ஏன்‌ இத்தனை மெலிந்துள்ளன? 
ஊனுணவு எடுப்பதில்லையா மூடா?” என்றார்‌. “நான்‌ 
ஊன்‌ உண்பதுண்டு தந்தையே” என கண்புதைத்த 
குழந்தைபோல அவன்‌ சொன்னான்‌. “அறிவிலியே, 
உண்பதென்றால்‌ அளந்துண்பதல்ல. கலம்நோக்கி 
உண்பவன்‌ களம்‌ வெல்வதில்லை. இனி 
இங்கிருக்கையில்‌ நீ என்னுடன்‌ உணவருந்த வேண்டும்‌. 
நான்‌ கற்பிக்கிறேன்‌ உனக்கு” என்றார்‌. ஜயத்ரதன்‌ 
கர்ணனை நோக்கினான்‌. அவன்‌ கண்கள்‌ சிவந்து ஊறி 
கன்னங்களில்‌ வழிவதையும்‌ உதடுகள்‌ புன்னகையில்‌ 
விரிந்திருப்பதையும்‌ கர்ணன்‌ கண்டான்‌. “ஆம்‌ தந்தையே, 
ஆணை” என்றான்‌ ஜயத்ரதன்‌. 


“வெல்வதும்‌ அமர்வதும்‌ இன்பமல்ல. சிறியவனே, 
இன்பமென்பது உண்பதும்‌ உறங்குவதும்‌ மட்டும்தான்‌. 
பிறிதெதுவும்‌ இல்லை” என்றார்‌ திருதராஷ்டிரர்‌. விதுரர்‌ 
புன்னகையுடன்‌ கர்ணனை பார்த்தார்‌. அவன்‌ மீசையை 
நீவுவதுபோல்‌ சிரிப்பை அடக்கிக்கொண்டான்‌. “இங்கு 
வா, என்னுடன்‌ அமர்ந்து இசை கேள்‌. நல்லுணவு உண்‌” 
என்றார்‌ திருதராஷ்டிரர்‌. “வருகிறேன்‌ தந்தையே. தங்கள்‌ 
ணை” என்றான்‌ ஜயத்ரதன்‌. தலையை வருடி 
மென்குரலில்‌ “அஞ்சாதே” என்று அவர்‌ சொன்னார்‌. 
அச்சொல்‌ வலியூறும்‌ புள்ளியொன்று தொடப்பட்டது 
போல்‌ அவனை நடுங்கச்‌ செய்வதை கர்ணன்‌ கண்டான்‌. 


“எதற்கும்‌ அஞ்சாதே. இங்கு உனக்கு நூற்றி ஒருவர்‌ 
இருக்கிறார்கள்‌. இதோ என்‌ மூத்தமைந்தன்‌ கர்ணன்‌ 
இருக்கிறான்‌. பரசுராமரும்‌ பீஷ்மரும்‌ துரோணரும்‌ அன்றி 
பிறிதெவரும்‌ அவன்‌ முன்‌ வில்லெடுத்து நிற்க இயலாது. 
உன்‌ எதிரிகள்‌ அனைவரும்‌ அவனுக்கு எதிரிகள்‌. உன்‌ 
நண்பர்கள்‌ மட்டுமே அவனுக்கு நண்பர்கள்‌. என்‌ 
மைந்தன்‌ அமர்ந்திருக்கும்‌ அஸ்தினபுரியின்‌ அரசு, 
அவன்‌ கைகளென பெருகி நிற்கும்‌ நூறுமைந்தர்கள்‌ 
அனைவரும்‌ உனக்குரியவர்கள்‌. அஞ்சாதே” என்றார்‌. 
“இல்லை தந்தையே. இனி அஞ்சுவதில்லை. நேற்றுடன்‌ 
அச்சம்‌ ஒழிந்தேன்‌” என்றான்‌. “நன்று நன்று... நீயும்‌ என்‌ 
மைந்தனே” என்றார்‌ திருதராஷ்டிரர்‌. 


ஜயத்ரதன்‌ பாறையில்‌ முளைத்த செடி என அவர்‌ 
கைகளுக்குள்‌ மார்பில்‌ அமைந்திருந்தான்‌. அவன்‌ 
விழிகள்‌ மூடியிருக்க தொண்டை அசைந்தபடியே 
இருந்தது. அழுபவன்போலவும்‌ 


புன்னகைப்பவன்போலவும்‌ அவன்‌ தோன்றினான்‌. 

திருதராஷ்டிரரின்‌ அறையைவிட்டு வெளியே 
செல்லும்போது கர்ணன்‌ விப்ரரின்‌ கண்களை 
நோக்கினான்‌. அவற்றிலிருந்த விழியின்மை அவன்‌ 
நெஞ்சை அதிரச்செய்தது. விப்ரர்‌ மெல்ல நடந்துசென்று 
திருதராஷ்டிரரின்‌ கைகளை பற்றிக்கொண்டார்‌. 
இருவரும்‌ கட்டெறும்பு பிறிதொன்றின்மேல்‌ தொற்றிச்‌ 
செல்வதுபோல மெல்ல சென்றனர்‌. கர்ணன்‌ அதை 
நோக்கியபின்‌ “முன்பெலாம்‌ விப்ரரின்‌ தோள்கள்‌ ஆற்றல்‌ 
கொண்டிருந்தன. அவர்‌ அரசரை தாங்கிச்செல்ல 
முடிந்தது. இப்போது அவராலேயே நடக்க முடியவில்லை” 
என்றான்‌. 


துரியோதனன்‌ “ஆம்‌. ஆனால்‌ பிறிதொருவரை அமர்த்த 
தந்தை ஒப்புக்கொள்ளவில்லை. இப்போது விப்ரரை 
அவர்தான்‌ சுமந்து அழைத்துச்‌ செல்கிறார்‌” என்றான்‌. 
அவர்களுக்குப்பின்‌ வாயில்‌ மூடும்‌ முன்‌ கர்ணன்‌ திரும்பி 
இசைக்கூடத்தை ஒருமுறை பார்த்தான்‌. அவனைத்‌ 
தொடர்ந்து வந்த ஜயத்ரதனும்‌ இசைக்கூடத்தை 
ஒருமுறை பார்த்தபின்‌ நீள்மூச்சுவிட்டான்‌. கர்ணன்‌ 
மீசையை முறுக்கியபடி இடைநாழியின்‌ நீண்ட 
தூண்நிரையை நிமிர்ந்து நோக்கியபின்‌ தலைகுனிந்து 
நடந்தான்‌. 


துரியோதனன்‌ “சைந்தவரே, தந்தை தங்களிடம்‌ 
சொன்னதையே நானும்‌ சொல்லவேண்டும்‌. கதாயுதம்‌ 
எடுத்துச்‌ சுழற்ற கற்றுக்கொள்ளுங்கள்‌. உங்கள்‌ 
தோள்கள்‌ வலுப்பெறும்‌” என்றான்‌. “ஆம்‌, தந்தை 
சொன்னதுமே எண்ணினேன்‌” என்றான்‌ ஜயத்ரதன்‌. 
“கதாயுதமென்பது மதயானையின்‌ மத்தகம்‌ போன்று 
வல்லமையை மட்டுமே கொண்டது என்பார்‌ தந்தை. 
அதற்கு நுண்முறைகள்‌ இல்லை. உருண்டு குவிந்த 
ஆற்றல்‌ மட்டும்தான்‌ அது. ஆகவேதான்‌ 
படைக்கலங்களில்‌ முதன்மையானது என்று அதை 
சொல்கிறார்கள்‌. விண்ணளந்த பெருமான்‌ கையில்‌ 
ஏந்தியுள்ளது. இப்புவியில்‌ மானுடன்‌ உருவாக்கிய முதல்‌ 
படைக்கலமும்‌ அதுதான்‌” என்றான்‌ துரியோதனன்‌. 


அவர்கள்‌ படிகளில்‌ இறங்கியதும்‌ துரியோதனன்‌ “நான்‌ 
அவையிலிருப்பேன்‌ மூத்தவரே” என்று கர்ணனிடம்‌ 


சொல்லிவிட்டு ஜயத்ரதனின்‌ தோளைத்‌ தொட்டு 
புன்னகைத்து விடைகொண்டு சென்றான்‌. விதுரரும்‌ 
புன்னகையுடன்‌ விடைபெற்று அவனை தொடர்ந்தார்‌. 
துச்சாதனன்‌ கர்ணனிடம்‌ “வருகிறேன்‌ மூத்தவரே” என 
தலைவணங்கி அகன்றான்‌. கர்ணன்‌ நீள்மூச்சுடன்‌ 
வெளியே சென்று தன்‌ தேரை நோக்கி நடக்க பின்னால்‌ 
துச்சளையும்‌ ஜயத்ரதனும்‌ வந்தனர்‌. துச்சளை 
வேறெங்கோ நிலைத்த உள்ளத்துடன்‌ கனவிலென 
வந்தாள்‌. தேர்முறை அறிவிப்பாளன்‌ “சிந்துநாட்டரசர்‌ 
ஜயத்ரதர்‌” என கூவியறிவிக்க கரடிக்கொடிகொண்ட 
பொற்தேர்‌ வந்து நின்றது. 


ஜயத்ரதன்‌ “தார்த்தராஷ்ட்ரி, நீ அதில்‌ ஏறி 
அரண்மனைக்குச்‌ செல்‌” என்றான்‌. அவள்‌ நிமிர்ந்து 
நோக்க “நான்‌ வருகிறேன்‌” என்றான்‌. அவள்‌ 
தலையசைத்து கர்ணன்‌ தோளைத்தொட்டு “வருகிறேன்‌ 
மூத்தவரே” என்றபின்‌ தேர்த்தட்டில்‌ காலைத்தூக்கி 
வைத்து எடைமிக்க உடலை உந்தி மேலேறினாள்‌. தேர்‌ 
உலைந்து சகடம்‌ ஒலிக்க கிளம்பியபோதுதான்‌ அதில்‌ 
ஜயத்ரதன்‌ செல்லவில்லை என்பதை கர்ணன்‌ 
உணர்ந்தான்‌. அவன்‌ நோக்க ஜயத்ரதன்‌ “நான்‌ 
தங்களுடன்‌ வருகிறேன்‌ மூத்தவரே” என்றான்‌. கர்ணன்‌ 
புரியாத பார்வையுடன்‌ தலையசைத்தான்‌. 


“அங்கநாட்டரசர்‌ வசுஷேணர்‌!” என்று அறிவிப்பு ஒலிக்க 
கர்ணனின்‌ தேர்‌ வந்து நின்றது. கர்ணன்‌ ஜயத்ரதனிடம்‌ 
ஏறிக்கொள்ளும்படி கைகாட்டினான்‌. அவன்‌ ஏறியதும்‌ 
தானும்‌ ஏறி அமர்ந்தான்‌. அவன்‌ அமர்ந்தபின்னர்‌ 
அமர்ந்த ஜயத்ரதன்‌ தேரின்‌ தூணைப்பற்றிகொண்டு 
பார்வையைத்‌ தாழ்த்தி “தங்களை நான்‌ நேற்று 
கோட்டைவாயிலில்‌ புறக்கணித்தேன்‌. அக்கீழ்மைக்காக 
பொறுத்தருளக்‌ கோருகிறேன்‌ மூத்தவரே” என்றான்‌. முதல்‌ 
சிலகணங்கள்‌ அச்சொற்கள்‌ கர்ணனின்‌ சித்தத்தை 
சென்றடையவில்லை. பின்பு அவன்‌ திகைத்தவன்போல 
உதடுகளை அசைத்தான்‌. சிறிய பதற்றத்துடன்‌ ஜயத்ரதன்‌ 
கைகளை பற்றிக்கொண்டான்‌. 


“நான்‌ தங்களிடம்‌ அங்கே தந்தைமுன்‌ நின்று 
சொல்லவேண்டிய சொற்கள்‌ இவை சைந்தவரே. ஆயினும்‌ 
இப்போது இதை சொல்கிறேன்‌. பொறுத்தருளக்‌ 
கோரவேண்டியவன்‌ நான்‌. கலிங்கத்தின்‌ 
அவைக்கூடத்தில்‌ தங்களை நான்‌ சிறுமை செய்ய 
நேரிட்டது. அதற்காக நான்‌ துயருறாத நாளில்லை. 
அதன்பொருட்டு தாங்கள்‌ கூறும்‌ எப்பிழைநிகரும்‌ செய்ய 
சித்தமாக இருக்கிறேன்‌” என்றான்‌. ஜயத்ரதன்‌ அவன்‌ 


கைகளை தாக்கி தன்‌ நெற்றியில்‌ வைத்து “மூத்தவரே, 
இனி ஒருமுறை இச்சொற்கள்‌ தங்கள்‌ நாவில்‌ 
எழக்கூடாது. என்னை தங்கள்‌ இளையவர்களில்‌ ஒருவர்‌ 
என்று சற்று முன்‌ அஸ்தினபுரியின்‌ பேரரசர்‌ 
ணையிட்டார்‌. இனி தெய்வங்கள்‌ எண்ணினாலும்‌ 
அந்தப்‌ பீடத்திலிருந்து நான்‌ இறங்கப்போவதில்லை” 
என்றான்‌. 
கர்ணன்‌ அவன்‌ தோளை வளைத்து தன்னுடன்‌ 
இறுக்கிக்கொண்டான்‌. அவன்‌ “இத்தருணம்‌ என்‌ 
குலதெய்வங்களால்‌ அளிக்கப்பட்டது மூத்தவரே” 
என்றான்‌. அவனால்‌ சொல்லெடுக்கமுடியவில்லை. 
தொண்டை அடைக்க மூச்சு நெஞ்சை முட்ட இருமுறை 
கமறினான்‌. அரண்மனையை திரும்பி நோக்கி “இது நான்‌ 
உயிருள்ள தெய்வம்‌ ஒன்றைக்கண்ட ஆலயம்‌. 
உளம்விரிந்து கனிந்த மூதாதை ஒருவர்‌ இருக்குமிடம்‌” 
என்றான்‌. கர்ணன்‌ “ஆம்‌, சைந்தவரே” என்றான்‌. 
ஜயத்ரதன்‌ அவன்‌ கைகளைப்பற்றி “இளையோனே 
என்றழையுங்கள்‌... அச்சொல்‌ அன்றி பிறிதெதையும்‌ 
கேட்க நான்‌ விரும்பவில்லை” என்றான்‌. “ஆம்‌, 
இளையோனே” என்றான்‌ கர்ணன்‌ புன்னகைத்தபடி. 


சிரித்து “ஆமடா இளையோனே என்று தாங்கள்‌ 
சொல்வீர்கள்‌ என்றால்‌ அதை என்‌ வாழ்வின்‌ 
பெரும்பேறென்று கருதுவேன்‌” என்றான்‌ ஜயத்ரதன்‌. 
சிரித்தபடி “ஆம்‌” என்று சொன்ன கர்ணன்‌ உரக்க 
நகைத்து “ஆமடா மூடா” என்றான்‌. “ஆ! அச்சொல்‌ 
கெளரவர்குலத்தின்‌ சொத்து அல்லவா? அங்கே கருவறை 
நிறைத்திருக்கும்‌ பேருருவத்‌ தெய்வத்தின்‌ அருள்மொழி!” 
என்று ஜயத்ரதன்‌ சிரித்தான்‌. “மூத்தவரே, உண்மையைச்‌ 
சொல்லவேண்டுமென்றால்‌ உங்களைப்‌ பார்த்த 
அக்கணமே நான்‌ உங்கள்‌ அடிகளில்‌ விழுந்துவிட்டேன்‌. 
உங்களைச்‌ சூழ்ந்து வாழ்த்தொலித்துக்‌ 
கொந்தளித்தவர்களில்‌ ஒருவனாக நானும்‌ 
கூத்திட்டுக்கொண்டிருந்தேன்‌.” 


கர்ணன்‌ அவன்‌ தொடையை மெல்லத்தட்டி “நீ 
உளம்மெலிந்தவன்‌ என்று எனக்கும்‌ அப்போது 
தோன்றியது” என்றான்‌. “ஆகவே நான்‌ மேலும்‌ 
துயர்கொண்டேன்‌.” குரல்‌ தழைய “ஆம்‌ மூத்தவரே, நான்‌ 
கற்கோட்டையின்‌ இடிபாடுகளுக்குள்‌ முளைத்துநிற்கும்‌ 
வெளிறிய செடிபோன்றவன்‌” என்றான்‌ ஜயத்ரதன்‌. பின்பு 
சற்றுநேரம்‌ சாலையில்‌ ஓடிய மாளிகைகளை 
நோக்கிக்கொண்டிருந்தான்‌. பெருமூச்சுடன்‌ திரும்பி 
“மூத்தவரே, என்‌ தந்தையைப்பற்றி தாங்கள்‌ 


அறிந்திருப்பீர்கள்‌” என்றான்‌. 


“சிந்துநாட்டரசர்‌ பிருஹத்காயர்‌. சூதர்களின்‌ பாடல்‌ 
பெற்றவர்‌ அல்லவா?” என்றான்‌ கர்ணன்‌. ஜயத்ரதன்‌ 
ன ஆனால்‌ நற்பாடல்களில்‌ அல்ல” என்றான்‌. அவன்‌ 
நிமிர்ந்து நோக்கினான்‌. “சிந்துவின்‌ அரசராக அவர்‌ 
ஆனது உரிய வழிமுறைகளில்‌ அல்ல. அதை தாங்கள்‌ 
அறிந்திருப்பீர்கள்‌.” கர்ணன்‌ “இல்லை” என்றான்‌. 
ஜயத்ரதன்‌ “இருக்கலாம்‌. ஆனால்‌ உலகே அதை 
அறிந்திருக்கிறது என்னும்‌ உளமயக்கிலிருந்து என்னால்‌ 
விடுபட முடிந்ததே இல்லை” என்றான்‌. அவனே 
பேசட்டுமென கர்ணன்‌ காத்திருந்தான்‌. 


“எங்கள்‌ குலவரிசையை பிரம்மனிலிருந்து தொடங்கி 
முதற்றாதை பிரகதிஷு வரை கொண்டுவருவார்கள்‌ 
சூதர்கள்‌. சந்திரகுலத்தில்‌ அஜமீடரிலிருந்து 
உருவானவை செளவீர, பால்ஹிக, மாத்ர, சிபி நாட்டு 
அரசகுலங்கள்‌. அதிலிருந்து பிரிந்து வந்து மூதாதை 
பிரகதிஷு உருவாக்கியது எங்கள்‌ குலம்‌. 


இமவானின்‌ ஏழு அளிமிகு அங்கைகளால்‌ தழுவப்பட்ட 
மண்‌ என்று சிந்துநாட்டை சொல்கிறார்கள்‌ கவிஞர்‌. 
அன்னம்‌ ஒரு போதும்‌ குறையாத கலம்‌. தெய்வங்கள்‌ 
பலிபீடம்‌ காயாது உண்ணும்‌ நிலம்‌. பாரதவர்ஷத்தின்‌ 
தொன்மையான ஜனபதங்களில்‌ ஒன்று அது. இங்குள்ள 
அத்தனை தெய்வங்களும்‌ அம்மண்ணில்தான்‌ 
முளைத்தன என்பார்கள்‌. அத்தெய்வங்கள்‌ கால்தொட்டுச்‌ 
சென்ற இடங்கள்‌ நெல்லும்‌ கோதுமையும்‌ கரும்பும்‌ 
மஞ்சளும்‌ தோன்றின. மைந்தரும்‌ சொற்களும்‌ 
அறங்களும்‌ அங்குதான்‌ எழுந்தன. அந்நிலம்‌ நிரம்பி 
வழிந்தோடி பிறமண்ணில்‌ சென்று பெருகியவைதான்‌ 
இங்குள்ளவை அனைத்தும்‌ என்று ஒரு மூத்தோர்‌ 
சொல்லுண்டு. 


மூத்தவரே, மூதாதை பிரகதிஷுவின்‌ மைந்தர்‌ பிரகத்ரதர்‌. 
அவருக்குப்‌ பிறந்தவர்‌ உபபிரகதிஷு. அவர்‌ புதல்வர்‌ 
பிரகத்தனு. அவருக்கு இருமைந்தர்கள்‌. மூத்தவர்‌ 
பிருகத்பாகு. இளையவர்‌ எந்தை பிருஹத்காயர்‌. எங்கள்‌ 
பெரியதந்தையார்‌ பிருகத்பாகுவின்‌ காலத்திற்கு 

முன்‌ சிந்துநாடு பாரதவர்ஷத்தின்‌ பிற பழைய 
நாடுகளைப்போலவே அளவில்‌ சுருக்கமும்‌ செல்வத்தில்‌ 
ஒடுக்கமும்‌ கொண்டதாகவே இருந்தது. பிருகத்பாகு 
சிந்துநாட்டின்‌ ஏழு நதிகளையும்‌ நூற்றெட்டு 
கால்வாய்களால்‌ இணைத்தார்‌. ஆகவே சூதர்களால்‌ 
நீர்ச்சிலந்தி என்று அவர்‌ அழைக்கப்படுகிறார்‌. இன்றும்‌ 


எங்கள்‌ நாட்டின்‌ சிற்றூர்களில்‌ குலதெய்வங்களின்‌ 
நிரையில்‌ அவரும்‌ வந்திருந்து அருள்‌ புரிகிறார்‌. 


பெரியதந்தையார்‌ சிந்துவின்‌ நதிக்கரைகளில்‌ 
படித்துறைகளை அமைத்தார்‌. வணிகப்பாதைகள்‌ இங்கு 
அமையாது போவதற்கு என்ன பின்னணி என்று 
ஆராய்ந்தார்‌. சிந்துநாட்டின்‌ மண்‌ ஒரு மழையிலேயே 
இளகிச்‌ சேறாகும்‌ மென்மணல்‌. பொதிவண்டிகள்‌ 
கோடைகாலம்‌ அன்றி பிறிது எப்போதும்‌ வழியிலிறங்க 
முடியாது. கோடையிலும்‌ எடைமிக்க வண்டிகள்‌ சக்கரம்‌ 
புதைந்து சிக்கிக்கொண்டன. எருமைகள்‌ இழுக்கும்‌ சிறிய 
வண்டிகள்‌ அன்றி பிறிதெவையும்‌ இருக்கவில்லை. 
பிருகத்பாகுவின்‌ ஆட்சிக்காலத்தில்தான்‌ நாடெங்கிலும்‌ 
மரத்தளம்‌ போடப்பட்ட வண்டிப்பாதைகள்‌ அமைந்தன. 


அப்பாதைகள்‌ எங்கள்‌ நாட்டின்‌ பொருளியலை சில 
ஆண்டுகளிலேயே பலமடங்கு பெருக வைத்தன. 
கருவூலம்‌ நிறைந்தது. எங்கள்‌ கலங்கள்‌ தேவபாலபுரம்‌ 
வரை சென்றன. அங்கிருந்து யவனப்படைக்கலங்களை 
கொண்டுவந்து சேர்த்தன. மேற்குக்கரையில்‌ 
காந்தாரத்திற்கும்‌ கூர்ஜரத்திற்கும்‌ நிகரான வல்லமையாக 
சிந்துநாடு எழுந்து வந்தது என்‌ பெரியதந்தை 
பிருகத்பாகுவின்‌ ஆட்சியில்தான்‌. 


அவருக்கு அடங்கிய இளையோனாகவே எந்தை 
பிருஹத்காயர்‌ இருந்தார்‌. குழந்தையாக அவர்‌ 
வெளிவருகையிலேயே அன்னையை பிளந்து எழுந்தார்‌. 
ஆகவே பேருடல்‌ கொண்ட அவருக்கு பிருஹத்காயர்‌ 
என்று பெயரிட்டனர்‌. இளமையிலேயே 
வேட்டையாடுவதிலும்‌ தொலைதூரப்‌ பயணங்களிலும்‌ 
நாட்டம்‌ கொண்டவராக இருந்தார்‌. படையெடுத்துச்‌ 
சென்று சிந்துநாட்டுக்காக சிறுநாடுகள்‌ பலவற்றையும்‌ 
வென்றவர்‌ அவரே. திறை கொண்டுவந்து சேர்த்து 
சிந்துவின்‌ தலைநகர்‌ விருஷதர்புரத்தை பெருநகராக்கி 
கோட்டைசூழ மாளிகைசெறிய அமைத்தவரும்‌ 
எந்தையே. 


வெற்றியால்‌ எந்தை ஆணவம்‌ கொண்டவரானார்‌. 
ணவம்‌ சினத்தை வளர்த்தது. சினம்‌ சொற்களை 
சிதறச்செய்தது. அவரது ஆணவச்சொற்கள்‌ மூத்தவர்‌ 
காதுகளையும்‌ எட்டிக்கொண்டிருந்தன. சிந்துவின்‌ 
படைகள்‌ இளையவரையே தங்கள்‌ தலைவராக 
எண்ணுகின்றன என்பதை மூத்தவரிடம்‌ அமைச்சர்கள்‌ 
சொல்லியிருந்தனர்‌. நாளுமொரு விதையென வஞ்சம்‌ 
மூத்தவர்‌ நெஞ்சை சென்றடைந்தபடியிருந்தது. 


மூத்தவருக்கு மைந்தனில்லை என்பதை சிந்துவைச்‌ 
சூழ்ந்திருந்த செளவீரர்களும்‌ மாத்ரர்களும்‌ 
பால்ஹிகர்களும்‌ சைப்யர்களும்‌ உற்று 
நோக்கிக்கொண்டிருந்தனர்‌. பட்டத்தரசி சுமதி செளவீர 
கொடிவழியில்‌ வந்தவர்‌. என்‌ முதலன்னை பிரகதி 
பால்ஹிகக்‌ குருதிகொண்டவர்‌. இளையவருக்கு மைந்தர்‌ 
பிறந்தால்‌ மூத்தவரின்‌ முடியுரிமை இளையவர்குடிக்குச்‌ 
செல்லும்‌ என்றும்‌ ஒருவயிற்றோர்‌ நடுவே 
பூசல்முளைக்குமென்றும்‌ அவர்கள்‌ எதிர்நோக்கினர்‌. 
அவர்களின்‌ ஒற்றர்கள்‌ இரு மகளிர்நிலைகளுக்குள்ளும்‌ 
ஊடுருவி இரு அரசியரிடமும்‌ பழிகோள்‌ ஏற்றினர்‌. 
பட்டத்தரசி இளையவரின்‌ எண்ணங்கள்‌ கரவுவழிச்‌ 
செல்பவை என அரசரை நாளும்‌ 
எச்சரித்துக்கொண்டிருந்தார்‌. 

ஒருநாள்‌ மூத்தவர்‌ மதுவருந்திக்‌ கொண்டிருக்கையில்‌ 
இளையவர்‌ சென்று அரசச்செய்தி ஒன்றை சொன்னார்‌. 
மூத்தவர்‌ அவர்‌ தன்னிடம்‌ நின்றுபேசியதனாலேயே 
உள்சினம்‌ கொண்டவரானார்‌. மது அவரது சினத்தை 
பெருக்கியது. அரசரிட்ட ஆணையை இளையவர்‌ 
மறுத்துச்‌ சொல்லாட நேர்ந்தது. சொல்லென்பது பன்னிரு 
பக்கங்கள்‌ கொண்ட பகடை என்கிறார்கள்‌ நூலோர்‌. 
அதில்‌ வாழ்கின்றன ஊழை ஆளும்‌ ஏழு தெய்வங்கள்‌. 
கல்லுரசி எழும்‌ பொறி என விரும்பாச்‌ சொல்‌ ஒன்று 
அரசரின்‌ நாவில்‌ எழுந்ததைக்‌ கண்டு “எண்ணிச்‌ 
சொல்லுங்கள்‌ மூத்தவரே” என்றார்‌ எந்தை. 


அக்கணத்தை தெய்வங்கள்‌ பற்றிக்கொண்டன. 
சினந்தெழுந்த மூத்தவர்‌ இளையவரை நோக்கி 
“சிறுமதியோனே, எதிர்ச்சொல்‌ எடுக்கிறாயா? என்‌ 
கால்கட்டைவிரல்‌ நீ... என்றார்‌. அச்சொல்லின்‌ 
சிறுமையால்‌ ஆணவம்‌ புண்பட்ட எந்தை “இந்நகரை என்‌ 
செல்வத்தால்தான்‌ அமைத்திருக்கிறீர்கள்‌. இந்நகருக்கு 
நானும்‌ உரிமை கொண்டவன்‌. நானும்‌ இதற்கு அரசனே” 
என்றார்‌. மூத்தவர்‌ சினந்தெழுந்து தன்‌ காலில்‌ இருந்த 
மிதியடியை எடுத்து இளையவரை அடிக்கப்போக 
அதைத்‌ தடுக்கும்‌ பொருட்டு கையை உயர்த்தி அவர்‌ 
தலையில்‌ ஓங்கி அறைந்தார்‌ எந்தை. அவரது கைகள்‌ 
மதகளிற்றின்‌ துதிக்கைக்கு நிகரானவை என்று மற்போர்‌ 
வீரர்‌ சொல்வதுண்டு. அடிபட்ட தமையன்‌ அங்கேயே 
விழுந்து உயிர்‌ துறந்தார்‌. 


அதன்பின்னரே தான்‌ செய்ததென்ன என்று எந்தை 


அறிந்தார்‌. நெஞ்சு நடுங்கி அலறியபடி இடைநாழியில்‌ 
ஓடி மயங்கி விழுந்தார்‌. அமைச்சர்கள்‌ அவரை 


எழுப்பியதும்‌ நெஞ்சில்‌ அறைந்து கதறி அழுதார்‌. 
அக்கணமே தானும்‌ உயிர்துறக்க எண்ணி வாளை உருவ 
அவர்கள்‌ அவர்‌ கையை பற்றிக்கொண்டனர்‌. “நான்‌ உயிர்‌ 
வாழ மாட்டேன்‌! இப்பெரும்பழியுடன்‌ இங்ஙனமே இறக்க 
விழைகிறேன்‌!” என்று கதறினார்‌. 


[image] 


“அரசே, இன்றுதான்‌ நூற்றாண்டுகள்‌ பழமைகொண்ட 
இந்தச்செடி வேரூன்றி கிளைவிரித்து மரமாகத்‌ 
தொடங்கியுள்ளது. இதன்‌ எதிரிகள்‌ நாற்புறமும்‌ 
சூழ்ந்துள்ளனர்‌. அவர்களின்‌ அம்புமுனைகள்‌ 
அனைத்தும்‌ இந்நகரை நோக்கி அமைந்துள்ளன. 
இத்தருணத்தில்‌ நீங்கள்‌ இருவரும்‌ உயிர்‌ துறந்தால்‌ 
தங்களுக்கு இன்னும்‌ மைந்தர்‌ 

றக்கவில்லை. மூத்தவருக்கும்‌ மைந்தரில்லை. 
முடிகொண்டு நாடாள மைந்தரின்றி சிந்துநாடு 
அடிமைகொண்டு அழியும்‌. தங்கள்‌ வாழ்க்கை மலர்ந்தது 
என எண்ணி புன்னகை கொண்டுள்ள இம்மக்கள்‌ 
அனைவரும்‌ தங்களைச்சார்ந்தே இருக்கின்றனர்‌. 
மன்னன்‌ முதற்றே மலர்தலையுலகு.' 


“இது அறியாது செய்த பிழை. இதற்கு மாற்றுகள்‌ 
என்னவென்று பார்ப்போம்‌. வைதிகரை வினவுவோம்‌. 
நிமித்திகரை உசாவுவோம்‌. களஞ்சியம்‌ நிரம்ப பொன்‌ 
இருக்கின்றது. நெஞ்சில்‌ துயரும்‌ உள்ளது. வேண்டிய 
தவேள்விகள்‌ செய்வோம்‌. பெருங்கொடைகள்‌ 
த ற்றற் ம்‌. பேரறங்கள்‌ அமைப்போம்‌. தாங்கள்‌ 
வாழ்ந்தாக வேண்டும்‌. இந்நாட்டின்‌ கொடியை தாங்கள்‌ 
ஏந்தவேண்டும்‌. தங்கள்‌ குருதியில்‌ பிறக்கும்‌ மைந்தனுக்கு 
மணிமுடி சூட்டியபின்‌ தாங்கள்‌ காடேகலாம்‌. வேண்டும்‌ 
தவம்‌ செய்து பிழையீடு செய்யலாம்‌' என்றனர்‌. 


பல நாழிகை நேரம்‌ அமைச்சர்கள்‌ சூழ்ந்து நின்று சொல்ல 
எந்தை மனம்‌ தேறினார்‌. மூத்தவர்‌ இயல்பாகவே இறந்தார்‌ 
என்று அரண்மனை மருத்துவர்‌ எழுவர்‌ 
முறைமைசார்ந்து அறிவிக்க அவரது உடல்‌ 
எந்தையாலேயே எரியூட்டப்பட்டது. ஆனால்‌ மஞ்சத்தில்‌ 
வெண்டட்டு மூடிக்கிடத்தப்பட்டிருந்த மூத்தவரின்‌ 
முகத்தை ஒருமுறை நோக்கியதுமே பேரரசி சுமதிதேவிக்கு 
தெரிந்துவிட்டது. “இனி எனக்கு ஒன்றும்‌ எஞ்சவில்லை 
இங்கு. என்‌ கொழுநரின்‌ சிதையில்‌ பாய்ந்து உயிர்‌ 
துறப்பேன்‌” என்று அவர்‌ சொன்னார்‌. அரசியின்‌ 
கால்பற்றி அழுதனர்‌ மகளிர்‌. “மைந்தர்‌ இல்லாத 
கைம்பெண்‌ உயிர்‌ துறப்பதே முறை. நான்‌ வாழ்வதன்‌ 


பொருளும்‌ இன்றே அழிந்துவிட்டது' என்று அவர்‌ 
சொன்னார்‌. 


செய்தியறிந்த எந்தை அரசியின்‌ மாளிகை முகமுற்றத்தில்‌ 
சென்று இரவெல்லாம்‌ நின்று மன்றாடினார்‌. அரசி அவர்‌ 
அரண்மனைக்கு அருகே வரக்கூட ஒப்புதல்‌ 
அளிக்கவில்லை. எரியூட்டுநாளில்‌ மணக்கோலம்‌ பூண்டு 
கண்ணீருடன்‌ வந்த பட்டத்தரசியைக்‌ கண்டு நகர்மக்கள்‌ 
கதறியழுதனர்‌. அவர்‌ எரிமேல்‌ ஏறியபோது இரு 
கைகளையும்‌ கூப்பியிருந்தார்‌. உதடுகள்‌ எதையோ 
சொல்லிக்கொண்டிருந்தன. எரிந்தமைந்து மூன்றாம்நாள்‌ 
சிதைஎலும்பு எடுத்தபோது அந்தக்‌ கைகள்‌ 
எலும்புக்குவையாக கூப்பிய வடிவிலேயே இருந்தன 
என்றார்கள்‌ சுடலையர்‌. 


பதினாறு நாட்கள்‌ நீத்தார்க்கடன்கள்‌ முடிந்தபின்‌ 
அரியணை அமர்ந்தபோது எந்தையின்‌ பேருடல்‌ 
பாதியாக வற்றிச்‌ சுருங்கியிருந்தது. செங்கோலை 
ஏந்தவும்‌ மணிமுடியை சூடி நிமிர்ந்தமரவும்கூட அவரால்‌ 
இயலவில்லை. நஞ்சுண்ட யானை என அவர்‌ நடுங்கிக்‌ 
கொண்டிருந்தார்‌. இரவுகளில்‌ கண்மூடினால்‌ 
கைகூப்பியபடி நடந்து சென்று தன்‌ கொழுநரின்‌ 
சிதைமேல்‌ ஏறி கொழுந்துவிட்ட நெருப்பை 
பட்டாடையை என எடுத்து அணிந்துகொண்ட 
பேரரசியின்‌ தோற்றமே அவர்‌ கண்களுக்குள்‌ இருந்தது. 
எந்தை மிதமிஞ்சி மதுவருந்தும்‌ பழக்கம்‌ 
கொண்டவரானார்‌. துயில்வதற்காக மது 
அருந்தத்தொடங்கியவர்‌ பின்னர்‌ அரியணையிலும்‌ 
மதுஅருந்தி அமர்ந்திருந்தார்‌. படைநடத்தவும்‌ 
அவையமர்ந்து அரசுசூழவும்‌ அவரால்‌ இயலாதென்று 
ஆயிற்று. 


அமைச்சர்கள்‌ அவர்பொருட்டு அரசாண்டனர்‌. 
ஒவ்வொரு நாளும்‌ தலைமை அமைச்சர்‌ வராகரின்‌ 
கைகளை பற்றிக்கொண்டு “எனக்கு விடுதலை 
கொடுங்கள்‌. இவ்வரியணை அமர்ந்து கோலேந்தும்‌ 
ஒவ்வொரு முறையும்‌ என்‌ உடல்‌ பற்றியெரிகிறது. நான்‌ 
உண்ணும்‌ ஒவ்வொரு உணவும்‌ அமிலமென என்‌ உடலை 
எரிக்கிறது. இப்பெரும்‌ கொடுமையிலிருந்து என்னை 
விடுவியுங்கள்‌” என்று மன்றாடினார்‌. “அரசே, இனிமேலும்‌ 
பிந்த வேண்டியதில்லை. தாங்கள்‌ மற்றொரு மணம்‌ 
கொள்ள வேண்டும்‌. தங்கள்‌ குருதியில்‌ ஒரு மைந்தர்‌ 
பிறக்கையில்‌ அவனிடம்‌ அரசை ஒப்படைத்துவிட்டு 
காடேகலாம்‌” என்றார்‌ அமைச்சர்‌. 


எந்தை வேறுவழியின்றி அதற்கு ஒப்புக்‌ கொண்டார்‌. 
அவருக்காக அண்டை நாடுகளில்‌ பெண்‌ தேடினர்‌. 
செளவரர்கள்‌ அவர்களின்‌ இளவரசியை அவருக்கு 
அளிக்க விழைந்தனர்‌. ஆனால்‌ எந்தை 
தொலைமலையின்‌ பழங்கும அரசான திரிகர்த்தர்களின்‌ 
இளவரசி மித்ரையை தெரிவுசெய்தார்‌. மிக 
இளையவளாகிய இரண்டாவது துணைவியிடம்‌ இனிதாக 
அவர்‌ ஒரு நாளும்‌ இருந்ததில்லை. தன்‌ நாட்டிற்கென 
ஆற்றவேண்டிய கடனென்றே எண்ணியிருந்தார்‌. அவள்‌ 
கருவில்‌ நான்‌ எழுந்தேன்‌. 


தீரா உளநோய்‌ ஒன்றால்‌ எந்தை உருகி அழிந்து 
கொண்டிருப்பதை என்‌ அன்னை பார்த்தார்‌. அவரைக்‌ 
கொல்லும்‌ அக்கூற்று எது என அறிய விழைந்தார்‌. 

யிரம்முறை நயந்து கேட்டும்‌ அவர்‌ உரைக்கவில்லை. 

ன்னர்‌ கள்மயக்கில்‌ அவர்‌ துயில்கையில்‌ ஒருமுறை 
அன்னை அருகணைந்து “அரசே, தங்களை அலட்டும்‌ 
அத்துயர்‌ என்ன?” என்று கேட்டபோது அவர்‌ சினந்து 
“செல்‌... விலகு!” என்று கூவினார்‌. “நீங்கள்‌ என்‌ 
மைந்தனுக்காக சேர்த்துவைத்துள்ள பழி என்ன?” 
என்றார்‌ அன்னை. அருகே இருந்த வாளை எடுத்து 
அவளை வெட்ட வந்தார்‌. 


என்‌ அன்னையின்‌ உள்ளத்தில்‌ அவரது அச்சினம்‌ 
ஆறாது எரியும்‌ தழல்‌ ஒன்றை உருவாக்கியது அவரது 
குருதியில்‌ நான்‌ வளர வளர அவ்வினா அவருள்‌ எழுந்து 
பெருகியது. எந்தையருகே அன்னை செல்லாமலானார்‌. 
அவருள்‌ எழுந்த வினா அவர்‌ துயிலை 
தென்னகப்பெருங்காற்று முகில்மாலைகளை என 
அள்ளி அகற்றிக்‌ கொண்டிருந்தது. இரவுகளில்‌ 
அரண்மனைகளில்‌ நடந்தலைவது அவர்‌ 
வழக்கமாயிற்று. ஒவ்வொருநாளும்‌ தந்தை துயிலும்‌ 
படுக்கை அறைக்குள்‌ வந்து அவரை நோக்கி நின்று 
மீள்வார்‌. ஒருமுறை எந்தை மதுவருந்தி தனிமஞ்சத்தில்‌ 
துயில்கையில்‌ அவர்‌ துயிலில்‌ அழும்‌ ஓசை கேட்டு 
அன்னை மெல்ல நடந்து அவர்‌ அறைக்குள்‌ சென்றார்‌. 


அவர்‌ கால்‌ தட்டி ஒரு கிண்ணம்‌ உருளவே எந்தை 
திடுக்கிட்டு விழித்து இரு கைகளையும்‌ மஞ்சத்தில்‌ 
ஊன்றி எழுந்தமர்ந்து அவரை நோக்கி “நீங்களா! 
மூத்தவளே நீங்களா? சிதையிலிருந்து எழுந்து 
வந்தீர்களா? உங்கள்‌ உடல்‌ எரிவதை நான்‌ பார்த்தேன்‌. 
அனல்‌ உங்கள்‌ தசைகளை பொசுக்க நெளிந்துருகும்‌ 
உடலில்‌ இரு விழிகள்‌ ஒளிவிடுவதை கண்டேன்‌” என்று 
இருகைகளையும்‌ தலைக்கு மேல்‌ கூப்பி கூவினார்‌. 


“என்னை முனியாதீர்கள்‌! என்‌ பிழை 
பொறுத்தருளுங்கள்‌! நான்‌ அறியாது செய்த செயல்‌ அது. 
மூத்தவரை கொன்றபிழை என்‌ தலைமுறைகளை 
எரியச்செய்யும்‌ என்றறிவேன்‌. இப்பொறுப்பை நிறைத்து 
பெருந்தவம்‌ செய்து என்னை மீட்பேன்‌. நம்புங்கள்‌! 
என்னை முனியாதீர்கள்‌ அன்னையே!” 


அன்னை அன்று அறிந்துகொண்டார்‌ நடந்தது 
என்னவென்று. அவர்‌ அனல்‌ அவிந்தது. ஆனால்‌ அதன்‌ 
பின்‌ அவர்‌ உடல்‌ உருகத்தொடங்கியது. அவர்‌ பார்வை 
எப்போதும்‌ வெறுஞ்சுவரில்‌ நின்றிருந்தது. பிறகு 
ஒருமுறைகூட எந்தை முன்‌ அவர்‌ வரவில்லை. தன்னை 
பார்க்கவரும்‌ அவரையும்‌ முழுமையாக தவிர்த்துவிட்டார்‌. 
மகளிர்மாளிகையின்‌ இருண்ட தனிமையில்‌ நிலைத்த 
விழிகளுடன்‌ ஓயாது ஆடைநுனி பற்றி சுற்றிச்சுற்றி 
தவித்துக்கொண்டிருக்கும்‌ கைகளுடன்‌ நடுங்கும்‌ 
உதடுகளுடன்‌ அவர்‌ அமர்ந்திருந்தார்‌ என்கிறார்கள்‌. 
பத்தாவது மாதம்‌ நான்‌ பிறந்தபோது அன்னை 
என்னைப்பாராமலே உயிர்‌ துறந்தார்‌. 


என்னை மருத்துவச்சிகள்‌ குருதி துடைத்து கருவறை 
மணத்துடன்‌ கொண்டுவந்து தந்தையின்‌ கையில்‌ 
அளித்தபோது கைநீட்டி என்னை வாங்கக்கூட அவர்‌ 
முன்வரவில்லை. “அரசே, இது தங்கள்‌ மைந்தன்‌. 
தொட்டுப்பாருங்கள்‌' என்று மருத்துவச்சிகள்‌ 
சொன்னபோது “வேண்டாம்‌... என்‌ கைகளில்‌ வேண்டாம்‌” 
என்று மட்டும்‌ அவர்‌ சொன்னார்‌. அமைச்சர்கள்‌ “தாங்கள்‌ 
கையில்‌ மைந்தனை வாங்கி குடிமுத்திரையை 
நெற்றியிலணிவிக்கவேண்டும்‌ என்று குலமுறை உள்ளது” 
என்று சொன்னபோது கைகளை பின்னுக்கு கட்டிக்‌ 
கொண்டு “இல்லை... என்‌ கைகளுக்கு அத்தகுதி இல்லை” 
என்றார்‌.” 

தேரின்‌ சகடஒலியே ஜயத்ரதனின்‌ சொற்களுக்கு தாளமாக 
இருந்தது. தேர்‌ கர்ணனின்‌ மாளிகைமுகப்பில்‌ 
நின்றபோது அவன்‌ நிறுத்திக்கொண்டு 
நெடுமூச்சுவிட்டான்‌. “வருக இளையோனே?” என்றான்‌ 
கர்ணன்‌. அவன்‌ சிறுவனைப்போன்ற 
உடலசைவுகளுடன்‌ இறங்கினான்‌. கர்ணன்‌ அவன்‌ 
தோளில்‌ கைபோட்டு அழைத்துச்சென்றான்‌. “நான்‌ 
ஏதாவது அருந்த விழைகிறேன்‌ மூத்தவரே” என்றான்‌. 
“ஆம்‌... வருக!” என்றான்‌ கர்ணன்‌. 


தன்‌ உள்ளறையில்‌ அமர்ந்ததும்‌ சிவதரிடம்‌ இன்னீர்‌ 
கொண்டுவரச்‌ சொன்னான்‌. சிவதர்‌ கொண்டுவந்த 
இன்சுக்குநீரை அவன்‌ ஒரேமூச்சில்‌ குடித்து கோப்பையை 
வைத்துவிட்டு மீண்டும்‌ நீள்மூச்சுவிட்டான்‌. “சொல்‌” 
என்றான்‌ கர்ணன்‌. அவன்‌ சிவதரை நோக்க அவர்‌ 
வெளியேறினார்‌. “நான்‌ தந்தையை அறியாதவனாக 
வளர்ந்தவன்‌ மூத்தவரே” என்றான்‌ ஜயத்ரதன்‌. 
“மூத்தவரோ இளையவரோ இன்றி பாலையில்‌ 
நின்றிருக்கும்‌ பனைபோல வாழ்ந்தவன்‌.” 


“ஈற்றறைவிட்டு சென்றபின்‌ எந்தை ஒருமுறைகூட 
என்னை பார்க்க விரும்பாதவரானார்‌. செவிலியரின்‌ 
கைகளில்‌ நான்‌ வளர்ந்தேன்‌. தந்தை என்னை 
முழுமையாக புறக்கணித்துவிட்டார்‌ என்றே நான்‌ 
எண்ணினேன்‌. வளர்ந்து இளைஞனாகி அவர்‌ உள்ளம்‌ 
கொண்ட துயரென்ன என்று அறிந்த பின்னரே அவரை 
நான்‌ புரிந்துகொண்டேன்‌. அன்று அவரை நான்‌ 
வெறுத்தேன்‌. தந்தை என்று எவர்‌ சொன்னாலும்‌ 
சினந்தேன்‌. அவரை இழித்துரைத்தேன்‌. 


“கந்தை உங்கள்‌ மேல்‌ பேரன்பு கொண்டவர்‌ அல்லவா 
அரசே? இங்கு ஒவ்வொன்றையும்‌ நோக்கி நோக்கி 
செய்பவர்‌ அவரே. ஒவ்வொருநாளும்‌ நான்குமுறை 
தங்களைப்பற்றிய செய்திகளை தனக்கு 
தெரிவிக்கவேண்டும்‌ என்று ஆணையிட்டிருக்கிறார்‌' 
என்று செவிலி சொன்னபோது சினத்துடன்‌ “நான்‌ 
இறப்பதற்காக காத்திருக்கிறாரா? அச்செய்திக்காகவே 
அவர்‌ அனைத்தையும்‌ சித்தமாக்கி வைத்திருக்கிறார்‌” 
என்றேன்‌. 


அச்சொல்‌ எப்படியோ என்‌ தந்தையிடம்‌ சென்று அவர்‌ 
உள்ளத்தை தைக்கும்‌ என்று எண்ணியிருந்தேன்‌. அவரை 
புண்படுத்தி அதன்‌ வழியாக அவர்‌ அன்பை 
பெற்றுவிடலாம்‌ என்று என்‌ இளையமனம்‌ 
எண்ணியிருக்கக்கூடும்‌. ஆனால்‌ எந்தை 
அஞ்சிக்கொண்டிருந்தார்‌. அச்சத்தில்‌ பெரியது அறியாத 
எதிரிமேல்‌ கொள்வதே. விருஷதர்புரத்தில்‌ ஒவ்வொரு 
நாளுமென அறக்கொடைகள்‌ நிகழ்ந்தன. முகிலென 
வேள்விப்புகை எப்போதும்‌ நகரை மூடியிருந்தது. 
குறியுரைப்போரும்‌ நிமித்திகருமே எந்தையின்‌ அவையில்‌ 
நிறைந்திருந்தனர்‌. 


என்‌ களியாட்டறையைச்‌ சுற்றி ஆயிரம்‌ படைக்கலங்கள்‌ 
ஏந்திய வீரர்கள்‌ எப்போதும்‌ காவல்‌ இருந்தனர்‌. என்‌ 
களியாட்டுக்களத்திலும்‌, தோட்டத்திலும்‌ எப்போதும்‌ 
எனக்கு காவல்‌ இருந்தது. மாளிகைகளைச்‌ சுற்றி 
நுண்சொல்‌ ஓதி கட்டப்பட்ட காப்புச்சுருள்கள்‌ தொங்கின. 
ஒவ்வொருநாளும்‌ ஒரு பூசகர்‌ வந்து அங்கே 
மறைவழிபாடு இயற்றினார்‌. உடுக்கோசை கேட்டுத்தான்‌ 
நான்‌ நாளும்‌ கண்விழித்தெழுந்தேன்‌. ஐயத்துடன்‌ தன்‌ 
அறையில்‌ ஒவ்வொரு கணமும்‌ விழித்திருந்தார்‌ தந்தை. 


என்‌ தனிமை என்னை கடும்சினம்‌ கொண்டவனாக 
ஆக்கியது. செவிலியரை அறைந்தேன்‌. சேடியரை 
முடிந்தவகையில்‌ எல்லாம்‌ துன்புறுத்தினேன்‌. 
எளியோரை ஒறுப்பதில்‌ இன்பம்‌ காணத்தொடங்கினேன்‌. 
தொடக்கத்தில்‌ அச்செயல்களுக்காக என்னை 
கடிந்துகொள்ள என்‌ தந்தை தேடிவருவாரென 
எண்ணினேன்‌. பின்னர்‌ அதுவே என்‌ 
கேளிக்கையாகியது. சாலையில்‌ தேரில்‌ செல்லும்போது 
வழிநடையர்கள்‌ மேல்‌ கற்களை விட்டெறிவேன்‌. பின்‌ 
அதற்கென சிறிய அம்புகளையே 
சேர்த்துவைத்துக்கொண்டேன்‌. என்‌ செயல்கள்‌ 
அனைத்தும்‌ எந்தையின்‌ செவிகளுக்குச்‌ சென்றன. அவர்‌ 
எதையும்‌ அறியத்தலைப்படவில்லை. 


ஒருநாள்‌ சாலையில்‌ சென்றுகொண்டிருந்த ஒரு முதிய 
அந்தணரின்‌ கூன்முதுகைக்‌ கண்டு அதன்‌ மேல்‌ என்‌ 
கையிலிருந்த வெண்கலப்பாத்திரத்தை வீசி எறிந்தேன்‌. 
அவர்‌ என்னை நோக்கி கைநீட்டி ‘குருடன்‌ மகனே! நீ உன்‌ 
அச்சத்தால்‌ அழிவாம்‌” என்றார்‌. நான்‌ அவரை தூக்கிவரச்‌ 
சொன்னேன்‌. அவரிடம்‌ “யார்‌ குருடு? சொல்‌” என்றேன்‌. 
'நெறியறியா மைந்தர்‌ குருட்டுத்‌ தந்தைக்கு 
பிறந்தவர்களே. உனக்கு உன்‌ தந்‌ைத 
விழியளித்திருக்கவேண்டும்‌. உன்‌ பிழைகாணும்‌ கண்‌ 


அவருக்கு இருக்கவேண்டும்‌' என்றார்‌. “யாருக்கு அச்சம்‌? 

எனக்கா?” என்றேன்‌. “அச்சம்‌ உன்னை தேடிவரும்‌” 

என்றார்‌. அவர்மேல்‌ என்‌ தேரின்‌ கரிப்பிசினை 

ப்‌ துரத்தினேன்‌. ஆனால்‌ இம்முறை அவர்‌ 
னக்காது சிரித்தபடியே சென்றார்‌. 


என்‌ செயலை அரசரிடம்‌ அமைச்சர்‌ சொன்னார்கள்‌. 
“அவன்‌ அவ்வண்ணம்‌ செய்திருந்தால்‌ அவரது 
சொற்களில்தான்‌ பிழை இருந்திருக்கும்‌' என்றார்‌ எந்தை. 
அவர்‌ சொன்ன தீச்சொல்லை அவர்கள்‌ சொன்னதும்‌ 
சினந்து கொதித்தெழுந்து “என்‌ மைந்தன்‌ அஞ்சுவதா? 
நான்‌ இருக்கும்‌ வரை அவன்‌ எதையும்‌ 
அஞ்சவேண்டியதில்லை' என்று கூவினார்‌. ஆனால்‌ 
அன்றிரவெல்லாம்‌ துயிலாமல்‌ அதையே சொல்லி 
புலம்பிக்கொண்டிருந்தார்‌. 


பிறிதொரு நாள்‌ அவர்‌ எண்ணியதே நிகழ்ந்தது. 
விளையாடச்‌ சென்ற நான்‌ வழிதவறி அரண்மனைக்கு 
நீரிறைக்கும்‌ பெருங்கிணறு ஒன்றுக்குள்‌ விழுந்தேன்‌. 
நீச்சல்‌ அறியாது நீரில்‌ மூழ்கி உயிர்த்துளிகள்‌ 
குமிழிகளென மேலெழுந்து செல்வதை பார்த்தபடி 
இருண்ட அடித்தளம்‌ நோக்கி சென்று கொண்டிருந்தேன்‌. 
அந்தத்‌ தோட்டத்திற்கு மிக அருகே தோட்டத்தை நன்கு 
பார்க்கும்படி அமைந்த மாளிகை ஒன்றின்‌ மாடியில்‌ 
எந்தை இருந்தார்‌. நான்‌ விளையாடுவதை தொலைவில்‌ 
இருந்து நானறியாமல்‌ பார்த்துக்கொண்டிருந்தார்‌. 
கிணற்றருகே நான்‌ சென்று காணாமல்‌ ஆனதை 
உணர்ந்ததுமே அலறியபடி அங்கிருந்தே தோட்டத்துக்குள்‌ 
குதித்து ஓடிவந்து நீரில்‌ பாய்ந்து இறுதிக்குமிழி 
எஞ்சியிருக்கையில்‌ என்னை மீட்டார்‌. என்னை அள்ளி 
தன்‌ நெஞ்சோடணைத்தபமடி கதறி அழுதார்‌. 


மருத்துவர்கள்‌ என்னை மீட்டனர்‌. அனல்‌ கொண்ட 
உடம்பும்‌ அலைபாயும்‌ உள்ளமும்‌ சீறும்‌ சொற்களுமாக 
நான்‌ ஏழு நாட்கள்‌ கிடந்த ஆதுரசாலையின்‌ வாயிலில்‌ 
ஒரு கணமேனும்‌ துயிலாமல்‌ ஒரு துளிநீரேனும்‌ 
அருந்தாமல்‌ எந்தை அமர்ந்திருந்தார்‌. பின்பு நான்‌ மீண்டு 
வந்துவிட்டேன்‌ என்று மருத்துவர்‌ அறிவித்தபோது 
இருகைகளையும்‌ தலைமேல்‌ ஓங்கி அறைந்தபடி 
பெருங்குரலெடுத்து அழுதார்‌. 


அவர்‌ மேலும்‌ எச்சரிக்கை கொண்டவரானார்‌. இரண்டாம்‌ 
முறை நான்‌ துயின்றிருந்த மெத்தைமேல்‌ 
சாளரத்தண்டிலிருந்த நெய்விளக்கு சரிந்து விழுந்து 
தீப்பற்றியது. அனல்‌ எழுந்து பட்டுத்‌ திரைச்சீலைகளைக்‌ 


கவ்வியதுமே அம்மாளிகைக்கு எதிர்ப்புறம்‌ இருந்த 
மாளிகையில்‌ சாளரத்தினூடாக என்னை 
நோக்கிக்கொண்டிருந்த எந்தை அங்கிருந்தே 
நடுவிலிருந்த மரம்‌ ஒன்றின்‌ வழியாக பாய்ந்து எனது 
மாளிகைக்கு வந்து உப்பரிகையில்‌ தாவி என்‌ அறைக்‌ 
கதவை உடைத்துத்‌ திறந்து நுழைந்து என்னை மீட்டார்‌. 
என்‌ ஆடைகளில்‌ பற்றியிருந்த தீயை தன்‌ உடலாலேயே 
அணைத்தார்‌. 


மூன்றாம்‌ முறை நான்‌ மதகளிறு ஒன்றால்‌ 
தாக்கப்பட்டேன்‌. அரண்மனை முற்றத்தில்‌ விளையாடிக்‌ 
கொண்டிருந்த நான்‌ அப்பால்‌ இருந்த மண்சுவர்‌ ஒன்றை 
உடைத்துக்கொண்டு பிளிறலுடன்‌ எழுந்து வந்த 
மதகளிறு ஒன்றை பார்த்தேன்‌. அதை ஓர்‌ இருளசைவென 
நான்‌ பார்த்த மறுகணமே இருவெண்தந்தங்கள்‌ எனக்கு 
இருபக்கமும்‌ எழுந்தன. துதிக்கை என்னை நீர்ச்சுழி என 
பற்றிச்‌ சுருட்டி மேலேற்றியது. அருகே இருந்த 
உப்பரிகையிலிருந்து என்னை நோக்கிக்‌ கொண்டிருந்த 
தந்தை குதித்து வேலால்‌ அதன்‌ விழியை தாக்கினார்‌. 
என்னை விட்டுவிட்டு பெரும்‌ பிளிறலுடன்‌ அவரை 
தாக்கச்சென்றது. அவர்‌ ஓடி சுவரில்‌ ஒட்டி நிற்க 
தலைகுலுக்கி துதிக்கை சுழற்றி பெரும்பிளிறலுடன்‌ 
சென்று அவரை தந்தங்களால்‌ தாக்கியது. ஒரு விழி 
பழுதடைந்திருந்ததால்‌ அன்று அதன்‌ குறிதவறி அவர்‌ 
பிழைத்தார்‌. அதற்குள்‌ வீரர்கள்‌ பறைமுழங்க ஓடிவந்து 
என்னை காப்பாற்றினர்‌. 


மும்முறை நான்‌ நுண்முனையில்‌ உயிர்பிழைத்தபின்‌ 
அவர்‌ அஞ்சத்தொடங்கினார்‌. பன்னிரு நிமித்திகர்களை 
வரவழைத்து பெருங்களம்‌ வரையச்செய்து சோழிகள்‌ 
பரப்பி நுண்ணிதின்‌ கணக்கிட்டு என்‌ ஊழென்ன என்று 
வினவினார்‌. என்‌ ஊழ்நிலைகளில்‌ எங்கும்‌ இறப்புக்கான 
கண்டம்‌ தெரியவில்லை. என்‌ முன்வினைப்‌ பயன்‌ வந்து 
உறுத்தவுமில்லை. “ஆனால்‌ ஐங்களம்‌ அறியாத 
இருளாற்றல்‌ ஒன்று இளவரசரை சூழ்ந்து வந்து 
கொண்டிருக்கிறது அரசே” என்றார்‌ நிமித்திகர்‌. 


சோழிகளின்‌ கணக்கில்‌ எதிலும்‌ அது இல்லை. ஏனெனில்‌ 
அது முன்னைவினை அல்ல. “தந்தையரின்‌ வினையும்‌ 
தனயனுக்குரியதே. ஈட்டிய வினை உறுத்த வினை 
தொட்டுத்‌ தொடரும்‌ வினை என ப்ராப்தம்‌ 
தெய்வங்களாலும்‌ அழிக்கப்படமுடியாதது' என்றனர்‌ 
நிமித்திகர்‌. எந்தை எவ்வினையாயினும்‌ அழிப்பேன்‌. 
எழுதிய ஊழுக்கு இறைவனை வரவழைத்து என்‌ 
மைந்தனை மீட்பேன்‌. எதுவென்று மட்டும்‌ எனக்கு 


சொல்லுங்கள்‌” என தன்‌ நெஞ்சிலறைந்து கூவினார்‌. 


பின்பு தென்றிசையில்‌ முக்கடல்முனையிலிருந்து வந்த 
சொல்தேர்‌ கணியர்‌ பதினெண்மர்‌ எந்தையின்‌ 
ஆணைக்கு ஏற்ப மறைச்சடங்கு ஒன்றை சுதுத்ரியின்‌ 
கரையில்‌ இருந்த ஆற்றிடைக்குறை ஒன்றில்‌ நிகழ்த்தினர்‌. 
ஆறு தழுவியபின்‌ மானுடர்‌ காலடி படாத நிலம்‌ வேண்டும்‌ 
என்று அவர்கள்‌ கோரியதற்கேற்ப அவ்விடம்‌ 
தேரப்பட்டது. அங்கு பன்னிருகோண வடிவில்‌ எரிகுளம்‌ 
அமைத்து அதில்‌ ஆறுவகை சமித்துகளை படைத்து 
எண்வகை விலங்குகளின்‌ ஊனை ஊற்றி எரிஎழுப்பி 
அன்னமும்‌ மலரும்‌ நிணமும்‌ சொரிந்து அவியிட்டு 
பன்னிரு படையலர்கள்‌ அமர்ந்து எரிசெய்கை 
இயற்றினர்‌. அறுவர்‌ தென்னகத்‌ தொல்வேதமொன்றின்‌ 
அறியாமொழிச்‌ சொற்களை எடுத்து 
விண்ணிறைஞ்சினர்‌. 


எரியெழுந்து செங்குளமென ஆகி திரையென 
நிலைத்தது. அதில்‌ என்‌ பெரிய தந்தையார்‌ மிதந்தெழுந்து 
வந்தார்‌. கனிந்த கண்களுடன்‌ என்‌ தந்தையை நோக்கி 
'இளையோனே, என்‌ தோளில்‌ உன்னை தாக்கி 
வளர்த்திருக்கிறேன்‌. என்‌ கையால்‌ உனக்கு 
உணவூட்டியிருக்கிறேன்‌. உன்‌ கையால்‌ அடிபட்டு 
இறக்கும்‌ இறுதிக்‌ கணத்தில்‌ இதனால்‌ நீ எவ்வளவு 
துன்புறுவாய்‌ என்ற இறுதி எண்ணம்‌ எழுந்து அது 
முடிவடையாமலேயே நான்‌ உயிர்‌ துறந்தேன்‌. எனக்கென 
நீ இறைத்த நீரையும்‌ உணவையும்‌ உளம்கனிந்து 
பெற்றுக்கொண்டேன்‌ இங்கு விண்ணவர்‌ உலகில்‌ 
உனக்கென அகமுவந்து காத்திருக்கிறேன்‌. உன்‌ 
மைந்தனுக்குத்‌ தந்தையென என்‌ வாழ்த்துக்கள்‌ 
எப்போதும்‌ உண்டு' என்றார்‌. 


அவரது முகத்தை தள்ளி ஒதுக்கியபடி என்‌ பெரிய 
அன்னை சுமதிதேவியின்‌ முகம்‌ நீலஅழலென 
தோன்றியது. குழல்‌ செந்தழலென எழுந்து பறந்தது. 
கண்கள்‌ இரு எரிசுடர்களென மின்னின. 
செவ்விதழ்களை விரித்து அவர்‌ சிம்மக்குரலில்‌ கூவினார்‌ 
“நான்‌ அவனை ஒருபோதும்‌ விடப்போவதில்லை. 
சிறியவனே, என்‌ கொழுநனை உன்‌ கைகளால்‌ அடித்துக்‌ 
கொன்றாய்‌. என்‌ மகனென உன்னைக்‌ கருதி என்‌ 
கைகளால்‌ அள்ளி அமுதிட்டிருக்கிறேன்‌. உனக்கென 
பல்லாயிரம்முறை கனிந்த நெஞ்சு இன்று 
நஞ்சுக்குடமாகிவிட்டது. இங்கு ஆழுலகில்‌ அந்நஞ்சுடன்‌ 
நான்‌ தனித்தலைந்து கொண்டிருக்கிறேன்‌. இதன்‌ 
ஒருதுளி எஞ்சும்வரை நான்‌ விண்ணுலகு செல்ல 


இயலாது. நீ அளித்த அன்னம்‌ நாறும்‌ மலமென இங்கு 
வந்தது. நீ அளித்த நீர்‌ இங்கு அமிலமென என்மேல்‌ 
பொழிந்தது. ஒரு கணமும்‌ உன்னை நான்‌ 
பொறுத்ததில்லை.' 


“அன்னையே! அன்னையே!” என்று எந்தை கைநீட்டி கதறி 
அழுதார்‌. “சொல்லுங்கள்‌! நான்‌ என்ன செய்யவேண்டும்‌? 
நான்‌ தங்களுக்கு என்ன பிழையீடு செய்ய வேண்டும்‌ 
என்று சொல்லுங்கள்‌!” அன்னை வெறிநகைப்புடன்‌ 
“வீணனே, இங்கு இருளுலகில்‌ பேருருக்கொண்டு எழுந்த 
கருங்கனல்‌ நான்‌. நீ எனக்கு என்ன அளிக்க முடியும்‌? உன்‌ 
சிற்றுலகிலுள்ள மண்ணும்‌ கல்லும்‌ ஊனும்‌ உதிரமும்‌ 
எனக்கு எதற்கு? உன்‌ மைந்தனுக்கு நான்‌ அளித்த 
தீச்சொல்‌ அவன்‌ பின்னால்‌ நிழலென தொடர்கிறது. 
அவன்‌ தலை உன்முன்‌ அறுபட்டுவிழக்காண்பாய்‌. 
தந்தைக்கு நிகரான தமையனை கொன்றவன்‌ நீ. 
மைந்தர்துயரத்தால்‌ நீ மடிவாய்‌' என்றார்‌. 


குருதியை உமிழ்வதுபோல செங்கொப்புளங்களாக அவர்‌ 
சொற்களை எய்தார்‌. “ஒவ்வொருநாளும்‌ நான்‌ சிதைமேல்‌ 
அமர்ந்து அடைந்த வலியை நீ அறிவாய்‌. அதுவே 
உனக்கு நான்‌ அளிக்கும்‌ பிழையீடு.' நெஞ்சில்‌ அறைந்து 
எந்தை கதறினார்‌ “அன்னையே! அன்னையே! நான்‌ 
அறியாது செய்தபிழை. என்‌ மைந்தனை விட்டுவிடு. 
அவன்‌ மேல்‌ இப்பழியை ஏற்றாதே. ஏழுபிறவிக்கும்‌ நான்‌ 
எரிகிறேன்‌. ஏழுநரகுகளில்‌ உழல்கிறேன்‌.' அன்னை 
பற்களைக்‌ காட்டி வெறுப்புடன்‌ “மைந்தர்துயருக்கு 
ஏழுநரகங்களும்‌ நிகரல்ல... அதுவே உனக்கு” என்றார்‌. 


எந்தை தளர்ந்து அனல்குளமருகே விழுந்துவிட்டார்‌. 
“மூத்தவரே, எனக்கு நீங்களே துணை மூத்தவரே” என 
தரையில்‌ கையால்‌ அறைந்து கதறினார்‌. தழற்பரப்பில்‌ 
தோன்றிய மூத்தவர்‌ ' இளையோனே, அவள்‌ இருக்கும்‌ 
அவ்வுலகில்‌ வஞ்சம்‌ ஒன்றே கதிரவன்‌ என ஒவ்வொரு 
நாளும்‌ விடிகிறது. நான்‌ ஒன்றும்‌ செய்வதற்கில்லை. 
இதுவும்‌ உன்‌ பிராப்தம்‌ என்று கொள்க. புத்திரசோகத்தின்‌ 
பெருந்துயர்‌ அடைந்து ஊழ்வினை அறுத்து இங்கு வா” 
என்று சொல்லி மறைந்தார்‌. அந்த 
வினைக்களத்திலிருந்து எந்தையை மயங்கிய நிலையில்‌ 
கட்டிலில்‌ தூக்கி வந்து அரண்மனை சேர்த்தார்கள்‌. 


உடலில்‌ தீப்பற்றிக்கொண்டதுபோல நெஞ்சில்‌ அறைந்து 
அழுதபடி அவர்‌ படுக்கையில்‌ புரண்டு கொண்டிருந்தார்‌. 
“என்ன செய்வேன்‌! நான்‌ என்ன செய்வேன்‌! எந்தையரே 
இனி நான்‌ என்ன செய்வேன்‌!” என்று கதறினார்‌. பின்பு 


ஒரு நாளிரவு எவரும்‌ அறியாமல்‌ இருளில்‌ அரண்மனை 
விட்டிறங்கி நடந்து நகர்துறந்து காடேகி மறைந்தார்‌. 
காலையில்‌ அவர்‌ அரண்மனை மஞ்சம்‌ ஒழிந்து 
கிடப்பதை கண்டு ஏவலர்கள்‌ வேட்டைநாய்‌ கொண்டு 
அவர்‌ சென்ற தடம்‌ முகர்ந்து தேர்ந்து சென்றபோது 
சிந்துவின்‌ பெருக்குவரை அது சென்று நின்றதைக்‌ 
கண்டு அவர்‌ இறந்து விட்டார்‌ என்று எண்ணி மீண்டனர்‌. 


அன்று ஏழுவயதான எனக்கு மணிமுடிச்‌ சடங்குகளை 
செய்து அரியணை அமர்த்தினர்‌. எதிரிகள்‌ என்னை 
கொன்றுவிடக்கூடும்‌ என்ற அச்சம்‌ இருந்ததால்‌ 
எப்போதும்‌ ஏழு செவிலியரும்‌ ஆயிரம்‌ படைவீரரும்‌ 
என்னை சூழ்ந்திருந்தனர்‌. நான்‌ உண்ணும்‌ உணவும்‌, 
அமரும்‌ இருக்கையும்‌, துயிலும்‌ மஞ்சமும்‌ ஒவ்வொரு 
நாளும்‌ மாற்றப்பட்டது ஒவ்வொருவரும்‌ பிறிதொருவரை 
உளவறியும்‌ ஒரு வலை என்னை வளைத்திருந்தது. என்‌ 
ஒவ்வொரு செயலும்‌ எண்ணி கட்டுப்படுத்தப்பட்டது. என்‌ 
சொல்‌ மட்டுமே என்னுடன்‌ உரையாடும்‌ தனிமையில்‌ 
வளர்ந்தேன்‌. 


காடேகிய எந்தை சிந்துவில்‌ இறங்கி நீந்தி மறுகரைக்குச்‌ 
சென்று அங்கிருந்த ஆற்றிடைக்‌ குறை ஒன்றில்‌ ஏறினார்‌. 
அங்கு குடில்‌ ஒன்றை அமைத்து மூன்று வருடம்‌ 
மகாருத்ரம்‌ உள்நிறைக்க ஊழ்கத்தில்‌ அமர்ந்தார்‌. தன்‌ 
உடலின்‌ ஒவ்வொரு செயல்பாடாக யோகம்‌ மூலம்‌ 
நிறுத்திக்‌ கொள்வது அது. இறுதிச்‌ செயலையும்‌ 
நிறுத்துவதற்குள்‌ விரும்பும்‌ தெய்வம்‌ உருக்கொண்டு 
எழவேண்டுமென்பது நெறி. சித்தத்தின்‌ இறுதித்‌ துளியை 
எந்தை நிறுத்தும்‌ கணத்தில்‌ புல்வாயும்‌ மழுவும்‌ 
புலித்தோல்‌ ஆடையும்‌ முப்பிரிவேலும்‌ முடிசடையும்‌ 
துடிபறையும்‌ திசைக்கனலும்‌ கொண்டு அவர்‌ முன்‌ 
பெருந்தழல்‌ வடிவமென எம்பெருமான்‌ தோன்றினார்‌. 


அவர்‌ அங்கை நீண்டு வந்து எந்தையின்‌ 
நெற்றிப்பொட்டை தொட்டது. அவரும்‌ எரிதழலென 
எழுந்து இறைவனுக்கு நிகராக நின்றாடினார்‌. “சொல்‌! நீ 
விழைவதென்ன? மூவுலகும்‌ வெல்லும்‌ திறனா? 
முனிவர்க்கு நிகரான மூப்பா? மூவாமுதலா 
பெருவாழ்வா? முதல்முழுமையா?' என்று சிவன்‌ கேட்டார்‌. 
“எந்தையே, ஏதும்‌ வேண்டேன்‌. என்‌ 
மைந்தனுக்கென்றொரு நற்சொல்‌ வேண்டும்‌. அவன்‌ 
படுகளம்‌ படுவான்‌ என்று என்னிடம்‌ சொன்னார்கள்‌. 
அவ்வண்ணம்‌ நிகழுமென்றால்‌ எவன்‌ அவன்‌ தலையை 
மண்ணில்‌ இடுவானோ அவன்‌ தலை அக்கணமே 
நீர்த்துளியென உடைந்து சிதறவேண்டுமென அருள்க!” 


என்றார்‌. 


உரக்க நகைத்து சிவன்‌ “ஆம்‌, கங்கை பெருகிச்‌ 
சென்றாலும்‌ நாய்‌ நாக்குழியாலேயே அள்ள முடியும்‌. 
அவ்வண்ணமே ஆகுக!” என்றபின்‌ மறைந்தார்‌. 
உளமகிழ்ந்த எந்தை அங்கிருந்து என்‌ நகருக்கு வந்தார்‌. 
மட்கிய மரவுரி அணிந்து தேன்கூடென கற்றைச்சடை 
தோளிலும்‌ மார்பிலும்‌ விழ பற்றியெரியும்‌ விழிகளுடன்‌ 
வந்த அவரை எந்தை என அறியவே அரண்மனைக்‌ 
காவலரால்‌ முடியவில்லை. பேரமைச்சர்‌ சுதர்மர்‌ 
அவரைக்கண்டதும்‌ ஓடிச்‌ சென்று “அரசே!” என்று 
கைகளை பற்றிக்கொண்டார்‌. “அரண்மனைக்கு 
வாருங்கள்‌!” என்றார்‌. 


“அனைத்தையும்‌ துறந்து காடு சென்றவன்‌. இறந்தவனும்‌ 
துறந்தவனும்‌ மீளலாகாது. இத்தவத்தால்‌ நான்‌ பெற்ற 
நற்சொல்‌ என்ன என்று இங்கே அறிவித்துவிட்டுச்‌ 
செல்லவே வந்தேன்‌. என்‌ மைந்தன்‌ இனி விடுதலை 
அடையட்டும்‌. இனி அவனை எந்தத்‌ தீச்சொல்லும்‌ 
சூழாது. எதிரிகள்‌ அறிக! அவனை கொல்லத்‌ துணியும்‌ 
எவனும்‌ அக்கணமே தானும்‌ இறப்பான்‌. என்‌ மைந்தன்‌ 
தலை அறுந்து மண்தொடும்‌ என்றால்‌ அவனை 
வீழ்த்தியவன்‌ எவனோ அவன்‌ தலையும்‌ அக்கணமே 
வெடித்தழியும்‌. இது மூவிழி முதல்வனின்‌ அருள்‌” என்று 
கூவினார்‌. 


அமைச்சர்‌ பணிந்து “நீங்கள்‌ என்னை முனியினும்‌ 
ஏற்பேன்‌. ஆனால்‌ அந்தணன்‌ நான்‌ அறவுரை 
சொல்லியாக வேண்டும்‌. தண்டிக்கப்பட முடியாதவன்‌ 
தெய்வங்களிடமிருந்து விடுதலை பெற்றவன்‌. 
அவ்விடுதலை அறியாப்பிள்ளை கையில்‌ 
கொடுக்கப்படும்‌ கூர்வாள்‌. பிழைசெய்துவிட்டீர்கள்‌ 
அரசே” என்றார்‌. “நீர்‌ எனக்கு அறமுரைக்க 
வேண்டியதில்லை. என்‌ மைந்தன்‌ பிழை செய்ய 
மாட்டான்‌. செய்தாலும்‌ அது பிழையல்ல எனக்கு' என்றார்‌ 
எந்தை. “அரசே, அவர்‌ அறம்பிழைத்தால்‌ உங்கள்‌ 
சொல்லே கூற்றாகட்டும்‌. உங்கள்‌ தவ வல்லமையால்‌ ஒரு 
சொல்லுரைத்துச்‌ செல்லுங்கள்‌” என்றார்‌ சுதர்மர்‌. “என்‌ 
மைந்தன்‌ எனக்கு அறத்தைவிட மேலானவன்‌: என்றார்‌ 
எந்தை. 


அப்போது எனக்கு பத்து வயது. உப்பரிகையில்‌ நின்று 
அச்சொற்களை கேட்டேன்‌ அக்கணம்‌ எனக்குத்‌ 
தோன்றியது ஒன்றே. அதுவரை நான்‌ வாழ்ந்த 
சிறைவாழ்வு முடிந்தது. “காவலர்தலைவரே, நான்‌ 


இப்போது வெளியே செல்லலாமா?” என்று கேட்டேன்‌. 
“செல்லுங்கள்‌ அரசே! பாரதவர்ஷம்‌ முழுக்க செல்லுங்கள்‌. 
இனி ஒருவரும்‌ உங்களை தொடப்போவதில்லை” என்றார்‌ 
அவர்‌. கை வீசி ஆர்ப்பரித்தபடி நான்‌ படிகளில்‌ இறங்கி 
முற்றத்திற்கு ஓடினேன்‌. அங்கு நின்றிருந்த என்‌ 
தந்தையை நோக்கி இரு கைகளையும்‌ விரித்து அருகே 
சென்றேன்‌. அவர்‌ அஞ்சி தன்‌ கைகளை பின்னுக்கு 
இழுத்தபடி “நன்று சூழ்க!” என்றபின்‌ மேலும்‌ பின்னால்‌ 
சென்று “நலம்‌ திகழ்க! முழுவாழ்வு பெறுக!” என்றார்‌. 


எந்தை மீண்டும்‌ சிந்துநதிக்‌ கரைக்கே சென்று அங்குள்ள 
சப்ததளம்‌ என்னும்‌ ஆற்றங்கரைக்‌ காட்டில்‌ தங்கி 
தவமியற்றினார்‌. சிந்துநாட்டில்‌ இருந்து சென்று அவரை 
தொழும்‌ மூத்தோரும்‌ சான்றோரும்‌ இருந்தனர்‌. 
அரசமுறைமை என பலமுறை நான்‌ சென்று 
வணங்கியிருக்கிறேன்‌. அகம்பழுத்து விலகி அவர்‌ ஒரு 
தவமுனிவர்‌ என்றே ஆகிவிட்டார்‌. பின்னர்‌ அங்கிருந்தும்‌ 
ஒருநாள்‌ மறைந்து போனார்‌. எந்தையின்‌ இருப்பை நான்‌ 
நிமித்திகரைக்கொண்டு ஆய்ந்து நோக்கினேன்‌. எங்கோ 
ஒரு காட்டில்‌ அவர்‌ ஒவ்வொரு நாளும்‌ எனக்காக நீர்‌ 
அள்ளி விட்டு தெய்வங்களை தொழுது 
வேண்டிக்கொண்டிருக்கிறார்‌ என்று அறிந்தேன்‌. 
காட்டுவிலங்குபட்ட புண்‌ என என்‌ மேல்‌ அவர்கொண்ட 
அன்பு அவர்‌ உயிர்‌ உண்டே அமையும்‌ என்று 
உரைத்தனர்‌.” 


கர்ணன்‌ “ஆம்‌, கொல்லப்படமுடியாதவன்‌ என்று 
உன்னைப்பற்றி சூதர்கள்‌ சொல்லி அறிந்திருக்கிறேன்‌. 
அது உங்கள்‌ குலதெய்வத்தின்‌ அருள்‌ என்று 
சொன்னார்கள்‌. இப்பெரும்‌ கதையை இபோதுதான்‌ 
அறிகிறேன்‌” என்றான்‌. ஜயத்ரதன்‌ பெருமூச்சுடன்‌ 
“மூத்தவரே, விந்தையான ஒன்றை உங்களிடம்‌ சொல்ல 
விழைந்தேன்‌. திருதராஷ்டிர மாமன்னரைக்‌ கண்டதும்‌ 
நான்‌ இன்று ஏன்‌ நிலையழிந்தேன்‌ என்றறிவீர்களா?” 
என்றான்‌. கர்ணன்‌ நோக்க அவன்‌ மெல்லிய குரலில்‌ 
“இன்று அஸ்தினபுரியின்‌ அரண்மனைக்குள்‌ பேரரசரின்‌ 
அறை முன்புள்ள இடைநாழியில்‌ எந்தையை கண்டேன்‌” 
என்றான்‌. 


கர்ணன்‌ நடுங்கும்‌ குரலில்‌ “யார்‌?” என்றான்‌. “என்‌ தந்‌ைத 
பிருஹத்காயர்‌. மரவுரி அணிந்து கல்மாலையும்‌ 
உருத்திரவிழிமணி குண்டலங்களும்‌ 
சடைமுடிப்பரவலுமாக தூணருகே அவர்‌ நின்றிருந்தார்‌.” 
கர்ணன்‌ மூச்சொலித்தான்‌. “ஆனால்‌ அவர்‌ விழிகள்‌ 
இரண்டும்‌ தசை கொப்புளங்களாக இருந்தன” என்றான்‌ 


ஜயத்ரதன்‌. கர்ணன்‌ சொல்லுறைந்த உதடுகளுடன்‌ 
அவனை நோக்கினான்‌. “முதலில்‌ அது உண்மையுரு 
என்று எண்ணி நான்‌ அவரை நோக்கி ஓடப்போனேன்‌. 
என்னுடன்‌ வந்த பிற எவரும்‌ அவரை காணவில்லை 
என்று அடுத்த கணமே உணர்ந்து விழிமயக்கென்று 
தெளிந்தேன்‌. ஆனால்‌ விழிமயக்கு என்று 
எண்ணும்போதும்‌ அவ்விழிமயக்கு அப்படியே நீடிக்கும்‌ 
விந்தையை என்‌ உளம்‌ தாங்கவில்லை.” 


[image] 


அவன்‌ கர்ணனை அணுகி கைகளை 
பற்றிக்கொண்டான்‌. “பின்பு பேரரசரின்‌ 
இசைக்கூடத்திற்குள்‌ மூன்றாவது தூணின்‌ அருகே அவர்‌ 
நின்றிருந்தார்‌. ஆனால்‌ என்னை நோக்கவில்லை. 
விழிப்புண்கள்‌ ததும்ப பேரரசரை நோக்கிக்‌ 
கொண்டிருந்தார்‌. இருவரின்‌ விழியற்ற நோக்குகளும்‌ 
சந்தித்து உரையாடிக்கொண்டிருப்பது போல்‌ 
தோன்றியது.” கர்ணன்‌ நீள்மூச்சுடன்‌ தன்‌ உடலை 
எளிதாக்கி “நீயே சொல்லிவிட்டாய்‌ இளையோனே, அது 
உளமயக்கு என்று. உன்‌ தந்தையை எவ்வண்ணமோ 
பேரரசருடன்‌ இணைவைக்கிறாய்‌” என்றான்‌. 


ஜயத்ரதன்‌ “ஆம்‌, மீண்டும்‌ கூடத்திற்கு வரும்போது அங்கு 
அவர்‌ நின்றிருக்கக்கூடும்‌ என்று எண்ணினேன்‌. அவர்‌ 
இல்லை” என்றான்‌. “பேரரசர்‌ உன்னிடம்‌ சொன்னதையே 
நானும்‌ சொல்லவேண்டியிருக்கிறது... அஞ்சாதே” 
என்றான்‌ கர்ணன்‌. “அவர்‌ சொன்னது உண்மை 
மூத்தவரே... முற்றிலும்‌ உண்மை அது” என்றான்‌ 
ஜயத்ரதன்‌. “இளமையிலேயே என்னைச்‌ சூழ்ந்திருந்தது 
எக்கணமும்‌ நான்‌ கொல்லப்படுவேன்‌ என்ற எண்ணமே. 
அதுவே நான்‌ அறிந்த முதல்‌ கல்வி. அவ்வச்சத்தால்தான்‌ 
அல்லும்பகலும்‌ வில்பயின்று வீரனானேன்‌. அவைகளில்‌ 
தருக்கி அமர்ந்தேன்‌. ஆடற்களங்கள்‌ ஒவ்வொன்றையும்‌ 
தேடிச்சென்றேன்‌.” 


“அத்தனைக்குப்‌ பின்னும்‌ அவ்வச்சம்‌ அங்கேயே 
அசைவின்றி அமர்ந்திருந்தது. முகிலென நின்றது 
மலையெனத்‌ தெரிவது போல. பின்பு அறிந்தேன்‌ 
எப்போதும்‌ அவ்வச்சம்‌ அங்குதான்‌ இருக்குமென்று. 
முதல்முறையாக நேற்று அஸ்தினபுரியின்‌ பேரரசர்‌ தன்‌ 
கைகளால்‌ என்னை தோளனணைத்து தன்‌ 
உருப்பெருக்கென நிறைந்திருந்த தம்பியர்‌ நடுவே 
அமரவைத்தபோதுதான்‌ அச்சமின்றி இருந்தேன்‌. 
பேரரசரின்‌ பெருங்கைகளால்‌ வளைக்கப்படுகையில்‌ 


அச்சமின்மையின்‌ உச்சியில்‌ நின்று திரும்பி 
அவ்வச்சத்தின்‌ பொருளின்மையை 
நோக்கத்தொடங்கினேன்‌. இன்று தங்கள்‌ கைகள்‌ என்‌ 
தோளில்‌ இருக்கையில்‌ இப்புவியில்‌ அல்ல விண்ணிலும்‌ 
எதற்கும்‌ அஞ்சவேண்டியதில்லை என்றே உணர்கிறேன்‌” 
என்றான்‌ ஜயத்ரதன்‌. 

முன்புலரியிலேயே கர்ணனின்‌ அரண்மனைமுற்றத்தில்‌ 
தேரிலிருந்து இறங்கி காலடிகள்‌ ஓசையிட விரைந்து 
காவலரை பதறி எழச்செய்து “எங்கே? மூத்தவர்‌ எங்கே?” 
என்றான்‌ சுஜாதன்‌. அவர்கள்‌ மறுமொழி 
சொல்வதற்குள்ளாகவே கூடத்தில்‌ ஓடி, படிகளில்‌ காலடி 
ஒலிக்க மேலேறி இடைநாழியில்‌ விரைந்தபடி “மூத்தவரே!” 
என்று கூவினான்‌. கர்ணனின்‌ துயிலறை வாயிலில்‌ 
நின்ற காவலன்‌ திகைத்தெழுந்து நோக்க “எங்கே 
மூத்தவர்‌? சித்தமாகிவிட்டாரா?” என்றான்‌. 


கதவைத்‌ திறந்த சிவதர்‌ “கூச்சலிடாதீர்கள்‌ அரசே, அரசர்‌ 
அணிபுனைகிறார்‌” என்றார்‌. “அணிபுனைவதற்கு 
நாங்கள்‌ என்ன பெண்கொள்ளவா செல்கிறோம்‌? 
வேட்டைக்கு! சிவதரே, நாங்கள்‌ வேட்டைக்கு 
செல்கிறோம்‌!” என்றான்‌. “இதற்குமுன்‌ வேட்டைக்கு 
சென்றதே இல்லையா?” என்றார்‌ சிவதர்‌. “பலமுறை 
சென்றிருக்கிறேன்‌. ஆனால்‌ மூத்தவருடன்‌ இப்போதுதான்‌ 
நான்‌ செல்லப்போகிறேன்‌” என்றான்‌ சுஜாதன்‌. 
கைகளைத்‌ தூக்கி வில்லம்புபோல காட்டி “இம்முறை 
நானே தன்னந்தனியாக மதகளிறு ஒன்றை 
எதிர்கொள்ளப்போகிறேன்‌” என்றான்‌. 


புன்னகையுடன்‌ “நன்று” என்று சொன்ன சிவதர்‌ “அதற்கு 
எளிய வழியொன்று உள்ளது” என்றார்‌. “என்ன?” 
என்றான்‌ சுஜாதன்‌. “யானைக்குப்‌ பிடிக்காத மணங்களை 
உடலில்‌ பூசிக்கொள்வதுதான்‌. தங்கள்‌ உடலில்‌ இருக்கும்‌ 
இந்த யவனப்பூஞ்சாந்து காட்டில்‌ உள்ள அத்தனை 
யானைகளையும்‌ மிரண்டு இருளுக்குள்‌ 
ஓடச்செய்துவிடும்‌” என்றார்‌. சுஜாதன்‌ உரக்க நகைத்து 
“ஆம்‌, அதை நானும்‌ எண்ணினேன்‌. யானையை நான்‌ 
சகட வேண்டும்‌... யானை என்னை 
எதிர்கொள்ளக்கூடாதல்லவா!” என்றான்‌. 


உள்ளிருந்து கர்ணன்‌ வெளிவந்து “என்ன, புலரியிலேயே 
பேரோசை எழுப்புகிறாய்‌?” என்றான்‌. அவன்‌ அருகே 
ஓடிச்சென்று ஆடை நுனியைப்பிடித்து ஆட்டி 
“வேட்டைக்கு! மூத்தவரே வேட்டைக்கு!” என்றான்‌ 
சுஜாதன்‌. “ஆம்‌, வேட்டைக்குத்தான்‌” என்றபடி கர்ணன்‌ 
“சென்று வருகிறேன்‌ சிவதரே” என்றான்‌. சிவதர்‌ 


“படைக்கலங்கள்‌ தேரில்‌ உள்ளன” என்றார்‌. “ஆம்‌” 
என்றபடி கர்ணன்‌ நடக்க சுஜாதன்‌ அவனுக்குப்பின்னால்‌ 
ஓடிவந்து “நான்‌ மூன்று விற்களையும்‌ பன்னிரு 
அம்பறாத்தூணிகளையும்‌ என்‌ தேரில்‌ 
வைத்திருக்கிறேன்‌” என்றான்‌. “என்ன 
செய்யப்போகிறாய்‌? காய்கனிகளை அடித்து 
விளையாடப்போகிறாயா?” என்றான்‌ கர்ணன்‌. 


“மூத்தவரே” என்றபடி சுஜாதன்‌ அருகே வந்து அவன்‌ 
கைகளைப்‌ பற்றி தன்‌ தோளில்‌ வைத்தபம “நான்‌ 
இம்முறை உண்மையிலேயே களிறு ஒன்றை 
எதிர்கொள்வேன்‌” என்றான்‌. “நாம்‌ களிறுகளை 
கொல்லச்‌ செல்லவில்லை இளையோனே” என்றான்‌ 
கர்ணன்‌. “அவை வேளாண்குடிகளுக்குள்‌ இறங்காமல்‌ 
உள்காடுகளுக்குள்‌ துரத்திச்‌ செல்கிறோம்‌. அவற்றின்‌ 
நினைவில்‌ சில எல்லைகளை நாம்‌ வகுத்து 
அளிக்கிறோம்‌. அங்கு வந்தால்‌ வேட்டையாடப்படுவோம்‌ 
என்பதை அவை தங்கள்‌ குழந்தைகளுக்கு சொல்லும்‌. 
அந்நினைவே காட்டுக்கும்‌ விளைநிலத்திற்குமான 
எல்லையாக அமையும்‌” என்றான்‌. 


“நரிகளுக்கும்‌ ஓநாய்களுக்கும்‌ அந்நினைவு நெஞ்சில்‌ 
பதியாதா?” என்றான்‌ சுஜாதன்‌. “பதியும்‌. ஆனால்‌ 
அவற்றை மீறுவதைப்பற்றியே அவை 
எண்ணிக்கொண்டிருக்கும்‌. யானைகள்‌ நெறிகளுக்குள்‌ 
வாழ்பவை.” அவன்‌ கையை அசைத்து “ஏன்‌?” என்றான்‌ 
சுஜாதன்‌. “ஏனெனில்‌ அவை மிகப்பெரிய உடல்‌ 
கொண்டவை. ஒளிந்து கொள்ள முடியாதவை. 
அவற்றின்‌ மேல்‌ தெய்வங்கள்‌ அமர்ந்துள்ளன.” 


சுஜாதன்‌ அச்சொற்களால்‌ விழிசற்று மயங்கி கனவுக்குள்‌ 
சென்று மீண்டு “எவ்வளவு பெரிய உண்மை! ஒளிந்து 
கொள்ள முடியாதவர்கள்‌ நெறிகளுக்குள்தான்‌ 
வாழ்ந்தாக வேண்டும்‌ இல்லையா?” என்றான்‌. “நீ 
சிந்திக்கத்‌ தொடங்கிவிட்டாய்‌ இளையோனே. 
விரைவிலேயே சிறந்த சூதனாகிவிடுவாய்‌” என்றபடி 
சிரித்துக்கொண்டே கர்ணன்‌ இடைநாழியைக்‌ கடந்து 
படிகளில்‌ இறங்கினான்‌. அவனுக்குப்‌ பின்னால்‌ 
ஒவ்வொரு படியாக தாவி இறங்கி முன்னால்‌ சென்று 
நின்று “இம்முறை புரவியில்‌ உள்காடுகளுக்குள்‌ 
செல்லலாம்‌ என்று மூத்தவர்‌ சொன்னார்‌” என்றான்‌ 
சுஜாதன்‌. “ஆம்‌” என்றான்‌ கர்ணன்‌. 


“வெண்புரவிகளை முற்றிலும்‌ தவிர்த்துவிட்டோம்‌. 
முழுக்க முழுக்க கரிய புரவிகள்தான்‌” என்றான்‌ சுஜாதன்‌. 


“ஆம்‌, காட்டில்‌ வெண்புரவிகள்‌ தனித்து தெரிகின்றன. 
அவற்றை யானைகள்‌ விரும்புவதில்லை.” 
“அப்படியானால்‌ வெண்புரவிகள்‌ எங்கே வாழ்கின்றன?” 
என்றான்‌ சுஜாதன்‌. “வெண்புரவிகள்‌ நம்‌ நிலத்தைச்‌ 
சார்ந்தவை அல்ல இளையோனே. அவை வெண்மணல்‌ 
விரிந்த பெரும்பாலை நிலங்களிலிருந்து இங்கு வரும்‌ 
சோனகப்புரவிகள்‌.” “ஓ” என்று சொன்ன சுஜாதன்‌ “இங்கே 
அவை தனித்துத்‌ தெரிவதனால்‌ எப்போதும்‌ 
நாணிநடுங்குகின்றன” என்றான்‌. கர்ணன்‌ “ஆம்‌, 
களத்திலும்‌ அவையே முதற்பலியாகின்றன” என்றான்‌. 


கர்ணன்‌ முற்றத்திற்குச்‌ சென்று அங்கு தலைவணங்கிய 
வீரர்களின்‌ தோள்களைத்‌ தொட்டும்‌ தலைகளை 
வருடியும்‌ வாழ்த்துக்களை ஏற்றுக்கொண்டு வாயிலில்‌ 
நின்ற தன்தேரில்‌ ஏறிக்கொண்டான்‌. சுஜாதன்‌ 
ஓடிச்சென்று தன்னுடைய தேரில்‌ ஏறியபடி “நீங்கள்‌ 
முன்னால்‌ செல்லுங்கள்‌ மூத்தவரே. நான்‌ தொடர்ந்து 
வருகிறேன்‌” என்றான்‌. “நாம்‌ எங்கு செல்கிறோம்‌?” என்று 
கர்ணன்‌ கேட்டான்‌. “கோட்டைவாயிலுக்கே வருகிறோம்‌ 
என்று சொல்லிவிட்டேன்‌. இங்கிருந்து நாம்‌ கிளம்பும்‌ 
சங்கொலி கேட்டால்‌ நூற்றுவரும்‌ கோட்டை வாயிலுக்கு 
வந்துவிடுவார்கள்‌” என்றான்‌. 


கர்ணன்‌ “காட்டைக்‌ கலக்குகிறோமோ இல்லையோ, 
வேட்டைக்கு செல்லுமுன்‌ அஸ்தினபுரியை 
கலக்குகிறோம்‌” என்றான்‌. “கலக்கவேண்டுமே. 
நாங்களெல்லாம்‌ அரண்மனையில்‌ வீணே தின்று சூதாடி 
பொழுது கழிக்கிறோம்‌ என்று சொல்கிறார்கள்‌. 
அவ்வாறில்லை என்று மக்கள்‌ அறிய வேண்டுமே” 
என்றான்‌ சுஜாதன்‌. கர்ணன்‌ சிரித்தபடி பாகனின்‌ 
தலையை மெல்ல தொட அவன்‌ கடிவாளத்தை சுண்டி 
புரவிகளை கிளப்பினான்‌. மூன்று புரவிகள்‌ இழுத்த 
குறுகிய விரைவுத்தேர்‌ அதிர்ந்து சகடங்கள்‌ குடத்தில்‌ 
முட்டும்‌ ஒலியுடன்‌ முற்றத்திலிருந்து சாலையை நோக்கி 
ஏறியது. 


சகடஒலி மாறுபட்டு தேர்‌ விரிசாலையில்‌ கோட்டையை 
நோக்கி செல்லத்தொடங்கியதும்‌ கர்ணன்‌ இருக்கையில்‌ 
அமர்ந்து கைகளை கட்டிக்கொண்டு நன்கு 
சாய்ந்துகொண்டான்‌. சகடஒலி நகரத்தின்‌ அனைத்து 
சுவர்ப்பரப்புகளிலும்‌ பட்டு எதிரொலித்து 
வெளவால்களை பதறி மேலெழச்செய்தது. எரியும்‌ 
காட்டில்‌ புகையில்‌ பறக்கும்‌ சருகுப்பிசிர்கள்‌ போல 
வானெங்கும்‌ வெளவால்கள்‌ பறப்பதை அவன்‌ 
கண்டான்‌. அவற்றின்‌ கருமையே வானத்தை வெளிர்‌ 


நிறமாக்கியது என்று தோன்றியது. 


அச்சாலைக்கு இணையாக வந்துகொண்டிருந்த 
பெருஞ்சாலையில்‌ கெளரவர்களின்‌ தேர்கள்‌ பேரொலி 
எழுப்பியபடி இடிந்து சரியும்‌ பாறைக்கூட்டங்கள்‌ போல 
கோட்டையை நோக்கி சென்றுகொண்டிருந்தன. 
அவ்வொலியில்‌ நகரத்தின்‌ அனைத்து மரங்களில்‌ 
இருந்தும்‌ பறவைகள்‌ கலைந்தெழுந்து வானில்‌ 
சிறகடித்து கூச்சலிட்டன. நகரம்‌ பல்லாயிரம்‌ 
முரசுத்தோல்பரப்புகளாக மாறியது. 


கிழக்கிலிருந்து சுழன்று வந்து வீசிய காற்றில்‌ 
மேற்குவாயில்‌ ஏரியிலிருந்து எழுந்த நீர்மையும்‌ 
புழுதிமணமும்‌ இருந்தது. சுஜாதனின்‌ தேர்‌ அவனுக்கு 
சற்று பின்னால்‌ வந்தது. அதன்‌ குதிரை தன்‌ மூக்கால்‌ 
கர்ணனின்‌ தேரின்‌ பின்பகுதியின்‌ கட்டையை முகர்வது 
போல்‌ மூச்சுவிட்டது. சுஜாதன்‌ “விரைவு மூத்தவரே, 
விரைவு!” என்று கூவினான்‌. கர்ணன்‌ அவனை திரும்பிப்‌ 
பார்த்து புன்னகைத்தான்‌. 


அங்காடியை அணுகியபோது மட்கிய கூலமும்‌ தென்னக 
மிளகும்‌ பலவகையான எண்ணெய்க்‌ கசடுகளும்‌ 
நறும்பொருட்களும்‌ கலந்த கடைமணம்‌ எழுந்தது. மூடிய 
அங்காடிகளிலும்‌ முற்றத்திலும்‌ சாலையிலும்‌ 
மேய்ந்தலைந்த எலிக்கூட்டங்கள்‌ அஞ்சி 
பலகைப்பரப்புகளுக்கு அடியில்‌ சென்று ஒதுங்க தூங்கிக்‌ 
கொண்டிருந்த தெருநாய்கள்‌ வால்சுழற்றியபடி குரைத்து 
ஓடிவந்து தங்கள்‌ எல்லைக்கு அப்பால்‌ நின்றபடி 
ஊளையிட்டு துள்ளின. 


கார்த்திகைவிழவின்‌ எரிபனை போல 
நூறுபந்தங்களுடன்‌ நின்ற காவல்மாடம்‌ ஒன்று கடந்து 
சென்றது. அதன்மேல்‌ குளிர்காலத்து நிலவென தெரிந்தது 
பந்தஒளி பட்ட முரசுத்தோல்பரப்பு. அதன்‌ காவலர்கள்‌ 
எழுந்து அவன்‌ கடந்து செல்கையில்‌ 
வாள்களைத்தாழ்த்தி வாழ்த்தினர்‌. தொலைவில்‌ 
அஸ்தினபுரியின்‌ கோட்டையின்‌ விளிம்பில்‌ எரிந்த 
பந்தங்களின்‌ ஒளிச்சரடு தெரிந்தது. அங்கிருந்த 
காவல்மாடங்களில்‌ எரிந்த பந்தங்களின்‌ வெளிச்சத்தில்‌ 
சிறகு ஓய்ந்து அமைந்திருந்த கழுகுகள்போல கொடிகள்‌ 
தெரிந்தன. 

பெருமுற்றத்தை நோக்கி அவன்‌ செல்கையில்‌ 
அவனுக்குப்பின்னால்‌ கெளரவர்களின்‌ தேர்ப்படை 
வந்து இணைந்துகொண்டது. முதல்‌ தேரில்‌ இருந்த 


துச்சலன்‌ கையைத்தூக்கி “மூத்தவரே!” என்று கூவினான்‌. 
கர்ணன்‌ திரும்பி அவனை நோக்கி கையசைத்துவிட்டு 
புன்னகைக்க துர்மதன்‌ “மூத்தவரே, புலர்வதற்குள்‌ நாம்‌ 
செல்லவேண்டியிருக்கிறது” என்றான்‌. கர்ணன்‌ ஒன்றும்‌ 
சொல்லாமல்‌ அவனை நோக்கியும்‌ கையசைத்தான்‌. 


தேர்கள்‌ அஸ்தினபுரியின்‌ கோட்டை முகப்பின்‌ 
முற்றத்தை அடைந்தன. அங்கெழுந்த தூசியை இருளின்‌ 
மணமாகவே அறிய முடிந்தது. தேர்கள்‌ ஒவ்வொன்றாக 
வந்து நின்று முற்றத்தை நிறைத்ததும்‌ கர்ணன்‌ படிகளில்‌ 
மிதித்து ஓசையுடன்‌ இறங்கி புழுதியில்‌ கால்புதைய 
நடந்து இடையில்‌ கைவைத்து நின்று கோட்டையை 
அண்ணாந்து நோக்கினான்‌. தேர்களில்‌ இருந்து 
ஓசையுடன்‌ குதித்த கெளரவர்கள்‌ அவனை நோக்கி 
ஓடிவந்து சூழ்ந்து கொண்டனர்‌. துச்சலன்‌ “நல்ல குளிர்‌ 
மூத்தவரே. காலை இத்தனை இனிதாக இருக்குமென்று 
நான்‌ எப்போதும்‌ அறிந்ததில்லை” என்றான்‌. 


“நீங்களெல்லாம்‌ காலையில்‌ விழிப்பதே இல்லையா?” 
என்றான்‌ கர்ணன்‌. “விழிப்பதுண்டு. ஆனால்‌ 
முன்காலையில்‌ அல்ல” என்றான்‌ சுபாகு. 
“முன்காலையில்‌ மட்டுமே கல்வி உள்ளத்தில்‌ 
படியுமென்று மூத்தோர்‌ சொல்கிறார்கள்‌” என்றான்‌ 
கர்ணன்‌. “ஏனெனில்‌ இளங்காற்றுகளாக தெய்வங்கள்‌ 
மண்ணைநோக்கி மூச்சுவிடுகின்றன. காலையில்‌ 
அனைத்து கால்தடங்களையும்‌ அழித்து அவை உலகை 
தூய்மைப்படுத்தி வைத்திருக்கின்றன.” கர்ணனின்‌ 
தோளைப்பற்றி உலுக்கி “எங்கள்‌ உள்ளம்‌ மேலும்‌ 
தூய்மையானது” என்றான்‌ சுஜாதன்‌. “ஏனெனில்‌ 
இளங்காற்றால்‌ தூய்மைப்படுத்தப்பட்டபின்‌ இவ்வுலகம்‌ 
இளவெயிலாலும்‌ தூய்மைபடுத்தப்பட்ட பின்பே நாங்கள்‌ 
எழுகிறோம்‌.” 


கர்ணன்‌ சிரித்தபடி “மூடன்‌” என்றான்‌. “ஆனால்‌ 
இவனுக்குத்தான்‌ உரிய முறையில்‌ சொல்லெடுக்கத்‌ 
தெரிகிறது.” கையை வீசி உரக்க “ஆம்‌ மூத்தவரே, இவன்‌ 
ஒன்றை சொன்னவுடனே அதைத்தானே நாங்கள்‌ 
எண்ணிக்‌ கொண்டிருக்கிறோம்‌ என்று நாங்கள்‌ 
எண்ணுவதுண்டு” என்றான்‌ துச்சலன்‌. கர்ணன்‌ 
“அப்படியென்றால்‌ நீங்கள்‌ அனைவரும்‌ இவனைப்போல்‌ 
எண்ணிக்கொண்டு இருக்கிறீர்கள்‌” என்றான்‌. 
“அப்படியில்லை மூத்தவரே. நாங்கள்‌ எண்ணுவதற்கு 
முன்னரே அவனைப்போல்‌ எண்ணுவதில்லை. அவன்‌ 
எண்ணியபிறகு அப்படி எண்ணியிருப்பதை 
கண்டுகொள்கிறோம்‌” என்றான்‌ துச்சலன்‌. “உங்களிடம்‌ 


பேசி புரிந்துகொள்ளும்‌ அளவுக்கு எனக்கு அறிவாற்றல்‌ 
இல்லை” என்று இருகைகளையும்‌ விரித்த கர்ணன்‌ 
வானத்தை நோக்கி “விடியத்தொடங்குகிறது” என்றான்‌. 


சுஜாதன்‌ “நாம்‌ ஏன்‌ இங்கு காத்திருக்கிறோம்‌? 
கிளம்பவேண்டியதுதானே?” என்றான்‌. “நகர்வாயில்‌ 
திறக்க வேண்டாமா?” என்றான்‌ கர்ணன்‌. “ஆம்‌, 
நகர்வாயில்‌ திறக்கவேண்டியுள்ளது” என்று சுஜாதன்‌ 
சொன்னான்‌. “நாம்‌ ஆணையிட்டால்‌ 
திறக்கமாட்டார்களா?” என்றான்‌ பீமபலன்‌. துச்சலன்‌ 
“மூடா, பிரம்மமுகூர்த்தத்தில்தான்‌ நகர்வாயிலை 
திறக்கவேண்டுமென்று ஆணை உள்ளது. ஏனெனில்‌ 
இந்நகர்‌ முழுக்க குடியிருக்கும்‌ மூதாதையரும்‌ 
குலதெய்வங்களும்‌ பிரம்மமுகூர்த்தத்தில்‌ மட்டுமே 
விண்ணுக்கு மீள்கின்றனர்‌. அதன்பிறகு கோட்டை 
வாயிலை திறந்தால்தான்‌ நமக்கு தெய்வங்களின்‌ அருள்‌ 
உண்டு.” 


“இந்நேரம்‌ கோட்டைக்கு அப்பால்‌ நான்குகாதத்‌ 
தொலைவிற்கு வணிகர்களும்‌ ஆயர்களும்‌ 
அயலவர்களும்‌ நிரை வகுத்திருப்பார்கள்‌” என்றான்‌ 
சுஜாதன்‌. “கோட்டை வாயிலை திறந்ததும்‌ பெருவெள்ளம்‌ 
உள்ளே புகுவதுபோல அவர்கள்‌ வருவார்கள்‌. நான்‌ 
பலமுறை கண்டிருக்கிறேன்‌. அவர்கள்‌ ஒவ்வொருவர்‌ 
விழிகளிலும்‌ இந்நகரம்‌ அளிக்கும்‌ வியப்பைப்‌ 
பார்க்கையில்‌ அத்தனைபேரும்‌ புதிதாக உள்ளே 
வருவதைப்போல்‌ இருக்கும்‌. ஆனால்‌ அவர்களில்‌ 
பாதிப்பேர்‌ ஒவ்வொரு நாளும்‌ உள்ளே வருபவர்கள்‌.” 
கர்ணன்‌ “நான்‌ காலையில்‌ வரும்போது எண்ணிக்‌ 
கொண்டேன்‌, காலையில்‌ இந்நகரம்‌ துயிலெழும்‌ 
குழந்தைபோல்‌ புன்னகைக்கிறது என்று” என்றான்‌. 


சுபாகு அதை புரிந்துகொள்ளாமல்‌ “பெரும்பாலான 
குழந்தைகள்‌ துயிலெழுந்தவுடன்‌ உளம்சுருங்கி 
அழுகின்றன” என்றான்‌. கர்ணன்‌ சலிப்புச்சிரிப்புடன்‌ 
தலையை அசைத்தபடி “விடிவெள்ளி எழுவதை 
பாருங்கள்‌...” என்றான்‌. “நான்‌ இதுவரை 
விடிவெள்ளியை பார்த்ததே இல்லை” என்றான்‌ சுஜாதன்‌. 
“விடிவெள்ளி நீலமாக பெரிதாக இருக்கும்‌ இளையோனே. 
அதை நோக்குவதற்கு வெறும்‌ விழிகளே போதும்‌” 
என்றான்‌ கர்ணன்‌. “அது எத்திசையில்‌ வரும்‌?” என்றான்‌ 
சுஜாதன்‌. கர்ணன்‌ சிரித்தபடி “இதை யாராவது அவனுக்கு 
கற்றுக்‌ கொடுங்கள்‌” என்றான்‌. 


துச்சலன்‌ “நான்‌ கற்றுக்‌ கொடுக்கிறேன்‌” என்றான்‌. “தம்பி, 


விடிவெள்ளி கிழக்கே உதிக்கும்‌.” ஆர்வத்துடன்‌ “கிழக்கே 
என்றால்‌ இங்கே எந்தத்‌ திசை?” என்றான்‌ சுஜாதன்‌. 
துச்சலன்‌ மேலும்‌ கூர்மைகொண்டு “தென்கிழக்குள்ள 
நமது அரண்மனைக்கருவூலமுகடுகள்‌ தெரிகிறதல்லவா 
அதற்குப்‌ பின்னால்‌” என்றான்‌. சுஜாதன்‌ நோக்கி 
வியப்புடன்‌ “ஆம்‌, அதற்குப்‌ பின்னால்‌ நிறைய 
விண்மீன்கள்‌ உள்ளன?” என்றான்‌. “பார்த்துக்‌ கொண்டே 
இரு. அங்கொரு நீலப்புள்ளிதோன்றி மேலே வரும்‌. 
அதுதான்‌ விடிவெள்ளி” என்றான்‌ சுபாகு. துச்சலன்‌ “அது 
தோன்றிய பிறகுதான்‌ அரண்மனை வாயிலை 
திறப்பார்கள்‌” என்றான்‌. “ஏன்‌?” என்றான்‌ சுஜாதன்‌. 


“விடிவெள்ளி கதிரவனின்‌ தூதன்‌. சூரியன்‌ மண்‌ 
நிகழ்ந்துவிட்டான்‌ என்பதை அது அறிவிக்கிறது. 
அதன்பின்பு இந்நகரில்‌ மானுடரன்றி தெய்வங்கள்‌ இருக்க 
இயலாது.” சுஜாதன்‌ திரும்பி நோக்கியபின்‌ 
“அப்படியானால்‌ பகல்‌ முழுக்க நாம்‌ வணங்கும்‌ 
குலதெய்வங்கள்‌ வெறும்‌ கல்லாகவா 
அமர்ந்திருக்கின்றன?” என்றான்‌. “இதற்குமேல்‌ இவனுக்கு 
எதையும்‌ சொல்ல மானுடரால்‌ இயலாது” என்று 
கைவிரித்தபடி கர்ணன்‌ விலகிச்‌ சென்றான்‌. “இல்லை 
மூத்தவரே, நான்‌ என்ன கேட்கிறேன்‌ என்றால்‌...” என்றான்‌ 
சுஜாதன்‌. “அவனுக்கு விளக்குங்கள்‌” என்று கர்ணன்‌ 
கைகாட்டினான்‌. 


துர்மதன்‌ “இளையோனே, கல்லாக இருப்பவைதான்‌ நமது 
குலதெய்வங்கள்‌. ஆனால்‌ நாம்‌ அவற்றுடன்‌ பேசமுடியும்‌. 
ஏனென்றால்‌ அந்தக்‌ கல்லில்‌ விண்ணிலிருக்கும்‌ 
தெய்வங்கள்‌ தங்கள்‌ காதுகளை வைத்திருக்கின்றன” 
என்றான்‌. சுபாகு உரக்க நகைத்தபடி “மூத்தவரே, இவன்‌ 
இன்னும்‌ அறிவாளியாக இருக்கிறான்‌” என்றான்‌. 
கர்ணன்‌ “அதில்‌ ஒரு போட்டி நிகழுமென்றால்‌ உங்கள்‌ 
மூத்தவரே வெல்வார்‌. அறிவில்லை என்பதுடன்‌ அது 
தேவையில்லை என்றும்‌ தெளிந்திருக்கிறார்‌” என்றான்‌. 


“மூத்தவரே, உண்மையில்‌ என்‌ உடன்பிறந்தார்‌ 
அனைவரும்‌ என்னை அறிவற்ற இளையோன்‌ என்று 
எண்ணுகிறார்கள்‌. மூத்தவர்கள்‌ அப்படி 
எண்ணுவதைப்பற்றி எனக்கு வருத்தமில்லை. ஆனால்‌ 
என்‌ வயதையொட்டிய இவர்களும்‌ அவ்வாறே 
எண்ணுவதை எண்ணும்போதுதான்‌ நான்‌ 
வருந்துகிறேன்‌” என்று விரஜஸின்‌ மண்டையை 
அழித்தான்‌ சுஜாதன்‌. “அதை மறுத்து என்னை 
நிறுவத்தான்‌ இன்று வேட்டைக்கு வருகிறேன்‌. நாம்‌ 
காட்டுக்குச்‌ செல்வோம்‌. பெருங்களிறு ஒன்றை நான்‌ 


ஒற்றை வேலுடன்‌ சென்று எதிர்கொள்வேன்‌. அதை 
வீழ்த்தி அதன்‌ கொம்புகளுக்கு நடுவே என்‌ வேலை 
கொண்டு செலுத்தி வளைவு நிமிர்த்து நிற்பேன்‌. அதை 
சூதர்கள்‌ பாடத்தான்‌ போகிறார்கள்‌.” 


கர்ணன்‌ “இவன்‌ சொல்வதைப்பார்த்தால்‌ ஏற்கெனவே 
சூதர்கள்‌ பாடத்தொடங்கிவிட்டார்கள்‌ போல்‌ 
தோன்றுகிறதே” என்றான்‌. “நானும்‌ அவ்வண்ணமே 
எண்ணுகிறேன்‌” என்றான்‌ சுபாகு. “சூதர்கள்‌ 
இப்போதெல்லாம்‌ கெளரவர்களைப்பற்றி பாடும்‌ 
பெரும்பாலான பாடல்கள்‌ மடைப்பள்ளியில்‌ 
தயாராகின்றன என்று தோன்றுகிறது.” சுஜாதன்‌ “இது 
இழிவுபடுத்துவது. என்‌ வீரத்தை நான்‌ நிறுவியபிறகு 
இச்சொற்கள்‌ ஒவ்வொன்றையும்‌ எண்ணி நீங்கள்‌ 
வருந்துவீர்கள்‌” என்றான்‌. “மடைப்பள்ளியில்‌ 
சோற்றுக்கட்டிக்குப்‌ பாடும்‌ சூதர்கள்‌ என்னை 
பாடவேண்டியதில்லை.” துச்சலன்‌ “நீ எப்போதும்‌ 
என்னை இழிவுசெய்துபேசுகிறாய்‌ இளையோனே? என்று 
சினத்துடன்‌ சொன்னான்‌. 


சுபாகு சிரித்தபடி “நம்மைப்பற்றி நமக்கிருக்கும்‌ 
எண்ணத்தை நமது எதிரிகள்‌ அறியவில்லை என்பது 
எவ்வளவு பெரிய நல்லூழ்‌! எவரேனும்‌ ஒருவனுக்கு அது 
தெரிந்தால்‌ பெரும்படையுடன்‌ அஸ்தினபுரியின்மேல்‌ 
கொடிகொண்டு வருவான்‌” என்றான்‌. துச்சகன்‌ அப்பால்‌ 
தெரிந்த கோட்டைவாயிலை நோக்கி “அங்கொரு ஒளி 
தெரிகிறது” என்றான்‌. கர்ணன்‌ நோக்க கோட்டையின்‌ 
திட்டிவாயில்‌ ஒன்று மெல்ல திறந்து சிறிய ஒளிக்கட்டம்‌ 
ஒன்று தெளிந்தது. அதை நோக்கி வீரர்கள்‌ சென்றதும்‌ 
அது மறைந்தது. அவர்கள்‌ விலக மீண்டும்‌ தெளிந்து 
மீண்டும்‌ மறைந்தது. 


“யாரோ வந்திருக்கிறார்கள்‌” என்றான்‌ கர்ணன்‌. 
“பெருவணிகர்களாக இருக்கும்‌. கங்கையில்‌ இருந்து 
இங்கு வருவதற்கான தொலைவை சற்றுமிகையாக 
கணக்கிட்டிருப்பார்கள்‌” என்றான்‌ துச்சலன்‌. 
“அருமணிகள்‌ கையிலிருப்பதனால்‌ கோட்டைக்குள்‌ வர 
விரும்புகிறார்கள்‌.” கோட்டைக்கு மேலிருந்த பெருமுரசு 
அதிரத்தொடங்கியது. மான்கால்‌ நடையில்‌ அது ஒலிக்க 
“புலரி! புலரிமுரசு!” என்றான்‌ சுஜாதன்‌. “மூடா புலரிமுரசு 
என்றால்‌ சங்கொலியும்‌ மணியொலியும்‌ இருக்கும்‌” 
என்றான்‌ துச்சலன்‌. “புலரி முரசு கேட்டதுமே மூத்தவர்‌ 
எழுந்து உண்ணத்தொடங்கிவிடுவார்‌” என்றான்‌ 
சித்ரகுண்டலன்‌. “ஆம்‌” என்றான்‌ துச்சலன்‌. 


கர்ணன்‌ “எவரோ வந்திருக்கிறார்கள்‌” என்றான்‌. “எவரோ 
என்றால்‌ யார்‌?” என்றான்‌ துச்சலன்‌. “அரசகுடியினர்‌. 
அஸ்தினபுரியை சேர்ந்தவர்கள்‌” என்றான்‌. 
“அஸ்தினபுரியைச்‌ சேர்ந்த அரசகுடியினர்‌ என்றால்‌ 
இப்போது யார்‌?” என்றபின்‌ “பிதாமகர்‌ பீஷ்மர்‌!” என்றான்‌ 
துச்சலன்‌. “இருக்கலாம்‌” என்றான்‌ கர்ணன்‌. “அவர்‌ 
இருக்கும்‌ காட்டில்‌ மும்முறை சென்று பார்த்தேன்‌. 
என்னை அடையாளம்‌ கண்டுகொள்ளவேயில்லை. 
அஸ்தினபுரியையும்‌ தன்‌ குலமுறையையும்‌ மறந்து 
காட்டுமனிதராக இருந்தார்‌. உயிர்‌ தங்கியிருக்கும்‌ 
அழிக்கூடு போல்‌ இருந்தது உடல்‌. மூங்கில்வில்லும்‌ 
நாணல்‌அம்புமாக நாளெல்லாம்‌ காட்டில்‌ அலைகிறார்‌. 
எவருடனும்‌ பேசுவதில்லை என்று உடனிருந்த 
மாணவர்கள்‌ சொன்னார்கள்‌.” 


துர்மதன்‌ “இப்போது ஏன்‌ இங்கு வருகிறார்‌?” என்றான்‌. 
துச்சலன்‌ “யாரறிவார்‌? ஏதேனும்‌ செய்தி இருக்கும்‌” 
என்றான்‌. “மூத்தவரைப்பற்றி ஏதேனும்‌ செய்தி 
சென்றிருக்குமோ?” என்றான்‌ துர்மதன்‌. சமன்‌ “மூத்தவர்‌ 
என்ன பிழை செய்தார்‌?” என்றான்‌. “அவர்‌ எதுவும்‌ 
செய்யாமல்‌ இருப்பதுதான்‌ பெரும்பிழை. மதுவுண்கிறார்‌, 
உண்டாட்டில்‌ திளைக்கிறார்‌.” துச்சகன்‌ “நம்முடன்‌ இன்று 
வேட்டையாட வருவதற்கு விரும்பினார்‌. விதுரர்‌ 
தடுத்துவிட்டார்‌” என்றான்‌. கர்ணன்‌ “அவர்‌ அரசர்‌. 
அஸ்தினபுரியை விட்டு அவர்‌ நீங்குவதற்கு 
முறைமைகள்‌ பல உள்ளன இளையோனே” என்றான்‌. 


“இங்கு அவர்‌ இருந்து என்ன செய்யப்போகிறார்‌? 
நாடாள்வது அரசியல்லவா?” என்றான்‌ துச்சலன்‌. 
“அரியணையில்‌ கோல்தாங்கி முடிசூடி அமர்ந்திருக்க 
அவர்‌ வேண்டுமல்லவா?” என்றான்‌ கர்ணன்‌. “ஆம்‌, அவர்‌ 
செய்வது அது ஒன்றைத்தான்‌” என்று துச்சகன்‌ 
சொன்னான்‌. துச்சலன்‌ “அரியணையில்‌ 
அமர்ந்திருக்கையில்‌ அவரைப்போல்‌ அதை நிறைக்கும்‌ 
ஒருவரை நான்‌ பார்த்ததே இல்லை” என்றான்‌. “ஆம்‌. 
அவர்‌ அதன்மேலேயே துயிலாமல்‌ இருந்தால்‌...” என்றான்‌ 
பின்னால்‌ நின்ற வாலகி. துச்சலன்‌ “வாயை மூடு!” என்று 
உரக்க சொன்னான்‌. “அத்தனை பேர்‌ அத்தனை விதமாக 
பொருளற்று பேசிக்கொண்டிருக்கையில்‌ எப்படி 
துயிலாமல்‌ இருக்க முடியும்‌?” 


துர்மதன்‌ “அதை எவரேனும்‌ பிதாமகருக்கு 
சொல்லியிருப்பார்கள்‌. மூத்தவரை கண்டித்‌ 
நல்வழிப்படுத்தும்‌ பொருட்டு கிளம்பி வந்திருக்கிறார்‌” 
என்றான்‌. கர்ணன்‌ கோட்டையை நோக்கியபடி 


“இருக்கலாம்‌. ஆனால்‌...” என்றபின்‌ நினைவுகூர்ந்து 
“நேற்று நான்‌ தந்தையிடம்‌ பேசுகையில்‌ துரியோதனர்‌ 
விழைவது ஒரு எதிரியை என்றார்‌” என்றான்‌. 
“எதிரியையா?” என்றான்‌ சுபாகு. “ஆம்‌, எதிரிகள்‌ 
முன்னால்‌ இருக்கையில்‌ மட்டுமே அவரால்‌ செயலூக்கம்‌ 
கொள்ள முடிகிறது என்கிறார்‌” என்றான்‌ கர்ணன்‌. 


“அவருக்கு எதிரி என்றால்‌ ஒருவன்‌ மட்டுமே” என்றான்‌ 
சுஜாதன்‌ இயல்பாக. அச்சொல்லால்‌ அங்கிருந்த 
அத்தனை பேருமே சற்று உடல்மாறுபட்டனர்‌. அவன்‌ 
அதை உணர்ந்து “எதிரி என்றால்‌, அதாவது அவர்‌ எதிரி 
என்று நினைப்பவர்‌ அல்ல” என்று ஏதோ சொல்லவர 
“வாயை மூடு” என்றான்‌ துச்சலன்‌. சுபாகு “அவருக்கு 
எதிரி அவரேதான்‌” என்றான்‌. துச்சலன்‌ மேலும்‌ 
சினத்துடன்‌ “என்ன சொல்கிறாய்‌?” என்று கேட்க 
“இல்லை... நான்‌ அவன்‌ சொன்னதை 
நிகர்ப்படுத்துவதற்காக சொல்ல முயன்றேன்‌. அது மேலும்‌ 
பிழையாக போய்விட்டது” என்றான்‌. 


கர்ணன்‌ “அவருக்குத்தேவை அவருக்கு நிகரானவன்‌ என 
அவர்‌ எண்ணும்‌ ஓர்‌ எதிரி. அவனை நாளும்‌ எண்ணி 
அவனுக்கு மேலாக தன்னை அமைக்கையில்‌ மட்டுமே 
அவர்‌ செயலூக்கம்‌ கொள்கிறார்‌. அதற்காகத்தான்‌ இங்கு 
அவர்‌ காத்திருக்கிறார்‌ என்று தோன்றுகிறது” என்றான்‌. 
“ஆம்‌” என்றான்‌ துச்சலன்‌. அத்தனைபேரும்‌ 
அச்சொற்களால்‌ குழப்பம்‌ அடைந்தவர்களைப்போல 
பேசாமலானார்கள்‌. 


பந்தவெளிச்சத்தில்‌ கொடிஒன்று கம்பத்தில்‌ ஊர்ந்து 
ஏறுவதை கர்ணன்‌ நோக்கினான்‌. “தேவாங்குபோல்‌ 
ஏறுகிறது” என்றான்‌ சுஜாதன்‌. துச்சலன்‌ “இந்த இருட்டில்‌ 
அந்தக்‌ கொடியை எவர்‌ பார்க்க முடியும்‌?” என்றான்‌. 
“தெரிகிறது” என்று சொல்லி கர்ணன்‌ நிமிர்ந்தான்‌. 
“சொல்லுங்கள்‌ மூத்தவரே, யார்‌?” என்றான்‌. “பிதாமகர்‌ 
அல்ல” என்றான்‌ கர்ணன்‌. “அப்படியென்றால்‌...” தன்‌ 
சால்வையை சீரமைத்துக்கொண்டு “காத்திருப்போம்‌” 
என்று கர்ணன்‌ சொன்னான்‌. “பிதாமகர்‌ அல்ல என்றால்‌ 
அது யார்‌?” என்று துர்மதன்‌ உரக்க கேட்க துச்சகன்‌ 
“காத்திருக்கும்படி மூத்தவர்‌ சொல்கிறாரல்லவா? 
அதற்கப்பால்‌ என்ன உனக்கு சொல்‌?” என்றான்‌. 
“ஆணை?” என்றான்‌ அவன்‌. 

பீமபலன்‌ உரக்க “விடிவெள்ளி” என்று கூவினான்‌. 


அங்கே கிழக்கே சுடர்‌ போல தெரிகிறது!” அத்தனை பேரும்‌ 
திரும்பி அஸ்தினபுரியின்‌ கருவூலமாளிகைகளின்‌ 


குவைகளுக்கு அப்பால்‌ மெல்ல தெளிந்து வந்த சிவந்த 
புள்ளியை பார்த்தனர்‌. “இதுவா விடிவெள்ளி? இதை 
நான்‌ எவ்வளவோ முறை பார்த்திருக்கிறேன்‌” என்று 
சுஜாதன்‌ சொன்னான்‌. கோட்டைக்கு மேல்‌ மூன்று 
முரசுகள்‌ குதிரைநடைத்‌ தாளத்தில்‌ முழங்கத்தொடங்கின. 
நகரெங்கும்‌ அதைக்கேட்டு காவல்மாடங்களின்‌ முரசுகள்‌ 
ஒலித்தன. சங்கொலிகளும்‌ மணியோசைகளும்‌ 
அதனுடன்‌ இணைந்து கொண்டன. அப்பால்‌ 
குறுங்காட்டிலிருந்து பறவைகள்‌ எழுந்து இருண்ட 
வானில்‌ கூவிச்சுழன்றன. 


கோட்டையில்‌ இருபக்கத்திலிருந்து இரண்டு யானைகள்‌ 
பாகர்களால்‌ அழைத்துச்‌ செல்லப்பட்டன. நெடுநேரமாக 
காத்திருந்த அவை உடல்களை ஊசலாட்டியபடி 
துதிக்கையை எட்டிஎட்டி மண்ணில்‌ வைத்து சென்று 
கோட்டைவாயிலைத்‌ திறக்கும்‌ பொறியின்‌ 
இரும்பாழியின்‌ அருகே நின்றுகொண்டன. கோட்டை 
மேலிருந்து எரியம்பு ஒன்று எழுந்து அணைந்ததும்‌ 
பாகர்கள்‌ ஆணைகளை கூவ அவை ஆழியின்‌ 
பிடிகளைப்பற்றி சுழற்றத்தொடங்க அவற்றுடன்‌ 
இணைந்த வடங்கள்‌ மலைப்பாம்பு போல மெல்ல 
நகர்ந்து மேலும்‌ பல இணையாழிகளை இழுத்து சுழலச்‌ 
செய்தன. எண்ணையும்‌ மெழுகும்‌ புரட்டப்பட்டிருந்தாலும்‌ 
எடையினால்‌ அவை சீவிடு போல ஒலிஎழுப்பியபடி சுழல 
அஸ்தினபுரியின்‌ கோட்டைக்‌ கதவு பேரோசையுடன்‌ 
மெல்ல திறந்தது. 


கதவின்நடுவே சுதையாலான வெண்தூணொன்று 
தோன்றி இருபக்கமும்‌ அகன்று பெரிதாகியது. பின்பு 
மேலிருந்து கட்டித்தொங்கவிடப்பட்ட பெரிய 
பட்டுத்திரையென தெரிந்தது. மறுபக்கம்‌ எழுந்த 
செவ்வொளி விழுந்த நிலம்‌ கீழெல்லையில்‌ தெரிய 
பொற்பின்னல்‌ வேலைகள்‌ செய்த முந்தானை கொண்ட 
திரைச்சீலையாக அது தோன்றியது. காற்றில்‌ பந்தங்கள்‌ 
ஆட அத்திரைச்சீலை நலுங்கியது. வாயிலுக்கு 
மறுபக்கமிருந்து பந்தங்கள்‌ ஏந்திய புரவிகள்‌ உள்ளே 
வந்தன. “யார்‌?” என்று துச்சலன்‌ மெல்லிய குரலில்‌ 
கேட்டான்‌. கெளரவர்களில்‌ எவரோ மூச்செறிந்தது 
கேட்டது. 


“அரசமுறைத்தூதாக வருகிறான்‌” என்றான்‌ கர்ணன்‌. 
“நாம்‌ சென்று வரவேற்க வேண்டுமா?” என்று துச்சலன்‌ 
கேட்டான்‌. “வேண்டியதில்லை” என்று கர்ணன்‌ 
சொன்னான்‌. “அரசத்தூதர்களை அஸ்தினபுரியின்‌ 
அரசகுடியினர்‌ சென்று வரவேற்கும்‌ முறைமை இல்லை. 


அதை நம்மவர்க்கு அறிவி.” அதை துச்சலன்‌ திரும்பி 
துர்மதனிடம்‌ சொல்ல அவ்வாணை காற்று அசைக்கும்‌ 
பட்டுத்திரைச்சீலையின்‌ சரசரப்பு போல பரவிச்‌ செல்வது 
கேட்டது. அவ்வாணையாலேயே ஆர்வம்‌ கொண்ட 
கெளரவர்கள்‌ மெல்லிய உடலசைவு ஒலிகளுடன்‌ காத்து 
நின்றனர்‌. 

பந்தஒளியைத்‌ தொடர்ந்து தனிப்புரவி ஒன்றில்‌ ஒருவன்‌ 
தோன்ற சுஜாதன்‌ “மூத்தவர்‌!” என்றான்‌. பிரமதன்‌ 
“அரசர்தான்‌ நம்மை வழியனுப்பினார்‌. இப்போது 
எங்கிருந்து வருகிறார்‌?” என்றான்‌. “வாயை மூடு! மூடா...” 
என்றான்‌ துச்சகன்‌. பந்தஒளி சற்றே திரும்ப சிவந்த 
பட்டாடை அணிந்தவனாக பீமன்‌ தெரிந்தான்‌. “பீமசேனர்‌! 
மூத்தவர்‌” என்று சுஜாதன்‌ கூவினான்‌. அறியாமல்‌ அவன்‌ 
முன்னால்‌ நகர “நில்‌” என்றான்‌ துச்சகன்‌. “மூத்தவரின்‌ 
ஆணை!” 

சுஜாதன்‌ குரலைத்தாழ்த்தி “மூத்தவர்‌ பீமன்‌! அவரது 
தோள்களைப்‌ பார்த்து எத்தனை ஆண்டுகள்‌ ஆகின்றன! 
நமது அரசரின்‌ உடலென்றே அவருடையதும்‌” 

என்றான்‌. துச்சலன்‌ “பேசாதே” என்றான்‌. அனைத்துக்‌ 
கெளரவர்களின்‌ உடல்களும்‌ முழுத்த நீர்த்துளிகள்‌ என 
உதிரத்‌ தவித்தன. கர்ணன்‌ தன்‌ மீசையை நீவியபடி 
இறுகிய உடலுடன்‌ அசையாமல்‌ நின்றிருந்தான்‌. 
எதிர்பாராத கணத்தில்‌ சுஜாதன்‌ “மூத்தவரே!” என்று 
கூவியபடி பீமனை நோக்கி ஓடினான்‌. “மூடா, நில்‌! நில்‌!” 
என்று துச்சலன்‌ கூவ கர்ணன்‌ “வேண்டாம்‌” என்றான்‌. 


சுஜாதனைத்‌ தொடர்ந்து சகனும்‌ பீமவேகனும்‌ 
அப்ரமாதியும்‌ கூவியபடி ஓடினர்‌. சில கணங்களுக்குள்‌ 
கெளரவர்கள்‌ அனைவரும்‌ விடாய்முழுத்த 
பாலைநிலத்து ஆடுகள்‌ சுனையை நோக்கி என 
முட்டிமோதி கூச்சலிட்டபடி ஓடினர்‌. “மூத்தவரே! 
மூத்தவரே!” என்று கூவியபடி பீமனை அணுகி 
சூழ்ந்துகொண்டனர்‌. அவர்களின்‌ கைகள்‌ பலநூறு 
நாய்க்குட்டிகளாக எம்பி எம்பி பீமனை முட்டி முத்தமிட்டு 
தவித்தன. பீமன்‌ புரவியிலிருந்து இறங்கி அவர்களை 
தன்‌ பெருங்கைகளால்‌ சேர்த்து அணைத்தான்‌. அவர்கள்‌ 
கூச்சலிட்டு சிரித்துக்கொண்டு துள்ளிக்குதித்தனர்‌. 
ஒருவர்‌ மேல்‌ ஒருவர்‌ பாய்ந்தேறி அவனிடம்‌ பேசினர்‌. 
“மூத்தவரே... முத்தவரே...” என்று கூவினர்‌. 


துச்சலன்‌ தவிப்புடன்‌ “பொறுத்தருள்க மூத்தவரே! 


இவர்கள்‌ வெறும்‌ அறிவிலிக்கூட்டம்‌” என்றான்‌. “தங்கள்‌ 
ஆணையை கைக்கொள்ள மறுத்துவிட்டார்கள்‌ 
மூத்தவரே” என்றான்‌ துர்மதன்‌. கர்ணன்‌ அருகே 
அவர்கள்‌ இருவர்‌ மட்டுமே எஞ்சியிருந்தனர்‌. கர்ணன்‌ 
உடலை எளிதாக்கி “நான்‌ ஆணையென ஏதும்‌ 
சொல்லவில்லை. எது மரபோ அதை சொன்னேன்‌” 
என்றான்‌. 


துச்சலன்‌ புரியாமல்‌ “ஆனால்‌...” என்று ஏதோ சொல்ல வர 
“நான்‌ விழைந்தது இதைத்தான்‌. கெளரவர்‌ 
பெருந்தந்தையின்‌ மைந்தர்கள்‌. அவர்கள்‌ இப்படித்தான்‌ 
நடந்துகொள்ள முடியும்‌. அவர்களை இணைப்பது 
குருதி” என்றான்‌. “ஆம்‌ மூத்தவரே. முதற்கணம்‌ 
பீமசேனரை பார்த்தபோது என்‌ உடல்‌ மெய்ப்பு 
கொண்டது” என்றான்‌ துச்சலன்‌. துர்மதன்‌ 
“எத்தனைநாள்‌ அத்தோள்களில்‌ ஏறி விளையாடி 
இருக்கிறோம்‌!” என்றான்‌. “சென்று அவரை வரவேற்று 
உள்ளே கொண்டு செல்லுங்கள்‌” என்றான்‌. “நாங்களா?” 
என்றான்‌ துச்சலன்‌. “ஆம்‌, நீங்கள்தான்‌. உங்கள்‌ உள்ள 
விழைவை நான்‌ அறிவேன்‌.” துர்மதன்‌ “நீங்கள்‌...?” 
என்றான்‌. “நான்‌ உங்களில்‌ ஒருவன்‌ அல்ல. அரசவைக்கு 
செல்லுங்கள்‌! நான்‌ சென்று நீராடி முறையாடை 
அணிந்து அங்கு வருகிறேன்‌” என்றான்‌ கர்ணன்‌. 

நிமித்திகர்‌ வரவறிவிக்க, அவைக்கேள்வீரர்‌ வாழ்த்து கூற 
சிவதர்‌ தொடர அஸ்தினபுரியின்‌ பேரவைக்குள்‌ 
நெறிநடைகொண்டு நுழைந்த கர்ணன்‌ கைகூப்பி 
தலைதாழ்த்தி துரோணரையும்‌ கிருபரையும்‌ 
வணங்கியபின்‌ துரியோதனனை நோக்கி வணங்கிவிட்டு 
அங்கநாட்டின்‌ யானைச்சங்கிலிக்குறி 
பொறிக்கப்பட்டிருந்த தன்‌ பீடத்தை நோக்கி சென்றான்‌. 
தன்மேல்‌ பதிந்திருந்த துரியோதனனின்‌ நோக்கை அவன்‌ 
முதுகால்‌, கழுத்தால்‌, கன்னங்களால்‌ கண்டான்‌. பீடத்தில்‌ 
அமர்ந்து கால்களை நீட்டியதும்‌ சிவதர்‌ அவன்‌ 
மேலாடையை மடிப்புசேர்த்து ஒருக்கிவைத்தார்‌. 


கர்ணன்‌ தன்‌ அருகிருந்த சகுனியிடம்‌ மெல்ல 
“வணங்குகிறேன்‌ காந்தாரரே” என்றான்‌. சகுனி தன்‌ 
பீடத்தில்‌ உடல்‌ சாய்த்து புண்பட்ட காலை பிறிதொரு 
பஞ்சுப்பீடத்தில்‌ நீட்டி அமர்ந்திருந்தார்‌. அவனிடம்‌ 
பெருமூச்சுவிடும்‌ ஒலியில்‌ “நன்று சூழ்க!” என்றார்‌. 
கர்ணன்‌ திரும்பி அவருக்குப்‌ பின்னால்‌ மேலிருந்து 
விழுந்த மரவுரியாடைபோல அமர்ந்திருந்த கணிகரை 
நோக்கினான்‌. அவர்‌ தலைவணங்கினார்‌. 
“வணங்குகிறேன்‌ கணிகரே” என்றபின்‌ நீள்மூச்சுடன்‌ 
உடலை தளர்த்திக்கொண்டான்‌. 


கணிகர்‌ அங்கிருப்பார்‌ என அவன்‌ எதிர்பார்க்கவில்லை. 
அவருக்கு அவைவிலக்கு அளிக்கப்பட்டபின்‌ 
மூன்றாண்டுகாலம்‌ அவர்‌ சகுனியுடன்‌ வந்து அவைக்கு 
வெளியே சிற்றவையில்‌ இருந்து சகுனியுடன்‌ திரும்பும்‌ 
வழக்கம்‌ கொண்டிருந்தார்‌. மெல்லமெல்ல அவரில்லாமல்‌ 
அரசுமேலாண்மை முறையாக நடக்காதென்று 
துரியோதனன்‌ எண்ணச்செய்தார்‌. அவ்வெண்ணத்தை 
விதுரரும்‌ ஏற்கச்செய்தார்‌. ஒவ்வொருமுறை சென்று 
வழிமுட்டி நிற்கும்போதும்‌ எவரும்‌ எண்ணாத 
ஒருவாயிலை திறந்தார்‌. தீமை கொள்ளும்‌ 
அறிவுக்கூர்மைக்கு எல்லையே இல்லை என்று கர்ணன்‌ 
எண்ணிக்கொண்டான்‌. 


அதைவிட அவனை வியப்புறச்செய்தது அதுகொள்ளும்‌ 
உச்சகட்ட உருமாற்றம்தான்‌. கணிகர்‌ கருணையும்‌ 
பெருந்தன்மையும்‌ கனிவும்‌ கொண்டவராகத்‌ 


தெரியலானார்‌. தன்‌ உடற்தோற்றத்தால்‌ 
புரிந்துகொள்ளப்படாது வெறுக்கப்படுபவராக அவரை 
அனைவருமே எண்ணலாயினர்‌. ஒருநாள்‌ அவரை 
துரியோதனனே அழைத்துச்சென்று திருதராஷ்டிரர்‌ முன்‌ 
நிறுத்தி ஆணைமாற்று வாங்கி அவையமரச்செய்தான்‌ 
என அவன்‌ அறிந்திருந்தான்‌. 


அவனுக்கே அவர்‌ சகுனியின்‌ நலம்நாடுபவர்‌, 
எந்நிலையிலும்‌ கெளரவர்களின்‌ பெரு 
மதிவல்லமைகளில்‌ ஒன்று என்னும்‌ எண்ணமிருந்தது. 
தொலைவிலிருந்து அவரை எண்ணும்போது 
அவ்வெண்ணம்‌ மேலும்‌ கனிந்து அவர்மேல்‌ அன்பும்‌ 
கொண்டிருந்தான்‌. அவர்‌ அவைமீட்சி 
அளிக்கப்பட்டபோது உகந்தது என்றே எண்ணினான்‌. 
ஆனால்‌ அவர்‌ உடல்‌ தன்‌ உடலருகே இருந்தபோது 
உள்ளத்தையோ எண்ணத்தையோ அடையாது 
உடல்வழியாகவே ஆன்மா உணரும்‌ அச்சமும்‌ விலக்கமும்‌ 
ஏற்பட்டது. 

அவன்‌ நெஞ்சை கூர்ந்து துரியோதனனின்‌ கண்களை 
சந்தித்தான்‌. துரியோதனன்‌ திகைத்திருப்பதுபோல்‌ 
தெரிந்தது. உதடுகள்‌ ஏதோ சொல்லை உச்சரிக்க என 
விரிந்து மீண்டும்‌ அடங்கின. விதுரர்‌ ஓலை ஒன்றை 
தொடர்ந்து வாசித்தார்‌. எல்லைப்பகுதி ஒன்றின்‌ இரு 
ஊர்களுக்கு நடுவே கங்கையின்‌ கால்நீரை 
பகிர்ந்துகொள்வதைக்‌ குறித்த பூசலுக்கு அரசு 
ஆணையாக விடுக்கப்பட்ட முடிவை அவர்‌ அறிவித்ததும்‌ 
அவை மெல்லிய கலைவொலியில்‌ “ஆம்‌, ஏற்கத்தக்கதே” 
என்று கூவி அமைந்தது. விதுரர்‌ தலைவணங்கி திரும்பி 
அருகே நின்ற கனகரிடம்‌ கொடுக்க கனகர்‌ அதை வாங்கி 
அதன்‌ எண்ணை நோக்கி தன்‌ கையில்‌ இருந்த ஓலையில்‌ 
பொறித்தபின்‌ தன்னருகே நின்ற பிரமோதரிடம்‌ 
அளித்தார்‌. அவர்‌ அதை ஒரு பெட்டியில்‌ இருந்த 
சரடொன்றில்‌ கோர்த்தார்‌. 


பிறிதொரு ஓலையை எடுத்த விதுரர்‌ இது “சம்பூநதம்‌ 
என்னும்‌ சிற்றூரின்‌ ஆலயத்தைக்‌ குறித்த செய்தி. 
காட்டுயானைகளால்‌ இடிக்கப்பட்டது அந்த ஆலயம்‌. 
அதைப்‌ புதுக்கி அமைப்பதற்காக நமது 
கருவூலத்திலிருந்து அறப்பொருள்‌ கோரியிருக்கிறார்கள்‌” 
என்றார்‌. துரியோதனன்‌ உடலை அசைத்து அலுப்பு 
கலந்த குரலில்‌ “வழக்கம்போல்‌ செலவில்‌ பாதியை 
கருவூலத்திலிருந்து அளிக்கவேண்டியதுதான்‌” என்றான்‌. 
விதுரர்‌ “சென்ற வருடம்தான்‌ இந்த ஆலயம்‌ 
கட்டப்பட்டது. அப்போது பாதி அறப்பொருள்‌ 


கருவூலத்திலிருந்து அளிக்கப்பட்டது. ஆலயத்தை 

பாதுகாப்பது ஊரார்‌ பொறுப்பென்பதனால்‌ இடிந்த 
லயத்தை அவர்களே மறுகட்டுமானம்‌ 

செய்யவேண்டுமென்பதே நாட்டுமுறைமை” என்றார்‌. 


துரியோதனன்‌ மேலும்‌ சலிப்புடன்‌ “அவ்வாறென்றால்‌ 
அதன்படி ஆணையிடுவோம்‌. அவர்களே 
உழைப்புக்கொடை முறைப்படி ஆலயத்தை 
சீரமைக்கட்டும்‌” என்றான்‌. விதுரர்‌ “ஆம்‌, அதுவே நாம்‌ 
செய்யக்கூடுவது. ஆனால்‌ இந்த ஊர்‌ மிகச்சிறியது. இங்கு 
முந்நூறு சிறுவேளாண்குடியினரே உள்ளனர்‌. 
அவர்களால்‌ மீண்டும்‌ ஓர்‌ ஆலயத்தை இப்போது 
கட்டமுடியாது” என்றார்‌. துரியோதனன்‌ எரிச்சல்‌ 
கொள்வது அவன்‌ உடல்‌ அசைவிலேயே தெரிந்தது. 
கர்ணன்‌ திரும்பி நோக்க சகுனி அவன்‌ கண்களை 
சந்தித்து புன்னகை செய்தார்‌. பின்பக்கம்‌ கணிகர்‌ மெல்ல 
இருமினார்‌. 


“என்ன செய்வது அமைச்சரே?” என்றான்‌ துரியோதனன்‌. 
“இது இருபுறமும்‌ தொட்டு ஆடும்‌ ஒரு வினா. இந்த 
ஆலயத்திற்கு நாம்‌ நிதியளிப்போமென்றால்‌ இனி 
ஊராரால்‌ கைவிடப்பட்ட அனைத்து ஆலயங்களுக்கும்‌ 
அறப்பொருள்‌ அளிக்கவேண்டிய பொறுப்பு நமக்கு 
ஏற்படும்‌. ஆகவே அரசமுறைமையை நாம்‌ மீறலாகாது. 
ஆனால்‌ இவர்களுக்கு உதவாமல்‌ இருந்தால்‌ ஆலயம்‌ 
இல்லாத ஊரில்‌ இவர்கள்‌ வாழநேரிடும்‌. இல்லங்களில்‌ 
குழந்தைகளுக்கும்‌, வயல்களில்‌ பயிருக்கும்‌, மங்கையர்‌ 
கற்புக்கும்‌ காவலென தெய்வங்கள்‌ குடிநிற்க 
வேண்டியிருக்கின்றன. ஊரெங்கும்‌ ஆலயமும்‌, 
ஊருணியும்‌, அறநிலையும்‌, காவல்நிலையும்‌ 
அமைக்கவேண்டிய பொறுப்பு அரசனுக்கு உண்டு என்று 
நூல்கள்‌ சொல்லுகின்றன” என்றார்‌ விதுரர்‌. 


“ஆம்‌” என்று உடலை நெளித்து அமர்ந்த துரியோதனன்‌ 
திரும்பி தனக்கு வலப்பக்கம்‌ போடப்பட்ட இருக்கையில்‌ 
அமர்ந்திருந்த தம்பியரை பார்த்தான்‌. துச்சலனும்‌ 
துர்முகனும்‌ துச்சகனும்‌ சகனும்‌ ஒரே போன்ற 
அமைதியற்ற உடல்கோணலுடன்‌ அமர்ந்திருந்தனர்‌. 
அரியணைக்கு சற்று பின்னால்‌ நின்ற துச்சாதனன்‌ 
குனிந்து துரியோதனனிடம்‌ ஏதோ சொல்ல அவன்‌ பிறகு 
என்பது போல்‌ கையசைத்தான்‌. கர்ணன்‌ திரும்பி 
அவையை நோக்க அவர்கள்‌ ஒருவர்கூட அதை 
உளம்தொடரவில்லை என தெரிந்தது. அத்தனைபேரும்‌ 
வேறெதற்காகவோ காத்திருந்தனர்‌ என உடல்களே 
காட்டின. 


விதுரர்‌ “ஆகவே ஒரு சிறு சூழ்ச்சியை செய்யலாம்‌ என்று 
எண்ணினேன்‌” என்றார்‌. துரியோதனன்‌ ஆர்வமின்றி 
தலையசைத்தான்‌. விதுரர்‌ “அச்சிற்றூரில்‌ சுப்ரதன்‌ 
என்றொரு இளைஞர்‌ இருக்கிறார்‌. நூல்கற்றவர்‌. 
மாமன்னர்‌ சந்தனுவின்‌ கதையை குறுங்காவியமாக 
எழுதியிருக்கிறார்‌. அந்தக்‌ காவியத்தை இங்கு 
அரங்கேற்றி அதற்குக்‌ கொடையாக ஆயிரம்‌ 
பொற்காசுகளை அளிக்கலாம்‌ என்று எண்ணுகிறேன்‌. 
அவற்றில்‌ நூறு பொற்காசுகளை அவர்‌ 
எடுத்துக்கொண்டு எஞ்சியதை ஆலயத்தை புதுக்கும்‌ 
பணிக்கு அளிக்கவேண்டும்‌” என்றார்‌. 


சகுனி தாடியை நீவியபடி நகைத்து “ஆம்‌, நல்ல எண்ணம்‌ 
அது. பிறிதெவரேனும்‌ அதேவகையில்‌ அறப்பொருள்‌ 
கோரினால்‌ அவர்களின்‌ காவியம்‌ தரமற்றது என்று 
சொல்லிவிடலாம்‌ அல்லவா?” என்றார்‌. முன்னிலையில்‌ 
அமர்ந்திருந்த ஷத்ரியர்‌ நகைத்தனர்‌. அவர்‌ நகைத்த 
ஓலிகேட்டு பின்‌ நிரையில்‌ இருந்தவர்களும்‌ நகைக்க, 
விதுரர்‌ அந்நகைப்பொலியை விரும்பாதவராக 
“இக்காவியம்‌ அனைத்து வகையிலும்‌ நன்றே” என்றார்‌. 
உடலை மெல்ல அசைத்து காலை நகர்த்திவைத்தபடி 
“சந்தனுவின்‌ துணைவியார்‌ இக்காவியத்தில்‌ உள்ளாரா?” 
என்றார்‌ சகுனி. துரோணர்‌ “காவியத்தை நாம்‌ எதற்கு 
இங்கு விவாதிக்க வேண்டும்‌? இங்கு அவை நிகழ்வுகள்‌ 
தொடரட்டும்‌” என்றார்‌. 


மீசையை நீவி முறுக்கி மேலேற்றியபடி சற்றே விழிதாழ்த்தி 
உடல்நீட்டி கர்ணன்‌ அமர்ந்திருந்தான்‌. விதுரரின்‌ விழிகள்‌ 
மாறுபடுவதைக்‌ கண்டதும்‌ அவன்‌ செவிகள்‌ 
எச்சரிக்கைகொண்டன. நெடுந்தொலைவில்‌ 
வாழ்த்தொலிகள்‌ கேட்டன. அவை வாயிலில்‌ 
காவலர்களின்‌ இரும்புக்குறடுகள்‌ ஒலித்தன. அவை 
முழுக்க துடிப்பான உடல்‌ அசைவு பரவியது. பீடங்கள்‌ 
கிர்ச்சிட்டன. அவையோரின்‌ அணிகள்‌ குலுங்கின. 
குறடுகள்‌ தரைமிதித்து நிமிரும்‌ ஒலி சூழ்ந்தது. திரும்பி 
நோக்காமல்‌ ஒலியினூடாகவே என்ன நிகழ்கிறது 
என்பதை காட்சியாக்கிக்‌ கொண்டு கர்ணன்‌ 
அமர்ந்திருந்தான்‌. 


“இந்திரப்பிரஸ்தத்தின்‌ தூதர்‌, மாமன்னர்‌ பாண்டுவின்‌ 
மைந்தரும்‌ அரசர்‌ யுதிஷ்டிரரின்‌ இளையவருமாகிய 
பீமசேனர்‌!” என்று நிமித்திகன்‌ உள்ளே வந்து உரத்த 
குரலில்‌ அறிவித்தான்‌. துரியோதனன்‌ “அவை திகழ 
ஆணையிடுகிறேன்‌” என்றான்‌. “அவ்வாறே” என்று 
அவன்‌ தலைவணங்கி வெளியே சென்றதுமே 


துரியோதனனின்‌ விழிகள்‌ தன்‌ மேல்‌ வந்து 
பதிந்திருப்பதை கர்ணன்‌ உணர்ந்தான்‌. அவன்‌ 
அவற்றை சந்தித்து தவிர்த்துவிட்டு சால்வையை 
இழுத்துப்போட்டுக்கொண்டான்‌. 


பீமனின்‌ காலடி ஓசை மரப்பலகைத்‌ தரையில்‌ அதிர்ந்து 
அவனை வந்தடைந்தது. விழிதூக்கக்‌ கூடாது என்று 
கர்ணன்‌ தனக்கே ஆணையிட்டுக்‌ கொண்டான்‌. உரத்த 
குரலில்‌ பீமன்‌ “அஸ்தினபுரியின்‌ அரசரை தலைவணங்கி 
வாழ்த்துகிறேன்‌. இந்திரப்பிரஸ்தமாளும்‌ மாமன்னர்‌ 
யுதிஷ்டிரரின்‌ தூதனாக வந்த இளையோன்‌ பீமசேனன்‌ 
நான்‌. அவையமர்ந்திருக்கும்‌ எனது ஆசிரியர்‌ 
துரோணரையும்‌ கிருபரையும்‌ வணங்குகிறேன்‌. 
அஸ்தினபுரியின்‌ தொல்குடிகளை தலைவணங்கி இங்கு 
அவை திகழ ஒப்புதல்‌ அளித்தமைக்கு நன்றி 
சொல்கிறேன்‌” என்றான்‌. அந்த முறைமைச்சொல்‌ 
ஒவ்வொன்றிலும்‌ மெல்லிய கேலி இருப்பதைப்போல்‌ 
தோன்றியது. 


அவ்வெண்ணம்‌ வந்ததுமே எழுந்த மெல்லிய சினத்தால்‌ 
அறியாது விழிதூக்கி அவன்‌ முகத்தைப்‌ பார்த்த கர்ணன்‌ 
அது எவ்வுணர்ச்சியுமின்றி இருப்பதை கண்டான்‌. 
பீமனைத்‌ தொடர்ந்து அவைக்கு வந்த சுஜாதனும்‌ பிற 
கெளரவர்களும்‌ மெல்லிய உடலோசையுடன்‌ சென்று 
கெளரவர்களின்‌ நிரைக்குப்‌ பின்னால்‌ அமர்ந்தனர்‌. 
அவர்கள்‌ பீமனுடன்‌ அவைக்கு வந்ததை திரும்பி 
நோக்கிய துரியோதனன்‌ உடலெங்கும்‌ அயலவரை 
உணர்ந்த காட்டுயானைபோல மெல்லிய ததும்பல்‌ 
அசைவு ஒன்று எழ “நன்று, இவ்வவையும்‌ அரசும்‌ 
தங்களை வரவேற்கிறது. பீடம்‌ கொண்டு எங்களை 
வாழ்த்துக!” என்றான்‌. 


தலைவணங்கியபின்‌ தனக்கென இடப்பட்ட பீடத்தில்‌ 
பீமன்‌ சென்று அமர்ந்தான்‌. இரு கைகளையும்‌ மார்பில்‌ 
கட்டியபடி நீண்ட குழல்கற்றைகள்‌ பெருகிப்பரவிய 
பொன்னிறத்‌ தோளில்‌ விழுந்திருக்க, நரம்புகள்‌ புடைத்த 
கழுத்தை நாட்டி முகவாய்‌ தூக்கி சிறிய 
யானைவிழிகளால்‌ அவையை நோக்கியபடி இருந்தான்‌. 
புலித்தோலாடையும்‌ மார்பில்‌ ஒரு மணியாரமும்‌ மட்டுமே 
அவன்‌ அரசணிக்கோலமென கொண்டிருந்தான்‌ 
என்பதை கர்ணன்‌ கண்டான்‌. கர்ணனின்‌ விழிகளை ஒரு 
கணம்‌ தொட்டு எச்சொல்லும்‌ உரைக்காது திரும்பிக்‌ 
கொண்டன பீமனின்‌ விழிகள்‌. 


துரியோதனன்‌ “புலரியிலேயே தாங்கள்‌ நகர்‌ புகுந்த 


செய்தியை அறிந்தேன்‌. மாளிகை அளித்து ஆவன 
செய்யும்படி ஆணையிட்டேன்‌. உணவருந்தி ஓய்வு 
கொண்டிருப்பீர்கள்‌ என்று நம்புகிறேன்‌” என்றான்‌. பீமன்‌ 
“இல்லை. நான்‌ நேராகவே மேற்குக்கோட்டைக்கு 
அப்பாலிருக்கும்‌ மைந்தர்மாளிகைக்குச்‌ சென்றேன்‌. 
அங்கு இளம்‌ தார்த்தராஷ்டிரர்களிடம்‌ இதுவரை 
களியாடிக்கொண்டிருந்தேன்‌. என்‌ இளையோரும்‌ 
உடனிருந்தனர்‌. அவை கூடிவிட்ட செய்தியை சுஜாதன்‌ 
வந்து சொன்னபிறகே இங்கு நான்‌ எதற்காக வந்தேன்‌ 
என்பதை உணர்ந்தேன்‌. நீராடி உடைமாற்றி இங்கு 
வருவதற்கு சற்று பிந்திவிட்டது. அவை என்மேல்‌ 
பொறுத்தருள வேண்டும்‌” என்றான்‌. 


“அது முறையானதே” என்றார்‌ விதுரர்‌. “தங்கள்‌ 
இளையோரையும்‌ இளமைந்தரையும்‌ சந்தித்தபின்பு இங்கு 
அவை புகுவதே விண்புகுந்த முன்னோரும்‌ மண்திகழும்‌ 
பேரரசரும்‌ விரும்பும்‌ செயலாக இருக்கும்‌.” பீமன்‌ உரக்க 
நகைத்து “ஆம்‌, ஆயிரம்‌ மைந்தர்களையும்‌ 
ஒவ்வொருவரையாக தோளிலேற்றி முத்தம்‌ கொடுத்து 
மீள்வதற்கே ஒரு நாள்‌ ஆகிவிடும்‌ என உணர்ந்தேன்‌. 
இன்று அவை எனக்கென கூட்டப்பட்டிருக்கவில்லை 
என்றால்‌ இதை தவிர்த்திருப்பேன்‌” என்றான்‌. 


துரியோதனன்‌ முகம்‌ மலர்ந்து “உண்மை இளையோனே. 
அஸ்தினபுரியின்‌ செல்வக்களஞ்சியமே அதுதான்‌” 
என்றான்‌. சிரித்தபடி பீமன்‌ “மைந்தர்‌ மாளிகை 
கதிர்பெருகி நிறைந்த வயல்‌ போலுள்ளது அரசே” 
என்றான்‌. “நோக்க நோக்க களியாட்டு. குருகுலத்தில்‌ 
பிறந்த பயனை அறிந்தேன்‌. தெய்வங்கள்‌ 
உடனிருக்கையில்கூட அத்தகைய பேரின்பத்தை நான்‌ 
அறிந்திருக்க மாட்டேன்‌.” அச்சொற்களால்‌ அவை 
முழுக்க உள இறுக்கம்‌ தளர்ந்து எளிதானது. 
முன்னிருக்கையில்‌ ஷத்ரியர்கள்‌ புன்னகைத்தனர்‌. 
சூத்திரர்‌ அவையில்‌ “பாண்டவர்‌ வாழ்க! 
அஸ்தினபுரியின்‌ இளையோன்‌ வாழ்க!” என 
வாழ்த்தொலி எழுந்தது. 


விதுரர்‌ கைகாட்ட நிமித்திகன்‌ எழுந்து அவைமேடைக்குச்‌ 
சென்று கொம்பை மும்முறை ஊதினான்‌. 
“இந்திரப்பிரஸ்தத்தின்‌ இளையஅரசர்‌ பீமசேனர்‌ தன்‌ 
தூதுச்செய்தியை இங்கு அறிவிப்பார்‌” என்றான்‌. பீமன்‌ 
எழுந்து திரும்பி அவையை வணங்கி “ஆன்றோரே, 
அவைழூத்தோரே, ஆசிரியர்களே, அவை அமர்ந்த அரசே, 
இந்திரப்பிரஸ்தம்‌ ஆளும்‌ யுதிஷ்டிரர்‌ சார்பாகவும்‌ அவர்‌ 
இடமிருந்து அருளும்‌ அரசி திரெளபதியின்‌ 


ஆணைப்படியும்‌ இங்கொரு மங்கலச்‌ செய்தியை 
அறிவிக்க வந்துளேன்‌. மாமன்னர்‌ யுதிஷ்டிரரின்‌ 
கோல்திகழவெனச்‌ சமைத்த இந்திரப்பிரஸ்தப்‌ பெருநகரம்‌ 
இம்மண்ணில்‌ இன்றுள்ள நகர்களில்‌ தலையாயது 
என்றறிவீர்கள்‌. அது பணிக்குறை தீர்ந்து முழுமை 
கொண்டெழுந்துள்ளது” என்றான்‌. 


“வாழ்க! வாழ்க!” என்றது அவை. “இந்திரப்பிரஸ்தத்தின்‌ 
பொன்றாப்பெருஞ்சுடர்‌ ஏற்றும்‌ பெருவிழா வரும்‌ 
சித்திரை மாதம்‌ முழுநிலவு நாளில்‌ முதற்கதிர்‌ எழும்‌ 
வேளையில்‌ நிகழ உள்ளது. அன்றுமுழுக்க நகரெங்கும்‌ 
விழவுக்களியாட்டும்‌ செண்டுவெளியாட்டும்‌ 
மங்கலஅவையாட்டும்‌ மாலையில்‌ உண்டாட்டும்‌ நிகழும்‌. 
அவ்விழவில்‌ இந்திரப்பிரஸ்தத்தின்‌ அரசர்‌ யுதிஷ்டிரரின்‌ 
இருகி அபியும்‌ குருகுலத்து மூத்தவரும்‌ 
அஸ்தினபுரியின்‌ அரசருமான துரியோதனர்‌ தன்‌ 
முழுஅகம்படியினருடன்‌ வந்து சிறப்பிக்க 
வேண்டுமென்று இந்திரப்பிரஸ்தம்‌ விழைகிறது. அரசரின்‌ 
தாள்பணிந்து இவ்வழைப்பை முன்வைக்கிறேன்‌” 
என்றான்‌. 


மங்கல இசை எழுந்து அமைய “வாழ்க! நன்று சூழ்க! 
வளம்‌ பொலிக! இந்திரப்பிரஸ்தம்‌ எழுசுடரென ஒளிர்க!” 
என்று அவை வாழ்த்தியது. பீமன்‌ “இங்கு 
அவையமர்ந்திருக்கும்‌ விதுரரையும்‌ அமைச்சர்களையும்‌ 
அரசரின்‌ சொல்லாலும்‌ அரசியின்‌ பணிவாலும்‌ என்‌ 
அன்னையின்‌ விழைவாலும்‌ வந்து இந்திரப்பிரஸ்தத்தை 
வாழ்த்தும்படி அழைக்கிறேன்‌. என்‌ ஆசிரியர்களான 
துரோணரையும்‌ கிருபரையும்‌ நாளை புலரியில்‌ 
அவர்களின்‌ குருகுலத்திற்குச்‌ சென்று தாள்பணிந்து 
பரிசில்‌ அளித்து அவ்விழவிற்கென அமைக்கலாம்‌ என்று 
இருக்கிறேன்‌” என்றான்‌. 


அவன்‌ மேலும்‌ சொல்லப்போகும்‌ சொற்களுக்காக அவை 
மெல்ல அமைதி கொண்டு விழியொளி திரண்டு 
காத்திருக்க பீமன்‌ “இந்த அவையில்‌ என்‌ அரசின்‌ மங்கல 
அழைப்பை அளிக்கும்‌ வாய்ப்பு அமைந்ததற்காக 
இறையருளை உன்னி மூத்தோர்தாள்களை சென்னியில்‌ 
சூடுகிறேன்‌” என்று சொல்லி தலைவணங்கி சென்று தன்‌ 
பீடத்தில்‌ அமர்ந்தான்‌. அவன்‌ செல்லும்‌ ஓசையும்‌ 
அமர்கையில்‌ பீடம்‌ சற்று பின்னகர்ந்த ஓசையும்‌ 
அவையிலெழுந்தது. விதுரர்‌ அறியாமல்‌ தலையை 
அசைத்துவிட்டார்‌. சகுனி அசையும்‌ ஒலி கேட்டது. 
கணிகர்‌ மெல்ல இருமினார்‌. ஆனால்‌ அப்போதும்‌ 
துரியோதனன்‌ எதையும்‌ உணரவில்லை. 


மேலும்‌ சற்றுநேரம்‌ அவை அமைதியாக இருந்தது. விதுரர்‌ 
எழுந்து இரு கைகளையும்‌ தலைக்கு மேல்‌ கூப்‌ 
“அஸ்தினபுரியின்‌ ஒளிமிக்க மறுபுறமென்று 
இந்திரப்பிரஸ்தத்தை முன்னோர்கள்‌ அறியட்டும்‌. இது 
பேரரசர்‌ திருதராஷ்டிரரின்‌ நகரென்றால்‌ அவர்‌ தன்‌ 
நெஞ்சில்‌ சுடரென ஏற்றியிருக்கும்‌ பாண்டுவின்‌ நகரம்‌ 
இந்திரப்பிரஸ்தம்‌. அஸ்தினபுரி ஈன்ற மணிமுத்து அது. 
இந்நகரின்‌ அனைத்து நற்சொற்களாலும்‌ அப்புதுநகரை 
வாழ்த்துவோம்‌” என்றார்‌. 


அவை “வாழ்க! வாழ்க!” என வாழ்த்தியது. விதுரர்‌ 
“அஸ்தினபுரியின்‌ வாழ்த்தே இந்திரப்பிரஸ்தம்‌ அடையும்‌ 
பரிசில்களில்‌ முதன்மையாக இருக்கவேண்டும்‌. எனவே 
நமது கருவூலம்‌ திறந்து நிகரற்ற செல்வம்‌ 
இந்திரப்பிரஸ்தத்தை சென்றடையட்டும்‌. மாமன்னர்‌ 
துரியோதனர்‌ தனது ஒளிவீசும்‌ கொடியுடன்‌, விண்ணவன்‌ 
படையென எழும்‌ அகம்படியினருடன்‌ சென்று 
இந்திரப்பிரஸ்தத்தை சிறப்பிக்கட்டும்‌” என்றார்‌. 


அத்தருணத்தை அவரது சொற்கள்‌ வழியாகவே கடந்த 
அவை எளிதாகி “ஆம்‌, அவ்வாறே ஆகுக! 
இந்திரப்பிரஸ்தம்‌ வெல்க! யுதிஷ்டிரர்‌ சிறப்புறுக! வெற்றி 
சூழ்க! வளம்‌ பெருகுக!” என்று வாழ்த்தியது. துரோணரும்‌ 
கிருபரும்‌ “நன்று சூழ்க!” என்று வாழ்த்தினர்‌. சகுனி 
அங்கிலாதவரென அமர்ந்திருந்தார்‌. ஆனால்‌ அங்கிருந்த 
ஒவ்வொருவரும்‌ அவர்‌ இருப்பையே உணர்ந்து 
கொண்டிருந்தனர்‌ என்பதை கர்ணன்‌ அறிந்தான்‌. மிக 
மெல்ல கணிகர்‌ அசைந்தபோது அவையினர்‌ 
அனைவரும்‌ அவ்வசைவினை உணர்ந்தமையிலிருந்தே 
அவர்கள்‌ அவரை ஓரவிழியால்‌ நோக்கிக்‌ 
கொண்டிருந்தனர்‌ என்று உணர்ந்துகொள்ள முடிந்தது. 


கணிகர்‌ “இந்திரப்பிரஸ்தம்‌ அஸ்தினபுரி எனும்‌ 
சிப்பியிலிருந்து எழுந்த முத்து என்று சற்றுமுன்‌ 
அமைச்சர்‌ சொன்னார்‌. முத்து ஒளிவிடுக! ஆனால்‌ சிப்பி 
அதைவிட ஒளிவிட வேண்டும்‌ என்பதே எளியவனின்‌ 
விழைவு” என்றார்‌. சகுனி புன்னகையுடன்‌ தன்‌ தாடியை 
நீவினார்‌. கணிகர்‌ “இந்திரப்பிரஸ்தம்‌ அணையாச்‌ 
சுடரேற்றி தெய்வங்களுக்கு முன்‌ படைக்கப்படும்போது 
முறைப்படி அச்சுடரை காப்போம்‌ என வஞ்சினம்‌ எடுத்து 
அருகே நிற்பவர்‌ எவரெவர்‌ என நான்‌ அறியலாமா?” 
என்றார்‌. கர்ணன்‌ ஒருகணத்தில்‌ அவர்‌ உள்ளம்‌ செல்லும்‌ 
தொலைவை உணர்ந்து புன்னகையுடன்‌ 
துரியோதனனை பார்த்தான்‌. ஆனால்‌ துரியோதனன்‌ 
அதை உணர்ந்ததுபோல்‌ தெரியவில்லை. 


பீமன்‌ அவர்‌ சொற்களை முழுதுணராதவனாக எழுந்து 
கைகூப்பி “இந்திரப்பிரஸ்தத்தின்‌ அரண்மனையில்‌ 
மூதாதையர்‌ குடியிருக்கும்‌ தென்மேற்கு அறையில்‌ 
ஐம்பொன்னால்‌ஆன ஏழுதிரி நிலைவிளக்கு அந்நாளில்‌ 
ஏற்றப்படுகிறது. இந்திரப்பிரஸ்தத்தின்‌ அரசர்‌ 
உடைவாளுடன்‌ நின்று முதல்திரியை ஏற்றுவார்‌. அவர்‌ 
உடன்‌ பிறந்தோராகிய நாங்கள்‌ நால்வரும்‌ பிறதிரிகளை 
ஏற்றுவோம்‌. அன்று துவாரகையின்‌ தலைவர்‌ 
இந்திரப்பிரஸ்தத்தை வாழ்த்தும்பொருட்டு வந்திருப்பார்‌. 
அவரும்‌ ஒரு திரியை ஏற்றுவார்‌. பிறிதொரு திரியை 
பாஞ்சாலத்தின்‌ இளவரசரும்‌ அரசியின்‌ 
இளையோனுமாகிய திருஷ்டத்யும்னன்‌ ஏற்றுவார்‌” 
என்றான்‌. 

கணிகர்‌ “அவ்வண்ணமெனில்‌ இவ்வழைப்பு 
அஸ்தினபுரியின்‌ அரசருக்கே ஒழிய யுதிஷ்டிரரின்‌ 
இளையோருக்கு அல்ல. நான்‌ பிழையாக 
புரிந்துகொண்டிருந்தால்‌ பொறுத்தருளுங்கள்‌” என்றார்‌. 
பீமன்‌ “எனது சொற்கள்‌ அமைச்சர்‌ செளனகரால்‌ எனக்கு 
அளிக்கப்பட்டவை. அவற்றில்‌ ஒவ்வொரு சொல்லும்‌ 
நன்கு உளம்சூழ்ந்ததே ஆகும்‌” என்றான்‌. “தெளிந்தேன்‌. 
நன்று சூழ்க!” என்று தலைக்கு மேல்‌ கைகூப்பி கணிகர்‌ 
உடல்‌ மீண்டும்‌ சுருட்டி தன்‌ குறுகிய பீடத்தில்‌ பதிந்தார்‌. 


அஸ்தினபுரியின்‌ அவை சொல்லவிந்ததுபோல்‌ 
அமர்ந்திருக்க விதுரர்‌ சிறிய தவிப்பு தெரியும்‌ 
உடலசைவுடன்‌ எழுந்து “எவ்வண்ணம்‌ ஆயினும்‌ 
இவ்வழைப்பு அஸ்தினபுரிக்கு உவகை அளிப்பதே. இதை 
நாம்‌ சிறப்பிப்பதே மங்கலமாகும்‌” என்றார்‌. சகுனி 
கையைத்தாக்கி “பொறுங்கள்‌ அமைச்சரே. 
கணிகர்சொல்லில்‌ உள்ள உண்மையை இப்போதே நான்‌ 
உணர்ந்தேன்‌. இவ்வழைப்பு முதலில்‌ இங்கு வந்திருக்க 
வேண்டும்‌. இந்திரப்பிரஸ்தம்‌ இந்நகரில்‌ இருந்து எழுந்த 
முளை என்று தாங்கள்‌ சொன்னீர்கள்‌. ஆனால்‌ 
துவாரகைக்கும்‌ பாஞ்சாலத்திற்கும்‌ அழைப்பு 
சென்றபிறகே இங்கு தூது வந்துள்ளது என்று இங்கு 
இளையோன்‌ முன்வைத்த சொற்களில்‌ இருந்து நாங்கள்‌ 
அறிந்து கொண்டோம்‌” என்றார்‌. 


விதுரர்‌ தத்தளித்து “ஆம்‌. அதை நாம்‌ ஆணையிட 
முடியாது. மேலும்‌ ரரி ௭ ச கட்டுவதற்கான 
முதற்பொருளின்‌ பெரும்பகுதி பாஞ்சாலத்திலிருந்தும்‌ 
துவாரகையிலிருந்தும்‌ சென்றிருக்கிறது. ஆகவே 
அவர்களுக்கு முறையழைப்பு அளிப்பதற்கு 
முன்னுரிமை கொடுக்கப்பட்டிருக்கலாம்‌” என்றார்‌. 


“அவ்வண்ணமெனில்‌ இந்திரப்பிரஸ்தம்‌ 
அமைந்திருக்கும்‌ அந்நிலமே அஸ்தினபுரியால்‌ 
அளிக்கப்பட்டது. நமது கருவூலத்தில்‌ பாதிப்பங்கும்‌ 
அவர்களுக்கு அளிக்கப்பட்டது. அந்நிலமும்‌ 
அச்செல்வமும்‌ இல்லையேல்‌ அந்நகர்‌ எழுந்திருக்காது” 
என்றார்‌ சகுனி. 


பீமன்‌ சினத்துடன்‌ எழுந்து உரக்க “அது கொடை அல்ல 
காந்தாரரே, எங்கள்‌ உரிமை” என்றான்‌. அவை முழுக்க 
நடுக்கம்‌ படர்ந்தது. சகுனி “கொடையேதான்‌. பேரரசர்‌ 
திருதராஷ்டிரர்‌ அவரது நிகரற்ற உளவிரிவால்‌ 
உங்களுக்கு அளித்த அளிக்கொடை அது. 
அளிக்கவியலாது என்று ஒரு சொல்‌ சொல்லியிருந்தால்‌ 
ஐவரும்‌ அன்னையும்‌ துணைவியருமாக இப்போது 
காட்டில்‌ அலைந்துகொண்டிருப்பீர்கள்‌. அதை அறியாத 
எவரும்‌ இந்த அவையில்‌ இல்லை” என்றார்‌. கர்ணன்‌ தன்‌ 
கால்கள்‌ நடுங்குவதை உணர்ந்தான்‌. 


பீமன்‌ “இன்று இச்சொற்களை இவ்வவையில்‌ சொல்ல 
தாங்கள்‌ துணிந்தது ஏன்‌ என்று எனக்குத்‌ தெரியும்‌” 
என்றான்‌. அவையில்‌ எழுந்த மூச்சொலி அது ஒரு 
பெருவிலங்கு என எண்ணச்செய்தது. சகுனி 
புன்னகைக்க பீமன்‌ “அவ்வாணவத்துடன்‌ உரையாட 
இங்கு நான்‌ வரவில்லை. என்‌ தோள்வலியாலும்‌ என்‌ 
இளையோன்‌ வில்வலியாலும்‌ நாங்கள்‌ ஈட்டியது எங்கள்‌ 
உரிமை. அதை அளிக்காமல்‌ இந்த அரியணையில்‌ இவர்‌ 
அமர்ந்திருக்க முடியாது. இவ்வவை அறிக! இந்த 
அரியணையும்‌ இந்த அஸ்தினபுரி நகரும்‌ என்‌ தமையன்‌ 
அளித்த கொடை” என்றான்‌. சகுனி “இதற்கு மறுமொழி 
ஆற்றவேண்டியவர்‌ அரசர்‌. யுதிஷ்டிரரின்‌ மிச்சிலை 
உண்டு இவர்‌ இங்கு அரியணை அமர்ந்திருக்கிறார்‌ 
என்றால்‌ அவ்வண்ணமே ஆகுக!” என்றார்‌. 


அவை காத்திருந்தது. கர்ணன்‌ நெஞ்சுநிறைத்து எழுந்த 
மூச்சை சிற்றலகுகளாக மாற்றி வெளிவிட்டான்‌. கணிகர்‌ 
மூக்குறிஞ்சும்‌ ஒலிகேட்டது. அவருக்கு எப்போது அவரது 
ஒலி அனைவருக்கும்‌ கேட்கும்‌ என்று தெரியும்‌ என 
கர்ணன்‌ நினைத்தான்‌. விதுரர்‌ எழப்போகும்‌ அசைவை 
காட்டியபின்‌ பின்னுக்குச்‌ சரிந்து அமர்ந்தார்‌. 
துரியோதனன்‌ எழுந்து “இளையோனே, இவ்வரியணை 
எந்தை எனக்களித்தது. இதற்கு அப்பால்‌ இத்தருணத்தில்‌ 
எதையும்‌ நான்‌ சொல்லவிரும்பவில்லை. நீ என்‌ 
இளையோன்‌. ஆனால்‌ இங்கு என்னை மூத்தவர்‌ என்று நீ 
அழைக்கவில்லை என்றாலும்‌ அவ்வண்ணமே உணரக்‌ 


கடமைப்பட்டவன்‌ நான்‌. நீ அழைக்கவில்லை என்பதன்‌ 
பிழையும்‌ என்னுடையதே என நாம்‌ அறிவோம்‌” 
என்றான்‌. பீமன்‌ ஏதோ சொல்ல வாயெடுக்க 
துரியோதனன்‌ கைகாட்டி “எவ்வண்ணமாயினும்‌ 
அஸ்தினபுரியின்‌ அரசனுக்கு அளிக்கப்பட்ட 
இவ்வழைப்பை பாண்டவர்‌ ஐவரின்‌ உடன்பிறந்தவனாக 
நின்று ஏற்கிறேன்‌. நானும்‌ என்‌ தம்பியரும்‌ யுதிஷ்டிரரின்‌ 
இளையோராகச்‌ சென்று இந்திரப்பிரஸ்தத்தின்‌ ஒளிகோள்‌ 
விழவை சிறப்பிப்போம்‌” என்றான்‌. 


பீமன்‌ உடல்‌ தளர்ந்து தலைவணங்கி தன்‌ பீடத்தில்‌ 
அமர்ந்தான்‌. மொத்த அவையும்‌ நுரை அடங்குவது போல்‌ 
மெல்ல அமைவதை கர்ணன்‌ உணர்ந்தான்‌. கணிகர்‌ 
இருமுபவர்‌ போல மெல்ல ஒலி எழுப்ப சகுனி தாடியை 
நீவியபடி முனகினார்‌. விதுரர்‌ சகுனியை நோக்கி 
புன்னகையா என்று ஐயமெழுப்பும்‌ மெல்லிய 
ஒளியொன்று முகத்தில்‌ தவழ எழுந்து அவைநோக்கி 
கைகூப்பி “அஸ்தினபுரியின்‌ பேரறத்தார்‌ அமர்ந்திருந்த 
அரியணை இது. அவ்வரியணையில்‌ அமர்ந்திருக்கும்‌ 
ஒருவர்‌ எதை சொல்ல வேண்டுமோ அதையே அரசர்‌ 
இங்கு சொல்லியிருக்கிறார்‌. இவ்வழைப்பு 
எவ்வண்ணமாயினும்‌ எங்கள்‌ அரசருக்கு அளிக்கப்படும்‌ 
அழைப்பு. அது எவ்வரிசையில்‌ அமைந்திருப்பினும்‌ 
யுதிஷ்டிரரின்‌ தம்பியென துரியோதனர்‌ அங்கு செல்வார்‌. 
இளையோர்‌ அவ்விழவிற்கு விருந்தினராக அல்ல, 
அவ்விழவை நடத்தும்‌ இளவரசர்களாக அங்கு 
செல்வார்கள்‌” என்றார்‌. 


கணிகர்‌ உரத்த குரலில்‌ மீண்டும்‌ இருமினார்‌. விதுரர்‌ 
நிமித்திகரை நோக்கி கைகாட்ட நிமித்திகர்‌ மேடையேறி 
“அவையீரே, அரசரின்‌ இந்த ஆணை அரசுமுறைப்படி 
ஓலையில்‌ எழுதி தூதரிடம்‌ அளிக்கப்படும்‌” என்றான்‌. 
கணிகர்‌ கைதூக்கி உடலை வலியுடன்‌ மேலிழுத்து 
“ஒன்று மட்டும்‌ கேட்க விழைகிறேன்‌” என்றார்‌. விதுரர்‌ 
“அவை பேசவேண்டியதை பேசி முடித்துவிட்டது. 
அரசாணைக்கு அப்பால்‌ பேச எவருக்கும்‌ 
உரிமையில்லை” என்றார்‌. துரோணர்‌ “இல்லை விதுரரே, 
இது எளிய தருணமல்ல. இத்தருணத்தின்‌ அனைத்து 
சொற்களையும்‌ இங்கேயே பேசி முடிப்பதே நல்லது. அவர்‌ 
சொல்லட்டும்‌” என்றார்‌. கிருபர்‌ “ஆம்‌, அவர்‌ 
சொல்வதென்ன என்று கேட்போமே” என்றார்‌. 


“நான்‌ கேட்பதெல்லாம்‌ ஒன்றுதான்‌. வாளேந்தி 
இந்திரப்பிரஸ்தத்தின்‌ அணையா விளக்கருகே நின்று 
அதை காப்பதற்கான உறுதிமொழியை அஸ்தினபுரியின்‌ 


அரசர்‌ எடுக்கப்போகிறாரா இல்லையா?” என்றார்‌ கணிகர்‌. 
துரியோதனன்‌ எழுந்து கைகளை விரித்து “ஆம்‌, 
எடுக்கவிருக்கிறேன்‌. அது என்‌ உரிமை. ஏனெனில்‌ என்‌ 
மூத்தவரின்‌ அரசு அது” என்றான்‌. “அப்படியென்றால்‌ 
அச்சுடரை ஏற்ற அவர்‌ தங்களை அழைத்திருக்க 
வேண்டும்‌” என்றார்‌ கணிகர்‌. “அது முடிந்த பேச்சு. அவர்‌ 
என்னை அமைக்காவிட்டாலும்‌ அது என்‌ கடமை” 
என்றான்‌ துரியோதனன்‌. 


“அரசே, அவ்வுறுதிமொழி இருபக்கம்‌ சார்ந்தது. அவர்‌ 
அழைத்து அதை நீங்கள்‌ எடுத்தால்‌ உங்கள்‌ கொடியைக்‌ 
காக்க அவரும்‌ உறுதிகொண்டவராவார்‌. 
அவ்வண்ணமில்லையேல்‌...” என்று கணிகர்‌ சொல்ல 
துரியோதனன்‌ கைகாட்டி நிறுத்தி “அவர்‌ என்மேல்‌ 
படைகொண்டு வருவார்‌ எனில்‌ என்ன செய்வேன்‌ 
என்கிறீர்களா? என்‌ மூதாதையர்‌ மண்ணைக்‌ காக்க என்‌ 
இருநூற்றிநான்கு கைகளுக்கும்‌ ஆற்றலுள்ளது. நான்‌ 
அவர்‌ கொடிகாக்க எழுவது எந்தையின்‌ குருதி 
எனக்களிக்கும்‌ கடமை” என்றான்‌. 


கணிகர்‌ “அவ்வாறெனில்‌ நான்‌ ஒன்றும்‌ 
சொல்வதற்கில்லை. அழைக்காமலேயே சென்று ஒரு 
நகரின்‌ பாதுகாவலனாக பொறுப்பேற்பதென்பது நிகரற்ற 
பெருந்தன்மை” என்றார்‌. சகுனி “ஆம்‌” என்றார்‌. கணிகர்‌ 
இருமுறை இருமி “ஆனால்‌ சூதர்கள்‌ எப்போதும்‌ அதை 
அவ்வண்ணமே புரிந்து கொள்வதில்லை. அது 
இந்திரப்பிரஸ்தத்தின்‌ பேருருவைக்‌ கண்டு அஞ்சி 
அஸ்தினபுரி எடுத்த முடிவென்று அவர்களில்‌ சிலர்‌ 
சொல்லத்‌ தொடங்கினால்‌ எதிர்காலத்தில்‌ ஓர்‌ 
இழிசொல்லாகவே அது மாறிவிடக்கூடும்‌...” என்றார்‌. 


துரியோதனன்‌ நிறுத்தும்படி கைகாட்டி “இதற்குமேல்‌ 
தாங்கள்‌ ஏதும்‌ சொல்வதற்கிருக்கிறதா கணிகரே?” 
என்றான்‌. கணிகர்‌ “நான்‌ எந்த வழிகாட்டுதலையும்‌ இங்கு 
சொல்லவில்லை. நலம்நாடும்‌ அந்தணன்‌ என்றவகையில்‌ 
என்‌ எளிய ஐயங்களை மட்டுமே இங்கு வைத்தேன்‌” 
என்றார்‌. 


துரியோதனன்‌ “அத்தனை ஐயங்களுக்கும்‌ முடிவாக என்‌ 
சொல்‌ இதுவே. இன்று இவ்வாறு என்‌ இளையவனே இங்கு 
வந்து என்னை அமைக்காவிட்டாலும்கூட, ஓர்‌ எளிய 
அமைச்சர்‌ வந்து என்னை அழைத்திருந்தாலும்கூட என்‌ 
குருதியர்‌ எழுப்பிய அப்பெருநகரம்‌ எனக்கு பெருமிதம்‌ 
அளிப்பதே. அங்கு சென்று அவர்களின்‌ வெற்றியைப்‌ 
பார்ப்பது எனக்கு விம்மிதமளிக்கும்‌ தருணமே. 


பாரதவர்ஷத்தின்‌ முகப்பிலேற்றிய சுடரென அந்நகர்‌ 
என்றும்‌ இருக்க வேண்டும்‌. அதற்கென வாளேந்தி உறுதி 
கொள்வதில்‌ எனக்கு எவ்வித தாழ்வுமில்லை” என்றான்‌. 


விதுரர்‌ கைவிரித்து “அவ்வண்ணமே அரசே. 
இச்சொற்களுக்காக தங்கள்‌ தந்தை தங்களை நெஞ்சோடு 
ரத்தழுவிக்கொள்வார்‌” என்றார்‌. திரும்பி பீமனிடம்‌ 
“செளனகரிடம்‌ சொல்லுங்கள்‌, அஸ்தினபுரியின்‌ அரசர்‌ 
தன்‌ மூத்தவர்‌ யுதிஷ்டிரரின்‌ இளையோனாக வரிசை 
கொண்டு இந்திரப்பிரஸ்தம்‌ நு ரா என்று” என்றார்‌. 
எந்த முகமாறுதலும்‌ இல்லாமல்‌ 
தலைவணங்கினான்‌. 

சகுனியின்‌ அறைவாயிலில்‌ நின்ற காவலன்‌ கர்ணனை 
பார்த்ததும்‌ தலைவணங்கி “அறிவிக்கிறேன்‌” என்றான்‌. 
கர்ணன்‌ “கணிகர்‌ உள்ளே இருக்கிறாரா?” என்றான்‌. 
புற்றிலிருந்து எறும்பு ஒன்று எட்டி நோக்கி உள்ளே 
செல்வதுபோல ஒரு மிகச்சிறிய அசைவு நிகழ்ந்த 
கண்களுடன்‌ அவன்‌ “ஆம்‌” என்றான்‌. அவன்‌ உள்ளே 
செல்ல கர்ணன்‌ தன்‌ உடைகளை சீரமைத்து உடலை 
நிமிர்த்து காத்து நின்றான்‌. 

காவலன்‌ கதவைத்திறந்து “வருக அரசே!” என்றான்‌. 
உள்ளே சகுனி தன்‌ வழக்கமான சாய்வுப்பீடத்தில்‌ 
அமர்ந்து அருகே மென்பிீடத்தில்‌ புண்பட்ட காலை 
நீட்டியிருந்தார்‌. அவருக்கு முன்பு வட்டமான 
குறும்பீடத்தில்‌ பகடைக்களம்‌ விரிந்திருக்க அதில்‌ அவர்‌ 
இறுதியாக நகர்த்திய காய்களுடன்‌ ஊழின்‌ அடுத்த 
கணம்‌ காத்திருந்தது. அவர்‌ முன்னால்‌ சிறியபீடத்தில்‌ 
அமர்ந்திருந்த கணிகரின்‌ தலை மட்டுமே களத்தின்‌ மேல்‌ 
தெரிந்தது, காய்களில்‌ ஒன்றைப்போல. அது விழிசரித்து 
ஆட்டத்தின்‌ அமைவில்‌ மூழ்கி பிறிதிலாதிருந்தது. 


கையிலிருந்த பகடைக்காய்களை மெல்ல உருட்டியபடி 
சகுனி புன்னகையுடன்‌ “வருக அங்க நாட்டரசே” என்றார்‌. 
கர்ணன்‌ தலைவணங்கி கணிகரைப்பார்த்து 
புன்னகைத்தபடி வந்து சகுனி காட்டிய பீடத்தில்‌ 
அமர்ந்தான்‌. “இந்தப்‌ பீடம்‌ தங்களுக்காகவே 
போடப்பட்டது. தாங்கள்‌ மட்டும்தான்‌ இதில்‌ இயல்பாக 
அமரமுடியும்‌” என்றபின்‌ நகைத்து “பிற பீடங்களைவிட 
இருமடங்கு உயரமாக அமைக்கச்‌ சொன்னேன்‌” என்றார்‌. 
கர்ணன்‌ புன்னகைத்தான்‌. சகுனி பகடைகளை உருட்ட 
அவை கணத்தில்‌ மெல்ல புரண்டு தயங்கி பின்‌ அமைந்து 
எண்காட்டி நின்றன. சகுனி அவற்றை புருவம்‌ சுளித்து 
கூர்ந்து நோக்கிவிட்டு கணிகரிடம்‌ விழியசைத்தார்‌. 


கணிகர்‌ அமைவதற்குள்ளாகவே எண்களை 
பார்த்துவிட்டிருந்தார்‌. உதடுகளை இறுக்கியபடி 
சுட்டுவிரலால்‌ காய்களை தொட்டுத்தொட்டுச்‌ சென்று 
புரவி ஒன்றைத்‌ தூக்கி ஒரு வேல்வீரனைத்தட்டிவிட்டு 
அங்கே வைத்தார்‌. சகுனி புன்னகைத்தபடி “ஆம்‌” 
என்றார்‌. கணிகர்‌ “கன்னந்தனியவன்‌” என்றார்‌. சகுனி 


“மொத்தப்படையின்‌ விசையும்‌ தனியொருவனின்மீது 
குவியும்‌ கணம்‌” என்றார்‌. “ஊழின்‌ திருகுகுடுமி... அவன்‌ 
இன்னமும்‌ அதை அறியவில்லை.” கணிகர்‌ நகைத்து 
“அவர்கள்‌ எப்போதுமே அறிவதில்லை” என்றார்‌. 

பகடையை எடுத்து உருட்டும்படி கணிகரிடம்‌ விழிகளால்‌ 
சகுனி சொன்னார்‌. கணிகர்‌ பகடையை ஒவ்வொன்றாக 
எடுத்து தன்‌ கைகளில்‌ அழுத்தி அவற்றை புரட்டினார்‌. 
அவர்‌ கைகள்‌ அசைவற்றிருக்க அவை உயிருள்ளவை 
போல அங்கே புரண்டன. பின்பு அவர்‌ கண்களை மூடி 
வேள்வியில்‌ அவியிடும்‌ படையலன்‌ என 
ஊழ்கநிலைகொண்டு அதை உருட்டினார்‌. மெல்லிய 
நகைப்பொலியுடன்‌ விழுந்த பகடைகள்‌ 
அசைவற்றபோது சகுனி ஒருகணம்‌ அவற்றை 
பார்த்தபின்‌ யானை ஒன்றை முன்னகர்த்தி இரு 
புரவிகளை அகற்றினார்‌. 


கணிகர்‌ “நன்று நன்று” என்றார்‌. “ஏன்‌?” என்றார்‌ சகுனி. 
“இன்னும்‌ பெரிய அறைகூவல்‌ ஒன்றை நோக்கி 
சென்றிருக்கிறோம்‌” என்றார்‌ கணிகர்‌. “தொடர்வோம்‌” 
என்றபின்‌ “பார்த்துக்‌ கொள்ளுங்கள்‌” என்று சகுனி 
சொல்லி ஏவலனை நோக்கி களப்பலகையை 
எடுத்துச்செல்லும்படி கைகாட்டினார்‌. ஏவலன்‌ வந்து 
பகடைக்காய்களை அள்ளி ஆமையோட்டுப்‌ பெட்டி 
ஒன்றுக்குள்‌ போட்டு பகடைக்களத்தை தூக்கி 
அகற்றினான்‌. 


கர்ணன்‌ “முடித்துவிட்டீர்களா?” என்றான்‌. “இல்லை. இந்த 
ஆடல்‌ சென்ற பன்னிரண்டு நாட்களாக தொடர்கிறது” 
என்றார்‌ சகுனி. “களம்‌ கலைத்துவிட்டீர்களே?” என்றான்‌ 
கர்ணன்‌. “கலைக்கவில்லை. அதன்‌ கடைக்கணத்தை 
இருவரும்‌ நெஞ்சில்‌ ஆழ நிறுத்திக்கொண்டோம்‌. அடுத்த 
கணத்தை எப்போது வேண்டுமானாலும்‌ 
இப்புள்ளியிலிருந்து தொடங்கி முன்னெடுக்க முடியும்‌.” 
கர்ணன்‌ புன்னகைத்து “அரிய நினைவுத்திறன்‌” 
என்றான்‌. சகுனி “இது நினைவுத்திறன்‌ அல்ல 
இளையோனே. சித்திரத்திறன்‌” என்றார்‌. 


கணிகர்‌ மெல்ல முனகியபடி உடலை நீட்டினார்‌. சகுனி 
“மாமன்னர்‌ பிரதீபர்‌ தன்‌ படைகளை களத்தில்‌ 
நிறுத்தியபின்‌ மூங்கிலில்‌ ஏறி ஒரு கணம்‌ நோக்கிவிட்டு 
இறங்கிவிடுவார்‌. பின்னர்‌ மொத்தப்படையும்‌ எங்கு 
எவ்வண்ணம்‌ அமைந்திருந்தது என்பதை அப்போர்‌ 


முடியும்வரை நினைவிலிருந்தே அவரால்‌ சொல்ல 
முடியும்‌ என்பார்கள்‌. படைசூழ்வதில்‌ அது ஓர்‌ உச்சம்‌. 
அரசுசூழ்வதிலும்‌ அவ்வண்ணம்‌ உண்டு. ஓர்‌ அரசன்‌ தன்‌ 
நாட்டின்‌ நிலமனைத்தையும்‌, அனைத்து ஊர்களையும்‌, 
கிளைவிரிவுப்பின்னல்களுடன்‌ நதிகளையும்‌, அத்தனை 
முடிகளுடன்‌ மலைகளையும்‌ முழுமையாக எக்கணமும்‌ 
நினைவிலிருந்து விரித்தெடுக்கக்‌ கூடியவனாக 
இருக்கவேண்டும்‌. ஒரு பெயர்‌ சொல்லப்பட்டதுமே தன்‌ 
உள்ளத்தால்‌ அங்கு சென்று நின்றுவிடக்கூடியவன்‌ 
சிறந்த ஆட்சியாளன்‌. நமக்கு அவ்வண்ணமொரு 
ஆட்சியாளன்‌ தேவை” என்றார்‌. 


“பிதாமகர்‌ பீஷ்மர்‌?” என்றான்‌ கர்ணன்‌. “அவருக்கு எந்த 
நிலமும்‌ நினைவில்‌ இல்லை” என்று கணிகர்‌ சொன்னார்‌. 
“ஏனென்றால்‌ அவர்‌ நிலங்களை ஆளவில்லை. தன்னுள்‌ 
இருக்கும்‌ நெறிகளையே ஆள்கிறார்‌.” சகுனி “ஆம்‌, அவர்‌ 
காட்டை மரங்களாக , மலைகளை பாறைகளாக, 
மக்களை மானுடராக பார்ப்பவர்‌. அவர்கள்‌ 
குலமூத்தோராக முடியும்‌. முடிகொண்டு நாடாளமுடியாது” 
என்றார்‌. கணிகர்‌ நகைத்தார்‌. அவர்‌ கனைத்தாரென 
அதன்பின்னர்‌ தோன்றியது. அவன்‌ கணிகரை ஒருகணம்‌ 
நோக்கியபின்‌ சகுனிமேல்‌ விழிகளை நட்டுக்கொண்டான்‌. 


அவரது விழிகளை பார்ப்பது எப்போதுமே அவனுக்கு 
அச்சத்தை ஊட்டியது. அவற்றில்‌ ஒரு நகைப்பு இருந்து 
கொண்டிருப்பதுபோல. நச்சரவின்‌ கண்களில்‌ 
பொருளற்ற விழிப்பு. யானையின்‌ கண்களில்‌ நான்‌ 
பிறிதொன்று என்னும்‌ அறைகூவல்‌. புலியின்‌ விழிகளில்‌ 
விழியின்மை எனும்‌ ஒளி. பூனையின்‌ விழிகளில்‌ 
அறியாத ஒன்றுக்குள்‌ நுழைவதற்கான நீள்வாயில்‌. 
இவையோ வெளவாலின்‌ விழிகள்‌. அணுக்கத்தில்‌ 
பதைப்பவை. இரவை அறிந்ததன்‌ ஆணவம்‌ 
கொண்டவை. இரவில்‌ தெரியும்‌ வெளவாலின்‌ கண்கள்‌ 
பகலையும்‌ அறிந்த நகைப்பு நிறைந்தவை. 


கணிகர்‌ மெல்லிய குரலில்‌ “அஸ்தினபுரிக்கு இன்றிருக்கும்‌ 
குறைபாடே அதுதான்‌” என்றார்‌. “இந்த நாட்டை 
ஒருகணம்‌ விழிமூடி முழுமையாக நோக்கும்‌ ஆட்சியாளன்‌ 
மாமன்னர்‌ பிரதீபருக்குப்பின்‌ அமையவில்லை. ஆனால்‌ 
மகதத்தின்‌ பேரரசர்‌ ஜராசந்தர்‌ ஒருபோதும்‌ வரைபடத்தை 
விரிப்பதில்லை என்கிறார்கள்‌.” கர்ணன்‌ “பீஷ்மர்‌ 
இடைவிடாது இந்நாட்டில்‌ அலைந்து கொண்டிருப்பவர்‌” 
என்றான்‌. சகுனி “அவர்‌ அலைவது இந்த நாடு மேல்‌ 
உள்ள விழைவினால்‌ அல்ல. அவர்‌ இந்த நாட்டு 
எல்லைக்குள்ளும்‌ இருப்பதில்லை. அவருக்குத்‌ தேவை 


அவரது தனிமையைச்‌ சூழ்ந்திருக்கும்‌ ஓர்‌ அறியாநிலம்‌. 
எங்கிருக்கிறார்‌? அடர்காட்டில்‌ அல்லது அவரை 
எவரென்றே அறியாத மானுடரின்‌ நடுவே” என்றார்‌. 


மெல்ல உடலை அசைத்து முகம்சுளித்து இதழ்கள்‌ 
வளைய முனகியபின்‌ கணிகர்‌ சொன்னார்‌ “சிறந்த 
அரசர்கள்‌ எப்போதும்‌ அகத்தில்‌ தனியர்கள்‌. ஆனால்‌ 
எந்நிலையிலும்‌ மானுடரை விரும்புபவர்கள்‌. சுற்றம்சூழ 
அவைவற்றிருக்கையில்‌ உளம்‌ மகிழ்பவர்கள்‌.” 
மேலுமொரு முனகலுடன்‌ “ஒருநாளும்‌ அவையில்‌ 
மகிழ்ந்திருக்கும்‌ பீஷ்மரை நாம்‌ கண்டதில்லை. 
அவைகளில்‌ ஊழ்கத்திலென விழிமூடி மெலிந்த நீளுடல்‌ 
நீட்டி அமர்ந்திருக்கிறார்‌. காடுகளுக்குமேல்‌ எழுந்த 
மலைமுடிபோல. அவர்‌ அவையை வெறுக்கிறார்‌” 
என்றார்‌. 


“ஆம்‌, மானுடரை விரும்புபவர்களையே மானுடரும்‌ 
விரும்புவர்‌. வேடமாகவியின்‌ முதற்பெருங்காவியத்தில்‌ 
ராகவராமனைப்‌ பார்த்ததும்‌ மக்களின்‌ உள்ளங்கள்‌ 
கதிர்கண்ட மலர்கள்‌ போல்‌ விரிந்தன என்று ஒருவரி 
வருகிறது. எவரொருவரை நினைத்தாலே மக்களின்‌ 
உள்ளம்‌ விரிகிறதோ அவரே ஆட்சியாளர்‌.” கர்ணனின்‌ 
உள்ளே மெல்லிய புன்னகை ஒன்று வந்தது. அவர்கள்‌ 
இருவரிடமும்‌ இருந்த அந்த ஒருமையை 
உடைக்கவேண்டும்‌ என்று ஓர்‌ உந்துதல்‌ எழுந்தது. “ஆம்‌, 
அப்படிப்பார்த்தால்‌ இன்று அனைவரும்‌ அதற்கெனச்‌ 
சுட்டுவது துவாரகையின்‌ தலைவரைத்தான்‌” என்றான்‌. 


சகுனியின்‌ விழிகளில்‌ ஓநாய்‌ வந்து சென்றது. கணிகர்‌ 
மெல்ல உடல்‌ குலுங்க நகைத்து “உண்மை. ஆனால்‌ 
துவாரகை அவரைத்‌ தனது தலைவராக எண்ணுகிறது. 
அவர்‌ துவாரகையை தன்‌ நிலமாக எண்ணவில்லை. 
அவரது பகடைக்களம்‌ இப்பாரதவர்ஷமேதான்‌. 
நீங்களெவருமறியாத ஒன்றை நானறிவேன்‌, அவர்‌ 
இப்புவியின்‌ தலைவர்‌” என்றார்‌. கர்ணன்‌ அவர்‌ 
விழிகளை கூர்ந்து நோக்கினான்‌. முதல்‌ முறையாக 
அதில்‌ ஒரு கனிவு தென்படுவதாக தோன்றியது. 
நேரடியாகவே அவரை நோக்கி “துவாரகையின்‌ 
தலைவரைக்‌ குறித்து இத்தனை பெருமிதம்‌ தங்களுக்கு 
இருக்கக்கூடும்‌ என்று நான்‌ எண்ணவே இல்லை 
கணிகரே” என்றான்‌. 

“எவர்‌ முன்னிலையிலாவது நான்‌ கனியக்கூடுமென்றால்‌ 


அது அவர்தான்‌” என்றார்‌ கணிகர்‌. “ஏனெனில்‌ இங்கு 
நான்‌ இருக்கும்‌ பகடைக்களத்தின்‌ மறுஎல்லையில்‌ 


இருப்பவர்‌ அவர்‌ மட்டுமே.” அவர்‌ சொல்வதை 
புரிந்துகொள்ளாதவனாக கர்ணன்‌ வெற்றுநோக்குடன்‌ 
அமர்ந்திருந்தான்‌. அது போகட்டும்‌ என்பது போல அவர்‌ 
கைவீசி “அஸ்தினபுரியின்‌ மன்னர்களைப்பற்றி 
சொல்லிக்‌ கொண்டிருந்தேன்‌. சலிப்பை வெளிக்காட்டாத 
உடலுடன்‌ அரியணையமர்ந்த ஒருவரை நான்‌ 
பார்த்ததில்லை” என்றார்‌. 


கர்ணன்‌ “இந்திரப்பிரஸ்தம்‌ சென்று யுதிஷ்டிரரை 
பார்க்கலாமே” என்றான்‌. கணிகர்‌ “இங்கு 
அவையமர்ந்திருக்கையில்‌ அவரை நான்‌ கூர்ந்து 
நோக்கியுள்ளேன்‌. தான்‌ ஒரு வேள்விக்களத்தின்‌ அருகே 
அவியிட அமர்ந்திருப்பதுபோல்‌ தோற்றமளிப்பார்‌” 
என்றார்‌. இதழ்கள்‌ வளைய “பகடைக்களத்தின்‌ 
அருகிருப்பதுபோல்‌ தோற்றமளிக்க வேண்டுமா?” 
என்றான்‌ கர்ணன்‌. “இல்லை. தன்‌ குழந்தைகளை 
ஆடவிட்டு நோக்கியிருக்கும்‌ அன்னைபோல்‌ 
அமர்ந்திருக்க வேண்டும்‌” என்றார்‌ கணிகர்‌. “அவருக்கு 
இந்திரப்பிரஸ்தம்‌ உள்ளத்தில்‌ திகழும்‌ என்றால்‌ 
அவ்வண்ணம்‌ அரண்மனைக்குள்‌ ஒடுங்கி வாழமாட்டார்‌. 
அவையிலெழும்‌ சொல்‌ கேட்டு மட்டும்‌ ஆளமாட்டார்‌, 
நெறிகளுக்காக ஒருபோதும்‌ நூல்களை நாடவும்‌ 
மாட்டார்‌.” 


“நெறிநூல்களின்படி ஆளவேண்டும்‌ என்பதுதான்‌ 
முன்னோர்‌ மரபு” என்றான்‌ கர்ணன்‌. “ஆம்‌, 
நெறிநூல்களை இளமையிலேயே கற்று நினைவில்‌ 
நிறுத்திக்கொள்ள வேண்டும்‌. ஆனால்‌ அவற்றின்‌ 
அனைத்து விளக்கங்களையும்‌ வாழ்வில்‌ இருந்தே 
பெறவேண்டும்‌. நெறிநூல்களை வைத்து வாழ்க்கையை 
விளக்கத்தொடங்குபவன்‌ காற்றுவெளியை நாழியால்‌ 
அளக்கத்தொடங்குகிறான்‌” என்றபின்‌ உரக்க நகைத்து 
“அதன்பின்‌ இருப்பது இத்தகையதோர்‌ 
பகடைக்களம்தான்‌. பல்லாயிரம்‌ காய்களும்‌ பலகோடி 
தகவுகளும்‌ கொண்ட ஒன்று! பருப்பொருளில்‌ எழுந்த 
முடிவிலி!” என்றார்‌. 


சகுனி உடலை அசைத்து “தாங்களும்‌ நல்ல ஆட்சியாளர்‌ 
அல்ல அங்கரே” என்றார்‌. “ஆம்‌, அதை நான்‌ 
உணர்ந்தேன்‌. என்னால்‌ ஆட்சி செய்ய இயலவில்லை” 
என்றான்‌ கர்ணன்‌. “பொதுவாக வீரர்கள்‌ 
ஆட்சியாளர்களல்ல” என்று சகுனி சொன்னார்‌. “நல்ல 
ஆட்சியாளர்களுக்கு பொறுப்பையும்‌ உரிமையையும்‌ 
அளித்து காக்கமுடியுமென்றால்‌ அவர்கள்‌ நல்லாட்சியை 
அளிக்கிறார்கள்‌.” கர்ணன்‌ தலையசைத்தான்‌. “அங்கரே, 


ஆட்சி என்பது ஒவ்வொருநாளும்‌ கடலலையை 
எண்ணுவது போல. எங்கோ ஒரு கணத்தில்‌ சலிப்பு 
வந்துவிட்டால்‌ நாம்‌ விலகிவிடுகிறோம்‌.” 


“அதைத்தான்‌ நானும்‌ சொன்னேன்‌” என்று கணிகர்‌ உடல்‌ 
குலுக்கி நகைத்தார்‌. “ஒவ்வொரு நாளும்‌ மைந்தரை 
துயிலெழுப்பி உணவூட்டி நீராட்டி அணியணிவித்து 
துயிலவைக்கும்‌ அன்னை வாழ்நாளெல்லாம்‌ அதை 
செய்வாள்‌. அவளுக்கு சலிப்பில்லை.” சகுனி அப்பேச்சை 
மாற்றும்படி கையசைத்துவிட்டு “தங்களை இங்கு 
வரச்சொன்னது ஒன்றை உணர்த்தும்‌ பொருட்டே. 
இந்திரப்பிரஸ்தத்திலிருந்து அஸ்தினபுரிக்கு அழைப்பு 
வந்துள்ளது மகிழ்வுக்குரியது. உண்மையில்‌ முறையான 
அழைப்பு வருமென்ற எண்ணமே எனக்கிருக்கவில்லை” 
என்றார்‌. 


“அதெப்படி?” என்றான்‌ கர்ணன்‌. சகுனி “ஏனெனில்‌ 
அவளுடைய வஞ்சம்‌ அத்தகையது. இங்கிருந்து 
பாதிநாட்டை பெற்றுக்கொண்டு அவர்கள்‌ சென்றது 
அவ்வெல்லைக்குள்‌ அடங்குவதற்காக அல்ல. அவள்‌ 
தென்னெரி. உண்ண உண்ண பெருகும்‌ பசிகொண்டவள்‌. 
பெருகப்‌ பெருக மேலும்‌ ஆற்றல்‌ கொள்பவள்‌. 
குருதிவிடாய்கொண்ட தெய்வங்களால்‌ பேணப்படுபவள்‌. 
எனவே தன்னை தானேயன்றி பிறிதொன்றால்‌ 
அணைக்க முடியாதவள்‌” என்றார்‌. கர்ணன்‌ “ஆம்‌, அவள்‌ 
பெருவிழைவை நானும்‌ அறிவேன்‌” என்றான்‌. 


“இவ்விழவுக்கு நமக்கு அழைப்பு அனுப்பாது இருக்கவே 
அவள்‌ எண்ணுவாள்‌ என்று நான்‌ கருதியிருந்தேன்‌. 
ஆனால்‌ கணிகர்‌ மட்டும்‌ அவ்வாறல்ல, அவள்‌ அழைப்பு 
அனுப்புவாள்‌ என்றே சொல்லிக்கொண்டிருந்தார்‌” 
என்றார்‌ சகுனி. கர்ணன்‌ “அழைப்பு அனுப்பாமலிருக்க 
யுதிஷ்டிரனால்‌ இயலாது. உண்மையில்‌ அவனே இங்கு 
வந்து பேரரசரின்‌ தாள்பணிந்து விழவுக்கு அழைப்பான்‌ 
என்று எண்ணினேன்‌” என்றான்‌. “ஆம்‌, அவன்‌ 
அவ்வாறானவன்‌. ஆனால்‌ இன்று அங்கு யுதிஷ்டிரன்‌ 
சொல்‌ மீதுறு நிலையில்‌ இல்லை” என்றார்‌ சகுனி. 
“அழைப்பு அனுப்பாமலிருக்க இயலாது என்று பின்னர்‌ 
நானும்‌ தெளிந்தேன்‌. ஏனெனில்‌ அது 
பாரதவர்ஷமெங்கும்‌ பேசப்படும்‌ ஒன்றாக ஆகும்‌. 
இந்நிலையில்‌ அவள்‌ அதை விரும்பமாட்டாள்‌.” 


“செளனகர்‌ அனுப்பப்படுவார்‌. அச்சிறுமையை எண்ணி 
நாம்‌ சினந்து விழவை புறக்கணிப்போம்‌. விதுரரை 
மட்டும்‌ பரிசில்களுடன்‌ அனுப்புவோம்‌. பேரமைச்சரையே 


அனுப்பி அழைத்ததாகவும்‌ நாம்‌ நம்‌ சிறுமையால்‌ 
அவர்களை புறக்கணித்துவிட்டதாகவும்‌ 
சூதர்களைக்கொண்டு பாடச்செய்வாள்‌. என்‌ கணிப்பு 
அதுவே. ஆனால்‌ இளவரசன்‌ பீமனே இங்கு வந்தது 
வியப்பூட்டியது. ஆனால்‌ இன்று அமர்ந்து ஏன்‌ அவன்‌ 
வந்தான்‌ என்று எண்ணும்போது ஒவ்வொரு வாயிலாக 
ஓசையின்றி திறக்கின்றது” சகுனி சொன்னார்‌. 


கர்ணன்‌ அவர்‌ சொல்லப்போவதை எதிர்நோக்கி 
அமர்ந்திருந்தான்‌. ஆனால்‌ சகுனி கணிகர்‌ 
பேசவேண்டுமென எதிர்பார்த்தார்‌. மெல்ல கனைத்தபின்‌ 
உடலை வலியுடன்‌ அசைத்து அமர்ந்து “நேற்று 
அவையில்‌ அரசர்‌ சொன்னதை 
எண்ணிக்கொண்டிருந்தேன்‌” என்றார்‌ கணிகர்‌. கர்ணன்‌ 
அகம்‌ மலர்ந்து “ஆம்‌, பேரரசரின்‌ மைந்தரென அமர்ந்து 
அச்சொற்களை சொன்னார்‌” என்றான்‌. 
“அவ்வுளவிரிவை நானும்‌ போற்றுகிறேன்‌. ஆனால்‌ எந்த 
விரிவுக்குள்ளும்‌ ஓர்‌ உட்சுருங்கலை காணும்‌ விதமாக 
நான்‌ படைக்கப்பட்டுள்ளேன்‌” என்றார்‌ கணிகர்‌. 


“ஒரு சிறு பூமுள்ளை அவரது அகவிரலொன்று 
நெருடிக்கொண்டிருப்பதாக எனக்கு தோன்றியது. என்‌ 
உளமயக்காக இருக்கலாம்‌. ஆனால்‌ அதை நான்‌ 
நம்புகிறேன்‌.” கர்ணன்‌ புருவங்கள்‌ சுருங்க “என்ன?” 
என்றான்‌. தன்‌ எண்ணங்களை தானே ஒதுக்குவதுபோல 
கையசைத்த கணிகர்‌ “துரியோதனர்‌ என்ன செய்வார்‌ 
என்று சொல்கிறேன்‌. நிகரற்ற பெருஞ்செல்வத்துடன்‌ 
இந்திரப்பிரஸ்தத்தின்‌ ஒவ்வொரு விழியும்‌ மலைத்து 
சொல்லிழக்கும்‌ விதமாக நகர்நுழைவார்‌. துவாரகைத்‌ 
தலைவரும்‌ பாஞ்சாலரும்‌ பின்னுக்குத்‌ தள்ளப்படும்படி 
இந்திரப்பிரஸ்தத்திற்கு பரிசில்‌ அளிப்பார்‌. ஐவரையும்‌ 
நெஞ்சோடு தழுவி நிற்பார்‌. அந்நகரின்‌ தூண்டாமணி 
விளக்கருகே வாள்கொண்டு நின்று அதன்‌ முதல்‌ 
புரவலராக இருப்பதாக வஞ்சினமும்‌ உரைப்பார்‌” 
என்றார்‌. 


“ஆம்‌” என்றான்‌ கர்ணன்‌. மெல்லியகுரலில்‌ “அதனூடாக 
பேருருக்‌ கொண்டு அவள்‌ முன்‌ நிற்பார்‌” என்றார்‌ 
கணிகர்‌. அவர்‌ சொல்ல வருவதென்ன என்று 
அக்கணத்தில்‌ முழுமையாக புரிந்துகொண்ட கர்ணனின்‌ 
உடல்‌ மெய்ப்பு கொண்டது. அடுத்த கணமே அது 
அவ்வுண்மையால்‌ அல்ல அத்தனை தொலைவுக்கு 
சென்று தொடும்‌ அவர்‌ உள்ளத்தின்‌ தீமையை 
கண்டடைந்த அச்சத்தால்‌ என்றுணர்ந்தான்‌. மெல்லிய 
குரல்‌ கொள்ளும்‌ பெருவல்லமையை மறுகணம்‌ 


எண்ணிக்கொண்டான்‌. 


கணிகர்‌ புன்னகைத்தபடி “அரசப்பெருநாகம்‌ 
வால்வளைவை மட்டும்‌ ஊன்றி ஐந்தடி உயரத்திற்கு படம்‌ 
தூக்கும்‌ என்பார்கள்‌. அவ்வண்ணம்‌ 
எழவேண்டுமென்றால்‌ அதனுள்‌ பெருவிசையுடன்‌ 
சினமெழவேண்டும்‌. அப்போது அது கடிக்கும்‌ புண்ணில்‌ 
தன்முழுநச்சையும்‌ செலுத்தும்‌. காடிளக்கி வரும்‌ 
மதகளிற்றையே அது வீழ்த்திவிடும்‌ என்கிறார்கள்‌” 
என்றார்‌. “கடித்தபின்‌ விசைகுறைய அது 
வாழைவெட்டுண்டு சரியும்‌ ஒலியுடன்‌ மண்ணை 
அறைந்து விழும்‌.” 


கர்ணன்‌ எரிச்சலுடன்‌ “இதை எதற்கு சொல்கிறீர்கள்‌?” 
என்றான்‌. “எதற்காகவும்‌ அல்ல, தாங்கள்‌ அவர்‌ உடன்‌ 
இருக்கவேண்டும்‌” என்றார்‌. “நானா? எனக்கு அழைப்பே 
இல்லையே?” என்றான்‌ கர்ணன்‌. “எங்களுக்கும்‌ 
தனியழைப்பில்லை” என்றார்‌ சகுனி. “எந்தைக்கும்‌ 
தமையன்களுக்கும்‌ காந்தாரத்திற்கு அழைப்பு 
சென்றுள்ளது. அவ்வழைப்பை ஏற்று நானும்‌ செல்வதாக 
இருக்கிறேன்‌. அங்கநாட்டுக்கும்‌ முறைமையழைப்பு 
சென்றிருக்கும்‌. அதை ஏற்று தாங்கள்‌ 
சென்றாகவேண்டும்‌. அங்க நாட்டுக்கு அரசராக அல்ல, 
அஸ்தினபுரியின்‌ அரசரின்‌ அணுக்கராக.” 


“ஏனென்றால்‌ நான்‌ மருகனுடன்‌ முழுநேரமும்‌ 
இருக்கமுடியாது. அவர்‌ என்னிடம்‌ 
நெஞ்சுபகிர்வதுமில்லை” என்றார்‌ சகுனி. கர்ணன்‌ “நான்‌ 
சொல்வதை அரசர்‌ முழுக்க ஏற்றுக்‌ கொண்டாகவேண்டும்‌ 
என்றில்லை” என்றான்‌. “மெல்லுணர்ச்சிகளால்‌ 

உள எழுச்சி கொண்டிருக்கையில்‌ பிறர்‌ சொல்லை 
கேட்கும்‌ வழக்கம்‌ அவருக்கில்லை.” கணிகர்‌ “அதற்காக 
அல்ல” என்றார்‌. கர்ணன்‌ அவரை நோக்க இதழ்விரிந்த 
புன்னகையுடன்‌ “இன்னொரு பெருநாகம்‌ 
அருகிருந்தாலே போதும்‌” என்றார்‌. 


மீண்டும்‌ அவர்‌ சொல்வதென்ன என்பதை 
பல்லாயிரம்காதம்‌ ஒருகணத்தில்‌ பறந்து சென்று அறிந்த 
கர்ணன்‌ மெய்ப்பு கொண்டான்‌. அக்கணம்‌ உடைவாளை 
உருவி அவர்‌ தலையை வெட்டி எறிவதையே தன்‌ உள்ளம்‌ 
விரும்பும்‌ என்பதை உணர்ந்தான்‌. மறுகணமே அவர்‌ 
விழிகளில்‌ அவ்வெண்ணமும்‌ அவருக்குத்‌ தெரியும்‌ 
என்று தெரிந்து தன்னை விலக்கிக்‌ கொண்டான்‌. சகுனி 
புன்னகையுடன்‌ “ஆகவேதான்‌ சொல்கிறேன்‌ அங்கரே, 
தாங்களும்‌ உடன்‌ சென்றாக வேண்டும்‌. தங்கள்‌ சொல்‌ 


அருகே இருந்தால்‌ மட்டுமே அவர்‌ நிலையழியாதிருப்பார்‌. 
இல்லையேல்‌ மாபெரும்‌ அவைச்சிறுமை அவருக்கு 
காத்திருக்கிறது” என்றார்‌. 


கர்ணன்‌ “ஆனால்‌... நான்‌ எப்படி?” என்றான்‌. சகுனி 
“இனி தங்கள்‌ முடிவு அது. தங்கள்‌ தன்மதிப்புதான்‌ 
முதன்மையானது என்றால்‌ இதை தவிர்க்கலாம்‌. தங்கள்‌ 
உயிர்த்துணைவர்‌ அவர்‌. அங்கு அவர்‌ புண்பட்டு 
மீளலாகாது என்று தோன்றினால்‌ துணை செல்லுங்கள்‌” 
என்றார்‌. கணிகர்‌ சற்று முன்னால்‌ வந்து “நான்‌ என்‌ 
நுண்ணுணர்வால்‌ அறிகிறேன்‌. இது குருகுலத்தின்‌ 
வாழ்வையும்‌ வீழ்வையும்‌ வரையறுக்கும்‌ பெருந்தருணம்‌. 
விண்வாழும்‌ அனைத்து தெய்வங்களும்‌ காத்திருக்கும்‌ 
கணம்‌” என்றார்‌. 


கர்ணன்‌ உளம்‌ நடுங்க “எது?” என்றான்‌. “நானறியேன்‌. 
அங்கு நிகழ்வதை மானுடர்‌ எவரும்‌ முடிவெடுக்கப்‌ 
போவதில்லை. ஒருவேளை துவாரகையின்‌ தலைவர்‌ 
அதை சற்று முன்னரோ பின்னரோ நகர்த்திவைக்க 
முடியும்‌. அவரும்கூட அதை தவிர்க்கவோ கடக்கவோ 
முடியாது.” சகுனியை நோக்கிவிட்டு கணிகரிடம்‌ “என்ன 
சொல்கிறீர்கள்‌?” என்றான்‌ கர்ணன்‌ எரிச்சலுடன்‌. “இதற்கு 
மேல்‌ சொல்ல என்னிடம்‌ ஏதுமில்லை. அத்தருணம்‌ 
தங்கள்‌ துணை அஸ்தினபுரியின்‌ அரசருக்கு 
அமையவேண்டும்‌ என்பதற்கு அப்பால்‌ எனக்கு 
சொல்லில்லை” என்றார்‌ கணிகர்‌. 


சகுனி “எண்ணிப்பாருங்கள்‌ அங்கரே” என்றார்‌. கர்ணன்‌ 
நீள்மூச்சுடன்‌ எழுந்து “ஆம்‌, உங்கள்‌ சொற்களை 
தலைகொள்கிறேன்‌. என்‌ தன்மதிப்பென்பது பெரிதல்ல. 
அங்கு துரியோதனர்‌ தனித்து விடப்படக்கூடாது. 
உலகறியா இளையோனின்‌ நம்பிக்கையும்‌ கனிவும்‌ 
கொண்ட உள்ளத்துடன்‌ இங்கிருந்து அவர்‌ செல்கிறார்‌. 
நன்னோக்கத்துடன்‌ எழுந்த நெஞ்சம்போல 
புண்படுவதற்கு எளிதானது பிறிதொன்று இல்லை என்று 
நானறிவேன்‌. ஒன்றும்‌ நிகழ்ந்துவிடக்கூடாது. நான்‌ 
அவருடன்‌ இருக்கிறேன்‌” என்றான்‌. 


“நன்று” என்றார்‌ சகுனி. கணிகரை நோக்கி 
தலைவணங்கிவிட்டு “நான்‌ எழுகிறேன்‌ காந்தாரரே” என 
கர்ணன்‌ சகுனியை வணங்கினான்‌. “நன்று சூழ்க!” 
என்றார்‌ சகுனி. அவன்‌ எழுந்து ஆடைதிருத்தி திரும்ப 
வாயில்நோக்கி நடக்கையில்‌ தன்மேல்‌ அவர்களின்‌ 
நோக்குகள்‌ பதிந்திருப்பதை உணர்ந்தான்‌. 


அவன்‌ இடைநாழிக்கு வந்ததும்‌ சிவதர்‌ தலைவணங்கி 
உடன்வந்தார்‌. படியிறங்கி முற்றத்தை அடைந்து தேரில்‌ 
ஏறிக்கொள்வதுவரை அவன்‌ ஒன்றும்‌ சொல்லவில்லை. 
அவன்‌ அருகே தேரில்‌ ஏறி அமர்ந்த சிவதர்‌ அவன்‌ 
பேசுவதற்காக காத்திருந்தார்‌. அவன்‌ ஒன்றும்‌ 
சொல்லவில்லை என்று கண்டு “நன்றென ஒன்றும்‌ 
நிகழாது என்று அறிவேன்‌” என்றார்‌. கர்ணன்‌ திரும்பி 
நோக்கி “ஆம்‌” என்றான்‌. பின்பு “ஆனால்‌ அவர்‌ 
சொன்னது முழுக்க உண்மை” என்றான்‌. சிவதர்‌ 
“உண்மையை தீமைக்கான பெரும்படைக்கலமாக 
பயன்படுத்தலாம்‌ என்று அறிந்தவர்‌ கணிகர்‌” என்றார்‌. 


கர்ணன்‌ தொடையைத்‌ தட்டி நகைத்து “ஆம்‌, சரியாகச்‌ 
சொன்னீர்கள்‌” என்றான்‌. “என்ன சொன்னார்‌?” என்றார்‌ 
சிவதர்‌. “துரியோதனர்‌ இந்திரப்பிரஸ்தத்திற்கு தன்னை 
விரித்து படம்‌ காட்டியபடி செல்வார்‌ என்று அவர்‌ 
எதிர்பார்க்கிறார்‌.” “அது எவரும்‌ அறிந்ததுதானே?” 
என்றார்‌ சிவதர்‌. “அதற்கான சரியான ஏது என்ன என்று 
சொன்னார்‌” என்றான்‌ கர்ணன்‌. சிவதரின்‌ கண்கள்‌ சற்று 
மாறுபட்டன. கர்ணன்‌ “அது உண்மை. அங்கு 
அஸ்தினபுரியின்‌ செல்வத்தையோ திருதராஷ்டிர 
மாமன்னரின்‌ கனிவையோ குருகுலத்தின்‌ குருதியுறவின்‌ 
ஆழத்தையோ அல்ல தன்‌ உட்கரந்த முள்ளொன்றின்‌ 
நஞ்சையே அவர்‌ விரித்தெடுக்கப்போகிறார்‌. நச்சை 
ஏழுலகத்தைவிட பெரிதாக விரித்தெடுக்க முடியும்‌” 
என்றான்‌. 


மீண்டும்‌ தொடையைத்‌ தட்டி உரக்க நகைத்து “அதை 
நானும்‌ அறிவேன்‌” என்றான்‌. சிவதர்‌ அவனது கசந்த 
சிரிப்பை சற்று திகைப்பு கலந்த விழிகளுடன்‌ 
நோக்கினார்‌. இதழ்ச்சிரிப்பு அவன்‌ விழிகளில்‌ இல்லை 
என்று கண்டு “கணிகர்‌ தாங்கள்‌ என்ன செய்யவேண்டும்‌ 
என்றார்‌?” என்று கேட்டார்‌. “உடன்‌ சென்று அவரை 
கட்டுப்படுத்தும்‌ விசையாக இருக்க வேண்டும்‌ என்றார்‌” 
என்றான்‌ கர்ணன்‌. “தங்களுக்கு அழைப்பில்லை” 
என்றார்‌ சிவதர்‌. “ஆம்‌, அழைப்பில்லை” என்று கர்ணன்‌ 
சொன்னான்‌. “என்‌ தன்மதிப்பா துரியோதனரின்‌ வாழ்வா 
எது முதன்மையானது என்று கேட்டார்‌.” 


“வாழ்வு என்றால்‌...” என்றார்‌ சிவதர்‌. கர்ணன்‌ 
“வாழ்வென்றால்‌...” என்றபின்‌ திரும்பி “துரியோதனர்‌ 
வாழ்வை முற்றிலும்‌ மாற்றி அமைக்கும்‌ ஒரு தருணம்‌ 
அங்கு காத்துள்ளது என்று கணிகர்‌ சொல்கிறார்‌” 
என்றான்‌. சிவதர்‌ ஒருகணம்‌ நடுங்கியது போலிருந்தது. 
“அவ்வண்ணம்‌ அவர்‌ சொல்லியிருந்தால்‌ அது 


உண்மையாகவே இருக்கும்‌” என்றார்‌. “ஏன்‌?” என்றான்‌ 
கர்ணன்‌. சிவதர்‌ “இப்புவியில்‌ இன்றிருப்பவர்களில்‌ 
காலத்தைக்‌ கடந்து காணும்‌ கண்கள்‌ கொண்டவர்‌ 
இருவர்‌ மட்டிலுமே. இவர்‌ இரண்டாமவர்‌” என்றார்‌. 


“அவர்‌ அதைச்‌ சொன்னபோது எந்தச்‌ சான்றுமில்லாமலே 
அதை உண்மையென்று உணர்ந்தேன்‌. 
பேருண்மைகளுக்கு மட்டுமே தங்கள்‌ இருப்பையே 
முதன்மைச்‌ சான்றாக முன்வைக்கும்‌ வல்லமையுண்டு. 
அத்தருணத்தில்‌ நான்‌ என்‌ இளையோனுடன்‌ 
இருக்கவேண்டும்‌. அது என்‌ கடமை. அதற்காக என்‌ 
தன்மதிப்பை நான்‌ இழந்தால்‌ அது பிழையல்ல.” சிவதர்‌ 
கூரியகுரலில்‌ “ஆனால்‌ அது அங்கநாட்டு மக்களின்‌ 
தன்மதிப்பும்கூட” என்றார்‌. கர்ணன்‌ “அங்க நாட்டவராக 
பேசுகிறீர்களா?” என்றான்‌. 


சிவதர்‌ மேலும்‌ சினந்து முகம்சிவந்து “ஆம்‌, அங்க 
நாட்டவனாகவே பேசுகிறேன்‌. என்‌ அரசரை ஒருவன்‌ 
அழையா விருந்தாளியாக நடத்துவதை என்னால்‌ ஏற்க 
முடியாது” என்றார்‌. “ஆனால்‌...” என்று கர்ணன்‌ 
ஆரம்பிக்க “தங்களை அழைக்கவில்லை என்றால்‌ 
தாங்கள்‌ செல்லலாகாது. இது என்‌ சொல்‌” என்றார்‌ சிவதர்‌. 
“இது என்‌ கடமை” என்றான்‌ கர்ணன்‌. “இது என்‌ சொல்‌. 
இதை விலக்கி தாங்கள்‌ செல்லலாம்‌. நான்‌ அணுக்கன்‌. 
அதற்கப்பால்‌ ஒன்றுமில்லை.” 


கர்ணன்‌ உரக்க “அதற்கப்பால்‌ நீங்கள்‌ யாரென்று 
நம்மிருவருக்கும்‌ தெரியும்‌” என்றான்‌. “அப்படியென்றால்‌ 
என்‌ சொல்லை ஒதுக்கி நீங்கள்‌ எப்படி செல்ல முடியும்‌?” 
என்றார்‌ சிவதர்‌. கர்ணன்‌ தன்‌ தொடையில்‌ அடித்து உரத்த 
குரலில்‌ “செல்லவில்லை... நான்‌ செல்லவில்லை. 
போதுமா?” என்றான்‌. “சரி” என்றார்‌ சிவதர்‌. 
“செல்லவில்லை” என்று அவன்‌ மீண்டும்‌ மூச்சிரைக்க 
சொன்னான்‌. “சரி” என்று அவர்‌ மீண்டும்‌ சொன்னார்‌. தேர்‌ 
செல்லும்‌ ஒலி மட்டும்‌ கேட்டுக்கொண்டிருக்க இருவரும்‌ 
அமைதியாக அமர்ந்திருந்தனர்‌. 


கர்ணன்‌ பெருமூச்சுடன்‌ தன்‌ உடலைத்‌ தளர்த்தி “நான்‌ 
செய்ய வேண்டியதென்ன?” என்றான்‌. “தாங்கள்‌ செல்ல 
வேண்டியதில்லை. ஜயத்ரதர்‌ செல்லட்டும்‌” என்றார்‌. 
கர்ணன்‌ திரும்பிநோக்க சிவதர்‌ “அவருக்கு முறைப்படி 
அழைப்பு அங்கு அனுப்பப்பட்டுள்ளது. இங்கும்‌ 
நேற்றிரவு பீமசேனரே அவரது அரண்மனைக்குச்‌ சென்று 
தனி அழைப்பை அளித்திருக்கிறார்‌. சிந்துநாட்டரசர்‌ 
அவர்களுக்கு இன்னமும்‌ நட்புக்குரியவரே. மேலும்‌ 


சிந்துநாடு இன்றிருக்கும்‌ படைநகர்வுப்‌ பெருங்களத்தில்‌ 
தவிர்க்க முடியாத ஆற்றல்‌. எனவே துரியோதனருக்கு 
இணையாகவே அவர்‌ அங்கு வரவேற்கப்படுவார்‌” 
என்றார்‌. 


கர்ணன்‌ “ஆம்‌” என்றான்‌. சிவதர்‌ “அவர்‌ உடன்‌ 
செல்லட்டும்‌. தாங்கள்‌ ஆற்றவேண்டிய அனைத்தையும்‌ 
அவரிடம்‌ சொல்லி அனுப்புவோம்‌” என்றார்‌. கர்ணன்‌ 
“அவர்‌...” என்றான்‌. “தங்கள்‌ அளவுக்கு அவர்‌ 
அணுக்கமானவர்‌ அல்ல. ஆனால்‌ தாங்கள்‌ சொல்வதற்கு 
என்ன உண்டோ அனைத்தையும்‌ தன்‌ சொற்களாக அவர்‌ 
சொல்ல முடியும்‌” என்றார்‌. மேலும்‌ அவர்‌ சொல்ல ஏதோ 
எஞ்சியிருந்தது. அந்த முள்முனையில்‌ சற்று 
உருண்டபின்‌ “அவரும்‌ பாஞ்சாலத்தில்‌ திரெளபதியின்‌ 
தன்னேற்புக்கு வந்தவரே” என்றார்‌. 


“இன்னொரு அரசநாகம்‌” என்றான்‌ கர்ணன்‌ சிரித்தபடி. 
“என்ன?” என்றார்‌ சிவதர்‌. “கணிகரின்‌ ஒப்புமை... அதை 
பிறகு சொல்கிறேன்‌” என்றான்‌. சிவதர்‌ “அது ஒன்றே 
இப்போது இயல்வது” என்றார்‌. கர்ணன்‌ கைகளை 
மார்பில்‌ கட்டி தலைகுனிந்து அமர்ந்திருந்தான்‌. 
நெடுநேரம்‌ அவன்‌ அமர்ந்திருந்தபின்‌ நிமிர்ந்து “ஆம்‌ 
சிவதரே, அதுவே உகந்த வழி” என்றான்‌. முன்னால்‌ 
இருந்த திரைச்சீலையை விலக்கி பாகனிடம்‌ “சிந்து 
நாட்டரசரின்‌ மாளிகைக்கு” என்றான்‌. 

மேற்குக்கோட்டை வாயிலுக்கு அப்பால்‌ இருந்த 
குறுங்காட்டை அழித்து அங்கே இளைய 
கெளரவர்களுக்காக கட்டப்பட்டிருந்த புதிய 
அரண்மனைகள்‌ தொலைவிலேயே புதியசுதையின்‌ 
வெண்ணிறஒளியில்‌ முகிலிறங்கி படிந்ததுபோல 
தெரிந்தன. மூன்றுஅடுக்குகள்‌ கொண்ட எட்டு 
கட்டடங்கள்‌ முப்பட்டை வளைவாக நகர்நோக்கிய 
உப்பரிகைகளுடன்‌ அமைந்திருந்தன. சுற்றிலும்‌ 
செங்கற்களாலான கோட்டை கட்டப்பட்டு அதில்‌ 
சுண்ணச்சாந்து பூசப்பட்டிருந்தது. கோட்டை மேலிருந்தே 
அந்தத்‌ துணைக்கோட்டையை அடைந்து சுற்றிவந்து 
மீள்வதற்கான பாதை இருந்தது. மாளிகையின்‌ 
இருபக்கமும்‌ இரு காவல்கோட்டங்கள்‌ செங்கல்லால்‌ 
கட்டப்பட்டு கண்காணிப்பு முகடுகளுடன்‌ எழுந்து 
நின்றன. 


மேற்கே காட்டுக்குள்ளிருந்து வந்த பெரிய கால்வாய்‌ இரு 
கோட்டைகளுக்கும்‌ நடுவே புகுந்து அஸ்தினபுரியின்‌ 
பழையகோட்டைக்குள்‌ நுழைந்து அங்கிருந்த ஏரியை 
நிரப்பிக்கொண்டிருந்தது. ஏரி மிகுந்து வழிந்த நீர்‌ ஏழு 
கல்மதகுகள்‌ வழியாக அருவிகளென சீறிக்கொட்டி 
நீள்வட்டமாக கல்லடுக்கு கரைகட்டப்பட்டிருந்த குளத்தில்‌ 
விழுந்து அங்கு அமைக்கப்பட்டிருந்த மென்மணல்‌ 
வடிகட்டிகளுக்குச்‌ சென்று தூய்மைபடுத்தப்பட்டு 
சுட்டகளிமண்ணாலும்‌ மூங்கில்களாலும்‌ ஆன 
கரவுக்குழாய்களினூடாக நகருக்குள்‌ சென்றது. நகர்‌ 
முழுக்க இருந்த நூற்றுக்கும்‌ மேற்பட்ட 
குடிநீர்க்குளங்களுக்குச்‌ சென்று நிரப்பி மிகுந்து 
வழிந்தோடி கிழக்குக்கோட்டை வாயிலை அடைந்து 
வெளிச்சென்று அங்கிருந்த குறுங்காட்டுக்குள்‌ 
சிற்றருவியென கொட்டி பலகிளைகளாக வளைந்து 
குறுங்காட்டின்‌ குருதி நரம்புகளாக மாறிச்சென்றது. 


தேர்‌ மேற்குப்பாதையில்‌ திரும்பியதுமே கர்ணன்‌ 
தொலைவில்‌ தெரிந்த சுதை மாளிகைகளை 
நோக்கினான்‌. அங்கு இளையகெளரவர்களுக்கான 
கொடிகள்‌ பறந்துகொண்டிருந்தன. சிவதர்‌ 
புன்னகையுடன்‌ “அனைவருக்கும்‌ சேர்த்து பன்றிக்கொடி 


என்று முடிவெடுத்திருக்கிறார்கள்‌. இளவரசர்கள்‌ 
என்பதால்‌ ஆளுக்கொரு கொடி தேவை என்பது மரபு. 
அப்படி அமைக்கப்பட்டால்‌ ஆயிரத்துக்கும்‌ மேற்பட்ட 
கொடிகளை எப்படி அடையாளம்‌ காண்பதென்று 
பேசப்பட்டது. சூதனொருவன்‌ இளையகெளரவர்களின்‌ 
முகங்களையே கொடியடையாளமாக வைக்கலாம்‌ 
என்றான்‌. அது ஒரு வேடிக்கைப்பாடலாக இங்கே 
ஒலிக்கிறது” என்றார்‌. கர்ணன்‌ புன்னகைத்தான்‌. 


அரண்மனை வளாகத்தை கடந்துசெல்கையில்‌ அவன்‌ 
திரும்பி மேற்குமாளிகையை நோக்கினான்‌. 
வடக்குக்கோட்டத்தின்‌ மேற்குப்பகுதி சாளரங்கள்‌ 
அனைத்தும்‌ திறந்துகிடந்தன. ஒற்றைச்சாளரத்தில்‌ 
இளஞ்செந்நிறத்தில்‌ ஆடையசைவு ஒன்று தெரிய, அவன்‌ 
உள்ளம்‌ அதிர்ந்தது. முன்னால்‌ நகர்ந்து தேர்ப்பாகனைத்‌ 
தொட்டான்‌. அவன்‌ கடிவாளத்தை இழுத்து தேரைத்‌ 
தயங்கச்செய்தான்‌. அந்தச்‌ சாளரத்தில்‌ 
அமர்ந்திருப்பவளின்‌ முகம்‌ தெரியவில்லை. அவன்‌ 
பாகனிடம்‌ “யாரது?” என்றான்‌. பாகன்‌ “அவர்‌ மகாநிஷாத 
குலத்து இளவரசி சந்திரகலை. அவர்‌ எப்போதும்‌ 
அங்குதான்‌ அமர்ந்திருப்பார்‌” என்றான்‌. “எத்தனை 
நாளாக?” என்றான்‌ கர்ணன்‌. “இரண்டு ஆண்டுகளாக... 
அவர்‌ இங்கு வந்த ஓரிரு மாதங்களிலேயே இப்படி 
ஆகிவிட்டார்‌.” 


“காந்தாரஅரசி சம்படை இருந்த அதே சாளரம்‌” என்றான்‌ 
கர்ணன்‌ பெருமூச்சுடன்‌. தேரோட்டியை நோக்கி 
தலையசைத்து “செல்லலாம்‌” என்றான்‌. சிவதர்‌ 
“விதுரரின்‌ அன்னை அதோ அந்தச்‌ சாளரத்தில்‌ 
அமர்ந்திருந்ததாகவும்‌ அவர்‌ மறைந்தபின்னரும்‌ அவரை 
பலர்‌ பார்ப்பதுண்டு என்றும்‌ சொல்கிறார்கள்‌” என்றார்‌. 
கர்ணன்‌ விதுரரின்‌ மாளிகையில்‌ மேற்குநோக்கி 
திறந்திருந்த அச்சாளரத்தை பார்த்தான்‌. அது 
உள்ளிருந்து மூடப்பட்டு வெளியே புழுதி படிந்திருந்தது. 
சிவதர்‌ “அதை திறப்பதே இல்லை” என்றார்‌. கர்ணன்‌ 
“அவர்‌ பெயர்‌ சிவை” என்றான்‌. “நீங்கள்‌ 
பார்த்ததுண்டா?” என்றார்‌ சிவதர்‌. “இல்லை, 
சம்படையன்னையை பார்த்திருக்கிறேன்‌.” 


தேர்‌ செல்லும்‌ ஒலி சற்றுநேரம்‌ நீடித்தது. “சிவதரே, இங்கு 
மேற்குநோக்கிய சாளரத்தருகே அமர்ந்து இறந்த 
இன்னொரு அரசியை தெரியுமா? சிவைக்கு அவர்தான்‌ 
முன்னோடி” என்றான்‌. “சிபிநாட்டு அரசி சுனந்தை. 
முதியவயதில்‌ மூன்று மைந்தரை பெற்று குருதிவடிந்து 
இறந்தார்‌. சந்தனு மாமன்னர்‌ அவரது மைந்தர்தான்‌. 


அவருடைய விசும்பல்‌ ஒலி அரண்மனையின்‌ மகளிர்‌ 
மாளிகையில்‌ இன்றும்‌ கேட்பதாக சொல்கிறார்கள்‌. 
அவரை ஒருமுறை நேரில்‌ கண்ட அரசியர்‌ 
அவரைப்போல ஆகிவிடுகிறார்களாம்‌.” 


சிவதர்‌ “ஆம்‌, அரண்மனைகள்‌ அனைத்திலும்‌ 
அத்தகைய அழியாநெடுமூச்சுக்கள்‌ எஞ்சியிருக்கும்‌” 
என்றார்‌. ”சந்தனு மாமன்னரின்‌ இளையமனைவி 
மாளவத்தைச்‌ சேர்ந்த காந்திமதி. அவர்‌ இச்சாளரங்களில்‌ 
ஒன்றில்‌ அமர்ந்திருந்தார்‌. அவருக்குப்பின்‌ சிவை” 
என்றான்‌ கர்ணன்‌. தேரோட்டியிடம்‌ “இந்த இளவரசி 
எவரது மனைவி?” என்றான்‌. அவன்‌ “இவர்‌ 
நாற்பத்தெட்டாவது இளவரசரான குந்ததாரரின்‌ 
துணைவி...” என்றான்‌. “மகாறிஷாதகுலத்து இளவரசியர்‌ 
பன்னிருவர்‌. அவர்கள்‌ கவரப்பட்டபின்‌ போதிய 
திறையளித்து கொண்டுவரப்பட்டவர்கள்‌. பூஜ்யை, 
ஸுரை, விமலை, நிர்மலை, நவ்யை, விஸ்வகை, பாரதி, 
பாக்யை, பாமினி, ஜடிலை, சந்திரிகை, சந்திரகலை என்று 
அவர்களுக்குப்‌ பெயர்‌” என்றான்‌. 


கர்ணன்‌ “இவள்‌ இளையவன்‌ சுஜாதனுக்காக கவர்ந்து 
வரப்பட்டவள்‌ என எண்ணினேன்‌. அவளைத்தான்‌ வேறு 
எவரோ மணந்தான்‌” என்றான்‌. தேரோட்டி உளஎழுச்சி 
கொண்டு “இல்லை அரசே, அவர்‌ மல்லநாட்டு அரசி 
தேவப்பிரபை” என்றான்‌. அவன்‌ குலக்கதைகளை 
நினைவுகொண்டு சொல்வதனூடாக தன்னை 
நிறுவிக்கொள்பவன்‌ என தெரிந்தது. 
“மல்லநாட்டிலிருந்து அவரை கவர்ந்து வருகையில்‌ 
சுஜாதர்‌ மிக இளையவர்‌. அவருக்கு மணமுடிப்பதற்கான 
நாளும்கோளும்‌ துலங்கவில்லை. ஆகவே அவரை 
வைசியஇளவரசர்‌ யுயுத்ஸு மணந்தார்‌. 
அவ்விளவரசிதான்‌ அரண்மனையின்‌ ஏழாவது 
உப்பரிகையிலிருந்து குதித்தவர்‌” என்றான்‌. 


கர்ணன்‌ திரும்பி நோக்க அவன்‌ கைதாக்கி 
“உயிர்பிழைத்தார்‌. ஆனால்‌ அவரது இரு கால்களும்‌ 
ஒடிந்தன. நெடுநாட்கள்‌ மருத்துநிலையில்‌ கிடந்தார்‌. 
இப்போதும்‌ அவரால்‌ நடக்கமுடியாது” என்றான்‌. சிவதர்‌ 
அறியாமல்‌ “ஏன்‌?” என்று கேட்டதுமே பிழையை 
உணர்ந்தார்‌. தேரோட்டி உரக்க “ஏன்‌ என்றா 
வினவுகிறீர்கள்‌? ஏன்‌ என்று தெரியாத எவருளர்‌? 
மச்சர்குலமென்றாலும்‌ அவர்‌ அரசி. வைசியமகனுக்கு 
மனைவியாவதை அவர்‌ எப்படி ஏற்கமுடியும்‌?” என்றான்‌. 
கர்ணன்‌ மாளிகைச்சாளரத்தை நோக்கிய விழிகளை 
விலக்காமல்‌ வந்தான்‌. சிவதர்‌ அப்பேச்சை எப்படி 


விலக்குவதென அறியாமல்‌ தவித்தார்‌. தேரோட்டியின்‌ 
முதுகுதான்‌ அவர்‌ முன்‌ இருந்தது. சாட்டையால்‌ 
புரவிகளை மெல்லத்‌ தட்டியபடி அவன்‌ மேலும்‌ 
உரத்தகுரலில்‌ சொன்னான்‌. 


“வைசியஇளவரசர்‌ யுயுத்ஸுவுக்கு சுவர்மர்‌ என்று பேரரசர்‌ 
இட்ட பெயரும்‌ உண்டு. அதைக்கேட்டு அவரை ஷத்ரியர்‌ 
என எண்ணிவிட்டார்‌ இளவரசி. மாலையிட்டு 
மங்கலநாணையும்‌ அணிந்தார்‌. முதல்நாளிரவு மஞ்சம்‌ 
அணைகையில்தான்‌ அரண்மனைப்பெண்கள்‌ 
உண்மையை சொல்லியிருக்கிறார்கள்‌. அதையும்‌ 
சூதர்கதைகளில்‌ கேட்கலாம்‌. சேடி ஒருத்தியிடம்‌ 
செம்பஞ்சுக்குழம்பு கொண்டுவரும்படி தேவப்பிரபாதேவி 
ஆணையிட்டார்‌. அவள்‌ இளிவரலுடன்‌ முகம்‌ கோட்டி “நீ 
என்ன அரசியா? நீயும்‌ என்னைப்போல்‌ 
வைசியன்மனைவிதானே? நீயே சென்று எடுத்துக்கொள்‌” 
என்றாள்‌. 


தேவப்பிரபாதேவி வெகுண்டு அவளை ஓங்கி 
அறைந்தார்‌. “என்ன சொன்னாய்‌ இழிமகளே?” என்று 
மேலும்‌ அறையப்போக அருகே நின்றிருந்த அவர்‌ 
மூத்தவளாகிய மச்சநாட்டரசி தேவமித்ரை சிரித்தபடி 
“அவள்‌ சொல்வது உண்மை. ஐயமிருந்தால்‌ சென்று முதல்‌ 
அரசியிடம்‌ கேளடி' என்று சொன்னார்‌. 
உடன்பிறந்தவர்களாகிய தேவகாந்தியும்‌, தேவமாயையும்‌, 
தேவகியும்‌ நகைத்தார்கள்‌. தேவகாந்தி ஐவரில்‌ நீயே 
அழகி என எண்ணியிருந்தாய்‌ அல்லவா? 
ஆணவத்துடன்தான்‌ தெய்வங்கள்‌ விளையாடுகின்றன” 
என்றார்‌. 


தேவப்பிரபாதேவி எழுந்து ஓடிச்சென்று மூத்த 
அரசியாகிய பானுமதியிடம்‌ “உண்மையை சொல்க அரசி! 
இளவரசரின்‌ உண்மைப்பெயர்‌ என்ன?” என்று கேட்டார்‌. 
'இதையறியாமலா மங்கலநாண்‌ பூட்டிக்கொண்டாய்‌? 
அவருக்கு சுவர்மர்‌ என்பது படைக்கோள்பெயர்‌. 
குலக்கோள்பெயர்‌ யுயுத்ஸு” என்றார்‌ அரசி பானுமதி. 
தேவப்பிரபாதேவி உடல்நடுங்கியபடி “அவர்‌ எவரது 
மைந்தர்‌?” என்றார்‌. “பேரரசரின்‌ மைந்தர்‌. இல்லையேல்‌ நீ 
எப்படி இங்கு அரண்மனையில்‌ இருக்கிறாய்‌?” என்றார்‌ 
அரசி. அழுகையில்‌ உடைந்த குரலில்‌ “அவரது அன்னை 
யார்‌?” என்று தேவப்பிரபை கேட்டார்‌. 


“அதை இன்னும்‌ நீ அறியவில்லையா?” என்றபின்‌ 


புன்னகையுடன்‌ “அவர்‌ பேரரசர்‌ திருதராஷ்டிரருக்கும்‌ 
அவரது வைசியர்குலத்து இசைத்தோழி பிரகதிக்கும்‌ 


பிறந்தவர்‌” என்றார்‌ காசிநாட்டரசி பானுமதிதேவி. 
ஒருகணம்‌ நெஞ்சைப்பற்றிக்கொண்டு அசைவற்று 
நின்றிருந்த தேவப்பிரபாதேவி அம்புபட்ட மான்போல 
கூவியபடி துள்ளி ஓடி சாளரம்‌ வழியாக வெளியே 
குதித்துவிட்டார்‌. 

கீழே அப்போதுதான்‌ ஒரு மூங்கில்பல்லக்கு 
கொண்டுவந்து நிறுத்தப்பட்டிருந்தது. அதன்‌ 
வளைவுக்கூரைமேல்‌ விழுந்தமையால்‌ 
உயிர்பிழைத்தார்‌... ஆனால்‌ உடல்‌ மூங்கிலால்‌ 
துளைக்கப்பட்டுவிட்டது. கால்‌ எலும்புகள்‌ ஒழிந்தன” 
என்றான்‌ தேரோட்டி. “மருத்துவர்‌ எருமைத்தெய்வத்திடம்‌ 
போராடி அவரை மீட்டனர்‌. ஆனால்‌ அவரால்‌ 
கையூன்றியே நடக்கமுடியும்‌.” 


கர்ணன்‌ முகத்தில்‌ உணர்வுகளேதும்‌ தெரியவில்லை. 
மாளிகைகள்‌ மிதந்து பின்னால்‌ சென்றன. சிவதர்‌ 
பேச்சை மாற்றும்பொருட்டு ஏதேனும்‌ 
சொல்லவிரும்பினார்‌. ன முற்றிலும்‌ புதிய ஒன்றை 
தொடங்குவது மேலும்‌ பிழையென்றாகும்‌ என எண்ணி 
“நான்‌ பலநாட்கள்‌ அந்தியில்‌ இங்கு நின்று 
நிஷாதஅரசியை நோக்கியிருக்கிறேன்‌” என்றார்‌. “அவர்‌ 
வெளியுலகை நோக்கி அமர்ந்திருப்பதாக தோன்றும்‌. 
ஆனால்‌ உயிர்வெளியாக அவர்‌ புறத்தை நோக்கவில்லை. 
மாபெரும்‌ ஓவியத்திரையாக நோக்கிக்கொண்டிருக்கிறார்‌. 
திரைச்சித்திரங்களுக்கு திரும்பி அவரைப்‌ பார்க்கும்‌ 
உரிமை இல்லை என்று எண்ணிக்கொண்டேன்‌.” 


“காந்தார அரசி சம்படையின்‌ மைந்தன்தான்‌ குண்டாசி” 
என்றான்‌ கர்ணன்‌. சிவதர்‌ அவன்‌ குரல்‌ இயல்பாக 
இருந்ததனால்‌ ஆறுதல்கொண்டு “ஆம்‌, அதை நான்‌ 
கேட்டிருக்கிறேன்‌” என்றார்‌. கர்ணன்‌ “குண்டாசியை 
நீங்கள்‌ சந்தித்ததுண்டா சிவதரே?” என்றான்‌. “மும்முறை 
பார்த்திருக்கிறேன்‌” என்றார்‌ சிவதர்‌. “இம்முறை நான்‌ 
இன்னும்‌ அவரை பார்க்கவில்லை. மதுவுக்கு அடிமை 
என்றார்கள்‌” என்றார்‌. கர்ணன்‌ “இளமையில்‌ மண்வந்த 
தேவமைந்தன்போல்‌ இருப்பான்‌. பெரும்பாலும்‌ அழகும்‌ 
அறிவும்‌ நற்குணமும்‌ கொண்டவர்களே மதுவுக்கு 
அமமையாகிறார்கள்‌...” என்றான்‌. சிவதர்‌ 
“மென்பளிங்குக்கல்லை கட்டடமூலையில்‌ வைத்தால்‌ 
அது எடை தாளாது சிதையும்‌. அது நுண்ணிய 
சிற்பங்களுக்குரியது” என்றார்‌. 


கர்ணன்‌ பெருமூச்சுடன்‌ “எப்போதும்‌ என்னிடம்‌ ஏதோ 
ஒன்றை சொல்வதற்கு எழுவதுபோலிருப்பான்‌. 


மிகக்கூரிய சொற்களை சொல்லத்தெரிந்த ஒரே 
கெளரவன்‌ அவன்‌. ஆனால்‌ இன்னும்‌ அவன்‌ என்னிடம்‌ 
என்ன சொல்லவிரும்புகிறான்‌ என்பதை 
சொன்னதில்லை” என்றான்‌. தேரோட்டி “குடித்தே 
அழிகிறார்‌. அரண்மனை அறையில்‌ பூட்டிவைத்தார்கள்‌. 
தெற்கிலிருந்து வந்த மருத்துவர்கள்‌ பலமுறை அவரை 
நேர்படுத்தியிருக்கிறார்கள்‌. சிலநாட்கள்‌ சீராக இருப்பார்‌. 
குளித்து நெற்றிக்குறி அணிந்து புத்தாடையும்‌ 
அணிகளுமாக கோயில்களுக்கு செல்வார்‌. மீண்டும்‌ 
கால்களில்‌ காற்று ஆட சந்தைகளில்‌ பார்க்கமுடியும்‌” 
என்றான்‌. 


அவர்களின்‌ தேர்‌ ஏரியை அணுகியபோது ஏரியின்‌ 
மதகுகளிலிருந்து பொழிந்த சிற்றருவிகளின்‌ ஓசை 
எழுந்து காற்றிலேறிச்‌ சுழன்றது. ல ம்‌ பழகத்‌ 
உருவாக்கிய துமிப்புகை முன்காலை ஒளியில்‌ 
சிறுமழைவிற்களை சூடியிருந்தது. நீராவி வந்து 
காதுகளை மூடி மழை வரப்போகிறது என்ற 
எண்ணத்தை உருவாக்கியது. தேர்‌ சற்று மேடேறிச்‌ செல்ல 
இடப்பக்கம்‌ சிற்றருவிகளின்‌ வெள்ளிவளைவுகள்‌ 
தெரிந்தன. ஏரிப்பரப்பின்‌ அலைவெளிச்சம்‌ 
முகத்தின்மேல்‌ பொழிந்து கண்களை கூசச்செய்தது. 
தேரைச்சூழ்ந்த ஒளியலைகளால்‌ நீருக்குள்‌ மூழ்கிச்‌ 
செல்வதுபோல்‌ தோன்றியது. ஏரிக்கரையின்மேல்‌ 
அமைந்திருந்த அகன்ற கற்பாதையில்‌ மிதந்து 
செல்வதைபோல்‌ ஒழுகிய தேர்‌ அங்கு 
அமைக்கப்பட்டிருந்த முற்றத்தை அடைந்து வளைந்து 
நின்றது. 


முன்னரே அங்கு ஜயத்ரதனின்‌ தேர்‌ இருப்பதை கர்ணன்‌ 
கண்டிருந்தான்‌. சிவதர்‌ “சிந்துநாட்டரசரின்‌ தேரிலேயே 
இந்திரப்பிரஸ்தத்தின்‌ இளவரசரும்‌ வந்திருக்கிறார்‌” 
என்றார்‌. கர்ணன்‌ அப்போதுதான்‌ அதை உணர்ந்து 
“ஆம்‌” என்றான்‌. அவர்கள்‌ இறங்கி நின்றதும்‌ அங்கு 
நின்றிருந்த பிரமோதர்‌ வந்து தலைவணங்கி 
“சிந்துநாட்டரசரும்‌ பீமசேனரும்‌ அங்கே 
நீர்விளையாடுகிறார்கள்‌” என்றார்‌. கர்ணன்‌ 
புன்னகைத்து “மறுகரையிலா?” என்றான்‌. “ஆம்‌, அங்கே 
சற்று ஆழம்குறைவு. இங்கு மதகுகளின்‌ உள்ளிழுப்பும்‌ 
உண்டு” என்றார்‌ பிரமோதர்‌. “கெளரவ இளவரசர்களும்‌ 
அவர்களின்‌ இளமைந்தர்களும்‌ நீரில்‌ 
இறங்கியிருக்கிறார்கள்‌. மேற்குக்‌ கரையின்‌ ஏரிநீரே 
கலங்கி வண்ணம்‌ மாறிவிட்டது.” 


“நடந்துதான்‌ செல்ல வேண்டுமா?” என்றான்‌ கர்ணன்‌. 


“இல்லை. புரவிகளில்‌ செல்லலாம்‌. தேர்கள்‌ இதன்மேல்‌ 
செல்வது ஏற்கப்பட்டதல்ல” என்றார்‌. “நடந்தே 
செல்கிறேன்‌” என்ற கர்ணன்‌ திரும்பி சிவதரை 
பார்த்தபின்‌ ஏரியின்‌ கரைப்பாதையில்‌ நடந்தான்‌. 
பிரமோதர்‌ “நான்‌ உடன்‌ வரவேண்டுமா?” என்றார்‌. 
“தேவையில்லை” என்றான்‌ கர்ணன்‌. “ஏனென்றால்‌ 
ஒருவேளை அரசரே நீர்விளையாட்டுக்கு வரக்கூடும்‌ 
என்றார்கள்‌. அவரை எதிர்கொள்ள நான்‌ இங்கு 
நிற்கவேண்டியுள்ளது” என்றார்‌. கர்ணன்‌ 
புன்னகைத்துவிட்டு சிவதருடன்‌ நடந்தான்‌. 


அவனுடன்‌ நடந்த சிவதர்‌ “அரசரே வந்தாலும்‌ நான்‌ 
வியப்புறமாட்டேன்‌” என்றார்‌. “வரவில்லையென்றாலும்‌ 
அவர்‌ உள்ளம்‌ இவர்களுடன்‌ இங்கு நீர்‌ 
விளையாடிக்கொண்டிருக்கும்‌. என்றும்‌ அவர்‌ உள்ளூர 
விழைவது அதைத்தான்‌” என்றான்‌ கர்ணன்‌. 
“பீமசேனரின்‌ தோள்களைத்தான்‌ 
எண்ணிக்கொண்டிருந்தேன்‌. அவை துரியோதனரின்‌ 
தோள்களேதான்‌.” கர்ணன்‌ அப்பேச்சை தவிர்க்க 
விழைந்து “ஆம்‌” என்றான்‌. “காலையில்‌ பீமசேனர்‌ 
களம்சென்று பேரரசரிடம்‌ தோள்கோத்து 
விளையாடியிருக்கிறார்‌.” கர்ணன்‌ “வென்றாரா?” என்று 
கேட்டான்‌. “இல்லை, மூன்றுமுறையும்‌ பேரரசரே 
வென்றார்‌. அவரை எவராலும்‌ வெல்லமுடியாது.” 


கர்ணன்‌ “ஆம்‌, அவை மானுடரின்‌ தோள்களே அல்ல” 
என்றான்‌. சிவதர்‌ “அதன்பின்‌ துரியோதனரும்‌ 
பீமசேனரும்‌ கதைகோத்தனராம்‌. இருமுறை அவரும்‌ 
இருமுறை இவரும்‌ வென்றிருக்கிறார்கள்‌” என்றார்‌. 
கர்ணன்‌ “அவர்கள்‌ நிகரானவர்கள்‌” என்றான்‌. “எவர்‌ 
வெல்லவேண்டுமென்பதை ஆட்டங்களின்‌ தெய்வங்கள்‌ 
பகடையுருட்டி முடிவுசெய்கின்றன.?” சிவதர்‌ ஏதோ 
சொல்லவந்தபின்‌ வாயை மூடிக்கொண்டார்‌. “என்ன 
எண்ணிக்‌ கொண்டிருக்கிறீர்கள்‌?” என்றான்‌ கர்ணன்‌. 
“இல்லை” என்றார்‌ சிவதர்‌. “சொல்லுங்கள்‌” என்றான்‌ 
கர்ணன்‌. 


“என்‌ எண்ணங்கள்‌ ஏன்‌ இவ்விதம்‌ செல்கின்றன என்று 
எண்ணிக்‌ கொண்டிருந்தேன்‌” என்றார்‌ சிவதர்‌. 
“எவ்விதம்‌?” என்றான்‌ கர்ணன்‌. “அதை சொல்லென்‌ 
ஆக்குவது சேற்றில்‌ விதைப்பதற்கு நிகர்‌. ஒன்று நூறு என 
ளைந்து பெருகி என்னிடம்‌ திரும்பி வரும்‌. என்‌ 
உள்ளேயே இருண்ட களஞ்சியத்திற்குள்‌ மூடி வைத்து 
விடுகிறேன்‌” என்றார்‌. கர்ணன்‌ அவரை ஒருமுறை 
சூழ்ந்து நோக்கியபின்‌ விழிகளை திருப்பி மறுஎல்லை 


வரை நிறைந்து நீலம்‌ ஒளிர்ந்துகிடந்த ஏரியை 
நோக்கியபடி நடந்தான்‌. 


ஏரிக்காற்று அவர்களின்‌ ஆடைகளை பறக்கச்செய்தது. 
கரைவிளிம்பில்‌ அமர்ந்திருந்த நாரைகள்‌ எழுந்து 
சிறகடித்து வானில்‌ நின்று பின்‌ மறுபக்கம்‌ நோக்கி 
தங்கள்‌ நிழல்பாவைகளை இழுத்தபடி சிறகசையாது 
மிதந்துசென்றன. சற்று நேரத்திலேயே நகரம்‌ மூழ்கி 
பின்னால்‌ சென்றதுபோல்‌ தோன்றியது. ஏரி இடதுபக்கம்‌ 
விழிதொடும்‌ எல்லை வரை சிற்றலைப்பரப்பென 
கிடந்தது. மேற்குக்கோட்டையின்‌ கரியகோடு 
மிகத்தொலைவில்‌ அதன்‌ எல்லையென தெரிந்தது. 
அதற்கு அப்பால்‌ பச்சைத்தீற்றலென மேற்குக்காட்டின்‌ 
மரங்களின்‌ உச்சிகள்‌ தெரிந்தன. ஏரிக்கரைச்சாலைக்கு 
வலப்பக்கம்‌ ஏரியிலிருந்து நகருக்குள்‌ செல்லும்‌ 
பன்னிரண்டு பெரிய குழாய்கள்‌ இறங்கி மண்ணுக்குள்‌ 
புகுந்து மறைந்தன. அவற்றுக்குள்‌ நீர்‌ ஓடும்‌ ஓசை 
மெல்லிய அதிர்வென ஏரிக்கரையில்‌ பரவி கர்ணனின்‌ 
இரு கால்களை அடைந்தது. 


“நான்‌ இங்கு அடிக்கடி வந்ததில்லை. இத்தனை பெரிய 
நீர்ப்பரப்பு இங்குள்ளது என்றெனக்கு தெரியும்‌. அது 
அளிக்கும்‌ விடுதலையையும்‌ பலமுறை 
அறிந்திருக்கிறேன்‌. ஆயினும்‌ இங்கு 
வரத்தோன்றியதில்லை” என்றான்‌ கர்ணன்‌. “நீராடிச்‌ 
செல்கையில்‌ மறுநாளும்‌ வரவேண்டுமென்று 
எண்ணாதவர்‌ இல்லை. ஆனால்‌ வருபவர்‌ சிலரே” என்ற 
சிவதர்‌ “நான்‌ ஏரியில்‌ நீராடுவதே இல்லை. அசைவற்ற 
நீரில்‌ நீந்துவது என்‌ கைகள்‌ அறியாதது. 
கங்கைக்கரையில்‌ பிறந்தவன்‌” என்றார்‌. கர்ணன்‌ திரும்பி 
நோக்கி “நகரமென இங்குளது மாபெரும்‌ பகடைக்களம்‌. 
எப்போதும்‌ ஒரு காய்‌ நம்மை நோக்கி நகர்த்தப்பட்ட 
பிறகே அந்தியுறங்கச்‌ செல்கிறோம்‌. நமது காயை 
நகர்த்தாமல்‌ மறுநாளை தொடங்க நம்மால்‌ முடியாது” 
என்றான்‌. 


ஏரிக்கரையிலிருந்து நீர்ப்பரப்பை நோக்கி 
இறங்கிச்சென்ற செங்கல்லால்‌ ஆன படிகளில்‌ 
காலடியோசை கேட்க, கர்ணன்‌ திரும்புவதற்குள்‌ 
குண்டாசி தடதடவென ஒலியெழுப்பியபடி மேலேறி 
வந்தான்‌. முன்னோக்கி விழுபவன்போல உடலை 
வளைத்தபமடி வந்து மூச்சிரைக்க “அங்க நாட்டரசரை 
வணங்குகிறேன்‌” என்று அவன்‌ சொன்னபோது 
கள்மயக்கிலிருக்கிறானா இல்லையா என்று அறிய 
முடியவில்லை. அவன்‌ புத்தாடை அணிந்து நகைகள்‌ 


போட்டிருந்தான்‌. தலையில்‌ புதிய தலைப்பாகை 
இருந்தது. 


“வா இளையோனே! உன்னைத்தான்‌ 
தேடிக்கொண்டிருந்தேன்‌. பீமபலனிடம்‌ கேட்டபோது நீ 
பெரும்பாலும்‌ அரண்மனையிலேயே இருப்பதாகவும்‌ 
இப்போது நூலாய்வில்‌ மூழ்கியிருப்பதாகவும்‌ 
சொன்னான்‌” என்றான்‌ கர்ணன்‌. குண்டாசி காற்றுபீரிடும்‌ 
ஒலியில்‌ நகைத்து “ஆம்‌, நான்‌ வெளியே வரும்போது 
என்னைப்பற்றி அப்பம பலரும்‌ சொல்வதை கேட்கிறேன்‌. 
அதிலிருந்து நான்‌ செய்து கொண்டிருப்பது நூலாய்வு 
என்று தெரிந்து கொள்கிறேன்‌” என்றபடி அருகே 
வந்தான்‌. அவனிடமிருந்த மெல்லிய நடுக்கமும்‌, கழுத்துத்‌ 
தசைகள்‌ இறுகி இறுகி நெளிந்ததும்‌, உதடுகளின்‌ 
இருபக்கத்திலிருந்த சிறு கோணலும்‌ அவனிடம்‌ 
கள்மயக்கிருப்பதை காட்டின. கர்ணன்‌ “பகலிலேயே...” 
என்றான்‌. 


சிரித்தபடி “காலையிலேயே...” என்றான்‌ குண்டாசி. 
“துயிலெழுகையில்‌ ஒரு மொந்தை நிறைய கடும்மதுவை 
குடிக்காமல்‌ என்னால்‌ என்னை உணரமுடியாது 
மூத்தவரே. இதுவரை பன்னிரண்டு முறை மதுவை 
கைவிட்டிருக்கிறேன்‌. ஒவ்வொருமுறையும்‌ மேலும்‌ 
ஊக்கத்துடன்‌ திரும்பி வந்திருக்கிறேன்‌. இன்றுகாலையும்‌ 
அப்படி திரும்பிவந்தேன்‌.” அவன்‌ “ஆகவேதான்‌ 
இந்தப்புத்தாடைகள்‌... எப்படி உள்ளன?” என்றான்‌. 
“நன்று” என்றான்‌ கர்ணன்‌. “நான்‌ இளவரசனைப்போல்‌ 
இருப்பதாக சொன்னார்கள்‌... நான்‌ இளவரசனைப்போல 
பேசவேண்டும்‌ என முயல்கிறேன்‌.” 


அவன்‌ கையை நீட்டி விரலால்‌ சுட்டி ஏதோ சொல்லவந்து 
அது பிடிகிடைக்காமல்‌ கைவிட்டு “ஆனால்‌ ஒன்று... 
இப்போது மது என்னை உளறச்செய்வதில்லை. அல்லது 
மது அருந்தாதபோதும்‌ நான்‌ மது அருந்தியவனாக 
பேசத்தொடங்கியிருக்கிறேன்‌” என்றான்‌. “நன்று” 
என்றபின்‌ கர்ணன்‌ திரும்ப, அவன்‌ கர்ணன்‌ கையை 
தொட்டு “மூத்தவரே, அங்கு நீர்விளையாட்டு நிகழ்கிறது. 
இங்கிருந்து அதை பார்த்துக்‌ கொண்டிருந்தேன்‌” 
என்றான்‌. கர்ணன்‌ “நீயும்‌ இறங்கி நீந்தியிருக்கலாமே?” 
என்றான்‌. அவ்வார்த்தைக்கு பொருளில்லை என அவன்‌ 
அறிந்திருந்தாலும்‌ அப்போது இயல்பாக 
கேட்கவேண்டியது அதுவே என்று தோன்றியது. 


“நீங்கள்‌ நினைப்பதுபோல்‌ அல்ல மூத்தவரே. என்னால்‌ 
நீந்த முடியும்‌” என்றான்‌ குண்டாசி. “ஆனால்‌ இங்கிருந்து 


அதை பார்த்துக்கொண்டிருக்கவே விரும்புகிறேன்‌. 
விந்தையான ஒரு நிகழ்வு அது...” அவன்‌ தன்‌ தலையை 
கையால்‌ தட்டி “பித்தெழுந்து சித்தம்‌ பிறழ்ந்த கவிஞன்‌ 
ஒருவனின்‌ நாடகத்தை களிமயக்கில்‌ கூத்தன்‌ நடிப்பது 
போல” என்றான்‌. சிரித்து “சரியாகச்‌ சொல்லிவிட்டேன்‌ 
அல்லவா? என்ன அருமையான சொல்லாட்சி! சிறந்த 
ஒப்புமை” என்றான்‌. புருவம்‌ சுளித்து “எது?” என்றான்‌ 
கர்ணன்‌. “இவ்விளையோரும்‌ அவரும்‌ நீராடுவது” 
என்றான்‌ குண்டாசி. 


கர்ணன்‌ அவனை புரியாமல்‌ நோக்கிக்கொண்டிருந்தான்‌. 
குண்டாசி “அவரது கைகளால்‌ மட்டுமே 
தூக்கப்படக்கூடிய பெருங்கதாயுதம்‌ ஒன்று இங்குள்ளது 
அறிவீர்களா?” என்றான்‌. “இங்கா?” என்று கேட்டான்‌ 
கர்ணன்‌. “ஆம்‌, முன்பு புராணகங்கையில்‌ அது 
கிடைத்தது. இங்கிருந்த பெருங்களிறான உபாலன்‌ 
இறந்தபோது அதை எரியூட்ட புராணகங்கையில்‌ 

ப அபப்கவ வப அப்போது அது தட்டுபட்டது. முதலில்‌ 
ஏதோ மாளிகைமுகட்டின்‌ மாடக்கலம்‌ என்றே 
எண்ணினர்‌. முழுமையாக எடுத்தபின்னரே அது 
கதைப்படை என தெரிந்தது.” கர்ணன்‌ அவனை 
வெறுமனே நோக்கினான்‌ 


“மூத்தவர்‌ பிறப்பதற்கு முந்தையநாள்‌ அது நிகழ்ந்தது 
என்கிறார்கள்‌” என்றான்‌ குண்டாசி. “மூத்தவரின்‌ 
பிறப்புக்குமுன்‌ எழுந்த தீக்குறிகளில்‌ ஒன்றென 
உபாலனின்‌ இறப்பை சொல்வதுண்டு நிமித்திகர்‌. அந்த 
கதையை தூக்கும்‌ வல்லமைகொண்ட ஒருவனே 
மூத்தவரைக்‌ கொல்லமுடியும்‌ என்று பின்னர்‌ சூதர்‌ 
பாடத்தொடங்கினர்‌.” வாயை சப்புக்கொட்டி உதடுகளின்‌ 
பொருத்தில்‌ நுரையென இருந்த எச்சிலை மேலாடையால்‌ 
துடைத்தபடி “ஆகவே அவர்‌ வெல்லற்கரியவர்‌ என்று 
முடிவுசெய்துவிட்டனர்‌. ஏனென்றால்‌ பொதுவான 
கதைப்படைகளைவிட அது பதினெட்டு மடங்கு 
பெரியது. மானுடர்‌ எவரும்‌ அதை அசைக்கக்கூட 
முடியாது.” 


“ஆம்‌, பார்த்திருக்கிறேன்‌” என்றான்‌ கர்ணன்‌. குண்டாசி 
“ராகவராமனின்‌ அணுக்கராகிய அனுமனின்‌ 
கையிலிருந்த கதை அது என்கிறார்கள்‌. இந்நகரின்‌ 
முகப்பில்‌ அதை நிறுவி அதற்கு ஐவேளை பூசைகள்‌ 
செய்கிறார்கள்‌. பெருந்தெய்வமென அ 
எழுந்தருளியிருக்கிறது. எதற்கு தெரியுமா?” என்றவன்‌ 
குரல்‌ தாழ்ந்தது. இருகண்களும்‌ அகன்றன. கருவிழிகள்‌ 
மேலும்‌ அகல உள்ளே கருந்துளைகள்‌ திறந்தன. “ஏன்‌ 


தெரியுமா?” கர்ணன்‌ “சொல்‌” என்றபடி பொறுமையற்ற 
உடலசைவுடன்‌ திரும்பி சிவதரை பார்த்தான்‌. அவர்‌ 
கண்முன்‌ விரிந்த ஏரியை நோக்கி சுருங்கிய கண்களுடன்‌ 
நின்றிருந்தார்‌. 


“அது அனுமனின்‌ கதை அல்ல மூத்தவரே. நாம்‌ 
நின்றிருக்கும்‌ இந்த அஸ்தினபுரி நம்‌ மூதாதை 
ஹஸ்தியால்‌ உருவாக்கப்பட்டதல்ல. இதை 
உருவாக்கியதால்தான்‌ அவர்‌ ஹஸ்தி என்று 
அழைக்கப்பட்டார்‌. இதை இங்கு அவர்‌ ஏன்‌ 
உருவாக்கினார்‌? இங்கு ஆறுகளில்லை. மலைகளின்‌ 
பாதுகாப்புமில்லை. இங்கு ஏன்‌ ஒரு நகரை 
உருவாக்கினார்‌ என்றால்‌...” அவன்‌ கைகளைத்தாக்கி 
“இங்கு ஏற்கனவே ஒரு அஸ்தினபுரி இருந்தது. அந்த 
அஸ்தினபுரியின்‌ எஞ்சிய இடிபாடுகளைக்‌ கொண்டு 
உருவாக்கப்பட்ட நகரம்‌ இது” என்றான்‌. மேலும்‌ அணுகி 
ஆழ்ந்த குரலில்‌ “அந்த அஸ்தினபுரிநகரம்‌ அதற்கு முன்‌ 
இங்கிருந்த இன்னொரு அஸ்தினபுரியின்‌ சிதைவுகளால்‌ 
உருவாக்கப்பட்டது” என்றான்‌. 


கர்ணன்‌ மீசையை நீவியபடி ஏரியின்‌ ஒளி அலையடித்த 
முகத்துடன்‌ நோக்கி நின்றான்‌. “மூத்தவரே, 
மண்ணுக்கடியில்‌ பல அஸ்தினபுரிகள்‌ இருக்கின்றன. 
மிக ஆழத்தில்‌ இருக்கும்‌ அஸ்தினபுரி நாம்‌ 
எண்ணிப்பார்க்கவே அஞ்சும்‌ அளவுக்கு 
பேருருக்கொண்டது. அதில்‌ எஞ்சிய ஒரு துளியே அடுத்த 
அஸ்தினபுரி. அதன்‌ துளியே அடுத்தது. நாமிருக்கும்‌ இந்த 
இறுதியான அஸ்தினபுரி இலைநுனியில்‌ துளித்துத்‌ 
தொங்கி ஆடி நிலையற்றிருக்கும்‌ ஒரு சிறுதுளி. அதன்‌ 
நீர்மையிலாடும்‌ துளிநிழல்கள்‌ நாம்‌.” 


“நல்ல கற்பனை” என்றபின்‌ கர்ணன்‌ திரும்பினான்‌. 
அவன்‌ தோளைப்பற்றி “உங்களுக்கு விருப்பிருந்தால்‌ 
சென்று அந்த கதைப்படையைப்‌ பாருங்கள்‌. எளிய 
படைக்கலம்‌ அல்ல அது. அது ஏதோ ஒரு 
பெருஞ்சிலையின்‌ கையில்‌ இருந்தது. ஆனால்‌ எந்தச்‌ 
சிலை?” என்றான்‌ குண்டாசி. “முற்காலத்தில்‌ எங்காவது 
மாபெரும்‌ அனுமன்‌ சிலை ஒன்றை அமைத்திருக்கலாம்‌” 
என்றார்‌ சிவதர்‌. “அணுக்கரே, ராகவராமனும்‌ அனுமனும்‌ 
வாழ்ந்த காலம்‌ நமது முனிவர்களின்‌ சுவடிகள்‌ எட்டும்‌ 
தொலைவில்தான்‌. இப்படி ஒரு பெருஞ்சிலையோ அதன்‌ 
கையில்‌ ஒரு பெருங்கதையோ அமைத்ததாக எந்தச்‌ 
சிற்பநூலும்‌ சொல்லவில்லை. எந்த முனிவரின்‌ 
காவியமும்‌ சொல்லவில்லை. நான்‌ அதைத்தான்‌ 
நூல்களில்‌ மாதங்களாக அமர்ந்து ஆய்வுசெய்தேன்‌.” 


“அப்படி இருந்தால்கூட அது எங்ஙனம்‌ இங்கு வந்தது? 
புராணகங்கையின்‌ நீரில்‌ வந்தது என்கிறார்கள்‌. 
புராணகங்கை இத்தனை பெரிய உலோகப்‌ பொருளை 
உருட்டி வருமா என்ன?” என்றான்‌ குண்டாசி. “என்ன 
சொல்லவருகிறாய்‌?” என்றான்‌ கர்ணன்‌. “மூத்தவரே, 
இங்கு ஒரு மாபெரும்‌ சிலை இருந்தது. அந்தச்‌ சிலையின்‌ 
கையில்‌ இருந்த கதை அது. கதை மட்டுமே நமக்கு 
கிடைத்திருக்கிறது. அந்த மாபெரும்‌ சிலை இந்த 
மண்ணுக்குள்தான்‌ இருக்கிறது. மண்ணுக்குள்‌ புதைந்து 
அது புன்னகைத்துக்‌ கொண்டிருக்கிறது” குண்டாசி 
சொன்னான்‌. அவனது ஒருகண்‌ அதிர்ந்தது. 


“ஏன்‌?” என்றான்‌ கர்ணன்‌. “ஏனென்றால்‌ அது 
பலிகொள்ளப்போகிறது... நூற்றுக்கணக்கான பலிகள்‌. 
ஆயிரக்கணக்கான பலிகள்‌. உடைந்து சிதறும்‌ 
மண்டைகள்‌. நீர்த்துளிகள்‌ தெறிப்பதுபோல ஒவ்வொரு 
மண்டையும்‌ சிதறும்‌. மானுடத்தலை என்பது உடல்மிகுந்த 
குருதி கொதித்து நுரைத்து நிறைந்த ஒரு பானை அன்றி 
வேறேதுமில்லை. சிதறப்போகிறது செங்குருதி! 
வெண்மூளையுடன்‌ சேர்ந்து நிணம்‌ ஊறிப்பரவி 
கால்வழுக்கும்‌ குருதி. ஆம்‌, அதை நான்‌ அறிவேன்‌. 
அதைத்தான்‌ இங்கிருந்து நான்‌ 
பார்த்துக்கொண்டிருக்கிறேன்‌” குண்டாசி நடுங்கும்‌ 
குரலில்‌ சொன்னான்‌. 


“இதோ இந்த ஏரி... நீங்கள்‌ இதை நீல நிறமாக 
பார்க்கிறீர்கள்‌. நான்‌ அதை சிவந்த நிறமாக பார்க்கிறேன்‌. 
இது ஒரு ஏரியல்ல மூத்தவரே, இது ஒரு குருதிப்பெருக்கு. 
மூதாதையர்‌ மேலே விண்ணுலகிலிருந்து பதைபதைத்து 
கீழ்‌ நோக்குவதை பார்க்கிறேன்‌. அவர்கள்‌ என்னிடம்‌ 
சொல்கிறார்கள்‌ மூடா, குடித்துக்‌ குடித்து உன்‌ உடல்‌ 
கெட்டுவிட்டது. உன்‌ உயிர்‌ படுதிரியென எரிகிறது. நீ 
இருப்பதே இந்த எச்சரிக்கையை அவர்களுக்கு 
கொடுப்பதற்காகத்தான்‌, சென்று சொல்‌ என்று!” 


மீசையை ஒதுக்கிவிட்டு மறுகரையை நோக்கியபடி 
“சென்று சொல்லவேண்டியதுதானே?” என்றான்‌ கர்ணன்‌. 
“சொன்னேன்‌. என்னை துச்சலர்‌ ஓங்கி அறைந்து 
பிடித்துத்‌ தள்ளினார்‌. நான்‌ அழுதபடி இங்கு வந்து 
அமர்ந்தேன்‌. மூத்தவரே, நீங்கள்‌ சொன்னால்‌ கேட்பார்கள்‌. 
சென்று சொல்லுங்கள்‌!” என்றான்‌. “என்ன 
சொல்லவேண்டும்‌?” “இந்த ஏரியில்‌ நீராடவேண்டாம்‌. இது 
குருதி என்று சொல்லுங்கள்‌. இவர்கள்‌ அத்தனை பேர்‌ 
தலையையும்‌ உடைக்கப்போகும்‌ கதைப்படை இங்கு 
உள்ளது என்று சொல்லுங்கள்‌. அந்த கதையை 


எடுக்கப்போகிறவன்‌ யார்‌ தெரியுமா?” 


“யார்‌?” என்றான்‌ கர்ணன்‌. “பீமன்‌ அவன்‌ பேர்‌... பீமன்‌ 
என்றால்‌ என்ன பொருள்‌?” சிவதர்‌ “பெரியவன்‌ என்று” 
என்றார்‌. “ஆம்‌, பெரியவன்‌. நம்மனைவரைவிட 
பெரியவன்‌. இன்னும்‌ சில நாட்களில்‌ அவன்‌ உடலில்‌ 
கொலைத்தெய்வங்கள்‌ குடியேறும்‌” என்றான்‌ குண்டாசி. 
“அத்தனை தெய்வங்களுக்கும்‌ கருவறைகள்‌ அமைந்த 
பேராலயம்‌ என அவனுடல்‌ மாறும்‌. நம்‌ தலைக்குமேல்‌ 
கிளைவிரித்து விழுதுபரப்பி நிற்கும்‌ ஆலமரமென 
அவன்‌ எழுவான்‌. அவன்‌ கையில்‌ அந்த கதை 
கொல்படையாகும்‌. அதைச்‌ சுழற்றி நம்மை அறைந்து 
சிதறடிப்பான்‌. நமது தலைகள்‌ பல்லிமுட்டைகள்‌ என 
சிதறும்‌. மூளையும்‌ கொழுப்பும்‌ நிணமும்‌ கலந்து அவை 
தெறிப்பதை என்னால்‌ பார்க்க முடிகிறது.” 


குண்டாசியின்‌ ஒரு கண்ணிலிருந்து கண்ணீர்‌ வழிந்தது. 
அந்தவிழி அடிபட்டதுபோல துடிதுடித்தது. “வெறும்‌ 
குருதிக்‌ குமிழிகள்‌ மூத்தவரே. எங்கள்‌ தலைகள்‌ எல்லாம்‌ 
வெறும்‌ குருதிக்குமிழிகள்‌ அன்றி வேறொன்றுமில்லை. 
அதை நான்‌ இங்கிருந்து பார்த்துக்‌ கொண்டிருந்தேன்‌.” 
உரத்த வெறிக்குரலில்‌ “இதோ தெரிகிறதே, இது என்ன? 
இது ஏரி என்று நீங்கள்‌ பார்ப்பீர்கள்‌. இது நீரல்ல. இது 
குருதிப்பெருக்கு... செங்குருதிப்பெருக்கு! இப்பெருக்கில்‌ 
விழுந்து நீராடுகிறார்கள்‌ மூடர்கள்‌! நான்‌ சென்று அதை 
அவர்களிடம்‌ சொன்னேன்‌. துச்சலர்‌ என்னை அடித்துத்‌ 
துரத்தினார்‌. ஆகவே இங்கு வந்து அமர்ந்திருக்கிறேன்‌” 
என்றான்‌. 

அவன்‌ குனிந்து கர்ணனின்‌ கால்களை பற்ற வந்தான்‌. 
“நீங்கள்‌ சொன்னால்‌ கேட்பார்கள்‌. உங்கள்‌ கால்களைப்‌ 
பற்றி மன்றாடுகிறேன்‌. சென்று அவர்களிடம்‌ 
சொல்லுங்கள்‌!” அடைத்தகுரலில்‌ “என்ன?” என்றான்‌ 
கர்ணன்‌. “அங்கு நீராடவேண்டாம்‌ என்று சொல்லுங்கள்‌. 
இக்குருதியில்‌ ஆடவேண்டாம்‌ என்று நான்‌ 
மன்றாடுவதாக சொல்லுங்கள்‌. அவர்களை கரையேறி 
எங்கேனும்‌ நின்று கொள்ளச்‌ சொல்லுங்கள்‌. இங்கிருக்கும்‌ 
அத்தனை கெளரவர்களும்‌ அவர்களின்‌ மைந்தர்களும்‌ 
இந்நகரை உதறிவிட்டு தப்பி ஓடட்டும்‌.” 

குண்டாசி விசும்பியபடி சொன்னான்‌ “மூத்தவரே, 
பாரதநிலம்‌ மிகப்பெரியது. அடர்காடுகள்‌ உள்ளன. 
இவர்கள்‌ அசுரர்கள்‌. இவர்கள்‌ வேட்டையாடி மகிழ்ந்து 


வாழும்‌ காடுகள்‌ உள்ளன. மீன்‌ பிடித்து உண்ணத்தகுந்த 
பெருநதிகள்‌ உள்ளன. மலைகள்‌, தாழ்வரைகள்‌, 
புல்வெளிகள்‌... மூத்தவரே, முடிவின்றி பெருகிக்‌ 
கிடக்கிறது பாரதவர்ஷம்‌. இங்கு வேண்டாம்‌! 
இந்நகரத்தின்‌ அடியில்‌ குருதிவிடாய்‌ கொண்ட மாபெரும்‌ 
கொலைத்தேவன்‌ ஒருவன்‌ துயில்‌ கொண்டிருந்தான்‌. 
இதோ அவன்‌ கண்விழித்துவிட்டான்‌. கொல்கருவியை 
நோக்கி கைநீட்டிவிட்டான்‌. நான்‌ சொல்வதை 
அவர்களிடம்‌ சொல்லுங்கள்‌!” 


“சரி” என்றபின்‌ கர்ணன்‌ திரும்பினான்‌. “மூத்தவரே, 
நில்லுங்கள்‌! நான்‌ சொல்வதை கேளுங்கள்‌!” என்றபடி 
குண்டாசி பின்னால்‌ வந்தான்‌. “செல்‌! விலகு!” என்றான்‌ 
கர்ணன்‌. உரக்க “இல்லை மூத்தவரே” என அவன்‌ 
கைகளை பிடிக்க வந்தான்‌. உரக்க “போதும்‌, விலகு!” 
என்றான்‌ கர்ணன்‌. “மூத்தவரே...” என்றபம அவன்‌ 
பின்னால்‌ வந்தான்‌. கர்ணன்‌ திரும்பிப்‌ போகும்படி 
கைகாட்ட “சரி” என்றபடி அவன்‌ நின்றுகொண்டான்‌. 

கர்ணன்‌ தனக்குப்பின்னால்‌ “மூத்தவரே” என முனகிய 
குண்டாசியை திரும்பி நோக்காமல்‌ சலிப்புடன்‌ நடக்க 
சிவதர்‌ அருகே வந்தபடி “உள்ளுணர்வுகளின்‌ காற்றால்‌ 
அலைக்கழிக்கப்படும்‌ இறகு” என்றார்‌. கர்ணன்‌ 
சினத்துடன்‌ திரும்பி “அதையும்‌ அணிகொண்டுதான்‌ 
சொல்ல வேண்டுமா?” என்றான்‌. சிவதர்‌ சிரித்து “எப்படி 
தவிர்ப்பது? நாமனைவரும்‌ வாழ்வது ஒரு 
பெருங்காவியத்தின்‌ உள்ளே அல்லவா?” என்றார்‌. 
புருவம்‌ சுருக்கி “என்ன காவியம்‌?” என்றான்‌ கர்ணன்‌. 


“நம்மனைவரின்‌ வாழ்வையும்‌ எங்கோ இருந்து 
கிருஷ்ணத்வைபாயன மகாவியாசர்‌ ஒரு முடிவற்ற 
பெருங்காவியமாக எழுதிக்‌ கொண்டிருக்கிறார்‌ 
என்கிறார்கள்‌ சூதர்கள்‌. ஆகவே நாம்‌ சொல்லும்‌ 
ஒவ்வொரு சொல்லும்‌ அவர்‌ முன்னரே 
எழுதிக்கொண்டிருப்பதுதான்‌” என்றார்‌ சிவதர்‌. “உளறல்‌” 
என்று கர்ணன்‌ கையசைத்தான்‌. “சூதர்களுக்கு 
மாயங்களை அமைப்பதே வேலை. அவர்களின்‌ 
வீண்சொற்கள்‌ நம்‌ சித்தங்களிலும்‌ 
சிக்கிக்கொள்கின்றன.” 


“இல்லை, நான்‌ அதை உண்மை என்றே நம்புகிறேன்‌. 
அவர்‌ நாளை எழுதப்போகிறாரா நேற்றே எழுதிவிட்டாரா 
என்பதெல்லாம்‌ முதன்மையான வினாக்கள்‌ அல்ல. 
ஆனால்‌ இவையனைத்தும்‌ அக்காவியத்தின்‌ நிகழ்வுகள்‌ 
என்பதில்‌ ஐயமில்லை. அதன்‌ பல்லாயிரம்‌ 
இயல்தகவுகளின்‌ சிடுக்குகளில்‌ உள்ளன நம்‌ 
வாழ்க்கையின்‌ வினாக்களும்‌ விடைகளும்‌.” 


“காவியங்களில்‌ வாழ்வதெனும்‌ கற்பனை 
ஷத்ரியர்களுக்கு மட்டும்தான்‌ என நினைத்தேன்‌” 
என்றான்‌ கர்ணன்‌. “இல்லை அரசே, காவியம்‌ கற்ற 
அனைவருக்குமே அந்த உளமயக்கு உள்ளது. 
காவியங்களில்‌ நான்‌ இருக்கப்போவதில்லை. இதோ 
ஒற்றைமுகத்தின்‌ ஓராயிரம்‌ வடிவமென எழுந்துள்ள 
இவர்களிலும்‌ எவர்‌ எஞ்சுவார்கள்‌ என அறியேன்‌. நீங்கள்‌ 
இருப்பீர்கள்‌. உங்கள்‌ தோழர்களும்‌ எதிரிகளும்‌ 
இருப்பார்கள்‌.” 


“ஏனென்றால்‌ காவிய ஆசிரியன்‌ வாழ்க்கையை 
பெரும்போர்க்களமென்று எண்ணுகிறான்‌. அதில்‌ 
நீங்களெல்லாம்‌ பெருந்தேர்வீரர்கள்‌. 
உங்களைக்கொண்டே அவை எழுதப்படும்‌. உங்கள்‌ தேர்‌ 
ஊர்ந்துசெல்லும்‌ வழியின்‌ சிற்றுயிர்களே பிற 
மானுடர்கள்‌” என்ற சிவதர்‌ புன்னகைத்து “உயர்ந்தோர்‌ 
மாட்டு உயிர்க்கும்‌ உலகை இளமையிலேயே நாங்கள்‌ 
அறிந்துகொள்கிறோம்‌” என்றார்‌. 


கர்ணன்‌ “இது என்ன பேச்சு? வீண்‌...” என கையை 
அசைத்தான்‌. “ஆனால்‌ இத்தகைய எண்ணங்களை நாம்‌ 
அனைவரும்‌ விரும்புகிறோம்‌. ஓர்‌ இடர்‌ எழுகையில்‌ 
உரிய தீர்வுக்குச்‌ செல்வதைவிட பொருத்தமான 
ஒப்புமையை அல்லது அணிச்சொல்லை 
அடைவகதைப்பற்றித்தான்‌ நாம்‌ கவலை கொள்கிறோம்‌. 
கிடைத்ததும்‌ வென்றுவிட்டதாக எண்ணி உவகையில்‌ 
துள்ளுகிறோம்‌.” திரும்பி குண்டாசி இருந்த இடத்தை 
நோக்கிய கர்ணன்‌ “இந்தக்‌ குடிகாரமூடனும்‌ 
காவியங்களுக்குள்‌ சென்று விழுந்ததை 
எண்ணினால்தான்‌ வியப்பாக இருக்கிறது” என்றான்‌. 


“கற்கும்‌ நூல்களில்‌ இருந்தே நமது மொழி அமைகிறது 
அரசே. இதோ இப்பெரும்‌ ஏரியும்‌ கோட்டையும்‌ 
அதற்கப்பாலுள்ள அரண்மனைத்‌ தொகையும்‌ 
அனைத்துமே ஒப்புமைகளாகவும்‌ உருவகங்களாகவும்‌ 
சொல்லணிகளாகவும்‌ என்‌ கண்களுக்கு 
தென்படுகின்றன?” என்றார்‌ சிவதர்‌. “சொல்லப்போனால்‌ 
நானேகூட உங்களுடன்‌ சேர்க்கப்பட்ட ஓர்‌ அணியசைச்‌ 
சொல்‌ மட்டுமே.” கர்ணன்‌ சிரித்து “ஆம்‌, எளிய 
சொற்றொடரில்‌ எண்ணம்‌ எடுப்பதற்கே உளப்பழக்கம்‌ 
அற்றவராகிவிட்டோம்‌” என்றான்‌. 


ஏரிமேல்‌ நாரைகள்‌ வெண்தாமரை மலர்த்தொகை போல 
கொத்தாக நீந்திச்சென்றன. அவற்றின்‌ கால்கள்‌ நீருக்குள்‌ 
துழாவுவதை பார்க்கமுடியவில்லை. ஆகவே அவை 
ஒழுக்கில்‌ இழுத்துச்‌ செல்லப்படுவதுபோல்‌ தோன்றின. 
சிவதர்‌ சிரித்து “அவையும்‌ அணிகளாக 
பொருள்கொள்கின்றன என்‌ நெஞ்சில்‌” என்றார்‌. 
“சொல்லுங்கள்‌” என்றான்‌ கர்ணன்‌ புன்னகையுடன்‌. 
“நாம்‌ வேறென்ன பேசிக்கொள்ளமுடியும்‌?” 


[image] 


“பராசரரின்‌ புராணமாலிகையில்‌ வரும்‌ உவமை. உள்ளம்‌ 
என்பது அன்னத்தின்‌ கால்‌. அது இயங்குவதை அன்னம்‌ 


அறியாது.” கர்ணன்‌ நகைத்து “ஆம்‌” என்றான்‌. சிவதர்‌ 
“இப்போது சிந்துநாட்டரசர்‌ செய்ய வேண்டியதென்ன 
என்று அவரிடம்‌ சொல்ல வேண்டியதில்லை” என்றார்‌. 
“அவர்‌ எந்நேரமும்‌ துரியோதனருடன்‌ இருக்கவேண்டும்‌ 
என்று மட்டும்‌ சொன்னால்‌ போதும்‌.” 


கர்ணன்‌ “எந்நேரமும்‌ என்றால்‌...?” என்றான்‌. “எந்நேரமும்‌” 
என்று சிவதர்‌ அழுத்தினார்‌. “ஒரு தருணத்தில்கூட 
பாஞ்சாலத்து அரசி துரியோதனரை தனிப்பட்ட 
முறையில்‌ சந்திக்கலாகாது. அவர்களிடையே ஒரு 
சொல்லாடல்கூட நிகழலாகாது.” கர்ணன்‌ ஏதோ 
சொல்லவந்தபின்‌ தலையசைத்தான்‌. “சொல்‌ எனும்‌ 
நாகப்பல்‌...” என சிவதர்‌ தலையை அசைத்தார்‌. 


கர்ணன்‌ புருவம்‌ சுருங்கி நோக்க “அரசே, இங்கிருந்து 
சென்று மீள்வது வரை விழிப்பிலும்‌ துயிலிலும்‌ அரசர்‌ 
துரியோதனர்‌ அருகே ஜயத்ரதர்‌ இருப்பாரென்றால்‌ 
கணிகர்‌ சொன்ன அத்தருணத்தைக்‌ கடந்து இங்கு மீள 
முடியும்‌” என்றார்‌ சிவதர்‌. கர்ணன்‌ அவர்‌ கண்களை 
சிறிதுநேரம்‌ நோக்கியபின்‌ “ஆம்‌, உண்மை” என்றான்‌. 
பின்பு முகம்விரிய நகைத்து “ஜயத்ரதன்‌ ஒன்றையும்‌ 
தவறவிடமாட்டான்‌. ஏனென்றால்‌ அவன்‌ இன்னொரு 
அரசநாகம்‌” என்றான்‌. சிவதர்‌ இப்போது புரிந்துகொண்டு 
“ஆம்‌” என நகைத்தார்‌. 


“அனால்‌ இதெல்லாம்‌ தேவையற்ற முன்னெச்சரிக்கைகள்‌ 
என்றே என்‌ உள்ளம்‌ சொல்கிறது” என்றான்‌ கர்ணன்‌. 
சிவதர்‌ “நாம்‌ செய்யக்கூடுவது இது ஒன்றே. இதை மீறி 
அடுத்த காயை தெய்வங்கள்‌ நகர்த்தக்கூடும்‌” என்றார்‌. 
கர்ணன்‌ சினத்துடன்‌ திரும்பி “சிறந்த வழியொன்றை 
சொல்கிறீர்கள்‌. அதன்‌ பிறகு அதை நீங்களே 
தோற்கடிக்கிறீர்கள்‌” என்றான்‌. “அது சிறந்த வழிதான்‌. 
ஆனால்‌ தெய்வங்களை தடுக்கும்‌ வழி அல்ல. 
அதைத்தான்‌ சொன்னேன்‌” என்றார்‌ சிவதர்‌. “இனி 
தாங்கள்‌ எதுவும்‌ சொல்லவேண்டியதில்லை” என்று 
சொல்லிவிட்டு கர்ணன்‌ மறுபக்கமாக 
திரும்பிக்கொண்டான்‌. 


மறுகரையில்‌ நாட்டப்பட்டிருந்த மூங்கில்மேல்‌ 
சிந்துநாட்டின்‌ கரடிக்கொடி பறந்துகொண்டிருப்பதை 
பார்த்தான்‌. அவனை நோக்கி ஓடிவந்த சிந்துநாட்டு 
காவலர்தலைவன்‌ தலைவணங்கி “அரசர்‌ 
நீர்விளையாடுகிறார்‌ அங்கநாட்டரசே” என்றான்‌. கர்ணன்‌ 
“சிந்துநாட்டரசரை ஓர்‌ அலுவலுக்காக பார்க்க வந்தேன்‌” 
என்றான்‌. அவன்‌ தயங்கி “எவரையும்‌ 


அருகணையவிடவேண்டாம்‌ என எனக்கு ஆணை” 
என்றான்‌. “நான்‌ அழைத்ததாக சொல்‌” என்றான்‌ 
கர்ணன்‌. சிவதர்‌ “வேண்டாம்‌, நாங்களே 
சொல்லிக்கொள்கிறோம்‌” என முன்னால்‌ சென்றார்‌. 


“நான்‌ வந்திருக்கலாகாதென உணர்கிறேன்‌ சிவதரே” 
என்றான்‌ கர்ணன்‌. “எளிய செய்தி. அதைச்சொல்ல நானே 
ஏரிக்கரைவரை வரவேண்டுமா?” சிவதர்‌ “இல்லை, 
இக்களியாட்டத்தை தாங்கள்‌ காண்கிறீர்கள்‌ என 
பீமசேனர்‌ உணரவேண்டும்‌. அங்கு சென்று 
காத்திருப்போம்‌. நாம்‌ காத்திருப்பது அக்களியாட்டத்தை 
முடித்து வைக்கும்‌” என்றார்‌. 


“ஜயத்ரதர்‌ மேலேறி வந்ததும்‌ அவரிடம்‌ தனியாக அவர்‌ 
இந்திரப்பிரஸ்தத்திற்கு துரியோதனருடன்‌ துணையாகச்‌ 
செல்லவேண்டும்‌ என்று கோருங்கள்‌. நாம்‌ 
சொல்வதென்ன என்பதை தொலைவில்‌ நின்று 
நோக்குகையிலேயே இளைய பாண்டவர்‌ உணர்ந்து 
கொள்வார்‌. அந்தச்‌ செய்தியுடன்‌ அவர்‌ இந்நகர்விட்டு 
நீங்க வேண்டும்‌.” 

“இது எதுவும்‌ எனக்குப்‌ புரியவில்லை” என்றான்‌ கர்ணன்‌. 
“பீமசேனர்‌ நுட்பமானவர்‌. அவர்‌ இங்கு வந்திருக்கும்‌ 
பாஞ்சால அரசியின்‌ வாயும்‌ செவியும்‌ விழியும்‌” என்றார்‌ 
சிவதர்‌. “நீங்கள்‌ ஜயத்ரதருக்கு எத்தனை நெருக்கமென 
அவர்கள்‌ அறிந்தாகவேண்டும்‌. நீங்கள்‌ அவரே என அரசி 
எண்ணவேண்டும்‌.” 


அவர்கள்‌ அணுகும்தோறும்‌ மேற்குக்கரையில்‌ 
ஏரிநீர்ப்பரப்பு கொந்தளித்துக்‌ கொண்டிருப்பதை 
காணமுடிந்தது. “மீன்கூட்டம்‌ கரையணைந்தது போல” 
என்றார்‌ சிவதர்‌. அதையே கர்ணனும்‌ எண்ணிக்‌ 
கொண்டிருந்தான்‌. பல்லாயிரம்‌ மீன்கள்‌ கரையணைந்து 
துள்ளி விழுந்து வால்சுழற்றி அறைந்து சிறகுகளை 
வீசிஎழுவதுபோல அப்பகுதியே கொப்பளித்து 
அலைபாய்ந்தது. அங்கு மட்டும்‌ சுழல்‌ காற்றுகள்‌ ஏரி மேல்‌ 
படர்ந்தது போல. அல்லது மேலிருந்து பெரும்‌ பாறைகள்‌ 
அங்கே உதிர்வது போல. அங்கே எழுந்த கூச்சல்களும்‌ 
சிரிப்பொலிகளும்‌ எதிர்ப்பக்கமிருந்த கரிய 
பெருங்கோட்டையில்‌ மோதி திரும்பவந்தன. காற்றில்‌ 
சிதறி காதருகே சில சிதர்கள்‌ ஒலித்துப்பறந்தன. 
கரையிலிருந்து கூட்டங்கூட்டமாக இளைய கெளரவர்கள்‌ 
நீரில்‌ பாய்ந்தனர்‌. நீர்‌ வெடித்து பளிங்குச்சில்லுகளாக 
பரவி உருவான நீலவாய்‌ அவர்களை அள்ளி 


விழுங்கியது. நீர்ப்பரப்பை பிளந்து பிறந்து வந்து 
தலைசிலுப்பி வாயில்‌ அள்ளிய ஒளியை உமிழ்ந்து 
கூச்சலிட்டனர்‌. நீரின்‌ அலைவிளிம்பிலிருந்து 
ஆமைக்கூட்டங்கள்போல கரைநோக்கி தவழ்ந்தேறி 
எழுந்து கரைமேல்‌ ஓடினர்‌. நீரில்‌ பீமன்‌ 
நீந்திக்கொண்டிருப்பதை தொலைவிலிருந்தே அவன்‌ 
கண்டான்‌. அவனைச்‌ சூழ்ந்து சென்ற 
இளையகெளரவர்கள்‌ அவன்‌ தோள்மேல்‌ ஏறியும்‌ கடந்து 
தாவிக்குதித்தும்‌ அவன்‌ முதுகின்மேல்‌ மிதித்து 
எம்பிவிழுந்தும்‌ கூச்சலிட்டு நகைத்துக்‌ 
கொண்டிருந்தனர்‌. 


கர்ணன்‌ “அவனே இவர்களுக்கு சரியான விளையாட்டுத்‌ 
தோழன்‌” என்றான்‌. “ஆம்‌, நானும்‌ அதைத்தான்‌ 
நினைத்தேன்‌. பிறிதெவரும்‌ சலிக்காமல்‌ இம்மைந்தருடன்‌ 
இத்தனைநேரம்‌ ஆடமுடியாது. அவர்‌ இவர்களில்‌ ஒருவர்‌.” 
அவர்கள்‌ கரையை அடைந்ததும்‌ ஜயத்ரதனின்‌ 
அணுக்கர்‌ சுப்ரர்‌ அருகே வந்து தலைவணங்கினார்‌. 
“நாங்கள்‌ சிந்துநாட்டு அரசரிடம்‌ சில சொற்கள்‌ பேச 
விரும்புகிறோம்‌. அரண்மனைக்குச்‌ சென்றோம்‌. அவர்‌ 
இங்கிருப்பதாக சொன்னார்‌ அமைச்சர்‌. இன்றியமையாத 
மந்தணம்‌ என்பதனால்‌ இங்கே வந்துவிட்டோம்‌” என்றார்‌ 
சிவதர்‌. 


“அவர்‌ அதோ நீர்கொண்டாடிக்‌ கொண்டிருக்கிறார்‌” 
என்றார்‌ சுப்ரர்‌. அப்போதுதான்‌ ஜயத்ரதனும்‌ 
கெளரவர்களுடன்‌ இணைந்து பீமனுடன்‌ களியாடிக்‌ 
கொண்டிருப்பதை கர்ணன்‌ கண்டான்‌. “அவர்களுடன்‌ 
கலந்துவிட்டார்‌” என்றார்‌ சிவதர்‌. “ஆம்‌, அவர்‌ 
விழைந்ததும்‌ அதுவே” என்றான்‌ கர்ணன்‌. சுப்ரர்‌ 
புன்னகைசெய்தார்‌. 


கர்ணனைக்‌ கண்ட சுஜாதன்‌ நீரிலிருந்து 
கொப்பளித்தெழுந்து கைகளை நீட்டி “மூத்தவரே” என்று 
கூவியபடி மீண்டும்‌ நீரில்‌ விழுந்து மறைந்தான்‌. “பெரிய 
தந்தையே” என அவனைப்போலவே எம்பியபடி 
லக்ஷ்மணன்‌ கூவினான்‌. “பெரீந்தையே! பெரீந்தையே!” 
என்று நூற்றுக்கணக்கான சிறுதொண்டைகள்‌ 
கூச்சலிட்டன. 


கரைகளில்‌ நின்றிருந்த அத்தனை இளையகெளரவரும்‌ 
கர்ணனை நோக்கி கைவிரித்து கூச்சலிட்டபடி 
ஓடிவந்தனர்‌. “பெரீந்தையே! நான்‌ நீரில்‌ குதித்தேன்‌... 
நான்‌ யானைபோல நீரில்‌ குதித்தேன்‌! பெரீந்தையே!” 
எவரும்‌ ஆடை அணிந்திருக்கவில்லை. முன்னால்‌ வந்த 


மூவர்‌ கர்ணனை முட்டித்தள்ள கர்ணன்‌ அவர்களை 
அவ்விசையாலேயே பற்றி சுழன்று நின்று சிரித்தபடி 
சிவதரிடம்‌ “மீன்கள்‌ போலவே முட்டுகிறார்கள்‌ சிவதரே” 
என்றான்‌. 


மேலும்‌ மேலும்‌ அவர்கள்‌ வந்து அவனை முட்ட 
அவர்களைச்‌ சுழற்றி திருப்பி நீரை நோக்கி விசிறினான்‌. 
தவளைகள்‌ போல காற்றில்‌ கைவிரித்து பறந்துசென்று 
அவர்கள்‌ நீரில்‌ உதிர்ந்தனர்‌. பிற இளையவர்‌ 
“என்னையும்‌! என்னையும்‌! பெரீந்தையே என்னையும்‌!” 
என்று கூச்சலிட்டபடி அவன்‌ மேல்‌ பற்றி தொற்றி 
ஏறிக்கொண்டனர்‌. அவன்‌ ஒவ்வொருவரையாக தூக்கிச்‌ 
சுழற்றி நீரில்‌ வீசினான்‌. அதையே ஓர்‌ ஆடலாக 
எடுத்துக்கொண்டு மேலும்‌ மேலும்‌ என 
இளையகெளரவர்கள்‌ வந்து கொண்டிருந்தனர்‌. 


நீரில்‌ நீந்திக்‌ கொண்டிருந்த பீமபலன்‌ மல்லாந்து 
“மூத்தவரே, வாருங்கள்‌! நீரில்‌ பாயுங்கள்‌!” என்றான்‌. 
“இல்லை, நீராட வரவில்லை” என்றான்‌ கர்ணன்‌. “நீராட 
வராவிட்டாலும்‌ நீராடலாமே” என்றான்‌ நிஷங்கி. அருகே 
புரண்டு எழுந்த வாலகி “நான்‌ மறுகரை வரை சென்று 
வந்துவிட்டேன்‌ மூத்தவரே” என்றான்‌. 


துரியோதனனையும்‌ துச்சாதனனையும்‌ தவிர 
கெளரவர்கள்‌ அத்தனைபேரும்‌ அங்கு 
நீராடிக்கொண்டிருப்பதை கர்ணன்‌ கண்டான்‌. 
அத்தனைபேரும்‌ ஏதோ ஒருவகையில்‌ பீமனை மையம்‌ 
கொண்டே நீர்விளையாடினர்‌. பீமன்‌ அவர்களை நீரில்‌ 
பற்றி அழுத்தி மேலேறித்தாவினான்‌. அவர்கள்‌ பீமன்‌ 
மேல்‌ மிதித்தேறி கைவிரித்து துள்ளி ஆற்றில்‌ சுழன்று 
விழுந்தனர்‌. பீமன்‌ அவர்களை கூட்டமாக இழுத்தபடி 
கரைவந்து அப்படியே ஒரு மானுடச்செண்டு போல்‌ 
மேலேறினான்‌. 


“அஹ்ஹஹ்ஹா! அவருக்கு நூறுதலை! அவர்‌ 
இலங்கையரசர்‌ ராவணப்பிரபு” என்று கைநீட்டி 
ஊர்ணநாபன்‌ சிரித்தான்‌. பீமன்‌ சுழன்று அவர்களை 
நாலாபக்கமும்‌ உதிர்த்தபின்‌ ஓடிச்சென்று கைதாக்கி 
துள்ளி நீரில்‌ விழ அவர்கள்‌ அவனுக்கு மேல்‌ 

குதித்து ஒவ்வொருவராக விழுந்தனர்‌. ஏரி கொப்பளித்து 
கரையில்‌ அலைகள்‌ வந்து மோதி மணலை அடர்த்தி 
நீரில்விழச்செய்தன. 


“கொன்றுவிட்டோம்‌! மூத்தவரை கொன்றுவிட்டோம்‌” என 
கைவீசி சிரித்தபடி நாகதத்தன்‌ கூச்சலிட்டான்‌. 


“கொன்றுவிட்டோம்‌! கொன்றுவிட்டோம்‌” என்று 
உக்ரசேனனும்‌ சத்யசந்தனும்‌ கூவினர்‌. “பெரீந்தை 
கொன்றோம்‌! பெரீந்தை கொன்றோம்‌” என 
இளையகெளரவர்‌ கிளிக்கூட்டம்போல கூவினர்‌. 
அப்பால்‌ சென்று எழுந்து பீமன்‌ தலைதூக்கி சிரிக்க 
“வந்துவிட்டார்‌! பாதாளத்திலிருந்து வந்துவிட்டார்‌” 
என்று கூச்சலிட்டபடி அவனை துரத்திச்‌ சென்றனர்‌ 
உக்ரசேனனும்‌ சத்யசந்தனும்‌. 


“பெரீந்தை பாதாளம்‌! பெரீந்தை வந்துவிட்டார்‌!” என்று 
கூவினர்‌ இளையவர்கள்‌. பீமனை மகோதரனும்‌ 
அப்ரமாதியும்‌ ஒருபக்கம்‌ செறுக்க அவன்‌ மூழ்கி 
மறைந்தான்‌. “பெரீந்தை பாதாளம்‌!” என்று இளையோர்‌ 
கூவினர்‌. “பெரீந்தை மீண்டும்‌ கொன்றுவிட்டோம்‌” 
என்றான்‌ ஒருவன்‌. “பெரீந்தையே, பாதாளத்திலிருந்து 
வாருங்கள்‌” என்று ஒருவன்‌ எம்பிக்குதித்தான்‌. 


கர்ணனிடம்‌ ஓடிவந்து “பெரீந்தையே, அந்தப்பெரீந்தை 
அவ்வளவு தூரம்‌ செல்கிறார்‌” என்று ஒரு சிறுவன்‌ 
சொன்னான்‌. “அவரால்‌ இந்த ஏரியை நான்குமுறை 
நீந்தமுடியும்‌” என்றான்‌ அவன்‌ பின்னால்‌ ஓடிவந்த 
இன்னொரு பொடியன்‌. “அவர்‌ வானில்‌ பறக்கிறார்‌” 
என்று ஒரு குழந்தை கூவினான்‌. “அவர்‌ அனுமன்‌” 
என்றான்‌ இன்னொரு சிறுவன்‌. “ஆம்‌” என்றான்‌ கர்ணன்‌. 


பீமன்‌ நீரைப்பிளந்து திரிகளாக முகத்தில்‌ தொங்கிய 
முடிக்கற்றைகளை நீர்‌ சிதற பின்னால்‌ தள்ளி கூச்சலிட்டு 
நகைக்க அவர்கள்‌ பீமனை நோக்கி “பெரீந்தையே 
பெரீந்தையே” என்று கரையில்‌ நின்று துள்ளி 
குதித்துக்கொண்டிருந்தனர்‌. 


லக்ஷ்மணன்‌ கர்ணன்‌ அருகே வந்து “அத்தனை பேரும்‌ 
அவரால்‌ பித்துப்பிடித்தவர்களாகிவிட்டார்கள்‌ 
பெரியதந்தையே. இனி அவர்‌ எளிதில்‌ இங்கிருந்து செல்ல 
முடியாது. சென்றுவிட்டாரென்றாலும்‌ நெடுநாள்‌ 
அவரைப்பற்றியே எண்ணிக்‌ கொண்டிருப்பார்கள்‌” 
என்றான்‌. சுஜாதன்‌ “அவரையே தங்கள்‌ உண்மையான 
தந்தை என்று ஒருவன்‌ சொன்னான்‌” என்றான்‌. 
சிரித்தபடி “ஒருவேளை அது உண்மையாக இருக்கலாம்‌” 
என்றான்‌ கர்ணன்‌. அவன்‌ என்ன சொல்கிறான்‌ என்பது 
புரியாமல்‌ சுஜாதன்‌ “அவரிடம்‌ நீங்கள்‌ இனிமேல்‌ என்‌ 
தந்தையாக இருங்கள்‌ என்று சம்பு சொன்னபோது 
பீமசேனர்‌ ஆம்‌ அவ்வாறே என்றார்‌” என்றான்‌. 


லக்ஷ்மணன்‌ ஓடிச்சென்று நீரில்‌ பாய சுஜாதன்‌ “இதோ 


நானும்‌!” என்றபம அவனைத்‌ தொடர்ந்து ஓடிச்சென்று 
காற்றில்‌ எம்பி கைவீசியபடி நீரில்‌ பாய்ந்தான்‌. மேலும்‌ 
சில குழந்தைகள்‌ கர்ணனை நோக்கி வந்து “பெரீந்தையே, 
நீராட வாருங்கள்‌! நீராட வாருங்கள்‌!” என்று கைபற்றி 
குதித்தன. அவன்‌ அவர்களை அள்ளி நீரில்‌ வீசிவிட்டு 
“இப்போதல்ல” என்றான்‌. உடனே மேலும்‌ விசிறப்பட 

வல்கொண்ட இளைய கெளரவர்‌ “பெரீந்தையே, நான்‌ 
தவளை! பெரீந்தையே, நான்‌ தவளை!” எனக்‌ கூவியபடி 
ஓடிவந்தனர்‌. 


அப்பால்‌ ஏரியில்‌ அவர்கள்‌ நின்றிருக்கும்‌ திசையை 
நோக்கி பீமன்‌ நீந்திவர கெளரவர்களும்‌ 
இளையகெளரவர்களும்‌ கூட்டமாக அவனை 
துரத்திவந்தனர்‌. நீரில்‌ ஒரு சுழி எழுந்து அணுகுவது 
போலிருந்தது. பீமனின்‌ பெரிய கைகள்‌ நீரை உந்த தலை 
எழுந்து எழுந்து அமைந்தது. தலையும்‌ இரு கால்களும்‌ 
மட்டுமே கொண்ட விந்தையான விலங்கொன்று நீர்‌ மேல்‌ 
நடந்து வருவதுபோல்‌ தோன்றியது. அவனைத்‌ 
தொடர்ந்து வந்த துஷ்பராஜயன்‌ “விடாதீர்கள்‌... 
சூழ்ந்துகொள்ளுங்கள்‌” என்று கூவினான்‌. விகடிநந்தன்‌ 
“அவர்‌ கரையேறமாட்டார்‌... எதிர்ப்பக்கமாக 
செல்லுங்கள்‌” என்று கூச்சலிட்டான்‌. 


னால்‌ பீமன்‌ கரையை நோக்கியே வந்தான்‌. கற்களை 
அடுக்கிக்‌ கட்டப்பட்ட கரைச்சரிவை அடைந்ததும்‌ 
கரையில்நின்ற இளைய கெளரவர்கள்‌ “பிடிக்கிறோம்‌! 
பெரீந்தையை பிடிக்கிறோம்‌” என்று கூவியபடி அவனை 
நோக்கி ஓடினார்கள்‌. கர்ணனிடம்‌ கன்மதன்‌ 
“பெரீந்தையே, என்‌ ஆடையை காணவில்லை” என்றான்‌. 
“நீ ஆடையில்லாமல்தானே இருந்தாய்‌?” என்றான்‌ 
கர்ணன்‌. “நான்‌ ஆடையை அங்கே நீரில்‌ விட்டேன்‌” 
என்றான்‌ கன்மதன்‌. “பெரீந்தை என்னை இங்கே தொட்டு 
பாம்புக்குஞ்சே என்கிறார்‌.” 


கர்ணன்‌ தன்‌ மேலாடையை அவனுக்கு அளிக்க அவன்‌ 
அதை தன்‌ இடையில்‌ சுற்றியபடி “ஆடை இருக்கிறதே! 
பாம்புக்குஞ்சு இல்லையே!” என்று கூவியபடி பீமனை 
நோக்கி ஓடினான்‌. பீமன்‌ கரைமேல்‌ ஏறி அவர்கள்‌ 
ஒவ்வொருவரையாக தூக்கி நீரில்‌ வீசிவிட்டு மேலே 
வந்தான்‌. கன்மதனின்‌ ஆடையைப்‌ பற்றி இழுக்க அவன்‌ 
“பாம்புக்குஞ்சு இல்லை! பாம்புக்குஞ்சு இல்லை!” என்று 
அலறினான்‌. அவனை அப்படியே தூக்கி நீரில்‌ வீசிவிட்டு 
அவன்‌ கர்ணனை நோக்கி வந்தான்‌. 


அவன்‌ இடையில்‌ அணிந்திருந்த 


புலித்தோலாடையிலிருந்து சொட்டிய 
நீர்‌ வெண்கலத்தாலானவைபோல இறுகியிருந்த 
கெண்டைக்கால்களின்‌ மீதும்‌ முழங்கால்‌ குச்சிமேலும்‌ 
கணுக்கால்களின்‌ மேலும்‌ வழிந்தது. நீர்‌ வழிந்த 
தோள்கள்‌ வாழைத்தண்டு போல்‌ மெருகுடன்‌ 
ளிவிட்டன. தலையை சிலுப்பி கூந்தலிலிருந்து 
ர்த்துளிகளை உதிர்த்தபடி இருகைகளாலும்‌ நீவி 
பின்னால்‌ விட்டான்‌. கைகளிலும்‌ தோளிலும்‌ இருந்த 
நீர்த்துளிகளை தட்டிவிட்டபடி கர்ணனை நோக்கி 
வந்தான்‌. கர்ணன்‌ அவனைப்‌ பார்த்ததும்‌ அவன்‌ ஏதோ 
சொல்லவிருக்கிறான்‌ என்று உணர்ந்தவனாக மீசையை 
நீவியபடி நின்றான்‌. 


அருகே வந்த பீமன்‌ “தங்களை இன்று அரண்மனைக்கு 
வந்து சந்திப்பதாக இருந்தேன்‌ அங்கரே. ஒரு செய்தி 
உள்ளது” என்றான்‌. மீசையை நீவியபடி “வருக!” 
என்றான்‌ கர்ணன்‌. “இல்லை, அது அரசமுறைத்தூது 
அல்ல என்பதனால்‌ அரண்மனைக்கு வருவதும்‌ 
முறையல்ல. என்ன செய்வதென்றே தெரியவில்லை. 
இப்போது தாங்களே தேடி வந்திருக்கிறீர்கள்‌. ஆகவே 
இதுவே தருணமென தோன்றியது” என்றான்‌ பீமன்‌. 


மெல்லிய உளப்பதற்றத்துடன்‌ “சொல்லுங்கள்‌” என்றான்‌ 
கர்ணன்‌. “தாங்களும்‌ இந்திரப்பிரஸ்தத்தின்‌ 
மங்கலப்பெருவிழாவுக்கு வரவேண்டுமென்பது 
பேரரசியின்‌ அழைப்பு.” கர்ணன்‌ பொருள்கொள்ளா 
விழிகளுடன்‌ நோக்க “அரசரோ அரசியோ அல்ல, பேரரசி 
மட்டுமே தங்களை அழைத்திருக்கிறார்கள்‌” என்றபின்‌ 
பீமன்‌ அவன்‌ கண்களை ஒருகணம்‌ மட்டும்‌ 
பார்த்துவிட்டு பார்வையை தாழ்த்தினான்‌. 


“நன்று” என்றான்‌ கர்ணன்‌ உணர்ச்சியின்றி. 
“மார்த்திகாவதியின்‌ பிருதையின்‌ அழைப்பு அது. 
தனிப்பட்ட முறையில்‌ என்னிடம்‌ சொல்லப்பட்டது. 
தங்களிடம்‌ இதோ அளிக்கப்பட்டுள்ளது” என்றபின்‌ 
பீமன்‌ தலைவணங்கி விலகிச்‌ சென்றான்‌. அவன்‌ 
காலடிகள்‌ மண்ணில்‌ அழுந்தி மீள்வதை நோக்கியபடி 
கர்ணன்‌ அசைவற்று நின்றான்‌. தொலைவில்‌ 
சித்திரவர்மன்‌ “மூத்தவரே, நாங்கள்‌ மீண்டும்‌ மறுகரை 
நோக்கி செல்லவிருக்கிறோம்‌” என்றான்‌. “மூத்தவரே, 
மறுகரை... வடக்குக்கரை” என்றான்‌ துராதரன்‌. “ஆம்‌, 
செல்வோம்‌!” என்று கூவியபடி பீமன்‌ அவர்களை நோக்கி 
ஓடினான்‌. 


“பெரீந்தையை பிடித்துவிட்டோம்‌! பெரீந்தையை 


கொல்லப்போகிறோம்‌!” என்றபடி இளையகெளரவர்கள்‌ 
பீமனைத்‌ தொடர்ந்து ஓடினர்‌. எதிரே வந்தவர்கள்‌ 
அவனை மறித்து அவன்மேல்‌ பாய்ந்தனர்‌. மேலும்மேலும்‌ 
இளைய கெளரவர்கள்‌ அவன்‌ மேல்‌ கவ்விமூடினர்‌. சில 
கணங்களிலேயே கெளரவர்களால்‌ முற்றிலும்‌ 
மறைக்கப்பட்டான்‌. அத்தனை பேரையும்‌ அள்ளியபடி 
ஓடிச்சென்று எம்பி அவர்களுடன்‌ சேர்ந்தே நீரில்‌ 
பாய்ந்தான்‌. கூச்சலிட்டபடி அத்தனை பேரும்‌ நீரில்‌ 
விழுந்தார்கள்‌. 

தலைகளாகச்‌ சிதறி நீர்‌ விட்டு தலைதூக்கி கைவீசி 
கூவியபடி அவர்கள்‌ அவனைத்‌ துரத்த மூழ்கி 
நெடுந்தொலைவு சென்று மேலெழுந்தான்‌. கர்ணன்‌ 
அவர்களை நோக்கியபடி மீசையை முறுக்கியும்‌ கலைத்து 
நீவி மீண்டும்‌ முறுக்கியும்‌ நின்றான்‌. அவன்‌ குழல்கள்‌ 
காற்றில்‌ எழுந்தமைந்தன. நீரலைகள்‌ அவன்‌ விழிகளில்‌ 
தெரிய அவை நீர்மைகொண்டவைபோல தெரிந்தன. 


“நாம்‌ செல்வோம்‌” என்றார்‌ சிவதர்‌. திடுக்கிட்டு மீண்ட 
கர்ணன்‌ “ஆம்‌” என்றான்‌. “நாம்‌ இங்கு வந்திருக்கலாகாது” 
என்றார்‌ சிவதர்‌. “ஏன்‌?” என்றான்‌ கர்ணன்‌. “இங்கு வந்தது 
தங்கள்‌ உள்ளத்தை பெருமளவுக்கு மாற்றிவிட்டது” 
என்றார்‌. “ஆம்‌, சிவதரே, இன்று இப்போது இவ்வாடை 
அனைத்தையும்‌ களைந்து இவர்களுடன்‌ சேர்ந்து 
களியாடுவதன்றி நான்‌ விழைவது பிறிதொன்றுமில்லை” 
என்றான்‌ கர்ணன்‌. 

அரசப்பெரும்படகின்‌ அகல்முற்றத்தில்‌ இடையில்‌ 
கையூன்றி நின்றபடி அதைத்‌ தொடர்ந்து விழிதொடும்‌ 
தொலைவுவரை அலைகளில்‌ எழுந்தமர்ந்து 
வந்துகொண்டிருந்த அஸ்தினபுரியின்‌ படகுநிரையை 
கர்ணன்‌ நோக்கினான்‌. அவன்‌ ஆடை எழுந்து 
சிறகடித்தது. தலைமயிர்க்‌ கற்றைகள்‌ பறந்தன. வீசும்‌ 
காற்று தன்னிலிருந்து எண்ணங்களை 
சிதறடித்துக்கொண்டு செல்வதாகவும்‌ அவ்விரைவிலேயே 
எண்ணங்கள்‌ ஊறிக்கொண்டிருப்பதாகவும்‌ 
உணர்ந்தான்‌. 


எடைமிக்க காலடிகளுடன்‌ நெருங்கி வந்த துச்சாதனன்‌ 
“மூத்தவரே” என்று வெடிக்குரலில்‌ அழைத்தான்‌. கர்ணன்‌ 
திரும்பி புருவத்தை தூக்க, உரக்க நகைத்தபடி அவன்‌ 
படகிலிருந்து சுட்டிக்காட்டி “வாத்துக்‌ கூட்டம்‌ போல்‌ 
இருக்கிறது... ஆயிரம்‌ வாத்துக்கள்‌!” என்றான்‌. கர்ணன்‌ 
புன்னகைத்தான்‌. தன்‌ கலைந்த குழலை அள்ளிக்‌ 
கட்டிக்கொண்டான்‌. 


துச்சாதனன்‌ பாய்வடத்தைப்‌ பற்றியபடி நின்று 
தொடர்ந்துவந்த படகுகளை நோக்கி கைசுட்டி “இருநூற்றி 
அறுபது படகுகளில்‌ வரிசைச்செல்வம்‌ 
ஏற்றப்பட்டுள்ளது. காவல்படகுகளும்‌ அகம்படியர்‌ 
படகுகளும்‌ அணிப்பரத்தையர்‌ படகுகளும்‌ என மேலும்‌ 
ஆயிரம்‌ படகுகள்‌ வருகின்றன. இத்தனை பெரிய 
அணியூர்வலம்‌ இன்றுவரை பாரதவர்ஷத்தில்‌ 
நடந்ததில்லை என்று சற்றுமுன்‌ சூதர்‌ சுபகர்‌ பாடிக்‌ 
கொண்டிருந்தார்‌. நான்‌ அவருக்கு ஒரு முத்துமாலையை 
அளிக்க விரும்பினேன்‌. ஆனால்‌ கழுத்தில்‌ நான்‌ 
முத்துமாலை அணிந்திருக்கவில்லை. ஆகவே ஒரு 
குடுவை யவனமதுவை அளித்தேன்‌” என்றான்‌. 


கர்ணன்‌ புன்னகைத்தபடி “நன்று” என்றான்‌. 
“கேட்டுவிட்டேன்‌ மூத்தவரே, துவாரகையிலிருந்து 
நூற்றுநாற்பது படகுகள்‌ இந்திரப்பிரஸ்தத்திற்கு 
சென்றன. பாஞ்சாலத்திலிருந்து எண்பது படகுகள்‌ 
மட்டுமே. நாம்‌ பத்து மடங்கு படகுகளுடன்‌ செல்கிறோம்‌.” 
கர்ணன்‌ புன்னகைத்தான்‌. துச்சாதனன்‌ 
“அஸ்தினபுரியின்‌ கருவூலம்‌ இத்தனை ஆழம்மிக்கது 


என்று சிலநாட்களுக்கு முன்புதான்‌ எனக்கே தெரியும்‌. பல 
அடுக்குகளாக அது இறங்கிச்‌ சென்றுகொண்டே 
இருக்கிறது. மேலே இருக்கும்‌ நம்‌ அரண்மனைக்கு 
நிகரான ஒரு புதையுண்ட அரண்மனைவளாகம்‌ அது” 
என்றான்‌. 


கர்ணன்‌ “அஸ்தினபுரியின்‌ குலமுறை போல” என்றான்‌. 
“ஆம்‌, அதையேதான்‌ நானும்‌ எண்ணினேன்‌. இங்கிருந்து 
மாமன்னர்‌ குரு வரை ஓர்‌ அடுக்கு குருவிலிருந்து ஹஸ்தி 
வரை இன்னொரு அடுக்கு ஹஸ்தியிலிருந்து யயாதி 
வரை இன்னொரு அடுக்கு” என்றான்‌ துச்சாதனன்‌. 
“அங்கிருந்து புதனுக்கும்‌ பின்னர்‌ சந்திரனுக்கும்‌ 
இறுதியில்‌ விண்ணளந்த பெருமாளுக்கும்‌ செல்ல 
முடியும்‌” என்றான்‌ கர்ணன்‌ சிரித்தபடி. 


அதை வேடிக்கை என்று எடுத்துக்கொள்ளாத 
துச்சாதனன்‌ “ஆம்‌, மூத்தவரே. அஸ்தினபுரியின்‌ 
கருவூலம்‌ விண்ணவர்‌ மட்டுமே அறிந்தது. 
இந்திரப்பிரஸ்தம்‌ நம்மிடம்‌ அதில்‌ பாதியை வாங்கிச்‌ 
சென்றபோது திகழ்கருவூலத்தில்‌ மட்டுமே பங்கு 
அளிக்கப்பட்டது என்று விதுரர்‌ சொன்னார்‌. ஏனெனில்‌ 
பெருஞ்செல்வத்துடன்‌ அவர்கள்‌ சென்றால்‌ அவற்றை 
பாதுகாக்க போதிய படைவல்லமை இல்லாதிருக்கக்‌ 
கூடும்‌ என்று அவர்‌ ஐயுற்றிருந்தார்‌” என்றான்‌. 


கர்ணன்‌ அப்போது அவனை தவிர்க்க எண்ணினான்‌. 
ஆனால்‌ அவன்‌ கிளர்ச்சிகொண்டிருந்தான்‌. “அத்துடன்‌ 
தொன்மையான மூதாதையர்‌ செல்வம்‌ விற்கப்பட 
முடியாதது. கையில்‌ உள்ளது என்று அது அளிக்கும்‌ 
பெருமிதம்‌ மட்டுமே அதன்‌ பயன்‌. அவர்கள்‌ இடருற்றால்‌ 
அதை விற்க முனையக்கூடும்‌. எதிரிகள்‌ அதை 
கைப்பற்றக்கூடும்‌. ஆகவே அவர்கள்‌ கோட்டை 
சமைத்தபின்‌ அளிக்கலாம்‌ என்று கருதியிருந்தார்‌.” 


“அள்ளி அள்ளி வெளியே வைத்தபோது குபேரனின்‌ 
கருவூலம்‌ போன்றிருந்தது மூத்தவரே. ஆனால்‌ மூத்தவர்‌ 
ஒருகணம்கூட எண்ணாமல்‌ அவற்றில்‌ பாதி 
யுதிஷ்டிரருக்கு உரியது என்று சொல்லிவிட்டார்‌. விதுரரே 
சற்று திகைத்துவிட்டார்‌. அரசரிடம்‌ அவரே எண்ணிச்‌ 
சொல்லுங்கள்‌ அரசே, இப்பாரதவர்ஷம்‌ கண்டதில்‌ 
மிகப்பெரும்‌ செல்வம்‌ தாங்கள்‌ அளிக்கவிருப்பது 
என்றார்‌. அவர்களுக்குரியது அவர்களுக்கே என்று 
சொல்லி அரசர்‌ கையசைத்தார்‌. விதுரர்‌ கைகூப்பினார்‌” 
என்றான்‌ துச்சாதனன்‌. 


கதைசொல்லும்‌ குழந்தைகள்‌ போல அவன்‌ விழிகள்‌ 
விரிந்திருந்தன. “ஆனால்‌ அச்செல்வத்தை எடுத்து 
பெருமுற்றத்தில்‌ நிறுத்தத்‌ தொடங்கியபோது தம்பி 
துச்சலன்‌ நினைவிழந்து விழுந்துவிட்டான்‌” என அவன்‌ 
அகளஎழுச்சியுடன்‌ சொன்னான்‌. “வைரக்கற்கள்‌ அடங்கிய 
ஆமாடப்பெட்டிகளே ஆயிரத்திற்கும்‌ மேல்‌. பொற்குவியல்‌, 
பவழங்கள்‌, முத்துக்கள்‌ என பெட்டிபெட்டியாக. அரிய 
வைரங்கள்‌ பதிக்கப்பட்ட உடைவாள்‌ பிடிகளே 
பல்லாயிரம்‌. படுத்திருக்கும்‌ விண்ணவனின்‌ ஒரு 
பெருஞ்சிலை. அதில்‌ பதிக்கப்பட்டுள்ள வைரங்கள்‌ 
அஸ்தினபுரியின்‌ மதிப்பைவிட மிகை என்றார்‌ 
மணிநோக்கர்‌.” துச்சாதனன்‌ குரலைத்தாழ்த்தி “செல்வம்‌ 
விழிகளை நிறைக்கும்போது ஏன்‌ அவ்வளவு அச்சம்‌ 
எழுகிறது மூத்தவரே?” என்றான்‌. 


கர்ணன்‌ “செல்வம்‌ நம்மை பாதுகாக்கும்‌. 
பெருஞ்செல்வத்தை நாம்‌ பாதுகாக்க வேண்டும்‌. 
அதனால்தான்‌” என்றான்‌. “உண்மை உண்மை” என்று 
தொடையில்‌ தட்டி துச்சாதனன்‌ கூவினான்‌. “அத்தனை 
செல்வத்தை பார்க்கையில்‌ அவை நம்‌ அரண்மனைக்கு 
கீழா இருந்தன, இவற்றின்‌ மேலா இத்தனை நாள்‌ 
நிம்மதியாக விழி துயின்றோம்‌ என்று எண்ணி உளம்‌ 
பதைத்தேன்‌. உண்மையில்‌ என்ன நினைத்தேன்‌ 
தெரியுமா? நல்லவேளை இவற்றில்‌ பாதியை அங்கு 
கொடுக்கிறோம்‌, அஸ்தினபுரியைவிட 
பெரியகோட்டையும்‌ கருவூலங்களும்‌ அங்கு உள்ளன 
என்றுதான்‌.” 


“பொருட்சான்று என்பதனால்‌ கெளரவர்‌ நூற்றுவரும்‌ 
அங்கு இருந்தோம்‌. தங்களுக்கு அழைப்பு வந்ததை 
தாங்கள்‌ தவிர்த்துவிட்டீர்கள்‌.” கர்ணன்‌ “ஆம்‌, அங்கு 
நீங்கள்‌ நூற்றுவர்‌ மட்டுமே இருக்கவேண்டும்‌ என்று நான்‌ 
எண்ணினேன்‌” என்றான்‌. “ஏன்‌?” என்றான்‌ துச்சாதனன்‌. 
“அது அவ்வாறுதான்‌” என்றான்‌ கர்ணன்‌. மேலே அதை 
எண்ணாமல்‌ அவன்‌ “ஆனால்‌ எங்களில்‌ நான்கு பேர்‌ 
மட்டுமே அதை செல்வமென பார்த்தோம்‌. மற்ற 
அனைவருக்கும்‌ அவை விளையாட்டுப்‌ 
பொருட்களாகவே தெரிந்தன” என்றான்‌. 


அவனே மகிழ்ந்து சிரித்து “வாளற்ற உடைவாட்பிடிகளை 
எடுத்து ஒருவரோடொருவர்‌ போர்‌ புரிந்தார்கள்‌. 
வைரங்கள்‌ பதிக்கப்பட்ட கிண்ணங்களை 
மணிமுடிகளென தலையில்‌ சூடிக்கொண்டார்கள்‌. 
அருமணிகள்‌ மின்னும்‌ பொற்கவசங்களை எடுத்து 
தங்கள்‌ பின்பக்கங்களில்‌ அணிந்து கொண்டு 


தெருக்கூத்தர்களின்‌ இளிவித்தை காட்டி நகைத்தனர்‌. 
அவற்றின்‌ மதிப்பு அவர்களுக்கு தெரியவே இல்லை” 
என்றான்‌. கர்ணன்‌ “அல்லது அவற்றின்‌ மதிப்பு 
அவர்களுக்கு தெரிந்திருக்கிறது” என்றான்‌. 


துச்சாதனன்‌ அவன்‌ எந்தப்பொருளில்‌ அதை 
சொன்னான்‌ என்பதை கண்களை சுருக்கி நோக்கிவிட்டு 
எண்ணி ஏதும்‌ பிடிகிடைக்காமல்‌ தலையை அசைத்து 
“அத்தனை பெருஞ்செல்வம்‌ இதோ 
இந்தப்படகுகளில்தான்‌ ஏற்றப்பட்டது. தேர்ந்தெடுத்த 
அமைச்சர்களும்‌ ஏவலர்களும்‌ மட்டுமே அன்று 
அம்முற்றத்தில்‌ இருந்தனர்‌. அத்தனை கண்களிலும்‌ 
பாதாள தெய்வங்களை கண்டேன்‌. அவர்கள்‌ 
ஒவ்வொருவரும்‌ அதன்பொருட்டு பெற்ற தாயை கொலை 
செய்வார்கள்‌ என்று தோன்றியது. ஆம்‌ மூத்தவரே, 
அவர்களில்‌ எவரும்‌ அதன்பின்‌ பலநாட்கள்‌ 
துயின்றிருக்க மாட்டார்கள்‌” என்றான்‌. 


உடனே முகம்‌ மாறி “ஏனெனில்‌ நான்‌ துயிலவில்லை” 
என்று துச்சாதனன்‌ சிரித்தான்‌. “மூத்தவர்‌ என்னிடம்‌ 
எனக்கு என்ன தேவையோ எடுத்துக்கொள்ளச்‌ 
சொன்னார்‌. எனக்கு எதற்கு அதெல்லாம்‌? நான்‌ 
மூத்தவரின்‌ அருகே நின்றிருப்பவன்‌ அவ்வளவுதான்‌” 
என்றான்‌. அவன்‌ முகம்‌ மீண்டும்‌ கூர்மைகொண்டது. 
“அரண்மனைக்குச்‌ சென்று கண்மூடினாலே 
அச்செல்வம்தான்‌ எழுந்து வரும்‌. ஆனால்‌ 
உயிருள்ளவையாக, நண்டுகள்‌, அட்டைகள்‌, வண்டுகள்‌, 
புழுக்கள்‌, பூச்சிகள்‌ போல... அருவருத்தும்‌ அஞ்சியும்‌ 
எழுந்து அமர்வேன்‌. செல்வம்‌ நம்‌ கனவில்‌ ஏன்‌ இத்தனை 
அருவருப்புக்குரியதாக வருகிறது மூத்தவரே?” 


கர்ணன்‌ “ஏனெனில்‌ விழித்திருக்கும்போது நாம்‌ 
அவற்றை அவ்வளவு விரும்புகிறோம்‌” என்றான்‌. 
“அதனாலா? நான்‌ நெடுநேரம்‌ ஏன்‌ என்று எண்ணினேன்‌” 
என்றான்‌ துச்சாதனன்‌ அதை புரிந்துகொள்ளாமல்‌. 
அறைக்குள்‌ இருந்து “மூத்தவரே” என்று உரக்க 
அழைத்தபடி துச்சலன்‌ அவர்களை நோக்கி வந்தான்‌. 
“நாம்‌ எப்படி இந்திரப்பிரஸ்தத்திற்கு செல்கிறோம்‌? 
கங்கையிலிருந்து யமுனைக்குள்‌ சென்றுதானே?” “ஆம்‌” 
என்றான்‌ கர்ணன்‌. “அதைவிட்டால்‌ வேறு வழி 
ஏதுமில்லை என்று நினைக்கிறேன்‌.” 

அதிலிருந்த நகையாடலை உணராமல்‌ “ஆம்‌, நானும்‌ 


அவ்வாறு நினைக்கிறேன்‌. ஏனெனில்‌ படகுகள்‌ போவது 
நீர்வழியில்‌ மட்டுமே” என்று துச்சலன்‌ சொன்னான்‌. 


கர்ணன்‌ துச்சாதனனிடம்‌ “என்ன ஒரு கூரிய பார்வை, 
அல்லவா?” என்றான்‌. துச்சாதனன்‌ பெருமிதத்துடன்‌ 
“ஆம்‌, அவன்‌ எப்போதும்‌ எண்ணி சொல்‌ 
சூழக்கூடியவன்‌” என்றான்‌. கர்ணன்‌ வாய்விட்டு 
சிரித்துவிட்டான்‌. 


துச்சலனுக்குப்‌ பின்னால்‌ வந்த துர்மதன்‌ “நான்‌ 
சொன்னேன்‌, எதற்காக நாம்‌ இத்தனை சுற்றி போக 
வேண்டும்‌ என்று. நமது புரவிப்படைகளை வழியிலேயே 
சுப்ரவனம்‌ அல்லது பீதசிருங்கம்‌ போன்ற 
துறைநகர்களில்‌ இறக்கி குறுக்காக கடந்தால்‌ மிக 
எளிதாக இந்திரப்பிரஸ்தத்திற்கு சென்றுவிட முடியுமே!” 
என்றான்‌. கர்ணன்‌ “முடியும்‌. ஆனால்‌ ஏன்‌ அதை 
செய்யவேண்டும்‌? படகுகள்‌ வசதியாக செல்கின்றன 
அல்லவா?” என்றான்‌. “ஆம்‌, ஆனால்‌ புரவிகள்‌ 
படகுக்குள்‌ நிலையழிந்திருக்கும்‌. அவை மண்ணில்‌ ஓட 
விரும்பும்‌” என்றான்‌ துர்மதன்‌. 


“இந்திரப்பிரஸ்தத்தில்‌ அவற்றை ஓட விடுவோம்‌” என்று 
கர்ணன்‌ சொன்னான்‌. “அந்நகரே எப்படி இருக்கும்‌ என்று 
நமக்குத்‌ தெரியாது. மேலும்‌ அங்கு யாதவத்திரள்‌ கெழுமி 
இருக்கும்‌. புரவிகள்‌ எப்படி ஓட முடியும்‌?” என்றான்‌. 
கர்ணன்‌ பதிலுரைக்காமல்‌ உரக்க நகைத்தான்‌. துர்மதன்‌ 
“நான்‌ தங்களிடம்‌ கேட்க விரும்புவது ஒன்றே. மூத்தவரே, 
நாம்‌ இப்போது மகதத்தின்‌ எல்லைக்குள்‌ சென்று 
போகிறோம்‌. இப்பெருஞ்செல்வத்தை மகதம்‌ 
கொள்ளையடிக்கும்‌ என்றால்‌ என்ன ஆகும்‌?” என்று 
கேட்டான்‌. 


“கொள்ளை அழுக்கும்‌ என்றால்‌ நன்று” என்றான்‌ 
கர்ணன்‌. “ஏன்‌?” என்று துச்சாதனன்‌ கேட்டான்‌. 
“மகதத்துடன்‌ இருக்கும்‌ அத்தனை அரசர்களையும்‌ இது 
ஒன்றைச்‌ சொல்லியே நம்முடன்‌ சேர்த்துக்‌ கொள்ள 
முடியும்‌. பத்து நாளில்‌ மகதத்தை தோற்கடித்து 
ஜராசந்தனை அஸ்தினபுரியின்‌ தொழுவத்தில்‌ கட்ட 
முடியும்‌. இப்பெருஞ்செல்வத்தை துளிகூட அழியாது 
மீட்கவும்‌ முடியும்‌” என்றான்‌. 


அவர்கள்‌ ஒருவரையொருவர்‌ நோக்கிக்கொண்டனர்‌. 
“மாமன்னர்‌ யயாதியின்‌ காலத்தில்‌ அரசர்கள்‌ 
பிறநிலங்கள்‌ வழியாக பயணம்‌ செய்யவும்‌ 
சீர்செல்வங்கள்‌ கொண்டு செல்வதற்குமான ஒப்பந்தம்‌ 
செளனக, தைத்திரிய குருகுலங்களைச்சேர்ந்த 
நூற்றெட்டு முனிவர்களின்‌ முன்னிலையில்‌ நடந்தது. 
அஸ்தினபுரி உட்பட ஐம்பத்தாறு நாட்டு மன்னர்களும்‌ 


கோல்தாழ்த்தி அதை ஏற்றிருக்கிறார்கள்‌. ஐம்பத்தாறு 
நாடுகளிலும்‌ அரியணைக்குக்‌ கீழ்‌ உள்ள 
கற்பலகைகளில்‌ அந்த ஒப்பந்தத்தின்‌ அனைத்து 
வரிகளும்‌ பொறிக்கப்பட்டிருக்கின்றன.” 


“அதை எவரும்‌ மீறமுடியாது மீறுபவர்களை பிற 
மன்னர்கள்‌ படைகொண்டு தாக்கி 
வெல்லவேண்டுமென்பது நெறி. அந்நெறி 
அமைந்தபின்னரே இங்கே பெருவணிகம்‌ தொடங்கியது” 
என்றான்‌ கர்ணன்‌. “இளையோனே, இந்த 
பாரதவர்ஷத்தில்‌ எந்த தனிநாடும்‌ வல்லமை 
கொண்டதல்ல. நட்புக்கூட்டுகள்‌ வழியாகவே 
ஒவ்வொன்றும்‌ வல்லமை கொள்கின்றன. வலுவான 
அறநிலைபாடின்றி நட்புக்கூட்டுகளை முன்கொண்டு 
செல்ல முடியாது”. 


அவர்கள்‌ ஒருவரையொருவர்‌ நோக்கிக்கொண்டு “ 
என்றனர்‌. கர்ணன்‌ துச்சாதனன்‌ தோளைத்தட்டி “ஒன்று 
மட்டும்‌ புரிந்துகொள்ளுங்கள்‌. அறவோன்‌ என்று 
இருப்பவனின்‌ வல்லமை என்பது அவனுடன்‌ இணைந்து 
நிற்கும்‌ தோழர்கள்தான்‌” என்றான்‌. “அப்படியென்றால்‌ 
செல்வம்‌?” என்றான்‌ துச்சலன்‌. “செல்வமும்‌ 
வல்லாண்மைவிருப்பும்‌ கூட்டுகளை உருவாக்கும்‌. 
அந்தக்‌ கூட்டுகள்‌ ஒவ்வொன்றுக்கும்‌ உள்ளே 
தனிக்கணக்குகள்‌ இருக்கும்‌. செல்வத்தை 
பகிர்ந்துகொள்வதில்‌ பூசல்கள்‌ நிகழும்‌. அந்தக்‌ கூட்டு 
நீடிக்காது” என்று கர்ணன்‌ சொன்னான்‌. “இன்று 
அஸ்தினபுரியின்‌ அரசர்‌ இப்பெரும்‌ செல்வத்தை 
இந்திரப்பிரஸ்தத்திற்கு அளிப்பதை நான்‌ 
ஒப்புக்கொள்வதும்‌ அந்த அறத்தின்‌ பொருட்டே. இது 
சூதர்‌ பாடலாகட்டும்‌. நாடெங்கும்‌ பாடப்படட்டும்‌. 
ஒவ்வொரு அரசரும்‌ இதை அறிவார்‌.” 


“இளையோரே, இன்று நிகழும்‌ போட்டி இதுவே. அறத்தின்‌ 
துலாத்தட்டில்‌ எவர்தட்டு தாழ்கிறது என்பது. இன்றுவரை 
யுதிஷ்டிரர்‌ பேரறத்தான்‌ என்று சூதர்களால்‌ பாடி 
நிறுத்தப்பட்டார்‌. இப்போது நமது தட்டுதாழ்ந்துள்ளது. 
முறையான அழைப்பின்றியே உறவுமுறைக்‌ 
கொடிகளுடன்‌ அரசர்‌ கிளம்பியிருக்கிறார்‌. நிகரற்ற 
பெருஞ்செல்வத்தை உடன்பிறந்தார்‌ கொடையாக 
கொண்டுசென்று இந்திரப்பிரஸ்தத்திற்கு அளிக்கவும்‌ 
உள்ளார்‌. ஆட்டத்தில்‌ இப்போது நாம்‌ 
வென்றிருக்கிறோம்‌.” 


துச்சாதனன்‌ இழுபட்டுநின்ற பாய்வடத்தில்‌ பின்பக்கம்‌ 


சாய்ந்து அமர்ந்து “இக்கொடைக்குப்பின்‌ இப்படி ஓர்‌ 
நுண்கணிப்பு உள்ளதை நான்‌ அறியவில்லை” என்றான்‌. 
“அதை நானும்‌ விதுரரும்‌ அறிவோம்‌. எங்கள்‌ 
இருவரையும்விட நன்றாக கணிகரும்‌ மாதுலர்‌ சகுனியும்‌ 
அறிவார்கள்‌. இல்லையேல்‌ அவர்கள்‌ இக்கொடைக்கு 
ஒருபோதும்‌ ஒப்புக்‌ கொண்டிருக்கமாட்டார்கள்‌” என்றான்‌ 
கர்ணன்‌. “அறியாதவர்‌ ஒருவர்‌ உண்டென்றால்‌ அது 
அஸ்தினபுரியின்‌ அரசராகிய உங்கள்‌ தமையன்‌ மட்டுமே. 
அவர்‌ மேலும்‌ மேலும்‌ தந்தையைப்போல்‌ விழியற்றவராக 
ஆகிக்கொண்டிருக்கிறார்‌” என்றான்‌. 


துர்மதன்‌ உரக்க நகைத்து “ஆம்‌, இதை நானே 
உணர்ந்தேன்‌. அவரது உடலசைவுகள்‌ தந்தையைப்போல்‌ 
ஆகின்றன. முன்பெல்லாம்‌ எங்களை பார்க்கையில்‌ 
கண்களில்‌ மட்டுமே கனிவு தெரியும்‌. இப்போது எப்போது 
பார்த்தாலும்‌ இளையவர்களை அள்‌ 
அணைத்துக்கொள்கிறார்‌. தந்தையைப்‌ போல 
தோள்களையும்‌ புயங்களையும்‌ தலையையும்‌ 
தடவிப்பார்க்கிறார்‌” என்றான்‌. துச்சலன்‌ சற்று 
கவலையுடன்‌ “அவருக்கு உண்மையிலேயே பார்வை 
குறைகிறதா மூத்தவரே?” என்றான்‌. கர்ணன்‌ உரக்க 
நகைத்து “சுவடிகளை அவையில்தானே படிக்கிறார்‌?” 
என்றான்‌. “இல்லையே, சுவடிகளை பிறர்தானே படித்துக்‌ 
காட்டுகிறார்கள்‌?” “அது அரசச்சுவடிகளை. மந்தண 
ஓலைச்சுருளை அவர்தானே படிக்கிறார்‌?” துர்மதன்‌ 
“அவற்றை சுபாகுவோ சுஜாதனோதான்‌ படிக்கிறார்கள்‌” 
என்றான்‌. 


கர்ணன்‌ செல்லச்சலிப்புடன்‌ “அவர்‌ எதைத்தான்‌ 
படிக்கிறார்‌?” என்றான்‌. “அவர்‌ யவன மதுப்புட்டிகளின்‌ 
மரமூடியின்‌ தலையில்‌ பித்தளை வில்லையில்‌ எழுதிப்‌ 
பொறித்திருக்கும்‌ சிறிய எழுத்துக்களை மட்டும்தானே 
படிக்கிறார்‌? அதை நான்‌ பார்த்தேன்‌” என்றான்‌ துர்மதன்‌. 
சிரித்தபடி “அவற்றைப்‌ படிக்கும்‌ மொழியறிவு 
அவருக்குண்டா?” என்றான்‌ கர்ணன்‌. 


“இல்லை. ஆனால்‌ அவற்றில்‌ எழுதப்பட்டிருக்கும்‌ 
எழுத்துக்களை தெரிந்த எறும்புகளை அடையாளம்‌ 
காண்பதுபோல்‌ அவரால்‌ காண முடியும்‌. அவருக்குத்‌ 
தெரிந்த எழுத்துக்கள்‌ இருக்கிறதா என்று உறுதி 
செய்தபின்னரே அவர்‌ அதை அருந்துவார்‌” என்றான்‌ 
துர்மதன்‌. “எழுத்துக்கள்‌ இல்லையேல்‌ அருந்தமாட்டார்‌ 
என்றில்லை” என்றான்‌ துச்சாதனன்‌. 
“அவ்வெழுத்துக்கள்‌ முறையாக இல்லாத புட்டிகளை 
இறுதியாக அருந்துவார்‌.” 


கர்ணன்‌ சிரித்தபடி “நன்று” என்றான்‌. அறைக்குள்‌ 
இருந்து சுஜாதன்‌ வெளிவந்து “மூத்தவர்களே, இங்கு 
நின்று பேசிக்‌ கொண்டிருக்கிறீர்களா?” என்றபடி அருகே 
வந்தான்‌. “உள்ளே மூத்தவர்‌ தங்களை தேடினார்‌”. 
“என்னையா?” என்றபடி கர்ணன்‌ எழுந்தான்‌. “ஆம்‌, 
கிளர்ச்சியடைந்திருந்தார்‌... தாங்கள்‌ தனியாக 
வரவேண்டுமென விழைகிறார்‌.” கர்ணன்‌ துச்சாதனனின்‌ 
தோளை தட்டிவிட்டு மேலாடையை சீரமைத்துக்கொண்டு 
நடந்தான்‌. 

மரப்படிகளில்‌ இறங்கி உள்ளறைக்கு சென்றான்‌ கர்ணன்‌. 
அறைக்குள்‌ பீடத்தில்‌ அமர்ந்திருந்த துரியோதனனின்‌ 
கையில்‌ பொற்செதுக்குகள்‌ பதிக்கப்பட்ட கொம்புறை 
கொண்ட குறுவாள்‌ ஒன்று இருந்தது. “கதவை மூடுக 
மூத்தவரே!” என்றான்‌. கர்ணன்‌ கதவை மூடிவிட்டு 
அமர்ந்தான்‌. துரியோதனன்‌ குழந்தைகளுக்குரிய 
பரபரப்புடன்‌ இருப்பதைப்போல்‌ தோன்றியது. 
அந்தக்குறுவாளை நீட்டி “இதை பார்த்திருக்கிறீர்களா?” 
என்றான்‌. 


கர்ணன்‌ அதைவாங்கி நோக்கினான்‌. அதிலிருந்த 
காகமுத்திரையை நோக்கியபின்‌ துரியோதனனிடம்‌ 
“காகம்‌ எவருடைய இலச்சினை?” என்றான்‌. 
“சுக்ராச்சாரியரின்‌ இலச்சினை” என்றான்‌ துரியோதனன்‌. 
கர்ணன்‌ மெல்லிய மெய்ப்புகொண்டான்‌. அதை தூக்கி 
கண்ணருகே பிடித்து “முதலரசியின்‌ குறுவாள்‌” என்றான்‌. 
“ஆம்‌, நம்‌ கருவூலத்திலிருந்து இதை எடுத்தேன்‌...” 
கர்ணன்‌ தன்னுள்‌ எழுந்த சிறு ஐயத்துடன்‌ “எதற்காக?” 
என்றான்‌. 


துரியோதனன்‌ கிளர்ச்சியுடன்‌ சென்று அருகே இருந்த 
ஆமாடப்பெட்டியை திறந்தான்‌. “நீங்கள்‌ இதை 
பார்த்திருக்க வாய்ப்பில்லை...” என்றபடி விலகினான்‌. 
அவன்‌ திறக்கும்போதே கர்ணனின்‌ உள்ளம்‌ 
மின்னியிருந்தது. உள்ளே இருந்த மணிமுடியை 
நோக்கியபடி அவன்‌ அசையாமல்‌ நின்றான்‌. 
“தேவயானியின்‌ மணிமுடி” என்றான்‌ துரியோதனன்‌. 
“பாரதவர்ஷத்தின்‌ முதல்‌ சக்ரவர்த்தினி அணிந்து 
அரியணையமர்ந்தது...” 


எட்டு திருமகள்கள்‌ பொறிக்கப்பட்ட எட்டு இதழ்கள்‌ 
கொண்ட தாமரைமலர்‌ வடிவில்‌ இருந்தது அந்த முடி. 
அவ்விதழ்களில்‌ வைரங்கள்‌ செறிந்திருந்தன. முதல்திரு, 
மகவுத்திரு, கல்வித்திரு, பொருள்திரு, கூலத்திரு, 
கரித்திரு, மறத்திரு, வெற்றித்திரு. எட்டென எழுந்தவள்‌. 


எண்ணும்‌ சொல்லில்‌ எழுந்தவள்‌. மலர்ச்செண்டா, வெட்டி 
எடுத்து தாலத்தில்‌ வைத்த குருதி துடிக்கும்‌ 
நெஞ்சக்குலையா? 


“மன்வந்தரங்களின்‌ தலைவரன பிரியவிரதரின்‌ புதல்வி 
ஊர்ஜஸ்வதியின்‌ கருவில்‌ அசுரகுரு சுக்ரருக்குப்‌ பிறந்த 
தேவயானி எங்கள்‌ முதற்றாதை யயாதியின்‌ அரசியாக 
வந்து அரசமர்ந்தபோது அசுரசிற்பி மயன்‌ அனலில்‌ 
எழுந்து அமைத்தளித்தது இம்மணிமுடி என்கிறார்கள்‌. 
மார்கழி முழுநிலவில்‌ மகம்நாளில்‌ முதல்பேரரசி 
இதைச்சூடி கோலேந்தி குடைநிழல்‌ அமர்ந்தாள்‌. இன்றும்‌ 
அந்நாளை அஸ்தினபுரியின்‌ தென்மேற்குமூலையை 

ளும்‌ கலையமர்கன்னி ஆலயத்தில்‌ 
பெருங்கொடைநாளென கொண்டாடுகிறோம்‌” என்றான்‌ 
துரியோதனன்‌. 


கர்ணன்‌ விழியேயென அதில்‌ நட்டு நின்றான்‌. ஒரு 
சொல்கூட இல்லாமல்‌ சித்தம்‌ ஒழிந்துகிடந்தது. 
“அமைச்சர்கள்‌ கலவறைப்‌ பகுப்பின்போது இதை எடுத்து 
மேலே வைத்தனர்‌. இதை பார்த்தகணம்‌ என்‌ உடல்‌ 
மெய்ப்புகொண்டது. இதை அவள்‌ தலையில்‌ 
பார்த்துவிட்டேன்‌” என்றான்‌ துரியோதனன்‌. 
“அவளுக்காகவே அமைந்தது போலிருந்தது. மூத்தவரே, 
வேறெவரும்‌ இப்புவியில்‌ இதை இன்று 
சூடத்தகுதிகொண்டவரல்ல.” 


“ஆனால்‌...” எனச்‌ சொல்லி உலர்ந்த உதடுகளை 
ஈரப்படுத்திக்கொண்டான்‌ கர்ணன்‌. “விதுரரிடமோ 
பிறஎவரிடமோ நான்‌ சொல்லவில்லை. நானே சென்று 
கருவூலத்தைத்‌ திறந்து இதை எடுத்து பெட்டிக்குள்‌ 
வைக்கும்படி ஆணையிட்டேன்‌. கிளம்பும்போ 
என்னுடன்‌ இதை எடுத்துக்கொண்டேன்‌. தேவயானியின்‌ 
மணிமுடியை இனி அவள்‌ அணியட்டும்‌. மண்ணில்‌ 
முதன்மைநகரின்‌ அரியணையில்‌ அமர்ந்து ஆளட்டும்‌.” 


முகம்‌ மலர்ந்திருக்க துரியோதனன்‌ அம்மணிமுடியை 
சுட்டிக்காட்டினான்‌. “அதன்‌ மணிகளை பாருங்கள்‌! 
முதலில்‌ அவைநிறமற்ற தளிர்களாகத்‌ தெரிந்தன. 
இச்செவ்வொளிபட்டதும்‌ அரளிமலர்மொக்குகள்‌ போல 
செந்நிறத்துளிகளாயின. . பின்னர்‌ குருதித்துளிகளாக 
ஒளிவிடத்தொடங்கின. சற்றுநேரத்தில்‌ அனலென 
சுடர்வதை பார்க்கலாம்‌. தொட்டால்‌ சுடுமென்றும்‌ 
வைத்தபீடம்‌ பற்றி எரியுமென்றும்‌ தோன்றும்‌.” 


“ஆம்‌” என்றான்‌ கர்ணன்‌. பேழையை மூடிவிட்டு 


துரியோதனன்‌ வந்து அமர்ந்தான்‌. “அஸ்தினபுரி 
அவளுக்கு அளிக்கவிருக்கும்‌ பரிசு இதுதான்‌. இளைய 
யாதவனோ பாஞ்சாலனோ அளிக்கவிருக்கும்‌ எப்பரிசும்‌ 
இதற்கு நிகரல்ல.” கர்ணன்‌ பெருமூச்சுவிட்டான்‌. 
துரியோதனன்‌ கிளர்ச்சியால்‌ உடைந்த குரலில்‌ 
“மூத்தவராக நீங்கள்‌ அவைஎழுந்து நின்று 
அறிவியுங்கள்‌. இதோ அஸ்தினபுரியின்‌ கொடை என. 
இதை நான்‌ எடுத்து உங்கள்‌ கைகளில்‌ அளிக்கிறேன்‌. 
அவள்‌ அணிந்து ஆளும்‌ முடி உங்கள்‌ கைகளால்‌ 
அமையட்டும்‌” என்றான்‌. 


“என்ன சொல்கிறாய்‌ மூடா?” என்றான்‌ கர்ணன்‌ மிகவும்‌ 
தாழ்ந்த குரலில்‌. “மூடா! மூடா!” அவன்‌ தலைதாழ்த்தி 
மண்ணை நோக்கி “நான்‌ உங்களை அறிவேன்‌ 
மூத்தவரே...” என்றான்‌. “மூடா! மூடா!” என்றான்‌ கர்ணன்‌. 
“ஆம்‌, மூடனே நான்‌...” அவன்‌ தொண்டை இடற 
கைகளை அசைத்தான்‌. “ஆனால்‌ நான்‌ அறிவேன்‌.” 
கர்ணன்‌ “இல்லை... இதை அணிபவள்‌ 
பாரதவர்ஷத்திற்கே அரசியாகவேண்டும்‌. இளையோனே, 
உன்‌ கனவுகளை நான்‌ அறிவேன்‌” என்றான்‌. 


“எந்தக்கனவும்‌ தேவையில்லை” என்றான்‌ துரியோதனன்‌. 
“வென்று செல்லுங்கள்‌ மூத்தவரே. அந்த வீண்சிறுக்கி 
முன்‌ நிமிர்ந்து நில்லுங்கள்‌. இது அன்னை பிருதை 
அணிந்த முடி. இதை உங்கள்‌ கொடையாக...” அவன்‌ 
இருகைகளையும்‌ விரித்து உடனே எழுந்து நின்றான்‌. 
என்னால்‌ சொல்லமுடியவில்லை... நான்‌ எளியவன்‌. 
தெய்வங்களே, மூதாதையரே, நான்‌ என்ன சொல்வேன்‌!” 


“அங்கே உன்‌ மாதுலர்‌ ஒருவர்‌ அமர்ந்திருக்கிறார்‌ 
இளையோனே. அவரது கனவுக்கு உன்‌ வயதளவே மூப்பு. 
கணம்கணமென பகடையுருட்டி ஊழ்நோக்கி 
அமர்ந்திருக்கிறார்‌.” துரியோதனன்‌ உடைந்து கண்கள்‌ 
நிறைய விரல்களால்‌ அழுத்திக்கொண்டான்‌. “ஆம்‌” 
என்றான்‌. “அவருக்கு நான்‌ மறுபிறவியில்‌ கடன்‌ 
தீர்க்கிறேன்‌. அவர்‌ மைந்தனாகப்பிறந்து நீரளிக்கிறேன்‌. 
இப்பிறவியில்‌ ஒருகடன்‌ மட்டுமே.” 


கர்ணன்‌ மேலும்‌ ஏதோ சொல்ல எண்ணி வாயெடுத்தான்‌. 
சொல்லின்றி தத்தளித்து தன்னுள்‌ விழுந்தான்‌. 
அந்தக்கணம்‌ அவர்களை சூழ்ந்துகொண்டது. வெளியே 
கங்கை படகை அறைந்தது. தொலைதூரத்தில்‌ காற்று 
மரங்களை சீவி பெருகியோடியது. மிக அருகே ஒரு படகு 
சூதர்பாடலொன்றுடன்‌ கடந்து சென்றது. கர்ணன்‌ 
எழுந்து ஒன்றும்‌ சொல்லாமல்‌ நடந்து படிகளில்‌ ஏறி 


மேலே சென்றான்‌. 

நதியிலிருக்கிறேன்‌. இமயத்தலை சிலிர்த்து அவிழ்த்து 
நீட்டி நிலத்திட்ட நீளிருங்‌ கூந்தல்‌. சுழற்றி 
இவ்வெண்புரவி மேல்‌ அடித்த கருஞ்சாட்டை. 
வாள்போழ்ந்து சென்ற வலி உலராத புண்‌. கண்ணீர்‌ 
வழிந்தோடிய கன்னக்கோடு. போழ்ந்து குழவியை எடுத்த 
அடிவயிற்று வடு. இந்நதியில்‌ இக்கணம்‌ மிதக்கின்றன 
பல்லாயிரம்‌ படகுகள்‌, அம்பிகள்‌, தோணிகள்‌, கலங்கள்‌, 
நாவாய்கள்‌. எண்ணி எண்ணி எழுந்தமைகின்றன. 
அறையும்‌ அலைகளில்‌ கரிய அமைதியுடன்‌ 
அசைகின்றன. துழாவும்‌ துடுப்புகளுக்கு மேல்‌ பாய்கள்‌ 
விரிந்து காற்றுடன்‌ செய்கை சூழ்கின்றன. 


குளிர்த்தனிமை கலையாது இங்கென இக்கணமென 
என்றுமென எஞ்சுவது என ஓடிக்‌ கொண்டிருக்கிறது இது. 
கருங்கூந்தல்‌ பெருக்கு. உயிர்சினந்து சீறி கொண்டை 
கட்டவிழ்த்து உதறி விரித்திட்ட குழல்‌அலை. குழலெழுச்சி. 
குழலொளிவளைவு. குழற்சுருளெனும்‌ கரவு. செஞ்செப்பு 
மூடிதூக்கி செங்குருதி விழுதள்ளிப்பூசி நீவிவிட்ட 
வஞ்சக்கருங்குழல்‌. இவ்வந்தியில்‌ நீ அள்ளியள்ளிப்பூசும்‌ 
இக்குருதி மேற்கே செஞ்சதுப்பில்‌ தேர்புதைந்து 
தனித்திறப்பவனின்‌ நெஞ்சுபிளந்து ஊறும்‌ வெம்மை. 
கனல்‌. கனலென்றான நீர்மை. 


உடலெங்கும்‌ அனல்நீரெனச்‌ சுழித்தோடும்‌ இதை 
ஒவ்வொரு எண்ணத்துளிக்கொப்புளப்பாவையிலும்‌ 
விழிதிறந்து சூடுகிறேன்‌. எண்ணமென்பது 
குருதிநுரையிலெழும்‌ குமிழி. எத்தனை உடல்கள்‌. 
எத்தனை ஆயிரம்‌ குருதிக்கலங்கள்‌. காத்திருந்து கசந்து, 
கண்டடைந்து கனிந்து, தான்தானெனப்‌ புளித்து 
நுரைத்தெழும்‌ மதுக்கலங்கள்‌. தெய்வங்கள்‌ அருந்தும்‌ 
கிண்ணங்கள்‌. இல்லை. விழிப்பு கொள்வேன்‌. இவ்வீண்‌ 
எண்ணங்கள்‌ வந்தலைத்து சிதறிப்பரவி துமிதெறிக்க 
விழுந்து இழுபட்டு பின்னகர்ந்து மீண்டுமெழுந்து 
அறைந்து கூவும்‌ கரையென்றாகி தவமியற்றும்‌ என்‌ 
சித்தம்‌ கணம்‌ கணமென கரைந்தழிகிறது. 


மாட்டேன்‌. இதோ விழித்தெழுவேன்‌. என்முன்‌ 
விரிந்துள்ள இவ்வந்திப்பெருக்கை, அலைநெளிவை, 
அருகணைந்தும்‌ விலகியும்‌ செல்லும்‌ பிறகலங்களை, 


தொலைவில்‌ ஒழுகிப்பின்னகர்ந்து இறப்பெனும்‌ 
இன்மையெனும்‌ எஞ்சும்‌ இன்சொல்லெனும்‌ 
வீண்வெளியில்‌ புதைந்து மறையும்‌ நகரங்களை நோக்கி 
நிற்பேன்‌. விண்ணென விரிந்த தருணம்‌. 
விரிவெனச்சூழ்ந்த திசைகள்‌. அந்திமாலையென 
அமைந்த வெறுமை. இன்றெனும்‌ இருப்பை 
உண்டுமுடித்து இருளெனச்சீறி படம்தூக்கி எழும்‌ 

முகதிர்வேளை. மயர்வை, இருள்வை கடந்தெழும்‌ 
விடிவை எண்ணி ஏங்கும்‌ தனிமை. துயர்‌ முழுத்த 
தண்ணெனும்‌ மாலை. 


துயர்‌ அளாவிச்செல்லும்‌ தனிப்பறவைகள்‌. 
துயர்துயரென நீட்டிய மென்கழுத்துக்கள்‌. 
துயர்துயரெனக்‌ கூம்பிய ஆம்பல்‌ பின்சிறைகள்‌. 
துயர்வழிவை ஒற்றி வீசியெறிந்த முகில்பிசிறுகள்‌. 
துயரப்புன்னகை என வெளிறிய தொடுவானம்‌. விசிறி 
விரித்த வெண்மேலாடை நுனியென பறந்துசெல்கின்றன 
அந்நாரைக்கூட்டங்கள்‌. தன்னிழலுடன்‌ இன்னமும்‌ 
குலாவிக்கொண்டிருக்கிறது இத்தனிக்கொக்கு. துள்ளி 
ஒளிர்ந்து வளைந்து நீரிதழ்‌ ஒளிபிளந்து மறையும்‌ 
பல்லாயிரம்‌ மீன்களின்‌ சிமிட்டல்களில்‌ எழும்‌ பலகோடி 
நோக்குகளினூடாக இவள்‌ பார்ப்பது எதை? 


[image] 


நீர்ப்பெருக்கிலிருக்கிறேன்‌. அதன்‌ திசைவிரைவில்‌ 
ஒருதுளி நான்‌. பல்லாயிரம்‌ கோடிச்‌ சருகுகளை, 
நெற்றுகளை, சடலங்களை, வீண்குமிழிகளை 
கடல்சேர்த்த வழிதல்‌. உருகி முடியிறங்கி பெருகி 
முடிவின்மை நோக்கி செல்லும்‌ வெறும்‌ விரைவு. 
பொருளின்மை எனும்‌ நீலம்‌. பொருளென்றாகி எழுந்து 
மறையும்‌ கோடியலை. பித்தெனச்‌ சூழ்ந்த பரவை. 
பணிலமுறங்கும்‌ பாழி. அலகின்மை எனும்‌ 
ஆணவச்சூழ்கை. தனித்தது இப்புவி. முலையூட்டிய 
அன்னை கைவிட்டுச்சென்ற குழவி. 


கர்ணன்‌ இருகைகளாலும்‌ தன்‌ குழலை நீவி பின்னால்‌ 
விட்டான்‌. கைமீறி எழுந்து பறந்த கற்றைகளை மீண்டும்‌ 
மீண்டும்‌ அள்ளினான்‌. விரல்களை உதறி எழுந்து 
துள்ளின குழல்கீற்றுகள்‌. காற்று தொட்டவை 
அனைத்தும்‌ களியாடுகின்றன. காற்று அள்ளி 
பறக்கவிடுகிறது. அனைத்தையும்‌. விண்ணில்‌ 
பறப்பவை எடையற்றவை. அவை மண்ணிலிருந்து 
எதையும்‌ உடன்கொண்டு சென்றிருக்க முடியாது. மண்‌ 
என்பது எடை. பெரும்பாறைகள்‌, மலைகள்‌, 


பேராமைகள்‌ மேலேறிய நிறைகலம்‌. மதம்‌ கொண்ட 
பன்றி தேற்றையிணைகளில்‌ குத்திப்‌ போழ்ந்தெடுத்த 
கன்னி. அவன்‌ நெஞ்சை நிறைத்த எடைகொண்டவள்‌. 
இங்குள அனைத்திலும்‌ எடையென்றானவள்‌. 
உள்ளங்கை விரித்து இங்குள்ள ஓராயிரம்‌ கோடி பேரை 
தாங்குபவள்‌. 


காலடி ஓசை கேட்டு அவன்‌ திரும்பினான்‌. சிவதர்‌ 
சொல்லற்ற முகத்துடன்‌ நின்றார்‌. அந்திச்‌ செம்மையில்‌ 
படகின்‌ அத்தனை பலகைகளும்‌ அனல்பூச்சு 
கொண்டிருந்தன. சிவதர்‌ குழல்‌ தழல முகம்பற்றி எரிந்து 
கொண்டிருந்தார்‌. பதினெட்டுப்‌ பெருந்தழல்களென 
கொழுந்தாடின பாய்கள்‌. உச்சியில்‌ கரிநுனியென நீண்டு 
துடித்தது கொடி. சிவதரின்‌ விழிகளை நோக்கியபின்‌ 
அவன்‌ திரும்பி நடந்து படிகளில்‌ இறங்கி தன்‌ 
சிற்றறைக்குள்‌ நுழைந்தான்‌. சிவதர்‌ அவனுக்குப்‌ 
பின்னால்‌ வந்து கதவருகே நின்றார்‌. தனக்கு இரவுணவு 
தேவையில்லை என்பது போல்‌ கைகளை 
அசைத்துவிட்டு அவன்‌ மஞ்சத்தில்‌ படுத்து கண்களை 
மூடிக்‌ கொண்டான்‌. 


மெல்லிய காலடி ஓசை கேட்டு அவன்‌ விழிதிறந்தபோது 
அவர்‌ இரு கிண்ணங்களில்‌ யவனமதுவை 
கொண்டுவந்து சிறுபீடத்தின்மேல்‌ வைத்துவிட்டு 
அவனை ஒருகணம்‌ நோக்கிவிட்டு செல்வதை கண்டான்‌. 
படகசைவில்‌ கிண்ணங்கள்‌ நகர்ந்தன. ஒன்று 
மற்றொன்றை தோள்தொட்டு சிணுங்கிச்சிரித்து 
கொப்பளித்து தெறித்தது. பீடமொரு முகமாக 
இருசெவ்விழிகள்‌. இரு குருதித்துளிகள்‌. அவையும்‌ 
இந்நதியில்‌ மிதக்கின்றன. அனைத்தும்‌ 
மிதந்துகொண்டிருக்கின்றன. மிதக்கும்‌ பெரும்பரப்பில்‌ 
அலைந்து தவித்துத்தவித்து அமைந்தெழுகிறது 
கருங்குழல்‌. 


சிலகணங்கள்‌ அவற்றை நோக்கி இருந்தபின்‌ 
முதல்கிண்ணத்தை எடுத்து இதழருகே வைத்து அதன்‌ 
எரிமணத்தை மடுத்து சில கணங்கள்‌ 
சிந்தையற்றிருந்தான்‌. பின்பு ஒரேவிழுங்கில்‌ அதை 
அருந்தி கிண்ணத்தை கவிழ்த்து வைத்தான்‌. 
உள்ளிறங்கிய மதுவின்‌ ஆவியை ஏப்பமென 
வெளிவிட்டு வாயை கையால்‌ அழுத்தி மூடி 
தலைகுனிந்து அமர்ந்தான்‌. உடலின்‌ ஆழங்களுக்குள்‌ 
இருந்து அவிதேடும்‌ தெய்வங்கள்‌ ஒளிரும்‌ விழிகளுடன்‌ 
உயிர்கொண்டெழுந்தன. 


தொலைதூரத்து யவன நாடொன்றின்‌ விரிநிலம்‌. அங்கு 
உருக்குவெயில்‌ பொழிந்து கொண்டிருந்தது. 
கருவிழிகளென கனிகள்‌ வெயிலில்‌ திரண்டு துளித்து 
உதிரத்‌ தயங்கி நின்றாடின. குத்துண்ட புண்ணுமிழ்‌ 
குருதிக்குமிழிகள்‌. கருமொக்குகள்‌. குருதியில்‌ மேலும்‌ 
மேலும்‌ குமிழிகள்‌ எழுவதை உணர்ந்தான்‌. கைநீட்டி 
மறுகுவளையையும்‌ எடுத்தான்‌. ஒரே மிடறில்‌ மாந்திக்‌ 
கவிழ்த்தான்‌. உடலை உலுக்கியபடி அது 
சென்றுகொண்டே இருந்தது. தயங்கும்‌ கைகளை நீட்டி 
எண்ணங்களை சென்று தொட்டது. எண்ணங்கள்‌ 
அக்கொழுமையில்‌ கால்‌ பட்டு வழுக்கத்தொடங்கின. 


எழுந்து கைகளை விரித்து குழல்கற்றைகளை முடித்து 
டை செருகி கால்பரப்பி நின்றான்‌. அறையின்மேல்‌ 
சதுரமாக வெட்டி ஒட்டிய நிலவெனத்‌ தெரிந்த சாளரத்தை 
பார்த்தான்‌ அதன்‌ நிழல்‌ மறுபக்கச்சுவரில்‌ மெல்ல சரிந்து 
மடிப்புகளில்‌ உடைந்து பின்‌ விரிந்து எழுந்து பறந்து 
சென்றது. அதனுள்‌ அலையடித்தது வானம்‌. மஞ்சத்தில்‌ 
அமர்ந்து கண்களை மூடி இமைகளுக்கு மேல்‌ 
சுட்டுவிரலாலும்‌ கட்டைவிரலாலும்‌ மெல்ல வருடினான்‌. 
நரம்புகளுக்குள்‌ மென்புழுக்கள்‌ நுழைந்து நெளிந்தன. 


தலைக்குப்பின்‌ எங்கோ ரீங்கரிக்கும்‌ ஒலி கேட்டது. 
இழுத்துக்‌ கட்டப்பட்ட ஒற்றை நாண்‌, அல்லது புடைத்த 
பாயைப்பற்றிய பெருவடம்‌. ரீங்காரமென்பது சொல்லென 
ஆகாத ஒலி. மொழியெனப்பெருகி மானுடரை 
சூழ்ந்துள்ள ஒன்றின்‌ விளிம்பு. பாய்‌ விரித்த படகுகள்‌ 
பல்லாயிரம்‌ ஆண்டுகளாக சொல்லத்‌ துடித்து வெல்லாத 
ஒன்று. சொல்லப்படாதவை வலியன்றி பிறிதேது? எழுந்து 
வெளியே சென்று அத்தனை பாய்களையும்‌ அவிழ்த்து 
அவ்வடங்களை விடுதலை செய்யவேண்டுமென்று 
எண்ணினான்‌. கண்களை மூடியபோது புடைத்து 
இழுபட்டு நின்ற பாய்களிலிருந்து தெறித்து அதிர்ந்து 
நின்றிருந்த அவ்வடங்கள்‌ அனைத்தையும்‌ பார்க்க 
முடிந்தது. நெற்றிநரம்பில்‌ கைவைத்து அதன்‌ துடிப்பை 
கேட்டு அமர்ந்திருந்தான்‌. 


படகின்‌ நரம்பு... இது ஒரு யாழ்‌. இந்நதி கைகளில்‌ 
ஏந்தியிருக்கிறது. நெற்றியில்‌ சுட்டு விரலால்‌ தட்டியபடி 
வயிற்றிலிருந்து எழுந்து வந்த ஆவிக்கொப்புளத்தை 
வாய்திறந்து உமிழ்ந்தான்‌. அறைமுழுக்க 
நிறைந்திருந்தது யவன மதுவின்‌ மென்மணம்‌. மிக 
அருகே அந்த ரீங்காரம்‌ சுழன்றது. பின்பு அதன்‌ ஒலியை 
அவன்‌ தன்‌ செவிக்குள்‌ என கேட்டான்‌. அவன்‌ 
விழிதிறந்தபோது எதிரே பீடத்தில்‌ பொன்வண்டு 


அமர்ந்திருந்தது. “அங்கரே, நான்‌ உம்மை அறிவேன்‌” 
என்றது. “ஆம்‌” என்றான்‌ கர்ணன்‌. “நான்‌ தம்ஸன்‌. 
நெடுங்காலம்‌ முன்பு உம்மை சுற்றிப்பறந்தேன்‌. 
முத்தமிட்டேன்‌.” 


கர்ணன்‌ புன்னகைத்தான்‌. “என்‌ குருதி உண்டு உமது 
சொல்மீட்சியடைந்தீர்‌. விண்மீண்டீர்‌.” தம்ஸன்‌ எழுந்து 
கைகூப்பி “இல்லை அரசே, நான்‌ மீண்டது 
விண்ணுக்கல்ல. துளைத்து உட்புகும்‌ கொடுக்குகளும்‌ 
விரித்து விண்ணேறும்‌ சிறகுகளும்‌ கொண்டிருந்தேன்‌. 
ஆனால்‌ சிறகுகள்‌ குருதியால்‌ நனைந்து ஒட்டிக்‌ 
கொண்டிருந்தன. என்னால்‌ பறக்கக்கூடவில்லை. எனவே 
நான்‌ மண்‌ துளைத்து உள்ளே சென்றேன்‌” என்றான்‌. 


கர்ணன்‌ “மண்ணின்‌ உள்ளா...?” என்றான்‌. “ஆம்‌. 
மண்ணென நாம்‌ எண்ணுவது ய்பெருவவிகளின்‌ 
அடுக்குகளையே. வேர்கள்‌ பின்னிக்‌ கவ்வி நெரிக்கும்‌ 
ஈரத்தசைச்சதுப்பு. அப்பால்‌ ஊறிப்பெருகும்‌ நீர்களின்‌ 
சீறல்கள்‌ கரந்த ஆழம்‌. குளிர்ந்தொடுங்கும்‌ ஒலியற்ற 
கரும்பாறைகள்‌. அப்பால்‌ உருகிக்‌ கொந்தளிக்கும்‌ 
எரிகுழம்பு. அனல்சுழிகளின்‌ வெளி. அங்கு பள்ளி 
கொண்டிருக்கும்‌ ஒருவனை நான்‌ கண்டேன்‌. 
விண்பேருருவன்‌.” 


“மான்கண்‌ நகங்கள்‌. மலரிதழ்‌ அடிகள்‌. உலகளந்து 
நீட்டிய நெடுங்கால்கள்‌. நெகிழ்ந்த சிற்றிடை. விரிந்த 
பெருமார்பு. வீங்கிய பணைத்தோள்கள்‌. வழங்கியமைந்த 
அளிக்கைகள்‌. பணிலமாழி பற்றிய விரல்கள்‌. அமுது 
என சொல்லி அமைந்த இதழ்கள்‌. அனல்கொண்ட மூச்சு. 
அழியா மென்நகை நிறைந்த அகல்விழிகள்‌. அலையென 
குழல்‌. அப்பேருருவனின்‌ கால்‌ முதல்‌ கண்‌ நெற்றிச்சுடர்‌ 
வரை நான்‌ சென்று மீள ஒன்றின்மேல்‌ ஒன்றென 
ஓராயிரம்‌ யுகங்களாயின” என்றான்‌ தம்ஸன்‌. 


“இங்கு ஏன்‌ இவ்வண்ணம்‌?” என்றான்‌ கர்ணன்‌. “ஓர்‌ 
அழைப்பு. துளைத்து கடந்து நான்‌ செல்லும்‌ 
துயரடுக்குகளுக்கு உள்ளும்‌ வந்தென்னை தொட்டு 
அழைத்தது” என்றான்‌ அவன்‌. அஞ்சி எழுந்து “இல்லை... 
அது நானல்ல” என்றான்‌. “அஞ்சுவதென்ன? எழுக! நாம்‌ 
சென்று நோக்கும்‌ ஆழம்‌ ஒன்றுள்ளது.” கர்ணன்‌ 
கைகளை வீசி “இல்லை... இவ்விரவின்‌ தனிமையில்‌ 
என்னை குடையும்‌ ஆறாவடுவுடன்‌ பொருள்துலங்கா 
அச்சொல்லை எடுத்து பகடையாடி அமர்ந்திருக்கவே 
விழைகிறேன்‌. விலகு!” என்றான்‌. 


நகைத்து “வருக அரசே!” என்று அவன்‌ கைமேல்‌ 
வந்தமர்ந்தது தம்ஸன்‌. “வருக!” அவன்‌ 
விரல்களைப்பற்றி இழுத்தது பொன்வண்டு. அவன்‌ 
தொடைமேல்‌ சென்று அமர்ந்து சிறகு குலைத்தது. “இது 
நான்‌ அறிந்த வடு. நான்‌ பிறந்தெழுந்த வழிக்கரவு.” 
அதன்‌ கொடுக்கு எழுந்து குத்தியது. அவன்‌ உடல்துடிக்க 
“அ” என்றான்‌. குருதியலைகளில்‌ கொப்புளங்கள்‌ 
வெடித்தன. “இது செங்குருதி உலர்ந்த சிறுவடு. நாம்‌ 
உள்நுழையும்‌ வாயில்‌. வருக!” 


வலிவலியென கொப்பளிக்கும்‌ பெருக்கொன்றின்‌ 
படித்துறை. செந்நிற வாயில்கள்‌ ஒவ்வொன்றாகத்‌ 
திறந்தன. “இவள்‌ என்‌ அன்னை. இவளை கியாதி 
என்றனர்‌ முனிவர்‌.” கன்னங்கரிய பெருமுகம்‌. 
கருஞ்சிலையொன்று ஓசையின்றி பீடம்‌ பிளந்து சரிந்தது. 
விண்மீனென மூக்குத்தி மின்னல்‌ பதிந்த முகவட்டம்‌. 
ஊழ்கத்தில்‌ எழுந்த மென்னகை. ஓசையின்றிச்‌ சரிந்து 
மேலும்‌ சரிந்து நீர்ப்பரப்பில்‌ அறைந்து விழுந்தது. எழுந்து 
வளைந்து வந்து கரையை நக்கியுண்டன அலைகள்‌. 
குழிந்து அள்ளி வாங்கி அழுத்தி கொண்டுசென்று 
அடித்தரை மேல்‌ அமர்த்தி குமிழிகள்‌ மேல்‌ சூழ 
கொந்தளித்து பின்‌ அமைந்தது ஆழம்‌. 


இளஞ்செந்நிறக்‌ குருதி. சுனைக்குள்‌ துயிலும்‌ ஒரு தனித்த 
கருவறைத்தெய்வம்‌. பல்லாயிரம்‌ கழுத்தறுத்து குருதி 
ஊற்றி நீராட்டியபோதும்‌ விடாய்‌ அடங்காத துடிக்கும்‌ 
சிற்றுதடுகள்‌. காலடியில்‌ என்ன? எங்கோ “அவள்‌ பெயர்‌ 
கியாதி” என்றான்‌ தம்ஸன்‌. திரும்பி நோக்க அவனருகே 
பறந்தெழுந்தது அவள்‌ பெயர்‌. நான்‌ ரேணுகை. சிரித்தது 
மறுகுரல்‌. பலோமையென என்னை அமை. பிறகொரு 
எதிரொலி தேவயானி என்றது. ஆம்‌, தபதி என்று 
நகைத்தது. அவள்‌ அம்பை. ஏன்‌ பிருதை அல்லவா? 
நச்சுப்படம்‌ எழுந்த மானசாதேவி என்று என்னை 
அறியமாட்டாயா? 


நான்முகை. திரயம்பகை. நாராயணி! ஹரிதை, நீலி, 

சாரதை, சியாமை, காளி, காலகை, காமினி, காதரை, 
காமரூபை. எரியும்‌ ௬ரத்ரை. ஒளிரும்‌ பிரபை. அணையும்‌ 
மிருத்யூ, அவிழா வியாதி, ஆழ்த்தும்‌ நித்திரை. தேவி, நீ 
உஷை. நீ சந்தியை. நீ காந்தி. நீ சாந்தி. நீ ஜோதி. நீ ஸித்தி. 
வெடிபடுமண்டலத்திருளலைவெடிபடநடமிடுதுடியெழுகடியெ 
எளியவன்‌ நெஞ்சில்‌ நின்றாடும்‌ கரிய பாதம்‌. யாதேவி 
சர்வமங்கல்யே. யாதேவி சர்வசிருஷ்டே. யாதேவி 

சர்வதாரிணி. யாதேவி சர்வசங்கரி. 


எவரிடமோ “போதும்‌” என்று அவன்‌ சொன்னான்‌. 
மிகத்தொலைவில்‌ எங்கோ பெருமுரசங்கள்‌ முழங்கிக்‌ 
கொண்டிருந்தன. விழியொன்று திடுக்கிட்டுத்‌ திரும்பி 
அவனை நோக்கியது. இரு இமைச்சிறகடித்து எழுந்து 
பறந்தது. கையூன்றி எழுந்து திரும்பி அதை 
நோக்கினான்‌. மிக அருகே விண்விரிந்திருந்தது. 
விடிமீன்கள்‌ ஓசையின்றி இடம்மாறிக்கொண்டிருந்தன. 
காற்றை மாற்றியணிந்து கொண்டிருந்தது கங்கை. 


“நீ அறியும்‌ கணங்களுண்டு. நீ அறிந்தவள்களில்‌ நான்‌ 
எழுந்ததுண்டு.” எவர்‌ சொல்லும்‌ சொற்கள்‌ இவை? 
“அக்கணம்‌ மட்டுமே அவள்‌ நான்‌. அப்போது மட்டுமே நீ 
அவர்களை அறிந்தாய்‌.” சிவதரே இவ்வாயிலை 
திறவுங்கள்‌. இதை அறியாது உள்ளிருந்து பூட்டிவிட்டேன்‌. 
இதை எழுந்து திறக்க என்னால்‌ இயலாது. இம்மஞ்சத்தில்‌ 
எட்டு துண்டுகளாக உடைந்த பெருங்கற்சிலை என 
கிடக்கிறேன்‌. சிவதரே! சிவதரே! 


“சிவதர்‌ அங்கு மிக மேலே இருக்கிறார்‌. நாம்‌ ஆழத்தில்‌ 
புதைந்திருக்கிறோம்‌. நமக்கு மேல்‌ காலங்கள்‌ 
சென்றுகொண்டிருக்கின்றன” என்றான்‌ தம்ஸன்‌. 
கர்ணன்‌ “என்ன சொல்கிறாய்‌? விலகு!” என்றான்‌. “நீ 
காமத்தால்‌ கண்ணிழந்தவன்‌. காமத்தை உதற 
குருதியிலாடினாய்‌. நீ மீளவேயில்லை.” கியாதி, 
புலோமை, ரேணுகை, அம்பை, பிருதை, திரெளபதி... 
பிறந்திறந்து ஆடி முடித்து அவள்‌ சென்ற அடிச்சுவடுகள்‌ 
எஞ்சும்‌ வெறும்‌ வெளி ஒன்றுள்ளது. மீள்கையில்‌ நீ 
காண்பது வெறும்‌ குருதிச்‌ சுவடுகள்‌. உலர்ந்த குருதி 
நன்று. குங்குமம்‌ போன்றது. பிறந்தமகளின்‌ நெற்றியில்‌ 
இட்டு வாழ்த்துக! 


இங்கிருக்க நான்‌ விழையவில்லை. இவ்வெம்மை 
என்னை கரைக்கிறது. கொதிப்பின்‌ அலைகள்‌ 
எழுந்தெழுந்து அறைந்து கரைத்த மலைகள்‌ 
சதைத்துண்டுகளென விதிர்விதிர்த்து வடிவமின்மையை 
வடிவெனக்கொண்டு சூழ்ந்தன. இந்தத்‌ தனிப்பாதையில்‌ 
நெடுந்தொலைவென நான்‌ கேட்கும்‌ சிலம்பொலிகள்‌ 
என்ன? மான்‌ மழு. மூவிழி. பாய்கலை. எரிகழல்‌. இருந்த 
பேரணங்கு. சிலம்பு கொண்டெழுந்த பேரெழில்‌. கருமை 
குளிரும்‌ மூக்கின்‌ ஓர்‌ முத்து. என்பெயர்‌ சுப்ரியை. 
“இல்லை!” என்று கர்ணன்‌ கூவினான்‌. என்‌ பெயர்‌ 
விருஷாலி. “விலகு!” என்று அலறினான்‌. அடிவானில்‌ 
மலைகளை அதிரச்செய்தபட மின்னல்கள்‌ ஒளிர்ந்தன. 
இடியோசை எழுந்து சூழ்ந்தது. “என்‌ பெயர்‌ ராதை.” 


எதையாவது பற்றிக்கொள்ள வேண்டும்‌ இப்போது. 
இவ்விரைவு என்னை இழுத்துச்‌ செல்லும்‌ இவ்வெளிக்கு 
அப்பால்‌ முடிவின்மை அலையெழுந்து அலையெழுந்து 
சூழ்கிறது. பற்றிக்கொள்ள பல்லாயிரம்‌ கரங்கள்‌ 
கொண்டிருந்தான்‌ கார்த்தவீரியன்‌. பல்லாயிரம்‌ 
கரங்களால்‌ தன்னை மட்டுமே பற்றிக்கொண்டான்‌. 
மழுவெழுந்து என்‌ தலைகளை வெட்டட்டும்‌. மழு எழுந்து 
என்‌ கைகளை வெட்டுக! மழு எழுந்து கால்களை 
துணித்தகற்றுக! மழு எழுந்து நெஞ்சு போழ்ந்து 
அங்குள்ள அம்முகத்தை அரிந்து அகற்றுக! ஆம்‌... 
அவன்‌ நான்‌. விண்களர்ந்து நான்‌ அவளை கண்டேன்‌. 
அள்ளி அள்ளி அவள்‌ வைத்த மணல்‌ வீடுகளை 
சரியச்செய்தேன்‌. திகைத்து விழிதூக்கி நோக்கிய அவள்‌ 
முகக்கலத்தில்‌ என்‌ பார்வையை நிறைத்தேன்‌. 
விண்ணிறங்கி நீர்மேல்‌ நடந்து அவள்‌ அருகே சென்றேன்‌. 
மெல்லிய கன்னங்களைத்‌ தொட்டு விழிகளுக்குள்‌ 
நோக்கி இதழ்களுக்குள்‌ முத்தமிட்டேன்‌. வெண்புரவியில்‌ 
அவள்‌ பாய்ந்து காட்டை கடந்தாள்‌. அவள்‌ முன்‌ குளிர்ப்‌ 
பேரொளியாக ஒரு சுனையில்‌ எழுந்தேன்‌. அவள்‌ முன்‌ 
மழுவேந்தி நின்றிருந்தேன்‌. அவள்‌ தலைகொண்டு 
குருதிசூடினேன்‌. அவள்‌ நகைக்கும்‌ கண்களுக்கு முன்‌ 
வில்‌ தாழ்த்தி மீண்டேன்‌. 

தம்ஸன்‌ அவனருகே வந்து “அந்த எல்லைக்கு அப்பால்‌!” 
என்றான்‌. “யார்‌?” என்றான்‌ கர்ணன்‌. “பிடியை 
விடுங்கள்‌!” கர்ணன்‌ நடுங்கியபடி “மாட்டேன்‌” என்றான்‌. 
“விடுங்கள்‌ பிடியை...” அவன்‌ “மாட்டேன்‌ மாட்டேன்‌” என 
முறுகப்பிடித்தான்‌. கைவியர்வையால்‌ அது வழுக்கியது. 
“விடுக... விடாமலிருக்க இயலாது.” அவன்‌ கண்களை 
மூடி கூச்சலிட்டான்‌ “இல்லை... விடமாட்டேன்‌.” நழுவி 
விரல்தவிக்க பின்னால்‌ சரிந்தான்‌. எழுந்தடங்கியது 
முரசொலி. இல்லை, ஓர்‌ நகைப்பு. “யார்‌?” என்று அவன்‌ 
கேட்டான்‌. நகைப்பு. பெருநகைப்பு எழுந்து மலைகளை 
தூசுத்துகள்களென அதிரவைத்தது. “யார்‌?” என்று 
ஓசையின்றி உடல்திறக்கும்‌ அளவு நெஞ்சவிசை 
கொண்டு அவன்‌ கூவினான்‌. 


சரிந்து சென்றுகொண்டே இருந்தான்‌. விளிம்பில்‌ மிக 
விளிம்பில்‌ விளிம்பின்‌ விளிம்பெல்லையில்‌ உடல்‌ 
உந்திச்சென்று கீழே நோக்கினான்‌. முடிவற்ற 
இருளாழத்தில்‌ மல்லாந்து கிடந்தது பேருருவச்சிலை. 
அறிந்த முகம்‌. தெய்வங்களே, மூதாதையரே, நன்கறிந்த 
முகம்‌. யார்‌? யாரது? மான்கண்‌ நகங்கள்‌. செம்மலரிதழ்‌ 
கால்கள்‌. கணுக்கால்‌ கண்மணிகள்‌. முழங்கால்‌ மெழுக்கு. 
நெடுந்தொடைத்திரள்‌. இடைக்கரவு, உயிர்க்கும்‌ உந்தி. 


நிழலாடும்‌ நெஞ்சவிரிவு. வெற்பெனும்‌ தோள்புடைப்பு. 
படையாழி, பாஞ்சசன்யம்‌, பணிலம்‌. நகைக்கும்‌ கண்கள்‌. 


வெறித்தெழுந்த வாய்க்குள்‌ எழுந்த 
வெண்கோரைப்பற்கள்‌. குருதி திளைக்கும்‌ சுனையென 
நீள்நாக்கு. ஊழிப்பெரும்பசி கொண்ட புலி. பரிமுக 
நெருப்புறங்கும்‌ பரவை. வடமுகப்‌ பசியெனும்‌ வங்கம்‌. 
கொலைப்படைகள்‌. கூக்குரல்கள்‌. ஓம்‌ எனும்‌ சொல்‌. 
ஓங்கி அலையெழுந்து அறைந்தமையும்‌ இறப்பின்‌ 
பேரொலி. ஓம்‌ எனும்‌ சொல்‌. கண்ணீர்‌ நிறைந்த 
கதறல்கள்‌. எரிந்தெழும்‌ பழிச்சொற்கள்‌. ஓம்‌ எனும்‌ சொல்‌. 
ஏன்‌ ஏன்‌ எனும்‌ வினாக்கள்‌. இல்லை இல்லை எனும்‌ 
கூக்குரல்கள்‌. ஓம்‌ எனும்‌ சொல்‌. 


இடக்கையில்‌ அப்பெருங்கதாயுதத்தை அவன்‌ கண்டான்‌. 
நீட்டிய வலக்கையின்‌ விரல்கள்‌ சிம்ம முத்திரை கொண்டு 
சிலிர்த்து நகம்கூர்த்து நின்றிருந்தன. அவன்‌ 
நெஞ்சிலிருந்தது கரிய பெருந்திருவின்‌ முகம்‌. 

கர்ணன்‌ எழுந்து தன்‌ மஞ்சத்தில்‌ அமர்ந்து காய்ச்சல்‌ 
கண்டவன்போல்‌ உடல்‌ நடுங்கினான்‌. தலைகுனிந்து 
முடிக்கற்றைகள்‌ முகம்‌ சூழ இருமினான்‌. இரவெனும்‌ 
நதியில்‌ ஆடிக்கொண்டிருந்தது படகு. அலைகளின்‌ ஓசை 
அருகென தொலைவென வானென மண்ணென 
ஒலித்தது. தன்‌ முன்‌ இருந்த பீடத்தில்‌ இருந்த எட்டிதழ்‌ 
தாமரை மணிமுடியை அவன்‌ கண்டான்‌. அதைச்‌ சூடி 
அமர்ந்த சிரிப்பை. அதை நோக்கி அலைசூழ 
அமர்ந்திருந்தான்‌. 

பின்பு தலைநிமிர்த்து சாளர ஒளி விழுந்த பீடம்‌ அது 
என்று கண்டான்‌. அங்கே அந்த கவிழ்ந்த பளிங்கு 
மதுக்கிண்ணங்கள்‌ செவ்வொளி கொண்டிருந்தன. 

கர்ணன்‌ மஞ்சத்தில்‌ எழுந்தமர்ந்து எங்கிருக்கிறோம்‌ 
என்பதை உணர்ந்து இடையில்‌ நெகிழ்ந்த ஆடையை 
சீரமைத்தபடி எழுந்தபோது தலை 
எடைகொண்டிருப்பதையும்‌, கால்கள்‌ குளிர்ந்து 
உயிரற்றவை என்றிருப்பதையும்‌ உணர்ந்தான்‌. மீண்டும்‌ 
மஞ்சத்தில்‌ அமர்ந்து தலைகுனிந்து தன்னை 
தொகுத்துக்கொண்டான்‌. நெஞ்சுக்குள்‌ நிறைந்திருந்த 
விடாய்தான்‌ தன்னை எழுப்பியது என்று உணர்ந்தான்‌. 
திரும்பி விழிதுழாவி அறைமூலையில்‌ சிறுபீடத்தின்‌ 
மேலிருந்த நீர்க்குடத்தை நோக்கினான்‌. எழுந்து சென்று 
அதை அருந்தவேண்டுமென்ற எண்ணத்தை உடலுக்கு 
அளிக்க சற்று தாமதமாயிற்று. 


முழுவிசையாலும்‌ உடலை உந்தி எழுப்பி 
ஆடிக்கொண்டிருந்த மரத்தரையில்‌ ஆடியமைந்த 
காலடிகள்‌ பிழைதாளமென ஒலிக்க நடந்துசென்று அதை 
எடுத்து முழுநீரையும்‌ அருந்தி திரும்ப வைத்தான்‌. 
குளிர்நீர்‌ அவனை நிலைகொள்ளச்‌ செய்தது. உடலின்‌ 
பல இடங்களில்‌ கங்குகள்‌ கருகி புகைவிட்டு அணைந்து 
குளிர்வதை உணர்ந்தான்‌. ஏப்பம்‌ விட்டதும்‌ 
மேலாடையை எடுத்து சுற்றிக்கொண்டு மீசையில்‌ இருந்த 
நீர்த்துளிகளை கைகளால்‌ தட்டி துடைத்தபின்‌ கதவை 
நோக்கினான்‌. அது விரியத்திறந்து கிடந்தது சிறிய 
அதிர்ச்சியை உருவாக்கியது. இரவெல்லாம்‌ பலமுறை 
கதவை உள்ளே தாமிட்டுவிட்டு எழமுடியாமல்‌ அவன்‌ 
படுத்திருக்கிறான்‌ என்ற எண்ணத்தால்‌ தவித்து 
கூச்சலிட்டான்‌. 


முதலில்‌ எவரோ உள்ளே நுழைந்து வெளியே 
சென்றுவிட்டதுபோல்‌ தோன்றியது. அனிச்சையாக 
திரும்பி அறைக்குள்ளிருந்த வாளை நோக்கினான்‌. 
பின்பு புன்னகையுடன்‌ அவனேதான்‌ அறைக்கதவை 
தாழிடவில்லை என்று நினைவுகூர்ந்தான்‌. வெளியே 
சென்று குறுகிய இடைநாழிக்கு அப்பால்‌ 
வெளிவானொளி மடிந்துகிடந்த படிகளில்‌ ஏறி படகின்‌ 
அகல்விரிவுக்கு சென்றான்‌. நீர்க்காற்று 
குளிர்ப்பெருக்காக வந்து அவனை அறைந்து 
மேலாடையை கவ்விப்பறந்தது. நீர்ப்பாசிமணம்‌. 


நெடுந்தொலைவிலிருந்து வந்த மெல்லிய காட்டுத்தழை 
மணம்‌. 


புதர்விட்டு வெளிவந்து அவனை திடீரென்று கண்டு 
திகைத்த வெண்முயல்‌ போல நிலவு நேரெதிரில்‌ வானில்‌ 
நின்றுகொண்டிருந்தது. முழுநிலவுக்கு இன்னும்‌ 
சிலநாட்கள்‌ உள்ளன. இந்நிலவில்‌ இனியும்‌ என்ன 
முழுமை என்று எண்ணிக்கொண்டான்‌. சுழற்றிவீசப்பட்ட 
பொன்னிறப்‌ படையாழிபோல்‌ தன்‌ கூர்முனையால்‌ 
ஈயத்துருவலென கிடந்த முகில்கீற்றுகளை 
ஓசையில்லாமல்‌ கிழித்தபடி உடன்வந்துகொண்டிருந்தது. 
நிலவிலிருந்து அவனை நோக்கி ஒரு 
பொன்னுருகியபாதை அலையடித்தது. அதைக்கடந்து 
சிறிய வெளவால்கள்‌ பறந்துசென்றன. அவற்றின்‌ 
தலைவடிவைக்கூட காணமுடிந்தது. 


அமரமுகப்பில்‌ இருந்த பீதர்நாட்டு பளிங்குக்‌ 
குமிழ்விளக்கு பனிக்கால நிலவென செந்நிறவட்டமாக 
தெரிந்தது. அசைவில்‌ அதிலிருந்து சிதறுவதுபோன்ற 
ஒளியில்‌ அங்கிருந்த வடங்கள்‌ பொன்னிறக்‌ கழிகளாக 
தோன்றின. நீரலைகள்‌ மேல்‌ பொன்பொடிப்பூச்சுபோல்‌ 

அதன்‌ ஒளி படர்ந்தது. அலைவளைவுகளை 
செம்மலரால்‌ என அது வருடிச்சென்றது. அதன்‌ 
ஒளிச்சட்டத்திற்குள்‌ வந்த பறவைகள்‌ கனலென டர்ந்து 
அணைந்தன. 


நிலவைச்சுற்றி இருந்த பொற்துகள்‌ வட்டம்‌ மெல்ல 
அதிர்வதுபோல்‌ தோன்றியது. இடையில்‌ கைவைத்து 
அதை நோக்கிக்கொண்டு நின்றான்‌. இருளுக்குள்‌ 
கண்கள்‌ பழகும்தோறும்‌ மேல்வானத்தில்‌ சிறிய 
பறவைகள்‌ சிறகடித்து தாவித்தாவி பறந்து 
சுழல்வதையும்‌ சிலபறவைகள்‌ குப்புறவிழுந்து நீர்மேல்‌ 
இறங்கி தொட்டு எழுந்து மீள்வதையும்‌ காணமுடிந்தது. 
நீர்ப்பரப்பில்‌ கோடைமழையின்‌ நீர்ச்சொட்டுகள்‌ 
அறைந்து விழுவதுபோல கொப்புளங்கள்‌ எழ சிறிய 
மீன்கள்‌ துள்ளி எழுந்து வருந்தி ளொண்ற்டு ள்‌ சிறிய 
சிரிப்புகள்‌. சிறிய வெள்ளிமலர்கள்‌. 


விண்மீன்கள்‌ கிழக்குநோக்கி பெருகிச்‌ சென்று 
கொண்டிருப்பதுபோல்‌ ஒரு விழிமயக்கு ஏற்பட்டது. 
படகின்‌ அத்தனை பாய்களும்‌ புடைத்து எழுந்து 
ஒன்றுக்குள்‌ ஒன்றென்று திரும்பி காற்றை தங்களுக்குள்‌ 
சுழலவிட்டு வடங்களை இழுத்து எழுந்து நின்றன. 
மிகத்தொலைவில்‌ ஒரு படகில்‌ மயிலகவல்‌ என 
கொம்போசை எழுந்தது. மான்போல ஒன்று 


மறுமொழியிறுத்தது. புடைத்த பாய்களுக்குள்‌ சென்ற 
காற்று திசைமாறுகையில்‌ திமிறும்‌ குட்டியை அதட்டும்‌ 
அன்னைப்பன்றியைப்போல்‌ பாய்கள்‌ உம்ம்ம்ம்‌ என 
உறுமின. கொடிமரம்‌ சீவிடு போல ஒலியெழுப்பியது. 


படகின்‌ அமரமுனை புரவித்தலையென தாவிஎழுந்து 
அமிழ்ந்து விரைந்தது. படகுக்குப்பின்‌ இரு பெரும்‌ 
நீர்வரம்புகள்‌ விரிந்து தொலைவில்‌ வந்துகொண்டிருந்த 
பிறபடகுகளை நோக்கி சென்றன. நிலவொளியில்‌ 
அவ்வலைவளைவு பாளைக்குருத்தென மிளிர்ந்தது. 
அவற்றில்‌ எழுந்தமைந்த அகம்படிப்படகுகள்‌ 
கன்றுகள்போல தலையாட்டின. கங்கையின்‌ இரு 
தொலைகரைகளும்‌ இருளில்‌ முழுமையாக 
மூழ்கியிருந்தன. அங்கு எரிந்த ஒற்றை விளக்குகள்‌ 
செந்துளிகள்‌ என ஒழுகிச்சென்றன. நிழல்கரைக்குமேல்‌ 
பேருருவச்‌ சிப்பி ஒன்றின்‌ உட்புறமென 
ஈரக்கரியமெல்லொளியுடன்‌ வளைந்த தொடுவானத்தில்‌ 
முகில்கள்‌ இருக்கவில்லை. 


அவன்‌ விடிவெள்ளிக்காக விழிகளால்‌ வானை 
துழாவினான்‌. பின்பு முழக்கோல்‌ விண்மீன்தொகையை 
நோக்கி கணக்கிட்டு புலரிக்கு இன்னும்‌ நெடுநேரம்‌ 
இருக்கிறதென்று உணர்ந்துகொண்டான்‌. 
மென்கூர்முட்தொகை பரவிய பாய்வடங்களை பற்றியபடி 
குனிந்து நிமிர்ந்து படகின்‌ அகல்விளிம்பினூடாக 
நடந்தான்‌. தரையில்‌ ஒரு சால்வை காற்றில்‌ பறந்து 
தூணைக்கவ்வி அணைத்து வால்நெளிந்தபடி கிடந்தது. 
உதிர்ந்து உருண்டுவந்த ஒரு தலைப்பாகைச்‌ சுருளுக்குள்‌ 
அந்தத்‌ தலையின்‌ இன்மைவடிவு எஞ்சியிருந்தது. 


படகின்‌ தரைப்பலகைகளில்‌ துச்சலனும்‌, துச்சகனும்‌, 
துர்மதனும்‌, சமனும்‌, சுபாகுவும்‌ ஒருவரையொருவர்‌ 
கால்கை தழுவி படுத்திருந்தனர்‌. அப்பால்‌ சுஜாதன்‌ 
மல்லாந்து சற்றே வாய்திறந்து துயின்று 
கொண்டிருந்தான்‌. துயிலிலும்‌ ஜலகந்தன்‌ கால்மேல்‌ 
கால்போட்டிருந்தான்‌. அவர்களின்‌ மூச்சொலிகளை 
காற்றின்‌ இரைச்சலுக்கு அடியிலும்‌ கேட்க முடிந்தது. 
விந்தனும்‌ அனுவிந்தனும்‌ தனியாகத்‌ தழுவிக்கிடந்தனர்‌. 
மூச்சு எழுந்தமர மல்லாந்திருந்த துர்பிரதர்ஷணனின்‌ 
கையில்‌ அப்போதும்‌ ஒரு குவளை இருந்தது. அவர்கள்‌ 


அருந்தி இட்ட குவளைகளும்‌ கலங்களும்‌ 
உருண்டுசென்று படகின்‌ விளிம்புப்பலகையில்‌ 


முட்டிமுட்டி ஒலித்தபடி உருண்டு பின்வாங்கி மீண்டும்‌ 
சென்றன. 


பாய்கள்‌ உறுமியபடி மெல்ல திரும்ப படகு சற்றே 
வளைந்து மேலே எழுந்து வந்த சிற்றலை ஒன்றின்‌ மேல்‌ 
ஏறி சறுக்கி முன்சென்றது. சற்று நிலையழிந்து வடம்‌ 
ஒன்றில்‌ உரசிக்கொண்டு இருகைபற்றி நின்று 
நிலைமீண்ட கர்ணன்‌ மறுபக்கம்‌ சென்றான்‌. கெளரவர்‌ 
அனைவரும்‌ உலைந்தாடி ஒருவரை ஒருவர்‌ 
முட்டிக்கொண்டு நிலைமாறினர்‌. தொடுவானை 
நோக்கவேண்டுமென்று தோன்றியது. ஆனால்‌ ஆறு 
சென்று தொடும்‌ வான்விளிம்பு நிலவொளியும்‌ பனியும்‌ 
உருகியிணைந்த மெல்லிய திரையால்‌ மூடப்பட்டிருந்தது. 
இளங்கருமை கலந்த தைலப்பரப்பு போன்று என்று 
எண்ணிக்கொண்டான்‌. அது உறைந்து விழிக்கு 
உருகாட்டும்‌ குளிர்‌. அங்கிருந்துதான்‌ தண்காற்று 
ஊறிப்பெருகி வருகிறது போலும்‌. 


குளிர்‌ என்ற சொல்‌ எழுந்ததுமே தோள்களும்‌ கழுத்தும்‌ 
மயிர்ப்பு கொள்ள உடல்‌ சிலிர்த்து உலுக்கிக்‌ கொண்டான்‌. 
மேலாடையை நன்கு சுற்றி கைகளுக்கு நடுவே வைத்து 
பற்றியபடி மார்பில்‌ கைகளை கட்டிக்கொண்டு 
காலைத்தூக்கி அகல்விளிம்பில்‌ வைத்து 
நோக்கிநின்றான்‌. அமரமுனையில்‌ நின்றிருந்த 
படகோட்டியின்‌ உருவம்‌ காற்றிலாடும்‌ மரக்கிளையில்‌ 
சற்றே சிறகுபிரித்தும்‌ கால்மாற்றியும்‌ நிகர்நிலை பேணி 
அமர்ந்திருக்கும்‌ பறவைபோல்‌ தெரிந்தது. கீழே 
துடுப்பறைகளில்‌ படகோட்டிகள்‌ அரைத்துயிலில்‌ என 
இயைபு கொண்டிருந்தனர்‌. சீராக எழுந்து சுழன்று நீரை 
உந்திய துடுப்புகளில்‌ மீன்சிறகின்‌ ஒத்திசைவு இருந்தது. 


எங்கோ ஒரு சங்கிலி குலுங்கிக்‌ கொண்டிருந்தது. மிக 
அருகே ஒரு யானை நடந்து வரும்‌ உளமயக்கை அது 
அளித்தது. அரைவிழி அறியாது திரும்புகையில்‌ தெரிந்த 
கருக்கிருள்‌ ஓசையிலாது பதுங்கி அருகணைந்த 
யானையெனக்‌ காட்டி விதிர்ப்புறச்செய்து காற்றில்‌ 
கரைந்தது. புலரிக்கு இன்னும்‌ நெடுநேரமிருக்கிறது என்று 
கர்ணன்‌ எண்ணிக்கொண்டான்‌. முற்புலரியில்தான்‌ மகத 
எல்லையைக்‌ கடந்து படகுகள்‌ யமுனைக்குள்‌ எழும்‌ 
என்று சொல்லியிருந்தார்கள்‌. 


அயலவரைக்‌ கண்ட சிம்மக்குருளைகள்‌ போல்‌ 
பாய்மரங்கள்‌ உறுமி அதிர்ந்தன. கார்கால முகிலில்‌ 
காற்றுபட்டதுபோல நீர்த்துளிகளை தெறித்தபடி இரண்டு 
பாய்கள்‌ பக்கவாட்டில்‌ திரும்பி புடைத்து சற்று 
மேலேறின. மறுபக்கம்‌ சுருங்கித்‌ தாழ்ந்திருந்த ஒரு பாய்‌ 
நெய்பட்ட தீபோல திப்‌ என்று எழுந்து மேலேறி விரிந்து 
வடங்களை இழுத்து வளைந்து நின்றது. அதன்‌ 


வளைவுப்பரப்பில்‌ பட்ட விளக்கொளியில்‌ அது 
ஈரச்செம்மை வழிய பளபளத்தது. கர்ணன்‌ விம்மும்‌ 
வடங்களை பற்றிக்கொண்டான்‌. படகு திசைதிரும்பும்‌ 
பருந்துபோல நன்றாக சரிந்தது. படுத்திருந்த 
கெளரவர்கள்‌ உருட்டப்பட்ட தாயக்கட்டைகள்‌ போல 
கூட்டமாகப்‌ புரண்டு சென்று பலகைகளில்‌ முட்டி 
முனகியபடி எழுந்து திரும்பி படுத்துக்‌ கொண்டார்கள்‌. 


படகின்‌ அமரமுனை பள்ளம்‌ கண்டு வெருண்ட 
பாய்புரவி போல்‌ எழுந்து எதிரே வந்த பேரலை ஒன்றின்‌ 
மேலேறி குப்புற விழுந்து அடுத்த பேரலை மீதேறி மீண்டும்‌ 
விழுந்தது. இருபுறமும்‌ ஊசலாடிய வடங்களில்‌ உடலுரசி 
கைகளை பற்றிக்கொண்டு நின்றான்‌ கர்ணன்‌. “டேய்‌, 
புரவியை நிறுத்து” என்று துயிலில்‌ துச்சலன்‌ 
சொன்னான்‌. துச்சகனின்‌ சிரிப்பொலி கேட்டது. 
சப்புகொட்டிக்கொண்டு அவன்‌ திரும்பிப்படுத்து உடலை 
ஒடுக்கினான்‌. 


கர்ணன்‌ திரும்பி அவர்கள்‌ தழுவிக்கொண்டு 
துயில்வதை பார்த்தபின்‌ புன்னகையுடன்‌ எதிரே இருளே 
இருளுருகி அலையடித்து வந்த நீர்ப்பெருக்கை 
பார்த்தான்‌. அதில்‌ பெரிய மரத்தடிகள்‌ எழுந்தமைந்து 
சென்றுகொண்டிருந்தன. படகு யமுனைக்குள்‌ 
நுழைகிறது என்று தெரிந்தது. கூர்ந்தபோது சற்றே புளித்த 
சேற்றுநீர்‌ மணத்தது. எதிரே வந்த படகுகள்‌ மிக விலகி 
பாய்தாழ்த்தி அலைகளில்‌ எழுந்தமைந்து நீர்வெளிக்குள்‌ 
புகுந்தன. ஒரு படகு சங்கொலி எழுப்ப அவர்களின்‌ 
முதற்காவல்படகு மறுமொழி சொன்னது. 


நெடுந்தொலைவில்‌ மகதத்தின்‌ காவல்‌ மாடத்தின்‌ 
எரியம்பு ஒன்று வானில்‌ எழுந்து அணைந்தது. 
அஸ்தினபுரியின்‌ காவல்படகிலிருந்து எரியம்பொன்று 
எழுந்து அணைய மீண்டும்‌ அங்கிருந்து ஒரு வினா 
எழுந்தது. அதன்‌ மறுமொழி காவல்‌ படகிலிருந்து எரிந்து 
அணைந்ததும்‌ மகதத்தின்‌ காவல்முரசு இருளுக்குள்‌ 
நின்றிருக்கும்‌ களிறென உறுமி அவர்கள்‌ செல்ல ஒப்புதல்‌ 
அளித்தது. காவல்படகு களிப்பந்து கைகளுக்கு மேல்‌ 
என கங்கையால்‌ எதிரே தள்ளப்பட்ட யமுனைநீரின்‌ 
பேரலைகளில்‌ எழுந்து ஆடி மறுபக்கம்‌ சென்று 
மூழ்கியதே போல்‌ மறைய அதன்‌ கொழுமரத்தின்‌ உச்சியில்‌ 
பறந்த அமுதகலசக்‌ கொடி மட்டும்‌ நீருக்கு மேல்‌ பிடிபட்ட 
மீனென துள்ளியது. 


மீண்டும்‌ அப்படகு எழுந்து நீர்ப்பாறை ஒன்றின்‌ உச்சியில்‌ 
அடிவிளிம்பு தெரிய நின்று அப்பால்‌ விழுந்து மறைந்தது. 


இருபுறமும்‌ மரங்கள்‌ நிழல்குவைகளெனச்‌ செறிந்த 
கரைகள்‌ வருவதை கர்ணன்‌ கண்டான்‌. யமுனையின்‌ 
நீர்ப்பரப்பு வான்ததும்பிய நிலவொளியிலும்‌ 
இருண்டிருந்தது. கங்கையைவிட குளிர்‌ கொண்டிருந்தது. 
கரையின்‌ இருபுறத்திலுமிருந்து ஓசைகள்‌ வந்து 
செவிகளை வருடி விளையாடின. பேச்சொலிகளின்‌ 
சிதறல்கள்‌. உலோக ஒலிகள்‌. விழிதெளிந்தபோது 
கரைகளில்‌ கூட்டம்‌ கூட்டமாக மக்கள்‌ சென்று 
கொண்டிருந்ததை காணமுடிந்தது. இலைநிழல்‌ 
அசைவுகளுடன்‌ இருளுக்குள்‌ ஒரு சிற்றோடை செல்வது 
போல. 


அவன்‌ மேலும்‌ குனிந்து அவர்களை நோக்கினான்‌. சிலர்‌ 
ஏந்தியிருந்த பந்தங்கள்‌ செந்நிற ஒளிசிந்தி 
அவ்வட்டத்திற்குள்‌ மிதக்கும்‌ தலைப்பாகைகளையும்‌ 
அலைக்கும்‌ ஆடைவண்ணங்களையும்‌ ஆடிச்சென்ற 
பொதிகளையும்‌ காட்டின. வண்டிமணிகளும்‌ சகடங்கள்‌ 
குடங்களில்‌ அடிபடும்‌ ஓசையும்‌ மாடுகளின்‌ குளம்புகள்‌ 
மண்ணை மிதித்துச்செல்லும்‌ ஓசையும்‌ கலந்து சிதறி 
அலைத்துமிகளுடன்‌ இணைந்து வந்து அவன்‌ மேல்‌ 
படிந்து சென்றன. 


யமுனையின்‌ இரு கரைகளுமே அகன்ற சாலைகளாக 
மாற்றப்பட்டிருந்தன. அவற்றில்‌ வண்டிகளும்‌ 
அத்திரிகளும்‌ புரவிகளும்‌ அவற்றைச்சூழ்ந்த 
மானுடத்திரளும்‌ சென்று கொண்டிருந்தன. கயிற்றை 
பற்றிக்கொண்டு நிமிர்ந்து நோக்கியபோது பந்தங்களின்‌ 
ஒளி நெடுந்தொலைவுவரை செம்மணிகளாகத்‌ திரண்டு 
ஓர்‌ மாலையென யமுனையின்‌ இருகரைகளையும்‌ 
வகுத்துச்செல்வது தெரிந்தது. நெடுந்தொலைவில்‌ 
அவ்விரு ஒளிச்சரடுகளும்‌ வளைந்து ஒன்றையொன்று 
தொட்டு கரியவானில்‌ புதைந்தன. இருபுறத்து மக்களும்‌ 
ஒரே திசை நோக்கித்தான்‌ சென்று கொண்டிருந்தனர்‌. 
அனைவருமே இந்திரப்பிரஸ்தத்திற்குத்தான்‌ 
செல்கின்றனர்‌ என்று தெரிந்தது. 


விழவு கூடுவதற்கா இத்தனை மக்கள்பெருக்கு என்று 
அவன்‌ எண்ணினான்‌. மீண்டும்‌ ஓர்‌ அலையில்‌ 
மேலெழுந்து நெடுந்தொலைவுக்கு நோக்க முடிந்தபோது 
மாட்டுவண்டியொன்றின்‌ பின்னால்‌ கட்டிய பந்த 
வெளிச்சத்தில்‌ சென்ற மக்கள்‌ பொதிகளையும்‌ 
தோள்சுமைகளையும்‌ தலைச்சுமைகளையும்‌ 
மைந்தர்களையும்‌ ஏந்தி சென்றுகொண்டிருப்பதை 
கண்டான்‌. அவர்கள்‌ அங்கு குடியேறத்தான்‌ 
செல்கிறார்கள்‌ என்று எண்ணிக்கொண்டான்‌. துவாரகை 


போல பெருவாயிலொன்றை இந்திரப்பிரஸ்தமும்‌ 
விரித்திருக்கும்‌. 

இன்னும்‌ பத்தாண்டுகளுக்கு அங்கு சுங்கம்‌ 
இல்லையென்று அறிவிக்கப்பட்டுள்ளது. அங்கு வாழும்‌ 
எவரிடமும்‌ திறையோ வாரமோ கொள்ளப்படமாட்டாது 
என்று யாதவச்சிற்றூர்கள்‌ அனைத்திலும்‌ 
முரசறையப்பட்டுள்ளது. இங்குள்ள ஒவ்வொருவரும்‌ 
தேடுவது அதைத்தான்‌ போலும்‌. கொள்வது இன்றி 
கொடுப்பதை மட்டுமே அறிந்த ஓர்‌ அரசரை. செங்கதிர்‌ 
விரித்து வானிலெழும்‌ சூரியன்கூட மண்ணிலிருந்து 
எடுத்தவற்றையே திருப்பி அளிக்கிறான்‌ என்று அவர்கள்‌ 
அறிந்திருப்பதில்லை. கொடை கொடை என இவர்களின்‌ 
குரல்கள்‌ கூவுவதனைத்தும்‌ இன்னும்‌ இன்னும்‌ என்று 
உள்ளம்‌ கொள்ளும்‌ மிகைவிழைவு மட்டும்தான்‌. 
ஆற்றிணைவின்‌ அலைகளைக்‌ கடந்ததும்‌ படகு 
சீரமைந்தது. இருபுறங்களிலும்‌ சுழிகளும்‌ 
தனியொழுக்கும்‌ இருந்தாலும்‌ யமுனையின்‌ 
நடுப்பெருக்கு நேரான விரைவற்ற வரவாக இருந்தது. 
அனைத்து பாய்களையும்‌ விரித்து ஒன்றுடன்‌ ஒன்று 
இயையும்படி குவித்தபோது காற்றே நீர்ப்பெருக்கின்‌ 
எதிராக படகை தூக்கிச்சென்றது. சிறகுவிரித்த 
பெருங்கழுகொன்றின்‌ கால்களில்‌ இருக்கும்‌ மீன்‌ என 
மெல்ல வாலசைத்து சிறகுகளைத்‌ துழாவியபடி நீரை 
தொட்டதோ வருடியதோ என்பது போல்‌ சென்றது படகு. 
எதிரே பாய்களை சுருக்கியபடி கிளையமரச்செல்லும்‌ 
கொக்குகள்‌ போல சென்றன கங்கைநோக்கிய படகுகள்‌. 


அவற்றின்‌ நடுவே மிகச்சிறிய அசைவுகளென 
கடந்துசென்ற கொதும்புவள்ளங்களை விழிகளை 
இயல்பாக திருப்பியபோதுதான்‌ கர்ணன்‌ கண்டான்‌. 
தொலைவில்‌ அவை மரக்கட்டைகள்‌ மிதந்து வருபவை 
போல்‌ தோன்றின. முதலைகளோ என்று உள்ளம்‌ 
வெருண்ட மறுகணம்‌ கண்தெளிந்து அவை ஒற்றைமரக்‌ 
குடைவுகள்‌ என்று அறிந்தான்‌. அவற்றை பழங்குடிகள்‌ 
மட்டுமே செய்வார்கள்‌ . 


கயிறை பற்றிக்கொண்டு நன்கு குனிந்து இருளுக்குள்‌ 
ஓசையின்றி சென்றுகொண்டிருந்த அப்படகுகளை 
பார்த்தான்‌. ஐந்து வாரை வரை நீளமும்‌ ஒற்றை ஆள்‌ 
உடல்‌ குறுக்கி அமர்ந்திருக்கும்‌ அகலமும்‌ கொண்ட 
நீள்படகுகள்‌. கொதும்புவடிவில்‌ உடல்‌ நீண்டு 
காக்கையலகு போல மூக்குகூர்ந்தவை. ஒற்றையாடை 
அணிந்த பெண்கள்‌ குழந்தைகளை நெஞ்சுடன்‌ 


அணைத்து அமர்ந்திருக்க சிற்றுடல்‌ கொண்ட ஆண்கள்‌ 
தலைகளில்‌ தலைக்குடை சூடி உடல்‌ குறுக்கி அமர்ந்து 
இருகைகளாலும்‌ துடுப்பிட்டனர்‌. நீரொழுக்கே 
அவ்வள்ளங்களை கொண்டுசெல்ல போதுமானதாக 
இருந்ததனால்‌ துடுப்புகள்‌ மிதப்பின்‌ நிகர்நிலையை 
பேணவே பயன்பட்டன. 


அஸ்தினபுரியின்‌ பெரும்படகின்‌ எதிரலைகளில்‌ எழுந்து 
நீர்வளைவில்‌ சறுக்கி இறங்கி அதேவிரைவில்‌ 
மேலெழுந்து உச்சியில்‌ மறுபக்கம்‌ விழுந்து சென்ற 
வள்ளம்‌ ஒன்றில்‌ இருந்த குழந்தை வீறிட்டலறியபடி 
அன்னையை கட்டிக்கொண்டது. நிழலுருக்கள்‌ என 
தெரிந்த அம்மக்களை மேலும்‌ மேலும்‌ விழிகூர்ந்து அவன்‌ 
பார்த்தான்‌. எந்த வள்ளத்திலும்‌ விளக்கோ சுடரோ 
இருக்கவில்லை. அனைத்திலும்‌ அவை தாங்குவதற்கு 
மேலாகவே மக்கள்‌ இருந்தனர்‌. செந்நிறச்‌ சிற்றுடலோர்‌. 
தென்னைமரத்துவேர்கள்‌ என அவர்கள்‌ ஒருவரை 
ஒருவர்‌ கவ்விச்செறிந்த செந்நிறக்குவையாக தெரிந்தனர்‌. 


மரவுரிமூட்டைகள்‌, வில்லம்புகள்‌, சிறுகலங்கள்‌, 
மரக்குடைவுப்‌ பொருட்கள்‌. உடல்குவித்தொடுங்கிய 
முதியவர்கள்‌. மைந்தரை முலைகளுடன்‌ 
சுற்றியணைத்துக்‌ கொண்ட அன்னையர்‌. உடலோடு ஒட்டி 
அஞ்சி இறுகக்‌ குவிந்துகொண்ட விரல்களென 
தோன்றினர்‌. மழைநீர்ப்பரப்பில்‌ உருளையென்றாகிச்‌ 
செல்லும்‌ மண்புழுக்கள்‌. 


அவன்‌ விழியகற்றி தன்‌ உள்ளிருந்து ஒளிகொண்டுவந்து 
நோக்கியபோது நீர்ப்பரப்பெங்கும்‌ பலநூறு சிறு 
வள்ளங்களை கண்டான்‌. அலைகளில்‌ அவை 
முதலைக்கன்றுகளின்‌ திரளென வந்துகொண்டிருந்தன. 
கயிறுகளைப்‌ பற்றியபடி அமரமுனைக்குச்‌ சென்று அங்கு 
நின்றிருந்த படகோட்டியிடம்‌ “மச்சரே, யார்‌ இவர்கள்‌?” 
என்றான்‌. மச்சர்‌ “இவர்கள்‌ நாகர்கள்‌” என்றார்‌. 
“அவர்களின்‌ நெற்றியில்‌ நாகபடக்கொந்தைகள்‌ 
உள்ளன.” 


கர்ணன்‌ கூர்ந்து நோக்கியபின்‌ “எங்கு செல்கிறார்கள்‌? 
ஏதேனும்‌ விழவா?” என்றான்‌. “இல்லை, அனைவரும்‌ 
அழுதுகொண்டிருக்கிறார்கள்‌ அரசே” என்றார்‌ மச்சர்‌. 
திகைப்புடன்‌ “ஏன்‌?” என்றான்‌ கர்ணன்‌. “அறியேன்‌. 
ஆண்களும்‌ பெண்களும்‌ இணைந்து அழுதபடியே 
செல்கிறார்கள்‌. சிலர்‌ பின்னால்‌ திரும்பி கைசுட்டி 
தீச்சொல்லிட்டபடி செல்வதையும்‌ கண்டேன்‌.” 


கர்ணன்‌ அவர்களை கூர்ந்துநோக்கி “சிறு செந்நிற 
உடல்கள்‌ அன்றி ஏதும்‌ எனக்குத்‌ தெரியவில்லை” 
என்றான்‌. மச்சர்‌ “குகர்களின்‌ கண்கள்‌ இருளிலும்‌ 
பார்ப்பவை” என்றார்‌. கர்ணன்‌ அவர்களை 
நோக்கிக்கொண்டிருக்க “ஒவ்வொருவர்‌ விழிகளிலும்‌ 
வழியும்‌ நீரை என்னால்‌ பார்க்கமுடிகிறது” என்று 
படகோட்டி சொன்னார்‌. “அவர்கள்‌ எங்கிருந்து 
வருகிறார்கள்‌?” என்றான்‌ கர்ணன்‌. “இன்னும்‌ ஐந்து 
நாழிகைகளில்‌ இந்திரப்பிரஸ்தம்‌ வந்துவிடும்‌. 
அந்நகரைச்‌ சூழ்ந்துள்ள ஊர்களிலிருந்துதான்‌ அவர்கள்‌ 
செல்கிறார்கள்‌. அவர்களின்‌ படகுகளைப்‌ பார்க்கையில்‌ 
இல்லங்களின்‌ பொருட்கள்‌ அனைத்தையும்‌ 
திரட்டிக்கொண்டு நகர்‌ நீங்குகிறார்கள்‌ என்று 
தோன்றுகிறது” என்றார்‌ மச்சர்‌. 


அலைகளில்‌ எழுந்து ஒரு வள்ளம்‌ மிக அருகே வந்தது. 
அதன்‌ முகப்பில்‌ நாகத்தின்‌ முகத்தை அவனால்‌ 
காணமுடிந்தது. அஸ்தினபுரியின்‌ படகின்‌ முகப்பிலிருந்த 
பெரிய பீதர்நாட்டுப்‌ பளிங்கு விளக்கின்‌ ஒளிக்கற்றை 
நீரலையை வருடிச்சென்ற கோட்டின்மேல்‌ அந்தப்படகு 
ஒருகணம்‌ தோன்றி பற்றி எரிந்து இருளில்‌ மூழ்கி 
அணைந்தது. அதில்‌ மின்னலென ஒரு முதியவளின்‌ 
முகம்‌ சுடர்ந்து சென்றது. கர்ணன்‌ நெஞ்சு அதிர்ந்து 
சிற்றொலி ஒன்றை எழுப்பினான்‌. சுருக்கங்கள்‌ மண்டிய 
அவள்‌ சிறு செம்முகத்தில்‌ கண்ணீர்‌ வழிந்திருந்தது. 


அவள்‌ முகத்தை விழிகளின்‌ அடியிலிருந்து மீட்டு 
எடுத்தான்‌. பிணைந்துநெளியும்‌ கருநிறப்‌ பாம்புக்‌ 
குஞ்சுகள்‌ போல நெய்பூசி சிறிதாக சுருட்டிக்‌ 
கட்டப்பட்டிருந்த நூறு குழல்பின்னல்கள்‌ தோளில்‌ 
கிடந்தன. நெற்றியில்‌ நாகபடத்தை 
பச்சைகுத்தியிருந்தாள்‌. நீர்வற்றிய சேற்றுக்குழி என 
சுருங்கி உள்ளடங்கிய சிறுவாயின்‌ இதழ்கள்‌ அசைய 
அவள்‌ ஏதோ சொல்லிக்கொண்டிருந்தாள்‌. அதில்‌ 
ஒற்றைச்சொல்‌ அவ்வொளியில்‌ மின்னிச்‌ சென்றிருந்தது. 
அதை அவன்‌ இடியோசை என கேட்டான்‌ 


கர்ணன்‌ படகோட்டியிடம்‌ “மச்சரே, இப்படகில்‌ இடரீட்டுப்‌ 
படகுகள்‌ உள்ளன அல்லவா?” என்றான்‌. “ஆம்‌ அரசே, 
தக்கை மரப்படகுகள்‌. நெடுந்தொலைவு செல்ல 
உதவாதவை. கரைவரை செல்லமுடியும்‌” என்றார்‌. 
“நால்வர்‌ செல்லக்கூடியவை” என்று சுட்டிக்காட்டினார்‌. 
“அதிலொன்றை நீரிலிறக்குங்கள்‌” என்றான்‌ கர்ணன்‌. 


“அரசே!” என்றார்‌ மச்சர்‌. “இடருக்காக...”. கைதடுத்து 


கர்ணன்‌ “உடனே!” என்று சொல்ல “ஆணை? என்று மச்சர்‌ 
சொன்னார்‌. சுக்கானை கட்டிவிட்டு இழுபட்டு நின்ற 
கயிறு வழியாக சிலந்திபோல்‌ தொற்றி விரைந்து தாவி 
இறங்கி அகல்‌ முகப்பில்‌ வெளிப்பக்கமாக சேர்த்து 
கட்டப்பட்டிருந்த சிறிய படகின்‌ நான்கு கட்டுகளையும்‌ 
ஒற்றைச்சரடால்‌ இழுத்து அவிழ்த்தார்‌. 

படகு கயிற்றில்‌ சிலந்திவலையில்‌ சருகெனத்‌ தொங்கி 
நின்று ஆடியது. பிறிதொரு கயிறை இழுத்து அதை நீர்‌ 
நோக்கி இறக்கினார்‌. கர்ணன்‌ “நான்‌ அவர்களுடன்‌ 
செல்கிறேன்‌. இன்று விடிந்தபின்னரே அரசர்‌ 
நகர்நுழைவார்‌. நான்‌ நேராக இந்திரப்பிரஸ்தத்தின்‌ 
அரண்மனைக்கே வந்துவிடுவேன்‌ என்று சொல்லுங்கள்‌” 
என்றபின்‌ அகல்விளிம்பைத்‌ தாண்டி தொங்கிய 
கயிற்றைப்பற்றி தொற்றி இறங்கி சிறுபடகில்‌ ஏறிக்‌ 
கொண்டான்‌. அங்கிருந்து அவன்‌ கைகாட்ட கொக்கியை 
இழுத்து படகை விடுவித்தார்‌ மச்சர்‌. 


நீரை படகு தொட்டதும்‌ இறுதிச்சரடையும்‌ அவிழ்த்து 
மேலே இழுக்கத்தொடங்கினார்‌. துடுப்பை எடுத்து 
பெரும்படகின்‌ விலாவில்‌ ஓங்கி ஊன்றி தன்னை 
விலக்கிக்கொண்டு சூழ்ந்து எழுந்த அலைகளில்‌ ஏறி 
நீராழத்தில்‌ விழுந்து நீர்மேட்டில்‌ பறந்தெழுந்து மறுபக்கச்‌ 
சரிவிறங்கி விலகிச்சென்றான்‌ கர்ணன்‌. அவனுக்கு 
முன்னால்‌ கருமையாகத்‌ தெரிந்த படகின்‌ விலா 
பலகைவரிகளும்‌ நீர்ப்பாசியும்‌ சுண்ணமும்‌ கலந்து 
படிந்து உருவான வெவ்வேறு நீர்மட்டக்கோடுகளும்‌ பரவி 
பாறைப்பரப்பெனத்‌ தெரிந்து மெல்ல ஆடி விலகி படகாகி 
சிறுத்தது. 


கர்ணன்‌ அலைகளை அளாவியபடி இரு 
துடுப்புகளையும்‌ ஊன்றி கைகளால்‌ மையப்பொருத்தித்‌ 
தரிப்பை இறுகப்பற்றி படகின்‌ அலைக்கழிதலை 
நிலைகொள்ளச்‌ செய்தான்‌. அவனுக்கு இடப்பக்கம்‌ 
பெருநிரைகளாக அஸ்தினபுரியின்‌ கலங்கள்‌ 
விளக்குகளின்‌ செவ்வொளியில்‌ பாய்கள்‌ 
தழல்குவைகளென எழுந்து அசைய, உச்சியில்‌ கொடிகள்‌ 
துடிதுடிக்க, யானைக்கூட்டங்களென ஆடியாடி 
நிரைவகுத்து சென்றுகொண்டிருந்தன. அவற்றில்‌ ஒரு 
படகு யானைக்கன்றுபோல பிளிறியது. தொலைவில்‌ 
பிறிதொன்று அதற்கு மறுமொழி உரைத்தது. 
கடல்யானைகளின்‌ அருகே பரல்‌ மீன்களென சென்று 
கொண்டிருந்தன நாகர்களின்‌ வள்ளங்கள்‌. வலப்பக்கத்‌ 
துடுப்பை வலுவாக ஊன்றி இழுத்து தன்‌ படகை ஒதுக்கி 


மேலும்‌ மேலும்‌ ஒழுக்கிலிருந்து விலக்கிச்‌ சென்று 
அவர்களின்‌ திரள்‌ நடுவே புகுந்தான்‌. அருகே சென்ற 
வள்ளமொன்றை அணுகி உரத்த குரலில்‌ “இனியவர்களே, 
எங்கு செல்கிறீர்கள்‌?” என்றான்‌. அவர்கள்‌ 
திகைத்தவர்கள்‌ போல்‌ திரும்பிப்‌ பார்த்தனர்‌. தன்‌ மொழி 
அவர்களுக்கு தெரியவில்லை என்று தோன்ற நாகர்‌ 
மொழியில்‌ “தொல்குலத்தவரே, எங்கு விரைகிறீர்கள்‌?” 
என்றான்‌. 


ஒவ்வொரு விழியும்‌ அவனை நோக்கி அசைவு 
கொண்டது. சொல்‌ நின்று துடித்த இதழ்களை அவன்‌ 
கண்டான்‌. ஆனால்‌ எவரும்‌ அவனுக்கு 
விடையிறுக்கவில்லை. மேலும்‌ துடுப்பை இழுத்து 
அப்படகுகளின்‌ அருகே வந்தான்‌. “எங்கு செல்கிறீர்கள்‌? 
உங்களுடன்‌ வர விழைகிறேன்‌!” என்றான்‌. படகை 
ஓட்டிக்கொண்டிருந்த நாகன்‌ தன்‌ தலைக்குடையை 
எடுத்து அருகிலிட்டபின்‌ உரத்த குரலில்‌ “விலகிச்‌ செல்‌ 
இழிசினனே! மானுடருடன்‌ எங்களுக்கு சொல்லில்லை” 
என்றான்‌. கர்ணன்‌ “நான்‌ உங்கள்‌ மேல்‌ அன்புடனேயே 
வந்தேன்‌. உங்களுடன்‌ உரையாட விரும்புகிறேன்‌” 
என்றான்‌. “தொடராதே” என்றான்‌ நாகன்‌. “செல்‌! 
விலகிச்செல்‌!” 


கர்ணன்‌ கைதூக்கி மேலும்‌ பேசமுயல அவன்‌ தன்‌ 
துடுப்பைச்‌ சுழற்றி “போ! விலகிப்போ!” என்று அடிக்க 
ஓங்கினான்‌. கர்ணன்‌ “உங்கள்‌ விழிநீரைக்கண்டு 
அற்றது வந்தவன்‌ நான்‌. இந்நாள்வரையில்‌ எந்த 
ழிநீரையும்‌ கண்டு எளிதென கடந்து சென்றதில்லை” 
என்றான்‌. “இது எங்கள்‌ விழிநீர்‌. உங்களுடையதல்ல. 
விலகிச்‌ செல்‌!” என்றான்‌ அவன்‌. பின்னால்‌ ஒரு படகு 
அணுகி வந்தது. அதிலிருந்த நாகன்‌ “இழிபிறவியே, 
கீழ்மணம்‌ கொண்ட உடலே, விலகிச்‌ செல்‌!” என்றபடி தன்‌ 
கையிலிருந்த சிறுகுழலொன்றை எடுத்தான்‌. 


அக்குழாயை அவன்‌ வாயில்‌ வைக்கையில்‌ கர்ணனுக்கு 
முன்னால்‌ சென்றுகொண்டிருந்த படகிலிருந்து 
முதியவள்‌ ஒருத்தி எழுந்து இருகைகளையும்‌ வீசி 
“நிறுத்து!” என்றாள்‌. நாகன்‌ தன்‌ குழாயை தாழ்த்தி 
“குடியன்னை” என்றான்‌. முதியவள்‌ கர்ணனை அருகே 
வரும்படி கைசுட்டினாள்‌. கர்ணன்‌ படகை 
இருகைகளாலும்‌ வலித்து அவளருகே சென்று பறவை 
சில்லையில்‌ அமர்வதுபோல அலையொன்றில்‌ சறுக்கி 
இறங்கி அவள்‌ படகின்‌ விளிம்பை ஒருகையால்‌ 
பற்றிக்கொண்டு இணைந்தாடி நின்றான்‌. “உன்னை நான்‌ 
அந்தப்படகில்‌ ஒருகணம்‌ பார்த்தேன்‌” என்றாள்‌ அவள்‌. 


“ஆம்‌ அன்னையே, நானும்‌ உங்களை பார்த்தேன்‌. நான்‌ 
இறங்கி வந்தது உங்களுக்காகவே” என்றான்‌. 


“அப்போது உனக்குப்‌ பின்னால்‌ நின்றது யார்‌?” என்று 
அவள்‌ கேட்டாள்‌. “எனக்குப்‌ பின்னால்‌ எவருமில்லையே! 
முன்னால்‌ அமரபீடத்தில்‌ படகோட்டி இருந்தான்‌” 
என்றான்‌ கர்ணன்‌. “இல்லை, உன்‌ பின்னால்‌ ஒருவன்‌ 
நின்றிருந்தான்‌ உன்‌ பெருநிழலெனத்‌ தோன்றினான்‌. 
ஆனால்‌ அவன்‌ வேறென பின்னர்‌ தெளிந்தேன்‌” 
என்றாள்‌. “அவன்‌ எங்களைப்போன்று மாநாகத்‌ 
தலையணி அணிந்தவன்‌.” கர்ணன்‌ “நாகத்தலையணி 
அணிந்தவனா... யார்‌?” என்றான்‌. “அப்படியென்றால்‌ நீ 
அறிந்திருக்கவில்லை” என்றாள்‌ அவள்‌. “எனில்‌, அது 
தலையணி அல்ல. அது நாகமேதான்‌.” 


“எங்கு?” என்றான்‌ கர்ணன்‌. “உன்னருகே ஒரு நாகம்‌ பத்தி 
எடுத்து தலைக்கு மேல்‌ ஓங்கி நின்றிருப்பதை நான்‌ 
கண்டேன்‌” என்றாள்‌ முதுமகள்‌. “அன்னையே, என்‌ 
கனவில்‌ அந்நாகத்தை பலநூறுமுறை கண்டிருக்கிறேன்‌” 
என்றான்‌ கர்ணன்‌. “ஆம்‌, அவர்‌ உன்னுடன்‌ இருப்பவர்‌” 
என்றபின்‌ அவள்‌ திரும்பி தன்‌ குலத்தவரிடம்‌ “இவன்‌ 
நம்மை தொடரட்டும்‌. ஊழென ஒன்று இவனை நம்முடன்‌ 
அனுப்பியிருக்கிறது. நம்‌ தெய்வங்கள்‌ முடிவெடுக்கட்டும்‌“ 
என்றாள்‌. ஒருவன்‌ பகைமை மாறாத விழிகளுடன்‌ 
கர்ணனை நோக்கி தொடர்க என்று கைகாட்டினான்‌. 
கர்ணன்‌ திரும்பி தான்‌ வந்த படகு தொலைவில்‌ 
சென்றுகொண்டிருப்பதை பார்த்தான்‌. 

முதுமகள்‌ கர்ணனிடம்‌ கைநீட்டி “வள்ளத்தில்‌ ஏறு” 
என்றாள்‌. கர்ணன்‌ அதன்‌ விளிம்பைத்தொட அதிலிருந்த 
அனைவரையும்‌ சரித்துக்‌ கொட்டிவிடப்போவது போல்‌ 
அது புரண்டது. துடுப்புடன்‌ இருந்த நாகன்‌ சினத்துடன்‌ 
“தொடாதே! இது ஆழமற்ற வள்ளம்‌. படகல்ல” என்றான்‌. 
கர்ணன்‌ கைகளை எடுத்துக்கொண்டான்‌. “இன்னொரு 
வள்ளம்‌ மறுபக்கம்‌ இருந்து பற்றிக்கொண்டால்‌ மட்டுமே 
உன்னால்‌ இதில்‌ ஏறமுடியும்‌” என்றான்‌ நாகன்‌. 


கர்ணன்‌ துடுப்பை வைத்துவிட்டு தன்‌ படகில்‌ எழுந்து 
நின்றான்‌. “முட்டாள்‌, என்ன செய்கிறாய்‌? என்ன 
செய்கிறாய்‌? குழந்தைகள்‌ இருக்கிறார்கள்‌” என்று நாகன்‌ 
கூவினான்‌. கர்ணன்‌ தன்‌ நீண்ட காலைத்தாக்கி 
வள்ளத்தின்‌ நடுவில்‌ வைத்து தன்‌ படகிலிருந்து 
மறுகாலை எடுத்தான்‌. “கவிழ்ந்துவிடும்‌ கவிழ்ந்துவிடும்‌” 
என்று நாகன்‌ கூவ படகிலிருந்த பெண்களும்‌ 
குழந்தைகளும்‌ கூச்சலிட்டனர்‌. 


முதுமகள்‌ அவனை புன்னகையுடன்‌ நோக்கியிருக்க 
அலைகளில்‌ ஆடும்‌ அகல்‌ திரியில்‌ எரியும்‌ சுடரென உடல்‌ 
இயல்பாக நிகர்நிலை கொள்ள அவன்‌ நின்றான்‌. பின்பு 
காலைமடக்கி முதுமகளுடன்‌ அமர்ந்தான்‌. அவன்‌ வந்த 
படகு அலைகளில்‌ நிலையழிந்து சுழல பின்னால்‌ வந்த 
வள்ளத்தில்‌ இருந்த நாகன்‌ கர்ணனின்‌ படகை 
எட்டிப்பற்றி அதை தன்‌ வள்ளத்துடன்‌ 
கட்டிக்கொண்டான்‌. 


முதுமகள்‌ “நன்கு அமர்க!” என்றாள்‌. கர்ணன்‌ 
அமர்ந்ததும்‌ அவள்‌ இருளுக்குள்‌ நாகவிழிகள்‌ போல 
மின்னும்‌ நோக்குடன்‌ “நீ எவர்‌ மகன்‌?” என்றாள்‌. கர்ணன்‌ 
“அறியேன்‌” என்றான்‌. “நீ ஷத்ரியனா?” என்றாள்‌. “சூதன்‌” 
என்றான்‌ கர்ணன்‌. “ஆனால்‌ அங்கநாட்டுக்கு அரசன்‌.” 
அவள்‌ முகம்‌ சுருங்கி அவனை நோக்கி உறைந்திருந்தது. 
சிலகணங்களுக்குப்பின்‌ அவள்‌ உயிர்த்து “உன்‌ 
பின்னால்‌ எழுந்து நின்ற அந்த நாகத்தை முதன்‌ முறை 
எங்கு பார்த்தாய?” என்றாள்‌. 


“சிற்றிளமையில்‌ கண்ட ஒரு கனவில்‌. முன்பு அதை நான்‌ 
கண்ட காட்சியையே மீண்டும்‌ கண்டேன்‌. தவழும்‌ 


சிறுகுழந்தையென தூளித்தொட்டிலில்‌ கிடந்தேன்‌. 
தொலைவில்‌ குதிரைகளின்‌ கனைப்பொலி. அப்பால்‌ 
கொட்டிலில்‌ ஒரு சினைக்குதிரையின்‌ மூச்சு. 
காலையொளி நீள்விரிப்பென உள்ளே சரிந்துகிடந்த 
குடிலில்‌ எவருமில்லை. தூசுகள்‌ பதைத்துச்சுழலும்‌ 
ஒளிக்குழாய்கள்‌ சரிந்து மண்ணில்‌ ஊன்றியிருப்பதை 
நோக்கியபடி நான்‌ வாய்க்குள்‌ கையை மடித்துவைத்து 
சப்பியபடி கால்களை ஆட்டிக்கொண்டிருந்தேன்‌. 
வெளியே இருந்து மெல்லிய சலசலப்போசையுடன்‌ 
நீரோடை ஒன்று சருகுகளை கலைத்தபடி உள்ளே 
வருவதை கேட்டேன்‌.” 


“கையூன்றி, புரண்டு கால்கள்‌ தூளித்தொட்டிலில்‌ இருந்து 
தொங்க தலை தூக்கி அதை பார்த்தேன்‌. பேருருவம்‌ 
கொண்ட அரசநாகம்‌. அதன்‌ கரியஉடல்‌ வழிந்துவர 
அதிலிருந்த பொன்னிற அம்புமுனைகள்‌ 
வண்ணத்துப்பூச்சிகள்‌ போல சிறகடிப்பதாக தோன்றின. 
தரையில்‌ அதன்‌ செதிலுடம்பு உரசும்‌ ஒலி. வளைந்து 
எழுந்தபோது அதன்‌ உடலே அதில்‌ உரசும்‌ ஒலி. ஓடை 
குளமானதுபோல தேங்கிச்‌ சுழித்து 
சுருள்மையத்திலிருந்து தலைதூக்கி முளைத்ததுபோல்‌ 
எழுந்து ஒற்றை இலையென படம்‌ விரித்து நின்றது.” 


“வாழ்த்த எழுந்த கை என அதை எண்ணினேன்‌. ஏதோ 
அளிக்க நீண்டு வருவதாக மகிழ்ந்து “வா” என்றபடி 
கைநீட்டி சிரித்தேன்‌. அகன்ற ஒற்றையிலையின்‌ இருபக்க 
விளிம்புகளும்‌ இதழ்களென விரிய அது ஒரு மலராகியது. 
செந்நிறப்‌ புல்லிவட்டம்‌ நீண்டு பறந்தது. என்‌ முகத்தை 
நோக்கி அது குனிந்தது. அதன்‌ பறக்கும்‌ சீறலுடன்‌ நாக்கு 
என்‌ இதழ்களை தொட்டுச்‌ சென்றது. சிரித்தபடி அதை 
பற்றுவதற்காக நான்‌ காலுந்திப்‌ பாய்ந்தபோது தொட்டில்‌ 
ஆடத்தொடங்கியது. அணுகி அள்ளமுயன்று 
கைகளுக்குச்‌ சிக்காமல்‌ பின்னால்‌ விலகிவந்து மீண்டும்‌ 
சென்றேன்‌.” 


“அதன்‌ விரித்த படத்தை மிக அண்மையில்‌ கண்டேன்‌. 
இரு ஒளிமணிக்கண்களையும்‌ படவளைவின்‌ 
பரலடுக்கையும்‌. அணைக்கவென எழுந்த 
அலைவளைவில்‌ வில்லொன்று நாணேற்றப்பட்டு 
இறுகித்தளர்ந்தது. தொட்டிலின்‌ ஆட்டத்திற்கேற்ப 
தன்னியல்பாக அசைந்த அதன்‌ உடல்‌ நடமிட்டது. 
முச்சுருளுக்குமேல்‌ எழுந்த எழுதண்டு. வெறித்த 
கூர்நோக்கு. அது வாய்‌ திறந்தது. செந்நிறச்‌ சிப்பிக்குள்‌ 
இரு வெண்முத்துக்கள்போல பற்கள்‌. அடிநாக்கின்‌ 
பதைப்பை கண்டேன்‌” கர்ணன்‌ சொன்னான்‌. 


“மீண்டும்‌ பலநூறுமுறை அக்காட்சியை என்‌ சித்தத்தில்‌ 
தீட்டிக்கொண்டேன்‌. ஒப்புமைகளாக. அணிச்சொற்களாக. 
பலமுறை அரசநாகங்களை சென்று நோக்கி 
அமர்ந்திருக்கிறேன்‌. நான்‌ அன்றுகண்ட நாகம்‌ 
அவற்றைவிட பலமடங்கு பெரிது என 
உறுதிகொண்டேன்‌.” தலையில்‌ எழுந்து பறந்த 
குழல்கற்றைகளை அள்ளி தோல்வாரால்‌ முடிந்தபடி 
“அதன்பின்‌ எப்போதும்‌ அந்நோக்கை நான்‌ என்மேல்‌ 
உணர்கிறேன்‌. அதன்‌ விழிகளை 
வேறெவ்விழிகளைவிடவும்‌ அணுக்கமாக அறிவேன்‌” 
என்றான்‌. 


முதுமகள்‌ நெடுமூச்செறிந்தாள்‌. “அன்னையே, நீங்கள்‌ 
அந்நாகத்தை அறிவீர்களா?” என்றான்‌ கர்ணன்‌. அவள்‌ 
“ஆம்‌” என்றாள்‌. கர்ணன்‌ “நான்‌ அதைப்பற்றி 
அறியவிழைகிறேன்‌” என்றான்‌. அவள்‌ மீண்டும்‌ 
நீள்மூச்செறிந்து “நீ அறியும்‌ தருணம்‌ வரும்‌” என்றாள்‌. 
“அத்தருணத்தை ஆக்குபவை எங்கள்‌ தெய்வங்களே.” 
கர்ணன்‌ தலைவணங்கினான்‌. துடுப்பை வலித்த நாகன்‌ 
“நாங்கள்‌ ஏதும்‌ அறிவதில்லை. எங்கள்‌ சொற்களை 
காற்றில்‌ பறக்கவிடுகிறோம்‌. எங்கள்‌ தெய்வங்கள்‌ 
மீட்டுக்கொண்டு வந்து அளிப்பதை மட்டுமே எங்கள்‌ 
அறிவெனக்கொள்கிறோம்‌” என்றான்‌. 


“அன்னையே, நீங்கள்‌ ஏன்‌ இந்நிலம்‌ விட்டுச்‌ 
செல்கிறீர்கள்‌ என்றறிய விழைந்தேன்‌. அதற்காகவே 
வந்தேன்‌” என்றான்‌. அவள்‌ கைசுட்டி வடகிழக்கு 
வானைக்காட்டி “அங்கொரு பெருநகர்‌ எழுந்துள்ளது. 
அதை இந்திரப்பிரஸ்தம்‌ என்கிறார்கள்‌” என்றாள்‌ 
முதுமகள்‌. “ஆம்‌” என்றான்‌ கர்ணன்‌. “அந்நகரின்‌ 
மங்கலப்பெருவிழவுக்கே நான்‌ 
சென்றுகொண்டிருந்தேன்‌.” முதுமகள்‌ 
“இப்பெருநதியெங்கும்‌ நிறைந்து செல்கின்றன 
நாவாய்கள்‌. அங்கே இருகரைகளிலும்‌ செறிந்து பெருகிச்‌ 
செல்கிறார்கள்‌ மக்கள்‌. அந்நகரம்‌ பல்லாயிரம்‌ கைகளும்‌ 
கால்களும்‌ விழிகளும்‌ பெற்று பேருருவம்‌ 
பெற்றுக்கொண்டிருக்கிறது” என்றாள்‌. 


அவள்‌ கைநீட்டி “அதன்‌ பெயர்‌ காண்டவப்பிரஸ்தம்‌. 
எங்கள்‌ மண்‌ அது. ஆயிரம்‌ தலைமுறைகளாக நாங்கள்‌ 
அங்குதான்‌ வாழ்ந்தோம்‌. வேராக மண்ணுக்குள்‌ 
இருந்தோம்‌. பின்‌ பாம்புகளாக நீளுடல்கொண்டு நீரையும்‌ 
காற்றையும்‌ ஆண்டோம்‌. கைகால்கள்‌ விரிந்‌ 
தலைகிளர்ந்து விழியும்‌ மொழியும்‌ கொண்டு மானுடராகி 
கனலையும்‌ கையளந்தோம்‌. எங்கள்‌ தொல்குடிகள்‌ 


அங்கே மாமன்னர்‌ தட்சர்‌ தலைமையில்‌ வாழ்ந்தன. 
எங்கள்‌ மைந்தர்‌ ஒன்றுநூறெனப்‌ பெருகிச்செறிந்தனர்‌. 
எங்கள்‌ மூதாதையர்‌ அந்தமண்ணுள்‌ சென்று உப்பாகி 
வேர்களால்‌ உண்ணப்பட்டு கனிகளாகி திரும்பிவந்தனர்‌” 
என்றாள்‌. 


“அங்கிருந்த அடர்குளிர்பசுங்காடுகளின்‌ இருண்ட 
ஆழங்களுக்குள்‌ நாங்கள்‌ பிறர்‌ விழிபடாது வாழ்ந்தோம்‌. 
எங்கள்‌ தெய்வங்கள்‌ கேளாச்செவிகளுடன்‌ 
இமையாவிழிகளுடன்‌ பேசாநாவுகளுடன்‌ 
காலற்றவிரைவுடன்‌ எங்களை மும்முறை சூழ்ந்து 
காத்தன. புற்றுகளுக்குள்‌ திறக்கும்‌ 
கரவுப்பாதைகளினூடாக பாதாளப்‌ பெருநாகங்களுடன்‌ 
உரையாடி மீண்டு எங்கள்‌ பூசகர்களில்‌ ஏறி நெளிந்து நா 
சீறி எங்கள்‌ மொழியை அள்ளி அணிந்துகொண்டு 
தொல்குறியும்‌ திகழ்குறியும்‌ தேர்குறியும்‌ உரைத்தன. 
அச்சொற்களை நம்பி அங்கிருந்தோம்‌.” 


முதுமகள்‌ சொல்லின்மை விம்ம இரு கைகளின்‌ காய்ந்த 
கொன்றைநெற்றுகள்‌ போன்ற விரல்களையும்‌ கூட்டி 
அதன்மேல்‌ உதடுகளை அழுத்திக்கொண்டாள்‌. 
“அந்நிலத்தை வென்றனர்‌ மானுடர்‌. வில்குலைத்து வந்த 
வீணன்‌. அவனுக்குச்‌ சொல்லளித்து நின்ற நீலன்‌!” என்று 
படகோட்டி கூவினான்‌. முதுமகள்‌ அவனை நோக்கி 
கைகாட்டிவிட்டு கர்ணனிடம்‌ “எங்கள்‌ காடு எரியுண்டது. 
எங்கள்‌ பன்னிரு பெருங்குலங்கள்‌ எரிந்துருகி அழிந்தன. 
எங்கள்‌ தெய்வங்கள்‌ அஞ்சி மண்புகுந்தன. 
மண்ணுக்குள்‌ வாழும்‌ கலையறிந்தவர்‌ என்பதனால்‌ 
நாங்கள்‌ அங்கிருந்து விலகி அதைச்சூழ்ந்த 
சதுப்புக்காடுகளின்‌ நாணல்களுக்குள்‌ மறைந்தோம்‌.” 


“ஆற்றங்கரைச்‌ சேற்றுக்குழிகளுக்குள்‌ தவளைகளையும்‌ 
எலிகளையும்‌ உண்டு இத்தனை ஆண்டுகள்‌ 
காத்திருந்தோம்‌. ஒவ்வொரு நாளும்‌ மண்ணுக்குள்‌ 
இருந்து எங்கள்‌ தெய்வங்கள்‌ எழுந்துவரும்‌ என உடலே 
செவியென கூர்ந்தோம்‌. எங்கள்‌ அம்புக்கலங்களில்‌ 
அழியாநச்சு நொதித்துக்கொண்டிருந்தது. கண்மூடினால்‌ 
எங்கள்‌ எரிந்தழிந்த காடு எங்களுக்குள்‌ நின்று 
தழலாடியது. எங்கள்‌ தொல்நிலம்‌ மீளுமென்று 
எதிர்நோக்கி இருந்தோம்‌” என்றாள்‌ முதுமகள்‌. 


“நேற்று எங்கள்‌ முதுபூசகன்‌ ஒருவனில்‌ எழுந்து 

மாமங்கலையான அன்னை மானசாதேவி எங்களுக்கு 
ணையிட்டாள்‌” என முதுமகள்‌ சொன்னதும்‌ 

அப்பாலிருந்த இளையோன்‌ ஒருவன்‌ கைநீட்டி 


“ஆணையிடவில்லை. எங்களை கைவிட்டாள்‌” என்‌ 
கூவினான்‌. முதுமகள்‌ திரும்பி அவனை நோக்கிவிட்டு 
“அதுவும்‌ அன்னையின்‌ விழைவென்றால்‌ அவ்வாறே” 
என்றாள்‌. கர்ணன்‌ “என்ன ஆணை?” என்றான்‌. 


முதுமகள்‌ காட்டுக்கூகையின்‌ குரலில்‌ “இனி இந்நிலம்‌ 
எங்களுக்கு மீளாது” என்று கூவினாள்‌. “அதன்மேல்‌ 
பிறிதொரு கொடி ஏறப்போகிறது. அந்நிலத்தைச்‌ சூழ்ந்து 
நாடொன்று எழும்‌. சதுப்புகள்‌ ஊர்களாகும்‌. காடுகள்‌ 
கழனிகளாகும்‌. அங்கெல்லாம்‌ அவர்களின்‌ கால்தடம்‌ 
பட்டு மண்‌ காய்ப்பு கொள்ளும்‌. பொன்‌ விதைக்கப்‌ 
பழிமுளைக்கும்‌. வேருக்குக்‌ குருதி. வேலியெனச்‌ 
செங்கோல்‌. தளிரிடும்‌ சொற்கள்‌. கிளைவிரிக்கும்‌ கேள்‌. 
இளையோனே, அங்கே மலரென வெந்தழல்‌ எழும்‌.” 


“ஆனால்‌ எழுந்த பெருநகரங்கள்‌ அனைத்தும்‌ அழியும்‌. 
ப்ட்‌ எ வீரமாகேந்திரபுரியும்‌ மகிஷாசுரனின்‌ 
மிருத்திகாவதியும்‌ கார்த்தவீரியனின்‌ மாகிஷ்மதியும்‌ 
சூரபதுமனின்‌ மகேந்திரபுரியும்‌ கற்குவியல்களாக 
மண்ணில்‌ புதைந்துள்ளன. ராவணப்பிரபுவின்‌ 
இலங்கையை கடல்கொண்டது. அவனை வென்ற 
ரகுவீரனின்‌ அயோத்தியை காலம்‌ கொண்டது. 
இன்றுள்ளன இவை. இந்திரப்பிரஸ்தம்‌, துவாரகை, 
அஸ்தினபுரி...” 


“இளையோனே, கல்மேல்‌ கல்லமர்ந்து எழுந்த அத்தனை 
மாளிகைகளுக்கு அடியிலும்‌ வேர்கள்‌ புதைந்துள்ளன. 
வேர்கள்‌ இறப்பதில்லை. ஒவ்வொரு கணமும்‌ 
வெளிவரும்‌. இடுக்கு தேடி தவித்தபம அவை 
அடியில்தான்‌ இருக்கும்‌. ஐயமிருந்தால்‌ உன்‌ மாளிகையில்‌ 
சென்று ஒரு சிறு பிளவை உருவாக்கிப்பார்‌. மூன்று 
நாட்களில்‌ வேர்‌ ஊறி மேலெழுவதை பார்ப்பாய்‌” என்று 
முதுமகள்‌ சொன்னாள்‌. “மலர்‌ உறங்கும்‌. மரம்சூடும்‌ 
பறவைகள்‌ உறங்கும்‌. இலையுறங்கும்‌. இலைசுமந்த 
கிளையுறங்கும்‌. அடிமரம்‌ உறங்கும்‌. வேர்கள்‌ 
உறங்குவதேயில்லை.” 


கர்ணன்‌ கைகளைக்‌ கூப்பியபடி “ஆம்‌” என்றான்‌. “இந்த 
நாகலந்தீவின்‌ வேர்ப்படலம்‌ நாங்கள்‌” என்றாள்‌ 
முதுமகள்‌. கர்ணன்‌ “பாரதவர்ஷத்தை சொல்கிறீர்களா?” 
என்றான்‌. கையசைத்து “அது உங்கள்‌ சொல்‌. 
இந்நிலத்தின்‌ பெயர்‌ நாகலந்தீவு. என்றும்‌ அவ்வாறே அது 
இருக்கும்‌” என்றாள்‌. கர்ணன்‌ அவள்‌ இதழ்கள்‌ இருளில்‌ 
அசைவதை நோக்கிக்கொண்டு அமர்ந்திருந்தான்‌. 
படகோட்டிய நாகன்‌ “அறிக அயலவனே, இங்குள 


அனைத்தும்‌ எங்கள்‌ பேரன்னையின்‌ உடல்மேல்‌ 
எழுந்தவையே. அவள்‌ பெயர்‌ நாகலாதேவி” என்றான்‌. 
“அவளே மலைகள்‌. அவளே நதிகள்‌. அவளே 
தாழ்வரையும்‌ விரிநிலமும்‌. அவளே கடல்‌. அவளே 
காற்று. அவளே எரி. அவளே விண்ணெனும்குடை.” 


முதுமகள்‌ “கரியபுறமும்‌ வெண்ணிற அடியும்‌ கொண்ட 
விராடநாகம்‌ அவள்‌. மேற்கே அவள்‌ ஒளிவெண்மை 
கொண்ட கூர்வால்‌ முடிவிலியில்‌ எங்கோ 
நெளிந்துகொண்டிருக்கிறது. கிழக்கே அவள்‌ ஆயிரம்‌ 
கிளைகொண்ட கன்னங்கருந்தலை மாபெரும்‌ 
சூரியன்கள்‌ விழிகளாகச்‌ சுடர அனல்கதிர்களென பகுநா 
எழுந்து பறக்க தேடிச்சென்றுகொண்டிருக்கிறாள்‌. 
ஒவ்வொருநாளும்‌ அவள்‌ உடல்முறுக்கி வெண்ணிறம்‌ 
காட்டுகையில்‌ பகல்‌ எழுகிறது. கருநிறம்‌ கொள்கையில்‌ 
இரவு அணைகிறது. அவள்‌ உடல்செதில்கள்‌ 
விண்மீன்களென மின்னுகின்றன. அவள்‌ அனல்நா 
பறக்கும்போது மின்னல்‌. அவள்‌ சினக்கையில்‌ இடி. 
அவள்‌ மூச்சே புயல்‌. இங்கு நாம்‌ அவள்‌ உடலெனும்‌ 
கூரைக்கீழ்‌ வாழ்பவர்கள்‌” என்றாள்‌. 


ஒருபக்கம்‌ கருமையும்‌ மறுபக்கம்‌ வெண்மையும்‌ 
கொண்ட துளிமுட்டை ஒரு நாள்‌. முப்பது முட்டைகளை 
சுற்றியிருக்கும்‌ நாகம்‌ ஒருமாதம்‌. ஒருமாதமென்பது 
தென்னையின்‌ ஒரு கணு. ஒருவருடம்‌ கங்கையின்‌ ஒரு 
நீர்த்தடம்‌. பன்னிரண்டு வருடங்கள்‌ குறிஞ்சியின்‌ 
ஒருமலர்‌. நூறுகுறிஞ்சிமலர்கள்‌ பேராலமரத்தின்‌ 
வாழ்க்கை. நூறு ஆலமர விதைகள்‌ பாதாளநாகங்களின்‌ 
ஒரு கண்ணிமைப்பு. ஆயிரமுறை அவை 
கண்ணிமைக்கையில்‌ ஒரு பாதாளநாள்‌. ஆயிரம்‌ 
பாதாளநாட்கள்‌ ஒரு பாதாளவருடம்‌. ஆயிரம்‌ 
பாதாளவருடங்கள்‌ மண்மேல்‌ ஒரு யுகம்‌. அதற்கு 
முன்னிருந்த மலைகளும்கூட அப்போது எஞ்சா 
என்றறிக! 


ஆயிரம்‌ யுகங்கள்‌ விண்ணாகிய பெருநாகத்தின்‌ ஒரு 
நெளிவு. ஆயிரம்‌ நெளிவுகள்‌ அவளுடைய ஒருநாள்‌. 
ஆயிரம்‌ நாட்கள்‌ அவளுக்கு ஒருவருடம்‌. ஆயிரம்‌ 
வருடங்கள்‌ அவளுக்கு ஒரு வயது. ஆயிரம்‌ 
வயதுக்குப்பின்‌ அவள்‌ ஒருமுறை சட்டையை 
உரித்திடுகிறாள்‌. அவ்வெள்ளிக்கீற்றுகள்‌ 
முகில்குவைகளாகக்‌ குவிந்த கிழக்குமுலையில்‌ 
ஆயிரம்சட்டைகள்‌ ஒருகுவை. ஆயிரம்குவை எழுகையில்‌ 
ஒரு விண்யுகம்‌. இளையோனே, ஆயிரம்‌ யுகங்கள்‌ ஒரு 
மகாயுகம்‌. ஆயிரம்‌ மகாயுகங்கள்‌ ஒரு மன்வந்தரம்‌. 


ஆயிரம்‌ மன்வந்தரங்கள்‌ ஒரு கல்பம்‌. ஆயிரம்‌ கல்பங்கள்‌ 
முழுமையடைகையில்‌ அவள்‌ தன்‌ வாலை 
கண்டடைகிறாள்‌. 


தன்‌ வாலை தானே விழுங்கி அவள்‌ 
இறுகத்தொடங்குகிறாள்‌. சுருண்டு ஒரு பந்தாகி சுழியாகி 
புள்ளியாகி இன்மையென்றாகி மறைகிறாள்‌. அப்பால்‌ 
குனிந்து அவளை நோக்கிக்கொண்டிருக்கும்‌ மாயை 
என்னும்‌ மாபெரும்‌ வெண்ணிறநாகம்‌ புன்னகைபுரிந்து 
பிறிதொரு முட்டையை இடுகிறது. அதிலிருந்து 
மீண்டுமொரு நாகலாதேவி எழுகிறாள்‌. சிறுவிரல்‌ என 
நெளிந்து எழுகிறாள்‌. பசிகொண்டு சுற்றும்‌ 
நோக்குகிறாள்‌. உண்ண அங்கே தானன்றி பிறிதில்லை 
என அறிகிறாள்‌. சீறி வாய்திறந்து தன்‌ வாலை நோக்கி 
பாய்கிறாள்‌. மின்னல்கொடியென சீறி நீண்டோடும்‌ 
வாலைப்பற்ற முயன்று வளைந்து ஒரு வட்டமாகிறாள்‌. 


“நாகலாதேவி தன்‌ வாலை கண்டடைவதை ஒரு சுழி 
என்கின்றனர்‌ நாகமூத்தோர்‌. சுழித்துச்சுழித்து அவளை 
விளையாடவிட்டு நோக்கி சிரிக்கும்‌ மாயையை தன்‌ 
முன்னாலிட்டு விளையாடிக்கொண்டிருக்கிறது சூன்யை 
என்னும்‌ கருநிறப்‌ பெருநாகம்‌” முதுமகள்‌ சொன்னாள்‌. 
“இப்புவியென்பது ஒளியென இருளென இன்மையென 
பெருகிச்‌ சூழ்ந்திருக்கும்‌ முடிவிலிக்கடற்பெருக்கில்‌ 
அன்னை நாகலாதேவி இட்ட சிறுமுட்டை என்று அறிக! 

கவேதான்‌ இது நாகலம்‌ எனப்படுகிறது. வடக்கே 
பனிபடு நெடுவரையும்‌ தெற்கே அலைபடு குமரியும்‌ 
கொண்ட இந்நிலம்‌ நாகலந்தீவு என்று 
சொல்லப்படுகிறது.” 


விண்ணுருவான அன்னை நாகலையின்‌ வீங்கிய 
பெரும்பத்தியிலிருந்து பிரம்மனும்‌ பறக்கும்‌ நாவிலிருந்து 
விஷ்ணுவும்‌ எரிவிழிகளிலிருந்து சிவனும்‌ தோன்றினர்‌. 
ஒன்று பிறிதை என உருவாக்கிப்பெருகிய 
பல்லாயிரம்கோடி பிரம்மன்களின்‌ எண்ணங்களிலிருந்து 
உருவானவர்கள்‌ பிரஜாபதிகள்‌. மரீசி, அங்கிரஸ்‌, அத்ரி, 
புலஸ்தியர்‌, வசிஷ்டர்‌, புலகர்‌, கிருது என்னும்‌ ஏழு 
முதல்முனிவர்கள்‌ பிரம்மனின்‌ தவத்திலிருந்து 
எழுந்தனர்‌. பிரம்மனின்‌ 

பெருஞ்சினத்திலிருந்து மகாருத்ரன்‌ எழுந்தான்‌. 
மடியிலிருந்து நாரதர்‌. எண்ணங்களில்‌ இருந்து சனகரும்‌ 
சனாதனரும்‌. இடத்தோளிலிருந்து தட்சபிரஜாபதியும்‌ 
வலத்தோளிலிருந்து வீரணியும்‌ பிறந்தனர்‌. அவரது 
கால்களிலிருந்து கசியபர்‌ பிறந்தார்‌. 


தட்சனும்‌ அசிக்னியும்கூடி அறுபது பெண்நாகங்களை 
ஈன்றனர்‌. அதிதி, திதி, தனு, அரிஷ்டிரை, சுரசை, சுரபி, 
வினதை, தாம்ரை, குரோதவஸை, இரா, கத்ரு, முனி 
என்னும்‌ பன்னிருவர்‌ கசியபரை கூடி ஈன்ற மைந்தர்களே 
வானுளோர்‌. அதிதியில்‌ இருந்து ஒளிரும்‌ உடல்கள்‌ 
கொண்ட ஆதித்யர்கள்‌ பிறந்தனர்‌. விஷ்ணு, சுக்ரன்‌, 
த்‌ தாதா, த்வஷ்டா, பூஷா, விவஸ்வான்‌, சவிதா, 
த்ரன்‌, வருணன்‌, அம்சன்‌, பகன்‌ என்னும்‌ பன்னிரு 
ட வமல்‌ இருந்து ஆதித்யகோடிகள்‌ எழுந்து 
ண்ணை நிறைத்தனர்‌. 


அவள்‌ இட்ட இரண்டாவது முட்டையில்‌ இருந்து அனலன்‌, 
அனிலன்‌, ஆபன்‌, சோமன்‌, தரன்‌, துருவன்‌, பிரத்தியூடன்‌, 
பிரபாசன்‌ என்னும்‌ எட்டு வசுக்கள்‌ பிறந்தனர்‌. திதியில்‌ 
இருந்து தைத்யர்கள்‌ பிறந்தனர்‌. தனுவிலிருந்து 
தானவர்கள்‌ பிறந்தனர்‌. சுரபியிலிருந்து பதினொரு 
ருத்ரர்கள்‌ பிறந்தனர்‌. தட்சனின்‌ பத்து மகள்களை 
தர்மதேவர்‌ மணந்தார்‌. இருபத்தேழுபெண்களை சோமன்‌ 
மணந்தார்‌. இருவரை பகுபுத்ரரும்‌ இருவரை அங்கிரஸும்‌ 
இருவரை கிருஸாஸ்வரும்‌ மணந்தனர்‌. 


தட்சனின்‌ மகளாகி கசியபரை மணந்த இளையவள்‌ 
வினதை கருடனை பெற்றாள்‌. மூத்தவளாகிய கத்ரு 
பெற்றவையே உலகங்களைத்‌ தாங்கும்‌ உலகத்தை ஆளும்‌ 
பெருநாகங்கள்‌. 


சேஷன்‌, வாசுகி, ஐராவதன்‌, தக்ஷகன்‌, கார்க்கோடகன்‌, 
தனஞ்சயன்‌, காளியன்‌, மணிநாகன்‌, பூரணநாகன்‌, 
கபிக்ஞரன்‌, ஏலாபுத்ரன்‌, வாமனன்‌, நீலன்‌, அனிலன்‌, 
கன்மஷன்‌, சம்பளன்‌, ஆரியகன்‌, உக்ரகன்‌, 
குலசபோதகன்‌, சுமனஸ்‌, ததிமுகன்‌, விமலன்‌, பிண்டகன்‌, 
ஆப்தன்‌, சங்கன்‌, பாலிசிகன்‌, நிஷ்டானகன்‌, ஹேமகுகன்‌, 
நகுஷன்‌, பிங்கலன்‌, பாஹ்யகர்ணன்‌, ஹஸ்திபதன்‌, 
முன்கரபிண்டகன்‌, கம்பலன்‌, அஸ்வதரன்‌, காளிகன்‌, 
விருத்தன்‌, சம்வத்தகன்‌, பத்மன்‌, சங்குமுகன்‌ என்போர்‌ 
முதல்நாற்பதின்மர்‌. இறப்பற்ற அவர்களை வாழ்த்துக! 


கிலஸ்மாந்தகன்‌, ஷேமகன்‌, புண்டரீகன்‌, கரவீரன்‌, 
புஷ்பதம்ஷ்டிரன்‌, வில்வகன்‌, பாண்டூரன்‌, மூஷகாதன்‌, 
சங்கசிரன்‌, ஹரிபத்ரன்‌, ஹரித்ரகன்‌, அபராஜிதன்‌, 
ஜோதிகன்‌, பன்னகன்‌, ஸ்ர்வஹன்‌, கெளரவ்யன்‌, 
திருதராஷ்டிரன்‌, சங்கபிண்டன்‌, சுபாகு, விரஜஸ்‌, 
சாலிபிண்டன்‌, ஹஸ்திபிண்டன்‌, பிடாரகன்‌, சுமுகன்‌, 
கெளணபாசகன்‌, குடரன்‌, குஞ்சரன்‌, பிரபாகரன்‌, குமுதன்‌, 
குமுதாக்ஷன்‌, தித்திரி, ஹலிகன்‌, கர்த்தமன்‌, 


பஹுமூலகன்‌, பாகுலேயன்‌, கர்க்கரன்‌, அகர்க்கரன்‌, 
அங்காரகன்‌, குண்டோதரன்‌, மஹோதரன்‌ எனும்‌ 
பின்நாற்பதின்மரும்‌ வெல்லற்கரியவர்கள்‌. 


“இளையோனே, அவர்கள்‌ ஆயிரம்‌ பெருஞ்சுருள்கள்‌ 
என்றறிக! இப்புவியின்‌ உ ர்க்‌ அனைத்தும்‌ அவர்கள்‌ 
தழுவியும்‌ பிணைந்தும்‌ சீறியும்‌ விலகியும்‌ விழுங்கியும்‌ 
உமிழ்ந்தும்‌ ஆற்றும்‌ விளையாடலே என்றுணர்க!” 
என்றாள்‌ முதுமகள்‌. தன்னைச்சுற்றி அலையடித்த 
யமுனையின்‌ கருநீர்ப்பெருக்கை பல்லாயிரம்‌ 
நாகநெளிவுகளாக கர்ணன்‌ உணர்ந்தான்‌. படகிலிருந்த 
நாகர்களும்‌ அப்பெயர்களாலேயே சொல்வயப்பட்டு 
விழிகளென அமர்ந்திருந்தனர்‌. 


“அன்னை கத்ருவின்‌ இளையவள்‌ பெயர்‌ குரோதவஸை. 
பன்னிரண்டாயிரம்‌ கோடி இருட்சுருள்களாக விண்ணை 
நிறைத்துக்கிடந்த எரிநாகம்‌ அவள்‌. அவளுடைய 
செவ்விழிகள்‌ மேலைவானில்‌ இரு செவ்விண்மீன்களாக 
நின்றன. அவளுடைய மூச்சில்‌ எழுந்த அனலின்‌ புகை 
பல்லாயிரம்கோடி கருமுகில்களாக வானில்‌ 
படர்ந்திருந்தது. அவளுடைய சீறல்‌ இடித்தொடர்களாக 
மேற்குத்திசையிலிருந்து எழுந்து வெளியில்‌ 
பரவிச்சென்றது. அணையாத பெருஞ்சினமே அவள்‌” 
என்று முதுமகள்‌ தொடர்ந்தாள்‌. 


அன்னையின்‌ முட்டையிலிருந்து எழுந்ததுமே தன்‌ 
உடல்சுருளை தான்‌ நோக்கி சினம்கொண்டு சீறி 
அதைத்தீண்டி கருகியமையால்‌ அப்பெயர்‌ அவளுக்கு 
இடப்பட்டது. பிறந்தநாள்முதல்‌ தன்னை எவரும்‌ தொட 
அவள்‌ ஒப்பியதில்லை. அவள்‌ பத்திகள்‌ எங்கும்‌ 
தாழ்ந்ததில்லை. நஞ்சு ஒழுகும்‌ நதி என்று அவளை 
சொன்னார்கள்‌. தன்னை தான்‌ நோக்கினாலே 
சினம்கொள்பவள்‌. தனக்குமேல்‌ வெட்டவெளியன்றி 
பிறிதைச்‌ சூடாத தருக்கு கொண்டவள்‌. அவளை நோக்கி 
புன்னகைத்த பேரன்னை அவள்‌ வால்நெளிவை ஒரு 
பிரஜாபதியென படைத்தார்‌. புச்சர்‌ என்று அவரை 
நாகங்கள்‌ அழைக்கின்றன. 


குரோதவஸையைக்‌ கண்டு காதல்கொண்ட புச்சர்‌ 
அவளை பெருநதியென வழிந்தோடி அணுகினார்‌. 
அவரைக்‌ கண்டதும்‌ வெருண்டு புயலில்‌ கடல்‌ 
அலைகளெழுவதுபோல தன்‌ ஆயிரம்‌ பத்திகளை 
விரித்து நாக்குகள்‌ பறக்க விழிகள்‌ கனல அவள்‌ 
சீறியபோது அவர்‌ மேலும்‌ காமம்‌ கொண்டு 
அருகணைந்தார்‌. அவள்‌ அவர்‌ படத்தைக்‌ கொத்தி தன்‌ 


நஞ்சை அவருக்குள்‌ செலுத்தினாள்‌. அதன்‌ வெம்மையில்‌ 
எரியுற்ற இரும்பென அனலுருவாகி உருகி வழிந்தோடிய 
கசியபர்‌ சீறி பத்திவிரித்தெழுந்தார்‌. அவள்‌ அடங்கா 
சினத்துடன்‌ அவர்‌ உடலை வளைத்து இறுக்கி சீறி 
கொத்தக்கொத்த அம்முத்தங்களை ஏற்று கூசிச்சிரித்து 
உடல்நெளித்து வளைந்தெழுந்து அவர்‌ மகிழ்ந்தார்‌. 


கொத்திக்கொத்திச்‌ சலித்து நாவிலிருந்த 
நஞ்சனைத்தையும்‌ இழந்து அவள்‌ தளர்ந்தபோது 
அவளுடைய பத்திகளை ஒன்றன்மேல்‌ ஒன்றாக அழுத்தி 
அதை தன்‌ உடற்சுருளால்‌ கவ்விச்‌ சுற்றி 
இறுக்கிக்கொண்டார்‌. அவளை முகம்சேர்த்து அவள்‌ 
எரிநாக்குகளை தன்‌ நாக்குகளால்‌ பிணைத்தார்‌. அவள்‌ 
ஆயிரம்‌ வாய்களால்‌ சீறி அவருள்‌ திமிறி நெளிந்தாள்‌. 
அவரைத்‌ தழுவி வழுக்கி இறங்கி அவர்‌ வாலைக்கவ்வி 
விழுங்கலானாள்‌. அவர்‌ நகைத்தபடி அவள்‌ 
வாலைக்கவ்வி தான்‌ விழுங்கினார்‌. ஒருவரை ஒருவர்‌ 
விழுங்கியபடி அவர்கள்‌ கோடானுகோடி காலம்‌ காமம்‌ 
கொண்டாடினர்‌. 


இருளும்‌ ஒளியுமென ஒருவரை ஒருவர்‌ நிறைத்தபடி 
விண்நிறைத்துக்‌ கிடந்தனர்‌. அவளுக்குள்‌ அவரது 
கனவுகள்‌ இறங்கிச்சென்றன. உயிர்துடிக்கும்‌ விதைகள்‌ 
சேற்றுப்பரப்பை என அவள்‌ அடிவயிற்றை 
கண்டுகொண்டன. சினம்‌ எரிந்தணைந்து தனிமையாகி 
பின்‌ வஞ்சமென்றாகி அவளுக்குள்‌ நிறைந்தது. ஆயிரம்‌ 
யுகங்கள்‌ தன்‌ வஞ்சத்தின்‌ அனல்‌ தாளாமல்‌ 
விண்வெளியில்‌ நிலையழிந்து 
புரண்டுகொண்டிருந்தாள்‌. உடல்திறந்து அவள்‌ இட்ட 
முட்டைகளில்‌ இருந்து பத்து கரியமகள்கள்‌ எழுந்தனர்‌. 


மிருகி, மிருகமந்தை, ஹரி, பத்ரமதை, மாதங்கி, 
சார்த்தூலி, ஸ்வேதை, சுரபி, சுரசை, கத்ரு என்னும்‌ 
பதின்மரும்‌ வளர்ந்து கன்னியரானார்கள்‌. அன்னையின்‌ 
வஞ்சம்‌ அவர்களில்‌ மைந்தராக முளைத்தெழுந்தது. 
அவர்களிடமிருந்து பறப்பவையும்‌ நடப்பவையும்‌ 
தாவுபவையும்‌ என அனைத்து உயிர்களும்‌ பிறந்தன. 


குரோதவஸையின்‌ உள்ளே கூடியெழுந்த சினம்‌ 
பறவைகளில்‌ அலகுகளும்‌ உகிர்களும்‌ ஆகியது. 
விலங்குகளில்‌ கொம்புகளும்‌ கோரைப்பற்களும்‌ என 
எழுந்தது. தேள்களில்‌ கொடுக்குகளும்‌ பூச்சிகளில்‌ 
முடிகளுமாகியது. அள்ள அள்ளக்‌ குறையாத 
நச்சுக்கலமென அவள்‌ உள்ளத்திலிருந்து அவை 
எழுந்துகொண்டே இருந்தன. மண்ணை மும்முறை 


நிறைத்தபின்‌ அவை வாழ இடமின்றி ஒன்றையொன்று 
உண்ணத்தொடங்கின. 


ஆயிரம்யுகங்கள்‌ கடந்து தன்‌ வஞ்சம்‌ 
முளைத்துப்பெருகிய உயிர்க்குலங்களை குனிந்து 
நோக்கிய குரோதவஸை பெருமூச்சுடன்‌ கண்மூடி சற்றே 
புரண்டுபடுத்தாள்‌. அப்போது தன்னுள்‌ அதேயளவுக்கு 
நஞ்சு எஞ்சியிருப்பதை கண்டாள்‌. மீண்டும்‌ 
சினந்தெழுந்து வால்‌ சுழற்றி ஓங்கியறைந்து இடியோசை 
எழுப்பினாள்‌. அவளுடைய எஞ்சிய சினமனைத்தும்‌ 
அவள்‌ இறுதிமகள்களில்‌ குழவிகளாகியது. சுரசை 
நாகங்களை ஈன்றாள்‌. அவள்‌ தங்கை கத்ரு 
பத்திவிரிக்காத பாம்புகளை ஈன்றாள்‌. இருள்‌ 
விழுதுகளென நெளிந்த அவற்றைக்‌ கண்டு 
குரோதவஸை தனக்குள்‌ புன்னகைத்து “என்றுமிருங்கள்‌” 
என்று சொன்னாள்‌. அவள்‌ வாழ்த்தொலி நான்கு 
திசைகளிலும்‌ இடியென எழுந்தது. அவள்‌ புன்னகை 
மின்னலென ஒளிவிட்டு அமைந்தது. 


மண்ணில்‌ பெருகிய பாம்புகளில்‌ சுரசையின்‌ மைந்தர்‌ 
தருக்கி எழும்‌ ஆணவம்‌ கொண்டிருந்தனர்‌. 
அவ்வாணவத்தையே நஞ்செனத்‌ திரட்டி நாவு என 
கொண்டிருந்தனர்‌. உடல்சுருட்டி எரிகுளமாக்கி நடுவே 
தழலெனத்‌ தலைதாக்கி நாபறக்க நின்று எதிரியை 
நேருக்குநேர்‌ நோக்கினர்‌. சீறி மும்முறை தலைதிருப்பி 
மண்ணில்‌ கொத்தி எச்சரித்தபின்‌ சவுக்கின்‌ சொடுக்கென 
சுழன்று வந்து நஞ்சூறிய நெடும்பல்லால்‌ கொத்தி 
யானைகளையும்‌ கருகச்செய்தனர்‌. அவர்களில்‌ 
ஊறியிருந்தது ரஜோகுணம்‌. 


தங்கை கத்ரு பெற்றவர்கள்‌ தமோகுணம்‌ நிறைந்தவர்கள்‌. 
உதிர்ந்த கொடிபோல மண்ணில்‌ புதைந்த வேர்போல 
அவர்கள்‌ சருகுகளுக்குள்‌ அசைவழிந்து காலமிழந்து 
படுத்திருந்தனர்‌. அவர்களின்‌ தாடைகள்‌ 
மண்ணிலிருந்து எழுவதேயில்லை. ஆனால்‌ மண்ணில்‌ 
நடப்பவற்றை எல்லாம்‌ தங்கள்‌ கட்செவியாலேயே 
அறிந்திருந்தனர்‌. காத்திருத்தலையே கடுநஞ்சாக்கி 
கரந்திருந்தனர்‌. குழந்தையின்‌ விரல்போல தொட்டு நஞ்சு 
செலுத்தினர்‌. கொத்துவது தெரியாமல்‌ கொத்தி 
தொடர்வது அறியாமல்‌ தொடர்ந்து விழுந்தபின்‌ வந்து 
கவ்விக்கொண்டனர்‌. ஓசையின்றி விழுங்கி மீண்டும்‌ 
புதருக்குள்‌ சுருண்டு காத்திருந்தனர்‌. குரோதவஸையின்‌ 
சினமே நாகங்கள்‌. அவள்‌ வஞ்சமே பாம்புகள்‌. 


ஆணவ வடிவான நாகங்களே பாம்புலகை ஆண்டன. 


அவற்றால்‌ தீண்டப்பட்டாலும்‌ உயிர்கள்‌ அவற்றை 
வணங்கின. ஒளிரும்‌ சிற்றோடையென அவை 
நெளிந்தோடும்‌ அழகை குரங்குகள்‌ மரங்களில்‌ அமர்ந்து 
நோக்கி மகிழ்ந்தன. சுருள்நடுவே எழுந்த அவற்றின்‌ 
படத்தை தங்களை வாழ்த்த எழுந்த கை என எண்ணின 
யானைகள்‌. கால்களில்லாமல்‌ விரையும்‌ அவற்றை 
தொடுவானத்தின்‌ வில்லால்‌ ஏவப்பட்ட அம்புகள்‌ என 
மதித்தன மான்கள்‌. 


பாம்புகளோ அனைவராலும்‌ வெறுக்கப்பட்டன. 
மண்ணின்‌ புண்களில்‌ ஊறிய சீழ்‌. ஈரச்சருகுக்குள்‌ காடு 
கரந்துவைத்திருக்கும்‌ கொலைவாள்‌. உதடுகளுக்குள்‌ 
உறைந்திருக்கும்‌ ஓர்‌ இழிசொல்‌. ஆணவம்‌ மண்மீதெழ 
முடியும்‌. வஞ்சமே மண்ணுக்குள்‌ ஊறிப்பரவி நிறையும்‌ 
வல்லமைகொண்டது. நாகங்கள்‌ நூறென்றால்‌ பாம்புகள்‌ 
பல்லாயிரமெனப்‌ பெருகின. அவை காட்டின்‌ நரம்புகள்‌ 
என எங்கும்‌ பரவி ஒலிகாத்து உடல்‌ கூர்ந்து கிடந்தன. 


நாகங்கள்‌ பாம்புகளை வெறுத்தன. தங்கள்‌ வடிவிலேயே 
அவையும்‌ உடல்கொண்டிருப்பதனாலேயே அவை 
தங்களை சிறுமைசெய்வதாக எண்ணின. அவற்றை 
வேர்களென்றும்‌ தங்களை விழுதுகளென்றும்‌ வகுத்தன. 
மண்ணுள்‌ இறங்கிய பாம்புகளை விண்ணிலிருந்து 
இழிந்த நாகங்கள்‌ தேடித்தேடிச்சென்று கொன்றன. தங்கள்‌ 
கூர்நஞ்சால்‌ கொன்று விழுங்கி உணவாக்கின. நஞ்சாலோ 
விரைவாலோ உடல்நிறைவாலோ நாகங்களை 
வெல்லமுடியாத பாம்புகள்‌ கரந்திருத்தலால்‌ 
காத்திருத்தலால்‌ எதிர்கொண்டன. 


நாகங்களைக்‌ கண்டதும்‌ தன்‌ உடலை வளைத்துச்‌ சுருட்டி 
உயிர்துறக்கச்‌ சித்தமாகும்‌ பாம்பு “பெருகுக என்‌ குலம்‌” 
என்று தன்னுள்‌ சொல்லிக்கொண்டது. காடுகள்‌ தோறும்‌ 
பொந்துகளிலும்‌ புதர்களிலும்‌ சருகுக்குவைகளிலும்‌ 
பாறையிடுக்குகளிலும்‌ அவற்றின்‌ முட்டைகள்‌ பெருகின. 
அவை திறந்து புழுக்கூட்டங்கள்‌ போல பாம்புகள்‌ 
வெளிவந்தன. சினந்து எழுந்து விழி ஒளிர நின்றிருக்கும்‌ 
ஒவ்வொரு நாகத்தைச்‌ சூழ்ந்தும்‌ ஓராயிரம்‌ பாம்புகள்‌ 
புதர்களுக்குள்‌ சுருண்டிருந்தன. 


“சீறுவதும்‌ சுருளுவதுமென இங்குவந்த பேரன்னையின்‌ 
சீற்றத்துக்கு வணக்கம்‌. முகமற்ற உடலற்ற நாக்கு 
மட்டுமேயென இங்கிருக்கும்‌ விண்ணகத்து வஞ்சத்துக்கு 
வணக்கம்‌. வேரும்‌ விழுதுமென இம்மரத்திலெழுந்த 
தேடலுக்கு வணக்கம்‌. ஓம்‌! ஓம்‌! ஓம்‌!” என்று முதுமகள்‌ 
கைகூப்பினாள்‌. 

தன்னைச்சூழ்ந்து அலையடித்து எழுந்து அமைந்த 
காளிந்தியின்‌ கரியநீர்ப்பெருக்கில்‌ 
தென்னைநெற்றுக்கூட்டமென தானும்‌ அலையென 
வளைந்தமைந்து வந்துகொண்டிருந்த நாகர்களின்‌ 
சிறுவள்ளங்களையும்‌ அவற்றில்‌ 

விழிகளென விதும்பும்‌ உதடுகளென கூம்பிய 
முகங்களென செறிந்திருந்த நாகர்களையும்‌ நன்கு 
காணுமளவுக்கு கர்ணனின்‌ விழிகள்‌ தெளிந்தன. 


விடிவெள்ளி எழ இன்னும்‌ பொழுதிருக்கிறது என அவன்‌ 
அறியாது விழியோட்டியறிந்த விண்தேர்கை 

காட்டியது. வலப்பக்கம்‌ விண்மீன்சரமெனச்‌ 
சென்றுகொண்டிருந்த இந்திரப்பிரஸ்தம்‌ நோக்கிய 
கலநிரைகள்‌ கண்கள்‌ ஒளிவிட சிறகு விரித்த 
சிறுவண்டுகள்‌ என சென்றன. கரையோரத்து 
மக்கள்பெருக்கின்‌ ஓசைகள்‌ காற்றில்‌ கலைந்து 
திசைமாறி அணுகியும்‌ அகன்றும்‌ 
ஒலித்துக்கொண்டிருந்தன. அணுகியும்‌ விலகியும்‌ சென்ற 
வள்ளங்களின்‌ துடுப்புகள்‌ தெறிக்கவைத்த 
நீர்த்துளிகளால்‌ அவன்‌ முழுமையாக நனைந்திருந்தான்‌. 
படகிலிருந்த அனைவரும்‌ நனைந்திருந்தனர்‌. 


“எரிந்தழிந்தது காண்டவப்பெருங்காடு. 
நாகர்குலமாமன்னர்‌ தட்சர்‌ அமர்ந்தாண்ட அரியணை 
சாம்பல்‌ மூடியது. மூதாதையர்‌ குடிகொண்ட 
பெரும்புற்றுகள்‌ கருகின. அனலுண்ட காட்டிலிருந்து 
இறுதியில்‌ கிளம்பும்‌ எங்களை உரகர்கள்‌ என்கிறார்கள்‌” 
என்றாள்‌ முதுமகள்‌. “நாகர்கள்‌ 
மூன்றுபெருங்குலங்களுக்குள்‌ ஆயிரத்தெட்டு குடிகளாகப்‌ 
பெருகி நாகலந்தீவை நிறைத்திருக்கும்‌ மானுடத்திரள்‌ 
என்றறிக. தெற்கே அலைகடல்குமரிக்கு அப்பாலும்‌ 
நாங்களே பரவியிருக்கிறோம்‌. மலைமுடிகள்‌ 
தாழ்வரைகள்‌ ஆற்றங்கரைச்சதுப்புகள்‌ கடலோரங்கள்‌ 
என நாங்களில்லாத இடமென ஏதுமில்லை.” 


கர்ணன்‌ “நாகர்களைப்பற்றி நாங்கள்‌ ஏதுமறியோம்‌. 
எங்கள்‌ நூல்கள்‌ அளிக்கும்‌ எளிய கதைகளை மட்டுமே 
இளமைமுதல்‌ பயின்றுள்ளோம்‌” என்றான்‌. “கேள்‌, 
நாகலந்தீவின்‌ வடநிலம்‌ சாரஸ்வதம்‌. கிழக்கு கெளடம்‌. 


நடுநிலம்‌ வேசரம்‌. கீழ்நிலம்‌ திராவிடம்‌” என்றாள்‌ 
முதுமகள்‌. “அன்று சிந்துவும்‌ கங்கையும்‌ இருக்கவில்லை. 
அவ்விரு பெருநதிகளுக்கும்‌ அன்னையென்றான 
சரஸ்வதியே மண்‌ நிறைத்து பல்லாயிரம்‌ கிளைகளாகப்‌ 
பிரிந்து வளம்பயந்து உயிர்புரந்து ஓடிக்கொண்டிருந்தது. 
சரஸ்வதி ஓடிய சாரஸ்வதநிலமே நாகர்களின்‌ 
முளைவயல்‌.” 


“உருகாப்பனி சூடி உச்சிகுளிர்ந்து இளவெயிலில்‌ 
பொன்னாகி இருளில்‌ வெள்ளியாகி விழிமூடி 
ஊழ்கத்தில்‌ அமர்ந்திருக்கும்‌ இமயனின்‌ மடியில்‌ பூத்த 
நீலமலர்‌ பிரம்மமானச ஏரி. அன்னங்கள்‌ மட்டுமே அறிந்த 
வற்றாப்பெருஞ்சுனை அது. அதன்‌ கரையில்‌ 
நின்றிருக்கும்‌ பேராலமரத்தின்‌ அடியில்‌ சிறு ஊற்றெனப்‌ 
பிறந்தவள்‌ சரஸ்வதி. பதினெட்டாயிரம்‌ குளங்களை 
அன்னை மைந்தரை என அமுதாட்டி நிறைப்பவள்‌ 
என்பதனால்‌ அவள்‌ சரஸ்வதி எனப்பட்டாள்‌.” 


“மேலே நீலத்தின்‌ நிரவலென குளிர்ப்பெருக்கும்‌ அடியில்‌ 
செந்நிற அனலோட்டமும்‌ கொண்டவள்‌. தவமே 
உருவானவள்‌. பல்லாயிரம்‌ கோடி விழிகளால்‌ விண்‌ 
நோக்கி சிரிப்பவள்‌. முகில்களை ஆடையென அணிந்து 
நடப்பவள்‌. அவள்‌ வாழ்க!” என முதுமகள்‌ தொடர்ந்தாள்‌. 
“அன்று மண்பெருகிய சரஸ்வதி தன்தவத்தால்‌ 
மானுடரின்‌ கண்படாதவள்‌ ஆனாள்‌. ஊழ்கத்திலோடும்‌ 
நுண்சொல்‌ என ஆழத்தில்‌ வழிந்து ஆழி தேடுகிறாள்‌.” 


அறிக, முன்பு வினசனதீர்த்தம்‌ என்ற இடத்தில்‌ நான்கு 
மலைகளுக்கு நடுவே அமைந்த வட்டப்‌ பெரும்பிலம்‌ 
ஒன்றில்‌ புகுந்து மண்ணுக்குள்‌ சென்று மறைந்தாள்‌. 
மலையின்‌ உந்தியென நீர்‌ சுழித்த அந்தப்‌ பிலத்தைச்‌ 
சூழ்ந்திருந்த அடர்காடு நாகோத்‌ஃபேதம்‌ என்று 
அழைக்கப்பட்டது. நாகர்குலம்‌ தோன்றிய மண்‌ அது. 
நாகர்களன்றி எவரும்‌ செல்லமுடியாத 
நாகோத்‌ஃபேதத்தின்‌ நடுவே ஓசையின்றி 
சுழன்றுகொண்டிருக்கும்‌ வினசனதீர்த்தச்‌ சுழியில்‌ 
பாய்ந்து அதன்‌ மையத்தை அடைபவர்‌ அவ்வழியாக 
நாகதேவர்களின்‌ உலகை சென்றடையமுடியும்‌. 


நாகோத்‌ஃபேதத்தில்‌ வாழ்ந்த நாகர்குலம்‌ 
இருபெரும்பிரிவுகளாக இருந்தது. எழுபடம்‌ கொண்ட 
கருநாகங்களில்‌ இருந்து பிறந்த மானுடரை பன்னகர்‌ 
என்றனர்‌. தொழுதலை கொண்டு நச்சு கரந்த 
சிறுசெந்நாகங்களின்‌ தோன்றல்களை உரகர்‌ என்றனர்‌. 
கிருதயுகத்தில்‌ இருகுலங்களும்‌ ஒன்றை ஒன்று சார்ந்து 


அங்கே வாழ்ந்தன. மண்ணுக்குமேல்‌ வாழும்‌ 
உயிர்களையும்‌ விளையும்‌ காய்கனிகளையும்‌ 
பன்னகர்கள்‌ உண்டனர்‌. 


மண்ணுக்குள்‌ வாழும்‌ உயிர்களையும்‌ கிழங்குகளையும்‌ 
உரகர்கள்‌ உண்டனர்‌. மலைப்பாறைகளுக்கு மேல்‌ 
பன்னகர்கள்‌ வாழ்ந்தனர்‌. அவர்களுக்கு முகில்கள்‌ 
கூரையிட்டன. மண்வளைகளுக்குள்‌ உரகர்கள்‌ 
வாழ்ந்தனர்‌. அவர்களுக்குமேல்‌ வேர்கள்‌ செறிந்திருந்தன. 


பன்னகர்கள்‌ சாட்டையென நீண்ட கைகால்களும்‌ 
சொடுக்கி நிமிர்ந்த தலையும்‌ காராமணிநிறமும்‌ 
வெண்சிப்பி போன்ற பெரியவிழிகளும்‌ கரிச்சுருள்‌ 
வளையங்களென சுரிகுழலும்‌ குறுமுழவென முழங்கும்‌ 
ஆழ்குரலும்‌ கொண்டவர்கள்‌. கைகளை நாவாக்கிப்‌ 
பேசுமொரு மொழி கற்றவர்கள்‌. கண்ணிமை 
சொடுக்காமல்‌ நோக்கி மெய்மறக்கச்‌ செய்யும்‌ 
மாயமறிந்தவர்கள்‌. அவர்களின்‌ உடலில்‌ நஞ்சே 
குருதியென ஓடியது. அவர்கள்‌ நாவூறல்‌ பட்டால்‌ 
தளிர்களும்‌ கருகும்‌. 


பன்னகர்களின்‌ விற்திறனை விண்ணவரும்‌ அஞ்சினர்‌. 
நாகோத்‌ஃபேதத்தில்‌ மட்டும்‌ விளைந்த நாகபுச்சம்‌ 
என்னும்‌ பிரம்பால்‌ அமைந்த மெல்லிய சிறு வில்லை 
அவர்கள்‌ தங்கள்‌ இடையில்‌ கச்சையென சுற்றிக்‌ 
கட்டிக்கொண்டிருப்பார்கள்‌. எதிரியையோ இரையையோ 
கண்டதும்‌ அருகிருக்கும்‌ நாணலைப்‌ பறித்து நாவில்‌ 
தொட்டு அதில்‌ பொருத்தி தொடுப்பார்கள்‌. நாகசரம்‌ 
படுவது நாகப்பல்‌ பதிவதேயாகும்‌. அக்கணமே நரம்புகள்‌ 
அதிர்ந்து எண்ணங்கள்‌ குழம்பி நெற்றிக்குள்‌ விழிசெருகி 
தாக்குண்ட உயிர்‌ விழுந்து உயிர்துறக்கும்‌. 


உரகர்கள்‌ மண்மஞ்சள்‌ நிறமான சிற்றுடல்‌ 
கொண்டிருந்தனர்‌. முதலைக்குஞ்சுகள்‌ போன்ற பெரிய 
பற்களும்‌ பதிந்த சிறுமூக்கும்‌ கூழாங்கல்‌ விழிகளும்‌ 
வளைந்த கால்களுமாக ஒவ்வொரு ஒலிக்கும்‌ அஞ்சி 
ஒவ்வொரு மணத்தையும்‌ வாங்கி உடல்பதற நடந்தனர்‌. 
நாகோத்‌ஃபேதத்தில்‌ வாழ்ந்த பன்னகர்களேகூட 
அவர்களைப்‌ பார்ப்பது அரிது. அயலோர்‌ விழிதொட்ட 
உடனே அவர்களின்‌ தோல்‌ அதை அறிந்து சிலிர்த்தது. 
அக்கணமே அவர்கள்‌ புதருக்குள்‌ மறைந்து 
ஒன்றுடனொன்று தோண்டி இணைக்கப்பட்டு 
வலைப்பின்னல்களென நிலமெங்கும்‌ கரந்தோடிய 
இருண்ட பிலங்களுக்குள்‌ சென்று ஒடுங்கிக்கொண்டனர்‌. 


பன்னகர்கள்‌ பகலொளியில்‌ வாழ்ந்தனர்‌. உரகர்களின்‌ 
நாள்‌ என்பது இரவே. நாளெனும்‌ முட்டையின்‌ 
கரியபக்கத்தில்‌ உரகர்‌ வாழ்ந்தனர்‌. வெண்புறத்தில்‌ 
வாழ்ந்தனர்‌ பன்னகர்‌. உரகர்‌ அழுவது பன்னகர்‌ சிரிப்பது 
போலிருக்கும்‌. பன்னகர்‌ சினப்பது உரகர்‌ 
அஞ்சுவதுபோல தெரியும்‌. பன்னகர்‌ குழவிகள்‌ 
பிறந்ததுமே மரம்விட்டு மரம்தாவின. உரகர்‌ குழவிகள்‌ 
இருளுக்குள்‌ நோக்கி இழைந்து ஆழங்களுக்குள்‌ 
புதைந்தன. 


அந்நாளில்‌ ஒருமுறை உரகர்குலத்து பிறந்த சம்பன்‌ 
என்னும்‌ மைந்தன்‌ அன்னையைத்‌ தேடி வழிதவறி தன்‌ 
பிலத்திலிருந்து மேலே எழுந்து கிழக்கே ஒளிவிரிந்து 
பரவிய சூரியனை நோக்கி கண்கூசினான்‌. தன்னை 
தொடர்ந்து வந்து அள்ளித்தூக்கி உள்ளே கொண்டுவந்த 
அன்னையிடம்‌ “அன்னையே, அது என்ன? 
விண்ணிலெப்படி எழுந்தது நெருப்பு? நிலவு பற்றி 
எரிகிறதா என்ன?” என்று கேட்டான்‌. “மைந்தா, அது உன்‌ 
மூதன்னை அதிதியின்‌ மைந்தர்களாகிய அ 
முதல்வன்‌. அவன்‌ பெயர்‌ சூரியன்‌' என்று சொன்ன 
அன்னை அவனை அழைத்துச்சென்று பிலத்தின்‌ 
நீர்வழியும்‌ சுவரில்‌ மூதாதையர்‌ வரைந்து வைத்திருந்த 
இளஞ்செந்நிற ஓவியங்களை காட்டினாள்‌. 


“இவனே உலகங்களை ஒளிபெறச்செய்கிறான்‌ என்றறிக! 
இவன்‌ இளையவனே இரவை ஒளிபெறச்செய்யும்‌ 
சந்திரன்‌.” சுவர்ச்சித்திரத்தில்‌ பச்சைமரங்களுக்கும்‌ 
நீலநதிக்கும்‌ மேல்‌ சுடர்விட்டுக்கொண்டிருந்த சூரியனை 
நோக்கிய சம்பன்‌ “அன்னையே, இதைப்‌ பார்த்தால்‌ 
எனக்கு கண்கள்‌ கூசவில்லையே! ஆனால்‌ வெளியே 
விண்ணில்‌ எழுந்த சூரியன்‌ என்‌ கண்களை ஒளியால்‌ 
நிறைத்துவிட்டானே!' என்றான்‌. “நம்‌ விழிகள்‌ 
இருளுக்கானவை குழந்தை. சூரியனை நாம்‌ 
நோக்கலாமென நம்‌ முன்னோர்‌ குறிக்கவில்லை” 
என்றாள்‌. “ஏன்‌?” என்றான்‌ சம்பன்‌. “நெறிகள்‌ 
அவ்வண்ணம்‌ சொல்கின்றன” என்றாள்‌ அன்னை. 


“எவர்‌ நெறிகள்‌?” என்றான்‌ சம்பன்‌. அன்னை 'மூத்தோர்‌ 
சொல்லில்‌ எழுந்தவை' என்றாள்‌. விழிசரித்து 
அவ்வோவியங்களை நோக்கி நெடுநேரம்‌ நின்றபின்‌ 
அன்னையே, மூத்தோர்‌ சூரியனை நன்கு நோக்கியறிந்தே 
இவற்றை வரைந்தனர்‌. தாங்கள்‌ நோக்கிய சூரியனை 
நாம்‌ நோக்கலாகாதென்று ஏன்‌ சொன்னார்கள்‌?” என்றான்‌ 
சம்பன்‌. “மூத்தோர்‌ சொல்லை புரியவிழ்த்து நோக்குதல்‌ 
பிழை மைந்தா” என்றாள்‌ அன்னை. “மூத்தோர்‌ அறிந்த 


உலகம்‌ வேறு. அதன்‌ நெறிகளை அவர்கள்‌ வாழா உலகில்‌ 
ஏன்‌ நாம்‌ தலைக்கொள்ளவேண்டும்‌?' என்றான்‌ 
மைந்தன்‌. “இச்சொல்லை உன்‌ நா எடுத்ததே 
பழிசூழச்செய்யும்‌. போதும்‌' என அன்னை அவன்‌ வாயை 
பொத்தினாள்‌. 


ஒவ்வொருநாளும்‌ சம்பன்‌ தன்‌ பிலத்தின்‌ வாயிலில்‌ 
வந்தமர்ந்து சூரியன்‌ கடந்துசெல்வதை கண்டான்‌. 
செம்பொன்‌ உருகி வெள்ளிப்பெருக்காகும்‌ விந்தையை 
அன்றி பிறிதை எண்ணாதவனாக ஆனான்‌. அவன்‌ 
விழிகள்‌ விரிந்து விரிந்து சூரியனை நோக்கும்‌ வல்லமை 
பெற்றன. ஒருநாள்‌ காலையில்‌ அவன்‌ எவருமறியாமல்‌ 
வெளியே சென்று சூரியனுக்குக்‌ கீழே நின்றான்‌. 
நூறுதலைமுறைகளுக்குப்பின்‌ சூரியக்கதிரை உடலில்‌ 
வாங்கிய முதல்‌ உரகன்‌ அவன்‌. 


தன்‌ குருதியில்‌ நிறைந்த இளவெம்மையை கண்மூடி 
அறிந்தான்‌ இளமைந்தன்‌. விழிகளை விரித்து 
தன்னைச்சூழ்ந்திருந்த முகில்குவைகளும்‌ 
மலையடுக்குகளும்‌ அருவிகளும்‌ நதியும்‌ பசுங்காடும்‌ 
ஒளிகொண்டிருப்பதை கண்டான்‌. அவையனைத்தும்‌ 
அங்கே சூரியனுடன்‌ தோன்றி சூரியன்‌ மறைந்ததும்‌ 
அமிழ்ந்தழிபவை என அறிந்தான்‌. சூரியனே அவையாகி 
மாயம்‌ காட்டி அருள்கிறது என்று உணர்ந்தான்‌. “எங்கோ 
வாழ்‌!” என்று அவன்‌ கைதூக்கி சூரியனை 
வணங்கினான்‌. 


அப்போது மரங்களினூடாக அவ்வழி சென்ற பன்னகர்‌ 
குலத்தின்‌ நான்கு மைந்தர்கள்‌ அவனை கண்டனர்‌. 
பத்ரன்‌, பலபத்ரன்‌, கண்டன்‌, ஜலகண்டன்‌ என்னும்‌ 
அந்நால்வரும்‌ அதற்குமுன்‌ உரகர்களை கண்டதில்லை. 
'நம்மைப்போலவே இருக்கிறான்‌. ஆனால்‌ அவன்‌ நாகன்‌ 
அல்ல” என்றான்‌ பத்ரன்‌. “அவன்‌ உரகன்‌. உரகர்கள்‌ 
நம்மைப்போலவே நடிப்பவர்கள்‌ என்று என்‌ அன்னை 
சொன்னாள்‌” என்றான்‌ பலபத்ரன்‌. “(இவனை நாம்‌ 
விளையாடுவதற்கு எடுத்துக்கொள்வோம்‌' என்றான்‌ 
கண்டன்‌. “இவன்‌ நம்மைப்போல்‌ இருப்பதனாலேயே 
நகைப்புக்குரியவன்‌” என்றான்‌ ஜலகண்டன்‌. 


சம்பன்‌ அஞ்சி தன்‌ பிலம்‌ நோக்கி செல்வதற்குள்‌ 
அவர்கள்‌ கீழிறங்கி சம்பனை பற்றிக்கொண்டனர்‌. 
அவன்‌ அலறியபடி உடல்சுருட்ம கண்மூடிக்கொண்டான்‌. 
அவனை அவர்கள்‌ காளகூட மலைச்சரிவுக்குக்‌ 
கொண்டுசென்று உருட்டிவிட்டு விளையாடினர்‌. மரங்கள்‌ 
நடுவே விழுதுகளில்‌ கட்டித்தொங்கவிட்டு ஊசலாட்டினர்‌. 


தூக்கி மேலே வீசி கீழே வருகையில்‌ ஓடிச்சென்று 
பிடித்தனர்‌. மிரண்டுநின்ற காட்டெருமையின்‌ வாலில்‌ 
அவன்‌ கைகால்களை கொடியால்‌ கட்டி அதை 
விரட்டினர்‌. அவன்‌ கைகூப்பி கண்ணீருடன்‌ 
மன்றாடிக்கொண்டே இருந்ததைக்‌ கண்டு அவர்கள்‌ 
மகிழ்ந்து நகைத்தனர்‌. 


அவனை அவர்கள்‌ வினசனதீர்த்தத்தை நோக்கி 
கொண்டுசென்றனர்‌. “இந்நீர்வெளியில்‌ இவன்‌ 
நீந்துவானா என்று நோக்குவோம்‌” என்றனர்‌. அவன்‌ 
அழுது கூவிய மொழியை அவர்கள்‌ 
புரிந்துகொள்ளவில்லை. “புழு பேசுகிறது...” என்றான்‌ 
பத்ரன்‌. “சீவிடுகளின்‌ ஓசை” என்றான்‌ பலபத்ரன்‌. முன்‌ 
எழுந்த நீரின்‌ பெருஞ்சுழியைக்‌ கண்டு அவர்களின்‌ 
கைகளில்‌ தலைகீழாகத்‌ தொங்கிய சம்பன்‌ அஞ்சி 
அலறித்‌ துடித்தான்‌. அவர்கள்‌ அவனை அதில்‌ 
வீசுவதுபோல ஆட்டியபின்‌ மீட்டு எள்ளினர்‌. அவன்‌ 
நடுங்குவதைக்‌ கண்டு “அனல்பட்ட புழு” என கூவி 
நகைத்தனர்‌. 


மீண்டும்‌ அவர்கள்‌ அவனை ஆட்டியபோது சம்பன்‌ தன்‌ 
பற்களால்‌ ஜலகண்டனை கடித்தான்‌. அவன்‌ சம்பனை 
விட்டுவிட்டு அலறியபடி பின்னால்‌ செல்ல சம்பன்‌ 
கண்டனையும்‌ கடித்தான்‌. பலபத்ரன்‌ ஓங்கி அவனை 
கால்களால்‌ மிதித்தான்‌. அக்கால்களைப்‌ பற்றிக்‌ கடித்த 
சம்பன்‌ பத்ரன்‌ தன்‌ வில்லை எடுப்பதைக்‌ கண்டதும்‌ 
பாய்ந்து வினசனதீர்த்தத்தின்‌ சுழிக்குள்‌ பாய்ந்து 
நீர்க்கரத்தால்‌ அள்ளிச்‌ சுழற்றப்பட்டு அதன்‌ 
ஒற்றைவிழிக்குள்‌ சென்று மறைந்தான்‌. பத்ரன்‌ 
ஓடிச்சென்று பன்னகர்களை அழைத்துவந்தான்‌. ஆனால்‌ 
பலபத்ரனும்‌ கண்டனும்‌ ஜலகண்டனும்‌ நஞ்சு ஏறி உடல்‌ 
வீங்கி உயிர்விட்டிருந்தனர்‌. 

அந்நிகழ்வு பன்னகர்களை சினம்‌ கொள்ளச்செய்தது. 
இனிமேல்‌ உரகர்கள்‌ நாகோத்‌ஃபேதத்தில்‌ வாழலாகாது 
என்று குலமூத்தார்‌ அவைகூடி முடிவுசெய்தனர்‌. 
முழுநிலவுநாளுக்குள்‌ உரகர்கள்‌ அனைவரும்‌ 
காட்டைவிட்டு நீங்கவேண்டும்‌ என்றும்‌ அதன்பின்‌ 
அங்கிருப்பவர்கள்‌ கொல்லப்படுவார்கள்‌ என்றும்‌ 
முரசறைந்தனர்‌. பிலங்களுக்குள்‌ மைந்தரையும்‌ 
மனைவியரையும்‌ உடல்சேர்த்து அணைத்துக்கொண்டு 
நடுங்கி அமர்ந்திருந்த உரகர்கள்‌ அக்காட்டுக்கு அப்பால்‌ 
நிலமிருப்பதையே அறிந்திருக்கவில்லை. 


உரகர்கள்‌ இரவிலும்‌ வெளியே வராமல்‌ நீர்வழியே வந்த 


மீன்களை மட்டும்‌ உண்டபடி ஒரு சொல்லும்‌ பேசாமல்‌ 
பிலங்களுக்குள்‌ அமர்ந்திருந்தனர்‌. நிலவு நாளுமென 
முழுமை கொள்ள அவர்கள்‌ வானோக்கி ஏங்கி கண்ணீர்‌ 
விட்டனர்‌. தங்கள்‌ தெய்வங்களை எண்ணி 
கைதொழுதனர்‌. தங்கள்‌ குலமூத்தாரை வேண்டி கண்ணீர்‌ 
வடித்தனர்‌. 


முழுநிலவுக்கு மறுநாள்‌ நச்சுமுனைகொண்ட 
அம்புகளுடன்‌ எழுந்த பன்னகர்கள்‌ பிலங்கள்தோறும்‌ 
வந்து முரசறைந்து உரகர்களை வெளியே வரும்படி 
கூவினர்‌. அவர்கள்‌ எவரும்‌ வெளிவரவில்லை. ஆகவே 
விறகுமூட்டி அனலிட்டு அதில்‌ காரப்புகை எழுப்‌ 
பிலங்களுக்குள்‌ செலுத்தி உரகர்களை வெளியே 
வரச்செய்தனர்‌. கைகளைக்‌ கூப்பியபடி தவழ்ந்து 
வெளிவந்த உரகர்களை நீண்ட கூரிய மூங்கிலால்‌ குத்தி 
மேலே தூக்கி ஆட்டி கீழிறக்கினர்‌. ஒருமூங்கிலுக்கு பத்து 
உரகர்கள்‌ வீதம்‌ கோத்தெடுத்து அப்படியே 
கொண்டுசென்று சரஸ்வதியில்‌ வீசினர்‌. 


உள்ளே பதுங்கி ஒண்டிக்கொண்டு நடுங்கியவர்களை 
கொடிகளால்‌ சுருக்கிட்டு எடுத்தனர்‌. இழுத்து வெளியே 
போடப்பட்டபோது அச்சத்தால்‌ செயலிழந்திருந்த 
உரகர்கள்‌ மலமும்‌ சிறுநீறும்‌ கழித்து உடலை 
சுருட்டிக்கொண்டனர்‌. மேலும்‌ மேலும்‌ மூங்கில்களை 
வெட்டி கூராக்கிக்கொண்டே இருந்தனர்‌ பன்னகர்கள்‌. 
தங்கள்‌ மண்ணுக்கடியில்‌ அத்தனை உரகர்கள்‌ இருப்பது 
அவர்களுக்கு வியப்பளித்தது. “இவர்கள்‌ இத்தனை 
பெருக நாம்‌ விட்டிருக்கலாகாது” என்றனர்‌. 


உரகர்‌ குலத்தில்‌ அத்தனைபேரும்‌ இறந்தனர்‌. சம்பனின்‌ 
அன்னை மட்டும்‌ தன்‌ எஞ்சிய ஐந்து மைந்தரை 
நெஞ்சோடணைத்தபடி பிலத்தின்‌ வளைவொன்றுக்குள்‌ 
ஒடுங்கியிருந்தாள்‌. அவள்‌ அங்கிருப்பதை மணத்தால்‌ 
அறிந்த பன்னகர்கள்‌ அனலைப்பெருக்கினர்‌. பின்னர்‌ 
இறந்த உரகர்களின்‌ உடலை இழுத்து வந்து அந்த 
அனலில்‌ இட்டனர்‌. உடற்கொழுப்பு உருகி தழலுக்கு 
அவியாகி நிறைய வெம்மை எழுந்து பிலத்தை மூடியது. 
மைந்தர்‌ அழுதபடி அன்னையை பற்றிக்கொண்டனர்‌. 


தன்‌ உறவுகள்‌ உருகி தழலாக எழுந்த எரியை 
நோக்கிக்கொண்டிருந்த அன்னை அதில்‌ தானும்‌ 
ஐவரையும்‌ அணைத்தபடி தன்‌ உடல்‌ கொழுப்புருக 
நின்றெரியும்‌ ஒரு காட்சியை கனவுருவென கண்டாள்‌. 
அடுத்த கணத்தில்‌ அவர்களை அள்ளி எடுத்தபடி 
பிலத்தின்‌ சிறுவாயில்‌ வழியாக வெளியே வந்தாள்‌. 


அங்கே அவளுக்காக காத்து நின்றிருந்த இரு 
மாநாகர்களையும்‌ ஒரே கணத்தில்‌ மாறிமாறி கடித்தாள்‌. 
அவர்கள்‌ அலறியபடி பின்னால்‌ செல்ல மைந்தருடன்‌ 
அவள்‌ சரஸ்வதி நோக்கி ஓடினாள்‌. அவர்கள்‌ 
அம்புகளுடன்‌ துரத்திவந்தனர்‌. எதிரே தன்னைத்தடுத்த 
மேலும்‌ இருவரைக்‌ கடித்து விலக்கிவிட்டு, ஐவரையும்‌ 
அள்ளி அணைத்தபடி நீர்ப்பெருக்கில்‌ பாய்ந்தாள்‌. 


சரஸ்வதியின்‌ குளிர்நீர்ப்பெருக்கில்‌ விழுந்த அவள்‌ 
அச்சுழியின்‌ விளிம்பில்‌ கடுவிசையுடன்‌ சுழன்று 
அதனால்‌ வெளியே வீசப்பட்டாள்‌. அங்கே வாய்திறந்து 
நீருண்ட பிலத்தினுள்‌ சென்று சுழித்தமிழ்ந்த 
நீர்ப்பெருக்கில்‌ ஒழுகி நினைவழிந்தாள்‌. சரஸ்வதி 
பன்னிரண்டு யோஜனை தொலைவுக்கு அப்பால்‌ 
இன்னொரு பெரும்பிலம்‌ வழியாக ஆயிரம்‌ இதழ்கொண்ட 
தாமரைபோல விரிந்து மேலே எழுந்தது. சமஸோத்‌ஃபேதம்‌ 
என முனிவர்‌ அழைத்த அந்தச்‌ சுனையில்‌ அவள்‌ 
மேலெழுந்து வந்தாள்‌. மைந்தரை இழுத்துக்கொண்டு 
வந்து கரை சேர்ந்தாள்‌. 


அந்த இனிய காட்டில்‌ அவள்‌ உயிர்மீண்டாள்‌. விளைந்து 
எவரும்‌ தீண்டாமல்‌ குவிந்துகிடந்த காய்களையும்‌ 
கனிகளையும்‌ அள்ளி தன்‌ மைந்தருக்களித்து 
அவர்களை உயிர்ப்பித்தாள்‌. சூரியனின்‌ 
வெய்யொளியில்‌ தன்‌ மைந்தர்களைக்‌ காட்டி 
அவர்களின்‌ உடலுக்குள்‌ அமுதூறச்செய்தாள்‌. 
அவர்களின்‌ முதுகுகள்‌ நிமிர்ந்தன. செதில்பரவிய தோல்‌ 
ஒளிகொண்டது. விழிகளில்‌ அனல்‌ எழுந்தது. 
அஞ்சாமையும்‌ கருணையும்‌ உள்ளத்தில்‌ நிறைந்தன. 
அவள்‌ குலம்‌ அங்கு பெருகியது. 


அவள்‌ பெயர்‌ திரியை. அவளுடைய ஐந்து 
மைந்தர்களான கோடிசன்‌, மானசன்‌, பூர்ணன்‌, சலன்‌, 
பாலன்‌ ஆகியோர்‌ அங்கே வளர்ந்தனர்‌. அந்தக்‌ 
காட்டிலிருந்த மலைமக்களில்‌ இருந்து அவர்கள்‌ மணம்‌ 
கொண்டனர்‌. அவர்களின்‌ கனவில்‌ ஒளிவிடும்‌ ஏழு 
அரவுத்தலைகளுடன்‌ எழுந்து வந்த சம்பன்‌ 
ஒறுப்பதென்ன ஓழிவதென்ன ஈட்டுவதென்ன 
இயல்வதென்ன என்று அவர்களை ஆற்றுப்படுத்தினான்‌. 


உரகர்குலம்‌ அங்கே பெருகியது. நூறு ஊர்களில்‌ ஆயிரம்‌ 
குடிகளாகப்‌ பரவி அந்த மலைக்காட்டை அவர்கள்‌ 
ண்டனர்‌. அன்னை திரியையை நீர்மகள்‌ என்று 
சரஸ்வதியின்‌ கரையில்‌ ஓர்‌ அத்திமரத்தடியில்‌ நிறுவி 
வழிபட்டனர்‌. ஐந்துமைந்தரை உடலோடு சேர்த்து 


ஐந்துதலை நாகம்‌ குடைபிடிக்க நின்ற அன்னையின்‌ 
விழிகளில்‌ அறியா வஞ்சம்‌ ஒன்று கல்வடிவத்‌ தழலாக 
நின்றிருந்தது. அவளை மகாகுரோதை என்றும்‌ 
அழைத்தது அக்குலம்‌. 

அன்னைக்கு அவர்கள்‌ அவள்‌ நீர்மலர்‌ மேல்‌ எழுந்துவந்த 
தேய்பிறை முதல்நாளில்‌ நூற்றெட்டு கருநாகங்களை 
பலிகொடுத்து வழிபட்டனர்‌. வளைகளைத்‌ தோண்டி 
சீறிவரும்‌ நாகங்களின்‌ பத்திகளில்‌ கூர்செதுக்கிய நீண்ட 
மூங்கில்களால்‌ குத்திக்‌ கோத்து ஒன்றன்மேல்‌ ஒன்றெனச்‌ 
சேர்த்து அடுக்கி தூக்கிவந்தனர்‌. பதினொரு 
மூங்கில்களில்‌ நெளிந்து சுழித்து உயிர்‌ சொடுக்கும்‌ 
நாகங்களுடன்‌ ஆடியும்‌ பாடியும்‌ வந்து அன்னை முன்‌ 
பணிந்தனர்‌. பன்னிரு அனல்குழிகள்‌ எழுப்பி விறகுடன்‌ 
அரக்கும்‌ தேன்மெழுகும்‌ இட்டு தழலெழுப்பி அதில்‌ 
அவற்றை உதிர்த்தனர்‌. 


செவ்வொளியில்‌ கருநிழல்கள்‌ நெளிவதுபோல நாகங்கள்‌ 
துடித்து தலையறைந்து நெளிந்து முடிச்சிட்டு 
அவிழ்த்துக்கொண்டு வெந்து கொழுப்பு உருகி 
அனலாயின. எரியும்‌ நாகங்களை நோக்கியபடி அன்னை 
நின்றிருந்தாள்‌. அக்குலத்தில்‌ குடிமூத்த மகளுக்கு 
திரியை என்று பெயரிடும்‌ வழக்கமிருந்தது. பெண்களே 
குலமூத்தாராக அமையும்‌ முறைமைகொண்ட 
உரகர்குலத்தை என்றும்‌ திரியை என்னும்‌ அன்னையே 
வழிநடத்தினாள்‌. அவர்களை திரியர்கள்‌ என்றும்‌ 
சொன்னார்கள்‌ பாடகர்கள்‌. 


“அவர்களின்‌ குடித்தெய்வமாக சூரியனே அமைந்தது. 
அவர்களின்‌ அன்னைதெய்வங்களுக்கும்‌ 
குடிமூத்தாருக்கும்‌ சூரியன்‌ எழும்‌ முதற்காலையிலேயே 
படையலிட்டனர்‌. கிழக்கு அவர்களின்‌ மங்கலத்திசை. 
மைந்தருக்கு சூரியனின்‌ பெயர்களையே இட்டனர்‌. இவன்‌ 
பெயர்‌ அர்க்கன்‌” என்றாள்‌ திரியை. அர்க்கன்‌ 
புன்னகைசெய்து “இவன்‌ பெயர்‌ உஷ்ணன்‌. அவன்‌ 
விகர்த்தனன்‌. அப்பாலிருப்பவன்‌ மிஹிரன்‌. 
மறுதுடுப்பிடுபவன்‌ பூஷா. அவனருகே இருப்பவன்‌ 
மித்ரன்‌. அருகே அப்படகில்‌ வருபவன்‌ தபனன்‌. அவன்‌ 
அருகே இருப்பவன்‌ ரவி. அப்பால்‌ இருப்பவன்‌ ஹம்சன்‌... 
“ என்றான்‌. “என்‌ பெயர்‌ திரியை” என்றாள்‌ முதுமகள்‌. 


கர்ணன்‌ அவள்‌ காலடிகளைத்‌ தொட்டு வணங்கி 
“அன்னையே, என்‌ முடியும்‌ குடியும்‌ கல்வியும்‌ செல்வமும்‌ 
உங்கள்‌ காலடிகளில்‌ பணிக!” என்றான்‌. 
“பொன்றாப்புகழுடன்‌ திகழ்க!” என்று திரியை அவனை 


வாழ்த்தினாள்‌. “நீ சூரியனின்‌ மைந்தன்‌. எங்கள்‌ 
குலமூதாதையர்‌ அருளால்‌ இன்று இங்கு எங்களிடம்‌ 
வந்திருக்கிறாய்‌. உன்‌ ஊழ்நெறி கனிந்த நாள்‌ இன்று.” 
கர்ணன்‌ கைகூப்பினான்‌. 


“பின்னர்‌ ஆயிரமாண்டுகாலம்‌ பன்னகர்களை தேடித்தேடி 
பலிகொண்டது உரகர்குலம்‌” என்றாள்‌ திரியை. “சரஸ்வதி 
மண்புகுந்து நதித்தடம்‌ குளங்களின்‌ நிரையென்றாகியது. 
அதைச்சூழ்ந்த அடர்காடுகள்‌ 

மழையின்றி தேம்பி மறைந்தன. விண்ணனல்‌ விழுந்து 
கருகிய அக்காடுகளை மண்ணனல்‌ எழுந்து உண்டது. 
பன்னகப்‌ பெருங்குலங்கள்‌ அத்தீயில்‌ கூட்டம்கூட்டமாக 
அழிந்தன. அவர்கள்‌ குடியேறிய இடமெங்கும்‌ காட்டுத்தீ 
தொடர்ந்தது. அவர்கள்‌ ஆற்றலழிந்து சிதறியபோது 
சென்ற இடமெங்கும்‌ சூழ்ந்து உரகர்‌ அவர்களைத்‌ தாக்கி 
அழித்தனர்‌. சிறைபிடித்துக்‌ கொண்டுவந்து மகாகுரோதை 
அன்னைக்கு பலியிட்டனர்‌.” 


பன்னகர்‌ குலத்தில்‌ பிறந்த பதினெட்டாவது 
முடிமைந்தனுக்கு நந்தவாசுகி என்று பெயர்‌. அவன்‌ 
குருதியில்‌ எழுந்த ஐங்குலங்களில்‌ தட்சகுலம்‌ வடமேற்கே 
வாழ்ந்தது. நூற்றெட்டாவது தட்சனாகிய சுகதன்‌ 
இளமையில்‌ தன்குடியை செந்தழல்‌ எழுந்து சூழ்ந்து 
அழிப்பதை கண்டான்‌. தாயும்‌ தந்தையும்‌ உடன்பிறந்தார்‌ 
அனைவரும்‌ வெந்துநீறாக தான்மட்டும்‌ மலைவாழை 
ஒன்றின்‌ கொழுத்த தண்டுக்குள்‌ புகுந்து தப்பினான்‌. 
காட்டுக்குள்‌ தனித்து நடந்து அங்கே அனலுக்கு அஞ்சி 
ஒளிந்து வாழ்ந்த பன்னகர்குடியொன்றை 
கண்டுகொண்டான்‌. 


அனலை வெல்ல இளமையிலேயே உறுதிகொண்ட 
தட்சன்‌ மரங்களின்‌ உச்சியிலேறி அமர்ந்து விண்ணகம்‌ 
நோக்கித்‌ தவம்‌ செய்தான்‌. ஒருநாள்‌ காலையில்‌ மேலே 
யானைநிரைகள்‌ என எழுந்த கருமுகில்கூட்டங்களுக்கு 
நடுவே ஒரு வெண்முகிலை கண்டான்‌. அதன்மேல்‌ 
எழுந்து அதிர்ந்த மின்கதிர்‌ கண்டு விழிகுருடாகிய 
கணத்தில்‌ தன்னுள்‌ அக்காட்சியை முழுதும்‌ கண்டான்‌. 
அவ்வெண்முகில்‌ ஒரு யானை. அதன்மேல்‌ 
பொன்னொளிர்‌ முடி சூடி கையில்‌ மின்னொளிர்‌ 
படைக்கலம்‌ ஏந்தி அமர்ந்திருந்தான்‌ அரசன்‌ ஒருவன்‌. 


அவன்‌ விண்ணவர்க்கரசன்‌ என அறிந்தான்‌. அவன்‌ 
நகைப்பே இடியோசை. அவன்‌ படைக்கலமே மின்சுருள்‌. 
அவனை எண்ணி தவம்செய்தான்‌. அவன்‌ எழுமிடத்தில்‌ 
எல்லாம்‌ அமர்ந்து அண்ணலே எனக்கருள்க என 


இறைஞ்சினான்‌. ஒருநாள்‌ அவன்‌ விண்நோக்கி 
அமர்ந்திருக்கையில்‌ காட்டுத்தீ இதழ்விரித்து 
அணுகுவதை கண்டான்‌. அவன்‌ குடியினர்‌ அஞ்சி அலறி 
எழ அவன்‌ மட்டும்‌ விண்ணவனே, நீயே எனக்கு 
அடைக்கலம்‌” என்று கைகூப்பி மரமுடியில்‌ 
அமர்ந்திருந்தான்‌. 

எரிதொட்ட கள்ளிச்செடியொன்று புகைந்தெழுவதை 
கண்டான்‌. அப்புகையெழுந்து விண்‌ தொட்டதும்‌ 
இந்திரனின்‌ வெண்ணிற யானை அதை நோக்கி வந்ததை 
அறிந்தான்‌. “இதோ உனக்கு அவி! விண்ணவனே, இதோ 
உனக்கு எங்கள்‌ படையல்‌” என்று கூவியபடி இறங்கி 
ஓடிவந்தான்‌. அவன்‌ குடியினர்‌ அந்தக்‌ கள்ளிச்செடியை 
அள்ளி வெட்டி தீயிலிட்டனர்‌. நறும்புகை எழுந்து 
விண்தொட்டதும்‌ இந்திரனின்‌ நகைப்பொலி எழுந்தது. 
அவன்‌ மின்படை துடித்து இலைகளை ஒளிரச்செய்தது. 
முகில்திரை கிழிந்து விண்ணகப்‌ பேரருவி ஒன்று 
மண்ணிலிறங்கியது. காட்டுத்தீயை அது அகல்சுடரை 
மலர்கொண்டு என அணைத்தது. அக்காட்டின்மேல்‌ 
அவன்‌ ஏழுவண்ண எழில்வில்‌ எழுந்தது. 


இந்திரனின்‌ துணைகொண்டு பன்னகர்‌ மீண்டும்‌ 
எழுந்தனர்‌. காடுகளில்‌ அவனை காவலுக்கு நிறுத்தினர்‌. 
தங்கள்‌ ஊற்றுகளை அவன்‌ அருளால்‌ 
நிறைத்துக்கொண்டனர்‌. தங்கள்‌ வேட்டையுயிர்களை 
அவன்‌ அமுதால்‌ பெருக்கினர்‌. உரகர்‌ எட்டமுடியாத 
விண்ணகம்‌ தொடும்‌ மலையுச்சியில்‌ தங்கள்‌ ஊரை 
அமைத்துக்கொண்டனர்‌. அதன்மேல்‌ விண்ணரசனின்‌ 
வண்ணப்பெருவில்‌ வந்தமையச்‌ செய்தனர்‌. அதை 
நாகசிலை என்றும்‌ தட்சசிலை என்றும்‌ அழைத்தனர்‌ 
அயலோர்‌. 


விண்ணகம்‌ துணைக்க வலிமைகொண்டெழுந்த 
பன்னகர்‌ இந்திரனின்‌ மின்படை சூழ வந்து உரகர்களின்‌ 
ஊர்களை தாக்கினர்‌. உரகர்களின்‌ ஆற்றலெல்லாம்‌ 
சூரியன்‌ ஒளிவிட்ட பகலிலேயே இருந்தது. சூரியன்‌ 
மறைந்த இருளில்‌ அவர்கள்‌ புழுக்களைப்போல 
உடல்சுருட்டித்‌ துயிலவே முடிந்தது. இரவின்‌ இருளுக்குள்‌ 
இந்திரன்‌ அருளிய நீர்ச்சரடுகள்‌ திரையெனச்சூழ வந்த 
பன்னகர்களை உரகர்‌ விழி தெளிந்து 
காணக்கூடவில்லை. மின்னலில்‌ ஒருகணம்‌ அதிர்ந்து 
மறைந்த காட்சியை அடுத்த மின்னல்வரை நீட்டித்து 
அனைத்தையும்‌ காணும்‌ திறன்கொண்டிருந்தனர்‌ 
பன்னகர்‌. 


உரகர்களை பன்னகர்கள்‌ முழுதும்‌ வென்றனர்‌. 
தட்சர்களின்‌ சினத்துக்கு அஞ்சி உரகர்கள்‌ காடுகளுக்குள்‌ 
புகுந்து மறைந்தனர்‌. தலைமுறைகள்‌ புரண்டு புரண்டு 
மறைய எவருமறியாது எங்கோ அவர்கள்‌ இருந்தனர்‌. 
நூற்றாண்டுகளுக்குப்பின்‌ பொன்னிறம்கொண்ட 
அருணர்‌ எனும்‌ தட்சர்‌ ஒருவர்‌ அவர்களிடம்‌ வந்தார்‌. 
“நீங்களும்‌ நாகர்களே என்று உணர்ந்தேன்‌. உரகர்களே, 
இரவும்‌ பகலுமென இருகுலமும்‌ இணைந்தால்‌ நம்மை 
எவரும்‌ வெல்லமுடியாது. எங்கள்‌ விரைவும்‌ உங்கள்‌ 
நச்சும்‌ இணைவதாக” என்றார்‌. 


“ஆம்‌” என்றனர்‌ குலமூத்தவர்‌. “இங்கு இவ்வண்ணம்‌ 
வாழ்ந்தோமெனில்‌ அனலை வழிபடுபவர்களாலும்‌ 
புனலை வழிபடுபவர்களாலும்‌ நம்‌ குலங்கள்‌ முற்றாக 
அழியும்‌. இவரை நம்‌ தலைவரென ஏற்போம்‌. இவருடன்‌ 
வந்துள்ள இளையோர்‌ நம்‌ குடியில்‌ பெண்கொள்ளட்டும்‌. 
நம்‌ மைந்தர்‌ இம்மண்ணில்‌ எழட்டும்‌.” ஆர்த்தெழுந்து 
“ஆம்‌, ஆம்‌” என்றனர்‌ அன்னையர்‌. “அது ஒன்றே வழி: 
என்றனர்‌ இளையோர்‌. 


ஆனால்‌ முதுமகளில்‌ சினந்தெழுந்து வந்த அன்னை 
மகாகுரோதை “என்‌ வஞ்சம்‌ என்றுமுள்ளது. அது 
எப்போதும்‌ அழியாது” என்று கூவினாள்‌. 

“என்‌ மைந்தர்‌ எரிந்தழிந்த தழலுக்குள்‌ என்றும்‌ இருக்க 
ஊழ்கொண்டுள்ளேன்‌. நான்‌ பொறுப்பதில்லை” என்று 
நின்றாடினாள்‌. “அன்னையே, அருள்க! சினம்‌ தணிக!' 
என்றனர்‌ மூத்தோர்‌. அன்னையே, அடங்கி குளிர்க!” 
என்றனர்‌ மூதன்னையர்‌. அன்னை அமையவில்லை. 
பூசகர்‌ மூத்த காரான்‌ ஒன்றைக்‌ கொன்று அவள்‌ 
தலைவழியே ஊற்றி அவளை அணையவைத்தனர்‌. 
பின்னர்‌ அவள்‌ சினந்தெழுங்கால்‌ எல்லாம்‌ 
செஞ்சோரியால்‌ அவளை திருப்பி அனுப்பினர்‌. 


“ஐந்து மைந்தரை அணைத்தபடி நின்றிருந்த 
மகாகுரோதை அன்னைக்கு ஆண்டில்‌ பன்னிருநாட்கள்‌ 
கொழுங்குருதிப்‌ படையலும்‌ மலர்க்கொடையும்‌ நீராட்டும்‌ 
செய்து வழிபட்டார்கள்‌. பன்னகர்களும்‌ உரகர்களும்‌ 
அவள்‌ பாதம்‌ பணிந்தனர்‌. ஆறாச்சினம்‌ கொண்டு 
எங்கள்‌ உளத்தமர்ந்தவளை மானசாதேவி என 
வழிபடத்தொடங்கினோம்‌. ஐந்துதலைநாகம்‌ குடைசூட 
எங்கள்‌ குடிமன்றுகளில்‌ எல்லாம்‌ அன்னைஉளத்தாள்‌ 
அமர்ந்திருக்கிறாள்‌. அவள்‌ கொடுங்குரோதத்தின்‌ 
தலைவி. எரிநச்சு சூடிய இறைவி. முலைகனிந்த 
அன்னை. எங்கள்‌ குடிகாக்கும்‌ கொற்றவை. அவள்‌ 
வாழ்க!” என்றாள்‌ திரியை. 


“தலைமுறை தலைமுறையென தட்சமாமன்னர்கள்‌ 

ண்ட காண்டவப்பெருங்காட்டில்‌ பன்னிரண்டு 
இறைநிலைகளில்‌ நின்றருளினாள்‌ எங்கள்‌ அன்னை” 
என்றான்‌ அர்க்கன்‌. “எரிந்தெழுந்த காட்டில்‌ எங்கள்‌ 
குலங்கள்‌ அழிந்தன. அன்னையை சிறுகற்களில்‌ 
உருக்கழித்து எடுத்தபடி பன்னகக்குலங்கள்‌ 
பன்னிரண்டும்‌ சிதறிப்பரவின. உரகர்கள்‌ அன்னையை 
நெஞ்சோடணைத்தபடி காத்திருந்தோம்‌. எங்களிடம்‌ 
அன்னை சொன்னாள்‌, கீழ்த்திசை தேர்க மைந்தர்களே 
என்று. கீழ்த்திசை... அங்குள்ளது என்ன என்று 
நாங்களறியோம்‌.” 


“அங்குள்ளது ஓயாதுபெருநீர்‌ பெருகும்‌ ஒரு நதி. 
அதற்கப்பாலுள்ளது அழியாப்பெருங்காடு. அங்கு 
நாங்கள்‌ வாழ்வோம்‌” என்றாள்‌ திரியை. “அது நாகநிலம்‌ 
என்றே ஆகும்‌. என்றுமழியாது எங்கள்‌ குடிகள்‌ அங்கே 
வாழும்‌.” துடுப்பை நீரிலிட்டு உந்தியபடி “சிம்மத்தை பசி 
உள்ளிருந்து இட்டுச்செல்வதுபோல அன்னை எங்களை 
கொண்டுசெல்வாள்‌. நாங்கள்‌ பெருவெள்ளத்தில்‌ 
மிதந்துசெல்லும்‌ நீர்ப்பாசிகள்‌. கைப்பிடி மண்‌ போதும்‌, 
அங்கு முளைத்தெழுவோம்‌” என்றான்‌ அர்க்கன்‌. 

கர்ணன்‌ மறுபக்கம்‌ வலசையானைகளின்‌ கூட்டம்போல 
டியாடிச்‌ சென்றுகொண்டிருந்த பெரிய மரக்கலங்களின்‌ 

ரையை நோக்கினான்‌. அவற்றில்‌ மகதத்தின்‌ 
துதிக்கைதாக்கி நின்றிருக்கும்‌ மணிமுடிசூடிய யானை 
பொறிக்கப்பட்ட மஞ்சள் நிறமான பட்டுக்கொடி பறந்தது. 
பாய்கள்‌ செவ்வொளியுடன்‌ அந்தித்தாமரை என 
கூம்பியிருந்தன. ஒரு நோக்கில்‌ அவை 
நின்றுகொண்டிருப்பவைபோலவும்‌ அப்பால்‌ கரை 
பெருநாகம்போல ஊர்ந்துகொண்டிருப்பதாகவும்‌ 
தெரிந்தது. 


அவன்‌ நோக்குவதைக்‌ கண்ட நாகன்‌ “நான்குநாட்களாக 
அந்நிரை ஒரு கணமும்‌ ஒழியவில்லை” என்றான்‌. 
கர்ணன்‌ “ஜம்பத்தாறுநாடுகளின்‌ அரசர்களும்‌ 
வருவார்கள்‌. அந்த நிரையில்‌ இல்லாத மச்சர்களும்‌ 
நிஷாதர்களும்‌ அசுரர்களும்‌ வருவார்கள்‌. 
ஒவ்வொருவரும்‌ பிறரைவிடப்‌ பெரியவர்கள்‌ எனக்‌ 
காட்டியாகவேண்டும்‌” என்றான்‌. “அரசர்கள்‌ 
பெரியவர்களாக வேண்டும்‌. பெரிதாவதென்பது 
பிறிதொருவரை விஞ்சுவதே.” 


நாகன்‌ “நாளை காலை அங்கே அரண்மனையில்‌ 
அணையாச்சுடர்‌ ஏற்றப்படுகிறது என்றார்கள்‌. அதைச்‌ 
சொன்ன பாணனிடம்‌ நான்‌ சொன்னேன்‌, இப்புவியில்‌ 
அணையாச்சுடர்‌ என்பது ஒன்றே. அதுவும்‌ ஊழிமுடிவில்‌ 
அணைந்துபோகும்‌ மூடா என்று.” அவன்‌ உரக்க நகைத்து 
“மூடர்கள்‌... முழுமூடர்கள்‌” என்றான்‌. அவன்‌ அருகே 
அமர்ந்திருந்த பெண்‌ “மூடத்தனமே வெல்லும்‌ என்று 
அறிந்தாயிற்றே? வாயைமூடு!” என்றாள்‌. 


“வெல்வது மூடத்தனம்‌ அல்ல. ஒரு பெண்ணின்‌ பேராசை. 
பெண்‌ தன்னை சக்ரவர்த்தினியாக உணர பிறரை 
வென்றால்‌ மட்டும்‌ போதாது. தன்னை 
வென்றாகவேண்டும்‌” என்றாள்‌ முதுமகள்‌. “தன்‌ 
முலைகளையும்‌ கருப்பையையும்‌ வெல்லவேண்டும்‌.” 
கர்ணன்‌ சற்றே சினத்துடன்‌ “என்ன சொல்கிறீர்கள்‌ 
அன்னையே? அவ்வாறென்றால்‌ பெண்‌ நாடாளலாகாது 
என்று சொல்லவிழைகிறீர்களா?” என்றான்‌. 


“ஆளலாம்‌. அன்னையென்று அமரலாம்‌” என்றாள்‌ 
முதுமகள்‌. “அவள்‌ முடிசூடி கோலேந்தி அரியணையில்‌ 
அமர்ந்திருக்கையிலும்‌ ஒரு சிறுகுழந்தை வந்து 
அன்னையே எனக்கு கால்கழுவிவிடு என்று 
கேட்குமென்றால்‌ அவள்‌ கோல்‌ அமுதத்தால்‌ ஆனது.” 
கர்ணன்‌ பொறுமையின்றி தலையசைத்தான்‌. 
“ஆணவத்தின்‌ நகரம்‌ இது!” என்றான்‌ அர்க்கன்‌. 


“அத்தனை நகரங்களும்‌ ஆணவத்தின்‌ நகரங்களே. ஒரு 
பெண்‌ அதன்‌ அரியணையில்‌ அமர்ந்தால்‌ மட்டுமே இந்தப்‌ 
பொறாப்பொருமல்கள்‌ எழுகின்றன” என்று கர்ணன்‌ 
சொன்னான்‌. “இன்று பாரதவர்ஷத்தின்‌ அத்தனை 
ஷத்ரிய அரசர்களும்‌ அவளை எண்ணி 
துயில்நீக்கிறார்கள்‌. பெண்‌ வெல்ல தான்‌ அமைவதா 
என்று அவர்களின்‌ சிறுமை சீறி எழுகிறது.” 


“அவள்‌ சொல்லால்தான்‌ காண்டவம்‌ எரிந்தது” என்றான்‌ 
அர்க்கன்‌. “இங்கு இப்பெருநகரைக்‌ கட்ட அவள்‌ 
இளமையிலேயே எண்ணம்கொண்டிருந்தாள்‌. 
இந்நிலத்தை அளந்து அத்தனை கணக்குகளையும்‌ 
அவள்‌ போட்டிருந்தாள்‌. கலிங்கச்சிற்பிகள்‌ நகரின்‌ 
சித்திரத்தையே வரைந்துவிட்டிருந்தனர்‌. அதை தன்‌ 
தலையணைக்கருகே சுருட்டி வைத்துக்கொண்டு அவள்‌ 
துயின்றாள்‌. அக்கனவையே அங்கு பொருண்மையாக்கி 
எழுப்பியிருக்கிறாள்‌.” 


அவனருகே அமர்ந்திருந்த பெண்‌ சீறும்‌ ஒலியில்‌ 
“அவளுக்காக எங்கள்‌ மைந்தர்கள்‌ அனலில்‌ எரிந்தனர்‌. 
அவர்களின்‌ வெள்ளெலும்புகள்‌ சாம்பலில்‌ 
சிதறிக்கிடந்தன...” என்றாள்‌. குரல்‌ உடைந்து நெகிழ 
“சிறுவர்‌ எலும்புகள்‌. சிறிய கைகள்‌. சின்னஞ்சிறிய 
விரல்கள்‌... என்‌ தெய்வங்களே, என்‌ குலமெழுந்த 
மொட்டுகளே, என்‌ செல்லங்களே” என்று கூவி நெஞ்சில்‌ 
ஓங்கியறைந்து விம்மியழுதாள்‌. வள்ளத்திலிருந்த 
அனைவரும்‌ தேம்பி அழத்தொடங்கினர்‌. 


முதுமகள்‌ மட்டும்‌ கர்ணனை நோக்கி புன்னகைத்து 
“அவள்‌ சக்ரவர்த்தினி. அதற்கென்றே பிறந்தவள்‌” 
என்றாள்‌. “விழிகளால்‌ பெரும்படைகளை ஆள்பவள்‌. 
ஒரு சொல்லால்‌ விரிநிலங்களைச்‌ சுருட்டி கையில்‌ 
எடுத்துக்கொள்பவள்‌.” இரு கைகளையும்‌ விரித்து 
“அவள்‌ குலதெய்வங்கள்‌ அவளுக்கு அருள்வதாக! 
அவள்‌ மைந்தர்‌ அவளுடன்‌ இருக்கட்டும்‌” என்றாள்‌. 


அவளருகே இருந்த இன்னொரு பெண்‌ “அவள்‌ 


மைந்தரும்‌ அனலில்‌ உருகி நின்றெரிவார்கள்‌. அறிக 
தெய்வங்களே! அறிக மானுடமே! அவள்‌ மைந்தரும்‌ 
சாம்பலென்று எஞ்சுவார்கள்‌. அவர்கள்‌ எரிவதை என்‌ 
குடிமைந்தர்‌ நின்று நோக்குவார்கள்‌” என்றாள்‌. அவள்‌ 
தன்‌ முலைகள்‌ மேல்‌ ஓங்கி அறைந்தாள்‌. “நாகம்‌ 
ஒன்றையும்‌ மறக்காது! நாகம்‌ ஒருபோதும்‌ மறக்காது. 
எங்கள்‌ தெய்வம்‌ மகாகுரோதை. அவள்‌ வஞ்சம்‌ எரியும்‌ 
பெருங்கனல்‌ வடிவத்தோள்‌! தேவி, பெருவஞ்சப்‌ 
பேருருவே! நீ அறிக! நீ அறிக!” 


முதுமகள்‌ “எங்கள்‌ குலம்‌ முழுக்க இவ்வஞ்சம்‌ எரியும்‌ 
நெஞ்சுடன்தான்‌ இங்கிருந்து செல்கிறது மைந்தா” 
என்றாள்‌. “எங்கள்‌ அன்னை மகாகுரோதை மரத்தில்‌ 
உறையும்‌ தீ என எங்களில்‌ வாழ்பவள்‌. நீர்பருகும்‌ 
வேரிலும்‌ நிலைகொண்ட அடியிலும்‌ இலைசெறிந்த 
கிளையிலும்‌ தளிரிலும்‌ மலரிலும்கூட எங்கள்‌ அனல்‌ 
எழுந்து விட்டது. எரிந்தபடி இவ்விடம்விட்டு 
நீங்குகிறோம்‌.” 


கர்ணன்‌ இருகைகளையும்‌ கூப்பி “வஞ்சங்கள்‌ 
ஊடும்பாவுமெனப்‌ பின்னி இந்த மண்ணில்‌ நானறியாத 
எதையோ அமைத்துக்கொண்டிருக்கின்றன என்பதை 
காண்கிறேன்‌. நான்‌ எளியவன்‌. திகைத்து 
இப்பகடைவெளிக்கு வெளியே நின்றிருப்பவன்‌” 
என்றான்‌. அவர்களின்‌ விசும்பல்கள்‌ கேட்டன. பற்கள்‌ 
கடிபடும்‌ ஒலிகள்‌. மூச்சொலிகள்‌. சுற்றி வள்ளங்களின்‌ 
விலாவிலறையும்‌ அலைகளின்‌ ஓசை. 


விண்மீன்கள்‌ அசைவதறியாமல்‌ 
இடம்மாறிக்கொண்டிருந்தன. அந்த அமைதியிலிருந்து 
எழுந்து சூழிருளை நோக்கி “இந்த இரவு இத்தனை 

ள்வதை எண்ணி வியக்கிறேன்‌” என்றான்‌ கர்ணன்‌. 
“நான்‌ என்‌ கலத்திலிருந்து கிளம்பி பலநாட்களாகின்றன 
என்று எண்ணினேன்‌.” மெல்ல சிரித்து “துயரம்‌ நனைந்த 
இரவுதான்‌ எடைமிக்கதாகிறது. எண்ண எண்ண 
இழுபட்டு நீள்கிறது” என்று கிரியை சொன்னாள்‌. 
“இவ்விரவு எங்கள்‌ குலங்களால்‌ என்றும்‌ எண்ணப்படும்‌. 
எங்கள்‌ கதைகளில்‌ பேருருக்கொள்ளும்‌.” 


நீரில்‌ விழும்‌ துடுப்புகளின்‌ ஓசை மட்டும்‌ 
கேட்டுக்கொண்டிருந்தது. கீழ்ச்சரிவில்‌ ஒரு 


குருதித்தீற்றலென எரிவிண்மீன்‌ ஒன்று இறங்கியது. 
அதை நோக்கிய முதுமகள்‌ மெல்லிய உடல்விதிர்ப்புற்று 


“பொழுதென்ன என்று நோக்கு... என்‌ விழிகள்‌ 
ஒளிகுன்றியிருக்கின்றன” என்றாள்‌. “பிரம்மகாலம்‌ 


இன்னும்‌ கால்நாழிகையில்‌ தொடங்கும்‌” என்றான்‌ 
கர்ணன்‌. “ஆம்‌, பன்னகப்பொழுது சென்று அமைகிறது. 
உரகப்பொழுது எழவிருக்கிறது” என்றான்‌ அர்க்கன்‌. 


“எங்கேனும்‌ நிறுத்து” என்றாள்‌ திரியை. “கரைகளில்‌ 
நிறுத்தமுடியாது அன்னையே. அங்கே மானுடப்பெருக்கு” 
என்றான்‌ அர்க்கன்‌. “பார்‌, அன்னை வழிகாட்டுவாள்‌” 
என்றாள்‌ திரியை. சிறுவன்‌ ஒருவன்‌ “அங்கொரு 
ஆற்றிடைக்குறை தெரிகிறது” என்றான்‌. கர்ணன்‌ “ஆம்‌, 
அது நாணலெழுந்த ஆற்றிடைக்குறைதான்‌” என்றான்‌. 
“அங்கு நிற்கட்டும்‌ வள்ளங்கள்‌” என்றாள்‌ திரியை. 


அர்க்கன்‌ தன்‌ இடையிலிருந்து ஒரு சிறிய காயை 
வெளியே எடுத்து அதை விரைவாக வீசினான்‌. அது 
மின்மினி போல ஒளிகொண்டு கோடாகச்‌ சுழன்றது. 
அதன்‌ சுருள்கள்‌ மறைந்ததும்‌ கர்ணன்‌ திரும்பி 
நோக்கினான்‌. உரகர்கள்‌ அனைவரும்‌ அதைக்‌ 
கண்டாயிற்று என்று தெரிந்தது. நெடுந்தொலைவில்‌ 
இன்னொரு ஒளிக்கோடு அதேபோல்‌ சுழன்றது. 


ஆற்றிடைக்குறையை நோக்கி வள்ளங்கள்‌ மரம்கண்ட 
வான்கொக்குக்‌ கூட்டம்போல்‌ குவிந்தன. முதலில்‌ 
அவர்களின்‌ வள்ளம்‌ நாணல்பரப்பை ஊடுருவிச்சென்று 
மென்தசையில்‌ அம்புபோல மண்கலந்த சதுப்பில்‌ முட்டி 
பதிந்து நின்றது. இருபக்கமும்‌ நாணல்களிலிருந்து சிறிய 
தவளைகள்‌ துள்ளி எழுந்து விலகின. நீரில்‌ தவளைகள்‌ 
பாயும்‌ ஒலி கேட்டது. அர்க்கன்‌ எழுந்து சதுப்பின்மேல்‌ 
நாணல்களைச்‌ சரித்து அதன்மேல்‌ இருதுடுப்பைகளை 
குறுக்காகப்‌ போட்டு அதன்நடுவே கால்வைத்து 
இறங்கினான்‌. மேலும்‌ ஒரு கால்வைத்து “அன்னையே, 
இங்கு மேலேதான்‌ மண்‌ உறுதியாக உள்ளது” என்றான்‌. 


முதுமகள்‌ கைநீட்ட அவன்‌ அவளைப்பற்றி மெல்ல 
இறக்கினான்‌. அவளைத்தொடர்ந்து கர்ணன்‌ 
இறங்கினான்‌. சற்றுநேரத்தில்‌ ஆற்றிடைக்குறையை 
மீன்கூட்டம்போல நான்குபக்கமும்‌ வள்ளங்கள்‌ 
மொய்த்தன. அதிலிருந்து நாகர்கள்‌ இறங்கி 
நாணல்பரப்பின்மேல்‌ நிறைந்தனர்‌. முதுமகள்‌ தன்‌ 
முதலைத்தோல்‌ மூட்டையை நெஞ்சோடணைத்தபடி 
அர்க்கனிடம்‌ “கிழக்கு அதுதானே? எனக்கு திசை 
மறைந்துவிட்டது” என்றாள்‌. “ஆம்‌, அன்னையே” 
என்றான்‌ அர்க்கன்‌. 


அவள்‌ தன்‌ மூட்டையை பிரித்தாள்‌. அதற்குள்‌ இருந்த 
மரவுரியை அவிழ்த்து உள்ளிருந்து கையளவான 


நீளூருளைக்கல்‌ ஒன்றை எடுத்தாள்‌. அதில்‌ கரியால்‌ இரு 
பெரிய விழிகளும்‌ செந்நிறத்தில்‌ நீண்டு தொங்கும்‌ 
நாக்கும்‌ வரையப்பட்டிருந்தன. “அன்னை மகாகுரோதை. 
எங்களுக்காக மானசாதேவி என்னும்‌ வடிவம்‌ கொண்ட 
தண்ணனளியள்‌. ஒவ்வொரு முதற்பொழுதிலும்‌ 
அன்னைக்கு நாங்கள்‌ படையலிட்டு வணங்குவோம்‌” 
என்றபின்‌ தரையில்‌ மண்டியிட்டமர்ந்து மணலைக்‌ 
குவித்து அந்தக்கல்லை அதன்மேல்‌ வைத்தாள்‌. 


இருநாகர்கள்‌ சிக்கிக்கற்களை உரசி குந்திரிக்கம்‌ பூசிய 
திரியை எரியச்செய்தனர்‌. ஊன்நெய்யில்‌ சுருட்டிய 
பெரியதிரிகளை பற்றவைத்து அவற்றை இரு குச்சிகளில்‌ 
சுற்றிக்கட்டி பந்தமாக்கி அன்னையின்‌ இருபக்கமும்‌ 
நிறுத்தினர்‌. காற்றில்‌ சுடர்கள்‌ எழுந்து கிழிபட்டு பறந்தன. 
சுழன்று குறுகி நீலநிறமாகி அஞ்சியதுபோல்‌ எழுந்து 
சீறின. அன்னையின்‌ வெறிமுகம்‌ உயிர்கொண்டு 
எழுந்ததுபோல்‌ தோன்றியது. அவள்‌ கண்களில்‌ சினம்‌ 
அலையடித்தது. கேளாச்சொற்கள்‌ அவள்‌ உதடுகளில்‌ 
துடித்தன. 


அர்க்கன்‌ ஒரு சிறிய பொதியைப்‌ பிரிக்க உள்ளிருந்து 
மூன்று சிறிய அப்பங்களையும்‌ சிறிய புட்டியில்‌ புளித்த 
மதுவையும்‌ எடுத்து இலையில்‌ பரப்பி அன்னையின்‌ 
முன்‌ வைத்தாள்‌ திரியை. இரு நாகர்குலப்பெண்கள்‌ 
சுற்றிலும்‌ நோக்கி நாணலுக்குள்‌ பூத்திருந்த சிறிய 
வெண்ணிற மலர்களை கொய்து வந்தார்கள்‌. மலர்களை 
அப்பத்தின்‌ மேல்‌ வைத்தபின்‌ அவள்‌ இரு விரல்களையும்‌ 
சேர்த்து முத்திரைகள்‌ காட்டியபடி மூச்சொலியாக 
நுண்சொற்களை சொல்லத்தொடங்கினாள்‌. 


அவள்‌ கைகளில்‌ பசு கண்விழித்தது. மான்‌ எழுந்தது. 
மீன்‌ நீந்தியது. கொக்கு சிறகடித்தது. தாமரை மலர்ந்தது. 
அது அனலாகியது. அனல்‌ நீரென்றாகி நெளிந்து 
நாகமாகியது. நாகக்குழைவுகளுடன்‌ கைகள்‌ அசைய 
ஒரு கட்டத்தில்‌ அங்கு ஒரு நாகமெழுந்தாடுவதாகவே 
உள்ளம்‌ மயங்கியது. கண்கள்‌ கைகள்‌ என்றன. சித்தம்‌ 
நாகமென்றது. சித்தம்‌ கைகள்‌ என்றபோது கண்கள்‌ 
நாகம்‌ நாகம்‌ என்றன. 


அப்பால்‌ ஒரு சிறிய எலி வந்து நீள்மூக்கை நீட்டி, 
மீசைமயிர்களை விடைத்தபடி அஞ்சியது. இரு 
செம்மலர்கள்‌ போல அதன்‌ முன்கால்கள்‌ இதழ்விரிந்து 
மண்ணில்‌ பதிந்திருந்தன. கண்களில்‌ 
சுடர்ச்செம்மணிகள்‌. அங்கிருந்த எவரோ மெல்ல அசைய 
அது கால்களை அசைக்காமலேயே உடலால்‌ 


பின்னகர்ந்தது. சற்று நேரம்‌ கழித்து மேலுமொரு 
காலடியை வைத்து அணுகியது. 


திரியையின்‌ நுண்சொல்லின்‌ ரீங்காரத்தை அது கேட்டு 
மயக்குறுவதுபோல்‌ தோன்றியது. அதன்‌ மீசை சிலிர்த்து 
அசைந்தபடியே இருந்தது. மெல்ல அதன்‌ கண்கள்‌ 
இமைசரிந்து மூடின. தலை இருமுறை ஆடியது. சரிந்து 
விழுந்து வால்நெளிய கால்களின்‌ விரல்களை சுருக்கி 
விரித்தபின்‌ அமைதியானது. அதன்‌ அடிவயிற்று 
மயிர்ப்பரப்பு மென்மையான சாம்பல்பூச்சாக தெரிந்தது. 


அர்க்கன்‌ அதை எடுத்து இலைமேல்‌ வைத்தான்‌. திரியை 
அதன்‌ கழுத்தைப்பற்றி தன்‌ கட்டைவிரல்‌ நகத்தால்‌ 
கட பணத்த குத்தி இறக்கினாள்‌. அதன்‌ கால்கள்‌ மட்டும்‌ 
திர்த்தன. அவள்‌ அதை தாக்கி அழுத்த சிறிய ஊற்றாக 
குருதி பீரிட்டு அப்பங்களின்‌ மேல்‌ விழுந்தது. 
கூடிநின்றிருந்த நாகர்கள்‌ ஒற்றைக்குரலில்‌ “அன்னையே! 
மகாகுரோதே! மாயே! மாமங்கலே! தேவி!” என்று 
வீரிட்டனர்‌. பெண்கள்‌ குரவையிட்டனர்‌. 


எலியை அப்பங்களுடன்‌ வைத்துவிட்டு திரியை 
கைகூப்பினாள்‌. உரகர்களின்‌ வாழ்த்தொலிகள்‌ தாழாமல்‌ 
நின்றன. கர்ணன்‌ தொலைவில்‌ சென்ற 
பெருங்கலங்களிலிருந்துகூட பலர்‌ கலமுனைகளில்‌ ஏறி 
அங்கு நிகழ்வதை நோக்குவதை கண்டான்‌. குளிர்காற்று 
மேலும்‌ வலுக்க பந்தங்கள்‌ குறுகி அந்திமலர்‌ போல கீழே 
இதழ்தழைந்தன. மெல்லிய சீறலோசையை செவி 
கேட்பதற்குள்ளாகவே அகப்புலன்‌ ஒன்று கேட்டது. 
அவன்‌ உடல்‌ மெய்ப்பு கொண்டது. 


அன்னையின்‌ பின்னாலிருந்த நாணலில்‌ இருந்து 
சேனைத்தண்டு போன்ற உடலும்‌ தலையும்‌ வாலும்‌ ஒரே 
பருமனும்‌ கொண்ட சிறிய பாம்பு ஒன்று ஊர்ந்து வந்தது. 
நாகம்போல வளையாமல்‌ புழுப்போல உடல்சுருக்கி நீட்டி 
அணுகியது. அப்பங்களின்‌ மேலேறி எலியை அது 
முகர்ந்தது. குரவைகளும்‌ வாழ்த்தொலிகளும்‌ உச்சம்‌ 
கொண்டன. பாம்பு வாய்திறந்து எலியின்‌ தலையை 
கவ்வியது. கவ்வக்கவ்வ அதன்‌ வாய்‌ விரிந்தபடியே 
செல்ல கண்கள்‌ விழித்து உறைந்திருந்தன. 


எலி குனிந்து உடல்‌ சுருக்கி உள்ளே 
செல்லத்தொடங்கியது. அதன்‌ வால்‌ புழுதியில்‌ 
அசைந்தது. அது முழுமையாக உள்ளே சென்று 
மறையும்வரை குரவையொலியும்‌ வாழ்த்தொலியும்‌ 
எழுந்தன. அவை அடங்கியபோது அமைதி 


செவிகுடைவதாக ஆகியது. கர்ணன்‌ 
பெருமூச்சுவிட்டான்‌. திரியை அவனை நோக்கி திரும்பி 
“சூரியனின்‌ மைந்தன்‌ வருக!” என்றாள்‌. கர்ணன்‌ 
குனிந்து அவளருகே அமர்ந்தான்‌. “நீ இங்கு வந்தது உன்‌ 
ஊழ்‌ எனக்கொள்க!” என்றாள்‌ திரியை. “அன்னை 
மகாகுரோதையின்‌ பேரருள்‌ உன்னை சூழ்க!” 


கர்ணன்‌ தலைவணங்கினான்‌. “பெருவஞ்சமும்‌ 
பெருங்கனிவும்‌ ஒற்றைஇலையின்‌ இருபக்கங்கள்‌. 
தொட்டால்‌ நச்சூட்டி தோலை எரியவைக்கும்‌ 
மலைச்செந்தட்டியின்‌ அடியில்‌ மென்மை 
நிறைந்திருப்பதை கண்டிருப்பாய்‌.” கர்ணன்‌ 
தலையசைத்தான்‌. “அன்னை மானசையின்‌ விழிகளை 
நோக்கு. அவளை உன்‌ உள்ளம்‌ திறந்து எழும்‌ பேரன்பால்‌ 
அணுகு!” கர்ணன்‌ கைகூப்பினான்‌. “ஆனால்‌ உன்‌ 
உள்ளம்‌ கரந்துள்ள ஒருதுளி வஞ்சமும்‌ வணங்கியாக 
வேண்டும்‌. இருதட்டுத்துலா கொண்டு சென்றால்‌ மட்டுமே 
அன்னையின்‌ ஆலய வாயில்‌ திறக்கும்‌.” 


கர்ணன்‌ “வஞ்சம்‌ என்றால்‌...” என்றான்‌. “ஏக்கம்‌ அல்ல. 
ஆற்றாமை அல்ல. வெறுப்பு அல்ல. சினமும்‌ அல்ல” 
என்றாள்‌ முதுமகள்‌. “அவையனைத்தும்‌ அடங்குபவை. 
அடைந்தால்‌. அறியப்பட்டால்‌. அன்பினால்‌. 
அடைக்கலமானால்‌. வஞ்சம்‌ என்பது முழுமையாக 
எதிரியை அழித்தால்‌ மட்டுமே வெல்வது. வென்றபின்‌ 
தன்னையும்‌ அழித்தபின்னரே முழுமைகொள்வது. அது 
உரக நஞ்சு. ஒரு துளி உள்ளே சென்றால்‌ பெருகிச்சென்று 
சித்தத்தை நிறைக்கும்‌. எத்தனை தொலைவு ஓடினாலும்‌ 
உரகம்‌ மெல்ல பின்னால்‌ வந்துகொண்டுதான்‌ இருக்கும்‌.” 


கர்ணன்‌ அந்தப்‌ பாம்பை நோக்கினான்‌. அது முதுபிரம்பு 
வளைந்ததுபோலச்‌ சுருண்டு அசைவற்றுக்‌ கிடக்க அதன்‌ 
உடலுக்குள்‌ எலியின்‌ வடிவம்‌ தெரிந்தது. “இல்லை 
அன்னையே. அத்தகைய வஞ்சமேதும்‌ என்னுள்‌ இல்லை” 
என்றான்‌. “நீ அறிய இருப்பது வஞ்சமாகாது. அது விதை. 
கரந்திருப்பதனால்‌ மட்டுமே உயிர்கொள்வது.” கர்ணன்‌ 
பெருமூச்சுடன்‌ “நான்‌ அறியவில்லை அன்னையே” 
என்றான்‌. 


“உன்‌ வலக்கையை அன்னையின்‌ படையல்கள்‌ மேல்‌ 
வை” என்று அவள்‌ சொன்னாள்‌. கர்ணன்‌ ஒருகணம்‌ 
தயங்கியபின்‌ தன்‌ கையை வைத்தான்‌. “எண்ணுக... உன்‌ 
உள்ளத்து இருளுக்குள்‌ குவிந்துகிடக்கும்‌ அனைத்தையும்‌ 
எண்ணிநோக்குக! வஞ்சமென ஒன்று மிகமிகச்சிறிய 
பாம்புமுட்டை போல எங்கேனும்‌ உள்ளதா என்று 


நோக்குக!” என்றாள்‌ முதுமகள்‌. “அவ்வஞ்சமே உன்னை 
மகாகுரோதையிடம்‌ கொண்டுசேர்க்கும்‌.” 


கர்ணன்‌ அதை தொட்டபடி “இல்லை” என்றான்‌. 
“என்னால்‌ எதையும்‌ எண்ணக்கூடவில்லை அன்னையே. 
என்‌ உள்ளம்‌ எண்ணங்களால்‌ நிறைந்துள்ளது. 
நஞ்சென்று அதில்‌ எதையும்‌ நான்‌ காணவில்லை. 
எதிரிகளென்று எவருமில்லை எனக்கு.” அவள்‌ முகம்‌ 
சுருக்கங்கள்‌ விரிய நகைத்தது. “மைந்தா, வஞ்சம்‌ என்பது 
எப்போதும்‌ நமக்கு மிகமிக 
அண்மையானவர்களிடம்தான்‌. எதிரிகளிடம்‌ வெறுப்பும்‌ 
சினமும்‌ மட்டுமே இருக்கும்‌.” 

கர்ணன்‌ பெருமூச்சுவிட்டான்‌. “கண்முன்‌ இருந்து 
மறைந்தால்‌ ஒருவன்‌ கருத்திலிருந்தும்‌ 
மறைவானென்றால்‌ அவனே எதிரி. இவ்வுலகே 
அழிந்தாலும்‌ நீ இருக்கும்‌ வரை தானுமிருப்பதே 
வஞ்சமென்றறிக!” கர்ணன்‌ நடுங்கியபடி “இல்லை, 
ஏதுமில்லை” என்றான்‌. “அன்னைவிழிகளை நேர்நின்று 
நோக்க உன்‌ நெஞ்சு துணியவில்லை என்றே 
எண்ணுகிறேன்‌.” கர்ணன்‌ “இல்லை அன்னையே. என்‌ 
நெஞ்சு எதையும்‌ உணரவில்லை” என்றான்‌. 


“எழுக!” என அவள்‌ சொன்னபோது அவன்‌ கையை 
பின்னுக்கிழுக்க எண்ணிய கணம்‌ அவன்‌ உடல்‌ 
மெய்ப்புகொண்டது. மானசையின்‌ கல்விழிகள்‌ அவனை 
நோக்கி அசைந்தன. அவை அவன்‌ விழிகளை சந்தித்து 
ஒருகணம்‌ நிலைத்து பின்‌ கல்லோவியமாயின. கர்ணன்‌ 
மூச்சிழுத்து உடலை இயல்பாக்கியபோது முதுமகள்‌ “உன்‌ 
கையிலுள்ள அக்கணையாழி ஏது?” என்றாள்‌. 


கர்ணன்‌ அதை நோக்கி அதன்‌ நடுவிலிருந்த அருமணி 
கனலென சுடர்விட்டுக்‌ கொண்டிருப்பதை கண்டான்‌. 
“என்‌ அன்னை என்னை கண்டடைந்தபோது இந்தக்‌ 
கணையாழியும்‌ உடனிருந்தது என்றாள்‌. இதை என்‌ 
இடைமணிகளுடன்‌ அணிந்திருந்தேன்‌. பின்னர்‌ 
கணையாழியாக்கிக்‌ கொண்டேன்‌.” அவள்‌ கைநீட்ட 
அவன்‌ அதை உருவி அவளிடம்‌ அளித்தான்‌. 


“மைந்தா, நீ அறிந்திருப்பாய்‌ உன்‌ வஞ்சத்தை” என்றாள்‌ 
முதுமகள்‌. “இல்லை” என்றான்‌ கர்ணன்‌. “நான்‌ ஒரு 
விழிமயக்கில்‌...” அவள்‌ சிரித்தபடி “நீ அறிந்தாய்‌. நீ எதை 
அறிந்தாயோ அது உண்மை. அன்னை அதை 
அறிந்தாள்‌” என்றாள்‌. “இல்லை, இல்லை” என்றான்‌ 
கர்ணன்‌. அவளைக்‌ கடந்து காலெடுத்து வைத்து 


ஆற்றிடைக்குறையின்‌ நாணவை மிதித்தான்‌. 


“இதை நோக்கு” என்று அவள்‌ தன்‌ நகத்தால்‌ அந்த 
மணியைப்‌ பெயர்த்தாள்‌. அதனடியிலிருந்து மிகச்சிறிய 
செந்நிறப்புழு ஒன்று நெளிந்து தலைதூக்கியது. “உரகம்‌” 
என்றாள்‌. “உன்னுடன்‌ இருந்திருக்கிறது. நீ மகவாய்‌ 
மைந்தனாய்‌ இருந்த காலம்‌ முழுக்க... இதன்‌ 
துணையின்றி நீ இருந்ததே இல்லை.” கர்ணன்‌ தன்‌ 
கால்கள்‌ குளிர்ந்து தள்ளாடுவதை உணர்ந்தான்‌. 


“இதுவே நான்‌ உன்‌ பின்னால்‌ பேருருவெனக்‌ கண்ட 
நாகம்‌. உன்னை என்றும்‌ இது தொடர்ந்திருக்கிறது. உன்‌ 
காவலென உடனிருந்திருக்கிறது. உன்‌ கனவுகளில்‌ 
இதையே நீ கண்டாய்‌.” கர்ணன்‌ மேலும்‌ ஒரு காலடி 
பின்னால்‌ வைத்து “இல்லை... இல்லை” என்றான்‌. 
எதற்காக இவளிடம்‌ இப்படி கெஞ்சுகிறோம்‌ என்று 
தோன்றியதுமே சினம்‌ தலைக்கேறியது. “நான்‌ யாரென 
நான்‌ அறிவேன்‌. இந்த மாயங்களுக்கு நான்‌ 
அஞ்சமாட்டேன்‌...” என்று கூவினான்‌. “விழிமயக்குகள்‌ 
கொண்டு விளையாடுகிறாய்‌. நீங்கள்‌ நாகர்கள்‌. 
மானுடரின்‌ உள்ளங்களுடன்‌ சூதாடும்‌ விழிகள்‌ 
கொண்டவர்கள்‌.” 


அவன்‌ கன்‌ படகை நோக்கி சென்றான்‌. அதை 
நாணல்மேல்‌ ஏற்றி வைத்திருந்தனர்‌. “இளையோனே, இது 
உன்‌ மணி” என்றாள்‌ முதுமகள்‌. “இல்லை, அது 
என்னுடையதல்ல. நீ செய்யும்‌ விழிமயக்கு” என்றபடி 
அவன்‌ படகை இழுத்து நீரில்‌ இட்டான்‌. அவளை 
நோக்கியபடி முழங்காலளவு நீரில்‌ இறங்கி அதை அவன்‌ 
தூக்கியபோது அந்த சிறிய நாகப்புழு உடல்வளைத்து 
தலையை சொடுக்குவதை கண்டான்‌. அவன்‌ 
எண்ணுவதற்குள்‌ அது தெறித்து அவன்‌ முழங்கைமேல்‌ 
ஒட்டியது. 


“ஆ ஆ” என்று பதறிய குரலில்‌ கூவியபடி அவன்‌ அதை 
தட்டி வீழ்த்தினான்‌. பாய்ந்து படகிலேறி 
வெறிகொண்டவன்‌ போல துடுப்பை இழுத்தான்‌. அது 
நீரில்‌ விழுந்து துள்ளித்‌ துள்ளி எழுவதைக்‌ கண்டான்‌. 
அவன்‌ கைகளில்‌ முழுஉயிரும்‌ குவிந்தது. அவன்‌ 
துடுப்புகள்‌ சுழன்று சுழன்று நீரில்‌ விழ படகு அலைகள்‌ 
மேல்‌ ஏறி அமிழ்ந்து ஏறிச்‌ சென்றது. சற்றுநேரத்திலேயே 
ஆற்றிடைக்குறை அப்பால்‌ சென்றது. 


மெல்ல மூச்சுதளர்ந்தபடி அவன்‌ படகின்‌ மேல்‌ 
கால்நீட்டினான்‌. விழிகளால்‌ நீர்ப்பரப்பை நோக்கினான்‌. 


அதிலிருந்த ஒவ்வொரு குமிழியும்‌ அவன்‌ உடலை 
விதிர்க்கச்செய்தது. ஒலிகேட்டு ஆற்றிடைக்குறையை 
நோக்கினான்‌. உரகர்கள்‌ கைகளை விரித்து 
வானைநோக்கி குரவையும்‌ வாழ்த்தொலிகளுமாக 
நின்றனர்‌. கீழ்வானில்‌ விடிவெள்ளி எழுந்தது. 
செம்மஞ்சள்நிறப்‌ புழு ஒன்றை எவரோ தூண்டிலில்‌ கட்டி 
வீசியெறிந்ததுபோல. 


மறுபக்கம்‌ ஒளி தெரிய கர்ணன்‌ திரும்பி நோக்கினான்‌. 
வானில்‌ எரியம்புகள்‌ நூற்றுக்கணக்கில்‌ எழுந்து வெடித்து 
மலர்களாகி கீழிறங்கின. இந்திரப்பிரஸ்தம்‌ அத்தனை 
அருகிலா இருக்கிறது? மீண்டும்‌ எரியம்புகள்‌ 
எழுந்தமைந்தன. அவை மிகமிகப்பெரிய எரியம்புகள்‌ 
என உணர்ந்தான்‌. அத்தனை தொலைவில்‌ அவை 
செம்மையும்‌ மஞ்சளும்‌ நீலமுமாக இதழ்விரித்து மலர்ந்து 
சிதறி துளிகளாகி உதிர்ந்தன. ஆற்றிடைக்குறையில்‌ 
நாகர்கள்‌ கைகளை விரித்து மெல்ல ஆடியபடி 
வாழ்த்துக்கூவினர்‌. அங்கே நாகங்கள்‌ பத்தி விரித்து 
நின்றாடுவதுபோல்‌ தெரிந்தது. 


அறியாது ஓரவிழி எதையோ நோக்க உடல்‌ விதிர்த்தது. 
“ஆ!” என்றபடி அவன்‌ திரும்பி நோக்கிய கணத்தில்‌ 
நீருக்குள்‌ அவன்‌ படகைத்‌ தொடர்ந்து 
வந்துகொண்டிருந்த பெருநாகத்தை பார்த்தான்‌. அதன்‌ 
கரியஉடல்‌ நீரோட்டமென நெளிந்தது. தலை மூழ்கி எழ 
தொலைவில்‌ வால்நுனி நெளிந்தது. கால்கள்‌ நடுங்க 
எழுந்து நின்றபோது அது படகின்‌ நிழலாக மாறியது. 
தொலைவிலெழுந்த ஒளிக்கேற்ப அது நெளிந்தது. 


அவன்‌ அமர்ந்து துடுப்பால்‌ அந்நிழலை துழாவிக்‌ 
கலைத்தான்‌. மெல்ல நெஞ்சின்‌ எடை கரைய 
துடுப்பிடத்தொடங்கினான்‌. ஆற்றிடைக்குறையிலிருந்து 
நாகர்கள்‌ படகுகளில்‌ கிளம்பிச்செல்வதை கண்டான்‌. 
நோக்கியிருக்கவே அவர்கள்‌ நீரில்‌ எழுந்து மறைந்தனர்‌. 
எங்கு செல்கிறார்கள்‌? கிழக்கே. அவர்களின்‌ தெய்வத்தின்‌ 
ஆணை. அங்கே ஓடும்‌ பெருநதி. அது பிரம்மபுத்திரையா? 
அப்படியென்றால்‌ காமரூபத்திற்கும்‌ அப்பால்‌. 
மணிபூரகநாட்டுக்கும்‌ அப்பால்‌. அப்பாலிருப்பது 
பெருங்காடு. அங்கே மானுடர்‌ வாழ்வதரிது என்பார்கள்‌. 


மீண்டும்‌ அவன்‌ உடல்‌ விதிர்த்தது. ஒருகணத்தின்‌ ஒரு 
துளியில்‌ அவன்‌ அந்த நாகத்தை மீண்டும்‌ கண்டான்‌. 
அதன்‌ விழிகளின்‌ இமையாமணிகளை 
கூர்ந்தநாய்முகத்தை இரட்டைமண்டையை 
செதிலடுக்குகளை நெளிவை வால்‌ அலைவை. 


விழிமயக்கல்ல. மீண்டும்‌ அதை நோக்கினான்‌. மிக 
அப்பால்‌ எழுந்த எரியம்புகளின்‌ வெளிச்சம்‌ காட்டிய 
விழிமயக்குத்தான்‌ அது. மயங்கியது விழியல்ல. உள்ளம்‌. 
அஞ்சியிருக்கிறது. அச்சம்‌ மயலாகிறது. 


மயல்‌ புவியை மாற்றுமா என்ன? இப்புவியே ஒரு மயல்‌ 
என்கிறார்கள்‌ வேதமுடிவறிந்தோர்‌. கயிற்றரவு. 
கயிற்றைப்‌ பாம்பென எண்ணும்‌ அறிவீனம்‌. பாம்பைக்‌ 
கயிறென எண்ணும்‌ அறிவீனத்தைவிட அது சிறந்தது. 
பாம்பு கடிக்கப்போவதில்லை. ஆம்‌. எண்ணங்கள்‌ எப்படி 
பீரிடுகின்றன! எண்ணங்களுக்கும்‌ பொருளுக்கும்‌ உறவே 
இல்லை. பொருள்‌ என்பது எண்ணங்களின்‌ கடிவாளம்‌. 
மீறிப்பாய எப்போதும்‌ துடிப்பவை அவை. 


எண்ணங்கள்‌ நன்று. அவை சிதறச்சிதற அச்சம்‌ வடிந்தது. 
அனைத்தும்‌ எளிதாகியது. அவ்வலைகளுக்கு 
நடுவிலிருந்து உறுதியான கரும்பாறைபோல சீரெண்ணம்‌ 
எழுந்து வந்தது. அனைத்தும்‌ அவற்றின்‌ இடங்களில்‌ 
சென்று அமைந்தன. இருள்கள்‌ வழிந்தோடின. எங்கும்‌ 
அசைவின்மை எழுந்தது. பின்‌ அவை அறியப்பட்ட 
அசைவுகளாயின. இனிய நடனங்களாயின. சித்தம்‌ 
இனிது. அடக்கப்பட்ட சித்தம்‌ இனிது. அது பழகிய புரவி. 


அவன்‌ பெரும்படகு ஒன்றை நோக்கி சென்றான்‌. அதன்‌ 
கொடி கம்பத்தில்‌ சுற்றியிருந்தமையால்‌ அது எந்நாட்டின்‌ 
கொடி என அறியக்கூடவில்லை. துழாவுபடகில்‌ 
இந்திரப்பிரஸ்தத்திற்கு செல்லமுடியாது. கரையேறி 
அம்மக்களுடன்‌ சென்றால்‌ காலை வெயிலெழாது 
சென்றணைய முடியாது. அவன்‌ மீண்டும்‌ அப்படகின்‌ 
கொடியையும்‌ கீழ்வளைவில்‌ பொறிக்கப்பட்ட 
அடையாளத்தையும்‌ நோக்கினான்‌. 


படகிலிருந்து ஒருவன்‌ கைவீசி அவன்‌ கலமேற 
விழைகிறானா என்று சைகையால்‌ கேட்டான்‌. கர்ணன்‌ 
ம்‌ என்று சொன்னதும்‌ அவன்‌ நீள்வடத்தை நீரில்‌ 

சினான்‌. அதனுடன்‌ இணைந்த தக்கை 
வெண்ணிறவளையமாக நீரில்‌ மிதந்தது. அதன்பின்னரே 
கர்ணன்‌ மகதத்தின்‌ யானைக்கொடியை பார்த்தான்‌. 
ஒருகணம்‌ தயங்கியபின்‌ ஒன்றும்‌ செய்வதற்கில்லை 
என்று முடிவெடுத்தான்‌. படகோட்டி வருக வருக என்று 
கையசைத்தான்‌. கர்ணன்‌ அதை நோக்கி படகைச்‌ 
செலுத்தினான்‌. 


அது மகதத்தின்‌ இரண்டாவது படகணி என்று தெரிந்தது. 
பொதிகொண்டுசெல்லும்‌ பெரும்படகு. பதினெட்டு 


பாய்கள்‌ எழுந்து மேற்குநோக்கி புடைத்துநின்றன. 
அவற்றில்‌ சுழன்ற காற்றின்‌ விசையால்‌ கொடிமரம்‌ 
நடுங்கியது. சுற்றியிருந்த கொடி விடுபட்டு எழுந்து 
துடிதுடிக்கத்‌ தொடங்கியது. மகதப்படகு அசையாமல்‌ 
நிற்பதாகத்‌ தோன்றினாலும்‌ அவன்‌ துடுப்பை வலித்து 
அணுகுவதற்குள்‌ நெடுந்தொலைவு சென்றுவிட்டிருந்தது. 
அதன்‌ தக்கை மட்டும்‌ கயிறு நீள நீள விலகாமல்‌ 
அங்கேயே அசைந்தபடி நின்றது. 


கர்ணன்‌ தக்கையை பற்றிக்கொண்டதும்‌ அதைத்‌ தூக்கி 
தன்‌ படகில்‌ இட்டு நங்கூர வளையத்துடன்‌ 
பிணைத்தான்‌. கயிற்றை அவன்‌ இருமுறை அசைத்ததும்‌ 
படகிலிருந்து அதை இழுக்கத்தொடங்கினார்கள்‌. 
மிகவிரைவாக அவன்‌ மகதத்தின்‌ படகை நோக்கிச்‌ 
சென்றான்‌. ஓரவிழி அருகே நீருக்குள்‌ நெளிந்துவந்த 
மாநாகத்தை பார்த்துவிட்டது. ஆனால்‌ விழிதிருப்பி 
நோக்கினால்‌ அது மீண்டும்‌ நிழலாகிவிடும்‌ என 
அறிந்திருந்தான்‌. கழுத்தை இறுக்கியபடி அசையாது 
அமர்ந்திருந்தான்‌. 

மகதத்தின்‌ பெரும்படகு கரிய அலைகளுக்கு அப்பால்‌ 
நீர்வழிந்த தடங்களை அணிந்துநிற்கும்‌ செங்குத்தான 
பாறைபோல்‌ தெரிந்தது. கர்ணனின்‌ படகு 
அணுகிச்சென்றபோது அது குகைக்கூரை போல சரிந்து 
மேலேறியது. நீரில்‌ நின்ற தடங்கள்‌ வரிகளெனப்‌ படிந்த 
அதன்‌ பேருடலுக்குள்‌ இருந்து தேரட்டையின்‌ 
கால்களென துடுப்புகள்‌ நீண்டு நீரில்‌ நடந்தன. அவன்‌ 
படகு பெரும்படகின்‌ அலைகளால்‌ 
விலக்கித்தள்ளப்பட்டது. அவன்‌ மேலே நோக்கி கைகாட்ட 
அங்கிருந்தவர்கள்‌ கயிற்றை இழுத்து அவனை அருகே 
கொண்டுசென்றனர்‌. 


ஆலமரத்தின்‌ வேரென தொங்கி ஆடிய படகின்‌ பரப்பில்‌ 
தொற்றி மேலேறினான்‌. மேலே நின்ற குகர்கள்‌ “மேலே! 

ம்‌ மேலே!” என ஓசையிட்டபடி அவனைத்‌ தூக்கி 
மேலேற்றினர்‌. கலவிளிம்பைப்‌ பற்றி கால்தூக்கி வைத்து 
மறுபக்கம்‌ குதித்து பலகைப்‌ பரப்பில்‌ அவன்‌ நின்றான்‌. 
அவன்‌ உயரம்‌ குகர்களை மலைக்க வைத்தது. ஒருவன்‌ 
தலைவணங்கி “என்‌ பெயர்‌ சரபன்‌. இக்கலத்தின்‌ 
அமரக்காரன்‌. தாங்கள்‌ யாரென்று நான்‌ அறியலாமா?” 
என்றான்‌. 


“தங்களை சந்தித்தமை மகிழ்வளிக்கிறது சரபரே. என்‌ 
பெயர்‌ வசுஷேணன்‌. அங்கநாட்டுக்கு அரசன்‌” என்றான்‌ 
கர்ணன்‌. அவன்‌ முகம்மலர்ந்து தலைவணங்கி “ஆம்‌, 
நான்‌ எண்ணினேன்‌. பாரதவர்ஷத்திலேயே உயரமானவர்‌ 
நீங்கள்‌ என்று சூதர்‌ சொல்லும்போது என்‌ நெஞ்சில்‌ ஒர்‌ 
ஓவியம்‌ இருந்தது. அது மேலும்‌ ஒளி கொண்டதாகிறது” 
என்றான்‌. பரபரப்புடன்‌ “வருக அரசே! தங்கள்‌ 
வருகையால்‌ இந்நாள்‌ விழவுகொள்கிறது” என்றான்‌. 
“தங்களை அறிவிக்கிறேன்‌” என்றபடி திரும்பி ஓடினான்‌. 


கலமுகப்பிலிருந்த அத்தனைபேரும்‌ கர்ணனை அணுகி 
பற்களும்‌ விழிகளும்‌ ஒளிவிட்ட முகங்களை ஏந்தி 
நோக்கினர்‌. கர்ணன்‌ அருகே நின்ற ஒருவன்‌ தோளில்‌ 
கைவைத்து “தங்கள்‌ பெயரென்ன?” என்றான்‌. “கலன்‌” 
என்று அவன்‌ சொன்னான்‌. “நான்‌ ஜலஜ குடியை 
சேர்ந்தவன்‌. அரசே, இரண்டு தலைமுறைகளுக்கு முன்‌ 
எங்கள்‌ குடியில்தான்‌ நிருதர்‌ பிறந்தார்‌. காசி நாட்டரசி 


அம்பையை படகில்‌ அஸ்தினபுரிக்கு கொண்டு 
சென்றவர்‌ அவர்‌. அஸ்தினபுரியின்‌ படகுத்துறை 
வாயிலில்‌ கொற்றவை வடிவில்‌ அமர்ந்திருக்கும்‌ 
அன்னை அருகே காவல்‌ தெய்வம்‌ என அவர்‌ 
அமர்ந்திருக்கிறார்‌.” 

இன்னொருவன்‌ சற்று முன்வந்து “எங்கள்‌ குடியைச்‌ 
சேர்ந்த பிருகி என்னும்‌ மூதன்னையைத்தான்‌ நிருதர்‌ 
மணந்திருந்தார்‌. பிருகியன்னை தன்‌ குடிலில்‌ பதினெட்டு 
நாட்கள்‌ வடக்கு நோக்கி இருந்து உயிர்‌ துறந்தார்‌. எங்கள்‌ 
குடி அவரை தெய்வமென இன்று வழிபடுகிறது” 
என்றான்‌. பிறிதொருவன்‌ “அரசே, என்‌ பெயர்‌ சாம்பன்‌. 
குகர்களின்‌ பன்னிரண்டு குலங்களுக்கும்‌ நிருதர்‌ 
தெய்வமென்றே கருதப்படுகிறார்‌. எங்கள்‌ 
தெய்வத்தாதையர்‌ நிரைகளில்‌ அவருக்கும்‌ இடமுண்டு. 
பலியும்‌ கொடையும்‌ அளித்து நாங்கள்‌ அனைவரும்‌ 
வணங்குகிறோம்‌” என்றான்‌. 


கர்ணன்‌ அவர்கள்‌ ஒவ்வொருவரையும்‌ தொட்டு “நன்று” 
என்றான்‌. முதியகுகர்‌ ஒருவர்‌ முந்தி முன்னால்வந்து 
“அனலை என நாங்கள்‌ அன்னையை வணங்குகிறோம்‌. 
பெண்ணொருத்தி பெருந்தழலென எரியமுடியும்‌ என்று 
அன்னை மண்ணுக்குக்‌ காட்டினாள்‌. அத்தழலை கையில்‌ 
அகல்விளக்கென ஏந்திச்‌ சென்றவர்‌ நிருதர்‌” என்றார்‌. 
இளைய குகன்‌ “நாங்கள்‌ அவளைப்பற்றித்தான்‌ 
இப்போது பேசிக்கொண்டிருந்தோம்‌. அதோ 
பேருருக்கொண்டு எழுந்துள்ளது நகரமன்று, 
காட்டுத்தழல்‌. அனலையன்னையெனும்‌ 
பொறியிலிருந்து பெருகியது அது” என்றான்‌. 


“ஆம்‌” என்றான்‌ கர்ணன்‌. “அப்போதுதான்‌ தங்களை 
பார்த்தோம்‌. இங்கிருந்து பார்த்தபோது விண்ணில்‌ எழுந்த 
எரியம்புகளின்‌ ஒளியில்‌ உங்கள்‌ படகின்‌ நிழல்‌ ஒரு 
பெரும்‌ நாகமென நெளிவதை கண்டோம்‌” என்றான்‌ 
கலன்‌. “நாகம்‌ எழுந்து படமெடுத்து உங்களைக்‌ காப்பது 
போல்‌ தெரிந்தது” என்றான்‌ சாம்பன்‌. ஒருவன்‌ “ஆம்‌, 
நானும்‌ பார்த்தேன்‌. நான்தான்‌ சொன்னேன்‌ வருபவர்‌ 
எளிய மனிதர்‌ அல்ல தெய்வங்களால்‌ கைதாக்கி 
வாழ்த்தப்படுபவர்‌ என்று” என்றான்‌. “உங்களை 
சந்தித்ததில்‌ உவகைகொள்கிறேன்‌” என்றான்‌ கர்ணன்‌. 
“எங்கள்‌ நன்னாள்‌ இது அரசே” என்றான்‌ கலன்‌. 
உள்ளிருந்து மகதத்தின்‌ அமைச்சர்‌ பொன்னூல்‌ 
பின்னலிட்ட தலைப்பாகையும்‌ வெண்ணிற 
மேலாடையும்‌ அணிந்து காதுகளில்‌ நீலக்குண்டலங்கள்‌ 


அசைந்து ஒளிவிட கைகூப்பியபடி நீரென ஒலித்த 
டையோசையுடன்‌ விரைந்து வந்தார்‌. “வருக! வருக! 
அங்கநாட்டரசே, என்‌ பெயர்‌ சுதேவன்‌. காசியப 
குடியினன்‌. அங்கநாட்டு அரசரை வாழ்த்தி வணங்கும்‌ 
பேறு பெற்ற நாள்‌ இது” என்றார்‌. கர்ணன்‌ வணங்கி 
“நெறியறிந்த அந்தணரை முதற்புலரியில்‌ 
காண்பதென்பது எனது நல்லூழ்‌” என்றான்‌. 


அவர்‌ முறைமைப்படி தலைவணங்கி “வருக அரசே! 
தாங்கள்‌ இதுவரை மகதத்தின்‌ எல்லைக்குள்‌ 
வந்ததில்லை. முறைமைப்பம இக்கலம்‌ மகதத்தின்‌ 
நிலமே. அரசர்‌ நகர்‌ நுழைவதற்குரிய அனைத்து 
முறைமைகளும்‌ செய்ய நான்‌ கடமைப்பட்டிருக்கிறேன்‌” 
என்றார்‌. கர்ணன்‌ “இல்லை, நான்‌ இன்று உடனே 
இந்திரப்பிரஸ்தத்திற்குள்‌ நுழைந்தாக வேண்டும்‌. 
அஸ்தினபுரியின்‌ அரசருடன்‌ படைத்துணையாக 
வந்தேன்‌. இங்கு நான்‌ அறிந்த ஒருவரை பார்ப்பதற்காக 
தனிப்படகில்‌ சென்றேன்‌” என்றான்‌. 


சுதேவர்‌ “எங்கள்‌ அரசர்‌ இப்படகில்‌ இருக்கிறார்‌” என்றார்‌. 
கர்ணன்‌ சற்று திகைத்து “யார்‌?” என்றான்‌. “மகதத்தின்‌ 
பேரரசர்‌ ஜராசந்தர்‌.” “இந்தப்படகிலா?” என்றான்‌ கர்ணன்‌ 
மேலும்‌ திகைப்புடன்‌. சுதேவர்‌ நகைத்து “ஆம்‌. அது 
அவரது இயல்பு. அரசப்‌ பெருங்கலத்தில்‌ விண்ணவர்க்கு 
அரசர்‌ போல அணித்தோற்றத்தில்‌ எழுந்தருளுவதும்‌ 
அவருக்கு உகந்ததே. எளிய மலைமக்களுடன்‌ 
அவர்களில்‌ ஒருவராக அமர்ந்து உண்டாடுவதும்‌ அவர்‌ 
விரும்புவதே. இன்று இதை தேர்வு செய்துள்ளார்‌” 
என்றார்‌. 


கர்ணன்‌ “அவரை சந்தித்து வணங்கும்‌ நல்வாய்ப்புக்கு 
விழைகிறேன்‌” என்றான்‌. “ஆம்‌, கீழ்த்தளத்தில்‌ 
அமர்ந்திருக்கிறார்‌. தங்கள்‌ வருகையை அறிவிக்கிறேன்‌” 
என்றார்‌. கர்ணன்‌ கைகூப்பினான்‌. “வருக அரசே!” என்று 
அமைச்சருடன்‌ வந்த காவலர்தலைவன்‌ அவனை 
அழைத்துச்சென்றான்‌. அமைச்சர்‌ காலடி ஓசைகள்‌ 
ஒலிக்க உள்ளே இறங்கி கீழ்த்தளத்திற்குள்‌ சென்றார்‌. 
“முதல்தளத்தில்‌ துடுப்புந்திகள்தானே இருப்பார்கள்‌?” 
என்றான்‌ கர்ணன்‌. “ஆம்‌, அரசர்‌ நேற்றிரவு முழுக்க 
அவர்களுடன்தான்‌ உண்டாட்டில்‌ இருந்தார்‌. இரவு 
நெடுநேரம்‌ அவரும்‌ துடுப்பு வலித்தார்‌. அங்கே கள்ளும்‌ 
ஊனுணவும்‌ சென்றுகொண்டே இருந்தன” என்றான்‌ 
காவலர்தலைவன்‌. 


கீழே பலகைகள்‌ மிதிபடும்‌ உரத்த ஒலி கேட்டது. கதவு 


பேரோசையுடன்‌ வெடித்துத்‌ திறக்க 
இருபெருங்கைகளையும்‌ விரித்தபடி உரத்த 
நகைப்பொலியுடன்‌ வந்த ஜராசந்தன்‌ “வருக 
அங்கநாட்டரசே! தங்களை மீண்டும்‌ நெஞ்சுதழுவும்‌ 
நல்லூழ்‌ கொண்டேன்‌” என்றபடி வந்து கர்ணனை இறுகத்‌ 
தழுவிக்கொண்டான்‌. ஆலமரக்கிளைகள்‌ என பேருடலில்‌ 
எழுந்த கைகளால்‌ அவனை தோள்வளைத்தபடி 
“காம்பில்யத்தின்‌ அவையில்‌ நான்‌ அணைத்த 
பெருந்தோள்கள்‌ என்றும்‌ என்‌ கைகளைவிட்டு 
மறைந்ததில்லை அங்கரே” என்றான்‌. 


“அன்று அவையில்‌ தாங்கள்‌ சொன்ன உளச்சொற்களால்‌ 
வீழாதிருந்தேன்‌. மகதரே, இன்றும்‌ நான்‌ கால்மடியும்‌ 
தருணத்தில்‌ தங்கள்‌ பெருங்கைகளால்‌ என்னை அள்ளி 
எடுத்திருக்கிறீர்கள்‌” என்றான்‌ கர்ணன்‌. 
“வரும்பிறவிகளிலெல்லாம்‌ நான்‌ இதற்கு 
கடன்பட்டிருக்கிறேன்‌” என்றபோது அவன்‌ சொற்கள்‌ 
இடறின. ஜராசந்தன்‌ “எப்படி இங்கு வந்தீர்கள்‌?” 
என்றபின்‌ “நான்‌ எதையும்‌ கேட்கவில்லை. எதுவாயினும்‌ 
இந்நாள்‌ இனியது. இத்தருணம்‌ என்‌ அன்னையின்‌ 
அருள்‌” என்றான்‌. 


பின்னர்‌ தானே தலையசைத்து “முகமன்கள்‌! வெறும்‌ 
சொற்கள்‌!” என்று கர்ணனின்‌ தோளில்‌ அறைந்தான்‌. 
அவன்‌ உடலை இறுக்கி கட்டிக்கொண்டு தன்‌ தலையை 
அவன்‌ தோளில்‌ மெல்லமுட்டி “என்னால்‌ அவற்றை 
திறம்படச்‌ சொல்ல இயலாது அங்கரே. நான்‌ 
அசுரகுடிமகளாகிய ஜரையின்‌ மைந்தன்‌ என்று 
அறிந்திருப்பீர்‌” என்றான்‌. அவனுக்கு மூச்சிரைத்தது. 
“வில்கொண்டு காம்பில்யத்தில்‌ நீங்கள்‌ எழுந்ததை 
ஓவியங்களாகத்‌ தீட்டவைத்து என்‌ அரண்மனையில்‌ 
வைத்திருக்கிறேன்‌. ஒருநாளையேனும்‌ உங்களைப்பற்றிச்‌ 
சொல்லாமல்‌ அந்தியாக்கியதில்லை.” 


கர்ணன்‌ விழிகள்‌ மின்ன புன்னகைத்தான்‌. ஜராசந்தன்‌ 
கர்ணனின்‌ கையைப்பற்றி தன்‌ நெஞ்சில்‌ வைத்து 
“இன்று உளம்‌ நிறைந்திருக்கிறேன்‌. அங்கரே, 
இந்நாளுக்காக காத்திருந்தேன்‌. இதுநிகழும்‌ என 
அறிந்திருந்தேன்‌” என்றான்‌. கர்ணன்‌ அவன்‌ கைகளை 
பற்றிக்கொண்டு “தங்களை நானும்‌ மறந்ததில்லை. என்‌ 
தோழரின்‌ அதே பெருந்தோள்கள்‌ தங்களுக்கும்‌ என 
எண்ணிக்கொள்வேன்‌...” என்றான்‌. 


“ஆம்‌, என்னிடமும்‌ சொல்வார்கள்‌” என்று ஜராசந்தன்‌ 
உரக்க நகைத்தான்‌. “என்றோ ஒருநாள்‌ நானும்‌ அவரும்‌ 


களத்தில்‌ தோள்கோக்கப்போகிறோம்‌ என்று 
எண்ணியிருக்கிறேன்‌.” “ஆம்‌, அது நிகழ்க! மல்லர்கள்‌ 
தழுவுவதே இம்மண்ணில்‌ தெய்வங்களுக்கு மிக உரியது 
என்பார்கள்‌” என்றான்‌ கர்ணன்‌ நகைத்தபடி. “ஆனால்‌ 
அது களிக்களத்தில்‌ நிகழ்வதாக!” “ஆம்‌, ஆம்‌” என்றான்‌ 
ஜராசந்தன்‌. 


கர்ணனின்‌ இருகைகளையும்‌ பற்றி தன்‌ நெஞ்சில்‌ 
மும்முறை மெல்லஅறைந்து “என்ன சொல்வதென்றே 
தெரியவில்லை. அத்தனை சொற்களும்‌ பொருளின்றி 
சிதறிக்கிடக்கின்றன. இந்நாள்‌ இந்நாள்‌ என்று என்‌ 
உள்ளம்‌ அரற்றிக்‌ கொண்டிருக்கிறது” என்ற ஜராசந்தன்‌ 
தன்னிலைகொண்டு “வருக, தங்களுக்கு நான்‌ எதை 
அளிக்கவேண்டும்‌? இப்போதுதான்‌ உண்டாட்டை 
முடித்தேன்‌. வருக!” என்று அழைத்துச்‌ சென்றபின்‌ நின்று 
“வேண்டாம்‌! இது கீழ்த்தளம்‌. என்‌ இயல்பால்‌ நான்‌ அங்கு 
குகர்களுடன்‌ களியாடிக்‌ கொண்டிருந்தேன்‌. அங்க 
நாட்டரசரை என்‌ அரசமுகப்பறையில்தான்‌ சந்திக்க 
வேண்டும்‌. அங்கு வருக!” என்றான்‌. 


கர்ணன்‌ அவன்‌ தோளை அறைந்து “கள்ளருந்தி 
குகர்களுடன்‌ களியாடும்‌ ஜராசந்தரையன்றி பிற 
எவரையும்‌ நான்‌ எனக்கு அணுக்கமாக எண்ண 
இயலாது” என்றான்‌. ஜராசந்தன்‌ சிரித்து “அங்குதான்‌ 
என்னால்‌ முழுமையாக வாழமுடிகிறது. கைகளை 
அறைந்து உரக்க நகைத்தாட முடிகிறது. அரியணை 
அமர்வதும்‌ வெண்குடை சூடுவதுமெல்லாம்‌ நடிப்பு 
அங்கரே. எனக்குள்‌ ஓடுவது என்‌ அன்னை ஜராதேவியின்‌ 
முலைப்பால்‌. அடர்காடுகளில்‌ உழன்று சினவேழங்களை 
தோள்விரித்து எதிர்கொள்ளும்போதே நான்‌ முழுமை 
அடைகிறேன்‌” என்றான்‌. 


கர்ணன்‌ அவன்‌ தோள்களை கைசுழற்றி அள்ளிப்பற்றி 
“ஆம்‌, வேழத்தைப்‌ பற்றவேண்டிய தோள்கள்‌ இவை” 
என்றான்‌. “என்‌ நெஞ்சோடு தழுவவிழையும்‌ 
தோள்களெல்லாமே இத்தகையவை மகதரே. 
திருதராஷ்டிர மாமன்னரின்‌ தோள்கள்‌. என்‌ தோழர்‌ 
துரியோதனரின்‌ தோள்கள்‌.” ஜராசந்தன்‌ ஊன என 
ஊளையிட்டு சிரித்து “ஒன்றை விட்டுவீட்டீர்கள்‌. 
இளையபாண்டவர்‌ பீமனின்‌ தோள்கள்‌...” என்றான்‌. 
கர்ணன்‌ ஒருகணம்‌ விழிசுருங்க ஜராசந்தன்‌ 
“நகையாமனேன்‌ அங்கரே. நான்‌ அனைத்தையும்‌ 
அறிவேன்‌” என்றான்‌. 


சிரித்தபடி “அடுத்து விராடநாட்டு கீசகனையும்‌ 


சொல்லிவிடுவீர்களோ என எண்ணினேன்‌” என்றான்‌ 
கர்ணன்‌. ஜராசந்தன்‌ “கீசகனா? ஆம்‌, அவனும்‌ 
தசைமலைதான்‌... அவனை அறைந்து 
நிலம்சேர்த்தாகவேண்டும்‌. இல்லையேல்‌ என்னை 
அவனுடன்‌ சேர்த்துப்பேசும்‌ சூதர்களை நிறுத்தமுடியாது” 
என்றான்‌. பின்‌ கர்ணனின்‌ கைகளைப்‌ பற்‌ 

அசைத்தபடி “வருக! தாங்கள்‌ எந்த ஊனுணவை 
விரும்புகிறீர்கள்‌? எந்த நன்மது?” என்றான்‌. கர்ணன்‌ 
“தங்கள்‌ உளமுவந்து தருவது எதையும்‌. ஆனால்‌ இது 
புலரி” என்றான்‌. 


படிகளில்‌ இறங்கி முதற்கூடத்திற்குள்‌ அவர்கள்‌ 
நுழைந்தனர்‌. அங்கு படகின்‌ வளைந்திறங்கிய 
மரச்சுவரையொட்டி நீண்ட இருநிரைகளாக போடப்பட்ட 
சிறுபீடங்களில்‌ நால்வர்‌ நால்வராக அமர்ந்து தங்கள்‌ 
முன்‌ நீட்டியிருந்த பெரிய துடுப்புக்கழிகளைப்பற்றி 
சுழற்றிக்‌ கொண்டிருந்த மல்லர்களுக்கு முன்னால்‌ 
அவர்களை தாளத்தில்‌ நிறுத்தும்பொருட்டு ஒருவன்‌ 
கைமுழவை முழக்கினான்‌. படகின்‌ விலாத்துளைகள்‌ 
ஊடாக வெளியே நீண்டு சிறகுகள்‌ போல 
ஒற்றைஅசைவாகி நீரை உந்திக்‌ கொண்டிருந்த 
துடுப்புகளின்‌ ஓசை சிறுதுளைகளின்‌ வழியாக 
குதிரைக்கூட்டங்கள்‌ நீர்பருகுவதுபோல கேட்டது. 


“ஒருபடகில்‌ நான்‌ இருக்க விழையும்‌ இடம்‌ இந்த 
கீழ்த்தளம்தான்‌” என்றான்‌ ஜராசந்தன்‌. “படகின்‌ கால்கள்‌ 
இங்குதான்‌ உள்ளன. மேலே எழுந்து பூத்திருக்கும்‌ 
பாய்கள்‌ இப்படகைச்‌ செலுத்தலாம்‌. க றுத்வுப்வை 
இவையே.” யமுனையின்‌ அலைகள்‌ எழுந்து கலத்தின்‌ 
வளைவை அறைந்த நுரைத்துமிகள்‌ துளைகள்‌ வழியாக 
உள்ளே வந்து பரவியிருக்க உடல்களின்‌ வெய்யாவியும்‌ 
கள்ளின்‌ எரியாவியும்‌ ஊடே நிறைந்திருந்தன. அங்கே 
கள்மயக்கு கலந்த பேச்சும்‌ கூச்சல்களும்‌ எழுந்தன. 


இருவரும்‌ உள்ளே வந்தபோது அனைவரும்‌ ஒரே குரலில்‌ 
“வருக! வருக!” என்று கூவினர்‌. ஒருவன்‌ “அரசே, அவர்‌ 
யார்‌? தங்களைவிடப்‌ பேருடலுடன்‌ இருக்கிறார்‌!” 
என்றான்‌. “இவர்‌ அங்க மன்னர்‌ வசுஷேணர்‌. நம்‌ கலத்தில்‌ 
புலரியில்‌ இறங்கிய கதிரவன்‌” என்றான்‌ ஜராசந்தன்‌. 
ஒருகணம்‌ குகர்கள்‌ அனைவரும்‌ மலைத்து செயலிழக்க 
துடுப்புகள்‌ நின்றன. 

ஒருவன்‌ “அங்கநாட்டரசா?” என்றான்‌. இன்னொருவன்‌ 
“கர்ணன்‌!” என்றான்‌. அனைவரும்‌ ஒரே சமயம்‌ 
துடுப்புகளைவிட்டு எழுந்தோடி கர்ணனை நோக்கி 


வந்தனர்‌. ஒருவன்‌ கால்தடுக்கி விழுந்தான்‌. ஒருவன்‌ 
அவன்‌ கைகளைப்பற்றி தன்‌ தலையில்‌ வைத்தபடி 
“இன்று நான்‌ வெய்யோனால்‌ வாழ்த்தப்பட்டேன்‌. என்‌ 
உள்ளம்‌ கரந்த சிறுமைகள்‌ அனைத்தும்‌ எரிந்தழிக! என்‌ 
குலம்‌ கைமாறிய கீழ்மைகள்‌ அனைத்தும்‌ மறைக! என்‌ 
எண்ணங்களிலும்‌ எல்லாம்‌ ஒளி நிறைக!” என்று 
கூவினான்‌. அவன்‌ வாயிலிருந்து கள்மணம்‌ எழுந்தது. 
கர்ணன்‌ அவனை தலைசுற்றிப்‌ பிடுத்து தன்‌ மார்புடன்‌ 
அணைத்தபடி “நம்மனைவரையும்‌ விண்ணெழும்‌ ஒளி 
வாழ்த்துக!” என்றான்‌. 


“இனியவர்களே, இந்தப்புலரியை நாம்‌ கதிர்மைந்தனுடன்‌ 
கொண்டாடுவோம்‌. துடுப்புகளை கட்டிவிட்டு 
அனைவரும்‌ மேல்கூடத்திற்கு வாருங்கள்‌. விண்ணில்‌ 
விடிவெள்ளி எழுந்துவிட்டது. சற்றுநேரத்தில்‌ வானம்‌ 
ஒளிகொள்ளும்‌. இவர்‌ வெய்யோன்‌ அளித்த கவசமும்‌ 
குண்டலமும்‌ அணிந்தவர்‌ என்கிறார்கள்‌. நம்‌ விழிகளில்‌ 
வெய்யோன்‌ அருளிருந்தால்‌ இன்று அதை நாம்‌ 
காண்போம்‌” என்றான்‌ ஜராசந்தன்‌. “ஆம்‌! காண்போம்‌! 
வெய்யோன்‌ ஒளிமணிகளை காண்போம்‌!” என்று 
அனைவரும்‌ கூச்சலிட்டனர்‌. 


அச்சொல்‌ செவிபரவ மகதத்தின்‌ பெருங்கலம்‌ 
நீர்ப்பறவைகள்‌ செறிந்த ஆற்றிடைக்குறையென 
ஓசையிடத்தொடங்கியது. ஜராசந்தன்‌ கர்ணனின்‌ 
கைகளைப்பற்றியபடி “வருக அங்கரே! சற்று 
உணவருந்தி இளைப்பாறுக!” என்றான்‌. அவனை தன்‌ 
தனிச்சிற்றறைக்கு அழைத்துச்சென்று பீடத்தை 
இழுத்திட்டு “அமர்க!” என்றான்‌. கர்ணன்‌ அமர்ந்ததும்‌ 
தான்‌ ஒரு சிறுபீடத்தை இழுத்து அருகே இட்டு அமர்ந்தபடி 
“தங்களை நான்‌ மும்முறை பார்த்திருக்கிறேன்‌” 
என்றபின்‌ தொடைகளைத்‌ தட்டி உரக்க நகைத்து 
“மும்முறையும்‌ மணத்தன்னேற்பு நிகழ்வில்‌” என்றான்‌. 
“ஒருமுறை நீங்கள்‌ தோற்றீர்கள்‌. பிறிதொருமுறை 
வென்றீர்கள்‌. ஒருமுறை நாம்‌ கைகலந்தோம்‌” என்றான்‌. 


கர்ணன்‌ புன்னகையுடன்‌ “ஆம்‌” என்றான்‌. “அங்கரே, 
காம்பில்யத்தில்‌ அந்த வில்லை நீங்கள்‌ எடுத்து 
குறிபார்க்கையில்‌ நீங்கள்‌ வெல்ல வேண்டும்‌ என்று நான்‌ 
விழைந்தேன்‌. என்‌ இரு கைகளையும்‌ நெஞ்சில்‌ வைத்து 
என்‌ மூதாதையரை அதற்காக வேண்டிக்கொண்டேன்‌” 
என்றான்‌. கர்ணன்‌ “ஏன்‌?” என்றான்‌. ஜராசந்தன்‌ மீண்டும்‌ 
நகைத்து தன்‌ முழங்காலைத்தட்டி “எப்படியும்‌ எனக்கு 
வெற்றியில்லை. கதாயுதமன்றி வேறெதிலும்‌ நான்‌ 
எவரையும்‌ வெல்ல முடியாது. அதனாலாக இருக்கலாம்‌” 


என்றான்‌. கர்ணன்‌ நகைத்து “அப்படியென்றால்‌ 
பார்த்தன்‌ வெல்வதை நீங்கள்‌ விரும்பியிருக்கலாமே?” 
என்றான்‌. 


ஜராசந்தன்‌ முகம்‌ சற்று மாறியது. “அவன்‌ ஷத்ரியன்‌. 
தூயகுருதி கொண்டவன்‌ அங்கரே. இந்த பாரதவர்ஷத்தை 
என்றும்‌ ஆட்டிவைக்கும்‌ எண்ணம்‌ என்பது 
குருதித்தூய்மைதான்‌. குருதி கலக்காமல்‌ இங்கு எவரும்‌ 
வல்லமை கொள்ள இயலாது. மறுபக்கம்‌, தூயகுருதி 
என்று சொல்லாமல்‌ இங்குள்ள மக்களிடம்‌ 
தலைமைகொள்ளவும்‌ இயலாது. இவ்விரு நிலைகளுக்கு 

நடுவே என்றும்‌ இப்பெருநிலம்‌ அலைக்கழியும்‌ என்றே 
எண்ணுகிறேன்‌. ” கர்ணன்‌ தலையசைத்தான்‌. ஜராசந்தன்‌ 
“நான்‌ உங்களை நானாகவே எண்ணுவதுண்டு” 
என்றான்‌. “தங்களைப்போலவே நானும்‌ என்‌ 
அன்னையால்‌ புறக்கணிக்கப்பட்டு காட்டில்‌ 
வீசப்பட்டேன்‌. அசுரகுல அன்னை ஜராதேவியால்‌ 
மீட்கப்பட்டேன்‌. இவ்வுடலில்‌ ஓடுவது அவள்‌ 
முலைப்பால்‌.” 


“மீண்டும்‌ தலைநகருக்கு வந்தபோது நான்‌ 
முற்றியிருந்தேன்‌. காட்டுவிலங்கை ஒருபோதும்‌ முற்றிலும்‌ 
பழக்க முடியாது. ஒரு குருதி துளி கிடைப்பது வரைதான்‌ 
அது சொல்கேட்கும்‌” என்றான்‌ ஜராசந்தன்‌. 
“அரண்மனையும்‌ நகரமும்‌ நாடும்‌ எனக்கு கூண்டுகள்‌ 
போல. இரவும்‌ பகலும்‌ நிலையற்று அதற்குள்‌ சுற்றி வந்து 
கொண்டிருக்கிறேன்‌.” கர்ணன்‌ புன்னகையுடன்‌ அவன்‌ 
தோளை தொட்டான்‌. “என்னைப்போலவே நீங்களும்‌ 
இரவுகளில்‌ துயில்கொள்ளாது புரள்பவர்‌. அவைநடுவே 
அடையாளமற்றவராக உணர்பவர்‌...” கர்ணன்‌ “ஆம்‌” 
என்றான்‌. 


உரத்த குரலில்‌ “என்னருகே இருங்கள்‌ அங்கரே. 
இந்திரப்பிரஸ்தத்தின்‌ இவ்விழவு முடிந்ததும்‌ தாங்கள்‌ 
என்‌ விருந்தினராக மகதத்திற்கு வரவேண்டும்‌” என்றான்‌ 
ஜராசந்தன்‌. கர்ணன்‌ “ஜராசந்தரே, தங்கள்‌ அழைப்பு 
முதலில்‌ செல்லவேண்டியது அஸ்தினபுரியின்‌ அரசருக்கு. 
அவரது துணைவனாகவே நான்‌ மகதத்திற்கு வரமுடியும்‌. 
அஸ்தினபுரிக்கும்‌ மகதத்துக்குமான பகைமை என்பது 
நூறு ஆண்டுகள்‌ கடந்தது” என்றான்‌. “ஆம்‌, உண்மை” 
என்றான்‌ ஜராசந்தன்‌. “ஆனால்‌ தங்கள்‌ 
விழைவுக்கப்பால்‌ ஒரு சொல்லையும்‌ துரியோதனர்‌ 
எண்ண மாட்டார்‌ என்று அறிந்திருக்கிறேன்‌.” 


“ஏனென்றால்‌ அவர்‌ விரும்பாத ஒன்றையும்‌ நான்‌ 


விழையமாட்டேன்‌” என்றான்‌ கர்ணன்‌. ஜராசந்தன்‌ இரு 
முழங்கால்களிலும்‌ மீண்டும்‌ அடித்து நகைத்து “நான்‌ 
என்ன செய்யவேண்டும்‌? தாங்கள்‌ என்னுடன்‌ மகதத்தில்‌ 
சில நாட்கள்‌ இருக்கவேண்டும்‌, அவ்வளவுதான்‌ என்‌ 
விழைவு. நாம்‌ இணைந்து வேட்டையாட வேண்டும்‌. 
தோள்கோத்து மல்லிட வேண்டும்‌. 
கதைவிளையாடவேண்டும்‌. கங்கையின்‌ இருகரை 
தொட்டு நீச்சலிடவேண்டும்‌” என்றான்‌. 


அவன்‌ குரல்‌ மென்மையானது. கைநீட்டி கர்ணனின்‌ 
கால்களை தொட்டபடி “அங்கரே, நானே இவர்‌ என்று 
எண்ணும்‌ ஒரு நட்பு இதுவரை எனக்கு அமைந்ததில்லை. 
ஏனென்றால்‌ நான்‌ அசுரனுமல்ல ஷத்ரியனுமல்ல. எந்த 
ஆண்மகனும்‌ அத்தகையதோர்‌ நட்புக்கென உள்ளூற 
தவித்திருப்பான்‌ என்பதை தாங்கள்‌ அறிந்திருப்பீர்கள்‌. 
என்‌ கற்பனையில்‌ தாங்கள்‌ ஒருவரே அணுக்கமாக 
இருந்தீர்கள்‌. தாங்கள்‌ என்னுடன்‌ இருக்கும்‌ சில 
நாட்களாவது அவ்வாழ்வை முழுமையாக வாழ்வேன்‌” 
என்றான்‌. 


கர்ணன்‌ “தாங்கள்‌ அஸ்தினபுரியின்‌ அரசரையே 
அழைக்கவேண்டும்‌” என்றான்‌. ஜராசந்தன்‌ புன்னகைத்து 
“அம்‌, அதை செய்கிறேன்‌. என்‌ முதன்மை அமைச்சரை 
பரிசுகளுடனும்‌ வாழ்த்துகளுடனும்‌ அஸ்தினபுரியின்‌ 
அவைக்கு அனுப்புகிறேன்‌. துரியோதனரை என்‌ 
தோள்தோழராக தழுவி ஏற்றுக்கொள்கிறேன்‌. அதற்கென 
ஆணையிடப்படும்‌ அனைத்தையும்‌ ஆற்றுகிறேன்‌. 
தங்களுக்காக...” என்றான்‌. கர்ணன்‌ “தங்கள்‌ அழைப்பு 
வருமென்றால்‌ அக்கணமே அவை விட்டிறங்கி தேரை 
ஒருக்கும்படி ஆணையிடுவார்‌ துரியோதனர்‌. 
ஏனென்றால்‌ உங்கள்‌ தோள்களை ஒவ்வொரு நாளும்‌ 
எண்ணி வாழ்பவர்‌ அவர்‌” என்றான்‌. 


“அது போதும்‌” என்றபின்‌ எதிலோ உளம்‌ சென்று தொட 
“விந்தைதான்‌, நானும்‌ துரியோதனரின்‌ தோள்களையே 
எண்ணி வளர்ந்திருக்கிறேன்‌. இளம்‌ மைந்தனாக நான்‌ 
மகதத்தின்‌ பொறுப்பை ஏற்றபோதே என்‌ முதல்‌ எதிரி 
நாடு அஸ்தினபுரி என்று சொல்லப்பட்டது. 
கதைபயில்கையில்‌ என்‌ அடியேற்று தலை சிதறும்‌ 
பாவைகள்‌ அனைத்துமே துரியோதனரின்‌ முகம்‌ 
கொண்டவை.” என்றான்‌. “ஒவ்வொருநாளும்‌ ஒருவரை 
எதிரியென எண்ணினால்‌ அவ்வெண்ணத்தாலேயே 
அவரை அணுகி அறியத்தொடங்குகிறோம்‌.” 


மேலும்‌ உளம்சென்று “அவ்வறிதல்‌ நமக்கு உருவாக்கும்‌ 


நெகிழ்வினால்‌ நம்‌ பகைமை குறைவதைக்‌ கண்டு மேலும்‌ 
மேலும்‌ உணர்வுகளை ஊதிப்பற்றவைத்து எழுப்பி 
பகைபெருக்குகிறோம்‌” என்றான்‌ ஜராசந்தன்‌. “இன்று ஒரு 
கணம்‌ உங்களுக்காக அவர்முன்‌ செல்வதைப்பற்றி 
எண்ணியபோது அனைத்தும்‌ தலைகீழாக 
திரும்பிவிட்டன. இன்று நான்‌ இளமை முதலே 
விரும்பியிருந்த என்‌ தோழர்‌ என்று அவர்‌ 
தோற்றமளிக்கிறார்‌.” “அதுவே உண்மையாக இருக்கலாம்‌” 
என்று கர்ணன்‌ சொன்னான்‌. “இன்று தெளிந்திருக்கும்‌ 
இதுவே உண்மையாக இருக்கட்டும்‌.” 


ஏவலன்‌ பெரிய மரத்தாலத்தில்‌ பொற்குடுவை நிறைய 
பழச்சாறும்‌ ஊன்சேர்த்து அவிக்கப்பட்ட அப்பங்களும்‌ 
இன்கூழுமாக வந்து தலைவணங்கி அதை பீடத்தில்‌ 
வைத்தான்‌. ஜராசந்தன்‌ எழுந்து சிறிய பொற்தாலத்தில்‌ 
அப்பங்களை அவனே எடுத்து வைத்து கர்ணனுக்கு முன்‌ 
நீட்டி “உண்ணுங்கள்‌ அங்கரே!” என்றான்‌. கர்ணன்‌ ஒரு 
அப்பத்தை எடுத்து மென்றபடி “நன்று!” என்றான்‌. 


ஜராசந்தன்‌ பழச்சாறை பொற்கிண்ணத்தில்‌ ஊற்றி 
கர்ணனிடம்‌ அளித்தபடி “வெறும்‌ பழச்சாறு இது. புலரி 
இல்லையேல்‌ தாங்கள்‌ என்றென்றும்‌ மறக்க இயலாத 
யவன மதுவை அளித்திருப்பேன்‌” என்றான்‌. கர்ணன்‌ 
“ஆம்‌, இத்தருணத்திற்குரிய மதுவை யவனர்களே 
அளிக்கமுடியும்‌” என்றான்‌. “என்னிடமுள்ளது தயானீசர்‌ 
என்னும்‌ யவனதெய்வத்தின்‌ மது. இருநூறு 
ஆண்டுகாலம்‌ மண்ணுக்குள்‌ புதைத்து நொதிக்கச்‌ 
செய்யப்பட்டது. அதன்‌ சுவையென்பது அத்தவத்தின்‌ 
விளைவு” ஜராசந்தன்‌ சொன்னான்‌. பெரிய 
செம்மண்ணிற முகத்தின்‌ சிறிய கண்களை விரித்து 
“ஒவ்வொரு துளியாக நொதித்துக்‌ குமிழியிட்டு, மெல்ல 
மெல்ல நிறம்மாறி, இயல்பு மாறி பிறிதொன்றாகியபடி 
எவருமறியாமல்‌ மண்ணுக்குள்‌ காத்திருப்பது எவ்வளவு 
மகத்தானது. தெய்வங்கள்‌ அருகே அமர்ந்து அதை 
பார்த்துக்‌ கொண்டிருக்கும்‌” என்றான்‌. 


“தங்கள்‌ அவைச்சூதர்கள்‌ திறமையானவர்கள்‌” என்றான்‌ 
கர்ணன்‌. “ஏன்‌?” என்றான்‌ ஜராசந்தன்‌. “சிறந்த 
சொற்களை எடுக்கக்‌ கற்றிருக்கிறீர்கள்‌.” ஜராசந்தன்‌ 
உரக்க நகைத்தபடி “உண்மை. நான்‌ முடிசூடியபோது 
ஜரை குலத்தைச்‌ சேர்ந்த அசுரச்சிறுவனென்றே 
எண்ணப்பட்டேன்‌. எந்தையின்‌ ஷத்ரிய மைந்தர்களை 
வென்றேன்‌. பொல்லா அசுரமகனொருவனை அரசனாக 
ஏற்றுவிட்டோம்‌ என்ற எண்ணம்‌ மகதர்களுக்கு இருந்தது. 
எனவே மிகச்சிறந்த சூதர்களை வரவழைத்து 


அவர்களிடமிருந்து காவியங்கள்‌ கற்றேன்‌. என்னைச்‌ 
சுற்றி எப்போதும்‌ மதிசூழ்‌ அந்தணர்‌ நிறைந்து நூலாய 
ஆணையிட்டேன்‌. நான்‌ அறியாத ஒன்றும்‌ இங்கு 
எஞ்சியிருக்கலாகாது என்று உறுதி கொண்டேன்‌” 
என்றான்‌. 


“நன்று” என்றான்‌ கர்ணன்‌. “அதுவே உங்களை 
பாரதவர்ஷத்தின்‌ மாபெரும்‌ அரசராக ஆக்கியது.” 
ஜராசந்தன்‌ “நான்‌ தங்களைப்‌ போன்றவன்‌ அல்லன்‌. 
தாங்கள்‌ வெய்யோனின்‌ அருள்‌ பெற்று 
காலைச்செவ்வொளி வழியாக மண்ணில்‌ இறங்கியவர்‌. 
நான்‌ புதைந்து மறைந்த ஏதோ தொல்வேரிலிருந்து 
பாறைபிளந்து மேலெழுந்து வந்தவன்‌” என்றான்‌. 
கர்ணன்‌ பெருமூச்சுடன்‌ “நான்‌ வெய்யோன்‌ மைந்தன்‌ 
அல்ல அரசே. புரவிச்சூதனாகிய அதிரதனின்‌ மைந்தன்‌. 
அதையன்றி எதையும்‌ நான்‌ ஏற்பதில்லை. 
சூதர்பாடல்களால்‌ உளமழிந்தவர்‌ காணும்‌ மயலே என்‌ 
கவசகுண்டலங்கள்‌. நானே அவற்றை ஒருமுறை 
கண்டதுண்டு” என்றான்‌. 


“நான்‌ அவற்றை காண்பேன்‌” என்றான்‌ ஜராசந்தன்‌. 
“ஏனென்றால்‌ நான்‌ சூதர்களை நம்புகிறேன்‌.” கர்ணன்‌ 
“அப்படியென்றால்‌ நான்‌ மறுக்கப்போவதில்லை. இந்த 
ஒரு புராணம்‌ என்னை பட்டத்துயானை போல எந்தத்‌ 
திரளிலும்‌ வழிசமைத்து இட்டுச்செல்கிறது” என்றான்‌. 
மேலே கொம்போசை எழுந்தது. தொடர்ந்து சங்கும்‌ 
மணியோசையும்‌ இணைந்து ஒலித்தன. “புலரி எழுகிறது!” 
என்று ஜராசந்தன்‌ எழுந்தான்‌. கர்ணன்‌ ஏவலன்‌ நீட்டிய 
அகல்‌ தாலத்தில்‌ கைகளையும்‌ வாயையும்‌ 
கழுவிக்கொண்டு “செல்வோம்‌” என்றான்‌. 


மகதத்தின்‌ படகின்‌ அகல்விரிவில்‌ அதிலிருந்த 
அனைத்து ஏவலர்களும்‌ படகோட்டிகளும்‌ காவலரும்‌ 
வந்து தோள்முட்டக்‌ கெழுமி நின்றிருந்தனர்‌. அவர்களின்‌ 
காலடியோசை கேட்டதுமே அங்கே வாழ்த்தொலிகள்‌ எழத்‌ 
தொடங்கிவிட்டிருந்தன. ஜராசந்தனும்‌ கர்ணனும்‌ 
கைகளைக்‌ கூப்பியபடி வாயில்விட்டு மேலேறி அகல்‌ 
கூடத்திற்கு வந்தபோது “மகதம்‌ ஆளும்‌ மாமன்னர்‌ 
வாழ்க! ஜரை மைந்தன்‌ வாழ்க! வெய்யோன்‌ மகன்‌ 
வாழ்க! ஒளியவர்‌ வாழ்க! அங்க நாட்டரசர்‌ வாழ்க!” என்று 
வாழ்த்தொலிகள்‌ எழுந்தன. 


சுதேவர்‌ வந்து தலைவணங்கி அவர்களை அங்கே இருந்த 
சிறு மேடையொன்றுக்கு இட்டுச்சென்றார்‌. அவர்களுக்குப்‌ 
பின்னால்‌ படகின்‌ இரு பெருமுரசங்கள்‌ தோற்பரப்பு 


காற்றில்‌ மெல்ல விம்ம காத்திருந்தன. நான்கு நிரைகளாக 
கொம்பேந்தியவர்களும்‌ சங்குஊதுபவர்களும்‌ 
மணிமுழக்குபவர்களும்‌ கின்னரிஇசைப்பவர்களும்‌ 
நின்றிருந்தனர்‌. மறு எல்லையில்‌ பொன்னிறப்பட்டில்‌ 
முடி சூடிய துதியானை பொறிக்கப்பட்ட மகதத்தின்கொடி 
கம்பத்தின்‌ கீழே சரடில்‌ சுருட்டிக்‌ கட்டப்பட்டிருந்தது. 
இரவுக்குரிய வெண்ணிறக்கொடியை பாய்மரங்கள்‌ 
சூழ்ந்த கொடிக்கம்பத்தின்‌ உச்சியில்‌ இருந்து 
இறக்குவதற்காக இருவர்‌ காத்து நின்றனர்‌. வானொளி 
காற்றிலிறங்கி யமுனையின்‌ 21 பளபளக்கத்‌ 
தொடங்கியிருப்பதை கர்ணன்‌ கண்டான்‌. வானம்‌ 
மகரசுறாமீனின்‌ உடலென கருமையோ ஒளியோ என 
விரிந்திருந்தது. யமுனையின்‌ இரு கரைகளில்‌ இருந்தும்‌ 
வெண்பறவைகள்‌ பூசெய்கையில்‌ அள்ளி வீசப்படும்‌ 
முல்லைமலர்கள்‌ போல சிறியகூட்டங்களாக எழுந்து 
நீர்ப்பரப்பின்மேல்‌ பறந்திறங்கின. படகின்‌ 

வடங்கள் மேலும்‌ புடைத்த பாய்களின்‌ விளிம்பிலும்‌ 
வந்தமர்ந்து வாலும்‌ சிறகும்‌ காற்றுக்கு விரித்தும்‌ 
பிசிறியும்‌ நிகர்நிலை செய்து கழுத்தை நீட்டி 
அலகுபிளந்து கூச்சலிட்டன. எண்ணிய ஏதோ ஒன்று 
குரல்‌ எழுப்பியபடி எழ அவை சேர்ந்து பறந்து வானில்‌ 
சுழன்று மீண்டும்‌ வந்தமைந்தன. 


பொன்னிறச்‌ சருகுகள்‌ போன்ற சிறுபறவைகள்‌ படகு 
விளிம்பில்‌ அமர்ந்து சிறகடித்து எழுந்து நீர்ப்பரப்பின்‌ 
மேல்‌ தாவி சிற்றுயிர்களைப்‌ பிடித்து மீண்டும்‌ திரும்பி 
வந்தமர்ந்து படகைச்‌ சூழ்ந்தன. விடிவெள்ளி ஒளியிழந்து 
வான்பரப்பில்‌ ஒரு சிவந்த வடுபோல மாறிவிட்டிருந்தது. 
தொலைகிழக்கில்‌ நூறு வெண்பட்டுத்‌ திரைசீலைகளால்‌ 
மூடப்பட்ட செவ்விளக்குபோல்‌ சூரியனின்‌ ஒளிக்கசிவு 
தெரிந்தது. கூடியிருந்த அனைவரும்‌ கிழக்கை 
நோக்கியபடி காத்திருந்தனர்‌. முகில்கள்‌ விளிம்புகள்‌ 
மெல்லத்‌ துலங்க வானிலிருந்து புடைத்து எழுந்து 
வந்தன. அவற்றின்‌ குடைவுகளும்‌ துருவல்களும்‌ 
ஒளிகொண்டன. உள்ளிருந்து ஊறிய செம்மை அவற்றை 
மேலும்‌ மேலும்‌ துலங்க வைத்தது. 


யமுனையின்‌ அலைவளைவுகள்‌ கரிக்குருவி இறகின்‌ 
உட்புறமென கரியமெருகு கொண்டன. படகின்‌ 
பலகைப்பரப்புகளில்‌ அலையொளிவரிகள்‌ நெளிந்தன. 
எடைமிக்க எதையோ எடுத்துச்செல்வதுபோல வலசைப்‌ 
பறவைகள்‌ சிறகு ஈவி வானை கடந்துசென்றன. 
செவ்வொளி மேலும்‌ மேலும்‌ பெருகிவர அதுவரை 
இல்லாதிருந்த முகில்பிசிறுகள்கூட வானில்‌ 


உருக்கொண்டன. தாடி சூழ்ந்த மூதாதையர்‌ முகங்கள்‌. 
செம்பிடரி சிலிர்த்த சிம்மங்கள்‌. பொன்னிற உடல்‌ 
குறுக்கிய வேங்கைகள்‌. அசையாது நின்ற பருந்துகள்‌. 
சாமரங்கள்‌. சிந்திய செம்பஞ்சு. விரல்தொட்டு நீட்டிய 
குங்குமம்‌. மஞ்சள்‌ வழிந்தோடிய ஓடைகள்‌. 


ஒவ்வொரு பறவையும்‌ சூரியன்‌ எழுவதற்காக 
காத்திருக்கிறது என்று கர்ணன்‌ எண்ணினான்‌. எழுந்தும்‌ 
அமைந்தும்‌ அவை இரைதேடுகையிலும்‌ கரையிலிருந்து 
நீருக்கு மீண்டும்‌ என சிறகடித்துச்‌ சூழ்கையிலும்‌ 
அவற்றில்‌ ஒன்று சூரியனை நோக்கிக்‌ கொண்டிருந்தது. 
மிகத்தொலைவில்‌ வெற்றிக்களிப்பில்‌ மேலே தாக்கப்பட்ட 
குருதிபடிந்த உடைவாளின்‌ வளைவு என சூரியனின்‌ 

ளிம்புவட்டம்‌ தெரிந்ததும்‌ அத்தனை 
பறவைக்கூட்டங்களும்‌ ஒருசேர வாழ்த்தொலி எழுப்பின. 
அவர்களைச்‌ சூழ்ந்து பறவைகளின்‌ பேரொலி 
நிறைந்தது. 


அதை ஏற்று மறுமுழக்கம்‌ எழுப்புவதுபோல மகதத்தின்‌ 
இருபெரும்‌ முரசுகள்‌ முழங்கத்‌ தொடங்கின. முரசுகளுக்கு 
நடுவே நின்ற கோல்காரன்‌ வெள்ளிக்கோலை உயர்த்தி 
மும்முறை சுழற்றி இறக்க அத்தனை இசைக்கருவிகளும்‌ 
ஒலிகொண்டு ஒன்றையொன்று நிரப்பி ஒற்றைப்‌ 
பேரிசையாக எழுந்து “ஒளிப்பெருக்கே! 
பொன்றாப்பெருஞ்சுடரே!” என்று கூவின. 


அங்கிருந்த அனைவரின்‌ விழிகளும்‌ தன்னை நோக்கி 
வியந்து நிற்பதை கர்ணன்‌ கண்டான்‌. ஒவ்வொருவர்‌ 
விழிகளாக தொட்டுத்‌ தொட்டுச்‌ சென்று ஜராசந்தனை 
நோக்கியபின்‌ மீண்டும்‌ விலகி விழிகளை நோக்கினான்‌. 
அவர்கள்‌ பார்ப்பது எதை? விழிமயக்கு அன்றி 
உண்மையிலேயே அவன்‌ நெஞ்சில்‌ சூடும்‌ கவசமென்று 
ஒன்று உள்ளதா என்ன? இசை எழுந்து, கிளை விரித்து, 
மலர்ந்து, வண்ணம்‌ பொலிந்து நின்றது. ஒவ்வொரு 
ஒலிச்சரடும்‌ பின்ன, ஒவ்வொரு வண்ணமும்‌ 
ஒன்றையொன்று முற்றிலும்‌ நிரப்ப, ஒலியின்மை 
என்றாகி ஓய்ந்து எஞ்சிய இறுதிச்‌ சொட்டும்‌ முடிந்தபின்‌ 
ஒளியன்றி பிறிதெதுவும்‌ உள்ளும்‌ புறமும்‌ எஞ்சவில்லை. 
[image] 

வெள்ளிக்கோல்‌ தாழ்த்தி கோல்காரன்‌ பின்னகர்ந்ததும்‌ 
மகதத்தின்‌ வீரர்கள்‌ அனைவரும்‌ ஒற்றைப்பெருங்குரலில்‌ 
“வெய்யோன்‌ வாழ்க! அவன்‌ மணிக்குண்டலங்கள்‌ 
வாழ்க! அவன்‌ நெஞ்சணிந்த பொற்கவசம்‌ வாழ்க!” என்று 


கூவினார்கள்‌. ஜராசந்தன்‌ கண்ணீர்‌ வழிந்த 
கன்னங்களுடன்‌ கைகளும்‌ இதழ்களும்‌ துடிக்க 
கர்ணனின்‌ இருகைகளையும்‌ பற்றிக்கொண்டான்‌. 


வெய்யோன்‌ - 53 


பகுதி ஏழு - நச்சாடல்‌ 2 


மகதத்தின்‌ பெருங்கலத்தின்‌ அகல்முகப்பில்‌ இழுபட்டு 
அதிர்ந்து கொண்டிருந்த பாய்வடங்களைப்‌ பற்றியபடி 
நின்று கரை மரப்பெருக்கை நோக்கிக்‌ கொண்டிருந்தான்‌ 
கர்ணன்‌. அவன்‌ ஆடை பறந்தெழுந்து வடமொன்றில்‌ 
சுற்றிக்‌ கொண்டு துடித்தது. அதை மெல்ல எடுத்து திரும்ப 
அவன்‌ தோள்மேல்‌ வைத்த முதிய குகன்‌ தீர்க்கன்‌ “மேலும்‌ 
மேலும்‌ என மக்கள்‌ பெருகிச்‌ 
சென்றுகொண்டிருக்கிறார்கள்‌ அரசே. யமுனைக்கரை 
பாதைகள்‌ அனைத்தும்‌ தேங்கி 
நின்றுகொண்டிருக்கின்றன” என்றார்‌. விழிவிலக்காது 
கர்ணன்‌ ஆமென தலையசைத்தான்‌. 


யமுனை சற்று வளைய அதன்‌ மறுபக்க கரையில்‌ 
எறும்புநிரைபோல்‌ செறிந்த மக்களை காணமுடிந்தது. 
அவர்களின்‌ கூட்டுப்பேரோசை தேனிக்களின்‌ 
ரீங்காரமென கேட்டது. தீர்க்கன்‌ “இந்திரகீலம்‌ 
நெருங்குகிறது” என்றார்‌. கர்ணன்‌ விழிதிருப்பி அவரை 
நோக்க “அது ஒரு சிறியகுன்று. அதன்மேல்‌ கிழக்கு 
நோக்கி நின்றிருக்கும்‌ இந்திரனின்‌ பெருஞ்சிலை 
அமைந்திருக்கிறது” என்றார்‌. அவர்‌ சுட்டிக்காட்டிய 
திசையில்‌ மரக்கூட்டங்களுக்கு மேல்‌ பறவைகள்‌ எழுந்து 
கலைந்து சுழன்றுகொண்டிருந்தன. அங்கு மனிதத்திரள்‌ 
நிறைந்திருப்பதை உணரமுடிந்தது. 
மரக்கூட்டங்களுக்குமேல்‌ பரவிய காலைச்‌ 
செவ்வொளியில்‌ ஒவ்வொரு பறவையும்‌ ஒருகணம்‌ 
அனலென பற்றியெரிந்து சிறகுத்‌ தழலசைத்து மீண்டும்‌ 
பறவை என்றாகியது. 


பச்சை விளிம்புக்கு மேல்‌ சிவந்த கல்லால்‌ ஆன நீட்சி 
ஒன்று எழக்கண்டான்‌. “அதுதான்‌” என்றார்‌ முதிய குகன்‌. 
“இந்திரனின்‌ மின்னற்படை. மறுகையில்‌ அமுதகலசம்‌ 
உள்ளது. ஒருகால்‌ முன்னால்‌ வைத்து நின்றிருக்க கீழே 
ஐராவதம்‌ செதுக்கப்பட்டுள்ளது.” இடக்கையால்‌ 
மீசையை நீவி அதன்‌ நுனி முறுக்கை சுட்டு விரலால்‌ 
சுழற்றி த விழிதூக்கி நோக்கிக்கொண்டிருந்தான்‌ 
கர்ணன்‌. கல்லில்‌ நிலைத்த கணம்‌. வடிவில்‌ சிக்கிய ஒளி. 
இரு விரல்களால்‌ மின்படையை தாமரை மலரென 
ஏந்தியிருந்தான்‌ விண்ணவர்க்கரசன்‌. இந்திரனின்‌ 


தழலணிமணிமுடி எழுந்ததும்‌ படகில்‌ இருந்த அத்தனை 
குகர்களும்‌ அதை நோக்கி உரத்த குரலில்‌ 
“விண்ணவர்கோன்‌ வாழ்க! முகிலரசு வாழ்க!” என்று 
கூச்சலிட்டனர்‌. 


சிலர்‌ வடங்களில்‌ தொற்றி மேலேறி பாய்களைப்பற்றி 
அமர்ந்து சில்லையிலாடும்‌ பறவையென காற்றில்‌ 
ஊசலாடியபடி நோக்கினர்‌. மேலும்‌ உச்சிக்குச்‌ சென்ற 
ஒருவன்‌ “அங்கு எறும்புகள்‌ போல்‌ மக்கள்‌ 
செறிந்திருக்கிறார்கள்‌. சிலையில்‌ பீடமே விழிகளுக்கு 
தென்படவில்லை” என்றான்‌. இந்திரனின்‌ விழித்த 
மலர்விழிகள்‌. அருட்சொல்‌ நிலைத்த உதடுகள்‌. 
சரப்பொளி அணிந்த விரிமார்பும்‌ தோள்களும்‌ எழுந்தன. 
தீர்க்கன்‌ “சற்று வடத்தில்‌ தொற்றி ஏறினால்‌ மட்டுமே 
வலக்கையில்‌ இருக்கும்‌ அமுதகலசத்தை பார்க்க முடியும்‌ 
அரசே” என்றார்‌. 


கர்ணன்‌ இல்லை என்பது போல்‌ கையை அசைத்தான்‌. 
உள்ளிருந்து படிகளில்‌ விரைந்தேறி வந்த ஜராசந்தன்‌ 
“இந்திரகீலம்‌ தெரியுமென்றார்களே?” என்றான்‌. 
“தெரிகிறது” என்றான்‌ கர்ணன்‌. “எங்கே?” என்று கேட்ட 
மறுகணமே பார்த்து “ஆ... எவ்வளவு பெரிய சிலை!” 
என்றான்‌ ஜராசந்தன்‌. பரபரப்புடன்‌ சென்று 
இருவடங்களைப்பற்றி கொடிமேல்‌ வெட்டுக்கிளி 
ஏறுவதுபோல்‌ எழுந்து பாய்‌ இழுபட தளர்ந்து இழுபட்ட 
கயிறுகளில்‌ வலைச்சிலந்தி என அசைந்தபடி நின்று 
“மாபெரும்‌ சிலை! வஜ்ரம்‌. அமுதகலசம்‌. அருள்விழிகள்‌!” 
என்றான்‌. குனிந்து “அங்கரே, பாய்வடத்தில்‌ ஏறும்‌ பயிற்சி 
தங்களுக்கில்லையா? வருக!” என்றான்‌. கர்ணன்‌ 
புன்னகையுடன்‌ விரும்பவில்லை என்று 
தலையசைத்தான்‌. 


“பெருஞ்சிலை! ஆனால்‌ அதன்‌ புன்னகை எனக்கே 
ஆனதென அணுகிவருகிறது” என்றான்‌ ஜராசந்தன்‌. 
அனைத்து பாய்களும்‌ புடைத்து காற்றின்‌ 
திசைகளுக்கேற்ப திசைமாறி படகை நீருக்குள்‌ சற்றே 
சாய்த்து அலைச்சிறகொன்று சீறி எழ விரையச்‌ செய்தன. 
உச்சிக்கொடி துடிதுடிக்கும்‌ ஓசையை கேட்க முடிந்தது. 
சிலை மெல்ல திரும்ப மகரக்குழையணிந்த நீண்ட 
காதுகளும்‌, பின்பக்கக்‌ குழல்கற்றையலைகளும்‌ 
தெரிந்தன. “அங்கே கிழக்கே இருந்து 
இந்திரப்பிரஸ்தத்துக்குள்‌ நுழையும்‌ சாலை உள்ளது. அது 
வண்டிகளாலும்‌ அத்திரிகளாலும்‌ புரவிகளாலும்‌ 
முற்றிலும்‌ நிறைந்து தேங்கியிருக்கிறது” என்றான்‌ 
ஜராசந்தன்‌. 


தீர்க்கன்‌ மேலே நோக்கி “இந்திரனுக்கு பூசைகள்‌ முடிந்து 
அங்குள நாகர்குல மூத்தோருக்கு காணிக்கை அளித்த 
பின்னரே நகர்‌ நுழையவேண்டுமென்பது மரபு” என்றார்‌. 
“ஆம்‌, அங்கு முகில்‌ என வேள்விப்புகை எழுந்து 
கொண்டிருக்கிறது” என்றான்‌ ஜராசந்தன்‌. படகு 
சிலையைக்‌ கடந்து போக இந்திரனுக்கு அப்பால்‌ அதிரும்‌ 
இளநீல வட்டத்துக்குச்‌ சுற்றும்‌ நெருப்பலைகள்‌ கொதிக்க 
விண்முகில்கள்‌ எரிந்து கொண்டிருக்க கதிரவன்‌ 
தெரிந்தான்‌. கர்ணன்‌ திரும்பி ஒளியோனையும்‌ 
இந்திரனையும்‌ ஒற்றைச்சித்திரமென நோக்கிக்‌ 
கொண்டிருந்தான்‌. மெல்ல சிலை ஒரு நிழல்வடிவாயிற்று. 
சிறுத்து உதிர்வதுபோல்‌ கீழிறங்கி சூரிய வட்டத்திற்கு 
அடியில்‌ எங்கோ மறைந்தது. 


பாய்வடத்தைப்‌ பற்றி படகில்‌ இறங்கிய ஜராசந்தன்‌ 
“எத்தனை பெரிய சிலை!” என்றான்‌. கர்ணன்‌ மீசையை 
நீவியபடி “பாரதவர்ஷத்தின்‌ மாபெரும்‌ அரசொன்றின்‌ 
தலைவர்‌ நீங்கள்‌. சிலை நோக்க வடம்‌ பற்றி ஏறும்‌ 
சிறுவனல்ல” என்றான்‌. “யார்‌ சொன்னார்கள்‌? அங்கரே, 
கங்கையில்‌ செல்லும்‌ கலங்களை நோக்கி மரங்கள்‌ மீது 
ஏறியமர்ந்து கூச்சலிடும்‌ மலைச்சிறுவன்‌ நான்‌. நீங்கள்‌ 
அறியமாட்டீர்கள்‌, என்‌ அன்னை ஜரையின்‌ 
காட்டிலிருந்து நான்‌ இன்னும்‌ நகர்‌ புகவே இல்லை” 
என்றான்‌. 


“காட்டில்‌ பயின்றதா இக்கொடி பற்றி ஏறும்‌ கலை?” 
என்றான்‌ கர்ணன்‌. “ஆம்‌. எப்படி அறிந்தீர்‌?” என்று தன்‌ 
தொடையை தட்டி ஜராசந்தன்‌ நகைத்தான்‌. “என்‌ உடலின்‌ 
எடையைக்‌ காண்பவர்கள்‌ இத்தனை விரைவாக நான்‌ 
வடங்களில்‌ ஏறமுடியும்‌ என்று எண்ணமாட்டார்கள்‌. 
என்னை காட்டில்‌ மஞ்சள தேள்‌ என்பார்கள்‌. என்‌ கைகள்‌ 
கொடுக்குகளைப்போல. ஒற்றைக்கையாலும்‌ பற்றி 
என்னால்‌ ஏற முடியும்‌.” தழைந்திருந்த வடமொன்றில்‌ 
மெல்ல சாய்ந்தபடி “தீர்க்கரே, இன்னும்‌ எத்தனை நேரம்‌ 
ஆகும்‌ நாம்‌ இந்திரப்பிரஸ்தத்தை அணுக?” என்றான்‌ 
கர்ணன்‌. “அதோ, தொலைவில்‌ இந்திரப்பிரஸ்தத்தின்‌ 
பெருங்குன்றின்‌ மேல்‌ எழுந்த மலராலயம்‌ தெரிகிறது” 
என்றார்‌ தீர்க்கர்‌. 

“எங்கே? எங்கே?” என்று எழுந்த ஜராசந்தன்‌ பார்த்தான்‌. 
கண்கூச “வெயில்‌ அடர்ந்திருக்கிறது” என்று கண்களை 
மூடிக்கொண்டான்‌. சாய்வெயில்‌ 
ஒளிரும்பட்டுத்திரையென அனைத்தையும்‌ 
மூடியிருந்தது. கைகளில்‌ வழிந்த நீரை மேலாடையால்‌ 
துடைத்தபடி திரும்பி “ஒளியே காட்சியை மறைப்பது 


விந்தை அல்லவா?” என்றான்‌. கர்ணன்‌ “மறைப்பது ஒளி 
அல்ல. அவ்வொளியில்‌ சுடர்விடும்‌ பொருளற்ற தூசுகளே 
திரையாகின்றன” என்றான்‌. 


“நாம்‌ ஏதாவது மெய்ப்பொருள்‌ நுணுகி பேசிக்‌ 
கொண்டிருக்கிறோமா என்ன?” என்று கேட்ட ஜராசந்தன்‌ 
உரக்க நகைத்து “அரசவைக்கு வந்தபின்‌ இதை 
கற்றுக்கொண்டேன்‌. என்‌ அந்தண அமைச்சர்கள்‌ 
அனைவருக்கும்‌ இவ்வழக்கமுண்டு. காணும்‌ எதையும்‌ 
ஒரு சிந்தனையின்‌ பகுதியாக மாற்றுவார்கள்‌. ஒரு 
கருத்தாக மாற்றுவார்கள்‌. அது எளிய ஆடல்‌ என்று 
கற்றுக்கொள்வது வரை அவை என்பதே எனக்கு 
அச்சமூட்டும்‌ போர்க்களமாக தெரிந்தது” என்றான்‌. 
கர்ணன்‌ “அந்த உளப்பழக்கத்திலிருந்து அரசர்கள்‌ 
எவரும்‌ விடுபடமுடியாது” என்றான்‌. 


“எங்கே தெரிகிறது?” என்று மீண்டும்‌ ஜராசந்தன்‌ கண்மேல்‌ 
கைகளை வைத்து கூர்ந்து பார்த்தான்‌. “தெரிகிறது” 
என்றான்‌ கர்ணன்‌. “ஒரு கல்மலர்‌.” இளைய குகன்‌ பரன்‌ 
“சிவந்த கற்களால்‌ ஆனது” என்றான்‌. தொலைவில்‌ சிறிய 
குமிழ்போல்‌ தெரிந்த ஆலயம்‌ படகின்‌ அசைவிற்கேற்ப 
வானத்தில்‌ ஊசலாடியது. ஜராசந்தன்‌ “ஆம்‌, 
கண்டுகொண்டேன்‌!” என்றான்‌. “இத்தனை 
தொலைவிற்கு தெரிகிறது என்றால்‌ அது மாபெரும்‌ 
வடிவம்கொண்டது.” தீர்க்கன்‌ “அரசே, அது பன்னிரண்டு 
அடுக்குகள்‌ கொண்ட மலர்வடிவ கட்டடம்‌. அதன்‌ 
ஒவ்வொரு அடுக்குக்கும்‌ சுற்றுப்பிராகாரங்கள்‌ உள்ளன. 
நடுவே இந்திரனின்‌ கருவறையைச்‌ சுற்றிலும்‌ எட்டு 
வசுக்களின்‌ ஆலயங்கள்‌. பதினொரு ருத்ரர்கள்‌, 
நூற்றியெட்டு ஆதித்யர்கள்‌, ஆயிரத்தெட்டு தைத்யர்கள்‌, 
பத்தாயிரத்தெட்டு தானவர்கள்‌ அங்கே கோவில்‌ 
கொண்டிருக்கிறார்கள்‌” என்றார்‌. 


ஜராசந்தன்‌ “பத்தாயிரத்தெட்டு தானவர்களா? 
அவர்களுக்கு ஒவ்வொரு நாளும்‌ மலர்வைத்து பூசை 
செய்யவே பெரும்படை தேவையாகுமே?” என்றான்‌. 
திரும்பி “விண்ணை இப்படி தெய்வங்களால்‌ 
நிறைத்துவிட்டுச்சென்ற மூதாதையரை எண்ணினால்‌ 
சில தருணங்களில்‌ சினம்‌ எழுகிறது. ஆனால்‌ ஒன்றும்‌ 
செய்வதற்கில்லாத தருணங்களில்‌ அது சரியே என்று 
தோன்றுகிறது. வேறெப்படி இங்கே சலிப்பில்லாமல்‌ 
வாழ்வது?” என்றான்‌. கர்ணன்‌ “ஆம்‌, ஒவ்வொரு 
பகடைக்குமொரு தெய்வம்‌ உண்டு. ஒவ்வொரு 
பகடைக்களத்திற்கும்‌ வெவ்வேறு தெய்வங்கள்‌” 
என்றான்‌. 


“மண்ணில்‌ இருந்து உதிர்ந்துபோன சருகுகளால்‌ 
நிறைந்தது வானம்‌ என்று ஒரு சூதன்‌ என்‌ அவையில்‌ 
பாடினான்‌” என்றான்‌ ஜராசந்தன்‌. “தென்னிலத்துப்‌ 
பாவாணன்‌. இளிவரல்பாடல்‌ மட்டுமே பாடுபவன்‌” 
என்றான்‌. கர்ணன்‌ “அப்படியென்றால்‌ உண்மையை 
மட்டுமே பாடுபவன்‌” என்றான்‌. ஜராசந்தன்‌ உரக்க 
நகைத்து “ஆம்‌, உண்மை” என்றான்‌. “என்‌ 
தோள்களைப்பார்த்து அவன்‌ என்ன சொன்னான்‌ 
தெரியுமா?” என்றான்‌. “என்ன?” என்றான்‌ கர்ணன்‌. 
விழிகள்‌ மட்டுமே புன்னகைக்க “ஓவ்வொரு நாளும்‌ 
எடைதாசக்கி நான்‌ செய்யும்‌ பயிற்சியில்‌ எடையை 
ஏற்றுகிறேன்‌, இறக்குவதில்லை. என்மேல்‌ பெரும்பாறை 
ஏறி அமர்ந்திருக்கிறது” என்றான்‌. 


கர்ணன்‌ சிரித்தான்‌. ஜராசந்தன்‌ மீண்டும்‌ ஆலயத்தை 
நோக்கி “எத்தகைய மாபெரும்‌ ஆலயம்‌ அங்கரே! இன்று 
பிறிதொன்றும்‌ செய்வதற்கில்லை. மாலை 
அவ்வாலயத்தை முற்றிலும்‌ சுற்றிவந்து ஒவ்வொரு 
சிற்பத்தையும்‌ பார்த்து மகிழ்வதொன்றே வேலை” 
என்றான்‌. கர்ணன்‌ “நான்‌ இந்திரப்பிரஸ்தத்தின்‌ அரசரின்‌ 
அழைப்புக்காக வரவில்லை. அஸ்தினபுரி அரசரின்‌ 
துணைவனாகவே வந்தேன்‌” என்றான்‌. 


ஜராசந்தன்‌ விழிகள்‌ சற்று மாறுபட “தங்களுக்கு 
அழையப்பில்லையா?” என்றான்‌. “முறைமையழைப்பு 
உண்டு. அது அங்கநாட்டுக்கு சென்றிருக்கிறது” என்றான்‌ 
கர்ணன்‌. ஏதோ சொல்ல வாயெடுத்தபின்‌ அதைக்‌ கடந்து 
தன்‌ மெல்லிய மீசை மயிரை கைகளால்‌ பற்றி 
முறுக்கியபடி ஜராசந்தன்‌ “தங்களைப்‌ பார்த்தபின்‌ நான்‌ 
விழையும்‌ முதன்மைப்‌ பொருள்‌ ஒன்றே அங்கரே. 
தாங்கள்‌ கொண்டிருப்பதுபோல்‌ கரிய ஒளிமிக்க 
கூர்மீசை. இப்பிறவியில்‌ எனக்கு அப்படி ஒன்று 
அமையப்போவதில்லை என்றும்‌ அறிவேன்‌” என்றான்‌. 


கர்ணன்‌ அவன்‌ முகத்தைப்‌ பார்த்து “ஆம்‌, நீங்கள்‌ 
பீதர்களைப்‌ போல செம்மஞ்சள்‌ நிற உருவம்‌ 
கொண்டவர்‌. மெழுகுச்சிலைபோன்ற முகம்‌” என்றான்‌. 
“என்‌ அன்னையின்‌ காட்டிலென்றால்‌ மான்வால்‌ 
முடியால்‌ ஒரு மீசை செய்து சூடிக்கொள்ளத்‌ 
தயங்கமாட்டேன்‌” என்றான்‌ ஜராசந்தன்‌. “இங்கே 
அரசர்கள்‌ அமைச்சர்கள்‌ சொல்லும்‌ 
மாறுதோற்றங்களையே அணியவேண்டும்‌...” 


இந்திரப்பிரஸ்தத்தின்‌ நகரெல்லை தொடங்குவதைக்‌ 
காட்டும்‌ காவல்‌ கோபுரம்‌ மரங்களுக்கு அப்பால்‌ 


சுட்டுவிரல்‌ என எழுந்து வந்தது. பதினெட்டு அடுக்குகள்‌ 
கொண்ட அதன்‌ உச்சியில்‌ தேன்மெழுகு பூசப்பட்ட 
குவைக்கூரை கவிந்திருந்தது. முதல்மாடத்தில்‌ நான்கு 
பெருமுரசுகள்‌ காலை இளவெயிலில்‌ மின்னும்‌ செந்நிறத்‌ 
தோல்வட்டங்களுடன்‌ காளான்கள்‌ போல்‌ பூத்திருந்தன. 
அருகே வெண்ணுடையும்‌ பொன்னிறத்தலைப்பாகையும்‌ 
அணிந்த கோல்காரர்கள்‌ காத்திருந்தனர்‌. கீழே 
குட்டியானையின்‌ துதிக்கை போன்ற கொம்புகளை 
ஏந்தியபடி கொம்பூதிகள்‌ நின்றிருக்க அதன்‌ 
டா. உப்பரிகை கைப்பிடிகளைப்பற்றியபடி 

ல்லேந்திய வீரர்கள்‌ ஆற்றில்‌ பெருகிச்‌ 
சென்றுகொண்டிருந்த கலங்களை 
நோக்கிக்கொண்டிருந்தனர்‌. 


மரக்கூட்டங்களுக்கிடையே சிற்றிடைவெளிகளில்‌ 
ஒழுக்குமுறியாது பெருகிச்‌ செல்லும்‌ மக்கள்‌ 
வெள்ளத்தின்‌ வண்ணங்கள்‌ தெரிந்தன. யமுனையின்‌ 
மறுபக்கக்‌ கரையில்‌ செவ்வெறும்பும்‌ கட்டெறும்பும்‌ 
கலந்துசெல்லும்‌ நிரைபோல மக்கள்‌ சென்றனர்‌. 
அவர்களின்‌ ஓசை தேனிக்கூட்டின்‌ ரீங்காரமென 
கேட்டுக்கொண்டிருந்தது. கர்ணன்‌ குகர்களிடம்‌ “நகர்‌ 
வந்துவிட்டதா?” என்றான்‌. “ஆம்‌, அணுகிவிட்டோம்‌. 
இங்கிருந்து ஒருநாழிகை தொலைவில்‌ உள்ளது 
இந்திரப்பிரஸ்தத்தின்‌ பெரும்படித்துறை. ஆனால்‌ 
இங்கிருந்து அதுவரைக்கும்‌ படகுகள்‌ ஒன்றுடன்‌ ஒன்று 
முட்டிச்செறிந்து நின்றுள்ளன” என்றனர்‌. 


“பன்னிரு படித்துறைகள்‌ உள்ளன என்று கேட்டேனே?” 
என்றான்‌ கர்ணன்‌. “ஆம்‌, அங்கு வரும்‌ எந்தப்படகும்‌ ஒரு 
நாழிகைக்கு மேல்‌ ஆற்றில்‌ நிற்கலாகாது என்பது 
அவர்களின்‌ நோக்கம்‌. ஆனால்‌ இன்று பாரதவர்ஷமே 
படகுகளில்‌ திரண்டு வருகையில்‌ பன்னிரண்டு 
படித்துறைகளும்‌ என்ன செய்ய இயலும்‌?” என்றார்‌ 
அமைச்சர்‌ சுதேவர்‌. இளைய குகன்‌ காமன்‌ உள 
எழுச்சியுடன்‌ உரக்க “ஆயிரம்‌ துலாக்கோல்களும்‌ 
அவற்றை இழுக்கும்‌ இரண்டாயிரம்‌ யானைகளும்‌ 
அங்குள்ளன என்கிறார்கள்‌” என்றான்‌. “அவை இறக்கும்‌ 
பொதிகளை சுமந்துசெல்ல ஏழு வண்டிப்பாதைகள்‌ 
உள்ளன. இத்தருணத்தில்‌ பல்லாயிரம்‌ எருதுகள்‌ அங்கு 
வண்டிகளை இழுத்துக்‌ கொண்டிருக்கும்‌.” 


ஜராசந்தன்‌ வடத்தின்‌ மேல்‌ நின்று ஆடியபடி 
“விழிதொடும்‌ தொலைவுக்கு படகுகள்‌ பாய்சுருக்கி 
நின்றிருக்கின்றன. இன்று உச்சிப்பொழுது தாண்டாமல்‌ 
நாம்‌ படித்துறையை அணுக முடியாது என்று 


தோன்றுகிறது” என்றான்‌. “இல்லை அரசே, அங்கு மிக 
விரைவிலேயே பொதிகளை இறக்கும்‌ முறைகள்‌ 
உள்ளன?” என்றார்‌ அமைச்சர்‌ சுதேவர்‌. 


கர்ணன்‌ அந்த மாளிகையை நோக்கியபடி இருந்தான்‌. 
படகு அணைய அணைய அது மேலும்‌ விண்சரிவில்‌ 
துலக்கம்‌ கொண்டது. அதன்‌ செந்நிற இதழ்கள்‌ 
தெரிந்தன. “எவருக்காக அவ்வடிவில்‌ 
கட்டியிருக்கிறார்கள்‌? அதை மலரென்று 
பார்க்கவேண்டுமென்றால்‌ விண்ணிலிருந்து 
தேவர்களைப்போல்‌ இறங்கவேண்டும்‌” என்றான்‌ 
ஜராசந்தன்‌. “அது இந்திரன்‌ பார்ப்பதற்காக கட்டப்பட்டது 
என்கிறார்கள்‌ அரசே” என்றான்‌ இளைய குகன்‌. கர்ணன்‌ 
“அந்நகரே பிறிதொரு மலர்‌ போலிருக்கிறது. அதன்‌ 
நடுவே சிறிய புல்லிவட்டமென அவ்வாலயம்‌” என்றான்‌. 


சுதேவர்‌ “துவாரகையைப்போல இதுவும்‌ புரிவடிவப்‌ 
பெருநகரம்‌. அனைத்துச்‌ சாலைகளும்‌ சுழன்று 
மையத்தில்‌ அமைந்த இந்திரன்‌ வ்கி 
செல்கின்றன. இறுதிச்‌ சுற்றில்‌ இருக்கின்றன 
அரண்மனைத்தொகுதிகள்‌” என்றார்‌. “நாங்கள்‌ 
எட்டுமுறை அங்கு பொதிகள்‌ இறக்கச்‌ சென்றுள்ளோம்‌. 
இந்நகர்‌ கட்டத்தொடங்கும்போதே நான்‌ ஒருமுறை 
வந்துள்ளேன்‌” என்றான்‌ கலத்தலைவன்‌. கர்ணன்‌ 
நீள்மூச்சுடன்‌ “படகை நிறுத்தவேண்டியதுதான்‌” 
என்றான்‌. “ஆம்‌” என்றான்‌ ஜராசந்தன்‌. 


குகர்கள்‌ பெருங்கூச்சல்களுடன்‌ கயிறுகளில்‌ தொற்றிச்‌ 
சென்று வடங்களின்‌ முடிச்சுகளை அவிழ்க்க பெரிய 
சகடங்கள்‌ பிளிறல்‌ ஒலியுடன்‌ சுழன்று நங்கூரங்களை 
நீரில்‌ இறக்கின. கயிறுகள்‌ தொய்ந்து பாய்கள்‌ அணையும்‌ 
தழல்கள்போல சுருங்கி கீழிறங்கின. அவற்றை 
மூங்கில்களின்‌ உதவியால்‌ அலையலையாக சுருட்டி 
வைக்கத்தொடங்கினர்‌ குகர்கள்‌. படகு முற்றிலும்‌ 
விசையழிந்து நீரலைகளில்‌ ஏறியும்‌ இறங்கியும்‌ ததும்பி 
நின்றது. 


கர்ணன்‌ “நான்‌ என்‌ படகில்‌ கிளம்புகிறேன்‌ அரசே” 
என்றான்‌. “எங்கு?” என்றான்‌ ஜராசந்தன்‌. 
“அஸ்தினபுரியின்‌ படகும்‌ கரையணைந்திருக்காது என்று 
நினைக்கிறேன்‌. நான்‌ அரசரை சென்றடைந்துவிட 
முடியும்‌.” ஜராசந்தன்‌ “ஆம்‌, ஆனால்‌ நீங்கள்‌ மட்டும்‌ ஏன்‌ 
செல்ல வேண்டும்‌? நானும்‌ வருகிறேன்‌” என்றான்‌. 
திகைப்புடன்‌ “தாங்களா?” என்றான்‌ கர்ணன்‌. “ஆம்‌, 
அதிலென்ன?” என்று ஜராசந்தன்‌ சொன்னான்‌. 


“மகதத்தின்‌ அரசனாக அல்ல. தங்கள்‌ அன்பனாக. 
தாங்கள்‌ அளிக்கப்போகும்‌ நண்பனை சந்திப்பதாக 
வருகிறேன்‌.” 


கர்ணன்‌ “ஆனால்‌ முறைமை என ஒன்றுள்ளது” 
என்றான்‌. ஜராசந்தன்‌ “மகதமன்னனின்‌ முறைமைகளை 
காட்டுச்சிறுவனாகிய ஜராசந்தன்‌ அறிவதில்லை” 
என்றபடி “விரைவுப்படகை இறக்குக!” என்றான்‌. “என்‌ 
படகு கீழே நிற்கிறது” என்றான்‌ கர்ணன்‌. “அதில்‌ 
ஒழுக்கை எதிர்த்து அத்தனை தொலைவுக்கு துடுப்பிட 
வேண்டுமல்லவா? இது பீதர்நாட்டுப்‌ படகு. நீரைத்‌ 
தொடாமலேயே பறக்கும்‌ பட்டாம்‌ பூச்சி இது. பாருங்கள்‌” 
என்றபடி ஜராசந்தன்‌ கயிறுகளின்‌ வழியாக 
தாவிச்சென்றான்‌. 


மூன்று குகர்கள்‌ முடிச்சுகளை அவிழ்க்க அவர்களின்‌ 
கலத்தின்‌ பக்கச்சுவரில்‌ கட்டப்பட்டிருந்த சிறியபடகு இரு 
வடங்களில்‌ சறுக்கியபடி சென்று நீரைத்தொட்டது. 
ஒற்றையாக அமரத்தக்க அகலமும்‌ நான்குவாரை நீளமும்‌ 
சற்றே வளைந்த வெண்ணிற உடலுமாக யானைத்தந்தம்‌ 
போலிருந்தது. “பீதர்‌ நாட்டின்‌ மென்மரம்‌ ஒன்றால்‌ 
அமைந்தது. வலுவான கடல்களின்‌ அலையையும்‌ 
தாங்கும்‌. ஆனால்‌ பத்துவயது சிறுவன்‌ தன்‌ தோளில்‌ 
எடுத்துவிட முடியும்‌ இப்படகை” என்றான்‌ ஜராசந்தன்‌. 


கயிறுகள்‌ வழியாக தொற்றி இறங்கிய குகர்கள்‌ 
அப்படகுக்குள்‌ சென்று அதில்‌ நீள வாட்டில்‌ அடுக்கி 
வைக்கப்பட்டிருந்த மூன்று மூங்கில்களை எடுத்தனர்‌. 
பெரிய மூங்கிலின்‌ துளையில்‌ அடுத்த மூங்கிலை 
ஒருவன்‌ செலுத்தினான்‌. ஒன்றினுள்‌ ஒன்றென 
மூங்கில்களைச்‌ செலுத்தி நீளமான கொடிக்கம்பம்‌ 
ஒன்றை அமைத்து அதை படகிலிருந்த துளைக்குள்‌ 
செலுத்தி இறுக்கி அதனுடன்‌ இணைந்த மெல்லிய 
பட்டுக்கயிறுகளை இழுத்து கொக்கிகளில்‌ கட்டினர்‌. 
மூன்று சிறு மூட்டைகளாகக்‌ கிடந்த செந்நிறமான 
பீதர்நாட்டு பட்டுப்பாயை பொதியவிழ்த்து கயிற்றில்‌ கட்டி 
இழுத்து மேலேற்ற அக்கணமே காற்றை வாங்கி அவை 
தீக்கனல்போல பற்றி கொழுந்துவிட்டு மேலேறின. 
புடைத்து கயிறுகளை இழுத்தபடி அவை விம்மியதும்‌ 
படகு இணைப்புக்கயிறை இழுத்தபடி கன்றுக்குட்டிபோல 
முன்னே செல்லத்தாவியது. 

ஜராசந்தன்‌ நகைத்தபடி இணைப்புக்‌ கயிற்றைப்‌ பற்றி 


நீர்த்துளிபோல சறுக்கி இறங்கி நின்ற பிறகு “வருக 
அங்கரே!” என்றான்‌. கர்ணன்‌ கயிற்றைப்பற்றி 
எடையுடன்‌ ஆடியபடி மெல்ல இறங்கி படகை 
அடைந்தான்‌. படகிலிருந்த குகர்கள்‌ அதன்‌ 
கொக்கிகளிலிருந்த கயிற்றை விடுவித்தபின்‌ 
அக்கயிற்றிலிலேயே தொற்றியபடி ஆடி பெருங்கலத்தை 
நோக்கி சென்று மேலேறத்தொடங்கினர்‌. இணைப்பு 
விடுபட்டதும்‌ வீசப்பட்டதுபோல தாவி அலைகளில்‌ ஏறி 
பறக்கத்தொடங்கியது படகு. “உண்மையிலேயே 
நீரைத்தொடுகிறதா என்று ஐயம்‌ வருகிறது” என்றான்‌ 
கர்ணன்‌. “உச்சவிரைவை அடையும்போது நீரை 
தொடாமலும்‌ செல்லும்‌” என்றான்‌ ஜராசந்தன்‌. 
“ஓரிரவுக்குள்‌ ராஜகிருகத்திலிருந்து தாம்ரலிப்திக்குச்‌ 
சென்று திரும்ப முடியும்‌.” 

“நீங்கள்‌ செல்வதுண்டா?” என்றான்‌ கர்ணன்‌. “பலமுறை” 
என்று ஜராசந்தன்‌ நகைத்தான்‌. “மகதத்திலிருந்து 
அஸ்தினபுரிக்கு படைகொணர்ந்து சூழ எனக்கு 
ஐந்துநாழிகை போதும்‌ அங்கரே. இத்தகைய படகுகள்‌ 
என்னிடம்‌ ஐந்தாயிரத்துக்கு மேல்‌ உள்ளன.” கர்ணன்‌ 
நகைத்து “படைநுட்பங்களை அஸ்தினபுரியின்‌ 
முதற்படைத்தலைவனிடம்‌ சொல்கிறீர்கள்‌” என்றான்‌. 
“மகதத்துக்கு வாருங்கள்‌. எங்கள்‌ 
படைத்தலைமையையே உங்களிடம்‌ ஒப்படைக்கிறேன்‌” 
என்றான்‌ ஜராசந்தன்‌. 


அவர்களின்‌ படகு வரிசையாக நின்ற பெருங்கலங்களை 
தாண்டிச்செல்ல அதிலிருந்தவர்கள்‌ 
படகுவிளிம்புகளுக்கு ஓடிவந்து அவர்களை பார்த்தனர்‌. 
முன்னால்‌ நின்ற கலிங்கத்தின்‌ கலநிரைகளுக்கு அப்பால்‌ 
வங்கப்படகுகள்‌ வரத்தொடங்கின. அதன்‌ பின்‌ 
மகதத்தின்‌ கலங்கள்‌ வந்தன. தங்கள்‌ அரசரை 
கொடியிலிருந்து அறிந்துகொண்ட மகதப்படைவீரர்கள்‌ 
விளிம்புகளுக்கு வந்து நின்று கைகளைத்தாக்கி உரக்க 
கூச்சலிட்டு வாழ்த்தினர்‌. அவர்களின்‌ குரல்கள்‌ 
சிதறிப்பரந்த காற்றில்‌ உடைந்த சொற்களாகவே கேட்டன. 
ஒரு நாவாய்‌ பிளிறியது. 


தொலைவில்‌ அஸ்தினபுரியின்‌ அமுதகலசக்‌ கொடியை 
கர்ணன்‌ பார்த்தான்‌. “அதோ” என்று கைசுட்டினான்‌. 
“முன்னால்‌ பொன்னிறப்பெருங்கொடி பறப்பது அரசரின்‌ 
கலம்‌” என்றான்‌. “ஆம்‌, அதை நான்‌ பார்த்தேன்‌. 
என்னைப்போல்‌ குகர்களுடன்‌ இருந்து உணவுண்ண 
அஸ்தினபுரியின்‌ பேரரசரால்‌ முடியுமா என்ன?” என்றான்‌ 
ஜராசந்தன்‌. கர்ணன்‌ நகைத்தபடி “முடியாது. ஆனால்‌ தன்‌ 


இளையோருடன்‌ அவர்‌ அமர்ந்து உணவுண்பது 
அப்படித்தான்‌ இருக்கும்‌” என்றான்‌. ஜராசந்தன்‌ சிரித்தபடி 
“ஆம்‌, அதை நான்‌ கேட்டிருக்கிறேன்‌” என்றான்‌. 
“அவர்கள்‌ உணவுண்பது காந்தாரத்தின்‌ ஓநாய்களைப்‌ 
போன்றிருக்கும்‌ என இளிவரல்‌ சூதன்‌ பாடினான்‌.” 


மகதத்தின்‌ கொடியுடன்‌ அவர்கள்‌ படகு அஸ்தினபுரியின்‌ 
அரசபெரும்படகை அணுக அதைச்‌ சூழ்ந்து 
சென்றுகொண்டிருந்த அஸ்தினபுரியின்‌ 
விரைவுக்காவல்படகுகளில்‌ ஒன்று கொடி படபடக்க 
அவர்களை நோக்கி வந்தது. அதில்‌ பெரிய 
தொலைவிற்களுடன்‌ எழுந்து நின்றிருந்த ஐந்து 
வில்லவர்கள்‌ அம்பை குறி நோக்கினர்‌. அமரமுகப்பில்‌ 
எழுந்த காவலர்தலைவன்‌ மஞ்சள்‌ கொடியை வீசி யார்‌ 
என சைகைமொழியில்‌ அவர்களிடம்‌ கேட்டான்‌. 


கர்ணன்‌ தன்‌ மேலாடையை எடுத்துச்‌ சுழற்றி “அங்கநாடு” 
என்றான்‌. காவல்‌ படகு சற்றே திரும்பி விசையிழக்க 
அதன்‌ தலைவன்‌ கர்ணனை பார்த்துவிட்டான்‌. தன்‌ 
இடையிலிருந்த கொம்பை எடுத்து அவன்‌ ஊத 
பிறகாவற்படகுகள்‌ திரும்பி வாழ்த்தொலிகள்‌ காற்றில்‌ 
நீர்த்துளிகளென சிதறிப்பரக்க அவர்களை நோக்கி 
வந்தன. அணுகிவந்த முதற்காவல்‌ படகிலிருந்த 
தலைவன்‌ “அங்கநாட்டரசரை வணங்குகிறேன்‌. 
தங்களுக்காக அரசர்‌ காத்திருக்கிறார்‌” என்றான்‌. 
அதன்பின்‌ ஜராசந்தனைப்‌ பார்த்து அவன்‌ விழிகள்‌ சற்று 
மாறுபட்டன. 


கர்ணனின்‌ படகை சூழ்ந்துகொண்ட காவற்படகுகள்‌ 
வாழ்த்துக்களை கூவியபம அவர்களை துரியோதனனின்‌ 
அரசப்பெரும்படகருகே கொண்டு சென்றன. கர்ணன்‌ 
“வருக மகதரே” என்றபின்‌ “நூலேணி” என்றான்‌ மேலே 
நோக்கி. பெரும்படகிலிருந்து நூலேணி சுருளவிழ்ந்து 
விழுந்து அவர்கள்‌ படகை அடைந்தது. கர்ணன்‌ அதை 
எடுத்து தன்படகில்‌ கட்டியபடி “வருக!” என்றான்‌. பீதர்‌ 
படகில்‌ இருந்த மென்பட்டுக்‌ கயிற்றை எடுத்துச்‌ சுருட்டி 
மேலே வீசினான்‌ ஜராசந்தன்‌. அது புகைச்சுருளென 
எழுந்து சென்று மேலே விளிம்பில்‌ நின்ற குகனை 
அடைய அவன்‌ அதை பற்றிக்கொண்டு இழுத்து தூணில்‌ 
கட்டினான்‌. 


“மேலே செல்வோம்‌ மகதரே” என்று கர்ணன்‌ கைகாட்ட 
“தாங்கள்‌ அதில்‌ வாருங்கள்‌. எனக்கு இதுவே இன்னும்‌ 
எளிது” என்றபின்‌ பட்டுநூலைப்பற்றி 
பறந்தெழுபவன்போல மேலே சென்று படகின்‌ விளிம்பில்‌ 


தொற்றி ஏறி அகல்‌ முற்றத்தில்‌ நின்றான்‌ ஜராசந்தன்‌. 
கலத்தின்‌ ஆட்டத்தில்‌ தன்னை ஊசலாட்டிய 
நூலேணியைப்பற்றி மேலேறிவந்த கர்ணன்‌ உள்ளே 
கால்வைத்ததும்‌ தன்னை நோக்கி ஓடிவந்த துச்சலனைப்‌ 
பார்த்து “இளையோனே, அரசர்‌ எங்கிருக்கிறார்‌?” 
என்றான்‌. துச்சாதனன்‌ அங்கிருந்தே ஜராசந்தனை 
பார்த்தபடி வந்தான்‌. “மூத்தவரே, தங்களுக்காக 
காத்திருக்கிறோம்‌...” என்றான்‌ 


கர்ணன்‌ “அரசர்‌ உள்ளே இருக்கிறாரா?” என்று கேட்டதும்‌ 
ஜராசந்தனை நோக்கியபடி “ஆம்‌, சற்று பொறுமை 
இழந்திருக்கிறார்‌” என்றான்‌. கர்ணன்‌ “இளையோனே, 
இவர்‌ மகதநாட்டு அரசர்‌ ஜராசந்தர்‌” என்றதும்‌ திகைத்து 
விழிவிரிய இதழ்கள்‌ சற்றே திறக்க உறைந்தான்‌. அவன்‌ 
தோளை ஓங்கி அறைந்து “திகைத்து உயிர்‌ 
விட்டுவிடுவான்‌ போலிருக்கிறது மூடன்‌” என்றான்‌ 
கர்ணன்‌. “இவரை நேற்றிரவு சந்தித்தேன்‌. என்‌ தோழர்‌ 
அரசரை சந்திக்க வந்துள்ளார்‌” என்றான்‌. துச்சாதனன்‌ 
தலைவணங்கி “வருக அரசே! தாங்கள்‌ இந்நகர்‌ 
புகுந்ததை அஸ்தினபுரியின்‌ நன்னாளென 
எண்ணுகிறேன்‌” என்றான்‌. 

அவைக்காவலன்‌ வந்து வரவறிவிக்க தன்‌ அரசுசூழ்‌ 
அறையிலிருந்து சுபாகுவும்‌ சலனும்‌ துர்மதனும்‌ 
பீமவேகனும்‌ தொடர வெளிவந்து படிகளில்‌ ஏறி 
அவர்களை அணுகிய துரியோதனனின்‌ முகத்தில்‌ 
அரசர்களுக்குரிய பாவைச்செதுக்குத்‌ தன்மைக்கு 
அடியில்‌ உணர்வுநிலையாமை தெரிவதை கர்ணன்‌ 
கண்டான்‌. விழிகளை ஒரு புள்ளியில்‌ அசையாமல்‌ 
நிறுத்துவதென்பது உளநிலையின்மையை 
மறைப்பதற்கு ஷத்ரியர்‌ கொள்ளும்‌ பயிற்சி என்று அவன்‌ 
அறிந்திருந்தான்‌. ஆனால்‌ மேலாடையின்‌ 
நுனியைப்பற்றிய துரியோதனனின்‌ விரல்கள்‌ அசைந்து 
கொண்டிருப்பதையே அவன்‌ விழிகள்‌ முதலில்‌ கண்டன. 


துரியோதனனின்‌ உதடுகள்‌ உள்ளடங்கி 
அழுந்தியிருந்தன. துச்சாதனன்‌ கர்ணனின்‌ விழிகளை 
சந்தித்தபோது அவனும்‌ துரியோதனனின்‌ 
நிலையின்மையை உணர்ந்திருப்பதை காணமுடிந்தது. 
கர்ணன்‌ தலைவணங்கி “அரசே, இவர்‌ மகத மன்னர்‌ 
ஜராசந்தர்‌. எனது நண்பர்‌. நமது நண்பராக இங்கு 
வந்துள்ளார்‌” என்றான்‌. துரியோதனனின்‌ விழிகள்‌ சற்றே 
விரிந்தன. சீரான குரலில்‌ “இந்நாள்‌ மூதாதையரால்‌ 
வாழ்த்தப்படுக! அஸ்தினபுரி பெருமை கொள்கிறது. 
நல்வரவு அரசே!” என்றான்‌. 


ஜராசந்தன்‌ உரத்த குரலில்‌ “நான்‌ மறுமுகமன்‌ 
சொல்லப்போவதில்லை துரியோதனரே. ஏனென்றால்‌ 
நாம்‌ நிகரானவர்‌. தங்களைப்போலவே நான்‌ 
பிறந்தநாளிலும்‌ தீக்குறிகள்‌ தோன்றிற்று என்கிறார்கள்‌ 
சூதர்கள்‌” என்றான்‌. அசைவுக்காற்று பட்ட சுடரென ஒரு 
கணம்‌ நடுங்கிய துரியோதனன்‌ விழிதிருப்பி கர்ணனை 
நோக்க கர்ணன்‌ நகைத்தபடி “அவர்‌ தன்னை 
ஜராதேவியின்‌ மைந்தனாகிய மலைச்சிறுவன்‌ என்றுதான்‌ 
முன்வைக்கிறார்‌” என்றான்‌. 


துரியோதனனின்‌ உதடுகள்‌ எச்சரிக்கையான சிறு 
புன்னகையில்‌ விரிந்தன. “ஆம்‌, நானும்‌ தங்கள்‌ 
பிறப்புகுறித்த கதைகளை கேட்டுள்ளேன்‌. வருக அரசே” 
என்றான்‌. ஜராசந்தன்‌ முன்னகர்ந்து முறைமைமீறி 
துரியோதனனின்‌ கைகளைப்பற்றியபடி “தங்கள்‌ 


தோள்கள்‌ என்னுடையவை போலுள்ளன என்று 
சூதர்கள்‌ சொல்லிக்கேட்டு வளர்ந்தேன்‌. என்றும்‌ அவை 
என்‌ அகவிழியில்‌ இருந்தன. ஒருநாள்‌ நாமிருவரும்‌ 
களிக்களத்தில்‌ தோள்‌ கோக்க வேண்டும்‌ என்று 
எண்ணியிருந்தேன்‌” என்றான்‌. 
துரியோதனன்‌ அதே புன்னகையுடன்‌ “ஆம்‌, 
அதற்கென்ன! வாய்ப்பு அமையட்டும்‌. வருக!” என்றான்‌. 
அவன்‌ முறைப்படி கைகாட்ட அவர்கள்‌ நடந்து 
துரியோதனனின்‌ அறைக்குள்‌ சென்றனர்‌. சுபாகு 
முன்னால்‌ சென்று பீடங்களை எடுத்து அமைக்க 
பீமபலன்‌ வெளியே சென்று ஏவலர்களிடம்‌ 
அவர்களுக்கான இன்நீருக்கும்‌ உணவுக்கும்‌ 
ணையிட்டான்‌. பீடத்திலமர்ந்து கால்‌ நீட்டி உடலை 
எளிதாக்கிய ஜராசந்தன்‌ “தங்களை எப்போதும்‌ 
மணத்தன்னேற்பு அவைகளில்தான்‌ பார்த்திருக்கிறேன்‌. 
என்னைப்போலவே நீங்களும்‌ எப்போதும்‌ 
வென்றதில்லை” என்றான்‌. துச்சகன்‌ வெடித்து நகைக்க 
துரியோதனன்‌ அவனை நோக்கி திரும்பவில்லை. 


கர்ணனை நோக்கி “இவரையும்கூட அவ்வாறுதான்‌ 
பார்த்திருக்கிறேன்‌. அங்கு நாமனைவரும்‌ நம்மை 
அணியூர்வலத்திற்கென பொன்னும்‌ மணியும்‌ கொண்டு 
மறைத்துக்கொள்கிறோம்‌. நம்‌ உடலில்‌ நாமே வரைந்த 
ஓவியம்‌ ஒன்றைக்‌ கொண்டு அவைமுன்‌ வைக்கிறோம்‌. 
எளிய ஆடையுடன்‌ தங்களை பார்க்கையில்‌ நான்‌ பார்க்க 
விழைந்த அரசர்‌ தாங்கள்தான்‌ என்று உணர்கிறேன்‌” 
என்றான்‌. துரியோதனன்‌ புன்னகை என 
தோன்றத்தக்கவகையில்‌ “ஆம்‌, தங்களையும்‌ இவ்வெளிய 
கோலத்தில்‌ நான்‌ எதிர்பார்க்கவில்லை” என்றான்‌. 


“இதுவும்‌ என்‌ கோலமே” என்றான்‌ ஜராசந்தன்‌. “கட்டற்று 
இருப்பது என்‌ இயல்பு. என்‌ ஆற்றல்‌ அவ்வாறே என்னிடம்‌ 
கூடுகிறது. ஆனால்‌ என்‌ அரசு ஒரு கணமும்‌ கட்டற்று 
இருக்கலாகாது என்று நானே வகுத்துக்கொண்டேன்‌. 
மகதத்தின்‌ ஒவ்வொரு வீரனையும்‌ அரசு நோக்கிக்‌ 
கொண்டிருக்கிறது. ஒரு பிழைகூட நானறியாது நிகழாது. 
எனக்கு ஆயிரம்‌ காதுகள்‌ பல்லாயிரம்‌ விழிகள்‌ என்று 
சொல்வார்கள்‌.” 


துச்சாதனன்‌ உள்ளே வந்து தலைவணங்கி “மகத 
அரசருக்கு வணக்கம்‌. தங்களுடன்‌ அகம்படியினர்‌ 
எவரும்‌ இங்கு வரப்போகிறார்களா?” என்றான்‌. “இல்லை 
இளையோனே, நான்‌ மட்டும்தான்‌ வந்தேன்‌” என்றான்‌ 
ஜராசந்தன்‌. துச்சாதனன்‌ விழிகள்‌ கர்ணனை சந்தித்து 


மீண்டன. “இங்கு நம்‌ நண்பராக வந்துள்ளார்‌ மகதர்‌” 
என்றான்‌ கர்ணன்‌. “ஆம்‌, உங்கள்‌ அனைவருக்கும்‌ 
நண்பராக” என்று சொல்லி நின்றிருந்த துச்சாதனனின்‌ 
தொடையை மெல்ல அறைந்தான்‌ ஜராசந்தன்‌. 
துச்சாதனன்‌ முகம்‌ மலர்ந்து “அது எங்கள்‌ நல்லூழ்‌ அரசே. 
நாங்கள்‌ உண்மையில்‌ சந்தித்து தோள்தழுவ 
வேண்டுமென்று விரும்பிய ஒருவர்‌ தாங்கள்‌ மட்டுமே” 
என்றான்‌. 


துச்சகன்‌ உரக்க நகைத்து “ஆம்‌, நான்‌ எத்தனையோ 
முறை தங்களை கனவுகளில்‌ கண்டிருக்கிறேன்‌” 
என்றான்‌. துச்சலன்‌ “காம்பில்யத்தில்‌ நடந்த 
மணத்தன்னேற்பில்‌ நான்‌ மூத்தவரையும்‌ தங்களையும்‌ 
மட்டுமே மாறிமாறி நோக்கிக்‌ கொண்டிருந்தேன்‌. ஒரு 
கணத்தில்‌ நீங்கள்‌ இருவரும்‌ ஒருவரே என்றுகூட 
எனக்குத்‌ தோன்றியது” என்றான்‌. சுபாகு “ஆம்‌, நாங்கள்‌ 
தம்பியர்‌ உங்களிருவரையே நோக்கினோம்‌” என்றான்‌. 
ஜராசந்தன்‌ “நான்‌ அதை காணவில்லை. ஏனென்றால்‌ 
நான்‌ சூரியன்மைந்தரையும்‌ உங்கள்‌ தமையனையும்‌ 
மட்டுமே நோக்கினேன்‌” என்றான்‌. 


துரியோதனன்‌ மீசையை முறுக்கியபடி “தாங்கள்‌ ஆயிரம்‌ 
செவிகளும்‌ பல்லாயிரம்‌ விழிகளும்‌ கொண்டிருப்பது 
இயல்பே. தங்கள்‌ தந்தை பிரஹத்ரதரின்‌ மைந்தர்கள்‌ 
தங்களுக்கெதிராக கிளர்ந்திருந்தார்கள்‌ அல்லவா?” 
என்றான்‌. “ஆம்‌. அவர்களை வென்றுதான்‌ 
ராஜகிருகத்தை நான்‌ கைப்பற்றினேன்‌” என்றான்‌ 
ஜராசந்தன்‌ இயல்பாக. “நான்‌ மூத்தவன்‌, ஆனால்‌ 
தூயகுருதி கொண்டவன்‌ அல்ல. எனவே 
மகதப்படைகளில்‌ எட்டு ஷத்ரியப்பிரிவுகள்‌ 
அவர்களுடன்‌ சென்றனர்‌. எனது அசுர குடிகளில்‌ இருந்து 
போதிய படைகளை திரட்டிக்கொண்டேன்‌. அவர்களே 
இன்றும்‌ என்‌ படைகள்‌” என்றான்‌. 


திரும்பி கர்ணனிடம்‌ “ஒரே இரவில்‌ மகதத்தின்‌ 
மந்தணக்கருவூலம்‌ ஒன்றை கைப்பற்றினேன்‌. அதைக்‌ 
கொண்டு தாம்ரலிப்தியில்‌ இருந்து பீதர்களின்‌ 
படைக்கலன்களையும்‌ எரிபொருட்களையும்‌ பெற்றேன்‌. 
ஷத்ரியர்கள்‌ இன்னும்‌ வில்மேலும்‌ வாள்மேலும்‌ 
நம்பிக்கை கொண்டிருக்கிறார்கள்‌. பீதர்கள்‌ அனலை 
ஏற்றி அனுப்பும்‌ க படைக்கலன்்‌களை 
கண்டடைந்திருக்கிறார்கள்‌. விண்‌ தொட முகடெழுந்த 
பெருநகரத்தை எரிக்க ஒருநாள்‌ போதும்‌ அவர்களின்‌ 
படைக்கலன்களுக்கு” என்றான்‌ ஜராசந்தன்‌. 


“தாங்கள்‌ அவர்களை கழுவிலேற்றினீர்கள்‌ என்று 
அறிந்தேன்‌” என்றான்‌ துரியோதனன்‌. “கழுவிலா?” 
என்றான்‌ சுபாகு. “ஷத்ரியர்களையா? அதுவும்‌ தங்கள்‌ 
குருதியிணையர்களை!” ஜராசந்தன்‌ புன்னகையுடன்‌ 
அவனை நோக்கி “ஆம்‌, அவர்களை வென்றேன்‌. 
அவர்கள்‌ என்‌ நாட்டிலிருந்து தப்பியோடி வங்கத்தின்‌ 
உதவியை நாடினர்‌. வங்கத்தின்‌ மேல்‌ படையெடுத்துச்‌ 
சென்று அவர்களை மீண்டும்‌ வென்றேன்‌. பிறநாட்டுடன்‌ 
படையிணைப்பு செய்துகொண்டு மகதத்துடன்‌ 
போரிடுவது அரசவஞ்சனை என்று அறிவித்தேன்‌. 
அவர்கள்‌ என்‌ தலைமையை ஏற்று மகதத்தின்‌ 
துணையரசர்களாக இருப்பார்கள்‌ என்றால்‌ மூன்று 
நிலப்பகுதிகளை அவர்களுக்கு அளிப்பதாகவும்‌ 
கொடியும்‌ முடியும்‌ சூடி ஆளலாம்‌ என்றும்‌ சொன்னேன்‌” 
என்றான்‌. 


“ஆனால்‌ மகதமணிமுடி அன்றி பிற எதற்கும்‌ அவர்கள்‌ 
ஒப்பவில்லை. இழிகுடிக்‌ குருதி கலந்த என்‌ உடலுக்கு 
மகதத்தின்‌ அரியணையில்‌ அமரும்‌ தகுதியில்லை என்று 
அறிவித்தார்கள்‌. அதை என்‌ மக்களும்‌ நம்பினார்கள்‌. 
அத்தகுதியை நான்‌ ஈட்டவேண்டுமல்லவா? ஆகவே 
அவர்களை பிடித்துவந்து ராஜகிருகத்தின்‌ 
அரண்மனைமுகப்பின்‌ செண்டுவெளியில்‌ 
கழுவேற்றினேன்‌. மகதத்தில்‌ என்‌ முடிக்கெதிராக ஒரு 
சொல்லும்‌ எண்ணப்படவே கூடாது என்று அறிவித்தேன்‌.” 


துரியோதனன்‌ மேலும்‌ நிலையின்மை கொள்வதை 
அவன்‌ உடல்‌ அசைவுகள்‌ காட்டின. “தாங்கள்‌ 
அந்தணர்களையும்‌ தண்டித்தீர்கள்‌ என்று அறிந்தேன்‌” 
என்றான்‌. நகைப்புடன்‌ “ஆம்‌, அந்தணர்கள்‌ 
அரசர்களுக்கு உதவியானவர்கள்‌. ஆனால்‌ என்‌ 
இளையோரின்‌ ஆணவத்திற்கு நூற்றெட்டு 
அந்தணர்கள்தான்‌ பின்புலம்‌. அந்தணர்களை 
கொல்லமுடியாது. எனவே அவர்களை சிறைப்பிடித்து 
உடலில்‌ ஐந்து இழிமங்கலக்‌ குறிகளை பொறித்து 
நாடுகடத்தினேன்‌. எதற்கும்‌ எந்நிலையிலும்‌ 
தயங்காதவன்‌ நான்‌ என்று என்னை காட்டினேன்‌. 
மரத்திற்கு வேர்போல செங்கோலுக்கு அச்சம்‌ என்பதே என்‌ 
எண்ணம்‌” என்ற ஜராசந்தன்‌ உரக்க நகைத்து 
“மகதநாட்டின்‌ ஒவ்வொரு குடியும்‌ அறிந்த ஜராசந்தன்‌ 
இரக்கமற்ற அசுரன்‌. அந்தணரும்‌ அஞ்சும்‌ அரக்கன்‌. 
அரசே, அதுவே என்‌ ஆற்றல்‌” என்றான்‌. 


உணவுகள்‌ பணியாளர்களால்‌ உள்ளே 
கொண்டுவரப்பட்டன. ஜராசந்தன்‌ திரும்பி “தம்பியர்‌ ஏன்‌ 


நிற்கிறார்கள்‌? அமரலாமே?” என்றான்‌. “இல்லை, 
நாங்கள்‌...” என்று துச்சாதனன்‌ சொல்லத்தொடங்க 
“அரசர்முன்‌ முறைமைகளை கடைபிடிப்பீர்கள்‌ என்று 
எனக்கு சொல்ல வருகிறீர்களா என்ன? நீங்கள்‌ எப்படி 
உண்டாட்டு கொள்வீர்கள்‌ என்று நான்‌ அறிவேன்‌. 
பாரதவர்ஷமே அறியும்‌” என்றான்‌ ஜராசந்தன்‌. 
துச்சாதனன்‌ நகைத்து “ஆம்‌, ஆயினும்‌ தாங்கள்‌ மகத 
மன்னர்‌. தங்கள்முன்‌...” என்றான்‌. 


கர்ணன்‌ “தயங்கவேண்டாம்‌, அமர்ந்து உண்க!” என்று 
துச்சாதனன்‌ தோளில்‌ தட்டினான்‌. “அவ்வண்ணமே” 
என்று துச்சாதனன்‌ துச்சலனிடம்‌ கையை காட்டிவிட்டு 
அமர அறைக்குள்‌ பீடங்களிலும்‌ தரையிலும்‌ 
மூத்தகெளரவர்கள்‌ அமர்ந்தனர்‌. துரியோதனன்‌ தீயில்‌ 
சுட்ட மான்‌ தொடை ஒன்றை எடுத்து ஜராசந்தனிடம்‌ 
அளித்து “தங்கள்‌ மூதாதையர்‌ மகிழ எங்கள்‌ 
மூதாதையரிடமிருந்து” என்றான்‌. ஜராசந்தன்‌ பிறிதொரு 
மான்‌ தொடையை எடுத்து துரியோதனனிடம்‌ அளித்து 
“தங்கள்‌ அன்பின்‌ பொருட்டு” என்றான்‌. 


அனைவரும்‌ ஊன்‌உணவையும்‌ கிண்ணங்களில்‌ 
யவனமதுவையும்‌ பரிமாறிக்கொள்ளும்‌ ஒலிகள்‌ 
எழுந்தன. துர்மதன்‌ உரத்த குரலில்‌ “மூத்தவர்‌ 
உங்களைப்போன்றே சிலை ஒன்று செய்து அதனுடன்‌ 
கதைப்போர்‌ செய்கிறார்‌ மகதரே” என்றான்‌. துரியோதனன்‌ 
அவனை மேலே பேசவிடாமல்‌ தடுக்க திரும்பி 
நோக்குவதற்குள்‌ ஜராசந்தன்‌ துரியோதனன்‌ தொடையில்‌ 
அறைந்து “இதிலென்ன உள்ளது? என்‌ அரண்மனையில்‌ 
தங்களைப்போல்‌ ஒன்றல்ல நான்கு பாவைகள்‌ செய்து 
வைத்திருக்கிறேன்‌” என்றான்‌. “கதைப்போருக்கு ஒன்று. 
மற்போருக்கு ஒன்று. ஒன்று என்‌ மந்தண அவையில்‌ 
ஓரமாக அமர்ந்திருப்பதற்கு. பிறிதொன்று...” என்றான்‌. 


பேரார்வத்துடன்‌ அருகே வந்த சலன்‌ “பிறிதொன்று?” 
என்றான்‌. தொலைவிலிருந்து சுபாகு “இதிலென்ன ஐயம்‌? 
உணவறையில்‌ போட்டியிட்டு உண்பதற்காகத்தான்‌” 
என்றான்‌. அவனை நோக்கி திரும்பி நகைத்தபடி “ஆம்‌, 
அவ்வாறு ஒன்று தேவை என இப்போது உணர்கிறேன்‌. 
நான்‌ கொண்டிருக்கும்‌ பிறிதொன்று என்‌ மைந்தர்கள்‌ 
பார்ப்பதற்கு... இளையோர்‌ மாளிகையில்‌” என்றான்‌. 


“அது ஏன்‌?” என்றான்‌ கர்ணன்‌. “அவர்கள்‌ இளமையாக 
இருக்கும்போதே அஸ்தினபுரியின்‌ அரசரைப்பற்றியே 
அதிகமாக பேசியுள்ளேன்‌. அக்கதைகளின்‌ தலைவனை 
அவர்கள்‌ பார்க்க விழைந்தனர்‌. ஒரு பாவையைச்‌ செய்து 


அந்தப்புரத்தில்‌ அவர்களுடன்‌ வைத்தேன்‌. 
இளமையிலேயே அதனுடன்‌ விளையாடி அவர்கள்‌ 
வாழ்க்கையில்‌ ஒருபகுதியாக ஆகிவிட்டது” என்றான்‌ 
ஜராசந்தன்‌. “இன்று என்‌ இளையவன்‌ அச்சிலையை 
சிறிய தந்தையே என்று அழைக்கிறான்‌” என்றான்‌. 


துச்சாதனன்‌ நெகிழ்ந்து முழந்தாளிட்டு எழுந்து 
ஜராசந்தனின்‌ தோள்களைத்‌ தொட்டு “நன்று மகதரே, 
மைந்தர்‌ நம்‌ உள்ளத்தை அறிகிறார்கள்‌” என்றான்‌. 
ஜராசந்தன்‌ “உண்மை” என்றான்‌. “ஏனென்றால்‌ அவர்கள்‌ 
நம்‌ சொற்களை கேட்பதில்லை, நம்‌ விழிகளை 
நோக்குகிறார்கள்‌” என்றான்‌. கெளரவர்கள்‌ அனைவரும்‌ 
அருகணைந்து ஏதோ ஒருவகையில்‌ ஜராசந்தனை தொட 
விழைந்தனர்‌. கர்ணன்‌ துரியோதனனை நோக்கினான்‌. 
அவன்‌ விழிகள்‌ சுருங்கியிருந்தன. 


மீசையை முறுக்கியபடி “தங்களுக்கு முதல்மனைவியில்‌ 
இரண்டு மகளிர்‌ அல்லவா?” என்றான்‌ கர்ணன்‌. 
“மதுராவை ஆண்ட கம்சரின்‌ மனைவியர்‌.” ஜராசந்தன்‌ 
“ஆம்‌” என்று சொன்னான்‌. “மகதத்து குலமுறைமைப்படி 
அவர்களை என்‌ மகள்கள்‌ என்று சொல்லவேண்டும்‌. 
அவர்களின்‌ அன்னை என்‌ மனைவி அல்ல.” 
துரியோதனன்‌ நோக்க “என்‌ தந்தையின்‌ முதல்மைந்தர்‌ 
இளமையிலேயே போரில்‌ இறந்தார்‌. அவரது மனைவி 
என்னைவிட இருபது வயது மூத்தவர்‌. அவரது 
மகள்களை நான்‌ தந்தையென நின்று கம்சருக்கு 
கையளித்தேன்‌. எனக்கு அப்போது பதினாறு வயது” 
என்றான்‌. துச்சாதனன்‌ “வியப்புக்குரிய சடங்கு...” 
என்றான்‌. “தங்கள்‌ மனைவியர்‌ எந்நாட்டவர்‌?” என்றான்‌ 
சலன்‌, சற்றே மயக்கில்‌. 


“எனக்கு பதினெட்டு மனைவியர்‌” என்றான்‌ ஜராசந்தன்‌. 
“பதினெட்டா?” என்றபடி பீமபலன்‌ பின்‌ நிரையிலிருந்து 
எழுந்தான்‌. வியப்புடன்‌ கைதாக்கி “பதினெட்டு 
மனைவியர்‌!” என்றான்‌. ஜராசந்தன்‌ திரும்பி நோக்கி 
“அயோத்திமன்னர்‌ தசரதனுக்கு நூற்றெட்டு மனைவியர்‌ 
இருந்தார்கள்‌. ஆயிரத்தெட்டு மனைவியர்‌ என்று சூதர்கள்‌ 
பாடுகிறார்கள்‌. மிதிலைமன்னர்‌ ஜனகருக்கு 
ஆயிரத்தெட்டு மனைவியர்‌. பதினாயிரத்தெட்டு 
மனைவியர்‌ என்கிறார்கள்‌. பாடல்களில்‌ எனக்கு 
நூற்றெண்பது மனைவியர்‌ என்று சூதர்களை பாடும்படி 
கேட்டுக்‌ கொண்டிருக்கிறேன்‌” என்றான்‌. 


வியப்பு அடங்காமல்‌ “பதினெட்டு மனைவியர்‌ என்றால்‌?” 
என்றான்‌ துச்சலன்‌. “எங்கள்‌ பத்து அசுர குடிகள்‌ 


ஒவ்வொன்றிலிருந்தும்‌ ஒரு மனைவி வீதம்‌ மணக்க 
வேண்டியிருந்தது. ஷத்ரிய மனைவியர்‌ ஐவரை கவர்ந்து 
வந்தேன்‌” என்றான்‌ ஜராசந்தன்‌. “கொடிகளில்‌ ஏறும்போது 
முடிந்தவரை கூடுதலாக பற்றிக்கொள்ளவேண்டும்‌ 
என்பது என்‌ அன்னையிடம்‌ கற்றுக்கொண்டது. ஷத்ரிய 
இளவரசியரை மணக்க மணக்க நான்‌ மேலும்‌ மேலும்‌ 
ஷத்ரியனாகிறேன்‌. ஆகவே முடிந்தவரை 
மணத்தன்னேற்பு வழியாகவோ பெண்கோள்‌ 
வழியாகவோ மகளிரை மணப்பதே என்‌ வழக்கம்‌...” 
துச்சாதனன்‌ “அப்படியென்றால்‌ பெண்கோள்‌ 
முடியவில்லை” என்றான்‌. “உங்கள்‌ மகள்‌ வளர்ந்து 
பருவமடையும்போது நீங்கள்‌ என்னை அஞ்சவேண்டும்‌ 
துச்சாதனரே” என்றான்‌ ஜராசந்தன்‌. 


“கம்சரின்‌ மனைவியர்‌ எங்குள்ளனர்‌?” என்றான்‌ கர்ணன்‌. 
ஜராசந்தனின்‌ நோக்கு மாறுபட்டது. “அவர்கள்‌ 
குலமுறைப்படி என்‌ புதல்விகள்‌. குருதிமுறைப்பம அல்ல. 
ஆனால்‌ மணமேடை நின்று கைதொட்டு அவர்களை 
மணமுடித்து அனுப்பியதாலேயே தந்தையென்று 
பொறுப்பு கொண்டேன்‌. கம்சரின்‌ இறப்புக்குப்பின்‌ 
அவர்கள்‌ இருவரையும்‌ மதுரையின்‌ இளைய யாதவன்‌ 
அவமதித்து சிறுமைசெய்து துரத்தியடித்தான்‌. நான்‌ 
அதை ஒருகணமும்‌ பொறுத்ததில்லை. இன்றும்‌ என்‌ 
குருதியில்‌ அவ்வஞ்சம்‌ உள்ளது. அதற்கென ஒருநாள்‌ 
அவனை நான்‌ களத்தில்‌ சந்திப்பேன்‌” என்றான்‌. “அதைச்‌ 
செய்தவர்‌ வசுதேவர்‌” என்றான்‌ துச்சலன்‌. “இல்லை, 
அனைத்துக்கும்‌ அவனே பொறுப்பு. அவனறியாது 
எதுவும்‌ நிகழ்வதில்லை” என்றான்‌ ஜராசந்தன்‌. 


“உங்களை புரிந்துகொள்ளவே முடியவில்லை அரசே” 
என்றான்‌ சுபாகு. “எளிய மலைமகன்‌ எப்போது 
இரக்கமற்ற அரசராக ஆகிறீர்கள்‌ என்பதை நீங்களாவது 
அறிவீர்களா?” ஜராசந்தன்‌ சிரித்து “அறிவேன்‌...” 
என்றான்‌. “கம்சர்‌ ஆண்டது உங்கள்‌ படைவல்லமையால்‌. 
எப்படி அவர்‌ சிறுகுழந்தைகளைக்‌ கொன்றதை 
ஆதரித்தீர்கள்‌?” என்றான்‌ இளையோனாகிய 
பலவர்தனன்‌. ஜராசந்தன்‌ “ஆம்‌, நான்‌ அதை அறிந்தேன்‌. 
னால்‌ அவர்‌ என்‌ நண்பர்‌. என்‌ உடன்பிறந்தவரிடம்‌ 
அப்போது போரிலிருந்தேன்‌. மகதம்‌ வங்கத்திலும்‌ 
கலிங்கத்திலும்‌ நான்கு போர்‌ முனைகளில்‌ படை 
செலுத்தியிருந்தது. எனவே மேற்கு முனைகள்‌ 
அனைத்திலும்‌ அமைதியை நாடினேன்‌. நான்‌ கம்சரை 
ஆதரித்தேயாகவேண்டும்‌” என்றான்‌. 


“மைந்தர்கள்‌ கொல்லப்பட்டதைக்கூடவா? என்றான்‌ 


சுபாகு. “ஆம்‌, என்‌ எதிரிகுலத்து மைந்தர்‌ அவர்கள்‌.” 
துச்சாதனன்‌ “என்ன சொல்கிறீர்கள்‌?” என்றான்‌. துச்சலன்‌ 
“அறமறியாதவரா நீங்கள்‌?” என்றான்‌. “என்ன அறம்‌? 
அம்மைந்தர்‌ வளர்ந்து போருக்கு வந்தால்‌ கொன்று 
குவிக்கமாட்டோமா என்ன?” உரத்த குரலில்‌ “அம்மைந்தர்‌ 
என்ன பிழை செய்தார்கள்‌ மகதரே?” என்றான்‌ சலன்‌. 
“போரில்‌ உங்கள்‌ மூத்தவரும்‌ அங்கரும்‌ 
கொன்றுகுவிக்கும்‌ எளிய வீரர்கள்‌ மட்டும்‌ என்ன பிழை 
செய்தனர்‌?” என்றான்‌ ஜராசந்தன்‌. “இரக்கமற்ற சொற்கள்‌” 
என்று துச்சாதனன்‌ தலையசைத்தான்‌. “இரக்கம்‌ என்ற 
ஒன்று எந்தப்‌ போர்வீரனிடம்‌ உள்ளது? எல்லை 
வகுக்கப்பட்டு இடம்பொருள்‌ குறித்து நம்மவர்‌ பிறர்‌ என 
கண்டு எழுவதன்‌ பெயரென்ன இரக்கமா?” 


கர்ணன்‌ ஏதோ சொல்ல வாயெடுத்தான்‌. “நான்‌ 
எளியமலைமகன்‌. என்‌ எண்ணங்கள்‌ 
மலைக்குடிகளுக்குரியவையே” என்றான்‌ ஜராசந்தன்‌. 
“அப்படியென்றால்‌ இளைய யாதவர்‌ செய்ததில்‌ என்ன 
பிழை?” என்றான்‌ கர்ணன்‌. “படைகொண்டு சென்று 
இளைய யாதவன்‌ மதுராவை வென்றது முற்றிலும்‌ 
முறையானதே. கம்சரின்‌ நெஞ்சு கிழித்ததை நான்‌ 
ஏற்கிறேன்‌. அவன்‌ மதுராவின்‌ அத்தனை 
படையினரையும்‌ கொன்றழித்தான்‌. அதையும்‌ 
ஏற்கிறேன்‌. அது அரசியல்‌. என்‌ நெஞ்சை அவன்‌ 
கிழிப்பான்‌ என்றால்‌ அவன்‌ நெஞ்சை நான்‌ கழிக்கலாம்‌. 
படைகொண்டு செல்வதும்‌ மண்‌ வென்று முடிசூடுவதும்‌ 

ண்களின்‌ உலகம்‌. ஆனால்‌ ஒரு தருணத்திலும்‌ 
பெண்டிரின்‌ நிறைமதிப்பு அழியும்‌ செயல்களை 

ண்மகன்‌ செய்யலாகாது. அவன்‌ செய்தது அது. அதன்‌ 
வஞ்சம்‌ என்னிடம்‌ அழியாது.” 


“இளமைந்தரை கொன்றவர்‌ அவர்‌...” என்றான்‌ 
துச்சாதனன்‌. “ஆம்‌, ஆனால்‌ அனைவரும்‌ மைந்தர்கள்‌. 
குடிமக்களின்‌ ஒரு பெண்குழந்தைகூட 
கொல்லப்படவில்லை. கொல்லப்பட்டிருந்தால்‌ நானே 
கம்சனின்‌ நெஞ்சு பிளந்து குருதிகொண்டுசென்று என்‌ 
அன்னையின்‌ ஆலயப்பலிபீடத்தை நனைத்திருப்பேன்‌.” 
கர்ணன்‌ நகைத்து “இது என்ன அறமுறைமை என்றே 
எனக்குப்புரியவில்லை!” என்றான்‌. “நாமனைவரும்‌ 
அன்னையின்‌ கருவறையில்‌ பிறந்தவர்கள்‌. ஒவ்வொரு 
பெண்ணும்‌ தெய்வங்கள்‌ வாழும்‌ கருவறை. அங்கரே, 
நாங்கள்‌ ஜரர்கள்‌ ஒருபோதும்‌ பெண்விலங்கை 
வேட்டையாடுவதில்லை.” 


ஜராசந்தன்‌ கள்ளால்‌ கிளர்ந்திருந்தான்‌. சிவந்த முகத்தில்‌ 


மூக்கு குருதிபோல்‌ தெரிந்தது. கைதூக்கி குரலை உயர்த்தி 
“நான்‌ ஷத்ரியன்‌! ராஜசூயம்‌ வளர்த்து என்னை ஷத்ரியன்‌ 
என்று பாரதத்திற்கு அறிவித்தவன்‌. பன்னிரு வைதிக 
குருமரபுகளால்‌ மஞ்சளரிசியும்‌ மலருமிட்டு முடிசூடிக்‌ 
கொண்டவன்‌. ஆனால்‌ என்‌ குருதியில்‌ ஓடுவது ஜரா 
குலத்தின்‌ முலைப்பால்‌. அங்கு எங்கள்‌ காடுகளில்‌ 
பதினெட்டு அன்னையர்‌ நிரைவகுத்திருக்கிறார்கள்‌. 
பதினெட்டு கருவறைகள்‌. பதினெட்டு முலைச்சுனைகள்‌. 
பெண்டிரை சிறுமை செய்யும்‌ எச்செயலையும்‌ ஜரை 
மைந்தன்‌ ஏற்கமுடியாது” என்றான்‌. “ஆகவேதான்‌ 
ஏகலவ்யனை அனுப்பி மதுராவை கைப்பற்றச்‌ 
சொன்னேன்‌. மதுவனத்தை மிச்சமின்றி எரித்தழிக்க 
ஆணையிட்டேன்‌. யாதவர்களை முற்றழித்து இளைய 
யாதவனின்‌ குருதியையோ சாம்பலையோ 
கொண்டுவரச்சொல்லி என்‌ படைகளை அனுப்பினேன்‌.” 


“இளைய யாதவன்‌ அன்று தன்‌ குலத்துடன்‌ 
பெரும்பாலையைக்‌ கடந்து புதுநிலத்தை அடைந்து 
துவாரகையை எழுப்பியிருக்காவிடில்‌ யாதவகுலத்தின்‌ 
ஓர்‌ ஊர்கூட இங்கு எஞ்சியிருக்காது. இன்றும்‌ 
அவ்வஞ்சமே என்னில்‌ எஞ்சியுள்ளது. என்‌ 
படுக்கையறையில்‌ ஒரு மரக்குடுவை வைத்திருக்கிறேன்‌. 
ஒவ்வொரு நாளும்‌ அவ்வஞ்சத்துக்காக ஒரு நெல்மணி 
எடுத்து குடுவைக்குள்‌ போடுகிறேன்‌. அது நிறைவதற்குள்‌ 
இளைய யாதவனை அழிப்பேன்‌. அவன்‌ குருதிதொட்டு 
என்‌ அன்னையர்‌ பலிபீடத்தில்‌ வைப்பேன்‌...” என்றான்‌ 
ஜராசந்தன்‌. “தீராப்‌ பெருஞ்சினத்துடன்‌ ஏகலவ்யன்‌ என்‌ 
படைத்தலைவனாக இன்றும்‌ இருக்கிறான்‌. 
யாதவர்களுடனான எனது போர்‌ ஒரு போதும்‌ 
முடிவுறப்போவதில்லை. அறிக, இப்புவியில்‌ மகதமோ 
துவாரகையோ ஒன்றுதான்‌ எஞ்சமுடியும்‌!” 


துரியோதனன்‌ கை இயல்பாக அவன்‌ மீசையின்‌ மேல்‌ 
படிந்து மீட்டிக்கொண்டிருந்தது. அவன்‌ விழிகள்‌ சற்றே 
சரிந்து ஜராசந்தனை நோக்கிக்கொண்டிருந்தன. 
துச்சாதனன்‌ “மூத்தவர்‌ இந்திரப்பிரஸ்தத்தின்‌ 
அணையாச்சுடரை இறுதிவரை காப்பதாக வாளேந்தி 
சூளுரை உரைக்கப்‌ போகிறார்‌” என்றான்‌. ஜராசந்தன்‌ 
திரும்பி துச்சாதனனை நோக்கி ஒருகணம்‌ சொல்லுக்குத்‌ 
தயங்கியபின்‌ “ஆம்‌, அது இயல்பே. அஸ்தினபுரியின்‌ 
அரசர்‌ நல்லுள்ளம்‌ கொண்டவர்‌ என்று நானும்‌ 
அறிவேன்‌. உடன்பிறந்தாருக்கு மூத்தவராக ஒழுகுவதே 
குலமூத்தோன்‌ கடன்‌” என்றான்‌. “இந்திரப்பிரஸ்தத்தின்‌ 
அணையாச்சுடருக்கு மறுபக்கம்‌ வாளேந்தி 
நிற்கவிருப்பவர்‌ இளைய யாதவர்‌” என்று கர்ணன்‌ 


சொன்னான்‌. “எனவே என்றேனும்‌ ஒருநாள்‌ களத்தில்‌ 
அஸ்தினபுரியும்‌ துவாரகையும்‌ கைகோத்து ஒருபுறமென 
நிற்க நேரலாம்‌. எதிர்ப்புறத்தில்‌ மகதம்‌ இருக்கும்‌.” 


“ஆம்‌, அதை நான்‌ அறிவேன்‌” என்றான்‌ ஜராசந்தன்‌. 
“அதனால்‌ என்ன? போரிடுவதும்‌ மடிவதும்‌ 
ஷத்ரியர்களின்‌ கடன்‌. அதற்கெனத்தான்‌ இங்கு 
தோள்கொண்டு வந்துள்ளோம்‌. ஒரு நாற்களப்‌ 
பகடையாட்டத்தின்‌ இருபுறங்களிலும்‌ அமர்வது 
போன்றதுதான்‌ அது.” திரும்பி துரியோதனனிடம்‌ 
“அதன்பொருட்டு என்‌ உளம்கவர்ந்த அஸ்தினபுரியின்‌ 
அரசரிடம்‌ நான்‌ இன்று பகைமை கொள்ள வேண்டுமா 
என்ன?” என்றான்‌. துரியோதனன்‌ அதற்கு மறுமொழி 
சொல்லாமல்‌ மீசையை முறுக்கிக்கொண்டிருந்தான்‌. 


சுபாகு “ஏகலவ்யனின்‌ வஞ்சம்‌ எங்களால்‌ பகிர்ந்து 
கொள்ளத்தக்கதே. ஏனெனில்‌, எங்கள்‌ மூத்தவர்‌ 
கர்ணனும்‌ அதற்கிணையான இழிவுறல்‌ ஒன்றை 
அடைந்தவரே” என்றான்‌. கர்ணன்‌ அக்குறிப்பால்‌ சற்று 
உளம்குன்றி “இல்லை, அது வேறு” என்றான்‌. ஜராசந்தன்‌ 
உணர்வெழுச்சியுடன்‌ “ஆம்‌, அது வேறு. வெய்யோன்‌ 
அளித்த பொற்கவசமும்‌ மணிக்குண்டலங்களும்‌ 
அணிந்த அங்கரை எவரும்‌ சிறுமை செய்ய இயலாது. 
இம்மண்ணின்‌ அனைத்து அழுக்குகள்‌ மேலும்‌ படர்ந்து 
சென்றாலும்‌ கதிரொளி இழிவடைவதில்லை. ஆனால்‌ 
ஏகலவ்யன்‌ என்னைப்‌ போன்றவன்‌. அசுரக்குருதி 
கொண்ட எனக்கு அவனடைந்த துயரென்ன என்று 
தெரியும்‌” என்றான்‌. 


“அவன்‌ கொல்லப்பட்டிருக்கலாம்‌... வெல்ல முடியாதவன்‌ 
கொல்லப்படுவதே போரின்‌ நெறி. ஆனால்‌ வஞ்சம்‌ 
அவ்வாறல்ல. அவ்வஞ்சத்திற்கான நிகரியை 
பாண்டவர்கள்‌ அளித்தாக வேண்டும்‌. அது பிறிதொரு 
களம்‌.” திரும்பி கர்ணனிடம்‌ புன்னகை செய்து 
“வடங்களில்‌ ஏறி விளையாடும்‌ ஜராசந்தனை மட்டுமே 
தாங்கள்‌ பார்த்தீர்கள்‌ அங்கரே. அதை நம்பி என்னை 
இங்கு அழைத்து வந்தீர்கள்‌. இப்போது இவ்வஞ்சங்கள்‌ 
அனைத்தும்‌ நிறைந்த என்னைக்‌ கண்டு பிை 
செய்துவிட்டதாக உணர்கிறீர்கள்‌ அல்லவா?” என்றான்‌. 


கர்ணன்‌ “ஆம்‌, உண்மையில்‌ அவ்வாறே உணர்கிறேன்‌” 
என்றான்‌. ஜராசந்தன்‌ “என்றேனும்‌ ஒருநாள்‌ 
துவாரகையும்‌ இந்திரப்பிரஸ்தமும்‌ அஸ்தினபுரியும்‌ 
மகதத்திற்கு எதிர்நிரையில்‌ நின்று போர்புரியுமென்றால்‌ 
ஆயிரம்‌ தடக்கைகளில்‌ படைக்கலங்கள்‌ ஏந்தி வந்து 


நின்று உங்கள்‌ ஒவ்வொருவரிடமும்‌ பொருதி 
நெஞ்சுபிளந்து குருதியுண்ண சற்றும்‌ தயங்காதவன்‌ 
நான்‌. என்‌ தந்தையின்‌ குருதியில்‌ பிறந்த மூன்று 
உடன்பிறந்தவரை கழுவேற்றுகையில்‌ அக்களத்தில்‌ பீடம்‌ 
அமைத்து அவர்கள்‌ என்‌ கண்முன்‌ இறுதிச்சொல்லை 
உதிர்த்து அடங்குவதை நின்று நோக்கிவிட்டுத்தான்‌ என்‌ 
அரண்மனை புகுந்தேன்‌. நீராடி உணவுண்டபின்‌ 
அயோத்தியிலிருந்து வந்த நான்கு பாவாணர்களுடன்‌ 
அமர்ந்து முதற்பெருங்கவியின்‌ காவியத்தை படித்தேன்‌. 
அதன்‌ முதல்‌ வரியை மூன்று முறை படிக்கச்சொன்னேன்‌” 
என்றான்‌. 


திரும்பி கர்ணனிடம்‌ சற்றே நஞ்சு ஒளிவிட்ட 
புன்னகையுடன்‌ “நினைவு கூர்கிறீர்களா?” என்றான்‌. “மா 
நிஷாத!” என்றான்‌ கர்ணன்‌. “ஆம்‌. “வேண்டாம்‌ 
காட்டுமிராண்டியே' இல்லையா?” கர்ணன்‌ 
தலையசைத்தான்‌. “உங்கள்‌ காவியங்கள்‌ அனைத்தும்‌ 
அந்த ஒற்றை வரியைத்தான்‌ உள்ளூர 
கூவிக்கொண்டிருக்கின்றன. ஆனால்‌ அசுரர்களாகிய 
நாங்கள்‌ உங்களைப்பார்த்து அவ்வண்ணம்‌ 
கூவுவதில்லை. ஹிரண்யனும்‌ மகாபலியும்‌ அதை 
சொல்லவில்லை. “எழுக மானுடரே” என்றுதான்‌ 
சொன்னார்கள்‌.” அவன்‌ சிறிய விழிகள்‌ மிளிர “களம்‌ 
காண்போம்‌! களம்‌ முடிவு செய்யட்டும்‌! வஞ்சங்கள்‌ அல்ல, 
சூழ்ச்சிகள்‌ அல்ல, களம்‌... அது முடிவெடுக்கட்டும்‌!” 
என்றான்‌. கோப்பையை எடுத்து எஞ்சிய யவன மதுவை 
வாயில்‌ ஊற்றிவிட்டு தொடையைத்‌ தட்டி ஜராசந்தன்‌ 
எழுந்தான்‌. 

கர்ணன்‌ ஜராசந்தன்‌ எழுந்ததை ஒருகணம்‌ கழித்தே 
உள்வாங்கினான்‌. அவன்‌ கைநீட்டி ஏதோ சொல்ல 
இதழெடுப்பதற்குள்‌ ஜராசந்தன்‌ “நன்று, அஸ்தினபுரியின்‌ 
அரசரையும்‌ அவர்‌ மாற்றுருக்களான தம்பியரையும்‌ 
பார்க்கும்‌ பேறு பெற்றேன்‌. என்‌ மைந்தரிடம்‌ சென்று சிறிய 
தந்தையை பார்த்தேன்‌, என்னைப்போன்றே 
ஆற்றலுடையவர்‌ என்று சொல்வேன்‌” என்றான்‌. 
கர்ணனிடம்‌ “விடை கொடுங்கள்‌ அங்கரே. 
இவ்வரசாடலுக்கு அப்பால்‌ என்றேனும்‌ உளமெழுந்து ஓர்‌ 
நெஞ்சுகூர்‌ நண்பரென என்னை எண்ணுவீர்கள்‌ 
என்றால்‌ ஒருசொல்‌ செலுத்துங்கள்‌. எங்கள்‌ குலமே வந்து 
உங்களுக்காக தலைவணங்கி நிற்கும்‌” என்றான்‌. 


துரியோதனன்‌ அவனை அசையாத விழிகளால்‌ 
நோக்கியபடி மீசைமேல்‌ ஓடிய கைகளுடன்‌ 
“தங்களைப்பற்றி சூதர்கள்‌ பாடுகையில்‌ மற்போரில்‌ 
நிகரற்றவர்‌ என்கிறார்கள்‌” என்றான்‌. ஜராசந்தன்‌ “ஆம்‌, 
எங்கள்‌ காட்டில்‌ போர்‌ என்றால்‌ அது மட்டுமே. நான்‌ 
மற்போரைக்‌ கற்றது கொம்பு தாழ்த்தி வரும்‌ 
காட்டெருமைகளிடமும்‌ மதவேழங்களிடமும்‌” என்றான்‌. 
துரியோதனன்‌ தன்‌ கையில்‌ இருந்த கோப்பையை கீழே 
வைத்துவிட்டு “நாம்‌ ஒருமுறை தோள்கோப்போம்‌” 
என்றான்‌. “வேண்டியதில்லை. தங்கள்‌ கண்களில்‌ சினம்‌ 
உள்ளது. களம்‌ காண நான்‌ இங்கு வரவில்லை. 
களியாடல்‌ என்றால்‌ மட்டுமே சித்தமாக உள்ளேன்‌” 
என்றான்‌ ஜராசந்தன்‌. 


மீசையை நீவியபடி “அஞ்சுகிறீர்களா?” என்றான்‌ 
துரியோதனன்‌. “அச்சமா?” என்றபின்‌ மெல்ல நகைத்து 
“அப்படி எண்ணுகிறீர்களா?” என்றான்‌. துரியோதனன்‌ 
“அச்சமில்லை என்றால்‌ வேறென்ன? இங்கு தங்கள்‌ தோள்‌ 
தாழுமென்றால்‌ அது அஸ்தினபுரியின்‌ சூதர்களால்‌ 
இளிவரலாக பாடப்படும்‌ என்று எண்ணுகிறீர்களா?” 
என்றான்‌. “தோள்தாழ்வதில்லை. இதுவரை எங்கும்‌ என்‌ 
தோள்தாழ்ந்ததில்லை” என்றான்‌ ஜராசந்தன்‌. 


துரியோதனன்‌ நகைத்து “இன்று அதற்கான நாள்‌ என்று 
நினைக்கிறேன்‌” என்றபின்‌ தன்‌ சால்வையை சுருட்டி 
பீடத்தில்‌ போட்டபின்‌ “வருக மல்லரே” என்றான்‌. 


ஜராசந்தன்‌ அவன்‌ விழிகளை தன்‌ சிறிய கண்களைச்‌ 
சுருக்கி நோக்கியபடி “அரசே, தங்கள்‌ உள்ளத்தில்‌ சினம்‌ 
உள்ளது. இத்தருணத்தில்‌ அதை நான்‌ எதிர்கொள்ள 
விரும்பவில்லை” என்றான்‌. சினம்‌ முகத்திலும்‌ உடலிலும்‌ 
மெய்ப்பாவை அனலெனப்பற்றி திரும்பிய துரியோதனன்‌ 
“ஆம்‌, சினம்தான்‌. நீர்‌ யார்‌? மலைமகள்‌ ஜரையின்‌ 
மைந்தன்‌. தந்தையின்‌ குருதியில்‌ எழுந்த மூன்று 
ஷத்ரியர்களை கழுவிலேற்றி அமர்ந்து நோக்கி மகிழ்ந்த 
அரக்கன்‌” என்றான்‌. 


அச்சொற்களைக்கொண்டே அவன்‌ மேலும்‌ சினத்தை 
தூண்டிக்கொண்டான்‌. “என்ன சொன்னாய்‌? யாதவரை 
உன்‌ குருதிப்பகைவர்கள்‌ என்றா? இழிமகனே, ஆம்‌, நான்‌ 
யாதவ குருதியுடன்‌ உறவு கொண்டவன்‌. எந்தையின்‌ 
இளையவர்‌ பாண்டு. அவர்‌ மைந்தரே யாதவ 
பாண்டவர்கள்‌. உடன்‌ பிறந்தவருக்கென வாளேந்தவே 
இங்கு வந்தேன்‌. என்‌ முன்‌ வந்து அவர்களுக்கெதிராக 
ஒருசொல்‌ உரைத்த நீ என்முன்‌ தோள்‌ தாழ்த்தாமல்‌ 
இங்கிருந்து செல்லலாகாது” என்று கூவினான்‌. கெளரவர்‌ 
திகைத்துப்போய்‌ கர்ணனை நோக்கினர்‌. கர்ணனால்‌ 
துரியோதனனின்‌ கண்களை நோக்கமுடியவில்லை. 


ஜராசந்தன்‌ “அவ்வண்ணமெனில்‌ அதுவே ஆகுக!” 
என்றபின்‌ திரும்பி கர்ணனிடம்‌ “வருந்துகிறேன்‌ அங்கரே” 
என்றான்‌. கர்ணன்‌ துரியோதனனிடம்‌ “இப்போது போர்‌ 
வேண்டியதில்லை அரசே. இது படகு. நாம்‌ 
இந்திரப்பிரஸ்தத்திற்குள்‌ ஒரு களியரங்கை 
அமைப்போம்‌. அங்கு கைகோத்துப்‌ பாருங்கள்‌” என்றான்‌. 
“இது களியரங்கல்ல மூத்தவரே” என்று துரியோதனன்‌ 
சொன்னான்‌. “இத்தருணத்தில்‌ என்‌ சினத்தைக்‌ 
காட்டாமல்‌ இவனை இங்கிருந்து அனுப்பப்‌ 
போவதில்லை. வருக!” என்று திரும்பி பாதங்கள்‌ 
முரசொலிக்க படிகளில்‌ ஏறி வெளியே சென்றான்‌. 


புன்னகையுடன்‌ கர்ணனின்‌ தோளில்‌ கைவைத்தபின்‌ 
ஜராசந்தன்‌ மேலே சென்றான்‌. துச்சாதனன்‌ கர்ணனிடம்‌ 
“மூத்தவரே, என்ன இது?” என்றான்‌. கர்ணன்‌ “அறியேன்‌. 
இது எவ்வண்ணம்‌ ஏன்‌ நிகழ்கிறது என்று என்‌ உள்ளம்‌ 
வியக்கிறது. நாமறியாத தெய்வங்கள்‌ 
களம்கொள்கின்றன. ஆவது அமைக!” என்றான்‌. 
“போரில்‌ மூத்தவர்‌ வெல்வாரென உறுதிசொல்லமுடியாது. 
இருவரும்‌ முற்றிலும்‌ நிகரானவர்‌” என்றான்‌ துச்சாதனன்‌. 
“ஆம்‌, அதுவே என்‌ அச்சம்‌” என்றான்‌ சுபாகு. கர்ணன்‌ 
ஒன்றும்‌ சொல்லாமல்‌ திரும்பி நடந்தான்‌. 


படியேறி அவர்கள்‌ மேலே வரும்போது படகின்‌ 
அகல்முற்றத்தில்‌ தன்‌ இடையில்‌ இருந்த கச்சையை 
இறுக்கி தோலாடையை இழுத்துக்கட்டி துரியோதனன்‌ 
தோள்பெருக்கி நின்றிருந்தான்‌. மேலாடையை எடுத்து 
பெருவடத்தில்‌ சுற்றிவிட்டு கழுத்தில்‌ இருந்த 
மணியாரத்தை அருகே நின்ற குகனிடம்‌ அளித்தபின்‌ 
ஜராசந்தன்‌ தன்‌ ஆடையைச்‌ சுற்றி அதன்மீது கச்சையை 
இறுக்கினான்‌. இருவர்‌ உடல்களையும்‌ கெளரவர்‌ மாறி 
மாறி நோக்கினர்‌. 


“களநெறிகள்‌ என்ன?” என்று ஜராசந்தன்‌ கர்ணனிடம்‌ 
கேட்டான்‌. கர்ணன்‌ வாயெடுப்பதற்குள்‌ துரியோதனன்‌ 
“நெறிகள்‌ ஷத்ரியர்களின்‌ போர்‌ முறைகளில்‌ மட்டுமே 
உள்ளவை. அசுரர்களுக்கு போர்நெறிகள்‌ 
இல்லையல்லவா?” என்றவன்‌ உதடுகளை சுழித்து 
“விலங்குகளைப்போல!” என்றான்‌. ஜராசந்தன்‌ 
கண்களில்‌ மென்சிரிப்புடன்‌ “ஆம்‌, விலங்குகளைப்போல. 
விலங்குநெறி ஒன்றே. கைகோத்துவிட்டால்‌ இருவரில்‌ 
ஒருவரே உயிருடன்‌ எஞ்சவேண்டும்‌” என்றான்‌. “ஆம்‌, 
அவ்வாறே ஆகட்டும்‌” என்றான்‌ துரியோதனன்‌. 


துச்சாதனன்‌ “என்ன இது மூத்தவரே?” என கர்ணனின்‌ 
தோளை பற்றினான்‌. கர்ணன்‌ அக்கையை 
விலக்கினான்‌. சுபாகு “இறப்புவரை போர்‌ என்றால்‌...” 
என்றான்‌. “எவர்‌ இறந்தாலும்‌ அனைத்தும்‌ 
நிலைகுலைந்துவிடும்‌” என்றான்‌ துச்சாதனன்‌. 
கிளர்ச்சியுடன்‌ பேசியபடி குகர்கள்‌ அனைத்துப்‌ 
பணிகளையும்‌ விட்டுவிட்டு முற்றத்தில்‌ கூடி 
மானுடவளையமொன்றை அமைத்தனர்‌. அதன்‌ முன்‌ 
அரைமண்டியில்‌ கால்‌ வைத்து இருபேருடலர்களும்‌ 
ஒருவரையொருவர்‌ விழிசூழ்ந்து கைகளை விரித்து 
நின்றனர்‌. 


“முற்றிலும்‌ நிகர்‌ நிலையில்‌ உள்ள இருமல்லர்கள்‌ 
தோள்கோக்கையில்‌ விண்ணின்‌ தெய்வங்கள்‌ 
எழுகின்றன. அவை நமக்கு அருள்க!” என்றான்‌ சூதன்‌ 
ஒருவன்‌. “கிழக்கே இந்திரனும்‌ சூரியனும்‌ வந்து 
நிற்கின்றனர்‌! மேற்கே வருணனும்‌ நிருதியும்‌ 
எழுகின்றனர்‌. தெற்கே யமனும்‌ அக்னியும்‌, வடக்கே 
குபேரனும்‌ வாயுவும்‌ தோன்றுகின்றனர்‌. வாசுகியும்‌ 
ஆதிசேடனும்‌ வானில்‌ சுழிக்கின்றனர்‌. திசையானைகள்‌ 
தங்கள்‌ செவியசைவை நிறுத்தி ஒலிகூர்கின்றன. இங்கு 
மானுடரில்‌ கைகளாகவும்‌ குருதியாகவும்‌ பகையாகவும்‌ 
வாழும்‌ அனைத்து தேவர்களும்‌ எழுந்து அவிகொள்க! 
ஆம்‌, அவ்வாறே ஆகுக!” 


நான்கு பெருங்கைகளும்‌ சினந்தயானைகளின்‌ 
துதிக்கைகளென நெளிந்தன. நான்கு இறுகிய கால்களும்‌ 
நாணேற்றிய விற்களென மரப்பலகை மேல்‌ ஓசையின்றி 
ஒற்றி நடந்தன. விழிகளால்‌ ஒருவரை ஒருவர்‌ 
தொடுத்துக்கொண்டு அச்சரடில்‌ சுற்றிவந்தனர்‌. 
முடிவிலாது சுற்றும்‌ பெருநதிச்சுழல்‌ என அது 
நிகழ்ந்துகொண்டிருந்தது. சூழ்ந்திருந்தவர்களும்‌ அதில்‌ 
சுற்றிவந்தனர்‌. வியர்வையின்‌ மணம்‌ காற்றிலெழுந்தது. 


ஒவ்வொன்றும்‌ விளைந்து கனிந்து முழுத்த ஒரு 
கணத்தில்‌ பேரோசையுடன்‌ இரு தசைமலைகளும்‌ 
ஒன்றையொன்று முட்டி அதிர்ந்தன. அறையோசையில்‌ 
சூழ்ந்திருந்த உடல்கள்‌ விதிர்ப்பு கொண்டன. கைகள்‌ 
பின்ன, கால்கள்‌ ஒன்றையொன்று தடுக்க, 
தோள்தசைகள்‌ இழுபட்ட நாண்களெனப்‌ புடைத்து எழ 
கழுத்து நரம்புகள்‌ தொல்மரத்து வேர்களென 
நீலமுடிச்சுகளுடன்‌ புடைக்க மூச்சுக்கள்‌ நீர்பட்ட 
கனலெனச்‌ சீற அவை ஒன்றாயின. ஒருவரையொருவர்‌ 
தடுத்து வானெடை அனைத்தையும்‌ தசைகளில்‌ 
வாங்கியவர்கள்போல்‌ தெறித்து விரலிடைகூட முன்னும்‌ 
பின்னும்‌ நகராத இருவர்‌ தங்கள்‌ முன்வைத்த கால்‌ 
ஊன்றிய அச்சுப்புள்ளி ஒன்றில்‌ மெல்ல சுற்றி வந்தனர்‌. 
அவர்களைச்‌ சூழ்ந்திருந்த திசைகளும்‌ அவ்விசையால்‌ 
மெல்ல சுழற்றப்பட்டன. 


கெளரவர்‌ ஒவ்வொருவரின்‌ உடற்தசைகளும்‌ இறுகி 
புடைத்து அதிர்ந்து கொண்டிருப்பதை கர்ணன்‌ 
கண்டான்‌. அவனருகே நின்றிருந்த துச்சாதனனின்‌ 
கைகள்‌ குவிந்து இறுகி நரம்புகள்‌ நீலம்‌ கொண்டிருந்தன. 
அரவைக்கல்லில்‌ உலோகம்‌ விழுந்ததுபோல பற்கள்‌ 
கடிபட்டு உரசும்‌ ஒலி கேட்டது. பின்பொரு கணத்தில்‌ 
வெடித்துச்‌ சிதறியவர்போல்‌ இருவரும்‌ இரு திசையிலாக 
சென்று விழுந்து அக்கணமே சுழன்று மரப்பலகை 
வெடிப்பொலி எழுப்ப கையூன்றி எழுந்து மீண்டும்‌ 
பாய்ந்து ஒருவரை ஒருவர்‌ ஓங்கி அறைந்து 

தழுவிக்கொண்டனர்‌. மீண்டும்‌ இறுகி மேலும்‌ இறுகி 
அசைவற்ற ஒன்றில்‌ சிக்கி நின்றனர்‌. 


துரியோதனன்‌ ஜராசந்தனின்‌ கால்களுக்கு நடுவே தன்‌ 
காலை சற்றே நகர்த்தி அவ்விசையில்‌ அவனை 
தலைக்குமேல்‌ தூக்கி நிலத்தில்‌ அறைந்தான்‌. 
பேரோசையுடன்‌ அவன்‌ விழ கலமே சற்று அசைந்து 
அங்கிருந்த ஒவ்வொருவரும்‌ உடல்‌ உலைந்தனர்‌. 
ஜராசந்தன்‌ தன்‌ கால்களை நீட்டி துரியோதனனின்‌ 
காலை அறைய அவன்‌ நிலையழிந்து ஜராசந்தன்‌ 


மேலேயே விழுந்தான்‌. இருகைகளாலும்‌ துரியோதனனின்‌ 
தோள்களை பற்றிக்கொண்டு அதே விரைவில்‌ புரண்டு 
அவனை கீழே அழுத்தி மேலேறி ஓங்கி தன்‌ கையால்‌ 
அவன்‌ தலையை அறைந்தான்‌ ஜராசந்தன்‌. வலியில்‌ 
முனகியபடி பற்களைக்‌ கடித்து தலைதிருப்பிய 
துரியோதனன்‌ அடுத்த அடிக்கு அவன்‌ கணுக்கையை 
பற்றிக்கொண்டு தலையை அடியில்‌ கொடுத்து சுருண்டு 
மேலெழுந்தான்‌. 


கீழே விழுந்த ஜராசந்தன்‌ காலைத்‌ தூக்கி அவன்‌ 
தொடையை ஓங்கி உதைத்தான்‌. கணுக்கை 
பிடியிலிருந்து விடுபடாமலேயே மறுபக்கம்‌ மறிந்து உடல்‌ 
தரையை அறைய விழுந்தான்‌ துரியோதனன்‌. தன்‌ 
வலக்காலை சுழற்றி ஊன்றி எழுந்து பாய்ந்து 
துரியோதனன்‌ மேல்‌ விழுந்து அவன்‌ தோள்களைப்பற்றி 
கைகளை முறுக்கி மேலெடுத்தான்‌ ஜராசந்தன்‌. 
துரியோதனன்‌ வலக்காலை இடக்காலின்‌ அடியில்‌ 
கொண்டுவந்து இடைசழற்றி இறுகி ஒரு கணத்தில்‌ 
துள்ளி ஜராசந்தனை கீழே வீழ்த்தி அவன்‌ மேல்‌ ஏறி 
அவன்‌ தலையை ஓங்கி அறைந்தான்‌. வலி முனகலுடன்‌ 
பற்களைக்‌ கடித்து தலையை ஓங்கி துரியோதனனின்‌ 
மார்பில்‌ அறைந்தான்‌ ஜராசந்தன்‌. 


இருவரும்‌ எழுந்து இரு நிலைகளிலாக மூச்சு வாங்கியபடி 
உடல்‌ விசையில்‌ நடுங்க நின்றனர்‌. இருதிசைகளிலாக 
கால்வைத்து நடுவே இருந்த எடைமிக்க வெற்றிடம்‌ 
ஒன்றை சுற்றி வந்தார்கள்‌. பின்பு மத்தகம்‌ உருண்டு 
வந்து முட்டும்‌ பாறைகள்போல்‌ இருபுறமும்‌ வந்து மோதி 
கைசுற்றிப்‌ பற்றினர்‌. தசைகள்‌ ஒன்றையொன்று 
அறிந்தன. துலாக்கோல்‌ முள்‌ இருபுறமும்‌ நிகர்‌ 
பேரெடைகளாக அழுத்தப்பட்டு அசைவிழந்தது. மீண்டும்‌ 
முடிவிலா இறுக்கம்‌. விழிகள்‌ திகைத்துச்சூழ 
காலமின்மை. 


கர்ணன்‌ கைகளைத்‌ தூக்கி “இப்போர்‌ இக்களத்தில்‌ 
அடுத்த பறவைக்குரல்‌ எழுவதுவரை மட்டுமே இங்கு 
நிகழும்‌” என்று உரக்க அறிவித்தான்‌. “அதனூடாக 
இருவரும்‌ நிகரே என்று தெய்வங்கள்‌ வந்து அறிவித்தால்‌ 
போரை நிறுத்துவேன்‌, அறிக!” என்றபடி இருவருக்கும்‌ 
அருகே வந்து நின்றான்‌. துச்சாதனன்‌ அவன்‌ பின்னால்‌ 
வந்து “வேண்டாம்‌, உடனே போரை நிறுத்துங்கள்‌” 
என்றான்‌. சுபாகு “மூத்தவரே, தாங்கள்‌ மட்டுமே 
இப்போரை நிறுத்தமுடியும்‌” என்றான்‌. “ஆம்‌, 
நிறுத்துங்கள்‌ மூத்தவரே. அவர்கள்‌ இருவரும்‌ 
வெல்லப்போவதில்லை. இருவரும்‌ தோற்கலும்‌ ஆகும்‌” 


என்றான்‌ பீமபலன்‌. 


எவரையும்‌ கேளாத பிறிதொரு உலகில்‌ அவர்கள்‌ நின்று 
உருகி உறைந்து உருகிக்‌ கொண்டிருந்தனர்‌. தலைதாக்கி 
ஜராசந்தனின்‌ நெற்றியை ஓங்கி மோதினான்‌ 
துரியோதனன்‌. திருப்பி அதே விசையில்‌ அவனும்‌ 
மோதினான்‌. இரு தலைகளும்‌ உள்ளே சுழன்ற 
மின்னற்குமிழிகளினூடாக ஒன்றையொன்று அறிந்தன. 
அந்த வலி சூழ்ந்திருந்த ஒவ்வொருவரின்‌ முதுகுத்‌ 
தண்டையும்‌ கூச வைத்தது. அள்ளிப்பற்றியிருந்த 
கைகள்‌ தசைகளில்‌ ஆழ்ந்தன. குருதி ஊறி 
வியர்வையுடன்‌ கலந்து வழிந்தது. 


“பறவைகளுக்காக காத்திருக்க வேண்டாம்‌ மூத்தவரே” 
என்றான்‌ சுபாகு. “தெய்வங்கள்‌ இருவரின்‌ குருதியையும்‌ 
விரும்பும்‌ மூத்தவரே” என்றான்‌ சலன்‌. அவர்களை 
கையசைவால்‌ தடுத்தபின்‌ கர்ணன்‌ அசைவற்று நோக்கி 
நின்றான்‌. ஒரு கணத்தில்‌ தசை உரசும்‌ ஒலியுடன்‌ 
இருவரும்‌ விடுபட்டு இருதிசைகளிலாக பாய்ந்து 
விழுந்தனர்‌. அக்கணமே புரண்டெழுந்து 
ஓங்கியறைந்தபடி மீண்டும்‌ சந்தித்தனர்‌. சரிந்து விழுந்து 
ஒருவரையொருவர்‌ பற்றியபடி புரண்டனர்‌. நான்கு 
கைகளும்‌ நான்கு கால்களும்‌ ஒன்றையொன்று சுழன்று 
பற்றி உருகி மீண்டும்‌ பற்றி தவித்தன. 


ஜராசந்தனின்‌ கால்களுக்கு நடுவே தன்‌ காலை 
கொண்டுசென்று அவனைத்தாக்கி நிலத்தில்‌ அறைந்து 
அவனுடனேயே விழுந்து புரண்ட துரியோதனனின்‌ 
விலாவில்‌ கைவைத்து எழுந்து அவன்‌ தோளை 
அறைந்து தூக்கி சுழற்றி அடித்தான்‌ ஜராசந்தன்‌. 
ஜராசந்தனின்‌ மார்பை தன்‌ தலையால்‌ முட்ம அகற்றி 
மேலே பாய்ந்து கைகளாலும்‌ கால்களாலும்‌ பாறையை 
ஆலமரத்து வேர்கள்‌ என பற்றிக்கொண்டான்‌ 
துரியோதனன்‌. துரியோதனனின்‌ தோள்தசையை 
ஆழக்கடித்து பிறிதொரு கையால்‌ அவன்‌ தசைகளுக்குள்‌ 
நகம்புகும்படி பற்றி அவனைத்தாக்கி சுழற்றி அடித்தான்‌ 
ஜராசந்தன்‌. 


மீண்டும்‌ இருவரும்‌ ஒருவரையொருவர்‌ கவ்வியபடி 
தரையில்‌ புரண்டனர்‌. ஜராசந்தன்‌ காலூன்றி எழுந்து 
துரியோதனனை சுழற்றி அடிக்க கால்களை ஊன்றி அதே 
விரைவில்‌ அவன்‌ தோள்களை பற்றிக்கொண்டு 
நிகர்நிலை கொண்டான்‌ துரியோதனன்‌. மீண்டும்‌ 
இருவரும்‌ ஒருவரையொருவர்‌ உடல்‌ கவ்வியபடி 
முட்டிநின்று சிலைத்தனர்‌. 


இரு உடல்கள்‌ மட்டும்‌ அங்கிருந்தன. பிணைந்து 
ஒன்றாகி ஒற்றை தசைத்திரளாயின. ஒவ்வொரு தசையும்‌ 
தன்னை இருப்பின்‌ உச்சத்தில்‌ உணர்ந்தது. நான்‌ நான்‌ 
என விதிர்த்தது. ஒவ்வொரு மயிர்க்காலும்‌ உயிர்நிறைந்து 
நின்றது. குருதி அழுத்தி பிதுங்கிய பதம்‌ நோக்கிழந்து 
சிலைத்தன. மூச்சு இருசீறல்களாக ஒலிக்க, கால்கள்‌ 
தரையை உந்திப்‌ பதிந்து நிலைக்க, அக்கணம்‌ மறுகணம்‌ 
அதுவே காலம்‌ என்று நின்றது. இறைஞ்சும்‌ குரலில்‌ 
“போதும்‌ மூத்தவரே! போதும்‌” என்றான்‌ துச்சாதனன்‌. 
“மூத்தவரே, போதும்‌. தங்களால்‌ மட்டுமே அவரை நிறுத்த 
முடியும்‌” என்றான்‌ சுபாகு. 


கர்ணன்‌ இரு கைகளையும்‌ இடையில்‌ வைத்து பாதி 
மூடிய கண்களுடன்‌ காத்து நின்றான்‌. படகின்‌ 
மறுமுனையில்‌ பாய்த்தொகுதிக்கு அப்பால்‌ இருந்து 
பறந்தெழுந்த வெண்பறவை ஒன்று “வாக்‌!” என்று 
கத்தியபடி அவர்களின்‌ தலைக்குமேல்‌ பறந்து சென்றது. 
கர்ணன்‌ ஒற்றை கால்வைப்பில்‌ அவர்களை அணுகி 
இருவரின்‌ தோள்களையும்‌ பற்றித்தூக்கி இரு 
திசைகளிலாக வீசினான்‌. இருவரும்‌ விழுந்த 
விசையிலேயே வெறிகொண்ட காட்டு விலங்குகளென 
கனைப்போசை எழுப்பி பாய்ந்து மீண்டும்‌ தாக்க வர தன்‌ 
நீண்ட பெருங்கரங்களால்‌ துரியோதனனை அறைந்து 
சுழற்றித்தூக்கி மீண்டும்‌ வீசிவிட்டு ஜராசந்தனின்‌ இரு 
கைகளையும்‌ பற்றி பின்சுழற்றி தரையிலிட்டான்‌. 


அவர்கள்‌ மீண்டும்‌ எழும்‌ அசைவை ஓரவிழிகளால்‌ 
நோக்கி இருகைகளையும்‌ விரித்து போதும்‌ என்றான்‌. 
தரையில்‌ புரண்டெழுந்த ஜராசந்தன்‌ குருதிக்கனல்‌ 
கொண்ட விழிகளுடன்‌ நீர்த்திரையெனத்‌ தெரிந்த 
கர்ணனின்‌ உடலைநோக்கி நீள்மூச்சுவிட்டு தளர்ந்தான்‌. 
துரியோதனன்‌ கால்மடக்கி எழுந்து தள்ளாடியபடி ஓரடி 
முன்னால்‌ வந்தான்‌. “போதும்‌! போர்‌ முடிந்தது!” என்று 
கர்ணன்‌ சொன்னான்‌. 


துரியோதனன்‌ தளர்ந்து தோள்கள்‌ தொய்வடைய 
தள்ளாடியபடி சற்று பின்னால்‌ நகர துச்சாதனன்‌ 
ஓடிச்சென்று அவன்‌ தோள்களை பற்றிக்கொண்டான்‌. 
சுபாகு “கண்ணீர்‌!” என்று கூவ ஒரு குகன்‌ நீர்க்குடத்துடன்‌ 
ஓடி வந்தான்‌. துரியோதனன்‌ நீர்வேண்டாம்‌ என்று 
தலையசைக்க “அருந்துங்கள்‌ மூத்தவரே” என்றான்‌ 
துச்சலன்‌. இரு கைகளையும்‌ நிலத்தில்‌ ஊன்றி எழுந்து 
நிலையற்று உடல்‌ அலைபாய நின்ற ஜராசந்தனை 
நோக்கி சென்ற துச்சகன்‌ “மூத்தவரே” என்றான்‌. 
ஜராசந்தன்‌ “நீர்‌! பருகுநீர்‌!” என்றான்‌. துச்சகன்‌ தோளில்‌ 


கைவைத்து தன்னை நிலைப்படுத்திக்கொண்ட அவன்‌ 


மூச்சை இழுத்து இழுத்துவிட்டு நிலைமீண்டான்‌. 


துச்சலன்‌ ஜராசந்தனை தோள்‌ தாங்கி அழைத்துச்சென்று 
கவிழ்த்துப்‌ போடப்பட்டிருந்த மரத்தொட்டி ஒன்றின்‌ மேல்‌ 
அமர்த்தினான்‌. சலன்‌ கொண்டு வந்த நீரை வாங்கி 
அருந்தி மிச்சத்தை தலைவழியே விட்டுக்கொண்டான்‌ 
ஜராசந்தன்‌. முகத்தில்‌ வழிந்த வியர்வையை மூச்சால்‌ 
சிதறடித்து சிலிர்த்து முகத்தை வழித்து மூச்சிரைத்து 
நெஞ்சை எளிதாக்கிய துரியோதனன்‌ துச்சாதனனை 
நோக்கி “என்ன?” என்றான்‌. துச்சாதனன்‌ உதடுகளை 
அசைத்து “நிகர்நிலை மூத்தவரே” என்றான்‌. 


கர்ணனின்‌ தசைகள்‌ தளர்ந்தன. கைகளைத்தாழ்த்தி 
நடுவே நின்று சுற்றிலும்‌ நோக்கினான்‌. உரத்த குரலில்‌ 
“தெய்வங்களின்‌ ஆணை இது! நீங்கள்‌ இருவரும்‌ 
முற்றிலும்‌ நிகர்நிலையுடையவர்கள்‌, இருவரும்‌ 
இக்களத்தில்‌ வென்றுளீர்‌” என்றான்‌. கூடி நின்றிருந்த 
காவலர்களும்‌ குகர்களும்‌ ஒற்றைப்‌ பெருங்குரலில்‌ 
“நிகர்மாவீரர்‌ வாழ்க! தெய்வங்களுக்கு இனியவர்‌ வாழ்க! 
ஜராசந்தர்‌ வாழ்க! அஸ்தினபுரியின்‌ அரசர்‌ வாழ்க! 
துரியோதனர்‌ வாழ்க!” என்று குரலெழுப்பி துள்ளிக்‌ 
குதித்தனர்‌. இடைக்கச்சைகளை அள்ளித்‌ தூக்கி காற்றில்‌ 
சுழற்றியும்‌ தலைப்பாகைகளை எறிந்து பிடித்தும்‌ 
கைகளை விரித்து துள்ளி நடனமிட்டும்‌ ஆர்ப்பரித்தனர்‌. 


தன்னைச்‌ சூழ்ந்து அசைந்த பற்களையும்‌ 
ஒளிக்கண்களையும்‌ கண்டு கர்ணன்‌ மெல்ல 
புன்னகைத்தபடி வந்து துரியோதனனின்‌ 
கைகளைப்பற்றி “தங்கள்‌ தோள்‌ தோழரை வாழ்த்துங்கள்‌ 
அரசே” என்றான்‌. “ஆம்‌” என்றபடி துரியோதனன்‌ எழுந்து 
நின்றான்‌. வலி தெறித்த தோள்களை மெல்ல 
நிமிர்த்தியபடி ஜராசந்தனை நோக்கி நடந்து சென்றான்‌. 
கையில்‌ இருந்த கலத்தை கீழே வைத்துவிட்டு ஜராசந்தன்‌ 
முகம்சுளித்து பற்களைக்கடித்து வலியுடன்‌ எழுந்தான்‌. 
கழுத்துத்தசைகள்‌ இழுபட புன்னகையுடன்‌ அவன்‌ 
கைவிரிக்க துரியோதனன்‌ பாய்ந்து சென்று அவனை 
அணைத்து தோளுடன்‌ இறுக்கிக்கொண்டான்‌. 
ஜராசந்தனும்‌ அவனை அள்ளிவளைத்தான்‌. இருவரும்‌ 
மூச்சொலி சீற கண்களை மூடினர்‌. 


“பிறிதொருமுறை நாம்‌ எக்களத்தில்‌ சந்திப்போம்‌ 
என்றாலும்‌ நான்‌ உயிர்‌ கொடுப்பேனேயன்றி உங்களை 
வெல்வதில்லையென்று வாக்களிக்கிறேன்‌ 
துரியோதனரே” என்றான்‌ ஜராசந்தன்‌. திகைத்து 


தலைதாக்கிய துரியோதனன்‌ “என்ன சொல்கிறீர்‌? உயிர்‌ 
கொடுப்பதா?” என்றபடி மீண்டும்‌ அவனை 
தழுவிக்கொண்டு “எக்கணத்திலும்‌ உங்களுக்கு 
எதிரியென்று களம்‌ நிற்கமாட்டேன்‌ மகதரே. 
உங்களுக்கென என்‌ உயிரும்‌ என்‌ தம்பியர்‌ உயிரும்‌ இன்று 
அளிக்கப்படுகிறது” என்றான்‌. 


இருவர்‌ கண்களும்‌ நீர்பெருகி வழிந்தன. கர்ணன்‌ அருகே 
வந்து இருவர்‌ தோள்களிலும்‌ தன்‌ கைகளை வைத்து 
நெஞ்சோடணைத்தபின்‌ “இதை நான்‌ எதிர்பார்த்தேன்‌. 
தசைகளினூடாக நீங்கள்‌ ஒருவரை ஒருவர்‌ 
அறிவதுபோல்‌ வேறெவ்வழியிலும்‌ அறிய முடியாது” 
என்றான்‌. “ஆம்‌, உண்மை. நான்‌ இந்த மற்போரில்‌ 
தழுவியதுபோல எப்போதும்‌ எவரையும்‌ தழுவியதில்லை” 
என்றான்‌ ஜராசந்தன்‌. “ஏதோ ஒரு கணத்தில்‌ ஒரு பெரும்‌ 
கருப்பை ஒன்றுக்குள்‌ இரட்டையராக நாங்கள்‌ உடல்‌ 
பின்னி குருதிக்குள்‌ சுழன்று கொண்டிருப்பதை 
உணர்ந்தேன்‌.” 


துரியோதனன்‌ “அஸ்தினபுரிக்கு வாருங்கள்‌ மகதரே. என்‌ 
தந்தையை பாருங்கள்‌. தங்களுடன்‌ 
தோள்தழுவுவதுபோல்‌ அவர்‌ மகிழ்ந்து கொண்டாடும்‌ 
பிறிதொன்று இருக்கப்போவதில்லை” என்றான்‌. “ஆம்‌, 
நான்‌ என்றும்‌ விழைவது அஸ்தினபுரியின்‌ மதகளிற்றின்‌ 
கால்களை என்‌ சென்னி சூடவேண்டுமென்றுதான்‌” 
என்றான்‌ ஜராசந்தன்‌. “இளமையில்‌ அவரது 
ஓவியத்திரைச்சீலை ஒன்றன்‌ முன்‌ நாளெல்லாம்‌ 
அமர்ந்திருப்பேன்‌.” 


கர்ணன்‌ திரும்பி கைகாட்ட கெளரவர்கள்‌ ஓடிவந்து 
அவர்களை சூழ்ந்தனர்‌. ஜராசந்தனின்‌ கைகளைப்பற்றி 
தங்கள்‌ தோள்களில்‌ அமைத்துக்கொண்டனர்‌. 
முகங்களுடன்‌ சேர்த்தனர்‌. அவன்‌ தோளையும்‌ 
மார்பையும்‌ தம்‌ உடல்தொட்டு நின்றனர்‌. அனைவரும்‌ 
ஒன்றுடன்‌ ஒன்று கைகள்‌ பின்னி உடல்‌ நெருக்கி ஒற்றை 
உடல்‌ என்றாயினர்‌. “உடல்வழியாகவே அறிபவர்கள்‌ 
நாம்‌” என்றான்‌ துச்சாதனன்‌. “உணவு வழியாகவும்‌ 
அறியலாமே” என்றான்‌ துச்சகன்‌. 


“ஆம்‌, இனி மது அருந்தலாம்‌. இன்று முழுவதும்‌ 
களிமயக்கில்‌ இருக்கும்‌ உரிமையை தெய்வங்கள்‌ நமக்கு 
அளித்துவிட்டன” என்றான்‌ துச்சாதனன்‌. ஜராசந்தன்‌ 
“இன்று மறுபடியும்‌ பிறந்தவனானேன்‌” என்றபின்‌ 
கர்ணனின்‌ கைகளைக்‌ குத்தி “ஒரு தோழரை 
அடைந்தவன்‌ ஒருநூறு தோழரை அடைவான்‌ என்று 


சூதர்சொல்‌ ஒன்றுள்ளது. அது மெய்யாயிற்று” என்றான்‌. 


அவர்கள்‌ வெற்றுமகிழ்வென ஒலித்த நகைப்புடனும்‌ 
இனிய பொருளின்மை கொண்ட சொற்களுடனும்‌ 
மீளமீள ஒருவரை ஒருவர்‌ தழுவிக்கொண்டனர்‌. 
ஜராசந்தன்‌ கர்ணனின்‌ கைகளைப்பற்றி “ஆனால்‌ 
இன்றொரு மாயை எனக்கு கலைந்தது. மற்போர்‌ என்பது 
எடையாலும்‌ தோள்‌ முழுப்பாலும்‌ நிகழ்வதென்று 
எண்ணியிருந்தேன்‌. எங்கள்‌ இருவரையுமே 
இருகைகளால்‌ தூக்கி வீசும்‌ ஆற்றல்‌ தங்களுக்கு 
இருக்கிறதென்று கண்டேன்‌. என்‌ வாழ்வின்‌ 
பேரறிதல்களில்‌ ஒன்று” என்றான்‌. துரியோதனன்‌ “ஆம்‌ 
மூத்தவரே, நிகரற்ற வில்லவர்‌ நீங்கள்‌ என்று 
அறிந்திருந்தேன்‌. பெரும்‌ மற்போர்திறன்‌ கொண்டவர்‌ 
என்று இன்று அறிந்தேன்‌” என்றான்‌. கர்ணன்‌ “நான்‌ 
பரசுராமரிடம்‌ மட்டுமே மற்போரில்‌ தோற்க முடியும்‌. 
ஏனெனில்‌ அது அவர்‌ எனக்கு அருளியது” என்றபின்‌ 
அவர்களின்‌ தலையை வருடி “வருக!” என்றான்‌. 


“போதும்‌, இனி சொற்களில்லை. இனி உண்டாட்டு 
மட்டுமே” என்றான்‌ பீமபலன்‌. “மதுவாட்டு! மதுவாட்டு!” 
என்று துர்மதன்‌ கூவினான்‌. சுபாகு “யாரங்கே? ஏவலர்கள்‌ 
அனைவரும்‌ வருக! இங்கு எழப்போவது நூற்றியிரண்டு 
கதிர்கள்‌ எழும்‌ எரிகுளம்‌. வேள்விக்கு அவியூட்டுங்கள்‌. 
ஒருகணமும்‌ தழல்‌ தாழலாகாது” என்றான்‌. உரக்க 
நகைத்தபடி அவர்கள்‌ உள்கூடத்தை நோக்கி சென்றனர்‌. 

அஸ்தினபுரியின்‌ கலநிரையின்‌ முகப்பில்‌ நின்றிருந்த 
காவல்படகிலிருந்து உரத்த கொம்பொலி எழுந்தது. 
குதிரைகள்‌ போல அனைத்துப்‌ படகுகளும்‌ அதை ஏற்று 
கனைத்தன. உண்டாட்டறைக்குள்‌ எட்டிப்பார்த்த 
காவலர்தலைவன்‌ “அரசே, நமக்கு 
துறையளிக்கப்பட்டுள்ளது” என்றான்‌. ஜராசந்தன்‌ சரியும்‌ 
விழிகளைத்‌ தூக்கி “நாம்‌ இப்போது கரையிறங்கப்‌ 
போவதில்லை. நாம்‌ மகதத்திற்கே திரும்புகிறோம்‌. 
படகுகள்‌ திரும்பட்டும்‌” என்றான்‌. 


துச்சாதனன்‌ பீரிட்டுச்‌ சிரித்து “மகதரே, இது எங்கள்‌ படகு” 
என்றான்‌. துச்சலன்‌ “ஆம்‌, இது அஸ்தினபுரியின்‌ படகு” 
என்றான்‌. “அஸ்தினபு யின்‌ படகு எப்பம மகதத்தின்‌ 
படகுக்குள்‌ வந்தது... யாரங்கே?” என்றான்‌ ஜராசந்தன்‌. 
“முட்டாள்கள்‌... கலங்களை வழிதவறச்‌ செய்கிறார்கள்‌.” 
கர்ணன்‌ திரும்பி காவலர்தலைவனிடம்‌ “கலங்கள்‌ 
சித்தமாகட்டும்‌... ” என்றான்‌. காவலர்தலைவன்‌ மேலும்‌ 
தயங்கி “நாம்‌ இந்திரப்பிரஸ்தத்திற்குள்‌ அணிநுழைவுக்கு 
எழவேண்டும்‌ அரசே” என்றான்‌. அப்போதுதான்‌ கர்ணன்‌ 
அதன்‌ முழுப்பொருளையும்‌ உணர்ந்து துரியோதனன்‌ 
தோளைத்தட்டி “அரசே” என்றான்‌. 


துரியோதனன்‌ கண்களைத்‌ திறந்து “யார்‌?” என்றான்‌. 
பின்னர்‌ “என்ன?” என்று தன்‌ சால்வையை இழுத்து 
எடுத்தான்‌. “இன்னும்‌ சற்றுநேரத்தில்‌ நாம்‌ இந்திரப்பிரஸ்த 
நகருக்குள்‌ நுழையவேண்டும்‌” என்றான்‌ கர்ணன்‌. “ஏன்‌?” 
என்றான்‌ துரியோதனன்‌. “நாம்‌ நகர்புக நேரமாகிறது. 
தாங்கள்‌ முழுதணிக்கோலம்‌ கொண்டாகவேண்டும்‌.” 
துரியோதனன்‌ மெல்ல அவ்வெண்ணத்தை உள்வாங்கி 

ம்‌” என்றான்‌. திரும்பி ஜராசந்தனை நோக்கி “மகதர்‌?” 
என்றான்‌. “அவர்‌ திரும்பி அவரது படகுக்கே செல்லட்டும்‌. 
இது நமக்கான நிகழ்வு” என்றான்‌. 


“நான்‌ செல்லப்போவதில்லை” என்றான்‌ ஜராசந்தன்‌. 
“நான்‌ என்‌ நண்பருடன்‌ இங்கே இறங்கவிருக்கிறேன்‌. 
ஏனென்றால்‌ நாங்கள்‌ மீண்டும்‌ மற்போர்‌ 
செய்யவிருக்கிறோம்‌.” கர்ணன்‌ “அது முறையல்ல அரசே” 
என்றான்‌. “முறைகளை நான்‌ பார்ப்பதில்லை. 
முறைகளை நானே உருவாக்கிக்கொள்வேன்‌” என்றான்‌ 


ஜராசந்தன்‌. “இனிமேல்‌ நான்‌ கிளம்பிச்‌ செல்லமுடியாது. 
நான்‌ இப்படகிலிருந்தே இறங்குவேன்‌.” துரியோதனன்‌ 
“ஆம்‌, அதற்கு நூலொப்புதல்‌ உண்டா என்று விதுரரிடம்‌ 
கேட்போம்‌” என்றான்‌. “விதுரர்‌ முதல்படகில்‌ இருக்கிறார்‌ 
மூத்தவரே” என்றான்‌ சலன்‌. 


சுபாகு “மூத்தவரே, ஏன்‌ மகதர்‌ நம்‌ படகிலிருந்து 
வரக்கூடாது?” என்றான்‌. “மூத்தவர்‌ கர்ணன்‌ அவரை 
இங்கே அழைத்து வந்ததைப்போல தாங்கள்‌ 
இந்திரப்பிரஸ்தத்திற்குள்‌ அழைத்துச்செல்லுங்கள்‌. 
பீமசேனரை அவருக்கு அறிமுகம்‌ செய்யுங்கள்‌. இருவரும்‌ 
தோள்கோக்கட்டும்‌. அனைத்தும்‌ முடிந்துபோகும்‌.” 
துச்சாதனன்‌ “ஆம்‌ மூத்தவரே, எனக்கும்‌ அது நல்ல வழி 
என்று தோன்றுகிறது” என்றான்‌. 


“மூடா!” என்றான்‌ துரியோதனன்‌. “நாம்‌ இங்கு 
வந்திருப்பது முறைமைச்சடங்குக்கு. நாம்‌ 
இந்திரப்பிரஸ்தத்தின்‌ உறவினர்‌. இவர்‌ நான்கு 
தலைமுறைகளாக எதிரி.” சுபாகு “யாருக்கு எதிரி? 
அஸ்தினபுரிக்குத்தானே எதிரி? நாமே இவரை நம்முடன்‌ 
அழைத்துச்செல்வோம்‌. அதன்பின்‌ எதிரி என எவர்‌ 
சொல்லமுடியும்‌?” என்றான்‌. கர்ணன்‌ “அது 
மிகைநடத்தை. எதையும்‌ முறையாக அறிவித்துவிட்டே 
செய்யவேண்டும்‌” என்றான்‌. “நீங்கள்‌ அறிவித்துவிட்டா 
செய்தீர்கள்‌?” என்றான்‌ சுபாகு. “நாம்‌ வேறுவகையினர்‌. 
எனக்கு அரசரை நன்குதெரியும்‌” என்றான்‌ கர்ணன்‌. 


“எங்களுக்கு பீமசேனரை நன்கு தெரியும்‌. மூத்தவரும்‌ 
அவரும்‌ ஒரே குருதியினர்‌. ஒரே தோளினர்‌. அவர்‌ 
ஜராசந்தரை வந்து அணைத்துக்கொள்வார்‌, ஐயமே 
இல்லை” என்றான்‌ சுபாகு. “இல்லை” என்று கர்ணன்‌ 
சொல்லத்தொடங்க “நானும்‌ அவ்வாறே எண்ணுகிறேன்‌ 
அங்கரே” என்றான்‌ துரியோதனன்‌. “இளையோர்‌ 
சொல்வதிலும்‌ உண்மை உள்ளது. இது பாரதவர்ஷத்தின்‌ 
மாமங்கலத்தருணம்‌. இன்று அனைத்து வஞ்சங்களும்‌ 
மண்ணில்புதைந்து அமுதுஎன முளைக்குமென்றால்‌ 
அவ்வண்ணமே ஆகட்டும்‌.” 


“அமுது முளைக்குமா என்று நான்‌ ஐயம்‌ கொள்கிறேன்‌. 
னால்‌ உங்களுடன்‌ சேர்ந்து நகர்புகவே விரும்புகிறேன்‌” 
என்றான்‌ ஜராசந்தன்‌. “பிறகென்ன? முடிவெடுப்போம்‌” 
என்றான்‌ துரியோதனன்‌. “அவர்‌ 
அணிகொள்ளவேண்டுமே?” என்றான்‌ கர்ணன்‌. 
“அவருக்கு நம்‌ அணிகளை கொடுப்போம்‌. 
மணிமுடிமட்டும்தானே இல்லை? நானும்‌ முடிசூடாமல்‌ 


இறங்குகிறேன்‌. அங்கே சென்றபின்‌ நாளை 
அவையமர்கையில்‌ முடிசூடிக்கொள்வோம்‌” என்றான்‌ 
துரியோதனன்‌. “ஆம்‌, அவ்வாறே முடிவெடுத்துவிட்டோம்‌” 
என்றான்‌ துச்சாதனன்‌. 


கர்ணன்‌ எழுந்து “அவ்வாறெனில்‌ நன்று நிகழ்க என்றே 
நான்‌ விழைவேன்‌. தெய்வங்கள்‌ நம்முடன்‌ இருக்கட்டும்‌” 
என்றபின்‌ காவலர்தலைவனிடம்‌ “அரசர்கள்‌ 
அணிகொள்ளவேண்டும்‌. சமையர்கள்‌ வருக!” என்றான்‌. 
அவன்‌ தலைவணங்கி வெளியேறினான்‌. கர்ணன்‌ 
விடைபெற்று தன்‌ அறைக்கு சென்றான்‌. அவன்‌ 
குறைவாகவே மது அருந்தியிருந்தபோதிலும்‌ இரவில்‌ 
துயில்நீத்ததும்‌ காலையின்‌ விரைவுப்பயணமும்‌ 
தலையை களைக்க வைத்தன. கண்ணிமைகள்‌ சரிந்தன. 
சற்றுநேரம்‌ தலையைப்‌ பற்றியபடி அமர்ந்திருந்த பின்னர்‌ 
சமையன்‌ வந்து எழுப்பியதும்தான்‌ எழுந்தான்‌. 


சமையன்‌ அவனை வெந்நீரால்‌ ஆவிநீராட்டினான்‌. 
அதன்பின்‌ அகல்கலத்தின்‌ குளிர்நீரால்‌ முகத்தை 
அறைந்து கழுவினான்‌. குடல்‌ புரட்டி ஏப்பம்‌ வந்தது. 
அதில்‌ ஊன்கலந்த மதுமணம்‌ நிறைந்திருந்தது. ஏவலன்‌ 
அளித்த இன்கடுநீரை அருந்தியபோது அதன்‌ 
ஏலக்காய்மணம்‌ மதுவை சற்று மறைத்தது. ஏவலன்‌ 
உதவியுடன்‌ பட்டாடையை அணிந்து கச்சையை 
இறுக்கிக்‌ கட்டினான்‌. மார்புக்கு மணியாரமும்‌ 
தோளணியும்‌ கங்கணங்களும்‌ அணிந்தான்‌. தலையை 
நெய்பூசிச்‌ சீவி பின்னால்‌ கருங்குழல்கற்றைகளை 
புரளவிட்டு ஆடியில்‌ நோக்கினான்‌. கணையாழியை 
செஞ்சாந்தில்‌ முக்கி நெற்றியில்‌ சூரியமுத்திரையை 
பதித்தான்‌. 

அப்பால்‌ வெடிச்சிரிப்புகள்‌ கேட்டுக்கொண்டே இருந்தன. 
“அவர்கள்‌ அணிசெய்கிறார்களா?” என்றான்‌. “ஆம்‌ 
அரசே, களிமயக்கில்‌ இருக்கிறார்கள்‌” என்றான்‌ ஏவலன்‌. 
கர்ணன்‌ தன்னை இன்னொருமுறை ஆடியில்‌ 
பார்த்தபின்‌ வெளியே சென்று சிறியபடிகளில்‌ ஏறி 
அகல்முகப்புக்கு வந்தான்‌. கீழே மீண்டும்‌ சிரிப்பொலிகள்‌ 
எழுந்தன. ஜராசந்தன்‌ உரக்க ஏதோ சொல்வது கேட்டது. 
அவன்‌ நாக்கு கள்ளால்‌ தடித்திருந்தது. “மீசை! அதுதான்‌” 
என்று அவன்‌ சொன்னான்‌. மெல்லிய குரலில்‌ சுபாகு 
ஏதோ சொல்ல ஜராசந்தன்‌ துரியோதனன்‌ இருவரும்‌ 
சேர்ந்து பேரோசையுடன்‌ நகைத்தனர்‌. யாரோ கதவை 
முட்டிக்கொள்ள வெடிப்பொலி கேட்டது. “ஆனால்‌ நாம்‌ 
இனிமேல்‌ பெண்கொண்டு பெண்கொடுக்க முடியாது” 
என்றான்‌ ஒருவன்‌. 


அகல்முகப்பில்‌ ஏவலர்களும்‌ ஆடைமாற்றி 
புதியதலைப்பாகைகள்‌ அணிந்து காத்து நின்றனர்‌. படகு 
படிப்படியாக முன்னகர்ந்து இந்திரப்பிரஸ்தத்தின்‌ 
ஏழாவது துறைமேடைக்கு அருகே நின்றிருந்தது. 
அவர்களுக்கு முன்னால்‌ நின்றிருந்த அஸ்தினபுரியின்‌ 
படகுகளில்‌ இருந்து மங்கலச்சேடியரும்‌ 
அணிப்பரத்தையரும்‌ இசைச்சூதர்களும்‌ நடைபாலம்‌ 
வழியாக வண்ண ஓடையாகச்‌ சென்று சிறிய சுழிகளாக 
தேங்கினர்‌. காவலர்‌ அவர்களை நிரைவகுக்கச்‌ சொல்லி 
மேலே அழைத்துச்சென்றனர்‌. 


இந்திரப்பிரஸ்தத்தினர்‌ அனைவரும்‌ வெள்ளியில்‌ 
வஜ்ராயுத முத்திரை பொறித்த செந்நிறத்‌ 
தலைப்பாகையும்‌ இளஞ்செந்நிற ஆடையும்‌ 
அணிந்திருந்தனர்‌. அவர்களை ஆணையிட்டு 
வழிநடத்தும்‌ தலைமைக்காவலர்‌ சிறிய மரமேடைகளில்‌ 
கொம்புகளும்‌ கொடிகளுமாக நின்றனர்‌. அவை அளித்த 

ணைகளுக்கேற்ப இணைந்தும்‌ பிரிந்தும்‌ நீண்டும்‌ 
இந்திரப்பிரஸ்தத்தின்‌ ஏவலரும்‌ காவலரும்‌ 
வினையாற்றினர்‌. யானைகள்கூட அவ்வாணைகளை 
தலைக்கொண்டன. தங்களுக்கு ஆணைகள்‌ 
பிறப்பிக்கப்படுகையில்‌ அவை செவிகளைச்‌ சாய்த்து 
எடுத்தகாலை காற்றில்‌ நிறுத்தி கூர்வதைக்‌ கண்டு 
கர்ணன்‌ புன்னகைசெய்தான்‌. 


அஸ்தினபுரியின்‌ கலங்களில்‌ வெயிலில்‌ திரும்பி 
கண்களை சீண்டிச்சென்ற வாட்களையும்‌ வேல்களையும்‌ 
ஏந்திய படைவீரர்கள்‌ நிரைவகுத்து நின்றிருந்தனர்‌. 
இந்திரப்பிரஸ்தநகரியின்‌ துறைமுகப்பின்‌ 
காவல்கோபுரத்தின்‌ மேலிருந்த பெருமுரசு உறுமி 
கலங்களின்‌ முரசுகளுடன்‌ உரையாடியது. 
எறும்புகளுக்குமேல்‌ யானைகள்‌ பேசிக்கொள்வதுபோல. 
பொதியொழிந்த ஒருபெருங்கலம்‌ விலகியதும்‌ 
இன்னொரு கலம்‌ துடுப்புகளால்‌ உந்தப்பட்டு 
துறைமேடையை நெருங்கி நீட்டி நின்றிருந்த 
அதிர்வுதாங்கிகளில்‌ முட்டி அசைந்து நின்றது. 
அதிலிருந்து நடைபாலம்‌ கிளம்பி தரையைத்‌ தொட்டு 
வேர்‌ என ஊன்றிக்கொண்டது. அதனூடாக ஏவலர்‌ 
பொருட்களைச்‌ சுமர்ந்தபடி இறங்கத்‌ தொடங்கினர்‌. 


அப்பால்‌ பெரிய துலாக்கள்‌ அவர்களின்‌ தலைக்குமேல்‌ 
கந்தர்வர்களின்‌ விண்கலங்கள்‌ என சுழன்றிறங்கி 
சுமைகலங்களில்‌ இருந்து பெரும்பொதிகளை 
தூக்கியபடி பருந்தொலியுடன்‌ முனகி எழுந்து சுழன்று 
சென்றன. துலாக்கள்‌ அமைந்த மேடைகளே பெரிய 


கட்டடங்களென தலைக்குமேல்‌ எழுந்து நின்றன. 
அவற்றுடன்‌ இணைந்த இரும்புச்சங்கிலிகள்‌ இழுபட்டு 
நீண்டு கீழே அமைந்த பேராழிகளை சுற்றியிருந்தன. 
அங்கே யானைகள்‌ அவற்றில்‌ இணைந்த நுகங்களை 
இழுத்தன. அவற்றுக்கு ஆணையிட்ட பாகர்களின்‌ 
ஓசைகளும்‌ சங்கிலிக்குலுங்குதலும்‌ ஆழிப்புரி 
முறுகுதலும்‌ விழிதொட்டபின்‌ தனியாக கேட்டன. 


கீழே பேச்சுக்குரல்கள்‌ கேட்க கர்ணன்‌ திரும்பி 
நோக்கினான்‌. துரியோதனன்‌ ஜராசந்தன்‌ இருவரும்‌ 
கெளரவர்‌ சூழ சிரித்தபடி மேலேறி வந்தனர்‌. கெளரவர்கள்‌ 
வெண்பட்டாடை சுற்றி அமுதகல முத்திரை பதித்த 
பொற்பட்டுத்‌ தலைப்பாகையும்‌ மார்பில்‌ 
மலர்ப்பொளிச்சரமும்‌ முத்துச்சரமும்‌ காதுகளில்‌ 
மணிக்குண்டலங்களும்‌ அணிந்திருந்தனர்‌. ஜராசந்தன்‌ 
முழுதணிக்கோலத்தில்‌ உடலெங்கும்‌ மணிகள்‌ சுடர 
அரசமுடிமட்டும்‌ இல்லாமலிருந்தான்‌. துரியோதனனின்‌ 
ஆடைகளை அணிந்திருந்தான்‌. அவர்களைக்‌ கண்டதும்‌ 
சூழ்ந்திருந்த அஸ்தினபுரியின்‌ காவலர்‌ வாழ்த்தொலி 
கூவினர்‌. அவர்களின்‌ கண்களில்‌ தெரிந்த குழப்பத்தைக்‌ 
கண்டபின்‌ கர்ணன்‌ திரும்பி நோக்கினான்‌. 
துரியோதனனும்‌ ஜராசந்தனும்‌ ஆடிப்பாவைகளெனத்‌ 
தெரிந்தனர்‌. 


முதற்கலத்தில்‌ இருந்து கனகரும்‌ பிரமோதரும்‌ 
பலகைப்பாலங்கள்‌ வழியாக மூச்சிரைத்தபடி வந்தனர்‌. 
கனகர்‌ “அமைச்சர்‌ இறங்கிவிட்டார்‌. அவர்‌ 
அரண்மனைக்குச்‌ சென்று ஆவன செய்வதாக 
சொன்னார்‌. தங்களை வரவேற்க நகுலசகதேவர்கள்‌ 
வந்துவிட்டார்கள்‌. கலிங்கரை அழைத்துச்சென்று 
தேரிலேற்றிவிட்டு பார்த்தர்‌ வந்துகொண்டிருக்கிறார்‌. 
வங்கரைக்‌ கொண்டு தேரேற்றிவிட்டு பீமசேனர்‌...” என்ற 
கனகர்‌ திகைத்தார்‌. 


“நான்‌ ஜராசந்தன்‌. நேற்றிரவு இங்கே அஸ்தினபுரியின்‌ 
அரசரை சந்திக்கவந்தேன்‌” என்றான்‌ ஜராசந்தன்‌. கனகர்‌ 
தலைவணங்கி “மகதமன்னரை வணங்குகிறேன்‌... நான்‌... 

னால்‌...” என்றார்‌. “அரசமுறைமைகள்‌ ஏதும்‌ 
தேவையில்லை. நான்‌ அரசமுறைமைப்படி வரவில்லை” 
என்றான்‌ ஜராசந்தன்‌. துரியோதனன்‌ “ஆம்‌ அமைச்சரே, 
அவர்‌ என்‌ நண்பராகவே இங்கே இருக்கிறார்‌” என்றான்‌. 
“ஆம்‌, ஆனால்‌ நாம்‌ அறிவிக்கவேண்டும்‌. 
இந்திரப்பிரஸ்தத்திற்கு மகதம்‌ மாபெரும்‌ அண்டைநாடு. 
அவர்களுக்கு பல முறைமைகள்‌ உள்ளன?” என்றார்‌ 
கனகர்‌. 


“முறைமைகளை நானே செய்கிறேன்‌... பீமன்‌ வரட்டும்‌” 
என்றான்‌ துரியோதனன்‌. நகைத்தபடி ஜராசந்தனிடம்‌ 
“அமைச்சர்கள்‌ முறைமைகள்‌ இல்லாமலாவதை 
அஞ்சுகிறார்கள்‌. ஏனென்றால்‌ அவர்களின்‌ பணியே 
நின்றுவிடுமே” என்றான்‌. துச்சாதனன்‌ உடன்‌ நகைத்து 
“எங்கள்‌ கொட்டிலில்‌ சங்கமன்‌ என ஒரு யானை உள்ளது. 
அது காலில்‌ சங்கிலி இல்லாமல்‌ நடக்காது. அஞ்சி 
நின்றுவிடும்‌” என்றான்‌. கர்ணன்‌ “ஏதும்‌ தேவையில்லை 
கனகரே. நாங்களே இதை பார்த்துக்கொள்கிறோம்‌” 
என்றான்‌. 


“அரசரும்‌ மகதரும்‌ இறங்கும்போது வாழ்த்தொலிகள்‌ 
எழவேண்டுமே! மகதருக்கான முறைமுரசும்‌ 
ஒலிக்கவேண்டும்‌” என்றார்‌ கனகர்‌. “தேவையில்லை. 
அவர்‌ வந்திருப்பதை நான்‌ சொல்லி பாண்டவர்‌ 
அறிந்தால்போதும்‌...” ஜராசந்தன்‌ “என்‌ அரசப்படைகள்‌ 
முன்னரே சென்றுவிட்டன. அவை இப்போது 
துறையமைந்திருக்கக்கூடும்‌” என்றான்‌. துரியோதனன்‌ 
“அவர்கள்‌ அனைத்து முறைமைகளையும்‌ 
அடையட்டும்‌...” என்று சொல்லி தேவையில்லாமலேயே 
உரக்க சிரித்தான்‌. சிரிக்கும்‌ உளநிலையுடன்‌ அவன்‌ 
இருந்தான்‌ என்பதை கர்ணன்‌ கண்டான்‌. 


“தாங்கள்‌ நாங்கள்‌ இறங்குவதற்கான ஏற்பாடுகளை 
செய்யுங்கள்‌ கனகரே” என்றான்‌ கர்ணன்‌. கனகர்‌ 
தலைவணங்கி குழப்பத்துடன்‌ பிரமோதரை நோக்கியபின்‌ 
சென்றார்‌. அவர்களைத்‌ தொடர்ந்து பாலத்தில்‌ 
வந்துகொண்டிருந்த கைடபரை இருவரும்‌ வழியிலேயே 
சந்தித்து பேசிக்கொண்டார்கள்‌. கைடபர்‌ திகைப்பதும்‌ 
ஜராசந்தனை நோக்குவதும்‌ தெரிந்தது. அவர்கள்‌ 
சென்றபின்‌ குகன்‌ ஏதோ சொல்ல கலம்‌ முழுக்க 
நகைத்தது. 


ஜராசந்தன்‌ “நான்‌ ஒரு வடத்தில்‌ மேலேறிச்சென்று 
நோக்கவிரும்புகிறேன்‌. இந்திரப்பிரஸ்தத்தின்‌ இந்தப்‌ 
படித்துறையே ஒரு சிறிய நகரம்போலிருக்கிறது” 
என்றான்‌. துச்சாதனன்‌ “பன்னிரு படித்துறைகளில்‌ 
ஒன்று இது” என்றான்‌. “இதிலிருந்து 
இருபெரும்சாலைகள்‌ சுழன்றேறி நகருக்குள்‌ 
நுழைகின்றன. அப்பால்‌ கற்களை ஏற்றியிறக்க வேறு 
படித்துறைகளும்‌ உள்ளன.” ஜராசந்தன்‌ “சிறிய படகுகள்‌ 
அங்கே காட்டுக்குள்‌ இறங்குகின்றன...” என்றான்‌. 
சிரித்தபடி திரும்பி “இந்நகரம்‌ அமைவதைப்பற்றி 
கேட்டபோது நான்‌ என்ன சொன்னேன்‌ தெரியுமா?” 
என்றான்‌. 


“இதை வெல்லும்‌ ஒரு நகரை அமைக்கவேண்டும்‌ என்று 
எண்ணியிருப்பீர்கள்‌, வேறென்ன?” என்றான்‌ 
துரியோதனன்‌. “இல்லை, தேனீ கூடுகட்டுவது கரடி 
சுவைப்பதற்கே என்றேன்‌” என்றபின்‌ நகைத்தான்‌ 
ஜராசந்தன்‌. “இதன்மேல்‌ நான்‌ படைகொண்டு 
வரமுடியாதபடி செய்துவிட்டீர்களே அரசே!” கர்ணன்‌ 
“இந்நட்புக்குப்பின்‌ துவாரகையும்‌ உங்களுக்கு நட்பு 
அல்லவா?” என்றான்‌. “ஆம்‌, ஆனால்‌ அதற்கு முன்‌ 
துவாரகைத்தலைவன்‌ என்‌ மகளிரிடமும்‌ என்‌ 
குலத்திடமும்‌ பொறுத்தருளக்‌ கோரவேண்டும்‌.” 
துரியோதனன்‌ “தேவையென்றால்‌ அவன்‌ 
அதையெல்லாம்‌ செய்ய தயங்கமாட்டன்‌. மகதரே, அவன்‌ 
நூறு பீஷ்மர்களுக்கு நிகரானவன்‌” என்றான்‌. 


இந்திரப்பிரஸ்தத்தின்‌ காவல்மாடத்திலிருந்த முரசு 
குதிரைநடையில்‌ முழங்கத்தொடங்கியது. அனைத்து 
பெருமுரசுகளும்‌ அதை ஏற்றொலிக்க அஸ்தினபுரியின்‌ 
கலங்களிலிருந்த முரசுகளும்‌ ஒலித்தன. கைடபர்‌ மேலே 
நோக்கி கைகளை வீசியபடியே பாய்ந்து வந்து 
கர்ணனிடம்‌ “இந்திரப்பிரஸ்தத்தின்‌ இளவரசர்கள்‌ 
எழுந்தருளிவிட்டனர்‌ அரசே” என்றான்‌. “நால்வரும்‌ 
வந்துள்ளனர்‌. இதற்குமுன்‌ நால்வரும்‌ வந்து 
எதிர்கொண்டது துவாரகைத்தலைவரை மட்டுமே.” 
கர்ணன்‌ “அவர்கள்‌ தம்பியர்‌, இளவரசர்கள்‌ அல்ல” 
என்றான்‌. அதை புரிந்துகொள்ளாமல்‌ “ஆம்‌” என்ற 
கைடபர்‌ கைவீசி ஆணைகளை இட்டபடி ஓடினார்‌. 


இந்திரப்பிரஸ்தத்தின்‌ அணிப்படை ஒன்று நீர்மின்னும்‌ 
இரும்புக்கவசங்களும்‌ சுடர்துள்ளும்‌ 
படைக்கலங்களுமாக நெறிநடையிட்டு வந்தது. 
அவர்களுக்கு முன்னால்‌ வெண்குதிரையில்‌ 
இந்திரப்பிரஸ்தத்தின்‌ மின்கதிர்‌ கொடியுடன்‌ பொற்பட்டுத்‌ 
தலைப்பாகையும்‌ வெள்ளிக்கவசமும்‌ அணிந்த 
அணிமுதல்வன்‌ வந்தான்‌. துறைமேடையில்‌ ஏற்கெனவே 
இறங்கிய அனைவரும்‌ விலக்கப்பட்டிருந்தமையால்‌ 
அலைத்துமி படர்ந்த கருங்கற்பரப்பு வண்ணங்கள்‌ 
சிதறிப்பரந்து தெரிந்தது. 


அப்பால்‌ தெரிந்த பெருஞ்சாலை வளைவிலிருந்து படை 
ஒழுகியிறங்கியது. அணிப்பரத்தையர்‌ இளஞ்செந்நிறப்‌ 
பட்டாடைகளும்‌ பொன்னணிகளும்‌ கையிலேந்திய 
மங்கலத்‌ தாலங்களுமாக நான்குநிரைகளாக வந்தனர்‌. 
அவர்களுக்கு அப்பால்‌ இசைச்சூதர்கள்‌ இசையின்‌ 
அதிர்வுகளுக்கேற்ப துள்ளியாடியபடி வந்தனர்‌. 
காற்றிலெழுந்த இசை வந்து அலையடிக்க 


அலைக்காற்றால்‌ அள்ளிக்கொண்டுவரப்படும்‌ 
ஒளிச்சருகுகள்போல அவர்கள்‌ தெரிந்தனர்‌. 


யானைகளின்‌ உடலசைவுகளில்‌ அந்த இசைத்தாளம்‌ 
எதிர்நிகழ்வதை கர்ணன்‌ வியப்புடன்‌ நோக்கினான்‌. 
அவற்றின்‌ உடலுக்குள்‌ கரியதோலைப்போர்த்தி 
இன்னொரு இசைக்குழு துள்ளி நடனமிடுவதைப்போல. 
தொடர்ந்த படைநிரைக்குமேல்‌ நகுலனின்‌ சரபக்கொடியும்‌ 
சகதேவனின்‌ அன்னக்கொடியும்‌ தெரிந்தன. துச்சாதனன்‌ 
“இளையோர்‌!” என்றான்‌. “நான்‌ அவர்களைப்‌ பார்த்தே 
நெடுநாட்களாகின்றன... இன்று அவர்களை 
நெஞ்சுதழுவுகையில்‌ எலும்புகளை உடைக்கவேண்டும்‌ 
என்று தோன்றுகிறது.” 


பீமனின்‌ சிம்மம்‌ பொறிக்கப்பட்ட கொடியும்‌ 
அர்ஜுனனின்‌ குரங்குக்கொடியும்‌ அவற்றுக்குப்‌ பின்னால்‌ 
தெரிந்தன. “இருவரும்‌ வருகிறார்கள்‌!” என்றான்‌ 
துச்சலன்‌. திருஷ்டத்யும்னனின்‌ கோவிதாராக்கொடி 
தெரிய துச்சாதனன்‌ திரும்பி “மூத்தவரே, பாஞ்சாலனும்‌ 
வருகிறான்‌” என்றான்‌. “நன்று” என்றான்‌ துரியோதனன்‌. 
“இளைய யாதவனும்‌ வருவானென்றால்‌ 
எல்லாவற்றையும்‌ இக்கலத்துறையிலேயே 
முடித்துவிடலாம்‌.” “அவர்‌ வரமாட்டார்‌” என்று துர்மதன்‌ 
உளம்கூராமல்‌ சொல்ல துரியோதனன்‌ திரும்பி நோக்கி 
புன்னகை செய்தான்‌. 


நூற்றுக்கணக்கான மணிக்குடைகள்‌ குலுங்கிச்சுழன்றபடி 
வந்தன. தலைகீழாக மலர்ந்த பூக்களாலான காடுபோல 
தெரிந்தது அணியூர்வலம்‌. பட்டுப்பாவட்டாக்களும்‌ 
அணிக்கொடிகளும்‌ காற்றில்‌ உலைந்தன. பெண்களின்‌ 
ஆடைகளையும்‌ குடைகளையும்‌ கொடிகளையும்‌ அள்ளி 
கீழ்த்திசை நோக்கி நீட்டியபடி காற்று ஒன்று 
கடந்துசென்றது. ஓடையில்‌ நீர்ப்பாசிகள்போல அவை 
இழுபட்டு நெளிந்தன. 


“எத்தனை துலாக்கள்‌!” என்றான்‌ ஜராசந்தன்‌. 
“பாரதவர்ஷத்தில்‌ எந்தத்‌ துறையிலும்‌ இத்தனை 
துலாக்கள்‌ இல்லை. இந்த ஒருமேடையிலேயே பதினெட்டு 
பெருந்துலாக்களும்‌ இருபது சிறுதுலாக்களும்‌ 
உள்ளன...” நுனிக்காலில்‌ நின்று எட்டிப்பார்த்து “இப்படி 
பன்னிரு துறைமேடைகள்‌ என்றால்‌...” சிரித்து 
“வேறுவழியில்லை, யமுனையை வெட்டி பெரியதாக்க 
வேண்டியதுதான்‌” என்றான்‌. துரியோதனன்‌ “இது 
பன்னிரு இதழ்கள்‌ கொண்ட கொழு. இங்கே வரும்‌ 
ஒவ்வொருவரும்‌ இதை ஊர்தோறும்‌ சென்று பேசுவார்கள்‌ 


அல்லவா?” என்றான்‌. 


அவர்கள்‌ எண்ணியிருக்காத கணத்தில்‌ ஜராசந்தன்‌ ஒரு 
வடத்தைப்பற்றி மேலேறி பிறிதொன்றின்மேல்‌ நின்றபடி 
“அடுத்த துறைமேடையில்‌ இருபது துலாக்கள்‌!” என்றான்‌. 
பெருகி வந்துகொண்டிருந்த இந்திரப்பிரஸ்தத்தின்‌ 
படைகளில்‌ முன்னால்‌ வந்த சிலர்‌ ஜராசந்தனைப்‌ 
பார்த்து திகைப்பதை கர்ணன்‌ கண்டான்‌. “மகதரே, 
கீழிறங்குங்கள்‌” என்றான்‌. “இத்தனை நீளமான 
துலாக்கோல்கள்‌ எப்படி இவர்களுக்கு அமைந்தன என்று 
பார்த்தேன்‌” என்றபடி ஜராசந்தன்‌ இறங்கிவந்தான்‌. 
“துலாமரத்தின்‌ எடையில்‌ அல்ல, பல மரங்களை 
ஒன்றுடனொன்று பின்னி அமைத்திருப்பதிலுள்ளது 
அந்த நுட்பம்‌. அது கிழக்கே காமரூபத்திலிருந்தோ 
அல்லது மேலும்‌ அப்பால்‌ மணிபூரகத்திலிருந்தோ 
வந்திருக்கவேண்டும்‌...” 


துரியோதனன்‌ “அதை ராஜகிருகத்தில்‌ 
அமைத்தேயாகவேண்டும்‌, இல்லையா?” என்றான்‌. “ஆம்‌, 
அது அரசனாக என்‌ கடமை. முடிந்தால்‌ இங்குள்ள 
சிற்பிகளையே அழைத்துச்செல்வேன்‌” என்றான்‌. 
கெளரவர்கள்‌ நகைத்தபடி அவனை சூழ்ந்தனர்‌. துச்சலன்‌ 
“நீங்கள்‌ புகையாலான உடல்கொண்டவர்‌ போல 
மேலெழுந்தீர்கள்‌...” என்றான்‌. “இந்த கலத்தின்‌ 
உச்சிக்கொடியை சென்று தொட்டுவர எனக்கு பத்து 
எண்ணும்‌ நேரம்‌ போதும்‌” என்றான்‌ ஜராசந்தன்‌. 
“அவ்வளவு விரைவாகவா?” என்றான்‌ துர்மதன்‌. 
“பார்க்கிறாயா?” என்றான்‌ ஜராசந்தன்‌. 


கர்ணன்‌ அவர்களை நோக்கி வந்துகொண்டிருந்த 
அணிநிரையில்‌ ஒரு மாற்றம்‌ நிகழ்ந்திருப்பதை 
உணர்ந்தான்‌. அவர்களின்‌ உடலசைவுகளில்‌ ஓசையில்‌ 
அல்லது நிரையில்‌. அனைத்திலும்‌ மாற்றம்‌ 
நிகழ்ந்திருந்தது. ஆனால்‌ அதுவல்ல. மேலுமொரு 
மாற்றம்‌. அவன்‌ திரும்பி கனகரின்‌ கண்களை 
நோக்கினான்‌. உடனே அதை அவன்‌ அகம்‌ 
கண்டுகொண்டது. திடுக்கிட்டு அணிநிரையை 
பார்த்தான்‌. அதில்‌ சிம்மக்கொடியும்‌ குரங்குக்கொடியும்‌ 
இல்லை. பின்னால்‌ கோவிதாரா கொடியும்‌ 
இருக்கவில்லை. 


அவன்‌ சிலகணங்களுக்குப்‌ பின்னரே மூச்சை இயல்பாக 
விட்டான்‌. கனகரிடம்‌ அருகே வர கைகாட்டியபடி 
இயல்பாக முன்னால்‌ நடந்தான்‌. “அவர்கள்‌ மகதரை 
அறிந்துவிட்டனர்‌” என்றார்‌ கனகர்‌. “உடனே அங்கு ஏதோ 


நடந்தது. பீமசேனர்‌ திரும்பிச்சென்றார்‌. அவருக்கும்‌ 
பார்த்தருக்கும்‌ ஏதோ சொல்லாடல்‌ நடந்திருக்கும்‌. 
பின்னர்‌ மூவருமே விலகிச்சென்றனர்‌.” கர்ணன்‌ 
“விலகிச்செல்வதை பார்க்கமுடியவில்லையே?” என்றான்‌. 
“செல்லவில்லை. கொடிகள்‌ உடனே தாழ்த்தப்பட்டன. 
அவர்கள்‌ தேரிறங்கி அதோ தெரியும்‌ அந்த சுங்க 
மாளிகைக்கு பின்பக்கம்‌ மறைந்தனர்‌.” 


“நாம்‌ இறங்குகையில்‌ நம்மை வரவேற்க 
மறுக்கிறார்களோ?” என்றான்‌ கர்ணன்‌. “இல்லை, 
மகதமன்னரை முறைப்படி வரவேற்கலாமென 
நினைக்கிறார்கள்போலும்‌” என்றார்‌ கனகர்‌. அவர்‌ 
அறிந்தே பொய்சொல்கிறார்‌ என்பது தெரிந்தது. “நாம்‌ 
இறங்கும்போது அவர்கள்‌ இருக்கமாட்டார்கள்‌. 
புரவிகளில்‌ ஊடுபாதையினூடாக 
சென்றுவிட்டிருப்பார்கள்‌” என்றான்‌ கர்ணன்‌. கனகர்‌ 
ஒன்றும்‌ சொல்லவில்லை. 


“இதை இப்போது மகதரும்‌ அரசரும்‌ இளையோரும்‌ 
அறியவேண்டியதில்லை” என்றான்‌ கர்ணன்‌. “இளைய 
பாண்டவர்‌ இருவரும்‌ வந்து முறைசெய்யட்டும்‌. மகதரிடம்‌ 
நாம்‌ மூத்தபாண்டவர்‌ இருவரும்‌ அரண்மனைக்கே 
வருவார்கள்‌ என்று சொல்லிக்கொள்வோம்‌.” “ஆம்‌” 
என்றார்‌ கனகர்‌. “என்ன ஆயிற்று அந்த மூடர்களுக்கு?” 
என்றான்‌ கர்ணன்‌ சினத்துடன்‌. “ஐயுறுகிறார்கள்‌” 
என்றார்‌ கனகர்‌. “ஏன்‌?” என்றான்‌ கர்ணன்‌. உடனே 
அவனுக்கும்‌ புரிந்தது. “நாம்‌ இவர்களுக்கு எதிராக 
மகதருடன்‌ உடன்படிக்கை கொண்டிருக்கிறோம்‌ என 
எண்ணியிருப்பார்கள்‌.” 


கர்ணன்‌ “அதெப்படி?” என எண்ணியதுமே அதை 
உண்மை என உணர்ந்துகொண்டான்‌. கீழே இருநாட்டு 
படைத்தலைவர்களும்‌ கொடிமாற்றச்சடங்கை 
செய்துகொண்டிருந்தனர்‌. அஸ்தினபுரியின்‌ 
காவலர்தலைவன்‌ கவசங்களில்‌ சூழ்ந்திருந்த 
வண்ணங்கள்‌ மின்னி அலையடிக்க 
சீர்நடையிட்டுச்சென்று தன்‌ கையிலிருந்த அமுதகலசக்‌ 
கொடியை தூக்கி மும்முறை ஆட்டி இந்திரப்பிரஸ்தத்தின்‌ 
காவலர்தலைவனிடம்‌ அளிக்க அவன்‌ தன்னிடமிருந்த 
மின்கொடியை மும்முறை ஆட்டி திரும்ப அளித்தான்‌. 


“அவ்வண்ணமே ஆயினும்‌ வந்திருப்பவர்‌ அவர்களின்‌ 
உடன்குருதியினர்‌. எப்படி அவர்களை எதிர்கொள்ளாமல்‌ 
புறக்கணிக்கலாகும்‌?” என்றான்‌ கர்ணன்‌. “முறைப்படி 
இரு இளவரசர்கள்‌ வந்துள்ளனர்‌. அவர்களே போதும்‌” 


என்றார்‌ கனகர்‌. “முறைமையா? வந்திருப்பவர்‌ 
அவர்களின்‌ பெரியதந்தையின்‌ மண்வடிவமான மகன்‌. 
நெஞ்சு நிறைந்த பேரன்புடனும்‌ நிகரற்ற 
பெருஞ்செல்வத்துடனும்‌ அணைந்திருக்கிறார்‌. 
வங்கனையும்‌ கலிங்கனையும்‌ எதிர்கொண்டவர்களால்‌ 
அவர்களை எதிர்கொள்ளமுடியாதா என்ன?” 


கனகர்‌ மறுமொழி சொல்லவில்லை. இந்திரப்பிரஸ்தத்தின்‌ 
பெருமுரசுகளும்‌ கொம்புகளும்‌ யானைநடையில்‌ 
ஒலிக்கத்தொடங்கின. முன்னால்‌ வந்து நின்ற ஏழு 
இசைச்சூதர்‌ வெண்சங்குகளை ஊதினர்‌. கனகர்‌ 
ஓடிச்சென்று துரியோதனனிடம்‌ “அரசே, தாங்கள்‌ 
இறங்கலாம்‌” என்றார்‌. “ஆம்‌, நல்வேளை” என்றபின்‌ 
ஜராசந்தனிடம்‌ “வருக அரசே” என்று அழைத்து அவன்‌ 
கைமுட்டைப்‌ பற்றியபடி துரியோதனன்‌ நடந்தான்‌. 
கெளரவர்கள்‌ ஆடைகளை சீரமைத்தபடி தொடர்ந்தனர்‌. 


அவர்கள்‌ கலவிளிம்பை அடைந்ததும்‌ கீழே அவர்களைப்‌ 
பார்த்து இந்திரப்பிரஸ்தத்தின்‌ வீரர்கள்‌ வாள்களை 
மேலே தூக்கி வாழ்த்தொலி எழுப்பினர்‌. மங்கலஇசை 
சேர்ந்து எழுந்தது. வண்ணங்கள்‌ கொப்பளிக்கும்‌ 
நதியொன்று பெருகிவந்து சூழ்ந்ததுபோலிருந்தது. 
ஜராசந்தன்‌ தொடர துரியோதனன்‌ செம்பட்டு 
போர்த்தப்பட்ட மரவுரி விரித்த பாலத்தில்‌ நடந்து கீழே 
சென்றான்‌. அவன்‌ வலப்பக்கம்‌ ஜராசந்தனும்‌ இடப்பக்கம்‌ 
கர்ணனும்‌ நடந்தனர்‌. தொடர்ந்து கெளரவர்‌ சென்றனர்‌. 


மங்கலப்பரத்தையர்‌ தாலங்களுடன்‌ வந்து அவர்களை 
எதிர்கொள்ள அவர்கள்‌ ஒவ்வொரு தாலத்தையும்‌ 
தொட்டு சென்னி சூடினர்‌. இசைச்சூதர்‌ வந்து வணங்கி 
இருபக்கமும்‌ பிரிந்தனர்‌. நகுலனின்‌ சரபக்கொடி ஏந்திய 
வீரன்‌ முன்னால்‌ வந்து தலைவணங்கி 
கொடிதாழ்த்தினான்‌. தொடர்ந்து நகுலன்‌ கூப்பிய 
கைகளுடன்‌ வந்தான்‌. அன்னக்கொடி ஏந்திய வீரன்‌ 
வந்து தலைவணங்கி கொடிதாழ்த்தி விலக சகதேவன்‌ 
கைகூப்பியபடி வந்தான்‌. 


“இந்திரப்பிரஸ்தநகரிக்கு வருக அரசே. இந்நாள்‌ எங்கள்‌ 
மூதாதையர்‌ உங்கள்‌ வடிவில்‌ நகர்‌ நுழைகிறார்கள்‌” 
என்றான்‌ சகதேவன்‌. “எங்கள்‌ பெரியதந்தையின்‌ 
வருகையென இதை எண்ணுகிறோம்‌” என்றான்‌ நகுலன்‌. 
இருவரும்‌ துரியோதனன்‌ கால்களைத்‌ தொட்டு வணங்க 
“வெற்றியும்‌ புகழும்‌ திகழ்க!” என அவன்‌ வாழ்த்தினான்‌. 
தன்‌ பெரிய கைகளால்‌ இருவரையும்‌ சுற்றி அணைத்தபடி 
“இளைத்துவிட்டீர்கள்‌, இளையோரே” என்றான்‌. “இல்லை 


மூத்தவரே, தங்கள்‌ விழிகளுக்கு அப்படி தெரிகிறோம்‌. 
உண்மையில்‌ பருத்துவிட்டோம்‌” என்றான்‌ சகதேவன்‌. 


“என்‌ கைகளுக்கு போதவில்லை உங்கள்‌ உடல்‌...” 
என்றான்‌ துரியோதனன்‌. இருவரும்‌ முகமன்‌ உரைத்தபடி 
துச்சாதனன்‌ கால்களைத்‌ தொட்டு வணங்கினர்‌. அவன்‌ 
அவர்களை அணைத்துக்கொண்டு 
“முதியவர்களாகிவிட்டீர்கள்‌... இன்னமும்‌ நெஞ்சில்‌ 
இளையோராக இருக்கிறீர்கள்‌” என்றான்‌. கெளரவர்‌ 
நகைத்துக்கொண்டு அவர்களை மாறிமாறி 
அணைத்தனர்‌. சகதேவன்‌ கர்ணனிடம்‌ “இந்திரப்பிரஸ்த 
நகருக்கு நல்வரவு ஆகுக அங்கரே!” என்றான்‌. “ஆம்‌, நான்‌ 
நற்பேறுகொண்டேன்‌” என்றான்‌ கர்ணன்‌. 


துரியோதனன்‌ விழிகள்‌ அலைந்ததை கர்ணன்‌ 
கண்டான்‌. கனகர்‌ “பீமசேனரும்‌ பார்த்தரும்‌ மறுதுறையில்‌ 
மன்னர்களை வரவேற்கச்‌ சென்றுள்ளார்கள்‌ அரசே” 
என்றார்‌. துரியோதனன்‌ “ஆம்‌, அவர்களை வரவேற்பதே 
முதன்மையானது” என்றான்‌. சிரித்தபடி ஜராசந்தனிடம்‌ 
“இங்குள்ள ஷத்ரியர்‌ தங்களை எவர்‌ வரவேற்கிறார்கள்‌, 
எவர்‌ முதலில்‌ வருகிறார்கள்‌ என்பதையே 
கணித்துக்கொண்டிருப்பார்கள்‌” என்றான்‌. ஜராசந்தன்‌ 
புன்னகைசெய்தான்‌. 


“இளையோனே, உங்களுக்கு ஒரு நற்செய்தி... இவர்‌ 
மகதமன்னர்‌ ஜராசந்தன்‌. என்‌ தோழர்‌” என்றான்‌ 
துரியோதனன்‌. நகுலன்‌ ஏதோ சொல்வதற்குள்‌ “அவர்கள்‌ 
அறிவார்கள்‌” என்றான்‌ ஜராசந்தன்‌. சற்று நகைத்து 
“அவர்கள்‌ விழிகளிலேயே தெரிந்தது” என்றான்‌. நகுலன்‌ 
“அமைச்சர்‌ சொன்னார்கள்‌...” என்றான்‌. சகதேவன்‌ 
“மகதமன்னர்‌ ஜராசந்தரை இந்திரப்பிரஸ்தநகரிக்கு 
வரவேற்கிறோம்‌. தங்கள்‌ வரவால்‌ இந்நகர்‌ 
பொலிவுகொள்கிறது” என்றான்‌. 


ஜராசந்தன்‌ “நான்‌ வருவதைப்‌ பார்த்துத்தான்‌ பீமனும்‌ 
அர்ஜுனனும்‌ மறைந்தார்களா?” என்றான்‌. நகுலன்‌ 
கண்களில்‌ திகைப்புடன்‌ “இல்லை. அவர்கள்‌...” என 
தொடங்க “பொய்‌ சொல்லவேண்டியதில்லை 
இளையோனே. அதில்‌ பிழையென ஏதுமில்லை” 
என்றான்‌ ஜராசந்தன்‌. துரியோதனன்‌ உரக்க நகைத்து 
“மறைந்துவிட்டானா பீமசேனன்‌? சரி, அவனை நாம்‌ 
அரண்மனைக்குச்‌ சென்றே பிடிப்போம்‌. 
தோள்பொருதுவோம்‌...” என்றபின்‌ “வருக!” என்று 
ஜராசந்தன்‌ தோளைப்பற்றினான்‌. 


சகதேவன்‌ கண்கள்‌ கர்ணனை வந்து தொட்டுமீண்டன. 
நகுலன்‌ “இந்திரப்பிரஸ்தநகரிக்கு மூன்று அரசர்களையும்‌ 
வரவேற்கிறோம்‌” என்றான்‌. இந்திரப்பிரஸ்தத்தின்‌ 
அமைச்சர்‌ கைகாட்ட மீண்டும்‌ மங்கலப்பேரிசையும்‌ 
வாழ்த்தொலிகளும்‌ பொங்கிக்‌ கிளம்பின. கைடபர்‌ 
பின்னால்‌ திரும்பி கையசைவால்‌ ஆணைகளை இட 
கலங்களிலிருந்து பிறர்‌ இறங்கத்தொடங்கினர்‌. 

இந்திரப்பிரஸ்தத்தின்‌ துறைமேடையிலிருந்து கிளம்பிய 
அணியூர்வலம்‌ பலநூறு பாதக்குறடுகளின்‌ இரும்பு 
ஆணிகளும்‌ குதிரை லாடங்களும்‌ ஊன்றிய ஈட்டிகளின்‌ 
அடிப்பூண்களும்‌ பாதைபரப்பில்‌ விரிந்திருந்த 
கற்பாளங்களில்‌ மோதி அனற்பொறிகளை கிளப்ப, 
வாழ்த்தொலிகளும்‌ மங்கலப்பேரிசையும்‌ எழுந்து சூழ, 
வண்ணப்பெருக்கென வளைந்து மேலேறியது. 
அவர்களுக்கு முன்னால்‌ மேலும்‌ பல அரசர்களின்‌ அணி 
ஊர்வலங்கள்‌ சென்றன. மலரும்‌ இலையும்‌ சருகும்‌ 
புழுதியும்‌ அள்ளிச்சுழற்றி மேலே செல்லும்காற்றுச்‌ 
சுழலென அவை தெரிந்தன. 


முகிற்குவைகளென நிரைவகுத்து வந்துகொண்டே 
இருந்த மாளிகைகளை கர்ணன்‌ நோக்கினான்‌. 
அனைத்திலும்‌ இந்திரப்பிரஸ்தத்தின்‌ மின்கதிர்‌ கொடி 
பறந்துகொண்டிருந்தாலும்‌ பெரும்பாலானவற்றில்‌ 
எவரும்‌ குடியிருக்கவில்லை என்பது தெரிந்தது. 
அரைவட்ட, நீள்சதுர, முற்றங்களில்‌ நின்றிருந்த 
பல்லக்குகளின்‌ செம்பட்டுத்‌ திரைச்சீலைகளில்‌ காற்று 
நெளிந்தது. பிடரிமயிர்‌ உலைய தலைதாழ்த்தி 
செவிகூர்த்து சாலையில்‌ ஓடும்‌ ஓசைகளைக்‌ கேட்டு 
விழிகளை உருட்டி கால்களை முன்னும்‌ பின்னும்‌ தூக்கி 
வைத்து நின்ற இடத்திலேயே பயணம்‌ செய்தன புரவிகள்‌. 
அவற்றின்‌ அசைவுகளுக்கு ஏற்ப மணி குலுங்கி 
நிலைகுலைந்து கொண்டிருந்தன தேர்கள்‌. 


சூழலின்‌ காட்சிகள்‌ நெளிந்தலைந்த 
இரும்புக்கவசங்களுடன்‌ பெரிய நீர்த்துளிகளெனத்‌ 
தெரிந்த வீரர்கள்‌ ஆணைகளைக்‌ கூவியபடி, 
செய்திகளை அறிவித்தபடி, படிகளில்‌ இறங்கியும்‌ ஏறியும்‌ 
அலைபாய்ந்தனர்‌. ஏவலர்‌ பாதைகளிலும்‌ 
முற்றங்களிலும்‌ காற்றில்‌ சருகுகள்‌ என தங்கள்‌ உள 
எழுச்சியின்‌ விசையால்‌ அலைக்கழிக்கப்பட்டனர்‌. 
இந்திரப்பிரஸ்தத்தின்‌ பொற்பூச்சு மின்னிய 
வெள்ளித்தேரில்‌ ஜராசந்தனும்‌ துரியோதனனும்‌ 
அமர்ந்திருக்க பின்னால்‌ துச்சாதனனும்‌ கர்ணனும்‌ 
நின்றிருந்தனர்‌. அவர்களுக்குப்‌ பின்னால்‌ துச்சலனும்‌ 
துச்சகனும்‌ நின்றனர்‌. ஒரு கையால்‌ மீசையை நீவியபடி 


அரைத்துயிலில்‌என சரிந்த விழிகளுடன்‌ கர்ணன்‌ 
பக்கவாட்டில்‌ நோக்கிக்கொண்மருந்தான்‌. 
வளைந்துசென்ற பாதையின்‌ கீழே இந்திரப்பிரஸ்தத்தின்‌ 
மிகப்பெரிய படித்துறை தெரிந்தது. 


விரிக்கப்பட்ட பீதர்நாட்டு விசிறிபோல பன்னிரண்டு 
துறைமேடைகள்‌ யமுனைக்குள்‌ நீட்டி நின்றன. 
அனைத்துத்‌ துறைகளிலும்‌ கலங்கள்‌, படகுகள்‌, 
அம்பிகள்‌ மொய்த்து யமுனையின்‌ பெருக்கையே 
மறிப்பதுபோல்‌ நிரம்பியிருந்தன. அவற்றில்‌ பறந்த 
கொடிகள்‌ பறவைக்கூட்டங்கள்‌ வானில்‌ நிலைத்து 
சிறகடிப்பவை என தெரிந்தன. மிது ரி மேலே 
பலநூறு தோணிகளை யமுனையின்‌ நிறுத்தி 
அவற்றுக்கு மேல்‌ மூங்கில்பரப்பில்‌ ர ட 
மிதக்கும்‌ பாலம்‌ ஒன்றை அமைத்திருந்தனர்‌. 
அதன்வழியாக யமுனையின்‌ மறுகரையில்‌ பெருகி 
வந்துகொண்டிருந்த மக்கள்‌ திரள்‌ இணைந்து ஒன்றாகி 
பாலத்தை நிறைத்து, வழிந்து, இப்பாலிருந்த 

குறுங்காடுகளுக்குள்‌ புகுந்து, இடைவெளிகளில்‌ எல்லாம்‌ 
வண்ணங்களாகத்‌ தெரிந்து, மீண்டும்‌ கைவழிகளாகப்‌ 
பிரிந்து, மேலேறும்‌ பாதைகளை அடைந்தது. 


அனைத்துப்‌ பாதைகளிலும்‌ குனிமுத்துக்களும்‌ 
மஞ்சாடிமுத்துக்களும்‌ செறிந்துருண்டு வருவதுபோல்‌ 
மக்கள்திரள்‌ நகர்நோக்கி எழுந்து வந்தது. துச்சாதனன்‌ 
கர்ணனிடம்‌ “நிகரற்ற கோட்டை வாயில்‌ மூத்தவரே!” 
என்றான்‌. கர்ணன்‌ திரும்பி நோக்க இரண்டு மாபெரும்‌ 
கோபுரங்கள்‌ என பதினெட்டு அடுக்குகளுடன்‌ எழுந்து 
நின்றிருந்த கோட்டைமுகப்பை பார்த்தான்‌. அவற்றின்‌ 
மேலிருந்த குவைமாடங்களில்‌ பூசப்பட்டிருந்த 
வெண்சுண்ணப்பரப்பு இளவெயிவில்‌ பட்டென, 
வாழைப்பட்டை என, மின்னியது. அவற்றின்‌ அடுக்குகள்‌ 
அனைத்திலும்‌ முழுக்கவசம்‌ அணிந்த படைவீரர்கள்‌ 
விற்களும்‌ வாள்களும்‌ வேல்களும்‌ ஏந்தி நின்றிருந்தனர்‌. 
கோட்டைவாயில்‌ விரியத்‌ திறந்திருக்க அவர்களுக்கு 
முன்னால்‌ சென்ற கலிங்கனின்‌ படை அவற்றினூடாக 
உள்ளே சென்றது. அகன்றசாலையில்‌ கிளைகளாக 
விரிந்த படைநிரை சற்றும்‌ சுருங்காமல்‌ உள்ளே செல்லும்‌ 
அளவு அகன்றிருந்தது வாயில்‌. 


துச்சாதனன்‌ “மாளிகைகள்‌ அனைத்தும்‌ செந்நிறக்‌ 
கற்கள்‌. கோட்டைமுழுக்க சேற்றுக்கல்‌. இக்கற்களுக்கே 
இவர்களின்‌ கருவூலம்‌ அனைத்தும்‌ செலவாகியிருக்கும்‌ 
மூத்தவரே. ஒவ்வொன்றும்‌ ஒரு சிறு யானையளவு 
பெரியவை” என்றான்‌. கர்ணன்‌ ஒன்றும்‌ சொல்லாமல்‌ 


தலையை ஆட்டினான்‌. “எப்படி இவற்றை மேலேற்றினர்‌?” 
என்றான்‌ துச்சகன்‌. துச்சலன்‌ “சிலந்திவலைபோல 
மூங்கில்களை பின்னிக்கட்டி பெரிய கற்களையும்‌ 
வடங்களால்‌ இழுத்து மேலேற்றமுடியுமாம்‌. கலிங்கத்தின்‌ 
சிற்பிகளின்‌ வழிமுறை அது. கலிங்கச்சிற்பி கூர்மரின்‌ 
தலைமையில்‌ இந்நகர்‌ கட்டப்பட்டது என்றார்கள்‌” 
என்றான்‌. 


“ஒன்றினுள்‌ ஒன்றாக ஏழு கோட்டைகள்‌ என்றார்கள்‌” 
என்றான்‌ துச்சலன்‌. ஆனால்‌ ஒரு வாயிலினூடாக 
இன்னொரு கோட்டைதான்‌ தெரிந்தது. 
அணியூர்வலங்கள்‌ சிறிய இடைவெளிகளுடன்‌ ஒரே 
ஒழுக்காக சென்றபடியே இருந்தன. துரியோதனன்‌ 
அண்ணாந்து கர்ணனிடம்‌ “கோட்டைவாயிலில்‌ பீமனும்‌ 
அர்ஜுனனும்‌ வருவதாகச்‌ சொன்னார்‌ அல்லவா?” 
என்றான்‌. கர்ணன்‌ ஒருகணம்‌ அதை எவரேனும்‌ 
சொன்னார்களா என்று நினைவுகூர்ந்து “ஆம்‌, 
அங்கிருப்பார்கள்‌ என நினைக்கிறேன்‌” என்றான்‌. 
“மாபெரும்‌ கோட்டைவாயில்‌! ஒரு மலைக்கணவாய்‌ 
போல. அங்கரே, பாரதவர்ஷத்தில்‌ இதற்கிணையான ஒரு 
கோட்டைவாயில்‌ இல்லையென்றே நினைக்கிறேன்‌” 
என்றான்‌ துரியோதனன்‌. 


ஜராசந்தன்‌ உரக்க நகைத்து “ஆம்‌, இதற்கிணையான 
பெரும்படையை கொண்டுவந்துதான்‌ இவ்வாயிலை 
கடக்க வேண்டும்‌” என்றான்‌. துரியோதனன்‌ உடன்‌ 
நகைத்து “போர்‌ யானையை அணிடூட்டிக்‌ கொண்டுவந்து 
ஆலயமுகப்பில்‌ நிறுத்தியதுபோல்‌ இருக்கிறது 
இக்கோட்டை” என்றான்‌. கோட்டைக்கோபுரங்கள்‌ 
அவர்கள்மேல்‌ சரிந்துவிழுபவை போல அணுகிவந்தன. 
அணியூர்வலம்‌ கோட்டைமுகப்பை அடைந்ததும்‌ 
அறிவிப்புமேடையில்‌ நின்ற நிமித்திகன்‌ தன்‌ 
வெள்ளிக்கோலைத்‌ தூக்கி சுழற்றித்‌ தாழ்த்த 
கோட்டையின்‌ அனைத்து பெருமுரசுகளும்‌ நடைமாற்றி 
அவர்களை வரவேற்கும்‌ மான்நடைத்தாளத்தை 
எழுப்பின. கோட்டை மீதிருந்த அனைத்து வீரர்களும்‌ 
கோட்டைமுகப்பின்‌ இருபுறமும்‌ கூடிநின்றிருந்தவர்களும்‌ 
“அஸ்தினபுரியின்‌ மாமன்னர்‌ வாழ்க! குருகுலத்தோன்றல்‌ 
வாழ்க! துரியோதனர்‌ வாழ்க!” என்று வாழ்த்துரை 
எழுப்பினர்‌. “மகத மன்னர்‌ ஜராசந்தர்‌ வாழ்க! ஜரை 
மைந்தர்‌ வாழ்க! ராஜகிருகத்தின்‌ பெரும்புதல்வர்‌ வாழ்க!” 
என்று வாழ்த்தொலிகள்‌ எழுந்து கலந்தன. 


ஜராசந்தனும்‌ துரியோதனனும்‌ இருபுறமும்‌ திரும்பி 
கைகளை கூப்பியபடியே சென்றனர்‌. 


கோட்டைவாயிலுக்குள்‌ தேர்கள்‌ நுழைந்ததும்‌ கோட்டைக்‌ 
காவலன்‌ ஒளிபுரண்டலைந்த இரும்புக்கவச உடையில்‌ 
பாதரசத்துளிபோல புரவியில்‌ வந்து அவர்களின்‌ 
தேருக்கருகே நின்று “இந்திரப்பிரஸ்தத்தின்‌ 
பெருங்கோட்டைக்குள்‌ அஸ்தினபுரியின்‌ அரசரையும்‌ 
மகதமன்னரையும்‌ வரவேற்கிறேன்‌. தங்கள்‌ வரவு இங்கு 
மங்கலம்‌ நிறைக்கட்டும்‌” என்றான்‌. துரியோதனன்‌ 
திரும்பி கர்ணனை நோக்க கர்ணன்‌ தன்‌ பார்வையை 
விலக்கிக்கொண்டான்‌. கோட்டை வாயிலுக்கு அருகே 
சென்றதும்‌ அவர்களை வழிநடத்திச்‌ சென்ற நகுலனும்‌ 
சகதேவனும்‌ விரைவழிந்து இருபக்கமுமாக பிரிந்தனர்‌. 


சகதேவன்‌ தன்‌ தேரிலிருந்து இறங்கி நடந்து அவர்கள்‌ 
அருகே வந்தான்‌. “தாங்கள்‌ நகர்புகுந்து மாளிகைக்குச்‌ 
செல்லலாம்‌ மூத்தவரே. அங்கு ஓய்வெடுங்கள்‌. 
அவைகூடுகை மாலையில்‌. இரவுதான்‌ இந்திரனின்‌ 
பேராலயத்தின்‌ கொடைநிகழ்வு உள்ளது. நாங்கள்‌ 
கீழேசென்று படகுத்துறைகளில்‌ வந்தணையும்‌ 
பிறமன்னர்களை வரவேற்க வேண்டியிருக்கிறது” 
என்றான்‌. துரியோதனன்‌ “ஆம்‌ இளையோனே, நானே 
அசைச்‌ சொல்லலாம்‌ என்று எண்ணினேன்‌. நீங்கள்‌ 
உங்கள்‌ பணிகளை ஆற்றுங்கள்‌” என்றான்‌. பிறகு 
ஜராசந்தனிடம்‌ “ஒரு விழவின்‌ மிகக்கடினமான பணி 
என்பது விருந்தினரை வரவேற்று அமரச்செய்வதுதான்‌” 
என்றான்‌. “ஆம்‌” என்று ஜராசந்தன்‌ நகுலனை நோக்கி 
புன்னகைத்து கையசைத்தபம சொன்னான்‌. 


பாகன்‌ கடிவாளத்தை இழுக்க தேர்‌ சற்றே குலுங்கி 
முன்னால்‌ சென்றது. முதற்கோட்டைக்கு அப்பாலிருந்த 
சந்தனமரங்களும்‌ நெட்டிமரங்களும்‌ செறிந்த 
குறுங்காட்டுக்குள்‌ புரவிகளும்‌ யானைகளும்‌ 
இளைப்பாறின. அருகே வீரர்கள்‌ கவசங்களுடனும்‌ 
படைக்கலங்களுடனும்‌ நிழலாடினர்‌. ஐந்தாவது 
கோட்டையில்தான்‌ கதவுகளிருந்தன. அவற்றின்‌ 
முதற்குமிழுக்கு கீழேதான்‌ அருகணைந்த யானைகளே 
தெரிந்தன. ஒவ்வொரு கதவிலும்‌ அமைந்த பன்னிரு 
பெருங்குமிழ்களிலும்‌ காலையொளி 
சுடர்கொண்டிருந்தது. வலப்பக்கக்‌ கதவில்‌ 
இந்திரப்பிரஸ்தத்தின்‌ மின்கதிர்‌ முத்திரையும்‌ இடப்பக்கக்‌ 
கதவில்‌ தழலலை முத்திரையும்‌ வெண்கலத்தால்‌ 
செய்யப்பட்டு பொறிக்கப்பட்டிருந்தன. அணுகுந்தோறும்‌ 
அவை மேலெழுந்து சென்றன. 


அப்பால்‌ படைத்தலைவர்களின்‌ செந்நிறக்கற்களாலான 
மாளிகைகள்‌ வரத்தொடங்கின. அவற்றின்‌ 


முற்றங்களிலெல்லாம்‌ பல்லக்குகளும்‌ தேர்களும்‌ 
புரவிகளும்‌ நிறைந்திருந்தன. பெருவீதிகளில்‌ வண்ண 

டைகளும்‌ தலைப்பாகைகளும்‌ அணிந்த மக்கள்‌ 
தோளோடுதோள்முட்டி குழுமியிருந்தனர்‌. ஜராசந்தன்‌ 
“அனைவருமே யாதவர்களா?” என்றான்‌. “இல்லை. 
பலதொழில்‌ செய்பவர்களும்‌ என்று நினைக்கிறேன்‌” 
என்றான்‌ துச்சாதனன்‌. “அனைவருக்கும்‌ இங்கு ஏதோ 
வாய்ப்புகள்‌ உள்ளன என்று தோன்றுகிறது. வளரும்‌ ஒரு 
நாடோ நகரமோ அனைவருக்குமே வாய்ப்பளிக்கும்‌. 
அதிலுள்ள அனைத்துமே வளர்ந்து கொண்டிருக்கும்‌ 
என்பதனால்‌” என்றான்‌. அவர்களுக்குப்‌ பின்னால்‌ 
தேர்களில்‌ வந்து கொண்டிருந்த துர்மதனும்‌ ஜலகந்தனும்‌ 
பீமபலனும்‌ சலனும்‌ இருபுறங்களையும்‌ நோக்கி மலைத்து 
உருட்டிய விழிகளுடன்‌ திறந்த வாய்க்குள்‌ தெரிந்த 
வெண்பற்களுடன்‌ காற்றில்‌ மிதக்கும்‌ முகங்கள்போல்‌ 
தோன்றினர்‌. 


இந்திரப்பிரஸ்தத்தின்‌ நகர்‌ எல்லைக்குள்‌ நுழைந்ததும்‌ 
அவர்களை எதிர்கொள்ள அமைச்சர்‌ செளனகர்‌ 
தொலைவில்‌ மஞ்சலில்‌ வருவது தெரிந்தது. 
துரியோதனன்‌ தலைதாக்கி புன்னகைத்து “செளனகரைப்‌ 
பார்த்தே நெடுநாட்கள்‌ ஆகின்றன” என்றான்‌. “ஆம்‌, 
இங்கு அவர்‌ இடத்தில்‌ அவர்‌ மகிழ்ந்திருக்கிறார்‌ என்று 
தெரிகிறது” என்றான்‌ கர்ணன்‌. துச்சாதனன்‌ “நமது 
அவையில்‌ சற்று தனிமைப்பட்டிருந்தார்‌. அறநூல்களை 
பிரித்து ஆராய்வதற்கு மூத்தவர்‌ தர்மர்தான்‌ உகந்த 
இணையர்‌” என்றான்‌. துரியோதனன்‌ உரக்க நகைத்து 
“உண்மை, எனக்கு அவர்‌ அறநூல்களை பேசத்‌ 
தொடங்குகையிலேயே அச்சொற்கள்‌ அனைத்தும்‌ 
மறைந்து வெண்பிசின்‌ வழிந்தது போன்ற அவரது தாடி 
மட்டும்தான்‌ தெரியத்தொடங்கும்‌” என்றான்‌. 


செளனகர்‌ பல்லக்கை நிறுத்தி மெல்ல இறங்கி சற்று 
கூன்விழுந்த உடலில்‌ சுற்றப்பட்ட வெண்பட்டு மேலாடை 
பறக்க, தலைப்பாகைக்கு மேல்‌ சூடிய வெண்நிற வைரம்‌ 
ஒளியசைய, அவர்களை நோக்கி நடந்து வந்தார்‌. 
கைகூப்பி “துரியோதனரை, அஸ்தினபுரியின்‌ அரசரை 
வரவேற்கிறேன்‌” என்றார்‌. அவர்‌ தன்‌ வயதுக்கு மீறிய 
முதுமையை குரலிலும்‌ அசைவிலும்‌ கொண்டிருக்கிறார்‌ 
என கர்ணன்‌ எண்ணினான்‌. குரலில்‌ மெல்லிய 
நடுக்கத்துடன்‌ “மாமன்னர்‌ யுதிஷ்டிரர்‌ இப்போது 
சிற்றவையமர்ந்து அரசர்களை சந்தித்துக்‌ 
கொண்டிருக்கிறார்‌. அரசியும்‌ அவையில்‌ இருக்கிறார்‌. 
தங்களுக்கு மாளிகைகள்‌ அளிக்கப்பட்டுள்ளன. அங்கு 
இளைப்பாறி மாலையில்‌ கூடும்‌ ஐங்குலப்பேரவையில்‌ 


தாங்கள்‌ அமரவேண்டுமென்று அரசியும்‌ அரசரும்‌ 
விண்ணப்பிக்கிறார்கள்‌” என்றார்‌. 


அவரது முதுமை அவர்‌ கொண்ட தலைமையமைச்சர்‌ 
பொறுப்பிலிருந்து உருவாகி அவர்மேல்‌ படிந்தது என 
கர்ணன்‌ அறிந்தான்‌. அது அவருக்கு அங்கே 
மேலாண்மையை அளித்தது போலும்‌. செளனகர்‌ 
ஜராசந்தனை நோக்கி கைகூப்பி “மகத அரசருக்கென 
வேறு மாளிகை அமைந்துள்ளது. உங்கள்‌ அரசிலிருந்து 
வந்த அனைவரையும்‌ அங்கு தங்க வைத்திருக்கிறோம்‌” 
என்றார்‌. “நான்‌ இவர்களுடனே தங்கிக்கொள்கிறேனே?” 
என்றான்‌ ஜராசந்தன்‌. முகம்‌ மாறாமல்‌ செளனகர்‌ “அல்ல 
அரசே, தாங்கள்‌ அங்கு தங்குவதே முறை. அங்கு 
தங்கியதாக ஆனபின்‌ தாங்கள்‌ எங்கு இருந்தாலும்‌ அது 
பிழையில்லை” என்றார்‌. “எனில்‌ அவ்வண்ணமே 
ஆகட்டும்‌” என்றபின்‌ ஜராசந்தன்‌ எழுந்து 
துரியோதனனின்‌ தோள்களில்‌ மெல்ல அறைந்து “நான்‌ 
கிளம்புகிறேன்‌” என்றான்‌. 


செளனகர்‌ பதற்றத்துடன்‌ “இங்கு இறங்க 
வேண்டியதில்லை அரசே. தங்களுக்கான பொற்தேர்‌ 
இன்னும்‌ இங்கு வரவில்லை” என்றார்‌. ஜராசந்தன்‌ 
“தாழ்வில்லை. ஒரு புரவி எனக்குப்‌ போதும்‌. வழிகாட்ட 
ஒரு வீரனை அனுப்புங்கள்‌” என்றபடி கர்ணனிடம்‌ 
“மீண்டும்‌ சந்திப்போம்‌ அங்கரே” என கைநீட்டி 
தோளைத்தொட்டு இறுக்கியபின்‌ தேரிலிருந்து எடைமிக்க 
காலடிகளால்‌ தேர்த்தட்டு சற்றே உலைய இறங்கினான்‌. 
செளனகர்‌ “இல்லை, அது முறையல்ல, தாங்கள்‌...” என்று 
சொன்னபின்‌ திரும்பி கர்ணனை பார்த்தார்‌. கர்ணன்‌ 
புன்னகைக்க ஜராசந்தன்‌ அருகே சென்ற வெண்புரவி 
ஒன்றின்‌ சேணத்தைப்பற்றி அந்த வீரனை விழிகளால்‌ 
இறங்கும்படி ஆணையிட்டான்‌. அவன்‌ இறங்கியதும்‌ 
கால்சுழற்றி ஏறி கைகளைத்தாக்கி விடை பெற்றபின்‌ 
புரவியை முன்னால்‌ செலுத்தினான்‌. செளனகர்‌ 
முன்னால்‌ சென்ற வீரனை நோக்கி “மகத மாளிகைக்கு 
அரசரை இட்டுச்‌ செல்க!” என்றார்‌. அவன்‌ பதற்றமாக 
தலைவணங்கினான்‌. இரு புரவிகளும்‌ வால்‌ குலைத்து 
அணி ஊர்வலத்தை மீறி கடந்து சென்றன. 


செளனகர்‌ “மகதமன்னர்‌ இவ்வண்ணம்‌ வருவாரென்று 
எவரும்‌ இங்கு எதிர்பார்க்கவில்லை. இங்குள்ள 
அனைத்து வரவேற்பு முறைமைகளும்‌ 
நிலைகுலைந்துவிட்டன” என்றார்‌. கர்ணன்‌ 
“பாண்டவர்களிடம்‌ சொல்லுங்கள்‌, எவ்வகையிலும்‌ 
நிலைகுலைவு கொள்ளவேண்டாம்‌ என்று” என்றான்‌. 


“ஜராசந்தர்‌ முறைமைகளுக்கு அப்பாற்பட்ட நட்புள்ளம்‌ 
கொண்டவர்‌. உளம்‌ நிறைந்த நட்புடன்‌ மட்டுமே இங்கு 
வந்திருக்கிறார்‌.” செளனகர்‌ முகத்தில்‌ எந்த மாற்றமும்‌ 
தெரியவில்லை. “நன்று, நான்‌ அதை சொல்கிறேன்‌” 
என்றார்‌. “செல்வோம்‌” என்றான்‌ கர்ணன்‌. அவர்களின்‌ 
தேர்‌ முன்னகர்ந்தது. 

அஸ்தினபுரியின்‌ கொடி பறந்த மாளிகை நோக்கி தேர்‌ 
திரும்பியதுமே துச்சாதனன்‌ உரத்த குரலில்‌ “இதுவா 
நமக்கான மாளிகை?” என்றான்‌. இருபத்துநான்கு 
உப்பரிகைகள்‌ மலர்செறிந்த செடிகளுடன்‌ நீண்டிருக்க 
நூறுபெருஞ்சாளரங்கள்‌ அரைவட்ட முற்றம்‌ நோக்கி 
திறந்த ஏழடுக்குமாளிகைக்கு மேல்‌ பன்னிரண்டு 
வெண்குவைமாடங்கள்‌ வெயிலாடி நின்றிருந்தன. தேர்‌ 
நெருங்க மாளிகை திரைச்சீலை ஓவியம்‌ ஒன்று மடிப்பு 
விரிந்து நெளிந்து அகல்வதுபோல்‌ அவர்களை நோக்கி 
வந்தது. முந்நூறு வெண்சுதைத்தாண்கள்‌ தேர்களின்‌ 
கூரைக்குமேல்‌ எழுந்த அடித்தளப்பரப்பில்‌ 
ஊன்றியிருந்தன. “மாளிகை இத்தூண்கள்மேல்‌ எழுந்து 
நடந்துவிடும்போல்‌ தோன்றுகிறது” என்றான்‌ 
துச்சாதனன்‌. துரியோதனன்‌ நகைத்து “இவன்‌ சூதர்களின்‌ 
பாடல்களை நன்கு கேட்கிறான்‌ அங்கரே” என்றான்‌. 


கர்ணன்‌ அம்மாளிகையின்‌ சுவர்களை நோக்கிக்‌ 
கொண்டிருந்தான்‌. முழுக்க வெண்பளிங்குக்‌ கற்களால்‌ 
கட்டியிருப்பார்களோ என்ற எண்ணம்‌ வந்தது. 
முற்றத்தில்‌ நின்றிருந்த திரையசைந்த பல்லக்குகளும்‌ 
மின்னும்‌ தேர்களும்‌ தோள்பட்டமணிந்த புரவிகளும்‌ 
தூண்வளைவுகளிலும்‌ சுவர்களிலும்‌ வண்ணங்களாக 
எதிரொளித்தன. “எழுந்து நிற்கும்‌ வெண்‌ தடாகம்‌” 
என்றான்‌ துச்சாதனன்‌. “இவன்‌ ஒப்புமைகளாலேயே 
இம்மாளிகையை இடித்துத்‌ தள்ளிவிடுவான்‌ 
போலிருக்கிறதே!” என்று துரியோதனன்‌ சொல்ல 
“இப்படியெல்லாம்தான்‌ இதை புரிந்துகொள்ள முடிகிறது 
மூத்தவரே” என்றான்‌ துச்சாதனன்‌. 


முன்னரே வந்து முற்றத்தில்‌ அணிநிரை கொண்டு 
நின்றிருந்த அஸ்தினபுரியின்‌ படை வீரர்கள்‌ 
துரியோதனனுக்கும்‌ கர்ணனுக்கும்‌ வாழ்த்துரை 
கூவினார்கள்‌. மங்கலச்சேடியரும்‌ இசைச்சூதரும்‌ 
முன்னால்‌ சென்று இருபுறங்களிலாக விரிந்து 
விலகிச்செல்ல அவர்களின்‌ தேர்‌ சென்று முகப்பில்‌ 
நின்றது. வரவறிவிப்பாளன்‌ தன்‌ வெள்ளிக்கோலைத்‌ 
தூக்கி “அஸ்தினபுரியின்‌ அரசர்‌, குருகுலத்தோன்றல்‌, 
துரியோதனர்‌! இளவரசர்‌ துச்சாதனர்‌!” என்று 


அறிவித்தான்‌. வெள்ளிக்கோலை மறுபுறம்‌ தூக்கிச்‌ 
சுழற்றி “அங்க நாட்டரசர்‌ கர்ணன்‌!” என்றான்‌. 
மாளிகையின்‌ இருபெரும்தூண்களுக்கு நடுவே 
மிகச்சிறிய உருவென விதுரர்‌ தோன்றினார்‌. படிகளில்‌ 
விரைவாகத்‌ தாவி இறங்கி அவர்களை நோக்கி வந்தார்‌. 
துச்சாதனன்‌ “வெண்காளானுக்கு அடியிலிருந்து ஒரு 
சிறுவண்டு வருவதைப்போல” என்றான்‌. 


விதுரர்‌ அவர்களை அணுகி “வருக அரசே! இங்கு 
அனைத்துமே உரியமுறையில்‌ சித்தமாக உள்ளன. 
தாங்கள்‌ நீராடவும்‌ அணிகொள்ளவும்‌ ஏவலர்‌ 
அமைக்கப்பட்டுள்ளனர்‌. அணிச்சேடியரும்‌ பிறரும்‌ 
தங்குவதற்கான இல்லங்கள்‌ மாளிகைக்குப்‌ பின்புறம்‌ 
உள்ளன” என்றார்‌. துரியோதனன்‌ எழுந்து படிகளில்‌ 
இறங்கி விதுரரை வணங்கியபின்‌ நிமிர்ந்து கண்மேல்‌ 
கைவைத்து அம்மாளிகையை பார்த்தான்‌. 
“அஸ்தினபுரியில்‌ எங்கும்‌ இப்படியொரு மாளிகையை 
பொருத்திப்பார்க்கவே முடியாது” என்றான்‌. விதுரர்‌ 
தானும்‌ திரும்பி நோக்கி “ஒரு நகரின்‌ ஓட்டுமொத்தச்‌ சிற்ப 
அமைப்பின்‌ பகுதியாகவே தனி மாளிகை அமைய 
முடியும்‌. இது முழுமையாகவே திட்டமிட்டு 
அமைக்கப்பட்ட நகரம்‌. அஸ்தினபுரி விதையென 
விழுந்து முளைத்து தளிரும்‌ கிளைகளும்‌ கொண்டு 
விரிந்தது” என்றார்‌. 


சரிந்த சால்வையை இழுத்துப்‌ போர்த்தி நோக்கி மீசையை 
நீவியபடி துரியோதனன்‌ “முற்றிலும்‌ பளிங்கால்‌ ஆனதா? 
அத்தனை பளிங்குக்‌ கற்களை எங்கிருந்து 
கொண்டுவந்தார்கள்‌?” என்றான்‌. விதுரர்‌ “பெருமளவு 
வெண்பளிங்கு. ஆனால்‌ தூண்களும்‌ சுவர்களும்‌ 
சுதையால்‌ ஆனவை” என்றார்‌. “சதையா?” என்றபடி சற்று 
முன்னால்‌ சென்று கண்களை சுருக்கி நோக்கி திரும்பி 
“சுதை எப்படி இத்தனை ஒளிகொள்கிறது?” என்றான்‌. 
“நானும்‌ வந்தவுடன்‌ அவ்வண்ணமே எண்ணினேன்‌. 
கலிங்கச்‌ சிற்பிகள்‌ இதை அமைத்திருக்கிறார்கள்‌. 
சுதைக்கலவையின்‌ மென்களிம்பை மட்டும்‌ எடுத்து 
சிலவகையான தைலங்கள்‌ சேர்த்து பசையாக்கிப்‌ பூசி 
பளிங்குப்பரப்பால்‌ தேய்த்து ஒளிபெறச்‌ 
செய்திருக்கிறார்கள்‌. அருகே சென்றால்‌ சுவர்களில்‌ நம்‌ 
முகம்‌ தெளிவாகவே தெரிகிறது. சாளரங்களையும்‌ 
எதிர்ப்புறம்‌ அவற்றின்‌ ஒளிப்பாவைகளையும்‌ 
பிரித்தறிவதே கடினம்‌” என்றார்‌ விதுரர்‌. 


துரியோதனன்‌ திரும்பி கர்ணனிடம்‌ “வென்றுவிட்டார்கள்‌ 
பாண்டவர்கள்‌. பாரதவர்ஷத்தில்‌ இனி ஒரு நகரம்‌ 


இதற்கிணையாக வருவது எப்போதென்றே சொல்ல 
முடியாது. விண்ணில்‌ உறையும்‌ என்‌ சிறியதந்தையார்‌ 
மகிழ்வதை பார்க்கிறேன்‌” என்றான்‌. துச்சாதனன்‌ “நான்‌ 
அங்கே சென்று அவற்றில்‌ முகம்‌ பார்க்க விழைகிறேன்‌ 
மூத்தவரே” என்றான்‌. மலர்ந்த முகத்துடன்‌ துரியோதனன்‌ 
நடக்க விதுரரும்‌ கர்ணனும்‌ அவனை தொடர்ந்தனர்‌. 
விதுரர்‌ கர்ணனிடம்‌ மெல்லிய குரலில்‌ “ஜராசந்தர்‌ 
எப்போது கலத்தில்‌ ஏறினார்‌?” என்றார்‌. அவர்‌ முன்னரே 
அனைத்து செய்திகளையும்‌ அறிந்திருப்பதை அக்குரலில்‌ 
இருந்தே உணர்ந்த கர்ணன்‌ “நான்‌ அவரை 
அழைத்துவந்தேன்‌. அவரது கலத்தில்‌ நான்‌ 
ஏறுமாறாயிற்று. ஓரிரவில்‌ அஸ்தினபுரிக்கும்‌ _- 
மகதத்துக்குமான நூற்றாண்டுப்‌ பகை முடிவுக்கு வந்தது” 
என்றான்‌. 


விதுரர்‌ சினம்‌ கொள்வதும்‌ அடக்குவதும்‌ தெரிந்தது. 
“அங்கரே, பலநூறு துலாத்தட்டுகளால்‌ நிகர்செய்யப்படும்‌ 
ஒரு மையம்தான்‌ அரசியல்‌. நிகர்நிலையழிவது என்பது 
போராயினும்‌ அமைதியாயினும்‌ வேறெங்கோ 
நிகர்மாற்றமொன்றை நிகழ்த்தும்‌. அது நன்றென 
இருக்கவேண்டியதில்லை” என்றார்‌ விதுரர்‌. 
துரியோதனன்‌ திரும்பி விதுரரை நோக்கி “அரசியரும்‌ 
தோழிகளும்‌ எங்கு தங்க வைக்கப்பட்டுள்ளனர்‌?” 
என்றான்‌. “அவர்களுக்கு மகளிர்‌ மாளிகை 
இக்கோட்டைவளைப்பின்‌ மறுபக்கம்‌ 
ஒருக்கப்பட்டுள்ளது” என்றார்‌ விதுரர்‌. “மாலை 
அரசவைக்கு அவர்கள்‌ வரவேண்டியதில்லை. இரவில்‌ 
கொற்றவைப்‌ பூசனைக்கு அரசியர்‌ செல்லும்போது 
இவர்களும்‌ செல்லலாம்‌ என்று சொன்னார்கள்‌.” 


கர்ணன்‌ “அவையில்‌ அரசியர்‌ அமரும்‌ முறை ஒன்று 
உள்ளதல்லவா இங்கு?” என்றான்‌. 2 இங்கு 
பட்டத்தரசியே அரியணையில்‌ அமர்கிறார்‌. செங்கதிர்‌ 
அரியணை ஒன்றை அதற்கென அமைத்துமிருக்கிறார்‌” 
என்றார்‌ விதுரர்‌. கர்ணன்‌ மேலும்‌ ஏதோ கேட்க 
வாயெடுத்தபின்‌ சொற்களை தடுத்தான்‌. துரியோதனன்‌ 
“இது ஒரு பெண்ணின்‌ கற்பனையில்‌ பிறந்த நகரம்‌. 
அதை பார்க்கும்‌ எவரும்‌ உணர்வார்கள்‌. இத்தனை 
பெருவிரிவு அழகிய ஆணவம்‌ கொண்ட கனவாகவே 
இருக்கமுடியும்‌” என்றான்‌. துச்சாதனன்‌ “ஆம்‌, மூத்தவரே. 
நானும்‌ அதையே எண்ணினேன்‌. பாஞ்சாலத்து அரசியின்‌ 
ணவம்தான்‌ எத்தனை அழகியது” என்றான்‌. 
அப்பேச்சிலிருந்து தன்னை விடுவித்துக்கொள்ள 
விழைபவர்போல விதுரர்‌ சற்று முன்னால்‌ சென்று 
கனகரிடம்‌ ஆணைகளை பிறப்பிக்கத்‌ தொடங்கினார்‌. 


துச்சாதனன்‌ “உள்ளே மரமே பயன்படுத்தப்படவில்லை 
என்று தோன்றுகிறது. படிகளையும்‌ சிறு சட்டங்களையும்‌ 
கூட வெண்பளிங்கிலே அமைத்திருக்கிறார்கள்‌” என்றபடி 
முன்னால்‌ சென்றான்‌. துரியோதனன்‌ நின்று “நம்மை 
பீமனும்‌ அர்ஜுனனும்‌ எப்போது சந்திப்பதாக 
சொன்னார்கள்‌?” என்றான்‌. கர்ணன்‌ “எப்படியும்‌ சற்று 
கழிந்து அவையில்‌ நாம்‌ சந்திக்கத்தானே போகிறோம்‌?” 
என்றான்‌. துரியோதனன்‌ “ஆம்‌. ஆனால்‌ ஒருவேளை 
மேலும்‌ மன்னர்கள்‌ வந்து கொண்டிருக்கலாம்‌. 
முறைமைக்காகவாவது அவர்கள்‌ வந்திருக்கலாம்‌. நான்‌ 
ஜராசந்தர்‌ என்ன நினைத்துக்கொள்வார்‌ என்றுதான்‌ 
அஞ்சினேன்‌. அவரை பீமசேனனிடம்‌ தோள்கோக்கச்‌ 
செய்வதாக சொல்லியிருந்தேன்‌” என்றான்‌. 


கர்ணன்‌ “நல்லூழாக அவர்‌ ஏதும்‌ 
எண்ணிக்கொள்ளவில்லை. முகம்‌ மலர்ந்துதான்‌ 
இருந்தது” என்றான்‌. “ஆம்‌, நானும்‌ அதை நோக்கினேன்‌. 
இயல்பாகவே இருந்தார்‌. அங்கரே, இனிய மனிதர்‌. 
இத்தனை எளிய உள்ளம்‌ கொண்டவர்‌ அவர்‌ என்பதை 
நான்‌ எண்ணியிருக்கவே இல்லை” என்று துரியோதனன்‌ 
சொன்னான்‌. “எளிய உள்ளம்தான்‌. ஆனால்‌ மறுபக்கம்‌ 
நிகரான பெருவஞ்சமும்‌ கொண்டது” என்றான்‌ கர்ணன்‌. 
“நான்‌ அவ்வாறு எண்ணவில்லை” என்றான்‌ 
துரியோதனன்‌. 


“அரசே, ஷத்ரியர்‌ படைக்கலம்‌ கொண்டு பிறப்பவர்கள்‌. 
ஆனால்‌ இந்தப்‌ பழங்குடி அரசர்கள்‌ ஆற்றும்‌ உச்சகட்ட 
வன்முறைகளை அவர்கள்‌ ஒருபோதும்‌ செய்வதில்லை. 
எதிரிகளை நாம்‌ வெல்வோம்‌, கொல்வோம்‌. அவர்கள்‌ 
அவ்வெற்றியை திளைத்து கொண்டாடுவார்கள்‌. 
தலைகளை வெட்டி கொண்டு சென்று தங்கள்‌ 
இல்லங்களின்‌ வாயில்களில்‌ தொங்க விடுவார்கள்‌. 
தலைமுறைகள்வரை அம்மண்டை ஓடுகளை சேர்த்து 
வைப்பார்கள்‌. எதிரிகளின்‌ பற்களைக்‌ கோத்து 
மாலையாக அணிவார்கள்‌. எலும்புகளை 
வீட்டுப்பொருட்களாக மாற்றிக்கொள்வார்கள்‌. நான்‌ 
கண்ட கிராதகுலத்து அரசன்‌ ஒருவன்‌ தன்‌ எதிரி குலத்து 
கைக்குழந்தைகளின்‌ மண்டையோட்டை தன்‌ இல்லத்தில்‌ 
மதுக்கோப்பைகளாக நிரப்பி வைத்திருக்கிறார்‌” 
என்றான்‌ கர்ணன்‌. 
துரியோதனன்‌ அப்பேச்சை மாற்ற விரும்பி “இருக்கலாம்‌. 
mp இங்கு அவர்‌ நன்நோக்கத்துடன்தான்‌ வந்தார்‌. 
ரித்த பெருங்கைகளுடன்‌ பீமனை அணைக்க 
சித்தமாக இருந்தார்‌. அவன்‌ வந்திருக்கலாம்‌. அந்தக்‌ 


கலமுகப்பிலேயே அனைத்தும்‌ முடிந்திருக்கும்‌” என்றான்‌. 
கர்ணன்‌ “அவர்‌ வந்தார்‌. நானும்‌ நீங்களும்‌ ஜராசந்தரும்‌ 
வந்ததைக்கண்டு நம்மிடையே நெடுங்காலப்‌ புரிதல்‌ 
ஒன்று உருவாகிவிட்டதென்று எண்ணி சினம்‌ கொண்டு 
திரும்பிச்‌ சென்றார்‌. தம்பியையும்‌ உடன்‌ 
அழைத்துச்சென்றார்‌” என்றான்‌. 


ஒருகணம்‌ கழித்தே அது துரியோதனனுக்குப்‌ புரிந்தது. 
”அவ்வாறென்றால்கூட அது இயல்பே. அவர்கள்‌ நம்மை 
சந்தித்தால்‌ சில சொற்களில்‌ அந்த ஐயத்தை 
களைந்துவிட முடியும்‌” என்றான்‌ துரியோதனன்‌. 
“அங்கரே, நாம்‌ இங்கு வந்ததே ஐயங்களைக்‌ களைந்து 
நெஞ்சு தொடுப்பதற்காகத்தான்‌. நாளை 
இப்பெருநகரத்தின்‌ அவை நடுவே விண்ணவர்‌ விழவு 
காண இறங்கும்‌ வேளையில்‌ என்‌ ஐந்து உடன்பிறந்தாரை 
நெஞ்சாரத்‌ தழுவிக்கொள்ள விழைகிறேன்‌. ஆற்றிய 
அனைத்து பிழைகளுக்கும்‌ நிகர்‌ செய்ய விழைகிறேன்‌. 
அதிலொன்றே ஜராசந்தரை நான்‌ இங்கு அழைத்து 
வந்தது.” 


“அதை அவர்கள்‌ புரிந்துகொள்ளவில்லை அரசே. 
அவர்களின்‌ உள்ளம்‌ இப்பெருநகரத்தால்‌ பிறிதொன்றாக 
மாற்றப்பட்டுள்ளது” என்றான்‌ கர்ணன்‌. துரியோதனன்‌ 
மறித்து “என்‌ இளையோரை எனக்குத்‌ தெரியும்‌” என்றான்‌. 
கர்ணன்‌ “மாபெரும்‌ மாளிகைகள்‌ மானுடரின்‌ 
உள்ளத்தை மாற்றுவதை நான்‌ கண்டிருக்கிறேன்‌. இந்த 
விண்தொடும்‌ நகரம்‌ அவர்களை அறியாமலேயே 
அவர்களின்‌ அகத்தை மறுபுனைவு செய்து 
கொண்டிருக்கும்‌. அரசே, பெருங்கட்டுமானங்கள்‌ வெறும்‌ 
பொருட்களல்ல. அவற்றுக்குப்பின்‌ கலைஞனின்‌ 
உள்ளம்‌ உள்ளது. அவ்வுள்ளத்தை கையில்‌ எடுத்து 
ஆட்டும்‌ தத்துவம்‌ ஒன்று உள்ளது. அத்தத்துவத்தை 
புனைந்தவனின்‌ நோக்கத்தின்‌ கல்வடிவமே 
கட்டுமானங்கள்‌” என்றான்‌. 


“இந்நகருக்கு என்ன நோக்கம்‌ இருக்கும்‌ என்று 
நினைக்கிறீர்‌?” என்றான்‌ துரியோதனன்‌. “இதன்‌ உச்சியில்‌ 
இந்திரன்‌ ஆலயம்‌ அமைந்திருக்கிறது. விழைவின்‌ 
அரசன்‌. வெற்றிக்கென அறத்தை கடப்பவன்‌. ஆணவமே 
உருவானவன்‌. இந்நகரம்‌ அவன்‌ ஏறி அமர்ந்திருக்கும்‌ 
வெள்ளையானை. துரியோதனன்‌ புன்னகைத்து 
“மிகையுணர்வு கொள்கிறீர்‌ அங்கரே. அவ்வண்ணம்‌ என்‌ 
உடன்பிறந்தார்‌ உள்ளம்‌ மாறுபட்டு இருந்தாலும்‌ அதுவும்‌ 
இயல்பே என்று கொள்கிறேன்‌. அதைக்‌ கடந்து சென்று 
அவர்களுடன்‌ கனிவுடன்‌ உரையாட என்னால்‌ இயலும்‌. 


எந்தையிடமிருந்து நான்‌ பெற்றுக்கொண்ட அன்பை 
அவர்கள்‌ மேல்‌ வைப்பேன்‌” என்றான்‌. 


“கதவுகளில்லாத வாயில்‌ கொண்டவர்‌ அஸ்தினபுரியின்‌ 
பேரரசர்‌ என்பது சூதர்மொழி. இனி அவரது மைந்தராக 
இருக்க மட்டுமே நான்‌ விழைகிறேன்‌. அவர்கள்‌ என்னிடம்‌ 
கொள்வதற்கு மட்டுமே உள்ளது, தடுப்பதற்கு ஏதுமில்லை 
எனும்போது எப்படி பகைமை உருவாக முடியும்‌?” 
நெகிழ்ந்த அவன்‌ முகம்‌ புன்னகையில்‌ ஒளி கொண்டது. 
“அத்தனைக்கும்‌ அப்பால்‌ பீமசேனனின்‌ தோள்கள்‌ எனது 
தோள்கள்‌. ஜராசந்தரின்‌ தோள்கள்‌. பார்த்தீர்களல்லவா? 
இன்று மாலை நாங்கள்‌ ஒரு களிக்களத்தில்‌ 
தோள்கோத்தோமென்றால்‌ தழுவி இறுக்கி சிரிப்பும்‌ 
கண்ணீருமாக ஒன்றாவோம்‌. அது மல்லர்களின்‌ மொழி. 
வெறும்‌ தசையென்றாகி நிற்கும்‌ கலையறிந்தவர்கள்‌ 
நாங்கள்‌.” 

கர்ணன்‌ புன்னகைசெய்தான்‌. “இன்று நீங்களே 
பார்ப்பீர்கள்‌ அங்கரே” என்ற துரியோதனன்‌ 
புன்னைகையால்‌ விடைபெற்று நடந்தான்‌. 


வெய்யோன்‌ - 58 


பகுதி எட்டு :நூறிதழ்‌ நகர்‌ 2 


இந்திரப்பிரஸ்தத்தின்‌ மாளிகைத்தொகுதியில்‌ தன்‌ 
அணியறையில்‌ கர்ணன்‌ சமையர்களிடம்‌ உடலை 
அளித்துவிட்டு விழி மூடி தளர்ந்திருந்தான்‌. சிவதரின்‌ 
காலடியோசை கேட்டு “உம்‌” என்றான்‌. 
அக்காலடியோசையிலேயே அவரது தயக்கமும்‌ ஐயமும்‌ 
தெரிவதை உணர்ந்தான்‌. சிவதர்‌ தலைவணங்குவதை 
அவனால்‌ விழியின்றி காண முடிந்தது. “சொல்லுங்கள்‌” 
என்றான்‌. 


அவர்‌ மெல்ல கனைத்துவிட்டு “நமக்கான தேர்கள்‌ 
வெளியே வந்து காத்து நிற்கின்றன அரசே” என்றார்‌. 
கர்ணன்‌ தலையசைத்தான்‌. சிவதர்‌ மேலும்‌ தயங்குவதை 
அவனால்‌ உணரமுடிந்தது. “சொல்லுங்கள்‌ சிவதரே” 
என்றான்‌. சிவதர்‌ மேலும்‌ தயங்க தலைமைச்சமையர்‌ 
“இன்னும்‌ சற்று நேரம்‌ அணுக்கரே, 
ழல்சுருள்களிலிருந்து மூங்கில்களை எடுத்தபின்‌ 
வெளியேறுகிறோம்‌” என்றார்‌. சிவதர்‌ “நன்று” என்றார்‌. 


கர்ணனின்‌ குழல்கற்றைகளை ஆவியில்‌ சூடாக்கி இறுகச்‌ 
சுற்றியிருந்த மூங்கில்களை உருவி எடுத்து கருவளையல்‌ 
தொகுதிகள்‌ போல ஆகிவிட்டிருந்த குழலை 
தோள்களிலும்‌ பின்புறமும்‌ பரப்பியபின்‌ “விழிதிறந்து 
நோக்கலாம்‌ அரசே” என்றார்‌. கர்ணன்‌ ஆடியில்‌ 
முழுதணிக்கோலத்தில்‌ தன்‌ உடலை பார்த்தான்‌. 
சமையர்கள்‌ தலைவணங்கி ஓசையின்றி வெளியேற 
அவர்கள்‌ செல்வதைப்‌ பார்த்தபின்‌ சிவதர்‌ ஆடியிலே 
அவனை நோக்கி “தேர்கள்‌ வந்துள்ளன” என்றார்‌. 
கர்ணன்‌ அவர்‌ சொல்லப்போவதை எதிர்நோக்கினான்‌. 
“அஸ்தினபுரியின்‌ கொடி பறக்கும்‌ வெள்ளித்தேர்கள்‌ 
மட்டுமே வந்துள்ளன?” என்றார்‌. கர்ணன்‌ புருவங்கள்‌ 
சுருங்க “அதனால்‌ என்ன?” என்றான்‌. 


“அங்க நாட்டுக்கொடி பறக்கும்‌ தேர்‌ என்று எதுவும்‌ 
வரவில்லை” என்றார்‌ சிவதர்‌ மேலும்‌ அழுத்தமான 
குரலில்‌. கர்ணன்‌ ஆடியிலே அவர்‌ விழிகளை சந்தித்து 
“நான்‌ அஸ்தினபுரியின்‌ அணுக்கனாகத்தானே இங்கு 
வந்தேன்‌?” என்றான்‌. “வந்தது பிழை என்று இப்போதும்‌ 
உணர்கிறேன்‌. தங்கள்‌ கொடிபறக்கும்‌ அரண்மனை 
ஒன்று அளிக்கப்படவில்லை. ஏவலர்களைப்போல 


அஸ்தினபுரிக்கு அளிக்கப்பட்ட அரண்மனையில்‌ 
தாங்கள்‌ தங்கியிருக்கிறீர்கள்‌” என்றார்‌. “அதில்‌ எனக்கு 
தாழ்வேதும்‌ இல்லை” என்றபின்‌ கர்ணன்‌ எழுந்தான்‌. 
“எனக்கு தாழ்வுள்ளது” என்றார்‌ சிவதர்‌. திரும்பி அவர்‌ 
விழிகளை அவன்‌ சந்தித்தான்‌. “அவ்வண்ணமெனில்‌ 
தாங்கள்‌ என்னுடன்‌ வரவேண்டியதில்லை” என்றான்‌. 


“வரப்போவதில்லை” என்றார்‌ சிவதர்‌. “நான்‌ தங்களுக்கு 
மட்டுமே அணுக்கன்‌. தாங்கள்‌ எவருக்குத்‌ 
தலைவணங்கினாலும்‌ அவர்களுக்கு நான்‌ 
தலைவணங்க முடியாது.” கர்ணன்‌ அவரிடம்‌ சொல்ல 
ஒரு சொல்லை எடுத்து அது பொருளற்றது என்றுணர்ந்து 
அடக்கி மீசையை கையால்‌ நீவினான்‌. மெழுகிட்டு நீவி 
முறுக்கப்பட்ட மீசை கன்றுக்கடாவின்‌ மெல்லிய கொம்பு 
போல்‌ வழவழப்புடன்‌ இருந்தது. “பிறரை பணியும்படி 
தாங்கள்‌ ஆணை இட்டாலும்‌ நான்‌ அதை கடைபிடிக்க 
முடியாது. பிறரை பணிவேன்‌ என்றால்‌ தங்களை 
பணியும்‌ தகுதியற்றவனாவேன்‌” என்றபின்‌ 
தலைவணங்கி சிவதர்‌ வெளியே சென்றார்‌. 


அவரது ஆடைவண்ணம்‌ மறைவதை காலடி ஓசை 
காற்றில்‌ தேய்ந்து அமிழ்வதை அறிந்தபடி அவன்‌ 
நின்றிருந்தான்‌. பின்பு நீள்மூச்சுடன்‌ திரும்பி 
மஞ்சத்தின்மேல்‌ மடித்து வைக்கப்பட்டிருந்த 
கலிங்கப்பட்டு மேலாடையை எடுத்து அணிந்தான்‌. 
சமையர்கள்‌ மெல்ல உள்ளே வந்து அவனிடம்‌ ஏதும்‌ 
சொல்லாமலேயே அம்மேலாடையின்‌ மடிப்புகளை 
சீரமைத்தனர்‌. கச்சையை மெல்லத்தளர்த்தி அதில்‌ இருந்த 
கொக்கியில்‌ வைரங்கள்‌ பதிக்கப்பட்ட பொற்செதுக்குகள்‌ 
படர்ந்த உறைகொண்ட குத்துவாளை மாட்டினர்‌. 
ஒருகணம்‌ அனைத்திலிருந்தும்‌ விலகி பின்னால்‌ 
சென்றுவிட வேண்டும்‌ என்றும்‌ புரவி ஒன்றை எடுத்து 
துறைமேடைக்குச்‌ சென்று இந்திரப்பிரஸ்தத்திலிருந்து 
விலகிவிடவேண்டுமென்றும்‌ எழுந்த தன்‌ அகவிழைவை 
கர்ணன்‌ வியப்புடன்‌ பார்த்தான்‌. ஒரு 
கணத்துக்குள்ளேயே அவன்‌ அதை நடித்து சலித்து 
மீண்டுவந்தான்‌. 


படியேறி வந்த இந்திரப்பிரஸ்தத்தின்‌ ஏவலன்‌ “தேர்‌ 
சித்தமாக உள்ளது அரசே” என்றான்‌. சமையர்‌ “தாங்கள்‌ 
மணிமுடி சூடவேண்டுமல்லவா?” என்றார்‌. கர்ணன்‌ 
அவரை திரும்பி நோக்க “மணிமுடி என ஏதும்‌ 
கொண்டுவரப்படவில்லை என்று அணுக்கர்‌ சொன்னார்‌” 
என்றார்‌. “தேவையில்லை” என்று கர்ணன்‌ கையை 
அசைத்து அவர்களிடம்‌ தெரிவித்தபின்‌ காவலனைத்‌ 


தொடர்ந்து நடந்தான்‌. காவலன்‌ அவனிடம்‌ “தங்களுக்கு 
முன்‌ வெள்ளிக்கோல்‌ ஏந்திச்செல்லும்‌ நிமித்திகன்‌ யார்‌?” 
என்றான்‌. கர்ணன்‌ “நான்‌ அரசனாக வரவில்லை, 
அஸ்தினபுரி அரசரின்‌ அணுக்கனாகவே இங்கு 
வந்துள்ளேன்‌” என்றான்‌. அவன்‌ கண்களில்‌ சிறிய 
திகைப்பு சென்று மறைந்தது. அதுவரை நிகழ்ந்த 
அனைத்தையும்‌ ஒன்றுடன்‌ ஒன்று அவன்‌ 
பொருத்திக்கொள்வதை பார்க்க முடிந்தது. 


“தாங்கள்‌ வெண்குடையும்‌ கோலும்‌ சாமரமும்‌ 
வாழ்த்துரையும்‌ இன்றி அவைபுகவிருக்கிறீர்கள்‌ என்று 
நான்‌ கொள்ளலாமா?” என்றான்‌. கர்ணன்‌ 
புன்னகையுடன்‌ “அவ்வாறே” என்றான்‌. “என்மேல்‌ 
பொறுத்தருளவேண்டும்‌. அவ்வண்ணமெனில்‌ 
தங்களுக்கு நான்‌ அறிவிப்போனாக வர இயலாது. 
இந்திரப்பிரஸ்தத்தின்‌ இரண்டாம்நிலை 
படைத்தலைவர்களில்‌ ஒருவன்‌ நான்‌” என்றான்‌. “நன்று. 
கெளரவர்‌ நிற்கும்‌ இடத்தை எனக்குக்‌ காட்டுங்கள்‌. நான்‌ 
அவர்களுடன்‌ செல்கிறேன்‌” என்றான்‌ கர்ணன்‌. அவன்‌ 
தலைவணங்கி “வருக” என்று படிகளை நோக்கி 
அழைத்துச்‌ சென்றான்‌. 


விண்ணின்‌ வெண்முகில்கள்‌ மெழுகென உருகி வழிந்து 
காலடியில்‌ அலைமடிந்து உருண்டெழுந்து 
நிற்பதுபோன்ற பெருந்தூண்களின்‌ நிரை நடுவே அவன்‌ 
நடந்தான்‌. தரையில்‌ மரப்பலகைக்கு மேலே தடித்த 
சுதைப்பூச்சு பளிங்கென ஆக்கப்பட்டிருந்தது. அவனை 
திகைத்து நோக்கி நெளிந்தபடி அவன்‌ பாவை முன்னால்‌ 
வர அவன்‌ நிழல்‌ பின்னால்‌ நீண்டு தொடர்ந்தது. அங்கு 
வந்ததுமுதலே அவன்‌ ஆடிப்பரப்பென மாறிய 
சுவர்களிலும்‌ தூண்களிலும்‌ எழுந்த தன்‌ பாவைகள்‌ 
சூழத்தான்‌ இருந்தான்‌. பலநூறுவிழிகளால்‌ அவன்‌ 
அவனையே பார்த்துக்‌ கொண்டிருந்தான்‌. இயல்பாக 
விழிதிருப்பி ஒரு சுவர்ப்பாவையின்‌ கண்களைப்‌ 
பார்க்கையில்‌ அதிலிருந்த திகைப்பையோ வியப்பையோ 
துயரையோ கண்டு குழம்பி திரும்பிக்‌ கொண்டான்‌. 


பனையோலைக்குருத்தை விரித்ததுபோல தெரிந்த 
வெண்பளிங்குப்‌ படிகளில்‌ அவன்‌ பாவை மடிந்து 
நாகமென நெளிந்து கீழிறங்கிச்‌ சென்றது. படிகளில்‌ 
காலெடுத்து வைத்து அவன்‌ இறங்கிய ஒலி எங்கும்‌ 
எதிரொலிக்கவில்லை. அந்த மாளிகை முற்றிலும்‌ 
எதிரொலிகளே இன்றி இருப்பதை அவன்‌ மீண்டும்‌ 
உணர்ந்தான்‌. அந்த அமைதியே நிலையிழக்கச்செய்தது. 
அங்கு எந்த ஒலி கேட்கவேண்டுமென்பதை அந்த 


மாளிகையே முடிவெடுத்தது. அறையின்‌ 
எப்பகுதியிலிருந்து அழைத்தாலும்‌ வெளியே 
நின்றிருக்கும்‌ ஏவலர்‌ கேட்க முடிந்தது. ஆனால்‌ 
ஏவலர்களின்‌ பேச்சோ சாளரங்களின்‌ ஓசையோ 
கீழ்த்தளத்தில்‌ ஏவலர்களும்‌ பிறரும்‌ புழங்கும்‌ ஒவிகளோ 
எதுவும்‌ அறைக்குள்‌ வரவில்லை. 


கவிழ்ந்த பூவரச மலரென குவிந்து உட்குடைவின்‌ 
செந்நிறமையத்தில்‌ உந்தியென முடிச்சு கொண்ட 
கூரையிலிருந்து நீண்டிறங்கிய வெண்கலச்சரடில்‌ 
நூறுஇதழ்‌ கொண்ட பொன்மலரென சரக்கொத்துவிளக்கு 
தொங்கியது. படியிறங்குகையில்‌ அது மேலேறியது. 
பெருங்கூடத்தை அடைந்ததும்‌ அறிவிப்புப்பணியாளன்‌ 
“அஸ்தினபுரியின்‌ அரசர்கள்‌ பெருமுற்றத்திற்கு 
சென்றுவிட்டார்கள்‌ அரசே. அங்கு அவர்களை 
அறிவிக்கும்‌ ஒலி கேட்கிறது” என்றான்‌. “நன்று” என்றபடி 
கர்ணன்‌ சீராக கால்வைத்து நடந்தான்‌. முகப்பு 
மண்டபத்தின்‌ சரக்கொத்து விளக்கை அதன்‌ 
வெண்கலச்சங்கிலியுடன்‌ இணைக்கப்பட்ட 
ஆழியொன்றை சுழற்றி கீழிறக்கி நிலத்தில்‌ படியவைத்து 
அதன்‌ ஆயிரம்‌ நெய்யகல்களையும்‌ திரியிட்டு ஏற்றி பீதர்‌ 
நாட்டு பளிங்குக்‌ குமிழிகளை அவற்றைச்‌ சுற்றி 
காற்றுக்காப்பென அமைத்துக்‌ கொண்டிருந்தனர்‌ மூன்று 
ஏவலர்‌. 


மாளிகையின்‌ பெருவாயிலைக்கடந்து முற்றமெனும்‌ 
தடாகத்தின்‌ அலைவிளிம்பென வெண்பளிங்குப்‌ 
படிகளில்‌ இறங்கியபோது அந்திவெயில்‌ சிவந்திருப்பதை 
அறிந்தான்‌. ஆடிகளாலும்‌ பளிங்குப்‌ பரப்பாலும்‌ 
வெளியொளி கட்டுப்படுத்தப்பட்டு பரப்பப்பட்டிருந்த 
மாளிகைக்குள்‌ பொழுது எழுவதும்‌ விழுவதுமின்றி 
ஓவியமென உறைந்திருந்தது. மண்‌ நிற கற்பரப்புகளை 
பொன்‌ என ஒளிரச்செய்த சாய்வொளி மரங்களின்‌ 
இலைகளுக்கு அப்பால்‌ சுடர்களென எரிந்து பலநூறு 
நீள்சட்டங்களாகச்‌ சரிந்து படிந்திருந்தது. அதில்‌ 
பொற்பூச்சு கொண்ட வெள்ளித்தேர்கள்‌ கனல்போல்‌ 
சுடர்ந்தன. வெண்புரவியின்‌ மென்மயிர்ப்பரப்பில்‌ 
பூம்பொடி உதிர்ந்ததுபோல வெயில்‌ செம்மை 
பரவியிருந்தது. சகடங்களின்‌ இரும்பு வளைவுகள்‌ 
அனைத்திலும்‌ சுடர்‌ மின்னியது. 


அவனை நோக்கி ஓடிவந்த துச்சகன்‌ “மூத்தவரே, தாங்கள்‌ 
எங்கிருந்தீர்கள்‌? தங்களை அழைத்து வருவதற்காக 
சிவதர்‌ மேலே வந்தாரே?” என்றான்‌. “ஆம்‌, அவர்‌ 
சொன்னார்‌” என்றான்‌. கனகர்‌ அவனை நோக்கி வந்து 


“தங்களுக்கான தேர்‌ சித்தமாக உள்ளது அரசே” என்றார்‌. 
கர்ணன்‌ “அரசர்‌ எங்கே?” என்றான்‌. “முறைமைப்படி 
அஸ்தினபுரியின்‌ அமுதகலசக்‌ கொடியுடன்‌ அரசரின்‌ 
பெருந்தேர்‌ முதலில்‌ செல்ல வேண்டும்‌. துச்சாதனரும்‌ 
துர்மதரும்‌ அரசருடன்‌ சென்றிருக்கிறார்கள்‌. தாங்கள்‌ 
இந்தத்‌ தேரில்‌ ஏறிக்கொள்ளலாம்‌” என்றார்‌ கனகர்‌. 
அவன்‌ விழிகள்‌ அவர்‌ விழிகளை சந்திக்க அவர்‌ விலகிக்‌ 
கொண்டார்‌. கர்ணன்‌ “நன்று” என்றபின்‌ சென்று அந்தத்‌ 
தேரில்‌ ஏற துச்சகன்‌ “மூத்தவரே, நானும்‌ தங்களுடன்‌ 
வருகிறேன்‌” என்றான்‌. “நன்று” என்றான்‌ கர்ணன்‌. 


தேர்கள்‌ முற்றத்திலிருந்து மாளிகையின்‌ 
இணைப்புச்சாலைக்கு வந்து சீராக பதிக்கப்பட்ட 
கற்பாளங்களின்‌ மேல்‌ எளிதாக ஒழுகிச்சென்று 
வளைந்து பெருஞ்சாலையை அடைந்தன. 
இந்திரப்பிரஸ்தத்தின்‌ வீதிகளை அறியாமலேயே 
அஸ்தினபுரியுடன்‌ ஒப்பிட்டுக்‌ கொண்டு வந்தான்‌ 
கர்ணன்‌. அஸ்தினபுரியின்‌ வீதிகளைவிட அவை நான்கு 
மடங்கு அகன்றிருந்தன. புரவிகளும்‌ தேர்களும்‌ 
செல்வதற்கும்‌ வருவதற்கும்‌ வெவ்வேறு பாதைகள்‌ 
அமைந்திருக்க நடுவே யவனச்சிற்பிகள்‌ 
சுண்ணக்கற்களால்‌ செதுக்கிய சிலைகள்‌ நிரையாக 
அமைந்து வேலியிட்டன. இருபுறமும்‌ நடையாகச்‌ 
செல்பவர்களுக்கான சற்றே மேடான தனிப்பாதையில்‌ 
தலைப்பாகைப்பெருக்கு சுழித்துச்சென்றது. 


அஸ்தினபுரியின்‌ வீதிகள்‌ தொன்மையானவை. 
அங்குள்ள இல்லங்கள்‌ அனைத்தும்‌ புராண 
கங்கையிலிருந்து வெட்டிக்‌ கொண்டுவரப்பட்ட 
தடித்தமரங்களை மண்ணில்‌ ஆழநாட்டி 
அமைக்கப்பட்டவை. அவற்றின்‌ உப்பரிகைகளிலிருந்து 
கீழே செல்லும்‌ தேர்களுக்கு மேலே மலர்களை தூவ 
முடியும்‌. மூன்றடுக்கு மாளிகை என்றால்‌ அவற்றின்‌ 
கூரைமுனை வீதியின்‌ மீதே எழுந்து வந்து நிற்கும்‌. 
இந்திரப்பிரஸ்தத்தில்‌ இருமருங்கிலும்‌ இருந்த 
மாளிகைகள்‌ ஒவ்வொன்றுக்கும்‌ கிளையிலிருந்து தண்டு 
நீண்டு கனியை அடைவதுபோல தனிப்பாதை இருந்தது. 
ஒவ்வொரு மாளிகை முகப்பிலும்‌ மிகப்பெரிய முற்றம்‌. 
எனவே அனைத்து சாலைகளும்‌ திறந்த வெளி 
ஒன்றிற்குள்‌ செல்லும்‌ உணர்வை அடைந்தான்‌. 
உள்கோட்டைகள்‌ வாயிலாக கடக்கக்‌ கடக்க கூட்டம்‌ 
பெருகிக்கொண்டே இருந்தது. அந்தக்கூட்டத்தில்‌ ஒரு 
சிறுபகுதி உள்ளே வந்திருந்தால்கூட அஸ்தினபுரி 
முற்றிலும்‌ செறிந்து செயலிழந்துவிடும்‌. ஆனால்‌ 


இந்திரப்பிரஸ்தம்‌ அப்போதும்‌ பெரும்பகுதி ஒழிந்தே 
கிடந்தது. அங்காடித்தெரு நோக்கி செல்லும்‌ 
கிளைப்பாதையின்‌ இருபுறமும்‌ நின்ற சதுக்கப்‌ 
பூதங்களுக்கு எருக்குமாலை சூட்டி, கமுகுச்சாமரம்‌ 
வைத்து அன்னத்தால்‌ ஆள்வடிவம்‌ படைத்து 
வழிபட்டுக்கொண்டிருந்தனர்‌. செந்நிறப்பட்டாடை 
அணிந்த பூசகர்‌ மலர்‌ வழங்கிக்கொண்டிருந்தார்‌. 


பொருட்களின்‌ மட்கிய மணமோ எண்ணெய்சிக்கு 
வாடையோ எழாத புத்தம்‌ புதிய கட்டடங்களால்‌ ஆன 
அங்காடி வீதி பாதிக்குமேல்‌ மூடப்பட்ட கடைகளாக 
தெரிந்தது. எங்கும்‌ குப்பைகள்‌ கண்ணுக்குப்படவில்லை. 
தெருநாய்களோ பூனைகளோ இல்லை. உயர்ந்த 
மாளிகைகளில்‌ இருந்து புரவிக்‌ குளம்படி ஓசைகள்‌ 
கேட்டு எழும்‌ புறாக்களும்‌ குறைவாகவே இருந்தன. 
அங்குள்ள மரங்கள்‌ கூட கைவிரித்து திரண்டு 
மேலெழவில்லை. 


துச்சகன்‌ அவன்‌ எண்ணுவதை அணுக்கமாக தொடர்ந்து 
வந்து “நகரில்‌ வாஸ்துபுனித மண்டலங்கள்‌ வரைந்த 
உடனேயே மரங்கள்‌ நட்டுவிட்டார்கள்போலும்‌” என்றான்‌. 
“அத்தனை மரங்களும்‌ வளர்ந்து மேலெழுகையில்‌ நகர்‌ 
பிறிதொன்றாக மாறியிருக்கும்‌. இன்னும்‌ அதிக 
பசுமையும்‌ நிறைய பறவைகளும்‌ இங்கு 
தேவைப்படுகின்றன” என்றான்‌ துச்சலன்‌. “நானும்‌ 
அதையே நினைத்தேன்‌” என்றான்‌ சுபாகு. “இங்கு 
இன்னமும்‌ வாழ்க்கை நிறையவில்லை. மானுடர்‌ 
வாழ்ந்து தடம்‌ பதித்த இடங்களுக்கே தனி அழகுண்டு. 
அழுக்கும்‌ குப்பையும்‌ புழுதியும்‌ கூச்சலும்‌ 
நிறைந்திருந்தாலும்‌ அவையே நமக்கு உகக்கின்றன. 
இந்நகர்‌ தச்சன்‌ பணி தீர்த்து அரக்கு மணம்‌ மாறாது 
கொண்டு வந்து நிறுத்திய புதிய தேர்‌ போல்‌ இருக்கிறது.” 


பீதர்‌ஓடு வேயப்பட்ட கூரைகள்‌ கொண்ட, 

த்‌ அப்று சிம்மமுகப்‌ பாம்புகள்‌ சீறிவளைந்த 
மாளிகைகள்‌. அவற்றின்‌ தூண்களும்‌ சுவர்களும்‌ குருதி 
வழிய எழுந்தவை போலிருந்தன. கவசங்கள்‌ அணிந்த 
வீரர்கள்‌ வெண்புரவிகளில்‌ சீராக சென்றனர்‌. சுபாகு 
“முல்லைச்‌ சரம்போல்‌” என்றான்‌. துச்சகன்‌ திரும்பி 
நகைத்து “துச்சாதனர்தான்‌ இவ்வாறு காவிய 
ஒப்புமைகளை நினைவில்‌ சேர்த்து வைத்திருப்பார்‌, 
அனைத்தும்‌ சூதர்கள்‌ எங்கோ பாடியவையாக இருக்கும்‌” 
என்றான்‌. “ஓர்‌ ஒப்புமையினூடாக மட்டுமே நம்மால்‌ 
காட்சிகளில்‌ மகிழமுடியும்‌ இல்லையா மூத்தவரே?” 
என்றான்‌ சுபாகு. “ஆம்‌, அல்லது அவற்றின்‌ பயனை 


எண்ண வேண்டும்‌” என்றான்‌ கர்ணன்‌. 


இந்திரப்பிரஸ்தத்தின்‌ பெருமாளிகை முகடுகள்‌ 
தெரியத்தொடங்கின. அக்குன்றின்‌ மேல்‌ மகுடமென 
இந்திரகோட்டம்‌ அந்தியொளியில்‌ மின்னியது. “இன்று 
நிலவெழுந்த பின்பு அங்கே இந்திர ஆலயத்தில்‌ 
பெருங்கொடை நிகழவிருக்கிறது” என்று துச்சகன்‌ 
சொன்னான்‌. “ஊன்‌ பலி உண்டோ?” என்றான்‌ துச்சலன்‌. 
“இந்திரவிழவுக்கு ஊன்பலி கூடாதென்று யாதவர்களுக்கு 
இளைய யாதவர்‌ இட்ட ஆணை அவர்களின்‌ அனைத்துக்‌ 
குலங்களையும்‌ கட்டுப்படுத்துகிறது. இங்கு படையலும்‌ 
மலரீடும்‌ சுடராட்டும்‌ மட்டுமே” என்றான்‌ துச்சகன்‌. 
“இந்திரகோட்டத்தில்‌ லட்சம்‌ அகல்கள்‌ உள்ளன 
என்கிறார்கள்‌. அவை அனைத்தையும்‌ இன்று 
ஏற்றுவார்கள்‌.” துச்சலன்‌ “லட்சம்‌ சுடர்களா?” என்றான்‌. 
“காட்டுத்தீ போல அல்லவா தெரியும்‌?” 


அரண்மனைக்கோட்டையின்‌ எழுவாயிலுக்கு முன்‌ 
அவர்களின்‌ தேர்கள்‌ நின்றன. செந்நிறக்‌ கோட்டை 
முகப்பின்‌ இருபக்கமும்‌ வாயில்காத்த சூரியனும்‌ 
சந்திரனும்‌ நடுவே பொறிக்கப்பட்ட இந்திரப்பிரஸ்தத்தின்‌ 
வஜ்ராயுதச்‌ சின்னத்தை தாங்குவதுபோல்‌ நின்றிருந்தனர்‌. 
அஸ்தினபுரியின்‌ இளவரசர்களை வரவேற்கும்‌ 
வாழ்த்தொலிகளும்‌ அன்னநடையில்‌ முரசுத்‌ தாளமும்‌ 
எழுந்தன. அறிவிப்பு மேடையில்‌ கோலுடன்‌ எழுந்த 
நிமித்திகன்‌ அதை இடமும்‌ வலமும்‌ சுழற்றி உரத்த குரலில்‌ 
“குருகுலத்தோன்றல்கள்‌, அஸ்தினபுரியின்‌ இளவரசர்கள்‌ 
அரண்மனை புகுகிறார்கள்‌. அவர்களின்‌ துணைவர்‌ 
வசுஷேணர்‌ உடனெழுகிறார்‌” என்று அறிவித்தான்‌. 
வீரர்களின்‌ படைக்கலம்‌ தூக்கி எழுப்பிய 
வாழ்த்தொலியுடன்‌ அவர்கள்‌ உள்ளே சென்றனர்‌. 


மாபெரும்‌ செண்டுவெளி போல்‌ விரிந்திருந்த 
முற்றத்திற்கு அப்பால்‌ வளைந்து எழுந்திருந்தது 
செந்நிறக்‌ கற்களால்‌ கட்டப்பட்ட பெருமாளிகைச்‌ சரடு. 
இருநூற்றெட்டு உப்பரிகைகளும்‌ ஈராயிரம்‌ சாளரங்களும்‌ 
கொண்ட மாளிகைத்தொகுதியில்‌ 
செந்தாமரைமொட்டுகளை அடுக்கியதுபோல விண்ணில்‌ 
எழுந்த குவைமாடங்களின்மீது பறந்த கொடிகளின்‌ 
நிழல்கள்‌ கூரைமடிப்புகளில்‌ விழுந்து அசைந்தன. 
கொம்புகுத்தி அமர்ந்த யானைபோல இரு 
பெருந்தூண்களை ஊன்றி அமைந்த மைய 
மாளிகையின்‌ வெண்பளிங்குப்‌ படிகள்‌ ஏரிக்கரையின்‌ 
வெண்சேற்றுப்‌ படிவுத்தடங்கள்‌ போல தெரிந்தன. 


கதிர்‌ அணைந்த வானம்‌ செம்மை திரண்டிருந்தது. 
குவைமாடங்களின்‌ அத்தனை உப்பரிகைகளிலும்‌ 
மலர்ச்செடிகள்‌ மாலையில்‌ ஒளிகொண்டிருந்தன. 
அனைத்துச்‌ சாளரங்களுக்கு அப்பாலும்‌ விளக்குகளை 
ஏற்றத்தொடங்கியிருந்தனர்‌. வாயில்கள்‌ உள்ளே எரிந்த 
நெய்விளக்குகளின்‌ ஒளியால்‌ வானத்து அந்திஒளியை 
அப்பால்‌ இருந்து கசியவிடுவனவாக தோன்றின. 


முற்றத்திலிருந்து அவர்களை நோக்கி வெண்புரவிகளில்‌ 
வந்த கவசவீரர்கள்‌ இரு நிரைகளாக பிரிந்து 
எதிர்கொண்டனர்‌. முன்னால்‌ வந்த காவலர்தலைவன்‌ 
தலைவணங்கி “அஸ்தினபுரியின்‌ இளவரசர்களுக்கு 
இந்திரப்பிரஸ்தத்தின்‌ அரண்மனைக்கு நல்வரவு” 
என்றான்‌. “இவ்வழியே சென்று தாங்கள்‌ அவைபுகலாம்‌. 
அங்கு சிற்றமைச்சர்கள்‌ தங்களை அழைத்துச்‌ 
செல்வார்கள்‌” என்றான்‌. தேர்நின்றதும்‌ அவர்களை இரு 
காவலர்‌ அழைத்துச்சென்றனர்‌. அவர்களை 
எதிர்கொண்டு வந்த சிற்றமைச்சர்‌ சுஷமர்‌ தலைவணங்கி 
“வருக அங்க நாட்டரசே! வருக இளவரசர்களே! 
இத்தருணம்‌ மங்கலம்‌ கொண்டது” என்றார்‌. கர்ணன்‌ 
தலைவணங்கி “நற்சொற்களால்‌ மகிழ்விக்கப்பட்டோம்‌” 
என்று மறுமுகமன்‌ சொன்னான்‌. 


சுஷமர்‌ கைகாட்டி அழைத்துச்‌ செல்ல கெளரவர்கள்‌ 
பதினெட்டுபேரும்‌ ஒரு குழுவென நடந்தனர்‌. 
அவர்களுக்குப்‌ பின்னால்‌ மேலும்‌ கெளரவர்களின்‌ 
தேர்கள்‌ வந்து நிற்க சிறு குழுக்களாக அவர்கள்‌ 
ஒவ்வொரு தனித்தனி அமைச்சர்களால்‌ 
அழைத்துவரப்பட்டனர்‌. மாளிகையின்‌ அகலத்திற்கே 
நீண்டு சென்ற நாற்பத்தியெட்டு வெண்பளிங்குப்‌ 
படிகளில்‌ ஏறி அவைமண்டபத்தின்‌ இடைநாழியை 
அடைந்தனர்‌. பெருந்தூண்கள்‌ மேலே எழுந்து 
அவர்களை சிறிதாக்கின. அதன்‌ தாமரை இதம்‌ மடிப்பு 
கொண்ட பீடமே அவர்களின்‌ தலைக்கு மேலிருந்தது. 


“இவற்றை மானுடருக்காகத்தான்‌ கட்டினார்களா?” 
என்றான்‌ துச்சகன்‌. சுபாகு “நானும்‌ அதையேதான்‌ 
எண்ணினேன்‌. இம்மாளிகையின்‌ அமைப்பையும்‌ 
அழகையும்‌ அறிய வேண்டுமென்றால்‌ 
கந்தர்வர்களைப்போல்‌ சிறகு முளைத்து 
பறந்துவரவேண்டும்‌” என்றான்‌. அம்மாளிகையின்‌ 
பேருருவிற்கு இயையவே அங்குள்ள அணிக்கோலங்கள்‌ 
அமைக்கப்பட்டிருப்பதை கர்ணன்‌ கண்டான்‌. வான்‌ என 
விரிந்து வளைந்திருந்த கூரையிலிருந்து பீதர்நாட்டு 
பட்டுத்‌ திரைச்சீலைகள்‌ பலவண்ண அருவிகளென 


இழிந்து வளைந்து காற்றில்‌ நெளிந்தன. மலர்மாலைகள்‌ 
மழைத்தாரைகள்‌ போல நின்றிருந்தன. சரடுகளையும்‌ 
சங்கிலிகளையும்‌ இழுத்து திரைகளையும்‌ 
விளக்குகளையும்‌ மேலேற்றி கட்டுவதற்கான புரியாழிகள்‌ 
இருந்தன. 

இடைநாழியெங்கும்‌ நிறைந்து பாரதவர்ஷத்தின்‌ 
வெவ்வேறு நாடுகளைச்‌ சேர்ந்த அரசர்களும்‌ அவர்களின்‌ 
அகம்படியினரும்‌ வாழ்த்தொலிகள்‌ சூழ, கொடிகள்‌ 
முகப்பில்‌ துடிக்க, பட்டுப்‌ பாவட்டாக்களும்‌ 
பரிவட்டங்களும்‌ ஏந்திய அணிசூழ்கை தொடர, 
குழுக்களாக சென்றுகொண்டிருந்தனர்‌. இடைநாழியின்‌ 
விரிவு அவர்களை ஒருவரையொருவர்‌ 
முட்டிக்கொள்ளாமலேயே செல்ல வைத்தது. துச்சகன்‌ 
“மாளவ அரசர்‌” என்றான்‌. “ஆம்‌, அதற்கும்‌ முன்னால்‌ 
செல்பவர்‌ விதர்ப்பர்‌.” “அரசருக்கருகே அவர்‌ யார்‌? 
ருக்மியா?” என்றான்‌ துச்சலன்‌. “ஆம்‌” என்றான்‌ சகன்‌. 
“அவர்‌ என்ன முனிவரைப்போல்‌ இருக்கிறார்‌?” என்றான்‌ 
துச்சலன்‌. “பன்னிரு பெருவேள்விகளையும்‌ பிறர்‌ செய்ய 
அஞ்சும்‌ தவநோன்பு ஒன்றையும்‌ அவர்‌ இயற்றியதாக 
சொல்கிறார்கள்‌” என்றான்‌ துச்சகன்‌. “பெருவஞ்சம்‌ 
ஒன்றால்‌ எரிந்துகொண்டிருக்கிறார்‌. அவர்‌ ஊனை அது 
உருக்குகிறது.” 


“சிசுபாலர்‌! சிசுபாலர்‌!” என்று பின்னால்‌ வந்த பீமபலன்‌ 
கர்ணனின்‌ தோளை பற்றினான்‌. சேதிநாட்டின்‌ 
கொடியுடன்‌ சென்ற சிசுபாலன்‌ பெருவாயிலில்‌ நிற்க 
உள்ளிருந்து வந்த செளனகர்‌ தலைவணங்கி முகமன்‌ 
கூறி அவனை அழைத்துச்‌ சென்றார்‌. “நமக்குப்‌ பின்னால்‌ 
வருபவர்‌ கோசலநாட்டவர்‌” என்றான்‌ வாலகி. 
“அவர்களுக்குப்‌ பின்னால்‌ சைப்யர்கள்‌ வருகிறார்கள்‌.” 
பீமபலன்‌ “அவர்கள்‌ காமரூபத்தினர்‌ என 
நினைக்கிறேன்‌. வெண்கலச்சிலை போன்ற முகங்கள்‌” 
என்றான்‌. “மணிபூரகத்தினர்‌. அவர்களின்‌ 
கொடிகளைப்பார்‌” என்றான்‌ துச்சகன்‌. 


அவர்களை அழைத்துச்சென்ற அமைச்சர்‌ பேரவையின்‌ 
எட்டு பெருவாயில்களில்‌ நான்காவது வாயில்‌ நோக்கி 
சென்றார்‌. துச்சலன்‌ “நான்காவது வாயிலென்றால்‌ 
அரசநிரையின்‌ பின்‌ வரிசையல்லவா?” என்றான்‌. “ஆம்‌, 
முன்னிரை முடிசூடியவர்களுக்குரியது. நமக்கு 
அங்குதான்‌ இடம்‌ இருக்கும்‌” என்றான்‌ பீமபலன்‌. 
துச்சலன்‌ “நம்முடன்‌ மூத்தவர்‌ இருக்கிறாரே? அவர்‌ 


அரசரின்‌ அருகே அமரவேண்டியவர்‌ அல்லவா?” 
என்றான்‌. கர்ணன்‌ “அதை அவர்கள்‌ முடிவு செய்யட்டும்‌” 
என்றான்‌. சுபாகு “ஏன்‌?” என்றான்‌ சினத்துடன்‌. கர்ணன்‌ 
“அங்கநாட்டுக்குரிய பீடத்தில்‌ நான்‌ அமர முடியாது. 
ஏனெனில்‌ நான்‌ மணிமுடியுடன்‌ வரவில்லை” என்றான்‌. 
“அவ்வண்ணமென்றால்‌ தாங்கள்‌ அரசர்‌ அருகே 
அமருங்கள்‌ அணுக்கராக” என்றான்‌ சுபாகு. 
“அணுக்கராக அங்கே துச்சாதனனும்‌ துர்மதனும்‌ 
அமர்ந்திருக்கிறார்கள்‌” என்றான்‌ கர்ணன்‌. 

வாயிலில்‌ அவனை எதிர்கொண்ட சிற்றமைச்சர்‌ சுரேசர்‌ 
முகமன்‌ கூறி ” வருக” என்றார்‌. கர்ணன்‌ தலைவணங்கி 
உள்ளே வர துச்சகன்‌ பின்னால்‌ வந்தபடி “இப்போதுதான்‌ 
உணர்கிறோம்‌ மூத்தவரே, தாங்கள்‌ இவ்வாறு வந்திருக்கக்‌ 
கூடாது” என்றான்‌. சுபாகு “அரசருக்கும்‌ இது தோன்றாமல்‌ 
போயிற்று. தாங்கள்‌ அங்கநாட்டின்‌ மணிமுடியுடன்‌ 
வந்திருக்க வேண்டும்‌” என்றான்‌. “நான்‌ வந்தது அரசர்‌ 
துரியோதனனின்‌ அணுக்கனாக மட்டுமே” என்றான்‌ 
கர்ணன்‌. சுபாகு “ஏன்‌?” என்றான்‌. “மேலே 
பேசவேண்டியதில்லை” என்று கர்ணன்‌ கையை 
காட்டினான்‌. சுரேசர்‌ அவர்களை இட்டுச்சென்று 
அரசகுடியினருக்காக போடப்பட்டிருந்த நீண்ட அவை 
அரியணை பீடங்களைக்‌ காட்டி அமரும்படி கைகாட்டி 
தலைவணங்கினார்‌. செந்நிற காப்பிரித்தோலுறை 
அணிந்த பீடம்‌ கர்ணனின்‌ உடலுக்கு சிறியதாக இருந்தது. 
உடலைத்திருப்பி கால்நீட்டி அவன்‌ அமர்ந்தான்‌. 


அவை நிரம்பத்தொடங்கியிருந்தது. முட்டை வடிவமான 
பெருங்கூடத்தின்‌ மேல்‌ குவைக்கூரை வெண்ணிற 
வான்சரிவாக எழுந்து மையத்தை அடைந்து கவிழ்ந்த 
தாமரையில்‌ முடிந்தது. அதிலிருந்து நூற்றெட்டு 
பீதர்நாட்டு செம்பட்டுத்‌ திரைச்சீலைகள்‌ 
மையப்புள்ளியில்‌ தொங்கிய மாபெரும்‌ 
மலர்க்கொத்துவிளக்கில்‌ இருந்து இறங்கி வளைந்து 
தூண்களின்‌ உச்சியை சென்றடைந்தன. ஆயிரம்‌ 
வெண்ணிறத்தூண்கள்‌ சூழ கவிழ்த்துவைக்கப்பட்ட 
மலருக்குள்‌ அமர்ந்திருக்கும்‌ உணர்வை அளித்தது 
அவை. பொன்னணிந்த மகளிர்‌ கைகள்‌ போல 
வெண்கலப்‌ பட்டைகள்‌ அணிந்து நின்றன தூண்கள்‌. 


தூண்களுக்கு அப்பால்‌ ஏவலர்‌ நடந்து வரும்‌ 
இடைநாழிகள்‌ வளைந்துசென்றன. அதற்கப்பால்‌ 
வெண்கலக்குடுமிகளில்‌ ஏறிய பெரிய கதவுகள்‌ திறந்து 
கிடந்த நீள்வட்ட நெடுஞ்சாளரங்கள்‌. துச்சலன்‌ 
“ஆயிரத்தெட்டு சாளரங்கள்‌” என்றான்‌. “எண்ணினாயா?” 


என்றான்‌ சுபாகு. “இல்லை, ஏவலர்கள்‌ சொல்லிக்‌ 
கொண்டார்கள்‌.” அரைவட்ட பீடநிரைகள்‌ தேர்களின்‌ 
அதிர்வுதாங்கும்‌ வில்லடுக்குகள்போல ஒன்றுக்குப்பின்‌ 
ஒன்றாக அமைந்த அவையின்‌ முன்வரிசையில்‌ 
ஜராசந்தனும்‌ சிசுபாலனும்‌ ஜயத்ரதனும்‌ அமர்ந்திருக்க 
அடுத்து துரியோதனன்‌ தெரிந்தான்‌. 
அவனுக்குப்பின்னால்‌ தம்பியர்‌ அமர்ந்திருந்தனர்‌. 
திரும்பி நோக்கி “சரப்பொளியும்‌ ஆரங்களும்‌ 
மாலைகளும்‌ அட்டிகையும்‌ ஒன்றனுள்‌ ஒன்றாக 
அமைந்ததுபோன்ற அவை” என்றான்‌ துச்சகன்‌. 


கர்ணன்‌ விதுரரை விழிகளால்‌ தேடினான்‌. 
அவைக்கூடத்தின்‌ வலதுஓரத்தில்‌ அமைச்சர்களுக்கும்‌ 
அந்தணர்களுக்குமான பீடநிரைகளிருந்தன. அங்கே 
இருந்த அனைத்துமுகங்களும்‌ வெண்தாடிகளும்‌ 
வெண்ணிறக்‌ தலைப்பாகைகளுமாக 
ஒன்றுபோலிருந்தன. அவன்‌ விழிசலித்து திரும்பியபோது 
அருகே இடைநாழியிலிருந்து வரும்‌ வழியில்‌ கனகரை 
கண்டான்‌. அவர்‌ உடல்குறுக்கி மெல்ல வந்து குனிந்தார்‌. 
அவர்‌ முகத்தை நோக்கி அவர்‌ சொல்ல வருவதென்ன 
என்பதை உய்த்தறிய முயன்றான்‌. அவனை 
முன்னவைக்கு துரியோதனன்‌ அழைக்கிறான்‌ என 
உய்த்து அதற்குச்‌ சொல்ல வேண்டிய மறுமொழியை 
சொற்கூட்டிக்‌ கொண்டிருந்தபோது அவர்‌ அவன்‌ 
செவிகளில்‌ “அமைச்சர்‌ விதுரரின்‌ செய்தி” என்றார்‌. 


“உம்‌” என்றான்‌ கர்ணன்‌. “பேரரசி தங்களை சந்திக்க 
வேண்டுமென்று அமைச்சரிடம்‌ கேட்டிருக்கிறார்‌. 
அவைகூட இன்னும்‌ நேரமிருக்கிறது. தாங்கள்‌ என்னுடன்‌ 
வந்தால்‌ அணியறைக்கு கூட்டிச்செல்வேன்‌” என்றார்‌. 
ஒன்றும்‌ புரியாவிட்டாலும்‌ நெஞ்சு படபடக்க “யார்‌?” 
என்றான்‌ கர்ணன்‌. “இந்திரப்பிரஸ்தத்தின்‌ பேரரசி. 
மார்த்திகாவதியின்‌ குந்திதேவி” என்றார்‌. “என்னையா? 
எதற்கு?” என்றான்‌ கர்ணன்‌. “அறியேன்‌. அது 
அமைச்சரின்‌ ஆணை?” என்றார்‌ கனகர்‌. “தாங்கள்‌ 
அவரிடம்‌ இளமையில்‌ சின்னாட்கள்‌ 
பணிபுரிந்திருக்கிறீர்கள்‌ என்று அறிந்துள்ளேன்‌. 
அதையொட்டி எதையேனும்‌ பேசவிழையலாம்‌.” 


கர்ணன்‌ “அன்று நான்‌ எளிய குதிரைச்சூதன்‌. இன்று 
அங்க நாட்டுக்கு அரசன்‌. அரசமுறையாக அன்றி ஓர்‌ 
அரசியை நான்‌ சந்திப்பது முறையல்ல” என்றான்‌. அவர்‌ 
மேலும்‌ ஏதோ சொல்ல வந்தார்‌. அவன்‌ அவர்‌ 
போகலாமென கைகாட்டினான்‌. அவர்‌ மேலும்‌ குனிந்து 
“அத்துடன்‌ தங்களுக்கு முன்வரிசையில்‌ 


அரசபீடமொன்றை பேரரசியே சித்தமாக்கியிருக்கிறார்‌...” 
என்றார்‌. கர்ணன்‌ “நான்‌ இங்கு என்‌ இளையோருடன்‌ 
இருக்கவே விழைகிறேன்‌” என்றான்‌. கனகர்‌ 
பெருமூச்சுவிட்டார்‌. “விதுரரிடம்‌ சொல்லுங்கள்‌, இப்படி 
ஒரு மறுப்பைச்‌ சொல்லும்‌ தருணத்தை அங்கநாட்டான்‌ 
துளித்துளியாக சுவைக்கிறான்‌ என்று.” கனகர்‌ “ஆணை” 
என தலைவணங்கினார்‌. 

அவைக்குள்‌ நுழைந்த முதற்கணம்‌ திருவிழாப்‌ 
பெருங்களமென அது பெருகி நிறைந்திருப்பதாக 
கர்ணன்‌ நினைத்தான்‌. ஆனால்‌ பீடத்தருகே சென்று 
அமர்வதற்கு முன்பு நோக்கியபோது மேலும்‌ பெரும்பகுதி 
ஒழிந்து கிடப்பதை கண்டான்‌. குடியவைகளிலும்‌ 
வணிகர்மன்றிலும்‌ பதினெட்டுப்‌ 
பெருவாயில்களினூடாக தங்கள்‌ குடிகளையும்‌ 
நிலைகளையும்‌ அறிவிக்கும்‌ தலைப்பாகைகளும்‌ 
சால்வைகளும்‌ அணிந்து கைகளில்‌ முத்திரைக்கோல்கள்‌ 
ஏந்தி அவையினர்‌ வந்து நிரம்பிக்கொண்டே இருந்தனர்‌. 


துச்சலன்‌ அவன்‌ அருகே குனிந்து “நாற்பத்திரண்டு 
ஆரியவர்த்த அரசர்களும்‌ நூற்று எழுபத்தாறு ஆசுர 
அரசர்களும்‌ பன்னிரண்டு அரக்கர்‌ குடித்தலைவர்களும்‌ 
எண்பத்தாறு நிஷாத குடித்தலைவர்களும்‌ 
வந்திருக்கிறார்கள்‌ மூத்தவரே” என்றான்‌. அவனருகே 
அமர்ந்திருந்த சுபாகு “எண்பத்தெட்டு” என்றான்‌. 
துச்சலன்‌. “அதெப்படி?” என்று மீண்டும்‌ 
எண்ணத்தொடங்கினான்‌. பீமபலன்‌ “கைசுட்டி 
எண்ணாதீர்கள்‌ மூத்தவரே. அதை இங்கு வேறெவரும்‌ 
செய்வதில்லை” என்றான்‌. 


“விந்தியனுக்கு மறுபக்கம்‌ இருந்தும்‌ வந்துளார்கள்‌” 
என்றான்‌ சமன்‌. “வேசரநாட்டில்‌ விஜயபுரத்திலிருந்து 
குந்தலர்களின்‌ அரசர்‌ ஆந்திரேசன்‌ நன்னய்ய வீரகுந்தலர்‌ 
வந்துளார்‌ என்று அரண்மனை ஏவலன்‌ சொன்னான்‌.” 
கர்ணன்‌ திரும்பி நோக்கியபோது அவை நிரம்பியபடியே 
சென்று கொண்டிருந்தது. மேலும்‌ சற்று நேரத்தில்‌ அது 
மறுபக்கக்‌ கரையை முட்டி எழும்‌ என்று தோன்றியது. 
ஏவலர்‌ முன்நிரையிலிருந்து அனைவருக்கும்‌ 
இன்கடுநீரும்‌ சுக்குமிளகும்‌ தாம்பூலமும்‌ அளித்தபடி 
நன்கு வளைந்த முதுகுடன்‌ ஓசையற்ற காலடிகளுடன்‌ 
அவையெங்கும்‌ பரவினர்‌. அனைத்து அரசர்களும்‌ 
மெல்லிய குரலில்‌ பேசிக்கொண்டிருந்தாலும்‌ அவர்களின்‌ 
ஓசை திரண்டெழுந்து முழக்கமென கூடத்தை 
நிறைத்திருந்தது. 


நேர்முன்னால்‌ அரைவட்ட வடிவமாக அமைந்திருந்த 
வெண்சுதையாலான அரசமேடையின்‌ நடுவே இரு 


தூண்களில்‌ கட்டப்பட்டிருந்த திரைச்சீலையால்‌ 
அப்பாலிருந்த அரியணைகள்‌ மறைக்கப்பட்டிருந்தன. 
இருபக்கமும்‌ இரண்டு பீடங்கள்‌ போடப்பட்டிருந்தன. 
அவற்றில்‌ பீமனின்‌ சிம்ம முத்திரையும்‌ அர்ஜுனனின்‌ 
குரங்கு முத்திரையும்‌ நகுலனின்‌ சரப முத்திரையும்‌ 
சகதேவனின்‌ அன்ன முத்திரையும்‌ இருந்தன. அதற்குப்‌ 
பின்னால்‌ வலப்பக்கத்தில்‌ கங்கை நீரேந்திய 
வைதிகர்குழாமும்‌ மங்கலச்சேடியரும்‌ காத்து நிற்க, 
இடப்பக்கம்‌ சூதர்‌ தங்கள்‌ இசைக்கலங்களுடன்‌ காத்து 
நின்றனர்‌. 


ஒவ்வொன்றும்‌ நூறு முறை ஒத்திகை நோக்கி வகுத்தது 
போல்‌ முற்றிலும்‌ ஒத்தியைந்திருந்தன. எந்த அமைச்சரும்‌ 
பதற்றத்துடன்‌ கைவீசி ஆணைகளை பிறப்பித்தபடி 
குறுக்கே ஓடவில்லை. ஒருவர்‌ சொல்வது 
பிறிதொருவருக்குப்‌ புரியாமல்‌ மாறி மாறி 
கையசைக்கவில்லை. சகன்‌ “மூத்தவரே, இந்த அவையில்‌ 
தங்கள்‌ தலை மட்டும்‌ எழுந்து தெரிகிறது. அவையில்‌ 
இருக்கும்‌ அரசர்கள்‌ அனைவரும்‌ தங்களை 
பார்த்துவிட்டனர்‌. பின்‌ நிரையில்‌ இருக்கும்‌ 
வணிகர்களும்‌ ஐங்குலக்‌ குடியினரும்கூட 
தங்களைத்தான்‌ பார்த்துக்கொண்டிருக்கிறார்கள்‌” 
என்றான்‌. 


துச்சலன்‌ “அதற்காக தலையை தாழ்த்த முடியுமா என்ன? 
அனைவருக்கும்‌ மேல்‌ எழுந்து நின்று நோக்க 
வேண்டுமென்று அவரைப்‌ படைத்த தெய்வங்கள்‌ 
எண்ணியுள்ளன?” என்றான்‌. முன்னிரையில்‌ இடப்பட்ட 
பீடங்கள்‌ மதுராவுக்கும்‌ மதுவனத்திற்கும்‌ உரியவை 
என்று தெரிந்தது. வரிப்புலி முத்திரை பொறிக்கப்பட்ட 
இருக்கையில்‌ வங்கமன்னர்‌ பகதத்தர்‌ அமர்ந்திருந்தார்‌. 
மத்ரத்தின்‌ சல்லியரை அர்ஜுனன்‌ அழைத்துக்கொண்டு 
வந்து அமரச்செய்தான்‌. பீமன்‌ பெளண்டரிக 
வாசுதேவரை அழைத்துவந்து அமரச்செய்தான்‌. 
பூரிசிரவஸ்‌ வந்தபோது நகுலன்‌ அவனை நோக்கி சென்று 
தழுவிக்கொண்டான்‌. அணியறைக்குள்‌ இருந்து வந்த 
சாத்யகி ஓடிவந்து பூரிசிரவஸை கட்டிக்கொண்டான்‌. 


வெளியே முரசொலி எழுந்தது. திரும்பி நோக்கக்கூடாது 
என்று கண்களுக்கு ஆணையிட்டு செவிகூர்ந்து 
அமர்ந்திருந்தான்‌ கர்ணன்‌. வாழ்த்தொலிகளிலிருந்து 
அது மார்த்திகாவதியின்‌ குந்திபோஜர்‌ என்று அறிந்தான்‌. 
அர்ஜுனன்‌ முதியவராகிய குந்திபோஜரை வலக்கை பற்றி 
மெல்ல அழைத்து வந்தான்‌. தளர்ந்த உடலும்‌, தொய்ந்த 
தோள்களுமாக அவர்‌ வந்து அவையிலிருந்த 


அனைவரையும்‌ பொதுவாக வணங்கிவிட்டு தன்‌ 
இருக்கையை நோக்கி சென்றார்‌. அவருக்குப்‌ பின்னால்‌ 
காந்தார நாட்டரசர்‌ சுபலர்‌ தன்‌ மைந்தர்களுடன்‌ வர 
சகுனி எழுந்து புண்பட்ட காலை நீட்டி நடந்துசென்று 
அவரை எதிர்கொண்டார்‌. அவரை அழைத்துவந்த 
செளனகர்‌ முகமன்‌ உரைக்க சுபலர்‌ மறுமுகமன்‌ சொல்லி 
சிரித்தார்‌. 


அர்ஜுனனின்‌ விழி ஒருகணம்‌ கர்ணனை வந்து 
தொட்டுச்‌ சென்றது. அதன்‌ பின்னர்தான்‌ 
அவைக்கூடத்திற்கு வெளியில்‌ இருந்தே தான்‌ இருக்கும்‌ 
இடத்தை அவன்‌ பார்த்துவிட்டான்‌ என்பதை கர்ணன்‌ 
உணர்ந்தான்‌. மீண்டும்‌ முரசொலியும்‌ கொம்பும்‌ எழ 
வாழ்த்தொலிகள்‌ பலராமர்‌ வருவதை சொல்லின. 
கர்ணன்‌ அவை வாயிலை நோக்கினான்‌. இரு 
கைகளையும்‌ தூக்கி வணங்கியபடி பெருஞ்சிரிப்புடன்‌ 
உள்ளே வந்த பலராமருக்குப்‌ பின்னால்‌ பீமன்‌ தரையில்‌ 
இழைந்த அவரது மேலாடையை தூக்கியபடி வந்தான்‌. 


தன்‌ இருக்கையிலிருந்து எழுந்த துரியோதனன்‌ விரைந்த 
காலடிகளுடன்‌ பலராமரை அணுகி அவர்‌ கால்களைத்‌ 
தொட்டு வணங்கினான்‌. அவன்‌ தலையை தன்‌ பெரிய 
வெண்கையால்‌ அறைந்து ஏதோ சொல்லி நகைத்தபடி 
பலராமர்‌ மதுவனத்தின்‌ கொடி பறந்த இருக்கையில்‌ 
சென்று அமர்ந்தார்‌. மீண்டும்‌ ஒருமுறை வணங்கியபின்‌ 
நிமிர்ந்து பீமனை நோக்கி துரியோதனன்‌ ஏதோ முகமன்‌ 
சொன்னான்‌. பீமனை தழுவிக்கொள்ளும்பொருட்டு 
அவன்‌ கைகள்‌ அனிச்சையாக எழுவதையும்‌ கைகளை 
தொடையோடு சேர்த்து வைத்து உடலை இறுக்கி 
அவ்வழைப்பை பீமன்‌ புறந்தள்ளுவதையும்‌ அத்தனை 
தொலைவிலிருந்தே காணமுடிந்தது. 


உடல்மொழியை விழி அறியும்‌ விரைவும்‌ நுட்பமும்‌ 
எத்தனை வியப்புக்குரியது என்று கர்ணன்‌ 
எண்ணிக்கொண்டான்‌. துரியோதனன்‌ மீண்டும்‌ ஒரு 
முகமன்‌ சொல்லி தலைவணங்கியபின்‌ சென்று தன்‌ 
பீடத்தில்‌ அமர்ந்தான்‌. அவனைத்‌ தொடர்ந்து வந்து 
இருபுறமும்‌ நின்றிருந்த துர்மதனும்‌ துச்சாதனனும்‌ 
பீமனுக்கு முகமன்‌ சொல்லிவிட்டு திரும்பிச்சென்றனர்‌. 
பீமனின்‌ முகம்‌ வெறுப்பு நிறைந்ததாக இருப்பதை 
அத்தனை தொலைவிலேயே கர்ணன்‌ கண்டான்‌. அதில்‌ 
சிலைத்தன்மையே இருந்தது. ஆனால்‌ அது 
வெறுப்பாலானதெனத்‌ தோன்றியது. அது தன்‌ 
உளமயக்கா? இல்லை. உண்மையிலேயே அப்படித்தான்‌. 
அத்தூண்களைப்போல அத்துணை புறவயமானது. 


பீமனின்‌ விழிகள்‌ தன்னை நோக்கி திரும்பும்‌ என 
எதிர்பார்த்து கர்ணன்‌ விழிநட்டிருந்தான்‌. பீமன்‌ 
அர்ஜுனனை நோக்கி விழிகளால்‌ ஏதோ சொல்லிவிட்டு 
வெளியே சென்றான்‌. அர்ஜுனன்‌ அரசுமேடையைக்‌ 
கடந்து அணிச்சேடியருக்கு நடுவே நடந்து உள்ளே 
சென்றான்‌. கூடத்திற்கு அப்பால்‌ இருந்து பீமன்‌ அவனை 
நோக்கிக்‌ கொண்டிருப்பதை தன்‌ உடலால்‌ 
உணரமுடிந்தது. மறுபக்கமிருந்து மீண்டும்‌ 
வாழ்த்தொலிகளும்‌ முரசொலிகளும்‌ எழுந்தன. வசுதேவர்‌ 
பீமன்‌ தொடர உள்ளே வர பலராமர்‌ எழுந்து தந்தையை 
வணங்கி அழைத்து வந்து அவர்‌ அமர்ந்தபின்‌ தான்‌ 
அமர்ந்தார்‌. கர்ணன்‌ ஒழிந்த பீடங்களுக்காக விழிசுழற்றி 
ஏதுமில்லை என்பதை கண்டான்‌. 


சேதிநாட்டு தமகோஷருக்கு அருகே விதர்ப்ப அரசர்‌ 
பீஷ்மகர்‌ அமர்ந்திருந்தார்‌. கோசலமன்னர்‌ நக்னஜித்தை 
கர்ணன்‌ அடையாளம்‌ கண்டான்‌. அணியறையிலிருந்து 
தன்‌ மைந்தர்களில்‌ ஒருவனுடன்‌ துருபதன்‌ 

வந்து அஸ்வத்தாமனை வணங்கி முகமன்‌ சொன்னபின்‌ 
அருகே அமர்ந்தார்‌. செளரபுரத்தின்‌ கதிர்க்கொடியுடன்‌ 
அரசர்‌ சமுத்ரவிஜயர்‌ தன்‌ மைந்தர்‌ ஸினியுடன்‌ 
அவையுகுந்தார்‌. மணிபூரகத்தின்‌ அரசர்‌ சித்ரபாணன்‌ 
அர்ஜுனன்‌ அழைத்துவந்து அவையமரச்‌ செய்தான்‌. 
சிபிநாட்டரசர்‌ கோவாசனருக்குத்‌ துணையாக நகுலன்‌ 
பீடம்‌ வரை வந்தான்‌. 


அவை நிரம்பியதை அறிவிக்கும்‌ கொம்பொலி எழுந்தது. 
தொடர்ந்து கூடத்தில்‌ இருந்த கதவுகளை வீரர்கள்‌ 
ஒவ்வொன்றாக மூடினர்‌. அப்பெருங்கதவுகள்‌ 
அனைத்தும்‌ தரையில்‌ இரும்புச்‌ சக்கரங்களில்‌ 
அமைந்திருந்ததால்‌ ஓசையின்றி வந்து பொருந்திக்‌ 
கொண்டன. கதவுகள்‌ அனைத்தும்‌ மூடப்பட்டதும்‌ 
கூடத்தின்‌ எதிரொலிகள்‌ அனைத்தும்‌ அவிந்து கூரை 
முழக்கம்‌ மறைந்தது. ஒவ்வொரு மூச்சொலியும்‌ 
அணிகுலுங்கும்‌ ஒலியும்‌ கேட்கும்‌ அமைதி எழுவதை 
கர்ணன்‌ உணர்ந்தான்‌. எங்கிருந்து எவர்‌ பேசினாலும்‌ 
அனைவருக்கும்‌ கேட்கும்‌ விதமாக அக்கூடத்தின்‌ 
வளைமுகடு அமைக்கப்பட்டிருந்தது. 
பெரும்பூதமொன்றின்‌ உதடு என அது ஒவ்வொரு 
செவியிலும்‌ வந்துபேசியது. 


பீமன்‌ அவையை குறுக்காகக்‌ கடந்து அணிச்சேடியர்‌ 
நடுவே நுழைந்து அப்பால்‌ மறைந்தான்‌. 
வைதிகர்நிரையை அணுகி ஒவ்வொருவரிடமும்‌ ஓரிரு 
சொற்களைப்‌ பேசியபின்‌ செளனகர்‌ அரசமேடையில்‌ ஏறி 


நின்றார்‌. அவருக்குக்‌ கீழே பிற சிற்றமைச்சர்கள்‌ 
நின்றனர்‌. சுரேசரிடம்‌ செளனகர்‌ ஏதோ ஆணையிட அவர்‌ 
சென்று நிமித்திகனிடம்‌ அறிவித்தார்‌. அறிவிப்பு 
மேடையில்‌ ஏறிய நிமித்திகன்‌ இந்திரப்பிரஸ்தத்தின்‌ 
மின்கதிர்‌ பொறிக்கப்பட்ட வெள்ளிக்கோலை தலைக்கு 
மேல்‌ தூக்கியதும்‌ அவைமுரசுகள்‌ அனைத்தும்‌ பேரொலி 
எழுப்பி சுழன்றன. கொம்புகள்‌ பிளிறி ஓய்ந்து துதிக்கை 
தாழ்த்த கூடமுகட்டின்‌ குவை ரங்கரிக்கத்‌ தொடங்கிற்று. 
பெரும்‌ கடற்சங்கு ஒன்றுக்குள்‌ அமர்ந்திருக்கும்‌ 
உணர்வை கர்ணன்‌ அடைந்தான்‌. 

நிமித்திகன்‌ உரத்த குரலில்‌ “வெற்றி விளைக! புகழ்‌ எழுக! 
செல்வம்‌ பெருகுக! மூதாதையர்‌ கனிக! தேவர்கள்‌ மகிழ்க! 
தெய்வங்கள்‌ அருள்க!” என்று கூவினான்‌. அவை 
கைதூக்கி வாழ்த்தொலித்தது. “அவையோரே, இன்று 
சித்திரைமாதம்‌ முழுநிலவுக்கு முந்தைய நாள்‌. நாளை 
பாரதவர்ஷத்தின்‌ முதன்மைப்பெருநகரியாகிய 
இந்திரப்பிரஸ்தத்தின்‌ நிலைக்கோள்விழா காலை 
முதற்கதிர்‌ எழுகையில்‌ தொடங்குகிறது. அவ்விழவுக்கு 
அணிசெய்யும்பொருட்டு நகர்புகுந்திருக்கும்‌ அரசரை 
வரவேற்று முறைமை செய்வதற்காக இவ்வவை 
கூடியுள்ளது. இந்திரப்பிரஸ்தமாளும்‌ பேரரசர்‌ யுதிஷ்டிரர்‌ 
அவரது பட்டத்தரசியும்‌ பாஞ்சால குலமகளுமான 
திரெளபதியுடன்‌ எழுந்தருளவிருக்கிறார்‌. தங்கள்‌ 
வசட எவ்‌ இவ்வவையில்‌ எழுக! குடிகளின்‌ 
நற்சொற்கள்‌ எழுக! விண்ணிலிருந்து மூதாதையர்‌ அருள்‌ 
புரிக! முகிற்கணங்களிலிருந்து தேவர்கள்‌ இன்னிசை 
பொழிக! வேதநற்சொல்‌ இங்கெலாம்‌ எழுந்து பரவுக! ஆம்‌, 
அவ்வாறே ஆகுக!” 


தொலைவில்‌ வாழ்த்தொலிகளும்‌ மங்கல இசையும்‌ 
ஒலிக்கத்தொடங்கின. இரு அணிச்சேடியர்‌ 
அவைமேடைமேல்‌ இருந்த திரையை இருபக்கமாக 
இழுத்து திறந்தனர்‌. நடுவே நீலக்கற்கள்‌ மின்னிய 
அரசரின்‌ அரியணையும்‌ செங்கனற்குவை என அரசியின்‌ 
அரியணையும்‌ தெரிந்தன. அங்குள்ள அனைவரும்‌ 
திரெளபதியின்‌ அரியணையை மட்டுமே நோக்கினர்‌. 
அவ்வாழ்த்துக்களும்‌ இசைமுழக்கமும்‌ அதற்கெனவே 
தோன்றியது. அது மென்காற்றில்‌ சீறும்‌ கனல்கட்டிகளை 
அடுக்கி எழுப்பியதுபோல்‌ இருந்தது. அவையசைவுகளில்‌ 
அது பல்லாயிரம்‌ இமைப்புகள்‌ கொண்டது. 


இசைச்சூதர்களை நோக்கி அவர்களின்‌ கோல்காரன்‌ 


தண்டெடுத்து தலைமேல்‌ சுழற்ற முழவும்‌ குழலும்‌ 
சல்லரியும்‌ சங்கும்‌ மணியும்‌ என ஐந்திசைக்கலன்கள்‌ 


ஒத்திசைந்து எழுந்த மெல்லிசை அப்பெருங்கூடத்தை 
நிரப்பியது. ஒவ்வொரு கருவியும்‌ ஒரு பறவையின்‌ ஓசை. 
முழவென செம்போத்து. குழலென குயில்‌. சல்லரியென 
நாகணவாய்‌. மயிலின்‌ சங்கு. மணியென நீள்வால்சிட்டு. 
பராசரரின்‌ புராணமாலிகை சொல்லும்‌ ஐம்புள்‌ நின்றது 
அங்கே. இப்போது இவ்வெண்ணங்களில்‌ ஏன்‌ என்‌ 
உள்ளம்‌ உழல்கிறது? இந்தத்‌ தருணத்தை 
உணர்வெழுச்சிகளின்றி கடக்க விழைகிறேன்‌. மெல்லிய 
தடிப்பாலத்தை கடக்க விழைபவன்‌ இரு கைகளையும்‌ 
விரிப்பதுபோல என்‌ எண்ணங்களை பரப்பிக்‌ 
கொள்கிறேன்‌. 


மங்கலச்சேடியர்‌ இருபக்கமும்‌ விலகி வழிவிட 
அப்பாலிருந்து இந்திரப்பிரஸ்தத்தின்‌ மின்கதிர்‌ 
பொறிக்கப்பட்ட மாபெரும்‌ இளஞ்செம்பட்டுக்‌ கொடியை 
ஏந்தியபடி பொன்முலாம்‌ பூசிய கவசமணிந்த 
வீரனொருவன்‌ குறடுகளை சீர்நடையிட்டு எடுத்து 
வைத்து நடந்துவந்தான்‌. அவனைத்‌ தொடர்ந்து நான்கு 
நிரைகளிலாக எண்மங்கலங்கள்‌ கொண்ட 
தாலங்களுடன்‌ அணிச்சேடியர்‌ வந்தனர்‌. கர்ணன்‌ 

ரவிழியால்‌ அந்த அசைவுகளை நோக்கி மீசையை 
வியப்‌ முகம்‌ திருப்பாது அமர்ந்திருந்தான்‌. 


மங்கலச்சேடியர்‌ குரவை ஒலித்து பொற்தாலங்களில்‌ 
ஏற்றப்பட்ட அகல்சுடரை தூக்கிச்‌ சுழற்றி 
மழைநீர்த்துமியென அரிமலர்‌ அள்ளி வீசி வாழ்த்துக்‌ 
குரலெழுப்பினர்‌. இசைச்சூதர்‌ பதினெண்மர்‌ 
பரவியார்க்கும்‌ ஐந்திசைக்கலங்களுடன்‌ வந்தனர்‌. 
அவர்களுக்கு பின்னால்‌ யுதிஷ்டிரரின்‌ நந்த 
உபநந்தமுத்திரை பொறிக்கப்பட்ட இளநீலக்கொடியுடன்‌ 
பொற்கவசவீரன்‌ வந்தான்‌. தொடர்ந்து மின்கதிருக்குக்‌ 
கீழே வில்பொறிக்கப்பட்ட திரெளபதியின்‌ கொடி. 
துவாரகையின்‌ கருடக்கொடியும்‌ பாஞ்சாலத்தின்‌ 
விற்கொடியும்‌ வந்தன. இறுதியில்‌ இருநிரைகளாக நகுல, 
சகதேவர்களின்‌ சரபக்கொடியும்‌ அன்னக்கொடியும்‌ 
பீமனின்‌ சிம்மக்கொடியும்‌ அர்ஜுனனின்‌ குரங்குக்‌ 
கொடியும்‌ ஏந்திய வீரர்கள்‌ வந்தனர்‌. 


கொடியேந்தி வந்த வீரர்கள்‌ அரசமேடை மேல்‌ ஏறி 
அங்கிருந்த அரியணைகளுக்குப்‌ பின்னால்‌ கொடிகளை 
நாட்டினர்‌. கொழுக்காரர்களுக்குப்பின்‌ 
இந்திரப்பிரஸ்தத்தின்‌ செங்கோல்‌ ஏந்திய அமைச்சர்‌ 
ஒருவர்‌ வந்தார்‌. அவருக்குப்‌ பின்னால்‌ அரசரின்‌ 
உடைவாள்‌ ஏந்தி முழுக்கவச உடையணிந்த 
படைத்தலைவன்‌ வந்தான்‌. 


பட்டுத்தலைப்பாகைகளுக்கும்‌ பாவட்டாக்களுக்கும்‌ 
மேலே காலையொளிபட்ட வேள்விப்புகை போல 
வெண்குடை எழுந்தசைவதை காண முடிந்தது. கர்ணன்‌ 
அறியாமல்‌ அதைநோக்கி விழிகூர்ந்தான்‌. நடத்தலின்‌ 
அசைவில்‌ இணைந்தும்‌ விலகியும்‌ தெரியும்‌ 
தலைகளுக்கு நடுவே ஒரு கணத்தில்‌ 
அணிமலர்ச்சுடர்புகை நடுவே எழுந்தமையும்‌ 
அனல்விழிக்கொற்றவை என அவள்‌ முகம்‌ தெரிந்து 
மறைந்தது. 


அக்கணத்திலேயே அவள்‌ விழிகளும்‌ தன்‌ விழிகளை 
சந்தித்து மீள்வதை அவன்‌ உணர்ந்தான்‌. அது உள்ளம்‌ 
கொள்ளும்‌ மயக்கா? அத்தனை தொலைவில்‌ அத்தனை 
முகங்களுக்கு நடுவே அவனை மட்டும்‌ அவ்விழிகள்‌ 
வந்து தொட்டுச்‌ செல்லலாகுமா? எளியவர்கள்‌ எப்போதும்‌ 
கொள்ளும்‌ மாயை. இருகைகளையும்‌ கூப்பியபடி 
தருமன்‌ பொன்னூல்பின்னலிட்டு பாண்டிய முத்துச்சரம்‌ 
சுற்றி முகப்பில்‌ நீலநீள்வைரம்‌ பதித்த சுட்டி கொண்ட 
இளநீலப்‌ பட்டுத்தலைப்பாகையில்‌ செங்கழுகின்‌ இறகு 
காற்றில்‌ குலுங்க, மார்பில்‌ நீலக்கற்கள்‌ பதிக்கப்பட்ட 
விண்மீன்மாலையும்‌ நீலக்கற்கள்‌ பதிக்கப்பட்ட 
தோள்சிறகும்‌ கைமலர்களும்‌ கங்கணங்களும்‌ கச்சையும்‌ 
அரைப்பட்டையும்‌ அணிந்து சற்றே கூனல்‌ விழுந்த 
தோள்களுடன்‌ வந்தான்‌. 


தருமனின்‌ வலப்பக்கம்‌ இளைய யாதவர்‌ 
பொற்பட்டுத்தலைப்பாகை மேல்‌ விழிதிறந்தபீலியும்‌ 
மஞ்சளாடையும்‌ அணிந்து கையிலொரு வலச்சுழி 
வெண்சங்குடன்‌ வந்தார்‌. திரெளபதியின்‌ இடப்பக்கம்‌ 
அனல்நிறத்தலைப்பாகையில்‌ செங்கழுகின்‌ இறகு 
தழலாகி நின்றாட அனல்துளிக்‌ குண்டலங்களும்‌ 
செம்மணியாரமும்‌ அணிந்த திருஷ்டத்யும்னன்‌ உருவிய 
உடைவாளுடன்‌ வந்தான்‌. பாண்டவர்‌ நால்வரும்‌ 
தொடர்ந்து வந்தனர்‌. அவர்கள்‌ அவைநுழைந்தபோது 
மங்கல இசையும்‌ வாழ்த்தொலிகளும்‌ 
கொண்டல்முழக்கமென எழுந்தன. மழையென அரிமலர்‌ 
வீழ்ந்தது. 

வேதியர்‌ கங்கைநீர்‌ தெளித்து எழுதாக்கிளவி ஒலித்து 
வாழ்த்தினர்‌. அவர்கள்‌ நீர்தெளித்து தூய்மைப்படுத்திய 
அரியணையை நோக்கி செளனகர்‌ அரசரையும்‌ 
அரசியையும்‌ அழைத்துச்சென்றார்‌. அவர்களுக்குமேல்‌ 
வெண்குடை குலுங்கி அமைய இருபக்கமும்‌ 
பணிலமேந்திய யாதவனும்‌ படைக்கலமேந்திய 
பாஞ்சாலனும்‌ நிற்க, இருநிரைகளாக பாண்டவர்‌ 


நால்வரும்‌ சூழ அவர்கள்‌ அரியணையமர்ந்தனர்‌. 


திரெளபதியின்‌ சிலம்பணிந்த மென்பாதம்‌ ஒற்றி ஒற்றி 
வைத்த ஒவ்வொரு அடியையும்‌ கர்ணன்‌ பார்த்துக்‌ 
கொண்டிருந்தான்‌. அவள்‌ ஆடைமடிப்பின்‌ ஒவ்வொரு 
வளைவும்‌, அணிகலன்கள்‌ கொண்ட ஒவ்வொரு 
உலைவும்‌, அருமணிகள்‌ காட்டிய ஒவ்வொரு நகைப்பும்‌ 
அவன்‌ விழியறிவாயின. கனலணையை தொட்ட 
அக்கணமே பற்றி தழல்கொள்ளப்போகிறாள்‌ என்பது 
போல. அவளோ தோள்வளையாது, காற்றுபட்ட சுடரென 
இயல்பாக இடைமடிந்து அதில்‌ அமர்ந்து, 
வளையடுக்குகள்‌ குலுங்கியமைந்த கருநாகக்‌ கைகளை 
எரிவிழியும்‌ பசிநாவும்‌ கொண்டுநின்ற 
பொற்சிம்மங்களின்‌ பிடரிகள் மேல்‌ 
படகொடித்தளிர்களென பைய வைத்து, செம்பட்டு 
மெத்தையிட்ட சாய்வில்‌ நிமிர்ந்து இணைமுலையொசிய 
இளமூச்சுவிட்டு மெத்தைக்காலடியில்‌ சிலம்பொளிர்ந்த 
வலக்கால்‌ நீட்டிவைத்து, குழைகள்‌ ஆடி கன்னத்தில்‌ 
ஒளிநிழல்‌ காட்ட அமைந்து அழியா ஓவியமானாள்‌. 


துரியோதனன்‌ கைவீசி விதுரரிடம்‌ ஏதோ சொல்ல அவர்‌ 
எழுந்து செளனகரை நோக்கிச்‌ சென்றார்‌. செளனகரும்‌ 
அவரும்‌ பேசிக்கொள்வதை அவையினர்‌ அனைவருமே 
நோக்குவதை உணரமுடிந்தது. செளனகர்‌ அரசமேடை 
நோக்கி செல்ல விதுரர்‌ திரும்பி கனகரிடம்‌ 
கைகாட்டினார்‌. கனகர்‌ உடல்குலுங்க பின்னால்‌ ஓடி 
கைவீச பிரமோதரும்‌ கைடபரும்‌ பொற்தாலமொன்றில்‌ 
தேவயானியின்‌ மணிமுடியை கொண்டுவந்தனர்‌. 


திரெளபதி அவைநுழையும்போது எழுந்த அதே ஓசை 
மீண்டும்‌ எழுந்தது. துயில்விழிக்கும்‌ யானை போன்ற 
மூச்சொலி. மெல்லிய பொற்கம்பிகளை வளைத்து எட்டு 
இதழ்களால்‌ ஆன மலரென அமைக்கப்பட்டிருந்தது 
தேவயானியின்‌ முடி. அதன்‌ நீர்த்துளி வைரங்கள்‌ 
அவைக்கு வந்தபோது விண்மீன்களென தெரிந்தன. 
அரசமேடைக்குச்‌ சென்றபோது அரியணையின்‌ 
கனலேற்று சுடர்த்துளிகளாயின. தருமனின்‌ முகம்‌ 
மலர்ந்தது. அவன்‌ திரெளபதியை நோக்க அவள்‌ 
கரியசிலைமுகத்துடன்‌ இருக்கக்கண்டு நோக்கு திருப்பி 
தம்பியரை பார்த்தான்‌. நகுலனும்‌ சகதேவனும்‌ 
புன்னகையுடன்‌ இருக்க பீமனும்‌ அர்ஜுனனும்‌ உறைந்த 
முகத்துடன்‌ நின்றனர்‌. 

விதுரர்‌ கைகூப்பி “அவையோரே, இது மன்வந்தரங்களின்‌ 
தலைவர்‌ பிரியவிரதரின்‌ மகள்‌ ஊர்ஜஸ்வதியில்‌ 


மாமுனிவர்‌ சுக்ரரின்‌ மகளாக கருநிகழ்ந்து 
மண்ணிறங்கிய பேரரசி தேவயானியின்‌ மணிமுமு. 
அஸ்தினபுரியின்‌ மூதாதை பேரரசர்‌ யயாதி அவரை 
மணம்கொண்டு அரியணை அமர்த்தினார்‌. 
பாரதவர்ஷத்தின்‌ சக்ரவர்த்தினியாக தேவயானி 
அமர்ந்தார்‌. முன்பும்‌ பின்பும்‌ எவரும்‌ அவ்வண்ணம்‌ 
முழுநிலத்தையும்‌ ஆளும்‌ முடியும்‌ கோலும்‌ 
கொண்டதில்லை. பாரதவர்ஷத்தின்‌ முதற்பேரரசிக்காக 
யயாதியின்‌ வேள்வித்தீயில்‌ எழுந்த மயன்‌ சமைத்தது 
இந்த மணிமுடி. இதைச்‌ சூடும்‌ தகுதிகொண்டவர்‌ 
பாஞ்சாலத்து அரசி மட்டுமே என்று உணர்ந்தமையால்‌ 
அஸ்தினபுரியின்‌ அரசர்‌ இதை அவருக்கு பரிசிலாக 
அளிக்கிறார்‌. இது இனி இந்திரப்பிரஸ்தத்தின்‌ 
பட்டத்தரசியின்‌ முடியில்‌ ஒளிவிடுக! எட்டுதிருக்களும்‌ 
எரிமகள் மேல்‌ அமர்ந்து அருள்க!” என்றார்‌. 


திரெளபதி அச்சொற்களை கேட்டதாகவே தெரியவில்லை. 
அவ்வரியணையில்‌ தொல்தெய்வம்போல்‌ 
அமர்ந்திருந்தாள்‌. அவளுக்குக்‌ கீழே மண்ணென 
ஏதுமிலாதது போல்‌. மேலே மாளிகையின்‌ கூரை திறந்து 
விண்ணெழுந்தது போல்‌. அவளன்றி 
அப்பெருங்கூடத்தில்‌ வேறெவரும்‌ இல்லையென்பது 
போல்‌. குடியவை அலையலையென எழுந்து 
தேவயானியின்‌ மணிமுடியை நோக்கியது. 
“பாரதவர்ஷத்தின்‌ ஆழியமைந்தோள்‌ வாழ்க! அவள்‌ 
சூடும்‌ தேவயானியின்‌ மணிமுடி வாழ்க!” என்று 
முழங்கியது. 


செளனகர்‌ வந்து தருமனருகே குனிந்தார்‌. அவன்‌ ஏதோ 
சொல்ல அவர்‌ சென்று திரெளபதியருகே குனிந்தபின்‌ 
அவள்‌ சொல்கேட்டு விழிமாறி தலைவணங்கினார்‌. 
திரும்பி உடலைக்குறுக்கியபடி விரைந்துசென்று 
சுரேசரிடம்‌ ச இரு ஏவலர்‌ அரசமேடைக்கு வந்து 
தேவயானியின்‌ மணிமுடியை எடுத்துச்சென்றனர்‌. ஓர்‌ 
அணிச்சேடி வந்து திரெளபதியின்‌ வலக்கையில்‌ ஒரு 
செந்தாமரை மலரை அளித்தாள்‌. படைத்தலைவர்கள்‌ 
கொண்டுவந்து அளித்த செங்கோலை வாங்கி 
வலக்கையில்‌ பற்றினான்‌ தருமன்‌. மங்கல இசையும்‌ 
வாழ்த்தொலிகளும்‌ சூழ்ந்து அதிர்ந்தன. 


அரசவைக்‌ காவலர்‌ சூழ அமைச்சர்‌ நால்வர்‌ 
பொற்தாலத்தில்‌ நீலக்கற்கள்‌ பதிக்கப்பட்ட மணிமுடியை 
கொண்டுவந்தனர்‌. “இந்திரப்பிரஸ்தமாளும்‌ இணையற்ற 
மாமன்னர்‌ வாழ்க! பாண்டுவின்‌ மைந்தர்‌ வாழ்க! 

அறச்செல்வர்‌ அடிகள்‌ வெல்க!” என்று வாழ்த்தொலிகள்‌ 


எழுந்தன. அந்தணர்‌ எழுவர்‌ வேதமோத முதுவேதியர்‌ 
மூவர்‌ அம்முடியை எடுத்து தர்மனின்‌ தலையில்‌ 
சூட்டினர்‌. துச்சலன்‌ கர்ணனிடம்‌ “அஸ்தினபுரியின்‌ 
மணிமுடியின்‌ அதே வடிவில்‌ செய்யப்பட்டுள்ளது 
மூத்தவரே” என்றான்‌. மறுபக்கமிருந்த பீமபலன்‌ 
“அஸ்தினபுரியின்‌ கருவூலத்திலிருந்து அளவுகளை 
முன்னரே எடுத்துச்‌ சென்றிருக்கிறார்கள்‌ மூத்தவரே. 
அம்மணிமுடிக்கு மாற்றாக இதை வைத்தால்கூட எவரும்‌ 
கண்டடைய முடியாது” என்றான்‌. 


ஏழு அணிச்சேடியர்‌ தாலத்தில்‌ கொண்டுவந்த 
திரெளபதியின்‌ மணிமுடியைக்‌ கண்டு துச்சலன்‌ 
ட இது வேறு மணிமுடி!” என்றான்‌. அது 

செந்த லால்‌ ஆனது போலிருந்தது. துச்சலன்‌ 
“அரளிச்செண்டு போல” என்றான்‌. சகன்‌ “மூத்தவரே, 
இதையா சூடப்போகிறார்கள்‌? தேவயானியின்‌ 
மணிமுடியை அல்லவா?” என்றான்‌. கர்ணன்‌ 
திரெளபதியை பார்த்தான்‌. அறியமுடியாத 
களிமயக்கொன்றில்‌ அவள்‌ இருந்தாள்‌. கைகளில்‌ 
கழுத்தில்‌ தோள்களில்‌ கன்னங்களில்‌ இதழ்களில்‌ எங்கும்‌ 
அந்தக்‌ களிப்பு விழிகளால்‌ அறியமுடியாத ஒரு துடிப்பாக 
ஓடுவதை கண்டான்‌. 


வேதம்‌ ஒலிக்க வைதிகர்‌ அம்மணிமுடியை எடுத்து 
அவள்‌ தலையில்‌ சூட்டினார்‌. ஊழ்கத்திலமர்ந்த 
கொற்றவை. காலடியில்‌ நெஞ்சுபிளந்து கிடக்கும்‌ 
தாருகனும்‌ ஊழ்கத்தில்‌ இருந்தான்‌. 
இவ்வோசைப்பெருக்கு ஊழ்கநிலையை திரட்டி 
வைப்பதன்‌ விந்தைதான்‌ என்ன? கோல்காரன்‌ 
அறிவிப்புமேடையில்‌ ஏறி அவை தொடங்கவிருப்பதை 
அறிவித்தான்‌. இரு சூதர்கள்‌ எழுந்து தருமனின்‌ 
புகழ்பாடும்‌ பாடல்‌ ஒன்றை பாடினர்‌. ஒவ்வொன்றும்‌ 
பிறிதொரு உலகில்‌ நிகழ்ந்து கொண்டிருக்க பாலையில்‌ 
கைவிடப்பட்ட ஆலயத்தின்‌ கருவறைக்குள்‌ அமர்ந்த 
கொற்றவைை ய நோக்கும்‌ விடாய்கொண்டு உயிர்வறண்ட 
பயணியென அவன்‌ இருந்தான்‌. 


சடங்குகள்‌ அனைத்தும்‌ முடிந்தன. தருமன்‌ எழுந்து 
கைகூப்பி அங்கு வருகை தந்துள்ள அரசர்கள்‌ 
அனைவரையும்‌ வாழ்த்தினான்‌. முதலில்‌ 
குந்திபோஜரையும்‌, அதன்‌ பின்பு துரியோதனனையும்‌ 
தொடர்ந்து வசுதேவரையும்‌ பலராமனையும்‌ 
ஜராசந்தனையும்‌ முறைவரிசைப்படி பெயர்‌ சொல்லி 
முகமன்கூறி இந்திரப்பிரஸ்தத்தின்‌ நிலைகோள்‌ 
விழாவுக்கு வரவேற்றான்‌. முறைமை சொற்களை 


சொல்கையில்‌ அவன்‌ தன்னிடம்‌ எப்போதுமிருக்கும்‌ 
குன்றலையும்‌ விலகலையும்‌ கடந்து முழுமை 
கொள்வதாக கர்ணன்‌ எண்ணினான்‌. ஒவ்வொரு 
வார்த்தையையும்‌ அழுத்தமாக ஓங்கிய ஒலியில்‌ அவன்‌ 
சொன்னான்‌. பிறர்‌ சொல்கையில்‌ வெறும்‌ 
சொற்களேயென ஒலிக்கும்‌ அணியாட்சிகளும்‌ 
மரபுரைகளும்‌ அவன்‌ மொழியில்‌ நெஞ்சு திறந்து குருதி 
ஈரத்துடன்‌ வந்து நிற்பவையாக தோன்றின. 


அவன்‌ அவற்றை முழுதுணர்ந்து சொல்வதனாலேயே 
அவ்வுயிர்‌ அவற்றில்‌ கூடுகிறது. முறைமைச்‌ சொற்களை 
பயின்று தேர்கையில்‌ அவை மேலும்‌ பொய்மை 
கொள்கின்றன. முறைமைச்‌ சொற்களை நம்பி 
சொல்பவன்‌ எங்கும்‌ எதிலும்‌ முறைமை மேல்‌ ஆழ்ந்த 
நம்பிக்கை கொண்டவனாக இருக்க வேண்டும்‌. சிறு 
ஐயமிருந்தாலும்‌ அச்சொற்கள்‌ உதிர்ந்த மலர்கள்‌ போல்‌ 
ஆகிவிடுகின்றன. கர்ணன்‌ பிற பாண்டவர்களை 
பார்த்தான்‌ அவர்கள்‌ எவர்‌ முகத்திலும்‌ 
அம்முகமன்களின்‌ உணர்வுகள்‌ வெளிப்படவில்லை. 
பீமனின்‌ முகத்திலும்‌ பார்த்தன்‌ முகத்திலும்‌ அவற்றுக்கு 
எதிரான மீறல்கூட தெரிந்தது. 

மீண்டும்‌ ஒரு முறை கொம்பு ஊதியதும்‌ செளனகர்‌ 
சென்று குந்திபோஜரிடம்‌ குனிந்து ஏதோ சொல்ல அவர்‌ 
கைகளை ஊன்றி எழுந்துகொண்டார்‌. இரு ஏவலர்‌ 
பற்றிக்கொள்ள மெல்ல நடந்து மேடையேறிச்சென்று 
தருமனையும்‌ பாஞ்சாலியையும்‌ வாழ்த்தினார்‌. அவரது 
குலமுறையையும்‌ பெருமையையும்‌ கோல்காரன்‌ 
கூவியறிவித்தான்‌. தருமன்‌ அரியணைவிட்டு எழுந்து 
அவர்‌ கால்களைத்‌ தொட்டு தன்‌ மணிமுடியில்‌ வைத்துக்‌ 
கொண்டான்‌. திரெளபதி கைகூப்பியபடி நின்றாள்‌. அவர்‌ 
அவள்‌ தலையை ஒரு செம்மலரால்‌ தொட்டு 
வாழ்த்தியபின்‌ அவையை நோக்கி கைகூப்பிவிட்டு 
இறங்கினார்‌. அவருடன்‌ வந்த அமைச்சர்‌ குந்திபோஜர்‌ 
இந்திரப்பிரஸ்தத்திற்கு அளிக்கும்‌ பரிசில்களை 
அறிவித்தார்‌. 


அதன்பின்‌ செளனகர்‌ அவைக்கு திரும்பியபோதே 
கர்ணன்‌ கனவுநிலை கலைந்தான்‌. செளனகர்‌ குனிந்து 
வசுதேவரை அரசமேடைக்கு அழைத்தார்‌. துச்சலன்‌ உரக்க 
“என்ன இது? மூத்தவரே, குருதிமுறைப்படி நம்‌ 
தமையனை அல்லவா அழைத்திருக்க வேண்டும்‌?” 
என்றான்‌. “அவரைத்தான்‌ அரசரும்‌ அறிவித்தார்‌” 
என்றான்‌ துச்சகன்‌. சுபாகு “பொறுங்கள்‌... 
ஓசையிடவேண்டாம்‌...” என்றான்‌. கர்ணனின்‌ உள்ளம்‌ 


சொல்லிழந்து கல்லென கிடந்தது. அடுத்து பலராமர்‌ 
மேடையேறியபோது சுபாகு நிலையழிந்து “என்ன இது 
மூத்தவரே?” என்றான்‌. கர்ணன்‌ தளர்ந்து “நானறியேன்‌” 
என்றான்‌. 


“தெரிந்து செய்கிறார்கள்‌. இப்படி செய்ய வேண்டும்‌ என்று 

ணை உள்ளது போலும்‌” என்றான்‌ துச்சலன்‌. 
“செளனகர்‌ இம்முடிவை எப்போதும்‌ எடுக்கமாட்டார்‌. இது 
அரசியின்‌ ஆணை. ஐயமே இல்லை” என்றான்‌ துச்சகன்‌. 
கர்ணன்‌ சுபாகுவிடம்‌ “எவரும்‌ எவ்வுணர்வையும்‌ 
காட்டவேண்டாம்‌ என்று நான்‌ ஆணையிட்டதாக சொல்‌” 
என்றான்‌. சுபாகு குனிந்து துச்சலனிடம்‌ சொல்ல அவன்‌ 
அருகே இருந்த பீமபலனிடம்‌ சொல்ல அச்சொற்கள்‌ 
கெளரவர்களிடம்‌ பரவின. கர்ணன்‌ துச்சாதனனை 
பார்த்துக்‌ கொண்டிருந்தான்‌. துச்சாதனனும்‌ துர்மதனும்‌ 
சினம்‌ கொண்டு நிலையழிந்து உடல்‌ விறைக்க தங்கள்‌ 
பீடங்களின்‌ கைப்பிடிகளை இறுகப்பற்றி 
கழுத்துத்தசைகள்‌ இழுபட்டு நின்றிருக்க 
அமர்ந்திருப்பதை பார்த்தான்‌. ஆனால்‌ துரியோதனன்‌ 
மலர்முகம்‌ கொண்டிருந்தான்‌. 


பலராமருக்குப்பின்‌ துருபதன்‌ மேடைக்கு 
அழைக்கப்பட்டார்‌. அவரை பீமனும்‌ அர்ஜுனனும்‌ வந்து 
அழைத்துச்‌ சென்றார்கள்‌. அதன்‌ பின்னரே 
துரியோதனனை செளனகர்‌ சென்று அழைத்தார்‌. 
துரியோதனன்‌ புன்னகையுடன்‌ திரும்பி அவையை 
நோக்கி கைகூப்பியபின்‌ துச்சாதனனும்‌ துர்மதனும்‌ 
இருபக்கமும்‌ வர மேடையேறி சென்றான்‌. அவன்‌ 
குலமுறையைச்‌ சொல்லி நிமித்திகன்‌ அறிவிக்க 
வாழ்த்தொலிகள்‌ எழுந்தன. தருமன்‌ துரியோதனின்‌ 
கைகளை பற்றிக்கொள்ள துரியோதனன்‌ தன்‌ 
த சகல்‌ தெரிவித்தான்‌. தம்பியர்‌ இருவரும்‌ 
குனிந்து தருமனின்‌ கால்களைத்‌ தொட்டு சென்னி 
சூடினர்‌. 


திரெளபதி பாவையென உறைந்த புன்னகையுடன்‌ 
நின்றாள்‌. துச்சாதனன்‌ தலைகுனிந்து அவளை 
வணங்கியபோது அவள்‌ தலை அசைந்‌் 
அவ்வணக்கத்தை திரும்ப அளித்தது போலும்‌ தெரிந்தது, 
அசையவில்லை என்றும்‌ தோன்றியது. துரியோதனன்‌ 
அவையை வணங்கி இறங்கியபோது விதுரர்‌ கைகூப்பி 
அஸ்தினபுரி அளிக்கவிருக்கும்‌ பெரும்செல்வத்தை 
அறிவித்தார்‌. அவை ஒரு கணம்‌ அதை நம்பாததுபோல்‌ 
உறைந்து ஓசையற்றிருந்தது. பின்பு வாழ்த்தோசை 
எழுந்து கூடத்தின்‌ சுவர்களை அறைந்தது. தருமன்‌ முகம்‌ 


நெகிழ கைகூப்பினான்‌. திரெளபதி எங்கோ என 
இருந்தாள்‌. புன்னகையுடன்‌ துரியோதனன்‌ தன்‌ பீடத்தில்‌ 
அமர செளனகர்‌ சென்று ஜராசந்தனை மேடைக்கு 
அழைத்தார்‌. 

நீள்கூடத்தில்‌ அமர்ந்திருந்த கெளரவர்கள்‌ 
பன்னிருவரும்‌ கைகளைக்கட்டி தலைதாழ்த்தியும்‌, 
சாளரங்களினூடாக வெளியே நோக்கியும்‌, 
தரைப்பளிங்கை காலால்‌ வருடியும்‌ ஆழ்ந்த அமைதியில்‌ 
இருந்தனர்‌. சாளரத்தருகே இழுத்திட்ட பீடத்தில்‌ உடலைச்‌ 
சரித்து கைகளை கைப்பிடி மேல்‌ வைத்து வெளியே 

ஆடும்‌ மரங்களின்‌ இலைநிழல்குவைகளை நோக்கியபடி 
ன அமர்ந்திருந்தான்‌. அவற்றின்மேல்‌ அரண்மனை 
உப்பரிகைகளின்‌ நெய்விளக்குகளின்‌ செவ்வொளி 
விழுந்து காற்றசைவுகளில்‌ விழிகளுக்குள்‌ தெறித்துக்‌ 
கொண்டிருந்தது. 


குறடுகளின்‌ ஒலி கேட்க ஒவ்வொருவரும்‌ திடுக்கிட்டு 
நிலைமீண்டனர்‌. மூச்சுகளும்‌ உடல்‌ அசையும்‌ ஒலிகளும்‌ 

டைச்சரசரப்புகளும்‌ எழுந்தன. அணுக்கன்‌ கதவைத்‌ 
திறந்து “அஸ்தினபுரியின்‌ அரசர்‌ துரியோதனர்‌” என்று 
அறிவிக்க கர்ணனைத்தவிர பிறர்‌ எழுந்து நின்றனர்‌. 
உள்ளே வந்த துரியோதனன்‌ சிரித்தபடி கர்ணனை 
நோக்கி “ 'ஜராசந்தரை வரச்சொல்லியிருக்கிறேன்‌. இன்று 
இந்திரவிழவு முடிந்து வந்ததும்‌ இங்கொரு சிறந்த 
உண்டாட்டு அமைப்பதற்காக இப்போதுதான்‌ 

ணையிட்டேன்‌” என்றபடி தம்பியர்‌ அமரும்படி 
கைகாட்டிவிட்டு கர்ணனுக்கு அருகே பீடத்தை 
இழுத்திட்டு அமர்ந்தான்‌. “இத்தனை பிந்துமென்று 
எண்ணவே இல்லை. ஒவ்வொருவரும்‌ பெரும்‌ 
செல்வக்குவையுடன்‌ வந்திருக்கிறார்கள்‌” என்றபின்‌ 
சிரித்து “பெரிய செல்வங்கள்‌ குறைவாகவும்‌ சிறிய 
செல்வங்கள்‌ மிகையாகவும்‌ சொல்லப்பட்டன. 
நோக்கினீரா?” என்றான்‌. 


கர்ணன்‌ துரியோதனனைத்‌ தொடர்ந்து உள்ளே வந்து 
சுவரோரமாக நின்ற துச்சாதனனின்‌ விழிகளை 
பார்த்தான்‌. அவன்‌ விழிகளை திருப்பிக்கொள்ள 
நீள்மூச்சுடன்‌ “அரசே, இன்று அவையில்‌ நடந்ததற்காக 
நான்‌ சினம்‌ கொண்டிருக்கிறேன்‌” என்றான்‌. 
துரியோதனன்‌ “ஏன்‌?” என்றான்‌. பிறகு தம்பியரை நோக்கி 
“அதுதான்‌ இவர்களின்‌ முகமும்‌ குலைவாழைபோல்‌ 
தாழ்ந்திருக்கிறதா? என்ன நடந்தது உங்களுக்கு?” 


என்றான்‌. “எங்களுக்கல்ல. தங்களுக்கு” என்றான்‌ 
கர்ணன்‌. “எனக்கா?” என்றபின்‌ துச்சாதனனையும்‌ 
துச்சகனையும்‌ பார்த்தபின்‌ மீண்டும்‌ “எனக்கா?” 
என்றான்‌. 


“ஆம்‌” என்றான்‌ கர்ணன்‌. “ஏன்‌? என்னை தம்பியர்‌ 
இருவரும்‌ வந்து வரவேற்று அழைத்துச்‌ சென்றனர்‌. 
எனக்குரிய பீடத்தில்‌ அமரவைத்தனர்‌. விழவுகளில்‌ 
முறைமை செய்தனர்‌. அஸ்தினபுரியிலிருந்து கொண்டு 
வந்த பெருஞ்செல்வக்குவையை முறைப்படி அறிவித்து 
நான்‌ அவர்களுக்கு அளித்தேன்‌. இதற்காகத்தானே 
வந்தோம்‌?” என்றான்‌ துரியோதனன்‌. 


“தங்களை வரவேற்றவர்கள்‌ நகுலனும்‌ சகதேவனும்‌” 
என்றான்‌ கர்ணன்‌. “பீமனும்‌ அர்ஜுனனும்‌ அல்ல.” 
துரியோதனன்‌ “ஆம்‌, ஆனால்‌ இத்தகைய பெரிய 
விழாவில்‌ அதை நான்‌ எப்படி எதிர்பார்க்கமுடியும்‌? 
அவர்கள்‌ அவையில்‌ மூத்தவர்கள்‌ ஒவ்வொருவரையும்‌ 
அழைத்து வந்து அமரவைக்கவேண்டியிருந்தது” 
என்றான்‌. “அரசே, முதியதுருபதனை அர்ஜுனன்‌ 
வரவேற்று கொண்டுவந்து அமரவைத்தான்‌. 
குந்திபோஜரை பீமன்‌ வரவேற்று கொண்டுவந்து 
அமரவைத்தான்‌. சல்யரை பீமனும்‌ அர்ஜுனனும்‌ சேர்ந்து 
வரவேற்றார்கள்‌” என்றான்‌ கர்ணன்‌. “ஆம்‌, அவர்கள்‌ 
அயலவர்‌. உண்மையில்‌ இங்கு இவர்களுடன்‌ நின்று 
பிறரை வரவேற்கவேண்டியவனல்லவா நான்‌?” என்றான்‌ 
துரியோதனன்‌. கர்ணன்‌ தலையசைத்து “இதற்கு மேல்‌ 
என்னால்‌ சொல்லெடுக்க இயலாது” என்றான்‌. 


“நான்‌ இங்கு முதன்மைகொள்ள வரவில்லை” என்றான்‌ 
துரியோதனன்‌. துச்சகன்‌ “அதை விடுங்கள்‌ மூத்தவரே. 
தாங்கள்‌ அளித்தது இப்பாரதவர்ஷத்தின்‌ ஒவ்வொரு 
அரசியும்‌ தலையில்‌ சூட விழையும்‌ தேவயானியின்‌ முடி...” 
என்றான்‌. “ஆம்‌. அதற்கென்ன?” என்றான்‌ துரியோதனன்‌. 
“அதை இன்று அவையில்‌ இந்திரப்பிரஸ்தத்தின்‌ அரசி 
வெறும்‌ ஒரு கருவூலப்பொருளாக இடது கையால்‌ 
விலக்குவதை பார்த்தேன்‌. அது உங்களுக்கல்ல, நம்‌ 
மூதன்னையருக்கு இழைக்கப்பட்ட இழிவு.” 


“இளையோனே, உங்கள்‌ உள்ளங்கள்‌ 
திரிபடைந்திருக்கின்றன. நாம்‌ தேவயானியின்‌ 
மணிமுடியுடன்‌ வருவதை அவர்களிடம்‌ 
சொல்லவில்லை. கலிங்கத்திலிருந்து பன்னிரு 
பொற்சிற்பிகளை வரவழைத்து எட்டு மாதகால 
உழைப்பில்‌ அவர்கள்‌ அந்த மணிமுடியை பாஞ்சாலத்து 


அரசிக்கென அமைத்திருக்கிறார்கள்‌. அதை அவையில்‌ 
சூடும்‌ தருணம்‌ இது. அதை எப்படி அவர்கள்‌ சூடாமல்‌ 
இருப்பார்கள்‌? தேவயானியின்‌ மணிமுடியை 
இப்போதுதான்‌ நாம்‌ அளித்திருக்கிறோம்‌. இன்று மாலை 
அதை இந்திரவிழவில்‌ அரசி சூடி வருவாள்‌” என்றான்‌ 
துரியோதனன்‌. 


கர்ணன்‌ “அதை யார்‌ சொன்னார்கள்‌?” என்றான்‌. 
துரியோதனன்‌ “எவரும்‌ சொல்லவில்லை. நானே 
தருமனிடம்‌ சொன்னேன்‌. இன்று மாலை தேவயானியின்‌ 
மணிமுடியுடன்‌ அரசி ஆலயம்தொழ வருவதை காண 
விழைகிறேன்‌ என்று. அவ்வாறே என்று அவர்‌ எனக்கு 
வாக்களித்தார்‌” என்றான்‌. “அப்போது அருகில்‌ 
பாஞ்சாலத்து அரசி இருந்தார்களா?” என்றான்‌ கர்ணன்‌. 
“இருந்தாள்‌. நான்‌ சொன்னதை அவள்‌ கேட்டாள்‌” 
என்றான்‌ துரியோதனன்‌. இதழ்கோண, “அவர்கள்‌ என்ன 
சொன்னார்கள்‌?” என்றான்‌ கர்ணன்‌. “புன்னகைத்தாள்‌” 
என்றான்‌ துரியோதனன்‌. 


பொறுமையின்றி “அணிகிறேன்‌ என்ற சொல்லை அரசி 
சொன்னாரா?” என்றான்‌ கர்ணன்‌. “புன்னகைத்தாள்‌ 
என்கிறேன்‌. அச்சொல்லை சொல்லியாகவேண்டும்‌ என்று 
நான்‌ கோர முடியுமா என்ன?” என்றான்‌ துரியோதனன்‌. 
கர்ணன்‌ “அப்புன்னகைக்கு என்ன பொருள்‌ என்று எவர்‌ 
அறிவார்‌?” என்றான்‌. “இன்று மாலை தேவயானியின்‌ 
மணிமுடியுடன்‌ பாஞ்சாலி அவை அமர்ந்தால்‌ என்னை 
அவள்‌ இங்கு முறைமை செலுத்தி 
முதன்மைப்படுத்தியிருக்கிறாள்‌ என்று பொருள்‌. 
ஏற்கிறீர்களா?” என்றான்‌ துரியோதனன்‌. “அரசே, இது புற 
நடத்தைகளால்‌ உணரக்கூடியது அல்ல. அங்குள்ள சூழல்‌ 
நமக்கு சொல்வது” என்றான்‌ துச்சலன்‌. 


“நான்‌ என்ன செய்யவேண்டும்‌ என்கிறீர்கள்‌?” என்றான்‌ 
துரியோதனன்‌ பொறுமையிழந்து. “தாங்கள்‌ சற்று 
மிகையாக செல்கிறீர்கள்‌” என்றான்‌ கர்ணன்‌. அவன்‌ 
விழிகள்‌ சற்று ஒளிமாறுபாடடைந்தன. “அதற்குப்‌ 
பின்னணி என்ன என்று என்னால்‌ உய்த்துணர 
முடியவில்லை.” திரும்பி கெளரவர்களை பார்த்துவிட்டு 
“வாரணவதமாக இருக்கலாம்‌” என்றான்‌. 


உரத்த குரலில்‌ “ஆம்‌, வாரணவதம்தான்‌” என்றபடி 

துரியோதனன்‌ எழுந்தான்‌. நிலையழிந்த யானைபோல்‌ 
அறைக்குள்‌ சுற்றிவந்தான்‌. “ஆம்‌, வாரணவதம்தான்‌” 
என்று தனக்குள்‌ என சொன்னான்‌. “எந்த மூத்தவனும்‌ 
தம்பியருக்கு இழைக்கக்கூடாத ஒரு பழி அது. கணிகர்‌ 


சொல்‌ கேட்டு அதை நான்‌ செய்தேன்‌. அதை ஷத்ரிய 
அறமென்று அன்று நம்பினேன்‌.” 


கைகளை விரித்து “அது ஷத்ரிய அறமென்றுதான்‌ 
இன்றும்‌ கணிகர்‌ சொல்கிறார்‌. ஆனால்‌ நான்‌ என்னை 
மூத்தவனாக மட்டுமே இன்று எண்ணுகிறேன்‌. 
அஸ்தினபுரியின்‌ மதவேழத்தின்‌ காலடியில்‌ கிடந்து 
உயிருக்கென ஒரு கணம்‌ உளம்‌ பதறியபோது அதை 
உணர்ந்தேன்‌. நான்‌ வேறு எவருமல்ல, தார்த்தராஷ்டிரன்‌ 
மட்டுமே. எந்தையைப்போல ஆயிரம்‌ கரங்கள்‌ விரித்து 
மைந்தரை அணைத்து விழுதுபரப்பிய பேராலமரமென 
இம்மண்ணில்‌ நின்றிருக்க வேண்டியவன்‌. அவ்வண்ணம்‌ 
வாழ்ந்து மண்மறைந்தால்‌ மட்டுமே நான்‌ விண்ணேக 
முடியும்‌. அங்கரே, எதையும்‌ அடைவதற்காக அல்ல, 
அனைத்தையும்‌ அளிக்கச்‌ சித்தமாக மட்டுமே இங்கு 
நின்றிருக்கிறேன்‌” என்றான்‌. துயிலில்‌ பேசுபவன்‌ போல 
“என்‌ உயிரையும்‌... ஆம்‌, என்‌ உயிரைக்கூட” என்றான்‌. 


ஒரு கணம்‌ உளம்பொங்கி கர்ணன்‌ தலைகுனிந்தான்‌. இரு 
விரல்களாலும்‌ கண்களை அழுத்தி அதை கடந்தான்‌. 
கெளரவர்களில்‌ எவரோ மிகமெல்ல விம்மினர்‌. 
துரியோதனன்‌ தழைந்த குரலில்‌ “என்னுள்‌ நூறுமுறை 
பாண்டவர்களிடம்‌ பொறுத்தருளும்படி கோரிவிட்டேன்‌. 
யுதிஷ்டிரனின்‌ கைகளைப்பற்றி இன்றும்‌ அதை 
சொல்லப்போனேன்‌. அப்பேச்சை நான்‌ எடுக்கவே 
யுதிஷ்டிரன்‌ விடவில்லை. அங்கு பீமன்‌ வந்தபோது 
இத்தம்பியர்‌ முன்னிலையில்‌ அவனை 
நெஞ்சோடணைத்து அதை சொன்னேன்‌. அவன்‌ 
கால்புழுதி சூடி அச்சொற்களைச்‌ சொல்வதாக 
சொன்னேன்‌” என்றான்‌. 


“அங்கரே, என்‌ குலமூத்தார்‌ ஒலியுலகில்‌ நின்று என்னை 
நோக்கிக்‌ கொண்டிருக்கிறார்கள்‌. இன்று இளமையின்‌ 
ஆணவத்தால்‌ அல்ல, மைந்தரைப்பெற்று தோள்நிறைந்த 
தந்தையின்‌ கனிவால்‌ இயக்கப்படுகிறேன்‌. இன்னும்‌ சில 
ஆண்டுகளில்‌ முதிர்ந்து இங்கிருந்து உதிர்ந்து அங்கு 
செல்வேன்‌. சந்தனுவும்‌ பிரதீபரும்‌ புருவும்‌ ஹஸ்தியும்‌ 
யயாதியும்‌ அமர்ந்திருக்கும்‌ அந்த உலகில்‌ சென்று நானும்‌ 
ஒருவனாக அமரவேண்டும்‌.” 


“நன்று! இதற்கப்பால்‌ எனக்கொன்றும்‌ 
சொல்வதற்கில்லை அரசே. ஆனால்‌ நான்‌ விழைவது 
ஒன்று மட்டுமே. இதை ஆணையாக அறிவுறுத்தலாக 
அல்ல அருகிருப்போனாக சொல்கிறேன்‌. இங்கு கைகூப்பி 
மன்றாடவே என்னால்‌ இயலும்‌” என்றான்‌ கர்ணன்‌. 


“இப்போது நல்லுணர்ச்சியின்‌ உச்சத்தில்‌ இருக்கிறீர்கள்‌. 
மானுடர்‌, அவர்‌ எவராயினும்‌, இத்தகைய 
பெருநம்பிக்கைக்குரியவர்கள்‌ அல்ல. ஐயங்களாலும்‌ 
அச்சங்களாலும்‌ அறியாவிழைவுகளாலும்‌ 
ஆட்டுவிக்கப்படும்‌ எளிய உயிர்கள்‌. மண்ணில்‌ 
கால்களும்‌ கைகளும்‌ முகங்களும்‌ கண்களும்‌ 
எண்ணங்களும்‌ உணர்வுகளும்‌ கொண்டு 
விளையாடுவது விண்தெய்வங்களே.” 


“தெய்வங்களை மனிதரால்‌ அறிந்து கொள்ள முடியாது 
அரசே” என கர்ணன்‌ தொடர்ந்தான்‌. “சற்றுமுன்‌ 
சொன்னீர்கள்‌, பீமனை ஆரத்தழுவினீர்கள்‌ என்று. 
அப்பெரும்தோள்களைத்‌ தழுவி இருப்பீர்கள்‌. 
உள்ளுறையும்‌ தெய்வம்‌ தங்களிடமிருந்து பல்லாயிரம்‌ 
காதம்‌ அப்பால்‌ நின்று விழி ஒளிர நோக்கிக்‌ 
கொண்டிருந்திருக்கலாம்‌. பற்கள்‌ மின்ன 
புன்னகைத்திருக்கலாம்‌.” 


துரியோதனன்‌ “எச்சொற்களையும்‌ நான்‌ இப்போது கேட்க 
விரும்பவில்லை. என்‌ உள்ளம்‌ இன்றிருக்கும்‌ 
இவ்வுச்சத்திலிருந்து சரியவும்‌ நான்‌ ஒப்பமாட்டேன்‌. 
இச்சொற்கோளை இங்கு நிறுத்துவோம்‌. என்னுடன்‌ என்‌ 
மூதாதையர்‌ இருப்பதை உணர்கிறேன்‌. இதோ நீங்கள்‌ 
என்னை சூழ்ந்திருப்பதைப்போல” என்றான்‌. கர்ணன்‌ 
“அவ்வாறே ஆகுக! தெய்வங்கள்‌ அருள்க!” என்றான்‌. 


ஏவலன்‌ வாசலில்‌ வந்து நின்று தலைவணங்க 
துரியோதனன்‌ விழிகளால்‌ யார்‌ என்றான்‌. “காந்தார 
இளவரசர்‌ சகுனியும்‌, அமைச்சர்‌ கணிகரும்‌” என்றான்‌ 
ஏவலன்‌. கர்ணன்‌ அவர்களை அப்போது பார்க்கவே 
விழையவில்லை. அதை மெல்லிய உடலசைவாகவே 
அவனால்‌ வெளிப்படுத்தமுடிந்தது. துச்சாதனன்‌ 
ஏவலனுடன்‌ வெளியே சென்று சகுனியை கைகாட்டி 
அழைத்துவந்தான்‌. ஆமை போல கைகளை ஊன்றி 
தவழ்ந்து வந்த கணிகர்‌ தளர்ந்து “தெய்வங்களே” என்று 
கூவினார்‌. 


கெளரவர்கள்‌ தலைவணங்கி முகமன்‌ சொல்லி வரவேற்க 
கர்ணன்‌ உணர்வற்ற கண்களுடன்‌ தலைவணங்கினான்‌. 
சகுனி பீடத்தில்‌ அமர்ந்து கால்களை நீட்டினார்‌. 
துர்மதனும்‌ துச்சகனும்‌ கணிகரை மெல்ல தூக்கி பீடத்தில்‌ 
அமரவைத்தனர்‌. கைகள்‌ பட்டதுமே “தெய்வங்களே! 
அன்னையே!” என்று அவர்‌ அலறினார்‌. மென்பீடத்தில்‌ 
அமரவைத்ததும்‌ கைகளை நீட்டி உடலை மெல்ல விரித்து 
முனகியபடி பற்களை கடித்தார்‌. அவர்‌ சென்னியிலும்‌ 


கழுத்திலும்‌ நரம்புகள்‌ புடைத்து அசைந்தன. மூச்சை 
மெல்ல விட்டபின்‌ தளர்ந்தார்‌. 

சகுனி கர்ணனை நோக்கி புன்னகைத்து 
“தங்களுக்கென்றொரு பீடம்‌ முன்‌ நிரையில்‌ 
ஒருக்கப்பட்டிருந்ததை கண்டேன்‌” என்றார்‌. கர்ணன்‌ 
புன்னகையுடன்‌ அமைதி காத்தான்‌. துரியோதனன்‌ 
“இன்று அவையில்‌ நான்‌ சிறுமை செய்யப்பட்டதாக 
அங்கர்‌ எண்ணுகிறார்‌ மாதுலரே” என்றான்‌. சகுனி 
கர்ணனை நோக்கி “சிறுமையா? இன்றா? அனைத்தும்‌ 
முறைமையாக நடந்தது என்றல்லவா நானும்‌ கணிகரும்‌ 
பேசிக்கொண்டோம்‌?” என்றார்‌. கர்ணன்‌ பார்வையை 
சாளரம்‌ நோக்கி திருப்பினான்‌. துச்சகன்‌ உரத்த குரலில்‌ 
“முதலில்‌ மூத்தவர்‌ அழைக்கப்பட்டிருக்க வேண்டாமா 
மாதுலரே?” என்றான்‌. 


கணிகர்‌ வலிமுனகல்‌ கலந்த குரலில்‌ “மூத்தவர்கள்‌ 
அல்லவா முதலில்‌ அவை திகழ வேண்டும்‌? அதுதானே 
மரபு?” என்றார்‌. “மூப்புமுறைப்படியா அவையில்‌ இன்று 
அமழைக்கப்பட்டார்கள்‌? அவ்வண்ணமென்றால்‌ 
காமரூபத்தின்‌ அரசரல்லவா முதலில்‌ 
அமழைக்கப்பட்டிருக்கவேண்டும்‌?” என்றான்‌ துச்சலன்‌. 
கணிகர்‌ “அவ்வண்ணமல்ல இளையோனே, 
அவையழையப்பதற்கு ஐந்து முறைமரபுகள்‌ உள்ளன. 
குருதிமுறை, குடிமுறை, குலமுறை, ஆற்றுமுறை, 
நிலமுறை என்று அதை சொல்வார்கள்‌. அஸ்தினபுரியும்‌ 
இந்திரப்பிரஸ்தமும்‌ பாஞ்சாலமும்‌ 
குருதித்தொடர்புகொண்டோர்‌. அங்கம்‌ வங்கம்‌ கலிங்கம்‌ 
புண்டரம்‌ சுங்கம்‌ ஆகியவை ஒரே குடியென 
அறிந்திருப்பாய்‌. செளவீரர்களும்‌ பால்ஹிகர்களும்‌ 
சைப்யர்களும்‌ மத்ரர்களும்‌ ஒரே குலம்‌.” 


“இதற்கு வெளியே உள்ளவை இருதொகுதிகள்‌. ஒரே 
ஆற்றின்‌ நீரை அருந்துபவர்கள்‌ ஒருவகை மக்கள்‌. 
சாரஸ்வதம்‌, காங்கேயம்‌, சைந்தவம்‌ என பல பிரிவுகளாக 
அவர்களை பிரிப்பதுண்டு. அதைவிட விரிந்தது 
நிலம்சார்‌ பகுப்பு. ஹிமவம்‌, கோவர்தனம்‌, கெளடம்‌, 
வேசரம்‌, நாகரம்‌, திராவிடம்‌ என்று அது பலவகை” 
என்றார்‌ கணிகர்‌. “அவைமுறைமை இவற்றின்‌ 
அடிப்படையிலேயே. ஒவ்வொன்றிலும்‌ ஒருவர்‌ 
கொள்ளும்‌ இடமென்ன என்று நோக்கியே 
முதன்மைகொள்ளும்‌ வரிசை அமைக்கப்படுகிறது.” 


“இவ்வனைத்து பகுப்புகளிலும்‌ மூத்தவர்‌ 
அணுக்கமானவர்‌ அல்லவா?” என்றான்‌ துச்சகன்‌. “ஆம்‌. 


அந்த வரிசையில்‌ மூப்பு நோக்கி அமைக்கப்பட்டார்‌ 
குந்திபோஜர்‌. அதில்‌ எந்தப்‌ பிழையும்‌ நான்‌ 
காணவில்லை” கணிகர்‌ சொன்னார்‌.துரியோதனன்‌ 
திரும்பி கர்ணனைப்‌ பார்த்து “பிறகென்ன? கணிகர்‌ 
காணாத ஒன்றை பிறகெவர்‌ காண முடியும்‌?” என்றான்‌. 


கணிகர்‌ “இன்று அவையில்‌ நடந்தது முற்றிலும்‌ 
முறைமை சார்ந்ததே. நாம்‌ நம்மை எங்கு வைப்போம்‌ 
என்பதல்ல நாம்‌ நோக்கவேண்டியது. முறைமை 
பேணப்பட்டுள்ளதா என்று மட்டுமே. சொல்லப்போனால்‌ 
கருவூலம்‌ பிளந்து கொண்டுவந்த 
உடன்குருதியினரைவிட மேலாக எது தொல்முறையோ 
அதை பேணினான்‌ என்பதை எண்ணி தருமனை நான்‌ 
பாராட்டுகிறேன்‌. பேரறத்தான்‌ அவ்வண்ணம்‌ மட்டுமே 
எண்ண முடியும்‌” என்றார்‌. 


சகுனி தன்‌ தாடியை வருடியபடி புண்பட்ட காலை சற்று 
நீட்டி உடலை பக்கவாட்டில்‌ சாய்த்து அமர்ந்திருந்தார்‌. 
துரியோதனன்‌ “தேவயானியின்‌ மணிமுடியை வெறும்‌ 
கருவூலப்பொருளாக பார்த்தாள்‌ பாஞ்சாலி என்கிறார்‌” 
என்றான்‌. கணிகர்‌ மெல்ல நகைத்து “அது 
கருவூலப்பொருள்தானே? அதில்‌ என்ன ஐயம்‌?” என்றார்‌. 
துச்சகன்‌ உரக்க “அது வெறும்‌ பொருளா? அது 
குலச்சின்னம்‌ அல்லவா? தேவயானியின்‌ மணிமுடியைச்‌ 
சூடுவதில்‌ அவருக்கு பெருமிதமில்லையா?” என்றான்‌. 


கணிகர்‌ புன்னகையுடன்‌ “அவள்‌ சூட விரும்பும்‌ மணிமுடி 
அஸ்தினபுரியின்‌ பேரரசியின்‌ முடியல்ல இளையோனே. 
பாரதவர்ஷத்தின்‌ மணிமுடி. அதைத்தான்‌ அவள்‌ செய்து 
வைத்திருந்தாள்‌. எரியில்‌ எழுந்தவள்‌ அவள்‌. எரிமுடி சூடி 
அவள்‌ அமர்ந்திருந்ததை பார்க்கையில்‌ அன்னை 
துர்க்கையே விழிமுன்‌ எழுந்தாள்‌ என்ற விம்மிதத்தை 
அடைந்தேன்‌” என்றார்‌. 


கர்ணன்‌ “என்னிடம்‌ இனி சொற்களேதுமில்லை. நான்‌ 
உணர்ந்ததை சொன்னேன்‌. அது பிழையென்றும்‌ 
இருக்கலாம்‌” என்றான்‌. கணிகர்‌ “அத்துடன்‌ 
தேவயானியின்‌ மணிமுடியை அவள்‌ எங்கு சூடி 
அமர்வாள்‌? சொல்க! பாரதவர்ஷத்தின்‌ பேரரசர்‌ 
அமர்ந்திருக்கும்‌ அவையில்‌ அவள்‌ அதை சூடமாட்டாள்‌. 
அது நமக்குத்தான்‌ தொல்வரலாறு கொண்ட முடி. 
அவர்களின்‌ பார்வையில்‌ மிக எளிய வடிவம்‌ கொண்ட 
முடி அது. தொன்மையான மணிமுடிகள்‌ அனைத்துமே 
எளிமையானவை. எங்கு சந்திரவம்சத்து யயாதியின்‌ 
மைந்தர்கள்‌ மட்டும்‌ அமர்ந்திருக்கும்‌ ஒரு குடியவை 


வருகிறதோ அங்கு அவள்‌ அந்த மணிமுடியை சூடி 
வருவாள்‌” என்றார்‌. 


துரியோதனன்‌ மகிழ்ந்து “இத்தனை தெளிவாக நான்‌ 
எண்ணவில்லை என்றாலும்‌ இதுவே என்‌ உள்ளத்திலும்‌ 
இருந்தது. இன்று இந்திரவிழவில்‌ குலசேகரியாக அவள்‌ 
வந்து பிற அரசியர்‌ நடுவே அமர்ந்திருக்கையில்‌ 
தேவயானியின்‌ மணிமுடியைத்தான்‌ சூடியிருப்பாள்‌...” 
என்றான்‌. அங்கே இல்லாதவர்‌ போலிருந்த சகுனி நடுவே 
புகுந்து “ஜயத்ரதரையும்‌ ர௬ுக்மியையும்‌ சிசுபாலனையும்‌ 
இங்கு வரச்சொன்னேன்‌” என்றார்‌. 


“நான்‌ ஜராசந்தரை வரச்சொல்லி இருக்கிறேனே” என்றான்‌ 
துரியோதனன்‌. “ஆம்‌, அனைவரும்‌ வரட்டும்‌. இங்கிருந்தே 
நாம்‌ இந்திரவிழவுக்கு செல்வோம்‌.” கர்ணன்‌ “அவர்கள்‌ 
அனைவருமா?” என்றான்‌. சகுனி “ஆம்‌, இத்தகைய 
விழவுகள்‌ அரசர்கள்‌ தங்கள்‌ அவைமுறைமைகளை 
விட்டுவிட்டு அமர்ந்து பேசும்‌ தருணம்‌. அனைவரும்‌ 
சேர்ந்து விழவுக்குச்‌ செல்வோம்‌” என்றார்‌. துரியோதனன்‌ 
“ஆம்‌. வந்த பிறகு ஒரு கூட்டு உண்டாட்டு நிகழ்த்துவோம்‌. 
நான்‌ ஏற்கெனவே ஜராசந்தரிடம்‌ பேசிவிட்டேன்‌” 
என்றான்‌. 


துச்சாதனன்‌ “அங்கர்‌ எதை அஞ்சுகிறார்‌ என்று எனக்குத்‌ 
தெரிகிறது” என்றான்‌. துரியோதனன்‌ “எதை?” என்றான்‌. 
“இங்கு வருபவர்கள்‌ அனைவருமே இளைய யாதவரின்‌ 
எதிரிகள்‌ அல்லவா என்று எண்ணுகிறார்‌” என்றான்‌. 
அதை அவன்‌ சொல்லவிரும்புகிறான்‌ என்பதை கர்ணன்‌ 
அவன்‌ கண்களில்‌ கண்டான்‌. “ஆம்‌. நானும்‌ அதை 
எண்ணிப்பார்க்கவில்லை. அது எச்சரிக்கை 
கொள்வதற்கு உகந்ததே” என்றார்‌ கணிகர்‌. துரியோதனன்‌ 
“உண்மை! அனைவருமே இளைய யாதவரின்‌ 
எதிரிகள்தான்‌. ஒன்று செய்வோம்‌, இன்று இந்திரவிழவில்‌ 
எதிரிகளாகிய நாமனைவரும்‌ சேர்ந்து சென்று இளைய 
யாதவரை பார்ப்போம்‌. நம்மை நெஞ்சுதழுவ 
அவருக்கொரு வாய்ப்பளிப்போம்‌” என்றான்‌. 


அவ்வெண்ணத்தின்‌ விசையால்‌ துரியோதனன்‌ எழுந்து 
கைவிரித்து “சொல்லும்போது அதை நான்‌ 
எண்ணவில்லை. எத்தனை பேரெண்ணம்‌ இது! அங்கே 
அவையில்‌ பலராமர்‌ இருப்பார்‌. என்னைப்‌ பார்த்ததும்‌ 
வந்து அணைத்துக்‌ கொள்வார்‌. அவரிடம்‌ 
ஜராசந்தரையும்‌ சிசுபாலனையும்‌ ஜயத்ரதனையும்‌ 
ருக்மியையும்‌ காட்டுகிறேன்‌. அவர்‌ தன்‌ பெருந்தோளால்‌ 
அணைத்துக்கொண்டபின்‌ எவரும்‌ எதுவும்‌ 


சொல்லமுடியாது” என்றான்‌. உவகையால்‌ சிரித்தபடி 
கைநீட்டி கர்ணனின்‌ தோளைத்‌ தொட்டு “இன்று 
தெய்வங்கள்‌ அனைத்தும்‌ என்னைச்சூழ்ந்து நிற்கும்‌ நாள்‌ 
அங்கரே. இன்று பாரதவர்ஷம்‌ ஒன்றாகப்போகிறது. 
இதுவரையிலான வரலாற்றில்‌ இல்லாத ஒன்று 
நிகழப்போகிறது. அதை நிகழ்த்தும்‌ நல்லூழை எனக்கு 
என்‌ மூதாதையர்‌ அருளியிருக்கிறார்கள்‌. இதோ, என்‌ 
உடலின்‌ ஒவ்வொரு தசையாலும்‌ அதை உணர்கிறேன்‌” 
என்றான்‌. 


கர்ணனின்‌ உடல்‌ ஏனென்றறியாது பதறிக்‌ 
கொண்டிருந்தது. ஏதேனும்‌ போக்கு சொல்லி அங்கிருந்து 
எழுந்து விலகவே அவன்‌ விழைந்தான்‌. பலமுறை 
அவ்வாறு எழுந்து செல்வதை அவனே உள்ளூர நடித்து 
மீண்டான்‌. கணிகர்‌ “இந்நாள்‌ இனிது அமைவதை நானும்‌ 
உணர்கிறேன்‌. உண்மையில்‌ இந்திரப்பிரஸ்தத்திற்கு 
வருகையில்‌ பிழையென ஏதோ நிகழப்போகிறது என்ற 
எண்ணமே எனக்கு இருந்தது” என்றார்‌. “இன்று 
அவையில்‌ அனைத்தும்‌ சிறப்புற முடிந்ததைக்‌ 
கண்டபின்னரே ஏன்‌ ஜயத்ரதரையும்‌ ர௬ுக்மியையும்‌ இங்கு 
அமழைக்கலாகாது என்று நான்‌ இளைய காந்தாரரிடம்‌ 
சொன்னேன்‌” என்றார்‌. 


சகுனி “ஆம்‌, ஆனால்‌ ஒவ்வொருவருக்கும்‌ ஒருவகை 
பக்‌ அவருடன்‌” என்றார்‌. “இளைய யாதவருடன்‌ நானும்‌ 
பசுகிறேன்‌. அவர்‌ கைகளைப்‌ பற்றி இனி 
பகைமையென்பதே இல்லை யாதவரே என்று 
சொல்கிறேன்‌. எதையும்‌ விழிநோக்கி நேரிடையாக 
பேசுகையில்‌ அவை மிகச்சிறியவையாக ஆகிவிடுவதை 
பார்க்கலாம்‌. உண்மையில்‌ அரசுசூழ்‌ த ன்ட்‌ 
அந்தணர்களாலேயே ஒவ்வொன்றும்‌ 
நுட்பமாக்கப்படுகின்றன. ஷத்ரியர்கள்‌ தோள்கோத்துப்‌ 
பேசுகையில்‌ மலைகள்‌ கூழாங்கற்களாகி கைகளில்‌ 
அமைகின்றன” என்றான்‌ துரியோதனன்‌. 


கணிகர்‌ மெல்லிய கேவல்‌ ஓசையுடன்‌ நகைத்து “உண்மை. 
இதைச்‌ சொல்வதனால்‌ என்னை அந்தணன்‌ அல்ல 
என்று அமைச்சர்கள்‌ சொல்வதையும்‌ நான்‌ அறிவேன்‌” 
என்றார்‌. ஏவலன்‌ வந்து தலைவணங்க துச்சாதனன்‌ 
“யார்‌?” என்றான்‌. “விதர்ப்ப நாட்டு அரசர்‌ ருக்மி” 
என்றான்‌. துச்சகனும்‌ துச்சாதனனும்‌ வெளியே சென்று 
ருக்மியை அழைத்து வந்தனர்‌. செந்நிற தைலச்சாயம்‌ 
பூசப்பட்ட நீண்ட தாடியும்‌ தலைமுடியும்‌ கொண்டிருந்த 
ருக்மி கரிய பட்டாடையும்‌ கல்மாலையும்‌ 
அணிந்திருந்தான்‌. கைகூப்பியபடி உள்ளே வந்து 


துரியோதனனிடம்‌ “அஸ்தினபுரியின்‌ பேரரசரை 
வணங்கும்‌ நல்லாழ்‌ இவ்வெளியவனுக்கு வாய்த்தது” 
என்றான்‌. “இது அஸ்தினபுரியின்‌ நன்னாள்‌” என்று 
மறுமுகமன்‌ சொன்னான்‌ துரியோதனன்‌. 


சகுனியை வணங்கி திரும்பாமலேயே கர்ணனையும்‌ 
வணங்கிவிட்டு ருக்மி அமர்ந்தான்‌. “என்‌ இளையோர்‌” 
என்று கைநீட்டி தம்பியரை காட்டினான்‌ துரியோதனன்‌. 
“நூற்றுவர்‌ என்று கேள்விப்பட்டேனே?” என்றான்‌ ருக்மி. 
“ஆம்‌ அத்தனை அவைகளிலும்‌ அவர்களை 
அமரவைக்கமுடியாது. அது அவர்களுக்கு 
பெருந்துன்பம்‌” என்றான்‌ துரியோதனன்‌. பின்பு உரக்க 
நகைத்தபடி “அதைவிட நமக்குத்‌ துன்பம்‌ 
அரைத்தூக்கத்தில்‌ அவ்வப்போது விழித்து 
ஆட்சிச்சொற்களை கற்றுக்கொள்வார்கள்‌. 
எந்தப்பொருத்தமும்‌ இல்லாமல்‌ அவற்றைச்‌ சொல்லி 
நம்மை திகைக்க வைப்பார்கள்‌” என்றான்‌. 


திரும்பி கர்ணனிடம்‌ “கேட்டீர்களா அங்கரே? சில 
நாட்களுக்கு முன்‌ வாலகி என்னிடம்‌ அவனுக்கு 
இரவுகளில்‌ சொல்சூழ்கை நிகழ்வதாக சொன்னான்‌. நான்‌ 
திகைத்து உன்‌ மனைவியுடன்‌ இருக்கும்‌ போதா என்றேன்‌. 
ம்‌ என்றான்‌. உடனடியாக மருத்துவரை அனுப்ப 
ஆணையிட்டேன்‌. ஆனால்‌ சுஜாதன்‌ அருகிலிருந்தான்‌. 
அவன்தான்‌ மேலும்‌ சில வினாக்களைக்‌ கேட்டு வாலகி 
சொன்னது துயிலில்‌ புலம்புவதைப்பற்றி என்று 
தெளிவுபடுத்தினான்‌” என்றபின்‌ உரக்க நகைத்தான்‌. 


துச்சாதனனும்‌ துர்மதனும்‌ நகைத்தனர்‌. கர்ணன்‌ 
புன்னகை செய்தான்‌. ருக்மி “நன்று. இளையவரைப்பற்றி 
நிறைய கேள்விப்பட்டிருக்கிறேன்‌” என்றான்‌. சிரிப்புடன்‌ 
“தங்களைப்பற்றியும்‌ நிறைய கேட்டிருக்கிறேன்‌. இந்தத்‌ 
தவயோகியின்‌ தோற்றம்தான்‌ எதிர்பாராதது” என்றான்‌ 
துரியோதனன்‌. ருக்மி புன்னகை மங்க தாடியை நீவியபடி 
“இது ஒரு வஞ்சம்‌” என்றான்‌. “வஞ்சத்தை முகத்தில்‌ 
வளர்ப்பதை இப்போதுதான்‌ பார்க்கிறேன்‌” என்றபடி 
துரியோதனன்‌ தொடையில்‌ தட்டி நகைத்தான்‌. 


“வஞ்சமேதான்‌. தாங்கள்‌ அறிவீர்கள்‌! என்னை களத்தில்‌ 
தோற்கடித்து என்‌ தங்கையை கொண்டுசென்றான்‌ 
துவாரகையின்‌ யாதவன்‌. அன்று என்‌ மீசையை 
இழந்தேன்‌. என்‌ முகம்‌ தீப்பற்றி தழலாகி நின்றது. அந்தத்‌ 
தழல்‌ அணையாது நிற்கவேண்டும்‌ என்று எண்ணினேன்‌. 
இதோ அதைத்தான்‌ சூடியிருக்கிறேன்‌. இது என்னை 
ஒவ்வொரு கணமும்‌ எரிக்கும்‌ தழல்‌” என்றான்‌ ருக்மி. 


கணிகர்‌ “தாங்கள்‌ அருந்தவம்‌ ஒன்று இயற்றினீர்கள்‌ 
என்று அறிந்தேன்‌” என்றார்‌. “ஆம்‌, இமயத்திற்குச்‌ சென்று 
நாகத்துறவிகளுடன்‌ சேர்ந்தேன்‌. ௬ுத்ரநேத்ரம்‌ என்னும்‌ 
குகையில்‌ அவர்களுடனிருந்து தவமியற்றினேன்‌. 
அத்தவத்தில்‌ கனிந்து முக்கண்ணன்‌ அருளிய 
கொலைவில்‌ ஒன்றை இன்று கைக்கொண்டிருக்கிறேன்‌” 
என்றான்‌ ருக்மி. “இளையயாதவனை ஒருநாள்‌ களத்தில்‌ 
காண்பேன்‌. அன்று அவன்‌ தலையை கொய்வேன்‌” 
என்றான்‌. சகுனி “இளையயாதவர்‌ வெல்லமுடியாதவர்‌ 
என்கிறார்கள்‌” என்றார்‌. ௬க்மி “இதை எனக்களித்த 
நாகத்துறவி விண்ணளந்த பெருமான்‌ அன்றி எவரையும்‌ 
என்‌ வில்‌ வெல்லுமென்று சொன்னார்‌” என்றான்‌. 


கணிகர்‌ கனைப்பொலி எழுப்பினார்‌. அவர்‌ சிரிப்பதாக 
எண்ணி ருக்மி திரும்பி நோக்க அவர்‌ சிறுதுணியால்‌ 
மூக்கை துடைத்தபின்‌ “இங்கு நல்ல குளிர்‌” என்றார்‌. 
கர்ணன்‌ மெல்ல அசைந்தான்‌. துரியோதனன்‌ திரும்பி 
“என்ன?” என்றான்‌. “ஒன்றுமில்லை” என்றான்‌ கர்ணன்‌ 
நிலையற்ற நோக்குடன்‌. துரியோதனன்‌ கைநீட்டி 
ருக்மியின்‌ தொடையில்‌ அடித்து “வஞ்சத்தை 
வளர்ப்பதனால்‌ எப்பொருளும்‌ இல்லை. இதை 
இப்புவியில்‌ எவரேனும்‌ உளமறிந்து சொல்ல முடியும்‌ 
என்றால்‌ அது நான்தான்‌. அனைத்தையும்‌ உதறுங்கள்‌. 
இன்று என்னுடன்‌ வந்து இளைய யாதவரை நெஞ்சோடு 
தழுவுங்கள்‌. இப்பகைமை அவரை அழிக்கிறதோ 
இல்லையோ, உப்பிருந்த மண்கலம்‌ போல்‌ உங்களை 
அழிக்கும்‌. இன்றோடு இப்பகைமை ஒழிகிறது. இது என்‌ 
சொல்‌” என்றான்‌. 


“இல்லை... அவ்வண்ணம்‌ அல்ல...” என்று ௬க்மி சொல்ல 
“நிறுத்துங்கள்‌! இனி இதைப்பற்றி சொல்பேச வேண்டாம்‌. 
இன்று மேலே இந்திரன்‌அவையில்‌ இப்பகைமையை நாம்‌ 
கடந்து செல்லப்போகிறோம்‌. சிசுபாலர்‌ வருகிறார்‌. அவரது 
பகைமையையும்‌ நாம்‌ வெல்வோம்‌. இன்று நிகழ்வது ஓர்‌ 
பாற்கடல்‌ கடைதல்‌. இன்றெழப்போவது அழியா அமுதம்‌” 
என்றான்‌. கணிகர்‌ சிரிப்பொலி எழுப்ப துரியோதனன்‌ 
அவரை நோக்கினான்‌. அவர்‌ மூக்கைத்துடைத்து 
“முதலில்‌ நஞ்சு எழும்‌” என்றார்‌. சகுனி நகைத்தார்‌. 
சீற்றத்துடன்‌ “அந்த நஞ்சை நான்‌ உண்கிறேன்‌. அந்த 
அனல்‌ என்‌ தொண்டையில்‌ தங்குக! அமுதை நம்மவர்‌ 
உண்ணட்டும்‌” என்றான்‌ துரியோதனன்‌. 


கர்ணன்‌ எழுந்து “நான்‌ என்‌ அறைவரை சென்று 
மீள்கிறேன்‌” என்றான்‌. “ஏன்‌?” என்றான்‌ துரியோதனன்‌. 
“சேதி நாட்டரசரும்‌ சைந்தவரும்‌ வந்து 


கொண்டிருக்கிறார்களே?” கர்ணன்‌ “ஆம்‌, அவர்கள்‌ 
வரட்டும்‌. என்‌ அறைக்குச்‌ சென்று நீராடி சற்று 
இளைப்பாறி வருகிறேன்‌. தலைவலிக்கிறது” என்றான்‌. 
துரியோதனன்‌ “நான்‌ வந்தபோதே பார்த்தேன்‌, உங்கள்‌ 
முகம்‌ சீராக இல்லை” என்றான்‌. நகைத்தபடி “இங்கு 
நீங்கள்‌ சொன்ன அனைத்து ஐயங்களும்‌ அந்தத்‌ 
தலைவலியிலிருந்து வந்ததே என்று என்னால்‌ 
உணரமுடிகிறது. சென்று நீராடி வாருங்கள்‌. அதற்குள்‌ 
நாங்கள்‌ ஒரு கோப்பை யவனமது அருந்தியிருப்போம்‌. 
உங்கள்‌ ஐயங்களும்‌ தெளிந்திருக்கும்‌” என்றான்‌. 


[image] 


கர்ணன்‌ சகுனியை நோக்கி தலைவணங்கி, ருக்மியிடம்‌ 
“வருகிறேன்‌ விதர்ப்பரே” என்று விடைபெற்று, 
துச்சாதனனின்‌ தோளை விடைபெறுமுகமாக 
தொட்டுவிட்டு வெளியே வந்தான்‌. மூச்சுத்திணறும்‌ 
அறையிலிருந்து திறந்தவெளிக்கு வந்ததுபோல்‌ 
உணர்ந்தான்‌. வெளிக்காற்றை இழுத்து நெஞ்சு நிரப்ப 
வேண்டும்‌ போலிருந்தது. என்ன நிகழ்ந்தது அங்கு என்று 
எண்ணினான்‌. அதற்குள்‌ நிகழ்ந்த உரையாடல்‌ 
அனைத்தையுமே உள்ளம்‌ முற்றிலும்‌ 
மறந்துவிட்டிருப்பதை உணர்ந்து திகைத்தான்‌. மறுபக்கம்‌ 
இடைநாழியில்‌ ஏவலர்கள்‌ சூழ ஜயத்ரதனும்‌ சிசுபாலனும்‌ 
ஒருவருக்கொருவர்‌ ஏதோ பேசி நகைத்துக்கொண்டு 
வருவதை கண்டான்‌. அவர்கள்‌ தன்னை 
பார்க்காமலிருப்பதற்காக பெரிய பளிங்குத்தூண்‌ 
ஒன்றின்பின்‌ மறைந்தான்‌. 

விழவுகளில்‌ மானுடர்‌ தெய்வங்களாகின்றனர்‌, 
தெய்வங்கள்‌ மானுடராகின்றனர்‌. இருளும்‌ மிடிமையும்‌ 
அச்சமும்‌ சிறுமதியும்‌ பின்கடக்க மானுடர்‌ சிறகெழுந்து 
களியாடுகிறார்கள்‌. உள்நிறைந்த விண்ணிசையை 
அணைத்து தெய்வங்கள்‌ தங்கள்‌ கால்களை மண்ணில்‌ 
வைக்கிறார்கள்‌. இந்திரப்பிரஸ்தத்தின்‌ தெருக்களில்‌ 
தோள்களால்‌ முட்டிமுட்டி அலைக்கழிக்கப்படும்‌ 
உடலுடன்‌ அலையொழுக்கில்‌ சிறுநெற்று என 
சென்றுகொண்டிருந்தபோது கர்ணன்‌ அச்சொற்களை 
நினைவுகூர்ந்தான்‌. அதைச்‌ சொன்ன சூதன்‌ எவன்‌ என 
எண்ணக்கூடவில்லை. இதோ என்‌ முன்‌ வந்து நின்று 
நகைததும்பிச்செல்லும்‌ இக்களிமகன்‌ 
விண்ணிழிந்தவனா? மண்ணுயர்ந்தவனா? நீண்ட தாடி 
பறக்க கைவீசி நடமிட்டுச்செல்பவன்‌ எங்குள்ளான்‌? 


கர்ணன்‌ நெடுமூச்செறிந்தான்‌. அந்தத்‌ தெருவில்‌ அவன்‌ 
மட்டிலுமே உடலை எடையென்றும்‌ உள்ளத்தை 
எண்ணங்களென்றும்‌ உணர்ந்துகொண்டிருக்கிறானா? 
அவன்‌ அத்தனை முகங்களையும்‌ விழிதொட்டு உலவி 
உளம்சலித்தான்‌. அனைத்திலும்‌ இருந்தது 
களிக்கொந்தளிப்பு. மானுடர்‌ மறக்கவிரும்புவது எதை? 
ஒவ்வொரு கணமும்‌ உள்ளத்தில்‌ பொத்தி 
அணைத்திருக்கும்‌ அனைத்தையும்தானா? 
நிணம்வழுக்க குருதிமழைக்க தலைகள்‌ காலில்‌ இடறும்‌ 
போர்க்களத்தில்‌ அவன்‌ அக்களியாட்டை 
கண்டிருக்கிறான்‌. இறந்த முகங்களிலும்‌ சிலைத்திருக்கும்‌ 
அக்களிவெறி. மானுடர்‌ வெறுப்பது பொழுதென்று 
சுருண்டு எழுந்து நாள்‌என்று நெளிந்து காலமென்று 
படமெடுக்கும்‌ நச்சை. காலத்தை வெல்வதே அமுது. 
அமுதுண்டவர்‌ இவர்‌. தேவர்கள்‌ இவர்கள்‌. 


தெருக்களெங்கும்‌ தேன்மெழுகும்‌ மீன்எண்ணையும்‌ 
அரக்கும்‌ சேர்த்து முறுக்கிய திரிகள்‌ சுற்றப்பட்ட 
பந்தங்கள்‌ நின்று நெளிந்தாடிய கல்தூண்கள்‌ 
நிரைவகுத்தன. ஒன்றின்‌ ஒளி எவ்வளவு தொலைவுக்கு 
எட்டுமென முன்னரே கணக்கிட்டு அவற்றை 
நட்டிருந்தமையால்‌ அந்தியொளியிலென சிவந்திருந்தது 
நகரம்‌. அல்லது பற்றியெரியும்‌ காட்டைப்போல. அந்த 


ஒப்புமையிலிருந்து உள்ளம்‌ விலகுவதேயில்லை என 
அவன்‌ எண்ணிக்கொண்டான்‌. 


சாலையோரங்களிலெல்லாம்‌ சூதர்கள்‌ நின்று 
பாடிக்கொண்டிருந்தனர்‌. அவர்களைச்சூழ்ந்து 
நின்றவர்கள்‌ அப்பாடலைக்கேட்டு வாழ்த்தொலி எழுப்பி 
நாணயங்களை அளித்தனர்‌. அருகிலேயே நீண்ட 
கழிகளை சுழற்றி நிலத்தில்‌ வைத்து அவற்றின்‌ 
கணுக்களை மிதித்து மேலேறி அவற்றின்‌ நுனியிலிருந்து 
பிறிதொன்றுக்குத்‌ தாவினர்‌ திரிகர்த்த நாட்டு 
கமைக்கூத்தாடிகள்‌. கிளைகளுக்கிடையே 
தாவிப்பறக்கும்‌ சிட்டுகள்‌ போல அவர்கள்‌ 
பறந்தலைந்தனர்‌. அவர்களைத்‌ தாங்கியிருந்த கழிகள்‌ 
அலைந்தாடின. அவர்களின்‌ கால்களாயின. பின்னர்‌ 
அவர்களை மண்ணுடன்‌ பிணைத்த சரடுகளாகத்‌ 
தெரிந்தன. 


முகமெங்கும்‌ வண்ணங்களை பூசிய ஓவியக்கூத்தர்கள்‌ 
கைகளை விரித்தும்‌ வேடிக்கையொலி எழுப்பி கூவியும்‌ 
குழந்தைகளை ஈர்த்தனர்‌. ஒருவன்‌ உடலின்‌ 
முன்பக்கமும்‌ பின்பக்கமும்‌ முகங்களையும்‌ மார்பையும்‌ 
வரைந்திருந்திருந்தான்‌. கைகளை இருபக்கமும்‌ 
ஒன்றுபோலவே அசைக்கும்‌ பயிற்சி கொண்டிருந்தான்‌. 
முன்பக்கம்‌ செந்நிறமும்‌ பின்பக்கம்‌ நீலநிறமும்‌ 
ன்ப வி்‌ குழந்தைகள்‌ அவனிடம்‌ ஓடிச்சென்று 
பசியகணம்‌ சூழலில்‌ மின்னிய ஒளிக்கேற்ப 
கணநேரத்தில்‌ திரும்பிக்கொண்டான்‌. அவன்‌ நிறம்‌ 
மாறிய விரைவைக்கண்டு அஞ்சி அலறியபடி 
குழந்தைகள்‌ பின்னால்‌ ஓடி அன்னையரை 
பற்றிக்கொண்டனர்‌. 


அவனருகே ஒருவன்‌ உடலெங்கும்‌ வரிவரியாக பச்சை 
மஞ்சள்‌ சிவப்பு நிறங்களை பூசியிருந்தான்‌. 
பார்த்திருக்கவே பச்சோந்தி போல தலையை அசைத்து 
தன்‌ நிறங்களை அவன்‌ மாற்றிக்கொண்டான்‌. ஒருவன்‌ 
வாயிலிருந்து தீயை பறக்கவைத்தான்‌. மறுகணமே அதை 
நீரென ஆக்கினான்‌. நீரில்‌ பந்தத்தைக்காட்டி நெருப்பென 
ஒளிரச்செய்தான்‌. பந்தங்களின்‌ ஒளி கதிரவனுடையது 
அல்ல. அவன்‌ சமைக்கும்‌ உலகின்‌ நெறிகளும்‌ 
முறைகளும்‌ விலக்கப்பட்டு மானுட ஒளியால்‌ 
சமைக்கப்பட்ட நிகருலகம்‌. அங்கு எதுவும்‌ நிகழக்கூடும்‌. 
பீதர்நாட்டான்‌ ஒருவன்‌ சாலையில்‌ சென்றுகொண்டிருந்த 


மக்களுக்கு நேராக கத்திகளை வீச அவை எவரையும்‌ 
தொடாமல்‌ மறுபக்கம்‌ சென்று தூண்‌ ஒன்றில்‌ குத்தி 


நின்றன. நீட்டிக்கட்டப்பட்ட சரடொன்றில்‌ ஒரு புரவி ஏறி 
மறுபக்கம்‌ சென்றது. இருகால்களையும்‌ தூக்கி நின்றது 
எருமை. ஒருவன்‌ பெரிய வெண்ணிறமாளிகை ஒன்றின்‌ 
வாயிலைத்‌ திறந்து குழந்தைகளை உள்ளே அழைத்தான்‌. 
அவர்கள்‌ நுழைந்ததும்‌ அம்மாளிகையை பீதர்நாட்டு 
வெண்பட்டாக இழுத்துச்சுருட்டி கையிலெடுத்தான்‌. 
வெட்டவெளியில்‌ நின்று அவர்கள்‌ கூவிநகைத்தனர்‌. 


கர்ணனை நோக்கி ஒருவன்‌ கைசுட்டி “உயர்ந்தவன்‌...” 
என்றான்‌. கர்ணன்‌ கடந்துபோக “டேய்‌ நெட்டை... 
நெட்டைக்கோபுரமே...” என்று கூவினான்‌. 
“பார்த்துப்போடா, உன்‌ உயரத்தைப்‌ பார்த்தாலே ஷத்ரியர்‌ 
வாளால்‌ அடிப்பார்கள்‌...” அவன்‌ திரும்பிப்பார்க்காமை 
கண்டு “போ, உன்‌ சோரியால்‌ நிலம்‌ நனையும்‌. 
அவர்களின்‌ தெய்வங்களும்‌ உனக்கெதிராக 
போர்செய்யும்‌” என்றான்‌. இன்னொருவன்‌ “அவன்‌ 
தன்னை வெய்யோன்‌ மகன்‌ என நினைக்கிறான்‌... 
அறிவிலியே, உன்‌ காலில்‌ கட்டியிருக்கும்‌ மூங்கிலை 
எடு...” என்றான்‌. 


அவன்‌ திரும்பி நோக்காமல்‌ நடந்தான்‌. துரியோதனனின்‌ 
உண்டாட்டிலிருந்து எழுந்து தன்னறைக்குள்‌ சென்று 
பீடத்தில்‌ அமர்ந்ததுமே அவனை நோக்கி சிலகணங்கள்‌ 
ஒரு சொல்லும்‌ உரைக்காமல்‌ நின்ற சிவதர்‌ யவனமதுவை 
கொண்டுவந்தார்‌. அவன்‌ அவர்‌ விழிகளை நோக்காமல்‌ 
மும்முறை அதை வாங்கி அருந்திவிட்டு மஞ்சத்தில்‌ 
படுத்தான்‌. விழுந்துகொண்டே இருப்பதுபோல 
தோன்றியது. எழுந்து தலையைப்‌ பற்றிக்கொண்டு 
அமர்ந்தான்‌. பின்பு எழுந்து அரச ஆடையை அகற்றி 
எளிய வெண்பருத்தி ஆடையையும்‌ தோல்கச்சையையும்‌ 
சுற்றிக்கொண்டான்‌. அணிகளை கழற்றி வீசிவிட்டு 
வெளியே வந்தான்‌. 


அங்கே காவலனின்‌ மரவுரி தூணருகே இருந்தது. அதை 
எடுத்து சுற்றிக்கொண்டு இறங்கி அரண்மனையைக்‌ 
கடந்து வெளியே வந்தான்‌. அவ்வேளையில்‌ அனைத்துக்‌ 
காவலர்களும்‌ களிவெறி கொண்டிருந்தனர்‌. எங்கும்‌ 
எவரும்‌ எவரையும்‌ நோக்கவில்லை. ஒரு காவலன்‌ 
அவனை நோக்கி கைசுட்டி பற்கள்‌ முழுக்க தெரிய 
உதடுகளை வளைத்துச்‌ சிரித்து “அதோ போகிறார்‌! 
அவருக்காக குதிரைகள்‌ காத்திருக்கின்றன” என்றான்‌. 
அவனருகே இருந்த இன்னொரு காவலன்‌ “ஹீ ஹீ ஹீ” 
என குதிரை போலவே ஒலியெழுப்பி நகைத்தான்‌. 


அரண்மனை முற்றத்தில்‌ பல்லக்குகளும்‌ மஞ்சல்களும்‌ 


தேர்களும்‌ செறிந்திருந்தன. அவற்றினூடாக கால்கள்‌ 
நிலையழிய கண்கள்‌ பாதிமூடியிருக்க 
சிரித்துக்கொண்டும்‌ கூச்சலிட்டுக்கொண்டும்‌ மக்களும்‌ 
காவலர்களும்‌ தோள்கள்‌ முட்ட அலைந்தனர்‌. அவன்‌ 
அவர்களை பிடித்துவிலக்கித்தான்‌ சாலைக்கு வந்தான்‌. 
இந்திரப்பிரஸ்தத்தின்‌ களியாட்டில்‌ கலந்‌ 
மறையமுடியுமென நினைத்தான்‌. குளிர்நீர்‌ குளத்திலென 
குதித்தான்‌. ஆனால்‌ அது நீரல்ல நீலஒளி மட்டுமே என்று 
தெரிந்தது. அச்சூழலில்‌ அவன்‌ மட்டுமே 
பருப்பொருளென கரையாமல்‌ சென்றுகொண்டிருந்தான்‌. 


ஒருகணம்‌ உடல்‌ விதிர்த்து மெய்ப்புகொண்டான்‌. 
பின்னரே அது பந்தவெளிச்சத்தில்‌ நெளிந்த தூண்நிழல்‌ 
என்று தெரிந்தது. நீள்மூச்சு விட்டு உடல்‌ அதற்குள்‌ 
வியர்த்திருப்பதை உணர்ந்தபோது அருகே நின்றிருந்த 
குறிய உடல்கொண்ட முதியவன்‌ அவன்‌ கைகளைத்‌ 
தொட்டு “வருக” என்றான்‌. “யார்‌?” என்றான்‌ கர்ணன்‌ 
நடுங்கும்‌ குரலில்‌. “வருக அரசே!” என்றான்‌ அவன்‌. 
கர்ணன்‌ சொல்வதை செவிகொள்ளத்‌ தயங்காமல்‌ அவன்‌ 
நடக்கத்தொடங்கினான்‌. “யார்‌?” என்று கேட்டபின்‌ அவன்‌ 
கூட்டத்தை விலக்கி முதியவனைத்‌ தொடர்ந்து 
சென்றான்‌. 


மரவுரி போர்த்த சிற்றுடலுடன்‌ முதியவன்‌ குனிந்து 
நடந்தபோது ஒரு விலங்கென தோன்றினான்‌. மிக 
எளிதாக காலடிகளை எடுத்துவைத்து கூட்டத்தை 
ஊடுருவிச்சென்றுகொண்டே இருந்தான்‌. அவனை 
எவரும்‌ பார்க்கவேயில்லை என்பதை கர்ணன்‌ கண்டான்‌. 
அவர்கள்‌ அவனை அறியவேயில்லை என்று 
தோன்றியது. புகையை ஒளியென அவன்‌ 
கடந்துசென்றான்‌. தேவனா? அல்லது 
இருள்தெய்வங்களில்‌ ஒன்றா? அவன்‌ தொடர்வான்‌ என 
எப்படி அத்தனை உறுதியுடன்‌ செல்கிறான்‌? ஆனால்‌ 
தொடராமலிருக்கமுடியாது. 


பெருஞ்சாலையிலிருந்து சிறியசாலைக்கும்‌ அங்கிருந்து 
சிறியசந்து ஒன்றுக்குள்ளும்‌ அவன்‌ நுழைந்தான்‌. 
இந்திரப்பிரஸ்தத்தின்‌ மாளிகைகள்‌ அனைத்துமே 
மையச்சாலைநோக்கி முகம்காட்டியிருந்தன. 
அவற்றுக்குப்பின்னால்‌ ஏவலர்வாழும்‌ சிறிய 
இல்லங்களும்‌ அவர்கள்‌ நடமாடும்‌ கைவழிகளும்‌ 
செறிந்திருந்தன. இருவர்‌ மட்டிலுமே செல்லக்கூடிய 
சிறுபாதை நீர்வற்றிய ஓடைபோலிருந்தது. இருபக்கமும்‌ 
மரப்பட்டைகளால்‌ கட்டப்பட்ட சிற்றில்நிரைகள்‌. 
அவற்றுக்குள்‌ ஒற்றைவிளக்குகள்‌ எரிய அமர்ந்தும்‌ 


படுத்தும்‌ மானுடநிழலுருக்கள்‌ தெரிந்தன. அழுக்குநீரின்‌ 
வாடை நிறைந்திருந்தது. அம்மாளிகைகளின்‌ 


அழுக்குநீர்‌. 


முதியவன்‌ திரும்பி வருக என கையசைத்துவிட்டு 
இருண்ட சிறுசந்துக்குள்‌ நுழைந்தான்‌. கர்ணன்‌ 
எலிக்குகை ஒன்றுக்குள்‌ சென்ற உணர்வை அடைந்தான்‌. 
இருள்‌ இருபுறங்களிலிருந்தும்‌ ஓட்டடைபோல பரவி 
அவன்‌ முகத்தில்படிந்து தடுத்தது. மூச்சை அழுகலும்‌ 
தூசும்‌ கலந்த வாடை அழுத்தியது. முதியவன்‌ திரும்பி 
இருட்டுப்பரப்பை கையால்‌ தட்டி ஓசையெழுப்ப அது 
திறந்து செவ்வொளிப்பரப்பை காட்டியது. உள்ளே 
இருந்த நிழலுரு விலக முதியவன்‌ அவனிடம்‌ வருக 
என்று கைகாட்டி உள்ளே சென்றான்‌. 


அது ஐவர்மட்டுமே அமரக்கூடிய ஒரு சிற்றறை. தலையை 
குனித்தே கர்ணனால்‌ நிற்கமுடிந்தது. 
அவனுக்குப்பின்னால்‌ வாயில்‌ மூடியதும்‌ இருட்டு 
நிறைந்தது. முதியவன்‌ குனிந்து தரையிலிருந்த 
பலகைகளை அகற்றினான்‌. இருளில்‌ கண்கள்‌ மின்ன 
“வருக!” என்றான்‌. கர்ணன்‌ “எங்கு?” என்றான்‌. “எங்கள்‌ 
இடத்திற்கு” என்றான்‌ முதியவன்‌. கர்ணன்‌ தயங்க 
“நாங்கள்‌ உரகர்கள்‌. இம்மண்ணிலிருந்து இன்னும்‌ 
நாங்கள்‌ முற்றிலும்‌ அகலவில்லை” என்றான்‌. “எங்கள்‌ 
மூதன்னையுடன்‌ நீங்கள்‌ செல்வதை கண்டோம்‌...” 
கர்ணன்‌ பெருமூச்சுடன்‌ தன்‌ உடலைக்குறுக்கி அந்த 
சிறிய துளைக்குள்‌ இறங்கினான்‌. 


பாறையில்‌ வெட்டப்பட்ட சிறிய படிகள்‌ நனைந்திருந்தன. 
ட யமன்‌ கைகளுக்கும்‌ கால்களுக்கும்‌ அவை சிறந்த 
மப்பை அளித்தன. முதியவன்‌ விரைந்திறங்கி 

ஆழத்தில்‌ மூழ்கி மறைய மேலே பலகைப்பரப்பு 

வதை கேட்டான்‌. இருட்டுக்குள்‌ “வருக!” என்று 
அவன்‌ குரல்‌ கேட்டது. “நெடுந்தொலைவா?” என்றான்‌ 
கர்ணன்‌. “இல்லை, வருக!” அவன்‌ 
இறங்கிச்சென்றுகொண்டே இருந்தான்‌. அருகே ஒப்பிட 
ஒன்றில்லாதபோது காலம்‌ மட்டுமல்லாது தொலைவும்‌ 
இல்லாமலாகிவிடுவதை உணர்ந்தான்‌. 
காலத்தொலைவென தெரிந்தது எண்ணங்களே. 
எண்ணங்களோ சுழன்று சுழன்று ஒரு சுழியாகி நின்றன. 
அகைத்தான்‌ சித்தமென்கிறார்கள்‌. சித்த காலம்‌. 
சித்தத்தொலைவு. சித்தமெனும்‌ இருப்பு. சித்தமெனும்‌ 
இன்மை. இன்மையென காலம்‌. இன்மையென 
தொலைவு. 


நன்கு வியர்த்திருந்தான்‌. இந்திரப்பிரஸ்தத்தின்‌ 
உயரத்தைவிட கூடுதலாகவே இறங்கிவந்துவிட்டோம்‌ என 
தோன்றியது. அப்படியென்றால்‌ யமுனை? மிக ஆழத்தில்‌ 
சீறலோசையாக “வருக!” என்று முதியவனின்‌ ஓசை 
கேட்டது. மூச்சிளைப்பை அகற்றியபின்‌ கர்ணன்‌ மேலும்‌ 
இறங்கத்தொடங்கினான்‌. எதுவரை என்னும்‌ எண்ணம்‌ 
அகன்றபின்னர்‌ அதுவரை வந்ததைவிட மும்மடங்கு 
தொலைவுக்கு இறங்கினோமென்பதை உணர்ந்தான்‌. 
தலைக்குமேல்‌ எங்கோ இருந்தது நகர்‌. அதன்‌ 
ஒளிப்பெருக்கு. மானுடச்சுழிப்பு. 


“அருகேதான்‌” என்றான்‌ முதியவன்‌ மிக ஆழத்தில்‌. “ஆம்‌, 
எங்குள்ளோம்‌?” என்றான்‌ கர்ணன்‌. “யமுனைக்கு 
அடியில்‌ செல்லப்போகிறோம்‌” என்றான்‌ முதியவன்‌. “மிக 
உறுதியான பாறையால்‌ ஆனது இப்பகுதி. ஆனால்‌ 
இனிமேல்‌ ஊற்றுக்கள்‌ வரத்தொடங்கும்‌.” அவன்‌ 
நீரோசையை கேட்கத்தொடங்கினான்‌. கசக்கப்பட்ட 
கரும்பட்டு என சுரங்கத்தின்‌ சுவர்கள்‌ ஈரத்தால்‌ 
மெல்லொளி கொண்டிருந்தன. சிறிய ஓடையாக அந்த நீர்‌ 
சேர்ந்து எங்கோ பொழிந்துகொண்டிருந்தது. மூச்சுக்காற்று 
எங்கிருந்து வருகிறது? ஆனால்‌ காற்று இருந்தது. 
எங்கிருந்தோ மென்மையாக வந்து பிடரியை 
குளிரத்தொட்டு சிலிர்க்கவைத்தது. 


அப்பால்‌ வெளிச்சம்‌ தெரிந்தது. அது ஒரு 
வெண்துணியென முதலில்‌ தோன்றியது. 
அதைச்சூழ்ந்திருந்த பாறையின்‌ நீர்வழிவின்‌ ஒளியாக 
மாறியது. அணுகிச்சென்றபோது ஒளி ஏறியபடியே வந்து 
கண்கள்‌ கூசத்தொடங்கின. நீர்வழியும்‌ விழிகளை 
மேலாடையால்‌ துடைத்தான்‌. அணுகிவிட்டோமென 
உணரும்தோறும்‌ உடல்‌ களைப்பால்‌ தளர்ந்தது. “வருக 
அரசே” என்றான்‌ முதியவன்‌. “என்பெயர்‌ காமிகன்‌. 
இங்குள்ள உரகர்களில்‌ நகருக்குச்‌ சென்றுமீள்பவர்கள்‌ 
எங்களில்‌ சிலரே. மறுபக்கக்‌ குறுங்காட்டுக்குள்‌ 
பெரும்பாலானவர்கள்‌ சென்று 
வேட்டையாடிவருகிறார்கள்‌.” 


நீள்வட்ட வாயிலினூடாக நீளுருளை வடிவ அறைக்குள்‌ 
நுழைந்தான்‌. அதன்‌ நடுவே சிறிய நெய்விளக்கு ஒன்று 
எரிந்தது. அதைச்சுற்றியிருந்த பீதர்நாட்டுப்‌ பளிங்கால்‌ 
அது வெண்தாமரைமொட்டுபோல சுடர்கொண்டிருந்தது. 
அக்கூடத்தின்‌ சுவர்கள்‌ உப்பாலானவை போல 
அவ்வொளியை ஏற்று ஒளிபெற்றிருந்தன. அவ்வொளி 
விழிக்குப்‌ பழகியபோது அவன்‌ அங்கே 
கூடியிருந்தவர்களை பார்த்தான்‌. பத்துபேருக்குமேல்‌ 


இருக்குமெனத்‌ தோன்றியது. 


மரவுரி போர்த்தி உடல்குறுக்கி ஒருவரோடொருவர்‌ சேர்ந்து 
அவர்கள்‌ அமர்ந்திருந்தமையால்‌ முதல்நோக்கில்‌ 
கரியபாறைகளென்றே தோன்றியது. மானுடரெனத்‌ 
தெரிந்ததுமே விழிகள்‌ மின்னத்தொடங்கின. பற்களின்‌ 
வெண்மை துலங்கியது. மயிர்ப்பிசிர்கள்‌ கூட 
பகைப்புலம்‌ கொண்ட இருளில்‌ எழுந்துவந்தன. காமிகன்‌ 
சென்று அவர்களில்‌ ஒருவரிடம்‌ ஓரிருசொற்களை 
பேசிவிட்டு திரும்பி “வருக அரசே!” என்றான்‌. 


மையமாக அமர்ந்திருந்தவர்‌ “அமர்க!” என 
மெல்லியகுரலில்‌ சொன்னார்‌. “காண்டவக்‌ காட்டின்‌ 
அடிமண்ணுள்வாமும்‌ உரகர்களின்‌ தலைவனான என்‌ 
பெயர்‌ காளிகன்‌. இங்கிருந்த எங்கள்‌ குடிகளனைத்தும்‌ 
விலகிச்சென்றதை பார்த்திருப்பீர்கள்‌.” கர்ணன்‌ அவரை 
வணங்கிவிட்டு அமர்ந்தான்‌. “நாங்கள்‌ இங்குள்ள எங்கள்‌ 
தெய்வங்களுக்கும்‌ மூதாதையருக்கும்‌ அன்னமும்‌ நீரும்‌ 
அளிப்பதற்காக இங்கு எஞ்சியிருக்கிறோம்‌” என்றார்‌ 
காளிகர்‌. “எங்கள்‌ குலம்‌ புல்வேர்‌. எந்தக்‌ காட்டெரியும்‌ 
எங்களை முற்றழிக்க இயலாது.” 


“என்னை ஏன்‌ இங்கு கொண்டுவந்தீர்கள்‌?” என்றான்‌ 
கர்ணன்‌. “இது ஒரு கனவென்றே என்‌ உள்ளம்‌ 
மயங்குகிறது.” காளிகர்‌ நகைத்து “அவ்வாறும்‌ ஆகலாம்‌” 
என்றார்‌. “ஏன்‌ உங்களை அன்னை தேர்ந்தெடுத்தார்‌ 
என்று எனக்கும்‌ புரியவில்லை. அன்னை 
தேர்ந்தெடுத்ததனால்தான்‌ உங்களை நானும்‌ 
அழைத்துவந்தேன்‌.” கர்ணன்‌ “நான்தான்‌ அன்னையை 
தேடிச்சென்றேன்‌” என்றான்‌. காளிகர்‌ நகைத்து 
“அன்னையின்‌ விழிகளை சந்தித்தீர்களா?” என்றார்‌. 
“ஆம்‌” என்றான்‌ கர்ணன்‌. “அக்கணம்‌ அவர்‌ உங்கள்‌ 
உள்ளத்தை கவ்விவிட்டார்‌. நாங்கள்‌ நாகங்கள்‌. நோக்கு 
எங்கள்‌ தூண்புல்‌.” 


கர்ணன்‌ மெல்ல அசைந்து அமர்ந்தான்‌. காமிகன்‌ 
மரக்குவளை ஒன்றில்‌ நீர்‌ கொண்டுவந்து அளித்தான்‌. 
அதை வாங்கிக்குடித்தபோதுதான்‌ அது நீரல்ல என்று 
தெரிந்தது. கடும்கசப்பு உடலை உலுக்கச்செய்தது. 
“நாகநச்சு கலந்த இன்நீர்‌” என்றார்‌ காளிகர்‌. “கொல்லாது. 
உள்ளத்தை களிகூரவே செய்யும்‌.” வேண்டாம்‌ என 
தலையசைத்து கர்ணன்‌ திருப்பி நீட்டினான்‌. காளிகர்‌ 
நகைத்தார்‌. கர்ணன்‌ வாயை சப்புக்கொட்டியபோது 
உடலே நாவாக தித்திப்பதை உணர்ந்தான்‌. வாய்‌ 
தேனூறும்‌ குழியாக இருந்தது. நாவால்‌ துழாவிவிட்டு 


அக்குவளையை கைநீட்டி பெற்றுக்கொண்டான்‌. 


துளித்துளியாக அவன்‌ அதை அருந்திமுடிப்பதை 
அவர்கள்‌ நோக்கிநின்றனர்‌. அவன்‌ கோப்பையை கீழே 
வைத்துவிட்டு ஒரு பெரும்‌ தேன்துளியெனத்‌ ததும்பிய 
தலையைப்பற்றியபடி அமர்ந்திருந்தான்‌. “உங்கள்‌ 
திசையென்ன என்று தெய்வங்களே அறியும்‌” என்றார்‌ 
காளிகர்‌. “ஆனால்‌ நீங்கள்‌ எங்களவர்‌.” கர்ணன்‌ 
விழிதூக்கி அவர்களை நோக்கி “நானா?” என்றான்‌. 
“ஆம்‌, உங்களை மாநாகர்‌ என்று சொல்கின்றன எங்கள்‌ 
நூல்கள்‌. உங்கள்‌ தலைக்குமேல்‌ ஐந்துதலைநாகமொன்று 
எழுந்து நிற்கிறது. உங்கள்‌ வலக்கையில்‌ வில்லும்‌ 
இடக்கையில்‌ அம்பென நாகமொன்றும்‌ 
அமைந்துள்ளன.” அவர்‌ தன்னருகே இருந்த சுடரை சுட்டி 
“நோக்குக!” என்றார்‌. 


வெண்சுடர்க்குமிழியின்‌ அருகே விழுந்துகிடந்த 

ளிப்பரப்பில்‌ நிழலாட்டத்தை கர்ணன்‌ நோக்கினான்‌. 

ரலைகள்‌ அமைய பாவை எழுந்து கூடித்‌ தெரிந்து 
அலைகளாகி மறைவதுபோல அவன்‌ அவ்வோவியத்தை 
கண்டான்‌. “நானா?” என்றான்‌. “நீங்களேதான்‌. எங்கள்‌ 
குறிச்சொற்களில்‌ நீங்கள்‌ சொல்லப்பட்டிருக்கிறீர்கள்‌.” 
கர்ணன்‌ மீண்டும்‌ அந்த வெளிச்சத்தை நோக்கினான்‌. 
அது நிழலாகவே அசைந்தது. தெரிந்ததா இல்லை 
அச்சொற்கள்‌ உருவாக்கிய மயலா? 


காளிகர்‌ திரும்பி தலையசைக்க அவரைச்‌ 
சூழ்ந்திருந்தவர்கள்‌ எழுந்து அந்த அறையின்‌ 
மூலையிலிருந்து வெவ்வேறு பொருட்களை 
எடுத்துவந்தனர்‌. கர்ணன்‌ அவ்வறையின்‌ சுவர்களை 
பார்த்தான்‌. பாறையின்‌ அப்பகுதி மட்டும்‌ 
உப்பாலானதாக இருக்க அதைக்குடைந்து அவ்வறை 
உருவாக்கப்பட்டிருப்பதை உணர்ந்தான்‌. “உண்ணும்‌ 
உப்பல்ல, இது ஒளிவிடும்‌ சுண்ண உப்பு” என்றார்‌ 
காளிகர்‌ அவன்‌ நோக்குவதைக்‌ கண்டதும்‌. அவனுக்கு 
குமட்டலெழுந்தது. தலை எடைகொண்டு கழுத்தை 
அழுத்தியது. 

ஒருவர்‌ அச்சுடர்முன்‌ தரையில்‌ வெண்ணிறக்‌ கல்‌ ஒன்று 
உருவாக்கிச்சென்ற ஒளிவிடும்‌ கோடால்‌ கோலமொன்றை 
வரையத்தொடங்கினார்‌. ஒற்றைக்கோடு நெளிந்து 
சுழித்து நாகங்களாகியது. நாகங்கள்‌ பின்னிமுயங்கி 
உருவாக்கிய சுருள்களும்‌ வட்டங்களும்‌ கோணங்களும்‌ 
கலந்த பரப்பின்‌ நடுவே விழியுருவாக்கும்‌ அனைத்து 
வடிவங்களும்‌ நிகழ்ந்தன. நாகத்தின்‌ தலைகள்‌ 


வாய்திறந்து வால்களை விழுங்கின. அனைத்து 
நாகங்களும்‌ தங்கள்‌ வால்களை தாங்களே விழுங்கும்‌ 
வடிவம்‌ நினைத்துப்பார்க்கமுடியாத விரைவில்‌ 
முழுமைகொண்டது. அதை அவர்கள்‌ பல்லாயிரம்முறை 
வரைந்துகொண்டே இருக்கக்கூடும்‌. 


அவன்‌ ஒருகணம்‌ அந்தச்‌ சுருள்வழிகளில்‌ ஓடினான்‌. 
பல்லாயிரமாண்டுகாலம்‌ அப்பாதையின்‌ முடிவிலியில்‌ 
பதைத்து கூவி ஓடிக்களைத்து விழுந்து விழிதிறந்தான்‌. 
அக்கோலத்தின்‌ நடுவே பெரிய நாகபடமொன்று 
வாய்திறந்து நாபறக்க நின்றது. அதன்‌ நடுவே இரு 
நீலக்கற்களை காளிகர்‌ வைத்தார்‌. சுடரொளி ஏற்று 
அவை விழிகளாக மாறின. நாகமுகம்‌ நோக்கு 
கொண்டது. கர்ணன்‌ அதிலிருந்து கண்களை 
விலக்கமுடியாதவனாக நோக்கியிருந்தான்‌. 


இருநா பறப்பதுபோல. உடற்சுருட்கள்‌ நெளிவதுபோல. 
ஒரு சீறலோசை கேட்டது. அவன்‌ மெய்ப்புகொண்டு 
அவ்விழிகளை நோக்கினான்‌. மீண்டும்‌ அது 
ஒலித்தபோதுதான்‌ காளிகரின்‌ முகம்‌ மாறியிருப்பதை 
கண்டான்‌. அவர்‌ விழிகள்‌ நாகவிழிகளாக இருந்தன. 
மூச்சு சீற மெல்ல குழைந்தாடினார்‌. அவர்‌ அருகே 
அமர்ந்திருந்த ஒருவர்‌ சிறிய உடுக்கில்‌ இரட்டை 
விரலோட்டி விரைதாளம்‌ எழுப்பினார்‌. 


காளிகரின்‌ கைகள்‌ நாகங்களைப்போல 
நெளிந்தாடத்தொடங்கின. அவ்வசைவை நோக்க நோக்க 
அவை நாகங்களாகவே மாறுவதை அவன்‌ கண்டான்‌. 
இருநாகங்கள்‌. இல்லை ஒன்று வாலென துடித்து 
நெளிந்தது. ஒன்று தலையென செருக்கி அசைந்தது. 
இருகைகளும்‌ இணைந்து 
ற்றைப்பெருநாகமென்றாயின. நாகம்‌ சீறி வளைந்து 
ண்டு நெளிந்து வளைந்தது. தன்‌ உடலை 
பிறிதொன்றென ஆக்கத்தவிப்பதுபோல. தன்‌ உடல்‌ 
நடுவே சிக்கிய வெளியை நிறைக்க விழைவதுபோல. 
சூழ்புடவியில்‌ அதுமட்டுமே எஞ்சியதுபோல. 
தன்னைத்தழுவியே அது தன்னை 
உணரலாகுமென்பதுபோல. 


துடிதாளமிட்டவர்‌ உறுமித்தோல்‌ அதிரும்‌ குரலில்‌ 
பாடத்தொடங்கினார்‌. 


ஏழுலகங்களையும்‌ தாங்கும்‌ தலையை 
இருள்‌ வடிவாகிய உடலை 
விண்மீன்களென மின்னும்‌ விழிகளை 


முடிவிலியின்‌ கை மோதிரத்தை 
இன்மையின்‌ செவிக்குண்டலத்தை 
அண்டம்‌ படைத்த அன்னையின்‌ 
சிலம்புவளையத்தை 

நாகமுதல்வனை வணங்குக! 
வாசுகியை வணங்குக! 

வாலென தலையென வெளிநிறைக்கும்‌ 
வானுருவனை வணங்குக! 


வேதச்சொல்‌ கேட்டு ஆடும்‌ எரியென அவ்விசைக்கேற்ப 
நடமிட்டது காளிகரின்‌ சிற்றுடல்‌. அவர்‌ கைகளில்‌ எழுந்த 
நாகம்‌ தவித்துச்‌ சீறியது. துயர்கொண்டு வாலால்‌ 
நிலத்தை அறைந்தது. சினந்தெழுந்து ஓங்கிக்‌ 
கொத்தியது. அதன்‌ மூச்சொலியால்‌ அவ்வறையின்‌ 
சுவர்கள்‌ அஞ்சிய எருமையின்‌ தோற்பரப்பென 
அதிர்வுகொண்டன. 


“நெளிபவனே 

முடிவற்றவனே 

தன்னில்‌ முழுமைகொண்டவனே 

தானென எழுந்து நிற்கும்‌ தலையே 

இன்மையென அசையும்‌ நுனியே 

இருத்தலெனும்‌ புரியே 

இருளெனும்‌ சுழியே 

எந்தையே வாசுகியே 

உன்னை வணங்குகிறேன்‌ 

நீ இருளை ஆள்பவன்‌ 
ளியென்பதோ உன்‌ இரு விழிகள்‌ 

நஆழங்களை ஆ ள்பவன்‌ 

கர்ப்பம்‌ உன்‌ பொருக்கு 

2 வேர்களின்‌ இறைவன்‌ 

மரங்கள்‌ உன்‌ கனிவு 

எந்தையே எளியோருக்கு அருள்க! 

முடிவற்ற கருஞ்சுருளே 

இக்கனவுக்குள்‌ விரிந்தெழுக! 


அந்தத்தாளம்‌ தன்‌ உடலெங்கும்‌ ஓடிக்கொண்டிருப்பதை 
அவன்‌ உணர்ந்தான்‌. உடலின்‌ ஒவ்வொரு தசையும்‌ இறுகி 
இறுகி எடைகொண்டது. கல்லென்றாயிற்று உடல்‌. 
கல்லைவிட பல்லாயிரம்‌ மடங்கு எடைகொண்டதாயிற்று. 
அந்த மண்ணில்‌ உளைசேற்றிலென 
மூழ்கிக்கொண்டிருந்தான்‌. மூழ்கிச்செல்லச்செல்ல உடல்‌ 
இனிய களைப்பை உணர்ந்தது. ஒவ்வொரு 
உறுப்பையாக கழற்றி 
வைத்துவிடவேண்டுமென்பதைப்போல. 


அவன்‌ அச்சொற்களை வாசித்துக்கொண்டிருந்தான்‌. 
அவன்‌ கையிலிருந்த சுவடியிலிருந்து நேரடியாக சித்தம்‌ 
நோக்கி சென்றது அவ்வறிதல்‌. 


நாகலந்தீவின்‌ திசைநான்கும்‌ 
நாகர்களுக்குரியதென்றறிக! பனிமலையடுக்குகள்‌ 
எழுந்த வடக்கே வாசுகி பன்னிரண்டாயிரம்‌ கோடி 
பெருஞ்சுருள்களாக படர்ந்திருந்தார்‌. நீலக்கடல்‌ 
அலையடித்த தெற்கே திருதராஷ்டிரனின்‌ கருஞ்சுருள்கள்‌ 
மலைகளென மாறி அலைகளை மாலையென 
சூடிக்கொண்டன. மேற்கே தட்சன்‌ 
எல்லைக்குன்றுநிரையென எழுந்திருந்தார்‌. அவர்மேல்‌ 
சாமரம்‌ சூடி நின்றன முகில்கற்றைகள்‌. கிழக்கே 
ஐராவதனின்‌ பச்சைப்பெரும்படம்‌ எழுந்து நின்றது. 
அதை மேரு என்றனர்‌. அதன்‌ உச்சியில்‌ கால்வைத்தே 
நாகலந்தீவில்‌ கதிரவன்‌ எழுந்தான்‌. 


ஓசையற்ற காலடிகளும்‌, இமையாவிழிகளும்‌, நாநுனி 
நஞ்சும்‌ கொண்டவர்கள்‌ நாகர்கள்‌ என்று அறிக! பசுமை 
எழுந்த காடுகள்‌ அவர்களால்‌ ஆளப்பட்டன. அங்கே 
அவர்களுக்காக ஏழுபடம்‌ எழுந்த தெய்வங்கள்‌ 
எல்லைகாத்தன. அக்காடுகளில்‌ அவர்கள்‌ மூச்சின்‌ 
நஞ்சுக்காற்று வீசியது. அவர்களின்‌ பார்வை 
இலைநுனிப்‌ பனித்துளிகளுடன்‌ கலந்திருந்தது. 
நாகர்கள்‌ அழிவற்றவர்கள்‌ என்றறிக! நாகர்கள்‌ 
வெல்லப்படாதவர்களென்றறிக! 


அவனருகே வந்து நின்ற சிவதர்‌ “அரசே, இது பின்னிரவு. 
தாங்கள்‌ துயில்கொள்ளவேண்டிய வேளை?” என்றார்‌. 
“இச்சுவடியை என்‌ அறைக்குள்‌ பார்த்தேன்‌. இதை இங்கு 
வைத்தது யார்‌?” என்றான்‌ கர்ணன்‌. “இதுவா?” என்று 
சிவதர்‌ குனிந்து நோக்கினார்‌. “அரசே, இது சுவடி அல்ல. 
இது பாம்புரிப்படலம்‌.” திகைப்புடன்‌ அவன்‌ 
நோக்கினான்‌. மிகமெல்லிய பாம்புரியை சீராக வெட்டி 
சுவடியென்றாக்கியிருந்தனர்‌. “அதில்‌ எழுத்துக்களேதும்‌ 
இல்லையே” என்றார்‌ சிவதர்‌. அவன்‌ குனிந்து 
நோக்கினான்‌. வெறும்‌ வெள்ளிநிறப்‌ பரப்பு. 


“சற்று முன்‌ இதை நான்‌ வாசித்தேன்‌.” சிவதர்‌ “நாகர்களின்‌ 
தீச்செய்கைக்கானது இது என எண்ணுகிறேன்‌. இது 
இங்கிருக்க வேண்டியதில்லை.” கர்ணன்‌ “இது இங்கே 
எப்படி வந்தது?” என்றான்‌. “அதை நான்‌ உசாவுகிறேன்‌. 
நம்‌ ஏவலரில்‌ எவரோ நாகர்களின்‌ ஒற்றனாக 
இருக்கக்கூடும்‌. அரசே, அதில்‌ தீச்செய்கை உள்ளது. அது 
கொடுங்கனவுகளை எழுப்பும்‌. அக்கனவுகளினூடாக 


நாகங்கள்‌ நம்‌ சித்தத்தினுள்‌ நெளிந்து ஏறுவார்கள்‌. 
தங்கள்‌ சொற்களை நம்முள்‌ விதைத்துச்செல்வார்கள்‌. 
இங்கே கொடுங்கள்‌, அதை அப்படியே 
நெருப்பிலிட்டுவிடவேண்டும்‌. விழிகொடுக்கலாகாது.” 


அவன்‌ “வேண்டாம்‌” என்றான்‌. “அது அளிக்கும்‌ 
அறிதல்கள்‌ என்னை திகைக்க வைக்கின்றன.” சிவதர்‌ 
“தீச்செய்கைகளுக்கு உள்ளத்தைக்‌ கவர்ந்து 
உள்நுழையத்தெரியும்‌ அரசே. நாகர்களின்‌ காட்டிலுள்ள 
நாகவள்ளி என்னும்‌ கொடியைக்குறித்து 
கேட்டிருப்பீர்கள்‌. நாம்‌ காட்டில்‌ நின்றிருக்கையில்‌ அது 
நம்மை மெல்ல தொடும்‌. பிறந்த மகவின்‌ தொடுகையென 
நம்மை அது மகிழ்விக்கும்‌. காமம்‌ கொண்ட கன்னியின்‌ 
அணைப்பென நம்மை வளைக்கும்‌. மூதன்னையின்‌ 
வருடலென நம்மை ஆறுதல்படுத்தும்‌. மூதாதையின்‌ 
வாழ்த்தென தலையை தடவும்‌. அம்மகிழ்விலேயே நம்மை 
அது முழுதும்‌ சுற்றிக்கொண்டிருப்பதை அறியாமல்‌ 
நின்றிருப்போம்‌” என்றார்‌. 


“நாகவள்ளியிடமிருந்து தப்ப ஒரே வழிதான்‌ உள்ளது. 
உள்ளத்தை அறுத்து தனித்தெடுத்து எஞ்சும்‌ கையால்‌ 
வாளை உருவி வெட்டி துண்டிப்பது. தயங்கும்‌ ஒவ்வொரு 
கணமும்‌ இறப்பே. அது தித்திக்கும்‌ நஞ்சுள்ளது. 
தோல்துளைகள்‌ வழியாக குருதியில்‌ கலக்கும்‌. நெஞ்சில்‌ 
இனிய எண்ணங்களை நிறைக்கும்‌. மழலைச்சொல்‌ 
கேட்போம்‌. காமப்பெதும்பையின்‌ மதந்ரை முகர்வோம்‌. 
அன்னையின்‌ முலைப்பால்‌ சுவையை அறிவோம்‌. 
அறுப்பது எளிதல்ல. அது பிறவிப்பேராழியை 
அறுப்பதற்கு நிகர்‌. ஆனால்‌ அறுக்காதவர்‌ மறுநாள்‌ 
அங்கே அக்கொடியின்‌ ஆயிரம்‌ சுருள்களுக்கு நடுவே 
வெள்ளெலும்புக்குவையாக கிடப்பார்கள்‌.” 


கர்ணன்‌ நீள்மூச்சுடன்‌ “கொண்டு செல்லுங்கள்‌” 
என்றான்‌. சிவதர்‌ அதை தன்‌ சால்வையிலிட்டு முடிந்து 
எடுத்துக்கொண்டார்‌. “ஒரு பெருநகரின்‌ நடுவே 
எலித்துளையென ஒரு பாதை. அது சென்றுசேர்க்கும்‌ 
படிகத்தாலான அறை. பலநூறடி ஆழத்திலுள்ளது அது. 
அங்கே நான்‌ விழிமயங்கி ஒரு துடிதாளத்தை, 
அடிக்குரலில்‌ தொல்மொழிப்பாடலை 
கேட்டுக்கொண்டிருக்கிறேன்‌...” என்றான்‌ கர்ணன்‌. “நான்‌ 
எப்போதும்‌ அறிந்த மொழி. நானே என பாடப்படும்‌ 
பாடல்‌.” 


சிவதர்‌ “அது இது உருவாக்கும்‌ உளமயல்‌. வெல்லுங்கள்‌. 
அவ்வாறல்ல என்றே எண்ணிக்கொள்ளுங்கள்‌. 


மஞ்சத்தை பற்றிக்கொள்ளுங்கள்‌. பீடத்தை பிடியுங்கள்‌. 
உங்கள்‌ கைகளையே இறுகப்பற்றுங்கள்‌. இங்கே 
பருவுருக்கொண்டு எண்ணத்தால்‌ உணர்வால்‌ 
மாறாமலிருக்கும்‌ ஒன்றுடன்‌ இறுகப்பிணையுங்கள்‌. 
எஞ்சும்‌ மயலை கடந்து வாருங்கள்‌” என்றார்‌. அவன்‌ 
“ஆம்‌” என்றான்‌. 


சிவதர்‌ வெளியே சென்றார்‌. அவன்‌ அங்கேயே தலை 
எடைகொண்டு கழுத்தை அழுத்த அமர்ந்திருந்தான்‌. 
நீலச்சுடர்களாக விழிகளெரியும்‌ ஒரு நாகத்தின்‌ 
ஓவியத்தை நோக்கினான்‌. மிக அருகே. ஆனால்‌ அது 
அங்கில்லை. ஆனால்‌ அவன்‌ கையருகே இன்னொரு 
சுவடிக்கட்டு கிடந்தது. அவன்‌ அச்சத்தால்‌ மெல்ல 
அதிர்ந்தான்‌. ஆனால்‌ உள்ளம்‌ இனிய பரபரப்பையே 
அடைந்தது. அதை எடுத்து விரித்தான்‌. இளநீல 
எழுத்துக்கள்‌ அலையழிந்த ஓடையின்‌ அடித்தட்டின்‌ 
வரிவடிவங்களென தெளிந்துவந்தன. 

அழிவிலா நாகங்களின்‌ தொல்கதையை அறிக! 
ஏழுசிந்துக்களின்‌ படுகைகளிலும்‌ கங்கைவெளியிலும்‌ 
செறிந்த பெருங்காடுகளை ஆண்டது இருண்ட 
பாதாளங்களின்‌ தலைவனாகிய வாசுகியை 
மூதாதையாகக்‌ கொண்ட வாசுகி குலம்‌. நாகர்கள்‌ 
மண்ணில்‌ பெருகி தங்களுக்கென்றொரு அரசை 
அமைத்தபோது உருவான முதல்‌ அரியணை அது. 


மண்மறைந்த சரஸ்வதியின்‌ மானுடர்‌ அறியும்‌ 
ஊ௱ற்றுமுகத்தில்‌ இருந்த நாகர்களின்‌ தொல்நிலமாகிய 
நாகோத்‌ஃபேதத்தில்‌ இருந்து கொண்டுவரப்பட்ட 
அத்திமரக்கிளையை நட்டு, அதனடியில்‌ போடப்பட்ட 
கருங்கல்‌ பீடத்தில்‌ முதலரசர்‌ வாசுகியை நாகர்குலத்து 
மூத்தோர்‌ பன்னிருவர்‌ கைப்பிடித்து கொண்டுசென்று 
அமரச்செய்து, செம்மலர்‌ தூவி அரியிட்டு சரஸ்வதியின்‌ 
ஆழ்நீர்‌ தெளித்து வாழ்த்தினர்‌. ஈச்சையோலையால்‌ ஆன 
நாகபட மணிமுடியைச்‌ சூடி நாகர்குலத்தின்‌ முதல்‌ 
அரசராக ஆக்கினர்‌. 


அவர்‌ மைந்தர்‌ நந்தரிலிருந்து எழுந்தது 
வாசுகிப்பெருங்குலம்‌. பேரரசர்‌ நந்தவாசுகியின்‌ 
மகள்களான சுப்ரமை, மாலினி, பத்மினி, மண்டனை 
தத்வ வயிற்றில்‌ நாகர்களின்‌ பிறநான்கு குலங்கள்‌ 

றந்தன. சுப்ரமையின்‌ மைந்தரிலிருந்து தட்சனை 
முதல்தெய்வமாகக்‌ கொண்ட தட்ச குலம்‌ தோன்றியது. 
மாலினியில்‌ இருந்து ஐராவதகுலமும்‌ பத்மினியில்‌ 
இருந்து கெளரவ்ய குலமும்‌ மண்டனையில்‌ இருந்து 
திருதராஷ்டிரகுலமும்‌ உருவாயின. 


நந்தவாசுகியின்‌ கொடிவழி கோடிசன்‌, மானசன்‌, பூர்ணன்‌, 
சலன்‌, பாலன்‌, ஹலீமகன்‌, காலவேகன்‌, பிரகாலனன்‌, 
ஹிரண்யபாகு, சரணன்‌, கக்ஷகன்‌, காலந்தகன்‌ ஆகிய 
மாமன்னர்களின்‌ நிரைகொண்ட பெருமையுடையது. 
காடுகளில்‌ அவர்களின்‌ சொல்‌ நின்றது. மண்சென்றபின்‌ 
மலையுச்சிகளில்‌ அவர்‌ கல்‌ நின்றது. மன்றுகளில்‌ 
என்றும்‌ அவர்களுக்கே முதல்‌ கேள்வி அளிக்கப்பட்டது. 
நாகவேள்விகளில்‌ அவர்களுக்கே முதல்‌ அவி 
படைக்கப்பட்டது. 


கங்கைக்‌ கரையில்‌ அமைந்த அவர்களின்‌ கான்நகரான 
பிலக்ஷசிலை கங்கைப்பெருக்கில்‌ நிழல்வீழ்த்தி எழுந்து 
நின்ற நாகபேரம்‌ என்னும்‌ மலைமேல்‌ ஏழு அடுக்குகளாக 
அமைந்திருந்தது. முதல்‌ அடுக்கைச்சுற்றி ஓங்கி உயர்ந்து 
முகில்சூடி நின்ற தேவதாருமரங்களை 
இணைத்துக்கட்டிய உயிர்மரக்கோட்டை இருந்தது. 
அம்மரங்களின்‌ கீழே செறிந்த புதர்களில்‌ நச்சுப்பல்‌ 
கொண்ட நாகங்கள்‌ வாழ்ந்தன. அவை 
உறங்காவிழிகளும்‌ அணையாச்சீற்றமும்‌ கொண்டவை. 


இரண்டாவது அடுக்கில்‌ நாகர்குலத்து படைவீரர்களும்‌ 
மூன்றாவது அடுக்கில்‌ நாகவேடர்களும்‌ நான்காவது 
அடுக்கில்‌ நாகர்களின்‌ படைத்தலைவர்களும்‌ ஐந்தாவது 
அடுக்கில்‌ குலப்பாடகர்களும்‌ இருந்தனர்‌. ஆறாவது 
அடுக்கில்‌ வாசுகிக்‌ குலமூத்தார்‌ இல்லங்களும்‌ ஏழாவது 
அடுக்கில்‌ அரண்மனையும்‌ அமைந்திருந்தன. நூற்றெட்டு 
உப்பரிகைகளும்‌ பதினெட்டு குவைமாடங்களும்‌ 
கொண்ட அம்மாளிகையின்மேல்‌ வாசுகிகுலத்தின்‌ 
ஏழுதலைநாக முத்திரை கொண்ட கொடி பறந்தது. 
விண்ணுலாவிய தேவர்களுக்கு வந்தமர்ந்து 
விடாய்குளிர்க என்னும்‌ அழைப்பாகத்‌ திகழ்ந்தது அது. 


செந்நிறமும்‌ பச்சைநிற விழிகளும்‌ கொண்ட 
வாசுகிகுலத்தவர்‌ நாகர்களில்‌ உயரமானவர்கள்‌. 
வில்லுடன்‌ சென்று நதிகளில்செல்லும்‌ படகுகளில்‌ 
திறைகொண்டு அரசுக்கருவூலத்தை நிறைத்தனர்‌. 
நீரோடும்‌ தேனோடும்‌ இணையும்‌ நாகநச்சு ஏழு 
கொலைநோய்களுக்குரிய சிறந்த மருந்து என்றனர்‌ 
மருத்துவர்‌. பொன்கொடுத்து நஞ்சு பெற்றுச்செல்ல 
மருந்துவணிகர்கள்‌ தக்கைப்படகுகளில்‌ 
பிலக்ஷசிலையின்‌ எல்லைவரை வந்தனர்‌. 


வாசுகிகுலத்துச்‌ செந்நாகர்‌ இமையாவிழிகளால்‌ பிறர்‌ 
நெஞ்சுள்‌ சென்று அவர்களின்‌ மொழியைக்‌ கற்று 
அக்கணமே மறுமொழிசொல்லும்‌ மாயம்‌ அறிந்தவர்கள்‌. 
தங்களுக்குள்‌ நாவாலும்‌, தங்கள்‌ குடிகளுக்குள்‌ 
முழவாலும்‌, விலங்குகளிடம்‌ இசைக்கொம்பாலும்‌, 
விண்ணாளும்‌ தெய்வங்களிடம்‌ இடியோசைகளாலும்‌ 
உரையாடுபவர்கள்‌. விழிநோக்கியிருக்கவே மறையவும்‌ 
புகையெனத்‌ தோன்றி உருத்திரட்டி அணுகவும்‌ 
கற்றவர்கள்‌. 


முடிசூடி மூதாதையர்‌ அமர்ந்த கற்பீடத்தில்‌ அமரும்‌ 
அரசனை வாசுகி என்றே அழைத்தனர்‌ பாடகர்‌. 
முதல்வாசுகியின்‌ பெருஞ்சிலை மரத்தாலும்‌ அரக்காலும்‌ 


மெழுகாலும்‌ அமைக்கப்பட்டு குன்றின்மேல்‌ அமைந்த 
பெரும்பாறையின்‌ உச்சியில்‌ நிறுவப்பட்டிருந்தது. 
பதினெட்டு பெரும்‌ படங்களை விரித்து வளைந்த 
கூர்வாட்களென பல்செறிந்த பதினெட்டு வாய்கள்‌ 
திறந்து அனல்‌ நா பறக்க நிமிர்ந்திருந்த வாசுகியின்‌ 
விழிகளுக்குள்‌ எந்நேரமும்‌ செங்கனல்‌ சுடர்ந்தது. 
இருளில்‌ அவ்வெரியொளியாலேயே கான்குடியினர்‌ 
அப்பெருநாகச்சிலையை கண்டனர்‌. பகலில்‌ 
கங்கைநீரலைப்பரப்பில்‌ தெரியும்‌ வாசுகியின்‌ 
பெருஞ்சிலை விழிசுடர நெளிந்தாடுவதைக்‌ கண்டு 
படகில்‌ செல்லும்‌ வணிகர்கள்‌ கைகூப்பி வணங்கினர்‌. 


கல்லடுக்கிக்‌ கட்டப்பட்ட வாசுகியின்‌ சுருளுடலுக்குள்‌ 
அமைந்த படிகள்‌ வழியாக ஏறிச்சென்ற வீரர்கள்‌ 
அவ்விழிகளுக்குள்‌ அமைந்த எரிகலன்களில்‌ இரவுபகல்‌ 
ஓயாது ஊன்நெய்‌ ஊற்றி எரியவிட்டனர்‌. எரியெழுந்த 
புகை மேலிருந்த காற்றால்‌ சுழற்றப்பட்டு திறந்த 
வாய்களினூடாக வெளிவந்தது. அனல்கக்கி விழி எரிய 
நோக்கும்‌ வாசுகியை பிலக்ஷவனத்தின்‌ உள்ளே 
நுழையும்போதே காணமுடிந்தது. அவ்விழிகள்‌ தெரியாத 
எல்லைக்கு நாகர்கள்‌ செல்லலாகாது என குலமுறைமை 
இருந்தது. 

வாசுகிகுலத்தவரின்‌ தெய்வமென சிவன்‌ இருந்தார்‌. 
எரிவிழி நுதலனுக்கு அவர்கள்‌ ஏழுவகை ஊன்களை 
நாளும்‌ அவியிட்டனர்‌. அவர்‌ அமர்ந்த சிறுகுகைக்குள்‌ 
பதினொரு சினம்கொண்ட ருத்ரர்களை துணையமர்த்தி 
வழிபட்டனர்‌. 


வடமேற்கே இமயமலைச்சாரலில்‌ இருந்தது தட்சகுலத்தின்‌ 
தலைநகரமான நாகசிலை. மலையின்‌ கரமமூக்கென 
வானில்‌ எழுந்த கூர்முனையின்‌ மேல்‌ 
மென்பாறைகளைக்‌ குடைந்து ஒன்றன்மேல்‌ ஒன்றாக 
அமைக்கப்பட்ட ஆயிரம்‌ குகைவீடுகளாலும்‌ அவற்றின்‌ 
மேல்‌ அமைந்த நூறுஅறைகள்‌ கொண்ட 
அரண்மனையாலும்‌ ஆனது அந்நகர்‌. மலைக்கழுகுகள்‌ 
அன்றி பிற உயிர்கள்‌ அணுகமுடியாத அந்நகரை 
சென்றடைவதற்கு மேலிருந்து இறக்கப்படும்‌ 
நூலேணிகளன்றி வேறு வழியிருக்கவில்லை. 


தட்சநாகர்கள்‌ மலையுச்சியிலிருந்து அவர்கள்‌ மட்டுமே 
அறிந்த பாறைச்செதுக்குப்‌ பாதைகளினூடாக 
வரையாடுகளும்‌ அஞ்சும்‌ சரிவில்‌ ஊர்ந்திறங்கி தங்கள்‌ 


நகர்களுக்குள்‌ சென்றனர்‌. மெல்லிய பட்டுச்சரடுகளை 
இரும்புக்கொக்கிகளில்‌ கட்டி தூக்கிவீசி அதனூடாக 
வலைச்சரடில்‌ சிலந்தியெனச்‌ சென்று காடுகளுக்குமேல்‌ 
இறங்கும்‌ கலையறிந்தவர்கள்‌. தட்சநாகர்களை பறக்கும்‌ 
நாகங்களின்‌ வழிவந்தவர்கள்‌ என்றனர்‌ 
தொலைப்பாடகர்‌. அவர்கள்‌ வெண்பளிங்கு 
நிறமானவர்கள்‌. விரிந்த நீலவிழிகள்‌ கொண்டவர்கள்‌. 


தட்சகுலத்தின்‌ முதல்‌ அரசர்‌ சுப்ரமை தேவியின்‌ மைந்தர்‌ 
உபநந்தன்‌. அவர்‌ கொடிவழியில்‌ வந்த புச்சாண்டகன்‌, 
மண்டலகன்‌, பிண்டசோக்தன்‌, ரபேணகன்‌, உச்சிகன்‌, 
சுரபன்‌, பங்கன்‌, பில்லதேஜஸ்‌, விரோகணன்‌, சிலி, 
சலகரன்‌, மூகன்‌, சுகுமாரன்‌, பிரவேபனன்‌, முத்கரன்‌, 
சிசுரோமன்‌, சுரோமா, மஹாஹனு என்னும்‌ அரசர்கள்‌ 
நாகசிலையை ஆண்டனர்‌. மஹாஹனுவின்‌ மைந்தரான 
ஃபணனுக்குப்பின்‌ அது ஃபணகுலமென அறியப்பட்டது. 
சுப்ரன்‌, தவளன்‌, சுத்தன்‌, பத்ரன்‌, பாஸ்கரன்‌ என 
நூற்றெட்டு மன்னர்கள்‌ அதையாண்டனர்‌. அவ்வாறு 
பன்னிரு பெருங்குலவரிசைகளாலானது அவர்களின்‌ 
மூதாதை நிரை. 


மூதாதையருக்கான படையல்களிடும்‌ பன்னிரு 
குகைகளுக்குள்‌ மலைச்சுண்ணம்‌ பூசப்பட்ட ஈரச்சுவர்ப்‌ 
பரப்புகளில்‌ கல்லரைத்த வண்ணப்பொடியைப்‌ பூசி 
என்றோ வரையப்பட்ட ஓவியங்களில்‌ ஒளிரும்‌ 
செவ்வைரங்கள்‌ பதிக்கப்பட்ட விழிகளுடன்‌ நாகபட 
மணிமுடி சூடி, இடைக்குக்‌ கீழே வளைந்து சுழித்த 
அரவுடலுடன்‌ தேவியரை அணைத்தபடி நின்று 
அருள்புரிந்தனர்‌ தட்சமூதாதையர்‌. 


எப்போதும்‌ வெண்முகில்‌ சூழ்ந்த மழைவில்‌ சூடி 
அமைந்திருக்கும்‌ நாகசிலையை இந்திரகீலம்‌ என்று 
அழைத்தனர்‌ பிற குலத்தவர்‌. தட்சர்களுக்கு 
அணுக்கமானவன்‌ இந்திரன்‌. முகில்நகருக்கு இந்திரன்‌ 
வான்வழியாக இறங்கிவந்து பலிகொண்டு செல்வதாக 
தொலைப்பாடகர்‌ பாடினர்‌. எனவே தட்ச வெண்நாகர்கள்‌ 
இந்திரன்‌ மைந்தர்‌ என்று அறியப்பட்டனர்‌. அவர்கள்‌ 
தங்கள்‌ கைகளில்‌ இந்திரன்‌ அளித்த மின்படையை 
கொண்டிருந்தனர்‌. கண்ணிமைத்து காட்சியாவதற்குள்‌ 
அவர்களின்‌ கைகளில்‌ அது எரிசீற எழுவதைக்‌ 
கண்டனர்‌ அயலார்‌. 


ஐராவத குலம்‌ டட ந்த்‌ ன அகப்‌ பிரம்மபுத்ரையின்‌ 
கரையிலும்‌ அப்பால்‌ மணிபூரக நாட்டிலும்‌ செறிந்திருந்த 
நீலக்காடுகள்‌ அவர்களின்‌ நிலம்‌. மாலினிதேவியின்‌ 


குருதியில்‌ வந்த சகரரின்‌ மைந்தர்களால்‌ ஆனது 
அம்மரபு. பாராவதன்‌, பாரியாத்ரன்‌, பாண்டரன்‌, 
ஹரிணன்‌, கிருசன்‌, விஹங்கன்‌, சரபன்‌, மோதன்‌, 
பிரமோதன்‌, சம்ஹாதாபனன்‌ என்னும்‌ அரசர்களால்‌ 
அவர்கள்‌ தலைமுறைகள்‌ தோறும்‌ காக்கப்பட்டனர்‌. அந்த 
மூதாதை அரசர்களின்‌ பெயர்களை தங்கள்‌ 
மைந்தர்களுக்கு இட்டு அவர்கள்‌ இறப்பை 
வெல்லச்செய்தனர்‌. அவர்களிலிருந்து எழுந்த பதினெட்டு 
அரசகுலநிரைகள்‌ அவர்களின்‌ குடிகாத்தன. 


கிழக்குநாகர்கள்‌ குறுகிய மஞ்சள்நிற உடலும்‌ மின்னும்‌ 
மணிக்கண்களும்‌ முழங்கும்‌ குரலும்‌ கொண்டவர்கள்‌. 
வெண்ணிற நாகத்தை துதிக்கை எனக்‌ கொண்ட 
வெள்ளையானை அவர்களின்‌ நகரமான மணிபுரத்தின்‌ 
முகப்பில்‌ பெரும்பாறை ஒன்றின்மேல்‌ 
வெண்சுண்ணச்சிலையாக முகக்கை தாக்கி 
நின்றிருந்தது. தங்கள்‌ எல்லைக்குள்‌ பிறர்‌ எவரையும்‌ 
கடத்தாத நெறிகொண்டவர்களான மஞ்சள்‌ நாகர்களை 
பிறர்‌ கண்டதே இல்லை. அவர்கள்‌ பாடகர்களின்‌ 
கதைகளில்‌ இறப்பற்றவர்களாக வாழ்ந்தனர்‌. 


ஐராவதநாகர்களின்‌ தெய்வமென சூரியன்‌ இருந்தான்‌. 
அவர்களின்‌ முதல்நகர்‌ அமைந்த மேருமலை கிழக்கே 
முகில்களுக்கு நடுவே மண்தொடாது நின்றிருந்தது. 
அதன்‌ உச்சியில்‌ இருந்த அர்க்கபீடத்தில்தான்‌ 
அருணனின்‌ ஏழு புரவிகளில்‌ முதல்புரவியின்‌ 
முன்னங்கால்‌ வலக்குளம்பு படும்‌. உடுக்குத்தோலை 
விரல்தொடுவதுபோன்ற அவ்வொலியை ஐராவதத்தவர்‌ 
மட்டுமே கேட்கமுடியும்‌. அக்கணம்‌ அவர்கள்‌ 
கிழக்குநோக்கித்‌ திரும்பி “எழுக!” என்பார்கள்‌. அச்சொல்‌ 
கேட்டே அருணன்‌ தன்‌ புரவிகளை தெளிப்பான்‌. 


வேசரத்தில்‌ கோதை முதல்‌ கிருஷ்ணை வரையிலான 
காடுகளில்‌ வாழ்ந்த கெளரவ்ய நாகர்கள்‌ மண்நிறத்தவர்‌. 
கூர்மூக்கும்‌ சிறுவிழிகளும்‌ விரைவுகூடிய சிற்றுடலும்‌ 
கொண்டவர்கள்‌. கொப்பரைக்குடுவைகள்‌ மேலேறி 
நீர்மேல்‌ சறுக்கிச்செல்லவும்‌ குழல்கொடிகளை வாயிலிட்டு 
மூச்சிழுத்தபடி நாளெல்லாம்‌ நீருள்‌ மூழ்கியிருக்கவும்‌ 
பயின்றவர்கள்‌. மென்மரம்‌ குடைந்த சிறுபடகுகளில்‌ 
அவர்கள்‌ காடுகளுக்குள்‌ சென்று வேட்டையாடி 
மீண்டனர்‌. 


நாணல்களில்‌ தங்கள்‌ நச்சைத்‌ தொட்டு தொடுக்கும்‌ 
அம்புக்கலையால்‌ அவர்கள்‌ அனைவராலும்‌ 
அச்சத்துடன்‌ எண்ணப்பட்டனர்‌. அசைவற்ற நீருள்ளும்‌ 


நாகன்‌ இருக்கலாம்‌ என்று அஞ்சினர்‌ நதிசெல்லும்‌ 
வணிகர்‌. தங்கள்‌ திறைகளை நதிக்கரைப்‌ பாறைகளில்‌ 
வைத்து வணங்கிச்சென்றனர்‌. கோதையிலும்‌ 
கிருஷ்ணையிலும்‌ செங்குழம்பு பூசிய ஐந்தலை நாகங்கள்‌ 
அமர்ந்த திறைகொள்ளும்‌ நாகநிலைகள்‌ கொண்ட 
நூற்றெட்டு பாறைகள்‌ இருந்தன. அவற்றை கொள்ளும்‌ 
பதினெட்டு நாகர்குடிகள்‌ நிலத்திலும்‌ நீரிலுமாக 
வாழ்ந்தனர்‌. 

நீர்நாகர்‌ நதிக்கரைச்சேற்று நிலங்களில்‌ 
மூங்கில்கால்களில்‌ எழுந்த சிற்றில்லங்களில்‌ வாழ்ந்தனர்‌. 
வாசுகியின்‌ மகள்‌ பத்மினியின்‌ மைந்தரான பலவானின்‌ 
குருதியில்‌ பிறந்த ஏரகன்‌, குண்டலன்‌, வேணி, 
வேணீஸ்கந்தன்‌, குமாரகன்‌, பாகுகன்‌, ஸ்ருங்கபேரன்‌, 
துர்த்தகன்‌, பிராதன்‌, ராதகன்‌ என்னும்‌ அரசர்களால்‌ 
செழித்தது அக்குலம்‌. அவர்களின்‌ தலைநகரமான 
நாகபுரம்‌ கோதை சுழித்துச்சென்ற தீவொன்றில்‌ 
அலையடிக்கும்‌ நாணல்புல்லின்‌ நுரைக்கு நடுவே 
சேற்றில்‌ மிதக்கும்‌ மூங்கில்தெப்பங்களின்மேல்‌ 
அமைந்திருந்தது. 


கோதையின்‌ பெருக்கில்‌ எழுந்தும்‌ அமிழ்ந்தும்‌ அசையும்‌ 
மூங்கில்மாளிகைகள்‌ ஒன்றோடொன்று வடங்களால்‌ 
பிணைக்கப்பட்டு ஒரு நகராயின. அவ்வடங்கள்‌ வழியாக 
நடந்து செல்ல அவர்களின்‌ கால்கள்‌ பயின்றிருந்தன. 
அவர்களின்‌ மாளிகை நடுவே தனித்து மிதந்த 
தெப்பமாளிகையில்‌ குலமூதாதை வாசுகியின்‌ சிலை 
நாணல்பின்னி செய்யப்பட்டு நிறுவப்பட்டிருந்தது. 
அதைச்சூழ்ந்து அவர்களின்‌ குலமன்னர்கள்‌ 
ஒவ்வொருவருக்கும்‌ ஒரு மூங்கில்‌ என நடப்பட்டு 
அவற்றின்‌ முனைகளில்‌ அந்திதோறும்‌ மீன்நெய்‌ ஊற்றிய 
சிற்றகல்‌ ஏற்றப்பட்டது. 

கெளரவ்யர்கள்‌ தங்கள்‌ மூதன்னையாகிய பத்மினியின்‌ 
வடிவில்‌ கொற்றவையை வழிபட்டனர்‌. கொல்தவத்துக்‌ 
கொடுமகள்‌ அவர்களின்‌ குமநடுவே களிமண்‌ 
குழைத்துக்கட்டிச்‌ சுட்டு செவ்வோடாக ஆக்கப்பட்ட 
சிற்றாலயத்தினுள்‌ ஊறித்தேங்கிய நீரின்‌ இருளலைக்கு 
நடுவே குறுபீடத்தில்‌ கற்சிலையென கண்கள்‌ ஒளிர 
நின்றிருந்தாள்‌. அவளுக்கு ஆண்டுக்கு நான்குமுறை 
பருவங்கள்‌ தொடங்குகையில்‌ முழுஎருமையை வெட்டி 
கொடையளித்தனர்‌. முதல்கொன்றை, முதல்வேம்பு, 
முதல்‌ மின்னல்‌, முதற்பனிநாரை என அவர்களுக்கு 
அன்னையின்‌ ஆணை வந்தது. 


தென்னாகர்கள்‌ என்றழைக்கப்பட்ட 
திருதராஷ்டிரகுலத்தவர்‌ இரண்டு சிறுகுலங்களாக 
பிரிந்திருந்தனர்‌. தென்தமிழ்‌ நிலத்தின்‌ மலைக்காடுகளில்‌ 
வாழ்ந்த மலைநாகர்‌ ஓயாது மழைபொழியும்‌ 
இருண்டகாடுகளுக்குள்‌ ஆடையற்ற உடலெங்கும்‌ 
தேன்மெழுகும்‌ அரக்கும்‌ பூசி நச்சுநா கொண்ட 
அம்புகளுடன்‌ தழைப்புக்குள்‌ இலைப்பூச்சிகள்‌ போல 
மறைந்து வாழ்ந்தனர்‌. அவர்கள்‌ வாழும்‌ காடுகளில்‌ புக 
முடிகொண்ட மூவேந்தரின்‌ திறல்கொண்ட படைகளும்‌ 
அஞ்சின. 


அவர்களுக்கு மூவேந்தரும்‌ வேளிரும்‌ குறவர்குலங்களும்‌ 
திறைகொடுத்தனர்‌. திறைகொண்ட செல்வத்தால்‌ 
அவர்கள்‌ அமைத்த முடிநாகம்‌, அரவுக்கோடு, நாகநிரை 
ஆகிய மூன்றுநகர்களும்‌ ஓங்கி வளர்ந்தன. அவற்றை 
ஆண்ட அரசர்கள்‌ பொன்னணிந்து பட்டுசுற்றி 
மணிபதித்த முடிசூடி அரியணை அமரத்தலைப்பட்டனர்‌. 
மூவேந்தரும்‌ சிற்றரசர்களும்‌ அவர்களிடம்‌ மகற்கொடை 
கொள்ளத்தொடங்கியதும்‌ மலையிறங்கி வந்து 
தொல்தமிழ்க்குடிகளுடன்‌ இணைந்தனர்‌. 


அவர்கள்‌ பதினெட்டு குடிகளாகவும்‌ நூற்றியெட்டு 
கூட்டங்களாகவும்‌ பிரிந்து வளர்ந்து தொல்தமிழ்‌ 
நிலமெங்கும்‌ பரவினர்‌. குலங்கள்‌ இணைந்து குடிகள்‌ 
பிரிந்து புதிய குலங்கள்‌ என்றாகி பரவ நாகன்‌ என்னும்‌ 
பெயர்‌ மட்டுமே அவர்களிடம்‌ பின்னர்‌ எஞ்சியது. 
வில்லுக்கு நிகராக சொல்லும்‌ பயின்று பாணரும்‌ 
புலவரும்‌ ஆயினர்‌. அவர்கள்‌ குன்றுதோறாடிய குமரனை 
வழிபட்டனர்‌. வெல்வேலும்‌ விரிசிறைச்சேவலும்‌ 
மாமயிலும்‌ கொண்ட அழகன்‌ அவர்களின்‌ குடிநடுவே 
எழுந்த தனிப்பாறைகளில்‌ காவிக்கல்லும்‌ வெண்கல்லும்‌ 
உரசி வரையப்பட்ட ஓவியமென எழுந்தருளினான்‌. 


பிறர்‌ அறியாமல்‌ வாழ்ந்தவர்கள்‌ கடல்நாகர்கள்‌. 
குமரிநிலத்திற்கும்‌ தெற்கே கடலுக்குள்‌ சிதறிக்கிடந்த 
நூற்றெட்டு சிறுதீவுகளில்‌ அவர்களின்‌ நாகநாடெனும்‌ 
அலையரசு அமைந்திருந்தது. ஓங்கிய கரிய உடலும்‌ 
ஒளிவிடும்‌ பற்களும்‌ வெண்சோழி விழிகளும்‌ 
கொண்டவர்கள்‌. நாணல்களைச்‌ சேர்த்து செய்த 
படகுகளில்‌ ஏறி ஆர்த்தடிக்கும்‌ அலைகளில்‌ தாவி தீவுகள்‌ 
தோறும்‌ சென்றனர்‌. கடல்களில்‌ மீன்பிடிக்கவும்‌ தென்னக 
விரிநிலத்தில்‌ இறங்கி கதிர்கொய்து கொண்டுவந்து 
தரவும்‌ கடற்பறவைகளை பழக்கியிருந்தனர்‌. 


அவர்களின்‌ தலைநகரம்‌ நாகநகரி மணிபல்லவத்‌ தீவில்‌ 


அமைந்திருந்தது. நாவலந்தீவிலும்‌ சாவகத்தீவிலும்‌ 
சம்புத்தீவிலும்‌ அவர்களின்‌ துணைநகர்கள்‌ 
அமைந்திருந்தன. அவற்றில்‌ நாகபடம்‌ பொறிக்கப்பட்ட 
அரவுநாபோல நுனிபிளந்து பறக்கும்‌ நீண்ட கொடிகள்‌ 
உயர்ந்த குன்றுகள்‌ மேல்‌ எழுந்த கொடிமரங்களில்‌ 
எழுந்திருந்தன. அவற்றைக்‌ கண்டதுமே பாய்தாழ்த்தி 
வெண்கொடி ஏற்றிய படகுகள்‌ கரையணைந்து 
திறையளித்துச்‌ சென்றன. 


திருதராஷ்டிர குலத்து மலைநாகர்கள்‌ சங்குகர்ணன்‌, 
பிடாரகன்‌, குடாரமுகன்‌, சேசகன்‌, பூர்ணாங்கதன்‌, 
பூர்ணமுகன்‌, பிரகாசகன்‌, சகுனி, தரி, அமாகடன்‌, 
காமடகன்‌, சுஷேணன்‌, மானசன்‌, அவ்யயன்‌, 
அஷ்டவக்ரன்‌, கோமலகன்‌, ஸ்வஸனன்‌, 
மெளனவேபகன்‌, பைரவன்‌, முண்டவேங்காங்கன்‌, 
பிசங்கன்‌ என்னும்‌ பேரரசர்களால்‌ ஆளப்பட்ட 
புகழ்கொண்டவர்கள்‌. 


கடல்நாகர்கள்‌ உதபாராசன்‌, ரிஷபன்‌, வேகவான்‌, 
பிண்டாரகன்‌, மஹாஹனு,, ரக்தாங்கன்‌, சர்வசாரங்கன்‌, 
சம்ருத்தன்‌, படவாஸகன்‌, வராஹகன்‌, விரணகன்‌, 
சுசித்ரன்‌, சித்ரவேகிகன்‌, பராசரன்‌, தருணகன்‌, 
மணிகந்தன்‌, ஸ்கந்தன்‌, ஆருணி என்னும்‌ 
மாமன்னர்களின்‌ நினைவை போற்றினர்‌. 


அவர்களின்‌ தெய்வமென தென்றிசைமுதல்வன்‌ 
இருந்தான்‌. கல்லாலமரத்தடியில்‌ அமர்ந்து கையருள்‌ 
காட்டி அழியாச்சொல்‌ உரைக்கும்‌ அய்யன்‌. மூத்தோன்‌, 
கனிந்தோன்‌, நீத்தோன்‌, நிறைந்தோன்‌. அவனை தங்கள்‌ 
குடிநடுவே இருத்தி மலர்சூட்டி 
தாலிப்பனைத்தாளிலெழுதிய அகர எழுத்தைப்‌ படைத்து 
வழிபட்டனர்‌. 


அத்திமரம்‌ எங்குள்ளதோ அங்கெல்லாம்‌ 
நாகமூதாதையரை அரவுடலும்‌ எழுபடமும்‌ 
கொண்டவர்களாக நிறுவி வழிபட்டனர்‌. ஏழும்‌ ஐந்தும்‌ 
மூன்றும்‌ ஒன்றுமென தலையெழுந்த நாகமூதாதையர்‌ 
அத்தி, ஆல்‌, அரசமரத்தடிகளில்‌ அமர்ந்து ஆள்வதனால்‌ 
அழியா வளம்கொண்டதாகிறது இந்தமண்‌. வாழ்த்தி 
எழுந்த கைபோன்ற அவர்களின்‌ படங்களால்‌ பொன்றா 
பேரருள்‌ பெறுகிறது இது. இந்நிலமும்‌ நிலம்‌ வாழும்‌ 
மானுடரும்‌ மானுடர்‌ கொண்ட நெறிகளும்‌ நெறிகளை 
ஆளும்‌ தெய்வங்களும்‌ வாழ்க! 


கர்ணன்‌ தன்‌ அறைக்குள்‌ சிறிய உடல்கொண்ட 


முதியமனிதர்‌ ஒருவர்‌ உடல்‌ ஒடுக்கி அமர்ந்திருப்பதை 
கண்டான்‌. அவர்‌ முகம்‌ வெளிறி உயிரற்றது 
போலிருந்தது. இருபுழுக்கள்‌ தழுவிநெளிவதுபோல 
இதழ்கள்‌ அசைந்தன. அவை ஒலியெழுப்புகின்றனவா 
என ஐயுற்றபோதே அவன்‌ சொற்களை 
கேட்கத்தொடங்கினான்‌. 


மின்னலில்‌ காலத்தை 

முகில்களில்‌ வடிவத்தை 
இடியோசையில்‌ உடலை 
மழையிழிவுகளில்‌ கால்களை 
கொண்டவனை 

வணங்குக! 

அவன்‌ அறியாத விழைவுகள்‌ 
இப்புவியில்‌ ஏதுமில்லை 
இளையோரே 

விழைவன்றி இப்புவியில்‌ ஏதுமில்லை 


அவர்‌ விழிகளை நோக்கியபோதுதான்‌ அவர்‌ 
உண்மையில்‌ அங்கில்லை என தெரிந்தது. அது ஓர்‌ 
உருவெளித்தோற்றமா என எண்ணியதுமே அவர்‌ 
கரைந்தழியத்தொடங்கினார்‌. அவன்‌ திரும்பி தன்‌ 
கையிலிருந்த அரவுரிச்‌ சுவடியை வாசித்தான்‌. 
அதிலிருந்து அவர்‌ குரல்‌ எழுந்து செவியறியாது 
அவனுள நுழைந்தது. 


கல்லெனக்கிடந்தது இப்புவி என்றறிக! இளையோரே, 
அதை சொல்லென்று சூழ்ந்து உயிரென்று ஆக்கி 
முளையென்று எழுப்பி உலகென்று பெருக்‌ 
காயென்றும்‌ கனியென்றும்‌ மலரென்றும்‌ மாளோர்‌ 
அமுதென்றும்‌ ஆக்கியது விழைவே. விழைவின்‌ 
வடிவங்களே நாகங்கள்‌. சொடுக்கும்‌ சவுக்குகள்‌. கூவும்‌ 
நாக்குகள்‌. அறிவிக்கும்‌ விரல்கள்‌. நாகவிழைவால்‌ 
சமைக்கப்பட்டது இப்புவி. தேவர்களுக்கு அன்னமென, 
தெய்வங்களுக்கு களிப்பாவையென, காலத்திற்குப்‌ 
பகடை என அவர்களால்‌ படைக்கப்பட்டது. 


இங்குள்ள உயிர்க்குலங்கள்‌ அனைத்தும்‌ அங்கிரஸ்‌, 
கஸ்யப, பிருகு, வசிஷ்ட பெருங்குலங்களைச்‌ 
சேர்ந்தவையே. தட்சரின்‌ அறுபது பெண்மக்களிலிருந்து 
பிறந்தவர்களே விண்நிறைந்த ஆதித்யர்களும்‌ 
தானவர்களும்‌ தைத்யர்களும்‌ ௬ுத்ரர்களும்‌ தேவர்களும்‌ 
தெய்வங்களுமென்றறிக! அவர்களுக்கான அவி 
சமைக்கும்‌ கலம்‌ இப்புவி. அதை ஆக்குபவர்கள்‌ 
அழியாபெருநாகங்களில்‌ இருந்து எழுந்த ஐங்குலத்து 


நாகர்கள்‌. 


மேற்குத்திசையாண்ட தட்சர்குலத்து ஆறாயிரத்து 
எழுநூற்றெட்டாவது தக்ஷர்‌ மகாபுண்டரர்‌. 
முதல்தட்சருக்குப்பின்‌ அந்நகர்‌ தட்சசிலை என்றே 
அழைக்கப்பட்டது. நாகநாடு விட்டு வான்‌ நீங்கும்‌ 
விண்சுடரின்‌ காலடிகள்‌ இறுதியில்‌ பெயரும்‌ இடம்‌ 
தட்சசிலை என்றனர்‌ பாடகர்கள்‌. அங்கே 
பன்னிரண்டுலட்சம்‌ நாகர்கள்‌ நச்சுநா கொண்ட 
அம்புகளும்‌ இமையா விழிகளும்‌ கொண்டு எதிரிகளை 
நோக்கி அமர்ந்திருந்தனர்‌ என்றனர்‌. 
ஆயிரமாண்டுகாலம்‌ கோல்கொண்டமைந்து மண்புகுந்து 
வேராக ஆன மகாபுண்டரரின்‌ எழுநூறு மைந்தர்களில்‌ 
முதல்வர்‌ பைரவர்‌. இளையவர்‌ அருணர்‌. பைரவர்‌ 
வெண்ணிறம்‌ கொண்டிருந்தார்‌. அருணரோ உருகி ஓடும்‌ 
பொன்னிறத்தவர்‌. பைரவர்‌ அரசாள அருணர்‌ படைத்‌ 
துணைகொண்டார்‌. மூத்தவர்‌ எண்ணுவதற்கு அப்பால்‌ 
எண்ணமற்றவராக இருந்தார்‌ இளையவர்‌. நாகங்கள்‌ 
நெறியையே ஒழுக்கெனக்‌ கொண்டவை. நாகங்களின்‌ 
ஒவ்வொருநெளிவும்‌ எண்ணி அமைக்கப்பட்டிருக்கிறது 
என்கின்றன தொல்பாடல்கள்‌. 


பொன்னிறம்கொண்ட அருணர்‌ நாகர்குலத்துக்‌ 
கன்னியரால்‌ காமுறப்பட்டவர்‌. அன்னையரால்‌ 
மகிழப்பட்டவர்‌. மூத்தவரால்‌ மைந்தரென 
எண்ணப்பட்டவர்‌. வில்திறல்‌ வீரர்‌. சொல்லெண்ணி 
அமைக்கத்தெரிந்தவர்‌. ஊழ்கத்திலமர்ந்து தன்னை தான்‌ 
சுருட்டிக்கொண்டு ஒன்றென்றும்‌ அன்றென்றும்‌ 
ஆகமுடிந்தவர்‌. 


தட்சநாகர்களின்‌ முதற்பெருந்தெய்வமென இருந்த 
இந்திரன்‌ தன்‌ வெண்முகில்‌ யானைமேல்‌ 
மின்கதிர்ப்படைக்கலம்‌ சூடி அவிகொள்ள வந்தபோது 
கீழே பொன்னிற அணிகலம்‌ ஒன்றைக்கண்டான்‌. 
அருகணைந்தபோதுதான்‌ மலையுச்சிமேல்‌ நின்று 
தன்னை நோக்கிய அருணர்‌ என்று உணர்ந்தான்‌. 
விண்ணவர்கோன்‌ புன்னகைத்து தன்‌ மின்கதிரை 
வீசியபோது அருணர்‌ செந்தழலாக சுடர்ந்தணைந்தார்‌. 
“மைந்தா, எனக்கு அவியிடுக!” என்றது விண்மொழி. 


கையில்‌ படைக்கலமோ உணவோ ஏதுமின்றி கார்முகில்‌ 
காண மலையுச்சியில்‌ நின்றிருந்த அருணர்‌ திகைத்து 
மறுகணமே தன்‌ கையை நீட்டி கடித்து குருதிக்குழாயை 
உடைத்து பன்னிருசொட்டு வெந்துளிகளை இந்திரனுக்கு 


அவியெனப்‌ படைத்தார்‌. இந்திரன்‌ மகிழ்ந்து “நீ எனக்கு 
உகந்தவன்‌. ஒவ்வொருநாளும்‌ உன்‌ குருதியை எனக்கு 
அளி. உன்னை நான்‌ பெருந்தந்தையாக்குவேன்‌” 
என்றான்‌. இமையார்க்கரசனின்‌ கோல்வந்து 
தொட்டுச்செல்ல அருணர்‌ நிகரற்ற விழைவும்‌ 
இணைசெல்லும்‌ ஆற்றலும்‌ கொண்டவரானார்‌. 


ஒவ்வொருநாளும்‌ பிறர்‌ அறியாது இந்திரனுக்கு 
அவியளித்து வந்தார்‌ அருணர்‌. எனவே மேலும்‌ மேலும்‌ 
ஒளிகொண்டவரானார்‌. தட்சகுலத்தில்‌ அவரது 
மைந்தர்களே பிறந்ததைக்‌ கண்டு மூத்தோர்‌ 
ஐயம்கொண்டனர்‌. ஒருநாள்‌ இருளுக்குள்‌ 
மெல்லச்சென்று மலைமடுவொன்றில்‌ அமர்ந்து 
நுண்சொல்‌ உரைத்து தன்குருதியை அவியிட்டு 
இந்திரனை அழைத்து அருணர்‌ வேள்விசெய்வதை 
அவர்கள்‌ மறைந்திருந்து கண்டனர்‌. மின்னலென 
இந்திரனின்‌ நாக்கு வந்து அவியை உண்டுசென்றது. 


மறுநாள்‌ குலமன்றுகூடி இளையவரை நிறுத்தி அவர்‌ 
செய்வது குலப்பிழை என்று அறிவுறுத்தினர்‌. மூத்தோர்‌ 
வாசுகியை பனையோலைகொண்டு படைத்து 
குருதித்துளிசொட்டிய அன்னப்பருக்கை அளித்து 
அமர்த்தி சான்றாக்கி ஆணையிட்டனர்‌. இனிமேல்‌ 
குலவேள்வியிலல்லாது இந்திரனுக்கு 
அவியளிக்கலாகாதென்றனர்‌. அவ்வறிவுறுத்துகையை 
தான்‌ ஏற்கமுடியாதென்று அருணர்‌ சொன்னார்‌. “நான்‌ 
என்‌ குருதியில்‌ ஒருதுளியை நாளும்‌ விண்ணரசுக்கு 
அவிகொடுப்பதாக தன்னாணை செய்துள்ளேன்‌” 
என்றார்‌. “அது கூடாது. இது குலமூப்பின்‌ ஆணை” 
என்றனர்‌ தந்தையர்‌. “நான்‌ இந்திரனுக்கு மட்டுமே 
கடன்கொண்டவன்‌” என்றார்‌ அருணர்‌. 


“அவ்வண்ணமெனில்‌ இன்றே உன்னை குலநீக்கு 
செய்கிறோம்‌. இனி உனக்கும்‌ சேர்ந்தவருக்கும்‌ ஜங்குலத்து 
நாகர்கள்‌ எவரிடமும்‌ சொல்லுறவோ நீருறவோ 
நினைப்புறவோ கூடாது. விலகுக!” என்றனர்‌. 
அவ்வண்ணமே என்று தருக்கியுரைத்து அருணர்‌ 
தட்சசிலைவிட்டு விலகினார்‌. அவர்‌ குருதிகொண்ட 
நூற்றுவர்‌ மட்டும்‌ அவருடன்‌ செல்ல எழுந்தனர்‌. 
“அண்கள்‌ மட்டுமே குலம்நீங்க முறைமைகள்‌ 
ஒப்புகின்றன. பெண்கள்‌ குலத்திற்கு உரிமைகொண்ட 
செல்வம்‌” என்றனர்‌ தட்சநாக மூத்தோர்‌. தன்னைப்போல்‌ 
பொன்னுடல்கொண்ட நூறு ஆடவருடன்‌ அருணர்‌ 
தலைதூக்கி நெஞ்சு விரித்து நாகசிலையின்‌ படிகளில்‌ 
இறங்கி நிலம்வந்தார்‌. 


கிழக்கும்‌ மேற்கும்‌ தெற்கும்‌ வடக்கும்‌ நாகர்களே நிறைந்த 
நாகலந்தீவில்‌ அவர்‌ செல்ல இடமிருக்கவில்லை. 
ஐந்துபெருங்குலங்களுக்கும்‌ அவர்‌ அயலவர்‌ என்றானார்‌. 
வெயிலெரிந்துகொண்டிருந்த வெளியில்‌ நின்று 
“எந்தையே, நான்‌ இயற்றவேண்டியதென்ன?” என்று 
வான்நோக்கி கூவினார்‌. “நானுளேன்‌” என்று இடியோசை 
முழங்கியது. விண்ணில்‌ இந்திரவில்‌ எழுந்தது. இளமழை 
பெய்து அவர்களை அழைத்துச்சென்றது. “இது நம்‌ 
தெய்வங்கள்‌ நமக்களிக்கும்‌ வழி இளையோரே” என்று 
கூறி உடன்‌ வந்தவர்களை அருணர்‌ 
அழைத்துச்சென்றார்‌. 


மின்னல்‌ எழுந்து அவர்களுக்கு வழிசுட்டியது. இடியோசை 
எழுந்து ஆணையிட்டது. நீலநீர்‌ பெருகும்‌ ஏழுநதிகளை, 
பசுங்காடுகள்‌ எழுந்த ஒன்பது படுகைகளை புல்விரிந்த 
பன்னிருநிலங்களைக்‌ கடந்து அவர்கள்‌ பனிமலை 
முகடுகள்‌ வடக்கே அரண்வகுத்த உத்தரபேரம்‌ என்னும்‌ 
இடத்தை சென்றடைந்தனர்‌. 

அறிக, முட்டைக்குள்‌ இருப்பதுவரை தன்னை 
நாகமென்றே அறியாத பெருநாகமொன்றிருந்தது. 
அதையே முதல்நாகமென்பது நாகர்குலக்கதை மரபு. 
மிகச்சிறிய முட்டை அது. ஈயின்விழியும்‌ எறும்பின்‌ 
விழியும்‌ தொடமுடியாத அளவு சிறியது. எண்ணமும்‌ 
அறியமுடியா நுண்மை கொண்டது. இன்மையின்‌ 
துளியென்றே எஞ்சும்‌ அணிமை. 


தன்னை சுருளென உணர்ந்த கணமே அது 
விரியத்தொடங்கி முட்டையை அசைத்தது. அதன்‌ 
நாவென எழுந்த செந்தழல்‌ வெண்முட்டை ஓட்டை 
உடைக்க அது சொடுக்கித்‌ தலையெடுத்தது. அதன்‌ மூச்சு 
சீறி எழுந்தது. அதன்‌ மணிவிழிகள்‌ ஒளிகொண்டன. 
முச்சுருளென அமைந்த அதன்‌ கரிய உடல்‌ எதிரெதிர்‌ 
முக்கென ஓட அதன்‌ உடலின்‌ தண்மையில்‌ 
ர்த்துளிகளெழுந்தன. வானவானவானென விரிந்த 
வானில்‌ அது தானெனும்தானாக பேருருக்கொண்டது. 

அதன்‌ நாவை அனலோன்‌ என்றனர்‌. அதன்‌ மூச்சை 
காற்று என்றனர்‌. அதன்‌ விழிகளே ஆதித்யர்கள்‌. அதன்‌ 
உடலின்‌ குளிரலைகளே வருணன்‌. அதன்‌ ஒழுக்கே 
காலன்‌. அறிக, அதன்‌ விரிந்த பெரும்படத்தில்‌ எழுந்த 
மின்னலே இந்திரன்‌! 


வெண்முட்டை ஓட்டை உடைத்து முதலில்‌ எழுந்தவன்‌ 
அனலோன்‌. எங்கும்‌ முதல்வணக்கம்‌ அவனுக்குரியது. 
ஆக்குபவன்‌, அழிப்பவன்‌, சமைப்பவன்‌, உண்பவன்‌, 

யன்‌, பொன்னன்‌, ஒளியன்‌, கனலன்‌. அவனை 
வழுத்தின உயிர்க்குலங்கள்‌. தங்கள்‌ உடலால்‌ அவனை 
நடித்தன நாகங்கள்‌. முதன்மைத்‌ தெய்வமென 
அனலோன்‌ அவர்கள்‌ இல்லங்களில்‌ சுடராகவும்‌ 
முற்றங்களில்‌ எரியாகவும்‌ வீற்றிருந்தான்‌. காற்றுடன்‌ 
அவன்‌ விளையாடினான்‌. காலனுக்கு பணிசெய்தான்‌. 
வருணனின்‌ மேல்‌ ஏறிவிளையாடினான்‌. ஆதித்யர்களை 
நோக்கி கைநீட்டினான்‌. 


ஆனால்‌ இந்திரனுடன்‌ ஓயாப்பெரும்போரில்‌ இருந்தான்‌. 


அவன்‌ சினந்தெழும்‌ கரும்புகை அடிமரம்‌ தடித்து 
கிளைவிரித்து வானைத்தொட்டதுமே அங்கே இந்திரவில்‌ 
தோன்றியது. இளநகையுடன்‌ முகில்கணங்கள்‌ 
தோளொடு தோள்தொட்டு வந்து குழுமின. 
முகில்யானைகள்‌ நடுவே செங்கோடென இந்திரனின்‌ 
படைக்கலம்‌ மின்னியது. வான்‌வளைவுகளில்‌ அவன்‌ 
பெருநகைப்பு எதிரொலித்தது. அவன்‌ 
குளிரொளியம்புகள்‌ பளிங்குநாணல்‌ பெருங்காடென 
அனல்‌ மேல்‌ கவிந்து மூடிக்கொண்டன. 


நூறு களங்களில்‌ இந்திரனுடன்‌ பொருதித்‌ தோற்று 
மீண்டவன்‌ கனலோன்‌. முப்புரம்‌ எரித்த முதல்வியின்‌ 
மும்முனைப்‌ படைக்கலத்திலும்‌ அவள்‌ தலைவனின்‌ 
நுதலிலும்‌ அமர்ந்து போர்புரிந்தான்‌ என்றாலும்‌ 
தெய்வங்கள்‌ ஒருபோதும்‌ அனலோன்‌ முழுவெற்றி 
பெறுவதை ஒப்பவில்லை. ஒருமுறை ஒற்றையொரு 
களத்தில்‌ இந்திரனை வென்றெழுந்தால்‌ அதன்பின்‌ 
காலமெல்லாம்‌ தன்‌உள்ளம்‌ அமைதிகொள்ளும்‌ என்று 
எரியன்‌ எண்ணினான்‌. அது நிகழ உளம்காத்திருந்தான்‌. 


யுகங்கள்‌ மடிந்து மகாயுகங்களாயின. மன்வந்தரங்களாகி 
மேலும்‌ மடிந்தன. அவன்‌ விழைவு கைகூடவில்லை. 
“நீரால்‌ அணைக்கப்படாத நெருப்பு எழும்‌ தருணம்‌ 
ஒன்றே, ஆலகாலகண்டனின்‌ அங்கை நெருப்பு எழும்‌ 
ஊழிப்பெருந்தருணம்‌. அதுவரை காத்திரு” என்றனர்‌ 
முனிவர்‌. “என்று? அது என்று?' என எழுந்தெழுந்து 
தவித்தான்‌ அனலோன்‌. “என்றோ ஒருநாள்‌. முழுமையின்‌ 
நாள்‌ அது. பரிமுக எரியெழுந்து புரமழியும்‌ நாள்‌ அது” 
என்றது கேளாஒலி. 


எவரும்‌ வெல்லாத போர்களை மட்டுமே மானுடம்‌ 
நினைவில்‌ வைத்திருக்கிறது. அப்போர்கள்‌ 
முடிந்தபின்னர்‌ தெய்வங்கள்‌ களம்‌ நின்று 
அமலையாடுகின்றன. பேய்கள்‌ உண்டாடுகின்றன. 
பெரும்போர்கள்‌ வழியாகவே இந்த நதி தன்னை 
திசைதிருப்பிக்கொள்கிறது. இந்த ஆமை விழிதிறந்து 
மெல்ல அசைந்து மீண்டும்‌ துயில்கொள்கிறது. 
போர்களை வாழ்த்துக! போரில்‌ எழுகின்றன 
தெய்வங்கள்‌. போரில்‌ மறைகின்றன, மீண்டும்‌ 
பிறந்தெழுகின்றன. 


ஐங்குலநாகங்களால்‌ வெளியேற்றப்பட்ட அருணரும்‌ 
அவருடன்‌ சென்ற இளையோரும்‌ உரகர்‌ குலத்தில்‌ 
உயிரூன்றிப்‌ பெருகி பெருங்குடியென எழுந்தனர்‌. 
விரைவும்‌ வெந்நஞ்சும்‌ இணைந்த அவர்களை வெல்ல 


எவருமிருக்கவில்லை. அவர்களுக்குத்‌ துணையென 
இந்திரனின்‌ மின்படை எப்போதுமிருந்தது. அவர்கள்‌ 
ணையிட்ட காட்டில்‌ அனல்தூணென இறங்‌ 
சுட்டெரித்தது அது. அவர்களைத்‌ தடுத்த மலைகளை 
அறைந்து பிளந்தது. உரகர்கள்‌ பறக்கத்தொடங்கினர்‌. 


இமயமலையுச்சியில்‌ தட்சபுரம்‌ எனும்‌ அவர்களின்‌ நகரம்‌ 
எழுந்தது. பறக்கும்‌ நாகர்களான தட்சர்களின்‌ 
அத்தலைநகரத்தைச்‌ சுற்றியிருந்த பன்னிரண்டு 
மலைமுடிகளையும்‌ ஏழு அடர்காட்டுச்சமவெளிகளையும்‌ 
அவர்கள்‌ ஆட்சிசெய்தனர்‌. முகில்குவைகளிலிருந்து 
ஒளிநூலில்‌ இறங்கி அவர்கள்‌ காடுமேல்‌ பரவி ஊனும்‌ 
அரக்கும்‌ காயும்‌ கனிகளும்‌ கொண்டு மலைபுகுந்தனர்‌. 
சமவெளிகளில்‌ வாழ்ந்த எட்டு மலைக்குடிகளின்‌ 
நூற்றெழுபது சிற்றூர்களில்‌ திறைகொண்டனர்‌. 


தேஜோவதியின்‌ கரையில்‌ அமைந்த பீதசிலை என்ற 
சிறுதுறைமுகத்தில்‌ அவர்களிடம்‌ வணிகம்‌ செய்ய 
கங்கைவணிகரும்‌ சிந்துவணிகரும்‌ கீழ்நிலங்களில்‌ 
இருந்து வந்து மலைச்சரிவில்‌ தேவதாருக்களின்‌ அடியில்‌ 
கட்டப்பட்ட யானைத்தோல்‌ கூடாரங்களில்‌ 
காத்துக்கிடந்தனர்‌. பொன்னும்‌ பட்டும்‌ படைக்கலங்களும்‌ 
மதுவும்‌ கொண்டுவந்து நிகராக வைரக்கற்களை 
வாங்கிச்சென்றனர்‌. 


தட்சநாகர்களின்‌ மலைநகரை மானுடர்‌ எவரும்‌ 
கண்டதில்லை. யுகங்களுக்கு முன்பே அங்கே பல்லாயிரம்‌ 
குகைகளில்‌ வான்நாகங்கள்‌ பலகோடிவருடம்‌ 
வாழ்ந்திருந்தன என்றனர்‌ பழங்குலப்பாடகர்‌. அவர்கள்‌ 
அங்கே தங்கள்‌ ஒளிரும்‌ விழிகளையும்‌ நச்சுமூத்து 
இறுகிய நாகமணிகளையும்‌ விட்டுவிட்டு மறைந்தனர்‌. 
அக்குகைகளுக்குள்‌ கரியமண்ணில்‌ சுடர்ந்து 
செறிந்திருந்த அவற்றையே தட்சநாகர்‌ கொண்டுவந்தனர்‌ 
என்றனர்‌. 


சிறிய சந்தனப்பேழைகளுக்குள்‌ செம்பஞ்சுக்கதுப்பில்‌ 
வைத்து தட்சர்‌ கொண்டு வரும்‌ அட்சமணிகளையும்‌ 
அமுதமணிகளையும்‌ விழிவிரித்து நெடுநேரம்‌ 
பார்ப்பவர்கள்‌ நாகவிழியை நேர்கண்ட மயக்குக்கு 
ஆளானார்கள்‌. அவர்களின்‌ கனவுகளில்‌ 
சுருள்சுருளென நாகங்கள்‌ எழுந்தன. மையச்சுருளில்‌ 
ஒற்றைவிழியென அமைந்திருந்தது நஞ்சென 
தன்னைக்காட்டும்‌ அமுது. 


உரகதட்சர்‌ ஆற்றல்கொள்ளும்தோறும்‌ ஐங்குலநாகர்களும்‌ 


அழுக்காறடைந்தனர்‌. தட்சர்குலத்தின்‌ அரசரான 
நூற்றிரண்டாவது தட்சர்‌ பிர பவரை தங்கள்‌ ஐங்குலத்து 
அவைக்கு அழைத்தனர்‌. “இந்திரனுக்குரிய மக்கள்‌ 
நாங்கள்‌. விண்ணில்பறப்பவர்கள்‌. மண்ணிலிழையும்‌ 
எவருக்கும்‌ நாங்கள்‌ அடிபணியவேண்டியதில்லை” 
என்றார்‌ பிரபவர்‌. “நாகர்கள்‌ அனைவரும்‌ பேரரசர்‌ 
நந்தவாசுகியை பணிந்தாகவேண்டும்‌. குலப்பேரவைக்கு 
திறைகொடுத்தாகவேண்டும்‌ என்கின்றனர்‌ 
ஐங்குலமூத்தோர்‌.” 


பிரபவர்‌ அச்சொல்கொண்டுவந்த செய்தியர்களின்‌ 
முடியை மழித்து காதுமடல்களை வெட்டி 
திருப்பியனுப்பினார்‌. தங்கள்‌ முன்‌ வந்து நின்ற 
செய்தியர்களின்‌ துயர்கண்டு நாகமூத்தோர்‌ 
சினந்தெழுந்தனர்‌. கையிலிருந்த நாகபடக்கோலை 
தலைக்குமேல்‌ தூக்கி “செல்க! படைகொண்டெழுக!” 
என்று நந்த வாசுகி அறைகூவினார்‌. “போர்‌! போர்‌” என்று 
கூவியார்த்து எழுந்தது ஐந்நாகர்குலம்‌. 


ஐங்குலநாகர்களும்‌ சினந்து படைகொண்டு எழுந்தபோது 
விண்ணுலாவிய தேவர்கள்‌ மண்ணிலெழுந்த 
இடியொலியென போர்முரசொலியை கேட்டனர்‌. 
அத்தெய்வங்களின்‌ கால்களில்‌ மெல்லிய நடுக்கம்‌ 
கடந்துசென்றது. போர்நிகழவிருக்கும்‌ நிலத்தில்‌ 
கூழாங்கற்களின்‌ ஒளியில்‌ விழிதிறந்து அவர்கள்‌ 
காத்திருந்தனர்‌. மண்ணின்‌ சிறு சுழிகளாக வாய்திறந்து 
நாதுழாவி குருதிவிடாய்‌ கொண்டனர்‌. சிறுபூச்சிகளின்‌ 
சிறகுகளில்‌ ஏறி காற்றில்‌ களியாட்டமிட்டனர்‌. 


ஐராவத, கெளரவ்ய, திருதராஷ்டிர குலங்கள்‌ வாசுகி 
குலத்து அரசர்‌ நந்தவாசுகியை முதனிறுத்தி போர்வேள்வி 
ஒன்றை மூட்டின. தங்கள்‌ குலமூத்தாரைக்‌ கூட்டி 
மூதன்னையரை வணங்கி முதற்தெய்வங்களை 
துணைகூட்டி சொல்‌ நாடினர்‌. நீர்ப்பாவையென எழுந்து 
வந்த மூதன்னையர்‌ “அனலவனை துணைகொள்க:! 
என்று ஆற்றுப்படுத்தினர்‌. “நம்‌ நாக்கு அவன்‌ தழல்‌. நம்‌ 
விழி அவன்‌ கனல்‌. நம்‌ உடல்‌ அவன்‌ நடனம்‌. அவன்‌ 
நாமே என்றறிக!” 


அசிக்னியின்‌ கரையில்‌ அமைந்த தசபிலக்ஷம்‌ என்னும்‌ 
அடர்காட்டில்‌ மாபெரும்‌ எரிகுளம்‌ அமைத்து அத்தி, ஆல்‌, 
அரசு, பலா, முள்முருக்கு என ஐவகை விறகு அடுக்கி 
மீன்‌, ஊன்‌, எள்‌, எனும்‌ மூவகை நெய்படைத்து மலரும்‌ 
அரிசியும்‌ அவியாக்கியபோது அங்கே பேராவலுடன்‌ 
ஆயிரம்‌ நாநீட்டி துடித்து கனலவன்‌ எழுந்தான்‌. 


அவனுக்கு ஊன்நெய்யும்‌ மீன்நெய்யும்‌ ஆநெய்யும்‌ 
எள்நெய்யும்‌ அவியூட்டி “எந்தையே, எங்கள்‌ எதிரியின்‌ 
கோட்டைகளை அழி. அவன்‌ படைக்கலங்களை உருக்கு. 
அவன்‌ ஊர்திகளை சிறகற்றுவிழச்செய்‌. அவன்‌ 
களஞ்சியங்களை கருக்கு. அவன்‌ விழிகளில்‌ அச்சமாக 
சென்று நிறை' என்று வேண்டினர்‌. எரிகுளத்தில்‌ 
எழுந்தாடிய சுடரோன்‌ மும்முறை தலை வணங்கி 
அவ்வேண்டுகோளை ஏற்று எரியில்‌ சமித்‌ வெடிக்கும்‌ 
ஒலியில்‌ “ஆம்‌ ஆம்‌ ஆம்‌' என்று முழங்கினான்‌. 


படையெழுவதை அறிந்த தட்சநாகர்கள்‌ இந்திரனுக்கு 
செம்மணிச்சரம்‌ போல்‌ குருதியை அவியாக்கி எரிகொடை 
நிகழ்த்தினர்‌. “வீரியனே, வைரனே, வெல்பவனே, எங்கள்‌ 
குலத்தை காத்தருள்‌. எங்கள்‌ புரத்தை ஆண்டருள்‌. 
எங்கள்‌ நெற்றிமேல்‌ உன்‌ கொடியை ஏற்று. எங்கள்‌ 
விழிகளில்‌ உன்‌ வஜ்ரத்தை ஒளிவிடச்செய்‌” என்று 
அவர்கள்‌ பாடியபோது விண்ணிலெழுந்த இடியோசை 
ஆம்‌ ஆம்‌ ஆம்‌” என்றது. 


உரகதட்சகுலத்தின்‌ மேல்‌ ஐந்து நாகர்குடிகளும்‌ தொடுத்த 
பெரும்போரை நாகசூதர்‌ சொல்கேட்ட இசைச்சூதர்‌ 
மட்டுமே அறிவர்‌. மானுட விழிசெல்லா மலையுச்சிகளில்‌ 
நிகழ்ந்தது அப்போர்‌. ஆயிரமாண்டுகால 
சினம்கொண்டெழுந்த அனலவன்‌ மலைவெள்ளம்‌ 
இறங்கிச்சூழ்வது போல தட்சநாகர்கள்‌ உணவுகொள்ளும்‌ 
காடுகளில்‌ பரவினான்‌. அவர்கள்‌ திறைகொள்ளும்‌ 
ஊர்களை உண்டான்‌. மீன்கூட்டத்தைச்‌ சூழும்‌ 
வலையென அவன்‌ செந்தழல்கோட்டை தட்சர்களின்‌ 
நிலத்தை வளைத்து அணுகி வந்தது. 


தங்கள்‌ நிலங்களையும்‌ கோட்டைகளையும்‌ 
காவலரண்களையும்‌ கைவிட்டு பின்வாங்கிய 
தட்சநாகர்கள்‌ விண்ணமர்ந்த தங்கள்‌ வெண்முகில்நகரில்‌ 
நுழைந்து அனைத்து வாயில்களையும்‌ 
மூடிக்கொண்டனர்‌. பறக்கும்‌ கொக்குக்கூட்டத்தின்‌ 
கால்களென நகருக்குச்‌ செல்லும்‌ வழிகளனைத்தும்‌ 
மேலே தூக்கப்பட்டு மறைந்தன. 


ஐங்குலத்து நாகர்களின்‌ படைத்திரள்கள்‌ நச்சுநுனி 
வாளிகள்‌ செறிந்த விற்களுடன்‌ சூழ்ந்துகொள்ள 
தட்சநாகர்கள்‌ புதருக்குள்‌ ஒடுங்கும்‌ முயல்களைப்போல 
முகில்களுக்குள்‌ புகுந்து தங்கள்‌ குகைக்கோட்ட 
வாயில்களை மூடிக்கொண்டு மைந்தரைத்‌ தழுவி 
அமர்ந்து உடல்நடுங்கினர்‌. மேலேற முடியாத நாகங்களும்‌ 
கீழிறங்க மறுக்கும்‌ நாகங்களும்‌ மூன்றுமாதகாலம்‌ 


துலாவின்‌ இரு தட்டுகளிலும்‌ நின்றாடி போரிட்டன. 


வான்நகர்மேல்‌ வாழ்ந்த தட்சநாகர்களின்‌ களஞ்சியங்கள்‌ 
ஒழிந்தபோது அவர்கள்‌ முகில்களை நோக்கி கைநீட்டி 
இறைஞ்சினர்‌. முகில்களை இதழ்களாக்கி இந்திரன்‌ 
புன்னகைத்தான்‌. அவர்கள்‌ மேல்‌ தவளைகளை 
மழையென பெய்யச்செய்தான்‌. அள்ளி அள்ளிச்‌ சேர்த்து 
அனல்சேர்த்து உண்டு களியாடினர்‌ தட்சர்‌. 


நந்தவாசுகி தலைமைநடத்த நாகர்படைகள்‌ 
காட்டுவிறகையும்‌ தேன்மெழுகையும்‌ அரக்கையும்‌ 
ஊன்நெய்யையும்‌ கொண்டுவந்து குவித்து அவியூட்டி 
அனலவனை வளர்த்தனர்‌. நெய்யும்‌ அரியும்‌ மலரும்‌ 
ஊனும்‌ தேனும்‌ அவியாக்கி காற்றை வாழ்த்தினர்‌. 
அவர்களின்‌ வேண்டுகோளுக்கிணங்கி காற்றிறைவன்‌ 
கீழ்த்திசையிலிருந்து பல்லாயிரம்கோடி 
பெருஞ்சிறகுகளை அசைத்து மரங்களைப்‌ பதறச்செய்து 
நீர்நிலைகளை கொந்தளிக்கவைத்து மலைச்சரிவுகளில்‌ 
முழங்கியபடி எழுந்து வந்தான்‌. 


அக்காற்றை ஊர்தியாக்கி எழுந்து முன்‌ நெருப்பை 
படியாக்கி பின்நெருப்பு ஏறிக்கொள்ள, மலைச்சரிவில்‌ 
ஊர்ந்தேறியது எரி. செந்நிற நாகங்களென மாறி 
பாறைகளில்‌ தாவிச்சென்று நாகசிலையின்‌ 
அடிப்பாறைகளை நக்கியது. “இதோ இதோ?” என்று 
நாக்குகள்‌ படபடத்தன. 


மேலே தட்சர்கள்‌ உடல்தழுவி விழிநீர்‌ உகுத்து 
கூவியழுதனர்‌. அக்குரல்கேட்ட இந்திரன்‌ தன்‌ 
முகிற்படையை ஏவினான்‌. வானம்‌ மூடி இருள்பெருகி 
குளிர்பரவி காற்று நீர்த்துளிகளாகி பெருமழையென 
எழுந்தது. அனலோன்‌ சுருங்கி அவிந்து விறகுக்குவைகள்‌ 
மேல்‌ படிந்தான்‌. சினம்‌ கொண்ட காற்று பாறைகளில்‌ 
மோதி சிதறிச்சீறி குகைகள்‌ தோறும்‌ புகுந்து விம்மியது. 
மீண்டும்‌ எரிமூட்டி காற்றிலேற்றினர்‌ நாகர்‌. இந்திரன்‌ 
அவ்வனல்கீற்றுகளை நீர்க்கைகளை நீட்டி செம்மலர்‌ 
எனக்‌ கொய்து விண்ணுக்குக்‌ கொண்டு சென்றான்‌. 


பன்னிருமுறை தீயை வென்றது மழை. பன்னிரண்டு 
முறை நிகர்நிலையில்‌ நின்றபோர்‌ தெய்வங்களுக்குரியது 
என்பது நெறி. தேவர்களும்‌ விண்வாழும்‌ முனிவர்களும்‌ 
இறங்கி வந்தனர்‌. நந்தவாசுகி காலையில்‌ 
குலதெய்வங்களை வணங்கி வெளியே வந்தபோது 
மெலிந்து உடலொட்டிய ஒரு கிழநாயாக அவர்‌ முன்‌ வந்து 
நின்றார்‌ குலமூதாதை. அவர்‌ அதன்‌ கண்களை 


நோக்கினார்‌. நெடுங்காலத்து நீள்பசியால்‌ ஈரமற்று 
கூழாங்கல்‌ உடைவு என மின்னிக்கொண்டிருந்தன அதன்‌ 
விழிகள்‌. அவர்‌ அமர்ந்து அதன்‌ கழுத்தை தொட்டார்‌. 
அதன்‌ உலர்ந்த நா நீண்டு அவர்‌ கைகளை ஈரமில்லாது 
நக்கித்‌ துவண்டது. உள்ளே சென்று ஊனுணவு 
எடுத்துக்கொண்டு அவர்‌ வெளிவருகையில்‌ அது 
விழிமூடி இறந்திருந்தது. 


விழிநீருடன்‌ ஒரு கணம்‌ நின்றுவிட்டு தன்‌ கோலுடன்‌ 
சென்று குலதெய்வப்‌ பதிட்டைப்பெருங்கல்‌ மேல்‌ ஏறி 
நின்று உரக்க குலத்தோரைக்‌ கூவியழைத்து 
“உடையோரே, உற்றோரே, இனி போரில்லை. இனி 
எவ்வுயிரும்‌ இதன்பொருட்டு மடியலாகாது” என 
நந்தவாசுகி அறிவித்தார்‌. “முதல்போர்‌ என்றும்‌ 
அறத்திற்காகவே நிகழ்கிறது. இரண்டாம்போர்‌ 
வஞ்சத்துக்காக. மூன்றாம்போர்‌ அச்சத்துக்காக. 
நான்காம்போர்‌ விழைவுக்காக. ஐந்தாம்‌ போர்‌ 
ஆணவத்துக்காக. ஆறாம்‌ போர்‌ வெற்றுறுதி மட்டுமே.” 


“நாமோ ஈராறுமுறை போரிட்டு விட்டோம்‌. இப்போரில்‌ 
இன்று ஈட்டல்‌ இல்லை இழத்தல்‌ மட்டுமே. அறத்துக்காக 
மடிவது மேன்மை. வஞ்சத்துக்காக மடிவது இயல்பு. 
அச்சத்துக்கும்‌ விழைவுக்கும்‌ ஆணவத்துக்குமென 
மடிவது கீழ்மை. வெற்றுறுதிக்காக மடிவது மடமை. 
போதும்‌ இப்போர்‌.” அவர்‌ குலம்‌ தங்கள்‌ கைத்தடிகளை 
தூக்கி “அவ்வாறே ஆகுக” என்றது. 


துடிமுழக்கி பலியிட்டு அன்னையரை எழுப்பி 
அவர்களின்‌ சொல்‌ விழைந்தனர்‌. முதுபூசகர்‌ உடலில்‌ 
எழுந்த மூதன்னையர்‌ எழுவர்‌ மெய்ப்பும்‌ விதிர்ப்பும்‌ 
மேவிய உடலின்‌ ஆழத்திலிருந்து சொல்லென எழுந்து 
வந்தனர்‌. “வஞ்சங்கள்‌ மண்ணுக்கு. விண்ணோ 
வெறுமை வெளி. அங்குள்ள மலைகளெல்லாம்‌ இங்கு 
அணுக்களென்றறிக மைந்தரே. அங்குள்ள இன்பங்களோ 
இங்கிருந்து கனிந்து சொட்டியவை. விண்ணமுதை 
உண்க! வஞ்சங்களை உதறிவிட்டுச்‌ செல்க!” என்றனர்‌. 
“ஆணை அன்னையரே” என்று சொல்லி 
தலைவணங்கினார்‌ நந்தவாசுகி. 


அவர்‌ கோல்தாழ்த்திய கணம்‌ இன்னொரு 
சிறுநெருப்புக்குமிழென வெடித்தெழுந்த அன்னை 
திரியை “என்‌ வஞ்சம்‌ என்றுமுள்ளது. என்‌ மைந்தரை 
அணைத்தபடி நான்‌ நின்றிருக்கும்‌ இந்த வெளி 
வானுமல்ல மண்ணுமல்ல!” என்று கூவினாள்‌. 
“அன்னையே!” என்று நந்தவாசுகி குரலெழுப்ப “உங்கள்‌ 


அம்பிலும்‌ வேலிலும்‌ இல்லை நான்‌. என்‌ விற்களையும்‌ 
தோள்களையும்‌ நானே தெரிவுசெய்கிறேன்‌” என்று 
கூவினாள்‌. துள்ளித்திமிர்த்தாடி வெடித்து அணைந்து 
கரிகனல சீறினாள்‌. 


நந்தவாசுகியும்‌ நாகர்படைகளும்‌ திரும்பிச்சென்றனர்‌. 
எரியுண்ட பெருங்காடு வெறுமை தாங்கி 
விரிந்துகிடந்தது. மேலிருந்து அதை நோக்கி தட்சர்கள்‌ 
விழியலைத்து ஏங்கினர்‌. தட்சர்குலத்து 
படைத்தலைவர்கள்‌ ரிஷபரும்‌ பிருஹதரும்‌ விஸ்வரும்‌ 
காலநேமியும்‌ கிருதரும்‌ பூர்ணரும்‌ இறங்கி வந்து அந்த 
வனத்தில்‌ உலவினர்‌. அவர்கள்‌ கண்டதெல்லாம்‌ கரி 
மட்டுமே. அக்கரிநடுவே தட்சபுரத்து அரசர்‌ பிரபவரும்‌ ஏழு 
துணைவியரும்‌ கருகிக்கிடந்தனர்‌. 


“பெரும்புகழ்கொண்ட தட்சகுலம்‌ இன்று அழிந்தது” என்று 
சொல்லி காலநேமி கண்ணீர்‌ உகுத்தார்‌. “இங்கிருந்து நாம்‌ 
கொண்டுசெல்ல இனி ஏதுமில்லை” என்றார்‌ விஸ்வர்‌. 
அப்போது மூதன்னை திரியை குனிந்து விழிகூந்து 
“பொறுங்கள்‌...” என்றாள்‌. இறந்துகிடந்த பிரபவரின்‌ 
ஏழாவது துணைவி சத்யையின்‌ வயிறு அதிர்வதை 
கண்டாள்‌. அவ்வதிர்வின்‌ மேல்‌ கைவைத்து “உள்ளே 
மைந்தனிருக்கிறான்‌” என்றாள்‌. 


அங்கிருந்த கூரியவைரமொன்றால்‌ அவ்வுடலின்‌ 
வயிற்றைக்‌ கிழித்து உறைந்துகொண்டிருந்த 
குருதிநிறைந்த கருப்பையின்‌ மென்சுவரை தன்‌ காலால்‌ 
உதைத்துக்கொண்டிருந்த மைந்தனை இழுத்து வெளியே 
எடுத்தாள்‌. வாய்நிறைத்த வெண்பற்களுடன்‌ ஒளிமணிக்‌ 
கண்களுடன்‌ இருந்த மைந்தன்‌ சீறி எழுந்து திரியையின்‌ 
கைகளை கடிக்கவந்தான்‌. அவள்‌ நகைத்து “நாகன்‌” 
என்றாள்‌. “வெல்லற்கரிய தட்சன்‌ இவன்‌.” 


இளையதட்சனை கையில்‌ ஏந்தியபடி அவர்கள்‌ 
கிளம்பினர்‌. ரிஷபர்‌ தன்‌ தோழர்களிடம்‌ “நாம்‌ இங்கினி 
வாழ்வதில்‌ பொருளில்லை. எப்பெரும்போரிலும்‌ 
வென்றவனும்‌ தோற்றவனே. எங்கு செல்வதென்று 
அறியோம்‌” என்றார்‌. மூதன்னை திரியை “நாம்‌ அதை 
இந்திரனிடமே கேட்போம்‌. இதோ இங்குளான்‌ தட்சன்‌. 
இவனைக்‌ காப்பது விண்ணவன்‌ கடன்‌.” 


நாகர்‌ மலைநகர்‌ மேல்‌ எரி எழுப்பி இந்திரனை 

வாழ்த்தினர்‌. இளமழை வடிவாக வந்து அவர்களை 
தழுவினான்‌. அந்த மழைத்தூறல்‌ காட்டிய வழியில்‌ 
அவர்கள்‌ தங்கள்‌ மைந்தரையும்‌ செல்வங்களையும்‌ 


தோளிலேற்றிக்கொண்டு நடந்தனர்‌. வெம்மை மாறாத 
தோல்சுருள்‌ ஒன்றுக்குள்‌ இளையதட்சனை 
வைத்திருந்தனர்‌. பெரும்பசி கொண்டிருந்த அவனுக்கு 
பன்னிரு ஈரமுலைச்சியர்‌ மாறிமாறி அமுதாட்டினர்‌. 
மழைநனைத்த வழியே சென்று யமுனையூற்றை 
அடைந்து அந்த நதிப்பெருக்கில்‌ ஆயிரம்‌ தெப்பங்களில்‌ 
ஏறி கீழ்நிலம்நோக்கி சென்றனர்‌. 


அவர்களைச்‌ சூழ்ந்து பெய்த மழையின்‌ 
வெண்திரைமூடலால்‌ அருகே சென்ற வணிகப்படகுகள்‌ 
கூட அவர்களை காணமுடியவில்லை. வழிந்து 
வழிந்தோடி சென்றுகொண்டிருந்தபோது யமுனையின்‌ 
வடபுலத்தில்‌ விண்வில்‌ வளைந்தெழுந்த காடு ஒன்றைக்‌ 
கண்டு ரிஷபர்‌ கைசுட்டி “அதோ” என்று கூவினார்‌. 
அவர்களனைவரும்‌ படகில்‌ எழுந்து நின்று பசுமை 
குவிந்த அச்சோலையைக்‌ கண்டு கைகூப்பி 
கண்ணீருடன்‌ வணங்கினர்‌. 


மூதன்னை திரியை அகவிழி திறந்து அனைத்தும்‌ 
கணித்து அதைப்பற்றி சொன்னாள்‌. யமுனைக்கரையில்‌ 
இருந்த அக்காடு இந்திரனுக்குரியது. தன்‌ நூறாயிரம்கோடி 
தேவியருடன்‌ அவன்‌ வந்து கானாடியும்‌ காற்றாடியும்‌ 
நீராடியும்‌ காமம்‌ கொண்டாடும்‌ மகிழ்சோலை. ஒவ்வொரு 
இரவும்‌ மழைபெய்யும்‌ அக்காட்டில்‌ மண்ணிலுள்ள 
அத்தனை உயிர்களையும்‌ அவன்‌ கொண்டு 
சேர்த்திருந்தான்‌. அணுகமுடியாத சதுப்புகளாலும்‌ 
நச்சுச்செடிகளாலும்‌ வேலியிடப்பட்ட அந்தச்‌ சிறிய 
காட்டை அணுவடிவப்‌ பேருலகு என்றாள்‌. 


“இது விழைவின்‌ பெருங்காடு. நாம்‌ வாழவேண்டிய இடம்‌ 
இதுவே” என்றாள்‌. யமுனைக்‌ கரையொதுங்கி இருள்‌ 
சூழ்வதுபோல்‌ ஓசையின்றி நிரைவகுத்து அக்காட்டுக்குள்‌ 
புகுந்து நிறைந்துகொண்டனர்‌. அவர்களுக்குமேல்‌ 
இந்திரனின்‌ அமுது குளிர்ந்து குளிர்ந்து 
பொழிந்துகொண்டிருந்தது. 


யமுனைக்கும்‌ கங்கைக்கும்‌ நடுவே குளிர்ந்த பசுமையென 
தேங்கிக்‌ கிடந்த காண்டவம்‌ நூறு நாழிகை நீளமும்‌ 
ஐம்பது நாழிகை அகலமும்‌ கொண்டது. ஆயிரம்கோடி 
உயிர்வகைகளால்‌ ஒற்றைப்பேருயிர்‌ என இயங்குவது. 
குளிரோடைகள்‌ நரம்புகளாக மென்சதுப்புகள்‌ 
தசைகளாக பாறைகள்‌ எலும்புகளாக காட்டுமரங்கள்‌ 
மயிர்க்கால்களாக மெய்சிலிர்த்து நின்றிருப்பது. 


அதை இந்திரனின்‌ காதலி என்றனர்‌ பாடகர்‌. ஒருகணமும்‌ 


ஓயாத அவன்‌ முத்தத்தால்‌ காமநிறைவின்‌ கணமே 
காலமென்றாகி பிறிதொன்றறியா பெருமயல்‌ நிலையில்‌ 
எப்போதுமிருப்பது. ஒவ்வொருகணமும்‌ பல்லாயிரம்‌ 
உயிர்கள்‌ பிறப்பதனால்‌ ஜனிதவனம்‌ என்று 
அழைக்கப்பட்டது. காண்டவத்தை கையில்‌ எடுத்து 
முகத்தருகே வைத்து நோக்கி பிரம்மன்‌ 
புன்னகைசெய்தார்‌. அவர்‌ ஆக்கியவற்றில்‌ அழகியது 
அதுவே. 


காண்டவக்காட்டில்‌ குடியேறிய உரகநாகர்‌ அங்கே 
மழைநிலத்து வேர்ப்படலமென பெருகினர்‌. பிண்டகன்‌ 
என்று பெயரிடப்பட்ட இளையதட்சன்‌ மூன்றுவயதிலேயே 
நச்சு அம்புகள்‌ கொண்டு யானைகளை வேட்டையாடி 
மீள்பவனாக ஆனான்‌. எண்ணிச்‌ சொல்லெடுத்தான்‌. 
அச்சொல்லுக்கு அப்பால்‌ செல்பவர்களை நோக்கி 
வில்லெடுத்தான்‌. அரசனென்றே பிறந்தவன்‌ இவன்‌ 
என்றனர்‌ மூத்தோர்‌. 

பத்துவயதில்‌ பிண்டக தட்சனை ஈச்சையோலையில்‌ 
நாகபட முடிசெய்து அணிவித்து கல்பீடத்தில்‌ அமர்த்தி 
அரசனாக்கினர்‌. அன்னை திரியை அளித்த 
அத்திமரக்கோலை ஏந்தி அமர்ந்து அவன்‌ குடிக்குத்‌ 
தலைவனானான்‌. அவனை வாழ்த்த விண்ணகம்‌ 
ஒளிகொண்டு இளமழை பெய்தது. இந்திரவில்‌ 
காண்டவம்‌ மேல்‌ எழுந்து வளைந்தது. 


பிண்டக தட்சனின்‌ குடி நூற்றெட்டு அரசர்நிரையென 
நீண்டது. காண்டவக்காட்டில்‌ உரகர்களும்‌ நாகர்களும்‌ 
ஒருகுடியென உடல்தழுவி வாழ்ந்தனர்‌. தட்சகுலத்தின்‌ 
தண்டுகளென நாகர்களும்‌ வேர்களென உரகர்களும்‌ 
வளர்ந்தனர்‌. துளியறல்‌ அறியா குளிர்மழை நின்ற 
அக்காட்டில்‌ எரியென ஒன்று எப்போதும்‌ 
எழுப்பப்படவில்லை. விண்ணவனின்‌ மின்னலெழுந்த 
எரியன்றி எதையும்‌ அவர்கள்‌ அறிந்ததில்லை. 
அவர்களுக்குரிய உணவை மரங்களின்‌ உள்ளுறைந்த 
வெம்மை சமைத்தளித்தது. விலங்குகளின்‌ 
குருதியிலோடிய அனல்‌ ஆக்கியளித்தது. 

அவர்களின்‌ பசுங்காட்டுக்குள்‌ நீர்வழியும்‌ கல்லுடலில்‌ 
பசும்பாசிப்படலம்‌ படர்ந்தேற வெறிவிழிகளில்‌ 
சொல்முளைத்து நிற்க நின்றிருந்தாள்‌ அன்னை 
மகாகுரோதை. உளத்தாளின்‌ சொல்லெழுந்து 
மூதன்னையில்‌ முழங்கியது. முதுபூசகியாகிய திரியை 
அலறி எழுந்து இறையேற்பு கொண்டு சொன்னாள்‌ 
“அன்னை மறக்கவில்லை மைந்தரே. என்‌ 


தீராப்பெருவஞ்சம்‌ அழியவில்லை!” 


தலைசுழற்றி மண்ணில்‌ அறைந்து கைகள்‌ நாகபடமென 
எழுந்து நெளிந்தாட அன்னை அறிவுறுத்தினாள்‌ “எரி 
காத்திருக்கிறது. எங்கோ எரி கனன்றிருக்கிறது. மைந்தரே, 
அறிக! எரி எங்கோ பசித்திருக்கிறது.” 

பகுதி ஒன்பது: மயனீர்‌ மாளிகை - 1 


கர்ணன்‌ இந்திரப்பிரஸ்தத்தின்‌ பெருமாளிகை 
வளைப்பின்‌ கோட்டைவாயிலை அடைந்ததுமே காத்து 
நின்றிருந்த கனகர்‌ அவரை நோக்கி ஓடிவந்து “அரசே” 
என்றார்‌. “எனக்காகவா காத்து நிற்கிறீர்கள்‌?” என்றான்‌ 
கர்ணன்‌. “ஆம்‌, அரசே. அரசர்‌ தன்‌ தோழர்களுடன்‌ இந்திர 
ஆலயத்திற்கு கிளம்பினார்‌. தங்களை பலமுறை 
தேடினார்‌. தாங்கள்‌ எங்கிருந்தாலும்‌ அழைத்துவரும்படி 
என்னிடம்‌ ஆணையிட்டுவிட்டு சென்றார்‌” என்றார்‌. 


கர்ணன்‌ அவர்‌ விழிகளைத்‌ தவிர்த்து மாளிகை 
முகடுகளை ஏறிட்டபடி “நான்‌ நகரில்‌ சற்று உலவினேன்‌” 
என்றான்‌. கனகரின்‌ விழிகள்‌ சற்று மாறுபட்டன. “நன்று” 
என்றபின்‌ “தாங்கள்‌ இப்போது இந்திர ஆலயத்திற்கு 
செல்ல விழைகிறீர்களா?” என்றார்‌. “ஆம்‌, 
செல்வதற்கென்ன? செல்வோம்‌” என்றான்‌ கர்ணன்‌. 
“தாங்கள்‌ அரச உடை அணியவில்லை” என்றார்‌ கனகர்‌. 
“நான்‌ இந்திரப்பிரஸ்தத்திற்கு அரசனாக வரவில்லை” 
என்றான்‌ கர்ணன்‌. கனகர்‌ தயங்கி “தங்கள்‌ உடைகள்‌ 
அழுக்கடைந்துள்ளன... அத்துடன்‌...” என்றார்‌. 


“இதுவே போதும்‌” என்றான்‌ கர்ணன்‌. “நன்று” என்றபின்‌ 
கனகர்‌ முன்னால்‌ நடந்தார்‌. அரண்மனைப்‌ பெருமுற்றம்‌ 
தலைப்பாகைகளாலும்‌ சுடர்மின்னும்‌ 
படைக்கலங்களாலும்‌ பல்லக்குகளின்‌ 
துணிமுகடுகளாலும்‌ தேர்களின்‌ குவைமாடங்களாலும்‌ 
யானைமத்தகங்களின்‌ நெற்றிப்பட்டங்களாலும்‌ 
புரவியேறிய வீரர்களின்‌ மார்புக்‌ கவசங்களாலும்‌ 
அவற்றினூடே பறந்த கொடிகளாலும்‌ மெல்லச்சுழன்ற 
சித்திரத்தூண்களாலும்‌ நெளிந்தமைந்த 
பாவட்டாக்களாலும்‌ வண்ணவெளியாகப்‌ பெருகி 
அலைநிறைந்திருந்தது. பந்தங்களின்‌ செவ்வெளிச்சம்‌ 
அத்தனை வண்ணங்களை எப்படி உருவாக்குகிறது 
என்று வியந்தான்‌. செவ்வொளியின்‌ மாறுபாடுகளை 
சித்தம்‌ வண்ணங்களாக்கிக்‌ கொள்கின்றதா? 


கனகர்‌ “இவ்வழி அரசே, இவ்வழி” என்று சொல்லி முற்றம்‌ 
முழுக்க நெரிபட்ட உடல்களின்‌ நடுவே அந்தந்தக்‌ 
கணங்களில்‌ உருவாகி இணைந்த இடைவெளிகளை 
கண்டுபிடித்து ஆற்றுப்படுத்தி அவனை அழைத்துச்‌ 


சென்றார்‌. கொந்தளித்த வண்ணத்‌ தலைப்பாகைகளுக்கு 
மேல்‌ எழுந்த அவன்‌ முகம்‌ நெடுந்தொலைவிலேயே தெரிய 
அனைவரும்‌ திரும்பி நோக்கினர்‌. எவரோ “கதிர்‌ மைந்தர்‌! 
கர்ணன்‌!” என்றார்‌. “அங்கநாட்டரசரா?” என்று யாரோ 
கேட்டார்கள்‌. “அங்கர்‌! வெய்யோன்‌ மகன்‌!” 


சற்று நேரத்திலேயே அவன்‌ சென்ற வழியெங்கும்‌ 
அவனைப்பற்றிய வியப்பொலிகளும்‌ 
வாழ்த்தொலிகளும்‌ எழுந்தன. முட்டி உந்தி உடல்களில்‌ 
அலை எழ அவனை நோக்கி வந்தது முற்றத்துப்‌ 
பெருங்கூட்டம்‌. “அரசே, விரைந்து நடவுங்கள்‌! தங்களை 
சூழ்ந்து கொள்ளப்போகிறார்கள்‌” என்று சொன்னபடி 
கனகர்‌ ஓடினார்‌. கர்ணன்‌ தன்‌ மாறாநடையில்‌ தன்னைச்‌ 
சூழ்ந்து மின்னிய விழிகள்‌ எதையும்‌ பார்க்காமல்‌ நிமிர்ந்த 
தலையுடன்‌ நடந்து அரண்மனையின்‌ படிகளில்‌ 
ஏறினான்‌. அவன்‌ நிமிர்வே அவனை எவரும்‌ 
அணுகமுடியாது செய்தது. 


அரண்மனையின்‌ விரிந்த இடைநாழியில்‌ 

தூண்கள்‌ தோறும்‌ நெய்ப்பந்தங்கள்‌ எரிந்தன. 
பட்டுத்திரைகளும்‌ பாவட்டாக்களும்‌ காற்றில்‌ 
உலைந்தன. அகன்றசுடர்கள்‌ யானைக்காதுபோல 
கிழிபட்டு பறந்தபடி மெல்ல அசைந்தன. கனகர்‌ 
“இவ்வழியே கரவுப்பாதை ஒன்று மலைக்குமேல்‌ 
ஏறுகிறது. நேராக இந்திரனின்‌ ஆலயத்திற்குள்ளேயே 
கொண்டு விட்டுவிடும்‌, வருக!” என்றார்‌. கர்ணன்‌ 
“சுரங்கப்பாதையா?” என்றான்‌. “ஏன்‌?” என்று கனகர்‌ 
திரும்பி நோக்கினார்‌. கர்ணன்‌ இல்லை என்பதுபோல 
தலையசைத்தான்‌. 


இடைநாழி வழியாக அவருடன்‌ சென்றபடி “எதற்காக 
இந்தக்‌ கரவுப்பாதை?” என்றான்‌. “அரசகுடியினர்‌ 
செல்வதற்காக என்று எண்ணுகிறேன்‌” என்ற கனகர்‌. 
“வெளியே சுற்றுப்பாதை ஏழு வளைவுகளாக சென்று 
ஆலயத்தை அடைகிறது. அங்கே இப்போது மானுட 
உடல்கள்‌ செறிந்துள்ளன. காற்றுகூட ஊடுருவ இயலாது. 
இங்கே உள்ளே ஆயிரத்தைநூறு படிகள்‌ மட்டும்தான்‌.” 
கர்ணன்‌ மீசையை நீவியபடி நடந்தான்‌. “தாங்கள்‌ 
வெளியே சென்றது குறித்து அரசர்‌ கவலைகொண்டார்‌” 
என்றார்‌ கனகர்‌. 


“ஏன்‌?” என்றான்‌ கர்ணன்‌. “இங்கே இன்னமும்‌ நாகர்கள்‌ 
இருக்கிறார்கள்‌ என்று சொல்லப்படுகிறது. அவர்கள்‌ 
உரகங்களைப்போல மண்ணுக்குள்‌ வாழ்பவர்கள்‌. 
அருகுவேர்‌ போல அழிக்கமுடியாதவர்கள்‌. 


உளம்கவர்கலை அறிந்தவர்கள்‌. அவர்கள்‌ நம்‌ 
விழிகளை நோக்கினால்‌ தங்கள்‌ எண்ணங்களை நம்முள்‌ 
விதைத்துச்‌ சென்றுவிடுவார்கள்‌. நம்‌ எண்ணங்களாக 
அவர்களின்‌ சொற்கள்‌ நம்முள்‌ ஓடும்‌. நாகர்களின்‌ 
இமையாவிழியே அவர்களின்‌ மாபெரும்‌ படைக்கலம்‌.” 
கர்ணன்‌ ஒன்றும்‌ சொல்லாமல்‌ தலைகுனிந்து தன்‌ 
கால்களை நோக்கியபடி நடந்தான்‌. 


சுரங்கப்பாதையின்‌ வாயில்‌ பெரிய மரக்கதவுகளால்‌ 
மூடப்பட்டு பன்னிரு வேலேந்திய காவலரால்‌ 
காக்கப்பட்டது. கனகரைப்‌ பார்த்ததும்‌ ஒரு வீரன்‌ 
தலைவணங்கினான்‌. அவர்‌ சொல்வதற்கு முன்னதாகவே 
அவன்‌ அருகிலிருந்த ஆழியை சுழற்ற ஓசையின்றி 
இருகதவுகள்‌ திறந்தன. உள்ளிருந்து யானையின்‌ 
துதிக்கையிலிருந்து என நீராவி வந்து அவர்கள்மேல்‌ 
பட்டது. உள்ளே ஆடிகள்‌ பதிக்கப்பட்டு சீரான வெளிச்சம்‌ 
பரவும்படி செய்யப்பட்டிருந்தது. நுழைவாயில்‌ ஒரு 
மெல்லிய திரைச்சீலை போல தோன்றியது. “வருக!” 
என்றபடி கனகர்‌ உள்ளே சென்றார்‌. அவர்களுக்குப்‌ 
பின்னால்‌ கதவுகள்‌ மூடிக்கொண்டன. 


எங்கிருந்தோ வந்த ஈரவெங்காற்று சுரங்கப்பாதையை 
நிறைத்திருந்தது. சிறிய ஒடுங்கலான படிகளில்‌ 
வெளிச்சம்‌ மிகுதியாக விழும்படி அமைக்கப்பட்டிருந்தன 
ஆடிகள்‌. வளைந்து வளைந்து மேலேறியது. 
தவளைமுட்டையின்‌ சரம்‌ என கர்ணன்‌ எண்ணினான்‌. 
மூச்சிரைக்க மேலேறியபடி கனகர்‌ “அங்கு 
விழாமுறைமைகள்‌ இந்நேரம்‌ முடிந்திருக்கும்‌” என்றார்‌. 
கர்ணன்‌ தலையசைத்தான்‌. “ஜயத்ரதரும்‌ சிசுபாலரும்‌ 
சற்று மிகையாகவே யவனமது அருந்தினார்கள்‌. 
அவர்களிடம்‌ நீராடிவிட்டு ஆலயத்திற்குச்‌ செல்வதே 
நன்று என்று நான்‌ சொன்னேன்‌. என்‌ சொற்களை 
அவர்கள்‌ கருத்தில்‌ கொள்ளவில்லை.” 


கர்ணன்‌ ஒன்றும்‌ சொல்லாததை திரும்பிப்‌ பார்த்துவிட்டு 
“அவர்கள்‌ செல்லும்போதே விதுரர்‌ அனைத்தையும்‌ 
தெரிந்து கொள்வார்‌. என்னைத்தான்‌ அதற்காக 
கண்டிப்பார்‌” என்றார்‌. தன்பணியைப்பற்றி கர்ணன்‌ 
ஏதாவது நற்சொல்‌ சொல்லவேண்டுமென்று கனகர்‌ 
எண்ணுவதை அவன்‌ புரிந்துகொண்டான்‌. சற்று மடிந்து 
இளைப்பாற இடமளித்து மீண்டும்‌ மேலேறி மீண்டும்‌ 
மடிந்த அப்படிக்கட்டில்‌ குனிந்த தலையும்‌ பின்னால்‌ 
கட்டிய கைகளுமாக நீண்ட கால்களை எடுத்து வைத்து 
மேலேறினான்‌. விரைவின்றி அவன்‌ மேலேற உடன்‌ 
செல்ல கனகர்‌ மூச்சிரைக்க வேண்டியிருந்தது. 


படிகளின்‌ மறுஎல்லையில்‌ மூடியகதவுகள்‌ தெரிந்தன. 
கனகர்‌ அதன்‌ சிறிய துளைவழியாக மந்தணச்சொல்லைச்‌ 
சொல்ல கதவுகள்‌ திறந்தன. அப்பாலிருந்து குளிர்‌ காற்று 
அருவி போல அவர்கள்‌ மேல்‌ இறங்கியது. அதில்‌ எரியும்‌ 
நெய்யும்‌, ஈரக்குங்குமமும்‌, புகையும்‌ குங்கிலியமும்‌, 
கசங்கிய மலர்களும்‌ கலந்த ஆலயமணம்‌ இருந்தது. 
காட்டுக்குள்‌ விழும்‌ அருவியோசைபோல கலந்து எழுந்த 
குரல்களும்‌ மணியோசைகளும்‌ முழவுகளும்‌ 
கைத்தாளங்களும்‌ வெவ்வேறு உலோக ஒலிகளும்‌ 
பறவைக்கூட்டம்‌ போல அவர்களை சூழ்ந்தன. 


இந்திர ஆலயத்தின்‌ இடைநாழி ஒன்றிற்குள்‌ 
நுழைந்திருப்பதை கர்ணன்‌ கண்டான்‌. “இங்கிருந்து 
இடைநாழியினூடாக முதல்‌ வலச்சுற்றுக்கு செல்லலாம்‌” 
என்றார்‌ கனகர்‌. “வருக!” என்று முன்னால்‌ சென்றார்‌. 
வலச்சுற்றுக்குள்‌ நுழைந்ததும்‌ தலைக்குமேல்‌ அதுவரை 
இருந்துகொண்டிருந்த ஒரு மூடுண்ட உணர்வு அகன்றது. 
மேலே வளைந்த கூரைமுகடு 
வெண்ணிறச்சுதைப்பரப்பின்மேல்‌ வரையப்பட்ட 
முகில்சித்திரப்பரப்பாக இருந்தது. முகில்களில்‌ 
கந்தர்வர்கள்‌ யாழ்களுடன்‌ பறந்தனர்‌. கின்னரர்கள்‌ 
சிறகுடன்‌ மிதந்தனர்‌. தேவகன்னியர்‌ உடலொசிந்து 
நீள்விழிமுனையால்‌ நோக்கினர்‌. 


வலப்பக்கம்‌ இந்திரனின்‌ ஆலயத்தின்‌ வளைந்த சுவரை 
மூடிய சிற்பத்தொகுதி வந்துகொண்டிருந்தது. இடப்பக்கம்‌ 
பெரிய உருளைத்தூண்கள்‌ தாங்கிய கூரைவளைவுக்கு 
அப்பால்‌ இந்திரப்பிரஸ்தத்தின்‌ ஒளிததும்பிய தெருக்கள்‌ 
அலைகளாக இறங்கி கீழே சென்றன. செந்நிற 
நெய்விளக்குகளும்‌ பந்தங்களும்‌ எரிய, சாலைகள்‌ 
அனைத்திலும்‌ மக்களின்‌ உடைவண்ணங்கள்‌ நிறைந்து 
கொப்பளித்தன. நகர்‌ எழுப்பிய ஒலி தேனீக்கூட்டின்‌ 
ரீங்கரிப்பென மேலே வந்தது. தூண்களைத்‌ தழுவி 
கிழிபட்டு உள்ளே வந்து சுழன்று அறைந்து கடந்து 
சென்ற காற்றில்‌ கீழிருந்து வந்த பந்தங்களின்‌ 
எரிநெய்மணம்‌ இருந்தது. 

சுவர்ப்பரப்பு முழுக்க மென்சேற்றுக்கல்லில்‌ 
செதுக்கப்பட்ட சிற்பங்கள்‌ நிறைந்திருந்தன. 
இடைவெளியே இன்றி ஒன்றுக்குள்‌ ஒன்று புகுந்ததென 
அமைந்த சிற்பப்‌ பரப்பு வியப்பூட்டியது. நீர்நிழல்படலம்‌ 
என எண்ணினான்‌. கனகர்‌ “இது கலிங்கச்‌ சிற்பமுறை 
அரசே. கற்பரப்பை முழுவதும்‌ சிற்பங்களாக்கி 
விடுகிறார்கள்‌” என்றார்‌. சிற்பங்களில்‌ இந்திரனின்‌ 
கதைள்‌ பொறிக்கப்பட்டிருந்தன. விருத்திராசுரனின்‌ 


வயிற்றைக்கிழித்து மின்படையுடன்‌ எழுந்தான்‌. 
திரிசிரஸின்‌ தலைகளை மின்வாளால்‌ கொய்தான்‌. 
இரணியாசுரனுடன்‌ பன்னிருகைகளிலும்‌ படைக்கலம்‌ 
ஏந்தி போர்புரிந்தான்‌. பறக்கும்‌ மலைகளின்‌ சிறகுகளை 
பதினெட்டு கைகளிலும்‌ வாளேந்தி பறக்கும்‌ 
முகில்யானைமேல்‌ அமர்ந்து கொய்தான்‌. 


கசியபரின்‌ அருகே அமர்ந்த அதிதியின்‌ மடியில்‌ 
இளமைந்தனாக கையில்‌ தாமரை மலருடன்‌ 
அமர்ந்திருந்தான்‌. உச்சைசிரவஸ்‌ மேலேறி முகில்கள்‌ 
மேல்‌ பாய்ந்தான்‌. ஐராவதம்‌ மேல்‌ அமர்ந்து மலைகளை 
குனிந்து நோக்கினான்‌. வைஜயந்தமெனும்‌ 
உப்பரிகையில்‌ பாரிஜாதத்‌ தோள்தாரும்‌ மந்தாரக்‌ 
குழல்மாலையும்‌ சூடி அமர்ந்திருந்தான்‌. அவன்‌ 
அருகமர்ந்த இந்திராணி உடலெங்கும்‌ மலர்‌ கொடி தளிர்‌ 
என பலவடிவில்‌ அணி பூண்டு ஓசிந்திருந்தாள்‌. 
வியோமயானத்தில்‌ மாதலி பரிபுரக்க அருளும்‌ அஞ்சலும்‌ 
காட்டி அமர்ந்திருந்தான்‌. வலப்பக்கம்‌ சயந்தனும்‌ 
இடப்பக்கம்‌ சதியும்‌ அருள்கை காட்டி நின்றனர்‌. 


சுதர்மை என்னும்‌ அவையில்‌ அரியணையில்‌ 
வீற்றிருந்தான்‌. ரம்பையும்‌ ஊர்வசியும்‌ மேனகையும்‌ 
நடனமிட்டனர்‌. சூழ்ந்து மருத்துக்கள்‌ சித்தர்கள்‌ முனிவர்‌ 
தேவர்‌ ஆகியோர்‌ அமர்ந்திருந்தனர்‌. பராசரர்‌, பர்வதர்‌, 
சாவர்ணி, காலவர்‌, சங்கர்‌, லிகிதர்‌, செளரசிரஸ்‌, துர்வாசர்‌, 
அக்ரோதனர்‌, சேனர்‌, தீர்க்கதமஸ்‌, பவித்ரபாணி, பாலுகி, 
யாக்ஞவல்கியர்‌, உத்தாலகர்‌, ஸ்வேதகேது முதலிய 
முனிவர்கள்‌ அவன்‌ அவையில்‌ நிறைந்திருந்தனர்‌. 


கனகர்‌ “இது இந்திரன்‌ பருந்தென வந்து சிபி மன்னரிடம்‌ 
தசைகோரிய காட்சி. தாங்கள்‌ அறிந்திருப்பீர்கள்‌” 
என்றார்‌. கர்ணன்‌ “ஆம்‌” என்றான்‌. மண்ணரசன்‌ 
வலக்கையில்‌ துலா பற்றி இடக்கை ஏந்திய வாளால்‌ தன்‌ 
தொடையை வெட்டிக்கொண்டிருந்தான்‌. துலாவின்‌ 
இடத்தட்டில்‌ ஒரு துண்டு தசை இருந்தது. தாழ்ந்த 
மறுதட்டில்‌ சிறிய புறா சிபியை அச்சத்துடன்‌ நோக்கியது. 
அலையென இறகுவிரித்த பருந்து பசியுடன்‌ விரிந்த 
கூரலகுடன்‌ நின்றிருந்தது. அதன்‌ உகிர்கள்‌ புறாவை 
அள்ளுவதற்காக எழுந்து நின்றிருந்தன. 


அப்பால்‌ இருந்த சிற்பத்தை நோக்கி இடையில்‌ 
கைவைத்து கர்ணன்‌ நின்றான்‌. “இது நரகாசுரர்‌” என்றார்‌ 
கனகர்‌. “கந்தமாதன மலைமேல்‌ நரகாசுரர்‌ இந்திர நிலை 
பெறுவதற்காக தவம்‌ இயற்றுகிறார்‌. இதோ இந்திரன்‌ 
நூற்றெட்டு பெருங்கைகள்‌ கொண்டு 


விண்ணளந்தோனை வழிபடுகிறார்‌.” கையில்‌ 
படையாழியும்‌ கண்களில்‌ சினமுமாக பெருமாள்‌ எழுந்து 
நின்றார்‌. அடுத்த சிலைப்பரப்பில்‌ நரகாசுரனை 
விண்பெருமான்‌ கொல்ல முகில்களாக நூறு முகங்கள்‌ 
கொண்டு மின்னல்களென ஆயிரம்‌ கைகள்‌ விரித்து 
அக்காட்சியை சூழ்ந்திருந்தான்‌ இந்திரன்‌. 


ஆயிரத்து எட்டு கற்புடைப்புச்‌ சிற்பங்களின்‌ அறுபடாப்‌ 
பெரும்படலமாக வளைந்து சென்ற சுவர்களை 
மேலாடையும்‌ குழலும்‌ காற்றில்‌ பறக்க கர்ணன்‌ சுற்றி 
வந்தான்‌. மறுபக்கம்‌ சென்றபோது தொலைவில்‌ 
யமுனையின்‌ அலைகளில்‌ ஆடும்‌ படகுகளின்‌ 
விளக்கொளி நடக்கும்‌ பெண்ணின்‌ மார்பணிந்த 
செம்மணியாரம்‌ போல்‌ ஓசிந்தது. நீராடும்‌ கொக்கின்‌ 
சிறகென விரிந்த அதன்‌ துறைமேடைகளில்‌ 
மின்மினிக்கூட்டங்கள்‌ போல பெருங்கலங்கள்‌ 
செறிந்திருந்தன. அங்கிருந்து மேலெழும்‌ வண்டிகளும்‌ 
தேர்களும்‌ புரவி நிரைகளும்‌ மக்கள்‌ நிரைகளும்‌ 
செவ்வொளி வழிவென சுழன்று மறைந்து மீண்டும்‌ 
எழுந்து நின்றன. 


இந்திரப்பிரஸ்தநகரி அனலெழுந்த காடுபோல்‌ தெரிந்தது. 
விண்‌ உலாவும்‌ கந்தர்வர்‌ நின்று நோக்குகையில்‌ முன்பு 
அங்கு பற்றி எரிந்த காண்டவக்‌ காட்டுத்தீயை 
நினைவுறுவார்கள்‌ போலும்‌. எங்கு கேட்டேன்‌ 
இக்கதையை? கேட்கவில்லை. கனவுகண்டேன்‌. இல்லை 
ஒரு நூலில்‌ வாசித்தேன்‌. இல்லை நூலில்‌ வாசிப்பதை 
கனவில்‌ கண்டேன்‌. அல்லது கனவை ஒரு நூலில்‌ 
வாசித்தேன்‌. அவன்‌ நெற்றியை வருடிக்கொண்டான்‌. 
கனகர்‌ “பொழுது பிந்துகிறது. இன்னும்‌ பதினான்கு 
அடுக்குகள்‌ உள்ளன அரசே” என்றார்‌. “ஆம்‌” என்றபடி 
கர்ணன்‌ நடந்தான்‌. 


இரண்டாவது வலச்சுற்றில்‌ இடப்பக்கம்‌ நிரையாக 
சிற்றாலயங்கள்‌ வரத்தொடங்கின. முழ உயரமேயுள்ள 
மிகச்சிறிய கருவறைகளுக்குள்‌ தானவர்கள்‌ வலக்கை 
அருள்காட்ட இடக்கையில்‌ அமுதகலம்‌ ஏந்தி 
அமர்ந்திருந்தனர்‌. அத்தனை ஆலயங்களிலும்‌ 
சிற்றகல்கள்‌ சுடர்‌ சூடியிருந்தன. அசையாச்சுடர்களுடன்‌ 
அச்சுவரே ஒரு செம்பொன்பரப்பு என தோன்றியது. 
நான்கு அடுக்குகளுக்குப்‌ பின்‌ தைத்யர்களின்‌ 
ஆலயங்கள்‌ வந்தன. செந்நிறமான மாக்கல்லால்‌ ஆன 
சிலைகள்‌. அனைத்தும்‌ மலர்சூடி சுடரொளியில்‌ 
கண்குழிக்குள்‌ கருவிழிகளென நின்றிருந்தன. 


ஏழாவது அடுக்கில்‌ ஆதித்யர்கள்‌ வந்தனர்‌. நூற்றெட்டு 
ஆதித்யர்களில்‌ முதல்வனாகிய சூரியனுக்கு மட்டும்‌ 
மூன்றடுக்கு முகடு கொண்ட சற்று பெரிய 
ஆலயமிருந்தது. அங்கே ஏழ்புரவித்தேரை அருணன்‌ 
தெளிக்க இருகைகளிலும்‌ தாமரைமலர்‌ ஏந்தி சுடர்முடி 
சூடி கதிரவன்‌ நின்றிருந்தான்‌. அவனுக்கு 
கமுகப்பூக்குலையால்‌ கதிர்வளையம்‌ செய்து 
அணிவிக்கப்பட்டிருந்தது. செந்தாமரை மாலைகள்‌ 
சூட்டப்பட்டு ஏழு ஒளிச்சுடர்விளக்குகள்‌ 
ஏற்றப்பட்டிருந்தன. சூரியனின்‌ ஆலயத்தைச்‌ சுற்றி 
ஒன்பதுகோள்களும்‌ நிரையமைத்து நின்றிருந்தன. 
அங்கே கூடியிருந்த மகளிர்‌ அவற்றுக்கு 
எண்ணைவிளக்கு ஏற்றி கோளறுபாடல்‌ ஓதி 
வழிபட்டனர்‌. அவர்களின்‌ குழல்சூடிய மலர்களும்‌ 
சுடர்களென ஒளிவிட்டன. விழிகளுக்குள்‌ சுடர்த்துளி 
அசைந்தது. குவிந்து விரியும்‌ மலர்களைப்போல இதழ்கள்‌ 
சொற்களை நடித்தன. 


எட்டாவது அடுக்கில்‌ ருத்ரர்கள்‌ வந்தனர்‌. ரைவதன்‌, 
அஜன்‌, பவன்‌, பீமன்‌, வாமன்‌, உக்ரன்‌, வ்ருஷாகபி, 
அஜைகபாத்‌, அஹிர்புத்ன்யன்‌, பஹுரூபன்‌, மஹான்‌ 
என்னும்‌ பதினொரு ருத்ரர்களும்‌ 
குவைமாடக்கோயில்களின்‌ கருவறைபீடங்களில்‌ 
நின்றிருந்தனர்‌. ஒவ்வொரு தெய்வமும்‌ கைசுட்டி ஒரு 
சொல்லை உரைத்து நின்றிருந்தது. அத்தனை இதழ்களும்‌ 
ஒற்றைச்சொல்லையே சொல்வது போலவும்‌ சொல்நிரை 
ஒன்றை அமைத்து அழியா நூலொன்றை கேளாச்‌ 
செவிக்கு அனுப்புவது போலும்‌ தோன்றியது. 


ஒன்பதாவது சுற்றுப்பாதையில்‌ எட்டு வசுக்களின்‌ 
லயங்கள்‌. அனலன்‌, அனிலன்‌, ஆபன்‌, சோமன்‌, தரன்‌, 
துருவன்‌, பிரத்தியூடன்‌, பிரபாசன்‌ ஆகியோர்‌ ஏழடுக்கு 
முடிகள்‌ சூடி மலரணிந்து நின்றிருந்தனர்‌. பத்தாவது 
சுற்றுமுதல்‌ முனிவர்களுக்குரிய ஆலயங்கள்‌ வந்தன. 
ஒவ்வொரு முனிவரையும்‌ சுற்றி தேவர்கள்‌ 
சூழந்திருந்தனர்‌. கந்தர்வர்களின்‌ இசைக்கருவிகள்‌ 
மீதெல்லாம்‌ ஒரு வெண்மலர்‌ சூட்டப்பட்டிருந்தது. 
பன்னிரு வலச்சுற்றுகளைக்‌ கடந்து மையஆலயத்திற்குச்‌ 
செல்லும்போது அவன்‌ கால்கள்‌ தளர்ந்திருந்தன. 
அச்சுற்றுப்பாதை சென்றணைந்த பெரிய களம்‌ ஓர்‌ 
ஆலயத்திற்குள்‌ அமைந்தது என்பதை அங்கு நிற்கையில்‌ 
உள்ளம்‌ ஏற்கவில்லை. செண்டு வெளிக்கு நிகரான 
விரிவு கொண்டிருந்த அதன்‌ நடுவே செந்நிறக்கற்களால்‌ 
கட்டப்பட்ட இந்திரனின்‌ கருவறை ஆலயம்‌ ஏழடுக்கு 


கோபுரத்துடன்‌ கிழக்கு நோக்கி நின்றிருந்தது. 
கிழக்குவாயில்‌ விரியத்திறந்து விண்மீன்‌ செறிந்த 
வானை காட்டியது. மறுபக்கம்‌ மேற்கு வாயிலுக்கு 
அப்பால்‌ இந்திரப்பிரஸ்தத்திலிருந்து பொங்கி விரிந்த 
எரியம்புகள்‌ வயப்‌ பெருமலர்கள்‌ என விரிந்து 
ஒளிர்ந்து அணைந்து மீண்டும்‌ மலர்ந்தன. 
வடக்கிலும்‌ தெற்கிலும்‌ இருந்த வாயில்கள்‌ பாதியளவே 
பெரியவை. நான்கு வாயில்களிலிருந்தும்‌ மக்கள்‌ 
வண்ணத்தலைப்பாகைகளும்‌ மின்னும்‌ அணிகளும்‌ 
சிரிக்கும்‌ பற்களும்‌ களிக்கும்‌ விழிகளுமென 
வந்துகொண்டிருந்தனர்‌. “பூசனை தொடங்கிவிட்டது. 
அரசர்கள்‌ நிரை அமைந்துவிட்டனர்‌” என்றார்‌ கனகர்‌. 
“ஆம்‌” என்றபடி கர்ணன்‌ மாறாநடையுடன்‌ அவரைத்‌ 
தொடர்ந்து சென்றான்‌. சூழ்ந்திருந்த அனைவரும்‌ 
அவனை அடையாளம்‌ கண்டுகொண்டனர்‌. மெல்லிய 
குரல்கள்‌ தன்‌ பெயரை சொல்லி வியப்பதை அவன்‌ 
கேட்டான்‌. 


இந்திரனின்‌ மையக்கோயில்‌ பன்னிரு சுற்று 
இதழ்மலர்வுகளுக்கு நடுவே எழுந்த புல்லிவட்டம்‌ என 
அமைந்திருந்தது. நிலந்தாங்கி ஆமைகள்‌ மீது எழுந்த 
கவிழ்ந்த தாமரைவடிவ அடிநிலைக்கு மேல்‌ எழுந்த 
தாமரைத்தளமும்‌, அதற்கு மேலாக எட்டு 
வளையங்களுக்குமேலே வட்டச்சுவரும்‌, அது சென்று 
சேர்ந்த கூரைச்சந்திப்பில்‌ மலர்ந்து கீழே வளைந்த 
இதழடுக்குகளும்‌ கொண்டிருந்தது. ஒவ்வொரு 
இதழ்வளைவையும்‌ குறுகிய உடலும்‌ விழித்த கண்களும்‌ 
கோரைப்பற்களும்கொண்ட மதனிகை ஒருத்தி தாங்கிக்‌ 
கொண்டிருந்தாள்‌. 


புஷ்பயக்ஷிகள்‌ மலர்க்கிளை வளைத்து உடலொசித்து 
நின்ற பரப்புக்கு மேல்‌ எழுந்த முதற்கோபுரத்தில்‌ கின்னரர்‌ 
கிம்புருடர்‌, அதற்குமேல்‌ வித்யாதரர்‌, அதற்குமேல்‌ 
கந்தர்வர்‌ செறிந்திருந்தனர்‌. தேவர்கள்‌ பறந்தபடி 
கீழ்நோக்கி புன்னகைத்தனர்‌. அவர்களினூடாக 
முகில்கள்‌. பரவியிருந்த மலர்கள்‌ கொடி பின்னி 
படர்ந்திருந்தன. தோகை நீட்டிய மயில்கள்‌. கழுத்து 
வளைத்தமையும்‌ அன்னங்கள்‌. துதி தூக்கிய யானைகள்‌. 
உகிர்காட்டி பிடரி விரித்த சிம்மங்கள்‌. 


கிழக்குவாயிலின்‌ கருவறை முகப்பில்‌ இடதுநிரையின்‌ 
முன்னால்‌ திரெளபதி முழுதணிக்‌ கோலத்தில்‌ கைகூப்பி 
நிற்பதை முதற்கணத்திலேயே அவன்‌ கண்டான்‌. அவள்‌ 
அவன்‌ வரவை அறிந்ததே தெரியவில்லை எனினும்‌ 


அவள்‌ முகத்திற்கு அப்பால்‌ அவள்‌ அவனை 
உணர்ந்ததை காணமுடிந்தது. அவள்‌ அருகே 
பானுமதியும்‌ அசலையும்‌ அரசணிக்கோலத்தில்‌ 
நின்றிருந்தனர்‌. அதற்கப்பால்‌ பாமையும்‌ ருக்மிணியும்‌ 
கைகூப்பி உள்ளறை நோக்கி வணங்கி நிற்க அரசியரின்‌ 
நிரை தொடர்ந்தது. அவன்‌ விழிகள்‌ சென்று மங்கலையர்‌ 
நிரைக்கு அப்பால்‌ நின்றிருந்த முதுமகள்கள்‌ நடுவே 
குந்தியை தொட்டு மீண்டன. 


பொன்மலர்ச்சரம்‌ போல்‌ தெரிந்த வலப்பக்க நிரையின்‌ 
முன்னால்‌ அரசணித்தோற்றம்கொண்ட தருமனும்‌, 
பாண்டவரும்‌, இளையயாதவரும்‌, திருஷ்டத்யும்னனும்‌, 
சாத்யகியும்‌, பூரிசிரவஸும்‌, துரியோதனனும்‌, 
துச்சாதனனும்‌, முதற்கெளரவர்‌ பன்னிருவரும்‌ நின்றனர்‌. 
ருக்மியும்‌, ஜயத்ரதனும்‌, சிசுபாலனும்‌, சகுனியும்‌, 
வசுதேவரும்‌, பலராமரும்‌, ஜராசந்தனும்‌ என 
தெரிந்தமுகங்கள்‌ பிறமுகங்களுடன்‌ கலந்து 
அனைத்துமுகங்களும்‌ முன்பே அறிந்தவை போல 
தோன்றின. அவன்‌ தன்‌ விழிகளைத்‌ தாழ்த்தி 
தலைகுனிந்து நடந்தான்‌. 


கனகர்‌ “இவ்வரிசையில்‌ அரசே” என்று அவனை 
தூண்களைக்‌ கடந்து அழைத்துச்‌ சென்றார்‌. 
“அரசநிரைகள்‌ முன்னரே முழுதமைந்துவிட்டன. மேலும்‌ 
தாங்கள்‌...” கர்ணன்‌ “உம்‌” என்றான்‌. அரசநிரைகளுக்கு 
அப்பால்‌ அமைச்சர்களும்‌ படைத்தலைவர்களும்‌ 
நின்றனர்‌. கர்ணன்‌ “நான்‌ இங்கு நின்று கொள்கிறேன்‌” 
என்றான்‌. கனகர்‌ “அரசநிரையில்‌ தாங்கள்‌...” என்று 
சொல்ல கையமர்த்திவிட்டு கர்ணன்‌ சென்று 
படைத்தலைவர்களுடன்‌ நின்றுகொண்டான்‌. அவன்‌ 
தங்கள் நடுவே வந்து நின்றதும்‌ சூழ்ந்துநின்ற 
படைத்தலைவர்கள்‌ மெல்ல தலைவணங்கி விழிகளால்‌ 
முகமனுரைத்தனர்‌. அவன்‌ வருகையை அரசர்கள்‌ 
அனைவரும்‌ அறிந்திருந்தனர்‌ என தெரிந்தது. அவன்‌ 
தலை அவர்களுக்குமேலாக எழுந்து நின்றது. 


உள்ளுக்குள்‌ என திறந்த ஏழு அணிவாயில்களுக்கு 
அப்பால்‌ இந்திரனின்‌ கற்சிலை நின்ற கோலத்தில்‌ 
தெரிந்தது. மேல்வலக்கையில்‌ விரிகதிர்‌ படைக்கலமும்‌ 
மேல்‌இடக்கையில்‌ பாரிஜாதமலரும்‌ கீழ்‌ இடக்கையில்‌ 
அமுதகலமும்‌ கொண்டு கீழ்வலக்கையால்‌ அருள்காட்டி 
நின்றான்‌. செந்நிற, வெண்ணிற, பொன்னிற மலர்கள்‌ 
சூட்டப்பட்டிருந்தன. தலைக்கு மேல்‌ அமைந்த 
பொன்னாலான பன்னிரு இதழடுக்கு கொண்ட 
பிரபாவலயத்தில்‌ விளக்கொளிகள்‌ ஆடி சுடர்விட 


முடிவற்ற மலர்‌ ஒன்று அங்கு மலர்ந்தபடியே 
இருந்ததுபோல்‌ தோன்றியது. 


பெருமூச்சுகள்‌, மெல்லிய தும்மல்கள்‌ எழுந்தன. 
ஆடையொலிகளும்‌ அணியொலிகளும்‌ மந்தணம்‌ 
கொண்டன. அனைவரும்‌ சிலையை நோக்கி 
கைகூப்பியபடி காத்துநின்றனர்‌. முதல்‌ வாயிலில்‌ நின்ற 
பூசகர்‌ வெளிவந்து அங்கு தொங்கிய மணி ஒன்றை 
அடித்தபின்‌ வாயிலை உள்ளிருந்து மூடினார்‌. 
எதிர்நிலையில்‌ மேடைமேல்‌ நின்றிருந்த இசைச்சூதன்‌ 
கையசைக்க மங்கல இசை எழுந்தது. ஆலயம்‌ 
இசையாலானதுபோல தோன்றத்தொடங்கியது. 


மணியோசை ஓலிக்க கதவுகளை பூசகர்‌ திறந்தபோது 
உள்ளே அனைத்து வாயில்களிலும்‌ சுற்றுச்சுடர்கள்‌ 
ஏற்றப்பட்டிருந்தன. செஞ்சுடர்‌ வளையங்களுக்குள்‌ 
இந்திரன்‌ செந்தாமரை நடுவே அமர்ந்த கருவண்டு என 
எழுந்து நின்றான்‌. நூற்றெட்டு நெய்த்திரியிட்ட 
கொத்துச்சுடர்‌ விளக்கை வலக்கையில்‌ எடுத்து சிறுமணி 
குலுக்கி தலைமைவேதியர்‌ சுடராட்டு நடத்தினர்‌. பின்னர்‌ 
நாற்பத்தெட்டு விளக்குகளால்‌ சுடராட்டு. இருபத்து 
நான்கு சுடர்களாலும்‌, பன்னிரண்டு சுடர்களாலும்‌, ஏழு 
சுடர்களாலும்‌, மூன்று சுடர்களாலும்‌ ஒளியாட்டு 
நிகழ்ந்தது. ஒற்றை நெய்ச்சுடரை மும்முறை சுழற்றி 
தலைவணங்கி சுடராட்டை முடித்து அதை வெளியே 
வைத்தார்‌. 


ச. அச்சுடரை எடுத்து வந்து ஆலயத்தின்‌ 
நேர்முகப்பில்‌ இருந்த சிறிய எரிகுளத்தில்‌ நெய்யிட்டு 

அடுக்கப்பட்டிருந்த சமித்துகளுக்குள்‌ வைத்தார்‌. எரி 
எழுந்து தழலாடத்தொடங்கியது. அருகே நின்றிருந்த இரு 
வேதியர்‌ அதில்‌ நெய்யும்‌ குந்திரிக்கமும்‌ குங்கிலியமும்‌ 
இட்டு தழல்‌ மேலெழுப்பினார்‌. நறும்புகை எழுந்து 
ஆலயத்தின்‌ மேல்‌ குடையென நின்றது. 


தலைமை வைதிகர்‌ இந்திரனை வாழ்த்தும்‌ வேத 
மந்திரத்தை முழக்கியபடி நூற்றெட்டு நறுமலர்களை 
எடுத்து அவன்‌ கால்களில்‌ கைமலர்த்தி வணங்கினார்‌. 
மலராட்டு முடிந்ததும்‌ பதினெட்டு பொற்கிண்ணங்களில்‌ 
கொண்டு வரப்பட்ட கங்கை நீரை மலர்‌ தொட்டு இந்திரன்‌ 
மேல்‌ தெளித்து நீரளித்து முடித்தார்‌. பின்‌ அம்மலரை 
பொற்தாலத்தில்‌ அள்ளிக்‌ குவித்து எடுத்து வந்து முதல்‌ 
மலரை தருமனுக்கும்‌ இரண்டாவது மலரை 
திரெளபதிக்கும்‌ அளித்தார்‌. குலமுறைப்படி அரசர்கள்‌ 
ஒவ்வொருவருக்குமாக மலரளித்து வாழ்த்தியபின்‌ 


தலைமை வைதிகர்‌ வெளியே வந்தார்‌. 


தலைமை வைதிகர்‌ இறுதி எல்லையை அடைந்து 
துணைப்பூசகர்‌ கையில்‌ தாலத்தை கொடுத்து 
அமைச்சர்களுக்கும்‌ படைத்தலைவர்களுக்கும்‌ 
அளிக்கும்படி கையசைத்துவிட்டு இந்திரனை நோக்கி 
திரும்பினார்‌. அவரை மிகமெல்லிய ஒரு குரல்‌ 
அழைப்பதை அனைவரும்‌ கேட்டனர்‌. தலைமை 
வைதிகர்‌ சற்றே பதறும்‌ உடலுடன்‌ குந்தியின்‌ அருகே 
சென்றார்‌. குந்தியின்‌ அணுக்கச்சேடி அவரிடம்‌ ஏதோ 
சொல்ல கர்ணன்‌ உள்ளம்‌ அதிரத்தொடங்கியது. அவன்‌ 
அங்கிருந்து விலகிவிடவேண்டுமென்று எண்ணி உடல்‌ 
அசையாது நின்றிருந்தான்‌. 


தலைமை வைதிகர்‌ முன்னால்‌ வந்து துணைப்பூசகர்‌ 
கையிலிருந்த தாலத்தை வாங்கி கர்ணனின்‌ அருகே 
வந்து குனிந்து “மலர்கொள்க அங்கரே!” என்றார்‌. 
கர்ணனின்‌ கைகள்‌ கல்லால்‌ ஆனவைபோல 
அசைவற்றிருந்தன. “தங்கள்‌ ஒளிமணிக்‌ 
குண்டலத்தையும்‌ பொற்கவசத்தையும்‌ கண்டேன்‌. பிழை 
பொறுக்கவேண்டும்‌” என்றார்‌ தலைமை வைதிகர்‌. 
இடறியகுரலில்‌ “நான்‌ ஏதுமறியேன்‌” என்றான்‌ கர்ணன்‌. 
திகைத்து இருபக்கமும்‌ விழியோட்டியபின்‌ மலரை 
எடுத்துக்கொண்டான்‌. தலைமை வைதிகர்‌ மீண்டும்‌ 
தலைவணங்கி கருவறை நோக்கி செல்ல அங்கிருந்த 
அனைத்து விழிகளும்‌ தன்னை நோக்கி குவிந்திருப்பதை 
கர்ணன்‌ உணர்ந்தான்‌. 


முரசுகள்‌ முழக்கமிட உள்ளிருந்து கருவறையின்‌ 
உள்வாயிலை பூசகர்‌ மூடினர்‌. துணைப்பூசகர்‌ முன்னால்‌ 
வந்து மண்டபமேடை மேலே ஏறி சங்கை முழக்கினார்‌. 
மன்னர்களும்‌ எதிர்நிரையின்‌ அரசியரும்‌ 
நிரைமுறைப்படி திரும்பினர்‌. நீள்‌அடி எடுத்து வைத்து 
கர்ணனை அணுகிய துச்சாதனன்‌ “மூத்தவரே, தாங்கள்‌ 
எங்கு சென்றீர்‌? இத்தனை நேரம்‌ தங்களைத்தான்‌ அரசர்‌ 
தேடிக்கொண்டிருந்தார்‌” என்றான்‌. “நான்‌ சற்று நகர்வலம்‌ 
சென்றேன்‌” என்றபோது தன்‌ தொண்டை 
நீரின்றியிருப்பதை கர்ணன்‌ உணர்ந்தான்‌. 

பதினெட்டு நுழைவாயில்களுடன்‌ நீள்வட்ட வடிவில்‌ 
அமைந்திருந்த கூத்தம்பலத்தின்‌ மேற்கெல்லையில்‌ 
கிழக்குமுகமாக பிறை வடிவில்‌ ஆடல்மேடை 
அமைந்திருந்தது. அதை நோக்கி விற்களை அடுக்கியது 
போல செம்பட்டு உறையிட்ட பீடநிரைகளில்‌ அரச 
பீடங்கள்‌ அமைந்திருந்தன. பதினெட்டு நிரைகளுக்கு 
அப்பால்‌ அமைச்சர்களுக்கும்‌ 
படைத்தலைவர்களுக்குமான பதினெட்டு பீடநிரைகள்‌ 
இருந்தன. முன்பக்கம்‌ இருந்த எட்டு வாயில்கள்‌ 
வழியாகவும்‌ இந்திரப்பிரஸ்தத்திற்கு விருந்தினராக வந்த 
அரசர்கள்‌ நிமித்திகர்‌ முறையறிவிக்க, ஏவலர்‌ வழிகாட்ட, 
அமைச்சர்கள்‌ முகமன்‌ சொல்லி இட்டுவர உள்ளே 
நுழைந்து தங்கள்‌ கொடி பறந்த பீடங்களில்‌ அமர்ந்தனர்‌. 


படியேறி இடைநாழியில்‌ நுழைந்ததுமே துரியோதனன்‌ 
கர்ணனின்‌ கைகளை தழுவியபடி “தாங்கள்‌ என்னுடன்‌ 
இருங்கள்‌ அங்கரே” என்றான்‌. கர்ணன்‌ தயக்கத்துடன்‌ 
ஏதோ சொல்ல வர “என்னுடன்‌ வருவதை 
தவிர்ப்பதற்காகவே தாங்கள்‌ நகருலா சென்றீர்கள்‌ என்று 
நானறிவேன்‌. இன்று கூத்தம்பலத்தில்‌ என்‌ அருகே 
தாங்கள்‌ அமர்ந்திருக்கவேண்டும்‌” என்றான்‌. கர்ணன்‌ 
“நான்‌ அரசஉடை அணியவில்லை” என்றான்‌. 
“அரசஉடை என்‌ போன்று மானுடஉடல்‌ 
கொண்டவர்களுக்கு. உங்கள்‌ முடி இங்குள்ள அத்தனை 
மணிமுடிகளுக்கும்‌ மேல்‌ எழுந்து நின்றிருக்கும்‌.” 
கர்ணன்‌ புன்னகைத்து “நான்‌ சொல்லெடுக்க 
விழையவில்லை. அவ்வாறே ஆகட்டும்‌” என்றான்‌. 
அவர்களுக்குப்‌ பின்னால்‌ ஜயத்ரதனும்‌ சிசுபாலனும்‌ 
ருக்மியும்‌ வந்தனர்‌. கூத்தம்பலமுகப்பில்‌ அவர்களை 
எதிர்கொண்ட செளனகர்‌ “வருக அஸ்தினபுரியின்‌ அரசே! 
கலைநிகழ்வு தங்களை மகிழ்விக்கும்‌ என்று 
எண்ணுகிறேன்‌” என்றார்‌. துரியோதனன்‌ தலைவணங்கி 
“நன்று. இந்திரப்பிரஸ்தத்தின்‌ அவைக்கூத்தரின்‌ திறனை 
இன்று பார்த்துவிடுவோம்‌” என்றபடி கர்ணனை நோக்கி 
மீசையை நீவியபடி நகைத்தான்‌. செளனகர்‌ 
தலைவணங்கி அவர்களை உள்ளே அழைத்துச்‌ 
சென்றார்‌. 


அவை நிமித்திகன்‌ உரத்தகுரலில்‌ “அஸ்தினபுரியின்‌ 
அரசர்‌ குருவழித்தோன்றல்‌ துரியோதனர்‌!” என்று 
அறிவித்தான்‌. துரியோதனன்‌ விழிகளால்‌ கர்ணனை 
சுட்டிக்காட்ட நிமித்திகன்‌ ஒருகணம்‌ திடுக்கிட்டு மீண்டும்‌ 
கோலைச்சுழற்றி “அங்க நாட்டரசர்‌ வசுஷேணர்‌” என்று 
அறிவித்தான்‌. “வருக!” என்று கர்ணனின்‌ 
கைகளைப்பற்றியபடி சென்று தனது பீடத்தில்‌ அமர்ந்த 
துரியோதனன்‌ அருகே துச்சாதனனுக்காக 
போடப்பட்டிருந்த பீடத்தில்‌ கர்ணனை அமரச்செய்தபின்‌ 
ஏவலனிடம்‌ “அங்க நாட்டின்‌ கொடி ஒன்று 
கொண்டுவந்து இங்கு வைக்கச்‌ சொல்‌!” என்றான்‌. 
ஏவலன்‌ “அவ்வாறே” என்று தலைவணங்கி விரைந்து 
சென்றான்‌. 


ஜயத்ரதனும்‌, சிசுபாலனும்‌, ருக்மியும்‌ வரவறிவிக்கப்பட 
கைகூப்பியபடி வந்து தங்கள்‌ இருக்கைகளில்‌ 
அமர்ந்தனர்‌. ஜராசந்தனின்‌ பெயர்‌ அறிவிக்கப்பட்டபோது 
அவையில்‌ ஓர்‌ உவப்பொலி எழுந்ததை கர்ணன்‌ 
கண்டான்‌. ஓர்‌ இரவுக்குள்‌ பலஅரசர்களின்‌ 
விருப்புக்குகந்த ஒருவனாக ஜராசந்தன்‌ 
மாறிவிட்டிருந்தான்‌. நகுலனுக்குப்‌ பின்னால்‌ கைகளைக்‌ 
கூப்பியபடி உள்ளே வந்த ஜராசந்தன்‌ ர௬ுக்மியைப்‌ பார்த்து 
நகைத்து “துயில்வதற்காக இத்தனை தொலைவு 
வரவேண்டுமா விதர்ப்பரே?” என்று உரக்க கேட்டான்‌. 


அங்கிருந்த அனைத்து அரசர்களும்‌ உரக்க நகைத்தனர்‌. 
ருக்மியின்‌ அருகே இருந்த அவந்திநாட்டரசன்‌ விந்தன்‌ 
“அத்தனை அரசர்களும்‌ உண்டாட்டில்‌ 
களைத்திருக்கிறார்கள்‌. கூத்து முடியும்போது உரக்க முரசு 
அறைந்து எழுப்ப வேண்டியிருக்கும்‌” என்றான்‌. அவன்‌ 
இளையோன்‌ அனுவிந்தன்‌ நகைத்தான்‌. விந்தன்‌ 
ஜராசந்தனிடம்‌ “அதற்கு போர்முரசு கொட்டவேண்டும்‌. 
மற்றமுரசுகள்‌ அனைத்தும்‌ இன்னும்‌ நல்ல துயிலையே 
அழைத்துவருகின்றன” என்றபின்‌ துரியோதனனைப்‌ 
பார்த்து “அஸ்தினபுரிக்கரசே, இங்கு தாங்கள்‌ விரும்பும்‌ 
ஒரே ஆடல்‌ உண்டாடல்‌ அல்லவா?” என்றான்‌. 
துரியோதனன்‌ நகைத்து “களியாடலும்‌ உண்டு. அதை 
அவையிலாடுவதில்லை” என்றான்‌. 


ஜராசந்தன்‌ கர்ணனின்‌ தோளை கையால்‌ அறைந்தபின்‌ 
“கலை விழைவு தங்கள்‌ விழிகளில்‌ தெரிகிறது அங்கரே. 
ஏனெனில்‌ நீங்கள்‌ மட்டுமே யவனமதுவை குறைவாக 
அருந்தியிருக்கிறீர்கள்‌” என்றபின்‌ தன்‌ இருக்கையில்‌ 
அமர்ந்தான்‌. சிசுபாலன்‌ பின்னிருக்கையில்‌ இருந்து 
அவன்‌ தோளைத்தொட்டு “மகதரே, துயிலத்‌ 


தொடங்கிவிட்டீர்களா?” என்றான்‌. “யாராவது யாதவ 
கிருஷ்ணனின்‌ காதல்களைப்பற்றி வரிப்பாடல்‌ 
பாடட்டும்‌, துயில்கிறேன்‌” என்றான்‌ ஜராசந்தன்‌. 
சிசுபாலன்‌ ஜராசந்தன்‌ காதில்‌ ஏதோ சொல்ல அவன்‌ 
இருகைகளையும்‌ இருக்கையின்‌ பிடிகளில்‌ அறைந்து 
உரக்க நகைத்தான்‌. 


ஜயத்ரதன்‌ எழுந்து “என்ன? என்ன சொன்னார்‌?” 
என்றான்‌. ஜராசந்தன்‌ “இதெல்லாம்‌ தங்களைப்போன்ற 
சீரிய பிறப்புடையவர்களுக்குரியதல்ல” என்றான்‌. 
“இதற்கென மறுபிறப்பா எடுக்க முடியும்‌?” என்றான்‌ 
ஜயத்ரதன்‌. சிசுபாலன்‌ “சைந்தவரே, நானும்‌ ஜராசந்தரும்‌ 
பிறக்கையில்‌ பேரழிவின்‌ குறிகள்‌ தென்பட்டன என்று 
நிமித்திகர்கள்‌ சொல்லியிருக்கிறார்கள்‌. எங்களுக்கு 
பாதாளதேவதைகளின்‌ வாழ்த்துக்கள்‌ உண்டு. இதோ 
எங்களைச்‌ சுற்றி கண்ணுக்குத்‌ தெரியாமல்‌ அவர்கள்‌ 
இருந்து கொண்டிருக்கிறார்கள்‌” என்றான்‌. ஜயத்ரதன்‌ 
“ஆம்‌, நான்‌ பார்த்தேன்‌. அங்கே பூசனையில்‌ உங்களருகே 
முடிசூடி நின்றிருந்தாள்‌” என்றான்‌. ஜராசந்தன்‌ வெடித்து 
நகைக்க பலர்‌ திரும்பி நோக்கினார்கள்‌. துச்சாதனன்‌ 
“சைந்தவரே, அவள்‌ சிசுபாலரின்‌ பட்டத்தரசி. 
ஹேஹ்யகுலத்தவள்‌” என்றான்‌. 


“வாயைமூடு! மூடா!” என்றான்‌ துரியோதனன்‌. “அவர்‌ 
பிழையாகச்‌ சொல்கிறார்‌. அவையிலே...” என 
துச்சாதனன்‌ மேலும்‌ சொல்ல துரியோதனன்‌ சிரித்தபடி 
பற்களைக்‌ கடித்து கர்ணனிடம்‌ “மூடன்‌... இத்தகைய 
பிறிதொருவன்‌ உலகிலிருந்தால்‌ அவனும்‌ ஒரு 
கெளரவனாகவே இருப்பான்‌” என்றான்‌. ஜராசந்தன்‌ 
ஜயத்ரதனிடம்‌ “நாங்கள்‌ பாதாளத்தின்‌ மொழியில்‌ 
பேசிக்கொள்வோம்‌ சைந்தவரே. அதை தாங்கள்‌ 
கேட்டீர்களென்றால்‌...” என்றான்‌. ஜயத்ரதன்‌ “என்ன?” 
என்றான்‌ முகம்சிவக்க. ஜராசந்தன்‌ “ஒன்றுமில்லை, 
அதை தாங்கள்‌ கேட்டீர்களென்றால்‌ தங்கள்‌ தாயின்‌ கற்பு 
குறைவுபடும்‌” என்றான்‌. 


ஜயத்ரதன்‌ மேலும்‌ முகம்‌ சிவந்து “அதை நானும்‌ 
கேட்கிறேனே” என்றான்‌. “என்ன? தாயின்‌ கற்பு பற்றி ஒரு 
பொருட்டாக கருதவில்லையா?” என்றான்‌ ஜராசந்தன்‌. 
சிசுபாலன்‌ “நாங்கள்‌ தயங்காது சொல்லிவிடுவோம்‌. 
நீங்கள்தான்‌ அப்படியே எழுந்தோடிச்‌ சென்று 
பன்னிருமுறை பிழைபொறுத்தலுக்கான பூசைகளை 
செய்யவேண்டியிருக்கும்‌” என்றான்‌. “சொல்லுங்கள்‌” 
என்று ஜயத்ரதன்‌ சிரித்தபடி எழுந்து ஜராசந்தன்‌ அருகே 
வந்தான்‌. 


துரியோதனன்‌ சிரித்தபடி ஜயத்ரதனின்‌ தோளில்‌ தட்டி 
“சென்று அமருங்கள்‌ சைந்தவரே! இவர்களெல்லாம்‌ 
பச்சை ஊன்‌ உண்ணும்‌ கானாடிகள்‌. முறையறிந்தவர்‌ 
இவர்களுடன்‌ சொல்லாட முடியாது” என்றான்‌. சிரிப்பை 
அடக்கி “அதை அறியாமல்‌ இனி அவரால்‌ துயில 
முடியாது” என்றான்‌ கர்ணன்‌. ஜராசந்தன்‌ “நாங்கள்‌ 
சொல்லப்போவதில்லை. அஸ்தினபுரிக்கு அரசே, தங்கள்‌ 
மைத்துனர்‌ நெறிபிறழாது விண்ணேக வேண்டியது 
அவரது தந்தையின்‌ தவம்‌ என்று அறிவோம்‌” என்றான்‌. 
“மேலும்‌ அவரை கொல்பவரின்‌ தலை வெடிக்குமென்று 
மொழி உள்ளது. சொல்‌ கொல்லும்‌ என்றும்‌ 
சொல்கிறார்கள்‌” என்றான்‌. 


ஜயத்ரதன்‌ எழுந்து ஜராசந்தனின்‌ தோளைப்பற்றியபடி 
“மகதரே, தாங்கள்‌ சொல்லியாக வேண்டும்‌. என்ன அது?” 
என்றான்‌. சிரித்து “சொல்லுங்கள்‌ சிசுபாலரே!” என்றான்‌ 
ஜராசந்தன்‌. “நான்‌ சொல்வதென்ன! நீங்கள்‌ 
சொல்லலாமே?” என்றான்‌ சிசுபாலன்‌. ஜயத்ரதன்‌ மாறி 
மாறி இருவரையும்‌ பார்த்தபின்‌ “நீங்கள்‌ 
விளையாடுகிறீர்கள்‌... என்னிடம்‌ விளையாடுகிறீர்கள்‌” 
என்றான்‌. அவன்‌ கண்கள்‌ சற்று கலங்கின. குரல்‌ இடற 
“என்னை பகடிப்பொருளாக்குகிறீர்கள்‌” என்றான்‌. “சரி, 
வாருங்கள்‌” என்றான்‌ ஜராசந்தன்‌. ஜயத்ரதன்‌ குனிய 
அவன்‌ தோளில்‌ கைவைத்து காதில்‌ ஏதோ சொன்னான்‌. 
“ஆ...” என்று ஓசையிட்டபடி ஜயத்ரதன்‌ பின்னால்‌ 
நகர்ந்து வாய்‌ திறந்தான்‌. சிசுபாலன்‌ உரக்க நகைத்து “தீ 
சுட்டுவிட்டது!” என்றான்‌. 


“என்ன இது? இப்படியா...” என்றான்‌ ஜயத்ரதன்‌. “இது மிக 
எளிய ஓர்‌ உண்மை. உண்மையில்‌ இதிலிருந்து நாம்‌ 
எப்படி தொடங்க வேண்டுமென்றால்‌...” என்றான்‌ 
ஜராசந்தன்‌. ஜயத்ரதன்‌ “வேண்டாம்‌. இதை நான்‌ கேட்க 
விரும்பவில்லை” என்றான்‌. “அது எப்படி? சொல்லும்படி 
கேட்டது நீங்கள்‌. முழுக்க நாங்கள்‌ சொல்லியே தீருவோம்‌” 
என்றான்‌ ஜராசந்தன்‌. திரும்பி “சேதி நாட்டரசே, 
எஞ்சியதை தாங்கள்‌ சொல்லுங்கள்‌” என்றான்‌. 
“வேண்டியதில்லை” என்றபம ஜயத்ரதன்‌ தன்‌ 
இருக்கையில்‌ சென்று அமர சிசுபாலன்‌ எழுந்து வந்து 
ஜயத்ரதனின்‌ பீடத்தின்‌ மேல்‌ இருகைகளையும்‌ வைத்து 
குனிந்து காதில்‌ மீண்டும்‌ ஏதோ சொன்னான்‌. 


“வேண்டியதில்லை! வேண்டியதில்லை! நான்‌ கேட்க 
விரும்பவில்லை” என்று சொல்லி ஜயத்ரதன்‌ காதுகளை 
பொத்திக்கொண்டு குனிந்தான்‌. “அவ்வாறு விட்டுவிட 
முடியாது” என்றபின்‌ ஜராசந்தன்‌ “நான்‌ அங்கு வந்து 


விளக்கமாக சொல்கிறேன்‌” என்று எழுந்தான்‌. 
பதறிப்போய்‌ “வேண்டியதில்லை! நான்‌ எழுந்து 
சென்றுவிடுவேன்‌” என்றான்‌ ஜயத்ரதன்‌. துரியோதனன்‌ 
நகைத்தபடி “மகதரே, அவரை விட்டுவிடுங்கள்‌. அவர்‌ 
அந்தணர்களால்‌ பேணி வளர்க்கப்பட்ட பிள்ளை” 
என்றான்‌. “அத்தகையோரைத்தான்‌ அரசவாழ்வுக்கு நாம்‌ 
பயிற்றுவிக்க வேண்டியிருக்கிறது” என்றான்‌ ஜராசந்தன்‌. 


நிமித்திகர்‌ அறிவிக்க தருமன்‌ பீமனும்‌ அர்ஜுனனும்‌ 
இருபக்கங்களிலும்‌ வர முடிசூடி அணிக்கோலத்தில்‌ வந்து 
அரியணையமர்ந்தான்‌. அருகே உடன்பிறந்தார்‌ 
அமர்ந்தனர்‌. திருஷ்டத்யும்னனும்‌ சாத்யகியும்‌ 
இருபக்கமும்‌ வர இளைய யாதவர்‌ வந்து 
அவையமர்ந்தார்‌. மறுஎல்லையில்‌ கிருதவர்மனுடன்‌ 
அஸ்வத்தாமா வந்து பீடம்கொண்டான்‌. பலராமர்‌ தன்‌ 
தந்தையுடன்‌ வந்து அமர்ந்தார்‌. துருபதரும்‌ தமகோஷரும்‌ 
பேசியபடியே வந்து அமர்ந்தனர்‌. கணிகர்‌ தொடர சகுனி 
இரு காவலர்களால்‌ அழைத்துவரப்பட்டு 
அமர்த்தப்பட்டார்‌. அவருடன்‌ வந்த சுபலர்‌ ஓரிரு 
சொற்கள்‌ பேசிவிட்டு காந்தாரக்கொடி பறந்த தன்‌ 
இருக்கை நோக்கி சென்றார்‌. 


மன்னர்கள்‌ அனைவரும்‌ அவை அமர்ந்தனர்‌. 
பின்றிரைகள்‌ அமைச்சர்களாலும்‌ தளபதிகளாலும்‌ 
நிரம்பத்தொடங்கின. “இந்த ஆடல்‌ முடியட்டும்‌. 
எஞ்சியதை நான்‌ சொல்கிறேன்‌” என்றான்‌ ஜராசந்தன்‌. 
“போதும்‌” என்றான்‌ ஜயத்ரதன்‌. “பாதியில்‌ மெய்யறிவை 
நிறுத்த இயலாது. எஞ்சிய மெய்மை முழுக்க 
சொல்லப்பட்டாக வேண்டும்‌. அந்த மெய்மைக்குரிய 
தெய்வம்‌ இதோ நமக்கிடையில்‌ வந்து தவித்துக்‌ 
கொண்டிருக்கிறது” என்றான்‌ ஜராசந்தன்‌. “வேண்டாம்‌. 
எனக்கு கேட்கப்பிடிக்கவில்லை” என்றான்‌ ஜயத்ரதன்‌. 


“சரி, ஐந்தே ஐந்து சொற்கள்‌ மட்டும்‌ சொல்கிறேன்‌” 
என்றான்‌ சிசுபாலன்‌. “எஞ்சியதை பிறகு பார்ப்போம்‌” 
என்றான்‌ ஜராசந்தன்‌. “இல்லை” என்று ஜயத்ரதன்‌ 
எழப்போக “ஐந்து சொற்கள்தான்‌ சைந்தவரே” என்று 
சிசுபாலன்‌ குனிந்து அவன்‌ காதில்‌ ஏதோ சொல்ல அவன்‌ 
தலையை கையால்‌ மாறிமாறி அறைந்தபடி 
“செல்லுங்கள்‌! விலகிச்‌ செல்லுங்கள்‌!” என்று 
கத்தத்தொடங்கினான்‌. கர்ணன்‌ இருவரையும்‌ நோக்கி 
“அப்படி என்னதான்‌ சொன்னார்கள்‌?” என்றான்‌. “நீங்கள்‌ 
ஆரம்பித்துவிடாதீர்கள்‌ அங்கரே! ஓர்‌ இரவுக்குள்‌ 
பாரதவர்ஷத்தின்‌ நாற்பது அரசர்களின்‌ அன்னையர்‌ 
விண்ணிலிருந்து எண்ணியெண்ணிக்‌ கதறும்படி 


செய்துவிட்டார்‌ மகதர்‌” என்றான்‌ துரியோதனன்‌. 


“அது என்னவென்றால்‌...” என்று ஜராசந்தன்‌ கர்ணனை 
நோக்கி திரும்ப “போதும்‌! இவர்‌ வெய்யோன்மைந்தர்‌. 
பொசுக்கிவிடுவார்‌, விலகிச்செல்லுங்கள்‌!” என்று 
சிரித்தபடி ஆணையிட்டான்‌ துரியோதனன்‌. கூத்தரங்கில்‌ 
பெருமுரசம்‌ ஒன்று உருட்டி வரப்பட்டது. ஏழு இசைச்சூதர்‌ 
அங்கே வந்து சூழ்ந்து நின்று அவைநோக்கி 
தலைவணங்கி கேளிகொட்டு முழக்கத்தொடங்கினர்‌. 
தொடர்‌ இடியோசை போல்‌ முரசொலி எழுந்‌ 
கூத்தம்பலத்தை நிறைத்தது. ஜராசந்தன்‌ “சீரான தாளம்‌. 
துயிலவேண்டியதுதான்‌” என்றபடி தன்‌ கால்களை நீட்டி 
கைகளை விரித்தான்‌. துரியோதனன்‌ “உண்மையாகவே 
துயில்கிறார்‌” என்றான்‌. “அவர்‌ நீண்ட பயணங்களில்‌ 
புரவிமேலும்‌ யானைமேலும்‌ அமர்ந்து துயிலக்கூடியவர்‌.” 


ஜராசந்தன்‌ கர்ணனைப்பார்த்து உதடு சுழித்து ஏதோ 
சொல்லிவிட்டு கொட்டாவி விட்டான்‌. துரியோதனன்‌ 
“நானும்‌ மிதமிஞ்சி மதுஅருந்துபவன்தான்‌. 
பாரதவர்ஷத்தின்‌ அரசர்கள்‌ அனைவருமே மதுவில்‌ 
திளைப்பவர்கள்‌. ஆனால்‌ இவர்‌ அருந்தும்‌ மது 
எண்ணிப்பார்க்கவே முடியவில்லை” என்றான்‌. கர்ணன்‌ 
ஜராசந்தனைப்‌ பார்த்துவிட்டு “ஏன்‌?” என்றான்‌. “அது 
மானுடர்‌ மதுவை அருந்துவது அல்ல. அவர்‌ வழியாக 
மது பாதாளத்தில்‌ வேறு தெய்வங்களுக்கு சென்று 
சேர்கிறது. இவர்‌ வெறும்‌ ஒரு குழாய்‌ மட்டும்தான்‌.” 
கர்ணன்‌ “அனலோனுக்கு நிகர்‌ என்று சொல்லுங்கள்‌” 
என்றான்‌. “ஒரே நாளில்‌ ஷத்ரியர்களின்‌ உளம்‌ 
கவர்ந்துவிட்டார்‌ அசுரக்குருதிகொண்டவர்‌...” என்றான்‌ 
துரியோதனன்‌. 


முரசுக்கு இருபக்கமும்‌ பன்னிரு கொம்பேந்திகள்‌ வந்து 
நிரைவகுத்து குட்டியானை துதிக்கையைத்‌ தூக்கியது 
போல்‌ வளைகொம்புகளை மேலே தூக்கி பிளிறலிசை 
எழுப்பினர்‌. ஒவ்வொரு இசைக்கலத்தின்‌ ஒலியும்‌ 
ஒன்றுடன்‌ ஒன்று இணைந்து கூரிய பட்டைவாள்‌ என 
சுழன்றுசுழன்று ஒற்றைக்கீற்றென ஒளிவிட்டு 
மேலெழுந்தது. மணியோசை முழக்கியபடி பதினெட்டு 
இசைச்சூதர்‌ வந்தனர்‌. கேளியறிவிப்பு உச்சத்திற்குச்‌ 
சென்று அறைகூவல்‌ போல முழங்கி எரியம்பு 
விண்ணிலிருந்து பொழிந்து மறைவது போல 
அடங்கியது. அப்பேரோசை கூத்தம்பலத்தின்‌ 
சுவர்களிலும்‌ கூரைக்குவைகளிலும்‌ எஞ்சிநின்று 
அதிர்ந்து கொண்டிருந்தது. 


சூதர்‌ தலைவணங்கி முரசுகளையும்‌ கொம்புகளையும்‌ 
தாழ்த்தி இருபக்கங்களிலாக விலகிச்சென்றனர்‌. 
மேடையின்‌ வலப்பக்க மூலையிலிருந்து வெண்ணிறத்‌ 
தலைப்பாகையும்‌ சுடர்குண்டலங்களும்‌ அணிந்த 
சூத்ரதாரன்‌ மகிழ்ந்து நகைத்தபடி கையிலிருந்த 
பிரம்பைச்‌ சுழற்றி இன்னொரு கையில்‌ 
அடித்துக்கொண்டு இயல்பாக நடந்து விளக்கொளியின்‌ 
மையத்தில்‌ வந்து நின்றான்‌. மேலாடையை முறுக்கி 
உடலுக்குக்‌ குறுக்காக அணிந்து முடிச்சிட்டிருந்தான்‌. 
செந்நிறப்‌ பட்டுக்கச்சையை அந்தரீயத்திற்கு மேல்‌ கட்டி 
அதில்‌ ஒரு சிறு கொம்பை செருகி வைத்திருந்தான்‌. 
பிரம்பால்‌ தன்‌ முதுகைச்‌ சொறிந்தபடி அரங்கை 
இருபுறமும்‌ திரும்பித்திரும்பி பார்த்தான்‌. 
அதிர்ச்சியடைந்தவனைப்போல மேடை முகப்பில்‌ 
அமர்ந்திருந்த திரெளபதியைப்‌ பார்த்து விரைவாக 
தலைவணங்கினான்‌. 


தலையைச்‌ சொறிந்தபடி கண்களால்‌ தேடி 
மறுஎல்லையில்‌ அமர்ந்திருந்த தருமனைப்‌ பார்த்து 
தலைவணங்கி பீமனையும்‌ அர்ஜுனனையும்‌ பார்த்து 
நட்பாக சிரித்தான்‌. கைசுட்டி நகுலசகதேவர்களை 
தனக்கே காட்டிக்கொண்டு புன்னகைத்தான்‌. எதையோ 
நினைவு கூர்ந்தவனைப்போல நெற்றியைத்‌ தட்டியபடி 
திரும்பிப்போக சில எட்டுகளை எடுத்துவைத்தான்‌. சரி, 
வேண்டாமென்று அதை ஒத்திவைத்து திரும்பி 
அவையை பார்த்தான்‌. அங்கிருந்த ஒவ்வொரு 
மன்னரையாக கைசுட்டி தனக்குத்தானே அடையாளம்‌ 
சொல்லிக்‌ கொண்டான்‌. பிறகு பிரம்பை இன்னொரு 
கையால்‌ தட்டியபடி குழப்பத்துடன்‌ மேடையை 
சுற்றிவந்தான்‌. 

மேடைக்கு அப்பாலிருந்து ஓர்‌ உரத்த குரல்‌ “என்ன 
செய்கிறாய்‌ நீ? அறிவிலியே, நீ நாடகத்தில்‌ நடிப்பதற்காக 
மேடைக்கு அனுப்பப்பட்டிருக்கிறாய்‌. நீ அரங்குசொல்லி!” 
என்றது. அவன்‌ திடுக்கிட்டு அக்குரலை நோக்கி “யாரது?” 
என்றான்‌. “நான்தான்‌ இந்த நாடகத்தை எழுதியவன்‌. 
உனக்குத்‌ தெரியும்‌.” “அ... புலவரே தாங்களா..? தாங்கள்‌ 
ஏன்‌ இம்மேடைக்கு வரக்கூடாது...? இதோ 
பாரதவர்ஷத்தின்‌ மாமன்னர்கள்‌ முன்னால்‌ 
அமர்ந்திருக்கிறார்கள்‌. தங்கள்‌ திருமுகத்தை பார்க்க 
அவர்கள்‌ விரும்பலாம்‌ அல்லவா?” என்றான்‌ 
அரங்குசொல்லி. 


“அவ்வாறு கவிஞர்கள்‌ மேடைக்கு வரும்‌ 
வழக்கமில்லையே” என்றது குரல்‌. “ஏன்‌?” என்றான்‌ 
அரங்குசொல்லி. “ஏனென்றால்‌ அவர்கள்‌ எப்போதும்‌ 
நூல்களுக்குப்‌ பின்னணியில்‌ இருக்கிறார்கள்‌. 
சொல்லப்போனால்‌ நூல்களுக்குப்‌ பின்னணியில்‌ 
இருக்கும்‌ ஊரலருக்கும்‌ பின்னணியில்‌ இருக்கிறார்கள்‌.” 
“அப்படியென்றால்‌ பரிசில்களைப்‌ பெறுபவர்‌ யார்‌?” 
கவிஞன்‌ நகைத்து “தெய்வம்‌ மானுடரில்‌ 
எழுவதில்லையா என்ன?” என்றான்‌. “இப்போது 
அங்கிருந்து பேசுவது யார்‌? கவிஞனா அல்லது 
இங்கிருப்பவர்களால்‌ உருவாக்கப்பட்ட அலரா?” குரல்‌ 
“அந்தக்‌ குழப்பத்தில்தான்‌ இங்கே அமர்ந்திருக்கிறேன்‌” 
என்றது. “சரி, அஞ்ச வேண்டாம்‌! மேடைக்கு வாருங்கள்‌. 
நான்‌ இவர்களிடம்‌ சொல்லிக்‌ கொள்கிறேன்‌” என்றான்‌ 
அரங்குசொல்லி. 


உள்ளிருந்து வெண்ணிற அந்தரீயத்துக்குமேல்‌ 
பட்டுக்கச்சையும்‌ பொற்பின்னலிட்ட வெண்பட்டு 
மேலாடையும்‌ வெண்தலைப்பாகையும்‌ அணிந்த ஒருவன்‌ 
தயங்கித்‌ தயங்கி மேடைக்கு வந்தான்‌. மஞ்சள்பட்டு 
முகமூடியை அணிந்திருந்தான்‌. “தங்கள்‌ முகம்‌ எங்கே?” 
என்றான்‌ அரங்குசொல்லி. “இன்னமும்‌ நாடகம்‌ 
தொடங்கவில்லையே. நாடகம்‌ வளரவளரத்தான்‌ என்‌ 
முகம்‌ தெளிந்து வரும்‌” என்றான்‌. “அதுவரை நீங்கள்‌ 
முகம்‌ இல்லாமல்‌ என்ன செய்வீர்கள்‌?” என்றான்‌ 
அரங்குசொல்லி. 


“தெய்வமாக இருப்பேன்‌” என்றான்‌ கவிஞன்‌. 
“புரியவில்லை” என்றான்‌ அரங்குசொல்லி. 
“இல்லாமலிருப்பேன்‌ என்று பொருள்‌.” அரங்குசொல்லி 
திரும்பி “அரிய சொல்லாட்சி! இந்நாடகம்‌ நுணுக்கமான 
வேதாந்தக்கருத்துக்களை சொல்லப்போகிறது. அதாவது 
இதில்‌ எதைவேண்டுமென்றாலும்‌ சொல்லலாம்‌...” 
என்றான்‌. “நீ நான்‌ எழுதிய சொற்களை 
சொன்னால்போதும்‌. உனக்கு ஏதேனும்‌ 
சொல்வதற்கிருந்தால்‌ அதை நீயே நாடகம்‌ எழுதி அதில்‌ 
சொல்‌” என்றான்‌ கவிஞன்‌. “ஏன்‌?” என்றான்‌ 
அரங்குசொல்லி. “எனக்கும்‌ சொற்கள்‌ இருக்கின்றன. 
அவை வரும்‌ வழியாக நான்‌ உணவை உள்ளே 
செலுத்துவதும்‌ உண்டு.” கவிஞன்‌ “நீ என்‌ நாடகத்தின்‌ 
கதைமானுடன்‌. அரங்குசொல்லியாக நடிக்கிறாய்‌...” 
என்றான்‌. அரங்குசொல்லி “கதைமானுடர்‌ தன்‌ 
எண்ணங்களை பேசலாகாதா?” என்றான்‌. “மூடா, 
மானுடரே தன்‌ எண்ணங்களை பேசுவதில்லை. எங்கோ 
எவரோ எழுதுவதைத்தானே பேசுகிறார்கள்‌?” 


சிலகணங்கள்‌ சிந்தனைசெய்தபின்‌ அரங்குசொல்லி 
தலையசைத்து “சரி, எப்படியானாலும்‌ எனது பொறுப்பை 
நான்‌ நிறைவேற்றுகிறேன்‌” என்றபின்‌ திரும்பி “ஆகவே 
அவையில்‌ அமர்ந்திருக்கும்‌ பாரதவர்ஷத்தின்‌ பேரரசி 
என்று காம்பில்யநகரினரால்‌ அழைக்கப்படும்‌ அரசி 
திரெளபதி அவர்களுக்கும்‌ அவரது சொல்லுக்கிணங்க 
இங்கே ஆட்சி அமைப்பதாக அவதூறு செய்பவர்களால்‌ 
சொல்லப்படும்‌ உண்மையை மறுத்து இங்கு 
அமர்ந்திருக்கும்‌ மாமன்னர்‌ யுதிஷ்டிரர்‌ அவர்களுக்கும்‌ 
அவரைப்பற்றிய உயர்வான எண்ணத்துடன்‌ இங்கு 
வந்திருக்கும்‌ பாரதவர்ஷத்தின்‌ அரசர்களுக்கும்‌, 
அவ்வெண்ணம்‌ அவர்கள்‌ திரும்பிச்‌ செல்வதுவரை 
நீடிக்கவேண்டும்‌ என்று அச்சம்‌ கொண்டிருக்கும்‌ அவரது 
தம்பியர்களுக்கும்‌, தம்பியரின்‌ உள்ளக்கிடக்கையை 
நன்குணர்ந்த பேரரசி குந்திதேவிக்கும்‌ எங்கள்‌ 
வணக்கத்தை முதலில்‌ தெரிவித்துக்‌ கொள்கிறேன்‌” 
என்றான்‌. அவை கைதட்டிச்‌ சிரித்தது. 


அரங்குசொல்லி திரும்பி கவிஞனிடம்‌ “சரியாக 
சொல்லிவிட்டேனா?” என்று கேட்டான்‌. ஏட்டுச்சுவடியை 
வாசித்து குழப்பமாகி “ஆனால்‌ நான்‌ இதை 
எழுதவில்லையே?” என்றான்‌ கவிஞன்‌. “அதைத்தான்‌ 
நான்‌ கேட்டேன்‌. எழுதியதைச்‌ சொல்வதற்கு எதற்கு 
அரங்குசொல்லி?” என்றபின்‌ திரும்பி “அதாவது இங்கே 
இப்போது காண்டவ விலாசம்‌ என்னும்‌ அரிய நாடகம்‌ 
நடக்கவிருக்கிறது. பிரஹசன வடிவை சார்ந்த நாடகம்‌ 
இது. அதாவது இதில்‌ அங்கதச்‌ சுவை மிகுந்திருக்கும்‌. 
ஏனென்றால்‌ இதில்‌ உண்மை மட்டுமே 
சொல்லப்படுகிறது. இதை இயற்றியவர்‌ இவர்‌. 
இம்முகமூடியை இவர்‌ அணிந்திருப்பதற்கான அச்சம்‌ 
அவருக்கு இருப்பது முறையே என நாடகம்‌ முடிவதற்குள்‌ 
உணர்வீர்கள்‌” என்றான்‌. 


பின்பக்கமிருந்து ஒரு குரல்‌ “எப்போது நாடகத்தை 
தொடங்கவிருக்கிறீர்கள்‌?” என்றது. “அவர்கள்‌ 
இசைச்சூதர்கள்‌. நாடகத்தின்‌ நடுவே நாங்கள்‌ 
சொல்லவேண்டியவற்றை மறந்துவிடும்‌ 
இடைவெளிகளில்‌ இவர்கள்‌ இசை வாசிப்பார்கள்‌. 
அவர்கள்‌ இசை உங்களால்‌ தாங்கமுடியாததாக 
ஆகும்போது நாங்கள்‌ எங்கள்‌ சொற்களை சொல்வோம்‌. 
பொதுவாக உயர்ந்த நாடகங்கள்‌ மானுடரை அறியாத 
தெய்வங்கள்‌, அச்சத்தை மறைக்கத்தெரிந்த மாவீரர்கள்‌, 
வேறுவழியில்லாத கற்புக்கரசிகள்‌, உண்டு மூத்தோர்‌, 
உண்ணாது நீத்தோர்‌, கிடைக்காது துறந்தோர்‌, இறுதியில்‌ 
துணிந்தோர்‌ ஆகியோரின்‌ கதைகளை சொல்லவேண்டும்‌. 


நாங்கள்‌ இங்கு சொல்லவிருப்பது அவர்களின்‌ 
கதையைத்தான்‌. ஆனால்‌ அவர்களின்‌ கதையை 
அவர்களை அறிந்தவர்கள்‌ எப்படி சொல்வார்களோ 
அப்படி சொல்லப்போகிறோம்‌” என்றவன்‌ திரும்பி 
கவிஞனிடம்‌ “அல்லவா?” என்றான்‌. 


“நான்‌ அதை சொல்லவில்லை. நான்‌ எழுதியது பிரஹசன 
நாடகமே அல்ல. நான்‌ எழுதியது காவியநாடகம்‌. 
என்னுடைய உள்ளக்‌ குருதியை இதில்‌ பூசியிருக்கிறேன்‌” 
என்றான்‌ கவிஞன்‌. “பார்த்தீர்களா? குருதிபூசிய நாடகம்‌. 
குருதி பூசி எழுதப்பட்ட எல்லா நாடகங்களிலும்‌ 
பகடிதான்‌ ஓங்கி இருக்கும்‌. சீரிய நாடகங்களை 
எழுதியவர்கள்‌ சந்தனம்தான்‌ பூசியிருப்பார்கள்‌. நமது 
கவிஞர்‌ இந்த நாடகம்‌ முடிந்ததும்‌ பெரும்பாலும்‌ 
கழுவேற்றப்படுவார்‌ என்று ஐயப்படுகிறார்‌.” கவிஞன்‌ 
பதறி “அய்யோ... இல்லை, நான்‌ பரிசில்களை 
எதிர்பார்க்கிறேன்‌” என்றான்‌. “அதைத்தான்‌ இவ்வளவு 
நேரம்‌ சொல்லிக்‌ கொண்டிருந்தேன்‌. அவர்‌ பரிசில்களை 
எதிர்பார்க்கிறார்‌. ஆனால்‌ கழுவிலேற்றப்படுவார்‌. சரி, 
அது போகட்டும்‌. இப்போது இங்கொரு நாடகம்‌ 
நடக்கிறது.” 


“இது பிரஹசன நாடகம்‌ என்று முன்னரே சொன்னேன்‌. 
இதன்‌ தலைவர்கள்‌ இருவர்‌. ஒருவர்‌ துவாரகையை 

ளும்‌ மாமன்னர்‌ இளைய யாதவர்‌. மிக 
இளமையிலேயே கன்றுகளை மேய்த்தவர்‌. ஒரு கன்று பிற 
கன்றிலிருந்து தன்னை வேறுபடுத்தி அறிய 
விரும்புவதில்லை என்ற உண்மையிலிருந்து அரசியல்‌ 
மெய்மையை கற்றவர்‌. ஒவ்வொரு கன்றையும்‌ 
பிரித்தறியத்‌ தெரிந்தவன்‌ அரசனாவான்‌ என்ற 
மெய்மையிலிருந்து அவர்‌ தலைவரானார்‌. அவ்வாறு 
பிரித்தறிந்தபின்‌ ஓட்டுமொத்த மந்தையையும்‌ 
ஒற்றைக்கன்றாக நடத்த வேண்டுமென்ற அறிதலிலிருந்து 
அவர்‌ தெய்வமானார்‌.” அவையின்‌ சிரிப்பொலி எழுந்து 
சுவர்களை மோதியது. 


கவிஞன்‌ அவன்‌ தோளைத்தொட்டு ஏதோ சொல்ல வர 
அவன்‌ கையை தட்டிவிட்டு “மயிற்பீலி அணிந்தவர்‌. 
வேய்ங்குழல்‌ ஏந்தியவர்‌. படையாழி கொண்டவர்‌. காலம்‌ 
மூன்றும்‌, வேதம்‌ நான்கும்‌, பூதங்கள்‌ ஐந்தும்‌, 
அறிநெறிகள்‌ ஆறும்‌, விண்ணகங்கள்‌ ஏழும்‌ அறிந்தவர்‌” 
என்று சொல்லி மூச்சுவிட்டு “இப்படியே நூற்றெட்டு வரை 
செல்கிறது. நேரமில்லை” என்றான்‌. கவிஞன்‌ மீண்டும்‌ 
தோளை தட்ட “என்ன?” என்றான்‌ அரங்குசொல்லி. 
“எனது கதைத்‌ தலைவன்‌ அவனல்ல. நான்‌ இளைய 


பாண்டவர்‌ அர்ஜுனரைப்பற்றி எழுதி இருக்கிறேன்‌. 
அவர்தான்‌ கதைத்‌ தலைவர்‌” என்றான்‌ கவிஞன்‌. 


“அதைத்தானே நானும்‌ சொல்லிக்‌ கொண்டிருக்கிறேன்‌” 
என்றான்‌ அரங்குசொல்லி. “அதாவது...” என்று சபையை 
நோக்கி “இந்நாடகத்தின்‌ தலைவர்‌ இளைய பாண்டவர்‌. 
வில்லேந்தியவர்‌. வில்தொடுக்கும்‌ இலக்காகவே 
இவ்வுலகை அறிந்தவர்‌. பிழைக்காத குறிகள்‌ 
கொண்டவர்‌. பிழைக்காத குறிகொண்டவர்களுக்கு 
மட்டுமே உரித்தான முடிவிலா அம்புகளின்‌ உலகில்‌ 
வாழ்பவர்‌. அங்கு அத்தனை தெய்வங்களுக்கும்‌ 
பிழைக்காத குறியாக அவர்‌ அமர்ந்திருக்கிறார்‌. தன்னை 
முழுதுணர்ந்தவர்‌ என்பதனால்‌ தான்‌ முழுமையற்றவர்‌ 
என்று அறிந்தவர்‌. ஆகவே இளைய யாதவரின்‌ 
இடக்கையென அமைந்தவர்‌. வலக்கையை அவர்‌ 
தனக்கென வைத்துக்‌ கொண்டிருப்பதால்‌ இருவரையும்‌ 
நரநாராயணர்‌ என்று ஒரு கவிஞர்‌ பாடினார்‌.” 


“நான்தான்‌” என்றான்‌ கவிஞன்‌ நெஞ்சைத்தொட்டு 
மகிழ்வுடன்‌. “இவர்தான்‌” என்றான்‌ அரங்குசொல்லி. 
“நரநாராயணர்களாக எழுந்த இருவரும்‌ ஆற்றிய 
காண்டவ எரிப்பு எனும்‌ காவியத்தை இவர்‌ இங்கு 
நாடகமாக எழுதியிருக்கிறார்‌. இதில்‌ உள்ள அனைத்து 
பிழைகளும்‌...” இடைமறித்து “பிழையெல்லாம்‌ 
ஏதுமில்லை” என்றான்‌ கவிஞன்‌. “ஆம்‌, என்று அவர்‌ 
சொல்கிறார்‌ அவ்வண்ணமென்றால்‌ நாம்‌ சொல்லும்‌ 
பிழைகள்‌ அனைத்துக்கும்‌ இவரே பொறுப்பு என்று 
பொருள்‌. இதன்‌ நிறை அனைத்திற்கும்‌...” என்றபின்‌ 
“நிறைகள்‌ உண்டா..?” என்று கவிஞனிடம்‌ கேட்டான்‌. 
“உண்டு” என்றான்‌ கவிஞன்‌. 


“அவ்வண்ணமெனில்‌ அனைத்து நிறைகளுக்கும்‌ இதன்‌ 
கதைத்‌ தலைவர்களே பொறுப்பு. அவியுண்டு செரிக்காத 
அனைத்து தேவர்களும்‌ இங்கு அவையமர்க! 
விண்ணுலகில்‌ சலிப்புற்ற மூதாதையர்‌ நுண்வடிவில்‌ 
இங்கு எழுந்தருள்க! வாக்தேவி இம்மேடையில்‌ 
வெண்கலை உடுத்து வீணைமேல்‌ விரலோட வந்தமர்க! 
தன்‌ கொழுநன்‌ ஆற்றிய பிழைகளைக்‌ கண்டு வயிறதிர 
நகைக்க அவளுக்கொரு வாய்ப்பு. உண்டாட்டில்‌ ஓரம்‌ 
நின்றவர்‌ மட்டும்‌ கண்டுமகிழப்போகும்‌ இந்நாடகம்‌ இங்கு 
சிறப்புறுக!” என்றபின்‌ திரும்பி கவிஞனிடம்‌ “ஏதாவது 
விட்டுவிட்டேனா...?” என்றான்‌. 


“என்‌ பெயர்‌” என்றான்‌ கவிஞன்‌. “இவர்‌ பெயர்‌...” 
என்றபின்‌ திரும்பி “தங்கள்‌ பெயர்‌...?” என்றான்‌ 


அரங்குசொல்லி. கவிஞன்‌ “என்‌ பெயர்‌... இருங்கள்‌ 
வரிசையாகவே சொல்கிறேன்‌. தனியாகச்சொல்லி எனக்கு 
பழக்கமில்லை” என்றபின்‌ தலைப்பாகையை சீரமைத்து 
“இந்திரபுரியின்‌ அவைக்கலைஞன்‌, இவ்வுலகின்‌ 
முதற்பெருங்கவிஞன்‌, செளனக குருகுலத்தான்‌ சூக்தன்‌” 
என்றபின்‌ அரங்குசொல்லியிடம்‌ “மேலே நீயே சொல்‌!” 
என்றான்‌. 


அரங்குசொல்லி “ஆகவே இவர்‌...” என்றபின்‌ “நீங்களே 
சொல்லுங்கள்‌” என்றான்‌. “நான்‌ நால்வேதம்‌ நவின்ற 
அந்தணன்‌. பராசர முனிவரின்‌ பெளராணிக 
மாலிகையை பன்னிரண்டு ஆண்டுகள்‌ முற்றிலும்‌ 
பயின்று தேர்ந்தேன்‌. அதன்பின்‌ மேலும்‌ பன்னிரண்டு 
ஆண்டுகளில்‌ அவற்றை மறந்தேன்‌. இது எனது நூற்றுப்‌ 
பதினேழாவது நாடகம்‌.” 


அரங்குசொல்லி உரத்த குரலில்‌ “பிறநாடகங்கள்‌ இன்னும்‌ 
மேடை ஏறவில்லை என்பதனால்‌ இவருக்கு இந்த நாடகம்‌ 
மேடையேறுவதற்கான வாய்ப்பு கிடைத்தது” என்றான்‌. 
“இந்த நாடகத்தை சூதர்கள்‌ நடிப்பார்கள்‌. நீங்கள்‌ 
பார்ப்பீர்கள்‌. உங்கள்‌ அனைவருக்கும்‌ மூதாதையர்‌ 
அருள்‌ நிறைவதாக!” என்றபின்‌ அரங்குசொல்லி 
தலைவணங்க கவிஞனும்‌ தலைவணங்கி வெளியே 
சென்றான்‌. 

கவிஞன்‌ செல்வதை நோக்கி நின்றபின்‌ அரங்குசொல்லி 
அவையை நோக்கி திரும்பி “இப்போது என்ன 
நடக்கப்போகிறது என்பது தெரிந்திருக்கும்‌. நாடகம்‌... 
நன்றாகவே இருக்குமென நினைக்கிறேன்‌. இல்லை 
என்றாலும்‌ தாழ்வில்லை. மதுவுண்டு துயிலும்‌ அரசர்கள்‌ 
முன்‌ நடிக்கப்படுவதனாலேயே பாரதவர்ஷத்தில்‌ 
நாடகக்கலை வாழ்கிறது” என்றபின்‌ திரும்பி 
நான்குபக்கம்‌ பார்க்க அரங்கடியான்‌ ஒருவன்‌ ஓடிவந்து 
ஒரு இறகை அவனிடம்‌ கொடுத்தான்‌. அதை உதறி தன்‌ 
தலைப்பாகையில்‌ குத்திவிட்டு நிமிர்ந்து தோரணையாக 
“ஆகவே அவையோரே... இங்கே நாடகம்‌ நிகழவிருக்கிறது. 
அதன்‌ முகப்புக்கதையை சொல்லிவிடுகிறேன்‌” என்று 
தொடங்கினான்‌. 


“அதாவது, ஸ்வேதகி என்றொரு அரசர்‌ அந்நாளில்‌ 
இருந்தார்‌. வழக்கமாக ஷத்ரிய மன்னர்களைப்பற்றி 
சொல்லும்போது சேர்த்துக்கொள்ளவேண்டிய எல்லா 
வரிகளையும்‌ நீங்களே சேர்த்துக்கொள்ளுங்கள்‌. 
நேரமில்லை” என்றான்‌ அரங்குசொல்லி. “அவர்‌ 
காவியங்களில்‌ மன்னர்கள்‌ வாழ்வதைப்போலவே 
வாழ்ந்தவர்‌ என்று காவியங்கள்‌ சொல்கின்றன. அப்படி 
சொல்லப்படாதவர்களை நாம்‌ காவியங்களில்‌ 
காணமுடியாதென்பதை நீங்கள்‌ அறிவீர்கள்‌.” 


பாரதத்தை முன்னோர்‌ கைத்தவறுதலாக 
ஐம்பத்தாறுநாடுகளாக உடைப்பதற்கு முன்னால்‌ 
கங்கையும்‌ சிந்துவும்‌ ஒழுகிய தொல்நிலத்தை முற்றாக 
ஆண்டுவந்தார்‌ ஸ்வேதகி. அன்றெல்லாம்‌ இங்கே 
பெரும்பாலான நிலங்களில்‌ மானுடர்‌ இல்லை. 
இருந்தவர்களுக்கு அரசர்‌ என்றால்‌ என்னவென்றும்‌ 
தெரிந்திருக்கவில்லை. ஆகவே அவரால்‌ மிகச்சிறப்பாக 
நாடாள முடிந்தது. அவர்‌ அரசு விரிந்துகொண்டே 
இருந்தது. அவர்‌ எந்நிலத்தை நோக்கி அது தன்‌ நாடு என 
கைசுட்டிச்‌ சொல்கிறாரோ அது அவர்‌ நாடாகியது. 
அச்செய்தியை அங்கே வாழ்ந்த மக்களுக்கு அறிவிப்பது 
பேரிடராக முடியும்‌ என ஸ்வேதகி முன்னர்‌ 
நிகழ்ந்தவற்றிலிருந்து அறிந்திருந்தார்‌. 


அக்காலமே கிருதயுகம்‌ என்றும்‌ தர்மயுகம்‌ என்றும்‌ 


சத்யயுகம்‌ என்றும்‌ இன்னும்‌ பலவாறாகவும்‌ 
கவிஞர்களால்‌ எழுதப்பட்டு சூதர்களால்‌ பாடப்பட்டு 
மக்களால்‌ நம்பப்பட்டு அந்நம்பிக்கை அரசர்களால்‌ 
ஊக்குவிக்கப்படுகிறது. அன்றெல்லாம்‌ அரசரால்‌ 
மக்களுக்கும்‌, மக்களால்‌ அரசர்களுக்கும்‌, தெய்வங்களால்‌ 
இருசாராருக்கும்‌ எந்தத்தீங்கும்‌ நிகழவில்லை. 
ஏனென்றால்‌ ஒருசாராரின்‌ இருப்பை மறுசாரார்‌ 
அறிந்திருக்கவில்லை. நீத்தாருக்கு அன்னமும்‌ நீரும்‌ 
அளிக்கப்படவில்லை, அவர்கள்‌ உயிருடனிருந்தபோதே 
அவையெல்லாம்‌ வழங்கப்பட்டன. 


மண்ணையும்‌ ஆழுலகத்தையும்‌ ஆண்ட நாகர்குலத்தை 
சேர்ந்த அரசர்‌ ஸ்வேதகி வடபுலத்துத்‌ தலைமைகொண்ட 
வாசுகி குடியை சேர்ந்தவர்‌. சரஸ்வதி முன்பு பெருக்கென 
சுழித்த நாகோத்‌ஃபேதம்‌ என்னும்‌ இடத்தில்‌ அவரது அரசு 
இருந்தது. அங்கு ஆயிரத்தெட்டு மாடமாளிகைகள்‌ 
இருந்தன. அதன்‌ நடுவே வட்டவடிவில்‌ ஒரு வேள்விக்‌ 
கூடத்தை அவர்‌ அமைத்தார்‌. ஏனென்றால்‌ 
அன்றெல்லாம்‌ வட்டமே மக்கள்‌ அறிந்த ஒரே வடிவம்‌. 
அவர்கள்‌ எப்படி என்ன செய்தாலும்‌ அவ்வடிவம்‌ 
மண்ணில்‌ உருவாகிவந்தது. மேலும்‌ கட்டுத்தறியில்‌ 
சுற்றிவரும்‌ கன்றுக்குட்டிகள்‌, காற்றிலாடும்‌ 
மரக்கிளைகள்‌ கூட அந்த வடிவத்தை வரைவதை 
அவர்கள்‌ அறிந்திருந்தனர்‌. ஆகவே வட்டம்‌ 
தெய்வங்களுக்குரிய வடிவம்‌ என எண்ணப்பட்டது. 


அந்த எரிகளத்தில்‌ பெருவேள்வி ஒன்றை ஸ்வேதகி 
மாமன்னர்‌ தொடங்கினார்‌. சிக்கிக்‌ கல்லில்‌ எழுந்த 
சிறுதுளியாகிய அனலவனை எரிகுளத்தில்‌ நாட்டி 
அவியிட்டு தொல்வேதச்‌ சொல்‌ அளித்து எழுப்பினார்‌. 
அது நால்வேதமல்ல நாகவேதம்‌ என்று அறிந்திருப்பீர்‌. 
விண்ணிலிருந்து மூதாதையர்‌ அள்ளிய வேதமல்ல அது. 
மண்ணிலிருந்து நாகங்கள்‌ நா தொட்டு எடுத்த வேதம்‌. 
செவியறியா வேதமென்றும்‌ விழியறியும்‌ சொல்லென்றும்‌ 
அதை உரைக்கின்றனர்‌ கவிஞர்‌. 


ஸ்வேதகி ஆற்றிய அப்பெருவேள்வியில்‌ 
இம்மண்ணுலகில்‌ உள்ள அனைத்து உயிர்களையும்‌ 
அனலவனுக்கு அவியாக்கினார்‌. அனைத்து 
உயிர்களையும்‌ அவியளிக்க எண்ணி தொடங்கியது 
வினையாயிற்று என அவர்‌ பின்னர்‌ அறிந்தார்‌. 
ஏனென்றால்‌ உயிர்கள்‌ கூடிக்கொண்டே வந்தன. 
அவர்கள்‌ பிடித்தபோது அச்சத்தில்‌ வாலறுத்துக்கொண்ட 
பல்லியும்‌, துடித்த அதன்‌ வாலும்‌, அருகிருந்த 
வால்‌அறுபடாத இன்னொரு பல்லியும்‌ தனித்தனி 


உயிர்களாக கொள்ளப்பட்டன. 


அவிப்புகையால்‌ வேள்விச்செயலகர்களின்‌ கண்கள்‌ 
குருடாயின. அவர்கள்‌ நெய்யை எங்கு விடுவதென்று 
தெரியாமல்‌ விட அவர்களின்‌ ஆடைவழியாக எங்கும்‌ 
எரிபரந்தது. செயலகர்கள்‌ இல்லாமல்‌ வேள்வி 
நின்றுபோகும்‌ நிலை வரவே ஸ்வேதகி தன்‌ 
மஞ்சத்திலேயே மதுவும்‌ ஊனும்‌ உண்டு மல்லாந்து 
படுத்தநிலையில்‌ கடுந்தவம்‌ செய்தார்‌. முக்கண்மூத்தோன்‌ 
எழுந்து “என்ன அருட்கொடை வேண்டும்‌ அரசே?” 
என்றார்‌. “முதலில்‌ ஒரு கோப்பை மது” என்றபின்பே 
வந்தவன்‌ இறைவன்‌ என கண்ட அரசன்‌ “என்‌ 
வேள்விக்கொரு வேள்வித்தலைவன்‌. புகையறியா 
விழிகொண்டவன்‌” என்றார்‌. “ஆகுக!” என்றார்‌ 
பனிமுடியர்‌. 


அவ்வண்ணம்‌ வந்தவர்‌ துர்வாசர்‌. தொன்மையான 
பாஞ்சாலக்குடியான துர்வாசர்களில்‌ இருந்து எழுந்த 
மூள்சின முனிவர்‌. அவர்‌ வந்தபின்‌ வேள்வி 
அறுபடவில்லை. ஏனென்றால்‌ அவர்‌ மேலும்‌ மேலும்‌ 
அவியளித்து நெய்ப்புகையை ஆலமரமளவுக்கு எழுப்பி 
நேராகவே விண்ணுக்கு அனுப்பினார்‌. 
காற்றுவீசாமலிருக்க எரிகுளத்தைச்‌ சுற்றி உயர்ந்த 
அசோகமரங்களை நட்டு வேலியிட்டார்‌. நூறாண்டுகாலம்‌ 
வேள்வி நடந்தது. துர்வாசர்கள்‌ மாறிக்கொண்டே 
இருந்தனர்‌. மூன்றாம்‌ ஸ்வேதகியும்‌ வந்துவிட்டார்‌. 


அவ்வளவுகாலம்‌ நிகழும்‌ ஒன்றை அனைவரும்‌ 
மறந்துவிடுதல்‌ இயல்பே. நாகோத்‌ஃபேத 
நெடுங்காட்டுக்குள்‌ அப்படி ஒரு வேள்வி நிகழ்வதை 
புதியதாகப்‌ பிறந்து வந்த மக்களும்‌ அரசரும்‌ 
அறியவில்லை. வேள்விச்செயலகர்களும்‌ கூட 
அறியவில்லை. ஏனென்றால்‌ மேலே மேலே ஏற்றப்பட்ட 
புகை வானிலெங்கோ இருந்தது. ஒருகட்டத்தில்‌ 
அனலோணனும்‌ அரைத்துயிலில்‌ அவிகொள்ளத்‌ 
தொடங்கினான்‌. மேலே தேவர்களோ அவியளிப்பவர்‌ 
எவரென அறியவில்லை. அவி ஊறிவரும்‌ ஓரு துளை 
அங்கே வானிலுள்ளது என்று மட்டும்‌ அவர்கள்‌ 
அறிந்திருந்தனர்‌. அங்கே வந்து உண்டு மீண்டனர்‌. 


நெய்யும்‌ அவியும்‌ உண்டு, பெருத்து முழுத்த பன்றியை 
விழுங்கிய மலைப்பாம்பு போல்‌ அசைவற்றவனானான்‌ 
எரியன்‌. இல்லங்களில்‌ அடுப்பு மூட்ட கல்லுரசிய 
பெண்டிர்‌ நூறு முறை உரசியபின்‌ தயங்கி வந்த எரியைக்‌ 
கண்டு சினந்தனர்‌. சினந்தபோது சுடர்‌ அணைந்தது. 


மன்ற உசாவல்களில்‌ கற்பரசியர்‌ கண்ணீருடன்‌ 
கனலோனை சான்றுகாட்டியபோது சோர்வுடன்‌ 
கொட்டாவிவிட்டு தான்‌ எதையும்‌ காணவில்லை என்று 
அவன்‌ சொன்னான்‌. விளைவாக குல ஒழுங்கு 
குலைவுபட்டது. பத்தினியரின்‌ எண்ணிக்கை 
அஞ்சத்தக்கவகையில்‌ குறைவாகியது. விடியலில்‌ 
எழுந்து குளிரில்‌ குறு அரணி உரசிய வேதியரும்‌ ஏழுநாள்‌ 
நனைந்த கட்டைபோல்‌ அவை இருக்கக்கண்டு 
முனிந்தனர்‌. தெய்வங்களிடம்‌ அவர்கள்‌ முறையிட, 
மூன்று முழுமுதலோரும்‌ அனலவனை தேடிச்‌ சென்றனர்‌. 


நாகோத்‌ஃபேதத்தின்‌ அடர்காட்டின்‌ இருளுக்குள்‌ 
கன்னியொருத்தி முள்சிக்க களைந்திட்டுச்‌ சென்ற 
செந்நிற மேலாடை போல்‌ கிடந்த அனலவனை 
கண்டனர்‌. தட்டி எழுப்பியபோது துயிலெழுந்து 
கொட்டாவி விட்டு “யார்‌?” என்று கேட்டான்‌. 
மும்மூர்த்திகளும்‌ சினந்தனர்‌. “எங்களைத்‌ தெரியாதா 
உனக்கு?” என்றனர்‌. ஒளியன்‌ நடுவில்‌ நின்ற 
விண்ணளந்தவனைப்‌ பார்த்து “உங்களை எங்கோ 
பார்த்திருக்கிறேன்‌. கையில்‌ அதென்ன தட்டு? உணவு 
என்றால்‌ என்னால்‌ இயலாது. மறுகையில்‌ இருக்கும்‌ அந்த 
வெண்குவளையையும்‌ அப்பால்‌ கொண்டு செல்லுங்கள்‌. 
எனக்கு பசியில்லை” என்றான்‌. 


பீரிட்ட சினம்‌ அடக்கி “அறிவிலியே, ஆழியும்‌ பணிலமும்‌ 
உன்‌ விழிகளுக்கு இதற்குமுன்‌ தென்பட்டதில்லையா?” 
என்றார்‌ விஷ்ணு. சோம்பல்‌ முறித்து நன நினைவில்‌ 
எழுகிறது” என்றபின்‌ நுதல்விழியனை நோக்கி “யாரிவர்‌? 
கையில்‌ மானும்‌ மழுவும்‌ கொண்டு வீணே நிற்கிறார்‌. 
வெட்டி அவியிடவேண்டியதுதானே?” என்றான்‌. 
துயருடன்‌ “ஏழுலகும்‌ நச்சும்‌ எழுசுடர்‌ அல்லவா நீ? 
என்னாயிற்று உனக்கு?” என்றார்‌ சிவன்‌. பிரம்மனின்‌ 
நான்குதலைகளை அவன்‌ மாறிமாறி நோக்கி “இவர்கள்‌ 
ஏன்‌ கூட்டமாக நிற்கிறார்கள்‌?” என்றபின்‌ மேலே 
கேட்பதற்குள்‌ அவர்‌ பாய்ந்து அவன்‌ செஞ்சடைச்‌ சுருள்‌ 
பிடித்து உலுக்கி “மூடா, உன்‌ தலையை இதோ 
கொய்கிறேன்‌” என்றார்‌. 


அவன்‌ திகைத்து “தெய்வங்களே!” என அலறி 
விழித்துக்கொண்டு “நான்‌ என்ன சொன்னேன்‌?” 
என்றான்‌. “நீ சொன்னவற்றை திருப்பிச்‌ சொன்னால்‌ 
எங்கள்‌ மதிப்புதான்‌ அழியும்‌. மூடா, என்ன ஆயிற்று 
உனக்கு?” என்றார்‌ பிரம்மன்‌. “அறியேன்‌. ஒருவனுக்கு 
இரவும்‌ பகலும்‌ நூறாண்டுகாலம்‌ இடைவெளியின்றி 
உணவு அமைத்தால்‌ அவன்‌ என்ன ஆவான்‌?” என்றான்‌ 


கனலன்‌. 


“சூதர்களைப்போல ஆவான்‌” என்றது பின்னால்‌ ஒரு 
குரல்‌. திகைத்துநோக்கி “அது அடிக்குறிப்பு” என்று 
சொல்லிவிட்டு அரங்குசொல்லி தொடர்ந்தான்‌. “அப்படி 

கியுள்ளேன்‌” என்றான்‌ செம்பன்‌. அவன்‌ 
சொன்னதைக்‌ கேட்டு முதலோர்‌ மூவரும்‌ திகைத்து 
நின்றனர்‌. 


தீத்தெய்வம்‌ “நேற்று என்மேல்‌ ஒரு ஈசல்‌ பறந்து வந்து 
அமர்ந்தது. அதை தட்டிவிடும்‌ பொருட்டு என்‌ கையை 
தேடினால்‌ நூறுகாதத்திற்கு அப்பால்‌ என்று அது 
கிடந்தது. இப்போதுகூட எனது கால்களை என்னால்‌ 
உணரமுடியவில்லை” என்றான்‌. “கால்கள்‌ இதோ 
இருக்கின்றன” என்று பிரம்மன்‌ அதை எடுத்து அவன்‌ 
கண்முன்‌ வைத்தார்‌. “ஆம்‌, கால்கள்‌! பார்த்து எவ்வளவு 
நாளாகின்றன!” என்றபின்‌ கையூன்றி எழுந்தமர்ந்த 
அனலோன்‌ “நான்‌ இங்கு வந்து நெடுநாட்களாகிறது. என்‌ 
பொறுப்பில்‌ இருந்த தென்கிழக்குத்‌ திசையை இப்போது 
யார்‌ ஆள்கிறார்கள்‌?” என்றான்‌. 


“அங்கு நீ இல்லை. வழக்கமாக நீ இருந்த இடம்‌ 
இருப்பதுபோல அது கரிபடிந்து கிடக்கிறது” என்றார்‌ 
பிரம்மன்‌. “என்ன செய்வேன்‌? இப்படியா இரவு பகலாக 
வேள்வி நடத்துவார்கள்‌? புகை மேலெழுந்து 
விண்தெய்வங்கள்‌ போகும்‌ வழியெல்லாம்‌ 
நிரம்பியிருக்கிறது போலும்‌. வழிதவறி இருமுறை 
இந்திரனே கீழிறங்கி வந்தார்‌. ஐராவதம்‌ மீது கரி 
படிந்திருந்ததனால்‌ இங்குள்ள பிடியானை ஒன்று அதைக்‌ 
கண்டு காதல்‌ கொண்டது. நான்தான்‌ அதற்கு நான்கு 
கொம்புகள்‌ இருக்கக்கண்டு அது ஐராவதம்‌ என்று 
கண்டுகொண்டேன்‌. இந்திரனையே சிலர்‌ எமன்‌ என்று 
சொல்லிவிட்டனர்‌.” 


“நீ மீண்டெழ வேண்டும்‌. இப்புவி அனலால்‌ ஊடுசரடென 
பிணைத்துக்‌ கட்டப்பட்டது என்று அறிந்திருப்பாய்‌. இங்கு 
இவ்வண்ணம்‌ குளிர்ந்து படுத்திருந்தாயென்றால்‌ 
புவியின்‌ ஒருமை அழியும்‌. கிளம்பு!” என்றார்‌ பிரம்மன்‌. 
“நான்‌ ஆக்குபவன்‌. இனி எனக்கு ஆக்கிநிறைக்க 
இடமில்லை. அழித்துக்கொடுக்க கைலாயன்‌ 
ஆணையிட்டுவிட்டார்‌. அழிக்கும்‌ நாக்குதான்‌ 

இல்லை.” தழலோன்‌ “அய்யனே, தீராப்பசியால்‌ ஆனவன்‌ 
நான்‌. இன்று பசியணைந்து உடல்நொய்ந்து இதோ 
கிடக்கிறேன்‌. சென்றவாரம்‌ இவ்வழி சென்ற நாய்‌ ஒன்று 
என்னை நக்கி நோக்கியது...” என விசும்ப பிரம்மன்‌ 


விரைந்து அவனைத்தடுத்து “ஆவனசெய்கிறோம்‌” 
என்றார்‌. “அந்த நாய்‌...” என ஒளியன்‌ சொல்லத்‌ தொடங்க 
“ஆவன செய்வோம்‌” என மும்மூர்த்திகளும்‌ கூவினர்‌. 


“மீண்டும்‌ நான்‌ பசித்தெழ என்ன செய்யவேண்டும்‌?” 
என்றான்‌ அழலோன்‌. “செல்‌! இந்திரனால்‌ காக்கப்படும்‌ 
தட்சநாகர்களின்‌ மண்ணாகிய தட்சசிலையை தாக்கி 
அங்குள்ள கருநாகக்குவைகளை உண்‌! அவற்றின்‌ 
நச்சுக்கலந்த ஊன்நெய்யால்‌ உன்‌ வயிற்றுநோய்‌ அழியும்‌. 
மீண்டும்‌ ஒளிகொண்டவனாக ஆவாய்‌” என்றார்‌ 
பிரம்மன்‌. 


அரங்குசொல்லி கைகளை விரித்து உரக்க நகைத்தபடி 
“ஏன்‌ தட்சநாகர்களின்‌ நகரை அழிக்கும்படி பிரம்மன்‌ 
அனலோனிடம்‌ சொன்னார்‌ என்ற ஐயம்‌ இங்குள்ள 
அரசர்களுக்கு எழுவது எனக்கு கேட்கிறது. 
பிராமணர்கள்‌, அவர்கள்‌ படைப்புத்தெய்வமாக 
இருந்தாலும்கூட அரசர்களின்‌ விருப்பத்தையே தங்கள்‌ 
ணைகளாக சொல்லும்‌ திறன்‌ கொண்டவர்கள்‌. 
ஸ்வேதக வாசுகி தட்சகுலத்தின்‌ மேல்‌ தீராப்பெரும்பகை 
கொண்டவர்‌ என்பதை அந்தப்பகுதியில்‌ மண்ணள்ளித்‌ 
துளைவிழுந்த கொட்டாங்கச்சியில்‌ போட்டு விளையாடிக்‌ 
கொண்டிருக்கும்‌ குழந்தைகளுக்கும்‌ தெரிந்திருந்தது. 
அவர்களிடமிருந்து பிரம்மனும்‌ அதை 
அறிந்திருப்பதற்கான வாய்ப்புகள்‌ உண்டு” என்றான்‌. 


நூற்றாண்டுகளுக்கு முன்பு இந்திரனை வழிபட்டார்கள்‌ 
என்று பெரும்பழி சுமத்தப்பட்டு தட்சகுலத்து இளவரசர்‌ 
அருணர்‌ ஐங்குலத்து மூத்தோரால்‌ குலநீக்கம்‌ 
செய்யப்பட்டார்‌. அவர்‌ தன்‌ நூறுதோழர்களுடன்‌ சென்று 
உரகர்‌ குலத்துப்‌ பெண்டிரை மணந்து இமயத்தின்‌ 
உச்சியிலே நாகபுரம்‌ என்னும்‌ நகரொன்றை அமைத்து 
அங்கு வாழ்ந்து வந்தார்‌. அவர்கள்‌ பறக்கும்‌ நாகர்கள்‌ 
என்று அமைக்கப்பட்டனர்‌. விண்ணில்‌ பறந்து 
காடுகளின்‌ மேல்‌ இறங்கி திறை கொண்டு சென்றனர்‌. 
அவர்களை எவ்வகையிலும்‌ வெல்ல மண்ணுலாவிய 
நாகர்களாலும்‌ மானுடராலும்‌ இயலவில்லை. அவர்களை 
வெல்ல வஞ்சினம்‌ கொண்டிருந்தார்‌ நாகவாசுகியான 
ஸ்வேதகி. 


பிரம்மனின்‌ ஆணைப்படி அவர்களை தின்று 
பசியடக்குவதாக வஞ்சினமுரைத்து அனலோன்‌ 
கைகொட்டி தோள்தட்டி நடமிட்டு காட்டுக்குச்‌ சென்றான்‌. 
இதெல்லாம்‌ அந்தக்காலத்தில்‌ நடந்தது. அந்தக்காலம்‌ 
என்பது கதைகளின்‌ காலம்‌. ஆகவே அங்கே எவரும்‌ 


கேள்விகள்‌ கேட்பதில்லை. உணவுண்டு மெலிந்தவனுக்கு 
மேலும்‌ உணவே எப்படி மருந்தாகும்‌ என்று 
கேட்பவர்களை அந்தக்காலத்திலே அரசப்பிழையும்‌ 
ஆசிரியப்பிழையும்‌ அழைத்தவர்‌ என்றுசொல்லி கழுவில்‌ 
அமரச்செய்து புதைத்து மேலே ஆலயம்‌ எழுப்பி 
பலிகொடுத்து தெய்வமாக்கினார்கள்‌. அந்தத்‌ 
தெய்வங்கள்‌ விடைபெறா வினவுடன்‌ இங்கும்‌ 
அமர்ந்திருக்கக்கூடும்‌. அவர்களுக்கு வணக்கம்‌. 
அரங்குசொல்லி தலைவணங்கி தன்‌ கொண்டையில்‌ 
சூடிய இறகை எடுத்து காதுகுடைந்தபடி விலகி ஓரமாகச்‌ 
சென்று நின்றான்‌. அரங்கின்‌ இருபுறங்களிலிருந்தும்‌ 
தலையில்‌ நாகபட அணிமுடிகள்‌ சூடிய பெண்டிர்‌ 
இளநீலப்‌ பட்டாடை அணிந்து நாகம்போல கைகள்‌ 
நெளிய இடை வளைத்து நடனமிட்டபடி வந்தனர்‌. 
அவர்கள்‌ நடனமிட்டு ஓய்வதுவரை காத்திருந்து 
சுற்றிவந்து நோக்கியபின்‌ ஒருத்தியைத்‌ தொட்டு 
பணிவுடன்‌ “கன்னியரே, நீங்களெல்லாம்‌ யாரென்று 
தெரிந்துகொள்ளலாமா?” என்றான்‌ அரங்குசொல்லி. 
“இரு, ஆடி முடிக்கிறோம்‌” என்றாள்‌ ஒரு நடனப்பெண்‌. 
“சரி சரி” என அவன்‌ விலகி நின்றான்‌. 


அவர்கள்‌ ஆடி முடித்து முந்தானையால்‌ முகம்‌ 
துடைத்தனர்‌. “என்ன கேட்டாய்‌?” என்றாள்‌ நடனப்பெண்‌. 
“நீங்களெல்லாம்‌ யார்‌? இந்த வேளைகெட்ட வேளையில்‌ 
காட்டில்‌ இப்படி நடனமிடுவது ஏன்‌?” என்றான்‌ 
அரங்குசொல்லி. “நாங்கள்‌ நாகர்குலப்‌ பெண்டிர்‌. எங்கள்‌ 
அரசர்‌ பிரபவ மகாதட்சர்‌ இந்த மேடைக்கு இப்போது 
வரவிருக்கிறார்‌” என்றாள்‌. “ஏன்‌? அவருக்கு அரசு 
அலுவல்கள்‌ ஏதுமில்லையா?” என்றான்‌ அரங்குசொல்லி. 
இன்னொருத்தி “அவர்‌ ஆற்றும்‌ அரசு அலுவலே 
இதுதானே?” என்றாள்‌. “பாரதவர்ஷத்தில்‌ அரசு அலுவல்‌ 
என்பது இளவரசர்களை உருவாக்குவதுதான்‌. அப்பால்‌ 
வேறொன்று உள்ளதா?” என்றாள்‌ இன்னொரு 
நடனப்பெண்‌. 


“நன்று. அரசர்கள்‌ அனைவரையும்‌ பிரஜாபதிகள்‌ என்று 
பராசரமுனிவர்‌ சொல்லியிருக்கிறார்‌.” ஒருத்தி “யார்‌ 
பராசரரா?” என்றாள்‌. “இல்லையென்றால்‌ வேறு யாராவது 
அதை சொல்லியிருப்பார்கள்‌, அதற்கென்ன? 
பாரதவர்ஷத்தில்‌ நீங்கள்‌ எதைச்சொன்னாலும்‌ அதை 
முன்னரே எவரோ முனிவர்‌ ஒருவர்‌ சொல்லியிருப்பார்‌” 
என்றான்‌ அரங்குசொல்லி. பணிந்து “தங்கள்‌ அரசர்‌ இங்கு 
வந்து நீராடும்போது நான்‌ இங்கு நிற்கலாமல்லவா?” 
என்றான்‌. “நிற்காமலிருந்தால்‌ இந்த நாடகத்தை 


இவர்களிடம்‌ யார்‌ விளக்குவார்கள்‌?” என்றாள்‌ 
இன்னொரு பெண்‌. “அதுசரி. ஆனால்‌ நீங்கள்‌ ஏன்‌ 
இன்னும்‌ நன்றாக ஆடக்கூடாது? காமச்சுவை இன்னும்‌ 
சற்று இருக்கலாமே?” என்றான்‌ அரங்குசொல்லி. “நாங்கள்‌ 
நாடகத்தில்தான்‌ தட்சகன்னிகளாக வேடமிட்டு 
வந்திருக்கிறோம்‌. ஊரில்‌ எங்களுக்கு குலமும்‌ குடியும்‌ 
உள்ளது” என்று அவள்‌ சீறினாள்‌. 


“நன்று. அந்தத்‌ தெளிவு இருப்பின்‌ மிக நன்று. 
ஏனென்றால்‌ எந்த நாடகத்துக்கும்‌ அதை முடித்துவிட்டு 
எங்கு செல்வது என்ற தெளிவு இன்றியமையாதது” 
என்றான்‌ அரங்குசொல்லி. உள்ளே இருந்து நான்கு 
சூதர்கள்‌ முரசுகளும்‌ கொம்புகளும்‌ முழக்கியபடி 
வந்தனர்‌. அதைக்‌ கண்டதும்‌ அரங்குசொல்லி சற்று 
அஞ்சி விலகி நின்று கொண்டான்‌. அவர்கள்‌ இசை 
முழக்கி வந்து அவை நடுவே நின்று முத்தாய்ப்பு கொட்டி 
கொம்புகளைத்‌ தூக்கி பிளிறலோசை எழுப்பி 
அமைந்தனர்‌. ஒருவன்‌ இரு கைகளையும்‌ தூக்கி 
“அவையோர்‌ அறிக! அனைவருக்கும்‌ உரிய செய்தி இது. 
தட்சகுலத்து நூற்றுப்பதினெட்டாவது அரசர்‌ மகாதட்சர்‌ 
பிரபவர்‌ இங்கு எழுந்தருள்கிறார்‌. இப்போது இந்த 
செய்காட்டில்‌ அணிச்சுனைகளில்‌ அவருடைய 
நீர்விளையாட்டு நிகழும்‌” என்றான்‌. 


அரங்குசொல்லி உரக்க நகைத்தபடி அவையோரிடம்‌ 
“நீர்விளையாட்டைக்கூட முறைப்படி அறிவித்துவிட்டு 
நிகழ்த்தும்‌ இவரல்லவோ சிறந்த மன்னர்‌!” என்றான்‌. 
“இப்படி அனைத்தையும்‌ முறைப்படி அறிவித்துவிட்டுச்‌ 
செய்தால்‌ மக்கள்‌ மன்னர்‌ எதிர்காலத்துக்காக எவ்வளவு 
உழைக்கிறார்‌ என்று அறிந்துகொள்வார்கள்‌ அல்லவா? 
இதை இங்குள்ள அனைத்து மன்னர்களுக்கும்‌ 
பரிந்துரைக்கிறேன்‌” என்றான்‌. வாயில்‌ கைவைத்து 
மந்தணமாக “பிரபவருக்கு ஏழு மைந்தர்கள்‌!” என்றான்‌. 


உள்ளிருந்து இரு அரசியர்‌ தோள்களில்‌ கைகளைப்‌ 
போட்டபடி நாகபட முடி சூடி நீலநிற ஆடையணிந்து 
பிரபவ தட்சர்‌ நடந்து அவைக்கு வந்தார்‌. தொடர்ந்து 
ஐந்து அரசியர்‌ தலைகளில்‌ நாகபட முடியணிந்து 
கைகளில்‌ மலர்களுடன்‌ வந்தனர்‌. அரங்குசொல்லி 
அவையை விட்டு விலக இருபுறங்களிலிருந்தும்‌ 
இசைச்சூதர்கள்‌ எழுப்பிய இன்னிசை 
ஒலிக்கத்தொடங்கியது. அவ்விசைக்கு ஏற்ப தட்சனாக 
அணிபுனைந்து வந்த சூதன்‌ நடனமிட அவனைச்சூழ்ந்து 
அவன்‌ தேவியராக வந்த விறலியர்‌ நடமிட்டனர்‌. பிறர்‌ 
இணைந்துகொண்டனர்‌. 


மேடையின்மேல்‌ குங்கிலியப்புகை முகில்போல பரவ 
அதற்குள்ளிருந்து மெல்லிய பட்டுச்சரடுகளில்‌ 
விண்ணிலிருந்து இறங்குவதுபோல கந்தர்வர்களாகவும்‌ 
கிம்புருடர்களாகவும்‌ அணித்தோற்றம்‌ கொண்ட 
ஆட்டர்கள்‌ இறங்கினர்‌. இருதோள்களிலும்‌ 
பொருத்தப்பட்டிருந்த மென்பட்டு வெண்சிறகுகள்‌ 
அசைந்தன. தங்கள்‌ கைகளிலிருந்த இசைக்கருவிகளை 
இசைத்தபடி அவர்கள்‌ நடனமிட்டனர்‌. மலர்சூடிய 
யக்ஷிகள்‌ இறங்கிவந்தனர்‌. பட்டுச்சரடுகளில்‌ கட்டப்பட்ட 
துணியாலான பெரியநாகங்கள்‌ நெளிந்திறங்கி 
இணைந்துகொண்டன. பட்டாம்பூச்சிகள்‌, கருடன்கள்‌ 
வந்து கலந்தன. 


பாவைக்கூத்தும்‌ நடனமும்‌ இணைந்த ஒரு ஆடலாக அது 
இருந்தது. சரடுகளால்‌ இயக்கப்பட்ட 
பெருநாகப்பாவைகளுடன்‌ அவற்றின்‌ அசைவுக்கு 
ஒத்திசைய நடனப்பெண்களும்‌ இணைந்து 
நெளிந்தாடினர்‌. பெண்கள்‌ நடனத்தின்‌ ஊடாகவே 
தங்களை கண்ணுக்குத்தெரியாத பட்டுச்சரடுகளில்‌ 
கோத்துக்கொண்டு மேடையிலிருந்து பறந்தெழுந்து 
கூரைக்கு அப்பால்‌ மறைந்தனர்‌. புகைமுகில்பரப்பில்‌ 
துணியாலான பீதர்நாட்டுச்‌ சிம்மநாகங்கள்‌ மேடையில்‌ 
எழுந்து பிளிறி பின்வாங்கின. சில கணங்களுக்குள்‌ 
விண்ணுலகத்தின்‌ காட்சியென அது உளம்‌ நிறைக்கத்‌ 
தொடங்கியது. முதலில்‌ ஈர்த்து பின்னர்‌ நம்பவைத்து 
பின்னர்‌ உள்நுழைத்து பின்னர்‌ பிறிதொன்றிலாதாக்கும்‌ 
கலையை கர்ணன்‌ அங்கு அறிந்தான்‌. 


தட்சநாகர்‌ மெல்ல பாம்பென உருமாறினார்‌. அவர்‌ 
தேவியரும்‌ பொன்னிற நாகங்களாயினர்‌. நாகங்கள்‌ 
உடல்நெளிந்தன. பின்னிப்பிணைந்தன. வழுக்கி 
விலகின. முத்தமிட்டன. வால்‌ பிணைத்தன. சீறி விலகி 
சினந்து வளைந்து கனிந்து குழைந்து தழுவி மீண்டும்‌ 
எழுந்தன. பலகாறும்‌ தேடி காமமெனும்‌ அருவுரு ஓர்‌ அரவு 
என தன்‌ உடலை கண்டுகொண்டது என்று கர்ணன்‌ 
நினைத்தான்‌. நீரெனும்‌ எரியெனும்‌ நெளிவு. 
கொடியெனும்‌ குழைவு. வேரெனும்‌ கரவு. நாகமென்பது 
நாவென எழுந்து சொல்லென நெளிந்து மறையும்‌ 
விழைவு. 


டலின்‌ உச்சியில்‌ இசை கூர்மை கொண்டு ஒற்றைப்‌ 
புள்ளியில்‌ நின்றதிர்ந்த கணத்தில்‌ இறகு தீப்பற்றி எரிய 
ஒரு பறவை வந்து அவை நடுவே விழுந்து துள்ளி 
தீப்பொசுங்கி எரிந்தது. சூழ நின்று ஆடிய நாககன்னியர்‌ 
அஞ்சி முகம்‌ பொத்தி அலறி விலகினர்‌. நாகங்கள்‌ 


வெருண்டு சீறிச்சுருண்டு படம்‌ எடுத்தன. மானுட 
உருமீண்டு “யாரங்கே? என்ன நிகழ்கிறது?” என்று 
பிரபவதட்சர்‌ கூவினார்‌. பிறிதொரு பறவை எரிந்தபடி 
வந்து அவர்கள்‌ நடுவே விழுந்தது. தேவர்கள்‌ விலகினர்‌. 
நாகங்கள்‌ மானுடவடிவு கொண்டன. 


“என்ன நிகழ்கிறது? யாரங்கே? என்ன நிகழ்கிறது?” 
என்றார்‌ தட்சர்‌. மேலிருந்து உடல்‌ முழுக்க தீப்பற்றி 
சிறகுகள்‌ தழலுடன்‌ சேர்ந்து வீச தட்சநாகன்‌ ஒருவன்‌ 
வந்து விழுந்து மேடையில்‌ புரண்டான்‌. குனிந்து 
அவனைப்பற்றி தூக்கி “சொல்‌! என்ன ஆயிற்று உனக்கு?” 
என்றார்‌. தட்சன்‌ எரிந்தபடி “அரசே, அங்கே மலையின்‌ 
அடிவாரத்தில்‌ அனலவன்‌ தலைமையில்‌ நந்தவாசுகி வழி 
நடத்த ஐங்குலப்‌ பெரும்படை நம்மை சூழ்ந்துள்ளது. நம்‌ 
புரமெரித்து கொடி நிறுத்திச்‌ செல்ல வந்திருக்கிறார்கள்‌” 
என்று அலறியபடி துடித்து இறந்தான்‌. 


சூழ்ந்தெழுந்த பந்தச்சுடரில்‌ செம்பட்டு மென்கீற்றுக்கள்‌ 
காற்றில்‌ பறந்து உருவான தழல்களுடன்‌ மேலும்‌ மேலும்‌ 
நாகர்கள்‌ வந்து அரங்கில்‌ விழுந்தனர்‌. தட்சப்‌ பிரபவர்‌ 
ஓடிச்சென்று மலையுச்சியில்‌ இருந்த தன்‌ 
மாளிகையிலிருந்து அனைத்து வாயில்களினூடாகவும்‌ 
வெளியே பார்த்தார்‌. “நமது வாயில்களை மூடுங்கள்‌! 
தட்சர்கள்‌ எவரும்‌ இனிமேல்‌ வெளிச்செல்ல 
வேண்டியதில்லை! எவரும்‌ அஞ்சவேண்டாம்‌. நமது 
கோட்டைக்குள்‌ எவரும்‌ வரமுடியாது. அனலோன்‌ ஆயிரம்‌ 
படியேறினாலும்‌ நம்‌ நகரின்‌ அடித்தளத்தை 
தொடமுடியாது” என்று கூவினார்‌. 


அனைத்து வாயில்களுக்கு அப்பாலும்‌ செங்கதிர்‌ 
வெம்மை துடிப்பதை காணமுடிந்தது. நாககுலப்‌ பெண்டிர்‌ 
அழுதபடி பிரபவதட்சரின்‌ காலடியில்‌ அமர்ந்தனர்‌. 
இளமைந்தர்‌ ஓடிவந்து அவர்களின்‌ கைகளை 
பற்றிக்கொண்டனர்‌. அன்னையர்‌ அவரைச்‌ சூழ்ந்து 
நின்று கண்ணீர்‌ வடித்தனர்‌. “எவரும்‌ 
துயருறவேண்டியதில்லை. ஐங்குலமல்ல, மும்மூர்த்திகள்‌ 
வரினும்‌ நம்மை வெல்ல முடியாது. நம்மை ஆளும்‌ 
இந்திரன்‌ அருள்‌ நம்மை காக்கும்‌” என்றபின்‌ “யாரங்கே? 
இந்திரனுக்குரிய பூசைகளை இங்கு செய்வோம்‌” என்றார்‌ 
தட்சப்‌ பிரபவர்‌. 


நாற்புறமிருந்தும்‌ நாகபட முடியணிந்த தட்சநாகர்கள்‌ 
இறங்கி வந்தனர்‌. மலர்களும்‌ கனிகளும்‌ கொண்டு 
இந்திரனை வழிபட்டனர்‌. மேடையில்‌ நிறுத்தப்பட்ட 
அத்தி மரக்கிளையொன்றை இந்திரனின்‌ உருவென 


உருவகித்து அதற்கு பலியளித்தனர்‌. இளநாகன்‌ ஒருவன்‌ 
கையில்‌ ஒளிவிடும்‌ வாளுடன்‌ விரைந்த காலடிகள்‌ 
வைத்து, தாளம்‌ தசையனைத்திலும்‌ துடிக்க 
நடனமிட்டான்‌. சுற்றிச்‌ சுழன்று வெறியுச்சியில்‌ வானில்‌ 
எழுந்து தன்‌ கழுத்தில்‌ அக்கத்தியை செருகி இழுத்து 
குருதி பீரிட மண்ணில்‌ விழுந்து இந்திரன்‌ முன்‌ துடித்து 
உயிர்துறந்தான்‌. 


தெறித்த குருதி அத்திமரத்தின்‌ அனைத்து இலைகளிலும்‌ 
சொட்டியது. விண்ணில்‌ இடி முழங்கி மின்னல்‌ எழுந்து 
அனைவரையும்‌ வெள்ளிச்‌ சிலையென ஆக்கி 
மறைந்தது. அத்திமரம்‌ தீப்பற்றி எரியத்தொடங்கியது. 
புகை எழுந்து அவையை மூட விண்ணிலிருந்து இடியின்‌ 
பேரோசை “தத்த தய தத்த” என்று முழங்கியது. 
பெருமுரசுகள்‌ என இடித்தொடர்கள்‌ எழ பல்லாயிரம்‌ 
முடிக்கால்கள்‌ என மழைச்சரடுகள்‌ இறங்கின. கீழே 
செறிந்து எழுந்து வந்த அனல்‌ அவிந்து மறைந்தது. 


மேடை முழுக்க மழை நின்று நெளிந்தது. கர்ணன்‌ 
மீசையை நீவியபடி துரியோதனனை பார்த்தான்‌. அவன்‌ 
“அரிய கற்பனை. வெண்டட்டுச்‌ சரடுகளை 
மழைக்கோல்களென இறக்கியிருக்கிறார்கள்‌. அவற்றின்‌ 
மேல்‌ ஆடியொளியை அசைத்து மழையை 
அமைத்திருக்கிறார்கள்‌” என்றான்‌. கர்ணன்‌ 
நீள்மூச்சுடன்‌ ஆம்‌ என்று தலையசைத்தான்‌. மழை நின்று 
பெய்ய ஒரு வாழைஇலையால்‌ தலைக்கு குடைபிடித்தபடி 
மேடைக்கு வந்தான்‌ அரங்குசொல்லி. 


“இவ்வாறாக நூற்றுஎட்டுமுறை தட்சனின்‌ நகரை வெல்ல 
அனலோன்‌ முயன்றான்‌. நூற்றெட்டு முறையும்‌ 
இந்திரனின்‌ அருளால்‌ அவன்‌ தோற்கடிக்கப்பட்டான்‌. 
விண்ணளந்த விண்ணவர்கோன்‌ அனலோனுடன்‌ 
கொண்ட பகைமை தொன்மையானது. அக்கணக்கை 
இச்சிறுபோரில்‌ முடித்துவிட முடியுமா என்ன? உடல்‌ 
சுருட்டி துயர்‌ கொண்ட அனலோன்‌ சென்று பிரம்மனை 
வணங்கினான்‌” என்றான்‌. 


மேடையிலிருந்து சூதர்களும்‌ பிறரும்‌ இருபக்கமும்‌ விலக 
உடலெங்கும்‌ செந்நிறம்‌ பூசி நீண்ட கரிய தலைமயிர்‌ 
எழுந்து பறக்க அனலென உருவணிந்து வந்த 
ஆட்டனொருவன்‌ மேடையில்‌ நின்று கைவிரித்து 
நெளிந்தாடினான்‌. ஆட்டம்‌ முதிர்ந்து பெருந்தாளமாகி 
முத்தாய்ப்பாக நின்ற கணத்தில்‌ தழலென ஆடிய 
செம்பட்டுத்திரை எழுந்து மறைய அப்பாலிருந்து 
அவன்முன்‌ நான்கு திருமுகமும்‌, கைகளில்‌ 


அமுதகலசமும்‌ மின்கதிருமாக பிரம்மன்‌ தோன்றினார்‌. 
அனலோன்‌ “எந்தையே அருள்க! 2 ஆண்டுகளாக 
இப்போர்‌ நடக்கிறது. நான்‌ எப்படி வெல்வேன்‌? ஒரு 
முறையேனும்‌ நான்‌ வென்றாகவேண்டும்‌. இல்லையேல்‌ 
ஆணென்று சொல்லி எங்கும்‌ நான்‌ அவையமரமுடியாது” 
என்றான்‌. 


அரங்குசொல்லி உரக்க நகைத்து. “இதுதான்‌ இடரே. 
வெல்வதோ வீழ்வதோ அல்ல, வென்றோன்‌ என 
அவையமர்வதே இவர்களுக்கு முதன்மையானது” 
என்றான்‌. “யார்‌ ஓசையிடுவது?” என்றான்‌ அனலோன்‌. 
“இல்லை... நான்‌ நாடகத்தின்‌ ஓரமாக நின்று 
கொண்டிருக்கிறேன்‌” என்றான்‌ அரங்குசொல்லி. பிரம்மன்‌ 
குழப்பமாகி “இந்தத்‌ தொல்லை எனக்கு எப்போதும்‌ 
உள்ளது மைந்தா. நான்‌ உண்மையில்‌ ஏதோ கவிஞர்கள்‌ 
எழுதும்‌ நாடகத்தின்‌ உள்ளே இருந்துதான்‌ 
இவற்றையெல்லாம்‌ இயற்றிக்‌ கொண்டிருக்கிறேன்‌ என்ற 
ஐயம்‌ எழுவதுண்டு” என்றார்‌. 


சுற்றுமுற்றும்‌ நோக்கி “பெரும்பாலான தருணங்களில்‌ 
நான்‌ படைக்கும்போதும்‌, பிற தெய்வங்களுடன்‌ 
சலிடும்போதும்‌, ஏன்‌ சொல்லுக்கரசியுடன்‌ மந்தணம்‌ 
காள்ளும்போதும்‌ யாரோ என்னை பார்த்துக்‌ 
கொண்டிருக்கிறார்கள்‌ என்று உணர்கிறேன்‌” என்றார்‌ 
பிரம்மன்‌. “நிமித்திகர்களைக்கூட தாங்கிக்‌ கொள்ளலாம்‌. 
தட்‌ நான்‌ செய்யும்‌ ஒவ்வொன்றையும்‌ 
றிதொன்றாக விளக்கும்‌ உரையாசிரியர்கள்‌... அந்த 
வீணர்களை நான்‌ என்ன செய்வது? தேவியுடன்‌ 
மந்தணம்‌ கொண்டால்‌ அதை 
விண்ணளந்தோனுக்கெதிரான பூசலென 
விளக்குகிறார்கள்‌. மூவிழியனிடம்‌ ஒரு சொல்‌ பேசி 
வந்தால்‌, பாய்கலைப்பாவையுடன்‌ போருக்கு 
முரசறைந்துவிட்டதாக புராணம்‌ கட்டுகிறார்கள்‌.” 


அனலோன்‌ “தந்தையே, நான்‌ என்‌ குறையை உங்களிடம்‌ 
சொல்ல வந்தேன்‌. தங்கள்‌ குறையை என்னிடம்‌ 
சொன்னால்‌ நான்‌ என்ன செய்யமுடியும்‌? தங்களை 
இயற்றும்‌ கவிஞர்களிடம்‌ அதையெல்லாம்‌ 
சொல்லிக்கொள்ளுங்கள்‌. அக்கவிஞர்கள்‌ வணங்குவதே 
தங்கள்‌ துணைவியைத்தானே?” என்றான்‌. பிரம்மன்‌ 
“அவள்‌ எங்கே அவர்களை கட்டுப்படுத்தப்போகிறாள்‌? 
அவர்கள்‌ எழுதுகோலில்‌ அமர்ந்தாக வேண்டிய கடன்‌ 
அவளுக்கு உள்ளது. இல்லையேல்‌ இந்த நாடகத்தை 
எழுதிய இழிமகனுக்குகூட அவள்‌ அருளியாகவேண்டிய 
நிலை வந்திருக்குமா? நான்‌ இங்கு வந்து இவ்வவையில்‌ 


உன்முன்‌ நின்றிருப்பேனா?” என்றார்‌. 


“இப்போது என்ன சொல்கிறீர்கள்‌? எனக்கு 
அருளமுடியுமா முடியாதா?” என்றான்‌ எரி. பிரம்மன்‌ 
“அருளுவதாகத்தான்‌ நாடகம்‌ எழுதப்பட்டிருக்கிறது. 
என்னவென்று சொல்‌, அருளிவிட்டுச்‌ செல்கிறேன்‌” 
என்றார்‌. “நான்‌ எப்போது வெல்வது? அதை 
சொல்லுங்கள்‌” என்றான்‌ அவன்‌. “நீ வெல்வாய்‌. அங்கு 
மலைமேல்‌ இருப்பவர்கள்‌ அங்கிருந்து கிளம்பி 
காண்டவக்காடு என்னும்‌ வளர்பசுமை சோலையில்‌ 
குடிபுகுவார்கள்‌. அங்கு அவர்கள்‌ மகிழ்ந்து 
வாழ்வார்கள்‌.” 


“மகிழ்ந்து வாழ்ந்தால்‌ அழிவுண்டு என்று 
சொல்லவருகிறீர்களா?” என்றான்‌ அரங்குசொல்லி. 
“யாரது?” என்றார்‌ பிரம்மா. “நான்‌ அரங்குசொல்லி” 
என்றான்‌ அரங்குசொல்லி. “நிமித்திகச்‌ சூதர்களே 
உரையையும்‌ எழுத வேண்டியதில்லை. அதை 
செய்வதற்கு பிராமணர்கள்‌ வருவார்கள்‌” என்றார்‌ 
பிரம்மா. “அது செழிப்புற்ற வனம்‌. எங்கு தேடாது உணவு 
கிடைக்கிறதோ, விழிநீர்‌ உகுக்காது காதல்‌ கிடைக்கிறதோ, 
வீரத்தாலன்றி இறப்பு நிகழ்கிறதோ, அங்கு சலிப்பு 
குடியேறுகிறது. சலிப்பென்பது சிறு இறப்பு. சிறு 
இறப்புகள்‌ கூடுகையில்‌ பேரிறப்புக்கான விழைவு 
எழுகிறது. அறிக! சலித்திருப்பவன்‌ தன்‌ இறப்பை தவம்‌ 
இருக்கிறான்‌.” 


“நல்ல உரை... என்ன இருந்தாலும்‌ தெய்வம்‌ 
தெய்வம்தான்‌. அரிய கவிதையை தெய்வங்களுக்காக 
அளிக்கிறார்கள்‌ கவிஞர்கள்‌” என்றான்‌ எரியன்‌. 
“அனலோனே, அங்கு காண்டவக்காட்டில்‌ தட்சனும்‌ 
அவன்‌ குடிகளும்‌ ஒவ்வொரு நாளும்‌ தங்களுக்கு இறப்பு 
வருக என்று கோருவார்கள்‌. அதன்‌ விளைவு என 
அங்கு செல்லலாம்‌.” அனலோன்‌ “நான்‌ எப்படி 
செல்வேன்‌? அதற்கான குறிகள்‌ என்ன?” என்றான்‌. 


“எங்கு வெல்லற்கரிய நாராயணனும்‌ அவன்‌ 
சொல்லைநம்பி வில்லெடுத்து பாதியில்‌ நடுங்கும்‌ நரனும்‌ 
இணைந்து வருகிறார்களோ அங்கு சென்று அவர்களின்‌ 
படைக்கலன்களில்‌ குடிபுகுக! உன்‌ நோய்‌ தீர்க்கும்‌ ஊன்‌ 
நெய்‌ அங்கு கிடைக்கும்‌. உண்டு உயிர்‌ கொண்டெழுக!” 
என்றார்‌ பிரம்மன்‌. “அவ்வாறே ஆகுக!” என்றான்‌ 
அனலோணன்‌. 


அரங்குசொல்லி தலைவணங்கி திரும்பி தன்‌ அவிழ்ந்த 


டையை சீரமைக்க அவையமர்ந்த அரசர்கள்‌ 
கூவிச்சிரித்து கைகளை வீசி “ஆம்‌! நன்று” என்று 
தலையசைத்தனர்‌. 

மேடையின்‌ பின்புறம்‌ பெருமுரசுகள்‌ எழுப்பிய தொடர்‌ 
இடியோசை எழுந்து சூழ்ந்தது. ஆடிகளின்‌ 
எதிரொளிப்புகளால்‌ உருவாக்கப்பட்ட மின்னல்கள்‌ 
மேடையை வாள்களாக வீசிக்கிழித்தன. இடியோசை 
வலுக்க எங்கோ ஒரு கொம்பொலி எழுந்தது. அனைத்துப்‌ 
பந்தங்களும்‌ சுடர்‌ இழுபட்டு மெல்ல அடங்க இருள்‌ 
பரவிய மேடையில்‌ அரங்குசொல்லி பதறி திகைத்து 
நான்குபுறமும்‌ பார்த்து “யார்‌? என்ன நடக்கிறது இங்கு? 
ஐயோ! யாரங்கே?” என்று கூவினான்‌. அச்சத்தில்‌ தன்‌ 
இடைக்கச்சையை அவிழ்த்து தலையை 
மறைத்துக்கொண்டு மேடையில்‌ பல இடங்களில்‌ பதுங்க 
முயன்றான்‌. இடியோசை நின்று மின்னல்கள்‌ மட்டும்‌ 
அதிர்ந்து கொண்டிருந்தன. 

பின்பக்கம்‌ எங்கோ பெருஞ்சங்கம்‌ எழுந்து ஓய்ந்தது. 
“நானே கடல்‌! நானே அலைகளென எழுபவன்‌!” என 
வாய்க்குவையால்‌ பெருக்கப்பட்ட குரல்‌ ஒலிக்க, 
மணியோசையும்‌ மங்கல முழவுகளும்‌ ஒலித்து அடங்கின. 
முரசுகளின்‌ தோல்பரப்பில்‌ கோல்களை இழுத்து இழுத்து 
உருவாக்கிய அலையோசை மேடையை நிரப்பியது. 


தரையோடு தரையாக பதுங்கி பல்லிபோல தலைதாக்கி 
அரங்குசொல்லி மேலே நோக்கினான்‌. மேடைமேல்‌ புகை 
எனச்‌ சூழ்ந்திருந்த முகில்பரப்பில்‌ சிறிய மின்னல்கள்‌ 
வெடித்தன. “இதோ மண்‌ நிகழ்ந்திருக்கிறேன்‌! மறம்‌ 
வென்று அறம்‌ நாட்ட! ஓம்‌! ஓம்‌! ஓம்‌!” என்று 
தொலைதூரத்திலென ஒரு பெருங்குரல்‌ ஒலித்து 
ஓய்ந்தது. அதன்‌ எதிரொலிகள்‌ முகில்களில்‌ பட்டு 
தொலைவுச்சரிவில்‌ உருண்டு மறைந்தன. மேலிருந்து 
சங்கும்‌ சக்கரமும்‌ மெல்ல இறங்கி வந்து அரங்கின்மேல்‌ 
நின்றன. பந்தங்கள்‌ எரியத்தொடங்க அவ்வொளி 
ஆடிகளால்‌ எதிரொளிக்க வைக்கப்பட்டு மேடைக்குமேல்‌ 
உலவியது. அரங்குசொல்லியை கண்டடைந்து அவன்‌ 
மேல்‌ நிலைத்தது. 


அவன்‌ நடுங்கி கைதாக்கி எழுந்து “இல்லை... 
நானில்லை” என்றான்‌. பின்னாலிருந்து ஒரு குரல்‌ “மூடா! 
இது அல்ல உன்‌ மேடையுரை” என்றது. “யார்‌?” என்றான்‌ 
அவன்‌ நடுங்கியபடி. “அதற்குள்‌ மறந்துவிட்டாயா? 


நான்தான்‌ கவிஞன்‌” என்றது குரல்‌. “அப்படியென்றால்‌ 
இந்த முகில்மேல்‌ எழுந்தருளியது யார்‌?” என்றான்‌ 
அரங்குசொல்லி. “அதுவும்‌ நானே. அறிவிலியே, ஒரு 
நாடகத்தில்‌ அனைத்தும்‌ அதன்‌ ஆசிரியனே என்று 
அறியாதவனா நீ?” அரங்குசொல்லி “நீரா? கவிஞரே, 
இதெல்லாம்‌ நீர்தானா?” என்றபடி உடல்‌ நிமிர்த்தினான்‌. 
“வேறு யாரென்று நினைத்தாய்‌? விண்ணுலகிவிருக்கும்‌ 
தெய்வமா? அதுவே நாங்கள்‌ எழுதிய ஒரு நாடகத்தின்‌ 
கதைமானுடனல்லவா?” என்றது குரல்‌. 


“அதுதானே பார்த்தேன்‌!” என்றபடி அரங்குசொல்லி 
நிமிர்ந்து அவையை பார்த்தான்‌. “உண்மையை சொல்ல 
வேண்டுமென்றால்‌ சற்று பயந்தேதான்‌ விட்டேன்‌. மேலே 
பட்டுநூலில்‌ கட்டி தொங்க விட்டிருக்கிறார்கள்‌. இந்த 
ஆழியும்‌ வெண்சங்கும்‌ விண்ணெழுந்த பரம்பொருளின்‌ 
கையில்‌ இருப்பதாக சொல்லப்படுகிறது. அதை யார்‌ 
பார்த்தார்கள்‌ என்றால்‌...” என்று தயங்கி நெய்யில்‌ 
அனல்பட்டதுபோல ஒலியெழுப்பிச்‌ சிரித்து “யாரோ 
பார்த்ததாக, பராசரர்‌ பார்த்ததாக, அவர்‌ புராணத்தில்‌ 
இருப்பதாக, கவிஞர்கள்‌ சொன்னதாக, சூதர்கள்‌ 
பாடியதாக, எனது தாத்தா சொன்னதாக எனது அன்னை 
என்னிடம்‌ சொன்னார்‌. எப்படியோ வந்து சேர்ந்துவிட்டது” 
என்றபின்‌ நிமிர்ந்து பார்த்து “அதாவது நாராயணன்‌ மண்‌ 
நிகழ்ந்திருக்கிறான்‌. குறைந்தது யாதவர்கள்‌ அப்படி 
நம்புகிறார்கள்‌. அவர்கள்‌ வாழ்க!” என்றான்‌. 


அவைக்கு அப்பால்‌ குரவை ஒலிகளும்‌ சிரிப்பொலிகளும்‌ 
கேட்டன. அரங்குக்குள்‌ நோக்கி “கவிஞரே, மறுபடியும்‌ 
அரம்பையர்‌, தேவகன்னியர்‌ காமநீராட வருகிறார்களா 
என்ன?” என்றான்‌ அரங்குசொல்லி. “இல்லை. இது வேறு. 
மறக்காமல்‌ மேடையுரையை சொல்‌!” என்றான்‌ கவிஞன்‌. 
“வெறுமனே மேடைமொழியென்றால்‌ என்ன பொருள்‌? 
யாராவது மேடைக்கு வந்தால்தானே அவர்களை நான்‌ 
அறிமுகம்‌ செய்ய முடியும்‌?” என்றான்‌ அரங்குசொல்லி. 
அதற்குள்‌ உள்ளிருந்து கவிஞன்‌ மேடைக்கு பாய்ந்தோடி 
வந்தான்‌. அவன்‌ முகத்தில்‌ பாதி தெரிந்தது. “இதென்ன 
பாதி முகமூடி?” என்றான்‌ அரங்குசொல்லி. 


“நாடகம்‌ பாதியாகியிருக்கிறது. எனது முகம்‌ 
இப்போதுதான்‌ பாதியளவு உருப்பெற்றிருக்கிறது” என்ற 
கவிஞன்‌. “இதோ, சொல்‌!” என்றபடி ஓர்‌ ஓலையை 
கையில்‌ கொடுத்தான்‌. “நாடகம்‌ நடக்கும்போதே அதை 
எழுதுவது முறையல்ல...” என்றான்‌ அரங்குசொல்லி. 
“பரம்பொருளே அதைத்தான்‌ செய்கிறார்‌” என்றான்‌ 
கவிஞன்‌. “ஒரு பெரிய சிக்கல்‌. இப்போது மேடைக்கு 


வரவேண்டியவர்‌ மையநடிகர்‌ சயனர்‌. கண்ணனாக 
வரவேண்டிய அவர்‌ கள்ளருந்தி படுத்துவிட்டார்‌. ஆகவே 
நாடகத்தில்‌ சிறிது மாற்றம்‌” என்றான்‌ அரங்குசொல்லி. 
“இந்திரப்பிரஸ்தத்தின்‌ அரசியா வருகிறாள்‌?” என்றவன்‌ 
மேலே பார்த்துவிட்டு “ஆனால்‌ ஆழியும்‌ சங்கும்‌ 
வந்துவிட்டதே” என்றான்‌. கவிஞன்‌ “ஆமாம்‌, 
மறந்துவிட்டேன்‌” என்றபின்‌ திரும்பி கைகாட்ட அவை 
மேலேறிச்சென்று மறைந்தன. 


அரங்குசொல்லி ஓலையை வாசித்துவிட்டு மேடையை 
நோக்கி “ஆகவே... என்ன நடக்கிறது என்றால்‌, அங்கே 
இமயமலைச்சாரலில்‌ அமைந்த ஐந்துநதிகள்‌ தோள்‌ 
தொடுத்தோடும்‌ பாஞ்சாலப்பெருநாட்டில்‌ 
துருபதமன்னனின்‌ மகளாக அனலிடைப்‌ பிறந்த 
திரெளபதி இப்போது தான்‌ கனவில்‌ கண்ட பெருநகரை 
மண்ணில்‌ அமைப்பதற்காக இடம்‌ தேடி படகில்‌ சென்று 
கொண்டிருக்கிறாள்‌” என்றபின்‌ கவிஞனை நோக்கி 
“படகிலா? இந்த மேடையிலா?” என்றான்‌. “ஏன்‌, சற்று 
முன்னால்‌ இங்கு சுனை வரவில்லையா? ஏன்‌ படகு 
வரமுடியாது? அதெல்லாம்‌ அரங்கமைப்புச்‌ சிற்பியரின்‌ 
வேலை. எழுதுவது மட்டும்தான்‌ என்‌ பணி” என்றபின்‌ 
கவிஞன்‌ அந்தச்‌ சுவடியை பிடுங்கிக்கொண்டு உள்ளே 
ஓடினான்‌. 


அவையை நோக்கிய அரங்குசொல்லி “ஏதோ 
மேடைநுட்பம்‌ செய்யப்போகிறார்களென்று 
எண்ணுகிறேன்‌” என்றபின்‌ மேடையின்‌ வலப்பக்க 
ஓரமாக ஒதுங்கினான்‌. தொலைவில்‌ 
கேட்டுக்கொண்டிருந்த சிரிப்பொலியும்‌ நீரைத்துழாவும்‌ 
ஒலியும்‌ வலுத்தன. தக்கையால்‌ செய்யப்பட்ட 
படகொன்றை இடையளவில்‌ கட்டி நான்கு சூதர்கள்‌ அது 
அலைகளில்‌ எழுந்து அமைவதுபோல்‌ எழுந்தமைந்து 
துடுப்பிடுவதுபோல நடனமிட்டு மேடைக்கு வந்தனர்‌. 
அவர்களின்‌ கால்களை மறைக்கும்படி நீலப்பட்டுத்‌ திரை 
இருந்தது. அது அலைபோல்‌ நான்கு பக்கமும்‌ 
இழுக்கப்பட்டு காணாச்சரடுகளால்‌ அசைக்கப்பட்டது. 


குகர்கள்‌ இருபுறமும்‌ மாறிமாறி துடுப்பிட படகுக்குள்‌ 
ஐந்து சரடுகளாக கூந்தலைப்பகுத்து மணிமுடியணிந்து 
சரப்பொளிமாலையும்‌ தோள்வளைகளும்‌ பூண்டு 
அமர்ந்திருந்தாள்‌ திரெளபதி. ஒருத்தி அவளுக்கு சாமரம்‌ 
வீச பிறிதொருத்தி அவளுக்கு தாம்பூலம்‌ மடித்தளித்தாள்‌. 
ஒற்றை உடலசைவென அவர்கள்‌ அப்படகை 
மேடையிலேயே அலைமேல்‌ ஆடிச்‌ செல்லச்‌ செய்தனர்‌. 
அரங்குசொல்லி திகைப்புடன்‌ “ஆ! மேடையிலேயே படகு!” 


என்று கூவினான்‌. “விலகு! மறைக்காதே!” என்றான்‌ 
படகோட்டி. 


திரெளபதியை நோக்கி அவள்‌ முன்‌ அமர்ந்திருந்த 
அடைப்பக்காரி “இளவரசி, கங்கையின்‌ இருகரைகளிலும்‌ 
தேடிவிட்டோம்‌. தாங்கள்‌ விரும்புவது போன்ற நிலங்களே 
நூற்றுக்கு மேல்‌ வந்துவிட்டன. அரிய நதிக்கரை 
கொண்டவை. கரையிலேயே குன்றெழுந்தவை. அணுக 
முடியாத காவல்காடுகள்‌ கொண்டவை. எங்கு நாம்‌ 
அமைக்கவிருக்கிறோம்‌ அந்த நகரை?” என்றாள்‌. “நாம்‌ 
கண்ட அனைத்து இடங்களிலும்‌ மாநகர்கள்‌ 
அமையமுடியும்‌. ஆனால்‌ என்‌ கனவில்‌ நான்‌ கண்ட அந்த 
நகரை அங்கெல்லாம்‌ அமைக்கமுடியாது” என்றாள்‌ 
திரெளபதி. “படகை யமுனைக்கரைக்கு செலுத்துக!” 
படகை சுக்கான்பற்றி திருப்பினர்‌. 


“தாங்கள்‌ எப்போதும்‌ காணாத நகரென்ற ஒன்று எப்படி 
தங்கள்‌ கனவில்‌ வரமுடியும்‌?” என்றாள்‌ சாமரம்‌ 
வீசியவள்‌. “நாம்‌ காலத்தின்‌ இக்கரையில்‌ இருக்கிறோம்‌ 
என்பதற்காக காலத்தின்‌ அக்கரை அங்கு இல்லை என்று 
பொருளல்ல. அந்நகரம்‌ அதற்குரிய நிலத்தில்‌ 
அமைந்திருக்கிறது. இந்நதியைப்போல்‌ காலம்‌ நம்மை 
அலைகளிலே ஏற்றி இறக்கி அங்கே இட்டுச்சென்று 
கொண்டிருக்கிறது. அதை நாம்‌ கண்டடைவதொன்றே 
எஞ்சியுள்ளது” என்றாள்‌ திரெளபதி. அரங்குசொல்லி 
சிரித்து அவையினரிடம்‌ “அரிய மேடைமொழி! 
அரசகுடியினருக்கும்‌ அமைச்சர்களுக்கும்‌ மட்டுமே 
இதெல்லாம்‌ நாடகங்களில்‌ எழுதி அளிக்கப்படுகிறது. 
நானெல்லாம்‌ இதைச்சொன்னால்‌ நீங்கள்‌ சிரிப்பீர்கள்‌” 
என்றான்‌. 


“யாரது சத்தம்‌ போடுவது?” என்றான்‌ படகோட்டி. 
அரங்குசொல்லி “நான்‌ அரங்குசொல்லி” என்றான்‌. 
“அரங்குசொல்லியா? எங்கிருக்கிறாய்‌?” என்றான்‌ அவன்‌. 
அரங்குசொல்லி “காலத்தின்‌ இந்தக்கரையில்‌. நீங்கள்‌ 
வந்து சேர இன்னும்‌ பல ஆண்டுகளாகும்‌” என்றான்‌. 
“அதுவரை உன்‌ வாயை மூடிக்கொண்டிரு. 
எதிர்காலத்தின்‌ குரல்‌ வந்து காதில்‌ கேட்டால்‌ எவரால்‌ 
நிம்மதியாக காலத்தில்‌ துடுப்புந்த முடியும்‌?” என்றான்‌ 
படகோட்டி. “அத்துடன்‌ எதிர்காலத்தை காதால்‌ கேட்டபின்‌ 
எவராவது எதையாவது கட்டுவார்களா என்ன?” 
அரங்குசொல்லி “ஆம்‌, அது உண்மைதான்‌” என்றபின்‌ 
தன்‌ வாயை கைகளால்‌ மூடினான்‌. 


“அரசி, இந்தக்காடுகூட உகந்ததாகவே உள்ளது. இங்குள்ள 


மரங்கள்‌ கோபுரங்கள்‌ போல எழுந்திருக்கின்றன. மூன்று 
சிற்றாறுகளால்‌ இது ஊடுருவப்பட்டுள்ளது. ஒருபோதும்‌ 
இங்கு நீர்வளம்‌ குறையப்போவதில்லை. இங்கொரு 
துறைமுகம்‌ அமையுமென்றால்‌ பாரதவர்ஷத்தின்‌ 
பெருங்கலங்களேகூட இங்கு வந்து சேரமுடியும்‌” என்றாள்‌ 
அடைப்பக்காரி. “ஆம்‌, என்றோ இங்கொரு பெருநகரம்‌ 
அமையவிருக்கிறது. ஆனால்‌ அது இந்திரப்பிரஸ்தம்‌ 
அல்ல” என்றாள்‌ திரெளபதி. “தாங்கள்‌ ஏன்‌ 
காம்பில்யம்போல்‌ நமது ஐங்குடிகளுக்குரிய ஒரு நகரை 
அமைக்கக்கூடாது?” என்றாள்‌ சாமரக்காரி. “இந்திரன்‌ 
நமது தெய்வமல்ல. இந்திரனுக்கு நாமேன்‌ 
நகரமைக்கவேண்டும்‌?” 


“அது ஒரு கனவுநிமித்தம்‌” என்றாள்‌ திரெளபதி. “கனவில்‌ 
எழுந்தது ஒரு பொன்னிறப்‌ பாம்பு. உருகிய பொன்ஓடை 
போல்‌ என்னை அணுகி நீர்த்துளிபோல்‌ என்‌ 
சுட்டுவிரலை தொட்டது. குளிர்ந்த தளிர்‌ என சுற்றி என்‌ 
மேல்‌ ஏறியது. அன்னையின்‌ வருடல்‌ போல்‌, தந்தையின்‌ 
அணைப்பு போல்‌, பெருங்காதலின்‌ தழுவல்‌ போல்‌ 
என்னை முற்றிலும்‌ சுற்றிக்கொண்டது. என்முன்‌ அதன்‌ 
பதில்‌ த்‌ எழுந்த போதுதான்‌ அதன்‌ பேருருவை 
கண்டேன்‌. அதன்‌ நீலமணிக்கண்கள்‌ என்‌ விழிகளுடன்‌ 
ஒளிகோத்தன. அதன்‌ மூச்சு என்‌ முகத்தில்‌ சீறியது. அதன்‌ 
அனல்‌ நா என்‌ இதழ்களை தொட்டுச்‌ சென்றது. 
அக்கனவில்‌ பாம்பென என்னுள்‌ வந்தவர்‌ இந்திரன்‌ 
என்றறிந்தேன்‌.” 

சிலகணங்களுக்குப்பின்‌ அவள்‌ நீள்மூச்சுவிட்டாள்‌. 
“அன்று நான்‌ மிகவும்‌ சிறுமி. ஆனால்‌ என்‌ பெண்ணாழம்‌ 
இந்திரனை அடையாளம்‌ கண்டுகொண்டது. 
பெருவிழைவின்‌ இறைவன்‌, நிறைவு என 
ஒன்றிலாதவன்‌. அவனே என்‌ இறைவன்‌. நான்‌ 
விழைவது அவன்‌ முடிசூடி குடிகொள்ளும்‌ ஒரு பெருநகர்‌. 
அது ஓர்‌ அனல்துளி. பற்றி எரித்து இப்பாரதவர்ஷத்தை 
உண்டு மேலும்‌ பசிகொண்டு விண்தொட்டு ஏறும்‌ 
பெருவிழைவு அது.” அடைப்பக்காரி “பேரவா என்பது 

வ செல்லும்‌ பாதை என்றே நம்‌ முன்னோர்‌ 
கற்பித்திருக்கிறார்கள்‌ அரசி” என்றாள்‌. “அது எளிய 
மக்களுக்கு. இங்கே மண்நிகழ்ந்து, காலத்தை சமைத்து, 
கதைகளென எஞ்சி, விண்‌ திகழப்போகும்‌ என்னைப்‌ 
போன்றவர்களுக்கு அல்ல” என்றாள்‌ திரெளபதி. 


“நான்‌ அன்றிரவு இந்திரனின்‌ அணைப்பில்‌ என்னை 


யாரென்று அறிந்தேன்‌. பாரதவர்ஷத்தின்‌ சக்ரவர்த்தினி. 
பிறிதெவருமல்ல.” இரு தோழியரும்‌ அவள்‌ விழிகளை 


நோக்கி சொல்லின்றி அமர்ந்திருந்தனர்‌. அவள்‌ திரும்பி 
“ஆ! அதோ அங்கே!” என்றாள்‌. இருவரும்‌ திரும்பி நோக்க 
அவள்‌ “தோரணவாயிலென விண்வில்‌ வளைந்துள்ளது” 
என்றாள்‌. “எங்கும்‌ உச்சி வெயில்‌ ஊன்றி நின்றிருக்க 
அங்கு மட்டும்‌ எப்படி எழுந்தது இந்திரவில்‌?” என்றாள்‌ 
சாமரக்காரி. அடைப்பக்காரி “ஆம்‌, அங்கு மட்டுமென 
ஒரு கார்முகில்‌ நின்றிருக்கிறது. அதிலிருந்து வெள்ளி 
நூல்களென மழை அக்காடுமேல்‌ இறங்கியிருக்கிறது” 
என்றாள்‌. 


திரெளபதி “படகை அங்கு செலுத்துக!” என்றாள்‌. 
“அங்கா? இளவரசி அங்கே நாம்‌ செல்லலாகாது” என்று 
குகர்கள்‌ அஞ்சிக்கூவினர்‌. “அது எந்த இடம்‌?” என்றாள்‌ 
திரெளபதி. படகை முன்னால்‌ செலுத்திய குகன்‌ திரும்பி 
“இளவரசி, அதன்‌ பெயர்‌ காண்டவக்காடு. மானுடர்‌ 
அணுகவொண்ணா மாயநிலம்‌ அது என்கிறார்கள்‌. 
தலைமுறைகள்‌ என எங்கள்‌ குடிகள்‌ எவரும்‌ 
அக்கரையை அணுகியதில்லை” என்றான்‌. “சரி, என்‌ 

ணை இது! இப்போது அணுகுங்கள்‌!” என்றாள்‌ 

ரெளபதி. தலைவணங்கி திரும்பி “இது இறப்புக்கான 
பாதை இளவரசி. ஆனால்‌ தங்கள்‌ ஆணையின்பொருட்டு 
அதை கடைபிடிக்கிறோம்‌” என்றான்‌ குகன்‌. 


யமுனையின்‌ பெருக்கில்‌ எழுந்தெழுந்து அசைந்து 
சென்றது படகு. “இளவரசி, இங்கு யமுனை சீற்றம்‌ 
கொண்டு கொதித்து அமைகிறது. சீறி நெளியும்‌ 
பல்லாயிரம்‌ நாகங்கள்‌ மேல்‌ என செல்கிறது படகு. 
அக்காடருகே படகுகள்‌ அணுக முடியாது” என்றான்‌ 
முதுகுகன்‌. “அணுகுக! நான்‌ அங்கு சென்றாகவேண்டும்‌” 
என்றாள்‌ திரெளபதி. “ஆம்‌, அந்த இடம்தான்‌ இந்திரன்‌ 
எழவிருக்கும்‌ இடம்‌... அதுதான்‌!” என்றபடி அவள்‌ 
கைநீட்டினாள்‌. எழுந்து நின்று “அதே இடம்‌. நான்‌ 
கனவில்கண்ட நிலம்‌...” என்றாள்‌. 


“இளவரசி, அங்கு வாழ்பவை மாநாகங்கள்‌. வடக்கே 
நாகபுரத்தில்‌ முடிகொண்டு ஆண்ட தட்சநாகமான 
பிரபவர்‌ குலத்துடன்‌ எரித்தழிக்கப்பட்டபோது அவர்‌ 
பல்லில்‌ எஞ்சிய ஒருதுளி நஞ்சை ஒரு தர்ப்பை 
புல்நுனியில்‌ தொட்டு எடுத்துக்கொண்டு இங்கு வந்தன 
அவர்‌ குலத்து நாகங்கள்‌ ஐந்து. அந்நஞ்சை இங்குள்ள 
அனைத்து உயிர்களுக்கும்‌ அளித்து இங்கொரு 
நாகஉலகை அவை எழுப்பின. மானுட 
உருவெடுக்கத்தெரிந்த உரகங்களும்‌ பன்னகங்களும்‌ 
மண்ணை அடியிலும்‌ மேலுமென நிறைத்து அங்கு 
வாழ்கின்றன” என்றான்‌ முதுகுகன்‌. 


“இளவரசி, அங்குள ஈக்களுக்கும்‌, கொசுக்களுக்கும்‌, 
அட்டைகளுக்கும்‌ நஞ்சு உண்டு. வண்ணத்துப்பூச்சிகளும்‌ 
வண்ணச்சிறகுக்‌ கிளிகளும்‌ சிட்டுகளும்‌ மைனாக்களும்‌ 
கூட நஞ்சு நிறைந்தவை. மண்ணை நிறைத்து 
நெளிகின்றன நச்சுநாகொண்ட புழுக்கள்‌. அங்குள்ள 
வேர்களும்‌, இலைகளும்‌, கனிகளும்‌, மலர்களின்‌ தேனும்‌ 
கூட நஞ்சே. தட்சர்களின்‌ அழியா தொல்நஞ்சு 
ஊறிப்பரவிய பெருநிலம்‌ அது” என்றான்‌ இன்னொரு 
குகன்‌. ஆனால்‌ அவள்‌ கண்கள்‌ வெறிக்க கனவிலென 
“அந்நிலம்தான்‌. பிறிதொன்றில்லை” என்றாள்‌. 


“எண்ணித்துணியுங்கள்‌ இளவரசி! இதுநாள்வரை 
இப்புவியில்‌ எந்த மானுடனும்‌ அக்காட்டை 
அணுகியதில்லை. அதை வெல்லும்‌ ஆற்றலுள்ள எவரும்‌ 
இன்று பாரதவர்ஷத்தில்‌ இல்லை.” திரெளபதி 
அலைகளில்‌ ஆடியபடி இடையில்‌ கைவைத்து மேலாடை 
காற்றில்‌ பறக்க குழல்‌ அலைய காண்டவத்தை நோக்கி 
நின்றாள்‌. அவள்‌ முகத்தில்‌ செந்நிறச்‌ சூரிய ஒளி படிய 
குருதிநீராடி நின்றிருக்கும்‌ கொற்றவை என 
தோன்றினாள்‌. தொலைவில்‌ என காண்டவம்‌ 
தெரியத்தொடங்கியது. “பெருங்காடு!” என்று கைசுட்டி 
சொன்னான்‌ குகன்‌. “விண்தொட்டெழுந்த 
பசுமரங்களுக்கு மேல்‌ துளியறாதிருக்கும்‌ மழைமுகில்‌ 
நீர்க்காடு. இந்திரன்‌ வந்து தன்‌ தேவியருடன்‌ காதலாடி 
மீளும்‌ களியாட்டக்காடு என்று அதை சொல்கிறார்கள்‌.” 


அவன்‌ சுட்டிய மூலையில்‌ பெரிய ஓவியத்திரைச்சீலை 
விரிந்து வந்தது. அதில்‌ பச்சைப்பெருமரங்கள்‌ மலரும்‌ 
தளிரும்‌ கொண்டு பொலிய பறவைகள்‌ செறிந்த 
காண்டவக்காட்டின்‌ வண்ண ஓவியம்‌ தெரிந்தது. அதன்‌ 
மேல்‌ மெல்லிய மின்னல்கள்‌ துடிதுடித்தன. கரிய, 
பொன்னிற நாகப்பட்டுடல்கள்‌ நிழல்கள்போல 
நெளிந்திறங்கி வளைந்தாடின. ஒன்று நூறெனப்பெருகி 
அவை பிறிதொரு காடாயின. “தட்சனின்‌ காடு. மூன்று 
தெய்வங்களும்‌ அஞ்சும்‌ பிறிதொரு அரசு” என்றான்‌ ஒரு 
குகன்‌. “அந்நிலம்தான்‌... அதுவேதான்‌. அங்கு எழும்‌ 
இந்திரப்பிரஸ்தம்‌. நான்‌ அந்நகரை கண்டுவிட்டேன்‌. 
காலடி எடுத்து வைத்து இக்காலத்திரையை கடக்க 
முடிந்தால்‌ அந்நகரில்‌ சென்று அமைந்திருப்பேன்‌.” 


அவள்‌ பரபரப்புடன்‌ கூவினாள்‌ “இதோ... இங்கு 
இந்திரகீலம்‌! இந்திரன்‌ பெருஞ்சிலை அமைந்த 
நுழைவுப்பாதை! அதோ... அங்கே பன்னிரு கிளைகளாக 
விரிந்து நீருக்குள்‌ நீண்டு நின்றிருக்கும்‌ துறை மேடை 
அமைந்துள்ளது. அதோ... மாபெரும்‌ சுழற்றலைகள்‌ 


புகைச்சுருளென எழுகின்றன. நுரைப்பரப்பென எழுந்த 
நூறு நூறு மாளிகைகள்‌...” அவள்‌ மூச்சு அலையடித்தது. 
வெறிகொண்டவள்‌ போல நகைத்தாள்‌. கைவீசி 
கூச்சலிட்டாள்‌ “அதோ உச்சியில்‌ இந்திரனின்‌ பேராலயம்‌! 
பன்னிரு இதழடுக்குகள்‌ எழுந்த பெருமலர்‌. அதோ... என்‌ 
நகர்‌ மேல்‌ எழுந்த ஏழுவண்ண இந்திரவில்‌! அதோ!” 


படகை ஓட்டிய குகன்‌ “இளவரசி, இதற்குமேல்‌ 
செல்லவேண்டியதில்லை...” என்றான்‌. “செல்க!” என்று 
திரெளபதி சொன்னாள்‌. அவள்‌ கண்கள்‌ கனவிலென 
விழித்திருந்தன. “செல்க...” அவள்‌ அவர்கள்‌ இருப்பதை 
அறிந்ததாகவே தெரியவில்லை. குகன்‌ சேடியரை 
நோக்கிவிட்டு துடுப்பிட்டான்‌. அவன்‌ உள்ளத்தின்‌ 
தயக்கம்‌ படகிலும்‌ தெரிந்தது. நீரின்‌ ஓசை மட்டும்‌ 
ஒலித்தது. நீர்‌ நூறாயிரம்‌ விழிகளாக ஆகி அவர்களை 
கண்காணித்தது. சேடிகள்‌ ஒருவரையொருவர்‌ 
தழுவிக்கொண்டு உடல்‌ ஒடுக்கி அமர்ந்திருந்தனர்‌. 


படகு அணுகியபோது தொலைவில்‌ பசுங்காட்டின்‌ மேல்‌ 
ஒரு நாகத்தலை எழுந்து அவர்களை நோக்கியது. 
“இளவரசி!” என குகன்‌ அழைத்தான்‌. அவன்‌ குரல்‌ 
நடுங்கியது. “செல்க!” என்றாள்‌ திரெளபதி. கொம்புபோல 
ஓர்‌ ஓசை எழுந்தது. “அது நாகங்களின்‌ ஓசை. அங்குள்ள 
நாகங்கள்‌ ஓசையிடுபவை” என்றான்‌ குகன்‌. திரெளபதி 
செல்‌ என கைகாட்டினாள்‌. மேலும்‌ மேலுமென ஓசைகள்‌ 
வலுத்தன. சட்டென்று அவர்கள்‌ அருகே நீருக்கு மேல்‌ ஓர்‌ 
நாகத்தலை எழுந்து நீர்‌ சீறியது. குகர்கள்‌ அலற சேடியர்‌ 
அணைத்துக்கொண்டு பதுங்கினர்‌. 


திரெளபதி அவற்றை அஞ்சவில்லை. செல்க என்று 
கையசைத்தாள்‌. மேலும்‌ ஒரு நாகம்‌ எழுந்து மூழ்கியது. 
மேலும்‌ மேலும்‌ என நாகங்கள்‌ எழுந்து எழுந்து விழுந்தன. 
பின்னர்‌ அலைபுரளும்‌ கருநாக உடல்களால்‌ ஆன 
பரப்பாக நீர்‌ மாறியது. காட்டின்‌ மேல்‌ பலநூறு நாக 
உடல்கள்‌ எழுந்தன. நாகங்கள்‌ அங்கிருந்து கரிய 
அம்புகள்‌ போல பறந்து வந்து அவர்களைச்‌ சுற்றி நீரில்‌ 
விழுந்தன. வானும்‌ நாகங்களால்‌ நிறைந்தது. 


யானையின்‌ துதிக்கைபோல ஓரு நாகம்‌ எழுந்து வந்து 
திரெளபதியின்‌ அருகே நின்றிருந்த சேடியை 
அள்ளித்தூக்கி கொண்டுசென்று நீருக்குள்‌ மறைந்தது. 
அவள்‌ அலறல்‌ நீரில்‌ கொப்புளங்களாக மாறி மறைய 
இன்னொருத்தி படகுடன்‌ ஒட்டிக்கொண்டாள்‌. எழுந்து 
வந்த பிறிதொரு நாகம்‌ அவளை சுற்றி சுழற்றித்தூக்கி 
காற்றில்‌ வீசியது. அவள்‌ அலறியபடி நீரில்‌ விழ ஐந்து 


நாகங்கள்‌ மீன்களைப்போல வாய்திறந்து எழுந்து 
கவ்விக்கொண்டன. அவள்‌ குருதிசீற நீருக்குள்‌ விழுந்து 
மறைந்தாள்‌. அவளுடைய இறுதிக்‌ கையசைவுகள்‌ 
மட்டும்‌ எஞ்சின. 


“இளவரசி... வேண்டாம்‌... நாம்‌ அணுக முடியாது” 
என்றான்‌ குகன்‌. அவள்‌ காலை ஒரு நாகம்‌ 
சுற்றிக்கொள்ள கண்ணசைவுக்கணத்தில்‌ வாளை உருவி 
அதை வெட்டி வீழ்த்தினாள்‌. உருவிய வாளில்‌ குருதி 
தெறிக்க “செல்க!” என்றாள்‌. பின்னால்‌ அமர்ந்திருந்த 
குகனை இருநாகங்கள்‌ கவ்வி இருபக்கமாக இழுத்தன. 
அவன்‌ அலறித்‌ துடிக்க அவன்‌ கையுடன்‌ ஒரு நாகம்‌ நீரில்‌ 
மூழ்கியது. கையில்லாமல்‌ அவன்‌ படகினுள்‌ ஓட 
இன்னொரு நாகம்‌ அவனை தூக்கியபடி பாய்ந்து நீரில்‌ 
விழுந்தது. திரெளபதி தன்னை நோக்கிப்பாய்ந்த ஒரு 
நாகத்தை வெட்டி வீழ்த்தியபடி “செல்க!” என்றாள்‌. 


“இளவரசி, நானும்‌ விழுந்துவிட்டால்‌ அதன்பின்‌ நீங்கள்‌ 
இங்கிருந்து செல்லவே முடியாது... வேண்டாம்‌” என்றான்‌ 
எஞ்சிய குகன்‌. “செல்க!” என்றாள்‌. அவள்‌ வாள்‌ சுழல 
நாகங்கள்‌ வெட்டுப்பட்டு விழுந்தபடியே இருந்தன. அவள்‌ 
உடலே குருதியால்‌ மூடப்பட்டது. நீருக்குள்‌ எழுந்த 
மானுடத்தலைகொண்ட நாகம்‌ “இவள்‌ யார்‌? 
தெய்வங்களே இவள்‌ யார்‌?” என்று கூவியது. ஒரு பறக்கும்‌ 
நாகம்‌ இறுதி குகனை கவ்வி தூக்கிக்கொண்டு சென்றது. 
அவன்‌ “இளவரசி...” என அலறியபடி எழுந்து வானில்‌ 
மறைந்தான்‌. 


திரெளபதியின்‌ வாள்‌ சுழல அலறிய நாகன்‌ வெட்டுண்டு 
விழுந்தான்‌. “இவள்‌ கொற்றவை! குருதிகொள் 
கொலைத்தெய்வம்‌!” என்று அலறினான்‌ ஒருவன்‌. 
பிறிதொருவன்‌ “கலையமர்ச்செல்வி! இளம்பிறைசூடீ!” 
என்றான்‌. இன்னொருவன்‌ “கொடுந்தொழில்‌ காளி! 
கொலையாடும்‌ பிச்சி” என்றான்‌. ”விலகுங்கள்‌ 
தோழர்களே! இவள்‌ நம்‌ குலமறுத்து கூத்தாட வந்துள்ள 
கூளி! குருதிபலிகொண்டாடும்‌ கூத்தி!” என்று ஒரு நாகன்‌ 
அலறினான்‌. 


அவள்‌ வாளைத்தாக்கி இரு கைகளையும்‌ விரித்து 
நின்றாள்‌. மேலே இருந்து சங்கும்‌ சக்கரமும்‌ இறங்கி 
வானில்‌ நின்றன. “ஆழியும்‌ சங்கும்‌! இவள்‌ நாராயணி! 
அலகிலா அளிநிறை அன்னை!” என்றான்‌ ஒருவன்‌. 
“ஆம்‌! ஆம்‌! ஆம்‌!” என சங்குகள்‌ முழங்கின. அந்தி 
ஒளிபோல அரங்கு சிவந்தது. அவள்‌ உருவிய வாளுடன்‌ 
சுடரென உடல்‌ படகுநிலையில்‌ நின்று தழைய 


சென்றுகொண்டே இருந்தாள்‌. 

அரங்கினுள்‌ நிறைந்த இருளுக்குள்‌ ஆடியால்‌ 
எதிரொளிக்கப்பட்ட ஒளிவட்டம்‌ தேடி அலைந்தது. 
அரங்குசொல்லியை கண்டுகொண்டது. அவன்‌ 
தலைப்பாகையைச்‌ சுருட்டி முகத்தை மறைத்து குந்தி 
உடல்குறுக்கி அமர்ந்திருந்தான்‌. “என்ன செய்கிறாய்‌?” 
என்றது குரல்‌. “நாடகம்‌ முடிந்துவிட்டதல்லவா? 
அப்பாடா” என்று அவன்‌ கையூன்றி எழுந்தான்‌. “மூடா, 
இப்போதுதானே தொடங்கியிருக்கிறது. உன்‌ 
மேடையுரையை மறந்துவிட்டாயா?” என்றது குரல்‌. “ஆம்‌, 

னால்‌ நினைவுவந்தால்‌ ஒருவழியாகச்‌ 
சொல்லிவிடுவேன்‌” என அவன்‌ தடுமாறி 
தலைப்பாகையை சீரமைத்து மேடைநடுவே வந்தான்‌. 
ஒளி விரிந்தது. 


“அதாவது, இங்கே காண்டவவிலாசம்‌ என்னும்‌ 
அங்கதநாடகம்‌ தொடங்கவிருக்கிறது” என்றபின்‌ திரும்பி 
“அப்படியென்றால்‌ இதுவரை நடந்தது என்ன?” என்றான்‌. 
“அதுவும்‌ காண்டவவிலாசம்தான்‌” என்றது குரல்‌. 
“அப்படியென்றால்‌ இது?” என்றான்‌. “இதுவும்‌ அதுவே” 
என்றது குரல்‌. தலைசொறிந்து அரங்குசொல்லி “ஒன்றும்‌ 
புரியவில்லை... சரி, எனக்கென்ன?” என்று மேலே 
பார்த்தான்‌. அங்கே வெண்முகில்‌ நின்றிருந்தது. 
அரங்குசொல்லி அதைச்சுட்டி அவைநோக்கி 
“உண்மையில்‌ மேடைக்கு நடிகர்கள்‌ அங்கிருந்துதான்‌ 
வருகிறார்கள்‌. இங்கே உள்ளவை அவர்களின்‌ 
பகடைக்கருக்கள்‌...” என்றான்‌. 


பின்னால்‌ ஒரு குரல்‌ “ஆம்‌! ஆம்‌ !ஆம்‌!” என்றது. 
“இதைமமட்டும்‌ சரியாக கேட்டு ஒப்புக்கொள்ளுங்கள்‌. 
நெஞ்சுடைந்து கதறி அழுதால்‌ மறுமொழியே இருக்காது” 
என்றபின்‌ சிரித்து “கைத்தவறுதலாக சங்குசக்கரத்தை 
இறக்கிவிட்டு எப்படி அதை உணர்ச்சிக்கொந்தளிப்பாக 
க்கிக்கொண்டார்கள்‌ பார்த்தீர்கள்‌ அல்லவா? 
றமையான நாடகக்காரர்கள்‌ இவர்கள்‌. நானே சற்று 
பார்த்து மேடையில்‌ நிற்கவில்லை என்றால்‌ என்‌ 
கையிலேயே அந்த சங்குசக்கரத்தை தந்துவிடுவார்கள்‌...” 
என்றபின்‌ முகத்தை இறுக்கி “ஆகவே இங்கே 
இந்திரபுரியின்‌ அவைக்கவிஞர்‌ சூக்தர்‌ இயற்றிய 


பிரஹசனம்‌ நிகழவிருக்கிறது... இதை...” 


ஊடேமறித்த கவிஞன்‌ குரல்‌ “அறிவிலியே, நாடகம்‌ 
நடந்துகொண்டிருக்கிறது” என்றது. “எந்த நாடகம்‌?” 
என்று அரங்குசொல்லி குழப்பமாக கேட்டான்‌. “போடா” 
என்று கவிஞன்‌ குரல்‌ சீறியது. எல்லா விளக்குகளும்‌ 
அணைந்தன. “ஆ! இருட்டு” என்றது அரங்குசொல்லியின்‌ 
குரல்‌. “ஆ!” என்றது இன்னொரு குரல்‌. “காலை 
மிதிக்கிறாயா? கண்ணில்லையா உனக்கு?” 
அரங்குசொல்லி “யார்‌? பாதாளநாகமா?” என்றான்‌. 
“அறிவிலி, நான்‌ அரங்க அமைப்பாளன்‌...” என்றது குரல்‌. 
“இங்கே ஒளிந்து நின்று இந்த அரங்கை 
ஆட்டுவிக்கிறேன்‌.” அரங்குசொல்லி “உங்கள்‌ பெயர்‌ 
என்ன?” என்றான்‌. “போடா” என்றது குரல்‌. “இவ்வளவு 
எளிதாக காலில்‌ இடறும்படியா இருப்பான்‌ 
அரங்கமைப்பாளன்‌?” என்றான்‌ அரங்குசொல்லி. 
“வாயைமூடு, நாடகம்‌ தொடங்கிவிட்டது.” 


இருளுக்குள்‌ யாழ்‌ ஒன்று மெல்ல துடித்துக்கொண்டிருக்க 
அனைவரையும்‌ அதிரச்செய்தபடி இடியோசை ஒன்று 
எழுந்தது. மின்னல்கள்‌ அரங்கை காட்சிகளாக 
சிதறடித்தன. அரங்குசொல்லி அஞ்சி பின்னால்‌ சென்று 
மண்டியிட்டமர்ந்து “இப்போது என்ன? மறுபடியுமா?” 
என்றான்‌. பெருஞ்சங்க ஓசை எழுந்து அடங்கியது. 
“நானே கடல்‌! நானே அலைகளென எழுபவன்‌” என்று 
குரல்‌ எழுந்தது. அரங்குசொல்லி “அதே சொற்கள்‌... 
இன்னொருவர்‌” என்று கூவினான்‌. மேலே 
பட்டுத்திரையாலான வெண்முகில்‌ ஒளிகொண்டது. 
வானில்‌ இருந்து சங்கும்‌ சக்கரமும்‌ இறங்கி வந்தன. 
அரங்குசொல்லி தலையை சொறிந்தபம “இதையேதானே 
சற்றுமுன்பு பார்த்தோம்‌? மறுபடியும்‌ இன்னொரு அரசி 
வரப்போகிறாளா என்ன?” என்றான்‌. 


பார்வையாளர்‌ பக்கம்‌ கூத்தரங்கில்‌ இருந்த ஒரு சூதர்‌ 
“என்ன நடக்கிறது?” என்று கூவினார்‌. அரங்குசொல்லி 
அவரைப்பார்த்து “பதற்றம்‌ வேண்டாம்‌. நாடகம்‌ 
நடைபெறும்‌. இப்போது ஏதோ சிறிய சிக்கல்‌ 
நிகழ்ந்துள்ளது. என்னவென்று பார்க்கிறேன்‌” என்றபின்‌ 
“யாரங்கே?” என்றான்‌. “இங்கே யாருமில்லை” என்று ஒரு 
குரல்‌ எழுந்தது. “நாடகத்துக்குப்‌ பின்னால்‌ அதை 
எழுதியவன்‌ இருந்தாகவேண்டும்‌ மூடா” என்றான்‌ 
அரங்குசொல்லி. “இப்போதுதான்‌ கொஞ்சம்‌ கொஞ்சமாக 
அவனை உருவாக்கி வைத்திருக்கிறோம்‌. ஏனென்றால்‌ 
இந்த வகையான அங்கத நாடகங்களுக்கு இருக்கும்‌ ஒரே 
மையமும்‌ ஒழுங்கும்‌ ஆசிரியன்‌ என்பவன்‌ மட்டும்தான்‌.” 


குரல்‌ சிரித்து “ஆம்‌, உண்மை” என்றது. be இங்கே 
அவர்‌ இருக்கமுடியாது. ஏனென்றால்‌ அணியறைக்குள்‌ 
இங்கே வேறு ஒரு நாடகம்‌ ஓடிக்கொண்டிருக்கிறது. 
அரங்க அமைப்பாளர்கள்‌ எஞ்சிய கூலிக்காக 
பூசலிடுகிறார்கள்‌. ஆகவே அவர்‌ அங்கே 
நாடகத்துக்குள்தான்‌ இருக்கிறார்‌.” அரங்குசொல்லி 
திகைத்து “எங்கே?” என நான்குபக்கமும்‌ நோக்கினான்‌. 
“எங்கே?” என்றான்‌. உரக்க “ஐயன்மீர்‌, இந்த 
நாடகக்கந்தலுக்கு ஆசிரியன்‌ என்று எவரேனும்‌ 
இருக்கிறீர்களா? இருந்தால்‌ உடனே மேடைக்கு வருக!” 
என்றான்‌. சுற்றுமுற்றும்‌ நோக்க அவன்‌ பின்னால்‌ 
நிழலில்‌ இருந்து ஒரு தலை கிளம்பி அவன்‌ தோளில்‌ 
அமர்ந்தது. “ஆ, எனக்கு இன்னொரு தலை!” என 
அரங்குசொல்லி கூவினான்‌. 


திகைத்தவன்‌ போல நான்கு பக்கமும்‌ பார்த்தபடி கவிஞன்‌ 
முன்னால்‌ வந்தான்‌. “நான்தான்‌” என்றான்‌. அவன்‌ ஒரு 
கண்ணை மட்டும்‌ முகத்திரை மறைத்திருந்தது. அவன்‌ 
“சற்று பொறுங்கள்‌. மொத்தத்தில்‌ அரங்க 
அமைப்பாளர்கள்‌ குழப்பிவிட்டார்கள்‌” என்றான்‌. “என்ன 
நடக்கிறது? உண்மையில்‌ நாராயணன்‌ அரங்கு 
அமைவதற்குண்டான இசை மற்றும்‌ அமைப்புகள்‌ இவை. 
ஆனால்‌ பாஞ்சாலத்து அரசிக்கு அவை 
அளிக்கப்பட்டுவிட்டன. அதை ஒருவகையில்‌ சீரமைத்து 
கடந்து வந்துவிட்டோம்‌. மீண்டும்‌ அவ்விசையே 
ஒலிக்கையில்‌ புதுமையாக இல்லை. மேலும்‌ 
இங்கிருப்போர்‌ அனைவரும்‌ அதைக்கேட்டு 
மண்ணுலகைக்‌ காக்க வந்த பரம்பொருள்‌ அவள்தான்‌ 
என்று எண்ணிவிடப்‌ போகிறார்கள்‌” என்றான்‌. 


“அவள்‌ மண்ணுலகை அழிக்க வந்த பரம்பொருள்‌ என்று 
எடுத்துக்கொள்ள வேண்டியதுதான்‌” என்றான்‌ 
அரங்குசொல்லி. “இல்லை, அதெப்படி? அவள்‌ 
படியளக்கும்‌ அரசி” என்றான்‌ கவிஞன்‌. “சரி 
அப்படியென்றால்‌ இவர்‌ மண்ணுலகை அழிக்கவந்தவர்‌. 
இப்போது என்ன குறைந்துவிடப்போகிறது? இது எல்லாம்‌ 
அங்கத நாடகம்தானே? ஓர்‌ அங்கத நாடகத்தில்‌ அதன்‌ 
அனைத்துப்‌ பிழைகளும்‌ அங்கதமாகவே 
கொள்ளப்படவேண்டும்‌” என்றான்‌ அரங்குசொல்லி. 
“ஆம்‌, ஆனால்‌ அழிக்கவந்த பரம்பொருள்‌ உண்மையில்‌ 
யார்‌?” என்றான்‌ கவிஞன்‌. “எனக்கே குழப்பமாக 
இருக்கிறது” 


“ஆக்கமும்‌ அழிவும்‌ ஒன்றன்‌ இரு பக்கங்களே” என 
அரங்குசொல்லி கைதூக்கி ஓங்கிச்சொன்னான்‌. சங்குகள்‌ 


முழங்கின. “அப்படி சொல்லிவைப்போம்‌... அதையும்‌ 
பராசரர்‌ எங்காவது சொல்லாமலா இருப்பார்‌?” சற்று 
ஆறுதல்‌ கொண்ட கவிஞன்‌ “அப்படி 
சொல்லவருகிறீர்களோ?” என்றான்‌. “அதுதான்‌ உண்மை” 
என்றான்‌ அரங்குசொல்லி. நெடுமூச்சுடன்‌ “ஆம்‌” 
என்றபின்‌ கவிஞன்‌ இரு கைகளையும்‌ அசைத்து 

கவே அவையோரே, இதுவும்‌ ஒருவகை அங்கதம்‌. 
இப்போது நாடகம்‌ தொடர்ந்து நடைபெறும்‌” என்றபின்‌ 
திரும்பி மேடைக்குப்பின்னால்‌ ஓடினான்‌. 


அரங்குசொல்லி அவை நோக்கி சிரித்து 
“எல்லாவற்றையும்‌ கடந்து செல்ல வேண்டியதுதான்‌” 
என்றபின்‌ “நாடகம்‌ நடக்கட்டும்‌” என்று அரங்குக்கு 
பின்னால்‌ கைகாட்டினான்‌. மீண்டும்‌ 
பெருமுரசொலிகளும்‌ மங்கலப்பேரிசையும்‌ எழுந்தன. 
மின்னல்கள்‌ எழுந்து அரங்கை அறைந்து கிழித்து 
சுழன்றாடின. அனைத்தும்‌ அடங்க ஒற்றைச்சங்கு எழுந்து 
ஒலிக்க “இதோ மண்‌ நிகழ்ந்திருக்கிறேன்‌. மறம்‌ வென்று 

அறம்நாட்ட! ஓம்‌! ஓம்‌! ஓம்‌!” என்று பெருங்குரல்‌ ஒலித்து 
ஓய்ந்தது. மேடைக்கு அப்பால்‌ இருந்து முகத்திரை ஏதும்‌ 
அணியாத கவிஞன்‌ புன்னகைத்துக்கொண்டு வந்து 
அரங்கின்‌ மையத்தில்‌ மேலிருந்து விழுந்த ஆடி ஒளியின்‌ 
வட்டத்தில்‌ நின்று அரங்கின்‌ இரு பக்கங்களையும்‌ 
நோக்கி கை கூப்பினான்‌. “யார்‌ நீர்‌?” என்ற பின்‌ உற்று 
நோக்கி “அய்யா, நீர்‌ கவிஞர்‌ அல்லவா?” என்றான்‌ 
அரங்குசொல்லி. “ஆம்‌, நான்‌ கவிஞனேதான்‌” என்றான்‌ 
அவன்‌. 


“அட, உமக்கா இவ்வளவு ஓசையும்‌ வரவேற்பும்‌?” என்று 
அரங்குசொல்லி வியந்தான்‌. “நானேதான்‌. நான்‌ எழுதும்‌ 
நாடகத்தில்கூட எனக்கு இதையெல்லாம்‌ நான்‌ 
அமைத்துக்கொள்ளக்கூடாதா என்ன? நாடகத்திற்கு 
வெளியே யார்‌ என்னை மதிக்கிறார்கள்‌? நேற்றுகூட 
கலையமைச்சின்‌ சொல்நாயகம்‌ என்னை நோக்கி நாயே 
என்று சொல்லி...” என அவன்‌ பேசிச்செல்ல 
அரங்குசொல்லி கைகாட்டி தடுத்து “அதை விடும்‌. அதை 
நாம்‌ இன்னொரு அங்கதநாடகமாக எழுதி நடிப்போம்‌. 
இந்த நாடகத்திற்குள்‌ உமக்கு என்ன சொல்ல இருக்கிறது? 
அதை சொல்லும்‌” என்றான்‌. 


கவிஞன்‌ “இந்த நாடகத்தில்‌ நான்‌ இவ்வாறாக 
எழுந்தருளியிருக்கிறேன்‌. இந்நாடகத்தை எழுதியவன்‌ 
நான்‌. இதில்‌ நடிப்பவன்‌ நான்‌. அரங்கின்‌ முன்னால்‌ 
அமர்ந்திருந்து இதை நானே பார்த்துக்கொண்டும்‌ 
இருக்கிறேன்‌” என்றபின்‌ திரும்பிப்‌ பார்க்க பின்னால்‌ ஒரு 


சூதன்‌ தோல்மூட்டை ஒன்றை கொண்டு வைத்து அதை 
அவிழ்த்தான்‌. கவிஞன்‌ அதிலிருந்து மஞ்சள்‌ 
ஆடையொன்றை எடுத்து இடையில்‌ சுற்றிக்கட்டி, மேலே 
செம்பட்டுக்‌ கச்சையை இறுக்கினான்‌. 


“அணியறையில்‌ இதையெல்லாம்‌ செய்வதுதானே?” 
என்றான்‌ அரங்குசொல்லி. “அங்கே நேரமில்லை எனக்கு... 
நானே எதையெல்லாம்‌ செய்வது? இதை 
நடிக்கவேண்டியவர்‌ சயனர்‌. அவர்‌ பனைப்பால்‌ அருந்தி 
மல்லாந்து படுத்து துயில்கிறார்‌. பக்கத்தில்‌ அவர்‌ விறலி 
வேறு அமர்ந்து துயில்கிறாள்‌. இருவரையும்‌ 
எழுப்பிப்பார்த்தேன்‌, முடியவில்லை. நானே 
வந்துவிட்டேன்‌.” பிறிதொரு சூதன்‌ ஓடிவந்து தன்‌ 
மூட்டையிலிருந்து இளந்லவண்ணத்‌ தலைப்பாகை 
ஒன்றை எடுத்து அளிக்க அதை தலைமேல்‌ வைத்தான்‌ 
கவிஞன்‌. சூதன்‌ அளித்த மயிலிறகை அதில்‌ 
செருகினான்‌. அவன்‌ கழுத்தில்‌ ஒரு மலர்மாலையை 
முதல்‌ சூதன்‌ அணிவித்தான்‌. பிறிதொருவன்‌ 
வேய்ங்குழலை அவன்‌ இடைக்கச்சையில்‌ செருகினான்‌. 


“அப்பமயென்றால்‌ இந்த நாடகத்தில்‌ நீர்‌ நாராயணனாக 
வருகிறீர்‌ அல்லவா?” என்றான்‌ அரங்குசொல்லி. கவிஞன்‌ 
குழம்பி “இல்லையே, நான்‌ யாதவநாராயணனாக 
அல்லவா வருகிறேன்‌?” என்றான்‌. “அப்படியென்றால்‌...?” 
என்றான்‌ அரங்குசொல்லி. “யாதவரால்‌ 
நாராயணனென்றும்‌ பிறரால்‌ யாதவரென்றும்‌ 
அழைக்கப்படும்‌ ஒருவன்‌” என்றான்‌ கவிஞன்‌. 
அரங்குசொல்லி சிரித்து “நன்று, நன்று. ஒன்று பலவாகி 
பலவும்‌ ஒன்றாகி நின்றாடும்‌ ஒரு நாடகம்‌” என்றான்‌. 
கவிஞன்‌ திகைத்து “இந்த மேடைமொழியை நான்‌ 
எழுதவில்லையே?” என்றான்‌. “ஏதோ தோன்றியது, 
சொன்னேன்‌. நன்றாக உள்ளதல்லவா?” என்றான்‌ 
அரங்குசொல்லி. “நன்று. ஆனால்‌ இதையெல்லாம்‌ 
அரங்குசொல்லி சொன்னால்‌ நான்‌ கதைமையன்‌ எதை 
சொல்வேன்‌?” என்றான்‌ கவிஞன்‌. “இந்த நாடகம்‌ நானே 
எழுதி, நானே நடித்து, நானே பார்ப்பது. இங்கே 
அனைத்தும்‌ நானே.” 


கவிஞன்‌ நிமிர்ந்து தருக்கி கைதூக்கி “வானவர்களில்‌ 
நான்‌ இந்திரன்‌. ஆதித்யர்களில்‌ நான்‌ விஷ்ணு, 
உருத்திரர்களில்‌ நான்‌ நீலலோகிதன்‌” என்றான்‌. 
அரங்குசொல்லி கைநீட்டி சொல்ல முயல அவனை 
கையால்‌ தடுத்து “பிரம்ம ரிஷிகளுள்‌ நான்‌ பிருகு. 
ராஜரிஷிகளில்‌ மனு. தேவரிஷிகளில்‌ நாரதர்‌. பசுக்களில்‌ 
காமதேனு” என்றான்‌. அரங்குசொல்லி ஆர்வமாக 


“தாளைகளில்‌?” என்றான்‌. “பேசாதே, எனக்கு உரை 
மறந்துபோகும்‌” என்ற கவிஞன்‌ “சித்தர்களில்‌ நான்‌ 
கபிலர்‌. பறவைகளில்‌ கருடன்‌. பிரஜாபதிகளில்‌ தட்சன்‌. 
பித்ருக்களில்‌ நான்‌ அர்யமா” என்று சொல்லி 
மூச்சிரைத்தான்‌. 


“அரங்குசொல்லிகளில்‌?” என்றான்‌ அரங்குசொல்லி. 
அவனை கையால்‌ விலக்கி “அசுரர்களில்‌ நான்‌ 
பிரகலாதன்‌. நட்சத்திரங்களில்‌ சந்திரன்‌. செல்வத்துக்கு 
அதிபதியான குபேரனும்‌ நானே” என்றான்‌. “இதில்‌ யாரை 
உமது மனைவியர்‌ தேர்ந்தெடுக்கிறார்கள்‌?” என்றான்‌ 
அரங்குசொல்லி. “நானே பிரம்மா! நானே விஷ்ணு! நானே 
சிவன்‌!” எரிச்சலுடன்‌ அரங்குசொல்லி “அப்படியென்றால்‌ 
அரங்குசொல்லியாகவும்‌ நீரே நடியும்‌...” என்றான்‌. 
“அதுவும்‌ நானே” என்றான்‌ கவிஞன்‌. 


ஆடையணிவித்த சூதர்கள்‌ தலைவணங்கி விலக 
கவிஞன்‌ இருகைகளையும்‌ விரித்து “ஆகவே, நான்‌ 
இவ்வாறாக இங்கு வருகை தந்துள்ளேன்‌. நான்‌ எழுதிய 
நாடகத்துக்குள்‌ நானே வந்து நிற்கும்போது அனைத்தும்‌ 
மிக எளிதாக உள்ளன. என்னால்‌ புரிந்து 
கொள்ளமுடியாதது ஏதும்‌ இங்கு நிகழமுடியாது. 
அவ்வண்ணம்‌ ஏதேனும்‌ நிகழுமென்றால்‌ அவற்றை 
புரிந்துகொள்ளும்‌ விதமாக மாற்றுவதும்‌ எனக்கு எளிதே. 
ச விவ்‌ எனது நாடகத்துக்குள்‌ அன்றி வேறெங்கும்‌ 
றவி கொள்ளலாகாது என்பதை ஒரு நெறியாக 
வைத்திருக்கிறேன்‌” என்றான்‌. அரங்குசொல்லி “தனியாக 
வந்திருக்கிறீர்‌?” என்றான்‌. கவிஞன்‌ “ஆம்‌, 
அப்படித்தானே அங்கிருந்து கிளம்பினேன்‌?” என்றான்‌. 


“நீங்கள்‌ நாராயணன்‌. நாடகக்கதைப்படி நீங்கள்‌ 
நரநாராயணர்களாக இங்கு வரவேண்டும்‌” என்றான்‌ 
அரங்குசொல்லி. கவிஞன்‌ குழம்பி மயிலிறகை எடுத்துத்‌ 
தலைசொறிந்து “சரிதான்‌... எங்கோ ஒரு தவறு 
நிகழ்ந்துவிட்டது” என்றபின்‌ சுற்றுமுற்றும்‌ பார்த்தான்‌. 
“நடிகர்களும்‌ இல்லையே? எல்லாரும்‌ மாற்றுருக்‌ கலைத்து 
நிழல்களாக ஆகிவிட்டார்களே?” சட்டென்று திரும்பி 
“இதோ என்‌ நிழல்‌ நீண்டு விழுந்து கிடக்கிறதே. இதையே 
நரனாக வைத்துக்கொண்டால்‌ என்ன?” என்றான்‌. 


அரங்குசொல்லி நிழலைப்பார்த்து “ஆம்‌, அதுவும்‌ 
உங்களைப்போல மிகச்சரியாக நடிக்கிறது. அதையே 
வைத்துக்கொள்வோம்‌” என்றான்‌. கவிஞன்‌ “ஆனால்‌...” 
என்று சிந்தித்து மேலே நோக்கி “ஆனால்‌ அது 
மேடையுரைகளை சொல்லாதே?” என்றான்‌. 


அரங்குசொல்லி “அது என்ன அப்படி பெரிதாக 
சொல்லிவிடப்போகிறது? நீங்கள்‌ கூறவிருக்கும்‌ நீண்ட 
மறுமொழிக்கேற்ப வினாக்களைத்‌ தொடுத்து நடுநடுவே 
தலையாட்டுவதற்காகத்தானே அது 
மண்நிகழ்ந்துள்ளது?” என்றான்‌. 


கவிஞன்‌ பன அதுவும்‌ சரிதான்‌. அதுவாக அமைந்து 
நான்‌ ஐயம்கொள்ள முடியும்‌. துயருற முடியும்‌. சினந்து 
எழவும்‌ சோர்ந்து அமையவும்‌ முடியும்‌. அது ஒரு 
நல்வாய்ப்பு” என்றான்‌. அரங்குசொல்லி “நிழல்‌ நன்று. 
ஆனால்‌ நிழலுக்கு ஒரு இழிகுணம்‌ உண்டு. நம்மைவிட 
பெரிதாக பேருருக்கொள்ளும்‌ வாய்ப்பு அதற்குண்டு 
என்பதனால்‌ அது தருக்கி எழக்கூடும்‌” என்றான்‌. 
கவிஞன்‌ மீண்டும்‌ மயிலிறகை எடுத்து காதை 
குடைந்தபடி “என்ன செய்வது?” என்றான்‌. விண்ணை 
நோக்கி கன்னத்தில்‌ கைவைத்து மேலும்‌ கூர்ந்து எண்ணி 
“நீர்‌ சொல்வது உண்மை. இந்த நாடகம்‌ என்னுடையது. 
என்னைவிட பெரிதாக ஒன்று இருக்குமென்றால்‌ நானே 
சமயங்களில்‌ குழம்பிவிட வாய்ப்புள்ளது” என்றபின்‌ “சரி, 
என்‌ மாயத்தால்‌ என்‌ நிழலை ஒரு மானுடனாக ஆக்கிக்‌ 
கொள்கிறேன்‌” என்று நிழலை நோக்கி கைகளை 
சுழற்றினான்‌. 


“ஆ!” என்றபடி அந்நிழலிலிருந்து வணங்கியபடி ஒரு 
சூதன்‌ எழுந்து வந்தான்‌. மணிமுடியும்‌ சரப்பொளி 
மாலையும்‌ அணிந்திருந்தான்‌. “என்ன? என்ன?” 
என்றான்‌ அரங்குசொல்லி. “நீ யார்‌? என்‌ ஆடிக்குள்‌ நீ 
எப்படி வந்தாய்‌?” என்றான்‌ சூதன்‌. “முதலில்‌ நீ யார்‌?” 
என்றான்‌ அரங்குசொல்லி. “நான்‌ என்‌ ஆடிப்பாவையை 
கூர்ந்து நோக்கிக்கொண்டிருந்தேன்‌. கண்மயங்கி 
தள்ளாடி ஆடியில்‌ விழுந்து உள்ளே வந்துவிட்டேன்‌. இது 
என்‌ ஆடிப்பாவை” என்று கவிஞனை சுட்டிக்காட்டியபின்‌ 
“நீ யார்‌?” என்றான்‌. அரங்குசொல்லி சிரித்து “நானும்‌ 
அந்த ஆடிப்பாவையின்‌ இன்னொரு வடிவம்‌. ஓரமாக ஒரு 
கீறல்‌ இருந்தது. நீர்‌ நோக்கவில்லை” என்றான்‌. 
“அப்படியா?” என்றான்‌ சூதன்‌. “நான்‌ இனி என்ன 
செய்யவேண்டும்‌?” கவிஞன்‌ “நீர்‌ இந்த நாடகத்திற்குள்‌ 
வந்துவிட்டீர்‌. நடிப்போம்‌” என்றான்‌. 


அரங்குசொல்லி கைகளைத்‌ தட்டி அரங்கை நோக்கி 
“இவர்‌ பெயர்‌ பார்த்தன்‌. அஸ்தினபுரியை ஆண்ட 
யயாதியின்‌, ஹஸ்தியின்‌, குருவின்‌, ஆளமுயற்சி செய்த 
விசித்திரவீரியரின்‌, ஆளநேர்ந்த பாண்டுவின்‌, 
ஆளமுடியாத திருதராஷ்டிரரின்‌ வழிவந்தவர்‌. அவர்‌ 
எவருடைய மைந்தர்‌ என்பதை நூல்கள்‌ சொல்கின்றன. 


நூல்களில்‌ உள்ளவற்றைத்தான்‌ பேரரசி குந்தியும்‌ 
சொல்கிறார்‌. ஆகவே அதை நானும்‌ சொல்கிறேன்‌.” சூதன்‌ 
தலைவணங்கினான்‌. “இவரும்‌ இளைய யாதவரும்‌ 
பிரிக்க முடியாதவர்கள்‌. வினாவும்‌ விடையின்மையும்‌ 
போல, செயலும்‌ வெறுமையும்‌ போல, அல்லது நூல்களும்‌ 
அறியாமையும்போல.” சிரித்து “அல்லது அறிவும்‌ 
ஆணவமும்‌ போல” என்றான்‌ அரங்குசொல்லி. 


“மூடா, இப்படியே சொல்லிக்கொண்டே போகலாம்‌. 
அதற்காகவா இங்கு வந்தோம்‌? இங்கொரு நாடகம்‌ 
நிகழ்கிறது. அதை தொடங்குவோம்‌” என்றபின்‌ விலகிச்‌ 
செல்‌ என்று கைகாட்டினான்‌ கவிஞன்‌. அரங்குசொல்லி 
அவையை நோக்கி கைகூப்பி “ஆகவே, இதோ நமது 
நாடகத்தில்‌ நரநாராயணர்கள்‌ நிகழ்ந்திருக்கிறார்கள்‌. 
அவர்கள்‌ வாழ்க!” என்றான்‌. முரசுகள்‌ முழங்கின. 
கொம்புகள்‌ பிளிறி அடங்க காத்து நின்றபின்‌ “ஆகவே, 
நமது அங்கதநாடகத்தின்‌ அமைப்பு அவையினருக்கு 
சற்று தெளிவுபட்டிருக்கும்‌ என்று நம்புகிறேன்‌. அதாவது 
இன்னமும்‌ துயிலாமல்‌ விழித்திருப்பவர்களுக்கு. 
துயின்று கொண்டிருப்பவர்களுக்கு பின்னர்‌ நீங்கள்‌ 
சொல்லி விளங்க வையுங்கள்‌” என்றான்‌. 


முரசுகள்‌ முழங்கின. அரங்குசொல்லி இளைய 
யாதவனிடம்‌ “அரசே, பீலிமுடியும்‌ வேய்குழலும்‌ 
பீதாம்பரமும்‌ பெருங்கருணைப்‌ புன்னகையும்‌ சூடி, 
அருள்மொழிச்‌ சங்கும்‌ ஆழியும்‌ ஏந்தி, தாங்கள்‌ எந்தப்‌ 
போர்க்களத்திற்குச்‌ செல்கிறீர்கள்‌ என்று 
சொல்லமுடியுமா?” என்றான்‌. ஐயத்துடன்‌ “சற்றுமுன்‌ நீ 
யாரிடம்‌ பேசிக்கொண்டிருந்தாய்‌?” என்றான்‌ இளைய 
யாதவன்‌. “நான்‌ அவையிடம்‌ பேசிக்‌ கொண்டிருந்தேன்‌” 
என்றான்‌. சுற்றுமுற்றும்‌ நோக்கி “அவை என்றால்‌...” 
என்றான்‌ அவன்‌. “வரலாற்றிடம்‌, எதிர்காலத்திடம்‌. 
வாழையடி வாழையாக பரிசில்‌ நாடி 
வந்துகொண்டிருக்கும்‌ காவியஆசிரியர்களிடம்‌. 
அவற்றை வாசித்து பொருளறியா பேருணர்வை 
அடையப்போகும்‌ தலைமுறைகளிடம்‌. வால்தலை 
மாற்றிச்சொல்லப்போகும்‌ கதைசொல்லிகளிடம்‌. 
பிழைதேரப்போகும்‌ புலவர்களிடம்‌.” 


இளைய யாதவன்‌ திகைத்து “நாங்கள்‌ இங்கு 
நின்றிருப்பதையா சொல்லிக்‌ கொண்டிருந்தாய்‌?” 
என்றான்‌. “அரசே தாங்கள்‌ யார்‌? மண்‌ நிகழ்ந்த 
விண்ணளந்தவன்‌. அருகிருப்பவரோ தங்கள்‌ 
அடியளந்து தொடரும்‌ தோழர்‌. நீங்கள்‌ நிற்பது என்ன, 
நடப்பதும்‌ அமர்வதும்‌ உண்பதும்‌ உறங்குவதும்‌ 


வரலாறல்லவா? உரைக்கும்‌ சொல்லனைத்துமே 
மெய்யறிதல்‌ அல்லவா? ஏன்‌ கொட்டாவியும்‌...” இளைய 
யாதவன்‌ “போதும்‌” என்றபின்‌ முகம்‌ மலர்ந்து “நன்று! 
மகிழ்ந்தேன்‌” என்றான்‌. “உரையளிக்கத்‌ தோதான 
சொற்களைச்‌ சொல்பவரே அறிஞர்‌ எனப்படுகிறார்கள்‌. 
நீங்கள்‌ பேரறிஞர்‌!” இளைய யாதவன்‌ “வாழ்க” என்று 
சொல்லி திரும்பினான்‌. 


“தாங்கள்‌ எங்கு செல்கிறீர்கள்‌ என்று சொல்லவில்லை” 
என்றான்‌ அரங்குசொல்லி. “இங்கே அஸ்தினபுரியின்‌ 
அரண்மனையில்தான்‌ சிலமாதங்களாக இருக்கிறேன்‌. 
கோடையில்‌ அங்கே துவாரகையில்‌ வெயில்‌ எரிகிறது. 
மெய்மைசால்‌ சொற்களுக்கு மாறாக வசைகளே வாயில்‌ 
எழுகின்றன. அவற்றையும்‌ சூதர்கள்‌ நூல்களாக எழுதி 
அறிஞர்கள்‌ வேதாந்த விளக்கம்‌ அளிக்கிறார்கள்‌. ஆகவே 
இங்கே வந்தேன்‌. இங்கும்‌ மரங்கள்‌ இலைகளை 
உதிர்த்துவிட்டன. மாளிகைகளின்‌ முகடுகள்‌ பழுக்கக்‌ 
காய்ச்சியதுபோல்‌ காய்கின்றன. அறைகளுக்குள்‌ 
எல்லாம்‌ வெங்காற்றும்‌ தூசியும்‌ நிறைந்துள்ளன. 
கலைகளில்‌ ஆடவும்‌, காவியங்களில்‌ கூடவும்‌ மனம்‌ 
ஒப்பவில்லை. நெறிநூல்களும்‌ மெய்நூல்களும்‌ 
சலிப்பூட்டுகின்றன. அவ்வளவு ஏன்‌? அரசியல்‌ 
சூழ்ச்சிகள்கூட போதிய உவகையை அளிக்க முடியாத 
நிலை. ஆகவே எங்காவது சென்று குளிர்நீராடி 
நிழற்சோலையாடி வரலாமென்று இவனிடம்‌ 
சொன்னேன்‌.” 


“ஆம்‌, அரண்மனையே எனக்கு சலிப்பூட்டுகிறது. 
தூண்களில்‌ எல்லாம்‌ பட்டாடைகளை சுற்றிவைத்து 
ஏமாற்றுகிறார்கள்‌” என்றான்‌ அர்ஜுனன்‌. இளைய 
யாதவன்‌ “ஆகவே கிளம்பினோம்‌” என்றான்‌. அர்ஜுனன்‌ 
“ஆம்‌, இங்கிருந்தால்‌ நாம்‌ எளிய மனிதர்களாக 

கிவிடக்கூடும்‌” என்றான்‌. அரங்குசொல்லி பணிந்து 
“எங்கு செல்கிறீர்கள்‌ என்று மீண்டும்‌ கேட்க 
விழைகிறேன்‌” என்றான்‌. “யமுனைக்கரைக்குச்‌ 
செல்லலாம்‌ என்றேன்‌. அங்கு சுதவனம்‌ என்னும்‌ அழகிய 
சோலை ஒன்றுள்ளது. யமுனை அங்கு இடைவளைத்து 
செல்கிறது என்று இவன்‌ சொன்னான்‌. 
அவ்வண்ணமென்றால்‌ அங்கு செல்வோம்‌ என்றேன்‌. 
கிளம்பிக்‌ கொண்டிருக்கிறோம்‌” என்றான்‌ இளைய 
யாதவன்‌. 


மேடைக்குப்‌ பின்னால்‌ முரசுகளின்‌ ஒலியும்‌ மங்கல 
இசையும்‌ “இளைய யாதவர்‌ வாழ்க! அவர்‌ வலம்‌ கொண்ட 
முதற்தோழர்‌ வாழ்க! அஸ்தினபுரி வாழ்க! 


அமுதகலசக்கொடி வாழ்க! கருடக்கொடி வாழ்க!” என்று 
வாழ்த்தொலிகளும்‌ கேட்டன. “நன்று” என்றபின்‌ 
இருவரும்‌ நடந்து மேடையை விட்டகன்றனர்‌. 
மறுபக்கமிருந்து ஒருவன்‌ விரைந்து மேடைக்கு வந்து 
அவர்களைத்‌ தொடர்ந்து செல்ல தலைப்பட்டான்‌. 


செந்நிற உடல்‌ தழல்போல்‌ அலையடிக்க கரியகுழல்‌ 
எழுந்து பறக்க நெளிந்தாடியபடி நின்ற அவனை 
கைதட்டி அழைத்து “நில்லும்‌... உம்மைத்தான்‌ நில்லும்‌!” 
என்றான்‌ அரங்குசொல்லி. அவன்‌ நிற்காமல்‌ செல்ல 
அவனை பின்தொடர்ந்து ஓடிச்சென்று அரங்குசொல்லி 
“நில்லுங்கள்‌! யார்‌ நீங்கள்‌?” என்றான்‌. “என்னைப்‌ 
பார்த்த பின்னும்‌ தெரியவில்லை? நான்‌ அனலோன்‌. 
வேள்விதோறும்‌ எழுந்து இப்புடவியையே உண்டும்‌ 
ஆறாத பெரும்பசி நான்‌” என்றான்‌. “நன்று. ஆனால்‌ 
இங்கு ஏன்‌ இவர்களைத்‌ தொடர்ந்து செல்கிறீர்கள்‌?” 
என்றான்‌. “என்‌ வஞ்சினம்‌ ஒன்றுள்ளது. அதன்பொருட்டு 
அதற்குரிய மானுடரைத்தேடி அலைந்து 
கொண்டிருக்கிறேன்‌” என்றான்‌ அனலோன்‌. 


ஐயத்துடன்‌ “என்ன வஞ்சினம்‌?” என்றான்‌ 
அரங்குசொல்லி. “பன்னிருமுறை நான்‌ தோற்ற களம்‌ 
ஒன்றுள்ளது. அக்களத்தில்‌ எஞ்சியவர்கள்‌ இங்கொரு 
காட்டில்‌ குடிகொள்கிறார்கள்‌. விழைவின்‌ 
பெருந்தெய்வத்தால்‌ கைசுற்றி காக்கப்படுகிறார்கள்‌. 
அக்காண்டவவனத்தை நான்‌ உண்பேன்‌. அங்குள்ள 
நாகங்களை என்‌ பசிக்கு இரையாக்குவேன்‌. அவ்வஞ்சம்‌ 
அணைந்த பின்னரே நான்‌ என்‌ நிலைமீள் வேன்‌. 
அதுவரை எந்த அவையிலும்‌ ஆணெனச்‌ சென்று 
அமரமாட்டேன்‌ என்று வஞ்சினம்‌ உரைத்தேன்‌.” 
“பாரதநிலத்தையே வஞ்சினநிலம்‌ என்று பெயர்‌ 
மாற்றிவிடலாம்‌ போலிருக்கிறதே...! எனக்குத்தான்‌ 
வஞ்சினம்‌ ஏதுமில்லை. கண்டுபிடிக்கவேண்டும்‌” 
என்றபின்‌ “இவர்களை எப்படி கண்டடைந்தீர்கள்‌?” 
என்றான்‌. 


“இவர்களே என்‌ வஞ்சத்தை முடிப்பவர்கள்‌...” என்றான்‌ 
அனலோன்‌. “இவர்கள்‌ எளிய மானுடர்‌ போலல்லவா 
இருக்கிறார்கள்‌? ஒருவர்‌ கன்றோட்டும்‌ யாதவர்‌. 
பிறிதொருவர்‌ முடிசூடும்‌ உரிமையற்ற இளவரசர்‌. 
தெய்வங்களின்‌ வஞ்சத்தை தீர்க்க இவ்வெளிய மானுடரா 
கருவிகள்‌?” என்றான்‌ அரங்குசொல்லி. அனலோன்‌ 
“எனக்கும்‌ அந்த ஐயம்‌ இல்லாமல்‌ இல்லை” என்றான்‌. 


“உண்மையில்‌ நான்‌ என்‌ வஞ்சத்துடன்‌ இப்புவியெங்கும்‌ 


அலைந்து கொண்டிருந்தேன்‌. அப்போது ஒருநாள்‌ பெரும்‌ 
சிறுமை கொண்டு உளம்‌ கொதித்து என்னிலும்‌ வஞ்சம்‌ 
நிறைந்த அகத்துடன்‌ ஒருவன்‌ இமயமலையேறிச்‌ 
செல்வதை கண்டேன்‌. விற்கொடியோன்‌. எரியும்‌ 
அனல்கொண்ட விழியன்‌. அருகே சென்றபோது அவன்‌ 
பாஞ்சால நாட்டு அரசன்‌ துருபதன்‌ என்று கண்டேன்‌” 
என்றான்‌ அனலோன்‌. “துருபதனா? அவருக்கென்ன 
வஞ்சம்‌ அப்படி?” என்றான்‌ அரங்குசொல்லி. “அதை நான்‌ 
அறியேன்‌. சூதர்கள்தான்‌ அதை சொல்லவேண்டும்‌” 
என்றான்‌ அனலோன்‌. “அறியாதபோதும்‌ 
சொல்லத்தெரிந்தவரே சூதர்‌” என்றான்‌ அரங்குசொல்லி. 


“அவர்கள்‌ சொல்வதைத்தான்‌ நான்‌ 
சொல்லியாகவேண்டும்‌. ஆகவே நான்‌ அதை அறிய 
முற்படவில்லை. அவன்‌ எரிந்துகொண்டிருந்தான்‌. 
கற்றவனே, ஐவகை அனல்கள்‌ மானுடனில்‌ 
குமகொள்கின்றன. வயிற்றில்‌ பசி, இடைக்கரவில்‌ காமம்‌, 
சொல்லில்‌ சினம்‌, எண்ணத்தில்‌ விழைவு, கனவில்‌ 
வஞ்சம்‌. வஞ்சமே அணையா நெருப்பு. அதை 
அடைந்தவனை உண்ணாது அவ்வெரி அவனை 
நீங்குவதில்லை. அவனில்‌ எரிந்தது கனலெரி. ஆகவே 
அவனை தொடர்ந்துசென்றேன்‌” என்றான்‌ அனலோன்‌. 


“அன்று அம்மலைச்சாரலில்‌ தன்‌ குடிலுக்கு முன்னால்‌ 
ஒன்றன்மேல்‌ ஒன்றென மலை விறகுகளை அடுக்கி 
பெருந்தழலை அவன்‌ எழுப்பினான்‌. நான்‌ அதில்‌ புகுந்து 
பேருருக்கொண்டு நடனமிட்டேன்‌. என்னைச்‌ சூழ்ந்து 
அவன்‌ வெறிக்கூத்தாடினான்‌. நாங்கள்‌ இருவரும்‌ 
இணைந்து எழுந்து விண்‌ தழுவி கொந்தளித்தோம்‌. 
அன்று அவன்‌ என்‌ தோழனானான்‌. ஆடிக்‌ களைத்து 
அவன்‌ விழுந்தான்‌. விறகுண்டு சலித்து நான்‌ 
அணைந்தேன்‌. பின்பு அவன்‌ கனவுக்குள்‌ ஒரு செந்நிறப்‌ 
பருந்தாக நான்‌ எழுந்தேன்‌. மைந்தா, நீ வேண்டுவதென்ன 
என்றேன்‌. உன்‌ சுடர்‌ வடிவாக ஒரு மகளை. என்‌ 
பகைவடிவாக ஒரு மகனை என்றான்‌. எதற்கு என்றேன்‌. 
என்‌ வஞ்சம்‌ எரிந்தணைய வேண்டும்‌, இல்லையேல்‌ 
சிதைமேல்‌ சேற்றுச்சிலையெனக்‌ குளிர்ந்து நான்‌ 
கிடப்பேன்‌. என்‌ நெஞ்சோ எரியாத மட்காத கருங்கல்‌ 
உருளையென்று இம்மண்ணில்‌ எஞ்சி எதிர்காலத்தோர்‌ 
காலில்‌ இடறும்‌ என்றான்‌. தோழா அருளினேன்‌. என்‌ 
வடிவாய்‌ மகவுகள்‌ உன்‌ மடிநிறையும்‌ என்றேன்‌.” 


“அவ்வண்ணம்‌ அவர்‌ கருவில்‌ பிறந்தவள்‌ பாஞ்சாலத்து 
அரசி திரெளபதி. அவள்‌ இளையோன்‌ திருஷ்டத்யும்னன்‌. 
அவள்‌ விழிகளைப்‌ பார்க்கையில்‌ நான்‌ அறிந்தேன்‌ 


என்றும்‌ அணையாது நான்‌ குடிகொள்ளும்‌ கோயில்‌ அது 
என்று. அவள்‌ நோக்கில்‌ சொல்லில்‌ எண்ணத்தில்‌ நான்‌ 
அமைந்தேன்‌. அவளுருவாக அங்கிருந்தேன்‌. 
பின்பொருநாள்‌ அவள்‌ படகிலேறி தன்‌ கனவிலெழுந்த 
நகருக்கென இடம்‌ தேடி யமுனை வழியாக சென்றபோது 
கைசுட்டி காண்டவத்தைக்‌ காட்டி அதை விழைவதாகச்‌ 
சொன்னாள்‌. தன்னந்தனியாகச்‌ சென்று அந்நிலத்தில்‌ 
இறங்கி நின்றாள்‌. அவளை க்கண்டு நாகங்கள்‌ 
வெருண்டு வளைகளுக்குள்‌ சுருண்டன. இது என்‌ நிலம்‌ 
என்றாள்‌. அக்கணம்‌ அச்சொல்லில்‌ நானிருந்தேன்‌. 
அவ்விழைவு என்னுடையது. அவ்விழிகள்‌ நான்‌ 
கொண்டவை.” 


[image] 


அனலோன்‌ விழிவிரித்து கைகளை அகற்றி உரக்க 
நகைத்தபடி அரங்கை சுற்றிவந்தான்‌. “என்‌ இலக்கு 
நிறைவேறும்‌ தருணம்‌ இதுவென்றுணர்ந்தேன்‌. அவள்‌ 
நிழலென உடனிருந்தால்‌ நான்‌ வெல்வேன்‌ என்று 
அறிந்தேன்‌. அன்று காம்பில்யத்தின்‌ மணத்தன்னேற்புப்‌ 
பேரவையில்‌ கிந்தூரம்‌ என்னும்‌ மாபெரும்‌ வில்லின்‌ 
அருகே எரிந்த அகல்விளக்கின்‌ சுடராக அமைந்தேன்‌. 
அவள்‌ ஐவருக்கு மணமகளானபோது அருகில்‌ சான்றெரி 
என நின்றேன்‌. மஞ்சத்து அறையில்‌ இமைமூடினேன்‌. 
இன்று இதோ அவள்‌ ஆணை பெற்று செல்லப்போகிறேன்‌. 
இன்றுடன்‌ முடிகிறதென்‌ வஞ்சம்‌. தொடங்குகிறது என்‌ 
இறுதிப்போர்‌” என்றான்‌. உரக்க நகைத்து கைவீசி 
சுழன்றாடி அவர்களைத்‌ தொடர்ந்தோடினான்‌. 


வெய்யோன்‌ - 69 


பகுதி ஒன்பது : மயனீர்‌ மாளிகை -6 


அரங்குசொல்லி மெல்ல அரங்கின்‌ மையத்தில்‌ வந்து 
நின்று கைவிரித்து “ஆக, ஓர்‌ அங்கத நாடகத்தில்‌ 
ஒருபோதும்‌ வரமுடியாத வஞ்சங்களும்‌, 
பெருவிழைவுகளும்‌, விளைவான முற்றழிவும்‌ 
இந்நாடகத்தில்‌ வரவிருக்கின்றன. இக்கவிஞன்‌ எந்த 
முறைமைக்குள்ளும்‌ அடங்காதவன்‌. ஏனெனில்‌ இந்த 
நாடகத்தை அவன்‌ தனக்காகத்தான்‌ எழுதிக்‌ 
கொண்டிருக்கிறான்‌. இதற்குமேல்‌ இதில்‌ எனக்குப்‌ 
பங்கென ஏதும்‌ இல்லை. இதோ நான்‌ அணியறைக்குச்‌ 
சென்று இந்தத்‌ தலைப்பாகையை கழற்றி வைத்துவிட்டு 
என்‌ உடைகளை அணிந்துகொண்டு என்‌ இல்லத்திற்கு 
செல்லப்போகிறேன்‌” என்றான்‌. 


தலைப்பாகையை கையில்‌ எடுத்தபடி “அங்கே என்‌ 
சிற்றில்லத்தில்‌ என்‌ மனையாட்டியும்‌ இரு மகவுகளும்‌ 
காத்திருக்கின்றனர்‌. சிறுகிளிக்கூடு. பெருங்காற்றுகள்‌ 
நுண்வடிவில்‌ உறையும்‌ விரிவானுக்குக்கீழே எந்த 
நம்பிக்கையில்‌ கூடுகட்டுகின்றன பறவைகள்‌? அறியேன்‌. 
ஆனால்‌ கூடு நல்லது. அவையோரே, சென்றமர்ந்து 
கண்மூடி வெளியே உள்ளது இன்னும்‌ பெரிய ஒரு 
கிளிக்கூடே என எண்ணி பொய்யில்‌ மகிழ்ந்து சுருண்டு 
பதுங்கி உவகைகொண்டிருக்க அதைவிடச்‌ சிறந்த 
இடமென ஏதுள்ளது? நான்‌ கிளம்புகிறேன்‌. செல்லும்‌ 
வழியில்‌ எனக்கு அரசப்படைகளாலும்‌ அவர்களின்‌ 
அணுக்கப்படைகளாலும்‌ தீங்கெதும்‌ நிகழலாகாது என்று 
என்‌ சொல்‌ கற்பித்த ஆசிரியர்களை 
வேண்டிக்கொள்கிறேன்‌. ஓம்‌ அவ்வாறே ஆகுக!” 
என்றபின்‌ தலைகுனிந்து மறுதிசையில்‌ சென்று 
அரங்குக்குப்பின்‌ மறைந்தான்‌. 


அரங்கை ஒளி நிறைத்தது. நான்கு திசைகளில்‌ இருந்தும்‌ 
சூதர்கள்‌ அரங்குக்குள்‌ வந்து தொட்டிகளில்‌ 

த்தமலர்கள்‌ நிறைந்த செடிகளை அரங்கில்‌ 
நறைத்துவிட்டுச்‌ சென்றனர்‌. அச்சோலை நடுவே நீலநிற 
நீள்பட்டாடை ஒன்றை இருபெண்கள்‌ அரங்கின்‌ 
இருமூலையில்‌ இருந்தும்‌ பற்றி பிடித்துக்கொண்டு மெல்ல 
அசைக்க அது நீரலைகளை எழுப்பி யமுனையாயிற்று. 
பெண்களின்‌ சிரிப்பொலி தொலைவில்‌ கேட்டது. அதன்‌ 


பின்‌ மூன்று சேடிப்பெண்கள்‌ குழலிலும்‌ கழுத்திலும்‌ மலர்‌ 
நிறைத்து கூவிச்‌ சிரித்தபடி அரங்குக்குள்‌ ஓடி வந்தனர்‌. 
ஒருத்தி யமுனைக்குள்‌ பாய இன்னொருத்தி 
பாய்வதற்குள்‌ அவளை ஓடி வந்து பற்றிக்கொண்டான்‌ 
பின்னால்‌ வந்த அர்ஜுனன்‌. 


அவர்களுக்குப்‌ பின்னால்‌ தன்‌ வேய்குழலைச்‌ 
சுழற்றியபடி ஓடிவந்த இளைய யாதவன்‌ “அவளையும்‌ 
நீருக்குள்‌ விடுக பாண்டவரே! நமக்கு காடெங்கும்‌ மகளிர்‌ 
இருக்கிறார்கள்‌” என்றான்‌. “நிறைய பேரை கூட்டி 
வந்துவிட்டோம்‌ போலிருக்கிறதே! யாதவரே, 
முகங்களையே நினைவில்‌ வைத்துக்கொள்ள 
முடியவில்லை” என்றான்‌ இளைய பாண்டவன்‌. 
“முகங்களை எதற்காக நினைவில்‌ வைத்துக்‌ 
கொண்டிருக்க வேண்டும்‌?” என்றான்‌ யாதவன்‌. “சற்று 
முன்‌ நான்‌ வந்து கொண்டிருக்கும்போது ஒரு 
தொலைமொழியை கேட்டேன்‌. அல்லது நானே நினைவு 
கூர்ந்தேன்‌.” எண்ணம்கூர்ந்து “கடல்‌ ஒன்றே, 
அலைகள்தான்‌ மாறிமாறி வந்துகொண்டிருக்கின்றன” 
என்றான்‌. அர்ஜுனன்‌ “நன்று இதையொட்டி நாமிருவரும்‌ 
ஏதாவது தத்துவ உரையாடல்‌ நிகழ்த்தவிருக்கிறோமா?” 
என்றான்‌. 


“நான்‌ எப்போது பேசத்தொடங்கினாலும்‌ ஒரு தத்துவப்‌ 
பேருரைக்கு சித்தமாக நீ ஆகிறாய்‌. இது நன்றல்ல. 
தத்துவம்‌ பேசும்‌ தருணமா இது? தத்துவம்‌ உரைப்பதற்கு 
இதென்ன போர்க்களமா? இங்கு காதல்மகளிருடன்‌ 
கானாட வந்திருக்கிறோம்‌” என்றான்‌ இளைய யாதவன்‌. 
“அப்பமயென்றால்‌ நாம்‌ நீராடுவோம்‌” என்றபடி 
அர்ஜுனன்‌ நீரில்‌ குதிக்கப்போக அப்பாலிருந்து 
அனலவன்‌ அவனருகே வந்து கைகூப்பினான்‌. 
“நரநாராயணர்களை வாழ்த்துகிறேன்‌” என்று கூவினான்‌. 


இளைய யாதவன்‌ திரும்பி “யாரிவன்‌? நான்‌ முன்பு 
செய்ததுபோல மகளிர்‌ ஆடைகளை திருடி தானே 
அணிந்து கொண்டிருக்கிறான்‌ போலிருக்கிறதே!” 
என்றான்‌. “ஆம்‌, இந்த செந்தழல்‌ ஆடையைத்தானே 
சுநீதியும்‌ சுசரிதையும்‌ அணிந்திருந்தார்கள்‌” என்றான்‌ 
அர்ஜுனன்‌. “முகங்கள்‌ நினைவில்லாத உனக்கு 
பெயர்கள்‌ மட்டும்‌ எப்படி நினைவிருக்கிறது?” என்றான்‌ 
இளைய யாதவன்‌. “பெயர்களை சொல்லித்தானே கூப்பிட 
முடியும்‌?” என்றான்‌ பார்த்தன்‌. 


அனலவன்‌ கைகூப்பி “நான்‌ ஆடை திருடியவன்‌ 
அல்லன்‌. நான்‌ அனலோன்‌. என்‌ உடலே இப்படித்தான்‌” 


என்றான்‌. “அனலோன்‌ என்றால்‌...?” அவன்‌ பணிந்து 
“தென்கிழக்குத்‌ திசைக்காவலன்‌” என்றான்‌. 
“தென்கிழக்கா?” என்றான்‌ பாண்டவன்‌. “ஆம்‌, 
அங்கிருந்துதான்‌ வந்து கொண்டிருக்கிறேன்‌. என்னை 
நீங்கள்தான்‌ காத்தருள வேண்டும்‌” என்றான்‌. “நானா?” 
என்றான்‌ இளைய யாதவன்‌. “நான்‌ எத்தனை 
பேரைத்தான்‌ காப்பது? அறிந்திருப்பாய்‌, என்‌ 
மகளிர்மாளிகையிலுள்ள 
பதினாறாயிரத்தெட்டுபேரையும்‌ நான்‌ அன்றாடம்‌ 
காத்துக்கொண்டிருக்கிறேன்‌.” 


“நீங்கள்‌ இருவரும்‌... நீங்கள்‌ இருவரும்‌ மட்டுமே 
ஆற்றக்கூடிய கடமை அது. மேலும்‌ நீங்கள்‌ ஆற்றுவீர்கள்‌ 
என்று எனக்கு வாக்குறுதி அளிக்கப்பட்டுள்ளது.” “யார்‌ 
அளித்த வாக்குறுதி?” என்றான்‌ பார்த்தன்‌. “உங்கள்‌ அரசி 
திரெளபதிதேவி. என்‌ பசியை அடக்குவதாக அவள்‌ 
அளித்த சொல்லை நம்பியே இங்கு வந்துள்ளேன்‌” 
என்றான்‌ அனலோன்‌. “எப்போது அச்சொல்லை 
அளித்தாள்‌?” என்றான்‌ பார்த்தன்‌. “மிக இளமையில்‌. 
அவள்‌ கனவுக்குள்‌ புகுந்து அச்சொல்லை பெற்றேன்‌.” 
புன்னகைத்து “அனல்பசி அடக்குவது எளிதா என்ன?” 
என்றான்‌ இளைய யாதவன்‌. “எளிதல்ல... ஆனால்‌ 
இப்போதைக்கு அடக்கலாமே” என்றான்‌ எரியன்‌. 


பார்த்தன்‌ “நாங்கள்‌ என்ன செய்ய வேண்டும்‌?” என்றான்‌. 
“அதோ யமுனையின்‌ மறுகரையில்‌ தெரிகிறதே, அதன்‌ 
பெயர்‌ காண்டவக்காடு” என்றான்‌ அனலோன்‌. 
“கேட்டுள்ளோம்‌” என்றபின்‌ அர்ஜுனன்‌ திரும்பி 
நோக்கினான்‌. “அணுகமுடியாத பெருங்காடென்று 
சொல்வார்கள்‌. வேரும்‌ தளிரும்‌ மலரும்‌ தேனும்‌ கூட 
நஞ்சாக நின்றிருப்பது. இறப்பில்லா மாநாகங்கள்‌ 
வாழ்வது.” எரியன்‌ “ஆம்‌, அங்கு வாழ்கின்றன 
தட்சர்குலத்து மாநாகங்கள்‌. அவற்றை வெல்ல 
எரிபரந்தெடுத்தல்‌ ஒன்றே வழி. அவற்றை எரியூட்டி 
எனக்கு அவியாக்க வேண்டும்‌ நீங்கள்‌. நுண்சொல்‌ 
எடுத்து வில்குலையுங்கள்‌. அக்காட்டை ஒரு மாபெரும்‌ 
எரிகுளமாக்குங்கள்‌. உங்களால்‌ முடியும்‌... உங்கள்‌ 
எரியம்புகள்‌ திறன்‌ மிக்கவை” என்றான்‌. 


இளைய யாதவன்‌ திரும்பி நோக்கி “அங்கு எரி எழாது 
என்று இங்கிருந்து நோக்கினாலே தெரியும்‌. மலைகளின்‌ 
அமைப்பால்‌ அதன்‌ மேல்‌ எப்போதும்‌ கார்முகில்‌ 
நின்றுகொண்டிருக்கிறது. நாள்தோறும்‌ மழைபொழிந்து 
விண்ணில்‌ அழியா வில்லொன்றை சமைத்திருக்கிறது” 
என்றான்‌. “ஆம்‌, அதனால்‌ நான்‌ அவர்களை அணுகவே 


முடியவில்லை. உங்களைப்‌ போன்ற பெருவீரர்‌ 
உதவினால்‌ அன்றி நான்‌ அதை வெல்ல இயலாது.” 


இமைக்காது நோக்கி சிலகணங்கள்‌ நின்றுவிட்டு “நான்‌ 
அதை எதற்காக வெல்ல வேண்டும்‌?” என்றான்‌ 
அர்ஜுனன்‌. “இவர்‌ சற்று அப்பால்‌ செல்வாரென்றால்‌ ஏன்‌ 
என்று நான்‌ விளக்குவேன்‌” என்றான்‌ அனலோன்‌. 
“நன்று” என்றபடி இளைய யாதவன்‌ எழுந்து அப்பால்‌ 
விலகி மேலே அசைந்தாடிய மரக்கிளையை நோக்கியபடி 
நின்றான்‌. “அது விழைவின்‌ பெருங்காடு” என்று குனிந்து 
அர்ஜுனனிடம்‌ சொன்னான்‌. “விழைவால்‌ கட்டுண்டவர்‌ 
தாங்கள்‌. இதோ இங்குள்ள அத்தனை பெண்களிடமும்‌ 
கட்டுண்டிருக்கிறீர்கள்‌. இல்லையென்று சொல்லுங்கள்‌ 
பார்ப்போம்‌.” 


அர்ஜுனன்‌ திரும்பி நோக்கியபின்‌ “உண்மை” என்றான்‌. 
“அதற்கப்பால்‌ வெற்றியெனும்‌ விழைவால்‌ கட்டுண்டவர்‌. 
புகழெனும்‌ விழைவால்‌ கட்டுண்டவர்‌. அதற்கும்‌ அப்பால்‌ 
பாஞ்சாலப்‌ பேரரசியின்‌ முன்‌ ஐவரில்‌ முதல்வரென 
நின்றிருக்கும்‌ விழைவால்‌ கட்டுண்டவர்‌. அதற்கும்‌ 
அப்பால்‌ மெய்மை எனும்‌ பெருஞ்சொல்‌ சூடி காலத்தில்‌ 
ஒளிர்முட கொண்டு நின்றிருக்கவேண்டும்‌ என்ற அழியா 
விழைவால்‌ கட்டுண்டவர்‌. இல்லையா?” “ஆம்‌” என்றான்‌ 
அர்ஜுனன்‌. 

“அவ்விழைவு இக்காடு” என்று கைசுட்டி சொன்னான்‌ 
அனலோன்‌. “முன்பு முக்கண்ணன்‌ நுதல்விழி திறந்து 
காமனை எரித்தான்‌. அதன்‌ பின்னரே அவன்‌ முழுமை 
கொண்ட யோகியானான்‌. காமனை எரிக்காது கருதுவது 
ஒன்றில்லை என்றறிக! இதோ வறனுறல்‌ அறியா 
நறுஞ்சோலையென அறிந்திருக்கும்‌ இக்காண்டவத்தை 
உங்கள்‌ அனல்‌ எரிக்குமா என்று பாருங்கள்‌. அந்த 
ஈரத்தை, பசுமையை, முகிலை, முகிலாளும்‌ இந்திரனை 
உங்கள்‌ வில்‌ வெல்லுமென்றால்‌ அதன்‌ பின்னரே நீங்கள்‌ 
உங்களை கடந்துசெல்லமுடியும்‌.” மேலும்‌ குனிந்து 
“மெய்மைக்கும்‌ அப்பால்‌ உள்ளது முழுமை. இளவரசே, 
நீங்கள்‌ வெறும்‌ வீரர்‌ அல்ல. யோகி. யோகமுடிமேல்‌ 
அமர்பவர்கள்‌ மல்லிகார்ஜுனர்கள்‌ மட்டுமே” என்றான்‌. 


அர்ஜுனன்‌ திரும்பி நோக்கி “ஆனால்‌ அது அத்தனை 
எளிதல்ல என்று தோன்றுகிறது” என்றான்‌. “எளிது! மிக 
மிக எளிது” என்றான்‌ அவன்‌. “அதற்கு முதலில்‌ 
தேவையானது துறத்தல்‌. ஒவ்வொரு விழைவையாக 
தொட்டு இதுவன்று இதுவன்று என்று அகன்று 
செல்லுங்கள்‌. யாதெனின்‌ யாதெனின்‌ என்று நீங்கி 


அதனின்‌ அதனில்‌ இலனாகுங்கள்‌. ஒவ்வொரு அம்பும்‌ 
ஓர்‌ எண்ணம்‌. ஒவ்வொரு முறை வளைவதும்‌ உங்கள்‌ 
ஆணவம்‌. ஒவ்வொரு முறை இழுபட்டு விம்முவதும்‌ 
உங்கள்‌ தனிமை. ஒவ்வொரு இலக்கும்‌ நீங்கள்‌ 
அடிவைத்து ஏறவேண்டிய ஒரு படி. ஒவ்வொரு எய்தலும்‌ 
நீங்கள்‌ உதறிச்செல்ல வேண்டிய ஓர்‌ எடை”. 


“இதை வென்றபின்‌ நீங்கள்‌ உங்களை 
வெல்லத்தொடங்கலாம்‌. அதுவரை இவை அனைத்திலும்‌ 
கட்டுண்டிருப்பீர்கள்‌. மீட்பிலாதவராக.” அர்ஜுனன்‌ 
சொல்லுக்காக தயங்கியபின்‌ காண்டவத்தை 
நோக்கினான்‌. “கருநாகக்‌ காடு!” என்றான்‌. “இங்குள்ள 
நாகங்கள்‌ எவை?” அனலோன்‌ “அங்கே மண்ணுக்கு 
அடியில்‌ வேர்களென பின்னிப்பிணைந்து 
கரந்துருக்கொண்டவர்கள்‌ உரகர்கள்‌. மண்ணுக்கு 
வெளியே அடிமரம்‌ போல்‌ வேரெழுந்து கிளைவிரித்து 
படம்‌ பரப்பி நின்றிருப்பவர்கள்‌ பன்னகர்கள்‌. உரகர்கள்‌ 
வஞ்சம்‌. பன்னகர்‌ விழைவு. உரகர்கள்‌ எண்ணம்‌. 
பன்னகர்‌ செயல்‌. உரகர்‌ தனிமை. பன்னகர்‌ உறவு. 
ஒன்றிலாது அமையாத பிறிது” என்றான்‌. 


அவன்‌ குனிந்து குரல்தாழ்த்தி “அங்கு பசுமைக்குள்‌ குடி 
கொள்கிறாள்‌ மகாகுரோதை என்னும்‌ அன்னை. 
விழைவின்‌ காட்டுக்குள்‌ அன்றி பிறிதெங்கு அவள்‌ 
வாழமுடியும்‌? அழியுங்கள்‌ அத்தெய்வத்தை. 
கோட்டுகிர்களும்‌ வளையெயிறுகளும்‌ எரிவிழிகளும்‌ 
குருதிவிடாய்கொண்ட செந்நாக்கும்‌ கொண்டு அவள்‌ 
அமர்ந்திருக்கும்‌ காட்டை. அக்காட்டைச்‌ சூடி உள்ள 
நிலத்தின்‌ மேல்‌ உங்கள்‌ வெற்றியின்‌ புரி என 
கொடியொன்று எழட்டும்‌. அது உங்கள்‌ நெற்றிமையத்தில்‌ 
எழும்‌ நீலச்சுடருக்கு நிகர்‌. அதுவே உங்கள்‌ யோகம்‌” 
என்றான்‌. அர்ஜுனன்‌ “ஆம்‌” என்று தலையசைத்தான்‌. 


அனலோன்‌ தலைவணங்கி திரும்பி “இளைய யாதவரே, 
தங்களிடம்‌ சொல்கிறேன்‌. இங்கு வருக!” என்றான்‌. 
மேடையின்‌ மறுபக்கம்‌ அவனை அழைத்துச்‌ சென்றான்‌. 
“சொல்‌! எதற்காக இக்காண்டவக்‌ காட்டை நான்‌ அழிக்க 
வேண்டும்‌?” என்றான்‌ இளைய யாதவன்‌. எரியன்‌ 
“ஏனெனில்‌ அது விழைவின்‌ பெருங்காடு. விழைவால்‌ 
ஆனது இப்புவி. தன்‌ வாலை தான்‌ சுவைக்கும்‌ பாம்பு 
போல விழைவும்‌ அவ்விழைவுக்கு உணவும்‌ 
தாங்களேயாகி இங்கிருக்கிறார்கள்‌ இந்த நாகர்கள்‌. 
எரியிலாது காடுதமைக்காது என்று அறியாதவரா 
தாங்கள்‌? இப்புவி முழுக்க நிறையவேண்டிய விதை 
எல்லாம்‌ இக்களஞ்சியத்திற்குள்‌ அடைபட்டிருக்கிறது. 


இதை அழிக்காமல்‌ அவை சிதறா. காற்றில்‌ நீரில்‌ 
விதைகள்‌ பரவிப்‌ பரந்து பாரதவர்ஷம்‌ எங்கும்‌ முளைத்து 
பெருக வேண்டும்‌. எரியெழுக! வளம்பெருகுக!” என்றான்‌. 


“அறிக! விழைவே யோகமென்பது. பெருவிழைவே 
முழுமை என்பது. விழைவின்‌ உச்சத்தை நோக்கி 
காற்றறியாச்‌ சுடர்‌ என விழிதிறந்து அமர்ந்திருத்தலே 
விடுதலை என்பது.” இளைய யாதவன்‌ திரும்பி 
காண்டவத்தை நோக்கி “ஆம்‌, அரிது. ஆனால்‌ இயற்றியே 
ஆகவேண்டியது” என்றான்‌. “ஆம்‌, அவ்வாறே ஆகட்டும்‌!” 
என்றான்‌ எரி. 


திரும்பி இருவரையும்‌ நோக்கி “உங்களில்‌ ஒருவர்‌ 
நினைத்தால்‌ இக்காட்டை வெல்வதரிது. அம்பின்‌ முனை 
இளைய பாண்டவர்‌. அதை காற்றில்‌ நிகர்நிறுத்திச்‌ 
செலுத்தும்‌ இறகு இளைய யாதவர்‌. எங்கு நீங்கள்‌ 
இருவரும்‌ இணைகிறீர்களோ அங்கே போர்‌ 
வேள்வியாகிறது. இறப்பு யோகமாகிறது. அழிவு 
ு. இங்கு நிகழவிருப்பது முதல்‌ வேள்வி. 
ன்னர்‌ எழுக பெருவேள்வி!” என்றான்‌ எரியன்‌. “ஆம்‌, 
அவ்வாறே ஆகுக!” என்றான்‌ இளைய யாதவன்‌. “ஆம்‌, 
அது நிகழ்க!” என்றான்‌ இளைய பாண்டவன்‌. 


அனலவன்‌ தலைவணங்கி “நன்றி இளையோரே. நீங்கள்‌ 
இருவரும்‌ கொள்ளும்‌ பெருவெற்றியால்‌ என்‌ வெம்மை 
பெருகும்‌. நான்‌ செல்லும்‌ இடங்களில்‌ உயிர்‌ எழும்‌” 
என்றான்‌. அவர்கள்‌ தலைவணங்கி நிற்க 
“உங்களுக்குரிய படைக்கலங்களை உரியதேவர்கள்‌ 
அருள்க!” என்று அருளி மறைந்தான்‌. அவன்‌ 
சென்றபின்னர்‌ இளைய யாதவனும்‌ பார்த்தனும்‌ 
ஒருவரையொருவர்‌ நோக்கி யமுனைக்கரையில்‌ 
நின்றனர்‌. இசை மெல்ல எழத்தொடங்கியது. முழவின்‌ 
ஏறுநடைத்தாளம்‌ இணைந்துகொண்டது. இருவர்‌ 
உடல்களிலும்‌ தாளம்‌ படர்ந்தேறியது. கட்டைவிரலில்‌ 
பாம்புவால்‌ என நெளிவு. பின்பு துடிக்கும்‌ காலடிகளுடன்‌ 
அவர்கள்‌ நடமிடத்‌ தொடங்கினர்‌. ஒருவருடன்‌ ஒருவர்‌ 
பிரியாது முதுகொட்டி நான்குகைகளும்‌ நான்கு 
கால்களுமாக ஆடினர்‌. 


தாளம்‌ புரவிநடை கொள்ள அவற்றை ஏற்று 
உடற்தசைகள்‌ ஆடின. ஒவ்வொரு தசையும்‌ ஆட அவை 
ஒன்றாகி நின்றாட ஒற்றை ஆடல்‌ நிகழ்ந்தது. அங்கு 
சுழன்று சுழன்றாடுவது ஒரு விந்தை மானுடஉடல்‌ என்ற 
விழிமயக்கு ஏற்பட்டது. ஒருகணம்‌ இளைய யாதவனாக 
தெரிந்து மறுகணமே பாண்டவனாக தன்னைக்‌ காட்டி 


விழியோடு விளையாடியது. ஒரு கை அழிவு என காட்ட 
மறுகை ஆக்கமென காட்டியது. ஒரு கை அனல்‌ காட்ட 
மறுகை நீர்‌ காட்டியது. ஒரு கை அருள்‌ காட்ட மறுகை 
கொல்படை காட்டியது. ஆடிச்சுழன்று அசைவின்‌ 
உச்சத்தில்‌ நின்று மெல்ல அமைந்து ஒற்றை உடலென 
மண்ணமர்ந்து ஊழ்கத்தில்‌ அமைந்தனர்‌. 
இசையடங்கிய அமைதியில்‌ தொலைவில்‌ பேரோசை என 
கடல்‌ ஒலித்தது. ஆடிகள்‌ முன்‌ பந்தங்கள்‌ அசைந்து 
நீரொளி எழுந்தது. அரங்கெங்கும்‌ அலைகள்‌ எழுந்து 
பரவின. அரங்கின்‌ ஒரு மூலையில்‌ நீலப்பேரலையாக 
மென்பட்டு சுருண்டெழ அதன்‌ மேல்‌ ஏறியபடி 
ஒருகையில்‌ சங்கும்‌ மறுகையில்‌ தாமரையும்‌ ஏந்தி 
வருணன்‌ எழுந்து வந்தான்‌. “இளையோனே!” என்று 
அவன்‌ அழைக்க கைகூப்பியபடி அர்ஜுனன்‌ எழுந்து 
நின்றான்‌. வருணன்‌ “அலைகளாகவே என்னை 
முன்வைக்கும்‌ முடிவின்மை நான்‌. ஓயாதவற்றின்‌ 
பெருவல்லமையை நானே அறிவேன்‌. விழைவெனும்‌ 
பசுங்காட்டை வெல்லும்‌ வில்லொன்றை 
உனக்களிக்கிறேன்‌” என்றான்‌. 


“விண்நின்ற பெருமரமாகிய கண்டியின்‌ தடியால்‌ இதை 
பிரம்மன்‌ சமைத்தார்‌. நூறுயுகம்‌ இது அவரிடமிருந்தது. 
தொடுவானை, மலைவளைவுகளை அவர்‌ சமைக்க 
அளவுகோலாகியது. பின்னர்‌ காசியப பிரஜாபதியிடம்‌ 
சென்று நாணேறி அம்புகள்‌ கொண்டது. அவர்‌ பிறப்பித்த 
பறவைகள்‌ அனைத்திற்கும்‌ முதல்விசை இதுவே. 
பின்னர்‌ இந்திரனிடம்‌ முறுக்கவிழா விழைவென்று 
ஆகியது. என்னிடம்‌ வந்து ஓயா அலைவளைவுகள்‌ என 
மாறியது. நிலவுவிரிந்த அலைவெளியிலிருந்து நான்‌ 
உனக்கென கொண்டுவந்த இதற்கு சந்திரதனுஸ்‌ என்று 
பெயர்‌” என்று தன்‌ கைகளை தூக்கினான்‌. 


மேலிருந்து பட்டுநூலில்‌ பெரிய வெண்ணிற வில்‌ ஒன்று 
இறங்கியது. “நூற்றெட்டு நாண்கள்‌ கொண்டது இந்த 
வில்‌. உன்‌ கையிலன்றி பிறரிடம்‌ நாண்கொள்ளாது 
என்று அறிக!” அந்த வில்‌ அவர்களின்‌ தலைக்குமேல்‌ ஒரு 
மாளிகை முகடுபோல்‌ நின்றது. “இது வெல்லற்கரியது. 
பிறிதொன்றிலாதது. இளையோனே, உன்‌ பொருட்டன்றி 
பிறர்பொருட்டு பொருதுகையில்‌ மட்டுமே இது 
படைக்கலம்‌ என்றாகும்‌. இதை 
ஏற்றுக்கொண்டாயென்றால்‌ ஒவ்வொன்றாக இழப்பதுவே 
உன்‌ ஊழென்றாகும்‌. இதை ஏந்தி நீ அடைவதென 
ஒன்றும்‌ இருக்காது” என்றான்‌. 


“நான்‌ அடைவதன்‌ வழியாக அணையும்‌ அமைதலை 
நாடவில்லை. இழத்தலின்‌ ஊடாக எய்தும்‌ 
வீடுபேற்றையே விழைகிறேன்‌” என்றான்‌ அர்ஜுனன்‌. 
“அவ்வண்ணமெனில்‌ இதை கொள்க!” என்ற வருணன்‌ 
அதை அர்ஜுனனுக்கு அளிக்க அவன்‌ குனிந்து வணங்கி 
அதை பெற்றுக்கொண்டான்‌. மும்முறை அதை 
சுழற்றியபோது அது சிறு வில்லாக மாறி அவன்‌ கையில்‌ 
இருந்தது. அதை தன்‌ தோளில்‌ மாட்டினான்‌. வருணன்‌ 
பிறிதொரு கைநீட்டியபோது மேலிருந்து வெண்பட்டு 
ஆவநாழி அவன்‌ கையில்‌ வந்தமைந்தது. அதை 
அர்ஜுனனிடம்‌ கொடுத்து “இதன்‌ அம்புகள்‌ என்று உன்‌ 
நெஞ்சில்‌ இறுதி விழைவும்‌ அறுகிறதோ அதுவரை 
ஒழியாது” என்றான்‌. 


“ஆம்‌, இது ஒழியவேண்டுமென்று ஒவ்வொருமுறை 
அம்பெடுக்கையிலும்‌ விழைவேன்‌” என்றான்‌ அர்ஜுனன்‌. 
“அவ்வண்ணமே ஆகுக!” என்று சொல்லி வருணன்‌ 
அதை அளித்தான்‌. “ஒன்றிலிருந்து ஒன்று தாவும்‌ 
குரங்கை உனக்கு கொடியென அளிக்கிறேன்‌. ஒன்றிலும்‌ 
நிற்காதது. ஒவ்வொரு கணமும்‌ தன்‌ நிலையின்மையால்‌ 
துரத்தப்படுவது. ஆனால்‌ பற்றியதை 
பிறிதொன்றமையாமல்‌ விடாதது” என்று தன்‌ கையில்‌ 
விண்ணிறங்கி வந்தமைந்த குரங்குக்‌ கொடியொன்றை 
அர்ஜுனனுக்கு கொடுத்தான்‌. அதை அவன்‌ 
பெற்றுக்கொண்டதும்‌ “இதோ, ஒளிமிக்க நான்கு 
திசைகளும்‌ நான்கு வெண்புரவிகளாக உனக்கு 
அளிக்கப்படுகிறது. விழைவுகள்‌ எழும்‌ எல்லா 
திசையிலும்‌ இவை உன்னை கொண்டு செல்லும்‌. 
வில்லேந்தி நீ அமர்ந்திருக்கையில்‌ என்றும்‌ உன்‌ முன்‌ 
வெண்ணிற ஒளியென இவை விரையும்‌” என்றான்‌ 
வருணன்‌. 


“இவை தங்களுக்கென விசையும்‌ விரைவும்‌ 
கொண்டவை என்றுணர்க!” என்றான்‌ வருணன்‌. “என்று 
இவை ஆணவத்தாலன்றி அறிவால்‌ 
ஓட்டப்படுகின்றனவோ அன்று நீ முழுமைகொள்வாய்‌.” 
அர்ஜுனன்‌ தலைவணங்கினான்‌. வருணன்‌ “எழுக! உன்‌ 
படைக்கலங்கள்‌ இலக்கு கொள்க! உன்‌ இலக்குகள்‌ 
கெளிவுகொள்க!” என்றபின்‌ பின்வாங்கி 
அலைகளுக்குள்‌ மறைந்தன்‌. காண்டீபத்துடன்‌ நின்ற 
அர்ஜுனனை அணுகிய இளைய யாதவன்‌ “அதோ 
தெரிகிறது காண்டவம்‌. நீ வெல்லவேண்டிய 
வேர்க்கிளைப்பெருக்கு. உயிர்ச்சுனைக்‌ காடு” என்றான்‌. 


இளைய பாண்டவன்‌ காண்டீபத்தை தொட்டு வணங்கி 


நிலத்தில்‌ ஊன்றி தன்‌ கால்விரலால்‌ அதன்‌ நுனிபற்றி 
நிறுத்தி நாணிழுத்து பூட்டினான்‌. அந்த ஓசை 
இடியோசையென எழுந்து முகில்களில்‌ எதிரொலித்தது. 
ஆவநாழியிலிருந்து முதல்‌ அம்பை எடுத்து நெற்றி 
தொட்டு வணங்கி நாண்‌ பூட்டி கண்மூடினான்‌. அவன்‌ 
அதை எய்தபோது தீச்சரடெனப்‌ பாய்ந்துசென்று 
மேடையின்‌ மூலையில்‌ விழுந்தது. ஓர்‌ அலறல்‌ அங்கே 
எழுந்தது. நாகமுதுமகள்‌ ஒருத்தி அலையும்‌ 
சடைக்கொடிகளுடன்‌ எழுந்து நெஞ்சில்‌ அறைந்து 
“மைந்தா! மைந்தா” என்று கூவினாள்‌. உடலெங்கும்‌ 
தீப்பற்ற கூந்தலாக கனல்நின்றெரிய அலறியபடி 
விழுந்தாள்‌. அவளிடமிருந்து தீக்கொழுந்துகள்‌ 
சூழப்பற்றி மேலேறத்தொடங்கின. 


இளைய பாண்டவன்‌ இரண்டாவது அம்பை எடுத்து 
நெஞ்சில்‌ வைத்து விழிமூடி உளமொருக்கி மறு எல்லை 
நோக்கி எய்தான்‌. அங்கே மரங்களுக்குமேல்‌ 
கருநாகப்பெண்‌ ஒருத்தி அவிழ்ந்துபறந்த நீள்கூந்தலுடன்‌ 
எழுந்து கைவீசி கூக்குரலிட்டாள்‌. “அனல்‌! அனல்‌!” 
என்று அழுதபடி அவள்‌ ஓட அவள்‌ சென்ற 
திசையெங்கும்‌ எரிபரந்தது. அவள்‌ அலறிவிழுந்து 
புரண்டு பொசுங்கினாள்‌. மூன்றாவது அம்பை எடுத்து 
மண்ணைத்தொட்டு எய்தான்‌. அங்கே நாகமுதுமகன்‌ 
ஒருவன்‌ எரிகொண்டான்‌. காண்டவம்‌ செந்தீயால்‌ 
சூழப்பட்டது. நெளிந்த கருநாகப்பரப்புகள்‌ எழுந்து 
நின்றாட உடனாடின தழல்கற்றைகள்‌. 


வலிக்கூக்குரல்களும்‌ இறப்பலறல்களும்‌ 
அடைக்கலக்குரல்களும்‌ எழுந்து அரங்கை சூழ்ந்தன. 
பசிகொண்டு இரைதேரும்‌ பல்லாயிரம்‌ 
சிம்மங்களைப்போல உறுமியது தீ. நாக்குகள்‌ முளைத்து 
நாக்குகளாகிப்‌ பெருகி அள்ளிச்சுழற்றி சுவைத்து 
உறிஞ்சி ஒலியெழுப்பி உண்டன. பெண்களும்‌ 
குழந்தைகளும்‌ எழுப்பிய கூச்சல்களுடன்‌ விலங்குகளும்‌ 
பறவைகளும்‌ இணைந்து இரைச்சலாயின. எரிசுட 
பாய்ந்தெழுந்த மாநாகங்கள்‌ விண்ணில்‌ சொடுக்கப்பட்ட 
பெரும்சாட்டைகள்‌ போல வளைந்து விழுந்தன. 
கொந்தளிக்கும்‌ அலைகள்போல்‌ நாகச்சுருள்கள்‌ 
எழுந்தமைவது தெரிந்தது. 


பச்சைமரம்‌ வெட்டுண்டு விழும்‌ ஓசையுடன்‌ நாகங்கள்‌ 
எரிகாட்டின்‌ மேலேயே விழுந்தன. அந்தப்பகுதியே 
பாறாங்கற்கள்‌ மழையென விழும்‌ நீர்ப்பரப்பு போல 
கொந்தளித்தது. ஒருகணம்‌ பாம்புகளாக மறுகணம்‌ 
மானுடராக எழுந்து எழுந்து விழுந்தனர்‌ நாகர்கள்‌. 


பல்லாயிரம்‌ பட்டுத்துணிகளை உதறுவதுபோல அனல்‌ 
ஓசையிட்டது. உறுமியது. பிளிறியது. பாறைபோல்‌ 
பிளவொலி எழுப்பியது. மண்சரிவென முழங்கியது. 
பறவைகள்‌ எரிந்து தீயில்‌ விழுந்தன. நச்சுப்புகை 
விண்ணை எட்ட அங்கே பறந்த வலசைப்பறவைகளும்‌ 
அனல்மேல்‌ விழுந்தன. அர்ஜுனன்‌ இடைவிடாது 
எரியம்புகளை தொடுத்துக்கொண்டிருந்தான்‌. அவன்‌ 
வில்லின்‌ நாணோசை அரங்கில்‌ களிற்றுப்பிளிறலென 
ஒலித்தது. 


அனலுக்குமேல்‌ பெரியதோர்‌ குடைபோல பதினெட்டு 
தலைகளுடன்‌ தட்சகியின்‌ படம்‌ எழுந்தது. பதினெட்டு 
நாக்குகள்‌ பறந்தன. செவ்விழிகள்‌ சுடர்ந்தன. 
உரத்தபெருங்குரல்‌ “விண்ணவர்க்கரசே” என்று எழுந்தது. 
“எங்கள்‌ குலக்காவல்தேவா! எந்தையரின்‌ இறைவா! 
விண்நிறைந்த பெருமானே! நீயே காப்பு!” விண்ணில்‌ 
இந்திரனின்‌ இடி க்க எழுந்தது. மின்னல்கள்‌ 
அரங்கை வெட்டிச்சென்றன. அவ்வொளியில்‌ இருவரும்‌ 
எரிதழல்களெனத்‌ தெரிந்து அணைந்தனர்‌. அருகே 
நின்றிருந்த ஒர்‌ அரசமரம்‌ மின்னல்தொட்டு தீப்பற்றி 
எரிந்தது. அந்த ஒளியில்‌ முகில்‌ ஓர்‌ யானைமுகமென 
உருக்கொள்ள அதன்மேல்‌ இந்திரன்‌ தோன்றினான்‌. 


“மைந்தா, விலகு! இவர்கள்‌ என்‌ குடிகள்‌” என்று இந்திரன்‌ 
சொன்னான்‌. அவன்‌ தூக்கிய வலக்கையில்‌ வஜ்ராயுதம்‌ 
மின்னியது. அதிலிருந்து மின்னல்கள்‌ 
இருண்டபுகைவானில்‌ அதிர்ந்தன. இடியோசை எனும்‌ 
குரலில்‌ “இனி ஓர்‌ அம்பு விண்ணிலெழுந்தால்‌ உன்னை 
அழிப்பேன்‌. செல்‌!” என்றான்‌. அவன்‌ இடக்கை அசைய 
விண்ணில்‌ சிறுமின்னல்கள்‌ நிறைத்து நின்றிருந்த முகில்‌ 
கிழிந்து பெருமழை அனல்காட்டின்‌ மேல்‌ கொட்டியது. தீ 
பொசுங்கிச்சுருங்கும்‌ ஒலி எழுந்தது. புகை எழ அதன்மேல்‌ 
விழுந்தன மழைமுகில்கள்‌. 


இளைய யாதவன்‌ “அந்த முகிலை கிழி! அதை 
துண்டுகளாக்கு!” என்று கூவினான்‌. அர்ஜுனனின்‌ 
அம்புகள்‌ எழுந்து சென்று முகிலை கிழித்தன. 
கீற்றுகளாக விண்ணில்‌ சிதறியது. “தென்திசைக்‌ காற்று 
எழட்டும்‌. வளிவாளியை செலுத்து!” என்றான்‌ இளைய 
யாதவன்‌. அர்ஜுனனின்‌ அம்புகள்‌ தென்சரிவை சென்று 
தொட அங்கிருந்து வீசிய காற்றில்‌ முகில்கற்றைகள்‌ 
அள்ளிச்சுழற்றிக்‌ கொண்டுசெல்லப்பட்டன. மீண்டும்‌ 
காண்டவம்‌ அனல்கொண்டெழுந்தது. 


“இது போர்‌. நீ என்னை போருக்கழைக்கிறாய்‌!” என்று 


இந்திரன்‌ சினந்து கூவினான்‌. “ஆம்‌, தந்தையே. இது 
போரேதான்‌” என்றான்‌ அர்ஜுனன்‌. “எவர்‌ இருக்கும்‌ 
துணிவில்‌ இதை சொல்கிறாய்‌? மூடா. அவன்‌ மானுடன்‌. 
மண்ணிலும்‌ நீரிலும்‌ உடல்கொண்டவன்‌. காற்றில்‌ 
மூச்சுகொண்டவன்‌... அவன்‌ உன்னை 
காக்கப்போவதில்லை” என்றான்‌ இந்திரன்‌. “எடுத்த பணி 
முடிப்பேன்‌. என்னை கடந்துசெல்ல இதுவே வழி” 
என்றான்‌ அர்ஜுனன்‌. “மூடா. அழியாதே! உன்னை என்‌ 
கையால்‌ கொல்லமுடியாது. எனக்கு... விலகு!” என்று 
இந்திரன்‌ கூவினான்‌. “யாதவனே, உன்னுடன்‌ 
எனக்கொரு பழங்கணக்கு உள்ளது. அதை பிறகு 
தீர்க்கிறேன்‌. விலகு!” 


“இல்லை... இது என்‌ யோகம்‌” என்றான்‌ அர்ஜுனன்‌. “இது 
என்‌ கனவு. இவை என்‌ அகத்தடைகள்‌.” உடல்‌ பற்றி 
எரிந்தபடி ஓர்‌ அன்னை ஓடி அவன்‌ முன்‌ வந்தாள்‌. 
அவள்‌ இடைக்குக்கீழே பாம்புடல்‌ நெளிந்தது. தன்‌ 
இடையில்‌ இரு நாகமைந்தரை வைத்திருந்தாள்‌. அவள்‌ 
முதுகில்‌ ஒருமைந்தன்‌ தொங்கிக்கிடந்தான்‌. 
“இளையோனே” என்று அவள்‌ கூவினாள்‌. “வேண்டாம்‌... 
பெரும்பழி சூழும்‌. வீரனுக்கு உகந்ததல்ல இச்செயல்‌.” 
விழிதிருப்பி “விலகு!” என்று கூவினான்‌ அர்ஜுனன்‌. 
“விலகு!” எனச்சீறி வாள்வடிவ அம்பை எடுத்தான்‌. அவள்‌ 
அவன்‌ காலில்‌ விழுந்தாள்‌. “அன்னையிடம்‌ 
அளிகொள்க! என்‌ மைந்தருக்காக இரங்குக!” என்று 
கதறினாள்‌. 


அர்ஜுனன்‌ கைகள்‌ நடுங்கின. காண்டீபம்‌ சற்று சரிந்தது. 
அவன்‌ திரும்பி இளைய யாதவனை நோக்கினான்‌. 
அவன்‌ விழிகளை விலக்கிக்கொண்டு நின்றான்‌. அவன்‌ 
அம்பு சரிந்து நிலம்‌ தொட்டது. மறுகணம்‌ சினந்து திரும்பி 
“விலகு இழிகனவே!” என்று கூவியபடி அவள்‌ தலையை 
அம்பால்‌ வெட்டினான்‌. அவள்‌ நாக உடல்‌ கிடந்து 
துடித்தது. தலை உருண்டு விழித்து பல்காட்டி கிடந்தது. 
நாகக்குழவிகள்‌ நிலத்தில்‌ நெளிந்தோடின. அவன்‌ மூன்று 
அம்புகளால்‌ அவற்றை கொன்றான்‌. 


“இனி பொறுப்பதில்லை. உன்னை நானே 
கொல்லவேண்டுமென்பது தெய்வங்களின்‌ ஆணை” 
என்று கூவியபடி இந்திரன்‌ தன்‌ மின்கதிர்படைக்கலத்தை 
சுழற்றியபடி அரங்குக்கு வந்தான்‌. அவனுக்கு இருபுறமும்‌ 
அஸ்வினிதேவர்கள்‌ வந்தனர்‌. பின்னால்‌ நிழலுருவென 
கரியவடிவில்‌ காலன்‌ வந்தான்‌. குபேரனும்‌ சோமனும்‌ 
தங்கள்‌ படைக்கலங்களுடன்‌ திசைமூலைகளில்‌ 
எழுந்தனர்‌. 


இடிக்குரலில்‌ “இன்றே உன்னை அழிக்கிறேன்‌” என்றான்‌ 
இந்திரன்‌. அர்ஜுனனை நோக்கி வந்த மின்படையை 
இளைய யாதவனின்‌ ஆழிப்படை இரு 
துண்டுகளாக்கியது. யமனின்‌ கதைப்படையை 
சிதறடித்தது. சோமனும்‌ குபேரனும்‌ அப்படையாழியால்‌ 
மண்ணில்‌ வீழ்த்தப்பட்டனர்‌. இருவரும்‌ ஒருவர்‌ 
முதுகுடன்‌ ஒருவர்‌ ஒட்டி ஒருடலாக நின்று 
போர்நடனமிட்டனர்‌. அரங்கு முழுக்க அவர்கள்‌ பலநூறு 
வடிவில்‌ நிறைந்திருப்பதாக விழிமயக்கு ஏற்பட்டது. 
விண்ணிலெழுந்த படையாழி பேருருவம்‌ கொண்டு 
இறங்கி இந்திரனின்‌ மணிமுடியை வெட்டி வீசியது. 
முகில்யானையின்‌ மேலிருந்து அவன்‌ குப்புற மண்ணில்‌ 
விழுந்தான்‌. 


திகைத்து கையூன்றி எழுந்த இந்திரனின்‌ தலைமேல்‌ 
எழுந்து நின்றது இளைய யாதவனின்‌ இடக்கால்‌. அவன்‌ 
கையில்‌ சுழன்றுகொண்டிருந்த படையாழி கன்னங்கரிய 
நீர்ச்சுழி போல பெருகியது. இந்திரன்‌ அச்சத்துடன்‌ 
கைகூப்பி “எந்தையே! எம்பிரானே! நீங்களா?” என்று 
கூவினான்‌. “அடியேன்‌ அறிந்திருக்கவில்லை. 
பிழைபொறுக்கவேண்டும்‌. அடிபணிகிறேன்‌ இறைவா” 
என்றான்‌. யமனும்‌ அஸ்வினிதேவர்களும்‌ கைகூப்பினர்‌. 
பின்புலத்தில்‌ காண்டவம்‌ அனல்பரப்பென விண்தொட்டு 
எரிந்தது. அலறல்கள்‌ நின்றுவிட்டிருந்தன. எரிதழல்‌ 
ஓசைமமட்டும்‌ கேட்டது. 


பின்னணியில்‌ பெருஞ்சங்கம்‌ முழங்கியது. முரசுகள்‌ 
இமிழ்ந்தன. இந்திரனும்‌ எமனும்‌ சோமனும்‌ குபேரனும்‌ 
கைகூப்பி எழுந்து இருபக்கங்களிலும்‌ அமைய 
வலப்பக்கம்‌ அர்ஜுனன்‌ நிற்க இளைய யாதவன்‌ கையில்‌ 
படையாழியுடன்‌ அரங்குநிறைத்து நின்றான்‌. அவன்மேல்‌ 
விண்ணிலிருந்து ஆழியும்‌ வெண்சங்கும்‌ மெல்ல இறங்கி 
வந்து அமைந்தன. அவற்றின்மேல்‌ ஒளி பரவியது. “ஓம்‌! 
ஓம்‌! ஓம்‌!” என்றது ஒரு குரல்‌. 


மங்கலப்பேரிசை முழங்க சீனப்பட்டாலான கரந்துவரல்‌ 
எழினி அலையலையாக மெல்ல இறங்கிவந்து மூடியது. 
“அன்னையே, சொல்லரசியே, இங்கு எழுந்த 
இவ்வரங்காடலின்‌ பிழைகள்‌ எங்களுடையவை. 
நிறைகளோ உன்னுடையவை. இங்கமைக! மலரென 
நீரென ஒளியென படையலென எங்கள்‌ சொற்களை 
கொள்க! ஓம்‌ அவ்வாறே ஆகுக!” என முதுசூதரின்‌ சொல்‌ 
திரைக்கு அப்பால்‌ எழ சங்கொலி முழங்கி அமைய மேடை 
அமைதிகொண்டது. 

உண்டாட்டிலிருந்து கிளம்பி தன்‌ மாளிகைமுகப்பில்‌ 
தேரிறங்கி மஞ்சத்தறை நோக்கி சென்றபோது ஒவ்வொரு 
அடிக்கும்‌ தன்‌ உடல்‌ எடை கூடிக்கூடி வந்ததைப்போல்‌ 
உணர்ந்தான்‌ கர்ணன்‌. ஒவ்வொரு படியிலும்‌ நின்று 
கைப்பிடியை பற்றிக்கொண்டு தன்னை 
நிலைப்படுத்திக்கொண்டான்‌. நீண்ட இடைநாழியை 
கண்டதும்‌ அதன்‌ மறுஎல்லையில்‌ இருந்த தன்‌ 
அறைவரைக்கும்‌ செல்லமுடியுமா என்று எண்ணி 
தயங்கினான்‌. இருமுறை குமட்டினான்‌. 


அவனை தொலைவிலேயே கண்ட சிவதர்‌ சிற்றடிகளுடன்‌ 
விரைந்து அவனை அணுகி அவனருகே நின்றார்‌. 
அவனை பிடிக்க அவர்‌ முயலவில்லை. அவன்‌ அவரது 
தோளை பற்றிக்கொண்டு மெல்ல காலடி எடுத்துவைத்து 
நடந்தான்‌. ஏப்பம்‌ விட்டு சற்று துப்பியபின்‌ “அந்த 
அரவுரிச்சுவடி எங்கே?” என்றான்‌. “என்ன?” என்றார்‌ 
சிவதர்‌. “அரவுரி... அரவுரியை வெட்டி சுவடியாக்கி... 
அதில்‌ நாகங்களின்‌ கதை...” என்றான்‌. “எங்குள்ளது?” 
என்று சிவதர்‌ கேட்டார்‌. “அரவுரியை... அரவுரி வெள்ளி 
நிறமானது. அதில்‌...” குமட்டலை ஆவியாக வெளியேற்றி 
“நாகங்களின்‌ கதை... நீலநிறமான எழுத்துக்கள்‌...” 


அவன்‌ சரியும்‌ இமைகளை தாக்கி சிவதரை நோக்கி 
புன்னகைசெய்து “ஆனால்‌ அவையெல்லாம்‌ நாகங்கள்‌. 
நாகமுட்டைகள்‌. நாகக்குழவிகள்‌. 
நாகங்களைக்கொண்டே அவற்றை எழுதியிருந்தனர்‌...” 
என்றான்‌. “அவர்களை நான்‌ பார்த்தேன்‌ சிவதரே.” சிவதர்‌ 
“எவரை?” என்றார்‌ திகைப்புடன்‌. “நாகர்களை. இந்த 
நகருக்கு அடியிலேயே வளைகளில்‌ உரகநாகர்கள்‌ 
வாழ்கிறார்கள்‌. இந்நகர்‌ முழுக்க பரவிச்செல்லும்‌ 
கரவுப்பாதைகள்‌ அவர்களுக்குள்ளன. 
எங்குவேண்டுமென்றாலும்‌ அவர்கள்‌ எழமுடியும்‌. 
வேர்களைப்போல...” 


சிவதர்‌ “வருக அரசே, களைத்திருக்கிறீர்கள்‌” என்று 
அழைத்துச்சென்றார்‌. அவன்‌ மஞ்சத்தறை வாயிலில்‌ 
நின்றிருந்த காவலன்‌ தலைவணங்கினான்‌. சிவதர்‌ 
கதவைத்திறந்து அவனை உள்ளே செல்லும்படி 
கைகாட்டினார்‌. காலை உள்ளே வைத்ததுமே அவன்‌ “ஆ!” 


என மூச்சொலி எழுப்பி பின்னடைந்தான்‌. அவன்‌ 
அறைக்குள்‌ சுவர்மூலையில்‌ முழங்கால்‌ மடித்து 
உடற்குவியல்‌ என ஒரு சிற்றுருவ நாகன்‌ 
அமர்ந்திருந்தான்‌. தலையில்‌ நாகபடக்‌ கொந்தை 
அணிந்து கல்மாலை நெஞ்சிலிட்டு அரவுத்தோலாடை 
அணிந்தவன்‌. 


“என்ன?” என்றார்‌ சிவதர்‌. “அறைக்குள்‌... நாகன்‌” 
என்றான்‌ கர்ணன்‌. எட்டிப்பார்த்துவிட்டு “நிழல்தான்‌...” 
என்ற சிவதர்‌ அவனை கைபற்றி உள்ளே 
கொண்டுசென்றார்‌. “நிழலா? நான்‌ நினைத்தேன்‌...” 
என்றபடி அவன்‌ அறையை நன்கு நோக்கினான்‌. அவன்‌ 
நாகனென எண்ணியது நிலைப்பீடத்தின்‌ நிழல்தான்‌. 
பிறைக்குள்‌ தனிச்சுடராக நெய்விளக்கு எரிந்தது. மஞ்சம்‌ 
வெண்பட்டு விரிக்கப்பட்டு காத்திருந்தது. குறுபீடத்தில்‌ 
குளிர்நீர்க்குடம்‌. சாளரத்துக்கு அப்பால்‌ மகிழ்காட்டின்‌ 
மரங்களின்‌ மேல்பகுதி இலைக்குவைகள்‌ இருளுக்குள்‌ 
இருளென மகிழ்ந்து கொப்பளித்தன. காற்று 
சலசலத்தோடுவது ஒரு மெல்லிய குரலென ஒலித்தது. 


அவன்‌ மேலாடையை விலக்கி எடுத்து 
குறுபீடத்திலிட்டார்‌ சிவதர்‌. அவன்‌ மஞ்சத்திலமர்ந்ததும்‌ 
குறடுகளை கழற்றி அகற்றினார்‌. கற்கள்‌ பதித்த 
கங்கணங்களையும்‌ தோள்வளைகளையும்‌ கழற்றினார்‌. 
மார்பின்‌ மணியாரத்தை தலைவழியாக எடுத்து அதில்‌ 
சிக்கிய மயிரிழைகளை அகற்றினார்‌. “அவர்கள்‌ எப்படி 
வேண்டுமென்றாலும்‌ வரமுடியும்‌” என்று கர்ணன்‌ சிவந்த 
கண்களுடன்‌ சொன்னான்‌. “அவர்களுக்கு தடைகளே 
இல்லை.” அவன்‌ கண்களை மூடிக்கொண்டு மெல்ல 
படுத்தான்‌. சிவதர்‌ அவன்‌ விரல்களிலிருந்து 
கணையாழிகளை ஒவ்வொன்றாக உருவினார்‌. 
அணிகளை அருகிருந்த ஆமையோட்டுப்பெட்டியில்‌ 
இட்டு பிறைக்குள்‌ வைத்தார்‌. 


“நீர்‌ அருந்துகிறீர்களா?” என்றார்‌ சிவதர்‌. கர்ணன்‌ மெல்ல 
குறட்டை விட்டான்‌. “அரசே!” என்றார்‌ சிவதர்‌. அவன்‌ 
சப்புக்கொட்டி முனகினான்‌. சிவதர்‌ நுனிக்கால்களில்‌ 
நடந்து மெல்ல வெளியேறினார்‌. அவர்‌ வெளியேறுவதை 
கர்ணன்‌ தன்‌ துயிலுக்குள்‌ நோக்கிக்கொண்டிருந்தான்‌. 
அவர்‌ கதவை மூடியதும்‌ அருகே அறைமூலையில்‌ இருந்த 
நாகன்‌ அவனை நோக்கி புன்னகைசெய்து 
“போய்விட்டார்‌” என்றான்‌. 


கர்ணன்‌ திடுக்கிட்டு எழுந்து மஞ்சத்தில்‌ அமர்ந்தான்‌. 
“நீங்களா?” என்றான்‌. காளிகர்‌ “ஆம்‌, நான்‌ உங்களை 


சந்திக்க விழைந்தேன்‌” என்றார்‌. கர்ணன்‌ அறையை 
நோக்கி “எப்படி இதற்குள்‌ வந்தீர்கள்‌?” என்றான்‌. 
“எங்களுக்குரிய வழிகளைப்பற்றி சொன்னீர்களே! 
நாங்கள்‌ வேர்கள்‌. வேர்நுழையும்‌ விரிசல்களில்லாத 
அமைப்பு ஏதும்‌ இங்கில்லை.” கர்ணன்‌ சுற்றிலும்‌ நோக்கி 
“இல்லை, இங்கு வர வழியே இல்லை” என்றான்‌. 
“விரிசல்கள்‌ உங்கள்‌ சித்தத்தில்‌ இருக்கக்கூடாதா என்ன? 
நீங்கள்‌ இன்னும்‌ எங்கள்‌ குகையறைக்குள்தான்‌ 
இருக்கிறீர்கள்‌.” 


கர்ணன்‌ “இல்லை... நான்‌ இந்திரவிழவுக்குச்‌ சென்றேன்‌. 
அங்கதநாடகம்‌ கண்டேன்‌. உண்டாட்டில்‌ மகிழ்ந்தேன்‌” 
என்றான்‌. “ஆம்‌, அவையும்‌ உண்மை. ஆனால்‌ 
வேறுவகை உண்மை” என்றார்‌ காளிகர்‌. “நான்‌ 
எங்கிருக்கிறேன்‌? உண்மையில்‌ உங்களை நான்‌ 
காண்கிறேனா? இல்லை இவை என்‌ 
சித்தக்குழப்பங்களா?” என்றான்‌ கர்ணன்‌. “ஏனென்றால்‌ 
சற்றுமுன்புவரை நான்‌ உங்களை சந்தித்ததெல்லாம்‌ 
முன்பு ஏதோ காவியத்தில்‌ கேட்டவை நினைவில்‌ 
மீண்டது போலிருக்கிறது.” 


“இருக்கலாம்‌. நாகப்பிரபாவம்‌ என்னும்‌ 
பெருங்காவியத்தில்‌ இதே நிகழ்ச்சி உள்ளது. ஆனால்‌ அது 
நாகோத்‌ஃபேதத்தை அழித்து அங்கு எழுந்த பெருநகரான 
மகோதயபுரத்தை பற்றியது. அதன்‌ அடியாழத்தில்‌ வாழும்‌ 
உரகநாகர்களை காணச்செல்கிறான்‌ அதன்‌ 
கதைத்தலைவனாகிய அருணன்‌...” கர்ணன்‌ 
பதற்றத்துடன்‌ “ஆம்‌, இப்போது நன்கு 
நினைவுகூர்கிறேன்‌. வேசரநாட்டில்‌ என்‌ ஆசிரியருடன்‌ 
மழைக்காலத்தில்‌ மலைக்குகை ஒன்றில்‌ 
தங்கியிருக்கையில்‌ முதியசூதன்‌ அவருக்கு 
இக்காவியத்தை சொன்னான்‌” என்றான்‌. 


அவன்‌ பரபரப்புகொண்டு எழுந்து நின்றான்‌. “நான்‌ 
சற்றுநேரத்திலேயே துயின்றுவிட்டேன்‌. ஆனால்‌ 
துயிலுக்குள்‌ அதை கேட்டுக்கொண்டிருந்தேன்‌. 
மழையொலவியும்‌ காவியச்சொற்களும்‌ கலந்து என்னுள்‌ 
பொழிந்து சொட்டி ஓய்ந்தன. அதில்‌ நான்‌ கேட்ட 
சொற்கள்தான்‌ அனைத்தும்‌... ஒவ்வொரு விவரிப்பும்‌ 
ஒவ்வொரு கூற்றும்‌ அப்படியே அந்நூலில்‌ கேட்டவை.” 
அவன்‌ திகைத்து “இவ்வறைக்குள்‌ நீங்கள்‌ வந்து 
அமர்ந்திருக்கும்‌ காட்சியும்‌ அக்காவியத்தில்‌ உள்ளகே...” 
என்றான்‌. காளிகர்‌ நகைத்து “ஆம்‌” என்றார்‌. “நான்‌ 
எங்கிருக்கிறேன்‌?” என்றான்‌ கர்ணன்‌. “காவியத்திற்குள்‌” 
என்றார்‌ காளிகர்‌. 


கர்ணன்‌ வாயிலை நோக்கினான்‌. சிவதரை அழைக்க 
விரும்பி கைகளை தூக்கப்போனான்‌. “அவர்‌ 
சென்றுவிட்டார்‌. தன்‌ அறைக்குள்‌ நுழைந்து கதவை 
மூடுகிறார்‌” என்றார்‌ காளிகர்‌. அப்போது அவனும்‌ அவர்‌ 
நுழைவதை கண்டான்‌. உண்மையில்‌ கண்டானா? 
உளமயக்கா? ஆனால்‌ அவர்‌ அங்கே அமர்ந்திருந்தார்‌. 
கைநீட்டினால்‌ தொடமுடியும்‌. அவன்‌ உடல்‌ தளர்ந்தான்‌. 
“அஞ்சவேண்டியதில்லை அங்கரே. உங்களிடம்‌ பேசவே 
வந்தேன்‌” என்றார்‌. “ஏன்‌?” என்றான்‌ கர்ணன்‌. 
“ஏனென்றால்‌ நீங்கள்‌ எங்களவர்‌.” 


“இல்லை, நான்‌...” என கர்ணன்‌ வாயெடுக்க “நீங்கள்‌ 
வீழ்த்தப்பட்டவர்‌, எங்களைப்போலவே” என்றார்‌ காளிகர்‌. 
“எங்களைப்போலவே உட்கரந்த வஞ்சம்‌ கொண்டவர்‌.” 
கர்ணன்‌ சினத்துடன்‌ “இல்லை” என்றான்‌. காளிகர்‌ அதை 
நோக்காமல்‌ “அனைத்து ஆற்றல்களிருந்தும்‌ 
தோற்கடிக்கப்பட்டவர்‌. அறத்தால்‌ அழிந்தவர்‌.” கர்ணன்‌ 
“நான்‌ அழியவில்லை. என்‌ கையில்‌ வில்‌ இன்னமும்‌ 
தாழவில்லை” என்றான்‌. “வஞ்சமில்லையேல்‌ ஏன்‌ இன்று 
முட்டக்குடித்தீர்கள்‌? மேலும்‌ மேலுமென மதுவை 
வாங்கிக்கொண்டே இருந்தீர்கள்‌!” 


அவன்‌ பெருமூச்சுவிட்டபடி அமர்ந்தான்‌. தலையை 
கைகளால்‌ பற்றிக்கொண்டான்‌. “ஏனென்றால்‌, இன்று 
ஒருதுளி கருணையால்‌ நீங்கள்‌ முற்றாக 
வீழ்த்தப்பட்டீர்கள்‌. அதை வஞ்சத்தால்‌ வென்று 
சென்றீர்கள்‌. கருணை, பெருந்தன்மை, அன்பு. 
உங்களைச்சூழ்ந்து நச்சுமுனைகொண்ட அம்புகளாக 
அவையல்லவா நின்றுள்ளன?” கர்ணன்‌ ஒன்றும்‌ 
சொல்லவில்லை. “அறிக அங்கரே! வஞ்சம்போல்‌ ஆற்றல்‌ 
அளிப்பது பிறிதொன்றில்லை.” 


நாகத்தின்‌ சீறல்போன்ற ஒலியில்‌ “நீங்கள்‌ எங்களவர்‌. 
நீங்கள்‌ பிறப்பதற்குள்ளாகவே 
தேர்வுசெய்யப்பட்டுவிட்டீர்கள்‌” என்றார்‌ காளிகர்‌. 
கர்ணன்‌ மூச்சடைக்கும்‌ ஒலியில்‌ “எவரால்‌?” என்றான்‌. 
“சொல்லுங்கள்‌, நீங்கள்‌ அறிவீர்கள்‌...” காளிகர்‌ 
புன்னகை செய்தார்‌. “நான்‌ சொல்லவந்தது எங்கள்‌ 
கதையை.” கர்ணன்‌ அவரை இமைக்காது நோக்கினான்‌. 
நாகவிழிகள்‌, கைக்குழந்தையின்‌ சிறுவிரல்நகம்போல 
மெல்லிய ஒளிகொண்ட இரு முத்துக்கள்‌. அவன்‌ 
விழிதிருப்ப விழைந்தான்‌. அவ்விழைவு வேறெங்கோ ஓர்‌ 
எண்ணமாக ஓடிக்கொண்டிருந்ததை அறிந்தான்‌. 


“இன்று கேட்டீர்கள்‌, எங்கள்‌ குலமழிந்த கதையை” 


என்றார்‌ காளிகர்‌. “சொல்லப்படுகையில்‌ அனைத்தும்‌ 
எத்தனை எளிதாகிவிடுகின்றன. சொல்லை மானுடர்‌ 
கண்டடைந்ததே அனைத்தையும்‌ எளிதாக்கிக்‌ 
கொள்வதற்காகத்தான்‌. சொல்லப்படுகையில்‌ 
ஒவ்வொன்றும்‌ எல்லைகொண்டுவிடுகின்றன. 
மலைகளை கூழாங்கற்களாக்கி விளையாடும்‌ 
மைந்தரென மாறிவிடுகின்றனர்‌ அனைவரும்‌. 
ஆகவேதான்‌ மாவீரரை, மாதவத்தாரை, மூத்தோரை, 
மூன்றுதெய்வங்களை விட கவிஞர்கள்‌ இங்கு 
போற்றப்படுகிறார்கள்‌” என்றார்‌ காளிகர்‌. 


“வாழ்ந்தோர்‌ அனைவரும்‌ மறக்கப்படுகிறார்கள்‌. மண்‌ 
அனைத்தையும்‌ உண்டுசெரித்துக்கொண்டே இருக்கிறது. 
ஒரு கல்‌ கூட இன்றி மாநகர்கள்‌ மறைகின்றன. ஆனால்‌ 
உரியமுறையில்‌ சொல்லப்பட்ட சொல்‌ அழிவதில்லை. 
அருமணி என, தெய்வத்திரு என நெஞ்சோடணைத்து 
கொண்டுசெல்கிறார்கள்‌. ஏனென்றால்‌ அவை 
எல்லையின்மையின்‌ இருளுக்கு கால்தளையும்‌ 
செவித்துளையும்‌ இட்டு இழுத்துக்‌ கொண்டுவந்து நம்‌ 
முற்றத்தில்‌ நிறுத்துகின்றன. அங்குசம்‌ கொண்டு 
அடிபணியச்‌ செய்யலாம்‌. கொட்டில்களில்‌ கட்டிப்போட்டு 
தீனியிட்டு வளர்க்கலாம்‌. ஏறி அமர்ந்து நகருலா 
செல்லலாம்‌.” 


கர்ணன்‌ அவரை நோக்கிக்கொண்டு நெஞ்சில்‌ 
சொல்லென ஏதுமிலாது அமர்ந்திருந்தான்‌. “அங்கு 
நிகழ்ந்தது போரல்ல, கொலையாட்டு” என்றார்‌ காளிகர்‌. 
“நினைவு சென்று தொடமுடியாத காலத்தில்‌ அங்கே 
குடிவந்தனர்‌ தட்சநாகர்கள்‌. அக்காட்டின்‌ எல்லையெனச்‌ 
சூழ்ந்திருந்த மூன்று சிற்றாறுகளுக்கும்‌ யமுனைக்கும்‌ 
அப்பால்‌ செல்ல அவர்களுக்கு குடிவிலக்கு இருந்தது. 
கதைகளெனக்கூட பிறநிலங்களை அவர்கள்‌ 
அறிந்திருக்கவில்லை. அவர்கள்‌ விழைந்த அனைத்தும்‌ 
அக்காட்டுக்குள்ளேயே இருந்தன. இன்னுணவும்‌ 
மயல்மதுவும்‌ அளவின்றி கிடைத்தன. உண்டாட்டும்‌ 
காதல்களியாட்டுமே அவர்களின்‌ வாழ்வென்றிருந்தது.” 


எதிரிகளை அவர்கள்‌ அறிந்திருக்கவில்லை. முதல்‌ 
எதிரியென அவர்களின்‌ தொல்குடிநினைவிலிருந்த 
அனலை அவர்கள்‌ விண்ணெழும்‌ மின்கதிர்வடிவிலன்றி 
பார்த்ததில்லை. கோடையிலும்‌ நின்று மழைபெய்யும்‌ 
காண்டவத்தில்‌ எரியெழுவதும்‌ இயல்வதல்ல. எனவே 
அவர்களுக்கு போர்த்தொழில்‌ தெரிந்திருக்கவில்லை. 
தங்களுக்குள்‌ பூசலிடுவதற்குரிய நச்சுநாணல்கள்‌ அன்றி 
படைக்கலமென ஏதும்‌ இருக்கவுமில்லை. 


தந்தையென்றும்‌ அரசனென்றும்‌ தெய்வமென்றும்‌ 
விண்ணிலிருந்த இந்திரன்‌ அவர்களை புரந்தான்‌. அவன்‌ 
மண்வடிவாக அமைந்து தட்சகுடியின்‌ அரசர்கள்‌ 
அவர்களை ஆண்டனர்‌. 


அரசே, சத்யயுகத்தில்‌ இந்நிலம்நிறைத்து ஆண்டிருந்த 
நாகர்குலங்கள்‌ அனைத்தும்‌ முன்னரே துவாபர 
யுகத்திலேயே சூரிய, சந்திர குலத்து முடிவேந்தரால்‌ 
முற்றழிக்கப்பட்டிருந்தன. வடபுலமாண்ட வாசுகியும்‌ 
தட்சரும்‌ கீழைமண்ணின்‌ ஐராவதரும்‌ நடுநிலமாண்ட 
கெளரவ்யரும்‌ தென்னிலமாண்ட திருதராஷ்டிரரும்‌ 
குலம்சிறுத்து காடுகளுக்குள்‌ மறைந்தொடுங்கினர்‌. 
அஞ்சி ஓடியவர்‌ அணிந்த இழைகளிலிருந்து உதிர்ந்து 
புதருக்குள்‌ கிடந்த அருமணி என உரகதட்சர்கள்‌ மட்டும்‌ 
காண்டவத்திற்குள்‌ பிறர்‌ அறியாது வாழ்ந்தனர்‌. 


ஒவ்வொரு குலமும்‌ அதில்‌ முந்தியெழும்‌ முதற்குடியால்‌ 
அழிக்கப்படவேண்டுமென்பது இப்புடவி படைத்தவனின்‌ 
அரசியல்‌. தன்வாலை தான்‌ கொத்தி நஞ்சூட்டிய 
நாகத்தலையின்‌ கதையை சொல்கிறேன்‌, கேட்டறிக! 
நாகோத்‌ஃபேதத்தில்‌ பிறந்து ஐங்குலமென விரிந்த 
நாகர்களில்‌ முதன்மையானது வாசுகி குலம்‌. 
பிலக்ஷசிலையென்னும்‌ பெருநகர்‌ சமைத்து 
புவியாண்டனர்‌ நந்தனில்‌ தொடங்கிய வாசுகியர்‌. 


கோடிசன்‌, மானசன்‌, பூர்ணன்‌, சலன்‌, பாலன்‌, ஹலீமகன்‌, 
காலவேகன்‌, பிரகாலனன்‌, ஹிரண்யபாகு, சரணன்‌, 
கக்ஷகன்‌, காலந்தகன்‌ ஆகிய மாமன்னர்களின்‌ 
நிரையிலெழுந்தவர்‌ பெருவல்லமைகொண்ட ஸ்வேதகி 
என்னும்‌ மன்னர்‌. நிகரற்ற வில்வல்லமைகொண்டவர்‌. 
மூன்று பெருநீர்‌ நதிக்கரைகளின்மேல்‌ மறுப்பற்ற ஆட்சி 
செய்தவர்‌. 


வடவெல்லைப்‌ பனிமலைமுதல்‌ தென்னெல்லை 
கடலலை வரை அவரது கொடிபறந்தது. வெள்ளிமுடி 
அமர்ந்த வெய்விழியன்‌ அவர்களின்‌ குலமுதல்தெய்வம்‌. 
அவர்களை அஞ்சின நூற்றெட்டு காடுகளில்‌ வாழ்ந்த 
அசுரர்‌ குலங்கள்‌, தெற்கே பெருநகர்களை அமைத்து 
ஆண்ட அரக்கர்குடிகள்‌, பெருநதிப்படுகைகளில்‌ வாழ்ந்த 
நால்வருணக்‌ கொடிவழியினர்‌. 


அனலவனை குலமுதலோன்‌ எனக்‌ கொண்ட 
பிருகுகுலத்து அந்தணர்‌ ஒருவர்‌ சிந்துவின்‌ பெருக்கில்‌ 
படகிலேறி பிலக்ஷசிலைக்கு வந்திறங்கினார்‌. 
நால்வேதங்களும்‌ ஆறுநெறிகளும்‌ மூன்று 


தத்துவங்களும்‌ கற்றுத்தெளிந்தவர்‌. சொற்களைத்‌ தீட்டி 
அருமணிகளென்றாக்கியவர்‌. காலத்திரை விலக்கி 
நோக்கும்‌ கண்கள்‌ கொண்டவர்‌. 


அறிவரை எதிர்கொண்டு அவையமரச்‌ செய்தார்‌ 
ஸ்வேதகி. முகமனும்‌ முறைமையும்‌ முடிந்தபின்‌ அரசரிடம்‌ 
அந்தணர்‌ சொன்னார்‌ “அரசே, உன்‌ நற்செய்கைகளால்‌ 
மகிழ்ந்தேன்‌. வருணனில்‌ சார்ஷணிக்குப்‌ பிறந்த 
வாருணிபிருகுவிற்கு புலோமையில்‌ பிறந்தவர்‌ என்‌ 
மூதாதையான சியவனர்‌. அவர்‌ கொழுவழியில்‌ வந்த 
செளனகரின்‌ மைந்தர்‌ வஜ்ரவாக்கின்‌ மகன்‌ வஜ்ரகேது 
என என்னை அவைவைக்கிறேன்‌. இவ்வரசவையில்‌ என்‌ 
சொல்லில்‌ என்‌ மூதாதையர்‌ அமர்க!” 


“அனல்கும வந்தவன்‌ நான்‌. அரசர்களின்‌ கொடிகளில்‌ 
தழல்‌ பறப்பதை விழைபவன்‌. ஆனால்‌ இங்கு வந்தபோதே 
உம்‌ அரியணைக்குமேல்‌ பறக்கும்‌ இரட்டை அரவுக்கொடி 
சாளரம்‌ நிறைத்து வரும்‌ பெருங்காற்றிலும்‌ பறக்காது 
துவண்டிருப்பதை கண்டேன்‌. உம்‌ உள்ளத்தில்‌ உறைந்த 
துயரை அறிகிறேன்‌. அதை குறித்து நீர்‌ என்னிடம்‌ ஒரே 
ஒரு வினாவை மட்டும்‌ கேட்கலாம்‌” என்றார்‌ வஜ்ரகேது. 


ஸ்வேதகி வணங்கி “ஆம்‌, அந்தணரே. இது என்‌ அகம்‌. 
நான்‌ ஐங்குலத்தின்‌ முதலரசனாக இங்கு அரியணை 
அமர்ந்திருக்கிறேன்‌. ஆனால்‌ என்‌ உள்ளம்‌ குளிர்ந்து 
நீரிலூறிய மரவுரியென கிடக்கிறது. என்‌ இடைப்பசியும்‌, 
வயிற்றுப்பசியும்‌, சொற்பசியும்‌, சித்தப்பசியும்‌ 
அணைந்துகிடக்கின்றன. விழிகளில்‌ ஒளியில்லை. என்‌ 
கனவுகளில்‌ அசைவிலாது கிடக்கும்‌ கரும்பாறைகளை 
மட்டுமே காண்கிறேன்‌” என்றார்‌. 


“நேற்று நான்‌ கண்ட கனவொன்றில்‌ நான்‌ இறந்து 
உறைந்து கிடந்தேன்‌. என்னைச்‌ சூழ்ந்திருந்தவர்கள்‌ நான்‌ 
இறந்திருப்பதையே அறியாமல்‌ இயல்பாக 
பேசிக்கொண்டிருந்தனர்‌. என்மேல்‌ ஈக்கள்‌ வந்தமர்ந்தன. 
என்‌ உடல்‌ உப்பிக்கொண்டே இருந்தது. வியர்த்து 
விழித்துக்கொண்டு ஏங்கி அமர்ந்திருந்தேன்‌. இருள்‌ 
விலகியபோதுதான்‌ நகரில்‌ நீங்கள்‌ வந்திறங்கியிருக்கும்‌ 
செய்தி வந்தது. உங்களிடம்‌ என்‌ வினவுக்கான 
விடையிருக்குமென எண்ணினேன்‌. அவ்வினாவையே 
இங்கு வைக்கிறேன்‌. இக்கொடி பறக்க நான்‌ என்ன 
செய்யவேண்டும்‌?” 


“அரசே, மன்னர்கள்‌ நெருப்பைப்போல. எரிந்து பரவாத 
நெருப்பு அணைந்துபோகும்‌ என்றறிக! நீங்கள்‌ உங்கள்‌ 


குலநெறிகளில்‌ சேற்றில்‌ களிறு என சிக்கியிருக்கிறீர்கள்‌. 
ஜங்குலத்தலைவராக நீங்கள்‌ அமரும்வரை இந்த 
நகரெல்லைக்கு அப்பால்‌ நீங்கள்‌ விரியமுடியாது. 
விரியாமையால்‌ அணையத்தொடங்கிவிட்டீர்கள்‌” 
என்றார்‌ அந்தணர்‌. 

“நான்‌ செய்யவேண்டியது என்ன?” என்றார்‌ ஸ்வேதகி. 
“பாரதவர்ஷத்தின்‌ வரலாறெங்கும்‌ அனைத்துக்‌ 
குலத்தலைவர்களும்‌ செய்வதைத்தான்‌. சிறகு 
முளைத்தபின்‌ பட்டாம்பூச்சி கூட்டுக்குள்‌ இருப்பதில்லை. 
குலமூப்பு அடைந்தபின்‌ அரசராவதே வழி. அரசர்கள்‌ 
பேரரசர்களாகவேண்டும்‌. பேரரசர்கள்‌ 
சக்ரவர்த்திகளாகவேண்டும்‌. சக்ரவர்த்திகளோ அரசு 
துறந்து அரசப்படிவர்களாகி முழுமைபெறவேண்டும்‌. 
விண்ணில்‌ அவர்களுக்கான பீடம்‌ ஒருங்கியிருக்கும்‌.” 


“இங்கிருக்கிறீர்கள்‌ நீங்கள்‌. எளியமானுடராக. 
கோல்கொண்டு முடிசூடி அறம்‌ நாட்டி கொடையளித்து 
புகழ்விரிந்து இப்புவியை ஆண்டு நீங்கள்‌ விண்ணேற 
வேண்டாமா? மண்ணாண்டு விண்ணமர்ந்த 
சக்ரவர்த்திகளான பிருதுவும்‌, யயாதியும்‌ அமர்ந்திருக்கும்‌ 
விண்ணுலகில்‌ அல்லவா உங்களுக்கும்‌ பீடம்‌ 
அமையவேண்டும்‌? இங்கு இவ்வண்ணம்‌ உதிர்ந்தால்‌ 
உங்கள்‌ பிறப்பு பொருளற்றதாகும்‌.” 


“நான்‌ என்ன செய்யவேண்டும்‌?” என்றார்‌ ஸ்வேதக 
வாசுகி. “அதற்குரிய வழிகளையும்‌ முன்னோர்‌ இங்கு 
அமைத்திருக்கின்றனர்‌. மகாசத்ர வேள்வி ஒன்றை 
தொடங்குக! அதில்‌ உங்களை வேள்விக்காவலராக 
அமர்த்துக! உங்கள்‌ ஐங்குலங்களும்‌ அங்கே வந்து 
உங்களை முடியுடை முதல்மன்னராக ஏற்று 
வேள்விமுறை செய்யவேண்டும்‌. அசுரர்களும்‌, 
அவுணர்களும்‌, அரக்கர்களும்‌ வந்து உங்கள்‌ 
கோல்வணங்கி அடிக்காணிக்கை அளிக்கவேண்டும்‌. 
சத்ரவேள்வி என்பது அகைச்செய்யும்‌ அரசரின்‌ 
வெண்குடை நிலைபெறுவதற்கான வழி என அறிக!” 


“உங்கள்‌ அடிபணிந்து திறையளிக்காத அனைவரும்‌ 
உங்கள்‌ எதிரிகள்‌. அவர்களின்‌ ஊர்களை உங்கள்‌ 
படைகள்‌ சூழட்டும்‌. அவர்களின்‌ ஊர்களை வென்று 
கருவூலங்களை கொள்ளையிடட்டும்‌. திறைச்செல்வமும்‌ 
கொள்ளைச்செல்வமும்‌ உங்கள்‌ கருவூலத்தை 
நிறைக்கட்டும்‌. அதைக்கொண்டு ஏழு வகை அறங்களை 
இயற்றுக! உங்கள்‌ நிலமெங்கும்‌ நீர்வளம்‌ நிலைநிறுத்துக! 
ஊர்களெங்கும்‌ ஆலயங்கள்‌ அமையட்டும்‌. 


குடிகள்தோறும்‌ கல்விச்சாலைகள்‌ நிறைக! 
வழிகளெங்கும்‌ அன்னசாலைகள்‌ அமைக! பெருநூல்‌ 
பயிலும்‌ புலவர்‌ அவை சிறக்கட்டும்‌! 
வேள்விச்சாலைகளில்‌ வேதச்சொல்‌ ஒலிக்கட்டும்‌. 
முனிவர்களின்‌ தவச்சாலைகள்‌ மேல்‌ தெய்வங்கள்‌ 
வந்திறங்கச்‌ செய்க! உங்கள்‌ அரசை விண்ணவரும்‌ 
மண்ணவரும்‌ வாழ்த்துவர்‌. வைரமுடிசூடி வெண்குடை 
கவித்து சக்ரவர்த்தி என்று அமர்க!” 


“ஆம்‌, அவ்வாறே செய்கிறேன்‌” என்றார்‌ ஸ்வேதக வாசுகி. 
பிலக்ஷசிலையில்‌ வட்டவடிவமான பெருமுற்றம்‌ நடுவே 
பன்னிரண்டாயிரம்‌ தூண்கள்‌ கொண்ட வேள்விக்கூடம்‌ 
அமைந்தது. அதில்‌ வஜ்ரகேதுவின்‌ தலைமையில்‌ ஆயிரம்‌ 
வேள்விக்கொடையர்‌ அமர்ந்து அழியாச்சொல்‌ ஓதி 
அவியிட்டு தேவர்களை மண்ணிறக்கினர்‌. 
ஐங்குலத்துக்கும்‌ அசுரருக்கும்‌ அவுணருக்கும்‌ 
அரக்கருக்கும்‌ வேள்விச்செய்தி அளிக்கப்பட்டது. வந்து 
அடிபணியாதவர்கள்மேல்‌ ஸ்வேதக வாசுகியின்‌ 
நாகப்படையினர்‌ கொடிகொண்டு எழுந்தனர்‌. 


நூறு போர்களாக நூறாண்டுகாலம்‌ நடந்தது அந்த 
வேள்வி என்கின்றன கதைகள்‌. ஸ்வேதக 
வாசுகிக்குப்பின்‌ அவர்‌ மைந்தர்‌ உபநந்த வாசுகி 
அவ்வேள்வியை நடத்தினார்‌. கடல்தேரும்‌ 
ஆறுகளைப்போல நெய்க்குடங்கள்‌ ஏந்திய படகுகளும்‌ 
வண்டிகளும்‌ பிலக்ஷசிலைக்கு சென்றுகொண்டிருந்தன. 
நாளும்பகலும்‌ முறியாதெழுந்த வேள்விப்புகையால்‌ 
ஆயிரம்‌ அவியளிப்போர்‌ விழியிழந்தனர்‌ என்கின்றன 
கதைகள்‌. 


ஏழு பெரும்போர்களில்‌ தோற்றடங்கிய ஐங்குலங்களும்‌ 
ஸ்வேதக வாசுகியை முழுதேற்றன. பதினாறு 
ஜனபதங்களும்‌ பதினெட்டு அரக்கர்குடிகளும்‌ நூற்றெட்டு 
அசுரகுடிகளும்‌ அவரை தங்கள்‌ அரசரென்றன. உபநந்த 
வாசுகியின்‌ மைந்தர்‌ ஸ்வேதக வாசுகியை 
வேள்விப்பீடத்தில்‌ அமர்த்தி மகாசத்ர வேள்வியை 
முடித்து வெண்குடை நாட்டி சத்ரபதி என்று அறிவிக்க 
வஜ்ரகேதுவின்‌ மாணவர்‌ ஸ்யவனர்‌ அவையமர்ந்தார்‌. 
அடிபணிந்த அனைவரும்‌ தங்கள்‌ கொடியும்‌ முடியும்‌ சூடி 
அவைநிறைத்திருந்தனர்‌. 


புள்குறியும்‌ விண்மீன்குறியும்‌ ஒலிக்குறியும்‌ ஒளிக்குறியும்‌ 
தேர்ந்த நிமித்திகர்‌ “அரசே, சத்ரவேள்வி 
முடிவடையவில்லை. உங்கள்‌ குலத்திலேயே உங்களை 
முழுதேற்காத ஒரு கிளை எங்கோ உள்ளது” என்றனர்‌. 


“தன்‌ குலத்தால்‌ முழுதேற்கப்படாத எவரும்‌ முடிமன்னராக 
முடியாது. முடியணியாதவர்‌ கொடிகொண்டு செல்லவும்‌ 
கூடாதென்றறிக!” 


சினந்தெழுந்த ஸ்வேதகி தன்‌ அமைச்சர்களையும்‌ 
படைத்தலைவர்களையும்‌ நோக்கி சினந்து “எவர்‌? 
எஞ்சியிருக்கும்‌ என்‌ கிளை எது?” என்று கூவினார்‌. 
“அரசே, ஐங்கிளையும்‌ எழுபத்தாறு கிளைகளாகப்‌ 
பிரிந்து பன்னிரண்டாயிரம்‌ குடிகளென்றாகி 
பதினெட்டாயிரம்‌ ஊர்களில்‌ வாழ்கின்றன. அனைவரும்‌ 
அடிபணிந்து தாள்வில்‌ தாழ்த்தி தலையளித்துவிட்டனர்‌. 
எவரும்‌ எஞ்சவில்லை” என்றார்‌ தலைமை அமைச்சர்‌ 
சிம்ஹபாகு. 


“அறியோம்‌. எங்கள்‌ குறிகள்‌ பிழைப்பதில்லை. எங்கோ 
எஞ்சியிருக்கிறது ஒரு குலம்‌” என்றனர்‌ நிமித்திகர்‌. 
“பாரதவர்ஷமெங்கும்‌ மழையென மூடிப்பெய்து பரவி 
மீண்டுள்ளது எமது படை. எங்கும்‌ எவரும்‌ இனி எஞ்ச 
வாய்ப்பில்லை” என்றார்‌ படைத்தலைவர்‌ வீரசேனர்‌. 
“எங்கள்‌ சொல்‌ பிழைப்பதென்றால்‌ விண்‌ இடிவதற்கு 
நிகர்‌” என்றனர்‌ நிமித்திகர்‌. 


வேதியர்தலைவர்‌ ஸ்யவனர்‌ “அரசே, உங்கள்‌ குடிகளில்‌ 
முதியவர்‌ எவரோ அவரை அழையுங்கள்‌. அவரிடம்‌ 
கேளுங்கள்‌” என்றார்‌. அமைச்சரின்‌ ஆணைக்கேற்ப 
நூற்றைம்பது வயதான முதுநாகர்‌ கோகர்ணர்‌ அவரது 
நான்காம்‌ தலைமுறைப்‌ பெயரர்களால்‌ துணிமஞ்சவில்‌ 
சுமந்து கொண்டுவரப்பட்டார்‌. அவையமர்ந்த கோகர்ணர்‌ 
செவியும்‌ கண்ணும்‌ அனலவிந்து காலமிழந்து 
சூழலழிந்து கரிமூடிய கனலென இருந்தார்‌. அவர்‌ 
இளம்பெயரர்‌ கோகர்ணர்‌ ஏழுமுறை உரக்கக்‌ கூவி 
வினாக்களை கேட்க அவர்‌ முனகிச்சொன்ன 
மறுமொழிகளை இன்னொரு பெயரர்‌ கோகர்ணர்‌ 
செவிகொடுத்துக்‌ கேட்டு அவை நோக்கி சொன்னார்‌. 


பன்னிரு வினாக்கள்‌ இலக்கடையாது விழுந்தன. 
பன்னிரண்டாவது வினாவுக்கும்‌ பொருத்தமில்லாத 
மறுமொழி இருளில்‌ இருந்து எழுந்து வந்தது. ஆனால்‌ 
அது அவர்கள்‌ தேடிய சொல்லாக இருந்தது. “எந்தையர்‌ 
படைகொண்டு சென்றனர்‌. தட்சர்களை வென்றனர்‌. 
வென்று முடியாது மீண்டனர்‌. எஞ்சும்‌ ஒரு துளி நச்சு 
எங்கோ உள்ளது” என்றார்‌ முதியவர்‌. 


அவர்‌ சொல்லில்‌ இருந்தே அவர்கள்‌ சூரியனின்‌ 
மைந்தரான தட்சசிலையின்‌ நாகர்குலத்து அரசர்‌ 


மகாபுண்டரரின்‌ இளையமைந்தர்‌ அருணர்‌ குலப்பகை 
கொண்டு நகர்‌ நீங்கிய கதையை அறிந்தனர்‌. அருணர்‌ 
அமைத்த தட்சபுரத்தை நந்தவாசுகியின்‌ தலைமையில்‌ 
ஐங்குலநாகர்கள்‌ படை சூழ்ந்ததையும்‌ பன்னிருமுறை 
போரிட்டும்‌ முழுதும்‌ வெல்லாமல்‌ போர்நிறை 
செய்ததையும்‌ உணர்ந்தனர்‌. 


“நாடகன்ற தட்சர்கள்‌ எங்கோ உள்ளனர்‌. அவர்களை 
கண்டறிக!” என்றார்‌ ஸ்வேதகி. “அவர்களை 
நிலம்சூழ்ந்து அறியமுடியாது. எனவே சொல்சூழ்ந்து 
அறிக!” என்றார்‌ ஸ்யவனர்‌. எழுதப்பட்ட பாடப்பட்ட 
சொல்லப்பட்ட நினைக்கப்பட்ட அனைத்துக்‌ 
கதைகளையும்‌ தேர்ந்து அதனூடாக நுண்தடம்‌ 
கண்டடைந்து காண்டவப்பெருங்காட்டில்‌ 
புதைந்துவாழ்ந்த தட்சர்களை கண்டடைந்தனர்‌. 


பிண்டக தட்சரின்‌ கொடிவழி வந்த நூற்றாறாவது தட்சர்‌ 
காமிகரின்‌ ஆட்சியில்‌ அங்கு வாழ்ந்த நாகர்களை 
அவர்களின்‌ சொல்‌ சென்றடையவே இல்லை. தங்கள்‌ 
காட்டுக்கு வெளியே பிறமானுடர்‌ வாழ்வதையே அவர்கள்‌ 
அறிந்திருக்கவில்லை. அங்கே சென்று மீண்ட ஒற்றர்‌ அது 
அணுகலாகாத பெருங்காடு என்றனர்‌. நச்சு வேரோடி, நச்சு 
முளைத்து, நச்சு தழைத்து, நச்சு இழைந்து, நச்சு நடந்து, 
நச்சு பறக்கும்‌ நிலம்‌ அது. 


அந்நிலத்தை வெல்லும்வரை தன்‌ சத்ரவேள்வியை 
முடிக்கமுடியாதென்று உணர்ந்த ஸ்வேதகி 
பன்னிருநாட்கள்‌ தன்‌ குடித்தெய்வமாகிய 
முக்கண்ணனை நோக்கி தவமியற்றினார்‌. “எந்தையே, 
இவ்வேள்வியை முடிக்கும்‌ வழியென்ன என்று அருள்க!” 
என்று கோரினார்‌. “இனி அந்தணர்‌ இதை 
ஆற்றமுடியாதென்றறிக! அருந்தவத்து முனிவர்‌ 
துர்வாசரின்‌ தாள்‌ பணிக! அவர்‌ வந்தமைந்தால்‌ 
இவ்வேள்வி முடியும்‌” என்றார்‌ பனிமலைமுடியமர்ந்த 
பாந்தள்‌ அணியிழையர்‌. 


ஸ்வேதகி தன்‌ பன்னிரண்டு அமைச்சர்களுடன்‌ 
ஐம்பத்தாறு முதுவேதியரை ஐந்துநதிகள்‌ ஓடிய 
பாஞ்சாலத்திற்கு அனுப்பினார்‌. அங்கே ஐங்குலத்தின்‌ 
முதலாவதான துர்வாசமரபின்‌ முதல்படிவர்‌ துர்வாசரின்‌ 
குருகுலத்தை அடைந்து தாள்பணிந்தார்‌. சிவன்‌ சொல்‌ 
என்பதனால்‌ துர்வாசரும்‌ அதற்குப்‌ பணிந்து அவர்கள்‌ 
கொண்டு வந்த வரிசையும்‌ பரிசிலும்‌ பெற்று 
உடன்கிளம்பி வந்தார்‌. 


துர்வாசர்‌ தலைமையில்‌ சத்ரவேள்வி நடந்தது. 
அவியுண்ட மழைமுகில்களால்‌ பிலக்ஷசிலைமேல்‌ 
அன்றாடம்‌ மழைபொழிந்தது. ஆனால்‌ பன்னிருமுறை 
படைகொண்டுசென்றும்‌ தட்சர்களின்‌ 
காண்டவக்காட்டை வெல்ல ஸ்வேதக வாசுகியின்‌ 
படைகளால்‌ முடியவில்லை. அங்கே இழைமுறியாது 
பொழிந்த பெருமழையின்‌ நீர்க்கோட்டையை நெருப்பும்‌ 
கடக்கமுடியாதென்று அறிந்தனர்‌. 


உளம்சோர்ந்த ஸ்வேதக வாசுகி துர்வாசருக்கு 
வேள்விக்கொடை அளித்து சத்ரவேள்வியை 
நிறுத்திக்கொண்டார்‌. சத்ரபதியாகாமல்‌ நெஞ்சு குன்றி 
உடல்சோர்ந்து உயிர்துறந்தார்‌. காண்டவத்தை வெல்லும்‌ 
அவரது கனவு அவருடன்‌ சிதையேறியது. 
அப்பெருங்காட்டை மீண்டும்‌ அனைவரும்‌ மறந்தனர்‌. 


ஆனால்‌ துர்வாச குருமரபு அதை மறக்கவில்லை. 
அவர்களின்‌ சொல்லில்‌ என்றுமிருந்தது 
காண்டவமெனும்‌ நச்சுக்காடு. தன்‌ ஆறுவயதில்‌ 
துருபதனின்‌ மகள்‌ திரெளபதி பாஞ்சால ஐங்குலத்து 
முதற்குருவான துர்வாசரை காணவந்தாள்‌. அடிபணிந்து 
திறையளித்து சொல்கேட்க அவள்‌ அமர்ந்தபோது 
துர்வாசர்‌ அவளிடம்‌ குளிர்மழைக்‌ காண்டவத்தை 
எரித்தழிக்கவேண்டும்‌ என்றும்‌ அங்கொரு பெருநகர்‌ 
அமைத்து ஐங்குலத்துக்‌ கொடியை அம்மாளிகை 
முகட்டில்‌ பறக்கவிடவேண்டும்‌ என்றும்‌ சொன்னார்‌. 

“தாண்டவத்தை வெல்வதுவரை துர்வாச குருமரபின்‌ 
சொல்‌ முழுமையடைவதில்லை இளவரசி” என்றார்‌ 
துர்வாசர்‌. “ஐங்குலத்து முதன்மையே உன்னை 
பாரதவர்ஷத்தின்‌ அரசியாக்குமென்றறிக! ஐங்குலம்‌ 
வெல்ல எங்கள்‌ ஆசிரியர்‌ எடுத்த பணி 
முழுமையடைந்தாகவேண்டும்‌.” அவர்‌ தாள்பணிந்து 
நட அவ்வாறே ஆற்றுகிறேன்‌. ஆணை” என்றாள்‌ 
திரெளபதி. “நான்‌ செல்லவேண்டிய பாதை என்ன? 
சொல்க!” “இளவரசி, எரிவஞ்சம்‌ உன்‌ உள்ளுறைக! உரிய 
கைகளை உனக்கு காலமே காட்டும்‌” என்றார்‌ துர்வாசர்‌. 


“அரசே, அன்று எழுந்த எண்ணம்‌ எழுந்து 
எரியெனச்சூழ்ந்து அழித்தது காண்டவத்தை. அறிக!” 
என்றார்‌ காளிகர்‌. 

கதிர்மைந்தா கேள்‌, அனல்வலம்‌ வந்து ஐவரை 
கைப்பிடிக்கையிலேயே ஐங்குலத்து இளவரசி 
அறிந்திருந்தாள்‌, அது எதன்‌ பொருட்டென்று. அவர்கள்‌ 
காமம்‌ கொண்டு களியெழுந்து கண்மயங்கி இருக்கையில்‌ 
ஒவ்வொருவரிடமும்‌ தன்‌ உளவிழைவை சொன்னாள்‌. 
“அவ்வாறே ஆகுக!” என்றான்‌ மூத்தவன்‌ யுதிஷ்டிரன்‌. 
“இளையவனே அதற்குரியவன்‌” என்றான்‌ பீமன்‌. 
“ஏற்கிறேன்‌” என்றான்‌ வில்லேந்திய விஜயன்‌. அச்சொல்‌ 
பெற்றபின்‌ அவள்‌ அதை மறந்தவள்‌ போலிருந்தாள்‌. 
அவர்கள்‌ அதை மறந்துவிட்டனர்‌. 


அஸ்தினபுரிக்கு அவர்கள்‌ குடிவந்து குருகுலத்துப்‌ 
பெருநிலம்‌ இரண்டாக பிரிக்கப்பட்டு யமுனைக்கரை 
சதுப்புநிலம்‌ அவர்களுக்கு அளிக்கப்பட்டபோது உளம்‌ 
மகிழ்ந்தாள்‌. நச்சுப்‌ பெருங்காடு அமைந்த அப்பாழ்‌ 
நிலத்தை அவள்‌ பெற்றுக்கொள்வாளென்று கெளரவர்‌ 
எண்ணவே இல்லை. உவகையை வெளிக்காட்டாமல்‌ 
அது போதும்‌ என்று அவள்‌ ஒப்பியபோது அரசுசூழ்தல்‌ 
அறிந்தவர்கூட அவள்‌ சித்தம்‌ நிலையற்றதோ என்று 
ஐயுற்றனர்‌. 


விதுரர்‌ ஒருவரே “அவள்‌ தான்‌ செல்லும்‌ வழியை 
முன்னரே வரைந்து வைத்திருப்பவள்‌. யமுனைக்‌ 
கரையில்‌ நாம்‌ காணாத எதையோ அவள்‌ 
கண்டிருக்கிறாள்‌” என்றார்‌. ஒற்றர்களை அனுப்பி 
அந்நிலத்தை அவள்‌ முன்னரே அறிவாளா என்று 
ஆய்ந்து வரச்சொன்னார்‌. பன்னிருமுறை படகுகளில்‌ ஏறி 
அப்பெருங்காட்டை நோக்கி அவள்‌ வந்திருப்பதை 
ஒற்றர்கள்‌ சொன்னார்கள்‌. நான்கு முறை கலிங்கச்‌ 
சிற்பிகளை அவள்‌ அழைத்துச்‌ சென்றிருப்பதை 
அறிந்ததும்‌ விதுரர்‌ “ஆம்‌, அங்குதான்‌ அவள்‌ தன்‌ நகரை 
அமைக்கவிருக்கிறாள்‌” என்றார்‌. 


கனகர்‌ “அங்கு எப்பம நகர்‌ அமைக்கமுடியும்‌? 
நச்சுப்பெருங்காடு அது. அங்கு வாழ்பவர்‌ எவரென்றும்‌, 
விளைவது எதுவென்றும்‌ தொல்நூல்கள்‌ கூட 
சொல்லவில்லை” என்றார்‌. “நாம்‌ காண்பது காட்டை 
மட்டுமே. அக்காடு அங்கில்லையென்று எண்ணியபின்‌ 
பாருங்கள்‌. பெருநகரொன்று அமைவதற்கு அதைவிடப்‌ 


பொருத்தமான இடம்‌ ஒன்றில்லை. யமுனைக்‌ கரையில்‌ 
எழுந்த மண்குன்று. மாறாது மழை நின்று பெய்யும்‌ 
மையம்‌ அது. எனவே குளங்களையும்‌ சோலைகளையும்‌ 
அக்குன்றுமேல்‌ அமைக்க முடியும்‌. துவாரகைக்கு 
இணையானதொரு பெருநகரம்‌. துவாரகையோ 
ஒவ்வொரு நாளும்‌ நீரை கீழிருந்து மேலே கொண்டு 
செல்கிறது. இங்கு அப்பணியை இந்திரன்‌ ஆற்றுகிறான்‌” 
என்றார்‌ விதுரர்‌. 


“ஆனால்‌...” என கனகர்‌ தொடங்க “ஆம்‌. அக்காட்டை 
வெல்ல இன்று மானுடரால்‌ இயலாது” என்றார்‌ விதுரர்‌. 
“ஆனால்‌ தெய்வங்களால்‌ இயலும்‌. அவள்‌ ஒரு தெய்வம்‌. 
பிறிதொரு போர்த்தெய்வத்தை நாடி இங்கு 
வந்திருக்கிறாள்‌.” அவர்‌ சொல்வதென்ன என்று 
அறியாமல்‌ கனகர்‌ நோக்கியிருந்தார்‌. அவ்வறைக்குள்‌ 
அப்பால்‌ வேலேந்தி நின்றிருந்த எளிய காவலரின்‌ 
உள்ளத்தில்‌ அமர்ந்து குலநாகர்‌ அதை கேட்டனர்‌. 
அச்சொல்லை முழுதுணர்ந்த முதுநாகர்‌ திகைத்து 
“அவளா? காண்டவப்‌ பெருங்காட்டை வெல்ல ஸ்வேதக 
வாசுகியால்‌ இயலவில்லை. அன்று கைவிடப்பட்டபின்‌ 
பல்லாயிரம்‌ ஆண்டுகளாக எவரும்‌ அங்கு படை 
சூழவுமில்லை” என்றார்‌. 


முதுநாகினி “இந்த ஷத்ரிய நாடுகளும்‌ இவர்களின்‌ 
கொடிவழிகளும்‌ இங்கு தழைத்தது காண்டவம்‌ 
மொழியிலிருந்து முழுதாக மறைந்த பின்னரே. இவர்கள்‌ 
அக்காட்டின்‌ விளிம்பையன்றி பிறிதை அறிந்திருக்கவும்‌ 
வாய்ப்பில்லை” என்றாள்‌. “அவர்களின்‌ தெய்வங்கள்‌ 
அறியும்‌, அவை அவர்களின்‌ மொழியைவிட 
கனவைவிட தொன்மையானவை? என்றான்‌ 
இளையநாகன்‌ ஒருவன்‌. அச்சொல்லின்‌ உண்மையை 
உணர்ந்து அவர்கள்‌ திகைத்து அவனை நோக்கினர்‌. 
முதுநாகினி “ஆம்‌” என்றாள்‌. 


பின்பு ஒரு நாள்‌ வேனில்நீராட மகளிரை 
துணைக்கொண்டு யமுனைக்கரையில்‌ சோமவனம்‌ 
என்னும்‌ சோலைக்கு சென்றனர்‌ இளைய யாதவனும்‌ 
இளைய பாண்டவனும்‌. அங்கு அப்பெண்டிருடன்‌ 
களியாடி நகைத்து கந்தர்வர்கள்‌ என அவர்கள்‌ 
இருந்தனர்‌. அரசே அறிக! பெருந்துயரில்‌ இருப்பவனும்‌ 
பெருங்களியாட்டில்‌ மலர்ந்தவனும்‌ பிறவியியல்பை, 
குலப்பண்பை, கல்வியை, நுண்ணுளத்தை 
இழந்திருக்கிறார்கள்‌. ஆணிவேரற்ற ஆற்றங்கரை 
மரமென நின்றிருக்கிறார்கள்‌. அச்சோலையை நோக்கி 
அந்தணன்‌ ஒருவன்‌ வந்தான்‌. செந்நிற உடல்‌ 


கொண்டவன்‌. செங்கனல்‌ வண்ணக்குழலை சுருட்டி 
வலப்பக்கமாகக்‌ கட்டி செம்மணி ஆரம்‌ அணிந்து 
செம்பட்டாடை சுற்றி தழலென நடந்துவந்தான்‌. 


அவனை எதிர்கொண்டு வணங்கிய காவலர்‌ இளவரசரும்‌ 
யாதவரும்‌ களியாட்டில்‌ இருப்பதாக அறிவித்தனர்‌. 
“இக்கணமே அவர்களை காண விழைகிறேன்‌” என்றார்‌ 
வேதியர்‌. ஒப்புதல்‌ கோரி அவர்கள்‌ அருகே அவனை 
அழைத்துச்சென்றனர்‌. வைதிகரைக்‌ கண்டதும்‌ எழுந்து 
வணங்கினர்‌ யாதவனும்‌ பாண்டவனும்‌. “நான்‌ 
பாஞ்சாலத்து ஐங்குலத்தில்‌ துர்வாச முதற்பிரிவின்‌ 
குலப்பூசகன்‌. என்‌ பெயர்‌ ஜ்வாலாமுகன்‌” என்றார்‌ 
முதுவைதிகர்‌. “எனது ஆசிரியர்‌ துர்வாசரின்‌ ஆணை 
பெற்று இங்கு வந்துள்ளேன்‌. முன்பொருமுறை அவர்‌ 
நிகழ்த்திய வேள்வி முடிவடையாது நின்றது. 
நூறாண்டுகாலம்‌ நிகழ்த்தப்பட்டும்‌ கனி உதிராது அனல்‌ 
அவிந்த அவ்வேள்வியின்‌ முடிவை நான்‌ இயற்ற 
விரும்புகிறேன்‌. என்‌ மூதாதை வஜ்ரகேது அவ்வெரிக்கு 
முதலனலை அரணி கடைந்து எழுப்பினார்‌. அதனை 
இங்கு முடித்து வைத்து விண்ணேகுதலே என்‌ பிறவியின்‌ 
நோக்கமென்றுணர்கிறேன்‌.” 


அர்ஜுனன்‌ எழுந்து கை நீட்டி “அவ்வேள்வியை 
வாளைந்தி நின்று காக்கிறேன்‌. முடித்து வைக்க என்‌ உடல்‌ 
பொருள்‌ ஆவியை அளிக்கிறேன்‌” என்றான்‌. அவன்‌ நா 
எழுந்ததுமே கை நீட்டி அவனை தடுக்க முனைந்த 
யாதவன்‌ அதற்குள்‌ அச்சொற்கள்‌ 
சொல்லப்பட்டுவிட்டதை உணர்ந்தான்‌. வேதியர்‌ 
புன்னகைத்து “யாதவரே, இளையவரின்‌ 
தோள்துணையென தாங்களும்‌ இருப்பீர்கள்‌ என்று 
எண்ணுகிறேன்‌” என்றார்‌. “ஆம்‌, இனி நான்‌ 
செய்வதற்கொன்றில்லை. இது ஊழின்‌ கணம்‌. முன்னரே 
நிகழ்த்தப்பட்ட சொற்களின்‌ மறு ஒலிப்பு” என்றான்‌ 
நீலன்‌. இளைய பாண்டவன்‌ “பிழையென ஏதும்‌ 
சொன்னேனா? யாதவரே, வேள்வி காத்தலென்பது 
ஷத்ரியர்களின்‌ அகமல்லவா? நம்மை நாடி வந்த 
இவ்வந்தணர்‌ அதைக்கோரிய பின்‌ நான்‌ மறுத்தல்‌ 
பீடுடைய செயலாகுமா?” என்றான்‌. 


இளைய யாதவன்‌ நகைத்து “இனி அதை பேசி 
பயனில்லை. எடுத்ததை இயற்றுவோம்‌” என்றான்‌. 
வேதியர்‌ “நான்‌ அரண்மனைக்குச்‌ சென்று மூத்தவரின்‌ 
அவையை அணைந்து தாங்கள்‌ இருவரும்‌ சொல்லளித்த 
செய்தியை அறிவிக்கிறேன்‌” என்றார்‌. 
“இப்பெருவேள்விக்குரிய அவிப்பொருள்‌ அனைத்தையும்‌ 


பாஞ்சாலத்து ஐங்குலமே அளிக்கும்‌. அவர்களுடன்‌ 
இணைந்து படையெடுத்து வர திருஷ்டத்யும்னனும்‌ 
சித்தமாக இருக்கிறான்‌. வில்லேந்தி முன்நின்று படை 
பொருத வில்கலை நுட்பரான தாங்களே வரவேண்டும்‌. 
தங்கள்‌ துணையர்‌ அருகமைய வேண்டும்‌. அதற்கு 
பாண்டவ மூத்தவர்‌ ஆணையிடவேண்டும்‌.” அர்ஜுனன்‌ 
“ஆம்‌, என்‌ சொல்‌ மூத்தவரை கட்டுப்படுத்தும்‌. 
அதற்குமுன்‌ பாஞ்சாலத்து அரசியிடமும்‌ ஆணை 
பெற்றுக்கொள்ளுங்கள்‌” என்றான்‌. 


இளைய யாதவன்‌ நகைத்து “பார்த்தா, அவர்‌ வருவதே 
இளைய அரசியின்‌ அரண்மனையிலிருந்துதான்‌” 
என்றான்‌. வைதிகர்‌ தலைவணங்கி “ஆம்‌, நேற்றுமாலை 
நான்‌ அஸ்தினபுரி வந்தடைந்தேன்‌. பாஞ்சாலத்து 
அரசியின்‌ மாளிகையை சென்றடைந்து வணங்கி அவர்‌ 
சொல்‌ பெற்ற பின்னரே இங்கு வந்தேன்‌” என்றார்‌. 
“இவ்வேள்வியில்‌ அவர்‌ பங்கென்ன?” என்றான்‌ 
அர்ஜுனன்‌. “இது பாஞ்சாலத்து ஐங்குலத்து முதன்மைப்‌ 
படிவரின்‌ வஞ்சினம்‌ என்பதனால்‌ அதை தலைகொள்ள 
அவர்‌ சித்தமாக இருக்கிறார்‌. அத்துடன்‌ அவர்‌ நாளை 
அமைக்கவிருக்கும்‌ பெருநகர்‌ ஒன்றின்‌ முதல்‌ 
அனற்கோளும்‌ ஆகும்‌ இவ்வேள்வி” என்றார்‌ வேதியர்‌. 


அப்போதுதான்‌ ஒவ்வொன்றாக இணைந்து பொருளென 
மாறியது அர்ஜுனனின்‌ சித்தத்தில்‌. “தாங்கள்‌ 
எண்ணுவதும்‌ சரியே” என்றார்‌ வேதியர்‌. “அதோ 
யமுனைக்கு மறுபுறம்‌ பெருகி நின்றிருக்கும்‌ காண்டவப்‌ 
பெருங்காட்டை முழுதழிப்பதே என்‌ சத்ரவேள்வியின்‌ 
வெற்றி. நான்‌ எரிகுளமாகக்‌ கொள்வது 
அப்பசுங்காட்டை. அங்கு அவியென அனல்‌ வந்து விழ 
வேண்டியது நாகங்களே. அங்கு வாழும்‌ அனைத்து 
உயிர்களும்‌, அவர்களுக்குத்‌ துணையென நிகழும்‌ 
அனைவரும்‌ எனக்கு அவிப்பொருளாகவேண்டும்‌.” 
அர்ஜுனன்‌ திகைத்து திரும்பி நோக்கி “அதையா?” 
என்றான்‌. “ஆம்‌, அங்குதான்‌ அரசியமைக்கவிருக்கும்‌ 
பெருநகர்‌ எழவிருக்கிறது.” அர்ஜுனன்‌ “ஆனால்‌... 
அக்காடு எந்தை இந்திரனால்‌ புரக்கப்படுவது. அழியாது 
மழை முகில்‌ நின்று காப்பது. அதை எரியூட்டுவது 
எவராலும்‌ இயலாது” என்றான்‌. 


புன்னகைத்து வேதியர்‌ சொன்னார்‌ 
“இயலாதென்றறிவேன்‌. இயலாததை இயற்றவே 
பெருவீரரை நாடி வந்துளேன்‌.” திரும்பி மீண்டும்‌ 
நோக்கிய அர்ஜுனன்‌ “பசும்பெருங்காடு. இதை 
படைகொண்டு வளைக்கவே இன்று எம்மால்‌ இயலாது” 


என்றான்‌. வேதியர்‌ “பாஞ்சாலப்பெரும்படைகளும்‌ 
அஸ்தினபுரியில்‌ உங்கள்‌ படைகளும்‌ துவாரகையின்‌ 
துணைப்படைகளும்‌ ஒருங்கிணையபட்டும்‌” என்றார்‌. 
அர்ஜுனன்‌ “வேதியரே, நீர்‌ இங்கு வந்தது ஒரு 
வேள்விக்காக. இப்போது ஆணையிடுவது பாரத 
வர்ஷத்தின்‌ மாபெரும்‌ போர்‌ ஒன்றுக்காக” என்றான்‌. 
“அனைத்துப்போர்களும்‌ வேள்விகளே” என்றார்‌ 
வைதிகர்‌. 


அர்ஜுனன்‌ அஸ்தினபுரிக்கு வந்து சேர்வதற்குள்ளாகவே 
அரசன்‌ தருமனும்‌ தம்பியர்‌ பீமனும்‌ நகுலனும்‌ 
சகதேவனும்‌ அவன்‌ அரண்மனைக்கு வந்து 
காத்திருந்தனர்‌. அவனைக்‌ கண்டதுமே தேர்முற்றம்‌ 
நோக்கி ஓடிவந்த தருமன்‌ “இளையோனே, நீ 
வாக்களித்தாயா? காண்டவத்தின்‌ மேல்‌ எரிப்போர்‌ 
தொடுப்பதாக வஞ்சினம்‌ கூறிவிட்டாயா?” என்றான்‌. 
“ஆம்‌, மூத்தவரே” என்றான்‌ அர்ஜுனன்‌. “வைதிகர்‌ இங்கு 
வந்து சொன்னபோது ஒரு கணம்‌ நான்‌ நடுங்கிவிட்டேன்‌. 
நீ அறிவாய்‌, இன்னமும்‌ நமது படைகள்‌ 
பகுக்கப்படவில்லை. எனவே நாம்‌ இன்னும்‌ திருதராஷ்டிர 
மாமன்னரின்‌ ஆணைக்குக்‌ கீழ்‌ இருக்கும்‌ குடிகளே. இன்று 
ஒரு போர்‌ தொடுப்பதற்கான உரிமை நமக்கில்லை” 
என்றான்‌ தருமன்‌. 


“நான்‌ அதை எண்ணவில்லை. நான்‌ இளவரசன்‌, 
பாண்டுவின்‌ மைந்தன்‌, நான்‌ கருதியது அதைமட்டுமே” 
என்றான்‌ அர்ஜுனன்‌. தருமன்‌ “இளையோனே, இன்னமும்‌ 
நாம்‌ நாடுகொள்ளவில்லை, நகர்‌ அடையவில்லை. என்‌ 
முடி என்பது ஒரு விளையாட்டுப்பொருள்‌ மட்டுமே. நீயோ 
பாரதம்‌ கண்டதிலேயே பெரிய போர்‌ ஒன்றுக்கு 
அறைக்ைூவிவிட்டு வந்திருக்கிறாய்‌. என்ன 
எண்ணியிருக்கிறாய்‌?” என்றான்‌. அர்ஜுனன்‌ 
பேசுவதற்குள்‌ இளைய யாதவன்‌ முன்வந்து “அரசே, 
படைகொள்வது எளிதல்ல. ஆனால்‌ இத்தருணத்தில்‌ ஒரு 
போர்‌ நிகழ்த்தி வெல்வதென்பது உங்களுக்கு பெரும்புகழ்‌ 
சேர்க்கும்‌” என்றான்‌. “பாஞ்சாலத்துப்‌ படைகள்‌ 
உங்களுக்கு துணை வருகின்றன. யாதவப்‌ படைகளை 
நான்‌ கொண்டு வருகிறேன்‌. உங்கள்‌ படைகளுடன்‌ 
இணைந்து காண்டவத்தை சூழ்வோம்‌. அதை வென்று 
கைக்கொள்வோம்‌. அச்செய்தியை பாரதவர்ஷத்தின்‌ 
ஒவ்வொரு அரசரும்‌ அறிவார்‌. அதைவிட இங்கு 
அஸ்தினபுரியின்‌ ஒவ்வொரு வீரனும்‌ அறிவான்‌. 
அர்ஜுனனின்‌ புகழ்மகுடத்தில்‌ ஒரு மணியாக 
அவ்வெற்றி திகழும்‌. ஒவ்வொரு அரசும்‌ அதன்‌ 
தொடக்கத்திலேயே பெரு வெற்றி ஒன்றை 


அடைவதென்பது மிகப்பெரும்‌ அரசு சூழ்கை.” 


“ஆனால்‌ வெற்றி அடையவேண்டுமே?” என்றான்‌ 
தருமன்‌. “காண்டவத்தைப்‌ பற்றி நான்‌ நூல்கள்தோறும்‌ 
தேடினேன்‌. அங்கு என்ன உள்ளதென்று எவரும்‌ அறியார்‌. 
அது நச்சுக்காடு என்பதற்கப்பால்‌ ஒரு சொல்லும்‌ 
நூலிலோ நாவிலோ இல்லை.” இயல்பாக “அது 
தட்சநாகர்கள்‌ வாழும்‌ காடு” என்றான்‌ இளைய யாதவன்‌. 
“முன்பொரு முறை அங்கு சென்றிருக்கிறேன்‌.” தருமன்‌ 
திகைத்து “உள்ளேயா?” என்றான்‌. “ஆம்‌, உள்ளேதான்‌. 
அங்கு தட்சநாகர்களின்‌ மூன்று பெருங்குடிகள்‌ 
வாழ்கின்றன. உரகர்கள்‌ குகைகளிலும்‌ பன்னகர்கள்‌ 
மரக்கிளைகளிலும்‌, உரகபன்னகர்கள்‌ நிலத்திலும்‌ 
வாழ்கிறார்கள்‌. அவர்களின்‌ நூற்றெட்டு 
நாகதெய்வங்கள்‌ அங்கு கோயில்‌ கொண்டுள்ளன. 
அவர்களின்‌ குடித்தெய்வமாகிய மகாகுரோதை 
செஞ்சதுப்புக்‌ காட்டின்‌ நடுவே கொப்பளிக்கும்‌ சுனை 
ஒன்றின்‌ அருகே சிலை நிறுத்தப்பட்டுள்ளாள்‌. 
முழுநிலவுதோறும்‌ அவளுக்கு குருதிபலி கொடுத்து 
குரவையிட்டு வழிபடுகிறார்கள்‌” என்றான்‌. 


“அவர்களை யாருமே பார்த்ததில்லையே!” என்றான்‌ 
பீமன்‌. “அவர்கள்‌ எங்கும்‌ வருவதில்லை. அக்காட்டிற்கு 
வெளியே மானுடர்‌ வாழும்‌ செய்தியையே அவர்கள்‌ 
அறிந்ததில்லை” என்றான்‌ இளைய யாதவன்‌. 
“அவர்களின்‌ ஆற்றல்கள்‌ என்ன?” என்றான்‌ சகதேவன்‌. 
“நாகங்களாக உருமாறி விண்ணில்‌ பறக்க அவர்களால்‌ 
முடியுமென்கிறார்கள்‌. மண்‌ துளைத்துச்‌ சென்று பாதாள 
உலகங்களின்‌ இருளில்‌ பதுங்கிக்கொள்ளவும்‌ முடியும்‌. 
மழையென நஞ்சை நம்மீது பெய்ய வைப்பார்கள்‌ 
என்றும்‌ நீலக்கதிர்களை எழுப்பி நம்‌ புரங்களை 
சுட்டெரிப்பார்கள்‌ என்றும்‌ சொல்கிறார்கள்‌” என்றான்‌ 
நீலன்‌. “ஆழ்பிலங்கள்‌ வழியாக தங்கள்‌ மூதாதையர்‌ 
வாழும்‌ பாதாங்களுக்குச்‌ சென்று மீள அவர்களால்‌ 
முடியும்‌.” 


“ஆம்‌. அத்திறன்கள்‌ அவர்களிடம்‌ இருக்கலாம்‌. 
அதற்கப்பால்‌ திறன்‌ திரட்டி நாம்‌ சென்று போரிட 
வேண்டியதுதான்‌. இனி எதிரியின்‌ ஆற்றலை அஞ்சி 
பயனில்லை. அறைகூவிவிட்டோம்‌. போர்‌ எழுந்தாக 
வேண்டும்‌” என்றான்‌ பார்த்தன்‌. சினத்துடன்‌ 
இருகைகளையும்‌ இறுகப்பற்றி பற்களைக்‌ கடித்து “இது 
எவரது திட்டம்‌ என்று நன்கறிவேன்‌. இப்போது நான்‌ 
நினைவு கூர்கிறேன்‌... முதல்நாள்‌ இரவிலேயே 
இச்சொல்லை அவள்‌ என்னிடமிருந்து பெற்றாள்‌” 


என்றான்‌ தருமன்‌. அர்ஜுனன்‌ “என்னிடம்‌ இருந்தும்‌” 
என்றான்‌. பீமன்‌ “ஆம்‌” என்றான்‌. “நாம்‌ ஐவரும்‌ 
அவளுக்கு கடமைப்பட்டுள்ளோம்‌. நம்மை 
சிக்கவைத்திருக்கிறாள்‌” என்றான்‌ தருமன்‌. 


யாதவன்‌ நகைத்து “ஏன்‌ அப்படி எண்ணவேண்டும்‌? 
நீங்கள்‌ வெற்றி பெற்றீர்கள்‌ என்றால்‌ விண்ணவரும்‌ 
மண்ணவரும்‌ கொண்டாடும்‌ பெருவெற்றி ஒன்றை 
உங்களுக்கு பரிசளித்தவள்‌ என்றல்லவா அவள்‌ 
கருதப்படுவாள்‌? அதுவரை முடிவுகள்‌ சொல்ல 
காத்திருக்கலாமே” என்றான்‌. தருமன்‌ துயருடன்‌ 
தலையசைத்தபம “இல்லை யாதவரே, எந்தப்போரும்‌ 
அழிவே என்பதில்‌ எனக்கு ஐயமில்லை. வென்றாலும்‌ 
அறியாமக்களின்‌ குருதியில்‌ அரியணை 
அமர்ந்திருப்பவனாவேன்‌. அறிக, உளமறிந்து 
ஒருபோதும்‌ எப்போருக்கும்‌ நான்‌ ஆணையிடமாட்டேன்‌” 
என்றான்‌. 


“ஆம்‌, நான்‌ அறிவேன்‌. குருதி கைக்குழந்தை போன்றது. 
தன்னை மறுப்பவர்களையே அது நாடிவருகிறது” 
என்றான்‌ இளைய யாதவன்‌. “இப்போது 
வேறுவழியில்லை.” தருமன்‌ பெருமூச்சுவிட்டு “ஆம்‌, 
காண்டவம்‌ என்‌ சொல்லாலேயே சூழப்படப்போகிறது. 
எளிய உயிர்கள்‌ கொன்றழிக்கப்படவிருக்கிறார்கள்‌. 
அப்பழி சுமந்துதான்‌ நான்‌ விண்செல்வேன்‌. 
பிறிதொன்றும்‌ இன்று நான்‌ சொல்வதற்கில்லை. 
ஆயினும்‌ நான்‌ இங்கு எனக்குள்ளே என சொல்லிக்‌ 
கொள்கிறேன்‌. நான்‌ ஒப்பி இவ்வாணையை 
அளிக்கவில்லை” என்றபின்‌ தொய்ந்த தோள்களுடன்‌ 
திரும்பிச்‌ சென்றான்‌. 


பீமன்‌ முன்னால்‌ வந்து “இளையவனே, நீ தயங்க 
வேண்டியதில்லை. வெல்லும்‌ பொருட்டே ஷத்ரியனாக 
பிறந்தோம்‌. வெற்றிக்குப்பின்‌ அளிக்கும்‌ நல்லாட்சி 
ஒன்றினால்‌ அனைத்து குருதிக்கும்‌ ஈடு செய்வோம்‌. நம்‌ 
குலமகள்‌ விழைந்த அம்மண்ணிலேயே அமைக நமது 
நகரம்‌” என்றான்‌. ஐயத்துடன்‌ நின்ற அர்ஜுனனின்‌ 
தோள்தொட்டு புன்னகைத்த யாதவன்‌ அருகே நின்ற 
வீரனின்‌ உள்ளமைந்திருந்த நாகமூதாதையை நோக்கி 
புன்னகை செய்தான்‌. 


காண்டவப்‌ படைபுறப்பாடு முறைப்படி கொற்றவை 
ஆலயமுகப்பில்‌ குருதிபலிக்குப்பின்‌ தருமனால்‌ 
அறிவிக்கப்பட்டது. பன்னிரு வாரங்கள்‌ படையொருக்கம்‌ 
நடந்தது. மதுராவில்‌ இருந்து ஆயிரம்‌ படகுகளில்‌ யாதவப்‌ 


படைகள்‌ வந்து காண்டவக்‌ காட்டை சுற்றி பாடிவீடுகள்‌ 
அமைத்தன. பாஞ்சாலப்‌ பெருநகர்‌ காம்பில்யத்திலிருந்து 
எட்டாயிரம்‌ படகுகளில்‌ விற்களும்‌ வேல்களும்‌ ஏந்திய 
வீரர்கள்‌ வந்திறங்கி காண்டவக்காட்டின்‌ மறுபக்கம்‌ பாடி 
வீடுகள்‌ அமைத்தனர்‌. அஸ்தினபுரியின்‌ வில்லவர்களின்‌ 
பெரும்படை அர்ஜுனனின்‌ தலைமையில்‌ வந்து 
யமுனைக்கரைமுகத்தில்‌ பாடிவீடு அமைத்தது. 


படை முற்றெழுந்து முற்றுகை முழுமை அடைய மேலும்‌ 
எட்டு வாரங்கள்‌ ஆயின. தொலைவு எழுந்து சென்று 
அமையும்‌ ஐம்பதாயிரம்‌ பெருவிற்கள்‌ கொண்டு 
வரப்பட்டன. அவை எடுத்துச்‌ சென்று வீழ்த்தும்‌ 
எரிபந்தங்களுக்காக ஐம்பதாயிரம்‌ பீப்பாய்களில்‌ 
மீன்நெய்யும்‌, ஊன்நெய்யும்‌, மலையரக்கும்‌, 
தேன்மெழுகும்‌, குந்திரிக்கமும்‌, குங்கிலியமும்‌ 
கொண்டுவந்து சேர்க்கப்பட்டன. “அக்காட்டை 
அனல்போர்த்தி முற்றிலும்‌ எரித்தழிப்பதே நாம்‌ 
செய்யக்கூடுவது” என்றான்‌ இளைய யாதவன்‌. “அங்குள 
செடிகளும்‌ பூச்சிகளும்‌ ஊற்று நீரும்‌ கூட நஞ்சு. 
அக்காட்டுக்குள்‌ காலடி வைப்பதே இறப்பு. 
அனைத்தையும்‌ அமுதென்று ஆக்கி உண்ணும்‌ அனல்‌ 
மட்டும்‌ அங்கு செல்லட்டும்‌.” 


குறித்த நாளில்‌ முதற்கதிர்‌ பொழுதில்‌ வேதியர்‌ 
ஜ்வாலாமுகர்‌ தலைமையில்‌ நூற்றெட்டு வேதியர்‌ வந்து 
காண்டவத்தின்‌ யமுனைக்கரை முகப்பில்‌ 
வேள்விக்களம்‌ அமைத்தனர்‌. எரிகுளம்‌ அமைத்து 
அங்கே சமித்து சேர்த்து வேதம்‌ ஓதி நெய்யிட்டு 
எரிவளர்த்தனர்‌. மூவெரியும்‌ எழுந்து அவிகொண்டு ஒளி 
சூடியபோது அர்ஜுனன்‌ அவ்வெரியில்‌ தன்‌ பந்தத்தை 
பற்றவைத்து காண்டீபத்தை நாணிழுத்து அம்பு 
பொருத்தி பெரும்பறைபோல்‌ ஒலியெழுப்பி வில்செறிவு 
கொள்ள இழுத்து குறிதேர்ந்து விண்‌ நோக்கி ஏவினான்‌. 
தழல்பந்து எழுந்து செஞ்சிறகு அலைபாய வானில்‌ 
பறந்து காண்டவத்தின்மேல்‌ இறங்கியபோது 
அஸ்தினபுரியின்‌ படைவீரர்கள்‌ “இளைய பாண்டவர்‌ 
வெல்க! இளைய யாதவர்‌ வெல்க! வெற்றி கொள் 
பாண்டுவின்‌ பெருங்குலம்‌ வாழ்க!” என்று முழங்கினர்‌. 
போர்‌ முரசுகள்‌ இடியோசை எழுப்பின. 


அவ்வொலி கேட்டு மறுபக்கம்‌ பாஞ்சாலர்களும்‌ 
யாதவர்களும்‌ போர்க்குரல்‌ எழுப்பினர்‌. அர்ஜுனனின்‌ 
அம்பு காண்டவக்காட்டில்‌ விழுந்த மறுகணமே நான்கு 
திசைகளிலிருந்தும்‌ பல்லாயிரம்‌ எரிபந்தங்கள்‌ எழுந்து 
காண்டவத்தின்மேல்‌ அனல்மழையென இறங்கின. 


மூன்று நாட்கள்‌ ஒரு கணமும்‌ குறைபடாமல்‌ பல்லாயிரம்‌ 
எரிபந்தங்கள்‌ சென்று விழுந்தபின்னும்‌ காண்டவக்காடு 
பசும்பாறையால்‌ ஆனது போல்‌ அங்கிருந்தது. சோர்வுற்று 
அர்ஜுனன்‌ இளைய யாதவனிடம்‌ “யாதவரே, அது 
காடல்ல, அங்கு பச்சை நீர்நிழல்‌ ஆடும்‌ பெரும்‌ 
குளமொன்று உள்ளது என்று தோன்றுகிறது” என்றான்‌. 
“ஒருவகையில்‌ அது உண்மை” என்றான்‌ இளைய 
யாதவன்‌. “அங்குள்ள நிலம்‌ கால்புதையும்‌ சதுப்பு. 
அங்குள்ள மரங்கள்‌ அனைத்தும்‌ நீர்‌ குடித்து 
எருமைநாக்குகள்‌ போல தடித்த இலைகள்‌ கொண்டவை. 
இவ்வம்புகளால்‌ அக்காடு எரியாது.” 


“அங்குள்ளோரை அறியவே இத்தாக்குதலை நிகழ்த்த 
ணையிட்டேன்‌” என்றபின்‌ நகைத்து 
“விண்ணிலிருந்து எரிமழை பெய்வதையே அறியாது 
அங்கு வாழ்கிறார்கள்‌. இக்கணம்‌ வரை அப்பசும்‌ 
கோட்டைக்கு மேலே ஒருவன்கூட எட்டிப்பார்க்கவில்லை. 
என்ன நிகழ்கிறது என்று அறிய எவரும்‌ எல்லை தாண்டி 
வரவும்‌ இல்லை” என்றான்‌ யாதவன்‌. “ஆம்‌, நமது அனல்‌ 
அங்கு சென்று சேரவே இல்லை. கொசு கடிக்கும்‌ 
எருமையென இருக்கிறார்கள்‌.” இளைய யாதவன்‌ 
நகைத்து “வானிலிருந்து கரிமழை பெய்வதை அவர்கள்‌ 
இப்போது கண்டுகொண்டிருக்கிறார்கள்‌ போலும்‌” 
என்றான்‌. “நகைக்கும்‌ இடமல்ல இது யாதவரே. போர்‌ 
என்று வந்துவிட்டோம்‌. நான்‌ இதில்‌ தோற்று நகர்‌ மீள 
மாட்டேன்‌. என்‌ வாழ்நாளெங்கும்‌ எக்களத்திலிருந்தும்‌ 
வெல்லாமல்‌ உயிர்‌ மீளமாட்டேன்‌. இது ஆணை” என்றான்‌ 
அர்ஜுனன்‌. 
“வழி உள்ளது, சொல்கிறேன்‌” என்றான்‌ இளைய 
யாதவன்‌. அதன்படி மதுராவிலிருந்து முந்நூறு 
படகுகளில்‌ நெய்க்குடங்கள்‌ கொண்டுவரப்பட்டன. 
நான்குதிசைகளிலும்‌ சூழ்ந்திருந்த படைகளிலிருந்து 
ஆயிரம்‌ அத்திரிகள்‌ தேர்வு செய்யப்பட்டு அவற்றின்‌ மேல்‌ 
ஒருபக்கம்‌ தோற்பைகளில்‌ நெய்‌ நிறைத்துக்‌ 
கட்டப்பட்டது. மறுபக்கம்‌ குந்திரிக்கம்‌ கட்டப்பட்டது. 
அவை காண்டவக்காட்டுக்குள்‌ துரத்திச்‌ 
செலுத்தப்பட்டன. துளையிடப்பட்ட தோற்பைகளுடன்‌ 
காட்டுக்குள்‌ நுழைந்த அத்திரிகள்‌ காடெங்கும்‌ 
நெய்பரப்பின. பின்பு அங்குள நச்சுப்‌ பூச்சிகளால்‌ 
கடிக்கப்பட்டு செத்து விழுந்தன. அந்நெய்ப்பரப்பின்‌ மேல்‌ 
வந்து விழுந்தன எரியம்புகள்‌. 


செவ்வரளி மலர்‌ பொழிந்ததுபோல்‌ காட்டின்மீது விழுந்து 
கொண்டிருந்த அனலுருளைகளை நோக்கிக்‌ 


கொண்டிருந்த அர்ஜுனன்‌ உவகையுடன்‌ கைநீட்டி 
“பற்றிக்கொண்டுவிட்டது! அதோ!” என்று கூவினான்‌. 
கருநாகம்‌ ஒன்று வஞ்சத்துடன்‌ தலையெடுப்பதுபோல்‌ 
பசுங்காட்டுக்கு மேல்‌ புகைச்சுருள்‌ எழுவதை 
அனைவரும்‌ கண்டனர்‌. கைவிரித்து கூச்சலிட்டு 
போர்க்குரல்‌ எழுப்பி நடனமிட்டனர்‌. மேலும்‌ மேலும்‌ 
அம்புகள்‌ எழுந்து அனல்‌ பொழிந்து காண்டவக்காடு பல 
இடங்களில்‌ பற்றிக்கொண்டது. எரியத்தொடங்கியதும்‌ 
அவ்வெம்மையாலேயே மேலும்‌ மேலும்‌ பற்றிக்கொண்டது. 
நெய்‌ உருகி அனலென மாறி அடிமரங்களை கவ்வியது. 
பச்சை மரங்கள்‌ அனல்‌ காய்ந்து எரிந்தன. எரிந்த 
மரங்கள்‌ மேலும்‌ அனலாயின. சற்று நேரத்தில்‌ 
காண்டவக்காடு அலைபிழம்பணிந்தது. 

பலநூறு இடங்களில்‌ செந்தழல்‌ எழுந்து நின்றது. “காடு 
பூக்கிறது யாதவரே” என்று கிளர்ச்சியுடன்‌ அர்ஜுனன்‌ 
கூவினான்‌. “விடாதீர்கள்‌. கணமறாதீர்கள்‌. அனல்‌ 
பெய்யுங்கள்‌” என்று ஆணையிட்டான்‌. மேலும்‌ 
மேலுமென்று விழுந்த அம்புகளால்‌ 
அனற்பெருங்குளமென ஆயிற்று காண்டவம்‌. 

விழிகொண்ட நாள்முதல்‌ பச்சை நிறமன்றி 
பிறிதொன்றை அறியாதவர்கள்‌ காண்டவத்து 
தட்சநாகர்கள்‌. அங்கு இருளும்‌ ஒளியும்‌ ஆகி நின்றது 
பசுமையே. அனலென்று அவர்கள்‌ அறிந்ததெல்லாம்‌ 
இலைமீறிவந்த கதிரொளியும்‌ நீரில்‌ எழுந்த 
அலையொளியும்‌ தளிரில்‌ எழுந்த உயிரொளியும்‌ மலரில்‌ 
எழுந்த வண்ணங்களும்‌ மட்டுமே. தங்களைச்சூழ்ந்து 
செந்நிறப்பெருநாவுகள்‌ எழுந்து காற்றில்‌ விரிந்து 
படபடத்தாடியதைக்‌ கண்டதும்‌ இளநாகர்‌ கைசுட்டி 
உவகைக்குரல்‌ எழுப்பியபடி அதை நோக்கி 
ஓடத்தலைப்பட்டனர்‌. அஞ்சிய அன்னையர்‌ அவர்களை 
அள்ளியெடுத்து ஈரப்பசுமைக்குள்‌ பின்வாங்கி 
விழிவிரித்து நோக்கி அமர்ந்து நடுங்கினர்‌. முதியவர்‌ அது 
என்ன என்றறியாது அங்குமிங்கும்‌ பரிதவித்தனர்‌. 


“மண்ணின்‌ நாக்கு!” என்று ஒருவன்‌ கூவினான்‌. 
“மாபெரும்‌ மலரிதழ்‌!” என்றான்‌ பிறிதொருவன்‌. 
“செந்நீரலை!” என்றான்‌ ஒருவன்‌. “அந்தி!” என்றான்‌ 
ஒருவன்‌. “அல்ல, இளம்புலரி!” என்றான்‌ பிறிதொருவன்‌. 
அது என்னவென்றறிய துணிந்த இளைஞர்‌ இருவர்‌ 
அணுகிச்சென்று அந்த விடாய்‌ மிக்க வெறிநாவால்‌ 
சுருட்டி இழுக்கப்பட்டு பொசுங்கி உயிர்‌ துறந்தனர்‌. 
நாற்புறமும்‌ எழுந்து சூழ்ந்து இடியோசை எழுப்பி அது 
வரக்கண்ட பின்னர்தான்‌ கொல்ல வரும்‌ அறியாத்‌ 
தெய்வம்‌ அது என்று உணர்ந்தனர்‌. அலறிக்கூவி 
மைந்தரையும்‌ மூத்தாரையும்‌ அள்ளி தோளெடுத்துக்‌ 
கொண்டு மேலும்‌ மேலும்‌ உள்காடுகளுக்குள்‌ சென்றனர்‌. 


நான்கு விளிம்புகளையும்‌ எரித்து அவ்வெரியின்‌ 
வெம்மையாலேயே மேலும்‌ வளர்ந்து பரவி மாபெரும்‌ 
வலைபோல்‌ அவர்களை சுற்றி இறுக்கியது அனல்‌. 
உறுமியது, நகைத்தது, கைவீசி நின்றாடியது, கருங்குழல்‌ 
சுழற்றி வெறிகொண்டது, வான்‌ நோக்கி எம்பி 
தாண்டவமாடியது, மண்ணில்‌ படம்‌ சுழற்றி ஓங்கி 
அறைந்தது, துதிக்கை நீட்டி மரங்களை அள்ளி முறித்து 
வாயிலிட்டு மென்றது. வீசும்‌ காற்றில்‌ தாவி ஏறி வந்து 
பச்சை மரங்களின்மேல்‌ படர்ந்து சுற்றி உண்டு 
மேலெழுந்து இன்னும்‌ இன்னும்‌ என அறைகூவியது. 


யானைக்காதுகள்‌ போல கிழிந்து தெறித்தது. 
சிறகுகொண்ட பறவைகளாக மாறி பறந்துவந்து 
மரங்களின்‌ மேல்‌ அமர்ந்தது. உருகி வழிந்து கிளைகளில்‌ 
இறங்கி தளிர்களை பொசுக்கி புகைவிட்டு 
வெடிக்கச்செய்து பற்றிக்கொண்டது. 


காடுநிறைத்து கூடுகட்டி குடியிருந்த பறவைகள்‌ 
கூச்சலிட்டபடி விண்ணில்‌ எழுந்தன. முட்டைகளை 
விட்டு வந்த அன்னைப்பறவைகள்‌ கீழே நோக்கி 
கூச்சலிட்டபடி தவித்தன. அலறியபடி மீண்டு வந்து 
அத்தணலிலேயே விழுந்தன. துணைவியர்‌ விழக்கண்டு 
ஆண்பறவைகளும்‌ வந்து ஆகுதியாயின. 
சுருண்டெழுந்த நாகங்கள்‌ கருகிய 
கொடிகளுக்கிணையாக நெளிந்து உயிர்‌ அணைந்தன. 
பூச்சிகள்‌ பொசுங்கி சாம்பல்பொருக்குகளாயின. 
மண்ணுக்கடியில்‌ வாழ்ந்த புழுக்களும்‌ வெம்மையை 
அறிந்து கொதிக்கும்‌ ஈரத்தில்‌ வேகும்‌ வேர்களுடன்‌ 
இணைந்து நெளிந்து உயிரழிந்தன. அனல்பொறிகள்‌ 
மின்மினிப்படைகளென கிளம்பி வானில்‌ தெறித்து 
விழிமறைந்தன. 


வேர்களுடன்‌ சேர்ந்து தங்கள்‌ குலங்கள்‌ எரிந்தழிவதைக்‌ 
கண்டனர்‌ உரகர்‌. எரிந்தபடி அவர்கள்‌ மேல்‌ வந்து 
விழுந்தனர்‌ பன்னகர்‌. கொம்புகள்‌ உருகிச்சொட்ட 
விழுந்து மடிந்தன மான்கள்‌. தந்தங்கள்‌ மண்‌ குத்த குப்புற 
விழுந்து சரிந்து உடல்‌ வெடித்து இறந்தன யானைகள்‌. 
மரக்கிளைகளிலிருந்து பிடிவிட்டு மண்‌ அறைந்து 
விழுந்தன மலைப்பாம்புகள்‌. அவற்றின்‌ ஊன்‌ உருகிய 
நெய்யை வந்து நக்கின எரிநாக்குகள்‌. காட்டெரியின்‌ 
ஒளியில்‌ கனலாயின குளிர்தடாகங்கள்‌. அடுமனைக்கரி 
என பழுத்து செந்நிறம்‌ கொண்டன மலைப்பாறைகள்‌. 


நாகர்கள்‌ மேலும்‌ மேலும்‌ உள்காட்டுக்குள்‌ ஓடினர்‌. உடல்‌ 
வெந்து கொப்புளங்கள்‌ எழுந்து உடைந்து வழிய 
நெஞ்சில்‌ அறைந்து கூவி அழுதனர்‌ அன்னையர்‌. முடி 
பொசுங்கி ஆடை பற்றி செல்லும்‌ வழியிலேயே மண்ணில்‌ 
விழுந்து துடித்தனர்‌ மைந்தர்‌. “தெய்வங்களே! எங்கள்‌ 
தெய்வங்களே!” என்று கூவினர்‌. வெந்துருகும்‌ உடலுடன்‌ 
சென்று மலைக்குகைக்குள்‌ வாழ்ந்திருந்த முதுநாகப்‌ 
படிவர்‌ பஞ்சமரிடம்‌ “அனலால்‌ அழிகிறோம்‌. ஆவன 
செய்யுங்கள்‌ முதுபடிவரே” என்றனர்‌. 


நாகபஞ்சமர்‌ தன்‌ நூற்றிஎண்பத்தெட்டு மாணவர்களுடன்‌ 
காண்டவக்காட்டின்‌ நடுவே எழுந்த இந்திரகீலம்‌ என்னும்‌ 
குன்றின்‌ மேல்‌ ஏறினார்‌. அதன்‌ உச்சியில்‌ நின்று 


நாற்புறமும்‌ நோக்க தங்களை பெரும்படை 
வளைத்திருப்பதை கண்டார்‌. அங்கிருந்து எரியம்புகள்‌ 
எழுந்து வளைந்து மேலும்‌ மேலும்‌ என 
காண்டவக்காட்டிற்குள்‌ விழுந்து கொண்டிருந்தன. 
அக்கொடிகளிலிருந்து அவர்கள்‌ எவரென உணர்ந்தார்‌. 
“எழுந்திருப்பது அனலோன்‌ பகைமை என்‌ குடியினரே. 
அவனுக்கு அவியளித்து புரக்கும்‌ மாமன்னர்களின்‌ 
படைகளால்‌ சூழப்பட்டுள்ளோம்‌. 
பல்லாயிரமாண்டுகளாக நம்‌ குடியை தொடர்வது 
இவ்வஞ்சம்‌” என்றார்‌. 


அப்பால்‌ இந்திரமேரு என்றழைக்கப்பட்ட பசுங்குன்றின்‌ 
சரிவுகளில்‌ படர்ந்திருந்த தேவதாரு மரங்களை 
நோக்கியபின்‌ பஞ்சமர்‌ ஆணையிட்டார்‌ “அத்தேவதாரு 
மரங்கள்‌ எரியட்டும்‌! உடனே அவற்றை நாமே 
கொளுத்துவோம்‌. தேவதாருவே இந்திரனுக்கு 
அவியுணவென்றறிக! அவன்‌ உண்டு எஞ்சிய கரிய 
நிலத்தில்‌ நாம்‌ சென்று நிற்போம்‌. இக்காட்டுத்‌ தீ நம்மை 
அங்கு அண்டாது. இந்திரனின்‌ ஏழுவண்ண வில்‌ நம்மை 
காக்கும்‌.” 


உரகரும்‌ பன்னகரும்‌ ஒருங்கிணைந்து இந்திரமேருவை 
அடைந்தனர்‌. அதன்‌ பதினெட்டு மலைவளைவுகளில்‌ 
நின்றிருந்த முதிய தேவதாரு மரங்களை எரிதழல்‌ 
கொளுத்திக்கொண்டுவந்து பற்றவைத்தனர்‌. 
நின்றெரிந்த தேவதாருக்களின்‌ புகை பெரும்‌ தூாணென 
எழுந்து விண்ணை தொட்டது. கிளை விரித்து கரிய 
ஆலமரமென ஆயிற்று. விண்குடை தாங்கி நின்று மெல்ல 
ஆடியது. நான்குபுறமிருந்தும்‌ அதை நோக்கி 
கருமுகில்கள்‌ வரத்தொடங்கின. புகையா முகிலா 
என்றறியாது வானம்‌ கருமைகொண்டு திரைமூடியது. 
அதற்குள்‌ மின்னல்கள்‌ துடிதுடித்தன. இடியோசை 
எழுந்து காட்டின்‌ மடிப்புகளுக்குள்‌ பல்லாயிரம்‌ 
நகைப்புகளென பெருகியது. 


சிலகணங்களுக்குப்பின்‌ ஆலமரத்தின்‌ ஆயிரம்‌ கோடி 
பட்டு விழுதுகளென மாமழை காண்டவத்தின்மேல்‌ 
இறங்கியது. தேவதாரு மரங்கள்‌ அனலணைந்து கருகி 
நின்றன. நாகர்கள்‌ அதன்‌ கீழே சென்று 
ஒண்டிக்கொண்டனர்‌. கற்பாறைகள்‌ நீர்த்துளிகள்‌ போல்‌ 
அதிர இடியோசைகள்‌ எழுந்தன. பல்லாயிரம்‌ 
பெருநாகங்கள்‌ சினந்து சீறி மண்ணை ஓங்கி ஓங்கி 
கொத்தி நெளிந்து துடித்தன. அவர்களைச்‌ சூழ்ந்து 
நீர்ப்பெருங்காடு அசைவற்று நின்றது. சினங்கொண்ட 
யானைபோல பிளிறிக்கொண்டே இருந்தது கருவானம்‌. 


கண்ணெதிரே காண்டவப்‌ பெருங்காடு முற்றிலும்‌ 
அனலடங்கி கரியென ஆவதை அர்ஜுனன்‌ கண்டான்‌. 
தேர்‌ திருப்பி விரைந்தோடி வந்து தன்‌ தேர்த்தட்டில்‌ 
இடையில்‌ கைவைத்து காட்டை நோக்கி நின்ற இளைய 
யாதவனை நோக்கி “என்ன நிகழ்கிறது யாதவரே?” 
என்றான்‌. “உமக்கும்‌ உமது தந்தைக்குமான போர்‌ இங்கு 
தொடங்கியுள்ளது பாண்டவரே” என்றான்‌. “யார்‌?” என்று 
சொல்லி இளைய பாண்டவன்‌ திரும்பி நோக்கினான்‌. 
“அங்கு இந்திரமேருவின்‌ மேல்‌ விண்ணவர்க்கரசன்‌ 
எழுந்தருளியுள்ளான்‌. பாருங்கள்‌, அவன்‌ வெண்களிறு 
வானில்‌ நின்றுள்ளது. அவன்‌ கதிர்‌ படைக்கலம்‌ ஒன்று 
நூறு பல்லாயிரம்‌ என வானில்‌ மின்னுகிறது. அவன்‌ 
கருணை குஞ்சுகளுக்குமேல்‌ அன்னைப்‌ பறவையின்‌ 
சிறகு என இறங்கி காண்டவக்காட்டை அணைத்துக்‌ 
கொண்டுள்ளது.” 


அர்ஜுனன்‌ தவித்து “என்ன செய்வேன்‌? இனி நமது 
படைகளால்‌ ஆற்‌ ற்றுவதற்கொன்றில்லை இளைய 
யாதவரே. ஆக்னேய பதத்தில்‌ சென்றுகொண்டிருந்த 
நெய்க்குடங்கள்‌ அனைத்தும்‌ காண்டவத்திற்குள்‌ 
சென்றுவிட்டன. யமுனையின்‌ ஆழத்தில்‌ 
குளிருறைபோடப்பட்டிருந்த நெய்க்கலங்கள்‌ அனைத்தும்‌ 
வந்துவிட்டன. இன்னும்‌ மூன்று வருட காலம்‌ எங்கும்‌ 
விளக்கெரிப்பதற்கே நெய்யிருக்குமா என்பது 
ஐயத்திற்குரியது. இனி நாம்‌ போரிட முடியாது” என்றான்‌. 
“வழியொன்றுள்ளது” என்றான்‌ இளைய யாதவன்‌. 
“எங்கும்‌ எதிலும்‌ முழுத்தடை என ஒன்று இருப்பதில்லை. 
ஒரு விரிசல்‌ எஞ்சியிருக்கும்‌. அதை கண்டறிவோம்‌.” 


“நெய்யின்றி இப்பெருங்காட்டை எப்படி எரிப்பது? 
எரியன்றி எவர்‌ இதனுள்‌ நுழைய முடியும்‌?” என்று 
சொல்லி கைகளை தளர்த்தி விழிதூக்கி மழை நின்று 
பெய்த காட்டை நோக்கினான்‌ பார்த்தன்‌. முகில்பரப்பு 
உருகி வழிந்ததுபோல்‌ இருந்தது மழை. விண்ணில்‌ 
எழுந்த மெல்லிய ஒளியில்‌ அதன்மேல்‌ ஆயிரம்‌ சிறிய 
மழைவிற்கள்‌ பொலிந்தன. காண்டவம்‌ 
புன்னகைப்பதுபோல்‌ தோன்றியது. இடியோசை நான்கு 
திசையானை குரலென எழுந்தது. இரு 
வானெல்லைகளை தொட்டபடி இந்திரவில்‌ எழுந்து 
காண்டவத்தின்மேல்‌ கவிந்தது. உளம்‌ தளர்ந்து “எந்தை 
ஏழுலகங்களையும்‌ ஆளும்‌ தேவன்‌. அவருடன்‌ நான்‌ 
எப்படி போரிட முடியும்‌?” என்றான்‌ அர்ஜுனன்‌. 


புகையலைகளை அள்ளியபடி பெருங்காற்று 
காண்டவத்திலிருந்து எழுந்து வந்து அஸ்தினபுரியின்‌ 


படைகளின்மேல்‌ பரவியது. கரித்துகள்கள்‌ காற்றில்‌ 
சுழன்று பதறியபடி அவர்கள்மேல்‌ இறங்கி சில 
கணங்களில்‌ அனைத்தும்‌ முற்றிருளால்‌ மூடப்பட்டன. 
பின்னர்‌ ஒளி வந்தபோது ஒவ்வொருவரும்‌ 
இருளுருவங்களாக தங்களை கண்டனர்‌. அஞ்சி 
அலறியபடி வீரர்கள்‌ பின்வாங்கத்தொடங்கினர்‌. 
“நில்லுங்கள்‌! இது என்‌ ஆணை! பின்வாங்கும்‌ 
ஒவ்வொருவரும்‌ கொல்லப்படுவீர்கள்‌! இது என்‌ 
க்‌ என்று கூவியபடி படை முகப்பில்‌ தேரில்‌ 
ரைந்தோடினான்‌ இளைய பாண்டவன்‌. 


அவன்‌ குரலை ஏற்று படைத்தலைவர்கள்‌ மேலும்‌ மேலும்‌ 
ச. கூவினர்‌. அஞ்சி உடல்‌ நடுங்க நின்ற படை 

ரர்‌ மறுப்புக்குரலெழுப்பினர்‌. முதுவீரன்‌ ஒருவன்‌ இரு 
வீரர்‌ மேல்‌ ஏறி உயர்ந்து நின்று “விண்ணவர்க்கரசனுடன்‌ 
போர்‌ புரிய எங்களால்‌ இயலாது. இல்லத்தில்‌ 
மனையாட்டியையும்‌ மைந்தரையும்‌ விட்டுவிட்டு 
வந்தவர்கள்‌ நாங்கள்‌. தெய்வங்களுடன்‌ மானுடர்‌ 
எவ்விதம்‌ போரிட முடியும்‌?” என்று கூவினான்‌. “இது 
அரசாணை! பின்னடி எடுத்து வைக்கும்‌ ஒவ்வொருவரும்‌ 
கொல்லப்படுவீர்கள்‌!” என்று கூவியப 
படைத்தலைவர்கள்‌ முன்னணியில்‌ கொடி வீசி கொம்பூதி 
சுற்றி வந்தனர்‌. “எங்களை கொல்லவிழைகிறீர்கள்‌. 
எங்களை அவிப்பொருளாக்கி தெய்வங்களை வெல்ல 
முனைகிறீர்கள்‌” என்றான்‌ முதியவீரன்‌. “ஆம்‌ ஆம்‌” 
என்று வீரர்‌ கூச்சலிட்டனர்‌. 


சுழன்றெழுந்த காற்று மேலும்‌ மேலும்‌ என 
தண்மைகொண்டு அவர்களை சூழ்ந்தது. விண்முகில்கள்‌ 
எருமைகளென திரண்டன. விழிமின்ன, கொம்பு தாழ்த்தி 
எங்கும்‌ நின்றன. “யமனும்‌ சோமனும்‌ எழுந்துவிட்டனர்‌. 
வாயுவில்‌ ஏறி அவர்கள்‌ நம்மை சூழ்கின்றனர்‌. 
அஸ்வினிதேவர்களும்‌ கந்தர்வர்களும்‌ கின்னரர்களும்‌ 
யக்ஷர்களும்‌ விண்‌ நிறைந்துள்ளனர்‌. இனி போரில்லை. 
இனி நாம்‌ செய்வதற்கொன்றுமில்லை” என்று முதிய 
பாஞ்சாலன்‌ ஒருவன்‌ கூவினான்‌. “தெய்வங்களுக்கு 
எதிராக படைகொள்வதா? இறப்பே எம்‌ ஊழா?” என 
வீரர்கள்‌ அரற்றினர்‌. ஆணைகளை மீறி படைகள்‌ 
பின்னகர்ந்துகொண்டே இருப்பதை தன்‌ தேர்த்தட்டில்‌ 
நின்று பார்த்தன்‌ கண்டான்‌. 

துவாரகைத்தலைவனிடம்‌ வந்த இளைய பாண்டவன்‌ 
களைத்திருந்தான்‌. “என்ன செய்வது அரசே? நம்மிடம்‌ 


இனி அனலில்லை” என்றான்‌. “இதற்குமுன்‌ முந்நூறு 
முறை காண்டவம்‌ தாக்கப்பட்டது, ஒவ்வொரு முறையும்‌ 


இந்திரனால்‌ அது காக்கப்பட்டது என்று தொல்கதைகள்‌ 
சொல்கின்றன என்று இப்போருக்கென 
படையெழுகையில்தான்‌ சூதர்‌ சொல்லில்‌ கேட்டேன்‌. 
முந்நூறுமுறை மூத்தோர்‌ தோற்ற களத்தில்‌ வெல்கிறேன்‌ 
என்று அன்று எண்ணினேன்‌. முன்னர்‌ முந்நூறு 
முறையும்‌ அவர்களை தோற்க வைத்தது எந்தையின்‌ 
வெல்ல முடியா நீர்க்கோட்டை என்று இப்போது 
அறிந்தேன்‌.” 


“நீரில்‌ நின்றெரியும்‌ நெருப்பொன்றுள்ளது” என்றான்‌ 
இளைய யாதவன்‌. “அதை பீதர்கள்‌ அறிவார்கள்‌. 
பீதர்களிடமிருந்து அதை பெறுவோம்‌. கலிங்கத்திலிருந்து 
கங்கை வழியாக இங்கு கொண்டு வந்து சேர்ப்போம்‌. 
அதுவரை இம்முற்றுகை தொடரட்டும்‌.” இளைய 
யாதவனின்‌ ஆணைப்படி இருநூறு படகுகளில்‌ பீதர்‌ 
நாட்டு எரிப்பொடி காண்டவத்திற்கு 
கொண்டுவரப்பட்டது. கந்தமாதன மலையில்‌ எழும்‌ 
முகிலின்‌ கெடுமணம்‌ கொண்டிருந்தது அது. 
அம்மலைமேல்‌ ஒளிப்பெருந்தூணென்‌ எழுந்து 
வானில்நின்று கூத்திடும்‌ பாதாளதெய்வங்கள்‌ 
அக்கரிப்பொடியில்‌ உறைவதாக சொன்னார்கள்‌. 
மண்ணைத்தோண்டி ஆழத்திலிருந்து 
அவ்வேதிப்பொருளை எடுத்துப்‌ பிரித்துச்‌ சேர்த்த 
பீதர்கள்‌ அதற்கு ஏழு எரிதெய்வங்களை 
காவல்நிறுத்தியிருந்தனர்‌. 


பீதர்நாட்டு எரிப்பொடியை நூறு படகுகளில்‌ ஏற்றி 
யமுனையில்‌ அனுப்பி காண்டவப்‌ பெருங்காட்டிற்கு 
தென்கிழக்கே நாணல்புதர்கள்‌ செறிந்த சதுப்பொன்றின்‌ 
அருகே செல்லவைத்து எரியம்பால்‌ அனல்‌ 
மூட்டினார்கள்‌. மின்னல்‌ நூறு ஒருங்கு சேர 
எழுந்ததுபோல்‌ விழிகூச வெடித்து இடியோசை முழங்க 
பற்றிக்‌ கொண்டன படகுகள்‌. நாணல்‌ புதர்களும்‌ 
இணைந்து பற்ற அப்பகுதி ஒரு பெரும்‌ 
அனல்பரப்பாயிற்று. தொலைவிலிருந்து பார்க்கையில்‌ 
அங்கு நீரில்‌ இளங்கதிர்‌ எழுந்ததுபோல்‌ தோன்றியது. 


இந்திரமேருவின்‌ மேலிருந்த கருமுகில்குவை வடங்களால்‌ 
இழுக்கப்பட்ட பெருங்களிறுபோல மெல்ல அசைந்து 
வானில்‌ நடந்தது. அதை முதலில்‌ கண்ட பார்த்தன்‌ “ஆ! 
விண்முகில்‌ அசைகிறது... எந்தையின்‌ களிறு 
இடம்பெயர்கிறது” என்று கூவினான்‌. முகில்மலை 
அவ்வனலுக்கு மேல்‌ சென்று நின்றது. அதிலிருந்து நீர்‌ 
விழுதுகள்‌ இறங்கி தீயின்மேல்‌ படர்ந்தன. 
காண்டவக்காட்டின்‌ மேல்‌ அரணெனச்சூழ்ந்திருந்த 


கருமேகங்கள்‌ தலையானையை நிரையானைகள்‌ என 
தொடர்ந்து விலகிச்‌ சென்று நாணற்பரப்புமேல்‌ நின்றன. 


“செலுத்துங்கள்‌” என்று இளைய யாதவன்‌ 
மனகப நான்கு புறங்களிலிருந்தும்‌ படை 
ரர்கள்‌ எய்த பீதர்‌ நாட்டு எரிப்பொடி நிறைக்கப்பட்ட 
பல்லாயிரம்‌ மூங்கில்குழாய்கள்‌ அம்புகளென எழுந்து 
சென்று காண்டவப்‌ பெருங்காட்டில்‌ விழுந்து அனல்‌ கக்கி 
வெடித்தன. சற்று நேரத்தில்‌ மீண்டும்‌ காண்டவக்காடு 
பற்றிக்கொண்டது. “ஒரு கணமும்‌ நிறுத்தாதீர்கள்‌...” 
என்று இளைய யாதவன்‌ ஆணையிட்டான்‌. “எரியெழுந்த 
இடத்துக்கு முன்னால்‌ அம்புகள்‌ விழலாகாது.... 
எரியெழுந்து ஒன்றுடன்‌ ஒன்று 
பிணைந்துகொள்ளவேண்டும்‌...” படைமுகப்பில்‌ 
“விடாதீர்கள்‌... எரியம்புகளை செலுத்துங்கள்‌” என்று 
படைத்தலைவர்கள்‌ கொம்பூதியபடி சுற்றி வந்தனர்‌. 


இளைய பாண்டவன்‌ தன்‌ தேரில்‌ சென்று படைமுகப்பில்‌ 
நின்று காண்டீபம்‌ அதிர அதிர எரிப்பொடி நிறைத்த 
மூங்கில்‌ அம்புகளை எய்தான்‌. செந்நிற வால்‌ சீற 
எரிமீன்களென எழுந்து வளைந்து விழுந்துகொண்டே 
இருந்தன அவ்வம்புகள்‌. விழுந்த இடங்களில்‌ 
செவ்விதழ்ப்‌ பெருமலர்கள்‌ என விரிந்தன. அருகில்‌ 
நின்ற மரங்களை அள்ளிப்பற்றி உண்டு பரவின. 
காண்டீபம்‌ களிவெறி கொண்டு நின்று துடித்தது. 
சினம்கொண்ட நாகம்போல்‌ வாலை அறைந்தது. 
வேட்டைக்கெழுந்த சிம்மத்தின்‌ வாலென எழுந்து 
வளைந்தது. மதகளிற்றின்‌ துதிக்கை என சுழன்று 
மறிந்தது. முதலை என தன்னைச்‌ சொடுக்கியது. 
இடியோசை எழுப்பியது. மின்னல்‌ சரடுகளை ஏவியது. 
சென்று விழுந்தபடியே இருந்தன அம்புகள்‌. சில 
கணங்களில்‌ காண்டவக்காடு முற்றிலும்‌ எரிசூழ்ந்தது. 
அதைக்‌ காக்க விண்ணில்‌ இந்திர முகில்‌ எழவில்லை. 
கரும்புகைக்கூட்டங்கள்‌ எழுந்து வானென ஏதுமில்லாது 
செய்தன. 


விரிகதிர்‌ மைந்தா கேள்‌, அன்று அங்கு தட்ச மாமன்னர்‌ 
இருக்கவில்லை. அவரது மூதாதையர்‌ வாழ்ந்த நாகசிலை 
எனும்‌ இமயமுடிமேல்‌ அமைந்த தொல்நகருக்கு 
சென்றிருந்தார்‌. காண்டவத்தை ஆளும்‌ அரசர்கள்‌ தங்கள்‌ 
வாழ்க்கையில்‌ ஒருமுறையேனும்‌ எவரும்‌ அறியாமல்‌ 
காண்டவம்‌ நீங்கி நாகசிலைக்குச்‌ சென்று முகிலீரம்‌ 
வழியும்‌ கரிய பாறைகளின்‌ ஊடாக படர்ந்திருக்கும்‌ 
கொடிகளைப்பற்றி மேலேறி விண்ணுரசி நின்றிருக்கும்‌ 
தங்கள்‌ தொல்‌ நகரை பார்த்துவர வேண்டுமென்ற 


நெறியிருந்தது. அங்கு அவர்கள்‌ தங்கள்‌ 
முன்னோர்களின்‌ சொற்களை கேட்கமுடியும்‌. அது 
அவர்களை அழிவற்றவர்களாக ஆக்கும்‌. 


அந்நகரின்‌ குகைகளுக்குள்‌ வழிபாடு மறந்த தெய்வப்‌ 
பாவைகள்‌ விழியெனப்‌ பதிந்த செங்கனல்கற்கள்‌ பந்த 
ஒளியில்‌ சுடர்விட, விழிகளிலும்‌ இதழ்களிலும்‌ உறைந்த 
சொற்களுடன்‌ நின்றிருக்கும்‌. பிரிந்து சிதறிப்புதைந்த 
தொன்மையான எலும்புக்கூடுகளுக்கு மேல்‌ 
மலைச்செடிகள்‌ படர்ந்திருக்கும்‌. மழை ஈரம்‌ படிந்த 
மண்ணில்‌ மண்டையோடுகள்‌ காலிடறும்‌. இருளும்‌ 
தூசியும்‌ வெளவால்‌ எச்சமுமாக கைவிடப்பட்ட 
வாழ்குகைகளுக்குள்‌ அந்நகரை எரித்த அனலோனின்‌ 
கரி எஞ்சியிருக்கும்‌. 


மகாபிரபவர்‌ வரை அங்கு தட்சர்கள்‌ ஆண்டிருந்தனர்‌. 
காண்டவத்தை ஆண்ட நூற்று எண்பத்தேழாவது தட்சர்‌ 
சுப்ரர்‌ தன்‌ ஏழு அணுக்கர்களுடன்‌ மலை ஏறிச்சென்று 
பிரபவர்‌ விழுந்து மறைந்து உடல்‌ மட்கிய இடத்தில்‌ 
அமர்ந்து சிறு இலைப்பொட்டலத்தில்‌ கொண்டு 
வந்திருந்த கனிகளையும்‌ கிழங்குகளையும்‌ படைத்து 
மூதாதையரை வழிபட்டுக்‌ கொண்டிருக்கையில்தான்‌ 
அவரது காடு முற்றாக எரிந்தழிந்தது. அதன்‌ 
இறுதிப்பசுந்தழையும்‌ சுருண்டு பொசுங்க இறுதிப்புழுவும்‌ 
மண்ணுள்‌ இறந்தது. காண்டவத்தின்‌ இறுதிமூச்சு ஒரு 
வெங்காற்றாக வானிலெழுந்து அங்கே நிறைந்திருந்த 
எல்லையற்ற குளிர்வெளியில்‌ மறைந்தது. 


சுப்ரரின்‌ துணைவி மகாதட்சகி காலகை தன்‌ 
வயிற்றுக்குள்‌ ஏழாவது மைந்தனை சுமந்திருந்தாள்‌. தன்‌ 
ஆறு மைந்தரும்‌ பொசுங்கி அழியக்கண்டு சித்தமழிந்து 
மண்ணில்‌ அறையும்‌ கைகளுடன்‌ 
அலறிக்கொண்டிருந்தாள்‌. அவள்‌ குருதியிலூறும்‌ 
மைந்தனையேனும்‌ குலத்தில்‌ எஞ்சவைக்க வேண்டும்‌ 
என்று விழைந்த தட்சர்கள்‌ பன்னிருவர்‌ சிறு 
மரக்குடைவுப்‌ படகொன்றில்‌ அவளைப்‌ பிடித்து ஏற்றி 
காட்டுக்கொடிகளால்‌ அவள்‌ உடலை சேர்த்துக்கட்டி 
“செல்க அன்னையே!” என்று அனுப்பி வைத்தனர்‌. 
படகுடன்‌ உடலொட்டி படுத்துக்கொண்டு யமுனை 
நோக்கி சென்ற சிற்றாறான கன்மதையின்‌ அலைகளில்‌ 
எழுந்து அலைந்து ஒழுகி அவள்‌ காண்டவப்‌ 
பெருங்காட்டை விட்டு வெளியேறினாள்‌. 


இறுதியாக திரும்பி நோக்குகையில்‌ தன்னை 
ஏற்றியனுப்பியவர்களும்‌ அனல்‌ பொசுங்கி உடல்‌ துடிக்க 


விழுந்து மடியக்கண்டாள்‌. தானொருத்தியே எஞ்சும்‌ 
உணர்வு எழுந்ததும்‌ உடல்விதிர்த்து தசை சுருங்கி அதிர்வு 
கொண்டாள்‌. தன்‌ வயிற்றைத்தொட்டு “மைந்தா! ஒரு 
போதும்‌ இதை மறக்கலாகாது! நீ இதை மறக்கலாகாது! 
என்‌ மைந்தா!” என்று கூவினாள்‌. தன்னைக்கட்டிய 
கொடிகளை அறுத்து விடுபடும்பொருட்டு கையில்‌ 
அளிக்கப்பட்ட குறுங்கத்தியை இறுகப்பற்றியபடி “குருதி! 
குருதியால்‌ ஈடுசெய்க!” என்று விசும்பினாள்‌. 


யமுனைக்கரையை அவள்‌ அடைந்ததும்‌ திரும்பி 
காண்டவக்காடு கனல்பெருவெளி என நிற்பதைக்கண்டு 
“எந்தையரே! நாங்கள்‌ செய்தபிழை என்ன?” என்று 
கூவிய கணத்தில்‌ தன்‌ வயிற்றுக்குள்‌ மைந்தன்‌ வாயிலை 
ஓங்கி உதைப்பதை அறிந்தாள்‌. அவ்வலி தாளாமல்‌ 
படகில்‌ அவள்‌ துடிக்க அது நீரில்‌ அலையிளக்கி 
துள்ளியபடி சென்றது. 


அவ்வசைவை ஓரவிழியால்‌ கண்டு திரும்பி “அது 
முதலையல்ல! படகு” என்றான்‌ அர்ஜுனன்‌. இளைய 
யாதவன்‌ “ஆம்‌, அதோ செல்கிறது நஞ்சின்‌ இறுதித்துளி. 
அதை எஞ்சவைக்க வேண்டாம்‌” என்றான்‌. அர்ஜுனன்‌ 
“அவள்‌ அன்னையல்லவா?” என்றான்‌. “ஆம்‌, ஆனால்‌ 
நெருப்பும்‌ நஞ்சும்‌ பகையும்‌ எஞ்சலாகாது. இப்பழி 
ஒருதுளி எஞ்சினாலும்‌ பேரழிவே முளைக்கும்‌. கொல்‌ 
அவளை!” என்றான்‌. பிறையம்பெடுத்து வில்லில்‌ 
தொடுத்து ஒருகணம்‌ தயங்கி “உகந்ததாகுமா அது 
இளைய யாதவரே?” என்றான்‌. “போர்‌ உகந்ததென்றால்‌ 
அதை முழுமையாக முடிப்பது மேலும்‌ உகந்தது” என்றான்‌ 
இளைய யாதவன்‌. மேலும்‌ தயங்கி “என்னால்‌ 
முடியவில்லை யாதவரே” என்றான்‌ பார்த்தன்‌. “இது உன்‌ 
யோகத்தின்‌ பெருந்தடை. நீ வென்று கடக்கவேண்டியது 
உன்னையே” என்றான்‌ இளைய யாதவன்‌. 


அவன்‌ அம்புகொண்ட குறி அலைபாய்ந்தது. நெஞ்சை 
குவித்தான்‌. சித்தம்‌ தீட்டி கூர்கொண்டான்‌. காதுவரை 
நாணிழுத்து அம்பை செலுத்தினான்‌ பார்த்தன்‌. 
மகாதட்சையின்‌ கழுத்தை சீவி எறிந்தது அது. அக்கணமே 
தலையற்று துள்ளியதிர்ந்த உடலில்‌ அலையடித்த 
இடக்கையில்‌ இருந்த சிறு கத்தியால்‌ தன்‌ வயிற்றை தான்‌ 
கிழித்தாள்‌. அவ்வசைவு முடிவதன்‌ முன்னரே உயிர்‌ 
துறந்தாள்‌. திறந்த வயிற்றில்‌ இருந்து குமிழிகளுடன்‌ 
வெடித்து வழிந்த குருதிச்சலத்துடன்‌ வெளிவந்தான்‌ 
இளைய தட்சன்‌ அஸ்வசேனன்‌. வீரிட்டலறி புரண்டு 
படகின்‌ குழிக்குள்‌ விழுந்து காலுதைத்தான்‌. “கொல்‌... 
கொல்‌ அவனை. இல்லையேல்‌ உன்‌ குலம்‌ அவனால்‌ 


அழியும்‌” என்றான்‌ இளைய யாதவன்‌. “உன்‌ யோகத்தின்‌ 
இறுதித்தடை இது... கடந்துசெல்‌! உன்னை நீயே 
வென்றுசெல்‌!” 


“பிறந்து இன்னமும்‌ மண்‌ காணா மகவு அது இளைய 
யாதவரே” என்றான்‌ பார்த்தன்‌. “ஆம்‌, ஆனால்‌ அது நஞ்சு. 
மானுடரை கொல்லலாம்‌ என்றால்‌ மைந்தரென்ன, 
மகவென்ன?” என்றான்‌ இளைய யாதவன்‌. “இல்லை... 
நான்‌ அதை செய்யப்‌ போவதில்லை. என்‌ உள்ளம்‌ 
சோர்கிறது. கை நடுங்குகிறது. காண்டீபம்‌ 
நிலம்தாழ்கிறது” என்றான்‌. “அதை கொல்லாவிடில்‌ உன்‌ 
குலத்தின்‌ பல்லாயிரம்‌ மைந்தரை நீ கொல்கிறாய்‌” 
என்றான்‌ நீலன்‌. “தலைமுறை தலைமுறையென நீளும்‌ 
பெருவஞ்சம்‌ ஒன்றை அவர்களுக்கு எதிராக விட்டு 
வைக்கிறாய்‌. அவர்கள்‌ பிறக்கும்முன்னரே கருவில்‌ 
நஞ்சூறச்செய்கிறாய்‌.” 


“ஆம்‌, உண்மை. இக்கணம்‌ அதை நன்கு அறிகிறேன்‌. இது 
என்‌ குலமழிக்கும்‌ நஞ்சு. ஆனால்‌ என்னால்‌ முடியாது 
யாதவரே. இறுதிக்‌ கணத்தில்‌ தன்னைப்பிளந்து அவள்‌ 
எடுத்திட்ட குழந்தையை காண்கிறேன்‌. அன்னையென 
பேருருக்கொண்டு எழுந்த அப்பெருவிழைவுக்கு முன்‌ 
தலைகுனிகிறேன்‌. அவள்‌ என்னை அழிக்கட்டும்‌. அவள்‌ 
சொற்களால்‌ என்‌ தலைமுறைகள்‌ முற்றழியட்டும்‌. 
அதுவே முறையும்‌ ஆகும்‌. அம்மகவை நான்‌ 
கொல்லப்போவதில்லை” என்றான்‌ அர்ஜுனன்‌. இளைய 
யாதவன்‌ “அது உன்‌ தேர்வு எனில்‌ நன்று” என புன்னகை 
செய்தான்‌. 


காண்டவம்‌ முற்றழிந்தது. அங்கே மலைமுகட்டில்‌ 
மகாதட்சர்‌ சுப்ரர்‌ ஏற்றிவைத்த ஏழு சுடர்களும்‌ காற்றில்‌ 
அணைந்தன. திகைத்தெழுந்து “என்ன ஆயிற்று?” என்று 
நிமித்திகனை நோக்கினார்‌. உடன்‌ வந்த நிமித்திக 
அமைச்சன்‌ காற்றுக்குறியும்‌ கனல்‌ குறியும்‌ நீர்க்குறியும்‌ 
கூழாங்கல்‌ குறியும்‌ தேர்ந்து “அரசே, உங்கள்‌ குலம்‌ 
முற்றழிந்தது. காண்டவம்‌ இன்று அங்கில்லை. 
பல்லாயிரமாண்டுகாலம்‌ பாரதவர்ஷத்தில்‌ வாழ்ந்த 
பெருவஞ்சம்‌ வென்றது” என்றான்‌. ஒருகணம்‌ 
திகைத்தபின்‌ அச்சொற்கள்‌ முழுதுண்மை என தன்‌ 
நெஞ்சும்‌ கூறுவதை உணர்ந்து திடுக்கிட்டு எழுந்து 
நெஞ்சில்‌ ஓங்கி அறைந்து கதறி உடல்‌ சோர்ந்து 
மண்ணில்‌ விழுந்தார்‌ தட்சர்‌. “எந்தையரே! எந்தையரே! 
இனி நான்‌ ஏன்‌ உயிர்‌ வாழவேண்டும்‌?” என்றார்‌. 


இரண்டாவது நிமித்திகன்‌ மேலும்‌ குறி தேர்ந்து 


“துயருறவேண்டாம்‌ அரசே. தங்கள்‌ குடியில்‌ ஓர்‌ உயிர்‌ 
எஞ்சியுள்ளது. தங்கள்‌ மைந்தன்‌” என்றான்‌. 
“எங்கிருக்கிறான்‌ அவன்‌?” என தட்சர்‌ கூவினார்‌. “அதை 
நான்‌ அறியேன்‌. ஒரு துளி நச்சு, ஒரு துளி அனல்‌, ஒரு 
துளி வஞ்சம்‌ எஞ்சியுள்ளது. எவ்வண்ணமும்‌ அது 
வாழும்‌” என்றான்‌ நிமித்திகன்‌. “ஏனென்றால்‌ பாதாள 
தெய்வங்கள்‌ அதை காப்பர்‌. நம்‌ ஆழுலக மூத்தோர்‌ அதை 
வளர்ப்பர்‌.” 


நீள்மூச்சுடன்‌ “அது போதும்‌. இனி இங்கு நான்‌ 
வாழவேண்டியதென்ன? எந்தையரே, என்னை ஏற்றுக்‌ 
கொள்ளுங்கள்‌” என்றுரைத்து இடைவாளை உருவி தன்‌ 
சங்கறுத்து மூதாதையர்‌ மண்ணில்‌ விழுந்தார்‌ தட்சர்‌. ஏழு 
அணுக்கர்களும்‌ அங்கே தங்கள்‌ வாளை எடுத்து 
சங்கறுத்து விழுந்து உடன்‌ துடித்தனர்‌. 


அரசே அறிக! யமுனையின்‌ கரிய அலைகளில்‌ 
எழுந்தமைந்து சென்று கொண்டிருந்தது அப்படகு. அதில்‌ 
கிடந்த சிறுமகவு கைகளை இறுகப்பற்றி 
தன்னைச்சூழ்ந்திருந்த அன்னையின்‌ குருதிச்சலத்தையே 
சீம்பாலென அருந்தியது. நீரில்‌ சென்ற அப்படகைக்‌ 
கண்டனர்‌ நாணல்‌ புதரில்‌ ஒளிந்து வாழ்ந்த உரகர்கள்‌ 
இருவர்‌. நீரில்‌ பாய்ந்து நீந்தி அப்படகைப்பற்றி 
கரையணைத்தனர்‌. அம்மகவை அள்ளி எடுத்துச்‌ சென்று 
தங்கள்‌ மூதன்னையர்‌ கையில்‌ அளித்தனர்‌. 


அவள்‌ கண்ணீருடன்‌ விம்மும்‌ நெஞ்சொலியுடன்‌ அதை 
கொண்டுசென்று தங்கள்‌ குடித்தெய்வம்‌ 
மானசாதேவியின்‌ காலடியில்‌ வைத்தாள்‌. தன்குடியின்‌ 
எரிவிதையை செவ்விழி திறந்து நோக்கி 
அமர்ந்திருந்தாள்‌ மகாகுரோதை. 

மஞ்சத்தறையின்‌ எடைமிக்க கதவு கிரீச்சிட்டு திறக்க, 
அழுந்தி ஒலித்த காலடிகளுடன்‌ உள்ளே வந்த முனிவரை 
காய்ச்சல்‌ படிந்த கண்களால்‌ கர்ணன்‌ நிமிர்ந்து 
நோக்கினான்‌. மரவுரி உடுத்த கொழுத்த உடல்‌, மார்பில்‌ 
விழுந்த சாம்பல்கலந்த வெண்தாடி, இரு குருதிக்‌ 
குமிழிகள்‌ போல அசைந்த ஒளியற்ற விழிகள்‌. மெல்ல 
அவனை நெருங்கி அருகே நின்று குனிந்து பார்வையற்ற 
கைகளால்‌ அவன்‌ மேல்‌ துழாவினார்‌. “யார்‌?” என்று 
அவன்‌ கேட்டான்‌. ஆனால்‌ குரல்‌ பாலைநிலத்துக்‌ 
கிணற்றுநீர்‌ போல ஆழத்தில்‌ எங்கோ நலுங்கியது. அவர்‌ 
கை அவன்‌ தோளை தொட்டது. “அங்கரே” என்றொரு 
குரல்‌ கேட்டது. “அங்கரே” என்று நெடுந்தொலைவில்‌ 
எங்கோ அது எதிரொலித்தது. மிக அருகே அறிந்த குரலாக 
“அங்கரே” என மீண்டும்‌ அழைத்தது. 


அதை உணர்ந்ததும்‌ அவன்‌ கைகளை மஞ்சத்தில்‌ 
அறைந்து உடல்‌ உந்தி எழுந்து அமர்ந்து செவ்வரியோடிய 
விழிகளால்‌ தன்னை நோக்கி குனிந்து நின்ற 
துரியோதனன்‌ முகத்தை ஏறிட்டு “யார்‌?” என்றான்‌. 
“அங்கரே, என்ன ஆயிற்று? கனவா?” என்றான்‌ 
துரியோதனன்‌. குழறிய குரலில்‌ “ஆம்‌, ஒரு கனவு” 
என்றபின்‌ அவன்‌ வாயை துடைத்தான்‌. துரியோதனன்‌ 
அவன்‌ கையை பற்றி “உடல்‌ நலமில்லையா?” என்றபின்‌ 
“ஆம்‌, சுடுகிறதே” என்றான்‌. அவன்‌ நெற்றியில்‌ 
கைவைத்து “காய்கிறது” என்றபின்‌ சிவதரை நோக்கி 
“என்ன ஆயிற்று?” என்றான்‌. “அரசர்‌ நேற்றிரவு நன்கு 
துயிலவில்லை. புரண்டு படுக்கும்‌ ஒலி கேட்டுக்கொண்டே 
இருந்தது” என்றார்‌ சிவதர்‌. 


நகைத்து “யவனமது கனவுகளை நிறைப்பது” என்றான்‌ 
துரியோதனன்‌. “அதிலுள்ள ஒவ்வொரு குமிழியும்‌ கனவு 
என்கிறார்கள்‌ அந்நாட்டுக்‌ கவிஞர்கள்‌.” கர்ணன்‌ ஒன்றும்‌ 
சொல்லாமல்‌ காலை ஊன்றி எழுந்து நின்றான்‌. 
துரியோதனன்‌ “மறந்துவிட்டீர்களா? இன்று காலை 
நம்மை பாண்டவர்கள்‌ விருந்துக்கு 
அழைத்திருக்கிறார்கள்‌. ஐம்பத்து நான்கு நாடுகளின்‌ 
அரசர்களும்‌ அவைமகிழ்வு கொள்ள வரவிருக்கிறார்கள்‌” 
என்றான்‌. கைகளை சிறுவனைப்போல விரித்து “எங்கு 


அவ்விருந்து நிகழ்கிறது தெரியுமா? அசுரசிற்பி மயனின்‌ 
அறுநூற்றுப்‌ பன்னிரண்டாவது தலைமுறையைச்‌ சார்ந்த 
கர்க்கன்‌ என்னும்‌ சிற்பி சமைத்த மாயக்கூடம்‌ அது 
என்கிறார்கள்‌. அதை நீர்மாளிகை என்று இங்கே 
அழைக்கிறார்கள்‌. வெண்பளிங்காலும்‌ 
கரும்பளிங்காலும்‌ கட்டப்பட்ட அது ஆடிப்பாவைகள்‌ 
செறிந்த நீர்ப்பரப்பு போல்‌ மாயம்‌ காட்டும்‌ என்கிறார்கள்‌. 
இளையோர்‌ காலையிலிருந்தே அதைப்‌ பற்றித்தான்‌ 
பேசிக்கொண்டிருக்கிறார்கள்‌” என்றான்‌. 


கொட்டாவி விட்டபடி “துச்சாதனன்‌ எங்கே?” என்றான்‌ 
கர்ணன்‌. “அனைவரும்‌ காலையிலேயே அணிகொண்டு 
சித்தமாகிவிட்டார்கள்‌. தங்களுக்காகத்தான்‌ 
காத்திருக்கிறோம்‌. ஒளிஎழுந்தும்‌ தங்களை 
காணவில்லை என்றதும்‌ நானே அழைத்து வருகிறேன்‌ 
என்று சொல்லி வந்தேன்‌” என்றான்‌ துரியோதனன்‌. 
கர்ணன்‌ “நான்‌ உடனே நீராடி உடைமாற்றி வருகிறேன்‌” 
என்றபின்‌ திரும்பி சிவதரிடம்‌ “நீராட்டறை 
சித்தமாகட்டும்‌” என்றான்‌. “அனைத்தும்‌ சித்தமாக 
இருக்கின்றன அரசே” என்றார்‌ சிவதர்‌. “நன்று” என்றபின்‌ 
கர்ணன்‌ திரும்ப துரியோதனன்‌ “நான்‌ மட்டும்‌ இங்கு 
அமர்ந்து என்ன செய்யப்போகிறேன்‌? நானும்‌ வருகிறேன்‌” 
என்று எழுந்து பின்னால்‌ வந்தான்‌. 


“தாங்களா...? தாங்கள்‌ அஸ்தினபுரியின்‌ அரசர்‌” 
என்றான்‌ கர்ணன்‌. “அஸ்தினபுரியின்‌ அரசன்‌ தன்‌ 
தோழமைநாட்டரசன்‌ அங்கனின்‌ முழுஉருவை காண 
விழைவாக இருக்கிறார்‌. அது அரசுசூழ்தலுக்கு 
இன்றியமையாதது என்று எண்ணுகிறார்‌” என்று 
நகைத்தான்‌ துரியோதனன்‌. இடைநாழியில்‌ செல்கையில்‌ 
“நேற்றிரவு நீங்கள்‌ முன்னரே வந்துவிட்டீர்கள்‌. 
இரவெல்லாம்‌ களியாட்டு. சிசுபாலனைப்பற்றி நாம்‌ 
எண்ணியதெல்லாம்‌ பிழை. இத்தனை விளையாட்டும்‌ 
வேடிக்கையும்‌ கொண்டவன்‌ அவன்‌ என்று நான்‌ 
எண்ணவே இல்லை” என்றான்‌. “சூதர்கள்‌ மூடர்கள்‌. 
ஒவ்வொருவரையும்‌ பற்றி அவர்கள்‌ வரையும்‌ 
திரைஓவியத்தை அவர்களுக்கு முன்னால்‌ 
தொங்கவிட்டிருக்கிறார்கள்‌. நாம்‌ அந்த 
ஓவியங்களுடன்தான்‌ விளையாடுகிறோம்‌, அரசு 
சூழ்கிறோம்‌” என்றான்‌. கர்ணன்‌ ஆர்வமில்லாமல்‌ “ஆம்‌” 
என்றான்‌. 


உடன்‌ நடந்தபடி “நேற்றிரவு ஜராசந்தனுடன்‌ இருந்தேன்‌. 
சொல்லும்‌ ஒவ்வொரு சொல்லிலும்‌ களியாட்டையும்‌ 
கவிதையையும்‌ நிரப்ப அவனால்‌ முடிகிறது. அங்கரே, 


அவன்‌ ஒரு மனிதன்‌ அல்லன்‌, இருவன்‌. பகலில்‌ ஒன்று 
இரவில்‌ ஒன்று என்று இரண்டு தெய்வங்கள்‌ 
குடிகொள்ளும்‌ ஆலயச்சிலை ஒன்று நம்‌ 
மேற்குமலைக்காட்டில்‌ இருக்கிறதல்லவா? அது போல. 
ஒரு குழந்தை, ஓர்‌ அரக்கன்‌. இருவரையும்‌ எனக்கு 
பிடித்திருக்கிறது” என்றான்‌ துரியோதனன்‌. “அரக்கனை 
குழந்தை என்றும்‌ குழந்தையை அரக்கன்‌ என்றும்‌ 
எண்ணி விளையாடும்‌ ஆடலை அவனுடன்‌ ஆடுகிறேன்‌” 
என்று நகைத்தபடி சொன்னான்‌. கர்ணன்‌ 
புன்னகைத்தான்‌. 


“நேற்று சிசுபாலனும்‌ நானும்‌ விளையாட்டாக 
தோள்பொருதினோம்‌. அவனும்‌ மற்போரில்‌ அத்தனை 
எளியவன்‌ அல்ல அங்கரே. அரைநாழிகை ஆயிற்று 
அவனை நான்‌ தூக்கி அடிக்க” என்றபின்‌ “ஜராசந்தன்‌ 
பீமனுடன்‌ தோள்‌ கோக்க இப்பொழுதும்‌ 
பெருவிழைவுடன்‌ இருக்கிறான்‌” என்றான்‌. “என்ன 
ஆயிற்று? அவர்களை சந்திக்க வைப்பதாக 
சொன்னீர்களே?” என்றான்‌ கர்ணன்‌. “நேற்றிரவு இந்திரன்‌ 
ஆலயத்திலும்‌ பின்பு உண்டாட்டிலும்‌ பாண்டவர்களை 
நாங்கள்‌ தனியாக பார்க்கவே முடியவில்லை. பீமன்‌ 
முற்றிலும்‌ அடுமனையிலேயே இருந்தான்‌. இளைய 
பாண்டவனும்‌ இளைய யாதவனும்‌ விருந்தினரை 
வரவேற்றபடியே இருந்தனர்‌. தனியாக அவர்கள்‌ 
எங்களருகே வரவேயில்லை. ஆனால்‌ அவர்களை இன்று 
சந்திக்கலாம்‌ என்றிருக்கிறேன்‌” என்றான்‌. “எப்படியும்‌ 
அரசர்களின்‌ மன்றுக்கு அவர்கள்‌ வந்துதானே ஆக 
வேண்டும்‌?” கர்ணன்‌ புன்னகைத்தபடி தலையசைத்தான்‌. 


அணியறை வாயிலில்‌ சமையர்கள்‌ தலைவணங்கி 
அவர்களை உள்ளே வரும்படி கையசைத்தனர்‌. 
திடுக்கிட்டு கர்ணன்‌ திரும்பி நோக்கினான்‌. “என்ன?” 
என்றான்‌ துரியோதனன்‌. அணியறையின்‌ கதவு 
கிரீச்சிட்ட ஓசைதான்‌ அவ்வெண்ணத்தை எழுப்பியது 
என்று கர்ணன்‌ உணர்ந்தான்‌. “என்ன?” என்றான்‌ 
துரியோதனன்‌. “ஒரு கனவு... அதை இப்போது நினைவு 
கூர்ந்தேன்‌” என்றான்‌ கர்ணன்‌. “என்ன கனவு?” என்றான்‌ 
துரியோதனன்‌. “தாங்கள்‌ உள்ளே வரும்போது...” என 
அவன்‌ நெற்றியை வருடினான்‌. “ஆம்‌, நான்‌ உள்ளே 
வரும்போது என்‌ காலடியோசை கேட்டு உங்கள்‌ உடல்‌ 
விதிர்த்ததை கண்டேன்‌” என்றான்‌ துரியோதனன்‌. “என்ன 
கனவு அங்கரே?” அது போகட்டும்‌ என்று கையசைத்தபடி 
கர்ணன்‌ உள்ளே சென்றான்‌. 


“இங்கு கனவுகள்‌ சற்று மிகுதியாகவே எழுகின்றன” 


என்றபடி துரியோதனன்‌ உள்ளே வந்தான்‌. “எனக்கும்‌ 
வகைவகையான கனவுகள்‌ உள்ளே 
கொப்பளிக்கின்றன. நான்‌ எண்ணுகிறேன்‌, இங்குள்ள 
பளிங்குச்‌ சுவர்கள்தான்‌ அவற்றை எழுப்புகின்றன 
என்று. நம்மைச்‌ சுற்றி அவை ஆடிப்பாவைகளை 
நிறைத்துவிடுகின்றன. ஒவ்வொரு பாவையும்‌ நம்மை 
நோக்கிக்கொண்டிருக்கிறது. அவற்றின்‌ நோக்குகள்‌ 
விதைகளாக நம்‌ உளச்சதுப்பில்‌ முளைத்து கனவில்‌ 
எழுகின்றன.” கர்ணன்‌ அவனை திரும்பி நோக்கி 
மீசையை முறுக்கினான்‌. “நேற்றிரவு கண்ட கனவில்‌ நான்‌ 
இருளில்‌ நடந்துகொண்டிருந்தேன்‌. என்‌ அருகே 
என்னைப்போன்ற உடல்‌ கொண்ட ஒருவர்‌ நடப்பதை 
பார்த்தேன்‌. நெடுநேரம்‌ அவரை என்‌ தந்தையென்றே 
எண்ணியிருந்தேன்‌. பின்பு பீடத்தில்‌ அமர்ந்து 
திரும்புகையில்‌ நோக்கினேன்‌, அவர்‌ தந்தையல்ல. 
கொழுத்த உடல்‌ கொண்ட முனிவர்‌. மரவுரி அணிந்து 
குருதிக்கட்டிபோல்‌ அசைந்த கண்களுடன்‌ என்னை 
பார்த்தார்‌. அவரை தந்தையென்று நான்‌ எண்ணியது 
அவரது பார்வையின்மையால்தான்‌ என்றுணர்ந்தேன்‌. 
உடலசைவுகளில்‌ தெரிந்த பார்வையின்மை அது. 
அவ்வளவுதான்‌. விழித்துக்கொண்டேன்‌.” 


கர்ணன்‌ சற்று திறந்த வாயுடன்‌ துரியோதனனை 
நோக்கிக்‌ கொண்டிருந்தான்‌. சமையர்கள்‌ அவன்‌ 
ஆடைகளை கழற்றினர்‌. “என்ன பார்க்கிறீர்கள்‌?” 
என்றான்‌ துரியோதனன்‌. இல்லை என அவன்‌ 
தலையசைத்தான்‌. அவனை கைபற்றி 
அழைத்துச்சென்று மஞ்சள்பொடியும்‌ வேம்புச்சாறும்‌ 
கலந்த வெந்நீர்‌ ஆவியெழக்‌ கொப்பளித்த வெண்பளிங்கு 
தொட்டிக்குள்‌ இறங்கி அமரச்செய்தனர்‌. துரியோதனன்‌ 
பீடம்‌ ஒன்றை இழுத்துப்போட்டு அமர்ந்தபடி “ஆனால்‌ 
இந்த நாட்கள்‌ மிகவும்‌ உவகை நிறைந்தவை. இங்கு நான்‌ 
முழு மனிதனாக உணர்கிறேன்‌. இங்குளது போல நட்பும்‌ 
நகைப்புமாக வாழ்ந்து நெடுநாட்களாகிறது” என்றான்‌. 


சமையர்கள்‌ இளவெந்நீரால்‌ கர்ணனை நீராட்டத்‌ 
தொடங்கினர்‌. ஒருவர்‌ அவன்‌ கால்களை கடற்பஞ்சால்‌ 
தேய்த்தார்‌. வெண்கல்லால்‌ அவன்‌ முதுகை ஒருவர்‌ 
உரசினார்‌. அவன்‌ கைகளை நீருக்குள்‌ நாகம்போல்‌ 
நெளியவிட்டபடி அமர்ந்திருந்தான்‌. “நேற்று தாங்கள்‌ 
யவனமதுவை அருந்திக்கொண்டே இருந்தீர்கள்‌. 
அவ்வளவு வெறியுடன்‌ நீங்கள்‌ மது அருந்துவதை நான்‌ 
கண்டதே இல்லை” என்றான்‌ துரியோதனன்‌. கர்ணன்‌ 
“நான்‌ நேற்று நாகநஞ்சு அருந்தினேன்‌” என்றான்‌. 
திகைத்து “நாகநஞ்சா?” என்றான்‌ துரியோதனன்‌. திரும்பி 


சிவதரை பார்த்தான்‌. “ஆம்‌, நாகநஞ்சு. அதை நாகமது 
என்று அவர்கள்‌ சொல்கிறார்கள்‌.” 


“நஞ்செப்படி மதுவாகும்‌?” என்றான்‌ துரியோதனன்‌. 
சிவதர்‌ “அனைத்து மதுவும்‌ நஞ்சு. நஞ்சனைத்தும்‌ 
மதுவே” என்றார்‌. துரியோதனன்‌ “ஆம்‌” என்று சிரித்து 
“அதை எங்கு அருந்தினீர்கள்‌? கனவிலா?” என்றான்‌. 
“இல்லை... இந்நகருக்கு அடியில்‌, நாகர்களின்‌ 
இருளறையில்‌” என்றான்‌. “இந்நகருக்கு அடியிலா?” என்று 
மீண்டும்‌ சிவதரை நோக்கினான்‌ துரியோதனன்‌. “ஆம்‌. 
ஆயிரம்‌ குகைகளின்‌ பின்னலாக இந்நகர்‌ முழுக்க 
உரகர்களின்‌ கரவுவழிகள்‌ உள்ளன.” “எலிவளைகளா??” 
என்றான்‌ துரியோதனன்‌. “அவைதான்‌ வளைகளில்‌ 
வாழும்‌.” கர்ணன்‌ “உரகர்கள்‌ எலிகளை உணவாகக்‌ 
கொண்டு அங்கே வாழ்கிறார்கள்‌” என்றான்‌. 
“யாரவர்கள்‌?” என்று விழிகளைச்‌ சுருக்கி கேட்டான்‌ 
துரியோதனன்‌. கர்ணன்‌ நகையாடவில்லை என்று 
அவனுக்குத்‌ தோன்றியது. ஆனாலும்‌ அவன்‌ ஐயம்‌ 
விலகவில்லை. 


“இந்நகரின்‌ தொல்குடிகள்‌” என்றான்‌ கர்ணன்‌. “அவர்கள்‌ 
எங்கே இங்கே இருக்கிறார்கள்‌?” என்று துரியோதனன்‌ 
கேட்டான்‌. “காண்டவக்காடுமேல்‌ பாண்டவர்‌ கொண்ட 
எரிபரந்தெடுத்தலில்‌ பெரும்பாலோர்‌ இறந்தனர்‌. 
எஞ்சியவர்கள்‌ இங்கிருந்து அன்றே கிளம்பிச்‌ சென்றனர்‌. 
உரகர்கள்‌ இங்கு சேற்றுப்‌ படுகைகளில்‌ நாகருலகுக்குள்‌ 
வாழ்ந்தனர்‌. நகர்‌ எழுந்தோறும்‌ அவர்களும்‌ 
விலகிச்சென்றனர்‌ என்று அறிந்திருக்கிறேன்‌.” கர்ணன்‌ 
“இல்லை, அவர்கள்‌ முழுமையாக செல்லவில்லை” 
என்றான்‌. துரியோதனன்‌ “ஆம்‌, நாகர்களில்‌ ஒரு 
குடியினர்‌ மட்டும்‌ இன்றைக்கு இந்திரகீலத்தில்‌ 
இந்திரப்பிரஸ்தத்தின்‌ குடிகளாக தொடர்கிறார்கள்‌” 
என்றான்‌. 


“அரசே, குத்துவாளில்‌ படிந்த குருதி ஒருபோதும்‌ 
முற்றிலும்‌ விலகுவதில்லை. அதை தாங்கள்‌ அறிவீர்கள்‌” 
என்றான்‌ கர்ணன்‌. “ஆணிப்பொருத்தில்‌, 
அணிச்செதுக்கில்‌ எங்கோ சற்றேனும்‌ அது 
எஞ்சியிருக்கும்‌.” “ஆம்‌” என்றான்‌ துரியோதனன்‌. 
“ஆனால்‌ வாளை கையாள்வது ஷத்ரியரின்‌ கடன்‌. 
குருதியின்றி அரியணையில்லை, அறமில்லை. 
குருதியோ ஒருபோதும்‌ முற்றிலும்‌ மறையாத தன்மை 
கொண்டது. எங்கோ ஒரு துளி முளைத்தெழும்‌. அது 
அவன்‌ குலத்தை அழிக்கவும்‌ கூடும்‌. அதைப்பற்றி அவன்‌ 
அஞ்சுவதற்கில்லை.” கர்ணன்‌ நீள்மூச்செறிந்தான்‌. 


துரியோதனன்‌ “இந்நகர்கள்‌ அனைத்திற்கும்‌ அடியில்‌ 
எங்கோ குருதியின்‌ துளி ஒன்று காத்திருக்கிறதென்று 
சூதர்கள்‌ சொல்வதுண்டு” என்றான்‌. கர்ணன்‌ 
பெருமூச்சுவிட்டான்‌. 


“என்ன சொன்னார்கள்‌?” என்றான்‌ துரியோதனன்‌. 
கர்ணன்‌ ஒன்றும்‌ சொல்லாமல்‌ கைகளை நீரில்‌ 
நெளியவிட்டு அமர்ந்திருந்தான்‌. “நாகர்களை 
சந்தித்தீர்கள்‌ என்றீர்கள்‌” என்று அவன்‌ மேலும்‌ 
கேட்டான்‌. கர்ணனின்‌ அமைதி அவனை 
பொறுமையிழக்கச்‌ செய்தது. கால்களை அசைத்தபடி 
அவன்‌ மேலும்‌ சொல்வானென்று அமைதியாக 
காத்திருந்தான்‌ துரியோதனன்‌. அவன்‌ சொல்லாதபோது 
தானே பேச்சை வளர்த்தான்‌. “ஜராசந்தன்‌ நேற்று நடந்த 
அங்கத நாடகத்தைப்‌ பற்றி சொல்லிக்கொண்டிருந்தான்‌” 
என்றான்‌. “களியாட்டென தொடங்கி புகழ்பாடலென 
அதை முடித்த விந்தையைப்பற்றித்தான்‌ 
பேசிக்கொண்டிருந்தோம்‌.” 


கர்ணன்‌ அதை செவிமடுக்காமல்‌ தலையசைத்தான்‌. 
“அது இயல்பாக நிகழ்ந்ததல்ல. நாடகம்‌ அவ்வாறு 
அமைக்கப்பட்டிருக்கிறது என்று அவன்‌ சொன்னான்‌. 
ஏனெனில்‌ நேற்று அங்கு அமர்ந்திருந்த அனைவருமே 
மாற்று அரசர்கள்‌. பாண்டவர்களின்‌ புகழ்பாடலுக்கு 
அவர்கள்‌ செவிகொடுக்க மாட்டார்கள்‌. எனவே 
நகையாட்டெனத்‌ தொடங்கி அவர்களை ஈர்த்து உள்ளே 
அழைத்துச்சென்று அமரச்செய்து மெல்ல புகழ்பாடத்‌ 
தொடங்கிவிட்டார்கள்‌” என்றான்‌. “ஆம்‌, அது உண்மை” 
என்றான்‌ கர்ணன்‌ மீசையை நீவியபடி. “அவன்‌ 
முதன்மைச்சூதன்‌. அவன்‌ பணியை நன்கறிந்தவன்‌” 
என்றான்‌ துரியோதனன்‌. “அவையில்‌ அவன்‌ இளைய 
யாதவனை ஆழிவெண்சங்கு கொண்ட 
அலையமர்ந்தோன்‌ என நிறுவிவிட்டான்‌.” 


கர்ணன்‌ எழுந்து நீர்சொட்ட நடந்து சென்று நின்றான்‌. 
சமையர்கள்‌ அவன்‌ உடலை மரவுரியால்‌ மெல்ல ஒற்றி 
துடைத்தனர்‌. துரியோதனன்‌ அவனை நிமிர்ந்து நோக்கி 
“அங்கரே, இன்று காலை விழித்ததுமே நான்‌ உணர்ந்தேன்‌. 
இது என்‌ வாழ்வில்‌ முதன்மையான நாட்களில்‌ ஒன்று 
என. இன்று நான்‌ இறந்து மீண்டும்‌ பிறக்கவிருக்கிறேன்‌. 
இதுவரை இருந்த ஒன்றும்‌ இனி எஞ்சப்போவதில்லை. 
பிறிதொரு ௧௬, பிறிதொரு அன்னை” என்றான்‌. அவன்‌ 
எழுந்து கர்ணனின்‌ அருகே வந்தான்‌. “இன்றுபோல்‌ 
என்றும்‌ நான்‌ எண்ணி எண்ணி 
அணிசெய்துகொண்டதில்லை. இன்றுபோல என்‌ உணவு 


சுவை கொண்டதில்லை. அங்கரே, காலையின்‌ புட்குரலும்‌ 
இலைத்தளிர்‌ ஒளியும்‌ இத்தனை இனியதென்று நான்‌ 
இதற்குமுன்‌ அறிந்திருக்கவில்லை.” 


அவன்‌ குரல்‌ சிறுவர்குரல்‌ என கிரீச்சிட்டது. “இன்று 
சிசுபாலனையும்‌ ர௬ுக்மியையும்‌ ஜராசந்தனையும்‌ 
அழைத்துக்கொண்டு அவை புகவிருக்கிறேன்‌. 
தேவயானியின்‌ மணிமுடி சூடி இந்திரப்பிரஸ்தத்தின்‌ 
அரசி இன்று அவை அமர்வாள்‌. அவள்‌ அருகே என்‌ ஐந்து 
இணைக்குருதியினரும்‌ நின்றிருப்பார்கள்‌. ஐம்பத்தைந்து 
நாட்டு மன்னர்களும்‌ கூடிய அவை. அதில்‌ நான்‌ எழுந்து 
என்‌ குருதியை அவர்களுக்கு வாக்களிப்பேன்‌. இன்று 
மாலை இந்திரப்பிரஸ்தத்தின்‌ அணையாப்‌ பெருவிளக்கு 
ஏற்றப்படுகிறது. அவ்விழவில்‌ உடைவாள்‌ உருவி நின்று 
உயிர்‌ இருக்கும்‌ வரை இந்நகரை காப்பேன்‌ என்று உறுதி 
கொள்ளவிருக்கிறேன்‌.” 


கர்ணன்‌ விழிவிலக்கி, ஆழ்ந்த குரலில்‌ “ருக்மி என்ன 
சொன்னான்‌?” என்றான்‌. துரியோதனன்‌ வெடித்து 
நகைத்து “வஞ்சத்தால்‌ எரிந்து கொண்டிருக்கிறான்‌. 
மூடன்‌... வஞ்சத்தின்பொருட்டு சிவளழ்கம்‌ செய்து 
அருட்கொடை கொண்டிருக்கிறான்‌. வஞ்சாட்டை 
தெய்வங்களிடம்‌ கேட்டுப்பெறுபவரைப்போல மூடர்‌ 
எவர்‌?” என்றான்‌. “அது ஆழமானது, களைவது 
எளிதல்ல. ஆனால்‌ அது தோல்வியின்‌ வஞ்சம்‌. ஒருகணம்‌ 
அவைநடுவே இளைய யாதவன்‌ அவன்‌ முன்‌ 
தலைதாழ்த்தினால்‌ போதும்‌. நுரையென 
அணைந்துவிடும்‌. ஆனால்‌ சிசுபாலனின்‌ வஞ்சம்‌ 
அவ்வளவு எளிதில்‌ அணையாது. ஏனெனில்‌ அது 
பிறவிப்பகை. அதை தெய்வங்கள்தான்‌ முடிவெடுக்க 
வேண்டும்‌.” 


“எனினும்‌ அன்பு பெருகும்‌ அவையில்‌ அவனும்‌ 
குளிரத்தான்‌ வேண்டும்‌” என்று துரியோதனன்‌ 
தொடர்ந்தான்‌. “ஜராசந்தனைப்‌ பற்றி எனக்கு ஐயமே 
இல்லை. பீமனின்‌ தோள்‌ அவன்‌ தோளைத்தொட்டால்‌ 
அக்கணமே அவர்கள்‌ இருவரும்‌ ஓருடலாகி விடுவர்‌.” 
கர்ணன்‌ ஒன்றும்‌ சொல்லவில்லை. சமையர்‌ அவனை 
அணி செய்யத்தொடங்கினார்‌. ஆடையை அவனுக்கு 
அணிவித்தனர்‌. இடைக்‌ கச்சையை இறுக்கி 

அவனை ச்சுற்றி வந்தார்‌ ஒருவர்‌. இரு கைகளையும்‌ 
தூக்கி அவன்‌ நிற்க அவன்‌ கையில்‌ கணையாழிகளை 
ஒருவர்‌ அணிவித்தார்‌. அணிகள்‌ ஒவ்வொன்றாக 
எடுத்தளிக்க முதிய சமையர்‌ அவற்றை அணிவித்தார்‌. 


துரியோதனன்‌ “அங்கரே, என்‌ தந்தைக்கு நிகரானவர்‌ 
மூத்த யாதவர்‌. அவரும்‌ நீங்களும்‌ அன்றி எவரும்‌ என்‌ 
ஆழத்தை அறிந்தவர்‌ அல்லர்‌. எந்நிலையிலும்‌ என்னை 
கைவிடாதவர்‌ நீங்களிருவர்‌ மட்டுமே. இன்று 
அவரைத்தான்‌ தேமச்‌ செல்லவிருக்கிறேன்‌” என்றான்‌. 
ஏதோ எண்ணி தொடைதட்டி நகைத்து “என்னை கதை 
பயிற்றுவிக்கும்போது அவர்‌ சொன்னார்‌, அவர்‌ ஏன்‌ 
அதை தேர்ந்தெடுத்தார்‌ என்று. வாளும்‌ வேலும்‌ வில்லும்‌ 
கூர்‌ கொண்டவை, குருதியை நாடுபவை. கதையோ 
இருந்த இடத்திலிருந்து அசையமாட்டேன்‌ என்று அடம்‌ 
பிடிப்பது. கொலைக்குத்‌ தயங்கும்‌ படைக்கலமேந்திய 
மாவீரர்‌ என்‌ ஆசிரியர்‌. அவரிடம்‌ சென்று தாள்பணிந்து 
நிற்பேன்‌. என்‌ விழைவை சொல்வேன்‌. பின்பு அவர்‌ 
பார்த்துக்கொள்வார்‌” என்றான்‌. 


மேலும்‌ நகைத்து “அவரது உடல்மொழியில்‌ தெரியும்‌ 
கள்ளமின்மைக்கு நிகரான பேராற்றல்‌ இங்கு வேறில்லை 
அங்கரே. அவரால்‌ சுட்டுவிரல்‌ சுட்டி இளைய யாதவரை 
அழைக்க முடியும்‌. தலைமயிர்‌ பற்றி பீமனை 
கொண்டுவந்து நிறுத்தவும்‌ முடியும்‌. இன்று என்‌ உளம்‌ 
நிறைந்து அகம்‌ கனிந்து செல்லும்‌ பாதையின்‌ முடிவில்‌ 
என்‌ ஆசிரியர்‌ நின்றிருக்கும்‌ அந்தப்‌ பொற்றாமரைப்‌ 
பீடத்தின்‌ அருகே சென்று நிற்பேன்‌. ஐயமில்லை அங்கரே, 
இன்றோடு நான்‌ தேவன்‌” என்றான்‌. 


கர்ணன்‌ பொருளற்ற விழிப்புடன்‌ துரியோதனனை 
நோக்கிக்‌ கொண்டிருந்தான்‌. துரியோதனன்‌ “ஐயம்‌ 
கொள்கிறீர்களா?” என்றான்‌. “ஆம்‌” என்றான்‌ கர்ணன்‌. 
கண்கள்‌ சுருங்க “ஏன்‌?” என்றான்‌ துரியோதனன்‌. “நீங்கள்‌ 
இந்நகரின்‌ உச்சியில்‌ ஆலயத்தில்‌ அமைந்த தேவர்களை 
மட்டுமே கண்டீர்கள்‌” என்றான்‌ கர்ணன்‌. “ஆம்‌, அது 
போதும்‌” என்றான்‌ துரியோதனன்‌. “நீங்கள்‌ செல்லாத 
இருண்ட கக்‌ நான்‌ சென்று 
மீண்டிருக்கிறேன்‌ அங்கரே. நான்‌ கண்ட இருளையும்‌ 
இழிவையும்‌ நீங்கள்‌ காணவில்லை. அவற்றைக்‌ 
கண்டதனாலேயே நான்‌ என்னை வருத்தி பிழையீடு 
செய்தேன்‌. என்‌ தந்தையின்‌ கைகளால்‌ அறைந்து 
துவைத்து தூய்மையாக்கப்பட்டேன்‌. ஆகவே எந்த 
உச்சங்களுக்கும்‌ ஏற தகுதி கொண்டவனாகிறேன்‌” 
என்றான்‌ துரியோதனன்‌. 


கர்ணன்‌ பெருமுச்சுடன்‌ “தெய்வங்கள்‌ அருள்க!” 
என்றான்‌. “அருளியாகவேண்டும்‌. இன்று காலை 
என்னருகே யயாதியும்‌ ஹஸ்தியும்‌ குருவும்‌ பிரதீபரும்‌ 
சந்தனுவும்‌ விசித்ரவீரியரும்‌ நின்றிருப்பதை 


உணர்ந்தேன்‌. ஐயமே இல்லை. இன்று நான்‌ அவர்களின்‌ 
மானுட வடிவமே” என்றான்‌ துரியோதனன்‌. அ 
முடிந்ததை உணர்த்தி சமையர்‌ பின்வாங்கினர்‌. 


துச்சாதனன்‌ எடைமிக்க காலடிகளுடன்‌ வந்து 
அணியறைக்கு வெளியே நின்று உரத்த குரலில்‌ 
“மூத்தவரே, பொழுது பிந்துகிறது என்கிறார்‌ கனகர்‌” 
என்றான்‌. “அங்கர்‌ சித்தமாகிவிட்டார்‌” என்றபடி 
துரியோதனன்‌ எழுந்தான்‌. விரைவாக என கர்ணன்‌ 
கையசைக்க முதிய சமையர்‌ அவனுக்கு மேலாடையை 
அணிவித்தார்‌. திரும்பி ஆடியில்‌ நோக்கி தன்‌ மீசையை 
பற்றி முறுக்கி கூர்‌ செய்தான்‌. நேர்நின்று தலைதாக்கி 
நோக்கிவிட்டு “செல்வோம்‌” என்றான்‌ கர்ணன்‌. 


“இன்று தாங்களும்‌ தேவர்‌ போல்‌ இருக்கிறீர்கள்‌” என்றான்‌ 
துரியோதனன்‌. “முன்பிருந்ததைவிட ஒளி 
கொண்டிருக்கிறீர்கள்‌.” ஆடியில்‌ அவன்‌ விழிகளைப்‌ 
பார்த்து கர்ணன்‌ மெல்ல புன்னகைத்தான்‌. “அருமணி 
ஒன்றை மூடி வைத்த பொற்கிண்ணம்‌ போல என்று 
எங்கோ ஒரு சூதன்‌ சொன்ன ஒப்புமை நினைவுக்கு 
வருகிறது” என்றான்‌ துரியோதனன்‌. துச்சாதனன்‌ “ஆம்‌ 
மூத்தவரே, சூரியன்‌ மைந்தர்‌ போலிருக்கிறீர்கள்‌” 
என்றான்‌. கர்ணன்‌ “செல்வோம்‌” என்று சொல்லி 
புன்னகைத்தான்‌. 


துச்சலன்‌ உள்ளே வந்து கர்ணனை நோக்கி “மூத்தவரே” 
என்றான்‌. “என்ன?” என்றான்‌ கர்ணன்‌. “இன்றுதான்‌ 
தாங்கள்‌ முழுதணிக்கோலத்தில்‌ அவைக்கு வருகிறீர்கள்‌.” 
“ஆம்‌” என்றான்‌ கர்ணன்‌. “இங்கு வந்தபின்‌ தாங்கள்‌ 
அணி கொண்டதே இல்லை” என்று துச்சலன்‌ 
சொன்னான்‌. துச்சாதனன்‌ ”ஆம்‌, உண்மை” என்றான்‌. 
அப்போதுதான்‌ அதை உணர்ந்து சிவதரைப்‌ பார்க்க 
சிவதர்‌ புன்னகைத்து “அங்கநாட்டின்‌ மணிமுடியையும்‌ 
கொண்டு வந்திருக்கலாம்‌” என்றார்‌. துரியோதனன்‌ 
“இன்று அவையில்‌ உங்களிடமிருந்து விழிகள்‌ 
விலகப்போவதில்லை அங்கரே. வெறும்‌ தோற்றத்திலேயே 
வெய்யோன்‌ ஒளிகொண்டவர்‌ நீங்கள்‌” என்றான்‌. 


கர்ணன்‌ சிரித்தபடி நடக்க உடன்‌ நடந்தபடி துரியோதனன்‌ 
“எனது பொற்தேர்‌ வரட்டும்‌. அங்கர்‌ என்னுடன்‌ வருவார்‌. 
நான்‌ இன்று அவருக்கு அணுக்கன்‌” என்றான்‌. 

துரியோதனனுடன்‌ இந்திரப்பிரஸ்தத்தின்‌ 
அரசப்பெருவீதிகளின்‌ வில்வளைவுகளினூடாக சுழன்று 
மேலேறிச்‌ சென்றுகொண்டிருந்த கர்ணன்‌ கைகளைக்‌ 
கட்டியபடி குழலும்‌ மேலாடையும்‌ பறக்க தேர்த்தட்டில்‌ 
அசையாமல்‌ நின்று நோக்கில்லா நோக்குடன்‌ இருந்தான்‌. 
அவனருகே மென்மயிர்‌ உறையிட்ட பீடத்தில்‌ கால்‌ நீட்டி 
சாய்ந்து அமர்ந்திருந்த துரியோதனன்‌ கால்குறடுகளால்‌ 
தேர்த்தட்டை தட்டியபடி தனக்குள்‌ இசைக்கீற்றொன்றை 
முனகிக்கொண்டு இந்திரப்பிரஸ்தத்தின்‌ மாளிகை 
நிரையை நோக்கியபடி வந்தான்‌. 
அரண்மனைக்கோட்டையின்‌ வளைவில்‌ அவர்களை 
காவலர்கள்‌ தலைவணங்கி வரவேற்றனர்‌. 


துரியோதனன்‌ காவலர்‌ தலைவனிடம்‌ “மகத அரசர்‌ 
அவை நுழைந்துவிட்டாரா?” என்றான்‌. “ஆம்‌. அவர்கள்‌ 
முன்னரே சென்றுவிட்டார்கள்‌ அரசே” என்றான்‌ காவலர்‌ 
தலைவன்‌. “நன்று” என்றபின்‌ திரும்பி கர்ணனிடம்‌ 
“இறுதியாக செல்பவர்கள்‌ நாம்தான்‌ போலிருக்கிறது” 
என்றான்‌. கர்ணன்‌ மீசையை சுட்டுவிரலால்‌ சுழற்றியபடி 
தலையசைத்தான்‌. “நாம்‌ செல்வதற்குள்ளாகவே 
அவர்கள்‌ உளத்திரைகளைக்‌ கிழித்து தோள்தழுவி நட்பு 
கொண்டிருந்தால்‌ எனது பணியே முடிந்துவிட்டிருக்கும்‌” 
என்றபின்‌ இரு கைகளாலும்‌ தொடையைத்‌ தட்டி 
நகைத்து “அதன்பின்‌ பாரதவர்ஷத்தின்‌ 
அமைதித்தெய்வம்‌ என்று என்னைப்பற்றி சூதர்கள்‌ 
பாடும்‌ வாய்ப்பை பெற முடியாது என்று ஐயம்‌ 
கொள்கிறேன்‌ அங்கரே” என்றான்‌. 


கர்ணன்‌ மீசையை சுழற்றும்‌ கைகள்‌ தன்விருப்பாக 
இயங்கிக்‌ கொண்டிருக்க சற்றே சரிந்த விழிகளுடன்‌ 
அசைவின்றி நின்றான்‌. அரண்மனைப்‌ பெருமுற்றத்தை 
அடைந்து அங்கு நின்றிருந்த அரசணித்‌ தேர்களின்‌ 
நடுவே சென்ற பாதையில்‌ சகடங்கள்‌ மண்ணில்‌ படாதது 
போல மென்மையாக ஒழுகிச்சென்றது தேர்‌. 
“தேர்முற்றத்தை இத்தனை நிரப்பாக எங்குமே 
கண்டதில்லை” என்றான்‌ துரியோதனன்‌. “எப்படி கல்‌ 
பரப்பினாலும்‌ சகட ஒலியை தடுக்க முடியாதென்று 
எண்ணியிருந்தேன்‌. இவர்கள்‌ எதை வைத்து 


நிரப்பளக்கிறார்கள்‌ என்று தெரியவில்லை.” கர்ணனை 
நோக்கியபின்‌ “தம்பியர்‌ தேர்கள்‌ நிற்கின்றன. 
அனைவரும்‌ அவைபுகுந்திருப்பார்கள்‌ என்று 
எண்ணுகிறேன்‌” என்றான்‌. 


தேர்‌ நின்றதும்‌ கர்ணன்‌ பெருமூச்சுடன்‌ கலைந்து “அரசே” 
என்றான்‌. துரியோதனன்‌ தலைதூக்கி “கனவிலிருந்து 
விழித்துக்‌ கொண்டுவிட்டீர்களா?” என்றான்‌. கர்ணன்‌ 
“எப்போதும்‌ நான்‌ உங்களுடன்‌ இருக்கவேண்டுமென்று 
விழைகிறேன்‌” என்றான்‌. “என்னுடன்தானே 
இருக்கப்போகிறீர்கள்‌? அதற்கென்ன?” என்றான்‌ 

துரியோதனன்‌. “அல்ல. பேச்சின்‌ விசையில்‌ அல்லது பிற 
அக்கம்‌ பொருட்டு தாங்கள்‌ தனித்து விலகிச்‌ 
செல்லக்கூடும்‌. நான்‌ உடன்‌ இருக்க வேண்டும்‌... 
எப்போதும்‌.” துரியோதனன்‌ “ஏன்‌?” என்றான்‌. “அப்படி 
தோன்றுகிறது” என்றான்‌ கர்ணன்‌. 


“எதை அஞ்சுகிறீர்கள்‌ அங்கரே?” என்றான்‌ 
துரியோதனன்‌. “இவ்வச்சம்‌ அங்கிருந்து நாம்‌ 
கிளம்பும்போதே உங்களிடம்‌ இருந்தது.” பெருமூச்சுடன்‌ 
“அச்சமூட்டுவதில்‌ முதன்மையானது அறியமுடியாமை” 
என்றான்‌ கர்ணன்‌. துரியோதனன்‌ தன்‌ தொடைகளைத்‌ 
தட்டி நகைத்து “அப்படியென்றால்‌ இங்குள்ள 
ஒவ்வொன்றும்‌ அச்சமூட்டுவதே. இதோ இத்தேரில்‌ 
கட்டப்பட்டிருக்கும்‌ புரவிகளை நீங்கள்‌ அறிவீர்களா? 
வாழ்நாள்‌ முழுக்க புரவிகளுடன்‌ வாழ்ந்தாலும்‌ அவற்றை 
முழுதறிந்துவிட முடியுமா?” என்றான்‌. கர்ணன்‌ ஒன்றும்‌ 
சொல்லாமல்‌ “வருக!” என்றான்‌. 


துரியோதனன்‌ இறங்கி முற்றத்தில்‌ நிற்க அமைச்சர்‌ 
ஓடிவந்து தலைவணங்கி “அஸ்தினபுரியின்‌ அரசை 
இந்திரப்பிரஸ்தத்தின்‌ தனியவைக்கு வரவேற்கிறேன்‌. 
தங்களுக்காக அரசியும்‌ அரசர்‌ ஐவரும்‌ அவையமர்ந்து 
காத்திருக்கிறார்கள்‌” என்றான்‌. கர்ணன்‌ “இங்கு 
அரசமுறைமை என்ன?” என்றான்‌. “முறைமைகள்‌ என்று 
ஏதுமில்லை. இயல்பான சந்திப்பும்‌ உண்டாட்டும்‌ 
மட்டுமே” என்றார்‌ அமைச்சர்‌. “நடைகொள்க அரசே!” என 
அவர்களை வழிகாட்டி அரண்மனை நோக்கி 
கொண்டுசென்றார்‌. 


நிமித்திகன்‌ “அஸ்தினபுரியின்‌ அரசர்‌ துரியோதனர்‌, அவர்‌ 
அணுக்கர்‌ அங்கநாட்டரசர்‌ வசுஷேணர்‌” என்று கோல்‌ 
தூக்கி அறிவிக்க மங்கல இசைக்கருவிகள்‌ முழங்கின. 
வெள்ளிக்கோல்‌ ஏந்தி நிமித்திகன்‌ முன்னே செல்ல 
இசைச்சூதர்‌ எழுவர்‌ தொடர துரியோதனன்‌ தன்‌ 


சால்வையைச்‌ சுழற்றி கழுத்தில்‌ அணிந்து தலைநிமிர்ந்து 
புன்னகையுடன்‌ நடந்தான்‌. அவன்‌ குண்டலங்களின்‌ 
ஒளி கன்னங்களில்‌ சுழன்றது. நான்கு பக்கமும்‌ 
நோக்கியபடி அவனுடன்‌ கர்ணன்‌ சென்றான்‌. 


படிமுகப்பில்‌ நின்று மீசையை நீவியபடி நிமிர்ந்து 
நோக்கிய துரியோதனன்‌ “இதுதான்‌ நீர்மாளிகையா?” 
என்றான்‌. அமைச்சர்‌ “ஆம்‌, அரசே!” என்றார்‌. 
“நிழல்மாளிகை என்றும்‌ சொல்வதுண்டு... சிற்பியர்‌ 
இட்டபெயர்‌ சாயாவிஹாரம்‌. அரசிதான்‌ ஜலவிஹாரம்‌ 
என்று சொன்னார்கள்‌. இருபெயரும்‌ நிலைத்துவிட்டன.” 
துரியோதனன்‌ “எளிய மாளிகையாகத்தானே 
தோன்றுகிறது. இதைவிட பேருருவ மாளிகைகள்‌ பல 
இந்திரப்பிரஸ்தத்தில்‌ உள்ளனவே” என்றான்‌. “இதன்‌ 
வெளியமைப்பு ஆயிரத்தெட்டு வெண்தூண்களுடன்‌ 
நூற்றெட்டு குவைமாடங்களுடன்‌ அமைந்துள்ளது” 
என்றார்‌ அமைச்சர்‌. “ஆயிரத்தெட்டு சாளரங்களும்‌ 
பதினெட்டு பெருவாயில்களும்‌ உள்ளன. இடைநாழி 
கடந்து உள்ளே செல்கையில்‌ இம்மாளிகை தன்‌ 
சிறப்புகளைக்‌ காட்டி தங்களை கவரும்‌.” 


“அப்படி என்ன சிறப்பு?” என்றான்‌ துரியோதனன்‌. 
“இங்குள்ள எல்லா சுதைப்பரப்புகளும்‌ ஆடிகள்‌ போல 
தெளிந்துள்ளன. எங்கும்‌ நீர்நிழலென பாவைகள்‌ 
சூழ்கின்றன. நாம்‌ வாழ்வது நிழல்களுக்கு நடுவே என்று 
ஒரு முதுசொல்‌ உள்ளது. தெய்வங்களும்‌ மூதாதையரும்‌ 
மட்டுமன்றி நம்‌ விழைவுகளும்‌ அச்சங்களும்‌ 
ஐயங்களும்கூட நிழல்வண்ணங்கள்‌ சூடி நம்மை 
சூழ்ந்துள்ளன. அவற்றினூடாக பருவடிவ நிழல்களென 
நாம்‌ வாழ்ந்து கொண்டிருக்கிறோம்‌. பராசரரின்‌ 
புராணமாலிகையில்‌ வரும்‌ அவ்வரியை இங்கே 
சிற்பவடிவமாக ஆக்கியிருக்கிறார்கள்‌” என்றார்‌ 
அமைச்சர்‌. துரியோதனன்‌ “நன்று” என்றபின்‌ கர்ணனிடம்‌ 
திரும்பி “இங்கே நம்மைச்‌ சூழ்ந்துள்ள 
பணிப்பெண்களும்‌ சேடியரும்‌ நிழல்கள்‌ மட்டுமே 
என்றால்‌ என்ன செய்வோம்‌?” என்றான்‌. 


கர்ணன்‌ வெறுமனே நோக்கினான்‌. “நிழல்நோக்கி காமம்‌ 
கொள்பவன்‌ தெய்வங்களை காமித்த பிழை 
செய்தவனாவான்‌ என்கின்றன நூல்கள்‌” என 
துரியோதனன்‌ சிரித்தான்‌. கர்ணன்‌ “காமமனைத்தும்‌ 
நிழல்‌ நோக்கியே” என்றான்‌. “ஆம்‌” என்றபடி 
துரியோதனன்‌ நகைத்து “நானும்‌ அதையே 
எண்ணினேன்‌. சொன்னதுமே அவ்வெண்ணம்‌ எனக்கும்‌ 
வந்தது. நாம்‌ நிகரென உளம்‌ சூழ்கிறோம்‌ அங்கரே” 


என்றான்‌. கர்ணன்‌ புன்னகையுடன்‌ தன்னருகே எழுந்து 
இரண்டாகப்பிளந்து ஒன்று முன்னும்‌ பிறி 
பின்னுமாகச்சென்ற தன்‌ நிழல்வடிவை நோக்கினான்‌. 


முற்றிலும்‌ வெண்பளிங்குக்‌ கற்களால்‌ கட்டப்பட்ட 
மாளிகையின்‌ இடைநாழிகளினூடாக நடக்கையில்‌ 
வலப்பக்கம்‌ வந்து கடந்துசென்ற உருளைத்தாண்கள்‌ 
வெண்நுரையலைகளாக வந்து தன்னை அறைந்து 
செல்வதாக கர்ணன்‌ உணர்ந்தான்‌. துரியோதனன்‌ 
தலைதூக்கி மேலே வளைந்த உட்குவைக்கூரையை 
நோக்கி “இந்த உயரம்தான்‌ அச்சுறுத்துகிறது. 
மனிதர்களை சிறியவர்களாக்கும்‌ நோக்குடன்‌ 
கட்டப்பட்டது போலுள்ளது” என்றான்‌. 


கர்ணன்‌ தலைகுனிந்து மீசையை நீவியபடி நடக்க 
துரியோதனன்‌ “ஆனால்‌ அனைத்து 
அவைமாளிகைகளும்‌ மானுடரை சிறுமையாக்கவே 
கட்டப்பட்டவை என்றே இப்போது தோன்றுகிறது. 
அஸ்தினபுரியின்‌ அவைமாளிகைகூட அன்றைய 
அளவுக்கு மிகப்பெரியது. அதில்‌ மானுடர்‌ 
அமர்ந்திருக்கும்‌ இடமும்‌ புழங்கும்‌ இடமும்‌ பத்தில்‌ ஒரு 
பங்குகூட இருக்காது. எஞ்சியது முழுக்க வெட்ட வெளி. 
வெளியே வானில்‌ இருந்து ஒரு துண்டை வெட்டி உள்ளே 
கொண்டு வைத்தது போல. அறியாத்தெய்வங்கள்‌ 
உறையும்‌ காற்று அங்கே நிறைந்திருக்கும்‌” என்றான்‌. 


எதிர்ப்பக்கமிருந்து எருமைபோல குறடுகள்‌ ஒலிக்க 
ஓடிவந்த சுபாகு “மூத்தவரே, தங்களைத்தான்‌ 
எதிர்பார்த்திருக்கிறார்கள்‌ அங்கே” என்றான்‌. “மகதரும்‌ 
சிசுபாலரும்‌ வந்துவிட்டார்களா?” என்றான்‌ 
துரியோதனன்‌. “இருவரும்‌ முதலிலேயே 
வந்துவிட்டார்கள்‌. விதர்ப்ப இளவரசர்‌ ருக்மி இன்னும்‌ 
வரவில்லை. அவரை அழைத்து வருவதற்காக துச்சகன்‌ 
சென்றிருக்கிறான்‌.” கர்ணனை நோக்கி “தங்களால்தான்‌ 
பிந்தியது. தாங்கள்‌ விழித்தெழவில்லை என்றார்கள்‌. 
உடல்நலம்‌ குறைவில்லை அல்லவா?” என்றான்‌. கர்ணன்‌ 
இல்லை என தலையசைத்தான்‌. 


இடைநாழியில்‌ நடந்தபடி உளக்கிளர்ச்சியுடன்‌ “மூத்த 
யாதவர்‌ வந்துவிட்டாரா?” என்றான்‌ துரியோதனன்‌. 
“அவர்‌ முன்னரே வந்து உணவும்‌ அருந்திவிட்டார்‌. 
உணவருந்துகையில்‌ தங்களை மூன்று முறை கேட்டதாக 
சொன்னார்கள்‌. இதோ வந்துவிடுவார்‌ என்று மறுமொழி 
உரைத்தேன்‌. தங்களுக்காக காத்திருந்தார்‌ அங்கு” 
என்றான்‌ சுபாகு. துரியோதனன்‌ நகைத்து “ஆம்‌, 


உணவறையில்தான்‌ மூத்த யாதவரை சந்திக்கவேண்டும்‌. 
அவர்‌ முற்றிலும்‌ மலர்ந்திருப்பது அங்குதான்‌. அவர்‌ 
உள்ளமும்‌ அங்குதான்‌ முழுமையாக இயங்கும்‌” என்றான்‌. 


சுபாகு நகைத்து கர்ணனிடம்‌ “பாரதவர்ஷத்தின்‌ 
அனைத்துப்‌ பகுதிகளிலிருந்தும்‌ அடுமனையாளர்களை 
வரவழைத்து சமைத்திருக்கிறார்கள்‌ மூத்தவரே. 
ஒவ்வொரு உணவுக்கும்‌ ஒவ்வொரு மணம்‌ என்பதனால்‌ 
ஒவ்வொன்றையும்‌ வெவ்வேறு இடங்களில்‌ 
பரிமாறவிருக்கிறார்கள்‌. ஒன்றிலிருந்து ஒன்றுக்கென 
உலவி வருகையில்‌ நாம்‌ பாரதவர்ஷத்தையே 
உண்டுவிடலாம்‌ என்று ஒரு சூதன்‌ சொன்னான்‌” 
என்றான்‌. 


கர்ணன்‌ “எளியோர்‌ காடுகளை உண்ணும்‌ எரிபோல” 
என்றான்‌. “என்ன சொல்கிறீர்கள்‌?” என்றான்‌ 
துச்சாதனன்‌. “நாம்‌ ஊட்டிவளர்க்கும்‌ கொலைவிலங்கு 
அல்லவா எரி?” என்றான்‌ கர்ணன்‌. துச்சாதனன்‌ 
“புரியவில்லை மூத்தவரே” என்றான்‌. “பாரதவர்ஷத்தை 
விழுங்க இங்கு ஐம்பத்தாறு மன்னர்களும்‌ எரிவளர்த்து 
வேள்வி இயற்றி வந்திருப்பார்கள்‌, அதை சொன்னேன்‌” 
என்றான்‌ கர்ணன்‌. துரியோதனன்‌ உரக்க நகைத்து “ஆம்‌, 
அது உண்மை. ஆனால்‌ உண்ணத்தீருவதா என்ன? 
எத்தனை சுவைகள்‌! எத்தனை அவச்சுவைகள்‌! அங்கரே, 
இவ்விழவு முடிந்தபின்‌ அஸ்தினபுரியில்‌ தம்பியரை 
அமரவைத்துவிட்டு பாரதவர்ஷமெங்கும்‌ 
தங்களைப்போல ஒரு பயணியாக 
சுற்றிவரவேண்டுமென்று நினைக்கிறேன்‌” என்றான்‌. 


துச்சாதனன்‌ “நம்‌ அரண்மனைக்குத்தான்‌ 
பாரதவர்ஷத்தின்‌ அனைத்துச்‌ சூதர்களும்‌ வந்து 
கொண்டிருக்கிறார்களே?” என்றான்‌. “ஆம்‌, ஆனால்‌ அது 
பாரதவர்ஷமல்ல. கடலில்‌ அள்ளிய குடுவைநீர்‌ அது. 
நான்‌ நீச்சலடிக்க விரும்புகிறேன்‌.” கர்ணன்‌ “முன்பு 
அஸ்வமேதயாகம்‌ செய்யும்‌ எண்ணம்‌ தங்களுக்கு 
இருந்தது. புரவிக்குப்‌ பின்னால்‌ படையுடன்‌ சென்று 
பாரதவர்ஷத்தை பார்க்கலாமே?” என்றான்‌. “இன்று 
எனக்கு அந்தக்‌ கனவில்லை. என்‌ மூதாதையர்‌ நிலமே 
எனக்குப்‌ போதும்‌. வெல்வதென்று எண்ணும்போது பிறர்‌ 
அனைவரும்‌ எதிரிகள்‌ ஆகிறார்கள்‌. அவர்களின்‌ 
உள்ளங்களை வெல்வதற்கப்பால்‌ இன்று ஏதும்‌ எனக்கு 
இலக்கில்லை” என்றான்‌ துரியோதனன்‌. துச்சாதனனின்‌ 
விழிகள்‌ கர்ணனின்‌ விழிகளை சந்தித்து மீண்டன. 


கர்ணன்‌ “இளையோர்‌ அவை அமர்ந்துவிட்டார்களா?? 


என்றான்‌. “பாதிப்பேர்‌ அமர்ந்துவிட்டார்கள்‌. எஞ்சியோர்‌ 
நேரடியாகவே அடுமனைக்கு சென்றுவிட்டனர்‌” என்றான்‌ 
சுபாகு. அவர்களைத்‌ தொடர்ந்து வந்த அமைச்சர்‌ 
“இவ்வழியே அரசே!” என்றார்‌. கர்ணன்‌ “அனைவரும்‌ 
கூடியிருக்கும்‌ பெருமன்று இங்கா உள்ளது?” என்றான்‌. 
“ஆம்‌, இங்குதான்‌” என்றார்‌ அமைச்சர்‌. “எங்கும்‌ 
கதவுகளில்லை. ஆனால்‌ ஓசைகளும்‌ கேட்கவில்லை” 
என்றான்‌ துரியோதனன்‌ வியப்புடன்‌. 


“ஓசைகளில்‌ உள்ளது பருப்பொருட்களின்‌ ஆன்மாவாக 
அமைந்துள்ள தெய்வம்‌ என்பது யவனச்சிற்பிகளின்‌ 
எண்ணம்‌. ஆகவே ஓசைகளை முற்றிலும்‌ தங்கள்‌ 
கட்டுப்பாட்டில்‌ வைத்திருக்கிறார்கள்‌. அங்கு பேசும்‌ ஒலி 
எதுவும்‌ இடைநாழிக்கு வராது. அவை மேலே 
குவைமாடத்தில்‌ முட்டி அங்குள்ள சிறு துளைகள்‌ 
வழியாக வெளியே அனுப்பப்பட்டுவிடும்‌. இந்த 
மாளிகைகளில்‌ குவைமாடங்களுக்கு 
விளக்கிடும்பொருட்டு ஏறுபவர்கள்‌ அங்கு பெருமுரசின்‌ 
ஓசை போல்‌ முழக்கம்‌ நிறைந்திருப்பதை கேட்பார்கள்‌. 
ள்‌ அவைக்கூடத்தில்‌ ஒவ்வொருவரும்‌ 

றிதொருவரிடம்‌ பேசுவது தெளிவாக கேட்கும்‌” என்றார்‌ 
அமைச்சர்‌. 


“விந்தைதான்‌. இல்லையா அங்கரே?” என்றான்‌ 
துரியோதனன்‌. அவர்களை எதிர்கொண்டு கைகூப்பி 
ஓடிவந்த செளனகர்‌ தலைவணங்கி “அஸ்தினபுரியின்‌ 
அரசரையும்‌ அங்கரையும்‌ வரவேற்கிறேன்‌. அவை 
நிறைந்துள்ளது. வருக!” என்றார்‌. கைகூப்பியபடி 
துரியோதனன்‌ அவைமன்றுக்குள்‌ நுழைந்தான்‌. 
முன்னரே சென்று வெள்ளிக்கோல்‌ தூக்கி மும்முறை 
சுழற்றிய நிமித்திகன்‌ “அஸ்தினபுரியின்‌ அரசர்‌, குருகுலப்‌ 
புதல்வர்‌ துரியோதனர்‌ தம்பியருடன்‌ எழுந்தருள்கிறார்‌. 
அவரது அணுக்கர்‌ அங்க நாட்டு வசுஷேணர்‌ 
உடனெழுந்தருள்கிறார்‌” என்று அறிவித்தான்‌. 
கூடியிருந்த அரசர்கள்‌ கைதூக்கி நகைப்பொலி எழுப்பி 
துரியோதனனை வரவேற்றனர்‌. 


ஜராசந்தன்‌ தன்‌ பீடத்திலிருந்து எழுந்து கைகளை 
விரித்தபடி வந்து துரியோதனனை தழுவிக்கொண்டு 
திரும்பி அனைவரையும்‌ நோக்கி கைதட்டி அழைத்து 
“இன்று நாங்கள்‌ உண்டாட்டில்‌ ஒரு போட்டியில்‌ 
இறங்கவிருக்கிறோம்‌” என்றான்‌. “அதை நாங்கள்‌ 
எதிர்பார்த்தோம்‌” என்றான்‌ வங்கமன்னன்‌. 
“எதிர்பார்த்திருப்பீர்கள்‌. ஆனால்‌ இங்கு நாங்கள்‌ 
மிகக்குறைவாக எவர்‌ உண்ணுவது என்ற 


போட்டியில்தான்‌ இறங்கவிருக்கிறோம்‌” என்றான்‌. 


“அது எப்படி?” என்றான்‌ சிசுபாலன்‌ சிரித்தபடி. 
ஜராசந்தன்‌ “உணவை முதற்கவளம்‌ எடுத்தபின்‌ எவரது 
கையில்‌ உள்ளம்‌ நின்று கட்டுப்படுத்துகிறதென்று 
பார்ப்போம்‌. இரண்டாவது கவளத்தை எவர்‌ 
தள்ளிப்போடுகிறார்களோ அவர்‌ வென்றார்‌” என்றான்‌. 
வெடித்துச்சிரித்து “மூத்தவர்‌ வெல்லப்போவதில்லை” 
என்றான்‌ துச்சாதனன்‌. “ஏனென்றால்‌ எந்த கெளரவரும்‌ 
வெல்லமுடியாத போட்டி இது.” 


செளனகர்‌ பணிந்து “அவை அமரலாமே?” என்றார்‌. 
“இங்கு முறைமைப்படி பீடங்களிடப்படவில்லை. 
விரும்பியவண்ணம்‌ அமரலாம்‌.” கர்ணன்‌ சென்று ஒரு 
பீடத்தில்‌ அமர்ந்தான்‌. துரியோதனன்‌ திரும்பி நோக்கி 
“பாண்டவர்கள்‌ எங்கே?” என்றான்‌. “அவர்கள்‌ இன்னும்‌ 
இந்த அவைக்கு வரவில்லை. கடைப்பாண்டவர்‌ 
இருவர்தான்‌ இங்கிருந்தார்கள்‌. மூத்த இளவரசர்களும்‌ 
அவர்களின்‌ அரசியரும்‌ அங்கே மூத்த அரசர்களிடம்‌ 
பேசிக்கொண்டிருக்கிறார்கள்‌” என்றார்‌. செளனகர்‌. 


ஜராசந்தன்‌ “நெடுநேரமாக குந்திபோஜர்‌ தருமனுக்கு 
அறிவுரைகள்‌ சொல்லிக்கொண்மருக்கிறார்‌. இதற்கு 
மேலும்‌ அறவுரைகள்‌ கேட்டால்‌ அவர்‌ என்னைப்போல்‌ 
ஆகிவிடப்போகிறார்‌” என்று சிரித்தான்‌. சாத்யகியும்‌ 
பூரிசிரவஸும்‌ தோள்தொட்டு பேசிக்கொண்டிருந்தனர்‌. 
துரியோதனனைக்‌ கண்டதும்‌ அருகே வந்து கால்தொட்டு 
சென்னி சூடினர்‌. “இணையர்களாகிவிட்டீர்கள்‌!” 
என்றான்‌ துரியோதனன்‌. 


ரியோதனன்‌ அமர்ந்த பீடத்தருகே ஜராசந்தன்‌ அமர 

ர்ச்சுழி நீரை இழுப்பதுபோல்‌ அவையிலிருந்த 
அனைத்து அரசர்களையும்‌ அந்த இடம்‌ ஈர்த்தது. 
அவர்கள்‌ தங்கள்‌ பீடங்களை இழுத்துக்கொண்டு 
அவனைச்சுற்றி அமர்ந்தனர்‌. “இதை மயனீர்‌ மாளிகை 
என்கிறார்கள்‌” என்றான்‌ ஜராசந்தன்‌. “உள்ளே பல 
விந்தையான இடங்கள்‌ இருக்கின்றன. அவற்றை நமக்கு 
காட்டவிருக்கிறார்கள்‌” என்றான்‌. “என்ன விந்தை?” 
என்று மாளவன்‌ கேட்டான்‌. 


“அடிப்பாவைகள்‌! அவை நம்மை பெரிதென்றும்‌ 
சிறிதென்றும்‌ அயலென்றும்‌ அணுக்கமென்றும்‌ காட்டும்‌” 
என்றான்‌ சிசுபாலன்‌. மாளவன்‌ திகைத்து சுற்றும்‌ நோக்கி 
“எத்தனை ஆடிகள்‌?” என்றான்‌. சிசுபாலன்‌ “முற்றிலும்‌ 
ஆடிகளாலேயே இதை அமைத்திருக்கிறார்கள்‌” என்றான்‌. 


“சூதன்‌ ஒருவன்‌ இதை பாடக்‌ கேட்டேன்‌. ஆடிகள்‌ இங்கு 
நம்முடன்‌ பகடை விளையாடுகின்றன.” 


“எப்படி?” என்றான்‌ துரியோதனன்‌. சிசுபாலன்‌ “இங்கு 
நாம்‌ நோக்குகையில்‌ நம்மை நோக்குவது நமது 
ஆடிப்பாவை அல்ல. பிறிதொருவனின்‌ ஆடிப்பாவை!” 
என்றான்‌. மாளவன்‌ “அது எப்படி?” என்றான்‌. சிசுபாலன்‌ 
“ஆடிகள்‌ ஒன்றுடனொன்று உரையாடலாகாது. 
உரையாடத்தொடங்கினால்‌ அவை முடிவிலியை 
கண்டடைந்துவிடும்‌. தங்களுக்குள்‌ உரையாடி 
அம்முடிவிலியில்‌ விளையாடும்‌. இங்கே ஒன்றையொன்று 
பார்க்கும்‌ குவையாடிகளும்‌ குழியாடிகளும்‌ பாவைகளை 
காற்றுவழியாக அனுப்பி பரிமாறிக்கொள்கின்றன. 
எங்கோ நடப்பவர்‌ பிறிதெங்கோ இருப்பார்‌. நாம்‌ 
அணுக்கமாயிருந்தவர்‌ திகைக்க பிறிதெங்கோ 
இருப்போம்‌” என்றான்‌. 


துச்சாதனன்‌ சிரித்து “நடுவே கந்தர்வர்களும்‌ தேவர்களும்‌ 
வந்து புகுந்து கொண்டால்கூட அறிய முடியாது” 
என்றான்‌. சிசுபாலன்‌ “அதையும்‌ செய்திருக்கிறார்கள்‌” 
என்றான்‌. “இங்குள்ள ஆடிப்பாவைகள்‌ நடுவே 
பல்லாயிரம்‌ சித்திரப்பாவைகளையும்‌ கலந்து 
விட்டிருக்கிறார்கள்‌. எவை ஆடிகள்‌ எவை சித்திரங்கள்‌ 
என்பதை நம்மால்‌ உணர முடியாது.” திரிகர்த்த அரசன்‌ 
சுசர்மன்‌ “ஆடிப்பாவைகள்‌ அசையுமே?” என்றான்‌. 
சிசுபாலன்‌ “சித்திரங்களின்‌ ஆடிப்பாவைகளும்‌ 
அசையும்‌, ஆடிகள்‌ அசைந்தால்‌...” என்றான்‌. “ஆம்‌, 
விந்தைதான்‌” என்றான்‌ ஜயத்ரதன்‌. சுசர்மன்‌ “என்னால்‌ 
அதை எண்ணிப்பார்க்கவே முடியவில்லை. நாம்‌ வாழும்‌ 
உலகம்‌ நம்‌ ஐம்புலன்களாலும்‌ ஆனதல்லவா?” என்றான்‌. 
“ஐம்புலன்களையும்‌ ஆளும்‌ சித்தம்‌ நம்முள்‌ இருக்கையில்‌ 
எவர்‌ அதை மாற்றமுடியும்‌?” 


வெளியே மங்கல இசை முழங்கியது. வெள்ளிக்கோலேந்தி 
முன்னால்‌ வந்த நிமித்திகன்‌ அதை மும்முறை சுழற்றி 
“அவையோர்‌ அறிக! இந்திரப்பிரஸ்தம்‌ ஆளும்‌ மாமன்னர்‌ 
யுதிஷ்டிரர்‌ எழுந்தருளுகிறார்‌!” என்றான்‌. 
“ஆடிப்பாவைகளுக்குரிய நெறிநூல்களை அரசர்‌ 
கற்றறிந்துவிட்டாரா?” என்று சிசுபாலன்‌ கேட்க 
ஜராசந்தன்‌ “ஆம்‌, இந்திரப்பிரஸ்தத்தின்‌ கொள்கைகள்‌ 
வகுக்கப்பட்டுவிட்டன. ஆடிகளுக்கு நெறிகள்‌, அவற்றின்‌ 
பாவைகளுக்கு அந்நெறிகளின்‌ உரைகள்‌” என்றான்‌. 
“ஆடிப்பாவைகளை ஆடிப்பாவைகள்‌ புணர்ந்தால்‌ 
ஆடிப்பாவைகள்‌ பிறக்குமா? நெறி நூல்கள்‌ என்ன 
சொல்கின்றன?” என்றான்‌ சிசுபாலன்‌. “ஆடிப்பாவைக்கு 


ஆடிப்பாவை பிறக்கும்‌ என்பதற்கு தருமனே சான்று 
அல்லவா?” என்றான்‌ ஜராசந்தன்‌. மன்னர்கள்‌ சிரிக்க, 
சினந்து “உளற வேண்டாம்‌” என்றான்‌ ஜயத்ரதன்‌. “நீங்கள்‌ 
பேரரசர்களின்‌ அரசர்‌. சிறுவனைப்போல்‌ பேசிக்‌ 
கொண்டிருக்கிறீர்கள்‌.” 


சிசுபாலன்‌ “இத்தனை ஆடிகள்‌ நிறைந்த அவை ஒன்று 
அமைந்தால்‌ பாரதவர்ஷத்தின்‌ எந்த அரசனும்‌ அங்கு 
பெண்களைக்‌ கொண்டுதான்‌ நிறைப்பான்‌. முடிவற்ற 
பெண்கள்‌, அணுகியும்‌ அகன்றும்‌ விந்தை புரிபவர்கள்‌. 
இல்லையென்று சொல்லும்‌ பார்ப்போம்‌...” என்றான்‌. 
கீகடன்‌ “ஆடிப்பாவைகளின்‌ முடிவில்‌ ஒரு பெண்ணை 
அணைய ஆணால்‌ முடியுமா?” என்றான்‌. “ஏன்‌?” 
என்றான்‌ ஜராசந்தன்‌. 


“விண்மீன்களென அவர்களின்‌ கண்கள்‌. நடுவே 
பாலையில்‌ தனித்துவிடப்பட்டவன்போல்‌ உணர்வோம்‌...” 
ஜராசந்தன்‌ “அரிய கற்பனை” என்று அவன்‌ தோளில்‌ 
அறைந்தான்‌. “ஏன்‌ ஆடி என்றால்‌ பெண்ணென்றே 
பேசுகிறோம்‌?” என்றான்‌ ஜயத்ரதன்‌. “பெண்களுக்கும்‌ 
ஆடிகளுக்கும்‌ பிரிக்க முடியாத உறவுள்ளது. அவர்கள்‌ 
தங்கள்‌ ஆடிப்பாவைகளிலேயே தங்கள்‌ உள்ளுறைந்த 
தங்களை காண்கிறார்கள்‌.” 


“ஏன்‌ பெண்கள்‌? முடிவிலாது பெருக்கும்‌ ஆடிகளுக்கு 
முன்‌ நாம்‌ அணிகலன்களை வைரங்களை நிரப்பிக்‌ 
கொள்ளலாகாதா?” என்றான்‌ ஜயத்ரதன்‌. “நிறைக்கலாம்‌” 
என்றபடி ஜராசந்தன்‌ எழுந்தான்‌. “நான்‌ பெண்களைக்‌ 
கொண்டு நிறைக்கமாட்டேன்‌. என்‌ எதிரிகளை அங்கு 
கூட்டி வருவேன்‌. அங்கு அவர்களின்‌ தலைமயிர்‌ பற்றி 
கழுத்தை வளைத்து சங்கறுத்து குருதி பெருக்குவேன்‌. 
என்னைச்‌ சுற்றி நூறு பன்‌ லட்சம்‌ கோடி எதிரிகளை 
கொன்று வீழ்த்தியிருப்பேன்‌. குருதிவெளியில்‌ நின்று 
என்னை பார்ப்பேன்‌. நானும்‌ பல்லாயிரம்‌ முறை 
பெருகியிருப்பேன்‌” என்றான்‌. 


துரியோதனன்‌ கையசைத்து “என்ன எண்ணம்‌ இது 
மகதரே? ஒரு கணம்‌ உளம்‌ நடுங்கிவிட்டது” என்றான்‌. 
பெருவாயிலினூடாக நிமித்திகனைத்‌ தொடர்ந்து உள்ளே 
வந்த தருமன்‌ அனைவரையும்‌ வணங்கி தமகோஷரின்‌ 
அருகே சென்று முகமன்‌ சொன்னான்‌. அவனைத்‌ 
தொடர்ந்து உள்ளே வந்த அர்ஜுனனும்‌ பீமனும்‌ நகுலனும்‌ 
சகதேவனும்‌ நீரோடையில்‌ வரும்‌ மலர்கள்‌ நீர்வயலில்‌ 
பரவுவதுபோல இயல்பாக அரசர்கள்‌ நடுவே பரவினர்‌. 
பீமன்‌ சென்று கோசல நாட்டு நக்னஜித்தின்‌ அருகே 


குனிந்து நகையாடினான்‌. அர்ஜுனன்‌ 
புண்டரவாசுதேவனின்‌ அருகே சென்று வணங்கி 
நின்றான்‌. அவர்‌ அவன்‌ தோளை ஒங்கி அறைந்து ஏதோ 
சொல்ல பணிவுடன்‌ நகைத்தான்‌. 


அவர்களுக்குப்‌ பின்னால்‌ வந்த பிறிதொரு நிமித்திகன்‌ 
வெள்ளிக்கோல்‌ சுழற்றி “துவாரகையின்‌ தலைவர்‌ 
இளைய யாதவர்‌, மதுராபுரியாளும்‌ மூத்த யாதவர்‌” என்று 
அறிவித்தான்‌. இளைய யாதவரும்‌ பலராமரும்‌ 
கைகூப்பியபடி உள்ளே வந்தனர்‌. உரக்க நகைத்தபடி 
கைகளை விரித்துக்கொண்டு வந்த பலராமர்‌ நேராக 
சென்று சல்யரை அணுகி தோள்தழுவிக்‌ கொண்டார்‌. 
சல்யர்‌ அவர்‌ தோள்களைப்பற்றி விலக்கி ஏதோ 
நகையாட இருவரும்‌ வெடித்து நகைத்தனர்‌. இளைய 
யாதவர்‌ புன்னகையுடன்‌ சென்று முதிய குந்திபோஜன்‌ 
அருகே அணைந்து வணங்கினார்‌. 


துரியோதனன்‌ “நான்‌ மூத்த யாதவரிடம்‌ சென்று 
பேசவிருக்கிறேன்‌” என்றான்‌. ஜயத்ரதன்‌ “அவரே இங்கு 
வருவார்‌” என்றான்‌. “இல்லை, நான்‌ சென்று அவரிடம்‌ 
பேச வேண்டும்‌. அதுவே முறை” என்றபடி துரியோதனன்‌ 
எழுந்தான்‌. அவன்‌ தோள்களைப்பற்றிய ஜராசந்தன்‌ 
“என்னை பீமசேனரிடம்‌ அறிமுகம்‌ செய்து வைப்பதாக 
சொன்னீர்கள்‌. நாங்கள்‌ இப்போதே தோள்கோக்கிறோம்‌. 
இங்கே இந்த அவையில்‌” என்றான்‌. “பார்ப்போம்‌” 
என்றான்‌ துரியோதனன்‌. “அதற்கு முன்‌ நான்‌ மூத்த 
யாதவரை சென்று சொல்லணைகிறேன்‌” என்றபின்‌ 
கர்ணனிடம்‌ விழிகளால்‌ ஒப்புதல்‌ பெற்று எழுந்தான்‌. 


கர்ணன்‌ “நானும்‌ வருகிறேன்‌” என்றான்‌. “நீங்கள்‌ இங்கு 
பேசிக்கொண்டிருங்கள்‌” என்றான்‌. “இல்லை, நான்‌ 
தங்களுடன்‌ இருக்க வேண்டும்‌” என்று மெல்ல 
சொன்னபடி அவனுடன்‌ உடலுரசும்‌ அணுக்கத்தில்‌ 
கர்ணன்‌ நடந்தான்‌. துச்சாதனனும்‌ எழுந்து தன்னைத்‌ 
தொடருவதைக்‌ கண்ட துரியோதனன்‌ “நீ எதற்காக?” 
என்றான்‌. “நானும்‌ தங்களுடன்‌ இருக்க விழைகிறேன்‌ 
மூத்தவரே” என்றான்‌. “என்ன விளையாடுகிறீர்களா 
நீங்கள்‌? என்‌ ஆசிரியரிடம்‌ என்றும்‌ தனியனாகவே 
அணுகியிருக்கிறேன்‌” என்றான்‌. “தாங்கள்‌ தனியனாகவே 
அணுகுங்கள்‌. தங்கள்‌ நிழலென நான்‌ நின்றிருக்கிறேன்‌, 
எப்போதும்‌ போல” என்றான்‌ துச்சாதனன்‌. இருவரையும்‌ 
மாறிமாறி நோக்கியபடி துரியோதனன்‌ “அங்கரே, தாங்கள்‌ 
கொண்டுள்ள ஏதோ ஐயம்‌ இவனிடம்‌ தொற்றியுள்ளது. 
சரி வருக!” என்றபடி சால்வையைச்‌ சுழற்றி 
தோளிலிட்டபடி நடந்தான்‌. 


“தங்களை பீமசேனர்‌ பார்த்துவிட்டார்‌” என்றான்‌ 
துச்சாதனன்‌. “ஆம்‌, பார்த்திருப்பார்‌. மல்லர்கள்‌ எந்த 
அவையிலும்‌ நிகரான தோள்‌ உள்ளவர்களைத்தான்‌ 
முதலில்‌ பார்ப்பார்கள்‌. அதிலென்ன?” என்றான்‌ 
துரியோதனன்‌. “தங்கள்‌ அருகே அவர்‌ இன்னும்‌ 
வரவில்லை” என்றான்‌. “தயக்கம்‌ இருக்கும்‌. அவர்களின்‌ 
அரச எதிரி ஜராசந்தனுடன்‌ நான்‌ வந்து படகிறங்கினேன்‌. 
அது ஏதோ படைக்கூட்டு என்று அவர்‌ 
எண்ணியிருக்கக்கூடும்‌. ஐயமென்பது நுரைபோல 
கோபுரம்போல எழுந்து நிற்கும்‌. நேரத்தில்‌ கரைந்து 
உடைந்து மறையவும்‌ செய்யும்‌. இப்போது அதை 
பார்ப்பாய்‌” என்றான்‌ துரியோதன்ன்‌. 


பலராமர்‌ துரியோதனனை பார்த்துவிட்டார்‌. “அடேய்‌, 
மந்தா” என்றார்‌. பீமன்‌ திரும்பி நோக்கி “அழைத்தீர்களா 
மூத்தவரே?” என்றான்‌. “ஆஹா! இங்கு எத்தனை 
மந்தர்கள்‌!” என்று சிரித்து துரியோதனனையும்‌ 
பீமனையும்‌ பார்த்து “இருவருமே மந்தர்கள்தானா?” 
என்றார்‌. அருகே நின்ற தமகோஷர்‌ “மல்லர்கள்‌ என்றும்‌ 
சொல்வதுண்டு” என்றார்‌. பலராமர்‌ கைகளைத்தட்டி 
உரக்க நகைத்து “அப்படியென்றால்‌ அதோ நிற்கிறார்‌ 
ஜராசந்தர்‌. பிறிதொரு மந்தர்‌. விராடநாட்டு கீசகனும்‌ 
வந்திருந்தால்‌ பாரதத்தின்‌ அத்தனை மாமந்தர்களும்‌ ஓர்‌ 
அவையில்‌ என்று ஆகியிருக்கும்‌” என்றார்‌. 


பீமன்‌ துரியோதனனைப்‌ பார்த்து இதழ்மட்டும்‌ வளைய 
புன்னகைத்து “நேற்று உண்டாட்டுக்கு வரமுடியவில்லை 
அரசே!” என்றான்‌. துரியோதனன்‌ அவனருகே சென்று 
தோளைத்‌ தட்டி சிரித்தபடி “நீங்கள்‌ வந்திருக்கலாம்‌! 
நேற்று ஜராசந்தர்‌ மிகச்சிறந்த நடிப்பொன்றை 
வழங்கினார்‌. தாங்களும்‌ தங்கள்‌ அரசியும்‌ மற்போர்‌ 
முறைப்படி காதல்‌ புரிவதைப்பற்றி” என்று சொல்ல 
அருகே நின்றிருந்த கேகயர்‌ வெடித்து நகைத்தார்‌. பலர்‌ 
திரும்பிப்‌ பார்த்தனர்‌. துரியோதனன்‌ குனிந்து பலராமரின்‌ 
கால்களைத்‌ தொட்டு வணங்க “புகழுடன்‌ இரு!” என்று 
அவர்‌ அவன்‌ தலைதொட்டு வாழ்த்தினார்‌. கர்ணன்‌ 
அவரை கால்தொட்டு வணங்க அவர்‌ “குன்றாப்‌ 
பெருமையுடன்‌ வாழ்க மைந்தா!” என்று வாழ்த்தி தூக்கி 
தோளுடன்‌ அணைத்துக்கொண்டு “உன்‌ தோள்களும்‌ 
மிகப்பெரியவை. நாம்‌ எப்போது 
தோள்சேர்க்கப்போகிறோம்‌?” என்றார்‌. கர்ணன்‌ 
புன்னகைத்தான்‌. 


துரியோதனன்‌ “தங்களிடம்‌ இவ்வவையில்‌ 
முதன்மையான ஒரு செய்தியை சொல்ல விழைகிறேன்‌ 


ஆசிரியரே” என்றான்‌. “இங்கு தாங்கள்தான்‌ அதை 
செய்யமுடியும்‌. இந்த அவையன்றி பிறிதொன்று அதற்கு 
பொருத்தமானதும்‌ அல்ல.” பீமனின்‌ விழிகள்‌ மாறுவதை 
கர்ணன்‌ கண்டான்‌. “ஆம்‌, இந்த அவையைப்பற்றித்தான்‌ 
நான்‌ வரும்போது கேள்விப்பட்டேன்‌. இதைப்போன்ற 
பிறிதொன்று பாரதவர்ஷத்தில்‌ அமைந்ததில்லை 
என்றார்கள்‌. ஆனால்‌ வெண்ணிறத்‌ தூண்களும்‌ விரிந்த 
சாளரங்களுமாக அழகும்‌ பெரும்பரப்பும்‌ 
கொண்டிருந்தாலும்‌ பிறிதொன்றிலாத தன்மையென்று 
ஏதும்‌ இல்லையே என்று எண்ணினேன்‌” என்றார்‌ 
பலராமர்‌. 


துரியோதனன்‌ திரும்பி மேலே நோக்கி “ஆம்‌, இவர்கள்‌ 
கூறும்‌ அத்தனியரங்கு பிறிதெங்கோ இருக்கும்‌ என்று 
நானும்‌ எண்ணினேன்‌” என்றான்‌. “பிறிதெங்கும்‌ 
அரங்கில்லை. இங்கு மட்டும்தான்‌” என்ற பலராமர்‌ “சொல்‌ 
மந்தா, என்ன சொல்ல வந்தாய்‌?” என்றார்‌. குரல்தழைய 
“என்‌ பிழைகள்‌ அனைத்தும்‌ தாங்கள்‌ அறிவீர்கள்‌ 
ஆசிரியரே. தங்கள்‌ பாதங்களில்‌ தலைவைத்து 
அவற்றுக்காக நான்‌ மன்னிப்பு கோருகிறேன்‌” என்றான்‌ 
துரியோதனன்‌. “விடு! அதைப்பேசும்‌ தருணமா இது? 
இங்கு ஓர்‌ மாநகர்‌ சுடர்கொள்கிறது. இதை நாம்‌ மகிழ்ந்து 
கொண்டாடுவோம்‌” என்றார்‌. “உண்டாட்டுக்கான ஒரு 
தருணத்தையும்‌ நாம்‌ தவறவிடக்கூடாது.” 


“ஆம்‌” என துரியோதனன்‌ ஈரம்‌ படிந்த கண்களுடன்‌ 
புன்னகை செய்தான்‌ “பிழையுணர்ந்தவனே அதை 
சீர்செய்யவும்‌ வேண்டும்‌. என்‌ உள்ளத்தில்‌ இருந்த இறுதி 
வஞ்சத்தையும்‌ பிடுங்கி வீசிவிட்டேன்‌. தங்களைப்போல 
என்றோ ஒரு நாள்‌ தூய உள்ளத்துடன்‌ மாறி நிற்பேன்‌ 
என்று உணர்கிறேன்‌” என்றான்‌. “என்னடா சொல்கிறாய்‌? 
வரவர அனைவருமே இளையோன்‌ போல தத்துவமாகப்‌ 
பேசி அச்சுறுத்துகிறீர்களே?” துச்சாதனன்‌ சிரித்தான்‌. 
கர்ணன்‌ விழிகளால்‌ அவனை அடக்கினான்‌. 
துரியோதனன்‌ “ஆசிரியரே, இத்தருணத்தில்‌ 
அனைத்தையும்‌ சீரமைக்க விழைகிறேன்‌. 
அனைத்தையும்‌ அன்பால்‌ பிணைத்து ஒருங்கிணைக்க 
முனைகிறேன்‌. அதன்பொருட்டே இங்கு வந்தேன்‌. 
தாங்கள்‌ அதற்கு முதற்சொல்‌ எடுக்க வேண்டும்‌” 
என்றான்‌. 


“என்ன சொல்கிறாய்‌? இப்படி சுற்றிச்சுற்றி சொன்னால்‌ 
புரிந்து கொள்ளும்‌ அளவுக்கு நான்‌ அறிவாளி அல்ல 
என்று தெரியுமல்லவா? நான்‌ கதை வைத்திருப்பதே ஒரு 
முறைக்கு மேல்‌ ஓர்‌ இலக்கை அழிக்கக்கூடிய 


படைக்கலத்தை கையாளும்‌ பொறுமை எனக்கில்லை 
என்பதனால்தான்‌” என்றார்‌ பலராமர்‌. துரியோதனன்‌ 
“உரிய சொல்லெடுக்க என்னால்‌ இயலவில்லை. 
ஆசிரியரே, தாங்கள்‌...” என்று சொல்ல அவன்‌ குரல்‌ மேல்‌ 
எழுந்தொலித்தது ஒரு கொம்பொலி. 


அனைவரும்‌ திரும்பி நோக்க, அவைமேடையில்‌ ஏறிய 
நிமித்திகன்‌ “ஆகவே அவையோரே, நோக்குக!” என்று 
கைதட்டினான்‌. இருகைகளையும்‌ விரித்து “எழுக மயனீர்‌ 
மாளிகை!” என்றான்‌. அவனுக்குப்‌ பின்னால்‌ நின்ற 
மூன்று நிமித்திகர்கள்‌ கொம்புகளை ஊத 
அவ்வவைக்கூடத்தின்‌ அனைத்துச்‌ சுவர்களும்‌ 
ஓசையிலாது மெல்லச்‌ சுழன்று மேற்கூரை வளைவும்‌ 
வெண்பளிங்குச்சுவர்களும்‌ ஒளி கொண்டன. 
நீர்நிழலென நெளியத்தொடங்கியது அம்மாளிகை. 

துரியோதனன்‌ திகைத்து மாளிகையின்‌ சுவர்களை 
நோக்கி “ஆசிரியரே” என்றான்‌. திரும்பி கர்ணனிடம்‌ 
“என்ன நிகழ்கிறது அங்கரே?” என்று கூவினான்‌. கர்ணன்‌ 
தன்‌ விழிகளை வேற்றிருப்புகளென உணர்ந்தான்‌. 
அவற்றை மூடித்திறந்து அக்காட்சியை கலைக்க 
முயன்றான்‌. அவன்‌ முன்‌ தூண்களென சுவர்களென 
கூரையென திரைகளென விரிந்திருந்த பெருங்கூடம்‌ 
விண்பெருங்கை ஒன்றால்‌ தொடப்பட்ட நீர்பாவை என 
அலைவு கொண்டது. நிழல்வெளியென இழுபட்டது. 


ஒவ்வொன்றும்‌ பருவென புறப்பரப்பு இறுகிக்‌ காட்டிய 
செறிவை இழந்து ஆழம்‌ ஆழமென நெகிழ்ந்து தனக்குள்‌ 
தான்‌ திறந்து முடிவின்மை கொண்டது. ஆழமென்பது 
புறவெளி நின்று நெளியும்‌ நிலையின்மை. 
அகன்றுசெல்லும்‌ வெளியின்‌ எதிர்வே ஆழமென்பது. 
அங்கே வானம்‌ பருவெளியென மாற்றுரு கொள்கிறது. 
நீருக்குள்‌ நீந்திக்கொண்டிருந்தான்‌. முகில்களை 
கலைக்காமல்‌. நீர்ப்பாவைகள்‌ நடுவே தானுமொரு 
நீர்ப்பாவை என. 


அவன்‌ இடவுணர்வுகொண்டு “அரசே” எனக்கூவி திரும்பி 
நோக்க அவன்‌ முன்‌ நின்றிருந்த பலராமன்‌ விலகி 
பெருந்தோள்களுடன்‌ கையில்‌ கதாயுதத்துடன்‌ அனுமன்‌ 
நின்றிருந்தான்‌. துரியோதனன்‌ “ஆசிரியரே!” என்று 
மேலும்‌ உரக்க அழைத்தபடி முன்னகர்ந்தான்‌. “அவன்‌, 
பீமன்‌” என சுட்டிக்காட்டினான்‌. அனுமன்‌ 
உருகிக்கரைந்து இருகைகளிலும்‌ மலைகளை ஏந்தி 
நின்ற வாயுதேவனாக ஆனான்‌. 


அச்சத்துடன்‌ “யார்‌?” என்று கூவியபடி துரியோதனன்‌ 
தனக்குப்‌ பின்னால்‌ நின்றிருந்த கர்ணனைப்‌ பார்த்து. 
“அங்கரே, ஆசிரியர்‌ எங்கே?” என்றான்‌. கர்ணன்‌ 
ஒளியலை ததும்பிய கண்களுடன்‌ அவையை நோக்கி 
“அவையே மறைந்துவிட்டது!” என்றான்‌. துச்சாதனன்‌ 
நின்ற இடத்திலிருந்த சரபம்‌ கைகளை விரித்தது. அதன்‌ 
சிறகுகள்‌ விரிய கண்கள்‌ எரிகொண்டன. 
கிளையிலிருந்து காற்றிலெழும்‌ பட்டுத்துணி என அது 
எழுந்து பறந்து விலகியது. 


அவைக்கூடம்‌ முழுக்க பல்லாயிரம்‌ பறக்கும்‌ தேவர்கள்‌, 
நெளியும்‌ நாகங்கள்‌, கிளைகிளையென கைப்பெருக்கு 
அசைந்த பேருருவ அசுரர்கள்‌, மலர்சூடிய கந்தர்வர்கள்‌, 
யாழேந்திய கின்னரர்கள்‌ நெளிந்தும்‌ பறந்தும்‌ 
நிறைந்திருந்தனர்‌. ஒரு விழியசைவில்‌ முழுக்காட்சியும்‌ 
இணைந்து ஒற்றைவெளியாயிற்று. மறு அசைவில்‌ 
நூறாயிரம்‌ துண்டுகளாக இணைந்து பரவி முட்டி மோதி 
நெளிந்து ஒளிவிட்டது. 


“எங்கிருக்கிறீர்‌ அங்கரே?” என்றான்‌ துரியோதனன்‌. 
அவன்‌ கையைப்பற்றி தொலையிழடிக்குரலில்‌ “இங்கு” 
என்றான்‌ கர்ணன்‌. “விந்தை! பெருவிந்தை! இவை 
ஆடிப்பாவைகளா?” என்றான்‌. “ஆடிப்பாவைகள்‌ எப்படி 
முதலுருவின்‌ உயிரை தாங்கள்‌ அடைகின்றன?” 
அவனுக்கு மிக அருகே வந்த ஜராசந்தன்‌ “சிசுபாலரே, 
இவ்விந்தையின்‌ பொறி எதுவென்று தெரிந்து 
கொள்ளவேண்டும்‌” என்றான்‌. அவனை நோக்கி 
கைநீட்டிய துரியோதனன்‌ “மகதரே” என்றான்‌. ஆனால்‌ 
அங்கு நின்ற தமகோஷர்‌ “இது விந்தையல்ல. மானுட 
உள்ளத்துடன்‌ இப்படி விளையாடலாகாது” என்று 
பிறிதெவரிடமோ சொன்னார்‌. “விழிகளென மானுட 
உடலில்‌ வந்தமர்ந்து சிறகடிப்பவர்கள்‌ நாமறியா 
தேவர்கள்‌. அவர்களை சீண்டலாகாது.” 


துச்சாதனன்‌ நாகமென கரிய உடல்‌ நெளிந்தபடி 
துரியோதனன்‌ அருகே வந்தான்‌. “மூத்தவரே!” என்றான்‌ 
அச்சத்துடன்‌. அவர்களுக்கு நடுவே எட்டு கைகளும்‌ ஐந்து 
தலைகளில்‌ குருதி சொட்டும்‌ வாய்களும்‌ வெறித்த 
செவ்விழிகளும்‌ கொண்ட ஆழத்து கொலைத்தெய்வம்‌ 
ஒன்று நீளிருங்கூந்தல்‌ ஐந்திழைகளாக எழுந்து பறக்க 
மிதந்து சென்றது. கர்ணன்‌ “விழிகளை நம்ப வேண்டாம்‌. 
விழிகளுடன்தான்‌ விளையாடுகிறது இந்த மாளிகை. 
கைகள்‌ பருவறியும்‌ பருவுருக்கள்‌. கைகளை 
அவர்களால்‌ ஒன்றும்‌ செய்ய முடியாது” என்றான்‌. 


துரியோதனன்‌ அவன்‌ இரு கைகளையும்‌ பற்றிக்‌ 
கொண்டான்‌. மறுபக்கம்‌ துச்சாதனன்‌ கைகளை நீட்ட 
அவன்‌ விழிகளுக்கு முன்னால்‌ பெரு நாகமொன்று 
நெளிந்து கடந்து சென்றது. வாசுகி. அருகே 
கார்க்கோடகன்‌. அப்பால்‌ திருதராஷ்டிரன்‌. அதற்கப்பால்‌ 
சங்குமுகன்‌. பெருநாகங்கள்‌. இது என்ன நாகர்களின்‌ 
உலகா? இங்கு காற்றென இருப்பது அவர்களின்‌ 
அலைநெளிவுகள்தானா? 


“அங்கரே! தாங்கள்‌ எங்கிருக்கிறீர்கள்‌...?” என்றான்‌ 


துச்சாதனன்‌ உரக்க. “இங்கிருக்கிறேன்‌” என்றான்‌ 
கர்ணன்‌. “நாகம்‌! பெரு நாகம்‌!” என்றான்‌. “எங்கே?” 
என்றான்‌ கர்ணன்‌. “தாங்கள்‌ நாகமாக மாறிவிட்டீர்கள்‌...” 
அப்பால்‌ ஒரு பெருமுரசு ஓசையின்றி முழங்கியது. 
“மூத்தவரே!” என துச்சாதனனின்‌ குரல்‌ கேட்ட இடத்தில்‌ 
செவ்வொளியில்‌ பற்றி எரிந்தபம அனலவன்‌ 
தோன்றினான்‌. “நீயா?” என்றான்‌ கர்ணன்‌. அனலவன்‌ 
வாயில்‌ செந்நிறத்‌ தளிரிலைகள்‌ போல எழுந்தன. அவன்‌ 
பசி பசி என்று ஓசையின்றி சொல்லிக்கொண்டிருந்தான்‌. 
அவன்‌ உடலில்‌ கொடிகளென சுழன்றேறின செந்நிற 
நாகங்கள்‌. 


துச்சகன்‌ எவரிடமோ “விலகுங்கள்‌ விலகுங்கள்‌” என்று 
சொல்லிக்கொண்டிருந்தான்‌. துரியோதனன்‌ கர்ணனின்‌ 
தோள்களை அணைத்தபடி “இப்போது அறிந்தேன்‌ 
மானுட அகம்‌ என்பது விழிகளால்‌ ஆனது” என்றான்‌. 
“ஒன்றையொன்று ஊடுருவும்‌ பல்லாயிரம்‌ விழிகள்‌.” 
கர்ணனின்‌ அருகே ஒரு நகைப்பு எழுந்தது. “மிக 
மெல்லியது. மிகமிக மெல்லியது. நீர்க்குமிழிப்படலம்‌ 
போல விண்ணகங்களைச்‌ சூடியது.” அதைச்‌ 
சொன்னவன்‌ யார்‌? அருகே நின்ற ஜயத்ரதன்‌ “ஏழு 
உலகங்களும்‌ ஒன்றுக்கொன்று கலந்துவிட்டன” 
என்றான்‌. 


கர்ணன்‌ தன்‌ விழிநிறைத்துப்‌ பெருகிய 
படிமப்பெருவெள்ளத்தின்‌ சுழலில்‌ தக்கையென தன்னை 
உணர்ந்தான்‌. மிதக்கும்‌ லின்க்‌ அலு கலந்து 
அவன்‌ உடல்‌ எடையுருவிளிம்பற்றதாகியது. நெளிந்து 
வளைந்து ஒழுகி மீண்டு வந்தது. ஒரு கணத்தில்‌ 
அவனைச்சூழ்ந்து பல்லாயிரம்‌ வசுஷேணர்கள்‌ பதைத்த 
விழிகளுடன்‌ நின்று மறைந்தனர்‌. சுற்றிலும்‌ வெறும்‌ 
ஒளியலைக்குவியல்கள்‌ மலையென எழுந்த வெறுமை. 
மறுகணத்தில்‌ பல்லாயிரம்‌ வெய்யோன்‌ மைந்தர்கள்‌ 
ஒளிதிகழ்‌ குண்டலங்களும்‌ எரியெழு கவசமுமாக 
அவனைச்‌ சூழ்ந்து காய்சினக்‌ களப்படையென 
கொப்பளித்தனர்‌. 


அவன்‌ உடல்‌ சிதறி பல்லாயிரம்‌ துளிகளாகியது. ஒரு 
கணத்தில்‌ அது மறைந்து முற்றிலும்‌ அவனற்ற 
பாவைப்பெருக்காயிற்று. பல்லாயிரம்‌ ஜராசந்தர்கள்‌. 
பல்லாயிரம்‌ சிசுபாலர்கள்‌. பல்லாயிரம்‌ ஜயத்ரதர்கள்‌. 
பல்லாயிரம்‌ துரியோதனர்கள்‌. பல்லாயிரம்‌ 
துச்சாதனர்கள்‌. என்ன செய்கிறார்கள்‌ 
இப்பாவைமானுடர்‌? நீர்க்குமிழிகள்‌. இங்கே அலைக்கும்‌ 
கடலின்‌ துமிகள்‌. கடல்‌. எங்குளது கடல்‌? வில்லேந்தி 


எழுந்தான்‌ வருணன்‌. அவன்‌ தேரில்‌ அருகே பார்த்தன்‌ 
நின்றிருதான்‌. அவன்‌ கையில்‌ ஒற்றை அம்பிருந்தது. 
அவன்‌ தலைக்குமேல்‌ எழுந்து வளைந்து நின்றிருந்தது 
குரங்கின்‌ வால்‌. அது படம்‌ விரித்து சீறி நெளிந்தது. 


ஜயத்ரதனின்‌ தலையை கையிலேந்தி ஜராசந்தனின்‌ 
முகம்கொண்டு நின்ற துரியோதனன்‌ பெருஞ்சிரிப்புடன்‌ 
“அங்கரே” என்றான்‌. அவனுக்குப்‌ பின்னால்‌ பாதியுடல்‌ 
ஆணும்‌ பாதியுடல்‌ பெண்ணுமென ஒரு தெய்வம்‌ விரிந்த 
இளிப்புடன்‌ அவன்‌ நிழலென நின்றிருந்தது. எது 

அது? நெடுந்தொலைவிலொரு கழுகு தன்‌ நிழலுடன்‌ 
கடந்துசென்றது. முகிலென காகங்களின்‌ படை ஒன்று 
வந்து துரியோதனனை சூழ்ந்தது. ஓசையற்ற 
கரிச்சிறகுச்சுழல்‌ நடுவே அவன்‌ விழிகளில்‌ கரிநீர்மை 
மின்ன நின்றிருந்தான்‌. 


மிகத்தொலைவில்‌ ஜயத்ரதன்‌ “வெல்லற்கரியவள்‌” 
என்றான்‌. அது ஸ்தூணகர்ணன்‌. ஆம்‌, அவனை 
மும்முறை பார்த்திருக்கிறான்‌. காட்டுக்குள்‌, குளிர்ச்சுனை 
ஒன்றின்‌ கரையில்‌ தனித்து. திரும்பி “அரசே” என்றான்‌. 
அங்கே நின்றிருந்த ஜயத்ரதனின்‌ தலைக்குமேல்‌ 
நச்சுப்பற்கள்‌ எழுந்த செந்நிறவாய்திறந்த நாகமோகினி 
உடற்சுருட்களுக்கு நடுவே கருந்தழலென எழுந்த படம்‌ 
தூக்கி விடாய்நோக்குடன்‌ நின்றிருந்தாள்‌. 


மின்கதிர்‌ படைக்கலமேந்தி வெள்ளையானை மீதேறி 
அமர்ந்த இந்திரன்‌ வடிவம்‌ நீர்ப்பாவையென நெளிந்து 
மறைய அவன்‌ மேல்‌ குருதிசிதறிச்‌ சுழலும்‌ பெரும்‌ 
படையாழியென கதிரவன்‌ எழுந்தான்‌. ஏழு புரவிகள்‌ 
அசைவற்று கால்பறக்க நின்றன. சகடங்கள்‌ உருளாது 
மிதந்தன. மரம்பிளக்கும்‌ ஒலி. இல்லை அது ஒரு கதவு 
திறந்து எவரோ உள்ளே வந்த ஒலி. அது ஆயிரம்‌ 
தலைகள்‌ கொண்ட கார்த்தவீரியன்‌. ஈராயிரம்‌ 
பெருங்கைகளின்‌ தசைக்காடு. ஈராயிரம்‌ விரல்களின்‌ 
இலைத்தளிர்‌ நெளிவு. 


ஓசையின்றி ஜராசந்தன்‌ இரண்டாகப்பிளந்தான்‌. இரு 
பகுதிகளும்‌ ஒன்றையொன்று தழுவத்துடித்தன. என்ன 
விந்தையென எண்ணி கர்ணன்‌ கைநீட்டிய கணத்தில்‌ 
அவை உடல்‌ மாறின. கையில்‌ காலும்‌, காலில்‌ கையும்‌ 
என இணைந்து அறியா விலங்குபோல்‌ ஆகி நின்று 
தவித்தன. மழுவேந்தி வந்த பரசுராமர்‌ அவனை இரு 
பகுதிகளாக வெட்டியபடி கடந்துசென்றார்‌. 
அவருக்குப்பின்‌ ருக்மி எரியும்‌ கண்களுடன்‌ 
அனல்கதிரென தாடி பறக்க நெளிந்து ஒழுகிச்சென்றான்‌. 


அவன்‌ மேல்‌ வந்தமர்ந்தது செங்கழுகு. அதன்மேல்‌ 
விழுந்தன நாகங்கள்‌. 


சிரித்துக்கொண்டு எழுந்த ஜராசந்தனுக்கு முன்‌ வந்து 
விழுந்தது ஜயத்ரதனின்‌ வெட்டுண்ட தலை. அவன்‌ 
அதை இடக்காலால்‌ தட்ட பறந்து சென்று சிசுபாலனின்‌ 
தலையை முட்டியது. இரு தலைகளும்‌ உருண்டு நிலத்தில்‌ 
விழுந்தன. நூறு கால்கள்‌ அவற்றை மிதித்து விளையாட 
பந்துகள்‌ போல்‌ உருண்டன. சாத்யகி கையில்‌ ஒரு 
கதையுடன்‌ பறந்து முகிலில்‌ புதைந்தான்‌. அது 
ஊன்கதை. கதையல்ல, புயல்‌ கொண்ட ஒரு கை. 
விழியற்ற முனிவர்‌ ஒருவர்‌ மரவுரி ஆடையணிந்து 
எதையும்‌ அறியாதவர்‌ போல்‌ நின்றிருந்தார்‌. 
குழல்கற்றைகள்‌ சிறகுகளாக பறக்க சிரித்தபடி அவரது 
இரு தோள்களிலும்‌ சென்றமர்ந்தன ஜயத்ரதன்‌ தலையும்‌ 
சிசுபாலன்‌ தலையும்‌. 


ஆறுமுகங்களுடன்‌ நீண்ட பன்னிரு கைகளுடன்‌ 
ய எழுந்தான்‌. அவனுக்கு இருபக்கமும்‌ 

பண்கள்‌. சாத்யகி அவனை நோக்கி திரும்ப இருவரும்‌ 
ஒருவரையொருவர்‌ முட்டி ஒற்றை உருவென ஆகி 
இழுபட்டு சரடாகி சுழன்று மேலேறிச்சென்றனர்‌. மிக 
அருகே அவன்‌ அர்ஜுனனை கண்டான்‌. அவன்‌ விழிகள்‌ 
அவன்‌ பார்வையை ஒரு கணம்‌ சந்தித்தன. ஒரு சொல்‌ 
எடுப்பதற்குள்‌ பெருநாகம்‌ ஒன்று நடுவே அலையெழுந்து 
நெளிந்து கடந்து சென்றது. 


கண்களை மூடிக்கொண்டால்‌ விழிகளுக்குள்‌ மேலும்‌ 
அலையுருநீரொளிப்பாவைகள்‌ கொப்பளித்தன. 
துரியோதனனின்‌ கைகளை தான்‌ விட்டுவிட்டிருப்பதை 
கர்ணன்‌ உணர்ந்தான்‌. கைகளை நீட்டியபடி முன்னால்‌ 
சென்றான்‌. சிக்கிய தோள்களை அணைத்து அருகே என 
நோக்கினான்‌. “மகதரே, தாங்களா?” என்றான்‌. ஜராசந்தன்‌ 
“நான்‌ பலராமன்‌” என்றான்‌. அவன்‌ முகம்‌ 
உருகிமறைந்தது. 


துச்சாதனன்‌ “அங்கரே, மூத்தவர்‌ எங்கே?” என்றான்‌. 
“இங்கே! இங்கே பார்‌!” என்று கர்ணன்‌ கைகாட்ட 
துச்சாதனன்‌ உருகி மறைந்தான்‌. அங்கு எழுந்த விழியற்ற 
மதகளிறொன்று துதிக்கை சுழற்றியபடி முகில்போல்‌ 
எடையின்றி பறந்து நீண்டு ஒரு தூணாயிற்று. காகங்கள்‌ 
பறக்க அவற்றின்‌ மேல்‌ படுத்தபடி துரியோதனன்‌ 
சென்றுகொண்டிருந்தான்‌. அவன்‌ “அரசே!” என அழைக்க 
அருகே ஒரு சிரிப்பொலி கேட்டது. உள்ளம்‌ சிலிர்க்க 
விழிதிருப்பிய கணத்தில்‌ மிக அருகே நின்றிருந்தவளை 


கண்டான்‌. 


கழலணிந்த கருங்கால்கள்‌. மணிமின்னிய மேகலை. 
முலைவளைவில்‌ நெகிழ்ந்த மணியாரம்‌. கவ்விய 
தோள்வளைகள்‌. கவிந்த செவ்விதழ்கள்‌. களிமின்னும்‌ 
கருவிளைவிழிகள்‌. கரும்புகைக்‌ கூந்தல்‌. அவன்‌ ஒற்றை 
அடி எடுத்து வைத்து முன்னால்‌ செல்ல ஒரு கணத்தில்‌ 
தன்னை சிதறடித்துக்கொண்டு அப்பாவை 
அவனைச்சூழ்ந்தது. சிதறிப்பரந்து விரிந்து வெளித்து 
அனைத்து வடிவங்களும்‌ அவளாகினாள்‌. பல்லாயிரம்‌ 
விழிகள்‌. பல்லாயிரம்‌ புன்னகைகள்‌. பல்லாயிரம்‌ 
கைகள்‌. 


“எங்கிருக்கிறேன்‌? எங்கிருக்கிறேன்‌?” என்று அவன்‌ 
கூவினான்‌. அக்குரல்‌ காற்றென ஆகவில்லை. எங்கும்‌ 
அவளன்றி எவரும்‌ இல்லை. ஆலகாலம்‌ சுரந்த விழிகள்‌. 
அனல்குவை கரந்த நெஞ்சு. காற்றக்கர்‌ குடி கொண்ட 
கைகள்‌. காலம்‌ குடி கொண்ட கால்கள்‌. சிம்மத்தின்‌ 
நெஞ்சு பிளந்து குருதியுண்டு சுவையறிந்து சுழலும்‌ 
நாக்கென சிவந்த அடிகள்‌. யார்‌ இவள்‌? கண்களை 
மூடினான்‌. மூடிய இமைச்சிப்பிக்குவைகளுக்குள்‌ 
கொப்புளங்களென வெடித்தெழுந்தாள்‌. கரியவள்‌. காளி. 
கங்காளி. காலகாலவடிவோள்‌. காலபைரவி. காமினி. 
காமாந்தகி. 


“அங்கரே!” என்று எங்கோ துரியோதனனின்‌ குரல்‌ 
கேட்டது. நூறு பாவைகளை கிழித்தபடி அவனருகே வந்த 
பலராமர்‌ “நானும்‌” என்று நெஞ்சைக்காட்டி ஏதோ 
சொன்னார்‌. இங்கெலாம்‌ இருப்பவர்களா இவர்கள்‌? எவர்‌ 
ஆடும்‌ ஆடல்‌ இது? கர்ணன்‌ “ஆடிப்பாவைகள்‌ மட்டும்‌ 
இந்த மாயப்பேருலகை சமைக்க முடியாது” என்றான்‌. இது 
நீர்மாளிகையல்ல. நிழல்மாளிகையும்‌ அல்ல. நிலத்தில்‌ 
முளைத்தெழும்‌ விழைவே நிலம்‌ என்று அறிந்தேன்‌. நிலம்‌ 
ஒரு நிமித்தமென கொண்டு எழுந்து நின்றாடும்‌ 
சித்தப்பெருவெளி இது. 


அவன்‌ முட்டிக்கொண்ட நான்முகனின்‌ நீரொளிப்பாவை 
அனலென புகைவிட்டு எழுந்தது. அது அமர்ந்திருந்த 
தேர்ப்புரவிகள்‌ குளம்பசையாது அவன்‌ மேல்‌ ஏறி கடந்து 
சென்றன. அவற்றில்‌ அமர்ந்த இளைய கெளரவர்கள்‌ 
கைகளை விரித்தபடி ஓசையின்றி 
கூவிக்கொண்டிருந்தனர்‌. விழியிழந்த திருதராஷ்டிரரின்‌ 
காலடிகளில்‌ பத்தி விரித்து நின்றது கருநாகம்‌. 


எங்கே அவன்‌? இங்கு அனைவரும்‌ ஒன்றுபலவென 


பெருகி நிறைய பலவென நின்று ஆடிய அவன்‌ மட்டும்‌ 
முற்றிலும்‌ தன்னை மறைத்துக்கொண்டிருக்கிறான்‌. 
இப்பாவைகள்‌ அனைத்துக்கும்‌ அடியில்‌ தான்‌ வேறென 
எஞ்சியிருக்கிறான்‌. ஆனால்‌ இங்கெங்கும்‌ அவனை 
உணரமுடிகிறது. இதோ கேட்பது அவன்‌ சிரிப்பொலி. 
அவனேதான்‌. அவன்‌ சிரிப்பு. கூரம்பு குவிந்த நாழியில்‌ 
குலுங்கலென அவன்‌ சிரிப்பு. 


கர்ணன்‌ திரும்பி நோக்க அவள்‌ அவனருகே 
நின்றிருந்தாள்‌. பொன்னகைகள்‌ அழுந்திய 
மென்கதுப்புச்‌ சிலைக்குருத்து. தோள்வளை கள்‌ சுற்றிய 
மென்புயங்களில்‌ ஈரம்‌. பூனைமென்மயிர்‌ பரவிய பிஞ்சு 
மேலுதடு. ஈரத்தின்‌ ஒளி. நீரென நெருப்பென எழும்‌ 
வெம்மையின்‌ ஒளி. 


நெடுந்தொலைவில்‌ நாகம்‌ ஒன்று சுருண்டு 
எழுந்தணுகியது. வந்தமர்ந்தபோதே அளிக்கப்பட்ட 
இன்னீரில்‌ ஏதோ கலந்திருக்கிறார்கள்‌. அல்லது இங்கு 
இழுத்த மூச்சில்‌. சித்தம்‌ நெகிழ்ந்து பித்தாகும்‌ ஏதோ 
ஒன்று. அனைத்து முடிச்சுகளையும்‌ அவிழ்த்து 
தளர்த்திவிட்டது. உளமெனும்‌ மணியாரப்பின்னலை 
சிதறடித்துவிட்டது. இங்கிருக்கிறேன்‌. இவள்‌ என்னருகே. 
ஒவ்வொரு மயிர்க்காலும்‌ புல்லரித்து நிற்கும்‌ கருந்தோல்‌ 
மென்பரப்பு. ஒருபோதும்‌ மானுடர்‌ தீண்டாத தூய்மை. 
பொற்கழல்‌ சிரிக்கும்‌ பல்நிரை கவ்விய 

த i பஞ்சென மிதித்தெழும்‌ செம்பஞ்சுக்‌ 
குழம்புச்சித்திரக்‌ கால்கள்‌. பத்து நகவிழிகள்‌. அருளே 
அளித்து மருளே என ஆடி எள்ளி நகைத்து இன்னும்‌ 
இன்னுமென்று அகன்று செல்லும்‌ வெல்படை. 


தன்‌ சித்தத்தை மீட்டெடுக்க முயன்றான்‌. விழிகள்‌ 
உடலிலிருந்து விடுதலை கொண்டுவிட்டன. 
பட்டாம்பூச்சிகளென அவை அங்கு சுழன்ற காற்றில்‌ 
மிதந்தெழுந்து அலைக்கழிந்தன. விழிகளுடன்‌ 
இணைந்த உள்ளத்தை வெட்டிக்‌ கொள்வதன்றி 
பிறிதொரு வழியில்லை. விழியின்மை அன்றி 
இங்கிருந்து மீள வழியில்லை. கண்களை மூடி உள்ளே 
சுழன்ற படிமங்களை சித்தத்தின்‌ சுட்டு விரலால்‌ குத்தி 
உடைத்தழித்தான்‌. உடைந்த துளிகள்‌ ஒளிகொண்டு 
மேலும்‌ குமிழிகளாகி பாவைசூடின. 


இருள்‌ ஒன்றே இதைவெல்லும்‌ திரை. அத்திரைமேல்‌ 
அமர்ந்தே ஆளமுடியும்‌ இவ்வுலகை. “இருள்‌ நிறைக! 
இருள்‌ நிறைக!” என்று தனக்குள்‌ சொல்லிக்கொண்டான்‌. 
இருள்‌ நிலையானது. பரு வடிவானது. நின்றிருப்பது. 


நீடித்த பொருள்‌ கொண்டது. அதை வெளியே இருந்து 
அள்ள முடியாது. என்‌ உள்ளிருந்து அள்ள வேண்டும்‌. 
உடலுக்குள்‌ தேங்கியிருக்கும்‌ இருளை. குடல்களில்‌, 
நெஞ்சக்குவையில்‌ உறைந்திருக்கும்‌ ஒளியறியா 
உறையிருள்‌. அது வந்து நிறைக என்‌ விழிகள்‌. 


குளிர்ந்த பருவிருளுக்குள்‌ மெல்ல ஒழுகும்‌ ஓர்‌ அசைவை 
அவன்‌ கண்டான்‌. உளவிழி கூர்ந்தபோது இரு 
செவ்விழிகள்‌ அதன்மேல்‌ எழக்கண்டான்‌. அவன்‌ 
அறியாது பின்னகர்ந்தான்‌. “நீயா?” என்றான்‌. 
அவ்விழிகள்‌ விண்மீன்‌ என பெருகின. இருள்‌ 
பல்லாயிரம்‌ கருநாக நெளிவாகியது. ஒற்றைப்பெரு 
நாகத்தின்‌ ஆடிப்பெருக்கு. ஒற்றை அடி அவன்‌ எடுத்து 
வைத்தபோது அனைத்தும்‌ உருமாறின. பல்லாயிரம்‌ 
விழிகள்‌ அவனை பதைத்து நோக்கின. அவன்‌ விழிகள்‌. 
அவ்வாறு எண்ணியதுமே அறியா விழிகளென ஆயின. 
கண்களை மூடியபோது உள்ளே அசைந்த நாகம்‌ படம்‌ 

க்கி நா பறக்க அவனை நோக்கியது. மீண்டும்‌ 
திடுக்கிட்டு விழிதிறந்தான்‌. நாக விழிகளால்‌ 
சூழப்பட்டிருந்தான்‌. 


இருகால்களையும்‌ மண்ணில்‌ ஊன்றி விழிதூக்கி 
நின்றான்‌. கால்கள்‌ பதறுமென்றால்‌ இப்பெருக்கு 
அள்ளிச்‌ சுழற்றி சென்றுவிடக்கூடும்‌. 
நின்றிருப்பதொன்றே வழி. தொலைவில்‌ ஜராசந்தனின்‌ 
குரல்‌ கேட்டது. அவன்‌ ஏதோ சொல்லி நகைத்தான்‌. 
எங்கோ எவரோ உடன்‌ நகைத்தார்கள்‌. மிக அருகே 
துச்சாதனன்‌ “மூத்தவரே மூத்தவரே” என்றான்‌. கொம்பு 
ஒன்று பிளிறியது. அதைக்கேட்டு பிளிறியபடி ஒரு 
யானை அவனை கடந்து சென்றது. தன்‌ விலாப்பரப்பின்‌ 
இருட்டு வலையசைய பிறிதொரு கொம்பு எழுந்து 
அடங்கியது. தலைசுற்றி தடுமாறி விழப்போன 
துரியோதனின்‌ தோள்களை பற்றிக்கொண்டான்‌ கர்ணன்‌. 


மறுகணம்‌ அவனைச்‌ சூழ்ந்திருந்தது முன்பிருந்த அதே 
கூடம்‌. தடுமாறி நின்றிருந்த அரசர்கள்‌ ஒரே குரலில்‌ 
வெடித்து நகைத்தனர்‌. ஜராசந்தன்‌ “என்னாயிற்று?” என்று 
கேட்டான்‌. சிசுபாலன்‌ “நிகரிலா விழிப்பெருக்கு” 
என்றான்‌. எங்கு நின்றிருக்கிறோம்‌ என்று கர்ணன்‌ 
உணர்ந்து உடலை நிமிர்த்திக்‌ கொண்டான்‌. எப்படி 
அத்தனை தொலைவு விலகி வந்தோம்‌ என்று வியந்தான்‌. 
அவனருகே நின்ற சகுனி “நான்‌ நீங்கள்‌ வருவதை 
பார்த்தேன்‌ அங்கரே” என்றார்‌. கர்ணன்‌ திரும்பி நோக்க 
தொலைவில்‌ புன்னகையுடன்‌ இடையில்‌ கைவைத்து 
பேசிக்கொண்டு நின்றிருந்த இளைய யாதவரை 


பார்த்தான்‌. அவர்‌ தலையில்‌ அந்தப்‌ பீலிவிழி ஒரு கணம்‌ 
மிக அருகே என வந்தது. மீண்டும்‌ ஒரு சித்தப்பெருக்கை 
கிளப்பும்‌ ஒரு மாயம்‌ அதில்‌ இருப்பதுபோல்‌ தோன்ற 
கர்ணன்‌ விழிவிலக்கிக்‌ கொண்டான்‌. 


துச்சாதனன்‌ “அச்சுறுத்திவிட்டார்கள்‌. ஒரு கணம்‌ என்‌ 
இறப்பென்றே எண்ணினேன்‌” என்றான்‌. கர்ணன்‌ 
துரியோதனனை நோக்கினான்‌. அவன்‌ மீசையை 
வருடியபடி தலைகுனிந்திருந்தான்‌. “வெறும்‌ விழியாடல்‌” 
என்றான்‌ கர்ணன்‌. துரியோதனன்‌ திகைத்து விழிதூக்கி 
“ஆம்‌” என்றான்‌. “நாம்‌ இவற்றை எதிர்பாராதிருந்தோம்‌, 
ல்‌ குழம்பிவிட்டோம்‌. இதே மாயத்தை இவர்கள்‌ 

றிதொருமுறை காட்டினால்‌ நாம்‌ எதையும்‌ 
காணப்போவதில்லை.” துரியோதனன்‌ மெல்லிய குரலில்‌ 
“அங்கரே, இங்கு நாம்‌ கண்டவை எங்கிருந்து வந்தவை?” 
என்றான்‌. கர்ணன்‌ “ஏன்‌?” என்றான்‌. “எங்கிருந்து வந்தன 
இந்த விழியுருக்கள்‌? நம்‌ உள்ளிருந்தா?” 


கர்ணன்‌ “ஆம்‌” என்றான்‌. “விழியுருக்களை 
பொருள்கொள்ளச்செய்தது நம்‌ உள்ளமே.” துரியோதனன்‌ 
மீண்டும்‌ பெருமூச்சுவிட்டான்‌. அவன்‌ எதையாவது 
சொல்வான்‌ என கர்ணன்‌ எதிர்பார்த்தான்‌. அவன்‌ 
மீசையை நீவிக்கொண்டே இருந்தான்‌. ஜயத்ரதன்‌ “நான்‌ 
அவளைப்பார்த்தேன்‌ அங்கரே” என்றான்‌. கர்ணன்‌ 
திடுக்கிட்டு “எவளை?” என்றான்‌. “எவரது ஆணவம்‌ 
இம்மாளிகையாக ஆனதோ அவளை.” கர்ணன்‌ 
பார்வையை திருப்பிக்கொண்டான்‌. துரியோதனன்‌ 
மீண்டும்‌ பெருமூச்சுவிடும்‌ ஒலி கேட்டது. அங்கிருந்த 
அத்தனை அரசர்களும்‌ நிலையழிந்திருந்தனர்‌. 


ஜராசந்தன்‌ “நாம்‌ இங்கு வந்தபோது நமக்களிக்கப்பட்ட 
இன்னீரில்‌ உள்ளது இதன்‌ நுட்பம்‌. பீதர்களின்‌ உளமயக்கு 
மருந்து அதில்‌ கலந்துள்ளது. வெறும்‌ 
ஆடிப்பாவைகளால்‌ இவ்விந்தையை உருவாக்க 
இயலாது” என்றான்‌. கர்ணன்‌ அவனைச்சூழ்ந்திருந்த 
சுதைத்‌ தூண்களையும்‌ கூரைவளைவையும்‌ 
அலையலையென வளைந்த சுவர்களையும்‌ 
நோக்கினான்‌. சிசுபாலன்‌ “இவை ஆடுகள்‌ என்றால்‌ இங்கு 
உலவிய அவ்வோவியங்கள்‌ எங்குள்ளன?” என்றான்‌. 


ஜராசந்தன்‌ “சைந்தவரே, இங்கு நின்றபடி இதை 
நிகழ்த்தும்‌ விசைகளை அறிய முடியாது. அதோ 
அத்தூண்களுக்கு அப்பால்‌ சூழ்ந்து இடைநாழிகளில்‌, 
உப்பரிகைகளில்‌, இப்பெருங்கூடத்திற்குப்‌ பின்னால்‌ 
உள்ள கரவறைகளில்‌ இதற்கான பொறிகள்‌ உள்ளன. 


ஒரு முறை இங்கு இருந்து வெளியே சென்று சுற்றி 
நோக்கிவந்தால்‌ இதற்காகவா என்று நம்மை நாமே 
எண்ணி நகைக்கத்தொடங்குவோம்‌” என்றான்‌. 
“மாயங்கள்‌ அனைத்தும்‌ அதன்‌ இரைகளுக்கே. சிலந்தி 
தன்‌ வலையில்‌ சிக்குவதில்லை.” 


துரியோதனன்‌ பெருமூச்சுடன்‌ “மூத்த யாதவர்‌ எங்கே?” 
என்றான்‌. “அதோ!” என்றான்‌ துச்சாதனன்‌. பலராமர்‌ 
இளைய யாதவரிடம்‌ சென்று குனிந்து ஏதோ சொல்ல 
அவர்‌ தலையை அசைத்துவிட்டு கூடத்தின்‌ மறுபக்கம்‌ 
நடந்தார்‌. தருமன்‌ கைகளைத்தாக்கி “அரசர்கள்‌ 
அனைவருக்கும்‌ இந்திரப்பிரஸ்தத்தின்‌ வாழ்த்துக்கள்‌. 
கலிங்கச்‌ சிற்பிகள்‌ அமைத்த இந்தக்‌ களியாட்டுக்கூடம்‌ 
உருவாக்கிய ஆடல்‌ தங்களை கவர்ந்திருக்குமென்று 
நினைக்கிறேன்‌. இப்போது உண்டாட்டறைக்குச்‌ 
செல்வோம்‌” என்றான்‌. ஜராசந்தன்‌ “உண்ணும்‌ 
பொருட்கள்‌ பருவடிவமானவைதான்‌ என 
எண்ணுகிறேன்‌” என்றான்‌. தருமன்‌ சிரித்து “நாம்‌ 
உண்பவை எல்லாமே மாயைகள்‌ அல்லவா மகதரே?” 
என்றான்‌. “போதும்‌, இதற்குமேல்‌ என்னால்‌ மெய்யியல்‌ 
பேச முடியாது” என்றான்‌ ஜராசந்தன்‌. அரசர்கள்‌ 
நகைத்தனர்‌. 


தருமன்‌ “ஊணுக்குப்பின்‌ இங்கே கலைநிகழ்வுகள்‌ 
தொடரும்‌. இன்று மாலை மூவந்தி எழும்‌ 
மங்கலவேளையில்‌ இப்பெருநகரின்‌ அணையாச்‌ சுடர்‌ 
இந்திரன்‌ ஆலயத்தின்‌ கரவறையில்‌ ஏற்றப்படும்‌. 
நகர்விழி திறந்தபின்‌ இந்தப்‌ பெருவிழவு முடிவடைகிறது. 
இந்நாள்‌ பாரதவர்ஷத்தின்‌ நினைவில்‌ என்றும்‌ 
நீடிப்பதாக! எங்கள்‌ தலைமுறைகள்‌ இதைச்‌ சொல்லி 
பரவுவதாக! எங்கள்‌ மூதாதையர்‌ எண்ணம்‌ கனிந்து 
வாழ்த்துவதாக! எங்கள்‌ தெய்வங்கள்‌ உளம்குளிர்வதாக! 
ஆம்‌, அவ்வாறே ஆகுக!” என்றான்‌. அரசர்கள்‌ கைதூக்கி 
“வாழ்க! வளம்‌ கொள்க!” என்று வாழ்த்தினார்‌. 

இரு தாமிரக்கதவுகள்‌ உள்ளங்கைக்குடுமிக்குழிகளில்‌ 
உருளைகள்‌ வழுக்கிச்சுழன்று ஓசையின்றி 
விரியத்திறக்க பேரமைச்சர்‌ செளனகரும்‌ மறுபக்கம்‌ 
அமைச்சர்‌ சித்ரகரும்‌ நின்று அனைவரையும்‌ உண்டாட்டு 
அறைக்கு வரவேற்றனர்‌. “வருக! பருவடிவ உணவு 
அனல்வடிவம்‌ கொள்ளட்டும்‌! உண்பதை அமுதாக்கும்‌ 
அழிவற்ற தேவர்கள்‌ வந்து அவை நிறைக்கட்டும்‌!” என்று 
தருமன்‌ கைகூப்பி சொன்னான்‌. ஒவ்வொருவரையும்‌ 
வரவேற்று தலைவணங்கி புன்னகைத்து ஓரிரு சொல்‌ 
முகமன்‌ சொல்லி வருகைப்படுத்தினான்‌. 
“உண்டாட்டறையிலும்‌ மஞ்சத்தறையிலும்‌ பகைமைகள்‌ 
இல்லை” என்றார்‌ தமகோஷர்‌. “உண்டாட்டு நல்ல இடம்‌. 
அங்கு மூத்த யாதவரின்‌ ஆட்சியே நடைபெறும்‌” என்றான்‌ 
சகதேவன்‌. “மணமாக எழுந்த நுண்வடிவ உணவை 
ஏற்கெனவே உண்டுவிட்டோம்‌. கன்னியின்‌ 
காதல்கடிதத்தை பெறுவதைப்போன்றது அது” என்றார்‌ 
சல்யர்‌. 


ஜராசந்தன்‌ துரியோதனன்‌ தோளைத்‌ தொட்டு “நமது 
போட்டியை இங்கு வைத்துக்‌ கொள்ளலாமா அரசே?” 
என்றான்‌. புன்னகைத்தபடி துரியோதனன்‌ “இல்லை, 
நான்‌ முன்னரே தோற்றுவிட்டேன்‌. பாரதவர்ஷத்தின்‌ 
அனைத்து உணவு வகைகளும்‌ பரப்பப்பட்ட 
உண்டாட்டறையில்‌ புலனடக்கம்‌ பழகும்‌ அளவுக்கு 
பேதை அல்ல நான்‌” என்றான்‌. ஜராசந்தன்‌ உரக்க 
நகைத்து “ஆம்‌, நானும்‌ அதையே எண்ணினேன்‌. ஆனால்‌ 
இதை நீங்கள்‌ சொன்னபின்பு நான்‌ சொன்னால்‌ நான்‌ 
வென்றவன்‌ ஆவேன்ல்லவா?” என்றான்‌. பொருளற்ற 
விடம்பனங்கள்‌ வழியாக அந்தத்தருணத்தை அவர்கள்‌ 
கொண்டாடிக்கொண்டிருந்தனர்‌. உவகையும்‌ துயரும்‌ 
மொழியை பொருளிழக்கச்செய்கின்றன என்று கர்ணன்‌ 
எண்ணிக்கொண்டான்‌. 


துரியோதனன்‌ துச்சாதனனிடம்‌ “தம்பியர்‌ எங்கே?” என 
மெல்லியகுரலில்‌ கேட்டான்‌. “பின்னால்‌ வருகிறார்கள்‌” 
என்றான்‌ துச்சாதனன்‌. “அவர்களிடம்‌ சொல்‌! அவர்கள்‌ 
எதைக்‌ கண்டிருந்தாலும்‌ அது மாயை என.” துச்சாதனன்‌ 
பெருமூச்சுடன்‌ தலையசைத்தான்‌. கர்ணன்‌ 


துரியோதனனை ஓரக்கண்ணால்‌ பார்த்தான்‌. அவன்‌ 
முகம்‌ ஏன்‌ நீர்நிறைந்த தோற்கலம்போல 
எடைகொண்டிருக்கிறது என எண்ணினான்‌. 
துச்சாதனன்‌ திரும்பி துச்சலனையும்‌ துர்முகனையும்‌ 
நோக்கிவிட்டு “அவர்கள்‌ அஞ்சியிருப்பதுபோல 
தெரிகிறது மூத்தவரே” என்றான்‌. துரியோதனன்‌ விழிகள்‌ 
அரைக்கணம்‌ வந்து தன்னை தொட்டுச்செல்வதை கண்ட 
கர்ணன்‌ பின்னால்‌ தங்கினான்‌. துரியோதனன்‌ அதை 
உணர்ந்ததை அவன்‌ உடல்கொண்ட தளர்வு காட்டியது. 
அவன்‌ மெல்லிய குரலில்‌ துச்சாதனனிடம்‌ ஏதோ 
பேசத்தொடங்கினான்‌. 


“அரசர்‌ எதைக்கண்டோ அமைதியிழந்துவிட்டார்‌” 
என்றபடி ஜயத்ரதன்‌ கர்ணனின்‌ அருகே வந்தான்‌. 
“நீங்கள்‌ என்ன பார்த்தீர்கள்‌?” என்று கர்ணனின்‌ 
தோளைத்தொட்டபடி கேட்டான்‌. “வெறும்‌ 
பாவைவடிவுகள்‌” என்றான்‌ கர்ணன்‌. “நானும்‌ 
அவ்வண்ணமே எண்ணுகிறேன்‌. ஆனால்‌ அவற்றை 
பொருட்கோள்‌ செய்யாமலிருக்க என்‌ உள்ளத்தை பழக்க 
முடியவில்லை” என்றான்‌ ஜயத்ரதன்‌. “நான்‌ மிக 
விந்தையான ஒன்றை கண்டேன்‌. ஒரு நாகன்‌!” கர்ணன்‌ 
மீசையை நீவியபடி விழிசரித்து நோக்கினான்‌. 
“குள்ளமானவன்‌. உங்களருகே அவன்‌ நின்றிருந்தான்‌. 
முதியவன்‌. அவன்‌ உங்களிடம்‌ ஓர்‌ அம்பை அளித்தான்‌. 
அது அம்பல்ல நாகம்‌ என உடனே கண்டேன்‌. 
நாகமாகவும்‌ அம்பாகவும்‌ ஒரேசமயம்‌ தோற்றமளித்தது. 
அதன்‌ கூர்நுனி நாவாகத்‌ துடித்தது. வால்‌ நெளிந்தது. 
ஆனால்‌ உலோகமாகவும்‌ இருந்தது.” 


“ம்‌...” என்றான்‌ கர்ணன்‌ விழிதிருப்பி மீசையை 
சுருட்டியபடி. “நீங்கள்‌ அதை பெற்றுக்கொண்ட 
போதிருந்த விழிக்குறியை இப்போது நினைவுகூர்கிறேன்‌. 
உச்சகட்ட சினம்‌ கொதித்தது உங்களில்‌. உச்சிவெய்யோன்‌ 
என எண்ணிக்கொண்டேன்‌. இதெல்லாமே ஒரு 
கணத்துக்கும்‌ குறைவான நேரத்தில்‌ முடிந்த காட்சியும்‌ 
எண்ணங்களும்‌.” ஜராசந்தன்‌ அவர்களின்‌ அருகே வந்து 
“கனவுகளை எண்ணிக்கொள்கிறீர்கள்‌ அல்லவா?” 
என்றான்‌. சிசுபாலன்‌ ஜராசந்தனின்‌ தோள்களில்‌ கையை 
வைத்தபடி “நீங்கள்‌ கண்டதென்ன?” என்றான்‌. 
“ஆடையற்ற முழுதுடல்‌ மகளிர்‌. பின்பு குருதி” என்றான்‌ 
ஜராசந்தன்‌. உரக்க நகைத்து “அவை என்‌ 
அனைத்துக்கனவுகளிலும்‌ வருபவைதான்‌” என்றான்‌. 
ஜயத்ரதன்‌ “அனைவருமே குருதியை கண்டிருப்போம்‌. 
நாகங்களையும்‌” என்றான்‌. 


“ஆம்‌” என்றான்‌ சிசுபாலன்‌. “இவையனைத்துமே 
நாகங்களின்‌ வஞ்சம்தானா என்னும்‌ எண்ணம்‌ எனக்கு 
ஏற்பட்டது.” ஜயத்ரதன்‌ “எவ்வகை குருதி மகதரே?” 
என்றான்‌. “இங்கிருந்த அத்தனை அரசரும்‌ வெட்டுண்டு 
கிடப்பதை கண்டேன்‌. ஓர்‌ உண்டாட்டில்‌ என அவர்களின்‌ 
குருதியை அள்ளி உண்ணும்‌ மாயத்தெய்வங்களின்‌ 
களிகொண்ட விழிகள்‌. சுவை திளைக்கும்‌ வாய்கள்‌. 
உவகை ததும்பும்‌ கையசைவுகள்‌” என்றான்‌ ஜராசந்தன்‌. 
“ஊடே நெளிந்து படமெடுக்கும்‌ பாதாளநாகங்கள்‌” 
என்றான்‌ சிசுபாலன்‌. “மகதரே, இங்கு தோள்கோத்து 
நகைகொண்டாடி உண்டாடும்‌ நாமனைவருமே ஒருவரை 
ஒருவர்‌ கொன்று குருதியாடத்தான்‌ உள்ளூர 
விழைகிறோமா? அவ்விழைவைத்தான்‌ நம்‌ 
உளமயக்கென இங்கு கண்டோமா?” என்றான்‌ ஜயத்ரதன்‌. 
“யாருடைய விழைவு அது என நாம்‌ எங்ஙனம்‌ 
அறிவோம்‌? ஷத்ரியர்‌ எப்போதும்‌ ஊழின்‌ 
களிப்பாவைகள்‌ என்று காவியச்சொல்‌ உள்ளது” 
என்றான்‌ ஜராசந்தன்‌. 


“நான்‌ கண்டது ஒரு விந்தைதேவனை” என்றான்‌ 
சிசுபாலன்‌. “கையில்‌ படையாழி ஏந்தி நின்றிருந்தான்‌. 
அவன்‌ கைகளும்‌ கால்களும்‌ செந்தழல்நிறம்‌ கொண்ட 
சிம்மம்‌. தலை மானுடனுக்குரியது. பேரருள்‌ கொண்ட 
விழிகள்‌. மயக்கும்‌ புன்னகை. ஆனால்‌ கைநகங்களில்‌ 
குருதி. காலடிகள்‌ குருதிமுத்திரைகளென நீண்டு 
சென்றன. என்னை நோக்கி வந்து என்‌ வழியாக 
கடந்துசென்றான்‌. நான்‌ அவனுடன்‌ நடந்துசெல்வதை 
கீழே விழுந்துகிடந்த நான்‌ கண்டேன்‌.” ஜயத்ரதன்‌ “நான்‌ 
கண்டது ஒரு பெண்ணை. கரியவள்‌. எரியும்‌ 
நுதல்விழிகொண்டவள்‌. பிறைசூடியவள்‌. ஒளிரும்‌ 
வெள்ளிநகங்கள்‌ கொண்ட கைகளில்‌ கடிவாளமேந்தி 
ஒரு தேர்த்தட்டில்‌ அமர்ந்திருந்தாள்‌. அத்தேரில்‌ 
வஜ்ராயுதமேந்தி நின்றிருந்தான்‌ இந்திரன்‌. அவள்‌ திரும்பி 
கைவிரல்கள்‌ நடமிட்டு முத்திரையாட அவனிடம்‌ ஏதோ 
சொல்லிக்கொண்டிருந்தாள்‌” என்றான்‌. 


“ஒவ்வொருவரும்‌ ஒவ்வொன்றை பார்த்திருக்கிறார்கள்‌ 
அங்கரே” என்றான்‌ ருக்மி. நீள்மூச்சுடன்‌ அருகே வந்த 
பூரிசிரவஸ்‌ “நான்‌ பார்த்தது விழியின்மைகள்‌” என்றான்‌. 
“எப்படி அவ்வுளமயக்கு எனக்கு ஏற்பட்டது என்று 
எண்ணி எண்ணி எட்டவில்லை. நான்‌ பார்த்த அத்தனை 
விழிகளிலும்‌ ஒளி இருக்கவில்லை. நோக்கின்மை 
பல்லாயிரம்‌ முகங்களென என்னை சூழ்ந்திருந்தது. 
திகைத்து அலறி நான்‌ சென்றபோது என்‌ முகத்தை 
பார்த்தேன்‌. அங்கும்‌ விழிகளென இரு தசைத்துளிகள்‌. 


அஞ்சி நான்‌ நோக்கு திருப்பியபோது என்‌ முகமே பெருகி 
என்னைச்‌ சூழ்ந்தது” என்றான்‌. 


செளனகர்‌ துரியோதனனிடம்‌ “இவ்வழி அரசே” என்றார்‌. 
அவன்‌ மெல்லிய புன்னகை காட்ம தலைவணங்கி 
உள்ளே சென்று சால்வையை சீரமைத்தபடி திரும்பி 
கர்ணனை நோக்கினான்‌. கர்ணன்‌ அவனருகே 
சென்றான்‌. “அங்கரே, என்னருகே இருங்கள்‌” என்றான்‌ 
துரியோதனன்‌. கர்ணன்‌ “நான்‌ அருகேதான்‌ இருக்கிறேன்‌” 
என்றான்‌. அவன்‌ மேலே ஏதோ சொல்லப்போகிறவன்‌ 
போல மெல்ல உதடசைத்தபின்‌ திரும்பிக்கொண்டான்‌. 
கர்ணன்‌ திரும்பி துச்சாதனனை நோக்கினான்‌. 
துச்சாதனன்‌ ஒளியற்ற புன்னகை ஒன்றை காட்டினான்‌. 
அவனருகே வந்துசேர்ந்த துச்சலன்‌ “நான்‌ கண்டவை 
என்னவென்றால்‌... மூத்தவரே...” எனத்‌ தொடங்க 
துச்சாதனன்‌ அவன்‌ தோளைத்‌ தொட்டு அடக்கினான்‌. 
அவனுக்குப்பின்னால்‌ வந்த துர்முகன்‌ “நான்‌ கண்டது 
மூத்தவர்‌ பீமனை. அவர்‌...” என்றான்‌. விழிகளால்‌ 
அவனை அமைதியாக்கினான்‌ துச்சலன்‌. 


உண்டாட்டுக்கூடம்‌ திறந்த முத்துச்சிப்பி போன்று 
நீள்வட்டவடிவில்‌ விரிந்திருந்தது. ஒருகணத்திற்குப்‌ 
பின்னர்தான்‌ அங்கே தூண்களே இல்லை என்பதை 
கர்ணன்‌ உணர்ந்தான்‌. அக்கூடத்தின்‌ சிப்பியமைப்பே 
கூரைவளைவை தாங்கும்‌ வகையிலிருந்தது. பீமன்‌ 
பெருந்தோள்களில்‌ தசை அசைய கைவீசி அடுமனைப்‌ 
பணியாளர்களுக்கு ஆணைகளிட்டுக்‌ கொண்டிருந்தான்‌. 
அர்ஜுனன்‌ சல்யரை அணுகி தலைதாழ்த்தி ஏதோ 
சொல்ல அவர்‌ தமகோஷரிடம்‌ திரும்பி ஏதோ சொல்லிச்‌ 
சிரித்தார்‌. கர்ணன்‌ விழிகளால்‌ தேடி இளைய யாதவரை 
கண்டான்‌. அவர்‌ கைகளைக்‌ கட்டியபடி பெளண்டரிக 
வாசுதேவனிடம்‌ பேசிக்கொண்டிருந்தார்‌. அவர்‌ சால்வை 
அருவியென வழிந்து நிலத்தில்‌ கிடந்தது. பலராமர்‌ 
சென்று பீமனிடம்‌ ஏதோ கேட்க அவன்‌ பணிவுடன்‌ ஓரிரு 
சொற்களை சொன்னபின்னர்‌ உள்ளே ஓடினான்‌. தருமன்‌ 
சென்று இளைய யாதவரிடம்‌ ஒரு சொல்‌ சொல்லிவிட்டு 
மூத்த யாதவரை நோக்கி சென்றான்‌. 


அடுமனையாளர்கள்‌ உணவுக்கலங்களை ஒருக்கும்‌ 
ஓசைகள்‌ ஏதும்‌ கேட்கவில்லை. ஒலிகள்‌ 
கட்டுப்படுத்தப்பட்டதனாலேயே அந்தக்‌ கூடம்‌ 
அச்சமூட்டும்‌ பிறிதியல்பு ஒன்றை கொண்டிருந்தது. 
ஓளியும்‌ அதேபோல கட்டுப்படுத்தப்பட்டிருப்பதை 
கர்ணன்‌ உணர்ந்த கணமே ஜராசந்தன்‌ “பந்தங்களே 
இல்லாது ஒளி. நிழல்களுமில்லை” என்றான்‌. அறையின்‌ 


விளிம்புகளுக்கு அப்பால்‌ எங்கோ இருந்து வந்த 
சூரியஒளி வெண்பரப்புகள்‌ வழியாகவே வழிந்து வந்து 
விழிகளை மட்டும்‌ தெளியச்செய்தது. “பொருட்களின்‌ 
அனைத்துப்‌ பக்கங்களையும்‌ சீராக ஒளிகொள்ளச்‌ 
செய்துள்ளனர்‌. எனவே எப்பொருளும்‌ முழுப்புடன்‌ 
இல்லை...” என்றான்‌ ஜராசந்தன்‌. 


“நிழல்கள்‌ இல்லையேல்‌ பொருட்கள்‌ முழுப்பை 
இழந்துவிடும்‌” என்றான்‌ பூரிசிரவஸ்‌. “பொருளிழந்த 
சொற்களைப்போல” என்று ஜராசந்தன்‌ சொன்னான்‌. 
“பொருள்‌ இருக்கிறதே” என்றான்‌ ஜயத்ரதன்‌. “பொருள்‌ 
என்பது நாம்‌ சிலவற்றை மறைப்பதன்மூலம்‌ உருவாவது 
சைந்தவரே” என்றான்‌ ஜராசந்தன்‌. பேசிப்பேசி அவர்கள்‌ 
அதை வகுத்துக்கொண்டிருந்தார்கள்‌ என்று கர்ணன்‌ 
நினைத்தான்‌. அங்கிருந்த பொருட்கள்‌ அனைத்துமே 
அந்த ஒளிப்பரப்பை திரையெனக்கொண்டு 
வரையப்பட்டவை போல தெரிவதை கர்ணன்‌ 
உணர்ந்தான்‌. 


மறுபக்கம்‌ இருசேடியர்‌ தொடர திரெளபதி உள்ளே 
வந்தாள்‌. பாண்டவர்களின்‌ அரசியரான சுபத்திரையும்‌, 
பலந்தரையும்‌, தேவிகையும்‌, விஜயையும்‌ அவளை 
நோக்கி சென்று முகமன்‌ உரைத்தனர்‌. அவளைத்‌ 
தொடர்ந்து அவைக்கு வந்த துச்சளையுடன்‌ 
கரேணுமதியும்‌ திரெளபதியின்‌ அணுக்கத்தோழியான 
மாயையும்‌ வந்தனர்‌. பேரரசி குந்தி அப்பால்‌ நான்கு 
சேடியர்‌ சூழ நின்றிருந்தாள்‌. குருகுலத்து அரசி 
பானுமதியும்‌ அசலையும்‌ உள்ளே வந்தபோது குந்தி 
அருகே சென்று அவர்களை வரவேற்று 
கைகளைப்பற்றிக்கொண்டு முகமன்‌ உரைத்தாள்‌. 


மேலும்‌ மேலுமென அரண்மனைப்பெண்கள்‌ உள்ளே 
வந்துகொண்டிருந்தனர்‌. துருபதனின்‌ இளைய அரசி 
பிருஷதி வந்தாள்‌. திருஷ்டத்யும்னன்‌ எரியும்‌ தழல்களால்‌ 
சூழப்பட்டவனாக வாளுடன்‌ பாய்ந்து செல்ல தலையற்ற 
உடல்‌ ஒன்று அவனைத்‌ தொடர்வதை மாயக்கூடத்தில்‌ 
கண்டதை கர்ணன்‌ நினைவுகூர்ந்தான்‌. பெண்கள்‌ 
அவைக்கூடத்தில்‌ இருந்த ஒதுக்கம்‌ இல்லாமல்‌ இயல்பான 
விடுதலையுணர்வுடன்‌ இருந்தனர்‌. அங்கே ஆண்கள்‌ 
கண்டு திகைக்கும்‌ எவற்றையும்‌ அவர்கள்‌ அறியவே 
இல்லை என்பதைப்போல. அல்லது அந்த மாயத்தில்‌ 
அவர்களும்‌ கலந்து திளைப்பதுபோல. 


நகுலன்‌ துரியோதனனிடம்‌ வந்து “உண்டாட்டு 
தொடங்கவுள்ளது அரசே” என்றான்‌. “இக்கூடத்தின்‌ 


பன்னிரு வாயில்களும்‌ பன்னிரு உணவறைகளுக்கு 
திறக்கின்றன. ஒவ்வொன்றிலும்‌ ஒவ்வொருநாட்டு 
உணவு அமைக்கப்பட்டுள்ளது. விரும்பியவர்களுடன்‌ 
விரும்பிய அறைக்குச்‌ சென்று உணவுகொள்ளலாம்‌.” 
துரியோதனன்‌ “நன்று” என்று சொன்னான்‌. அவன்‌ 
மேலுமொரு சொல்லைச்‌ சொன்னதுபோல நகுலன்‌ 
நோக்கியபின்‌ கர்ணனை நோக்கி விழிதிருப்பி 
“நல்லுணவுகொள்க அங்கரே” என்றான்‌. “ஆம்‌, இது 
உணவுக்குரிய தருணம்‌” என்று கர்ணன்‌ முகமன்‌ 
உரைத்தான்‌. துரியோதனன்‌ மீசையை முறுக்கியபடி 
கூடத்தை சுற்றிநோக்கிவிட்டு நோக்கை விலக்கினான்‌. 


அமைச்சர்கள்‌ செளனகரும்‌ பிரமோதரும்‌ கைகளை 
கூப்பி ஒவ்வொருவரையும்‌ அணுகி அங்குள்ள 
உணவாடல்முறையை சொல்லிக்கொண்டிருந்தனர்‌. 
ஓரமாக அமைந்த பீடங்களில்‌ முதியவர்களை 
அமரச்செய்தனர்‌. துரியோதனன்‌ ஒருகணம்‌ தயங்கி பின்‌ 
கர்ணனை நோக்கி “இதை நான்‌ கடந்துசெல்லவேண்டும்‌ 
அங்கரே” என்றான்‌. கர்ணன்‌ எதை என்பதைப்போல 
நோக்கினான்‌. “இத்தருணத்தை...” என்றான்‌. கர்ணன்‌ 
ஒன்றும்‌ சொல்லவில்லை. “நான்‌ என்‌ அனைத்து 
உளவமுதையும்‌ திரட்டிக்கொண்டு முன்னகர வேண்டும்‌. 
இத்தருணத்தை கடந்துசென்றேன்‌ என்றால்‌ போதும்‌...” 


கர்ணன்‌ “அதன்மேல்‌ அத்தனை எடையை 
ஏற்றவேண்டியதில்லை” என்றான்‌. “இயல்பாக அது 
நிகழட்டும்‌. அதைநோக்கி உங்களை உந்தாதீர்கள்‌.” 
துரியோதனன்‌ “அங்கரே, நான்‌ என்ன கண்டேன்‌ என்று 
அறிவீர்களா?” என்றான்‌. “அதை 
சொல்லவேண்டியதில்லை” என்றான்‌ கர்ணன்‌. “ஆம்‌, 
சொல்லக்கூடாது. சொல்லவும்‌ முடியாது” என்றான்‌ 
துரியோதனன்‌. மீண்டும்‌ பெருமூச்சுவிட்டான்‌. “அங்கரே, 
இத்தனை செறிவை நமக்குள்‌ நிறைக்கும்‌ தெய்வங்கள்‌ 
எவை?” கர்ணன்‌ புன்னகைத்தான்‌. துரியோதனன்‌ 
“ஆனால்‌ அங்கே அவன்‌ இல்லை. அதை நோக்கினீரா?” 
என்றான்‌ துரியோதனன்‌ மீண்டும்‌. அச்சொல்‌ கர்ணனை 
திடுக்கிடச்செய்தது. “அத்தனைபேரும்‌ இருந்தனர்‌. 
அனைவரும்‌ உருகிக்கலந்த படிமச்சுழி. அங்கே அவன்‌ 
இல்லை என்றால்‌ எங்கிருந்தான்‌?” கர்ணன்‌ “அவனுக்கு 
இந்த ஆடிமையத்தின்‌ மாயம்‌ தெரியும்‌. 
கலிங்கச்சிற்பிகளை அமர்த்தியவனே அவன்தான்‌. 
ஆடிகளின்‌ முன்னாலிருந்து விலகியிருப்பான்‌” 
என்றான்‌. 


திகைப்புடன்‌ நோக்கி “எவரை சொல்கிறீர்‌?” என்றான்‌ 


துரியோதனன்‌. “இளைய யாதவனை” என்றான்‌ கர்ணன்‌. 
“நான்‌ தருமனை சொன்னேன்‌. ஆம்‌, இளைய யாதவனும்‌ 
படிமப்பெருக்கில்‌ இல்லை. விந்தைதான்‌” என்றான்‌ 
துரியோதனன்‌. தரையை கூர்ந்து நோக்கி “இந்தத்தரை 
என்ன நீரால்‌ ஆனது போல்‌ தெரிகிறது?” என்றான்‌. 
கர்ணன்‌ குனிந்து நோக்கியபோது அவர்களின்‌ 
நீர்ப்பாவைகள்‌ தலைகீழாக நெளிந்தன. “ஆம்‌, நீர்தான்‌” 
என்றான்‌. அவர்கள்‌ நோக்குவதைக்‌ கண்ட ஜராசந்தன்‌ 
சிரித்து “நானும்‌ அவ்வண்ணமே எண்ணினேன்‌ அங்கரே. 
இது நீரல்ல. மெருகேற்றப்பட்ட பளிங்குதான்‌. நம்‌ மேல்‌ 
படும்‌ ஒளியை நெளியச்செய்கிறார்கள்‌. ஆகவே 
பாவைகளும்‌ நெளிந்து நீரென காட்டுகின்றன” 
என்றான்‌. ஜயத்ரதன்‌ நோக்கியபின்‌ “ஆம்‌” என்றான்‌. 
மெல்ல காலெடுத்து வைத்து நடந்து சிரித்தபடி திரும்பி 
“அப்படியென்றால்‌ நீரென்பது என்ன? ஒருவகை 
ஒளிமட்டும்தானா?” என்றான்‌. 


ஜராசந்தன்‌ “மெய்ப்பொருள்‌ தேடுகிறீரா? நன்று. 
சொல்மயக்கால்‌ விழிமயக்கை அள்ளுவது அது” 
என்றான்‌. “எப்போதும்‌ உங்களுக்கு மெய்ப்பொருள்‌ மேல்‌ 
ஓர்‌ இளக்காரம்‌” என்றான்‌ பூரிசிரவஸ்‌. “ஆம்‌, நான்‌ 
அரசனானதும்‌ முதலில்‌ அஞ்சியது 
மெய்ப்பொருள்சூழ்கையைத்தான்‌. அறிஞரவைகூட்டி 
அதை அமர்ந்து கற்றதும்‌ அதை கடந்துசென்றேன்‌. அது 
கான்களிறு, வென்று மத்தகத்தில்‌ அமரவேண்டுமென 
எண்ணியிருந்தேன்‌. அது நிழல்குவை என்று கண்டேன்‌. 
விரல்களால்‌ அதை அமைக்கும்‌ கலையை நானும்‌ 
கற்றேன்‌...” என்றபின்‌ நகைத்து “மெய்ப்பொருள்‌ என்பது 
அறத்தைச்‌ சமைப்பதற்கான கலம்‌. கலம்‌ 
கைக்குவந்தபின்‌ விரும்புவதை சமைக்கமுடியும்‌” 
என்றான்‌. 


சூழ்ந்திருந்த சுவர்கள்‌ எவற்றையும்‌ 
எதிரொளிக்கவில்லை என்பதை கர்ணன்‌ கண்டான்‌. 
அங்கிருந்த நிழலின்மையே மேலும்‌ மேலும்‌ 
அமைதியிழக்கச்‌ செய்கிறது என்று புரிந்தது. நிழல்கள்‌ 
மறையவில்லை. ஒளிந்துகொண்டிருக்கின்றன. 
தொடுவானம்‌ போல வளைந்த கூடத்தின்‌ விளிம்புகளில்‌ 
கொலைவாளின்‌ கூர்மை. “இதற்குள்‌ ஒரு போர்‌ நடந்தால்‌ 
நம்மையே நாம்‌ அம்பு செலுத்தி கொன்றுவிடக்கூடும்‌” 
என்றான்‌ ஜயத்ரதன்‌. பீமன்‌ வந்து ஜராசந்தனை வணங்கி 
“மகதரே, தங்களுக்கான உண்டாட்டுப்‌ பீடம்‌ அங்கே 
உள்ளது, வருக!” என்று அழைத்தான்‌. ஜராசந்தன்‌ “நான்‌ 
இன்னும்‌ உணவை தேர்ந்தெடுக்கவில்லையே” என்றான்‌. 
“என்‌ சுவையே உங்களுக்கும்‌ இருக்கும்‌ என நானே 


உய்த்துக்கொண்டேன்‌...” ஜராசந்தன்‌ சிரித்து “ஆம்‌, 
உண்மைதான்‌” என்றான்‌. “அது தென்னகத்து 
நாகர்களின்‌ சமையல்‌. தீ தொட்ட வெற்று ஊன்‌... 
பசுங்குருதிச்சுவை கொண்டது.” ஜராசந்தன்‌ பீமனின்‌ 
தோளைத்‌ தொட்டு “நன்று... நன்று” என்றான்‌. 


துரியோதனன்‌ அத்தருணத்தை பயன்படுத்திக்‌ 
கொள்ளப்போகிறான்‌ என கர்ணன்‌ எதிர்பார்த்தான்‌. 
ஆனால்‌ அவன்‌ அவர்களை நோக்கவில்லை. 
மகளிர்பகுதியை நோக்கி கைசுட்டி “அங்கரே, அவள்‌ 
அணிந்திருப்பது தேவயானியின்‌ மணிமுடி!” என்றான்‌. 
அவன்‌ குரலில்‌ இருந்த பதற்றத்தை உணர்ந்து “ஆம்‌” 
என்றான்‌ கர்ணன்‌. “நான்‌ சொன்னேனல்லவா? 
அரசர்களின்‌ குடியவையில்‌ அவள்‌ அம்மணிமுடியை 
அணிந்துதான்‌ வருவாள்‌ என்று” என்றான்‌. கர்ணன்‌ 
தலையசைத்தான்‌. அவள்‌ அந்த மணிமுடியை எப்போது 
அணிந்தாள்‌ என்று அவன்‌ எண்ணம்‌ ஓடியது. ஜராசந்தன்‌ 
துரியோதனனிடம்‌ “கெளரவரே, நாங்கள்‌ பசுங்குருதிச்‌ 
சுவைகொண்ட உணவை அருந்தப்போகிறோம்‌. 
வருகிறீர்களா?” என்றான்‌. “மல்லர்களுக்குரிய உணவு... 
திமிலெழுந்த வேசரநாட்டுக்‌ காளை.” 


துரியோதனன்‌ “வந்துவிடுகிறேன்‌” என்று 
புன்னகையுடன்‌ சொன்னபின்‌ கர்ணன்‌ கைகளைப்பற்றி 
“முறைப்படி அவளிடம்‌ ஒரு முகமன்‌ சொல்லிவிட்டு 
வருகிறேன்‌” என்றான்‌. கர்ணனின்‌ உள்ளம்‌ ஏனோ 
படபடக்கத்‌ தொடங்கியது. “அவளிடம்‌ அம்மணிமுடி 
தனக்குரியவளை கண்டுகொண்டது என்று 
சொல்லப்போகிறேன்‌. நான்‌ அவளுக்கு அதை 
அளித்தேன்‌ எனச்‌ சொல்வதுதான்‌ அது. அதை நான்‌ 
சொல்லியாகவேண்டும்‌... இல்லையேல்‌...” என்று 
தயங்கினான்‌. கர்ணன்‌ “அரசியரிடம்‌ நேரில்‌ முகமன்‌ 
சொல்லும்‌ வழக்கம்‌ இங்கில்லை” என்றான்‌. “நான்‌ 
அவளுக்கு அயலோன்‌ அல்ல. அவள்‌ என்‌ குலமகள்‌” 
என்றான்‌ துரியோதனன்‌. 


கர்ணன்‌ மெல்லிய எரிச்சலுடன்‌ “தாங்கள்‌ 
அஸ்தினபுரியின்‌ அரசர்‌, இவர்களால்‌ 
உபசரிக்கப்படவேண்டியவர்‌” என்றான்‌. “இல்லை 
அங்கரே, அக்கணக்குகளுக்கு அப்பால்‌ நான்‌ 
சென்றுவிட்டேன்‌. இன்று இது ஒரு குடிவிழாவாக 
ஆகிவிட்டது. மூத்தவனாக நான்‌ நின்றிருக்க வேண்டிய 
இடம்‌ பாண்டவர்களின்‌ நடுவேதான்‌” என்றான்‌ 
துரியோதனன்‌. “இக்கணம்‌, இதை நான்‌ 
கடந்தாகவேண்டும்‌...” 


கர்ணன்‌ “அரசே...” என்று சொல்லவர அவனை 
கேளாதவன்‌ போல “அவளிடம்‌ என்‌ அன்னையின்‌ 
வாழ்த்தை தெரிவித்துவிட்டு வருகிறேன்‌. யாதவப்‌ 
பேரரசியையும்‌ நான்‌ வணங்கியாக வேண்டும்‌” என்றபடி 
அரசர்களின்‌ நிரையிலிருந்து அரசியரின்‌ நிரையை 
நோக்கி வெண்பளிங்குத்‌ தரையில்‌ காலெடுத்து வைத்து 
நடந்தான்‌. இரண்டாவது காலடியில்‌ அது நீர்ப்பரப்பென 
மாறி அவனை உள்ளிழுத்து சரித்தது. 
திகைப்பொலியுடன்‌ அவன்‌ நீரில்‌ விழுந்து எழமுயல 
கால்சறுக்கி மீண்டும்‌ விழுந்தான்‌. மொத்த அவையும்‌ 
அவ்வொலி கேட்டு திரும்பி நோக்கியது. தனித்தனியாக 
என்றில்லாமல்‌ அக்கூடமே மெல்ல நகைத்தது. 
தன்னையறியாமல்‌ “மூத்தவரே” என்றபடி பிடிக்கப்போன 
துச்சாதனன்‌ கால்வைத்த நீர்ப்பரப்பு பளிங்கென இருக்க 
அவன்‌ தடுமாறி துரியோதனன்‌ மேலேயே விழுந்தான்‌. 


அக்கணத்தில்‌ உண்டாட்டுக்கூடமே பெருங்குரலில்‌ 
சிரித்தது. துரியோதனனின்‌ முகம்‌ எதிர்பாராதபடி 
மூத்தவரால்‌ அடிக்கப்பட்ட 
கைக்குழந்தையினுடையதுபோல கணக்காலத்தில்‌ 
உறைந்து கர்ணனின்‌ விழிகளில்‌ நின்றது. அவன்‌ நீரில்‌ 
இறங்கி வெண்பளிங்கில்‌ கால்வைத்து ண்டும்‌ நீரில்‌ 
நடந்து துரியோதனனை தோள்பற்றி தூக்கினான்‌. 
அவ்விசையில்‌ திரும்பி அவன்‌ திரெளபதியை 
விழிதொட்ட அதே கணத்தில்‌ துரியோதனனும்‌ அவளை 
பார்த்தான்‌. விழிகள்‌ நகைக்க இதழ்கள்‌ ஏளனத்துடன்‌ 
மெல்ல வளைய அவர்களை ஒருகணம்‌ 
விழிதொட்டுவிட்டு அவள்‌ திரும்பி விஜயையிடம்‌ 
சொல்லிக்கொண்டிருந்த மொழியாடலை தொடர்ந்தாள்‌. 


துச்சாதனனை பிறிதொரு கையால்‌ தூக்கி இருவரையும்‌ 
இரு கைகளில்‌ ஏந்தியபடி நீரிலிருந்து மேலேற்றினான்‌ 
கர்ணன்‌. இருவரும்‌ வேட்டையாடப்பட்டு கொல்லப்பட்ட 
விலங்குகள்போல வெறும்‌ எடைமட்டுமாக இருந்தனர்‌. 
அந்த ஒற்றைக்கணம்‌ அப்படியே நீடிப்பதை அவன்‌ 
உணர்ந்தான்‌. ஒரு விழியொளி அம்புமுனை போல. ஒரு 
சிரிப்பு அணையாத தீ போல. ஒரு காலத்துளி 
மலையுச்சிக்கூர்‌ போல. சுருளவிழ்ந்து எழும்‌ நாகம்‌. 
கோட்டெயிற்று அம்பு கரந்த நச்சுத்துளி. இக்கணம்‌. 
இக்கணம்‌. இக்கணம்‌. 


துரியோதனன்‌ உடல்‌ நடுங்கிக்‌ கொண்டிருந்தது. அவன்‌ 
கால்கள்‌ தரையில்‌ இழுபட்டவை போல தளர்ந்து 
அடிவைத்தன. சிசுபாலன்‌ கைதட்டி உரத்த குரலில்‌ 
“அரசே, எண்ணி கால்வையுங்கள்‌. அது தரையல்ல 


வானம்‌” என்றான்‌. அறியாது துரியோதனன்‌ தயங்க 
மீண்டும்‌ உண்டாட்டவை வெடித்து நகைத்தது. 
துச்சாதனன்‌ இடறிய குரலில்‌ “நாம்‌ சென்று விடுவோம்‌ 
மூத்தவரே. இனி இங்கிருக்க என்னால்‌ இயலாது” 
என்றான்‌. “ஆம்‌, சென்று விடுவோம்‌” என்றான்‌ கர்ணன்‌. 
துரியோதனன்‌ சிறுவனைப்போல முனகினான்‌. கர்ணன்‌ 
விழிதிருப்பி நோக்க கனகர்‌ அவர்களை நோக்கி ஓடி 
வந்தார்‌. “அரசர்கள்‌ ல மாற்ற வேண்டும்‌” என்றான்‌. 
“ஆம்‌, ஆவன செய்கிறேன்‌” என்றார்‌ கனகர்‌. 


துச்சாதனன்‌ தளர்ந்த குரலில்‌ “என்ன இது மூத்தவரே?” 
என்றான்‌. கர்ணன்‌ திரும்பி திரெளபதியை பார்த்தான்‌. 
அவள்‌ சுபத்திரையிடம்‌ ஏதோ சொல்லிக்‌ 
கொண்டிருந்தாள்‌. அப்பெண்கள்‌ எவரும்‌ அவர்களை 
பார்க்கவில்லை என்றாலும்‌ அவர்கள்‌ உடல்‌ பார்த்துக்‌ 
கொண்டிருந்ததை உணர முடிந்தது. “என்ன இது 
மூத்தவரே?” என்றான்‌ துச்சாதனன்‌ மீண்டும்‌. 
அவையிலிருந்து விலகிய கெளரவர்கள்‌ 
நிழல்களைப்போல அவர்களை நோக்கி வந்தனர்‌. 
கர்ணன்‌ அவர்களை திரும்பி நோக்கி விழிகளால்‌ 
விலக்கினான்‌. அவர்கள்‌ அனைவருமே திகைத்தவர்கள்‌ 
போலிருந்தனர்‌. மீண்டும்‌ திரும்பி கர்ணன்‌ விழிதுழாவி 
பீமனின்‌ கண்களை கண்டடைந்தான்‌. மறுகணம்‌ 
அப்பால்‌ அர்ஜுனனின்‌ கண்களை சந்தித்தான்‌. இரு 
நோக்குகளில்‌ இருந்த பகைமையைக்‌ கண்டு நெஞ்சதிர 
விழிவாங்கினான்‌. 


துரியோதனன்‌ “செல்வோம்‌” என முனகினான்‌. கர்ணன்‌ 
அவர்களை இரு தோள்களிலும்‌ தாங்கியபடி 
கூடத்தைவிட்டு வெளியே செல்ல கனகர்‌ முன்னால்‌ 
ஓடினார்‌. படக அத்னத பா நீர்‌ சொட்டி உடவில்‌ ஒட்டி 
இழுபட்டு ஓசை டன துரியோதனன்‌ தலைகுனிந்து 
முகத்தில்‌ விழுந்து மறைத்த குழலுடன்‌ நடந்தான்‌. 
கூடத்தின்‌ பக்கவாட்டு வாயிலை அவர்கள்‌ கடந்ததும்‌ 
குளிர்ந்த காற்று வந்து முகத்தை அறைந்ததுபோல்‌ 
உணர்ந்தான்‌. நீள்மூச்சுடன்‌ உடலை எளிதாக்கினான்‌. 
கனகர்‌ ஓடிவந்து “தேர்கள்‌ சித்தமாக உள்ளன அரசே” 
என்றார்‌. “நாம்‌ அரண்மனைக்குச்‌ செல்கிறோம்‌” என்றான்‌ 
கர்ணன்‌. 


இடைநாழியை அடைந்ததும்‌ துரியோதனன்‌ 
விழப்போகிறவன்‌ போல கால்‌ தளர கதவை 
பற்றிக்கொண்டான்‌. அவன்‌ எதையும்‌ நோக்கவில்லை 
என்று கர்ணன்‌ எண்ணிய கணமே “அவர்களின்‌ 
விழிகள்‌!” என்றான்‌ துரியோதனன்‌. நடுநடுங்கும்‌ 


கைகளால்‌ கர்ணனின்‌ கைகளை பிடித்தபடி “என்‌ அறை 
வரை என்னை தாங்கிச்‌ செல்லுங்கள்‌ அங்கரே. என்னால்‌ 
நடக்க முடியாது, மீண்டும்‌ விழுந்துவிடுவேன்‌” என்றான்‌. 

தேர்‌ வரைக்கும்‌ துரியோதனனை கர்ணன்‌ தன்‌ 
தோள்வல்லமையால்‌ தூக்கிக்கொண்டு சென்றான்‌. 
துரியோதனனின்‌ குறடுகள்‌ தரையில்‌ உரசி இழுபட்டன. 
நோயுற்றவனைப்போல மெல்ல 
முனகிக்கொண்டிருந்தான்‌. துச்சாதனன்‌ இயல்படைந்து 
துரியோதனனின்‌ மறுகையை பற்ற வந்தபோது அவனை 
கர்ணன்‌ விழிகளால்‌ விலக்கினான்‌. 


அரண்மனைப்படிகளில்‌ அவர்கள்‌ இறங்கி 
தேர்முற்றத்துக்கு வந்தபோது துரியோதனன்‌ 
யானைமூச்சென பெருமூச்சுவிட்டான்‌. கர்ணன்‌ தன்‌ 
உயரத்தால்‌ துரியோதனனை முழுமையாக தூக்கி நீட்டி 
தான்‌ தூக்கிச்செல்வதுபோல்‌ தோன்றாவண்ணம்‌ 
தோளில்‌ கை வளைத்து அழைத்துச்‌ சென்றான்‌. 


துரியோதனனின்‌ தலை தாழ்ந்து தாழ்ந்து வந்தது. 
கர்ணனின்‌ உள்ளம்‌ தேர்‌ எங்கே என்று தேடி சற்றே 
தோளில்‌ இருந்து விலகியபோது தூக்கிய விசை குறைய 
துரியோதனன்‌ மெல்ல முனகி தரையில்‌ 
அமரப்போவதுபோல்‌ கால்‌ மடித்தான்‌. உதவிக்கு ஓர்‌ அடி 
எடுத்துவைத்த ஏவலனை விழிகளால்‌ விலகச்சொன்ன 
கர்ணன்‌ “தேர்‌!” என்றான்‌. துச்சாதனன்‌ படிகளில்‌ இறங்கி 
கைவீச அவர்களின்‌ தேர்‌ வந்து நின்றது. 
துரியோதனனை தூக்கி தேரிலேற்றி அமர வைத்து 
அருகே அமர்ந்து கொண்டான்‌ கர்ணன்‌. துச்சாதனன்‌ 
தேருக்குப்‌ பின்னால்‌ வந்த புரவியில்‌ ஏறினான்‌. 


துரியோதனன்‌ உடலுக்குள்‌ அவன்‌ இருப்பது போல்‌ 
தோன்றவில்லை. தேர்‌ விரிந்த முற்றத்தை சகட 
ஒலியில்லாமல்‌ கடந்தது. “எங்கு?” என்றான்‌ தேரோட்டி. 
“நமது மாளிகைக்கு” என்றான்‌ கர்ணன்‌. தேர்‌ 
பெருஞ்சாலையை அடைந்து விரைவு கொண்டது. 
இறந்த உடல்‌ அசைவதுபோல்‌ துரியோதனன்‌ ஆடுவதாக 
ஒரு கணம்‌ உள்ளத்தில்‌ திகிலேழ அவ்வெண்ணத்தை 
தலையசைத்து விலக்கினான்‌ கர்ணன்‌. புரவிகளின்‌ 
குளம்போசை தன்‌ தலைமேலேயே அடிகளென 
விழுவதாக உணர்ந்தான்‌. 


ஒவ்வொரு மாளிகையாக விழிகளால்‌ மெல்ல கடந்து 


சென்றான்‌. அச்சாலை அத்தனை தொலைவிருக்கும்‌ 
என்று அவன்‌ அறிந்திருக்கவில்லை. கொடி பறந்த 
மாளிகைகளுக்கு முன்னால்‌ புரவிகளும்‌ பல்லக்குகளும்‌ 
தேர்களும்‌ செறிந்திருந்தன. சாலையெங்கும்‌ 
பெருந்திரளாகச்‌ சுழித்த மக்கள்‌ களிவெறி கொண்டு 
கூச்சலிட்டு நடனமிட்டனர்‌. காலையிலேயே ஆண்கள்‌ 
மதுவருந்தி நிலையழிந்திருப்பதை காணமுடிந்தது. 
வண்ண உடையணிந்த பெண்கள்‌ எளிய 
உள்ளம்கொண்டோர்‌ கூட்டத்தில்‌ கலக்கும்போது மட்டும்‌ 
அடையும்‌ விடுதலையில்‌ 
திளைத்துக்கொண்டிருந்தார்கள்‌. 


“விரைவு!” என்றான்‌ கர்ணன்‌. அவன்‌ உளநிலையை 
உணர்ந்த சூதன்‌ மெல்ல புரவியை தட்டினான்‌. ஆனால்‌ 
அச்சாலையில்‌ அதற்கு மேல்‌ விரைவாக செல்ல 
முடியாதென்று கர்ணனும்‌ அறிந்திருந்தான்‌. 
புரவிக்கால்களுக்கு நடுவே களிமகன்கள்‌ எவரேனும்‌ 
விழுந்துவிடக்கூடும்‌. சாலையோரங்கள்‌ முழுக்க 

ட்டர்களின்‌ விடம்பனங்களும்‌ மாயக்களியும்‌ 

கழ்ந்தன. எட்டுகைகளுடன்‌ ஒருவன்‌ தேவன்‌ என 

நின்றருளினான்‌. உடல்‌ பாம்பாக ஒருவன்‌ நெளிந்தான்‌. 
தன்‌ தலையை வெட்டி கையில்‌ இருந்த தாலத்தில்‌ 
வைத்து ஒருவன்‌ புன்னகை செய்தான்‌. 


துரியோதனனிடமிருந்து மெல்லிய குறட்டையொலி 
கேட்டது. கர்ணன்‌ திரும்பி நோக்கினான்‌. வாயில்‌ எச்சில்‌ 
வழிய துரியோதனன்‌ துயின்றுகொண்டிருந்தான்‌. 
உச்சகட்ட உளநெருக்கடியில்‌ மானுடர்‌ துயிலக்கூடும்‌. 
களத்தோல்விக்குப்பின்‌ நரகாசுரன்‌ குருதிப்படுக்கையில்‌ 
படுத்து துயின்றதாக பராசரரின்‌ புராணமாலிகையில்‌ 
வாசித்திருந்தான்‌. அது மூத்தாள்‌ குடியேறும்‌ கணம்‌. 
அவள்‌ தோழியாகிய நித்ராதேவி வந்து 
அணைத்துக்கொள்கிறாள்‌. அவள்‌ தோழிகளான 
வ்யாதியும்‌, ஜரையும்‌, மிருத்யுவும்‌ ஆவல்‌ கொண்ட 
விழிகளுடன்‌ அப்பால்‌ நோக்கி நின்றிருக்கிறார்கள்‌. ஒரே 
இரவில்‌ நரகாசுரன்‌ நோயுற்று மூத்து தளர்ந்து மறுநாள்‌ 
போருக்கு வந்து களப்பலியானான்‌. 


தொலைவில்‌ அவர்களின்‌ அமுதகலசக்‌ கொடி பறந்த 
மாளிகையைக்‌ கண்டதும்‌ நெஞ்சுக்குள்‌ இறுகி நின்ற வில்‌ 
ஒன்று தளர்ந்தது. என்னென்ன எண்ணங்கள்‌! தீய 
எண்ணங்களை சுவைக்கத்‌ தவிக்கும்‌ உள்ளத்தின்‌ 
நாக்குகள்‌ பல்லாயிரம்‌. அமுதுக்கென எழுவது ஒன்றே 
ஒன்று. அப்போதுதான்‌ தன்‌ உடல்‌ நன்கு 
வியர்த்திருப்பதை கண்டான்‌. உடையின்‌ ஈரம்‌ முற்றிலும்‌ 


காய்ந்திருந்தது. துரியோதனன்‌ உடைகளும்‌ எழுந்து 
பறக்கத்தொடங்கின. 


தேர்‌ நின்றதும்‌ ஏவலர்‌ ஓடிவந்தனர்‌. தேர்‌ நின்ற சகட 
ஒலியிலேயே “என்ன? யார்‌?” என முனகியபடி 
துரியோதனன்‌ விழித்துக்கொண்டான்‌. “அரசே, 
இறங்குங்கள்‌!” என்றான்‌ கர்ணன்‌. துரியோதனன்‌ அதை 
கேட்கவில்லை எனத்தெரிந்தது. “அரசே!” என்று கர்ணன்‌ 
அழைத்தான்‌. எடைமிக்க சகடத்தின்‌ ஆணியின்‌ 
உரசலென ஒரு ஒலி துரியோதனன்‌ நெஞ்சிலிருந்து 
எழுந்தது. “தெய்வங்களே” என்ற அக்குரல்‌ 
மானுடனுடையதென தோன்றவில்லை. அல்லது 
அதுதான்‌ மானுடனின்‌ குரலா? மண்ணில்‌ இடையறாது 
அதுதான்‌ எழுந்துகொண்டிருக்கிறதா? 


“இறங்குங்கள்‌ அரசே!” என்றான்‌ கர்ணன்‌. துரியோதனன்‌ 
படிகளில்‌ கால்வைத்து இறங்க முற்படுவதற்கு முன்னரே 
தரையில்‌ இறங்கி அரைக்கண்ணால்‌ அவன்‌ 
தள்ளாடுகிறானா என்று நோக்கியபடி ஆனால்‌ அவனை 
பிடிக்காமல்‌ நின்றான்‌. புரவியிலிருந்து துச்சாதனன்‌ 
இறங்க “மஞ்சத்தறை சித்தமாகட்டும்‌” என்று திரும்பி 
அவனிடம்‌ சொல்வதற்குள்‌ கால்‌ தளர்ந்து நிலத்தில்‌ 
விழப்போனான்‌ துரியோதனன்‌. கர்ணன்‌ இயல்பாக 
அவனைப்பற்றி நிலைநிறுத்தினான்‌. அரண்மனை 
முகப்பிலிருந்தும்‌ தேர்‌ நிரைகளிலிருந்தும்‌ ஏவலர்‌ 
அவர்களை நோக்கி வர திரும்பி விழியசைத்து 
அவர்களை விலகச்சொல்லிவிட்டு துரியோதனன்‌ 
தோள்சுற்றி கைவைத்து தூக்கி அவன்‌ கால்கள்‌ 
நிலம்தொடாமலேயே உள்ளே கொண்டு சென்றான்‌. 
தொலைவுநோக்கில்‌ அவர்கள்‌ தோள்‌ சுற்றி இயல்பாக 
நடப்பதுபோல தோன்றச்செய்தான்‌. 


படிகளில்‌ ஏறி இடைநாழியை அடைந்தான்‌. வேங்கை 
வேட்டைஎருமையை என படிகளில்‌ துரியோதனனின்‌ 
பேருடலை அவன்‌ தூக்கிச்‌ சென்றான்‌. இடைநாழியின்‌ 
மறு எல்லையில்‌ மஞ்சத்து அறைமுன்‌ நின்றிருந்த 
அணுக்கன்‌ ஓடிவந்து “என்ன ஆயிற்று? 
நோயுற்றிருக்கிறாரா?” என்றான்‌. “ஆம்‌” என்றான்‌ 
கர்ணன்‌. “ஆனால்‌ இது களிமயக்கென அறியப்படட்டும்‌.” 
அணுக்கன்‌ “ஆம்‌” என்றான்‌. மறுபக்கம்‌ துரியோதனனை 
பற்றிக்கொண்டான்‌. கர்ணன்‌ விலகிக்கொள்ள 
அணுக்கன்‌ அரசனை உள்ளே கொண்டு சென்று 
மஞ்சத்தில்‌ படுக்க வைத்து அவன்‌ மேலாடையை 
அகற்றினான்‌. 


கர்ணன்‌ அணுக்கனிடம்‌ “மது” என்றான்‌. “என்ன மது?” 
என்றான்‌ அவன்‌. கர்ணன்‌ இல்லையென்று கைவீசி 
“அகிபீனா, அல்லது சிவமூலிப்‌ புகை” என்றான்‌. 
“அரசே...” என்று அவன்‌ மெல்லிய குரலில்‌ சொன்னான்‌. 
“அவர்‌ தன்னைமறந்து இவ்விரவில்‌ 
துயின்றாகவேண்டும்‌.” தலையசைத்தபின்‌ விரைந்த 
காலடிகளுடன்‌ அணுக்கன்‌ வெளியே ஓடினான்‌. 


துச்சாதனன்‌ காலடிகள்‌ ஒலிக்க உள்ளே வந்து 
“மூத்தவரே...” என்று தயங்கி அழைத்தான்‌. கர்ணன்‌ 
திரும்பி நோக்க, படுக்கையில்‌ மல்லாந்திருந்த 
துரியோதனனின்‌ மூடிய இமைகளின்‌ விரிசலில்‌ இருந்து 
விழிநீர்‌ ஊறி இருபக்கமும்‌ வழிந்து காதுகளை நோக்கி 
சொட்டிக்‌ கொண்டிருந்தது. உதடுகள்‌ இறுக மூடியிருக்க 
கழுத்துத்‌ தசை வெட்டுண்டதுபோல இழுபட்டு அதிர்ந்து 
அசைந்தது. “ம்‌” என்றான்‌ கர்ணன்‌. “ஐவரில்‌ எவரும்‌ ஒரு 
சொல்லும்‌ சொல்லவில்லையே மூத்தவரே?” என்றான்‌ 
துச்சாதனன்‌. “தருமன்‌ அங்கில்லை, பார்த்தேன்‌” 
என்றான்‌ கர்ணன்‌. “ஆம்‌, அவர்‌ அவையில்‌ 
இருந்திருந்தால்‌ இவ்வாறு நடந்திருக்காது” என்றான்‌ 
துச்சாதனன்‌. போதும்‌ என்று கைகாட்டி “புகை விரைவில்‌ 
வரட்டும்‌” என்றான்‌ கர்ணன்‌. 


துச்சாதனன்‌ மேலும்‌ ஒரு சொல்‌ கொண்டு தவித்து அதன்‌ 
பதற்றம்‌ உடல்‌ தசைகளில்‌ தெரிய நிலையழிந்தபின்‌ 
“இல்லை மூத்தவரே, சொல்லாமலிருந்தால்‌ நான்‌ 
இறந்துவிடுவேன்‌. மூத்தவரே, என்னால்‌ அத்தருணத்தை 
கடக்கவே முடியவில்லை. நான்‌ எளியவன்‌ மூத்தவரே. 
ஒருகணம்‌ பீமனின்‌ விழிகளை பார்த்தேன்‌. அதில்‌ 
தெரிந்த இழிந்த உளநிறைவை இனி என்‌ வாழ்நாளில்‌ 
மறக்க முடியாது” என்றான்‌. “இழிமகன்‌! இழிமகன்‌!” என்று 
தன்‌ பெருங்கைகளை ஒன்றுடன்‌ ஒன்று சேர்த்து 
இறுக்கினான்‌. “அவன்‌ கண்களும்‌ உதடுகளும்‌ 
புன்னகைத்தன. அங்கரே, அவன்‌ உடலே 
புன்னகைசெய்தது.” 


கர்ணன்‌ மெல்ல உடல்‌ அசைந்தான்‌. “இழிமகன்‌... 
கீழ்மகன்‌. அவன்‌ அரசக்குருதியினன்‌ அல்ல. ஏதோ 
மலையரக்கனின்‌ மைந்தன்‌...” பற்களைக்‌ கிட்டித்‌ 
உடல்தசைகள்‌ வில்நாணென இழுபட உடல்‌ நிமிர்ந்தான்‌. 
அவன்‌ உடலில்‌ நீர்ப்பரப்புக்குள்‌ இருந்து எழும்‌ 
யானைகள்‌ போல தசைகள்‌ பொங்கின. எதிர்பாராத 
கணத்தில்‌ வெடிப்போசையுடன்‌ தன்‌ வலக்கையை ஓங்கி 
நெஞ்சில்‌ அறைந்து “இன்று நான்‌ இறந்துவிட்டேன்‌ 
மூத்தவரே. என்‌ நெஞ்சில்‌ ஆலகாலம்‌ நிறைந்துவிட்டது. 


இனி ஒவ்வொரு கணமும்‌ உமிழ்நீர்‌ என அதை அருந்தியே 
நான்‌ உயிர்‌ வாழமுடியும்‌” என்றான்‌. 


“வெளியே செல்‌!” என்றான்‌ கர்ணன்‌. “மூத்தவரே...” 
என்றான்‌ துச்சாதனன்‌ நெஞ்சில்‌ அம்பு பாய்ந்தவனின்‌ 
முனகலாக. “வெளியே செல்‌ மூடா!” துச்சாதனன்‌ 
தொண்டையில்‌ நரம்புவேர்கள்‌ புடைத்தெழ “முடியாது. 
செல்லமுடியாது” என்று கூவினான்‌. “இதோ என்‌ தெய்வம்‌ 
விழுந்து கிடக்கிறது. நீங்கள்‌ அருகிருந்தீர்களே 
மூத்தவரே! நீங்கள்‌ அருகிருந்தும்‌ எந்தைக்கு இது 
நிகழ்ந்ததே. இதைத்தானே நாமிருவரும்‌ அஞ்சினோம்‌!” 
என்று பற்கள்‌ கிட்டிக்க சொல்லி மெல்ல விம்மினான்‌. 


துரியோதனன்‌ தலையை அசைத்து “யார்‌?” என்றான்‌. 
அவனை சுட்டிக்காட்டி “இதோ விழுந்து கிடக்கிறார்‌ என்‌ 
தேவன்‌. இவர்‌ இனி இக்கணத்தின்‌ நஞ்சிலிருந்து 
மீள்வாரென நான்‌ எண்ணவில்லை. இக்கணத்தில்‌ இவர்‌ 
உயிர்‌ துறந்தால்‌... உயிர்‌ துறக்கட்டும்‌! அவர்‌ காலடியில்‌ 
விழுந்து நானும்‌ உயிர்‌ துறக்கிறேன்‌. இத்தருணத்தில்‌ 
இருவரும்‌ இறந்து விழுந்தால்‌ மட்டுமே எந்தையர்‌ 
விண்ணுலகில்‌ இருந்து நிறைவுகொள்வார்கள்‌... ஆம்‌...” 
என்றான்‌ துச்சாதனன்‌. 


தாளமுடியா பெருவலியில்‌ என கைகளை விரித்து 
தலையை அசைத்து அவன்‌ சொன்னான்‌ “குடியவை 
நடுவே! ஆரியவர்த்தத்தின்‌ ஐம்பத்தைந்து நாட்டு 
அரசர்களின்‌ விழி நடுவே! ஏவலரும்‌ பெண்டிரும்‌ 
சூழ்ந்திருக்க...” மறுகணம்‌ தீப்பற்றிக்‌ கொண்டதுபோல்‌ 
அவன்‌ உடலில்‌ ஒரு துடிப்பு ஏறிக்கொண்டது. மீண்டும்‌ 
அவன்‌ கை பெருநாகம்‌ பாறையில்‌ பத்தி விரித்து 
அறைவதுபோல நெஞ்சத்தில்‌ மோதி ஓசையெழுப்பியது. 
“விழுந்தவர்‌ ஹஸ்தி! பாரதவர்ஷத்தின்‌ முதல்‌ மாமன்னர்‌! 
அங்கு பெருந்தோள்‌ ஹஸ்தி விழுந்து கிடந்தார்‌ 
மூத்தவரே. சிறுமைகொண்டு விழுந்துகிடந்தவர்‌ என்‌ 
மூதாதை” என்றான்‌. 


மூன்று ஏவலர்‌ நிழல்களென உள்ளே வந்தனர்‌. 
அவர்களின்‌ கைகளில்‌ புகையும்‌ அனல்சட்டிகள்‌ 
இருந்தன. அனல்மணம்‌ அத்தருணத்தை மென்மையாக 
சூழ்ந்துகொண்டது. துச்சாதனன்‌ பெருமூச்சுடன்‌ 
உடல்தளர்ந்தான்‌. அணுக்கன்‌ அனற்குடுவையை கீழே 
வைத்து அதனுடன்‌ இணைக்கப்பட்ட குழாயை 
துரியோதனன்‌ மூக்கருகே கொண்டுவந்தான்‌. 
பிறிதொருவன்‌ அதனருகே அமர்ந்து அவ்வனலில்‌ 
சிவமூலிக்காயின்‌ உலர்ந்த பாலை தோய்த்து நிழலில்‌ 


உலரவைத்த மென்பஞ்சை வைத்து மெல்ல விசிறினான்‌. 


புகை எழுந்து மூச்சில்‌ கலந்ததும்‌ துரியோதனன்‌ 
இருமுறை கமறி விழித்துக்கொள்ளாமலேயே கையூன்றி 
எழ முயன்றான்‌. கர்ணன்‌ குனிந்து “படுத்துக்‌ 
கொள்ளுங்கள்‌ அரசே” என்றான்‌. துரியோதனன்‌ 
“இல்லை, நான்‌ கிளம்ப வேண்டும்‌. படைகள்‌ 
நின்றிருக்கின்றன” என்றான்‌. “படுத்துக்‌ கொள்ளுங்கள்‌” 
என்று உரத்த குரலில்‌ கர்ணன்‌ சொன்னான்‌. 
துரியோதனன்‌ குழந்தையைப்போல்‌ தலையை அசைத்து 
மல்லாந்தான்‌. மீண்டும்‌ அவன்‌ முகத்தில்‌ அணுக்கன்‌ 
சிவமூலிப்புகையை செலுத்த இருமத்தொடங்கினான்‌. 
அணுக்கன்‌ குழாயை அகற்றி சற்றே நீரை எடுத்து 
அருந்தக்‌ கொடுத்தான்‌. நீரை அருந்தியதும்‌ அவன்‌ 
வாயை மரவுரியால்‌ துடைத்துவிட்டு மீண்டும்‌ புகை 
அளித்தான்‌. 


பிறகு அவனே புகையை விரும்பி 
இழுக்கத்தொடங்கினான்‌. குழந்தை 
முலையருந்துவதுபோல முண்டி முண்டி புகை ஏற்றான்‌. 
வாய்‌ கோணலாகியது. இமைகள்‌ அதிர்ந்து அதிர்ந்து 
மெல்ல அடங்கின. இறுகிய விரல்கள்‌ ஒவ்வொன்றாக 
தளர்ந்து விடுபட்டு விரிவதை கர்ணன்‌ பார்த்தான்‌. 
கால்கள்‌ இருபக்கமும்‌ சரிந்தன. தாடை விழுந்து வாய்‌ 
திறந்தது. கைகள்‌ சேக்கை மேல்‌ இனியில்லை என 
மல்லாந்தன. துரியோதனன்‌ முற்றிலும்‌ தளர்ந்து 
மஞ்சத்தில்‌ படிந்தான்‌. 

அணுக்கன்‌ குழாயை விலக்கி எடுத்துச்‌ செல்லும்படி 
கைகாட்ட ஏவலர்‌ குடுவையை அகற்றினார்‌. அணுக்கன்‌ 
சென்று அறைச்சாளரங்களை திறந்தான்‌. சீரான 
மூச்சொலியுடன்‌ துரியோதனன்‌ துயிலத்தொடங்கினான்‌. 
கர்ணன்‌ நீள்மூச்சுடன்‌ அணுக்கனிடம்‌ “பார்த்துக்‌ 
கொள்ளுங்கள்‌. இங்கு எப்போதும்‌ துணை 
இருக்கவேண்டும்‌” என்றான்‌. அவன்‌ 
தலைவணங்கினான்‌. 


கர்ணன்‌ இடைநாழிக்குச்‌ செல்ல அவனைத்‌ தொடர்ந்து 
வந்த துச்சாதனன்‌ விம்மலை அடக்கி அம்மூச்சு 
தொண்டை மீற சிறு கேவல்‌ ஒலி எழுப்பினான்‌. கர்ணன்‌ 
திரும்பிப்‌ பார்க்கவில்லை. மீண்டும்‌ கமறி மூக்கை 
அழுந்த சிந்தினான்‌ துச்சாதனன்‌. அவர்களின்‌ காலடிகள்‌ 
உரையாடல்போல ஒலித்தன. அம்மாளிகையின்‌ 
நரம்புத்துடிப்பு என. நெடுந்தொலைவில்‌ நகரத்தின்‌ 
முரசொலி. நாய்க்குரைப்பு போல கேட்டது அது. 


கர்ணன்‌ இடைநாழியின்‌ எல்லைக்குச்‌ சென்று படிகளில்‌ 
இறங்கத்தொடங்க அவனுக்குப்பின்னால்‌ வந்த 
துச்சாதனன்‌ “தம்பியர்‌ அனைவரும்‌ இந்நேரம்‌ 
அறிந்திருப்பார்கள்‌. அவர்கள்‌ இங்கு கிளம்பி வந்து 
கொண்டிருப்பார்கள்‌ மூத்தவரே” என்றான்‌. குரல்தழைய 
“அவர்கள்‌ விழிகளை ஏறிட்டு நோக்க என்னால்‌ இயலாது. 
இக்கணம்‌ போல்‌ நான்‌ இறப்பை எப்போதும்‌ 
விழைந்ததில்லை” என்றான்‌. கர்ணன்‌ அதற்கும்‌ ஒன்றும்‌ 
சொல்லவில்லை. துச்சாதனன்‌ “நான்‌ என்ன சொல்வேன்‌ 
மூத்தவரே?” என்றான்‌. 


படிகளில்‌ நின்ற கர்ணன்‌ திரும்பி “இன்று மாலையே நாம்‌ 
அஸ்தினபுரிக்கு திரும்பிச்‌ செல்கிறோம்‌. அவர்களிடம்‌ 
சித்தமாக இருக்கச்‌ சொல்‌!” என்றான்‌. துச்சாதனன்‌ 
“அணை?” என்றான்‌. பிறகு “மூத்தவர்‌?” என்றான்‌. 
“அகிபீனாவின்‌ புகையிலேயே அவர்‌ வரட்டும்‌. 
அஸ்தினபுரியில்‌ அவர்‌ தன்னினைவு மீண்டால்‌ போதும்‌” 
என்றான்‌ கர்ணன்‌. துச்சாதனன்‌ “ஆம்‌, அதுவே நன்று 
என்று எனக்கும்‌ தோன்றுகிறது” என்றான்‌. 


கர்ணன்‌ படியிறங்கி இடைநாழியில்‌ நடந்து 
முற்றப்படிகளில்‌ இறங்கி தேர்களை நோக்கி சென்றான்‌. 
மறுபக்கம்‌ மூன்று தேர்கள்‌ சகடங்கள்‌ பேரோசையிட 
குளம்புகள்‌ கல்லறைந்தொலிக்க முற்றத்தில்‌ நுழைந்து 
அச்சு முனக விரைவழிந்தன. அதிலிருந்து குதித்த 
துர்மதனும்‌ துச்சகனும்‌ பீமவேகனும்‌ வாலகியும்‌ 
சுபாகுவும்‌ கர்ணனை நோக்கி ஓடி வந்தனர்‌. துச்சகன்‌ 
வந்த விரைவிலேயே “என்ன நிகழ்ந்தது மூத்தவரே?” 
என்றான்‌. “அங்கு உண்மையில்‌ என்ன நிகழ்ந்தது?” 
என்றான்‌ வாலகி. 


“நீங்கள்‌ அறிந்ததுதான்‌” என்றான்‌ கர்ணன்‌. துச்சாதனன்‌ 
“மூத்தவர்‌ இழிவுபடுத்தப்பட்டார்‌” என்றான்‌. “அவர்‌ 
யவனமதுவை மிகுதியாக அருந்தி நிலையழிந்து 
விழுந்ததாக பாழ்ச்சொல்‌ சூதர்‌ அங்கே பாடிக்‌ 
கொண்டிருக்கிறார்கள்‌” என்றான்‌ வாலகி. “ஆம்‌, 
அப்படித்தான்‌ பாடுவார்கள்‌” என்றான்‌ கர்ணன்‌. “ஒரு 
வெற்றி என்றால்‌ அதை முழுமை செய்யவே அரசியல்‌ 
சூழ்மதியாளன்‌ முயல்வான்‌.” 


“ஆரியவர்த்தத்தின்‌ அரசர்களின்‌ கண்முன்னே 
நிகழ்ந்திருக்கிறது” என்றான்‌ துர்மதன்‌ கைதூக்கி உரத்த 
குரலில்‌. “நான்கு பாண்டவர்களும்‌ அங்கிருந்தனர்‌. 
ஒருவரும்‌ ஒருசொல்லும்‌ சொல்லவில்லை” என்றான்‌ 
துச்சாதனன்‌. “நிகழ்ந்தது தற்செயல்‌ அல்ல. அது ஒரு சதி. 


நான்‌ அதை இந்நகரில்‌ கால்‌ வைத்த கணமே 
உள்ளுணர்ந்திருந்தேன்‌” என்றான்‌ சுபாகு. “மூத்தவரே, 
ஜராசந்தரும்‌ அரசரும்‌ தோள்கோத்து களமிறங்கிய 
கணமே அது முடிவு செய்யப்பட்டுவிட்டது.” 


“எங்கள்‌ மூத்தவரை இங்கு ஒரு மாளிகையின்‌ தரையில்‌ 
விழவைக்கவில்லை. பாரதவர்ஷத்தின்‌ வரலாற்றில்‌ 
விழவைத்துவிட்டார்கள்‌. அது ஏன்‌ என்று அறிவது 
கடினமல்ல” என்றான்‌ சுபாகு. பற்களைக்‌ கடித்து 
தலையை அசைத்து “முற்றொழிக்கிறார்கள்‌. எச்சமின்றி 
நம்மை அழிக்கிறார்கள்‌. நமது நாட்டின்‌ பாதியை 
இவர்களுக்கு அளித்தோம்‌. கருவூலத்தை 
எண்ணிப்பகிர்ந்து அளித்தோம்‌. தேவயானியின்‌ 
மணிமுடியை அளித்தோம்‌. அவர்களுக்கு அதெல்லாம்‌ 
போதவில்லை. அவள்‌ அமரவிரும்பும்‌ அரியணை 
பாரதவர்ஷத்தின்‌ தலைமேல்‌ போடப்பட்டது. அதை 
அடைய முதலில்‌ அழிக்கப்படவேண்டியது 
அஸ்தினபுரிதான்‌” என்றான்‌. 


“மூத்தவரே, அங்கிருக்கும்‌ அத்தனை மன்னர்களும்‌ 
மூத்தவரை நோக்கி நகைத்த அக்கணம்‌ அவர்கள்‌ 
திட்டமிட்டு உருவாக்கியது. பாரதவர்ஷத்தின்‌ சக்ரவர்த்தி 
என்று எண்ணி என்‌ தாய்‌ பெற்றெடுத்த மைந்தர்‌ அவர்‌. 
ஹஸ்தியின்‌ மணிமுடியை சூடியவர்‌. இந்திரனால்‌ 
சிறகரித்து வீழ்த்தப்பட்ட மாமலை போல அங்கு கிடந்தார்‌. 
இழிவுற்று சிறுமை கொண்டு... இன்று ஒரு 


முழுவெற்றியை அவர்கள்‌ ஈட்டினர்‌” என்றான்‌ சுபாகு. 


துச்சகன்‌ “அவள்‌ மூத்தவரை நோக்கி நகைத்தாள்‌ என்று 
அறிந்தேன்‌. ஒரு முழுநகைப்புக்குக்கூட தகுதியற்றவர்‌ 
என்பதுபோல்‌ புன்னகைத்து திரும்பிக்‌ கொண்டாள்‌. 
பாரதவர்ஷத்தின்‌ எந்த அரசனும்‌ இதற்கிணையாக 
இழிவடைந்ததில்லை. சொல்லுங்கள்‌ மூத்தவரே, நாங்கள்‌ 
என்ன செய்யவேண்டும்‌?” என்றான்‌. 


இரு கைகளாலும்‌ நெஞ்சை ஓங்கி அறைந்து “என்ன 
செய்வது? நகர்‌ மீண்டு நம்‌ படையனைத்தையும்‌ 
கொண்டு இங்கு வருவோம்‌. இப்பெருநகரை 
இடித்தழிப்போம்‌. இங்குள்ள ஒவ்வொரு மாளிகையையும்‌ 
கற்குவியலாக்குவோம்‌. ஒவ்வொரு ஆண்மகன்‌ 
தலையையும்‌ அறுப்போம்‌. பாண்டவர்கள்‌ தலைகளைக்‌ 
கொய்து கொண்டு சென்று அஸ்தினபுரியின்‌ கோட்டை 
முகப்பில்‌ வைப்போம்‌. அவள்‌ தலை பற்றி 
இழுத்துச்சென்று நமது உரிமைமகளிருக்கான சாலையில்‌ 
தள்ளுவோம்‌. ஆண்களுக்குரிய வழி அது ஒன்றே. பிற 


அனைத்தும்‌ நம்மை மேலும்‌ இழிவடையவே செய்யும்‌” 
என்றான்‌ துச்சலன்‌. 


தன்னைச்‌ சூழ்ந்து பற்றி எரிபவர்கள்போல உடல்‌ பதற, 
விழிகள்‌ நீர்கோர்க்க தொண்டை இடற, நரம்புகள்‌ 
கைகளிலும்‌ கழுத்திலும்‌ புடைக்க, கூவிக்கொண்டிருந்த 
கெளரவரைக்‌ கடந்து முற்றத்தில்‌ இறங்கினான்‌ கர்ணன்‌. 
மேலும்‌ மேலும்‌ கெளரவர்கள்‌ தேரிறங்கி கூச்சலிட்டபடி 
அரண்மனை நோக்கி த ரர்‌ கர்ணன்‌ 
திரும்பிப்‌ பார்க்க அருகே நின்ற வீரன்‌ 
தலைவணங்கினான்‌. அவன்‌ கையில்‌ இருந்து 
குதிரையின்‌ கடிவாளத்தை வாங்கி கால்சுழற்றி ஏறி 
உதைத்துக்‌ கிளப்பி முழுவிரைவில்‌ சாலையை நோக்கி 
பாய்ந்தான்‌. 

இந்திரப்பிரஸ்தத்தின்‌ தெருக்களை புரவி 
நன்கறிந்திருந்தது. அவன்‌ உள்ளத்தையும்‌ 
கால்களினூடாக அது உணர்ந்து கொண்டிருந்தது. சீரான 
பெருநடையில்‌ மையச்சாலையை அடைந்து 
சாலையோரங்களிலும்‌ இல்லமுகப்புகளிலும்‌ கடையின்‌ 
ஓரங்களிலும்‌ சதுக்கங்களிலும்‌ நிரம்பி அலையடித்த 
மக்களின்‌ தலைப்பெருக்குகளினூடாக வகுந்து சென்றது. 
எதிரே வந்த களிறுகளையும்‌ மஞ்சல்களையும்‌ 
தேர்களையும்‌ பல்லக்குகளையும்‌ இயல்பாக விலக்கி 
வளைந்தது. அந்நகரை நூல்முனை ஊசி என அது 
தைத்துக்கோப்பதாக தோன்றியது. 


நெடுநேரம்‌ கழித்தே தான்‌ எங்கிருக்கிறோம்‌ என்பதை 
கர்ணன்‌ உணர்ந்தான்‌. கடிவாளத்தை மெல்ல இழுத்து 
புரவியை நிறுத்தி நீள்மூச்சு விட்டு உடல்‌ இளக்கினான்‌. 
முன்னும்‌ பின்னும்‌ இரண்டு அடிகள்‌ வைத்து தலை 
தூக்கி மூச்சேறி அவிந்து உடல்‌ சிலிர்த்து அமைந்தது 
புரவி. அந்த இடம்‌ எது என அவனால்‌ 
எண்ணக்கூடவில்லை. சுற்றுமுற்றும்‌ பார்த்தான்‌. கீழே 
நெடுந்தொலைவில்‌ என கருநீர்‌ யமுனைப்பெருக்கு 
தெரிந்தது. அதன்‌ மேல்‌ கட்டப்பட்ட படகுப்‌ 
பாலத்தினூடாக அப்போதும்‌ வண்ண ஒழுக்கென மக்கள்‌ 
இந்திரப்பிரஸ்தத்துக்குள்‌ நுழைந்து கொண்டிருந்தனர்‌. 


தலையைத்‌ திருப்பி மறுபக்கம்‌ ஆற்றுவளைவை 
நோக்கியபோது விரித்த செங்கழுகுச்சிறகின்‌ இறகுநிரை 
போல இந்திரப்பிரஸ்தத்தின்‌ பன்னிரு துறைமேடைகள்‌ 
யமுனைக்குள்‌ நீட்டி நிற்பதை காணமுடிந்தது. அங்கு 
அசைந்த பெரும்படகின்‌ பிளிறல்‌ ஓசை மெல்ல காதை 
வந்தடைந்தது. அது பாய்களை விரித்து மெதுவாக 
பின்னடைந்து யமுனையின்‌ அலைகள்‌ மேல்‌ ஏறி 
அப்பால்‌ செல்ல அவ்விடத்தை நோக்கி பாய்சுருக்கி 
உள்ளே வந்தது பிறிதொரு பெரும்படகு. கீழே காகங்கள்‌ 
படகுகளைச்‌ சூழ்ந்து கரும்புகைப்பிசிறுகள்‌ போல பறக்க 
மேலே அவனுக்கு நிகரான உயரத்தில்‌ பருந்துகள்‌ 
வட்டமிட்டன. 


கர்ணன்‌ புரவியை இழுத்துத்‌ திருப்பி மையச்சாலையை 
நோக்கி செலுத்தினான்‌. அவனை அங்கு எவரும்‌ 


அடையாளம்‌ காணவில்லை. ஒவ்வொருவரும்‌ 
களிவெறிக்குள்‌ தங்கள்‌ உள்ளத்தை 
ஒப்படைத்திருந்தனர்‌. ஒற்றைப்‌ பேரலையாக அவ்வெறி 
அவர்களை சருகுகளை காற்றென அள்ளிச்‌ சுழற்றிக்‌ 
கொண்டு சென்றது. அத்தனை விழிகளும்‌ 
ஒன்றாகியிருந்தன. அத்தனை முகங்களும்‌ ஒற்றை 
உணர்வு கொண்டிருந்தன. நகரமே குரல்‌ 
பெருக்கிணைந்து ஒற்றைச்சொல்லை மீளமீள சொல்லிக்‌ 
கொண்டிருந்தது. சிலகணங்களில்‌ அது “செல்வோம்‌ 
செல்வோம்‌' என ஒலிப்பதாக உணர்ந்தான்‌. நகரங்கள்‌ 
கட்டிப்போடப்பட்டு சிறகடிக்கும்‌ பறவைகள்‌. அவற்றின்‌ 
கட்டு தளர்ந்து கயிறு நீளும்‌ தருணமே விழவுகள்‌. 
விண்ணிலெழுந்து அவை மண்ணில்‌ விழுகின்றன. 


“செல்வோம்‌ செல்வோம்‌.” அவன்‌ அச்சொல்லை தன்‌ 
சித்தத்தால்‌ கலைத்து வெற்றொலியென்றாக்க 
முயன்றான்‌. ஒற்றைச்‌ சொல்‌ மட்டுமே மொழியென்று 
இருக்குமா என்ன? யானையும்‌, காகமும்‌, சீவிடும்‌ எல்லாம்‌ 
ஒற்றைச்சொல்லை சொல்வதாகவே தோன்றுகிறது. 
அனைத்துயிர்களுக்கும்‌ ஒற்றைச்‌ சொல்லே 
அளிக்கப்பட்டுள்ளது. மானுடர்‌ சொல்வதும்‌ 
ஒற்றைச்சொல்தான்‌ போலும்‌. பல்லாயிரம்‌ நுண்ணிய 
ஒலிமாறுபாடுகளால்‌ அதை பெருக்கி 
மொழியென்றாக்கிக்‌ கொள்கிறார்கள்‌. காவியங்கள்‌. 
கதைகள்‌. பாடல்கள்‌. எண்ணங்கள்‌. கனவுகள்‌... என்ன 
எண்ணிக்‌ கொண்டிருக்கிறேன்‌ என்று எண்ணி அவன்‌ 
கடிவாளத்தை தளர்த்தி புரவியை தட்டினான்‌. அது 
செல்லும்‌ பெருநடையின்‌ தாளத்தில்‌ உள்ளம்‌ மேலும்‌ 
ஒழுங்கு கொள்வதுபோல்‌ இருந்தது. 


எதை அஞ்சி இவ்வெண்ணங்களில்‌ சென்று புதைந்து 
கொள்கிறேன்‌? எதை? ‘கொல்வோம்‌ கொல்வோம்‌ 
கொல்வோம்‌. திகைத்து அவன்‌ கடிவாளத்தை 
இழுத்தான்‌. அதை தெளிவாக கேட்டான்‌. ஆம்‌, அதுதான்‌. 
கொல்வோம்‌. அவன்‌ விழிகளை ஒவ்வொன்றாக 
நோக்கினான்‌. கொலையாட்டுக்‌ களி. இறப்புக்களி. 
அதுவன்றி பிறிதேதும்‌ அளிக்கவியலாது 
இப்பேருவகையை. அவன்‌ புரவியை உதைத்துக்கிளப்பி 
தன்னை அப்புள்ளியிலிருந்து பிடுங்கி 
விலக்கிக்கொண்டான்‌. இத்தெரு, இம்மாளிகைகள்‌, 
கொடிநிழல்கள்‌, குவைமாடங்களுக்கு மேலெழுந்த 
ஒளிவானம்‌. இதுவன்றி எதுவும்‌ இப்போதில்லை. 
முந்தைய கணம்‌ என்பது இறந்துவிட்ட ஒன்று. இக்கணம்‌ 
இங்கிருக்கிறேன்‌. 


மெல்லிய சிலிர்ப்பொன்று தன்‌ உடலில்‌ பரவிய பின்னரே 
அது ஏன்‌ என உணர்ந்தான்‌. என்ன கண்டேன்‌? எதையோ 
கண்டேன்‌. எதை? உடனே அதை உணர்ந்தான்‌. 
விழிதூக்கி சூரியனை பார்த்தான்‌. கீழ்ச்சரிவில்‌ நன்கு 
மேலேறி இருந்த கதிர்வட்டத்தின்‌ கீழ்முனை சற்று 
தேய்ந்திருந்தது. அதற்குள்‌ அவன்‌ கண்கள்‌ நிரம்பி 
நீர்வடிந்தது. மேலாடையால்‌ கண்களைத்‌ துடைத்தபடி 
ஐயம்‌ கொண்டு மீண்டும்‌ பார்த்தான்‌. அத்தேய்வை நன்கு 
பார்க்க முடிந்தது. விழிமயக்கா என்று தன்னை 
கேட்டுக்கொண்டான்‌. அல்லது கதிரோன்‌ எப்போதும்‌ 
இப்படித்தான்‌ இருப்பானா? முழுவட்டம்‌ என்பது 
உள்ளத்தால்‌ உருவாக்கிக்‌ கொள்ளப்படுவதா? இல்லை 
முகில்‌ மறைக்கிறதா? 


இந்திரப்பிரஸ்தம்‌ கார்‌ சூழும்‌ குன்று. ஆனால்‌ விண்ணில்‌ 
அன்று முகில்களில்லை. கழுவி துடைத்துக்‌ கவிழ்த்த 
நீலப்பளிங்கு யானம்‌ போல்‌ இருந்தது. ஐயம்‌ கொண்டு 
அவன்‌ மீண்டும்‌ நோக்கினான்‌. சூரியன்‌ மேலும்‌ 
தேய்ந்துவிட்டிருந்தது. இப்போது அக்குறையை நன்கு 
பார்க்க முடிந்தது. அவன்‌ நெஞ்சு படபடக்க திரும்பி 
விழிமீள்வதற்கென்று நிலத்தை பார்த்தான்‌. எரிந்தது 
கூழாங்கற்கள்‌ நிழல்சூடி அமைந்திருந்த மண்‌. அப்பால்‌ 
விழுந்து கிடந்த நிழல்களை நோக்கினான்‌. 
அவையனைத்தும்‌ ஒன்றன்‌ மேல்‌ ஒன்றெனப்படிந்த 
இருநிழல்கள்போல இரண்டு விளிம்புகளுடன்‌ மெல்ல 
அதிர்ந்து கொண்டிருந்தன. 


என்ன ஆகிறது எனக்கு? யவன மதுவை நேற்றிரவு 
மட்டுமீறி அருந்தினேன்‌. அதற்குமுன்‌ நாக நஞ்சு 
உண்டேன்‌. ஆம்‌, விழி பழுதாகிவிட்டது. திரும்பிச்‌ 
செல்கிறேன்‌. என்‌ மஞ்சத்தில்‌ குப்புறப்படுத்து புதைத்துக்‌ 
கொள்கிறேன்‌. எண்ணங்களை மேலும்‌ மதுவூற்றி 
ஊறவைக்கிறேன்‌. துயின்று துயின்றே இந்நாளை 
கடந்துசென்றால்‌ போதும்‌. விழித்தெழுகையில்‌ இவை 
அனைத்தும்‌ இறந்த காலம்‌ ஆகிவிட்டிருக்கும்‌. இறந்த 
காலம்‌ செயலற்றது. இறந்த அன்னையின்‌ 
கருவிலிருக்கும்‌ இறந்த மகவு. இறந்த நினைவுகள்‌, 
செயலற்ற வஞ்சங்கள்‌, வெற்றுக்கதையென்றான 
சிறுமைப்பாடுகள்‌. கடந்து செல்ல சிறந்த வழி மிதித்து 
மிதித்து ஒவ்வொன்றையும்‌ இறந்த காலமென ஆக்குவது 
மட்டுமே. 


எத்தனை இனியது காலம்‌! ஒன்றும்‌ செய்யாமலே 
ஒவ்வொன்றையும்‌ கொன்று உறையச்செய்து 
நினைவுகளில்‌ புதைத்து கோட்டைச்‌ சுவரென்று 


வளைத்து பாதுகாப்பது. காலமென்று ஒன்று 
இல்லையேல்‌ இங்கு மானுடர்‌ வாழமுடியாது. இதோ 
காலத்தில்‌ திளைக்கின்றன உயிர்கள்‌. ஒவ்வொரு 
நெளிவாலும்‌ காலத்தை பின்செலுத்துகின்றன புழுக்கள்‌. 
காலத்தை மிதித்து விலக்குகின்றன விலங்குகள்‌. 
சிறகுகளால்‌ காலத்தை தள்ளுகின்றன பறவைகள்‌. 
உதிர்வேன்‌ உதிர்வேன்‌ என காலத்தில்‌ அசைகின்றன 
இலைகள்‌. காலத்தில்‌ அதிர்கின்றன நிழல்கள்‌. 
சாலையோரத்து நிழல்களை நோக்கியவன்‌ மீண்டும்‌ 
திகைத்து நின்றான்‌. அனைத்து நிழல்வட்டங்களும்‌ 
பிறைவமவிலிருந்தன. 


புரவியைத்‌ திருப்பி வானை பார்த்தபோது சூரியன்‌ 
நேர்பாதியாக குறைந்திருப்பதை கண்டான்‌. 
சாலையெங்கும்‌ எழுந்த கூச்சல்களும்‌, 
ஒலிமாறுபாடுகளும்‌, அலறல்களும்‌ அது தன்‌ விழிமயக்கு 
அல்ல என்று காட்டின. அரண்மனைக்காவல்‌ 
மாடங்களின்‌ பெருமுரசுகள்‌ இமிழத்தொடங்கின. 
கொம்புகள்‌ பிளிறின. மக்கள்‌ ஒருவரையொருவர்‌ கூவி 
அழைத்தபடி அருகிருந்த மாளிகைகளின்‌ 
வளைவுகளுக்குள்‌ நுழைந்து மறைந்தனர்‌. அவன்‌ முன்‌ 
ஓடி வந்த இருவர்‌ “சூரிய கிரகணம்‌ வீரரே! நஞ்சு 
கவ்வுகிறது கதிரவனை! ராகுவின்‌ உடலை வெய்யோன்‌ 
கிழித்து வெளிவருகையில்‌ விண்ணிலிருந்து நச்சுமழை 
பொழியும்‌... வெட்ட வெளியில்‌ நிற்கலாகாது. ஓடுங்கள்‌! 
கூரையொன்று தேடிக்கொள்ளுங்கள்‌!” என்றபடி 
விரைந்தனர்‌. 


கர்ணன்‌ இடையில்‌ கைவைத்து தலைதாக்கி சூரியனை 
நோக்கி நின்றான்‌. கதிர்மையம்‌ மெல்ல தேய்ந்து 
கொண்டிருப்பதை நன்கு பார்க்க முடிந்தது. ராகு 
பல்லாயிரம்‌ யோசனைக்கு அப்பால்‌ குடி கொள்ளும்‌ 
இளம்பிறை சூடிய கருநாகத்தான்‌. அமுதுண்ண 
விழைந்து விண்ணளந்தோன்‌ பெண்ணுருக்கொண்ட 
அவையில்‌ அமர்ந்து இழிவுபட்டவன்‌. இன்று அவன்‌ 
நாள்‌. அவன்‌ உட்கரந்த வஞ்சம்‌ எழும்‌ தருணம்‌. 
கதிரவனைக்‌ கவ்வி விழுங்கி தன்‌ வஞ்சம்‌ நிறைக்கிறான்‌. 


கர்ணன்‌ மையச்சாலைக்கு வந்தபோது சற்றுமுன்‌ 
வண்ணங்களாலும்‌ ஓசைகளாலும்‌ கொந்தளித்துக்‌ 
கொண்டிருந்த அப்பெரும்பரப்பு முற்றிலும்‌ ஒழிந்து 
கிடப்பதை கண்டான்‌. சில புரவிகள்‌ மட்டும்‌ ஆளில்லாது 
ஒதுங்கி ஒற்றைக்கால்‌ தூக்கி நின்றன. நிழலற்ற நாய்‌ 
ஒன்று சாலையைக்‌ கடந்து மறுபக்கம்‌ சென்றது. கண்‌ 
இருட்டி வருவதுபோல்‌ உணர்ந்தான்‌. மரங்களின்‌ 


நிழல்கள்‌ மெலிந்து கருவளைக்கீற்றுகளென்றாகி மேலும்‌ 
அழிந்து வடிவிழந்து கரைந்து மறைந்தன. மாளிகை 
முகடுகளுக்கு மேல்‌ வானம்‌ சாம்பல்‌ நிறம்‌ கொண்டது. 
அனைத்து வண்ணங்களும்‌ அடர்ந்து பின்‌ இருண்டு 
கருநீர்‌ பரப்பில்‌ என மூழ்கிக்கொண்டிருந்தன. 

தன்‌ நிழலை நோக்கிக்கொண்டு வந்த அவன்‌ அது 
முற்றிலும்‌ மறைந்திருப்பதை கண்டான்‌. எதிரே இருந்த 
மாளிகையின்‌ பளிங்குச்‌ சுவர்ப்பரப்பில்‌ சூரியவடிவம்‌ 
தெரிந்தது. குருதியில்‌ முக்கி எடுத்த மெல்லிய 
கோட்டுவாள்‌ போல. கர்ணன்‌ திரும்பி நோக்கினான்‌. 
செந்நிற வளைகோடு இருளில்‌ மூழ்கி மறைந்தது. 
ஒளியெச்சம்‌ மட்டும்‌ நீருள்‌ மூழ்கிய செம்புக்கலத்தின்‌ 
அலையாடல்வடிவம்‌ என எஞ்சியது. பின்பு அதுவும்‌ 
மறைந்தது. வான்வெளி முற்றிலும்‌ கருமை கொண்டதை 
தன்‌ பார்வை மறைந்ததென்றே எண்ணினான்‌. ஒருகணம்‌ 
எழுந்தது மானுடர்‌ அனைவரிலும்‌ உள்ளுறையும்‌ 
முதலச்சம்‌. விழிகளல்ல, இருண்டது உலகே என்றுணர்ந்து 
நெஞ்சு சுருளிறுக்கம்‌ அவிழ்ந்தது. 


[image] 


நள்ளிரவு என இருட்டு. அவன்‌ தன்னை மட்டும்‌ 
அறிந்தபடி அதற்குள்‌ நின்றிருந்தான்‌. அனைத்து 
மாளிகைகளும்‌ மரங்களும்‌ சாலைகளும்‌ 
மறைந்துவிட்டிருந்தன. இருளுக்குள்‌ மானுடப்பெருக்கின்‌ 
மெல்லிய பேச்சொலிகள்‌ இணைந்த ரீங்காரம்‌ மட்டும்‌ 
எஞ்சியிருந்தது. பறவைகளும்‌ பூச்சிகளும்கூட முற்றிலும்‌ 
ஓலியடக்கி அமர்ந்திருப்பதை உணர்ந்தான்‌. மேலும்‌ சற்று 
நேரத்தில்‌ அவ்வொலியின்மை செவிகளை குத்தத்‌ 
தொடங்கியது. “ஆம்‌ ஆம்‌ ஆம்‌” எனும்‌ ஒற்றைச்சொல்‌. 
அதுமட்டுமே உ ம பொதுமொழியா என்ன? 
இருளுக்குள்‌ புரவியை செலுத்த விழைந்தான்‌. ஆனால்‌ 
மும்முறை குதிமுள்ளால்‌ குத்தியும்‌ அது அஞ்சி தயங்கியே 
காலடி எடுத்து வைத்தது. 


தொலைவில்‌ விரைந்து வரும்‌ புரவிக்குளம்படிகளை 
கேட்டான்‌. அவ்விருளுக்குள்‌ அத்தனை விரைவாக 
வருவது எவர்‌ என்று விழிகூர்ந்தான்‌. நோக்கை 
தீட்டத்தீட்ட அக்காட்சி மேலும்‌ மங்கலாகியது. 
இருளுக்குள்‌ இருளசைவென கரியபுரவி ஒன்றை 
கண்டான்‌. அதன்‌ மேல்‌ கரிய மானுடன்‌ ஒருவன்‌ 
அமர்ந்திருந்தான்‌. கரிய ஆடை. பற்களும்‌ விழிகளும்கூட 
கருமை. விழியீரத்தின்‌ ஒளியொன்றே அவனை 
இருப்புணர்த்தியது. அவன்‌ புரவியின்‌ மூச்சு 


சினம்கொண்ட நாகமென சீறியது. மேலும்‌ 
விழிகூர்கையில்‌ அவன்‌ மேலும்‌ புகை ஓவியமென 
மறைந்தான்‌. விழிமீள்கையில்‌ உருக்கொண்டான்‌. நெஞ்சு 
அறைபட “யார்‌ ந?” என்றான்‌ கர்ணன்‌. அக்குரலை 
அவனே கேட்கவில்லை. 


“வருக!” என்று அவன்‌ சொன்னான்‌. “யார்‌?” என்றான்‌. 
“வருக மைந்தா!” என்றான்‌ கரியோன்‌. பின்பு 
புரவியைத்திருப்பி பக்கவாட்டுப்பாதையில்‌ பிரிந்தான்‌. 
கர்ணன்‌ நான்‌ ஏன்‌ அவனை தொடரவேண்டும்‌ என 
எண்ணினான்‌. ஆனால்‌ அவன்‌ புரவி தொடர்ந்து 
சென்றுகொண்டிருந்தது. நில்‌ நில்‌ என அவன்‌ உள்ளம்‌ 
கூவியது. கடிவாளத்தை கைகள்‌ இழுத்தன. புரவி அதை 
அறியவில்லை. இழுத்துச்செல்லப்படுவதுபோல அது 
சீரான காலடிகளுடன்‌ சென்றது. முன்னால்‌ செல்பவனின்‌ 
புரவியின்‌ கரியவால்‌ சுழல்வது மட்டும்‌ இருளுக்குள்‌ 
இருளென தெரிந்தது. அக்குளம்படியோசை இரு 
பக்கங்களிலிருந்தும்‌ வந்து சூழ்ந்தது. பின்பு விலகி 
நெடுந்தொலைவுக்குச்‌ சென்று அங்கே துடித்தது. 


இருளுக்குள்‌ ஒன்பது அடுக்குகளுடன்‌ எழுந்து 
நின்றிருந்த கோபுரமுகப்பு கொண்ட பேராலயம்‌ ஒன்றை 
கர்ணன்‌ கண்டான்‌. அதன்‌ வாயில்கள்‌ திறந்திருந்தன. 
உள்ளே கருமணியொளி என இருள்மின்னியது. விழிகள்‌ 
தெளிந்த கணத்தில்‌ அவ்வாலயத்தின்‌ உச்சிக்கலங்களாக 
அமைந்திருந்த ஒன்பது நாகபடங்களை கண்டான்‌. 
அவற்றின்‌ விழிகள்‌ விண்மீன்களென 
மின்னிக்கொண்டிருந்தன. கோபுரத்தின்‌ ஒன்பது 
அடுக்குகளிலும்‌ பல்லாயிரம்‌ நாகர்களின்‌ சிலைகள்‌ 
உடல்பின்னி படமெழுந்து நாபறக்க விழியுறுத்துச்‌ 
செறிந்திருந்தன. 


கீழே முதலடுக்கில்‌ நடுவே அமைந்த கோட்டத்தில்‌ 
வாசுகியையும்‌ இருபுறங்களிலும்‌ 
அகம்படிநாகங்களையும்‌ அவனால்‌ அடையாளம்‌ 
காணமுடிந்தது. இரண்டாவது அடுக்கில்‌ 
கார்க்கோடகனின்‌ எரிவிழிகள்‌ ஒருகணம்‌ 
மின்னிச்சென்றன. மூன்றாமடுக்கில்‌ தட்சன்‌. நான்காம்‌ 
அடுக்கில்‌ குளிகன்‌. ஐந்தாம்‌ அடுக்கில்‌ சங்குபாலன்‌. 
ஆறாம்‌ அடுக்கில்‌ மகாபத்மன்‌. ஏழாம்‌ அடுக்கில்‌ பத்மன்‌. 
எட்டாம்‌ அடுக்கில்‌ கேசன்‌. உச்சியடுக்கின்‌ மையத்தில்‌ 
அனந்தன்‌. குதிரைவீரன்‌ இறங்கி திரும்பி “வருக!” 
என்றான்‌. கர்ணன்‌ இறங்கி விழிகளை அவனை நோக்கி 
நிலைக்கவைத்தபடி நடந்தான்‌. இமைக்கணத்தில்‌ 
அனைத்தும்‌ இன்மையென்றாகி மீளுருக்கொள்வதை 


கண்டான்‌. 


மமையிலூறிய பாறைகள்போல குளிர்ந்திருந்தன 
படிகள்‌. ஆலயச்சுவர்களும்‌ நீர்வழியும்‌ தொல்குகைகள்‌ 
போல கைகளை சிலிர்க்கச்செய்யும்‌ தண்மை 
கொண்டிருந்தன. உள்ளே எவருமில்லை. 
முன்சென்றவன்‌ திரும்பி “வருக!” என்றான்‌. கர்ணன்‌ 
தொடர்ந்து சென்றான்‌. ஓசையற்ற வழிவுகளை 
தன்னைச்சூழ்ந்திருந்த இருளுக்குள்‌ கண்டான்‌. 
நாகங்களென நெளிந்து மானுட உருக்கொண்டன 
அவை. “நாகர்கள்‌” என்றான்‌ அவன்‌. அவர்களில்‌ அறிந்த 
முகங்களை அவன்‌ தேடினான்‌. அவர்கள்‌ அனைவரும்‌ 
நாகபடமுடிகளை அணிந்திருந்தனர்‌. அவையெல்லாம்‌ 
உயிருள்ள நாகங்கள்‌ என அறிந்தான்‌. ஐந்துதலை, 
மூன்றுதலை நாகங்கள்‌. பெருந்தலை நாகங்கள்‌. 
விழிமணிகள்‌. நாபறத்தல்கள்‌. வளையெயிற்று 
வெறிப்புகள்‌. 


“யார்‌ நீங்கள்‌?” என்றான்‌ கர்ணன்‌. “என்றும்‌ உன்‌ 
பின்னால்‌ இருந்தவன்‌” என்றான்‌ அவன்‌. “நீ பிறப்பதற்கு 
முன்‌, உன்னை அன்னை கருவுறுவதற்கு முன்‌, 
இப்புடவியில்‌ நீ ஒரு நிகழ்தகவென எழுவதற்கும்‌ முன்பு 
உன்னை அறிந்து காத்திருந்தேன்‌. அங்கனே, என்றுமே நீ 
என்‌ கையில்தான்‌ இருந்தாய்‌. எனது படைக்கலம்‌ நீ!” 
கர்ணன்‌ நெஞ்சுக்குள்‌ சிக்கிய மூச்சை 
ஒலியென்றாக்கினான்‌. “உங்கள்‌ பெயர்‌ என்ன?” 
என்றான்‌. மேலும்‌ உரக்க “நான்‌ உங்களை 
உணர்ந்துள்ளேன்‌. அறிந்ததில்லை” என்றான்‌. 


“பிரம்மனின்‌ சொல்லில்‌ இருந்து நான்‌ தோன்றி 
நெடுங்காலமாகிறது. என்‌ பெயர்‌ நாகபாசன்‌” என்றான்‌ 
அவன்‌. “இப்புவியை நாகங்கள்‌ மட்டுமே ஆண்டிருந்த 
யுகத்தில்‌ இங்கு நாகாசுரன்‌ என்று ஒருவன்‌ பிறந்தான்‌. 
நாகத்தின்‌ குருதியில்‌ எழுந்த அசுரன்‌ அவன்‌. நான்‌ நான்‌ 
என தருக்கி தன்னைமுடிச்சிட்டுக்கொண்டு இறுகிய 
காளநாகினி என்னும்‌ நாகப்பெண்ணின்‌ ஆணவமே 
நாகாசுரனென்று பிறந்தது. ஆணவம்‌ அளிக்கும்‌ 
பெருவல்லமையால்‌ அவன்‌ நாகங்களுக்கு 
அரசனென்றானான்‌. விண்ணகத்தை வென்று 
இந்திரனென்றாவதற்காக அவன்‌ ஆற்றிய 
பெருவேள்வியில்‌ நாளொன்றுக்கு பன்னிரண்டாயிரம்‌ 
நாகங்களை அவியாக்கினான்‌. நாகங்களின்‌ ஊனுண்ட 
அனலோன்‌ பெருந்தூண்‌ என எழுந்து விண்ணோர்‌ 
செல்லும்‌ பாதையில்‌ இதழ்விரித்து நின்றிருந்தான்‌.” 


“நாகாசுரனின்‌ கோல்கீழ்‌ நாகங்கள்‌ உயிரஞ்சி கதறின. 
நாகங்களை உண்டு அனலோன்‌ நின்றாடினான்‌. 
அக்குரல்‌ கேட்டு அறிவுத்தவம்‌ விட்டு எழுந்த பிரம்மன்‌ 
அனைத்தையும்‌ அறிந்தார்‌. பிரம்மன்‌ தன்‌ 
அனல்கொண்ட சொற்களால்‌ ஆற்றிய வேள்வியில்‌ அவர்‌ 
உதிர்த்த சினம்கொண்ட வசைச்சொல்‌ ஒன்று பல்லாயிரம்‌ 
யோசனை நீளமும்‌ பன்னிரண்டு தலைகளும்‌ கொண்ட 
நாகமென பிறந்தது. அதுவே நான்‌. நாகபூதமென்று 
உருவெடுத்து நான்‌ மண்ணிறங்கினேன்‌. என்‌ உடலால்‌ 
நாகாசுரனின்‌ நகராகிய நாகவதியை மும்முறை சூழ்ந்து 
சுற்றி இறுக்கி நொறுக்கினேன்‌. என்‌ மூச்சொலியில்‌ 
அந்நகரின்‌ கட்டடங்கள்‌ விரிசவிட்டன. என்‌ அதிர்வில்‌ 
மாளிகைகள்‌ இடிந்து சரிந்தன.” 


“நாகாசுரன்‌ தன்‌ படைத்தலைவன்‌ வீரசேனனை என்னை 
வெல்ல அனுப்பினான்‌. அவனை நான்‌ விழுங்கி 
உடலால்‌ நெரித்து உடைத்து உண்டேன்‌. இறுதியில்‌ 
நாகனே நூற்றெட்டு பெருங்கைகள்‌ நாகங்களென 
நெளிய பதினெட்டு நெளிநாகத்தலைகளை முடியெனச்‌ 
சூடி யானைக்கூட்டங்களெனப்‌ பிளிறியபடி என்னை 
வெல்லும்பொருட்டு வந்தான்‌. நான்‌ அவனை சூழ்ந்து 
பற்றி இறுக்கினேன்‌. அவன்‌ உடலை நொறுக்கி 
குருதிக்கட்டியென உடைத்து பின்‌ விழுங்கினேன்‌. எழுந்து 
பறந்து எந்தையிடம்‌ சென்றேன்‌.” 


“விண்ணகத்து தெய்வங்கள்‌ என்னை தழுவினர்‌. 
அனல்விழியன்‌ என்னை குழையென்றணிந்தான்‌. 
விண்ணளந்தோன்‌ என்னை கணையாழியென்றாக்கிக்‌ 
கொண்டான்‌. படைப்போன்‌ என்னை எழுத்தாணியென 
கொண்டான்‌. சொல்லோள்‌ காலில்‌ கழலானேன்‌. 
மலரோள்‌ கையில்‌ வளையானேன்‌. கொலைத்தொழில்‌ 
அன்னை இடையணியும்‌ கச்சையானேன்‌. யானைமுகன்‌ 
மார்பில்‌ வடமென்றானேன்‌. ஆறுமுகன்‌ மயிலுக்கு 
துணையானேன்‌. தெய்வங்கள்‌ அனைத்துக்கும்‌ அணி 
நானே.” 


“மண்வாழும்‌ நாகங்களுக்கு விண்ணமைந்த காவல்‌ 
நான்‌. இங்கு அவர்கள்‌ அடைக்கலக்‌ குரலெழுப்புகையில்‌ 
விண்ணில்‌ என்‌ செவிகள்‌ அதை அறியும்‌. இங்கு 
அவர்கள்‌ கொண்ட பெருந்துயர்‌ பொறாது என்‌ 
நச்சுநாவிலிருந்து ஒரு துளி என உதிர்ந்து 
விண்ணிழிந்தேன்‌. என்னை ஏந்தும்‌ 
பெருந்திறல்தோளோன்‌ மண்றிகழக்‌ காத்திருந்தேன்‌. இனி 
உன்‌ கையில்‌ அமர்ந்து பழிகொள்வேன்‌.” 


கர்ணன்‌ “நானா?” என்றான்‌. “நான்‌ ஷத்ரியன்‌ அல்லவா?” 
என்றான்‌. “ஆம்‌, இது ஷத்ரியர்களின்‌ யுகம்‌. 
ஷத்ரியர்களை ஷத்ரியர்களன்றி பிறர்‌ வெல்லமுடியாது” 
என்றான்‌ நாகபாசன்‌. “நீங்கள்‌ விண்வாழும்‌ தெய்வம்‌... 
முடிவிலா பேராற்றல்கொண்டவர்‌. எளிய மானுடருடன்‌ 
போரிட உங்களுக்கு வில்லும்‌ வேலும்‌ எதற்கு?” என்றான்‌ 
கர்ணன்‌. “ஆம்‌, ஆனால்‌ இது மானுடரின்‌ ஆடல்‌. 
தெய்வமே மானுடனாகி மானுடனில்‌ சொல்கூடித்தான்‌ 
இங்கு விளையாடமுடியும்‌” என்றான்‌ நாகபாசன்‌. “பெறுக 
என்‌ கை வில்லை!” 


“இல்லை” என்றான்‌ கர்ணன்‌. “என்னில்‌ வஞ்சம்‌ நிறைய 
நான்‌ ஒப்பமாட்டேன்‌.” திரும்பி வானை நோக்கி 
“சூரியத்தேய்வு இத்தனை நேரம்‌ நீடிக்காது. இது என்‌ 
கனவு” என்றான்‌. “பெருங்கருணையும்‌ வஞ்சமென 
திரளமுடியும்‌ மைந்தா” என்றான்‌ நாகபாசன்‌. 
“வென்றொழிக்கப்பட்டு சிறுமைக்காளாகி நின்றிருக்கும்‌ 
இச்சிறுகுடியினர்‌ மேல்‌ உள்ளம்‌ கரைய இன்று 
பாரதவர்ஷத்தில்‌ நீயன்றி பிறிதெவருமில்லை. இன்று 
இக்குடியினர்‌ ஐவரும்‌ உன்னை தங்கள்‌ தெய்வமென, 
மூதாதை வடிவென எண்ணி அடிசூழ்கின்றனர்‌.” சீறும்‌ 
மூச்சொலிகள்‌ தன்னை சூழ்ந்திருப்பதை கர்ணன்‌ 
உணர்ந்தான்‌. 


தேன்தட்டுக்குழிகளென நிறைந்த விழிகள்‌ மின்னும்‌ 
முகங்களுடன்‌ நாகர்கள்‌ உடலொட்ம நெருங்கி அவனை 
வளைத்தனர்‌. முதுநாகன்‌ ஒருவன்‌ “எங்கள்‌ தந்தையே! 
எங்கள்‌ தேவனே!” என்றான்‌. முதுகுமுண்டுகள்‌ புடைக்க 
குனிந்து கர்ணனின்‌ கால்களை தொட்டான்‌. 
மீன்களைப்போல குளிர்ந்த விரல்கள்‌. 
அலைவளைவதுபோல நாகர்கள்‌ அவன்முன்‌ 
பணிந்தனர்‌. மண்புழுக்களைப்போல மெல்விரல்கள்‌ 
அவன்‌ கால்களை பொதிந்தன. 


“வஞ்சத்தை நீ உருவாக்கிக்‌ கொள்ளவில்லை மைந்தா, 
அது நெய்யும்திரியுமென காத்திருந்த அகல்‌. நீ சுடர்‌” 
என்றான்‌ நாகபாசன்‌. “இது உன்‌ கணம்‌. உன்‌ வாழ்வு 
இங்கு முடிவாகிறது. இதோ உள்ளது என்‌ வில்‌. இதை நீ 
தோள்‌ சூடலாம்‌. அன்றி துறந்துசென்று உன்‌ 
அரசகுடிவாழ்க்கையை கொள்ளலாம்‌.” கர்ணனின்‌ 
தோளைத்தொட்டு “மைந்தா, நீ என்‌ நாணின்‌ அம்பு. நீ 
இதை தெரிவுசெய்யாது உன்‌ வாழ்வை நாடிச்‌ செல்வாய்‌ 
என்றால்‌ நீ விழைவதை அளிப்பது என்‌ கடமை. உன்‌ 
அன்னை உன்னை ஷத்ரியன்‌ என அவையறிவிப்பாள்‌. 
குருவின்‌ கொடிவழிக்கு நீயே மூத்தவனாவாய்‌. 


இந்திரப்பிரஸ்தத்திற்கும்‌ அஸ்தினபுரிக்கும்‌ நீயே 
அரசனும்‌ ஆவாய்‌. பாரதவர்ஷத்தின்‌ சக்ரவர்த்தியென நீ 
அமர்வாய்‌” என்றான்‌. 


நாகபாசனின்‌ குரல்‌ கூர்கொண்டு தாழ்ந்தது. “அத்துடன்‌ 
உன்னுள்‌ உறையும்‌ ஆண்மகன்‌ விழையும்‌ 
மங்கையையும்‌ நீ அடைவாய்‌!” கர்ணன்‌ தன்‌ உடல்‌ 
நடுங்கிக்கொண்டே இருப்பதை உணர்ந்தான்‌. “ஆம்‌, இது 
உன்‌ போர்‌ அல்ல. இதில்‌ நீ அடைவதற்கொன்றும்‌ 
இல்லை. இழப்பதற்கோ அனைத்துமே உள்ளது. மைந்தா, 
உயிரை இழப்பது ஷத்ரியர்க்கு உகந்ததே. நீ புகழை 
இழக்கலாகும்‌. மூதாதையர்‌ உலகையும்‌ இழக்கலாகும்‌. 
ஆயினும்‌ நீ வெய்யோன்‌ மைந்தன்‌ என்பதனால்‌, 
மண்வந்த பேரறத்தான்‌ என்பதனால்‌ இதை கோருகிறேன்‌. 
இக்கண்ணீரின்‌ பொருட்டு.” நாகபாசன்‌ அருகே முகம்‌ 
கொண்டுவந்து “ஏனென்றால்‌ மண்ணில்‌ எக்கண்ணீரும்‌ 
மறுநிகர்‌ வைக்கப்படாது போகலாகாது. அதன்பின்‌ 
அறமென்பதில்லை” என்றான்‌. 


கர்ணன்‌ தன்‌ கால்களில்‌ விழுந்த சிற்றுடலை குனிந்து 
நோக்கி அதிர்ந்தான்‌. தோலுரிக்கப்பட்ட ஆட்டுக்குட்டி 
போன்ற செந்நிறத்‌ தோல்‌ கொண்ட ஒரு சிறுவன்‌. 
தோலின்மேல்‌ சிவந்த வரிகளாக புண்கள்‌. வளர்ச்சிகுன்றி 
பெரிய கைக்குழந்தை போலிருந்தான்‌. சூம்பிய 
கைகால்கள்‌, உப்பிய வயிறு. பெரிய சப்பிய மண்டையில்‌ 
விழிகள்‌ வெளியே விழுந்துவிடுபவைபோல 
பிதுங்கியிருந்தன. அவனை அவன்‌ கால்களின்‌ மேல்‌ 
போட்ட நாகமுதுமகள்‌ “வெய்யோனே, இவன்‌ 
எஞ்சியிருக்கும்‌ தட்சன்‌. அஸ்வசேனன்‌ என்பது இவன்‌ 
பெயர்‌. இவன்‌ உங்களிடம்‌ அடைக்கலம்‌” என்றாள்‌. 


“முதிராக்கருவென அன்னையால்‌ வயிறு கிழித்து 
போடப்பட்டவன்‌. தோல்‌ வளரவில்லை. சித்தம்‌ 
உருவாகவில்லை” என்றான்‌ நாகபாசன்‌. கர்ணன்‌ 
தன்னைச்சூழ்ந்து நின்ற கூப்புகைகளை நோக்கி 
சித்தமழிந்து நின்றான்‌. “உன்‌ சொல்‌ முடிவானது 
அங்கனே” என்றான்‌ நாகபாசன்‌. “இங்குள்ள 
ஒவ்வொருவரும்‌ இழந்தவர்கள்‌. எரிந்தவர்கள்‌. 
இவர்களின்‌ கண்ணீர்‌ உன்னிடம்‌ கோருவது ஒன்றையே.” 


கர்ணன்‌ குனிந்து அஸ்வசேனனை தன்‌ கையில்‌ மெல்ல 
எடுத்தான்‌. உருவழிந்த இளம்தட்சனின்‌ முகத்தில்‌ 
இதழ்கள்‌ மட்டும்‌ முலையருந்தும்‌ மகவுக்குரியதாக 
இருந்தன. வாய்க்குள்‌ எழுந்த நான்கு 
வெண்ணிறப்பால்பற்கள்‌ தெரிய இமைதாழ்த்தி அவன்‌ 


சிரித்தபோது குழந்தைமையின்‌ பேரழகு மலர்ந்தது. 
“இவன்‌ என்‌ மைந்தன்‌. இவன்‌ ஒருவனின்‌ பொருட்டு 
இவ்வுலகை ஏழுமுறை எரிக்கும்‌ பெருவஞ்சம்‌ என்னில்‌ 
குடியேறுக! இச்சிரிப்புக்குப்‌ பழிநிகராக நான்‌ 
பாண்டவர்களை அழிப்பேன்‌” என்றான்‌. 


“என்‌ தெய்வமே! என்‌ மூதாதையே” என்று 
அழுகையொலியுடன்‌ நாகமுதுமகள்‌ அவன்‌ கால்களில்‌ 
சரிந்தாள்‌. நாகர்கள்‌ நெஞ்சறைந்தும்‌ தலையறைந்தும்‌ 
கைவிரித்தும்‌ கதறியபடி ஒருவர்‌ மேல்‌ ஒருவரென 
விழுந்து அவன்‌ முன்‌ உடற்குவியலென ஆயினர்‌. 
அவர்களின்‌ அழுகையொலிகள்‌ எழுந்து இருளை 
நிறைத்தன. 


பன்னிரு படைக்களம்‌ - 1 


அணிமுகப்பு 


எழுக பன்னிரு படைக்களம்‌! பன்னிரு படைக்களம்‌ 
எழுக! எழுந்தெழுக பன்னிரு படைக்களம்‌! பன்னிரு 
படைக்களம்‌! அம்மா, பன்னிரு படைக்களம்‌. பன்னிரு 
படைக்களம்‌ தாயே! மாகாளி, கருங்காளி, தீக்காளி, 
கொடுங்காளி, பெருங்காளியே! உருநீலி, கருநீலி, 
விரிநீலி, எரிநீலி, திரிசூலியே! காளி, கூளி, கங்காளி, 
செங்காலி முடிப்பீலியே! எழுக, பன்னிரு பெருங்களத்தில்‌ 
எழுக! எழுக, பன்னிரு குருதிக்குடங்களில்‌ எழுக! எழுக 
பன்னிரு கொலைவிழிகள்‌! எழுக பன்னிரு 
பெருங்கைகள்‌! எழுக பன்னிரு தடமுலைகள்‌! 
எழுந்தெழுக பன்னிரு கழல்கால்கள்‌! எழுக அன்னையே! 
எழுக முதற்சுடரே! எழுக முற்றிருளே! எழுக அன்னையே, 
எழுந்தெரிக இக்களத்தில்‌! நின்றாடுக இவ்வெரிகுளத்தில்‌! 
எழுக பன்னிரு படைக்களம்‌! படைக்களமாகி எழுக 
அன்னையே! 


ஐந்து ஆறுமுகம்‌ கொண்ட அன்னை ந்‌. நீதுர்க்கை. நீ 
லட்சுமி. பவி. நீ சாவித்ரி. நீ ராதை. 
இன்மையென்றிருந்து இருப்பென்றாகி 
இவையனைத்துமென இங்கெழுந்து ண 
எழுந்த அலகிலி நீ. கங்கையே, துளசியே, மானசையே, 
தேவசேனையே, மங்களசண்டிகையே, பூமியே! நீ 
அணுகருமை. நீ அப்பாலப்பாலப்பாலென்று அகலும்‌ 
அண்மை. அன்னையே, உடைந்து உடைந்து பெருகும்‌ 
உருப்பெருவெளி நீ. 


அன்னையே, ஸ்வாகை, தட்சிணை, தீக்ஷை, ஸ்வாதை, 
ஸ்வஸ்தி என்றெழுக! புஷ்டி, துஷ்டி, ஸம்பத்தி, திருதி, 
ஸதி, யோதேவி ஆகி எழுக! வருக, கொலைக்காளி! 
குருதிநாக்‌ கூளி! பிரதிஷ்டை, ஸித்தை, கீர்த்தி, கிரியை, 
மித்யை, சாந்தி, லஜ்ஜை, புத்தி, மேதா என்றாகி நிற்க! 
இல்லிதிறந்த எரிகுளமே. இற்றிறுந்து மாயை அடங்கும்‌ 
மடிப்பே. எழுந்தெழுந்து இவையனைத்தும்‌ தோன்றும்‌ 
வெடிப்பே. திருதி, மூர்த்தி, ஸ்ரீ, நித்ரை, ராத்ரி, சந்தியை, 
திவா, ஜடரை, ஆகுலை, பிரபை என்றெழுக! ஆக்கி 
நிறைப்பவளே, அனைத்தும்‌ உண்டு எழுபவளே, ஆடுக 
நின்றாடுக! நீ தழல்‌. நீ நீர்‌. நீ நாகம்‌. நீ நெளிவு. நீ நாக்கு. நீ 
நஞ்சு. நீ சொல்‌. நீ பொருள்‌. நீயே இன்மை. தாஹிகை, 


ஜரை, ௬ுத்ரி, ப்ரீதி, சிரத்தா, பக்தி என எழுந்த துளிகடல்‌ 
நீ. இங்கமர்க! இப்பன்னிரு படைக்களத்தில்‌ அமர்க! 


பன்னிருபடைக்களத்தில்‌ உருளும்‌ பகடை நான்‌. 
பன்னிருமுறை புரள்கிறேன்‌. பன்னிரு முகம்‌ பூண்டு 
அவிழ்கிறேன்‌. பன்னிருமுறை இறந்து எழுகிறேன்‌. 
பன்னிரு ஆதித்யர்களின்‌ விடியல்‌. தேவி, பன்னிரு 
ஆதித்யர்களின்‌ அந்தி. தேவதேவி, பன்னிரு 
ஆதித்யர்களின்‌ இரவு. குன்றா ஒளியே. குறையாக்‌ கதிரே. 
கருநிற வருணன்‌ மணியொளிவிடும்‌ வானம்‌. இது 
முட்டத்தலையெடுக்கும்‌ ஆடு என நீ. தேவி, உன்‌ 
புன்னகை என சூரியன்‌ பம்‌ வானம்‌. இதில்‌ நீ 
திமிலெழுந்த காளை. குருதிமழை என சகஸ்ராம்சு 
எரியும்‌ வானம்‌. அன்னை, அது நீ உன்னை புணரும்‌ 
இணை. தேவி, பொன்னிற தாதா. விழிபடைக்கும்‌ 
வானம்‌. நாற்றிசையும்‌ கால்‌ நீண்டு திசையழிந்த 
பெருநண்டு நீ. தேவி, கலங்கி எழுந்து தபனன்‌ மிளிரும்‌ 
வானம்‌. முகிலனலென சிம்மம்‌ உறுமும்‌ வெளி. 
தூயவளே, இன்மையெனத்‌ தெளிந்து சவிதா 
புன்னகைக்கும்‌ வானம்‌. அது உன்‌ கன்னியெழில்‌. 


இருண்டவளே. கதிராயிரம்‌ மூழ்கும்‌ கசடே. காளி, 
கன்னங்கருங்காளி, செம்பழுப்பு நிற கபஸ்தியின்‌ 
கதிர்விரிக்கும்‌ வானம்‌. அது நீ நடுமுள்ளென நின்றாடும்‌ 
துலா. ஒளிக்கதிர்‌ சவுக்குகள்‌ ஏந்திய ரவி அதிரும்‌ வானம்‌. 
தேவி, நின்று வானமோ ஒளிர்மஞ்சள்‌. நீ சொடுக்கி 
வாலெழுந்த சீறும்‌ கருந்தேள்‌. பச்சைநிறப்‌ பேரொளி 
கொண்டவன்‌ யார்‌? பர்ஜன்யன்‌ என்கின்றனர்‌ அவனை. 
நீயோ அவன்‌ முன்‌ விரிந்த வில்‌. பாலொளி பெருகிய 
திருஷ்டா உன்‌ முடிமணி. நீ ஆழமறிந்த 
அன்னைப்பெருமீன்‌. புகைமூடிப்பொலியும்‌ மித்ரனின்‌ 
வானில்‌ நீ ஓர்‌ அமுதகலம்‌. நீலப்பெருக்கென எழுந்த 
விஷ்ணுவின்‌ ஒளிவிரிவில்‌ நீ ஒரு மூடா விழி. 
அன்னையே, பன்னிரு களங்களில்‌ நிறைந்தவளே. 
அமுதமாகி எழுக! 


[image] 


இங்கென்றும்‌ இவையென்றும்‌ இனியென்றும்‌ 
இருந்தவளே. தங்காத தழல்பெருக்கே. என்றென்றும்‌ 
ஏதென்றும்‌ நன்றென்றும்‌ அன்றென்றும்‌ கடந்தவளே. 
தணியாத பெருங்கடலே. இதுவென்று தொட்டு, ஈதென்று 
அறிந்து, அதுவென்று சுட்டி, அவையென்று கொண்டு, 
ஆதலென்றமைந்து, அல்லவென்று கடந்து, ஆமென்று 
உணரும்‌ அளப்பரிதே. ஆக்கும்‌ அல்குல்‌. ஊட்டும்‌ 


இணைமுலைகள்‌. எரித்தழிக்கும்‌ விழிகள்‌. இணைக்கும்‌ 
ஈரடிகள்‌. இருத்தும்‌ இன்மையின்‌ பீடம்‌. பிறப்பு, செல்வம்‌, 
தந்தை, நட்பு, மைந்தன்‌, எதிரி, துணைவி, இறப்பு, 
நல்லூழ்‌, தீயூழ்‌, வருவினை, செல்வினை என பன்னிரு 
கொடைகளென உடன்‌ சூழ்ந்துள்ளவள்‌. நீ இங்கமைக! 
இப்பன்னிரு படைக்களத்தில்‌ அமைக! ஓம்‌ அவ்வாறே 


ஆகுக! 

பகுதி ஒன்று : சித்திரை 


முதற்படைக்களத்தில்‌ எழுந்தவளே, நீ யார்‌? சொல்‌! உன்‌ 
பத்து வலக்கைகளில்‌ முப்புரிவேலும்‌, வாளும்‌, அம்பும்‌, 
வேலும்‌, ஆழியும்‌, வடமும்‌, கேடயமும்‌, உடுக்கையும்‌, 
மின்னலும்‌ பொலிகின்றன. கீழ்க்கை அஞ்சலென 
எழுந்திருக்கிறது. தேவி, உன்‌ இடது கைகளில்‌ அரவம்‌, 
வில்‌, வல்லயம்‌, மழு, துரட்டி, வடம்‌, மணி, கொடி, கதை 
ஒளிர்கின்றன. கீழ்க்கை அருளலென கவிந்திருக்கிறது. 
உன்‌ முகம்‌ முடிவிலாது இதழ்விரியும்‌ தாமரை. உன்‌ 
விழிகளோ ஆக்கும்‌ கனலும்‌ அழிக்கும்‌ கனலுமென இரு 
அணையா எரிதல்கள்‌. தேவி, உன்‌ புன்னகையோ 
அனைத்தையும்‌ கனவில்‌ மூழ்கடிக்கும்‌ 
கோடிக்குளிர்நிலவு. 


உன்னை சண்டிகை என்று அழைக்கிறேன்‌. 
முதற்பேரியற்கையின்‌ முகத்திலிருந்து முளைத்தவள்‌ நீ. 
அன்னமென மாயம்‌ காட்டி இங்கு அமைந்திருக்கும்‌ 
அலகிலிகள்‌ அனைத்தையும்‌ ஈன்றமையால்‌ 
அன்னையென்றானவள்‌. அதுவல்ல என்று உணர்ந்து 
அன்னம்‌ தானென்று தருக்கியபோது அது நீயே என்று 
வந்தமைந்தவள்‌. அவையமைந்த வானம்‌. 
அவையென்றாகிய ஒளி. நீ மாயையில்‌ முதல்வி. 
மூவியல்பும்‌ முழுதமைந்த உன்னை நீயே 
ஒளிர்புன்னகையால்‌ கலைத்து ஆடல்கொண்டவள்‌. 
மூவாயிரம்கோடி முகங்களென்றாகி இங்கு 
நின்றிருப்பவள்‌. 


தேவி, தொல்பழங்காலத்தில்‌ இப்புவியென்றிருந்த 
ஏழுபெருந்தீவுகளை ஒன்றென ஆண்ட கசன்‌ என்னும்‌ 
மங்கலமைந்தன்‌ கனவிலெழுந்த உருவம்‌ நீ. அவனால்‌ 
மழைநீர்‌ விழுந்த இளங்களிமண்ணில்‌ மும்முறை 
அள்ளி உருட்டி உருவளிக்கப்பட்டவள்‌. அவன்‌ 
மடந்தையின்‌ கைகளால்‌ மலர்சூட்டப்பட்டவள்‌. அவன்‌ 
வேள்விக்குத்‌ தலைவி என அமர்ந்தவள்‌. அவன்‌ 
குலத்திற்கு முதல்‌ அன்னை. அவன்‌ தொட்டில்களை 
மைந்தர்களால்‌ நிறைத்தாய்‌. அவன்‌ வட்டில்களை 
அன்னத்தால்‌ நிறைத்தாய்‌. அவன்‌ கொட்டில்களை 
கன்றுகளால்‌ நிறைத்தாய்‌. அவன்‌ தலைமேல்‌ 
மணிமுடியென அமர்ந்திருந்தவை உனது பொன்னிற 


பூவடிகள்‌. முப்புரமெரித்த மூவிழியன்‌ உன்னை வணங்கி 
உன்‌ தாள்களை சென்னிசூடிச்‌ சென்றான்‌ என்கின்றனர்‌ 

கவிஞர்‌. அவர்கள்‌ வாழ்க! அவர்கள்‌ சொற்களைச்‌ சூடும்‌ 
என்‌ சித்தம்‌ வெல்க! ஆம்‌, அவ்வாறே ஆகுக! 


[1] 


ஏழ்நிலமாண்ட அசுரகுலத்தின்‌ முதல்மூதாதையின்‌ 
பெயர்‌ கசன்‌. பன்னிரு பெருங்கைகளும்‌ ஆறுமுகமும்‌ 
கொண்டவன்‌ அவன்‌ என்றன அசுரபுராணங்கள்‌. அவன்‌ 
வழிவந்த ஆயிரத்தெட்டாவது மாமன்னனை தனு 
என்றழைத்தனர்‌. கருமுகில்குவைகளால்‌ 
கோட்டையமைக்கப்பட்ட விந்தியமலையின்‌ 
சரிவிலிருந்த அவன்‌ மாநகர்‌ தானவம்‌ ஆயிரம்‌ 
குவைமாடங்கள்‌ எழுந்த அரண்மனைநிரைகள்‌ 
கொண்டது. அதன்‌ நடுவே அமைந்த அவன்‌ 
மாளிகைமுகட்டில்‌ அசுரகுலத்தின்‌ எருமைக்கொடி 
பறந்தது. விண்ணில்‌ சென்ற தேவர்கள்‌ குனிந்து வியந்து 
நின்று கடந்துசென்றனர்‌ அம்மாநகரை. அவன்‌ குலம்‌ 
விந்தியமலையில்‌ பன்னிரு மடிப்புகளின்‌ நூற்றெட்டு 
சரிவுகளிலும்‌ நடுவே விரிந்த ஐம்பத்தாறு ன கு 
தாழ்வரைகளிலும்‌ தழைத்து நிறைந்திருந்தது. அவர்கள்‌ 
அளித்த திறைச்செல்வத்தால்‌ அவன்‌ கருவூலம்‌ 
நிறைந்தது. அவர்கள்‌ வாழ்த்திய சொற்களால்‌ அவன்‌ 
மூதாதையர்‌ உளம்‌ நிறைந்தனர்‌. 


தானவத்தின்‌ மையத்தில்‌ அமைந்திருந்தது அசுரர்களின்‌ 
குடிதெய்வமான மங்கலசண்டிகையின்‌ குகைநிலை. 
உள்ளே கரும்பாறையில்‌ கீறலோவியமென அன்னை 
இருபது கைகளுடன்‌ எரிவிழி மலர்ந்து நின்றிருந்தாள்‌. 
அவளை வணங்கி நகரும்‌ கொடியும்‌ செல்வமும்‌ புகழும்‌ 
பெற்ற தனு தன்‌ குலம்பெருகும்‌ மைந்தரைப்‌ 
பெறவேண்டுமென்று அவள்‌ குகைக்குள்‌ 
நாற்பத்தொருநாள்‌ நீர்‌ மட்டும்‌ உண்டு தனித்துத்‌ 
தவமிருந்தான்‌. குகையிருள்‌ கொழுத்து பருத்தபோது 
சுவரோவியம்‌ புடைத்தெழுந்தது. அன்னை தோன்றி 
அவனிடம்‌ “மைந்தா, நீ விரும்புவதென்ன?” என்றாள்‌. 
“மைந்தன்‌. மூவுலகும்‌ வெல்பவன்‌” என்றான்‌ தனு. 
அன்னை அருகே ஓடிய சிறு சுனை ஒன்றைச்‌ சுட்டி 
“இவனை கொள்க!” என்றாள்‌. அதில்‌ கரியபேருடலுடன்‌ 
தெரிந்த மைந்தனை நோக்கிய தனு அதிர்ந்து 
“அன்னையே, இவன்‌ விழியற்றவன்‌” என்றான்‌. “ஆம்‌, 
மூவுலகை வெல்பவன்‌ தன்னை நோக்கும்‌ 
விழியற்றிருப்பான்‌. தன்னுள்ளிருந்து எழும்‌ தன்‌ 
பாவையால்‌ வெல்லப்படுவான்‌” என்றாள்‌ 


மங்கலசண்டிகை. 


“அன்னையே, தன்னைவெல்லும்‌ மைந்தனை 
எனக்கருள்க! விழிகொண்டவனை அருள்க!” என்றான்‌ 
தனு. “தன்னை வெல்பவன்‌ செல்வதற்கு திசைகள்‌ 
அற்றவன்‌ என்றறிக!” என்று அன்னை சுனையைத்‌ 
தொட்டு அலையெழுப்பி அப்பாவையை அழித்து 
பிறிதொன்று காட்டினாள்‌. அங்கே ஒளிவீசும்‌ 
மெல்லுடலுடன்‌ எழுந்த மைந்தன்‌ கால்களற்றிருந்தான்‌. 
சூம்பிய சிறுகைகள்‌ நெஞ்சோடு சேர்த்து வணங்கி தலை 
கவிழ்ந்திருந்தது. “அன்னையே, இவன்‌ ஆற்றலற்றவன்‌” 
என்று தனு கூவினான்‌. “ஆம்‌, இவன்‌ ஆற்றலனைத்தும்‌ 
விழிகளிலேயே” என்றாள்‌ அன்னை. “அன்னையே, நான்‌ 
விழைவது இவ்வுலகையும்‌ வெல்பவனை...” என்று தனு 
தவித்தான்‌. 


“இருவரில்‌ ஒருவரை தெரிவுசெய்க! இத்தருணம்‌ இதோ 
முடியவிருக்கிறது” என்றாள்‌ மங்கலசண்டிகை. 
“அன்னையே! அன்னையே!” என்று அவன்‌ கூவினான்‌. 
“என்‌ செய்வேன்‌? என்‌ செய்வேன்‌ எந்தையரே?” 
அன்னையின்‌ உருவம்‌ இருளில்‌ கரையத்தொடங்கியது. 
தனு “இவனை... கரியோனை கொள்கிறேன்‌. வெல்க என்‌ 
குடி!” என்றான்‌. “ஆம்‌” என அன்னையின்‌ அருட்கை 
எழுந்த கணமே “நில்‌! தன்னையறியாதவன்‌ வென்றவை 
நிலைக்கா. மற்றவனை அருள்க! விழியோனை” 
என்றான்‌. “அருள்கொள்க!” என அன்னை 
டா “நில்‌! நில்‌! உலகை ஆளாதவன்‌ என்‌ 
குடிபிறந்து பயனென்ன?” என்றான்‌ தனு. நெஞ்சுழன்று 
“என்ன செய்வேன்‌? என்‌ தவநிறைவுக்கு என்ன 
செய்வேன்‌?” என்று அழுதான்‌. “நீ விழைந்தால்‌ நிகழ்‌ 
மட்டும்‌ நோக்கும்‌ விழிகளும்‌ இயல்வதை ஆற்றும்‌ 
தோள்களும்‌ கொண்ட எளிய மைந்தர்‌ நூற்றுவரை 
உனக்களிக்கிறேன்‌” என்றாள்‌ அன்னை. நெஞ்சில்‌ 
கைவைத்து சற்றுநேரம்‌ எண்ணியபின்‌ தனு “இல்லை. 
முடிகொண்டு ஆளும்‌ அசுரர்குடியில்‌ எளியோர்‌ பிறத்தல்‌ 
இழிவு” என்றான்‌. 


“முடிவுசூழ்க! இதோ இக்கணம்‌ மறைகிறது” என அன்னை 
உருவழிந்துகொண்டிருந்தாள்‌. கைகள்‌ அலையலையாக 
ஓய்ந்து மறைந்தன. தோள்கள்‌ கரைந்தழிந்தன. 
இதழ்களும்‌ உருவழிந்தன. விழியொளிகள்‌ மட்டும்‌ 
எஞ்சிய இறுதிக்கணத்தில்‌ சித்தம்‌ துடித்து எழ 
“இருவரிலும்‌ பாதி... அன்னையே இருவரிலுமே பாதி” 
என்று தனு கூவினான்‌. கண்மணிகளால்‌ நகைத்து 
“அவ்வாறே ஆகுக!” என்றருளி அன்னை மறைந்தாள்‌. 


சுவரோவியம்‌ விழிதீட்டி நின்ற இருள்குகைக்குள்‌ 
மூச்சிரைக்க கண்ணீருடன்‌ தனு தன்னையுணர்ந்து 
நின்றான்‌. “அன்னையே!” என்று நெஞ்சில்‌ கைதொட்டு 
கூவினான்‌. “விடையின்றி வினாகொள்பவரின்‌ 
தீயுலகைச்‌ சென்றடைந்து மீண்டுள்ளேன்‌. ஆவது 
அணைக!” என்று நீள்மூச்செறிந்தான்‌. 


அவன்‌ அச்செய்தியை சொன்னதும்‌ அவன்‌ துணைவி 
ரம்பை திகைத்து வாய்மேல்‌ கைவைத்து 
சொல்லிழந்தபின்‌ “என்ன சொல்லவருகிறீர்கள்‌ அரசே? 
என்‌ இரு மைந்தருமே குறையுள்ளவர்களா?” என்று 
கூவினாள்‌. “இல்லை அரசி, இருவகை நிறையுள்ளவர்‌ 
அவர்‌” என்றான்‌ தனு. “விழியற்றவன்‌ ஒருவன்‌. 
பிறிதொருவன்‌ காலற்றவன்‌... என்‌ தவம்பொலிந்து 
மண்நிகழ்பவர்கள்‌ அவர்களா?” என்று ஏங்கி அழுதபடி 
அவள்‌ சென்று அரண்மனையின்‌ இருள்மூலையில்‌ 
உடலொடுக்கி அமர்ந்தாள்‌. “இருநிறைகளும்‌ இல்லாத 
இயல்மைந்தர்‌ நூற்றுவரை அளிக்கிறேன்‌ என்றாள்‌ 
அன்னை. உண்டுறங்கிப்‌ புணர்ந்து பெற்று முதிர்ந்து 
மாயும்‌ எளியோர்‌. நான்‌ நிகரற்ற வல்லமைகொண்ட 
மைந்தர்‌ வேண்டுமென்றேன்‌” என்றான்‌ தனு. கண்ணீர்‌ 
வழிய முகம்‌ தூக்கி “அவர்களில்‌ ஒருவர்‌ அமைந்தாலே 
நிறைந்திருப்பேனே. நான்‌ விழைவது மைந்தனை 
மட்டுமே. என்‌ தூண்டிலில்‌ வைக்கும்‌ புழுக்களை அல்ல” 
என்றாள்‌ ரம்பை. “நீ பெண்‌, நான்‌ அரசன்‌” என்றான்‌ தனு. 
“நீங்கள்‌ அரசர்‌, நான்‌ அன்னை” என்றாள்‌ அவள்‌. 


“அஞ்சுவதல்ல அசுரர்‌ இயல்பு. என்‌ இரு 

மைந்தரும்‌ பிறிதென்றிலாது இணைந்து ஒருவரென்றாகி 
இப்புவி புரக்கட்டும்‌” என்றான்‌ தனு. “அரசே, எண்ணித்‌ 
துணிந்திருக்கவேண்டும்‌ இச்செயல்‌. ஓருடலுக்குள்‌ 
ஈருயிராகி நிற்பவரே மண்ணுளோர்‌. ஈருயிர்‌ ஓருடலாவது 
தெய்வங்களுக்கும்‌ அரிது” என்றார்‌ அமைச்சர்‌ காமிகர்‌. 
“ஆம்‌ அறிவேன்‌. ஆனால்‌ நாம்‌ அசுரர்‌. அரிதனைத்தும்‌ 
ஆற்றுவதற்குரிய ஆற்றல்‌ கொண்டவர்கள்‌. தேவர்‌ 
வணங்கித்திறக்கும்‌ வாயில்களை தன்‌ தலையால்‌ 
முட்டித்திறந்தவர்கள்‌ என்‌ முன்னோர்‌. என்‌ மைந்தரால்‌ 
அது இயலும்‌” என்றான்‌ தனு. “நன்று நிகழ்க!” என்று 
நீள்மூச்செறிந்தார்‌ அமைச்சர்‌. 

தனு தன்‌ பட்டத்தரசி ரம்பையின்‌ ஒரே பேற்றில்‌ இரு 
மைந்தரை பெற்றான்‌. கருநிறம்‌ கொண்ட பெருந்தோளன்‌ 
விழியற்றிருந்தான்‌. அவனுக்கு ரம்பன்‌ என்று 
பெயரிட்டனர்‌. வெண்ணிறம்கொண்ட மெலிந்தவனை 
கரம்பன்‌ என்று அழைத்தனர்‌. இளமையிலேயே 


அவர்களை எப்போதும்‌ அருகருகே உடலொட்டி 
படுக்கவைத்தனர்‌. ஒருவன்‌ அழுதால்‌ இருவருக்கும்‌ 
ஊட்டினர்‌. ஒருவன்‌ துயின்றால்‌ பிறிதொருவனையும்‌ 
துயிலச்செய்தனர்‌. அவர்கள்‌ இருவர்‌ என்பதை அவர்கள்‌ 
ஒருபோதும்‌ அறியலாகாது என்று தனுவின்‌ ஆணை 
இருந்தது. எனவே ஒவ்வொரு சொல்லும்‌ எண்ணிச்‌ 
சொல்லப்பட்டன. இணைந்து அழுது, இணைந்து உண்டு, 
இணைந்து ஓடி வளர்ந்தனர்‌. தன்‌ உடலின்‌ பிறிதொரு 
பக்கம்‌ என்றே இன்னொருவனை இருவரும்‌ 
நினைத்தனர்‌. ஒளியென்பது குரல்‌ என ரம்பன்‌ 
நம்பினான்‌. காலென்பது ஓர்‌ எண்ணம்‌ என்று கரம்பன்‌ 
நினைத்தான்‌. 


அவர்களை ரம்பகரம்பன்‌ என்று ஒற்றை மானுடனாக 
அழைத்தனர்‌ அனைவரும்‌. நான்கு கைகளும்‌ நான்கு 
கால்களும்‌ இருதலைகளும்‌ கொண்டு 
அசுரகுலமாளப்பிறந்த பேருருவன்‌ அவன்‌ என அவன்‌ 
எண்ணுமாறு செய்தனர்‌. பறக்கும்‌ குருவியின்‌ இறகை 
எய்து வீழ்த்தும்‌ விற்திறன்‌ கொண்டிருந்தான்‌ 
ரம்பகரம்பன்‌. புரவிக்கு நிகராக ஓடவும்‌ யானையை 
கொம்புபற்றி அழுத்தி நிறுத்தவும்‌ 
ஆற்றல்கொண்டிருந்தான்‌. நுண்ணியநூல்‌ கற்றான்‌. 
அவைகளில்‌ எழுந்து சொல்நிறுத்தினான்‌. அவன்‌ 
வெல்லற்கரியதென ஏதுமிருக்கவில்லை. அவன்‌ 
செயற்கெல்லை என ஒன்றும்‌ துலங்கவில்லை. 
எளியமானுடருக்கு மேலெழுந்து நின்றிருந்த 
அசுரமைந்தனை அஞ்சியும்‌ வியந்தும்‌ அடிபணிந்தனர்‌ 
அனைவரும்‌. 


உளமொன்றான அவர்கள்‌ வளரும்தோறும்‌ 
ஒற்றையுடலென உருகியிணைந்தனர்‌. ஓருடலுக்கான 
அசைவு அவர்களில்‌ கூடியபோது நோக்குவோர்‌ விழிகள்‌ 
அவர்களின்‌ சித்தங்களை மாற்றியமைத்தன. ஆண்டுகள்‌ 
சென்றபின்‌ தானவத்தில்‌ எவரும்‌ அவரை இருவரென்றே 
அறியவில்லை. தந்தையும்‌ தாயும்கூட அவர்களை 
ஒருவரென்றே எண்ணினர்‌. இறுதிப்படுக்கையில்‌ 
ரம்பகரம்பனை நெஞ்சுதழுவி “வாழ்க என்‌ குடி” என்று 
கண்ணீர்விட்டு தனு மறைந்தான்‌. அவன்‌ சிதையேறி 
ரம்பை விண்புகுந்தாள்‌. நான்குகைகளும்‌ 
இரட்டைத்தலையும்‌ கொண்டு அரியணையமர்ந்த 
பேராற்றல்‌ கொண்ட மன்னரின்‌ ஆட்சியில்‌ அசுரகுலம்‌ 
வெற்றி ஒன்றையே அறிந்திருந்தது. தானவம்‌ மண்ணின்‌ 
விழிப்புள்ளியென பொலிந்தது. 


கோல்தாழாது நூறாண்டு மண்ணாண்டவன்‌ 


விண்ணுக்கும்‌ உரிமைகொண்டவன்‌ என்பது நெறி. 
விண்ணமர்ந்த இந்திரன்‌ நிலையழிந்தான்‌. தன்‌ 
மாயப்படைக்கலங்களுடன்‌ தானவத்தை அணுகி 
பொற்சிறைப்‌ புள்ளாகவும்‌ செவ்விழிப்‌ பருந்தாகவும்‌ 
சுற்றிவந்தான்‌. ஆனால்‌ அருந்தவத்தாருக்கு நிகரான 
அறிவும்‌ பாதாளநாகங்களுக்கு ஒப்ப தோள்வலியும்‌ 
கொண்டிருந்த ரம்பகரம்பனை அணுக அவனால்‌ 
இயலவில்லை. உளம்சோர்ந்து அவன்‌ தன்‌ நகர்மீண்டு 
அமர்ந்திருக்கையில்‌ அங்கே வந்த நாரதர்‌ “நாள்‌ ஒன்று 
வரும்‌ அரசே. அது வரை காத்திருங்கள்‌” என்றார்‌. 
“இணைக்கப்பட்டவை அனைத்தும்‌ பிரிந்தே 
தீருமென்பது இப்புடவியின்‌ பெருநெறி. நாள்‌ என்று 
காட்டி வாள்‌ என்று எழும்‌ காலமே அவர்களை 
பிளக்கட்டும்‌. உங்கள்‌ படைக்கலம்‌ அதை தொடரட்டும்‌.” 


விண்ணவர்க்கரசனுக்காக கோள்‌ தேர்ந்த நிமித்திகர்‌ 
“அரசே, அவர்களின்‌ கோட்டை உருகியிணைந்து 
ஒன்றேயானது. அதில்‌ இன்று நுழைய தங்களால்‌ 
இயலாதென்றறிக. ஆனால்‌ அவர்களே உங்களை 
அழைத்து தங்கள்‌ மன்றில்‌ நிறுத்தும்‌ தருணமொன்று 
அணையும்‌. அன்று நீங்கள்‌ அவர்கள்‌ கொடியில்‌ 
காற்றாகவும்‌, அனவில்‌ சுடராகவும்‌, மூச்சில்‌ 
விழைவாகவும்‌ நுழையமுடியும்‌. அதன்பின்னரே உங்கள்‌ 
வெற்றிகள்‌ எழும்‌” என்றனர்‌. உளம்‌ மகிழ்ந்த இந்திரன்‌ 
“ஆம்‌, அதுவரை அவன்‌ அரண்மனைவாயில்‌ 
மணியொன்றில்‌ அமைக என்‌ ஆயிரம்‌ விழிகளில்‌ ஒன்று” 
என்றான்‌. அந்த மணியில்‌ அதன்முன்‌ நடப்பவர்களின்‌ 
பாவை தெரிவதில்லை என்பதை அங்கிருந்த எவரும்‌ 
அறியவில்லை. ஆனால்‌ அதை துலக்குபவர்கள்‌ மட்டும்‌ 
அவ்வப்போது சித்தமழிந்து சிதைவுற்றுப்‌ போயினர்‌. 


கீழ்நிலமான தாருகத்தை ஆண்ட அசுரமன்னர்‌ கும்பரின்‌ 
இரட்டைமகள்களான ரக்ஷிதையையும்‌ 
அர்ஹிதையையும்‌ ரம்பகரம்பன்‌ மணந்தான்‌. இருதலை 
நாற்கரத்து இறைவனின்‌ அஞ்சும்‌ ஆற்றலை 
அவர்குலத்துப்‌ பாணர்‌ பாடி அவர்கள்‌ அறிந்திருந்தனர்‌. 
அவன்‌ சித்திரப்பாவையைக்‌ கண்டு காதலுற்றிருந்தனர்‌. 
இருவரும்‌ இருபக்கம்‌ நின்று அவன்‌ கைபற்றி 
அனல்வலம்‌ வரும்போது எண்ணுவது இயற்றும்‌ 
தெய்வமொன்றை மணந்தவர்கள்‌ என உளம்‌ தருக்கினர்‌. 
ஏழுபுரவிகள்‌ இழுத்த தேரில்‌ அவனுடன்‌ தானவம்‌ 
வந்தபோது விண்ணெழுபவர்கள்‌ என்றே உணர்ந்தனர்‌. 


எளிய உருவம்‌ கொண்ட அசுரகுடிகளை ரக்ஷிதையும்‌ 
அர்ஹிதையும்‌ தங்களுக்கு நிகரென எண்ணவில்லை. 


ரம்பகரம்பனின்‌ பேருடல்‌ சித்திரங்களாகவும்‌ 
சிலைகளாகவும்‌ அவர்களை சூழ்ந்திருக்கச்செய்தனர்‌. 
அவன்‌ வெற்றியும்‌ புகழும்‌ பாடல்களென அவர்களின்‌ 
செவிநிறைத்தது. நாள்போக்கில்‌ இருகை ஒருதலை 
உருவங்களெல்லாம்‌ அவர்களுக்கு எள்ளலுக்குரியவை 
ஆகின. குரங்குகள்‌ போல கைவீசி தளர்ந்து நடக்கும்‌ 
சிற்றுயிர்கள்‌. நோக்கும்‌ செயலும்‌ ஒன்றே என ஆன 
சிற்றுள்ளங்கள்‌. தங்கள்‌ ௧௬ நிறைத்து நான்குகைகளும்‌ 
இரட்டைத்தலையும்கொண்டு பிறக்கவிருக்கும்‌ மைந்தரை 
அகமெழக்‌ கனவுகண்டனர்‌. 


அரசமணம்‌ நிகழ்ந்து நீணாட்களாகியும்‌ மைந்தர்‌ 
பிறக்காமை கண்டு தானவம்‌ கவலைகொண்டது. 
குடித்தலைவர்‌ அமைச்சருக்கு உரைக்க அவர்கள்‌ 
அரசனிடம்‌ சென்று உணர்த்தினர்‌. மைந்தரின்மையை 
அப்போதுதான்‌ உணர்ந்த ரம்பகரம்பன்‌ நிமித்திகரை 
அழைத்து குறிசூழ்ந்து பொருளுரைக்கும்படி 

ணையிட்டான்‌. பன்னிருகளம்‌ அமைத்து அதில்‌ 
சோழிக்கரு விரித்து நோக்கிய முதுநிமித்திகர்‌ சூரர்‌ 
“அரசே, நாளும்‌ கோளும்‌ நலமே உரைக்கின்றன. உங்கள்‌ 
பிறவிநூலோ பெருவல்லமை கொண்ட மூன்று மைந்தர்‌ 
உங்களுக்குண்டு என்று வகுக்கின்றது. ஆயினும்‌ ஏன்‌ 
என்றறியேன்‌, மைந்தரை அருளும்‌ தெய்வங்கள்‌ 
திகைத்து அகன்றே நிற்கின்றன” என்றார்‌. 
“எங்களுருவில்‌ எழும்‌ மைந்தனால்‌ பொலியவேண்டும்‌ 
இந்நகர்‌. அதற்குத்‌ தடையென்ன என்று ஆய்ந்து சொல்க!” 
என்று ரம்பகரம்பன்‌ ஆணையிட்டான்‌. 


சுக்ரரின்‌ வழிவந்த அசுரர்குலத்து ஆசிரியர்‌ சபரர்‌ 

ய்ந்து இட்ட ஆணைப்படி ரம்பகரம்பன்‌ தன்‌ தலைநகர்‌ 
நடுவே அமைந்த ஆயிரத்தெட்டு தூண்கள்‌ மேல்‌ 
வெண்விதானமெழுந்த வேள்விச்சாலையில்‌ மூவெரி 
எழுப்பி நூற்றெட்டு நாட்கள்‌ பூதவேள்வி நிகழ்த்தினான்‌. 
அதன்‌ எரிகாவலனாக இருபுறமும்‌ ரக்ஷிதையும்‌ 
அர்ஹிதையும்‌ உடனமர இருந்தான்‌. நூற்றெட்டாவது 
நாள்‌ வேள்வியில்‌ அழகிய பெண்ணுருக்‌ கொண்டு 
இடைவரை அனலாக எழுந்த கன்னித்தெய்வம்‌ 
நெளிந்தாடி “நான்‌ அர்ஹிதை. இரண்டாம்‌ அரசியின்‌ 
பெண்மையை காப்பவள்‌. அவள்‌ பிறந்ததும்‌ 
முலைமொட்டுகளில்‌ வாழ்ந்தேன்‌. உடல்‌ பூத்ததும்‌ 
கனிந்தெழுந்தேன்‌. அவள்‌ உள்ளத்தில்‌ இனிமையென 
உடலில்‌ புளகமென பெருகினேன்‌. அவள்‌ குருதியில்‌ 
வெண்பாலென ஓடுகிறேன்‌. அவள்‌ கனவுகளில்‌ 
மைந்தரைக்‌ காட்டி விளையாடுகிறேன்‌. இங்கு 
எனக்கிடப்பட்ட அவியில்‌ மகிழ்ந்தேன்‌. நன்று சூழ்க!” 


என்றது. 


அப்பால்‌ பிறிதொரு எரிகுளத்தில்‌ 
இருபெருந்தோள்களுடன்‌ எழுந்த காவல்தெய்வம்‌ 
கொழுந்துவிட்டு நெளிந்து “என்‌ பெயர்‌ ரம்பன்‌. நான்‌ 
முதலரசனின்‌ காவலன்‌” என்றது. ரம்பகரம்பன்‌ திகைத்து 
“முதலரசனா? யார்‌ அது?” என்றான்‌. அமைச்சரும்‌ 
நிமித்திகரும்‌ நடுங்கி ஒருவரை ஒருவர்‌ நோக்கினர்‌. “நான்‌ 
மூத்தவனாகிய ரம்பனின்‌ காவலன்‌. நான்‌ உமிழும்‌ 
மூச்சையே அவன்‌ இழுக்கிறான்‌. அவன்‌ எழுப்பும்‌ 
எண்ணங்களை சொல்லாக்குபவன்‌ நானே” என்றது 
ரம்பன்‌ எனும்‌ தெய்வம்‌. “நான்‌ கேட்பதென்ன? ஆசிரியரே, 
இவன்‌ சொல்வதுதான்‌ என்ன?” என்று ரம்பகரம்பன்‌ 
கூவினான்‌. அமைச்சர்கள்‌ ஒருவரோடொருவர்‌ 
உடல்நெருங்கி நிற்க சபரர்‌ “அரசே அறிக! ரம்பன்‌ என்பது 
உங்களில்‌ ஒருபாதி” என்றார்‌. “ஆள்பாதிக்கு 
ஆட்கொள்ளும்‌ தெய்வங்களுண்டா அமைச்சரே?” 
என்றான்‌ ரம்பகரம்பன்‌. “நிகழ்வதென்ன என்றறியாது 
திகைக்கிறேன்‌ அரசே” என்றார்‌ அமைச்சர்‌. 


“நான்‌ இவரை அறிவேன்‌. இவரையே என்‌ கணவனென 
ஏற்றேன்‌. இவருடன்தான்‌ நான்‌ காமம்‌ கொண்டாடினேன்‌” 
என்றது அர்ஹிதையெனும்‌ தெய்வம்‌. உளம்பதறி 
கைநீட்டிய இளைய அரசி அர்ஹிதை “இல்லை. இவரை 
நான்‌ அறியேன்‌... என்‌ மூதன்னையர்‌ மேல்‌ ஆணை. இந்த 
அயலானை நான்‌ உள்ளாலும்‌ தொட்டதில்லை” என்று 
அலறினாள்‌. ரம்பன்‌ எனும்‌ தெய்வம்‌ “ஆனால்‌ நான்‌ 
அறிவேன்‌, நீ நான்‌ புணர்ந்தவளின்‌ நிழல்‌. உன்‌ 
அனலுக்கும்‌ புனலுக்கும்‌ அடியிலுள்ளவை 
அனைத்தையும்‌ கொண்டவன்‌ நான்‌” என்றது. “இல்லை! 
இல்லை” என்று இளைய அரசி கதற அப்பால்‌ பிறிதொரு 
எரிதழலில்‌ படபடத்து எழுந்த ரக்ஷிதை என்னும்‌ தெய்வம்‌ 
“நான்‌ கரம்பனை காமத்தில்‌ அடைந்தேன்‌” என்றது. 
வேறொரு தழலில்‌ பற்றி எழுந்து உடல்கொண்டு நின்றாடி 
“ஆம்‌, நான்‌ அவளுடன்‌ ஆடினேன்‌. அவளுடன்‌ 
கலந்தமைந்தேன்‌” என்றது கரம்பன்‌ எனும்‌ தெய்வம்‌. 


கைகளை ஓங்கி அறைந்து “யாரிவர்‌? அமைச்சர்களே, 
நிமித்திகர்களே, இவர்கள்‌ சொல்வதென்ன?” என்று 
ரம்பகரம்பன்‌ கூச்சலிட்டான்‌. ஆற்றாதெழுந்த 
அகவிசையால்‌ நான்கு கைககளாலும்‌ நெஞ்சில்‌ 
அறைந்து கூவினான்‌. “இவர்கள்‌ சொல்வதென்ன? 
இக்கணமே சொல்லுங்கள்‌... என்ன இதெல்லாம்‌?” 
கரம்பன்‌ எனும்‌ தெய்வம்‌ “நானறிந்த பெண்‌ இவள்‌” என 
முதலரசியை சுட்டியது. “இல்லை! நானறிந்ததில்லை 


இவனை?” என்று கூவியபடி ரக்ஷிதை மயங்கி மண்ணில்‌ 
விழுந்தாள்‌. ரம்பனெனும்‌ தெய்வம்‌ “என்னை காமுற்று 
இழுத்தவள்‌ அவள்‌” என அர்ஹிதையை 
சுட்டிக்காட்டியது. “இல்லை! இல்லை!” என்று அவள்‌ 
நெஞ்சில்‌ அறைந்தறைந்து வீரிட்டாள்‌. 


கைகளை விரித்து எழுந்து ஓடிவந்து நெய்க்கலத்தை 
உதைக்க கால்தூக்கிய ரம்பகரம்பன்‌ “நிறுத்துக 
வேள்வியை! இது வேள்வியல்ல. இவை நம்‌ 
தெய்வங்களுமல்ல. அனைத்தும்‌ நம்‌ மீது 
அழுக்காறுகொண்ட தேவர்களின்‌ மாயம்‌” என்று 
அலறினான்‌. “பூதவேள்வியை இடையறுக்க முடியாது 
அரசே” என்றார்‌ நிமித்திகர்‌ சூரர்‌. “ஆம்‌, எழுந்த 
தெய்வங்கள்‌ நிறைவுறாது மண்நீங்கலாகாது. 
மைந்தரென இங்கு எழவிருக்கும்‌ மூதாதையர்‌ எழுக!” 
என்றார்‌ சபரர்‌. “எழுக எரி!” என்றார்‌ வேள்வித்தலைவர்‌. 
நெளிந்தாடி எரிகுளத்தில்‌ எழுந்த கரியபேருருவன்‌ 
“இக்குலத்தின்‌ முதுமூதாதையாகிய கசன்‌ நான்‌. நான்‌ 
பிறந்தெழும்‌ கருக்கலம்‌ அமையவில்லை. எவர்‌ வயிற்றில்‌ 
எவர்‌ வடிவில்‌ நான்‌ பிறப்பதென்று அறியாமல்‌ 
மூச்சுலகில்‌ நின்று தவிக்கிறேன்‌” என்றான்‌. 
வெடிப்பொலியுடன்‌ எழுந்த பிறிதொருவன்‌ “ஆம்‌, 
மூதாதையாகிய தனு நான்‌. இக்‌ கருவறையில்‌ எவரை 
தந்தையெனக்‌ கொண்டு நான்‌ எழுவேன்‌?” என்றான்‌. 

அவையோர்‌ மூச்சுகள்‌ மட்டும்‌ ஒலிக்க செயலற்று 
நின்றனர்‌. நான்கு கைகளும்‌ தளர்ந்து விழ ரம்பகரம்பன்‌ 
பீடத்தில்‌ சரிந்தான்‌. “நிமித்திகர்களே, என்‌ ஒளி எங்ஙனம்‌ 
வெறும்‌ சொற்களென்றாகியது?” என்று கூவினான்‌. 
திகைப்புடன்‌ நான்குபக்கமும்‌ கைகளால்‌ துழாவி 
“அமைச்சர்களே, அருகெழுக! ஆசிரியர்களே, என்‌ 
கால்கள்‌ எங்ஙனம்‌ அசைவிழந்தன?” என்று கேட்டான்‌. 
அவன்‌ உடல்‌ துடித்தது. “என்ன நிகழ்கிறது? எப்படி என்‌ 
உடல்‌ செயலிழந்தது?” முழு உயிரையும்‌ திரட்டி அவன்‌ 
எழுந்தான்‌. “இது வேள்வியல்ல. எங்களை 
அழிக்கச்செய்யும்‌ வஞ்சம்‌...” என்று இரைந்தபடி 
அவிக்கூடையை ஓங்கி மிதிக்க முனைந்தான்‌. அவன்‌ 
உடல்‌ நிலையழிந்து ஆடி பேரொலியுடன்‌ மண்ணில்‌ 
விழுந்து அதிர்ந்து இழுத்துக்கொண்டு விதிர்த்தது. 
துள்ளிவிழுந்து கைகால்கள்‌ வெவ்வேறாக 
விலகித்துடிக்க இரண்டாகப்பிரிந்தது. 


இரு தேவியரும்‌ பதறி எழுந்து நெஞ்சைப்பற்றியபடி 


நோக்கி நின்றனர்‌. காலற்ற உடலொன்று ஒருபக்கம்‌ 
தவித்து மண்ணில்‌ தத்தி விலகிச்செல்ல மறுபக்கம்‌ 
கண்ணற்ற உடல்‌ கரிய புழுவெனக்‌ கிடந்து நெளிந்தது. 
“எந்தையரே! அன்னையரே! இவர்‌ இருவர்‌!” என்று 
ரக்ஷிதை கூவினாள்‌. ஒருகணம்‌ நின்று உடலதிர்ந்தாள்‌. 
பின்பு நெஞ்சிலறைந்து அலறியபடி எரிந்தெழுந்த 
வேள்விப்பெருநெருப்பில்‌ பாய்ந்தாள்‌. “மூத்தவளே...” 
என்று அலறியபடி அர்ஹிதை உடன்‌ பாய்ந்தாள்‌. 
இருவரையும்‌ தழுவி இதழ்குவித்து மேலெழுந்தது எரி. 
உயிரை அவியெனக்கொண்ட தெய்வங்கள்‌ 
விண்மீண்டன. தழல்‌ மட்டும்‌ நெளிந்துகொண்டிருந்தது. 

அமைச்சர்களும்‌ நிமித்திகர்களும்‌ திகைத்து நிற்க சபரர்‌ 
“அரசர்களை எடுத்துச்சென்று அரண்மனை 
மஞ்சங்களில்‌ கிடத்துங்கள்‌” என்று ஆணையிட்டார்‌. 
ஒற்றையுடலாக அதுவரை அவர்களைப்பார்த்திருந்த 
ஏவலர்‌ கைநடுங்கினர்‌. வெட்டுண்டு துடிக்கும்‌ 
உடலைப்பார்க்கும்‌ உணர்வே அவர்களுக்கு ஏற்பட்டது. 
“தூக்குங்கள்‌!” என்று சபரர்‌ மீண்டும்‌ கூவ தலைமை 
ஏவலன்‌ பிறரை நோக்கி கைகாட்டிவிட்டு ரம்பனின்‌ 
எடைமிக்க உடலை தாக்கினான்‌. அது உயிருள்ள 
உடலுக்குரிய நிகர்நிலை இல்லாமல்‌ பல பக்கங்களிலும்‌ 
அசைந்து சரிந்தது. உள்ளமென்பது உடலில்‌ கூடிய 
நிகர்நிலையே என ஏவலன்‌ உணர்ந்தான்‌. உள்ளமிழந்த 
உடல்‌ ஒன்றுடன்‌ ஒன்று தொடர்பற்ற வெவ்வேறு 
தசைத்துண்டுகளின்‌ பொருளற்ற திரள்‌. பன்னிரு 
ஏவலர்களின்‌ கைகளில்‌ ரம்பன்‌ ததும்பினான்‌. இரு 
ஏவலர்‌ கரம்பனை தூக்கிக்கொண்டுவந்து ரம்பன்‌ அருகே 
படுக்கச்செய்தனர்‌. ரம்பன்‌ உடல்‌ தன்‌ மேல்‌ பட்டதும்‌ 
கரம்பன்‌ “ஆ!” என விலங்குபோல ஊளையிட்டபடி 
துடித்து கைகளை நிலத்தில்‌ அறைந்து உந்தி 
விலகினான்‌. ரம்பன்‌ “யார்‌ அது? யார்‌ அது?” என்று 
கூச்சலிட்டான்‌. 

மூங்கில்கட்டிலில்‌ ரம்பனைத்‌ தூக்கி படுக்கச்செய்தனர்‌. 
புரண்டுபுரண்டு தவித்தபடி “யாரது? இங்கே யார்‌?” என்று 
எச்சில்வழிய கூவிக்கொண்டிருந்தான்‌. அவன்‌ அருகே 
கரம்பனை படுக்கச்செய்ய ஏவலர்‌ முயன்றபோது சபரர்‌ 
“வேண்டாம்‌” என்று கைநீட்டி தடுத்தார்‌. அவர்களை 
தனித்தனியாக அரண்மனைக்குள்‌ கொண்டுசென்றனர்‌. 
முதல்முறையாக அவர்கள்‌ தனித்தனியான மஞ்சங்களில்‌ 
படுக்கவைக்கப்பட்டனர்‌. அகன்ற மஞ்சத்தின்‌ வலது 
மூலையில்‌ ஒதுங்கிக்கொண்ட ரம்பன்‌ எஞ்சிய இடத்தை 
கையால்‌ துழாவியும்‌ அறைந்தும்‌ “எங்கே? எங்கே?” என்று 
அரைமயக்கில்‌ என அரற்றினான்‌. தன்‌ மஞ்சத்தின்‌ இடது 
மூலையில்‌ ஒடுங்கிய கரம்பன்‌ எஞ்சிய இடத்தை நோக்கி 
பதைத்து மேலும்‌ மேலும்‌ ஒடுங்க முயன்று “அமைச்சரே! 
அமைச்சரே!” என்று அழுதான்‌. “அகிபீனா 
கொண்டுவருக! அகிபீனா!” என்று சபரர்‌ 
ஆணையிட்டார்‌. 


அகிபீனா உண்டு சிவமூலிப்புகையும்‌ அளிக்கப்பட்டதும்‌ 
அவர்களின்‌ நரம்புகள்‌ அவிழ்ந்தன. தசைகள்‌ தளர்ந்தன. 
நீண்ட மூச்சு வரத்தொடங்கியது. தாடை விழுந்து வாய்‌ 
திறந்தது. துயிலில்‌ ரம்பன்‌ புன்னகைத்து “நான்‌!” 
என்றான்‌. கையை மஞ்சத்தின்‌ எஞ்சிய இடத்தில்‌ ஓங்கி 
அறைந்து “நான்‌!” என்றான்‌. கரம்பன்‌ ஒடுங்கி உடல்‌ 
சுருக்கி மெல்ல அதிர்ந்தபடியே இருந்தான்‌. பின்னர்‌ “இந்த 
இடம்‌!” என்று முனகினான்‌. இதழ்கோண 
புன்னகைசெய்து “இடம்‌!” என்றான்‌. அவர்கள்‌ 
தூங்கும்போதுகூட அந்த எஞ்சிய இடம்‌ மஞ்சத்தில்‌ 
அப்படியேதான்‌ இருந்தது என்பதை சபரர்‌ கண்டார்‌. 
நிமித்திகர்‌ சூரர்‌ “என்ன செய்வது ஆசிரியரே?” என்று 
மெல்ல கேட்டார்‌. “நீறும்‌ நெருப்பு அடுத்தகணம்‌ 
எடுக்கப்போகும்‌ வடிவமென்ன என்று 
தெய்வங்களாலேயே சொல்லமுடியாது... அவர்கள்‌ 
விழித்தெழட்டும்‌. காத்திருப்போம்‌” என்றார்‌ சபரர்‌. 


இரவெல்லாம்‌ மஞ்சத்தறை வாயிலிலேயே அமைச்சர்கள்‌ 
அமர்ந்து துயின்றனர்‌. காலையில்‌ ரம்பனின்‌ பெருங்குரல்‌ 
அலறலை கேட்டுத்தான்‌ அவர்கள்‌ விழித்தெழுந்தனர்‌. 
உள்ளே கைகால்களை அறைந்து வாய்திறந்து 
தொண்டைநரம்புகள்‌ புடைக்க ரம்பன்‌ 
கூச்சலிட்டுக்கொண்டிருந்தான்‌. “விடு... என்னை விடு...” 
அறியாச்சரடுகளை அவிழ்க்க விழைபவன்போல்‌ அவன்‌ 
திமிறி எழுந்து மீண்டும்‌ விழுந்தான்‌. அப்பால்‌ கரம்பன்‌ 
விழித்துக்கொண்டு ரம்பனை நோக்கி 
இளித்துக்கொண்டிருந்தான்‌. ரம்பன்‌ “கட்டுக்கள்‌! 
கட்டுக்கள்‌!” என்று கூவியபடி மஞ்சத்திலிருந்து 
எழமுயன்று மறுபக்கம்‌ சரிந்து விழுந்தான்‌. அவ்வொலி 
கேட்டு உடல்‌ அதிர்ந்த கரம்பன்‌ தன்‌ மஞ்சத்திலிருந்து 
புழுபோல தவழ்ந்து அப்பால்‌ இறங்கினான்‌. இருவரும்‌ 
அறையின்‌ இருமூலைகளை நோக்கி சென்றனர்‌. 


“அவர்களை வெவ்வேறு அறைகளுக்கு 
கொண்டுசெல்லுங்கள்‌. ஒருவரை ஒருவர்‌ நினைவூட்டும்‌ 
எதுவும்‌ அங்கிருக்கலாகாது. அவர்களின்‌ உள்ளம்‌ 
இவ்வுலக விழைவுகளை நோக்கி செல்லட்டும்‌” என்று 
சபரர்‌ ஆணையிட்டார்‌. “அவர்கள்‌ இருவரையும்‌ தனித்த 
ஆளுமைகள்‌ என்றே எண்ணி பேசுங்கள்‌. மூத்தவரே 
என்றும்‌ இளையவரே என்றும்கூட 
அழைக்கவேண்டியதில்லை. ஒருவர்‌ உலகில்‌ 
இன்னொருவர்‌ இல்லாதவரே ஆகுக! இவர்‌ ரம்பர்‌. 
தானவத்தின்‌ ஒரே அரசர்‌. அசுரசக்ரவர்த்தி தனுவின்‌ ஒரே 
மைந்தர்‌. அவர்‌ கரம்பர்‌. தானவத்தின்‌ ஒரே அரசர்‌. 
அசுரசக்ரவர்த்தி தனுவின்‌ ஒரே மைந்தர்‌. இவ்வெண்ணம்‌ 


நம்‌ ஒவ்வொருவர்‌ நெஞ்சிலும்‌ உறைக! நம்‌ சொல்லில்‌ 
மட்டும்‌ அல்ல, கண்களிலும்‌ உடலசைவுகளிலும்‌ அதுவே 
எழுக!” 


அவரது ஆணையின்படி ரம்பனும்‌ கரம்பனும்‌ வெவ்வேறு 
அரண்மனைகளுக்கு கொண்டுசெல்லப்பட்டனர்‌. 
பன்னிருநாட்கள்‌ அவர்கள்‌ அகிபீனாவும்‌ சிவமூலியும்‌ 
அளித்த களிமயக்கிலேயே இருந்தனர்‌. அவ்விரவு 
விடியத்தொடங்கியபோது அவர்களின்‌ உலகில்‌ 
இன்னொருவர்‌ முற்றிலும்‌ இல்லாமலாகியிருந்தனர்‌. 
வியப்பளிக்கும்வகையில்‌ ரம்பனும்‌ கரம்பனும்‌ அந்த 
தனியாளுமையை தங்களுக்கென எளிதில்‌ 
சூடிக்கொண்டனர்‌. ரம்பன்‌ உணவிலும்‌ கதைப்போரிலும்‌ 
ஈடுபட்டான்‌. அவனுக்கென உணவுவகைகளை 
சமைத்துப்‌ பரிமாறும்‌ அடுதிறனர்‌ வரவமைக்கப்பட்டனர்‌. 
அவனுடன்‌ தோள்நின்று கதையாடும்‌ மல்லர்கள்‌ 
வந்துகொண்டிருந்தனர்‌. 


கரம்பன்‌ நூல்களில்‌ மூழ்கினான்‌. அறநூலும்‌ கவிநூலும்‌ 
கற்ற புலவர்கள்‌ அவை கூடிக்கொண்டே இருக்க 
அவர்கள்‌ நடுவே அவன்‌ மகிழ்ந்திருந்தான்‌. “இத்தனை 
விரைவில்‌ இவர்கள்‌ தகவமைந்துவிடுவார்கள்‌ என்று 
எண்ணவே இல்லை ஆசிரியரே” என்றார்‌ சூரர்‌. அருகே 
நின்று அவையமர்ந்து சொல்லாடிக்கொண்டிருந்த 
கரம்பனை நோக்கிய சபரர்‌ நெடுமூச்செறிந்து “இல்லை 
நிமித்திகரே, அத்தனை எளிதாக இரண்டு ஒன்றாகாது” 
என்றார்‌. “தனித்திருப்பதன்‌ பெருவலியை அவர்கள்‌ 
அடைந்துவிட்டனர்‌. அதை வெல்லும்பொருட்டு 
முழுமூச்சாக முயல்கிறார்கள்‌. விழிப்புள்ளத்தைப்‌ பழக்கி 
எடுக்க முயன்று வென்றுவிட்டார்கள்‌. ஆனால்‌ 
விழிப்புள்ளம்‌ வலுப்பெறும்தோறும்‌ அதன்‌ 
பேரெடையால்‌ கனவுள்ளம்‌ அழுத்திச்‌ சுருக்கப்படுகிறது. 
அது நுண்ணுள்ளத்தை அடைந்து அங்கு ஒரு 
அணுவென மாறி புதைந்திருக்கிறது. ஆலமரம்‌ 
குடிகொள்ளும்‌ விதை கடுகளவே.” 


சூரர்‌ “நீங்கள்‌ தீது சூழ்ந்து கவலைகொள்கிறீர்கள்‌ 
ஆசிரியரே. மீளவும்‌ வாழவும்தான்‌ வாழ்பவர்‌ உள்ளம்‌ 
என்றும்‌ விழைகிறது. புண்களை ஆற்றிக்கொள்ள உடல்‌ 
விழைவதனால்தான்‌ நாம்‌ மீண்டுஎழுகிறோம்‌” என்றார்‌. 
சபரர்‌ ஐயம்நிறைந்த விழிகளுடன்‌ திரும்பி நோக்கி “ஆம்‌” 
என்றார்‌. தாடியைத்‌ தடவியபடி “ஆனால்‌ உடல்‌ போல 
கள்ளமற்றதல்ல உள்ளம்‌. அது அழியவும்‌ 
விரும்பக்கூடும்‌” என்றார்‌. “ஆசிரியரே, அது 
இயற்கையின்நெறிக்கு எதிரானதல்லவா?” என்றார்‌ சூரர்‌. 


“இயற்கையின்‌ நெறிதான்‌ என்ன? அத்தனை எளிதாக 
அதை சொல்லிவிடமுடியுமா? கூட்டம்கூட்டமாக 
மீன்களும்‌ பறவைகளும்‌ இறப்பை நாடிச்செல்வதை 
தற்கொலை செய்வதை நானே கண்டிருக்கிறேன்‌. 
இங்குள்ள உயிர்கள்‌ அனைத்திலும்‌ செயல்படும்‌ 
உள்ளமும்‌ அத்தனை உயிர்களாகவும்‌ நின்று 
தொழில்படும்‌ பேருள்ளமும்‌ ஒன்றுதானா? கடலும்‌ 
துளியுமா அவை? எதன்‌ விழைவை ஒட்டி வாழ்க்கை 
அமைகிறது இங்கு? எவரால்‌ சொல்லிவிடமுடியும்‌?” சபரர்‌ 
மிகைப்படுத்துகிறார்‌ என்றே சூரர்‌ எண்ணினார்‌. 
ஒவ்வொன்றும்‌ எளிதாக ஒன்றுடன்‌ ஒன்று அமைந்து 
எழுந்துகொண்டிருந்தது. எப்பிழையும்‌ 
கண்ணுக்குப்படவில்லை. “நான்‌ எதையும்‌ காண்கிலேன்‌ 
ஆசிரியரே” என்றார்‌ சூரர்‌. “அவர்களின்‌ உடலை பாரும்‌. 
உள்ளம்‌ உடலுக்குள்‌ ஒளிந்திருக்கிறது. ஆனால்‌ முழுதும்‌ 
ஒளிய அது விழைவதில்லை. தன்னை வெளிக்காட்ட 
அது விழைகிறது. உடலில்‌ எங்கோ தன்னை 
கரந்துவெளிப்படுத்துகிறது உள்ளம்‌... நோக்கும்‌.” 


சூரர்‌ கரம்பனையும்‌ ரம்பனையும்‌ மறைந்து நின்று 
நுணுக்கமாக நோக்கினார்‌. சிலநாட்களுக்குப்பின்‌ ரம்பன்‌ 
தன்‌ இடத்தொடையை கையால்‌ எப்போதும்‌ 
வருடிக்கொண்டே இருப்பதை கண்டார்‌. அந்தப்‌ பழக்கம்‌ 
முன்பு இருந்ததா என்று உசாவி இல்லை என்று அறிந்தார்‌. 
உண்ணும்போதும்‌ போரிடும்போதும்கூட அவன்‌ அறியாத 
பிறிதொரு தெய்வத்தால்‌ இயக்கப்படுவதுபோல கை 
அதை செய்துகொண்டிருந்தது. துளைத்து உட்புகத்‌ 
தவிக்கும்‌ பாம்பு போல. இரவில்‌ துயில்கையிலும்‌ அக்கை 
அதை செய்துகொண்டிருப்பதைக்‌ கண்ட சூரர்‌ சபரரிடம்‌ 
அதை சொன்னார்‌. “கரம்பனிடமும்‌ அவ்வகையில்‌ 
ஏதேனும்‌ உடற்பழக்கம்‌ இருக்கிறதா?” என்றார்‌ சபரர்‌. 
நுண்ணிதின்‌ நோக்கியும்‌ கரம்பனிடம்‌ அப்படி எந்த 
அசைவும்‌ தெரியவில்லை. 


சிலநாட்கள்‌ நோக்கியபின்‌ இயல்பாகவே தான்‌ 
கரம்பனின்‌ வலப்பக்கத்தை மட்டும்‌ நுணுகியதை 
உணர்ந்த சூரர்‌ கரம்பனின்‌ முழுதுடலையும்‌ சிலநாட்கள்‌ 
நோக்கினார்‌. “இல்லை, ஆசிரியரே. அவரிடம்‌ ஏதும்‌ 
அவ்வகையில்‌ தெரியவில்லை” என்றார்‌. “இருக்கும்‌... 
இல்லாமலிருக்காது” என்றார்‌ சபரர்‌. மீண்டும்‌ 
அவையமர்ந்து பலநாட்கள்‌ கரம்பனின்‌ செயல்களை 
நோக்கியபின்‌ அப்படி ஏதுமில்லை என்னும்‌ முடிவை 
அடைந்தபின்‌ அம்முயற்சியை நிறுத்திக்கொண்டார்‌. 
ஆனால்‌ அந்த நுண்ணோக்கு அவரது கனவுள்ளத்திற்குச்‌ 
சென்றது. அங்கே அது தவித்து தேடிக்கொண்டே 


இருந்தது. ஒருநாள்‌ புலவர்‌ அவையில்‌ 
பேசிக்கொண்டிருந்த கரம்பன்‌ ஒரு பேச்சுக்கு நடுவே 
வெறுமனே வாயசைப்பதை சூரர்‌ கண்டார்‌. 


ஒருகணம்‌ நெஞ்சு துடிப்புதவறியது. மீண்டும்‌ 
கூர்ந்துநோக்கியபோது அது ஒரு சொல்‌ என தெரிந்தது. 
ஒலியாக ஆகாது உதடுகளில்‌ மட்டும்‌ நிகழ்ந்து மறைந்தது 
அச்சொல்‌. அதைக்‌ கண்டபின்‌ விழிகள்‌ அதையே 
கண்டன. ஒவ்வொரு சொற்றொடர்‌ நடுவிலும்‌ அச்சொல்‌ 
நிகழ்ந்து மறைந்தது. ஓலிகொண்ட சொற்களுக்கு நடுவே 
அச்சொல்‌ அசைந்து அழிவதை சொல்பவனும்‌ சொல்முன்‌ 
அமர்ந்திருப்பவர்களும்‌ அறியவேயில்லை. சூரர்‌ 
அச்சொல்லை மட்டுமே பார்த்துக்கொண்டிருந்தார்‌. அது 
அவரிடம்‌ மட்டுமென சொல்லப்பட்டதாக ஆகியது. 
நாலைந்து சொற்களுக்கொருமுறை அக்கேளாச்சொல்‌ 
வந்து சென்றது. பின்னர்‌ அச்சொல்லின்‌ 
விரிபரப்பின்மேல்தான்‌ கேட்கும்மொழியின்‌ அத்தனை 
சொற்களும்‌ ஒலிக்கின்றன என்று தெரிந்தது. 
சொல்லிடைவெளி விழும்போதெல்லாம்‌ அந்த ஒலியிலாச்‌ 
சொல்‌ எழுந்தது. 


சூரர்‌ அச்சொல்லை அனைத்து இதழ்களிலும்‌ நோக்கத்‌ 
தொடங்கினார்‌. பேச்சுகளில்‌ குவிந்து விரிந்து இழுபட்டு 
மடிந்து அசையும்‌ இதழ்களில்‌ நினைத்திராத கணத்தில்‌ 
அச்சொல்‌ நிகழ்ந்து மறைகையில்‌ அவர்‌ உள்ளம்‌ 
திடுக்கிட்டது. பின்பு ஒருநாள்‌ விடியலில்‌ துயில்மறையத்‌ 
தொடங்கும்‌ தருணம்‌ தன்‌ உதடுகள்‌ அச்சொற்களை 
சொல்லிக்கொண்டிருப்பதை அவரே உணர்ந்து உடலதிர 
எழுந்தமர்ந்தார்‌. என்ன சொல்‌ அது என 
உசாவிக்கொண்டார்‌. ஏதும்‌ நெஞ்சுள்‌ தோன்றவில்லை. 
விழிக்கையில்‌ எழுந்த கனவில்‌ அவர்‌ தன்‌ மைந்தனிடம்‌ 
பூசலிட்டுக்கொண்டிருந்தார்‌. “நீ என்‌ மகனே அல்ல. மகன்‌ 
என்றால்‌ நான்‌ சொல்வன உனக்கு 
ஆணையென்றிருக்கும்‌” என்றார்‌. மைந்தன்‌ 
சொன்னவை காதில்‌ விழவில்லை. அவனை தெளிவாக 
நோக்கவும்‌ முடியவில்லை. “நீ எனக்கு யாருமில்லை. நீ 
என்‌ குருதியுமில்லை...” என்றபடி விழித்துக்கொண்டார்‌. 


சால்வையை எடுத்துப்போட்டுக்கொண்டு எழுந்தபோது 
தலையை ஏதோ முட்டியதுபோல அச்சொல்‌ தெளிந்தது. 
“நீ!” படபடப்புடன்‌ முகம்கழுவி இன்னீர்கூட அருந்தாமல்‌ 
கரம்பனின்‌ அவைக்குச்‌ சென்றார்‌. முதற்புலரியில்‌ 


எழுந்து நூல்நோக்கும்‌ பழக்கம்‌ கரம்பனுக்கு இருந்தது. 
தூவிமஞ்சத்தில்‌ மெலிந்த கால்களை இயல்பற்ற 


முறையில்‌ மடித்து ஒடுங்கி அமர்ந்து மடியில்‌ 


விரிப்பலகை வைத்து அதில்‌ பரப்பிய ஓலையில்‌ 
எழுத்தாணியால்‌ எழுதிக்கொண்டிருந்தான்‌. அவன்‌ 
உதடுகள்‌ “நீ, நீ, நீ” என உச்சரித்துக்கொண்டே இருந்தன. 
தீயதெய்வமொன்றை எதிரில்கண்டவர்‌ போல சூரர்‌ 
அங்கேயே உடல்சிலிர்த்து நின்றுவிட்டார்‌. 


திரும்பி ஓடி சபரரின்‌ தவக்குடிலை அடைந்து “ஆசிரியரே! 
அவர்‌ சொல்லும்‌ சொல்‌ என்ன என்று கண்டேன்‌. நீ” 
என்றார்‌. “அச்சொல்லைத்தான்‌ அவர்‌ உதடுகள்‌ 
சொல்லிக்கொண்டே இருக்கின்றன.” சபரர்‌ 
பெருமூச்சுடன்‌ “ஆம்‌, நான்‌ சிலநாட்களுக்கு முன்னரே 
அதை கண்டறிந்தேன்‌” என்றார்‌. “அவன்‌ ஒருபோதும்‌ 
அச்சொல்லை உரையாடல்களில்‌ சொல்வதில்லை 
என்பதை கண்டேன்‌.” சூரரும்‌ அதை அப்போது உணர்ந்து 
“ஆம்‌” என்றார்‌. அதன்பின்‌ கரம்பனின்‌ அனைத்து 
உரையாடல்களையும்‌ கூர்ந்து நோக்கினார்‌. அவனுடைய 
உரையாடல்களில்‌ இயல்பாகவே அச்சொல்‌ 
இல்லாமலாகிவிட்டிருந்தது. அவன்‌ அதை 
தவிர்க்கவில்லை, அது தானாகவே மூழ்கி 
மறைந்திருந்தது. 


சூரரும்‌ சபரரும்‌ அச்சத்துடன்‌ காத்திருந்தனர்‌. ஆனால்‌ 
அனைத்தும்‌ இயல்பாகவே நிகழ்ந்தன. பிறிதொருவர்‌ 
இருப்பதையே அறியாதவர்களாக ரம்பனும்‌ கரம்பனும்‌ 
தங்கள்‌ மாளிகைகளில்‌ வாழ்ந்தனர்‌. தனித்தனியாக 
அவைகூட்ம தனித்தனியாக நாடாண்டனர்‌. 
அவர்களுக்கு தனித்தனியாக இளவரசிகளை 
மணம்புரிந்துவைக்கவேண்டும்‌ என்று அமைச்சர்கள்‌ 
சொன்னார்கள்‌. சபரர்‌ “அதுவும்‌ நல்லதே. நன்மைநிகழ 
நாம்‌ தெய்வங்களுக்கும்‌ வாய்ப்பளிக்கவேண்டும்‌” 
என்றார்‌. நிமித்திகர்‌ சூரர்‌ “ஆனால்‌ அவர்களின்‌ 
பிறவிநூல்குறிகள்‌ நன்று எதையும்‌ சுட்டவில்லை 
ஆசிரியரே” என்றார்‌. “நன்று நோக்கி 
செயலாற்றுவதொன்றே நாம்‌ செய்யக்கூடுவது” என்றார்‌ 
சபரர்‌. “நன்றும்‌ தீதும்‌ தெய்வங்கள்‌ முடிவெடுப்பவை.” 


ஒவ்வொன்றும்‌ நன்றென்றே சென்றுகொண்டிருக்கையில்‌ 
அதுவரை இருந்த கூர்திட்டங்கள்‌ அவிழத்தொடங்கின. 
மங்கலசண்டியின்‌ ஆலயத்தில்‌ காலைபூசனைக்கு 
முதல்முரசு ஒலிக்கையில்‌ கரம்பன்‌ சென்றுவழிபடுவதே 
வழக்கம்‌. அவனை மறுபக்கமிருந்த பாதைவழியாக 
அரண்மனைக்கு கொண்டுசெல்லும்போது இரண்டாவது 
முரசு முழங்கும்‌. ரம்பன்‌ அன்னையை வணங்க 
அழைத்துவரப்படுவான்‌. ஒருநாள்‌ முதல்முரசு 
முழங்கியதை இரண்டாம்முரசு என்று எண்ணி ஏவலர்‌ 


ரம்பனை அன்னைமுன்‌ கொண்டுவந்து நிறுத்தினர்‌. 
அவ்வேளையில்‌ கரம்பனும்‌ ஆலயமுகப்புக்கு வந்தான்‌. 
அவர்களிருவம்‌ எதிரெதிர்‌ நின்றபின்னரே நிகழ்ந்தது 
என்ன என்று ஏவலரும்‌ அமைச்சர்களும்‌ அறிந்தனர்‌. 
சிற்றமைச்சர்‌ மெல்லியகுரலில்‌ “அரசரை 
பின்னால்கொண்டுசெல்‌... பின்னால்‌” என்று கரம்பனின்‌ 
பல்லக்கைத்‌ தூக்கியவர்களிடம்‌ ஆணையிட அவர்கள்‌ 
அதை சரிவர உணராமல்‌ பல்லக்கை தரையில்‌ 
வைத்துவிட்டனர்‌. 


“தூக்கு! தூக்கு!” என்று அமைச்சர்‌ பதற அவர்கள்‌ 
“அடியார்‌ என்ன செய்யவேண்டும்‌ அமைச்சரே?” 
என்றனர்‌. அதற்குள்‌ பல்லக்கிலிருந்து நீள்மூச்சு 
எழுந்தது. “அது யார்‌?” என்று கரம்பன்‌ கேட்டான்‌. 
அமைச்சர்‌ விடையிறுப்பதற்குள்ளாகவே “மூத்தவர்‌!” 
என்று கூவியபடி பல்லக்கிலிருந்து தவழ்ந்திறங்க 
முற்பட்டான்‌. “மூத்தவரே! மூத்தவரே” என்று கூவியபடி 
தவித்தான்‌. ரம்பன்‌ “யார்‌?” என்று கூவினான்‌. “யாரது? 
யாரது?” என்று கைகளை விரித்து தலையை உருட்டியபடி 
அலறினான்‌. “மூத்தவரே, இது நான்‌... உங்கள்‌ 
இளையோன்‌. என்பெயர்‌ கரம்பன்‌” என்றான்‌ கரம்பன்‌. 


“நீயா? நீயா? இளையோனே, நீயா?” என்று கூவி கைகளை 
விரித்தான்‌ ரம்பன்‌. “என்னை மூத்தவரிடம்‌ 
கொண்டுசெல்லுங்கள்‌... கொண்டுசெல்லுங்கள்‌” என்று 
கரம்பன்‌ கூவினான்‌. போகிகள்‌ அமைச்சரை நோக்க 
அவர்‌ தவித்தார்‌. “கொண்டுசெல்லுங்கள்‌... 
கொண்டுசெல்லுங்கள்‌” என கண்ணீருடன்‌ கூவியபடி 
கரம்பன்‌ தரையில்‌ தவழ்ந்தான்‌. அமைச்சர்களால்‌ 

ணையிடமுடியவில்லை. எதிரே கரியபேருருவாக 

ன்ற ரம்பனைக்கண்டு அவர்கள்‌ அச்சத்தில்‌ 

செயலற்றிருந்தனர்‌. 


ரம்பன்‌ “இளையோனே... இளையோனே...” என்று 
கைகளை காற்றில்‌ வீசினான்‌. பின்பு காலடிகள்‌ ஓசையிட 
ஓடிவந்து குனிந்து கரம்பனை தரையில்‌ இருந்து தூக்கிச்‌ 
சுழற்றி தன்‌ நெஞ்சோடு அணைத்துக்கொண்டான்‌. 
“இளையோனே! நான்‌ எப்படி உன்னை மறந்தேன்‌! எப்படி 
நீ இல்லாமல்‌ இருந்தேன்‌!” என கண்ணீர்விட்டபடி மாறி 
மாறி முத்தமிட்டான்‌. “மூத்தவரே, தனியனாகிவிட்டேன்‌ 
மூத்தவரே” என்று கரம்பன்‌ அழுதான்‌. அவர்கள்‌ 
விடாய்தீராது மீண்டும்‌ மீண்டும்‌ கட்டிக்கொண்டார்கள்‌. 
கண்ணீர்‌ முகமெங்கும்‌ வழிய சிரித்தார்கள்‌. 
அமைச்சர்களும்‌ கண்ணீருடன்‌ வந்து அவர்களின்‌ 
கால்களைத்‌ தொட்டு தலையில்‌ சூடிக்கொண்டார்கள்‌. 


சூரர்‌ ஆடை நெகிழ பாய்ந்துசென்று சபரரின்‌ 
தவக்குடிலை அடைந்து “அனைத்தும்‌ சீரடைந்துவிட்டன 
ஆசிரியரே. அவர்கள்‌ மீண்டும்‌ இணைந்துவிட்டனர்‌” 
என்றார்‌. “அது கண்டடைதல்‌ மட்டுமே. இணைப்பு அல்ல. 
இரட்டைநிலை நீடிக்கவேண்டும்‌ என்றால்‌ ஒருமைநிலை 
சற்று தேவையாகிறது” என்றார்‌ சபரர்‌. “என்ன 
சொல்கிறீர்கள்‌ ட என்றார்‌ சூரர்‌. 
“எழுந்தாலன்றி வீழமுடியாது” என்றார்‌ சபரர்‌. 
“வளர்வதிலிருக்கும்‌ இன்பத்துக்கு நிகரான இன்பம்‌ 
சிதைவதிலும்‌ உண்டு என்பதை உடல்‌ அறியாது, உள்ளம்‌ 
அறியும்‌.” சூரர்‌ தளர்ந்து பீடத்தில்‌ அமர்ந்து “அனைத்தும்‌ 
சீரமையும்‌ என்ற நம்பிக்கையே என்னை இதுவரை 
கொண்டுவந்தது ஆசிரியரே” என்றார்‌. 
“சீரமையவும்கூடும்‌” என்றார்‌ சபரர்‌. 


சிலநாட்கள்‌ ரம்பனும்‌ கரம்பனும்‌ ஒருவரோடொருவர்‌ 
தழுவி ஓட்டிக்கொண்டே இருந்தனர்‌. ஒவ்வொருகணமும்‌ 
நெகிழ்ந்தும்‌ மகிழ்ந்தும்‌ உச்சிகளில்‌ உலவினர்‌. இருவரும்‌ 
இணைந்து வாழ்ந்த அரண்மனையில்‌ அவர்களின்‌ 
பெருஞ்சிரிப்பொலி ஓயாது ஒலித்தது. குலைந்த 
அனைத்தையும்‌ சீரமைத்துவிடவேண்டும்‌ என்றும்‌ 
மூவுலகையும்‌ வென்று அடக்கிவிடவேண்டும்‌ என்றும்‌ 
வெறிகொண்டனர்‌. இரவும்‌ பகலும்‌ துயிலாதிருந்தனர்‌. 
அரண்மனையின்‌ ஏவலரும்‌ அமைச்சர்களும்‌ 
அவர்களின்‌ உளவிரைவுக்கு நிகர்நிற்கவியலாமல்‌ 
தவித்தனர்‌. தூண்மூலைகளில்‌ நின்றபடி துயின்றும்‌ 
ஒளிந்தமர்ந்து ஓய்வெடுத்தும்‌ உடன்‌ விரைந்தனர்‌. 
அமைச்சர்கள்‌ எச்சம்‌ வைத்த ஓராண்டுகால 
அரசுப்பணிகள்‌ அனைத்தும்‌ ஒரிரு வாரங்களில்‌ 
முடிவடைந்தன. மேலும்‌ பணிகள்‌ தேவை என்றுணர்ந்து 
கருவூலத்தையும்‌ ஆட்சியோலைப்‌ பதிவகத்தையும்‌ 
துழாவி புதிய திட்டங்களை கண்டடைந்தனர்‌. 


அரண்மனையில்‌ ஒவ்வொருவரிலும்‌ வெறி எழுந்தது. 
அத்தனை விழிகளிலும்‌ காய்ச்சல்‌ படிந்திருந்தது. 
அவர்கள்‌ ஒருவரோடு ஒருவர்‌ சொல்லெடுப்பதே 
குறைந்தது. அனைவரிடமும்‌ அரசர்களே 
பேசிக்கொண்டிருந்தனர்‌. ரம்பகரம்பர்‌ கருக்கிருட்டில்‌ 
கதையேந்தி களம்புகுந்தனர்‌. புரவியேறி 
மலைச்சரிவுகளில்‌ விரைந்தனர்‌. நான்குபேருக்கான 
உணவை ஒருவரே உண்டனர்‌. அவையமர்ந்து ஏழு 
அமைச்சர்‌ வாசித்துக்காட்டிய ஓலைகளை ஒரேசமயம்‌ 
கேட்டு முடிவுகள்‌ சொன்னார்கள்‌. வணிகர்களை 
சந்தித்தபடியே அமைச்சர்களுக்கு ல பவத்‌ 
நிலவுமுதிர்ந்த இரவுவரை கலைகளில்‌ ஈடுபட்டனர்‌. 


அவர்கள்‌ எப்போது துயில்கிறார்கள்‌ என்பதை எவரும்‌ 
அறியவில்லை. 


என்று என்று என சூரரும்‌ சபரரும்‌ காத்திருந்த தருணம்‌ 
ஒருநாள்‌ காலையில்‌ வந்தது. மஞ்சத்தறையில்‌ 
கரம்பனின்‌ அலறலோசை கேட்டு ஏவலர்‌ உள்ளே புகுந்து 
நோக்க ரம்பன்‌ தன்‌ ஒருவயிற்றனை நிலத்தோடு அழுத்தி 
ஏறியமர்ந்து வலக்கையால்‌ கழுத்தை 
நெரித்துக்கொண்டிருந்தான்‌. அவன்‌ இடக்கையில்‌ இருந்த 
கட்டாரியுடன்‌ அதை கரம்பனின்‌ வலக்கை 
இறுகப்பற்றியிருந்தது. இடக்கையால்‌ ரம்பனின்‌ தோளை 
ஓங்கி அறைந்து கரம்பன்‌ கூச்சலிட்டான்‌. உள்ளே சென்ற 
ஏவலர்‌ திகைத்து நிற்க பின்னால்‌ வந்த சூரர்‌ அருகே 
இருந்த பெரிய ப எடுத்து ஓங்கி ரம்பனின்‌ 
தலையில்‌ அடித்தார்‌. அலறியபடி அவன்‌ சரிய அந்த 
சிறிய தருணத்தை பயன்படுத்திக்கொண்டு தன்னை 
மீட்ட கரம்பன்‌ உருண்டுகிடந்த பித்தளை உமிழ்கலத்தை 
எடுத்து ரம்பன்‌ தலைமேல்‌ மீண்டும்‌ அறைந்தான்‌. 
விலங்கென அலறியபடி புரண்ட ரம்பன்‌ எழுவதற்குள்‌ 
கைகளை ஊன்றி தவழ்ந்து அறைமூலைக்குச்‌ சென்ற 
கரம்பன்‌ “என்‌ ஆணை! கொல்லுங்கள்‌ இந்த விலங்கை... 
இக்கணமே கொல்லுங்கள்‌!” என்று கூச்சலிட்டான்‌. ரம்பன்‌ 
“அவனை என்னிடம்‌ பிடித்துக்கொடுங்கள்‌... புழு... 
இழிந்த புழு...” என்று பற்கள்‌ கிட்டிக்க கூவினான்‌. 


சூரர்‌ ச... ஏவலர்‌ கரம்பன்‌ மேல்‌ பாய்ந்து பற்றி 
இறுக்கி பட்டுத்துணிகளால்‌ கைகால்களை 
சேர்த்துக்கட்டினர்‌. ரம்பனை கட்டச்சென்ற இருவர்‌ 
தூக்கிவீசப்பட பன்னிருவர்‌ ஒரே சமயம்‌ அவன்‌ மேல்‌ 
பாய்ந்து இறுக்கினர்‌. சூரர்‌ பீடத்தின்‌ உடைந்த கால்களால்‌ 
அவன்‌ தலையை அறைந்துகொண்டே இருந்தார்‌. 
தலையுடைந்து குருதி வழிய மெல்ல அவன்‌ 
தளர்ந்தபோது ஏவலர்‌ அவனையும்‌ படவ அமல்‌ 
இறுக்கிக்‌ கட்டினர்‌. அவன்‌ மூக்கின்கீழே சிவமூலிப்புகை 
காட்டி மயங்கச்செய்து தூக்கிச்‌ சென்றனர்‌. இருவரையும்‌ 
அவர்களின்‌ பழைய தனியரண்மனைகளுக்கே 
கொண்டுசென்று படுக்கச்செய்தனர்‌. 


அவர்கள்‌ விழித்தெழுகையில்‌ தோள்வலுத்த ஏவலரும்‌ 
மருத்துவரும்‌ உடனிருக்கவேண்டும்‌ என சபரர்‌ 
ஆணையிட்டிருந்தார்‌. அவர்கள்‌ காலையில்‌ 
மஞ்சத்தருகே காத்திருந்தனர்‌. முதலில்‌ விழித்தெழுந்த 
ரம்பன்‌ எங்கிருக்கிறோம்‌ என்றறியாமல்‌ திகைத்‌ 
கைகளை மெத்தைமேல்‌ அடித்தபடி ஓலமிட்டான்‌. “ஆ! 
ஆ!” என்று அலறியபடி எழுந்தான்‌. “யார்‌? யாரது? யார்‌?” 


என்று திகைப்புடன்‌ சுற்றுமுற்றும்‌ தலைதிருப்பி 
செவிகூர்ந்து கூவினான்‌. “அரசே, நாங்கள்தான்‌...” என்று 
சூரர்‌ சொன்னார்‌. “யார்‌? யார்‌?” என்றான்‌ ரம்பன்‌. உடனே 
தன்‌ நெஞ்சில்‌ ஓங்கியறைந்தபடி எழுந்தோடி 
மஞ்சத்தறையின்‌ சாளரம்‌ வழியாக வெளியே 
குதிக்கப்பாய்ந்தான்‌. அவனை பாய்ந்து பற்றி இழுத்துச்‌ 
சுழற்றி தரையோடு அழுத்தினர்‌. அவன்‌ “நான்‌! நான்‌!” 
என்று கூவியபடி தரையில்‌ மண்டையை அறைந்தான்‌. 
நெற்றி உடைந்து குருதி வழிந்து தரையில்‌ சிதறியது. 


அவனைப்‌ பற்றி இழுத்துச்சென்று தனியறையில்‌ 
அடைத்தனர்‌. நெஞ்சிலும்‌ தலையிலும்‌ ஓங்கி ஓங்கி 
அறைந்தபம “நான்‌! நான்‌!” என்று கூவினான்‌. 
தரையையும்‌ சுவர்களையும்‌ ஓங்கி ஓங்கி மிதித்தான்‌. 
அறைந்து வெறிக்கூச்சலிட்டான்‌. தலையை 
கதவுகளிலும்‌ சாளரங்களிலும்‌ மாறி மாறிமுட்டினான்‌. 
தன்‌ உடலை தானே நகங்களால்‌ கிழித்தான்‌. உதடுகள்‌ 
கடிபட்டு குருதி பெருகியது. அலறி அலறி தொண்டை 
கமறி ஒலியழிந்தபோது மல்லாந்து தரையில்படுத்து 
தலையை ஆட்டிக்கொண்டே இருந்தான்‌. கட்டுண்டவன்‌ 
சிறைச்சரடுகளை அறுக்கமுனைவதுபோல தவித்து 
துடித்தான்‌. வெறிகொண்டு மீண்டும்‌ எழுந்து கதவுகள்‌ 
மேல்‌ பாய்ந்தான்‌. 


உச்சிவேளையில்தான்‌ கரம்பன்‌ விழித்தெழுந்தான்‌. 
உடலைச்‌ சுருக்கியபடி கண்களை விழித்து 
மச்சுப்பரப்பை நோக்கி சற்றுநேரம்‌ படுத்திருந்தான்‌. பின்பு 
தன்னிரக்கம்‌ கொண்டு விசும்பி அழத்தொடங்கினான்‌. 
அவனருகே குனிந்த சூரர்‌ “அரசே, நான்‌ நிமித்திகன்‌ 
சூரன்‌” என்றார்‌. அவர்‌ சொற்கள்‌ அவனை 
சென்றடையவில்லை என்பதுபோல நோக்கினான்‌. 
சிந்தனைகளுக்கு நடுவே இருந்த தொடர்பு 
அறுபட்டுவிட்டதுபோல விழிகள்‌ மட்டும்‌ உருள உடல்‌ 
சோர்ந்து மஞ்சத்திலேயே இருந்தான்‌. அவனை 
தூக்கிச்சென்று நீராட்டினர்‌. உணவூட்டப்பட்டதும்‌ 
உண்டான்‌. பேசப்பட்ட எதையும்‌ உள்வாங்கவில்லை. 
அவன்‌ விழிகளுக்குப்பின்னால்‌ ஆன்மா இல்லையோ 
என்ற ஐயத்தை சூரர்‌ அடைந்தார்‌. 


கரம்பன்‌ அறைக்குள்‌ புகுந்த கருவண்டு ஒன்று 
அவனைச்‌ சுற்றிச்சுற்றி வந்ததைக்‌ கண்டு அவன்‌ 
அசையாமல்‌ அமர்ந்திருப்பதை சூரர்‌ கண்டார்‌. அவன்‌ 
விழிகள்‌ அதை தொடர்ந்தன. உடல்‌ 
பதறிக்கொண்டிருந்தது. ஆனால்‌ கையைத்‌ தூக்கி அந்த 
வண்டைத்‌ துரத்த அவனால்‌ முடியவில்லை. 


குரல்கொடுக்கவும்‌ இயலவில்லை. கைகள்‌ சோர்ந்தவை 
போல இருபக்கமும்‌ கிடக்க நோக்கியபடி 
அமர்ந்திருந்தவனைக்‌ கண்டு ஏவலன்‌ ஓடிவந்து 
வண்டைத்‌ துரத்தியபோது அவன்‌ உடல்‌ 
ஆறுதல்கொண்டு நெகிழ்ந்தது. தொண்டை ஒரு 
சொல்லுக்கென அசைந்தது. ஆனால்‌ ஒலி எழவில்லை. 


ரம்பன்‌ தனியறையிலேயே கிடந்தான்‌. 
அவனுக்களிக்கப்பட்ட உணவை அருந்தவில்லை. 
விடாய்கொண்டு அவன்‌ நீர்‌ கேட்கும்போது வெல்லம்‌ 
சேர்த்த பால்‌ அளிக்கும்படி சபரர்‌ ஆணையிட்டிருந்தார்‌. 
அதைமட்டுமே உண்டு அவன்‌ உடல்‌ உயிர்த்தது. 
ஒருமாதகாலம்‌ கடந்து மெலிந்து எலும்புருவான ரம்பன்‌ 
வெளியே கொண்டுவரப்பட்டான்‌. அவனை 
கண்காணித்தபடி எப்போதும்‌ ஏவலர்‌ உடனிருந்தனர்‌. 
தன்‌ தலையின்‌ வலப்பக்கத்தை காதுக்குமேல்‌ 
வலக்கையால்‌ தட்டிக்கொண்டே இருந்தான்‌. காதுக்குள்‌ 
நீர்‌ சிக்கிக்கொண்டதுபோல தலையை உதறினான்‌. 
நிலையற்று அறைக்குள்‌ சுற்றிச்சுற்றிவந்தான்‌. 
திடீரென்று நின்று “ஆ!ஆ!” என்று அலறினான்‌. காதை 
கையால்‌ தட்டிக்கொண் “யார்‌? யாரது? யார்‌?” என்று 
கூச்சலிட்டான்‌. மூக்கைச்‌ சுளித்து ஏதோ மணத்தை 
முகர்ந்தான்‌. ஐயத்துடன்‌ அறைமூலைகளை நோக்கி 
திரும்பி “யாரது? யாரது?” என்றான்‌. 


அவன்‌ படுப்பதே இல்லை. மஞ்சத்திலோ தரையிலோ 
சற்றுநேரம்‌ அமர்ந்தால்கூட உடனே எழுந்தான்‌. தலையை 
சுழற்றிக்கொண்டு நடந்துகொண்டே இருந்த நிலையில்‌ 
உடல்விதிர்க்க விரைத்து நின்று கழுத்துத்‌ தசைகள்‌ 
இழுபட கைகள்‌ உதறியசைய “ஆஆஆ” என்று 
ஓசையிட்டான்‌. மெல்லிய காலடியோசைக்கும்‌ அவன்‌ 
உடல்‌ அதிர்ந்தபடியே இருந்தது. “யார்‌? யாரது?” என்று 
கூவியபடி அருகே இருந்த எப்பொருளையும்‌ 
தூக்கிக்கொண்டு பாய்ந்தெழுந்து தாக்கப்போனான்‌. 
அவனைச்சுற்றி மெல்லிய பஞ்சணைவுகள்‌ மட்டுமே 
இருக்கும்படி செய்தனர்‌. அவனை அறிந்த ஏவலர்‌ மட்டுமே 
அவன்‌ அறைக்குள்‌ செல்லத்துணிந்தனர்‌. அவன்‌ 
முழுமையாகவே துயிலிழந்திருந்தான்‌. கண்கள்‌ மூடி 
சற்றுநேரம்‌ அமர்ந்திருக்கையிலும்‌ கைகளால்‌ 
வலதுகாதுக்குமேல்‌ தட்டிக்கொண்டே இருந்தான்‌. 


கரம்பன்‌ எப்போதுமே படுக்கையில்‌ இருந்தான்‌. அவன்‌ 
உடலில்‌ இருந்து முழு உயிராற்றலும்‌ 
விலகிச்சென்றதுபோலிருந்தது. கைகளும்‌ கால்களும்‌ 
எப்போதும்‌ வியர்த்துக்‌ குளிர்ந்திருந்தன. நூல்களை 


அவன்‌ முன்‌ கொண்டுசென்றனர்‌. அவனால்‌ அவற்றை 
எழுத்துசேர்த்து வாசிக்கமுடியவில்லை. எதையும்‌ 
நிலையாக நோக்கவே இயலவில்லை. ஆனால்‌ அவன்‌ பசி 
கூடிக்கூடி வந்தது. உணவுவேண்டும்‌ என்பதை அவன்‌ 
கேட்பதில்லை. உறுமியபடி தலையை அசைப்பான்‌. 
விழிகளிலிருந்து நீர்‌ வழியும்‌. உணவு அருகே வந்ததும்‌. 
நடுங்கும்‌ உடலுடன்‌ அதை அணுகி விலங்கு போல 
குனிந்து உதறும்‌ கைகளால்‌ அள்ளி மெல்ல உண்பான்‌. 
நாளெல்லாம்‌ அவன்‌ உண்டுகொண்டிருந்தான்‌. அவன்‌ 
உடல்‌ உப்பிப்பெருத்து வெளிறியது. 


ஏதோ ஒருகணத்தில்‌ ஒவ்வொருவரும்‌ அவர்களின்‌ 
இறப்பை எதிர்நோக்கத்‌ தொடங்கினர்‌. முதலில்‌ 
அவ்வெண்ணத்துடன்‌ அவர்கள்‌ எதிர்பொருதினர்‌. 
பின்னர்‌ அதுவே அவர்களுக்கு நல்லது என்று 
சொல்சூழத்‌ தலைப்பட்டனர்‌. பின்னர்‌ அதற்காக 
விழைந்தனர்‌. பின்னர்‌ பொறுமையிழந்து காத்திருந்தனர்‌. 
அவர்களின்‌ விழிகளுக்கு முன்னால்‌ இருவரும்‌ மெல்ல 
அழிந்துகொண்டிருந்தனர்‌. 

ஒவ்வொருநாளும்‌ என மடிந்துகொண்டிருந்த 
ரம்பனையும்‌ கரம்பனையும்‌ கண்டு சபரர்‌ ஆழ்துயரில்‌ 
அமைந்தார்‌. சூரர்‌ “நாம்‌ செய்வதற்கொன்றில்லை என்றே 
எண்ணுகிறேன்‌ ஆசிரியரே. அவர்களின்‌ உள்நிறைந்து 
மண்வந்த ஒன்று தன்னை விடுவித்துக்கொள்ள 
விழைந்தால்‌ நாம்‌ என்ன செய்ய முடியும்‌?” என்றார்‌. சபரர்‌ 
எண்ணச்சுமையுடன்‌ தலையை அசைத்து “அவ்வாறல்ல, 
இது விழிப்புள்ளமும்‌ கனவுள்ளமும்‌ நுண்ணுள்ளமும்‌ 
கொள்ளும்‌ ஒத்திசைவின்மை மட்டுமே. ஒரு நோயே இது. 
இதற்கு மருத்துவமென ஒன்று இருந்தாகவேண்டும்‌” 
என்றார்‌. 


“உள்ளம்‌ என்பது இங்கு மண்ணுடன்‌ ஒரு நுனியைப்‌ 
பொருத்தி, துரியப்பெருவிரிவுக்கு அப்பால்‌ நின்றிருக்கும்‌ 
நுண்மையில்‌ மறுநுனியைப்‌ பொருத்தி நின்றிருக்கும்‌ 
அலகிலி. பருவும்‌ அருவும்‌ முயங்கும்‌ களம்‌. அது இதுவாக 
ஆகவும்‌ இது அதுவென்றறியவும்‌ உள்ளமென்பதே 
ஊடகம்‌. அதை இங்குள எதைக்கொண்டும்‌ 
முற்றறியவியலாது” என்றார்‌ சபரர்‌. “ஆனால்‌ அது தன்‌ 
நோயை நமக்குக்‌ காட்டுவது வரை நாம்‌ நம்பிக்கை 
கொள்ள இடமுள்ளது. நோயை காட்டுகையில்‌ என்னை 
சீரமை என்று நம்மிடம்‌ அது கோருகிறது. நோய்‌ என்பதே 
மருந்துக்கான கோரிக்கை மட்டும்தான்‌. எங்கோ மருந்து 
உள்ளது.” 


“எழுக நம்‌ ஒற்றர்படை! பாரதவர்ஷத்தின்‌ 
பெருமருத்துவர்‌ அனைவரும்‌ இங்கு அணைக!” என 
ஆணையிட்டார்‌ சபரர்‌. ஒவ்வொருநாளும்‌ மருத்துவர்‌ 
வந்தனர்‌. ஒவ்வொருவருக்கும்‌ ஒருநோய்‌ காட்டி 
நின்றிருந்தனர்‌ இருவரும்‌. ஒவ்வொரு மருத்துவரும்‌ ஒரு 
மருந்தை அளிக்க அம்மருந்துக்கு அப்பால்‌ நின்றிருந்தது 
நோய்‌. “உளநோய்‌ என்பது ஆடி. மருத்துவன்‌ தன்னை 
அதில்‌ காண்கிறான்‌” என்றார்‌ சபரர்‌. “முற்றிலும்‌ தன்னை 
மறைத்து உளநோயை நோக்கும்‌ மருத்துவர்‌ ஒருவர்‌ 
தேவை நமக்கு. நாம்‌ அவருக்காக காத்திருப்போம்‌.” 


தென்னகத்திலிருந்து இறுதியாக வந்த முதுமருத்துவர்‌ 
சாத்தன்‌ அகத்தியர்வழித்தோன்றல்‌ என்று தன்னை 
அறிவித்துக்கொண்டார்‌. நீள்தாடி நிலம்தொடும்‌ 


குற்றுருவத்தினர்‌. ஒளிக்கண்களும்‌ மணிக்குரலும்‌ 
கொண்டவர்‌. அரசர்‌ இருவரையும்‌ அணுகி நோக்கி, 
நாடிதேர்ந்தபின்‌ திரும்பி “நோயென ஏதுமில்லை” 
என்றார்‌. சூரர்‌ புருவம்‌ சுருக்கி நோக்கினார்‌. சபரர்‌ 
புன்னகை செய்து சூரரிடம்‌ மெல்லியகுரலில்‌ 
“ஏனென்றால்‌ மருத்துவன்‌ நோயற்றவன்‌” என்று 
சொன்னார்‌. “அவர்‌ எதை காண்கிறார்‌?” என்றார்‌ சூரர்‌. 
“ஒவ்வொரு மருத்துவனிடமும்‌ ஒவ்வொருவகையில்‌ 
நடிக்கும்‌ உள்ளத்தை எங்கு சென்று தொடுவார்‌ இவர்‌?” 
சபரர்‌ “நோயில்‌ மருந்துக்கு விழையுமிடம்‌ எதுவோ 
அதைமட்டும்‌ அறிபவனே மருத்துவன்‌” என்றார்‌. 


சாத்தன்‌ ரம்பனை தொட்டும்‌ அழுத்தியும்‌ விழியுள்‌ 
நோக்கியும்‌ ஆராய்ந்தபின்‌ திரும்பி “சபரரே, உடலென்பது 
செயலுக்கென இயற்றப்பட்டது. அசுரர்‌ உடலோ 
அருஞ்செயலுக்கென யாக்கப்பட்டது என்று அறிக! 
இவர்கள்‌ இணைந்து செயல்படவே இதுவரை 
கற்றிருந்தனர்‌. பிரிந்தபின்‌ செயல்படத்தெரியாதவர்களாக 

கிவிட்டனர்‌. செயலின்மையால்‌ உடல்சூம்பும்‌. உள்ளம்‌ 
சிதறும்‌” என்றார்‌. 


“விழிப்புளமும்‌ கனவுளமும்‌ நுண்ணுளமும்‌ மூன்றும்‌ 
ஒன்றேயாயினும்‌ வெவ்வேறென்றே செயல்கொள்ளும்‌. 
அவற்றின்‌ அறிதல்களும்‌ ஆதல்களும்‌ வேறு. 
அவற்றிடையே உள்ள பொதுமை அவைழூன்றும்‌ 
அமைந்திருக்கும்‌ உடலென்பது ஒன்று என்பது மட்டுமே. 
எனவே உடல்‌ தொழிற்படுகையிலேயே அவை தங்களை 
ஒன்றுடன்‌ ஒன்று இணைத்துக்கொள்கின்றன. இவ்விரு 
உடல்களையும்‌ செயல்கொள்ளச்‌ செய்வோம்‌. உடலுக்குள்‌ 
வாழும்‌ மூவுளமும்‌ இணைந்து ஒருருவாகும்‌. அரசர்‌ அகம்‌ 
திரண்டு மீள்வர்‌” என்றார்‌. சபரர்‌ ஒன்றும்‌ 
சொல்வதற்கின்றி நீள்மூச்செறிய சூரர்‌ “நாங்கள்‌ என்ன 
செய்யலாகும்‌?” என்றார்‌. “அரசரிடம்‌ விழைவை மூட்டுக! 
செயலுக்கு அனல்‌ விழைவே. அதன்பின்‌ அருஞ்செயல்‌ 
ஒன்றை அவருள்‌ கூட்டுக! அதில்‌ தன்னைச்‌ 
செலுத்துகையில்‌ அவர்கள்‌ ஆற்றலுறுவர்‌.” 


சூரர்‌ “ஆவன ஆணையிடுங்கள்‌ மருத்துவரே” என்றார்‌. 
“இங்கு விழைவின்‌ தெய்வம்‌ எழுக! நகர்நடுவே 
பெருவேள்வி ஒன்று கூட்டி இந்திரனை வரச்செய்வோம்‌” 
என்றார்‌ சாத்தன்‌. “நாங்கள்‌ அசுரர்கள்‌. இந்திரனுக்கு 
எதிரிகள்‌. எங்கள்‌ மூதாதையர்‌ எவரும்‌ இன்றுவரை 
இந்திரனுக்கு அவியிட்டதில்லை” என்றார்‌ சூரர்‌. “ஆம்‌, 
அவர்களெல்லாம்‌ இந்திரனே அஞ்சும்‌ பெருவிழைவு 
கொண்டிருந்தனர்‌. அருந்தவம்‌ இயற்றி அரியநற்சொல்‌ 


பெற்றனர்‌. விண்வென்றனர்‌. தெய்வங்களுடன்‌ 
சமர்புரிந்தனர்‌. விழைவு அணைந்த அசுரர்‌ இவர்கள்‌ 
மட்டுமே” என்றார்‌ மருத்துவர்‌. 


எண்ணித்தயங்கிய சூரர்‌ சபரரை நோக்க அவர்‌ “இந்திரன்‌ 
அருளால்‌ இவர்கள்‌ உயிர்மீள்வதென்றால்‌ அது 
நடக்கட்டும்‌” என்றார்‌. சூரர்‌ மேலும்‌ சொல்லெடுக்க முயல 
“எதிரியை வாழவிடுபவனே வீரன்‌ எனப்படுவான்‌. 
இந்திரன்‌ அருளியாகவேண்டும்‌” என்றார்‌ மருத்துவர்‌. 
சூரர்‌ நீள்மூச்செறிந்தார்‌. சபரர்‌ “பிறிதொரு வழியில்லை 
சூரரே. மைந்தரில்லாமல்‌ இவ்விருவரும்‌ 
இறப்பார்களென்றால்‌ நூறு யுகங்களாக இங்கு அழியாது 
வாழ்ந்த அசுரர்குடிக்கு அரசக்கொடிவழி இல்லாமலாகும்‌” 
என்றார்‌. 


சாத்தன்‌ முகம்‌ மலர்ந்து “அவ்விழைவையே 
முன்வைப்போம்‌. விழைவுகளில்‌ தலையாயது 
மைந்தர்பேறு அல்லவா? இருவரிலும்‌ அதை 
எழுப்புவோம்‌” என்றார்‌. “ஆம்‌, அதுவே நன்று” என்றார்‌ 
சபரர்‌. “தெய்வங்கள்‌ துணைநிலைகொள்க!” சூரர்‌ 
நிலையழிந்த உள்ளத்துடன்‌ அமைச்சர்களை நோக்கி 
“நிமித்த நூலும்‌ சென்றடையாதவை தெய்வங்களின்‌ 
டல்களங்கள்‌. ஆவன செய்க!” என ஆணையிட்டார்‌. 
அமைச்சர்‌ ஒருவரையொருவர்‌ நோக்கினர்‌. 
தலைமையமைச்சர்‌ “ஆணை!” என தலைவணங்கினார்‌. 


மறுநாள்‌ அடுமனையில்‌ மணையிட்டு, இலைவிரித்து 
கரம்பனுக்கான உணவை குவித்துவிட்டு ஏவலர்‌ பணிந்து 
விலகிநின்றனர்‌. உணவுக்கு இருவர்‌ கரம்பனை மெல்ல 
தூக்கிக்கொண்டுவந்து அமர்த்தினர்‌. உணவைக்‌ 
கண்டபின்னரும்‌ எந்த மெய்ப்பாடுமில்லாமல்‌ எங்கோ 
நோக்கும்‌ விழிகளுடன்‌ இருப்பது அவன்‌ வழக்கம்‌. 
அமரச்செய்தபின்‌ அவன்‌ கைகளை உணவின்மேல்‌ 
எடுத்து வைப்பார்கள்‌ ஏவலர்‌. அவன்‌ அக்கை 
அசையாமல்‌ உணவின்மேல்‌ விழுந்துகிடக்க செயலிழந்து 
அமர்ந்திருப்பான்‌. உணவுகுறித்த விழைவு உடலில்‌ 
தெரியத்தொடங்கியபின்னரும்‌ அவன்‌ கை செயலாற்றத்‌ 
தொடங்காது. ஏதோ ஒருகணத்தில்‌ அது மெல்ல அசைந்து 
உணவை அள்ளி மெல்ல வாய்க்குள்‌ 
கொண்டுசெல்லத்தொடங்கும்‌. 


அன்று வாயருகே சென்ற உணவு அசையாமல்‌ நின்றது. 
கரம்பனின்‌ மூக்கு சுளித்தது. இருமுறை குமட்டிவிட்டு 
உணவை இலையில்‌ போட்டான்‌. விழிதிருப்பி ஏவலரை 
நோக்கிவிட்டு மீண்டும்‌ உணவை அள்ளினான்‌. அதை 


மூக்கருகே கொண்டு செல்வதற்குள்ளாகவே 
குமட்டலுடன்‌ போட்டுவிட்டான்‌. மேலும்‌ சற்றுநேரம்‌ 
அவன்‌ உள்ளம்‌ சேற்றுவிழுக்கில்‌ சிக்கி 
வழுக்கிக்கிடந்தது. பின்பு பெரிய ஒலியுடன்‌ குமட்டியபடி 
கையூன்றிச்‌ சரிந்தான்‌. ஏவலர்‌ ஓடிவந்து குனிந்து 
“அரசே!” என்றனர்‌. “என்ன ஆயிற்று?” என்று தலைமை 
ஏவலர்‌ அவனிடம்‌ கேட்டார்‌. “உணவு! உணவில்‌ நாற்றம்‌!” 
என்றான்‌ கரம்பன்‌. “அதில்‌ மலம்‌...” அவர்கள்‌ அதை 
அள்ளி முகர்ந்தனர்‌. “இல்லை அரசே... உணவில்‌ 
நறுமணமே வீசுகிறது. தங்கள்‌ உளமயக்கு அது” என்றார்‌ 
தலைமை ஏவலர்‌. “இல்லை... அது மலநாற்றம்‌... மலம்‌” 
என்றான்‌ கரம்பன்‌. 


தலைமை அடுமனையாளர்‌ வந்து உணவை அள்ளி 
முகர்ந்துநோக்கிவிட்டு வாயிலிட்டு மென்று உண்டார்‌. 
“நல்லுணவு அரசே... தாங்கள்‌ 
உளம்குழம்பியிருக்கிறீர்கள்‌” என்றார்‌. “வேறு உணவு... 
வேறு உணவு கொண்டுவருக!” என்றான்‌ கரம்பன்‌. 
அடுமனையாளர்‌ ஓடிச்சென்று வேறு உணவைக்கொண்டு 
வந்து அவன்‌ முன்‌ பரப்பினர்‌. அதில்‌ ஒரு கவளம்‌ 
அள்ளுவதற்குள்ளாகவே அவன்‌ குமட்டி வாயுமிழ்ந்தான்‌. 
“மலம்‌! மலம்‌ நாறுகிறதே!” என்று கூவினான்‌. அவனை 
கொண்டுசென்று வேறு அறையில்‌ அமரச்செய்தனர்‌. 
வேறு அடுமனையிலிருந்து வேறு உணவு 
கொண்டுவரப்பட்டது. அவ்வுணவைக்‌ கண்டதுமே 
அவன்‌ குமட்டி அதிர்ந்தான்‌. அவனுக்குக்‌ 
கொண்டுவரப்பட்ட அத்தனை உணவும்‌ மலம்நாறின. 
உணவின்றி படுக்கையில்‌ படுத்துக்கொண்டு பசியுடன்‌ 
புரண்டான்‌. “உணவு! உணவு வருக!” என்று கூவினான்‌. 
மெல்ல அவன்‌ குரல்‌ மேலெழுந்தது. கைகளால்‌ 
சேக்கைப்பரப்பை அறைந்தான்‌. பற்களைக்‌ கடித்து 
“உணவு! உணவு வேண்டும்‌!” என்று அலறினான்‌. 
எவ்வுணவையும்‌ அவனால்‌ ஏறிட்டு 
நோக்கமுடியவில்லை. 


மறுநாள்‌ ரம்பனின்‌ படுக்கையறையில்‌ மேலிருந்து 
குருதித்துளிகள்‌ சொட்டத்‌ தொடங்கின. அவன்‌ 
அறைச்சுவர்களில்‌ குருதி வழிந்தது. முதலில்‌ அதை 
மழைத்துளி என எண்ணி அவன்‌ தொட்டுப்பார்த்தான்‌. 
முகர்ந்து நோக்கி குருதி என அறிந்ததும்‌ கூச்சலிட்டு 
ஏவலரை அழைத்தான்‌. “குருதி சொட்டுகிறது என்‌ மேல்‌! 
இதோ குருதி!” என்று கூவினான்‌. ஏவலர்‌ அதை ஒற்றி 
எடுத்து “அரசே, குருதியல்ல இவை. உங்கள்‌ 
வியர்வைத்துளிகள்தான்‌” என்றனர்‌. “மூடா, அறைந்தே 
கொல்வேன்‌... அவை குருதிச்சொட்டுக்கள்‌. என்‌ மூக்கு 


அறிகிறது” என்றான்‌ ரம்பன்‌. “எங்கள்‌ விழிகள்‌ 
வண்ணம்‌ காட்டவில்லை. எங்கள்‌ மூக்குக்கும்‌ ஏதும்‌ 
தெரியவில்லை அரசே” என்றார்‌ தலைமை ஏவலர்‌. 


“குருதி! எவர்‌ குருதி அது?” என்று ரம்பன்‌ அரற்றினான்‌. 
“எவர்‌ குருதியில்‌ நான்‌ கிடக்கிறேன்‌?” அவனை இடம்‌ 
மாற்றி அமரச்செய்தனர்‌. அங்கும்‌ குருதித்துளிகள்‌ அவன்‌ 
மேல்‌ சொட்டின. அவை ஏவலருக்கு வியர்வையென்றே 
தெரிந்தன. எழமுயன்ற ரம்பன்‌ குருதிவழுக்கி விழுந்தான்‌. 
குருதி அவன்‌ கண்களில்‌ வழிந்தது. இதழ்களில்‌ உப்பென 
சுவைத்தது. அவன்‌ உடல்‌ நனைந்து விலாவில்‌ கைகள்‌ 
வழுக்கின. “எங்கும்‌ குருதி! இவ்வரண்மனை எங்கும்‌ 
குருதி பெய்கிறது!” என்று அவன்‌ கதறினான்‌. 


நான்குநாட்கள்‌ கரம்பன்‌ ஒருவாய்‌ நீரும்‌ இன்றி 
பசித்திருந்தான்‌. ரம்பன்‌ குருதிபெருகிய அறையில்‌ 
புழுவென தவழ்ந்துகொண்டிருந்தான்‌. “என்ன 
நடக்கிறது? அமைச்சர்களே! ஆசிரியரே!” என அவர்கள்‌ 
கூவினர்‌. ஐந்தாம்நாள்‌ அவர்கள்‌ முன்‌ அமர்ந்த 
நிமித்திகர்‌ சூரர்‌ “அரசே, உங்கள்‌ உலகவாழ்க்கை 
முடிவடையவிருக்கிறது. இன்னும்‌ சிலநாட்களே 
எஞ்சியுள்ளன. நீங்கள்‌ செல்லவிருக்கும்‌ புத்‌ என்னும்‌ 
பெருநரகக்குழியின்‌ வாழ்க்கை இப்போதே 
தொடங்கிவிட்டது” என்றார்‌. “அங்கே மலம்நாறும்‌ 
உணவே அளிக்கப்படும்‌. குருதிமழை பொழியும்‌.” 


“அரசே, மைந்தரைப்பெற்று விண்வாழும்‌ 
மூதாதையருக்கு மண்ணிலிருந்து நீரும்‌ உணவும்‌ 
அளிக்கும்படி அமைத்துச்செல்வதென்பது 
அனைவருக்கும்‌ கடனே. நீங்கள்‌ மைந்தரின்றி 
இறக்கிறீர்கள்‌. மூதாதையரின்‌ கண்ணீரும்‌ 
பழிச்சொல்லும்‌ உங்களை குருதியென்றும்‌ 
இழிமணமென்றும்‌ சூழ்ந்திருக்கும்‌” என்றார்‌ சூரர்‌. ரம்பன்‌ 
சோர்ந்த குரலில்‌ “விழியிழந்த நான்‌ செய்வதற்கென்ன 
உள்ளது? என்‌ ஊழ்‌ இது” என்றான்‌. கரம்பன்‌ 
கண்ணீருடன்‌ “என்‌ உடல்‌ செயலற்றிருக்கிறது 
நிமித்திகரே” என்றான்‌. “அரசே, உடவில்‌ உயிர்‌ 
எஞ்சியிருக்கும்‌ வரை செயல்கொள்ள வாய்ப்பும்‌ 
உள்ளது. விழைவு எஞ்சியிருந்தால்‌ போதும்‌. 
விழைவுக்கிறைவனை அவியளித்து எரியில்‌ 
எழுப்புவோம்‌... நீங்கள்‌ இருவரும்‌ வந்து 
வேள்விக்காவலர்களாக அமர்க!” என்றார்‌ சூரர்‌. 


தானவத்தின்‌ பெருமுற்றத்தில்‌ இந்திரனுக்குரிய 
அக்னிசூடாமணி வேள்வி தொடங்கியது. நூற்றெட்டு 


வைதிகர்‌ கூடி ஏழுநாட்கள்‌ அவ்வேள்வியை நிகழ்த்தினர்‌. 
அவியுண்ட எரி எழுந்து விண்ணை வருடியது. 
அவ்வழைப்பை இந்திரன்‌ கேட்டான்‌. விண்ணெங்கும்‌ 
முகில்கள்‌ கூடிச்செறிந்தன. இடியோசையும்‌ 
மின்னல்துடிப்பும்‌ எழுந்தன. கீழ்ச்சரிவில்‌ இந்திரவில்‌ 
வளைந்தது. கோட்டைக்காவல்‌ நின்ற வீரன்‌ ஒருவன்‌ 
அங்கே வாயிலில்‌ பதித்த மணியில்‌ இந்திரவில்‌ 
தெரிவதைக்‌ கண்டு கூர்ந்து நோக்கினான்‌. நண்பனை 
“இதோ!” என்று அழைப்பதற்குள்‌ நாதளர்ந்து விழுந்தான்‌. 


அந்த அருமணி ஒரு கனல்துளியாக எரிந்தது. 
எரிவண்டென மாறி எழுந்து சிறகொளிரப்‌ பறந்து 
வேள்விக்கூடம்‌ மேல்‌ சென்று விழுந்தது. வேள்விக்கூடம்‌ 
பற்றிக்கொள்ள வேள்விமரமென நின்றிருந்த 
கல்லாலமரத்தின்‌ கிளையில்‌ அனல்வடிவமாக இந்திரன்‌ 
எழுந்தான்‌. “தேவர்க்கரசே, இங்கு விழைவென எழுக! 
இந்த அவியை உண்டு எங்களுக்கு அருள்க!” என்றார்‌ 
வேள்வித்தலைவர்‌. “ஆம்‌, மகிழ்ந்தேன்‌. என்‌ அருள்‌ இங்கு 
நிறையும்‌. இவ்வரசர்‌ இருவரும்‌ விழைவுகொள்வர்‌. 
செயல்விரைவு அடைவர்‌” என்றான்‌ இந்திரன்‌. 


வேள்விக்குப்பின்‌ இருவரும்‌ பெருங்காமம்‌ 
கொள்ளலாயினர்‌. உடலென்பது காமத்திற்கான கருவி 
மட்டுமே என்பதுபோல. உள்ளமென்பது காமம்‌ நிகழும்‌ 
நுண்களம்‌ மட்டுமே என்பதுபோல. “அது நீர்பட்டு 
உயிர்கொண்ட விதையின்‌ விரைவு. நன்று!” என்றார்‌ 
மருத்துவர்‌. “நோயுற்றவர்களுக்கு மணமகள்‌ தேர்வது 
இப்போது இயல்வதல்ல. எங்கு எவர்‌ வயிற்றிலாயினும்‌ 
மைந்தர்‌ எழுக!” என்றார்‌ சபரர்‌. நாளென்றும்‌ 
பொழுதென்றுமில்லாமல்‌ இருவரும்‌ காமமாடினர்‌. 


காமம்‌ அவர்கள்‌ ஐம்புலன்களையும்‌ விழித்தெழச்‌ 
செய்தது. ஏழுசக்கரங்களையும்‌ உயிர்கொள்ளச்செய்தது. 
உண்டு பயின்று உடல்தேறினர்‌. அணிசூடினர்‌. கலையும்‌ 
இசையும்‌ கவியும்‌ தேர்ந்தனர்‌. மணமும்‌ சுவையும்‌ நாடினர்‌. 
அவர்களின்‌ மூச்சு வலுப்பெற்றது. சொல்‌ 
கூர்மைகொண்டது. விழிகளில்‌ நகைப்பு நின்றது. 
அவர்களின்‌ மஞ்சங்களுக்கு தானவத்தின்‌ 
அழகியபெண்கள்‌ சென்றபடியே இருந்தனர்‌. காமம்‌ 
என்பது தனிமையின்‌ கொண்டாட்டம்‌. அவர்கள்‌ 
இருவருமே பிறனை மறந்தனர்‌. 

ஓராண்டாகியும்‌ அவர்களைக்கூடிய பெண்கள்‌ எவரும்‌ 
கருவுறவில்லை என்று கண்டனர்‌ அமைச்சர்‌. 
ஒவ்வொருநாளும்‌ காலையில்‌ ரம்பனும்‌ கரம்பனும்‌ 


“என்ன செய்தி? எவரேனும்‌ கருசூடியிருக்கின்றனரா?” 
என்றனர்‌. முகம்‌ குனித்து “இல்லை அரசே. செய்தியேதும்‌ 
இல்லை” என்ற மறுமொழியையே ஏவலரும்‌ அமைச்சரும்‌ 
சொல்ல நேர்ந்தது. நாட்கள்‌ அடுக்கடுக்காக விழும்தோறும்‌ 
சலிப்பும்‌ சினமும்‌ கொண்டு அவர்கள்‌ கூச்சலிட்டனர்‌. 
“என்ன நிகழ்கிறது? நாங்கள்‌ முளைக்கா விதைகளா? 
அழையுங்கள்‌ நிமித்திகர்களை” என்று ரம்பன்‌ 
கூவினான்‌. “இப்போதே அறிந்தாகவேண்டும்‌. எங்கள்‌ 
மைந்தர்கள்‌ எவ்வுலகில்‌ இருக்கிறார்கள்‌? 
எந்தத்தெய்வங்களால்‌ காக்கப்படுகிறார்கள்‌? 
மும்மூர்த்திகளென்றாலும்‌ அவர்களை வென்று எங்கள்‌ 
மைந்தரை அடைவோம்‌” என்றான்‌ கரம்பன்‌. 


நிமித்திகர்‌ களம்‌ அமைத்து கருவுருட்டி “அரசே, உங்கள்‌ 
மைந்தர்கள்‌ நுண்ணுலகில்‌ சித்தமாகி 
நின்றிருக்கிறார்கள்‌. அவர்கள்‌ மண்நிகழ பிரம்மனின்‌ 
ஒப்புதல்‌ கிடைக்கவில்லை” என்றார்‌. “இதோ, பிரம்மனை 
வரவழைத்து அவன்‌ சொல்லை பெறுகிறேன்‌. 
எண்ணுவது எய்தாது அமையேன்‌” என்று ரம்பன்‌ 
எழுந்தான்‌. “ஆம்‌, மைந்தரைப்‌ பெற்றே மறுஎண்ணம்‌ 
கொள்வேன்‌” என்று கரம்பன்‌ வஞ்சினம்‌ உரைத்தான்‌. 
இருவரும்‌ தோள்தட்டி எழ அமைச்சர்கள்‌ அசுரகுடியின்‌ 
ஆற்றல்‌ எழுந்தது என உளம்‌ மகிழ்ந்தனர்‌. 


சூரர்‌ களம்தேர்ந்து அவர்களுக்குரிய தவமுறைகளை 
கண்டடைந்தார்‌. “அசுரர்‌ தலைவர்களே, நீங்கள்‌ 
இருவரும்‌ ஒற்றையுடலும்‌ ஒருள்ளமும்‌ கொண்டு 
எழுகையிலேயே முழுமைகொள்வீர்கள்‌. முழுமையின்‌ 
கணத்திலேயே தெய்வங்கள்‌ எழுகின்றன என்றறிக!” 
ரம்பன்‌ சினத்துடன்‌ தன்‌ கையை நெஞ்சில்‌ அறைந்து 
“அதற்குரிய வழி என்ன என்று சொல்லுங்கள்‌!” என்றான்‌. 
“அரசர்களே, இருவரும்‌ பிரிந்து சென்றுவிட்ட 
தொலைவனைத்தையும்‌ திரும்ப வந்தாகவேண்டும்‌. 
உங்கள்‌ உடல்‌ முன்பென பிறிதிலாது ஒன்றாகவேண்டும்‌. 
உள்ளம்‌ ஒன்றென்றே ஆகவேண்டும்‌. ஒற்றைஎண்ணம்‌ 
உங்கள்‌ சித்தத்தில்‌ எழுந்து ஒற்றைச்சொல்லாகி உங்கள்‌ 
உதடுகளில்‌ எழும்போது தெய்வங்கள்‌ அருளும்‌” என்றார்‌ 
சபரர்‌. “அனல்கொண்டு விலகியவர்‌ கரம்பன்‌. அவர்‌ 
நீருள்‌ அமர்ந்து தவமியற்றட்டும்‌. நீர்கொண்டு அகன்ற 
ரம்பன்‌ அனலில்‌ அமர்ந்து தவமியற்றட்டும்‌. தவமென்பது 
இழப்பதனூடாக அடைவதே. அது நிகழ்க!” ரம்பனும்‌ 
கரம்பனும்‌ வணங்கி “ஆணை ஆசிரியரே!” என்றனர்‌. 


ரம்பனும்‌ கரம்பனும்‌ தங்கள்‌ ஆசிரியரை வணங்கி 
கங்கைக்குச்‌ சென்று தவமியற்றத்‌ தொடங்கினர்‌. 


நிலைமூச்சுக்கலை பயின்ற கரம்பன்‌ கங்கையின்‌ 
நீலநீருக்குள்‌ மூழ்கி அடித்தட்டு தொட்டு அமர்ந்து 
ஒற்றைச்சொல்லில்‌ உளம்குவித்து தவத்தில்‌ ஆழ்ந்தான்‌. 
வைரவுடல்‌ பெற்றிருந்த ரம்பன்‌ ஐந்து தீ வளர்த்து 
அதன்நடுவே உருகாத பீடத்தில்‌ அமர்ந்து சொல்குவித்து 
ர கொண்டான்‌. கரம்பன்‌ குளிர்ந்து குளிர்ந்து 
அமிழ்ந்தான்‌. ரம்பன்‌ எரிந்து எரிந்து எழுந்தான்‌. இன்மை 
என கரம்பன்‌ சென்றான்‌. இனி இனி என ரம்பன்‌ 
விம்மினான்‌. ஒவ்வொன்றும்‌ எடைகொண்டன 
கரம்பனுக்கு. ஒவ்வொன்றும்‌ ஆவியென்றாயின 
ரம்பனுக்கு. பின்பொரு மாயகணத்தில்‌ ரம்பன்‌ நீரின்‌ 
தண்மையை நெருப்பில்‌ அறிந்தான்‌. அக்கணமே 
கரம்பன்‌ நெருப்பென நீருள்‌ எரிந்தான்‌. 


விண்ணில்‌ சென்ற கருமுகில்‌ குவை ஒன்று 
யானையென்றாகி துதிக்கை நீட்டி ரம்பனை பற்றியது. 
அவன்‌ உதறித்‌ திமிற அவன்‌ கைசுற்றி இறுக்கி மேலே 
இழுத்தது. நீருள்‌ மூழ்கி வந்த முதலை ஒன்று கரம்பனை 
கால்பற்றி ஆழம்நோக்கி இழுத்தது. மூச்சுக்குமிழியை 
நெஞ்சில்‌ நிறுத்தி அவன்‌ நீந்தி மேலெழ உன்ன மேலும்‌ 
கவ்விப்பற்றி அவனை உள்ளே கொண்டுசென்றது. 
தங்கள்‌ உடல்‌ இரண்டாகப்‌ பிளப்பதை இருவருமே 
உணர்ந்தனர்‌. உள்ளுறுப்புகள்‌ ஒவ்வொன்றும்‌ சவ்வென 
அரக்கென இழுபட்டுக்‌ கிழிந்தன. வலி பெருகிப்பெருகி 
வந்து உச்சத்தில்‌ இனியதோர்‌ விதிர்ப்பென்றாகியது. 
அக்கணத்தின்‌ முடிவிலியில்‌ இருவரும்‌ நின்று 
திளைத்தனர்‌. 


பின்னர்‌ ரம்பன்‌ தன்‌ உடலில்‌ அதுவரை இருந்துவந்த 
மாறாஎடை ஒன்று உதிர்வதை உணர்ந்தான்‌. உயிர்த்துளி 
சீறிப்பிரிவதைப்போல, உடல்நீர்கள்‌ வழிந்து 
ஒழிவதுபோல, விழிசொக்கும்‌ இனிமையில்‌ அவன்‌ “நான்‌ 
நான்‌ நான்‌” என சொல்லிக்கொண்டான்‌. நீண்டு இழுபட்டு 
இறுதிச்சரடும்‌ அறுந்ததை ஓர்‌ உலுக்கலுடன்‌ 
உணர்ந்தான்‌. பெருமூச்சுடன்‌ உடல்‌ தளர்ந்து நெருப்பின்‌ 
நடுவே தவபீடத்தில்‌ தொய்ந்தான்‌. எண்ணங்களில்லாமல்‌ 
காலமில்லாமல்‌ அங்கிருந்தான்‌. உடலின்‌ ஒரு 
தசையையேனும்‌ அசைக்கமுடியாதென்று தோன்றியது. 
இமைகள்‌ எடைதாளாது விழிகள்‌ மேல்‌ கிடந்தன. 
இதழ்கள்‌ நீரிலாது சொல்லிலாது அசைவழிந்தன. எங்கோ 
சென்று சென்று எங்கென்றில்லாது மறைந்தான்‌. 


தன்னை கட்டிவைத்திருந்த ஒன்றிலிருந்து விடுபட்டு 
உதிர்ந்தான்‌ கரம்பன்‌. இறுதித்தசைநாரும்‌ அறுந்து 
விடுபட்டதும்‌ விசைகொண்ட ஆழ்நீர்‌ ஒழுக்கில்‌ 


கொண்டுசெல்லப்பட்டான்‌. செதில்வால்சுழல அவனை 
கவ்விக்கொண்டுசென்ற முதலையின்‌ அலையுடலை 
ஒன்றும்‌ செய்வதற்கில்லாது நோக்கிக்கொண்டிருந்தான்‌. 
“நீ! நீ!” என ஒலித்துக்கொண்டிருந்தது உள்ளம்‌. 
ஒவ்வொரு உள்ளுறுப்பும்‌ ஒன்றுடன்‌ ஒன்றெனக்‌ கோத்து 
உடலென்றாக்கிய விசையிலிருந்து விடுபட்டன. 
ஒவ்வொன்றும்‌ ஒரு மீனாயின. விழிகள்‌ துள்ளும்‌ 
கெண்டைகள்‌. செவிகள்‌ அகன்ற பொத்தைகள்‌. 
மீசையுடன்‌ மூக்குகள்‌ கெளுத்தியாக மாறின. விரல்கள்‌ 
துள்ளின. தோள்களும்‌ கால்களும்‌ திளைத்தன. மார்பு 
ஓங்கிலென்றாகி புரண்டது. அவற்றின்‌ வாய்‌ உமிழ்ந்த 
குமிழிகள்‌ மேலெழுந்து ஒளியாக வெடித்தன. 


விழிதிறந்த ரம்பன்‌ மேலே எழுந்த யானையை நோக்கி 
என்ன நிகழ்ந்தது என்றறியாது திகைத்தான்‌. “உன்னைப்‌ 
பிளந்தேன்‌” என்றான்‌ யானைமேலிருந்த இந்திரன்‌. “நூறு 
யுகங்களுக்கு முன்பொரு நிலத்து யானையை நீர்முதலை 
கவ்வியது. ஆழம்‌ இருப்புடன்‌ போரிட்டது. அப்போர்‌ 
முடிவதற்குள்‌ ஆழியுடன்‌ இறைவன்‌ எழுந்தான்‌. இன்று 
நான்‌ ஆழமென வந்து முழுமையாக உன்னை 
வென்றுள்ளேன்‌.” மயக்கம்‌ சொக்கும்‌ விழிகளுடன்‌ 
ரம்பன்‌ “நான்‌ நிறைந்துள்ளேன்‌. நான்‌ 
முழுமைகொண்டுள்ளேன்‌” என்றான்‌. “மூடா, அது 
உன்னுள்‌. வெளியே நீ குறைந்துள்ளாய்‌. சிறுத்துள்ளாய்‌” 
என்றான்‌ இந்திரன்‌. திடுக்கிட்டு விழித்துக்கொண்ட 
ரம்பன்‌ எழமுயன்றபோது வலப்பக்க உடல்‌ 
இரும்பாலானதுபோல்‌ எடையிழுக்க சரிந்து விழுந்தான்‌. 
மீண்டும்‌ மீண்டும்‌ எழமுயன்று நிலையழிந்தான்‌. அவன்‌ 
இடப்பக்க மெல்லுடல்‌ தீயில்‌ வெந்துருகத்‌ தொடங்கியது. 


ஒருகணத்தில்‌ முடிவெடுத்து தன்‌ வலப்பக்க 
வைரங்கொண்ட உடலை அதிர்த்தான்‌. “என்ன 
செய்கிறாய்‌? மூடா!” என்று இந்திரன்‌ வியந்து கூவ அவன்‌ 
இடப்பக்கம்‌ மென்மைகொண்டு தீயில்‌ 
வெந்துருகத்தொடங்கியது. அலறிச்‌ 
சிதைந்துகொண்டிருந்த விரைவின்‌ ஒருகணத்தில்‌ அவன்‌ 
உடலின்‌ இருபகுதிகளும்‌ முற்றிலும்‌ 
நிகர்நிலைகொண்டன. எரிதழல்கள்‌ 
செந்தாமரையிதழ்களென்றாயின. அதன்‌ நடுவே எழுந்த 
நீலச்சுடர்மேல்‌ வெண்பனிநிறக்‌ குழலும்‌ தாடியும்‌ சூடி 
நான்கு திசையையும்‌ ஆளும்‌ முகங்களுடன்‌ பிரம்மன்‌ 
எழுந்தருளினார்‌. வலது மேற்கையில்‌ மின்படைக்கலம்‌ 
துடித்தது. இடக்கையில்‌ அமுதகலம்‌ ததும்பியது. 
அஞ்சலும்‌ அருளலும்‌ காட்டிய கீழ்க்கரங்கள்‌ தளிர்மை 
கொண்டிருந்தன. “நில்‌ மைந்தா! கனிந்தது உன்‌ தவம்‌” 


என்றார்‌ பிரம்மன்‌. “முற்றும்‌ துறப்பதன்‌ முழுமைக்கணம்‌ 
உனக்கு வாய்த்தது. நீ வென்றாய்‌!” 


பிரம்மனை வணங்கிய ரம்பன்‌ “எந்தையே, என்‌ 
சொற்களை கேட்டருள்க!” என்றான்‌. “சொல்‌, 
அருள்கிறேன்‌” என்றார்‌ பிரம்மன்‌. “இருமையழிந்து நான்‌ 
ஒருமைகொள்ளவேண்டும்‌” என்றான்‌ ரம்பன்‌. “மைந்தா, 
உன்‌ அகம்‌ என்பது ஆழிருள்‌. அகமனைத்தும்‌ 
இருளென்றறிக! ஒளிநாட்டமே உன்னைப்‌ பிளந்து 
இருவராக்கியது” என்றார்‌ பிரம்மன்‌. “ஒளிநாடமாட்டேன்‌. 
இருளே எனக்கு ஒப்புதல்‌. பிளவிலாத ஒருமைநிலையை 
மட்டும்‌ அருள்க!” என்றான்‌ ரம்பன்‌. “அசுரேந்திரனே, 
முற்றிருள்‌ பாதாளமூர்த்திகளுக்குரியது. முற்றொளியோ 
தெய்வங்களுக்குரியது. இருமையே இங்கு 
அனைவரையும்‌ நிலைநிறுத்துகிறது என்று அறிக! அது 
நிலைகொள்ளாமை. அதுவே இருப்புப்பெருந்துயர்‌. 
ஆயினும்‌ இருநிலையே இயல்பு” என்றார்‌ பிரம்மன்‌. 


“நான்‌ விழைவது நிறைநிலை மட்டுமே” என்றான்‌ 
ரம்பன்‌. “இருநிலையின்‌ பெருவலியை இனி ஒரு துளியும்‌ 
நான்‌ தாளமாட்டேன்‌.” அவன்‌ தலையைத்‌ தொட்டு 
“இளையவனே, இருநிலையின்‌ வாள்நுனியிலேயே அறம்‌, 
பொருள்‌, இன்பம்‌ ஆகிய மூன்றும்‌ அமைந்துள்ளன. 
இருநிலையறுக்கும்‌ வீடு அம்மூன்றும்‌ அடையும்‌ 
நிறைவிலேயே கைகூடும்‌. நீ துறப்பது அனைத்தையும்‌ 
என்று அறிவாயா?” என்றார்‌ பிரம்மன்‌. “ஆம்‌ அறிவேன்‌” 
என்றான்‌ ரம்பன்‌. “நான்‌ விழைவது ஆற்றலை மட்டுமே.” 
பிரம்மன்‌ “ஆற்றல்‌ இன்பத்தை அளிக்கும்‌ 
என்பதைப்போல்‌ அறிவின்மை ஏதுமில்லை” என்றார்‌. 
“எனக்கு ஆற்றலே வேண்டும்‌. இன்பங்களையும்‌ 
அதன்பொருட்டு துறக்கிறேன்‌. வீடுபேற்றையும்‌ 
புறக்கணிக்கிறேன்‌” என்றான்‌ ரம்பன்‌. 


திகைத்து நின்ற பிரம்மனை நோக்கி “எந்தையே, ஒன்று 
சொல்க! ஆற்றல்மிக்கது எது, இருநிலையா ஒருமையா?” 
என்றான்‌ ரம்பன்‌. “அதிலென்ன ஐயம்‌? ஒருமையே 
பயன உச்சம்‌. இருளாயினும்‌ ஒளியாயினும்‌” என்றார்‌ 
ரம்மன்‌. “அந்நிலையை மட்டுமே நான்‌ வேண்டுகிறேன்‌. 
சிதறாத பேராற்றல்‌. பிறிதொன்றிலாத குவிதல்‌” என்றான்‌ 
ரம்பன்‌. அப்போது விண்ணிலெங்கோ ஓர்‌ 
அவலக்குரலின்‌ மெல்லிய அழைப்பை அவன்‌ கேட்டான்‌. 
அதை தவிர்த்து “ஆம்‌, அதுவே நான்‌ கோருவது” என்று 
மீண்டும்‌ சொன்னான்‌. “நீ விழைவதை அனலோன்‌ 
அருள்க!” என்று சொல்லி பிரம்மன்‌ மறைந்தார்‌. 


அவனைச்சூழ்ந்து அலையடித்த அனலில்‌ இருந்து 
உருவெடுத்து மேலெழுந்த எரியன்‌ “வேண்டுவதென்ன?” 
என்றான்‌. “உன்‌ கரிநிழலை வெல்லும்‌ ஆற்றல்‌ கொண்ட 
ஒரு மைந்தன்‌. உன்‌ செங்கனலை வெல்லும்‌ சினம்‌ 
கொண்ட பிறிதொரு மைந்தன்‌. அவனுக்குத்துணையாக 
உன்‌ வெடிப்பொலியை வெல்லும்‌ குரல்‌ கொண்ட ஒரு 
மைந்தன்‌” என்றான்‌ ரம்பன்‌. அவ்வண்ணமே ஆகுக 
என்று சொல்லி அனலவன்‌ உருவழிய ரம்பன்‌ 
அனல்குவை நடுவே கன்னங்கரிய உருவுடன்‌ குளிர்ந்து 
பெருகி எழுந்தான்‌. 


ரம்பன்‌ விழிப்படைந்ததும்‌ தன்னைச்சூழ்ந்து 
பறந்துகொண்டிருந்த பொற்சிறைப்‌ பூச்சிகளனைத்தும்‌ 
யட்சர்கள்‌ என்பதை உணர்ந்தான்‌. அவர்களில்‌ 
ஒருவரிடம்‌ “யார்‌ நீங்கள்‌?” என்றான்‌. “இக்காட்டை 
ஆளும்‌ மாலயட்சனின்‌ கணங்கள்‌ நாங்கள்‌. இசையால்‌ 
இவ்வெளியை நிறைக்கிறோம்‌” என்றார்கள்‌. “முதலில்‌ 
அவனை வெல்கிறேன்‌. அவனளிக்கும்‌ செல்வங்கள்‌ 
அனைத்தையும்‌ கொள்கிறேன்‌” என்று ரம்பன்‌ எழுந்தான்‌. 
“அவர்‌ வெல்லற்கரியவர்‌ அசுரனே” என்றான்‌ யட்சன்‌. “நீ 
கொண்டுள்ள அனைத்து ஆற்றலையும்‌ வெல்லும்‌ 
பேராற்றலை அவர்‌ தன்னிடம்‌ வைத்துள்ளார்‌.” 
நெஞ்சிலறைந்து “என்ன ஆற்றல்‌ அது? சொல்க!” 
என்றான்‌ ரம்பன்‌. “இசை. இவ்வேழு உலகிலும்‌ மெல்லியது 
அதுவே. ஆயின்‌ உரிய முறையில்‌ அமைகையில்‌ 
இவ்வேழு உலகிலும்‌ எடைமிக்கதும்‌ அதுவே.” 


ஏளனமாக நகைத்தபடி ரம்பன்‌ எழுந்து மண்ணதிர 
காலடிகள்‌ வைத்து நடந்தான்‌. அவன்‌ வைரப்பேருடலின்‌ 
அழுத்தத்தில்‌ மண்‌ நீரென புதைந்தது. கரும்பாறை 
சேறெனக்‌ குழைந்தது. மலர்ப்பொடிகளை காற்றில்‌ 
கலந்து கட்டப்பட்ட மாலயட்சனின்‌ கோட்டையை நோக்கி 
அவன்‌ போரொலி எழுப்பியபடி நடந்தான்‌. 
அக்கோட்டைமுகப்பில்‌ கொடியென எழுந்து இதழ்விரித்து 
நின்றிருந்த செந்நிறப்பெருமலரின்‌ நறுமணம்‌ அவனை 
வந்தடைந்தது. அம்மணத்தின்‌ குரல்‌ என இசை ஒலிக்கத்‌ 
தொடங்கியது. மெல்லச்‌ சூழ்ந்து தழுவி நெளிந்த 
இன்னிசையால்‌ அவன்‌ உடல்‌ இனிதாகத்‌ தளர்ந்தது. 
இமைகள்‌ மெல்ல சரிந்தன. தலை எடைகொண்டு 
கழுத்தை வளையச்செய்தது. ஒவ்வொரு அசைவுக்கும்‌ 
அவன்‌ உடல்‌ எடைகூடியபடியே வந்தது. ஒவ்வொரு 
காலடியையும்‌ அவன்‌ இழுத்துப்பிடுங்கிச்‌ சுமந்து 
வைக்கவேண்டியிருந்தது. 


பெருகி நிறைந்த எடைதாளாமல்‌ உடல்‌ நீரில்‌ என 


அமிழத்தொடங்கியது. பதறி இரு கைகளையும்‌ விரித்து 
எதையேனும்‌ பற்றிக்கொள்ள முயன்றான்‌. அருகே 
நின்றிருந்த பனைமரம்‌ ஒன்றை பிடித்துக்கொண்டான்‌. 
அது வேருடன்‌ பிடுங்கப்பட்டு அவனுடன்‌ வந்தது. 
கைநீட்டி அங்கே நின்றிருந்த காட்டெருமை ஒன்றின்‌ 
பின்னங்காலை பிடித்தான்‌. அதையும்‌ இழுத்துக்கொண்டு 
மண்ணில்‌ மூழ்கி ஆழத்தில்‌ புதைந்து மறைந்தான்‌. 
மூதாதையரின்‌ குரல்கள்‌ மேலே அவனை நோக்கி 
பதறியழைத்து தலைக்குமேலே மறைந்தன. 

ஏழடுக்குகளாக ஆழ்ந்துசென்ற ஆழுலகங்களின்‌ 
இருளுக்குள்‌ ரம்பன்‌ அமிழ்ந்து சென்றான்‌. தன்‌ 
அரண்மனையின்‌ படுக்கையில்‌ படுத்திருந்து வெளியே 
மரங்களில்‌ காற்று ஓடும்‌ ஒலியை 
கேட்டுக்கொண்டிருப்பதாக அவன்‌ ஆழுள்ளம்‌ 
மயங்கியது. அவனைச்சூழ்ந்து மாநாகங்கள்‌ நாபறக்க 
நெளிந்தன. எரியும்‌ விழிகளுடன்‌ பாதாளதெய்வங்கள்‌ 
மிதந்தலைந்தன. பின்பு அவன்‌ சென்று விழுந்த 
இடத்திலிருந்து மலைபோல பேருடல்‌ கொண்டவனாக 
எழுந்தான்‌. இருகைகளையும்‌ மார்பில்‌ ஓங்கி அறைந்து 
இருண்டு சூழ்ந்திருந்த திசைகள்‌ அதிரும்படி பேரொலி 
எழுப்பினான்‌. அவன்‌ கால்களை எடுத்துவைத்தபோது 
சூழ்ந்திருந்த உலகின்‌ மலைகள்‌ மேல்‌ இருந்த 
பெரும்பாறைகள்‌ அதிர்ந்து உருண்டன. நீர்நிலைகளில்‌ 
அலைகளைழுந்து கரைகளை நக்கிச்சுருண்டன. 


காலடியில்‌ அவன்‌ கொண்டுவந்த கரும்பனையும்‌ 
காரானும்‌ கிடந்தன. இரண்டுவயதான கன்னிஎருமை 
இருளில்‌ வழித்து எடுத்து சமைக்கப்பட்ட மின்னும்‌ 
உடலுடன்‌ ஒளிரும்‌ கண்களுடன்‌ காலடியில்‌ நின்றது. 
அவன்‌ குனிந்து “நீ பெண்ணாகி எழுக!” என்றான்‌. 
எருமைவிழிகளுடன்‌ அது கைகள்கொண்டு முலைகள்‌ 
கொண்டு இடைவிரிந்து தொடைமுழுத்து 
பெண்ணென்றாகி எழுந்தது. அவள்‌ குழல்கற்றைகள்‌ 
எருமைக்‌ கொம்புகள்‌ போல பின்னால்‌ நீண்டிருந்தன. 
கரிய மென்னுதடுகள்‌ எருமைமூக்கென ஈரவெம்மை 
கொண்டிருந்தன. அவள்‌ கண்கள்‌ 
எருமைவிழிகளுக்குரிய மிரட்சியால்‌ பேரழகுடன்‌ 
திகழ்ந்தன. வலக்கையால்‌ கரும்பனையை 
எடுத்துக்கொண்டு மீண்டும்‌ பாதாளஉலகம்‌ நடுங்க 
பிளிறியபடி ரம்பன்‌ நடந்தான்‌. 


அவன்‌ உடலின்‌ ஒவ்வொரு தசையும்‌ ஆற்றல்முழுத்து 
பருத்திருந்தது. உள்ளுறுப்புகள்‌ ஒவ்வொன்றிலும்‌ 
வல்லமை இழுபட்டு நின்றது. நெஞ்சில்‌ ஓங்கியறைந்து 
“தெய்வங்களே அறைக! எனக்கு நிகராற்றல்‌ 
கொண்டவன்‌ எவன்‌?” என்றான்‌. வானம்‌ 
அச்சொற்களைக்‌ கேட்டு எதிரொலி முழக்கியது. “சொல்க! 


எவன்‌?” என்று அவன்‌ மீண்டும்‌ கேட்டான்‌. காலால்‌ 
நிலத்தை ஓங்கி உதைத்து “சொல்க! எனக்கு நிகராற்றல்‌ 
கொண்டவன்‌ எவன்‌?” என்றான்‌. விண்ணிருளில்‌ 
நீர்த்துளியெனக்‌ கனிந்து முழுத்துவந்த பிரம்மன்‌ கரிய 
முகத்தில்‌ புன்னகையுடன்‌ “நீயே அதை அறிவாய்‌ 
மைந்தா” என்றார்‌. “இவ்வுலகம்‌ எது?” என்றான்‌ ரம்பன்‌. 
“இது உனக்கென அமைந்த கீழுலகம்‌. இங்கு நீயே 
முழுமுதல்வன்‌” என்றார்‌ பிரம்மன்‌. “இங்கு நான்‌ 
தோல்வியற்றவன்‌ அல்லவா?” என்றான்‌ ரம்பன்‌. பிரம்மன்‌ 
புன்னகைத்து “அதை நீ அறியுமாறு ஆகுக!” என்று 
சொல்லி மறைந்தார்‌. 


இருளால்‌ ஆன மலைகள்‌, இருளேயான மரங்கள்‌, 
இருட்சிறகுள்ள புட்கள்‌, இருள்குவிந்த விலங்குகள்‌, 
இருள்‌ ஒழுகும்‌ ஆறுகள்‌, இருள்‌ அலைக்கும்‌ சுனைகள்‌ 
கொண்ட அவ்வுலகில்‌ பிறிதொருவனின்றி அவன்‌ 
வாழ்ந்தான்‌. தன்‌ துணைவியாகிய மகிஷியுடன்‌ 
காதலாடினான்‌. ஒருதுளி எஞ்சாமல்‌ அவள்‌ அவனுக்கு 
தன்னை அளித்தாள்‌. அந்த முழுப்படையலால்‌ அவன்‌ 
ஆணவம்‌ நிறைவுற்றுத்‌ தருக்கியது. மேலும்‌ மேலுமென 
அவள்மேல்‌ கவிந்து கடந்து மீண்டும்‌ அணைந்தான்‌. 
பின்பு அவளிடம்‌ சலிப்பு கொண்டான்‌. “காற்றாலான 
கோட்டையைக்‌ கடப்பதென உன்னை அடைகிறேன்‌” 
என்று அவளிடம்‌ சொன்னான்‌. “நான்‌ என்னை 
முழுதளிக்கிறேன்‌. என்‌ உள்ளத்தில்‌ எச்சமின்றி 
நிறைந்திருக்கிறீர்கள்‌” என்று அவள்‌ சொன்னாள்‌. “ஆம்‌, 
அதை அறிவேன்‌. ஆனால்‌ ஒரு சிறு தடை எனக்குத்‌ 
தேவை. நான்‌ உடைத்துச்‌ செல்ல ஒரு வாயில்‌. 
தாவிக்கடக்க ஓர்‌ அகழி” என்றான்‌. அவள்‌ “என்னுள்‌ 
அவை எவையும்‌ இல்லையே அரசே!” என்றாள்‌. 


ஒவ்வொருமுறை அவளுடனிருக்கையிலும்‌ அவன்‌ 
கேட்டான்‌ “உன்னுள்‌ இல்லையா ஒரு துளி நச்சு? ஒரு 
தீப்பொறி?” அவள்‌ “என்னுள்‌ நானன்றி ஏதுமில்லை. 
நானோ உங்கள்‌ அடிபணிபவள்‌ அன்றி வேறல்ல” 
என்றாள்‌. அவன்‌ ஒரு சிறுபூச்சியாக மாறி அவளுக்குள்‌ 
சென்றுவிட விழைந்தான்‌. அவள்‌ கண்களுக்குள்‌ 
கருத்துக்குள்‌ கருப்பைக்குள்‌ சென்று தேட எண்ணினான்‌. 
“நீ எனக்கு உன்னை முழுதளிக்கவேண்டும்‌ என்றால்‌ 
உன்னுள்‌ முழுமை கொண்டிருக்கவேண்டும்‌. 
இருமையென ஏதும்‌ இருக்கலாகாது” என்று அவளிடம்‌ 
சொன்னான்‌. “இருமையகற்றி முற்றொருமை 
கொண்டவள்‌ என்றால்‌ நீ எனக்கிணையானவள்‌. 
அல்லது என்னைவிட மேலான இறைவடிவம்‌. சொல்‌, 
உன்னில்‌ எங்குள்ளது அந்த எச்சம்‌?” அவள்‌ விழிகள்‌ 


கண்ணீரணிந்தன. “அறியேன்‌, நான்‌ ஏதுமறியேன்‌” 
என்றாள்‌. “இல்லை, எங்கோ உள்ளது அத்துளி. அது 
எழவேண்டும்‌. அதை நான்‌ வென்றாகவேண்டும்‌. என்‌ 
ஆற்றல்‌ அங்கே முழுதெழவேண்டும்‌.” அவள்‌ தழைந்த 
மென்குரலில்‌ “நான்‌ எளியோள்‌. உங்கள்‌ காலடி தொடரும்‌ 
நிழல்‌” என்றாள்‌. 


கரியநீரோடையில்‌ அவளுடன்‌ ஆடுகையில்‌ அவனுள்‌ ஓர்‌ 
எண்ணம்‌ எழுந்தது. “இன்று ஒரு புதிய ஆடல்‌. நீ 
நானாகுக! நான்‌ நீயாகிறேன்‌” என்றான்‌. “இல்லை, 
நடிப்பிலும்‌ அவ்வண்ணமென்றாக என்னால்‌ இயலாது” 
என்றாள்‌ மகிஷி. “இது என்‌ ஆணை?” என்றான்‌ ரம்பன்‌. 
அவள்‌ பணிந்தாள்‌. “நீ என்னைப்போல்‌ பேருருவும்‌ 
முழுவலிவும்‌ கொண்டவள்‌ என எண்ணுக! உன்‌ 
தோள்கள்‌ எழட்டும்‌. உன்‌ நெஞ்சு விரியட்டும்‌. உன்‌ குரல்‌ 
முழங்கட்டும்‌“ என்றான்‌ ரம்பன்‌. அவள்‌ நடுங்கியபடி 
“என்னால்‌ இயல்வதல்ல அது” என்றாள்‌. “நான்‌ 
சொல்வதைப்போல்‌ நடி. நீ எனக்கு அடிபணிந்தவள்‌ 
என்றால்‌ என்னை மகிழ்வி” என்றான்‌ ரம்பன்‌. “ஆண்‌. 
உன்‌ கால்களில்‌ கழல்‌ அணிந்துள்ளாய்‌. உன்‌ நெஞ்சில்‌ 
ஆரமும்‌ இடையில்‌ சல்லடமும்‌ உள்ளன.” அவள்‌ “ஆம்‌” 
என்றாள்‌. அவள்‌ விழிகள்‌ மெல்ல மாறுதலடைந்தன. “நீ 
ஆள்பவள்‌. வென்று செல்பவள்‌. எங்கும்‌ பணியாதவள்‌. 
கொள்பவள்‌. கொன்று உண்டு வளர்பவள்‌. நீ அன்றி 
பிறிதை ஏற்காதவள்‌. நீ மட்டுமே எஞ்ச நின்றிருப்பவள்‌.” 


அவள்‌ “உம்‌” என்றபோது அது எருமையின்‌ உறுமலோசை 
போலிருப்பதாக ரம்பன்‌ எண்ணினான்‌. உள்ளத்தின்‌ 
ஆழத்தில்‌ ஏதோ ஒன்று அசைந்தது. அச்சமா என அதை 
நோக்கி வியந்தான்‌. ஆம்‌ என்று தோன்றியபோது அங்கு 
வந்ததுமுதல்‌ அறியாத இனிய பதற்றம்‌ ஓன்றை 
அடைந்தான்‌. அதை மேலும்‌ அறியவேண்டுமென 
விழைவெழுந்தது. “நீ நிகரற்றவள்‌. நீ சூழ்பவள்‌. 
மையமும்‌ ஆனவள்‌.” அவள்‌ மேலும்‌ உரக்க உறுமினாள்‌. 
அவள்‌ கூந்தலிழைகள்‌ எருமைக்கொம்புகளென்றாயின. 
கைகளிலும்‌ கால்களிலும்‌ பருத்த கரிய குளம்புகள்‌ 
எழுந்தன. அச்சத்துடன்‌ ரம்பனின்‌ உள்ளம்‌ 
பின்வாங்கிக்கொண்டே இருந்தது. வட்டத்தின்‌ 
மறுபகுதியென அவ்விசையை தான்‌ ஏற்று பிறிதொரு 
உள்ளம்‌ அவளை அணுகியது. அவள்‌ எழுந்து 
இருளென்றான விண்பரப்பு அதிர பெருங்குரலெடுத்து 
பிளிறினாள்‌. அவன்‌ தலைக்குமேல்‌ அவளுடல்‌ 
பெருகிக்கொண்டே சென்றது. கரிய மலைபோல அவள்‌ 
எழ அவன்‌ அவள்‌ காலடியில்‌ சிறுத்து கீழிறங்கினான்‌. 


ஆனால்‌ உடல்குளிர்ந்து செயலிழந்த அவ்வச்சத்திலும்‌ 
அவளைவிட்டு விலக அவனால்‌ இயலவில்லை. 
அவனை சூழ்ந்திருந்த இருளே கைகளாக மாறி அவளை 
நோக்கி அழுத்தியது. சூழ்ந்த மலைகள்‌ அதிர்ந்து நடுங்க 
அவள்‌ ஒலியறைந்தாள்‌. குளம்புகளால்‌ தரையை 
மிதித்து அமறினாள்‌. தனக்குப்பின்னால்‌ எவரோ 
நின்றிருக்கும்‌ உணர்வை ரம்பன்‌ அடைந்து திரும்பி 
நோக்கியபோது தன்‌ நிழல்‌ அவளுக்கு நிகரான ஓர்‌ 
எருமைக்கடாவாக எழுந்து நிற்பதை கண்டான்‌. இரு 
எருமைகளும்‌ மூச்சு சீற, தலைதாழ்த்தின. 
கண்ணிமைகள்‌ மூடித்திறக்க உடல்‌ சிலிர்த்தன. 
எருமைக்கடா முக்காரமிட்டபடி முன்னங்காலால்‌ 
மண்ணை உதைத்து பின்தள்ளியது. தலையைத்‌ தாழ்த்தி 
கொம்புகளை மண்முட்டி கழுத்துமயிர்கள்‌ விடைக்க 
நின்றது. எருமை அதன்‌ கொம்புகளில்‌ தன்‌ 
கொம்புகளால்‌ மிகமெல்ல முட்டியது. ஆனால்‌ 
அவ்விசையில்‌ இரு எருமைகளின்‌ உடல்களிலும்‌ 
தசைகள்‌ அதிர்ந்தன. கடா கொம்பைச்‌ சரித்து மேலும்‌ 
வலுவாக முட்டியது. இரு விலங்குகளும்‌ சேர்ந்து 
மூச்சுவிட்டன. மீண்டும்‌ கொம்புகளால்‌ முட்டியபின்‌ 
பின்கால்‌ எடுத்துவைத்து பிரிந்தன. 


ஒன்றையொன்று நோக்கியபடி அவை அசைவற்று 
நின்றன. இரு உடல்களிலும்‌ சிலிர்ப்புகள்‌ அசைந்தபடி 
இருந்தன. விழிகள்‌ கரியஒளியுடன்‌ உருண்டன. கடா 
மூச்செறிந்தகணம்‌ எருமை உறுமியபடி மண்பறிந்து 
பறக்க பாய்ந்துவந்தது. அவ்விசையில்‌ முன்னால்‌ 
பாய்ந்த கடாவின்‌ பெருந்தலையில்‌ எருமையின்‌ நெற்றி 
இடியோசையுடன்‌ முட்டியது. அவ்வதிர்வில்‌ 
இருவிலங்குகளும்‌ அசைவற்று நின்று உடல்துடித்தன. 
பின்னர்‌ பாய்ந்து பின்வாங்கி மீண்டும்‌ பேரொலியுடன்‌ 
முட்டின. கொம்புகளைக்‌ கோத்தபடி கால்கள்‌ மண்ணில்‌ 
ஆழப்பதிந்து கிளற, வால்கள்‌ சுழல, சுற்றிச்சுற்றி வந்தன. 
ரிந்து மீண்டும்‌ மோதிக்கொண்டன. மீண்டும்‌ மீண்டும்‌ 
மோதித்‌ தளர்ந்தபோது நீள்மூச்சுகளுடன்‌ நின்றன. 
எருமை கடாவின்‌ முகத்தை நீலநாக்கைநீட்டி நக்கியது. 
கடா மூக்கைச்சுளித்து வெண்பற்களைக்‌ காட்டி 
முனகியது. எருமை தன்‌ விலாவை கடாவின்‌ முகத்தில்‌ 
உரசியபடி ஒழுகி வளைந்து பின்பக்கம்‌ காட்டியது. 
முகர்ந்து மூச்செறிந்த கடா காமம்‌ கொள்ளலாயிற்று. 


அக்கணம்‌ எழுந்த பெருஞ்சினத்துடன்‌ ரம்பன்‌ அதை 
நோக்கிப்பாய்ந்தான்‌. தன்‌ பனைமரத்தடியால்‌ கடாவை 
ஓங்கி அறைந்து கூச்சலிட்டான்‌. சினந்து திரும்பிய கடா 
அவனை தலைசரித்து கொம்பால்‌ குத்தி தூக்கி வீசியது. 


அவன்‌ அலறியபடி மல்லாந்து மண்ணில்‌ விழுந்தபோது 
உறுமலோசையுடன்‌ பாய்ந்து வந்து குனிந்து மேலும்‌ குத்தி 
கொம்பில்‌ தூக்கி மும்முறை சுழற்றி வீசியது. 
விலாவெலும்புகள்‌ உடைந்து நெஞ்சக்குலையும்‌ 
குடல்தொகுதியும்‌ பிதுங்கிச்சரிய தன்‌ வெங்குருதிமேலேயே 
ரம்பன்‌ விழுந்தான்‌. தன்‌ குருதியின்‌ மணத்தை 
அறிந்தவனாக இருளில்‌ விழித்துக்கிடக்கையில்‌ எங்கோ 
ஓர்‌ அரண்மனை சேக்கையில்‌ நோய்கொண்டு கிடப்பதாக 
கனவுகண்டான்‌. அவன்‌ கண்முன்‌ இருளுடன்‌ இருள்‌ 
சேர்வதுபோல எருமைகள்‌ 
இணைசேர்ந்துகொண்டிருந்தன. 


தன்னினைவு அணைந்தபோது மகிஷி தன்னருகே 
குருதியிலாடி உடல்சிதைந்து கிடந்த ரம்பனைக்‌ கண்டு 
அதிர்ந்தாள்‌. நெஞ்சிலும்‌ தலையிலும்‌ அறைந்தபடி கதறி 
அழுது இருள்பரவிய பாதாளவெளியில்‌ சுற்றி வந்தாள்‌. 
“தெய்வங்களே! எங்குளான்‌ என்‌ கொழுநனின்‌ 
கொலைஞன்‌? எவர்‌ கொண்ட பழி இது?” என்று கைநீட்டி 
கூவினாள்‌. தலைமயிர்‌ பற்றி இழுத்து பற்கள்‌ இறுகக்‌ 
கடித்து “கணவனில்லாத உலகில்‌ நான்‌ வாழ்வதில்‌ 
பொருளில்லை. தெய்வங்களே! என்‌ உயிர்கொள்க!” 
என்று அலறினாள்‌. எருமைத்தலையுடன்‌ கருநீர்‌ 
மணிவிழிகளுடன்‌ இருளில்‌ எழுந்த அவள்‌ மூதாதை 
தெய்வம்‌ “நீ நம்‌ குலத்து மைந்தனை 
கருக்கொண்டிருக்கிறாய்‌” என்றது. “இல்லை, நான்‌ 
கருக்கொள்ள மாட்டேன்‌. என்‌ கொழுநனைக்‌ 
கொன்றவனை பழிகொள்ளாமல்‌ நான்‌ 

உயிர்வா ச என்றாள்‌ மகிஷி. மூதாதைதெய்வம்‌ 
முக்காரமிடும்‌ ஒலியில்‌ நகைத்து “உன்‌ கொழுநனைக்‌ 
கொன்றவன்‌ உன்‌ கருவில்‌ எழும்‌ மைந்தன்‌. அவன்‌ பெயர்‌ 
மகிஷன்‌” என்றது. அக்கணமே அவள்‌ அவனைக்‌ 
கண்டதை நினைவுகூர்ந்தாள்‌. திகைத்து “எந்தையரே” 
என்று வீரிட்டாள்‌. “என்ன இது? என்ன இது?” என்றாள்‌. 


புன்னகைத்த எருமைமூதாதை “அவன்‌ 
வெற்றிகொள்பவன்‌. நம்‌ குடிச்சிறப்பை 
நிலைநிறுத்துபவன்‌” என்றார்‌. “அவனை வெறுக்கிறேன்‌. 
அவனுக்கு ஒருதுளியும்‌ முலையூட்டமாட்டேன்‌” என்றாள்‌ 
மகிஷி. “ஆம்‌, அவனுக்கு அன்னைமுலை உண்ணும்‌ 
ஊழ்‌ ல்லை” என்று புன்னகைத்தார்‌ மூதாதை. 
“உண்ணாத முலைப்பாலுக்கென அவன்‌ அலைவான்‌. 
அன்னையால்‌ கைவிடப்பட்டவன்‌ அன்னையை 
தேடியலைவான்‌. அடைந்து அவள்‌ அடிசேர்ந்து 
முழுமைகொள்வான்‌.” மகிஷி சீறும்‌ மூச்சுடன்‌ “ஈன்று 
மண்ணில்‌ விழுந்தால்‌ அவனை அரைக்கண்‌ 


திரும்பிநோக்கவும்‌ நான்‌ மறுப்பேன்‌. தொப்புள்கொடியை 
பிடுங்கி வீசிவிட்டு விலகிச்செல்வேன்‌” என்றாள்‌. “ஆம்‌, 
அவன்‌ தன்‌ குருதிக்கொடியைத்தான்‌ முலையெனச்‌ சப்பி 
உண்பான்‌” என்றபின்‌ எருமைமூதாதை மறைந்தார்‌. 


அவள்‌ இருளில்‌ அமர்ந்து அழுதாள்‌. ஒவ்வொரு கணமும்‌ 
என தன்‌ வயிறு எடைகொண்டு வருவதை உணர்ந்தாள்‌. 
அச்சமும்‌ தயக்கமும்‌ கொண்டு தன்‌ வயிற்றின்மேல்‌ 
கைவைத்துப்‌ பார்த்தாள்‌. உடல்‌ மெய்ப்புகொள்ள 
நீள்மூச்சுவிட்டாள்‌. “மைந்தா” என்று தன்னுள்‌ என 
அழைத்தாள்‌. உடனே தன்மேல்‌ ஒரு நோக்கை உணர்ந்து 
திரும்பிப்பார்த்தாள்‌. அங்கே எரிவிழிகளால்‌ அவளை 
நோக்கியபடி இருவர்‌ நின்றிருந்தனர்‌. கரிய உருவம்‌ 
கொண்டவனை அவள்‌ அடையாளம்‌ 
கண்டுகொண்டாள்‌. திகைப்புடன்‌ எழுந்தபடி “தாங்களா?” 
என்றாள்‌. வெறுப்புடன்‌ நோக்கியபடி “ஆம்‌, என்‌ 
குருதியை நீ உண்டாய்‌” என்றான்‌ ரம்பன்‌. “இல்லை, 
நானறியேன்‌. நானறிந்து எப்பிழையும்‌ இயற்றவில்லை” 
என்று மகிஷி அழுதாள்‌. “உன்னில்‌ எழுந்த தெய்வம்‌... 
ஆனால்‌ விறகிலெழும்‌ தழல்‌ அதனுள்‌ தளிரிலேயே 
குடிகொண்டது” என்றான்‌ ரம்பன்‌. தன்னருகே 
நின்றிருந்த உயரமற்ற மெலிந்தவனைச்‌ சுட்டி “என்‌ 
உடன்வயிற்றன்‌ இவன்‌. இவனை உண்டவளும்‌ நீயே” 
என்றான்‌. கரம்பன்‌ “ஆம்‌, என்‌ உடன்வயிற்றனின்‌ 
உடலில்‌ ஓர்‌ எண்ணமென நுண்வடிவில்‌ நானுமிருந்தேன்‌. 
அவர்‌ குருதிக்கூழெனெச்‌ சிதைந்தபோது நானும்‌ 
அழிந்தேன்‌” என்றான்‌. 


அவள்‌ கைநீட்டி மறுத்து “இல்லை... இல்லை... என்னை 
பழிசொல்லாதீர்‌. நான்‌ பத்தினி என்பதை நெருப்பறிய 
ணையிடுகிறேன்‌” என்றாள்‌. “நெருப்பறியாதவற்றை 
நீர்‌ அறியும்‌. பெண்ணின்‌ கருவறை நீரால்‌ 
ஆளப்படுகிறது” என்றான்‌ ரம்பன்‌. கரம்பன்‌ “இதோ, உன்‌ 
வயிற்றுக்குருதியில்‌ ஊறியிருக்கிறோம்‌. 
உன்னைப்பிளந்து முளைத்தெழுவோம்‌” என்றான்‌. 
அவள்‌ கண்ணீருடன்‌ “என்னை நம்புங்கள்‌... நான்‌ பிழை 
செய்யவில்லை...” என்றாள்‌. “உன்னை வெறுக்கிறோம்‌. 
உன்‌ முகம்‌ காணவும்‌ விழையமாட்டோம்‌” என்றான்‌ 
ரம்பன்‌. “மண்பிறந்து எழுந்தால்‌ உன்மேல்‌ கொண்ட 
வெறுப்பால்‌ பெருவலிமை பெறுவோம்‌.” கரம்பன்‌ “அறிக! 
துளியொன்றும்‌ விதையென்றாகும்‌ வல்லமைகொண்டது 
வெறுப்பே” என்றான்‌. அவள்‌ கைகூப்பி கண்ணீர்விட 
அவர்கள்‌ மறைந்தனர்‌. அவள்‌ தன்‌ வயிற்றை சுமந்தபடி 
தனிமையின்‌ இருளில்‌ கண்ணீர்வழிய அமர்ந்தாள்‌. 


தன்னுள்‌ கருவளர்ந்து முழுமைபெறும்‌ வரை மகிஷி 
இருளில்‌ முற்றொடுங்கி ஒற்றைச்‌ சொல்‌ மட்டும்‌ 
துணைநிற்க அமர்ந்து தவம்செய்தாள்‌. எண்ணரிய 
கனவுகளால்‌ அவள்‌ சுழற்றியடிக்கப்பட்டாள்‌. 
இருளலைகளின்‌ பெருக்குக்கு மேல்‌ எழுந்த 
குருதியொளியை இடியோசையுடன்‌ கண்டாள்‌. ஆயிரம்‌ 
சுருள்கொண்ட கன்னங்கரிய நாகமென அவள்‌ சுருண்டு 
கிடப்பதாகவும்‌ அச்சுருள்களுக்குள்‌ இருந்து மூன்று 
மரங்கள்‌ முளைத்தெழுவதாகவும்‌ உணர்ந்தாள்‌. குருதி 
பெருகியோடும்‌ பெருநதி ஒன்றில்‌ அவள்‌ மெல்லிய 
படகில்‌ சென்றுகொண்டிருந்தாள்‌. அப்படகின்‌ 
நெஞ்சத்துடிப்பை உணர்ந்து குனிந்து நோக்கினாள்‌. அது 
ரம்பன்‌ என்று உணர்ந்து விதிர்த்தாள்‌. பின்னர்‌ அது 
ரம்பகரம்பன்‌ எனும்‌ இரட்டையுடல்‌ என தெளிந்தாள்‌. 
நீருக்குள்‌ பெருகிநிறைந்த மீன்களெல்லாம்‌ தன்‌ விழிகள்‌. 
நீர்ப்பரப்புக்கு அப்பால்‌ எழுந்த காட்டின்‌ மரங்களாக 
நின்று ஆடிக்கொண்டிருந்தவை கரிய நாகங்கள்‌. எங்கோ 
குருதி ஓர்‌ பேரருவியென விழுந்துகொண்டிருந்தது. 


அதன்‌ சாரலை நோக்கிச்‌ சென்றது படகு. பின்‌ அவளை 
தன்‌ கைகளால்‌ பற்றிக்கொண்டு அருவிப்பெருக்கில்‌ 
நனைந்து வழுக்கும்‌ பாறைகளில்‌ தொற்றி ஏறி மேலே 
சென்றது. அப்பாறைப்பரப்புகள்‌ தசையென 
அதிர்ந்துகொண்டிருந்தன. மேலேறிச்சென்றபோது 
அப்பெருக்கால்‌ சூழப்பட்ட கரும்பாறைக்குமேல்‌ 
அமைந்த ஆலயம்‌ ஒன்றை கண்டாள்‌. அதை நோக்கி 
நான்கு கால்களால்‌ நடந்தது அவள்‌ ஊர்ந்த அவ்விலங்கு. 
இரட்டைத்தலைகளால்‌ பெருமூச்சுவிட்டது. அது 
காலூன்றி கைதொட்டு பாய்ந்துசென்ற 
பாறைகளனைத்தும்‌ எருமையுடல்கள்‌. தலையறுந்தவை. 
அள்ளிக்குவிக்கப்பட்டவை. அறுந்த 
தலைவாய்களிலிருந்து கொழுங்குருதி 
ஊறிப்பெருகிக்கொண்டிருந்தது. வளைகொம்புகளுடன்‌ 
எருமைத்தலைகள்‌ குவிக்கப்பட்ட மேட்டில்‌ 
அமைந்திருந்தது அவ்வாலயம்‌. மின்னும்‌ விழிகளும்‌ 
குழைந்து ஓரம்சரிந்த தடித்த நாக்குகளும்‌ 
சோழிநிரையென வெண்பற்களும்‌ 
சாணியுருட்டிவைத்ததுபோன்ற கருமூக்குமாக 
குவிந்திருந்த எருமைத்தலைகள்‌ மேல்‌ ஏறிச்சென்றது 
அவள்‌ ஊர்தி. எருமைமூச்சுக்களின்‌ ஆவிவெம்மை. 
அவற்றின்‌ தொண்டைக்குரல்‌ கமறல்‌. 


மேலே சிற்றாலயத்தின்‌ கருவறைக்குள்‌ தேவி 
அமர்ந்திருந்தாள்‌. கால்களில்‌ அவுணர்நிரைகளின்‌ 
அறுபட்ட தலைகள்‌ குருதியுமிழும்‌ செந்நாவுகளுடன்‌ 


குவிந்திருந்தன. கணுக்கால்‌ கழலில்‌ கண்மணிப்பரல்கள்‌ 
மின்னின. அடுக்காடை. இடைமேகலை. உருண்ட 
கொழுமுலைகள்‌. மண்டையோட்டு மாலை. எட்டு 
பெருங்கைகளில்‌ பாசமும்‌ அங்குசமும்‌ மழுவும்‌ வாளும்‌ 
வில்லும்‌ அம்பும்‌ அடைக்கலமும்‌ அருளும்‌. எருமைமுகம்‌. 
நீண்ட கருங்கொம்புவளைவுகள்‌. தாழ்ந்த நீள்செவிகள்‌. 
கருநீர்மை மின்னும்‌ விழிகள்‌. அவள்‌ கைகூப்பினாள்‌. 
தன்‌ உடலெங்கும்‌ வெம்மை பரவுவதையும்‌ இடதுகால்‌ 
துடித்து மெல்ல நீள்வதையும்‌ உணர்ந்தாள்‌. சூடான 
குருதி அவள்‌ உடலில்‌ இருந்து வழிந்தது. அது 
தன்னுடலில்‌ இருந்து எழுவதென உணர்ந்ததும்‌ வாள்‌ 
போழ்ந்த வலியை அறிந்தாள்‌. தன்‌ உடல்‌ கிழித்து 
வெளிவந்த மகவை கால்களால்‌ உணர்ந்தும்‌ அவள்‌ 
விழிதிருப்பி நோக்கவில்லை. இரண்டாவது மைந்தன்‌ 
எழுந்தபோது கைகளைப்‌ பற்றி இறுக்கி 
கண்மூடிக்கொண்டாள்‌. மூன்றாவது மைந்தன்‌ 
வெளிச்சென்றபோது தன்னுள்‌ நிறைந்த வெறுமையை 
உணர்ந்து நீள்மூச்சுடன்‌ கண்மூடிக்கொண்டாள்‌. 


குளிர்ந்த காற்றெனத்‌ தெரிந்தது அவ்வெறுமை. அக்குளிர்‌ 
உடலில்‌ படர்ந்து கால்விரல்களை விரைக்கச்செய்தது. 
கெண்டைக்கால்‌ தசை இழுபட்டு இறுகியது. கைகளும்‌ 
கழுத்தும்‌ மெய்ப்புகொண்டன. வலக்கையை மண்ணில்‌ 
ஊன்றி கால்மடித்து எழுந்து இருள்சூழ்ந்த தென்திசை 
நோக்கி சென்றாள்‌. அவளைச்‌ சூழ்ந்து காற்று குளிர்ந்து 
பறந்தது. பின்‌ அதில்‌ மூச்சுக்களை உணர்ந்தாள்‌. 
மெல்லிய குரல்கள்‌ கேட்கத்தொடங்கின. “அன்னையரே!” 
என்றாள்‌. “சொல்‌ குழந்தை” என்றது தளர்ந்த முதுகுரல்‌ 
ஒன்று. “குளிர்கிறது. என்‌ தசைகள்‌ விதிர்க்கின்றன.” 
அன்னை நீள்மூச்செறிந்து “ஆம்‌, குருதியே வெம்மை. 
அது முழுக்க வெளியேறியிருக்கிறது” என்றாள்‌. மகிஷி 
“நான்‌ அனலை விழைகிறேன்‌. எரிய விரும்புகிறேன்‌” 
என்றாள்‌. அன்னை பெருமூச்சுவிட்டாள்‌. “எனக்கு சிதை 
ஒருக்குக!” என்றாள்‌ மகிஷி. “ஆம்‌” என்றாள்‌ அன்னை. 


அவள்‌ தன்னெதிரே எரிந்து எழுந்த தழலைக்‌ கண்டாள்‌. 
அதை அணுகியபோது அவள்‌ உடலில்‌ வெம்மை 
குடியேறியது. நரம்புகள்‌ மீண்டும்‌ இறுகி தசைகள்‌ 
உயிர்ப்படைந்தன. கைகூப்பியபடி அதை அணுகினாள்‌. 
“நான்‌ சிந்தையாலும்‌ பிழை செய்யவில்லை எனில்‌ 
இந்நெருப்பு என்னை விண்சேர்க்கட்டும்‌” என்றாள்‌. 
மெல்ல காலடி எடுத்துவைத்து நெருப்புள்‌ புகுந்தாள்‌. 
அவளை அணைத்து உள்ளிழுத்துக்கொண்ட 
நெருப்புக்கு அடியில்‌ ஒரு சிறிய பாதை இருப்பதை 
கண்டாள்‌. அவள்‌ உடல்‌ உருகி அதில்‌ வழிந்தது. 


ஆவியென்றாகி அவள்‌ நெருப்பின்‌ 
செந்நிறப்படிக்கட்டுகளில்‌ ஏறி அதன்‌ கருநிற 
நூலேணியை பற்றிக்கொண்டு மேலெழுந்தாள்‌. நிறமற்ற 
சிறகுகள்‌ சூடி வானிலெழுந்து பறந்தாள்‌. அங்கே நூறு 
கைகள்‌ அவளுக்காக நீண்டிருந்தன. நூறு கனிந்த 
புன்னகைகள்‌ அவளை எதிர்கொண்டன. அவற்றால்‌ 
அள்ளித்தூக்கப்பட்டு அவள்‌ விண்ணில்‌ அமர்ந்தாள்‌. 


“அன்னையரே, நான்‌ பிழை செய்யவில்லை” என்றாள்‌ 
மகிஷி. “ஆம்‌, நீ பிழை ஏதும்‌ செய்யவில்லை. அது 
எவ்வண்ணமோ அவ்வண்ணமே உன்னிலும்‌ நிகழ்ந்தது” 
என்றாள்‌ மூதன்னை. “அதை அவர்கள்‌ இப்போதேனும்‌ 
உணர்ந்தார்களா?” என்றாள்‌ மகிஷி. “அவர்கள்‌ என்றால்‌ 
யார்‌?” என்றாள்‌ இன்னொரு மூதன்னை. “என்‌ கொழுநர்‌” 
என்றாள்‌. “பெண்ணே, இங்கு கொழுநரென்றும்‌ 
மைந்தரென்றும்‌ எவருமில்லை. ஏனென்றால்‌ இங்கு 

ண்கள்‌ என எவருமில்லை” என்றாள்‌ ஒரு முதியவள்‌ 
இனிய புன்னகையுடன்‌. “அவர்கள்‌ எளிய கூழாங்கற்கள்‌. 
அங்கே பெருகியோடும்‌ விரைவாறு ஒன்றின்‌ கரையில்‌ 
அவர்கள்‌ பரந்திருக்கிறார்கள்‌. அப்பெருக்கு அவர்களை 
கொண்டுசெல்லும்‌.” மகிஷி அவர்களை மறக்கத்‌ 
தொடங்கினாள்‌. அவள்‌ கூந்தல்‌ நரைகொண்டது. 
பெருமுலைகள்‌ சுருங்கிச்சரிந்தன. இனிய சுருக்கங்கள்‌ 
முகத்தில்‌ பரவின. நரம்பு புடைத்து கைகள்‌ மெலிந்தன. 
கண்கள்‌ சுருங்க அவள்‌ அவர்களை நோக்கி 
புன்னகைசெய்தாள்‌. 

மகிஷியின்‌ குருதியில்‌ பிறந்த மூன்று மைந்தர்களை 
வண்ணச்சிறைப்‌ பூச்சிகளெனப்‌ பறந்த மாலயட்சனின்‌ 
தூதர்கள்‌ வந்து சூழ்ந்துகொண்டனர்‌. முதல்‌ மைந்தன்‌ 
கரிய நிறத்தவன்‌. எருமைத்தலை கொண்டிருந்தான்‌. 
இளங்கொம்புகள்‌ மொட்டுபோல தலையில்‌ 
முளைவிட்டிருந்தன. நீண்ட முகத்தில்‌ தொங்கிய காதும்‌ 
கரிய குளிர்மூக்கும்‌ சப்பைப்பற்கள்‌ நிரைத்த 
பெரியவாயும்‌ கொண்டிருந்தான்‌. இரண்டாவது மைந்தன்‌ 
செங்குருதி நிறத்தவன்‌. சிம்மமுகம்‌ கொண்டிருந்தான்‌. 
விரிந்த வாய்க்குள்‌ குருதிக்கீற்றுபோல நாக்கு நெளிந்தது. 
முழவுபோல்‌ ஒலித்தான்‌ மூன்றாவது மைந்தன்‌. 
இருகைகளாலும்‌ தரையையும்‌ மார்பையும்‌ 
அறைந்துகொண்டிருந்தான்‌. அவன்‌ முகத்தில்‌ விழிகள்‌ 
இரு குருதிக்குழிகளாக இருந்தன. 


மைந்தர்களை யட்சர்கள்‌ அள்ளி எடுத்து மாலயட்சனின்‌ 


மாளிகைக்கு கொண்டுசென்றனர்‌. “நம்‌ குடிப்பிறந்த 
பெண்ணின்‌ மைந்தர்‌ இவர்‌” என்றான்‌ மலர்முடி சூடி 
மகரயாழுடன்‌ ஒரு பாதிரிமலரை பீடமாகக்‌ கொண்டு 
அமர்ந்திருந்த மாலயட்சன்‌. “இவர்கள்‌ இங்கு வளரட்டும்‌. 
இசையும்‌ மலரும்‌ இவர்களின்‌ இளமையை சமைப்பதாக!” 
முதல்‌ மைந்தனை அவர்கள்‌ மகிஷாசுரன்‌ 
என்றழைத்தனர்‌. இரண்டாம்‌ மைந்தன்‌ ரக்தபீஜன்‌ என்று 
பெயர்பெற்றான்‌. மூன்றாம்‌ மைந்தன்‌ ரம்பாசுரன்‌ என்று 
அழைக்கப்பட்டான்‌. மாலயட்சனின்‌ உலகில்‌ அவர்கள்‌ 
மலர்களில்‌ ஆடியும்‌ காற்றை இசையென்றே உணர்ந்தும்‌ 
வளர்ந்தனர்‌. ஒவ்வொரு மலர்மொக்கையும்‌ முலைக்கண்‌ 
என மயங்கி இதழ்குவித்து முகம்நீட்டினான்‌ மகிஷன்‌. 
ஒவ்வொரு இலைத்‌ தொடுகையையும்‌ அன்னையின்‌ கை 
என எண்ணி சினந்து சீறி பல்காட்டி எழுந்தான்‌ 
ரக்தபீஜன்‌. ஒவ்வொரு ஒலியையும்‌ அன்னைமூச்சென்று 
எண்ணி நெஞ்சில்‌ அறைந்து கூச்சலிட்டான்‌ ரம்பாசுரன்‌. 

கொதிக்கும்‌ உடல்‌ கொண்டிருந்தான்‌ ரக்தபீஜன்‌. மகவென 
அவனை எடுத்த யட்சர்கள்‌ சற்றுநேரத்திலேயே கை சுட 
கீழே வைத்துவிட்டனர்‌. பின்னர்‌ கொடிகளில்‌ தூளிகட்டி 
அவனை தாக்கிவந்தனர்‌. குழந்தையை கையில்‌ வாங்கிய 
மாலயட்சன்‌ அதன்‌ வெம்மையைத்‌ தொட்டு 
“எதன்பொருட்டு எரிகிறான்‌ இவன்‌?” என்றான்‌. சிவந்து 
கனிந்து அதிர்ந்துகொண்டிருந்த சிற்றுடலை நோக்கி 
குனிந்து “எங்குளது இவ்வெரிதலின்‌ நெய்‌?” என்றான்‌. 
எரியும்‌ மைந்தனை மெல்ல தன்‌ யாழின்‌ குடத்தின்மேல்‌ 
வைத்தான்‌. யாழ்‌ இசைக்கத்தொடங்கியது. பாலைப்பண்‌ 
எழுந்தது. தனித்து அது முடிவின்மையில்‌ நெளிந்து 
அலைந்தது. “எளியோன்‌, அளியோன்‌” என்றான்‌ 
மாலயட்சன்‌. 


ரக்தபீஜன்‌ செவ்வுடலும்‌ செங்குழலும்‌ செங்குருதி படர்ந்த 
விழிகளும்‌ கொண்டிருந்தான்‌. அனலும்‌ அமிலமும்‌ 
நிறைந்த பையெனத்‌ தோன்றினான்‌. உள்ளிருந்து 
அந்நீர்மை கொதித்து வெடித்தெழ விழைவதுபோல 
அவன்‌ மென்தோற்பரப்பு அதிர்ந்துகொண்டே இருந்தது. 
அவன்‌ வந்தநாளிலேயே முலையூட்டும்படி யட்சிகளிடம்‌ 
மாலயட்சன்‌ ஆணையிட்டான்‌. எருமையுருக்கொண்ட 
தீர்க்கை என்னும்‌ யட்சி மகிஷாசுரனுக்கு 
முலையூட்டியபின்‌ அவனை தொட்டாள்‌. கையை உதறி 
பின்னுக்கிழுத்து அலறினாள்‌. அவள்‌ தொடுகையில்‌ 
கனலெனச்‌ சிவந்து, சுளித்த வாய்திறந்து வீரிட்டது 
குழந்தை. இரு கைகளையும்‌ அசைத்து கால்களால்‌ 
உதைத்து துள்ளிவிழுந்தது. 


பசுவுருக்கொண்ட ஹரிதை என்னும்‌ யட்சிணியிடம்‌ 
முலையூட்ட ஆணையிட்டான்‌ மாலயட்சன்‌. அவள்‌ 
தொட்டபோது மைந்தனின்‌ கூந்தல்‌ தழலாக புகைந்து 
எரிந்தது. அவள்‌ சுட்டு கொப்பளித்த கையை எடுத்தபடி 
எழுந்து நின்று கூச்சலிட்டாள்‌. பன்றியுருக்கொண்ட 
வராஹி என்னும்‌ யட்சிணியும்‌ யானையுருக்கொண்ட 
கரிணி என்னும்‌ யட்சிணியும்‌ அவனைத்‌ தொட்டு அலறி 
விலகினர்‌. அவர்களின்‌ தொடுகையில்‌ 
வெம்மைகொண்ட அவனருகே இருந்த தளிர்கள்‌ பற்றி 
எரிந்தன. பாறைகளும்‌ உருகி பள்ளமாயின. 


மாலயட்சனின்‌ ஆணைப்படி சிம்மவடிவம்‌ கொண்ட 
சிம்ஹி என்னும்‌ கந்தர்வப்பெண்‌ அவனை 
அணைத்தபோது அவள்‌ செஞ்சடைகள்‌ தழலென பற்றி 
எரிந்தன. அவளிடமிருந்து அறைதலோசை எழுந்தது. 
அதற்கு நிகராக எதிரோசை எழுப்பி தானும்‌ தழலென்றாகி 
முலைபற்றி உண்டான்‌ மைந்தன்‌. சற்றுநேரத்தில்‌ அவள்‌ 
குழந்தையை தன்‌ முலைக்காம்பிலிருந்து விலக்க 
முயன்றபடி அலறினாள்‌. பெருவலியுடன்‌ கைகளால்‌ 
நிலத்தை அறைந்தும்‌ பற்களைக்‌ கடித்தும்‌ 
கூச்சலிட்டாள்‌. மைந்தன்‌ அவளில்‌ உருகிஒட்டியவன்‌ 
போலிருந்தான்‌. அவன்‌ இதழ்கள்‌ பிடிவிட்டதும்‌ அவள்‌ 
அவனை உதறிவிட்டு பாய்ந்தெழுந்து குருதி வழியும்‌ 
முலைக்கண்ணுடன்‌ நின்று நடுங்கினாள்‌. அவன்‌ 
வாயிலிருந்து குருதி ததும்பி கன்னங்களில்‌ வழிந்தது. 


அஞ்சி நின்ற சிம்ஹியிடம்‌ “அவனுக்கு உணவு நீ” என 
மாலயட்சன்‌ ஆணையிட்டான்‌. அழுதபடி “ஆணை” 
என்றாள்‌. ஒவ்வொரு நாளும்‌ அவள்‌ முலைவழியாக 
குருதியையும்‌ நிணத்தையும்‌ அவன்‌ உண்டான்‌. 
முலையுண்ணும்‌ நேரம்‌ மட்டுமே சிம்ஹி குழந்தையை 
தொடமுடிந்தது. பிற தருணங்களில்‌ அவள்‌ கை 
அவன்மேல்‌ பட்டால்‌ நாகம்போல சீறி, 
வெண்பற்களைக்காட்டி அவன்‌ கடிக்கவந்தான்‌. 
பசித்தபோது உடல்நெளித்து ஓலமிட்டான்‌. அஞ்சியும்‌ 
அழுதும்‌ அருகணைந்த சிம்ஹியை அள்ளிப்பற்றி 
அவள்‌ நெஞ்சக்குலையை உறிஞ்சினான்‌. நிறைந்ததும்‌ 
பிடிவிலகி உதிர்ந்து கடைவாயில்‌ குருதி உறைய 
துயின்றான்‌. 


குருதியுண்டமையால்‌ அவனை ரக்தபீஜன்‌ என்று 
அழைத்தான்‌ மாலயட்சன்‌. “உண்ணும்‌ முலைப்பால்‌ 
விதையாகிறது. இக்குருதி எழப்போகும்‌ காடு ஏதென்று 
தெய்வங்களே அறியும்‌” என்றான்‌. மெலிந்து 
உடல்வெளுத்து ஒடுங்கிய சிம்ஹி மறைந்தபோது கூருகிர்‌ 
எழுந்த கைகளும்‌ செம்பிடரி பறக்கும்‌ சிம்மத்தலையும்‌ 
ஓங்கிய செந்நிற உடலும்‌ கொண்டு ரக்தபீஜன்‌ 
வளர்ந்தெழுந்தான்‌. மாலயட்சன்‌ அவனிடம்‌ அவன்‌ 
குலக்கதையை சொல்லும்படி காதிகன்‌ என்னும்‌ முதிய 
யட்சனிடம்‌ சொன்னான்‌. பாதிரிமலரின்‌ குவைவழியாக 
மட்டுமே ஓசையிடத்தெரிந்த காதிகன்‌ அவ்வொலியில்‌ 
இசையெழுப்பி அசுரகுலத்தின்‌ கதையை சொன்னான்‌. 
தன்னுடைய நாடு விந்தியமலையுச்சியில்‌ காத்திருப்பதை 
ரக்தபீஜன்‌ அறிந்தான்‌. மாலயட்சனின்‌ கால்களைத்‌ 
தொட்டு வணங்கி வாழ்த்துரை பெற்று மண்ணவர்‌ 
உலகுக்குச்‌ சென்றான்‌. 


தானவம்‌ புழு சிறகுபெற்று விட்டுச்சென்ற கூடுபோல்‌ 
சிதைந்து கிடந்தது. அங்கு அசுரகுடிகள்‌ பிறர்‌ அறியாது 
அஞ்சி இடிபாடுகளுக்குள்‌ ஒடுங்கி வாழ்ந்தனர்‌. 
வேள்வியறியாத நகரில்‌ இருள்தெய்வங்கள்‌ 
குடியேறியமையால்‌ அங்கே ஒவ்வொருவருக்கும்‌ பலநூறு 
நிழல்கள்‌ எழுந்து உடன்‌ அசைந்தன. நிழல்களை அஞ்சி 
அவர்கள்‌ விழிமூடி கைகளை நீட்டி தொட்டறிந்து 
நடமாடினர்‌. உற்றாரின்‌ மூச்சொலிகளுடன்‌ ஏதேதோ 
நகைப்புகளும்‌ கனைப்புகளும்‌ ஊடுகலந்தன. 
அகச்சொற்களுடன்‌ அறியாச்‌ சொற்கள்‌ வந்து 
இணைந்துகொள்ளவே அவர்களின்‌ உள்ளம்‌ அவர்கள்‌ 
அறியாத பேருருவம்‌ கொண்டு விரிந்தது. தங்களுள்‌ 
ஓடும்‌ எண்ணங்களை தாங்களே உணரும்‌ கணங்களில்‌ 
அவர்கள்‌ அலறியபடி தலையை கைகளால்‌ 
அறைந்துகொண்டனர்‌. கைகளை விரித்தபடி எழுந்து 
வெட்டவெளிநோக்கி ஓடினர்‌. ஆடைகளை கழற்றிவிட்டு 
நெஞ்சிலும்‌ முகத்திலும்‌ அடித்துக்கொண்டு நடுங்கி 
உடல்குறுகினர்‌. தங்களுக்குள்‌ குடியேறியவற்றை பிடுங்கி 
வெளியே வீசுவதுபோல கைகளை அசைத்தனர்‌. 
அவர்கள்‌ வாயிலிருந்து அவர்கள்‌ எண்ணாத சொற்கள்‌ 
ஓயாது வெளியே கொட்டிக்கொண்டிருந்தன. 


சொற்கள்‌ பொருளிழந்து ஒலிகளே என்றானபோது 
தானவத்தின்‌ ஒவ்வொரு பருப்பொருளும்‌ பெயரை 
இழந்தது. பெயரிழந்தவை பொருளையும்‌ இழந்தன. 
பொருளிழந்த பொருட்கள்‌ வெற்றிருப்பாயின. 
வெற்றிருப்புகள்‌ அவர்கள்‌ மேல்‌ முட்டின. அவர்களை 
வீழ்த்தின. அவர்களைச்‌ சூழ்ந்து உளம்பதைக்கச்செய்யும்‌ 
அமைதியுடன்‌ அமர்ந்திருந்தன. 
மொழிப்பொருளென்றாகி அவர்களைப்‌ பிணைத்திருந்த 
ஒவ்வொன்றும்‌ சிதற உருவாகி வந்த பெரும்‌ 
பொருளின்மையில்‌ ஒவ்வொருவரும்‌ முழுத்தனிமையை 
அடைந்தனர்‌. ஒருவரோடொருவர்‌ விழிமுட்டாது உடலுரச 
அங்கே அவர்கள்‌ சுற்றியலைந்தனர்‌. ஒவ்வொருவருக்குப்‌ 
பின்னாலும்‌ நிழலுருவென அணிவகுத்த 
இருள்தெய்வங்களின்‌ நெரிசலால்‌ நகர்‌ இருண்டு 
கிடந்தது. 


பொருளிழந்து கிடந்த தானவத்தை நோக்கி ரக்தபீஜன்‌ 
தன்‌ உகிர்க்கைகளை விரித்து செம்பிடரித்தழல்‌ பறக்க 
வந்தபோது இருள்தெய்வங்கள்‌ கோட்டைகளின்‌ மேலேறி 
அவனை நோக்கின. அச்சத்துடன்‌ அவை மெல்ல 
நடுங்கின. அவற்றின்‌ விழிகளைச்‌ சூடியபம வெளியே 
வந்த அசுரர்‌ அவனைக்‌ கண்டு அஞ்சி ஒடுங்கினர்‌. சிலர்‌ 
சீறியபடி தாக்கவந்தனர்‌. அவன்‌ அவர்களின்‌ நிழல்களை 


ஒருகாலால்‌ மிதித்துப்‌ பற்றியபடி அவர்களை அறைந்து 
தெறிக்கச்செய்தான்‌. நகரின்‌ உளுத்தமைந்த 
கோட்டைக்கதவை காலால்‌ உதைத்து உடைத்து உள்ளே 
சென்றான்‌. அங்கே மட்கி வடிவிழந்துகிடந்த பொருட்கள்‌ 
அனைத்தையும்‌ அள்ளி ஒழிந்து மண்மூடிக்கிடந்த 
எரிகுளத்தில்‌ குவித்து நெருப்பிட்டான்‌. தங்கள்‌ 
பொருளின்மையின்‌ பொருண்மையிலிருந்து விடுபட்டு 
பொருட்கள்‌ தழலென எழுந்து படபடத்து நின்றாடின. 
உருவழிந்து மறைந்ததுமே அவை தாங்கள்‌ இழந்த 
பொருட்களை மீண்டும்‌ அடைந்தன. 


எரியில்‌ விழுந்த அவிகொள்ள யட்சர்களும்‌ 
யட்சிணிகளும்‌ முதலில்‌ வந்தனர்‌. 
விண்ணகத்தெய்வங்கள்‌ ஒன்றொன்றாக எழ நிழல்கள்‌ 
சுருங்கி இழுபட்டு தழலை அணுகி உள்ளே நுழைந்து 
மறைந்தன. நகரம்‌ செவ்வொளி கொண்டதும்‌ 
கனவிலிருந்து விழித்தெழுந்தவர்கள்போல அசுரர்‌ 
நிலைமீண்டனர்‌. நகர்நடுவே நின்றிருந்த பேருருவனைக்‌ 
கண்டதுமே அவன்‌ தங்களவன்‌ என அவர்கள்‌ 
உணர்ந்துகொண்டனர்‌. கண்ணீருடன்‌ கைநீட்டி அவனை 
அணுகினர்‌. முதிய அசுரன்‌ ஒருவன்‌ உரத்தகுரலில்‌ 
“ஐயனே, தாங்கள்‌ யார்‌?” என்றான்‌. “நான்‌ அசுரேந்திரன்‌. 
ரம்பனின்‌ இரண்டாவது மைந்தன்‌. என்பெயர்‌ ரக்தபீஜன்‌” 
என்றான்‌. “என்‌ நகரை கொள்ள இங்கு வந்துள்ளேன்‌. 
இனி இங்கிருந்து இவ்வுலகங்களை ஆள்வேன்‌.” 
வாழ்த்தொலிகளுடன்‌ விம்மல்களுடன்‌ கதறல்களுடன்‌ 
அசுரர்‌ வந்து அவன்‌ காலடியில்‌ விழுந்தனர்‌. 


ரக்தபீஜனை அணுகிய சபரரின்‌ மைந்தர்‌ சித்ரர்‌ அவன்‌ 
காலடிகளின்‌ சிம்மநகங்களை தொட்டார்‌. “எந்தை 
சொன்னார்‌, குருதிபடிந்த காலடிகளுடன்‌ நம்‌ அரசர்‌ 
நகர்புகுவார்‌ என்று. இதோ!” என்று கூவினார்‌. “மீட்பு 
வந்தது அசுரர்‌ குலத்திற்கு. விலகுக மிடிமை! இனி 
எல்லாம்‌ நலமே!” என்றனர்‌ அசுரகுலப்‌ பாடகர்கள்‌. 
“தானவத்தின்மேல்‌ இனி என்‌ சிம்மக்கொடி பறக்கட்டும்‌” 
என்று ரக்தபீஜன்‌ ஆணையிட்டான்‌. போருக்கென 
குருதிப்பொட்டு தீற்றிய வீரன்முகம்‌ போல தானவத்தின்‌ 
கோட்டைமுகப்பு கொடி கொண்டது. “உங்கள்‌ 
படைக்கலங்களை எடுத்துக்கொள்ளுங்கள்‌” என்று 
ரக்தபீஜன்‌ ஆணையிட்டான்‌. அசுரர்‌ தங்கள்‌ 
படைக்கலங்களை எங்கோ கைவிட்டுவிட்டிருந்தனர்‌. 
அவை தானவத்தின்‌ புழுதியில்‌ புதைந்து 
மறைந்துவிட்டிருந்தன. படைக்கலங்களைத்‌ தேடி 
அவர்கள்‌ அங்குமிங்கும்‌ பதறி அலைந்தனர்‌. 
“சொல்கொண்டு தேடவேண்டாம்‌. சினம்‌ கொள்ளுங்கள்‌. 


கடும்சினம்‌ எரிய கைகளையே தேடவிடுங்கள்‌. அவை 
கண்டடையும்‌ உங்கள்‌ படைக்கலம்‌ புதைந்த இடத்தை” 
என்றார்‌ சித்ரர்‌. 

படைக்கலங்களை எடுத்ததுமே அசுரர்‌ தங்கள்‌ 
தன்னியல்பை அடைந்தனர்‌. கொன்றும்‌ இறந்தும்‌ 
குருதிமணமென அப்படைக்கலங்களில்‌ வாழ்ந்த 
மூதாதையர்‌ எழுந்து அவர்களுள்‌ நிறைந்தனர்‌. “போர்‌! 
போர்‌!” என்று படைக்கலங்கள்‌ எழுந்து ஆடின. “குருதி! 
வெங்குருதி!” என அவை விடாய்கொண்டு கூவின. 

தானவம்‌ மீண்டும்‌ பேருருவம்‌ கொண்டு எழுந்தது. மேலும்‌ 
மூன்றடுக்குகளுடன்‌ கோட்டை வலுவாக கட்டப்பட்டது. 
நகரின்‌ நடுவே இருந்த தனுவின்‌ மாளிகை மேலும்‌ 
எட்டடுக்குகளுடன்‌ ஓங்கி எழுந்தது. அதன்மேல்‌ 
சிம்மக்கொடி பறந்தது. ஏவலரும்‌ காவலரும்‌ நிறைந்து 
அரண்மனை இரவிலும்‌ பகலிலும்‌ உறங்காமலிருந்தது. 
அதன்‌ நடுவே செந்தழலெனச்‌ சுடரும்‌ மணிகளால்‌ 
அமைந்த அரியணையில்‌ அமர்ந்து ரக்தபீஜன்‌ 
அசுரர்களை ஆண்டான்‌. அவர்கள்‌ ஒவ்வொருவரும்‌ 
அவனுக்கென குருதிதொட்டு வஞ்சினம்‌ உரைத்தனர்‌. 
தங்கள்‌ எண்ணங்களிலும்‌ கனவுகளிலும்‌ அவனையே 
எண்ணியிருந்தனர்‌. அவன்மேல்‌ கொண்ட பற்றே 
அவர்கள்‌ மனைவியரில்‌ மைந்தரென பிறந்தது. தவழ்ந்து 
அமர்கையிலேயே கைநீட்டி படைக்கலம்‌ தேடினர்‌ 
அம்மைந்தர்‌. 


குருதி கொந்தளிக்கும்‌ உடல்கொண்டிருந்தான்‌ ரக்தபீஜன்‌. 
அவன்‌ துயில்வதேயில்லை. எங்கும்‌ படுக்க அவனால்‌ 
முடியவில்லை. பீடங்களில்‌ அமர்ந்தபடியே 
விழிதுயில்கையிலும்‌ அவன்‌ செவிகள்‌ ஓசைகளுக்கேற்ப 
அசைவுகொள்ளும்‌. அவன்‌ கைகளிலும்‌ கால்களிலும்‌ 
கூருகிர்‌ விரல்கள்‌ மெல்ல அசைந்துகொண்டிருக்கும்‌. 
சினந்தெழும்போது அவன்‌ மூக்கிலும்‌ செவிகளிலும்‌ 
குருதி பெருகிவழியும்‌. பெருஞ்சினம்கொண்டு தன்‌ 
கைகளை சேர்த்து அறைந்து பேரொலி எழுப்பி அவன்‌ 
பாயும்போது விழிகளிலிருந்தும்‌ குருதி வழியும்‌. 
நூற்றெட்டு அசுரமல்லர்களை தன்னந்தனியாக நின்று 
தோள்கோத்து எதிரிடும்‌ மற்போரின்போது அவன்‌ 
தசைகள்‌ இறுகி வெம்மைகொள்ளும்போது தோலில்‌ 
வியர்வையென செங்குருதித்துளிகள்‌ முளைத்து 
உருண்டு வழியும்‌. தலைமயிர்‌ நுனிகளில்‌ குருதிமணிகள்‌ 
தோன்றிச்‌ சிதறும்‌. 


பெருஞ்சினமே உருவானவனாக அவன்‌ இருந்தான்‌. 
மறுசொல்‌ கேட்க ஒப்பான்‌. அவனிடம்‌ அறைபட்டு 
உடல்கிழிந்து நாளும்‌ ஓர்‌ அசுரக்காவலன்‌ அவன்‌ 
காலடியில்‌ இறந்துவிழுந்தான்‌. நிலையழிந்தவன்‌ போல 
அரண்மனையில்‌ எந்நேரமும்‌ சுற்றிவந்தான்‌. புரவியேறி 
நகரில்‌ இரவும்‌ பகலும்‌ அலைந்தான்‌. மலைச்சரிவுகளில்‌ 
பாய்ந்திறங்கி தன்‌ நாடெங்கும்‌ தோன்றினான்‌. 
தன்னைப்பார்த்த எவரும்‌ அக்கணமே 
பணியவேண்டுமென்று விழைந்தான்‌. மறுஎண்ணம்‌ 
தோன்றிய உள்ளம்‌ அதை அறிவதற்குள்ளாகவே 
அவ்வுடல்‌ அவனால்‌ கிழித்தெறியப்பட்டது. 
கொன்றபின்னரும்‌ வெறியகலாது கிழித்து குருதிகுளித்து 
தாண்டவமாடினான்‌. உடலெங்கும்‌ வழியும்‌ குருதி ஒன்றே 
அவனை குளிர்விக்குமென்று அசுரர்‌ கண்டனர்‌. 


அவனை அசுரர்‌ அஞ்சினர்‌. அவ்வச்சமே அவன்‌ மேல்‌ 
பெருமதிப்பை உருவாக்கியது. அந்த மதிப்பு 
அன்பாகியது. அவனுக்கு அடிபணிந்த அசுரர்‌ 
ஒவ்வொருவரும்‌ அவனாக தாங்கள்‌ மாறுவதை 
அகத்தில்‌ உணர்ந்தனர்‌. எனவே அவன்‌ செய்யும்‌ 
கொடுஞ்செயல்‌ ஒவ்வொன்றையும்‌ அவர்களும்‌ 
உள்ளத்தால்‌ செய்தனர்‌. அவர்களை அவன்‌ 
கிழிக்கையில்கூட அவர்கள்‌ அவனாகி நின்று அதை 
அகம்நடித்தனர்‌. அவன்‌ ஆறாப்பெருஞ்சினம்‌ தங்கள்‌ 
குலத்திற்கு கிடைத்த நல்லூழ்‌ என்று அசுரமுதியோர்‌ 
சொன்னார்கள்‌. “நம்‌ எரிகுளத்து தழல்‌ அவர்‌. நாம்‌ 
அணையாது காத்த வஞ்சம்‌. நம்‌ நாவில்‌ குடிகொள்ளும்‌ 
நச்சு. தெய்வங்களும்‌ அஞ்சும்‌ நமது படைக்கலம்‌” 
என்றனர்‌ கவிஞர்‌. 


தானவத்திலிருந்த மூதன்னையர்‌ ஆலயங்கள்‌ 
அனைத்தையும்‌ ரக்தபீஜன்‌ இடித்து அழித்து 
சுவடறுத்தான்‌. அன்னையர்‌ எவரும்‌ அவன்‌ முன்‌ 
தோன்றுதலை அவன்‌ விரும்பவில்லை. அவன்‌ 
ஓசைகேட்டதுமே அவர்கள்‌ மைந்தரை அணைத்தபடி 
இருளறைகளுக்குள்ளோ புதர்களுக்குள்ளோ 
பதுங்கிக்கொண்டனர்‌. தவறி எதிர்பட்டவர்களின்‌ 
முலைகளை அறுத்துவீசும்படி அவன்‌ ஆணையிட்டான்‌. 
முலைகளறுக்கப்பட்ட அன்னையரின்‌ கருப்பைகள்‌ 
குருதிவடிந்து சுருங்கின. அவர்கள்‌ பெண்மையை 
இழந்து, விழியில்‌ கொடுமை குடிகொண்டு, அசுரர்களாக 
உருமாறினர்‌. நெஞ்சில்‌ அறைந்து அமலையெழுப்பியபடி 
வந்து அவன்‌ தாள்பணிந்தனர்‌. தானவத்திலும்‌ 
ஆசுரநாட்டிலும்‌ எவ்விலங்கும்‌ முலைகளுடன்‌ பொதுவில்‌ 
வரலாகாது என்று ஆணையிருந்தது. அசுரர்களின்‌ 


நூல்கள்‌ அனைத்திலும்‌ அன்னை என்னும்‌ சொல்லே 
இல்லாமலாக்கப்பட்டது. எங்கும்‌ எவரும்‌ நாமறந்தும்‌ 
அச்சொல்லை உச்சரிக்கலாகாதென்று அரசாணை 
இருந்தது. நாளடைவில்‌ அச்சொல்லே அவர்களின்‌ 
மொழியிலிருந்து மறைந்தது. 


தானவத்திலிருந்து கிளம்பிய அசுரப்படைகள்‌ சூழ்ந்த 
நாடுகளை முழுதும்‌ வென்றன. ரக்தபீஜனின்‌ 
விழிதொட்ட இடமெங்கும்‌ அவன்‌ சிம்மக்கொடி மட்டுமே 
பறந்தது. வெல்லற்கு எதிரிகள்‌ இல்லாமை கண்டு 
விண்ணேறிச்சென்று இந்திரநாட்டையும்‌ வெல்ல அவன்‌ 
விழைந்தான்‌. அசுரகுரு சித்ரரை அழைத்து 
விண்ணைவெல்லும்‌ படைஎடுப்புக்கு ஆவனசெய்யும்படி 
சொன்னான்‌. “அரசே, அசுரர்‌ நேராக விண்ணில்‌ 
பறக்கவியலாது. ஏழுலகங்களையும்‌ முறையே 
வெல்லவேண்டும்‌. முதலில்‌ கின்னரரை. பின்னர்‌ 
கிம்புருடரை. பின்னர்‌ கந்தர்வரை. ஒவ்வொரு 
உலகிலிருந்தும்‌ அடுத்த உலகிற்குச்செல்லும்‌ சிறகுகளை 
பெறவேண்டும்‌” என்றார்‌ சித்ரர்‌. “அதற்குரிய வழி 
ஒவ்வொரு உலகுக்கும்‌ உரிய வேள்விகளை 
செய்வதுதான்‌.” 


தானவத்தின்‌ நகர்ச்சதுக்கத்தில்‌ வேள்விச்சாலை 
எழுந்தது. எரிஎழுப்பி அவியளித்து அசுரவேதங்களை 
உச்சரித்தனர்‌ அசுரவைதிகர்‌. கின்னர உலகுக்குள்‌ 
செல்லும்‌ நறுமணங்களை முதலில்‌ அடைந்து 
அதனூடாகச்‌ சென்று அவர்களை வென்றனர்‌. கிம்புருடர்‌ 
உலகுக்குச்‌ செல்லும்‌ இசையை பின்னர்‌ அடைந்தனர்‌ 
அசுரர்‌. யட்சர்களின்‌ வண்ணங்களை பின்னர்‌ 
கொண்டனர்‌. தேவருலகுக்குச்‌ செல்லும்‌ பாதை 
ஒவ்வொரு வேள்விக்குப்பின்னும்‌ மேலும்‌ துலங்கிவர 
ரக்தபீஜன்‌ களிவெறிகொண்டான்‌. “வெல்லற்கரியவன்‌! 
தேவர்களின்‌ இறைவன்‌! மூன்றுதெய்வங்களுக்கும்‌ 
நிகரானவன்‌!” என அவனை போற்றினர்‌ அசுரர்களின்‌ 
கவிஞர்‌. தன்னைப்பற்றிய புகழ்ச்சொற்களை தானே 
கேட்டுப்பழகி, அவை தன்‌ உளச்சொற்களாக ஓடுவதை 
உணர்ந்து, பின்பு அவையே தானென்று ஆனான்‌. 


குருதியுலராத படைக்கலங்களுடன்‌ அவன்‌ 
விண்ணுலகங்களில்‌ ஏறிச்சென்று வெற்றிகொள்கையில்‌ 
ஒருமுறை அவன்‌ தன்னெதிரே ஸ்தன்யை என்னும்‌ 
யட்சியை கண்டான்‌. பன்னிருமுலைகள்‌ கொண்ட 
அவள்‌ விழியும்‌ கால்களும்‌ அற்றவள்‌. சாயாதலம்‌ 
என்னும்‌ ஆயிரம்‌ விழுதுகொண்ட பேராலமரத்தின்‌ 
அடியில்‌ அவள்‌ வாழ்ந்திருந்தாள்‌. அவ்வாலமரத்தின்‌ 


தசைப்பற்று மிகுந்த கனிகளை அவள்‌ உணவெனக்‌ 
கொண்டாள்‌. பன்னிரு முலைகளிலும்‌ வற்றாது 
பாலூறிப்பெருகிய அவளை பசித்த ட வ் ப்‌ 
அனைத்தும்‌ தேடிவந்து முலையுண்டு சென்றன. 


யட்சர்‌ அவளை யட்சியாகக்‌ கண்டனர்‌. மானுடர்‌ அவளை 
கனிமரமென நோக்கினர்‌. விலங்குகள்‌ அவளை பன்னிரு 
ஊற்றுகளென அறிந்தன. அவளை மகவுகள்‌ உண்ணும்‌ 
ஓசை எப்போதும்‌ கேட்டுக்கொண்டிருந்தது. உண்டு 
நிறைந்த குழவிகள்‌ அவள்‌ அடியில்‌ விழுந்து துயின்றன. 
அவள்‌ தன்‌ பன்னிரு கைகளால்‌ அவற்றின்‌ தலைமயிரை 
கோதினாள்‌. செவிகளை இழுத்து வருடினாள்‌. 
தோள்களையும்‌ நெஞ்சையும்‌ அடிவயிற்றையும்‌ தடவி 
மெல்லிய குரலில்‌ உறக்குபாட்டுகளை 
பாடிக்கொண்டிருந்தாள்‌. அவள்‌ உலகில்‌ குழந்தைகள்‌ 
அன்றி தெய்வங்களும்‌ இருக்கவில்லை. 


போர்க்குரலுடன்‌ வந்த ரக்தபீஜன்‌ அவளை ஒரு மாபெரும்‌ 
பன்றி என கண்டான்‌. முலைக்குவைகள்‌ 
கொழுத்துச்சரிந்த கரிய உடலுடன்‌ அது 
ஒருக்களித்துப்படுத்து மதம்சொக்கும்‌ விழிகளை 
பாதிமூடி வெண்பற்கள்‌ தெரியும்‌ வாய்திறந்து 
இன்மயக்கில்‌ கிடந்தது. அதன்‌ வால்‌ மெல்ல சுழித்து 
அசைந்தது. அதன்‌ முலைகளில்‌ பன்றிக்குட்டிகளும்‌ 
சிம்மக்குருளைகளும்‌ மான்குழவிகளும்‌ வால்சுழற்றி 
தோள்முட்டி மோதித்ததும்பி பால்குடித்தன. அருந்தும்‌ 
ஓலி கேட்டு அதி ஒரு சுனை என எண்ணி திரும்பி 
நோக்கிய ரக்தபீஜன்‌ முலைகளை கண்டான்‌. கால்களை 
நிலத்தில்‌ ஓங்கி மிதித்து அவன்‌ அமறியபோது குட்டிகள்‌ 
திகைத்து பின்வாங்கின. விடுபட்ட முலைக்குமிழ்களில்‌ 
இருந்து வெண்நூல்கள்‌ போல பால்‌ பீரிட்டது. சினத்தில்‌ 
பதறிய உடலுடன்‌ கண்மறைத்த வெம்மைப்படலத்துடன்‌ 
பாய்ந்துசென்ற ரக்தபீஜன்‌ அதன்‌ முலைத்தொகையை 
தன்‌ வாளால்‌ வெட்டிவீசினான்‌. 


உறுமிய ஸ்தன்யை பேருருவ நிழலென எழுந்தாள்‌. 
“வீணனே, நான்‌ அளித்த முலைப்பாலின்‌ நலப்பேறு 
ஒன்றாலேயே உன்னையும்‌ உன்‌ 
ஏழுதலைமுறைகளையும்‌ எரித்தழிக்க முடியும்‌. ஆனால்‌ 
இன்று உன்னை விட்டுவிடுகிறேன்‌. ஏனென்றால்‌ 
எதன்பொருட்டென்றாலும்‌ அன்னை என்றே எப்போதும்‌ 
எண்ணிக்கொண்டிருக்கிறாய்‌. உன்‌ நாட்டில்‌ நீ அழித்த 
அன்னை எனும்‌ சொல்லால்‌ நிறைந்துள்ளது உன்‌ அகம்‌. 
அதன்‌ நலனை நீ அடையவேண்டும்‌. அன்னை உன்னை 
வெல்க! நீ அன்னையை அறிக!” என்று சொல்லி விழுந்து 


மடிந்தாள்‌. அவள்‌ உடலில்‌ இருந்து குருதிக்கு மாறாக 
வெண்ணிறப்‌ பாலே பெருகி பரவிக்கொண்டிருப்பதை 
ரக்தபீஜன்‌ கண்டான்‌. இறந்த அவள்‌ விழிகளை நோக்கிக்‌ 
கொண்டு நின்றான்‌. அவன்‌ வாள்‌ அறியாது தாழ்ந்தது. 


தானவத்திற்கு மீண்ட ரக்தபீஜன்‌ சித்ரரை அழைத்து 
நிமித்திகர்‌ அவையை கூட்டும்படி ஆணையிட்டான்‌. 
நூற்றெட்டு நிமித்திகர்‌ கூடிய அவையில்‌ முதல்முறையாக 
கைகூப்பி பணிந்து “அறிந்தவரே சொல்க! எப்படி 
அமையும்‌ என்‌ இறுதி? எங்கு நான்‌ தோற்பேன்‌?” என்றான்‌. 
அவர்கள்‌ தயங்க “எந்த மறுமொழி என்றாலும்‌ 
சினம்கொள்வதில்லை என உறுதியளிக்கிறேன்‌. சொல்க!” 
என்றான்‌. அனைவர்‌ விழிகளையும்‌ மாறிமாறி 
நோக்கியபின்‌ அச்சம்‌ விலகாது எழுந்த முதிய நிமித்திகர்‌ 
“பிறவிக்குறிகளின்படி நீங்கள்‌ முலைகனிந்து 
எழுந்துவரும்‌ தெய்வப்பேரன்னை ஒருத்தியால்‌ 
வெல்லப்படுவீர்கள்‌. அவள்‌ காலடியில்‌ இறப்பீர்கள்‌. 
அவள்‌ முலையுண்டு முழுமைகொள்வீர்கள்‌” என்றார்‌. 


இருகைகளையும்‌ குவித்து அதில்‌ தலைதாங்கி 
அமர்ந்திருந்த ரக்தபீஜன்‌ “நான்‌ அவளை வெல்வது 
எப்படி இயலும்‌?” என்றான்‌. நிமித்திகர்‌ அவை 
அமைதியாக அமர்ந்திருந்தது. “சொல்க! அவள்‌ 
இயல்பென்ன? அவள்‌ எல்லை என்ன?” என்றான்‌ 
ரக்தபீஜன்‌. முதுநிமித்திகர்‌ “அரசே, அன்னை என்பதே 
அவள்‌ இயல்பு. எனவே எல்லையற்றவள்‌” என்றார்‌. 
“இல்லை, தெய்வமே என்றாலும்‌ உருவெனக்‌ கொண்டு 
இருப்பென வந்தால்‌ இயல்பு என சில உள்ளதே. 
இயல்பென சில உள்ளதென்றால்‌ இயல்பல்லாதவை என 
சிலவும்‌ உண்டு. அவை அவள்‌ எல்லை” என்றான்‌ 
ரக்தபீஜன்‌. நிமித்திகர்‌ சொல்லின்றி அமர்ந்திருக்க 
இளைய நிமித்திகன்‌ ஒருவன்‌ எழுந்து “அரசே, அவள்‌ 
பெருங்கருணை கொண்டவள்‌ என்கின்றன இக்குறிகள்‌. 
அதுவே அவள்‌ இயல்பு. அதற்கு மாறானதே அவளால்‌ 
இயலாதது. அதுவே அவள்‌ எல்லை எனக்கொள்க!” 
என்றான்‌. 


ஒருகணம்‌ உளம்‌ நின்று உடனே சொல்கொண்டு எழுந்து 
“ஆம்‌! அதுவே அவளை வெல்லும்வழி. அன்னையென 
வந்தால்‌ அவளுக்கு அனைவரும்‌ மைந்தரே. 
மைந்தனைக்‌ கொல்ல அவளால்‌ எளிதில்‌ இயலாது” 
என்றான்‌. “அரசே, கைக்குழந்தையின்‌ பூநகத்தை 
பல்லால்‌ கடித்து வெட்டும்‌ அன்னைபோல அவள்‌ உங்கள்‌ 
தலைகொய்வாள்‌” என்றார்‌ முதுநிமித்திகர்‌. டன 
ஆனால்‌ அதையும்‌ அவள்‌ நெஞ்சுநடுங்கியபடியே 


செய்வாள்‌. தன்‌ உள்ளத்தை வைரமாக்கியே அவள்‌ 
என்னை கொல்லமுடியும்‌” என்ற ரக்தபீஜன்‌ கைகளை 
தட்டியபடி அவையில்‌ சுற்றிவந்தான்‌. “நான்‌ ஒருவன்‌ 
என்றால்‌ கொன்று மேல்‌ செல்வாள்‌. நான்‌ பலர்‌ என்றால்‌? 
முடிவற்றவன்‌ என்றால்‌? எத்தனைமுறை ஓர்‌ அன்னை 
தன்‌ மைந்தரை கொல்வாள்‌?” 


“அரசே, முடிவின்மை என்பது தெய்வங்களுக்கு மட்டுமே 
உரியது” என்றார்‌ முதுநிமித்திகர்‌. “ஆம்‌, அதையும்‌ 
அறிவேன்‌. அன்னையென்றாகி வரும்‌ தெய்வம்‌ அவள்‌. 
ஆகவே அவள்‌ முடிவிலி. அவள்‌ செயலும்‌ முடிவற்றது. 
அவள்‌ செயலே என்னை பெருக்குவதாக! ஆக்கி ஆக்கி 
அவளே அழிக்கட்டும்‌. மைந்தரைக்கொன்று அவள்‌ 
செல்லும்‌ உச்சத்தொலைவென்ன என்று அவளே 
அறியட்டும்‌.” மகிழ்ந்து தன்‌ நெஞ்சிலறைந்தபடி அவன்‌ 
அவையில்‌ சுற்றிவந்தான்‌. “என்‌ உடற்குருதி அனைத்தும்‌ 
விதைகள்‌ என்றார்‌ என்‌ தந்தை. அவை முளைக்கட்டும்‌. 
ஆம்‌, நான்‌ அதைத்தான்‌ படைக்கலமெனக்கொண்டு 
இங்கு வந்துள்ளேன்‌.” 


“இதோ கிளம்புகிறேன்‌, எரிவண்ண இறைவனை என்‌ 
முன்‌ வரச்செய்து அருட்கொடை கொண்டுதான்‌ 
மீள்வேன்‌” என்று வஞ்சினம்‌ உரைத்து ரக்தபீஜன்‌ 
அரண்மனை நீங்கினான்‌. விந்தியமலையின்‌ 
உச்சிமுனையில்‌ ஒற்றைக்காலில்‌ நின்று தவம்செய்தான்‌. 
மண்ணிலிருந்து பெற்றவை அனைத்தையும்‌ மலையில்‌ 
குவித்தான்‌. மலையுச்சியில்‌ சேர்த்து தன்‌ காலில்‌ 
ஏற்றினான்‌. உடலில்‌ கூர்த்து கைகளில்‌ சேர்த்து 
விரல்முனையில்‌ செறித்தான்‌. விண்ணுக்கு அதை 
ஏவினான்‌. ஏதுமற்ற வெறுங்கலமாக அங்கே நின்றான்‌. 
விண்ணிலிருந்த மூவிழிமூத்தோன்‌ அந்த அழைப்பை 
அறிந்தான்‌. மின்பிளந்த முகிலில்‌ தன்‌ வெள்விடையேறி 
தோன்றினான்‌. “கொள்க அருள்‌!” என்றான்‌. 


“எந்தையே, நான்‌ பெருகவேண்டும்‌. என்‌ குருதியிலிருந்து 
நான்‌ முளைத்தெழவேண்டும்‌” என்றான்‌ ரக்தபீஜன்‌. “என்‌ 
உடலில்‌ படும்‌ புண்சொட்டும்‌ ஒவ்வொரு குருதியும்‌ 
இன்னொரு நான்‌ என எழவேண்டும்‌.” கரியுரித்த 
அண்ணல்‌ புன்னகைசெய்து “மைந்தா, 
குருதிமுளைத்துப்‌ பெருகும்‌ அருள்‌ என்பது அனைத்துத்‌ 
தந்தையருக்கும்‌ உரியதே. தவளைமுட்டைகளின்‌ 
நாடாபோல மானுடர்‌ அசுரர்‌ அனைவரிலிருந்தும்‌ 
காலமென அவை நீண்டு நெளிகின்றன. காலத்தில்‌ 
தோன்றுபவை அனைத்தும்‌ மறையும்‌ 
என்றறிந்திருப்பாய்‌. நீ இதோ அது காலமிலாகணத்தில்‌ 


நிகழவேண்டுமென கோருகிறாய்‌. தோன்றுவதுபோல 
அவை கணத்திரும்பலில்‌ அழிவதையும்‌ நீ காணலாகும்‌” 
என்றார்‌. “ஆம்‌, அவ்வாறே ஆகுக! நான்‌ பெருகவேண்டும்‌. 
என்‌ துளிகளிலிருந்து முடிவிலாது எழவேண்டும்‌” 
என்றான்‌ ரக்தபீஜன்‌. “அருளினேன்‌” என்று உரைத்து 
இறைவன்‌ மறைந்தார்‌. 


சொற்கொடை கொண்டு நகர்மீண்டான்‌ ரக்தபீஜன்‌. 
சித்ரரிடம்‌ “அழியாப்‌ பேறு கொண்டேன்‌ ஆசிரியரே” 
என்றான்‌. “பெருகும்‌ பேறையே கொண்டிருக்கிறீர்கள்‌ 
அரசே” என்றார்‌ அவர்‌. “ஆம்‌, பெருகுவன அழிவதில்லை” 
என்றான்‌ ரக்தபீஜன்‌. “இனி என்றும்‌ இங்கிருப்பேன்‌” 
என்று சொல்லி நகைத்தான்‌. 

நூறாயிரம்கோடிமுறை தன்னுள்‌ 
பெருகிக்கொண்டிருந்தான்‌ ரக்தபீஜன்‌. தன்னுள்‌ செறிந்த 
தான்களின்‌ எடைதாளாது கால்கள்‌ தெறிக்க உடல்‌ 
அலைபாய நடந்தான்‌. “நான்‌!” என அவன்‌ 
சொல்லும்போது ஒரு பெருந்திரளையே எண்ணினான்‌. 
“இங்கே” என்று சொல்லும்போது அவ்விடத்தை 
மையம்கொண்டு விரிந்த வெளியையே சுட்டினான்‌. 
அவன்‌ நெஞ்சில்‌ கைவைத்தபோது உள்ளே செறிந்த 
நுண்ணுருவ ரக்தபீஜர்கள்‌ “நான்‌! நான்‌!” என பொங்கி 
எழுந்து அவன்‌ கைகளை முட்டினர்‌. அவன்‌ கண்களை 
மூடினால்‌ இமைகளுக்குள்‌ செந்நிறக்குமிழிகளாக 
அவர்கள்‌ மிதந்தனர்‌. சற்றே சித்தம்‌ மயங்கும்போது 
அவர்கள்‌ “நாங்கள்‌ நாங்கள்‌” என முந்தி எழும்‌ குரல்கள்‌ 
காதில்‌ விழுந்து பதறி எழச்செய்தன. 


அவன்‌ அரண்மனையில்‌ எங்கும்‌ ஒன்றையொன்று 
நோக்கிப்‌ பெருக்கும்‌ ஆடிகள்‌ பொருத்தப்பட்டன. 
ஒன்றிலிருந்து ஒன்று துளிகுறையாமல்‌ மொண்டு 
பெருகிச்சூழ்ந்த முடிவிலா பாவையுருவங்கள்‌ 
நடுவேதான்‌ எப்போதும்‌ அவனிருந்தான்‌. அவனுடன்‌ 
பேசும்‌ அமைச்சரும்‌ பணியாட்களும்‌ அவ்வாடிகளுக்கு 
அப்பால்‌ அவற்றால்‌ நோக்கப்படாமல்‌ நின்றனர்‌. 
அவர்களின்‌ சொற்களை பல்லாயிரம்‌ செவிகள்‌ 
கேட்டன. அவர்களை நோக்கி பல்லாயிரம்‌ 
ரக்தபீஜர்களின்‌ முகங்கள்‌ விழிகூர்ந்தன. பல்லாயிரம்‌ 
உதடுகள்‌ ஒற்றைச்‌ சொல்லை எடுத்தன. ஒரே ஆணை 
முடிவிலாது எழுந்துகொண்டே இருந்தது. 


நாளடைவில்‌ அசுரகுலத்தவர்‌ அவன்‌ ஒருவன்‌ 
என்பதையே உளம்மறந்தனர்‌. அரண்மனையில்‌ புளித்த 
கள்‌ கலவிளிம்பு ததும்பி நுரைமறிய எழுந்ததுபோல 
ரக்தபீஜன்‌ நிறைந்திருப்பதாக எண்ணத்தலைப்பட்டனர்‌. 
முடிவிலா கைப்பெருக்கில்‌ கொல்படைக்கலங்கள்‌ 
கொண்டு பெருகியெழுந்த அசுரமூதாதையரின்‌ படையே 
அவன்‌ என்றனர்‌ அக்குலக்‌ கவிஞர்‌. “இங்குள்ள 
நாமனைவரும்‌ இன்று அவனே ஆனோம்‌. அங்கு 
அரண்மனை நிறைத்துப்‌ பெருகியிருப்பது நம்‌ 
உடல்வெளியே” என்றனர்‌. “எண்ணுக அவனை! 


அவனாகுக! அதுவே இறப்பறுத்து சிறப்புறும்‌ 
பெருநிலை.” 


அந்நம்பிக்கை காலப்போக்கில்‌ அசுரர்களிடையே 
பரவியது. அசுரர்‌ எண்ணி எண்ணி அவனாயினர்‌. 
சொல்லிச்சொல்லி பெருகினர்‌. பலமுகம்‌ கொண்டு 
நகரெங்கும்‌ அவன்‌ நிறைந்தான்‌. ஏர்தொட்டு மண்‌ 
உழுதான்‌. வடம்பற்றி புரவி புரந்தான்‌. கூடம்‌ எடுத்து 
இரும்பு அடித்தான்‌. கோல்கொண்டு காவல்‌ நின்றான்‌. 
மொழியறிந்து நூல்‌ பயின்றான்‌. நெஞ்சுகனிந்து இசை 
மீட்டினான்‌. நாடென்றும்‌ நகரென்றும்‌ அவையென்றும்‌ 
அரசனென்றும்‌ அவனே அமர்ந்திருந்தான்‌. 


அவன்‌ உடல்‌ ஒரு ஆழ்கோட்டையின்‌ வாயில்‌ என்றனர்‌ 
ஒற்றர்‌. ஈசல்‌ எழும்‌ புற்றுவாய்‌. அதிலிருந்து முடிவிலாது 
ஊறிப்பெருகி அவன்‌ ஒருவனே படையாகி வருவான்‌ 
என்று அயலார்‌ நம்பினர்‌. அவன்‌ தலைமை கொண்டு 
எழுந்துவந்த அசுரப்படையை அவன்‌ உடலே என்று 
அவ்வச்சம்‌ கொண்ட விழிகள்‌ மயங்கின. ரக்தபீஜன்‌ 
நகரங்களைச்‌ சூழ்ந்து வளைத்து இறுக்கினான்‌. 
மலைத்தொடர்களை அணைத்து வழிந்தோடி கடந்தான்‌. 
சமவெளிகளில்‌ பரவினான்‌. விண்முகில்களில்‌ படர்ந்து 
ஏறிச்சென்றான்‌. நீர்ப்பரப்புகளிலும்‌ பனிமணிகளிலும்‌ 
விழியொளிகளிலும்‌ அவன்‌ பெருகுகிறான்‌ என்றனர்‌. 


“அவன்‌ பெயரை சொல்லாதீர்‌, அவன்‌ ஊரையும்‌ 
குலத்தையும்‌ உரைக்காதீர்‌, சொல்லாச்சொல்‌ 
இல்லாதொழியும்‌” என்றனர்‌ அறிஞர்‌. 
சொல்லப்படாதபோது அவன்‌ விழிகளில்‌ மின்னும்‌ 
எண்ணமென்றானான்‌. விழிகளிலிருந்து விழிகளுக்கு 
சென்றான்‌. “அச்சமே அவனை பெருக்குகிறது, அவனை 
ஒன்றென எண்ணுங்கள்‌. அவ்வெண்ணத்தைக்‌ கடக்க 
அவனால்‌ இயலாது” என்றனர்‌ மூத்தோர்‌. “எண்ணியதுமே 
அவன்‌ எழுகிறான்‌, எண்ணத்தை வெல்ல முயல்கையில்‌ 
அவ்வெண்ணம்‌ தொட்டு மேலும்‌ பெருகுகிறான்‌” 
என்றனர்‌ இளையோர்‌. “போரிடப்‌ பெருகுபவனிடம்‌ 
பொருதுவதெப்படி?” என குமைந்தனர்‌. 


அனைத்துலகங்களிலும்‌ அவனே எண்ணமென 
எஞ்சினான்‌. எண்ணத்துடன்‌ எண்ணம்‌ பொருத 
பெருகிச்சூழ்ந்தான்‌. படைகொண்டு எழுந்து தேவருலகை 
அவன்‌ அடைந்தபோது முகில்கள்‌ அனைத்தும்‌ அவன்‌ 
குரலை எதிரொலித்தன. அமராவதிநகரின்‌ தெருக்களில்‌ 
பொற்புழுதிகள்‌ அதிர்ந்தமைந்தன. தன்‌ மாளிகை 
உப்பரிகையில்‌ இந்திராணியுடன்‌ அமர்ந்து 


கந்தர்வர்களையும்‌ யட்சர்களையும்‌ கருக்களென 
அமைத்து நாற்களம்‌ ஆடிக்கொண்டிருந்த இந்திரன்‌ 
அவ்வோசை பெருகி அணுகுவதைக்‌ கண்டு அஞ்சி 
எழுந்தான்‌. “அது என்ன? வானத்து ஆழியா? இருளின்‌ 
அறைகூவலா?” என்று அமைச்சரிடம்‌ கேட்டான்‌. 


“அரசே, வெல்லற்கரியவன்‌, ரக்தபீஜன்‌ என்னும்‌ அசுரன்‌” 
என்றார்‌ அமைச்சர்‌. தேவதேவன்‌ தோள்தட்டி “எழுக 
படைகள்‌! எங்கே என்‌ மின்படை?” என்று கூவினான்‌. 
“பொறுங்கள்‌ அரசே! அவன்‌ முக்கண்ணனிடம்‌ 
சொற்கொடை பெற்றவன்‌. அவன்‌ உடல்‌ உதிர்க்கும்‌ 
ஒவ்வொரு துளியும்‌ விதையென்றாகி அவனென எழும்‌. 
தன்னை பெருக்கிக்கொண்டு தேவருலகை நிறைக்க 
அவனால்‌ இயலும்‌” என்றார்‌ அமைச்சர்‌. “எங்கனம்‌ அது?” 
என்றான்‌ இந்திரன்‌. “அரசே, குருதியின்‌ அணு 
ஒவ்வொன்றும்‌ விதையே. இவன்‌ அனைத்தும்‌ 
முளைத்தெழும்‌ சொல்பெற்றுள்ளான்‌.” 


திகைத்து நின்ற இந்திரன்‌ “நாம்‌ என்ன செய்யமுடியும்‌? 
அவனை தடுக்காவிடில்‌ நம்‌ நகரம்‌ அழியுமே?” என்றான்‌. 
“அவன்‌ குருதியுதிராமல்‌ போர்புரிக!” என்றார்‌ அமைச்சர்‌. 
“அவன்‌ உள்ளம்‌ அச்சுறட்டும்‌. அவ்வச்சத்தால்‌ உடல்‌ 
தளரட்டும்‌. அக்கணம்‌ வரை போரை கொண்டுசெல்க!” 
இந்திரன்‌ “ஆம்‌” என்றான்‌. “நாற்களத்தில்‌ இருவரும்‌ 
உங்கள்‌ அச்சத்தையும்‌ ஆண்மையையும்‌ வீரத்தையும்‌ 
வெறுமையையும்‌ காய்களாக்கி ஆடுவது இப்போர்‌. 
வெல்லும்‌ விழைவே வெல்லும்‌ என்றறிக!” 


மின்படையுடன்‌ வெண்களிறுமேல்‌ ஏறி படைமுகம்‌ 
சென்றான்‌ இந்திரன்‌. ஆழியும்‌ மழுவும்‌ வேலும்‌ வில்லும்‌ 
ஏந்திய தேவர்கள்‌ திரண்டு அவனை பின்தொடர்ந்தனர்‌. 
“அவன்‌ குருதி உதிரலாகாது. புண்ணெழாது தாக்குங்கள்‌. 
அவன்‌ விழிகள்‌ மயங்கட்டும்‌. கால்கள்‌ தளரட்டும்‌” என்று 
இந்திரன்‌ தேவர்படைகளுக்கு ஆணையிட்டான்‌. 
நகரெல்லையில்‌ இருந்த சப்தமேருக்கள்‌ என்னும்‌ 
ஏழுபொன்மலைகளுக்குமேல்‌ படைதிரண்டு தேவர்கள்‌ 
நிற்க தென்திசையிலிருந்து கரிய ஒழுக்கென அசுரர்‌ 
முகில்களின்‌ மேல்‌ ஏறி வான்‌ கிழித்து அணுகினர்‌. 


வாள்தாக்கி “ஏழுக போர்‌!” என்றான்‌ இந்திரன்‌. அரசனை 
வாழ்த்தி போர்க்குரலெழுப்பியபடி தேவர்படைகள்‌ 
அசுரர்களை எதிர்கொண்டன. “எழுக போர்‌!” என்றான்‌ 
ரக்தபீஜன்‌. அசுரர்க்கரசனை வாழ்த்திய கரும்படைகள்‌ 
களம்கண்டன. படைக்கலங்கள்‌ பேரொலியுடன்‌ மோதி 
பொறிசிதறின. போர்க்குரலும்‌ இறப்புக்குரலும்‌ எழுந்து 


சூழ்ந்தன. மண்ணில்‌ கூடிநின்ற உயிர்கள்‌ விண்ணில்‌ 
எழுந்த மின்னொளியையும்‌ இடியொலியையும்‌ 
உலைத்துச்‌ சுழன்ற புயலையும்‌ கண்டனர்‌. 


இந்திரன்‌ சூழ்ந்திருந்த மலைகளை மின்படையால்‌ 
பிளந்தெடுத்து ரக்தபீஜன்‌ மேல்‌ வீசினான்‌. விண்ணில்‌ 
பால்நிற ஒளியைப்பெருக்கி அவன்‌ கண்களை 
மயங்கச்செய்தான்‌. திசைகளை திருப்பித்திருப்பி 
அமைத்து அவன்‌ சித்தம்‌ குழம்பச்செய்தான்‌. 
தேவர்படைகளின்‌ வல்லமைமுன்‌ அசுரர்‌ மடிந்தழிந்தனர்‌. 
தன்குலத்தார்‌ சிதறிக்கிடந்த களம்நடுவே ஒருகணமும்‌ 
விழியோ, காலோ, எண்ணமோ பதறாமல்‌ நின்று 
போரிட்டான்‌ ரக்தபீஜன்‌. 


அவன்‌ தோள்களில்‌ மறைந்த அசுரமூதாதையர்‌ 
குடிவந்தனர்‌. அவன்‌ கூருகிர்களில்‌ அவர்களின்‌ 
அணையா பெருவஞ்சம்‌ வந்தமைந்தது. அவன்‌ 
கைகளை விரித்து அலறி குரலெழுப்பி இந்திரனை தன்‌ 
எறிபடைகளால்‌ தாக்கினான்‌. அவற்றை 
உடல்வளைத்துத்‌ தவிர்த்து ஒருகணமும்‌ ஓயாது 
மின்படையைச்‌ சுழற்றி பெருமலைகளை அள்ளி 
ரக்தபீஜன்‌ மேல்‌ எறிந்தான்‌ இந்திரன்‌. தேவர்கள்‌ 
ஒவ்வொருவராக புண்பட்டுச்சரிந்தனர்‌. அசுரர்‌ 
தலையறுந்து அவர்கள்மேல்‌ விழுந்து மூடினர்‌. பின்னர்‌ 
களத்தில்‌ அவர்கள்‌ இருவரும்‌ எதிரெதிர்‌ எஞ்சினர்‌. 


ஆயிரம்‌ விழிகளையும்‌ அவன்மேல்‌ நட்டு எண்ணம்‌ 
குவித்தான்‌ இந்திரன்‌. “இவன்‌ அசுரன்‌. என்‌ அச்சமே இவன்‌ 
முதற்படைக்கலம்‌. அதை நான்‌ 
இவனுக்களிக்கப்போவதில்லை. இவன்‌ வெறும்‌ அசுரன்‌. 
வென்று மேலெழும்‌ வல்லமை இவர்களுக்குண்டு. 
குவிந்து கூர்பெறும்‌ வஞ்சமும்‌ இவர்களுக்குண்டு. 
சோர்ந்து பின்னடையாத துணிவும்‌ இவர்களுக்குரியதே. 
ஆனால்‌ இறுதியில்‌ இவர்கள்‌ தோற்றாகவேண்டும்‌. 
அதுவே விண்சமைத்து மண்படைத்து முரண்‌ அமைத்து 
வினையாடும்‌ தெய்வங்களின்‌ ஆணை” என்று தன்னுள்‌ 
எழுந்த சொற்களால்‌ தனக்கு ஆணையிட்டான்‌. கைகள்‌ 
போர்தொடுக்கையில்‌ உள்ளம்‌ சொல்கோத்தது. “இவனை 
அஞ்சமாட்டேன்‌. என்‌ முன்‌ இவன்‌ பெருக விடமாட்டேன்‌. 
இவன்‌ ஒருவன்‌ மட்டுமே. என்‌ ஆயிரம்‌ விழிகளுக்கு முன்‌ 
எழுந்த ஓருடல்‌ மட்டுமே...” 

தன்‌ உள்ளத்தை தானே நோக்கிக்கொண்டிருந்தபோது 
எங்கோ ஒரு மெல்லிய விழைவு முளைப்பதை அவன்‌ 
கண்டான்‌. ஒரு துளி குருதி நிலம்தொடுமென்றால்‌ என்ன 


நிகழும்‌? அது என்‌ அச்சம்‌ மட்டும்தானா? அவ்வெண்ணம்‌ 
எழுந்ததுமே அது எத்தனை வல்லமைகொண்டது என 
உணர்ந்து அவன்‌ திடுக்கிட்டான்‌. அதன்மேல்‌ தன்‌ 
உளச்சொற்கள்‌ அனைத்தையும்‌ அள்ளிப்போட்டு 
மூடினான்‌. அவற்றை உண்டு பெருத்து அது எழுந்தது. 


என்ன நிகழும்‌? அது தன்‌ எளிய அச்சமென்றால்‌ 
வென்றாலும்‌ இழிவுசூடியவன்‌ ஆவேனல்லவா? 
அச்சமறுக்க உறுதிகொண்டவன்‌ இவ்வச்சத்தை மட்டும்‌ 
ஏன்‌ அகத்தே பேணிக்கொள்கிறேன்‌? ஒருதுளி குருதி. 
அசுரனின்‌ சொற்கொடையின்‌ கதை உண்மை 
என்றால்கூட எழுபவன்‌ பிறிதொருவன்‌ மட்டுமே 
அல்லவா? அவன்‌ உள்ளத்தில்‌ எழுந்த ஆயிரம்‌ நூல்வலர்‌ 
மறுக்கமுடியாமையை சமைத்து எழுப்பிக்கொண்டே 
இருந்தனர்‌. அவர்களுக்கு முன்‌ அவன்‌ விரும்பித்‌ 
தோற்றான்‌. மிகமெல்லியவை எத்தனை 
வல்லமைகொண்டவை! மறைந்து நின்று மன்றாடுபவை 
போல்‌ வெல்லமுடியாதவை உண்டா என்ன? 


அவன்‌ அதை எண்ணினானா என அவன்‌ 
அறிவதற்குள்ளாகவே அவன்‌ கையிலிருந்த 
மின்படைக்கலம்‌ சென்று ரக்தபீஜனின்‌ தோளைச்‌ சீவி 
மீண்டது. குருதி எழுந்து மண்ணில்‌ விழுந்ததை இந்திரன்‌ 
நோக்கினான்‌. இருகைகளிலும்‌ கூருகிர்கள்‌ எழ 
அலறியபடி அங்கே எழுந்த பிறிதொரு 
ரக்தபீஜனைக்கண்டு அவன்‌ உள்ளமர்ந்த சிறுவன்‌ 
உவகைகொண்டு கூவியபடி எழுந்தான்‌. “இதோ நான்‌ 
என்னை கடந்தேன்‌. இதோ செய்யலாகாததை செய்தேன்‌. 
இதோ நான்‌.” 


ஆம்‌, அது உண்மை. அவன்‌ பெருகுபவன்‌. இதோ நான்‌ 
இருவரையும்‌ வெல்லவிருக்கிறேன்‌. தன்‌ ஆயிரம்‌ 
விழிகளை இருபகுதிகளாகப்‌ பிரித்து இருவரையும்‌ 
நோக்கி நின்று இந்திரன்‌ போரிட்டான்‌. இருபக்கங்களிலும்‌ 
நின்று கைகளை விரித்து படைகளை ஏவியபடி 
ரக்தபீஜன்‌ எதிர்கொண்டான்‌. இதோ இருவர்‌. என்‌ கை 
படைத்தவன்‌ இவன்‌. இந்திரன்‌ அப்போது அறிந்தான்‌, 
மீண்டுமொருவனை உருவாக்காது அமையாது தன்‌ 
உள்ளம்‌ என. இவன்‌ என்‌ ஆக்கம்‌. என்‌ கையால்‌ ஆயிரம்‌ 
அசுரர்களை உருவாக்க என்னால்‌ முடியும்‌. அவர்களை 
அழித்து முன்செல்லும்‌ வல்லமையும்‌ எனக்குண்டு. இந்த 

டலை நடத்தாமலிருக்க என்னால்‌ முடியாது. 
தொடங்கிய எவராலும்‌ இதை நிறுத்த இயலாது. 
தொடங்காமலிருக்கவே எவராலும்‌ இயலாது. 
தெய்வங்களாலும்‌! 


அவன்‌ வாள்‌ பட்டு உதிர்ந்த துளிகளில்‌ இருந்து 
ரக்தபீஜர்கள்‌ எழுந்தனர்‌. அவர்கள்‌ பெருகப்பெருக 
இந்திரன்‌ உள்ளத்தில்‌ களிப்பும்‌ அச்சமும்‌ வளர்ந்தது. 
அச்சமே களிப்பாவதன்‌ முடிவற்ற மாயம்‌. ஆட்டிவைக்கும்‌ 
தெய்வங்களின்‌ சூழ்ச்சி. ிறுத்திக்கொள! டத 
எல்லை, போதும்‌' என அவன்‌ உள்ளத்தின்‌ ஆழம்‌ பதறி 
குரலெழுப்பியதை அவன்‌ அயலான்‌ என 
கேட்டுக்கொண்டிருந்தான்‌. “இன்னும்‌ ஒரு துளி. இதோ 
இந்தத்‌ துளியுடன்‌ முடிப்பேன்‌. மேலும்‌ ஒரு சிறு துளி' என 
அவன்‌ விழைவுள்ளம்‌ முன்‌ சென்றபடியே இருந்தது. 


ஒரு தருணத்தில்‌ நிழலெழுந்து சூழ்ந்ததுபோல 
தன்னைச்சுற்றி பலநூறு ரக்தபீஜர்களை அவன்‌ 
கண்டான்‌. ஆயிரம்‌ விழிகளுக்குமுன்‌ பல்லாயிரம்‌ உருவம்‌ 
கொண்டான்‌ ரக்தபீஜன்‌. அச்சம்கொண்டு மெய்சிலிர்த்து 
கைசோர்ந்தபோது ஒரு தினவுபோல மேலும்‌ ரக்தபீஜர்கள்‌ 
எழட்டும்‌ என்னும்‌ விழைவு அவனில்‌ ஊறியது. 
குருதிவழிய தசையைக்‌ கிழித்து உடலை பிடுங்கி 
வீசுவதுபோன்ற பேருவகை அவனை சொக்கச்செய்தது. 
அவன்‌ பதறி நோக்கி நின்றிருக்க அவனில்‌ 
பிறிதொருவன்‌ எழுந்து சிரித்தான்‌. அவன்‌ கையிலிருந்த 
வாளும்‌ மின்படையும்‌ ரக்தபீஜன்‌ உடலில்‌ புண்பெருக்கி 
அசுரர்களை விரித்துப்‌ பரப்பிக்கொண்டிருந்தன. 


பின்பு அவன்‌ தன்னை உணர்ந்தபோது 
பெரும்படையெனச்‌ சூழ்ந்து இருளாகி வான்நிறைத்து 
இடியோசை பெருக்கி நின்றிருந்த பல்லாயிரம்‌ 
ரக்தபீஜர்களை கண்டான்‌. அவன்‌ ஆயிரம்‌ விழிகளும்‌ 
அச்சத்தால்‌ விழித்தன. இந்திரன்‌ எனும்‌ ஆணவம்‌ முறியும்‌ 
ஒலியை அவன்‌ கேட்டான்‌. மறுகணம்‌ தன்‌ மின்படையை 
வீசிவிட்டு ஐராவதத்திலிருந்து பாய்ந்து இறங்கி ஒரு 
சிட்டுக்குருவியென்றாகி சிறகடித்து திரும்பிப்‌ பறந்தான்‌. 


அவனை பிடிக்க வந்த கூருகிர்களின்‌ காட்டில்‌ வளைந்து 
நெளிந்து விரைந்தான்‌. துரத்திய இருள்பெருக்கிலிருந்து 
தப்பி கூவியபடி அகன்று வானத்தின்‌ அறியா 
இருள்மடிப்புகளுக்குள்‌ சென்று மறைந்தான்‌. 
அவனுக்குப்பின்னால்‌ ரக்தபீஜர்களின்‌ பெருக்கு 
பேரொலியுடன்‌ அமராவதியை சூழ்ந்துகொள்வதை 
உணர்ந்தான்‌. ரக்தபீஜர்களின்‌ அலை வந்தறைந்து நகர 
கோபுரங்கள்‌ சரிந்தன. மரங்கள்‌ குடைசரிந்தன. 
முனிவரும்‌ தேவகன்னியரும்‌ எழுப்பிய அலறல்‌ அவனை 
தொடர்ந்து வந்தது. 

இருளில்‌ ஒரு கரிக்குருவியென்றாகி ஒளிந்த இந்திரன்‌ 
இன்மையென்றாகி வெறுமொரு எண்ணமென தன்னை 
உணர்ந்து பறந்து அகன்றான்‌. ஒவ்வொரு 
தொலைவுக்கும்‌ அவன்‌ எண்ணி எண்ணி சிறுத்தபடியே 
சென்றான்‌. ஏழு இருளடுக்குகளுக்கு அப்பால்‌ 
சென்றபோது அவன்‌ ஒரு சிறு கரும்பூச்சியாக 
மாறிவிட்டிருந்தான்‌. சிறகுகளின்‌ ரீங்காரமென்று மட்டுமே 
எஞ்சினான்‌. தன்‌ இசையால்‌ அவ்விருள்‌ வழியில்‌ ஓர்‌ 
இசைமீட்டலெனச்‌ சென்ற நாரதரை எதிர்கொண்டான்‌. 
கண்ணீருடன்‌ சென்று அவர்‌ கால்களைப்‌ பணிந்து 
“இசைப்படிவரே, என்‌ அரசும்‌ கொடியும்‌ குலமும்‌ 
அசுரனால்‌ கைப்பற்றப்பட்டன. நான்‌ என்‌ அச்சத்தாலும்‌ 
இழிவாலும்‌ துரத்தப்படுகிறேன்‌. என்னை காத்தருள்க!” 
என்றான்‌. 


“நிகழ்வன நிரைவகுத்துவிட்டன அரசே” என்றார்‌ நாரதர்‌. 
“அஞ்சற்க! அலகின்மை அன்னை என எழும்‌ தருணம்‌ 
கனிந்துள்ளது. அவளை எண்ணி தவமிருங்கள்‌. அவள்‌ 
நிகழ்க!” என்றார்‌. அவரிடமிருந்து தேவியின்‌ 
ஒலிவடிவமான ஸ்ரீம்‌ என்னும்‌ நுண்சொல்லை இந்திரன்‌ 
பெற்றான்‌. அதை தன்னுள்‌ நிரப்பினான்‌. உள்ளும்‌ 
புறமும்‌ அவ்வொலியே நிறைய அவன்‌ முற்றழிந்தான்‌. 
அச்சொல்‌ மட்டுமே என எஞ்சினான்‌. அதன்‌ 
ஒளியிலிருந்து மீண்டும்‌ எழுந்தபோது தன்‌ உடல்‌ 
சுடர்விடுவதை கண்டான்‌. தன்‌ ஒளியை ஏற்று 
சூழ்ந்திருந்த இருள்முகில்கள்‌ பருவடிவம்‌ கொள்வதை 
அறிந்தான்‌. அவற்றில்‌ எதிரொளித்துத்‌ தெரிந்த தன்னுரு 
முலைமாறா குழந்தையுடையதாக இருக்கக்கண்டு 
“அன்னையே!” என வீரிட்டான்‌. அவ்வொலி 
கைக்குழந்தையின்‌ அழுகையென ஒலித்தது. அவன்‌ 
பாய்ந்தெழ முயல திருந்தா அசைவுகளுடன்‌ குழவியுடல்‌ 
ததும்பியது. 


அவ்வொலி கேட்டு எழுந்த எதிர்வினை என அருகே 
மெல்லிய கொஞ்சல்குரல்‌ ஒன்று கேட்டது. பொருளிலா 
சொல்கொண்ட அன்பின்‌ மெல்லொலி. அவன்‌ 
தலைதிருப்பி நோக்கி உளம்‌ மலர்ந்து புன்னகைத்தான்‌. 
கைகளை விரித்தபடி “தா தா” என்று தாவினான்‌. 
அவனருகே குனிந்த ஒளிகொண்ட பெண்முகம்‌ 
கண்கனிய இதழ்விரிய சிரித்து “என்ன? என்னவேண்டும்‌ 
என்‌ அரசனுக்கு?” என்றது. “ம்மா ம்மா” என்று அவன்‌ 
எம்பினான்‌. அவள்‌ அவனை அள்ளி எடுத்து தன்‌ 
மென்முலைகளுக்குமேல்‌ அணைத்துக்கொண்டாள்‌. 
கண்கள்‌ சொக்கி புதைந்து அவன்‌ முனகினான்‌. 
தன்னைமறந்து துயிலத்‌ தொடங்கினான்‌. அவன்‌ 


தலையின்‌ புன்மயிரை வருடியபடி அன்னை அவனை 
மடியிலமர்த்தி தாலோலமாடினாள்‌. 


அவன்‌ துயிலுக்குள்‌ அவள்‌ குரலில்‌ எழுந்த தாலாட்டை 
கேட்டுக்கொண்டிருந்தான்‌. ஏழுலகென புடவியென 
இயல்பவை அனைத்தையும்‌ அவனுக்கென 
அள்ளிக்கொடுப்பதாக சொன்னாள்‌ அன்னை. அவனை 
முனிபவரை எல்லாம்‌ அவள்‌ தண்டிப்பதாக கூறினாள்‌. 
அவன்‌ அன்னையே அன்னையே என்று 
சொல்லிக்கொண்டிருந்தான்‌. அவள்‌ இருமுலைகளின்‌ 
கருங்காம்புகளை அன்றி பிறிதெவற்றையும்‌ அவன்‌ 
விழையவில்லை. அவள்‌ அவனை அணைத்து 
முலைமொட்டுகளை இதழிலமைத்தாள்‌. இனிய அமுதை 
கடைவாய்‌ நுரைத்துவழிய அவன்‌ உண்டான்‌. கால்விரல்‌ 
சுழித்து, கைகள்‌ சுருட்டி ஆட்டி மெல்ல முனகியபடி 
அச்சுவையிலாடி அரைத்துயிலில்‌ இருந்தான்‌. பின்பு 
விழித்துக்கொண்டு அண்ணாந்து அவள்‌ 
புன்னகையையும்‌ விழியொளியையும்‌ கண்டு சிரித்தான்‌. 


ஊற்றறியாத துயர்‌ அவனுள்‌ எழ அவன்‌ முகம்‌ சுளித்து 
அழத்தொடங்கினான்‌. அன்னை அவனை அருகே தூக்கி 
“என்ன? என்ன வேண்டும்‌ என்‌ செல்லத்திற்கு? ஏன்‌ 
இந்தக்‌ கண்ணீர்‌?” என்றாள்‌. “யாரடித்தார்‌ சொல்லி அழு. 
என்‌ கண்ணே. எவர்‌ முனிந்தார்‌ சொல்லி அழு” என்றாள்‌. 
அவன்‌ சிற்றிதழ்கள்‌ கோணலாயின. அவள்‌ மடி அவன்‌ 
விழிநீரால்‌ நனைந்தது. அவன்‌ சொன்ன 
ஒற்றைச்சொல்லில்‌ இருந்து அன்னை அனைத்தையும்‌ 
உணர்ந்தாள்‌. அவள்‌ உடலில்‌ எட்டு கைகள்‌ 
படைக்கலங்கள்‌ கொண்டு எழுந்தன. அவள்‌ 
செம்பொன்னிறப்‌ பட்டாடையின்‌ முந்தானை உறுமும்‌ 
சிம்மம்‌ என முகம்கொண்டு உடல்கொண்டு எழுந்தது. 
அவள்‌ விழிகளின்‌ சினம்‌ சிவந்து கனன்றது. 
வெறிகொண்டு எழுந்து சிம்மம்‌ மேல்‌ அமர்ந்தாள்‌. 
“செல்க!” என்று ஆணையிட்டாள்‌. 


சிம்மம்‌ மீதேறி அன்னை அமராவதிமேல்‌ 
போருக்கெழுந்தாள்‌. அப்போரை பார்க்க தேவர்கள்‌ 
விழிகள்‌ விரித்து வான்வெளியில்‌ நிறைந்தனர்‌. மூன்று 
முதற்தெய்வங்களும்‌ புன்னகையுடன்‌ எழுந்து வந்தனர்‌. 
தவத்தில்‌ மூழ்கிய யோகியர்‌ அதை தங்கள்‌ சித்தப்போராக 
அறிந்தனர்‌. மண்ணில்‌ கவிஞர்‌ அதை புல்லிலும்‌ 
புழுவிலும்‌ புள்ளிலும்‌ எங்கும்‌ நிகழ்ந்த சமர்‌ எனக்‌ 
கண்டனர்‌. சொல்லிலும்‌ கல்லிலும்‌ அதை பொறித்தனர்‌ 
கலைஞர்‌. 

அமராவதியில்‌ ரக்தபீஜன்‌ அரசமாளிகையில்‌ இந்திரனை 
வென்ற பெருஞ்சினம்‌ உடலெங்கும்‌ ததும்ப 
நிலையழிந்திருந்தான்‌. விஸ்வகர்மன்‌ அமைத்த 
பொன்மாளிகையின்‌ அறைகள்‌ தோறும்‌ 
முட்டிமோதினான்‌. உப்பரிகைகளில்‌ நின்று பிளிறினான்‌. 
நகரத்தெருக்களில்‌ அலைந்தான்‌. தளர்ந்து சற்றே 
அமர்ந்து கண்ணயர்கையில்‌ தன்னைத்திறந்து 
வெளியேறி தன்னைச்சூழும்‌ பல்லாயிரம்‌ ரக்தபீஜர்களை 
கண்டான்‌. விழித்துக்கொண்டு நீள்மூச்சுடன்‌ சூழலை 
உணர்ந்து ஒரு கணம்‌ வெறுமையில்‌ அமர்ந்தான்‌. உடனே 
உள்ளே எழுந்த பெருஞ்சினத்தால்‌ கைகளை நிலத்தில்‌ 
ஓங்கி அறைந்து அலறியபடி எழுந்தான்‌. 
எதிர்வந்தவர்களை எல்லாம்‌ கூர்நகங்களால்‌ கிழித்தபடி 
கொந்தளித்து சுற்றிவந்தான்‌. மீண்டும்‌ களைத்து விழுந்து 
உள்ளம்‌ மயங்கும்போது நிழல்கள்‌ எழுவதுபோல 
ஓசையின்றி தன்னை வந்துசூழ்ந்த ரக்தபீஜர்களின்‌ 
உருவங்களை கண்டான்‌. கூச்சலிட்டபடி எழுந்து 
கைவிரித்து நின்று அவற்றை எதிர்கொண்டான்‌. 


பாவை ரக்தபீஜர்கள்‌ சினமற்றவர்களாக இருந்தனர்‌. 
அவர்களின்‌ விழிகள்‌ அவன்மேல்‌ பதிந்திருக்க உகிர்‌ 
கூர்ந்த கைகளை விரித்து செஞ்சடைப்பிடரி சிலிர்க்க 
சற்றே தலைதாழ்த்தி குருதிவாய்‌ திறந்து 
வெண்பற்களைக்‌ காட்டி உறுமியபடி அவனை 
சூழ்ந்துகொண்டனர்‌. அவன்‌ அவர்கள்‌ மேல்‌ பாய்ந்து 
அறைந்து கிழிக்கத்‌ தொடங்கினான்‌. அவனை 
அவர்களின்‌ உகிர்கள்‌ கிழிக்க அப்புண்களின்‌ 
குருதியிலிருந்து அவர்கள்‌ மேலும்‌ மேலும்‌ பெருகினர்‌. 
தன்குருதியில்‌ அவன்‌ கால்வழுக்கி விழுந்தான்‌. 
அவ்விழுக்கில்‌ புழுவென நீந்தித்‌ திளைத்து எழுந்தான்‌. 
மீண்டும்‌ சறுக்கிவிழுந்தான்‌. அவன்‌ உடல்மேல்‌ கவிந்த 
அவர்கள்‌ பெரும்பசியுடன்‌ உறுமியபடி அவன்‌ 
ஊனைக்கிழித்து உண்டனர்‌. ஒருவரோடொருவர்‌ முண்டி 
மோதி ஊனை பிடுங்கினர்‌. சீறி கைதூக்கி ஊனுக்காக 
பூசலிட்டனர்‌. அவன்‌ நெஞ்சக்குலைபிடுங்கிய ரக்தபீஜன்‌ 
ஒருவன்‌ இளித்தபடி அதில்‌ வழிந்த ஊனை நக்கினான்‌. 


அஞ்சி எழுந்து அவன்‌ ஓடி அரண்மனை உப்பரிகைக்கு 
வந்தபோது நகரெங்கும்‌ நிறைந்திருந்த எக்காள ஒலியை 
கேட்டான்‌. நூறாயிரம்‌ முரசுகளின்‌ ஓசை. எவருடைய 
போர்முரசு அது என்று அவன்‌ செவிகூர்ந்தான்‌. 
“அமைச்சரே! எவர்‌ கொண்டுவரும்‌ படை அது?” என்று 
கூவினான்‌. இறங்கி ஓடி அரண்மனைக்‌ கூடத்திற்கு 


வந்தான்‌. அமைச்சர்களும்‌ படைத்தலைவர்களும்‌ 
ஏவலரும்‌ காவலருமெல்லாம்‌ கண்ணயர்ந்திருப்பதையே 
கண்டான்‌. அவர்களை உதைத்தும்‌ உலுக்கியும்‌ எழுப்ப 
முயன்றான்‌. இன்னிசை கேட்டு முகம்‌ மலர்ந்தவர்களாக 
அவர்கள்‌ துயின்றனர்‌. அன்னை தாலாட்டில்‌ மயங்கிய 
மகவுகள்‌ போல. செய்வதறியாது அவன்‌ 
அரண்மனையிலிருந்து இறங்கி முற்றத்திற்கு ஓடினான்‌. 
அங்கும்‌ அனைவரும்‌ துயின்றுகொண்டிருந்தனர்‌. 
அந்நகரில்‌ அவனன்றி எவரும்‌ விழித்திருக்கவில்லை. 


திரும்பி தன்‌ அறைக்கு வந்த ரக்தபீஜன்‌ 
படைக்கலங்களை எடுத்துக்கொண்டு போருக்கு 
கிளம்பினான்‌. அவனுக்கென அமைக்கப்பட்ட 
நூற்றெட்டு வெண்புரவிகள்‌ கொண்ட வெள்ளித்தேர்‌ 
கொட்டிலில்‌ சித்தமாக இருந்தது. அதில்‌ ஏறிக்கொண்டு 
அவன்‌ போருக்கு கிளம்பினான்‌. அவன்‌ பாதைக்குக்‌ 
குறுக்காக கரியகுருவி ஒன்று கூவியபடி இடமிருந்து 
வலமாக பறந்தது. தீயநிமித்தம்‌ கண்டு அவன்‌ ஒருகணம்‌ 
கடிவாளத்தை இழுத்தான்‌. பொன்னிறச்சிறகுள்ள குருவி 
ஒன்று வலமிருந்து இடமாக பறந்தது. நன்னிமித்தம்‌ 
கண்டு முகம்‌ மலர்ந்து அவன்‌ படைக்களம்‌ சென்றான்‌. 


தொலைவிலேயே இளஞ்சூரியன்‌ எழுந்ததுபோல 
வானத்தில்‌ செவ்வொளி எழுந்திருப்பதை அவன்‌ 
கண்டான்‌. “செல்க! செல்க!” என்று அவன்‌ தன்‌ 
புரவிகளை விரையச்செய்தான்‌. “இதோ இதோ” என ஏன்‌ 
தன்‌ உள்ளம்‌ துள்ளுகிறது என்று அவன்‌ அறியவில்லை. 

தென்திசையில்‌ எழுந்து பற்றி எரிவதுபோல்‌ ஒளிவிட்ட 
முகில்குவையை அணுகும்தோறும்‌ ரக்தபீஜன்‌ உடலும்‌ 
செவ்வொளி கொண்டு அனல்போல்‌ ஆயிற்று. அவன்‌ 
நெஞ்சில்‌ இனிய நினைவுகள்‌ எழுந்தன. எங்கோ இனிய 
இசை ஒன்றை கேட்டான்‌. நறுமணங்களை அறிந்தான்‌. 
நாவிலினித்தது அவன்‌ வாய்நீர்‌. விழிகள்‌ அழகை 
மட்டுமே கண்டன. அலையடித்து திரைவிலகுவதுபோல 
முகில்கள்‌ வழிவிட அவன்‌ சென்றுகொண்டே இருந்தான்‌. 
பின்னர்‌ அறியாது அவன்‌ கைகள்‌ கடிவாளத்தை 
இழுத்தன. முகில்முடிகளுக்கு அப்பால்‌ எழுந்து தெரிந்த 
தேவியின்‌ மணிமகுடத்தை அவன்‌ கண்டான்‌. 


விண்ணில்‌ ஒரு மணியோசை எழுந்தது. 
மங்கலச்சங்குகள்‌ ஓம்‌ ஓம்‌ என்றன. 
பொன்னிறச்சிறகுகளுடன்‌ முகில்களில்‌ மூழ்கியும்‌ 
துழாவியும்‌ களித்தனர்‌ கந்தர்வர்கள்‌. மேலும்‌ மேலுமென 
சுடர்கொண்டன முகில்கள்‌. அவன்‌ அன்னையின்‌ 
திருவுருவை அருகிலென கண்டான்‌. 


கரியவழிவாக விரிந்திருந்தது கூந்தல்‌. நடுவே 
சூரியவட்டமென அவள்‌ முகம்‌. கனிந்து பாதிமலர்ந்து 
குனிந்த விழிகள்‌. வெண்பல்நிரை மின்ன 
புன்னகைத்தன இதழ்கள்‌. கன்னத்தில்‌ குறுநிரை 
டியது. காதில்‌ தழைந்த மணிக்குழை கண்ணொளிக்கு 

கர்நின்றது. மூக்கில்‌ தொங்கிய புல்லாக்கு பல்நிரைக்கு 
எதிர்நின்றது. அவன்‌ மண்ணில்‌ விழும்‌ எடைபோல 
அவளை நோக்கி சென்றுகொண்டே இருந்தான்‌. 
விழிகளிலும்‌ உள்ளத்திலும்‌ அவளன்றி வேறின்றி 
இருந்தான்‌. 


அவள்‌ காலடியில்‌ நின்றிருந்தது செம்பிடரி எழுந்த 
சிம்மம்‌. அதன்‌ சிப்பிவிழிகள்‌ அவனை நோக்கி 
சொல்லின்‌ ஒளிகொண்டன. வாய்‌ திறந்து நாக்கு 
வளைந்து அச்சொல்‌ வடிவு கொண்டது. அவ்விழிகளை 
அவன்‌ அறிந்திருந்தான்‌. அவ்வுகிர்களை முன்பும்‌ 
பலமுறை கண்டிருந்தான்‌. அவ்வெண்ணம்‌ எழுந்ததுமே 
அமிழ எதிரே பொன்மலை என எழுந்தது அன்னையின்‌ 
உருவம்‌. 


அன்னை தன்‌ இரு கைகளையும்‌ விரித்து அவனை 
அருகே அழைத்தாள்‌. அவன்‌ கால்தயங்கி நிற்க, அவள்‌ 
புன்னகையுடன்‌ மேலும்‌ குனிந்து “வருக என்‌ கண்ணே!” 
என்றாள்‌. அவன்‌ பின்னடி எடுத்துவைத்து மாட்டேன்‌ 
என தலையசைத்தான்‌. “என்‌ அமுதல்லவா? என்‌ 
துளியல்லவா?” என்று அன்னை கொஞ்சினாள்‌. அவன்‌ 
மேலும்‌ அடி வைத்து பின்னகர்ந்து மாட்டேன்‌ என்று 
தலையசைத்தான்‌. “உனக்கு இனியன தருவேன்‌. உன்‌ இரு 
கன்னங்களிலும்‌ முத்தாடுவேன்‌” என்றாள்‌ அன்னை. 


அவன்‌ காலை உதைத்து முகம்‌ சுளித்து உரத்தகுரலில்‌ 
“விலகு!” என்றான்‌. மூச்சிரைத்தபம “விலகிச்செல்‌... 
விலகு!” என்று கூவினான்‌. தன்‌ கண்களை மூடி அவள்‌ 
உருவத்தை அகற்ற முயன்றான்‌. இமைகள்‌ அவள்‌ 
தோற்றத்தை தடுப்பதில்லை என்று உணர்ந்து 
சினத்துடன்‌ விழிதிறந்து “அகன்றுபோ! போய்விடு!” 
என்றான்‌. அவள்‌ சிரித்து “உன்னிலிருந்து எப்படி 
அகல்வேன்‌? நீ என்னிடமிருந்து எங்கு செல்வாய்‌?” 
என்றாள்‌. 


அவன்‌ அவள்‌ கைகளை பார்த்தான்‌. எங்கோ 
எவ்வெவ்வடிவிலோ கண்டுமறந்தவை அவை. 
சிம்மம்போல்‌ உகிர்கொண்டவையா அவை? அன்றி, 
நாகம்போல்‌ நெளிபவையா? அவன்‌ விழிகள்‌ 
அவளுடைய எடுத்த இணைமுலைகளை பார்த்தன. தன்‌ 
கைவிரல்நுனிகளில்‌ ஒரு நடுக்கமென சினமெழுவதை 
உணர்ந்தான்‌. அதை அறிந்ததுமே அவன்‌ உள்ளம்‌ 
விரைவுகொண்டது. ஊதி ஊதி கனல்பெருக்கி 
அச்சினத்தை தன்‌ உடலெங்கும்‌ நிறைத்துக்கொண்டான்‌. 
நெஞ்சை கைகளால்‌ அறைந்து பேரொலி எழுப்பியபடி 
நீட்டிய கைகளுடன்‌ அவன்‌ அவளை நோக்கி பாய்ந்து 
சென்றான்‌. அவன்‌ கொண்ட சினத்தை அறிந்து 
களிவெறிகொண்டது அவன்‌ கையமைந்த வாள்‌. 


“நில்‌! நில்‌!” என்று அன்னை சொன்னாள்‌. “உன்‌ மேல்‌ 
முனிந்து இங்கு வந்தேன்‌. உன்‌ பால்படியா 
செவ்வுதடுகளை கண்டபின்பே கனிந்தேன்‌. என்‌ அமுதை 
கொள்க! நீ அழிவற்றவனாவாய்‌” அவள்‌ விழிகளை 
நோக்கி ரக்தபீஜன்‌ குரலெடுத்தான்‌. “விலகு! என்‌ முன்‌ 
எழுந்த முலைகள்‌ எவற்றையும்‌ கொய்யாமல்‌ நான்‌ 
அமைந்ததில்லை... இழிமகளே, இன்று உன்‌ முறை” 

தன்‌ வலக்கையில்‌ ஏந்திய வைரவாளை சுழற்றியபடி 
அவள்‌ அமர்ந்திருந்த சிம்மம்‌ நோக்கி சென்றான்‌. “இன்று 
நான்‌ விழைவது உன்‌ முலையமுதல்ல. வெங்குருதியை 


மட்டுமே. உன்‌ முலையரிந்து வீசி அதை பருகித்‌ 
திளைக்கிறேன்‌. உன்‌ நெஞ்சு பிளந்து துடிக்கும்‌ குலையை 
கையில்‌ எடுத்துப்பார்க்கிறேன்‌, அதிலுள்ளதா என்‌ பெயர்‌ 
என்று!” என்று அவன்‌ குரல்‌ முழக்கமிட்டது. 


அன்னை கைகளை வீசித்தடுத்து “வேண்டாம்‌, மைந்தா. 
அன்னையை வென்றவன்‌ எவனுமில்லை” என்றாள்‌. 
“வெல்லமுடியாதெனில்‌ அழிகிறேன்‌. வீண்மகளே, 
ஊட்டப்படாத முலைப்பால்‌ போல்‌ நஞ்சு பிறிதில்லை” 
என்றான்‌ ரக்தபீஜன்‌. “அன்னையிடம்‌ பால்‌ 
எஞ்சுவதில்லை மைந்தா” என்றாள்‌ அவள்‌.. 
“சொல்வேண்டாம்‌. எடு உன்‌ படைக்கலங்களை. இங்கு 

முடியட்டும்‌ நமது முரண்‌” என்றான்‌ ரக்தபீஜன்‌. “ஆம்‌, 
க்கள்‌ அதுவே” என்று அன்னை சொன்னாள்‌. 
நீள்மூச்சுடன்‌ அவள்‌ ஒளிமங்கலானாள்‌. 
அவளைச்சூழ்ந்த சுடர்முகில்கள்‌ திரிதாழ்த்தி 
அணையத்தொடங்கின. 


அவன்‌ அணுகும்தோறும்‌ அன்னை இருண்டு உருவிரியத்‌ 
தொடங்கினாள்‌. அவள்‌ தோள்களில்‌ எட்டு கைகள்‌ 
எழுந்தன. அவற்றில்‌ வாளும்‌ கேடயமும்‌ முப்புரிவேலும்‌ 
உடுக்கும்‌ வடமும்‌ அங்குசமும்‌ கதையும்‌ உழலைத்தடியும்‌ 
தோன்றின. இருளுருவான முகத்தில்‌ விழிகள்‌ 
எரிமீன்களென தழல்விட்டன. செந்நா எழுந்த குருதிவாய்‌ 
திறந்து அவள்‌ பிளிறிய ஒலியில்‌ முகில்கள்‌ சிதறி விலக 
வானம்‌ வெளித்தது. அதில்‌ அவள்‌ மட்டுமே 
எஞ்சுவதுபோல்‌ அவன்‌ தலைக்குமேல்‌ எழுந்து 
தெரிந்தாள்‌. வாளேந்தி மறுகையில்‌ உகிர்நீட்டி 
போர்க்குரல்‌ எழுப்பி அவன்‌ அவள்‌ எட்டு கைகளுடனும்‌ 
போரில்‌ தன்னை தொடுத்துக்கொண்டான்‌. 


அவனைச்சூழ்ந்து பல்லாயிரம்‌ இடியோசைகள்‌ எழுந்தன. 
பல்லாயிரம்‌ மின்னல்கள்‌ துடிதுடித்தன. அவன்‌ நின்ற 
நிலமும்‌, அந்நிலம்‌ சூடிய விண்ணும்‌ அதிர்ந்து நடுங்கின. 
அவள்‌ கைகளின்‌ படைக்கலங்கள்‌ வளர்ந்து 
வெற்பெழுச்சி என, வான்‌வளைவென அவனை 
சூழ்ந்தன. அவன்‌ அவள்‌ முலைகளை அன்றி 
பிறிதெதையும்‌ நோக்கவில்லை. அப்படைக்கலங்களை 
தன்‌ வாளால்‌ எதிர்கொண்டான்‌. அவை பேரொலியுடன்‌ 
முட்டிச்‌ சிதறின. 


ஒவ்வொரு கணமும்‌ தன்னைத்‌ திரட்டி ஒன்றே 
நிலையென அவன்‌ அவளுடன்‌ போரிட்டான்‌. அவன்‌ 
உடலுக்குள்‌ நுண்வடிவில்‌ செறிந்த பல்லாயிரம்கோடி 
ரக்தபீஜர்கள்‌ உயிர்கொண்டு துள்ளித்தவித்தனர்‌. 


அவர்களின்‌ விசையால்‌ அவன்‌ தசைத்திரள்கள்‌ 
அனைத்தும்‌ புடைத்துச்சுருண்டன. அவன்‌ தோள்கள்‌ 
விம்மி எழுந்து அதிர்ந்தன.அவளை நண்ணும்தோறும்‌ 
அவன்‌ வல்லமை கொண்டு விரிந்தான்‌. அவள்‌ பெய 
நிறைந்த உள்ளத்தில்‌ அச்சம்‌ முற்றழிந்தது. அவள்‌ 
உருக்கண்ட கண்களில்‌ பிறிதொன்றும்‌ தெரியாதாயிற்று, 


விண்ணவர்‌ அப்போர்‌ கண்டு வியந்தனர்‌. மலை 
மலையுடன்‌ என என்றனர்‌ முதல்வானில்‌ நின்றிருந்த 
கந்தர்வர்‌. கடல்‌ கடலுடன்‌ என என்றனர்‌ இரண்டாம்‌ 
வானில்‌ நின்றிருந்த யட்சர்‌. மூன்றாம்‌ வானில்‌ 
நின்றிருந்த கிம்புருடர்‌ முகில்‌ முகிலுடன்‌ என என்றனர்‌. 
நான்காம்‌ வானில்‌ நின்ற தேவர்கள்‌ அதை விண்ணகமும்‌ 
மண்ணகமும்‌ மோதுவதாக எண்ணினர்‌. ஐந்தாம்‌ வானில்‌ 
அமைந்த முனிவர்‌ அதை விழைவும்‌ வெறுமையும்‌ 
கொண்ட வெறியாட்டெனக்‌ கண்டனர்‌. ஆறாம்‌ வானில்‌ 
நின்றிருந்த பிரம்மன்‌ அழிவும்‌ ஆக்கமும்‌ என்று 
அறிந்தான்‌. ஏழாம்‌ வானில்‌ நின்றிருந்த இருவர்‌ அதை 
அன்னை முலையருந்த முட்டும்‌ சிறுமைந்தன்‌ என 
உணர்ந்து புன்னகை செய்தனர்‌. 


அன்னையின்‌ வேல்நுனி வந்து அவன்‌ தோளை 
தொட்டுச்சென்றதும்‌ குருதி பீரிட்டு நிலத்தில்விழ 
அங்கிருந்து போர்வெறிக்கூச்சலுடன்‌ ரக்தபீஜர்கள்‌ 
எழுந்தனர்‌. களிகொண்டு நகைத்து ரக்தபீஜன்‌ “இதோ 
நான்‌. வெறியாடும்‌ கொற்றவையே, வெளிநிறைத்த 
வெறுமையே, இதோ நாங்கள்‌... எங்கள்‌ அனைவருக்கும்‌ 
நிறையும்படி அமுதுள்ளதா உன்னிடம்‌?” என்று 
கேட்டான்‌. ரக்தபீஜர்களின்‌ உடல்களிலிருந்து விழுந்த 
குருதித்துளிகள்‌ மேலும்‌ ரக்தபீஜர்களாயின. 
ஒன்றுபல்லாயிரமெனப்‌ பெருகி வெளிநிறைத்தன. 
உகிர்கள்‌ நீட்டி பிடரி சிலிர்த்து அலறி ஆர்த்து தேவியை 
அவர்கள்‌ சூழ்ந்துகொண்டனர்‌. 


தேவி தன்னை மாயையால்‌ பல்லாயிரங்களின்‌ 
பல்லாயிரம்‌ மடங்கென பெருக்கினாள்‌. கைகளின்‌ 
கிளைக்காடு. கால்களின்‌ வேர்க்காடு. செவிகளின்‌ 
இலைக்காடு. விழிகளின்‌ மலர்க்காடு. அக்காட்டை 
எதிர்கொண்டது ரக்தபீஜர்களின்‌ முள்பெருத்த 
பாலைக்காடு. திசையெங்கும்‌ நடந்தது பெரும்போர்‌. 
தேவியின்‌ மாயைப்பெருக்கே ரக்தபீஜர்களின்‌ பெருக்கை 
உருவாக்கியது. தன்னை நுரைக்கச்செய்து 
அந்நுரைக்குமிழிகளுடன்‌ போர்புரிந்துகொண்டிருந்தாள்‌ 
அன்னை. முடிவிலாது பெருகி முடிவிலாது பொருது 
முடிவிலாது வென்று முடிவிலாது தோற்றாள்‌. 


பெருகி உருவெடுத்து படையெனப்‌ பொருதி 
நின்றிருக்கையிலும்‌ அவள்‌ முலைகள்‌ சுரந்து 
வழிந்துகொண்டிருந்தன. அவள்‌ முடிவிலா 
மாயைகளிலிருந்து பெருகிய அமுது பெருகி குருதியுடன்‌ 
கலந்து களம்‌ நிறைத்தோடியது. வெட்டுண்டும்‌ 
சிதைந்தும்‌ சரிந்த ரக்தபீஜர்களின்‌ உடல்களுக்குமேல்‌ 
அவள்‌ முலைப்பால்‌ வெண்சரடுகளாக வழிந்தது. 
துடிக்கும்‌ உடல்களுக்குமேல்‌ இழுபட்டுத்திறந்த 
வாய்களில்‌ இதழ்கள்‌ குவிந்து அதை சுவைத்துண்டன. 


அவள்‌ கண்முன்‌ மலைகளென குவிந்துகிடந்தனர்‌ 
கொல்லப்பட்ட ரக்தபீஜர்கள்‌. அவற்றின்மேல்‌ கால்‌ நாட்டி 
தலை எழுந்து நின்ற அன்னை ஒருகணம்‌ 
உளம்சோர்ந்தாள்‌. அவள்‌ முலைப்பால்‌ சொரிவு 
மிகுந்தோறும்‌ கொலைக்கைகளின்‌ விரைவு குறைந்தது. 
நகைத்து வெறியாடி பெருகிக்கொண்டிருந்த ரக்தபீஜன்‌ 
அக்கணத்தின்‌ இடைவெளியை தான்‌ நிறைத்து 
பன்மடங்கானான்‌. பிறிதொருகணம்‌ அமையும்‌ எனில்‌ 
வெற்றி தனக்கே என்று அவன்‌ எக்களித்தான்‌. அக்கணம்‌ 
அன்னையின்‌ வலத்தோளில்‌ ஆடிய குழையில்‌ எழுந்த 
சிவம்‌ “நீ வென்றாகவேண்டியது என்றும்‌ உன்னையே 
தோழி” என்றது. “உன்‌ கன்னியை துணைவி வென்றாள்‌. 
துணைவியை அன்னை வென்றாள்‌. அன்னையை 
இன்று அறம்சூடிய பேரன்னை வென்றாக வேண்டும்‌!” 


காலமென்றான அக்கணத்தில்‌ நின்று கைசோர்ந்து 
அன்னை நீள்மூச்செறிந்தாள்‌. 
“அன்னையென்றிருப்பதன்‌ களிப்பெருக்கைக்‌ கடக்க 
என்னால்‌ இயலாது” என்றாள்‌. “கடந்தாகவேண்டும்‌. 
இப்புடவி உன்‌ மடிசேர்ந்த மகவு” என்றார்‌ வலபாகத்தன்‌. 
“இது என்‌ மைந்தர்நிரை” என்றாள்‌ ஆவுடையாள்‌. 
“மைந்தரென்பது உன்னில்‌ கருக்கொண்டு உன்‌ 
உதிரமுண்டு எழும்‌ உன்‌ துளிகளே தேவி... வெல்வதும்‌ 
வீழ்வதும்‌ நீயே” என்றார்‌ தாதை. “என்‌ செய்வேன்‌? 
பிறிதொன்று அறிந்திலேன்‌” என்றாள்‌ தாய்‌. “உன்னில்‌ 
எழுந்ததை நீயே உறிஞ்சிக்கொள்க! நீரை எல்லாம்‌ கடலே 
க்கி உண்கிறது என்றறிக!” அன்னை நெஞ்சுலைந்து 

ன்றாள்‌. “உன்னிலெழுக உன்‌ பிறிதுரு!” என்றது பதி. 

“ஆம்‌” என்றாள்‌ அன்னை. 


அன்னை தன்‌ வாளை தூக்கி தன்‌ நெற்றிப்பொட்டில்‌ 
வைத்தாள்‌. வெறிக்குரல்‌ எழுப்பியபடி தன்னை வெட்டி 
இரண்டாகப்பிளந்தாள்‌. துடித்துவிழுந்த ஒருபாதி 
கருநிறம்‌ கொண்டு அவளுக்குப்பின்னால்‌ நிழலென 
எழுந்தது. நிழலற்ற ஒளிகொண்டிருந்த அன்னைக்கு 


நிழலெழுந்ததும்‌ விண்ணவர்‌ வாழ்த்தொலி எழுப்பி 
அம்மறுவுருவை வணங்கினர்‌. விண்ணிலெழுந்த நிழல்‌ 
மேலும்‌ கருமைகொண்டு பருவுருத்‌ திரட்டி சாமுண்டி என 
ஓங்கி நின்றது. கருநாகங்கள்‌ சடைகளென நெளிந்த 
மண்டையில்‌ எரிகுழிகளென விழிகள்‌. எலும்புருவான 
உடலில்‌ சுருங்கி உள்வலிந்திருந்த முலைகள்‌. கருகிய 
சுள்ளிகளென எட்டு கைகள்‌ விரிந்து அவற்றில்‌ 
எரிகலமும்‌ மண்டையும்‌ வாளும்‌ சூலமும்‌ துடியும்‌ 
கோடரியும்‌ மின்படையும்‌ கதையும்‌ அமைந்தன. 


சாமுண்டியின்‌ வாயிலிருந்து செந்நிறப்பெருக்காக நாக்கு 
நீண்டு நெளிந்து துழாவியது. அன்னையின்‌ 
படைக்கலங்கள்‌ வெட்டி ரக்தபீஜனின்‌ உடலில்‌ இருந்து 
ஊறிச்சிதறிய குருதித்துளிகள்‌ மண்‌ தொடுவதற்குள்‌ 
அந்த நெடுநாக்கால்‌ நக்கிச்சுருட்டி உண்ணப்பட்டன. 
பாலைநிலம்‌ நீரை உறிஞ்சுவதுபோல அவளுக்குள்‌ 
அக்குருதிப்பெருக்கு சென்று மறைந்துகொண்டே 
இருந்தது. தேவியின்‌ வேல்பட்டும்‌ அம்புதைத்தும்‌ 
கதைஉடைத்தும்‌ விழுந்த ரக்தபீஜர்களின்‌ உடல்கள்‌ 
குருதியின்றி அசைவிழந்தன. அலையடங்குவதுபோல 
அவளைச்சூழ்ந்திருந்த அவன்‌ 
தணிந்துகொண்டிருந்தான்‌. 


தங்கள்‌ குருதி உண்ணப்படுவதை ரக்தபீஜர்கள்‌ 
நோக்கினர்‌. ஆனால்‌ சாமுண்டியை நோக்கி சற்றே 
விழிதிருப்பினாலும்‌ போர்க்குவியம்‌ மாறுவதை 
உணர்ந்து தேவியிலேயே விழிநிலைத்து போரிட்டனர்‌. 
ஓரக்கண்ணால்‌ சாமுண்டியின்‌ நாக்கை நோக்காமல்‌ 
அமையவும்‌ இயலவில்லை. அனல்கதிரென அது 
களமெங்கும்‌ பரவி குருதியை பொசுக்கியது. 
காற்றுச்சுழலென அலைந்து ஈரத்தை உலரச்செய்தது. 
தன்னை உண்ணும்‌ அந்நாக்கின்‌ தொடுகையை 
ரக்தபீஜன்‌ ஒரு விதிர்ப்பாக உடலில்‌ உணர்ந்தான்‌. 
ஒருமுறை அதன்‌ மென்வெம்மை வந்து அவன்‌ 
கால்களை தொட்டுச்சென்றபோது உடல்சிலிர்த்து 
விழியூறினான்‌. அவன்‌ உள்ளம்‌ உவகை கொண்டது. 
“உண்ணுக! மேலும்‌ உண்ணுக!” என அவன்‌ அறியா 
ஆழம்‌ கரைந்தது. முலையூட்டும்‌ அன்னையென அவன்‌ 
கனிந்து ஊறிக்‌ கொண்டிருந்தான்‌. 


குருதியுண்டு சாமுண்டி திமிறிப்பரக்க பதக்கப்‌ 
அன்னை நின்றிருக்க களமெங்கும்‌ வெண்ணிற அமுதம்‌ 
நிறைந்தது. அப்பெருக்கில்‌ ரக்தபீஜன்‌ கால்வழுக்கி 
விழுந்தான்‌. எழமுயன்று மீண்டும்‌ விழுந்தான்‌. எழும்‌ 
முயற்சியிலேயே அவன்‌ தவழ்ந்தும்‌ துழைந்தும்‌ புரண்டும்‌ 


எழுந்தும்‌ குழவியென்றானான்‌. மூழ்கி மூச்சுதவறி எம்பி 
எழுகையில்‌ உண்ட முதல்வாய்‌ அமுது கடும்கசப்பு 
கொண்டிருந்தது. நாவில்‌ எரிந்து தொண்டையில்‌ கமறி 
வயிற்றில்‌ குமட்டியது. பின்பு அடிநாக்கில்‌ ஓர்‌ 
இனிமையென எஞ்சியது. அவ்வினிமையை தேடிய 
அவன்‌ நாக்கு அடுத்த மிடறை தேடி உண்டது. மேலும்‌ 
மேலுமென உண்டு இனிமையில்‌ திளைத்தது. 


தன்னருகே பிடரிமயிர்‌ பறக்க அணுகிய சிம்மத்தின்‌ 
முகத்தை அருகே கண்டான்‌. அதன்‌ விழிகளிலிருந்த 
அணுக்கத்தை உணர்ந்து துணுக்குற்றான்‌. “தாங்களா?” 
என்றான்‌. கைதொழுது “பிழைபொறுக்கவேண்டும்‌” 
என்றான்‌. சிம்மம்‌ தன்‌ குளிர்ந்த மூக்கால்‌ அவன்‌ 
சிம்மமுகத்தின்‌ மூக்கை தொட்டது. அதன்‌ செந்நா 
வெளிவந்து அவன்‌ உதடுகளை மெல்ல முத்தமிட்டது. 
அதன்‌ இனிய உறுமலை அவன்‌ அருகென கேட்டான்‌. 


தன்னைச்சூழ்ந்த பால்பெருக்கில்‌ விழுந்தான்‌ ரக்தபீஜன்‌. 
அள்ளி அள்ளிக்‌ குடித்து அமுதால்‌ நிறைந்தான்‌. தன்‌ 
உடலெங்கும்‌ பரவிய அமுதை ஒவ்வொரு அணுவிலும்‌ 
உணர்ந்தான்‌. கொதித்தும்‌ குமிழியிட்டும்‌ அவனுள்‌ 
செறிந்திருந்த குருதி முழுக்க வழிந்தோடி அங்கே 
குளிரென அமுது நிறைந்தது. கால்நுனிகளில்‌, 
கைவிரல்முனைகளில்‌, செவிமடல்களில்‌, 
மூக்குக்குவியத்தில்‌ குளிர்ந்தது. வயிற்றிலும்‌ நெஞ்சிலும்‌ 
இனித்தது. சொற்களில்‌ எண்ணத்தில்‌ கனிந்தது. “அம்மா” 
என்று அவன்‌ சொன்னான்‌. அவன்‌ மேல்‌ குனிந்த 
அன்னை நீண்டு வளைந்த கொம்புகளுடன்‌ 
எருமைமுகம்‌ கொண்டிருந்தாள்‌. மெல்லிய ஆழ்குரலில்‌ 
“மைந்தா” என்றாள்‌. 

வேதம்‌ கதிரெழுந்த காலத்தின்‌ புலரியில்‌ இது நடந்தது. 
கன்னங்கரியவனாகிய வருணனால்‌ ஆளப்பட்ட 
முதற்கட்டத்தில்‌ அமைந்த வேள்விக்களத்தில்‌ தன்‌ 
நூற்றெட்டு மாணவர்களுடன்‌ அமர்ந்து மேதாதிதி 
என்னும்‌ வேதமூதாதை எரி எழுப்பி அவியளித்தார்‌. 
கிழக்கு அதன்‌ திசை. காலைவிடியல்‌ அதன்‌ பொழுது. 


வேதம்‌ தொட்டெழுப்ப விண்ணகம்‌ உருகி வழிந்து 
மண்ணைத்‌ தொட்டது. முதற்களத்தின்‌ தெய்வங்கள்‌ 
உருத்திரட்டி மண்ணிறங்கின. இரண்டு செங்கைகளிலும்‌ 
நெய்க்கரண்டிகளுடன்‌ அனலோன்‌ துணைவியாகிய 
அன்னை ஸ்வாகை எழுந்துவந்தாள்‌. நான்கு 


வளைக்கைகளில்‌ பொற்காசுகளுடன்‌ வேள்விதேவனின்‌ 
மூத்த துணைவியாகிய தட்சிணை தேவி எழுந்தாள்‌. 

றுகரங்களில்‌ ஏடும்‌ எழுத்தாணியும்‌ தாமரையும்‌ 

ன்படையும்‌ அஞ்சலும்‌ அருளலுமாக தீக்ஷை 
தோன்றினாள்‌. அவர்களால்‌ அழைத்துவரப்பட்டவள்‌ 
போல்‌ அன்னை மங்கலசண்டிகை இருளென ஒளியென 
எழுந்தாள்‌. அவள்‌ நெற்றிசூடிய சிந்தாமணியில்‌ சுடரென 
துர்க்கை தோன்றினாள்‌. 


“முடிவிலா இருமை கொண்டவளை, ஈன்றும்‌ கொன்றும்‌ 
ஆடுபவளை வணங்குக! ஆதலும்‌ அழிதலுமென 
ஆடுபவளை பணிக! தன்னை தான்‌ ஈன்று தன்னை 
தானுண்டு நிறைபவளை அணைக! அவள்‌ நமக்கு 
அருள்க!” என்றார்‌ மேதாதிதி. “ஓம்‌ ஓம்‌ ஓம்‌” என்றனர்‌ 
மாணவர்‌. “இப்புடவி அவள்‌ இருமை. இதையறியும்‌ 
சித்தமும்‌ அவள்‌ இருமைத்தோற்றமே. ஒருமையென 
அவளை உணர்கையில்‌ அவ்வுணர்வென ஆகி நின்று 
நகைக்கிறாள்‌. இங்கு அவள்‌ எழுக! நம்‌ அவியுண்டு 
அன்னை நிறைக!” 


அன்னையருக்கு அவியிட்டு நிறைவுறச்செய்தார்‌ 
மேதாதிதி. அன்னையர்‌ நிறைவுற்றபோது விண்நிறைந்த 
மூதாதையர்‌ விடாய்தீர்ந்தனர்‌. வெளிநிறைந்த தேவர்கள்‌ 
மகிழ்ந்தமைந்தனர்‌. வெளியாளும்‌ தெய்வங்கள்‌ 
கனிவுற்றன. “எழுக இக்களம்‌!” என்று வானொலி 
எழுந்தது. அத்தருணத்திற்குரிய விண்மீனை 
எரிதழல்திரையில்‌ மேதாதிதி நோக்கினார்‌. வெள்ளாட்டின்‌ 
தலையென செம்பிடரி பறக்க செந்நா நீண்டு வளைய 
தோன்றி மறைந்தது அது. 


“இது எரிவடிவென கிழக்கே சுடரும்‌ மேடம்‌. அவியிடுக 
இளையோரே!” என்றார்‌ மேதாதிதி. நூற்றெட்டு 
மரக்கரண்டிகளில்‌ அள்ளி அள்ளி விடப்பட்ட 
அவிநெய்யை உறிஞ்சி உண்டது வெள்ளாட்டின்தலை. 
“மேலும்‌! மேலும்‌! தீராவிடாய்‌ கொண்டவன்‌ போலும்‌ 
இவன்‌. இக்களத்திற்குரியோர்‌ அனலடங்காதவர்‌. தன்னை 
உண்டு தணியாதவர்‌” என்றார்‌ மேதாதிதி. 


மேலும்‌ மேலுமென அவி சென்றுகொண்டிருக்கையில்‌ 
அவ்வாட்டுத்தலையில்‌ மின்னிய விழிகளை ஒருகணம்‌ 
கண்டு நெய்க்கரண்டி அசைவிழக்க கைகாட்டி 
“நிறுத்துங்கள்‌” என்றார்‌. உரத்த குரலில்‌ “இந்திரனே, 
விழைவெரியும்‌ இவ்விழிகளை நான்‌ நன்கறிவேன்‌. 
வெளியே வருக!” என ஆணையிட்டார்‌. வெள்ளாடு 
அனலில்‌ இருந்து எழுந்து முன்னங்கால்களைத்‌ தூக்கி 


வைத்து வெளியே வந்தது. இளவைதிகர்‌ வியப்பொலி 
எழுப்பினர்‌. 


“இவ்வண்ணம்‌ நீ கரந்து வந்தது ஏன்‌?” என்றார்‌ 
மேதாதிதி. “அங்கே கீழ்ச்சரிவின்‌ பெருந்தனிமையில்‌ 
இன்னும்‌ தோன்றாத சூரியனுக்காக காத்திருக்கிறான்‌ 
மேடன்‌. அவன்‌ தயங்குவதைக்‌ கண்டு நான்‌ 
உட்புகுந்தேன்‌” என்றான்‌ இந்திரன்‌. “நீ இளையமேடன்‌ 
என்று ஆகுக! சித்திரை முழுப்பதுவரை நீ இவ்வுடலுடன்‌ 
இருப்பாய்‌. இவ்வண்ணமே விண்ணகமும்‌ அணைவாய்‌. 
அங்கு உன்னவரால்‌ இளிவரல்‌ செய்யப்படுவாய்‌” என்றார்‌ 
மேதாதிதி. “கதிர்காத்துத்‌ தயங்கியவன்‌ உனக்கு 
முன்னவன்‌ என்றாகுக! உன்னுள்‌ அவனும்‌ அவனுள்‌ 
நீயும்‌ என்றும்‌ குடிகொள்க! இருபாற்பட்ட எதுவும்‌ 
கொள்ளும்‌ முடியா ஆடல்‌ உங்களுள்‌ நிகழ்க! ஆம்‌ 
அவ்வாறே ஆகுக!” 


வெள்ளாட்டின்‌ வடிவில்‌ தலைகுனிந்து அமராவதியை 
அணைந்தான்‌ இந்திரன்‌. அவனைக்கண்டு தேவரும்‌ 
முனிவரும்‌ மேடன்‌ என்று நகையாடினர்‌. சித்திரை 
விடியும்வரை வியோமயானத்தில்‌ அமர்ந்து விண்நோக்கி 
காத்திருந்தான்‌. விரியும்‌ கதிர்வளையத்துடன்‌ சூரியன்‌ 
எழுந்தபோது தன்‌ ஆட்டுருவம்‌ உருகி வழிந்து தேவருடல்‌ 
மீள்வதை கண்டான்‌. கதிரவனை வணங்கி தன்‌ 
நகர்மீண்டான்‌. 

மகதத்துக்கு கிழக்கே, கங்கையின்‌ கரையில்‌, ஜராவனம்‌ 
என்னும்‌ காட்டில்‌ வாழ்ந்த தொல்குடியினர்‌ ஜரர்கள்‌ 
என்றழைக்கப்பட்டனர்‌. எப்போதும்‌ மழைபொழியும்‌ 
அக்காடு இலையும்‌ கிளையும்‌ செறிந்து 
செம்போத்துகளும்‌ ஊடுருவிப்‌ பறக்கமுடியாததாக 
இருந்தது. அதனூடாக குனிந்தும்‌ தவழ்ந்தும்‌ 
அலைந்தமையால்‌ ஜரர்கள்‌ குறிய உடல்கொண்டனர்‌. 
சிறுவளைகளிலும்‌ குகைகளிலும்‌ மரப்பொந்துகளிலும்‌ 
உடல்சுருட்டி ஒடுங்கி வாழ்ந்தனர்‌. மழையீரம்‌ ஒழியாத 
அவர்களின்‌ உடலின்‌ தோல்‌ இளமையிலேயே 
வரிசெறிந்து வற்றிச்‌ சுருங்கியது. முடிநரைத்து விழிகள்‌ 
மங்கின. இளமையிலாதவர்‌ எனும்பொருளில்‌ 
அவர்களை ஜரர்‌ என்றனர்‌ மலைப்பொருள்‌ 
கொள்ளவந்த வணிகர்‌. 


ஜராவனத்தில்‌ சிறிய அருமணிகள்‌ மண்ணில்‌ 
கிடைத்தன. அவற்றை ஊனும்‌ நெய்யும்‌ மரவுரியும்‌ 
உப்பும்‌ கொடுத்து பெற்றுக்கொண்டனர்‌ ஊர்வணிகர்‌. 
மணிதேடி மண்ணைநோக்கியபடி அலைந்து ஜரர்கள்‌ 
மேலும்‌ கூன்கொண்டனர்‌. மண்நோக்கி நோக்கி மேலும்‌ 
முதுமைகொண்டனர்‌. அவர்கள்‌ சந்தைகளுக்கு 
வருகையில்‌ தொலைவில்‌ முதியோரை சிறுவர்‌ என்றும்‌ 
அணுக்கத்தில்‌ சிறுவரை முதியோர்‌ என்றும்‌ மயங்கினர்‌ 
அயலார்‌. வலுவிழந்த உடல்கொண்டிருந்தாலும்‌ பிறர்‌ 
அறியாத நச்சுக்களைக்‌ கொண்ட ஜராவனத்தை 
அறிந்தவர்கள்‌ என்பதனால்‌ அவர்களை அஞ்சவும்‌ 
செய்தனர்‌. 


ஜராவனத்தின்‌ நடுவே இருந்த விருத்தகிரி என்னும்‌ 
மலையுச்சியில்‌ இருந்தது ஜரையன்னையின்‌ 
குகையாலயம்‌. குகையின்‌ பாறைச்சுவரில்‌ 
அறியாதொல்பழங்காலத்தில்‌ கூரிய கல்லால்‌ கீறி 
வரையப்பட்ட அன்னையின்‌ ஓவியம்‌ அங்கு சென்றதும்‌ 
உடனே தென்படுவதில்லை. குகைவிரிசல்களிலிருந்து 
ஊறிவழியும்‌ நீரால்‌ பச்சைப்பாசி படிந்த பாறைப்பரப்பில்‌ 
மெல்லிய பள்ளமாகவே ஓவியக்கோடுகள்‌ தெரியும்‌. 
அதன்மேல்‌ விரல்களை ஓட்டியபடி கண்களை 


மூடிக்கொண்டு அகத்தால்நோக்கினால்‌ அவள்‌ உருவம்‌ 
மெல்ல எண்ணத்திரையில்‌ புடைத்தெழும்‌. உடனே 
விழிதிறந்தால்‌ பாறைப்பரப்பிலும்‌ அவளை 
காணமுமூயும்‌. 


அன்னை இடையில்‌ குழந்தையுடன்‌ பெரிய கண்களும்‌ 
வாயில்‌ நிறைந்த கூரிய பற்களுமாக நின்றிருந்தாள்‌. 
அவளைச்சூழ்ந்து வானில்‌ பறவைகளும்‌ தரையில்‌ 
விலங்குகளும்‌ நிறைந்திருந்தன. ஒவ்வொன்றும்‌ 
அவற்றின்‌ விரைவு நிலையில்‌ 
செதுக்கப்பட்டிருந்தமையால்‌ விலங்குகளுக்கு கால்கள்‌ 
இருக்கவில்லை. பறவைகளுக்கு சிறகுகள்‌ மட்டுமே 
இருந்தன. அன்னை தன்‌ வலக்கையை வான்நோக்கி 
நீட்டியிருந்தாள்‌. அவள்‌ எதையோ சொல்வதுபோல 
தோன்றியது. மீண்டும்‌ ஒருமுறை விழிமூடினால்‌ அவள்‌ 
குரலை கேட்கமுடியும்‌. அவள்‌ அலறிக்கொண்டிருந்தாள்‌. 


அன்னையின்‌ இடையில்‌ எருதுகொம்புகளுடன்‌ 
பாதியுடலே அமைந்த ஒரு குழந்தை இருப்பதை மீண்டும்‌ 
விழிதிறந்தால்‌ காணலாம்‌. அதன்‌ உடல்‌ இடைவரைதான்‌ 
இருந்தது. பெரியவிழிகளுடன்‌ வலக்கையை தன்‌ வாயில்‌ 
வைத்து இடக்கையால்‌ அன்னையின்‌ நீண்டு தொங்கிய 
முலையை பற்றிக்கொண்டிருந்தது. அவ்விழிகளில்‌ 
இருந்த வியப்பையும்‌ அச்சத்தையும்‌ நோக்கி 
சிலகணங்கள்‌ நின்றிருந்தால்‌ அது முன்னரே 
இறந்துவிட்டிருக்கிறது என்பதை புரிந்துகொள்ளமுடியும்‌. 
அதன்‌ விழிகளில்‌ இருக்கும்‌ திகைப்பு தன்‌ காலமிலா 
உலகிலிருந்து தன்னை நோக்குபவர்களை அது 
நோக்குவதனால்தான்‌ என்று தெரியும்‌. ஓவியத்தில்‌ அதன்‌ 
விழியில்‌ மட்டுமே நேர்நோக்கு இருந்தது. 


நூறாண்டுகள்‌ மைந்தரில்லாமல்‌ உளம்வருந்தியவள்‌ 
அவ்வன்னை என்றன அவர்களின்‌ கதைகள்‌. 
வாழ்ந்திருக்கும்‌ காலமெல்லாம்‌ மகவொன்றுக்காக 
ஏங்கினாள்‌. அறிந்த தெய்வங்களை எல்லாம்‌ தொழுது 
நோன்பெடுத்தாள்‌. முதுமகளாகி உடல்‌ நைந்து 
உயிர்நீங்கும்பொருட்டு மண்ணில்‌ ஒட்டிக்கிடந்தபோது 
இறுதிமூச்சை எஞ்சவைத்து பற்றிக்கொண்டாள்‌. வ்யாதி, 
விஸ்மிருதி, நித்ரை என்னும்‌ தோழியருடன்‌ வந்த 
மிருத்யூதேவி அவள்‌ அருகே அணைந்து 
புன்னகைத்தபோது முனகலுடன்‌ கண்களை 
மூடிக்கொண்டாள்‌. 


வ்யாதி மெல்ல அவள்‌ நெற்றியை வருடி 
பொட்டுப்புள்ளியில்‌ சுட்டுவிரலை வைத்தபோது 


கைகளால்‌ அதை தள்ளிவிட்டாள்‌. “என்ன செய்கிறாய்‌? 
நான்‌ உனக்களித்த துயரையெல்லாம்‌ 
மீளப்பெற்றுக்கொள்கிறேன்‌. உன்‌ உடலில்‌ 
நிறைந்திருக்கும்‌ அனைத்து வலிகளும்‌ விலகும்‌. உன்‌ 
கட்டுகளனைத்தும்‌ அவிழும்‌. இன்று பிறந்த 
குழந்தையென தூய உடல்கொண்டவள்‌ ஆவாய்‌” 
என்றாள்‌ வ்யாதி. “விலகு. நான்‌ வலியை விழைகிறேன்‌. 
ஒருதுளியையும்‌ விட்டுத்தரமாட்டேன்‌” என்றாள்‌ ஜரை. 


அவள்‌ இமைகள்‌ மேல்‌ மெல்ல முத்தமிட்டாள்‌ விஸ்மிருதி. 
அவள்‌ இமைகளைத்‌ திறந்து தலையை இருபக்கமும்‌ 
அசைத்தாள்‌. “அன்னையே கேள்‌! உன்னில்‌ எடையுடன்‌ 
அமைந்த நினைவுகள்‌ ஒவ்வொன்றாக 
விலகச்செய்வேன்‌. துயரங்கள்‌ சிறுமைகள்‌ ஏக்கங்கள்‌ 
நினைவெச்சங்கள்‌ அனைத்தும்‌ அகலும்‌. எண்ணச்சுழல்‌ 
ஓயும்‌. வண்ணத்துப்பூச்சியை நோக்கி சிரிக்கும்‌ 
இளங்குழவியாக ஆவாய்‌” அன்னை வேண்டாம்‌ என்று 
தலையை அசைத்துக்கொண்டே இருந்தாள்‌. 


அவள்‌ கூந்தலை வருடி, செவியில்‌ இசையென 
ஒலித்தாள்‌ நித்ரை. “உடல்முதிர்கையில்‌ நீ இழந்தது இது. 
ஒவ்வொருநாளும்‌ உன்‌ அகத்தால்‌ அழுத்தப்பட்டு 
சோர்ந்து மயங்கியதன்றி நீ தெளிதுயிலை அறிந்ததே 
இல்லை. இன்று உன்னை மெல்ல தூக்கி இளவெம்மை 
சூழ்ந்த மஞ்சமொன்றில்‌ படுக்கவைப்பேன்‌. இனிய 
நெஞ்சுத்தாளம்‌ அங்கே ஒலிக்கும்‌. கருவறையில்‌ வாழ்ந்த 
காலத்துக்குப்பின்‌ நீ அறியும்‌ இனிய துயில்‌ இதுவே. 
கொள்க!” என்றாள்‌. அவள்‌ உதடுகுவித்து 
“துயிலமாட்டேன்‌... ஒருகணமும்‌ என்னை 
இழக்கமாட்டேன்‌” என்றாள்‌. 


நூற்றெட்டுநாட்கள்‌ அவளருகே நான்கு தேவியரும்‌ 
காத்துநின்றனர்‌. ஒவ்வொருவராக விலகிச்சென்றபின்னர்‌ 
அவள்‌ மட்டும்‌ சருகுமெத்தையில்‌ காட்டுப்புதருக்குள்‌ 
தன்னந்தனியாகக்‌ கிடந்தாள்‌. அவள்‌ உடலை சிதல்கள்‌ 
அரிக்கத்‌ தொடங்கின. கூந்தல்‌ மண்ணில்‌ படிந்து பூவேர்‌ 
போல பரவியது. உடல்துளைத்து உட்புகுந்தன 
செடிகளின்‌ வேர்கள்‌. அவள்‌ உடல்மேல்‌ காளான்கள்‌ 
குடைபூத்தெழுந்தன. ஒவ்வொரு கணுவிலும்‌ 
வலிதுடிக்கையிலும்‌ முழுதுள்ளமும்‌ விழித்திருக்க அவள்‌ 
அங்கே கிடந்தாள்‌. 


அவள்‌ கிடந்த புதர்‌ அருகே ஓங்கிநின்றிருந்த 
அத்திமரத்தில்‌ அருகே நின்ற எட்டிமரம்‌ தழுவிச்சுற்றி 
வளர்ந்திருந்தது. எட்டிமரத்திற்குரிய அருசி என்னும்‌ 


தேவதை அவளை நோக்கிக்கொண்டிருந்தாள்‌. அவள்‌ 
உடல்‌ மட்கி உப்பானதும்‌ அவளை வேர்கொண்டு கவ்வி 
உறிஞ்சி உண்ண அவள்‌ விழைந்தாள்‌. ஜரையின்‌ 
கொடுந்துயர்‌ கண்டு மெல்ல அவள்‌ உள்ளம்‌ இரங்கியது. 
முந்நூறாவது நாள்‌ அவள்‌ தன்‌ கூந்தலையே 
ஆடையாக்கி வெள்ளி நகங்கள்‌ நீண்ட சாம்பல்நிற 
உடலுடன்‌ மரத்திலிருந்து இறங்கிவந்து தன்‌ குளிர்ந்த 
கைகளால்‌ ஜரையை தொட்டாள்‌. கண்விழித்த 
முதுமகளிடம்‌ “சொல்க! நீ உயிர்‌ பற்றி இங்கிருப்பது 
எதன்பொருட்டு?” என்றாள்‌. 


“நான்‌ அன்னையாக விழைந்தேன்‌. என்‌ கருவறை 
மூடிக்கொண்டிருக்கிறது. அன்னையென்றல்லாமல்‌ 
இவ்வுலகவாழ்க்கையை முடிக்கமாட்டேன்‌” என்றாள்‌ 
அன்னை. “முதுமகளே, அன்னைமை என்பது துயரே என 
நீ ஏன்‌ இன்னும்‌ அறியவில்லை? தெய்வங்கள்‌ மட்டுமே 
துயரற்ற தாய்மையை அறியமுடியும்‌” என்றாள்‌ அருசி. 
“அறிவேன்‌. என்னைச்சூழ்ந்து கண்ணீர்‌ உதிர்க்கும்‌ 
அன்னையரையே பார்த்துக்கொண்டிருக்கிறேன்‌. 
என்னுள்ளும்‌ கண்ணீரே நிறைந்திருக்கிறது. ஒரு 
மைந்தனுக்காக அதை பொழிக்கவே நான்‌ விழைகிறேன்‌” 
என்றாள்‌ ஜரை. 


“அறிக, ஊழ்நெறியை அறுத்து ஊடு புகுந்த எவரும்‌ 
மகிழ்ந்ததில்லை” என்றாள்‌ அருசி. “நான்‌ கோருவது 
துயரை. நூறு மைந்தரைப்பெற்று நூறாண்டுகாலம்‌ 
விழிநீர்‌ வார்க்கும்‌ வல்லமை கொண்டிருக்கிறது என்‌ 
நெஞ்சு. என்னுள்‌ நிறைந்த இம்முலைப்பாலையும்‌ 
விழிநீரையும்‌ ஒழிக்காமல்‌ நான்‌ விண்ணேற இயலாது” 
என்றாள்‌ அன்னை. அருசி அவளை நோக்கி கருணை 
நிறைந்த குரலில்‌ “இப்பிறவியில்‌ நீ கொண்ட 
ஏக்கமனைத்தும்‌ உன்னைத்‌ தொடரும்‌ முதியவளே. 
மீளப்பிறந்து நூறு மைந்தரைப்‌ பெற்று 
விழிதுஞ்சாமலிருப்பாய்‌” என்றாள்‌. “நான்‌ 
இப்பிறவியிலேயே அதை விழைகிறேன்‌. வேறெதற்கும்‌ 
ஒப்பேன்‌” என்றாள்‌ ஜரை. 


பெருமூச்சுவிட்டு அவள்‌ திரும்பி அத்திமரத்தில்‌ வாழ்ந்த 
தன்‌ துணைவனாகிய ரிஷபன்‌ என்னும்‌ தெய்வத்தை 
அழைத்தாள்‌. திமில்பெருத்த கரியநிற காளையென 
ரிஷபன்‌ வந்தான்‌. அவன்‌ தன்னருகே வந்ததுமே என்றோ 
மறந்த நறுநாற்றமொன்றை உணர்ந்து முகம்‌ மலர்ந்தாள்‌. 
“தேவா, எனக்கருள்க!” என்றாள்‌. தன்‌ குளிர்ந்த 
கரியமூக்கால்‌ அவளைத்‌ தொட்டு “நீ விழைவதே ஆகுக!” 
என்றான்‌ ரிஷபன்‌. அன்னை கைகூப்பி நிறைவுடன்‌ 


உயிர்த்தாள்‌. 

அவள்‌ மேல்‌ சரிந்திருந்த கனிமரக்கிளை காற்றில்‌ குலுங்க 
சாறுநிறைந்த கதைய அவள்‌ முகத்தருகே உதிர்ந்தன. 
அவற்றை கவ்வி உண்டு உயிர்மீட்டாள்‌. மெல்ல 
கையூன்றி எழுந்து அமர்ந்தாள்‌. கூந்தல்‌ மண்ணில்‌ ஒட்டி 
பிரிந்து செல்ல மண்டையோடு போன்ற தலையும்‌ 
எலும்புச்சிறைக்குள்‌ துடிக்கும்‌ நெஞ்சுமாக நடந்து தன்‌ 
குடியினரை அடைந்தாள்‌. 


இறந்தவள்‌ மீண்டதைக்‌ கண்டு அவர்கள்‌ அஞ்சி ஓடினர்‌. 
மைந்தரை அணைத்தபடி அன்னையர்‌ குகைகளுக்குள்‌ 
பதுங்க கழிகளும்‌ கூரெலும்புகளுமாக ஆண்கள்‌ 
அவளை தாக்க வந்தனர்‌. “மைந்தரை உண்ணும்‌ கூளி. 
விலகிச்செல்‌!” என்று கூவினர்‌. காட்டுவிளிம்பில்‌ அவள்‌ 
வெறுமை நிறைந்த நோக்குடன்‌ நின்றாள்‌. பின்னர்‌ 
ஒருசொல்‌ உரைக்காது திரும்பிச்சென்றாள்‌. காட்டை 
வகுந்தோடிய ஆற்றின்‌ கரையில்‌ அவள்‌ ஒரு சிறு 
மரப்பொந்தில்‌ வசிப்பதை பின்னர்‌ அவர்கள்‌ கண்டனர்‌. 


காட்டில்‌ பொறுக்கிய கனிகளையும்‌ நாணல்கொண்டு 
ஆற்றில்‌ பிடித்த மீன்களையும்‌ அவள்‌ உண்டாள்‌. 
றரில்லாத தனிமையில்‌ அங்கே வாழ்ந்தாள்‌. அவளுக்கு 
கடுங்கசப்பின்‌ தெய்வம்‌ துணையிருப்பதைக்‌ கண்டதாக 
முதியோர்‌ சொன்னார்கள்‌. அவள்‌ அமர்ந்திருக்கையில்‌ 
நிழல்‌ எழுந்து குடைபிடித்தது. அவள்‌ நின்ற இடத்தில்‌ நீர்‌ 
கசந்தது. அவள்‌ உண்டு மிச்சமிட்ட கனிகளை 
அணில்களும்‌ குரங்குகளும்‌ தொடவில்லை. அவள்‌ 
வாழ்ந்த ஆற்றங்கரையிலிருந்து பறவைகள்‌ 
விலகிச்சென்றன. பூச்சிகள்‌ சிறகு பொழிந்து மறைந்தன. 
அங்கே காற்று கருங்கல்லென பல்‌ 
மூச்சடைக்கச்செய்யும்‌ அமைதியே நிறைந்திருந்தது. 


ஆனால்‌ அவள்‌ ஒவ்வொருநாளும்‌ இளமைகொள்ளத்‌ 
தொடங்கினாள்‌. அவள்‌ நகங்கள்‌ உதிர்ந்து முளைத்தன. 
கரும்பாறையில்‌ புல்‌ எழுந்ததுபோல தலையில்‌ முடி 
தோன்றியது. தோலில்‌ உயிர்வந்தது. எலும்புகள்‌ மேல்‌ 
தசை மூடியது. ஆனால்‌ அவள்‌ விழிகள்‌ அப்போதும்‌ 
முன்னரே இறந்தவள்‌ போலவே இருந்தன. அவள்‌ 
கருவுற்றதை பிந்தித்தான்‌ குலத்தார்‌ அறிந்தனர்‌. 
காட்டுஎருது ஒன்றின்‌ குழவி அது என்றனர்‌ 
குலறிமித்திகர்‌. அவளிருக்கும்‌ காட்டில்‌ திமிலெழுந்த 
வெள்ளெருது ஒன்றை ஆற்றில்‌ 
மீன்பிடிக்கச்சென்றவர்கள்‌ கண்டனர்‌. அவளுடன்‌ 
இணைந்து அது வேர்ப்பற்று இறங்கிய 


சேற்றுக்கரைவிளிம்பில்‌ குனிந்து நீர்‌ அருந்தியது. 
“எருதின்‌ மைந்தன்‌” என்றார்‌ நிமித்திகர்‌. “ஆனால்‌ அவள்‌ 
மைந்தனைப்‌ பெறுவாளென்று வான்குறியும்‌ 
மண்குறியும்‌ சொல்லவில்லை.” 


வைகாசிமாதம்‌ அவள்‌ மைந்தனை பெற்றெடுத்தாள்‌. 
விரித்த கால்களின்‌ நடுவே கருக்குழியின்‌ வெந்நீர்‌ 
ஊற்றுவழியாக வழிந்திறங்கி வந்தான்‌ அவள்‌ மைந்தன்‌. 
மைந்தன்‌ வருவதை நோக்கவேண்டும்‌ என்று அவள்‌ 
ஆற்றுவிளிம்பில்‌ படுத்து நீர்ப்பாவையை 
நோக்கிக்கொண்டிருந்தாள்‌. இரு குளம்புகள்‌ 
வெளிவருவதைக்‌ கண்டாள்‌. திகைப்புடன்‌ “மைந்தா!” 
என்று அவள்‌ அழைத்தாள்‌. குருதிநனைந்த உடலுடன்‌ 
இரு கைகளையும்‌ சுருட்டி நெஞ்சோடணைத்தபடி 
மைந்தன்‌ நழுவி சலக்குழம்பலில்‌ விழுந்தான்‌. அவன்‌ 
தலையில்‌ இரு சிறு எருதுக்கொம்புகள்‌ இருந்தன. அவள்‌ 
திகைத்து “மைந்தா!” என்று மீண்டும்‌ அழைத்தாள்‌. 


அத்தருணம்‌ தன்மேல்‌ பதிந்திருக்கும்‌ நோக்கை அவள்‌ 
உணர்ந்தாள்‌. அச்சத்துடன்‌ திரும்பிநோக்க இரு 
விழிகளை சந்தித்தாள்‌. குனிந்து தாமரைக்கொடியுடன்‌ 
மைந்தனை அள்ளி மார்போடு சேர்த்துக்கொண்டு 
எழும்போது குருதிநெடி அறிந்து தேடிவந்து காத்திருந்த 
சிம்மம்‌ உறுமியபடி அவள்‌ மேல்‌ பாய்ந்தது. அருகே கிடந்த 
முள்மரத்தடியை எடுத்து அவள்‌ அதை அடித்தாள்‌. 
அவள்‌ அலறலும்‌ அதன்‌ அமறலும்‌ இணைந்து காட்டில்‌ 
எதிரொலித்தன. சிம்மம்‌ அவள்‌ கையிலிருந்த 
குழந்தையின்‌ கீழ்ப்பாதியை கடித்து துண்டாக்கி வாயில்‌ 
டுக்‌ பாய்ந்து புதருக்குள்‌ சென்று வால்சுழல 
தாவித்தாவி மறைந்தது. 


தன்‌ கையிலிருந்து துடித்த குழந்தையுடன்‌ 
செய்வதறியாது அவள்‌ அலறினாள்‌. கால்களால்‌ 
நிலத்தை உதைத்தும்‌ கையால்‌ மரங்களை அறைந்தும்‌ 
கதறினாள்‌. குழந்தையை தலைமேல்‌ தூக்கி 
வானைநோக்கிக்‌ காட்டி கூச்சலிட்டாள்‌. அதை நீரில்‌ 
கழுவினால்‌ உயிர்கொண்டுவிடுமென எண்ணியவள்‌ 
போல ஆற்றில்‌ பாய்ந்தாள்‌. கரையிலேறிவந்து கையில்‌ 
சிக்கிய பச்சிலைகளை எல்லாம்‌ பிடுங்கிக்‌ கசக்கி அதன்‌ 
மேல்‌ ஊற்றினாள்‌. விழித்த கண்களில்‌ திகைப்புடன்‌ அது 
தசைத்துண்டாக ஆகிவிட்டிருந்தது. அதை 
மறைத்துவைத்து பதைபதைத்துத்‌ தேடி மீண்டும்‌ 
கண்டடைந்தாள்‌. அங்கும்‌ அது பாதியுடலுடன்‌ இருக்கக்‌ 
கண்டு நெஞ்சில்‌ அறைந்து அழுதாள்‌. 


அவ்வூன்துண்டை இடையில்‌ வைத்தபடி அவள்‌ 
காடெங்கும்‌ ஓடினாள்‌. மலையுச்சிகளில்‌ ஏறிநின்று 
முகில்களை நோக்கி கைசுருட்டி ஓங்கி வெறியோசை 
எழுப்பினாள்‌. காடு கதறுவதைக்‌ கேட்டு அவள்‌ குடியினர்‌ 
திகைத்தனர்‌. கொடுஞ்சினத்‌ தெய்வமொன்று 
கொடைதேடி எழுந்துவிட்டதுபோலும்‌ என்று அஞ்சினர்‌. 
தயங்கி காலெடுத்துவைத்து காட்டுக்குள்‌ சென்று 
அவளைக்‌ கண்டபோது வெறியெழுந்த 
வேட்டையணங்கே அவள்‌ என்று மயங்கினர்‌. 
“அன்னையே அடங்குக! உனக்குரிய கொடையும்‌ பலியும்‌ 
அளிக்கிறோம்‌. தணிக உன்‌ அனல்‌! அணைக உன்‌ 
சினம்‌!” என்று மன்றாடினர்‌. அவள்‌ விழிகள்‌ எவரையும்‌ 
நோக்கவில்லை. அவள்‌ கூவியழைத்தவர்கள்‌ 
அனைவரும்‌ அவளிலிருந்து நெடுந்தொலைவில்‌ 
இருந்தனர்‌. அங்கே வஞ்சம்‌ மின்னும்‌ விழிகளுடன்‌ 
புன்னகையுடன்‌ குனிந்து மானுடரை 
நோக்கிக்கொண்டிருந்தனர்‌. 


அவள்‌ கையிலிருந்த அக்குழவியுடல்‌ அழுகியது. அதில்‌ 
புழுக்கள்‌ நெளிந்து அசைவுவந்தபோது 
பெருங்களிப்புடன்‌ அவள்‌ அதை முத்தமிட்டு 
நெஞ்சோடணைத்து ஆடலிட்டாள்‌. மெல்ல அது 
தசையுதிர்ந்து வெள்ளெலும்பானபோதும்‌ இடையிலேயே 
வைத்திருந்தாள்‌. நாளடைவில்‌ அவள்‌ குரல்‌ 
நாகடக்காமல்‌ உள்ளேயே நின்றது. விழிநீர்‌ மட்டும்‌ 
வழிந்துகொண்டிருந்தது. துயிலிலும்‌ அவள்‌ 
கண்களிலிருந்து ஊற்று நிலைக்கவில்லை. 
தனித்திருந்து அவள்‌ அழுகையில்‌ காற்றுபட்ட 
சுனைபோல உடல்‌ மெய்ப்புகொண்டு 
சிலிர்த்துக்கொண்டே இருந்தது. 


அவள்‌ இடையில்‌ எலும்புகள்‌ உதிர்ந்து அந்த சிறிய 
வெண்மண்டை ஓடும்‌ முதுகெலும்புச்சரடும்‌ மட்டும்‌ 
எஞ்சியது. அவள்‌ கண்ணீர்பெருக அதை மாறி மாறி 
முத்தமிட்டு கொஞ்சினாள்‌. முலைகளுடன்‌ அணைத்து 
பாலூட்டினாள்‌. அதன்‌ மண்டையை வருடி 
சொல்லில்லாது அரற்றி அழுதாள்‌. அதை அணைத்தபடி 
படுத்து வண்டுமுரள்வதுபோல தாலாட்டு பாடினாள்‌. 
கனியும்‌ மீனும்‌ கொண்டு உணவூட்டினாள்‌. ஆற்றில்‌ 
நீராட்டி மலர்பறித்துச்‌ சூட்டினாள்‌. இலை கொய்து 

டையணிவித்தாள்‌. அப்போதும்‌ அவளுள்‌ அமைந்த 
தெய்வமொன்று கலுழ்ந்துகொண்டே இருந்தது. 
கண்ணீர்த்துளிகள்‌ வழிந்து மார்பிலும்‌ வயிற்றிலும்‌ 
சொட்டிக்கொண்டே இருந்தன. 


முழுநிலவுநாட்களில்‌ அவள்‌ அமைதி கலைந்தது. 
வெறிகொண்டு காடெல்லாம்‌ ஓடி மலையுச்சிமேல்‌ 
ஏறிநின்று வெறியோசையிட்டாள்‌. நெஞ்சில்‌ 
அறைந்தறைந்து உடைக்க முயல்வதுபோல்‌ சன்னதம்‌ 
கொண்டாள்‌. தளர்ந்து விழுந்து தன்‌ அடியில்‌ அக்கூடை 
வைத்துக்கொண்டு ஐயமும்‌ அச்சமும்கொண்டு வானை 
நோக்கினாள்‌. அங்கே எழுந்த அறியாத்தெய்வங்களை 
நோக்கி பல்காட்டி சீறினாள்‌. மண்ணையும்‌ கல்லையும்‌ 
அள்ளி வீசினாள்‌. பன்னிரு ஆண்டுகாலம்‌ அன்னை 
அவ்வாறு ஒவ்வொரு நாளும்‌ கணமும்‌ 
கண்ணீர்வடித்தாள்‌. 

பன்னிரண்டு ஆண்டுகாலம்‌ அவள்‌ முலைகளிலிருந்து 
வெண்குருதி வழிந்தபடியே இருந்தது. பின்பொருநாள்‌ 
அவள்‌ தன்‌ சிறுகூட்டுப்பாவையை 
நெஞ்சோடணைத்தபடி அடர்காட்டைக்‌ கடந்து மலைமேல்‌ 
ஏறி இருண்ட குகைக்குள்‌ சென்று மறைந்தாள்‌. 
கல்மணிபொறுக்கிய குடியினர்‌ அவள்‌ செல்வதை 
கண்டனர்‌. அவள்‌ மீண்டுவருவாள்‌ என நோக்கி அங்கே 
அமர்ந்திருந்தனர்‌. இரவும்‌ பகலும்‌ அவளைக்காத்து 
அங்கே காவலிருந்தனர்‌. பன்னிரு நாட்களுக்குப்பின்‌ 
அங்கே ஒரு குடிலமைத்து காவலமர்த்தினர்‌. அவள்‌ 
கதைகளைப்‌ பாடியபம அங்கே காத்திருந்தனர்‌. 


ஓராண்டு கடந்தும்‌ அன்னை மீளாமை கண்டு அவள்‌ 
உள்புகுந்த வைகாசிமாதம்‌ முதல்விடியல்‌ நேரத்தில்‌ ஏழு 
மூத்தோர்‌ கூடி குகைக்குள்‌ சென்று நோக்கினர்‌. 
முடிவில்லாது இருண்டு வளைந்திறங்கிச்சென்றது 
அக்குகை. முதல்‌ வளைவில்‌ குடிமூத்தார்‌ ஒருவர்‌ 
நின்றார்‌. இரண்டாம்‌ வளைவில்‌ பிறிதொருவர்‌ நின்றார்‌. 
ஏழாம்‌ குடிமூத்தார்‌ மட்டும்‌ இருளுக்குள்‌ சென்று 
மறைந்தார்‌. அவர்கள்‌ கூப்பிய கைகளுடன்‌ அங்கே 
காத்துநின்றனர்‌. 

மூன்றாம்‌ நாள்‌ உள்ளிருந்து கண்களில்‌ நீர்வழிய 
கைகூப்பியவராக ஏழாம்‌ மூத்தார்‌ திரும்பிவந்தார்‌. “நான்‌ 
அவளை கண்டேன்‌. அங்கு அழியா இளமைகொண்ட 
அழகிய மைந்தனுடன்‌ அவள்‌ நின்றிருந்தாள்‌. அவள்‌ 
கண்களும்‌ இதழ்களும்‌ புன்னகையால்‌ நிறைந்திருந்தன. 
அவள்‌ முலைகளில்‌ வெண்ணிற அமுது சுரந்து 
வழிந்தது. அவள்‌ நோக்கு என்னை அறியவில்லை. நான்‌ 
அவள்‌ அடிதொட்டு வணங்கி மீண்டேன்‌” என்றார்‌. 


அவர்‌ அக்குகைவிட்டு வர ஒப்பவில்லை. அவரை 
அங்கேயே விட்டுவிட்டு எஞ்சியோர்‌ மீண்டனர்‌. அவர்‌ 


கனியும்‌ சிற்றூனும்‌ உண்டு அங்கேயே இருந்தார்‌. அவர்‌ 
கையில்‌ வெறியாடி எழுந்த அன்னை தன்னை 
அக்குகைச்சுவரில்‌ வரைந்துகொண்டாள்‌. வைகாசிமாதம்‌ 
இடபநாளில்‌ குகையமர்ந்த அன்னைக்கு உணவும்‌ நீரும்‌ 
மலர்களும்‌ கொண்டு சென்று படையலிட்டனர்‌ 
ஜரகுடியினர்‌. அவள்‌ முன்‌ தங்கள்‌ மைந்தரை 
படுக்கவைத்து வணங்கி அருள்வேட்டனர்‌. 
அக்குகையிலோடிய ஓடையின்‌ நீரை அவள்‌ 
முலையமுதென்று அள்ளி அம்மைந்தருக்கு ஊட்டினர்‌. 


மூதன்னை ஜரை கருவுற்ற பெண்களுக்குக்‌ காவல்‌ என்று 
எண்ணி வேண்டி அருள்‌ பெற்றனர்‌. முலையருந்தும்‌ 
மைந்தரின்‌ மென்தலைமயிரை காற்றென வந்து அவள்‌ 
தழுவிச்செல்கிறாள்‌ என்றும்‌ அவர்களின்‌ செம்மொட்டு 
இதழ்களை சுட்டுவிரலால்‌ தொட்டு 
தலையெழச்செய்கிறாள்‌ என்றும்‌ அவர்களின்‌ துயிலில்‌ 
முலைப்பால்‌ சொட்டி சப்புகொட்டச்செய்கிறாள்‌ என்றும்‌ 
அன்னையர்‌ சொன்னார்கள்‌. மைந்தர்‌ இமைக்குள்‌ 
அவளைக்‌ கண்டே துயிலில்‌ புன்னகைக்கின்றனர்‌ 
என்றனர்‌. மைந்தரற்ற மகளிர்‌ அன்னை ஜரையை 
வணங்கி முலையூட்டும்‌ அருள்பெற்றனர்‌. அவளை 
அக்குலம்‌ வரமாதா என்றழைத்தது. 

விஷ்ணுவிலிருந்து பிரம்மன்‌ பிறந்து அத்ரியெனும்‌ 
பிரஜாபதியை படைத்தான்‌. அவரிலிருந்து சந்திரன்‌. 
சந்திரனிலிருந்து புதன்‌. புதனிலிருந்து புரூரவஸ்‌. அவன்‌ 
குலநிரை ஆயுஷ்‌, நகுஷன்‌, யயாதி, புரு, ஜனமேஜயன்‌, 
பிராசீனவான்‌, பிரவீரன்‌, நமஸ்யு, வீதபயன்‌, சுண்டு, 
பஹுவிதன்‌, ஸம்யாதி, ரஹோவாதி, ரெளத்ராஸ்வன்‌, 
மதிநாரன்‌, சந்துரோதன்‌, துஷ்யந்தன்‌, பரதன்‌, 
சுஹோத்ரன்‌, சுஹோதா, கலன்‌, கர்த்தன்‌, சுகேது, 
பிருஹத்ஷத்ரன்‌, ஹஸ்தி, அஜமீடன்‌, ௬ுக்ஷன்‌, 
சம்வரணன்‌, குரு என நீண்டது. குருவின்‌ மைந்தன்‌ 
சுதன்வா. சியவனன்‌ அவன்‌ குருதியில்‌ பிறந்தான்‌. 
அவனிடமிருந்து கிருதியும்‌ உபரிசிரவசுவும்‌ பிறந்தனர்‌. 


புரு வம்சத்து உபரிசிரவசுவின்‌ மைந்தன்‌ விருஹத்ரதன்‌ 
தன்‌ குலமூதாதைபெயர்‌ கொண்டிருந்தமையால்‌ 
அவனை குடிகளும்‌ புலவரும்‌ சார்வன்‌ என்றும்‌ ஊர்ஜன்‌ 
என்றும்‌ ஜது என்றும்‌ அழைத்தனர்‌. அவன்‌ மைந்தன்‌ 
பிருஹத்ரதன்‌ குடிமூதாதை பிருஹத்ஷத்ரரின்‌ முகம்‌ 
கொண்டிருந்ததாகக்‌ கூறினர்‌ நிமித்திகர்‌. எனவே 
அவனை சாம்‌ஃபவன்‌ என்றழைத்தனர்‌ புலவர்‌. 


மூத்தோரின்‌ போர்த்திறம்‌ முழுதமைந்த பிருஹத்ரதன்‌ 
பாரதவர்ஷத்தை வென்று செல்லும்‌ 
கனவுகொண்டிருந்தான்‌. மாறுதோற்றத்தில்‌ 
பாரதவர்ஷத்தின்‌ நகர்கள்தோறும்‌ சென்று படைவலிவும்‌ 
வழித்தெளிவும்‌ அறிந்துவந்தான்‌. பொன்சேர்க்கும்‌ 
கருமியென ஒவ்வொரு ஊரிலிருந்தும்‌ வீரர்களைச்‌ 
சேர்த்து பெரும்படையை உருவாக்கினான்‌. அவர்களுக்கு 
பீதர்நாட்டு எரிபடைகளையும்‌ யவனநாட்டு 
பொறிபடைகளையும்‌ தென்னாட்டு எறிபடைகளையும்‌ 
ஒருக்கினான்‌. அவன்‌ வல்லமை கண்டு அணுக்கநாடுகள்‌ 
அனைத்தும்‌ அவனுக்கு அடிமை சொல்லின. அவர்கள்‌ 
அளித்த திறைவந்து சேரச்சேர மகதம்‌ மேலும்‌ வல்லமை 
கொண்டது. பாரதவர்ஷத்தின்‌ தலைநிகர்நாடு என்று 
அதை சூதர்கள்‌ பாடத்தொடங்கினர்‌. 


காசிமன்னன்‌ பீமதேவன்‌ வங்க மன்னன்‌ நரகசேனன்‌ 
மகளை மணந்து பெற்ற இரு மகள்களை பிருஹத்ரதன்‌ 
மணந்தான்‌. படைப்பெருமையும்‌ நகர்ப்பெருமையும்‌ 
கொண்ட மகதம்‌ அதனூடாக குலப்பெருமையையும்‌ 
பெற்றது. அணிகை, அன்னதை என்னும்‌ அவ்விரு 
இளவரசிகளும்‌ இரட்டையர்‌. ஆடிப்பாவைபோல்‌ 
அமைந்த அழகியர்‌ இருவரை மணந்த பிருஹத்ரதன்‌ 
மகதத்தை பாரதவர்ஷத்தின்‌ கொடியென 
விண்ணிலேற்றும்‌ மைந்தரைப்‌ பெறுவான்‌ என்று 
வாழ்த்தினர்‌ மூத்தோர்‌. ஆனால்‌ நிமித்திகரோ 
“தெய்வங்களின்‌ விருப்பம்‌ ஏதென்றும்‌ களம்‌ அமைந்த 
சோழிகள்‌ சொல்லவில்லை அரசே. அவை 
செவியும்சொல்லும்‌ இழந்தவைபோல்‌ எதையும்‌ கேளாது 
அமர்ந்திருக்கின்றன” என்றார்கள்‌. 


“தெய்வங்களுக்குரியதை அளிப்போம்‌. நம்‌ 
கருவூலம்தான்‌ நிறைந்திருக்கிறதே. வேள்விகள்‌ 
தொடங்கட்டும்‌” என்றான்‌ பிருஹத்ரதன்‌. மணநிகழ்வை 
ஒட்டியே புத்ரகாமேஷ்டி வேள்வி தொடங்கியது. 
நூற்றெட்டு நாட்கள்‌ நடந்த அவ்வேள்வியின்‌ இறுதியில்‌ 
வேள்விக்களத்தில்‌ தெய்வங்கள்‌ எவையும்‌ 
வந்தமரவில்லை. அதன்பின்‌ ஒவ்வொரு நாளுமென 
அவர்கள்‌ மைந்தருக்காக காத்திருந்தனர்‌. அரசியர்‌ 
சந்தானகோபால யக்ஞங்களை செய்தனர்‌. நோன்புகள்‌ 
கொண்டனர்‌. ஆலயங்களில்‌ அமர்ந்து பூசனை 
மேற்கொண்டனர்‌. அரசனின்‌ அவியை வாங்க விண்ணில்‌ 
தெய்வங்கள்‌ எழவேயில்லை. 


அரசனையும்‌ அரசியரையும்‌ முதுமை வந்தணைந்தது. 
அரண்மனை மருத்துவர்‌ சூத்ரகர்‌ “மைந்தரைப்பெறும்‌ 


அகவையை தாங்கள்‌ கடந்துவிட்டீர்கள்‌ அரசே. 
அரசியரும்‌ அவ்வெல்லையை கடந்துவிட்டனர்‌” என்று 
அறிவித்தார்‌. அன்றிரவு பிருஹத்ரதன்‌ அரசியர்‌ 
மாளிகையில்‌ துணைவியருடன்‌ இருக்கையில்‌ 
துயர்தாளாது கண்ணீர்விட்டார்‌. “வாழ்நாளெல்லாம்‌ 
கடலோடி ஈட்டிய செல்வமனைத்தையும்‌ கலமுடைந்து 
நீரில்‌ விட்ட வணிகன்‌ போலிருக்கிறேன்‌. செல்வமென்பது 
இப்பிறப்பின்‌ இன்பங்களையும்‌ மறுபிறப்பின்‌ 
நல்லூழையும்‌ பெற்றுத்தரக்கூடியதென்று இளமையில்‌ 
கற்றேன்‌. என்‌ கருவூலச்செல்வமனைத்தையும்‌ 
வேள்வியறங்களுக்கு அளித்துவிட்டேன்‌. 
வெறுங்கையுடன்‌ விண்செல்லப்போகிறேன்‌. புத்‌ என்னும்‌ 
இழியுலகுக்குச்‌ சென்று இருளில்‌ அமைவேன்‌” என்றார்‌. 


அவரைத்‌ தேற்றுவதெப்படி என்று அறியாமல்‌ அரசியரும்‌ 
விழிநீர்‌ சொரிந்தனர்‌. மூத்தவளான அணிகை “அரசே, 
உங்களுக்கு இவ்விழிவு சூழ நாங்களே வழிவகுத்தோம்‌. 
இது எங்கள்‌ குலம்‌ மீது விழுந்த தீயூழ்‌. எங்கள்‌ தந்தை தன்‌ 
முதலரசி புராவதியின்‌ முதல்மகள்‌ அம்பையை 
ஈவிரக்கமின்றி கையொழிந்தார்‌. அவள்‌ நெஞ்சுருகி 
விழுந்த பழி எங்களையும்‌ தொடர்கிறது” என்றாள்‌. “இனி 
நாங்கள்‌ செய்யக்கூடுவதொன்றே. எரிவளர்த்து 
அதிலிறங்கி எங்கள்‌ பழிதீர்க்கிறோம்‌. புகழ்கொண்ட 
காசியின்‌ கொடிச்சரடு எங்களுடன்‌ அறுபடட்டும்‌” 
என்றாள்‌ இளையவள்‌ அன்னதை. 


“எரியேறுவதனால்‌ பழி அழிவதில்லை” என்றார்‌ 
பிருஹத்ரதன்‌. “நீங்கள்‌ இங்கிருங்கள்‌. நான்‌ முடிதுறந்து 
காடுசெல்கிறேன்‌. அரசன்‌ என சேர்த்த 
பொருளனைத்தையும்‌ கொண்டு அறம்செய்துவிட்டேன்‌. 
அரசனென அமர்வதனால்‌ சேரும்‌ பழி ஒன்றே இனி 
எஞ்சுகிறது. காட்டில்‌ ஓர்‌ எளிய வேடனாக வாழ்கிறேன்‌. 
மண்குடிலில்‌ படுக்கிறேன்‌. மழையிலும்‌ வெயிலிலும்‌ 
அலைகிறேன்‌. இப்பிறவியில்‌ எஞ்சும்‌ வினையையும்‌ 
அறுத்தபின்‌ அங்கே உயிர்துறக்கிறேன்‌. நான்‌ நீத்த செய்தி 
வந்ததும்‌ நீங்களும்‌ நெருப்புசூழலாம்‌.” 


மறுநாள்‌ அரசுப்பொறுப்பை தலைமை அமைச்சர்‌ 
பத்மரிடம்‌ அளித்துவிட்டு மரவுரி அணிந்து வெறும்கோல்‌ 
ஒன்றை கைக்கொண்டு பிருஹத்ரதன்‌ நகர்நீங்கினார்‌. 
அவரை காட்டின்‌ எல்லைக்குக்‌ கொண்டுசென்று 
விட்டுவிட்டு திரும்பியது அரசமணித்தேர்‌. கண்ணீருடன்‌ 
நோக்கி நின்று மீண்ட ஏவலன்‌ அரசர்‌ 
கூடுதிறந்துவிடப்பட்ட வேங்கை என காடுநோக்கிச்‌ 
சென்றார்‌ என்று சொன்னான்‌. அமைச்சரும்‌ 


குடிமூத்தவரும்‌ கண்கரைந்தனர்‌. அரசியர்‌ தங்கள்‌ 
மாளிகைக்குள்‌ பட்டாடை களைந்து மரவுரி அணிந்து, 
புல்லுணவு உண்டு, வெறுந்தரையில்‌ துயின்று 
நோன்புகொண்டனர்‌. 


ஏழுபெருங்காடுகள்‌ வழியாகச்‌ சென்று ஜரவனத்தை 
அடைந்தார்‌ பிருஹத்ரதன்‌. அங்கே தன்‌ கையால்‌ 
வெட்டிய மூங்கில்கொண்டு ஏறுமாடம்‌ அமைத்து அதில்‌ 
கனியும்‌ மீனும்‌ உண்டு முழுத்தனிமையில்‌ வாழ்ந்தார்‌. 
சொல்லப்படாததனால்‌ மொழியை நாக்கு இழந்தது. 
நாவிழந்த மொழி சித்தத்தில்‌ நெருக்கியடித்தது. 
பெருங்கூச்சலென்றாகியது அவர்‌ அகம்‌. பின்‌ 
அந்திப்பறவைகள்‌ என அவை ஒவ்வொன்றாக அமைய 
அவருள்‌ அமைதி நிறைந்தது. 


அவர்‌ விழிகள்‌ தெளிந்தன. உடலெங்கும்‌ இனிய ஒழுங்கு 
கூடி அசைவுகள்‌ விரைவழிந்தன. அங்குள மரங்களின்‌ 
அசைவுகளிலிருந்து அவர்‌ அசைவு மாறுபடவில்லை. 
அங்கே வந்த மானும்‌ முயலும்‌ கூட அவரைக்‌ கண்டு 
அஞ்சவில்லை. அவர்‌ கங்கையில்‌ இறங்கியபோது நீர்‌ 
நலுங்கவில்லை. எண்ணமற்றிருப்பவனை மானுடர்‌ 
காண்பதில்லை, தெய்வங்கள்‌ அறிகின்றன. அவரைக்‌ 
கடந்து சென்ற ஜரர்‌ அங்கொருவர்‌ வாழ்வதையே 
அறியவில்லை. தன்‌ குடிலைச்சூழ்ந்து பறந்த 
வண்ணத்துப்பூச்சிகளும்‌ வண்டுகளும்‌ கந்தர்வர்களும்‌ 
யட்சர்களுமென்று அவரும்‌ அறிந்திருக்கவில்லை. 
ஒருநாள்‌ நள்ளிரவில்‌ அவரை வண்டுகள்‌ தங்கள்‌ 
இசையால்‌ எழுப்பின. அவர்‌ சருகுப்படுக்கையில்‌ 
எழுந்தமர்ந்தபோது ஒளிரும்‌ சிறகுகளுடன்‌ மின்மினிகள்‌ 
அவரைச்‌ சூழ்ந்து பறந்தன. அவை தன்னிடம்‌ 
பேசவிழைவதை அவர்‌ புரிந்துகொண்டார்‌. அவர்‌ எழுந்து 
நின்றபோது அவை அவருக்கு வழிகாட்டியபடி பறந்தன. 
அவர்‌ காட்டுக்குள்‌ இருளில்‌ ஊடுருவிச்சென்றார்‌. 
தொலைவில்‌ எழுந்த மலைக்குமேல்‌ பந்தங்களின்‌ 
ஒளியை கண்டார்‌. அங்கே முழவுகளின்‌ ஒலியும்‌ 
மானுடக்குரல்கள்‌ கரைந்த முழக்கமும்‌ 
கேட்டுக்கொண்டிருந்தது. அத்திசைநோக்கிச்‌ சென்று 
மலையேறி ஜரையின்‌ குகைவாயிலை அடைந்தார்‌. 


குகைச்சுவரில்‌ ஓவியமென எழுந்த அன்னை ஜரை 
அக்காட்டைச்‌ சூழ்ந்திருந்த நூற்றெட்டு ஊர்களின்‌ 
மக்களால்‌ வரமாதா என்று வழிபடப்பட்டாள்‌. 
வைகாசிமாதம்‌ இடபநாளில்‌ அவளுக்கு உப்பில்லாது 
சுட்ட அப்பமும்‌ இன்கள்ளும்‌ மலர்களும்‌ கொண்டுவந்து 


படைத்து வணங்கினர்‌. அவர்களில்‌ முதியோரும்‌ 
மூதன்னையரும்‌ மைந்தரும்‌ மிகுந்திருப்பதை 
பிருஹத்ரதன்‌ கண்டார்‌. மைந்தரை மண்ணில்‌ 
நிரையென படுக்கச்செய்து அவர்களுக்குமேல்‌ மலரும்‌ 
நீரும்‌ தெளித்து அன்னைக்கு படையலாக்கினர்‌. 
வேலேந்தி வெறியாட்டுகொண்ட பூசகன்‌ அவர்கள்மேல்‌ 
கால்பறக்க பாய்ந்து மும்முறை கடந்தான்‌. வேல்நுனியால்‌ 
அவர்களின்‌ தலைகளைத்‌ தொட்டு “முழுவாழ்வு அமைக! 
அன்னை வாழ்த்துகிறேன்‌! நலம்‌ சிறக்க!” என்றான்‌. 


குகைவிளிம்பில்‌ இருளில்‌ கைகட்டி நின்றிருந்த 
பிருஹத்ரதனை நோக்கி பூசகனின்‌ வெறிவிழிகள்‌ 
திரும்பின. “மைந்தனுக்காக ஏங்கி நின்றிருக்கிறாய்‌! 
வருக! பாரதவர்ஷம்‌ என்றும்‌ பாடும்‌ பெருவீரனை 
மைந்தனாகப்‌ பெறுவாய்‌! அவன்‌ தந்தையென்றே 
அறியப்படுவாய்‌! நலம்சூழ்க!” என்று நற்குறியுரைத்து 
நீர்மலர்‌ அள்ளி அவர்‌ தலைமேல்‌ வீசியபின்‌ மல்லாந்து 
மண்ணில்‌ விழுந்தான்‌. மெய்விதிர்த்த பிருஹத்ரதன்‌ 
கூப்பியகைகளுடன்‌ கண்ணீர்‌ வழிய நின்றார்‌. 


அங்கிருந்த முதியோர்‌ பிருஹத்ரதனை நோக்கித்‌ திரும்பி 
“அன்னை அருட்சொல்‌ பிழைத்ததில்லை. அவள்‌ 
முதியோருக்கு மைந்தரை அருளும்‌ தேவி. எனவே 
வரமாதா என்று வணங்கப்படுகிறாள்‌. இவ்வூர்களில்‌ 
எங்கும்‌ அவள்‌ உருவத்தையே வைத்து வழிபடுகிறோம்‌. 
நல்லூழ்‌ கொண்டீர்‌” என்றார்கள்‌. கைகூப்பி 
தலைவணங்கி “நன்று நிகழட்டும்‌” என்றார்‌ 
பிருஹத்ரதன்‌. 


பிருஹத்ரதன்‌ வரமாதாவின்‌ உருவம்‌ மீது 
களிமண்ணைப்‌ பரப்பி ஒற்றி எடுக்கப்பட்ட 
புடைப்போவியத்தை கொண்டுசென்று தன்‌ 
அரண்மனையில்‌ அமைந்த ஆலயத்தில்‌ அமைத்தார்‌. 
ஒவ்வொரு நாளும்‌ தன்‌ துணைவியருடன்‌ சென்று 
அன்னையை வழிபட்டார்‌. ஆலயச்சுவரில்‌ எவரையும்‌ 
நோக்காத துயர்விழிகளுடன்‌ அன்னை நின்றாள்‌. 
கைகூப்பி வணங்குபவரை நோக்கி திகைத்து 
அமைந்திருந்தான்‌ அவள்‌ இடையமைந்த மைந்தன்‌. 

பிரம்மனில்‌ தோன்றிய பிரஜாபதியாகிய ஆங்கிரஸுக்கு 
உதத்யன்‌ பிறந்தான்‌. உதத்யனில்‌ பிறந்தவர்‌ மானுடப்‌ 
பிரஜாபதியான தீர்க்கதமஸ்‌. நால்வேதம்‌ முற்றோதியறிந்த 
தீர்க்கதமஸின்‌ மைந்தர்நிரையில்‌ முதல்வர்‌ 
வேதமுனிவரான கெளதமர்‌. கீழைவங்கத்தின்‌ 
தலைநகரான கிரிவிரஜத்தில்‌ தவக்குடில்‌ அமைத்துத்‌ 
தங்கிய கெளதமர்‌ அங்கே தனக்கு பணிவிடை 
செய்யவந்த உசிநாரநாட்டைச்‌ சேர்ந்த சூத்திர குலத்து 
காக்ஷிமதியில்‌ தன்‌ தந்தைக்கு நீர்க்கடன்‌ செய்ய ஒரு 
மைந்தனைப்‌ பெற்றார்‌. அவனுக்கு காக்ஷ்வான்‌ என்று 
பெயரிட்டார்‌. 


தந்தையிடமிருந்து வேதங்களை பயின்றார்‌ காக்ஷ்வான்‌. 
அச்சொற்கள்‌ மேல்‌ தவமிருந்து மெய்மையை 
அடைந்தார்‌. அம்மெய்மையை பிறருக்களித்து 
ஆசிரியரென கனிந்தார்‌. கெளசிக குலத்து குமுதையை 
மணந்து ஏழு மைந்தருக்கு தந்தையானார்‌. ஆயிரம்‌ 
மாணவர்களுக்கு முப்பதாண்டுகாலம்‌ சொல்லளித்துக்‌ 
கனிந்து முழுமையை சென்றடைந்தார்‌. மிருத்யூதேவி 
அவர்‌ கால்களை தன்‌ குளிர்ந்த கைகளால்‌ மெல்ல 
தொட்டாள்‌. “விடாய்‌! விடாய்‌!” என்று அவர்‌ 
நாதுழாவினார்‌. மிருத்யூவின்‌ குளிர்கைகள்‌ அவர்‌ 
உடலைத்‌ தழுவி மேலேறி வந்தன. தலையருகே ஒளிரும்‌ 
பொற்கலத்துடன்‌ நின்றிருந்த தேவியை காக்ஷ்வான்‌ 
கண்டார்‌. “அன்னையே, நீ யார்‌?” என்றார்‌. 


“என்‌ பெயர்‌ அமிர்தை. இம்மெய்மை நீங்கள்‌ ஈட்டியது” 
என்றாள்‌ அமிர்தை. “அதை எனக்களிக்க என்ன 
தயக்கம்‌? இதோ என்னை இறப்பரசி 
தழுவிக்கொண்டிருக்கிறாள்‌” என்றார்‌ காக்ஷ்வான்‌. 
“இதன்‌ வாய்‌ மூடப்பட்டிருக்கிறது. இதில்‌ ஒருதுளியும்‌ 
சொட்டவில்லை. நான்‌ என்ன செய்வேன்‌?” என்றாள்‌ 
அமிர்கை. “அன்னையே! அன்னையே!” என காக்ஷ்வான்‌ 
தவித்தார்‌. “அதில்‌ ஒருதுளியேனும்‌ 
எனக்களிக்கலாகாதா? கற்றும்‌ கற்பித்தும்‌ நான்‌ வாழ்ந்த 
பெருவாழ்வை அணையா விடாய்கொண்டுதான்‌ 
நீத்துச்செல்லவேண்டுமா?” 


“இதை மெல்லிய படலம்‌ ஒன்று மூடியிருக்கிறது. அதை 


கிழிக்க என்னால்‌ இயலவில்லை” என்றாள்‌ அமிர்தை. 
அதற்குள்‌ அவர்‌ நெஞ்சை அடைந்து மூச்சை 
குளிரச்செய்தாள்‌ மிருத்யூ. நாவை 
செயலிழக்கச்செய்தாள்‌. கண்முன்‌ 
வெண்ணிறத்திரையானாள்‌. நெற்றிப்பொட்டில்‌ எஞ்சும்‌ 
துளி ஒளியானாள்‌. ஒளித்துளியாக மாறி உச்சிவாயில்‌ 
திறந்து மேலெழுந்த காக்ஷ்வான்‌ ஒரு வெள்ளெருதாக 
மாறி விண்ணில்‌ ஏறினார்‌. கீழே தன்‌ முதிய உடல்‌ 
குளிர்ந்து கிடப்பதை காக்ஷ்வான்‌ கண்டார்‌. 
அவரைச்சூழ்ந்து துணைவி குமுதையும்‌ மைந்தர்களும்‌ 
துயருற்றமர்ந்து கண்ணீர்‌ சிந்தினர்‌. 

துயர்நிறைந்த உள்ளத்துடன்‌ முகில்களில்‌ ஏறி 
மூச்சுலகை அடைந்த காக்ஷ்வான்‌ அங்கே ஈரப்பஞ்சு 
போல எடைகொண்டவராக இருந்தார்‌. எவரிடமும்‌ 
சொல்லெடுக்காது தனித்திருந்தார்‌. ஒவ்வொரு கணமும்‌ 
தான்‌ அன்றாடம்‌ தவம்செய்த நால்வேதங்களையே 
எண்ணிக்கொண்டிருந்தார்‌. ஒருநாள்‌ நால்வேதங்களும்‌ 
தேவியர்‌ வடிவில்‌ அவர்‌ முன்‌ தோன்றினர்‌. ரிக்‌ தேவி 
வெண்ணிற ஆடை அணிந்திருந்தாள்‌. யஜூர்‌ தேவி 
பச்சைநிறத்தில்‌ ஆடைபுனைந்திருந்தாள்‌. சாமதேவி 
இளஞ்சிவப்பு நிறம்‌ கொண்டிருந்தாள்‌. நீலநிறம்‌ 
கொண்டிருந்தாள்‌ அதர்வதேவி. 


“அன்னையரே, உங்களில்‌ எவருக்கு நான்‌ 
பிழைசெய்தேன்‌?” என்றார்‌ காக்ஷ்வான்‌. மூன்று 
முதல்தேவியரும்‌ கனிந்து புன்னகைத்து “உன்‌ 
முழுப்படையலால்‌ உளம்நிறைந்தோம்‌. மைந்தா, உனக்கு 
எங்கள்‌ அமுதை அளிக்கவும்‌ செய்தோம்‌” என்றார்கள்‌. 
அதர்வதேவி முகம்‌ திருப்பி நின்றாள்‌. “அன்னையே, 
நான்‌ செய்த பிழை என்ன?” என்றார்‌ காக்ஷிவான்‌. 
“முதல்மூவருக்கும்‌ இணையானவளல்ல என என்னை 
உன்‌ உள்ளத்தின்‌ ஆழத்தில்‌ நீ எண்ணினாய்‌. நான்‌ என்‌ 
அருளை உனக்களிக்கவில்லை” என்றாள்‌ அதர்வதேவி. 


அது உண்மை என்றுணர்ந்து சொல்லின்றி காக்ஷிவான்‌ 
கைகூப்பினார்‌. “நான்‌ இருளின்‌ வேதம்‌. தீமையின்‌ 
ஒலிவடிவம்‌. ஆழங்களின்‌ மொழி” என்றாள்‌ அதர்வதேவி. 
முதல்மூவரை ஒளியால்‌ நன்மையால்‌ உயர்வுகளால்‌ 
ஆக்கிய தெய்வங்கள்‌ அவர்களுக்கு நிகர்‌ 
எடைகொண்டவளாக என்‌ ஒருத்தியையே ஆக்கின. 
அதை உணராதவர்‌ வேதமெய்மையை அறியாதவர்‌.” 
காக்ஷ்வான்‌ கண்ணீருடன்‌ “ஆம்‌, இப்போதறிகிறேன்‌ 
அதை. என்னை முற்றிலும்‌ ஓளிநோக்கி 
திருப்பிக்கொண்டேன்‌. நன்மையை மட்டுமே நாமனேன்‌. 


உயர்வையே உன்னினேன்‌” என்றார்‌. 


“சிறியோனே, ஊசல்‌ ஒருதிசை மட்டும்‌ 
செல்லவியலாதென்று நீ அறிந்திருக்கவில்லை. நீ சென்ற 
பயணங்களுக்கெல்லாம்‌ நிகர்விசையை அறியா 
ஆழத்தில்‌ அடைந்தாய்‌. அங்கே உன்‌ விழியேதும்‌ 
செல்லவியலா அடித்தளத்தில்‌ குவிந்துள்ளன நீ 
தவிர்த்தவை அனைத்தும்‌. அவையே படலமென மாறி 
உன்‌ அமுதகலத்தை மூடின” என்றாள்‌ அதர்வதேவி. 
“அன்னையே, நான்‌ இனி செய்யவேண்டியவை யாவை?” 
என்றார்‌ காக்ஷ்வான்‌. 


“தந்தையர்‌ வெல்லாது கடந்தவை மைந்தரில்‌ கூடுக 
என்பது ஊழ்நெறி. உன்‌ மைந்தனுக்கு அவற்றை அளி. 
அவன்‌ அவற்றை என்‌ சொல்துணையால்‌ வெல்லட்டும்‌. 
அவனால்‌ நீ முழுமையடைவாய்‌. அவனோ அவன்‌ 
மைந்தரால்‌ விடுதலைபெறுவான்‌” என்றாள்‌ அதர்வை. 
“அவ்வண்ணமே” என்று கைகூப்பி கண்மூடி தன்‌ 
ஆழத்தை உதிர்த்தார்‌ காக்ஷ்வான்‌. அது கரியமுகிலென 
மண்ணிலிறங்கியது. இரவின்‌ இருளுக்குள்‌ குளிர்ந்த 
புகை என ஓசையின்றி நடந்தது. தன்‌ தவக்குடிலில்‌ 
துயின்றுகொண்டிருந்த அவர்‌ மைந்தன்‌ கெளசிகனை 
தழுவியது. 


குடிலின்‌ தனிமையில்‌ அவன்‌ உடல்‌ 
சிலிர்த்துக்கொண்டது. அவனுள்‌ நுழைந்து கனவுகளாக 
பெருகியது அவ்விருள்‌. விழைவும்‌ வஞ்சமும்‌ அச்சமும்‌ 
ஆணவமும்‌ கொண்டு அங்கே நூறாயிரம்‌ ஓவியங்களாக 
மாறியது. அங்கே அவன்‌ புணர்ந்தும்‌ கொன்றும்‌ 
ஒளிந்தும்‌ பல்லுருக்கொண்டு வாழ்ந்தான்‌. அடைந்த 
மூன்றுவேதங்களையும்‌ பயின்ற வேதமுடிபையும்‌ மறந்து 
காலையில்‌ பிறிதொருவனாக எழுந்தான்‌. 


அவன்‌ விழிகள்‌ மாறியிருப்பதைக்‌ கண்டதுமே அன்னை 
அறிந்தாள்‌. “மைந்தா, இனி உனக்கு இக்குருநிலையம்‌ 
இடமல்ல. உனக்கான நச்சுமுள்காட்டை தேடிச்செல்க!” 
என்று அவள்‌ ஆணையிட்டாள்‌. கெளசிகன்‌ 
அன்னையை மட்டும்‌ வணங்கி ஆசிரியரிடம்‌ ஒரு 
சொல்லும்‌ உரைக்காமல்‌, தோழர்‌ விழிநோக்காமல்‌ 
குருநிலையம்‌ விட்டு அகன்றான்‌. ஏழுகாடுகளைக்‌ கடந்து 
தீர்க்காரண்யம்‌ என்னும்‌ அடர்காட்டை அடைந்தான்‌. 
அங்கே பன்னிரு ஆண்டுகாலம்‌ தவம்செய்து அதர்வ 
வேதத்தின்‌ ஒவ்வொரு சொல்லிலும்‌ உறைந்த 
தேவதைகளை தொட்டெழுப்பினான்‌. 


அவனால்‌ அக்காடு தமஸாரண்யம்‌ என்று பெயர்‌ 
பெற்றது. அதர்வத்திலிருந்து எழுந்த ஆழுலக 
தெய்வங்கள்‌ ஒளிவிடும்‌ சிறகுகளும்‌ 
நச்சுக்கொடுக்குகளும்‌ சுழலும்‌ சினவிழிகளும்‌ கொண்ட 
ச்சிகளாக அங்கே சுழன்று பறந்தன. பிறிதெங்கும்‌ 
லலா விலங்குகள்‌ அங்கிருப்பதை மானுடர்‌ கண்டனர்‌. 
ஏழுகால்கள்‌ கொண்ட வேங்கை இரண்டுதலைகள்‌ 
கொண்ட மான்களை வேட்டையாடி உண்டது. 
முன்னும்பின்னும்‌ துதிக்கைகள்‌ கொண்ட வேழங்கள்‌. 
சிறகுகள்‌ கொண்ட எருமைகள்‌. கால்களில்‌ எழுந்த 
பாம்புகள்‌. கொம்புகள்‌ கொண்ட முதலைகள்‌. 


இருண்ட பசுங்காட்டின்‌ ஆழங்களுக்குள்‌ அவற்றின்‌ 
முழங்கும்‌ குரல்களும்‌ மின்னும்‌ விழிகளும்‌ 
நிறைந்திருந்தன. அக்காட்டின்‌ ஒவ்வொரு இலைநுனியும்‌ 
நச்சு சொட்டியது. ஒவ்வொரு முள்முனையும்‌ நாகப்பல்‌ 
என்றாகியது. சொல்லெல்லாம்‌ நச்சுத்துளியான காற்று 
அங்கே நிறைந்தது. அதில்‌ இரவும்பகலுமென்றிலாது 
அதர்வவேதம்‌ ஒலித்துக்கொண்டிருந்தது. 


அதர்வவேதம்‌ பயில மாணவர்கள்‌ கெளசிகரைத்‌ தேடி 
வந்தபடியே இருந்தனர்‌. அவர்‌ சண்டகெளசிகர்‌ என்று 
பாரதமெங்கும்‌ புகழ்பெற்றார்‌. அக்காட்டின்‌ நடுவே ஒரு 
கையில்‌ அமுதமும்‌ மறு கையில்‌ கொலைவாளும்‌ 
அஞ்சலும்‌ அருளலும்‌ காட்டி நிற்கும்‌ அதர்வையின்‌ சிலை 
அமைந்த கோயில்‌ எழுந்தது. அங்கே நாளும்‌ 

தவேள்விகள்‌ நிகழ்ந்தன. அவியுண்டு எழுந்தனர்‌ 

மூலக தேவர்கள்‌. பேருடல்‌ கொண்ட பாதாள நாகங்கள்‌. 

மகதத்தின்‌ அரண்மனைச்‌ சுவரிலிருந்தது 
களிமண்பலகையில்‌ அமைந்த ஜரையின்‌ 
புடைப்புக்கோட்டோவியம்‌. நோக்க நோக்க தெளியும்‌ 
அதன்‌ வடிவம்‌ பிருஹத்ரதனுக்கும்‌ அவர்‌ 
இருமனைவியருக்கும்‌ அணுக்கமான எவரைவிடவும்‌ 
ஆழ்ந்துசெல்வதாக ஆயிற்று. அணிகையும்‌ 
அன்னதையும்‌ பகலெல்லாம்‌ அதன்‌ முன்னால்‌ 
அமர்ந்திருந்தனர்‌. அணிகை அன்னை ஜரையின்‌ 
விழிகளையே நோக்கிக்கொண்டிருந்தாள்‌. அன்னதை 
அவள்‌ கைமகவின்‌ கண்களில்‌ கருத்தான்றினாள்‌. 


இருவரும்‌ ஒருவரோடொருவர்கூட சொல்லாடுவது 
இல்லாதாயிற்று. ஏவலர்‌ விழிக்குறியிலேயே 
என்னவென்று உணர்ந்து முகக்குறியாலேயே 


ஆணைகளை இட்டனர்‌. அதன்‌ முன்‌ அமர்ந்து 
நூலாய்ந்தனர்‌. இசை கேட்டனர்‌. பின்‌ அவையும்‌ 
நின்றுபோய்‌ வெறுமனே தாங்களும்‌ ஓவியங்களே என 
அமர்ந்திருந்தனர்‌. நாளும்‌ மெலிந்து அவர்களின்‌ உடல்‌ 
நிறமிழந்தது. விழிகள்‌ ஒளிமங்கி வரையப்பட்டவை 
என்றாயின. மூச்சோடுவதே உடலில்‌ தெரியாமலாயிற்று. 
ஓவியப்பாவைகளாக மாறி அவ்வோவியம்‌ அமைந்த 
உலகுக்குள்‌ நுழைய அவர்கள்‌ முயல்வதாக சேடியர்‌ 
சொல்லிக்கொண்டனர்‌. 


ஒருநாள்‌ இரவில்‌ அந்த ஓவியம்‌ இருவரிடமும்‌ 
உரையாடியது. அணிகையிடம்‌ அன்னை ஜரை 
உதடசைத்து ஓசையில்லாது ஒரு சொல்‌ சொன்னாள்‌. 
அன்னதையிடம்‌ அம்மகவும்‌ இதழ்கோட்டி பிறிதொரு 
சொல்லை சொன்னது. இருவரும்‌ பின்னிரவில்‌ 
திடுக்கிட்டு விழித்துக்கொண்டனர்‌. விடாய்‌ தவிக்கும்‌ 
நெஞ்சை அழுத்தியபடி இருளில்‌ அமர்ந்து நடுங்கினர்‌. 
பின்னர்‌ கூவியபடி எழுந்து அரசரின்‌ மஞ்சத்தறை நோக்கி 
ஓடினர்‌. அவர்‌ நெஞ்சின்‌ இருபக்கமும்‌ விழுந்து 
தோள்சுற்றி அணைத்துக்கொண்டு கண்களை மூடி 
அழுதனர்‌. 


அச்சொற்களென்ன என்று அறிய நிமித்திகரை அழைத்து 
அவைகூட்டி ஆணையிட்டார்‌ அரசர்‌. 
சொற்குறிநோக்குபவர்களும்‌ முகக்குறி தேர்பவர்களும்‌ 
பிறவிநூல்‌ ஆய்பவர்களும்‌ இரு அரசியரையும்‌ கண்டு 
நுண்ணிதின்‌ ஆய்ந்தனர்‌. அவர்களை ஆழ்துயிலில்‌ 
படுக்கச்செய்து அச்சொற்களை அவர்களின்‌ உதடுகளில்‌ 
எழச்செய்தனர்‌. அது ஜரர்களின்‌ மொழியிலமைந்த சொல்‌ 
அல்ல என்று அறிந்தனர்‌. 


பதினெட்டு நிமித்திகர்‌ ஒரு மாதம்‌ அமர்ந்து ஏழு முறை 
உசாவி நோக்கியும்‌ அச்சொற்களெவை என்று 
அறியக்கூடவில்லை. பாரதவர்ஷத்தின்‌ அத்தனை 
மக்கள்‌ மொழிகளிலும்‌ அச்சொற்களுக்கு பொருள்‌ 
தேடினர்‌. ஆசுரமொழிகளிலும்‌ ராக்ஷச பைசாசிக 
மொழிகளிலும்‌ கூட தேடிநோக்கினர்‌. இறுதியில்‌ அது 
பொருளிலாச்‌ சொல்‌ என்று அறிவித்தனர்‌. 


“தெய்வங்கள்‌ வீண்சொல்‌ உரைப்பதில்லை. அவை 
நாமறியா சொற்கள்‌” என்றார்‌ அமைச்சர்‌ பத்மர்‌. 
சோர்ந்திருந்த பிருஹத்ரதன்‌ “ஆம்‌, நானும்‌ அவ்வாறே 
உணர்கிறேன்‌. ஆனால்‌ எங்ஙனம்‌ அதை நாம்‌ 
அறியமுடியும்‌? அத்தெய்வமே மீண்டு வந்து உரைப்பது 
வரை காத்திருப்போம்‌” என்றார்‌. 


“அரசே, மைந்தனுடன்‌ சென்ற அன்னை ஜரை 
அக்குகையின்‌ இருள்பாதை வழியாக பாதாள 
உலகங்களுக்குச்‌ சென்றாள்‌ என்று அறிவோம்‌. இச்சொல்‌ 
அங்கிருந்து அவளால்‌ உரைக்கப்பட்டது. ஆழுலக 
தெய்வங்கள்‌ எழும்‌ களமொன்றை அறிந்தவரே 
இச்சொல்லுக்கு பொருள்‌ காணமுடியும்‌” என்றார்‌ பத்மர்‌. 
“வடக்கே தமஸாரண்யம்‌ என்னும்‌ காட்டில்‌ 
சண்டகெளசிகர்‌ என்னும்‌ வைதிகர்‌ குருநிலை 
அமைத்துள்ளார்‌ என்று நூல்கள்‌ சொல்கின்றன. 
அந்நச்சுக்காட்டில்‌ அதர்வவேதம்‌ தழைக்கிறது. அங்கே 
அடியுலகங்களின்‌ அத்தனை தெய்வங்களும்‌ வந்து 
அவியுண்டு செல்கின்றன. அவர்களே இச்சொற்களுக்கு 
பொருள்‌ சொல்ல முடியும்‌.” 


பத்மரும்‌ அரசரும்‌ இருதேவியரும்‌ தமஸாரண்யத்தை 
சென்றடைந்தனர்‌. “இக்காட்டுக்குள்‌ செல்ல நமக்கு 
ஒப்புகை இல்லை. இதன்‌ எல்லையென்றோடும்‌ 
சுருதவாகினி என்னும்‌ இச்சிற்றோடையின்‌ கரையில்‌ நாம்‌ 
தவமிருப்போம்‌. சண்டகெளசிகர்‌ உளம்‌ கனிந்தால்‌ 
நம்மை அழைக்கக்கூடும்‌” என்றார்‌ பத்மர்‌. காட்டின்‌ 
ஓரத்தில்‌ ஒரு குடிலமைத்து அவர்கள்‌ தங்கினர்‌. 
நோன்பிருந்து காத்திருந்தனர்‌. 
பன்னிரண்டுநாட்களுக்குப்பின்‌ காட்டிலிருந்து ஒருவன்‌ 
வெளியே வந்தான்‌. அவன்‌ உள்ளங்கைகளிலும்‌ முகம்‌ 
முழுக்கவும்‌ கரிய மயிர்‌ பரவியிருந்தது. கரடிக்குரலில்‌ 
“உங்களை என்‌ ஆசிரியர்‌ அழைத்துவரச்சொன்னார்‌” 
என்றான்‌. 


அவனுடன்‌ அவர்கள்‌ காட்டுக்குள்‌ சென்றனர்‌. “நான்‌ 
செல்லும்‌ வழியில்‌ மட்டுமே வருக! இருபக்கமும்‌ 
விழிசெலுத்தாதீர்‌” என்றான்‌ அவன்‌. விந்தை 
விலங்குகளையும்‌ நச்சுச்செடிகளையும்‌ சுற்றும்‌ 
பூச்சிகளையும்‌ புட்களையும்‌ கடந்து அவர்கள்‌ 
சண்டகெளசிகரின்‌ தவக்குடிலை அடைந்தனர்‌. 
ஒவ்வொன்றும்‌ கனவெனத்‌ தோன்றின. “இதை நான்‌ 
முன்னரே கனவில்‌ கண்டுள்ளேன்‌” என்றாள்‌ அணிகை. 
“ஆம்‌, நானும்‌ கண்டுள்ளேன்‌” என்றாள்‌ அன்னதை. 
“ஒவ்வொருவரும்‌ அறிந்தவையே இவை” என்றான்‌ 
அவன்‌. 


தொலைவிலேயே அதர்வம்‌ முழங்கக்கேட்டனர்‌. எதிரொலி 
நிரைவகுத்த இடியொலி என, சினந்த வேழப்பிளிறல்‌ என, 
பிளவுண்டு சரியும்‌ மரம்‌ என, உருளும்‌ மலைப்பாறை 
என, குருதியுண்ட சிம்மம்‌ என, புண்பட்டு சாகும்‌ 
களிற்றெருது என, மரங்களில்‌ அறைபடும்‌ காட்டுக்கொடி 


என அது ஒலித்தது. அணுகும்தோறும்‌ அதன்‌ ஒலி 
குறைந்து வந்தது. கூகையெனக்‌ குழறியது. பின்‌ 
கருங்குருவி என குறுகியது. எரிகுளத்தை அவர்கள்‌ 
நோக்கியபோது வண்டென மிழற்றியது. 
அருகணைந்தபோது அங்கே பதினெட்டு ஹோதாக்கள்‌ 
சூழ்ந்தமர்ந்து எரிகுளத்தில்‌ அவியிட்டு வேள்விநிகழ்த்தக்‌ 
கண்டனர்‌. அவர்களின்‌ உதடுகள்‌ ஓசையின்றி அசைந்து 
அதர்வத்தை ஓதிக்கொண்டிருந்தன. 


சண்டகெளசிகரின்‌ கால்களை நால்வரும்‌ பணிந்தனர்‌. 
“உங்கள்‌ வரவுகுறித்து அறிவேன்‌” என்றார்‌ அவர்‌. 
“இன்றைய வேள்வியின்‌ எரியெழலில்‌ உங்களிடம்‌ 
உரையாடியவளை எழுப்புகிறேன்‌. அவள்‌ 
சொல்வதென்ன என்று உசாவுகிறேன்‌” என்றார்‌. அன்று 
அவருடன்‌ அவர்கள்‌ தங்கினர்‌. இரவெழுந்ததும்‌ 
தொடங்கிய விபூதயாகத்தில்‌ தர்ப்பைப்பாய்‌ மேல்‌ 
கைகட்டி அமர்ந்தபோது நால்வரும்‌ 
நடுங்கிக்கொண்டிருந்தனர்‌. அணிகை “நான்‌ 
அஞ்சுகிறேன்‌” என்றாள்‌. அன்னதை “சென்றுவிடுவோம்‌” 
என்றாள்‌. பிருஹத்ரதன்‌ “இதுவரை வந்தோம்‌. இனி 
மீள்வதில்லை” என்றார்‌. 


நெருப்பில்‌ எழுந்தவளை மூவரும்‌ அக்கணமே 
கண்டுகொண்டனர்‌. இடையில்‌ ஒளிரும்‌ உடலமைந்த 
மைந்தனுடன்‌ எழுந்த ஜரை குருத்திளமை 
கொண்டிருந்தாள்‌. அவள்‌ இடையிலிருந்த மைந்தன்‌ 
புன்னகைக்க அவள்‌ இதழில்‌ தாய்மையின்‌ கனிவு 
நிறைந்திருந்தது. “அன்னையே, உன்‌ ஆழுலகில்‌ 
மகிழ்ந்திருக்கிறாயா?” என்றார்‌ சண்டகெளசிகர்‌. “ஆம்‌, 
இங்கு அனைவரும்‌ மகிழ்ந்திருக்கிறார்கள்‌. ஏனென்றால்‌ 
இங்கிருக்கையில்‌ மட்டும்‌ மகிழ்பவர்களே இங்கு 
வருகிறார்கள்‌” என்றாள்‌ ஜரை. 


சண்டகெளசிகர்‌ “இவர்கள்‌ உன்னை வணங்கும்‌ அடியார்‌. 
இவர்களிடம்‌ நீ எழுந்து சொன்னதென்ன?” என்றார்‌. 
“இவர்‌ இருவர்‌ துயர்கண்டு இரங்கினேன்‌. அருள்செய்ய 
எண்ணினேன்‌” என்றாள்‌ ஜரை. “நீ சொன்னதென்ன 
என்று அறிய விழைகிறேன்‌” என்று சண்டகெளசிகர்‌ 
கேட்டார்‌. அவளும்‌ அவள்‌ மைந்தனும்‌ இணைந்த குரவில்‌ 
“மாவீரன்‌ எழுக!” என்றனர்‌. அப்போதுதான்‌ அவ்விருவர்‌ 
குரல்களையும்‌ இரண்டாகக்‌ கேட்டதே பொருளின்மையை 
உருவாக்கியது என்பதை அரசனும்‌ அமைச்சரும்‌ 
உணர்ந்தனர்‌. 


“அன்னையே, உன்‌ அருள்‌ எழுக!” என்றார்‌ 


சண்டகெளசிகர்‌. “இங்குள்ளவை அனைத்தும்‌ 
அணுவடிவம்‌ கொண்டவை. அவ்வுலகோ 
இந்நுண்மைகளின்‌ நூறாம்நிழல்‌” என்று அவள்‌ 
சொன்னாள்‌. சண்டகெளசிகர்‌ “அந்த மாமரத்தில்‌ 
உன்னை ஒருகணம்‌ நிறுத்துகிறேன்‌. அன்னையே, அங்கு 
உன்‌ சொல்‌ கைதொடும்‌ பொருளென கனிக!” என்றார்‌. 
அதர்வவேதச்‌ சொல்லெடுத்து முழங்கி, அப்பமும்‌ மதுவும்‌ 
மலருடன்‌ சேர்த்து அவியிட்டு இருகைவிரல்‌ கூட்டி அவர்‌ 
இருள்முத்திரை காட்டினார்‌. அருகே நின்றிருந்த மாமரம்‌ 
காற்றெழுந்து குலுங்கி உலைந்தது. அதிலிருந்து ஒரு கனி 
உதிர்ந்து அவர்‌ மடியில்‌ விழுந்தது. 


சண்டகெளசிகர்‌ அதை எடுத்து அரசரிடம்‌ அளித்தார்‌. 
“இதை உண்க! இப்புவியின்‌ எடையனைத்தையும்‌ 
தாங்கும்‌ ஆழங்களின்‌ வல்லமை கொண்ட மைந்தன்‌ 
அமைவான்‌. நன்றுசூழ்க!” என்றார்‌. கைகூப்பி அதை 
வாங்கி தன்‌ தலைமேல்‌ சூட அவரை வணங்கினார்‌ 
பிருஹத்ரதன்‌. முனிவருக்கு அவர்‌ விழைந்த காணிக்கை 
அளித்து ஏழுமுறை மண்டியிட்டு வணங்கி அவர்‌ 
கால்புழுதியை சென்னிசூடினார்‌. “இன்று நான்‌ 
மீண்டேன்‌. இன்று என்‌ தந்தையருக்கு மைந்தரானேன்‌” 
என்றார்‌. 


“செல்க!” என்றார்‌ சண்டகெளசிகர்‌. “இவ்விரவுக்குள்‌ 
தமஸாரண்யத்தின்‌ எல்லையென்றமைந்த 
சுருதவாகினியை நீங்கள்‌ கடந்தாகவேண்டும்‌. முதற்கதிர்‌ 
எழுந்தபின்‌ இங்கிருந்தீர்கள்‌ என்றால்‌ நிறைவடையா 
ஆத்மாக்களாக இக்காட்டில்‌ ஆயிரமாண்டுகாலம்‌ 
அலைந்து திரியநேரும்‌.” பிருஹத்ரதன்‌ “இதோ 
கிளம்புகிறோம்‌” என்றார்‌. “இங்குள்ள ஒவ்வொன்றும்‌ 
அவ்வாறு சிக்கிக்கொண்ட ஆன்மாக்களே. அவை 
உங்களையும்‌ இங்கு நிறுத்தவே முயலும்‌. ஒரு குரலுக்கும்‌ 
செவிகொடுக்காதீர்‌. எவ்வுருவுக்கும்‌ விழியளிக்காதீர்‌” 
என்றார்‌ சண்டகெளசிகர்‌. 


அங்கிருந்து தன்‌ துணைவியரையும்‌ பத்மரையும்‌ 
அழைத்துக்கொண்டு அந்தக்கனியுடன்‌ பிருஹத்ரதன்‌ 
ராஜகிருஹம்‌ மீண்டார்‌. செல்லும்‌ வழியெல்லாம்‌ அவர்‌ 
உவகைதாளாது அழுதுகொண்டிருந்தார்‌. “எந்தையரே! 
எந்தையரே!” என்று விண்நோக்கி விம்மினார்‌. “இதோ, 
என்‌ கடன்‌ கழித்தேன்‌. இதோ, என்‌ வாழ்க்கையை 
நிறைவுசெய்தேன்‌” என்று கூவினார்‌. அவர்‌ கால்களை 
வேர்களென எழுந்து வளைத்து தடுமாறச்செய்தன 
நாகங்கள்‌. அவர்‌ கைகளில்‌ கொடிகள்‌ சுற்றி இழுத்தன. 
அவருக்குக்‌ குறுக்காக சிறகடித்துச்‌ சென்றன இருண்ட 


பறவைகள்‌. அவர்‌ உளச்சொற்களுடன்‌ ஒலியிணைந்து 
திரிபுசெய்தன சிறுபூச்சிகள்‌. ஆனால்‌ அவர்‌ அக்கனியை 
அன்றி எதையும்‌ எண்ணவில்லை. அவர்‌ கண்ணீர்‌ 
காணத்தேவையற்ற அனைத்தையும்‌ மறைத்தது. 


ஆனால்‌ அவரைத்தொடர்ந்து வந்த இரு துணைவியரும்‌ 
தனிமையில்‌ நடந்தனர்‌. ஒவ்வொரு ஒலிக்கும்‌ அவர்கள்‌ 
திடுக்கிட்டு நின்று செவிபொத்தினர்‌. ஒவ்வொரு 
தொடுகைக்கும்‌ கால்‌ விதிர்த்து மூச்செறிந்தனர்‌. 
அணிகையின்‌ செவியை அணுகிய கருவண்டு ஒன்று 
“அன்னதை அல்லவா நீ? மைந்தனைப்பெற்று 
விண்ணகம்‌ செல்லும்‌ பேறு பெற்றாய்‌. வாழ்க!” என்றது. 
அவள்‌ திடுக்கிட்டு திரும்பி நோக்க ரீங்கரித்து 
பறந்தகன்றது. 


அன்னதையின்‌ செவியருகே சென்று “அணிகை, நீ 
வென்றாய்‌. மைந்தரைப்‌ பெறாது அவள்‌ ஒரு 
மலைப்பாறையாக ஏழு ஊழிக்காலம்‌ 
பாழ்நிற்கப்போகிறாள்‌” என்றது. அவள்‌ திகைத்து 
நெஞ்சைப்பற்றியபடி நின்றாள்‌. மெல்லிய தடமாகத்‌ 
தெரிந்த பாதை இருவருக்கும்‌ இருதிசைகளிலாக 
பிரிந்தது. இருவரும்‌ இருபக்கமாகப்‌ பிரிந்து 
காலடியெடுக்கக்‌ கண்டு பின்னால்‌ வந்துகொண்டிருந்த 
அமைச்சர்‌ பத்மர்‌ உரத்தகுரலில்‌ “அரசியரே, இருவரும்‌ 
வழிதவறிவிட்டீர்கள்‌” என்றார்‌. பிருஹத்ரதன்‌ திடுக்கிட்டு 
விழித்து “என்ன?” என்றார்‌. “அரசியர்‌ 
பாதைபிரிந்துவிட்டனர்‌ அரசே” என்றார்‌ பத்மர்‌. 


பிருஹத்ரதன்‌ திரும்பி நோக்கி “என்ன நிகழ்ந்தது? 
பாதைநோக்கி பின்‌ தொடர்க!” என்றார்‌. இருவரும்‌ 
அசைவில்லாது நிற்கக்‌ கண்டு “என்ன?” என்று கேட்டார்‌. 
“சொல்லுங்கள்‌, இக்கனியை உண்டு மைந்தனுக்கு 
அன்னையாகப்போவது யார்‌?” என்றாள்‌ அணிகை. 
“ஆம்‌, அதை அறியாது இனி இக்காடுவிட்டு ஓர்‌ 
அடிவைக்க என்னால்‌ இயலாது” என்றாள்‌ அன்னதை. 


அதுவரை அதை எண்ணியிராத பிருஹத்ரதன்‌ “அதை 
நாம்‌ அரண்மனைக்குச்‌ சென்று முடிவுசெய்வோம்‌. 
நூலறிந்தவரும்‌ நிமித்திகரும்‌ குலமூத்தோரும்‌ 
மூதன்னையரும்‌ முடிவெடுக்கட்டும்‌” என்றார்‌. “எனக்கு 
அக்கனி இல்லை என்றால்‌ இக்காட்டைவிட்டு நான்‌ 
வரப்போவதில்லை” என்று அன்னதை சொன்னாள்‌. 
“ஆம்‌, இங்கேயே நின்று இறக்கவே நானும்‌ 
எண்ணுகிறேன்‌” என்றாள்‌ அணிகை. 


“என்ன இது? பிறந்த கணம்‌ முதல்‌ ஓருடலும்‌ ஒருயிரும்‌ 
என்றே வாழ்ந்தவர்‌ நீங்கள்‌ என்று அறிந்தவன்‌ அல்லவா 
நான்‌? ஒருவர்‌ குழல்சீவ பிறிதொருவர்‌ முகத்தை ஆடியில்‌ 
நோக்குவதுண்டு என்று செவிலியர்‌ உங்களை பகடி 
சொல்லவும்‌ கேட்டிருக்கிறேன்‌. இக்கணம்‌ வரை இருவரும்‌ 
இருசொல்‌ பேசி நான்‌ கேட்டதுமில்லை” என்றார்‌ 
பிருஹத்ரதன்‌. “ஆம்‌, ஆனால்‌ இணைந்த எதுவும்‌ பிரியும்‌ 
ஒரு கணம்‌ உண்டு” என்றாள்‌ அன்னதை. “அரசே, 
விண்ணுலகு செல்பவர்‌ இணைந்திருப்பதில்லை” 
என்றாள்‌ அணிகை. 


என்னசெய்வதென்றறியாமல்‌ பிருஹத்ரதன்‌ திகைத்து 
நின்றார்‌. மீண்டும்‌ மெல்லியகுரலில்‌ “இவ்விடத்தில்‌ 
முடிவெடுக்க என்னால்‌ இயலவில்லை. இந்நாள்‌ வரை 
இருவர்‌ என்‌ துணைவியர்‌ என்றே நான்‌ 
எண்ணியதில்லை. அரண்மனைக்கு வருக! எனக்கு 
அவைகூடி முடிவெடுக்க மூன்றுநாட்களை அருள்க!” 
என்றார்‌. “இக்காட்டில்‌ நாங்கள்‌ இரண்டானோம்‌. இனி 
எப்போதும்‌ ஒன்றென ஆகமுடியாதென்றும்‌ அறிந்தோம்‌” 
என்றாள்‌ அன்னதை. “எங்களில்‌ ஒருவரை உதறி 
இன்னொருவரை அழைத்துச்செல்லுங்கள்‌” என்றாள்‌ 
அணிகை. 


அரசர்‌ கண்களை மூடி ஒருகணம்‌ நின்றார்‌. பத்மர்‌ 
“பொழுதுவிடியப்போகிறது அரசே” என்று கூவினார்‌. 
“புட்குரல்களில்‌ விடிவெள்ளியெழுவதை கேட்கிறேன்‌.” 
பிருஹத்ரதன்‌ தத்தளித்து “எண்ணிச்சொல்லுங்கள்‌... 
அரசியரே, இது தீயூழ்‌ ததும்பும்‌ இருட்காடு. இங்கு 
நின்றிருப்பதென்பது அடியிலியில்‌ விழுவதற்கு நிகர்‌” 
என்றார்‌. “ஆம்‌, மைந்தரில்லாதவள்‌ விண்ணுலகேக 
முடியாது. அவள்‌ மகிழ்ந்திருக்கும்‌ இடம்‌ அடியிலிகளின்‌ 
ஏழடுக்குகள்‌ மட்டுமே” என்றாள்‌ அன்னதை. 
“மைந்தரில்லையேல்‌ அன்னை ஜரையுடன்‌ சென்று 
நானும்‌ அங்கமையவே விழைவேன்‌” என்றாள்‌ அணிகை. 


தொலைவில்‌ தெரிந்த சுருதவாகினியைக்‌ கண்டு 
பிருஹத்ரதன்‌ தவித்தார்‌. “எண்ணிச்சொல்லுங்கள்‌... 
இரட்டையரே, என்‌ மேல்‌ கருணைகொள்ளுங்கள்‌” 
என்றார்‌. அவர்கள்‌ இதழ்பூட்டி விழியிறுக்கி உறைந்து 
நின்றனர்‌. “சொல்லுங்கள்‌... வருகிறேன்‌ என்று 
சொல்லுங்கள்‌” என்றார்‌ பிருஹத்ரதன்‌. அவர்கள்‌ 
மலைப்பாறையின்‌ குளிர்ந்த அமைதியை 
கொண்டிருந்தனர்‌. 


“அரசே, விடியலாயிற்று... இதோ” என்றார்‌ பத்மர்‌. “இதோ 


இருவருக்கும்‌ அளிக்கிறேன்‌ இக்கனியை. இருவரும்‌ 
பகிர்ந்துண்ணுங்கள்‌” என்றார்‌ பிருஹத்ரதன்‌. இருவரும்‌ 
ஒரே கணத்தில்‌ மலர்ந்து உவகையொலி எழுப்பினர்‌. 
“விடிகிறது... என்னுடன்‌ ஓடுங்கள்‌...” என்று கூவியபடி 
பிருஹத்ரதன்‌ சுருதவாகினியை நோக்கி பாய்ந்தார்‌. 
அரசியரும்‌ அமைச்சரும்‌ அவரைத்‌ தொடர்ந்து 
விரைந்தோடினர்‌. மூச்சிரைக்க கண்ணில்‌ அனல்‌ பறக்க 
கால்களில்‌ முட்களும்‌ கற்களும்‌ கிழித்து குருதி வழிய 
அவர்கள்‌ சுருதவாகினியை அடைந்து மறுபக்கம்‌ 
தாவினர்‌. 


அவர்களைத்‌ தொடர்ந்தோடி வந்தன பல்லாயிரம்‌ 
கால்கள்‌. பறந்து வந்து மொய்த்தன கரிய சிறகுகள்‌. 
பல்லாயிரம்‌ இருண்ட கைகள்‌ அவர்களை 
அள்ளிப்பற்றத்‌ துடித்தன. அணிகையின்‌ 
ஆடைநுனியைப்பற்றியது ஒரு கை. அன்னதையின்‌ 
கூந்தலிழையைப்‌ பற்றி இழுத்தது பிறிதொரு உகிர்‌. 
சுருதவாகினியைக்‌ கடந்ததும்‌ பிருஹத்ரதன்‌ ஏறிட்டு 
நோக்கியபோது விண்ணில்‌ விடிவெள்ளியை கண்டார்‌. 
மூச்சிரைக்க கண்ணீரும்‌ சிரிப்புமாக “தெய்வங்களே, 
தப்பிவிட்டோம்‌” என்று கூவினார்‌. 


அவர்‌ காலடியில்‌ களைத்து விழுந்தனர்‌ அரசியர்‌. 
அவர்கள்‌ இருவர்‌ கையிலும்‌ அக்கனியை அவர்‌ 
அளித்தார்‌. அவர்கள்‌ நெஞ்சு விம்ம 
அழுதுகொண்டிருந்தனர்‌. அவர்களை 
அணைத்துக்கொண்டு “மீண்டுவிட்டோம்‌... மீண்டு 
வந்துவிட்டோம்‌” என்று பிருஹத்ரதன்‌ கூவினார்‌. “இனி 
துயரில்லை... இனியெல்லாம்‌ நலமே” என்று விம்மி 
அழுதார்‌. 


ஆனால்‌ விண்ணில்‌ தோன்றி கீறிமறைந்த எரிமீன்‌ 
ன்றை நோக்கி நின்றிருந்த அமைச்சர்‌ பத்மர்‌ மட்டும்‌ 
ள்மூச்செறிந்தார்‌. “செல்வோம்‌” என்றார்‌ பிருஹத்ரதன்‌. 
“ஆம்‌, செல்வோம்‌” என்றபின்‌ அமைச்சர்‌ எரியம்பு 
ஒன்றை விண்ணிலெழுப்பி காவலரை தேர்கொண்டுவர 
ஆணையிட்டார்‌. 


பன்னிரு படைக்களம்‌ - 11 


[5] 


பிரம்மனின்‌ ஆணைப்படி தேவசிற்பியான விஸ்வகர்மன்‌ 
இப்புடவியின்‌ பருப்பொருட்களை தன்‌ சித்தப்பெருக்கின்‌ 
வண்ணங்களாலும்‌ வடிவங்களாலும்‌ படைத்து, 
பாழ்வெளியெங்கும்‌ நிரப்பிக்கொண்டிருந்த 
காலத்தொடக்கத்தில்‌ ஒருநாள்‌ தன்‌ தனிமையை அழகால்‌ 
நிறைத்த ஓர்‌ அறியா உணர்வை என்னவென்று 
அறியத்தலைப்பட்டு இயல்பாக நிகழ்ந்த 
உணர்வெழுச்சியால்‌ ஓவியம்‌ வரையலானான்‌. இரு 
கைகளிலும்‌ தூரிகைகளை எடுத்து ஒற்றை அசைவால்‌ 
அவன்‌ வரைந்த இரு திரைச்சீலைகளில்‌ 
ஒன்றுபிறிதேபோன்ற இரு பேரழகுப்‌ பாவைகள்‌ 
விழிநாணி இதழ்மலர்ந்து அவனை நோக்கின. 


திகைத்து வலப்பாவையை நோக்கி “யார்‌ நீ?” என்றான்‌. 
அவள்‌ உயிர்கொண்டு “சற்றுமுன்‌ உங்கள்‌ உளம்நிறைத்த 
ஒன்றின்‌ வரைவடிவம்‌” என்றாள்‌. “நீ ஒரு பெண்ணா? 
மகளா? கன்னியா? அன்னையா?” என்றான்‌. “இல்லை” 
என்று அவள்‌ சொன்னாள்‌. “அப்பால்‌ அப்பால்‌ என்று 
மட்டுமே எப்போதும்‌ அறியலாகும்‌ ஒன்று அது. அதை 
அறிவதற்கான முதற்புள்ளியே நான்‌.” விஸ்வகர்மன்‌ 
“உன்னை அறிவதெப்படி?” என்றான்‌. “நான்‌ ஒரு 
விரல்குறி. நான்‌ சுட்டுவதை அறிக! நான்‌ ஒரு 
மொழித்துளி. அதை என்‌ பெயரென இடுக!” என்றாள்‌. 
விஸ்வகர்மன்‌ “உணரப்படுவதன்‌ அறிபடுவடிவமான 
உன்னை சம்க்ஞை என்றழைக்கிறேன்‌” என்றான்‌. 


அவன்‌ திரும்பி இடப்பாவையை நோக்கி “இனியவளே, நீ 
யார்‌?” என்றான்‌. “உருவென்று ஒன்று எழுந்ததுமே உடன்‌ 
தோன்றும்‌ நிழல்‌ நான்‌. உருவும்‌ பிறிதொரு நிழலே 
என்றறிபவன்‌ என்னை அறிகிறான்‌” என்றாள்‌. 
“தொடர்பவள்‌. வளர்ந்தும்‌ குறுகியும்‌ உடனிருப்பவள்‌. 
ஒலியற்றவள்‌. ஒளியில்‌ உருக்கொள்பவள்‌. இருளில்‌ 
இன்மையென்றாகுபவள்‌.” விஸ்வகர்மன்‌ அவளை 
நோக்கி “உன்னை சாயை என்றழைக்கிறேன்‌” என்றான்‌. 


இரு கன்னியரையும்‌ அவன்‌ சிறுகுழவிகள்‌ என இரு 
கைகளில்‌ எடுத்துக்கொண்டான்‌. தன்‌ இருதோள்களிலும்‌ 
தொடைகளிலும்‌ வைத்து அவர்களை வளர்த்தான்‌. 
மகவாகி அவனில்‌ அமுதுநிறைத்தனர்‌. அன்னையராகி 


அவனுக்கு அமுதாட்டினர்‌. தோழியராகி அவனை 
அலைக்கழித்தனர்‌. அருகமர்ந்து அறிவூட்டினர்‌. 
கன்னியராகி அவனுக்கு பேரழகு காட்டினர்‌. அவன்‌ 
படைத்த உலகை எல்லாம்‌ அவர்கள்‌ அவன்‌ முன்‌ 
ஒவ்வொரு கணமும்‌ நடித்தனர்‌. தன்‌ அகமே மகளிரென 
எழுந்து கண்முன்‌ அழகுகொண்டது என அவன்‌ 
எண்ணினான்‌. 


ஒவ்வொன்றிலும்‌ உறையும்‌ உள்ளழகை அவர்களின்‌ 
உடல்களில்‌ அவன்‌ கண்டான்‌. பின்‌ அவர்களை கனவில்‌ 
காண்கையில்‌ ஒவ்வொன்றும்‌ அடையாதுபோன 
பிறிதொன்றை அவர்களின்‌ அசைவுகள்‌ காட்டின. அது 
என்ன என்று அவன்‌ ஒவ்வொரு கணமும்‌ தவித்தான்‌. 
தான்‌ படைத்த புடவியை சுற்றிச்சுற்றி நூறுமுறை 
நோக்கினான்‌. அனைத்தும்‌ முழுமையாகத்‌ தெரிந்தன. 
பிழைகள்‌ இல்லை. முழுமையை உணர்த்தும்‌ 
பிசிறுகளன்றி ஏதுமில்லை. ஆனால்‌ போதாமையை 
உணர்ந்த உள்ளம்‌ தேடித்தேடி அலைந்தது. 
பிழைநோக்குவோன்‌ பிழைகளையே காண்கிறான்‌. 
பிழைகளோ நோக்க நோக்க பெருகுபவை. ஏனென்றால்‌ 
நோக்குபவனின்‌ விழைவை அவை 
புரிந்துகொள்கின்றன. 


பிழை தெரியத்தெரிய படைப்பின்‌ ஒருமை விழிவிட்டு 
மறைந்தது. பிழைகளும்‌ பிழைகளுக்கான 
வாய்ப்புகளுமாக அவன்‌ படைப்பு சிதறிப்பரவிக்‌ 
கிடந்தது. அதன்‌ முன்‌ சோர்ந்து நின்றான்‌. 
ஓற்றைச்சொல்லில்‌ அனைத்தையும்‌ அழித்துவிட 
எண்ணினான்‌. ஆக்குபவன்‌ அவனாயினும்‌ அழிப்பதற்கு 
ஆற்றலற்றவன்‌ என்று உணர்ந்து கலுழ்ந்தான்‌. 
செயலாற்றல்‌ முற்றழிய தோள்தொங்கலென கைகள்‌ 
பொருளிழக்க தன்‌ இடம்‌ மீண்டு முழுத்தனிமையில்‌ 
ஆழ்ந்தான்‌. ஒவ்வொரு படைப்பையும்‌ உதறியுதறி 
அப்படைப்புகள்‌ கருவடிவில்‌ உறையும்‌ பெருவெளியின்‌ 
முடிவிலா வெறுமையை சென்றடைந்தான்‌. 


அவன்‌ சோர்ந்திருப்பதைக்‌ கண்டு இரு இளமகள்களும்‌ 
ஓடிவந்து அவன்‌ இரு கைகளையும்‌ பற்றி தாங்கள்‌ 
சமைத்த சிற்றில்‌ ஒன்றை காண அழைத்தனர்‌. 
முதல்முறையாக அவர்களை முனிந்து அகற்றினான்‌. 
முகம்‌ சிறுத்து, கண்களில்‌ நீர்‌ வார அவர்கள்‌ அகன்றனர்‌. 
அச்செயலின்‌ துன்பத்தை தன்‌ நெஞ்சிலிறக்கிய 
கூர்வாளின்‌ தினவென அவன்‌ நுகர்ந்தான்‌. தன்‌ 
குருதியை தானே சுவைத்துண்டு அங்கே 
தனித்திருந்தான்‌. அவ்வண்ணமே துயின்று கனவில்‌ 


அவர்களை கண்டான்‌. இருவரும்‌ சினந்திருந்தனர்‌. 
தங்கள்‌ ஆடைகளை எடுத்துக்கொண்டு கிளம்பினர்‌. 
“நில்லுங்கள்‌! நில்லுங்கள்‌!” என அவன்‌ கூவினான்‌. அது 
ஒலியாகவில்லை. அவன்‌ உடல்‌ அசைவை 
மறந்திருந்தது. 


அவர்கள்‌ செல்வதை அவன்‌ மரப்பாவை என நோக்கி 
அமர்ந்திருந்தான்‌. அகன்று அகன்று அவர்கள்‌ செல்ல, 
காலடிகள்‌ ஓய, சிலம்பொலிகள்‌ தேய, வண்ணங்கள்‌ 
கலந்து தூரிகைத்தீற்றலென மாற, தொலைவில்‌ 
அவர்களிருவரும்‌ ஒன்றென இணைந்தனர்‌. திகைப்பால்‌ 
துடித்த உடலுடன்‌ அவன்‌ எழுந்து நின்றான்‌. முற்றிலும்‌ 
ஒருவருடன்‌ ஒருவர்‌ பொருந்தி அவர்கள்‌ மெல்ல 
தொலைவுநோக்கி விழுந்துகொண்டிருந்தனர்‌. 
“நில்லுங்கள்‌!” என்று அவன்‌ கூவினான்‌. அவர்கள்‌ 
திடுக்கிட்டு நின்று திரும்ப அவர்களை அப்போதுதான்‌ 
முழுமையழகுடன்‌ அவன்‌ கண்டான்‌. 


அக்கணமே விழித்துக்கொண்டான்‌. அகலே 
விளையாடிக்கொண்டிருந்த இருவரும்‌ “தந்தையே” என 
ஓடி அருகணைந்தனர்‌. இருவரும்‌ பொலிந்த பேரழகின்‌ 
பொருளென்ன என்று அவன்‌ அறிந்தான்‌. “எத்தனை 
எளியது! தெய்வங்களே, எத்தனை வெளிப்படையானது! 
எங்ஙனம்‌ என்‌ உள்ளம்‌ இதை மறந்தது?” என்று அவன்‌ 
கூவினான்‌. தன்‌ தூரிகையையும்‌ வண்ணங்களையும்‌ 
தேடி பரிதவித்தான்‌. அவற்றை எடுத்துக்கொண்டு 
வெளியே ஓடி தான்‌ படைத்த அனைத்துக்கும்‌ நிழலை 
படைக்கலானான்‌. 


அன்றுவரை இப்புடவி திரைச்சீலைப்படம்‌ போல 
தட்டையாக இருந்தது. தூரிகை வரைந்த நிழல்வந்து 
வடிவங்களுடனும்‌ வண்ணங்களுடனும்‌ முயங்கியதும்‌ 
ஒவ்வொன்றும்‌ முழுப்பு கொண்டு எழுந்தது. உருள்வுகள்‌ 
ஒளி கொண்டன. பரப்புகள்‌ அகல்வு கொண்டன. 
எழுகைகள்‌ ஆழம்‌ கொண்டன. வண்ணங்கள்‌ பீடம்‌ 
கொண்டன. சேய்மைகளும்‌ அண்மைகளும்‌ உருவாகி 
வந்தன. ஒவ்வொரு பொருளிலும்‌ அதற்குரிய தெய்வம்‌ 
வந்து அமர்ந்து புன்னகைத்தது. நெஞ்சைப்பற்றியபடி 
நின்று கண்ணீருடன்‌ புன்னகைத்தான்‌ விஸ்வகர்மன்‌. 
அவர்களிருவரும்‌ கன்னிமை கனிந்து நின்றதைக்‌ கண்டு 
அவர்களுக்குரிய மணமகன்‌ எவன்‌ என்று நோக்கினான்‌. 
ஒவ்வொன்றிலும்‌ எழும்‌ பொருண்மையை சமைப்பவன்‌ 
சூரியன்‌ என கண்டான்‌. ஒவ்வொன்றுக்கும்‌ நிழல்‌ என 
இன்மையை பின்னுக்கு அமர்த்துபவனும்‌ அவனே. தன்‌ 


இரு கன்னியருக்கும்‌ மணமகனாக சூரியனை தேர்ந்தான்‌. 
ஆனால்‌ சூரியனுக்கு முன்னால்‌ கொண்டுசென்று தன்‌ 
பெண்களை நிறுத்தியபோது அவர்கள்‌ முழுதிணைந்து 
ஒருவராக நிற்பதை கண்டான்‌. “மகளே நீ யார்‌?” 
என்றான்‌. “நான்‌ சம்க்ஜை. அவள்‌ என்னுள்‌ 
புகுந்துவிட்டாள்‌” என்றாள்‌ சம்க்ஞை. 


விஸ்வகர்மன்‌ சூரியனை நோக்கி “தேவா, இவள்‌ என்‌ 
மகள்‌. சம்க்ஞை என இவளை நான்‌ அழைக்கிறேன்‌. 
இவள்கொண்ட கரவுகளெல்லாம்‌ உன்‌ தழுவலால்‌ 
பொலிக! உன்முன்‌ இவள்‌ நிறைவுறுக!” என்றான்‌. 
புன்னகைத்து தன்‌ கதிர்க்கைகள்‌ நீட்டி அவளை 
தொட்டான்‌ சூரியன்‌. சம்க்ஞை முடிவின்மை 
கொண்டாள்‌. “இனியவர்களே, உங்கள்‌ கொழுநருடன்‌ 
ஆடுக! உங்கள்‌ பிறவி நிறைவடைக!” என்று வாழ்த்தி 
அவர்களை வழியனுப்பினான்‌ தந்தை. 


சூரியனை மணந்த சம்க்ஞை மூன்று மைந்தரை 
பெற்றாள்‌. ஆக்கும்‌ மனு, அழிக்கும்‌ யமன்‌, துணைக்கும்‌ 
யமி என அவர்கள்‌ உருவெடுத்து உலகுபுரந்தனர்‌. 
கதிரவனுடன்‌ கூடும்போது தன்னிலெழும்‌ முடிவிலியைக்‌ 
கண்டு சம்க்ஜஞை அஞ்சினாள்‌. அவள்‌ கொண்ட 
ஒவ்வொன்றும்‌ எரிந்தழிந்தன. ஒவ்வொரு கணமும்‌ 
அவள்‌ ஒன்றுநூறாயிரமென தன்னில்‌ கிளைத்து 
எழுந்துகொண்டுமிருந்தாள்‌. ஒருநாள்‌ 
“இவ்விருநிலையில்‌ ஆடிச்‌ சலித்துவிட்டேன்‌. என்னை 
ஒருநிலையில்‌ தொகுக்க விழைகிறேன்‌. நீ என்‌ வடிவாக 
இங்கிரு” என்று அவள்‌ சாயையிடம்‌ சொன்னாள்‌. 


“உடன்பிறந்தவளே, எங்கும்‌ நான்‌ தனித்திருக்க முடியாது 
என்பதல்லவா நெறி?” என்றாள்‌ சாயை. “ஆம்‌, ஆனால்‌ நீ 
நான்‌ என தனித்திருக்கலாம்‌. நீயென நான்‌ அங்கு என்‌ 
தவச்சாலையில்‌ வாழ்கிறேன்‌” என்றாள்‌. பின்னர்‌ அவள்‌ 
சூரியனின்‌ மாளிகையை நீங்கி சாயாவனம்‌ என்னும்‌ 
அடர்காட்டுக்குள்‌ சென்று மறைந்தாள்‌. சாயை 
சம்க்ஞையென தன்னை ஆக்கி சூரியனுக்காக 
காத்துநின்றாள்‌. 


காலை எழுந்து கதிர்நீட்டி அவளைத்‌ தொட்ட சூரியன்‌ 
அவள்‌ புதியவளென எழுந்திருப்பதைக்‌ கண்டான்‌. 
“ஒவ்வொருநாளும்‌ உன்னில்‌ ஊறும்‌ புதிர்களை அள்ளிச்‌ 
சுவைப்பதற்காகவே இங்கே அணைகிறேன்‌. இன்று நீ 
கொண்டுள்ள உட்குறிப்புகள்‌ முற்றிலும்‌ புதியவை” 
என்றான்‌. “ஒவ்வொன்றாய்‌ தொட்டு அவற்றை 
அவிழ்க்கிறேன்‌. மலர்மொக்குகளின்‌ முடிச்சுகள்‌ 


ஒவ்வொன்றும்‌ ஒருவகை. மெல்ல விரல்தொட்டு 
அவற்றை விரிப்பதற்குரியவை என்‌ எழுகதிர்கள்‌. 
இருளில்‌ பறவைகளின்‌ முட்டைகளை தொட்டு 
உடைப்பவை என்‌ சாய்கதிர்கள்‌. மண்புகுந்து 
விதைகளை எழுப்புபவை என்‌ நிலைக்கதிர்கள்‌.” 


ஒவ்வொருநாளும்‌ அவள்‌ அவனுக்களித்த 
புதிர்க்குறிப்புகளை அவன்‌ ஆராய்ந்தான்‌. மீண்டும்‌ 
மீண்டும்‌ தோற்று மேலும்‌ மேலும்‌ ஆர்வம்கொண்டு 
அணைந்தான்‌. “நீ முடிவற்றவள்‌ என்று அறிந்தேன்‌. நான்‌ 
கடந்துசெல்லமுடியாதவள்‌ நீ” என்றான்‌. அவள்‌ அவன்‌ 
காமத்தால்‌ மூன்று மைந்தரை பெற்றாள்‌. 
நிழல்வெளியின்‌ படைப்புத்தெய்வமான மனு, நீல 
இருளான சனைஞ்சரன்‌, எரியும்‌ வெம்மையென தபதி. 
மூன்று குழவிகள்‌ பிறந்து வளர்ந்தபின்னரும்‌ அவள்‌ 
அளித்த புதிர்களில்‌ ஒன்றையும்‌ அவனால்‌ அவிழ்க்க 
இயலவில்லை. 


முற்றிலும்‌ முயன்றுதோற்றபோது ஒருநாள்‌ அவன்‌ 
சினந்து தன்‌ முழுவெம்மை எழ பெருகி அவளை 
நோக்கினான்‌. அஞ்சி அவள்‌ பின்னகர மூன்று 
குழவிகளும்‌ நடுங்கி அவளுக்குள்‌ ஒண்டிக்கொண்டன. 
சினம்‌ மூத்து அவன்‌ அவள்‌ அருகணைந்தபோது அவள்‌ 
பெருகி எழுந்தாள்‌. ஐயம்‌ கொண்டு நின்றபின்‌ அவன்‌ 
பின்னால்‌ நகர அவள்‌ சிறுத்தாள்‌. மேலும்‌ மேலும்‌ 
பின்னகர்ந்து அவளை சிற்றுருவாக்கினான்‌. பின்பு 
தணிந்த குரலில்‌ கேட்டான்‌ “சொல்‌, நீ யார்‌?” 


“நான்‌ சாயை, என்‌ உடன்பிறந்தவள்‌ தன்னைத்‌ தொகுத்து 
முழுமைகொள்ளும்பொருட்டு காட்டுக்குச்‌ 
சென்றிருக்கிறாள்‌” என்றாள்‌. “நான்‌ இங்கு அவள்‌ 
வடிவென இருந்தேன்‌.” சூரியன்‌ “ஆம்‌, இப்போது 
அனைத்தும்‌ புரிகிறது” என்றான்‌. ஒரே கணத்தில்‌ அவள்‌ 
விடுத்த அனைத்து புதிர்களையும்‌ அவிழ்த்தான்‌. “நீ 
வினா அல்ல, வினாவின்‌ நிழல்‌. நான்‌ அணுகியதிசைக்கு 
எதிரே சென்று உன்னை அவிழ்த்திருக்கவேண்டும்‌. 
உன்னை விடையெனக்கொண்டு நான்‌ வினா 
எழுப்பியிருக்கவேண்டும்‌.” 


அவளை நீங்கி சூரியன்‌ சாயாவனத்திற்குள்‌ நுழைந்தான்‌. 
அங்கே நிழலுருக்களாக செறிந்திருந்த மரங்களுக்கு 
நடுவே நிழல்கள்‌ நெளிந்த ஆறு ஒன்று ஓடியது. 
அதன்கரைகளில்‌ சம்க்ஞை ஒரு கரியநிறப்‌ புரவியென 
தன்னை ஆக்கி துள்ளித்திரிந்து கொண்டிருந்தாள்‌. 
புன்னகையுடன்‌ சூரியன்‌ தன்‌ கதிர்களைக்‌ குவித்து ஒரு 


வெண்புரவியாக ஆகி சாயாவனத்திற்குள்‌ நுழைந்தான்‌. 


தன்னருகே எழுந்த வெண்ணிழலைக்‌ கண்டு சம்க்ஞை 
திகைத்தாள்‌. “யார்‌ நீ?” என்றாள்‌. “உன்‌ நிழல்‌. என்னுடன்‌ 
இழைகையிலேயே நீ முழுமை கொள்கிறாய்‌” என்றான்‌ 
சூரியன்‌. அவள்‌ அஞ்சி விலகி ஓடினாள்‌. அவன்‌ 
நகைத்தபடி அவளை பதற கப அப்திர்‌ அவள்‌ அவன்‌ 
தொடுகையை உதறிச்‌ சீறி சிலிர்த்தாள்‌. அவன்‌ அவளைத்‌ 
தழுவி “நீ என்‌ நிழல்‌ வடிவம்‌” என்றான்‌. அவள்‌ நாண 
அணைத்துக்கொண்டான்‌. 


சம்க்ஞை இரட்டை மைந்தரை பெற்றாள்‌. 
வெண்குதிரைமுகம்‌ கொண்டவனை அவன்‌ தந்தை 
சத்யன்‌ என்றழைத்தான்‌. அன்னை அவனை அஸ்வன்‌ 
என்றழைத்தாள்‌. அவன்‌ நிழலுரு போல எழுந்த 
கருங்குதிரை முகத்தானை நாசத்யன்‌ என்றான்‌ தந்‌ைத. 
அப்பெயரை மறுத்து அவனை தஸ்ரன்‌ என்றாள்‌ 
அன்னை. இரட்டைக்குதிரைகள்‌ என சாயாவனத்தில்‌ 
வளர்ந்த அவர்களை அஸ்வினி தேவர்கள்‌ 
என்றழைத்தனர்‌ தேவர்‌. பிரியாதிருப்பவர்‌ என்று 
அவர்களை தெய்வங்கள்‌ வாழ்த்தின. பிரியலாகாதவர்‌ 
என்று அவர்களை முனிவர்கள்‌ உணர்ந்தனர்‌. 

காசிமன்னன்‌ பீமதேவன்‌ வங்க இளவரசியை மணந்து 
நீணாள்‌ குழவிகள்‌ இன்றி இருந்தான்‌. 
குலதெய்வங்களையும்‌ குடிநீத்தாரையும்‌ பூசனைசெய்து 
பிழையறுத்தான்‌. வேள்விகள்‌ செய்து தேவர்களை 
மகிழ்வித்தான்‌. அவிபெற்று எழுந்த அஸ்வினி தேவர்கள்‌ 
அவனுக்கு அருளினர்‌. அவியாக அளித்த 
பசுந்தழையிலிருந்து ஒரு சிறுபசும்‌ விதை தெறித்து 
அவன்‌ மடியில்‌ விழுந்தது. இருபருப்புகள்‌ தழுவி 
இணைந்த அவ்விதையை அவன்‌ தன்‌ துணைவிக்கு 
அளித்தான்‌. அவள்‌ கருவுற்று இரட்டை மகள்களை 
பெற்றாள்‌. அவர்களுக்கு அணிகை என்றும்‌ அன்னதை 
என்றும்‌ பெயரிட்டு அவன்‌ வளர்த்தான்‌. 


இருவருக்கும்‌ அவன்‌ அமைத்த தன்மணப்‌ பந்தலில்‌ 
கூடியிருந்த அரசர்கள்‌ ஆடிப்பாவைகள்‌ மாலைகொண்டு 
வருவதை கண்டனர்‌. அவர்கள்‌ அழகில்‌ விழிமயங்கி 
தத்தளித்த ஒவ்வொருவரும்‌ மாறி மாறி அவர்களை 
நோக்கினர்‌. அவர்கள்‌ நடுவே மகத இளவரசன்‌ 
பிருஹத்ரதன்‌ மட்டும்‌ அசையா விழிகளுடன்‌ ஒரே 
நோக்கில்‌ இருவரையும்‌ பார்த்தபடி அமர்ந்திருந்தான்‌. 


அலைபாயும்‌ விழிமணிகள்‌ நடுவே இளவரசியர்‌ 
மாலையுடன்‌ அணுகினர்‌. அசையா விழிகளைக்‌ 
கண்டதும்‌ நின்று அவன்‌ கழுத்தில்‌ மாலையை சூட்டினர்‌. 


இருவரை மணந்தாலும்‌ பிருஹத்ரதன்‌ ஒருவரையே 
அடைந்தான்‌. இளமையிலேயே சித்தமும்‌ செயலும்‌ 
ஒன்றென ஆகியிருந்தனர்‌ அணிகையும்‌ அன்னதையும்‌. 
ஒருவர்‌ உண்டால்‌ இருவரும்‌ நிறைவதை ஒருவர்‌ 
கற்பதை இருவரும்‌ அடைவதைக்‌ கண்டு காசிநாட்டு 
அரண்மனை நிமித்திகரும்‌ மருத்துவரும்‌ வியந்து நூலில்‌ 
பொறித்தனர்‌. அவர்களில்‌ ஒருவர்‌ எண்ண ஒருவர்‌ 
மொழியும்‌ விந்தையை கவிஞர்‌ பாடினர்‌. 


தமஸாரண்யத்திற்கு அவர்கள்‌ ஒருவராகச்‌ சென்று 
இருவராக மீண்டனர்‌. ஒரே அரண்மனையின்‌ 
இருமூலையில்‌ ஒடுங்கி சொல்துறந்து அமர்ந்தனர்‌. 
அவர்களின்‌ விழிகள்‌ மாறுபட்டன. பின்‌ உடலசைவுகள்‌ 
வேறிட்டன. நேர்கண்டு உரையெடுத்தாலும்‌ எவரென்று 
அறியாமல்‌ மயங்கியிருந்த பிருஹத்ரதன்‌ அவர்கள்‌ 
நிழல்கண்டே பிரித்தறியலானார்‌. அவர்கள்‌ 
ஒருவரையொருவர்‌ நேரில்‌ காணும்போது அயவலர்போல்‌ 
புன்னகைகாட்டி பொதுச்சொல்‌ பேசினர்‌. 


ஒரேநாளில்‌ இருவரிலும்‌ கருவுற்ற உடற்குறிகள்‌ 
வெளிப்பட்டன. அணிகை புளிப்பை நாடினாள்‌. 
அன்னதை கசப்பை. அணிகை இடக்கை ஊன்றி 
எழுந்தாள்‌. அன்னதை வலக்கையை. அணிகை 
வலப்பக்கம்‌ ஒசிந்து அமர்ந்தாள்‌. அன்னதை இடப்பக்கம்‌ 
அமைந்து நீள்மூச்சுவிட்டாள்‌. அணிகை கருநிறத்தை 
பம்‌ திவ்‌ அன்னதை வெண்ணிற ஆடையை 

அ ந்தாள்‌. அணிகையின்‌ கனவில்‌ வெள்ளெருது 
திமில்குலுக்கி நடந்தது. அன்னதையின்‌ கனவில்‌ கரிய 
எருது ஒன்று தெரிந்தது. “இருவர்‌ கருக்கொண்ட கணமும்‌ 
ஒன்றே. ஆனால்‌ இருவர்‌ காட்டும்‌ குறிகள்‌ முற்றிலும்‌ 
மாறுபட்டிருக்கின்றன அரசே” என்றனர்‌ நிமித்திகர்‌. 
“நன்றுசூழ்க! எனக்கு பெருந்திறல்‌ கொண்ட வீரர்‌ இருவர்‌ 
பிறக்கட்டும்‌. ஒருவரையொருவர்‌ நிகர்செய்து பிறர்‌ 
எதிர்நிற்காத வல்லமை கொள்ளட்டும்‌” என்றார்‌ 
பிருஹத்ரதன்‌. 


பத்மர்‌ மட்டும்‌ நாளுக்குநாள்‌ அமைதியிழந்தவரானார்‌. 
வயற்றாட்டிகளிடம்‌ ஒவ்வொருநாளும்‌ கருக்குறிகளை 
உசாவியறிந்தார்‌. அணிகை கருவுற்றிருப்பது ஆண்‌ 
என்றும்‌ அன்னதை பெண்ணை சுமக்கிறாள்‌ என்றும்‌ 
முதுவயற்றாட்டி நீலி சொன்னாள்‌. அணிகையின்‌ 


வயிற்றின்‌ வலப்பக்கம்‌ பெருத்துக்கொண்டே வந்தது. 
அன்னதையின்‌ இடவயிறு மட்டும்‌ வீங்கியது. “இதுபோல்‌ 
இதுவரை கண்டதில்லை அமைச்சரே. அவர்களால்‌ 
உடல்நிலைகொண்டு நிற்கவும்‌ இயலவில்லை” என்றாள்‌ 
நீலி. எப்போதும்‌ ஏவல்பெண்டிர்‌ அவர்களை 
தோளணைத்து தூக்கியே கொண்டுசென்றனர்‌. 
“அவர்களின்‌ விழிகளும்‌ மாறிவிட்டன. அணிகை 
இடப்பக்கத்தில்‌ பார்வையிழந்துள்ளாள்‌. அன்னதையின்‌ 
வலப்பக்கம்‌ கண்மறைந்துவிட்டது” என்றாள்‌ நீலி. 


பாதியுலகில்‌ அவர்கள்‌ வாழ்ந்தனர்‌. பாதியுடல்‌ 
கொண்டவர்களாக உணர்ந்தனர்‌. அவர்களின்‌ 
கனவுகளில்‌ பறவைகள்‌ ஒற்றைச்சிறகு கொண்டிருந்தன. 
மானுடர்‌ ஒற்றைக்கைகளுடன்‌ திரிந்தனர்‌. விலங்குகள்‌ 
இரு பக்கக்கால்களுடன்‌ பாய்ந்தன. ஒவ்வொரு நாளும்‌ 
அவர்கள்‌ துயிலில்‌ திகைத்து எழுந்து அலறினர்‌. 
“தீக்குறிகள்‌ தோன்றுகின்றன அமைச்சரே” என்றனர்‌ 
நிமித்திகர்‌. “நேற்று மட்டும்‌ வானில்‌ பன்னிரு எரிமீன்கள்‌ 
வடக்குநோக்கி சரிந்தன. இரட்டைத்தலைப்‌ பாம்பு ஒன்று 
தோட்டத்தில்‌ தென்பட்டது. இருதலையும்‌ எட்டு 
கால்களும்‌ கொண்ட காளைக்கன்று ஒன்று இன்று 
பிறந்தது.” 


வைகாசிமாதம்‌ பின்புலரி நேரம்‌ இடப நேரத்தில்‌ 
இருவருமே மைந்தரை ஈன்றனர்‌. வலிகண்ட 
செய்தியறிந்து உவகையில்‌ தன்னை மறந்த பிருஹத்ரதன்‌ 
வந்து ஈற்றறையின்‌ வாயிலில்‌ நின்றார்‌. அருகே 
அமைச்சர்களும்‌ நிமித்திகர்களும்‌ நின்றனர்‌. 
எண்மங்கலங்கள்‌ ஏந்திய சேடியரும்‌ இசைச்சூதரும்‌ 
அப்பால்‌ காத்து நின்றிருந்தனர்‌. அரண்மனை புரியாத 
அச்சமும்‌ அச்சம்‌ பெருக்கிய கிளர்ச்சியும்‌ கொண்ட 
ஏவலர்களாலும்‌ சேடியராலும்‌ வீரர்களாலும்‌ நிறைந்து 
சிம்மத்தை உணர்ந்த மானின்‌ உடலென விதிர்த்தும்‌ 
சிலிர்த்தும்‌ அசைவற்று நின்றது. 


வெளியே ராஜகிருஹ நகரின்‌ அத்தனை 
கோட்டைமுகப்புகளிலும்‌, காவல்மாடத்து முகடுகளிலும்‌ 
பெருமுரசுகளுக்கு அருகே கோல்‌ கொண்டு வீரர்‌ எரியம்பு 
எழுவதை எதிர்நோக்கினர்‌. அருகே கொம்புகளும்‌ 
சங்குகளும்‌ மணிகளும்‌ ஏந்திய வீரர்‌ நின்றிருந்தனர்‌. நகர்‌ 
மாந்தர்‌ அனைவரும்‌ துயில்நீத்து இல்லத்துத்‌ 
திண்ணைகளிலும்‌ முற்றங்களிலும்‌ இருண்ட வானை 
நோக்கியபடி குவிந்திருந்தனர்‌. நிமித்திகர்கள்‌ 
மீன்நோக்கினர்‌. புலவர்‌ நூல்‌ நோக்கினர்‌. 


இரு அரசியரும்‌ ஒரே கணத்தில்‌ குழவிகளை ஈன்றனர்‌. 
இரு அழுகைகளும்‌ ஒன்றுடன்‌ ஒன்று இணைந்து 
ஒலித்தன. முகம்‌ மலர்ந்த பிருஹத்ரதன்‌ “மைந்தர்களா? 
சொல்லுங்கள்‌ மைந்தர்களா?” என்றார்‌. ஈற்றறைக்கதவை 
மெல்லத்திறந்து வெளியே எட்டிப்பார்த்த வயற்றாட்டி 
“ஆம்‌ அரசே, மைந்தர்‌” என்றபின்‌ மறைந்தாள்‌. 
“எந்தையரே, என்‌ கைகளுக்கு மீண்டு வந்தீர்‌” என்று 
கூவியபடி கைகளைத்‌ தாக்கி துள்ளிக்குதித்தார்‌ 
பிருஹத்ரதன்‌ அவர்‌ கையசைக்க அமைச்சர்கள்‌ 
வெளியே ஓடினர்‌. இரு எரியம்புகள்‌ எழுந்து வானில்‌ 
விரிந்தன. நகரம்‌ சங்குமணி முரசறைதல்களாலும்‌ 
வாழ்த்தொலிகளாலும்‌ பொங்கி பேரொலியாகி இருளில்‌ 
எழுந்தது. 

பத்மர்‌ வயற்றாட்டியின்‌ முகத்தில்‌ புன்னகை இல்லை 
என்பதைத்தான்‌ நோக்கினார்‌. “அரசே! அரசே!” என்று 
அழைத்தார்‌. “பொறுங்கள்‌... சற்று பொறுங்கள்‌” என்று 
பிருஹத்ரதனின்‌ கைகளைப்பற்றியபடி மென்குரலில்‌ 
சொன்னார்‌. “ஏன்‌ பொறுக்கவேண்டும்‌? என்‌ 
குடிசெழிக்கும்‌ மாவீரர்கள்‌ பிறந்திருக்கிறார்கள்‌. இதோ 
மகதம்‌ காலத்தில்‌ எழுகிறது!” என்றார்‌ பிருஹத்ரதன்‌. 
“உண்டாட்டு தொடங்கட்டும்‌. இன்றுமுதல்‌ ஏழுநாட்கள்‌ 
நகரம்‌ களி கொண்டாடட்டும்‌. கவிஞர்‌ யாக்கட்டும்‌. 
சூதர்கள்‌ பாடட்டும்‌. விறலியர்‌ ஆடட்டும்‌. இங்கே இனி 
துயரென்பதே இல்லை என்று தேவர்கள்‌ அறியட்டும்‌.” 
பத்மர்‌ “நாம்‌ மைந்தரை இன்னும்‌ பார்க்கவில்லை அரசே” 
என்றார்‌. 


அமைச்சரின்‌ குரலில்‌ இருந்த ஐயத்தை அப்போதுதான்‌ 
பிருஹத்ரதன்‌ உணர்ந்தார்‌. “குழந்தைகள்‌ உயிருடன்‌ 
இருக்கின்றன அல்லவா?” என்றார்‌. “ஆம்‌” என்றாள்‌ 
முதுசெவிலி. “குழந்தைகளை எனக்குக்‌ காட்டுக... 
உடனே” என்றார்‌. “அரசே...” என அவள்‌ தயங்க 
பிறிதொரு செவிலி “தெய்வங்களின்‌ ஆடல்‌. நம்‌ பணியை 
நாம்‌ இயற்றுவோம்‌...” என்றபின்‌ உள்ளே சென்றாள்‌. இரு 
இளஞ்செவிலியர்‌ மைந்தர்களை வெளியே 
கொண்டுவந்தனர்‌. 


நெஞ்சு துடிக்க பத்மர்‌ குனிந்து அவர்களின்‌ கையில்‌ 
வெண்பட்டுத்துணிச்சுருளில்‌ ததும்பிக்கொண்டிருந்த 
மைந்தர்களை நோக்கினார்‌. செவிலியர்‌ முகங்கள்‌ 
சித்திரமென இறுகியிருந்தன. குனிந்து மைந்தரை 
நோக்கியபின்னரும்‌ அவருக்கு ஏதும்‌ புரியவில்லை. இரு 
குழவிகளும்‌ முற்றிலும்‌ ஒன்றைப்போல்‌ பிறிது 
உருக்கொண்டிருந்தன. “இரட்டையர்‌! இருவயிற்றில்‌ 


இரட்டையர்‌ பிறப்பதை இப்போதுதான்‌ காண்கிறேன்‌!” 
என்றார்‌ பிருஹத்ரதன்‌. “என்‌ குடிக்கு இரு அரசர்கள்‌! 
பாரதவர்ஷத்தை வெல்லும்‌ இரு பேரரசர்கள்‌!” 


“அரசே” என்று சொல்லி பத்மர்‌ அவர்‌ கையை பற்றினார்‌. 
அப்போதுதான்‌ பிருஹத்ரதன்‌ அக்குழவிகளை கண்டார்‌. 
அஞ்சியவர்போல பின்னால்‌ நகர்ந்து சுவரில்‌ 
முட்டிக்கொண்டு அனல்‌ பட்ட விலங்குபோல அலறினார்‌. 
அவர்‌ உடல்‌ நடுங்கியது. முகம்‌ வலிப்புபோல இழுபட 
கைகள்‌ நீண்டு துடித்தன. பொருளில்லாது 
அலறிக்கொண்டே இருந்தார்‌. பற்களைக்‌ கடித்தபடி பத்மர்‌ 
“அரசரை அவரது மஞ்சத்திற்கு கொண்டுசெல்லுங்கள்‌. 
அவரை எவ்வண்ணமேனும்‌ துயிலச்செய்யுங்கள்‌” 
என்றார்‌. 


அங்கிருந்தோர்‌ அனைவருமே 
நடுங்கிக்கொண்டிருந்தனர்‌. “அமைச்சரே, என்ன இது? 
அமைச்சரே” என்று உடைந்த குரலில்‌ கூவியபடி 
கால்தளர்ந்து பிருஹத்ரதன்‌ விழப்போனார்‌. அவரை 
அமைச்சர்களும்‌ படைத்துணைவரும்‌ 
பிடித்துக்கொண்டனர்‌. “கொண்டுசெல்லுங்கள்‌” என்று 
பத்மர்‌ குரல்‌ அழுத்தி ஆணையிட்டார்‌. “இங்கு கண்டவை 
எவர்‌ நாவிலும்‌ இனி ஒரு சொல்லென ஆகக்கூடாது” 
என்றார்‌. 


செவிலியர்‌ கைகளில்‌ இருந்த மைந்தர்‌ இருவரும்‌ உடலின்‌ 
ஒருபாதியை மட்டுமே கொண்டிருந்தனர்‌. அணிகையின்‌ 
மைந்தனுக்கு வலப்பக்கத்தில்‌ மட்டுமே கையும்‌ காலும்‌ 
இடையும்‌ செவியும்‌ கண்ணும்‌ இருந்தன. அன்னதையின்‌ 
குழவி இடப்பக்கம்‌ மட்டுமே கைகால்களும்‌ இடையும்‌ 
செவியும்‌ கண்ணும்‌ கொண்டிருந்தது. செவிலியர்‌ 
அக்குழவிகளை உள்ளே கொண்டுசென்றதும்‌ நீள்மூச்சில்‌ 
கலைந்து “வாளால்‌ நேர்பாதியாக அறுத்ததுபோல” 
என்றார்‌ முதிய குலத்தலைவர்‌ ஒருவர்‌. 


பத்மர்‌ சினத்துடன்‌ அவரை நோக்கி திரும்பி “சொற்கள்‌ 
தேவையில்லை” என்றார்‌. “என்‌ நாக்கை அறுத்தாலும்‌ சரி. 
என்‌ தலை விழுந்தாலும்‌ சரி, குலத்தலைவனாக நான்‌ 
இதை சொல்லாமலிருக்க இயலாது. மகதத்தின்‌ அரசனை 
தெய்வங்கள்‌ இதோ இரண்டாகப்‌ போழ்ந்து 
அளித்துள்ளன. அமைச்சரே, அது எந்த வாள்‌? 
அவ்வாளை அமைத்த பெரும்பழி எது?” அவர்‌ அருகே 
நின்றிருந்த இன்னொரு முதுகுலத்தலைவர்‌ “ஆம்‌, 
நாங்கள்‌ அறிந்தாகவேண்டும்‌. எங்கள்‌ குடிமேலும்‌ 
இந்நகர்மீதும்‌ கவிந்திருப்பது எவர்விடுத்த தீச்சொல்‌?” 


என்றார்‌. 


பிறிதொருவர்‌ “நேற்றும்‌ பிறந்தது எட்டுகால்‌ காளை 
ஒன்று. அதை வாள்போழ்ந்து புதைத்தோம்‌” என்றார்‌. 
பிறிதொரு குரல்‌ “ஆம்‌, தீக்குறிகள்‌ தோன்றிக்கொண்டே 
இருக்கின்றன. நேற்றும்‌ இருதலைப்பாம்பொன்று 
கொற்றவை ஆலயத்து முகப்பில்‌ படமெடுத்து எழுந்தது” 
என்றார்‌. “இம்மண்ணில்‌ நாங்கள்‌ வாழவேண்டும்‌... இது 
எங்கள்‌ மூதாதையர்‌ மண்‌. இம்மைந்தர்‌ 
இங்கிருக்கலாகாது” என்றார்‌ இன்னொருவர்‌. பத்மர்‌ 
“அமைதி!” என்று கைதூக்கி கூவினார்‌. ட 
சூழ்ந்திருந்த எவரும்‌ அவர்‌ சொல்லுக்கு விழியொப்புகை 
தரவில்லை. 


தளர்ந்த குரலில்‌ “ஆவன செய்கிறேன்‌” என்றார்‌ பத்மர்‌. 
“ஆவன ஒன்றே. இனி ஒருகணமும்‌ இவை 
இங்கிருக்கலாகாது. இவ்விரவு இவற்றுடன்‌ இங்கு 
விடியுமென்றால்‌ நாங்கள்‌ இந்நிலத்தை விட்டு 
விலகிச்செல்கிறோம்‌” என்றார்‌ முதுகுலத்தலைவர்‌. “ஆம்‌! 
ஆம்‌! ஆம்‌!” என்றனர்‌ அவர்‌ தோழர்‌. அங்கிருந்த விழிகள்‌ 
அனைத்தும்‌ அச்சொற்களைச்‌ சொன்னதை பத்மர்‌ 
கேட்டார்‌. எழுந்த வாழ்த்தொலிகளும்‌ இசையும்‌ 
நின்றுவிட்டிருப்பதை அவர்‌ செவிகள்‌ உணர்ந்தன. 


ஈற்றறைக்குள்‌ உரத்த அலறல்கள்‌ எழுந்தன. பத்மர்‌ பதறி 
“என்ன? என்ன?” என்று கேட்டார்‌. வெளியே வந்த 
முதுசெவிலி “மைந்தர்‌ இருவரையும்‌ அவர்களின்‌ 
அன்னையர்‌ இப்போதுதான்‌ பார்க்கிறார்கள்‌. அஞ்சி 
அலறியபடி ஓடி மாற்றறைக்குள்‌ சென்று 
ஒருவரையொருவர்‌ தழுவி நடுநடுங்கி 
அமர்ந்திருக்கிறார்கள்‌” என்றாள்‌. தங்களை அணுகிய 
சேடியரைக்‌ கண்டு அவர்கள்‌ மீண்டும்‌ அலறும்‌ குரல்கள்‌ 
கேட்டன. 


“செய்வதற்கொன்றே உள்ளது” என்றனர்‌ முது நிமித்திகர்‌. 
“இம்மைந்தனை இன்றே காட்டில்‌ கையொழியலாம்‌. 
இவனுக்குரிய ஈமக்கடன்களை 
நாற்பத்தெட்டுநாட்களுக்குப்பின்‌ அரசர்‌ செய்யட்டும்‌. 
இருதலைகொண்டு பிறந்த எருது இது. இதை 
தெய்வங்களே வாள்போழ்ந்துள்ளன.” அவர்‌ துணைவர்‌ 
“ஆம்‌, நீர்க்கடன்‌ செய்து நினைப்பொழிந்தால்‌ இக்குழவி 
பிறந்த பழி இம்மண்ணிலிருந்து அகலும்‌. இந்த மாந்தரும்‌ 
விலங்குகளும்‌ மூதாதையரும்‌ துயர்‌ நீங்குவர்‌” என்றார்‌. 


ஈற்றறைக்குள்‌ சென்று குழவியரை நோக்கி மீண்ட 


மருத்துவர்‌ சூத்ரகர்‌ “அமைச்சரே, அக்குழவிகள்‌ 
இருநாழிகைக்குமேல்‌ உயிர்தொடர்வதற்கு வாய்ப்புகளே 
இல்லை. அவை இரண்டின்‌ குடல்களும்‌ 
நெஞ்சக்குலைகளும்‌ கூட ஒருபக்கம்‌ மட்டுமே உள்ளன. 
அவை உண்ணவோ உயிர்க்கவோ இயலாது. விரைவில்‌ 
அவை இறக்கலாகும்‌” என்றார்‌. 


முதுவயற்றாட்டி நீலி “அமைச்சரே, மைந்தர்‌ பிறந்து 
அரைநாழிகை ஆகப்போகிறது. அன்னையர்‌ அவற்றுக்கு 
முலையூட்ட மறுக்கிறார்கள்‌. அவர்கள்‌ இவற்றை 
ஏறிட்டும்‌ நோக்குவர்‌ என நான்‌ எண்ணவில்லை. 
உண்ணாது பசித்து இவை இறக்கும்‌ என்றால்‌ நம்‌ 
மண்ணையும்‌ குடியையும்‌ கொலைப்பழியும்‌ சூழும்‌” 
என்றாள்‌. 


இருகைகளையும்‌ இறுக்கியபடி தலையை 

ட்டிக்கொண்டு சுற்றிவந்த பத்மர்‌ நின்று 
“வேறுவழியில்லை. இரு மைந்தரையும்‌ ஜரவனத்தினுள்‌ 
கொண்டுசென்று விட்டுவரவேண்டுமென 
ஆணையிடுகிறேன்‌” என்றார்‌. “இவ்வரண்மனைச்‌ சுவரில்‌ 
உள்ள ஜரையன்னையின்‌ களிமண்சித்திரத்தையும்‌ 
உடன்கொண்டு சென்று அருகே விட்டுவாருங்கள்‌. 
அன்னையால்‌ பிறந்த மைந்தரை அவளுக்கே திருப்பி 
அளிப்போம்‌.” 


“ஆம்‌” என்று அங்கிருந்தோர்‌ சொன்னார்கள்‌. அக்கணம்‌ 
வரை அவர்களிடமிருந்த கொந்தளிப்பு ஒற்றை 
நரம்புமுடிச்சு அவிழ்ந்ததுபோல்‌ இல்லாமலாயிற்று. 
அவர்கள்‌ ஏமாற்றமும்‌ துயரும்‌ குற்றவுணர்வும்‌ 
கொண்டவர்களானார்கள்‌. 


“இளவரசர்‌ நகர்நீங்குவதற்குரிய அனைத்து 
முறைமைகளும்‌ செய்யப்படட்டும்‌. பொற்தொட்டிலில்‌ 
பட்டுச்சேக்கைமேல்‌ அரசணிக்கோலத்தில்‌ அவர்களை 
வையுங்கள்‌. நால்வகைப்‌ படைகளும்‌ ஐம்பெருங்குழுவும்‌ 
எண்பேராயமும்‌ அவர்களை வணங்கி வழியனுப்பட்டும்‌. 
நகரே அணிகொண்டு நிரைநின்று அவர்களுக்கு 
வாழ்த்துரைக்க வேண்டும்‌. அரசர்களென வந்தவர்கள்‌ 
அரசர்களென்றே இம்மண்ணை நீங்கட்டும்‌” என்றார்‌ 
பத்மர்‌. 

“ஆம்‌, ஆம்‌” என்றனர்‌ அனைவரும்‌. ஆனால்‌ அவர்களின்‌ 
குரல்கள்‌ மிகத்தாழ்ந்திருந்தன. தலைகுனிந்து ஒருவர்‌ 
விழியை ஒருவர்‌ நோக்காமல்‌ அவர்கள்‌ 
பிரிந்துசென்றனர்‌. 


வெண்முரசு விவாதங்கள்‌ இணையதளம்‌ 


வெண்முரசு சென்னை விவாதக்குழுமம்‌ இணையதளம்‌ 

முதல்கதிர்‌ எழுவதற்குள்ளாகவே இருமைந்தரையும்‌ 
அரசத்தேரில்‌ ஏற்றி அகம்படியினர்தொடர, மங்கல இசை 
முன்செல்ல நகரிலிருந்து கொண்டுசென்றனர்‌. 
அரசமைந்தர்‌ நகர்நீங்குகிறார்கள்‌ என்னும்‌ செய்தியை 
முரசங்கள்‌ நகருக்கு அறிவித்தன. சாலையின்‌ 
இருமருங்கும்‌ கூடி நின்றிருந்த ராஜகிருஹத்தின்‌ குடிகள்‌ 
வாழ்த்தொலி எழுப்பி அவர்களை வழியனுப்பி 
வைத்தனர்‌. அரண்மனை முகப்பில்‌ பத்மர்‌ தலைமையில்‌ 
ஐம்பெருங்குழுவும்‌ எண்பேராயமும்‌ கூடிநின்று 
முறைமைசெய்து தேரை அனுப்பிவைத்தது. கோட்டை 
முகப்பில்‌ குடிமூத்தார்‌ எழுவர்‌ நின்று வாழ்த்தி 
விடையளித்தனர்‌. 


முரசுகளும்‌ கொம்புகளும்‌ 
முழங்கிக்கொண்டிருந்தமையால்‌ அச்சடங்குகள்‌ 
நடந்துகொண்டிருக்கையில்‌ எப்போதோ மக்களின்‌ 
வாழ்த்தொலிகள்‌ முற்றிலும்‌ நின்றுவிட்டிருப்பதை 
எவரும்‌ உணரவில்லை. அரசத்தேரும்‌ 
அகம்படித்தேர்களும்‌ இருளில்‌ புதைந்து மறைந்தபின்‌ 
பெருமுரசம்‌ மீட்டலுடன்‌ ஓய்ந்தபோதுதான்‌ நகரமே 
ஆழ்ந்த அமைதிகொண்டிருப்பதை அனைவரும்‌ 
உணர்ந்தனர்‌. அறைபட்டு ஓய்ந்த முரசுத்தோல்‌ என 
விம்மிக்கொண்டிருந்தது அவர்களின்‌ உள்ளம்‌. 
அன்னையர்‌ ஓசையின்றி இருளுக்குள்‌ கண்ணீர்‌ 
வடித்தனர்‌. கன்னியர்‌ தங்கள்‌ இருள்மூலைகளில்‌ 
சென்றமர்ந்து முழங்கால்களை கட்டிக்கொண்டு முட்டில்‌ 
முகம்புதைத்து விசும்பினர்‌. ஆண்கள்‌ அந்த இரவு 
எவ்வண்ணமேனும்‌ விடியலாகாதா என ஏங்கினர்‌. 
மறுநாள்‌ என்பது ஒன்றும்‌ நிகழாத முந்தையநாள்‌ 
விடியலாக இருக்குமென பேதைமை கொண்டனர்‌. நகரம்‌ 
மழைநனைந்த பறவைக்கூட்டம்போல ஓசையின்றி 
இருளில்‌ ஒடுங்கிக்கொண்டது. 


முதல்கதிர்‌ முட்டைஓட்டைக்‌ கொத்தி உடைத்து 
ஈரக்குருதிச்சிறகுகளுடன்‌ வெளிவரும்‌ குஞ்சுபோல 
வானில்‌ எழுந்தது. மணிவண்ணன்‌ கோட்டத்திலும்‌ 
அனல்வண்ணன்‌ கோட்டத்திலும்‌ கொற்றவைக்‌ 
கோயிலிலும்‌ மணிகள்‌ ஒலிக்கத்தொடங்கின. 


பறவைக்குரல்கள்‌ விண்ணிலெழுந்தன. 
மாளிகைக்குவைமாடங்களை நனைத்தது புலரியின்‌ 
ஊமையொளி. நகரம்‌ நீரில்‌ கரைந்த சுவரோவியம்‌ 
போலிருந்தது. எங்கும்‌ எவரும்‌ நடமாடவில்லை. 
ஒருவரோடொருவர்‌ பேசவும்‌ ஆற்றலில்லாதவர்‌ என 
தோன்றினர்‌. 2... - விழிமலர்ந்து 
அமர்ந்திருந்த தெய்வங்களுக்கு பூசகர்‌ தனிமையில்‌ 
நீராட்டும்‌ மலராட்டும்‌ சுடராட்டும்‌ நிகழ்த்தினர்‌. 
மங்கலச்சங்குகள்‌ ஓலங்கள்‌ என ஒலித்தன. 


அரண்மனையின்‌ தாழ்வாரங்களில்‌ உடல்சோர்ந்து 
அரைத்துயிலில்‌ என தலை எடைகொண்டுசரிய 
அமர்ந்திருந்தனர்‌ குலமூத்தார்‌. முதுநிமித்திகர்‌ ஒருவர்‌ 
மெல்ல உடல்‌ நெளித்து நீள்மூச்சு விட்டு “வைகாசி மாதம்‌ 
இடப நன்னாள்‌. வெண்களிற்று விடையேறுபவனுக்குரிய 
மீன்‌ இது” என்றார்‌. அச்சொற்கள்‌ சவுக்கென 
ஒவ்வொருவரையும்‌ அறைய துடித்து எழுந்தமர்ந்தனர்‌. 
இளவரசருக்கு எதிராக முதற்சொல்‌ எடுத்த 
முதுகுலமூத்தார்‌ உரக்க “எழுக! இப்போதே சென்று 
மைந்தரை மீண்டும்‌ அழைத்து வருவோம்‌. நம்‌ குடியும்‌ 
நகரும்‌ அழிந்தாலும்‌ சரி. அடியுலகாளும்‌ தெய்வங்கள்‌ 
அனைத்தும்‌ இங்கே செறிந்தாலும்‌ சரி. நம்‌ இளவரசருடன்‌ 
நாம்‌ வாழ்வோம்‌... அவர்களுடன்‌ மடிவோம்‌. அதுவே 
முறை” என்றார்‌. 


“ஆம்‌, நம்‌ மடியை நம்பி தெய்வங்கள்‌ அம்மைந்தரை 
இட்டனர்‌. கையொழிய நாம்‌ யார்‌?” என்றார்‌ பிறிதொரு 
குலமூத்தார்‌. “பெரும்பிழை செய்துவிட்டோம்‌. தன்னலம்‌ 
மட்டுமே சூழ்ந்தோம்‌” என்றார்‌ ஒருவர்‌. “கண்விழித்தெழும்‌ 
அரசரின்‌ முகத்தை நோக்கும்‌ தகுதி நமக்குண்டா? நாளை 
எங்கே என்‌ மைந்தர்‌ என்று அவ்வன்னையர்‌ கேட்டால்‌ 
எதிர்‌ உரைக்க சொல்‌ நம்முள்‌ உண்டா?” என்றார்‌ 
இன்னொருவர்‌. “கிளம்புக! இனி இங்கிருந்தால்‌ நம்‌ 
தெய்வங்களின்‌ பழிகொள்வோம்‌” என்றார்‌ முதல்வர்‌. 


அவர்கள்‌ தங்கள்‌ கோல்களுடன்‌ இறங்கி அரண்மனை 
முற்றத்தை கடந்தோடினர்‌. “எழுக! தேர்கள்‌ எழுக! 
விரைவுத்தேர்கள்‌ எழுக!” என்று கூவினர்‌. பாகர்கள்‌ 
புரவிகளைத்‌ தேடி ஓடினர்‌. தேர்கள்‌ திடுக்கிட்டு சகடங்கள்‌ 
ஒலிக்க உயிர்கொண்டன. சவுக்குகள்‌ சொடுக்கும்‌ ஒலி 
மஞ்சள்‌ ஒளி எழுந்த காலையை விதிர்க்கச்செய்தது. 
புரவிக்குளம்புகள்‌ தெருக்களில்‌ அறைபட தேர்கள்‌ 
ஒலித்தோடின. எழுந்தோடி வந்து இல்ல முகப்புகளில்‌ 
நின்று அன்னையர்‌ “என்ன? என்ன?” என்று கூவினர்‌. 
எவரோ “இளவரசர்களை மீட்டுவரச்செல்கிறார்கள்‌” 


என்றனர்‌. “ஓ!” என்ற பெருங்கூச்சலுடன்‌ நகரம்‌ 
உயிர்கொண்டது. 


“இளவரசர்கள்‌ மீண்டு வருகிறார்கள்‌!” “இளவரசர்கள்‌ 
நகர்நுழையவிருக்கிறார்கள்‌!” என்று மாறி மாறி 
கூவிக்கொண்டனர்‌. ஆடைகளைச்‌ சுழற்றி காற்றில்‌ வீசி 
துள்ளிக்குதித்தனர்‌. சிரித்தும்‌ அழுதும்‌ 
ஒருவரையொருவர்‌ தழுவிக்கொண்டனர்‌. “தெய்வங்கள்‌ 
அளித்த கொடை அவர்கள்‌. நாம்‌ அஞ்சிவிட்டோம்‌” 
என்றார்கள்‌. “நம்‌ எதிரிகளும்‌ அவர்களை அஞ்சுவார்கள்‌. 
முன்பு ரம்பகரம்பர்‌ இணைந்து உடல்கொண்டு 
ஏழுலகையும்‌ வென்றனர்‌. அவர்களைப்போன்றவர்கள்‌ 
நம்‌ இளவரசர்கள்‌” என்று எக்களித்தனர்‌. எங்கும்‌ 
களிவெறிகொண்ட முகங்கள்‌ ததும்பின. 


இல்லத்திண்ணையில்‌ கைத்தடியுடன்‌ அமர்ந்திருந்த 
நூறகவை கண்ட முதுமகள்‌ “என்னடி நிகழ்கிறது?” 
என்றாள்‌. “அவ்வையே, இளவரசர்களை கொண்டுவரச்‌ 
சென்றிருக்கிறார்கள்‌” என்றாள்‌ அவள்‌ பெயர்த்தி. 
“அவர்களை கையொழிந்தவர்கள்‌ என்ன 
செய்கிறார்கள்‌?” என்றாள்‌ முதுமகள்‌. “அவர்கள்தான்‌ 
சென்றிருக்கிறார்கள்‌” என்றாள்‌. முதுமகள்‌ 
முகச்சுருக்கங்கள்‌ விரிய நகைத்து “மானுடரைப்‌ 
புரிந்துகொள்ளாமல்‌ தெய்வங்களுக்கு பித்தேறுகிறது” 
என்றாள்‌. பின்பு நீள்மூச்சுடன்‌ தன்‌ கழியால்‌ தரையைத்‌ 
தட்டி “எத்தனை நடிப்புகளினூடாக மானுடரென்று இங்கே 
நிகழவேண்டியிருக்கிறது!” என்றாள்‌. “பிச்சி 
எனப்பேசுகிறாள்‌. முதுமை அவள்‌ சொல்லுக்குப்பின்‌ 
சித்தமிலாதாக்கியிருக்கிறது” என்றாள்‌ அவள்‌ முதிய 
மகள்‌. அவள்‌ பெயர்த்தியர்‌ வாய்பொத்திச்‌ சிரித்தனர்‌. 


ராஜகிருஹநகரிலிருந்து சென்ற அரசப்பாதையின்‌ 
பன்னிரண்டாவது கணுவிலிருந்தது ஜராவனத்துக்குச்‌ 
செல்லும்‌ பாதை. அச்சந்தியில்‌ இருந்த அந்திச்சந்தையில்‌ 
அவ்வேளையில்‌ எவருமிருக்கவில்லை. தலைவனில்லாத 
தெருநாய்கள்‌ குளிருக்கு உடல்சுருட்டிக்‌ கிடந்தன. 
தேரொலி கேட்டு அவை எழுந்து ஊளையிட்டு வால்‌ 
அடக்கி குறுகி ஓடி நல்ல இடம்‌ தேர்ந்து நின்றபின்‌ திரும்பி 
குரைக்கத்தொடங்கின. முன்பே சென்ற தேர்களின்‌ 
சகடத்தடம்‌ தேர்ந்து அவர்கள்‌ சென்றனர்‌. இருபக்கமும்‌ 
முட்புதர்களிலிருந்து காலைக்குருவிகள்‌ எழுந்து 
இளவெயிலில்‌ சிறகுகளை துழாவிச்‌ சுழன்றமைந்தன. 


சாலை தேய்ந்து நடைவழியாகியது. காலைப்பனிப்புல்‌ 
மேல்‌ தேர்த்தடங்கள்‌ விழுந்துகிடந்தன. அவர்கள்‌ 


தொலைவில்‌ தேர்கள்‌ அணையும்‌ ஒலியை கேட்டனர்‌. 
தயங்கியபோது எதிரே வந்த தேர்களின்‌ அசைவுகளை 
தொலைவில்‌ கண்டனர்‌. அணுகிய தேரிலிருந்த 
முதன்மைக்காவலன்‌ தலைவணங்கி “ஆணைப்படி 
மைந்தரை அடர்காட்டின்‌ விளிம்பில்‌ விட்டுவிட்டோம்‌ 
மூத்தவரே” என்றான்‌. “மூடா! மூடா!” என்று குலமூத்தார்‌ 
கூவினர்‌. “விட்ட இடத்தைக்‌ காட்டு. இக்கணமே காட்டு 
அதை” என்று கூவினர்‌. அவன்‌ புரியாமல்‌ திகைத்து 
அவர்களை நோக்கியபின்‌ தேரை திருப்பினான்‌. “விரைக! 
விரைக!” என்று குலமூத்தார்‌ கூவினர்‌. “இன்னும்‌ விரைவு! 
இன்னும்‌!” என சவுக்குளை சுழற்றினர்‌. தேர்கள்‌ 
ஜராவனத்தின்‌ அருகணைந்தபோது தேர்த்தட்டுகள்‌ மேல்‌ 
எழுந்து நின்று “எங்கே? எங்கே?” என்று கூச்சலிட்டனர்‌. 
“அதோ” என்று ஏவலன்‌ ஒருவன்‌ கூவினான்‌. “செல்க! 
செல்க!” என்று தேர்த்தட்டில்‌ நின்று தவித்தனர்‌. 


அருகணைந்தபோது அங்கே குருதிபடிந்த தொட்டிலை 
மட்டுமே கண்டனர்‌. அருகே ஜரையன்னையின்‌ ஓவியம்‌ 
எழுந்த களிமண்‌ பலகை உடைந்து கிடந்தது. 
“தேடுங்கள்‌... நாயோ நரியோ எடுத்திருக்கலாம்‌” என்று 
குலத்தலைவர்‌ கூச்சலிட்டார்‌. தன்‌ கைத்தடியுடன்‌ 
தேர்விட்டு பாய்ந்திறங்கி “இளவரசே! எங்கள்‌ குலம்‌ 
வாழவந்த தெய்வங்களே!” என்று கதறியபடி 
முட்புதர்களுக்கு நடுவே நிலைபதறி ஓடினார்‌. 
காட்டுவிளிம்பின்‌ சிறுபாறையின்மேல்‌ இளவரசர்களை 
பொதிந்து வைத்த வெண்பட்டுச்சுருள்கள்‌ குருதியுடன்‌ 
நாரெனக்‌ கிழிந்து பறந்து முட்புதர்களில்‌ சிக்கி காற்றில்‌ 
பறந்தன. 


குனிந்து துணிநாரை எடுத்து நோக்கிய வீரன்‌ “சிறுத்தை! 
ஐயமே இல்லை! இது அதன்‌ உகிர்‌” என்றான்‌. அதற்குள்‌ 
ஒருவன்‌ அங்கே ஈரமண்ணில்‌ பதிந்த சிறுத்தையின்‌ 
காலடிகளை சுட்டிக்காட்டினான்‌. அதன்‌ விரல்பதிந்த 
குழிகளில்‌ குருதித்துளிகள்‌ விழுந்து கிடந்தன. 
“தேடுங்கள்‌... தேடுங்கள்‌” ௭ ர குலத்தலைவர்‌ நெஞ்சில்‌ 
ஓங்கியறைந்தபடி அழுதார்‌. வீரர்கள்‌ அக்குருதித்தடத்தை 
தேடிச்சென்றனர்‌. இலைகள்‌ நாநுனிகள்‌ போல 
குருதிசொட்டி நின்றன. செஞ்சோரி கருமைகொள்ள 
அதன்மேல்‌ சிறுபூச்சிகள்‌ மொய்க்கத்தொடங்கியிருந்தன. 


சிற்றோடை ஒன்றுக்கு அப்பால்‌ சிறுத்தை பாய்ந்து 
கால்பதித்த தடம்‌ கண்ட ஒருவன்‌ “இனிமேல்‌ செல்வதில்‌ 
பொருளில்லை மூத்தவரே. சிறுத்தை கழுத்தையே 
முதலில்‌ கவ்வும்‌” என்றான்‌. பெருத்த கேவலுடன்‌ 
கதறியபடி முதியகுலத்தலைவர்‌ தரையில்‌ அமர்ந்தார்‌. 


தலையில்‌ ஓங்கி ஓங்கி அறைந்தபடி “எல்லாம்‌ என்‌ பிழை. 
என்‌ அச்சம்‌ என்னை பேதையாக்கியது. என்‌ தன்னலம்‌ 
என்னை பழிகொள்ளச்செய்தது. என்‌ குடிக்கே தீச்சொல்‌ 
சேர்த்தேன்‌” என்று அழுதார்‌. வெறிகொண்டு எழுந்து தன்‌ 
குத்துவாளை எடுத்து கழுத்தில்‌ பாய்ச்சப்போனார்‌. 
அவரை அள்ளித்தூக்கி இறுக்கி தேரிலேற்றிக்கொண்டு 
அவர்கள்‌ திரும்பினர்‌. 

அரண்மனையில்‌ பத்மர்‌ பதைப்புடன்‌ அவர்களுக்காக 
காத்திருந்தார்‌. மைந்தருடன்‌ அவர்கள்‌ திரும்பி 
வரலாகாதென்றே அவர்‌ விழைந்தார்‌. மீண்டுவந்து 
வளர்ந்து எழும்‌ இளவரசர்களைப்போல மகதத்திற்கு 
இழிவுதேடித்தருவது பிறிதில்லை என்று அவர்‌ 
அறிந்திருந்தார்‌. தெய்வங்களின்‌ தீச்சொல்‌ அமைந்த 
குலம்‌ அதுவென்று அரசர்கள்‌ எண்ணுவார்கள்‌. 
மகதத்திற்கு மணக்கொடையளிக்க மாட்டார்கள்‌. 
பெருவீரர்‌ மட்டிலுமே பிறந்தமையால்‌ அஞ்சப்பட்ட மகதம்‌ 
இளிவரலுக்குள்ளாகும்‌. புரவிக்குளம்புகளை 
எதிர்நோக்கியபடி அரண்மனை உப்பரிகையில்‌ அவர்‌ 
நின்றார்‌. அனைத்துக்கும்‌ மேலாக அறிவுதெளிந்தபின்‌ 
அந்த இளவரசர்களை அவர்‌ எப்படி எதிர்கொள்வார்‌ 
என்று உள்ளம்‌ திகைத்தது. 


தொலைவில்‌ குலத்தலைவர்களின்‌ கொடிபறக்கும்‌ 
தேர்களைக்‌ கண்டதும்‌ அவர்‌ சற்றுநேரம்‌ சொல்லில்லா 
உள்ளம்‌ கொண்டு கைசோர்ந்து நின்றார்‌. மறுகணம்‌ 
அத்தேரில்‌ உயிருடன்‌ மீளும்‌ மைந்தரைப்பற்றிய 
உளச்சித்திரம்‌ எழுந்தது. உவகை பீரிட படிகளில்‌ இறங்கி 
முற்றம்‌ நோக்கி ஓடினார்‌. ளா. தேர்கள்‌ ஓசையின்றி 
வந்து நின்றதைக்‌ கண்டதுமே என்ன என்று 
உய்த்துணர்ந்து மூச்சிரைக்க நின்றுவிட்டார்‌. ஒருகணம்‌ 
ஏன்‌ அவ்வாறு உள்ளம்‌ எழுந்தது? ஏனென்றால்‌ ஆயிரம்‌ 
முறை அத்தருணத்தை அகம்‌ நடித்துவிட்டிருந்தது. அவர்‌ 
உள்ளம்‌ கண்ணீருடன்‌ கூம்பியது. உடலின்‌ எடைபெருகி 
கால்கள்‌ கள்ளாடின. அருகே நின்ற வீரன்‌ 
தோள்பற்றியபடி தள்ளாடி நடந்து அவர்‌ தன்‌ அறைக்கு 
மீண்டார்‌. 

ஜரர்‌ குலத்தில்‌ பெண்களுக்கும்‌ ஆண்களுக்கும்‌ 
பெயரிடும்‌ வழக்கமிருக்கவில்லை. அவர்கள்‌ ஒருவரை 
ஒருவர்‌ தோற்றத்தால்‌ அடையாளம்‌ கண்டனர்‌. 
ஜரர்களாகிய ஆண்கள்‌ உடல்குறிகளால்‌ சுட்டப்பட்டனர்‌. 
ஜரைகள்‌ அவர்களின்‌ மைந்தர்களினால்‌ 


சொல்லப்பட்டனர்‌. அவர்குடியின்‌ மூதன்னையாகிய 
ஜரையை அவர்கள்‌ இன்மையைச்‌ சுட்டும்‌ ஐந்துவிரல்‌ 
குவிப்பால்‌ காட்டினர்‌. அவள்‌ மைந்தரற்றவள்‌ என்றே 
இளையோரிடம்‌ அறியப்பட்டாள்‌. 


ஆனால்‌ தன்‌ பன்னிரு வயதில்‌ அவள்‌ முதல்‌ மகவை 
ஈன்றாள்‌ என்றாள்‌ முதுஜரை. அன்று அவள்‌ 
குனிந்துநோக்கவேண்டிய சிற்றுரு கொண்டிருந்தாள்‌. 
இருகைகளையும்‌ மண்ணிலூன்றி விரைபவளாதலால்‌ 
முயல்களைச்‌ சுட்டும்‌ கைக்குறியால்‌ அவளை 
சொன்னார்கள்‌ ஜரர்கள்‌. அவள்‌ கருவுற்றபோது வயிறு 
பெருகி மண்ணில்‌ இழைந்தது. அதற்குள்‌ எடைமிக்க 
குழவியொன்று இருப்பதை அறிந்த ஜரைகள்‌ அவளை 
கல்லைவிழுங்கியவள்‌ என்று பகடியாடினர்‌. அவள்‌ 
கண்பூத்து நகைத்தாள்‌. தனிமையில்‌ அமர்ந்து தன்‌ 
வயிற்றை வருடியபடி புன்னகையுடன்‌ விழிமயங்கினாள்‌. 


காலம்முழுத்து கரு வெளிவந்தபோது அவள்‌ 
புல்வெளியில்‌ கிழங்கு தேடிக்கொண்டிருந்தாள்‌. ஓர்‌ 
எண்ணமெழுவதுபோல வலி தோன்றியது. அது 
புன்னகையென்றாவதுபோல உடல்‌ விரிந்தது. இனிய 
சொல்‌ போல மைந்தன்‌ பிறந்தான்‌. அவள்‌ புல்கீற்றால்‌ 
தன்‌ வயிற்றுக்கொடியை அறுத்தாள்‌. நெஞ்சோடு சேர்த்து 
முலையூட்டினாள்‌. ஓடையில்‌ மைந்தனைக்‌ கழுவி 
முலைகள்‌ மேல்‌ அணைத்தபடி கிழங்குகளும்‌ கனிகளும்‌ 
கொண்டு குடிதிரும்பினாள்‌. 


கல்லென எடைகொண்டிருந்த மைந்தனை ஜரர்கள்‌ கூடி 
குரவை எழுப்பி வரவேற்றனர்‌. மண்சாறையும்‌ தேனையும்‌ 
கலந்து இதழில்‌ வைத்தனர்‌. குடிமூத்தார்‌ தன்‌ 
கைக்குருதித்‌ துளியொன்றை அவன்‌ நெற்றியில்‌ வைத்து 
அவனை ஜரன்‌ என்று ஆக்கினார்‌. அன்றிரவு மைந்தனை 
பாளைமேல்‌ படுக்கச்செய்து ஜரர்கள்‌ சுற்றிலும்‌ கூடி 
கைதட்டி ஆடினர்‌. அவனை இடக்கையில்‌ தூக்கி 
வலக்கையில்‌ கோலுடன்‌ பூசகர்‌ வெறியாட்டு கொண்டார்‌. 
“இம்மைந்தன்‌ நம்‌ குடியின்‌ பெயர்‌ நிற்க வாழ்வான்‌. 
இறந்து பிறப்பான்‌! வென்று எழுவான்‌!” என்று 
குறியுரைத்தார்‌. 


அன்னை நெஞ்சில்‌ எப்போதும்‌ ஜரன்‌ இருந்தான்‌. அவள்‌ 
அவனுடன்‌ காட்டுக்குள்‌ சென்று கல்மணியும்‌ கனிகளும்‌ 
தேடினாள்‌. சிறுதேன்‌ கூட்டைப்பிதுக்கி அவன்‌ 
சிற்றிதழ்களில்‌ பூசினாள்‌. கனிகளையும்‌ காய்களையும்‌ 
கசக்கி அவனுக்கு ஊட்டி மண்ணின்‌ ஆறுசுவைகளை 
அறியச்செய்தாள்‌. விழிகளால்‌ அவன்‌ வானை 


அறிந்தான்‌. காதுகளால்‌ காட்டை கேட்டான்‌. நாவால்‌ 
மண்ணையும்‌ மூக்கால்‌ எரியையும்‌ அறிந்தான்‌. உடலால்‌ 
அன்னையை அறிந்து அவளே பிறநான்கும்‌ என 
மயங்கினான்‌. 


ஜராவனத்தின்‌ விளிம்பிலிருந்த மலைப்பாறை ஒன்றில்‌ 
தன்‌ மைந்தனை படுக்கச்செய்து அவன்‌ மேல்‌ 
காட்டுச்செடிகளை பிடுங்கி வைத்து விழியறியாது மூடி 
அருகே காவலுக்கொரு கல்லையும்‌ வைத்தபின்‌ ஜரை 
அருகே ஓடிய சிற்றோடையில்‌ இறங்கி அகழ்ந்தெடுத்த 
கிழங்குகளை கழுவிக்கொண்டிருந்தாள்‌. அப்போது 
தரையதிர குதிரைக்குளம்புகள்‌ எழும்‌ ஒலியைக்கேட்டு 
இயல்பான அசைவுகளுடன்‌ புதர்களில்‌ 
பதுங்கிக்கொண்டாள்‌. பன்னிரு புரவிகள்‌ வால்சுழற்றி 
கனைப்பொலி எழுப்பி காட்டுக்குள்‌ இருந்து வெளியே 
வந்தன. 


ஜராவனத்தில்‌ தன்‌ பத்து வேட்டைத்துணைவருடனும்‌ 
அம்புதாங்கும்‌ அணுக்கனுடனும்‌ காட்டெருது 
வேட்டைக்குச்‌ சென்றிருந்த மகதமன்னன்‌ விருஹத்ரதன்‌ 
தன்‌ வேட்டைத்துணைவருடன்‌ வந்தான்‌. அவர்கள்‌ 
துரத்திவந்த மான்‌ துள்ளி மலைப்பாறை ஒன்றை 
கடந்தது. விருஹத்ரதன்‌ புதருக்குள்‌ அந்த மானின்‌ 
அசைவை கண்டான்‌. தன்‌ தோளிலிருந்து பிறையம்பை 
எடுத்து எய்து அதன்‌ தலையை துணித்தான்‌. இலைகளில்‌ 
குருதி தெறிக்க மான்‌ இறந்தது. 


புரவியை உந்திச்செலுத்தி அப்பாறையை அணுகி 
இறங்கி நோக்கியபோது அங்கே இலைகளால்‌ 
மறைக்கப்பட்ட இளமைந்தன்‌ ஒருவன்‌ தலைமுதல்‌ 
இடைவரை நெடுக்குவாட்டாக இரண்டாகப்‌ 
பிளக்கப்பட்டு குருதியில்‌ துடிப்பதைக்‌ கண்டான்‌. அதன்‌ 
வலப்பாதி ஒற்றைக்கையையும்‌ ஒற்றைக்காலையும்‌ 
ஊன்றி துள்ளித்துள்ளி விலகியது. இடப்பாதி 
பாறைப்பரப்பை ஒற்றைக்கையால்‌ அள்ளிப்பற்றி 
குதிகாலால்‌ உந்தி எழமுயன்றது. இருபகுதிகளிலும்‌ 
ஒற்றைவிழிகள்‌ திகைத்து நோக்கி அதிர்ந்தன. 


திகைத்து நின்ற அரசனை அணுகிய படைத்தலைவன்‌ 
“இக்காட்டில்‌ வாழும்‌ அரக்கர்களின்‌ குழவி இது. 
இவர்களை எப்படியாயினும்‌ நாம்‌ களத்தில்‌ 
கொல்லத்தான்‌ வேண்டும்‌. ஆலமரத்தை விதையிலேயே 
வெட்டியதுபோன்றதே இது” என்றான்‌. அணுக்கனும்‌ 
சிற்றமைச்சனுமாகிய பத்மன்‌ “மானுடரெனில்‌ இப்படி 
இருபிளவாகியும்‌ உயிர்‌ எஞ்சுமா? அரக்கரைக்‌ 


கொல்லுதல்‌ அரசரின்‌ கடமையே. துயருறவேண்டாம்‌” 
என்றான்‌. அவர்கள்‌ அரசனை மேலும்மேலும்‌ 
சொல்லடுக்கி சிந்தை அமையச்செய்து 
அழைத்துச்சென்றனர்‌. 


ஓசையில்லாது அலறியபடி ஓடிவந்த ஜரை தன்‌ 
மைந்தனின்‌ இரு துண்டுகளை அள்ளி கையில்‌ 
எடுத்தாள்‌. அவள்‌ கையிலிருந்து அவை 
இறுதித்துடிப்பில்‌ துள்ளின. அவற்றை ஒன்றாகச்சேர்த்து 
இணைத்து இறுகப்பற்றிக்கொண்டாள்‌. 
நெஞ்சோடணைத்து உரக்க அலறினாள்‌. அவள்‌ உடலில்‌ 
ஒட்டி அவை மெல்ல அடங்கின. 


அந்த உடல்பகுதிகளை காட்டுக்கொடிகளால்‌ 
ஒன்றாகச்சேர்த்துக்‌ கட்டியபடி அவள்‌ குடிமீண்டாள்‌. 
பித்துகொண்டவளாக அலறிக்கொண்டிருந்த அவள்‌ 
தலையை தடியால்‌ அழுத்து மயங்கச்செய்தார்‌ குடிப்பூசகர்‌. 
அவள்‌ கையிலிருந்த உடல்பகுதிகளை கொண்டுசென்று 
இறந்தவர்களை வீசும்‌ மலைப்பிளவில்‌ இட்டார்கள்‌. 
இரவெல்லாம்‌ அவள்‌ முனகியழுதபடியும்‌ கனவில்‌ தன்‌ 
மைந்தனைக்‌ கண்டு மலர்ந்து சிரித்தபடியும்‌ 
புரண்டுகொண்டிருந்தாள்‌. காலை எழுந்தபோது அவள்‌ 
கண்கள்‌ அணங்கு கொண்டிருந்தன. 


அவள்‌ தன்னுள்‌ ஏதோ பேசியபடி ஓடிச்சென்று அருகே 
கிடந்த இரு கற்களை எடுத்து சேர்த்துவைத்தாள்‌. 
கையருகே வந்த அனைத்தையும்‌ எடுத்து சேர்த்துக்‌ 
கட்டினாள்‌. அவளுக்கு அணங்குஎழுந்தது என்று பூசகர்‌ 
வெறியாட்டு கொண்டார்‌. உடுக்கு கொட்டி கோல்சுழற்றி 
ஆடி மலரில்‌ தொட்ட குருதித்துளிகளை 
எட்டுதிக்குகளுக்கும்‌ வீசி தெய்வங்களை 
நிறைவுசெய்தார்‌. உருளைக்கல்லை குருதியில்‌ முக்கி 
மண்ணில்‌ புதைத்து அணங்கை ஆழுலகுக்கு 
திருப்பினார்‌. ஆனால்‌ அவளில்‌ நுழைந்த தெய்வம்‌ 
இறங்கவில்லை. அவள்‌ மீண்டு வரவேயில்லை. 


அவளைப்‌ பார்த்தபடி தலைமுறைகள்‌ பிறந்து இறந்து 
பிறந்து வந்தன. அவள்‌ உடல்வற்றி முதுமகளானாள்‌. 
அவளை முதுமகளாகக்‌ கண்ட குழந்தைகளும்‌ 
முதுமகள்களானார்கள்‌. அவள்‌ குடிநீங்கி காட்டுக்குள்‌ 
அலைந்தாள்‌. காடெங்கும்‌ சேர்த்துவைக்கப்பட்ட 
கற்களையும்‌ சுள்ளிகளையும்‌ முட்டைகளையும்‌ கண்டு 
அவளை அவர்கள்‌ அறிந்தனர்‌. எப்போதேனும்‌ 
புதர்களுக்குள்‌ இருந்து செதில்படிந்த தோலும்‌, 
முடியுதிர்ந்த கொப்பரைத்‌ தலையும்‌, பற்களில்லாத கரிய 


வாயும்‌ நிலம்‌ தொடக்‌ குனிந்த உடலுமாக அவள்‌ 
எதிர்பட்டபோது கைகூப்பி விலகி நின்றனர்‌. அவள்‌ 
மானுடரையும்‌ விலங்குகளையும்‌ மரங்களையும்‌ 
பாறைகளையும்‌ ஒன்றென்றே எண்ணும்‌ விழிகள்‌ 
கொண்டிருந்தாள்‌. 


ஜராவனம்‌ முழுக்க பல்லாயிரம்‌ இணைக்கற்கள்‌ 
இருந்தன. அக்காட்டின்‌ அத்தனை கற்களையும்‌ 
இணையென ஆக்கியபின்னரே அவள்‌ உயிர்மீள்வாள்‌ 
என்று வெறிகொண்டாடிய பூசகன்‌ சொன்னான்‌. 
“ஒருநாள்‌ விண்ணேகி சூரியனையும்‌ சந்திரனையும்‌ 
அவள்‌ இணைப்பாள்‌” என்று அவன்‌ சொன்னபோது 
அவள்‌ குலம்‌ கைதாக்கி வாழ்த்தொலி எழுப்பியது. 


நூறாண்டுகளுக்கொருமுறை அன்னை வரமாதா 
மானுடவடிவு கொண்டு எழுவாள்‌ என்றனர்‌ பூசகர்‌. 
அவளை வாழும்‌ வரமாதா என்று வணங்கினர்‌. குடியில்‌ 
மைந்தர்‌ பிறக்கையில்‌ கொண்டுசென்று காட்டில்‌ அவள்‌ 
காலடிகளை தேடிச்சென்று அவள்‌ இறுதியாக இணைத்த 
கற்களின்‌ அருகே படுக்கவைத்து தொழுதனர்‌. அங்கே 
அவளுக்கு உணவும்‌ மலரும்‌ படைத்து மீண்டனர்‌. 


அன்றொருநாள்‌ இரவெல்லாம்‌ துயிலாது காட்டுக்குள்‌ 
அலைந்துகொண்டிருந்த அன்னை ஜரை அவள்‌ சித்தம்‌ 
செலுத்திய வழி என காட்டு எல்லையில்‌ அமைந்த 
சிறுபாறையருகே வந்தாள்‌. இருள்‌ வழிந்து இலைகள்‌ 
தெளியும்‌ முதற்காலையில்‌ புதர்களுக்குள்‌ இருந்து 
கையூன்றி தவழ்ந்து வெளிவந்தபோது அவளருகே 
அவளைப்போலவே மண்ணுடன்‌ வயிறொட்ட 
கால்பரப்பி தவழ்ந்துசென்றது ஒரு சிறுத்தை. அவளுக்கு 
முன்னரே அது பாய்ந்துசென்று அங்கே சிறுபாறைமேல்‌ 
கிடந்த இரு குழவிகளையும்‌ கவ்விக்கொண்டது. 


கைகளை ஓங்கி மண்ணிலறைந்து ஜரை பிளிறினாள்‌. 
அவ்வொலி கேட்டு சிறுத்தை திகைத்து நின்றது. அவள்‌ 
இருகைகளையும்‌ கால்களையும்‌ ஊன்றி அதன்‌ மேல்‌ 
பாய்ந்து தன்‌ கையிலிருந்த கூரிய எலும்புக்கத்தியால்‌ 
அதன்‌ வலக்கண்ணை குத்தினாள்‌. வலியுடன்‌ 
உறுமியபடி அது தன்‌ வலக்கையால்‌ அவள்‌ விலாவை 
அறைந்தது. அன்னை அதை புரட்டித்தள்ளி அதன்‌ மேல்‌ 
ஏறி அதன்‌ வாய்க்குள்‌ குத்தினாள்‌. குருதிகக்கியபடி அது 
துள்ளி எழுந்து ஓலமிட்டபடி பாய்ந்து புதர்களைக்‌ கடந்து 
ஓடையைத்தாண்டி காட்டுக்குள்‌ தாவிச்சென்றது. 


அன்னை குழவியரை எடுத்து ஒன்றுடன்‌ ஒன்று 


சேர்த்துவைத்தாள்‌. புலியின்‌ பல்பட்ட வலப்பக்கக்‌ குழவி 
குருதிவழிய துடித்து இறந்துகொண்டிருந்தது. அதன்‌ _ 
ஒற்றைக்கையும்‌ காலும்‌ இழுத்து அதிர்ந்தன. நெஞ்சில்‌ 
ஆழப்பதிந்த சிறுத்தைப்பல்லின்‌ புண்ணிலிருந்து சிறிய 
குமிழிகளுடன்‌ புதுக்குருதி எழுந்தது. 
ஒற்றைக்கையையும்‌ காலையும்‌ அசைத்து உள்தவித்து 
நெளிந்துகொண்டிருந்த இடப்பாதியின்‌ உதடுகளில்‌ 
அக்குருதி பட்டதும்‌ அது உயிர்விசை கொண்டு 
கால்களை உந்திச்‌ சரிந்து இதழ்குவித்து அக்குருதியை 
உறிஞ்சி உண்டது. 


அன்னை அக்குழவிகளை சேர்த்துக்கட்டினாள்‌. 
அவற்றை அள்ளி வலக்கையால்‌ நெஞ்சோடணைத்தபடி 
நின்றபோது அவள்‌ உடலுக்குள்‌ நாகம்‌ ஒன்று புகுந்து 
படமெடுப்பதுபோன்ற இறுக்கம்‌ ஏற்பட்டது. தலைதூக்கி 
விண்ணை நோக்கி அண்ணாந்து நெஞ்சில்‌ 
இடக்கையால்‌ ஓங்கி அறைந்து கூச்சலிட்டாள்‌. 
கால்களை ஓங்கி நிலத்தில்‌ அறைந்து 
தாண்டவமாடினாள்‌. களிக்கூவலுடன்‌ புதர்கள்‌ மேல்‌ 
பாய்ந்து காட்டுக்குள்‌ ஓடினாள்‌. 


உவகை எழுந்த உடலுடன்‌ அவள்‌ தன்‌ குடியை 
அடைந்தபோது இடப்பக்கக்‌ குழவியால்‌ குருதி 
உண்ணப்பட்டு வலப்பக்கக்குழவி உயிரிழந்திருந்தது. 
அன்னை நெடுநாட்களுக்கு முன்‌ அக்குடியிலிருந்து 
இடையில்‌ குழந்தையுடன்‌ சென்ற சிறுமியாக சிரிப்பாலும்‌ 
உடலசைவாலும்‌ இளமை மீண்டிருந்தாள்‌. 
“பசித்திருந்தான்‌. தப்ப சுர்‌ ல பவத வந்தேன்‌” என்று 
அவள்‌ சிறுமியின்‌ குரலில்‌ சொன்னாள்‌. “உண்டு 
நிறைந்து துயில்கிறான்‌. அவனைக்‌ கிடத்தும்‌ 
இலைமஞ்சம்‌ எங்கே தோழியரே?” அக்குழவிகளை 
அசைத்தபடி மென்குரலில்‌ தாலோலித்தாள்‌. 


அவளை ஒருநோக்குகூட கண்டிராதவர்கள்‌ அங்கிருந்த 
அவள்‌ குடியினர்‌. கதைகளாக மட்டுமே 
அறிந்திருந்தவர்கள்‌. வரமாதா நேரில்‌ எழுந்ததைக்‌ 
கண்டதுபோல்‌ அவர்கள்‌ மெய்ப்புகொண்டு 
கைகூப்பினர்‌. 


வெண்முரசு விவாதங்கள்‌ இணையதளம்‌ 


வெண்முரசு சென்னை விவாதக்குழுமம்‌ இணையதளம்‌ 

ஜரையன்னையின்‌ இளையமைந்தன்‌ அவன்‌ 
குடியினரால்‌ பாதியுடல்கொண்டவன்‌ 
என்றழைக்கப்பட்டான்‌. சுட்டுவிரலில்‌ பாதியை 
கட்டைவிரலால்‌ தொட்டு அவனை அவர்கள்‌ 
குறிப்பிட்டனர்‌. குழவியென அவன்‌ குடிக்கு வந்தபோது 
தன்‌ உடன்பிறந்தானின்‌ உடலை ஒட்டி ஒற்றைக்கையால்‌ 
கவ்வி அவன்‌ புண்ணில்‌ வாய்பொருத்தி 
உறிஞ்சிக்கொண்டிருந்தான்‌. வாயிலும்‌ மார்பிலும்‌ 
செங்குருதி வழிந்தது. அவன்‌ புலிக்குருளை போன்றவன்‌ 
என்று முதுஜரை ஒருத்தி சொன்னாள்‌. அவனை 
அவர்கள்‌ அஞ்சினர்‌. ஜரர்களில்‌ எவருமே அவனை 
தங்கள்‌ கைகளால்‌ தொடவில்லை. 


இரவெல்லாம்‌ தன்‌ உடன்பிறந்தவனை கவ்வி 
உறிஞ்சிக்கொண்டிருந்தான்‌ பாதியுடல்‌ கொண்டவன்‌. 
இறந்த உடல்‌ வீங்கி குருதியுறைந்தபோது கையால்‌ 
நிலத்தை அறைந்து அறைந்து கூச்சலிடத்‌ 
தொடங்கினான்‌. அவன்‌ அழுகை புலிக்குருளையின்‌ 
குரல்போலிருந்தது. அவன்‌ பசியைக்கண்டு அன்னை 
ஜரை தன்‌ முலைக்காம்பை அவன்‌ வாயில்‌ வைத்தாள்‌. 
முலையூறாமை கண்டு ஜரகுடியில்‌ புதுமகவீன்று 
முலைபெருகிக்கொண்டிருந்த அன்னையொருத்தி 
அவனை அள்ளி தன்‌ முலைக்காம்பை அளித்தாள்‌. 
பாலின்‌ சுவை அவனுக்கு உவக்கவில்லை. 


ஜரர்குடியின்‌ ர கடத அடக்கத்‌ குழந்தையை அகலே 
நின்று நோக்கிவிட்டு குருதியையே 
கொடுப்போம்‌. அவனுக்கு இனி முலைப்பாலில்‌ 
சுவையிருக்காது” என்றாள்‌. ஜரை உடனே தன்‌ 
விரல்நுனியை வெட்டி பெருகிய குருதியை அவன்‌ 
வாயில்‌ வைத்தாள்‌. ஓசையடங்கி பாய்ந்து அவ்விரலை 
கவ்வி உறிஞ்சத்தொடங்கினான்‌. அவன்‌ கடைவாயில்‌ 
செங்குருதி நுரையெழ சப்பி உண்ணும்‌ ஒலி அக்குடிலில்‌ 
நிறைந்த அமைதியில்‌ ஒலித்தது. விழிகள்‌ தெறித்து நிற்க 
ஜரர்குலத்து அன்னையர்‌ அவனை நோக்கி நின்றனர்‌. 


குருதி ஊறி தன்‌ உடல்விட்டு வழிந்தோட ஜரை 
விழிசொக்கி உடல்‌ தளர்ந்து அவனருகே படுத்தாள்‌. 
அவள்‌ கைகால்கள்‌ வெம்மைகொண்டு உடலில்‌ இருந்து 


பிரிந்தவைபோலாகி மண்ணில்‌ பதிந்தன. வாய்‌ உலர்ந்து 
நெஞ்சக்குழியின்‌ துடிப்பு மென்மையாகியது. இனிய 
கனவுகளில்‌ அவள்‌ பெருநகர்‌ ஒன்றின்‌ அரசவீதியில்‌ 
பட்டத்துயானைமேல்‌ வைரமுடியும்‌ பொற்கவசமும்‌ 
அணிந்து தோளில்‌ கதைப்படை ஏந்தி அமர்ந்து செல்லும்‌ 
பேருடலன்‌ ஒருவனை கனவுகண்டாள்‌. அங்கே ஒரு 
சிறுதூண்‌ மறைவில்‌ நின்று அவள்‌ அவன்‌ தோள்கண்டு 
காமம்‌ கொண்டாள்‌. தூணை இருகைகளால்‌ அணைத்து 
விழிசொக்கினாள்‌. அவள்‌ உடல்‌ சொடுக்கிக்கொண்டது. 


தன்னுணர்வடைந்தபோது தன்‌ நெஞ்சும்‌ தோளும்‌ குளிர 
வியர்வை வழிந்துகொண்டிருப்பதை அவள்‌ 
உணர்ந்தாள்‌. அவள்‌ ஆடைகள்‌ கொழுங்குருதியால்‌ 
நனைந்திருந்தன. மீண்டும்‌ விழித்தெழுந்த மைந்தன்‌ 
குருதிதேடி கூச்சலிட்டான்‌. அதற்குள்‌ காட்டுக்கு 
ஓடியிருந்த அக்குடி அன்னையர்‌ முயல்‌ ஒன்றை 
பொறிவைத்துப்பிடித்து கொண்டுவந்து அதன்‌ 
குருதிநாளத்தை மெல்ல வெட்டி அவன்‌ வாயில்‌ 
பொருத்தினர்‌. முலையுறிஞ்சுவதுபோல அவன்‌ முயலை 
உண்டான்‌. வயிறுநிறைந்ததும்‌ வல்லமைகொண்ட 
ஒற்றைக்கையால்‌ முயலை இறுகப்‌ பற்றியபடி துயிலில்‌ 
ஆழ்ந்தான்‌. 

“இவன்‌ மானுடன்‌ அல்ல. பாதாள உலகங்களில்‌ இருந்து 
வந்த தெய்வம்‌” என்றார்‌ பூசகர்‌. “நன்றோ அன்றோ 
நம்மை இவன்‌ தேடிவந்துள்ளான்‌. நம்முடன்‌ இவன்‌ 
வளரட்டும்‌.” ஜரை தன்‌ மைந்தனன்றி பிற எண்ணமேதும்‌ 
இல்லாதவளானாள்‌. அவளுடலின்‌ வெம்மையில்‌ 
எப்போதும்‌ ஓட்டிக்கொண்டிருந்தான்‌ பாதியுடலன்‌. 
முயலைப்பிடித்து கால்களை கைகளால்‌ பற்றிக்கொண்டு 
குருதிக்குழாய்‌ கிழித்து தன்‌ முலைநடுவே வைத்து 
அவனுக்கு ஊட்டினாள்‌. 


“உன்‌ குருதியை அவனுக்கு அளிக்காதே. அச்சுவை 
அறிந்தால்‌ பின்‌ அவன்‌ எதையும்‌ உண்ணமாட்டான்‌” 
என்றனர்‌ த 2... எவருமிலாதபோது 
அவள்‌ தன்‌ கைவிரலை நுனிவெட்டி அவன்‌ வாயில்‌ 
வைத்து உண்ணக்கொடுத்தாள்‌. விழிசொக்கி உடல்‌ 
தளர்ந்து மெல்ல மீட்டப்பட்டு உச்சம்‌ கொண்டு பின்‌ ஒரு 
கனவில்‌ அவள்‌ விழித்தெழும்‌ உலகிலேயே அவள்‌ 
உண்மையில்‌ வாழ்ந்துகொண்டிருந்தாள்‌. 


சுவைகண்டபின்‌ அவன்‌ பசித்தால்‌ அவள்‌ உடலையே 
கடித்து குருதியுண்ணலானான்‌. அவனுக்கு 
குருதியூட்டுவதற்காகவே அவள்‌ பெரும்பசிகொண்டாள்‌. 


காட்டுவிலங்குகளைப்‌ பிடித்து குருதிவெம்மையுடன்‌ 
கிழித்து உண்டாள்‌. குடிவிட்டு நீங்கி இரவும்‌ பகலும்‌ 
காட்டுக்குள்‌ உணவுதேடி அலைந்தாள்‌. உண்பதும்‌ 
மைந்தனுக்கு குருதி கொடுத்தபடி துயில்வதுமே அவள்‌ 
வாழ்க்கை என்றாயிற்று. அவள்‌ வறுந்தலைப்பரப்பில்‌ 
புதிய கூந்தல்‌ எழுந்தது. ஈறு சுருங்கிய வாயில்‌ 
ஒளிகொண்ட பற்கள்‌ முளைத்தன. சிப்பிகள்‌ போல்‌ 
நகங்கள்‌ கொண்டாள்‌. நீர்‌ நிறையும்‌ சவ்வுப்பை 
தோற்சுருக்கங்கள்‌ விரிந்து உடல்‌ மெருகடைந்தது. அவள்‌ 
நாளும்‌ இளமை கொள்வதாக ஜரர்‌ சொன்னார்கள்‌. 


குருதியுண்டு அவள்‌ மைந்தன்‌ வளர்ந்தான்‌. எந்நேரமும்‌ 
அவன்‌ உடல்மூடியிருந்த குருதியை அவள்‌ 
துடைப்பதில்லை. எனவே அவன்‌ உலர்ந்த குருதியின்‌ 
கரும்பசை மூடி ஈயும்‌ எறும்பும்‌ மொய்க்க மண்ணின்‌ 
ஆழத்திலிருந்து எழுந்து வந்தவன்‌ போலிருந்தான்‌. 
அவள்‌ உடலில்‌ அவன்‌ பல்பட்ட புண்கள்‌ நோக்கற்ற 
விழிகள்‌ போல திறந்திருந்தன. எப்போதும்‌ 
புதுப்புண்ணில்‌ குருதி வழிந்தது. ஆனால்‌ அவள்‌ முகம்‌ 
தெய்வங்களுக்குரிய மலர்வுடன்‌, விழிகள்‌ 
பெரும்பித்துடன்‌ தோன்றின. அவளைப்‌ பார்ப்பவர்கள்‌ 
“வரமாதா!” என்று கூறி கைதொழுதனர்‌. 


மூன்றாவதுமாதம்‌ முதல்‌ குழந்தையின்‌ வலப்பக்கம்‌ 
மெல்லப்பருத்து வளரத்தொடங்கியது. வலது 
தோள்முனையில்‌ சிறிய தசைமொட்டாக 
அசைந்துகொண்டிருந்த குறுங்கை நீண்டு எழுந்து அதன்‌ 
முடிவில்‌ வாழைப்பூவின்‌ உள்வருக்கை போல சிறிய 
விரல்கள்‌ எழுந்தன. அவன்‌ வலதுகாலும்‌ 
வளரத்தொடங்கியது. ஓராண்டிலேயே அவன்‌ உடல்‌ 
இருபக்கமும்‌ நிகரென ஆகியது. ஈராண்டில்‌ அவன்‌ 
எழுந்து நின்று இருகைகளையும்‌ விரித்து புலிபோல்‌ 
ஒலியெழுப்பி மேலும்‌ குருதி கோரினான்‌. அன்னை 
அவனை அழைத்துச்சென்று புதர்களுக்குள்‌ மேயும்‌ 
காட்டெருதின்‌ கழுத்தில்‌ சிறிய கீறலிட்டு அதன்மேல்‌ 
அவனை பற்றிக்கொள்ளச்செய்தாள்‌. திகைத்துத்‌ துள்ளி 
கனைத்து கொம்புகுலுக்கி சுரைமாந்தி காட்டுக்குள்‌ ஓடும்‌ 
எருதின்‌ கழுத்தில்‌ வல்லமை கொண்ட கைகளால்‌ 
இறுகப்பற்றியபடி இளையஜரன்‌ தொங்கிக்கிடந்தான்‌. 


நாளெல்லாம்‌ எருதுகள்‌ மேலேயே அவன்‌ இருந்தான்‌. 
மேலும்‌ உடல்‌ வல்லமைகொண்டபோது முயல்களையும்‌ 
மான்களையும்‌ துரத்திச்சென்று வெறும்‌ கைகளால்‌ பற்றி 
கிழித்து உண்ணத்‌ தொடங்கினான்‌. ஜரர்களின்‌ குறுகி 
வெளிறிச்‌ சுருங்கிய உடலுக்கு மாறாக ஓங்கிப்பருத்த 


பேருடலும்‌, நெய்மின்னும்‌ தோலும்‌ கொண்டிருந்தான்‌. 
அவன்‌ சிறிய விழிகளில்‌ அவர்கள்‌ அனைவரையும்‌ 
அஞ்சவைத்த ஒளி ஒன்றிருந்தது. அவன்‌ உடல்‌ 
இறுகிப்பெருகிய பின்னரும்‌ நாவில்‌ மொழியெழவில்லை. 
ஏனென்றால்‌ அவன்‌ அன்னை அவனிடம்‌ மொழியால்‌ 
பேசவில்லை. விலங்குகள்‌ அறியும்‌ உறுமலும்‌ சீறலும்‌ 
கூவலும்‌ குழறலுமே அவன்‌ உரையாட்டாக இருந்தன. 


ஒவ்வொருநாளும்‌ என அவன்‌ 
வளர்ந்துகொண்டிருந்தான்‌. எருதின்‌ திமில்‌ 
போன்றிருந்தன அவன்‌ தோள்புடைப்புகள்‌. 
எருதுவிழிகளின்‌ கன்மதம்‌ அவன்‌ விழிகளில்‌ இருந்தது. 
எருதின்‌ மதர்த்த நடை அவனில்‌ கூடியது. அவர்கள்‌ 
அவனை, கையின்‌ நான்கு விரல்களைக்‌ குவித்து, 
கட்டைவிரலையும்‌ சிறுவிரலையும்‌ கொம்புகளாக்கி, 
எருது என்று சுட்டத்‌ தொடங்கினர்‌. அவன்‌ அன்னை 
அவனுக்கு தலையில்‌ எருதின்‌ கொம்புகளை 
கட்டிவைத்து அணிசெய்யும்‌ வழக்கம்‌ கொண்டிருந்தாள்‌. 
அதுவே அவன்‌ முகமென்று அவனும்‌ எண்ணினான்‌. 
அவர்கள்‌ அவனை எருதன்‌ என்றழைத்தனர்‌. 


ஜரர்குடியின்‌ சிறுமியர்‌ அவனை தங்கள்‌ கனவுகளில்‌ 
கண்டதும்‌ நாணினர்‌. சிறுவர்‌ கைகள்‌ முறுக்கி 
பல்லிறுக்கி முனகினர்‌. அவன்‌ ஜரகுடியின்‌ காவலன்‌ 
என்று பூசகர்‌ வெறியாடி எழுந்து குறியுரை சொன்னார்‌. 
இரவின்‌ தொடக்கத்தில்‌ எப்போதாவது குருதியின்‌ 
பச்சைநெடி வீசும்போது ஜரர்கள்‌ அவன்‌ வருவதை 
உணர்ந்தனர்‌. அவர்களின்‌ மைந்தர்‌ கூச்சலிட்டபடி 
அவனை நோக்கி ஓடிச்சென்று வரவேற்றனர்‌. 
அவனைச்சூழ்ந்து நின்று குழவிகள்‌ 
கொண்டாட்டமிட்டன. 


அவன்‌ கொன்று தூக்கிவந்த காட்டெருதையோ 
எருமையையோ அவர்களுக்கு அளித்தான்‌. அதை 
அவர்கள்‌ அனவல்காட்டிச்‌ சுட்டு பகுத்து சூழ அமர்ந்து 
ஊண்களியாட்டு கொண்டபோது அவர்களுடன்‌ 
அமர்ந்து உணவுண்டான்‌. இரவெல்லாம்‌ அவர்களுடன்‌ 
கோல்‌ சுழற்றி தாளக்கால்‌ வைத்து தோள்சுழற்றி 
வெறிநடனமிட்டான்‌. அனைவரும்‌ துயின்றபின்‌ 
இரவுக்காற்று விடியலில்‌ என அவர்கள்‌ எவரும்‌ அறியாது 
மறைந்தான்‌. அவன்‌ சென்றபின்னரும்‌ அங்கே எஞ்சிய 
பசுங்குருதி மணத்தை அவர்கள்‌ உணர்ந்தனர்‌. 


பெருஞ்சாலைச்‌ சந்தையில்‌ ஜரர்கள்‌ விற்ற 
அருமணிகளை அவர்கள்‌ மேலும்‌ சேர்த்து 


வைத்திருக்கக்கூடும்‌ என்று எண்ணிய புறநாட்டுக்‌ 
கள்வர்குழு ஒன்று வேல்களும்‌ வில்லம்புகளுமாக 
குதிரைகளில்‌ ஜராவனத்திற்கு வந்தது. காட்டின்‌ 
எல்லைக்கு வந்து அங்கு அவர்களை நோக்கி 
கல்மணியுடன்‌ வந்த சிறுவனொருவனைப்‌ பிடித்து 
அவன்‌ கைகால்களைக்‌ கட்டி புரவியில்‌ 
தூக்கிக்கொண்டனர்‌. அவனை வேல்முனையில்‌ 
அச்சுறுத்தி ஜரர்களின்‌ குடிலைக்‌ காட்ட 
ணையிட்டனர்‌. சிறுவன்‌ வழிகாட்ட அடர்காட்டில்‌ 
ஜரர்கள்‌ வாழ்ந்த மண்துளைகளை கண்டடைந்தனர்‌. 


புரவிகள்‌ இலைத்தழைப்பை ஊடுருவி வருவதை 
ஜரர்கள்‌ கண்டனர்‌. அவர்கள்‌ அதை 
எண்ணியிருக்கவில்லை என்பதனால்‌ செயலற்று 
நிலத்தோடு முகமும்‌ மார்பும்‌ சேர்த்து படுத்துக்கொண்டு 
கண்மூடினர்‌. பெண்கள்‌ மைந்தரை 
நெஞ்சோடணைத்தபடி வளைகளுக்குள்‌ சுருண்டனர்‌. 
ஜரர்‌ மானுடரிடம்‌ போரிட்டு அறியாதவர்‌. அதற்குரிய 
படைக்கலங்களும்‌ அவர்களிடமிருக்கவில்லை. 
“தெய்வங்களே! மூதாதையரே” என முனகியபடி அவர்கள்‌ 
மேலும்‌ மேலும்‌ மண்ணுடன்‌ ஒட்டிக்கொண்டனர்‌. 


கள்வர்‌ அச்சிறுவனை தலைகொய்து வீசிவிட்டு 
அவர்கள்‌ குலமூத்தவர்களை பிடித்து கைகள்‌ சேர்த்து 
மரக்கிளைகளில்‌ கட்டித்‌ தொங்கவிட்டு சவுக்கால்‌ அடித்து 
கல்மணிகள்‌ இருக்குமிடத்தை காட்டும்படி கோரினர்‌. 
கள்வரின்‌ மொழியறிந்த ஜரகுலத்தவர்‌ சந்தைக்குச்‌ 
சென்றிருந்தனர்‌. அஞ்சி நடுங்கிய மூத்தாரும்‌ பெண்டிரும்‌ 
மொழியை உள்விழுங்கி கண்ணீர்‌ வார நின்று 
பதைத்தனர்‌. சவுக்காலடித்தும்‌ வேலால்‌ கிழித்தும்‌ 
சொல்லும்படி கேட்டு அச்சுறுத்திய கள்வர்‌ சினம்‌ மூத்து 
ஏழு மூத்த ஜரர்களை தலைவெட்டி வீழ்த்தினர்‌. 


தலையறுந்த உடல்கள்‌ மண்‌ துளைத்து உட்புக 
முயல்பவை போல கைவிரித்து குருதிக்குழம்பில்‌ கிடந்து 
உளைந்தன. விழித்த கண்களுடன்‌, அடிப்பற்கள்‌ தெரிய, 
குருதியூறிய குழல்சுருட்கள்‌ மண்ணிலிழைபட, தலைகள்‌ 
புழுதியில்‌ உருண்டு கிடந்தன. ஜரர்கள்‌ உருவான 
நாளிலிருந்து அவ்வண்ணம்‌ ஒரு கொலையாட்டு 
நடந்ததில்லை. பிறந்ததுமே முதுமைகொள்ளும்‌ 
அவர்களை பிறர்‌ மூதாதையர்‌ வடிவென்றே எண்ணினர்‌. 
உடல்வலுவோ விழிக்கூரோ அற்ற அவர்களை 
அனைவரும்‌ பரிவுடனே நடத்திவந்தனர்‌. இறப்பின்‌ 
உறைவுக்கு அப்பால்‌ அவ்விழிகளில்‌ இருந்தது 
மூதாதையரின்‌ திகைப்பு. 


மண்குழிக்குள்‌ ஆழத்தில்‌ மைந்தரைத்‌ தழுவி 
ஒடுங்கியிருந்த ஜரை ஒருத்தி அலறியபடி வெளியே 
ஓடிவந்து அவ்வுடல்‌ ஒன்றை இரு கைகளாலும்‌ 
அள்ளிக்கொண்டாள்‌. தொடர்ந்து அத்தனை 
வளைகளிலிருந்தும்‌ ஜரைகளும்‌ இளமைந்தர்களும்‌ 
வெளியே ஓடிவந்தனர்‌. அத்தனை சிறிய வளைகளுக்குள்‌ 
மானுடர்‌ வாழமுடியுமென எண்ணாத கள்வர்‌ முதலில்‌ 
திகைத்து பின்‌ களிப்புகொண்டு பெருங்குரலில்‌ 
நகைத்தபடி அவர்களின்‌ கூந்தலைப்பற்றி சுழற்றி 
இழுத்து மண்ணிவிட்டு வேல்முனையால்‌ அடித்தனர்‌. 


அவ்வோசை கேட்டு காட்டெருதின்‌ கொம்புகள்‌ கொண்ட 
ஒருவன்‌ மரக்கிளைகள்‌ வழியாக அவர்களுக்கு நடுவே 
வந்து குதித்தான்‌. அங்கே அத்தனைபெருந்தோள்‌ 
கொண்ட இளையவனை எதிர்பாராத கள்வர்‌ 
திகைத்தனர்‌. தலைவன்‌ அவனை கொல்லும்படி 
படக்கதை வேலுடன்‌ பாய்ந்த மூவரை விழிதொடா 

ரைவுடன்‌ அவன்‌ கழுத்துமுறித்து தூக்கி வீசினான்‌. 
ஒடிந்த தலைகளுக்கு கீழே கிடந்து காலுதைத்து 
அரைவட்டம்‌ சுற்றின கள்வர்‌ உடல்கள்‌. அவர்களின்‌ 
வேல்களை இரு கைகளாலும்‌ பிடுங்கிச்சுழற்றி 
அவர்களை தாக்கினான்‌ எருதன்‌. அச்சமென்பதை 
அறியாதவனை வெல்ல படைக்கலங்களால்‌ 
இயலாதென்று அவர்கள்‌ அறிவதற்குள்ளாகவே கள்வர்‌ 
பன்னிருவரும்‌ வீழ்த்தப்பட்டனர்‌. 


அவர்கள்‌ சிதறிப்பரந்த அம்மன்றில்‌ அவன்‌ 
குனிந்தமர்ந்து அவர்களின்‌ தலைவனின்‌ வெட்டுண்ட 
கழுத்தில்‌ பீரிட்ட குருதியை த யதி 
உறிஞ்சிக்குடித்தான்‌. அப்போதும்‌ உயிரிழந்திராத கள்வர்‌ 
தலைவன்‌ பேரச்சத்துடன்‌ விழிகள்‌ பிதுங்கித்தெறிக்க 
விந்தை ஒலி எழுப்பி கூச்சலிட்டு காலால்‌ மண்ணை 
உதைத்து விலகிச்செல்ல முயன்றான்‌. அவன்‌ குருதி 
உண்ணப்படும்தோறும்‌ மெல்ல உடல்தளர்ந்து 
விழிமயங்கி வியர்வைகொண்டு பின்‌ குளிர்ந்தான்‌. 
எருதன்‌ எழுந்தபோது இறக்காது துடித்துக்கொண்டிருந்த 
கள்வர்கள்‌ அலறியபடி கண்களை மூடிக்கொண்டு 
நடுங்கினர்‌. அவன்‌ குடியினர்‌ கைகளை மேலே தாக்கி 
குரவையிட்டு அவனை வாழ்த்தினர்‌. 


அன்றுமுதல்‌ அவன்‌ ஜரர்களின்‌ தெய்வமாக ஆனான்‌. 
வரமாதாவின்‌ குகைக்குள்‌ சென்ற பூசகன்‌ அங்கே 
கல்லால்‌ தோண்டி எருதுக்கொம்புகள்‌ கொண்ட தங்கள்‌ 
காவல்தெய்வத்தின்‌ தோற்றத்தையும்‌ வரைந்திட்டான்‌. 
அவனைச்சூழ்ந்து அவன்‌ குருதியுண்டு உதிர்த்த 


சடலங்கள்‌ கிடந்தன. அவனுக்கும்‌ அவர்கள்‌ ஊனும்‌ 
கள்ளும்‌ கொண்டுசென்று படைத்து பூசையிட்டனர்‌. 
இருகற்களை ஒன்றுடன்‌ ஒன்று சேர்த்துவைத்து அவனை 
வணங்கவேண்டும்‌ என்றனர்‌ இறையாட்டு எழுந்த பூசகர்‌. 
காட்டில்‌ மணிபொறுக்கவோ உணவுசேர்க்கவோ 
செல்லும்போது அவர்கள்‌ அங்கே கிழக்குமூலையில்‌ இரு 
கற்களைச்‌ சேர்த்து வைத்து வணங்கிவிட்டுத்‌ தொடங்கும்‌ 
வழக்கம்‌ உருவானது. அக்கற்களுக்கு அடியில்‌ 
சருகுப்பரப்புக்குக்‌ கழே தொன்மையான இணைக்கற்கள்‌ 
பாசியும்‌ சேறும்‌ மூடி மறைந்துகிடந்தன. 


வரமாதா குகையோவியத்தில்‌ எருதனின்‌ இடக்கை 
வலக்கையை விட இருமடங்கு பெரியதாக 
வரையப்பட்டிருந்தது. ஏனென்றால்‌ எருதனின்‌ இரு 
கைகளும்‌ கால்களும்‌ பார்வைக்கு நிகரானவை 
என்றாலும்‌ அவற்றில்‌ இடக்கையே வல்லமை கொண்டது 
என அவர்கள்‌ அறிந்திருந்தனர்‌. கிளைகளிலும்‌ 
கொடிகளிலும்‌ அவன்‌ இடதுகையாலேயே 
தாவிச்சென்றான்‌. பாறைகளை எடுத்து அறைந்து 
எருதுகளைக்‌ கொன்று ஊன்‌ கொள்கையிலும்‌ 
இடக்கையையே பயன்படுத்தினான்‌. இடக்கை 
எழுந்திருக்க வலம்சரிந்தே துயின்றான்‌. அவன்‌ 
இடப்பக்கம்‌ தெய்வங்களுக்குரியதென்றும்‌ வலப்பக்கம்‌ 
மானுடருக்குரியதென்றும்‌ சொன்னார்கள்‌ குலப்பாடகர்‌. 


கள்வரை அவன்‌ கொன்ற செய்தியை அவன்‌ அன்னை 
ஜரை அறியவில்லை. பலநாட்களாகவே அவள்‌ 
காட்டுக்குள்‌ அவன்‌ அமைத்த மரப்பொந்தில்‌ 
சருகுமெத்தைமேல்‌ நோயுற்றுக்கிடந்தாள்‌. 
எங்கிருக்கிறோம்‌ என்னும்‌ உணர்வையே முற்றும்‌ இழந்து, 
நினைவுகளின்‌ களிகூர்ந்து முகம்‌ மலர்ந்திருக்க, 
இதழசைத்து ஒலியில்லாமல்‌ ஏதோ 
சொல்லிக்கொண்டிருந்தாள்‌. தன்‌ கையில்‌ இரு 
வெண்கற்களை இணைசசேர்த்து நெஞ்சுடன்‌ 
அணைத்திருந்தாள்‌. காய்ச்சல்‌ கண்ட உடல்‌ சிவந்து 
சுருங்கியிருந்தது. அவ்வபோது அவள்‌ சிரிக்கும்‌ ஒலி 
கேட்டு அருகே அமர்ந்திருந்த எருதன்‌ எழுந்து அவளுக்கு 
நீரோ கனியோ சோரியோ அளித்தான்‌. இதழ்வழிய 
அதைப்பருகியபோதும்‌ அவள்‌ அவனை அடையாளம்‌ 
காணவில்லை. 


நாற்பத்தொன்றாம்‌ நாள்‌ ஜரர்குலப்‌ பூசகர்‌ 
பன்னிருவருடன்‌ அவனைத்தேடி வந்தார்‌. காட்டுக்கு 
வெளியே வீசப்பட்ட பன்னிருகள்வர்களின்‌ 
தலையோடுகளை எடுத்து மரத்தாலத்தில்‌ மலருடன்‌ 


வைத்துக்கொண்டு வந்திருந்தார்‌. அவற்றை அவன்‌ 
கைதொட்டு வாழ்த்தியபின்‌ தங்கள்‌ குடித்தெய்வம்‌ வாழும்‌ 
குகைக்குள்‌ பலித்தெய்வங்களாக நிறுவி 
கொடையளிக்கவேண்டும்‌ என்று அவருள்‌ கூடிய 
மூதாதையர்‌ அருளுரைத்திருந்தனர்‌. அவன்‌ 
அவர்களைக்‌ கண்டதும்‌ எழுந்து நின்றான்‌. பூசகரும்‌ 
குலத்தவரும்‌ அவன்‌ முன்‌ நெற்றி நிலம்தொட வணங்கி 
அந்த எலும்புக்கலங்களை தன்‌ கைகளால்‌ தொட்டு 
வாழ்த்தவேண்டும்‌ என கோரினர்‌. 


அவன்‌ அவற்றைத்‌ தொட்டு வாழ்த்தி 
மலர்கொள்ளும்போது மரக்குகைக்குள்‌ இருந்து எழுந்து 
கையூன்றி வெளியே வந்த ஜரை கைநீட்டி உரக்கக்‌ 
கூச்சலிட்டாள்‌. அவன்‌ திரும்பி அவளை நோக்கி ஓட 
அவள்‌ உடல்‌ நடுங்கி அதிர கைகள்‌ அலைபாய மேலும்‌ 
மேலும்‌ கூச்சலிட்டுக்கொண்டே இருந்தாள்‌. “அவள்‌ 
அஞ்சுகிறாள்‌” என்றான்‌ பூசகன்‌. ஆனால்‌ அன்னை 
அச்சமற்றவள்‌ என்பதை எருதன்‌ அறிந்திருந்தான்‌. 
“அன்னையே அன்னையே” என்று அவன்‌ அழைத்தான்‌. 
அவன்‌ பேசுபவன்‌ என்பதை அவர்கள்‌ அப்போதுதான்‌ 
அறிந்தனர்‌. 


“பன்னிரு தலைகள்‌... பன்னிருவர்‌!” என்று அவள்‌ 
குழறினாள்‌. “என்னை அங்கே கொண்டுசெல்‌... 
அங்கேதான்‌ உன்னை அவர்கள்‌ இரண்டாகப்‌ 
பிளந்தனர்‌.” அவன்‌ அன்னையின்‌ தலையை தாங்கி 
“எங்கே?” என்றான்‌. “அந்த எல்லைப்பாறையில்‌. 
ஓடைக்கு அருகே” என்றாள்‌ ஜரை. “நாங்கள்‌ அறிவோம்‌ 
அந்த இடத்தை” என்றார்‌ பூசகர்‌. அவன்‌ அவளை 
தூக்கிக்கொண்டான்‌. காட்டைக்‌ கடந்து அப்பாறையை 
அடைந்தார்கள்‌. செல்லும்‌ வழியெல்லாம்‌ பொருளற்ற 
சொற்களால்‌ அரற்றியபடியே வந்தாள்‌. நடுவே 
விம்மியழுதாள்‌. ஊடாக சற்று மயங்கினாள்‌. 


அப்பாறையை தொலைவில்கண்டதுமே நெஞ்சிலறைந்து 
வீரிட்டலறத்தொடங்கினாள்‌ அன்னை. அவள்‌ 
ஒருமுறையேனும்‌ அங்கு வந்ததில்லை என்பதை 
அப்போதுதான்‌ எருதனும்‌ பிறரும்‌ உணர்ந்தனர்‌. கைநீட்டி 
“அங்கே! அங்கே! அங்கே!” என்று கூச்சலிட்டாள்‌. அவன்‌ 
கைகளிலிருந்து இறங்கி ஓடவிழைபவள்‌ போல 
துள்ளினாள்‌. அவளை அங்கே கொண்டுசென்று 
இறக்கியதும்‌ தவழ்ந்து சென்று அந்தப்பாறையை 
அடைந்து அதை தன்‌ இரு கைகளால்‌ அணைத்தபடி 
கதறியழுதாள்‌. திரும்பி “இங்குதான்‌ உன்னை 
இரண்டாகப்பிளந்தார்கள்‌. என்‌ மூதாதையே! என்‌ 


குருதியே! உன்னை நெடுகப்பிளந்தார்கள்‌” என்று 
அலறியபடி நெஞ்சை உடைத்துவிட விழைபவள்‌ போல 
ஓங்கி ஓங்கி அறைந்தாள்‌. 


பின்பு மயங்கி அங்கேயே விழுந்து கிடந்தாள்‌. அவள்‌ 
உடலில்‌ இருந்து விழிநீர்‌ வழிந்தோடிக்கொண்டே இருக்க 
நெஞ்சு விம்மியதிர்ந்தது. பின்பு விழித்தபோது அவள்‌ 
விழிகள்‌ தெளிந்திருந்தன. அவள்‌ அவர்களை அங்கே 
அப்போது வந்திறங்கிய ஒருத்தியைப்போல 
நோக்கினாள்‌. “ஜரையின்‌ மைந்தா, அதோ அந்த சிறிய 
பாறையை தூக்கிப்பார்‌” என்றாள்‌. அவன்‌ அதை 
ஓடிச்சென்று தூக்கிப்பார்த்தான்‌. அடியில்‌ வெண்பட்டில்‌ 
பொதியப்பட்ட நகைகள்‌ இருந்தன. அவை மகதத்தின்‌ 
இளவரசர்களுக்குரியவை என்பதை நோக்கிய கணமே 
அவர்கள்‌ அறிந்தனர்‌. 

பன்னிரு கள்வருடன்‌ வந்து அப்பால்‌ வப்‌ பகன்‌ 
குறியுரைக்கும்பொருட்டு மரக்கிளைக்குமேல்‌ பதுங்கி 
நின்றிருந்த ஒருவன்‌ மட்டும்‌ அனைத்தையும்‌ பார்த்தபின்‌ 
தப்பி ஓடினான்‌. செல்லும்‌ வழியெல்லாம்‌ அச்சத்தில்‌ 
முடிச்சவிழ்ந்த அவன்‌ உடலில்‌ இருந்து நீரும்‌ மலமும்‌ 
கொட்டின. எல்லைகடந்து சென்று விழுந்த அவன்‌ 
மீண்டும்‌ எழுந்து முதல்‌ சிற்றூரில்‌ சென்று விழுந்தான்‌. 
நடந்தவற்றை காய்ச்சல்வெறியுடன்‌ சொல்லிக்கொண்டே 
இருந்தான்‌. சிற்றூர்‌ மக்கள்‌ வந்து நோக்கியபோது 
காட்டின்‌ எல்லைக்கு வெளியே முப்பது சடலங்களை 
கண்டனர்‌. 


பன்னிருநாள்‌ காய்ச்சலில்‌ தான்‌ கண்டதை 
புலம்பிக்கொண்டே இருந்த அக்கள்வன்‌ சொன்ன 
சிறுசொற்களிலிருந்து அவர்கள்‌ அனைத்தையும்‌ 
பொருத்தியறிந்தனர்‌. “குருதியுறிஞ்சிக்‌ குடிப்பவன்‌! 
பாதாளதேவன்‌!” என்று அவன்‌ கூவியபடி 
விழித்துக்கொண்டான்‌. “இடப்பக்கம்‌! இடப்பக்கம்‌!” என்று 
வெறித்த விழிகளுடன்‌ சொல்லி எழுந்து ஓடப்போனான்‌. 
“என்ன ஆயிற்று?” என்று அவனை உலுக்கியபோது 
“ஓடுங்கள்‌. அவனுக்கு குருதி தேவை... அவன்‌ 
குருதியருந்தி... குருதியை...” என்று சொன்னபடியே 
மயக்கமானான்‌. வெம்மையிறங்காமலேயே உயிரிழந்தான்‌. 


ஊர்களிலிருந்து ஊர்களுக்கு செய்தி பரவியது. 
ஜரர்களின்‌ புதிய அரசன்‌ எருதுபோன்ற உடல்கொண்ட 
இளைஞன்‌ என்று சிறுவர்களுக்கு அன்னையர்‌ 


கதைசொன்னார்கள்‌. அவன்‌ தெய்வமா, அரக்கனா, 
கந்தர்வனா என்று சூதர்கள்‌ சொல்லாடினர்‌. 
அவனைப்பற்றிய வியப்புறு கதைகள்‌ மகதத்தை 
அடைந்தன. நகர்த்தெருக்களில்‌ நின்று திகைப்புடனும்‌ 
அச்சத்துடனும்‌ பேசிக்கொண்டனர்‌. “அரசனைவிட 
வல்லமைகொண்ட ஒருவன்‌ அரசு எல்லைக்குள்‌ 
வாழலாகாது. காட்டில்‌ சிம்மமே 
உகிர்கொண்டிருக்கவேண்டும்‌” என்றனர்‌ குலமூத்தார்‌. 
“கொல்பவன்‌ ஒருவனே இருக்கவேண்டும்‌. அவன்‌ 
கோல்கொண்டிருக்கவேண்டும்‌ என்கின்றன நூல்கள்‌” 
என்றனர்‌. 


அவர்களின்‌ அச்சம்‌ அவனை வளர்த்தது. 
பிருஹத்ரதனின்‌ அவையில்‌ எழுந்த எல்லைப்புறச்‌ 
சிற்றூரின்‌ நயமறியாச்‌ சூதன்‌ “மகதத்தின்‌ மணிமுடி 
அமர்ந்திருப்பது உபரிசிரவசுவின்‌ மைந்தர்‌ 
பிருஹத்ரதரின்‌ தலையில்‌. மகதத்தின்‌ வல்லமை மிக்க 
தலையோ ஒரு காட்டரசனுக்குரியது. தெய்வங்கள்‌ 
2... என்ன?” என்று பாடினான்‌. அவை 

கைத்து அமைதியடைந்தது. பிருஹத்ரதன்‌ தன்‌ 
அரியணையில்‌ இருபுறமும்‌ தன்‌ நான்கு மைந்தருடனும்‌ 

அரசியருடனும்‌ அமர்ந்திருந்தார்‌. அவர்‌ 

வரய்கிறப்பகற்குள்‌ முதல்மைந்தன்‌ கிருதி எழுந்துகை 
தூக்கித்‌ தடுத்து “என்ன பாடுகிறீர்கள்‌? எங்கு 
பாடுகிறீர்கள்‌ என்று தெரிந்துதான்‌ சொல்லெடுத்தீரா?” 
என்று கூவினான்‌. 


திகைத்த சூதன்‌ “நான்‌ எனக்கு கற்பிக்கப்பட்டதைத்தான்‌ 
பாடினேன்‌. இதை நான்‌ யாக்கவில்லை. பெரும்புலவர்‌ 
சோமரால்‌ இயற்றப்பட்டது இப்பாடல்‌...” என்றான்‌. “மூடா, 
ஓர்‌ அவையில்‌ பாடுவதென்ன என்பதை அறியாத 
உன்னை...” என்று கிருதி கூவுவதற்குள்‌ 
தலைமைஅமைச்சர்‌ பத்மர்‌ எழுந்து “சூதர்‌ சொல்‌ 
தெய்வங்கள்‌ வாழும்‌ களம்‌. இளவரசே, அமர்க!” என்றார்‌. 
கிருதி “ஆனாலும்‌...” என்று மேலும்‌ ஏதோ சொல்லப்போக 
“அமருங்கள்‌... நான்‌ பேசிக்கொள்கிறேன்‌” என்று 
அழுத்தமான குரலில்‌ சொன்னார்‌. 


கிருதி அமர்ந்தபடி “மூடன்‌” என்று தன்‌ தம்பி 
பிருகத்புஜனிடம்‌ சொன்னான்‌. அவனுக்கு அப்பால்‌ 
அமர்ந்திருந்த இளைய தம்பி பிருகத்சீர்ஷன்‌ “இவனுக்கு 
ஏதோ திட்டமுள்ளது மூத்தவரே. இந்நகரிலிருந்து இவன்‌ 
உயிருடன்‌ திரும்பலாகாது” என்றான்‌. அவன்‌ தம்பி 
ஜயசேனன்‌ புன்னகைத்து “அதை நான்‌ 
முடிவுசெய்துவிட்டேன்‌. சூதரை ஷத்ரியர்தானே 


கொல்லக்கூடாது? மதுநிலையத்தில்‌ களிமகன்‌ ஒருவன்‌ 
மயக்கத்தில்‌ குத்திக்கொன்றால்‌ தெய்வங்கள்‌ சினம்‌ 
கொள்ளாதல்லவா?” என்றான்‌. கிருதி புன்னகைத்தான்‌. 
பிருஹத்ரதன்‌ திரும்பி “என்ன பேச்சு?” என்றார்‌. “இல்லை 
தந்தையே, இவன்‌ எங்கெல்லாம்‌ இவ்வண்ணம்‌ பாடினான்‌ 
என்று கேட்டேன்‌” என்றான்‌ கிருதி. 


“சூதர்கள்‌ காற்றுபோல. அவர்களைத்‌ தடுக்க எவராலும்‌ 
இயலாது” என்றார்‌ பிருஹத்ரதன்‌. பத்மர்‌ “அரசே, 
சூதருக்குரிய பரிசிலை கொடுத்தனுப்பலாமே!” என்றார்‌. 
பிருஹத்ரதன்‌ ஏவலன்‌ கொண்டுவந்த பரிசில்களை 
அளிக்க சூதன்‌ தலைவணங்கி வாழ்த்துரை சொல்லி 
அவற்றை பெற்றுக்கொண்டான்‌. அவன்‌ சென்றதும்‌ 
அவை மெல்ல எளிதாயிற்று. பத்மர்‌ ஒவ்வொருவர்‌ 
விழிகளையும்‌ நோக்கினார்‌. அவை அவர்‌ நோக்கை 
தவிர்த்தன. அங்கு நிகழ்ந்தது அத்தனை எளிதில்‌ 
நினைவிலிருந்து அழிக்கத்தக்கதல்ல என்று பத்மர்‌ 
புரிந்துகொண்டார்‌. 


ஆனால்‌ இளவரசர்கள்‌ அதைப்பற்றியே கிளர்ச்சியுடன்‌ 
தங்களுக்குள்‌ பேசிக்கொண்டனர்‌. அவைகலைந்து 
அரண்மனைக்குச்‌ செல்லும்போது தமையனிடம்‌ “பாடல்‌ 
அழியாதது என்கிறார்கள்‌. அது மூச்சு என்றும்‌ 
சொல்கிறார்கள்‌. மூச்சை நிறுத்துவதுபோல எளிதான 
பிறிதொன்றில்லை” என்றான்‌ பிருகத்சீர்ஷன்‌. “நான்‌ 
நிறுத்திய மூச்சுக்கள்‌ பல. சூதர்கள்‌ 
அரசிளங்குமரர்களைப்பற்றி இழிசொல்‌ பாடக்கூடாது 
என்பதை அவர்களுக்கு நான்‌ பலமுறை 
உணர்த்திவிட்டேன்‌.” கிருதி “இவன்‌ சொல்லும்‌ அந்த 
எருதன்‌ எவன்‌? எங்குளான்‌?” என்றான்‌. “அவன்‌ 
ஜரர்குலத்து காட்டான்‌. அவர்கள்‌ தங்களுக்குள்‌ 
பாடிக்கொண்ட பாடலை இவர்கள்‌ 
பெருக்கிப்பாடுகிறார்கள்‌” என்றான்‌ பிருகத்சீர்ஷன்‌. 


“அவன்‌ எவனாயினும்‌ வாழக்கூடாது” என்று கிருதி 
சொன்னான்‌. “அச்சொல்லை அவன்‌ பெற்றபோதே 
அரசவாளால்‌ அவன்‌ கொல்லப்படவேண்டுமென்பது 
உறுதியாகிவிட்டது.” ஜயசேனன்‌ “அவனை நம்மில்‌ 
ஒருவர்‌ கொல்லவேண்டும்‌. அதுவே நெறி” என்றான்‌. 
பிருகத்சீர்ஷன்‌ குரல்தணித்து “நாம்‌ எதற்காக அவனை 
கொல்லவேண்டும்‌? அவனுக்கு கோயில்‌ அமையும்‌. 
கொடை அளிக்கப்படும்‌. நம்‌ மூதாதைநிரையுடன்‌ 
அவனும்‌ நினைக்கப்படுவான்‌” என்றான்‌. அவர்களின்‌ 
விழிகள்‌ மாறுபட்டன. அப்பால்‌ வந்துகொண்டிருந்த 
அரசரையும்‌ பத்மரையும்‌ நோக்கியபின்‌ “இதை நாமே 


முடித்துவிடலாம்‌” என்றான்‌. 


அவர்கள்‌ அணுகி நடந்தனர்‌. பிருகத்சீர்ஷன்‌ மேலும்‌ 
குரல்தணித்து “அவன்‌ எங்கிருக்கிறான்‌ என்று எவரும்‌ 
அறியாமலேயே இறக்கட்டும்‌. ஷத்ரியர்களைத்தான்‌ 
படைக்கலங்களால்‌ கொல்லவேண்டும்‌ என 
நெறியுள்ளது. அரக்கர்களைக்‌ கொல்ல நெறிகளென 
எவையுமில்லை. நச்சோ, அரவோ, 
உருளும்பாறையோகூட போதும்‌” என்றான்‌. அவர்கள்‌ 
நீள்மூச்செறிந்தனர்‌. “நாம்‌ ஒற்றர்களை காட்டுக்கு 
அனுப்புவோம்‌. அவனை பரிசில்கொடுத்தோ போருக்கு 
அறைகூவியோ நகருக்கு அழைப்போம்‌. 
வரும்வழியிலேயே அவன்‌ நோயுற்று உயிர்துறக்கட்டும்‌.” 
அவர்கள்‌ உடல்கள்‌ மெல்ல நெகிழ்ந்தன. “ஆம்‌, அதுவே 
சிறந்த வழி” என்று கிருதி பெருமூச்சுவிட்டான்‌. 


ஆனால்‌ அரசியர்‌ நிலையழிந்திருந்தனர்‌. அரசர்‌ 
மஞ்சத்தறைசேர்ந்ததும்‌ அணிகை அமைச்சரை 
அழைத்து “என்ன செய்தி அது அமைச்சரே?” என்றாள்‌. 
அருகிருந்த அன்னதை “அந்த எருதன்‌ எவன்‌?” என்றாள்‌. 
பத்மர்‌ “அது ஒன்றுமில்லை அரசியரே. சூதர்கள்‌ 
எப்போதும்‌ கூழாங்கல்லை மேருவாக்கும்‌ 
சொற்றிறன்கொண்டவர்கள்‌” என்றார்‌. “இல்லை 
அமைச்சரே. சிலநாட்களாகவே நாங்கள்‌ தீக்கனவுகள்‌ 
கண்டுகொண்டிருக்கிறோம்‌” என்றாள்‌ அன்னதை. 
“நான்கு கைகளும்‌ நான்கு கால்களும்‌ 
இரட்டைத்தலையும்‌ கொண்ட அரக்கன்‌ ஒருவன்‌ 
உடலெங்கும்‌ குருதிவழிய நம்‌ நகர்த்தெருக்களில்‌ நடந்து 
வரும்‌ காட்சியை நான்‌ நேற்றும்‌ கனவில்‌ கண்டேன்‌.” 


பத்மர்‌ நடுங்கிய நெஞ்சுடன்‌ நோக்கி நின்றார்‌. 
“அவனுடன்‌ ஒரு முதுமகள்‌ கையில்‌ பாதியுடல்‌ போழ்ந்த 
குழவி ஒன்றை ஏந்தி வந்தாள்‌. அவள்‌ கண்கள்‌ 
அனலென எரிந்தன. அவள்‌ உடலிலும்‌ குருதி 
வழிந்துகொண்டிருந்தது” என்றாள்‌ அன்னதை. 
“இக்கதைகள்‌ காற்றில்‌ எங்குமுள்ளன அரசி. அவை நம்‌ 
செவிகேளாது உள்நுழைந்து கனவுகளாகின்றன” 
என்றார்‌ பத்மர்‌. “நாளை கொற்றவை ஆலயத்தில்‌ ஒரு 
பலிகொடை நிகழ்த்தி குருதிநிறைவு செய்வோம்‌. 
இக்கனவுகள்‌ நுரையென அணையும்‌” என்றபின்‌ 
அமைதியிழந்த உள்ளத்துடன்‌ தன்‌ அலுவல்மன்றுக்கு 
சென்றார்‌. 


வெண்முரசு விவாதங்கள்‌ இணையதளம்‌ 


வெண்முரசு சென்னை விவாதக்குழுமம்‌ இணையதளம்‌ 

ஜரையன்னை தன்‌ மைந்தனுக்கு அணிகளை 
அளித்தபின்னர்‌ அன்றே உயிர்துறந்தாள்‌. காட்டின்‌ 
எல்லையாகிய சிற்றோடையின்‌ கரையில்‌ அவள்‌ அவன்‌ 
கையால்‌ இறுதிநீர்‌ பெற்று அடங்கினாள்‌. அவள்‌ உடலை 
கையேந்தியபடி ஜராசந்தன்‌ தன்னந்தனியாக நடந்தான்‌. 
சற்று தள்ளி அவனை பின்தொடர்ந்த ஜரர்கள்‌ அவன்‌ 
வரமாதாவின்‌ குகைக்குள்‌ சென்று மறைந்தபோது 
வெளியே நின்றுவிட்டனர்‌. 


பன்னிருநாட்கள்‌ அவர்கள்‌ அங்கே காத்திருந்தனர்‌. 
எருதன்‌ திரும்பிவரப்போவதில்லை என்னும்‌ எண்ணம்‌ 
அவர்களுக்கு ஏற்பட்டு திரும்ப முடிவுசெய்த அன்று 
அவன்‌ குகைக்குள்‌ இருந்து திரும்பி வருவதை ஒருவன்‌ 
கண்டான்‌. திறந்த வாய்க்குள்‌ இருந்து நாக்கு 
வருவதைப்போல என்று அவன்‌ சொன்னான்‌. 
வளைவிட்டு நாகமெழுவதைப்போல என்று அதை 
குலப்பாடகன்‌ மாற்றிப்பாடினான்‌. 


குகைவிட்டெழுந்த எருதனை அணுகிய ஜரர்கள்‌ 
“இளையோனே, எங்கள்‌ காவல்தெய்வம்‌ நீ. எங்களுடன்‌ 
இரு” என்று வேண்டிக்கொண்டனர்‌. அவன்‌ அவர்களை 
மிகத்தொலைவிலெனத்‌ தோன்றிய விழிகளால்‌ நோக்கி 
“அக்குகைக்குள்‌ சென்றவன்‌ அல்ல நான்‌” என்றான்‌. 
“அங்கே என்ன கண்டாய்‌ மைந்தா?” என்று முதுஜரன்‌ 
ஒருவன்‌ கேட்டான்‌. “கையில்‌ பாதியுடல்‌ மைந்தனைக்‌ 
கொண்ட அன்னையை. ஒளிரும்‌ விழிகளும்‌ 
குருதியுலராத நாவும்‌ கொண்டிருந்தாள்‌” என்றான்‌. 
“வரமாதா! அவள்‌ வரமாதா!” என்று ஜரர்கள்‌ கூவினர்‌. 
கைகூப்பி அவன்‌ காலடியில்‌ அமர்ந்தனர்‌. “சொல்‌. என்ன 
கண்டாய்‌? அவள்‌ என்ன சொன்னாள்‌?” என்றார்‌ 
குலப்பூசகர்‌. 


“நான்‌ யாரென்றும்‌ இங்கு ஆற்றவேண்டியது என்ன 
என்றும்‌ அறிந்தேன்‌. இன்றே கிளம்புகிறேன்‌” என்றான்‌. 
“எங்கே?” என்றார்கள்‌ ஜரர்கள்‌. “என்‌ வலது உடலின்‌ 
நாட்டுக்கு. அதை ராஜகிருஹம்‌ என்கிறார்கள்‌.” அவர்கள்‌ 
திகைத்து நோக்கினர்‌. “நம்மில்‌ எவரும்‌ அங்கு சென்றதே 
இல்லை” என்று ஒருவன்‌ சொன்னான்‌. “நான்‌ உங்களில்‌ 
ஒருவன்‌ அல்ல” என்று அவன்‌ சொன்னான்‌. முதுமகன்‌ 


“எப்போது மீண்டு வருவாய்‌?” என்றான்‌. “இப்போது 
எழுந்ததுபோலவே பெருவினா ஒன்று என்னுள்‌ 
எழுமென்றால்‌ மீண்டும்‌ அன்னையைப்பார்க்க 
இக்குகைக்குள்‌ செல்வேன்‌. அதுவரை வரமாட்டேன்‌” 
என்று அவன்‌ சொன்னான்‌. 


அன்றே அவன்‌ கிளம்பினான்‌. அவனுக்கு புலித்தோல்‌ 
ஆடையும்‌ இரும்புமுனைகொண்ட வேலும்‌ 
குலமூத்தாரால்‌ அளிக்கப்பட்டது. அவன்‌ தன்‌ உடலில்‌ 
அன்னை அளித்த அரசகுலத்து நகைகளை 
அணிந்திருந்தான்‌. சிறு கைவளைகளை காதுகளில்‌ 
குழைகளைப்போல்‌ அணிந்தான்‌. கால்தண்டைகளை 
நெற்றியில்‌ கட்டி தொங்கவிட்டான்‌. கணையாழிகளையும்‌ 
கயிற்றில்‌ கட்டி கழுத்தில்‌ அணிந்தான்‌. ஆரங்களை 
கைகளில்‌ சுற்றிக்கொண்டான்‌. வெளிவானின்‌ ஒளி 
அவன்‌ கண்களை கூசச்செய்தது. எங்குசெல்லவும்‌ 
வழிகள்‌ தெரிந்திருக்கவில்லை. வற்றிய ஆறுபோல 
செல்பவை பாதைகள்‌ என்றே அவன்‌ 
அறிந்திருக்கவில்லை. 


சாலையில்‌ செல்பவர்களை பின்தொடர்ந்து அவன்‌ 
சந்தைக்கு சென்றுசேர்ந்தான்‌. அங்கே மணிவணிகம்‌ 
காலையிலேயே முடிந்தபின்‌ ஊனும்‌ நெய்யும்‌ உப்பும்‌ 
மரவுரியும்‌ விற்கும்‌ வணிகர்கள்‌ செறிந்திருந்தனர்‌. அவன்‌ 
சந்தைக்குள்‌ நுழைந்தபோது பித்தன்‌ என எண்ணிய 
காவலன்‌ அருகே வந்து வேல்கொண்டு அவனை 
தடுத்தான்‌. தடுத்தவனைத்‌ தூக்கி அப்பால்‌ எறிந்து 
அவன்‌ உள்ளே நுழைந்தபோது காவலர்‌ வேல்களுடன்‌ 
திகைத்து நின்றனர்‌. சந்தையின்‌ அனைத்து முகங்களும்‌ 
திரும்பி நோக்கின. 


ஜரர்களுடன்‌ மணிவணிகம்‌ செய்யும்‌ கோசலநாட்டுப்‌ 
பெருவணிகன்‌ “அவன்தான்‌ எருதன்‌. ஜரர்களின்‌ 
காவல்தெய்வம்‌” என்று கைநீட்டி கூவினான்‌. 
வியப்பொலியுடன்‌ மக்கள்‌ அவனை 
சூழ்ந்துகொண்டனர்‌. அவன்‌ உடலில்‌ கிடந்த 
நகைகளைப்‌ பார்த்த காவலர்தலைவன்‌ “அரச நகைகள்‌! 
கள்வர்கள்‌ கொண்டவைபோலும்‌!” என்று கூவினான்‌. 
வில்லம்புகளுடன்‌ காவலர்கள்‌ அவனை 
சூழ்ந்துகொண்டனர்‌. அவன்‌ சற்றும்‌ அஞ்சவில்லை. 
திரண்டிருந்த மகதர்களை நோக்கி “நான்‌ மகதமன்னர்‌ 
பிருஹத்ரதரின்‌ முதல்‌ மைந்தன்‌. இருவராகப்‌ பிறந்தோம்‌. 
ஜராவனத்தில்‌ விடப்பட்டோம்‌. என்‌ இணையன்‌ 
மறைந்தான்‌. அவனை என்னுடன்‌ இணைத்தாள்‌ என்‌ 
அன்னை ஜரை. நான்‌ அவனையும்‌ சேர்த்துக்கொண்டு 


வளர்ந்தேன்‌” என்றான்‌. 


சிலகணங்கள்‌ கூட்டம்‌ திகைத்து நின்றது. எவனோ ஒரு 
சூதன்‌ “மகத இளவரசர்‌ ஜராசந்தர்‌ வாழ்க!” என்று 
கூவினான்‌. கூட்டம்‌ அக்குரல்‌ கேட்டு ஓசையிலாது உடல்‌ 
அதிர்ந்தது. “மகதத்தின்‌ வெற்றிப்பெருவீரர்‌ வாழ்க!” 
என்று சூதன்‌ மேலும்‌ குரலெழுப்ப “வாழ்க!” என்று கூட்டம்‌ 
வாழ்த்தோசை எழுப்பியது. சற்றுநேரத்தில்‌ 
வாழ்த்தொலிகளுடன்‌ அவனைச்சூழ்ந்து மகதமக்கள்‌ 
அலையமத்தனர்‌. மலர்களும்‌ மஞ்சளரிசியும்‌ அவன்‌ மேல்‌ 
அள்ளி வீசப்பட்டன. காவல்‌ வீரர்கள்‌ வேல்தாழ்த்தி வில்‌ 
தணித்து பின்னகர்ந்தனர்‌. 


அங்கிருந்து பெருந்திரளாக அவர்கள்‌ ராஜகிருஹம்‌ 
நோக்கி சென்றனர்‌. செல்லச்செல்ல அக்கூட்டம்‌ 
வளர்ந்தது. நகரின்‌ கோட்டையை அடைந்தபோது 
மறுஎல்லை தெரியாதபடி தலைப்பெருக்காகத்‌ தெரிந்தது. 
கோட்டைகளோ படைக்கலங்களோ தடுக்கமுடியாத 
விசைகொண்டிருந்தது. நகர்மக்கள்‌ உப்பரிகைகளில்‌ 
செறிந்து வாழ்த்தொலி எழுப்பினர்‌. சாலையோரங்களில்‌ 
எல்லாம்‌ மக்களின்‌ முகங்கள்‌ ஒன்றுமேல்‌ ஒன்றென 
சுவராகி எழுந்தன. 


நடக்கநடக்க அவன்‌ உறுதிகொண்டான்‌. 
நகர்நுழைந்தபோது அவனுக்கு ஜராசந்தன்‌ என்னும்‌ 
பெயர்‌ முற்றமைந்துவிட்டிருந்தது. ராஜகிருஹத்தின்‌ 
அரசவை கூடுவதற்கு முன்பு ஐங்குலமூத்தாரும்‌, 
அமைச்சர்களும்‌, அவைப்புலவரும்‌, 
அயலகத்தூதர்களும்‌, சூதரும்‌ கூடி நின்று சொல்லாடி 
மகிழ்ந்துகொண்டிருந்த அங்கணத்தை நோக்கி அந்தப்‌ 
பெருநிரை வந்தது. உள்கோட்டைவாயிலில்‌ நிறைந்து 
பெருகி முற்றத்தை முழுதும்‌ நிறைத்து அரண்மனை 
இடைநாழிகளில்‌ முட்டி அலையடித்தது. “ஜராசந்தர்‌! 
மகதப்‌ பேரரசர்‌!” என்று அக்கூட்டம்‌ வேதமென தாளத்தில்‌ 
உரைத்துக்கொண்டிருந்தது. 


அரண்மனை இடைநாழியில்‌ எழுந்த ஜராசந்தன்‌ “இங்கு 
அரசர்‌ பிருஹத்ரதர்‌ எவர்‌?” என்றான்‌. அமைச்சர்‌ பத்மர்‌ 
ஓடிவந்து “யார்‌ நீ? என்ன வேண்டும்‌? அரண்மனை 
எல்லைகளை மீறினால்‌ கொல்லப்படுவாய்‌” என்றார்‌. 
“நான்‌ அரசரின்‌ முதல்மைந்தன்‌. இருவராகப்பிறந்து 
அன்னையால்‌ ஒருங்கிணைக்கப்பட்டவன்‌. ஜரையால்‌ 
இணைக்கப்பட்டமையால்‌ ஜராசந்தன்‌” என்றான்‌. 
“அரண்மனைவிட்டு நீங்கிய இளவரசர்களின்‌ அணிகள்‌ 
இவை. இவற்றைக்‌ கண்டெடுத்து அணிந்தமையால்‌ நீ 


அரசக்குருதி என்றாவதில்லை” என்றார்‌ பத்மர்‌. 


அப்போது அங்கே ஓடிவந்த இளவரசர்கள்‌ “இவனை எவர்‌ 
உள்ளே விட்டது? அரண்மனை புகுவதற்கான 
நெறிகளேதும்‌ இல்லையா இங்கே?” என்று கூச்சலிட்டனர்‌. 
கிருதி “இவன்‌ அணிந்திருக்கும்‌ நகைகள்‌ 
அரசகுலத்துக்குரியவை. இக்கள்வனை இப்போதே 
பிடித்துக்கட்டுங்கள்‌... தலைதிருகுங்கள்‌” என்று 
கூவினான்‌. பத்மர்‌ “இளவரசே, பொறுங்கள்‌. பொறுங்கள்‌. 
எதையும்‌ நீதிக்குகந்த வகையில்‌ ஆற்றுவதே மகதத்தின்‌ 
முறை” என்றார்‌. “எது நீதி? எவனோ ஒரு காட்டான்‌ வந்து 
அரண்மனை இடைநாழியில்‌ நின்று உரிமைபேசுவதா 
நீதி?” என்று பிருகத்சீர்ஷன்‌ கத்தினான்‌. 


“அரசர்‌ வரட்டும்‌. அரசியர்‌ வரட்டும்‌. நான்‌ அவர்களின்‌ 
மைந்தனல்ல என்று அவர்கள்‌ சொல்லட்டும்‌, நான்‌ 
விலகிச்செல்கிறேன்‌” என்றான்‌ ஜராசந்தன்‌. “ஆம்‌, அதுவே 
முறை. அரசர்‌ வரட்டும்‌” என்றார்‌ குலமூதாதை. ஏவலர்‌ 
சூழ பிருஹத்ரதன்‌ மெல்ல நடந்து வெளியே வந்தார்‌. 
நரைத்த புருவம்‌ கொண்ட விழிகள்‌ கூர்ந்துநோக்கியபின்‌ 
திகைத்தன. “பத்மரே, இவன்‌...” என்று அவர்‌ 
சொல்லெடுக்க பத்மர்‌ “அரசியர்‌ சொல்லட்டும்‌” என்றார்‌. 
“ஆம்‌, அரசியர்‌ சொல்லட்டும்‌... அரசியர்‌ சொல்லட்டும்‌” 
என்று கூட்டம்‌ முழங்கியது. 


அணிகையும்‌ அன்னதையும்‌ சேடியர்‌ சூழ அங்கே 
வந்தனர்‌. கூடிநின்றிருந்த பெருங்கூட்டம்‌ ஓசையடங்கி 
அவர்களின்‌ காலடியோசை கேட்கும்‌ அமைதி நிலவியது. 
பத்மர்‌ உரத்த குரலில்‌ “அரசியரே, சொல்லுங்கள்‌! இதோ 
இங்கு நிற்பவன்‌ காட்டாளன்‌. உங்கள்‌ 
இளமைந்தருக்குரிய அரசுரிமைக்கு தானே உரியவன்‌ 
என்கிறான்‌. உங்கள்‌ கருவிலுதித்த முதல்மைந்தன்‌ தானே 
என்கிறான்‌” என்றார்‌. “உங்கள்‌ மொழியில்‌ இக்கூட்டம்‌ 
முடிவெடுக்கட்டும்‌. இவன்‌ எவர்‌ மைந்தன்‌?” 


அன்னதை அணிகையின்‌ தோளை பற்றிக்கொண்டாள்‌. 
இருவராலும்‌ நிற்கமுடியவில்லை. நடுங்கும்‌ தலையுடன்‌ 
அவனை கூர்ந்துநோக்கினர்‌. பின்‌ தம்‌ மைந்தரை 
நோக்கினர்‌. “நாங்களா இக்காட்டாளனா, எவர்‌ 
நாடாளவேண்டும்‌? சொல்லுங்கள்‌!” என்றான்‌ கிருதி. 
அன்னதை உதடுகளை அசைத்தாள்‌. அவளால்‌ 
சொல்லெடுக்க முடியவில்லை. “அன்னையே, நான்‌ 
உங்கள்‌ இருவரின்‌ மைந்தன்‌” என்றான்‌ ஜராசந்தன்‌. “எவர்‌ 
மைந்தன்‌? அதை சொல்க...” என்றான்‌ கிருதி. “அதை 
நான்‌ அறியேன்‌” என்றான்‌ ஜராசந்தன்‌. “ஓசையிடாதீர்‌. 


அவர்களே சொல்லட்டும்‌” என்றார்‌ பிருஹத்ரதன்‌. 


அணிகை மிகமெல்லிய குரலில்‌ “நானறியேன்‌” என்றாள்‌. 
“இவன்‌ என்‌ மைந்தனென்று என்‌ உள்ளம்‌ 
சொல்லவில்லை.” அன்னதையை நோக்கி விழிகள்‌ 
திரும்ப அவள்‌ தலைகுனிந்து “ஆம்‌, என்‌ மைந்தன்‌ என்று 
எனக்கும்‌ தோன்றவில்லை” என்றாள்‌. கிருதி 
“இனியென்ன கேள்வி? அணிகளைத்‌ திருடிய 
இக்காட்டாளனை இக்கணமே சிறைபிடியுங்கள்‌. 
படைத்தலைவர்களே...” என்று கூவினான்‌. “ஆம்‌, இனி 
இவன்‌ இம்முற்றம்‌ விட்டு அகலக்கூடாது” என்றான்‌ 
பிருகத்புஜன்‌. கூடியிருந்தவர்களில்‌ ஒருவர்‌ “இல்லை, 
தெய்வங்களுக்கு மானுடர்‌ சான்றளிக்கமுடியாது” என்று 
கூவ மற்றவர்கள்‌ “ஆம்‌!ஆம்‌!” என்று முழக்கமிட்டனர்‌. 


“நாம்‌ இதை பின்னர்‌ முடிவுசெய்வோம்‌” என்றார்‌ 
பிருஹத்ரதன்‌. “அரசே, மக்கள்‌ விந்தைகளையும்‌ 
மாயங்களையும்‌ நம்ப விழைபவர்கள்‌. இவனைக்‌ குறித்த 
கதைகளை அவர்கள்‌ முன்னரே நம்பிவிட்டனர்‌. ஆகவே 
இதையும்‌ அவர்கள்‌ நம்பியாகவேண்டும்‌” என்றார்‌ பத்மர்‌. 
“அவர்களை நிறைவுறச்செய்யாமல்‌ நாம்‌ இங்கிருந்து 
விலக முடியாது.” “இந்தக்‌ கீழ்மக்களா இங்கே 
முடிசூட்டவேண்டியவர்‌ எவர்‌ என முடிவுசெய்வது? நம்‌ 
கோல்கீழ்‌ வாழும்‌ எளியோர்‌. நாம்‌ போர்களில்‌ கொன்று 
குவிக்கும்‌ புழுக்கள்‌” என்று கிருதி சொன்னான்‌. 


“இளவரசே, இச்சொற்களால்தான்‌ இவ்வுணர்ச்சியே 
உருவாகியிருக்கிறது. இது இவனுக்கான ஏற்பு அல்ல. 
மகதத்தின்‌ நான்கு இளவரசர்களுக்கான எதிர்ப்பு” 
என்றார்‌ பத்மர்‌. “வாயை மூடும்‌! இவர்களை எப்படி 
கலைப்பதென்று எங்களுக்குத்‌ தெரியும்‌. 
படைத்தலைவர்கள்‌ எங்கே? நம்‌ படைகள்‌ எழுக... இவ்‌ 
இழிமக்களில்‌ நூற்றுவரின்‌ தலைகள்‌ நம்‌ முற்றத்தில்‌ 
உருளட்டும்‌. எஞ்சியவர்‌ எங்கே செல்வார்கள்‌ என நான்‌ 
அறிவேன்‌” என்று கிருதி இரைந்தான்‌. பத்மர்‌ “படைகளும்‌ 
இம்மக்களிடமிருந்து வந்தவர்கள்தான்‌” என்றார்‌. 


“படைத்தலைவர்களே...” என்று கிருதி கூவியபடி திரும்பி 
அவர்கள்‌ அருகே எந்த உணர்வுமற்ற முகங்களுடன்‌ 
கைகட்டி நின்றிருப்பதை கண்டான்‌. “கலையுங்கள்‌ 
இவர்களை” என்றான்‌. “இது என்‌ ஆணை! குருதியை 
காட்டுங்கள்‌ இவர்களுக்கு!” பெரும்படைத்தலைவர்‌ 
சிருங்கசேனர்‌ “இளவரசே, நீங்கள்‌ இன்னமும்‌ 
முடிசூடவில்லை. இங்கே ஐங்குலமும்‌ இணைந்து முடி 
எடுத்து வைத்து அரிசியிட்டு நீரூற்றிய பின்னரே 


அரசர்கள்‌ ஆணையிடும்‌ நிலை கொள்கிறார்கள்‌” 
என்றார்‌. 


“இழிமகனே, எதிர்ச்சொல்‌ எடுக்கிறாயா?” என்று 
கைநீட்டியபடி கிருதி அவரை அடிப்பதற்காக பாய்ந்தான்‌. 
அவன்‌ தம்பியர்‌ அவனை பிடித்துக்கொண்டனர்‌. 
“இளவரசே, மக்களுக்கு எதிராக படையினர்‌ 
எழமாட்டார்கள்‌. அவர்கள்‌ எங்கள்‌ அன்னையரும்‌ 
தந்தையரும்‌ என்று அறிக!” என்றார்‌ படைத்தலைவர்‌. 
பிருஹத்ரதன்‌ “இப்பேச்சு நிற்கட்டும்‌...” என்று உரத்த 
குரலில்‌ கூவி கைதாக்கினார்‌. “என்‌ முன்‌ பூசல்‌ 
வேண்டாம்‌. ஆவதென்ன என்று பார்ப்போம்‌.” 


முதியகுலத்தலைவர்‌ ஒருவர்‌ “அனற்சான்று 
நோக்குவோம்‌” என்றார்‌. “அனலின்‌ சொல்லை 
அனைவரும்‌ ஏற்போம்‌.” கூடிநின்றிருந்தவர்கள்‌ “ஆம்‌, 
அனல்சான்றை ஏற்போம்‌” என்றனர்‌. “ஏற்போம்‌ ஏற்போம்‌” 
என்று குரல்கள்‌ எழுந்து பரவிச்சென்றன. கூட்டம்‌ முட்டி 
நெரிசலிட்டு அருகே வந்தது. “அகல்‌ விளக்கு 
கொண்டுவாருங்கள்‌. ஓர்‌ அகல்விளக்கு!” என்று 
சிற்றமைச்சர்‌ ஒருவர்‌ கூவினார்‌. வைதிகர்‌ மூவர்‌ 
பொன்னாலான சிற்றகலைக்‌ கொண்டு அக்கூட்டம்‌ 
நடுவே வைத்தனர்‌. அதில்‌ சிறுசுடர்‌ பொருத்தினர்‌. 


“ஜரனே, நீ எவர்‌ மைந்தன்‌ என்று சொல்‌. அனல்‌ 
அனைத்தையும்‌ அறியும்‌. உன்‌ சொல்லை ஏற்று 
இம்மணிச்சுடர்‌ அணையுமென்றால்‌ அதை இங்குள 
மக்களும்‌ ஐங்குலத்தலைவரும்‌ ஏற்பர்‌. அவர்கள்‌ ஏற்றால்‌ 
அரசனும்‌ ஏற்றாகவேண்டும்‌” என்றார்‌ குலத்தலைவர்‌. 
“ஆம்‌, அனல்சான்றே பிறப்புக்குரியது” என்றார்‌ 
முதுவைதிகர்‌. “ஆம்‌! அனல்‌ சொல்லட்டும்‌” என்று கூட்டம்‌ 
கூச்சலிட்டது. 


ஜராசந்தன்‌ திகைத்து நிற்க பத்மர்‌ “அனலே கூறுக! இதோ 
நின்றிருக்கும்‌ இந்த இளைய ஜரன்‌ முதல்‌ அரசி 
அணிகையின்‌ மைந்தன்‌ அல்லவா?” என்றார்‌. நெருப்பு 
அணையாதிருந்தது. “இளைய அரசி! அவர்‌ இளைய 
அரசியின்‌ மைந்தர்‌!” என்று மக்கள்‌ கூச்சலிட்டனர்‌. 
அவர்களை கையமர்த்திவிட்டு “இதோ நின்றிருக்கும்‌ 
இந்த இளைய ஜரர்‌ இளைய அரசி அன்னதையின்‌ 
மைந்தரா?” என்றார்‌ பத்மர்‌. சுடர்‌ அசையவில்லை. பத்மர்‌ 
திரும்பி கூட்டத்தை நோக்கி “போதுமல்லவா? 
எரிசான்றை ஏற்று இல்லம்‌ திரும்புக!” என்றார்‌. 


கூட்டத்தினர்‌ கலைந்த ஒலியுடன்‌ சற்றே பின்னடைய 


ஜராசந்தன்‌ தன்‌ கையை நீட்டியபடி “நான்‌ இரு அரசியரும்‌ 
பெற்ற மைந்தன்‌. என்‌ பெயர்‌ ஜராசந்தன்‌!” என்றான்‌. சுடர்‌ 
இழுபட்டதுபோல துடித்து அணைந்தது. கூட்டம்‌ 
ஒருகணம்‌ அசைவற்று நிற்க சூதன்‌ ஒருவன்‌ “மகத 
இளவரசர்‌ ஜராசந்தர்‌ வாழ்க!” என்று கூவினான்‌. 
களிவெறி கொண்டு அக்கூட்டமே கொந்தளித்தது. 
மேலாடைகள்‌ வானில்‌ எழுந்து சுழன்று அமைந்தன. 
ன முழக்கம்‌ அரண்மனைச்சுவர்களை 
அதிரச்செய்தது. 


“அன்னையரின்‌ மூச்சு. அது அன்னையரின்‌ மூச்சால்‌ 
அணைந்தது!” என்றான்‌ இளையவனாகிய ஜயசேனன்‌. 
“தந்தையே, இதை ஏற்கலாகாது. இதை ஏற்றால்‌ இப்படி 
எவர்‌ வேண்டுமென்றாலும்‌ அரண்மனைக்கு வந்து 
முடிகோரமுடியும்‌” என்றான்‌ பிருகத்புஜன்‌. “இவன்‌ 
அரியணை ஏறுவான்‌ என்றால்‌ நான்‌ இக்காட்டாளனுக்கு 
அடிமைசெய்யவேண்டுமா?” என்றான்‌ கிருதி. “நான்‌ 
இவனை நோக்கியதுமே ஐயுற்றேன்‌. இவன்‌ விழிகளை 
நான்‌ ஒருகணமும்‌ மறக்கவில்லை” என்றார்‌ 
பிருஹத்ரதன்‌. அப்போது அன்னதை நினைவிழந்து சரிய 
சேடியர்‌ கூச்சலிட்டபடி அவளை பற்றிக்கொண்டனர்‌. 
“விலகுக! காற்று வரட்டும்‌! விலகுக!” என்று செவிலியர்‌ 
கூச்சலிட்டனர்‌. 


“இவன்‌ இளவரசன்‌ என நான்‌ இப்போது ஏற்கிறேன்‌. 
நாளை என்‌ குலமூதாதையர்‌ முன்றிலில்‌ இவனை 
நிறுத்தி அவர்களின்‌ அருட்கூற்றை கேட்கிறேன்‌. 
அதன்பின்‌ ஆவன செய்கிறேன்‌” என்று பிருஹத்ரதன்‌ 
கைகூப்பியபின்‌ திரும்பி நடந்தார்‌. கூடியிருந்த மகதர்‌ 
“முடிசூடும்‌ இளவரசர்‌ ஜராசந்தர்‌ வாழ்க! மகதத்தின்‌ 
மைந்தர்‌ வாழ்க!” என்று கூவி ஆர்த்தனர்‌. எங்கோ 
“திசையானைகள்‌ ஒழிக!” என்று குரலெழுந்தது. கூடவே 
பெருஞ்சிரிப்பும்‌ எழ பிருகத்புஜன்‌ திரும்பி “யார்‌ அது? 
கூவியவன்‌ யார்‌?” என்றான்‌. பின்‌ நிரையில்‌ 
“திசைப்பன்றிகள்‌ அழிக!” என்று கூவ கூட்டமே 
கூச்சலிட்டு நகைத்தது. 


பத்மர்‌ “இனி இங்கு நிற்கவேண்டியதில்லை இளவரசே” 
என்றார்‌. “பட்டத்து இளவரசே, குதிரைச்சாணியள்ள 
திசைக்கழுதைகளுக்கு தெரியுமா என்று கேளுங்கள்‌” 
என்று எவரோ கூவ மீண்டும்‌ கூட்டம்‌ வெடித்து 
நகைத்தது. திரும்பி நோக்கிய பத்மர்‌ என்றும்‌ அழியாத 
வஞ்சம்‌ குடிகொண்ட பல்லாயிரம்‌ கண்களை கண்டார்‌. 
அவியிட்டு அவியிட்டு புரந்தாலும்‌ அடங்கா பசிகொண்ட 
தேவர்கள்‌. 

ஜராசந்தனிடம்‌ அரண்மனையில்‌ தங்கி 
இளைப்பாறும்படியும்‌ மாலை அரசவையில்‌ 
அனைத்தையும்‌ இறுதியாக முடிவெடுக்கலாம்‌ என்றும்‌ 
பத்மர்‌ சொன்னார்‌. “ஆம்‌, அதுவே முறை. ஆனால்‌ நான்‌ 
அரசகுடியினனாக இன்னும்‌ மாறவில்லை. என்‌ உணவும்‌ 
உடையும்‌ எளியவை. நான்‌ இம்மக்களுடன்‌ 
ஊர்மன்றிலேயே தங்குகிறேன்‌” என்றான்‌ ஜராசந்தன்‌. 
பத்மர்‌ அவன்‌ விழிகளை ஒருகணம்‌ கூர்ந்து நோக்கினார்‌. 
அதன்பின்‌ அவர்‌ அவனைப்பற்றிய எந்த ஐயமும்‌ 
கொள்ள நேரவில்லை. இருவரும்‌ ஒருவரையொருவர்‌ 
நன்கறிந்துகொண்டனர்‌. 


சொல்சூழ்‌ சிற்றறையில்‌ கிருதியும்‌ இளையோரும்‌ குமுறிக்‌ 
கூச்சலிட்டனர்‌. “என்ன நிகழ்கிறது? இந்த அறிவிலாச்‌ 
செயல்களின்‌ வழியாக அக்காட்டுவிலங்கு இந்நாட்டின்‌ 
அரசனாகப்‌ போகிறானா? நாங்கள்‌ அவன்‌ காலடியில்‌ 
அமரவேண்டுமா? அதைவிட இந்நாட்டையே அனலால்‌ 
கொளுத்தி அழிப்போம்‌. தந்தையும்‌ அன்னையரும்‌ 
அமைச்சும்‌ சுற்றமும்‌ அனைத்தும்‌ அழியட்டும்‌” என்று 
கிருதி கூவினான்‌. “அமைச்சரே, உண்மையை 
சொல்லுங்கள்‌. எதற்காக இந்த நாடகம்‌?” என்றான்‌ 
பிருகத்புஜன்‌. 


பத்மர்‌ “இளவரசர்களே, அவன்‌ எளியவன்‌ அல்ல” 
என்றார்‌. “உண்பதற்குப்‌ போராடும்‌ வாழ்க்கையிலிருந்து 
வென்றுசெல்லும்‌ வேட்கைகொண்ட எவரும்‌ 
எழுவதில்லை. ஏனென்றால்‌ ஒவ்வொருநாளும்‌ 
உண்பதற்குத்‌ தேடயடைவதென்பது முழுஆற்றலையும்‌ 
கொள்ளும்‌ செயல்‌. அத்துடன்‌ அது ஒரு மானுடன்‌ 
விழையும்‌ முழு உவகையையும்‌ அளிக்கும்‌ 
வேட்டையும்கூட. வெற்றி என்பதும்‌ வல்லாண்மை 
என்பதும்‌ உண்பதற்கான வேட்டையை முற்றிலும்‌ 
அறியாதவர்களுக்குரிய விழைவுகள்‌.” 


“இளவரசர்களே, அரிதிலும்‌ அரிதாக மிக 
எளியவாழ்க்கையிலிருந்து ஒருவன்‌ வெல்லவும்‌ ஆளவும்‌ 
விழைந்தான்‌ என்றால்‌ அவன்‌ இங்கு அரசுகளை 
அமைத்து போர்களை நிகழ்த்தி குருதியிலாடி அமையும்‌ 
நாமறியா தெய்வங்களால்‌ தொட்டெழுப்பப்பட்டவன்‌ 
என்றறிக! அவனுக்கு நூலறிவு தேவையில்லை. 
சொல்லறிவு அளிக்க சுற்றமும்‌ தேவையில்லை. 
அவனுக்குரிய அறிவனைத்தையும்‌ அவன்‌ விழைவென 
நெஞ்சில்கூடியிருக்கும்‌ அந்த தெய்வமே 


சொல்லிக்கொடுக்கும்‌. இவன்‌ அத்தகையவன்‌” பத்மர்‌ 
சொன்னார்‌. “அக்குழந்தையரின்‌ அணிகளுடன்‌ அவன்‌ 
சென்று எந்த குலத்தலைவர்‌ இல்லத்திலும்‌ நிற்கவில்லை. 
எந்தக்‌ காவலர்மன்றையும்‌ அணுகவில்லை. சந்தையில்‌ 
சென்று நின்றான்‌. அவன்‌ தெய்வம்‌ அவனுக்கிட்ட முதல்‌ 
ஆணை அது.” 


“அறிக, சந்தை என்பதுதான்‌ என்ன? அது அரசவை 
அல்ல. நூல்மன்றும்‌ அல்ல. அங்கே விற்கப்படும்‌ 
வாங்கப்படும்‌ ஒவ்வொன்றும்‌ கண்முன்‌ உள்ளன. 
ஒவ்வொன்றும்‌ இன்னொன்றால்‌ பொருள்கொள்கின்றன. 
பொருட்கள்‌ இரக்கமற்றவை. அவற்றை நாம்‌ விழிமூடி 
இல்லை என மறுத்துவிடமுடியாது. நம்‌ விழைவுகளாலும்‌ 
நோக்கங்களாலும்‌ வளைத்துவிடவும்‌ முடியாது. 
சந்தைகள்‌ நுண்ணிய போர்க்களங்கள்‌ என்றறிக!” 
என்றார்‌ பத்மர்‌. 


“அங்கே அவன்‌ சென்று நிற்கையில்‌ காண்பது எவரை? 
எளியவரை. நூலறியாதவரை. மானுடர்‌ எவராயினும்‌ 
விழைவுகளாலேயே சமைக்கப்பட்டிருக்கிறார்கள்‌. 
நூலறிந்தோர்‌ அவற்றுக்கு மேல்‌ கொள்கைகளை, 
மரபுகளை, கனவுகளை போர்த்தி மாயம்‌ 
காட்டத்தெரிந்தவர்‌. அதற்குரிய சொற்களை 
கொண்டவர்கள்‌. சந்தையிலிருப்போர்‌ சொற்திரைகள்‌ 
அற்ற வெறும்‌ விழைவால்‌ மட்டுமே ஆனவர்கள்‌” பத்மர்‌ 
சொன்னார்‌. “அவன்‌ அங்கே சென்று நின்று அவர்களின்‌ 
விழைவுகளுடன்‌ உரையாடினான்‌. ஒரேநாளில்‌ 
பல்லாயிரம்பேரை வென்றான்‌. பெரும்படையெனத்‌ 
திரண்டு நம்‌ அரண்மனைமேல்‌ வந்து அறைந்தான்‌.” 


“இவர்களா பெரும்படை? இவர்களின்‌ படைக்கலம்‌ 
என்ன?” என்று கிருதி இளிவரலுடன்‌ முகம்‌ சுளித்தான்‌. 
“பத்துபேர்‌ குருதியூறி விழுந்தால்‌ ஈக்களைப்போல 
கலையும்‌ இழிசினர்‌” என்றான்‌ பிருகத்புஜன்‌. “ஆம்‌, 
உண்மை. அவர்கள்‌ அச்சத்தால்‌ ஆனவர்கள்‌. அச்சம்‌ 
அவர்களை எளிதில்‌ வெல்லும்‌. ஆனால்‌ அவர்கள்‌ 
அவ்வச்சத்துக்காக எப்போதும்‌ நாணமும்‌ 
கொண்டிருக்கிறார்கள்‌. அச்சத்தைக்‌ கடக்கும்‌ ஒவ்வொரு 
வாய்ப்பையும்‌ அவர்கள்‌ எடுத்துக்கொண்டு 
கொண்டாடுகிறார்கள்‌. கூட்டமாக ஆவதே அவர்களின்‌ 
அச்சத்தை அழிக்கும்‌ முறை. இளவரசே, நாம்‌ அவர்கள்‌ 
மேல்‌ கொண்டுள்ள தளை என்பது அச்சமே. அச்சம்‌ 
அழிந்த மக்கள்திரள்‌ என்பது நம்மால்‌ ஆளப்பட முடியாத 
நாடு.” 


“அவன்‌ அவர்களை நன்கறிந்திருக்கிறான்‌. ஏனென்றால்‌ 
அவன்‌ அவர்களில்‌ ஒருவன்‌. நாம்‌ அளித்த அழைப்பை 
ஏற்று அரண்மனையில்‌ அவன்‌ தங்கியிருந்தான்‌ என்றால்‌ 
இன்றே அவனும்‌ ஓர்‌ அரசகுலத்தான்‌ ஆகியிருப்பான்‌. 
உங்களுக்கு நிகரானவனாக அவனும்‌ 
எண்ணப்பட்டிருப்பான்‌. அத்துடன்‌ மக்கள்‌ இருபிரிவாகப்‌ 
பிரிந்து ஒருசாரார்‌ அவனையும்‌ பிறிதொரு சாரார்‌ 
உங்களையும்‌ ஆதரித்திருப்பார்கள்‌. அது அவர்கள்‌ 
காலகாலமாக ஆடும்‌ ஆடல்‌. நுண்ணிய சொல்லாடல்‌. 
வெட்டியும்‌ ஒட்டியும்‌ கடந்தும்‌ அமைந்தும்‌ போரிடுதல்‌. 
இப்போர்‌ மீண்டும்‌ ஒரு கேளிக்கையென்றாகியிருக்கும்‌. 
எவர்‌ வென்றாலும்‌ சின்னாளிலேயே வென்றவர்‌ தரப்புக்கு 
அனைவரும்‌ மாறிவிட்டிருப்பர்‌. தோற்றவர்களுக்கு 
குற்றவுணர்சியின்‌ விளையான ஒரு பொய்ப்புகழ்‌ 
சின்னாள்‌ நின்றிருக்கும்‌. பின்னர்‌ அனைவரும்‌ 
வரலாற்றில்‌ வெறும்‌ பெயர்கள்‌. வென்றவர்‌ வென்றவை 
மட்டும்‌ வரலாற்றில்‌ பொருண்மையுடன்‌ 
நின்றுகொண்டிருக்கும்‌.” 


“இன்று அவன்‌ அவர்களில்‌ ஒருவன்‌” என்று பத்மர்‌ 
தொடர்ந்தார்‌. “மக்களின்‌ உள்ளே குமுறிக்கொண்டே 
இருக்கும்‌ ஒன்று உண்டு இளவரசர்களே. நம்‌ 
நகருலாக்களில்‌ களிவெறிகொண்டு நம்மை வாழ்த்திக்‌ 
கூவும்‌ குடிமகனும்‌ சரி, நம்‌ ஆணையை ஏற்று 
போர்கொண்டு உயிரளிக்கும்‌ படைவீரனும்‌ சரி, தங்கள்‌ 
ஆழ்கனவுகளில்‌ நாமாக ஆகி நடிக்கவும்‌ செய்கிறார்கள்‌. 
தங்களுக்குத்தாங்களே அவர்கள்‌ சொல்லிக்கொள்ள 
அஞ்சுவது அது. இதோ அக்கனவுகளின்‌ வடிவாக 
ஒருவன்‌ எழுந்து வருகிறான்‌. எளியவன்‌. அவர்களில்‌ 
ஒருவன்‌. ஆனால்‌ பேராற்றல்‌ கொண்டவன்‌.” 


“யுகயுகமாக நிகழ்வது இதுவே. அரசர்களுக்கு எதிராக 
எளியவன்‌ ஒருவன்‌ எழுந்துவந்து முடிகொள்வான்‌. 
இங்குள்ள புதிய அரசுகளனைத்தும்‌ அவ்வாறு எழுந்த 
மக்களில்‌ ஒருவனாகிய மன்னர்களால்‌ 
அமைக்கப்பட்டவை அல்லவா? இளவரசே, பேராற்றல்‌ 
கொண்டெழுந்து விண்ணகங்களை வெல்லும்‌ 
அரக்கர்களின்‌ கதைகளை ஏன்‌ மக்கள்‌ 
விரும்புகிறார்கள்‌? ஏன்‌ சொல்லிச்‌ சொல்லி அவற்றை 
வாழச்செய்கிறார்கள்‌?” பத்மர்‌ கேட்டார்‌. “இவர்களை 
எளிதில்‌ நாம்‌ எதிர்க்கமுடியாது. நம்‌ எதிர்ப்பிலிருந்தே 
வல்லமையை கொள்வார்கள்‌. நாமளிக்கும்‌ ஒவ்வொரு 
புண்ணுமிழ்க்குருதியிலிருந்தும்‌ ஒருவர்‌ எழுவார்கள்‌.” 


இளவரசர்கள்‌ அமைதியடைந்தனர்‌. அவர்களின்‌ 


விழிகள்‌ மட்டும்‌ மின்னிக்கொண்டிருந்தன. “அத்துடன்‌ 
அவன்‌ அவர்களுடன்‌ சென்று தங்குவது பெரும்‌ 
போர்நுட்பமும்‌ கூட. அவனுக்கு நாம்‌ நஞ்சிட முடியாது. 
அவனை எவ்வகையிலும்‌ கொல்லமுடியாது. 
அவனைச்சூழ்ந்து மக்கள்‌ எழுப்பியிருக்கும்‌ வேலியை 
கோல்கொண்டு அரியணை அமர்வதுவரை அவன்‌ 
விடமாட்டான்‌. அவர்களின்‌ உணர்வெழுச்சி ஒருதுளியும்‌ 
இறங்க ஒப்பமாட்டான்‌.” 


“நாம்‌ என்னதான்‌ செய்வது?” என்று கிருதி கேட்டான்‌. 
“எளிதாக எண்ணி எதையும்‌ செய்யவேண்டாம்‌ என்றே 
சொல்லவந்தேன்‌” என்றார்‌ பத்மர்‌. “அவனைச்சூழ்ந்துள்ள 
ஆற்றலென்பது மக்களின்‌ எழுச்சி. அவன்‌ 
வெல்லக்கூடும்‌ என்ற நம்பிக்கை அதன்‌ அடித்தளம்‌. 
மிகையுணர்ச்சிகளால்‌ அது நுரையென கலக்கப்பட்டு 
மேலெழுப்பப்படுகிறது. மக்களெழுச்சி எதுவானாலும்‌ 
அதை வெல்ல காத்திருப்பதொன்றே வழி.” 


“இளவரசர்களே, இவர்கள்‌ யார்‌? வேளிர்கள்‌, ஆயர்கள்‌, 
கைவினையாளர்கள்‌, வணிகர்கள்‌. இவர்களுக்குத்‌ 
தெரியும்‌ இவ்வெற்றியால்‌ இவர்களின்‌ இல்லத்துக்கு 
கால்பணமோ கைப்பிடி நெல்லோ வந்து 
சேரப்போவதில்லை என. இது இவர்களுக்கு ஓர்‌ 
ஆழ்கனவை நேரிலாடும்‌ களியாட்டு மட்டுமே. எவரும்‌ 
களியாட்டில்‌ வாழ்ந்துவிடமுடியாது. மெல்லமெல்ல 
இவ்வெழுச்சி அடங்கும்‌. இவன்‌ மண்ணிறங்கி தரையில்‌ 
நிற்பான்‌. அப்போது நாம்‌ போரிடுவோம்‌. இவனை 
அழிப்போம்‌” பத்மர்‌ சொன்னார்‌. “அப்போது இவ்வெழுச்சி 
மண்ணிறங்கிய பெரும்‌ சோர்விலிருப்பார்கள்‌ மக்கள்‌. 
இவனை நாம்‌ எப்படி அழித்தாலும்‌ அதை 
எவ்வகையிலும்‌ பொருட்படுத்தமாட்டார்கள்‌.” 


“அவன்‌ அதற்கும்‌ வழிகாணலாமே” என்றான்‌ கிருதி. 
“இல்லை, வரலாற்றில்‌ மிகமிகச்‌ சிலரே இந்தப்‌ பொறியில்‌ 
சிக்காது கடந்து சென்றிருக்கிறார்கள்‌. இப்போது 
இவ்வெழுச்சி தன்னால்‌ உருவாக்கப்பட்டது என அவன்‌ 
நம்பத்தொடங்கியிருப்பான்‌. அவர்களின்‌ 
கூட்டுக்கனவெழுச்சியின்‌ நுரைக்குமிழியே அவன்‌ 
என்பதை அவனிடம்‌ சொல்ல அவன்‌ தெய்வம்‌ முயலும்‌. 
அவன்‌ தன்‌ ஆணவத்தால்‌ அக்குரலை விலக்கிக்‌ 
கொள்வான்‌. தனக்கு கார்த்தவீரியனைப்போல்‌ ஆயிரம்‌ 
கை இருப்பதாக எண்ணுவான்‌. எனவே மக்களின்‌ 
உணர்ச்சியை மேலும்‌ மேலும்‌ எழுப்புவான்‌.” 


“அவன்‌ அறிந்திருக்கமாட்டான்‌, அதற்கு முடிவிலி வரை 


செல்லும்‌ ஆற்றலில்லை என. மேலே எழுந்து சென்று ஒரு 
கட்டத்தில்‌ தன்‌ எடையாலேயே வீழும்‌ அலை அது. 
அப்புள்ளியில்‌ அது சரியத்தொடங்கும்போது அவன்‌ தன்‌ 
ஆயிரம்‌ கைகளாலும்‌ அதை அணைத்து நிறுத்த 
முயல்வான்‌. தன்னந்தனியாக எஞ்சி நிற்பான்‌. ஒரு 
பெருந்தோல்வியைக்‌ கண்டவன்‌ வேர்‌ உளுத்த பெருமரம்‌. 
ஒற்றைக்கையால்‌ அவனை சாய்த்துவிடமுடியும்‌. ஆகவே 
காத்திருப்போம்‌” பத்மர்‌ சொன்னார்‌. 


சற்றுநேரம்‌ சொல்லறையில்‌ அமைதி நிலவியது. கிருதி 
உடலசைத்து அமர்ந்தான்‌. பிருகத்புஜன்‌ தொண்டையை 
கனைத்தான்‌. கிருதி இருமுறை வெறுமனே 
உதடசைத்துவிட்டு “பத்மரே, ஒருவேளை அவன்‌ 
வென்றால்‌ என்ன ஆகும்‌?” என்றான்‌. “அவன்‌ 
குருதிகுடிப்பவன்‌ என்கிறார்கள்‌. மகதம்‌ குருதியால்‌ 
கழுவப்படும்‌” என்றார்‌ பத்மர்‌. “அசுரப்பேரரசர்கள்‌ 
ஒருவர்கூட நெறிவிலக்கில்லை. அவர்கள்‌ 
குருதியுண்ணவே வருகிறார்கள்‌. இங்குள்ள ஒவ்வொரு 
குடிமகனின்‌ கனவின்‌ ஆழத்திலும்‌ வண்டலெனப்‌ 
படிந்துள்ள குருதிவெறியின்‌ பருவடிவம்‌ இவன்‌.” 
நேரடியாக அதை சொல்லக்கேட்டபோது அவர்கள்‌ 
ஒவ்வொருவரும்‌ நடுங்கினர்‌. அதைச்சொன்னதும்‌ 
பத்மருமே சற்று உளத்தளர்ச்சியடைந்தார்‌. 


வெண்முரசு விவாதங்கள்‌ இணையதளம்‌ 


வெண்முரசு சென்னை விவாதக்குழுமம்‌ இணையதளம்‌ 

அவ்விரவில்‌ ஜராசந்தன்‌ எங்கு தங்குகிறான்‌ என்பதை 
நோக்கிவர பத்மர்‌ தன்‌ ஒற்றர்களை அனுப்பியிருந்தார்‌. 
அவன்‌ ஐங்குலத்தலைவர்களில்‌ வல்லமைமிக்கவர்‌ 
எவரோ அவருடன்தான்‌ தங்குவான்‌ என்று கணித்தார்‌. 
மகதம்‌ மருதநிலத்தவர்களின்‌ நாடு. வேளிர்களின்‌ 
தலைவரான உரகர்‌ அரசருக்கு நிகரானவராகவே 
அவர்களால்‌ மதிக்கப்பட்டார்‌. அவரது வீட்டுக்கு அவன்‌ 
சென்று தங்கினால்‌ அவர்‌ அவனை ஆதரிக்காமலிருக்க 
முடியாது. அதை பயன்படுத்தி பிற குலத்தலைவர்கள்‌ 
ஓரிருவரை தன்பால்‌ இழுக்கமுடியும்‌ என அவர்‌ 
எண்ணினார்‌. 


ஆனால்‌ ஒற்றர்கள்‌ வந்து ஜராசந்தன்‌ நகர்மன்றிலேயே 
இருக்கிறான்‌ என்று சொன்னார்கள்‌. 
அரண்மனையமுற்றத்திலிருந்து சென்ற மக்கள்திரள்‌ 
நகர்மன்றை அடைந்ததும்‌ நின்றது. அவர்கள்‌ நடுவே ஓர்‌ 
உடைந்த தேரின்மேல்‌ ஏறி நின்ற ஜராசந்தன்‌ உரத்த 
குரலில்‌ “நான்‌ காட்டிலிருந்து வருகிறேன்‌” என்று 
பேசத்தொடங்கினான்‌. எந்த முகமனும்‌ இல்லாமல்‌ அவன்‌ 
பேசத்தொடங்கியதே அவர்களை மகிழச்செய்தது. “நான்‌ 
காட்டிலிருந்து வருகிறேன்‌” என்பதையே அவன்‌ 
பலமுறை சொன்னான்‌. அவர்கள்‌ சிரித்தும்‌, கூச்சலிட்டும்‌, 
மெல்ல அமைவது வரை அவன்‌ காத்துநின்றிருந்தான்‌. 


“அங்கே மலைத்தெய்வங்கள்‌ வாழ்கின்றன. அவை 
குருதிகொள்பவை. பலி கேட்பவை” என்று அவன்‌ 
தொடர்ந்தபோது கூட்டம்‌ முழுமையாக 
அமைதிகொண்டது. “அவை விண்ணில்‌ வாழும்‌ 
தெய்வங்கள்‌ அல்ல. பாதாளத்தில்‌ வாழ்பவை. 
பாதாளத்திலிருந்து மேலே வருவதற்கான வழி ஒன்று 
உள்ளது. அங்கே வரமாதாவின்‌ சித்திரம்‌ உள்ளது.” 
அவன்‌ சொல்வன மிக எளிய நேரடிக்கூற்றாக இருந்தன. 
ஆனால்‌ ஒவ்வொருவரும்‌ அவற்றிலிருந்து மேலும்‌ மேலும்‌ 
பொருள்கொண்டனர்‌. 

“அங்கே இருளில்‌ மகாபலி வாழ்கிறார்‌. அவரை வாமனன்‌ 
தலையில்‌ மிதித்து மண்ணுக்குள்‌ செலுத்தினார்‌. 
அங்கேதான்‌ ராவணப்பிரபு வாழ்கிறார்‌. ஹிரண்யகசிபு 
அங்கே வாழ்கிறார்‌. கார்த்தவீரியனும்‌ மகிஷாசுரனும்‌ 


ரக்தபீஜனும்‌ அங்கே வாழ்கிறார்கள்‌. என்‌ அன்னை அந்த 
வழியாக இருண்ட பாதாளத்திற்குச்‌ சென்றாள்‌. அவளை 
நான்‌ தொடர்ந்துசென்றேன்‌. என்னிடம்‌ அன்னை 
பேசினாள்‌. அங்கே இந்த மண்ணை ஆண்ட 
அசுரப்பேரரசர்கள்‌ உணவும்‌ நீருமில்லாமல்‌ 
இருக்கிறார்கள்‌ என்று அவள்‌ சொன்னாள்‌. தான்‌ ஆண்ட 
மண்ணில்‌ இப்போதும்‌ அறம்‌ தழைக்கிறதல்லவா என்று 
மகாபலி கேட்டதாக என்‌ அன்னை சொன்னாள்‌.” 


மிகச்சில சொற்களிலேயே அவன்‌ அப்பெருங்கூட்டத்தை 
விழிகளின்‌ திரளாக மாற்றி அமரச்செய்துவிட்டான்‌ 
என்றனர்‌ ஒற்றர்‌. “எவ்வண்ணம்‌ அது நிகழ்ந்தது என்று 
அறியேன்‌ அமைச்சரே. தேர்ந்த சொல்வலர்கூட 
அத்தகைய முற்றான சூழ்கையை அவர்கள்‌ மேல்‌ 
நிகழ்த்திவிடமுடியாது. அவர்கள்‌ பலதிறப்பட்டவர்‌. 
சந்தைக்கு வந்த வணிகர்கள்‌, வேளாண்குடிகள்‌, 
சிறுவர்கள்‌. தெருவில்‌ அலையும்‌ களிமகன்களும்‌ 
புறகுடிகளும்கூட அவர்களில்‌ இருந்தனர்‌. சொல்லறியாத 
கூட்டம்‌” என்றான்‌ ஒற்றன்‌ கீர்த்திமான்‌. 


“தற்செயலாக அமைந்ததாகக்‌ கூட இருக்கலாம்‌. ஆனால்‌ 
அனைத்தும்‌ சரியாக அமைந்துவிட்டன” என்றார்‌ பத்மர்‌. 
“மாபெரும்‌ உரைகள்‌ அமைய நான்கு அடிப்படைகள்‌ 
தேவை. ஒன்று, அதற்குரிய வரலாற்றுநாடகத்தருணம்‌. 
இரண்டு, அதை சொல்பவனின்‌ மாறுபட்ட உடற்தோற்றம்‌. 
மூன்று, அவன்‌ உருவாக்கும்‌ தொல்‌ நினைவுகள்‌. நான்கு, 
அப்பேச்சு நேரடியாக நெஞ்சிலிருந்து எழுந்து வருவது.” 


இரண்டாவது ஒற்றன்‌ சர்வன்‌ தலையசைத்து “ஆம்‌, 
அவன்‌ பேச்சு அத்தகையது. நெடுநேரம்‌ அவன்‌ 
பேசவில்லை. ஆனால்‌ ஒவ்வொரு சொல்லிலும்‌ ஏதோ 
உட்குறிப்பு இருந்தது” என்றான்‌. “முதலில்‌ மக்கள்‌ 
அவனைநோக்கி சிரித்துக்கொண்டிருந்தனர்‌. எப்போது 
அவனை அவர்கள்‌ வணங்கத்தொடங்கினர்‌ என்பதை 
என்னால்‌ கணிக்கவேமுடியவில்லை.” 


பத்மர்‌ புன்னகைத்து “அதை வரலாற்றில்‌ எவரும்‌ 
கணித்ததில்லை. மக்களிலிருந்து ஒருவன்‌ எழுந்து 
வருகிறான்‌. அவன்‌ பெரும்பாலும்‌ அவர்களிலேயே 
கடையன்‌. அவர்கள்‌ அவனை குனிந்து நோக்கி அறிவிலி 
என்றும்‌ அழுக்கன்‌ என்றும்‌ ஏளனம்‌ செய்கிறார்கள்‌. 
அவன்‌ பேசும்‌ நேரடிப்பேச்சுக்களை கனிவுடன்‌ 
நகையாடியபம கேட்கிறார்கள்‌. தங்களைவிட 
கற்றவர்கள்‌, பீடம்கொண்டவர்கள்‌ பேசும்‌ பேச்சுக்களை 
கேட்கையில்‌ அவர்களிடம்‌ முன்னரே உருவாகிவிடும்‌ 


எதிர்ப்பு நிலை அப்போது இருப்பதில்லை. ஆகவே 
அவன்‌ சொற்கள்‌ நேரடியாக அவர்களின்‌ 
உள்ளங்களுக்குள்‌ செல்கின்றன. அவை அங்கே 
வளர்கின்றன. அவன்‌ அவர்கள்‌ அறியாமலேயே 
அவர்களுக்கு நெருக்கமானவனாக ஆகிவிடுகிறான்‌.” 


சர்வன்‌ “ஆம்‌, அவர்கள்‌ சிரித்துக்கொண்டிருப்பதை 
பார்த்தேன்‌. அவன்‌ துள்ளி தேர்த்தட்டின்‌ மேல்‌ ஏறியபோது 
சிறுவனைக்கண்டு சிரிக்கும்‌ முதியவர்‌ போலிருந்தனர்‌” 
என்றான்‌. “அவன்‌ சொற்கள்‌ வல்லமைகொண்டவை. 
மூதாதையர்‌ வாழும்‌ காட்டை, மலைத்தெய்வங்கள்‌ 
வாழும்‌ காட்டைச்‌ சேர்ந்தவன்‌ என்கிறான்‌. அவன்‌ 
தெய்வங்கள்‌ இருண்ட ஆழத்திலிருந்து எழுபவை. 
இங்கோ நகரில்‌ அரசரின்‌ தெய்வங்கள்‌ விண்ணிலிருந்து 
வந்து பொற்பூச்சிட்ட கோபுரங்களுக்குக்‌ கீழே மணியும்‌ 
மலரும்‌ சூடி காவியமும்‌ இசையும்‌ கேட்டு பூசனைபெற்று 
அமர்ந்திருக்கின்றன. இம்மக்கள்‌ அனைவரும்‌ 
விண்ணாளும்‌ தெய்வங்களை வழிபடுகிறவர்களே. 
ஆனால்‌ இவர்கள்‌ அனைவரின்‌ குலதெய்வங்களும்‌ 
ஆழுலகில்‌ வாழும்‌ பேய்த்தெய்வங்கள்‌. பலிகொள்ளும்‌ 
காட்டுத்தெய்வங்கள்‌. மிக எளிதாக அவன்‌ எதிர்நிலை 
ஒன்றை உருவாக்கிவிட்டான்‌.” 


உச்சிப்பொழுதில்‌ வந்த ஒற்றர்கள்‌ ஊர்மன்றில்‌ 
கலைநிகழ்ச்சிகள்‌ நடப்பதாக சொன்னார்கள்‌. ஒற்றன்‌ 
குசன்‌ “அங்கே ஆடிக்கொண்டிருப்பவர்கள்‌ நூலறிந்த 
அரண்மனைச்‌ சூதர்கள்‌ அல்ல. தெருமுனைப்பாடகர்கள்‌. 
கழைக்கூத்தாடிகள்‌. அவர்களுடன்‌ கள்ளுண்டு 
நிலைமறந்த களிமகன்களும்‌ 
கலந்துகொண்டிருக்கிறார்கள்‌. அமைச்சரே, 
அவர்களுடன்‌ அவனும்‌ ஆடிப்பாடுகிறான்‌. 
கழைக்கூத்தாடிகளே வியக்கும்‌ வகையில்‌ கயிற்றிலும்‌ 
மூங்கிலிலும்‌ ஏறி தாவுகிறான்‌” என்றான்‌. 


இன்னொரு ஒற்றனாகிய சாம்பவன்‌ “அவர்கள்‌ நடுவே 
குரங்கு போல தாவுகிறான்‌. எருதுபோல தசைவலிமை 
காட்டுகிறான்‌. யானையைப்போல மற்போரிடுகிறான்‌. 
இந்நகரில்‌ உள்ள அத்தனை மல்லர்களையும்‌ 
வென்றுவிட்டான்‌. பன்னிரு மல்லர்களை ஒரே வீச்சில்‌ 
தூக்கி வீசினான்‌. பாரதவர்ஷத்தில்‌ அவனுக்கு நிகரான 
மல்லர்‌ என்று பீஷ்மரையும்‌ திருதராஷ்டிரரையும்‌ மட்டுமே 
சொல்லமுடியும்‌ என்கிறார்கள்‌ மக்கள்‌” என்றான்‌. 


பத்மர்‌ பெருமூச்சுவிட்டு “மிகச்சிறந்த உத்தி. அவன்‌ 
மக்கள்‌ எனும்‌ நுரையை கலக்கிக்கொண்டே இருக்கிறான்‌. 


நாளை அவைக்கு வரும்வரை அவர்களை 
கலையவிடமாட்டான்‌?” என்றார்‌. சாம்பவன்‌ “இரவில்‌ 
அவர்கள்‌ கலைந்தாகவேண்டுமே?” என்றான்‌. 
“விடமாட்டான்‌. அவன்‌ அங்கேயே இருப்பான்‌. மக்களுக்கு 
அவன்‌ ஒரு திருவிழாவை அளிக்கிறான்‌. அவர்கள்‌ 
செல்லமாட்டார்கள்‌.” 


பின்னுச்சி வேளையில்‌ வந்த ஒற்றன்‌ “அனைவருக்கும்‌ 
வணிகர்கள்‌ உணவிடுகிறார்கள்‌. உண்டாட்டு என்றே 
சொல்லவேண்டும்‌. கள்ளும்‌ ஊனும்‌ கட்டின்றி 
கிடைக்கின்றன அங்கே” என்றான்‌. பத்மரின்‌ அருகே 
அமர்ந்திருந்த கிருதி “நன்றியற்ற நாய்கள்‌. நம்‌ கால்களை 
நக்கி நலம்‌ கொண்டவர்கள்‌. இவனை ஒழித்ததும்‌ 
வணிகர்களின்‌ குருதியால்‌ சந்தையை கழுவுகிறேன்‌” 
என்று பற்களைக்‌ கடித்தான்‌. “இளவரசே, இத்தகைய 
ப்‌ பன விய அனைத்திலும்‌ வணிகர்கள்‌ 
முன்னிற்பார்கள்‌. அது அவர்களின்‌ வணிகத்திற்காக 
மட்டும்‌ அல்ல. அவர்களிடமிருக்கும்‌ ஏதோ குற்றவுணர்ச்சி 
இத்தகைய தருணங்களில்‌ மக்களுடன்‌ சேர்ந்து நிற்கத்‌ 
தூண்டுகிறது. அவர்களின்‌ இயல்பு அது” என்றார்‌ பத்மர்‌. 


இரவும்‌ ஜராசந்தன்‌ அங்கேயே இருந்தான்‌. 
மாலைசரிந்ததும்‌ மன்றுமுழுக்க பல்லாயிரம்‌ பந்தங்கள்‌ 
எரியத்தொடங்கின. உப்பரிகையில்‌ நின்றாலே அந்த 
வெளிச்சத்தை பார்க்கமுடிந்தது. “அது காட்டுத்தீ. 
எச்சரிக்கையாக இல்லையேல்‌ முற்றழிவை அளிக்கும்‌” 
என்று பத்மர்‌ சொன்னார்‌. “ஆனால்‌ பெரும்பாலான 
காட்டுத்தீக்கள்‌ இயல்பாக உடனே 
அணைந்துவிடுகின்றன... பார்ப்போம்‌.” கிருதி 
பற்களைக்‌ கடித்தபடி “நாம்‌ பேசிக்கொண்டே 
இருக்கிறோம்‌ அமைச்சரே. இங்கே இவர்களை 
பகுத்துப்பிரித்து அறிவதில்‌ பொருளே இல்லை. இறங்கி 
தலைகளை வெட்டித்தள்ளுவோம்‌. பகுப்பாய்வை 
பின்னர்‌ அவையமர்ந்து குடித்தபடி செய்வோம்‌” என்றான்‌. 
ஜயசேனனும்‌ பிருகத்சீர்ஷனும்‌ “ஆம்‌, அதையே நானும்‌ 
எண்ணினேன்‌?” என்றார்கள்‌. 


“இளவரசே, இவன்‌ ஒரு முகம்தான்‌. மக்களின்‌ 
இவ்வெழுச்சியை சோர்வாக ஆக்காமல்‌ இதை நம்மால்‌ 
முழுதும்‌ வெல்லமுடியாது” என்றார்‌ பத்மர்‌. “அமைச்சரே, 
மக்கள்‌ என்றும்‌ எப்போதும்‌ படைவல்லமையால்தான்‌ 
வெல்லப்படுகிறார்கள்‌. எதிரிநாட்டினருக்கு மாற்றாகவே 
படைகள்‌ உள்ளன என்பது மன்னர்கள்‌ சொல்லும்‌ 
பொய்‌. அனைத்துப்படைகளும்‌ மக்களுக்கு 
எதிரானவைதான்‌” என்றான்‌ கிருதி. “அது 


பிருஹஸ்பதியின்‌ ராஜ்யநீதியில்‌ உள்ள வரி. நானும்‌ 
அறிவேன்‌” என்றார்‌ பத்மர்‌. “நான்‌ நோயை 
புரிந்துகொண்டு மருத்துவம்‌ செய்வதைப்பற்றி 
பேசுகிறேன்‌. நோய்கண்ட இடத்தை அறுத்துவீசலாம்‌. அது 
சிறிய நோய்களுக்கே பொருந்தும்‌.” 


கிருதி சினத்துடன்‌ கைகளைத்‌ தட்டியபடி எழுந்து 
“நாளை அவையில்‌ நடக்கவிருப்பதை நாங்கள்‌ 
முடிவுசெய்துவிட்டோம்‌ அமைச்சரே. நாளை அவை 
கூடியதும்‌ நேராக கொற்றவை ஆலயத்திற்குச்‌ செல்ல 
அரசர்‌ திட்டமிட்டிருக்கிறார்‌. அங்கே 
வெறியாட்டுகொள்ளும்‌ மூன்று பூசகர்களுமே அவனை 
மாறுதோற்றமிட்டு வந்த இழிமகன்‌ என்றும்‌ அவன்‌ 
வருகையால்‌ நகர்‌ அழுக்குற்றது என்றும்‌ 
அறிவிப்பார்கள்‌. அவன்‌ குருதியை கொற்றவை 
நாடுகிறாள்‌ என்றும்‌ அவன்‌ தலை அவள்‌ காலடியில்‌ 
வைக்கப்பட்டாகவேண்டும்‌ என்றும்‌ கோருவார்கள்‌. 
அங்கேயே அவனைக்‌ கொன்று கொற்றவைக்கு பலியிட்டு 
மீள்வோம்‌” என்றான்‌. 


பத்மர்‌ “ஆனால்‌ அங்கே உங்கள்‌ அன்னையர்‌ 
இருப்பார்கள்‌. அரசரும்‌ இருப்பார்‌” என்றார்‌. “ஆம்‌, 
அவர்கள்‌ இருந்தாகவேண்டும்‌” என்றான்‌ கிருதி. 
“இளவரசே, அவர்களுக்குத்‌ தெரியும்‌ அவன்‌ அவர்களின்‌ 
மைந்தன்‌ என்று. பார்த்த முதல்கணத்திலேயே” என்றார்‌ 
பத்மர்‌. “அதெப்படி?” என்று பிருகத்சீர்ஷன்‌ கேட்க 
“எனக்கும்‌ தெரியும்‌” என்றார்‌ பத்மர்‌. “நான்‌ தயங்குவது 
அதனால்தான்‌. அவன்‌ அரசேறலாகாது, நீங்களே 
முடிசூடவேண்டுமென அன்னையர்‌ நேற்று 
முடிவெடுத்தனர்‌. ஆனால்‌ அவன்‌ தங்கள்‌ மகனல்ல 
என்று சொல்ல அவர்களின்‌ உள்ளுறைந்த தெய்வங்கள்‌ 
ஒப்பவில்லை. நாளை அவன்‌ கொல்லப்படுவதையும்‌ 
அவர்கள்‌ விரும்பமாட்டார்கள்‌.” 


கிருதி ஒருகணம்‌ திகைத்தான்‌. தம்பியரை நோக்கியபின்‌ 
ஏதோ சொல்ல வாயெடுத்தபோது ஒரு வலிப்பு போல 
அவன்‌ முகம்‌ உருமாறியது. கழுத்துத்தசைகள்‌ 
இழுபட்டன. “அவ்வண்ணமெனில்‌ முன்னரே 
அவர்கள்‌ அவன்‌ குருதியை காணட்டும்‌. அதற்குப்பின்‌ 
இந்த ஊசலாட்டமே இராது” என்றபின்‌ 

அவன்‌ வெளியேறினான்‌. அவர்களின்‌ முகங்களை 
அவர்கள்‌ சென்றபின்னரே பத்மர்‌ நினைவுகூர்ந்தார்‌. 
ஒற்றை உணர்ச்சியால்‌ ஒன்றென்றே ஆகிவிட்டிருந்தன. 
அம்முகங்கள்‌ அவர்‌ முன்‌ முடிவில்லாது 
சென்றுகொண்டிருப்பதாக தோன்றியது. 


இரவெல்லாம்‌ மன்றில்‌ களியாட்டு 
நிகழ்ந்துகொண்டிருந்தது. “சலிக்காதவனாக இருக்கிறான்‌ 
அமைச்சரே. அவன்‌ இதுவரை குடித்த மதுவுக்கு எருதும்‌ 
களிறும்‌ கூட சரிந்திருக்கும்‌. ஆடவும்‌ பாடவும்‌ போரிடவும்‌ 
தெரிந்திருக்கிறான்‌. அங்கே இப்போது 
நடந்துகொண்டிருப்பது கீழ்மையின்‌ களியாட்டம்‌” 
என்றான்‌ ஒற்றன்‌. “அரசர்‌ என்ன செய்கிறார்‌?” என்று 
பத்மர்‌ கேட்டார்‌. “அங்கு நிகழ்வன அனைத்தையும்‌ வந்து 
சொல்லும்படி ஆணையிட்டார்‌” என்றான்‌. 

பத்மர்‌ பின்னிரவில்‌ பிருஹத்ரதனின்‌ மஞ்சத்தறைக்கு 
சென்றார்‌. துயிலிழந்து சாளரத்திற்கு அருகே நின்றிருந்த 
பிருஹத்ரதன்‌ கவலையுடன்‌ திரும்பி “என்ன நிகழ்கிறது 
அமைச்சரே?” என்றார்‌. “அங்கே இரவுபகலாக களியாட்டு 
நிகழ்ந்துகொண்டிருக்கிறது...” என்றார்‌ பத்மர்‌. “ஆம்‌, 
அதைத்தான்‌ கேட்டுக்கொண்டிருக்கிறேன்‌. அவன்‌ என்‌ 
மைந்தன்‌ அல்ல. அதில்‌ எனக்கு ஐயமே இல்லை” என்றார்‌. 
பத்மர்‌ ஒன்றும்‌ சொல்லாமல்‌ நோக்கி நின்றார்‌. “என்‌ 
குருதியிலிருந்து இப்படி ஓர்‌ இழிமகன்‌ உருவாக முடியாது. 
என்‌ எதிரே வந்து தருக்கி நின்று பேசிய அக்காட்டாளனை 
நான்‌ அறியேன்‌.” 


பத்மர்‌ “நாளை தெய்வங்கள்‌ சொல்லட்டும்‌” என்றார்‌. 
“ஆம்‌, தெய்வங்கள்‌ சொல்லும்‌. சொல்லியாகவேண்டும்‌” 
என்றார்‌. அமைச்சர்‌ வந்திருப்பதை அறிந்து 
சிற்றறையிலிருந்து உடையை சீரமைத்தபடி வந்த 
அணிகையும்‌ அன்னதையும்‌ “அவனை நாம்‌ ஏன்‌ 
இன்னமும்‌ விட்டுவைத்திருக்கிறோம்‌? எங்கள்‌ 
மைந்தருக்கே அறைகூவலாக அவன்‌ எழுவான்‌ என்றால்‌ 
எதற்காக தயங்குகிறோம்‌?” என்றனர்‌. 


பத்மர்‌ அவர்களின்‌ விழிகளை நோக்கினார்‌. 
நிலையின்மையின்‌ துளிகூடத்‌ தெரியாத தெளிந்த 
விழிகள்‌. அவர்‌ பெருமூச்சுவிட்டு “நம்‌ மக்கள்‌ அவனை 
நம்புகிறார்கள்‌. அவர்களின்‌ எழுச்சி சற்று தணியட்டும்‌” 
என்றார்‌. “அதை அவன்‌ தூண்டியல்லவா விடுகிறான்‌?” 
என்றாள்‌ அன்னதை. “ஆம்‌, ஆனால்‌ நாளைக்குள்‌ 
அவர்கள்‌ தளர்ந்துவிடுவார்கள்‌. பட்டம்‌ 
ஒருநாளைக்குமேல்‌ வானில்‌ நிற்கமுடியாதென்பார்கள்‌” 
என்றார்‌ பத்மர்‌. 


பிருஹத்ரதன்‌ “இப்படி ஒரு நிகழ்வு இதற்கு முன்‌ 
அமைந்ததில்லை” என்றார்‌. “அவன்‌ என்‌ மகன்‌ என்று 
சொன்னபோது ஒருகணம்‌ என்‌ உள்ளம்‌ திகைத்தது 
உண்மை. நெடுநாட்களுக்குப்பின்‌ அந்த நகைகளை 


பார்க்கிறேன்‌. அத்துடன்‌ அச்செயலின்‌ குற்றவுணர்ச்சி 
என்னுள்‌ உறுத்திக்கொண்டே இருந்தது. அவன்‌ 
மீண்டெழுந்து வருவதைப்பற்றிய ஆழ்கனவுகள்‌ 
என்னுள்‌ இருந்தன. அவையே எனக்கு ஆறுதலும்‌ 
அளித்தன. அக்கனவை சென்று தொட்டது அந்த 
நகைகள்‌” என்றார்‌. “ஆனால்‌, அவன்‌ தோள்களைப்‌ 
பார்த்தேன்‌. அவை எப்படி அவ்வாறு இருக்கமுடியும்‌? 
அவை...” என்றபின்‌ அன்னதையை பார்த்தார்‌. அவள்‌ 
சாளரம்‌ நோக்கி திரும்பிக்கொண்டாள்‌. அணிகை “அதை 
நாம்‌ ஏன்‌ பேசவேண்டும்‌? அது என்றோ மறைந்த கதை” 
என்றாள்‌. “ஆம்‌ அரசி, அவை சென்றகதைகள்‌. 
நாளையே இந்தக்கதையை முடிப்போம்‌” என்றார்‌ பத்மர்‌. 

பத்மர்‌ மறுநாள்‌ காலையை இரவின்‌ நீட்சியென்றே 
அறிந்தார்‌. அமைச்சில்லத்திலிருந்து தன்‌ மாளிகைக்குச்‌ 
சென்று நீராடி உடைமாற்றி மீளும்போதே ஒற்றர்கள்‌ 
அவருக்காக காத்திருந்தனர்‌. கீர்த்திமான்‌ “அவர்கள்‌ 
அங்கேயே இருக்கிறார்கள்‌” என்றான்‌. “துயின்றவர்கள்‌ 
அனைவரும்‌ விழித்துக்கொண்டார்கள்‌. விழித்ததுமே 
மீண்டும்‌ கள்ளுண்ணத்‌ தொடங்கிவிட்டார்கள்‌.” பத்மர்‌ 
முகத்தில்‌ கவலையை காட்டிக்கொள்ளாமல்‌ “அவன்‌ 
அங்கிருந்தே அரண்மனைக்கு வர எண்ணுகிறானா?” 
என்றார்‌. “ஆம்‌ என்றே நினைக்கிறேன்‌” என்றான்‌ 
கீர்த்திமான்‌. 


“அவனிடம்‌ குலத்தலைவர்களைக்‌ கொண்டு 
பேசவையுங்கள்‌. அவன்‌ அப்பெருந்திரளுடன்‌ 
அரண்மனைக்குள்‌ நுழைய முடியாது. அவர்களில்‌ 
தேர்ந்த பன்னிருவரை உடனழைத்து வரட்டும்‌. 
அவர்களுக்கு அவையிலும்‌ இடமளிக்கப்படும்‌” என்றார்‌. 
“அப்பன்னிருவரை அவன்‌ எப்படி தேர்வுசெய்வான்‌? 
அங்கே மேல்‌ கீழென எவரும்‌ இன்னும்‌ உருவாகவில்லை” 
என்றான்‌ சர்வன்‌. “உருவாகியாகவேண்டும்‌. ஒருவேளை 
அதன்‌ வழியாகவே இப்போதிருக்கும்‌ எழுச்சி 
அடங்கக்கூடும்‌” என்றபின்‌ பத்மர்‌ புன்னகைத்துவிட்டு 
அரண்மனைக்குள்‌ நுழைந்தார்‌. 


காலையில்‌ முழுதணிக்கோலத்தில்‌ அவைக்கு வந்து 
அமர்ந்திருந்தார்‌ பிருஹத்ரதன்‌. உடன்‌ அவர்‌ தேவியரும்‌ 
இளவரசர்களும்‌ இருந்தனர்‌. “அரசே, ஒற்றுச்செய்திகளை 
கேட்டுக்கொண்டிருந்தேன்‌” என்றார்‌ பத்மர்‌. “ஆம்‌, 
அச்செய்திகளை நானும்‌ கேட்டேன்‌. ஒன்றுமே 
நிகழவில்லை. குடி, களியாட்டு அவ்வளவுதான்‌. 


அதைத்தவிர எதையும்‌ சொல்லவில்லை எவரும்‌” 
என்றார்‌ பிருஹத்ரதன்‌. 


அணிகை “அவன்‌ எப்போது இங்கு வருகிறான்‌?” 
என்றாள்‌. “குடிமன்று கூடவேண்டும்‌ அல்லவா? 
புலரிக்குப்பின்‌ மூன்றாம்‌ நாழிகை என்று 
வகுத்துள்ளோம்‌.” அன்னதை “இந்தக்‌ குலத்தலைவர்கள்‌ 
இங்கே என்ன செய்யவிருக்கிறார்கள்‌?” என்றாள்‌. கிருதி 
“அவர்களுக்கு இடம்‌ உருவாவதே இத்தகைய 
சல்களின்போதுதான்‌. இதில்‌ அவர்கள்‌ நம்முடன்‌ பேரம்‌ 
பசுவார்கள்‌” என்றான்‌. “வேளிர்குடித்தலைவரிடம்‌ 
ஒருசெய்தியை அனுப்பியிருக்கிறேன்‌” என்றார்‌ பத்மர்‌. 


அச்செய்தியை அவர்‌ சொல்லிக்கொண்டிருக்கும்போது 
கிருதி அதைக்கேட்கும்‌ பொறுமையில்லாமல்‌ எழுந்து 
சென்று சாளரம்‌ வழியாக நோக்கினான்‌. அவர்கள்‌ அந்தத்‌ 
தருணத்தின்‌ தயக்கத்தை வெல்ல வீண்சொற்களை 
கொண்டு தாயமாடினர்‌. சலிப்புடன்‌ அசைந்து 
அமர்ந்தனர்‌. அவ்வப்போது பொருளில்லா நகைச்சுவை 
எழ அனைவரும்‌ மிகையாகவே நகைத்தனர்‌. 
“எப்படியாயினும்‌ நம்‌ நகரில்‌ ஜரர்கள்‌ வந்து வழிபடும்‌ ஓர்‌ 
ஆலயம்‌ அமையவிருக்கிறது” என்று ஜயசேனன்‌ 
சொன்னபோது பிருஹத்ரதன்‌ வெடுத்துச்சிரித்தார்‌. 
ஆனால்‌ அவர்‌ விழிகளில்‌ சிரிப்பே இருக்கவில்லை. 


சர்வன்‌ உள்ளே வந்து தலைவணங்கினான்‌. “சொல்‌!” 
என்றார்‌ பிருஹத்ரதன்‌. “பெண்கள்‌ பெருந்திரளாக 
அவனுடன்‌ சேர்ந்துகொண்டிருக்கிறார்கள்‌” என்றான்‌. 
பத்மர்‌ திகைப்புடன்‌ “பெண்களா? அவர்களாக 
வருகிறார்களா?” என்றபடி எழுந்தார்‌. “இது 
அவர்களுக்கான திருவிழா அல்லவா? அவர்கள்‌ 
வருவார்கள்‌” என்றார்‌ பிருஹத்ரதன்‌. “இல்லை அரசே, 
அன்னையர்‌ உள்ளுணர்வு கொண்டவர்கள்‌. 
பாதுகாப்பின்மையுணர்வே அவர்களின்‌ படைக்கலம்‌. 
அவர்கள்‌ தன்னிச்சையாக எழமாட்டார்கள்‌” என்றார்‌. 
“எத்தனை பெண்கள்‌?” என்றார்‌ பிருஹத்ரதன்‌. 
“பெருந்திரள்‌. அவர்கள்‌ நான்கு திசைகளிலிருந்தும்‌ 
கிளம்பி களத்துக்கு வந்தபடியே இருக்கிறார்கள்‌.” பத்மர்‌ 
“அது இயல்பானதல்ல” என்றார்‌. 


பிருஹத்ரதன்‌ “அவன்‌ ஜரையின்‌ மைந்தன்‌. அது 
பெண்களை கவர்ந்திருக்கலாம்‌” என்றார்‌. “பதினாறு 
ஆண்டுகளுக்கு முன்பு இங்கிருந்து என்‌ மைந்தர்‌ 
இருவரும்‌ காட்டுக்கு கொண்டுசெல்லப்பட்டபோது நகர்‌ 
ஒருவாரம்‌ துயர்கொண்டது. அன்று உருவான 


குற்றவுணர்ச்சியை இப்போது ஈடுசெய்கிறார்கள்‌.” பத்மர்‌ 
“இல்லை அரசே. பெண்களை கொண்டுவரும்படி அவன்‌ 
ஆணையிட்டிருக்கவேண்டும்‌” என்றார்‌. பிருஹத்ரதன்‌ 
“எதற்காக? இங்கே அவைநுழைபவர்கள்‌ மிகச்சிலர்தான்‌. 
முற்றத்தில்‌ பெண்கள்‌ நின்றிருப்பதனால்‌ என்ன 
நன்மை?” என்று சொல்லிக்கொண்டிருக்கையிலேயே 
பத்மர்‌ அவை விட்டு வெளியே ஓடினார்‌. அவரைத்‌ 
தொடர்ந்து ஒற்றர்கள்‌ சென்றனர்‌. 
“படைத்தலைவர்களை அழையுங்கள்‌! நம்‌ படைகள்‌ 
கவசமும்‌ கலமும்‌ கொண்டு சித்தமாகட்டும்‌. 
அரண்மனைக்கோட்டையின்‌ வாயில்கள்‌ உடனே 
மூடப்படவேண்டும்‌” என்று கூவியபடியே பத்மர்‌ தன்‌ 
அலுவல்மன்று நோக்கி ஓடினார்‌. அவர்‌ இடைநாழியை 
அடைவதற்குள்ளாகவே மக்களின்‌ பேரொலி எழுந்து 
அரண்மனைச்சுவர்கள்‌ அனைத்தையும்‌ அறைந்தது. 
“என்ன நிகழ்கிறது?” என்று கூவியபடி பிருஹத்ரதன்‌ தன்‌ 
அவைக்கூடத்திலிருந்து வெளியே ஓடிவந்தார்‌. பத்மர்‌ 
“கதவுகளை மூடுக! அனைத்துக்‌ காவலர்களும்‌ 
அணிகொள்க!” என்று கூவியபடி கீழிறங்கி பெருங்கூடம்‌ 
நோக்கி ஓடினார்‌. 


உள்ளே ஓடிவந்த அரண்மனைக்‌ காவலன்‌ “அமைச்சரே, 
பெருந்திரளாக மக்கள்‌ கோட்டையை மீறி உள்ளே 
நுழைந்துவிட்டனர்‌. அரண்மனைக்குள்‌ 
நுழையப்போகிறார்கள்‌” என்று 
கூவிக்கொண்டிருக்கையிலேயே உள்கோட்டையிலிருந்து 
பெயர்க்கப்பட்ட பெரிய கற்கள்‌ வந்து அரண்மனைச்‌ 
சாளரங்களை அறைந்தன. “நமது படைவீரர்கள்‌ 
அவர்களை விட்டுவிட்டார்கள்‌. முன்னிரையில்‌ 
மைந்தரை ஏந்திய அன்னையரைக்‌ கண்டதும்‌ 
படைக்கலம்‌ தாழ்த்திவிட்டனர்‌” என்று இன்னொரு 
படைத்தலைவன்‌ கூவினான்‌. “வெளிக்கோட்டைப்‌ 
படைகள்‌ வரட்டும்‌... உடனே” என்று கிருதி பின்னால்‌ 
ஓடிவந்தபடி ஆணையிட்டான்‌. 
“வெளிக்கோட்டைப்படைகள்‌ நகருக்குள்‌ நுழையவே 
முடியாது இளவரசே. அத்தனை தெருக்களும்‌ மக்களால்‌ 
மூடப்பட்டுள்ளன” என்றான்‌ படைத்தலைவன்‌. 


மேலும்‌ மேலும்‌ கற்கள்‌ வந்து அரண்மனைமேல்‌ 
விழுந்தன. முகப்புக்கதவை மூடமுயன்ற ஏவலர்‌ தெறித்து 
பின்னால்‌ விழ மக்கள்பெருக்கு பிதுங்கி கூச்சலிட்டபடி 
உள்ளே பீரிட்டது. அவர்கள்‌ கைத்தடிகளையும்‌ தேர்களில்‌ 
இருந்து பிடுங்கிய ஆரங்களையும்‌ ஆணிகளையும்‌ 
பலவகையான எடைகொண்ட பொருட்களையும்‌ 


படைக்கலங்களாக கையில்‌ ஏந்தியிருந்தனர்‌. 
சிரித்துக்கூச்சலிட்டபடியும்‌ வெறிநடமிட்டபடியும்‌ 
கண்ணில்‌ கண்டதையெல்லாம்‌ உடைத்தனர்‌. “என்ன 
இது? இது நம்‌ அரசரின்‌ அரண்மனை?” என்று கூவியபடி 
முன்னால்‌ சென்று கைவிரித்து அவர்களைத்‌ தடுத்த 
முதிய தலைமை ஏவலனை அவர்கள்‌ சிரித்தபடி தூக்கி 
தலைமேல்‌ வீசி பந்தாடினர்‌. அவன்‌ அலறியபடி 
மண்ணில்‌ விழ அவன்மேல்‌ பலநூறு கால்கள்‌ மிதித்து 
துவைத்தன. 


பத்மர்‌ “அரசே, இளவரசே, அரண்மனைவிட்டு 
நீங்குவோம்‌. வேறுவழியில்லை...” என்றபடி திரும்பி 
ஓடினார்‌. “ஏன்‌? இந்த வெற்றுக்கூட்டத்தை அஞ்சியா நாம்‌ 
ஓடுவது?” என்றபடி கிருதி பின்னால்‌ வந்தான்‌. “அவர்கள்‌ 
பித்துகொண்டிருக்கிறார்கள்‌. இப்போது அவர்கள்‌ 
எதையும்‌ செய்யமுடியும்‌” என்றார்‌ பத்மர்‌. “இது அவனால்‌ 
உருவாக்கப்படுவது. இப்போது அவன்‌ அரண்மனையை 
கைப்பற்றுவான்‌ என்றால்‌ நம்‌ படைகளும்‌ அவனையே 
துணைக்கும்‌... அவன்‌ தன்னை அரசகுருதி என்று 
சொல்லிக்கொள்கிறான்‌. ஆகவே அவர்களுக்கு 
எந்தத்தடையும்‌ இருக்காது” என்று பத்மர்‌ சொன்னார்‌. 
“பேசிக்கொண்டிருக்கும்‌ நேரமல்ல இது. இப்போது நம்மை 
அவர்கள்‌ சிறைப்பற்றுவார்கள்‌ என்றால்‌ அனைத்தும்‌ 
முடிந்துவிடும்‌. நாம்‌ விலகிச்செல்லவேண்டும்‌. உடனே 
செய்யவேண்டியது அதைத்தான்‌” என்றார்‌. 


பிருஹத்ரதன்‌ “அவனிடம்‌ நான்‌ பேசுகிறேன்‌. 
இவர்களுக்காக நாம்‌ விலகிச்சென்றால்‌ எனக்குப்‌ 
பெருமை இல்லை” என்றார்‌. “அரசே, இப்போது 
செய்யக்கூடுவது ஒன்றும்‌ இல்லை. வெறிகொண்டுவரும்‌ 
இக்கூட்டம்‌ உங்களை சிறுமைசெய்யக்கூடும்‌. தாங்கள்‌ 
அஞ்சுவதையும்‌ மதிப்பதையும்‌ ஒருமுறை 
சிறுமைசெய்துவிட்டால்‌ மானுடருக்குள்‌ உள்ள 
தீயதேவர்கள்‌ எழுந்துவிடுவார்கள்‌. அதை அவர்கள்‌ 
பெரும்‌ களியாட்டாகவே செய்யத்தொடங்குவார்கள்‌. 
அதன்பின்‌ அவர்கள்‌ கண்ணில்‌ நாம்‌ மீளவே முடியாது” 
என்றார்‌ பத்மர்‌. 


“இப்போது அரண்மனைவிட்டு அகல்வோம்‌. நம்மை 
இழந்தால்‌ இவர்கள்‌ அரண்மனையை 
சூறையாடுவார்கள்‌. குருதியும்‌ வீழும்‌. அதை இந்நகரின்‌ 
மூத்தவர்‌ ஏற்கமாட்டார்கள்‌. இன்று பெண்களை 
முன்னால்‌ பார்த்து விலகிநின்ற படைகளும்‌ 
குற்றவுணர்ச்சிகொள்வார்கள்‌. அரசரைக்‌ காக்க மறந்த 
பழியை அவர்கள்‌ அடைவார்கள்‌. நாம்‌ வெளியே சென்று 


நாம்‌ இருக்குமிடத்தை அரசுநிலை என அறிவிப்போம்‌. 
இவனை தீயதெய்வங்களை வழிநடத்திவந்த காட்டாளன்‌ 
என கூறுவோம்‌. இவன்‌ அரசகுருதி அல்ல என்று 
அறிவிக்கவேண்டும்‌. ஷத்ரிய அரசர்களின்‌ உதவியை 
நாடவேண்டும்‌. இவனை களையெடுக்க அதுவே வழி.” 


பிருஹத்ரதன்‌ “என்ன நடக்கிறதென்றே தெரியவில்லை. 
என்‌ மக்களா? நான்‌ ஐம்பதாண்டுகாலம்‌ குழவிகள்‌ என 
புரந்தவர்களா?” என்றார்‌. இன்னொரு பெருங்கதவு வீழும்‌ 
ஓசை கேட்டது. படிகளில்‌ மக்கள்‌ கால்களின்‌ 
பேரோசையும்‌ குரல்களின்‌ முழக்கமும்‌ கலந்து பெருக 
ஏறிவந்தனர்‌. “நேரமில்லை அரசே. இது அமைச்சனாக 
என்‌ ஆணை!” என்றார்‌ பத்மர்‌. பிருஹத்ரதன்‌ “ஆம்‌, 
அமைச்சர்‌ சொல்‌ கேட்போம்‌” என்று ஆணையிட்டார்‌. 


பிருஹத்ரதனும்‌ இரு துணைவியரும்‌ நான்கு 
இளவரசர்களும்‌ பத்மரும்‌ அரசரின்‌ மஞ்சத்தறைக்குள்‌ 
புகுந்து அங்கிருந்த சுரங்க அறைக்குள்‌ சென்றனர்‌. 
கரந்தமைந்த கதவுகளைத்‌ திறந்து மண்ணுக்கு அடியில்‌ 
சென்ற புதைபாதையினூடாக நடந்தனர்‌. “அரசு 
துறந்துசெல்கிறோம்‌ அமைச்சரே. உபரிசிரவசுவின்‌ 
கொடிவழிவந்தவன்‌ குடிகளுக்கு அஞ்சி தப்பி ஓடுகிறேன்‌” 
என்றார்‌ பிருஹத்ரதன்‌. 


“நாம்‌ தப்பி ஓடவில்லை. நாம்‌ இத்தாக்குதல்‌ நிகழும்போது 
அரண்மனையிலேயே இல்லை. கொற்றவைக்கு பூசை 
செய்து குறிச்சொல்‌ கேட்க வெளியே வந்திருக்கிறோம்‌. 
நாமில்லாததை அறிந்த அக்கீழ்மகன்‌ அரண்மனையை 
சூறையாடுகிறான்‌” என்றார்‌ பத்மர்‌. “நாம்‌ 
வெல்லவேண்டும்‌. இப்போது முதன்மையானது அதுவே. 
வென்றவன்‌ எழுதுவதே வரலாறென்பது.” 


குறுகியபாதையில்‌ தவழ்ந்துசெல்லும்போது 
பிருஹத்ரதன்‌ “நம்‌ தலைக்குமேல்‌ நகரம்‌ 
கொந்தளிக்கிறது” என்றார்‌. “அரசே, வீண்‌ 
எண்ணங்களை நிறுத்துவோம்‌” என்றார்‌ பத்மர்‌. “அவன்‌ 
என்‌ மகன்‌!” என்று திடீரென்று அன்னதை கூவினாள்‌. 
“நான்‌ அவனிடம்‌ சென்று பேசியிருப்பேன்‌. என்னை 
அவன்‌ ஏற்றுக்கொள்வான்‌.” கிருதி இருளில்‌ 
விலங்குபோல முனகினான்‌. “ஆம்‌, எங்களை 
அவனுக்குத்தெரியும்‌! அவன்‌ எங்கள்‌ மைந்தன்‌!” 
என்றாள்‌ அணிகை. 


“வாயை மூடச்சொல்லும்‌ அமைச்சரே. இவர்களை 
இங்கேயே வெட்டிப்போட்டுவிட்டுச்‌ செல்லவும்‌ 


தயங்கமாட்டோம்‌” என்றான்‌ கிருதி. “வெட்டுவாயா? 
எங்கே வெட்டு பார்ப்போம்‌! இழிமகனே, நீ செய்த 
கீழ்ச்செயலால்தான்‌ இப்படி ஒளிந்தோடுகிறோம்‌. எல்லாம்‌ 
உன்னால்தான்‌” என்றார்‌ பிருஹத்ரதன்‌. 
“வாயைழமூடுங்கள்‌. இனி ஒரு சொல்‌ சொன்னாலும்‌ 
வாளை எடுப்போம்‌” என்றான்‌ பிருகத்புஜன்‌. “வெட்டு! 
அடேய்‌ ஆண்மையிருந்தால்‌ வாளை எடு!” என்று 
பிருஹத்ரதன்‌ திரும்பி அவன்‌ கழுத்தைப்பிடித்தார்‌. 


“அரசே, வேண்டாம்‌. இது ஆழம்‌. இங்கே எந்த 
நெறிகளுமில்லை...” என்று பத்மர்‌ அவர்‌ 
தோளைப்பிடித்து விலக்கினார்‌. பிருஹத்ரதன்‌ 
மூச்சிரைத்தபடி “இவர்களைவிட 
அவனைப்பெற்றமைக்கே மகிழ்கிறேன்‌. கீழ்மக்கள்‌. 
பிறரை புழுவென எண்ணும்‌ பேதைகள்‌” என்றார்‌. 
ஜயசேனன்‌ “நீங்கள்தான்‌ கீழ்மகன்‌. உங்கள்‌ கீழ்மை 
எழுந்து அதோ வந்து நின்றிருக்கிறது” என்று கூவ 
பிருகத்சீர்ஷன்‌ “அவன்‌ உங்கள்‌ குருதி அல்ல. 
மைந்தனில்லை என்று காட்டுக்குச்‌ சென்று அதர்வவேதம்‌ 
பயிலும்‌ இழிசினருக்கு மனைவியரை அளித்து 
பெற்றவன்‌... அவனுடன்‌ சென்று அமர்ந்திருங்கள்‌...” 
என்றான்‌. 


அணிகை “சீ, வீணனே” என்று அவனை அறைய அவன்‌ 
அவளை திருப்பி அறைந்தான்‌. “அறிவிலியே, இதுகூட 
தெரியவில்லையா உனக்கு? நீங்கள்‌ ஒருநாள்‌ கழுவில்‌ 
அமர்ந்திருப்பீர்கள்‌. ஆம்‌, கழுவமர்ந்து நரகுலகு 
செல்வீர்கள்‌” என்று அணிகை கூச்சலிட்டாள்‌. “அரசி, 
அரசே, வேண்டாம்‌. சொல்லெடுக்கவேண்டாம்‌. 
இவ்விருள்வழியை எப்படியேனும்‌ கடப்போம்‌” என்றார்‌ 
பத்மர்‌. “ஆம்‌, கடந்துசெல்வோம்‌. வேறுவழியே இல்லை” 
என்றார்‌ பிருஹத்ரதன்‌ தளர்ந்த குரலில்‌. 

கண்ணீரும்‌ வசைச்சொற்களுமாக அவர்கள்‌ இருண்ட 
பாதையில்‌ நடந்தனர்‌. கோட்டைக்கு 

வெளியே மேற்குபக்கம்‌ இருந்த குறுங்காட்டிலமைந்த 
கொற்றவை ஆலயத்தின்‌ தேவிசிலையின்‌ பின்பக்கம்‌ 
பதிக்கப்பட்டிருந்த கற்பலகையைத்‌ தூக்கி வெளியே 
வந்தபோது பத்மர்‌ ஆறுதலுடன்‌ “தெய்வங்களே...” 
என்றார்‌. கண்கள்‌ கூசின. இருண்ட கனவொன்றை விட்டு 
வெளியே வந்தவர்களைப்போல அவர்களின்‌ முகங்கள்‌ 
திகைத்திருந்தன. 


வெண்முரசு விவாதங்கள்‌ இணையதளம்‌ 


வெண்முரசு சென்னை விவாதக்குழுமம்‌ இணையதளம்‌ 

மேற்கு எல்லையிலிருந்த காவல்நிலையிலிருந்து 
தேர்களை பெற்றுக்கொண்டு குறுங்காடுவழியாகத்‌ தப்பி 
கங்கைக்கு மறுபக்கமிருந்த கிருஷ்ணபாகம்‌ என்னும்‌ 
சிறுநகரை சென்றடைந்தனர்‌ பிருஹத்ரதனும்‌ அரசியரும்‌ 
மைந்தரும்‌. செல்லும்‌ வழியெல்லாம்‌ கிருதி 
வசைபாடிக்கொண்டே வந்தான்‌. “நான்‌ அப்போதே 
சொன்னேன்‌, தொடக்கத்திலேயே அக்கீழ்மகனை எளிதில்‌ 
வென்றிருக்கலாம்‌. எதையும்‌ ஒரு 
கொள்கையென்றாக்காமல்‌ உங்களால்‌ செயல்பட 
முடியாது... வாளால்‌ வெட்டப்படவேண்டியவனை 
சொல்லால்‌ வருடிக்கொண்டிருந்தீர்கள்‌.” 


பத்மர்‌ எந்த மறுமொழியும்‌ சொல்லவில்லை. 
தொலைவிலிருந்து நோக்கியபோது ராஜகிருஹம்‌ 
மழைபெய்யும்‌ குளம்போல 
கொந்தளித்துக்கொண்டிருப்பது தெரிந்தது. பல 
இடங்களில்‌ புகை எழுந்து வானில்‌ கலைந்தது. “அவன்‌ 
நகரை எரிக்கிறான்‌” என்றார்‌ பிருஹத்ரதன்‌. “இல்லை 
அரசே, அவன்‌ மக்களின்‌ எழுச்சிக்கு இடமளிக்கிறான்‌. 
நகரிலும்‌ அரண்மனையிலும்‌ ஒரு சிறுபகுதியை 
எரிக்காமல்‌ அவர்களால்‌ அமையமுடியாது” என்றார்‌ 
பத்மர்‌. “அது அவர்களின்‌ இறந்தகாலம்‌.” 


பிருஹத்ரதன்‌ பெருமூச்சுவிட்டு “இதைப்போல 
இதற்குமுன்பு நடந்ததே இல்லை” என்றார்‌. “மூன்றுமுறை 
நடந்துள்ளது. இருநூறாண்டுகளுக்கொருமுறை 
இவ்வண்ணம்‌ நிகழ்கிறது” என்றார்‌ பத்மர்‌. 
“கணக்குகளை சொல்லும்‌. இந்த இழிமகனை வெல்லும்‌ 
வழிகேட்டால்‌ மட்டும்‌ பொறுத்திருக்கும்படி 
சொன்னீர்கள்‌...” என்று ஜயசேனன்‌ அவர்‌ முகத்தின்‌ 
நேராக கைநீட்டி சொன்னான்‌. 


அவர்கள்‌ கிருஷ்ணபாகத்தை அடைந்து 
அரண்மனைக்குள்‌ சென்றபோது களைத்துச்‌ 
சோர்ந்திருந்த பிருஹத்ரதன்‌ “அமைச்சரே, எந்தை முன்பு 
ஒரு ஜரர்குலத்துச்‌ சிறுவனை நெடுகப்போழ்ந்தார்‌ என்று 
சொல்கிறார்களே, உண்மையா?” என்றார்‌. பத்மர்‌ 
தலையசைத்தார்‌. “அப்பழியே இன்று இந்த காட்டாளனாக 
எழுந்து வந்து நம்‌ முன்‌ நிற்கிறது என்கிறார்கள்‌. அதை 


உண்மை என்றே கொள்கிறேன்‌” என்றார்‌. பத்மர்‌ 
தலைகுனிந்து உடன்‌ நடந்தார்‌. 


அன்று முழுக்க பறவைச்செய்திகள்‌ வந்துகொண்டே 
இருந்தன. ராஜகிருஹ நகரத்தில்‌ ஒருபகுதி 
கொந்தளிக்கும்‌ மக்களால்‌ எரிக்கப்பட்டது. 
பெரும்பாலானவை வணிகர்‌ இல்லங்களும்‌ 
பண்டநிலைகளும்தான்‌. அரண்மனையில்‌ 
ஊழியர்குடியிருப்புகள்‌ எரிந்தன. அரசவையை அவர்கள்‌ 
உடைத்துச்‌ சூறையாடினர்‌. ஆனால்‌ கருவூலம்‌ 
வீரர்களால்‌ காக்கப்பட்டது. “விந்தை, வணிகர்கள்‌ 
அவர்களுக்கு துணைநின்றனர்‌ அல்லவா?” என்றார்‌ 
பிருஹத்ரதன்‌. 


“அரசே, எளியவர்களின்‌ முதல்சினம்‌ எப்போதும்‌ 
வணிகர்களிடம்தான்‌. அவர்கள்‌ வணிகர்களிடம்தான்‌ 
நாளும்‌ போரிலிருக்கிறார்கள்‌.” பிருஹத்ரதன்‌ “அதை 
வணிகர்களும்‌ அறிந்திருக்கிறார்கள்‌. ஆகவேதான்‌ 
அவர்களுக்கு உணவளிக்கிறார்கள்‌” என்றார்‌. “ஆம்‌, 
உணவளிக்கும்‌ வணிகர்கள்தான்‌ மக்களின்‌ சினத்தை 
மட்டுப்படுத்துகிறார்கள்‌” என்றார்‌ 

பத்மர்‌. “கருவூலத்தை அவர்கள்‌ ஏன்‌ 
சூறையாடவில்லை?” என்றார்‌ பிருஹத்ரதன்‌. 


“அவர்களுக்கு அது கோயில்கருவறை. சினமிருந்தாலும்‌ 
அச்சமும்‌ எஞ்சியிருக்கும்‌. ஜராசந்தன்‌ நேற்றே 
கருவூலத்திற்கு காவலிட்டிருப்பான்‌” என்றார்‌ பத்மர்‌. “நம்‌ 
உண்மையான கருவூலம்‌ அங்கே அரசமாளிகைக்கு 
அடியில்‌ ஒளிந்திருக்கிறது. அதை அவனால்‌ 
அடையமுடியாது. அரசரோ அரசியரோ அன்றி பிறருக்கு 
அவ்வழி தெரியாது” என்றார்‌ பத்மர்‌. 


பிருஹத்ரதன்‌ பெருமூச்சுடன்‌ “அனைத்தும்‌ 
கைவிட்டுச்சென்றுவிட்டன என்னும்‌ உணர்வை நான்‌ 
அடைந்துவிட்டேன்‌ அமைச்சரே. இனி போரிட என்னால்‌ 
இயலாது” என்றார்‌. “அரசே, ஷத்ரியர்களின்‌ வழி 
அதுவல்ல” என்றார்‌ பத்மர்‌. “ஆம்‌. ஆனால்‌ என்‌ 
இம்மைந்தர்‌ இன்னமும்‌ கடையர்‌. நான்‌ எவருக்காக 
போரிடவேண்டும்‌?” என்றார்‌ பிருஹத்ரதன்‌. 


பத்மர்‌ ஒன்றும்‌ சொல்லாமல்‌ எழுந்து சாளரம்‌ வழியாக 
அந்தச்‌ சிறியநகரை நோக்கினார்‌. அங்குள்ளவர்கள்‌ 
ராஜகிருஹ நகரில்‌ நிகழ்ந்தவற்றை அறிந்திருந்தனர்‌. 
பரபரப்புடன்‌ சாலையில்‌ நடந்துகொண்டிருந்தனர்‌. 
அவர்களை அவர்‌ நோக்கிக்கொண்டிருந்தார்‌. 


அவர்களுக்குள்‌ ஓடும்‌ எண்ணம்‌ என்ன? எந்த 
ட்சியாளனாவது அவர்களை முழுமையாக 
அறிந்துவிடமுடியுமா என்ன? அங்கே ராஜகிருஹ நகரில்‌ 
வெறிகொண்டு கூத்தாடும்‌ எளிய மக்கள்‌ முந்தையநாள்‌ 
வரை ஆட்டுமந்தைகளாக இருந்தவர்கள்‌ அல்லவா? 


அந்தியில்‌ வந்த செய்திகள்‌ அச்சுறுத்தின. எங்கோ ஒரு 
புள்ளியில்‌ மக்களின்‌ களிவெறியாட்டு கொலைநோக்கி 
சென்றது. அவர்களிடம்‌ பணம்பெருக்கு வணிகம்‌ 
செய்யும்‌ ஒருவனை அவர்கள்‌ கிழித்துக்கொன்று 
முச்சந்தியில்‌ தொங்கவிட்டனர்‌. அைச்சூலிந்து நின்று 
குருதியை அள்ளி தங்கள்‌ முகங்களில்‌ பூசிக்கொண்டு 
நடனமிட்டனர்‌. அதன்பின்‌ கொலைகள்‌ தொடர்ந்‌ 
நடக்கத்‌ தொடங்கின. வணிகர்கள்‌, நாள்‌ ரர றா 
ஆலயப்பொறுப்பாளர்கள்‌ என அவர்களால்‌ 
வெறுக்கப்பட்டவர்கள்‌ தேடித்தேடி கொல்லப்பட்டனர்‌. 
பின்னர்‌ கொலைக்காகவே கொலை என்றாயிற்று. 


“ராஜகிருஹ நகர்த்தெருக்களில்‌ சேறென குருதி 
மிதிபடுகிறது. அத்தனை மக்களும்‌ குருதியிலாடி 
ரத்தபீஜர்கள்‌ போல தெரிகிறார்கள்‌” என்று ஒற்றனின்‌ 
ஓலை சொன்னது. இரவு கொழுக்கும்தோறும்‌ 
கொலைவெறியாட்டு விரைவுகொண்டது. “இப்போது 
படைவீரர்களும்‌ கொலைக்கலங்களுடன்‌ 
இறங்கிவிட்டனர்‌. தங்கள்‌ தலைவர்களை 
கொல்கிறார்கள்‌. ஷத்ரியப்‌ படைத்தலைவர்கள்‌ எவரும்‌ 
இப்போது எஞ்சவில்லை” என்றது மந்தணச்செய்தி. 


நள்ளிரவுக்குப்பின்‌ “இங்கே நிகழ்வது பொருளற்ற 
கொலை. ஒரு கொலையாவது செய்துவிடவேண்டும்‌ 
என்னும்‌ எளிய மானுடனின்‌ விழைவின்‌ வெளிப்பாடு 
மட்டுமே. நகர்‌ முழுக்க சிதைந்த உடல்களும்‌ குருதியும்‌ 
மிதிபடுகின்றன. இருளில்‌ குருதிவாடையும்‌ 
அலறல்களும்‌ வெறியாட்டுகளும்‌ 
கேட்டுக்கொண்டிருக்கின்றன” என்றது ஓலை. இரவு 
முழுக்க கொலைவெறியாடலின்‌ செய்திகள்‌ மட்டுமே 
வந்துகொண்டிருந்தன. விடியலில்‌ “விடிந்தது. 
வானைவிட சிவந்துள்ளது நகரம்‌” என்று செய்திவந்தது. 


“அங்கே உள்ள படைகள்‌ என்னதான்‌ செய்கிறார்கள்‌?” 
என்று பத்மர்‌ செய்தியனுப்பினார்‌. “ஷத்ரியப்படைகள்‌ 
நகரத்தின்‌ தெற்குவாயிலைத்‌ திறந்து 
வெளியேறிக்கொண்டிருக்கின்றன. அடித்தளப்படைகள்‌ 
நகரை முழுமையாக 
கையகப்படுத்திக்கொண்டிருக்கின்றன” என்றது ஒற்று. 


“ஷத்ரியப்படைகள்‌ நிலைகுலைந்துள்ளன. 
அவர்களிடம்‌ தலைமை இல்லை. அரசர்‌ 
உயிருடனிருக்கும்‌ செய்தியை இங்கே 
அறிவித்தாகவேண்டும்‌. அரசரையும்‌ இளவரசர்களையும்‌ 
ஜராசந்தன்‌ கொன்று உண்டுவிட்டான்‌ என்று இங்கே 
சூதர்கள்‌ பாடுகிறார்கள்‌.” 


பத்மர்‌ அரசரிடம்‌ “ஆம்‌, தாங்கள்‌ இருப்பதை 
அறிவித்தாகவேண்டும்‌. இல்லையேல்‌ நகரில்‌ 
நம்மைச்சார்ந்து எண்ணுபவர்களும்‌ நம்பிக்கை 
இழப்பார்கள்‌. நம்பிக்கையிழந்தால்‌ அவர்கள்‌ அவனை 
ஆதரிக்கத்‌ தொடங்கிவிடுவார்கள்‌. மானுட இயல்பே 
அதுதான்‌” என்றார்‌. 


“ராஜகிருஹநகருக்கு வெளியே கொற்றவை 
வழிபாட்டுக்கு வந்திருக்கும்‌ அரசர்‌ பிருஹத்ரதன்‌ நகரில்‌ 
நிகழும்‌ கிளர்ச்சியை அறிந்திருக்கிறார்‌. விரைவிலேயே 
பெரும்படையுடன்‌ நகர்‌ புகுவார்‌. கிளர்ச்சிசெய்பவர்கள்‌ 
கழுவிலேற்றப்படுவார்கள்‌” என்று ஒரு 
பறவைச்செய்தியை பத்மர்‌ ராஜகிருஹ நகருக்கு 
அனுப்பினார்‌. அதை பட்டோலைகளில்‌ எழுதி 
நகர்மூலைகளில்‌ தொங்கவிடும்படி ஒற்றர்களுக்கு 

ணையிட்டார்‌. “அவை உடனடியாக அகற்றப்படும்‌. 

னால்‌ செய்தி வந்தது என்பதை வாயும்செவியும்‌ 
கொண்டுசெல்லும்‌” என்றார்‌ பத்மர்‌. 


அன்றுகாலை ராஜகிருஹத்திலிருந்து முதல்‌ 
ஷத்ரியப்படைப்பிரிவு கிருஷ்ணபாகத்துக்கு வந்தது. 
அவர்கள்‌ சோர்ந்துபோய்‌ துயிலில்‌ என நடந்தனர்‌. 
பலருக்கு உடலில்‌ காயங்கள்‌ இருந்தன. 
அரசரைப்பார்த்ததும்‌ வீரர்கள்‌ படைக்கலங்களைத்‌ 
தூக்கி போர்முழக்கமிட்டனர்‌. மேலும்‌ மேலும்‌ 
ஷத்ரியப்படைகள்‌ வந்துகொண்டிருந்தன. “நாம்‌ 
இங்கிருக்கிறோம்‌ என்பதை இனிமேல்‌ மறைக்கமுடியாது” 
என்றார்‌ பத்மர்‌. “அவன்‌ நம்மை நாளையே 
தாக்கக்கூடும்‌... அதற்குள்‌ நாம்‌ கோட்டையை 
வலுப்படுத்தியாகவேண்டும்‌. படைகளை 
சீரமைக்கவேண்டும்‌. நோயுற்றவர்கள்‌, காயம்பட்டவர்கள்‌ 
எவரும்‌ படைமுன்‌ செல்லவேண்டாம்‌. அவர்களின்‌ 
சோர்வு பிறருக்கும்‌ பரவக்கூடியது.” 


உச்சிப்பொழுதுக்குள்‌ ராஜகிருஹநகரிலிருந்து வந்த 
ஷத்ரியப்படைகளால்‌ கிருஷ்ணபாகம்‌ நகர்‌ நிறைந்து 
விம்மத்தொடங்கியது. வீரர்கள்‌ தெருக்களிலும்‌ 
மன்றுகளிலும்‌ தங்கினர்‌. “அவன்‌ இப்போது நகரைவிட்டு 


வரமுடியாது. இன்றைக்குள்‌ நகரத்தை அவன்‌ கட்டுக்குள்‌ 
கொண்டுவராவிட்டால்‌ மக்கள்‌ அவனை எதிர்க்கத்‌ 
தொடங்கிவிடுவார்கள்‌” என்றார்‌ பத்மர்‌. 
“வன்முறையாடும்‌ மக்கள்‌ சிறுபகுதியினரே. 
இல்லங்களில்‌ ஒளிந்திருப்பவர்களே மிகுதி.” 
பிருஹத்ரதன்‌ “அவனிடம்‌ படைகள்‌ இல்லை. 
அடித்தளப்படைகளைக்கொண்டு அவன்‌ நகரை ஆள 
முடியாது” என்றார்‌. 


பத்மர்‌ பகல்முழுக்க படைகளைச்‌ சீரமைக்கும்‌ 
ஆணைகளை பிறப்பித்துக்கொண்டிருந்தார்‌. கிருதி 
மட்டிலுமே அரண்மனையில்‌ இருந்தான்‌. பிறமூவரும்‌ 
நகரில்‌ புரவிகளில்‌ அலைந்துகொண்டிருந்தனர்‌. “நாளை 
பகலிலேயே ஜராசந்தனின்‌ படைகள்‌ கிருஷ்ணபாகநகரை 
தாக்கக்கூடும்‌” என்று ஒற்றுச்செய்தி வந்தது. “அது 
எப்படி?” என்று பத்மர்‌ கேட்டார்‌. “அந்நகரைப்‌ 
பாதுகாக்கவே அவனிடம்‌ படைகள்‌ இல்லையே?” கிருதி 
“அவன்‌ வரட்டும்‌. ஷத்ரியர்‌ ஆற்றல்‌ என்ன என்று 
அவனுக்குக்‌ காட்டுவோம்‌” என்று சொன்னான்‌. 


ஆனால்‌ அன்று அந்தியிலேயே ஜராசந்தன்‌ 
படைகொண்டுவந்து கிருஷ்ணபாகநகரை தாக்கினான்‌. 
முதலில்‌ அரையிருளில்‌ பிருஹத்ரதனையும்‌ 
இளவரசர்களையும்‌ வாழ்த்தியபடி பந்தங்களுடன்‌ 
குறுங்காடுவழியாக வந்தவர்கள்‌ எஞ்சிய 
ஷத்ரியப்படைகள்‌ என்றுதான்‌ அனைவரும்‌ 
எண்ணினார்கள்‌. அவர்களின்‌ முதல்நிரை 
கோட்டைவாயிலைத்‌ தாக்கி உட்புகுந்து 
வெட்டத்தொடங்கியபின்னரே அவர்கள்‌ ஜராசந்தனின்‌ 
படைகள்‌ என்றறிந்தனர்‌. 


போர்முரசுகள்‌ ஒலிக்கக்கேட்ட பின்னரும்கூட பத்மர்‌ 
என்ன நிகழ்கிறதென்பதை புரிந்துகொள்ளவில்லை. 
கிருதி வந்து “போர்முரசல்லவா?” என்றபோது “பிழையாக 
முழக்குகிறார்கள்‌ போலும்‌” என்றார்‌. மேலும்‌ மேலுமென 
ஜராசந்தனின்‌ படைகள்‌ உள்ளே வந்தன. 
சற்றுநேரத்திலேயே கிருஷ்ணபாகநகரம்‌ அவர்களால்‌ 
நிறைந்தது. “இளவரசே, தப்பி ஓடுங்கள்‌. இந்நகரைக்‌ 
காக்க நம்மால்‌ முடியாது” என்றார்‌ பத்மர்‌. “வீணன்‌... 
அவனுக்கு எப்படி இத்தனை படைவல்லமை?” என்றான்‌ 
கிருதி. 

குருதி வழியும்‌ உடலுடன்‌ படைமுகப்பிலிருந்து 


அப்படியே ஓடி உள்ளே வந்த பிருகத்சீர்ஷன்‌ “மூத்தவரே, 
அவர்கள்‌ அசுரப்படையினர்‌. அவன்‌ சுற்றுமுள்ள 


ஆசுரநாடுகள்‌ அனைத்துக்கும்‌ நேற்றே செய்தியனுப்பி 
படைகளை கொண்டுவரச்சொல்லியிருக்கிறான்‌” 
என்றான்‌. பின்னால்‌ ஓடிவந்த ஜயசேனன்‌ 
“அசுரப்படைகள்‌. காட்டுமக்கள்‌” என்று கூவினான்‌. 


ஆசுரநாட்டு சிற்றரசர்கள்‌ அனைவருக்கும்‌ கிளர்ச்சி 
தொடங்கியநாளே ஜராசந்தன்‌ ஓலைகளுடன்‌ தூதர்களை 
அனுப்பியிருந்தான்‌. அவர்களை ராஜகிருஹநகருக்கு 
வராமல்‌ கிருஷ்ணபாகநகருக்குச்‌ செல்லும்படி 
பணித்திருந்தான்‌. அசுரப்படைகளை நடத்திவந்த 
வஜ்ரபாகு மூன்றுமுறை மகதத்தின்‌ ஷத்ரியர்களால்‌ 
வெல்லப்பட்டவன்‌. அவன்‌ ஊர்கள்‌ சூறையாடப்பட்டன. 
அவன்‌ குடியினர்‌ கொன்றழிக்கப்பட்டனர்‌. 
அவன்படைகள்‌ பெருவஞ்சம்‌ கொண்டிருந்தன. 


கிருஷ்ணபாகம்‌ தெருக்களில்‌ குருதி ஓடத்தொடங்கியது. 
நான்கு இளவரசர்களும்‌ அரண்மனைக்குள்‌ வந்ததும்‌ 
“தப்பிச்செல்வோம்‌. நமக்கு வலுவான போர்முனை 
இனிமேல்தான்‌ உள்ளது. அசுரர்‌ நமக்கெதிராக வந்ததை 
பாரதவர்ஷத்தின்‌ ஷத்ரிய மன்னர்‌ ஒருபோதும்‌ 
ஏற்கமாட்டார்கள்‌. ஏனென்றால்‌ அத்தனை 
ஷத்ரியநாடுகளும்‌ அசுரர்களின்‌ நாடுகளுக்குமேல்தான்‌ 
தங்கள்‌ அரசுகளை அமைத்துள்ளன. அசுரர்‌ 
எழுவதென்பது அடிமண்‌ வெடிப்பதுபோல. இவனை 
முளையிலேயே அவர்கள்‌ கிள்ளுவார்கள்‌...” என்றார்‌ 
பத்மர்‌. 

கிருதி பதைப்புடன்‌ “இப்போது எங்கே செல்வது பத்மரே?” 
என்றான்‌. “இங்கிருந்து வெளியேறுவோம்‌. முதலில்‌ 
வங்கத்திற்குச்‌ செல்வோம்‌. புண்டர நாட்டின்‌ வாசுதேவன்‌ 
அசுரர்களுக்கு எதிராக படைகொண்டு நின்றிருக்கும்‌ 
தருணம்‌ இது. நாம்‌ அவனுடன்‌ இணைந்துகொள்வோம்‌.” 
கிருதி “சொல்லறிந்த நாள்முதல்‌ வங்கர்கள்‌ நம்‌ எதிரிகள்‌” 
என்றான்‌. “ஆம்‌, ஆனால்‌ அசுரர்கள்‌ நம்‌ அனைவருக்கும்‌ 
பொது எதிரிகள்‌” என்றார்‌ பத்மர்‌. 


பிருஹத்ரதன்‌ “நான்‌ வரப்போவதில்லை” என்றார்‌. 
“என்ன சொல்கிறீர்கள்‌ அரசே?” என்றார்‌ பத்மர்‌. “நான்‌ 
என்றும்‌ பெளண்டரிக வாசுதேவனை என்‌ எதிரி என்றே 
நினைத்திருக்கிறேன்‌. குலமிலியான அவனை எந்த 
அவையிலும்‌ நிகராக நடத்தியதில்லை. இன்று அவன்‌ 
அவையில்‌ சென்று அடிபணிந்து அமர்வதைவிட என்‌ 
மைந்தன்‌ கையால்‌ இறக்கிறேன்‌” என்றார்‌. 


சினத்துடன்‌ ஏதோ சொல்லவந்த கிருதியை கையமர்த்தித்‌ 


தடுத்து பத்மர்‌ “அதுவும்‌ நன்றே. அரசே தாங்கள்‌ 
ஜராசந்தனிடம்‌ அடைக்கலமாகுங்கள்‌. என்ன செய்தாலும்‌ 
அவனை அரசன்‌ என்றோ மைந்தன்‌ என்றோ 
ஏற்கவேண்டாம்‌” என்றார்‌. “அம்‌, அவனை என்னால்‌ 
ஏற்கமுடியாது. உபரிசிரவசுவின்‌ அரியணையில்‌ ஜரன்‌ 
அமர்ந்தால்‌ என்‌ முன்னோர்‌ என்னை 
பொறுத்தருளமாட்டார்கள்‌” என்றார்‌ பிருஹத்ரதன்‌. 


வெளியே செல்கையில்‌ கிருதி “அவர்‌ இங்கே இருக்க 
நாங்கள்‌ செல்வதெப்படி?” என்றான்‌. பத்மர்‌ 
“புரிந்துகொள்ளுங்கள்‌ இளவரசே. அவனுடன்‌ 
இருக்கையில்‌ அரசர்‌ அவனை ஏற்கவில்லை என்றால்‌ 
அதுவே மக்களிடையே பேச்சாகும்‌” என்றார்‌. கிருதி 
“அவன்‌ அவரை கொல்வான்‌” என்றான்‌. “அப்படி 
நிகழ்ந்தால்‌ அதுவும்‌ நன்றே. அவன்‌ பெரும்பழி 
சூழ்ந்தவனாவான்‌. அவனை வென்றபின்‌ நம்மால்‌ 
அவனை எளிதில்‌ கழுவேற்ற முடியும்‌.” 


வஜ்ரபாகுவின்‌ படைகள்‌ அரண்மனையை வென்று 
உள்ளே வந்தபோது அங்கே அரசரும்‌ தேவியரும்‌ மட்டுமே 
இருந்தனர்‌. அமைச்சரும்‌ இளவரசர்களும்‌ கரவுப்பாதை 
வழியாக தப்பிச்‌ சென்றுவிட்டிருந்தனர்‌. கங்கையில்‌ 
சென்ற வணிகப்படகு ஒன்றில்‌ மாறுதோற்றத்தில்‌ ஏறி 
புண்டரநாட்டின்‌ எல்லைக்குச்‌ சென்றிறங்கியபோது 
அரசரும்‌ தேவியரும்‌ சிறைபிடிக்கப்பட்டு 
ராஜகிருஹத்துக்கு கொண்டுசெல்லப்பட்ட செய்தியுடன்‌ 
பறவை அவர்களைத்‌ தேடி வந்தது. 


இரவில்‌ அவர்கள்‌ புண்டரநாட்டின்‌ தலைநகரான 
புண்டரவர்த்தனத்தை அடைந்தனர்‌. அங்கு முன்னரே 
அவர்கள்‌ வரும்‌ செய்தி அறிவிக்கப்பட்டிருந்தது. 
காவலர்தலைவன்‌ அவர்களை அரண்மனைக்கு 
அழைத்துச்சென்றபோது அவர்கள்‌ களைத்திருந்தனர்‌. 
கிருதி “இவர்கள்‌ நம்மை எப்படி நடத்துவார்கள்‌ 
அமைச்சரே? படைகளின்றி வந்துள்ளோம்‌...” என்றான்‌. 
“படைகளை நாம்‌ திரட்டமுடியும்‌. அதற்கு இன்னும்‌ 
வாய்ப்புள்ளது. ஷத்ரியர்‌ அவனை ஒருபோதும்‌ 
ஏற்கப்போவதில்லை” என்றார்‌ பத்மர்‌. தங்களுக்கான 
அரண்மனையில்‌ அவர்கள்‌ தங்கியபோது உளச்சோர்வை 
உடற்களைப்பு மறைத்தது. 


வெயிலெழுவது வரை ஓய்வெடுத்து எழுந்து 
அணிகொண்டு பெளண்டரிக வாசுதேவனின்‌ அவைக்குச்‌ 
சென்றனர்‌. அவர்களை அழைத்துச்செல்ல இளைய 
அமைச்சன்‌ ஒருவன்‌ வந்திருந்தான்‌. “இவன்‌ 


அமைச்சனா, வெறும்‌ கணக்கனா? நாம்‌ 
புண்டரநாட்டினும்‌ மும்மடங்கு பெரிய மகதத்தின்‌ 
அரசகுலம்‌. நம்மை அழைத்துச்செல்ல மூத்த அமைச்சர்‌ 
ஒருவரை அனுப்புவதல்லவா முறை?” என்றான்‌ கிருதி. 


“நாம்‌ இங்கே அவர்களின்‌ உதவிகொள்ள வந்தவர்கள்‌. 
அரசமுறையாக வரவில்லை” என்றார்‌ பத்மர்‌. “அதை 
நாம்‌ உணரவேண்டுமென விரும்புகிறான்‌ வாசுதேவன்‌.” 
பிருகத்சீர்ஷன்‌ “மகதத்தை நாம்‌ வென்றால்‌ 
படைகொண்டு வரப்போவது புண்டரத்தின்மேல்தான்‌. 
இந்த இழிசினன்‌ அணிந்துள்ள மணிமுடியை நம்‌ 
கால்களால்‌ பந்தாடி விளையாடவேண்டும்‌” என்றான்‌. 
பத்மர்‌ புன்னகைசெய்தார்‌. 


அவர்களை இருநாழிகைநேரம்‌ அவைக்கு வெளியே 
நிற்கச்செய்தனர்‌ ஏவலர்‌. “அரசர்‌ அமைச்சு சூழ்கிறார்‌. 
காத்திருக்கும்படி கோரினார்‌” என்றார்‌ அவையமைச்சர்‌. 
“என்ன இது அமைச்சரே? அரசதூதர்களைக்கூட இப்படி 
நிற்கச்செய்யும்‌ வழக்கமில்லை” என்றான்‌ ஜயசேனன்‌. 
“நாம்‌ பொறுத்துதான்‌ ஆகவேண்டும்‌. நமக்கு வேறுவழியே 
இல்லை” என்றார்‌ பத்மர்‌. 


அவர்கள்‌ உள்ளே அழைக்கப்பட்டபோது பத்மர்‌ மெல்ல 
“இப்போது நமக்கு மாற்று ஏதுமில்லை. அவனுக்கு 
அவையுகும்‌ குடிகள்‌ அரசனுக்கு அளிக்கும்‌ வணக்கத்தை 
அளிப்போம்‌” என்றார்‌. “என்ன சொல்கிறீர்கள்‌? நம்‌ 
மூத்தவர்‌ மகதத்தின்‌ பட்டத்து இளவரசர்‌” என்றான்‌ 
பிருகத்சீர்ஷன்‌ பல்லைக்‌ கடித்தபடி. “ஆம்‌, ஆனால்‌ 
இப்போது நம்‌ அரசருக்கே மணிமுடி இல்லை” என்றார்‌ 
பத்மர்‌. 

கிருதி “ம்‌?” என்று உறும அவன்‌ விழிகளை நோக்கி “ஆம்‌, 
அதுவே நடைமுறை உண்மை. அதனுடன்‌ 
பொருந்துவோம்‌. நாம்‌ இன்று இவ்வரசனை 
வென்றெடுத்தாகவேண்டும்‌. இவன்‌ உதவியில்லாமல்‌ 
நம்மால்‌ ஒன்றும்‌ செய்யமுடியாது” என்றார்‌ பத்மர்‌. “இவன்‌ 
பிரக்ஜ்யோதிஷத்தின்‌ பகதத்தனை அஞ்சுகிறான்‌. அவன்‌ 
நரகாசுரனின்‌ குருதிவழிவந்தவன்‌. அசுரர்களைபற்றிய 
இவன்‌ அச்சத்தை நாம்‌ பயன்படுத்திக்கொள்ளமுடியும்‌. 
நாம்‌ இவனுக்கிழைத்த சிறுமைகளுக்கு ஈடுசெய்ய 
விழைவான்‌. அதை அவனுக்கு அளிப்போம்‌. இது நம்‌ 
களம்‌ அல்ல, அவனுடைய களம்‌. அவனுடைய நீக்கம்‌” 
என்றார்‌. கிருதி பெருமூச்சுடன்‌ “ஆம்‌” என்றான்‌. 


அவர்கள்‌ அவை நுழைந்து பெளண்டரிக 


வாசுதேவனுக்கு முழுத்தலைவணக்கம்‌ அளித்தனர்‌. 
“பெரும்புகழ்கொண்ட புண்டரநாட்டின்‌ அரியணை 
வீற்றிருக்கும்‌ பாலியின்‌ கொடிவழிவந்த பேரரசர்‌ 
வாசுதேவரை வணங்குகிறேன்‌. இவர்‌ மகதத்தின்‌ பட்டத்து 
இளவரசர்‌ கிருதி. இவர்கள்‌ இளையோர்‌ பிருகத்சீர்ஷரும்‌ 
பிருகத்புஜரும்‌ ஜயசேனரும்‌. இவர்கள்‌ தங்கள்‌ 
அடிபணிகிறார்கள்‌” என்றார்‌ பத்மர்‌. 


இளவரசர்கள்‌ தலைவணங்கி முகமன்‌ சொன்னபோது 
பெளண்டரிக வாசுதேவன்‌ உதடுகளில்‌ பெருஞ்சிரிப்பு 
பரவியது. கரியதோள்களும்‌ நீண்ட கைகளும்‌ 
கொண்டிருந்த வாசுதேவன்‌ தலையில்‌ மயிற்பீலி 
சூடியிருந்தான்‌. யாதவ வாசுதேவனுக்கு மாற்றாக தன்‌ 
க ணய பேசப்படவேண்டும்‌ என்று 

ல்‌ தவறியது எரர்‌ ப்‌ தன்னை பெளண்டரிக 
வாசுதேவன்‌ என சூதர்கள்‌ பாடுவதை விரும்பினான்‌. 
கறிக்‌ பல பகடிகளை பத்மர்‌ கேட்டிருந்தார்‌. 
“தங்கள்‌ கரியபெருந்தோள்களே பாரதவர்ஷத்தின்‌ 
மிகப்பெரிய படைக்கலங்கள்‌ என்று அறிந்திருக்கிறேன்‌. 
இப்போது கண்டேன்‌. வாசுதேவர்‌ என்றால்‌ அது தாங்களே 
என்றுணர்ந்தேன்‌” என்றார்‌. 


தொடையிலறைந்து உரக்க நகைத்த பெளண்டரிக 
வாசுதேவன்‌ “நன்று... நீங்கள்‌ என்‌ அவைக்கு வந்ததும்‌ 
நல்லூழே. உங்களுக்கு ஆவன செய்ய நான்‌ 
உளம்கொண்டிருக்கிறேன்‌. இந்த அவையும்‌ உங்களிடம்‌ 
கருணைகொண்டிருக்கிறது. அமர்க!” என்றான்‌. “நான்‌ 
செய்யக்கூடுவது யாது?” என்றான்‌. “மகதத்தின்‌ 
மணிமுடிக்குரியவர்‌ இவர்‌. இவரது முடியை அசுரர்‌ 
முறையிலாது கைப்பற்றியிருக்கிறார்கள்‌. ஷத்ரியர்‌ 
அதற்கெதிராக அணிதிரளவேண்டும்‌. படையும்‌ 
துணையும்‌ அளித்து அக்காட்டாளனை வெல்ல 
உதவவேண்டும்‌” என்றார்‌ பத்மர்‌. 


“பத்மரே, இன்றுகாலை வந்த செய்தி இது. இன்று மாலை 
அங்கே ராஜகிருஹத்தில்‌ ஜராசந்தனை தன்‌ 
முதல்மைந்தனாக அறிவித்து முறைப்படி மகதத்தின்‌ 
முடியை சூட்டுகிறார்‌ மகத அரசர்‌ பிருஹத்ரதன்‌. 
உடனமர்கிறார்கள்‌ அவரது அரசியர்‌. தனக்குப்பின்‌ 
தன்மூதாதையர்‌ மணிமுடியை எவர்‌ சூடவேண்டும்‌ 
என்பது அரசர்கள்‌ எடுக்கும்‌ முடிவு. அதில்‌ பிறநாட்டவர்‌ 
தலையிடுவதில்லை” என்றான்‌ பெளண்டரிக 
வாசுதேவன்‌. 

ஓராண்டுகாலம்‌ மகதம்‌ கொலைப்பித்துகொண்ட 
மலைத்தெய்வங்களால்தான்‌ ஆட்டிப்படைக்கப்பட்டது. 
பெளண்டரவர்த்தனத்திற்கு ஒவ்வொருநாளும்‌ 
ராஜகிருஹத்தில்‌ நிகழ்ந்த கொலையாட்டின்‌ 
செய்திகள்தான்‌ வந்துகொண்டிருந்தன. காலையில்‌ 
அன்றைய தலையெண்ணிக்கையுடன்தான்‌ 
பறவைச்செய்திகள்‌ வந்தன. படைத்தலைவர்கள்‌, 
அமைச்சர்கள்‌, அரசுப்பொறுப்பாளர்கள்‌, 
சுங்கநாயகங்கள்‌, ஓலைக்காரர்கள்‌, ஒற்றர்கள்‌ என 
கொலைக்களம்‌ சென்றுகொண்டே இருந்தனர்‌. குருதி 
பெறுந்தோறும்‌ மேலும்‌ விடாய்கொண்டன 
அத்தெய்வங்கள்‌. வணிகர்களும்‌ குலத்தலைவர்களும்‌ 
கொலையுண்டனர்‌. 


கொலைகள்‌ அனைத்தும்‌ வெளிப்படையாக பொது 
இடங்களில்தான்‌ நடைபெற்றன. கொலைகளுக்கான 
புதியவழிகள்‌ கண்டடையப்பட்டன. முச்சந்தியில்‌ 
நெய்யூற்றி எரிக்கப்பட்டார்கள்‌. தலைகீழாகத்‌ 
தொங்கவிடப்பட்டு உடல்நீர்‌ வழிந்தோம இறந்தனர்‌. 
வெல்லப்பாகு தூவி கைகள்‌ கட்டப்பட்டு 
பறவைகளுக்கும்‌ பூச்சிகளுக்கும்‌ உணவாக்கப்பட்டனர்‌. 
மெல்லியதோல்சவ்வு ஒட்டப்பட்ட தோலுடன்‌ கைகள்‌ 
கட்டி வெயிலில்‌ போடப்பட்டனர்‌. அத்தோலை 
உரித்தெடுத்த புண்ணில்‌ உப்பு பூசப்பட்டு மீண்டும்‌ 
வெயிலில்‌ விடப்பட்டனர்‌. கங்கையின்‌ பொரிமணலை 
இரைப்பை நிறைத்து ஊட்டி ஊர்மன்றில்‌ விடப்பட்டனர்‌. 
மெல்லிய சுருள்கம்பிகளை அழுத்திச்சுருட்டி 
அப்பங்களில்‌ வைத்து விழுங்கும்படிச்‌ செய்யப்பட்டனர்‌. 
யானைகள்‌ இருபக்கமும்‌ நின்றிழுக்க இரண்டாக 
கிழிக்கப்பட்டனர்‌. குதிரைகளில்‌ கட்டப்பட்டு நகர்முழுக்க 
இழுத்துச்செல்லும்படிச்‌ செய்யப்பட்டனர்‌. 
ஒவ்வொருநாளும்‌ உடல்வெட்டப்பட்டு அந்த ஊனையே 
சமைத்து உணவாக அளிக்கப்பட்டனர்‌. 


ராஜகிருஹம்‌ வெறிகொண்டு குருதியாடியது. அதன்‌ 
வானில்‌ ஊன்‌ தின்று சுவைகண்ட பறவைகள்‌ 
எப்போதும்‌ சூழப்பறந்தன என்றார்கள்‌. அங்கிருந்து 
ஷத்ரியர்‌ தப்பி ஓடி பெளண்டரிகவர்த்தனத்திற்கு 
வந்துகொண்டிருந்தனர்‌. எல்லைகாத்த பன்னிரு 
படைப்பிரிவுகள்‌ பெளண்டரிகவர்த்தனத்திற்கு வந்து 
சேர்ந்தபோது கிருதி தன்னம்பிக்கை கொண்டான்‌. 
“அங்கே அந்த அரக்கன்‌ மேல்‌ மக்களின்‌ கசப்பு 
எழுந்துள்ளது. அவனை நாம்‌ நம்‌ தேர்க்காலில்‌ கட்டி 
நகரெங்கும்‌ இழுத்துச்செல்லும்‌ நாள்‌ அணுகிவருகிறது” 
என்றான்‌. “ஒவ்வொருநாளும்‌ கனவில்‌ அவன்‌ குருதியை 


நான்‌ குடிக்கிறேன்‌” என்றான்‌ ஜயசேனன்‌. 


ஆனால்‌ நேர்மாறாகவே மக்களின்‌ உள்ளம்‌ செல்கிறது 
என்பதை பத்மருக்கு வந்த தூதுச்செய்திகள்‌ உணர்த்தின. 
ஓர்‌ அரசன்‌ அக்கொடுமைகளில்‌ ஒன்றைச்செய்தால்கூட 
மக்கள்‌ அவனை தலைமுறைகளுக்கு வெறுப்பார்கள்‌. 
பழிகொண்ட மண்ணிலிருந்து குடிகளுடன்‌ 
கிளம்பிச்செல்வார்கள்‌. ஆனால்‌ அவர்களில்‌ ஒருவன்‌ 
செய்யும்‌ அத்தனை கொடுமைகளுடனும்‌ அவர்களின்‌ 
கனவுகள்‌ இணைந்துகொண்டன. அவர்கள்‌ 
அக்கொடுநிகழ்வுகளை ஆதரித்தனர்‌. ஆதரிப்பதற்குரிய 
தொடக்கச்சொற்களை மட்டும்‌ சூதர்கள்‌ உரியமுறையில்‌ 
எடுத்தளித்தால்போதும்‌. அவற்றை அவர்கள்‌ நெய்யெரி 
என வளர்த்துக்கொண்டனர்‌. 


“அவர்கள்‌ ஒவ்வொருவரும்‌ அவனாக நின்று அவற்றை 
இயற்றுகிறார்கள்‌. அவன்‌ அரசன்‌ அல்ல, வீரத்தலைவன்‌. 
மக்கள்‌ வீரர்களை வழிபடுகிறார்கள்‌. வீரர்களுக்கு 
தங்கள்‌ குருதியை மகிழ்வுடன்‌ அளிக்கிறார்கள்‌. அவன்‌ 
உண்ட குருதியின்பொருட்டே அவனை கொண்டாடி 
தெய்வமாக்குகிறார்கள்‌” என்றார்‌ பத்மர்‌. “கார்த்தவீரியன்‌ 
குடித்த குருதிக்கு இன்னமும்‌ இவன்‌ நிகர்செல்லவில்லை.” 
கிருதி “இந்தக்கொள்கைகள்‌ எவையும்‌ எனக்கு 
புரியவில்லை. மக்கள்‌ அவனை வெறுக்கிறார்கள்‌ என்றே 
நான்‌ எண்ணுகிறேன்‌” என்றான்‌. 


“வெறுப்பார்கள்‌. அதற்கு அவன்‌ வெல்லப்படவேண்டும்‌. 
அவன்‌ தோற்ற மறுகணமே அவர்கள்‌ அவன்‌ 
கொடுமைகளை காணத்‌ தொடங்குவார்கள்‌. அவனை 
இழித்தும்‌ பழித்தும்‌ உரைப்பார்கள்‌. அவன்‌ 
வெல்லற்கரியவன்‌ என்பதனால்தான்‌ 
கொண்டாடுகிறார்கள்‌. தோற்றுவிட்டான்‌ என்றால்‌ அவன்‌ 
எளியவன்‌ ஆகிவிடுகிறான்‌. வெல்லற்கரிய தேவனுக்கு 
கொடுமைகளை ஆற்றும்‌ உரிமையுண்டு என 
எண்ணுகிறார்கள்‌. அவன்‌ தங்களைப்போன்றவனே 
என்றால்‌ தங்களைக்‌ கட்டுப்படுத்தும்‌ நெறிகளும்‌ 
நம்பிக்கைகளும்‌ அவனுக்கும்‌ இருக்கவேண்டும்‌ என்று 
எண்ணுவார்கள்‌.” 


எரிச்சலுடன்‌ தலையை அசைத்து கிருதி 
எழுந்துசென்றான்‌. “அவன்‌ குருதியை என்‌ கைகளில்‌ 
அள்ளி முகத்தில்‌ பூசவேண்டும்‌. அதன்பின்னரே 
இச்சொற்களை புரிந்துகொள்ளும்‌ தெளிவெனக்கு 
அமையும்‌” என்றான்‌. “அமைச்சர்‌ சொல்வது உண்மை. 
அவர்‌ மக்களுடன்‌ சேர்ந்து களியாடுகிறார்‌. 


ஒவ்வொருநாளும்‌ ஒருவர்‌ இல்லத்தில்‌ 
உணவருந்துகிறார்‌. அவர்களின்‌ குழந்தைகளை 
அரண்மனைக்கு கொண்டுசென்று விளையாடுகிறார்‌. 
அன்னையர்‌ அவரை தங்கள்‌ மைந்தன்‌ என்றே 
நினைக்கிறார்கள்‌” என்றான்‌ ராஜகிருஹத்திலிருந்து 
வந்த ஒற்றன்‌. 
“ஏழைகளின்‌ விழிநீரை அறிந்தவர்‌ என்று அவரை 
சொல்கிறார்கள்‌” என்று ஒற்றன்‌ சொன்னான்‌. “ஒருமுறை 
குழந்தை ஒன்று பாழ்கிணற்றில்‌ விழுந்தது. வீரர்‌ 
குதிப்பதற்கு முன்னரே தான்‌ குதித்து அதை மீட்டார்‌. 
அவரே மருத்துவரிடம்‌ கொண்டுசென்றார்‌. அக்குழந்தை 
ச. அள்ளி நெஞ்சோடணைத்து 
ர்விட்டார்‌.” கிருதி “நடிகன்‌” என்று சினத்துடன்‌ 
சொன்னான்‌. “இல்லை இளவரசே, அது நடிப்பல்ல. 
நடிப்பை எளியோர்‌ எளிதில்‌ உணர்ந்துகொள்வர்‌. 
அத்துடன்‌ அத்தனைநாள்‌ தொடர்ச்சியாக சலிப்பின்றி 
நடிக்கவும்‌ எவராலும்‌ இயலாது” என்றார்‌ பத்மர்‌. 


“அவர்‌ ஒருவரல்ல இருவர்‌ என்கிறார்கள்‌” என்று 
கீர்த்திமான்‌ சொன்னான்‌. “அவரது இடப்பக்கமும்‌ 
வலப்பக்கமும்‌ நிகரானவை அல்ல. இடப்பக்கத்திற்கு 
இருக்கும்‌ வல்லமை வலப்பக்கத்திற்கு இல்லை. 
மக்களுக்கு வலப்பக்கத்தையும்‌ கொடியோருக்கு 
இடப்பக்கத்தையும்‌ காட்டுபவர்‌ என்று அவரைப்பற்றி 
சூதர்கள்‌ பாடுகிறார்கள்‌.” கிருதி சலிப்புடன்‌ “கதைகள்‌... 
கதைகளுடன்‌ போரிடுவதைப்போல கடினமானது 
பிறிதொன்றில்லை” என்றான்‌. 


மகதத்தின்‌ ஷத்ரியர்கள்‌ பெளண்டரிகவர்த்தனத்தில்‌ 
ஒன்றுகூடினர்‌. நகருக்கு வெளியே அவர்களின்‌ படைகள்‌ 

குறுங்காட்டில்‌ குடில்களில்‌ வாழ்ந்தன. புண்டரநாட்டின்‌ 
படைகளை போருக்கனுப்ப இயலாது என்று 
பெளண்டரிக வாசுதேவன்‌ சொல்லிவிட்டான்‌. “மகதம்‌ 
பெரும்நாடு. அதை நான்‌ பகைத்துக்கொண்டால்‌ எனக்கு 
இருபக்கமும்‌ அசுரர்கள்‌ அமைவார்கள்‌. ஜராசந்தன்‌ 
பகதத்தனுடன்‌ கைகோத்துக்கொண்டால்‌ நான்‌ அழிவது 
திண்ணம்‌” என்றான்‌. “பிற ஷத்ரியர்களின்‌ உதவியை 
நாடுங்கள்‌. அஸ்தினபுரியின்‌ உதவி பெற்றால்‌ நீங்கள்‌ 
வெல்லக்கூடும்‌.” 


மகதப்படைகள்‌ ஒவ்வொரு கணமும்‌ என 
பெருகிக்கொண்டிருந்தன. “அவன்‌ ஜரையின்‌ மைந்தன்‌. 


ஆசுர குடியே அவனுக்குத்‌ துணைவர அது ஒன்றே 
போதும்‌” என்றார்‌ பெளண்டரிக வாசுதேவனின்‌ 


அமைச்சர்‌ சுபத்ரர்‌. “மதுராவின்‌ சூரசேனனின்‌ மைந்தன்‌ 
கம்சனின்‌ ஆதரவுப்படைகள்‌ இன்று நகரை 
அடைந்துவிட்டன என்றார்கள்‌. சேதியின்‌ தமகோஷனின்‌ 
படைகள்‌ முன்னரே வந்துவிட்டன. மகதம்‌ 
எவ்வகையிலும்‌ வல்லமை குன்றவில்லை. அதை 
வெல்லும்‌ ஆற்றல்‌ கொண்டது அஸ்தினபுரி. ஆனால்‌ 
அங்கே அரசர்கள்‌ இல்லை. முடிசூடிய பாண்டு 
காட்டிலிருக்கிறார்‌. விழியற்ற திருதராஷ்டிரர்‌ களம்நிற்க 
இயலாதவர்‌. சூதர்‌ விதுரரின்‌ ஆட்சியில்‌ அரசு நிகழ்கிறது. 
இன்று ஷத்ரியர்‌ எவரும்‌ உங்களுடன்‌ 
வரப்போவதில்லை.” 


ஒவ்வொருநாளும்‌ ஷத்ரிய அரசர்களுக்கு தூதனுப்பிக்‌ 
கொண்டிருந்தார்‌ பத்மர்‌. எவரும்‌ உதவவில்லை. 
கலிங்கமும்‌ மாளவமும்‌ மட்டும்‌ சிறிய நிதிக்கொடை 
அளித்தன. பத்மர்‌ உளம்தளர்ந்தார்‌. “நாம்‌ போரில்‌ 
வெல்லப்போவதில்லை இளவரசர்களே. நாம்‌ 
போரிடக்கூடும்‌ என்பதை மட்டுமே இந்தப்‌ 
பகடைக்களத்தில்‌ காய்‌ என முன்வைக்கமுடியும்‌. 
அதைக்கொண்டு ஆடுவோம்‌. ஒருசில ஊர்களாவது 
எஞ்சுமென்றால்‌ அதுவே நமக்கு நன்று” என்றார்‌. 
“அவ்வூர்களில்‌ அமர்ந்து நாம்‌ அந்த இழிசினனுக்கு 
கப்பம்‌ கட்டி வாழவேண்டுமா என்ன? அமைச்சரே, நான்‌ 
உபரிசிரவசுவின்‌ கொடிவழி வந்தவன்‌” என்றான்‌ கிருதி. 


“ஆம்‌, ஆனால்‌ பிருஹத்ரதரும்‌ அக்கொடிவழி வந்தவரே. 
அவர்‌ அங்கே ஜராசந்தனின்‌ அரண்மனையில்‌ 
மகிழ்ந்திருக்கிறார்‌. ஆலயங்களில்‌ பூசனைகள்‌ 
செய்கிறார்‌. நூலறிவோருடன்‌ மன்றுகூடுகிறார்‌. அவரது 
அரசியர்‌ தங்கள்‌ முதல்மைந்தனுடன்‌ கலைக்கூடங்களில்‌ 
அமர்ந்து இசையும்‌ நடனமும்‌ சுவைக்கிறார்கள்‌” என்றார்‌ 
பத்மர்‌. “ஆம்‌, அதற்கான விலையை அவர்கள்‌ 
அளிப்பார்கள்‌” என்று கிருதி வஞ்சத்துடன்‌ கைகளை 
இறுக்கினான்‌. பத்மர்‌ சோர்வுடன்‌ “அவன்‌ 
எதிர்ப்பவர்களால்‌ வளர்க்கப்படுகிறான்‌” என்றார்‌. கிருதி 
“என்ன சொல்கிறீர்கள்‌?” என்றான்‌. பத்மர்‌ பெருமூச்சுடன்‌ 
எழுந்துகொண்டார்‌. 


வெண்முரசு விவாதங்கள்‌ இணையதளம்‌ 


வெண்முரசு சென்னை விவாதக்குழுமம்‌ இணையதளம்‌ 

பேரெடை பள்ளம்‌ நோக்கி செல்வதுபோல 
வேறுவழியில்லாமல்‌ போரை நோக்கி சென்றனர்‌ 
கிருதியும்‌ தம்பியரும்‌. எங்கோ ஒரு தருணத்தில்‌ அப்போர்‌ 
வெல்லாதென்பதை அவர்களே நன்கறிந்தனர்‌. ஆனால்‌ 
அவர்கள்‌ அதுவரை சொன்ன வஞ்சினங்களே அவர்கள்‌ 
பின்னகர முடியாது தடுத்தன. அவர்கள்‌ ஒவ்வொருவரும்‌ 
பிறரை அதன்பொருட்டு அஞ்சினர்‌. சற்றே பின்னகரும்‌ 
பொருள்கொண்ட சொல்லை ஒருவன்‌ சொன்னால்‌ 
இன்னொருவன்‌ உணர்ச்சிப்பெருக்குடன்‌ அதை 
எதிர்த்தான்‌. “அவ்விழிமகனுடன்‌ ஒத்துப்போய்‌ 
இவ்வுலகில்‌ வாழ்வதைவிட உயிர்நீப்பதையே நம்‌ 
மூதாதையர்‌ விரும்புவர்‌” என்று அவன்‌ கூறும்போது 
“ஆம்‌, வாள்முனை இறப்பே ஷத்ரியர்களின்‌ முழுமை” 
என்று அனைவரும்‌ சொல்லியாகவேண்டியிருந்தது. 


பத்மர்‌ அவர்களிடம்‌ ஆகக்கூடுவதைச்‌ சொல்லி 
விளங்கச்செய்ய முயன்றார்‌. ஆனால்‌ அவர்‌ 
சொல்லச்சொல்ல அவர்கள்‌ மேலும்‌ உணர்வெழுச்சி 
கொண்டனர்‌. உள்ளூர ஐயம்‌ கொண்டிருக்கையில்‌ 
உணர்ச்சிகளை மிகையாக்க வேண்டியிருக்கிறது. 
மிகையான உணர்ச்சிகள்‌ மெல்ல நிலைபெற்று அவற்றை 
நடிப்பவரே நம்பும்படி ஆகின்றன. ஒரு கட்டத்தில்‌ 
இளவரசர்கள்‌ உச்சகட்ட உளஎழுச்சியிலேயே இருந்தனர்‌. 
எதிர்மறை உணர்வுகளுக்கு மட்டுமே உரிய மிகுவிரைவு 
அவர்களை அடித்துக்கொண்டுசென்றது. அவர்கள்‌ அந்த 
வெறியுடன்‌ ஷத்ரியப்‌ படைவீரர்‌ முன்‌ பேசியபோது 
அவர்களும்‌ அவ்வுணர்ச்சிக்கு ஆளாயினர்‌. 


முடிந்தவரை அப்போரை வெல்ல பத்மர்‌ முயன்றார்‌. 
போருக்கு ஜராசந்தன்‌ சற்றே தயங்குவான்‌ என்றாலும்‌ 
அதுவே வெற்றி என அவர்‌ எண்ணினார்‌. மகதத்தின்‌ 
வைதிகரவையின்‌ நூற்றெட்டு வைதிகர்களை அவரது 
ஒற்றர்கள்‌ சென்று சந்தித்தனர்‌. ஷத்ரியர்‌ குருதியில்‌ 
கைநனைத்த இழிசினனை வென்றாகவேண்டும்‌ என்று 
அவர்களிடம்‌ சொன்னார்கள்‌. அதன்படி அவர்கள்‌ 
ஒருநாள்‌ முதற்புலரியில்‌ ராஜகிருஹ நகரின்‌ வாயிலில்‌ 
மூன்று கற்களை சேர்த்துவைத்து தீச்சொல்லிட்டு 
நாடுநீங்கி வங்கத்தின்‌ காடுகளில்‌ குடியேறினர்‌. 


“வேதங்களின்‌ எதிரியான அசுரனைக்‌ கொன்று 
மூதாதையர்‌ நெறிகளைக்‌ காக்கும்‌ ஷத்ரியர்களை 
வைதிகர்கள்‌ வாழ்த்துகிறார்கள்‌” என்னும்‌ செய்தி 
அவர்களால்‌ வெளியிடப்பட்டது. 


வேள்விமிச்சத்துடன்‌ அச்செய்தி குலத்தலைவர்களையும்‌ 
குடிமூத்தவர்களையும்‌ சென்றடைந்தது. முதல்முறையாக 
மகதத்தின்‌ குடிகளிடையே பிளவு உருவானது. முன்னரே 
அசுரப்படைகள்‌ நகரில்‌ ஓங்கியமையால்‌ சினம்‌ 
கொண்டிருந்த வேளிரும்‌ ஆயரும்‌ அச்சொல்லை ஓர்‌ 
ஆணையெனக்‌ கொண்டனர்‌. அவர்களிடையே 
மந்தணச்செய்தி பரவிக்கொண்டிருந்தது. ஒருநாள்‌ 
வேளிரும்‌ ஆயரும்‌ கொல்லரும்‌ கலந்த ஒரு குழு 
அரண்மனை முற்றத்தில்‌ கூடி கூச்சலிட்டது. “வைதிகர்‌ 
தீச்சொல்லிட்ட அரசன்‌ கழுவாய்‌ செய்யவேண்டும்‌” என்று 
அதற்குத்‌ தலைமைகொண்டு சென்ற 
வேளிர்குலத்தலைவர்‌ கூர்மர்‌ கூறினார்‌. 


ஆனால்‌ அரசப்படைகள்‌ அப்போதே அவர்கள்‌ 
அனைவரையும்‌ வெட்டிக்கொன்று அத்தலைகளைக்‌ 
கொய்து நகர்த்தெருக்களில்‌ நிரையாக காட்சிக்கு 
வைத்தனர்‌. திகைத்த விழிகளுடன்‌ வாய்திறந்து 
அமைந்திருந்த தலைகள்‌ ராஜகிருஹ நகரை அச்சுறுத்தி 
ஆழ்ந்த அமைதிக்கு தள்ளின. அன்று உச்சிப்பொழுதிலும்‌ 
சூரியன்‌ எழவில்லை. நகரே இருண்டு குளிர்ந்து கிடந்தது. 
அதன்பின்‌ எந்த எதிர்ப்பும்‌ எழவில்லை. ஆனால்‌ 
நகரைவிட்டு ஓடிவந்து இளவரசர்களின்‌ படையில்‌ சேரும்‌ 
ஆயர்களும்‌ வேளிர்களும்‌ கூடிவந்தனர்‌. 


கிருதி மகிழ்ந்து “அங்கே அச்சத்தால்தான்‌ 
அமைந்திருக்கிறார்கள்‌ அமைச்சரே. நம்‌ படைகள்‌ 
ராஜகிருஹ நகரை அணுகுமென்றால்‌ உள்ளிருந்தே 
அவனுக்கு எதிர்ப்பு எழும்‌” என்றான்‌. பத்மர்‌ 
புன்னகையுடன்‌ “இத்தனைக்கும்‌ பிறகு மக்களைப்பற்றி 
எதைச்சொல்லவும்‌ நான்‌ தகுதியற்றவன்‌... எதுவும்‌ 
நிகழலாம்‌ என்பதற்கு அப்பால்‌ எதையும்‌ 
சொல்லமாட்டேன்‌” என்றார்‌. மகதம்‌ போருக்கு 
கிளம்பவில்லை. “நாம்‌ கிளம்பி வரட்டும்‌ என 
நினைக்கின்றனர்‌. அது நல்ல போர்முறைதான்‌” என்றார்‌ 
பத்மர்‌. “நாம்‌ கிளம்பினால்‌ அவர்களுக்கு உகந்த இடத்தில்‌ 
நம்மை எதிர்கொள்ளமுமியும்‌.” இளிவரலுடன்‌ இதழ்கோட 
நகைத்த கிருதி “எங்கு எதிர்கொண்டாலும்‌ நாம்‌ 
வெல்வோம்‌. நம்மிடம்‌ மூதாதையரின்‌ நற்சொல்‌ உள்ளது” 
என்றான்‌. 


படைகள்‌ கிளம்பவிருக்கையில்‌ மகதத்திலிருந்து தூது 
வந்தது. மகதத்திலேயே நின்றுவிட்ட ஷத்ரியப்‌ 
படைப்பிரிவான கிரெளஞ்சத்தின்‌ தலைவர்‌ சுருதவர்மர்‌ 
ஜராசந்தனின்‌ செய்தியுடன்‌ பெளண்டரிகவர்த்தனத்திற்கு 
வந்தார்‌. அவர்‌ வந்த செய்தியறிந்ததும்‌ “அவனா? அவன்‌ 
முகத்தை நான்‌ நோக்கமாட்டேன்‌. காட்டிக்கொடுத்தவன்‌. 
குலப்பகைவன்‌” என்று கிருதி சினம்‌ கொண்டு 
கூவினான்‌. பிருகத்புஜன்‌ “சிறியன்‌... அவனை அனுப்பி 
நம்மை அச்சுறுத்துகிறானா அரியணை அமர்ந்த 
இழிசினன்‌?” என்றான்‌. 


பத்மர்‌ “இளவரசே, நாம்‌ நம்பும்‌ ஒருவரை நம்மிடம்‌ 
அனுப்ப எண்ணியிருக்கிறார்‌ மகதமன்னர்‌. அது நன்று. 
தகுதிகொண்ட ஷத்ரியரை அனுப்பியதை நமக்களித்த 
மதிப்பென்றே கொள்வோம்‌. அவரது படையின்‌ 
அசுரப்படைத்தலைவர்‌ ஒருவர்‌ வந்திருந்தால்‌ நாம்‌ 
ஏற்றிருப்போமா?” என்றார்‌. “அவனிடம்‌ நாம்‌ பேச 
ஏதுமில்லை. அவனுக்கு நான்‌ பீடமும்‌ 
அளிக்கப்போவதில்லை” என்று கிருதி சொன்னான்‌. 
“ஆம்‌, அவனை மூத்தவர்‌ சந்திக்கவேயில்லை என்று 
உலகம்‌ அறியட்டும்‌” என்றான்‌ ஜயசேனன்‌. 


அவர்கள்‌ நால்வருமே சுருதவர்மரை சந்திக்கவில்லை. 
பத்மர்‌ அவரை சந்திக்கச்‌ சென்றபோதே சுருதவர்மரின்‌ 
முகம்‌ மாறியது. பத்மர்‌ பலவகை முகமன்களைச்‌ சொல்லி 
அத்தருணத்தை எளிதாக்க முயன்றாலும்‌ சுருதவர்மர்‌ 
மேலும்‌ மேலும்‌ இறுகியபடியே சென்றார்‌. விழிகள்‌ 
உறைந்திருக்க “அரசர்‌ எச்சரிக்கை அளித்துவரவே 
என்னை அனுப்பினார்‌. அரசர்‌ இன்னமும்‌ 
இந்நால்வரையும்‌ தன்‌ இளையவராகவே எண்ணுகிறார்‌. 
அவர்கள்‌ அதை ஏற்று வந்து அவரை பணிவார்கள்‌ 
என்றால்‌ அரசில்‌ ஒரு பகுதியை அவர்கள்‌ நால்வரும்‌ 
சேர்ந்து ஆள்வதற்காக அவர்‌ அளிப்பார்‌. கொடியும்‌ 
குடையும்‌ முடியும்‌ கோலும்‌ கொண்டு மகதர்களாகவே 
அவர்கள்‌ அங்கே ஆளமுடியும்‌. எந்த அரசரும்‌ அத்தகைய 
வாய்ப்பை எதிரே படைகொண்டு நிற்பவர்களுக்கு 
அளிக்கமாட்டார்‌. அரசர்‌ இதைச்‌ செய்வது அங்கே 
இருக்கும்‌ இளவரசர்களின்‌ அன்னையருக்காக மட்டுமே” 
என்றார்‌. 


பத்மர்‌ வியந்து “ஆம்‌, உண்மை. இதைவிட பெரிதை 
நாங்கள்‌ எதிர்பார்க்கவியலாது” என்றார்‌. “இது 
ஜராசந்தரின்‌ உறுதி. அவர்‌ சொல்‌ தவறுபவர்‌ அல்ல” 
என்றார்‌ சுருதவர்மர்‌. “ஆனால்‌ அவரது ஆணையை 
மீறுபவரை தண்டிப்பதில்‌ அவர்‌ மகிஷாசுரனுக்கும்‌ 


ரக்தபீஜனுக்கும்‌ நிகரானவர்‌. அன்றாடம்‌ குருதியில்‌ 
நீராடுபவர்‌ அவர்‌. அவரை வெல்ல இன்று 
பாரதவர்ஷத்தில்‌ எவருமில்லை.” 
சிலகணங்களுக்குப்பின்‌ பத்மர்‌ “சுருதவர்மரே, அவர்‌ 
அசுரர்‌ அல்லவா?” என்றார்‌. சுருதவர்மரின்‌ விழிகள்‌ 
மாறுபட்டன. “அரசரைப்‌ பழிப்பதை நான்‌ 
ஒப்பமாட்டேன்‌” என்றபின்‌ எழுந்துகொண்டார்‌. பின்னர்‌ 
அவர்‌ விழிகளை நோக்கி “நானும்‌ உங்களுடன்‌ ஒருமுறை 
ஜராவனத்திற்கு வந்துள்ளேன்‌ அமைச்சரே” என்றார்‌. 


பத்மர்‌ திடுக்கிட்டார்‌. “அன்று நான்‌ இளைஞன்‌. அரசர்‌ 
பிருஹத்ரதருடன்‌ வில்லேந்தி அகம்படி சென்றேன்‌” 
என்றார்‌ சுருதவர்மர்‌. “நான்‌ இன்று பிழைறிகர்‌ 
செய்கிறேன்‌.” அதன்பின்‌ ஒருசொல்லும்‌ சொல்லாமல்‌ 
அவர்‌ திரும்பிச்சென்றார்‌. நெடுநேரம்‌ பத்மர்‌ அசையாமல்‌ 
அப்படியே அமர்ந்திருந்தார்‌. பின்பு நீள்மூச்சுடன்‌ எழுந்து 
இளவரசர்களை பார்க்கச்சென்றார்‌. 


தூதுச்‌ சொற்களை கேட்டதும்‌ பிருகத்புஜன்‌ ஓங்கி 
காறித்துப்பி “நாங்கள்‌ இரவலராக அவன்‌ இல்லத்துக்கு 
முன்‌ சென்று நின்றோமா? அவன்‌ எங்களை தம்பியராக 
ஒப்புகிறானா? இழிமகன்‌. காட்டாளன்‌. அவனை நாங்கள்‌ 
உடன்பிறந்தவனாக ஏற்கவேண்டும்‌ அல்லவா? அவன்‌ 
மானுடனே அல்ல. குருதியுண்ணும்‌ அசுரன்‌...” என்றான்‌. 
கிருதி “அவனை நாங்கள்‌ எவ்வகையிலும்‌ ஏற்கவில்லை 
அமைச்சரே. தூதனை திருப்பியனுப்பும்‌” என்றான்‌. 
“இளவரசே...” என்று பத்மர்‌ சொல்லவர “செல்லுங்கள்‌” 
என்று சொல்லி அவன்‌ திரும்பிக்கொண்டான்‌. 


கிருதியின்‌ தலைமையில்‌ பன்னிரு 
ஷத்ரியப்படைப்பிரிவுகளின்‌ நிரை போருக்கு 
கிளம்பியது. பெளண்டரவர்த்தனத்திலிருந்து 
ராஜகிருஹத்திற்குச்‌ செல்லும்‌ பெருஞ்சாலையில்‌ 
அமைந்த சப்தவனம்‌ என்னும்‌ ஊரில்‌ நிகழ்ந்த போரில்‌ 
மகதப்படைகள்‌ முன்‌ முதல்நாழிகையிலேயே கிருதியின்‌ 
படைகள்‌ தோற்றோடின. “வாளை பத்துமடங்கு 
எடையுள்ள கதாயுதத்தைக்கொண்டு உடைத்து 
வீசுவதுபோல” என்று அப்போரைப்பற்றி 
படைத்தலைவன்‌ வஜ்ரபுஜன்‌ சொன்னான்‌. 
முழுக்கூர்மையுடன்‌ திட்டமிடப்பட்டு விலங்குகளுக்கு 
நிகரான வெறியுடனும்‌ இரக்கமின்மையுடனும்‌ அப்போர்‌ 
நடந்தது. 


முறைப்படி அணிநிரந்து அந்தக்‌ குறுங்காட்டை 
கடந்துகொண்டிருந்த கிருதியின்‌ படைகளை 


கத்‌ ய படுறது திடீரென்று எழுந்து 
சூழ்ந்துகொண்டன அசுரப்படைகள்‌. அங்கே அவர்கள்‌ 
ஒருநாளுக்கு முன்னரே வந்து பதுங்கியிருந்தனர்‌ 
என்பதை பின்னர்தான்‌ பத்மர்‌ அறிந்தார்‌. முதலில்‌ நச்சு 
அம்புகளும்‌ எரியம்புகளும்‌ எழுந்து படைகள்‌ மேல்‌ 
பொழிந்தன. அவர்களைச்‌ சூழ்ந்த குறுங்காடு 
பற்றிக்கொண்டது. அதன்‌ மேல்‌ வந்துவி முந்த 
நச்சுவிதைகள்‌ வெடித்து புகை கக்க வீரர்கள்‌ 
மூச்சுத்திணறி இருமியபம அலைக்கழிந்தனர்‌. 
ஈரத்துணியால்‌ முகத்தை மூடியபடி புகைநடுவே வந்து 
ஷத்ரியர்களை தாக்கியது அசுரப்படை. 


அவர்கள்‌ கொலையாட்டில்‌ ஓராண்டுகாலம்‌ பயிற்சி 
கொண்டிருந்தனர்‌. உடலைவெட்டும்‌ நுட்பம்‌ 
கைகளிலேயே அமைந்துவிட்டிருந்தது. மிகக்குறுகிய 
வளைவில்‌ மிகக்குறைந்த விசையில்‌ வந்து விழுந்தன 
வாள்வீச்சுகள்‌. வெட்டுண்டு உருண்ட தலைகளை 
அவர்கள்‌ ஏறிட்டும்‌ பார்க்கவில்லை. குருதிமேல்‌ 
நடந்தபோது தடுமாறவுமில்லை. குற்றுயிர்‌ உடல்கள்‌ 
துடித்துக்கொண்டிருந்த களத்தில்‌ மகதத்தின்‌ கொடி 
குருதியில்‌ நனைந்து ஈரத்தின்‌ ஓசையுடன்‌ காற்றில்‌ 
படபடத்து விரிந்தது. “ஜரைமைந்தர்‌ வாழ்க! 
வெற்றிகொள்‌ மகதர்‌ வாழ்க!” என்று வாழ்த்தொலி 
எழுந்தது. வாள்கள்‌ காற்றிலுயர்ந்து ஆடின. 
நச்சுநாகங்களின்‌ படங்கள்‌ என. விண்ணுக்கு 
அறைகூவல்‌ என. 


அதன்பின்‌ பாரதவர்ஷத்தின்‌ அனைத்துப்‌ 
போர்நெறிகளுக்கும்‌ மாறாக புண்பட்டு விழுந்தவர்களை 
தேடித்தேடி கொன்றனர்‌. நீண்ட ஈட்டிகளுடன்‌ 
அசுரவீரர்கள்‌ களத்தில்‌ பிணங்களின்‌ மேல்‌ கால்‌ வைத்து 
தாவித்தாவிச்செல்வதை பத்மர்‌ நோக்கி நின்றார்‌. 
தலையுடன்‌ கிடந்த அனைத்து உடல்களையும்‌ ஈட்டியால்‌ 
மெல்ல குத்தினர்‌. அவ்வுடல்‌ வலியில்‌ அதிரக்கண்டால்‌ 
ட. ஆழமாக ஒரு குத்து குத்திவிட்டு 
முன்னால்‌ சென்றனர்‌. காட்டில்‌ கிழங்கு 
தேடுபவர்களைப்போல அத்தனை இயல்பாக, 
பேசியபடியும்‌ சிரித்தபடியும்‌ அதை செய்தனர்‌. 


களம்நடுவே திகைத்துநின்ற இளவரசர்களை அவர்கள்‌ 
பற்றி இழுத்து கைபிணைத்தனர்‌. “நான்‌ அவனை 
பார்க்கவேண்டும்‌. நாங்கள்‌ இளவரசர்கள்‌. 
அரசமுறைப்பம அவனை நாங்கள்‌ பார்க்கவேண்டும்‌” 
என்று கிருதி கூவினான்‌. “போரில்‌ வென்றவர்கள்‌ 
காட்டும்‌ நெறிமுறை சில உள்ளன... நாங்கள்‌ 


அரசகுடியினர்‌” என ஜயசேனன்‌ சொன்னான்‌. 
அசுரபடைத்தலைவன்‌ தன்‌ ஈட்டியின்‌ முனையால்‌ அவன்‌ 
தலையை ஓங்கி அறைந்தான்‌. சினந்து திரும்பிய 
பிருகத்புஜனின்‌ முகத்தில்‌ கொழுத்த எச்சிலை காறி 
உமிழ்ந்தான்‌. கிருதியின்‌ நீண்டகூந்தலைப்பற்றி இழுத்து 
குனித்து அவன்‌ பிடரியில்‌ ஓங்கி அறைந்து கீழே 
விழுந்தவனை கீழ்மைச்சொற்களுடன்‌ காலால்‌ மாறி 
மாறி மிதித்தான்‌. குழல்சுருளைப்பற்றி 
இழுத்துக்கொண்டுசென்று தேரிலேற்றினான்‌. 

பழைய தேர்த்தட்டின்மேல்‌ தூணில்‌ விலங்குகள்‌ 
ட்டப்பட்டு அழைத்துவரப்பட்ட கிருதியையும்‌ 
இனை யொ ரையும்‌ பத்மர்‌ தொலைவிலேயே 
பார்த்துவிட்டார்‌. அவர்‌ விழிகள்‌ அவர்களுக்காக 
எதிர்நோக்கி இருந்தன. சிறு அசைவைக்கண்டே 
திடுக்கிட்டன. இறுதியில்‌ அரசப்பெருஞ்சாலையில்‌ 
அவர்களின்‌ தேர்‌ வருவதைக்‌ கண்டபோது 
நினைத்திருந்த அளவுக்கு படபடப்பு எழவில்லை. 
பெருமூச்சுடன்‌ உடலை தளர்த்திக்கொண்டார்‌. மறுகணம்‌ 
திடுக்கிட்டு மீண்டும்‌ நோக்கினார்‌. நான்கு 
இளவரசர்களும்‌ உடைகளில்லாமல்‌ இருந்தனர்‌. 
கிருதியின்‌ தலை தொங்கி ஆடியது. பிருகத்புஜன்‌ 
பற்களைக்‌ கடித்தபடி தன்னைச்சுற்றி நிறைந்திருந்த 
முகங்களை நோக்கிக்கொண்டிருந்தான்‌. 


அவருக்கு அருகே ஜராசந்தனுக்கு எதிராக வைதிக 
அறிவிப்பை வெளியிட்ட நூற்றெட்டு 
அந்தணர்குடியினரும்‌ ஒருவரோடு ஒருவர்‌ உடல்‌ நெருக்கி 
ஒற்றைவிலங்குபோல நின்றிருந்தனர்‌. அவர்கள்‌ 
விழிகளெல்லாம்‌ ஒன்றுபோலிருந்தன. அவர்களின்‌ உடல்‌ 
விதிர்ப்பதும்‌ சிலிர்ப்பதும்கூட ஒன்றாகவே நிகழ்ந்தது. 
அவர்களை பலமுறை விழிதொட்டார்‌. அவர்கள்‌ அவரை 
அறிந்திராதவர்கள்‌ போலிருந்தனர்‌. தொலைவில்‌ 
அரசப்பெருமுரசு விம்மிக்கொண்டிருந்தது. 
அரண்மனையின்‌ படிகளில்‌ வேல்களுடன்‌ ஜராசந்தனின்‌ 
மெய்க்காவலர்‌ நின்றிருந்தனர்‌. 


முற்றத்தில்‌ அவர்களைச்‌ சூழ்ந்திருந்த வீரர்கள்‌ 
வேல்களைத்‌ தூக்கி உரக்க கூச்சலிட்டனர்‌. 
தேர்களைச்சூழ்ந்து வந்த வீரர்கள்‌ மறுமொழியாகக்‌ 
கூவினர்‌. அத்தேர்களுக்குப்‌ பின்னால்‌ பெருந்திரளாக 
மக்களும்‌ கூச்சலிட்டபடி வருவது தெரிந்தது. அவர்கள்‌ 
தலைப்பாகைகளை தூக்கி வானில்‌ வீசி கையாட்டி 


கூச்சலிட்டபடி எம்பிக்குதித்தனர்‌. பலர்‌ நடனமிட்டனர்‌. 
அணுகும்தோறும்‌ தெளிவான அவர்களின்‌ முகங்களில்‌ 
தெரிந்த வெறியை பத்மர்‌ திகைப்புடன்‌ நோக்கினார்‌. 
தெய்வமெழுந்தவர்கள்‌ போலிருந்தனர்‌. மானுடரை 
உள்ளிருந்து ஆட்டிவைக்கும்‌ தெய்வங்கள்‌ சிலசமயம்‌ 
உடலுக்கு வெளியே வந்து நின்றுகொள்கின்றன. 


அந்த ஊர்வலம்‌ அரண்மனையின்‌ செண்டுவெளி 
முற்றத்தை அடைந்தது. தேர்‌ நின்றதும்‌ வீரர்கள்‌ அதன்‌ 
மேல்‌ ஏறி கட்டுக்களை அவிழ்த்து இளவரசர்களை 
முடியைப்பிடித்து இழுத்து தரையில்‌ தள்ளினர்‌. ஒரு 
காவலன்‌ அங்கே நின்று கைதாக்கி கூச்சலிட்ட 
சிறுவர்களை நோக்கி ஏதோ சொல்ல சிறுவர்கள்‌ 
கூச்சலிட்டபடி வந்து இளவரசர்களை 
மிதிக்கத்தொடங்கினர்‌. முதலில்‌ சிரித்துக்கொண்டு 
விளையாட்டாக மிதித்தவர்கள்‌ மெல்லமெல்ல 
வெறிகொண்டனர்‌. உறுமியபடி காட்டுவிலங்குகள்‌ போல 
மிதித்தனர்‌. வீரர்கள்‌ “போதும்‌ போதும்‌” என்று 
அவர்களை விலக்கியும்‌ அடங்கவில்லை. 
இளவரசர்களை இழுத்துக்கொண்டு வந்தபோதுகூட சில 
சிறுவர்கள்‌ வெறியுடன்‌ கூவியபடி ஓடிவந்து எட்டி 
உதைத்தனர்‌. கற்களால்‌ அவர்களை அழுத்து கைசுருட்டி 
கூச்சலிட்டனர்‌. 


நால்வரும்‌ கொண்டுவந்து அவர்கள்‌ முன்‌ 
நிறுத்தப்பட்டனர்‌. அவர்கள்‌ ஏற்கெனவே இறந்தவர்கள்‌ 
போலிருந்தனர்‌. கிருதி பவப்‌ நோக்கினான்‌. அவன்‌ 
கண்கள்‌ சிவந்து கலங்கி தெய்வமெழுந்த விழிகள்‌ 
போலிருந்தன. விரு அபு பித்தனைப்போல தலையை 
அசைத்தபடி ஏதோ சொல்லிக்கொண்டிருந்தான்‌. 
அவர்களை விழிஎடுக்காமல்‌ நோக்கிக்கொண்டிருந்தார்‌ 
பத்மர்‌. அவர்கள்‌ விழியில்‌ உயிர்கொண்டு தன்னை 
நோக்குவார்கள்‌ என்றால்‌ அதை தாளமுடியுமா என 
எண்ணியபோது நெஞ்சு நடுங்கியது. ஆயினும்‌ 
விழியகற்ற இயலவில்லை. 


முரசுகளும்‌ கொம்புகளும்‌ முழங்கின. 
அரண்மனைவாயிலில்‌ மங்கல இசையும்‌ 
வாழ்த்தொலிகளும்‌ கேட்டன. திரும்பிப்பார்க்கலாகாது 
என பத்மர்‌ தனக்கு ஆணையிட்டுக்கொண்டார்‌. எங்கோ 
இருந்த இளவரசர்களுக்கும்‌ அது செவியில்‌ விழவில்லை. 
முன்னால்‌ அணிச்சேடியர்‌ மங்கலத்தாலங்களுடன்‌ இரு 
நிரைகளாக வந்தனர்‌. இசைச்சூதர்‌ தொடர்ந்தனர்‌. 
பின்னர்‌ வண்ணப்பட்டுப்பாவட்டாக்களும்‌ 
கின்னரிகளும்‌ ஏந்திய அணிவீரர்‌ வந்தனர்‌. கொடியும்‌ 


கோலும்‌ ஏந்திய நான்கு ஏவலர்‌ முன்னால்‌ வர 
அமைச்சர்களும்‌ படைத்தலைவர்களும்‌ அகம்படி சேர்க்க 
வெண்குடைக்குக்‌ கீழே ஜராசந்தன்‌ நடந்துவந்தான்‌. 


ஜராசந்தன்‌ மகதத்தின்‌ மணிமுடியை சூடியிருந்தான்‌. 
காதுகளில்‌ மணிக்குண்டலங்களும்‌ நெஞ்சில்‌ ஏழு 


நிரைகளாக மணியாரங்களும்‌ முத்தாரங்களும்‌ 
பொளியாரங்களும்‌ மின்னின. தோள்வளையும்‌ 
கைவளையும்‌ கங்கணமும்‌ கணையாழிகளும்‌ 
அணிந்திருந்தான்‌. பொற்பட்டு ஆடைக்குமேல்‌ எரிவிழி 
மணிகள்‌ பதித்த சிம்மமுகம்‌ பொறித்த பிடிகொண்ட 
உடைவாள்‌ செருகப்பட்ட கச்சை. அதற்குமேல்‌ 
தொடைவரை இறங்கிய மணிகள்‌ மின்னும்‌ சல்லடம்‌. 
கழல்களில்கூட வைரங்கள்‌ மின்னின. ஓவியத்திலிருந்து 
இறங்கி வந்தவன்‌ போலிருந்தான்‌. அவன்‌ குறடுகள்‌ 
அருகே ஒலிப்பதைக்‌ கேட்டபடி பத்மர்‌ கண்களை 
மூடிக்கொண்டார்‌. 


“வணங்குகிறேன்‌ அமைச்சரே” என்றான்‌ ஜராசந்தன்‌. 
“நான்‌ சந்திக்க விழைந்த மனிதர்‌ நீங்கள்தான்‌. 
ஓராண்டுக்கும்‌ மேலாக ஒவ்வொருநாளும்‌ உங்களையே 
எண்ணிக்கொண்டிருக்கிறேன்‌ ” என்றான்‌. எதிர்பாராதபடி 
குனிந்து அவர்‌ கால்களைத்‌ தொட்டு சென்னி சூடினான்‌. 
“நீங்கள்‌ என்‌ ஆசிரியர்‌ பத்மரே. எளிய மலைமகனாக 
இங்கே வந்தேன்‌. மொழிகளையே நான்‌ 
கற்றுக்கொள்ளவேண்டியிருந்தது. அரசுமொழி என்பது 
மீனுக்குள்‌ மீன்போல மொழிக்குள்‌ ஒரு மொ 
செத்தமொழி. அதையும்‌ கற்றேன்‌. அரசு சூழ்தலோ 
இருபக்கமும்‌ முனைகொண்ட கூர்வாள்‌. அத்துணை 
கூரிய செயல்பாடுகளை அத்தனை மழுங்கியமொழியில்‌ 
சொல்வதும்‌ கேட்பதும்‌ தனிப்பயிற்சியால்‌ மட்டுமே 
வெல்லக்கூடுபவை. வென்றேன்‌. அதற்கு எதிர்முனையில்‌ 
நீங்கள்‌ இருந்ததுதான்‌ அடிப்படை. ஒவ்வொரு 
தருணத்திலும்‌ என்‌ நுண்கணிப்பால்‌ உங்களை 
வென்றேன்‌.” 


பத்மர்‌ அவனையே விழிசலிக்காமல்‌ 
நோக்கிக்கொண்டிருந்தார்‌. “உங்கள்‌ குறை என்ன என்று 
கண்டுகொண்டேன்‌. நீங்கள்‌ அந்தணர்‌. ஓர்‌ எல்லைக்கு 
அப்பால்‌ குருதியை உங்களால்‌ உளம்‌ 
கொள்ளமுடியவில்லை. எப்போதும்‌ நீங்கள்‌ 
எண்ணுவதற்கு ஓர்‌ அடி முன்னால்‌ சென்றால்‌ உங்களை 
வென்றுவிடலாமென்று கண்டுகொண்டேன்‌” என்ற 
ஜராசந்தன்‌ உரக்கநகைத்து “உங்களை வென்றேன்‌. 
பாரதவர்ஷத்தின்‌ அந்தணர்கள்‌ அனைவரையும்‌ 


வென்றதற்கு நிகர்‌ அது” என்றான்‌. அவன்‌ 
இளவரசர்களை திரும்பியே பார்க்கவில்லை. “எனக்கு பல 
ஐயங்கள்‌ பத்மரே. பலநாட்களாக நான்‌ சொல்சூழ்தலும்‌ 
அரசநெறியும்‌ காவியமும்தான்‌ கற்றுவருகிறேன்‌. 
வேதநூலும்‌ ஓதுகிறேன்‌. இவையனைத்தும்‌ முடிந்தபின்‌ 
ஒரு ராஜசூயம்‌ நிகழ்த்துவதாகவும்‌ உள்ளேன்‌.” 


பத்மர்‌ பெருமூச்சுவிட்டார்‌. அவன்‌ விளையாடுகிறான்‌ 
என்பதை அவர்‌ புரிந்துகொண்டார்‌. அனைத்தும்‌ 
விரைந்து முடியவேண்டும்‌ என்று மட்டுமே அவர்‌ உள்ளம்‌ 
எண்ணிக்கொண்டது. “என்‌ முதல்‌ ஐயம்‌ இது, பத்மரே. 
கடகவியூகத்தில்‌ எதிரி படையமைக்கையில்‌ நாம்‌ 
கழுகுப்படை அமைக்கலாமென்கின்றன நூல்கள்‌. ஏன்‌ 
நரிப்படை அமைக்கக்கூடாது? நரி நண்டுக்கு தன்‌ வாலை 
அளிக்கும்‌. நண்டு கவ்வியதும்‌ அதை மேலே எடுத்து 
சுவைத்துண்ணும்‌.” பத்மர்‌ பேசாமல்‌ நோக்கினார்‌. 
“சொல்லுங்கள்‌” என்றான்‌ ஜராசந்தன்‌. “நீங்கள்‌ உரிய 
முறையில்‌ பேசாவிட்டால்‌ இளவரசர்களில்‌ ஒருவர்‌ 
கழுவேற நேரும்‌.” 


பத்மர்‌ நடுங்கி “ஆம்‌, அவ்வாறு அமைக்கலாம்‌” என்றார்‌. 
ஜராசந்தன்‌ உரக்க நகைத்து “பிழை... என்னை 
மகிழ்விக்க அதை சொல்கிறீர்கள்‌. நண்டுக்கு முன்‌ 
வாலை விட்டுக்கொடுப்பதைப்போல அறியாமை 
வேறில்லை. ஏனென்றால்‌ வளையிலிருப்பது நண்டா 
தேளா என எப்படி அறிவது?” என்றான்‌. கைகளால்‌ 
தாளமிட்டபடி “பிழை சொல்லிவிட்டீரே பத்மரே! 
இவ்வறியாச்சிறுவனை கழுவேற்றிவிட்டீரே! இந்தப்‌ 
பழியை உங்கள்‌ குலமூத்தார்‌ எப்படி தாங்குவார்கள்‌?” 
என்றபடி திரும்பி நோக்காமலேயே கையசைத்தான்‌. 


மரப்பீடம்‌ ஒன்று இழுத்துவரப்பட்டது. அதன்நடுவே ஒரு 
பிரம்பு நடப்பட்டிருந்தது. வெண்ணைபுூசப்பட்டு மழுங்க 
மென்மையாக்கப்பட்டிருந்த அது ஒரு தசைநீட்சி என்றே 
தோன்றியது. ஜயசேனனை நான்கு வீரர்கள்‌ பிடித்து 
தூக்கினர்‌. அவன்‌ கைகளை பின்னால்‌ 
இழுத்துக்கட்டினர்‌. அவன்‌ “மூத்தவரே, மூத்தவரே” என்று 
கூவினான்‌. “நான்‌ உங்கள்‌ இளையோன்‌. நான்‌ உங்கள்‌ 
குருதி. வேண்டாம்‌... வேண்டாம்‌...” என்று கண்ணீருடன்‌ 
கதறினான்‌. 


அவனைத்‌ தூக்கி அந்தப்பிரம்பின்‌ மேல்‌ 
அமரச்செய்தனர்‌. இரு கழுமருத்துவர்கள்‌ அவன்‌ 
வயிற்றை மெல்ல பலவகையாக அழுத்திப்பிசைந்து 
குடல்சுருளை நீட்டி அதற்குள்‌ அந்தப்பிரம்பு குத்தாமல்‌ 


மெல்ல வழுக்கி உள்ளே செல்லும்படி செய்தனர்‌. 
அவனுக்கு வலியிருக்கவில்லை. ஆனால்‌ அச்சத்துடன்‌ 
“மூத்தவரே... இரங்குங்கள்‌. நான்‌ உங்கள்‌ இளையோன்‌... 
வேண்டாம்‌” என்று கூவிக்கொண்டிருந்தான்‌. முழுக்‌ 
கழுவும்‌ உள்ளே சென்றதும்‌ அவனை அப்படியே 
விட்டுவிட்டனர்‌. இயல்பாக பீடத்தில்‌ அமர்வதுபோல 
அவன்‌ அங்கிருந்தான்‌. 

பிருகத்புஜனும்‌ பிருகத்சீர்ஷனும்‌ கால்வழியாக சிறுநீர்‌ 
கழித்தனர்‌. அவர்களின்‌ கண்களிலிருந்து குருதி 
கொட்டிக்கொண்டிருந்தது. கிருதி பற்களால்‌ இதழ்களை 
இறுகக்கடித்து கழுத்துத்தசைகள்‌ துடிக்க நின்றான்‌. 
“மூத்தவரே... மூத்தவரே...” என அழைத்துக்கொண்டிருந்த 
ஜயசேனன்‌ அமைதியடைந்து மெல்ல விம்மத்‌ 
தொடங்கினான்‌. 


ஜராசந்தன்‌ திரும்பி பத்மரிடம்‌ “நாம்‌ அடுத்த வினாவுக்கு 
செல்வோம்‌ பத்மரே. இது அரசு சூழ்தலின்‌ நெறி. 
மலர்களில்‌ தேனெடுப்பதுபோல வணிகர்களிடம்‌ 
வரிகொள்ளவேண்டும்‌ அரசன்‌. அதற்கு நிகராக 
வணிகர்களுக்கு அவன்‌ அளிக்கவேண்டியது என்ன?” 
என்றான்‌. பத்மர்‌ கண்களில்‌ கண்ணீர்‌ வழிய பேசாமல்‌ 
நின்றார்‌. “சொல்லுங்கள்‌ பத்மரே. உங்கள்‌ அமைதியால்‌ 
மூன்றாமவன்‌ கழுவேறினால்‌ நீங்கள்‌ வருந்துவீர்கள்‌ 
அல்லவா?” 


பத்மர்‌ அடைத்த குரலில்‌ “அரசன்‌ தோட்டக்காரனாக மாறி 
அச்செடிகளுக்கு நீரூற்றவேண்டும்‌” என்றார்‌. 
“கேட்கவில்லை” என்று அவன்‌ செவிகளை அருகே 
கொண்டுவந்தான்‌. அவர்‌ தொண்டையை காறிவிட்டு 
மீண்டும்‌ சொன்னார்‌. “ஆ! மீண்டும்‌ பிழை! என்ன இது 
பத்மரே? எளிய காட்டாளனிடம்‌ தோற்கலாமா?” என்றான்‌. 
“காட்டுப்பூக்களிலும்‌ தேனீ மதுகொள்கிறதே? 
அக்காட்டை எவர்‌ பேணமுடியும்‌?” அவன்‌ 
சிரித்துக்கொண்டு அவர்‌ முகமருகே முகம்‌ வைத்து 
“அரசன்‌ அம்மலர்களின்‌ மகரந்தப்பொடியை 
பரப்பினாலே போதும்‌...” என்றான்‌. 


திரும்பாமலேயே அவன்‌ கைகாட்ட வீரர்கள்‌ 
பிருகத்சீர்ஷனை தூக்கினர்‌. அவன்‌ விலங்குபோல அலறி 
திமிறித்துள்ள அழுத்திப்பற்றி இழுத்துச்சென்று கழுமேல்‌ 
வைத்தனர்‌. “மூத்தவரே! மூத்தவரே! நான்‌ உங்கள்‌ 
அடிமை. நான்‌ ஏதும்‌ செய்யவில்லை. இம்மூவரும்‌ 
என்னை இழுத்துச்சென்றார்கள்‌” என்றான்‌. 
கழுவிலமர்ந்திருந்த ஜயசேனன்‌ “மூத்தவரே, அவன்தான்‌ 


அனைத்தையும்‌ செய்தான்‌. அவர்கள்‌ மூவரும்தான்‌. நான்‌ 
அறியாதவன்‌. இளையோன்‌” என்று கூவினான்‌. 


ஜராசந்தன்‌ அவர்களை நோக்கவேயில்லை. 
புன்னகையுடன்‌ “அடுத்த வினா காவியத்திலிருந்து. 
பத்மரே, தடாகங்களால்‌ பூமி சூரியனை நோக்கி புன்னகை 
செய்கிறது. அவ்வாறென்றால்‌ இரவில்‌ நிலவை 
அத்தடாகங்கள்‌ என்ன செய்கின்றன?” பத்மர்‌ 
மிகத்தாழ்ந்த குரலில்‌ “அஸ்வபாதரின்‌ 
காவியமீமாம்சமாலிகையில்‌ உள்ள வரி அது. இரவில்‌ 
அவை நிலவொளியில்‌ கனவுகாண்கின்றன” என்றார்‌. 


“அடடா! பிமை! கருநிலவுநாளில்‌ அவை எப்படி 
கனவுகாணமுடியும்‌? உவமை என்றால்‌ அது முற்றிலும்‌ 
பொருந்தவேண்டாமா? பத்மரே, இரவில்‌ அவை அவ்வாறு 
புன்னகைபுரிந்தமைக்காக வஞ்சம்‌ கொள்கின்றன. 
முழுநிலவில்‌ வஞ்சத்தை புன்னகையால்‌ மறைக்கின்றன, 
அவ்வளவுதான்‌.” அவன்‌ திரும்பி பிருகத்புஜனை நோக்கி 
“இளையோனே, காவியத்தின்பொருட்டு 
கழுவேறுவதென்பது பெரும்‌ நல்லூழ்‌. உன்னை 
காவியதேவதை விண்ணுக்குக்‌ கொண்டுசெல்லும்‌” 
என்றான்‌. 


“மூத்தவரே, மூத்தவரே, மூத்தவரே” என்று அவன்‌ 
தொண்டை நரம்புகள்‌ புடைக்க கதறினான்‌. அவனை 
அவர்கள்‌ கழுவிலமரச்செய்தபோது ஜராசந்தன்‌ பரிவு 
தெரிந்த முகத்துடன்‌ “மெல்ல மெல்ல...” என்றான்‌. 
பின்னர்‌ திரும்பி “இறுதியாக, மெய்யியல்‌. பத்மரே, 
உயிருள்ள பசு ஏன்‌ இறந்த கன்றை ஈன்றது?” என்றான்‌. 
பத்மர்‌ கண்களை மூடிக்கொண்டார்‌. “அல்லது பசு 
இறந்தது என்றால்‌ கன்று எப்படி பிறந்தது?” பத்மர்‌ 
உதடுகளை அழுத்தி பேசாமல்‌ நின்றார்‌. 
“சொல்லமாட்டீரா?” என்றான்‌ ஜராசந்தன்‌. “சொல்லும்‌ 
பத்மரே, நம்‌ சொல்லாடலில்‌ நான்குநிலையிலும்‌ நானே 
வென்றேன்‌ என்று நான்‌ ஒரு கல்வெட்டை இங்கே 
அமைக்கவேண்டும்‌ அல்லவா?” 


பத்மர்‌ பெருமூச்சுவிட்டார்‌. “நீங்கள்‌ அமைதியாக 
நின்றாலும்‌ நானே வென்றேன்‌” என்று சொல்லி திரும்பிய 
ஜராசந்தன்‌ “ஆகவே என்‌ முதல்‌ உடன்பிறந்தானாகிய 
கிருதியையும்‌ நான்‌ கழுவிலேற்றுகிறேன்‌” என்றான்‌. 
கிருதி தருக்குடன்‌ தலைதாக்கி “நான்‌ ஷத்ரியன்‌. 
என்னை கழுவிலேற்றினால்‌ பழிசூழும்‌. இருள்தெய்வமாக 
வந்து உன்‌ குடியை சூறையாடுவேன்‌” என்றான்‌. 


“நன்று நன்று... தெய்வங்களுடன்‌ போரிடுவதும்‌ 
உவகைக்குரியதே” என்றான்‌ ஜராசந்தன்‌ 
சிறுவனைப்போல நகைத்தபடி. “கேட்டீர்களா, பத்மரே? 
என்னுடன்‌ அடுத்த களத்தை குறித்துவிட்டார்‌. 
அக்களத்திலும்‌ நீங்கள்‌ வருவீர்களா? வருவீர்களா 
பத்மரே?” என்றான்‌. அருகே வந்து தன்‌ மூக்கால்‌ அவர்‌ 
மூக்கை உரசி “வரமாட்டீர்களா?” என்றான்‌. அவர்கள்‌ 
கிருதியை கழுவமர்த்துவதை பத்மர்‌ உள்நடுக்கத்துடன்‌ 
நோக்கிநின்றார்‌. அவன்‌ பற்களை இறுகக்கடித்து 
தலையை அசைத்துக்கொண்டிருந்தான்‌. 


“அவ்வண்ணமென்றால்‌ நமது போர்‌ முடிந்தது” என்று 
ஜராசந்தன்‌ கைகளை தட்டினான்‌. “நீங்கள்‌ அந்தணர்‌. 
பக்‌ கொல்லப்போவதில்லை. ய்‌ நான்‌ அரசன்‌. 
ழைசெய்தவர்களை தண்டித்தாகவேண்டும்‌. 
நாரதஸ்மிருதியில்‌ அரசவஞ்சம்‌ செய்த அந்தணனை 
நாவறுத்து நாடுகடத்தலாம்‌ என்று சொல்லப்பட்டுள்ளது. 
யமஸ்மிருதி அவன்‌ தலையை மொட்டையடித்து 
நெற்றியில்‌ இழிமங்கலக்குறி வரையலாம்‌ என்கிறது. 
கார்த்தவீரியஸ்மிருதி அவனுக்கு மிலேச்சர்‌ வெட்டிய 
அன்னைப்பசுவின்‌ ஊனை அளித்து குலம்‌அழித்து 
இழிசினனாக ஆக்கலாம்‌ என்கிறது. அவன்‌ 
கடை பபபிடுக்கவு்‌ ஒரு ஸ்மிருதி சொல்கிறது. 
ஸ்வாகைதேவியின்‌ உத்தரஸ்மிருதி. என்ன செய்வது? 
ஒரே குழப்பம்‌. ஆகவே இவையனைத்தையும்‌ செய்யலாம்‌ 
என முடிவெடுத்தேன்‌.” 


பத்மர்‌ பெருமூச்சுவிட்டார்‌. “ஆனால்‌ இப்போதல்ல. 
நாளை. இன்று இவர்கள்‌ கழுவில்‌ அமர்ந்திருப்பதை 
நோக்கவேண்டும்‌ அல்லவா?” அவன்‌ வைதிகர்களை 
நோக்கி திரும்ப முதியவைதிகர்தலைவர்‌ “இழிசினனே, 
உன்னை முறைமீறி விலக்கு செய்தோமா என்ற சிறு ஐயம்‌ 
எங்களுக்கு இருந்தது. அது இன்றோடு முற்றழிந்தது. 
நிறைவுடன்‌ வாழ்வை முடிக்கிறோம்‌. நீ எங்களுக்கு 
என்ன தண்டம்‌ அளித்தாலும்‌ வேதம்‌ சொல்லி நீர்‌ அள்ளி 
இந்நகர்மேல்‌ வீசி பழிச்சொல்லிட்டுவிட்டு நாடு 
நீங்குவோம்‌. எதிர்வரும்‌ முதல்‌ ஆற்றங்கரையில்‌ 
சிதையமைத்து அதிலேறி இறப்போம்‌. எங்கள்‌ நாவில்‌ 
வாழும்‌ வேதம்‌ மீதும்‌ வேதமுனிவர்‌ மீதும்‌ அவியுண்ணும்‌ 
அத்தனை தேவர்மீதும்‌ ஆணை” என்றார்‌. 


ஜராசந்தன்‌ நகைத்தபடி “ஆம்‌, இதையே நான்‌ 
எதிர்பார்த்தேன்‌. நான்‌ வேதஎதிரியாகவேண்டும்‌. 
அசுரர்களைத்‌ திரட்டும்‌ வழி அது ஒன்றே. நன்று நன்று” 
என்றான்‌. முதியவைதிகரின்‌ சொற்கள்‌ வைதிகர்களை 


இறுக்கமழியச்செய்தன. பெருமூச்சுகள்‌ தொடர்ந்து 
எழுந்தன. அவர்கள்‌ மெல்ல இயல்பாயினர்‌. 
உடல்முடிச்சுகள்‌ அவிழ்ந்தன. முகங்கள்‌ 
மலரத்தொடங்கின. 


பீடமொன்றை போட்டு ஜராசந்தன்‌ அவர்களருகே 
அமர்ந்துகொண்டான்‌. “நான்‌ இதுவரை கழுவேற்றலை 
முழுமையாக நோக்கியதில்லை அமைச்சரே” என்றான்‌. 
“தந்தையையும்‌ அன்னையரையும்‌ அழைத்தேன்‌. 
அவர்கள்‌ வர விரும்பவில்லை. இது ஓர்‌ 
இனியநினைவாக எஞ்சுமென எண்ணுகிறேன்‌.” 


ஜயசேனன்‌ முதலில்‌ அலறத்தொடங்கினான்‌. அவன்‌ 
உடலுக்குள்‌ குடல்கள்‌ சுருளவிழத்தொடங்கின. அவை 
கழுவை முட்டி பிழித்து இழுத்தன. வலி கூடிக்கூடி வர 
அவன்‌ வெறிகொண்டவன்‌ போல துள்ளி கழுவிலேயே 
சுழன்றான்‌. “மூத்தவரே! மூத்தவரே” என்று கதறினான்‌. 
பின்னர்‌ “தெய்வங்களே! தெய்வங்களே!” என்று 
கூச்சலிட்டான்‌. சற்றுநேரத்தில்‌ பிறரும்‌ 
அலறத்தொடங்கினர்‌. 


இசைகேட்கும்‌ முகத்துடன்‌ கைகால்களை நீட்டிக்கொண்ட 
ஜராசந்தன்‌ “குருதிப்பெருக்கு இருக்காது. உள்ளே 
சீழ்கட்டும்‌ புண்ணும்‌ அமையாது. எனவே இவர்கள்‌ 
பன்னிருநாட்கள்‌ வரை முழுநினைவுடன்‌ உயிருடன்‌ 
இருந்து முழுக்கழுவின்பத்தையும்‌ நுகர்வார்கள்‌ 
என்கிறார்கள்‌. அது உண்மையா என்று 
பார்க்கப்போகிறேன்‌. பன்னிருநாட்களும்‌ நான்‌ இங்கேயே 
இருப்பேன்‌. உணவும்‌ ஓய்வும்‌ இங்குதான்‌. நீங்களும்‌ 
இங்குதான்‌ இருப்பீர்கள்‌” என்றான்‌. திரும்பி 
வைதிகர்களிடம்‌ “நீங்களும்‌ இங்கிருப்பீர்கள்‌ உத்தமரே” 
என்றான்‌. 


“கீழ்மகனே, இப்புவியே ஒரு கழுமேடை. உயிர்கள்‌ 
துடித்திறக்கின்றன. அதை நாளும்‌ பார்ப்பவர்கள்‌ 
நாங்கள்‌. மூடா, இது உனக்குமட்டுமே இன்பம்‌” என்றார்‌ 
முதியவைதிகர்‌ அமைதியான குரலில்‌. “தெய்வங்களே 
தெய்வங்களே” என்று கதறிக்கதறி மெல்ல தொண்டை 
அடைக்க ஓசையின்றி உடல்குலுங்கினர்‌ இளவரசர்கள்‌. 
“நீர்‌ கொடுங்கள்‌... இன்னீர்‌ கொடுங்கள்‌” என்று 
ஜராசந்தன்‌ ஆணையிட்டான்‌. 


அவர்களுக்கு வெல்லம்கலந்த நீர்‌ அளிக்கப்பட்டது. 


அதை குழவிகள்‌ பாலருந்துவதுபோல பாய்ந்து நா நீட்டி 
அருந்தினர்‌. நீர்‌ உள்ளே சென்றதும்‌ வலி மேலும்‌ பெருக, 


தொண்டை திறக்க, மீண்டும்‌ கூச்சலிட்டு சுற்றிவந்தனர்‌. 
“பாடலுக்கேற்ற ஆடல்‌” என்று ஜராசந்தன்‌ தொடைதட்டி 
நகைத்தான்‌. “பன்னிருநாட்கள்‌... மகதத்தினர்‌ 
அனைவரும்‌ இங்கு வந்து பார்க்கவேண்டும்‌ என்று 
அரசாணை?” என்று தன்‌ அமைச்சரை நோக்கி 
சொன்னான்‌. 


வெண்முரசு விவாதங்கள்‌ இணையதளம்‌ 


வெண்முரசு சென்னை விவாதக்குழுமம்‌ இணையதளம்‌ 

ஆயிரம்‌ கவசங்களால்‌ காக்கப்பட்ட பெருவிழைவு 
கொண்ட ஓர்‌ அசுரன்‌ இருந்தான்‌. அவன்‌ பெயர்‌ 
தம்போத்பவன்‌. அவனை சகஸ்ரகவசன்‌ என்று 
கவிஞர்கள்‌ பாடினர்‌. விண்ணைத்தொட்ட தம்பகிரி 
என்னும்‌ மலைநகரை ஆண்ட தம்பன்‌ என்னும்‌ 
அசுரனின்‌ மைந்தன்‌. 


மண்ணிலும்‌ விண்ணிலும்‌ தனக்கு நிகரென 
எவருமில்லை என்று தருக்கியிருந்த தம்பாசுரன்‌ 
தம்பகிரியின்‌ அரண்மனை வளாகத்தின்‌ நடுவே 
அமைந்த பெருவேள்விக்கூடத்தில்‌ எரிகுளம்‌ அமைத்து 
மழையென நெய்பெய்து, மானுடம்‌ அறிந்த அன்னங்கள்‌ 
அனைத்தையும்‌ அவியெனச்‌ சொரிந்து, வேள்விநிறைவு 
செய்தான்‌. ஆயிரத்தெட்டு மாவைதிகர்‌ ஆற்ற, 
நூற்றெட்டுநாள்‌ நீண்டமைந்த அவ்வேள்வியில்‌ எட்டு 
திசைக்காவலர்களையும்‌, ஏழு ஆழுலக 
தெய்வங்களையும்‌, ஏழு விண்ணுலக தேவர்களையும்‌ 
மகிழ்வித்தனர்‌. 


“அணுகமுடியா பேராற்றல்‌ கொண்ட தெய்வம்‌ எதுவோ 
அது இங்கு எழுக!” என்றான்‌ தம்பன்‌. “அசுரர்க்கரசே, 
அணுகவியலாதவன்‌ என்றால்‌ சூரியனே. அவன்‌ 
தானன்றி பிறரில்லா பாதை கொண்டவன்‌. அவனே 
கலைக்கவியலா தனிமையும்‌ கொண்டவன்‌” என்றனர்‌ 
வைதிகர்‌. “அவன்‌ என்‌ வேள்விமரத்தில்‌ எழுக!” என்றான்‌ 
தம்பன்‌. வைதிகர்‌ சூரியனுக்குரிய வேதமந்திரங்களை 
முழக்கினர்‌. பன்னிரண்டாவது நாள்‌ வேள்விமரம்‌ பற்றி 
எரிய செஞ்சுடர்விட்டுத்‌ தோன்றிய சூரியனிடம்‌ “உனக்கு 
நிகரான பேராற்றல்‌ கொண்ட மைந்தன்‌ எனக்கு 
வேண்டும்‌” என்றான்‌ தம்பன்‌. 


“என்‌ ஆற்றலென்பது ஒவ்வொரு கணமும்‌ நின்றெரியும்‌ 
என்‌ நெருப்பே” என்றான்‌ சூரியன்‌. “அவ்வெரியாலான 
மைந்தனை எனக்கு அருள்க!” என்றான்‌ தம்பன்‌. 
“எரிதலென்பது ஆற்றல்‌. அவ்வாற்றல்‌ கொண்டவனுக்கு 
இன்பமென ஒன்றில்லை” என்றான்‌ சூரியன்‌. 
“ஆற்றலுள்ள மைந்தன்‌ போதும்‌ எனக்கு. அவன்‌ என்‌ 


உருவாக எழுந்து இப்புவியையும்‌ அவ்விசும்பையும்‌ 
ஆளவேண்டும்‌” என்றான்‌ தம்பன்‌. “அவ்வண்ணமே 
ஆகுக!” என்றுரைத்து சூரியன்‌ மறைந்தான்‌. 


வென்றேன்‌ என்று மேலும்‌ தருக்கிய தம்பன்‌ தன்‌ மனைவி 
சுரை கருவுற்றபோது விண்ணக தேவர்களையும்‌ 
வென்றதாக எண்ணி பெருமகிழ்வடைந்தான்‌. 
தம்பகிரியில்‌ நாளும்‌ உண்டாட்டும்‌ நீத்தோரூட்டும்‌ 
நிகழ்ந்தன. சுரை கருவுற்றமைக்கான உளக்குறிகளையும்‌ 
உடல்குறிகளையும்‌ அடைந்தாள்‌. ஆனால்‌ அவள்‌ வயிறு 
பெருக்கவில்லை. மருத்துவச்சிகள்‌ அவளை நன்கு 
ஆராய்ந்து அவள்‌ வயிற்றில்‌ ௧௬ வளர்வதை 
உறுதிசெய்தனர்‌. “மிகச்சிறிய குழவி அரசே” என்றாள்‌ 
முதுமருத்துவச்சி. “சிறிய உடல்‌ கொண்டது. ஆனால்‌ 
உயிருடன்‌ அசைகிறது.” 


தம்பன்‌ சினத்துடன்‌ “வெற்பசைக்கும்‌ பெருந்தோள்‌ 
கொண்டவன்‌ நான்‌. சூரியனை வரவழைத்து 
வரம்பெற்றவன்‌. எனக்குப்பிறக்கும்‌ மைந்தன்‌ 
சிற்றுருக்கொண்டிருக்க மாட்டான்‌” என்றான்‌. 
“ஆனால்‌...” என்று அவர்கள்‌ சொல்லத்தொடங்க “விண்‌ 
முட்டும்‌ பேருடலன்‌ அவன்‌. நான்‌ அறிவேன்‌” என்றான்‌ 
தம்பன்‌. “அது உங்கள்‌ ஆணவம்‌ அரசே” என்றார்‌ 
முதுநிமித்திகர்‌ கும்பர்‌. “ஆம்‌, என்‌ ஆணவம்‌ என்‌ 
குலமளவுக்கே பெரியது. என்‌ தவம்போல்‌ 
விண்முட்டுவது” என்றான்‌ தம்பன்‌. 


கருமுதிர்ந்தபடியே இருந்தாலும்‌ அரசியின்‌ இடை 
பெருக்கவில்லை. பன்னிரண்டு மாதம்‌ அவள்‌ வயிறு 
சுமந்தாள்‌. ஆனிமாதம்‌ இணையருக்குரிய நன்னாளில்‌ 
முதற்கதிர்‌ எழும்பொழுதில்‌ ஒரு மைந்தனை பெற்றாள்‌. 


கருவறைக்குள்‌ பேற்றின்‌ அரைமயக்கில்‌ கிடந்த சுரை 
“இன்னும்‌ எத்தனை நேரம்‌? வலி எழவேயில்லையே?” 
என்றாள்‌. அவள்‌ உடலுக்குக்‌ கீழே குனிந்து நின்றிருந்த 
மருத்துவச்சி “அரசி, மைந்தன்‌ பிறந்துவிட்டான்‌” 
என்றாள்‌. “மைந்தனா? எங்கே? ஏன்‌ அவன்‌ 
அழவில்லை?” என்றாள்‌ சுரை. மருத்துவச்சி ஒன்றும்‌ 
சொல்லாமல்‌ குனிந்தாள்‌. சுரை “மைந்தன்‌ எங்கே? என்‌ 
மைந்தன்‌ எங்கே?” என்று பதற்றத்துடன்‌ கூவினாள்‌. 


வயற்றாட்டி நடுங்கும்‌ கைகளில்‌ அக்குழவியை 
எடுத்துக்காட்டினாள்‌. அது அவள்‌ உள்ளங்கையளவே 
இருந்தது. அவள்‌ சுட்டு விரலைவிடச்‌ சிறிய கைகளை 
நெஞ்சோடு சேர்த்து விதைக்குள்‌ அமைந்த முளைபோல 


சுருண்டிருந்தது. சுரை ஒருகணம்‌ குளிர்ந்து உறைந்தபின்‌ 
உடல்துடிக்க எழுந்து வயற்றாட்டியின்‌ கையை தன்‌ 
காலால்‌ தட்டினாள்‌. கீழே விழுந்த குழவி மெல்ல முனகி 
உடலை நெளித்தது. “புழு! இது அசுரனல்ல, புழு!” என்று 
அவள்‌ கைநீட்டி கூச்சலிட்டாள்‌. “இதை இனி ஒருமுறை 
நான்‌ பார்க்கலாகாது. தெய்வங்கள்‌ மேல்‌ ஆணை! இது 
என்‌ விழிகளுக்கு முன்‌ இன்னொரு முறை வரலாகாது.” 


மருத்துவச்சி “அரசி, முழுவளர்ச்சியடையாத குழவிகள்‌ 
பிறப்பது எங்கும்‌ உள்ளதே. அன்னைமுலை 
ஊட்டாவிடில்‌ இச்சிற்றுயிர்‌ இப்போதே இறக்கும்‌” 
என்றாள்‌. “இல்லை, இதை என்‌ கையாலும்‌ தொடேன்‌. 
கொண்டுசென்று காட்டில்‌ வீசுங்கள்‌” என்றாள்‌. 
குழவியை கையில்‌ வைத்தபடி “குறையுடல்‌ மகவு. அது 
வளர்வதற்கான அனல்‌ உங்களுக்குள்‌ இருந்தே 
வரவேண்டும்‌ அரசி” என்றாள்‌ மருத்துவச்சி. 
“கொண்டுபோ!” என்று பித்தெழுந்த கண்களுடன்‌ 
கூவியபடி அதை மீண்டும்‌ அடிக்க எழுந்தாள்‌ சுரை. 
மருத்துவச்சி விலகிக்கொண்டாள்‌. 


பேற்றறைக்கு வெளியே காத்திருந்த தம்பன்‌ குழவியைக்‌ 
கண்டதும்‌ திகைத்து பின்னடைந்தான்‌. “என்ன இது?” 
என்று நடுங்கும்‌ குரலில்‌ கேட்டான்‌. மருத்துவச்சி 
தலைகுனிந்தாள்‌. “அமைச்சரே, என்ன இது? இதுவா 
சூரியனிடமிருந்து நான்‌ பெற்ற நற்கொடை?” என்றான்‌. 
அமைச்சர்‌ சூக்தர்‌ “அரசே, நாம்‌ பெறும்‌ ஊழ்கொடைகள்‌ 
அனைத்திலிருந்தும்‌ நம்‌ ஆணவமும்‌ பழியும்‌ 
கழிக்கப்படுகிறது என்றறிக! உங்களுக்கு எஞ்சியது 
இவ்வளவே” என்றார்‌. 


அதை நோக்கியபோது தம்பனின்‌ கைகள்‌ தளர்ந்தன. 
“என்னால்‌ இதை நோக்க முடியவில்லை அமைச்சரே... 
இன்னொருமுறை இதை நோக்கினால்‌ நான்‌ வாளை 
உருவி என்‌ கழுத்தை வெட்டிக்கொள்வேன்‌” என்றபின்‌ 
திரும்பி ஓடினான்‌. தன்‌ அறைக்குள்‌ சென்று கதவுகளை 
மூடிக்கொண்டு இருளில்‌ உடல்குவித்து அமர்ந்தான்‌. 
கதவைத்தட்டிய நிமித்திகர்‌ “அரசே, இது தெய்வங்கள்‌ 
உங்களுக்கு அருளிய நற்தருணம்‌. உங்கள்‌ தோளை 
அழுத்தும்‌ ஆணவத்தை உதறிவிட்டு வெளியே வருக! 
அதன்‌ விடுதலையை அடைக!” என்றார்‌. 
“விலகிச்செல்லுங்கள்‌” என்று தம்பன்‌ கூச்சலிட்டான்‌. 
“இன்னொரு சொல்‌ என்‌ செவியில்‌ விழுந்தால்‌ உங்கள்‌ 
தலைகொய்ய எழுவேன்‌.” 


மருத்துவச்சி அக்குழவியை செவிலியர்‌ அறைக்கு 


கொண்டுசென்று இளஞ்சூடான 
செங்குழம்புத்தைலத்திற்குள்‌ போட்டு காப்பாற்றினாள்‌. 
மூத்த அரசுமருத்துவர்‌ காஞ்சனர்‌ அதன்‌ உதடுகளை 
சுட்டுவிரலால்‌ மெல்ல தொட்டபோது அது 
சிறகுமுளைக்காத குஞ்சு போல்‌ வாய்‌ நீட்டி எழுந்தது. 
“உள்ளே அனல்‌ உள்ளது. மூண்டெழுவதற்கான உயிரின்‌ 
விசை அது. இது இறக்காது” என்றார்‌. 

அதற்கு ர - செவிலியர்‌ அமர்த்தப்பட்டனர்‌. 
அக்குழவியின்‌ பெரும்பசி அவர்களை 
திகைக்கச்செய்தது. அட்டை என்று அவர்கள்‌ அதை 
அழைத்தனர்‌. “சற்று சிந்தை மாறி அமர்ந்திருந்தால்‌ 
குருதியையே உறிஞ்சிவிடும்‌” என்றாள்‌ முலைச்செவிலி. 
முதல்நாள்‌ முலையூட்டிய அன்னை மறுநாள்‌ 
போதாமலானாள்‌. ஒவ்வொருநாளும்‌ முலையூட்டும்‌ 
அன்னையர்‌ பெருகிவந்தனர்‌. விழித்திருக்கும்‌ 
நேரமெல்லாம்‌ அதற்கு எவரோ முலையூட்டிக்கொண்டே 
இருந்தனர்‌. 


அதை தந்தை பேணவில்லை. அன்னை அது 
உயிர்வாழ்வதையே அறியவில்லை. பெயரிடுதலோ 
அரைமணி சூட்டலோ ஐம்படைத்தாலி பூட்டலோ அதற்கு 
நிகழவில்லை. அவர்கள்‌ அவனை மறக்க விழைந்தனர்‌. 
எனவே எளிதில்‌ மறந்தனர்‌. முப்பது நாளில்‌ குழவி 
எண்ணைக்கலம்‌ விட்டு வளர்ந்து வெளிவந்தது. அறுபது 
நாளில்‌ மார்பை கைகளால்‌ அறைந்து கூகைபோல்‌ 
ஒலியெழுப்பி பால்‌ கோரியது. முலைப்பால்‌ போதாமல்‌ 
அதற்கு பசும்பால்‌ ஊட்டினர்‌. பின்னர்‌ யானைப்பால்‌ 
ஊட்டப்பட்டது. 


ஆறுமாதத்திலேயே ஊனுண்ணத்‌ தொடங்கியது. ஒரு 
வயதில்‌ எழுந்து வெளியே சென்று கற்களைக்‌ கொண்டு 
ஏவலரையும்‌ விலங்குகளையும்‌ தாக்கியது. அருகே 
செல்பவர்களை கூரிய பற்களால்‌ கடித்தது. அதன்‌ குரல்‌ 
சிம்மக்குருளையின்‌ உறுமல்‌ போலிருந்தது. 
இரண்டுவயதில்‌ மரங்களில்‌ ஏறி சிற்றுயிர்களை 
தானாகவே வேட்டையாடி உண்டது. எட்டுவயதில்‌ அவன்‌ 
அரண்மனையில்‌ இருப்பதே அரிதாயிற்று. பின்னர்‌ 
அவன்‌ முற்றிலும்‌ மறைந்துபோனான்‌. 


அசுரர்களின்‌ இளவேனில்விழா குன்றைச்சுற்றி ஓடிய 
கிருஷ்ணவாகா என்னும்‌ ஆற்றின்‌ கரையில்‌ நிகழ்ந்தது. 
நூற்றெட்டு அசுரகுடியினரும்‌ கூடி அங்கே ஊனுண்டு, 
மதுவருந்தி, காமம்‌ கொண்டாடினர்‌. கதைகள்‌ 
சொல்லப்பட்டன. ஆடலும்‌ பாடலும்‌ நிகழ்ந்தன. 


நீச்சல்முந்துகையும்‌ புரவிகடத்தலும்‌ நடந்தன. மல்லர்கள்‌ 
தோள்கோத்தனர்‌. கதைகொண்டு களிப்போரிட்டனர்‌. 


அசுரகுடிகளில்‌ தம்பன்‌ பெரும்‌ தோள்வலன்‌ என்று 
அறியப்பட்டான்‌. மேலாடை நீக்கி தோலாடை இடைசுற்றி 
அவன்‌ கைகளை விரித்து நின்றிருக்கையில்‌ தனித்துப்‌ 
பொருத அசுரர்களில்‌ எவரும்‌ துணிவதில்லை. 
ஒரேநேரத்தில்‌ எண்மரை எதிர்கொள்ள அவனால்‌ முடியும்‌ 
என்பது அனைவரும்‌ அறிந்திருந்தது. அந்த 
இளவேனில்விழவில்‌ பன்னிரு பெருமல்லர்களை அவன்‌ 
தன்னுடன்‌ பொருத அறைகூவினான்‌. அவர்கள்‌ தோள்‌ 
தட்டி தொடையறைந்து போர்க்கூச்சலுடன்‌ அவனுக்கு 
எதிர்கொடுத்தனர்‌. 


தசைகளோடு தசைகள்‌ முயங்கி மூச்சுக்கள்‌ இறுகி 
நரம்புவேர்ப்பின்னல்கள்‌ புடைக்க அவர்கள்‌ பொருதினர்‌. 
உச்சகணத்தில்‌ தம்பன்‌ அவர்களை தூக்கி வீசினான்‌. 
மூவர்‌ விழுந்து கழுத்துடைந்து இறந்தனர்‌. நால்வரின்‌ 
கைகள்‌ முறிந்தன. இருவர்‌ முதுகெலும்பு ஓடிய அலறி 
மண்ணுடன்‌ சேர்ந்தனர்‌. கால்கள்‌ ஓடிந்த பிறர்‌ உருண்டு 
எழுந்து விலகி ஓடினர்‌. தன்னைச்சூழ்ந்து துடித்துக்கிடந்த 
உடல்கள்‌ நடுவே கைதூக்கி நின்று பேருடல்தசைகள்‌ 
அதிர தம்பன்‌ பிளிறினான்‌. அவனுக்கு எதிர்நிற்க எவரும்‌ 
இருக்கவில்லை. அசுரகுடியினர்‌ நூற்றெண்மரின்‌ 
தலைவன்‌ அவனே என்பது உறுதியாகியது. 


“எவருமுண்டா? இனி எவரேனும்‌ உண்டா?” என்று அவன்‌ 
அறைகூவியபடி ஆடைக்குவை நோக்கி சென்றபோது 
காட்டுவிலங்கின்‌ ஊளையுடன்‌ அவனைவிட 
பேருடல்கொண்ட இளைஞன்‌ ஒருவன்‌ களத்திற்குள்‌ 
நுழைந்தான்‌. அவனை எவரும்‌ அடையாளம்‌ 
காணவில்லை. “யார்‌ நீ?” என்று தம்பன்‌ கேட்டான்‌. “நான்‌ 
அசுரன்‌, அதை என்னைப்பார்த்தாலே உணரமுடியும்‌. 
பிறிது எதற்கு?” என்றான்‌ தம்போத்பவன்‌. “உன்னை 
இக்களத்திலேயே கொன்று அசுரகுடியின்‌ 
அரசனாகும்பொருட்டு வந்துள்ளேன்‌.” 


பெரும்சினம்கொண்ட தம்பன்‌ தன்‌ தோள்களைத்‌ தட்டி 
வெடிப்பொலி எழுப்பியபடி பிளிறினான்‌. “வா! வா!” 
என்று அழைத்தான்‌. இரு உடல்களும்‌ ஒன்றை ஒன்று 
சுற்றிவந்தன. தசைகள்‌ தசைகளை நோக்கின. பின்‌ ஒரு 
பெருங்கணத்தில்‌ இரு உடல்களும்‌ மோதி அதிர்ந்தன. 
துடித்தும்‌ துள்ளியும்‌ உறைந்தும்‌ உறுமியும்‌ 
மூச்சொலித்தும்‌ பிணைந்து போரிட்டன. தம்பனின்‌ 
கைகளை விலக்கி வளைத்து அவனைத்‌ தூக்கி 


மண்ணில்‌ அறைந்த தம்போத்பவன்‌ அவன்‌ நெஞ்சில்‌ 
ஓங்கி உதைத்து விலாவெலும்புகளை உடைத்தான்‌. 
நெஞ்சக்குலை சிதைந்து வாயிலும்‌ மூக்கிலும்‌ 
குருதிக்குமிழிகள்‌ வெடித்து எழ உடல்‌ உதறி தம்பன்‌ உயிர்‌ 
துறந்தான்‌. இருகைகளையும்‌ தூக்கி பிளிறிநின்ற 
தம்போத்பவனைக்‌ கண்ட தம்பன்‌ இறுதிக்கணத்தில்‌ 
அவன்‌ யாரென்று அறிந்தான்‌. 


சூழ்ந்து நின்றிருந்த அசுரகுடியினர்‌ கைகளைத்தூக்கி 
உவகைக்குரலெழுப்பி நடமிட்டனர்‌. அவன்மேல்‌ 
அரிசியும்‌ மலரும்‌ தூவி வாழ்த்தொலி எழுப்பினர்‌. 
அவர்களின்‌ நடுவே பீடத்தில்‌ முடிசூடி அமர்ந்திருந்த 
சுரை நினைவிழந்து விழுந்தாள்‌. மகளிர்மாளிகையில்‌ 
விழித்தெழுந்ததும்‌ “என்‌ மகன்‌! என்‌ மகன்‌ அவன்‌! 
அவனைக்காண விழைகிறேன்‌!” என்று கண்ணீர்விட்டு 
கதறினாள்‌. ஆனால்‌ தம்போத்பவன்‌ அவளைப்பார்க்க 
மறுத்துவிட்டான்‌. அவன்‌ ஆணைப்படி சுரை மறுநாளே 
கூண்டுவண்டியில்‌ கிருஷ்ணவாகாவின்‌ 
தோற்றுவாயிலிருந்த தப்தம்‌ என்னும்‌ சோலைக்கு 
அனுப்பப்பட்டாள்‌. அங்கேயே அவள்‌ வாழ்ந்து 
மறையவேண்டும்‌ என்று ஆணையிட்டான்‌ அவள்‌ 
மைந்தன்‌. 

தம்பகிரியின்‌ அரசனாகவும்‌ அசுரகுடிகளின்‌ 
முதல்வனாகவும்‌ தம்போத்பவன்‌ முடிசூடிக்கொண்டான்‌. 
சூழ்ந்திருந்த அனைத்து நிலங்களையும்‌ வென்றான்‌. 
ஒவ்வொருநாளும்‌ காலையில்‌ ஒரு வெற்றிச்செய்தி 
தன்னை வந்தடையவேண்டும்‌ என அவன்‌ 

ணையிட்டிருந்தான்‌. ஒருநாள்‌ அவன்‌ அவைக்கு 

ண்ணுலாவியாகிய நாரதர்‌ வந்தார்‌. 
ஏழுலகச்செய்திகளையும்‌ சொன்னார்‌. அன்றுவந்த 
வெற்றிச்செய்தியை படைத்தலைவன்‌ சொன்னபோது 
தம்போத்பவனின்‌ அவை வாழ்த்தொலிகளால்‌ 
எழுந்தமைந்தது. 


அமைதியாக அமர்ந்திருந்த நாரதரைக்‌ கண்ட 
தம்போத்பவன்‌ “நாரதரே, தாங்கள்‌ மட்டும்‌ அமைதியாக 
இருப்பது ஏன்‌?” என்றான்‌. “அரசே, ஒவ்வொரு வெற்றியும்‌ 
இன்றியமையாத தோல்வியை நோக்கி செல்கிறது என்று 
அறிந்தவன்‌ உவகை கொள்ள என்ன உள்ளது?” என்றார்‌ 
நாரதர்‌. சினத்துடன்‌ “என்ன சொல்கிறீர்‌?” என்றான்‌ 
தம்போத்பவன்‌. “ஒரு வெற்றிக்குப்பின்‌ நாம்‌ மேலும்‌ 
பெரிய எதிரியையே நாடுகிறோம்‌. அப்பயணத்தில்‌ நாம்‌ 


நம்மால்‌ வெல்லமுடியாத எதிரியை நெருங்குகிறோம்‌” 
என்றார்‌ நாரதர்‌. “ஆகவே அறிவுடையோன்‌ வெற்றிகளை 
விரைந்து கொள்ளமாட்டான்‌.” 


“என்னை வெல்ல இப்புவியில்‌ எவர்‌? அவ்விண்ணில்‌ 
எவர்‌?” என்றான்‌ தம்போத்பவன்‌. நாரதர்‌ “எவரென்று 
நானறியேன்‌. அவனைத்தேடியே நீங்கள்‌ 
சென்றுகொண்டிருக்கிறீர்கள்‌” என்றார்‌. “என்னை 
வெல்லும்‌ எவனும்‌ இல்லை. இருந்தால்‌ அவனை நான்‌ 
வெல்லவேண்டுமென்பதே இல்லை. அவன்‌ இருக்கிறான்‌ 
என்பதே என்னை அமைதியற்றவனாக்கும்‌” என்றான்‌ 
தம்போத்பவன்‌. 


ஆனால்‌ அன்றிரவு தனிமையில்‌ அவன்‌ அறிந்தான்‌, 
நாரதர்‌ சொன்னதன்‌ பொருளை. காலையிலேயே கிளம்பி 
கிருஷ்ணவாகாவின்‌ ஊற்றுமுகத்தை அடைந்தான்‌. 
கிருஷ்ணசூசி என்னும்‌ அம்மலையுச்சியில்‌ நின்று 
சூரியனை எண்ணி தவம்செய்தான்‌. கொண்டுள்ள 
அனைத்தையும்‌ இழந்து செய்யும்‌ தவம்‌ தியாஜ்யம்‌ 
எனப்படும்‌. கொண்டவை அனைத்தையும்‌ 
பெருக்கிப்பெருக்கிச்‌ செய்யப்படும்‌ தவம்‌ க்ரஸ்தம்‌ 
எனப்படும்‌. தன்‌ ஆணவத்தைப்‌ பெருக்கி அதன்மேல்‌ ஏறி 
நின்ற தம்போத்பவன்‌ சூரியன்‌ செல்லும்‌ பாதையை இரு 
கைகளாலும்‌ மறித்தான்‌. 


“எனக்கு அருள்க! அன்றி நான்‌ வழிவிட்டுச்‌ 
செல்லமாட்டேன்‌” என்றான்‌ தம்போத்பவன்‌. “நீ என்‌ 
மைந்தன்‌. உன்னை நான்‌ கொல்லமுடியாது” என்று 
சூரியன்‌ சொன்னான்‌. “சொல்‌, நீ வேண்டுவதென்ன?” 
தம்போத்பவன்‌ “வெல்லப்படமுடியாமை” என்றான்‌. 
“முழுமுதல்‌ என அமைந்த அது அன்றி எதுவும்‌ 
வெல்லப்படக்கூடியதே. ஏனென்றால்‌ அது மட்டுமே 
பிறிதொன்றிலாமையின்‌ வெளியில்‌ அமைந்துள்ளது” 
என்றான்‌ சூரியன்‌. “வேறு ஒரு வரம்‌ கேள்‌. அளிக்கிறேன்‌.” 


“எனக்கு ஆயிரம்‌ செம்மணிக்‌ கவசங்கள்‌ வேண்டும்‌” 
என்றான்‌ தம்போத்பவன்‌. “கொல்லாமை பேணி 
படைக்கலம்‌ எடுக்கா நெறிகொண்டு ஆயிரமாண்டுகாலம்‌ 
தவம்செய்தவன்‌ மட்டுமே என்‌ கவசங்களை உடைக்க 
வேண்டும்‌. என்‌ கவசங்களில்‌ ஒன்றை உடைப்பவன்‌ 
அக்கணமே தலையுடைந்து உயிர்துறக்கவும்‌ வேண்டும்‌.” 
புன்னகையுடன்‌ சூரியன்‌ “அவ்வண்ணமே ஆகுக!” 
என்றான்‌. “இனி என்னை எவர்‌ வெல்ல முடியும்‌?” 
என்றான்‌ தம்போத்பவன்‌. “மைந்தா, மாற்றொன்றிலா 
பெருக்கெனும்‌ ஊழ்‌ உனக்கென உருவெடுக்கும்‌” என்று 


சொல்லி சூரியன்‌ மறைந்தான்‌. 


தம்போத்பவன்‌ காலைக்கதிர்‌ என ஒளிவிடும்‌ ஆயிரம்‌ 
பொற்கவசங்களால்‌ காக்கப்பட்டவனானான்‌. 
அக்கவசங்களின்‌ அடியில்‌ கடல்‌ அலைகளுக்கடியில்‌ 
எரிமலை என அவன்‌ உள்ளம்‌ அனல்‌ கொண்டிருந்தது. 
அவனை சகஸ்ரகவசன்‌ என்று அசுரகுடியினர்‌ 
புகழ்ந்தனர்‌. அவன்‌ இருளிலும்‌ ஒளிவிட்டான்‌. 
அணையாத எரிகனல்‌ அவன்‌ என்றனர்‌ அசுரர்களின்‌ 
கவிஞர்‌. 


விண்ணிலும்‌ மண்ணிலும்‌ வெற்றிகொள்ள 
எவருமில்லை என்று அறிந்தபின்னரே தன்‌ 
அரியணையில்‌ அமர்ந்தான்‌ தம்போத்பவன்‌. 
ஒவ்வொருநாளும்‌ “வெற்றிகொள்ளப்படமுடியாதவரே” 
என்றுதான்‌ அவனை அவன்‌ அவையும்‌ குடியும்‌ 
அழைத்தது. அவன்‌ குலமொழியின்‌ நூல்களில்‌ அவன்‌ 
அஜயன்‌ என்னும்‌ பெயரையே கொண்டிருந்தான்‌. தன்‌ 
அரண்மனையில்‌ நூற்றெட்டு முதன்மைத்தேவர்களும்‌ 
அணையாச்சுடராக அகல்களில்‌ எரியவேண்டுமென 
ஆணையிட்டான்‌. அவன்‌ ஆணைப்படி தேவர்கள்‌ 
அங்குவந்து எரிந்தனர்‌. அதில்‌ ஒரு திரிமட்டும்‌ 
எத்தனைமுறை பற்றவைத்தும்‌ சுடர்கொள்ளவில்லை. 


செய்தியறிந்து வந்து நோக்கிய தம்போத்பவன்‌ 
“அத்தேவன்‌ எவன்‌ என நோக்குக!” என்றான்‌. “அரசே, 
அவன்‌ தர்மன்‌ என்னும்‌ பெயருள்ள தேவன்‌. 
அன்னைக்கும்‌ தந்தைக்கும்‌ ஆற்றவேண்டிய கடன்களை 
கணக்குவைக்கும்‌ தெய்வம்‌. முதன்மைப்பிரஜாபதியாகிய 
தட்சனின்‌ மகள்‌ மூர்த்திகையை மணந்தவன்‌” என்றனர்‌ 
பூசகர்‌. “அவனை சிறைகொண்டு வருக!” என்று 
தம்போத்பவன்‌ ஆணையிட்டான்‌. அவன்‌ ஆணைப்படி 
வைதிகர்‌ வளவ செய்த அதில்‌ தர்மனை 
கொண்டுவந்து நிறுத்தினர்‌. 


“அரசே, உன்‌ தந்தைக்கும்‌ அன்னைக்கும்‌ பழிசெய்தாய்‌. 
உன்னை நான்‌ ஏற்கவியலாது” என்றான்‌ தர்மன்‌. 
“என்னை ஏற்க நீ யார்‌? நீ என்‌ அடிமை. என்‌ 
அடிபணிவதுவரை இங்கே தொழும்பர்‌ பணிசெய்‌” 
என்றான்‌ தம்போத்பவன்‌. தம்பகிரியின்‌ அழுக்குநீரோடும்‌ 
வழியில்‌ ஒரு கல்லில்‌ அவனை கட்டி நிறுத்தினான்‌. 
“நாளும்‌ இந்நகரின்‌ கழிவுகளில்‌ ஆடு. தாய்மை 
வேண்டுமென்றால்‌ என்‌ அடிபணிந்து அருள்கொள்” 
என்றான்‌. 


“என்‌ கடன்‌ அன்றி பிறிதொரு நிலை எனக்கில்லை. 

ணவம்கொண்டவனே கேள்‌. ஈரேழுலகிலும்‌ எந்த ஒரு 
நெறி வழுவினாலும்‌ ஒன்றிலிருந்து பிறிது என 
இங்குள்ள அனைத்தும்‌ அழியும்‌. எறும்பு பிணத்தை 
உண்ணாமலானால்‌ விண்மீன்கள்‌ தடம்மாறும்‌. 
நீர்த்துளியை ஒளி ஊடுருவாவிடில்‌ கடல்கள்‌ 
எல்லைம்றும்‌. அந்நெறிகளைக்‌ காப்பவர்கள்‌ தேவர்‌. 
மூத்தவரையும்‌ நீத்தவரையும்‌ பேணும்‌ அறம்‌ இங்கு 
அழியும்‌ என்றால்‌ மானுட மொழி அழியும்‌. மொழி 
அழிந்தால்‌ அன்பு அழியும்‌. அன்பில்லையேல்‌ 
வேள்விகள்‌ அழியும்‌. வேள்விகள்‌ அழிந்தால்‌ தேவர்கள்‌ 

அழிவர்‌. தேவர்கள்‌ அழிந்தால்‌ அனைத்தும்‌ அழியும்‌” 
என்றான்‌ தர்மன்‌. “எனவே நான்‌ என்‌ நெறிவிட்டு ஓர்‌ 
அணுவும்‌ விலகமாட்டேன்‌.” 


தர்மனின்‌ துணைவி மூர்த்திகை தன்‌ கொழுநன்‌ இருக்கும்‌ 
நிலையை அறிந்தாள்‌. தன்‌ கூந்தலில்‌ சூடிய 
மலர்மாலையை எடுத்து ஒவ்வொரு மலராக கிள்ளி 
வீசியபடி “என்‌ நெறிமேல்‌ ஆணை. இம்மலர்கள்‌ 
ஒழிவதற்குள்‌ இங்கு மும்மூர்த்திகளும்‌ எழுக! 
இல்லையேல்‌ என்‌ சொல்லால்‌ மூவரையும்‌ சுட்டழிப்பேன்‌” 
என்றாள்‌. இறுதியில்‌ எஞ்சிய இருமலர்களை அவள்‌ 
எறிவதற்குள்‌ அவள்‌ முன்‌ மும்மூர்த்திகளும்‌ வந்தனர்‌. 
விண்ணளந்தோன்‌ அவளிடம்‌ சொன்னான்‌ “உன்‌ 
ஆணை எங்களை ஆள்க! தவத்தோளே, உன்‌ கருவில்‌ 
என்‌ ஆழியும்‌ பணிலமும்‌ இரு மைந்தரென பிறப்பர்‌. 
அவர்களால்‌ சகஸ்ரகவசன்‌ கொல்லப்படுவான்‌. உன்‌ 
கணவன்‌ உன்னை வந்தடைவான்‌. அவர்களுக்கு நரன்‌ 
என்றும்‌ நாரணன்‌ என்றும்‌ பெயரிடுக!” அவ்வாறே அவள்‌ 
இரட்டைமைந்தரை பெற்றாள்‌. செந்நிறம்‌ கொண்டவனை 
அவள்‌ நரன்‌ என்றாள்‌. கருநிறத்தவனை நாரணன்‌ 
என்றாள்‌. அவர்கள்‌ ஈருடல்களில்‌ எழுந்த ஓருயிர்‌ என 
வளர்ந்தனர்‌. 

நரனும்‌ நாரணனும்‌ தங்களை இருவரென்றே 
அறியவில்லை. கோடானுகோடி உடல்களுக்குள்‌ வாழ்வது 
ஒன்றே. பொறிகளைக்‌ கொண்டு உடல்‌ அறியும்‌ 
தன்னைத்தான்‌ அது தானென்று எண்ணி தனித்து 
எழுகிறது. நரன்‌ தொட்டதை நாரணன்‌ அறிந்தான்‌. 
நாரணன்‌ உண்டதை நரன்‌ சுவைத்தான்‌. ஒரே இசையை 
இருவரும்‌ கேட்டனர்‌. மொழியிலிருந்து 
ஒற்றைப்பொருளை இருவரும்‌ அறிந்தனர்‌. 


அவர்களுக்குள்‌ ஒன்று தன்னை ஒன்றென்றே 
உணர்ந்திருந்தது. அன்னை அவர்களை இருவரென்று 
சொல்லவில்லை. அவர்களின்‌ தவச்சாலை மாணாக்கரும்‌ 
அவ்வாறு எண்ணவில்லை. அங்குள்ள மான்களும்‌ 
மயில்களும்‌ அவர்களை ஒருவரென்றே கண்டன. 


இருவருக்கும்‌ ஏழு வயதானபோது அவர்களின்‌ 
தவக்குடிலுக்கு நாரதர்‌ வந்தார்‌. இளையோர்‌ அவருடன்‌ 
இசையாடி, சொல்லாடி மகிழ்ந்திருக்கையில்‌ அவர்‌ 
இயல்பாக “உங்களில்‌ எவர்‌ எந்தத்‌ தவம்‌ 
செய்யப்போகிறீர்கள்‌?” என்றார்‌. புரியாது விழித்த 
இளையோரை நோக்கி “ஒவ்வொருவரும்‌ அவர்‌ 
செய்யப்போகும்‌ தவமென்ன என்பதை 
தெரிவுசெய்தாகவேண்டும்‌ இளையோரே” என்றார்‌ நாரதர்‌. 
“சிலருக்கு தவமென்பது விரிதல்‌. சிலருக்கு குவிதல்‌. சிலர்‌ 
சொல்லில்‌ தவம்‌ செய்வார்கள்‌. சிலர்‌ செயவில்‌ தவம்‌ 
செய்வார்கள்‌. வென்றும்‌ இழந்தும்‌, சென்றும்‌ அமர்ந்தும்‌, 
இணைந்தும்‌ தனித்தும்‌ தவங்கள்‌ செய்யப்படுகின்றன. 
பாதைகள்‌ பல, எய்துவதுதான்‌ ஒன்று.” 


“நாங்கள்‌ ஒற்றைத்தவத்தை தெரிவுசெய்கிறோம்‌” 
என்றனர்‌ சிறுவர்‌. “ஏனென்றால்‌ நாங்கள்‌ ஒருவரே.” 
நாரதர்‌ புன்னகைத்து “நீங்கள்‌ உடலால்‌ இருவர்‌ 
இளையோரே. எனவே உள்ளத்தாலும்‌ இருவரே” என்றார்‌. 
“ஆம்‌, எங்கள்‌ உடல்‌ இரண்டென்பதை அறிவோம்‌. 
ஆனால்‌ ஒரே உள்ளம்‌ ஏன்‌ அதில்‌ வாழக்கூடாது?” 
என்றனர்‌. “உடல்‌ செய்யும்‌ பிழைகள்‌ உள்ளத்தை 
அடையும்‌ என்றால்‌ உடல்வேறு உள்ளம்‌ வேறல்ல. 
உடலென்பது பருவடிவ உள்ளம்‌. உள்ளம்‌ நுண்வடிவ 
உடல்‌” என்றார்‌ நாரதர்‌. 


“உங்கள்‌ உடல்கள்‌ வெவ்வேறு. இவர்‌ கருநிறம்‌ 
கொண்டவர்‌. மற்றவர்‌ செந்நிறம்‌. இவர்‌ உடலோ 
கூர்மையும்‌ விரைவும்‌ கொண்டது. அவர்‌ உடலோ 
நுண்மையும்‌ முழுமையும்‌ கொண்டது. உடல்கள்‌ தேரும்‌ 
தவம்‌ என்ன என்பதே உள்ளத்தின்‌ பாதையாகும்‌” என்று 
நாரதர்‌ சொன்னார்‌. “ஒரு தேர்வு வைக்கிறேன்‌. உங்கள்‌ 
உடல்‌ செல்லும்‌ வழியென்ன என்பதை அப்போது 
அறிவீர்கள்‌.” 


நாரதர்‌ அவர்களை காட்டுக்குள்‌ அழைத்துச்சென்றார்‌. 
அங்கே புதர்நடுவே இருந்த செம்போத்தின்‌ கூட்டில்‌ இருந்த 
ஒற்றைக்குஞ்சை நோக்கி கருநாகம்‌ ஒன்று வாய்பிளந்து 
கவ்வச்சென்றதை அவர்கள்‌ கண்டனர்‌. “ஆ!” என்று 
ஒன்றாக அலறியபடி அவர்கள்‌ அதை நோக்கினர்‌. 


அறியாது நரன்‌ அருகே கிடந்த கல்லொன்றை எடுத்து 
அதன்மேல்‌ எறிந்தான்‌. அக்கணத்திலேயே நாரணன்‌ 
இடியோசையை நாவால்‌ எழுப்பினான்‌. திகைத்தெழுந்த 
நாகத்தின்‌ படம்‌ மீது கல்பட்டது. துடித்துச்‌ சுருண்டு அது 
புதரிலிருந்து கீழே விழுந்தது. அருகே ஓடிச்சென்ற 
இருவரும்‌ அக்குஞ்சை எடுத்து அன்புடன்‌ இறகுநீவி 
மீண்டும்‌ கூண்டில்‌ வைத்தனர்‌. 


நாரதர்‌ புன்னகையுடன்‌ “இப்போது அறிந்திருப்பீர்‌ 
இளையோரே, உங்கள்‌ உள்ளம்‌ செல்லும்‌ வழி வெவ்வேறு. 
கல்தேர்ந்தவன்‌ வில்லை எடுத்து பொருள்வெளியென 
விரிந்த இவற்றை இலக்காக்கட்டும்‌. சொல்‌ தேர்ந்தவன்‌ 
தன்னுள்‌ நுழையட்டும்‌” என்றார்‌. அவர்கள்‌ 
தலைவணங்கினர்‌. “வடக்கே மேருமலையின்‌ அடியில்‌ 
ஹிரண்யதலம்‌ என்னும்‌ மலையடிவாரம்‌ உள்ளது. அங்கு 
சென்று நாரணன்‌ தவமிருக்கட்டும்‌. தெற்கே சிலாமுகம்‌ 
என்னும்‌ காடு உள்ளது. அங்கே நரன்‌ வில்பயிலட்டும்‌” 
என்றார்‌ நாரதர்‌. 


அன்றே அவர்கள்‌ ஒருவரை ஒருவர்‌ உடல்பிரிந்தனர்‌. 
நாரணன்‌ தன்னுள்‌ நோக்கி அமர்ந்தான்‌. அடைதலை, 
ஆதலை, இருத்தலை, எஞ்சுதலை கடந்தான்‌. 
எங்குமிருக்கும்‌ ஒன்றென ஆகி அங்கிருந்தான்‌. நரன்‌ 
அருகிருக்கும்‌ இலக்கை நோக்கி அம்புகளை தொடுக்கக்‌ 
கற்றான்‌. இலக்குகள்‌ அகன்று அகன்று செல்ல அவன்‌ 
உலகம்‌ விரிந்தது. இலக்குகள்‌ அற்ற வெறுமையில்‌ 
ஒருகணம்‌ அவன்‌ அம்புகள்‌ என்றால்‌ என்ன என்று 
அறிந்தான்‌. 

வெண்முரசு விவாதங்கள்‌ இணையதளம்‌ 


வெண்முரசு சென்னை விவாதக்குழுமம்‌ இணையதளம்‌ 

சகஸ்ரகவசன்‌ இரவும்‌ பகலும்‌ கவசங்களுடன்‌ இருந்தான்‌. 
அசுரர்களுக்கு உடலில்‌ வியர்வையும்‌ கெடுமணமும்‌ 
எழுவதில்லை என்பதனால்‌ அவர்கள்‌ நீராடுவதில்லை. 
எனவே ஆயிரம்‌ கவசங்களை அவன்‌ அகற்ற நேரிட்டதே 
இல்லை. அவையமர்கையில்‌ கவசங்களுக்குமேல்‌ 
அரசனுக்குரிய பட்டாடைகளை அணிந்துகொண்டான்‌. 
மாலை துணைவியர்மாளிகைக்குச்‌ செல்கையில்‌ 
மென்பட்டாடைகளை சுற்றிக்கொண்டான்‌. அசுரர்களின்‌ 
வசந்தகாலக்‌ கொண்டாட்டங்களில்‌ மலராடை 
அணிவதும்‌ அவற்றின்‌ மேல்தான்‌. புதுப்புனல்‌ பெருகும்‌ 
நதியிலிறங்கி நீர்விளையாடுவதும்‌ கவசங்களுடனேயே. 
மகளிருடன்‌ மந்தணம்‌ கொள்வதும்‌ கவசங்களுடன்தான்‌. 


அசுரகுடிகள்‌ அவன்‌ உடலே அக்கவசம்தான்‌ என்று 
எண்ணத்தலைப்பட்டனர்‌. பிறந்துவந்த 
புதுத்தலைமுறைகள்‌ அவன்‌ உடல்‌ பொன்னாலானது 
என்று அன்னையரால்‌ கதைசொல்லப்பட்டனர்‌. ஆகவே 
அவன்‌ சூதர்களால்‌ ஹிரண்யாஃபன்‌ என்று 
அழைக்கப்பட்டான்‌. அந்திச்சூரியன்‌ உருகிவிழுந்த 
ஒருதுளி என்று அவனை கவிஞர்‌ பாடினர்‌. அத்தனை 
உயிர்களாலும்‌ ஏத்தப்படுபவன்‌, அத்தனை 
உயிர்களுக்கும்‌ வானமுதானவன்‌, எந்த உயிராலும்‌ 
எட்டப்படமுடியாதவன்‌. “அருஞ்சினத்தை 
அழகென்றாக்கிச்‌ சூடியவர்‌ இருவர்‌. பொன்மயமான 
சூரியன்‌ முதல்வன்‌. அவனை ஹிரண்யன்‌ என்றனர்‌ 
வேதஞானியர்‌. பொன்னுடல்‌ கொண்ட நம்‌ அரசர்‌ அவன்‌ 
மைந்தன்‌. அவர்‌ வாழ்க!” என்றனர்‌ அவைக்கவிஞர்‌. 


அவனுடன்‌ அமையும்‌ பெண்கள்‌ அந்தக்‌ கவசங்களையே 
சுற்றி கைவளைத்து அணைத்து அவன்‌ என அறிந்தனர்‌. 
அது ஆழ்நீர்வாழும்‌ மீனின்‌ செதில்‌ போல எப்போதும்‌ 
குளிர்ந்திருந்தது. இருளில்‌ அதன்‌ 
சித்திரச்செதுக்கல்களை தொடும்போது அவனை ஓர்‌ 
ஆமை என்று அவர்கள்‌ உணர்ந்தனர்‌. அவர்களிடம்‌ 
அவன்‌ எண்ணி எடுத்த சொற்களால்‌ பேசினான்‌. 
எண்ணங்களை மொழியிலும்‌ உணர்வுகளை உடலிலும்‌ 
காட்டாமலிருந்தான்‌. அவனுடன்‌ அவர்கள்‌ இருக்கும்‌ 
அமரைச்சுவர்கள்‌ நீரலைகொண்டவைபோல 


குளிர்கொண்டன. பின்னர்‌ மஞ்சமும்‌ குளிர்ந்தது. அவன்‌ 
அவர்களுக்கு அளிக்கும்‌ முத்தங்களும்‌ 
கோடைமழையின்‌ பனிக்கட்டிகள்‌ போல குளிர்ந்து வந்து 
விழுந்தன. 


அவனுடைய இருதுணைவியர்களான சுஜனையும்‌ 
சுகதையும்‌ அவனை மணந்து கொண்டபோது 
மணப்பந்தலில்‌ அந்த ஒளிவிடும்‌ கவசத்தைக்‌ கண்டு 
மெய்ப்பு கொண்டனர்‌. “அணுகினால்‌ எரித்தழிக்கும்‌ 
அனல்‌ என்றார்களே தோழி, அவை குளிர்ந்தல்லவா 
உள்ளன?” என்றாள்‌ சுஜனை சுகதையிடம்‌. 
“அணுக்கமானவர்களுக்கு அவர்‌ குளிர்ந்தவர்‌ போலும்‌” 
என்றாள்‌ சுகதை. அவனை அவர்கள்‌ மஞ்சம்‌ அணைந்த 
முதல்நாள்‌ அவன்‌ அவர்களை அணைத்தபோதும்‌ 
அந்தக்‌ கவசத்தை கழற்றவில்லை என்பதைக்‌ கண்டு 
ஏமாற்றமடைந்தனர்‌. 


சுகதை அக்கவசத்தை கழற்ற முற்பட அவன்‌ அவள்‌ 
கையைப்பிடித்து மெல்லிய நகைப்பில்‌ இதழ்‌ வளைய 
“இக்கவசத்தை நீக்குபவர்‌ தலைசிதறி இறப்பார்கள்‌ என்று 
இறைச்சொல்‌ உள்ளது அரசி” என்றான்‌. அவள்‌ திகைத்து 
கைவிலக்கிக்கொண்டாள்‌. சுஜனை “இக்கவசத்தை 
நீங்களே விலக்கினால்‌?” என்றாள்‌. “இக்கவசங்கள்‌ 
கட்டப்பட்டவை அல்ல. உருகி உடலுடன்‌ ஒன்றானவை. 
உடைத்துவிலக்குபவன்‌ இறப்பது ஊழ்‌. நான்‌ 
விலக்கினாலும்‌ அவ்வாறே” என்றான்‌. 


அவள்‌ நடுங்கும்‌ கைகளால்‌ அதை வருடி “இவை 
குளிர்ந்துள்ளன” என்றாள்‌. “ஆம்‌” என்றாள்‌ சுகதை. 
“நீங்கள்‌ அனல்கொண்டவர்‌ என்றார்கள்‌. 
இக்கவசங்களுக்கு அடியில்‌ நீங்கள்‌ 
கொதித்துக்கொண்டிருக்கிறீர்களா?” சகஸ்ரகவசன்‌ 
சிரித்து “இப்புவியே குளிர்ந்த கவசங்கள்‌ அணிந்த அனல்‌ 
அல்லவா?” என்றான்‌. அவள்‌ அக்கவசத்தை கைகளால்‌ 
நெருடிக்கொண்டே இருந்தாள்‌. “சொல்‌” என்றான்‌. “அனல்‌ 
மேல்‌ கவிழ்த்த உலைமூபு...” என்றாள்‌. “அதற்கு மேல்‌ 
இத்தனை அணிமலர்கள்‌ ஏன்‌ செதுக்கப்பட்டுள்ளன?” 


சகஸ்ரகவசன்‌ அதற்கு விடையளிக்காமல்‌ நகைத்தான்‌. 
“சொல்லுங்கள்‌” என்றாள்‌. “அழகுக்காக” என்றான்‌ 
சகஸ்ரகவசன்‌. அவள்‌ “என்ன அழகு?” என்றாள்‌. 
“இம்மலர்ச்செதுக்குகளால்‌ அல்லவா இது ஓர்‌ அணிகலன்‌ 
ஆகிறது? நீ அணிந்துள்ள பொன்னணிகளும்‌ அவ்வாறே 
அல்லவா? இல்லையேல்‌ அவை வெறும்‌ 
சங்கிலிகள்தானே?” அவள்‌ அதை கையால்‌ தடவி “ஆம்‌” 


என்றாள்‌. சுஜனை அவனிடம்‌ உடல்‌ பிணைத்தபம “நான்‌ 
ஒன்று கேட்கவா?” என்றாள்‌. “சொல்‌” என்றான்‌. “எவரை 
அஞ்சி இதை அணிந்திருக்கிறீர்கள்‌?” சகஸ்ரகவசன்‌ 
ஒருகணம்‌ சினம்கொண்டாலும்‌ “நான்‌ எவரையும்‌ 
அஞ்சவில்லை” என்றான்‌. 


“அஞ்சாவிட்டால்‌ எதற்கு இந்தக்‌ கவசம்‌?” என்றாள்‌. 
“இக்கவசம்‌ இருப்பதுவரை நான்‌ 
அஞ்சவேண்டியதில்லை” என்றான்‌. “அப்படியென்றால்‌ 
இக்கவசத்தின்‌ பின்னால்‌ அஞ்சி ஒளிந்துள்ளீர்கள்‌ 
என்றல்லவா பொருள்‌?” அவன்‌ பெருமூச்சுவிட்டான்‌. 
பின்பு “ஆம்‌, அஞ்சுகிறேன்‌. அசுரப்பிறப்பை” என்றான்‌. 
“பிறவிகொண்டு எழுந்ததுமே உள்ளே குடிகொண்டு 
ஒவ்வொரு கணமும்‌ உடன்‌ வளரும்‌ ஊமை. 
ஊழ்முடிவான இறப்பை. அதை வெல்லவே இக்கவசம்‌” 
என்றான்‌. அவள்‌ “அவ்வண்ணமென்றால்‌ நீங்கள்‌ 
அஞ்சுவது உங்களையேதானா?” என்றாள்‌. “ஆம்‌, 
என்னைத்தான்‌. என்னை மட்டும்தான்‌” என்றான்‌ அவன்‌. 


“நீங்கள்‌ இங்கே இவ்வுடவில்‌ மட்டுமே இருப்பீர்கள்‌ என்று 
எவ்வண்ணம்‌ சொல்லமுடியும்‌? பிறிதொன்றில்‌ ஏறி 
நீங்களே வந்து இவ்வுடலை வென்றால்‌ என்ன 
செய்வீர்கள்‌?” என்றாள்‌ சுஜனை. “என்ன சொல்கிறாய்‌?” 
என்று சீறினான்‌. “மைந்தரில்‌ நீங்கள்‌ வரக்கூடுமே? 
ஆடிப்பாவையில்‌ எழுவதும்‌ நீங்களல்லவா?” அவன்‌ தன்‌ 
தலையைத்‌ தடவியபடி அமைதியடைந்தான்‌. சுகதை 
அவன்‌ உள்ளத்தைக்‌ கலைக்க அவன்‌ குழல்மேல்‌ 
கைகோத்து “இவள்‌ எப்போதும்‌ இப்படித்தான்‌, 
வீண்சொல்லெடுப்பதே விளையாட்டெனக்‌ கொண்டவள்‌” 
என்றாள்‌. 


சகஸ்ரகவசன்‌ அதன்பின்‌ சொல்லெடுக்கவில்லை. 
அக்கவசங்களுக்குள்‌ அவன்‌ மறைந்துவிட்டது 
போலிருந்தது. அவனை வெளியே கொண்டுவர அவர்கள்‌ 
முயன்றனர்‌. ஆயிரம்‌ கோட்டைச்சுவர்களுக்கு அப்பால்‌ 
மெல்லிய நிறத்தீற்றலென அவன்‌ தெரிந்து மறைந்தான்‌. 
அன்றிரவு அவர்கள்‌ அக்கவசங்களுடன்‌ காமம்‌ 
கொண்டனர்‌. அதன்பின்‌ ஒவ்வொருநாளும்‌ 
அக்கவசங்களுக்கு அப்பாலிருக்கும்‌ அவனை எட்டிவிட 
அவர்கள்‌ முயன்றனர்‌. ஒவ்வொரு கவசமும்‌ ஒன்றால்‌ 
ஆனது என்று கண்டனர்‌. 


முதற்கவசம்‌ ஆண்மையெனும்‌ நிமிர்வால்‌. இரண்டாம்‌ 
கவசம்‌ தனிமையால்‌. மூன்றாம்‌ கவசம்‌ சொல்லெண்ணும்‌ 
கூர்மையால்‌. நான்காம்‌ கவசம்‌ விளைவு உன்னும்‌ 


தயக்கத்தால்‌. ஐந்தாம்‌ கவசம்‌ சினத்தால்‌. ஆறாம்‌ கவசம்‌ 
தன்னை நோக்கித்‌ திரும்பிய நோக்கால்‌. சென்று சென்று 
முடிவிலாதிருந்தன அவை. அக்கவசங்களுக்கு வெளியே 
நின்று அவர்கள்‌ தட்டிக்கொண்டிருந்தனர்‌. அவன்‌ 
அவற்றைத்‌ திறந்து வெளிவந்தாகவேண்டுமென பின்னர்‌ 
உணர்ந்தனர்‌. அவனாலும்‌ அது இயலாதென்று பின்பு 
அறிந்தனர்‌. 


மெல்லமெல்ல அந்தக்‌ கவசப்பரப்புக்கு அவர்கள்‌ 
பழக்கப்பட்டனர்‌. அதன்‌ ஒவ்வொரு பூச்செதுக்கும்‌ 
வளைவும்‌ அவர்களுக்குத்‌ தெரிந்தவையாக ஆயின. 
அவை அவர்களின்‌ கனவில்‌ எழத்தொடங்கின. 
அவையே அவன்‌ என ஆனபோது அவற்றையே 
அவர்கள்‌ விரும்பத்தொடங்கினர்‌. அக்கவசத்தின்‌ 
மலர்களை மெல்ல விரலால்‌ தொடும்போதே அவர்கள்‌ 
உணர்வெழுச்சி கொண்டனர்‌. அக்கவசங்களுக்குள்‌ 
எங்கோ அவன்‌ இருக்கிறான்‌ என்பதை அவர்கள்‌ 
முற்றிலும்‌ மறந்தனர்‌. ஆயிரம்கவசங்களின்‌ 
மனைவியரென்றே அவர்களின்‌ ஆன்மா 
நம்பத்தலைப்பட்டது. 


பின்பொருநாள்‌ சுஜனை ஒரு கனவுகண்டாள்‌. அதில்‌ 
அவள்‌ ஒரு குழந்தைக்கு அன்னையாக இருந்தாள்‌. 
அவனைப்போலவே கரிய நிறம்‌ கொண்ட குழந்தை. 
பொன்னாலான கவசங்கள்‌ அணிந்திருந்தது. 
கவசத்திற்கு வெளியே அதன்‌ மெல்லிய குழவிக்‌ 
கைகளும்‌ கால்களும்‌ நெளிந்தன. எச்சில்‌ வழியும்‌ சிவந்த 
உதடுகளுக்குள்‌ இருவெண்பற்களுடன்‌ அது அவளது 
நீட்டிய முழங்கால்‌ மேல்‌ படுத்து எம்ப முயன்றது. அதன்‌ 
கொழுதொடை மடிப்பில்‌ மெல்ல அடித்து அவள்‌ அதை 
நீராட்டிக்கொண்டிருந்தாள்‌. 


அருகிருந்த கலத்திலிருந்த நறுமணவெந்நீரை அள்ளி 
அதன்மேல்‌ ஊற்றினாள்‌. தேய்த்துக்‌ குளிப்பாட்டியபோது 
மெல்லிய தோல்‌ என அக்கவசம்‌ உரிந்துவருவதை 
கண்டாள்‌. கைகளால்‌ வலிக்காமல்‌ உரித்தெடுத்தாள்‌. 
பொன்வண்டின்‌ ஓடு போல ஒளியுடன்‌ இருந்தது. 
அதற்கடியில்‌ இன்னொரு கவசம்‌. மேலும்‌ ஒன்று. 
பரபரப்புடன்‌ அவள்‌ அவற்றை உரித்தபடியே இருந்தாள்‌. 
ஒரு கட்டத்தில்‌ அவளை ஓர்‌ அச்சம்‌ கவ்வியது. 
குழந்தையின்‌ உடல்‌ சிறுத்தபடியே வந்தது. வேண்டாம்‌ 
வேண்டாம்‌ என உள்ளம்‌ தடுத்தாலும்‌ கைகள்‌ 
கவசங்களை கழற்றிக்கொண்டே இருந்தன. 


கவசங்களுக்கு அடியில்‌ மேலும்‌ கவசங்கள்‌. ஒவ்வொரு 


கவசம்‌ கழற்றப்படும்போதும்‌ குழவி மேலும்‌ மேலும்‌ 
உவகை கொண்டது. இறுதிக்கவசம்‌ அணிந்த அதன்‌ 
உடல்‌ மிகச்சிறிதாக தெரிந்தது. அதன்‌ தொடைகளும்‌ 
கைகளும்‌ தலையும்‌ அதற்கேற்ப சிறுத்திருந்தன. 
நிறுத்திவிடலாமென நினைத்தாள்‌. ஆனால்‌ 
அத்தனைக்கும்பின்‌ அதை கழற்றாமலிருக்க தன்னால்‌ 
முடியாதென்றே அவள்‌ உணர்ந்தாள்‌. நடுங்கும்‌ 
கைகளால்‌ அவள்‌ அக்கவசத்தை கழற்றினாள்‌. அவள்‌ 
அதுவரை அஞ்சிவந்ததே நிகழ்ந்தது. அக்கவசத்துக்கு 
அப்பால்‌ இருண்ட குளிர்ந்த வெற்றிடமே இருந்தது. 


அவள்‌ பதைப்புடன்‌ அதை கைகளால்‌ துழாவினாள்‌. 
கைகள்‌ தவித்தன. ஓசையின்றி அழுதபடி 
திரும்பிப்பார்த்தாள்‌. அதன்‌ கவசங்கள்‌ குவிந்துகிடந்தன 
அருகே. அக்கவசங்களை அவள்‌ கலைத்தாள்‌. அவை 
தனித்தனியாக சிதறி காற்றில்‌ அலைபாய்ந்தன. 
குழவியிருந்த இடத்தில்‌ குழவியின்‌ இருப்பை 
எஞ்சவைத்த வெற்றிடம்‌. “என்‌ கண்ணே! என்‌ கண்ணே” 
என்று கூவியபடி அவள்‌ அதை தடவினாள்‌. மெல்ல 
அந்த இருப்புணர்வும்‌ அழிவதை கண்டாள்‌. “என்‌ 
செல்லமே! என்‌ அமுதே!” என்று அவள்‌ வீரிட்டலறினாள்‌. 


விழித்துக்கொண்டபோது உடல்நடுங்க கண்ணீர்‌ மார்பில்‌ 
சொட்ட அவள்‌ அழுதுகொண்டிருந்தாள்‌. விசும்பியபடி 
எழுந்தோடி அருகே பிறிதொரு அறையில்‌ 
துயின்றுகொண்டிருந்த சுகதையைப்‌ பிடித்து உலுக்கி 
“எழுந்திரடீ!” என்று கூவினாள்‌. “கண்கள்‌!” என்று 
கூச்சலிட்டபடி அவள்‌ விழித்துக்கொண்டு “கண்கள்‌! 
பார்‌... நான்‌...” என்றபின்‌ “நீயா? நீ எப்போது?” என்றாள்‌. 
அவளும்‌ நடுங்கிக்கொண்டிருந்தாள்‌. சுஜனை அவளைத்‌ 
தழுவியபடி அமர்ந்து அழுதாள்‌. “என்ன? என்ன? 
சொல்லடி!” என்றாள்‌ சுகதை. “நான்‌ ஒரு கனவு 
கண்டேன்‌... கொடுங்கனவு” என்றாள்‌. 


அக்கனவை அவள்‌ சொல்லவும்‌ “நானும்‌ அதே கனவைக்‌ 
கண்டேனம” என்று கூவியபடி அவளை 
கட்டிக்கொண்டாள்‌ சுககை. “நான்‌ கவசங்களைக்‌ 
கழற்றியபோது கண்டது இரு கண்கள்‌. உயிருள்ள 
கண்கள்‌. இமைக்காது என்னை அவை 
நோக்கிக்கொண்டிருந்தன.” தீக்குறிகளை அவர்கள்‌ 
எவரிடமும்‌ சொல்லவில்லை. ஆனால்‌ மறுநாள்‌ 
அவர்களுக்கு கடும்‌ காய்ச்சல்‌ எழுந்தது. உடல்வாடிக்‌ 
கிடந்த அவர்களை நோக்கிய மருத்துவர்‌ அவர்கள்‌ 
உளம்தாங்கா கனவுகண்டதை கண்டடைந்தார்‌. 


நிமித்திகர்‌ குறிநோக்கி அவர்கள்‌ 
அன்னையராகப்போவதை அறிவித்தனர்‌. அக்கனவு 
அவர்களிருவரும்‌ கொள்ளப்போகும்‌ மைந்தரைப்‌ 
பற்றியது. இளையவளின்‌ மைந்தன்‌ போரில்‌ இறக்கலாம்‌. 
மூத்தவளின்‌ மைந்தன்‌ நாடாளலாம்‌. “விழிகள்‌ அவன்‌ 
வாழ்வான்‌ என்பதற்குச்‌ சான்று அரசி” என்றார்‌ 
நிமித்திகர்‌. “விழிகளே ஆன்மா எனும்‌ பறவை. அது 
வந்தமரும்‌ கிளையே உடல்‌ என்கின்றன நூல்கள்‌.” 


அவர்கள்‌ உரைத்ததற்கிணங்க அவர்கள்‌ இருவரும்‌ 
கருவுற்றனர்‌. இருவருமே ஒரேநாளில்‌ மைந்தர்களை 
ஈன்றனர்‌. முதல்‌ மைந்தனுக்கு சலன்‌ என்றும்‌ 
இரண்டாவது மைந்தனுக்கு அசலன்‌ என்றும்‌ 
பெயரிடப்பட்டது. மைந்தர்களுக்குரிய 
வேள்விச்சடங்குகள்‌ முறைப்படி நிகழ்ந்தன. 
சகஸ்ரகவசனின்‌ ஆட்சியின்கீழிருந்த அனைத்துலகின்‌ 
தலைவர்களும்‌ வந்து குழந்தைகளுக்கு சீர்‌ செய்து 
வணங்கிச்சென்றனர்‌. 

சலன்‌ வெண்ணிறமும்‌ அசலன்‌ கரிய நிறமும்‌ 
கொண்டிருந்தனர்‌. இருவரும்‌ தந்தையின்‌ இரண்டு 
தோள்களில்‌ வளர்ந்தனர்‌. இருசெவிகளிலும்‌ “தந்தையே” 
என்று ஒரே குரலில்‌ அழைத்தனர்‌. அவர்கள்‌ இருபக்கமும்‌ 
இருந்து பேசுவது தன்‌ தலைக்குள்‌ நிகழ்வதாகவே 
அவனுக்குத்‌ தோன்றியது. 


ஒருநாள்‌ இரவு இருமைந்தரையும்‌ மார்பின்‌ மேல்‌ 
போட்டுக்கொண்டு சகஸ்ரகவசன்‌ துயின்றான்‌. அவர்கள்‌ 
அவன்‌ கவசங்களின்மேல்‌ தலைவைத்து விளையாடி 
அவ்வாறே துயில்கொண்டனர்‌. அவன்‌ தன்‌ துயிலில்‌ 
அவர்கள்‌ இருவரையும்‌ கண்டான்‌. தொலைவில்‌ ஒரு 
வெண்புரவியில்‌ அவர்கள்‌ வந்தனர்‌. அணுகும்தோறும்‌ 
தெளிவடைந்து அவர்கள்‌ ஒற்றை உடலில்‌ இரு 
தலையுடன்‌ இருப்பதை கண்டான்‌. அகலே 
குழவிகளெனத்‌ தெரிந்தவர்கள்‌ அருகணைந்தபோது 
இளைஞர்களாகிவிட்டிருந்தனர்‌. 


“மைந்தா, என்ன செய்கிறாய்‌?” என்று அவன்‌ கேட்டான்‌. 
சலன்‌ தன்‌ கையில்‌ பெருவில்‌ ஒன்றை எடுக்க அசலன்‌ 
அதை நாணிழுத்து அம்பு தொடுத்தான்‌. “மைந்தா” என்று 
சகஸ்ரகவசன்‌ கூவினான்‌. அவர்களின்‌ அம்பு வந்து 
அவன்‌ நெஞ்சை துளைத்தது. அவன்‌ “வேண்டாம்‌ 
வேண்டாம்‌” என்று கூவும்தோறும்‌ அவன்‌ கவசங்கள்‌ 
உடைந்து விழுந்தபடியே இருந்தன. “மைந்தா, 
வேண்டாம்‌!” என்று அவன்‌ கூவினான்‌. அவர்கள்‌ 


அவனை கேட்கவில்லை. “மைந்தா, திரும்பிச்செல்‌! இது 
முறையல்ல. வேண்டாம்‌...” என்று அவன்‌ 
கூவிக்கொண்டே இருந்தான்‌. 


இறுதிக்கவசம்‌ உடைந்தபோது அவன்‌ மண்ணில்‌ 
விழுந்திருந்தான்‌. அவன்‌ நெஞ்சுக்குள்‌ ஒரு சிறிய 
குருவிக்குஞ்சு பதுங்கி இருந்தது. சலன்‌ கையால்‌ துழாவி 
அதை பிடித்தான்‌. அசலன்‌ அதை வாங்கி அதன்‌ 
கண்களை கூர்ந்துநோக்கி புன்னகைசெய்தான்‌. 
அவர்கள்‌ அதை காற்றில்‌ விட்டனர்‌. அது பறந்து 
செல்வதை அவர்கள்‌ நோக்கி நின்றனர்‌. அங்கே பறந்து 
எழுந்தபின்னர்‌ அவன்‌ திரும்பி நோக்கினான்‌. தரையில்‌ 
அவன்‌ கவசங்கள்‌ மட்டும்‌ குவிந்துகிடந்தன. அவன்‌ 
விம்மியபோது அப்பால்‌ தன்‌ தந்தை தம்பனின்‌ முகம்‌ 
புன்னகைப்பதை கண்டான்‌. 


அக்கனவை அவன்‌ அவைநிமித்திகர்களால்‌ 
விளக்கமுடியவில்லை. ஆளுக்கொரு விளக்கம்‌ சொல்லி 
அவனை சினம்கொள்ளச்செய்தனர்‌. அவன்‌ மைந்தரை 
தொடாமலானான்‌. தன்‌ அறையில்‌ தனித்து உலவினான்‌. 
கவசங்கள்‌ மேல்‌ கையால்‌ அறைந்தபம பற்களைக்‌ 
கடித்து உறுமினான்‌. இரவும்பகலும்‌ துயிலாமலானான்‌. 
மனைவியரும்‌ அமைச்சரும்‌ அவனை 
அணுகமுடியவில்லை. 


நாள்‌ செல்லச்செல்ல அவன்‌ வெம்மை கூடிக்கூடி வந்தது. 
அவன்‌ அறையின்‌ இரும்புத்தாண்கள்‌ உருகி சற்றே 
வளைய மேற்கூரை கீழிறங்கியது. புலரிவரை இருளில்‌ 
செவ்வொளி எழ அவன்‌ நின்றிருந்தான்‌. நகர்மக்கள்‌ 
அவன்‌ அறை அனல்‌எழு உலை என ஒளிவிடுவதை 
தொலைவில்‌ நின்றே நோக்கினர்‌. காலையில்‌ சூரியன்‌ 
எழுந்தபோது அவ்வொளியில்‌ அவன்‌ ஒளி மங்கியது 
நின்றபடி அவன்‌ கண்மூடினான்‌. அவன்‌ மேல்‌ அனலின்‌ 
அலைகள்‌ பறந்தன. 


அவன்‌ உருகிக்கொண்டிருந்தபோது நாரதர்‌ 
அவனைத்தேடி வந்தார்‌. அவையமர்ந்த அவரிடம்‌ அவன்‌ 
நின்றெரியும்‌ வண்ணத்தை அவையத்தார்‌ உரைத்தனர்‌. 
அவர்‌ அவன்‌ அறைக்குச்‌ சென்று வாயிலில்‌ நின்றார்‌. 
அனலில்‌ உருகியதுபோலிருந்த அறைக்குள்‌ அவன்‌ 
வெளியே எரிந்த சூரியனை நோக்கி நின்றிருந்தான்‌. 
“அக்கனவின்‌ பொருளை நான்‌ அறிவேன்‌” என்றார்‌ 
நாரதர்‌. “அதைச்‌ சொல்லவே உங்களைத்‌ தேடிவந்தேன்‌.” 
அவன்‌ திரும்பி சிவந்த விழிகளால்‌ நோக்கினான்‌. 
“அணியப்பட்டவை அனைத்தும்‌ 


கழற்றப்பட்டாகவேண்டும்‌. அதுவே வீடுபேறு என்பது. 
அதற்கான தருணம்‌ அமைந்துவிட்டது” என்றார்‌. 


கடுஞ்சினத்துடன்‌ தூணை அறைந்து “என்ன 
சொல்கிறீர்‌?” என்றான்‌. “உங்கள்‌ ஆயிரம்‌ கவசங்களும்‌ 
உடைபடும்‌. சிறையுடைந்து உங்கள்‌ உள்ளமைந்த ஒன்று 
வானறியும்‌.” அவன்‌ இரு கைகளாலும்‌ மார்புக்கவசத்தை 
ஓங்கி அறைந்து “என்‌ கவசங்களை வெல்ல எவராலும்‌ 
இயலாது” என்றான்‌. “இயலும்‌. இரு இளம்படிவர்கள்‌ 
அதற்கென்றே பிறந்துள்ளனர்‌. அவர்களை நரநாரணர்‌ 
என்கிறார்கள்‌. இங்கு உங்கள்‌ அடிமையாக இருக்கும்‌ 
தர்மதேவனின்‌ மனைவி மூர்த்திகையின்‌ மைந்தர்‌ 
அவர்கள்‌.” 


அவரை நோக்கி சிலகணங்கள்‌ நின்றபின்‌ சகஸ்ரகவசன்‌ 
புன்னகைத்தான்‌. “ஆம்‌, அதுதான்‌ அக்கனவுக்கான 
பொருள்‌. அவர்களை தேடிச்செல்கிறேன்‌. அந்த 
வாய்ப்பையும்‌ அவிக்கிறேன்‌. அதன்பின்‌ இங்கு என்னை 
வெல்ல எவருமில்லை என்றாகும்‌” என்றான்‌. இரு 
தோள்களிலும்‌ ஓங்கி அறைந்து “என்‌ கவசங்களை நானே 
அறியும்‌ ஒரு தருணம்‌. அதையே நாடுகிறது என்‌ உள்ளம்‌” 
என்றான்‌. 

பெருவல்லமையுடன்‌ விண்ணுக்கு பெருகி எழுந்தான்‌ 
சகஸ்ரகவசன்‌. மண்வாழும்‌ முனிவர்‌ அன்று விண்ணில்‌ 
இரண்டு சூரியன்களைக்‌ கண்டு அஞ்சி கைகூப்பினர்‌. 
இடியோசையில்‌ மலைகள்‌ விதிர்த்து மேலே அமைந்த 
பெரும்பாறைகள்‌ தவம்கலைந்து சரிவில்‌ உருண்டன. 
நதிகளில்‌ அலைகள்‌ எழுந்து கரையை அறைந்தன. 
பறவைகள்‌ அஞ்சி நடுப்பகலிலேயே கூடணைந்தன. 
குழவிகளை அழைக்கும்‌ அன்னைவிலங்குகளின்‌ 
ஒலிகள்‌ எங்கும்‌ எழுந்தன. 


நரநாரணரைத்‌ தேடிச்சென்ற சகஸ்ரகவசன்‌ தன்‌ 
தவக்குடிலில்‌ வாழ்ந்த மூர்த்திகையை கண்டான்‌. “உன்‌ 
மைந்தர்‌ வந்து உன்னை மீட்கட்டும்‌...” என்று சொல்லி 
அவளை சிறைப்பிடித்து தன்‌ தேரிலேற்றிக்கொண்டு 
திரும்பினான்‌. தென்னிலத்தில்‌ வில்பயின்ற நரனின்‌ 
அம்புக்கு மேல்‌ எரிவிண்மீன்‌ ஒன்று சீறி அவிந்தது. 
வடநிலத்தில்‌ ஊழ்கம்‌ பயின்ற நாரணனின்‌ 
தலைக்குமேல்‌ வந்தமர்ந்த பறவை ஒன்று ஒற்றைச்‌ சொல்‌ 
உரைத்தது. இருவரும்‌ அதன்‌ பொருளை ஓர்‌ அச்சமென 
உணர்ந்தனர்‌. அக்கணமே கிளம்பி அன்னையின்‌ 


தவச்சாலையை அடைந்தனர்‌. அங்கே அவளில்லை 
என்று உணர்ந்து தரையை நோக்கியபோது அசுரனின்‌ 
ஆழ்ந்த காலடிகளை கண்டனர்‌. வடுவென விழுந்த 
அவன்‌ தேர்க்கால்‌ தடத்தைக்‌ கண்டனர்‌. காட்டுமான்‌ 
ஒன்றின்‌ மேல்‌ ஏறி அதை பின்‌ தொடர்ந்தனர்‌. 


மலைச்சரிவில்‌ காத்திருந்த சகஸ்ரகவசன்‌ தான்‌ கண்ட 
கனவில்‌ என காட்டுக்கலைமான்‌ மேல்‌ ஏறிவந்த 
இளைஞர்களை கண்டான்‌. பேரொலியுடன்‌ உறுமியபடி 
தன்‌ மின்கதிர்வில்லையும்‌ எரியுமிழ்‌ அம்புகளையும்‌ 
எடுத்துக்கொண்டு போருக்கு புறப்பட்டான்‌. அவர்கள்‌ 
நாணொலித்தப்டி எதிரே வந்தனர்‌. வில்குலைத்து 
கலைமான்‌ மேல்‌ எழுந்த நரன்‌ “அசுரனே, உன்னை 
எதிர்கண்டதுமே என்‌ பிறப்பின்‌ நோக்கமென்ன 
என்றறிந்தேன்‌. ஆயிரம்‌ ஆண்டுகாலம்‌ நான்‌ செய்த தவம்‌ 
உன்‌ உயிர்கொள்ளும்‌ பொருட்டே...” என்றான்‌. 


“என்‌ கவசங்களுக்கு அப்பால்‌ நின்று 
பேசிக்கொண்டிருக்கிறாய்‌. ஆயிரம்‌ ஊழிக்காலத்திற்கு 
அப்பால்‌ நின்றிருக்கும்‌ நீ இன்னமும்‌ பிறக்கவே இல்லை” 
என்று சகஸ்ரகவசன்‌ சொன்னான்‌. ஒற்றைக்கணத்தில்‌ 
இருவரும்‌ அம்பு தொடுத்தனர்‌. அம்புகள்‌ இரண்டும்‌ 
அடுத்த கணத்தில்‌ முனைமுட்டிக்கொண்டன. 
விண்ணவர்‌ விழிபதைக்க நோக்கி நின்ற பெரும்போர்‌ 
தொடங்கியது. ஒவ்வொரு கணம்‌ என முடிவிலா காலம்‌ 
என மாறி மாறி உளமயக்கு கூட்டியது அப்போர்‌. 


கலைமான்மேல்‌ அமர்ந்திருந்த இருவரில்‌ நரன்‌ மட்டும்‌ 
போர்புரிவதை சகஸ்ரகவசன்‌ கண்டான்‌. நாரணன்‌ 
அப்போதும்‌ கைவிரல்‌ கூட்டி இன்மை முத்திரை கொண்டு 
விழியமைந்து ஊழ்கத்தில்‌ ஆழ்ந்திருந்தான்‌. தன்‌ முதல்‌ 
கவசம்‌ உடைபட்டதும்‌ சகஸ்ரகவசன்‌ திகைத்‌ 
பின்னடைந்தான்‌. நரனின்‌ தலை நீர்க்குமிழி என 
வெடிக்க அவன்‌ மண்ணில்‌ சரிந்தான்‌. அக்கணமே 
நாரணன்‌ நரன்‌ என உருக்கொண்டு எழுந்து அவன்‌ 
வில்லையும்‌ அம்பறாத்தூணியையும்‌ 
பற்றிக்கொண்டான்‌. நரன்‌ நாரணன்‌ என உருவெடுத்து 
எழுந்து கலைமான்‌ மேல்‌ ஏறிக்கொண்டு கைவிரல்‌ 
கோத்து விழிகூம்பி ஊழ்கத்திலமர்ந்தான்‌. 


சகஸ்ரகவசன்‌ திரும்பி ஓடி மலைமடக்குகளில்‌ நின்று 
மூச்சிரைத்தான்‌. இரு கைகளையும்‌ ஓங்கி அறைந்து 
கூவினான்‌. “எந்தையே! எந்தையே!” என்று 
கூச்சலிட்டான்‌. “உங்கள்‌ சொல்‌ தவறக்கண்டேன்‌. 
ஏழுலகாளும்‌ உங்கள்‌ நெறி பிழைக்குமென்றால்‌ இனி 


இங்கு எஞ்சுவது என்ன?” மலைகளுக்குமேல்‌ சூரியவட்டம்‌ 
எழுந்தது. முகில்களில்‌ பெருங்குரல்‌ ஒலித்தது. “மைந்தா, 
அவர்கள்‌ ஒருவரே. ஆயிரமாண்டுகாலம்‌ படைக்கலம்‌ 
ஏந்தாது தவம்செய்தவனும்‌ ஆயிரம்‌ ஆண்டுகாலம்‌ 
படைக்கலமென்றே வாழ்ந்தவனும்‌ ஒருவனே. ஒருபாதி 
உன்னை வெல்லும்‌ வில்திறனை அடைந்தது. மறுபாதி 
இறப்பை வெல்லும்‌ மிருத்யுஞ்சயத்தை அடைந்தது.” 


அறைகூவியபம மலைகளின்‌ நடுவே கலைமான்‌ 
தோன்றியது. “ஆம்‌, நான்‌ அறிவேன்‌. இது இறுதி. 
இக்கவசங்களால்‌ அல்ல, இனி என்‌ குலம்‌ கொண்ட 
வீரத்தால்‌ பொருதுகிறேன்‌” என்று அவன்‌ கூவினான்‌. 
வில்குலைத்து கலைமான்‌ ஊர்ந்த இரட்டைவீரரை 
எதிர்கொண்டான்‌. விடிந்து இருண்டு விடிந்து என போர்‌ 
நிகழ்ந்தது. அவன்‌ கவசங்கள்‌ ஒவ்வொன்றாக உதிர்ந்தன. 
அவை உடல்‌ விட்டு நீங்கும்தோறும்‌ எடையின்மையின்‌ 
விடுதலையை உணர்ந்தான்‌. அவ்வாறு உணரும்தோறும்‌ 
சினம்‌ கொண்டான்‌. பேரொலியுடன்‌ வெறிகொண்டு 
எழுந்து அவர்களை தாக்கினான்‌. 


கவசங்கள்‌ மறைய மறைய அவன்‌ உள்ளம்‌ துள்ளத்‌ 
தொடங்கியது. தன்‌ உள்ளை தானே காணவிழைவதை 
உணர்ந்தபோது உட்சினத்தை ஊதி எரியவைத்தான்‌. 
னால்‌ மெல்ல அவ்வனல்‌ அணைந்தபடியே வந்தது. 
ன்‌ முற்றிலும்‌ குளிர்ந்தது. இறுதிக்‌ கவசம்‌ எஞ்சியபோது 
அவன்‌ நீள்மூச்சுடன்‌ கைகளை தூக்கினான்‌. “போர்‌ 
புரிக! போர்புரியாதபோது உன்னைக்‌ கொல்ல என்னால்‌ 
முடியாது” என்றான்‌ நரன்‌. அவன்‌ “நன்று” என்றபடி 
வெறும்‌ கையுடன்‌ அவர்களை நோக்கி சென்றான்‌. 


நரனின்‌ அம்பு வந்து தன்‌ கவசத்தை உடைத்தபோது 
பதற்றத்துடன்‌ குனிந்து நெஞ்சை பார்த்தான்‌. அங்கே 
பொன்னொளியே தெரிந்தது. கவசம்‌ எஞ்சுவதாக 
எண்ணி பதைப்புடன்‌ தொட்டான்‌. தொடுவுணர்ச்சி எழ 
திகைத்து நரனை நோக்கினான்‌. “அது உன்‌ நெஞ்சு...” 
என்றான்‌ நரன்‌. “நீ சூரியனின்‌ மைந்தன்‌ என்பதன்‌ 
பொன்னொளி அது.” 


இறுதி அம்பு வந்து அவன்‌ நெஞ்சில்‌ ஆழ்ந்திறங்கியது. 
செம்பொன்பரப்பில்‌ செங்குருதி ஊறிப்பெருகுவதை 
கண்டான்‌. ஒருகையால்‌ நெஞ்சை அழுத்தியபடி 
இடப்பக்கம்‌ சரிந்து தன்‌ தேர்க்காலில்‌ விழுந்தான்‌. கீழே 
ஆழத்தில்‌ தன்‌ இறுதிப்பொற்கவசம்‌ விழுந்து மறைவதை 
இறுதியாக நோக்கி புன்னகைசெய்தான்‌. 

பிரம்மனின்‌ மைந்தராகிய மரீசிக்கு மைந்தராகப்‌ 
பிறந்தவர்‌ காஸ்யப பிரஜாபதி. அவர்‌ தட்சனின்‌ 
மகள்களாகிய அதிதி, திதி, தனு, அரிஷ்டை, சுரஸை, 
கசை, சுரஃபி, வினதை, தாம்ரை, குரோதவசை, இரை, 
கத்ரு, முனி என்பவர்களை மணந்தார்‌. ஒவ்வொருவரும்‌ 
பெருவல்லமை கொண்ட மைந்தர்களைப்பெற்று 
புவியை நிறைத்தனர்‌. தாம்ரை கனவுகாண்பவளாக 
இருந்தாள்‌. கனவுகளுக்கு எடையில்லை என்பதனால்‌ 
அவள்‌ கருவுற்றபோதிலும்‌ வயிறுபெருக்கவில்லை. 


யிரக்கணக்கான ஆண்டுகள்‌ அவள்‌ தன்‌ கனவுக்குள்‌ 
இனிதே சுருண்டிருந்தாள்‌. விழித்துக்கொண்டபோது 
அவள்‌ உடலில்‌ இருந்து சிறகுகளுடன்‌ ஆயிரம்‌ 
பெண்குழவிகள்‌ பிறந்தெழுந்தன. தன்‌ உடலின்‌ உள்ளே 
நிழலும்‌ ஒளியுமென ஆடிய கனவுகளே அவை என 
அவள்‌ கண்டாள்‌. மகள்களுக்கு காகி, ஸ்யேனி, ஃபாஸி, 
கிருத்ரிகை, சூசி, க்ரீ்வை என நீளும்‌ பெயர்களை 
இட்டாள்‌. “கனவுகளெனப்‌ பெருகுக! விண்நிறைத்து 
வாழ்க!” என்று வாழ்த்தினாள்‌. 


அவர்கள்‌ ஒவ்வொருவரிலிருந்தும்‌ பறவைகள்‌ பிறந்தன. 
கரியவளும்‌ மூத்தவளுமாகிய காகி பிறரால்‌ 
வெறுக்கப்பட்டாள்‌. அவள்‌ தனித்திருந்து தன்‌ 
கனவுகளுக்குள்‌ மட்டுமே வாழ்ந்தாள்‌. அவள்‌ 
கனவுகளும்‌ கரிப்பிசிறுகள்‌ போன்று நிழல்களாக 
இருந்தன. ஆயிரமாண்டுகாலம்‌ அவள்‌ அக்கனவுகளில்‌ 
அலைந்தபின்‌ விழித்துக்கொண்டு நீள்மூச்சுவிட்டபோது 
அவள்‌ உடலில்‌ இருந்து பிறந்தது கரிய சிறகுகளும்‌ கரிய 
கூரலகும்‌ கொடுங்குரலும்‌ கொண்ட காகம்‌. 


கரிய பறவையை விண்நிறைத்துப்‌ பறந்த பிற 
பறவைகள்‌ கசந்தன. “நீ பறவையே அல்ல, 
பிறவிகொள்ளாத பறவை ஒன்றின்‌ நிழலுரு மட்டுமே” 
என்றாள்‌ ஸ்யேனியின்‌ மகளாகிய சிட்டுக்குருவி. “நீ 
இருளின்‌ துளியென்று பகலில்‌ வாழ்பவள்‌. உன்னை 
வெய்யோன்‌ வெறுப்பான்‌” என்றாள்‌ ஃபாஸியின்‌ 
மகளாகிய செஞ்சிறைக்கோழி. “உன்‌ குரல்‌ இனிதல்ல. 


எங்களுடன்‌ நீ இணைந்தால்‌ வண்ணங்கள்‌ அணையும்‌” 
என்றாள்‌ கிருத்ரிகையின்‌ மகளான கொக்கு. 


துயரம்‌ கொண்ட காகம்‌ தன்னந்தனிமையில்‌ அலைந்தது. 
அன்னங்கள்‌ நீரடியில்‌ மின்னிய முத்துக்களை உண்டன. 
சிட்டுக்கள்‌ தேனை உண்டன. கோழிகள்‌ உதிர்ந்த 
கதிர்மணிகளை உண்டன. கொக்குகள்‌ 
வெள்ளிச்சிறகுகொண்ட மீன்களை உண்டன. காகம்‌ 
அவற்றால்‌ தவிர்க்கப்பட்ட அனைத்தையும்‌ உண்டது. 
அழுகியவையும்‌ இழிந்தவையும்‌ பொழிந்தவையும்‌ அதன்‌ 
இரையென்றாயின. அதன்‌ குரல்கேட்டதுமே மானுடர்‌ 
சீறியபடி கல்‌ எடுத்து வீசினர்‌. அதை எதிர்கண்டால்‌ 
அன்றையநாளே இருள்கொண்டது என்று துயருற்றனர்‌. 


காகம்‌ பகலில்‌ வெளிவருவதை தவிர்த்தது. இருட்டுக்குள்‌ 
இருட்டாக அது சிறகடித்தது. அதை இன்னதென்றறியாத 
சிறகடிப்பாகவே இரவுலாவிகள்‌ அறிந்தன. பின்னர்‌ அது 
நூல்களிலிருந்து மறைந்தது. மொழியிலிருந்தும்‌ 
அழிந்தது. அதை உருவாக்கிய அன்னைத்தெய்வம்‌ 
மட்டுமே அவ்வண்ணமொரு பறவை வாழ்வதை இருளில்‌ 
ஒரு தென்மூலை தனிவிண்மீன்‌ என எழுந்து 
நோக்கிக்கொண்டிருந்தாள்‌. 


அரக்கர்கோன்‌ ராவணன்‌ தேவர்களை வென்று 
இலங்கையை மையமாக்கி ஏழுலகையும்‌ ஆண்ட 
காலத்தில்‌ மருத்தன்‌ என்னும்‌ அரசன்‌ ராவணனுக்கு 
நிகராக பெருவல்லமை கொண்டு எழ விழைந்தான்‌. 
நிமித்திகர்களைக்‌ கூட்டி நெறிகோரினான்‌. அவர்கள்‌ 
மகேஸ்வரசத்ரவேள்வி ஒன்றைச்செய்து குளிர்முடி 
அமர்ந்த சிவனை வரச்செய்து நற்சொல்‌ பெற்று எழும்படி 
சொன்னார்கள்‌. அவ்வாறே தன்‌ நகரான மருத்தகிரியில்‌ 
அவன்‌ ஒரு பெரும்‌ வேள்வியை தொடங்கினான்‌. 


அரக்கர்கோனுக்கு அஞ்சி மறைந்துதிரிந்த வைதிகர்‌ 
அனைவரும்‌ அங்கே வந்து குழுமினர்‌. அவர்களின்‌ 
வேதச்சொல்லும்‌ அவிப்புகையும்‌ எழுந்து விண்முட்டின. 
அவிகொள்ள திசையாளும்‌ எட்டுதேவர்களும்‌ வந்தனர்‌. 
விண்ணகரிலிருந்து இந்திரன்‌ வந்து நடுவே அமர்ந்தான்‌. 
பாதாளமூர்த்திகள்‌ நிழல்களென வந்து சூழ்ந்து 
நடமிட்டனர்‌. அவியுண்டு மகிழ்ந்த தேவர்கள்‌ 
ஒவ்வொருவரும்‌ மருத்தனுக்கு தென்பெருக்காக எழும்‌ 
காற்றுக்கு நிகரான தோள்வல்லமையை அளித்தனர்‌. 


இலங்கைநகரில்‌ தன்‌ அரியணையில்‌ அமர்ந்திருந்த 
ராவணன்‌ அவைநடுவே பிரஹஸ்பதி முனிவர்‌ அளித்த 


௬ பொற்கலத்தை வைத்திருந்தான்‌. அதில்‌ மேலிருந்து 

ர்‌ சொட்டிக்கொண்டே இருக்க அதனூடாக 
ஓடிக்கொண்டிருந்தது அவன்‌ காலம்‌. அவனுக்கு நிகராக 
எவரேனும்‌ மண்ணில்‌ எழுந்தால்‌ அக்கலம்‌ நிறையும்‌ 
என்று அவனுக்கு சொல்லளித்திருந்தார்‌ பிரஹஸ்பதி. 
நெடுங்காலம்‌ அதன்‌ அடிவளைவுக்கு அப்பால்‌ நீர்‌ 
எழுந்ததில்லை. அன்று அக்கலத்தின்‌ விளிம்பைத்‌ 
தொட்டு நீர்‌ கொப்பளிப்பதைக்‌ கண்டு திகைத்தெழுந்து 
“என்ன நிகழ்கிறது?” என்று நிமித்திகர்களிடம்‌ கேட்டான்‌. 


“அரசே, வடக்கே மருத்தகிரி என்னும்‌ ஊரில்‌ மருத்தன்‌ 
என்னும்‌ அரசன்‌ செய்யும்‌ மகேஸ்வரசத்ரவேள்வியில்‌ 
சிவன்‌ எழவிருக்கிறார்‌” என்றார்கள்‌ நிமித்திகர்கள்‌. தன்‌ 
தம்பியர்‌ சூழ கதாயுதம்‌ ஏந்தி தோள்தட்டி ஆர்ப்பரித்து 
ராவணன்‌ விண்ணெழுந்தான்‌. மருத்தகிரியின்‌ 
வேள்விக்களத்தில்‌ ஒரு கருமுகிலென வந்திறங்கினான்‌. 
இடியோசையும்‌ புயல்முழக்கமும்‌ கேட்டு மருத்தன்‌ எழுந்து 
ராவணனை எதிர்கொண்டான்‌. அவர்கள்‌ தோள்‌ 
கோத்ததும்‌ தேவர்கள்‌ அஞ்சி அங்கிருந்து பறவைகளாக 
மாறி பறந்தகன்றனர்‌. இந்திரன்‌ ஒரு வெண்ணிற 
நாரையானான்‌. சிறு செங்குருவியாக அனலோன்‌ 
மறைந்தான்‌. நீலப்பறவை என ஆனான்‌ வருணன்‌. 
சோமன்‌ மஞ்சள்நிறப்பறவை ஆனான்‌. 


தன்‌ கருநிறத்துக்குரிய பறவை எது என திகைத்து 
அறிவிழி சுழற்றிய யமன்‌ காகத்தை கண்டுகொண்டான்‌. 
காகமென மாறி எழுந்து வானிருளில்‌ மறைந்தான்‌. 
யமபுரியை அடைந்ததும்‌ காகத்தை அங்கே 
வரவழைத்தான்‌. “நீ விழைவதென்ன?” என்றான்‌. 
“என்னை மானுடர்‌ வணங்கவேண்டும்‌” என்றது காகம்‌. 
“மானுடருக்கு நீத்தோர்‌ தேவர்களுக்கு நிகர்‌. இனி 
மானுடவுலகுக்கு நீத்தோர்‌ வருவது உன்‌ வடிவிலேயே 
ஆகுக! அவர்கள்‌ வருகையறிவிப்பது உன்‌ குரவில்‌. 
பலியுணவுகொள்வது உன்‌ அலகால்‌. ஆம்‌, 
அவ்வண்ணமே ஆகுக!” என்றான்‌ யமன்‌. 


நற்சொல்‌ பெற்ற காகம்‌ கரிய சிறகுகளை விரித்து வந்து 
ராவணனின்‌ இலங்கைப்பெருநகரின்‌ பொன்னொளிர்‌ 
அரண்மனை முகப்பில்‌ அமர்ந்தது. தன்‌ மூதாதையரின்‌ 
அழைப்பு அது என்று உணர்ந்த ராவணன்‌ இரு 
கைகளையும்‌ கூப்பியபடி வந்து வணங்கி நின்றான்‌. 
எள்ளன்னத்தை நீருடன்‌ படைத்தான்‌. காகம்‌ அலகால்‌ 
அவ்வுணவைக்‌ கொத்தியபின்‌ எழுந்து சிறகடித்து 
அவனை வாழ்த்தியது. 

அஸ்தினபுரியில்‌ காகங்கள்‌ வந்து நிறையத்தொடங்கின. 
முதலில்‌ அவை பெருகுவதை நகரத்திலுள்ளவர்கள்‌ 
உணரவில்லை. குழந்தைகள்தான்‌ காகங்கள்‌ 
பெருகுவதை முதலில்‌ உணர்ந்தன. அவை அவற்றை 
மகிழ்ச்சியுடன்‌ வரவேற்று உணவுப்பொருட்களை வீசி 
எறிந்து கைதட்டிக்‌ கூவின. துள்ளிக்குதித்து துரத்தின. 
சிலநாட்களுக்குப்பின்னர்‌ காகங்களின்‌ பெருக்கெடுப்பை 
நிமித்திகர்‌ கண்டடைந்தனர்‌. “மூதாதையர்‌ நகரை 
நிறைக்கிறார்கள்‌. அவர்கள்‌ 
அச்சம்கொண்டிருக்கிறார்கள்‌” என்றனர்‌ முதுநிமித்திகர்‌. 
“இந்நகரில்‌ வாழ்ந்து மறைந்தவர்கள்‌ மீண்டும்‌ 
எழுகிறார்கள்‌. நாம்‌ அவர்களுக்கு அன்னமும்‌ நீரும்‌ 
குறைவைத்திருக்கக்‌ கூடும்‌” என்றனர்‌. 


அச்சம்‌ வளரத்தொடங்கியது. இல்லறத்தார்‌ 
நிமித்திகர்களின்‌ சொல்லேற்று மீண்டும்‌ கங்கைக்குச்‌ 
சென்று நீத்தாருக்கு உணவும்‌ நீரும்‌ அளித்து 
நிறைகொடுத்தனர்‌. ஆலயங்களில்‌ அவர்களின்‌ பெயரும்‌ 
மீனும்‌ சொல்லி நெய்விளக்கேற்றினர்‌. அந்தியில்‌ 
சுவடிகளைப்பிரித்து அவர்களின்‌ பெயர்களை வாசித்து 
அவர்களின்‌ வாழ்வையும்‌ இறப்பையும்‌ வழுத்தி 
வணங்கினர்‌. ஆனால்‌ மேலும்‌ மேலும்‌ காகங்கள்‌ 
வந்துகொண்டே இருந்தன. “அவை நாம்‌ அன்றாடம்‌ 
காணும்‌ காகங்கள்‌ அல்ல. அவற்றின்‌ கழுத்தில்‌ 
சாம்பல்பூப்பு இல்லை. அலகுகள்‌ தடித்துள்ளன. 
கண்களில்‌ மணியொளி உள்ளது. அவை ஆழ்குரலில்‌ 
தங்களுக்குள்‌ பேசிக்கொள்கின்றன” என்றார்கள்‌. 


ஒவ்வொருநாள்‌ காலையிலும்‌ காகங்கள்‌ 
பெருகியிருந்தன. இல்லங்களின்‌ கூரைவிளிம்புகளில்‌ 
அவை விழிந்தபின்னரும்‌ அகலாத இருள்‌ என 
அமர்ந்திருந்தன. மரக்கிளைகள்‌ எடைகொண்டு தழைய, 
இலைகள்‌ கருமைகொண்டனவா என்று விழிமயக்கூட்டி 
நிறைந்தன. கோட்டைச்சுவர்களில்‌, மாடங்களில்‌ 
கருமையை பூசின. நகரம்‌ அவற்றின்‌ கருமையால்‌ 
இருள்கொண்டது. இருளை குளிரென விழியறியாது 
உணரவும்‌ முடிந்தது. கனவுகளில்‌ அவை இருண்ட 
சிறகசைவுகளும்‌ மணிவிழியொளித்துளிகளுமாக 
பறந்தன. அவை எதையோ சொல்வதுபோலிருந்தது. 
சிலசமயம்‌ வினவுவதுபோல. சிலசமயம்‌ வியப்பதுபோல. 
னால்‌ அவற்றில்‌ எப்போதும்‌ மாறாத்துயரம்‌ 
றைந்திருந்தது. 


அவை மறைந்த மூதாதையர்‌ என்பதில்‌ எவருக்கும்‌ 
ஐயமிருக்கவில்லை. குடிநிரை எழுதிய ஏடுகளை 
வாசிக்கும்தோறும்‌ அவர்களின்‌ நெஞ்சு அறியாத்துயர்‌ 
கொண்டு ஈரமாகி எடைபெற்றது. சொல்லென எடுக்க 
முடியாத எண்ணம்‌ ஒவ்வொரு விழிக்குப்‌ 
பின்னாலுமிருந்தது. மூத்தோர்‌ மன்றுசூழ்கையில்‌ ஊடே 
புகுந்த முதிரா இளைஞன்‌ ஒருவன்‌ “நீத்தார்‌ நிரையை 
நான்‌ பன்னாட்களாக பார்க்கிறேன்‌. அத்தனைபேரும்‌ 
படுகளம்‌ கண்டு மாய்ந்தவர்‌. பாரதவர்ஷத்தின்‌ 
அறியாநிலங்களில்‌ அவர்கள்‌ கல்நிற்கிறார்கள்‌” 
என்றான்‌. புருவம்‌ சுருக்கி “ஆம்‌” என்றார்‌ 
அவைழூத்தவர்‌. “அவைழமூத்தாரே, அவர்கள்‌ மாய்ந்தது 
எவருக்காக? அஸ்தினபுரியில்‌ ஓங்கிப்பறக்கும்‌ கொடி 
அவர்களின்‌ குருதியால்‌ ஆனதுதானா? நாம்‌ பாடி 
வழுத்தும்‌ அரசகுடியின்‌ சிறப்பெல்லாம்‌ அவர்களின்‌ 
கைம்பெண்களின்‌ விழிநீர்தானா?” 


சிலகணங்கள்‌ ஒருவரை ஒருவர்‌ விழிநோக்கி 
அமர்ந்திருந்தனர்‌. ஒருவர்‌ “சீ, எழுக சிறியோனே! 
மூத்தோர்‌ அவையில்‌ உனக்கென்ன பேச்சு? நீ சொன்ன 
சொற்களால்‌ எவரை இழிவுபடுத்துகிறாய்‌ அறிவாயா? 
இக்கொடியை இவ்வரசுப்புகழை காக்க களம்பட்ட 
பெருந்தகையோர்‌ அனைவரையும்‌ வீணிறப்பு 
கொண்டவர்கள்‌ என்கிறாய்‌... வீணன்‌ நீதான்‌. 
சொல்லறியாத சிறுக்கன்‌ நீதான்‌” என்று கூச்சலிட்டார்‌. 
அவையினர்‌ அனைவரும்‌ “ஆம்‌, வீண்‌ சொல்‌! 
பழிச்சொல்‌!” என்றனர்‌. “இழிசொல்‌ சொன்னவனை 
அவை தண்டிக்கவேண்டும்‌” என்று ஒருவர்‌ கூவினார்‌. 
“இனி ஐந்தாண்டுகளுக்கு எந்த அவையிலும்‌ நீ 
அமரலாகாது. இது குடிமன்றின்‌ ஆணை!” என்றார்‌ 
மூத்தார்‌. “ஆம்‌! ஆம்‌! ஆம்‌!” என்றது கூடியிருந்த திரள்‌. 
இளைஞன்‌ சொல்லெடுக்க வாய்‌ அசைத்து பின்‌ 
தலைவணங்கி வெளியேறினான்‌. 


அன்றிரவு இருளின்‌ தனிமையில்‌ தங்கள்‌ இல்லம்‌ நோக்கி 
நடக்கையில்‌ குடிமூத்தவரிடம்‌ பிறிதொரு இளையவர்‌ 
“இளையோர்‌ சொல்வதிலும்‌ பொருளுண்டு மூத்தவரே. 
அவையில்‌ சொல்லாவிட்டாலும்‌ அனைவரும்‌ உணர்வது 
இதுவே” என்றார்‌. “என்ன?” என்றார்‌ குடிமூத்தார்‌. “நகரை 
போர்சூழ்கிறது. நம்‌ மூதாதையர்‌ அதை விழையவில்லை” 
என்றார்‌ இளையவர்‌. “அவர்களின்‌ விழிகள்‌ 
துயர்கொண்டிருக்கின்றன. நம்‌ பலிகளை அவர்கள்‌ 
கொள்ளவில்லை.” மூத்தார்‌ நீள்மூச்செறிந்தார்‌. “அங்கே 
விண்ணென விரிந்த வெறுமையில்‌ நின்றபடி இவற்றின்‌ 
பொருளின்மையை அவர்கள்‌ உணர்கிறார்கள்‌ போலும்‌” 


என்றார்‌ இளையவர்‌. “நாம்‌ இதை எண்ண 
உரிமைப்பட்டவர்‌ அல்ல. அரசரும்‌ அவையும்‌ அதை 
செய்யவேண்டும்‌” என்றார்‌ மூத்தார்‌. 


“அரசர்‌ எங்கிருக்கிறார்‌? இந்திரப்பிரஸ்த நகர்கோள்‌ 
விழவுக்குப்பின்‌ அவர்‌ ஒருமுறைகூட அரசவை அமர்ந்து 
கோல்கொள்ளவில்லை. தம்பியருக்கும்‌ அவர்‌ 
விழியளிப்பதில்லை என்கிறார்கள்‌. முழுத்தனிமையில்‌ 
குடியாட்டில்‌ மூழ்கியிருக்கிறார்‌. அவர்‌ சொல்லெடுத்தே 
பலநாட்களாகின்றன என்கிறார்கள்‌” என்றார்‌ 
இளையவர்‌. “இரவும்‌ பகலும்‌ அவர்‌ துயில்வதே இல்லை 
என்று அவைக்காவலன்‌ ஒருவன்‌ ஒருமுறை 
சொன்னான்‌. நிலையழிந்தவராக அரண்மனை எங்கும்‌ 
சுற்றிவருகிறார்‌. எவர்‌ விழிகளையும்‌ நோக்குவதில்லை. 
விழியெதிர்‌ நோக்குகையில்‌ நெஞ்சு நடுங்குகிறதாம்‌. 
அவை மானுடவிழிகள்‌ அல்ல. அவருக்குள்‌ 
அறியாத்தெய்வம்‌ ஒன்று குடியேறிவிட்டிருக்கிறது 
என்கிறார்கள்‌ அனைவருமே.” 


மூத்தவர்‌ சொல்லெடுக்காமல்‌ நடக்க இளையவர்‌ 
தொடர்ந்தார்‌. “அவர்‌ காட்சிக்கு பேரழகு 
கொண்டிருக்கிறார்‌ என்றும்‌ சொல்கிறார்கள்‌. அது மானுட 
அழகே அல்ல. தெய்வங்கள்‌ ஏறியமர்ந்த தேர்‌ அவர்‌ உடல்‌. 
அந்தத்‌ தேவன்‌ எவன்‌?” சற்றுநேரம்‌ கழித்து மூத்தவர்‌ 
“கார்த்தவீரிய விஜயம்‌ நூலில்‌ இது சொல்லப்பட்டுள்ளது” 
என்றார்‌. இளையவர்‌ உம்‌ கொட்டினார்‌. 
“ஒவ்வொருநாளும்‌ கார்த்தவீரியன்‌ ஒளிகொண்டபடியே 
சென்றான்‌ என்கிறது அந்நூல்‌. அவன்‌ உடலொளியால்‌ 
இருளிலும்‌ நெடுந்தொலைவுக்கு அவனை 
காணமுடிந்தது. அவன்‌ உடல்முன்‌ நின்ற பொருட்களின்‌ 
நிழல்‌ நீண்டது என்கிறது.” அவர்‌ மீண்டும்‌ நீள்மூச்சுவிட்டு 
“குருதியாடும்தோறும்‌ வாள்‌ ஒளிகொள்கிறது 
என்பார்கள்‌” என்றார்‌. “என்ன நிகழவிருக்கிறது 
மூத்தவரே?” என்றார்‌ இளையவர்‌. “அஸ்தினபுரியை 
ஆளும்‌ தெய்வங்கள்‌ அறியும்‌” என்று மூத்தவர்‌ 
சொன்னார்‌. 


“அங்கே இந்திரப்பிரஸ்தம்‌ பெருவல்லமைகொண்டு 
எழுகிறது என்கிறார்கள்‌. நாளும்‌ அதன்‌ கரையில்‌ 
பெருங்கலங்கள்‌ அணைகின்றன. அதன்‌ கருவூலம்‌ 
பெருத்தபடியே செல்கிறது. அங்குசெல்லும்‌ வணிகர்களை 
அரசியே அவையழைத்து அமரச்செய்து பட்டும்‌ வளையும்‌ 
அளித்து அவைமதிப்பு செய்கிறாள்‌. அங்கே 
சுங்கமில்லாமையால்‌ கொள்மிகை வேறெங்கும்‌ விட 
கூடுதல்‌” என்றான்‌ அஸ்தினபுரிக்கு வந்த 


அயல்வணிகன்‌. அவனைச்சூழ்ந்து அமர்ந்திருந்த 
அஸ்தினபுரியின்‌ குடிகள்‌ ஒருவர்‌ விழிகளை ஒருவர்‌ 
நோக்கிக்கொண்டனர்‌. 


“மகதத்தின்‌ ராஜகிருஹத்திற்கு வணிகர்கள்‌ செல்வது 
நாளும்‌ குறைகிறது. ஆகவே ஜராசந்தர்‌ கங்கையிலேயே 
காவல்நிலைகளை உருவாக்கி தன்‌ எல்லையை 
கடந்துசெல்லும்‌ அனைத்துப்‌ படகுகளுக்கும்‌ சுங்கம்‌ 
கொள்கிறார்‌. அதை இந்திரப்பிரஸ்தம்‌ மிகக்கடுமையாக 
எதிர்க்கிறது. நாளும்‌ இந்திரப்பிரஸ்தத்தின்‌ தூதர்கள்‌ 
சென்று ஜராசந்தரிடம்‌ பேசிக்கொண்டிருக்கிறார்கள்‌. 
மேலும்‌ மேலும்‌ முறுக்கப்படும்‌ வடம்‌ முறியும்‌ ஓசைகளை 
எழுப்பிக்கொண்டிருக்கிறது.” 


“மகதர்‌ என்ன சொல்கிறார்‌?” என்றார்‌ ஒருவர்‌. 
“இந்திரப்பிரஸ்தமும்‌ மகதமளவுக்கே சுங்கம்‌ 
கொள்ளவேண்டும்‌ என்றும்‌ அதுகுறித்து ஒரு சொற்சாத்து 
நிகழவேண்டும்‌ என்றும்‌ சொல்கிறார்‌. 
இந்திரப்பிரஸ்தத்தின்‌ அரசி அதை ஏற்கவில்லை. 
சென்றவாரம்‌ அமைச்சர்‌ செளனகரே அரசியின்‌ 
செய்தியுடன்‌ சென்று ஜராசந்தரை பார்த்தார்‌. அவரை 
ஜராசந்தர்‌ ஒரு ஆற்றங்கரையில்‌ சந்தித்தார்‌. 
குலக்குறையும்‌ உடற்குறையும்‌ அளிக்கப்பட்ட நூற்றெட்டு 
அந்தணர்கள்‌ அங்குதான்‌ நீராடி எரிபுகுந்தனர்‌. அந்த 
எரிகுழியை நிரப்பி மேலே ஓர்‌ அழகிய 
பளிங்குமாளிகையை ஜராசந்தர்‌ எழுப்பியிருக்கிறார்‌. 
அந்த மாளிகையில்‌ அந்தணர்களின்‌ எரிபுகுதல்‌ 
ஓவியங்களாக சுவரெங்கும்‌ வரையப்பட்டுள்ளது. 
பேசிக்கொண்டிருக்கையிலேயே செளனகர்‌ மயங்கி 
விழுந்தாராம்‌. நீர்‌ அளித்து எழுப்பிய மகதர்‌ அவரை 
நோக்கி சிரித்து அங்கே ஓடும்‌ ஆற்றின்‌ நீர்‌ 
அந்தணர்களின்‌ பசுங்குருதி என்று ஒரு சொல்பழி 
உள்ளது என்றும்‌, அந்நீரை அருந்தியமையால்‌ அவரும்‌ 
பழிகொண்டவரே என்றும்‌ சொன்னாராம்‌. இவ்வாறு 
பல்வேறு கதைகள்‌...” 


மூத்தவீரன்‌ ஒருவன்‌ “இந்திரப்பிரஸ்தமும்‌ மகதமும்‌ 
போர்கொள்ளுமென்றால்‌ அஸ்தினபுரிக்கு நன்று 
அல்லவா?” என்றான்‌. “அஸ்தினபுரி மகதருடன்‌ 
இணையும்‌ என்று சொல்கிறார்கள்‌. மகதமன்னரும்‌ நம்‌ 
அரசரும்‌ தோள்கோத்து இந்திரப்பிரஸ்தவிழவுக்குச்‌ 
சென்றதை அனைவரும்‌ 
சொல்லிக்கொண்டிருக்கிறார்கள்‌” என்றான்‌ வணிகன்‌. 
அதை அவர்கள்‌ அனைவரும்‌ அறிந்திருந்தனர்‌. 
ஆயினும்‌ அச்சொல்‌ கேட்டு அவர்கள்‌ நடுங்கினர்‌. 


“இப்போது தெரிகிறது, மூதாதையரின்‌ துயரம்‌. 
உடன்வயிற்றரின்‌ போர்‌ எழவிருக்கிறது” என்றார்‌ 
நூறகவை முதிர்ந்த வீரர்‌ ஒருவர்‌. “வந்தமர்ந்திருக்கும்‌ 
கருநிழல்‌ பறவைகளில்‌ இருப்பார்கள்‌ பாண்டுவும்‌, 
விசித்திரவீரியரும்‌, சித்ராங்கதரும்‌, சந்தனுவும்‌, 
பிரதீபரும்‌, ஹஸ்தியும்‌...” 


காகங்கள்‌ பெருகப்பெருக நகரில்‌ பிற பறவைகள்‌ 
இல்லாமலாயின. ஆனிமாதத்தின்‌ இளஞ்சாரலில்‌ 
காகங்கள்‌ நனைந்து நீர்வழியும்‌ சிறகுகளைக்‌ குவித்து 
தலையை உடலுக்குள்‌ செருகி அமர்ந்திருந்தன. 
“பெருகிக்கொண்டே இருக்கின்றன. இவை எவற்றை 
உண்ணும்‌?” என்றனர்‌ வேளிர்‌. “அவற்றின்‌ விழிகளில்‌ 
இப்போது தெரிவது வஞ்சம்‌. அவை நம்‌ விழிகளை 
சந்திக்கின்றன” என்றனர்‌. “என்னிடம்‌ ஒரு காகம்‌ 
பேசியது” என்றான்‌ இரவுக்காவல்‌ புரிந்த படைவீரன்‌. 
“என்னிடம்‌ அது உரைத்தது, வா என்று.” 


அவனைச்சூழ்ந்து நின்றிருந்த வீரர்கள்‌ அச்சொற்களைக்‌ 
கேட்டு நகைக்கவில்லை. இளையவீரன்‌ ஒருவன்‌ “ஏன்‌ 
என்றுதானே அது கேட்கும்‌ என்பார்கள்‌?” என்றான்‌. 
இன்னொரு வீரன்‌ “என்னிடம்‌ அது அகல்க என்றது” 
என்றான்‌. அவர்கள்‌ அமைதியடைந்தனர்‌. இளையவீரன்‌ 
“இன்றிரவு எனக்கு புறக்கோட்டைக்காவல்‌. என்னிடம்‌ 
அது எதைப்பேசும்‌?” என்றான்‌. மறுநாள்‌ காலை அவன்‌ 
உடல்‌ கோட்டைக்கு அப்பால்‌ புதரில்‌ இளமழையில்‌ 
நனைந்துகிடந்தது. அவன்‌ உதடுகளையும்‌ விழிகளையும்‌ 

ண்குறியையும்‌ காகங்கள்‌ அமர்ந்து 
கொத்திக்கொண்டிருந்தன. 


காகங்களின்‌ எச்சம்‌ வழிந்த சுவர்களில்‌ இருந்து ஒரு 
கரியபாசி உருவாகி எங்கும்‌ படர்ந்தது. 
சிலநாட்களுக்குள்ளாகவே அனைத்துச்‌ சுவர்களும்‌ 
கருமைகொண்டன. கோட்டைசூழ்ந்த நகரம்‌ கரிபடிந்த 
அடுப்பு போல ஆகியது. அதை அகற்ற முயன்றவர்கள்‌ 
அது நஞ்சு என்று கண்டனர்‌. அதை கையால்‌ 
சுரண்டிவிட்டு வாயில்‌ வைத்தவர்களுக்கு நோய்‌ கண்டது. 
முதியோரும்‌ இளையோரும்‌ நஞ்சுகொண்டு 
இறக்கலாயினர்‌. அதிலூறிவழிந்த நீரை அருந்திய 
குதிரைகளும்‌ யானைகளும்‌ இறந்தன. காடுகளுக்குள்‌ 
விலங்குகள்‌ செத்துக்கிடக்கின்றன என்றனர்‌ வேடர்‌. 
காகங்கள்‌ இரவில்‌ அவற்றைத்தான்‌ உண்கின்றன 
என்றனர்‌. 


காகங்களின்‌ விழிகளை அஞ்சி மக்கள்‌ பகலிலும்‌ 


வெளியே செல்லாமலானார்கள்‌. நோய்‌ நிறைந்த 
ஆனிமழை அவர்களின்‌ கூரைக்குமேல்‌ இடைவிடாது 
பொழிந்துகொண்டிருந்தது. அது மீளமீள ஒற்றைச்‌ 
சொல்லை சொல்லிக்கொண்டிருந்தது. கூரைததும்பிச்‌ 
சொட்டிய துளிகளில்‌ இலைகளின்‌ சலசலப்பில்‌ அந்த 
ஓசை இருந்துகொண்டே இருந்தது. 


[3] 


ஆடி எழுந்த முதல்நாள்‌ வானத்தில்‌ இணையரைக்‌ 
கண்டதாக அஸ்தினபுரியின்‌ இளைய நிமித்திகன்‌ 
சோமன்‌ சொன்னான்‌. முதற்கதிர்வேளை. முதற்புள்‌ குரல்‌ 
கேட்டு எழுந்து அவன்‌ கண்மூடியபடி கைகூப்பி நடந்து 
தன்‌ தவக்குடிலில்‌ இருந்து இறங்கி கங்கைநோக்கி சென்று 
நீரில்‌ கண்விழித்து, நீர்‌ அள்ள குனிந்துநோக்கியபோது 
அங்கே விரிந்த வானத்தின்‌ அலைப்பரப்பில்‌ ததும்பிய 
இருவரையும்‌ கண்டான்‌. கலைமான்மீது அவர்கள்‌ 
உடலிணைந்து அமர்ந்திருந்தனர்‌. ஆண்‌ கரியவன்‌. 
பெண்‌ சிவந்தவள்‌. இருவர்‌ விழிகளும்‌ இருதிசைகளை 
நோக்கிக்கொண்டிருந்தன. பெண்ணின்‌ கையில்‌ வில்லும்‌ 
ஆணின்‌ கையில்‌ சங்கும்‌ இருந்தன. 


திகைத்து மேலே நோக்க அக்காட்சி முதல்கணம்‌ மிக 
அருகே என தெளிவாகத்‌ தெரிந்தது. பின்னர்‌ 
முகில்களாக மாறி கலையத்தொடங்கியது. 
சிலகணங்களில்‌ அது முகில்குவை ஒன்றை தன்‌ 
உளமயக்கால்‌ கண்டு அடைந்த விழித்தோற்றம்‌ 
மட்டும்தான்‌ என்ற எண்ணத்தை அடைந்தான்‌. குளித்துக்‌ 
கரையேறி மீண்டும்‌ தன்‌ குடில்நோக்கிச்‌ செல்லும்போது 
கல்‌ தடுக்கியதுபோல அந்தக்‌ காட்சியை மீண்டும்‌ 
சித்தத்தில்‌ கண்டான்‌. அதன்‌ உட்பொருட்கள்‌ 
துலங்கும்தோறும்‌ பதற்றம்‌ கொண்டு அரண்மனை 
நோக்கி ஓடலானான்‌. 


அஸ்தினபுரியின்‌ அரண்மனைக்கு தென்னிலத்திலிருந்து 
நிமித்திகர்‌ சாரங்கர்‌ வந்திருந்தார்‌. தன்‌ மாணவர்களுடன்‌ 
அவர்‌ அவைகூடியிருக்கையில்‌ அங்கே வந்த சோமன்‌ 
பதற்றத்துடன்‌ வணங்கி தான்‌ கண்டதைப்பற்றி 
சொன்னான்‌. சாரங்கரின்‌ மாணவர்கள்‌ ஐயத்துடனும்‌ 
இளிவரலுடனும்‌ சோமனை நோக்க சாரங்கர்‌ புருவம்‌ 
சுளித்து அதைக்கேட்டபின்‌ பிறிதொருமுறை அவன்‌ 
கண்டதை சொல்லும்படி கோரினார்‌. மும்முறை 
தெளிவுறக்கேட்டபின்‌ திரும்பி தன்‌ மாணவர்களிடம்‌ 
“ஆனிமுடிந்து ஆடி எழும்‌ நாள்‌ இன்று. நண்டு 
வளைவிட்டு எழுவதற்கு முந்தைய கணம்‌ இவர்‌ 


விண்ணிணையரைக்‌ கண்டது” என்றார்‌. அவர்கள்‌ 
அப்போதுதான்‌ அதை உணர்ந்தனர்‌. முகங்கள்‌ 
மாறுபட்டன. “நான்‌ உடனே அரசரைப்‌ பார்க்கவேண்டும்‌” 
என்றார்‌ சாரங்கர்‌. 


இளவெயில்‌ எழுந்தபின்னர்‌ சாரங்கர்‌ அரண்மனைக்குச்‌ 
சென்றார்‌. அவரை எதிர்கொண்ட விதுரர்‌ 
அமைச்சவையில்‌ அமரச்செய்து அவர்‌ சொன்னதை 
கேட்டார்‌. புன்னகையுடன்‌ “இதில்‌ என்ன உள்ளது 
நிமித்திகரே?” என்றார்‌. “இணையர்‌ தோன்றும்‌ காலம்‌ அது. 
உளம்‌ கண்டதை விழிகாண்பது நிமித்திகருக்கு 
அவ்வப்போது நிகழ்வது அல்லவா?” சாரங்கர்‌ 
சற்றுதயங்கி “அவர்கள்‌ போர்க்கோலத்தில்‌ 
இருக்கிறார்கள்‌ அமைச்சரே” என்றார்‌. “அது இயல்பான 
நிகழ்வு அல்ல. ஒருவர்‌ போரொலி எழுப்பும்‌ சங்குடன்‌ 
பிறிதொருவர்‌ குலைத்தவில்லுடன்‌ இருக்கிறார்‌.” விதுரர்‌ 
அப்போதுதான்‌ அதை முற்றிலும்‌ புரிந்துகொண்டு “ஆம்‌” 
என்றார்‌. 


சிலகணங்கள்‌ இருவரும்‌ பேசாமல்‌ அமர்ந்திருந்தனர்‌. 
விதுரர்‌ “போர்‌ தொடங்கவிருக்கிறதா?” என்றார்‌. சாரங்கர்‌ 
“ஆம்‌, எங்கென்றும்‌ ஏதென்றும்‌ என்னால்‌ 
சொல்லமுடியாது. ஆனால்‌ போர்‌ எழுகிறது” என்றார்‌. 
விதுரர்‌ “நன்று சாரங்கரே, நான்‌ இதை அரசரிடம்‌ 
பேசிக்கொள்கிறேன்‌” என்றார்‌. “நிமித்திகநூலின்படி இரு 
மூன்றாமிடங்கள்‌. சிம்மம்‌ முன்னகர்கையில்‌. எருது 
பின்னகர்கையில்‌. இரு வாய்ப்புகள்‌” என்றார்‌ சாரங்கர்‌. 
“ஆம்‌, அதைத்தான்‌ நானும்‌ எண்ணிக்கொண்டிருந்தேன்‌” 
என்றார்‌ விதுரர்‌. “உண்மையில்‌ இரு வாய்ப்புகளுக்குமே 
இடமிருக்கிறது.” சாரங்கர்‌ “ஒற்றர்செய்திகள்‌ 
ஒத்துப்போகின்றனபோலும்‌” என்றார்‌. “ஆம்‌” என்று 
சுருக்கமாகச்‌ சொன்ன விதுரர்‌ “நன்று நிமித்திகரே” என்று 
கைகூப்பினார்‌. 


நிமித்திகர்‌ சென்றபின்‌ விதுரர்‌ கைகளை ஊன்றி அதில்‌ 
முகவாயை வைத்து விழிசரித்து அமர்ந்திருந்தார்‌. கனகர்‌ 
வந்து அருகே நின்றதை அவர்‌ உணரவில்லை. கனகர்‌ 
செருமியபோது அரைநோக்கை அவருக்களித்தார்‌. பின்பு 
பெருமூச்சுடன்‌ கலைந்து “அரண்மனையில்‌ என்ன 
நிகழ்கிறது?” என்றார்‌. “அரசர்‌ இன்னமும்‌ 
துயில்விழிக்கவில்லை” என்றார்‌ கனகர்‌. “அங்கர்‌ 
இருந்தவரை மஞ்சத்தறைக்கே சென்று அவரை அழைக்க 
ஒருவர்‌ இருந்தார்‌ என்றாவது இருந்தது. இப்போது 
அவரிடம்‌ எவருமே உரைகொள்ள முடியவில்லை...” 
விதுரர்‌ தலையசைத்தார்‌. “அவர்‌ அங்கிருப்பதாகவே 


உணரமுடியவில்லை அரசே” என்றார்‌ கனகர்‌. 


விதுரர்‌ நீள்மூச்சுடன்‌ எழுந்து “கணிகர்‌ எங்குள்ளார்‌?” 
என்றார்‌. கனகர்‌ “அவர்‌ வழக்கம்போல...” என்றபின்‌ 
கூர்ந்து நோக்கினார்‌. “இன்றோ நாளையோ 
மகதத்திலிருந்து நமக்கு செய்திவரும்‌ கனகரே” என்றார்‌. 
“இந்திரப்பிரஸ்தம்‌ படைகொண்டு 
எழுந்துவிட்டதென்பதே அக்காட்சியின்‌ பொருள்‌. 
தவநிலை கலையாது நீரிலிறங்கியமையால்‌ 
அந்நிமித்திகன்‌ அதை கண்டிருக்கிறான்‌.” விதுரர்‌ 
இடைநாழியில்‌ நடக்க கனகர்‌ எடையுடல்‌ ததும்ப 
மூச்சிளைத்தபடி உடன்‌ சென்றார்‌. “இந்திரப்பிரஸ்தம்‌ 
வணிகம்‌ செழித்து வளர்ந்துகொண்டிருக்கிறது. போர்‌ 
என்பது வணிகத்தின்‌ அழிவு. அதை இத்தருணத்தில்‌ 
அரசுமுறை அறிந்தோர்‌ விழையமாட்டார்கள்‌” என்றார்‌ 
கனகர்‌. 


“இது இந்திரப்பிரஸ்தத்தின்‌ போர்‌ அல்ல, இளைய 
யாதவரின்‌ போர்‌. மகதம்‌ நெடுங்காலமாகவே 
படையாழியின்‌ நிழலில்தான்‌ நின்றுகொண்டிருக்கிறது” 
என்றார்‌ விதுரர்‌. கனகர்‌ புரிந்துகொண்டு “ஆம்‌” என்றார்‌. 
பின்பு “அதை ஜராசந்தர்‌ உணர்ந்திருப்பதாகவே 
தெரியவில்லை. மகதத்தின்‌ தென்மேற்குபுலக்காவலை 
நிஷாதகுலத்து ஹிரண்யதனுசின்‌ மைந்தன்‌ 
ஏகலவ்யனிடமே அளித்திருக்கிறார்‌” என்றார்‌. விதுரர்‌ 
“அறியாமல்‌ அல்ல. அது அவரது அறைகூவல்‌” என்றார்‌. 
“ஏகலவ்யன்‌ இருக்கும்வரை யாதவர்‌ இறுதிவெற்றியை 
அடையவில்லை என்றே பொருள்‌.” 


கனகர்‌ “ஆம்‌, ஒவ்வொரு யாதவரும்‌ அதை 
உணர்ந்திருக்கிறார்‌” என்றார்‌. “இந்திரப்பிரஸ்தத்தின்‌ 
இணையர்‌ படைகொண்டு எழுந்துவிட்டனர்‌ என்றால்‌ 
ஜராசந்தர்‌ அழிந்தார்‌ என்றே கொள்ளலாம்‌” என்றார்‌. 
“ஆனால்‌...” என்று கனகர்‌ சொல்லத்தொடங்க “மூடா, 
இப்புவியில்‌ அவர்கள்‌ இணைந்தால்‌ எதிர்கொள்ளும்‌ 
ஆற்றல்கொண்ட எவரேனும்‌ உள்ளனரா?” என்றார்‌. 
கனகர்‌ நீள்மூச்சுடன்‌ “ஆம்‌” என்றார்‌. “ஜராசந்தர்‌ நம்மை 
இயல்பான படைக்கூட்டாக எண்ணுகிறார்‌. நம்‌ அரசர்‌ 
அளித்த சொல்லென்ன என்று நாம்‌ அறியோம்‌. அங்கரும்‌ 
சொல்லளித்திருக்கக்‌ கூடும்‌. நல்லவேளையாக அவர்‌ 
இங்கில்லை. நாம்‌ ஒருநிலையிலும்‌ மகதத்தை 
துணைக்கலாகாது.” 


“அம்முடிவை அரசர்‌ அல்லவா எடுக்கவேண்டும்‌?” 
என்றார்‌ கனகர்‌. “ஆம்‌, அதற்கு முன்‌ அவை எடுக்கட்டும்‌” 


என்றார்‌ விதுரர்‌. “அரசரின்‌ இளையோர்‌ என்ன 
எண்ணுகிறார்கள்‌ என்று அறியோம்‌” என்று கனகர்‌ 
சொன்னார்‌. “அதை நான்‌ அறிவேன்‌. அவர்கள்‌ 
மகதத்தின்‌ தூதை எதிர்நோக்கி இருக்கிறார்கள்‌. நாம்‌ 
மகதத்துடன்‌ சென்றாலும்‌ ஜராசந்தர்‌ வெல்லமுடியாது. 
வென்றாலும்‌ தோற்றாலும்‌ உடன்வயிற்றர்‌ களமெதிர்‌ 
நிற்பர்‌. அதை நான்‌ ஒப்பமுடியாது.” 

கனகர்‌ “நாம்‌ பேரரசரிடம்‌ அதை பேசுவோம்‌” என்றார்‌. 
“ஆம்‌, அதை காந்தாரர்‌ சொல்லவேண்டும்‌” என்றார்‌ 
விதுரர்‌. சால்வையை சீரமைத்தபடி நடக்கையில்‌ 
“நெறியற்ற அசுரன்‌. அவன்‌ பழிகளில்‌ அஸ்தினபுரிக்கு 
பங்கிருக்கலாகாது. அவன்‌ வீழ்வதே இம்மண்ணுக்கும்‌ 
உகந்தது” என்றார்‌. 

வெண்முரசு விவாதங்கள்‌ இணையதளம்‌ 


வெண்முரசு சென்னை விவாதக்குழுமம்‌ இணையதளம்‌ 

தி 


அஸ்தினபுர நகரமே நோயில்‌ கருமைகொண்டிருந்தது. 
கண்களில்‌ பீளை திரண்டிருந்த கன்றுகள்‌ தலைதாழ்த்தி 
உலர்ந்த மூக்குடன்‌ நின்றன. அன்னைப்பசுக்களின்‌ 
நீலநாக்கு நீரின்றி வெளியே தொங்கியது. புரவிகள்‌ 
அடிக்கொருமுறை நின்று உடல்சிலிர்த்து 
பெருமூச்சுவிட்டன. நிலையழிந்த யானைகள்‌ ஓயாது 
துதிக்கை சுழற்றின. குழந்தைகள்‌ பெருத்த வயிறும்‌ 
உலர்ந்த கன்னங்களும்‌ வெளுத்த விழிகளுமாக 
இல்லங்களின்‌ திண்ணைகளில்‌ அமர்ந்து நீர்‌ சொட்டும்‌ 
கூரைக்கு அப்பால்‌ தெரிந்த தெருவில்‌ 
வண்ணக்கரைசல்கள்‌ என அசைந்த மரங்களையும்‌ 
மானுடரையும்‌ நோக்கிக்கொண்டிருந்தனர்‌. 


நீலப்பாசியில்‌ ஊறிவழிந்த மழைநீரையோ மழை 
தேங்கிய சுனைநீரையோ அருந்தலாகாது என்று 
அரசாணை ஈரத்தோல்‌ அதிரும்‌ முழவொலியுடன்‌ நகரில்‌ 
கேட்டுக்கொண்டே இருந்தது. பெரிய செம்புக்கலங்களை 
மழையில்‌ திறந்துவைத்து அதில்‌ நேராக விண்ணிழிந்து 
விழுந்த நீரை அள்ளி கொதிக்கச்செய்து அருந்தினர்‌. 
காய்களையும்‌ கனிகளையும்‌ அந்நீரைக்கொண்டு 
ஏழுமுறை கழுவினர்‌. குழவியர்‌ கைகளை வாயில்‌ 
வைக்கக்கூடாது என்பதனால்‌ அவற்றின்‌ விரல்களை 
துணிகொண்டு சுற்றி வைத்திருந்தனர்‌. அவை அந்தத்‌ 
துணிப்பொதிகளை மார்போடணைத்து இனிய 
சுவையுள்ள தங்கள்‌ விரல்களை கனவுகண்டன. 


மழைமூடிய அஸ்தினபுர நகரிலிருந்து மட்கும்‌ வாசனை 
எழுந்தபடியே இருந்தது. அது ஓர்‌ அழுகியபுண்‌ எனத்‌ 
தோன்றியது. எருக்குழியின்‌ வெம்மைநிறைந்த ஆவி 
நள்ளிரவில்‌ எழுந்து காற்றில்கலந்து வந்தது. 
இருளுக்குள்‌ கூந்தல்‌ பறக்க விழியொளிரச்‌ செல்லும்‌ 
மிருத்யூதேவியைக்‌ கண்டதாக சூதர்‌ கதைசொன்னார்கள்‌. 
அவளுக்கு வலப்பக்கம்‌ வெளுத்த புகைபோல 
வெண்குழலும்‌ பச்சைநிற ஓளிகொண்ட கண்களும்‌ 
கொண்ட வியாதிதேவி சென்றாள்‌. இடப்பக்கம்‌ 
ஏழாகப்பகுத்த குழலுடன்‌ விஸ்மிருதிதேவி சென்றாள்‌. 
இருளில்‌ அவர்களின்‌ காலடிகள்‌ நீர்த்துளி 
உதிர்வதுபோல கேட்டன. 


எழுந்து நோக்கலாகாது என்று மீளமீள 
எச்சரித்திருந்தபோதிலும்‌ கூட ஆவல்‌ தாளாது பலர்‌ சாளர 
இடுக்குகள்‌ வழியாக நோக்கினர்‌. மிருத்யூதேவியைக்‌ 
கண்டவர்கள்‌ அப்போதே உயிர்துறந்து 
சாளரக்கம்பிகளைப்‌ பற்றியபடி அமர்ந்தனர்‌. 
அவர்களின்‌ முகங்களில்‌ தசைகள்‌ வலிப்புகொண்டு 
வாய்‌ இழுபட்டமையால்‌ உவகைமிக்க நகைப்பு ஒன்று 
சிலைத்திருந்தது. 


வியாதிதேவியைக்‌ கண்டவர்கள்‌ காலையில்‌ நோயுற்று 
நடுநடுங்கிக்கொண்டிருந்தனர்‌. அவர்களின்‌ 
வாயிலிருந்தும்‌ மூக்கிலிருந்தும்‌ அழுகல்வாடை 
எழுந்தது. சொற்களில்‌ வலி நிறைந்திருந்தது. தளர்ந்து 
சுருண்டு படுத்து அவர்கள்‌ கனவுகளில்‌ மூழ்கினர்‌. 
அக்கனவுகளில்‌ அவர்களின்‌ வாய்க்குள்‌ கரிய 
சிறுபூச்சிகள்‌ நுழைந்தன. அவை உடல்பையை நிறைத்து 
விம்மி பெருகி அனைத்துத்‌ துளைகள்‌ வழியாகவும்‌ 
வெளியேறின. அவை உள்ளே உள்ளே எனச்சென்று 
அங்கே சிறிய செஞ்சிமிழில்‌ வாழ்ந்த 
பொன்னிறச்சிறகுள்ள சிறிய பூச்சியை 
கண்டுகொண்டன. அச்சிமிழை உடைத்து அதை 
வெளியே எடுத்தன. 


பொற்சிறைப்பூச்சி ரீங்கரித்தபடி தன்னைத்தானே 
சுற்றிக்கொண்டது. அதன்‌ உடல்‌ கனலாகியது. 
ஒளிப்புள்ளியாகியது. எரிந்தபடி எழுந்து அது 
அவர்களின்‌ உடலுக்குள்‌ வெளியேறும்‌ வழிதேடித்‌ 
தவித்தது. அருகே திறந்த வாயிலினூடாக அது வெளியே 
சென்றபோது உடன்‌ நின்று பதைத்த அவர்களின்‌ 
சித்தமும்‌ அதைத்‌ தொடர்ந்தது. விண்ணிலெழுந்ததும்‌ 
பல்லாயிரம்‌ பொற்சிறைப்பூச்சிகள்‌ 
விண்மீன்பெருக்கென பறந்தலையும்‌ ஒரு 
பெருவெளியை அவர்கள்‌ கண்டனர்‌. 


விஸ்மிருதிதேவியைக்‌ கண்டவர்கள்‌ காலையில்‌ 
அனைத்துநினைவுகளும்‌ அழிக்கப்பட்டவர்களாக 
எஞ்சினர்‌. உற்றாரையும்‌ உறைவிடத்தையும்‌ அவர்கள்‌ 
நினைவில்கொள்ளவில்லை. உண்பதையும்‌ 
உடுப்பதையும்‌ அறியவில்லை. அவர்களை சிலநாள்‌ 
பிறர்‌ ஊட்டி உடுப்பித்து படுக்கச்செய்தனர்‌. பின்னர்‌ 
ஆர்வமிழந்து அவர்களை அவ்வாறே விட்டுவிட்டனர்‌. 
சிலர்‌ அவர்களை அருகே இருக்கும்‌ ஆலயமுகப்புகளில்‌ 
கொண்டு அமரச்செய்தனர்‌. உயிரிலா விழிகளுடன்‌ 
அவர்கள்‌ அங்கே அமர்ந்திருந்தனர்‌. மெலிந்து சிறுத்து 
அமர்ந்தபடியே உயிர்துறந்தனர்‌. அவர்களும்‌ 


காகங்களாகி நனைந்த கரிய சிறகுகளுடன்‌ கழுத்து 
புதைத்து சில்லைகளில்‌ அமர்ந்திருந்தனர்‌. 
மணிக்கண்களால்‌ மானுடரை நோக்கி எப்போதாவது 
“ஏன்‌?” என்றனர்‌. 


ஒவ்வொரு துளி உணவையும்‌ நீரையும்‌ கணித்து 
நுகர்ந்தபின்னரும்‌ விதுரர்‌ நோயுற்றிருந்தார்‌. 
மூச்சிளைப்பும்‌ துயிலின்மையும்‌ அவரை வருத்தின. 
இருண்ட கனவுகளில்‌ அவர்‌ மீண்டும்‌ மீண்டும்‌ 
சத்யவதியைத்தான்‌ பார்த்துக்கொண்டிருந்தார்‌. அவள்‌ 
ஒரு மரம்போல மழைபொழியும்‌ காட்டில்‌ அசையாமல்‌ 
நின்றுகொண்டிருந்தாள்‌. அவளருகே இரு 
தனிமரங்களாக அம்பிகையும்‌ அம்பாலிகையும்‌ 
நின்றனர்‌. “அன்னையே, தாங்கள்‌ நிறைவுறவில்லையா?” 
என்று அவர்‌ கேட்டார்‌. அவரது குரல்‌ மழைத்திரைக்கு 
இப்பால்‌ ஒலித்தது. நெடுந்தொலைவிலென அவர்கள்‌ நீர்‌ 
உதிர்த்து நின்றிருந்தனர்‌. மழையோசைக்குள்‌ சிறகுகளின்‌ 
ஓசை. தன்‌ நச்சுமூச்சை தானே அறைக்குள்‌ உணர்ந்தபடி 
விழித்தெழுந்து வியர்த்துப்பூத்து மூச்சுவாங்க மஞ்சத்தில்‌ 
படுத்திருப்பார்‌. 


காந்தாரமைந்தர்‌ சகுனியும்‌ நோயுற்றிருந்தார்‌. அவரது 
காலின்‌ புண்‌ வீங்கி சிவந்து மேலும்‌ விரிந்தது. அதை 
அசைப்பதே உயிர்வலியளித்தது. ஆனால்‌ அதைப்பற்றிய 
எண்ணமே அதனுள்‌ அசைவாக ஆகி சாட்டையென 
வலியை சொடுக்கியது. மூச்சுக்கள்‌ வலியாக அறைந்தன. 
காலையில்‌ எழுந்து மெல்ல காலை அசைத்து 
சென்றமர்ந்து பகடைக்களத்தை விரித்து காய்களைப்‌ 
பரப்பி அதை வெறுமனே நோக்கிக்கொண்டிருந்தார்‌. 
காய்கள்‌ அவர்‌ கைபடக்‌ காத்திருந்தன. 


அவை அவருடன்‌ உரையாடின. “இதோ, இதுதான்‌ நீ 
செய்யவேண்டியது” என்றது அரசன்‌. “ஏனென்றால்‌ நீ 
செய்யவேண்டியதை முன்னரே வகுத்துவிட்டிருக்கிறது 
இக்களம்‌.' அவர்‌ அதை நோக்கி பழுத்த விழிகளை 
நாட்டியிருந்தார்‌. “களமென ஒன்றைத்‌ தேர்ந்தபோதே நீ 
அதன்‌ நெறிகளையும்‌ ஏற்றுக்கொண்டுவிட்டாய்‌. 
ஆடுவதற்குரிய வழிகளும்‌ எல்லைகொண்டுவிட்டன. 
செல்நெறி சிலவே. உன்‌ உளம்செல்லும்‌ நெறி அதனுடன்‌ 
இயையவேண்டும்‌. அது ஒன்றே.' அரசி சிரித்தபடி 
அருகணைந்து “நீருக்கும்‌ நெருப்புக்கும்‌ நெறிகள்‌ 
அவற்றின்‌ இருப்பிலேயே அமைந்துள்ளன” என்றாள்‌. 


ஆனால்‌ கணிகர்‌ ஒவ்வொருநாளும்‌ நோய்நீங்கி 
நலம்பெற்றார்‌. அவருடைய வலி முழுதும்‌ மறைந்தது. 


இரவில்‌ தன்னை முற்றிலும்‌ மறந்து துயின்று 
நீர்த்துளிகள்‌ கதிரொளிகொண்ட பின்காலையில்‌ 
விழித்தெழுந்தார்‌. நினைவுக்கு அப்பாலிருந்த 
இளமையில்தான்‌ துன்பம்‌ தராத காலையொளியை அவர்‌ 
கண்டிருந்தார்‌. மூச்சை இழுத்துவிட்டபோது இனிய 
குளிர்காற்று சென்று உள்ளறைகள்‌ அனைத்தையும்‌ 
நிரப்பி மீள்வதை உணர்ந்தார்‌. தசைகளில்‌ புதுக்குருதி 
ஓடியது. எண்ணங்கள்‌ ஒவ்வொன்றும்‌ 
தளிர்போலிருந்தன. முதல்முறையாக அவர்‌ முகத்தில்‌ 
அவரறியாமலேயே புன்னகை தங்கியிருந்தது. ஆடியில்‌ 
தன்‌ முகத்தை நோக்கி அவர்‌ திகைத்தார்‌. பின்‌ 
முகத்தசைகளை மெல்ல வருடியபடி ஆம்‌ என 
தலையசைத்தார்‌. 


தன்‌ உடல்நலம்‌ அந்தக்‌ கரும்பாசியால்‌ வந்தது என அவர்‌ 
கண்டடைந்தார்‌. கையூன்றி நடந்து மீண்டபோது 
ஒருமுறை தும்மலில்‌ அறியாது கையை வாயில்‌ 
வைத்தார்‌. அதன்‌ மெல்லிய சுவை எதையோ 
நினைவுறுத்தியது. பச்சை ஊனின்‌ உப்புச்சுவை அது. 
அல்லது பிறிதொன்று. அன்றிரவு அச்சுவையை 
எண்ணிக்கொண்டிருந்தபோது தன்‌ உடலின்‌ வலிகள்‌ 
அகன்றிருப்பதை கண்டார்‌. அது உளமயக்கா என்று 
எண்ணி கண்மூடி காத்திருந்தார்‌. பின்னர்‌ உடலை 
அசைத்துப்பார்த்தார்‌. மெல்ல துணிவுகொண்டு உடைந்த 
இடையை ஓசித்து வலியிருக்கிறதா என்று நோக்கினார்‌. 
உடல்‌ இனிதாக வளைந்தது. 


உவகையுடன்‌ “தெய்வங்களே! மூதாதையரே” என்று அவர்‌ 
கூவினார்‌. நெஞ்சில்‌ கைவைத்து கண்ணீருடன்‌ 
ஏங்கினார்‌. பின்பு உடலை பலவாறாக அசைத்து 
வலியில்லை என்பதை நிறுவிக்கொண்டார்‌. அன்றிரவு 
தன்னை முற்றிலும்‌ இழந்து முழுமையான துயிலில்‌ 
ஆழ்ந்தார்‌. துயில்கொண்டதுமே அவரது இருண்ட 
ஆழத்திலிருந்து எழுந்துவரும்‌ நிழல்கள்‌ 
அடங்கியிருந்தன. அடியிலியின்‌ கூச்சல்களும்‌ 
உடல்கூசச்செய்யும்‌ கெடுமணங்களும்‌ இல்லாதிருந்தன. 
எங்கோ எவரோ சொல்லும்‌ ஒற்றைச்‌ சொல்‌ மட்டும்‌ 
கேட்டுக்கொண்டிருந்தது. மழைத்துளி போல ஓயாது 
உதிர்ந்துகொண்டே இருந்தது அச்சொல்‌. 


மறுநாள்‌ காலையில்‌ அவர்‌ எழுந்ததும்‌ முதலில்‌ 
தோன்றிய உணர்வு கால்களில்‌ வலியிருக்கிறதா 
என்பதுதான்‌. கால்களை அசைத்தும்‌ இடையை ஓசித்தும்‌ 
நோக்கினார்‌. வலியின்மை என்பது தன்‌ உளமயக்கல்ல 
என்று உறுதியானதும்‌ கைகளை ஊன்றி எழுந்தார்‌. 


மஞ்சத்தைப்பற்றியபடி நிலத்தில்‌ ஊன்றி இறங்கினார்‌. 
அவரது தளர்ந்து குழைந்த கால்கள்‌ மழைச்சாரலின்‌ 
ஈரம்படிந்து புல்லரித்திருந்த மரத்தரையில்‌ தடம்பதித்தபடி 
இழுபட்டன. கைகளை ஊன்றியபடி மெல்ல நடந்தார்‌. 
தன்‌ கைகளில்‌ அத்தனை ஆற்றலிருப்பதை 
அப்போதுதான்‌ உணர்ந்தார்‌. முழு உடலையும்‌ தூக்கியபடி 
பிறர்‌ நடக்கும்‌ விரைவில்‌ கைகளால்‌ சென்றார்‌. 


அவரை இடைநாழியில்‌ கண்ட ஏவலன்‌ திகைத்து 
பின்னகர்ந்தான்‌. பற்களைக்‌ காட்டி மெல்ல நகைத்து 
“நீராட்டறை அமைந்துவிட்டதா?” என்றார்‌. அவன்‌ “ஆம்‌, 
அமைச்சரே” என்றான்‌. “நன்று” என்றபடி அவர்‌ 
கடந்துசென்றார்‌. அன்று அவரே வெந்நீரில்‌ இறங்கி 
நீராடினார்‌. ஆடைகளை அணிந்துகொண்டார்‌. 
உணவுண்டுவிட்டு நடந்து சகுனியின்‌ பகடையறைக்குச்‌ 
சென்றார்‌. 


அவரைக்‌ கண்டதும்‌ திகைத்து வாய்திறந்த சகுனி 
இமைகளை மட்டும்‌ இருமுறை அசைத்தார்‌. முகம்‌ 
சுளித்து இழுபட்டது. “என்‌ தெய்வங்கள்‌ உடல்கூடின” 
என்றார்‌ கணிகர்‌. “நலம்பெற்றுள்ளேன்‌.” சகுனி அவரை 
நோக்கியபின்‌ நீள்மூச்சுவிட்டு “நன்று. களம்‌ நிரத்தவா?” 
என்றார்‌. “இல்லை, இனி சிலநாள்‌ இக்களமாடுதலில்‌ 
எனக்கு ஆர்வமில்லை. நான்‌ வெளியே சென்று இந்நகரை 
நோக்கவிழைகிறேன்‌” என்றார்‌ கணிகர்‌. 


அவர்‌ நலம்பெற்ற செய்தியை நகர்‌ அன்றே அறிந்தது. 
அனைவரும்‌ அதில்‌ அச்சமூட்டும்‌ ஒன்றைத்தான்‌ 
கண்டனர்‌. படிகளில்‌ அவர்‌ கையூன்றி ஏறுவதை, 
புரவிச்சேணத்தில்‌ தொற்றி அமர்வதைக்‌ கண்டு வியந்து 
விழிபரிமாறினர்‌. அவைக்காவலன்‌ ஒருவன்‌ அவரை 
நண்டு என்று அழைத்தான்‌. அச்சொல்லைக்‌ கேட்டதுமே 
அனைவரும்‌ அதை முன்னரே எண்ணியிருப்பதை 
உணர்ந்தனர்‌. 


நண்டு என்ற சொல்‌ ஒரே நாளில்‌ நகரில்‌ புழங்கத்‌ 
தொடங்கியது. மறுநாளே அச்சொல்லை கணிகரும்‌ 
அடைந்தார்‌. ஆனால்‌ அது அவருக்கு உவகையையே 
அளித்தது. இரு பெருங்கைகளையும்‌ தூக்கி விரித்து 
நோக்கியபடி அவர்‌ புன்னகை செய்தார்‌. கைகளை 
பலவாறாக அசைத்தும்‌ விரல்களை விரித்தும்‌ குவித்தும்‌ 
நோக்கினார்‌. 


கைகளும்‌ காலாகும்‌ நண்டு. அதன்‌ கால்களுக்கு திசை 
என்பது இல்லை. முன்னோக்கி மட்டுமே செல்லமுடியும்‌ 


என்பது மானுடனுக்கு இறையாற்றல்கள்‌ அவன்‌ உடலில்‌ 
பொறித்து அளித்த ஆணை. கால்களிலிருந்தே விழிகள்‌ 
திசைகொள்கின்றன. உடல்‌ முன்‌ பின்‌ என்றாகிறது. 
சித்தம்‌ காலத்தையும்‌ தொலைவையும்‌ 
பகுத்துக்கொள்கிறது. அதன்பின்‌ ஓயாத ஊசலாக 
உள்ளம்‌. நண்டு தன்னை மையமெனக்கொண்டு 
புடவியை ஒரு சுருளென தன்‌ மேல்‌ 
சுற்றிக்கொண்டிருக்கிறது. 

கணிகர்‌ வாய்க்குள்‌ நண்டு நண்டு என 
சொல்லிக்கொண்டார்‌. நண்டென தன்னை எண்ணி இரு 
பெருங்கைகளையும்‌ தூக்கி அசைத்தார்‌. அருவாக 
அங்கிருந்த எதிரி ஒருவன்‌ அக்கைகளில்‌ சிக்க அவனை 
அழுத்தி நெரித்தார்‌. அவன்‌ அவர்‌ பிடிக்குள்‌ துடித்து 
மெல்ல உயிரடங்கினான்‌. அவர்‌ உடல்‌ விதிர்த்தது. 
இனியவெம்மை ஒன்று அவருள்‌ நிறைந்து கண்களை 
கசியச்செய்தது. இமைகள்‌ சரிய, இதழ்களில்‌ மென்னகை 
படர அவர்‌ நீள்மூச்சுக்கள்‌ விட்டார்‌. உடல்‌ மெல்லத்தளர 
இளந்துயிலில்‌ ஆழ்ந்தார்‌. 

அங்கே அவர்‌ குருதிபரவிய களத்தில்‌ கைகளால்‌ 
நடந்துகொண்டிருந்தார்‌. வழுக்கிய சிதைந்த 
தசைகளையும்‌ உறுத்திய உடைந்த எலும்புகளையும்‌ 
விரல்களால்‌ பற்றியும்‌ ஊன்றியும்‌ கடந்தார்‌. அவர்‌ எதைத்‌ 
தேடுகிறார்‌ என்பதை கனவுக்குள்‌ அறிந்திருந்தார்‌. 
கனவுக்கு வெளியே அறியாது வியந்தார்‌. கையூன்றி 
உந்திச்‌ செல்கையில்‌ குருதி நிறைந்த குளத்தில்‌ 
நீராடுவதுபோன்ற உணர்வை அடைந்தார்‌. 


அவர்‌ எண்ணியதை தொலைவிலேயே 
கண்டுகொண்டார்‌. இரு கால்கள்‌ குருதிவழிய 
நீண்டிருந்தன. ஒருகால்‌ புண்ணுடன்‌ சற்று 
மடிந்திருந்தது. அவ்வுடல்மேல்‌ மேலும்‌ சடலங்கள்‌ 
விழுந்து குருதி வழிந்து உறைந்திருந்தன. அவற்றுக்கு 
அடியிலிருந்து வில்லுடன்‌ வலக்கை நீண்டிருந்தது. 
மறுகை நெஞ்சைத்‌ துளைத்து நின்றிருந்த அம்பைப்‌ 
பற்றியிருந்தது. 


அவர்‌ அருகே நெருங்கி அதன்மேல்‌ கிடந்த சடலங்களை 
புரட்டினார்‌. அறுபட்ட தலை அப்பால்‌ உருண்டு கிடந்தது. 
பீதர்நாட்டு வெண்ணிறக்‌ கலம்போன்ற முகம்‌. புடைத்த 
பெரிய மூக்கு. இமைகள்‌ திறந்திருக்க 
பச்சைக்கூழாங்கற்கள்போல விழிகள்‌ தெரிந்தன. 


அருகே நின்றவனின்‌ குருதிபடிந்த கால்களை 
அப்போதுதான்‌ அவர்‌ கண்டார்‌. நிமிர்ந்து அவனை 


நோக்கி புன்னகைசெய்தார்‌. அவன்‌ கசப்புடன்‌ கையில்‌ 
வில்லும்‌ அம்பும்‌ ஏந்தி நின்றிருந்தான்‌. 
வெண்ணிறமானவன்‌. தலைப்பாகை விழுந்திருக்க 
தோளில்‌ சுருள்குழல்கள்‌ சரிந்திருந்தன. அவனிடம்‌ அவர்‌ 
“என்ன மீன்‌?” என்றார்‌. அவன்‌ சொல்ல விழையாதவன்‌ 
போல ஒருகணம்‌ தயங்கி பின்‌ “கடகம்‌” என்றான்‌. 
“அப்படியென்றால்‌ தோள்‌ அல்லவா?” என்றார்‌. “ஆம்‌, 
தோள்வழியாகவே” என்றான்‌ அவன்‌. 


அவர்‌ ஐயத்துடன்‌ குனிந்து அந்த வலக்கையை பற்றி 
இழுத்தார்‌. அது முன்னரே துண்டாகி குருதிஉறைந்த 
நிணக்கூழுடன்‌ இழுபட்டு வந்தது. “நன்று” என்று அவர்‌ 
சொன்னார்‌. அவன்‌ அவரை நோக்கி நின்றபின்‌ திரும்பி 
நடந்தான்‌. தொலைவில்‌ விண்மூட 
எரியெழுந்துகொண்டிருந்தது. போர்முரசு 
பொழுதடைவதைதச்‌ சுட்டி முழங்கியது. எரிபுகைக்கு 
அப்பால்‌ அணைகதிர்‌ கனன்றது. 


அவர்‌ விழித்துக்கொண்டபோது உடலெங்கும்‌ இருந்த 
இனிய உவகையை உணர்ந்தார்‌. இதழ்கள்‌ 
புன்னகைத்தன. அவர்‌ அருகே வந்தணைந்து வணங்கிய 
ஏவலன்‌ அஸ்தினபுரியின்‌ அமைச்சர்‌ விதுரர்‌ அவரையும்‌ 
காந்தாரரையும்‌ காணும்பொருட்டு வந்திருப்பதாக 
அறிவித்தான்‌. அவர்‌ “நன்று” என்றபடி தன்‌ கைகளை 
ஊன்றி கால்களை மேலே தூக்கி இறங்கினார்‌. 

உரைப்பதற்கு நான்கு கருக்களுடன்‌ விதுரர்‌ 
வந்திருந்தார்‌. நாற்களம்‌ விரிக்கப்பட்டதுமே 
முகமன்களில்லாது கருக்களைப்‌ பரப்பி முதற்கருவை 
நீக்கி முன்னால்‌ வைத்தார்‌. “காந்தாரரே, இன்று 
அஸ்தினபுரியின்‌ அரசர்‌ நோயுற்றிருக்கிறார்‌. அவர்‌ 
வாழும்‌ உலகத்திற்குள்‌ நம்‌ சொற்கள்‌ செல்வதில்லை. 
அவர்‌ பொருட்டு நாமே முடிவெடுக்கவேண்டியிருக்கிறது. 
அவர்‌ தன்‌ முழுச்சொல்லை அளிக்காமல்‌ 
அஸ்தினபுரியை பெரும்போர்‌ ஒன்றில்‌ ஆழ்த்துவதற்கு 
நமக்கு உரிமையில்லை.” 


புன்னகையுடன்‌ அதை கணிகர்‌ எதிர்கொண்டார்‌. “ஆம்‌, 
ஆனால்‌ ஒருவேளை அவருடைய அகம்‌ விழைவதும்‌ 
இப்போராக இருக்கலாம்‌. இப்போர்‌ மூலம்‌ அவர்‌ மீண்டு 
எழக்கூடும்‌.” சகுனி திரும்பி நோக்கினார்‌. கணிகர்‌ “அவர்‌ 
உள்ளத்தில்‌ நிறைந்துள்ள வஞ்சமே அவரது நோய்‌. 
ஒருபோரில்‌ அது குருதியும்‌ சலமுமென பெருகி வெளியே 


வழிந்தால்‌ அவர்‌ விடுதலைகொள்வார்‌. அது அவரது 
குருதியாகக்கூட இருக்கலாம்‌. அதுவும்‌ நன்றே” என்றார்‌. 


நுணுக்கமாகச்‌ சொல்லாய்ந்து சுவடு வைத்து பின்னெட்டு 
வைத்து விதுரர்‌ மீண்டும்‌ வந்து அடுத்த கருவை நீக்கி 
முன்னால்‌ வைத்தார்‌. “அஸ்தினபுரியின்‌ படைகள்‌ இன்று 
ஒரு போருக்குச்‌ சித்தமானவையாக இல்லை. நோய்‌ 
அவர்களை சீர்குலைத்துள்ளது.” புன்னகையுடன்‌ அதை 
கணிகர்‌ தன்‌ கருவால்‌ வெட்டினார்‌. “ஆம்‌, ஆனால்‌ 
அவர்கள்‌ மீண்டெழுவதற்கும்‌ போரே வழிவகுக்கலாம்‌. 
விதுரரே, நோயில்‌ இறப்பவர்‌ என்றும்‌ முதியவர்களே. நம்‌ 
படைகள்‌ புலி குட்டிபோட்ட காடுபோல்‌ 
இளமையோடிுருக்கின்றன.” 


விதுரரின்‌ சொல்லின்மையை கணிகர்‌ சிரித்தபடி 
கடந்தார்‌. “மேலும்‌ இன்று அவர்களைக்‌ கவ்வியிருக்கும்‌ 
சோர்வே பெருநோய்‌. சலிப்பும்‌ அச்சமுமே நோய்க்கான 
வாசல்களாக அமைகின்றன. அவர்கள்‌ இளையோர்‌. 
அவர்கள்‌ காணும்‌ முதற்போர்‌ இது. போர்முரசு 
கொட்டுகையில்‌ அவர்களின்‌ குருதி 
குமிழியிட்டெழக்கூடும்‌. இந்நகரில்‌ நிறைந்திருக்கும்‌ 
இருள்நிறைந்த அமைதி விலகி இதன்‌ சுவர்கள்‌ 
உயிரதிர்வு கொள்ளக்கூடும்‌. ஒருவேளை இப்போரே 
அதற்கென அமைந்ததாக இருக்கலாம்‌.” 


மூன்றாவது கருவுடன்‌ விதுரர்‌ நெடுநேரம்‌ தயங்கினார்‌. 
வெற்று அணிச்சொற்கள்‌ இருபக்கமிருந்தும்‌ எழுந்து 
மறைந்துகொண்டிருந்தன. வலியால்‌ சுளித்த 
உதடுகளுடன்‌ சகுனி அதை கேட்டுக்கொண்டிருந்தார்‌. 
விதுரர்‌ பலாழுள்ளில்‌ படர்ந்த முடியிழை என 

அ வம வம்ப ய்‌ ஓடிக்கொண்டிருந்த தன்‌ 
எண்ணத்தை மீட்டுத்‌ தொகுத்தார்‌. நீள்மூச்சுடன்‌ “நமது 
படைகளை நடத்துவது யார்‌? இதோ காந்தாரர்‌ 
நோயுற்றிருக்கிறார்‌. அங்கே அரசரும்‌ கருமை 
கொண்டிருக்கிறார்‌” என்றார்‌. 


“இருள்‌ நிறைந்துள்ளது இந்நகரம்‌ என்பது உண்மை” என 
கணிகர்‌ அச்சொற்களை குறுக்காகக்‌ கடந்தார்‌. 
“காரிருளை வெல்வது கதிரவனால்‌ மட்டுமே 
கூடுவதென்பதை அறியாதவர்‌ எவர்‌?” சகுனி “ஆம்‌” 
என்றார்‌. “விதுரரே, படையையும்‌ 
படைத்தலைமையையும்‌ விடுங்கள்‌. அங்கனுக்கு 
செய்தியனுப்புவோம்‌. அவன்‌ வில்லேந்தி முன்நின்றாலே 
போதும்‌. எதிரே நிற்க இன்று பாரதவர்ஷத்தில்‌ 
எவருமில்லை.” 


கணிகர்‌ “விஜயனுக்கு அங்கனும்‌ பீமனுக்கு மகதனும்‌ 
நிகர்‌” என்றார்‌. பின்பு உரையாடல்‌ முடிந்துவிட்டது 
என்பதுபோல தன்‌ கைகளைத்‌ தூக்கி ஒன்றுடன்‌ ஒன்று 
உரசிக்கொண்டார்‌. விதுரரின்‌ உளப்பதைப்பு உடலில்‌ 
தெரிந்தது. நான்காவது கருவை கையில்‌ வைத்தபடி 
அவர்‌ தயங்கிக்கொண்டிருந்தார்‌. பின்பு மெல்ல அதை 
முன்‌ நீட்டினார்‌. “இது வெல்லாப்போர்‌.” சகுனி 
திரும்பியதும்‌ “இது பாண்டவர்களின்‌ போரல்ல. 
ஆழியேந்தியவனின்‌ வஞ்சினம்‌” என்றார்‌. “அவன்‌ 
இத்தருணத்தில்‌ இப்படியொரு போரை நிகழ்த்துகிறான்‌ 
என்றால்‌ நான்கையும்‌ கணித்திருப்பான்‌. வெல்லாத 
போரைத்‌ தொடங்குவதில்லை அவனைப்‌ 
போன்றவர்கள்‌.” 


“உண்மை, ஆனால்‌ அதுவே நம்‌ நல்வாய்ப்பு. இப்போரில்‌ 
வென்றால்‌ பாண்டவர்களை கடப்போம்‌. அன்றெனினும்‌ 
நாம்‌ இழப்பதொன்றில்லை. அது அங்கனுக்கே இழிவு. 
ஜராசந்தனுக்கு மட்டுமே அழிவு. அஸ்தினபுரிக்கோ 
நட்பரசனுக்காக அது களம்‌ சென்றது என்னும்‌ புகழே 
எஞ்சும்‌” என்றார்‌ கணிகர்‌. “இன்றுவரை அஸ்தினபுரி 
அதைச்‌ செய்ததில்லை. அது பிற மன்னர்களுக்கொரு 
செய்தி. இப்போருடன்‌ மகதம்‌ அழியப்பெறுமென்றால்‌ 
அதுவும்‌ நன்றே. இந்திரப்பிரஸ்தத்தின்‌ 
எதிரிகளனைவரும்‌ நம்மை மையமாக்கி திரள்வார்கள்‌. 
அது ஒரு தொடக்கமென்றாகும்‌.” 

அனைத்துச்‌ சொற்களையும்‌ இழந்து விதுரர்‌ நீள்மூச்சு 
விட்டு உடல்தளர்ந்தார்‌. “விதுரரே, நாம்‌ மகதத்துடன்‌ 
இணைந்து களம்புகவிருக்கிறோம்‌ என்று பாண்டவர்‌ 
அறிந்தாலே இப்போர்‌ நிகழாது. உமித்தீ என பகை நீறி 
நின்றிருக்கும்‌. அதுதான்‌ நாம்‌ விழைவதும்‌. நாம்‌ ஆயிரம்‌ 
படம்‌ விரித்து எழுவது வரை இங்கு போர்‌ நிகழக்‌ கூடாது. 
நமது ஆற்றல்‌ பெருகுவதற்குரிய பகைமை அதுவரை 
நீடிக்கவும்‌ வேண்டும்‌” என்றார்‌ கணிகர்‌. 


சகுனி மெல்ல அசைந்து “கணிகர்‌ சொல்வதையே நானும்‌ 
சொல்ல விழைகிறேன்‌ விதுரரே. மகதத்தின்‌ தூது 
வரட்டும்‌. அங்கனையும்‌ அவை அணையச்செய்வோம்‌. 
மகதத்தின்‌ அரசனுடன்‌ அஸ்தினபுரி தோள்நிற்கும்‌ என்று 
அறிவிப்போம்‌. அங்கனை நாற்படைத்தலைவனாக 
கங்கணம்‌ கொள்ளச்‌ செய்வோம்‌. அச்செய்தி 
இந்திரப்பிரஸ்தத்திற்கு செல்லட்டும்‌” என்றார்‌. 
“அவர்களும்‌ நம்‌ முடிவுக்காக காத்திருப்பார்கள்‌.” 


விதுரர்‌ தரையை நோக்கியபடி “காந்தாரரும்‌ 


அவ்வண்ணம்‌ சொன்னால்‌ அதையே ஏற்றாகவேண்டும்‌ 
நான்‌. போர்சூழ்தலை நான்‌ அறியேன்‌. என்‌ கணிப்புகள்‌ 
அதில்‌ எப்போதுமே பிழையென்றாவதையும்‌ 
கண்மருக்கிறேன்‌” என்றார்‌. சால்வையை 
எடுத்துப்போட்டுக்கொண்டு எழப்போகும்‌ அசைவைக்‌ 
காட்டியபடி “ஆனால்‌ நான்‌ இங்கு வந்தபோது முன்பு 
விருகத்ரதர்‌ காந்தாரத்திற்கு அனுப்பிய அந்த 
குதிரைச்சவுக்கைத்தான்‌ எண்ணிக்கொண்டிருந்தேன்‌. 
அது இன்னமும்கூட அங்கே அரண்மனையில்‌ 
வைக்கப்பட்டிருக்கிறது என்றே நான்‌ அறிந்திருந்தேன்‌” 
என்றார்‌. 

சகுனி வலியுடன்‌ முகம்‌ இழுபட கண்களை 
மூடிக்கொண்டார்‌. வெண்சுண்ணநெற்றியில்‌ 
நீலநரம்புகள்‌ எழுந்தன. வெளிறிய உதடுகள்‌ 
குருதிகொண்டன. தாடை இறுகி அசைந்தது. “ம்ம்ம்‌” என 
அவர்‌ முனகினார்‌. கணிகர்‌ விதுரரின்‌ விழிகளை 
நோக்கியபின்‌ விழிகளை திருப்பி கைகளைச்‌ சேர்த்து 
அசையாது அமர்ந்திருந்தார்‌. அவர்‌ எதையோ 
சொல்லப்போகிறார்‌ என்று விதுரர்‌ எண்ணினார்‌. ஆனால்‌ 
அந்தத்‌ ததும்பும்‌ கணத்திலேயே அவர்‌ புன்னகையுடன்‌ 
நீடித்தார்‌. 

சகுனி கண்களைத்‌ திறந்து “உண்மை, விதுரரே” என்றார்‌. 
“என்‌ வஞ்சம்‌ அழியாதிருக்கிறது. இந்திரப்பிரஸ்தத்தின்‌ 
படைகள்‌ எழுந்து பெருகிச்‌ சூழ்ந்து மகதத்தை 
நொறுக்கவேண்டும்‌. அந்த அசுரப்பிறவியின்‌ நெஞ்சை 
பீமன்‌ உடைத்துப்பிளந்து குருதியாடவேண்டும்‌. 
ராஜகிருஹநகர்‌ மேல்‌ எரிபரந்தெடுத்தலின்‌ கரும்புகை 
மூடவேண்டும்‌. என்‌ உள்ளம்‌ விழைவது அதுவே. அது 
நிகழாமல்‌ என்‌ மூதாதையர்‌ காலடியில்‌ நான்‌ 
முழுதமையமாட்டேன்‌” என்றார்‌. 


“ஆனால்‌, இத்தருணம்‌ அரியது. இது நான்‌ 
உளம்நிலைத்து எண்ணிச்சூழவேண்டிய ஒன்று. 
இந்திரப்பிரஸ்தம்‌ இத்தருணத்தில்‌ ஒரு பெருவெற்றியை 
அடையலாகாது. வெற்றிகொள்ளும்‌ நாடு என்னும்‌ 
எண்ணம்‌ ஆரியவர்த்தத்தில்‌ அதைப்பற்றி எழக்கூடாது. 
இப்போதிருக்கும்‌ நிலையே நீடிக்கவேண்டுமென்றால்‌ 
நிகரெடை கொண்டு இருதரப்பும்‌ அசைவின்மையை 
அடைந்தாகவேண்டும்‌. யாதவர்கள்‌ 
இந்திரப்பிரஸ்தத்துடன்‌ இருப்பதனால்‌ நம்‌ உதவி 
மகதத்திற்குத்‌ தேவை. காத்திருப்போம்‌.” 


அவர்‌ கண்கள்‌ சிறுத்தன. “ஒரு தருணம்‌ வரும்‌. முதலில்‌ 


பாரதவர்ஷத்தின்‌ அரியணையில்‌ என்‌ மருகன்‌ 
அமரட்டும்‌. அவன்‌ காலடியில்‌ கப்பத்துடன்‌ வந்து மகதன்‌ 
அமரும்போது அந்த குதிரைச்சவுக்கை பொற்பேழையில்‌ 
அமைத்து அவனுக்குப்‌ பரிசாக அளிக்கிறேன்‌. 
அனைத்தும்‌ நிகர்கொண்டுவிடும்‌.” கணிகர்‌ 
புன்னகைத்து “ஆம்‌, அதுவே முழுவெற்றி. 
இந்திரப்பிரஸ்தம்‌ மகதத்தை வென்றால்‌ அதில்‌ காந்தாரம்‌ 
பெருமைகொள்ள ஏதுமில்லை” என்றார்‌. 


விதுரர்‌ தலைவணங்கி எழுந்தார்‌. “விதுரரே, தாங்கள்‌ 
வத்‌ லட்‌ போர்‌ நிகழலாகாதென்றுதானே?” என்றார்‌ 
சகுனி. “போர்‌ நிகழாமலிருக்கும்‌ வழி இது ஒன்றே என்று 
கொள்க!” விதுரர்‌ சோர்ந்த தோள்களுடன்‌ “ஆனால்‌ 
இப்போது தவிர்க்கப்படும்‌ போர்‌ மேலும்‌ பெரிதென 
வளரும்‌. விசித்திரவீரியரின்‌ குருதியினர்‌ 
ஒருவருக்கொருவர்‌ படைக்கலம்‌ கோப்பர்‌” என்றார்‌. 


சகுனி புன்னகையுடன்‌ “அதை இருசாராருக்கும்‌ 
நிகர்பங்காக நாட்டைப்‌ பிளக்கையில்‌ பீஷ்மரும்‌ 
நீங்களும்‌ எண்ணியிருக்கவேண்டும்‌ அல்லவா? விதுரரே, 
என்‌ மருகன்‌ முடிசூடியது இந்தத்‌ தொல்நகரை 
ஆளும்பொருட்டல்ல, பாரதவர்ஷத்தை 
முழுதாளும்பொருட்டு. அது அவன்‌ உடன்பிறந்தாரின்‌ 
குருதிக்குமேல்‌ அன்றி நிகழாது” என்றார்‌. 


விதுரர்‌ “என்‌ கடனை ஆற்றுவதொன்றை அன்றி 
எதையும்‌ இனி நான்‌ எண்ணப்போவதில்லை...” 
என்றபின்‌ மீண்டும்‌ தலைவணங்கினார்‌. கணிகர்‌ “ஒரு 
போர்‌ நிகழாது இவை அமையாதென்றறிய 
அரசுசூழ்தலை கற்கவேண்டியதில்லை அமைச்சரே. 
அன்று நாடு பகுக்கப்பட்டபோது முதிய குதிரைச்சூதன்‌ 
ஒருவனே அதை சொன்னான்‌. அக்கீழ்மகனுக்குத்‌ 
தெரிந்தது பீஷ்மருக்குப்‌ புரியவில்லை” என்றார்‌. 


பொருளில்லாத புன்னகை ஒன்றை அளித்துவிட்டு 
விதுரர்‌ சிற்றடிகளுடன்‌ அறைவாயிலை நோக்கி 
சென்றபோது சகுனி உரக்க “நில்லுங்கள்‌ அமைச்சரே” 
என்றார்‌. கணிகர்‌ திகைத்து சகுனியை திரும்பி 
நோக்கினார்‌. சகுனி கைநீட்டி பெருங்குரலில்‌ “மகதத்திற்கு 
நாம்‌ படைத்துணை அளிக்கவேண்டியதில்லை. அதுவே 
என்‌ முடிவு. அதை பேரரசரிடம்‌ நானே சொல்கிறேன்‌” 
என்றார்‌. 


விதுரர்‌ நம்பமுடியாமல்‌ கணிகரை நோக்கிவிட்டு 
சகுனியை பார்த்தார்‌. “அழியட்டும்‌ மகதம்‌. அழியட்டும்‌ 


ஜராசந்தன்‌. பிறிதெல்லாம்‌ பின்னால்‌ நிகழட்டும்‌” என்றார்‌ 
சகுனி. தன்‌ தலையை கையால்‌ தட்டி “ஏன்‌ இம்முடிவை 
எடுத்தேன்‌ என்று தெரியவில்லை. இக்கணம்‌ இதுவன்றி 
சொல்‌ பிறிதில்லை என்று தோன்றுகிறது. என்னைக்‌ 
கடந்து இச்சொற்கள்‌ எழுகின்றன” என்றார்‌. கணிகர்‌ 
இருகைகளையும்‌ தூக்கியபின்‌ மெல்லத்தழைத்து 
மடியிலேயே வைத்துக்கொண்டார்‌. உதடுகளை அழுத்தி 
தலையை சற்று சரித்தார்‌. 


புன்னகையுடன்‌ “இதில்‌ வியப்பதற்கேதுமில்லை 
காந்தாரரே. வரலாறெங்கும்‌ பெருமுடிவுகள்‌ எப்போதும்‌ 
அந்தந்தக்‌ கணத்தில்தான்‌ எடுக்கப்படுகின்றன என்று 
நூல்கள்‌ சொல்கின்றன” என்றார்‌ விதுரர்‌. “எந்தக்‌ 
கணிப்புகளும்‌ இல்லாமல்‌, அதைச்‌ சொல்பவரும்‌ 
அறியாமல்‌ அவை எழுந்து விடுகின்றன. பின்னர்‌ 
ஆயிரம்‌ கணக்குகளை நூலோர்‌ சொல்வர்‌. நாமே 
அவற்றை உருவாக்கவும்‌ செய்வோம்‌.அவை எதற்கும்‌ 
பொருளில்லை.” 


அத்தருணத்தில்‌ சொல்லெல்லாம்‌ ஆணவமே 
என்றறிந்திருந்தாலும்‌ மேலும்‌ சொல்லாமலிருக்க 
அவரால்‌ இயலவில்லை. “நம்மைச்‌ சூழ்ந்திருப்பது 
அறியமுடியாமையின்‌ வெளி. அங்கே தெய்வங்கள்‌ 
வாழலாம்‌. தெய்வங்கள்‌ திளைக்கும்‌ பாழே 
நிறைந்திருக்கலாம்‌. நாம்‌ ஒவ்வொரு உச்சதருணத்திலும்‌ 
அறியும்‌ பொருளின்மை அது கனிந்து சொட்டிய 
துளியாக இருக்கலாம்‌.” 


“நான்‌ என்‌ இந்த முடிவின்‌ மேல்‌ சித்தத்தால்‌ முட்டுகிறேன்‌ 
விதுரரே” என்றார்‌ சகுனி. “பாறையென என்னுள்‌ 
அமைந்திருக்கிறது.” கணிகர்‌ மெல்ல அசைந்து அமர்ந்து 
“ஒருவகையில்‌ அதுவும்‌ நன்றே” என்றார்‌. “இம்முடிவுக்கு 
எதிரான அனைத்துச்‌ சொல்லெடுப்புகளையும்‌ 

ராய்ந்துவிட்டோம்‌. அதன்பின்னரும்‌ இம்முடிவு 

உறத்‌ இது அதற்கான வல்லமை 

கொண்டதுதான்‌.” 


சகுனி சற்று கலங்கிய கண்களுடன்‌ அவரை நோக்கி 
“இல்லை, நான்‌ அவ்வண்ணம்‌ உறுதியாக இல்லை. 
என்னால்‌ பிறிதொன்றை எண்ணக்கூடவில்லை. 
அவ்வளவுதான்‌” என்றார்‌. “இனி 
எண்ணவேண்டியதில்லை. இதுவே நம்‌ இறுதிமுடிவாக 
இருக்கட்டும்‌. இதற்கு உகந்த சொல்நிலைகளை விதுரரே 
சற்றுமுன்‌ சொல்லிவிட்டார்‌” என்றார்‌ கணிகர்‌. 


தலையசைத்தபடி “என்னால்‌ 
புரிந்துகொள்ளமுடியவில்லை. ஏன்‌ இதை சொல்கிறேன்‌?” 
என்றார்‌ சகுனி. “அதன்‌ விழுப்பொருள்‌ ஒன்றே” என்று 
விதுரர்‌ புன்னகைத்தார்‌. “மகதனின்‌ ஊழ்‌. 
பிறிதொன்றுமில்லை.” கணிகரின்‌ கண்களை 
நோக்கியபின்‌ அவர்‌ வெளியே சென்றார்‌. 


வெண்முரசு விவாதங்கள்‌ இணையதளம்‌ 


வெண்முரசு சென்னை விவாதக்குழுமம்‌ இணையதளம்‌ 

அஸ்தினபுரியின்‌ எல்லைக்குள்‌ கர்ணன்‌ நுழைந்தபோது 
பொழுது நன்றாகவே விடிந்திருந்தது. ஆனால்‌ கிழக்கை 
மூடியிருந்த முகில்களில்‌ சூரியன்‌ கலங்கி உருவழிந்து 
பரந்திருந்தது. குறுங்காட்டின்‌ இலைகளனைத்தும்‌ 
நீர்சொட்ட அசைந்துகொண்டிருந்தன. இளந்தூறலில்‌ 
அவன்‌ அதுவரை அறிந்திராத ஒரு சேற்றுவாடை 
இருந்தது. கைகளில்‌ நீரைப்‌ பிடித்து குவித்து 
நோக்கியபோது நீர்‌ சற்று வண்ணம்‌ மாறியிருப்பதை 
கண்டான்‌. மூக்கருகே கொண்டுசென்று அதன்‌ 
கெடுமணம்தான்‌ என்று உணர்ந்தான்‌. அண்ணாந்தபோது 
வானமே கரியநிற வண்டல்பரப்பாக தெரிந்தது. 
அதிலிருந்து புழுக்கள்‌ போல்‌ நெளிந்திறங்கின 
மமைச்சரடுகள்‌. 


அவன்‌ மையப்பெருஞ்சாலையிலும்‌ 
கோட்டைமுகப்பிலும்‌ இருந்த செயலின்மையை 
நோக்கிக்கொண்டே தேரில்‌ சென்றான்‌. அவன்‌ 
புரவிகளின்‌ குளம்படியோசையை காடு 
திருப்பியனுப்பிக்கொண்டிருந்தது. கோட்டைக்குமேல்‌ 
காவல்மாடங்களில்‌ வீரர்கள்‌ எழவில்லை. ஒரு 
முரசுமட்டும்‌ ஈரத்தோலின்‌ சோர்வுடன்‌ அதிர்ந்தடங்கியது. 
அவ்வோசை மழைத்தாரைகளுக்கிடையே மறைந்தது. 
கோட்டைக்காவலர்‌ அவனை கண்டதாகத்‌ 
தெரியவில்லை. அவன்‌ தேரை இழுத்து நிறுத்தி 
அவர்களை நோக்கினான்‌. அவன்‌ நின்றதைக்‌ கண்ட ஒரு 
முதுகாவலன்‌ கையை ஊன்றி எழுந்து 
சுவரைப்பற்றியபடி நடந்து அருகே வந்தான்‌. அவனை 
அடையாளம்‌ கண்டதும்‌ “வணங்குகிறேன்‌ அங்கரே” 
என்றான்‌. 


“என்ன நிகழ்கிறது இங்கே? கோட்டைக்காவல்நிரைகள்‌ 
எங்கே?” என்று அவன்‌ கேட்டான்‌. “அனைவரும்‌ 
இங்குதான்‌ உள்ளனர்‌. இங்கு நோய்‌ பரவியிருக்கிறது 
அரசே. என்ன நோய்‌ என்று தெரியவில்லை. சிலருக்கு 
உடல்வெப்பு. சிலருக்கு உடல்குளிர்கிறது. சிலர்‌ 
நோக்கிழந்தனர்‌. சிலர்‌ சொல்லிழந்துள்ளனர்‌. 
மூதாதைதெய்வங்களின்‌ பழி என்கிறார்கள்‌” என்றான்‌. 
கர்ணன்‌ அப்பால்‌ எட்டிப்பார்த்த படைவீரர்களின்‌ 


முகங்களை பார்த்தான்‌. அவை வெளிறிப்பழுத்து, 
சிவந்துகலங்கிய விழிகளும்‌ உலர்ந்த உதடுகளும்‌ உந்திய 
கன்ன எலும்புகளுமாக தெரிந்தன. 
மறுசொல்லெடுக்காமல்‌ அவன்‌ புரவியை செலுத்தினான்‌. 


நகர்த்தெருக்களினூடாகச்‌ செல்கையில்‌ அது முற்றிலும்‌ 
கைவிடப்பட்டிருப்பதை கண்டான்‌. அங்காடிகளில்‌ 
வணிகர்கள்‌ சொட்டும்‌ சாய்வுக்கூரைகளுக்குக்‌ கீழே 
சோர்ந்து அமர்ந்து ஒளியற்ற விழிகளால்‌ நோக்கினர்‌. 
புரவிகள்‌ உடல்சிலிர்த்தபடி மழைத்துளிகள்‌ உருண்டு 
சொட்டிய உடல்களுடன்‌ நின்றன. அவை ஓடிப்பயின்று 
நீணாட்களாகிவிட்டன என்பதை அவற்றின்‌ வயிறு 
பருத்து தொங்கியதிலிருந்து கண்டுகொண்டான்‌. உடல்‌ 
எடையால்‌ அவற்றின்‌ ஊன்றிய கால்கள்‌ சற்றே விலகி 
வளைந்திருந்தன. வண்டிகள்‌ சகடங்கள்‌ சேற்றில்‌ 
புதைந்திருக்க மழைதெறித்த சேறு கொத்துக்கொத்தாக 
ரங்களில்‌ தொங்க அசைவின்மையின்‌ வடிவமென 
ன்றன. 


உள்கோட்டையை அணுகும்போதுதான்‌ அவன்‌ 
காகங்களை கண்டான்‌. மறுகணமே அவற்றை அவன்‌ 
நகரை நெருங்கும்‌ பாதையிலேயே கண்டிருந்ததை 
திகைப்புடன்‌ நினைவுகூர்ந்தான்‌. கடிவாளம்‌ 
இழுக்கப்பட்ட தேர்ப்புரவிகள்‌ திகைத்து காலுதைத்து 
நின்றன. அவன்‌ திரும்பித்திரும்பி கண்தொட்ட 
இடமெல்லாம்‌ கரிய சருகுக்குவைகள்‌ போல உடல்குறுக்கி 
அமர்ந்திருந்த காகங்களை நோக்கினான்‌. மீண்டும்‌ 
கடிவாளத்தைச்‌ சுண்டி புரவியை செலுத்தியபோது 
அவன்‌ பிடரி அச்சத்துடன்‌ சிலிர்த்துக்கொண்டே 
இருந்தது. 


அவற்றின்‌ கண்கள்‌ அவனை நோக்கவில்லை என்பதை 
விழிகள்‌ கண்டன. அவற்றின்‌ நோக்கை உடல்‌ 
உணர்ந்துகொண்டுமிருந்தது. மிக அருகே 
அணுகியபின்னரும்கூட சுவரில்‌ அமர்ந்திருந்த பருத்த 
காகங்கள்‌ அசையாமல்‌ இருந்தன. காற்றில்‌ ஒன்றின்‌ 
சிறகு சற்றே பிசிறிட்டது. கழுத்தை ஒசித்து அலகால்‌ 
இறகை நீவியபின்‌ அது கீழிமை மேலேற துயிலில்‌ 
ஆழ்ந்தது. 


அரண்மனையில்‌ அவனை வரவேற்க அமைச்சர்கள்‌ 
எவரும்‌ இருக்கவில்லை. அமைச்சு மாளிகைக்குச்‌ 
சென்றபோது கனகர்‌ உள்ளறைக்குள்‌ இருப்பதாக 
ஏவலன்‌ சொன்னான்‌. அமைச்சு மாளிகையிலும்‌ 
பணிகள்‌ நிகழ்வதாகத்‌ தெரியவில்லை. சாளரங்களுக்கு 


அப்பால்‌ மழைத்துளிகள்‌ சொட்டிக்கொண்டே இருந்த 
ஓசைமமட்டும்‌ கேட்டுக்கொண்டிருந்தது. கனகர்‌ 
ஏவலனுடன்‌ உடல்குலுங்க ஓடிவந்தார்‌. “தங்கள்‌ வரவை 
எதிர்நோக்கியிருந்தோம்‌ அரசே” என்றார்‌. “நேற்றே 
தாங்கள்‌ வரக்கூடுமென எதிர்நோக்கினோம்‌. அமைச்சர்‌ 
பின்னிரவு வரை இங்கிருந்தார்‌. இன்றுகாலை 
அவருக்கும்‌ நோய்கண்டுவிட்டதென்று சொன்னார்கள்‌.” 


அவன்‌ திரும்பி அமைச்சு மாளிகையை நோக்கிவிட்டு 
“என்ன நோய்‌?” என்றான்‌. “விரிவாகச்‌ சொல்கிறேன்‌. 
தாங்கள்‌ உடலை நன்கு கழுவிக்கொண்டாகவேண்டும்‌. 
இதோ இந்த கரியபாசியால்தான்‌ நோய்‌ பரவுகிறது 
என்கிறார்கள்‌. உண்மையில்‌ இது என்ன என்றும்‌ 
எவ்வண்ணம்‌ இங்கு வந்தது என்றும்‌ 
எவருமறியவில்லை. காகங்களால்‌ கொண்டுவரப்பட்டது 
என்கிறார்கள்‌” என்றார்‌ கனகர்‌. 


அப்போதுதான்‌ தன்‌ கைகளும்‌ உடலும்‌ 
கரிபடிந்திருப்பதை கர்ணன்‌ உணர்ந்தான்‌. “எத்தனை 
கழுவினாலும்‌ அகல்வதில்லை” என்றபம கனகர்‌ 
அவனை நீராட்டறைக்கு அழைத்துச்சென்றார்‌. அங்கே 
கொதிக்கும்‌ நீர்‌ கொண்ட செம்புக்கலங்களில்‌ 
வேம்பிலையும்‌ எட்டிக்காயும்‌ வில்வமும்‌ வெந்த ஆவி 
எழுந்தது. “கழுவவேண்டும்‌ என்பது மருத்துவர்‌ வகுத்தது. 
அதனால்‌ நோயை ஒத்திப்போடவே முடியும்‌. 
இவ்வரண்மனையில்‌ ஒவ்வொரு கணமும்‌ 
விழிப்புடனிருந்தவர்‌ விதுரர்‌. அவரே 
நோய்கொண்டுவிட்டார்‌.” 


கர்ணன்‌ தன்‌ கைகளை சிகைக்காய்‌ பசையிட்டு 
நுரைக்கச்செய்து கழுவினான்‌. பின்னர்‌ சுண்ணம்‌ கலந்த 
நீரால்‌ கழுவினான்‌. “நச்சு... ஆனால்‌ அதன்‌ இனிமை 
சொல்லற்கரியது. அங்கரே, அது உடலில்‌ இருந்து 
உள்ளத்தை தனியாகப்‌ பிரித்துவிடுகிறது. 
ஏழுலகங்களிலும்‌ உள்ளம்‌ பறந்தலைகையில்‌ நனைந்த 
துணிச்சுருளென உடல்‌ இங்கு அமைந்திருக்கிறது. இருள்‌ 
நிறைந்த உலகங்கள்‌. அங்கே விழிகள்‌ மின்னுகின்றன. 
நெளிவுகளும்‌ சுழிப்புகளுமென ஏதோ எவரோ 
நிறைந்துள்ளார்கள்‌. இன்னும்‌ இன்னுமென 
செல்லச்செல்ல எண்ணி அடுக்குபவை அனைத்தும்‌ 
கலைகின்றன. உருவங்களே தங்களை முடிவிலாது 
கலைத்து அருவங்களாகும்‌ ஆடல்‌...” 


“செவிவிடைக்கும்‌ பெருங்கூச்சல்களும்‌ அலறல்களும்‌ 
அங்கு நிறைந்துள்ளன. உடைவோசைகளும்‌ 


பிளவோசைகளும்‌ வெடிப்பொலிகளும்தான்‌ எங்கும்‌. 
ஆனால்‌ சித்தம்‌ அவற்றுடன்‌ மோதி தானும்‌ பேரொலி 
எழுப்புகையில்‌ நம்‌ உடல்‌ ஒரு பழுத்த கட்டிபோல 
உடைந்து சலம்தெறிக்கப்‌ பரவுகிறது” என்றார்‌ கனகர்‌. 
“இந்நகரில்‌ நீங்கள்‌ பார்த்த ஒவ்வொருவரும்‌ உளம்‌ 
அகன்ற வெறும்‌ உடல்கள்‌ மட்டுமே.” 


கர்ணன்‌ அவர்களின்‌ விழிகளை ஒவ்வொன்றாக 
நினைவுகூர்ந்தான்‌. “நோயுறுதல்‌ இத்தனை 
இன்பமானதாக ஆகமுடியுமா? சோர்வு இத்தனை 
தித்திக்கலாகுமா? அரிது. அரிது. நான்‌ இதுவரை 
கண்டதில்லை” என்றார்‌ கனகர்‌. “உடலை அசைக்கவும்‌ 
உளம்கூடுவதில்லை. அசைவின்மையின்‌ 
இனிமையையே சுவைத்துக்‌ கொண்டிருப்போம்‌. 
எங்கிருந்து வந்தோம்‌ என்று எண்ணுகையில்‌ எழும்‌ 
திகைப்பு எல்லையற்றது. அங்கரே, இத்தனை 
முடிவிலியுலகுகளால்‌ சூழப்பட்டா இங்கு இத்தனை சிறிய 
வாழ்க்கையை வாழ்கிறோம்‌?” 


அவன்‌ உடல்தூய்மை செய்து உடைமாற்றியதுமே 
விதுரரை பார்க்கச்‌ சென்றான்‌. அவரது மாளிகையின்‌ 
முகப்பில்‌ நின்றிருந்த காவலனும்‌ நோயில்‌ 
பழுத்திருந்தான்‌. அவன்‌ விழிகள்‌ அனைத்தையும்‌ கடந்து 
எங்கோ நோக்குபவை போலிருந்தன. உள்ளே 
மஞ்சத்தறையில்‌ விதுரர்‌ படுத்திருந்தார்‌. மெலிந்த கரிய 
உடலில்‌ விலா எலும்புகள்‌ மணல்‌ அலைகள்‌ போல 
தெரிந்தன. உலர்ந்த உதடுகள்‌ ஒட்டியிருக்க முகம்‌ 
மலர்ந்திருந்தது. விழியுருளைகள்‌ 
உருண்டுகொண்டிருந்தன. 


ஏவலன்‌ மெல்ல “அமைச்சரே” என்றான்‌. மீண்டும்‌ 
மீண்டும்‌ அவன்‌ அழைக்க மிகத்தொலைவில்‌ எங்கோ 
அவர்‌ அக்குரலை கேட்டார்‌. “யார்‌? யாரது?” என்றார்‌. 
“அங்கன்‌, கர்ணன்‌” என்றான்‌ கர்ணன்‌. “நீயா?” என்று 
அவர்‌ சொன்னார்‌. “மத்ரநாட்டிலிருந்து எப்போது 
வந்தாய்‌?” கர்ணன்‌ “அமைச்சரே...” என்று உரத்தகுரலில்‌ 
அழைத்தான்‌. “நான்‌ கர்ணன்‌. அங்க நாட்டரசன்‌.” 


அவர்‌ விழிதிறந்து அவனை பார்த்தார்‌. “ஆம்‌, நீ அங்கன்‌” 
என்றார்‌. முகம்‌ அப்போதும்‌ மலர்ந்திருந்தது. “காகி” 
என்றார்‌. “நான்‌ அன்னையை கண்டேன்‌.” கர்ணன்‌ 
அவரை நோக்கிக்கொண்டிருந்தான்‌. அவர்‌ தன்‌ வாயை 
துடைத்துக்கொண்டு “நான்‌ என்ன சொன்னேன்‌?” 
என்றார்‌. “காகியை பார்த்தீர்கள்‌ என்று” என்றான்‌. “ஆம்‌, 
காகி. கரிய நீள்குழல்‌ எழுந்து கற்றைகளாக பறந்தது. 


கைவிரல்கள்‌ காகத்தின்‌ அலகுகள்‌ போல...” என்றபின்‌ 
2 எழுந்து அமர்ந்து “கனவு... நகரில்‌ இப்போது 
ஒவ்வொரு மானுடரும்‌ ஆயிரம்மடங்கு பெரிய 
கனவுகளின்‌ குவியல்கள்‌” என்றார்‌. 


கர்ணன்‌ “அரசர்‌ என்ன செய்கிறார்‌?” என்றான்‌. “அவர்‌ 
நோயுறவில்லை” என்று விதுரர்‌ சொன்னார்‌. “இந்நகரில்‌ 
அவரும்‌ கணிகரும்‌ மட்டுமே நலமுடன்‌ இருக்கிறார்கள்‌. 
பலநாட்களாகவே பேரரசர்‌ நோயில்‌ இருக்கிறார்‌. 
விழிமூடிப்படுத்து இரவும்‌ பகலும்‌ 
இசைகேட்டுக்கொண்டிருக்கிறார்‌. பேரரசியும்‌ 
நோயுற்றிருக்கிறார்‌. அரசியரும்‌ கெளரவர்‌ நூற்றுவரும்‌ 
அனைவரும்‌ நோயிலேயே இருக்கிறார்கள்‌.” 


“அனைவருமா?” என்றான்‌ கர்ணன்‌. “நோய்‌ என்றால்‌ 
படுக்கையில்‌ அல்ல. நேற்று துர்முகனை பார்த்தேன்‌. 
புன்னகைக்கும்‌ முகமும்‌ அலைபாயும்‌ கண்களுமாக 
கைகளை வீசிக்கொண்டே சென்றான்‌. என்னை அவன்‌ 
விழிகள்‌ பார்க்கவேயில்லை.” கர்ணன்‌ 
நீள்மூச்செறிந்தான்‌. “இந்நகர்‌ முற்றிலும்‌ இருளில்‌ 
மூழ்கிவிடும்‌ என்று தோன்றியது. ஆகவேதான்‌ உங்களை 
வரச்சொல்லி ஓலை அனுப்பினேன்‌.” 


கர்ணன்‌ “நான்‌ மகதத்திற்கு தூது அனுப்பப்பட்டதை 
அறிந்தேன்‌” என்றான்‌. “ஆம்‌, மகதத்தின்‌ நட்புத்தூதை 
மறுத்தோம்‌. அம்முடிவை நான்‌ எடுத்தேன்‌. சகுனித்தேவர்‌ 
அதற்குரிய ஆணையை இட்டார்‌. பேரரசரிடம்‌ ஒப்புதல்‌ 
பெறப்பட்டது” என்றார்‌ விதுரர்‌. “நீங்கள்‌ 
அங்கநாட்டிலிருக்கையிலேயே அதை 
செய்யவேண்டுமென எண்ணினேன்‌. அச்செய்தியை 
அறிந்து நீங்கள்‌ சினம்கொண்டதையும்‌ நான்‌ அறிவேன்‌.” 


கர்ணன்‌ தலைகுனிந்து அமர்ந்திருந்தான்‌. “அங்கரே, நீரே 
பார்க்கலாம்‌. இந்நகர்‌ எப்படி போரில்‌ இறங்கமுடியும்‌?” 
என்றார்‌ விதுரர்‌. “உண்மை. ஆனால்‌ என்‌ தோள்களில்‌ 
ஜராசந்தரின்‌ தழுவும்‌ கைகளின்‌ எடையும்‌ வெம்மையும்‌ 
இப்போதுமுள்ளது” என்றான்‌ கர்ணன்‌. “அவர்‌ எளிதில்‌ 
வெல்லப்படத்தக்கவர்‌ அல்ல. ஒன்றை ஒன்று நோக்கும்‌ 
இரு ஆடிகளைப்போன்றவர்‌ அவர்‌. முடிவிலாது 
பெருகுபவர்‌.” விதுரர்‌ “ஆம்‌, ஆனால்‌ அவன்‌ முன்‌ 
நின்றிருப்பதும்‌ ஒன்றை ஒன்று பெருக்கும்‌ 
இணையாமடிகளே” என்றார்‌. 


இருவரும்‌ சிலகணங்கள்‌ அமர்ந்திருந்தனர்‌. விதுரர்‌ 
அவன்‌ கைகளை எட்டிப்பற்றி “நான்‌ 


சொல்வதற்கொன்றுமில்லை. இந்நகரும்‌ அரசரும்‌ 
உங்களால்‌ காக்கப்பட வேண்டியவர்கள்‌” என்றார்‌. 
“கணிகர்‌ என்ன செய்கிறார்‌?” என்று அவரை 
நோக்காமலேயே கர்ணன்‌ கேட்டான்‌. “அவர்‌ உடல்‌ 
நலமுற்றுவிட்டது. புரவியேறி நகரில்‌ அலைகிறார்‌. 
காடுகளில்‌ வேட்டையாடுவதுமுண்டு என்கிறார்கள்‌.” 
கர்ணன்‌ எழுந்து விதுரரின்‌ கைகளைப்‌ பற்றியபடி “நான்‌ 
பார்த்துக்கொள்கிறேன்‌ அமைச்சரே” என்றான்‌. 

துரியோதனனின்‌ அரண்மனைப்படிக்கட்டில்‌ ஏறும்போதே 
கர்ணன்‌ ஒரு வேறுபாட்டை உணர்ந்தான்‌. அந்நகரில்‌ 
அத்தனை சுவர்ப்பரப்புகளும்‌ பொருட்பரப்புகளும்‌ 
சாம்பல்போன்ற கரும்பாசிப்பொடியால்‌ 
மூடப்பட்டிருந்தன. துடைத்துத்‌ துடைத்து சலித்து அதை 
விட்டுவிட்டிருந்தனர்‌. அரண்மனை முகப்பில்‌ 
பணியாளர்கள்‌ அதை துடைத்துக்கொண்டிருந்தாலும்‌ 
பாசிப்பரப்பு கூடவே தொடர்ந்து பரவிக்கொண்டிருந்தது. 


எங்கும்‌ தொடாமல்‌ சற்று நடந்தால்கூட சிறிதுநேரத்தில்‌ 
கைகள்‌ கரிபடிந்திருந்தன. நடக்கும்போது கால்களின்‌ 
கரிய அச்சுத்தடம்‌ படிந்து ஓசையில்லாமல்‌ 
பின்தொடர்ந்தது. அரண்மனைக்கோட்டையின்‌ 
விளிம்பிலும்‌ சாளரவிளிம்பிலும்கூட காகங்கள்‌ 
செறிந்திருந்தன. அரண்மனைக்குள்ளும்‌ அவை 
உத்தரச்சட்டங்களிலும்‌ உயரமான வளைவுகளிலும்‌ 
நிரைகட்டியிருந்தன. 


ஆனால்‌ துரியோதனனின்‌ அரண்மனையைச்சுற்றி 
முற்றம்‌ அப்போதுதான்‌ துடைத்துக்‌ கழுவிவைத்தது 
போலிருந்தது. மரக்கதவுகள்‌ அரக்குமிளிர திறந்திருந்தன. 
மரத்தரைகளில்‌ புதுமணல்வரி என வைரத்தின்‌ 
கோடுகள்‌ படிந்திருந்தன . படிகளின்‌ கைப்பிடி 
புதியபிரம்பு போல ஒளிவிட்டது. அரண்மனைக்குள்‌ 
ஓசையே இருக்கவில்லை. சாளரத்திரைச்சீலைகள்‌ 
ஓசையின்றி அசைந்துகொண்டிருந்தன. அவன்‌ தன்‌ 
காலடிகளைக்‌ கேட்டபடி நடந்தான்‌. 


அவனை எதிர்கொண்ட இளையஅணுக்கன்‌ 
தலைவணங்கி அரசர்‌ உள்ளே அமர்ந்திருக்கிறார்‌ என்று 
கைகாட்டினான்‌. கர்ணன்‌ தன்னை தொகுத்துக்கொண்டு 
துரியோதனனின்‌ அறைக்குள்‌ நுழைந்தான்‌. 
வெண்ணிறமான திரைச்சீலைகளும்‌ வெண்ணிறப்‌ 
பீடவிரிப்புகளும்‌ கொண்ட பெரிய அறையில்‌ சாளரத்தின்‌ 


அருகே துரியோதனன்‌ அமர்ந்திருந்தான்‌. 
வெண்பட்டாடையை இடையணிந்து வெண்ணிற 
யவனப்‌ பூந்துகிலை சால்வையெனச்‌ சுற்றியிருந்தான்‌. 
புகைச்சுருள்‌ போல அவன்‌ மேல்கிடந்தது அது. 


காலடியோசை கேட்டு அவன்‌ திரும்பி நோக்கினான்‌. 
“வணங்குகிறேன்‌ கெளரவரே” என்றான்‌ கர்ணன்‌. முகம்‌ 
மலர்ந்த துரியோதனன்‌ “வருக அங்கரே. தாங்கள்‌ வரும்‌ 
செய்தியை நான்‌ அறியவில்லை” என்றான்‌. அவன்‌ அமர 
கைகாட்டியபடி “தங்கள்‌ வரவு இந்நாளை 
இனிதாக்குகிறது” என்றான்‌. “நான்‌ நேற்று 
முந்தையநாள்தான்‌ கிளம்ப முடிவு செய்தேன்‌. 
எதிர்க்காற்று இருந்தமையால்‌ சற்று பிந்தினேன்‌” 
என்றபடி கர்ணன்‌ அமர்ந்தான்‌. 


துரியோதனன்‌ பேரழகுகொண்டிருந்தான்‌. உடலின்‌ 
ஒவ்வொரு உறுப்பும்‌ முழுமைகொண்டிருந்தது. 
புருவங்களில்‌ மூக்கில்‌ உதடுகளின்‌ வளைவில்‌ 
முகவாயில்‌ மானுடத்தை மீறிய சிற்பக்கூர்மை. ஆனால்‌ 
அவன்‌ துரியோதனனாகவும்‌ தெரிந்தான்‌. இந்த உருவம்‌ 
அந்த உடலுக்குள்‌ இருந்திருக்கிறது. ஒவ்வொரு 
மானுடருக்குள்ளும்‌ அந்த தெய்வ உருவம்‌ வாழ்கிறது. 
நீரடியில்‌ கிடக்கும்‌ அருஞ்சிலை. அதன்மேல்‌ 
அலையயடுக்கும்‌ நீர்வளைவுகளால்‌ அது நெளிந்தும்‌ 
ஒடுங்கியும்‌ காணக்கிடைக்கிறது போலும்‌. 


துரியோதனன்‌ அவன்‌ மேல்‌ விழிகளை நட்டு இதழ்களில்‌ 
மெல்லிய புன்னகையுடன்‌ அமர்ந்திருந்தான்‌. அவ்வினிய 
தோற்றத்திற்குள்‌ தானறிந்த துரியோதனனைத்‌ தேடி 
கர்ணனின்‌ உள்ளம்‌ தவித்தது. யார்‌ இவன்‌? யயாதியா? 
ஹஸ்தியா? குருவா? பிரதீபனா? மானுடராகத்‌ 
தோற்றமளிப்பது என்பது மாறாமை ஒன்றின்‌ ஒரு 
காலத்தோற்றம்‌. மாறாமையென்பது எவர்‌ வடிவம்‌? 
யயாதியினூடாக ஹஸ்தியினூடாக குருவினூடாக 
பிரதீபனினூடாக கடந்துசெல்லும்‌ அது என்ன? 
வரும்காலத்தில்‌ எங்கோ பல்லாயிரமாண்டுகளுக்குப்‌ 
பின்னர்‌, பல்லாயிரம்‌ வாழ்வடுக்குகளுக்கு அப்பால்‌ இதே 
முகம்‌ இங்கே அமர்ந்திருக்கும்‌. இப்புவியில்‌ 
அழியாமலிருப்பவை முகங்கள்‌ மட்டும்தான்‌. 


அவன்‌ முன்‌ அமர்ந்திருந்த துரியோதனனுடன்‌ 
பேசுவதற்கேதுமில்லை என்று தோன்றியது. அவன்‌ 
எதிர்நோக்கி வந்தவன்‌ பிறிதொருவன்‌. விதுரரும்‌ 
மருத்துவரும்‌ குறிப்பிட்ட துரியோதனன்‌ எரிமீன்‌ என 
கனன்று கொண்டிருந்தான்‌. அவன்‌ எண்ணத்தை 


உணர்ந்து துரியோதனன்‌ புன்னகைத்தான்‌. “ஆம்‌, நான்‌ 
தழல்விட்டுக்கொண்டிருந்தேன்‌” என்றான்‌. 
“தீப்பற்றிக்கொண்டவன்‌ போல இவ்வரண்மனையில்‌ 
சுற்றியலைந்தேன்‌. அதை அப்போது நான்‌ 
உணரவில்லை. இப்போது உணர்கிறேன்‌. இவ்வாறு 
அடங்கியபின்னர்‌...” 


கர்ணன்‌ “இவ்வகையில்‌ தங்களை பார்ப்பது 
நிறைவளிக்கிறது அரசே” என்றான்‌. “இங்கிருந்து 
எழுவதற்கோ இவ்விடம்விட்டு அகல்வதற்கோ 
தோன்றவில்லை. வெளியே சென்று நான்‌ 
அறிவதற்கொன்றுமில்லை. விழிமூடி அமர்ந்தால்‌ 
என்னுள்‌ முடிவிலாது செல்லமுடிகிறது. ஒளிகொண்ட 
பேருலகங்கள்‌. முழுமையான ஒத்திசைவால்‌ ஆனவை. 
ஒத்திசைவு கொண்ட ஒலிகள்‌ இசையாகின்றன. 
பொருட்களின்‌ உள்ளுறை ஓசை என்றால்‌ 
அங்குள்ளவை இசையாலான பொருட்கள்‌...” 


அவன்‌ விழிகளின்‌ ஒளியை கர்ணன்‌ திகைப்புடன்‌ 
நோக்கிக்கொண்மருந்தான்‌. அகிபீனா உண்டவனின்‌ 
உச்சநிலைவலிப்பில்‌ என அவை விரிந்து விரிந்து 
சென்றன. “அரசே, இந்நகரம்‌ உங்கள்‌ ஆட்சியிலிருக்கிறது. 
இது எந்நிலையில்‌ உள்ளது என்று அறிவீர்களா?” 
துரியோதனன்‌ புன்னகை மாறாமல்‌ “ஆம்‌, நான்‌ 
இச்சாளரத்தருகே நின்று பார்ப்பதுண்டு. நகரம்‌ பகலில்‌ 
மெல்லிய பொன்மஞ்சள்நிற ஒளியால்‌ 
மூடப்பட்டிருப்பதை பார்க்கிறேன்‌. மழைச்சரடுகள்‌ 
பொன்னூல்களென ஆகி அலைபாய்கின்றன. துளிகள்‌ 
பொன்னென உதிர்கின்றன. ஓசைகளும்‌ 
மழைப்பொழிவும்‌ முழுமையாக ஒத்திசைந்துள்ளன” 
என்றான்‌ துரியோதனன்‌. 


சகர்களுக்குரிய மென்மையான உச்சரிப்பில்‌ “இரவில்‌ 

மன்பச்சை நிறமாக ஒளிவிடுகிறது நகரம்‌. 
சுவர்ப்பரப்புகள்‌ மேல்‌ பல்லாயிரம்கோடி மின்மினிகள்‌ 
உடலொட்டிச்‌ செறிந்திருப்பதுபோல. சிலசமயம்‌ நீலம்‌ 
என்றும்‌ சிலசமயம்‌ சிவப்பு என்றும்‌ மயங்கச்செய்யும்‌ ஒளி. 
இரவொளியில்‌ நகரம்‌ நிழல்களே இல்லாமல்‌ 
பெருகியிருப்பதை நோக்கியபடி நான்‌ நிற்பதுண்டு. 
விண்ணிலிருந்து நோக்கினால்‌ ஒரு மீன்‌ என இந்நகர்‌ 
தெரியக்கூடும்‌. அங்கே விண்மீன்களெனத்‌ தெரிபவையும்‌ 
இதேபோன்ற நகரங்கள்தானா என வியப்பேன்‌” என்றான்‌. 


கர்ணன்‌ அவனை நோக்கியபடி சிறிதுநேரம்‌ 
அமர்ந்திருந்தான்‌. ஒரு மெல்லிய தடை. பின்னோக்கித்‌ 


தள்ளிச்செல்லும்‌ பெருக்கு. அங்கிருந்து எழுந்து 
சென்றுவிடவேண்டும்‌ என்று தோன்றியது. அதை உந்தி 
முன்னகர்ந்து “அரசே, ஜராசந்தருக்கு நம்‌ அரசு நட்பு 
மறுத்துள்ளது. அறிவீர்களா?” என்றான்‌. துரியோதனன்‌ 
அதே புன்னகையுடன்‌ “அறிவேன்‌” என்றான்‌. “விதுரர்‌ 
சொன்னார்‌. அதுவே உரியதென்றும்‌ பட்டது. இந்த 
ஒத்திசைவிலிருந்து உதிர்ந்து எழ என்னால்‌ இயலாது. 
இத்தருணத்தில்‌ ஒரு போரை நான்‌ விழையவில்லை.” 


கர்ணன்‌ எண்ணியிராதபடி சினம்‌ கொண்டெழுந்தான்‌. 
“அங்கே இந்திரப்பிரஸ்தத்தில்‌ நீங்கள்‌ அவள்‌ காலடியில்‌ 
விழுந்து கிடந்தீர்கள்‌. அப்போது நமக்காகக்‌ கனிந்த 
விழிகள்‌ மகதருடையவை மட்டுமே” என்றான்‌. 
துரியோதனன்‌ கண்கள்‌ விரிந்த மையங்களுடன்‌ நோக்கி 
அசைவிழந்தன. “அவர்கள்‌ அவரை கொல்லக்கூடும்‌. 
அவர்களிருவரும்‌ இணைந்தார்கள்‌ என்றால்‌ வெல்வது 
உறுதி.” துரியோதனன்‌ புன்னகையுடன்‌ “காலடியில்‌ 
கிடந்தேன்‌ அல்லவா?” என்றான்‌. கர்ணன்‌ வியப்புடன்‌ 
நோக்கினான்‌. 


“அக்காலடிகளை நான்‌ கண்டேன்‌” என்றான்‌ 
துரியோதனன்‌. மேலும்‌ மேலுமென அவன்‌ விழிகள்‌ 
விரிந்தபடியே சென்றன. “அக்காலடிகள்‌. அவற்றின்‌ 
ஒளிதான்‌ அனைத்தும்‌. ஆதித்யர்கள்‌ அவ்வொளியை 
அள்ளிப்பருகும்‌ விழிகள்‌ மட்டுமே. நான்‌ கண்டேன்‌. 
மிகத்தொலைவில்‌. முகில்களுக்கு அப்பால்‌.” அவன்‌ 
திரும்பி “காலடியில்‌ விழுந்துகிடந்தேன்‌ அல்லவா? நீரும்‌ 
அதைப்பார்த்தீரா?” என்றான்‌. கர்ணன்‌ மெல்லிய 
மூச்சுத்திணறலை அடைந்தான்‌. “என்ன சொல்கிறீர்கள்‌ 
அரசே?” என்றான்‌. “காலடியில்‌ விழுந்து கிடந்தேனா?” 
என்று மிக அணுக்கமான மந்தணம்‌ ஒன்றை 
கேட்டறிவதுபோல துரியோதனன்‌ கேட்டான்‌. 


கர்ணன்‌ எழுந்துகொண்டு “நான்‌ சென்று படைகளை 
நோக்குகிறேன்‌. நகரமே நோயில்‌ மூழ்கியிருக்கிறது அரசே. 
படைகள்‌ சிதைந்து கிடக்கின்றன. இந்நகரம்‌ சேற்றில்‌ 
யானையென மெல்ல மூழ்கிக்கொண்டிருக்கிறது” 
என்றான்‌. துரியோதனன்‌ “எந்நகரம்‌?” என்றான்‌. கர்ணன்‌ 
சிலகணங்கள்‌ நோக்கி நின்றபின்‌ தலைவணங்கி திரும்பி 
நடந்தான்‌. 
தன்‌ மாளிகைக்குத்‌ திரும்பும்போதே நோயுற்றிருப்பதை 
கர்ணன்‌ உணரத்தொடங்கினான்‌. தேரிலேறும்போது 
மெல்லிய நிலையிழப்பு ஒன்றை உடலில்‌ அறிந்தான்‌. 
டைதான்‌ காலைத்தடுக்குகிறதோ என தோன்றியது. 
தேரிலேறி அமர்ந்து புரவிகள்‌ கிளம்பியதும்‌ அவன்‌ உடல்‌ 


எடையிழந்து பின்னோக்கிப்‌ பறப்பதுபோல தோன்றியது. 
சாலையோரக்காட்சிகள்‌ ஒன்றுடன்‌ ஒன்று உருகிக்கலந்து 
வண்ணத்தீற்றல்களாக ஆயின. 


கடையாணி உரசும்‌ ஒலி போல ஒன்று 
தலைக்குப்பின்னால்‌ கேட்கத்தொடங்கியது. அவன்‌ 
தலையை கையால்‌ தட்டிக்கொண்டே இருந்தான்‌. 
மாளிகையில்‌ சென்றிறங்கி படிகளில்‌ ஏறும்போதும்‌ 
அவ்வோசை நீடித்தது. கண்களை மூடி அதை 
கேட்டபோது அது சிவந்த குமிழிகளாக மாறி இமைக்குள்‌ 
திளைக்கத்‌ தொடங்கியது. படிகளில்‌ ஏறும்போது உடல்‌ 
எடைமிகுந்தபடியே வருவதை அறிந்தான்‌. 
இறுதிப்படியில்‌ மூச்சுவாங்க நின்றான்‌. உடல்‌ 
வியர்வையில்‌ குளிர்ந்திருந்தது. 


சுவர்களைப்‌ பற்றியபடி தன்‌ அறைக்குள்‌ நுழைந்தான்‌. 
ஏவலன்‌ ஓடிவந்து அவனை பிடுக்கலாமா கூடாதா என்று 
தயங்கி நின்றான்‌. மஞ்சத்தில்‌ கையூன்றி அமர்ந்து 
ஏவலனை விழிதூக்கி நோக்கியபோது நீர்ப்பாவை என 
கலங்கி அசையும்‌ உருவம்‌ தெரிந்தது. “சூடான இன்னீர்‌...” 
என்றான்‌. அவன்‌ “யவன மதுவா?” என்றான்‌. “இல்லை, 
இன்னீர்‌.” அவன்‌ “அரசே, தாங்கள்‌ நோய்‌ 
கொண்டுவிட்டீர்கள்‌... மருத்துவரை 
அழைத்துவரச்சொல்கிறேன்‌” என்றான்‌. 


“வேண்டியதில்லை. களைப்புதான்‌.” அதைச்சொல்லவே 
அவன்‌ இதழ்கள்‌ சலிப்புற்றன. இறுதி உச்சரிப்பு 
வெளிவரவே இல்லை. கண்களை மூடியபடி அவன்‌ 
விழத்தொடங்கினான்‌. இறகுச்சேக்கை மெல்ல மணல்‌ என 
அவனை பெற்றுக்கொண்டது. நுரை என நெகிழ்ந்து 
இழுத்தது. புகை என மாறி உள்ளே விழச்செய்தது. 
ஒலிகள்‌ எங்கோ கேட்டுக்கொண்டிருந்தன. 
மழைத்துளிகள்‌ நிறைந்த இலைகளும்‌ முட்களும்‌ 
கொண்ட காடு அரையிருளில்‌ நீர்‌ ஒலிக்க நின்றிருந்தது. 
துளிஒளிகளுடன்‌ விழிமணிகளும்‌ கலந்திருந்தன 
காகங்கள்‌. அவன்‌ “காகங்கள்‌” என்றான்‌. அவ்வொலியை 
அவனே எவருடையதோ என்று கேட்டான்‌. 


உடல்‌ உருகிப்பரவியது. கைகளும்‌ கால்களும்‌ 
தனித்தனியாக விலகின. அவன்‌ சித்தம்‌ மட்டும்‌ மெல்லிய 
ஒளியுடன்‌ ரசம்‌ போல சேக்கைமேல்‌ பரவிக்கிடந்தது. 
அறைக்குள்‌ சுவர்கள்‌ ஒளிகொண்டன. பச்சை ஒளி. 
நீலமோ என ஐயுறச்செய்யும்‌ ஒளி. அனைத்து ஒலிகளும்‌ 
இசைவுகொண்டன. அவன்‌ துரியோதனனிடம்‌ “ஆம்‌, 
இசைவு” என்று சொன்னான்‌. “இவை முற்றிலும்‌ 


இசைவுகொண்டவை. அனைத்திலுமோடும்‌ இசைவு 
என்பது ஒரு பெரும்‌ மாயவலை. அந்தச்‌ சிலந்தி 
நஞ்சுநிறைந்தது.” துரியோதனன்‌ 
சிரித்துக்கொண்டிருந்தான்‌. அவனுக்குமேல்‌ இளநீல 
ஒளிகொண்ட மேகம்‌ ஒன்று நின்றிருந்தது. 


அவன்‌ அவளை கண்டான்‌. விழிநிறைத்து குருடாக்கிய 
பொன்னிறப்‌ பேரொளி. அதை நோக்கி செல்லலாகாது 
என்று அவனிடம்‌ எவரோ சொன்னார்கள்‌. மேலும்‌ மேலும்‌ 
ஆழ்ந்து சொல்லிக்கொண்டே இருந்தனர்‌. அச்சொல்லே 
அவனை அங்கே உந்தியது. அங்கு நின்றிருந்தவள்‌ 
அவன்‌ நன்கறிந்தவள்‌. வட்டக்கரியமுகத்தில்‌ ஒளிமிக்க 
கண்களும்‌ இனிய புன்னகையும்‌ கொண்டிருந்தாள்‌. 
அவன்‌ அவளை அணுகிச்‌ செல்லச்செல்ல இனிய 
பெண்ணுருவாக சிறுத்து அங்கே நின்றாள்‌. 


அவனைக்‌ கண்டதும்‌ நாணம்‌ கொண்டு விழிப்பீலிகளை 
சரித்தாள்‌. கன்னங்களில்‌ சிவந்த கனிவுகள்‌ 
தோன்றித்தோன்றி மறைந்தன. அவன்‌ காலடிகளே 
மெல்லிய அசைவாக அவள்‌ உடலில்‌ தெரிந்தன. அவன்‌ 
அணுகியபோது அவள்‌ விழிதூக்கி அவனை 
நோக்கினாள்‌. அவன்‌ நடுங்கும்‌ கைகளால்‌ அவள்‌ 
இடையை தொட்டான்‌. அவள்‌ முகம்‌ தூக்க கூந்தல்‌ சரிந்து 
சுருள்களாக இறங்கியது. சுரிகுழல்கற்றைகள்‌ 
முகத்தைச்சூழ்ந்து அசைந்தன. கரும்பளிங்கின்‌ 
ஒளிவரிகள்‌ படர்ந்த தோள்கள்‌ மூச்சில்‌ எழுந்தமைந்தன. 
அவன்‌ அவள்‌ அணிந்த பொற்கவசத்தை நோக்கினான்‌. 


அவன்‌ நோக்கை உணர்ந்து “என்னை சகஸ்ரகவசி 
என்கிறார்கள்‌” என்றாள்‌. “ஆயிரம்‌ கவசங்களா?” 
என்றான்‌. “ஆம்‌, ஆயிரம்‌ வாயில்களுக்கு உள்ளே.” 
அவன்‌ அக்கவசத்தை தொட்டான்‌. அது அனலால்‌ 
ஆனதென்று உணர்ந்தான்‌. அவன்‌ கை வெம்மையில்‌ 
உருகத்தொடங்கியது. உடலெங்கும்‌ வலியில்‌ நரம்புகள்‌ 
தளிர்க்கொடிகள்‌ போல பொசுங்கிச்சுருண்டன. அவன்‌ 
அக்கவசத்தை நீக்கி உள்ளமைந்த அடுத்த கவசத்தை 
கண்டான்‌. “ஒன்றென ஆகுக!” என்றாள்‌. அவள்‌ விழிகள்‌ 
அறியாத்தொலைவில்‌ மின்னும்‌ விண்மீன்கள்‌. 
“இருமையழிக!” என்று எங்கோ வானம்‌ சொன்னது. 
“யார்‌?” என்று அவன்‌ கேட்டான்‌. “இரண்டென இருத்தலின்‌ 
பெருந்துயர்‌” என்று அவனே சொல்லிக்கொண்டதுபோல 
பிறிதொரு ஓசையை கேட்டான்‌. 


திகைப்புடன்‌ “யார்‌?” என்று அவன்‌ கேட்டான்‌. அவள்‌ 
விழிகள்‌ கருமைகொண்டு அகன்றன. இளம்‌ எருமையின்‌ 


கண்கள்‌ அவை என அவன்‌ எண்ணியபோதே அவள்‌ 
எருமைமுகம்‌ கொண்டிருந்தாள்‌. நீண்டு வளைந்த 
கொம்புகளும்‌ தொங்கும்‌ வாழைப்பூமடல்‌ காதுகளும்‌ 
கரியநுங்கு மூக்கும்‌ நீலநாக்கு அமைந்த வெள்ளாரங்கல்‌ 
பல்நிரையும்‌ என அவன்‌ முன்‌ நின்றாள்‌. அவள்‌ 
எழுப்பிய உறுமலை கேட்டான்‌. சூழவிரிந்திருந்த 
முகில்கள்‌ அனைத்தும்‌ ஒளியணைந்து 
கருமைகொண்டன. இறுதி ஒளியும்‌ அணைந்தபின்‌ 
அவள்‌ விழிகளே எஞ்சியிருந்தன. அவை 
நெடுந்தொலைவில்‌ விண்மீன்கள்‌ என தெரிந்தன. 


மிக அருகே எருமைத்தோலின்‌ வெம்மை. 
எருமைத்தோலின்‌ இளஞ்சேற்றுமணம்‌. அதன்‌ 
குளம்படிகளால்‌ அவன்‌ அறை 
அதிர்ந்துகொண்டிருந்தது. எருமையின்‌ முக்காரியை மிக 
அணுக்கமாக கேட்டான்‌. கையை ஓங்கி சேக்கைமேல்‌ 
அறைந்து அவ்விசையாலேயே விழித்துக்கொண்டான்‌. 
உடலுக்குள்‌ அவன்‌ வந்து அமைய மேலும்‌ கணங்கள்‌ 
தேவைப்பட்டன. அதுவரை இருளுக்குள்‌ நின்று ததும்பி 
தவித்தான்‌. எழுந்தோடி வாயிலை அடைந்து “கனகரை 
வரச்சொல்லுங்கள்‌. அத்தனை அமைச்சர்களும்‌ 
இப்போதே இங்கு வந்தாகவேண்டும்‌...” என்று 
ஆணையிட்டான்‌. 


கனகர்‌ வருவதற்குள்‌ அவன்‌ மூன்றுமுறை யவன 
மதுவை குடித்திருந்தான்‌. கனகர்‌ கம்பிளியைப்‌ போர்த்தி 
உடல்குறுக்கி நடுங்கிக்கொண்டிருந்தார்‌. “நம்‌ 
தூதுப்பறவைகள்‌ பாரதமெங்கும்‌ செல்லட்டும்‌. 
அனைத்து மருத்துவநிலைகளுக்கும்‌ அனைத்து 
தவச்சாலைகளுக்கும்‌ செய்தி சென்றாகவேண்டும்‌. 
இந்நோயை அறிவித்து மருத்துவர்களை தேர்க!” கனகர்‌ 
“பிறர்‌ இச்செய்தியை அறியவேண்டியதில்லை என 
இதுகாறும்‌ மந்தணமாகவே வைக்கப்பட்டிருந்தது” 
என்றார்‌. “இனி பொறுப்பதில்‌ பொருளில்லை. இன்றே 
செய்திகள்‌ எழுக!” என்றான்‌ கர்ணன்‌. 

காசிமன்னன்‌ சகதேவனின்‌ மகளாகிய கலாவதி உளம்‌ 
அமையா சிற்றிளமையில்‌ ஒரு சொல்லை கேட்டாள்‌. 
அச்சொல்லில்‌ இருந்தே அவள்‌ முளைத்தெழுந்தாள்‌. 
மானுடரை ஆக்குபவை ஒற்றைச்சொற்களே. அவர்கள்‌ 
அதை அறிவதுதான்‌ அரிது. ஒவ்வொருவருக்கும்‌ உரிய 
தெய்வம்‌ ஊழை ஒற்றைச்‌ சொல்லென ஆக்கி அவர்கள்‌ 
செவியில்‌ ஓதுகிறது. பின்பு புன்னகையுடன்‌ சற்று விலகி 
நின்று நோக்கிக்கொண்டிருக்கிறது. 


கைக்குழவியாகிய அவளை கோட்டைப்புறவளைப்பில்‌ 
குறுங்காடு நடுவே இருந்த கொற்றவை ஆலயத்திற்கு 
கொண்டுசென்ற செவிலி ஆடையை திருத்தும்பொருட்டு 
அவளை நிலத்தில்‌ அமர்த்திவிட்டு மடிப்புகளை 
நீவியபடி அருகிருந்த சேடியிடம்‌ சொல்லாடினாள்‌. சொல்‌ 
அவளை இழுத்துச்சென்றது. ஒரு தருணத்தில்‌ 
குழந்தையை உணர்ந்து குனிந்தபோது அங்கே அது 
இருக்கவில்லை. அலறியபடி அவள்‌ சுற்றிலும்‌ 
நோக்கினாள்‌. சூழ்ந்திருந்த புதர்களையும்‌ சரிவுகளையும்‌ 
துழாவினாள்‌. குழந்தை மறைந்துவிட்டிருந்தது. 


மகவின்‌ அழகில்‌ மகிழ்ந்த கந்தர்வர்களோ குழவியின்‌ 
இளம்‌ ஊனை விரும்பும்‌ கூளிகளோ 
கொண்டுசென்றிருக்கலாம்‌ என்றாள்‌ முதுசெவிலி. 
“இன்றே குழவி கிடைக்காவிட்டால்‌ என்‌ சங்கறுத்து 
சாவேன்‌” என்று செவிலி அலறினாள்‌. அவளைப்‌ பிடித்து 
துணியால்‌ கைகளைக்‌ கட்டி தேரில்‌ அமர்த்தி 
அரண்மனைக்கு கொண்டுசென்றனர்‌. அரசப்படைகள்‌ 
வந்து அக்குறுங்காட்டை இலையொன்றையும்‌ 
புரட்டித்தேடின. தேடத்தேட பதற்றம்‌ கூடிக்கூடி வந்தது. 
எனவே மாறுபட்டு எவரும்‌ எண்ணமாலாகி ஒரேபோல 
மீண்டும்‌ மீண்டும்‌ தேடினர்‌. சலித்து ஒரு கணத்தில்‌ 
குழந்தை கிடைக்காதென்ற எண்ணத்தை அடைந்தனர்‌. 
பின்‌ அவ்வெண்ணத்துடன்‌ தேடினர்‌. குழந்தையைக்‌ 
கண்டடைவது அரிதாகியது. 


குழந்தை நிலத்தில்‌ விடப்பட்டதுமே வாய்நீர்‌ ஒழுக, 
கிண்கிணி ஒலிக்க, தண்டை மண்ணில்‌ இழுபட, 
வளையணிந்த சிறுகைகளை மண்ணில்‌ அறைந்து 
ஊன்றி சிரித்தும்‌ சிதர்ச்சொல்‌ உரைத்தும்‌ சாலையின்‌ 


ஓரமாக சென்றது. அக்குழவியை கிளைமேலிருந்து 
நோக்கிக்கொண்டிருந்த அன்னைப்பெருங்கரடி ஒன்று 
தொங்கி இறங்கி ஒற்றைக்கையில்‌ தூக்கிக்‌ கொண்டது. 
அவளை மரக்கிளைகளின்‌ பாதையினூடாக 
கொண்டுசென்று தான்‌ தங்கியிருந்த மரப்பொந்துக்குள்‌ 
வைத்துக்கொண்டது. 


அங்கே இரண்டு கரடிக்குழவிகள்‌ முன்பே இருந்தன. 
வெண்ணிறமான புதிய குருளையை அவை கைகளால்‌ 
தழுவியும்‌ மென்மயிர்‌ உடலால்‌ பொதிந்தும்‌ 
ஏற்றுக்கொண்டன. அவை அன்னையிடம்‌ முட்டிமுட்டி 
பால்குடிப்பதைக்‌ கண்ட கலாவதி அதைப்போல்‌ தானும்‌ 
உண்டாள்‌. அன்னையின்‌ பேருடலின்‌ வெம்மையில்‌ 
உடல்‌ அணைத்து இரவுறங்கினாள்‌. பகலொளி 
எழுந்ததும்‌ கையூன்றி புதர்களுக்குள்‌ நடைசென்ற 
அன்னையைத்‌ தொடர்ந்த குருளைகளுடன்‌ தானும்‌ 
சென்றாள்‌. மூன்றாம்நாள்‌ அதை வேடன்‌ ஒருவன்‌ 
கண்டடைந்தான்‌. சிறிய பாறை ஒன்றின்‌ மேல்‌ கைகளை 
சேர்த்தமைத்து விழிவிரிய நோக்கி ஒற்றைச்‌ சொல்லை 
நெளியும்‌ உதடுகளால்‌ சொல்லிக்கொண்டிருந்தது 
குழந்தை. 


வேடன்‌ அது அரசமகள்‌ என்பதை 
உணர்ந்துகொண்டான்‌. அதை அள்ளித்தூக்கி 
அரண்மனைக்கு கொண்டுவந்தான்‌. அவன்‌ குழவியுடன்‌ 
கோட்டைக்குள்‌ நுழைந்ததுமே எதிர்வந்த 
காவலர்தலைவன்‌ அவன்‌ தலையை ஒரே 
வாள்மின்னலால்‌ வீழ்த்தினான்‌. ஏந்திய கையில்‌ 
குழந்தையுடன்‌ உடல்‌ மட்டும்‌ நின்று நடுங்கியது. அதை 
காவலர்தலைவன்‌ பெற்றுக்கொண்டதும்‌ அப்படியே 
மல்லாந்து விழுந்து மண்ணில்‌ காலுதைத்து கைதவிக்கத்‌ 
துடித்தது. குழவியைத்‌ தொடர்ந்து வந்த அன்னைக்கரடி 
தொலைவில்‌ நின்று இரு கைகளையும்‌ அசைத்தபடி 
துடிக்கும்‌ உடலை நோக்கியது. அவர்கள்‌ சென்றபின்‌ 
மெல்ல வந்து உறைந்து கிடந்த உடலையும்‌ விழிவெறித்த 
தலையையும்‌ முகர்ந்து பெருமூச்சுவிட்டது. 


காவலர்தலைவன்‌ குழந்தையுடன்‌ அரண்மனைக்குச்‌ 
சென்று அதை தேடிக்கண்டடைந்ததை சொன்னான்‌. 
அரசி ஓடிவந்து குழந்தையை அள்ளி நெஞ்சோடு 
சேர்த்துக்கொண்டு கண்ணீர்விட்டாள்‌. அரசன்‌ தன்‌ 
மார்பிலணிந்த மணியாரத்தைக்‌ கழற்றி 
காவலர்தலைவனுக்கு அணிவித்து அவனை படைநிலை 
உயர்த்தினான்‌. குழவியை திருடிச்சென்ற வேடனின்‌ 
உடலை இரு இடங்களிலாக தெற்குச்சுடுகாட்டில்‌ 


எரித்தனர்‌. அங்கே செவிலி முந்தையநாள்‌ காலை 
தலைவெட்டப்பட்டு எரிந்திருந்தாள்‌. 


ஒற்றைச்சொல்‌ குழந்தையின்‌ வாயிலிருந்ததை 
இருநாட்கள்‌ கழித்தே செவிலியர்‌ புரிந்துகொண்டனர்‌. 
அது என்ன என்று செவியும்‌ விழியும்‌ கூர்ந்தனர்‌. 
குழந்தை சிலநாட்களிலேயே பேசத்தொடங்கியது. 
அன்னை என்றும்‌ அத்தன்‌ என்றும்‌ அன்னம்‌ என்றும்‌ 
அமுது என்றும்‌ சொல்லத்தொடங்கியது. அச்சொற்கள்‌ 
பெருகி மொழியாகின. அது எழுந்து சிற்றடி வைத்தது. 
கைவீசி ஓடியது. பாவாடை அணிந்து 
மலர்கொள்ளச்சென்றது. எண்ணும்‌ எழுத்தும்‌ இசையும்‌ 
இயலும்‌ கற்றது. ஆனால்‌ அதன்‌ நாவில்‌ அச்சொல்‌ 
இருந்தபடியே இருந்தது. அவள்‌ துயில்கையில்‌ அச்சொல்‌ 
நாவிலிருப்பதை செவிலியர்‌ கவலையுடன்‌ நோக்கினர்‌. 
நிமித்திகரும்‌ மருத்துவரும்‌ கவிஞரும்‌ படிவரும்கூட 
அச்சொல்லை அறியமுடியவில்லை. அவளுக்கு 
காட்டுத்தெய்வம்‌ ஒன்று அளித்தது அது என்றான்‌ சூதன்‌. 
“அதில்‌ காட்டின்‌ பொருள்‌ உள்ளது. அதை அவளுக்குள்‌ 
வாழும்‌ காடு மட்டுமே அறியமுடியும்‌” என்றான்‌. 


அவள்‌ கன்னியென்றானாள்‌. காசியின்‌ பெருமை 
அறிந்து அவளை மணம்கொள்ளவந்தனர்‌ ஆரியவர்த்த 
மன்னர்‌. அவள்‌ நாவிலுறையும்‌ அச்சொல்லைப்பற்றி 
அறிந்ததும்‌ அஞ்சி பின்வாங்கினர்‌. “அறியாச்சொல்‌ 
என்பது அருளாத தெய்வம்‌ போன்றது. நம்‌ கொடை 
கொள்ளாதது. அதை நம்‌ இல்லத்தில்‌ குடியேற்றலாகாது” 
என்றார்கள்‌ அவர்களின்‌ நிமித்திகர்கள்‌. கலாவதி 
நாளுமென வயது கொண்டாள்‌. கைமேல்‌ நீலநரம்புகள்‌ 
தடித்தன. கழுத்து தடித்து குரல்‌ ஆழ்ந்தது. முன்னெற்றி 
மயிர்‌ மேலேறியது. ைக்கைச்சுற்று அழாத கோடுகள்‌ 
எழுந்தன. கண்ணுக்குக்‌ கீழே நிழல்‌ படிந்தது. 


“இனி ஒன்றும்‌ எண்ணுவதற்கில்லை அமைச்சரே. கன்னி 
ஒருத்தி கொள்வாரின்றி இருந்தாள்‌ என்றால்‌ நம்‌ குடிக்கே 
பழியாகும்‌. இனி முதலில்‌ வந்து கோரும்‌ 
அரசனுக்குரியவள்‌ இவள்‌” என்றான்‌ சகதேவன்‌. “அரசே, 
அது ஊழுடன்‌ ஆடுவதுபோல” என்ற அமைச்சரை 
நோக்கி “ஆம்‌, ஆனால்‌ நான்‌ முடிவுசெய்துவிட்டேன்‌” 
என்றான்‌ அரசன்‌. ஊழென அன்றுமாலையே மதுராவின்‌ 
யாதவர்குலத்து அரசன்‌ தாசார்கனின்‌ மணத்தூது வந்தது. 
கார்த்தவீரியனின்‌ நூற்றெட்டு மைந்தர்களில்‌ கடையன்‌. 
பரசுராமரால்‌ எரிக்கப்பட்ட நகரின்‌ எஞ்சிய பகுதியை 
கைப்பற்றி ஆண்டுவந்தான்‌. அவன்‌ அன்னை நகருக்கு 
வணிகம்செய்யவந்த கீழைநிலத்து வைசியப்பெண்‌. 


கார்த்தவீரியன்‌ அளித்த ஒற்றைக்‌ கணையாழியொன்றே 
அவனை அரசக்குருதியென்று காட்டியது. 


கார்த்தவீரியனின்‌ நூறுமைந்தர்கள்‌ முடிசூடும்பொருட்டு 
பொருதி நின்றிருந்தனர்‌. ஷத்ரியகுடிப்பிறந்த யாதவர்கள்‌ 
படைபலத்தால்‌ முந்தினர்‌. யாதவர்கள்‌ 
குடித்துணைகொண்டருந்தனர்‌. அசுரகுடி மைந்தரோ 
தயங்காமை என்னும்‌ பேராற்றல்‌ கொண்டிருந்தனர்‌. 
எனவே நாளுமொருவர்‌ என கொல்லப்பட்டனர்‌. 
எட்டாவது மைந்தன்‌ கிருதபாலன்‌ அசுரகுடிப்பிறந்த 
கிருதை என்னும்‌ மனைவிக்கு கார்த்தவீரியனில்‌ 
தோன்றியவன்‌. அவனுடன்‌ இணைந்துகொண்டான்‌ 
தாசார்கன்‌. 


வைசியனின்‌ கணக்குகள்‌ அசுரனை ஆற்றல்‌ 
மிக்கவனாக்கின. பன்னிரு அசுரகுடிகளை 
ஒன்றிணைத்து தன்‌ மூத்தோர்‌ தங்கியிருந்த கார்தகம்‌ 
என்னும்‌ சிறுநகரைத்‌ தாக்கி அழித்து அனைவரையும்‌ 
கொன்றான்‌ கிருதபாலன்‌. எஞ்சியவர்கள்‌ அவன்‌ முன்‌ 
அடிபணிந்தனர்‌. அவர்களை திரட்டிச்சென்று காடுகளில்‌ 
ஒளிந்த மிஞ்சியவர்களை கொன்றான்‌. படைத்துணை 
தேடி அயல்நாடுகளுக்குச்‌ சென்றவர்களை ஒற்றர்களை 
அனுப்பி கொன்றான்‌. முடிசூடி அமர்ந்த கிருதபாலனுக்கு 
படைநடத்துதல்‌ கற்ற எந்த இளையோனும்‌ பகைவனே 
என்று சொல்கூட்டி அளித்தான்‌ தாசார்கன்‌. தன்னுடன்‌ 
இணைந்த உடன்பிறந்தார்‌ அனைவரையும்‌ கிருதபாலன்‌ 
கொன்றான்‌. 


எதிர்பிறரின்றி மதுராவின்‌ முடிசூடி பன்னிரு 
மனைவியரை மணந்து தன்னிலை அமைந்த 
கிருதபாலனை துயில்கையில்‌ வாள்‌ செலுத்திக்‌ 
கொன்றான்‌ தாசார்கன்‌. பிறரில்லாத நிலையில்‌ 
மதுராவின்‌ மன்னனென்றானான்‌. மூத்தவனின்‌ பன்னிரு 
மனைவியரை தான்‌ கொண்டான்‌. சிதறிப்பரந்த 
யாதவகுலங்களில்‌ எஞ்சியவற்றைத்‌ திரட்டி தன்னை 
அரண்செய்துகொண்டான்‌. மதுராவின்‌ நெய்வணிகம்‌ 
அவனை நிலைநிறுத்தியது. ஆனால்‌ குடிப்பிறப்பற்றவன்‌ 
என்பதனால்‌ ஆரியவர்த்தத்தின்‌ அவைகள்‌ எதிலும்‌ 
அவனுக்கு இடமிருக்கவில்லை. காசியின்‌ இளவரசி 
கொள்வாரின்றி இருப்பதை அவன்‌ அறிந்திருந்தான்‌. 
அங்கிருந்த அவன்‌ ஒற்றன்‌ அமைச்சரிடம்‌ அரசர்‌ உரைத்த 
வஞ்சினத்தை அவனுக்கு அறிவித்தான்‌. அன்றே 
மணத்தூதுடன்‌ அவன்‌ அமைச்சன்‌ காசிநகர்புகுந்தான்‌. 


கலாவதியை மணந்து மதுராவை வந்தணைந்த 


தாசார்கன்‌ முதல்‌ மணவிரவில்‌ அவள்‌ மேல்‌ கையை 
வைத்தபோது அலறியபடி எழுந்தான்‌. அவள்‌ “என்ன? 
என்ன?” என்றாள்‌. அவன்‌ கையை உதறியபடி 
அலறிக்கொண்டே இருந்தான்‌. மருத்துவரும்‌ ஏவலரும்‌ 
ஓடிவந்தனர்‌. “அனல்‌ பழுத்த இரும்பு போலிருக்கிறாள்‌. 
என்கை வெந்துவிட்டது” என்று தாசார்கன்‌ கூவினான்‌. 
அவள்‌ திகைத்து எழுந்து நின்றாள்‌. அவன்‌ கையில்‌ 
அனல்பட்ட தடமேதும்‌ தெரியவில்லை. அவன்‌ உளமயல்‌ 
என்றனர்‌ மருத்துவர்‌. மறுநாள்‌ மீண்டும்‌ அவளை 
தொட்டபோதும்‌ கைசுட கதறி விலகினான்‌. அவளைத்‌ 
தொடுவதைப்பற்றி எண்ணும்போதே அவன்‌ அஞ்சி 
கையை வீசினான்‌. கனவுகளில்‌ அனலுருவாக வந்து 
அவள்‌ அவனைத்‌ தழுவி உருக்கினாள்‌. எலும்புக்கூடாக 
அவனை மஞ்சத்தில்‌ விட்டுவிட்டு காற்றில்‌ அணைந்து 
புகையானாள்‌. 


தாசார்கனின்‌ உடல்‌ கருமைகொள்ளத்‌ தொடங்கியது. 
முதலில்‌ அது நீலப்பயலை என்றனர்‌ மருத்துவர்‌. பின்னர்‌ 
தோல்படர்நோய்‌ என்றனர்‌. பின்னர்‌ தொழுநோயோ 
என்றனர்‌. அவன்‌ உடல்குறுகிக்கொண்டே வந்தது. கருகி 
சுருங்கி எரிந்தணைந்த காட்டுமரமென அவன்‌ ஆனான்‌. 
அவனுக்குத்‌ தொழுநோய்‌ என்று நகரில்‌ செய்திபரவியது. 
“குருதிப்பழி தொடர்ந்துசெல்லும்‌” என்றனர்‌ ஊர்மக்கள்‌. 
“அவன்‌ உள்ளம்‌ கொண்ட தொழுநோயை உடல்‌ 
இன்றுதான்‌ அறிகிறது” என்றனர்‌ மூதன்னையர்‌. 
முதலமைச்சரிடம்‌ அரசை அளித்துவிட்டு அவன்‌ கன்‌ 
மந்தணச்சாலையிலேயே வாழலானான்‌. அவன்‌ 
செவிகளும்‌ கண்களும்‌ அணைந்தபமயே வந்தன. 
சுவையும்‌ மணமும்‌ மறைந்தன. இருத்தலெனும்‌ உணர்வு 
மட்டுமே எஞ்ச அந்தச்‌ சிறுகுடிலின்‌ வாயிலில்‌ அமர்ந்து 
ஒளி எழுந்த வானை நோக்கிக்கொண்டிருந்தான்‌. 


கண்ணீருடன்‌ கலாவதி தவமிருந்தாள்‌. அவள்‌ உடல்‌ 
மெலிந்து ஒடுங்கி முதுமைகொண்டது. அவளைச்‌ 
சூழ்ந்து எப்போதும்‌ மதுராநகரின்‌ பெண்களின்‌ இளிவரல்‌ 
இருந்தது. “கைபிடித்த கணம்‌ முதல்‌ கணவனை 
கருக்கியவள்‌” என்று அவள்‌ செவிபட எவரோ சொல்வது 
எப்போதும்‌ நிகழ்ந்தது. 


மாமுனிவர்‌ கர்க்கர்‌ இமயமலையின்‌ அடியில்‌ அமைந்த 
தன்‌ குருநிலையில்‌ வாழ்வதை நிமித்திகர்‌ வழி அறிந்து 
அவரைச்சென்று கண்டாள்‌. அவள்‌ கைகளைப்‌ பற்றி 
கண்மூடிய கர்க்கர்‌ “அரசி, இரண்டு பழிச்சொற்களால்‌ 

சூழப்பட்டிருக்கிறீர்கள்‌” என்றார்‌. “உங்கள்‌ செவிலியும்‌ 
தக்‌ ஒருவனும்‌ உதிர்த்த விழிநீர்‌ உங்களை 


சூழ்ந்துள்ளது. ஆகவேதான்‌ பெரும்பழி சூழ்ந்த 
மனன நனைவிபமன்றானர்க. துணைவனின்‌ 
பழிக்கும்‌ அறத்துக்கும்‌ பங்கென்றே துணைவியரை 
நூல்கள்‌ உரைக்கின்றன.” 


அரசி கைகூப்பி “நான்‌ செய்யவேண்டுவதென்ன?” 
என்றாள்‌. “உங்கள்‌ சொற்களின்‌ நடுவே நுண்சொல்‌ என 
ஒன்று ஓடிக்கொண்டே இருக்கிறது. அந்த விதை 
முளைத்தெழுக. அதை ஒலியென்றாக்குக. அவ்வொலி 
மந்திரமாகுக. அது உங்களை மீட்டுக்கொண்டுவரும்‌” 
என்றார்‌ கர்க்கர்‌. அரசி தலைவணங்கி மீண்டாள்‌. 
திரும்பும்‌ வழியெல்லாம்‌ கண்ணீருடன்‌ அதையே 
எண்ணிக்கொண்டிருந்தாள்‌. தன்‌ சேடியரிடமும்‌ 
தோழியரிடமும்‌ வினவினாள்‌. “என்‌ இதழ்சொல்லும்‌ அந்த 
நுண்சொல்‌ என்ன? நோக்கி உரையுங்கள்‌” என்றாள்‌. 
அவர்கள்‌ “இத்தனை ஆண்டுகாலம்‌ நோக்கியும்‌ நாங்கள்‌ 
அதை உணரக்கூடவில்லை அரசி. அது தெய்வம்‌ உரைத்த 
சொல்‌. அதை தெய்வமே வந்து உரைத்தாகவேண்டும்‌” 
என்றனர்‌. 


கலாவதி தன்‌ பிறசொற்களனைத்தையும்‌ 
அவித்துக்கொண்டாள்‌. இதழ்கள்‌ சொல்மறந்தபோது 
உள்ளம்‌ சொற்பெருக்காகியது. அதை நோக்கியபடி 
சொல்லடக்கி அமர்ந்திருந்தாள்‌. உள்ளம்‌ 
சொல்லிழந்தபோது கனவுகள்‌ கூச்சலிட்டன. கனவுகள்‌ 
ஒலியற்றவையாக ஆனபோது ஆழத்து இருள்‌ முனகியது. 
இருள்‌ இறுகியபோது அப்பாலிருந்த ஒளி ரீங்கரித்தது. 
அதுவும்‌ அடங்கியபோது அவள்‌ செவிகளும்‌ 
ஓசைமறந்தன. ஓசையற்ற வெளியில்‌ சென்று அவள்‌ தன்‌ 
சொல்லை கண்டடைந்தாள்‌. “சிவாய!” 


பெருங்களிப்புடன்‌ அவள்‌ திரும்பிவந்தாள்‌. கைகளை 
விரித்து துள்ளி நடமிட்டு கூவினாள்‌. அழுதும்‌ சிரித்தும்‌ 
தவித்தாள்‌. அச்சொல்லையே மொழியென்று ஆக்கினாள்‌. 
அச்சொல்லே எண்ணமும்‌ கனவும்‌ என்றானாள்‌. 
அருந்தவத்தால்‌ வாடிய அவள்‌ உடல்‌ ஒளிகொண்டது. 
முகம்‌ இளமகள்‌ என வண்ணம்‌ பொலிந்தது. ஒருநாள்‌ 
தன்‌ தவத்தின்‌ ஆழ்கனவில்‌ அவள்‌ நீலநீர்‌ சபித்த ஒரு 
சுனையை கண்டாள்‌. அது ஓர்‌ கனிந்த விழியெனத்‌ 
தோன்றியது. அன்றே கிளம்பி கர்க்கரைச்‌ சென்று 
கண்டாள்‌. “அது இமயத்திலுள்ள காகதீர்த்தம்‌ என்னும்‌ 
பாபநாசினிச்‌ சுனை. அங்கே சென்று உன்‌ கணவனை 
நீராட்டுக! உன்‌ கைகளால்‌ அள்ளி விடப்படும்‌ நீரால்‌ 
அவன்‌ தூய்மைகொள்வான்‌.” 


அவள்‌ கர்க்கர்‌ துணைவர தாசார்கனுடன்‌ இமயம்‌ 
ஏறிச்சென்று காகதீர்த்தத்தை அடைந்தாள்‌. கரியசுனை 
அவளை நோக்கிக்கொண்டிருந்தது. அதைக்‌ கண்டதும்‌ 
தாசார்கன்‌ அஞ்சி நின்றுவிட்டான்‌. “இறங்குக அரசே! 
இதுவே உங்கள்‌ மீட்புக்கான வாயில்‌” என்றார்‌ கர்க்கர்‌. 
அவன்‌ நடுங்கி கைகளைக்‌ கூப்பி கண்ணீருடன்‌ 
நின்றான்‌. “செல்க!” என்றார்‌ கர்க்கர்‌. அரசி “வருக அரசே” 
என்று சொல்லி அவன்‌ கையைப்பற்றியபடி நடந்தாள்‌. 
“சிவாய! சிவாய!” என்று உச்சரித்தபடி நீரில்‌ இறங்கினாள்‌. 
நீர்‌ கொந்தளிக்கத்‌ தொடங்கியது. அவன்‌ அலறியபடி 
கரையேற முயன்றான்‌. அவள்‌ அவனை 
இறுகப்பற்றிக்கொண்டாள்‌. 


நீரில்‌ அவனைப்பிடித்து அழுத்தி நீராட்டினாள்‌. 
அரசனின்‌ உடல்‌ துடுத்தபடியே இருந்தது. அவன்‌ உடலின்‌ 
கரியதோல்பரப்பின்‌ வண்ணம்‌ நீரில்‌ அலைபாய்ந்தது. 
அவ்வலைகள்‌ இரு சிறகுகளென்றாயின. காகமென 
உருக்கொண்டு நீரை உதறி மேலெழுந்தன. “கா” என்று 
கூவியபடி காகம்‌ காற்றில்‌ சிறகடித்து வட்டமிட்டது. 
மேலுமொரு காகம்‌ எழுந்தது. அவன்‌ உடலின்‌ கருமை 
காகங்களென எழுந்து சுழன்று நீர்த்துளிகள்‌ 
மின்னிச்சிதற கூச்சலிட்டது. அவள்‌ நாவில்‌ சிவச்சொல்‌ 
மட்டுமே நின்றது. காகங்கள்‌ “ஏன்‌? ஏன்‌?” என்று 
கூவியபடி சிறகுகள்‌ உரச சுழற்காற்றில்‌ சருகுகள்‌ என 
பறந்து சுழித்தன. 


“எழுக!” என்று கர்க்கர்‌ சொன்னார்‌. “அவன்‌ கொண்ட 
பழிகளெல்லாம்‌ இதோ காகங்களென எழுந்து 
அகன்றுள்ளன. இக்கருவறையிலிருந்து புதிதாகப்பிறந்து 
வருக! அறம்‌ திகழும்‌ கோல்‌ கொண்டு மக்களை 
தந்தையென காத்தருள்க!” அவள்‌ கைகூப்பியபடி 
நின்றாள்‌. மேனி ஒளிமீண்ட தாசார்கன்‌ கைகூப்பி 
அழுதபடி நின்றான்‌. “வருக அரசே!” என்றார்‌ கர்க்கர்‌. 
அவன்‌ அவள்‌ கைகளைப்பற்றியபடி “இருளில்‌ இருந்து 
என்னை மீட்ட நீயே என்‌ தெய்வமாகுக! என்‌ குடிநிரை 
உன்னை மூதன்னையென ஆலயம்‌ அமைத்து 
வணங்குக!” என்றான்‌. 


அவனுடன்‌ கைகூப்பியபடி மேலேறிய கலாவதி திரும்பி 
அக்காகங்களையே நோக்கிக்கொண்டிருந்தாள்‌. 
ஒவ்வொரு காகமாக எழுந்து பறந்து வானில்‌ மறைந்தது. 
“ஏன்‌?” என்று அவை கூவி உதிர்த்துச்‌ சென்ற சொற்கள்‌ 
மட்டும்‌ அங்கு எஞ்சின. இறுதிக்காகமும்‌ சென்றபின்‌ 
அவள்‌ நீள்மூச்சுடன்‌ ஒரு காட்சியை நினைவுகூர்ந்தாள்‌. 
இளங்குழவியாக அவள்‌ ஒரு பாறைமேல்‌ 


அமர்ந்திருந்தாள்‌. அவள்‌ எதிரே வந்தமர்ந்த கரியகாகம்‌ 
“ஏன்‌?” என்றது. அச்சொல்லைத்தான்‌ அவள்‌ இதழ்கள்‌ 
அன்று பெற்றுக்கொண்டன. 

காகதீர்த்தத்தின்‌ நீரை ஏழு வைதிகர்கள்‌ 
பொற்குடங்களில்‌ அள்ளி கொண்டுவந்தனர்‌. 
அஸ்தினபுரியின்‌ நகரெல்லையிலேயே கனகரும்‌ 
பன்னிரண்டு வைதிகர்களும்‌ காத்திருந்தனர்‌. 
நீலப்புலரியில்‌ வந்துசேர்ந்த அந்த அணிநிரை நகரின்‌ 
இருண்டு சொட்டிக்கொண்டிருந்த கூரைகளுக்கு நடுவே 
காலடியோசைகள்‌ ஒலிக்க மெல்ல நடந்தது. 


திண்ணைகளிலும்‌ முகப்புகளிலும்‌ அமர்ந்து அவர்களை 
நோக்கிக்கொண்டிருந்த அஸ்தினபுரியின்‌ குடிகளும்‌ 
வேலும்‌ வில்லும்‌ ஏந்தி நின்ற காவலரும்‌ அக்காட்சியை 
அகப்புலன்களால்‌ அறியவில்லை. அரண்மனையின்‌ 
ஏவலரும்‌ அமைச்சர்களில்‌ பலரும்கூட நோக்கியும்‌ 
உணரவில்லை. வைதிகர்கள்‌ நீர்வழிந்த உடல்‌ நடுங்க 
ஆழ்ந்த குரலில்‌ வேதச்சொல்லுரைத்தபடி நடந்தனர்‌. 


அரண்மனை முற்றத்திற்கே வந்து கர்ணன்‌ அவர்களை 
எதிர்கொண்டான்‌. கர்க்க முனிவரின்‌ குருமரபில்‌ வந்த 
தீப்தர்‌ அந்த வைதிகர்குழுவை தலைமைகொண்டு 
நடத்திவந்தார்‌. கர்ணன்‌ அவரை வணங்கி முகமன்‌ 
சொன்னான்‌. காகதீர்த்தத்தில்‌ அள்ளிய நீரை எங்கும்‌ 
நிலம்தொடாமல்‌ கொண்டுவந்த வைதிகர்‌ அக்கலங்களை 
கைமாற்றிவிட்டு அமர்ந்து ஓய்வெடுத்தனர்‌. காத்திருந்த 
வைதிகர்‌ நீர்க்கலங்களுடன்‌ மேற்குநோக்கி சென்றனர்‌. 
கன்றுநிரையின்‌ மணியோசைபோல வேதச்சொல்‌ 
அவர்களிடமிருந்து எழுந்தது. 


கோட்டையின்‌ மேற்குவாயிலுக்கு அப்பால்‌ 
குறுங்காட்டுக்குள்‌ இருந்தது கரிய கற்களால்‌ ஆன 
கலிதேவனின்‌ சிற்றாலயம்‌. அவர்கள்‌ இளஞ்சாரல்மழை 
பொழிந்த புதர்களின்‌ நடுவே வெட்டி உருவாக்கப்பட்ட 
சேற்றுப்பாதையில்‌ கால்பதிய நடந்தனர்‌. கலியின்‌ 
லயத்துக்குமேலே உருளைப்பாறைகளால்‌ தம்‌ 
சரிவில்‌ வழிந்தோடிவந்து சிறிய அருவியாகக்‌ கொட்டி 
ஓசையிட்டு இறங்கிச்சென்ற ஓடைவழியாகவே மேலே 
செல்லும்‌ வழி அமைந்திருந்தது. முன்னரே அங்கு 
சென்றிருந்த அரசப்படையினர்‌ பாறைகளுக்கருகே 
கற்களை அடுக்கி ஏறிச்செல்லும்‌ வழியை 
ஒருக்கியிருந்தனர்‌. அவற்றில்‌ கால்வைத்து உடல்நடுங்க 


நிகர்நிலை நிறுத்தி மேலே சென்றனர்‌ வைதிகர்‌. 


பாறைகள்‌ முழுக்க கரிய களிம்பென பாசி 
படர்ந்திருந்தது. காடெங்கும்‌ இலைததும்பிச்‌ 
சொட்டிக்கொண்டிருந்த ஆடி மழையின்‌ ஓசை 
அவர்களைச்‌ சூழ்ந்து அவர்கள்‌ எழுப்பிய 
வேதச்சொல்லை மூடியது. இறுதிவிடாயுடன்‌ 
நீர்விளிம்பருகே வந்து உயிர்துறந்த விலங்குகளின்‌ 
வெள்ளெலும்புக்குவைகள்‌ சேற்றில்‌ புதைந்தும்‌ 
பற்களென எழுந்து நகைப்பு காட்டியும்‌ பரவியிருந்தன. 
அவற்றின்‌ மட்காத தோல்மயிர்ப்பரப்புகள்‌ மென்புல்‌ 
என்றும்‌ மெத்தைப்பாசி என்றும்‌ கால்களுக்கு மாயம்‌ 
காட்டின. 


ஆலயத்தின்‌ அருகே ஓடைசுழித்துச்‌ சென்ற இடத்தில்‌ 
கற்கள்‌ அடுக்கி கரைவளைக்கப்பட்டு ஒரு சுனை 
உருவாக்கப்பட்டிருந்தது. அதில்‌ கரியநீர்‌ 
சுழன்றுசென்றது. சுனையின்‌ மென்சேற்றுக்கதுப்பு 

மையோடுபோல கரிய அலைவளைவுகள்‌ ஒளிமின்ன 
தெரிந்தது. நீரிலிறங்க கற்களைக்‌ கொண்டு பாதை 
அமைக்கப்பட்டிருந்தது. அப்பகுதியின்‌ புதர்ப்பரப்பு 
வெட்டிச்சீரமைக்கப்பட்டு அஸ்தினபுரியின்‌ கொடிகள்‌ 
கட்டப்பட்டு சித்தமாக்கப்பட்டிருந்தது. 
படைக்கலங்களேந்திய வீரர்கள்‌ மெலிந்த உடலும்‌ 
தளர்ந்த தோள்களும்‌ பழுத்த விழிகளுமாக காவல்‌ 
நின்றனர்‌. ஏழுபேர்கொண்ட இசைச்சூதர்‌ பீளைபடிந்த 
கண்களுடனும்‌ உலர்ந்த உதடுகளுடனும்‌ இசைக்கலங்கள்‌ 
ஏந்தி காத்திருந்தனர்‌. நோயுற்ற அனைவருக்குமே எரியும்‌ 
மது ஒன்றே மருந்தாக இருந்தது. அது அவர்களின்‌ 
நரம்புகளை இழுபடச்செய்து எழுந்து நின்றிருக்கும்‌ 
ஆற்றலை அளித்தது. ஆயினும்‌ அவர்களின்‌ தலைகள்‌ 
அவ்வப்போது எடைகொண்டு அசைந்தன. கால்கள்‌ 
நிலையழிந்து பிறர்தோளை பற்றிக்கொண்டனர்‌. எவர்‌ 
சித்தமும்‌ அவ்விடத்தில்‌ இருக்கவில்லை. 


அமைதியில்‌ ஒருவர்‌ விழித்துக்கொண்டு “என்ன?” என்று 
முனகினார்‌. நால்வர்‌ குருதிபடிந்த விழிகளால்‌ திரும்பி 
நோக்கினர்‌. அஸ்தினபுரியிலிருந்து வந்திருந்த 
சூதர்குலத்துப்‌ பூசகர்‌ கரிய ஆடை அணிந்து தோல்கச்சை 
கட்டி கைகளில்‌ கரியநூலால்‌ ஆன கங்கணத்துடன்‌ 
உள்ளே நீளிருளைக்‌ கல்லாக விழிவரையப்பட்டு 
நீலமலர்மாலைகள்‌ சூடி அமர்ந்திருந்த கலிதேவனுக்கு 
பூசனை செய்துகொண்டிருந்தார்‌. கலிக்கு உகந்த பறவை 
ஊனும்‌, கரும்பட்டும்‌, எதிரெதிர்‌ சிற்றாடிகளும்‌, 


தோல்சவுக்கும்‌, குறைகுடமும்‌, கருமயிர்ச்சுருள்களும்‌, 
இடம்புரிச்சங்கும்‌ படைக்கப்பட்டிருந்தன. 
இரட்டைத்திரிவிளக்குகள்‌ தளர்ந்து எரிந்தன. 


ஓடைச்சரிவில்‌ வேதம்‌ ஒலிக்கக்கேட்டு அவர்கள்‌ எழுந்து 
நின்று நோக்கினர்‌. பூசகர்‌ உள்ளே சென்று கெண்டிந்ரை 
தெளித்து கைமணியை சுழற்றி ஒலித்து கலிக்குரிய 
போற்றுகைகளை சொல்லத்‌ தொடங்கினார்‌. 
வேதமொலிக்க வைதிகர்‌ மேலேறிவந்தனர்‌. 
வழிகாட்டிவந்த தீப்தர்‌ கைகளைக்கூப்பியபடி 
கண்களைத்திறக்காமல்‌ வந்து கலிமுன்‌ நின்றார்‌. 
அவரைத்‌ தொடர்ந்த வைதிகர்களும்‌ கண்களை 
மூடியபடி கைகளில்‌ நீர்க்குடங்களுடன்‌ நின்றனர்‌. 


மங்கலச்சூதரை நோக்கி படைத்தலைவர்‌ கைகாட்ட 
அவர்கள்‌ இசையெழுப்பத்‌ தொடங்கினர்‌. அஞ்சிய 
ஆட்டுக்கூட்டம்போல முற்றிலும்‌ இசைவழிந்து 
செவிபதைக்கும்‌ வெற்றொலிகளின்‌ பெருக்காக இருந்தது 
அந்த இசை. பூசகர்‌ நுண்சொற்களை நாவெழாது 
உரைத்தபடி அக்குடங்களைப்‌ பெற்றுக்கொண்டு கலியின்‌ 
முன்‌ நிரைத்தார்‌. நீலக்குவளையால்‌ நீரைத்‌ தொட்டு 
கலிவடிவம்‌ மேல்‌ தெளித்து மும்முறை வணங்கியபின்‌ 
அக்குடங்கள்‌ மேலும்‌ தெளித்தார்‌. 


கைகூப்பியபின்‌ திரும்பியபோது அவரும்‌ 
நோயுற்றிருப்பது தெரிந்தது. காய்ச்சலால்‌ இழுபட்டிருந்த 
அவரது முகத்தசைகள்‌ உறுமும்‌ சிம்மம்போன்ற 
தோற்றத்தை அவருக்களித்தன. ஆழ்குரலில்‌ “உடையவர்‌ 
நீர்கொண்டிருக்கிறார்‌. உடனிருப்பார்‌, அருளுண்டு” 
என்றார்‌. கண்களை மூடியபடியே தீப்தர்‌ “அவ்வண்ணமே 
ஆகுக!” என்றார்‌. அந்நீர்க்குடங்களை திரும்ப எடுத்து 
வைதிகர்களிடம்‌ அளித்தார்‌ பூசகர்‌. 


தாளம்‌ விரைவுகொள்ளும்தோறும்‌ அங்கு நின்றிருந்த 
அத்தனை வீரர்களும்‌ உடலில்‌ அதன்‌ கட்டற்ற 
அசைவுகளை அடைந்தனர்‌. கால்கள்‌ மண்ணில்‌ 
நிற்காது எழுந்தன. இசைத்தலின்‌ விரைவில்‌ முகம்‌ 
இழுபட்டு வாய்விரிந்து இளிக்கத்‌ தொடங்கினர்‌ சூதர்கள்‌. 
அவ்விளிப்பு வீரர்களிடமும்‌ பரவியது. வைதிகர்கள்‌ 
நிரையாகச்‌ சென்று அச்சுனையில்‌ காகதீர்த்தத்தின்‌ நீரை 
ஊற்றினர்‌. ஒழிந்த கலங்களை திரும்பக்கொண்டுவந்து 
கலியின்‌ ஆலயத்தருகே அமைத்தனர்‌. 


கைகளைக்கூப்பியபடி கீழே இழிந்திறங்கும்‌ ஓடையை 
நோக்கி வைதிகர்‌ நின்றனர்‌. அவர்களுக்குமேல்‌ 


மென்மழை பொழிந்துகொண்டிருந்தது. தங்கள்‌ மேல்‌ 
விழிகள்‌ பதிந்திருக்கும்‌ உணர்வை வைதிகர்‌ 
அடைந்தனர்‌. இளையவர்‌ ஒருவர்‌ விழிசுழற்றும்போது 
ஈரப்புதர்களுக்குள்‌ இரு நரிக்கண்களைக்‌ கண்டு 
திடுக்கிட்டார்‌. அச்சம்‌ விழிகளை கூர்மைகொள்ளச்செய்ய 
மேலும்‌ மேலும்‌ என விழிகளைக்‌ கண்டார்‌. “என்ன?” 
என்றார்‌ மூத்த வைதிகர்‌. “நரிகள்‌... நிறைய 
அமர்ந்திருக்கின்றன.” 

அவர்‌ நோக்கிவிட்டு தணிந்த குரலில்‌ “அவை இங்கே 
தலைமுறைகளென வாழ்பவை. இது நீர்‌ அருந்தவரும்‌ 
விலங்குகளை வேட்டைகொள்வதற்கு உகந்த இடம்‌” 
என்றார்‌. அனைவரும்‌ நரிகளை நோக்கிவிட்டனர்‌. தீப்தர்‌ 
அவர்கள்‌ நோக்குவதை உணர்ந்தாலும்‌ திரும்பவில்லை. 
“கூரிய நோக்குகள்‌” என்றார்‌ ஒருவர்‌. “அவை 
பசிகொண்டிருக்கின்றன. பசி கூரியது” என்றார்‌ 
இன்னொருவர்‌. 


ஓடைக்குக்‌ கீழே அரசர்‌ எழுவதை அறிவிக்கும்‌ வலம்புரிப்‌ 
பணிலம்‌ முழங்கியது. இசையின்‌ அதிர்வுகளில்‌ 
நின்றாடிக்கொண்டிருந்த சூதரும்‌ வீரரும்‌ அதை 
அறிந்ததாகவே தெரியவில்லை. அவர்களின்‌ முகங்கள்‌ 
ஊ௱னுண்டு களத்தில்‌ களிக்கும்‌ கூளிகளின்‌ 
முகங்களுக்குரிய இளிப்பை கொண்டிருந்தன. 
அஸ்தினபுரியின்‌ அமுதகலசக்கொடி மேலேறி வந்தது. 
ஈரத்தில்‌ துவண்டு கழியில்‌ சுற்றி இறந்துகொண்டிருக்கும்‌ 
பறவையின்‌ இறுதிச்சிறகடிப்பு என அது நுனியதிர்ந்தது. 


தொடர்ந்து வாளேந்திய ஏழுவீரர்கள்‌ வந்தனர்‌. கர்ணன்‌ 
இரு படைவீரர்களால்‌ தோள்தாங்கப்பட்டு 
நடந்துவந்தான்‌. அவன்‌ உடல்‌ எலும்புநிரை தெரிய 
மெலிந்து, தோள்கள்‌ சாம்பல்பூத்து, விழிகள்‌ ஒளியிழந்து 
குழிகளுக்குள்‌ ஆழ்ந்திருந்தன. கன்னம்‌ ஒட்டியமையால்‌ 
பல்நிரையுடன்‌ வாய்‌ உந்தியிருந்தது. அவன்‌ 
மிகைஉயரத்தால்‌ கூன்‌ விழுந்திருந்தது. வீரர்கள்‌ 
அவனை ஒவ்வொரு காலடிக்கும்‌ முன்செலுத்தி உடலை 
தூக்கிவைத்தனர்‌. 


அவனுக்குப்‌ பின்னால்‌ செங்கோலேந்திய ஒரு வீரன்‌ வர 
தொடர்ந்து மங்கலப்பொருட்களுடன்‌ ஏழு சூதரும்‌ 
இசைக்கலங்களுடன்‌ மூன்று சூதரும்‌ வந்தனர்‌. 
துரியோதனன்‌ கைகளைக்‌ கட்டியபடி இருபக்கமும்‌ 
நோக்கி நடந்து வந்தான்‌. அவன்‌ வெண்பட்டாடைகள்‌ 
மழையால்‌ நனைந்து உடலுடன்‌ ஓட்டி நடக்கும்போது 
இழுபட்டு கொப்புளங்களாகி அலைகளாயின. அவன்‌ 


தன்னந்தனிமையில்‌ நடப்பவன்‌ போலிருந்தான்‌. முகம்‌ 
மலர்ந்திருக்க விழிகள்‌ கனவுக்குள்‌ விரிந்திருந்தன. 


தீப்தர்‌ அவனை நோக்கிக்கொண்டு கைகளைக்‌ 
கூப்பியபடி நின்றார்‌. “இத்தனை ஒளியா?” என 
வைதிகர்களில்‌ எவரோ கேட்டனர்‌. அது அவரது 
எண்ணமாக இருந்தது. அவன்‌ உடல்‌ கரியமணி என 
ஒளிவிட்டது. ஈரம்‌ வழிந்த இலைப்பரப்புகளில்‌ அவன்‌ 
உடலின்‌ ஒளி அலைபடிவதுபோல்‌ தோன்றியது. 
காட்டுக்குள்‌ மழை காற்றுடன்‌ இணைந்து சுழன்றது. 


அவர்கள்‌ மேலே வந்ததும்‌ பூசகர்‌ சென்று எதிர்கொண்டு 
வரவேற்று ஆலயமுகப்பிற்கு கொண்டுவந்தார்‌. 
கலிதேவனுக்கு நேர்நிற்றலாகாதென்பதனால்‌ கர்ணன்‌ 
இடப்பக்கமும்‌ துரியோதனன்‌ வலப்பக்கமும்‌ நிற்கப்‌ 
பணிக்கப்பட்டனர்‌. துரியோதனனுக்குப்‌ பின்னால்‌ கனகர்‌ 
நின்றார்‌. கர்ணன்‌ கைகளைக்‌ கூப்பியபடி தளர்ந்து கீழே 
சரியும்‌ விழிகளுடன்‌ நின்றான்‌. அவனை பின்னால்‌ 
இருவர்‌ தாங்கிப்பிடித்திருந்தனர்‌. அவன்‌ கழுத்துத்‌ 
தசைகள்‌ சொடுக்கி அதிர்ந்துகொண்டிருந்தன. 
கெண்டைக்கால்தசைகள்‌ உருண்டிருந்தன. 
துரியோதனன்‌ வணங்காமல்‌ கைகளை மார்பில்‌ 
கட்டியபடி நோக்கி நின்றான்‌. 


சகர்‌ மலரும்‌ நீரும்‌ காட்டி சுடராட்டு நிகழ்த்தினார்‌. 

சய்கைகளால்‌ பலிகொடையும்‌ சொற்கொடையும்‌ 
ஆற்றிக்கொண்டிருந்தபோது துரியோதனன்‌ மெல்ல 
நகர்ந்து கலிக்கு நேர்முன்னால்‌ வந்து நின்றான்‌. பூசகர்‌ 
திரும்பி கையசைத்து விலக்கமுயன்று பின்‌ தவிர்த்தார்‌. 
நீரும்‌ மலரும்‌ கொண்டு வந்தளித்தபோது கர்ணன்‌ 
கைநீட்டி பெற்றுக்கொண்டான்‌. துரியோதனன்‌ சுருங்கிய 
புருவங்களுடன்‌ சிலைவிழிகளையே 
நோக்கிக்கொண்டிருந்தான்‌. 


தீப்தரின்‌ ஆணைப்படி மூன்று வைதிகர்கள்‌ வந்து 
பணிந்து கர்ணனையும்‌ துரியோதனனையும்‌ 
சுனையருகே கொண்டுசென்றனர்‌. தீப்தர்‌ அருகே வந்து 
“ஆடையை கழற்றுக அரசே!” என்றார்‌. “ஏன்‌?” என்று 
அவன்‌ அவரை அப்போதுதான்‌ நோக்குபவன்‌ போன்ற 
திகைப்புடன்‌ கேட்டான்‌. “கலிதீர்த்தம்‌ இது. இமயத்தின்‌ 
காகதீர்த்தம்‌ கலந்தது. நகரைக்‌ கவ்விய நோய்‌ நீங்க 
நீங்கள்‌ இதில்‌ கழுவாய்நீராட்டு இயற்றவேண்டும்‌.” 


அவன்‌ அச்சொற்களையும்‌ பெற்றுக்கொள்ளவில்லை. 
அவ்விழிகளின்‌ வெறுமையை நோக்கியபின்‌ அவர்‌ 


தலையசைக்க அகம்படிக்காரர்கள்‌ அவன்‌ ஆடைகளை 
களைந்தனர்‌. முழுவெற்றுடலுடன்‌ அவன்‌ நிற்க தீப்தர்‌ 
அகம்படியினரிடம்‌ “ஒரு சிறு அணிகூட இருக்கலாகாது. 
கருவறை விட்டுவந்த அதே தோற்றம்‌ இருக்கவேண்டும்‌” 
என்றார்‌. ஓர்‌ அகம்படியன்‌ அவன்‌ கைகளில்‌ இருந்த 
கணையாழி ஒன்றை கழற்றினான்‌. குழலில்‌ மலர்கள்‌ 
எஞ்சியிருக்கின்றனவா என ஒருவன்‌ நோக்கினான்‌. 


அவர்கள்‌ பணிந்ததும்‌ தீப்தர்‌ துரியோதனனின்‌ 
கைகளைப்பற்றியபடி அழைத்துச்சென்று நீர்‌ 
விளிம்பருகே நிறுத்தி “இறங்கி நீராடுக அரசே!” என்றார்‌. 
அவன்‌ குனிந்து நீரையே நோக்கிக்கொண்டிருந்தான்‌. 
“நீராடுக!” என்றார்‌ தீப்தர்‌. அவன்‌ மெல்ல காலடி 
எடுத்துவைத்து சேற்றிலிறங்கினான்‌. அவன்‌ கால்கள்‌ 
நடுங்கிக்கொண்டிருந்தன. “கைகளை கூப்புக!” என்றார்‌ 
தீப்தர்‌. அவன்‌ குழந்தைபோல்‌ அதை செய்தான்‌. 


நீர்‌ அலைகொப்பளிக்கத்‌ தொடங்கியது. அதற்குள்‌ 
பல்லாயிரம்‌ நாகங்கள்‌ நெளிவதுபோல. “மூழ்குக!” 
என்றார்‌ தீப்தர்‌. அவன்‌ கண்மூடி நீரில்‌ மூழ்கி எழுந்தான்‌. 
சொட்டும்‌ குழலுடன்‌ நின்ற அவனை நோக்கி 
“பிறிதொருமுறை! பிறிதொருமுறை!” என்றார்‌ தீப்தர்‌. 
கிளைகளுக்குள்‌ இருந்து “கா!” என்னும்‌ கூச்சலுடன்‌ 
வந்த காகம்‌ ஒன்று நீருக்குள்‌ பாய்ந்தது. மீன்கொத்தி 
போல மூழ்கி மறைந்தது. அவன்‌ திகைத்து நோக்க 
“மூழ்குங்கள்‌” என்றார்‌ தீப்தர்‌. அவன்‌ மீண்டும்‌ 
மூழ்கியபோதும்‌ கூச்சலிட்டபடி மேலும்‌ காகங்கள்‌ வந்து 
நீரை அறைந்து விழுந்து மூழ்கின. 


படைவீரர்கள்‌ வியப்பொலியும்‌ அச்சக்கூச்சலுமாக வந்து 
குழுமினர்‌. நான்கு பக்கமும்‌ காட்டுக்குள்ளிருந்து 
காகங்கள்‌ வந்து நீருக்குள்‌ சென்றபடியே இருந்தன. நீரை 
அவை அறைந்து சிதறடித்து கற்களைப்போல மூழ்கி 
கருநிழலாக மாறி ஆழ்ந்து அங்கிருந்த 
இருள்கலங்கலுக்குள்‌ மறைந்தன. 


நீர்‌ மேலும்‌ மேலும்‌ கருமைகொண்டது. “வைதிகரே, 
போதும்‌!” என்றான்‌ கர்ணன்‌. “மூன்றாம்‌ முறை! மூன்றாம்‌ 
முறை!” என்றார்‌ தீப்தர்‌. மீண்டும்‌ துரியோதனன்‌ 
மூழ்கியபோது நீரே தெரியாதபடி காகங்கள்‌ வந்து 
விழுந்தன. உடல்‌ பேரெடை கொண்டதுபோல 
துரியோதனன்‌ தள்ளாடி நீருக்குள்ளேயே விழுந்தான்‌. 
“அரசே, கரைசேருங்கள்‌... வந்துவிடுங்கள்‌” என்று 
கர்ணன்‌ கூவினான்‌. துரியோதனன்‌ நடுங்கியும்‌ 
தத்தளித்தும்‌ காலெடுத்துவைக்க காகங்கள்‌ அவனை 


அறைந்து அறைந்து நீரிலேயே மூழ்கடித்தன. அவனால்‌ 
ஏறமுடியவில்லை. 


“அவரால்‌ அதைக்‌ கடந்து வரமுடியவில்லை” என்றார்‌ 
தீப்தர்‌. “அவர்‌ நோய்கொண்டிருக்கிறார்‌!” என்று கனகர்‌ 
கூவினார்‌. துரியோதனன்‌ உடல்‌ ஒளியிழந்து 
கருமைகொண்டு தசைகள்‌ தளர்ந்து தொய்ந்தது. அவன்‌ 
தோள்களும்‌ கால்களும்‌ நடுங்கின. உதடுகள்‌ 
துடித்துக்கொண்டிருந்தன. கண்ணிமைகள்‌ தடித்துச்‌ 
சரிந்தன. “நோய்‌ கொள்கிறார்‌. கணம்‌ தோறும்‌ நோய்‌ 
முதிர்கிறது” என்றார்‌ வைதிகர்‌ ஒருவர்‌. “ஆசிரியரே, அவர்‌ 
இதைக்‌ கடந்து மீளமுடியாது.” 


உடல்குறுகி துரியோதனன்‌ நீருக்குள்ளேயே விழுந்தான்‌. 
இருமுறை எழமுயன்று மீண்டும்‌ விழுந்து நீரில்‌ 
முழ்கினான்‌. அவனை சரியாகப்‌ பார்க்கமுடியாதபடி 
சென்று விழும்‌ காகக்கூட்டங்களின்‌ சிறகுகள்‌ மறைத்தன. 
கர்ணன்‌ தன்‌ ஆடைகளை களையத்தொடங்கினான்‌. 
அதைக்‌ கண்ட தீப்தர்‌ “அரசே, வேண்டாம்‌... இது 
மீளமுடியாத ஆழம்‌” என்று கூவி கைநீட்டி தடுக்கவந்தார்‌. 
ஆடைகளைக்‌ கழற்றி வீசி அணிகளைப்‌ பிடுங்கி 
உதிர்த்தபடி நீரை நோக்கிச்சென்ற கர்ணன்‌ தள்ளாட 
விழப்போனான்‌. பிடிக்கவந்த ஒருவனை உந்திவிட்டு 
“அரசே! அரசே!” என வைதிகர்கள்‌ கூவுவதை 
புறக்கணித்து நீருக்குள்‌ பாய்ந்தான்‌. 

நீரிலிறங்கியதுமே அவன்‌ ஆற்றல்கொள்ளத்‌ 
தொடங்கினான்‌. முதல்முறை மூழ்கியதுமே அவன்‌ 
விழிகள்‌ எழுந்தன. மும்முறை மூழ்கி எழுந்ததும்‌ 
பெருந்தோள்களும்‌ நிமிர்வும்‌ கொண்டவன்‌ ஆனான்‌. 
துரியோதனனை தன்‌ தோள்களில்‌ தூக்கிக்‌ கொண்டு 
கரைநோக்கி நடந்து வந்தான்‌. சேற்றுப்பரப்பில்‌ அவனை 
படுக்கவைத்தான்‌. அவனுக்குப்‌ பின்னால்‌ சுனைக்குள்‌ 
புகுந்த காகங்கள்‌ நிழல்களாக உள்ளே அசைந்து பின்‌ 
மறைந்தன. அலையடங்கி அது அமைதிகொண்டது. 


துரியோதனனின்‌ அருகே வந்து குனிந்து தீப்தர்‌ அவன்‌ 
முகத்தை நோக்கினார்‌. “அரசர்‌ மீண்டுவிடுவார்‌... இனி 
சிலநாட்களில்‌ முன்பென ஆகிவிடுவார்‌” என்றார்‌. 
விழிதூக்கி கர்ணனை நோக்கி “அரசே, தாங்கள்‌...” 
என்றார்‌. கர்ணன்‌ ஆழ்ந்த குரலில்‌ “அரசரை 
அரண்மனைக்கு கொண்டுசெல்வோம்‌” என்றான்‌. 
இருவீரர்‌ வந்து துரியோதனனை தாக்கிக்‌ கொண்டனர்‌. 


மழைநின்றுவிட்டதை அவர்கள்‌ அறிந்தனர்‌. இலைகள்‌ 


சொட்டி ஓய்ந்துகொண்டிருந்தன. இனியகாற்றுகளால்‌ 
இறுதித்துளிகளும்‌ உதிர்க்கப்பட்டன. வேதம்‌ முழங்க 
வைதிகர்‌ முன்‌ செல்ல அவர்கள்‌ ஒருசொல்லும்‌ பேசாமல்‌ 
நடந்து இறங்கினர்‌. கோட்டையை 
அடைவதற்குள்ளாகவே அவர்களில்‌ பலர்‌ நோய்நீங்கி 


ஆற்றல்‌ பெற்றுவிட்டிருந்தனர்‌. 


அஸ்தினபுரியில்‌ மழை நின்றமையை உணர்ந்த மக்கள்‌ 

எழுப்பிய ஓசை காலைப்பறவைகளின்‌ குரலென 

ஒலித்துக்கொண்டிருந்தது. கறையென வானில்‌ 

படிந்திருந்த முகில்குவைகளுக்கு அப்பாலிருந்து சூரியன்‌ 

எழத்தொடங்கினான்‌. கோட்டைப்பரப்பு சிலிர்த்தது. 
குறுங்காட்டின்‌ அனைத்து இலைகளும்‌ ஒளிகொண்டன. 
ததும்பிய நீர்த்துளிகள்‌ சுடர்‌ பெற்றன. 

ஆடிமழை முடிந்து ஆவணியின்‌ முதல்நாள்‌ காலையில்‌ 
இந்திரப்பிரஸ்த நகரின்‌ செண்டு வெளியில்‌ இளைய 
யாதவரும்‌ அர்ஜுனனும்‌ படைக்கலப்பயிற்சி 
செய்துகொண்டிருந்தனர்‌. அப்பால்‌ 
தோல்கூரைப்பந்தலில்‌ பலராமரும்‌ யுதிஷ்டிரரும்‌ 
அமர்ந்து அதை நோக்கினர்‌. சாத்யகி இளைய யாதவர்‌ 
அருகே நின்று படைக்கலத்துணை புரிந்தான்‌. 
அர்ஜுனன்‌ அருகே நகுலன்‌ ஆவத்துணைக்கென 
நின்றிருந்தான்‌. 


எட்டும்‌ தொலைவில்‌ மென்மரத்தால்‌ செய்து 
தொங்கவிடப்பட்டு காற்றிலாடிய ஏழு 
நுண்ணிலக்குகளை அர்ஜுனன்‌ தன்‌ அம்புகளால்‌ 
சிதறடித்து வில்தாழ்த்தினான்‌. ஏவலன்‌ அவன்‌ 
வியர்வையை ஒற்றினான்‌. அதே இலக்குகள்‌ ஏழு அருகே 
காத்திருந்தன. இளைய யாதவரின்‌ கையிலிருந்து எழுந்த 
படையாழி மிதந்து சுழன்று சென்று அவ்விலக்குகளை 
ஒருசேரப்‌ பிளந்தபின்‌ காலைவெயிலை சிதறடித்தபடி 
அவர்‌ கையில்‌ வந்து அமர்ந்தது. 


“மேலும்‌...” என்றான்‌ அர்ஜுனன்‌. ஏவலர்‌ ஓடி 
இலக்குகளை அமைத்தனர்‌. பலராமர்‌ உடலை நிமிர்த்தி 
அமர்ந்து உரக்க “இளையவனே, நேற்றைய இலக்கு எது?” 
என்றார்‌. அர்ஜுனன்‌ திரும்பி “இப்போது சிதறடித்தது... 
இது இன்று நான்‌ எய்துவது” என்றான்‌. பலராமர்‌ 
கைகளைத்‌ தட்டி சிரித்து “நன்று இளையோனே, 
இப்படியே சென்றால்‌ நீ ஒருநாள்‌ விண்மீன்களை எய்து 
வீழ்த்துவாய்‌” என்றார்‌. 


யுதிஷ்டிரர்‌ “ஒவ்வொரு நாளும்‌ இலக்குகளை நீட்டி நீட்டிச்‌ 
செல்வது குறித்து எனக்கு மாறுபாடு உண்டு மூத்த 
யாதவரே. அதை இளையோனிடம்‌ பலமுறை 
சொல்லியிருக்கிறேன்‌” என்றார்‌. “எப்படியென்றாலும்‌ 
இதற்கோர்‌ எல்லை உள்ளது. தோளின்‌ எல்லை. வில்லின்‌ 
எல்லை. அம்பிற்கும்‌ காற்றுக்குமான உறவின்‌ எல்லை. 
உன்னுவது எதுவானாலும்‌ அது பருப்பொருளில்‌ 
வெளிப்பட்டாகவேண்டும்‌ என்னும்‌ இரக்கமற்ற நெறியால்‌ 


கட்டுண்டிருக்கிறது இப்புடவி.” 


பலராமர்‌ புரியாமல்‌ தலையசைக்க யுதிஷ்டிரர்‌ 
தொடர்ந்தார்‌ “இவன்‌ இலக்குகளை அகற்றியபடியே 
செல்கிறான்‌. அகன்றுசெல்லும்‌ அப்பயணத்தில்‌ தன்‌ 
இயலாமையை அல்லவா நேருக்குநேர்‌ சந்திப்பான்‌. 
அந்தத்‌ தோல்வியை நோக்கி ஏன்‌ அத்தனை 
விரைந்துசெல்லவேண்டும்‌? இங்கு அவனால்‌ 
இயல்வதையே முழுமையாகச்‌ செய்து 
நிறைவடையலாமே?” 


பலராமர்‌ சகதேவனை நோக்கி “இளையோனே, நீ என்ன 
நினைக்கிறாய்‌?” என்றார்‌. சகதேவன்‌ “நான்‌ இதில்‌ 
சொல்வதற்கேதுமில்லை. நூல்கள்‌ சொல்வதை 
சொல்கிறேன்‌” என்றான்‌. “சொல்‌” என்றார்‌ பலராமர்‌. 
“மூத்தவரே, எய்தி எய்திச்‌ சென்றடையும்‌ 
அவ்வெல்லையில்‌ மேலும்‌ விரியும்‌ முடிவிலியாக வந்து 
நிற்பதே பிரம்மம்‌ என்பதே வேதாந்தம்‌. இதம்‌ இதம்‌ என்று 
சொல்லிச்செல்லும்‌ சொல்‌ ஓழிகையில்‌ எஞ்சும்‌ அது. 
ஒழிந்த ஆவநாழியில்‌ எஞ்சும்‌ வானம்‌...” 


பலராமர்‌ 'பார்த்தாயா?' என்பதுபோல யுதிஷ்டிரரை 
பார்த்தார்‌. யுதிஷ்டிரர்‌ தலையை அசைத்து “வெறும்‌ 
ஏமாற்றம்‌. தன்னிரக்கம்‌. அதன்‌ விளைவான 
அடங்காச்சினம்‌... அது ஒன்றே எஞ்சுவது. ஐயமே 
இல்லை” என்றார்‌. “தொட்டெண்ணிக்‌ கடந்துசெல்வதன்‌ 
பேருவகையை எல்லைக்குள்‌ சுற்றிவருவதனூடாக 
அடையமுடியாது தருமா. அதை வில்லெடுத்தவனே 
உணரமுடியும்‌” என்றார்‌ பலராமர்‌. 


அந்த நேரடிப்பேச்சு யுதிஷ்டிரரை சோர்வுறச்செய்தது. 
“படைக்கலம்‌ கொண்டு களமாடுபவர்களுக்கு ஓர்‌ 
எண்ணமுள்ளது, படைக்கலம்‌ கொண்டால்‌ மட்டுமே 
களத்தை புரிந்து கொள்ளமுடியும்‌ என்று. களம்‌ என்பது 
நூறாயிரம்‌ கணக்குகளின்‌ வெளி. அதை விலகிநின்று 
நோக்குபவனால்‌ மேலும்‌ நுணுக்கமாக சொல்லமுடியும்‌.” 


பலராமர்‌ சிரித்து “ஆம்‌, சொல்லமுடியும்‌. ஆனால்‌ 
சொல்வது சரியா என்று நோக்கியறியவே இயலாது” 
என்றார்‌. “ஆகவே அவை எப்போதும்‌ வெற்றுச்‌ சொற்கள்‌. 
சொல்லப்படுபவர்‌ தன்‌ அறிவுக்கூரை 
வெளிப்படுத்தியிருப்பதனால்‌ அவரது ஆணவத்தின்‌ 
துளி அது. அதைக்காக்க அவர்‌ உண்மையை அதன்‌ முன்‌ 
நூறுமுறை வெட்டிப்‌ படையலிடவும்‌ தயங்கமாட்டார்‌” 
என்றபின்‌ சகதேவனை நோக்கி “என்ன சொல்கிறாய்‌?” 


என்றார்‌. அவன்‌ புன்னகைசெய்தான்‌. 


யுதிஷ்டிரர்‌ “நான்‌ இதற்குமேல்‌ சொல்ல 
ரும்பவில்லை...” என்றார்‌. பலராமர்‌ அவர்‌ தோளை 
ஓங்கி அறைந்து “நீ முதிர்ந்து களைத்தவனைப்போல 
பேசுகிறாய்‌. நீ அரசன்‌. நீ பேசவேண்டியது 
ஷாத்ரகுணத்தைப்பற்றி. வென்று மேற்செல்லுதல்‌. 
நில்லாதிருத்தல்‌. அடைதலும்‌ அளித்தலுமே 
அரசர்களுக்குரிய நெறி. அளிப்பது மேலும்‌ 
அடைவதன்பொருட்டே” என்றார்‌. 


“ஆம்‌” என்றார்‌ யுதிஷ்டிரர்‌ பெருமூச்சுடன்‌. “ஆனால்‌ நான்‌ 
இந்த நில்லாப்புரவிமேல்‌ திகைத்து அமர்ந்திருக்கிறேன்‌. 
இந்திரப்பிரஸ்தம்‌ என்னை அச்சுறுத்துகிறது.” பலராமர்‌ 
“நீ பாரதவர்ஷத்தையே ஆள்வாய்‌ என்கின்றன 
நிமித்திகநூல்கள்‌. இந்நகரத்துக்கே அஞ்சுகிறாயா?” 
என்றார்‌. யுதிஷ்டிரர்‌ மேலும்‌ பெருமூச்சுவிட்டு “ஆம்‌, 

ளக்கூடும்‌. ஆனால்‌ எதற்கு? எனக்கு 
ஒன்றும்புரியவில்லை” என்றார்‌. 


அர்ஜுனனின்‌ ஏழு அம்புகளும்‌ குறிபிழைத்தன. அவன்‌ 
தன்‌ வில்லை தொடையில்‌ அடித்து சலிப்புடன்‌ 
தலையசைத்தான்‌. இளைய யாதவர்‌ 
“வெல்லமுடியாதென்றே எண்ணிவிட்டாயா?” என்றார்‌. 
“என்‌ விழிகளுக்கும்‌ தோளுக்கும்‌ அப்பால்‌ உள்ளன 
அவை” என்றான்‌. “உன்‌ நெஞ்சு சென்று அவற்றை 
தொடுகிறதல்லவா?” என்றார்‌ இளைய யாதவர்‌. “ஆம்‌, 
அவற்றை நான்‌ உள்ளத்தால்‌ வென்றுவிட்டேன்‌.” 


இளைய யாதவர்‌ “அப்படியென்றால்‌ அம்புகளும்‌ அங்கே 
செல்லும்‌. உன்‌ தோளின்‌ விழைவை அவை அறிந்தால்‌ 
மட்டும்‌ போதும்‌” என்றார்‌. அர்ஜுனன்‌ அம்பை எடுத்து 
வில்லில்‌ தொடுத்து விழிகூர்ந்தான்‌. “தசைகளை 
இழுப்பதும்‌ விரிப்பதும்‌ நம்‌ விழைவே. அவை 
தங்களியல்பால்‌ தளர்ந்தும்‌ அமைந்தும்‌ இருக்கவே 
முயல்கின்றன” என்றார்‌ இளைய யாதவர்‌. 
“முழுவிழைவையும்‌ தசைகள்‌ அறிக! தசைகள்‌ 
நாணேறுக!” 


அம்பு சென்று இலக்கை தைத்தது. நகுலனும்‌ சகதேவனும்‌ 
மகிழ்வுடன்‌ கூச்சலிட்டனர்‌. அவர்களை அறியாதவனாக 
அர்ஜுனன்‌ இரண்டாவது அம்பை செலுத்தினான்‌. 
அதுவும்‌ சென்று தைத்தது. மூன்றாவது அம்பும்‌ 
தைத்ததும்‌ அவன்‌ திரும்பி இளைய யாதவரை நோக்கி 
புன்னகைத்தான்‌. அதற்கடுத்த அம்பு பிழைத்தது. 


இளைய யாதவர்‌ புன்னகைசெய்தார்‌. 


முகம்‌ சிவந்த அர்ஜுனன்‌ நாணை இழுத்து அம்பை 
செலுத்தினான்‌. அது மிக விலகிச்சென்றது. அவன்‌ 
சலிப்புடன்‌ வில்தாழ்த்தினான்‌. “இன்றைய அறைகூவல்‌. 
இதை நீ கடந்துசெல்லவேண்டும்‌” என்றபடி இளைய 
யாதவர்‌ பந்தல்‌ நோக்கி திரும்பினார்‌. “ஒவ்வொருநாளும்‌ 
ஓர்‌ அறைகூவலுடன்‌ எழுபவனே தன்‌ கலையை 
கடந்துசெல்கிறான்‌.” அர்ஜுனன்‌ அந்த இலக்குகளை 
மீசையை நீவியபம நோக்கி நின்றான்‌. 


நகுலன்‌ “கலையை கடந்துசெல்வதா?” என்றான்‌. இளைய 
யாதவர்‌ திரும்பி “எந்தக்கலையும்‌ ஒரு கருவியே. 
இவ்வில்லை நீங்கள்‌ ஏந்திய தொடக்கநாட்களில்‌ 
இதைப்பற்றி மட்டுமே எண்ணிக்கொண்டிருந்தீர்கள்‌ 
அல்லவா? இன்று பயின்று பயின்று வில்லை கடந்து 
விட்டீர்கள்‌. அவ்வாறே வில்வித்தையையும்‌ கடக்க 
முடியும்‌” என்றார்‌. நகுலன்‌ “எப்படி?”என்றபடி அவர்‌ 
அருகே வந்தான்‌. 


திரும்பிப்பாராமலேயே இளைய யாதவர்‌ தன்‌ 
படையாழியை ஏவ அது சென்று ஏழு இலக்குகளையும்‌ 
சீவிவிட்‌ திரும்பி வந்தது. அர்ஜுனன்‌ அதை 
ஓரக்கண்ணால்‌ நோக்கிவிட்டு பார்வையை 
திருப்பிக்கொண்டான்‌. “இளைய யாதவரே, இலக்குகளும்‌ 
அவ்வாறு இல்லாமலாகுமா?” என்றான்‌ நகுலன்‌. 
“தலையின்‌ மறுஎல்லை என்பது அதுதான்‌” என்றார்‌ 
இளைய யாதவர்‌. 


அவர்கள்‌ வியர்வையைத்‌ துடைத்தபடி பந்தல்‌ நோக்கி 
சென்றனர்‌. அர்ஜுனன்‌ “நான்‌ எய்யும்‌ அம்புகளுக்கு என்‌ 
தோள்விசையை அளிக்கிறேன்‌. உங்கள்‌ படையாழி 
எவ்விசையால்‌ திரும்பி வருகிறது?” என்றான்‌. இளைய 
யாதவர்‌ “அதன்‌ அமைப்பு அத்தகையது. தான்‌ அடையும்‌ 
விசையில்‌ நேர்பாதியை திரும்பி வருவதற்கு அது 
பயன்படுத்திக்கொள்கிறது” என்றார்‌. 


அர்ஜுனன்‌ “யாதவரே, அத்தனை விசையை தாங்கள்‌ 
அதற்கு அளிக்கிறீர்களா என்ன?” என்றான்‌. “இல்லை, 
அது கிளம்புவதற்குரிய விசையை மட்டுமே நான்‌ 
அளிக்கிறேன்‌. காற்றிலிருந்தும்‌ புவியிலிருந்தும்‌ தன்‌ 
விசைகளை அதுவே திரட்டிக்கொள்கிறது. தன்‌ 
அமைப்பைக்கொண்டு அவ்விசைகளை ஆள்கிறது” 
என்றார்‌ இளைய யாதவர்‌. 


“படையாழி கற்பதற்கு கடினமானது என்கிறார்கள்‌” 
என்று நகுலன்‌ சொன்னான்‌. “இதை போரில்‌ தாங்களன்றி 
எவரும்‌ கையாள்வதில்லை.” “ஆம்‌, இது படைக்கலமே 
அல்ல. களிப்பொருள்‌. யாதவர்‌ கன்றுமேய்க்கையில்‌ 
கைகொள்வது. விளையாடுபவர்களுக்குரியது. எழுந்து 
நிற்கும்‌ வயதில்‌ இதை பயிலவேண்டும்‌ என்பார்கள்‌. 
நாவில்‌ சொல்முதிர்வதற்குள்ளாகவே இக்கருவி 
கையகப்பட்டாகவேண்டும்‌. விழியும்‌ செவியும்‌ நாவும்‌ 
மூக்கும்‌ தோலும்‌ என இதுவும்‌ நம்முடன்‌ வளர்ந்து 
ஒன்றாகிவிடவேண்டும்‌.” 

“அவ்வாறு ஆனபின்‌ அது படைக்கருவியே அல்ல. 
பேசும்போது நாவு வளைவதையெல்லாம்‌ நாம்‌ 
அறிவதேயில்லை” என்றபடி இளைய யாதவர்‌ அமர்ந்தார்‌. 
சகதேவன்‌ அதை கையில்‌ வாங்கி “எப்போதும்‌ என்னை 
அச்சுறுத்துகிறது இதன்‌ நிலையின்மை. இதை கையில்‌ 
வைத்திருக்கவே முடியவில்லை” என்றான்‌. “அதன்‌ 
விழைவு உருவாக்கும்‌ நிலையின்மை அது. அது எழுந்து 
பறக்கவிழைகிறது.” சகதேவன்‌ “ஆம்‌, இப்போது நானும்‌ 
இதையே எண்ணினேன்‌. கையில்‌ ஒரு செம்பருந்தை 
ஏந்தியதுபோலிருக்கிறது” என்றான்‌. 

அவர்கள்‌ அமர்ந்துகொண்டதும்‌ ஏவலர்கள்‌ வியர்வை 
ஒற்றி குடிக்க குளிர்நீர்‌ அளித்தனர்‌. வியர்வையை 
ஊதியபடி “ஆடிமாதத்தில்‌ பெய்த மழையெல்லாம்‌ 
ஆவியென்றாகி நகரை மூடியிருக்கிறது” என்று 
யுதிஷ்டிரர்‌ சொன்னார்‌. “அரண்மனைக்குள்‌ குளிர்ந்த 
பளிங்குஅறைக்குள்‌ கூட அமரமுடியவில்லை. 
சோலைகளில்‌ மரநிழல்களில்‌ அமர்ந்தால்‌ மட்டுமே உடல்‌ 
ஆறுதல்கொள்கிறது.” 


பலராமர்‌ “வெயிலும்‌ குளிரும்‌ இனியவை” என்றார்‌. 
யுதிஷ்டிரர்‌ அவரை நோக்கிவிட்டு “இளைய யாதவரே, 
தங்களிடம்‌ சொல்சூழவேண்டுமென்று காத்திருந்தேன்‌. 
மகதத்திலிருந்து வந்த ஒற்றுச்செய்திகளனைத்தையும்‌ 
தொகுத்துவிட்டேன்‌. நேற்றிரவெல்லாம்‌ அதைத்தான்‌ 
செய்துகொண்டிருந்தேன்‌” என்றார்‌. “உண்மையில்‌ நான்‌ 
நேற்று துயில்கொள்கையில்‌ முதற்புள்‌ ஒலி 
எழுந்துவிட்டது.” 


அர்ஜுனன்‌ கைகளை விரித்து உடலை நிமிர்த்திவிட்டு 
எழுந்து வில்லைநோக்கி சென்றான்‌. இளைய யாதவர்‌ 
அவனை திரும்பி நோக்கினார்‌. “நான்‌ அரசு 
சூழ்ந்தலைப்பற்றி பேசினாலே எழுந்து 
சென்றுவிடுகிறான்‌. இவன்‌ மட்டுமல்ல, இவன்‌ 


மூத்தவனும்தான்‌.” இளைய யாதவர்‌ பலராமரை நோக்கி 
நகைத்து “பேசத்தொடங்குங்கள்‌, அவரும்‌ செல்வார்‌” 
என்றார்‌. 


“ஆம்‌, அரசு சூழ்தலில்‌ எனக்கென்ன வேலை?” என்று 
பலராமரும்‌ எழுந்து நின்றார்‌. கைகளை ஒன்றுடன்‌ 
ஒன்று ஓங்கி அறைந்து “சற்று இரும்பை வளைத்துவிட்டு 
வருகிறேன்‌. இன்று ஒரு சிறந்த உண்டாட்டு உண்டு 
என்றனர்‌ அடுமனையாளர்‌” என்றார்‌. யுதிஷ்டிரர்‌ இளைய 
யாதவரை நோக்கி வெளிறிய புன்னகையை அளித்தார்‌. 
“சொல்லுங்கள்‌ மூத்தவரே, தங்கள்‌ எண்ணங்களை 
சொல்லுங்கள்‌” என்றார்‌ இளைய யாதவர்‌. 


யுதிஷ்டிரர்‌ உளக்குவிப்புடன்‌ முன்னகர்ந்து “ஜராசந்தன்‌ 
நம்முடன்‌ போருக்கு சித்தமாகிவருகிறான்‌ என்பதில்‌ 
ஐயமில்லை” என்றார்‌. “என்றாகிலும்‌ நம்முடன்‌ 
போரிலிறங்கவேண்டுமென அவன்‌ அறிவான்‌. 
இக்காட்டின்‌ சிம்மம்‌ ஏதென்று முடிவுசெய்தாகவேண்டும்‌.” 
இளைய யாதவர்‌ “ஆம்‌” என்றார்‌. 


“அவனுடைய முதல்துணை என இங்கே அமைச்சர்கள்‌ 
சுட்டியது துரியோதனனை. நானும்‌ அதை ஐயுற்றேன்‌. 
ஆனால்‌ அங்கே விதுரர்‌ உள்ளார்‌ என்னும்‌ 
நம்பிக்கையையும்‌ கொண்டிருந்தேன்‌. அதுவே நிகழ்ந்தது. 
படைத்துணைக்கான அழைப்பை விதுரர்‌ 
தவிர்த்துவிட்டார்‌. ஆகவே அஸ்தினபுரி இப்போது 
இக்களத்தில்‌ இல்லை.” என்றார்‌ யுதிஷ்டிரர்‌ 


இளைய யாதவர்‌ “அவர்கள்‌ தவிர்த்தமையால்‌ களத்தில்‌ 
இல்லை என்று பொருளா என்ன?” என்றார்‌. “அங்கே 
சகுனியும்‌ கணிகரும்‌ இருக்கிறார்கள்‌ என்பதை 
மறக்கவேண்டியதில்லை.” யுதிஷ்டிரர்‌ “ஆம்‌, நான்‌ 
அதையும்‌ எண்ணினேன்‌. அங்கே பரவிய மாயநோய்‌ 
மறைந்துவிட்டது. அஸ்தினபுரியின்‌ கோட்டைகளும்‌ 
மாளிகைகளும்‌ மீண்டு எழுந்துவிட்டன. 
தாம்ரலிப்தியிலிருந்து உயர்தரச்‌ சுண்ணம்‌ 
நூறுகலங்களில்‌ அஸ்தினபுரிக்கு சென்றுள்ளது. நகரம்‌ 
ஒவ்வொரு நாளும்‌ ஒளிகொண்டுவருகிறது” என்றார்‌. 


“ஆனால்‌ அஸ்தினபுரி இப்போது படையெழும்‌ நிலையில்‌ 
இல்லை” என்று யுதிஷ்டிரர்‌ தொடர்ந்தார்‌. “ஆகவே 
இப்போரில்‌ ஜராசந்தனின்‌ முதன்மை நட்பு 
சிசுபாலன்தான்‌.” இளைய யாதவர்‌ புன்னகையுடன்‌ 
“ஆம்‌” என்றார்‌. யுதிஷ்டிரர்‌ “மகதத்திடம்‌ 
படையிணைவுக்கான ஒப்புகைச்சாத்தை சேதிநாடு 


செய்துவிட்டது. இன்னும்‌ சிலநாட்களில்‌ சேதியின்‌ 
பன்னிரு படைப்பிரிவுகள்‌ மகதம்நோக்கி செல்லும்‌.” 
என்றபின்‌ தலையை அசைத்தார்‌. 


பின்பு தாடியை மெல்ல வருடியபடி கவலையுடன்‌ 
“இளைய யாதவரே, துவாரகையின்‌ வளர்ச்சி கண்டு 
அஞ்சிய அனைவரும்‌ இப்போது ஜராசந்தனுடன்‌ 
இணைந்துள்ளனர்‌. கரூசநாட்டின்‌ வக்ரதந்தன்‌, 
இமயமலைநாடாகிய ஹிமகூடத்தின்‌ மேகவாகனன்‌, 
யவனனாகிய காலயவனன்‌ ஆகியோர்‌ முன்னரே தங்கள்‌ 
படைகளில்‌ ஒரு பகுதியை மகதத்திற்கு 
அனுப்பிவிட்டனர்‌. பிரக்ஜ்யோதிஷத்தின்‌ பகதத்தனின்‌ 
கீழெல்லைப்‌ படைகளும்‌ மகதத்துடன்‌ இணைந்தே 
செயல்பட்டுவருகின்றன. புண்டரத்தின்‌ வாசுதேவன்‌ 
ஜராசந்தன்‌ பக்கமே செல்வான்‌. அவனுக்கு 
உங்களிடமிருக்கும்‌ காழ்ப்பு நாம்‌ அறிந்தது” என்றார்‌. 


“தொல்குடி யாதவர்களிலேயே பன்னிரு 
போஜகுலங்களின்‌ தலைவனாகிய பீஷ்மகன்‌ 
ஜராசந்தனுக்குத்தான்‌ ஆதரவளிக்கப்போவதாக 
செய்திவந்திருக்கிறது. விதர்ப்பநாட்டு ௬ுக்மியும்‌ 
ஜராசந்தனுடன்‌ இணைவான்‌. உண்மையில்‌ அவர்கள்‌ 
வெல்லக்கூடும்‌ என்றால்‌ சைந்தவனையும்‌ 
கூர்ஜரனையும்‌ கூட தங்களுடன்‌ 
சேர்த்துக்கொள்ளமுடியும்‌. கங்கை முழுமையாக அவன்‌ 
கட்டுப்பாட்டுக்குள்‌ செல்லுமென்பதனால்‌ பல 
சிற்றரசர்களுக்கு வேறுவழியும்‌ இல்லை” 


“எதிரிகளை பட்டியலிட்டுவிட்டீர்கள்‌” என்றார்‌ இளைய 
யாதவர்‌. யுதிஷ்டிரர்‌ அதை பாராட்டாக எடுத்துக்கொண்டு 
“அம்‌, வங்கம்‌ என்ன நிலைப்பாடு 
எடுக்கப்போகிறதென்பது தெளிவாக இல்லை. கலிங்கம்‌ 
இப்போது இருபக்கமும்‌ சாராமல்‌ நிற்கவே விழையும்‌. 
ஆனால்‌ அதைக்கூட நான்‌ ஐயத்துடனேயே பார்க்கிறேன்‌.” 
என்றார்‌. 


“தங்கை வணிகம்‌ இப்போதே மகதத்தின்‌ 
கையிலிருக்கிறது. பெரும்படகுகளால்‌ எங்கும்‌ 
படைநகர்த்தும்‌ ஆற்றல்கொண்டிருக்கிறான்‌. 
வல்லமைவாய்ந்த பீதர்நாட்டுப்‌ படைக்கலங்களையும்‌ 
எரிபொருள்களையும்‌ ஜராசந்தன்‌ சேர்த்திருக்கிறான்‌. 
போரில்‌ பாரதவர்ஷத்தை வெல்லவேண்டுமென்ற 
விழைவுடன்‌ முப்பதாண்டு காலமாக காத்திருக்கிறான்‌” 
என்று யுதிஷ்டிரர்‌ . “தங்கள்‌ மேல்‌ அவன்‌ கொண்டுள்ள 
வஞ்சம்‌ பாரதவர்ஷம்‌ அறிந்தது. ஆகவே நம்‌ 


இருநாடுகளின்‌ எதிரிகளும்‌ அவன்‌ எழுந்து வருவதையே 
விரும்புவார்கள்‌.” 


“ஜராசந்தனிடம்‌ இருக்கும்‌ முதன்மையான ஆற்றல்‌ அவன்‌ 
அசுரர்களுக்கு உகந்தவன்‌ என்பதிலிருந்து 
தொடங்குகிறது. காசிநாட்டரசனின்‌ மகள்களின்‌ 
குருதியில்‌ வந்தவன்‌. ஆனால்‌ ஜராசந்தன்‌ என்னும்‌ 
பெயரே அவனை அசுரர்களுக்கும்‌ நிஷாதர்களுக்கும்‌ 
உகந்தவனாக ஆக்குகிறது. மலைநாட்டினராகிய 
உசிநாரர்களும்‌ திரிகர்த்தர்களும்‌ அவனுடன்‌ சேர்ந்தே 
நிலைகொள்வார்கள்‌. தென்னகத்து ஆசுரநாட்டு 
சிறுகுடிமன்னர்கள்‌ நூற்றெண்மர்‌ ஏகலவ்யனின்‌ 
தலைமையில்‌ அவன்‌ படைகளில்‌ 
இணைந்திருக்கிறார்கள்‌. அவர்கள்‌ ஆற்றல்மிக்க 
வில்லவர்கள்‌. நீரில்‌ ஆடும்‌ இலக்குகளை 
தொடுத்தவீழ்த்துவதில்‌ பயிற்சிகொண்டவர்கள்‌.” 


சகதேவனை கவலையால்‌ தளர்ந்த விழிகளுடன்‌ 
நோக்கியபின்‌ யுதிஷ்டிரர்‌ தொடர்ந்தார்‌. “நம்மை 
ஆதரிக்கவேண்டியவர்கள்‌ ஷத்ரியர்கள்‌. ஆனால்‌ 
அவர்களின்‌ பார்வையில்‌ நாம்‌ யாதவக்குருதி 
கொண்டவர்கள்‌. கெளந்தேயர்கள்‌ என்னும்‌ 
அடையாளத்திலிருந்து இன்னும்‌ ஒருதலைமுறைக்காலம்‌ 
நாங்கள்‌ விடுபடமுடியாது. உண்மையில்‌ நாமும்‌ 
ஜராசந்தனும்‌ போரிட்டு அழிவதற்காக அவர்கள்‌ 
காத்திருக்கிறார்கள்‌.” 


“நம்‌ தரப்பில்‌ எவருள்ளனர்‌?” என்றான்‌ சகதேவன்‌. 
யுதிஷ்டிரர்‌ நிமிர்ந்து நோக்கி “நமக்கு முதன்மை 
ஆதரவென்பது பாஞ்சாலம்‌. ஆனால்‌ இருமுறை 
ஜராசந்தனின்‌ படைகளுடன்‌ மோதி 
தோற்றோடியிருக்கின்றன துருபதரின்‌ படைகள்‌. 
அவர்கள்‌ அவனை அஞ்சிக்கொண்டிருக்கிறார்கள்‌. 
மணம்கொண்டவகையில்‌ நமக்கு மத்ரம்‌ உதவும்‌. 
அவ்வளவுதான்‌. நமக்கு ஆதரவென எவரும்‌ இல்லை. 
இதுவே உண்மை.” 


“யாதவப்படைகளை திரட்டமுடியும்‌. ஆனால்‌ 
துவாரகையை கைவிடாமல்‌ நம்மால்‌ அத்தனைபெரிய 
படையை இங்கு கொண்டுவர முடியாது. கூர்ஜரனும்‌ 
சைந்தவனும்‌ துவாரகை வலுவிழப்பதற்காக அங்கே 
காத்திருக்கிறார்கள்‌. இங்கே மதுராவைப்பிடிக்க 
போஜனாகிய பீஷ்மகன்‌ நோற்றிருக்கிறான்‌. நாம்‌ 
கைகளில்‌ பளிங்குக்கலங்களுடன்‌ 
நிற்பவர்களைப்போல. இந்திரப்பிரஸ்தமும்‌ 


துவாரகையும்‌ நமக்கு படைக்கலங்கள்‌ அல்ல. 
அணிகலன்கள்‌. அவற்றைக்‌ காக்க நாம்‌ கோல்கொண்டு 
துயிலாது நின்றிருக்கவேண்டியிருக்கிறது.” 


யுதிஷ்டிரர்‌ பெருமூச்சுவிட்டார்‌. “ஒரு போர்‌ நிகழக்கூடும்‌. 
ல்‌ அது எளிய போர்‌ அல்ல.” கைகளை 
ரித்துக்காட்டி “நான்‌ எண்ணியதே வேறு. 
துரியோதனனுடன்‌ ஓர்‌ நட்புத்தழுவல்‌. அது 
பாரதவர்ஷத்தையே நம்‌ காலடியில்‌ கொண்டுவந்து 
வீழ்த்தும்‌ என நினைத்தேன்‌. ஊழ்‌ பிறிதொன்று சூழ்ந்தது. 
இன்று அவன்‌ நம்மை எண்‌ 
கொந்தளித்துக்கொண்டிருக்கிறான்‌ என்றார்கள்‌” 
என்றார்‌. 
“ஆகவே தங்கள்‌ எண்ணம்‌ என்ன?” என்றார்‌ இளைய 
யாதவர்‌. யுதிஷ்டிரர்‌ “ஒரு போரை இம்முறை 
தவிர்ப்பதுதான்‌. நம்‌ மீது கொண்ட அச்சமே அவர்களை 
ஒருங்குதிரளச்செய்துள்ளது. அவர்கள்‌ நம்‌ நிழல்‌. 
நிழலுடன்‌ பொருதி எவராலும்‌ வெல்ல முடியாது” 
என்றார்‌. “காத்திருப்போம்‌. அவர்களின்‌ ஒற்றுமை 
இயல்பானதல்ல. நாம்‌ அஞ்சற்குரியவர்களல்ல என்று 
காட்டுவோம்‌. அது அவர்களின்‌ கூட்டை 
வலுவிழக்கச்செய்யும்‌. ஆசுரநாடுகளும்‌ மலைநாடுகளும்‌ 
ஷத்ரியக்குடிகளும்‌ இணைந்த ஒரு படைக்கூட்டு 
நெடுங்காலம்‌ நீடிக்கமுடியாது.” 


சகதேவன்‌ “ஆனால்‌...” என்று சொல்லத்தொடங்க 
இளைய யாதவர்‌ “நானும்‌ தங்களைப்போலவே 
எண்ணிக்கொண்டிருக்கிறேன்‌ மூத்தவரே” என்றார்‌. 
“இந்திரப்பிரஸ்தம்‌ இத்தருணத்தில்‌ போருக்கு விரும்பி 
கூடி நின்றிருக்கும்‌ இத்தனைபெரிய 
தொல்குடிக்கூட்டங்களை எதிர்கொள்வது 
எவ்வகையிலும்‌ உகந்தது அல்ல.” சகதேவன்‌ 
இருவரையும்‌ நோக்கிவிட்டு நகுலனை நோக்க அவன்‌ 
புன்னகைத்தபின்‌ அம்புகளுடன்‌ அர்ஜுனனை நோக்கி 
நடந்தான்‌. 


யுதிஷ்டிரர்‌ மகிழ்வுடன்‌ “நான்‌ தங்களை நன்கறிவேன்‌ 
இளைய யாதவரே. நேற்று இதைப்பற்றி பேசுகையில்‌ 
செளனகர்‌ சொன்னார்‌, தங்கள்‌ எதிரிகளனைவரும்‌ ஒரே 
அணியில்‌ திரண்டுள்ளார்கள்‌ என்று. ஆகவே தாங்கள்‌ 
படைகொண்டு எழ விரும்பலாம்‌ என்றார்‌. நான்‌ இளைய 
யாதவர்‌ எண்ணாமல்‌ செயலெடுக்கமாட்டார்‌ என்றேன்‌” 
என்றார்‌. “பகைமுடிக்க தாங்கள்‌ உள்ளூர விழைகிறீர்கள்‌. 
ஆனால்‌ தருணம்நோக்காது எழமாட்டீர்கள்‌ என்று 


எனக்குத்‌ தோன்றியது.” 


“அம்‌, பெளண்டரிக வாசுதேவனை நேருக்குநேர்‌ 
எதிர்கொள்வதைக்குறித்து எண்ணும்போதே என்‌ 
உள்ளம்‌ எழுச்சிகொள்கிறது. ஆனால்‌ அதற்குரிய 
தருணமல்ல இது” என்றார்‌ இளைய யாதவர்‌. “ஜராசந்தன்‌ 
செய்துள்ள பெரும்பிழை என்பது படையை முன்னரே 
திரட்டிவிட்டதுதான்‌. படைதிரட்டியபின்‌ வெறுமனே 
அமர்ந்திருக்கமுடியாது. படைகளின்‌ ஊக்கம்‌ கெடாது 
இருக்க போர்களில்‌ ஈடுபட்டேயாகவேண்டும்‌. நாணேற்றி 
அம்புதொடுத்தவன்‌ தன்னையறியாமலேயே 
இலக்குகளுக்காக தேடிக்கொண்டேதான்‌ இருப்பான்‌. 
அவன்‌ முதற்பிழையை செய்யட்டும்‌. அதுவரை 
காத்திருப்போம்‌.” 


யுதிஷ்டிரர்‌ சிரித்து “இதையே இன்று அவையிலும்‌ 
சொல்லுங்கள்‌ யாதவரே. இங்கே கருவறை அமர்ந்த 
கொற்றவைதான்‌ போர்‌ போர்‌ என்று கழலொலி 
எழுப்பிக்கொண்டிருக்கிறாள்‌” என்றார்‌. “உண்மையில்‌ 
நான்‌ நேற்றுமுதல்‌ எண்ணிக்கொண்டிருக்கும்‌ 
ஒன்றுண்டு. இளைய யாதவரே, நாம்‌ யார்‌? நாம்‌ 
சூத்திரர்கள்‌. நாம்‌ ஏன்‌ ஷத்ரியர்களின்‌ ஆதரவுக்கென 
கைநீட்டவேண்டும்‌? இந்த அசுரர்கள்‌ அல்லவா நமக்கு 
மேலும்‌ அணுக்கமானவர்கள்‌? ஜராசந்தனிடம்‌ சென்று 
கைகோத்துக்கொண்டால்‌ என்ன? கலிங்கனும்‌ வங்கனும்‌ 
கோசலனும்‌ மாளவனும்‌ அதன்பின்‌ நம்‌ முன்‌ 
நிற்பார்களா என்ன?” 


சகதேவன்‌ “என்ன சொல்கிறீர்கள்‌ மூத்தவரே?” என்று 
சொல்ல இளைய யாதவர்‌ “நானும்‌ அவ்வண்ணமே 
எண்ணத்தலைப்பட்டேன்‌ மூத்தவரே” என்றார்‌. “நாம்‌ ஏன்‌ 
ஜராசந்தரையும்‌ அவருடனுள்ள மலைக்குடியினரையும்‌ 
நம்‌ குடிகளெனக்‌ கொள்ளக்கூடாது? நம்‌ எதிரிகளை 
பேணவேண்டுமென ஜராசந்தர்‌ எண்ணியிருக்க மாட்டார்‌. 
அவர்களை அவரிடமிருந்து பிரிக்க நம்‌ நட்பால்‌ முடியும்‌.” 
சகதேவன்‌ இளைய யாதவரை விழியிமைக்காமல்‌ நோக்கி 
நின்றான்‌. 


“என்ன செய்யலாம்‌? நானே ஒரு நேர்த்தூது 
அனுப்புகிறேன்‌. வேண்டுமென்றால்‌ நேரில்‌ சென்று 
அவனை நெஞ்சுதழுவிக்கொள்கிறேன்‌. அவன்‌ கோரும்‌ 
அனைத்தையும்‌ கொடுப்போம்‌. நாம்‌ இழப்பது 
ஒன்றுமில்லை” என்றார்‌ யுதிஷ்டிரர்‌. “ஆம்‌, ஆனால்‌ 
அதற்கு ஒரு தருணம்‌ தேவை. அதை நாம்‌ 
உருவாக்குவோம்‌.” யுதிஷ்டிரரின்‌ விழிகள்‌ சுருங்கின. 


“என்ன தருணம்‌?” என்றார்‌. 


“அரசே, நற்தருணம்‌ என்பது எப்போதும்‌ வேள்வியே. நாம்‌ 
இங்கு ஒரு ராஜசூயம்‌ செய்வோம்‌.” யுதிஷ்டிரர்‌ 
திகைப்புடன்‌ “ராஜசூயமா? என்ன சொல்கிறீர்கள்‌?” 
என்றார்‌. “ஆம்‌, அரசர்கள்‌ ஆற்றும்‌ இருபெரும்‌ 
வேள்விகளில்‌ ஒன்று அது. கருவூலச்செல்வம்‌ 
அனைத்தையும்‌ வைதிகர்களுக்கும்‌ இரவலர்களுக்கும்‌ 
கொடுத்துவிடவேண்டும்‌. சுற்றத்தரசர்‌ அனைவரும்‌ வந்து 
தங்கள்‌ அவை நிற்கவேண்டும்‌” என்று இளைய யாதவர்‌ 
சொன்னார்‌. “ஜராசந்தருக்கும்‌ அவருடன்‌ உள்ள 
மலையரசர்களுக்கும்‌ அழைப்பு அளிப்போம்‌. அவர்கள்‌ 
வருவார்களென்றால்‌ நம்முடன்‌ நட்புகொள்கிறார்கள்‌. 
அவர்களை நாம்‌ ஷத்ரியர்களென ஏற்று 
வேள்விமேடையில்‌ அமரவைப்போம்‌.” 


“அதை ஏற்பார்களா ஷத்ரியர்கள்‌?” என்றார்‌ யுதிஷ்டிரர்‌. 
“ராஜசூயத்தில்‌ ஷத்ரியர்களாக கோல்கொண்டு 
அவையமர்வதும்‌ வைதிகர்களுக்கு கொடையளித்து 
நற்சொல்‌ பெறுவதும்‌ மலைக்குடியினரை 
பாரதவர்ஷத்தின்‌ ஐம்பத்தாறு தொல்குடியினருக்கு 
நிகராக நிறுத்துவதல்லவா?” இளைய யாதவர்‌ 
“ஏற்காவிட்டால்‌ அவர்கள்‌ வந்து நம்‌ வேள்விக்கூடத்தில்‌ 
அவையமரட்டும்‌. அவர்கள்‌ நம்மை ஷத்ரியர்களாக 
ஏற்பது அது.” 


யுதிஷ்டிரர்‌ புரியாதவர்‌ போல சகதேவனை நோக்கினார்‌. 
பின்னர்‌ இளைய யாதவரை நோக்கி “இதன்‌ 
விளைவுகளென்ன? என்னால்‌ எண்ணக்கூடவில்லை” 
என்றார்‌. “ராஜசூயம்‌ செய்த அரசனே சக்ரவர்த்தி 
எனப்படுவான்‌. அள்ளக்குறையாத கருவூலமும்‌ அதை 
நிரப்பும்‌ படைவல்லமையும்‌ அவனிடமிருக்கின்றன 
என்பது நிறுவப்படுகிறது” என்றார்‌ இளைய யாதவர்‌. 
“என்ன சொல்கிறாய்‌ இளையவனே?” என்று 
சகதேவனிடம்‌ கேட்டார்‌ யுதிஷ்டிரர்‌. 


“மூத்தவரே, அந்த வேள்வியை நாம்‌ இயற்ற இங்குள்ள 
ஷத்ரியர்‌ உதவினால்‌ அவர்கள்‌ தங்களை சக்ரவர்த்தி என 
ஏற்கிறார்கள்‌. உதவாவிட்டால்‌ நாம்‌ அசுரர்களையும்‌ 
மலைமக்களையும்‌ அரசர்களாக ஆக்கி, அவர்களால்‌ 
ஏற்கப்பட்ட சக்ரவர்த்தியாக ஆகி ஷத்ரியர்களை 
ஒழிப்போம்‌” என்றான்‌ சகதேவன்‌. “இளைய யாதவர்‌ 
சொல்வது இதையே. இதிலுள்ள செய்தியை அரசர்கள்‌ 
மட்டுமல்ல ஜராசந்தரும்‌ எளிதில்‌ புரிந்துகொள்வார்‌.” 


யுதிஷ்டிரர்‌ பெருமூச்சுவிட்டு “எப்படியென்றாலும்‌ 
போரைநோக்கியே செல்கிறது” என்றார்‌. “போர்‌ 
நிகழாதொழியலாம்‌ மூத்தவரே. முற்றிலும்‌ நிகர்நிலை 
ஆற்றல்‌ போல போரைத்தவிர்ப்பது பிறிதில்லை” என்றார்‌ 
இளைய யாதவர்‌. யுதிஷ்டிரர்‌ தலையசைத்து 
“நன்றுசூழ்க!” என்றபின்‌ தன்னிகழ்ச்சியுடன்‌ 
இதழ்வளைய புன்னகைசெய்து “ஆனால்‌ இதை 
இந்திரப்பிரஸ்தத்தின்‌ இறைவி ஏற்றுக்கொள்வாள்‌ 
என்றே நினைக்கிறேன்‌” என்றார்‌. 

டிமுன்‌ அமர்ந்து நாற்களமாடிக்கொண்டிருந்த 

ரெளபதி சிரித்துக்கொண்டு திரும்பி எழுந்து 
அறைக்குள்‌ நுழைந்த தருமனையும்‌ இளைய 
யாதவரையும்‌ “வருக!” என்றாள்‌. தருமன்‌ சலிப்புடன்‌ 
“படைப்பயிற்சிக்களம்‌ அனல்போல பற்றி எரிகிறது. 
ஆவணி என்றால்‌ மழைமுடிந்த இரண்டாம்‌ இளவேனில்‌ 
என்பது கவிஞர்கூற்று. ஆனால்‌ அடுமனை 
போலிருக்கிறது நகரம்‌” என்றார்‌. திரெளபதி 
சிரித்துக்கொண்டு அமரும்படி இருவருக்கும்‌ 
கைகாட்டிவிட்டு அவர்கள்‌ அமர்ந்ததும்‌ தான்‌ அமர்ந்து 
தன்‌ நீள்குழல்‌ பின்னலைத்‌ தூக்கி வலப்பக்க 
கைப்பிடிமேல்‌ போட்டுக்கொண்டு கால்மேல்‌ கால்‌ 
அமைத்துக்‌ கொண்டாள்‌. 


“எதற்காக நகைத்தீர்கள்‌ அரசி?” என்றார்‌ இளைய 
யாதவர்‌. “ஒன்றுமில்லை” என்று சிரிப்பை அடக்கிய 
திரெளபதி “தாங்கள்‌ களைத்திருக்கிறீர்கள்‌” என்று 
தருமனிடம்‌ சொன்னாள்‌. “ஆம்‌, மிகவும்‌ 
களைத்திருக்கிறேன்‌. படைக்கலப்பயிற்சி என்பதே 
உடலை களைப்படையச்செய்து அந்நாளில்‌ எதையும்‌ 
எண்ணவிடாது ஆக்கிவிடுகிறது. இன்று இளைய யாதவர்‌ 
சென்றதனால்‌ நானும்‌ உடன்‌ சென்றேன்‌” என்றபடி அவர்‌ 
நிமிர்ந்து காலை ட னடா. “என்ன சிரிப்பு?” 
என்று இளைய யாதவர்‌ மீண்டும்‌ கேட்டார்‌. 
“ஒன்றுமில்லை, என்‌ எளிய உளவிளையாட்டு” என்றாள்‌. 
“எதிரே ஒருவர்‌ இருந்தால்தான்‌ என்னால்‌ ஆடமுமியும்‌. 
ஆகவே ஆடிமுன்‌ அமர்ந்து ஆடுகிறேன்‌. வெல்லும்‌ 
தருவாயில்‌ ஆடியில்‌ எதிரியென நீங்கள்‌ தோன்றினீர்கள்‌.” 


இளைய யாதவர்‌ “நன்று, ஆனால்‌ இவ்வறைக்குள்‌ 
நுழையும்‌ எவரும்‌ உங்கள்‌ எதிரியென்றே தெரிவார்களே 
அரசி?” என்றார்‌. “ஆம்‌, ஒவ்வொருவருடனும்‌ ஆடுகிறேன்‌” 
என்றபின்‌ அவள்‌ பணிப்பெண்ணை நோக்கித்‌ திரும்பி 
விழியசைக்க அவள்‌ பணிந்து விலகிச்சென்றாள்‌. இரு 
ஏவலர்‌ குளிர்நீரை அவர்களுக்கு கொண்டுவந்தனர்‌. 
தருமன்‌ “நான்‌ முன்பெல்லாம்‌ இவளுடன்‌ 
நாற்களமாடுவதுண்டு. இப்போது இவள்‌ என்னுடன்‌ 
ஆடுவதில்லை” என்றார்‌. “ஏன்‌?” என்றார்‌ இளைய 


யாதவர்‌. “இவள்‌ ஆடுவது யவன நாற்களம்‌. அதில்‌ 
பகடை என ஏதுமில்லை.பன்னிரண்டுக்கு பன்னிரண்டு 
என களங்கள்‌. கருக்களை எண்ணிஎண்ணிப்‌ 
படைகசூழ்ந்து முன்னகர்த்துவதே அதன்‌ ஆடல்‌.” 


இளைய யாதவர்‌ “ஆம்‌, அதுநன்று. நடுவே ஊழ்‌ என ஏன்‌ 
ஒரு பன்னிருஎண்‌ வந்து புரளவேண்டும்‌?” என்றார்‌. 
“பகடைகள்‌ என்பவை பன்னிரு ராசிகள்‌ யாதவரே. 
அவையே மானுடனை ஆட்டுவிக்கும்‌ தெய்வங்களின்‌ 
கணக்குகளைக்‌ கொண்டவை. அவை உள்நுழையாத 
ஆடலென்பது வெற்றாணவம்‌ மட்டுமே” என்றார்‌ 
யுதிஷ்டிரன்‌. “வென்றேன்‌ என்று தருக்கலாம்‌. 
அப்பாலிருந்து முடிவிலி சிரிக்கும்‌.” திரெளபதி 
சிரித்துக்கொண்டு “இக்களத்திற்குள்ளேயே முடிவிலி 
மடிந்து அமைந்துள்ளது அரசே” என்றாள்‌. 
“எண்ணுவதும்‌ உன்னுவதும்கூட பகடையின்‌ புரளல்கள்‌ 
அல்லவா?” 


இளைய யாதவர்‌ முகவாயில்‌ கைவைத்து குனிந்து 
“என்ன ஆடிக்கொண்டிருக்கிறீர்கள்‌ அரசி?” என்றார்‌. 
“யவனநாற்களத்தின்‌ நெறிகளின்படி இதை நானே 
அமைத்தேன்‌” என்று அவள்‌ சிரித்தபடி சொன்னாள்‌. 
இளைய யாதவர்‌ குனிந்து அக்களத்தை நோக்கி ஒரு 
கருவை கைகளால்‌ தொட்டு எடுத்தார்‌. எத்திசையில்‌ 
கொண்டுசெல்வது என்பதை உன்னி அங்குமிங்கும்‌ 
அசைத்தபின்‌ எடுத்த இடத்திலேயே வைத்துவிட்டு 
“வழிகளே இல்லை” என்றார்‌.“ஏன்‌ இல்லை? இதோ இங்கே 
கொண்டுசெல்லுங்கள்‌. அங்கே எதிரிகள்‌ 
அகன்றிருக்கிறார்கள்‌” என்று கைசுட்டினார்‌ தருமன்‌. 
இளையயாதவர்‌ சற்று சலிப்புடன்‌ “அரசே, நீங்கள்‌ அங்கு 
மட்டுமே செல்லவேண்டும்‌ என்று முன்னரே 
வழியமைத்திருப்பதை காணவில்லையா? அதற்கடுத்து 
நிகழ்வனவும்‌ அங்கே ஒருக்கப்பட்டுள்ளன. இது 
களமல்ல, சிலந்தியின்‌ வலை” என்றார்‌. 


திரெளபதி இளைய யாதவரை நோக்கி நகைத்து 
“உங்களுக்கு எக்களமும்‌ விளையாடுமுற்றம்‌ 
என்கிறார்களே?” என்றாள்‌. “ஆம்‌, ஆனால்‌ நான்‌ ஆடும்‌ 
விளையாட்டின்‌ அனைத்து நகர்வுகளும்‌ முன்னரே 
வகுத்து இங்கே பொறிக்கப்பட்டிருக்கையில்‌ நானும்‌ 
வெறும்‌ ஒரு கருதானோ என்ற திகைப்பை 
அடைகிறேன்‌.” குனிந்து ஒரு கருவை நோக்கி “எரி. 
அவனும்‌ அதே திகைப்புடன்‌ அமர்ந்திருக்கிறான்‌. 
அப்பால்‌ வருணன்‌. அவனுக்கும்‌ திகைப்புதான்‌” என்றார்‌ 
இளைய யாதவர்‌. “இது நானே எனக்குள்‌ ஆடி 


முழுமைசெய்துகொண்ட களம்‌. இன்று காலை 
முழுமையாக தன்னை அமைத்ததும்‌ செயலற்றுவிட்டது. 
இதை எவரேனும்‌ கலைக்காமல்‌ இனி என்னாலும்‌ 
ஆடமுடியாது” என்றாள்‌ திரெளபதி. 


தன்‌ கன்னத்தை விரல்களால்‌ தட்டியபடி இளைய யாதவர்‌ 
களத்தையே நோக்கிக்கொண்டிருந்தார்‌. “ஒவ்வொன்றும்‌ 
முற்றிலும்‌ நிகர்கொண்டுள்ளன. அப்படியென்றால்‌ 
ஒவ்வொன்றுக்கும்‌ நிகர்மதிப்புதானா இக்களத்தில்‌?” 
என்றார்‌. “நிறையற்றவை விசைகொள்கின்றன” 
என்றாள்‌ அவள்‌. “ஏனென்றால்‌ இங்கு பரப்பி 
வைக்கப்பட்டுள்ளவை அனைத்தும்‌ என்‌ 
விழைவுகொள்ளும்‌ வடிவங்கள்‌ அல்லவா?” இளைய 
யாதவர்‌ நிமிர்ந்து ஒருகணம்‌ நோக்கியபின்‌ குனிந்து 
ஒவ்வொன்றையாக தொட்டார்‌. “காலமின்றி 
ஒவ்வொன்றும்‌ அவ்வண்ணமே இங்கு 
அமைந்துள்ளவை போலுள்ளன. இனி ஒருகணமும்‌ 
அவை அசையப்போவதில்லை என்பதுபோல.” 


தருமன்‌ “இவள்‌ ஆடும்‌ இந்த ஆடலை என்னால்‌ 
புரிந்துகொள்ளவே முடிவதில்லை. உண்மையில்‌ இது 
என்ன? ஒவ்வொன்றையும்‌ நிறைநிலை வரை 
எதிரெதிர்வைப்பது. முற்றிலும்‌ அசைவிழக்கச்செய்வது. 
அசைவின்‌ அடுத்த கணத்தைச்‌ சூடி அமர்ந்திருக்கிறது 
இந்த மையம்‌” என்று விரலால்‌ சுட்டினார்‌. “இதை அரசி 
என்கிறார்கள்‌. தேனீக்கூட்டின்‌ அரசிபோல அவள்‌ ஒரு 
பெருந்தாய்‌. அவளை சற்றே நகர்த்தினால்‌ ஒவ்வொன்றும்‌ 
நிறைநிலை அழிகின்றன.” அவர்‌ அந்த 
மையத்திலமைந்த அரசியைத்‌ தொட்டு “ஆனால்‌...” 
என்றார்‌. கையை எடுத்து “எங்கும்‌ 
கொண்டுசெல்லமுடியாது. எல்லா இடங்களிலும்‌ 
கருக்கள்‌” என்றார்‌. 


இளைய யாதவர்‌ “முடியும்‌ அரசே. ஒருவழி உள்ளது” 
என்றபடி களத்தின்‌ தெற்கு ஓரத்தில்‌ நின்றிருந்த 
சிம்மத்தின்மேல்‌ சுட்டுவிரலை வைத்தார்‌. “சிம்மம்‌ தன்‌ 
வலப்பக்கத்தில்‌ எருதை கொண்டுள்ளது. அதை அது 
கொல்லட்டும்‌” என்று கருவை நகர்த்தினார்‌. காளை 
சரிந்துவிழுந்தது. அக்களத்தில்‌ சிம்மத்தை வைத்தார்‌. 
தருமன்‌ முகம்‌ மலர்ந்து ட வரிசையாக 
அனைத்தையும்‌ நகர்த்தி டலாம்‌. அரசிக்கு அடுத்த களம்‌ 
ஒழிகிறது... அவளையும்‌ நகர்த்தமுடியும்‌” என்றார்‌. 
இளைய யாதவர்‌ “நகர்த்துங்கள்‌” என்று புன்னகைத்தார்‌. 
தருமன்‌ ஒவ்வொரு காயாக நகர்த்த அரசி இடம்பெயர்ந்து 
அமைந்தாள்‌. “அவ்வளவுதான்‌. இனி எல்லாவற்றையும்‌ 


திருப்பியடுக்கவேண்டும்‌. ஒவ்வொன்றும்‌ தங்கள்‌ 
முழுநிறைநிலையை கண்டடையவேண்டும்‌. நிறையால்‌, 
விசையால்‌, இணைவால்‌, பிரிவால்‌” என்றார்‌ தருமன்‌. 
இளைய யாதவர்‌ திரெளபதியின்‌ விழிகளை 
நோக்கியபின்‌ புன்னகையுடன்‌ கைகளை கோத்தபடி 
சாய்ந்துகொண்டார்‌. 


“நானும்‌ யாதவரும்‌ இன்று ஒரு முடிவுக்கு வந்துள்ளோம்‌ 
அரசி” என்று தருமன்‌ சொன்னார்‌. “அதை உன்னிடம்‌ 
சொல்லவே வந்தோம்‌.” திரெளபதியின்‌ விழிகள்‌ 
மிகச்சிறிதாக அசைந்தன. தருமன்‌ “நாம்‌ ஓர்‌ ராஜசூய 
வேள்வியை செய்யலாமென்று இளைய யாதவர்‌ 
சொல்கிறார்‌. முதலில்‌ எனக்கு சற்று தயக்கமிருந்தது. 
வரும்வழியில்‌ அவர்‌ அதைப்பற்றி விரிவாகவே 
பேசினார்‌. அது அழியா சுருதிகளின்‌ அடிப்படையில்‌ 
அமைந்தது. அதை நிகழ்த்த தைத்ரிய மரபைச்சேர்ந்த 
பெருவைதிகர்‌ பன்னிருவர்‌ இங்கிருக்கிறார்கள்‌. 
அவர்களை தலைமையேற்று நடத்த தலைமைவைதிகர்‌ 
தெளம்யர்‌ இருக்கிறார்‌. முறையாகவே செய்து 
முடித்துவிடலாம்‌” என்றார்‌. 


திரெளபதி இளைய யாதவரிடம்‌ “ராஜசூயம்‌ 
ஷத்ரியர்களுக்கு மட்டுமே உரியது என்கிறது 
ஆபஸ்தம்பசூத்திரம்‌” என்றாள்‌. “ஆம்‌” என்று தருமன்‌ 
இடையுகுந்தார்‌. “அதைத்தான்‌ நான்‌ சொல்லிக்கொண்டு 
வந்தேன்‌. அதை நாம்‌ இயற்ற இங்குள்ள ஷத்ரியர்‌ 
ஒத்துழைத்தார்கள்‌ என்றால்‌ நாம்‌ ஷத்ரியர்கள்‌ நடுவே 
சக்ரவர்த்திகளாவோம்‌. இல்லையென்றால்‌ 
ஆசுரகுடிகளைத்‌ திரட்டி அதை செய்வோம்‌. அவர்கள்‌ 
அனைவருக்கும்‌ வேள்வியில்‌ பீடம்‌ அளிப்போம்‌. 
ஷத்ரியர்‌ முடிந்தால்‌ நம்மை எதிர்த்து வெல்லட்டும்‌.” 
அனைத்தையும்‌ புரிந்துகொண்டு திரெளபதி 
புன்னகையுடன்‌ கைகளைக்‌ கோத்து 
சாய்ந்துகொண்டாள்‌. 


இளைய யாதவர்‌ “நமக்கு கொண்டாட்டங்கள்‌ 
தேவைப்படுகின்றன அரசி” என்றார்‌. “நம்மிடம்‌ செல்வம்‌ 
இருக்கிறது. அது இருப்பதை நாம்‌ காட்டியாகவேண்டும்‌. 
செல்வம்‌ என்பது எதை வாங்குகிறதோ அதனால்‌ 
தன்பொருள்‌ கொள்வது. நாம்‌ குடிப்பெருமையை 
வாங்குவோம்‌.” அவள்‌ புன்னகையுடன்‌ “ஆம்‌” என்றாள்‌. 
பின்பு அவள்‌ விழிகள்‌ இளைய யாதவரின்‌ விழிகளை 
சந்தித்தன. “இளையவர்கள்‌ நால்வரிடம்‌ அதைப்பற்றி 
பேசவேண்டும்‌ அல்லவா?” என்றாள்‌. “ராஜசூயத்தின்‌ 
சடங்குகளில்‌ முதன்மையானது ஆநிரை கவர்தல்‌.” 


தருமன்‌ “அவைகூட்ட அறிவிப்போம்‌. சடங்குகள்‌ 
என்னென்ன என்று வைதிகர்‌ சொல்லட்டும்‌” என்றார்‌. 

இந்திரப்பிரஸ்தத்தின்‌ பேரவையில்‌ அரசர்‌ தருமரும்‌ அரசி 
திரெளபதியும்‌ வந்தமர்ந்தபோது அவை நிறைத்திருந்த 
வணிகர்களும்‌, குடித்தலைவர்களும்‌, 
படைத்தலைவர்களும்‌, அமைச்சர்களும்‌ எழுந்து 
வாழ்த்தொலி எழுப்பினர்‌. அவையின்‌ வலப்பக்கத்தில்‌ 
அமர்ந்திருந்த தேவலரை வணங்கி வாழ்த்துச்சொல்‌ 
பெற்று தருமன்‌ அரியணையில்‌ அமர்ந்தார்‌. அருகே 
திரெளபதி அமர்ந்தாள்‌. இந்திரப்பிரஸ்தத்தின்‌ 
வைதிகர்தலைவர்‌ தெளம்யர்‌ இருவரையும்‌ 
மஞ்சளரிசியும்‌ மலரும்‌ இட்டு வாழ்த்தி மணிமுடி 
எடுத்தளிக்க அவர்கள்‌ அதை சூடிக்கொண்டதும்‌ அவை 
மலர்வீசி வாழ்த்தியது. தருமர்‌ இந்திரப்பிரஸ்தத்தின்‌ 
மின்படைவடிவச்‌ செங்கோலை ஏந்தி வெண்குடைக்கீழ்‌ 
அமர்ந்து அவ்வாழ்த்துக்களை ஏற்றுக்கொண்டார்‌. 
அவையிலிருந்த தைத்ரிய குருமரபினரான அஸிதர்‌, 
சத்யர்‌, சர்ப்பிர்மாலி, மகாசிரஸ்‌, அர்வாவஸ்‌, சுமித்ரர்‌, 
மைத்ரேயர்‌, சுனகர்‌, பலி, தர்ப்பர்‌, பர்‌, ஸ்தூலசிரஸ்‌ 
ஆகியோருக்கு முதலில்‌ பொன்னும்‌ அரிமணியும்‌ மலரும்‌ 
காணிக்கையாக அளிக்கப்பட்டது. வியாசரின்‌ 
மாணவர்களான சுமந்து, ஜைமினி, பைலர்‌, 
வைசம்பாயனர்‌, தித்திரி, யாக்ஞவல்கியர்‌, 
ரோமஹர்ஷனர்‌ ஆகியோர்‌ பட்டும்‌ ஏடும்‌ 
பொன்னெழுத்தாணியும்‌ அளித்து வணங்கப்பட்டனர்‌. 
கெளசிகர்‌ தாமோஷ்ணீயர்‌, திரைபலி, பர்ணாதர்‌, 
கடஜானுகர்‌, மெளஞ்சாயனர்‌, வாயுபக்ஷர்‌, சாரிகர்‌, 
பலிவாகர்‌, சினிவாகர்‌, சப்தபாலர்‌, கிருதசிரமர்‌, 
சிகாவான்‌, ஆலம்பர்‌ என நீளும்‌ நூற்றெட்டு தவசீலர்கள்‌ 
அவையில்‌ அமர்ந்து அரசரையும்‌ அரசியையும்‌ 
வாழ்த்தினர்‌. 

அதன்பின்‌ குடித்தலைவர்களும்‌ வணிகர்களும்‌ 
நிரைவகுத்து வந்து அரசனுக்குரிய காணிக்கைகளை 
வைத்து வாழ்த்தினர்‌. அவைச்செயல்பாடுகளில்‌ 
மகிழ்பவராகிய யுதிஷ்டிரர்‌ சலிக்காமல்‌ இன்சொல்‌ 
சொல்லியும்‌ உடல்வளைத்து வணங்கியும்‌ அவற்றில்‌ 
ஈடுபட்டார்‌. அருகே அணிசெய்து ஊர்கோலமாக 
கொண்டுசெல்லப்படும்‌ தேவிசிலைபோல ஒற்றை 
முகத்துடன்‌ திரெளபதி அமர்ந்திருந்தாள்‌. 
அவைமேடையின்‌ வலப்பக்கம்‌ பீமனும்‌ அர்ஜுனனும்‌ 


சலிப்பு தெரியும்‌ உடலசைவுடன்‌ அமர்ந்திருக்க நகுலனும்‌ 
சகதேவனும்‌ படைக்கலம்‌ சூடி நின்றிருந்தனர்‌. 
அவையின்‌ தென்மேற்கு மூலையில்‌ மென்பட்டுத்திரைக்கு 
அப்பால்‌ பேரரசி குந்தியும்‌ பிற அரசியரும்‌ 
அமர்ந்திருந்தனர்‌. 

முகமன்முறைமைகளும்‌ கொடைமுறைமைகளும்‌ 
முடிந்தபின்‌ தருமன்‌ விழிகளால்‌ இளைய யாதவரைத்‌ 
தொட்டு ஒப்புதல்‌ பெற்றபின்‌ எழுந்து வணங்கி 
“அவையோரே, நம்‌ நகர்‌ இந்திரப்பிரஸ்தம்‌ இன்று 
பாரதவர்ஷத்தில்‌ நிகரற்ற பெருவல்லமையை 
கொண்டுள்ளது. நம்‌ கருவூலம்‌ நிறைந்து கவிகிறது. இனி 
நாம்‌ அடையவேண்டியதென்ன என்று நான்‌ அறிந்தவிந்த 
ஆன்றோரிடம்‌ உசாவினேன்‌. நிறையும்‌ கருவூலம்‌ 
அறத்தின்பொருட்டு ஒழிந்தாகவேண்டும்‌. ஒழிந்த 
கருவூலம்‌ வீரத்தினால்‌ மீண்டும்‌ 
நிரப்பப்பட்டாகவேண்டும்‌. தேங்கும்‌ கருவூலம்‌ 
வெற்றாணவமென்றாகும்‌. பழுத்த கனியை காம்பு 
தாங்காததுபோல்‌ அவ்வரசன்‌ அக்கருவூலத்தை 
கைவிட்டுவிட நேரும்‌ என்றனர்‌. ஆகவே இங்கொரு 
ராஜசூய வேள்வியை நிகழ்த்தலாமென்றிருக்கிறேன்‌. 
அவை ஒப்புதல்‌ அளிக்கவேண்டும்‌” என்றார்‌. 


அவையினர்‌ அதை எதிர்பார்த்திருக்கவில்லை 
என்பதனால்‌ சற்றுநேரம்‌ ஆழ்ந்த அமைதி நிலவியது. 
குடித்தலைவர்‌ முஷ்ணர்‌ எழுந்து கைவிரித்து “ராஜசூயம்‌ 
வேட்கும்‌ பேரரசர்‌ வாழ்க! பொன்னொளி 
கொள்ளவிருக்கும்‌ அவர்‌ வெண்குடை வாழ்க!” என்று 
கூவினார்‌. அவையெங்கும்‌ பெருமுழக்கமாக 
வாழ்த்தொலிகள்‌ எழுந்து சற்றுநேரம்‌ பிறிதொன்றும்‌ 
எண்ணமுடியாதபடி சித்தத்தைக்‌ கலைத்து பரப்பின. 
பின்னர்‌ அக்கார்வை குவைமுகட்டில்‌ முழங்க அவை 
அமைதிகொண்டது. தருமன்‌ செளனகரிடம்‌ “அமைச்சரே, 
ராஜசூயத்திற்கான முறைமைகள்‌ என்ன? தேவைகள்‌ 
என்ன? இந்த அவைக்கு உரையுங்கள்‌” என்றார்‌. 


செளனகர்‌ எழுந்து அவையை வணங்கி “முடிகொண்டு 
குடைசூடிய பெருவேந்தன்‌ தன்னை தன்‌ குடிக்கும்‌ 
தன்நிலத்திற்கும்‌ முதல்வன்‌ என்று அறிவிப்பதற்குப்‌ 
பெயரே ராஜசூயம்‌ என்பது. அவ்வேள்வியை 

ற்றியவனின்‌ குடையில்‌ பொன்பூசப்படும்‌. அவன்‌ 
சத்ராஜித்‌ என அழைக்கப்படுவான்‌. சக்ரவர்த்தி என 
அவனை அவன்‌ குடியினர்‌ வழிபடுவார்கள்‌. 
விண்ணிலிருக்கும்‌ இந்திரனுக்கு நிகராக மண்ணில்‌ 
அவன்‌ இருப்பான்‌” என்றார்‌. “அதற்கு முதலில்‌ 


ராஜசூயவேள்விக்கான கொடிக்கால்‌ கோட்டைமுகப்பில்‌ 
நாட்டப்படவேண்டும்‌. அதை பெரும்படைகள்‌ 
ஒவ்வொருகணமும்‌ காக்கவேண்டும்‌. அக்கொடி 
முறிக்கப்படுமென்றால்‌ அரசன்‌ தோற்றவன்‌ என்றே 
அறியப்படுவான்‌.” 


“குலங்களனைத்துக்கும்‌ ராஜசூயச்‌ செய்தி முறைப்படி 
அனுப்பப்படவேண்டும்‌. அவர்கள்‌ அதை ஏற்று தங்கள்‌ 
அணிவிற்களை அரசனின்‌ காலடியில்‌ கொண்டுவந்து 
வைக்கவேண்டும்‌. முரண்கொள்பவர்களை அரசன்‌ 
வென்று அழிக்கவேண்டும்‌. அவன்‌ ஆளவிருக்கும்‌ 
நிலத்திலுள்ள அத்தனை அரசர்களுக்கும்‌ 
ராஜசூயத்துக்கான செய்தி செல்லவேண்டும்‌. அதன்பின்‌ 
அத்தனைநாடுகளுக்கும்‌ சென்று ஆநிரை 
கவர்ந்துவரவேண்டும்‌. ஆறிரைகள்‌ எங்கே 
மறிக்கப்பட்டாலும்‌ போரில்‌ மறிப்பவர்கள்‌ 
வெல்லப்படவேண்டும்‌. கவர்ந்துகொண்டுவரப்படும்‌ 
ஆநிரைகள்‌ மூன்று பகுதிகளாக பிரிக்கப்பட்டு 
வேள்விக்கு அவியாகவும்‌, வைதிகர்களுக்கு 
கொடையாகவும்‌, வறியவர்க்கு அளியாகவும்‌ 
அளிக்கப்படவேண்டும்‌.” 


பீமன்‌ உடலை நீட்டிய அசைவை அனைவரும்‌ திரும்பி 
நோக்கினர்‌. “செண்டுவெளியில்‌ அரசர்‌ தன்‌ வில்லுடனும்‌ 
கதையுடனும்‌ நின்று தன்‌ குடியிலோ தன்‌ கோல்கீழ்‌ 
அமையும்‌ அரசிலோ தனக்கு நிகரான போர்வீரர்‌ 
எவரேனும்‌ உளரோ என்று அறைகூவ வேண்டும்‌. எவர்‌ 
அரசரை களத்தில்‌ வென்றாலும்‌ அவர்‌ அரசமுடிக்கு 
உரியவராக ஆவார்‌. அரசரின்பொருட்டு பிறரும்‌ 
படைக்கலமேந்தி நிற்கலாமென்பது மரபு. பன்னிருநாள்‌ 
நீளும்‌ பெருவேள்வியில்‌ அனைத்து 
மங்கலப்பொருட்களும்‌ அவியிடப்படவேண்டும்‌. 
ஒவ்வொருநாளும்‌ நகருளோர்‌ அனைவருக்கும்‌ 
அவியுணவு அளிக்கப்படவேண்டும்‌. வேள்விமுடிவன்று 
அரசன்‌ தன்‌ கருவூலத்தின்‌ இறுதித்துளிச்‌ செல்வத்தையும்‌ 
வைதிகர்க்கும்‌ இரவலருக்கும்‌ கொடையாக 
அளித்துவிடவேண்டும்‌. வைதிகர்‌ ஒருவரிடமிருந்து 
ஒற்றைநாணயத்தையும்‌ ஒருபிடி கூலமணியையும்‌ 
கொடையாகக்‌ கொண்டு மீண்டும்‌ தன்‌ அரியணை 
திரும்பவேண்டும்‌.” 


“ராஜசூயம்‌ வேட்ட மன்னன்‌ தன்‌ மாளிகைக்குப்‌ 
பொன்வேயலாம்‌. தன்‌ காலில்‌ பொன்னாலான மிதியடி 
அணியலாம்‌. செங்கோல்மீது அவன்‌ சத்ராஜித்‌ என்பதைச்‌ 
சுட்டும்‌ தாமரைமுத்திரையை பொறித்துக்கொள்லலாம்‌. 


அதன்பின்‌ அவன்முன்‌ எவரும்‌ மணிமுடியில்‌ இறகுசூடி 
அமரலாகாது. எவருடைய புகழ்மொழியும்‌ அவன்‌ 
செவிகேள ஒலிக்கலாகாது. அவன்‌ குடைக்குமேல்‌ 
உயரத்தில்‌ எக்குடையும்‌ எழக்கூடாது. அவன்‌ 
சொற்களுக்கு எவ்வரசரும்‌ எதிர்ச்சொல்லெடுக்கலாகாது. 
அவன்‌ ஒப்புதலின்றி எவரும்‌ சத்ரவேள்விகள்‌ 
செய்யலாகாது. சத்ரவேள்விகள்‌ அனைத்திலும்‌ அவன்‌ 
அளிக்கும்‌ அவியே முதலில்‌ அனலில்‌ விழவேண்டும்‌. 
அவன்‌ கோல்கீழ்‌ வாழும்‌ நாடுகளில்‌ எந்த அவையிலும்‌ 
அரசனுக்கு அளிக்கப்படும்‌ காணிக்கைகளில்‌ முதலில்‌ 
அளிக்கப்படுவதும்‌ மிகப்பெரியதும்‌ அவனுக்குரியதே 
ஆகும்‌. அவன்‌ சொல்‌ யானைபுரவிகாலாள்தேர்‌ என்னும்‌ 
நால்வகைப்படைகளால்‌ காக்கப்படவேண்டும்‌. அவன்‌ 
முத்திரையை எங்கு எக்குடியினர்‌ நோக்கினாலும்‌ 
பணிந்தாகவேண்டும்‌. அவன்‌ கொடி நின்றிருக்கும்‌ 
இடமெல்லாம்‌ அவனுடையதென்றே ஆகும்‌.” 


அவை முழுக்க நீள்மூச்சுக்கள்‌ ஒலித்தன. அர்ஜுனன்‌ 
ஏதோ சொல்ல எழுவதற்குள்‌ பீமன்‌ கைகளை விரித்தபடி 
எழுந்து “அரசே, நாம்‌ ராஜசூயவேள்வியை 
செய்யப்போகிறோம்‌ என்பதை முற்றறிவிப்பாக 
விடுத்துவிட்டோமா?” என்றான்‌. “இல்லை, நான்‌ 
அவைசூழ்கிறேன்‌” என்றார்‌ தருமன்‌. 
“அவ்வண்ணமென்றால்‌ இது இப்போதே நின்றுவிடட்டும்‌. 
அரசே, குலங்களையும்‌, சூழ்ந்த அரசுகளையும்‌ முற்றிலும்‌ 
வென்றபின்னர்‌ முதிரகவையில்‌ மன்னர்கள்‌ 
கொண்டாடும்‌ கேளிக்கை இது. அவ்வரசர்‌ மேலும்‌ சில 
ஆண்டுகளே ஆள்வார்‌ என்றறிந்த நிலையிலேயே பிற 
அரசுகள்‌ அதற்கு ஒப்புகின்றன. நாம்‌ இப்போதுதான்‌ 
கோல்கொண்டு நகர்‌ அமைத்து 
ஆளத்தொடங்கியிருக்கிறோம்‌. நம்மை 
சூழ்ந்திருப்பவர்களோ ஆற்றல்மிக்க எதிரிகள்‌” என்றான்‌. 


அர்ஜுனன்‌ “ஆம்‌, நான்‌ எண்ணுவதும்‌ அதையே” 
என்றான்‌. “நாம்‌ நூறுபோர்களை 
தொடுக்கவேண்டியிருக்கும்‌. அவற்றை முடித்து இந்த 
வேள்வியைத்‌ தொடங்க பல்லாண்டுகாலமாகலாம்‌. 
எண்ணற்கரிய பொன்‌ தேவைப்படலாம்‌. நம்‌ படைகள்‌ 
முழுமையாக அழியவும்கூடும்‌” என்றான்‌. அவையில்‌ 
மெல்லிய பேச்சுமுழக்கம்‌ எழ இளவரசர்களுக்குரிய 
பகுதியில்‌ அபிமன்யு எழுந்து நின்றான்‌. “எந்தையே, 
தங்களிடமிருந்து அச்சத்தை நான்‌ எதிர்பார்க்கவில்லை. 
தாங்கள்‌ விரும்பினால்‌ இந்த வேள்வி கோரும்‌ 
அனைத்துப்போர்களையும்‌ நான்‌ ஒருவனே முன்னின்று 
நடத்துகிறேன்‌” என்றான்‌. அர்ஜுனன்‌ ஏதோ சொல்ல 


முயல்வதற்குள்‌ “அதற்கான ஆற்றல்‌ எனக்குண்டு 
என்பதை தாங்களே நன்கறிவீர்கள்‌. இந்த அவையும்‌ 
அறியும்‌” என்றான்‌. 


“தனிவீரத்திற்குரிய களமல்ல இது மைந்தா” என்று 
அர்ஜுனன்‌ பொறுமையிழந்து சொன்னான்‌. “நான்‌ 
உரைப்பதே வேறு. நாம்‌ பாரதவர்ஷமெனும்‌ பெரும்‌ 
களத்தில்‌ ஆடப்போகிறோம்‌.” அபிமன்யு “ஆம்‌, ஆனால்‌ 
ஆடுவது நானோ நீங்களோ அல்ல. அன்னை. நான்‌ அவர்‌ 
அறைக்குள்‌ செல்லும்போது நாற்களத்தை விரித்து அவர்‌ 

டிக்கொண்டிருப்பதை கண்டேன்‌. இது என்ன 
என்றேன்‌. இது மகதம்‌ இது புண்டரம்‌ இது வங்கம்‌ இது 
அங்கம்‌ என்று எனக்கு சொன்னார்கள்‌. எந்தையே, 
நாற்களத்தில்‌ அவர்‌ முன்னரே வென்றுவிட்டார்‌. அவர்‌ 
சொல்லட்டும்‌” என்றான்‌. 


அர்ஜுனன்‌ சினத்துடன்‌ “நாம்‌ பேசிக்கொண்டிருப்பது 
போரைப்பற்றி” என்றான்‌. “ஆம்‌, போரை நிகழ்த்துவது 
அன்னை. நாம்‌ அவர்‌ கையின்‌ படைக்கலங்கள்‌. நாம்‌ 
செய்வதற்கொன்றுமில்லை” என்றான்‌ அபிமன்யு. 
அர்ஜுனன்‌ திரும்பி திரெளபதியை பார்த்தான்‌. தேவலர்‌ 
“ஆம்‌, அவை அரசியின்‌ எண்ணத்தை எதிர்நோக்குகிறது. 
இவ்வேள்வி அவருக்கும்‌ உவப்புடையதா?” என்றார்‌. 
திரெளபதியின்‌ முகத்தில்‌ புன்னகை சிற்பங்களில்‌ 
இருப்பதுபோல நிலைத்திருந்தது. “என்‌ எண்ணத்தையே 
இங்கே அரசர்‌ சொன்னார்‌” என்றாள்‌. செளனகர்‌ 
“பிறகென்ன? இங்கு நாம்‌ எண்ணுவது அரசி 
ஆணையிடுவதை மட்டுமே” என்றார்‌. 


பீமன்‌ “நான்‌ என்‌ எண்ணத்தை சொல்லிவிட்டேன்‌. 
மைந்தன்‌ சொன்னதே உண்மை. நாம்‌ எளிய 
படைக்கலங்கள்‌. நாம்‌ கொல்பவர்களை தெரிவுசெய்யும்‌ 
உரிமைகூட அற்றவர்கள்‌” என்றபின்‌ கைகளை 
அசைத்தான்‌. அவை அமைதியடைந்து காத்திருந்தது. 
அர்ஜுனன்‌ “மூத்தவரே, இதில்‌ தாங்கள்‌ உறுதியாக 
இருக்கிறீர்கள்‌ என்றால்‌ நான்‌ சொல்வதெற்கேதுமில்லை. 
என்‌ கடமை தங்களின்பொருட்டு வில்லேந்துவது” 
என்றான்‌. தருமன்‌ “இளையோனே, இது நானும்‌ அரசியும்‌ 
இளைய யாதவரும்‌ இணைந்து எடுத்த முடிவு” என்றார்‌. 
அர்ஜுனன்‌ தலைவணங்கினான்‌. 


செளனகர்‌ “இந்த அவையில்‌ எதிர்க்குரல்‌ ஏதேனும்‌ 
எழவிருக்கிறதா?” என்றார்‌. “ஐங்குடிகளும்‌ முனிவரும்‌ 
எதிர்நிலை சொல்ல உரிமைகொண்டவர்கள்‌. 
அமைச்சரும்‌ படைத்தலைவரும்‌ மாற்றுசொல்லும்‌ 


கடமைகொண்டவர்கள்‌. வரலாற்றைச்‌ சொல்ல 
சூதருக்கும்‌ கவிஞருக்கும்‌ இடமுண்டு” என்றார்‌. அவை 
கலைந்த ஒலியுடன்‌ அமைந்திருந்தது. “அவ்வாறெனில்‌ 
இது அவையின்‌ ஒப்புதலென்றே கொள்ளப்படும்‌” என்று 
செளனகர்‌ சொல்லிமுடிப்பதற்குள்‌ தெளம்யர்‌ கைகளைக்‌ 
கூப்பியபடி எழுந்தார்‌. அப்போதெழுந்த ஓசை அப்படி 
ஒன்றுக்காக அவை காத்திருந்தது என்பதை 
உணர்த்தியது. 


தெளம்யர்‌ “அரசே, முனிவர்களே, அவையில்‌ எதை 
சொல்லவேண்டுமென்பதை என்‌ நாவிலெழும்‌ 
மூத்தோரும்‌ முனிவருமே முடிவுசெய்கிறார்கள்‌. 
பிழைகளிருப்பின்‌ என்‌ சொல்லில்‌ என்க!” என்றார்‌. 
“ராஜசூயம்‌ என்பது முன்னாளில்‌ குடிமூப்பு 
நிறுவும்பொருட்டு உருவான ஒரு ஸ்ரெளதவேள்வி. 
சாமவேதத்தின்‌ பாற்பட்டது என்பதனால்‌ அரசும்‌ குடியும்‌ 
முடியும்‌ கோலும்‌ உருவானபின்‌ வந்தது என்று 
சொல்லப்படுகிறது. அதன்‌ முதல்‌ வினாவே குடியும்‌ 
குலமும்‌ ஒருவரை வேள்விமுதல்வர்‌ என ஒப்புக்கொண்டு 
முதல்‌ அவிமிச்சத்தை அளிப்பதுதான்‌.” 


அவர்‌ சொல்லவருவதென்ன என்று அவைக்கு 
முழுமையாக புரிந்தது. “குருவின்‌ கொடிவழிவந்த இரு 
அரசுகள்‌ இங்குள்ளன. அஸ்தினபுரியே அதில்‌ 
முதன்மையானது என்று கொள்ளப்படுகிறது. 
இந்திரப்பிரஸ்தம்‌ அதில்‌ கிளைத்ததே. அங்கே ஆளும்‌ 
அரசர்‌ துரியோதனரின்‌ வில்‌ வந்து நம்‌ அரசரின்‌ 
கால்களில்‌ அமையாமல்‌ இவ்வேள்வி நிகழமுடியாது.” 
அவை இறுக்கமிழந்து மெல்ல தளர்ந்தது. “அஸ்தினபுரி 
வந்து அடிபணியவேண்டியதில்லை. ஆனால்‌ 
அக்கோல்கொண்டவரின்‌ அவை ஒப்புதலேனும்‌ தேவை. 
அன்றி வேள்விகூடுவதென்பது அவர்களை போருக்கு 
அறைகூவுவதேயாகும்‌.” 


பீமன்‌ சினத்துடன்‌ எழுந்து கைகளை அறைந்து 
“அப்படியென்றால்‌ போர்‌ நிகழட்டும்‌. அவனை 
இழுத்துவந்து வேள்விக்கூடத்தில்‌ கட்டிப்போடுகிறேன்‌. 
அதன்பின்‌ நிகழட்டும்‌ வேள்வி” என்றான்‌. தெளம்யர்‌ 
“அதை செய்யவும்கூடும்‌. ஆனால்‌ அதற்கு உங்கள்‌ 
தந்தையின்‌ ஒப்புதல்‌ தேவை” என்றார்‌. “நிமித்திகர்‌ 
சொல்லட்டும்‌, மூச்சுலகில்‌ வாழும்‌ பாண்டு அப்போர்‌ 
எழுவதற்கு ஒப்புகிறாரா என்று. ஆமெனில்‌ படை 
கிளம்பட்டும்‌.” பீமன்‌ உரக்க “குருகுலத்துப்‌ பாண்டு என்‌ 
தந்தை அல்ல. நான்‌ காட்டாளன்‌. ஆம்‌, காட்டின்‌ 
பொன்றாப்பெருவிழைவு மட்டுமே கொண்ட 


தசைவடிவன்‌. பிறகென்ன?” என்றான்‌. 


“மந்தா, என்ன பேசுகிறாய்‌?” என்று தருமன்‌ கூவியபடி 
எழுந்தார்‌. “மூடா! அவையில்‌ என்ன பேசுகிறாய்‌?” பீமன்‌ 
“அறிந்தே பேசுகிறேன்‌. நாம்‌ ஏன்‌ பாண்டுவின்‌ குருதியை 
அடையாளம்‌ கொள்ளவேண்டும்‌? நாடுவென்று 
முடிசூடியபின்னரும்‌ நம்மை ஷத்ரியர்‌ என்று ஏற்காத 
இந்த ஐம்பத்தாறு ஷத்ரியர்களின்‌ முன்னால்‌ இரந்து 
நிற்கவா? நான்‌ அசுரன்‌, நான்‌ அரக்கன்‌. எனக்கு ஷத்ரிய 
நெறிகள்‌ இல்லை. அவர்கள்‌ ஜராசந்தனை ஏற்கிறார்கள்‌ 
அல்லவா? அஞ்சிப்பணிந்து அவனுக்கு 
வில்லனுப்புகிறார்கள்‌ அல்லவா? நானும்‌ அவனைப்‌ 
போன்றவனே” என்றான்‌. தருமன்‌ “இளையோனே...” 
என்று அழைத்தபின்‌ அர்ஜுனனை நோக்க அவன்‌ 
அசையாமல்‌ நிலம்பார்த்து அமர்ந்திருப்பதை கண்டார்‌. 


“தெளம்யரே, சொல்லுங்கள்‌. நிஷாதனோ அரக்கனோ 
அசுரனோ ராஜசூயம்‌ செய்ய வேதம்‌ ஒப்புகிறதா?” 
தெளம்யர்‌ “வேதம்‌ பொதுவானது. வெற்றிகொள்பவனை 
அது அரசனென்று ஏற்கிறது. கற்றுச்‌ சிறந்தவனை 
முனிவனென்று ஆக்குகிறது. ஆனால்‌ நான்‌ 
நிஷாதனையோ அசுரனையோ அரக்கனையோ அரசன்‌ 
என்று ஏற்கமுடியாது” என்றார்‌. “இளையபாண்டவர்‌ 
சொல்லட்டும்‌. சித்ரரதன்‌ என்னும்‌ கந்தர்வனால்‌ 
அனுப்பப்பட்டு அவர்‌ என்னை வந்து கண்டார்‌. நான்‌ 
என்‌ தமையனுடன்‌ தவச்சாலையில்‌ இருக்கையில்‌ 
தொலைவிலிருந்து கூவி அழைத்தார்‌. “யார்‌?” என்று 
கேட்டேன்‌. “நான்‌ பாண்டுவின்‌ மைந்தன்‌, விஜயன்‌” என்று 
சொன்னார்‌. அச்சொல்லில்‌ இருந்தே இவ்வுறவு 
தொடங்குகிறது. உங்கள்‌ மணநிகழ்வுகளை 
அனல்சான்றாக்கி நிகழ்த்தினேன்‌. உங்கள்‌ மைந்தருக்கு 
பிறவிமங்கலங்களை ஆற்றினேன்‌. இந்நகரை கால்கோள்‌ 
செய்வித்தேன்‌. அணையாச்சுடர்‌ ஆக்கி அளித்தேன்‌. 
அனைத்தும்‌ இது பாண்டவர்களின்‌ நாடு 
என்பதற்காகவே. நெறியற்ற நிஷாதர்களின் நாடு 
என்பதனால்‌ அல்ல.” 


தருமன்‌ “தெளம்யரே, அவன்‌ இளையவன்‌. 
அறியாச்சொல்‌ எடுத்துவிட்டான்‌. பொறுத்தருள்க!” 
என்றார்‌. இளைய யாதவரை நோக்கி “சொல்லுங்கள்‌ 
யாதவரே. என்ன பேசுகிறான்‌ அவன்‌? நீங்கள்‌ 
அவையமர்கையில்‌ இச்சொல்‌ எழலாமா?” என்றார்‌. 
இளைய யாதவர்‌ “அச்சொல்லுக்கு விடை வரவேண்டியது 
பட்டுத்திரைக்கு அப்பாலிருந்து அல்லவா?” என்றார்‌. 
அவை திகைப்புடன்‌ அமைதிகொண்டது. அனைவரும்‌ 


திரும்ப மெல்லிய குரலில்‌ குந்தி “தந்தை என்பது ஒரு 
ஏற்பு மட்டுமே” என்றாள்‌. அச்சொல்‌ அனைவரையும்‌ 
சோர்வுற்று பீடங்களில்‌ அமையச்செய்தது. சற்றுநேரம்‌ 
அவைக்கூடத்தில்‌ திரைச்சீலைகள்‌ அலையடிக்கும்‌ ஓசை 
மட்டுமே கேட்டுக்கொண்டிருந்தது. 


தருமன்‌ பெருமூச்சுவிட்டதை அனைவரும்‌ கேட்டனர்‌. 
தெளம்யர்‌ “நான்‌ உணர்வதை சொல்லிவிடுகிறேன்‌ அரசே. 
இவ்வேள்வி நன்றுக்கு அல்ல. அதை என்‌ நெஞ்சு 
ஆழ்ந்துரைக்கிறது. மகதத்தின்‌ ஜராசந்தன்‌ அல்ல இங்கு 
மறுதரப்பு. அது அஸ்தினபுரியின்‌ கலிவடிவனும்‌ 
அவனுடன்‌ இணைந்து நிற்கும்‌ கதிர்மைந்தனும்‌ மட்டுமே. 
பேரழிவை நோக்கி செல்லவிருக்கிறது அனைத்தும்‌. 
பேரழிவு. பிறிதொன்றுமில்லை” என்றார்‌. திரும்பி 
அவையை நோக்கி “என்‌ நெற்றிப்பொட்டு துடிக்கிறது. 
நான்‌ உள்ளே கண்டதை எப்படி சொல்வதென்று 
தெரியவில்லை” என்றபின்‌ கைகளைத்‌ தூக்கி 
ஆட்டினார்‌. 


கண்ணீர்‌ மல்க தொண்டை அடைக்க திணறி பின்பு 
வெடிப்போசையுடன்‌ “அக்கலியும்‌ இவ்வரசரும்‌ இதோ 
அவையமர்ந்திருக்கும்‌ நாம்‌ அனைவரும்‌ இணைந்து 
அரசியென அமர்ந்திருக்கும்‌ அவ்வன்னையிடம்‌ 
போர்புரிகிறோம்‌. அனைத்துப்போரிலும்‌ புண்படுவது 
நிலமே என்று காவியச்சொல்‌ உரைக்கிறது. நாம்‌ 
அன்னையின்‌ கண்ணீரை நாடுகிறோம்‌...” என்றார்‌. 
கைகளைக்‌ கூப்பி “அவள்‌ நம்‌ குருதியை நாடினால்‌ நாம்‌ 
என்ன செய்வோம்‌?” 


திரெளபதி புன்னகையுடன்‌ “தெளம்யரே, நான்‌ 
அவ்வேள்வியில்‌ அரியணையமர்ந்து கோல்கொள்ள 
விழைகிறேன்‌” என்றாள்‌. “ஆனால்‌ அரசி...” என்றார்‌ 
கெளம்யர்‌. “என்‌ நாற்களத்தில்‌ அத்தனை காய்களையும்‌ 
பரப்பி நோக்கிவிட்டேன்‌ தெளம்யரே” என்றாள்‌ 
திரெளபதி. சிலகணங்கள்‌ தொழுத கையுடன்‌ நின்றபின்‌ 
தெளம்யர்‌ “அவ்வண்ணமென்றால்‌ நான்‌ 
சொல்வதற்கேதுள்ளது? அதுவே நிகழ்க!” என்றார்‌. பின்பு 
“என்னால்‌ புரிந்துகொள்ள முடியவில்லை தேவி. என்‌ 
சிற்றறிவு திகைக்கிறது” என்றார்‌. திரெளபதி 
புன்னகைத்தபின்‌ திரும்பி தருமரிடம்‌ “இந்த அவை 
ஒப்புதலளித்தது என்றே கொள்வோம்‌” என்றாள்‌. 

இந்திரப்பிரஸ்தத்தின்‌ தெற்குப்பெருவாயிலுக்கு அப்பால்‌ 
காவல்காடால்‌ மறைக்கப்பட்ட, ஒற்றை யானை மட்டுமே 
செல்லத்தக்க அகலம்‌ கொண்ட சிறுவாயிலினூடாக 
மறுபக்கம்‌ இறங்கிச்‌ சென்ற புரவிப்பாதை, இருபுறமும்‌ 
செறிந்த பசுந்தழைப்‌ புதர்களின்‌ நடுவே தெளிந்தும்‌ 
மறைந்தும்‌ காட்டை சென்றடைந்து, புதைந்து, 
மரச்செறிவுகளினூடாக ஒழுகி எட்டிய கொற்றவை 
ஆலயம்‌ ஒன்று இருந்தது. இந்திரப்பிரஸ்த நகரின்‌ 
முதல்விதை அக்கொற்றவை ஆலயம்‌ என்று சூதர்கள்‌ 
பாடினர்‌. 


இந்திரப்பிரஸ்தம்‌ அமைப்பதற்கான வாஸ்துமண்டல 
வரைவின்போது, எரிமூடி பின்‌ முளைத்தெழுந்த 
காண்டவக்குறுங்காட்டுக்குள்‌ அமைந்த 
தோற்கூடாரத்திற்குள்‌ நள்ளிரவில்‌ கனவு கண்டு 
விழித்தெழுந்த முதியசிற்பியாகிய சயனர்‌ அருகே 
படுத்திருந்த தன்‌ மைந்தன்‌ பிரபவனை காலில்‌ தட்டி 
மெல்லிய குரலில்‌ “மைந்தா, வருக என்னுடன்‌!” என்றார்‌. 
அவர்‌ விழிகள்‌ மாறுபட்டிருப்பதை அறிந்த மைந்தன்‌ 
கைநீட்டி தொடும்‌ தொலைவில்‌ வைத்திருந்த 
உளிகளையும்‌, கூடங்களையும்‌ எடுத்து தோல்பைக்குள்‌ 
போட்டு தோளில்‌ ஏற்றிக்‌ கொண்டு தொடர்ந்தான்‌. அறியா 
பிறிதொன்றால்‌ வழிநடத்தப்படுபவர்‌ போல காட்டுக்குள்‌ 
நுழைந்த சயனர்‌ புதர்களினூடாக வகுந்து சென்று 
மரக்கூட்டங்களைக்‌ கடந்து சேறும்‌ உருளைக்கற்களும்‌ 
பரவிய நிலத்தில்‌ நிலைகொள்ளா அடிகளுடன்‌ நடந்து 
மரங்களால்‌ கிளைதழுவப்பட்டு வேர்கவ்வப்பட்டு சொட்டி 
ஒழியா நீரால்‌ பட்டுப்பாசி படர்ந்து பசுமையிருளுக்குள்‌ 
புதைந்து கிடந்த கரும்பாறை ஒன்றின்‌ அருகே சென்று 
நின்றார்‌. அவரைத்‌ தொடர்ந்து வந்த மைந்தன்‌ 
அக்கரும்பாறையில்‌ தன்‌ தந்தை காணும்‌ 
கொற்றவையை தானும்‌ கண்டு கொண்டான்‌. 


அப்பால்‌ அக்கரியபாறையின்‌ பிளவுக்குள்‌ 
குருளைகளை ஈன்று கிடந்த அன்னைச்‌ சிம்மம்‌ 
ஓசைகேட்டு வெருண்டு எழுந்து தன்‌ முட்பொதி 
காலைத்தூக்கி சருகுமேல்‌ வைத்து, விழிகள்‌ ஒளிவிட, 
உலோகம்‌ கிழிபடுவதுபோல உறுமியபடி அருகணைந்தது. 


மைந்தன்‌ அறியாது ஓரடி பின்னகர்ந்து நின்றான்‌. தந்தை 
கைகூப்பியபம அசையாது நின்றார்‌. அவர்‌ முன்‌ வந்து 
வளைந்து சுழன்ற நாவால்‌ மூக்கை வருடியபடி 
விழியோடு விழி நோக்கி சிலகணங்கள்‌ நின்றபின்‌ சிம்மம்‌ 
தலைதாழ்த்தி திரும்பி தன்‌ அளைக்குள்‌ சென்று 
மறைந்தது. அங்கே அதன்‌ குருளைகள்‌ எழுப்பிய 
சிற்றொலிகள்‌ கேட்டன. அவை பால்குடிக்கும்‌ ஒலி 
நீர்த்துளிகள்‌ உதிர்வதுபோல எழுந்தது. 


சயனர்‌ திரும்பி மைந்தனிடம்‌ “சிற்றுளி” என்றார்‌. 
பிரபவன்‌ “அப்பால்‌ சிம்மம்‌ மூன்று குருளைகளை 
ஈன்றிருக்கிறது தந்தையே. அதன்‌ தாழ்முலைகளை 
பார்த்தேன்‌” என்றான்‌. தந்தை பிறிதொன்று உணரா விழி 
கொண்டிருந்தார்‌. முழந்தாளிட்டு அமர்ந்து சிற்றுளியை 
அக்கற்பாறையின்‌ வலதுமுனையில்‌ தெரிந்த 
சிறுகுமிழ்ப்பில்‌ வைத்து சிறுகூடத்தால்‌ மெல்ல தட்டி, 
பொளித்து அன்னையின்‌ இடது காலின்‌ கட்டை விரலை 
செதுக்கி எடுத்தார்‌. பாறைத்திரை விலக்கி அன்னை 
முழுமையாக வெளிவர நாற்பத்திரண்டு நாட்களாயின. 


தந்தையை அப்பணிக்கு விட்டுவிட்டு மைந்தன்‌ திரும்பிச்‌ 
சென்று அவருக்குரிய உணவையும்‌ நீரையும்‌ கொண்டு 
வந்தான்‌. சிற்பிகள்‌ வந்து சூழ்ந்து நின்று 
தெய்வமெழுவதை நோக்கினர்‌. அங்கேயே அமர்ந்தும்‌ 
நின்றும்‌ செதுக்கி, அவ்வண்ணமே சரிந்து விழுந்து 
துயின்று, திகைத்து விழித்து அங்கேயே கையூன்றி 
எழுந்து, மீண்டும்‌ உளிநாடி செதுக்கியபடி முதுசிற்பி 
அங்கிருந்தார்‌. விழிக்கூர்‌ கொண்டு அன்னை 
எழுந்தபோது எட்டடி பின்னகர்ந்து நின்று அவள்‌ 
விழிகளையே நோக்கினார்‌. அவர்‌ உடலின்‌ ஒவ்வொரு 
தசையும்‌ மெல்ல தளரத்தொடங்கியது. மெல்ல 
ஊளறிநிறைந்த சித்தத்தின்‌ எடையால்‌ அவர்‌ கால்கள்‌ 
தெறித்தன. 


அன்று விழிதிறப்பென்று அறிந்து வந்திருந்த 
இந்திரப்பிரஸ்தத்தின்‌ தலைமைச்‌ சிற்பியும்‌, மூத்த 
நிமித்திகரும்‌, முதற்பூசகரும்‌, காவலரும்‌, பணியாட்களும்‌, 
இசைச்சூதரும்‌ சற்று அகன்று நின்றிருந்தனர்‌. முதிய 
சிற்பி பித்தெழுந்த கண்களால்‌ காலிலிருந்து தலை 
வரைக்கும்‌ அன்னையை மாறி மாறி நோக்கினார்‌. 
நடுங்கும்‌ விரல்‌ நீண்ட கைசுட்டி எதையோ சொல்லி 
தலையை அசைத்தார்‌. தலைமைச்சிற்பி ஏதோ சொல்ல 
வாயெடுத்தபோது புதருக்குள்‌ ஓசைகேட்டது 
அனைவரும்‌ அக்கணமே அது என்னவென்றறிந்து 
மெய்ப்புகொண்டனர்‌. 


உளியோசை எழுந்த அன்றே அங்கிருந்து தன்‌ 
குருளைகளுடன்‌ அகன்று சென்றிருந்த அன்னைச்‌ 
சிம்மம்‌ சிறுசெவிகளை விதிர்த்தபடி, தலையைக்‌ 
குடைந்து துடியோசை எழுப்பியபடி புதருக்குள்ளிருந்து 
எழுந்து சுண்ணக்கல்விழிகளால்‌ நோக்கியது. அதன்‌ 
வால்‌ எழுந்து மூங்கில்பூ என ஆடியது. அவர்கள்‌ 
ஓசையிழந்து நின்றிருக்க, அது மெல்ல உறுமியபடி 
உடல்தெரிய மேலெழுந்து அணுகி வந்தது. கூடி 
நின்றவர்கள்‌ அச்ச ஒலி எழுப்பி பின்‌ நகர காவலர்‌ 
வில்பூட்டினர்‌. காவலர்தலைவன்‌ கையசைத்து 
அவர்களை தடுத்தான்‌. 


சிம்மம்‌ தொய்ந்தாடிய செம்பட்டை வயிறுடன்‌ மிக மெல்ல 
காலெடுத்துவைத்து அருகணைந்து 
கொற்றவைச்சிற்பத்தை தலைதாக்கி நோக்கியது. பின்பு 
அதன்‌ காலடியில்‌ தன்‌ முகத்தை உரசியபடி உடலை நீட்டி 
வாலைச்‌ சுழற்றியபடி உடலுக்குள்ளேயே எதிரொலி 
எழுந்த குரலில்‌ உறுமியது. அங்கிருந்த ஒவ்வொருவரும்‌ 
தங்கள்‌ அடிவயிற்றால்‌ அவ்வொலியைக்‌ கேட்டு 
கைகூப்பி மூச்சுக்குள்‌ “அன்னையே!” என்றனர்‌. திரும்பி 
தன்‌ வெண்துளி விழிகளால்‌ அவர்கள்‌ 
ஒவ்வொருவரையும்‌ நோக்கியபடி நடந்து அப்பால்‌ 
சென்று புதர்களுக்குள்‌ இலையசையாது புகுந்து மூழ்கி 
மறைந்தது. 


ஒவ்வொருவரும்‌ உடல்நாண்கள்‌ தளர்வுற மூச்சு அவிழ 
இயல்பாயினர்‌. முதுபூசகர்‌ கையாட்ட சூதன்‌ தன்‌ துடியை 
கையிலெடுத்து தாளம்‌ மீட்டத்‌ தொடங்கினான்‌. பாணன்‌ 
கிணையைத்‌ தொட்டு எழச்செய்து உடன்‌ 
இணைந்தவுடன்‌ துடிப்பொலியில்‌ காட்டிருளின்‌ 
மென்பரப்பு அதிரத்தொடங்கியது. ஆயிரம்‌ கால்களாக 
காட்டுக்குள்‌ இறங்கி நின்றிருந்த சூரியக்கதிர்களில்‌ 
தூசிகள்‌ நடுங்கிச்சுழன்றன. பறவைகள்‌ எழுந்து வானில்‌ 
வட்டமிட்டு குரலெழுப்பின. 


முதிய சிற்பியின்‌ இடது கால்‌ பாதம்‌ துடித்து மண்ணை 
விலக்குவதை, அத்துடிப்பு அவர்‌ முழங்காலை ஏறி 
அடைவதை அவர்களால்‌ காணமுடிந்தது. அவர்‌ இடது 
தோளும்‌ கையும்‌ நடுங்கின. பின்பு அவர்‌ உடல்‌ நின்று 
துள்ளியது. நிமித்திகர்‌ அவரைச்‌ சென்று பிடிக்கும்படி 
இதழசைவால்‌ உடன்‌ நின்ற பூசகரிடம்‌ சொல்ல அவர்‌ 
தலையசைத்தபடி, உடலெங்கும்‌ தயக்கம்‌ நிறைய, ஓர்‌ அடி 
எடுத்து முன்வைத்தார்‌. அஞ்சி, குழம்பி நிமித்திகரை 
திரும்பிப்பார்த்து விழிகளால்‌ வினவ அவர்‌ குழம்பிய 
விழிகளுடன்‌ சிற்பியை நோக்கிக்கொண்டிருந்தார்‌. 


நெஞ்சில்‌ தங்கிய ஒலி எரிந்தெழுந்து தொண்டை 
கிழிபட்டு வெளிப்படுவது போல அலறியபடி சயனர்‌ 
அச்சிற்பத்தை நோக்கி ஓடி அதன்‌ மேல்‌ விசையுடன்‌ 
மோதி சுழன்றுவிழுந்தார்‌. கல்லில்‌ எலும்பு மோதும்‌ ஒலி 
அவர்களின்‌ தாடைகளை கிட்டிக்கச்செய்தது. அதில்‌ 
உறைந்து உடனே மீண்டு நிமித்திகரும்‌ பூசகரும்‌ அவரை 
நோக்கி ஓடி அணுகுவதற்குள்‌ சயனர்‌ தன்‌ இடைகரந்த 
சிற்றுளியை எடுத்து நடுக்கழுத்தை ஓங்கிக்‌ குத்தி 
அழுத்தி இறக்கி கைகளைவிரித்து பின்னால்‌ சரிந்து 
முழங்கால்‌ மடிந்து கைகள்‌ நிலத்தில்‌ ஊன்ற மல்லாந்து 
சிற்பத்தின்‌ கால்களில்‌ விழுந்தார்‌. 


மூச்சுடன்‌ சீறித்தெறித்த கொழுங்குருதித்‌ துளிகள்‌ 
சிற்பத்தின்‌ கால்சுற்றிய கழல்களில்‌, நகவிழிகள்‌ எழுந்த 
விரல்களில்‌, விரலடுக்குகள்‌ அணிந்த கணையாழிகளில்‌, 
இடப்பாதம்‌ பதிந்த தாமரையில்‌, வலப்பாதம்‌ பதிந்த 
ஆமையில்‌ சிதறி சொட்டி தயங்கி இழுபட்டு 
வழிந்திறங்கின. குருதி வழுக்கிய தன்‌ கைகளால்‌ 
மண்ணை அறைந்தபடி, கால்கள்‌ இழுபட்டு உதைக்க, 
தசைகள்‌ தெறித்து தெறித்து அமைய, சிற்பி 
உயிர்துறந்தார்‌. அவர்‌ விழிகள்‌ அன்னைச்சிலைமேல்‌ 
பதிந்திருந்தன. கை ஓய, முழங்கிய துடியும்‌ கிணையும்‌ 
அவிந்தன. காட்டில்‌ எங்கோ அவை தொடர்ந்து ஒலித்துக்‌ 
கொண்டிருந்தன. 


நிமித்திகர்‌ அருகே வந்து சிற்பியின்‌ விழிகளை 
நோக்கியபின்‌ “முழுதெனக்‌ கண்டுவிட்டான்‌. 
பிறிதொன்றிலாதவள்‌ முதற்பலி கொண்டிருக்கிறாள்‌” 
என்றார்‌. சிலையின்‌ கால்களை நோக்கி குனிந்து 
வணங்கி “அன்னை விழிகளை எவரும்‌ 
நோக்காதொழிக!” என்றார்‌. பூசகர்‌ தன்‌ கையிலிருந்த 
பூசைத்தாலத்தில்‌ மஞ்சளையும்‌ சந்தனத்தையும்‌ 
குழைத்து பிசின்செய்து அன்னையின்‌ இரு 
விழிகளையும்‌ மூடினார்‌. அவர்கள்‌ அன்னைக்‌ காலடியை 
வணங்கி ஒவ்வொருவராக திரும்பிச்சென்றனர்‌. 
ஒவ்வொருவரும்‌ தங்கள்‌ முதுகில்‌ சிம்மநோக்கை 
உணர்ந்தனர்‌. 


குறுங்காடமைந்த கொற்றவைக்கு குருதிக்‌ கொடையும்‌, 
மலராட்டும்‌, தீயாட்டும்‌ நிகழ்த்தப்பட்டபின்னர்‌ 
இந்திரப்பிரஸ்தத்தின்‌ வாஸ்துபுனிதமண்டலம்‌ 
வரையப்பட்டது. நகரின்‌ கால்கோள்‌ விழவன்று 
பாஞ்சாலத்தின்‌ அரசி அவள்‌ துணைவர்‌ ஐவரும்‌ 
உடன்வர அமைச்சர்‌ செளனகரும்‌ பாஞ்சாலத்து 
இளவரசர்‌ திருஷ்டத்யும்னனும்‌ துணைக்க அங்கு வந்து 


அன்னைக்கு பலியளித்து தாள்‌ சென்னிசூடி 
திரும்பினாள்‌. அன்று சற்று வளர்ந்துவிட்டிருந்த 
சிம்மக்குருளைகள்‌ மூன்றும்‌ புதர்களினூடாக வந்து 
வால்களைத்‌ தூக்கியபடி நின்று அவர்களை நோக்கின. 
அன்னையின்‌ அழைப்பு புதர்களுக்கு அப்பால்‌ எழ 
அவை சிற்றொலி எழுப்பியபடி துள்ளி 
திரும்பிச்சென்றன. 


கொற்றவை குடியிருக்கும்‌ காடென்பதனாலேயே பிறர்‌ 
அங்கு வருவதும்‌ அரிதாயிற்று. கருநிலவு நாளில்‌ மட்டும்‌ 
பூசகர்‌ ஏழு படைவீரர்கள்‌ வாளுடனும்‌ வில்லுடனும்‌ 
துணைவர நெய்ப்பந்தமேந்தி அப்பாதையினூடாக 
நடந்து காட்டுக்குள்‌ வருவார்‌. அவருடன்‌ வருபவர்களில்‌ 
மூவர்‌ பின்நோக்கி விழிவைத்து பின்னடி எடுத்துவைத்து 
நடப்பார்கள்‌. தங்கள்‌ தலைக்குப்‌ பின்புறம்‌ பெரிய 
விழிகள்‌ கொண்ட முகமூடியை அணிந்திருப்பது 
அவர்களின்‌ வழக்கம்‌. அச்சம்‌ நிறைந்த முகமூடியின்‌ 
கண்கள்‌ அவர்களின்‌ ஒளிவிழிகளறியா காடொன்றைக்‌ 
கண்டு உறைந்திருக்கும்‌. காட்டின்‌ எல்லையை 
அடைந்ததும்‌ பெருமுழவுகளை ஒலிக்க வைத்து “அம்பே! 
அரசியே! அலகிலாதவளே! விழியளே! 
வெற்றிகொள்பவளே! புடவியெனும்‌ வெறியாட்டு 
கொண்டாடுபவளே! எங்கும்‌ பூத்தவளே! எக்கணமும்‌ 
புதியவளே!” என்று கூவியபடி உள்ளே செல்வார்‌. 


கொற்றவை ஆலயத்தின்‌ பின்னாலிருந்த அக்குகையில்‌ 
எப்போதும்‌ சிம்மங்கள்‌ இருந்தன. அன்னைச்‌ சிம்மம்‌ 
ஈன்ற குட்டிகள்‌ முழுப்பாதம்‌ அடைந்து தங்கள்‌ 
முத்திரைகளால்‌ அந்நிலத்தை அடையாளப்படுத்தின. 
ஆலயத்தருகே அவர்கள்‌ வரும்போது அவை உறுமியபடி 
சென்று அப்பாலிருந்த சிறிய பாறைகளில்‌ ஏறி 
சொல்மறுக்கும்‌ கண்களால்‌ அவர்களை நோக்கிக்‌ 
கொண்டிருக்கும்‌. அன்னையின்‌ சிறு கல்விளக்கில்‌ 
நெய்யிட்டு சுடர்‌ஏற்றி, சிறுகுருதிக்‌ கொடையளித்து, 
நெய்ப்பந்தம்‌ கொளுத்தி சுடராட்டு நிகழ்த்தி வணங்கி 
மீண்டு செல்லும்போது அச்சத்தில்‌ அவர்கள்‌ உடல்‌ 
மெய்ப்பு கொண்டிருக்கும்‌. 


இந்திரப்பிரஸ்தத்தின்‌ காவல்‌ கொற்றவை நுதலணிந்த 
விழியும்‌, பிறை சூடிய சடைமகுடமும்‌, 
பைந்நாகக்கச்சையும்‌ கொண்டவள்‌. 
பதினாறுகைகளிலும்‌ முப்புரிவேலும்‌, உடுக்கும்‌, 
மின்கதிரும்‌, உழலைத்தடியும்‌, வாளும்‌, கேடயமும்‌, 
வில்லும்‌, அம்பும்‌, கபாலமும்‌, கனலும்‌, வடமும்‌, 
அங்குசமும்‌, தாமரையும்‌, அமுதகலமும்‌ ஏந்தி அளித்து 


அருளி இடைசிந்து நின்றிருந்தாள்‌. சிற்றிடைக்கு மேல்‌ 
எழுந்த அமுதகுடங்களில்‌ கருணையும்‌, விரித்த 
கால்களின்‌ நடுவே திறந்த அல்குலில்‌ அனலும்‌ 
வாழ்ந்தன. அவள்‌ கால்களின்‌ கழல்களில்‌ 
மும்மூர்த்திகளின்‌ முகங்கள்‌ பொறிக்கப்பட்டிருந்தன. 
அவள்‌ கணையாழிகளில்‌ சூரிய சந்திரர்களும்‌ 
ஆதித்யர்களும்‌ விழி திறந்திருந்தனர்‌. அவளைச்‌ 
சூழ்ந்திருந்த பிரபாவலயத்தில்‌ எட்டு வசுக்களும்‌ 
திசைத்தேவர்களும்‌ நிரைகொண்டிருந்தனர்‌. 

ஆவணிமாதக்‌ கருநிலவு நாளில்‌ இந்திரப்பிரஸ்தத்தின்‌ 
கொற்றவை அன்னைக்கு நிணக்கொடையும்‌ தீயாட்டும்‌ 
வெறியாட்டும்‌ நிகழ்த்தும்பொருட்டு அரசி திரெளபதியும்‌ 
அரசர்‌ யுதிஷ்டிரரும்‌ வந்திருந்தனர்‌. அவர்களுடன்‌ 
தம்பியர்‌ நால்வரும்‌, மதுராவின்‌ மூத்த யாதவரும்‌ 
துவாரகையின்‌ இளைய யாதவரும்‌ அமைச்சர்‌ 
செளனகரும்‌ சென்றனர்‌. தெற்குக்‌ காட்டுக்குள்‌ 
நுழைவதற்கான பாதை இருபுறமும்‌ வளர்ந்த புதர்கள்‌ 
வெட்டப்பட்டு, மென்மணல்‌ கொட்டப்பட்டு 
சீரமைக்கப்பட்டிருந்தது. பல்லக்கில்‌ ஏறி அடர்காட்டின்‌ 
எல்லை வரைக்கும்‌ வந்த அரசி அதன்‌ பின்‌ சந்தனக்‌ 
குறடுகளை அணிந்துகொண்டு தன்‌ கையிலேயே 
பூசனைப்‌ பொருட்களை சுமந்தபடி நடந்தாள்‌. அவள்‌ 
அணுக்கத்தோழி மாயையும்‌ உடன்‌ நடந்தாள்‌. 


முன்பே சென்ற இசைச்சூதர்‌ தங்கள்‌ கையில்‌ இருந்த 
முழவை ஒலிக்க வைத்து அவர்களின்‌ வருகையை 
அறிவித்தபோது அப்பால்‌ காட்டுக்குள்‌ இருந்து 
வாழ்த்தொலிகள்‌ எழுந்தன. எவரும்‌ எச்சொல்லும்‌ 
உரைக்கவில்லை. அவர்களின்‌ உள்ளங்களும்‌ 
சொல்லின்மையில்‌ பிசிராடி நுனிபறந்துகொண்டிருந்தன. 
அடர்காடு தன்னைப்பற்றியே பிறர்‌ நினைக்கவைக்கும்‌ 
வல்லமை கொண்டது. இருண்ட குளிர்த்திரையென 
தன்னை முதலில்‌ காட்டுகிறது. பின்பு ஆயிரம்‌ 
விழிகளென நோக்குகிறது. பின்பு மறைந்திருக்கும்‌ 
பல்லாயிரம்‌ அறியாப்‌ பார்வைகளென மாறுகிறது. 
அத்தனை நோக்குகளையும்‌ ஒன்றிணைக்கும்‌ ஒற்றை 
ரீங்காரமாக சூழ்ந்து கொள்கிறது. 


திரெளபதி அக்காட்டில்‌ எழுந்த ஒவ்வொரு விழியையும்‌ 
தொட்டு சொல்லாட விழைபவள்‌ போல்‌ நோக்கியபடி 
வந்தாள்‌. அவளருகே தலைகுனிந்து யுதிஷ்டிரர்‌ நடந்தார்‌. 
பெரிய கைகளை அசைத்தபடி தோளில்‌ பரவிய 


நீள்குழலுடன்‌ பீமனும்‌, வில்லேந்தி அம்பறாத்தூணியுடன்‌ 
அர்ஜுனனும்‌, தொடர்ந்து நகுலனும்‌ சகதேவனும்‌ 
சென்றனர்‌. முழவேந்திய இசைச்சூதர்‌ மூவருக்கு 
பின்னால்‌ இளைய யாதவரும்‌ மூத்த யாதவரும்‌ 
அருகருகே நடந்தனர்‌. கொற்றவை ஆலயம்‌ தொலைவில்‌ 
தெரிந்ததும்‌ யுதிஷ்டிரர்‌ தலைதூக்கி நீள்மூச்செறிந்தார்‌. 
செளனகர்‌ அருகே குனிந்து மெல்லிய குரலில்‌ 
ஆணைபெற்று கையாட்ட முழவுகள்‌ எழுந்தன. 


ஆலயமுகப்பில்‌ காத்து நின்றிருந்த சிற்றமைச்சர்கள்‌ 
சுஷமரும்‌ சுரேசரும்‌ அருகணைந்து முகமன்‌ 
உரைத்தனர்‌. “அனைத்தும்‌ சித்தமாக உள்ளன 
அமைச்சரே” என்றார்‌ சுஷமர்‌. அவர்கள்‌ சென்று 
ஆலயத்தின்‌ முன்‌ நின்றதும்‌ அங்கு நின்றிருந்த 
இசைச்சூதர்கள்‌ முழவுகளையும்‌ கொம்புகளையும்‌ 
சல்லரிகளையும்‌ முழக்கினர்‌. பாறையை உள்ளமைத்து 
கட்டப்பட்ட ஆலயக்கருவறைக்குள்‌ மூன்று பூசகர்கள்‌ 
அன்னையின்‌ ஓங்கியசிலைக்கு மஞ்சளும்‌ சந்தனமும்‌ 
அரைத்த குழம்பைத்‌ தொட்டு உருட்டி எடுத்து வீசி 
விரல்களால்‌ அழுத்திப்பரப்பி மெய்ச்சாத்து அணிவித்துக்‌ 
கொண்டிருந்தனர்‌. தலைமைப்பூசகர்‌ மட்டும்‌ திரும்பி 
அரசியையும்‌ அரசரையும்‌ வணங்கினார்‌. 


கரும்பாறையிலிருந்து ஊறி எழுபவள்போல 
பொன்னுடலுடன்‌ அன்னை உருத்திரட்டி வந்து 
கொண்டிருந்தாள்‌. கருவறைக்கு முன்னிருந்த அகன்ற 
கருங்கல்‌ முற்றத்தில்‌ வாழையிலைகள்‌ பரப்பி மலர்களும்‌ 
பூசனைப்பொருட்களும்‌ குவிக்கப்பட்டிருந்தன. 
உடைவாளேந்திய காவலர்கள்‌ சற்று விலகி மரங்களின்‌ 
அடியில்‌ நிலைகொண்டனர்‌. அவர்கள்‌ அனைவரையும்‌ 
நோக்கால்‌ இயக்கும்‌ இடத்தில்‌ படைத்தலைவன்‌ தன்‌ 
இடையில்‌ சிறு கொம்புடன்‌ நின்றான்‌. அரசியும்‌ அரசரும்‌ 
அன்னைக்கு முன்‌ நிற்க, இளையவர்கள்‌ இருபக்கமும்‌ 
நின்றனர்‌. அருகே இளைய யாதவரும்‌ மூத்த யாதவரும்‌ 
நின்றனர்‌. 

அவர்களுக்கு முன்னால்‌ ஆலயமுற்றத்தில்‌ 
பன்னிருநிலைக்களம்‌ வெண்சுண்ணத்தால்‌ 
வரையப்பட்டிருந்தது. ஒவ்வொன்றிலும்‌ அதற்கான 
எண்கள்‌ பொறிக்கப்பட்டு அருகே சிறிய 
உருளைக்கற்களாக அக்களத்திற்குரிய தேவர்கள்‌ 
அமைக்கப்பட்டிருந்தனர்‌. அவர்கள்‌ மலர்சூடி, அருகே 
சிறுமண்ணகலவில்‌ சுடர்‌ எரிய, அந்நிழல்‌ அருகே நீண்டு 
நின்றாட காத்திருந்தனர்‌. 


முதுபூசகர்‌ உள்ளிருந்து அன்னையின்‌ காலடியிலிருந்து 
எடுத்த மலரும்‌, அவள்‌ உடலில்‌ இருந்து தொட்டு எடுத்த 
சந்தனமஞ்சள்‌ விழுதும்‌ கொண்டு வந்து க்‌்‌ 
அரசிக்கும்‌ அளித்தார்‌. அவர்கள்‌ அதை நெற்றியில்‌ 
அணிந்து கொண்டதும்‌ “மாலை நான்காம்‌ 
ன கையில்தான்‌ கருநிலவு தொடங்குகிறது என்பது 
த்திகர்‌ கூற்று அரசி. அதன்‌ பிறகே அணி செய்யத்‌ 
ட” வேண்டும்‌. சற்று முன்னர்தான்‌ 
தொடங்கினோம்‌” என்றார்‌. யுதிஷ்டிரர்‌ அன்னை எழுக!” 
என்று சொல்ல பூசகர்‌ தலைவணங்கி உள்ளே சென்றார்‌. 


சந்தனமஞ்சள்‌ மெய்க்காப்பு கீழிருந்து 
சிதலெழுவதுபோல வளர்ந்து அன்னையின்‌ தோளை 
சென்றடைந்தபோது மாலை கடந்துவிட்டிருந்தது. 
சுற்றிலும்‌ இலைகளினூடாக சரிந்திருந்த ஒளிக்குழல்கள்‌ 
விண்ணோக்கி இழுபட்டு மறைய இலைகளின்‌ 
பளபளப்புகள்‌ அணைந்தன. மெய்க்காப்பில்‌ 
அன்னையின்‌ முகம்‌ முழுதமைந்தபோது சூழ்ந்திருந்த 
காடு இருளாகவும்‌ ஒலியாகவும்‌ மட்டுமே எஞ்சியது. 


அணிப்பேழை கொண்டுவந்து வைத்து திறக்கப்பட்டது. 
பகர்‌ அன்னையின்‌ குழல்‌ அலைகளுக்குமேல்‌ 
நய்க்கரிச்சாந்து குழைத்து காப்பிட்டு, அதில்‌ 

ட சார்‌ பொன்மணிகளையும்‌ பதித்தார்‌. 
அவள்‌ மூக்கில்‌ செம்மணிகள்‌ ஒளிரும்‌ வளையம்‌ 
அணிவிக்கப்பட்டது. காதுகளில்‌ நாகக்குழையும்‌ 
தோள்களில்‌ அணிவளைகளும்‌ செறிவளைகளும்‌ 
பதிக்கப்பட்டன. ஒன்றன்பின்‌ ஒன்றென முத்தாரமும்‌ 
மணியாரமும்‌, சரப்பொளி மாலையும்‌ அவள்‌ முலைகள்‌ 
மேல்‌ அணிவிக்கப்பட்டன. இடையில்‌ செம்மணிகள்‌ 
சுடரும்‌ மேகலையும்‌, அதற்குக்‌ கீழே தொடைச்செறிகளும்‌ 
சூட்டப்பட்டன. தென்முத்துக்கள்‌ ஒளிவிட்ட கழல்கள்‌ 
புன்னகை சூடின. கணையாழிகளில்‌ கண்கள்‌ எழுந்தன. 
கல்லில்‌ இருந்து பிறிதொரு அணிவடிவம்‌ எழுந்து கண்‌ 
முன்‌ நின்றது. 

சகர்‌ வந்து பணிந்து “அன்னைக்கு விழிமலர்கள்‌ 

பாருத்தலாம்‌ அல்லவா?” என்று யுதிஷ்டிரரிடம்‌ கேட்டார்‌. 
அவர்‌ தலையசைக்க திரும்பி இசைச்சூதரிடம்‌ கைகளைக்‌ 
காட்டிவிட்டு உள்ளே சென்றார்‌. அன்னையின்‌ 
கல்விழிகளை மூடியிருந்த செஞ்சாந்துமீது வைரங்கள்‌ 
பதிக்கப்பட்ட விழிமலர்கள்‌ பொருத்தப்பட்டன. 
விழியொளி கொண்டதும்‌ அவள்‌ முகத்தில்‌ மெல்லிய 
துடிப்பு குடியேறுவது போல தோன்றியது. துடித்துத்‌ திமிறி 
அலைத்த தாளத்துடன்‌ இணைந்து அவள்‌ உடலும்‌ 


அசைந்தது. எக்கணமும்‌ வீறிட்டலறியபடி அவள்‌ எழுந்து 
நின்றாடத்தொடங்கிவிடுவாள்‌ என்பது போல்‌. 


இருகைகளையும்‌ கூப்பி கால்களை அழுந்த ஊன்றி 
முற்றிலும்‌ நிகர்நிலை கொண்ட உடல்‌ அசைவற்றிருக்க 
நிலைத்த விழிகளால்‌ அன்னையை நோக்கிக்‌ 
கொண்டிருந்தாள்‌ திரெளபதி. பூசகர்‌ ஆணையிட 
துணைப்‌ பூசகர்கள்‌ அன்னை முன்‌ ஐம்பருக்கள்‌ 
குடிகொண்ட ஐந்து மங்கலங்களாகிய சுடரகல்‌, 
வெண்கவரி, பொற்குடத்துநீர்‌, வெள்ளிக்கிண்ணத்தில்‌ 
கூலமணிகள்‌, ஆடி ஆகியவற்றை நிரத்தினர்‌. பூசகர்‌ 
எழுந்து அரளியும்‌, தெச்சியும்‌, காந்தளும்‌, செண்பகமும்‌, 
தாமரையும்‌ என ஐந்துசெம்மலர்களை அள்‌ 
அன்னையின்‌ காலடிகளில்‌ இட்டு வணங்கினர்‌. 


முதற்பூசகர்‌ வெளி வந்து கைகாட்ட இசைச்சூதர்கள்‌ 
தங்கள்‌ கலம்‌ தாழ்த்தி அமைந்தனர்‌. செவிதுளைக்கும்‌ 
அமைதியில்‌ காட்டின்‌ ஒலிகள்‌ உயிர்த்தெழுந்து வந்தன. 
சீவிடுகளின்‌ ரீங்காரத்தால்‌ இணைக்கப்பட்ட 
கூகைக்குழறலும்‌ கானாடுகளின்‌ செருமல்களும்‌ 
மான்கூட்டமொன்றின்‌ தும்மலோசைகளும்‌ சூழ்ந்தன. 
பந்த ஒளி கண்டு கலைந்து மீண்டும்‌ அமைந்த 
பறவைகளின்‌ சிறகோசை தலைக்குமேல்‌ சிதறியது. 
ஆலயத்தைச்‌ சுற்றி நடப்பட்ட நூற்றியெட்டு 
நெய்ப்பந்தங்களின்‌ சுடரசைவில்‌ அப்பகுதி காற்றில்‌ 
படபடக்கும்‌ கொடி என தெரிந்தது. 


முதற்பூசகர்‌ அன்னக்குவியலின்‌ அருகே முழந்தாளிட்டு 
அமர்ந்து கையில்‌ சிறு துடி ஒன்றை ஏந்தி இருவிரலால்‌ 
அதை மீட்டியபடி பாடத்தொடங்கினார்‌. பண்படாத 
தொல்மொழியின்‌ மன்றாட்டு போல, அறைகூவல்‌ போல, 
வெறியாட்டு போல அப்பாடல்‌ எழுந்தது. மீண்டும்‌ 
மீண்டும்‌ அன்னையே, விழிகொண்டவளே, 
முடிசூடியவளே, முற்றிருளே, முடிவிலியே என்னும்‌ 
அழைப்பாக அது ஒலித்தது. துடிமேல்‌ அதிர்ந்த விரல்கள்‌ 
ஈயின்‌ சிறகுகள்‌ போல விழியறியா அசைவுகொண்டன. 
அத்தாளத்துடன்‌ இணைந்து கொண்டிருந்த அவர்களின்‌ 
உள்ளங்கள்‌ அவ்விரைவை அடைந்தன. மேலும்‌ மேலும்‌ 
விரைவெனத்தாவி, தாங்கள்‌ சுமந்திருந்த 
அனைத்தையும்‌ உதறி, வெறும்‌ இருட்பாய்ச்சலென 
மட்டுமே ஆகின. 


மேலும்‌ மேலும்‌ என உன்னி குவிந்து முனைகொண்டு 
மேலும்‌ கூர்ந்து சென்ற உச்சியில்‌ வெடித்தெழுந்தது போல 
அலறல்‌ எழுந்தது. ஆலயத்தின்‌ பின்னாலிருந்து 


மாமல்லர்களுக்குரிய பெருந்தோள்கள்‌ கொண்ட பூசகர்‌ 
ஒருவர்‌ மரத்தில்‌ செதுக்கி விழியும்‌ பிடரியும்‌ 
அமைக்கப்பட்ட சிம்மமுகம்‌ சூடி இருகைகளின்‌ 
விரல்களிலும்‌ ஒளிரும்‌ இரும்புக்கூருகிர்‌ அணிந்து 
பேரலறலுடன்‌ பாய்ந்துவந்தார்‌. அவர்‌ கால்கள்‌ 
நிலத்தைத்‌ தொட்டு உந்தி துள்ளி எழ, கைகள்‌ சிறகுகள்‌ 
என சுழல அவரை காற்றிலேயே நிறுத்தியது அவ்வெறி. 
மரவுரியாலான செந்நிறப்பிடரிக்கற்றை காற்றில்‌ எழுந்து 
குலைந்தாட, மார்பில்‌ பரவியிருந்த செந்தாடி உலைந்து 
பறக்க, இழுபட்ட வாய்க்குள்‌ வெண்ணிற கோரைப்பற்கள்‌ 
செறிந்திருக்க சிம்மமுகம்‌ வெறித்துச்‌ சுழன்றாடியது. 


பூசகரின்‌ குரல்‌ விலங்குகளின்‌ தொண்டைகளுக்கே உரிய 
முறுக்கமும்‌ துடிப்பும்‌ கொண்டு ஓங்கியது. எழுக பன்னிரு 
படைக்களம்‌! பன்னிரு படைக்களம்‌ எழுக! எழுந்தெழுக 
பன்னிரு படைக்களம்‌! பன்னிரு படைக்களம்‌! அம்மா, 
பன்னிரு படைக்களம்‌. பன்னிரு படைக்களம்‌ தாயே! 
மாகாளி, கருங்காளி, தீக்காளி, கொடுங்காளி, 
பெருங்காளியே! உருநீலி, கருநீலி, விரிநீலி, எரிநீலி, 
திரிசூலியே! காளி, கூளி, கங்காளி, செங்காலி 
முடிப்பீலியே! எழுக, பன்னிரு பெருங்களத்தில்‌ எழுக! 
எழுக, பன்னிரு குருதிக்குடங்களில்‌ எழுக! எழுக 
பன்னிரு கொலைவிழிகள்‌! எழுக பன்னிரு 
தடமுலைகள்‌! எழுந்தெழுக பன்னிரு கழல்கால்கள்‌! 
எழுக அன்னையே! எழுக முதற்சுடரே! எழுக முற்றிருளே! 
எழுக அன்னையே! எழுந்தெரிக இக்களத்தில்‌! நின்றாடுக 
இவ்வெரிகுளத்தில்‌! எழுக பன்னிரு படைக்களம்‌! 
படைக்களமாகி எழுக அன்னையே!” 


“அன்னை முன்‌ எழுக, அன்னை முன்‌ எழுக ஆயிரம்‌ 
பலிக்கொடைகள்‌! அன்னை முன்‌ எழுக ஆயிரம்‌ 
பெருநகர்கள்‌! அன்னை முன்‌ எழுக பல்லாயிரம்‌ 
குருதிக்கலங்கள்‌! அழிவின்‌ அரசி இருளின்‌ இறைவி 
இங்கெழுக! இங்கெழுக!” சிம்மமுகன்‌ வேலை ஓங்கி 
மண்ணில்‌ குத்தி நிறுத்தி தன்‌ நெஞ்சை நோக்கி அறைந்து 
இரு கைகளையும்‌ விரித்து பெருங்குரலெழுப்பி 
முழந்தாள்‌ மடக்கி நிலத்தில்‌ விழுந்தார்‌. இரு கைகளிலும்‌ 
உகிர்கள்‌ மின்ன தூக்கி தலைக்குமேல்‌ அசைத்து 
நடுநடுங்கினார்‌. 

சகர்கள்‌ இருவர்‌ அப்பால்‌ காட்டுக்குள்‌ கட்டப்பட்டிருந்த 

வண்ணிற எருதை இழுத்து வந்தனர்‌. ஒளியைக்‌ கண்டு 
நான்கு கால்களையும்‌ ஊன்றி புள்ளிருக்கை விதிர்க்க 
தலைதாழ்த்தி மூச்சொலி எழுப்பி பின்னகர்ந்தது. அதன்‌ 
பெரிய விழிகளுக்குள்‌ பந்தங்களின்‌ செவ்வொளி 


மின்னியது. பூசகர்‌ அதை உந்தி முன்னெடுத்து வந்து 
அன்னையின்‌ முன்‌ நிறுத்தினர்‌. அது 
கழுத்துத்தசைச்சுருள்கள்‌ விரிந்து வளைய தலையை 
அசைத்து கொம்புகளைக்‌ குலுக்க காதுகள்‌ அடிபட்டு 
ஒலித்தன. பூசகர்‌ அதன்‌ கழுத்தில்‌ செம்மலர்மாலையை 
அணிவித்தனர்‌. முதுபூசகர்‌ அதன்‌ தலைமேல்‌ 
நீரைத்தெளிக்க அது உடல்‌ சிலிர்த்து மெல்லிய 
தும்மலோசை எழுப்பியபடி சிம்மமுகனை நோக்கி 
சென்றது. 


சிம்மப்‌ பேரொலியுடன்‌ அவர்‌ இருகைகளையும்‌ விரித்து 
அமறியபடி அதை எதிர்கொண்டார்‌. சிறியவிழிகளில்‌ 
அச்சமின்மையுடன்‌ அது கொம்புகளைத்‌ தாழ்த்தி 
முன்னங்காலால்‌ மண்ணைக்‌ கிண்டியது. கொம்புகளை 
உலைத்தபடி மூச்சொலிக்க விழிகளை உருட்டியபடி 
அசைவற்று நின்றது. அதன்‌ உடலில்‌ தசைகள்‌ 
அசைந்துகொண்டே இருந்தன. ஒரு கணத்தில்‌ அது 
மண்பறக்க பாய்ந்து சிம்மமுகனை நோக்கி சென்றது. 


சிம்மம்‌ எழுந்து பாய்ந்து எருதின்மேல்‌ விழுந்து இரு 
கைகளின்‌ உகிர்களாலும்‌ அதை கவ்விக்கொண்டது. 
அதன்‌ கழுத்தைப்பற்றி குருதிக்‌ குழாய்களை 
குத்திக்கிழித்து ஊற்றெடுத்த குருதியில்‌ தன்‌ வாயைப்‌ 
பொருத்தி உறிஞ்சி சுவைத்து ஊதி கொப்பளித்தது. 
குருதித்‌ துளிகள்‌ மழையென அதன்மீதும்‌ அருகே 
வணங்கி நின்றிருந்தவர்கள்‌ மேலும்‌ பொழிந்தன. வால்‌ 
விடைக்க குளம்புகள்‌ மண்ணில்‌ உதைபட சுழன்று 
சுழன்று வந்த காளை இடதுவிலா அடிபட மண்ணில்‌ 
விழுந்தது. அதன்‌ வால்‌ மண்ணில்‌ இழுபட்டது. கால்கள்‌ 
பரபரக்க விழிகள்‌ உருண்டு உருண்டு தவிக்க உடல்‌ 
அதிர்ந்து அடங்கிக்கொண்டிருக்க அதன்‌ மேல்‌ 
எழுந்தமர்ந்து நெஞ்சில்‌ அறைந்து முழக்கமிட்டது சிம்மம்‌. 

இந்திரப்பிரஸ்தத்தின்‌ அரசியரிடம்‌ ராஜசூயம்‌ குறித்த 
அறிவிப்பு நிலைகொள்ளாமையையே உருவாக்கியது. 
அரசவை முடிந்து திரும்பும்போது கரேணுமதி 
“அவ்வண்ணமெனில்‌ சேதிநாட்டுடன்‌ போர்‌ நிகழும்‌. 
ஐயமில்லை” என்றாள்‌. அவளருகே நடந்த விஜயை 
திரும்பிநோக்க “என்‌ தமையன்‌ ஒருதருணத்திலும்‌ 
பிறிதொருகுடைக்கீழ்‌ முடிதாழ்த்தமாட்டார்‌” என்றாள்‌. 
விஜயை “அரசர்களில்‌ எவரும்‌ அதற்கு 
சித்தமாகமாட்டார்கள்‌” என்றாள்‌. தேவிகை 
“முடிதாழ்த்தித்தான்‌ அவையமரவேண்டும்‌ என்பதில்லை. 
குருதியுறவுகொண்டவர்களும்‌ 
மணவுறவுகொண்டவர்களும்‌ நிகர்நிலையில்‌ 
அவையமரமுடியும்‌. இங்கு நிகழும்‌ ராஜசூயம்‌ 
அவர்களுக்கும்‌ சேர்த்துதான்‌” என்றாள்‌. “நன்று, 
பாஞ்சாலத்தரசியின்‌ அவையில்‌ சிபிநாட்டுக்கும்‌ நிகரிடம்‌ 
உண்டு என்னும்‌ செய்தியை இன்று அறிந்துகொண்டேன்‌” 
என்றாள்‌ பிந்துமதி. முகம்‌ சிவந்த தேவிகை “நான்‌ 
எவரிடமும்‌ சொல்லாட வரவில்லை” என்றாள்‌. 


அவர்களுக்கு முன்னால்‌ சென்றுகொண்டிருந்த 
குந்தியின்‌ உடல்‌ நிலைகொள்ளவில்லை. விரைந்து 
நடந்து மூச்சிரைத்து நின்று மீண்டும்‌ நடந்தாள்‌. 
அவளுடன்‌ சென்ற சுபத்திரை “கிளர்ந்திருக்கிறீர்கள்‌ 
அன்னையே” என்றாள்‌. “ஆம்‌, இன்று அவையில்‌ 
அச்செய்தியை யுதிஷ்டிரன்‌ அறிவித்தபோது என்‌ 
வாழ்வின்‌ நிறைவு அணுகுகிறது என்றே உணர்ந்தேன்‌” 
என்றாள்‌. “அதன்பின்‌ என்னுள்‌ எண்ணங்களே 
ஓடவில்லை. பொருளற்ற சொற்களாக 
பெருகிக்கொண்டிருக்கிறது என்‌ உள்ளம்‌. இளையவளே, 
என்‌ வாழ்க்கையின்‌ முதன்மைத்தருணங்களில்‌ ஒன்று 
இது. நான்‌ மீண்டும்‌ மீண்டும்‌ நாடும்‌ ஒன்று” என்றாள்‌. 
சுபத்திரை வெறுமனே நோக்க “அறியாசிற்றிளமையில்‌ 
குந்திபோஜருக்கு மகளாகச்செல்லும்‌ முடிவை நான்‌ 
எடுத்தேன்‌. அன்று என்‌ உள்ளம்‌ கிளர்ந்து 
கொந்தளித்ததை எண்ணும்போதெல்லாம்‌ மீண்டும்‌ 
அவ்வுணர்வை அடைவேன்‌. உண்மையில்‌ 
அத்தருணத்தை மீளவும்‌ நடிப்பதற்காகவே இவ்வாழ்க்கை 
முழுக்க முயன்றேன்‌ என்றுகூட எண்ணுவதுண்டு” 


என்றாள்‌. 


கனவிலென அவள்‌ சொன்னாள்‌ “குடியவை. 
யாதவர்களின்‌ குடித்தலைவர்கள்‌ என்னை 
சூழ்ந்திருந்தனர்‌. நானறியாத விழிகளுக்கு நடுவே என்‌ 
தந்தையின்‌ தளர்ந்த விழிகள்‌. அவை என்னிடம்‌ 
மன்றாடுவதென்ன என்று நன்கறிந்திருந்தேன்‌. அவர்‌ 
என்‌ கைகளைப்பற்றி கண்ணீருடன்‌ கோரியபோது நான்‌ 
பிறிதொன்றையும்‌ எண்ணியிருக்கவுமில்லை. உன்‌ 
முடிவென்ன பிருதை என்று எவரோ கேட்டனர்‌. மீண்டும்‌ 
மீண்டும்‌ வெவ்வேறு குரல்களில்‌ அவ்வினா எழுந்தது. 
என்‌ சித்தம்‌ உறைந்துவிட்டது. அப்போது நான்‌ 
விழைந்ததெல்லாம்‌ அக்கணத்தை கடப்பதைக்குறித்து 
மட்டுமே. பதற்றத்துடன்‌ ஆடையை நெருடியபடி வியர்த்த 
முகத்துடன்‌ சுற்றிலும்‌ விழியோட்டியபோது 
குந்திபோஜரின்‌ அரசி தேவவதியை கண்டேன்‌. அவள்‌ 
தலையில்‌ சூடியிருந்த மணிமுடியின்‌ கற்கள்‌ 
இளவெயிலில்‌ மின்னின. அவள்‌ தலைதிருப்பியபோது 
அவை இமைத்தன. அவள்‌ அங்கு நிகழ்வதை சற்றும்‌ 
பொருட்படுத்தாமல்‌ அருகே நின்றிருந்த சேடியிடம்‌ 
ஆணைகளை இட்டுக்கொண்டிருந்தாள்‌.” 


“நான்‌ அக்கணம்‌ முடிவெடுத்தேன்‌. குந்திபோஜருக்கு 
மகளாகச்‌ செல்ல விழைவதாக சொன்னேன்‌” என்றாள்‌ 
குந்தி. “அக்கணமே என்‌ உள்ளம்‌ கொந்தளித்தெழுந்தது. 
உடலெங்கும்‌ அனல்‌ நிறைவதுபோல. நரம்புகள்‌ எல்லாம்‌ 
இறுகி ரீங்கரிப்பதுபோல. அது நான்‌ என்னை உணர்ந்த 
தருணம்‌. அன்றுவரை நான்‌ என்னை உணர்ந்ததே 
இல்லை என்றே இன்று எண்ணுகிறேன்‌. ஏனென்றால்‌ 
நான்‌ மண்ணில்‌ வாழவில்லை. கன்றுமேய்த்தும்‌ 
ஆபுரந்தும்‌ நெய்சமைத்தும்‌ இல்லத்தில்‌ இருந்தேன்‌. 
மூத்தவருடன்‌ சொல்லாடியபடி காடுகளில்‌ அலைந்தேன்‌. 
அவர்‌ தன்‌ கனவுகளை என்னுள்‌ நிறைத்தார்‌. நான்‌ என்‌ 
கனவுகளை அவற்றிலிருந்து உருவாக்கிக்கொண்டேன்‌. 
அக்கனவுகளிலேயே வாழ்ந்தேன்‌. அவள்‌ வேறொரு 
பிருதை. அவளே வாழ்ந்தாள்‌, நானல்ல.” 


குந்தி நாணப்புன்னகையுடன்‌ “அக்கனவுகளை மீண்டும்‌ 
எண்ணும்போதெல்லாம்‌ வியப்பேன்‌. எப்படி அவை 
என்னிலூறின? அவை மண்ணில்‌ நின்றிருப்பவையே 
அல்ல. என்‌ தமையன்‌ பாரதவர்ஷத்தை முழுதாள 
விரும்பினார்‌. நான்‌ என்னுள்‌ எவருமறியாது 
பாரதவர்ஷத்தின்‌ சக்ரவர்த்தினியாக விரும்பினேன்‌. 
புரவிப்படை நடத்திச்சென்று யவனர்களை வெல்லவும்‌, 
யானைகளை திரட்டிச்சென்று விந்தியனைக்‌ கடக்கவும்‌ 


எண்ணினேன்‌. கங்கையிலும்‌ சிந்துவிலும்‌ அத்தனை 
கலங்களிலும்‌ என்‌ கொடி பறப்பதை கனவுகண்டேன்‌. 
ஆனால்‌ அவை கனவுகளென்று என்‌ உள்ளம்‌ 
அறிந்துமிருந்தது. அன்று, யாதவகுலமன்றில்‌ என்‌ 
கண்ணெதிரில்‌ அக்கனவுகள்‌ அனைத்தும்‌ ஒருகணம்‌ 
நனவாகி மறைந்தன. அன்று முதல்‌ இப்புவியில்‌ நான்‌ 
இருக்கலானேன்‌. ஒவ்வொன்றும்‌ என்னிலிருந்து 
தொடங்கி வளர்ந்தன” என்றாள்‌. அவள்‌ குரல்‌ பேசப்பேச 
விரைவுகொண்டபோது முதுமையை உதறி பின்னகர்ந்து 
இனிமையடைந்தது. 


அவள்‌ கண்களில்‌ பேதைமை நிறைந்த சிறுமி ஒருத்தி 
தோன்றினாள்‌. “அப்போது நான்‌ அடைந்த பேரின்பத்தை 
மீண்டும்‌ தீண்டியதேயில்லை. அதை எண்ணி எண்ணி 
என்னுள்‌ ஏங்கிக்கொண்டிருக்கிறது ஆழம்‌. பாண்டுவின்‌ 
துணைவியாக முடிவெத்தது அத்தகைய ஒரு தருணம்‌. 
ஊழ்‌ உதவ தேவயானியின்‌ மணிமுடியை சூடியதருணம்‌ 
பிறிதொன்று. செளவீரநாட்டின்‌ முடியை 
சூடியமைந்தபோது மீண்டும்‌ அத்தருணத்தை 
அடைந்தேன்‌. இந்திரப்பிரஸ்தத்தில்‌ என்‌ மைந்தன்‌ 
முடிசூடியமர்ந்தபோது இதோ அது என எண்ணி 
திளைத்தேன்‌. ஆனால்‌ ஒவ்வொருமுறையும்‌ அது ஒரு 
அணுவிடை குறைவானது என்றும்‌ என்‌ அகம்‌ 
அறிந்திருந்தது. ஆனால்‌ இன்றறிந்தேன்‌, இதுவே அது. 
அன்று தொடங்கிய அப்பயணம்‌ இதோ கனிகிறது.” 
அவள்‌ பெருமூச்சுவிட்டு “அதன்பொருட்டு எனக்கு 
இனியவை என நான்‌ எண்ணிய பலவற்றை 
இழந்திருக்கிறேன்‌. காதலுள்ள துணைவியென்றோ 
கனிந்த அன்னையென்றோ நான்‌ என்னை 
உணர்ந்ததில்லை. இக்களத்தில்‌ ஒவ்வொரு கணமும்‌ என்‌ 
கருக்களை நகர்த்திக்கொண்டே இருந்தேன்‌” என்றாள்‌. 


நீள்மூச்சுடன்‌ “இன்று அவையில்‌ ராஜசூயம்‌ என்னும்‌ 
சொல்லை கேட்டதுமே என்‌ மெய்‌ விதிர்ப்பு கொண்டது. 
அதன்பின்‌ சொற்களைக்கேட்க என்‌ செவியும்‌ சித்தமும்‌ 
கூடவில்லை. பெரும்பறையோசையின்‌ முன்‌ 
வாய்ச்சொற்களென உள்ளப்பெருக்கே மறைந்துவிட்டது. 
ஆனால்‌ பிறிதொரு வடிவெடுத்து அங்கே அமர்ந்து 
அனைத்தையும்‌ சொல்தவறாது 
கேட்டுக்கொண்டுருமிருந்தேன்‌ என இப்பொழுது 
உணர்கிறேன்‌. அதன்பின்‌ பேசப்பட்ட ஒவ்வொரு 
சொல்லும்‌ என்னை பதற்றம்‌ கொள்ளச்செய்தது. 
முறைமைகள்‌, திட்டங்கள்‌, அறங்கள்‌. மூடர்கள்‌. 
அவர்களின்‌ வெற்றுச்சொல்லடுக்குகள்‌. ஒவ்வொருவரும்‌ 
ஒன்றை சொல்ல விழைகிறார்கள்‌. தங்கள்‌ குரல்மேல்‌ 


மானுடருக்குள்ள விருப்பம்போல்‌ வெறுப்புக்குரியது 
பிறிதொன்றுமில்லை. இன்று ஒரு தருணத்தில்‌ நிலைமீறி 
எழுந்து பீமனிடம்‌ “மைந்தா, நீ காட்டாளனென்றால்‌ அந்த 
வைதிகனின்‌ தலையை வெட்டி இந்த அவையில்‌ வை” 
என்று ஆணையிட்டேன்‌. அவ்வாணையை நானே கேட்டு 
உடல்‌ விரைத்து அமர்ந்திருந்தேன்‌” என்றாள்‌. 


சுபத்திரை வாய்பொத்தி சிரித்துவிட்டு திரும்பி அப்பால்‌ 
வந்துகொண்டிருந்த விஜயையையும்‌ தேவிகையையும்‌ 
நோக்கினாள்‌. “இறுதியில்‌ தெளம்யரின்‌ சொல்‌ எழுந்து 
அவைமுடிவும்‌ அறிவிக்கப்பட்டபோதே மெல்ல தளர்ந்து 
மண்ணுக்கு வந்து சேர்ந்தேன்‌. பார்த்திருப்பாய்‌, 
இன்குளிர்நீர்‌ கொண்டுவரச்சொல்லி அருந்தியபடியே 
இருந்தேன்‌. என்னுள்‌ எழுந்த அனலை நீர்‌ பெய்து பெய்து 
அவித்தேன்‌” என்றாள்‌ குந்தி. “இன்றிரவு நன்கு 
துயிலுங்கள்‌ அன்னையே” என்றாள்‌ சுபத்திரை. “ஆம்‌, 
இன்றிரவு நான்‌ துயிலவேண்டும்‌. ஆனால்‌ ஏழுவயதில்‌ 
நீத்த துயில்‌. அதை மீண்டும்‌ சென்றடைவதெப்படி? 
துயிலப்போவதில்லை என்றே நினைக்கிறேன்‌.” குந்தி 
விலகிநடந்து சாளரம்‌ வழியாக பெருகியோடும்‌ 
யமுனையை நோக்கினாள்‌. அவள்‌ முகத்தில்‌ ஒளி 
அலையடித்தது. அரசியர்‌ தயங்கி நிற்க அவர்கள்‌ 
செல்லலாம்‌ என்று சுபத்திரை கைகாட்டினாள்‌. 


“ஒருவேளை ராஜசூயம்‌ நிறைவுற்றால்‌ நான்‌ அகம்‌ 
அடங்கி நற்துயில்‌ கொள்ளக்கூடும்‌. ஆனால்‌ அது 
எளிதல்ல. இன்னும்‌ பல படிகள்‌. அஸ்தினபுரியின்‌ 
ஒப்புதலின்றி இவ்வேள்வி தொடங்காது. ஜராசந்தனின்‌ 
குருதிசிந்தாது இது முடியாது” என்றாள்‌ குந்தி. சுபத்திரை 
“ஆனால்‌ அது உங்களுக்கு உங்கள்‌ மருகன்‌ அளித்த 
சொல்‌ அல்லவா? அவரால்‌ இயலாதது உண்டா?” 
என்றாள்‌. குந்தி திகைத்து அவளை நோக்கி “எனக்கா? 
கிருஷ்ணனா?” என்றாள்‌. “சிலநாட்களுக்கு முன்‌ 
உங்களிடம்‌ அவர்‌ சொல்லாடிக்‌ கொண்டிருக்கையில்‌ 
உளம்சோர்ந்து விழிநீர்‌ விட்டீர்கள்‌. ஏன்‌ ஏன்‌ என்று அவர்‌ 
மீளமீள கேட்டார்‌. அரசுதுறந்து காடேகவிருப்பதாகவும்‌ 
சத்யவதியும்‌ அம்பிகையும்‌ அம்பாலிகையும்‌ சென்ற காடே 
உகந்தது என எண்ணுவதாகவும்‌ சொன்னீர்கள்‌.” குந்தி 
“ஆம்‌, அப்போது உண்மையிலேயே அப்படி தோன்றியது. 
இங்கு இனி நான்‌ ஆற்றுவதற்கேதுமில்லை என்று” 
என்றாள்‌. 


“பேரரசி, விரையும்‌ புரவியில்‌ வால்பற்றாமல்‌ உங்களால்‌ 
இருக்கமுடியாதென்று அறிந்தவர்‌ உங்கள்‌ மருகர்‌” 
என்றாள்‌ சுபத்திரை. குந்தி எண்ணத்திலாழ்ந்து 


சிலகணங்கள்‌ நின்றபின்‌ “இளையவளே, நீ உன்‌ 
தமையனின்‌ நிழல்‌. நீ சொல்‌, என்‌ உள்ளம்‌ 
விழைவதுதான்‌ என்ன?” என்றாள்‌. சுபத்திரை 
சிரித்தபடி “அன்னையே, இங்குள்ள ஒவ்வொரு 
யாதவனுக்குள்ளும்‌ வாழும்‌ கனவுதான்‌. 
நூற்றாண்டுகளாக புதைத்துவைக்கப்பட்ட விதை நாம்‌. 
முளைத்துப்பெருகி இப்புவி நிறைக்க விழைகிறோம்‌” 
என்றாள்‌. “கார்த்தவீரியன்‌ முதல்‌ நீளும்‌ 
அப்பெருங்கனவின்‌ இன்றைய வடிவே என்‌ தமையன்‌. 
நீங்கள்‌ அவருக்கு முன்னால்‌ வந்தவர்‌, அவ்வளவுதான்‌.” 
குந்தி “நீ சொல்கையில்‌ அதுவே என்று தோன்றுகிறது. 

னால்‌ அவ்வாறு முழுமையாக ஏற்கவும்‌ 
உளம்கூடவில்லை” என்றாள்‌. “உங்களுக்கு முன்னால்‌ 
சத்யவதிக்கும்‌ அதுவே தோன்றியது” என்றாள்‌ சுபத்திரை. 
“ஆம்‌” என்றபின்‌ குந்தி “அப்போதும்‌ என்‌ உள்ளம்‌ 
அடங்குமா என்று அறியேன்‌. அவிந்து அது 
அடங்குவதில்லை என்று தோன்றுகிறது. 
சத்யவதியைப்போல்‌ ஒற்றைக்‌ கணத்தில்‌ உதிர்ந்து 
மறைந்தாலொழிய இச்சுழலில்‌ இருந்து மீட்பில்லை” 
என்றாள்‌. 


குந்தியின்‌ மஞ்சத்தறை வரை சுபத்திரை வந்தாள்‌. 
முதன்மைச்சேடி அவளுக்கு மஞ்சமொருக்கி விலகியதும்‌ 
குந்தி அமர்ந்து கால்களை மேலே தூக்கி 
வைத்துக்கொண்டாள்‌. சுபத்திரை அக்கால்களை 
மெல்லப்பற்றி அழுத்தியபடி “கதைபயிலும்‌ பெண்‌ நான்‌. 
என்‌ கால்கள்கூட இத்தனை வலுக்கொண்டவை அல்ல” 
என்றாள்‌. குந்தி “நான்‌ காடுகளில்‌ அலைந்திருக்கிறேன்‌” 
என்றாள்‌. சுபத்திரை “பேரரசி, மண்ணும்‌ கொடியும்‌ 
முடியும்‌ அன்றி நீங்கள்‌ வென்றெடுப்பதென பிறிதொன்று 
இல்லையா?” என்றாள்‌. “என்ன?” என்று கோரியபோது 
குந்தியின்‌ விழிகள்‌ மாறுபட்டிருந்தன. “நான்‌ விழையும்‌ 
சில உள்ளன. அவற்றை நான்‌ முதிர்ந்து பழுத்தபின்‌ 
அபிமன்யுவின்‌ மடிசாய்ந்து உயிர்விடுகையில்‌ அவனிடம்‌ 
சொல்வேன்‌” என்றாள்‌ சுபத்திரை. 


விழிகளை மூடியபடி “ஆம்‌, அவ்வண்ணம்‌ சில 
அனைவருக்கும்‌ இருக்கும்‌ அல்லவா?” என்றாள்‌ குந்தி. 
“சொல்லுங்கள்‌” என்றாள்‌ சுபத்திரை. “அவை 
சொல்லற்கரியவை என்றுதானே நீ இப்போது 
சொன்னாய்‌?” என்றாள்‌ குந்தி. “நான்‌ அபிமன்யுவிடம்‌ 
சொல்லலாம்‌ என்றால்‌ நீங்கள்‌ என்னிடமும்‌ சொல்லலாம்‌” 
என்றாள்‌ சுபத்திரை. கால்களை அழுத்தியபடி 
“சொல்லுங்கள்‌ அத்தை” என்றாள்‌. குந்தி 
பேசாமலிருந்தாள்‌. “ஒருவேளை நீங்கள்‌ உயிர்துறந்தால்‌ 


அது உலகிலெவரிடமும்‌ சொல்லப்படாமலாகும்‌ 
அல்லவா?” என்றாள்‌ சுபத்திரை. “என்னடி சொல்கிறாய்‌?” 
என்று குந்தி அவளை செல்லமாக அழிக்க 
“அப்படியென்றால்‌ சொல்லுங்கள்‌” என்றாள்‌. குந்தி 
“சொன்னால்‌ முழுதும்‌ உனக்குப்புரியாது. ஆனால்‌ 
அவ்வளவுதான்‌ சொல்லமுடியும்‌” என்றாள்‌. 


“போதும்‌” என்று சுபத்திரை சொன்னாள்‌. “ராஜசூயம்‌ 
வேட்டு சத்ராஜித்தாக அமர்ந்திருப்பவன்‌ பிறிதொருவன்‌” 
என்றாள்‌ குந்தி. சுபத்திரை விழிகள்‌ விரிய நோக்கி 
அமர்ந்திருந்தாள்‌. அவள்‌ கைகள்‌ அசைவிழந்திருந்தன. 
“அவன்‌ முன்‌ பணிந்து நிற்கும்‌ மணிமுடிகளில்‌ ஒன்று 
ஒருகணம்‌ என்‌ காலடியிலும்‌ வைக்கப்படவேண்டும்‌.” 
சுபத்திரையின்‌ புருவங்கள்‌ முடிச்சிட்டன. “அவ்வெற்றி 
இந்திரப்பிரஸ்தத்தின்‌ பேரரசிக்கு அல்ல, என்னுள்‌ வாழும்‌ 
பெண்ணுக்கு” என்று அவள்‌ சொன்னாள்‌. 
அவ்வெண்ணம்‌ அளித்த கிளர்ச்சியால்‌ என அவள்‌ முகம்‌ 
சிவந்தது. கண்கள்‌ நீர்மைகொண்டன. எடைதாக்கி 
நிற்பவள்‌ போல முகத்தசைகள்‌ இழுபட்டன. பின்பு 
சிரித்தபடி “பெண்ணென்பவள்‌ எத்தனை 
சிறுமைகொண்டவள்‌ இல்லையா?” என்றாள்‌. “மானுடரே 
சிறுமைகொண்டவர்கள்தான்‌. பெண்ணுக்கு 
அச்சிறுமையை வெளிக்காட்ட தருணங்கள்‌ 
அமைவதில்லை. ஆகவே அவள்‌ மேலும்‌ 
சிறுமைகொள்கிறாள்‌” என்றாள்‌ சுபத்திரை. 

இந்திரப்பிரஸ்தநகரில்‌ ஆரியவர்த்தத்தின்‌ 
முதன்மைராஜசூயம்‌ நிகழவிருப்பதை அறிவிக்கும்‌ 
அடையாளக்கொடி வளர்பிறை முதல்‌ நாளில்‌ நகரின்‌ 
முகப்பிலிருந்த காவல்‌ சதுக்கத்தின்‌ நடுவே நடப்பட்ட 
ஓங்கிய கல்தூண்‌ ஒன்றில்‌ ஏற்றப்பட்டது. 
கொடியேற்றத்துக்கு நாள்குறித்த நிமித்திகர்‌ சிருங்கபேரர்‌ 
“நான்கு தடைகள்‌ கடந்து இவ்வேள்வி முழுமைபெறும்‌. 
இதன்‌ அரசன்‌ விண்ணவருக்கு நிகரென இங்கு 
வைக்கப்படுவான்‌” என்றார்‌. “இந்நகரம்‌ செல்வமும்‌ 
புகழும்‌ கொண்டு ஓங்குமா? மன்னரின்‌ குலவழிகள்‌ 
முடியும்‌ கொடியும்‌ சிறக்க புவியாள் வரா?” என்று 
செளனகர்‌ கேட்டார்‌. “அவை தெய்வங்களின்‌ கைகளில்‌ 
உள்ளன. நிமித்திகநூல்‌ ஒன்றைப்பற்றி ஒருசரடென 
ஊழை தொட்டறியும்‌ கலைமட்டுமே” என்று சொல்லி 
சிருங்கபேரர்‌ தலைவணங்கினார்‌. 


வேள்விக்கான அறிவிப்பு மக்கள்மன்றுகளில்‌ 


அரசறிவிப்பாளர்களால்‌ முழக்கப்பட்டபோது 
ராஜசூயத்தின்‌ பொருள்‌ பெரும்பாலானவர்களுக்கு 
புரியவில்லை. “வரிப்பொருள்‌ மிகுவது கண்டபோதே 
எண்ணினேன்‌. அந்தணர்‌ ஏடுகளை 
புரட்டத்தொடங்குவர்‌” என்று கள்ளுண்டு கண்மயங்கி 
நின்றிருந்த சூதனொருவன்‌ சொன்னான்‌. “இதனால்‌ 
நமக்கு பன்னிருநாள்‌ இன்னுணவு கிடைக்கும்‌. 
பிறிதொன்றுமில்லை” என்று ஒரு முதியகுலத்தலைவர்‌ 
இதழ்வளைத்தார்‌. அரசவையில்‌ அமரும்‌ வழக்கமிருந்த 
இளங்கவிஞன்‌ ஒருவன்‌ உரக்க “அறியாது பேசுகிறீர்‌. இது 
நம்‌ அரசரே பாரதர்ஷத்தில்‌ முதல்வர்‌ என்று 
அறிவிக்கப்படுவது. அவ்வண்ணமென்றால்‌ நாமே 
இந்நிலத்தின்‌ முதற்குடிமக்கள்‌” என்றான்‌. 
களிகொண்டிருந்த சூதன்‌ “ஆம்‌, அதோ நின்றிருக்கும்‌ 
மன்றுநாய்‌ இப்பாரதவர்ஷத்தின்‌ முதன்மை நாய்‌. 
ஆனால்‌ பிறநாய்கள்‌ அதை ஒப்புக்கொள்ள 
வாய்ப்பில்லை” என்றான்‌. மன்றில்‌ சிரிப்பெழுந்தது. 


ஆனால்‌ மறுநாளே நகர்முழுக்க களியாட்டு 
எழத்தொடங்கியது. சொல்லியும்‌ கேட்டும்‌ அதை மக்கள்‌ 
வளர்த்துக்கொண்டனர்‌. “பாரதவர்ஷத்தின்‌ 
எந்தச்சந்தையிலிருந்தும்‌ இந்திரப்பிரஸ்தம்‌ கரவும்‌ வரியும்‌ 
கொள்ளமுடியும்‌. அரசகருவூலம்‌ நிறையும்‌. நம்‌ 
களஞ்சியங்கள்‌ ஒழியாது” என்றனர்‌. “கங்கைமேல்‌ 
செல்லும்‌ கலங்கள்‌ அனைத்திலும்‌ மின்கதிர்கொடி 
பறக்கும்‌. தெற்கே தாம்ரலிப்தியும்‌ நமதென்றாகும்‌” 
என்றனர்‌. வணிகர்கள்‌ மட்டுமே அக்களிப்பில்‌ 
கலந்துகொள்ளவில்லை. “எந்த வேந்தன்‌ எவ்வெற்றி 
அடைந்தாலும்‌ செல்வம்‌ தனக்குரிய வகையிலேயே 
ஒழுகுகிறது. நதிமீன்கள்‌ நதியொழுக்கை மாற்றமுடியுமா 
என்ன?” என்று முதியவணிகர்‌ சொன்னபோது 
இளையவர்கள்‌ “ஆம்‌, உண்மை” என்றனர்‌. “நாம்‌ 
செல்வத்தை ஆள்பவர்கள்‌ அல்ல. செல்வத்தில்‌ ஏறி 
ஒழுகும்‌ கலைகற்றவர்கள்‌” என்றார்‌ முதுவணிகர்‌. 


முந்தையநாளிரவே இந்திரப்பிரஸ்தத்தின்‌ குடிகள்‌ 
நகர்முற்றத்தில்‌ கூடத்தொடங்கிவிட்டனர்‌. முற்றத்தைச்‌ 
சூழ்ந்து நின்ற தூண்களில்‌ கட்டப்பட்டிருந்த 
பந்தங்களின்‌ ஒளியில்‌ ஒவ்வொருவரும்‌ ஒளிவிட்டனர்‌. 
விடியும்போது தோளோடு தோள்முட்டி மக்கள்‌ 
நிறைந்துவிட்டிருந்தனர்‌. நூற்றெட்டு வைதிகர்களும்‌ 
மங்கல இசைச்சூதர்களும்‌ முற்றத்தில்‌ நிரைகொண்டு 
நின்றனர்‌. முதற்புள்‌ கூவிய முன்புலரியிலேயே 
அரண்மனையிலிருந்து திரெளபதியுடன்‌ கிளம்பி 
பொற்பூச்சுத்‌ தேரிலேறி நகர்த்தெருக்களினூடாக 


மக்களின்‌ வாழ்த்தொலிகளை ஏற்று வணங்கியபடி வந்த 
யுதிஷ்டிரர்‌ கொடிச்சதுக்கத்தில்‌ இறங்கியதும்‌ அவரை 
வாழ்த்தி சூழ்ந்திருந்த அனைத்து காவல்‌ 
மாடங்களிலிருந்தும்‌ பெருமுரசுகள்‌ ஒலித்தன. 
கொம்புகள்‌ பிளிறின. மக்களும்‌ படைவீரர்களும்‌ 
எழுப்பிய வாழ்த்தொலியில்‌ காலையொளி அதிர்ந்தது. 


தெளம்யரும்‌ செளனகரும்‌ முன்னால்‌ சென்று 
தேரிலிருந்து இறங்கிய அரசரையும்‌ அரசியையும்‌ 
வரவேற்று முற்றத்திற்குக்‌ கொண்டுவந்தனர்‌. அரசத்‌ _- 
தேரினைத்‌ தொடர்ந்து தனித்தேரில்‌ பீமனும்‌ நகுலனும்‌ 
சகதேவனும்‌ வந்தனர்‌. இளைய யாதவரும்‌ அர்ஜுனனும்‌ 
பிறிதொரு தேரில்‌ தொடர்ந்து வந்தனர்‌. 
பெருங்களிறொன்றின்‌ மீதேறி பலராமர்‌ வந்தார்‌. 
அவர்களனைவரும்‌ வெண்ணிற ஆடையணிந்து 
மலர்மாலை சூடியிருந்தனர்‌. ஒவ்வொருவருக்கும்‌ 
தனித்தனியாக வாழ்த்தொலிகளும்‌ மங்கல இசையும்‌ 
எழுந்தன. அரசியருடன்‌ குந்தி பல்லக்கில்‌ 
வந்திறங்கினாள்‌. குளிர்ந்த காற்று அனைவரையும்‌ 
தழுவியபடி கடந்துசென்றது. விண்மீன்கள்‌ நிறைந்த 
வானம்‌ அதிர்ந்தப்டி அவர்களுக்குமேல்‌ வளைந்து 
நின்றது. ஒவ்வொன்றும்‌ தெளிந்து வருவதுபோல 
தோன்றியபோது காலம்‌ விரைவதாகவும்‌ வானத்து இருள்‌ 
மாறுபடவே இல்லை என்று தோன்றியபோது காலம்‌ 
நிலைத்து நிற்பதாகவும்‌ அவர்கள்‌ மயங்கினர்‌. 
கீழ்வானில்‌ விடிவெள்ளி அசைவற்றதுபோல 
மின்னிக்கொண்டிருந்தது. 


நிமித்திகர்கள்‌ விண்ணை நோக்கிக்கொண்டிருந்தனர்‌. 
மீன்‌ தேர்ந்து பொழுது குறித்ததும்‌ முதுநிமித்திகர்‌ தன்‌ 
கையை அசைக்க மங்கல இசை எழுந்தது. வேதம்‌ முழங்க 
தெளம்யர்‌ தலைமையில்‌ வைதிகர்‌ சென்று 
நூற்றெட்டுபொற்குடத்து யமுனைநீரை கொடிக்காலில்‌ 
ஊற்றி அதை வாழ்த்தினர்‌. தெளம்யர்‌ யுதிஷ்டிரரை 
கைபற்றி அழைத்துச்சென்று கொடிக்கால்‌ அருகே 
வரையப்பட்ட களத்தில்‌ கிழக்குநோக்கி நிற்கச்செய்தார்‌. 
வெற்றிலையில்‌ வைக்கப்பட்ட மலரையும்‌ 
மஞ்சள்கிழங்கையும்‌ பொற்சரடில்‌ கொடிக்காலில்‌ 
கட்டினர்‌. மஞ்சளரிசியும்‌ மலரும்‌ நீரும்‌ இட்டு மும்முறை 
அரசரும்‌ அரசியும்‌ கொடிக்கம்பத்தை வணங்கினர்‌. 
சூழ்ந்திருந்த பெண்கள்‌ குரவையிட்டனர்‌. மக்கள்‌ 
வாழ்த்தொலி எழுப்பினர்‌. 


ராஜசூயத்தின்‌ பொற்கதிர்‌ முத்திரை பொறிக்கப்பட்ட 
மஞ்சள்நிறக்‌ கொடி நகர்நடுவே இருந்த இந்திரன்‌ 


ஆலயத்தில்‌ பூசனைக்கு வைக்கப்பட்டிருந்தது. 
அங்கிருந்து அது ஆலயபூசகர்‌ எழுவரால்‌ 
பொற்பேழையில்‌ வைக்கப்பட்டு வெண்ணிற யானை 
மேல்‌ நகரத்‌ தெருக்களில்‌ ஊர்வலமாக 
கொண்டுவரப்பட்டது. இருபுறமும்‌ மாளிகை 
உப்பரிகையில்‌ கூடிய மக்கள்‌ அதன்‌ மேல்‌ மலர்‌ அள்ளிச்‌ 
சொரிந்தனர்‌. கொடிமரத்தின்‌ ப க்‌ முடிந்து நிலம்‌ 
தொட்டு சென்னி சூடி வணங்கி எழுந்து நின்றிருந்த 
அரசருக்கு முன்‌ வெள்ளையானையிலிருந்து 
அக்கொடிப்பேழை இறக்கப்பட்டது. ஏழு பூசகர்கள்‌ அதை 
சுமந்து சென்று யுதிஷ்டிரர்‌ முன்‌ வைத்தனர்‌. 


தெளம்யர்‌ அப்பேழையைத்‌ திறந்து கொடியை வெளியே 
எடுத்தார்‌. ஏழாக மடிக்கப்பட்டிருந்த கொடியை எடுத்து 
பொற்தாலத்தில்‌ வைத்து கொடிமரத்தின்‌ அடியில்‌ 
வைத்தார்‌. அரசரும்‌ அரசியும்‌ அதற்கு மஞ்சள்‌ அரசியும்‌ 
மலரும்‌ இட்டு வணங்கினர்‌. பாண்டவ இளவரசர்கள்‌ 
நால்வரும்‌ அக்கொடியை முறைப்படி அரிமலரிட்டு 
வணங்கி ர செய்தனர்‌. வைதிகர்‌ வேதம்‌ முழக்க 
தெளம்யர்‌ கொடியை விரித்து பட்டுக்கயிற்றில்‌ கட்டினார்‌. 
படைத்தலைவர்‌ வாளை உருவி ஆட்ட 
இந்திரப்பிரஸ்தத்தின்‌ கோட்டைகளிலும்‌ 
காவல்கோட்டங்களிலும்‌ இருந்த அனைத்து முரசங்களும்‌ 
ஒன்றிலிருந்து ஒன்றென ஓசை தொடுத்துக்கொண்டு 
முழங்கத்தொடங்கின. கொடிச்‌ சதுக்கத்திலும்‌ அப்பால்‌ 
நகரெங்கிலும்‌ நிறைந்திருந்த இந்திரப்பிரஸ்தத்தின்‌ 
குடிகள்‌ “ராஜசூயம்‌ வேட்கும்‌ யுதிஷ்டிரர்‌ வாழ்க! 
குருகுலத்தோன்றல்‌ வாழ்க! இந்திரப்பிரஸ்தத்தின்‌ அரசர்‌ 
வாழ்க! அரசி திரெளபதி வாழ்க! ஐங்குழல்‌ அன்னை 
வாழ்க!” என்று பெருங்குரலெழுப்பினர்‌. 


கொடிமரத்தின்‌ வலப்பக்கம்‌ பீமனும்‌ அர்ஜுனனும்‌ 
நகுலனும்‌ சகதேவனும்‌ உருவிய வாளுடன்‌ நின்றனர்‌. 
இடப்பக்கம்‌ பலராமரும்‌ இளைய யாதவரும்‌ வாளேந்தி 
நின்றனர்‌. அரசருக்கு இடப்பக்கம்‌ பின்னால்‌ திரெளபதி 
நின்றாள்‌. தெளம்யர்‌ யுதிஷ்டிரரிடம்‌ “அரசியின்‌ கைபற்றி 
மும்முறை கொடிக்காலை வலம்‌ வருக!” என்றார்‌. 
அப்பால்‌ அரசியருக்கான பகுதியில்‌ நின்றிருந்த குந்தியும்‌ 
சுபத்திரையும்‌ விஜயையும்‌ தேவிகையும்‌ பலந்தரையும்‌ 
பிந்துமதியும்‌ கரேணுமதியும்‌ கைகூப்பினர்‌. 
“மூதாதையரை எண்ணி கொடி எழுப்புக!” என்றார்‌ 
தெளம்யர்‌. “அவ்வண்ணமே” என்று சொல்லி கண்களை 
மூடி நடுங்கும்‌ கைகளுடன்‌ யுதிஷ்டிரர்‌ பட்டுச்சரடை 
அவிழ்க்க ராஜசூயத்தை அறிவித்தபடி கொடி மேலெழுந்து 
சென்றது. யமுனைக்காற்றில்‌ விரிந்து படபடத்தது. கீழே 


எழுந்த முழக்கத்திற்கு ஏற்ப அது அசைவதாக உளமயக்கு 
தோன்றியது. 


கைகூப்பி மேலே நோக்கி நின்ற யுதிஷ்டிரர்‌ உளம்பொங்கி 
விழிநிறைந்தார்‌. உதடுகளை அழுத்தியபடி திரும்பி 
கெளம்யரையும்‌ பிற வைதிகர்களையும்‌ கால்தொட்டு 
வணங்கி அவர்களிடம்‌ மலரும்‌ நீரும்‌ வாழ்த்தும்‌ 
பெற்றார்‌. அவருக்குப்பின்‌ பாண்டவர்‌ நால்வரும்‌ 
கொடிக்காலை சுற்றிவந்து வணங்கி வைதிகர்களிடம்‌ 
வாழ்த்து பெற்றனர்‌. யுதிஷ்டிரர்‌ வேள்விச்சாலை 
அமைப்பதற்கான ஆணையை விஸ்வகர்ம 
மரபைச்சார்ந்த சிற்பியாகிய தேவதத்தருக்கு அளித்தார்‌. 
பொற்தாலத்தில்‌ நாணயங்களுடனும்‌ மலருடனும்‌ 
வைக்கப்பட்ட ஓலையை வாங்கி சென்னி சூடி இன்றே 
நன்னாள்‌. என்‌ பணி தொடங்கிவிடுகிறேன்‌ அரசே” 
என்றார்‌ தேவதத்தர்‌. “அவ்வண்ணமே ஆகுக!” என்றார்‌ 
யுதிஷ்டிரர்‌. 

“அன்னையிடம்‌ நற்சொல்‌ பெறுக!” என்று தெளம்யர்‌ 
சொன்னார்‌. யுதிஷ்டிரர்‌ திரெளபதி தொடர 
கைகூப்பியபடி நடந்துசென்று அரசியர்‌ பகுதியை 
அடைந்து அங்கே கைகூப்பி நின்ற குந்தியின்‌ முன்‌ 
குனிந்து கால்களைத்‌ தொட்டு சென்னி சூடினார்‌. அவள்‌ 
“வெற்றியே சூழ்க!” என்று வாழ்த்தினாள்‌. கைகள்‌ நடுங்க 
அவர்‌ தலையை தொட்டபடி உதடுகளை இறுக்கியபடி 
நின்றாள்‌. “அரிமலர்‌ தூவுங்கள்‌ பேரரசி” என்று அருகே 
நின்றிருந்த சுபத்திரை சொல்லக்கேட்டு கலைந்து “ஆம்‌, 
நலம்‌ நிறைக!” என்று சொல்லி அரிமலர்‌ அள்ளி இருவர்‌ 
மேலும்‌ தூவி வாழ்த்தினாள்‌. 


பொழுது எழுந்து அத்தனை உலோகப்பரப்புகளிலும்‌ ஒளி 
விரிந்தது. இலைகள்‌ பளபளக்கத்‌ தொடங்கின. “மங்கலம்‌ 
நிறைந்த நன்னாள்‌!” என்று சொல்லி நிமித்திகர்‌ 
கைகூப்ப முரசொலிகள்‌ முழங்கி அந்நிகழ்வு முடிந்ததை 
அறிவித்தன. அரசகுலத்தவர்‌ செல்வதற்காக மக்கள்‌ 
காத்திருந்தனர்‌. வாழ்த்தொலிகள்‌ நடுவே சுபத்திரையின்‌ 
கைகளைப்பற்றியபடி குந்தி நடந்தாள்‌. கால்தளர 
அவளால்‌ பல்லக்குவரை செல்லமுடியவில்லை. “பேரரசி, 
தாங்கள்‌ மெல்லவே செல்லலாம்‌” என்றாள்‌ சுபத்திரை. 
மேலும்‌ சற்று நடந்தபின்‌ மூச்சுவாங்க அவள்‌ நின்றாள்‌. 
பெருமூச்சுடன்‌ தன்னை திரட்டிக்கொண்டு முன்னால்‌ 
சென்றாள்‌. பல்லக்கில்‌ ஏறியதும்‌ கைகளில்‌ முகம்‌ 
புதைத்து சிலகணங்கள்‌ குனிந்து அமர்ந்திருந்தாள்‌. 
”அத்தை” என்று அருகே அமர்ந்த சுபத்திரை அவள்‌ 
தோளை தொட்டாள்‌. அவள்‌ அதை மெல்ல 


தட்டிவிட்டாள்‌. 
[8] 


தெளம்யரின்‌ வழிகாட்டலில்‌ தேவதத்தரின்‌ தலைமையில்‌ 
இந்திரப்பிரஸ்தத்தின்‌ செண்டுவெளியில்‌ 
பன்னிரண்டாயிரம்‌ தூண்கள்‌ நாட்டப்பட்டு 
அவற்றின்மேல்‌ மென்மரப்பட்டைகளால்‌ கூரை 
வேயப்பட்ட வேள்விக்கூடம்‌ அமைந்தது. நடுவே ஆறு 
எரிகுளங்கள்‌ கட்டப்பட்டன. சுற்றிலும்‌ ஹோதாக்கள்‌ 
அமரும்‌ மண்பீடங்களும்‌ அவிப்பொருட்கள்‌ குவிக்கும்‌ 
களங்களும்‌ நெய்க்கலங்கள்‌ கொண்டுவரப்படும்‌ வழியும்‌ 
திட்டமிட்டு அமைக்கப்பட்டன. வலப்பக்கம்‌ 
வேள்விக்காவலனாகிய இந்திரப்பிரஸ்தத்தின்‌ அரசர்‌ 
யுதிஷ்டிரரும்‌ அவர்‌ அரசி திரெளபதியும்‌ அமரும்‌ மேடை 
எழுந்தது. அவருக்கு முன்னால்‌ அரசர்களும்‌ 
குடித்தலைவர்களும்‌ வணிகர்களும்‌ அமர இடம்‌ 
ஒருக்கப்பட்டது வைதிகரும்‌ படிவரும்‌ உள்ளே வரவும்‌ 
அமர்ந்து வேதம்‌ ஓதவும்‌ தனி வழியும்‌ இடமும்‌ 
சித்தமாக்கப்பட்டன. 


பல்லாயிரம்‌ பணியாட்கள்‌ இரவு பகலென உழைத்து 
அவ்வேள்விக்கூடத்தை அமைத்தனர்‌. ஒவ்வொரு நாளும்‌ 
இந்திரப்பிரஸ்தத்தின்‌ மக்கள்‌ வந்து அவ்வேள்விக்கூடம்‌ 
அமைவதை நோக்கி சென்றனர்‌. அதன்‌ ஒவ்வொரு 
காலிலும்‌ ஒவ்வொரு தேவர்‌ காவலிருப்பதாக சூதர்கள்‌ 
பாடினர்‌. அவ்வெரிகுளங்களை காவல்‌ காக்கும்‌ 
திசைத்தேவர்கள்‌ வருகை குறித்து சூதனொருவன்‌ பாடிய 
நீள்பாடலை அங்காடி முற்றத்தில்‌ கூடிய நகர்மக்கள்‌ 
உவகையுடன்‌ நின்று கேட்டனர்‌. “திசைகள்‌ காவலின்றி 
கிடக்கின்றன. ஏனென்றால்‌ இந்திரப்பிரஸ்தம்‌ 
இருக்கும்வரை தெய்வங்களும்‌ ஆணைமீற எண்ணாது” 
என்று அவன்‌ பாடியபோது அவர்கள்‌ உரத்த குரலெடுத்து 
சிரித்தனர்‌. வேள்விக்கூடம்‌ அமைந்த முதல்நாளில்‌ 
மாலையில்‌ பெய்த இளமழையை “வானத்தின்‌ 
வெண்சாமரம்‌” என்றுபாடிய சூதனுக்கு வேளிர்‌ ஒருவர்‌ 
தன்‌ கணையாழியை உருவி அணிவித்தார்‌. 


நகரெங்கும்‌ அவ்வேள்வியைக்‌ குறித்த கதைகள்‌ உருவாகி 
ஒன்றுடன்‌ ஒன்று கலந்து அனைவரையும்‌ 
அணைத்துக்கொண்டு ஒற்றைப்படலமாக மாறின. அது 
ஒவ்வொருவரையும்‌ மீறி வளர்ந்த பின்னர்‌ அதைக்‌ 
குறித்த எள்ளல்களை அவர்கள்‌ உருவாக்கிக்‌ 
கொண்டனர்‌. அவ்வெள்ளல்கள்‌ வழியாக அதையே 
தொடர்ந்து பேசிக்கொண்டிருக்கும்‌ இடைவெளியை 


ஈட்டிக்கொண்டனர்‌. வேள்விக்கூடத்தை பகடியாடும்‌ 
கதைகளைப்பாடிய சூதர்களுக்கு முன்‌ மேலும்‌ மக்கள்‌ 
கூடி நின்று நகைத்தனர்‌. அவிக்கலத்தில்‌ 
நெய்பெறும்பொருட்டு இந்திரன்‌ தன்‌ துணைவியர்‌ 
அனைவரையும்‌ கூட்டி வந்த கதையைப்‌ பாடிய 
இந்திரமத்தவிலாசம்‌ என்னும்‌ நகைநாடகத்தை 
தெருவிலேயே எட்டு பாடினியரும்‌ அவர்களின்‌ 
துணைவர்களாகிய நான்கு சூதர்களும்‌ நடித்தனர்‌. முன்பு 
பாற்கடல்‌ கடைந்தபோது அமுதத்தைக்‌ கொண்டு 
ஒளித்து வைத்து உண்ட இந்திரன்‌ இம்முறை தருமன்‌ 
அளவின்றி பெய்யும்‌ நெய்யை வைக்க இடமில்லாது 
முகில்‌ கூட்டங்களிடையே தவிப்பதை சூதனொருவன்‌ 
நடித்துக்காட்ட அவர்கள்‌ அவன்மேல்‌ மலர்களையும்‌ 
ஆடைகளையும்‌ வீசி எறிந்து கூவி சிரித்தனர்‌. 


வேள்விக்கூடம்‌ எழுந்த ஏழுநாட்களும்‌ குந்தி 
அரசமாளிகையின்‌ உப்பரிகையில்‌ நின்று அதை 
நோக்கிக்கொண்டிருந்தாள்‌. இரவிலும்‌ அவள்‌ அங்கேயே 
நின்று நோக்கிக்கொண்டிருப்பதை சுபத்திரை பலமுறை 
வந்து பார்த்தாள்‌. ஆனால்‌ அவள்‌ எவ்வினாவுக்கும்‌ 
மறுமொழி சொல்லவில்லை. அங்கிலாதவள்‌ போல்‌ 
ஆகியிருந்தாள்‌. ஒருநாள்‌ விடியலில்‌ கொற்றவை 
லயத்தில்‌ தொழுது திரும்புகையில்‌ அவள்‌ 
“வேள்விக்கூடத்திற்கு செல்க!” என்றாள்‌. 


வேள்விக்கூடத்தில்‌ அந்த இருள்காலையிலும்‌ சிற்பிகள்‌ 
பணியாற்றிக்கொண்டிருந்தனர்‌. அவளைக்‌ கண்டதும்‌ 
அவர்கள்‌ உளிகளுடனும்‌ கோல்களுடனும்‌ எழுந்து 
நின்று தலைவணங்கினர்‌. அருகே 
ஓய்வெடுத்துக்கொண்டிருந்த தலைமைச்சிற்பி 
தேவதத்தர்‌ எழுந்து ஓடி அணுகி கைகூப்பி நின்றார்‌. குந்தி 
எவரையும்‌ நோக்கவில்லை. கைகளைக்‌ கூப்பியபடி 
வேள்விச்சாலையில்‌ சுற்றிவந்தாள்‌. ஒரு சொல்லும்‌ 
உரைக்காது மீண்டும்‌ வந்து பல்லக்கில்‌ ஏறியபோது 
அவள்‌ கைகளைப்‌ பற்றி மேலேற உதவிய சுபத்திரை 
அவள்‌ காய்ச்சல்கண்டவள்‌ போல்‌ 
நடுங்கிக்கொண்டிருப்பதை உணர்ந்தாள்‌. 

ராஜகிருஹத்தில்‌ ஜராசந்தன்‌ தன்‌ புலவர்‌ அவையில்‌ 
நூலாய்ந்துகொண்டிருக்கையில்‌ ராஜசூய வேள்விக்காக 
இந்திரப்பிரஸ்தத்தில்‌ கொடிஏறிய செய்தி வந்தடைந்தது. 
ஓசையற்ற காலடிகளுடன்‌ அவனை அணுகிய அமைச்சர்‌ 
காமிகர்‌ மெல்ல குனிந்து செவியில்‌ அச்செய்தியைச்‌ 
சொல்ல முகத்திலும்‌ விழிகளிலும்‌ இருந்த புன்னகை 
சற்றும்‌ நலுங்காமல்‌ அதைக்‌ கேட்டு தலையசைத்து அவர்‌ 
செல்லலாம்‌ என்று கைவிரித்தபின்‌ எதிரே அமர்ந்திருந்த 
உசிநார நாட்டுப்‌ புலவரிடம்‌ “சோமரே, நந்தி என்று 
வெள்ளெருது ஏன்‌ சொல்லப்படுகிறது?” என்றான்‌. 


சோமர்‌ “அது தன்‌ அழகால்‌ உள்ளத்தை 
மகிழ்விப்பதனால்‌” என்றார்‌. “இருவிழியால்‌ 
இயல்வதையும்‌ மூன்றாம்விழியால்‌ இன்மையையும்‌ 
காணத்தெரிந்தவனுக்கு நந்தி மட்டுமே அளிக்கும்‌ அழகு 
என்ன?” என்று ஜராசந்தன்‌ கேட்டான்‌. பிரக்ஜோதிஷ 
நாட்டு திரிகாலர்‌ “நந்திதேவர்‌ தாளத்தால்‌ இறைவனை 
மகிழ்விப்பவர்‌” என்றார்‌. “நன்று, இப்புடவியை இயக்கும்‌ 
தாளத்தின்‌ தலைமகன்‌ நந்தி. இப்புவியில்‌ 
இன்பமென்பதும்‌ தாளமென்பதும்‌ ஒன்றே” என்று 
ஜராசந்தன்‌ சொன்னான்‌. 


“அது எங்ஙனம்‌?” என்று தென்னகத்துப்‌ புலவராகிய 
சடாதரர்‌ கேட்டார்‌. “இன்பமென்பது இது அது என்றிலாத 
பெருவெளியிலிருந்து நாம்‌ மொண்டு எடுப்பது 
என்கின்றன நூல்கள்‌. பெருவெளி என்பது பருவெனச்‌ 
சமைந்த இசையே. அதன்‌ நெறியென நின்றிருப்பது 
தாளம்‌. தாளமே அதை துண்டுகளாக்குகிறது. முன்பின்‌ 
என்றும்‌ இன்றுநாளை என்றும்‌ இருத்தலின்மை என்றும்‌ 
பிரித்தாடுகிறது. இன்பமென்பது ஒரு தாளம்‌ மட்டுமே” 
என்று ஜராசந்தன்‌ சொன்னான்‌. “நாம்‌ அறிபவை 
அனைத்தும்‌ அதிர்வுகளென அறியாத எவருளர்‌?” 


சடாதரர்‌ “அவ்வண்ணமெனில்‌ துயரமும்‌ ஒரு தாளமே” 
என்றார்‌. “உண்மை, ஆனால்‌ துயரமும்‌ ஒருவகை 
இன்பமே” என்று ஜராசந்தன்‌ சொன்னான்‌. “அது 
தலைகீழாக திருப்பப்பட்டிருக்கிறது. அடைவதற்குமுன்‌ 
சுவைப்பனவற்றை எளிய உள்ளங்கள்‌ இன்பம்‌ 
என்கின்றன. அடைந்தபின்‌ சுவைகொள்வனவற்றை 


அவை துன்பம்‌ என்று நினைவுகூர்கின்றன.” திரிகாலர்‌ 
“ஆம்‌, உண்மை” என்றார்‌. “கடந்தகாலத்தின்‌ 
இன்பங்களை பேசிக்‌ கொண்டருப்பவர்களை 
அரிதாகவே கண்டிருக்கிறேன்‌. துன்பங்கள்‌ 
காலப்பெருக்கில்‌ எவ்வண்ணம்‌ இன்பங்களாகின்றன 
என்ற விந்தையை தன்னுள்‌ எண்ணி வியக்காத எவரும்‌ 
இப்புவியில்‌ இருக்க வாய்ப்பில்லை.” 


“புடவி சமைத்துக்கலைத்து ஆடும்‌ கூத்தன்‌ இன்பத்தின்‌ 
கைத்தாளத்தில்‌ முழுதமைந்திருப்பது முற்றிலும்‌ 
பொருத்தமே” என்றபடி சுவடியை மூடி பட்டுநூலில்‌ சுற்றி 
பீடத்தில்‌ வைத்துவிட்டு ஜராசந்தன்‌ சாய்ந்துகொண்டான்‌. 
கைலாசதர்சனம்‌ என்னும்‌ அக்குறுங்காவியத்தின்‌ 
ஆசிரியராகிய நேத்ரர்‌ ஜராசந்தன்‌ மேலும்‌ சொல்லும்‌ 
பொருட்டு கைகட்டி அப்பால்‌ நின்றிருந்தார்‌. “இனிய 
சொல்லாட்சிகள்‌. நவில்தொறும்‌ விரியும்‌ நூல்நயம்‌. நன்று 
நேத்ரரே” என்றார்‌ திரிகாலர்‌. முகம்‌ மலர்ந்த நேத்ரரைப்‌ 
பார்த்து “கவிஞரே, வடபுலம்‌ தொட்டு தென்கடல்‌ வரை 
சிறகு விரிக்கும்‌ புள்ளென வியாசர்‌ தன்‌ 
பெருங்காவியத்துடன்‌ சொல்பெருக்கி நம்மைச்‌ 
சூழ்கையில்‌ இச்சிறு நூலின்‌ இடமென்ன?” என்றான்‌ 
ஜராசந்தன்‌. 


நேத்ரரின்‌ முகம்‌ வாடியது. “ஆம்‌, நானும்‌ அதை 
அறிவேன்‌” என்றார்‌. “ஆனால்‌ ஒவ்வொரு 
இலைத்துளியிலும்‌ சொட்டும்‌ நீர்‌ தானே கடலெனும்‌ 
எண்ணம்‌ கொண்டிருக்கிறது. அவ்வாறன்றி அது இங்கு 
திரண்டு உருப்பெற்று ஒளி கொள்ள முடியாது” என்றார்‌. 
“நன்று” என்று தொடையில்‌ தட்டியபடி ஜராசந்தன்‌ 
நகைத்தான்‌. “நீர்‌ சொல்கூட்டுவதன்‌ நோக்கமென்ன 
என்று உரைத்துவிட்டீர்‌. அதன்‌ பயனென்ன என்று நான்‌ 
எண்ணவேண்டும்‌” என்றான்‌. “அரசே, வண்ணமலர்கள்‌ 
பூத்துகுவிந்த மலர்வெளியிலும்‌ நிறமற்ற மணமற்ற 
கச்சிறிய மலர்கள்‌ விரிகின்றன. துளித்தேனுடன்‌ வான்‌ 
நோக்கி காத்திருக்கின்றன” என்று நேத்ரர்‌ சொன்னார்‌. 


“ஆம்‌, அவற்றைத்தேடி மயிரிழைபோன்ற தேன்குழல்‌ 
கொண்டு சிறுபூச்சிகள்‌ சிறகு ரிங்கரித்து வரும்‌” என்றபடி 
ஜராசந்தன்‌ எழுந்தான்‌. “நான்‌ தேனருந்தும்‌ யானை. 
பராசரரேகூட என்‌ துதிக்கையின்‌ ஒரு மூச்சை 
நிரப்பாதவர்தான்‌. எனக்கு தென்கடல்‌ என அலைதிகமும்‌ 
வியாசகாவியமே உகந்தது.” அவன்‌ திரும்பியபோது 
அருகே நின்றிருந்த அவன்‌ செயலமைச்சன்‌ சிறிய 
பொற்தாலமொன்றை நீட்டினான்‌. அதில்‌ நாணயங்களும்‌ 
மலரும்‌ மஞ்சளும்‌ இருந்தன. அதைப்பெற்று நேத்ரருக்கு 


அளித்து “நன்று சூழ்க! புல்லில்‌ ஒவ்வொரு விதையிலும்‌ 
ஒரு காடு எழக்கூடும்‌ என்று பராசரரின்‌ காவிய 
மாலிகையில்‌ ஒரு வரி உள்ளது. சொல்‌ நிறைக! சித்தம்‌ 
எஞ்சும்‌ கணம்‌ வரை சொல்‌ துணைக்கலாகுக!” என்று 
வாழ்த்தினான்‌. 


அவர்‌ தலைவணங்கியதும்‌ திரும்பி அவை அமர்ந்த 
புலவர்களை ஒவ்வொருவரையாக மலர்ந்த முகமும்‌ 
இன்சொல்லும்கொண்டு வணங்கி விடைபெற்று 
அவைக்கூடம்‌ விட்டு வெளியே வந்தான்‌. அறைக்கு 
வெளியே காத்திருந்த அமைச்சர்‌ காமிகர்‌ ககட்டு 
“என்ன சொன்னாய்‌? என்ன சொன்னாய்‌? அறிவி 
இறுதியாக வந்த செய்தியை சொல்‌!” என்று ல்‌ 
கடித்தபடி ஜராசந்தன்‌ கூவினான்‌. “செய்தியைச்‌ 
சொல்லிவிட்டு இங்கேயே நின்றிருக்கிறாயா? இழிமகனே, 
இன்றே உன்னை கழுவில்‌ அமரச்செய்கிறேன்‌. எங்கே நம்‌ 
படைத்தலைவர்கள்‌? அத்தனைபேரும்‌ இக்கணமே இங்கே 
வந்தாகவேண்டும்‌...” என்று கைவிரல்களைச்‌ சுருட்டி 
காற்றில்‌ வீசி கூச்சலிட்டான்‌. 


காமிகர்‌ அவன்‌ கைகளுக்கு அப்பால்‌ சென்று நின்றபடி 
“ஆணை அரசே. உடனே தங்கள்‌ ஆணை 
நிறைவேற்றப்படும்‌...” என்றார்‌. “புழுக்கள்‌. கால்களால்‌ 
தேய்த்தே அழிக்கப்படவேண்டிய சிற்றுயிர்கள்‌...” என்று 
அவன்‌ தொண்டை நரம்புகள்‌ புடைக்க கூவினான்‌. 
“ராஜசூயமா? நான்‌ அவர்களுக்கு காட்டுகிறேன்‌ வேள்வி 
என்றால்‌ என்னவென்று. அவர்களுக்கு பசுங்குருதியின்‌ 
வேள்வியைக்‌ காட்டுகிறேன்‌...” இருகைகளையும்‌ 
ஒன்றுடனொன்று ஓங்கி அறைந்தான்‌. செல்லும்‌ வழியில்‌ 
நின்றிருந்த மரத்தூணை ஓங்கி உதைத்தான்‌. 
மேல்கட்டமைப்பே அதிர்ந்து தூசு உதிர்ந்தது. 
“இதற்காகவே காத்திருந்தேன்‌... என்‌ கைகளால்‌ அந்த 
ஐந்து குடியிலிகளின்‌ தலைகளையும்‌ கொய்கிறேன்‌.” 


அவன்‌ அனல்பட்ட யானை என உடல்‌ கொந்தளிக்க 
அங்குமிங்கும்‌ அலைமோதினான்‌. கதவுகளை ஓங்கி 
அறைந்தான்‌. தூண்களில்‌ தோள்களால்‌ முட்டினான்‌. 
அவன்‌ சினமறிந்த அரண்மனை ஏவலர்‌ 
பதுங்கிக்கொண்டனர்‌. செல்லும்‌ வழியில்‌ வேலுடன்‌ 
நின்றிருந்த காவலனை “என்ன செய்கிறாய்‌ இழிமகனே? 
துயில்கிறாயா?” என்று கூவியபடி சென்று ஓங்கி 
அறைந்தான்‌. சுருண்டு கீழே விழுந்து உடலதிர்ந்த 
அவனை எட்டி உதைத்தான்‌. பற்களைக்‌ கடித்தபடி 
வெறிமிக்க முகத்துடன்‌ திரும்பி காமிகரை நோக்கி 
“இன்னுமா இங்கு நின்றிருக்கிறாய்‌? இழிமகனே, இதோ 


என்‌ ஆணை. நமது படைகள்‌ எழட்டும்‌. இந்திரப்பிரஸ்தம்‌ 
நோக்கி எட்டுத்திசைகளிலிருந்தும்‌ சூழட்டும்‌. ஒவ்வொரு 
இந்திரப்பிரஸ்தக்‌ குடிமகனும்‌ மறுசொல்லின்றி 
தலைகொய்யப்பட வேண்டியவனே... அந்நகர்‌ 
இருக்குமிடத்தில்‌ சாம்பலும்‌ செங்கல்லும்‌ எஞ்சியபிறகு 
மீள்வோம்‌” என்றான்‌. 


காமிகர்‌ “ஆணை அரசே! இதோ ஆணை படைகளுக்கு 
பிறப்பிக்கப்படும்‌” என்றபடி தொலைவிலேயே குறுகிய 
உடலுடன்‌ நடந்தார்‌. அவன்‌ உறுமியபடி தன்‌ அறைக்குள்‌ 
சென்று பீடத்தில்‌ அமர்ந்தான்‌. மெல்லிய வியர்வை 
பூத்திருந்த உடலுடன்‌ அசையாமல்‌ தலைகுனிந்து அவன்‌ 
அமர்ந்திருக்க முதிய ஏவலன்‌ கயிறுசுற்றிய கலத்தில்‌ 
புளித்துக்கொதித்த இமயமலையடிவாரத்துத்‌ 
தொல்மதுவுடன்‌ வந்து நின்றான்‌. மதுவின்‌ வாடை 
விழித்தெழச்செய்ய அவன்‌ அதை வாங்கி 
இருகைகளாலும்‌ தூக்கி அருந்தினான்‌. அவன்‌ குடிக்கும்‌ 
ஓலி மட்டும்‌ அறைக்குள்‌ கேட்டது. பெருமூச்சுடன்‌ 
கலத்தை கீழே வைத்துவிட்டு மேலாடையால்‌ வாயை 
துடைத்தான்‌. நீள்மூச்சுகள்‌ எழுந்தமைய தலைகவிழ்ந்து 
அசையாமல்‌ அமர்ந்திருந்தான்‌. 


காமிகர்‌ அருகே வந்து “ஆணைகளை முழுமையாக 
உரைக்க அருள்‌ புரியவேண்டும்‌ அரசே” என்றார்‌. அவன்‌ 
நிமிர்ந்து தன்‌ சிறிய சிவந்த விழிகளால்‌ அவரை 
நோக்கினான்‌. அவர்‌ “இந்திரப்பிரஸ்தத்தில்‌ 
நால்வகைப்படைகளும்‌ இன்றுமுதல்‌ 
குழுமத்தொடங்கிவிட்டன” என்றார்‌. “ஆம்‌, ராஜசூயத்தின்‌ 
கொடி படைகளால்‌ ஒவ்வொரு கணமும்‌ 
காக்கப்படவேண்டுமென்று நெறியுள்ளது” என்றான்‌. 


“அனைத்து தொல்குடிப்படைகளையும்‌ 
திரட்டியிருக்கிறார்கள்‌. மதுராவிலிருந்து 
யாதவப்படைகள்‌ வந்துகொண்டிருக்கின்றன. யவன 
படைக்கலங்களும்‌ பீதர்நாட்டு எரிபொருட்களும்‌ 
அவர்களிடம்‌ உள்ளன?” என்றார்‌. அவன்‌ வியர்வை 
பொடிந்து துளிபரவிய நெற்றியுடன்‌ அவரை எவர்‌ 
என்பதுபோல நோக்கினான்‌. “நாளையே ராஜசூயத்தின்‌ 
செய்தியுடன்‌ இந்திரப்பிரஸ்தத்தின்‌ தூதன்‌ இங்கு 
வரக்கூடும்‌” என்றார்‌ காமிகர்‌. 

அவன்‌ உளம்கலைந்து அசைவுகொண்டு “நான்‌ நமது 
சிற்றரசர்கள்‌ அனைவரையும்‌ உடனே பார்க்க 
விழைகிறேன்‌” என்றான்‌. காமிகர்‌ “ஒரு போரை 
இந்திரப்பிரஸ்தத்தினர்‌ உன்னுகிறார்கள்‌ என்பதில்‌ 


ஐயமில்லை” என்றார்‌. ஜராசந்தன்‌ கைகளைக்‌ கோத்து 
உதடுகளை கைகளால்‌ நீவியபடி “ஆம்‌” என்றான்‌. 
காமிகர்‌ “ஆநிரை கவர்தல்‌ ராஜசூயத்தின்‌ முதன்மை 
நிகழ்வுகளில்‌ ஒன்று. பீமனின்‌ படைகள்‌ நம்‌ 
எல்லைக்குள்‌ புகுந்து ஆநிரை கவருமென்றால்‌ அதை 
போருக்கான அறைகூவலாகவே நாம்‌ எண்ணவேண்டும்‌. 
நாம்‌ ஆநிரைகளை மீட்டுவராவிட்டால்‌ ராஜசூயத்திற்குப்‌ 
பணிந்து தாள்வில்‌ அனுப்பப்போகிறோம்‌ என்றே 
பொருள்‌ கொள்ளப்படும்‌” என்றார்‌. 


ஜராசந்தன்‌ அதற்கும்‌ “ஆம்‌” என்றான்‌. அமைச்சர்‌ “நமது 
எல்லைகள்‌ அனைத்திற்கும்‌ ஓலை அனுப்பி 
அரசாணையை அறிவிக்கிறேன்‌. எங்கும்‌ 
இந்திரப்பிரஸ்தத்தின்‌ படைகள்‌ ஊடுருவ விடலாகாது. 
நம்மை அறியாது சில கன்றுகளை கொண்டு 
சென்றால்கூட அது தோல்வியென்றே பொருள்படும்‌” 
என்றார்‌. ஜராசந்தன்‌ நிமிர்ந்து புன்னகைத்து “அவ்வாறு 
நிகழாது. பீமன்‌ நானறிய என்‌ ஆணைக்குட்பட்ட 
நிலத்திலிருந்து மட்டுமே ஆநிரை கவர்ந்து செல்வான்‌. 
அது எனக்கான அறைகூவலென்‌ 
ஒலிக்கவேண்டுமென்பதில்‌ ஒவ்வொரு தளத்திலும்‌ 
எண்ணம்‌ கொள்வான்‌” என்றான்‌. “எல்லைக்காவலுக்கு 

ணையிடுங்கள்‌. பிறகென்ன என்பதை நான்‌ 
உரைக்கிறேன்‌.” 


தலைவணங்கி திரும்பிய அமைச்சரை ஜராசந்தன்‌ 
பின்னாலிருந்து அழைத்தான்‌. “அமைச்சரே, உடனடியாக 
நமது தூதன்‌ சேதி நாட்டுக்கு செல்லவேண்டும்‌. 
பிறிதொருவன்‌ சிந்து நாட்டுக்கு செல்லட்டும்‌. மேலும்‌ 
ஒருவன்‌ உத்தர பாஞ்சாலத்துக்குச்‌ சென்று 
அஸ்வத்தாமனை சந்திக்கவேண்டும்‌. மூவரும்‌ 
செய்திகேட்ட கணமே அஸ்தினபுரிக்குச்‌ சென்று 
துரியோதனனை சந்திக்கும்படி கோருகிறேன்‌” என்றான்‌. 


“அஸ்தினபுரியின்‌ அரசனுக்கு அவர்கள்‌ 
உணர்த்தவேண்டிய ஒன்றுண்டு. ராஜசூய வேள்வி 
என்பது இறப்புக்கான நாளை எண்ணிக்கொண்டுருக்கும்‌ 
முதுபேரரசர்களை விண்ணில்‌ நிறுத்தும்பொருட்டு 
வைதிகர்‌ செய்யும்‌ சடங்கு. பிறர்‌ அவரை சத்ராஜித்‌ என 
ஒப்புவது ஓர்‌ மங்கலவழக்கு மட்டுமே. உருவாகி கொடி 
நிலைக்காத ஓர்‌ அரசு அதை நிகழ்த்தவிருக்கிறதென்றால்‌ 
பாரதவர்ஷத்தின்‌ தலைநாடு என்று தன்னை அது 
அறிவிக்க எண்ணுகிறது என்றே பொருள்‌.” 


“அது நிகழ்ந்தபின்‌ உயிர்வாழும்‌ காலம்‌ வரை தருமனே 


குருகுலத்தின்‌ முதல்வனும்‌ பாரதவர்ஷத்தின்‌ 
தலைவனுமாக இருப்பான்‌. அவனை களத்தில்‌ 
கொல்லாமல்‌ துரியோதனன்‌ தனிமுடி சூடி ஆளமுடியாது. 
எவ்வண்ணமாயினும்‌ அஸ்தினபுரி 
இந்திரப்பிரஸ்தத்திற்கு ஆட்பட்டது என்றே 
நூலோர்களால்‌ கொள்ளப்படும்‌” என்று ஜராசந்தன்‌ 
தொடர்ந்தான்‌. “ராஜசூயம்‌ நிகழ்ந்தால்‌ இழிவுகொள்வது 
பிற அரசர்‌ எவரையும்விட துரியோதனனே. அது 
நிகழவேண்டுமா என்பதையும்‌ அவனே 
முடிவெடுக்கவேண்டும்‌.” 


காமிகர்‌ “ஆம்‌, அதையே நான்‌ எண்ணினேன்‌” என்றார்‌. 
“துரியோதனரின்‌ ஒப்புதல்‌ இன்றி ராஜசூயம்‌ 
நிகழவிருக்காது. ஒப்புதல்‌ அளிப்பார்‌ என்றும்‌ 
தோன்றவில்லை.” ஜராசந்தன்‌ கையை வீசி “அரிது 
நிகழ்த்தும்‌ சொல்வலன்‌ ஒருவன்‌ அவர்களிடம்‌ 
இருக்கிறான்‌. இத்தருணத்தில்‌ அவனும்‌ அஸ்தினபுரிக்கு 
கிளம்பிவிட்டிருப்பான்‌. அவன்‌ அங்கு செல்வதற்குள்‌ நம்‌ 
அரசர்கள்‌ அங்கிருந்தாகவேண்டும்‌. சகுனியையும்‌ 
கணிகரையும்‌ அவர்கள்‌ சந்திக்கவேண்டும்‌” என்றான்‌. 
“பாண்டவர்களுக்கு உகந்ததைச்‌ சொல்லும்‌ அமைச்சர்‌ 
ஒருவர்‌ அங்கிருக்கிறார்‌. அவரது சொற்கள்‌ 
தடுக்கப்பட்டாக வேண்டும்‌.” 


“காந்தாரர்‌ சகுனி உளம்‌ தளர்ந்திருக்கிறாரோ என்று 
ஐயுறுகிறேன்‌” என்றார்‌ காமிகர்‌. “அவருக்கு மகதத்துடன்‌ 
பகைமை உண்டு. அதை எண்ணுகிறாரா?” ஜராசந்தன்‌ 
“ஆம்‌, பகைமை உண்டு. ஆகவேதான்‌ நம்‌ 
படைக்கூட்டுக்கு அஸ்தினபுரி ஒப்பவில்லை. ஆனால்‌ 
அத்தனை கூரிய பகையல்ல அது. எனக்கும்‌ சகுனிக்கும்‌ 
இடையே ஒன்றுமில்லை. பகை எந்தை 
பிருஹத்ரதருக்கும்‌ அவருக்கும்தான்‌” என்றான்‌ 
ஜராசந்தன்‌. புன்னகையுடன்‌ “ஒருவகையில்‌ பிருஹத்ரதர்‌ 
எனக்கும்‌ பகைவரே.” 


அமைச்சர்‌ விழிகளில்‌ கேள்வியுடன்‌ நிற்க 
“இவையனைத்தும்‌ சொல்சூழ்கையில்‌ மானுட உள்ளம்‌ 
செயல்படும்‌ முறைமை. இவையனைத்துக்கும்‌ அப்பால்‌ 
உள்ளது சகுனி ஏன்‌ அம்முடிவை எடுத்தார்‌ என்னும்‌ 
நுண்மை. ஆனால்‌ நானும்‌ அவ்வண்ணமே 
இயங்குபவன்‌. என்‌ வாழ்வெங்கும்‌ பெரிய முடிவுகளை 
நானே அறியாத உள்விசையால்தான்‌ எடுத்துள்ளேன்‌” 
என்றான்‌ ஜராசந்தன்‌. 


அமைச்சர்‌ “அது உரியமுறையில்‌ சொல்சூழ்ந்து 


எடுக்கப்பட்டதல்ல என்றால்‌ நாம்‌ முயன்று அதை 
மாற்றிவிடமுடியும்‌” என்றார்‌. உறுதியான குரலில்‌ 
“முடியாது” என்று சொல்லி ஜராசந்தன்‌ புன்னகைத்தான்‌. 
“அத்தனை சொல்சூழ்கைகளும்‌ நிகழும்‌ களத்துக்கு 
அப்பால்‌ கருவறை இருளில்‌ தெய்வம்‌ 
அமர்ந்திருப்பதுபோல்‌ அம்முடிவு அமர்ந்திருக்கும்‌, அதை 
மாற்ற முடியாது.” 


“இனி ஒருபோதும்‌ மகதத்துடன்‌ அஸ்தினபுரியின்‌ படை 
இணைய சகுனி ஒப்பமாட்டார்‌. ஆனால்‌ 
இந்திரப்பிரஸ்தத்திற்கு ராஜசூயத்துக்கான ஒப்புதல்‌ 
அளிக்காமல்‌ இருக்க துரியோதனனை நம்மால்‌ செலுத்த 
முடியும்‌.” உதடுகள்‌ அசைய எழுந்த வினா ஒன்றை 
ஓசையின்றி அடக்கிக்‌ கொண்டார்‌ அமைச்சர்‌. அவர்‌ 
விழிகளை நோக்கியே அதை அறிந்து ஜராசந்தன்‌ “நீங்கள்‌ 
எண்ணுவது சரி, இத்தருணத்தில்‌ இந்திரப்பிரஸ்தத்துடன்‌ 
ஒரு போரை நான்‌ விழையவில்லை” என்றான்‌. “அது 
அச்சத்தினால்‌ அல்ல. எதிரியின்‌ வல்லமையை நான்‌ 
இன்னும்‌ முழுதாக அறிந்துகொள்ளவில்லை 
என்பதனால்‌.” 


காமிகர்‌ “அங்கு யாதவர்கள்‌ அன்றி பிறிதெவரும்‌ 
துணையில்லை” என்றார்‌. ஜராசந்தன்‌ “ஆம்‌, நான்‌ 
எண்ணுவது படைகளை அல்ல. ஒருவனை மட்டுமே” 
என்றான்‌. “அவன்‌ எண்ணம்‌ ஓடும்‌ வழிகளை மட்டுமே 
பாரதவர்ஷத்தில்‌ இன்றுவரை என்னால்‌ 
தொடரமுடியாமல்‌ இருக்கிறது. என்றேனும்‌ ஒருமுறை 
நான்‌ எண்ணி கைவைக்கும்‌ புள்ளியில்‌ எண்ணியவாறு 
அவன்‌ வந்து நின்றான்‌ என்றால்‌ அவனை ஒருமுறை 
வென்றேன்‌ என்ற தருக்கை அடைவேன்‌. அதன்பின்‌ 
எக்களத்திலும்‌ அவனை எதிர்கொள்ள என்னால்‌ 
இயலும்‌.” நீள்மூச்சுடன்‌ “பார்ப்போம்‌” என்றபின்‌ அவன்‌ 
கைகளை விரித்தான்‌. 


“ஆணைகளை நிறைவேற்றுகிறேன்‌ அரசே” என்றபின்‌ 
காமிகர்‌ மீண்டும்‌ தலைவணங்கினார்‌. சென்று தன்‌ 
பீடத்தில்‌ அமர்ந்தபின்‌ ஜராசந்தன்‌ “குருதி 
விழுமென்பதில்‌ ஐயமில்லை. முதற்பலி எவரென்றுதான்‌ 
என்‌ உள்ளம்‌ ஒவ்வொரு தலையாக தொட்டுச்‌ செல்கிறது. 
எவர்‌?” அவன்‌ தன்‌ முன்‌ நாற்களம்‌ பரப்பிய குறுபீடத்தை 
இழுத்துப்போட்டு ஒவ்வொரு கருவாக எடுத்து அதில்‌ 
பரப்பினான்‌. 


“வேட்டைவிலங்குபோல நான்‌ முகர்ந்து 
செல்லவேண்டியது அவன்‌ காலடி மணத்தை மட்டுமே. 


அவனையன்றி பிறிதெவரையும்‌ நான்‌ 
அறியவேண்டியதே இல்லை. அவளைக்கூட...” நிமிர்ந்து 
காமிகரை நோக்கி “அமைச்சரே, அவனை முற்றறிதல்‌ 
எவருக்காயினும்‌ இயல்வதா? அவன்‌ மாற்றுடல்‌ எனத்‌ 
தொடரும்‌ இளைய பாண்டவனுக்காயினும்‌?” என்றான்‌. 


அமைச்சர்‌ “எதிரிகளே நன்கறிகிறார்கள்‌” என்றார்‌. 
ஜராசந்தன்‌ “ஆம்‌, ஆனால்‌ நான்‌ எதிரியும்‌ அல்ல. 
அணுகும்தோறும்‌ அவன்‌ முற்றெதிரியின்‌ உள்ளத்துடன்‌ 
விளையாடி எதிரியல்லாதாக்குகிறான்‌” என்று 
தொடைகளில்‌ அறைந்தபடி சாய்ந்தமர்ந்தான்‌. “மீன்‌! 
துயிலாதது, இமைக்காதது, துழாவுவதே 
இருப்பென்றானது. ஒவ்வொரு அசைவாலும்‌ 
நீரைக்கலக்கி தன்னை மறைத்துக்கொள்வது. நூறு 
ஆயிரம்‌ லட்சமென மாற்றுருக்களை உருவாக்கி 
தன்னைச்சுற்றி பரப்பி அதில்‌ ஒளிந்தாடுவது.” 


“தாமிகரே, அவன்‌ வெற்றி என்ன என்றறிவீரா? அவன்‌ 
தான்‌ எடுக்கும்‌ அத்தனை உருக்களையும்‌ தானென்றே 
ஆக்கி அதில்‌ முழுதமைகிறான்‌. அவை மாற்றுரு என 
அவனே அறியாதபோது எதிர்நிற்பவன்‌ அறிவதெப்படி?” 
என்று ஜராசந்தன்‌ தலையை அசைத்தான்‌. “என்ன 
செய்கிறான்‌ இங்கு? ஒவ்வொன்றையும்‌ 
உள்நுழைந்தறிந்தபின்‌ அவன்‌ இங்கு அடைவதற்கேது? 
வெல்வதற்குத்தான்‌ ஏது?” 


எவர்‌ முன்போ சொல்லிழந்து திகைத்தவன்‌ போல 
அமர்ந்திருந்த ஜராசந்தன்‌ கலைந்து திரும்பி 
“இத்தருணத்தில்‌ அவன்‌ செல்லவிருப்பது எவரிடமென்று 
நான்‌ அறிகிறேன்‌. அஸ்தினபுரியின்‌ பேரரசி 
காந்தாரியிடம்‌. அங்கே மகளிர்மாளிகையே அவனுக்கு 
அணுக்கமானது என்கிறார்கள்‌. துரியோதனனின்‌ 
துணைவி பானுமதி அவன்‌ சொல்லையே ஏற்பவள்‌. 
அதன்பின்‌ திருதராஷ்டிரரிடம்‌ செல்வான்‌. 
வெல்லமுடியாதவன்‌. அவர்களோ அவன்‌ மேல்‌ ஆழம்‌ 
கனிந்த எளியோர்‌” என்றவன்‌ தலையசைத்தான்‌. “ஆம்‌, 
அங்குதான்‌ செல்வான்‌. அதற்குப்பின்‌ அவன்‌ 
கொள்ளப்போகும்‌ முதற்களப்பலி எவரென்று இக்களம்‌ 
சொல்கிறது.” 


சுட்டுவிரலால்‌ தொட்டுத்தொட்டு சென்று ஒரு காயில்‌ 
நின்றான்‌. “எளிய விலங்கு. ஆனால்‌ முதற்பலி 
அவன்தான்‌” என்றான்‌. “யார்‌?” என்றார்‌ அமைச்சர்‌. 
“நடிகன்‌... ஆடிப்பாவை” என்று ஜராசந்தன்‌ நகைத்தான்‌. 
புரிந்துகொண்ட காமிகர்‌ “பெளண்டரிக வாசுதேவனை 


அவர்‌ ஒரு பொருட்டென்றே எண்ணமாட்டார்‌ என நான்‌ 
எண்ணியிருந்தேன்‌” என்றார்‌. “அப்பேருருவுக்கு முன்‌ 
அவர்‌ ஒரு நுண்ணுயிர்‌.” 

ஜராசந்தன்‌ நகைத்து “பெருங்களிறுகள்‌ சிலசமயம்‌ 
சிற்றுயிர்களை துரத்தித்துரத்தி மிதித்தழிப்பதை 
கண்டிருக்கிறேன்‌” என்றான்‌. “காமிகரே, நாம்‌ 
ஆணவத்தால்‌ கொல்கிறோம்‌. அச்சத்தால்‌ கொல்கிறோம்‌. 
அதற்கு நிகராகவே அருவருப்பினாலும்‌ கொல்கிறோம்‌.” 
காமிகர்‌ புரியாமல்‌ தலையசைத்தார்‌. 

ஏகசக்ரபுரியில்‌ பெருவைதிகர்‌ கலிகரின்‌ மைந்தரான 
சுஃப்ரரின்‌ இல்லத்தில்‌ தங்கி வேதம்‌ 
பயின்றுகொண்டிருந்தான்‌ இந்திரப்பிரஸ்தத்தை ஆளும்‌ 
யுதிஷ்டிரரின்‌ மைந்தன்‌ பிரதிவிந்தியன்‌. முன்பு கலிகர்‌ 
பேருருவம்‌ கொண்டு மலையமர்ந்து ஏகசக்ரபுரியை 
துயரிலாழ்த்திய பகனை கொன்றார்‌ என்று தொன்மங்கள்‌ 
பாடின. ஆகவே கலிகர்‌ பிராமணர்களுக்கு வேதம்‌ 
கற்பிக்கும்‌ தகுதியை இழந்தார்‌. ஆனால்‌ ஷத்ரியர்‌ 
அவரிடம்‌ வேதம்‌ கற்க வரலாயினர்‌. நாளடைவில்‌ 
அனைத்து அரசர்களின்‌ மைந்தர்களும்‌ கூடி 
வேதம்பயிலும்‌ இடமாக ஏகசக்ரபுரி மாறியது. கலிகரின்‌ 
மைந்தர்‌ சுஃப்ரர்‌ வைதிகர்களில்‌ அரசன்‌ என்று 
புகழ்பெற்றார்‌. ஏகசக்ரபுரியின்‌ முழு ஆட்சியுரிமையும்‌ 
அவரிடமே இருந்தது. அவருக்கு இந்திரப்பிரஸ்தத்தின்‌ 
அரசிலிருந்து ஒவ்வொரு ஆண்டும்‌ பெரும்‌ 
செல்வக்கொடை அளிக்கப்பட்டது. 


எக்காலத்திலும்‌ ஏகசக்ரபுரி அயலார்‌ எவருடைய 
ஆட்சியிலும்‌ இருக்கவில்லை என்று அவர்கள்‌ 
பெருமைகொண்டிருந்தனர்‌. வடக்கே உசிநாரர்களின்‌ 
எல்லை முடிந்து கோசலத்தின்‌ எல்லை தொடங்குவதற்கு 
முந்தைய விடுபட்ட நிலம்‌ அது. இருபக்கமும்‌ மலைகள்‌ 
சூழ்ந்து அங்கு ஓர்‌ நிலமிருப்பதையே 
எவருமறியாமலாக்கியிருந்தன. ஏகசக்ரபுரியின்‌ மைந்தர்‌ 
சரயு வழியாக கோசலத்தின்‌ பிரகதம்‌ என்னும்‌ 
முதல்துறைமுகத்திற்குள்‌ சென்று அங்கிருந்து பிற 
ஊர்களுடன்‌ வணிகமாடினர்‌. 


பிரகதத்திற்கு முன்னால்‌ ரெளத்ரமுகம்‌ என்னும்‌ இடத்தில்‌ 
சரயூவின்‌ பெருக்கு பாறைகள்‌ வழியாக நுரைத்து 
பொங்கிச்‌ சரிந்த இடத்தை கோசலத்தின்‌ 

படகுகள்‌ அடைந்து நின்றுவிட அதற்கப்பால்‌ 


நாணல்களால்‌ ஆன ஏகசக்ரபுரியினரின்‌ சிறுபடகுகள்‌ 
மட்டுமே செல்ல முடிந்தது. பாறைகளில்‌ தங்கள்‌ 
படகுகளை கொடுச்சரடுகளில்‌ கட்டி மேலேற்றி மீண்டும்‌ 
எதிரொழுக்கில்‌ செல்லும்‌ பயிற்சி கொண்டிருந்தனர்‌ 
அவர்கள்‌. 


ஏகசக்ரபுரிக்கு வந்த இந்திரப்பிரஸ்தத்தின்‌ அமைச்சர்‌ 
சுரேசர்‌ சுஃப்ரரின்‌ கல்விநிலையை அடைந்து 
இளைப்பாறியபின்‌ அரசமைந்தருக்குரிய வேதவகுப்பில்‌ 
அமர்ந்திருந்த சுஃப்ரரிடம்‌ தன்‌ செய்தியை சொன்னார்‌. 
இந்திரப்பிரஸ்தத்தில்‌ நிகழும்‌ ராஜசூயவேள்வியிலேயே 
பிரதிவிந்தியனுக்கு இளவரசுப்பட்டம்‌ கட்டுவதாக அவை 
முடிவுசெய்திருப்பதாகவும்‌ அதன்பொருட்டு அவனை 
அழைத்துச்செல்ல வந்திருப்பதாகவும்‌ சொன்னார்‌. 


அங்கிருந்த கலிங்க, மாளவ, விதர்ப்ப, கூர்ஜரநாட்டு 
இளவரசர்கள்‌ அவரை சூழ்ந்துகொண்டனர்‌. “இவரா 
இந்திரப்பிரஸ்தத்தின்‌ இளவரசர்‌?” என்று கலிங்கஅரசன்‌ 
ஸ்ருதாயுஷின்‌ மகன்‌ சத்யதேவன்‌ சிரித்தபடி கேட்டான்‌. 
“வைதிகக்‌ கல்வியை முடித்ததுமே இமயமலைக்குச்‌ 
சென்று தவம்‌ செய்யப்போவதாகத்தானே 
சொல்லிக்கொண்டிருக்கிறார்‌?” 


சுரேசர்‌ சிரித்தபடி “தவம்‌ செய்வதில்‌ என்ன பிழை? 
அரசர்கள்‌ தவம்‌ செய்து விண்ணகம்‌ அடைந்த கதைகள்‌ 
எத்தனை உள்ளன? ஆனால்‌ அதற்கு இன்னமும்‌ காலம்‌ 
உள்ளது” என்றார்‌. மூத்த கலிங்க இளவரசனாகிய 
சத்யதேவன்‌ “எப்போது?” என்றான்‌. சுரேசர்‌ சிரிக்காமல்‌ 
“நாற்பதாண்டுகளுக்கு முன்பு இமயம்‌ சென்று தவம்‌ 
செய்து முனிவராக ஆவதாக யுதிஷ்டிரர்‌ முடிவெடுத்தார்‌. 
அவருடைய பணிகள்‌ இன்னமும்‌ முடிவடையவில்லை. 
அவர்‌ சென்றபின்னரே இளவரசரின்‌ பணிகள்‌ 
தொடங்குகின்றன. அவை முடிவுற்றபின்னர்‌ இளவரசரும்‌ 
காடேகலாம்‌” என்றார்‌. 


கலிங்க இளவரசர்களில்‌ இளையவனாகிய சத்யனுக்கு 
புரியவில்லை. “அப்படியென்றால்‌ நெடுநாட்களாகுமா?” 
என்றான்‌. அவன்‌ மூத்தவனாகிய சக்ரதேவன்‌ “போடா” 
என்று அவன்‌ தலையை தட்டினான்‌. “அப்போது அவர்‌ 
முதியவராகிவிடுவாரே?” என்று மீண்டும்‌ சத்யன்‌ கேட்க 
அனைவரும்‌ நகைத்தனர்‌. 


பிரதிவிந்தியன்‌ கிளம்பும்போது இளவரசர்கள்‌ கூடி 
அவனை வழியனுப்பி வைத்தனர்‌. “நான்‌ 
அங்கிருக்கமாட்டேன்‌. நகரம்‌ எனக்கு சலிப்பூட்டுகிறது” 


என்று பிரதிவிந்தியன்‌ சொன்னான்‌. 
“நகர்கோள்விழவுக்குச்‌ சென்று அங்கிருந்த 
ஒவ்வொருநாளும்‌ நான்‌ சலித்து 
தனிமைகொண்டிருந்தேன்‌. அங்கிருந்து கிளம்பிய 
அன்றுதான்‌ படகில்‌ நன்கு துயின்றேன்‌. என்‌ இடம்‌ 
இதுவே. இங்கு வருவேன்‌” என்றான்‌. 


அவன்‌ தோளைத்தொட்ட சுஃப்ரர்‌ “இளவரசே, 
இந்திரப்பிரஸ்தத்தின்‌ கொடியை விந்தியனுக்கு 
அப்பாலும்‌ பறக்கவிடுபவர்‌ என்று உங்களுக்கு 
பிரதிவிந்தியன்‌ என்று பெயரிட்டார்‌ உங்கள்‌ அன்னை. 
நீங்கள்‌ மண்‌ நிகழ்ந்த நாள்‌ முதலே மீண்டும்‌ திரும்ப 
முடியாத பயணத்தில்தான்‌ இருக்கிறீர்கள்‌” என்றார்‌. 


“என்னால்‌ அதையெல்லாம்‌ செய்யமுடியாது. அந்த நகர்‌ 
அசுரமன்னர்களின்‌ மணிமுடிபோல ஆணவத்தின்‌ 
அடையாளமாகவே எனக்கு தெரிகிறது. நான்‌ இங்கு 
மீள்வேன்‌...” என்றான்‌ பிரதிவிந்தியன்‌. “என்‌ பெயரின்‌ 
பொருள்‌ அதுவல்ல என்று எந்தை என்னிடம்‌ 
சொன்னார்‌. பேரறிவை நோக்கி செல்பவன்‌ என்றே 
அதற்குப்பொருள்‌.” சுரேசர்‌ “பெயர்களை பெற்றோர்‌ 
எப்பொருளில்‌ இட்டனர்‌ என்பது எவ்வகையிலும்‌ 
பொருட்டல்ல அரசே. பெயருக்கு பொருள்‌ அளிப்பவர்கள்‌ 
நாமே” என்றார்‌. பிரதிவிந்தியன்‌ பெருமூச்சுவிட்டான்‌. 


ஏகசக்ரபுரியிலிருந்து படகில்‌ சரயூ வழியாக பிரகதம்‌ 
வந்து அங்கிருந்து தேரில்‌ யமுனையை அடைந்து படகில்‌ 
இந்திரப்பிரஸ்தத்தின்‌ எல்லைக்கு முன்னதாகவே 
கரையணைந்தனர்‌. சிறுபடகுகள்‌ அணையும்‌ 
அத்துறையில்‌ இறங்கும்போது “ஏன்‌ இங்கு 
இறங்குகிறோம்‌?” என்று பிரதிவிந்தியன்‌ கேட்டான்‌. 
“இளவரசே, தாங்கள்‌ ஆநிரை கவர்ந்த பின்னர்தான்‌ 
நகர்புகவேண்டும்‌. அதுவே நெறி” என்றார்‌ சுரேசர்‌. 


“ஆநிரை கவர்வதா? நானா? பிறர்பொருளை கவர்வதற்கு 
நான்‌ என்ன கள்வனா? அமைச்சரே, வேதநூல்‌ 
பயில்பவனின்‌ எட்டு அறங்களில்‌ இரண்டாவது 
களவாமை” என்றான்‌ பிரதிவிந்தியன்‌. “ஆம்‌, ஆனால்‌ 
அரசர்கள்‌ களவுதலுக்கு அப்பெயர்‌ இல்லை. அது திறை 
என்றும்‌, வரி என்றும்‌, காணிக்கை என்றும்‌, 
கவர்தலென்றும்‌ பலபெயரில்‌ அமைக்கப்படுகிறது” 
என்று சுரேசர்‌ சொன்னார்‌. 


“ஆநிரை கவர்தல்‌ என்னால்‌ இயலாது” என்றான்‌ 
பிரதிவிந்தியன்‌. “ஆம்‌, அதை நன்கறிந்தே இங்கு 


அதற்கான முறைமைகளை செய்துள்ளோம்‌” என்றார்‌ 
சுரேசர்‌. அங்கே நூறு பசுக்கள்‌ கொண்டுவந்து 
கட்டப்பட்டிருந்தன. “இவை கவரப்பட்டவையா?” என்று 
அவன்‌ கேட்டான்‌. “இல்லை, இந்திரப்பிரஸ்தத்திற்கு 
உரியவைதான்‌. ஆயர்குடியிலிருந்து காணிக்கையாக 
பெறப்பட்டவை” என்றார்‌ சுரேசர்‌. 
“அவ்வண்ணமாயினும்கூட இவற்றை களவாடினேன்‌ 
என்று காட்டியபம நான்‌ நகர்புக முடியாது” என்றான்‌ 
பிரதிவிந்தியன்‌. 


“அரசே, ஆநிரை கவராது இளவரசன்‌ நகர்புகுந்தால்‌ 
முடிசூட நூலொப்புகை இல்லை.” பிரதிவிந்தியன்‌ 
“எந்நூல்‌ அதை உரைக்கிறது? களவுசெய்பவனே அரசன்‌ 
என்றுரைக்கும்‌ ஸ்மிருதி எது?” என்றான்‌. “அரசே, முன்பு 
முதற்களவு செய்த ஒருவனிலிருந்தே தலைவன்‌ 
உருவானான்‌. பெருங்களவு புரிந்தவன்‌ அரசன்‌ 
என்றானான்‌” என்றார்‌ சுரேசர்‌. “என்னால்‌ இயலாது. 
இதற்கு நான்‌ ஒப்பமாட்டேன்‌” என்றான்‌. “இது தங்கள்‌ 
தந்தையின்‌ ஆணை” என்று சுரேசர்‌ சொன்னபோது “நான்‌ 
என்ன செய்வேன்‌?” என்று அவன்‌ கலங்கினான்‌. 


“அரசே, தாங்கள்‌ புரவியேறி நகர்நுழையுங்கள்‌. தாங்கள்‌ 
சென்றபின்‌ இந்த ஆவினங்கள்‌ நகர்நுழையும்‌” என்று 
சுரேசர்‌ சொன்னார்‌. “நான்‌ இவற்றை களவுகொண்டேன்‌ 
என அறிவிக்கலாகாது. எவர்‌ கேட்டாலும்‌ அப்படி 
சொல்லலாகாது.” சுரேசர்‌ “இல்லை, 
சொல்லப்போவதில்லை. ஆனால்‌ நீங்கள்‌ கொண்ட களவு 
இது என நகர்மாந்தர்‌ பிழையாக எண்ணினால்‌ அதை 
மறுக்கப்போவதில்லை” என்றார்‌. சிலகணங்கள்‌ 
எண்ணியபின்‌ “அவ்வாறே ஆகுக!” என்றான்‌ 
பிரதிவிந்தியன்‌. சுரேசர்‌ புன்னகைத்தார்‌. 


இளவரசன்‌ தன்‌ புரவி நோக்கி சென்றபோது ஆநிரை 
காத்து நின்றிருந்த காவலர்தலைவன்‌ சுரவர்மன்‌ 
“ஒப்புக்கொண்டுவிட்டாரா?” என்றான்‌. “அறம்‌ 
பேசுபவர்கள்‌ அனைவரும்‌ அதை எப்படி 
கைவிடவேண்டும்‌ என்பதற்கான நெறி ஒன்றையும்‌ 
கற்றுவைத்திருப்பார்கள்‌ சுரவர்மரே” என்றார்‌ சுரேசர்‌. 
“இவர்‌ இந்திரப்பிரஸ்தத்தை ஆளும்‌ முனிவரின்‌ 
மைந்தர்‌.” சுரவர்மன்‌ சுற்றிலும்‌ பார்த்துவிட்டு உரக்க 
நகைத்தான்‌. 

சேதி நாட்டிலிருந்து சிசுபாலன்‌ ஏழு 
வழித்துணைவர்களும்‌ அமைச்சர்‌ பாவகரும்‌ உடன்வர 
கங்கைக்கரையை அடைந்து அங்கிருந்து புரவிகளில்‌ 
கிளம்பி பின்னிரவில்‌ அஸ்தினபுரிக்கு வந்து சேர்ந்தான்‌. 
அவனுடைய வரவறிவிக்கும்‌ பறவைச்செய்தி அன்று 
உச்சிப்பொழுதில்தான்‌ அஸ்தினபுரிக்கு வந்து 
சேர்ந்திருந்தது. கோட்டை வாயிலுக்கே கனகர்‌ வந்து 
அவனை முகமன்‌ சொல்லி வரவேற்று அரண்மனைக்கு 
கொண்டு சென்றார்‌. அவன்‌ வரவு மந்தணமாக இருக்க 
வேண்டுமென்று அறிவுறுத்தப்பட்டிருந்தமையால்‌ 
அமைச்சர்கள்‌ செல்லும்‌ எளிய கூட்டுத்தேரில்‌ 
நகர்த்தெருக்களினூடாக எவரும்‌ அறியாது சென்று 
அவனுக்கென அளிக்கப்பட்டிருந்த மாளிகையை 
அடைந்தான்‌. 


அன்று காலையிலேயே உத்தர பாஞ்சாலத்திலிருந்து 
அஸ்வத்தாமன்‌ அஸ்தினபுரிக்கு வந்திருந்ததை செல்லும்‌ 
வழியிலேயே கனகர்‌ சொன்னார்‌. சிந்துவிலிருந்து 
ஜயத்ரதன்‌ வந்து கொண்டிருப்பதாகவும்‌ மறுநாள்‌ 
உச்சிக்குள்‌ அவன்‌ வந்து சேரக்கூடும்‌ என்றும்‌ 
தெரிவித்தார்‌. சிசுபாலன்‌ பதற்றத்தில்‌ தேர்த்தட்டிலேயே 
நிலைகொள்ளாது அங்குமிங்கும்‌ நடந்தான்‌. கனகர்‌ 
அவனுடைய அசைவுகளை ஓரக்கண்ணால்‌ வியப்புடன்‌ 
நோக்கிக்‌ கொண்டிருந்தார்‌. சிசுபாலன்‌ “அஸ்தினபுரியின்‌ 
அரசர்‌ எப்படி இருக்கிறார்‌? நோயுற்றிருக்கிறார்‌ என்று 
ஒற்றர்கள்‌ வழியாக அறிந்தேன்‌” என்றான்‌. ஒற்றர்கள்‌ 
என்ற சொல்லை சொல்லியிருக்கக்கூடாதென்று உடனே 
உணர்ந்து அவன்‌ விழிகளை திருப்ப கனகர்‌ கண்களில்‌ 
பளிச்சிட்ட புன்னகையுடன்‌ “தேறியிருக்கிறார்‌. ஆனால்‌ 
பலநாட்களாக அவை அமர்வதோ மக்களுக்கு முன்‌ 
காட்சியளிப்பதோ இல்லை. அவர்‌ உள்ளத்தில்‌ 
நிகழ்வதென்ன என்று எவருக்கும்‌ தெரியவில்லை” 
என்றார்‌. 


சிசுபாலன்‌ திரும்பி “ஏன்‌?” என்றான்‌. அதையும்‌ 
கேட்டிருக்கக்‌ கூடாதென்று உடனே எண்ணினான்‌. 
“அறியேன்‌” என்றார்‌ கனகர்‌. பின்பு “தங்கள்‌ ஒற்றர்கள்‌ 
அறிவித்திருப்பார்களே?” என்று அவனைப்‌ பார்க்காமலே 


சொன்னார்‌. சிசுபாலன்‌ சீண்டப்பட்டு “ஆம்‌, அறிந்தேன்‌. 
அவர்‌ இந்திரப்பிரஸ்தத்தின்‌ அரசியின்‌ காலில்‌ குப்புற 
விழுந்ததை நானே நேரில்‌ பார்த்தேன்‌” என்றான்‌. 
கனகரை புண்படுத்திவிட்டோம்‌ என்று எண்ணி திரும்பி 
அவரைப்‌ பார்த்து அவர்‌ மாறாபுன்னகையுடன்‌ 
இருப்பதைக்‌ கண்டு விழிதிருப்பிக்கொண்டான்‌. “அவரது 
வஞ்சம்‌ அதுதான்‌ என்று சூதர்கள்‌ பாடுகிறார்கள்‌” 
என்றான்‌ சிசுபாலன்‌ தணிந்த குரலில்‌. “மானுட 
உள்ளத்தை தெய்வங்கள்‌ ஆள்கின்றன” என்று கனகர்‌ 
பொதுவாக சொன்னார்‌. 


மாளிகையின்‌ முதன்மைஅறைக்குள்‌ அவனை 
அழைத்துச்சென்று பீடத்தில்‌ அமர்த்தி கனகர்‌ 
வணங்கினார்‌. ஏவலர்‌ வந்து பணிந்து நின்றனர்‌. “தங்கள்‌ 
வருகையை அரசருக்கு அறிவிக்கிறேன்‌ அரசே. 
முறைப்படி தங்கள்‌ தூதுச்‌ செய்தியை இன்றே அரசருக்கு 
அறிவிக்க விழைகிறர்களா?” என்றார்‌. சிசுபாலன்‌ 
“இல்லை. நான்‌ அரசமுறைத்தூதாக வரவில்லை. 
சைந்தவரும்‌ வரட்டும்‌. நாங்கள்‌ மூவரும்‌ இணைந்து 
அவரிடம்‌ பேசவிருக்கிறோம்‌” என்றான்‌. உடனே ஏன்‌ 
அனைத்தையும்‌ இவரிடம்‌ சொல்கிறேன்‌ என எண்ணி 
சலித்தான்‌. கனகர்‌ மீண்டும்‌ விழிகளில்‌ மின்னி மறைந்த 
புன்னகையுடன்‌ “நன்று, அதற்குமுன்‌ தாங்கள்‌ 
பேரமைச்சர்‌ விதுரரையும்‌ இளைய காந்தாரரையும்‌ 
சந்திக்க விழையக்கூடும்‌. இங்குதான்‌ அஸ்வத்தாமன்‌ 
இருக்கிறார்‌. காலையில்‌ அவரையும்‌ சந்திக்கலாம்‌” 
என்றார்‌. 


“அஸ்வத்தாமன்‌ எங்கிருக்கிறார்‌? நான்‌ இப்போதே 
அவரை பார்க்கலாமா?” என்றான்‌ சிசுபாலன்‌. “அவர்‌ தன்‌ 
தந்தையின்‌ குருகுலத்திற்கு சென்றிருக்கிறார்‌. அது 
கங்கைக்‌ கரையில்‌ இங்கிருந்து இரண்டு நாழிகை 
பயணத்தொலைவில்‌ இருக்கிறது. தங்களை சந்திக்க 
காலையில்‌ இங்கு வருவார்‌” என்றார்‌ கனகர்‌. “நன்று” 
என்று சிசுபாலன்‌ தலைதாழ்த்தினான்‌. வணங்கி கனகர்‌ 
விடைபெற்றதும்‌ மீண்டும்‌ நிலைகொள்ளாதவனாக 
கூடத்தில்‌ அலைந்தான்‌. ஏவலர்‌ வந்து அழைத்தபோது 
கலைந்து மீண்டு அவர்களுடன்‌ சென்று நீராடி 
உடைமாற்றி மாளிகை முகப்பில்‌ வந்தமர்ந்தான்‌. இரவின்‌ 
ஒலிகள்‌ மாறுபடத்தொடங்கின. ஆவணி மாதத்து 
விண்மீன்கள்‌ சாளரம்‌ வழியாக தெளிவாக தெரிந்தன. 


நில்லாது வந்த நீண்ட பயணத்தால்‌ அவன்‌ உடல்‌ மிகவும்‌ 


களைத்திருந்தது. மஞ்சத்திற்குச்‌ சென்று படுக்க 
வேண்டுமென்று விழைந்தான்‌. ஆனால்‌ உளம்‌ பரபரத்துக்‌ 


கொண்டிருந்ததனால்‌ துயில முடியாதென்றும்‌ 
தோன்றியது. இந்திரப்பிரஸ்தத்திலிருந்து செய்திகளைப்‌ 
பெற்று தனக்கு அளிக்க வேண்டுமென்று தன்னுடன்‌ 
வந்த சேதி நாட்டின்‌ அமைச்சர்‌ பாவகரிடம்‌ 
ஆணையிட்டிருந்தான்‌. செய்தி ஏதும்‌ வருமா என்று 
எண்ணியபோதே காலை வரை பாவகர்‌ வந்து 
அழைக்கமாட்டார்‌ என்று தோன்றியது. நீள்மூச்சு விட்டு 
எழுந்து மஞ்சத்துக்கு சென்று படுத்தான்‌. அவன்‌ 
எண்ணியதற்கு மாறாக படுத்ததுமே மஞ்சம்‌ அவனை 
இழுத்து புதைத்துக்‌ கொண்டது. சிதைந்து 
உருமாறிக்கொண்டே இருந்த காட்சிகளினூடாகச்‌ சென்று 
துயிலில்‌ ஆழ்ந்து பிறிதொரு பிறப்பில்‌ என 
விழித்தெழுந்து இறுதியாக வந்த எண்ணத்தை 
நினைவுகூர்ந்தான்‌. அவன்‌ உடலில்‌ அறியா பரபரப்பு 
ஒன்று நிறைந்திருந்தது. 


அவன்‌ கண்டது மின்னி சுழன்று அருகணைந்து 
பட்டாம்பூச்சி போல சுற்றிப்பறக்கும்‌ ஒரு படையாழியை. 
சிற்றிளமைக்‌ கனவிலேயே அது அவனுக்குள்‌ 
வந்துவிட்டது. நெடுநாள்‌ அதை ஒரு விந்தைப்பறவை 
என்றே எண்ணியிருந்தான்‌. அல்லது அவன்‌ 
வளரும்தோறும்‌ அது தன்னை ஒரு படையாழியாக 
மாற்றிக்கொண்டது. அச்சுறுத்தியது, துரத்திவந்தது, 
குருதிவடிவாகவும்‌ மின்வடிவாகவும்‌ வந்து சூழ்ந்தது. 
அக்கனவை வெல்லும்பொருட்டு அதிலிருந்து விலகி 
ஓடிய நாட்களுக்குப்பின்‌ ஒரு தருணத்தில்‌ தானும்‌ 
படையாழி பயில்வதே அதை வெல்லும்‌ வழி என்று 
கண்டு கொண்டான்‌. அவ்வெண்ணம்‌ லகிமாதேவியின்‌ 
ஸ்மிருதியை வாசித்துக்கொண்டிருந்தபோது 
தோன்றியது. “குருதிக்கு குருதி ஒன்றே நிறைநிற்கும்‌.” 


படைக்கலப்பயிற்சி அளிக்கும்‌ சித்ரசேனர்‌ “அரசே, 
கண்ணும்‌ கையும்‌ உலகறிந்தபின்‌ படையாழி கற்பது 
அரிது” என்றார்‌. “நான்‌ கற்க முடியும்‌, கற்றே 

கவேண்டும்‌” என்று அவன்‌ சொன்னான்‌. சித்ரசேனர்‌ 
படையாழிகளில்‌ பயில்வதற்குரிய ஒன்றை 
அவனுக்கென மதுராவின்‌ கடைத்தெருவிலிருந்து 
வாங்கிவரச்செய்தார்‌. கூரற்ற விளிம்புகள்‌ கொண்ட 
இரும்புப்‌ படையாழி உணவுண்ணும்‌ சிறிய தட்டு 
போலிருந்தது. அதை கையில்‌ முதலில்‌ வாங்கியதுமே 
அதன்‌ எடைதான்‌ அவனை திகைப்புறச்செய்தது. 
“இத்தனை எடைகொண்டதா இது?” என்றான்‌. 
“எடைதான்‌ அதன்‌ ஆற்றல்‌” என்றார்‌ சித்ரசேனர்‌. 
“இத்தனை எடையை எப்படி வீசுவது?” என்றான்‌. “நேராக 
வீசினால்‌ இது நெடுந்தூரம்‌ செல்லாது. தோளும்‌ சலிக்கும்‌. 


இதை காற்றில்‌ மிதக்கவிடவேண்டும்‌.” 


அவன்‌ அதன்‌ முனையை விரலால்‌ தொட்டு “இது கூரற்று 
உள்ளதே?” என்று கேட்டான்‌. “அரசே, படையாழி 
கட்டற்றது. அது உடலுறுப்பு போல ஆன்மாவுடன்‌ 
இணைந்தபின்னரே அதற்கு கூரமையமுமியும்‌. 
இல்லையேல்‌ எய்தவன்‌ கழுத்தையே அது அறுக்கும்‌” 
என்றார்‌ சித்ரசேனர்‌. அக்கணமே அவன்‌ தன்‌ கழுத்தில்‌ 
அதன்‌ கூரிய முனை கிழித்துச்செல்லும்‌ தண்மையை 
உணர்ந்தான்‌. பிறகெப்போதும்‌ கழுத்திலொரு 
நுண்தொடுகையை உணராமல்‌ அதைத்‌ தொட அவனால்‌ 
முடிந்ததில்லை. பயிற்சியின்‌ முதல்‌ நாள்‌ படையாழியை 
இலக்கு நோக்கி எறிந்தபோது அவன்‌ முற்றிலும்‌ 
நினைத்திருக்காத திசை நோக்கி அது காற்றில்‌ எழுந்து 
வளைந்து சென்று எண்ணியிராதபடி வளைந்து திரும்பி 
அவன்‌ தலைக்கு மேல்‌ வந்து பின்னாலிருந்த மரத்தில்‌ 
முட்டி விழுந்தது. அதன்‌ வண்டுமுரள்தலை அவன்‌ 
காதருகே கேட்டான்‌. ஒரு கணம்‌ அது தனக்கென 
திட்டங்களும்‌ விழைவுகளும்‌ கொண்ட பிறிதொரு இருப்பு 
என்னும்‌ திகைப்பை அவன்‌ அகம்‌ அடைந்தது. 


அன்று வெறிகொண்டு நூறு முறை அதை சுழற்றி எறிந்து 
முடித்தபோது எவ்வகையிலும்‌ தன்‌ கைக்கு அடங்காத 
தனி உள்ளம்‌ அது என்று அவன்‌ உறுதி கொண்டான்‌. 
படைக்கலப்‌ பயிற்சி நிலையத்தில்‌ அதை கொக்கியில்‌ 
மாட்டிவிட்டு திரும்பும்போது அவனுடன்‌ வந்த சித்ரசேனர்‌ 
“அது எளிய படைக்கலமல்ல அரசே” என்றார்‌. “ஒருவன்‌ 
மட்டிலுமே இன்று போரில்‌ அதை கையாள்கிறான்‌.” 
அவன்‌ திரும்பி அவர்‌ முகத்தை பார்க்காமல்‌ நடந்து தன்‌ 
மஞ்சத்தறையை அடைந்தான்‌. பிறிதெவரையும்‌ பார்க்க 
விழையாது நிலையற்று உலவிக்கொண்டிருந்தான்‌. 


தன்‌ எண்ணங்கள்‌ எங்கெங்கு தொட்டு எத்திசையில்‌ 
எல்லாம்‌ சரிகின்றன என்று எண்ணியபோது ஒரு கணம்‌ 
திகைத்து இத்தனை ஆணவம்‌ கொண்டவனா நான்‌ 
என்று கசந்தான்‌. பின்பு அவ்வாணவத்தை தானன்றி 
பிறிதெவரும்‌ அறியமாட்டார்களே என்று எண்ணி 
ஆறுதல்கொண்டான்‌. பின்பு கூரிய நச்சுப்படைக்கலம்‌ 
ஒன்றுடன்‌ இருளில்‌ ஒளிந்திருக்கும்‌ உணர்வு ஏற்பட்டு 
தனக்குத்தானே புன்னகைத்தான்‌. அன்றிரவு துயிலில்‌ 
அப்படையாழியை அவன்‌ மீண்டும்‌ கண்டான்‌. அது 
இளமை முதல்‌ அவனை தொடர்ந்து சுழன்று பறந்த 
அப்படையாழி அல்ல என அறிந்ததும்‌ உவகையில்‌ 
தோள்கள்‌ துள்ளின. 


அது அன்று படைக்கலப்‌ பயிற்சி சாலையில்‌ அவன்‌ 
கண்ட படையாழியும்‌ அல்ல. முற்றிலும்‌ புதிய ஒன்று. 
ஆனால்‌ அவன்‌ அதை நன்கறிந்திருந்தான்‌. 
கூச்சலிட்டபடி தாவிச்சென்று கைநீட்டி அதை 
பற்றினான்‌. அவன்‌ கையில்‌ பறவை என சிறகடித்து 
அதிர்ந்து நிலையழிந்து நிகர்மீண்டது. வீசும்‌ 
காற்றுக்கேற்ப அசைந்து சிறகு ஒதுக்கி விரித்தது. அதன்‌ 
கூர்முனையை அவன்‌ தன்‌ விரலால்‌ வருடினான்‌. நெஞ்சு 
அக்கூரை எங்கோ ஆழத்தில்‌ உணர்ந்ததும்‌ உடல்‌ 
மெய்ப்புகொண்டது. அதை தூக்கி வீசியபோது தன்‌ 
விருப்பால்‌ என அவன்‌ விரலில்‌ இருந்து எழுந்து காற்றில்‌ 
சறுக்கி மிதந்து சென்று அவன்‌ நோக்கிய இலக்கை 
துண்டுபடுத்தி சற்றே சரிந்து காற்றிலேறி சுழன்றபடி 
அவன்‌ விரல்‌ நோக்கி வந்தது. நீட்டிய விரல்‌ மீது 
கன்‌ போல வந்தமர்ந்து எடையற்று 
அமைதிகொண்டது. 


தன்‌ அரண்மனையில்‌ அன்று விழித்துக்கொண்டபோது 
அவன்‌ உடல்‌ உவகையில்‌ பரபரப்பு கொண்டிருந்தது. 
எழுந்து படிகளில்‌ இறங்கி படைக்கலப்பயிற்சி நிலைக்கு 
சென்றான்‌. அங்கே தன்‌ அறையில்‌ 
துயின்றுகொண்டிருந்த சித்ரசேனரை எழுப்பி 
“படைக்கலவீரரே, எழுக! இப்போது நான்‌ படையாழி 
பயிலப்போகிறேன்‌...” என்றான்‌. “அரசே, இது பின்னிரவு” 
என்றார்‌ அவர்‌. “ஆம்‌, படையா யின்‌ அகக்கணக்கை 
இப்போது நான்‌ கற்றுக்கொண்டேன்‌. முன்பு அதை 
கையில்‌ எடுத்தபோது அது அசைவின்மையை 
உள்ளுறையாகக்‌ கொண்ட ஒரு பருப்பொருளென்று என்‌ 
விழியும்‌ கையும்‌ சித்தத்திற்கு சொல்லின. சித்ரசேனரே, 
படையாழி ஓர்‌ உயிர்‌. அசைவையே உள்ளுறையாகக்‌ 
கொண்டது. அமர்ந்திருக்கையிலும்‌ பறவையின்‌ சிறகு 
செயல்பட்டபடியேதான்‌ உள்ளது. வருக!” என்றபடி 
அவன்‌ பயிற்சிக்‌ களத்துக்குச்‌ சென்று படையாழியை 
எடுத்தான்‌. 


அதை கையால்‌ வரும விரலில்‌ நிகர்நிலைகொண்டு 
நிலைக்கச்செய்தபின்‌ தூக்கி மேலெறிந்து கையால்‌ பற்றி 
ஒருகணம்‌ நின்றான்‌. பின்பு அதை நிலத்தில்‌ வீசினான்‌. 
“இது வெறும்‌ தட்டு சித்ரசேனரே. உயிருக்கு அஞ்சி வெறும்‌ 
தட்டில்‌ பயின்றால்‌ ஒருபோதும்‌ கூரிய படையாழியை 
நான்‌ கையிலெடுக்கப்‌ போவதில்லை. படையாழியின்‌ 
ஆற்றல்‌ அதன்‌ கூர்முனையில்‌ உள்ளது. கூர்முனை அற்ற 
படையாழி அலகற்ற பறவை. அதற்கு காற்று 
வழிவிடுவதில்லை. கூர்கொண்ட படையாழியை 
கொண்டு வருக!” என்றான்‌. “அரசே...” என்று சித்ரசேனர்‌ 


சொல்லத்தொடங்கியதும்‌ கையமைத்து “என்‌ ஆணை” 
என்றான்‌. 


“அரசே, இங்கு படையாழி ஏந்துபவர்கள்‌ இல்லை. தங்கள்‌ 
அன்னை யாதவநாட்டிலிருந்து இங்கு வந்தபோது 
கொண்டுவந்த பழைய படையாழி ஒன்றுள்ளது. 
மூதாதையருக்கு முன்‌ பூசனைக்கு வைப்பதற்காக 
மட்டுமே அதை வைத்திருக்கிறோம்‌. முன்பு தங்கள்‌ 
தாய்வழி மூதாதை சூரசேனரால்‌ போரில்‌ 
பயன்படுத்தப்பட்டது. கார்த்தவீரியர்‌ கையிலிருந்தது 
என்கிறார்கள்‌. குருதிவிடாய்‌ கொண்ட கூர்‌ கொண்டது. 
எடுத்து மாற்றுகையிலேயே இதுவரை பன்னிருவர்‌ 
கைகளை வெட்டி குருதிச்சுவை கண்டுள்ளது” என்றார்‌. 
“கொண்டு வருக!” என்றான்‌ சிசுபாலன்‌. 


சித்ரசேனர்‌ கொண்டுவந்த படையாழி இருமடங்கு 
எடையுடன்‌ இருந்தது. அதை கையில்‌ எடுத்ததுமே 
ஒருபுறம்‌ சரிந்து நழுவி விழப்பார்த்தது. அவன்‌ உடல்பதற 
அதைப்பற்றி தன்‌ விரலில்‌ நிலை நிறுத்தினான்‌. காற்றில்‌ 
சிறு சில்லையில்‌ சிறகு குலைத்தும்‌ வால்நீட்டியும்‌ 
உடல்மாற்றி நிலையமைந்தும்‌ அமர்ந்திருக்கும்‌ 
பறவையென அது அவன்‌ கையிலிருந்தது. அதன்‌ 
முனைபட்டு விரல்‌ வெட்டுண்டு குருதி சொட்டுவதை 
காலில்‌ உணர்ந்தான்‌. சித்ரசேனர்‌ “முதற்குருதி” என்றார்‌. 
“ஆம்‌, அது என்‌ குருதியே அதக! என்று அவன்‌ அதை 
தூக்கி மும்முறை சுழற்றி வீசினான்‌. மெல்லிய 
விம்மலுடன்‌ காற்றில்‌ எழுந்து சுழன்று சென்று இலக்கைத்‌ 
தொட்டு கீறி துடித்து சரிந்து கீழிறங்கி மண்ணில்‌ பதிந்து 
நின்றது. 


அஞ்சி நின்ற சித்ரசேனர்‌ நீள்மூச்செறிந்தார்‌. “இதை நான்‌ 
பயில்வேன்‌” என்றான்‌ சிசுபாலன்‌. மீண்டும்‌ அதை 
கையில்‌ எடுத்து மடியில்‌ வைத்து அதன்‌ கூர்முனையை 
சுட்டுவிரலால்‌ மெல்ல வருடினான்‌. “இதை நான்‌ 
முன்னரே கண்டுள்ளேன்‌” என்றான்‌. “அரசே, இகன்‌ மறு 
இணையே இளைய யாதவரின்‌ கையிலுள்ளது 
என்பார்கள்‌. கார்த்தவீரியனின்‌ அவைக்கொல்லனால்‌ 
ஒரே அச்சில்‌ வார்க்கப்பட்டவை இவை.” அவன்‌ 
புன்னகையுடன்‌ அதை நோக்கி “ஆம்‌, இது என்‌ நெஞ்சில்‌ 
அமரவேண்டும்‌ சித்ரசேனரே. இது என்‌ உடலென்றாக 
வேண்டும்‌” என்றான்‌. 


சித்ரசேனர்‌ அவன்‌ விழிகளை தவிர்த்தார்‌. அவன்‌ 
மீண்டும்‌ அதை வீசினான்‌. சீறிச்சென்று மரப்பாவை 
ஒன்றை வெட்டி அவனை நோக்கி உறுமியபடி வந்தது. 


நெஞ்சு திடுக்கிட்டு அப்படியே மண்ணில்‌ குப்புற 
விழுந்தான்‌. பின்னால்‌ சென்று தூணைவெட்டி நின்றது. 
அவன்‌ எழுந்து புழுதியை தட்டியபடி சென்று அதை 
அசைத்து உருவி எடுத்தான்‌. தூண்‌ முனகலோசையுடன்‌ 
முறிந்து வளைந்தது. “ஆற்றல்‌ மிக்கது” என்று அவன்‌ 
சொன்னான்‌. சித்ரசேனர்‌ பெருமூச்சுவிட்டார்‌. 


பல்லாண்டுகாலம்‌ ஒவ்வொருநாளும்‌ அவன்‌ அதை 
பயின்றான்‌. இரவுகளில்‌ மஞ்சத்தில்‌ அதை அருகே 
வைத்து துயின்றான்‌. ஒவ்வொருமுறை அவன்‌ 
இலக்குகளை சென்று வெட்டி மீண்டு அவன்‌ கையில்‌ 
வந்து அமர்ந்ததும்‌ அது தினவடங்காது எழ முயன்றது. 
பின்பு அவன்‌ இலக்குகளை அதுவே முடிவு செய்தது. சேதி 
நாடு அண்டை நாடுகளுடன்‌ மோதிய 
படையெழுச்சிகளில்‌ காற்றில்‌ குருதி சிதறப்பறந்து 
சென்று உயிருண்டு மீண்டது. குருதி உண்ணும்தோறும்‌ 
அதன்‌ ஒளி மிகுந்து வந்தது. இலக்கு பிழைப்பது அதற்கே 
விருப்பமல்லாததாக ஆயிற்று. 


என்றும்‌ எங்கும்‌ அவன்‌ படையாழியுடன்‌ சென்றான்‌. 
அவனை எண்ணியவர்கள்‌ அனைவரும்‌ 
அப்படையாழியுடனேயே நினைவு கூர்ந்தனர்‌. ஆனால்‌ 
அவன்‌ கனவிலிருந்து படையாழி முற்றிலும்‌ அகன்றது. 
நெடுநாட்களுக்குப்பின்‌ சத்யயாமையை வேட்கச்சென்று 
மீண்ட நாளில்‌ நெஞ்சுள்‌ எழுந்த அனல்‌ தாளாமல்‌ 
இரவெல்லாம்‌ மது அருந்தி மத்தெழுந்த தலையை இறகுத்‌ 
தலையணையில்‌ புதைத்து துயிலாது புரண்டு ஒற்றைச்‌ 
சொற்கள்‌ கசிந்து சொட்டிய நாவுடன்‌ தளர்ந்து சரிந்து 
மூடி பின்‌ துடித்துத்‌ திறந்து கலங்கி வழிந்து மீண்டும்‌ 
இமைசரிந்த விழிகளுடன்‌ தன்‌ மஞ்சத்தறையில்‌ 
இரவைக்கழித்து புலரிப்‌ பறவைக்குரல்‌ கேட்டபின்னரே 
சித்தம்‌ மயங்கி துயிலில்‌ ஆழ்ந்தபோது மீண்டும்‌ 
அப்படையாழி அவன்‌ கனவில்‌ எழுந்தது. 


பின்னர்‌ ர௬ுக்மிணியை இழந்தபின்‌. பின்னர்‌ மதுராவின்‌ 
படைகளை வென்று துரத்தி மீண்டபோது. உடல்‌ 
நலமின்றி காய்ச்சலில்‌ தலை கொதிக்கும்‌ ஆழ்துயிலில்‌ 
பலமுறை கண்டான்‌. எப்போதேனும்‌ எண்ணி எண்ணி 
துயில்‌ மறக்கும்போது விடியலில்‌ அவன்‌ அரைமயக்கில்‌ 
அப்பாலிருந்த இருளிலிருந்து மெல்லிய சிறகு 
முழக்கத்துடன்‌ அது எழுந்து வந்தது. அதன்‌ கூரின்‌ ஒளி 
ஒரு புன்னகை. ஒரு விழிமின்னல்‌. ஒரு சொல்லில்‌ 
ஒளிந்த வஞ்சப்பொருள்‌. 


மஞ்சத்திலிருந்து எழுந்து தாழ்ந்து எரிந்த நெய்விளக்கின்‌ 


திரியை சற்று தூண்டியபின்‌ ஏவலன்‌ கொண்டு 
வைத்திருந்த தன்‌ படைக்கலப்‌ பொதியை அவிழ்த்து 
அதனுள்‌ கரடித்தோல்‌ உறையிட்டு வைக்கப்பட்டிருந்த 
படையாழியை எடுத்தான்‌. அதன்‌ கூரை நுனிவிரலால்‌ 
வருடிக்‌ கொண்டிருந்தபோது உடலில்‌ எங்கும்‌ 
பரவியிருந்த பதற்றம்‌ மெல்லக்குறைவதுபோல்‌ 
தோன்றியது. அழுத்தினாலென்ன என்று எப்போதும்‌ 
போல்‌ உள்ளம்‌ எழ, மறுவிசையால்‌ அதைத்‌ தடுத்து 
அக்கூரிய முனைவழியாக மலர்மேல்‌ என விரலின்‌ 
தோல்பரப்பை ஓடவிடுவது அவன்‌ வழக்கம்‌. அது 
முதுகெலும்பில்‌ ஒரு சிலிர்ப்பை உருவாக்கி, மெல்ல 
உடலெங்கும்‌ மெய்ப்பு என பரவி, விழி கசியவைக்கும்‌ 
கிளர்ச்சியை அளிக்கும்‌. 


அதை கையில்‌ எடுத்தபடி எழுந்து சுடரின்‌ ஒளியில்‌ 
அதன்‌ கூரிய நுனியை பார்த்துக்‌ கொண்டிருந்தான்‌. 
யாராவது பார்க்கிறார்களா என்று திரும்பி மூடிய கதவை 
பார்த்தபின்‌ அதை தூக்கி காற்றில்‌ சுழற்றி 
பறக்கவிட்டான்‌. சாட்டை என ஒலித்து அறைக்குள்‌ 
சுழன்று அவனருகே வந்தது. கைநீட்டி அதைப்பற்றி 
விரலில்‌ எடுத்தபின்‌ மீண்டும்‌ அதன்‌ கூர்முனையை 
கையால்‌ தொட்டான்‌. இருளிலிருந்து கண்மின்ன எழும்‌ 
பாதாளதெய்வம்‌ போல்‌ ஓர்‌ எண்ணம்‌ எழுந்து 
உள்ளங்கால்‌ குழிவை கூசவைத்தது. இரும்பைக்‌ 
கடித்ததுபோல்‌ பற்கள்‌ புளித்தன. வேண்டாம்‌, வேண்டாம்‌ 
என ஒவ்வொரு கணமும்‌ அவன்‌ எண்ணங்களின்‌ 
அழுத்தத்தால்‌ விம்மி விரைத்து ஒன்றிலிருந்து ஒன்றென 
செல்ல சட்டென்று அப்படையாழியை எடுத்து காற்றில்‌ 
வீசினான்‌. 


வீம்புடன்‌ உறுமியபடி அறைக்குள்‌ சுற்றி வந்து 
அவ்விசையில்‌ சுழன்று அவன்‌ கழுத்தை நோக்கி அது 
வந்தது. சட்டென்று குனிந்து அதை தவிர்த்தான்‌. அவன்‌ 
குழல்‌ சுருளொன்றை சீவிச்‌ சென்றபடி சுழன்று சுவரைக்‌ 
கீறி ஓலமிட்டு மீண்டும்‌ அவன்‌ கழுத்தை நோக்கி வந்தது. 
குனிந்து அதை தவிர்த்தபோது காதின்‌ மிக அண்மையில்‌ 
ஒலித்த அதன்‌ பாம்புச்சீறல்‌ அவன்‌ உள்ளத்தை கடும்‌ 
குளிரென வந்து தொட்டது. விரைவழிந்து அவன்‌ 
கைநோக்கி வந்த படையாழியை பற்றி அதன்‌ சுழற்சியை 
நிறுத்தித்‌ தூக்கி அதன்‌ கூர்முனையை பார்த்தான்‌. அதில்‌ 
ஒரு குருதித்தீற்றலின்‌ மென்கோடு இருப்பதாக விழியை 
சித்தம்‌ மயக்கியது. அவன்‌ பெருமூச்செறிந்து தளர்ந்தான்‌. 


அதை மடியில்‌ வைத்தபடி மஞ்சத்தில்‌ தலைகுனிந்து 
அமர்ந்திருந்தான்‌. உடலிலிருந்து வெம்மையுடன்‌ குருதி 


ஒழுகி வெளியேறிக்‌ கொண்டிருப்பது போல்‌ தோன்றியது. 
கைகளும்‌ தோள்களும்‌ உடற்கட்டிலிருந்து விடுபட்டு 
தளர்ந்தன. கால்விரல்கள்‌, கைமுனைகள்‌, 
காதுமடல்கள்‌, மூக்குநுனி என ஒவ்வொன்றாக 
குளிர்ந்தன. விழிகள்‌ சோர்ந்து அறை மங்கலாயிற்று. 
இமைகள்‌ தாழ்ந்தன. இறுதியாக சித்தத்தில்‌ எஞ்சிய 
உதிரிச்சொற்கள்‌ சிறகு நனைந்த சிறு பூச்சிகள்‌ போல 
ரீங்கரித்தபடி ஒன்றுடன்‌ ஒன்று ஒட்டி அங்கேயே 
கிடந்தன. எவரோ எதையோ சொன்னார்கள்‌. அவன்‌ 
இறந்த உடலாக கிடந்தான்‌. அவனது தளர்ந்த 
இருகைகளுக்குமேல்‌ இரு கரியபெருங்கைகள்‌ 
முளைத்தெழுந்தன. யாருடையவை இவை என அவன்‌ 
திகைத்தான்‌. 


“இல்லை, இவை என்னுடையவை அல்ல” என்று 
ஓசையற்று உள்ளம்‌ கூவியபோது மூடிய 
விழிகளுக்குமேல்‌ நெற்றியில்‌ ஒரு விழி திறந்தது. அதன்‌ 
சுழன்றநோக்கில்‌ அவ்வறை செங்குருதிவழியும்‌ 
சுவர்களும்‌ நிணம்பரவிய தரையும்‌ கொண்டிருந்தது. 
அகல்சுடர்‌ குருதித்துளியாக எரிந்தது. அருகே அவன்‌ 
ஒருவனை கண்டான்‌. “நீயா?” அவன்‌ கால்கள்‌ மட்டுமே 
தெளிவாக தெரிந்தன. குருதியில்‌ ஊன்றிநின்ற பாதங்கள்‌ 
ஊன்‌ நக்கி உண்ணும்‌ புலியின்‌ நாக்குபோலிருந்தன. 
“ஆம்‌” என்று அவன்‌ சொன்னான்‌. “துயில்க!” என்றான்‌ 
அவன்‌. “நான்‌ துயின்றுகொண்டிருக்கிறேன்‌.” அவன்‌ 
“உன்‌ மூவாவிழி துயில்க!” என்றான்‌. “ஆம்‌” என்று அவன்‌ 
தன்‌ மூன்றாம்விழியை மூடினான்‌. இருவிழிகளும்‌ 
விழித்துக்கொண்டன. அவன்‌ மஞ்சத்தில்‌ கிடந்தான்‌. 
கதவை மெல்ல ஏவலர்‌ தட்டிக்கொண்டிருந்தனர்‌. 


அவன்‌ விழித்தபோது அவன்‌ மார்பின்மேல்‌ படையாழி 
இருந்தது. எழுந்து கதவைத்திறந்தபோது உள்ளே வந்த 
அமைச்சர்‌ பாவகர்‌ தலைவணங்கி 
“இந்திரப்பிரஸ்தத்திலிருந்து செய்தி வந்துள்ளது அரசே” 
என்றார்‌. அவன்‌ தலையசைத்தான்‌. “இளைய யாதவர்‌ 
நேற்றே இந்திரப்பிரஸ்தத்திலிருந்து கிளம்பியிருக்கிறார்‌. 
பீமனும்‌ அர்ஜுனனும்‌ நகுல சகதேவர்களும்‌ 
அபிமன்யுவும்‌ பிற இளவரசர்களும்‌ தனித்தனியாக 
படைகொண்டு ஆநிரை கவர சென்றிருக்கிறார்கள்‌. 
இந்திரப்பிரஸ்த நகருக்கு யாதவப்‌ படைகள்‌ வந்து 
கொண்டுள்ளன.” அவன்‌ கோட்டுவாய்‌ விட்டு கைகளைத்‌ 
தூக்கி சோம்பல்முறித்தான்‌. “நன்று” என்றபின்‌ திரும்பி 
படுக்கையருகே பீடத்தில்‌ கிடந்த தன்‌ சால்வையை 
நோக்கி சென்றான்‌. 


“இளைய யாதவர்‌ அஸ்தினபுரிக்கு இன்று வரக்கூடும்‌ 
என்று அங்குள்ள நம்‌ ஒற்றன்‌ கருதுகிறான்‌. 
அரண்மனையில்‌ அவர்‌ அஸ்தினபுரிக்கு வருகிறார்‌ 
என்னும்‌ பேச்சு நிலவுகிறது” என்றார்‌ பாவகர்‌. சிசுபாலன்‌ 
திரும்பி “ஆம்‌, நானும்‌ அதை எதிர்பார்க்கிறேன்‌” 
என்றான்‌. “அதற்கு முன்‌ சைந்தவர்‌ நகரடைந்துவிடுவார்‌. 
இன்று மாலையிலேயே துரியோதனரிடம்‌ நமது அமர்வு 
நிகழும்‌.” அமைச்சர்‌ திரும்புகையில்‌ அறைக்குள்‌ கிடந்த 
குழல்‌ கற்றையை நோக்கி திகைத்து குனிந்து அதை 
கையில்‌ எடுத்தார்‌. அச்சத்துடன்‌ “அரசே!” என்றார்‌. துடித்த 
கண்களால்‌ திரும்பி சேக்கை மேல்‌ கிடந்த படையாழியை 
பார்த்துவிட்டு “அரசே!” என்று மீண்டும்‌ அழைத்தார்‌. 


“பயின்றேன்‌” என்றான்‌ சிசுபாலன்‌. “இது தங்கள்‌ 
குழல்சுருள்‌” என்றார்‌ அமைச்சர்‌. “ஆம்‌” என்றான்‌. “அரசே, 
இது தங்களை நோக்கி வந்திருக்கிறது. அதற்கு தங்கள்‌ 
உடலில்‌ ஒரு துளி குருதியை இப்போதே கொடுப்பது 
நன்று” என்றார்‌ பாவகர்‌. சிசுபாலன்‌ அவர்‌ விழிகளை 
நோக்க ”படையாழிகளில்‌ குருதி விடாய்‌ கொண்ட 
தெய்வங்கள்‌ உறைகின்றன. எண்ணி எழுந்தவற்றை 
அவை முடிக்காது அமைவதில்லை. தாங்கள்‌ விரலால்‌ 
தொட்டு ஒரு துளிக்குருதி அளித்தால்‌ போதும்‌, அவை 
இப்போதைக்கு அடங்கும்‌” என்றார்‌. சிசுபாலன்‌ 
“துளிக்குருதியில்‌ விடாய்‌ அடங்கும்‌ தெய்வம்‌ உள்ளதா?” 
என்றான்‌. “இல்லை, தெய்வங்களுக்கு இம்மானுடத்தையே 
அருந்தினாலும்‌ விடாய்‌ அடங்குவதில்லை. ஆனால்‌ ஒரு 
துளி குருதி அளிப்பதென்பது அவ்விழைவுக்கு முன்‌ நம்‌ 
ஆணவம்‌ மண்டியிடுகிறது என்பதை காட்டுகிறது” 
என்றார்‌ அமைச்சர்‌. 


புன்னகையுடன்‌ “என்‌ ஆணவம்‌ அதன்முன்‌ தருக்கியே 
நிற்கட்டும்‌” என்றான்‌ சிசுபாலன்‌. “அரசே...” என அவர்‌ 
ஏதோ சொல்லவர “மரங்களின்‌ சாறுபோல 
ஒவ்வொருவருக்கும்‌ ஒரு நிலையுணர்வு ஆத்மாவின்‌ 
ஆழத்தில்‌ உள்ளது அமைச்சரே. ஹிரண்யாசுரனுக்கு 
கட்டின்மை, ஹிரண்யகசிபுவுக்கு சினம்‌, மகாபலிக்கு 
பெருந்தன்மை, ராவணப்பிரபுவுக்கு பெருவிழைவு, 
கார்த்தவீரியருக்கு அஞ்சாமை, கம்சருக்கு அறியாமை. 
தண்டும்‌ இலையும்‌ காயும்‌ அச்சுவையே. கனிதலும்‌ 
அச்சுவைதான்‌” என்றான்‌ சிசுபாலன்‌. பின்‌ சிரித்து “என்‌ 
சுவை ஆணவம்‌ என்று கொள்க! அதனூடாகவே நான்‌ 
வெல்வேன்‌, கடந்துசெல்வேன்‌” என்றான்‌. திரும்பி 
அப்பால்‌ நின்ற நீராட்டறை ஏவலனை நோக்கி 
செல்வோம்‌ என்று சிசுபாலன்‌ கையசைத்தான்‌. 

உச்சிப்பொழுதுக்கு முன்னரே ஜயத்ரதன்‌ அஸ்தினபுரியை 
வந்தடைந்தான்‌. தன்‌ படைத்துணைவர்‌ இருவருடன்‌ 
புரவியிலேயே சுதுத்ரியின்‌ கரையிலிருந்து நிற்காமல்‌ 
வந்து புழுதிபடிந்த ஆடைகளுடன்‌ கோட்டை வாயிலில்‌ 
நின்ற அவனை அடையாளம்‌ காணாமல்‌ வழிமறித்தான்‌ 
காவலன்‌. அவன்‌ படைத்துணைவன்‌ சிந்துவின்‌ 
இலச்சினையை காட்டிய பின்னரே சைந்தவனை 
அடையாளம்‌ கண்டு திகைத்து காவலர்தலைவனை 
நோக்கி ஓடினான்‌. அவன்‌ வருகையை அறிவிக்கும்‌ 
சங்கோ முரசோ முழங்கலாகாது என்று முன்னரே 
அறிவுறுத்தப்பட்டிருந்தது. நகர்த்தெருக்களில்‌ புரவியில்‌ 
சென்றபடியே தன்‌ படைத்துணைவரிடம்‌ “நான்‌ மாதுலர்‌ 
சகுனியை பார்க்க விழைகிறேன்‌ என்பதை அவருக்கு 
அறிவியுங்கள்‌” என்று ஆணையிட்டு அனுப்பினான்‌. 


தன்‌ அரண்மனைக்கு வந்து விரைந்து நீராடி உணவுண்டு 
ஆடை மாற்றி வெளியே வந்து காத்து நின்றிருந்த 
கனகரிடம்‌ “மாதுலர்‌ சகுனியை நான்‌ சந்திக்கச்‌ 
செல்கிறேன்‌. எப்போது அஸ்வத்தாமன்‌ 
நகர்நுழைந்தாலும்‌ எனக்கு செய்தி அறிவியுங்கள்‌. 
அவருடன்‌ அமர்ந்து சொல்லாடிவிட்டு இன்னும்‌ மூன்று 
நாழிகைக்குள்‌ அரசரை அவரது மந்தண அறையில்‌ 
சந்திக்க விழைகிறேன்‌” என்றான்‌. 


“அரசரிடம்‌ தங்கள்‌ வருகை அறிவிக்கப்பட்டுவிட்டது” 
என்றார்‌ கனகர்‌. “அங்கர்‌ அங்குதான்‌ இருக்கிறாரா?” 
என்றான்‌. “அவர்‌ எப்பொழுதும்‌ அரசரின்‌ அறைக்குள்‌ 
அருகமர்ந்திருக்கிறார்‌” என்றார்‌ கனகர்‌. அச்சொல்லில்‌ 
ஏதேனும்‌ நச்சுக்கோடு உள்ளதா என்று ஒருகணம்‌ 
எண்ணிவிட்டு ஜயத்ரதன்‌ சித்தத்தை விலக்கினான்‌. 
அதை உணர்ந்த கனகர்‌ “அரசரிடம்‌ பேசுபவர்‌ இப்போது 
அங்கர்‌ மட்டுமே” என்றார்‌. 


சகுனியின்‌ அரண்மனை முகப்பில்‌ அவனுக்காகக்‌ 
காத்திருந்த அணுக்கன்‌ “தங்களுக்காக காந்தார 
இளவரசரும்‌ அமைச்சர்‌ கணிகரும்‌ காத்திருக்கிறார்கள்‌” 
என்றான்‌. “நன்று” என்றபடி படிகளின்மேல்‌ ஏறும்போதே 
தன்‌ சொற்களை எடுத்து கோத்தான்‌. அவன்‌ 
சிந்துவிலிருந்து கொண்டுவந்த சொற்கள்‌ அல்ல அவை. 


அப்போது ஒவ்வொருபடியிலுமாக ஊறி எழுந்தவை. 
அவை மேலும்‌ சுருக்கமாகவும்‌ 
பொருத்தமானவையாகவும்‌ இருந்தன. சகுனியின்‌ 
மாளிகை சுண்ணப்பூச்சும்‌ அரக்குப்பூச்சும்‌ கொண்டு 


புதியதுபோல தோன்றியது. 


சகுனி தன்‌ அறையில்‌ குறுபீடத்தில்‌ விரிக்கப்பட்ட 
நாற்களத்தில்‌ பரப்பப்பட்ட கருக்களை கூர்ந்து நோக்கி 
கைகளை கட்டியபடி அமர்ந்திருந்தார்‌. அருகே அவரது 
கால்‌ மென்பஞ்சு பீடத்தில்‌ நீட்டப்பட்டிருந்தது. அவரது 
பச்சைவிழிகள்‌ நிலைத்திருக்க தாடி மட்டும்‌ 
மென்மையாக காற்றில்‌ பறந்தது. எதிரில்‌ தரையில்‌ 
கணிகர்‌ அமர்ந்திருந்தார்‌. ஜயத்ரதன்‌ தலைவணங்கி 
“மாதுலருக்கு வணக்கம்‌” என்றபின்‌ கணிகரை நோக்கி 
“வணங்குகிறேன்‌ அமைச்சரே” என்றான்‌. கணிகர்‌ 
“களைத்திருக்கிறீர்கள்‌” என்றார்‌. “ஆம்‌, 
தொலைதாூரப்பயணம்‌. நில்லாமல்‌ வந்தேன்‌” என்றான்‌. 
“அரசரை சந்திக்கவேண்டும்‌. அஸ்வத்தாமனுக்காக 
காத்திருக்கிறேன்‌” என்றான்‌. “அறிவேன்‌” என்ற சகுனி 
அமரும்படி கைகாட்டினார்‌. 


ஜயத்ரதன்‌ அமர்ந்தபடி “அனைத்தையும்‌ தாங்கள்‌ 
முன்னரே அறிந்திருப்பீர்கள்‌ என்று நானும்‌ அறிவேன்‌ 
மாதுலரே” என்றான்‌. “இந்திரப்பிரஸ்தத்தில்‌ 
ராஜசூயத்துக்கான கொடி ஏறிவிட்டது. அது பாரதவர்ஷம்‌ 
முழுமைக்கும்‌ விடுக்கப்படும்‌ அறைகூவலன்றி வேறல்ல. 
கதைகளின்படி ராஜசூயவேள்வியை யயாதி மன்னர்‌ 
நிகழ்த்தினார்‌. அதன்‌ பின்பு பிருதுமன்னர்‌ நிகழ்த்தினார்‌. 
மாமன்னர்‌ பரதன்‌ நிகழ்த்தினார்‌...” என்றான்‌. மறித்து 
“அயோத்தியின்‌ ராமனும்‌ அதை நிகழ்த்தியதாக 
சொல்கிறார்கள்‌” என்றார்‌ சகுனி. கணிகர்‌ 
இருமுவதுபோல சிரித்து “மன்னர்கள்‌ இறந்தபின்‌ ஓரிரு 
தலைமுறைக்குப்பின்‌ சூதர்கள்‌ அவர்கள்‌ ராஜசூயம்‌ 
செய்ததாக சொல்வதுண்டு” என்றார்‌. 


எரிச்சலுடன்‌ ஜயத்ரதன்‌ “நான்‌ அதை 
சொல்லவரவில்லை. பாரதவர்ஷத்தை ஒரு குடைக்கீழ்‌ 
ஆண்ட மன்னர்கள்‌ ஆற்றிய வேள்வி அது என்று 
குறிப்பிட்டேன்‌. இன்னமும்‌ ஆழ வேரூன்றாத நகரம்‌ 
அதை இயற்றப்போவதாக அறிவித்திருப்பது எளிய 
செய்தி அல்ல” என்றான்‌. “உண்மை” என்றார்‌ சகுனி. 
“மாதுலரே, நாம்‌ இதற்கு ஒப்புதல்‌ அளிக்கலாகாது 
அஸ்தினபுரியின்‌ அரசர்‌ துரியோதனரின்‌ ஒப்புதலின்றி 
ஒருபோதும்‌ ராஜசூயம்‌ நிகழ முடியாது” என்றான்‌ 
ஜயத்ரதன்‌. “நான்‌ இங்கு வந்ததே தாங்கள்‌ எந்த 


உளநிலையில்‌ இருக்கிறீர்கள்‌ என்று 
அறியாததனால்தான்‌. தங்கள்‌ உடல்நிலை நலிந்துள்ளது 
என்றும்‌ ஊக்கமற்றிருக்கிறீர்கள்‌ என்றும்‌ அறிந்தேன்‌.” 


சகுனி அதை செவிமடுக்காமல்‌ “ராஜசூயத்திற்கு 
துரியோதனனின்‌ ஒப்புதல்‌ வேண்டுமென்பதில்லை. 
ஒப்புதல்‌ அளிக்க வேண்டியவர்‌ திருதராஷ்டிர மாமன்னர்‌ 
மட்டுமே” என்றார்‌. “இந்நகரை இன்று ஆள்வது 
துரியோதன அரசர்‌ அல்லவா?” என்று சற்று சினத்துடன்‌ 
ஜயத்ரதன்‌ கேட்டான்‌. “ஆம்‌, முடிசூடி அரியணையில்‌ 
அமர்பவன்‌ துரியோதனனே. ஆனால்‌ ராஜசூயம்‌ என்பது 
தொன்மையான குலமூப்புவேள்வி. குடிமூத்தாரின்‌ 
ஒப்புதலே அதற்கு முதன்மையானதாகும்‌. பீஷ்மரும்‌ 
திருதராஷ்டிரரும்‌ இருக்கும்‌ வரை அவர்களின்‌ சொல்லே 
தேவையானது.” 


ஜயத்ரதன்‌ இருவரையும்‌ மாறி மாறி நோக்கி மேலே 
சொல்லெழாமல்‌ அமர்ந்திருந்தான்‌. கணிகர்‌ 
புன்னகையுடன்‌ ஒரு கருவை எடுத்து வைத்து “காளை 
அறிந்திருக்கிறது” என்றார்‌. சகுனி அதை நோக்கியபின்‌ 
புன்னகையுடன்‌ அரசியில்‌ விரலை தொட்டபடி “ஆம்‌” 
என்றார்‌. எரிச்சலை வென்று “திருதராஷ்டிரரை பார்க்க 
யார்‌ வரக்கூடும்‌?” என்றான்‌ ஜயத்ரதன்‌. 
“இந்திரப்பிரஸ்தத்திலிருந்து இளைய யாதவர்‌ 
கிளம்பிவிட்டதாக செய்திகள்‌ வருகின்றன” என்று 
கணிகர்‌ சொன்னார்‌. “அது இயல்பானதே. ஏனெனில்‌ 
அவரன்றி பிறர்‌ இத்தருணத்தை கையாள முடியாது. 
அவர்‌ வருவாரென்றால்‌ பேரரசரின்‌ ஒப்புதலைப்பெற்றே 
செல்வார்‌.” 


பற்களைக்‌ கடித்து தலையை அசைத்தபடி “அவனை 
நான்‌ அறிவேன்‌. களம்‌ நின்று போர்‌ புரிய 
கற்றிருக்கிறானோ இல்லையோ சூதும்‌ சொல்மயக்கும்‌ 
அறிந்தவன்‌” என்று ஜயத்ரதன்‌ சொன்னான்‌. கணிகர்‌ 
புன்னகைத்தார்‌. ஜயத்ரதன்‌ “இத்தருணத்தில்‌ தங்களையே 
நான்‌ நம்பியிருக்கிறேன்‌ கணிகரே. தாங்கள்‌ ஒருவரே 
இதற்கு வழி காணமுடியும்‌. சொற்களத்தில்‌ இளைய 
யாதவனுக்கு எதிர்நிற்கும்‌ ஆற்றல்‌ கொண்டவர்‌ தாங்கள்‌ 
மட்டுமே என்று நானறிவேன்‌” என்றான்‌. கணிகர்‌ “அவர்‌ 
வரட்டும்‌. அதன்‌ பின்பு பார்ப்போம்‌” என்றார்‌. ஜயத்ரதன்‌ 
“ஏன்‌? வரமாட்டான்‌ என எண்ணுகிறீர்களா?” என்றான்‌. 
“வரக்கூடும்‌. ஆனால்‌ வருவதுவரை நான்‌ அவர்‌ வருவார்‌ 
என்று எண்ணமாட்டேன்‌” என்று அவர்‌ சிரித்தார்‌. 


ஜயத்ரதன்‌ சகுனியை நோக்கி “படைத்துணைக்கென 


கோரி மகதத்தின்‌ செய்தி இங்கு வந்ததை அறிந்தேன்‌. 
அஸ்தினபுரியின்‌ அரசர்‌ நானும்‌ இருக்கையில்‌ மகதரின்‌ 
தோள்தழுவி அளித்த வாக்குறுதி அது. ஆனால்‌ 
அஸ்தினபுரியால்‌ அது தவிர்க்கப்பட்டது. மாதுலர்‌ 
விருப்பப்படி அது நடந்ததாக எனக்கு சொல்லப்பட்டது” 
என்றான்‌. “மாதுலர்‌ அவ்வாறு ஆணையிட்டிருந்தால்‌ 
அது ஏன்‌ என்று அறிய விழைகிறேன்‌.” சகுனி அவனை 
நிமிர்ந்து நோக்காமல்‌ அரசியை மெல்ல 
பின்னடையவைத்து அங்கே வில்லவனை நிறுத்தி 
“ஆணையிடுகையிலும்‌ இப்போதும்‌ அது ஏன்‌ என்று 
எனக்கு புரியவில்லை. ஆனால்‌ அது பிழையென 
இப்போதும்‌ படவில்லை” என்றார்‌. 


ஜயத்ரதன்‌ பேச வாயெடுப்பதற்குள்‌ கணிகர்‌ “சைந்தவரே, 
இதன்‌ எளிய விடைகூட தங்கள்‌ உள்ளத்தில்‌ 
எழவில்லையா? இந்திரப்பிரஸ்தத்தில்‌ ராஜசூயத்தின்‌ 
கொடியை ஏற்றிவிட்டு அமர்ந்திருப்பவர்‌ யார்‌? சூத்திர 
குருதி கொண்ட யாதவர்கள்‌. அவர்களுக்கு எதிர்நிற்கும்‌ 
ஜராசந்தரோ அசுர வளர்ப்பு கொண்டவர்‌. இருதரப்பிலும்‌ 
சூழ்ந்திருப்பவர்‌ இழிகுலத்தோர்‌. அவர்கள்‌ மோதி 
மடியட்டுமே? சூத்திரரும்‌ நிஷாதரும்‌ மோதும்‌ போரில்‌ ஒரு 
தரப்பை ஷத்ரியர்‌ ஏன்‌ எடுக்கவேண்டும்‌?” என்றார்‌. 
ஜயத்ரதனின்‌ விழிகள்‌ மாறுபட்டன. “ஆம்‌, நான்‌ 
அவ்வாறு எண்ணிப்பார்க்கவில்லை” என்றான்‌. சகுனி 
“அவர்‌ சொல்லும்போது அதனால்தான்‌ என 
தோன்றுகிறது. ஆனால்‌ அதனால்‌ அல்ல” என்றார்‌. 


ஜயத்ரதன்‌ “ஆனால்‌ நாம்‌ ஜராசந்தரை நம்முடன்‌ 
இணைத்துக்‌ கொண்டால்‌ இந்திரப்பிரஸ்தம்‌ எண்ணியும்‌ 
பார்க்கமுடியாத படை வல்லமை கொள்வோம்‌ 
அல்லவா?” என்றான்‌. “கொள்வோம்‌. ஆனால்‌ நம்மைவிட 
அப்படைக்கூட்டில்‌ படை வல்லமையும்‌ பொருள்‌ 
வல்லமையும்‌ மிக்கவராக ஜராசந்தரே இருப்பார்‌. 
துரியோதனர்‌ அப்படைக்கூட்டின்‌ இரண்டாம்‌ 
இடத்திலேயே அமைவார்‌. அவர்கள்‌ மோதட்டும்‌. எருதும்‌ 
சிம்மமும்‌ மோதி அழியட்டும்‌. எருது உயிர்‌ துறக்கும்‌. 
சிம்மம்‌ புண்பட்டு உடல்‌ நலியும்‌. அதன்‌ பிறகு காடு 
களிறுக்குரியதாகும்‌” என்றார்‌ கணிகர்‌. 


ஜயத்ரதன்‌ இரு கைகளையும்‌ குவித்து அதன்‌ மேல்‌ 
மோவாயை வைத்து எண்ணத்தில்‌ ஆழ்ந்தான்‌. பின்பு 
மூச்செறிந்து “ஆம்‌, அவ்வாறே எனக்கும்‌ தோன்றுகிறது” 
என்றான்‌. “இல்லை, அதுவும்‌ உண்மையல்ல. 
அம்முடிவை வலுவாக்க சொல்லாடல்‌ தேவைப்பட்டது, 
கணிகர்‌ சொன்னதை உள்ளம்‌ ஏற்றுக்கொள்கிறது” 


என்றார்‌ சகுனி. ஜயத்ரதன்‌ “நான்‌ எளியவன்‌. இந்த 
உளம்சூழ்நெறிகள்‌ எனக்கு அயலானவை” என்று 
சொல்லி பெருமூச்சுவிட்டான்‌. “இங்கு வரும்வரை 
அனைத்தும்‌ எளிதென்று எண்ணியிருந்தேன்‌. 
அனைத்தையும்‌ செவ்வனே முடிக்கப்போகிறவன்‌ நான்‌ 
என நெஞ்சினித்தேன்‌.” 


“நாம்‌ இப்போது செய்வதற்கொன்றுமில்லை. 
நோக்கியிருப்போம்‌” என்று சொல்லி சகுனி “காளை” 
என்று ஒரு கருவை தட்டி வீழ்த்தினார்‌. கணிகர்‌ அதை 
நோக்கி புன்னகைசெய்து “ஆம்‌” என்றபின்‌ அடுத்த 
உருட்டலுக்காக பகடையை கையிலெடுத்துக்கொண்டார்‌. 
“அப்படியென்றால்‌ ராஜசூயத்துக்கு ஒப்புதல்‌ 
அளிக்கவேண்டுமென்கிறீர்களா?” என்று ஜயத்ரதன்‌ 
கேட்டான்‌. “ராஜசூயத்துக்கு ஒப்புதல்‌ அளிப்பது என்பது 
எளிதல்ல. அது இன்றல்ல, என்றும்‌ நமக்கெதிராக 
நின்றிருக்கும்‌ ஒரு சான்று. தருமனையே குலமூத்தோனாக 
நாம்‌ ஏற்றிருப்பதாக பொருள்படுவது அது. எனவே நாம்‌ 
ஒப்புதல்‌ அளிக்க வேண்டியதில்லை” என்றார்‌ கணிகர்‌. 


“ஆனால்‌ ஒப்புதல்‌ மறுக்கப்படவும்‌ வேண்டாம்‌. 
திருதராஷ்டிரர்‌ ஒப்புக்கொண்டு விதுரர்‌ ஓலையெழுத 
முற்பட்டாலும்கூட முறைப்படி அழைப்பு வரவில்லை 
என்று அதை மறுப்போம்‌. தருமனும்‌ நேரில்‌ வந்து 
பேரரசரிடம்‌ அருள்‌ பெற்று செல்லவேண்டுமென்பதே 
குலமுறைமை என்போம்‌. அதற்குள்‌ பீமன்‌ மகதத்தின்‌ 
நிரைகளை கவராதிருக்க மாட்டான்‌. 
இந்திரப்பிரஸ்தமும்‌ மகதமும்‌ படை முட்டி களம்‌ 
காணாமல்‌ இருக்காது. அது நிகழட்டும்‌.” அவர்‌ சிரித்து 
“குலமுறைப்படி என்று எதை சொன்னாலும்‌ நகரிலுள்ள 
முதியோர்‌ அதை ஏற்றுக்கொள்வார்கள்‌” என்றார்‌. 


ஜயத்ரதன்‌ நீள்மூச்சு விட்டபடி “இதை நான்‌ 
சிசுபாலரிடமும்‌ அஸ்வத்தாமனிடமும்‌ எப்படி சொல்வது?” 
என்றான்‌. “அரசே, எத்தனை அணுக்கமானவர்கள்‌ 
எனினும்‌ அவர்கள்‌ இருவரும்‌ ஷத்ரியர்கள்‌ அல்லர்‌. 
சிசுபாலர்‌ யாதவக்‌ குருதி கொண்டவர்‌. அஸ்வத்தாமன்‌ 
அந்தணன்‌. ஷத்ரியர்களுக்கு ஷத்ரியர்களே உறுதியான 
துணையும்‌ இறுதிவரை தொடரும்‌ உறவும்‌ ஆவார்கள்‌” 
என்றார்‌ கணிகர்‌. “குலமுறையை மட்டும்‌ அவர்களுக்கும்‌ 
சொல்லுங்கள்‌. குடிமூத்தோரின்‌ ஏற்பு தேவை என்றால்‌ 
அவர்கள்‌ மேலே ஏதும்‌ சொல்லமுடியாது.” 


“ஆம்‌, அஸ்தினபுரி காத்திருக்கட்டும்‌” என்றார்‌ சகுனி. 
கணிகர்‌ புன்னகையுடன்‌ “அது களிறின்‌ இயல்பு. அதன்‌ 


கரிய நிறம்‌ காட்டின்‌ இருளுக்குள்‌ முற்றிலும்‌ மறைந்து 
நிற்பதற்குரியது. சைந்தவரே, யானையின்‌ இயல்பென்பது 
தனக்குரிய தருணம்‌ வரும்வரை முற்றிலும்‌ விழைவடக்கி 
செவியிலும்‌ விழியிலும்‌ மட்டுமே உயிர்‌ எஞ்ச 
காத்திருப்பது. தன்‌ எதிரிக்காக ஆறுநாட்கள்‌ ஒரே 
மறைவிடத்தில்‌ உணவும்‌ நீரும்‌ இன்றி காத்திருந்த 
யானையைப்பற்றி வேட்டையாளரின்‌ கதை 
ஒன்றுள்ளது” என்றார்‌. 


ஜயத்ரதன்‌ பெருமூச்சுவிட்டு “நான்‌ இங்கு வருகையில்‌ 
ஜராசந்தனின்‌ விழைவை ஏற்றே வந்தேன்‌. 
இக்கோணத்தில்‌ எண்ணவில்லை. தாங்கள்‌ 
சொன்னபின்பு எனக்கு ஆணையிட அவன்‌ யார்‌ என்ற 
எண்ணமே எழுகிறது” என்றான்‌. “ஆம்‌ சைந்தவரே, 
வேதம்‌ முளைத்த மண்‌ சிந்துநிலம்‌. 
அத்தொல்காலத்திலிருந்து இருந்து வரும்‌ தொல்குடி அரசு 
தங்களுடையது. அவனோ அரக்கி ஜரையின்‌ 
முலைப்பால்‌ அருந்தியவன்‌. இன்றல்லது நாளை அவன்‌ 
ஷத்ரியரால்‌ கொல்லப்பட்டாகவேண்டும்‌. இன்றே அதை 
நம்‌ குடிதோன்றிய யாதவன்‌ ஒருவன்‌ செய்வானென்றால்‌ 
அவ்வண்ணமே ஆகட்டும்‌” என்றார்‌ கணிகர்‌. 


[13] 


அஸ்வத்தாமன்‌ புஷ்பகோஷ்டத்தின்‌ முகப்புக்கு 
வந்தபோது முன்னரே சிசுபாலனும்‌ ஜயத்ரதனும்‌ அங்கு 
காத்து நின்றிருந்தனர்‌. இருவரும்‌ மூன்றடி எடுத்து 
முன்வைத்து அவனை முகமன்‌ சொல்லி வரவேற்றனர்‌. 
அஸ்வத்தாமன்‌ மறுமுகமன்‌ உரைத்து “பொறுத்தருள்க 
அரசர்களே, நான்‌ எந்தையை சந்தித்து ஓராண்டுக்கு மேல்‌ 
ஆகிறது. அவர்‌ உத்தரபாஞ்சாலத்துக்கு வருவதை 
ரும்புவதுமில்லை. எனவே இன்று காலை அவரது 
பயிற்சி வகுப்பு முடிந்த பின்னரே அங்கிருந்து 
கிளம்பினேன்‌” என்றான்‌. சிசுபாலன்‌ “நானும்‌ திரும்பிச்‌ 
செல்வதற்கு முன்பு ஆசிரியரை சந்தித்து நற்சொல்‌ 
பெறவேண்டும்‌” என்றான்‌. ஜயத்ரதன்‌ “செல்வோம்‌” என்று 
சொல்லி அப்பால்‌ நின்ற கனகரை நோக்கி கையசைக்க 
கனகர்‌ அவர்களின்‌ வருகையை அறிவிக்க விரைந்தார்‌. 


மூவரும்‌ இடைநாழியில்‌ நடந்து படிகளில்‌ ஏறுகையில்‌ 
அஸ்வத்தாமனுக்கு ஜயத்ரதன்‌ அவன்‌ சகுனியுடன்‌ பேசி 
எடுத்த முடிவை சொன்னான்‌. “இப்போது நாம்‌ குலத்தின்‌ 
ஒப்புதல்‌ இல்லையென்பதை சொல்ல இயலாது என்று 
காந்தாரர்‌ எண்ணுகிறார்‌. அதை பேரரசர்‌ 
விரும்பமாட்டார்‌. அவரது உள்ளம்‌ யுதிஷ்டிரனை தன்‌ 


மைந்தனாகவே எண்ணும்‌. குருகுலத்தில்‌ நிகழவிருக்கும்‌ 
ஒரு ராஜசூயமென்பது இக்குடியின்‌ மூதாதையருக்கு 
அளிக்கப்படும்‌ நல்வணக்கமென்றே அவர்‌ எண்ணுவார்‌. 
எனவே அவர்கள்‌ முறைமைப்படி தருமன்‌ வந்து ஒப்புதல்‌ 
கோரவேண்டுமென்று கோரலாம்‌ என்று கணிகர்‌ 
எண்ணுகிறார்‌” என்றான்‌. 


“முறைமைப்படி வருவதற்கு தயங்குபவனல்ல தருமன்‌” 
என்றான்‌ அஸ்வத்தாமன்‌. “பணிவதில்‌ 
பெருவிருப்புள்ளவனாக இருக்கிறான்‌. பணியும்போது 
அவனுள்‌ நான்‌ அறத்தான்‌ என ஒரு குருவி சிறகடித்துக்‌ 
கூவுகிறது தத்த ஆம்‌ சூதர்சொல்‌ உண்டு.” ஜயத்ரதன்‌ “ஆம்‌, 

னால்‌ அவர்‌ மட்டும்‌ வந்தால்‌ போதாது. அவருடன்‌ 
இந்திரப்பிரஸ்தத்தின்‌ முடிசூடிய அரசியும்‌ வரவேண்டும்‌. 
பேரரசர்‌ குடி மூதாதை என்பதனால்‌ பேரரசி குந்தியும்‌ 
உடன்‌ வரவேண்டும்‌. பிறபாண்டவர்‌ நால்வரும்‌ துணை 
எழவேண்டும்‌” என்றான்‌. அஸ்வத்தாமன்‌ “அதுவும்‌ 
நிகழக்கூடாதென்றில்லை” என்றான்‌. “ஏனெனில்‌ அப்படி 
வந்தாலொழிய ராஜசூயம்‌ நிகழாதென்றால்‌ அதை அவள்‌ 
செய்யவும்கூடும்‌.” 


“அதற்குள்‌ நம்‌ படைகளை ஜராசந்தன்‌ படைகளுடன்‌ 
இணைத்துக்கொண்டு அவர்களின்‌ ஆநிரை கவர்தல்‌ 
முயற்சிகளை முறியடிக்க முடியும்‌. ராஜசூயம்‌ எளிதல்ல 
என்று தன்‌ படைகள்‌ களத்தில்‌ அழியும்போது, நதிகளில்‌ 
தன்‌ வணிகப்படகுகள்‌ மூழ்கும்போது இந்திரப்பிரஸ்தம்‌ 
புரிந்து கொள்ளும்‌” என்று சிசுபாலன்‌ சொன்னான்‌. 
அஸ்வத்தாமன்‌ “காந்தாரர்‌ சகுனி எதன்‌ பொருட்டு 
வேள்வி ஒப்புதல்‌ மறுக்கப்படலாகாது என்று 
எண்ணுகிறார்‌?” என்றான்‌. அவன்‌ கண்களில்‌ தெரிந்த 
ஐயத்தைக்‌ கண்ட ஜயத்ரதன்‌ “ஒப்புதல்‌ மறுக்கப்பட்டது 
என்னும்‌ செய்தி அஸ்தினபுரியின்‌ மக்களுக்கு 
தெரியுமென்றால்‌ ஹஸ்தியின்‌ மரபில்‌ மீண்டும்‌ ஒரு 
ராஜசூயம்‌ நிகழ்வதை அஸ்தினபுரியின்‌ அரசர்‌ 
தடுத்துவிட்டார்‌ என்னும்‌ இழிபெயர்‌ பரவலாகும்‌. அது 
வேண்டியதில்லை என்று எண்ணுகிறார்‌” என்றான்‌. 


அஸ்வத்தாமனின்‌ இதழ்கள்‌ வளைந்தன. “இழிபெயருக்கு 
இனியும்‌ அஞ்சுபவரா துரியோதனன்‌?” என்றான்‌. “ஏன்‌?” 
என்று ஜயத்ரதன்‌ கேட்டான்‌. “சைந்தவரே, சில 
மாதங்களாக அஸ்தினபுரியில்‌ நிகழ்வதை தாங்கள்‌ 
அறிந்திருப்பீர்கள்‌. கொடிய நோய்‌ ஒன்று இந்நகர்மேல்‌ 
பரவியது. குடிகள்‌ செத்தொழிந்தன. அரசன்‌ 
ஒருமுறைகூட ஆலயங்களுக்குச்‌ சென்று பிழைநிகர்‌ 
செய்யவில்லை. மூதாதையருக்கும்‌ நாகங்களுக்கும்‌ உரிய 


கடன்களை செலுத்தவில்லை. துயர்கொண்ட மக்களின்‌ 
ஆறுதலுக்காக உப்பரிகையில்‌ வந்து நின்று அவர்களின்‌ 
குறைகளை கேட்கவும்‌ முன்வரவில்லை.” 


“அன்று அவரும்‌ நோயுற்றிருக்கலாம்‌” என்றான்‌ 
ஜயத்ரதன்‌. “இல்லை. இந்நகரிலேயே அவர்‌ ஒருவரே 
பழுதற்ற உடல்‌ நலத்துடன்‌ இருந்தார்‌. நகரம்‌ நோய்‌ 
நீங்கியதும்‌ அவர்‌ மேலும்‌ இரக்கமற்ற ஆட்சியாளராக 
ஆனார்‌. அஸ்தினபுரி இன்று அவரது ஆணைகளால்‌ 
ஒவ்வொரு அணுவும்‌ கட்டுப்படுத்தப்படுகிறது. 
ஆட்சிக்கலையறிந்த எவரும்‌ உணர்ந்திருக்கும்‌ 
ஒன்றுண்டு சைந்தவரே. மானுட உடலோ உள்ளமோ 
புறநெறிகளுக்கு முற்றிலும்‌ கட்டுப்பட்டவை அல்ல. 
ஒவ்வொரு மனித உள்ளமும்‌ தனக்கென்று 
விழைவுகளும்‌ வழிகளும்‌ கொண்டது. அதை அறியாது 
உடல்‌ தன்‌ வழிகளை தேர்கிறது. ஆகவே பிழை நிகழாது 
ஓர்‌ அரசையோ ஓர்‌ குடியையோ கூட எவராலும்‌ நடத்த 
முடியாது. நெறி நீடிக்கவேண்டுமென்று விழையும்‌ அரசன்‌ 
பிழை பொறுக்கும்‌ உளவிரிவையும்‌ அடைந்தாக 
வேண்டும்‌.” 


“இங்கு அஸ்தினபுரியின்‌ கொலைக்களத்தில்‌ ஒவ்வொரு 
நாளும்‌ படைவீரர்களும்‌ வணிகர்களும்‌ எளியகுடிகளும்‌ 
ஒறுக்கப்படுகிறார்கள்‌. உடலுறுப்புகளை வெட்டுவதும்‌ 
கழுவிலே அமர்த்துவதும்‌ நிகழாது ஒரு பொழுதேனும்‌ 
இந்நகரில்‌ கடந்து செல்வதில்லை என்கிறார்கள்‌. இன்றே 
இந்நகரின்‌ தெருக்களில்‌ வரும்போது பார்த்திருப்பீர்கள்‌, 
ஒவ்வொன்றும்‌ முற்றிலும்‌ ஒன்றோடொன்று பொருந்தி, 
தேர்ந்த சிற்பி அமைத்த பொறிபோல்‌ இயக்கம்‌ 
கொண்டுள்ளன. நான்‌ அந்த பிழையின்மையைத்தான்‌ 
பார்த்துக்கொண்டே வந்தேன்‌. அதுவே என்னை 
பதற்றப்படுத்தியது. பிழையின்மை என்பது 
உயிரின்மைதான்‌” என்று அஸ்வத்தாமன்‌ சொன்னான்‌. 


“ஆம்‌, தன்னெழுச்சியாக எவ்வொலிகளும்‌ 
வெளிப்படவில்லை. வாழ்த்தொலிகளோ உவகைக்‌ 
குரல்களோ” என்று சிசுபாலன்‌ சொன்னான்‌. கனகர்‌ 
அருகணைந்து “வருக” என்றார்‌. மூவரும்‌ துரியோதனன்‌ 
அமர்ந்திருந்த அவைக்கூடத்திற்குள்‌ நுழைந்து 
தலைவணங்கினர்‌. துரியோதனன்‌ பீடத்தில்‌ கால்மேல்‌ 
கால்‌ வைத்து இடத்தொடையை மெல்ல வருடியபடி கூரிய 
விழிகளால்‌ அவர்களை நோக்கி அமர்ந்திருந்தான்‌. 
அவனருகே இருந்த கர்ணன்‌ எழுந்து “வருக சைந்தவரே. 
சேதிநாட்டரசருக்கும்‌ உத்தரபாஞ்சாலருக்கும்‌ நல்வரவு” 
என்று முகமன்‌ சொன்னான்‌. அவர்களை அமரும்படி 


கைகாட்டிவிட்டு கனகரிடம்‌ அறைவாயிலை மூடும்படி 
விழியசைத்தான்‌. 


அஸ்வத்தாமன்‌ துரியோதனனின்‌ தோற்றத்தை நோக்கிக்‌ 
கொண்டிருந்தான்‌. பழுதற்ற இரும்புச்சிலை என 
தோன்றினான்‌ முதற்கெளரவன்‌. மரத்தரையில்‌ முற்றிலும்‌ 
இணையான இருகால்களின்‌ ஒளிவிட்ட கட்டைவிரல்‌ 
நகங்கள்‌. இறுகிய கெண்டைக்கால்தசைகள்‌, கச்சை 
முறுக்கப்பட்ட இடை, இருபலகைகளும்‌ முற்றிலும்‌ ஒன்றே 
பிறிதென்று தோன்றிய நெஞ்சு, கூரிய மூக்குக்குமேல்‌ 
கருங்குருவி இறகுபோன்ற புருவங்கள்‌, மேடற்ற பரந்த 
நெற்றி. வகிட்டின்‌ தொடக்கம்‌ முதல்‌ பின்கால்களின்‌ 
இணைப்புப்புள்ளி வரை ஒரு பிழையற்ற நேர்கோடு. 
இடதுகை சுட்டுவிரல்‌ முனை முதல்‌ வலதுகை சுட்டுவிரல்‌ 
முனை வரை சிற்பிவரைந்த காவடி வளைவு. யுகங்கள்‌ 
தோறும்‌ பல்லாயிரம்‌ பலிகொண்டபின்‌ குருதியால்‌ ஒளி 
கொண்டு வந்தமர்ந்திருக்கும்‌ போர்த்தேவன்‌ என்று 
தோன்றினான்‌. 


அஸ்வத்தாமன்‌ “நாங்கள்‌ சந்திக்க வந்திருக்கும்‌ 
செய்தியை முன்னரே அறிந்திருப்பீர்கள்‌ 
முதற்கெளரவரே. எதன்‌ பொருட்டென்றும்‌ 
உணர்ந்திருப்பீர்கள்‌” என்றான்‌. துரியோதனன்‌ 
விழியசைவால்‌ தலையசைத்தான்‌. “அங்கே 
இந்திரப்பிரஸ்தத்தில்‌ ராஜசூயத்துக்கான கொடி 

ஏறியிருக்கிறது. ஆநிரை கவர பாண்டவர்களும்‌ 
அவர்களின்‌ இளவரசர்களும்‌ படைகொண்டு 
சென்றிருக்கிறார்கள்‌. மகதத்துடன்‌ எத்தருணத்திலும்‌ 
இந்திரப்பிரஸ்தம்‌ ஒரு போரை தொடுக்கும்‌ என்று 
ஒற்றர்கள்‌ அறிவிக்கிறார்கள்‌” என்று சொன்னபடியே 
அவன்‌ முகத்தில்‌ தெரிந்த உணர்வின்மையையே 
நோக்கிக்‌ கொண்டிருந்தான்‌ அஸ்வத்தாமன்‌. கர்ணன்‌ 
அவ்வுணர்வின்மையை தானுமுணர்ந்தவன்‌ போல சிறிய 
சலிப்பைக்‌ காட்டி “ஆம்‌, ஆனால்‌ இங்கு அஸ்தினபுரியை 
ஆளும்‌ அரசனின்‌ ஒப்புதல்‌ இன்றி அவ்வேள்வி நிகழாது” 
என்றான்‌. 


“அதைத்தான்‌ சற்றுமுன்பு காந்தாரரிடம்‌ பேசினேன்‌. 
ஒப்புதல்‌ அளிக்கவேண்டியவர்‌ பேரரசர்‌ என்று அவர்‌ 
சொன்னார்‌. அதை பெறுவதற்கு இளைய யாதவர்‌ 
வரக்கூடும்‌ என்றார்‌.” டட இளைய யாதவர்‌ 
கிளம்பிவிட்டார்‌ என்‌ தரியும்‌. அவருக்காகவே இங்கு 
காத்திருக்கிறோம்‌.” த பேசிக்கொண்டிருப்பது 
முழுக்க அவனுடைய கூர்விழிகளின்‌ 
பார்வையின்மைக்கு முன்‌ என்று தோன்றியது. 


விழிகளுக்கு அப்பால்‌ ஒரு நோக்கு அவர்கள்‌ மேல்‌ 
ஊன்றியிருந்தது. அறியாச்செவி ஒன்று ஒவ்வொரு 
சொல்லையும்‌ பெற்றுக்கொண்டிருந்தது. 


“ஆனால்‌ காந்தாரர்‌ சொன்னதுதான்‌ உண்மை. 
ராஜசூயத்திற்கு முறையான ஒப்புதலை பேரரசரே 
அளித்தால்‌ போதுமானது” என்றான்‌ சிசுபாலன்‌. கர்ணன்‌ 
சினத்துடன்‌ “தொடங்கலாம்‌. ஆனால்‌ அஸ்தினபுரியின்‌ 
அரசர்‌ படை கொண்டெழுந்தால்‌ அவரை வெல்லாமல்‌ 
ராஜசூயம்‌ நிறைவடையாது” என்றான்‌. அஸ்வத்தாமன்‌ 
திகைத்து துரியோதனனை ஒரு கணம்‌ நோக்கிவிட்டு 
“இந்திரப்பிரஸ்தத்திற்கு எதிராக அஸ்தினபுரி 
படைகொண்டெழுவதை பேரரசர்‌ விழையமாட்டார்‌” 
என்றான்‌. “நாம்‌ படை கொண்டு செல்வது 
இந்திரப்பிரஸ்தத்திற்கு எதிராக அல்ல. நம்‌ அரசருடன்‌ 
படைக்கூட்டு கொண்டுள்ள மகதத்திற்கு ஆதரவாக” 
என்றான்‌ கர்ணன்‌. 


“மகதத்துடன்‌ படைக்கூட்டு இல்லை என்ற செய்தி 
இங்கிருந்து அனுப்பப்பட்டது அல்லவா?” என்று 
ஜயத்ரதன்‌ கேட்டான்‌. “ஆம்‌, அச்செய்தி பிழையாக 
அனுப்பப்பட்டுவிட்டது” என்று கர்ணன்‌ சொன்னான்‌. 
“சற்று முன்புதான்‌ முடிவெடுத்தோம்‌. அரசர்‌ நாளை 
இங்கிருந்து கிளம்பவிருக்கிறார்‌. சிலநாள்‌ ஜராசந்தரின்‌ 
விருந்தினராக ராஜகிருஹத்தில்‌ தங்கியிருப்பார்‌. 
அப்போது மகதத்திற்கும்‌ இந்திரப்பிரஸ்தத்திற்கும்‌ பூசல்‌ 
நிகழும்‌ என்றால்‌ அரசரின்‌ பாதுகாப்பின்‌ பாண்ட 
அஸ்தினபுரியின்‌ படைகள்‌ மகதத்திற்கு செல்லும்‌” 
என்றான்‌ கர்ணன்‌. அஸ்வத்தாமன்‌ உளத்தயக்கத்துடன்‌ 
ஜயத்ரதனையும்‌ சிசுபாலனையும்‌ நோக்கிவிட்டு “ஆனால்‌ 
காந்தாரர்‌...” என்று சொல்லவர துரியோதனன்‌ “இங்கு 
நானே அரசன்‌. என்‌ சொற்களே இறுதியானவை” 
என்றான்‌. 


மிகச்சீரான தாழ்ந்த குரலில்‌ சொல்லப்பட்ட அச்சொற்கள்‌ 
தன்‌ உள்ளத்தை ஏன்‌ அத்தனை அச்சுறுத்தின என்று 
அஸ்வத்தாமனுக்கு உளவியப்பு எழுந்தது. 
அரைநோக்கால்‌ சிசுபாலனையும்‌ ஜயத்ரதனையும்‌ 
நோக்கியபோது அவ்வச்சம்‌ அவர்களின்‌ விழிகளிலும்‌ 
தெரிவதை கண்டான்‌. கர்ணன்‌ ஒரு சரடை இழுக்க 
வெளியே மணி ஒலித்து கனகர்‌ வந்து நின்றார்‌. 
“விதுரரை வரச்சொல்லுங்கள்‌” என்று கர்ணன்‌ 
சொன்னான்‌. கனகர்‌ தலைவணங்கி வெளியேறினார்‌. 


ஜயத்ரதன்‌ மெல்ல இயல்பாகி புன்னகைத்து 


“அப்படையை நான்‌ நடத்தவேண்டுமென விழைகிறேன்‌” 
என்றான்‌. கர்ணன்‌ “தேவையிருக்காது. அரசர்‌ அங்கு 
சென்றதுமே துலாவின்‌ இரு தட்டுக்களும்‌ 
நிகர்நிலைகொண்டுவிடும்‌” என்றான்‌. இயல்பாக அங்கே 
பேச்சு அவிந்தது. வெளியே ஆடும்‌ மரக்கிளைகளின்‌ 
ஓசையை கேட்டபடி அவர்கள்‌ அமர்ந்திருந்தனர்‌. 
துரியோதனனின்‌ இருப்பை மட்டுமே தன்‌ அனைத்துப்‌ 
புலன்களும்‌ உணர்ந்துகொண்டிருப்பதை அஸ்வத்தாமன்‌ 
அறிந்தான்‌. ஜயத்ரதன்‌ உள்ளத்தின்‌ நிலையழிவை 
தொடைகளின்‌ அசைவில்‌ காட்டினான்‌. சிசுபாலன்‌ 
துரியோதனனை முற்றிலும்‌ தவிர்த்து கர்ணனையே 
நோக்கிக்கொண்டிருந்தான்‌. 


கதவின்‌ ஒலி வலிக்கூச்சல்‌ போல ஒலிக்கக்‌ கேட்டு 
மூவரும்‌ திரும்பி நோக்கினர்‌. விதுரர்‌ உள்ளே வந்ததும்‌ 
கனகர்‌ கதவைமூம மறைந்தார்‌. கர்ணன்‌ “அமைச்சரே, 
நாளை அரசர்‌ மகதத்திற்கு செல்லவிருக்கிறார்‌. 
அகம்படிப்படைகளும்‌ காவல்படைநிரைகளும்‌ உடன்‌ 
செல்லவேண்டும்‌ என்று ஆணை” என்றான்‌. விதுரர்‌ 
திகைத்து “நாளையா? படைநகர்வை உடனே 
செய்வதென்றால்‌...” என்று சொல்ல கர்ணன்‌ “அதை நான்‌ 
செய்கிறேன்‌. அரசுஆணைகளையும்‌ 
முறையறிவிப்புகளையும்‌ மட்டும்‌ நீங்கள்‌ இயற்றினால்‌ 
போதும்‌” என்றான்‌. 


“இந்திரப்பிரஸ்தம்‌ மகதத்துடன்‌ போர்தொடுக்கக்கூடும்‌ 
என்கிறார்கள்‌. நாம்‌ மகதத்தை படைத்துணை 
செய்யப்போவதில்லை என்பது காந்தாரர்‌ சகுனியின்‌ 
எண்ணப்படி நாமிட்ட ஆணை?” என்றார்‌ விதுரர்‌. அவரை 
இடைமறித்து மிகமெல்லிய குரலில்‌ துரியோதனன்‌ “இது 
என்‌ ஆணை!” என்றான்‌. அவன்‌ உன்னிய 
பொருளனைத்தையும்‌ உணர்ந்துகொண்டு விதுரர்‌ 
உடல்குன்றினார்‌. “செல்க!” என்றான்‌ துரியோதனன்‌. 


குருதியுறவு, கல்வி என அங்கு அவருக்கிருந்த 
அனைத்தையும்‌ ஒரே கணத்தில்‌ இழந்து அவர்‌ 
வெறுமொரு சூதராக ஆவதை அஸ்வத்தாமன்‌ கண்டான்‌. 
அவன்‌ உள்ளத்தில்‌ இரக்கமெழுந்தது. அதை கடக்க 
அத்தருணத்தில்‌ என்ன செய்யலாகுமென 
எண்ணியபோது, எச்சொல்லும்‌ எச்செயலும்‌ 
பிழையென்றாவது ஒருவர்‌ இழிவுபடுத்தப்படும்போது 
துணைநிற்கையிலேயே என்று தோன்றியது. அவன்‌ 
விழிகளை திருப்பிக்கொண்டான்‌. ஆனால்‌ கேட்டதா 
உளமயக்கா என்று புரியாத அளவுக்கு மெல்லிய 
உடலசைவின்‌ ஒலியிலேயே விதுரர்‌ மீண்டு வந்து வஞ்சம்‌ 


கொள்வதை அவன்‌ உணர்ந்தான்‌. 


“பிறிதொரு செய்தியை சொல்லிச்‌ செல்லலாம்‌ என்று 
நானே வந்துகொண்டிருந்தேன்‌” என்றார்‌. “இளைய 
யாதவர்‌ இங்கே வரவில்லை. அவரும்‌ பார்த்தனும்‌ 
புண்டர்க நாட்டுக்கு ஆநிரை கவர்ந்து விளையாடச்‌ 
சென்றிருக்கிறார்கள்‌.” கர்ணன்‌ திகைப்படைந்து 
துரியோதனனை நோக்குவதை அஸ்வத்தாமன்‌ 
கண்டான்‌. உடனே விழிதிருப்பி விதுரரின்‌ கண்களை 
பார்த்தான்‌. அவற்றில்‌ மெல்லிய இடுங்கலாக வஞ்சம்‌ 
ஒளிர்ந்தது. ஜயத்ரதன்‌ “புண்டரநாட்டுக்கா?” என்றான்‌. 
சிசுபாலன்‌ “அவன்‌ மகதனின்‌ துணைவன்‌. ஆனால்‌ 
புண்டரம்‌ மிகச்சிறியநாடு...” என்றான்‌. 


விதுரர்‌ பணிந்த புன்னகையுடன்‌ “அத்துடன்‌ 
இந்திரப்பிரஸ்தத்தின்‌ பேரரசி கன்யாகுப்ஜ நகருக்கு 
அருகே கன்யாவனம்‌ என்னும்‌ காட்டில்‌ தவக்குடிலில்‌ 
வாழும்‌ பீஷ்ம பிதாமகரை பார்க்கச்‌ சென்றிருக்கிறார்‌” 
என்றபின்‌ தலைவணங்கி திரும்பி நடந்தார்‌. அவர்‌ 
கதவைத்திறந்து வெளியே செல்வதை அனைவரும்‌ 
நோக்கியிருந்தனர்‌. கதவு முனகியபடி மூடிக்கொண்டது. 

வங்கத்தின்‌ வடமேற்கே கங்கையை கந்தகி ஆறு 
சந்திக்கும்‌ இடத்தில்‌ பரந்து அமைந்திருந்த நூற்றியிருபது 
சிற்றூர்கள்‌ கொண்ட குறுநாடு அங்குள்ள 
வெண்நாணல்பரப்பின்‌ பொருட்டு புண்டரம்‌ என்று 
அழைக்கப்பட்டது. முன்பு கிரிவிரஜத்தை ஆண்ட 
நிஷாதகுலத்தரசன்‌ வாலியின்‌ ஐந்து மனைவியரில்‌ 
மாமுனிவராகிய தீர்க்கதமஸாுக்குப்‌ பிறந்த நான்கு 
மைந்தர்களால்‌ அங்கம்‌ வங்கம்‌ கலிங்கம்‌ சுங்கம்‌ 
புண்டரம்‌ என்னும்‌ நாடுகள்‌ அமைந்தன. கோரைப்புல்‌ 
கொய்து மீன்பிடிக்கும்‌ கூடைசெய்து வாழும்‌ 
மச்சர்குலத்தில்‌ பிறந்து வாலியின்‌ அரசியாக ஆன 
பானுப்பிரபையில்‌ பிறந்த மைந்தனுக்கு மீனவக்‌ 
குடிகளன்றி பிறர்‌ வாழா சதுப்பு நாடு பிற நால்வராலும்‌ 
பகிர்ந்தளிக்கப்பட்டது. அவன்‌ புண்டரன்‌ என்று 
அழைக்கப்பட்டான்‌. 


கந்தகி சேற்றுமணம்‌ சுமந்து ஒழுகும்‌ பெருநதி. அதன்‌ 
படுகையில்‌ கோரைப்புல்வெளிகளுக்கு நடுவே 
மூங்கில்கழிகளை சதுப்பில்‌ ஆழ ஊன்றி 
முனைபிணைத்துக்‌ கட்டி உருவாக்கப்பட்ட கூம்புக்‌ 
குடில்களில்‌ வாழ்ந்த மீனவர்கள்‌ நாணல்களைப்‌ பின்னி 
உருவாக்கிய படகுகளில்‌ சென்று சிற்றோடைகளில்‌ 
மீன்பிடித்தனர்‌. சதுப்பில்‌ துஞ்சிய முதலைகளை 
வேட்டையாடி அவ்வூனை உண்டனர்‌. அவர்கள்‌ 
கொண்டு விற்கும்‌ முதலைத்தோலிற்கு சந்தைகளில்‌ 
மதிப்பு உருவாகத்தொடங்கியபோது காலப்போக்கில்‌ 
புண்டரம்‌ ஒரு சிறுநாடென ஆயிற்று. வங்கத்திற்கு திறை 
கொடுத்து பணிந்து அது வாழ்ந்தது. 


எண்பத்தேழாவது புண்டர மன்னன்‌ வசுவின்‌ எட்டாவது 
மைந்தனாகப்‌ பிறந்தவன்‌ கன்னங்கரிய நிறமுடையவன்‌ 
என்பதால்‌ கிருஷ்ணன்‌ என்று அமைக்கப்பட்டான்‌. 
வசுவின்‌ இறப்புக்குப்பின்‌ அவர்‌ முதல்‌ மைந்தன்‌ 
வஜ்ரபாகு வங்கத்தைப்‌ பணிந்து ஆணைபெற்று முடிசூடி 
புண்டரத்தை ஆண்டான்‌. அவன்‌ அமைத்த நகரம்‌ 
புண்டரிகவர்த்தனம்‌ என்றழைக்கப்பட்டது. 
நகரைச்சூழ்ந்து சதுப்புமரங்களாலான கோட்டை ஒன்றை 
அமைத்து நடுவே மூன்றடுக்கு அரண்மனை ஒன்றை 


கட்டினான்‌. பொன்னில்‌ பன்னிரு இலைகளைக்கொண்ட 
முடி ஒன்றைச்செய்து அணிந்தான்‌. அவையில்‌ புலவரும்‌ 
சூதரும்‌ வந்து பாடி பரிசில்‌ பெற்றுச்சென்றனர்‌. 
கந்தகிக்குள்‌ நான்கு படகுத்துறைகளையும்‌ கங்கைக்குள்‌ 
நடுத்தரக்‌ கலங்கள்‌ அணையும்‌ துறைமுகம்‌ ஒன்றையும்‌ 
அவன்‌ அமைத்தான்‌. 


கடல்வணிகம்‌ உருவாகி தாம்ரலிப்தி பெருநகராக 
ஆனபோது அதன்‌ உரிமையின்பொருட்டு 
கலிங்கத்திற்கும்‌ வங்கத்திற்கும்‌ நடந்த போரில்‌ 
வங்கத்தின்‌ சார்பாக மச்சர்படை ஒன்றுடன்‌ சென்று 
பொருதினான்‌ வஜ்ரபாகு. அப்போரில்‌ வங்கம்‌ 
தோற்கடிக்கப்பட்டபோது களத்தில்‌ வில்லுடன்‌ விழுந்து 
மடிந்தான்‌. வங்கத்தை வென்று எரிபரந்தெடுத்த 
கலிங்கப்படைகள்‌ கங்கையினூடாக வந்து 
புண்டரநாட்டில்‌ பரவின. நகரம்‌ எரியூட்டப்பட்டது. 
பொருதி மடிந்தனர்‌ ஆண்கள்‌. கலிங்கர்‌ மச்சர்குலத்துப்‌ 
பெண்டிரையும்‌ குழந்தைகளையும்‌ பிடித்து 
அடிமைகளாக கொண்டு சென்றனர்‌. 


மூங்கில்‌ கழிகளின்மேல்‌ மரப்பட்டைகளால்‌ கட்டப்பட்ட 
இல்லங்கள்‌ கொண்ட புண்டரிகவர்த்தனம்‌ 
கலிங்கர்களால்‌ எரித்து சாம்பலாக்கப்பட்டது. தன்‌ 
உடன்பிறந்தார்‌ கலிங்கத்துடனான போரில்‌ வெட்டி 
வீழ்த்தப்படுவதை ஆறுவயதுச்‌ சிறுவனாகிய 
கிருஷ்ணன்‌ கோரைப்புதர்‌ மறைவுக்குள்‌ அமர்ந்து 
கண்டான்‌. அவன்‌ உடல்‌ நடுங்கி சிறுநீர்‌ ஒழுகியது. பின்பு 
நீந்தி மேலெழுந்து நோக்கியபோது தன்‌ ஊர்‌ பற்றி எரிந்து 
கொண்டிருப்பதை கண்டான்‌. மேலே வந்தபோது 
கோரைப்புற்களில்‌ ஒளிந்தும்‌ சதுப்பில்‌ மூழ்கியும்‌ 
உயிர்பிழைத்த அவனது குடிகள்‌ நெஞ்சிலும்‌ தலையிலும்‌ 
அறைந்து கதறி அழுது கொண்டிருந்தனர்‌. அவனைக்‌ 
கண்டு எவரோ கைசுட்டி அணுகுவதைக்‌ கண்டதும்‌ 
அலறியபடி அவன்‌ அவரை நோக்கி ஓடினான்‌. செல்லும்‌ 
வழியிலேயே கீழே விழுந்து வலிப்பு கொண்டான்‌. 


கலிங்கம்‌ வங்கத்தை முற்றாக அடக்கி ஆண்டபோது 
காட்டுக்குள்‌ புண்டரீகர்‌ மீண்டும்‌ மெல்ல 
ஒருங்குதிரண்டனர்‌. அதன்‌ தலைவனாக அவர்கள்‌ 
கிருஷ்ணனை தேர்வுசெய்தனர்‌. அவன்‌ தொடர்ந்து 
துயிலில்‌ அஞ்சி சிறுநீர்‌ கழித்தபடி எழுந்து 
கூச்சலிடுபவனாகவும்‌ சினமோ உள எழுச்சியோ 
ஏற்பட்டால்‌ வலிப்பு கொள்பவனாகவும்‌ வளர்ந்தான்‌. 
வங்கமன்னன்‌ சுபூதன்‌ மறைந்து அவன்‌ மைந்தன்‌ 
சுகீர்த்தி அரசமைத்தபோது கலிங்கத்தை வங்கம்‌ வென்று 


விடுதலைகொண்டது. அப்போது பதினெட்டு 
வயதடைந்திருந்த கிருஷ்ணன்‌ எழுபதுபேர்‌ கொண்ட 
சிறிய படை ஒன்றை நாணல்படகில்‌ ஏற்றிக்கொண்டு 
சென்று புண்டரிகவர்த்தனத்தில்‌ கலிங்கர்‌ அமைத்திருந்த 
காவல்தளத்தை ன்‌ டக்க அயலக சதுப்பிலிருந்து 
அவ்வீரர்கள்‌ வெ யறும்‌ வழியை எரித்தபின்‌ உள்ளே 
சென்று கலிங்கப்படைநிலையை கைப்பற்றினான்‌. 


அடிபணிந்து படைக்கலம்‌ தாழ்த்தியபின்னரும்‌ 
கலிங்கர்களை அவன்‌ படைகள்‌ வெட்டிக்குவித்தன. 
எரிந்தழிந்த மூங்கில்‌ கழிகளால்‌ ஆன தன்‌ நகரை 
கைப்பற்றி மீண்டும்‌ அங்கு இல்லங்களை எழுப்பினான்‌. 
அதன்பின்னர்‌ பல ஆண்டுகாலம்‌ அவன்‌ கலிங்கர்களை 
கொன்றபடியே இருந்தான்‌. இருளுக்குள்‌ ஓசையின்றி 
சிறியயபடைகளாக நாணல்படகுகளில்‌ ஏறிச்சென்று 
கங்கையில்செல்லும்‌ கலிங்கப்படகுகளை அடைந்து 
அப்படகுக்குள்‌ நச்சுப்புகை விடும்‌ கலங்களை 
எறிந்துவிட்டு மீண்டன புண்டரப்படைகள்‌. கலிங்க 
நகர்களில்‌ ஒற்றர்களை அனுப்பி சதுப்பிலிருந்து 
சேர்க்கப்பட்ட நச்சை குடிநீர்‌ ஊருணிகளில்‌ கலந்தான்‌. 
அவன்‌ பெயரை ஐந்துநாடுகளும்‌ அச்சத்துடன்‌ சொல்லத்‌ 
தொடங்கின. 


வங்கனின்‌ ஆதரவு அவனுக்கிருந்தமையால்‌ 
விரைவிலேயே அவன்‌ அஞ்சத்தக்கவனாக ஆனான்‌. 
கங்கைப்படகுகள்‌ அவனுக்கு சுங்கம்‌ கொடுக்கத்‌ 
தொடங்கின. கருவூலம்‌ பெருகவே அவன்‌ நகர்‌ 
வளர்ந்தது. அங்கே துறைமுகம்‌ மீண்டும்‌ எழுந்து சந்தை 
உருவாகியது. கிருஷ்ணன்‌ மீண்டும்‌ மணிமுடி செய்து 
சூட்டிக்கொண்டான்‌. கவிஞரும்‌ சூதரும்‌ கொண்ட அவை 
ஒன்றை அமைத்தான்‌. வங்கம்‌ அவனை 
அஞ்சத்தொடங்கியது. அவனிடம்‌ அவர்கள்‌ கோரிய 
கப்பம்‌ ஒவ்வொருநாளும்‌ கூடிவந்தது. ஒருநாள்‌ 
கங்கைவழியாகச்‌ சென்ற வங்கத்தின்‌ கலங்களை 
கிருஷ்ணன்‌ சூறையாடினான்‌. அன்றே காணிக்கை 
பொருட்களுடன்‌ படகிலேறி மகதத்திற்குச்‌ சென்று மகத 
மன்னன்‌ விருகத்ரதனைக்‌ கண்டு அடிபணிந்து தன்னை 
சிற்றரசனாக ஏற்கவேண்டுமென்று கோரினான்‌. 


கங்கை மேல்‌ படைபரப்பி வந்த மகதம்‌ 
கோரைப்புல்சதுப்பை ஆளும்‌ புண்டரர்களின்‌ ஆதரவை 
விரும்பியது. மகதத்தின்‌ துணைப்படையுடன்‌ திரும்பி 
வந்த கிருஷ்ணன்‌ தாம்ரலிப்தியை தாக்கி அதன்‌ 
வணிகக்கலங்களை கைப்பற்றினான்‌. வங்கம்‌ 
மகதத்திற்கு பணிந்தது. வங்கத்தின்‌ கடல்முகம்‌ வரை 


புண்டரத்தின்‌ கொடிகொண்ட காவல்படகுகள்‌ 
தடையின்றிச்‌ சென்று சுங்கம்‌ கொள்ளத்தொடங்கின. 
கிருஷ்ணன்‌ புண்டரிகவர்த்தனத்தை முழுதெழுப்பி 
சுற்றிலும்‌ நீர்‌ மரங்களாலான வலுவான கோட்டை 
ஒன்றை அமைத்தான்‌. அங்கு வாசுதேவன்‌ என்ற 
பெயருடன்‌ முடிசூட்டிக்‌ கொண்டான்‌. மகதத்தின்‌ 
வணிகம்‌ வாசுதேவனை நாளுமென வளரச்செய்தது. 
மகதப்படகுகள்‌ புண்டரநாட்டின்‌ எல்லையைக்‌ கடந்து 
வங்கத்திற்கும்‌ கலிங்கத்திற்கும்‌ செல்லும்போது 
படைத்துணையாக விரைவு மிக்க விற்களுடன்‌ புண்டரர்‌ 
சென்றனர்‌. 


வாசுதேவன்‌ என்ற பெயர்‌ வணிகர்‌ நாவில்‌ 
திகழவேண்டும்‌ என்பதற்காக புண்டரம்‌ அப்பெயருடன்‌ 
கூடிய பொன்நாணயங்களை வெளியிட்டது. 
அப்போதுதான்‌ யவன வணிகர்‌ ஒருவரிடமிருந்து 
துவாரகை எனும்‌ நகரம்‌ மேற்கே எழுந்திருப்பதை அவன்‌ 
அறிந்தான்‌. அங்கிருக்கும்‌ இளையோனை அவர்கள்‌ 
வாசுதேவ கிருஷ்ணன்‌ என்று அழைப்பதாகச்‌ சொன்ன 
வணிகன்‌ அவனை வணிகர்கள்‌ பெளண்டரிக 
வாசுதேவன்‌ என்று குறிப்பிடுவதாக சொன்னதைக்‌ கேட்டு 
சினம்‌ கொண்டு எழுந்து கையிலிருந்த ஓலையை 
நிலத்தில்‌ வீசி சொல்லெழாமல்‌ நா திணற நடுங்கினான்‌. 
“வடமேற்குப்புலம்‌ முழுக்க அவ்விளையோனை 
பாரதவர்ஷத்தை முழுதாளவிருப்பவன்‌ என்கிறார்கள்‌ 
அரசே” என்று அயல்சூதன்‌ சொன்னதைக்‌ கேட்டபோது 
கழுத்துத்தசைகள்‌ இழுத்துக்கொள்ள வலிப்பு கொண்டு 
மண்ணில்‌ விழுந்தான்‌. 


“பாரதவர்ஷத்தின்‌ வாசுதேவன்‌ என்பான்‌ ஒருவனே. என்‌ 
பெயர்‌ கொண்டு நடிக்கும்‌ அவ்வீண்சிறுக்கனை ஒரு நாள்‌ 
களத்தில்‌ காண்பேன்‌” என்று அவன்‌ தன்‌ அவையில்‌ 
வஞ்சினம்‌ உரைத்தான்‌. அவனுடைய தூதர்கள்‌ 
துவாரகைக்குச்‌ சென்று இளைய யாதவன்‌ தன்‌ பெயரை 
வாசுதேவன்‌ என்று வைத்துக்‌ கொள்ளலாகாது என்று 
ஆணையிட்டனர்‌. “என்‌ தந்தை பெயர்‌ வசுதேவர்‌ 
என்பதனால்‌ என்னால்‌ அப்பெயரை மாற்ற முடியாது 
தூதர்களே” என்று மெல்லிய இளிவரலுடன்‌ துவாரகைத்‌ 
தலைவன்‌ மறுமொழி சொன்னான்‌. “தந்தைக்கு மைந்தர்‌ 
பெயரிடும்‌ வழக்கம்‌ துவாரகையில்‌ இல்லை.” 


பெளண்டரிக வாசுதேவன்‌ ஒவ்வொரு நாளும்‌ 
துவாரகையின்‌ வாசுதேவனின்‌ புகழ்‌ வளர்வதை 
தன்னைச்சுற்றி கண்டான்‌. எப்படியோ எவரோ 
அவனைப்பற்றி சொல்ல அவன்‌ பெயர்‌ நாளும்‌ காதில்‌ 


விழுந்தது. வணிகர்‌ அவன்‌ நகரைப்‌ புகழ்ந்தனர்‌. 
சந்தைகளில்‌ துவாரகையின்‌ சங்காழி பொறித்த நாணயம்‌ 
பெருமதிப்புடன்‌ பெறப்பட்டது. கடற்‌ சூதர்களின்‌ 
மொழியில்‌ ஒவ்வொருநாளும்‌ அவன்‌ வளர்ந்துகொண்டே 
இருந்தான்‌. தன்‌ அவையமர்ந்து துவாரகையிலிருந்து 
வந்த சூதனொருவனின்‌ சொல்லில்‌ இளைய யாதவனின்‌ 
வெற்றியையும்‌ புகழையும்‌ கேட்டுக்கொண்டிருந்த 
பெளண்டரிக வாசுதேவன்‌ அரியணையில்‌ ஓங்கி 
அறைந்தபடி சினத்துடன்‌ எழுந்து நின்றான்‌. அவன்‌ ஒரு 
கண்‌ கலங்கி கன்னத்தில்‌ வழிய இதழ்கோணலாகி முகம்‌ 
இழுபட்டது. அவன்‌ விழக்கூடும்‌ என்றுணர்ந்த அமைச்சர்‌ 
விழிகாட்ட ஏவலர்‌ அவனை பிடித்து கொண்டுசென்றனர்‌. 


அவனைத்‌ தொடர்ந்து வந்த அமைச்சர்‌ சரபர்‌ “அரசே, 
இறுதி வெற்றி எவருக்கென்பதே வரலாற்றில்‌ எவர்‌ 
என்பதை முடிவுசெய்கிறது. மகதம்‌ பாரதவர்ஷத்தை 
வெல்லும்‌ என்பதில்‌ ஐயமில்லை. அது இளைய 
யாதவனின்‌ குருதியின்‌ மீதுதான்‌ நிகழும்‌. மகதத்தின்‌ 
எளிய நிஷாதகுலப்‌ படைத்தலைவன்‌ ஒருவனுக்கு 
அஞ்சி அரும்பாலையைக்‌ கடந்து அப்பால்‌ தன்‌ அரசை 
அமைத்துக்‌ கொண்டவன்‌ எவ்வகையிலும்‌ வீரனல்ல. 
என்றேனும்‌ ஒருநாள்‌ அவன்‌ நகரில்‌ சேர்த்து 
வைத்திருக்கும்‌ பெரும்செல்வம்‌ மகதத்தின்‌ காலடியில்‌ 
குவியும்‌. அங்கு நாமும்‌ வெற்றித்துணையாக இருப்போம்‌. 
அப்போது அவ்விளையோன்‌ சேர்த்து வைத்துள்ள 
அத்தனை புகழ்கதைகளும்‌ நம்‌ காலடியில்‌ குவியட்டும்‌” 
என்றார்‌. 


பெளண்டரிக வாசுதேவன்‌ மஞ்சத்தில்‌ எழுந்தமர்ந்து 
“அது எப்படி?” என்றான்‌. “தாங்களும்‌ அவனே ஆகுக! 
தங்கள்‌ பெயர்‌ கிருஷ்ணன்‌, தாங்கள்‌ வாசுதேவனும்கூட. 
பீலிமுடியும்‌ ஆழிவெண்சங்கும்‌ அவன்‌ மட்டுமே 
கொண்டிருக்க வேண்டுமென்பதில்லை. 
அப்புகழ்மொழிகள்‌ அனைத்தும்‌ உங்களுக்கும்‌ 
பொருந்துவன ஆகுக! நாளை அவன்‌ இல்லாமல்‌ 
ஆகும்போது முறிக்கப்பட்ட மரம்‌ தேடி அலையும்‌ 
பறவைகள்‌ போல்‌ தவிக்கும்‌ அவன்‌ புகழ்மேவிய 
பாடல்கள்‌ அனைத்தும்‌ உங்களையே வந்தடையும்‌” 
என்றார்‌. முகம்‌ மலர்ந்து “ஆம்‌, அதுவே உகந்தது. நன்று” 
என்று பெளண்டரிக வாசுதேவன்‌ சொன்னான்‌. “நீங்கள்‌ 
அவன்‌ ஆடிப்பாவை ஆகவேண்டும்‌ அரசே. ஆடியின்‌ 
எப்பக்கம்‌ உள்ளது மெய்‌ என்று எவ்விழி சொல்லலாகும்‌?” 
என்றார்‌ சரபர்‌. 


பெளண்டரீக வாசுதேவன்‌ தானும்‌ முடியில்‌ 


பீலியணிந்தான்‌. இடையில்‌ வேய்குழல்‌ 
வைத்துக்கொண்டான்‌. அவன்‌ செல்லுமிடமெங்கும்‌ 
ஆழியும்‌ பணிலமுமாக ஏவலர்‌ உடன்‌ வந்தனர்‌. மன்றுகள்‌ 
அனைத்திலும்‌ தன்னை ஆழிவெண்பணிலம்‌ அமைந்த 
கிருஷ்ண வாசுதேவன்‌ என்று நிமித்திகர்‌ 
அறிவிக்கச்செய்தான்‌. யாதவனின்‌ ஓவியங்களை 
வரவழைத்தான்‌. சூதர்களை அவனைப்போல்‌ 
தோற்றம்புனைந்து நடிக்கச்செய்து நோக்கினான்‌. 
ஒவ்வொருநாளும்‌ ஆடிமுன்‌ நின்று தன்னை அவன்‌ 
என்றே எண்ணி நடித்தான்‌. ஆடிக்குள்‌ இருந்து 
எழுந்துவந்த ஒருவனால்‌ முற்றிலும்‌ 
ஆட்கொள்ளப்பட்டான்‌. 

பின்பு அவன்‌ தன்னை துவாரகையில்‌ எட்டுதேவியருடன்‌ 
அமர்ந்து அரசாளும்‌ யாதவனாகவே உணர்ந்தான்‌. சூதர்‌ 
அவனைப்பற்றி பாடும்‌ வரிகளெல்லாம்‌ 
பெளண்டரிகனையும்‌ உவகை கொள்ளச்செய்தன. 
விழிப்பும்‌ கனவும்‌ இளைய யாதவனைச்‌ சூழ்ந்தே 
அமைந்தன. அவனைப்‌ பற்றிய ஒரு மறுசொல்லும்‌ 
உளம்பொறுக்காதவனாக அவன்‌ ஆனான்‌. தன்‌ 
அறைக்குள்‌ தனித்திருக்கும்‌ நேரமெல்லாம்‌ ஆடிமுன்‌ 
அமர்ந்திருந்தான்‌. அவை கூட அமைச்சர்‌ வந்து 
அழைக்கையில்‌ ஆடிக்குள்‌ இருந்து பெளண்டரிக 
வாசுதேவன்‌ எழுந்து செல்வதை புன்னகையுடன்‌ 
நோக்கிக்கொண்டிருந்தான்‌. 


திரெளபதியின்‌ மணத்தன்னேற்பில்‌ பெளண்டரிக 
வாசுதேவன்‌ முதல்‌ முறையாக இளைய யாதவனை நேரில்‌ 
கண்டான்‌. தன்‌ சமையர்களிடம்‌ அவன்‌ அரசணி 
புனைந்து கொண்டிருக்கையில்‌ விரைந்து வந்த 
அமைச்சர்‌ சரபர்‌ “அரசே, விரைக! அங்கு யாதவ 
வாசுதேவன்‌ இன்னும்‌ அவை நுழையவில்லை. கிருஷ்ண 
வாசுதேவன்‌ என்று நிமித்திகனின்‌ குரல்‌ எழுந்து அவை 
முழுக்க ஆவலுடன்‌ திரும்பிப்பார்க்கையில்‌ தாங்கள்‌ 
பணிலமும்‌ படையாழியுமாக அங்கு நின்றிருக்க 
வேண்டும்‌” என்றார்‌. “ஆம்‌, இதோ” என்று பெளண்டரிகன்‌ 
தன்‌ ஆடைகளை அள்ளி அணிந்து ஏவலரை 
கூட்டிக்கொண்டு அரசவைக்கு விரைந்தான்‌. 


சரபர்‌ முன்னால்‌ விரைந்து சென்று அரசுமுறை அறிவித்த 
பாஞ்சாலனின்‌ நிமித்திகனிடம்‌ அவை அணைபவர்‌ 
வாசுதேவ கிருஷ்ணன்‌ என்று கூறியதும்‌ அவன்‌ 
ஐயம்கொண்ட விழிகளுடன்‌ ஒருகணம்‌ தயங்கி பின்பு 
தலைவணங்கி “அறிவிக்கிறேன்‌ அமைச்சரே” என்றான்‌. 
மேடை நின்று கோல்‌ சுழற்றி அவன்‌ அதை அறிவித்ததும்‌ 


அரைவட்டமாக ஓசை அடங்க அவையமர்ந்திருந்த 
ஷத்ரியர்‌ அனைவரும்‌ திரும்பினர்‌. இருபுறமும்‌ ஏவலர்‌ 
சங்கும்‌ ஆழியும்‌ சுமந்து வர தலையில்‌ மயிற்பீலி சூடி 
கையில்‌ வேய்குழலுடன்‌ அவை புகுந்த 
பெளண்டரிகனின்‌ தளர்ந்த தோற்றத்தைக்‌ கண்டு 
ஒருகணம்‌ திகைத்தனர்‌. பின்பு அவை வெடுத்து 
நகைத்தது. 


தன்னைச்‌ சூழ்ந்து ஒலித்த நகைப்பொலிகள்‌ நடுவே 
பெளண்டரிகன்‌ திகைத்து முன்‌ செல்வதா பின்‌ நகர்வதா 
என்று தெரியாமல்‌ நின்றான்‌. “அரசே, தொழுதபடி தங்கள்‌ 
பீடம்‌ நோக்கி செல்லுங்கள்‌. இச்சிரிப்பை பொருட்படுத்த 
வேண்டியதில்லை. இவர்களின்‌ மைந்தர்களை நாம்‌ 
எண்ணினால்‌ போதும்‌” என்று சரபர்‌ அவன்‌ காதில்‌ 
சொன்னார்‌. விடைத்த தலையுடன்‌ கூப்பிய கைகளுடன்‌ 
சீர்‌ நடையிட்டு அரசர்களின்‌ நிரை நோக்கி அவன்‌ 
சென்றபோது எதிரே வந்த பாஞ்சாலச்‌ சிற்றமைச்சர்‌ 
“தாங்கள்‌ தீர்க்கதமஸின்‌ கொடிவழி வந்த புண்டரிக 
அரசைச்‌ சார்ந்தவர்‌ என்றால்‌ தங்களுக்குரிய பீடம்‌ அங்கு 
அமைந்துள்ளது” என்று கை காட்டினார்‌. 
குருதிச்சிறப்பில்லா சிறுகுடி அரசர்களுக்குரிய நிரை 
என்பதைக்‌ கண்டதும்‌ கால்‌ தளர்ந்து பெளண்டரிகன்‌ 
நின்றான்‌. “அரசே, தயங்க வேண்டியதில்லை. நாம்‌ 
வெல்லும்‌ வரை இவ்வஞ்சம்‌ நம்முள்‌ இருக்கட்டும்‌” 
என்றார்‌ சரபர்‌. 


ஒவ்வொரு அடியிலும்‌ உடல்‌ சுமந்து சென்று, பீடத்தில்‌ 
விழுவது போல்‌ அமர்ந்து, கண்களை மூடிக்கொண்டான்‌. 
அவையில்‌ நிகழ்ந்ததெதையும்‌ அவன்‌ அறியவில்லை. 
கிருஷ்ண வாசுதேவன்‌ பெயர்‌ மறுபடியும்‌ 
அறிவிக்கப்பட்டபோது அவையில்‌ எழுந்த 
பெருங்குரலையும்‌ நகைப்பையும்‌ பின்‌ வாழ்த்து 
முழக்கங்களையும்‌ மூடிய கண்களால்‌ கேட்டான்‌. அவை 
நிகழ்வுகள்‌ அனைத்தும்‌ வேறெங்கோ ஒலிக்க தன்னுள்‌ 
ஓடிய எண்ணங்களை திகைப்புடன்‌ நோக்கி செயலற்று 
அமர்ந்திருந்தான்‌. 

அவை கலைந்து அவன்‌ வெளியே சென்றபோது 
அமைச்சர்‌ “அரசே, நேர்‌ எதிரில்‌ இளைய யாதவர்‌ 
வருகிறார்‌” என்றார்‌. அவன்‌ உடல்‌ நடுங்க கண்கள்‌ 
ஒருகணம்‌ இருட்டிவந்தன. வலிப்புகொண்டு 
விழுந்துவிடுவோம்‌ என்று அஞ்சி ஏவலன்‌ தோளை 
பற்றிக்கொண்டான்‌. விழிகளை திருப்பிக்கொண்டு 
“செல்வோம்‌” என்றான்‌. “அரசே, அவர்‌ அருகணைகிறார்‌. 
உங்களை பார்த்துவிட்டார்‌” என்றார்‌ அமைச்சர்‌. “நான்‌ 


அவனை பார்க்கப்போவதில்லை” என்று பெளண்டரிகன்‌ 
விழிகளை மூடிக்கொண்டான்‌. “இருவரும்‌ ஒருவரே 
போலிருக்கிறீர்கள்‌ அரசே” என்றார்‌ அமைச்சர்‌. அவன்‌ 
தலைதாக்காமல்‌ படிகளில்‌ இறங்கி தேர்நோக்கி 
சென்றான்‌. 

பாஞ்சாலி மணநிகழ்வுக்குப்‌ பின்னர்‌ பெளண்டரிக 
வாசுதேவன்‌ யாதவன்‌ என்னும்‌ பெயரையே 
வெறுக்கலானான்‌. அவன்‌ செவிபட யாதவனைக்‌ குறித்து 
ஒரு சொல்லும்‌ உரைக்கலாகாதென்று ஆணையிருந்தது. 
அவன்‌ பொருள்பெற்றுச்‌ சென்ற இசைச்சூதர்‌ 
நகர்மன்றுகளில்‌ நின்று இளைய யாதவனைப்‌ பற்றிய 
பொய்க்கதைகளையும்‌ இழிவுரைகளையும்‌ பரப்பினர்‌. 
பெளண்டரிகன்‌ பிறகு ஒருபோதும்‌ ஆடியை 
நோக்காதவனாக ஆனான்‌. 


மகதத்தின்‌ ஜராசந்தனுக்கு முதன்மையான 
அணுக்கர்களில்‌ ஒருவனாக பெளண்டரிகன்‌ மாறினான்‌. 
அவையில்‌ அவனை “சங்குசக்கரம்‌ சூடிய கிருஷ்ண 
வாசுதேவன்‌” என்றே அழைக்கவேண்டும்‌ என்றும்‌ 
அனைத்து திருமுகங்களும்‌ அப்பெயரிலேயே 
அனுப்பப்படவேண்டும்‌ என்றும்‌ ஆணையிருந்தது. 
இளைய யாதவன்‌ துவாரகை அரசன்‌ என்று மட்டுமே 
குறிப்பிடப்பட்டான்‌. ஜராசந்தன்‌ மட்டுமே விழிகளுக்குள்‌ 
எங்கும்‌ ஒருதுளி விலக்கமோ நகைப்போ இல்லாமல்‌ 
“கிருஷ்ணவாசுதேவரே” என்று பெளண்டர்கனை 
அழைத்தான்‌. அதனால்‌ பிற எங்குமிருப்பதைவிட 
மகதத்தின்‌ அவையிலமர்ந்திருப்பதையே பெளண்டரீகன்‌ 
விரும்பினான்‌. 


மகதத்தில்‌ இருந்து திரும்பி வங்க எல்லையில்‌ அமைந்த 
தன்‌ காவல்மாடத்தை பார்வையிட பெளண்டரீகன்‌ 
சென்றிருந்தபோதுதான்‌ புண்டரநாட்டுக்குள்‌ இளைய 
பாண்டவன்‌ பார்த்தன்‌ ஆநிரை கவரும்பொருட்டு 
நுழைந்திருப்பதை ஒற்றர்கள்‌ சொன்னார்கள்‌. 
ராஜசூயத்திற்கான கொடி இந்திரப்பிரஸ்தத்தில்‌ 
எழுந்திருப்பதையும்‌, அது எவ்வண்ணம்‌ நிகழுமென்றும்‌ 
முன்னரே அவன்‌ அறிந்திருந்தான்‌. இந்திரப்பிரஸ்தம்‌ 
அது அமைந்துள்ள உத்தரகாங்கேய நிலத்தின்‌ 
அரசர்களிடம்‌ மட்டுமே ஆநிரைகொள்ளும்‌ என்றும்‌, 
ராஜசூயத்திற்கு குலமும்‌, நிலமும்‌ 
வெல்லப்பட்டால்போதும்‌ என்றும்‌ சரபர்‌ 
சொல்லியிருந்தார்‌. 


“நம்‌ எல்லைக்குள்ளா?” என்று அவன்‌ நம்பாமல்‌ 
கேட்டான்‌. “இளைய பாண்டவரே வந்துள்ளாரா? 
ஒற்றர்கள்‌ பார்த்தார்களா?” என்று அவன்‌ திகைப்புடன்‌ 
கேட்டான்‌. “அரசே, அவர்கள்‌ கமுக்கமாக வரவில்லை. 
போர்முரசு கொட்டியபடி தங்கள்‌ அரசுக்கொடிகளுடன்‌ 
படகுகளில்‌ வந்து நம்‌ எல்லைக்குள்‌ இறங்கினர்‌. 
காடுவழியாக ஆயர்குடிகளின்‌ மன்றை அடைந்து 
அவர்களிடம்‌ இந்திரப்பிரஸ்தம்‌ ராஜசூயவேள்வியின்‌ 
பொருட்டு அவர்களின்‌ ஆநிரைகளை கொள்கிறது 
என்று அறிவித்தனர்‌. ஆநிரைகளை மீட்க நம்‌ படைகள்‌ 
எழவேண்டும்‌ என்பதற்காகவே அருகே தங்கி 
உண்டாட்டும்‌ நிகழ்த்திக்கொண்டிருக்கிறார்கள்‌” 
என்றான்‌ ஒற்றன்‌. 


“அரசே, இத்தருணத்தில்‌ அஞ்சலாகாது. மகதத்தின்‌ 
படையொன்று நமக்காக வந்துகொண்டிருக்கிறது. நமது 
படைகளை முழுக்கத்திரட்டி அவர்களை எதிர்ப்போம்‌. 
பெருந்திறல்கொண்ட பாண்டவனை நம்மால்‌ 
வெல்லமுடியாது போகலாம்‌. ஆனால்‌ எல்லைவரைக்கும்‌ 
அவனை நம்மால்‌ துரத்திச்செல்ல முடியும்‌. அவன்‌ 
கவர்ந்துசெல்லும்‌ ஆநிரைகளில்‌ சிலவற்றை மீட்டாலே 
போதும்‌, ஆநிரைகளை விட்டுவிட்டு அவர்கள்‌ 
தப்பிச்சென்றனர்‌ என்பதை நாம்‌ சூதர்சொல்லாக 
ஆக்கமுடியும்‌” என்றார்‌ சரபர்‌. ஆயர்பாடி நோக்கி 
புண்டரத்தின்‌ எட்டு படைப்பிரிவுகளையும்‌ இரண்டு 
கலநிரைகளையும்‌ எழும்படி ஆணையிட்டுவிட்டு 
பெளண்டரீகன்‌ விரைந்தான்‌. அவன்‌ 
செல்வதற்குள்ளாகவே மகதத்தின்‌ படைகள்‌ 
பன்னிருபெருங்கலங்களில்‌ வந்து இறங்கியிருந்தன. 


தன்னைச்சூழ்ந்த படைவிரிவைக்‌ கண்டதும்‌ 
பெளண்டரீகன்‌ உளம்‌ மலர்ந்து வாளை தூக்கினான்‌. 
“இது நம்‌ குடிப்புகழுக்காக நாம்‌ காணும்‌ களம்‌. நாம்‌ 
வேதமறிந்த பிரஜாபதியாகிய தீர்க்கதமஸின்‌ குடியினர்‌. 
பாரதவர்ஷத்தின்‌ தொன்மையான அரசகுடியினர்‌. 
நம்மை மச்சர்கள்‌ என்று சிறுமைசெய்யும்‌ 
ஷத்ரியர்களுக்கு உரிய மறுமொழியை அளிப்போம்‌. 
வீரர்களே, நாளை எழப்போகும்‌ நூறு 
தலைமுறைகளுக்காக இதோ நாம்‌ படைக்கலம்‌ கொண்டு 
எழுகிறோம்‌!” என்று வஞ்சினம்‌ உரைத்தான்‌. 
போர்க்கூச்சலுடன்‌ அவன்‌ படைகள்‌ எழுந்து அவனை 
தொடர்ந்தன. 


தேரிலேறி களம்நோக்கி செல்கையில்‌ முதுமையின்‌ 
களைப்பும்‌ இளைப்பும்‌ மெல்ல அவனிடமிருந்து 


அகலத்தொடங்குவதை உணர்ந்தான்‌. முன்பெப்போதும்‌ 
அறியாத களியொன்று நெஞ்சை நிறைத்திருந்தது. முதல்‌ 
காமத்தை, முதல்‌ போர்வெற்றியை, முதல்‌ மணிமுடியை, 
முதல்‌ மைந்தனை அடைவதற்கு முந்தைய கணம்போல. 
ஆனால்‌ அணுகும்தோறும்‌ அத்தருணங்கள்‌ சிறுத்தன. 
அடைந்ததுமே அணைந்தன. போர்முனைப்‌ பயணமோ 
ஒவ்வொரு புரவிக்காலடிக்கும்‌ பெருகியது. தன்‌ விழிகள்‌ 
அத்தனை ஒளியுடன்‌ முன்பிருக்கவில்லை என்றும்‌ 
செவிகள்‌ அத்தனை கூர்கொண்டிருந்ததே இல்லை 
என்றும்‌ தோன்றியது. ஒவ்வொரு இலைநுனியையும்‌ 
கண்டான்‌. ஒவ்வொரு பறவையோசையையும்‌ 
அறிந்தான்‌. 

இந்திரப்பிரஸ்தத்தின்‌ மின்கதிர்க்கொடியை 
தொலைவிலேயே கண்டான்‌. நெஞ்சு பறைமுழக்கமிட 
முழுதுடலிலும்‌ குருதி நுரைகொப்பளித்தெழுந்தது. 
கைவிரல்‌ நுனிகளில்‌ உடலின்‌ உள்விசை வந்து முட்டி 
தினவெடுத்தது. கண்களில்‌ குருதிவெம்மை எழுந்தது. 
“போர்‌! வெற்றிவேல்‌! வீரவேல்‌!” என்று கூவியபடி அவன்‌ 
தன்‌ வாளை ஆட்ட மகதத்தின்‌ படைகளும்‌ புண்டரத்தின்‌ 
படைகளும்‌ வில்லேந்தி அம்புதொடுத்தன. 
படைத்தலைவனின்‌ கொடி எழுந்து தொலைவிலசைய 
பறவைக்குலமென அம்புகள்‌ எழுந்து விண்ணில்‌ 
வளைந்து இறங்கின. 


மரக்கூட்டங்களுக்கு அப்பால்‌ போர்முரசுகள்‌ முழங்க 
பசுமைப்பரப்பை ஊடுருவியபடி பாண்டவர்களின்‌ 
படைகள்‌ தோன்றின. அம்புகள்‌ வந்து அவனைச்‌ 
சூழ்ந்திருந்த புண்டரிகப்படைகள்‌ மேல்‌ விழ 
இறப்போலங்களுடன்‌ அக்கணமே போர்‌ தொடங்கியது. 
அவன்‌ தன்‌ கைகளுக்கு அத்தனை ஆற்றலுண்டு என்று 
அன்று அறிந்தான்‌. தன்‌ இலக்குகள்‌ ஒவ்வொன்றும்‌ 
பிழைக்காது எய்தி உயிருண்பதைக்‌ கண்டு அகம்‌ 
திகைத்தான்‌. மெய்யான பெருஞ்செயலென்பது அகம்‌ 
விலகி நின்றிருக்க பிறிதொருவன்‌ என்று உடல்நின்று 
ஆற்றுவதே என்று அறிந்தான்‌. 


அகலே நின்று அணுகுகையில்‌ ஆடியிலிருந்து 
எழுந்துவரும்‌ பாவை போல இளைய யாதவன்‌ 
புரவியூர்ந்து படைமுகப்பில்‌ தோன்றுவதை 
பெளண்டரீகன்‌ கண்டான்‌. அக்கணமே அதுவே 
தருணமென அவன்‌ முழுதுள்ளமும்‌ உணர்ந்தது. 
வில்குலைத்து நாணொலி எழுப்பியபடி அவன்‌ இளைய 
யாதவனை நோக்கி சென்றான்‌. அவனுடைய புன்னகை 
நிறைந்த முகம்‌ கடுகி அணுகி வந்தது. 


வலக்கையிலேந்தியிருந்த படையாழியின்‌ கூர்முனை 
சுடர்விட்டது. பெளண்டர்கன்‌ “என்‌ எதிர்நில்‌ 
இளையோனே. இன்றறிவோம்‌ எவர்‌ ஆடிப்பாவை என” 
என்று கூவியபடி அம்புகளை அவன்‌ மேல்‌ தொடுத்தான்‌. 


காற்றிலெழுந்த படையாழியே அந்த அம்புகளை 
சிதறடித்தது. வெள்ளிப்பறவைக்கூட்டம்‌ ஒன்று 
இளையோனைச்‌ சூழ்ந்து பறப்பதுபோல்‌ அது 
ஒளிவிட்டுச்‌ சுழன்றது. பின்பு ஒளிவிடும்‌ 
முகிலொன்றுக்குள்‌ அவனும்‌ புரவியில்‌ அசையாமல்‌ 
நின்றபடி ஆடிப்பாவைஎன விரிந்து 
அணுகிக்கொண்டிருப்பதாக பெளண்டர்கன்‌ கண்டான்‌. 
கைகள்‌ அம்பெடுத்து வில்நிறைத்துத்‌ தொடுக்க, அவன்‌ 
விழிகள்‌ கரியவனின்‌ ஒளிவிடும்‌ நகங்கள்‌ கொண்ட 
கால்களை நோக்கின. மஞ்சளாடை அணிந்த 
தொடையை, கச்சையில்‌ வேய்குழல்சூடிய இடையை, 
மென்மயிர்ச்சுருளணிந்த மார்பை, அணித்தோள்களை, 
குண்டலங்களாடிய காதை, இளநகை மலர்ந்த 
இதழ்களை. அவ்விழிகளை அவன்‌ மிக அருகிலென 
கண்டான்‌. அவன்‌ ஆடியில்‌ நாளும்‌ கண்ட அதே விழிகள்‌. 


அவன்‌ தன்னைமறந்த கணத்தில்‌ பாண்டவப்‌ 
படைகளின்‌ முகப்பில்‌ புரவிமேல்‌ வில்லுடனெழுந்த 
நிஷாதப்படைவீரன்‌ ஒருவன்‌ வில்வளைத்துத்‌ தொடுத்த 
அம்பு அவன்‌ வலதுகாலில்‌ பாய்ந்தது. அவன்‌ 
அலறியபடி குனிந்தபோது படையாழி வந்து அவன்‌ 
தலையை கொய்து சென்றது. கூப்பியகைகளுடன்‌ 
அவன்‌ தேர்த்தட்டில்‌ விழுந்தான்‌. படையாழியைப்‌ பற்றி 
தோளிலணிந்தபடி கூப்பிய கைகளுடன்‌ இளைய யாதவர்‌ 
அவனை நோக்கி வந்தார்‌. அவனை நோக்கி புரவியில்‌ 
வந்த அர்ஜுனன்‌ “பொய்யுருவன்‌ வீழ்ந்தான்‌!” என்றான்‌. 
“இன்று ஒருமுறை இறந்தேன்‌ பார்த்தா” என்றார்‌ இளைய 
யாதவர்‌. 

படைப்பின்‌ ஊழ்கத்திலிருந்து கண்விழித்தெழுந்த 
பிரம்மனின்‌ பாலைநிலம்‌ விரிந்தது என்றும்‌ அங்கே மிக 
எளிய ஒற்றைப்புல்லிதழ்‌ மட்டுமே எழுந்து நின்றிருந்தது 
என்றும்‌ சொல்லப்படுகிறது. “ஒரு புல்லில்‌ என்ன 
நிகழும்‌?” என்ற எண்ணம்‌ பிரம்மன்‌ உள்ளத்தில்‌ 
எழுந்தது. “நீ ஆயிரமாண்டுகள்‌ எந்தத்‌ தடையும்‌ 
அற்றவளாகுக!” என்று அவர்‌ அருளுரைத்தார்‌. 


குசை என்னும்‌ அந்தச்சிறுபுல்‌ அக்கணம்முதல்‌ 
பெருகலாயிற்று. அங்கே பெரும்புல்வெளி ஒன்று எழுந்து 
விரிந்தது. அதில்‌ தும்பிகளும்‌ வண்ணத்துப்பூச்சிகளும்‌ 
ஈக்களும்‌ கொசுக்களும்‌ பெருகின. பல்லாயிரம்‌ 
பறவைகள்‌ வந்தமைந்து வான்நிறைத்தன. முயல்களும்‌, 
ஆடுகளும்‌, மான்களும்‌, பசுக்களும்‌, யானைகளும்‌ 
வந்தன. புலிகளும்‌ சிம்மங்களும்‌ உருவாயின. 
நள்ளென்று ஒலிக்கும்‌ பெருங்காடொன்று அதன்‌ மேல்‌ 
கவிந்தது. உயிர்ததும்பி நிலம்‌ துடித்தது. 


அதை நோக்கி ஓர்‌ ஆணும்‌ பெண்ணும்‌ தோளில்‌ 
தோல்மூட்டையில்‌ கருவிகளுடன்‌ வந்தனர்‌. அங்கே 
அவர்கள்‌ குடில்கட்டி வாழ்ந்தனர்‌. மண்புரட்டி 
கதிர்கொய்தனர்‌. கன்றுகளைப்‌ பிடித்து பால்‌ 
கொண்டனர்‌. மகவீன்று குடிபெருக்கினர்‌. புல்வெளியில்‌ 
உருவான அந்த மக்கள்‌ குசர்கள்‌ என்றழைக்கப்பட்டனர்‌. 
குசர்களின்‌ முதல்வன்‌ குசன்‌ என்னும்‌ பிரஜாபதியாக 
அவர்களின்‌ கோயில்களில்‌ அமர்ந்திருந்தான்‌. அவனுக்கு 
ஒளிகொண்ட இளம்புல்லும்‌ ஓடையின்‌ தூயநீரும்‌ 
படைத்து வழிபட்டனர்‌. 


முதற்குசனின்‌ மைந்தர்களாகிய குசாம்பன்‌, குசநாபன்‌, 
அசூர்த்தரஜஸ்‌, வசு என்னும்‌ நால்வரிலிருந்து பெருகிய 
குசர்குலம்‌ அங்கே நான்கு சிற்றரசுகளாக ஆகியது. 
குசாம்பன்‌ கங்கையும்‌ யமுனையும்‌ இணையும்‌ இடத்தில்‌ 
அமைத்த நகரம்‌ கோசாம்பி என்றழைக்கப்பட்டது. 
குசநாபன்‌ அமைத்த நகரம்‌ மகோதயபுரம்‌ என்று 
பெயர்கொண்டது. அசூர்த்தரஜஸின்‌ நகரம்‌ தர்மாரண்யம்‌. 
வசுவின்‌ நகரமே கிரிவிரஜம்‌. நான்கு நகரங்களுக்கும்‌ 


அடியில்‌ வற்றாத பேரூற்றாக பசும்புல்‌ 
எழுந்துகொண்டிருந்தது. கூலமணிகளாகவும்‌ 
பசும்பாலாகவும்‌ அது உருமாறியது. பொன்னென 
வடிவுகொண்டு அவர்களின்‌ கருவூலத்தை நிறைத்தது. 
அப்பொன்‌ கல்வியாகவும்‌ வேள்வியாகவும்‌ 
வடிவுகொண்டது. புகழென்றும்‌ விண்பேறென்றும்‌ ஆகி 
என்றும்‌ அழியாததாகியது. 


குசநாபனின்‌ வழிவந்த நூற்றெட்டாவது மைந்தனின்‌ 
பெயரும்‌ குசநாபன்‌ என்றே அமைந்தது. அவன்‌ தன்‌ நகர்‌ 
அருகே இருந்த ஹிரண்யவனம்‌ என்னும்‌ காட்டில்‌ 
வேட்டைக்குச்‌ சென்றபோது அங்கே ஆடையற்ற 
உடலுடன்‌ திரிந்த கட்டற்ற கானழகி ஒருத்தியை 
கண்டான்‌. முதலில்‌ மரங்களில்‌ தாவி அலைந்த அவளை 
அவன்‌ காட்டுக்குரங்கென்று எண்ணினான்‌. பின்னர்‌ 
கந்தர்வப்பெண்‌ என மயங்கினான்‌. அவள்‌ கைகள்‌ 
காற்றில்‌ துழாவிப்பறந்தன. உடல்‌ கிளைகளினூடாக 
நீந்திச்சென்றது. அவனைக்‌ கண்டதும்‌ பாய்ந்திறங்கி 
அச்சமின்றி அணுகி அவன்முன்‌ இடையில்‌ கைவைத்து 
நின்று “நீர்‌ யார்‌? உம்‌ உடலில்‌ இருக்கும்‌ 
இப்பொன்னிறத்தோல்‌ எது?” என்றாள்‌. “இதை ஆடை 
என்கிறார்கள்‌ பெண்ணே. நான்‌ மகோதயபுரத்தின்‌ 
அரசன்‌” என்றான்‌. 


“உம்‌ உடலில்‌ கட்டப்பட்டிருக்கும்‌ அம்மஞ்சள்‌ தண்டுகள்‌ 
என்ன?” என்றாள்‌. “அவை பொன்னணிகள்‌. 
அரசர்களுக்குரியவை. பெருமதிப்புள்ளவை” என்றான்‌. 
“அரசனென்றால்‌ எவன்‌?” என்று அவள்‌ கேட்டாள்‌. 
“இந்நிலத்தை உரிமைகொண்டவன்‌. இக்காட்டையும்‌ 
ஆள்பவன்‌” என்றான்‌. “காட்டை எவர்‌ ஆளமுடியும்‌?” 
என்று அவள்‌ வியந்தாள்‌. “ஆம்‌, உண்மை. அதை 
இப்போதே உணர்ந்தேன்‌. கன்னியே, உன்னை ஆள 
விழைந்தேன்‌” என்று அவன்‌ சொன்னான்‌. “உன்னை 
மணம்கொள்வேன்‌ என்றால்‌ இப்பசுங்காடும்‌ 
என்னுடையதென்றே ஆகும்‌.” “மணமென்றால்‌ என்ன?” 
என்றாள்‌ அவள்‌. “உன்‌ தந்தையின்‌ பெயரை சொல்‌. 
அவர்‌ அறிவார்‌” என்றான்‌ குசநாபன்‌. 


அவள்‌ பெயர்‌ கிருதாசி. அரசன்‌ அவள்‌ தந்தையை 
அணுகி மணம்கோரினான்‌. அரசனின்‌ முடி தன்‌ மகள்‌ 
காலடியில்‌ என்றுமிருக்கவேண்டும்‌ என்று அவன்‌ 
கோரினான்‌. அமைச்சர்கள்‌ “அரசே, நாடும்‌ நகரமும்‌ 
நெறிகளால்‌ ஆனவை. நெறியின்மையே காடு. அரசிலும்‌ 
நகரிலும்‌ பெண்‌ எனும்‌ தெய்வத்தை பொற்பென்றும்‌ 
பொறையென்றும்‌ குலமென்றும்‌ நெறியென்றும்‌ 


அணியென்றும்‌ ஆடையென்றும்‌ ஆறுவகை 
மந்திரங்களால்‌ கட்டி பீடத்தில்‌ அமரச்செய்திருக்கிறோம்‌. 
கட்டுகளே அற்ற காட்டுமகள்‌ நம்‌ குடிநின்று 
வாழமாட்டாள்‌. அவ்வெண்ணம்‌ ஒழிக!” என்றனர்‌. 


“அமைச்சர்களே, விண்ணகம்‌ ஒருவனுக்கென 
தெரிவுசெய்த பெண்ணை அவன்‌ கண்டுவிட்டால்‌ 
பின்னர்‌ பிறிதொன்றும்‌ அவனை தடுக்கமுடியாது. என்‌ 
நாடும்‌ நகரும்‌ அழியுமென்றே ஆயினும்‌ என்‌ எண்ணம்‌ 
மாறாது. அவளே என்‌ அரசி” என்றான்‌ குசநாபன்‌. 
நிமித்திகர்‌ “அவள்‌ பொருட்டு இந்நகர்‌ உருமாறும்‌. 
இக்குலமும்‌ வழிவிலகும்‌” என்றனர்‌. “ஆமெனில்‌ அது 
ஊழ்‌. அவளை நோக்கி என்னை செலுத்துவதும்‌ அதுவே” 
என்றான்‌ குசநாபன்‌. அவன்‌ எண்ணம்‌ மாறாதென்றறிந்த 
அமைச்சர்கள்‌ மணச்சொல்லுடன்‌ சென்று காட்டரசனை 
பார்த்தனர்‌. நூறுபொற்காசுகளை இளந்தளிர்புல்லும்‌ 
பொற்கலத்து நீரும்‌ சேர்த்து தாலத்தில்‌ வைத்து 
கன்யாசுல்கமாகக்‌ கொடுத்து அவளை மணம்கோரினர்‌. 


கிருதாசியின்‌ பத்து உடன்பிறந்தாள்களுடன்‌ அவளை 
குசநாபன்‌ மணந்தான்‌. பதினொரு காட்டுப்புரவிகள்‌ என 
அவர்கள்‌ அவன்‌ அரண்மனையை நிறைத்தனர்‌. 
கட்டற்றதே காமமென்றாகும்‌ என அவன்‌ அறிந்தான்‌. 
ஆறுதளைகளையும்‌ அறுத்து பெண்டிர்‌ 
தன்னந்தனிமையில்‌ விடுதலைகொள்ளும்‌ 
அவ்விறுதிக்கணத்தில்‌ எப்போதுமிருந்தனர்‌ அவன்‌ 
அரசியர்‌. அங்கிருந்து எழுந்து காட்டின்‌ இருண்ட 
ஆழத்திற்குள்‌ சென்றனர்‌. அங்கே விழியொளிர 
அமர்ந்திருந்த மூதன்னையராக ஆயினர்‌. பதினாறு 
கைகளுடன்‌ எழுந்த கொற்றவை என்று தோன்றினர்‌. 
உடலே முலையென்று கனிந்த அன்னையராக 
அமைந்தனர்‌. அவன்‌ பிறிதொன்றும்‌ எண்ணாது 
அவர்களில்‌ ஆழ்ந்திருந்தான்‌. வெளியே காலம்‌ நீண்டு 
உருமயங்கி பிறிதொன்றாகியது. 


பதினொரு மனைவியரில்‌ அவன்‌ நூறு மகளிரை 
பெற்றான்‌. நூற்றுவரும்‌ அன்னையரைப்‌ போலவே 
காட்டுமகளிராக திகழ்ந்தனர்‌. ஆயிரம்‌ நெறிகளால்‌ ஆன 
நகரம்‌ அவர்களை அனைத்தையும்‌ கலைத்துவீசும்‌ 
காற்றுகளாகவே உணர்ந்தது. தங்கள்‌ அன்னையரின்‌ 
காட்டுக்குள்‌ மட்டுமே அவர்கள்‌ இயல்பாக 
மகிழ்ந்திருந்தனர்‌. ஆகவே அவர்களை சிறுமியராகவே 
காட்டுக்கு அனுப்பி அங்கேயே வளரச்செய்தான்‌. 
அவர்கள்‌ கன்னியராயினர்‌. கன்னியர்‌ உடல்களை 
முதலில்‌ கண்டுகொள்ளும்‌ காற்று அவர்கள்‌ மேல்‌ 


காதல்கொண்டது. கன்னியரின்‌ ஆடைகலைத்து 
அவர்களை நாணச்செய்வது அதன்‌ ஆடல்‌. அவர்களோ 

டைகளையே அறியாதவர்களாக இருந்தனர்‌. 
காட்டுமான்களை துரத்திப்பிடித்து தூக்கி ஆற்றில்‌ 
வீசுவதிலும்‌ அருவிப்பெருக்குடன்‌ பாய்ந்து நீந்தி எழுந்து 
பற்கள்‌ ஒளிரச்‌ சிரிப்பதிலுமே முழு உவகையை 
கண்டடைந்தனர்‌. 


அந்நாளில்‌ ஒருமுறை காட்டுக்குச்‌ சென்ற குசநாபன்‌ 
அங்கே மான்களுடன்‌ கலந்து த... ப தன்‌ 
மகளிரை கண்டான்‌. கருங்கற்சிலை போன்ற உருண்டு 
இறுகிய உடல்கொண்டிருந்தனர்‌. அவனைக்‌ கண்டதும்‌ 
“தந்தையே!” என்று கூவியபடி முலைகள்‌ துள்ள 
தொடைகள்‌ ததும்ப வெண்பற்கள்‌ ஒளிவிட கண்கள்‌ 
மலர ஓடிவந்து சூழ்ந்துகொண்டனர்‌. அவன்‌ அவர்களை 
நோக்கக்‌ கூசி தன்‌ விழிகளை தாழ்த்திக்கொண்டான்‌. 
“நீங்கள்‌ ஆடைகளை அணிவதில்லையா?” என்றான்‌. 
“இங்குள்ள குளிரும்‌ மழையும்‌ காற்றும்‌ வெயிலும்‌ எங்கள்‌ 
உடலுக்குரியவை தந்தையே. காட்டில்‌ எந்த உயிருக்கும்‌ 

டை தேவையில்லை” என்றாள்‌ மூத்தவள்‌. “ஆம்‌” என 
நகைத்தனர்‌ பிற கன்னியர்‌. 


அன்று திரும்புகையில்‌ குசநாபன்‌ அவர்களை 
மகோதயபுரத்திற்கு கொண்டுவரும்படி ஆணையிட்டான்‌. 
அவர்களிடம்‌ தந்தையின்‌ ஆணை 
தெரிவிக்கப்பட்டபோது மறுப்பின்றி தேர்களில்‌ 
ஏறிக்கொண்டனர்‌. அவர்களின்‌ மூதன்னையர்‌ தேனும்‌, 
கஸ்தூரியும்‌, புனுகும்‌, அகிலும்‌, சந்தனமும்‌ நிறைத்த 
கலங்களை அவர்களுக்கு பரிசில்களாக அளித்து 
விழிநீருடன்‌ வழியனுப்பி வைத்தனர்‌. தேரில்‌ நகருக்கு 
வெளியே வந்துசேர்ந்ததும்‌ அவர்களை 
அழைத்துச்செல்ல வந்திருந்த அரண்மனைச்‌ செவிலியர்‌ 
தேர்களை அங்கிருந்த கோடைமாளிகையில்‌ கொண்டு 
சென்று நிறுத்தி அவர்களை இறங்கச்செய்தனர்‌. 
அவர்களை நீராட்டி பொன்னூல்‌ பின்னவிட்ட 
பட்டாடைகளையும்‌ மணிபதித்த அணிகளையும்‌ 
அவர்களுக்கு அளித்து அணியச்செய்தனர்‌. 


ஆடைபுனைய அவர்களுக்கு தெரியவில்லை. 
அணிகளுக்கான புழைகளேதும்‌ அவர்களின்‌ உடலில்‌ 
இருக்கவில்லை. பொற்கொல்லர்கள்‌ வரவழைக்கப்பட்டு 
அவர்களின்‌ காதுமடல்களும்‌ மூக்குகளும்‌ குத்தி 
துளைக்கப்பட்டன. முதிர்ந்த தசையில்‌ குத்துண்டபோது 
குருதி வழிய அவர்கள்‌ கண்ணீர்விட்டனர்‌. 
“அன்னையரே, இதெல்லாம்‌ எதற்காக? நாங்கள்‌ ஏன்‌ 


இந்தக்‌ கண்கூசும்‌ பொருட்களை எங்கள்‌ உடல்களில்‌ 
சுமக்கவேண்டும்‌?” என்றனர்‌. “இளவரசியரே, நீங்கள்‌ 
பாரதவர்ஷத்தின்‌ தொல்குடியாகிய குசர்களின்‌ 
வழிவந்தவர்கள்‌. மகோதயபுர நகரை ஆளும்‌ அரசரின்‌ 
மகளிர்‌. அரசர்களுக்கு மனைவியராகி முடிசூடி 
வாழவேண்டியவர்கள்‌” என்றனர்‌ செவிலியர்‌. 


“இன்னும்‌ எத்தனை நேரம்‌ இதை நாங்கள்‌ 
அணிந்திருக்கவேண்டும்‌?” என்று இளையவள்‌ கேட்டாள்‌. 
“இதென்ன வினா? ஆடைகளும்‌ அணிகளுமே உங்களை 
இளவரசியரென்றாக்குகின்றன. அவற்றை எப்போதும்‌ 
அணிந்திருக்கவேண்டியதுதான்‌” என்றனர்‌ செவிலியர்‌. 
“அடையணிகளால்‌ நாங்கள்‌ இளவரசியர்‌ 
ஆகிறோமென்றால்‌ இவற்றை பிறிதெவரேனும்‌ 
அணிந்துகொள்ளலாம்‌ அல்லவா? அவர்களை 
அரசியராக்கி எங்களை கானகம்‌ அனுப்ப அரசரிடம்‌ 
சொல்லுங்கள்‌” என்றாள்‌ ஒருத்தி. செவிலியர்‌ “இளவரசி, 
அரசகுடி என்பது குருதியாலானது. நீங்கள்‌ குசநாபரின்‌ 
குருதிவிதையாகி எழுந்தவர்கள்‌” என்றனர்‌. 


ஒருவரோடொருவர்‌ ஒண்டிக்கொண்டபடி “நாங்கள்‌ 
எப்போது இவற்றையெல்லாம்‌ கழற்றமுடியும்‌?” என 
முதுமகள்‌ ஒருத்தியிடம்‌ கேட்டாள்‌ இளைவள்‌. “மகளே, 
இவற்றை அணிந்தபின்‌ கழற்ற எவராலும்‌ இயலாது. 
அரையணியும்‌ கணையாழியும்‌ இருபத்தெட்டாவது 
நாளில்‌. ஐஜம்படைத்தாலி மூன்றாம்‌ மாதத்தில்‌. 
முதலாண்டில்‌ குழையும்‌ மாலையும்‌. பதினெட்டில்‌ 
மங்கலத்தாலியும்‌ மெட்டியும்‌. அவை 
பெருகிக்கொண்டேதான்‌ இருக்கும்‌.” அவர்கள்‌ 
நகர்நுழைந்தபோது நாட்டுமக்கள்‌ கூடி நின்று 
வாழ்த்தொலி எழுப்பி மலர்சொரிந்தனர்‌. மலர்களை 
கைதாக்கிப்பிடித்து ஒருவருக்கொருவர்‌ வீசிச்சிரித்த 
இளவரசியரைக்‌ கண்டு நகர்மூத்தார்‌ திகைத்தனர்‌. 

டைவிலகி அவர்களின்‌ உடல்கள்‌ 
வெளித்தெரியக்கண்டு செவிலியர்‌ அள்ளி அள்ளி 
மூடினர்‌. 


அரண்மனையை அடைந்ததும்‌ மூத்தநிமித்திகர்‌ 
செவிலியரை அழைத்து அவர்களுக்கு 
ஆடைமுறைமையும்‌ அவைநெறிகளும்‌ 
கற்பிக்கவேண்டுமென்று ஆணையிட்டார்‌. நூறு 
முதுசெவிலியர்‌ அதற்கென பணிகொண்டனர்‌. 
இளவரசியரை தனித்தனியாக பிரிப்பதே அவர்களை 
நெறிப்படுத்தும்‌ வழி என்று கண்டனர்‌. ஒவ்வொரு 
இளவரசிக்கும்‌ ஒரு செவிவியும்‌ இருசேடியரும்‌ எப்போதும்‌ 


உடனிருந்தனர்‌. காலையில்‌ நீராட்டி ஆடையணி 
பூட்டினர்‌. சமையம்‌ கொள்ளச்செய்தனர்‌. 
உணவுண்ணவும்‌ உரையாடவும்‌ முறைமை பேணவும்‌ 
ஓயாது கற்பித்தனர்‌. 


முதற்சிலநாள்‌ இளவரசியர்‌ தங்கள்‌ உடன்பிறந்தாரை 
காணவேண்டுமென விழைந்து சினந்தும்‌ மன்றாடியும்‌ 
திமிறினர்‌. பின்னர்‌ அடங்கி விழிநீர்‌ சொரிந்தனர்‌. 
பின்னர்‌ அத்தனிமைக்குள்‌ முற்றமைந்தனர்‌. 
சொல்லிக்கொடுக்கப்பட்டவற்றை ஒப்பித்தனர்‌. 
விழியாணைகளின்படி நடந்தனர்‌. பிழையற்ற 
பாவைகளென அவர்கள்‌ மாறிய பின்னர்‌ அவர்களை 
குசநாபனின்‌ அவையிலமரச்‌ செய்தனர்‌. 
முறைமைகளைப்‌ பேணி இன்சொற்களுரைத்து 
அவைநிறைத்த மகளிரை நகர்மக்கள்‌ வாழ்த்தினர்‌. 
அவர்கள்‌ ஆலயம்தொழச்‌ செல்லும்போது இருபக்கமும்‌ 
குடிகள்‌ கூடி அரிமலர்‌ வீசி புகழ்கூவினர்‌. கவிஞர்கள்‌ 
அவர்களைப்பற்றி பாடிய பாடல்களை சூதர்கள்‌ 
நாடெங்கும்‌ பாடியலைந்தனர்‌. 


அவர்களின்‌ அழகும்‌ பண்பும்‌ அறிந்து அயல்நாட்டரசர்‌ 
மகட்கொடை கோரி செய்திகள்‌ அனுப்பினர்‌. உகந்த 
அரசனுக்கு அம்மகளிரை மணம்முடித்தனுப்புவதைப்‌ 
பற்றி குசநாபன்‌ எண்ணலானான்‌. மகளிரை நோக்கவந்த 
கோசாம்பி நாட்டரசனின்‌ தூதுச்‌ செவிலியரில்‌ மூத்தவள்‌ 
“முதலிளவரசி ஏன்‌ தோள்வளைத்திருக்கிறாள்‌? கூன்‌ 
உள்ளதே?” என்றாள்‌. அதையே அங்கிருந்த அனைவரும்‌ 
எண்ணிக்கொண்டிருந்தனர்‌ என்பதை அவர்கள்‌ 
உணர்ந்தனர்‌. அதன்பின்‌ அதுவன்றி பிறிது எதுவும்‌ 
நோக்கில்‌ நில்லாமலாயிற்று. இளவரசியர்‌ நூற்றுவரிலும்‌ 
சற்றே தோள்கூனல்‌ இருந்தது. அவர்கள்‌ 
காட்டுக்கன்னியராக நகர்நுழைந்தபோது முலைததும்ப 
தோள்நிமிர்ந்து தலை தூக்கி கைவீசி நடப்பவர்களாக 
இருந்தனர்‌. நேர்கொண்டு நோக்கி உரத்த குரலில்‌ பேசி 
கழுத்துபுடைக்க தலைபின்னோக்கிச்‌ செலுத்தி 
வெடித்துச்சிரித்தனர்‌. 


“முதலில்‌ தோள்களை குறுக்குங்கள்‌ இளவரசி. 
தோள்நிமிர்வென்பது க்‌ தோள்வளைதலே 
பெண்மை” என்று செவிலியர்‌ அவர்களுக்கு கற்பித்தனர்‌. 
“தோள்கள்‌ வளைகையில்‌ இடை ஓசியும்‌. கை குழையும்‌. 
விழிகள்‌ சரியும்‌. குரல்‌ தழையும்‌. நகைப்பு 
மென்மையாகும்‌. ஓரவிழி கூர்கொள்ளும்‌. சொற்கள்‌ 
கொஞ்சும்‌. ஆண்களின்‌ நிமிர்வை எண்ணுகையில்‌ 
உடல்தளரும்‌. வியர்வை குளிர்ந்து முலை விம்மும்‌. 


நேர்நின்று நோக்காது தலைகவிழ்ந்து காலொன்று தளர 
இடை ஓஒசிய முலைதழைய நின்றிருப்பீர்கள்‌. மேலுதட்டில்‌ 
மென்னீர்‌ பூக்கும்‌. விழியோரம்‌ கசியும்‌. அத்தருணத்தில்‌ 
நீங்கள்‌ பெண்ணென்று உணர்வீர்கள்‌. அதுவே பேரின்பம்‌ 
என்பது.” ஒவ்வொரு நாளும்‌ அவர்களின்‌ 
தோள்களைப்பற்றி “சற்று தளர்வாக. சற்று குழைவாக. 
வீரன்‌ நாணேற்றிய வில்‌ என” என்று சொல்லிச்சொல்லி 
வளையச்செய்தனர்‌. “காற்றில்‌ ஆடும்‌ கொடிபோல. கனி 
கொண்ட செடிபோல. வேள்விப்புகைபோல” என்று காட்டி 
பயிற்றுவித்தனர்‌. 


கூன்‌ குறித்த உசாவல்கள்‌ செவிலியரை அஞ்சவைத்தன. 
முதலில்‌ “தாழ்வில்லை, சற்று கூனல்‌ என்பதே 
பெண்ணழகுதான்‌” என்று அவர்கள்‌ ஆறுதல்‌ 
கொண்டனர்‌. ஆனால்‌ அவர்களோ நாளும்‌ என கூன்‌ 
கொண்டனர்‌. மேலும்மேலும்‌ அவர்களின்‌ 
தோள்வளைந்து முதுகு கூனக்கண்டு “போதும்‌ இளவரசி. 
இதற்குமேல்‌ கூன்விழலாகாது” என்றனர்‌ செவிலியர்‌. 
பின்னர்‌ அஞ்சி மருத்துவரை அழைத்துவந்தனர்‌. 
அவர்கள்‌ நோக்கி நுணுகி “உடலில்‌ எக்குறையும்‌ இல்லை. 
உள்ளத்திலுள்ளதே உடலென்றாகிறது என்கின்றன 
நூல்கள்‌. உள்ளத்தை அறிய மருத்துவநூலால்‌ இயலாது” 
என்றனர்‌. நிமித்திகர்‌ குறிசூழ்ந்து “பண்டு 
காட்டிலிருக்கையில்‌ காற்றரசன்‌ இவர்களைக்‌ கண்டு 
காமித்தான்‌. அவனை இவர்கள்‌ உதறிச்சென்றமையால்‌ 
முனிந்து தீச்சொல்லிட்டிருக்கிறான்‌” என்றார்‌. 


காற்றுத்தேவனுக்கு பழிதீர்‌ பூசனைகள்‌ செய்யப்பட்டன. 
அரசனும்‌ அரசியரும்‌ சென்று அவன்‌ 
கோயில்கொண்டிருக்கும்‌ மலையடிகளிலும்‌ 
ஆற்றுக்கரைகளிலும்‌ நோன்பிருந்தனர்‌. அந்நோன்பே 
அவர்களின்‌ கூனை உலகறியச்‌ செய்தது. நூறு 
இளவரசியரும்‌ கன்றுபோல்‌ நிலம்நோக்கி நடப்பவர்‌ 
என்பது சூதர்‌ சொல்லாகி அங்காடிப்‌ பேச்சாகி குழந்தைக்‌ 
கதையாகியது. மகோதயபுரத்தின்‌ பெயரே மாறுபட்டது. 
குனிந்தகன்னியர்‌ என்று அதை கேலியாக அழைத்தனர்‌ 
அயல்சூதர்‌. அதை அனைவரும்‌ சொல்லத்தொடங்க 
வணிகர்‌ இயல்பாக அதை தங்களுக்குள்‌ கொண்டனர்‌. 
வணிகர்‌ சொல்லில்‌ இருந்து மக்களிடம்‌ நிலைபெற்றது. 
கன்யாகுப்ஜம்‌ கன்னியரின்‌ பழிசூழ்ந்த நகர்‌ என்று 
கவிஞர்‌ பாடினர்‌. அந்நகரை முனிவர்‌ 
அணுகாதொழிந்தனர்‌. 


தென்னகத்திலிருந்து வந்த முதுநிமித்திகர்‌ சாத்தன்‌ நூறு 
கூன்கன்னியரின்‌ பிறவிநூல்களையும்‌ அவர்களைச்‌ 


சூழ்ந்த வான்குறிகளையும்‌ தேர்ந்து அவர்களுக்கு 
மீட்புண்டு என்று கணித்தார்‌. “எந்தப்‌ பெண்ணும்‌ 
அவளுக்குரிய ஆண்மகனை அடைகையில்‌ 
முழுமைகொள்கிறாள்‌. இக்கூனிகள்‌ ஒவ்வொருவருக்கும்‌ 
ஒருவன்‌ இப்புவியில்‌ பிறந்துள்ளான்‌. அவன்‌ அவர்களை 
தேடி வருவான்‌. அவன்‌ முன்‌ சூரியனைக்‌ கண்ட 
தாமரைகள்‌ என இவர்கள்‌ நிமிர்ந்து மலர்வர்‌” என்றார்‌. 
“அவன்‌ எங்குளான்‌?” என்றார்‌ அரசர்‌. “மண்ணில்‌ உள்ள 
பலகோடி மானுடரில்‌ ஒருவன்‌ என்றே சொல்லமுடியும்‌. 
அவனை தேடிக்கண்டடைதல்‌ அரிது. அவனே வரட்டும்‌. 
ஊழ்‌ தன்னை நிகழ்த்துக!” என்றார்‌ சாத்தன்‌. 


“நாங்கள்‌ எப்படி அவனை அறிவோம்‌ நிமித்திகரே?” 
என்றாள்‌ கூனிகளில்‌ மூத்தவள்‌. “அவனை நீங்கள்‌ 
முன்னரே அறிவீர்கள்‌ அரசி. உங்கள்‌ கனவுகளுக்குள்‌ 
அவன்‌ இருக்கிறான்‌, நீருக்குள்‌ நெருப்பு போல. 
அகழ்ந்தெடுங்கள்‌” என்றார்‌ அவர்‌. அவர்கள்‌ அதன்‌ பின்‌ 
ஒவ்வொருவரும்‌ தங்கள்‌ ஆழங்களில்‌ சொற்களால்‌ 
துழாவத்தொடங்கினர்‌. பின்பு சொற்களை இழந்து 
கனவுகளால்‌ துழாவினர்‌. பின்பு கனவுகளையும்‌ கடந்த 
அமைதியில்‌ அவனை கண்டனர்‌. அவன்‌ 
ஒருமுறையேனும்‌ விழியறிந்தவன்‌ அல்ல என்றாலும்‌ 
அவர்களுக்கு மிகநன்றாகத்‌ தெரிந்தவனாக இருந்தான்‌. 


ஒவ்வொருவரும்‌ கண்ட ஆண்மகன்‌ ஒருவன்‌. அவர்கள்‌ 
அவன்‌ இயல்புகளை சொல்‌ பரிமாறிக்கொள்ளவில்லை. 
கனவுகளில்‌ இருந்து சொல்லுக்கு அவனை எடுக்க 
அவர்கள்‌ அறிந்திருக்கவில்லை. சொல்லப்படாமையால்‌ 
அவன்‌ அவர்களுக்கு மிகமிக அணுக்கமானவனாக 
இருந்தான்‌. உடலில்‌ உயிர்‌ என அவர்களுக்குள்‌ 
வாழ்ந்தான்‌. 

ஊர்மிளை என்னும்‌ கந்தர்வப்பெண்ணை 
கந்தர்வர்களின்‌ அரசனாகிய சித்ரதேவன்‌ தீச்சொல்லிட்டு 
மண்ணுக்கனுப்பினான்‌. ஏழடுக்குள்ள மணிமுடிசூடி, 
தோள்வளையும்‌ கவசங்களும்‌ ஆரங்களும்‌ கடகங்களும்‌ 
கணையாழியுமாக வெண்ணிற யானைமேல்‌ ஏறி அவன்‌ 
நகருலா சென்றபோது பேதை, பெதும்பை, மங்கை, 
மடந்தை, அரிவை, தெரிவை, பேரிளம்பெண்‌ எனும்‌ ஏழு 
வகைப்பெண்களும்‌ வந்து நோக்கி உளம்பூத்தனர்‌. 
ஒருத்தி மட்டும்‌ தருக்கி விலகி தன்‌ கையையே 
மயென்றாக்கி தன்‌ பாவையை அதில்‌ நோக்கி 
மகிழ்ந்திருக்கக்‌ கண்டு சினந்து அவளை அழைத்து தன்‌ 


முன்‌ நிறுத்தினான்‌. 

ஊர்மிளை என்னும்‌ அந்த கந்தர்வப்பெண்‌ அச்சமில்லாத 
விழிகளுடன்‌ அவனை நோக்கி நிமிர்ந்து நின்றாள்‌. “உன்‌ 
அரசனுக்குமுன்‌ பணிவதில்‌ உனக்கேது தடை?” என்று 
சித்ரதேவன்‌ கேட்டான்‌. “எவர்முன்னும்‌ பணிய என்னால்‌ 
இயலாது” என்று அவள்‌ சொன்னாள்‌ “என்‌ முகத்தை 
ஆடியில்‌ பார்க்கிறேன்‌. குறையற்ற பேரழகு 
கொண்டிருக்கிறது. என்‌ உள்ளம்‌ கட்டின்றி இருக்கிறது. 
எவருக்கு நான்‌ பணியவேண்டும்‌?” என்றாள்‌. 
“பணியாவிடில்‌ நீ இக்கந்தர்வ உலகில்‌ வாழமுடியாது 
என்று அறிக!” என்றான்‌ சித்ரதேவன்‌. “நான்‌ விழைவது 
விடுதலையை மட்டுமே” என்றாள்‌ அவள்‌. 
“இவ்வுலகிலிருந்து உதிர்க! எங்கு எவரும்‌ 
அணியேதுமின்றி அலைகிறார்களோ அங்கு செல்க!” 
என்று அரசகந்தர்வன்‌ தீச்சொல்லிட்டான்‌. “அரசே, 
சொல்மீட்பு அளியுங்கள்‌. நான்‌ எப்போது மீள்வேன்‌?” 
என்றாள்‌ ஊர்மிளை. 


“எவனொருவன்‌ பெண்ணை தனக்கு முற்றிலும்‌ நிகரென 
நினைக்கிறானோ அவனை நீ அடைவாய்‌. எவன்‌ காதல்‌ 
உன்னை எவ்வகையிலும்‌ கட்டுப்படுத்தாதோ அதில்‌ 
திளைப்பாய்‌. எப்போதும்‌ எதிலும்‌ தளையுறாத மைந்தன்‌ 
ஒருவனை பெறுவாய்‌. அதன்பின்‌ இங்கு மீள்வாய்‌” 
என்றான்‌ சித்ரதேவன்‌. ஊர்மிளை அவ்வண்ணமே 
மண்ணிழிந்தாள்‌. கன்யாகுப்ஜத்தின்‌ அருகே 
ஹிரண்யவனம்‌ என்னும்‌ காட்டில்‌ வந்து தன்னை ஒரு 
காட்டுப்பெண்ணென உணர்ந்தாள்‌. அங்கே 
ஆடையணிந்த எவருமிருக்கவில்லை. அவள்‌ 
மான்களுடன்‌ மானாகவும்‌ குரங்குகளுடன்‌ குரங்காகவும்‌ 
மீன்களுடன்‌ மீனாகவும்‌ தன்னை உணர்ந்து 
அப்பசுமையுலகில்‌ திளைத்தாள்‌. 


ம்‌ காட்டில்‌ கிளைகளிலாடிக்‌ கொண்டிருந்தபோது 
ழே ஓர்‌ இளைஞர்‌ ஆடையணி இன்றி நடந்துவருவதை 
கண்டாள்‌. பாய்ந்து இறங்கி அவர்‌ முன்‌ சென்று நின்றாள்‌. 
அவர்‌ அவளை நிமிர்ந்து விழிகளை மட்டும்‌ நோக்கி “நீ 
யார்‌?” என்றார்‌. “நான்‌ இக்காட்டை ஆளும்‌ 
கந்தர்வப்பெண்‌. நீங்கள்‌ யார்‌?” என்றாள்‌. “நான்‌ சூளி 
என்னும்‌ வைதிகன்‌. தவம்செய்து வீடுபேறடைய குடி, 
பெயர்‌, செல்வம்‌, கல்வி நான்கும்‌ துறந்து இக்காட்டுக்கு 
வந்தேன்‌” என்றார்‌. “இங்கு நல்ல இடங்களுள்ளன. நான்‌ 
அவற்றை காட்டுகிறேன்‌” என்றாள்‌. “நன்று. நீ என்‌ 
தோழியென இங்கிரு” என்று அவர்‌ சொன்னார்‌. 


அவள்‌ காட்டிய சோலையில்‌ குடிலமைத்து அவர்‌ 
தங்கினார்‌. மறுநாள்‌ துறவை முழுமை செய்யும்பொருட்டு 
மூதாதையருக்கு இறுதிநீர்‌ அளிக்கையில்‌ காகம்‌ 
வந்தமரவில்லை. பன்னிருமுறை அழைத்தும்‌ காகம்‌ 
வராமை கண்டு அவர்‌ நீர்விட்டு எழுந்து மேலே வந்து 
கைகூப்பி கிழக்கு நோக்கி அமர்ந்து பன்னிருகளம்‌ 
வரைந்து அதில்‌ கற்களைப்‌ பரப்பி குறிதேர்ந்தார்‌. 
களத்தில்‌ வந்தமைந்த அவர்‌ தந்தை “மைந்தா, உன்‌ 
குலநிரையை விண்ணிலமர்த்த ஒரு மைந்தன்‌ தேவை. 
அவனை உலகளித்துவிட்டு நீ துறவுகொள்வதே முறை” 
என்றார்‌. “ஆம்‌, தந்தையே. ஆணை!” என்றார்‌ சூளி. 


விழிதூக்கி கந்தர்வப்பெண்ணை நோக்கிய சூளி 
“பெண்ணே, நீ இனியவள்‌. இக்காட்டில்‌ பிற 
பெண்களுமில்லை. எனக்கு ஒரு மைந்தனை அளிக்க 
அருள்கொள்க!” என்றார்‌. “எனக்கு சற்றேனும்‌ 
மேல்நிற்கும்‌ ஒருவனையே கொழுநனாக ஏற்பேன்‌” என்று 
அவள்‌ சொன்னாள்‌. சூளி துயருற்று 
“அவ்வண்ணமாயின்‌ நான்‌ தகுதிகொண்டவன்‌ அல்ல. 
இப்புவியில்‌ அனைத்துயிரும்‌ நிகரென்றே எண்ணும்‌ 
நோன்புகொண்டவன்‌. நீ என்னைவிட மேலானவளும்‌ 
அல்ல கீழானவளும்‌ அல்ல” என்றார்‌. 


அச்சொல்‌ கேட்டதுமே அவள்‌ உவகைக்குரல்‌ எழுப்பி 
அவர்‌ அருகே சென்று “அந்தணரே, நான்‌ தேடி இங்கு 
காத்திருந்த மானுடர்‌ நீங்களே” என்றாள்‌. அவளுக்கு 
அவர்‌ குருதியில்‌ பிறந்த மைந்தன்‌ பிரம்மதத்தன்‌ என்று 
பெயர்கொண்டான்‌. மைந்தன்‌ கால்முளைத்து நாடுகாண 
விலகிச்சென்றபோது ஊர்மிளை விண்புகுந்து 
கந்தர்வநாட்டை அடைந்து அங்கே அன்னையென்று 
அமைந்தாள்‌. சூளி தன்‌ தவத்திற்குள்‌ புகுந்தார்‌. 


அச்சமும்‌ நாணமும்‌ மடமும்‌ பயிர்ப்பும்‌ அறியாத 
அன்னையை மட்டுமே கண்டு வளர்ந்த இளைஞராகிய 
பிரம்மதத்தன்‌ வெற்றுடலுடன்‌ தனியாக நடந்து 
அருகிருந்த மகோதயபுர நகரை சென்றடைந்தார்‌. 
ஆண்மையின்‌ அழகு மிகுந்திருந்த அவருக்கு எதிர்வந்த 
அனைத்துப்‌ பெண்களும்‌ விழிதாழ்த்தி முகம்குனிந்து 
உடல்குறுக்கிச்‌ சென்றதைக்‌ கண்டு அவர்கள்‌ ஏதோ 
நோயுற்றவர்கள்‌ என்றே அவர்‌ நினைத்தார்‌. அணுகி வந்த 
ஒருவரிடம்‌ “இங்குள்ள பெண்டிரெல்லாம்‌ நோயுற்று 
தளர்ந்திருப்பது ஏன்‌?” என்று வினவினார்‌. பகலிலேயே 
கள்ளுண்டு களிமயங்கி வந்த சூதன்‌ ஒருவன்‌ வெடித்து 
நகைத்து “அந்தணரே, அவர்கள்‌ பெண்மையென்னும்‌ 
பிறவிநோயால்‌ பீடிக்கப்பட்டவர்கள்‌” என்றான்‌. “தாங்கள்‌ 


நோயற்றவர்‌. ஆகவே காப்பில்லாதிருக்கிறீர்‌. 
இன்னுமொரு குடம்‌ கள்ளுண்டால்‌ நானும்‌ 
காப்பற்றவனே.” 


நகரெங்கும்‌ அவரைக்‌ கண்டு மக்கள்‌ அஞ்சி 
கூச்சலிட்டனர்‌. மகளிர்‌ நாணி இல்லம்‌ புகுந்து கதவை 
மூடினர்‌. இழிமகன்கள்‌ சிரித்தபடி பின்னால்‌ வந்தனர்‌. 
அவருக்கு அவர்களின்‌ அச்சமும்‌ திகைப்பும்‌ 
புரியவில்லை. அவர்கள்‌ ஏதோ நோயுற்றிருப்பதனால்‌ 
தங்கள்‌ உடல்களை மூடிக்கொண்டிருப்பதாகவே 
எண்ணினார்‌. “இங்கு உணவு எங்கு கிடைக்கும்‌?” என்று 
அவர்‌ கேட்டபோது ஒரு முதியவர்‌ “நீங்கள்‌ நைஷ்டிகர்‌ 
என நினைக்கிறேன்‌ முனிவரே. நேராக சென்றால்‌ 
அரண்மனை. அங்கே அரசகுடியினர்‌ அளிக்கும்‌ 
அறக்கொடை உள்ளது. செல்க!” என்றார்‌. 


பிரம்மதத்தன்‌ அரசகாணிக்கை கொள்ளும்‌ பொருட்டு 
அரண்மனையை அடைந்தபோது அங்கே 
இளவரசியருக்கான பிழைபூசனையும்‌ பலிகொடையும்‌ 
நிகழ்ந்துகொண்டிருந்தது. ஆயிரத்தெட்டு அந்தணர்‌ 
அமர்ந்து அதர்வமுறைபப்டி பூதவேள்வி 
இயற்றிக்கொண்டிருக்க நடுவே அரசனும்‌ அரசியரும்‌ 
தர்ப்பைப்புல்‌ இருக்கைகளில்‌ உடல்சோர்ந்து 
அமர்ந்திருந்தனர்‌. வேள்விமுடிந்து அவிபங்கிடுகையில்‌ 
அதை தர்ப்பைப்புல்லால்‌ பகிர்ந்த முதுவைதிகர்‌ 
அந்நிமித்தங்களைக்‌ கணித்து “அரசே, நற்குறிகள்‌ 
தெரிகின்றன. தங்கள்‌ இளமகளிர்‌ நலம்பெற்று 
மணமகனைப்‌ பெறுவர்‌. நன்மக்கள்‌ பேறும்‌ 
அவர்களுக்குண்டு” என்றார்‌. 

துயரில்‌ உடல்‌ தளர்ந்திருந்த அரசன்‌ நலிந்த குரலில்‌ 
“வைதிகரே, எனக்குப்பின்‌ இந்நாட்டை ஆள 
மைந்தரில்லை. என்‌ குருதியில்‌ மகனெழுவானா?” 
என்றான்‌. “ஆம்‌, நற்குறிகளின்படி பெரும்புகழ்பெற்ற 
மைந்தன்‌ உங்கள்‌ குருதியில்‌ எழுவான்‌. அவனுக்குப்‌ 
பிறக்கும்‌ மைந்தன்‌ முனிவர்களில்‌ தலையாயவன்‌ என்று 
விண்ணுறையும்‌ தெய்வங்களால்‌ வாழ்த்தப்படுவான்‌. 
ஆம்‌, அவ்வாறே ஆகுக!” என்றார்‌. அவியுணவை 
அங்கிருந்தோருக்குப்‌ பகிர்ந்தளிக்கையில்‌ உணவின்‌ 
மணமறிந்து வேள்விப்பந்தலுக்குள்‌ நுழைந்த 
பிரம்மதத்தன்‌ “நான்‌ பசித்திருக்கிறேன்‌!” என்று கூவியபடி 
வந்தார்‌. 


அனைத்து முறைமைகளையும்‌ மீறி நூறு இளவரசியரும்‌ 
அமர்ந்திருந்த பகுதிக்குள்‌ அவர்‌ நுழைந்ததைக்கண்டு 


அரசகாவலர்‌ வேல்களுடனும்‌ வாள்களுடனும்‌ அவரை 
நோக்கி பாய்ந்தனர்‌. ஆனால்‌ முதுவைதிகர்‌ திகைத்த 
குரலில்‌ “அரசே, வேண்டாம்‌” என்று கூவினார்‌. அவர்கள்‌ 
நிலைக்க “நோக்குக, இளவரசியர்‌ நிமிர்ந்துள்ளனர்‌” 
என்றார்‌. அரசன்‌ அப்போதுதான்‌ தன்‌ நூறு மகளிரும்‌ 
நிமிர்ந்த தலையுடன்‌ ஒளிமிக்க விழிகளுடன்‌ அவரை 
நோக்கி புன்னகைப்பதை கண்டான்‌. “அவர்களின்‌ நோய்‌ 
நீங்கிவிட்டது. அரசே, இவனே நீங்கள்‌ நாடிய மணமகன்‌” 
என்றார்‌ வைதிகர்‌. 


நூறு மகளிரும்‌ நாணிழந்து, இடமும்‌ காலமும்‌ அழிந்து 
அவரையே நோக்கினர்‌. அவர்களின்‌ ஒளியிழந்த கண்கள்‌ 
சுடர்விடத்‌ தொடங்கின. வளைந்த முதுகுகள்‌ நிமிர்ந்தன. 
தோள்கள்‌ அகன்றன. புன்னகைகளில்‌ இளமை 
நிறைந்தது. அவர்கள்‌ ஒவ்வொருவரும்‌ கனவில்‌ 
கண்டிருந்த இளைஞர்கள்‌ நூற்றுவரையும்‌ 
அவ்வொருவரிலேயே அவர்கள்‌ கண்டனர்‌. 


அந்த வேள்விப்பந்தலிலேயே நூறு மகளிரையும்‌ 
பிரம்மதத்தனுக்கு நீரூற்றி கையளித்தான்‌ குசநாபன்‌. 
கன்யாசுல்கமாகக்‌ கொடுக்க அவரிடம்‌ 
ஏதுமிருக்கவில்லை. காட்டிலிருந்து அவர்‌ உடலில்‌ ஒட்டி 
வந்த புல்லின்‌ விதை ஒன்றை தொட்டெடுத்த 
முதுவைதிகர்‌ “இதுவே கன்யாசுல்கமாக அமைக!” என்று 
சொல்லி மன்னருக்கு அளித்தார்‌. வைதிகரின்‌ 
ஆணையின்படி தர்ப்பைப்புல்லை தாலியென 
அவர்களின்‌ கழுத்தில்‌ கட்டி அவர்களை 
மணம்கொண்டார்‌ பிரம்மதத்தன்‌. அவர்களை கைபற்றி 
அழைத்துக்கொண்டு மீண்டும்‌ ஹிரண்யவனம்‌ மீண்டார்‌. 


நகரெல்லை கடந்து காட்டின்‌ காற்றுபட்டபோதே 
அக்கன்னியரின்‌ ஆடைகள்‌ பறந்தகன்றன. 
பச்சைவெளிக்குள்‌ அவர்கள்‌ கூவிச்சிரித்தபடி 
துள்ளிப்பாய்ந்து மூழ்கிச்சென்றனர்‌. சிலநாட்களில்‌ 
அவர்களின்‌ உடல்நலிவு முற்றிலும்‌ அகன்றது. 
புதியவிதைபோல்‌ உடல்‌ ஒளிகொண்டது. காட்டுக்குள்‌ 
அவர்களின்‌ சிரிப்பு மலையோடை நீரொலியுடனும்‌ 
கிள்ளைகளின்‌ குரல்களுடனும்‌ வாகைநெற்றுகளின்‌ 
சிலம்பொலியுடனும்‌ கலந்து நிறைந்தது. ஹிரண்யவனம்‌ 
அதன்‌ பின்‌ கன்யாவனம்‌ என்று கவிஞரால்‌ 
அழைக்கப்பட்டது. அருந்தவம்‌ இயற்றும்‌ நைஷ்டிகர்‌ 
அன்றி பிறர்‌ அங்கே நுழையலாகாதென்னும்‌ நெறி 
உருவாகியது. 

கன்யாகுப்ஜத்தை ஆண்ட காதி குசர்குலத்தின்‌ 
முதன்மைப்‌ பேரரசன்‌ என்று கவிஞர்களால்‌ 
பாடப்பட்டான்‌. கங்கை ஒழுகிச்சென்ற நிலமெங்குமிருந்த 
பல்லாயிரம்‌ ஊர்களில்‌ ஒவ்வொருநாளும்‌ 
ஒருமுறையேனும்‌ அவனுடைய பேர்சொல்லி கதைகள்‌ 
சொல்லப்பட்டன என்றனர்‌ நிமித்திகர்‌. 
விஷ்ணுவிலிருந்து பிரம்மன்‌, பிரம்மனிலிருந்து சந்திரன்‌, 
சந்திரனிலிருந்து புதன்‌... என நீளும்‌ குலவரியில்‌ 
குசநாபனுக்கும்‌ கிருதாசிக்கும்‌ மைந்தனாகப்‌ பிறந்தான்‌. 
பாடிப்பரவும்‌ சூதர்களின்‌ சொற்களனைத்தும்‌ போதாத 
பெருந்திறல்வீரனென்று வளர்ந்தான்‌. 
முடிசூடியமர்ந்ததும்‌ காசிமன்னன்‌ மகள்‌ மோதவதியை 
மணந்தான்‌. 


காதியின்‌ பிறப்பின்போதே அவன்‌ ஆரியவர்த்தத்தை 
வெல்வான்‌ என்றும்‌, காங்கேயநிலத்தில்‌ ஓர்‌ 
அஸ்வமேதத்தை செய்வான்‌ என்றும்‌ நிமித்திகரின்‌ சொல்‌ 
இருந்தது. அத்துடன்‌ அவன்‌ குருதியில்‌ பிறக்கும்‌ இரு 
குழந்தைகளில்‌ ஆண்‌ மாமுனிவராக ஆவான்‌ என்றும்‌ 
பெண்‌ அருமுனிவருக்கு தவத்துணைவியென்றாகி 
புகழ்பெறுவாள்‌ என்றும்‌ நிமித்திகர்‌ சொல்‌ இருந்தது. 
இளமையிலேயே அச்சொல்லைக்‌ கேட்டுவளர்ந்த காதி 
மணம்‌ முடித்து அரியணையமர்ந்த பின்னர்தான்‌ அதன்‌ 
உண்மைப்பொருளை உணர்ந்தான்‌. தன்‌ மைந்தன்‌ 
துறவியாகிவிடக்கூடும்‌ என்னும்‌ அச்சம்‌ அவனை 
துயிலிலும்‌ தொடர்ந்தது. ஒவ்வொருமுறை தன்‌ அரசியை 
பார்க்கையிலும்‌ “இவள்‌ எனக்கு அரசனையும்‌ 
அரசியையும்‌ பெற்றுத்தரப்போவதில்லை' என்ற 
எண்ணமே எழுந்து உளக்கசப்பை வளர்த்தது. 
அவளுடன்‌ அவனுக்கு உறவென்பதே இல்லாதாயிற்று. 


ஒருமுறை தென்னகத்து நிமித்திகர்‌ ஒருவர்‌ அவன்‌ 
அவைக்கு வந்தார்‌. பிறக்கவிருக்கும்‌ மைந்தனின்‌ 
நெறியென்ன என்று காதி அவரிடம்‌ கேட்டான்‌. அரசியை 
நடந்துசெல்லும்படி சொல்லி அக்காலடி பதிந்த 
கோணத்தைக்கொண்டு குறிதேர்ந்து நிமித்திகர்‌ 
சொன்னார்‌ “அரசே, இம்மைந்தன்‌ அஸ்வமேதவேள்வி 
செய்வான்‌. எங்குமில்லாத நாடொன்றை தனக்கென 


உருவாக்குவான்‌. மண்ணில்‌ பிறந்த பேரரசர்களில்‌ 
முதலெழுவரில்‌ ஒருவனென்றே திகழ்வான்‌.” காதி 
திகைத்து “நன்கு தேர்ந்து உரையுங்கள்‌ நிமித்திகரே. 
இதற்கு முன்‌ வந்த நிமித்திகர்கள்‌ பிறிதொன்று 
உரைத்தனர்‌” என்றான்‌. நிமித்திகர்‌ சொல்கூர்ந்து “ஆம்‌, 
பிறிதொரு குறியும்‌ தென்படுகிறது. விண்ணோரும்‌ 
தொழும்‌ மாமுனிவனென்றே ஆவான்‌” என்றார்‌. 


“அவன்‌ நெறியென்ன என்று சொல்லுங்கள்‌ நிமித்திகரே” 
என்றான்‌ காதி. “அரசே, அது பகடையின்‌ இரு 
பக்கங்களை போன்றது. உங்கள்‌ ஊழும்‌ அவனை 
ஆளும்‌ தெய்வங்களும்‌ அதை அமைக்கலாம்‌. அல்லது 
அவற்றுக்கே தெரியாமலிருக்கலாம்‌” என்றார்‌. “அதை 
நான்‌ முடிவெடுக்கிறேன்‌. என்‌ மைந்தன்‌ பேரரசன்‌ என்றே 
வளர்வான்‌. துறவென்று ஒன்று இருப்பதையே அவன்‌ 
அறியப்போவதில்லை” என்று வஞ்சினம்‌ உரைத்தான்‌. 
“சிம்மத்துக்கு குருதியை கற்றுக்கொடுக்க 
வேண்டியதில்லை அரசே” என்றார்‌ நிமித்திகர்‌. “சிம்மம்‌ 
என்பது ஒரு குருளையில்‌ காடு உருவாக்கி எடுக்கும்‌ 
விலங்குதான்‌. அரண்மனைகளில்‌ பாலும்‌ அமுதும்‌ 
உண்டு குழவிகளுடன்‌ களியாடி மகிழும்‌ சிம்மங்களை 
கண்டுள்ளேன்‌” என்றான்‌ காதி. “பதினெட்டாண்டுகாலம்‌ 
மூதாதையர்‌ ஆலயங்கள்‌ அனைத்திலும்‌ நோன்பு 
கைக்கொள்க! மைந்தன்‌ விண்கனிந்து 
மண்நிகழவேண்டும்‌” என்று சொல்லி நிமித்திகர்‌ 
சென்றார்‌. 


மோதவதி தன்‌ கணவனின்‌ விழைவுப்படி பேரரசனை 
மைந்தனாகப்‌ பெறுவதற்கே விழைந்தாள்‌. 
அதன்பொருட்டே நோன்புகளும்‌ இருந்தாள்‌. ஆனால்‌ 
சித்திரை முழுநிலவுநாளில்‌ அவள்‌ ஒரு கனவு கண்டாள்‌. 
அதில்‌ வெள்ளிநிற ஒளிவீசும்‌ உடல்கொண்ட தன்‌ 
மைந்தனை அவள்‌ கண்டாள்‌. அவன்‌ அவள்‌ கையை 
பற்றியபடி துள்ளியும்‌ சிரித்தும்‌ நகைமொழியாடியும்‌ 
உடன்‌ வந்தான்‌. அவள்‌ அவனிடம்‌ இன்மொழிகள்‌ 
சொல்லி கொஞ்சிக்கொண்டிருந்தாள்‌. பூத்தமலர்களால்‌ 
ஆன அச்சோலையில்‌ அவர்களுக்கு லார 
சிறுசுனையை கண்டார்கள்‌. அடியிலி என சென்ற 
ஆழத்தால்‌ அழுத்தமான நீலம்‌ கொண்டிருந்தது அது. 
“அன்னையே, நான்‌ அதில்‌ இறங்க விழைகிறேன்‌” என்று 
அவன்‌ சொன்னான்‌. “இல்லை... நீ செல்லலாகாது” 
என்றாள்‌. “நான்‌ அதற்காகவே வந்தேன்‌” என்று சொல்லி 
அவன்‌ அவள்‌ கையை உதறிவிட்டு அதை நோக்கி 
ஓடினான்‌. 


“மைந்தா! மைந்தா!” என்று நெஞ்சுடைந்து டக அவள்‌ 
அழுதாள்‌. அவன்‌ அந்நீர்ச்சுழலில்‌ விழுந்து மூழ்கி 
மறைந்தான்‌. அவள்‌ அலறியபடி விழித்துக்கொண்டாள்‌. 
கைகளால்‌ சேக்கையை அறைந்தபடி அழுத அவளை 
சேடியர்‌ ஆறுதல்படுத்தினர்‌. பன்னிருநாட்கள்‌ அவள்‌ 
அப்பெருந்தவிப்பில்‌ அழுதுகொண்டும்‌ 
விம்மிக்கொண்டும்‌ இருந்தாள்‌. மீண்டும்‌ அக்கனவு 
வந்தது. அவள்‌ அச்சுனையருகே அமர்ந்திருக்கையில்‌ 
பொன்னுடல்‌ கொண்டவனாக அவள்‌ மைந்தன்‌ எழுந்து 
வந்தான்‌. “அன்னையே” என்று அவன்‌ புன்னகை 
செய்தான்‌. அவள்‌ “மைந்தா!” என்று களிப்புடன்‌ கைநீட்டி 
கூவினாள்‌. “அன்னையே, மகிழ்க! நான்‌ ஹிரண்யன்‌ 
னேன்‌” என்றான்‌. “ஏன்‌ சுனையில்‌ நின்றிருக்கிறாய்‌? 
மேலே வா!” என்றாள்‌. “என்‌ இடைக்குக்கீழ்‌ நீ 
நோக்கலாகாது” என்று அவன்‌ சொன்னான்‌. 


கனவு கலைந்தபோது அவள்‌ புன்னகையும்‌ 
பெருமூச்சுமாக படுக்கையில்‌ புரண்டாள்‌. அக்கனவை 
அவள்‌ எவரிடமும்‌ சொல்லவில்லை. பலநாள்‌ 
தனக்குள்ளே அதை வருடியும்‌ தழுவியும்‌ அணைத்தும்‌ 
ஒளித்தும்‌ வைத்திருந்தாள்‌. மோதவதிக்கு முதலில்‌ பிறந்த 
மகள்‌ சத்யவதி எனும்‌ பெயர்‌ கொண்டு வளர்ந்தாள்‌. 
அவளை பிருகுகுலத்து முனிவர்‌ ரசிகருக்கு 
மணம்முடித்தளித்தனர்‌. மோதவதி 
பதினெட்டாண்டுகாலம்‌ தவம்புரிந்து மைந்தனுக்காக 
காத்திருந்தாள்‌. சத்யவதி பிருகுகுலத்தின்‌ 
தோன்றலுக்காக காத்திருந்தாள்‌. ஒருநாள்‌ ரசிகரின்‌ 
தவக்குடிலில்‌ அன்னையும்‌ மகளும்‌ அவர்‌ செய்யும்‌ 
பித்ருவேள்வியொன்றில்‌ கலந்துகொண்டனர்‌. 
மூதாதையருக்கு அவியளித்து நிறைவுசெய்து விழிகள்‌ 
அவர்களின்‌ அருளால்‌ ஒளிவிடத்‌ திரும்பிய ரசிகர்‌ இரு 
அன்னையரையும்‌ நோக்கி “நன்மக்கள்‌ பேறுக்கென 
இங்கு வந்துள்ளீர்கள்‌. உங்கள்‌ உள்ளம்‌ விழைவது 
உடலில்‌ நிறைக!” என்றார்‌. 


அவியென படைக்கப்பட்ட கனிகளில்‌ எஞ்சிய இரண்டை 
எடுத்து ஒன்றை மோதவதியிடம்‌ அளித்து “அன்னையே, 
நாடாளும்‌ பெருந்திறல்‌ வீரனை மைந்தனாகப்‌ பெறுக!” 
என்றார்‌. இன்னொரு கனியை தன்‌ மனைவியிடம்‌ 
அளித்து “நம்‌ குலத்தின்‌ தவநெறியை வாழச்செய்யும்‌ 
மைந்தனைப்‌ பெறுக!” என்று வாழ்த்தினார்‌. அப்போது 
மோதவதி அறிந்தாள்‌, அவள்‌ பெறவிரும்பிய மைந்தன்‌ 
யாரென்று. ஆனால்‌ அதை சொல்லென்று 
ஆக்கமுடியாமல்‌ அவள்‌ புன்னகையுடன்‌ அதை 
பெற்றுக்கொண்டாள்‌. ஹேகயர்களுடன்‌ பூசலில்‌ 


குடியழிந்து மண்ணிழந்து கன்யாகுப்ஜத்திற்கு வந்து 
குடியிருந்த பிருகுலத்தின்‌ ரசிகரின்‌ மனையாட்டியான 
சத்யவதி தன்‌ கையிலிருந்த கனியை விரும்பவில்லை. 
அவளும்‌ புன்னகையுடன்‌ அக்கனியை 
பெற்றுக்கொண்டாள்‌. பிரம்மத்தை அறிந்தும்‌ இரு 
பெண்டிரின்‌ உள்ளத்தை அறியாத ருசிகர்‌ வாழ்த்தி 
விடையளித்தார்‌. 


இரு அன்னையரும்‌ கனிகளுடன்‌ தங்கள்‌ 
அரண்மனைக்குத்‌ திரும்பியபோது சொல்லாமலேயே 
உள்ளங்கள்‌ விழைவுகளை பரிமாறிக்கொண்டன. 
தேரிலிருந்து இறங்கும்போது சத்யவதி தன்‌ அன்னையின்‌ 
கனியை தன்‌ கனியுடன்‌ கைமாற்றிக்கொண்டாள்‌. 
அன்னை கருவுற்று பிறந்த மைந்தனுக்கு கெளசிகன்‌ 
என்று பெயரிட்டனர்‌. மகள்‌ ஈன்ற மைந்தன்‌ ஜமதக்னி 
என்றழைக்கப்பட்டான்‌. அரசனின்‌ மைந்தன்‌ 
வாள்கொடுத்து வளர்க்கப்பட்ட முனிவனாக இருந்தான்‌. 
முனிவரின்‌ மைந்தன்‌ வேதம்‌ அளித்து வளர்க்கப்பட்ட 
வீரனாக இருந்தான்‌. வாளின்‌ மெய்ஞானத்தை 
கெளசிகன்‌ கற்றான்‌. மெய்மையின்‌ குருதிவிடாயை 
ஜமதக்னி அறிந்தான்‌. இருவரையும்‌ இரு களங்களில்‌ 
வைத்தபின்‌ தெய்வங்கள்‌ நாற்களத்திற்குமேல்‌ குனிந்து 
முகவாயில்‌ கைசேர்த்தமர்ந்து விழிகூர்ந்தன. 

காதி தன்‌ மைந்தன்‌ அறிந்த மொழியிலேயே துறவென்றும்‌ 
தவமென்றும்‌ முனிவரென்றும்‌ ஒரு சொல்கூட இல்லாது 
சூழலை அமைத்தான்‌. அரண்மனையிலும்‌ 
கல்விச்சாலையிலும்‌ ஆடுகளங்களிலும்‌ கெளசிகனைச்‌ 
சூழ்ந்த எவர்‌ நாவிலும்‌ அவை எழலாகாதென்ற ஆணை 
இருந்தது. அவன்‌ முன்‌ தவக்கோலத்துடன்‌ எவரும்‌ 
வரவில்லை. அவனுக்காக கதைகளும்‌ நூல்களும்‌ 
திருத்தியமைக்கப்பட்டன. அவன்‌ அன்னைக்கு 
கணவனின்‌ ஆணையிருந்தமையால்‌ அவளும்‌ 
மைந்தனிடம்‌ தவமென்ற சொல்லில்லாமலேயே 
உரையாடினாள்‌. ஆனால்‌ அவள்‌ கனவில்‌ அவன்‌ 
பொன்னுடலுடன்‌ வந்துகொண்டே இருந்தான்‌. எனவே 
அவன்‌ விழிநோக்கிப்‌ பேசுவதை அவள்‌ தவிர்த்தாள்‌. 
பின்னர்‌ அவனை அவள்‌ சந்திப்பதே அரிதென்றாயிற்று. 


தேர்ந்த நூற்றெட்டு போர்வல்லுநர்களால்‌ கெளசிகன்‌ 
படைக்கலமும்‌ களச்சூழ்கைகளும்‌ 
பயிற்றுவிக்கப்பட்டான்‌. பன்னிரு அரசியல்‌ அறிஞர்கள்‌ 
அவனுக்கு ஆட்சித்தொழில்‌ கற்பித்தனர்‌. 


வஞ்சம்கொண்டவனின்‌ வாள்‌ என ஒவ்வொரு 
சொல்லாலும்‌ கூர்தீட்டப்பட்டான்‌. ஏறுதழுவுதலுக்காக 
வளர்க்கப்படும்‌ களிற்றேறு போல ஒவ்வொருநாளும்‌ 
சினமேற்றப்பட்டான்‌. கருமியின்‌ கனவு என அவனுள்‌ 
மண்ணாசை வளர்க்கப்பட்டது. மண்ணில்‌ நிகரற்றவன்‌ 
என்றும்‌, மண்ணனைத்துக்கும்‌ இயல்பாகவே 
உரிமைகொண்டவன்‌ என்றும்‌, வெல்வதற்கென்றே 
பிறந்தவன்‌ என்றும்‌ அவன்‌ எண்ணலானான்‌. 
சொல்லறிந்த நாள்முதல்‌ வணங்காத எவரையும்‌ அவன்‌ 
தன்‌ முன்‌ பார்க்கவில்லை. மறுப்பென ஒருசொல்லும்‌ 
கேட்கவில்லை. 


ஆணவம்‌ ஓர்‌ அரிய படைக்கலம்‌. பிற அனைத்துப்‌ 
படைக்கலங்களையும்‌ அது பன்மடங்கு ஆற்றல்‌ 
கொள்ளச்செய்கிறது. அதை உடைக்காமல்‌ பிற 
படைக்கலங்களை முறிக்க எவராலும்‌ இயலாது. 
கெளசிகனின்‌ படைகளுக்கு முன்‌ ஆரியவர்த்தம்‌ 
பணிந்தது. ஆசுரம்‌ சிதறியது. அரக்கர்நாடுகள்‌ அழிந்தன. 
வெண்பனிப்புகைக்குள்‌ அமைந்த கின்னரகிம்புருட 
நாடுகளும்‌ அவனுக்கு ஆட்பட்டன. அவன்‌ ஓர்‌ 
அஸ்வமேத வேள்வி நிகழ்த்தினான்‌. 

ரியவர்த்தமெங்கும்‌ அவன்‌ செந்நிற வேள்விக்குதிரை 

டரிகுலைத்து தலை தருக்கி நிமிர்ந்து குளம்படி ஒலிக்க 
சுற்றிவந்தது. அதனெதிர்‌ கோட்டைவாயில்கள்‌ திறந்தன. 
அரண்மனைமுற்றங்களில்‌ மங்கலப்பொருட்கள்‌ 
நிரந்தன. சூரிய ஒளி பளிங்கிலென அது ஆரியநிலத்தை 
கடந்துசென்றது. 


எண்ணியவற்றை எல்லாம்‌ வென்று அமைந்தபின்‌ 
கெளசிகன்‌ மேலும்‌ நிறைவற்றவன்‌ ஆனான்‌. 
வெல்வதற்கேது இனி என்று அமைச்சர்களை அழைத்து 
கேட்டான்‌. “அரசே, இனி வெல்வதற்கு மண்ணில்‌ 
ஏதுமில்லை. இந்திரனின்‌ அரியணையை மட்டுமே 
நீங்கள்‌ நாடவேண்டும்‌” என்றனர்‌ அமைச்சர்‌. 
ஒவ்வொருநாளும்‌ நிலையழிந்தவனாக அரண்மனையில்‌ 
சுற்றிவந்தான்‌. “இல்லை, என்னிடம்‌ 
பொய்யுரைக்கிறீர்கள்‌. மண்ணில்‌ நான்‌ வென்றுகடக்க 
இன்னும்‌ பல உள்ளன. என்‌ உள்ளம்‌ அறிகிறது அதை” 
என்று அவன்‌ அவர்களிடம்‌ சினந்தான்‌. “அரசே, 
முடிகொண்டவர்‌ வெல்வதற்கு இனி ஏதும்‌ 
இம்மண்ணிலிருப்பதாக நாங்கள்‌ கற்ற நூல்கள்‌ 
சொல்லவில்லை” என்றார்கள்‌. “இல்லை, என்‌ அகம்‌ 
சொல்கிறது. வெல்லற்கரியது, ஆனால்‌ நான்‌ 
வெல்லவும்கூடியது ஒன்றுள்ளது.” 


கோடையிரவில்‌ அவன்‌ ஒரு கனவு கண்டான்‌. துயில்‌ 
எழுந்து தன்‌ அரண்மனையின்‌ உப்பரிகையில்‌ சென்று 
நின்றிருக்கையில்‌ அவன்‌ ஒரு வெண்ணிறப்பசு 
இன்சோலையின்‌ மறுஎல்லையில்‌ 
மேய்ந்துகொண்டிருந்ததை கண்டான்‌. காலையொளியில்‌ 
அதனுடல்‌ பளிங்கில்‌ செதுக்கியதுபோல மின்னியது. 
வெண்தாமரை இதழ்‌ என செவிகள்‌ அசைந்தன. 
பீதர்நாட்டு வெண்பட்டுத்‌ திரைவளைவுகள்‌ போல 
அலைநெறி அமைந்த கழுத்து. வாழைப்பூநிறமான 
மூக்கு. கருங்கல்லுடைவு என நீர்மை ஒளிவிடும்‌ விழிகள்‌. 
அவன்‌ அதை நோக்கி சென்றபோது ஒவ்வொரு அழுக்கும்‌ 
சிறுத்தபடியே சென்றான்‌. அதன்‌ நான்கு கால்களுக்கு 
நடுவே சென்று நின்றபோது கடுகெனச்‌ சிறுத்து 
அண்ணாந்து நோக்கி அதை தலைக்குமேல்‌ பரவிய 
வெண்முகில்‌ குவை என உணர்ந்து திகைத்து நின்றான்‌. 


அதன்‌ குறியென்ன என்று நிமித்திகரை அழைத்து 
கேட்டான்‌. அவர்கள்‌ “அரசே, நீங்கள்‌ விழைவது 
ஒன்றுள்ளது. அது உங்கள்‌ நினைப்புக்கு வந்து 
நெஞ்சுக்கு எட்டாத ஒன்று” என்றார்கள்‌. “அது எது? 
இன்றே அறியவேண்டும்‌” என்றான்‌. நூறு நிமித்திகர்‌ 
நூலாய்ந்த பின்னரும்‌ அதை அவர்களால்‌ 
சொல்லக்கூடவில்லை. “நீங்கள்‌ விழைவது அது அரசே. 
அதை அடைந்தாலொழிய நீங்கள்‌ 
நிறைவடையப்போவதில்லை. அதை நீங்கள்‌ 
அறிவீர்கள்‌. உங்கள்‌ ஆழம்‌ அறியும்‌. ஆழமென மாறி 
நின்றிருக்கும்‌ முடிவிலி அறியும்‌.” சினந்து கைகளை 
அறைந்து கூவினான்‌ கெளசிகன்‌. “நான்‌ அறியேன்‌. நான்‌ 
விழைவதென்ன என்று நான்‌ அறியேன்‌... இப்புவியில்‌ 
நான்‌ விழைவதற்கென ஏதுள்ளது?” நிமித்திகர்‌ 
தலைகுனிந்து அமர்ந்திருந்தனர்‌. 


அந்த வினா ஒவ்வொருநாளும்‌ பேருருக்கொண்டது. 
எங்கு எதை நோக்கினாலும்‌ இதுவா என்றே உள்ளம்‌ 
ஏங்கியது. அடைந்தவையும்‌ ஆள்பவையும்‌ சிறுத்து 
பொருளற்றவையாக மாறின. ஒவ்வொன்றையும்‌ கடும்‌ 
சினத்துடனும்‌ அருவருப்புடனும்தான்‌ அவன்‌ 
எதிர்கொண்டான்‌. மனைவியர்‌ அகன்றனர்‌. மைந்தர்‌ 
அஞ்சினர்‌. செல்வம்‌ குப்பையென்று தோன்றியது. நாடு 
வெறும்‌ மண்ணென்றாகியது. முடியும்‌ கோலும்‌ கொடியும்‌ 
அரியணையும்‌ கேலிநாடகமாக தோன்றின. அவன்‌ 
உடல்மெலிந்து கண்கள்‌ குழிந்தன. வாய்‌ வறண்டு 
தொண்டை முழை தள்ளி சிவந்து கலங்கிய விழிகளும்‌ 
மெல்லிய நடுக்கமோடிய தோள்களுமாக உள்காய்ச்சல்‌ 
கண்டவன்‌ போலிருந்தான்‌. 


அவனை ஆறுதல்‌ கொள்ளச்செய்ய முயன்றனர்‌ 
அமைச்சர்‌. கலைகளும்‌ களியாட்டும்‌ அவனுக்கு உவகை 
அளிக்கவில்லை. அறியாத ஆழம்‌ கொண்ட காடே 
ஈர்த்தது. எனவே அவன்‌ ஆளுகைக்குட்பட்ட நாடுகளின்‌ 
அடர்காடுகளுக்கெல்லாம்‌ வேட்டைக்கென 
கொண்டுசென்றனர்‌. கைகொள்ளுமளவு தழையில்‌ 
முழுக்க மறையும்‌ புலியை, முழங்கால்‌ நீரில்‌ மூழ்கி 
காணாமலாகும்‌ முதலையை, இன்மையிலிருந்து எழுந்து 
வரும்‌ களிறை காண்கையில்‌ அவன்‌ அறியாத 
அகத்தூண்டலொன்றை அடைந்தான்‌. “இது, இதனால்‌ 
சொல்லப்படும்‌ பிறிதொன்று. அதுவே அது” என அவன்‌ 
உள்ளம்‌ கூவியது. வேட்டையிலிருந்து வேட்டைக்கென 
சென்றுகொண்டிருந்தான்‌. 


இமயமலையடிவாரத்தில்‌ வாசிஷ்டம்‌ என்னும்‌ காட்டில்‌ 
தங்கியிருந்த வசிஷ்டரின்‌ குருகுலத்திற்கு ஒருமுறை 
அவன்‌ சென்றான்‌. களிறொன்றை தொடர்ந்து 
காட்டுக்குள்‌ சென்று வழிதவறி அலைந்து 
ஓடையொன்றைப்பற்றி வந்துசேர்ந்த கோமதிநதியின்‌ 
கரையில்‌ அமைந்திருந்தது அந்த குடில்தொகை. தன்‌ 
நூறு மாணவர்களுடன்‌ அங்கே மெய்மையை 
சொல்லென்று சொல்லை மெய்மையென்று ஆக்கும்‌ 
அலகிலா ஆடலில்‌ ஈடுபட்டிருந்தார்‌ வசிஷ்டர்‌. 
விருந்தினனாக வந்த கெளசிகனை வரவேற்று 
அமரச்செய்து உணவும்‌ இன்னீரும்‌ அளித்தார்‌. 
இளைப்பாற குளிர்பரவிய குடில்களை ஒருக்கினார்‌. 
உண்டு, ஓய்வெடுத்து மறுநாள்‌ காலை வசிஷ்டரின்‌ 
சோலைக்குள்‌ உலவிவந்த கெளசிகன்‌ அங்கே அந்த 
வெண்பசுவை மீண்டும்‌ கண்டான்‌. 


அதை நோக்கி கைநீட்டியபடி ஓடியபோது அது திரும்பி 
அவனை நோக்கி அச்சக்குரல்‌ எழுப்பியபடி ஓடி 
வசிஷ்டரின்‌ தவச்சாலையின்‌ தொழுவத்தை அடைந்து 
கன்றுடன்‌ சேர்ந்து நின்றது. பின்னால்‌ ஓடிவந்த 
கெளசிகன்‌ அதன்‌ கட்டுக்கயிற்றை பற்றி இழுக்க 
முயன்றதும்‌ உள்ளிருந்து ஓடிவந்த வசிஷ்டரின்‌ 
மாணவர்கள்‌ “நில்லும்‌! என்ன செய்கிறீர்‌?” என்று கூவி 
அவனை தடுத்தனர்‌. “இது விண்ணாளும்‌ காமதேனுவின்‌ 
மண்வடிவம்‌ என ஆசிரியரால்‌ உரைக்கப்பட்டது. இதன்‌ 
நெய்கொண்டே இங்கு வேள்விக்கு முதல்‌ அவி 
ஊட்டப்படுகிறது...” கெளசிகன்‌ உரக்க “இது 
எனக்குரியது... ஏவலரே, இதை உடனே நம்‌ 
அரண்மனைக்கு கொண்டுசெல்லுங்கள்‌” என 
ஆணையிட்டான்‌. அங்கே வந்த வசிஷ்டர்‌ “அரசே, 
வேண்டாம்‌. இது வேள்விப்பசு. அரசர்கள்‌ இதை 


ஆளமுடியாது” என்றார்‌. 


“அரிதென்று சொல்கிறீர்கள்‌. அரிதெல்லாம்‌ 
அரசனுக்குரியதே...” என்ற கெளசிகன்‌ “இதை 
இழுத்துக்கொண்டு வருக!” என்று தன்‌ வீரர்களுக்கு 
ணையிட்டான்‌. அவர்கள்‌ வேல்களைத்‌ தாழ்த்தி 
அசைவில்லாது நின்றனர்‌. “ஏன்‌ நிற்கிறீர்கள்‌? 
மூடர்களே...” என்று கூவியபடி அவன்‌ பசுவை 
சுட்டிக்காட்டினான்‌. “இது எனக்குரியது... என்‌ உடைமை 
இது.” அவன்‌ பித்தெழுந்தவன்‌ போலிருந்தான்‌. 
படைத்தலைவன்‌ தலைவணங்கி “தவமுனிவரின்‌ 
பொருள்கவர எங்களால்‌ ஆகாது. அதை 
பாதுகாப்பதற்கே நாங்கள்‌ ஷத்ரியர்களாகி 
வந்துள்ளோம்‌” என்றான்‌. “இது என்‌ ஆணை!” என்றான்‌ 
கெளசிகன்‌. “இந்த ஆணையை பிறப்பித்ததன்‌ பொருட்டே 
உங்களைக்‌ கொல்லக்‌ கடமைப்பட்டவன்‌ நான்‌” என்று 
படைத்தலைவன்‌ வாளை உருவ கெளசிகனின்‌ 
படைவீரர்‌ அனைவரும்‌ படைக்கலம்‌ தூக்கினர்‌. 


திகைத்து நின்ற கெளசிகனை நோக்கி “அரசே, உங்கள்‌ 
குடிப்பிறப்பின்பொருட்டு இப்போது 
பொறுத்துக்கொள்கிறோம்‌. பிறிதொரு சொல்‌ எழுந்தால்‌ 
உங்கள்‌ தலைகொய்து கொண்டுசெல்வோம்‌” என்றார்‌ 
அமைச்சர்‌. உடல்‌ நடுங்கித்துடிக்க கண்கள்‌ 
இருள்கொள்ள வெறிகொண்டு அங்குமிங்கும்‌ 
அலைமோதிய கெளசிகன்‌ தன்‌ வில்லை எடுத்தபடி 
“இழிசினரே, உங்கள்‌ அச்சுறுத்தலுக்கு பணிவேன்‌ என்றா 
நினைக்கிறீர்கள்‌? இதோ, நானே இதை கவர்கிறேன்‌. எவர்‌ 
தடுப்பார்‌ என்று பார்க்கிறேன்‌” என்றான்‌. அப்போது 
பின்றிரையிலிருந்து வந்த அவன்‌ இளமைந்தன்‌ 
“தந்தையே, தங்களைக்‌ கொல்லும்‌ பழி சூடமாட்டேன்‌. 
ஆனால்‌ என்னைக்‌ கொல்லாது நீங்கள்‌ அப்பசுவை 
கவரமுடியாது” என்றான்‌. அவன்‌ கண்களை நோக்கிய 
கெளசிகனின்‌ கையில்‌ இருந்து வில்‌ நழுவியது. 


தீயதெய்வம்‌ ஒன்றால்‌ துரத்தப்பட்டவனாக அவன்‌ 
திரும்ப தன்‌ அரண்மனைக்கு ஓடினான்‌. தன்‌ 
மஞ்சத்தறைக்குள்‌ புகுந்து இருளுக்குள்‌ உடல்குறுக்கி 
அமர்ந்துகொண்டு அதிர்ந்தான்‌. அவனை அணுகிய 
மனைவியிடம்‌ கேட்டான்‌ “என்‌ தலைகொய்ய 
வாளெடுத்தான்‌ உன்‌ மைந்தன்‌. அவனை நீ எப்படி 
பெற்றாய்‌?” அவள்‌ அவன்‌ கண்களை நோக்கி “அங்கு 
நான்‌ இருந்திருந்தால்‌ வாள்‌ எடுத்து அவன்‌ கையில்‌ 
அளித்திருப்பேன்‌. என்‌ குடி எனக்களித்த மெய்மையை 
அவன்‌ என பெற்றேன்‌” என்றாள்‌. திகைத்து எழுந்து 


அவன்‌ விலகிச்சென்றான்‌. நிலைகொள்ளாதவனாக 
இருளுக்குள்‌ உலவிக்கொண்டிருந்தான்‌. பின்பு ஒரு 
தருணத்தில்‌ நகைக்கத்‌ தொடங்கினான்‌. 
பன்னிருநாட்கள்‌ நினைத்து நினைத்து 
நகைத்துக்கொண்டிருந்தான்‌. 


பின்பு ஓய்ந்து நீள்மூச்சுவிட்டு மெல்ல அடங்கி 
முழுச்சொல்லின்மையை அடைந்து அமர்ந்திருந்தான்‌. 
அவன்‌ அருகே வந்த பேரமைச்சர்‌ “அரசே, இதில்‌ சிறுமை 
ஏதுமில்லை. இப்பாரதவர்ஷம்‌ முனிவர்‌ தவம்‌ 
செய்யும்பொருட்டு, மெய்மை விளையும்பொருட்டு 
விண்ணாளும்‌ தெய்வங்களால்‌ யாக்கப்பட்டது. 
இங்குள்ள அரசர்‌ ஒவ்வொருவரும்‌ படைக்கலம்‌ 
கொள்வது தவத்தோரை பேணும்பொருட்டே. உழவர்‌ 
அறுப்பதும்‌ ஆயர்‌ கறப்பதும்‌ கொல்லர்‌ உருக்குவதும்‌ 
சிற்பி செதுக்குவதும்‌ வணிகர்‌ சேர்ப்பதும்‌ 
தவம்பெருகுவதற்காக மட்டுமே. நீங்கள்‌ 
அவ்வுண்மையை சற்று பிந்தி அறிந்திருக்கிறீர்கள்‌. 
தெய்வநெறிக்கு முன்‌ மானுடர்‌ தோற்பதில்லை. பணிந்து 
வெல்கிறார்கள்‌ என்று தெளிக!” என்றார்‌. 


“நான்‌ கொள்ளவிழைவது அந்தப்‌ பசுவையே” என்றான்‌ 
கெளசிகன்‌. “அதைக்‌ கொள்ளாது என்னால்‌ அமைய 
முடியாது. அதை என்னுள்‌ அறிகிறேன்‌.” அமைச்சர்‌ 
“அரசே, அது காமதேனுவின்‌ வடிவம்‌. அதன்‌ நான்கு 
கால்களும்‌ வேதங்கள்‌. வெண்ணிற உடலே மெய்மை. 
விழிகளே முதலொளி. அதன்‌ பால்‌ அமுது. அது 
மெய்மையை அறிந்த முனிவருக்கு மட்டுமே உரியது” 
என்றார்‌ அமைச்சர்‌. “அதை அடையாது நான்‌ 
வாழ்ந்ததெல்லாம்‌ வீணே” என்று தனக்கே என 
கெளசிகன்‌ சொன்னான்‌. “அரசே, அதை இப்பிறவியில்‌ 
தாங்கள்‌ அடைய இயலாது” என்றார்‌ அமைச்சர்‌. “ஏன்‌?” 
என்று கெளசிகன்‌ கூவியபடி எழுந்தான்‌. “நீங்கள்‌ அரசர்‌” 
என்றார்‌ அமைச்சர்‌. “இல்லை, நான்‌ கெளசிகன்‌. 
கெளசிகனும்‌ அல்ல, வெறும்‌ மானுடன்‌” என்றான்‌ 
கெளசிகன்‌. 


“அது அரிது. அந்நினைப்பை ஒழியுங்கள்‌” என்றார்‌ 
அமைச்சர்‌. “நான்‌ தவம்செய்கிறேன்‌. மெய்மையை 
பற்றுகிறேன்‌” என்றான்‌ கெளசிகன்‌. “அரசே, காமத்தை 
குரோதத்தை மோகத்தை கடந்தவர்களே தவத்தின்‌ 
முதல்படியில்‌ கால்வைக்கிறார்கள்‌. தாங்களோ அவற்றை 
இதுகாறும்‌ பெருக்கிப்பெருக்கி சென்றவர்‌. இன்றுவரை 
வந்தவழியெல்லாம்‌ திரும்பிச்சென்றபின்‌ அல்லவா 
தாங்கள்‌ தொடங்கமுடியும்‌?” என்றார்‌ அமைச்சர்‌. “நான்‌ 


உன்னுவது எதையும்‌ அடையாமலிருந்ததில்லை. 
அடையவில்லையென்றால்‌ அச்செலவில்‌ அழிக என்‌ 
உயிர்‌!” என்று கெளசிகன்‌ எழுந்தான்‌. “நான்‌ இன்று 
அறிகிறேன்‌, என்றும்‌ நான்‌ விழைந்தது இது ஒன்றையே. 
பொருந்தா இடத்தில்‌ வீண்வாழ்க்கையில்‌ இதுவரை 
இருந்தேன்‌.” 


அவன்‌ மூதன்னை அப்போது முதுமக்கள்கோட்டத்தில்‌ 
கைம்மை நோற்றிருந்தாள்‌. அவன்‌ அவளைச்சென்று 
பணிந்தான்‌. “அன்னையே, அனைத்தையும்‌ உதறி 
காடேகிறேன்‌. உன்‌ சொல்‌ கிடைத்தால்‌ செல்கிறேன்‌” 
என்றான்‌. “நீ பிறப்பதற்கு முன்னரே அன்னையின்‌ சொல்‌ 
உன்னுடன்‌ இருந்தது மைந்தா. இத்தனைநாள்‌ நான்‌ 
காத்திருந்தது இதன்பொருட்டே. செல்க!” என்று அவள்‌ 
டைகொடுத்தாள்‌. 


வசிஷ்டரின்‌ தவக்குடிலை அடைந்து “சொல்லுங்கள்‌ 
முனிவரே, இந்தப்‌ பசுவை நான்‌ அடைய என்ன 
செய்யவேண்டும்‌?” என்றான்‌. “இது 
பிரம்மரிஷிகளுக்குரியது. பிரம்மம்‌ கனிந்து உங்கள்‌ 
உள்ளக்கொட்டிலில்‌ கட்டுண்டு அமுதுசொரியும்‌ என்றால்‌ 
நானே இதை கொண்டுவந்து உங்கள்‌ கொட்டிலில்‌ 
நிறுத்துவேன்‌” என்றார்‌ வசிஷ்டர்‌. “நான்‌ அதற்கு 
செய்யவேண்டியதென்ன?” என்றான்‌ கெளசிகன்‌. 
“தவம்செய்க... ஆனால்‌ அது எளிதல்ல” என்றார்‌ 
வசிஷ்டர்‌. “ஏன்‌?” என்றான்‌ கெளசிகன்‌. 


“அரசே, நான்குவகை தவங்கள்‌ உள்ளன இப்புவியில்‌. 
தங்கள்‌ செயல்களால்‌ தவம்‌ செய்வது கார்மிகம்‌. 
செய்கைகளில்‌ மூழ்கியவர்களுக்குரியது அது. தங்கள்‌ 
விழைவால்‌ தவம்‌ செய்வது அரசர்களுக்குரியது. அதை 
ஷாத்ரம்‌ என்கின்றன நூல்கள்‌. தங்கள்‌ வஞ்சத்தாலும்‌ 
ஆணவத்தாலும்‌ தவம்‌ செய்வது அசுரர்களுக்குரிய வழி. 
அதை அசுரம்‌ என்கின்றனர்‌. மெய்மைக்கான நாட்டத்தை 
அன்றி பிறிதேவிம்‌ இல்லாது தவம்செய்பவனே 
பிரம்மஞானி. அதையே பிராம்மணம்‌ என்கின்றனர்‌. 
பிரம்மதவம்‌ செய்து எய்தியவனே பிரம்மரிஷி 
எனப்படுவான்‌.” 


வசிஷ்டர்‌ சொன்னார்‌ “நீங்கள்‌ படைக்கலம்‌ பயின்று 
நாடாண்டவர்‌. ஷத்ரியர்களுக்குரிய தவத்தை அன்றி 
பிறிதொன்றைச்செய்ய உங்கள்‌ உடல்‌ ஒப்பாது. உள்ளம்‌ 
அமையாது. ஆணவமும்‌ விழைவும்‌ சினமும்‌ ஏற்காது. 
வீண்முயற்சி வேண்டியதில்லை” என்றார்‌. “நான்‌ பின்‌ 
திரும்புபவன்‌ அல்ல. உறுதிகொண்டபின்‌ வெல்வதோ 


இறப்பதோதான்‌ என்‌ வழி” என்றான்‌ கெளசிகன்‌. 
“எனக்குரிய ஊழ்கம்‌ என்ன? அதை எனக்கு 
உரையுங்கள்‌.” வசிஷ்டர்‌ “எது ஓங்கியுள்ளதோ அதை 
பற்றுக! இப்பசுவே உங்கள்‌ ஊழ்கச்சொல்‌ ஆகுக” என்றார்‌. 


இமயச்சாரலின்‌ அடர்காட்டில்‌ கெளசிகர்‌ சென்றமர்ந்து 
தவம்‌ செய்தார்‌. அவ்வெள்ளைப்பசு அன்றி பிறிதெதுவும்‌ 
தன்‌ நெஞ்சிலுறையாமலானார்‌. பின்பு அதை முற்றிலும்‌ 
மறந்தார்‌. அவர்‌ உடலுருகி மறைய தோல்போர்த்த 
என்புக்குவை அங்கிருந்தது. மூச்சு துடிக்கும்‌ மட்கிய 
உடலுக்குள்‌ தவம்‌ மட்டுமே எரிந்து நின்றது. அவர்‌ 
உடலில்‌ இருந்து ஐந்து நச்சுநாகங்கள்‌ இறங்கிச்சென்று 
மறைந்தன. கொதிக்கும்‌ நீரூற்று ஒன்று ஒழுகி ஒழிந்தது. 
அனல்‌ எழுந்து அவரை விறகாக்கி நின்றெரிந்து 
அணைந்தது. அக்கரிக்குவைக்குள்‌ இருந்து நீள்மூச்சென 
ஒரு காற்று எழுந்தது. அதன்பின்‌ அது கல்லெனக்‌ 
குளிர்ந்து காலமின்மையில்‌ அங்கிருந்தது. அவர்‌ 
புகைமுகிலென்றானார்‌. வெள்ளைப்பசுவின்‌ 
உருக்கொண்டு விண்ணிலேறினார்‌. அங்கிருந்த 
வெண்பசு ஒன்றன்‌ அகிடின்கீழ்‌ நின்று அமுதுகுடித்தார்‌. 
மீண்டெழுந்த முனிவர்‌ விஸ்வாமித்ரர்‌ 
என்றழைக்கப்பட்டார்‌. அவரது கொட்டிலில்‌ 
அமுதகலத்துடன்‌ காமதேனு நின்றது என்றனர்‌ கவிஞர்‌. 


தன்‌ படைப்புத்தவத்திலிருந்து கண்விழித்து எழுந்த 
பிரம்மன்‌ தன்‌ முன்‌ தருக்கி நின்றிருந்த முனிவனின்‌ 
மெய்யறிவுருவைக்‌ கண்டு திகைத்தார்‌ “நீ யார்‌?” என்றார்‌. 
“ஒரு சிறுபுல்‌” என்று அவன்‌ சொன்னான்‌. “ஒருநாள்‌ 
உன்னை ஈடுசெய்து நானே விண்ணும்‌ மண்ணும்‌ 
கொண்ட ஓர்‌ முழுதுலகைப்படைப்பேன்‌.நானும்‌ 
பிரம்மனே” பிரம்மன்‌ அதை நோக்கியமைந்தபின்‌ 
புன்னகை செய்து “அவ்வாறே ஆகுக” என்றார்‌. 

பிரம்மனுக்கு நிகரென திரிசங்குவுக்கென ஓர்‌ உலகை 
அமைத்துக்கொடுத்தவர்‌ என்று விஸ்வாமித்ரரை 
போற்றின காவியங்கள்‌. அவரை மண்ணில்‌ நிகரற்ற 
அரசமுனிவர்‌ என்றனர்‌. தன்‌ உள்ளத்தை அவியாக்கி 
உள்ளனலை எரித்து மேலும்‌ மேலும்‌ மூண்டெழுந்தார்‌. 
சுட்டுவிரல்‌ நீட்டித்‌ தொட்டு பச்சை மரத்தை எரிக்கும்‌ 

ற்றல்கொண்டார்‌. சொல்லால்‌ கொல்லவும்‌ 
உயிர்ப்பிக்கவும்‌ திறல்கூடியவரானார்‌. தெய்வங்கள்‌ 
அஞ்சும்‌ சினத்திற்குரியவர்‌ என்று அவரை படிவர்‌ 
பாடினர்‌. 


அமர்தலின்மை என்பதே அரசனுக்குரிய 
இயல்பென்பதனால்‌ அவர்‌ மேலும்‌ மேலும்‌ என 
நாடிச்செல்பவராக இருந்தார்‌. விண்ணாளும்‌ இந்திரன்‌ 
அவையில்‌ முதல்முனிவரென அமரும்‌ தகுதிக்காக 
விழைந்தார்‌. அதற்கு ஆற்றவேண்டிய தவம்‌ ஏது என 
வசிஷ்டரிடம்‌ வினவினார்‌. “அரசமுனிவரே, நீங்கள்‌ 
அமையாது செல்வீரென்றால்‌ அது முடிவற்ற பயணமே 
ஆகும்‌” என்றார்‌ வசிஷ்டர்‌. “வெல்வதன்‌ மூலமே 
இருப்பவன்‌ நான்‌. எனக்குரிய வழியை சொல்லுங்கள்‌” 
என்றார்‌ விஸ்வாமித்ரர்‌. 


“பொய்யாமை, கொல்லாமை, விழையாமை மூன்றுமே 
எளிய மானுடருக்குரிய தவவழிகள்‌. நீங்கள்‌ 
அரசமுனிவரென்பதனால்‌ ஆணவமின்மை, 
அறிவிலமையாமை, மையம்கொள்ளாமை என்னும்‌ 
மூன்று நிறைகளையும்‌ கொண்டு ஆற்றும்‌ 
அணுவிடைபிறழா அருந்தவமே வழி” என்றார்‌ வசிஷ்டர்‌. 
“நீங்கள்‌ விழைவதோ விழைவுக்கிறைவனுக்கு மேல்‌ 
வெற்றியை. விழைவை முற்றறுத்து சுட்டுவிரல்‌ 
புல்வளையம்‌ என அணிந்தவனே அவன்முன்‌ நிமிர்ந்து 
நின்றிருக்க முடியும்‌.” 


“ஆம்‌, அதை இயற்றி அவன்‌ முன்‌ காமனை எரித்த 
கைலாயன்‌ போல்‌ எழுவேன்‌” என்றார்‌ விஸ்வாமித்ரர்‌. 
“முனிவர்க்கரசே, அதன்‌ களமென்பது 
பெருந்தவத்தோரும்‌ அஞ்சும்‌ கன்யாவனமே என்று 
உணர்க!” என்றார்‌ வசிஷ்டர்‌. “விழையாமையின்‌ 
முழுமையை அங்குள்ள கன்னியரின்‌ காடே 


சான்றளிக்கவேண்டும்‌.” விஸ்வாமித்ரர்‌ “அவ்வண்ணமே 
ஆகுக! அதைவென்று மீள்வேன்‌” என எழுந்தார்‌. 


“அது எளிதல்ல என்றுணர்க!” என்று வசிஷ்டர்‌ 
சொன்னார்‌. “அங்கே வாழ்பவர்‌ உங்கள்‌ மூதன்னையர்‌. 
அவர்களின்‌ கருவில்‌ முளைத்தவர்‌ நீங்கள்‌. உங்களிடம்‌ 
அவர்கள்‌ அறியாத ஏதுமில்லை. அவர்களை வெல்ல 
உங்கள்‌ சொல்‌ ஏதும்‌ துணையாகாது.” விஸ்வாமித்ரர்‌ 

ம்‌, ஆனால்‌ எனக்கு சொல்லல்ல, அணையா விசையே 
என்றும்‌ முதற்படைக்கலம்‌” என்றார்‌. 


அன்றே கிளம்பி அவர்‌ கன்யாவனத்திற்குள்‌ சென்றார்‌. 
கன்யாவனத்திற்குள்‌ முன்பு வாழ்ந்த நூறு கன்னியர்‌ 
நிமிர்ந்து உடல்முழுமைகொண்டனர்‌. உடலினூடாக 
உளமுழுமை பெற்றனர்‌. அணங்குகளாகி அக்காட்டில்‌ 
நிறைந்திருந்தனர்‌. அவர்கள்‌ இலைமுனை 
நீர்த்துளிகளாக விழிகொண்டு அவரை நோக்கி 
இருந்தனர்‌. அவர்‌ உள்ளே நுழைந்ததும்‌ அவரது 
காலடிகளை காடெங்கும்‌ எதிரொலித்துக்காட்டினர்‌. அவர்‌ 
முதுகில்‌ பட்டுச்சால்வையை இழுத்ததுபோல்‌ 
மென்காற்றாக தழுவிச்சென்றனர்‌. அவர்‌ காதுக்குப்பின்‌ 
மெல்லிய சிரிப்பொலி எழுப்பி அவர்‌ சித்தம்‌ திரும்பியதும்‌ 
நெற்றின்‌ ஒலியென மாறினர்‌. 


கன்யாவனத்தின்‌ அணங்குகள்‌ பார்ப்பவனின்‌ 
விழைவுகளினூடாக மட்டுமே உருவம்‌ கொள்பவை. 
வாழைத்தண்டின்‌ வழுக்கில்‌, தளிரிலையின்‌ 
நெய்மெருகில்‌, பிஞ்சுக்காய்களின்‌ பூமுள்‌ மயிர்ப்பரப்பில்‌, 
கனிக்குவைகளில்‌, மலர்ச்சுருள்‌ குழிகளில்‌, 
சேற்றுப்பரப்பின்‌ கதுப்பில்‌, பாறைக்கரவின்‌ ஊற்றில்‌ 
அவர்கள்‌ தங்களை காட்டிக்கொண்டே இருந்தனர்‌. ஒரு 
கணம்‌ அவர்களை உளமறிந்தான்‌ என்றால்‌ அவன்‌ 
ஊன்விழிகளுக்கு முன்‌ அவர்கள்‌ உருக்கொண்டு 
எழுந்துவந்தனர்‌. கட்டின்மையை அணிந்தவர்கள்‌. 
தடையின்மையில்‌ திளைப்பவர்கள்‌. இன்மைவரை 
செல்லும்‌ விசைகொண்டவர்கள்‌. 


அக்காட்டை அள்ளி உள்நிறைக்கவும்‌ அக்காடென 
விரிந்து முழுதாகவும்‌ கொண்ட விழைவே அவர்களின்‌ 
விசை. மானுடராக வாழ்ந்து அவ்விசையின்‌ உச்சம்‌ 
கண்டு மேலும்‌ செல்லும்பொருட்டு உடல்‌ உதிர்த்து 
தெய்வமானவர்கள்‌. அவர்கள்‌ விஸ்வாமித்ரரை 
தொடர்ந்து வந்தனர்‌. சூழ்ந்து விரிந்தனர்‌. அவர்‌ 
அவர்களின்‌ குவைமுலைகள்மேல்‌ 
மென்தொடைகள்மேல்‌ நடந்தார்‌. உந்தியில்‌ 


கால்புதைந்தார்‌. பின்பு அவர்களின்‌ உள்ளங்கை 
கோடுகள்‌ நடுவே நின்று அண்ணாந்து நோக்கினார்‌. 
கால்தோயா காட்டில்‌ எப்படி ஒற்றையடிப்பாதைகள்‌ 
எழுந்து பின்னின என வியந்தார்‌. மூச்சுவிட்டு 
தன்மேல்கவிந்த முகிலில்‌ எழுந்த முகம்‌ ஏதென வியந்தார்‌. 


கன்யாவனத்தில்‌ அமர்ந்து ஊழ்கத்தில்‌ மூழ்கிய 
விஸ்வாமித்ரரைச்‌ சூழ்ந்தனர்‌ சூர்கொண்ட அணங்குகள்‌. 
நூறுமுறை அவர்‌ அவர்களின்‌ குரல்கேட்டு 
ஊழ்கத்திலிருந்து விழித்தெழுந்தார்‌. முதல்முறை அவர்‌ 
தன்‌ அன்னையின்‌ முலைப்பால்‌ மணத்தை அறிந்தார்‌. 
பாலுணவிட்ட செவிலியின்‌ விரல்நுனியை. பிறிதொரு 
செவிலியின்‌ முத்தத்தின்‌ ஈரத்தை. இன்னொரு சேடியின்‌ 
கழுத்திலணிந்த பொற்சங்கிலியின்‌ உறுத்தலை. எவளோ 
ஒருத்தியின்‌ முலையிடுக்கு வெம்மையை. யாரோ 
ஒருத்தியின்‌ செம்பஞ்சுக்குழம்பிட்ட கால்களை. 
அன்னமளிக்கக்‌ குனிகையில்‌ எழும்‌ 
பெருந்தோள்மஞ்சள்‌. சாளரத்துக்கு அப்பால்‌ மின்னி 
மறைந்த ஆடையின்மையின்‌ மஞ்சள்பொன்‌. கச்சு 
விலகிய முலைநிலவுக்கீற்று. சுடரகலுடன்‌ செல்பவளின்‌ 
காதுச்சரிவின்‌ பொன்மயிர்ப்பரவல்‌. 


களித்தோழியராகி வந்தவர்கள்‌. ஈறுசிவந்த சிரிப்பு 
கொண்டவள்‌ எவள்‌? தொட்டுவிட்டு ஓடும்‌ அவள்‌ 
சலங்கை. குழைந்தாடும்‌ கூந்தல்‌ இவள்‌. கனிந்து கேட்கும்‌ 
வினவுடன்‌ சரிந்த இமைகள்‌ அவள்‌. 
தனித்திருப்பவள்மேல்‌ கவியும்‌ அறியாத்துயரம்‌. 
செப்புவைத்து விளையாடுகையில்‌ குவிந்த சிற்றுதட்டு 
மொட்டு. கன்னத்திலாடும்‌ கருங்குழல்சுருள்‌ நிழல்‌. 
சாளரத்தருகே வந்தழைக்கும்‌ குழலோசைக்குரல்‌. 
வசந்தமென்னும்‌ பாவாடைக்‌ குடை. முகிழ்வுகள்‌, 
கைமயிர்‌ மென்மைகள்‌, கரந்துகொண்டுவரும்‌ 
சிறுபரிசுகள்‌, உனக்கே என்னும்‌ நோக்கு, 
இன்னதற்கென்றிலா சிரிப்பு, குமிழ்‌ஏந்தல்‌, கையிணை 
இழைதல்‌, முகம்‌ திருப்பும்‌ அறியா விலக்கம்‌, விழியில்‌ 
முளைக்கும்‌ கூரிய பூமுள்‌, எண்ணிச்‌ சரியும்‌ இமைகள்‌, 
ஓரவிழிதொட்டுச்செல்லும்‌ கூர்மை. 


அகன்று நின்று நோக்கும்‌ அரைச்சிரிப்பு என ஒருத்தி. 
இடையமர்ந்த குழவிக்கு ஈயும்‌ முத்தத்திலிருந்து எழுந்து 
வந்து தொட்ட விழி. முகம்திருப்பி எவரோ என்று நின்று 
அயலவரிடம்‌ சொல்லும்‌ அரைச்சொல்‌. அருகிருப்ப 
ஒருவனிடம்‌ தயங்காது அணுகி நகையாடும்‌ 
தலையாட்டல்களாகவா அவள்‌ இன்னுமிருக்கிறாள்‌? 
கழுத்துச்‌ சொடுக்கல்‌. மூச்சுக்குழிப்பதைப்பு. வியர்வை 


பனித்த கழுத்தில்‌ ஒட்டிய மயிர்கள்‌. முலையிடையின்‌ 
வாமையிலைத்‌ தண்டுக்குழிவளைவு. நின்றுசலித்த 
இடைக்குழைவு. ஒற்றைக்காலின்‌ தளர்வில்‌ தாழும்‌ 
தோள்‌. கைவளைகள்‌ விழுகின்றன. எழுந்த கைகளில்‌ 
மீண்டும்‌ ஒலிக்கின்றன. நாவந்து தொட்டுச்செல்லும்‌ 
இதழ்கள்‌. பற்களின்‌ ஒளிநிரை. எண்ணத்தயக்கம்‌ 
தெரியும்‌ பேச்சு. சொல்லாச்‌ சொல்‌ இடைவெளி விழுந்த 
உரை. அதை சொல்லி மறையும்‌ விழி. சொல்லித்தவித்து 
இதழை கடிக்கிறாள்‌. அவ்விதழில்‌ எஞ்சிய பற்தடமென 
ஒரு சொல்‌. சொல்லொழுக்கு நடுவே 
மூச்சுவிழுங்குகிறாள்‌. கழுத்துக்குழாய்‌ அசைவாக 
காலத்தில்‌ உறைந்தாள்‌. 


அழியாநினைவின்‌ பெருவெளி சூழ்ந்துள்ளது 
பெண்ணே! அறிவாயா நீ, இறப்பின்‌ எருமைத்தலைமேல்‌ 
கால்வைத்து அமுதகலம்‌ ஏந்தி எழுந்துவிட்டாய்‌ 
என்பதை? விழியென உளமென நிகழ்ந்து நிகழ்ந்து 
மறையும்‌ ஆண்களின்‌ திரையில்‌ அழியாத சித்திரம்‌ நீ. 
கன்னியென்றானவள்‌ எவள்‌? இங்கு அவள்‌ ஆட 
விழைவதுதான்‌ என்ன? அடையப்படாத பெண்களால்‌ 
நிறைந்த சித்தம்‌ எனும்‌ சித்திரச்சுமையை முதுகொடிய 
சுமக்காத எவருளர்‌? 


கன்னியராகி வந்தனர்‌. ஆடும்‌ குழைகளின்‌ 
தொட்டுத்தொட்டு உடனாடும்‌ நிழல்கள்‌, கையெழுந்து 
கோதிய முடியிழை மீண்டும்‌ சரியும்‌ நெற்றி, சிவந்த 
மென்முத்துக்கள்‌, அவற்றை அறியாது தொட்டுச்சுழலும்‌ 
சிப்பிநகங்கள்‌. புருவங்களின்‌ அடர்த்தியாக ஒரு முகம்‌. 
புருவங்களின்‌ மென்மையாக ஒரு முகம்‌. மூக்குச்சுளிப்பு, 
மேலுதட்டு மென்புகைப்பரவல்‌, கீழுதட்டின்‌ நடுக்கோடு, 
கழுத்திலெழும்‌ வரி, கழுத்துக்குழியின்‌ நீலநரம்பு, 
விலாவெலும்பு நிரைகள்‌. படிகளில்‌ இறங்குகையில்‌ 
அறியாது துள்ளுகின்றன கால்கள்‌. சுழல்கின்ற 
ஆடைக்குக்‌ கீழே சிலம்பின்‌ சிரிப்பொலி. தொலைவில்‌ 
எழும்‌ உன்‌ வீட்டுவாயிலில்‌ அந்திவெயில்‌ நீட்டு நிழல்‌ நீ. 
அந்திக்கருக்கலில்‌ ஆடைவண்ணம்‌ நீ. இருளுக்குள்‌ 
காணா இருப்பு நீ. உன்‌ நினைவென எழும்‌ ஒரு விழிவீச்சு 
நீ. அறிதுயிலின்‌ முழுவடிவம்‌ என நீ. 


கன்னித்தெய்வங்கள்‌ ஆலயகோபுரங்களில்‌ கனிவுடன்‌ 
நோக்கி சிரிக்கின்றன. நெற்றியிலிட்ட குங்குமத்தின்‌ எச்சம்‌ 
தீற்றப்பட்ட கால்களுடன்‌ கருவறைமுன்‌ 
நின்றிருக்கிறான்‌ உடலிலி. அவன்‌ தொட்டு மீட்டும்‌ 
முல்லைமொட்டு. அவனுக்கு முன்‌ கல்லென எழுந்த 
அவன்‌ கருங்கன்னி. அவள்‌ ஊர்ந்த அன்னத்தின்‌ 


நடனக்காலடிகள்‌. அது இழையும்‌ அலைப்பரப்பின்‌ ஒளி. 
கன்னி கன்னி என்று ஓடும்‌ அணையாச்சொல்‌. 
முன்னிரவின்‌ வெம்மை குளிர்ந்து வரும்‌ முதற்தென்றல்‌. 
முதல்‌ காலைமலரின்‌ மந்தணக்‌ காமம்‌, முதல்‌ பறவையின்‌ 
ஏக்கம்‌, முதற்கதிரின்‌ முதல்நினைவென ஒரு முகம்‌. 
சேற்றில்‌ படிந்த அவள்‌ காலடி. தன்‌ இல்லமுகப்பில்‌ 
அவள்‌ இட்ட சித்திரக்கோலம்‌. அதன்‌ மேல்‌ அவள்‌ வைத்த 
பூசணிப்பூவின்‌ பொன்‌. அதன்மேல்‌ உதிர்ந்த 
மாவிலையின்‌ பொன்‌. அதன்மேல்‌ பதிந்த இளங்கன்றின்‌ 
குளம்புச்சுவடு. அவள்‌ இல்லத்தில்‌எழும்‌ முதற்காலைப்‌ 
புகையின்‌ இன்மணம்‌. அவள்‌ அன்னைக்கு 
மறுமொழிகூவும்‌ குழலோசை. அவள்‌ எங்கிருந்தோ 
நோக்கும்‌ ஒரு உடல்‌ தொடுகை. அவள்‌ தன்‌ நெஞ்சு 
தொட்டு ஏங்கி நினைப்பழிக்கும்‌ மூச்சு. கன்னி. 
கன்னியென்றான அன்னை. 


ஒற்றைச்சுனையில்‌ எழுந்த அலைகளென வந்தபடியே 
இருந்தனர்‌ பெண்கள்‌. உண்டு முடியாத ஊற்று. அறிந்து 
கடந்து ஆற்றா பெருவெளி. அடங்கி அமைகையிலோ 
வென்று செல்லும்‌ வெள்ளம்‌. ஒருத்தியின்‌ குழல்சுருளை 
எண்ணி இங்கு இருந்தேன்‌. இன்னொருத்தியின்‌ கன்னத்து 
முத்தை. பிறிதொருத்தியின்‌ காதுமடலின்‌ 
ஒளிச்சிவப்பை. கைவளை அழுந்திய அரைவளையத்‌ 
தடம்‌. மார்புக்குழைவில்‌ ஆரத்தடம்‌. முத்து பதிந்த சிவந்த 
புள்ளி. தோள்குழைவில்‌ எழுந்த பசலை மென்கோடுகள்‌. 
தோள்பொருத்தில்‌ புதுமணல்போல்‌ தசைவிரிவு வரிகள்‌. 
கைமடிப்பின்‌ மென்சுருக்கத்தில்‌ வியர்வையின்‌ பனி. 
உள்ளங்கையில்‌ கசங்கிய ஒரு மலர்‌. உந்திசூழ்ந்த கதுப்பு. 
குழைவுகள்‌ என சரிவுகள்‌ என அழுந்தல்கள்‌ என 
திரள்தல்கள்‌ என அசைவுகள்‌ என ததும்பல்கள்‌ என 
விழிகொண்டு விரல்கொண்டு கூர்கொண்டு அணைத்து 
தொட்டு கொதித்து நனைந்து குளிர்ந்து அமைந்து 
மூச்செழுந்து மூச்சமைந்து உடனிருக்கும்‌ இணைகள்‌. 


உடல்‌ உடலென்று காட்டி உடலில்லை உடலில்லை என்று 
அலைத்து உடல்மட்டும்‌ அளித்து ஒளிந்தும்‌ காட்டியும்‌ 
ஆடுதலே அது. இணைந்தமென்மைக்குள்‌ கரந்த ஊற்று. 
யானைவிழி. மான்குளம்புத்தடம்‌. கருஞ்சிவப்பு 
மலரடுக்குக்குள்‌ அமர்ந்த சிறுவண்டு. சுனைகள்‌. 
மென்மைகள்‌. தனிமைகள்‌. தவங்கள்‌. 
முக்கடல்முனையின்‌ ஒற்றைக்கால்‌. மூவிழியன்‌ 
தலைக்குள்‌ குளிர்ப்பெருக்கு. அவன்‌ இடப்பாதி. 
பிறிதொருவன்‌ நெஞ்சின்‌ மரு. மூன்றாமன்‌ சொல்லின்‌ 
பொருள்‌. உடலாகிவந்து சூழ்ந்தது. 


பருத்திறங்கிய பால்முலைகள்‌.கருத்து குவிந்த காம்புகள்‌. 
கழுத்தின்‌ கன்னல்‌. கன்னத்தின்‌ வெளிறல்‌. 
இதழ்க்கதுப்பின்‌ ஊன்மணம்‌. கண்சாரலின்‌ கருமை. 
வியர்வையின்‌ உப்புமணம்‌. முலையூற்றுநொதித்து 
மணக்கும்‌ ஆடைகள்‌. மைந்தன்‌ சிறுநீர்‌ நனைந்த மடி. 
துயிலில்‌ பிறிதொருவனை நினைத்துக்‌ குழியும்‌ 
கன்னச்சிரிப்பு அளிக்கும்‌ உவகையின்‌ 
மாயம்‌.நெற்றிமயிர்‌ ஏறுவது என்ன? காதோர நரையை 
காண்கிறேன்‌. ஆழ்ந்தமைந்த குரல்‌. தளர்ந்த நடையில்‌ 
இடையில்‌ கையூன்றி நின்று விடும்‌ நீள்மூச்சு. 


இவள்‌ என்‌ மகள்‌. கைநிறைத்தவள்‌. தொடைமடிப்புகள்‌. 
இடுக்கிய சிறுகை மொட்டுகள்‌. சிணுங்கி அதிரும்‌ 
செவ்விதழ்க்குமிழ்‌.பால்விழி. வண்ணம்‌ அறிந்த வியப்பு. 
பின்‌ முகம்‌ பார்த்துச்சிரிக்கும்‌ விழியொளி. என்‌ 
கைநோக்கி எம்பி எழும்‌ சிற்றுடல்‌. என்‌ மடியிலமர்ந்து 
தலையில்‌ தாடியை அறிந்து சிரிக்கும்‌ குலுங்கல்‌. 
கன்னத்தைக்‌ கடிக்கும்‌ ஈரப்பற்கள்‌. சிற்றாடை சுழற்றி 
என்‌ முற்றத்த்திலோடும்‌ சிறுகால்கள்‌. கடந்து கடந்து 
கடக்காத நூறு முகங்கள்‌. 


நூறுமுகங்களையும்‌ நூறுமுறை தவமழித்து மீண்டு 
கடந்தார்‌ விஸ்வாமித்ரர்‌. நூறுமுறை வழுக்கிய ஏணியின்‌ 
உச்சிப்படியில்‌ நின்று நீள்மூச்சுவிட்டார்‌. அவர்‌ தன்னை 
அணுகுவதை அப்போதுதான்‌ இந்திரன்‌ உணர்ந்தான்‌. 
அவர்‌ தவம்‌ கலைக்க விண்கன்னி மேனகையை 
அனுப்பினான்‌. நூறுகோடி முகங்களுக்கும்‌ அப்பால்‌ 
முகங்களின்‌ முடிவிலி என விரிந்துகிடப்பவளை 
கடந்ததில்லை சிவம்‌. 

பீஷ்மர்‌ கன்யாகுப்ஜத்திற்கு எவரென்றறியாமல்‌ 
வணிகர்குழு ஒன்றுக்கு வேலேந்திய காவலராக வந்தார்‌. 
அவரது உயரம்‌ அவரை யவனர்‌ என்று வணிகர்‌ 
எண்ணும்படி செய்தது. அவர்‌ எவரிடமும்‌ தேவைக்குமேல்‌ 
ஒரு சொல்லும்‌ சொல்வதில்லை என்பது அவருக்கு 
ஆரியமொழிகள்‌ நன்கு தெரிந்திருக்கவில்லை என 
அவர்கள்‌ எண்ணும்படி செய்தது. நகருக்கு வெளியே 
வணிகர்களுக்குரிய விடுதி ஒன்றில்‌ வண்டிகளை 
அவிழ்த்துப்போட்டுவிட்டு அவரை காவலுக்கு அமர்த்தி 
அவர்கள்‌ உணவுண்டு இளைப்பாறச்‌ சென்றனர்‌. வேலை 
கால்நடுவே ஊன்றியபடி உடல்மடித்து நிமிர்ந்த 
தலையுடன்‌ அவர்‌ அமர்ந்திருந்தார்‌. 


உரத்த கள்புளித்த ஏப்பத்துடன்‌ கடந்து சென்ற சூதர்‌ 
ஒருவர்‌ அவரைக்கண்டு அருகே அணைந்து “வீரரே, 
தாங்கள்‌ யவனரா?” என்றார்‌. “ஆம்‌” என்றார்‌ பீஷ்மர்‌. 
“நான்‌ யவனர்களை நிறையவே கண்டிருக்கிறேன்‌. என்‌ 
ஊர்‌ மாளவம்‌” என்றார்‌ சூதர்‌. “அங்கே யவன நாட்டில்‌ 
அனைத்துக்கனிகளும்‌ மிக உயரத்தில்‌ காய்க்கின்றன 
என நினைக்கிறேன்‌. அவற்றை எம்பிப்பறிக்க முயன்று 
இவர்கள்‌ உயரமாக ஆகிவிட்டார்கள்‌...” அவர்‌ 
புன்னகைத்தார்‌. 


“அல்லது அன்னையர்‌ அவர்களை கருவறையிலிருந்து 
தலையைப்பற்றி இழுத்து நீட்டி வெளியே 
எடுக்கிறார்கள்‌.” பீஷ்மர்‌ புன்னகையுடன்‌ விழிகளை 
திருப்பிக்கொள்ள அவர்‌ “அஸ்தினபுரியின்‌ 
பீஷ்மபிதாமகர்தான்‌ இங்கே உங்கள்‌ அளவுக்கு 
உயரமானவர்‌ என்கிறார்கள்‌. ஆனால்‌ அவரது குருதி 
முளைத்து காலத்தில்‌ நீடிக்கவில்லை. ஏனென்றால்‌ அவர்‌ 
நைஷ்டிக பிரம்மசாரி. அறிந்திருப்பீர்‌” என்றார்‌. 


“ஆம்‌” என்றார்‌ பீஷ்மர்‌. சூதர்‌ அவர்‌ அருகே அமர்ந்து 
“அவர்‌ வாழ்நாள்‌ முழுக்க பெண்கொள்ளாமை 
நோன்பை நோற்பவர்‌ என்கிறார்கள்‌. எனக்கு அது 
வாழ்நாள்‌ முழுக்க உண்ணாமை நோன்பு நோற்பதற்கு 
நிகர்‌ என்று தோன்றுகிறது. இதைச்சொன்னால்‌ என்னை 
குடிகாரன்‌ என்பார்கள்‌. நான்‌ குடிப்பவன்தான்‌. ஆனால்‌ 
குடிகாரன்‌ அல்ல. ஏனென்றால்‌ பணமில்லையேல்‌ நான்‌ 
குடிப்பதில்லை” என்றார்‌. பீஷ்மர்‌ புன்னகைசெய்தார்‌. 
“உண்மையிலேயே ஓர்‌ ஆண்மகன்‌ பெண்கொள்ளாமை 
நோன்பை நோற்கமுடியுமா? நீங்கள்‌ என்ன 
நினைக்கிறீர்கள்‌?” என்றார்‌ சூதர்‌. “அறியேன்‌” என்றார்‌ 
பீஷ்மர்‌. 

“நீங்கள்‌ பெண்ணை அடைந்தவர்‌ அல்லவா?” என்றார்‌ 
சூதர்‌. பீஷ்மர்‌ ஒன்றும்‌ சொல்லவில்லை. “நான்‌ 
பெண்ணை அடைந்தவனே அல்ல” என்று சூதர்‌ 
சொன்னார்‌. “என்னை பலபெண்கள்‌ அடைந்தார்கள்‌. 
ஆடையிலிருந்து நாயுருவி முள்ளை என உதறிவிட்டுச்‌ 
சென்றார்கள்‌. பெண்களுக்கு ஆண்களை உதறும்‌ கலை 
நன்கு தெரியும்‌. நம்மை உதறிவிட்டு அவர்கள்‌ நம்மால்‌ 
வஞ்சிக்கப்பட்டவர்கள்‌ என்று நம்மை நம்பவைக்கவும்‌ 
அவர்களால்‌ முடியும்‌.” 


சூதர்‌ பெருமூச்சுவிட்டு “என்னை கைவிட்ட ஒருத்தியின்‌ 
துயர்‌ கண்டு உளம்‌ உடைந்தே நான்‌ குடிக்கத்‌ 
தொடங்கினேன்‌” என்றார்‌. “நான்‌ எதை சொல்லவந்தேன்‌ 


என்றால்‌ பெண்கொள்ளா நோன்பு என ஒன்று இல்லை. 
அப்படி எவர்‌ தருக்கினாலும்‌ சொல்லுங்கள்‌, இங்கே 
அருகே கன்யாவனம்‌ என்னும்‌ காடு உள்ளது. அங்கு 
செல்லும்படி சொல்வோம்‌. முன்பு இந்நகரை ஆண்ட 
குசநாபன்‌ என்னும்‌ அரசனின்‌ நூறுமகளிர்‌ கூனிகளாக 
இருந்தனர்‌ என்பதை அறிந்திருப்பீர்கள்‌. அவர்களை 
பிரம்மதத்தன்‌ என்னும்‌ மெய்ஞானி மணந்து காட்டுக்குள்‌ 
கொண்டுசென்றார்‌. அவர்கள்‌ அங்கே கூன்நிமிர்ந்து 
பேரழகிகளாக மாறினர்‌.” 


“ஆம்‌” என்றார்‌ பீஷ்மர்‌. “நீங்கள்‌ அறியாக்‌ கதை 
எஞ்சியிருக்கிறது” என்றார்‌ சூதர்‌. “நூறாண்டுகாலம்‌ 
அங்கே அவனுடன்‌ வாழ்ந்து நிறைந்து 
காட்டணங்குகளாக மாறினர்‌. கன்யாவனத்தில்‌ அவர்கள்‌ 
நுண்வடிவாக நிறைந்துள்ளனர்‌ என்கிறார்கள்‌. நூறு 
கன்னியர்‌ வாழும்‌ காட்டுக்குள்‌ உண்மையான நைஷ்டிக 
பிரம்மசாரிகள்‌ மட்டுமே செல்லமுடியும்‌. ஆகவே 
அக்காட்டில்‌ இன்று மானுடரே இல்லை. 
நூற்றுக்கணக்கான ஆண்டுகளாக அதற்குள்‌ 
அவ்வணங்குகள்‌ ஆண்களையே காணாது 
தவம்செய்கிறார்கள்‌. அரைக்கணம்‌ விழிசலித்தாலும்‌ 
அங்கேயே கொன்று சிதறடிக்கும்‌ சினம்‌ கொண்ட 
குருதிவிடாயினர்‌ அவர்கள்‌...” 


பீஷ்மர்‌ அவரையே விழியசைக்காமல்‌ 
நோக்கிக்கொண்டிருந்தார்‌. “முன்பு ஒரே ஒரு ஆண்‌ 
அக்காட்டுக்குள்‌ நுழைந்தார்‌. அவர்‌ இந்நகரை ஆண்ட 
அரசர்‌. தவம்செய்து முனிவரானார்‌. கன்யாவனத்தில்‌ 
புகுந்து அவர்‌ தவமனைத்தும்‌ இழந்தார்‌. மேனகை 
என்னும்‌ விண்மகளை புணர்ந்து சகுந்தலையை 
பெற்றார்‌. அக்கதையை நீங்கள்‌ நாடகங்களில்‌ 
கண்டிருப்பீர்கள்‌” என்றார்‌ சூதர்‌. “நானே அவரைப்பற்றி 
ஒரு பாடலை அக்காலங்களில்‌ பாடுவதுண்டு. அதை 
இப்போது முற்றாக மறந்துவிட்டேன்‌. நல்ல மது என்றால்‌ 
என்னையறியாமல்‌ அதை நான்‌ பாடிவிடுவதும்‌ உண்டு.” 
பீஷ்மர்‌ பெருமூச்சுவிட்டார்‌. 


சூதர்‌ “இச்செய்திகளை நான்‌ உங்களுக்குச்‌ சொன்னதன்‌ 
பொருட்டு எனக்கு நீங்கள்‌ சில வெள்ளிக்காசுகளை 
அளிக்கலாம்‌, தாழ்வில்லை” என்றார்‌. “எதற்கு?” என்றார்‌ 
பீஷ்மர்‌. “நான்‌ தாங்கள்‌ தங்கள்‌ அகத்தை மெய்நோக்க 
ஒரு வாய்ப்பை சுட்டிக்காட்டினேன்‌ அல்லவா?” என்றார்‌ 
சூதர்‌. பீஷ்மர்‌ சிலகணங்களுக்குப்பின்‌ “ஆம்‌” என்றபின்‌ 
ஒரு பொன்‌ நாணயத்தை அளித்தார்‌. சூதரின்‌ கண்கள்‌ 
மின்னின. புன்னகையுடன்‌ “தன்னை கூர்நோக்குபவன்‌ 


இருளை அன்றி எதையும்‌ காணமாட்டான்‌ என்பது 
சூதர்களில்‌ குடிகாரர்களின்‌ மெய்யறிதல்‌” என்றார்‌. 
“பார்ப்போம்‌” என்றார்‌ பீஷ்மர்‌. தரைநோக்கி 
புன்னகைசெய்து “நன்று சூழ்க!” என்றார்‌ சூதர்‌. 


அன்றே வணிகர்களிடம்‌ விடைபெற்று பீஷ்மர்‌ 
கன்யாவனம்‌ நோக்கி சென்றார்‌. அதை அறியாத எவரும்‌ 
கன்யாகுப்ஜத்தில்‌ இருக்கவில்லை. அக்காட்டின்‌ 
எல்லையில்‌ கற்பாளங்களால்‌ கூரையிடப்பட்ட 
விஸ்வாமித்ரரின்‌ ஆலயம்‌ இருந்தது. 
மையக்கருவறையில்‌ வலக்கையில்‌ மின்கதிர்‌ 
படைக்கலமும்‌ இடக்கையில்‌ அமுதகலமும்‌ ஏந்தி 
விஸ்வாமித்ரர்‌ நின்றிருந்தார்‌. அருகே வலப்பக்கம்‌ 
காதியும்‌ இடப்பக்கம்‌ குசநாபரும்‌ நின்றிருந்தனர்‌. அங்கு 
முழுநிலவுநாளில்‌ அன்றி வழிபாட்டாளர்‌ வருவதில்லை 
என்றாலும்‌ நாளும்‌ நீர்மலர்காட்டி சுடராட்டு நிகழ்த்தும்‌ 
பூசகர்‌ இருந்தார்‌. அவர்‌ அங்கேயே தங்கியிருந்தார்‌. 


அந்தியில்‌ அங்கு சென்று சேர்ந்த பீஷ்மரிடம்‌ பூசகர்‌ 
அக்காட்டுக்குள்‌ அவர்‌ அறிய எவரும்‌ சென்றதில்லை, 
அங்கு வாழும்‌ அணங்குகளின்‌ நகைப்பொலியை 
இரவின்‌ இருளில்‌ தொலைவிலென கேட்கமுடியும்‌ 
என்றார்‌. “அங்கு ஆண்மகன்‌ என தன்னை உணரும்‌ 
எவரும்‌ செல்லமுடியாதென்கிறார்கள்‌ யவனரே. 
மும்மூர்த்திகளே ஆயினும்‌ ஆணால்‌ வெல்லமுடியாத 
பெண்மையின்‌ அழகும்‌ வஞ்சமும்‌ 
பேருருக்கொண்டிருப்பது அக்காடு. அங்கு சென்று 
மீண்டவர்‌ விஸ்வாமித்ரர்‌ ஒருவரே” என்றார்‌ பூசகர்‌. “நான்‌ 
நாளை உள்ளே செல்லவிருக்கிறேன்‌” என்றார்‌ பீஷ்மர்‌. 


அன்று விஸ்வாமித்ரர்‌ உள்ளே நுழைந்து நூறு 
அணங்குகளைக்‌ கண்டு கடந்த கதையைப்பற்றி 
பவமானன்‌ என்னும்‌ கவிஞர்‌ எழுதிய குப்ஜகன்யா 
வைபவம்‌ என்னும்‌ காவியத்தை பூசகர்‌ பாட பீஷ்மர்‌ 
கைகளை தலைக்குப்பின்னால்‌ வைத்து 
கண்மூடிப்படுத்து கேட்டுக்கொண்டிருந்தார்‌. “நூறு 
சுனைகளில்‌ அவர்‌ பெண்முகங்களை கண்டார்‌. யவனரே, 
நூறுசுனைகளில்‌ பல்லாயிரம்‌ அலைகள்‌. ஒன்று 
பிறிதெனப்பெருகுபவை. நூறாவது அலையில்‌ அவர்‌ 
கண்டவள்‌ அவருக்கு இறுதிநீரூற்றும்‌ மூதன்னை 
என்கிறது காவியம்‌” என்றார்‌ பூசகர்‌. 


பாடல்‌ முடிந்தபின்‌ பெருமூச்சுகளை விட்டுக்கொண்டு 


பூசகர்‌ புரண்டுபடுத்தார்‌. பின்பு “நூறுகோடி 
முகங்களுக்கும்‌ அப்பால்‌ முகங்களின்‌ முடிவிலி என 


விரிந்துகிடப்பவளை கடந்ததில்லை சிவம்‌. 
நெஞ்சடைக்கச்‌ செய்யும்‌ வரி. நான்‌ இதை நூறாயிரம்‌ 
முறை சொல்லியிருப்பேன்‌. இதை கடந்ததே இல்லை” 
என்றார்‌. பீஷ்மர்‌ ஒன்றும்‌ சொல்லவில்லை. “முதலில்‌ 
ஆணவத்தை சீண்டி எழுப்புகிறது. பின்பு 
அடிபணியச்செய்து நிறைவளிக்கிறது. 
நோய்முதிர்ந்தவருக்கு இறப்பு போல இனியவள்‌ அன்னை 
என்று சொல்கிறது காவியம்‌. திகைக்கச்‌ செய்யும்‌ வரி.” 
பீஷ்மரிடமிருந்து சொல்‌ ஏதும்‌ எழவில்லை. 


“துயின்றுவிட்டீரா யவனரே?” என்றார்‌ பூசகர்‌. பீஷ்மரின்‌ 
மூச்சொலி கேட்காமை கண்டு “சரி” என்றபடி மீண்டும்‌ 
பெருமூச்செறிந்து கண்களை மூடிக்கொண்டார்‌. 
”எதன்பொருட்டு துறக்க விழைகிறார்கள்‌? துறந்து 
அவர்கள்‌ அடையும்‌ அப்பிறிது இதைவிடவும்‌ பெரிதா 
என்ன?” பீஷ்மர்‌ அங்கில்லாதவர்‌ போலிருந்தார்‌. பூசகர்‌ 
அவர்‌ உடலின்‌ வெம்மையை அணுக்கமென 
உணர்ந்துகொண்டிருந்தார்‌. 


காலையில்‌ பீஷ்மர்‌ படுத்திருந்த இடம்‌ ஒழிந்துகிடக்கக்‌ 
கண்டு எழுந்து சென்று காலடித்தடங்களை நோக்கினார்‌ 
பூசகர்‌. அவை கன்யாவனம்‌ நோக்கிச்‌ செல்வதை 
கண்டபின்‌ தொடர்ந்து சென்று காட்டின்‌ எல்லையென 
அமைந்த சிற்றோடையை அணுகி அவை தயங்கி 
நின்றிருந்த இடத்தை அடைந்து அவை கடந்து 
சென்றிருப்பதை உணர்ந்து அங்கேயே நெடுநேரம்‌ 
நின்றிருந்தார்‌. ஐம்பதாண்டுகாலமாக 
அவ்வெல்லையைக்‌ கடக்க எண்ணி ஒவ்வொருநாளும்‌ 
அதுவரை வந்து மீள்பவர்‌ அவர்‌. 

கன்யாவனத்தின்‌ எழுபத்தேழாவது சுனை செளபர்ணிகம்‌ 
என்றழைக்கப்பட்டது. அதன்‌ கரைகள்‌ நீலநிறமான 
பாசிபடிந்த வழுக்குப்பாறைகளால்‌ ஆனவை. உள்ளே 
நலுங்காத நீர்‌ வானத்துளியாக கிடந்தது. அதன்‌ பாசி 
படிந்த பரப்பைக்‌ கடந்து வரையாடுகள்கூட நீர்‌ அருந்த 
இறங்குவதில்லை. அந்நீரில்‌ விழுந்த எவரும்‌ நீந்தி 
கரையேறியதில்லை. 


அதன்‌ நீர்‌ பனியைவிட குளிர்ந்தும்‌ ஆயிரம்‌ 
யானைகளின்‌ துதிக்கைகளால்‌ மையம்நோக்கிச்‌ சுழற்றி 
இழுக்கும்படியான விசைகொண்டதாகவும்‌ இருந்தது. 
நூற்றாண்டுகளாக எக்காலடியும்‌ படாத பாறைகள்‌ 
காத்திருப்பின்‌ பருவடிவமென நின்றன. கைகளோ 
மூச்சோ படாத நீர்‌ உறைந்த வஞ்சப்புன்னகை 
கொண்டிருந்தது. 


அதன்‌ கரைக்கு வந்த பீஷ்மர்‌ அச்சுனையின்‌ நீல ஒளியை 
நோக்கியபடி இடையில்‌ கைவைத்து நின்றார்‌. அவரது 
நீண்டகுழல்‌ தோல்வாரால்‌ கட்டப்பட்டு 
சடைத்திரிகளுடன்‌ தோளில்‌ புரண்டது. நரம்புகள்‌ எழுந்த 
கைகள்‌ முற்றிய கொடிகள்‌ போல்‌ உடலிலிருந்து தொங்கி 
முழங்காலை தொட்டன. நெஞ்சில்‌ வலையென 
விழுந்துகிடந்த வெண்தாடியில்‌ காற்று ஆடியது. அவர்‌ 
முடிவெடுத்தபோது உடல்‌ அதை ஏற்று 
அசைவுகொண்டது. 


சீரான காலடிகளுடன்‌ அணுகி அப்பாறைகள்‌ மேல்‌ 
ஏறினார்‌. நிகர்நிலை கொள்வதற்காக கைகளை 
இருபக்கமும்‌ விரித்து கிளைமேல்‌ நடக்கும்‌ பருந்தென 
சென்றார்‌. ஒவ்வொரு அடிக்கும்‌ கால்சறுக்கியது. 
ஆந்தையின்‌ உகிர்களைப்போல விரல்களைக்‌ குவித்து, 
நரம்பு புடைத்த நீண்ட பாதங்கள்‌ தசையிறுகி அதிர 
மெல்ல நடந்தார்‌. நீர்‌ அருகே சென்றதும்‌ உடல்‌ 
எளிதானபோது கால்களின்‌ பிடிவிட்டு சறுக்கிச்‌ சென்று 
முழுதுடலையும்‌ இறுக்கி சித்தத்தை அட்டையெனச்‌ 
சுருட்டி முறுக்கி அசைவிழந்து நின்றார்‌. 


அவருக்கு முன்‌ சற்றே சரிந்த வானம்‌ மீண்டும்‌ 
நிலைகொண்டது. தன்‌ முதன்மை உளச்சொல்லை 


அகக்குகைக்குள்‌ முழங்கவிட்டு ஒவ்வொரு தசையாக 
உள்ளப்பிடிவிட்டு இயல்படையச்‌ செய்தார்‌. கண்களில்‌ 
தேங்கிய வெங்குருதி குளிர உடலில்‌ பொடிவியர்வை 
பரவி காற்றேற்று குளிராகியது. மீண்டும்‌ மூச்சு 
சீரடைந்தபோது அனைத்தும்‌ இயல்புநிலை 
மீண்டிருந்தன. 


அவர்‌ நீர்விளிம்பில்‌ குனிந்து ஒரு கை நீரள்ளியபோது 
அலையின்‌ வளைவில்‌ விழி படிந்தது. திடுக்கிட்டு நீரை 
உதறி நிமிர்ந்தார்‌. காதிலொரு சிரிப்பொலி கேட்ட கணம்‌ 
கால்கள்‌ பாறையிலிருந்து வழுக்கின. 
விழுந்துவிட்டோமென்றே உள்ளம்‌ குலுங்கிய மறுகணமே 
அவர்‌ பாய்ந்து அப்பாறைகள்‌ மேல்‌ கொக்கென 
கால்வைத்துத்‌ தாவி கரைக்கு வந்தார்‌. தொடைத்திரட்சி 
வயிற்றைத்‌ தொடும்‌ மென்கதுப்பு வளைவு. 
அலையென்றான உயிர்த்திளைப்பு. காட்டின்‌ நடுவே 
கால்கள்‌ தவிக்க நின்று சுனையைச்‌ சூழ்ந்த பாறைகளை 
நோக்கிக்கொண்டிருந்தார்‌. 


எப்படி கடந்தோம்‌ என்று உள்ளம்‌ வியந்து தவித்தபோது 
நாவில்‌ ஒரு சொல்‌ ஓடுவதை உணர்ந்தார்‌. “தந்தையே!” 
என அலறிக்கொண்டு கரைநோக்கி பாய்ந்திருந்தார்‌. 
“தந்தையே! தந்தையே!” என சொல்திகழ்ந்த உதடுகளுடன்‌ 
எடைகொண்ட காலடிகளுடன்‌ நடந்தார்‌. வெல்லமுடியாத 
காடு அவரைச்சூழ்ந்து பச்சைப்பெருக்கென 
அடிமரநிரையென வேர்ச்செறிவென நின்றிருந்தது. 


சிறிய பாறைமேல்‌ முழங்கால்‌ மடித்து அமர்ந்து அவற்றின்‌ 
மேல்‌ கைகளை ஊன்றிக்கொண்டார்‌. 
கண்களைமூடியபோது வண்ணங்களின்‌ குமிழ்கள்‌ 
பறக்கக்‌ கண்டார்‌. எங்கோ நீர்த்துளி 
சொட்டிக்கொண்டிருந்தது. காட்டிலா, உடலுக்குள்ளா? 
எங்கோ ஒரு தனிப்பறவை கேவிக்கொண்டிருந்தது. 
எவரோ நோக்குவதை உணர்ந்து விழிதிறக்காமலேயே 
நிமிர்ந்தார்‌. சடைமுடியும்‌ மரவுரியும்‌ அணிந்த சந்தனுவை 
அங்கே கண்டதும்‌ ஏன்‌ திகைப்பெழவில்லை என அவர்‌ 
அகம்‌ ஒருபக்கம்‌ வினவ இன்னொரு அகம்‌ 
“வணங்குகிறேன்‌ தந்தையே!” என்றது. 


சந்தனு களைத்த விழிகளுடன்‌ தளர்ந்த தோள்களுடன்‌ 
இருந்தார்‌. சலிப்புடனும்‌ துயருடனும்‌ நீள்மூச்சுவிட்டு 
நோக்கை திருப்பினார்‌. “இங்குதான்‌ இருக்கிறீர்களா 
தந்தையே?” என்றார்‌ பீஷ்மர்‌. “ஆம்‌, இதுதான்‌ 
எங்களுக்கான இடம்‌” என்றார்‌ சந்தனு. “தாங்கள்‌ 
மட்டுமல்லவா?” என்றார்‌ பீஷ்மர்‌. “இது 


வழிதவறச்செய்யும்‌ காடு. இங்கு வாழ்கின்றன 
கோடானுகோடி திசையழிந்த சிறகுகள்‌...” பீஷ்மர்‌ 
“தந்தையே, இங்குள்ளவர்கள்‌ எவர்‌?” என்றார்‌. 


“நான்‌ அறியேன்‌. ஒருமுறை இங்கே மாமன்னர்‌ யயாதியை 
கண்டேன்‌. திகைத்து அருகே சென்று “மூதாதையே 
தாங்களா? இன்னுமா இங்கிருக்கிறீர்கள்‌?” என்றேன்‌. 
துயருடன்‌ சிரித்து தேவயானியை நான்‌ இன்னமும்‌ 
கடக்கவில்லை மைந்தா: என்றார்‌.” பீஷ்மர்‌ 
பெருமூச்சுவிட்டார்‌. சந்தனு “நான்‌ இன்னமும்‌ 
சத்யவதியை கடக்கவில்லை என்றேன்‌. ஆம்‌ என 
தலையசைத்தார்‌” என்றார்‌. “பிரதீபர்‌ இன்னும்‌ 
சுனந்தையின்‌ கண்ணீரை கடக்கவில்லை. தபதியின்‌ 
அனலை சம்வரணன்‌ அறிந்து முடிக்கவில்லை.” 


பீஷ்மர்‌ “ஆம்‌, அவர்கள்‌ எவரும்‌ கடந்திருக்க 
வாய்ப்பில்லை” என்றார்‌. சந்தனு “கடத்தல்‌ அத்தனை 
எளிதல்ல. இங்குள்ள ஒவ்வொரு இலைநுனியிலும்‌ 
அமுதெனும்‌ நஞ்சு. ஒவ்வொரு சுனையிலும்‌ நஞ்செனும்‌ 
அமுது. இதன்‌ மாயங்களை எண்ணி எண்ணி பிரம்மன்‌ 
சொல்மறக்கக்கூடும்‌. இது அன்னையின்‌ மேடை” என்றார்‌. 
பீஷ்மர்‌ “மானுடர்‌ எவரேனும்‌ கடக்கலாகுமா தந்தையே?” 
என்றார்‌. “நீ கடக்கக்கூடும்‌. ஏனென்றால்‌ இதை நம்‌ 
மூதாதை புரு கடந்தார்‌.” 


பீஷ்மர்‌ துயருடன்‌ விழிதாழ்த்தி “முன்பொருமுறை நான்‌ 
என்‌ முகமெனக்‌ கண்டது யயாதியின்‌ முகத்தை 
தந்தையே” என்றார்‌. “ஆம்‌, அங்கே சிபிநாட்டு 
நாகசூதனின்‌ நச்சுக்கலத்தில்‌. மைந்தா, அது நச்சுக்கலம்‌ 
அல்லவா?” பீஷ்மர்‌ “அதுவல்லவா உண்மையை 
காட்டுவது?” என்றார்‌. “ஆம்‌” என்றபின்‌ சந்தனு 
புன்னகைத்து “புரு உண்மையில்‌ யயாதியே அல்லவா?” 
என்றார்‌. பீஷ்மர்‌ அவரை விழி கொட்டாமல்‌ நோக்கினார்‌. 
“எந்த முகத்தை அவளிடம்‌ காட்டுவதென்று இறுதியாக 
முடிவெடுக்கத்‌ தெரிந்தவர்‌ யார்‌?” என்றபின்‌ அவர்‌ 
பின்னகரத்‌ தொடங்கினார்‌. ஒரு பறவைச்சிறகடிப்பின்‌ 
ஓசை. 


“தந்தையே” என்றார்‌ பீஷ்மர்‌. “தாங்கள்‌ இங்கே இன்னும்‌ 
எத்தனை காலம்‌...?” அவர்‌ பெருமூச்சுவிட்டபடி 
“காலமென்பது அங்குள்ளது” என்றார்‌. “காத்திருப்பு 
உள்ளதல்லவா தந்தையே? அது காலமே அல்லவா?” 
சந்தனு “அறியேன்‌. இங்குள்ளோம்‌. முடிவிலியில்‌” 
என்றபடி மேலும்‌ மேலும்‌ பின்னகர்ந்தார்‌. 
“அடைந்தவர்கள்‌ அனைவரும்‌ இழக்கும்‌ இந்த ஆடலை 


ஏன்‌ அமைத்தாள்‌? இதில்‌ அவள்‌ கொள்ளும்‌ நச்சு 
உவகைதான்‌ என்ன?” 


பீஷ்மர்‌ “இழந்தவர்களும்‌ அடைவதில்லை தந்தையே” 
என்றார்‌. இழந்தவர்கள்‌. செல்லும்‌ தொலைவு குறைவே” 
என்றபடி சந்தனு பின்னால்‌ சென்று புகை என 
அவ்விலைப்பரப்புகளில்‌ படிந்தார்‌. “தந்தையே, 
தந்தையே, அன்னையை பார்த்தீர்களா?” என்றார்‌. “ஆம்‌, 
அவளே இங்கெல்லாம்‌ இருக்கிறாள்‌. ஆனால்‌ அங்கு 
அவள்‌ கொண்டிருந்த அவ்வடிவில்‌ ஓருடலாக 
திரண்டிருக்கவில்லை.” அவர்‌ விழிகள்‌ மட்டும்‌ 
எஞ்சியிருந்தன. “மைந்தா, அவர்களெல்லாம்‌ ஒன்றே. ஒரு 
மாயத்தின்‌ ஆடல்கள்‌.” பீஷ்மர்‌ “தந்தையே, அவளை 
நீங்கள்‌ கண்டீர்களா?” என்றார்‌. சந்தனு மறைந்த 
பின்னரும்‌ விழிகளின்‌ பார்வை சற்று எஞ்சியிருந்தது. 


அவர்‌ மடியில்‌ வந்தமைந்த சிறு புறா சர்ர்‌ சர்ர்‌ என்றது. 
அவர்‌ விழிதிறந்து அதன்‌ மென்சிறைச்‌ சங்குடலை 
கையிலெடுத்தார்‌. அதன்‌ மரமல்லிப்பூ போன்ற சிவந்த 
கால்களில்‌ தோல்வளையம்‌ கட்டப்பட்டிருந்தது. அவர்‌ 
அதைப்பிரித்து கையிலெடுத்து புறாவை விடுவித்தார்‌. 
அது சிறகடித்துப்‌ பறந்து அப்பால்‌ சென்றமைந்து 
புல்மணி ஒன்றைக்‌ கொத்தி கழுத்துப்பூம்பரப்பு 
சிலிர்த்தசைய அண்ணாந்து உண்டது. கிள்ளிய 
நகம்போன்ற அலகுகளைப்‌ பிளந்து ஓசையெழுப்பி 
கால்வைத்து தத்தி அகன்றது. 


அச்செய்தியில்‌ ஆர்வமில்லாது அவர்‌ அமர்ந்திருந்தார்‌. 
பின்பு ஒருகணத்தில்‌ தன்‌ கைகளில்‌ இருந்து கசங்குவது 
அச்செய்தி என்று கண்டு திகைப்புடன்‌ அது என்ன என்று 
நோக்கினார்‌. இருவிரல்களால்‌ விரித்து படித்தார்‌. 
அஸ்தினபுரியின்‌ மந்தணச்சொற்களில்‌ அவரது 
முதன்மை மாணவர்‌ விஸ்வசேனர்‌ எழுதியிருந்தார்‌. 
அவரை பார்க்க இந்திரப்பிரஸ்தத்தின்‌ பேரரசி குந்தி 
கன்யாவனத்தின்‌ விளிம்பிலமைந்த அவரது 
குருகுலத்திற்கு அன்று பின்னுச்சிப்‌ பொழுதில்‌ 
வந்திருந்தாள்‌. முதலில்‌ சொற்கள்‌ பொருளென மாறாமல்‌ 
அவர்‌ அக்குறிகளை நோக்கிக்கொண்டிருந்தார்‌. பின்பு 
திடுக்கிட்டு மீண்டும்‌ வாசித்தார்‌. 


எழுந்து சுற்றுமுற்றும்‌ நோக்கியபின்‌ அருகே நின்றிருந்த 
கள்ளிச்செடியின்‌ சாறை இலையொன்றில்‌ சொட்டி 
கீழிருந்து சிவந்த கல்லை எடுத்து உரசி அதில்‌ கலந்து 
செந்நிற மைக்கலவை செய்து புல்நுனியால்‌ தொட்டு 
எழுதினார்‌. “எவரையும்‌ சந்திக்க விழையவில்லை. 


அரசச்செய்திகள்‌ வந்தணையவேண்டியதில்லை.' அதை 
ஊதி கருமை கொள்ளச்செய்து உருட்டி புறாவை நோக்கி 
கைநீட்ட அது எழுந்து அவரை நோக்கி வந்து அருகே 
அமர்ந்தது. அதன்‌ காலில்‌ அச்செய்தியை கட்டி மும்முறை 
சுழற்றி காற்றில்‌ வீசினார்‌. சிறகுகள்‌ காற்றில்‌ துழாவ அது 
எழுந்து மரக்கிளைகளுக்குள்‌ மறைந்தது. 


பின்பு நீள்மூச்சுவிட்டு இடையில்‌ கைவைத்தபடி 
இருண்டு வந்த காட்டை நோக்கி நின்றார்‌. மெல்ல 
ஒலிமாறுபட்டபடியே வந்தது. மரங்களின்‌ இலைக்கூரை 
அடர்வுக்குமேல்‌ பறவைகளின்‌ ஒலி செறிவுகொள்ளத்‌ 
தொடங்கியது. 

விஸ்வசேனர்‌ அவளை இன்சொல்‌ உரைத்து வரவேற்று, 
இளைப்பாறச்செய்து, சொல்லாடத்‌ தொடங்கியதுமே 
உறுதியாக சொன்னார்‌ “பீஷ்மபிதாமகர்‌ வருவது நடவாது 
பேரரசி. அவர்‌ காட்டுக்குள்‌ சென்று 
எட்டுமாதங்களாகின்றன. நாங்கள்‌ இதுவரை பன்னிரு 
செய்திகளை அனுப்பியிருக்கிறோம்‌. எதற்கும்‌ அவர்‌ 
மறுமொழி அளித்ததில்லை. 
அரசச்செயல்பாடுகளிலிருந்து முழுமையாகவே விலகி 
நின்றிருக்கிறார்‌. அங்கே அவர்‌ தன்னைக்‌ கடந்து 
செல்லும்‌ தவத்திலிருக்கிறார்‌ என்கிறார்கள்‌ இங்குள்ள 
பூசகர்கள்‌.” 


குந்தி “அவர்‌ வருவார்‌ என்றே நினைக்கிறேன்‌” என்றாள்‌. 
விஸ்வசேனர்‌ சிலகணங்கள்‌ நோக்கிவிட்டு “எனக்கான 
ஆணையை நான்‌ ஆற்றுகிறேன்‌. செய்தி அனுப்புகிறேன்‌” 
என தலைவணங்கினார்‌. குந்தி “ஆம்‌, அவர்‌ வரும்வரை 
நான்‌ இங்கு காத்திருக்கிறேன்‌. அவரிடம்‌ மட்டுமே பேச 
வேண்டிய சொற்களுடன்‌ வந்தேன்‌” என்றாள்‌. 


இந்திரப்பிரஸ்தத்திலிருந்து கிளம்பும்போது அவளே 
அந்த எண்ணம்தான்‌ கொண்டிருந்தாள்‌. “பிதாமகருக்கும்‌ 
எனக்கும்‌ எந்தத்‌ தொடர்பும்‌ நெடுநாட்களாக இல்லை 
இளையவனே. நான்‌ அவர்‌ ஒருவர்‌ இருப்பதையே 
மறந்தவள்‌ போலிருந்தேன்‌ நெடுநாட்களாக” என்றாள்‌. 
“மாமன்னர்‌ பாண்டுவின்‌ இறப்புக்குப்பின்‌ அவர்‌ 
விழிநோக்கி நான்‌ பேசியதேயில்லை.” இளைய யாதவர்‌ 
அவருக்குரிய மாறா புன்னகையுடன்‌ “ஆம்‌, அதை எவர்‌ 
அறியார்‌? அவர்‌ பெண்விழிநோக்காத நெறிகொண்டவர்‌” 
என்றார்‌. “ஆயினும்‌ இத்தருணத்தில்‌ அவர்‌ தங்களை 
சந்திக்க வருவார்‌ என்றே நினைக்கிறேன்‌. தங்கள்‌ 


சொற்களை செவிகொள்வார்‌. வேண்டுவன நிகழும்‌.” 


குந்தி “எதன்பொருட்டு என்றே எனக்கு புரியவில்லை. 
இளையோனே, அவருக்கு விழியிழந்த மன்னர்‌ மேலுள்ள 
நிகரற்ற அன்பு எவரும்‌ அறிந்தது. சிற்றிளமையில்‌ 
ஒருமுறை விழியற்றவர்‌ பிதாமகரின்‌ 
படைக்கலநிலையின்‌ முற்றத்திற்குச்‌ சென்று அவரது 
கால்களில்‌ விழுந்து நான்‌ விழியிழந்தவன்‌, உங்களிடம்‌ 
அடைக்கலம்‌ புகவந்தேன்‌ என்று சொன்னாராம்‌. அவரை 
அள்ளி மார்போடணைத்து தன்‌ வாழ்வுள்ள நாள்வரை 
அவருடனேயே இருப்பேன்‌, பிறிதொன்றையும்‌ 
கொள்ளேன்‌ என்று பிதாமகர்‌ சொல்லளித்தாராம்‌. 
சூதர்கதைகளை பல்லாண்டுகளாக 
கேட்டுக்கொண்டிருக்கிறேன்‌. அதுவே இன்றுவரை 
நிகழ்கிறது. ஒருதருணத்திலும்‌ விழியிழந்தவரையோ 
அவரது மைந்தர்களையோ விட்டு அகலமாட்டார்‌” 
என்றாள்‌. 


“ஆம்‌” என்றார்‌ அவர்‌. “அத்துடன்‌ காந்தாரருக்கு பிதாமகர்‌ 
அளித்த சொல்லும்‌ உள்ளது” என்றாள்‌ குந்தி. இளைய 
யாதவர்‌ சிரித்து “ஆம்‌, அவர்‌ தன்‌ சொல்லை 
தெய்வங்களின்‌ ஆணைக்கு நிகரென தன்‌ தலைமேல்‌ 
சூடிக்கொள்பவர்‌. தன்னை தெய்வமென எண்ணும்‌ 
நிமிர்வுகொண்டவர்கள்‌ சிக்கிக்கொள்ளும்‌ பொறி அது” 
என்றார்‌. “நான்‌ அவரிடம்‌ என்ன பேசுவது? எப்படி இதை 
கோருவது?” என்றாள்‌. “அதை நான்‌ எப்படி 
சொல்லமுடியும்‌? நான்‌ பெண்களின்‌ உள்ளறிந்தவன்‌ 
என்கிறார்கள்‌ சூதர்‌. உண்மை, ஆனால்‌ நான்‌ பெண்ணே 
ஆகிவிடமுடியாதல்லவா?” என்றார்‌. 


குந்தி “விளையாடாதே?” என்று முகம்‌ சிவக்க சீறினாள்‌. 
“இது இழிசொல்லாக எஞ்சுமோ என்று ஐயுறுகிறேன்‌.” 
இளைய யாதவர்‌ “ஆகலாம்‌. ஆனால்‌ இன்று இதுவன்றி 
வேறுவழியில்லை. ராஜசூயம்‌ இங்கு நிகழவேண்டும்‌ 
என்றால்‌ பிதாமகரின்‌ சொல்‌ தேவை. அச்சொல்‌ 
அஸ்தினபுரியை கட்டுப்படுத்தும்‌. விண்புகுந்த 
மூதாதையரையும்‌ ஆளும்‌” என்றார்‌. குந்தி பெருமூச்சுடன்‌ 
“நானறியேன்‌. இது பிழையென்றே என்‌ உள்ளம்‌ 
எண்ணுகிறது. ஆனால்‌ இதை செய்தாகவேண்டும்‌ 
இளையோனே. என்‌ மைந்தன்‌ ராஜசூயம்‌ வேட்டு சத்ராஜித்‌ 
என அமர்ந்தபின்‌ எனக்கு இப்புவியில்‌ 
எஞ்சுவதேதுமில்லை. முன்பு யாதவர்‌ மன்றில்‌ ஒரு 
கணத்தில்‌ என்னுள்‌ பற்றிய விழைவு அப்போது 
முழுதணைந்து குளிரும்‌. அம்பு இலக்கடைந்தபின்‌ வில்‌ 
தளர்வதுபோல என்னில்‌ முதுமை வந்து கூடும்‌” 


என்றாள்‌. 


இளைய யாதவர்‌ புன்னகையுடன்‌ “எந்தக்காட்டுக்கு 
செல்லவிருக்கிறீர்கள்‌? தங்கள்‌ கொழுநரும்‌ 
இளையோளும்‌ வாழும்‌ சதசிருங்கத்து 
செண்பகக்காட்டுக்கா? அன்றி, சத்யவதியும்‌ மருகியரும்‌ 
புகுந்த காட்டுக்கா?” என்றார்‌. “இரண்டுக்குமில்லை. நான்‌ 
மதுவனத்திற்கு மீள விழைகிறேன்‌. அங்கே எந்தை 
சூரசேனர்‌ இப்போதும்‌ இருக்கிறார்‌. நான்‌ மீண்டும்‌ 
யாதவச்சிறுமியாகிய பிருதை என்று அவரிடம்‌ சென்று 
நிற்பேன்‌. எந்தையே துரத்திச்‌ சென்றவற்றின்‌ 
மறுபக்கத்தைக்‌ கண்டு மீண்டிருக்கிறேன்‌. பிழை 
செய்தவள்‌ என என்னை எண்ணி தங்கள்‌ கால்களின்‌ 
மேல்‌ தலைவைக்கிறேன்‌. என்னை பொறுத்தருள்க என்று 
கோருவேன்‌.” 


சொல்லத்தொடங்கியதுமே குந்தி அவ்வுணர்ச்சிகளால்‌ 
அள்ளிச்செல்லப்பட்டாள்‌. “அன்று நான்‌ மேய்த்த 
கன்றுகளின்‌ கொடிவழிக்‌ கன்றுகள்‌ அங்கே இருக்கும்‌. 
அவற்றின்‌ உரு மாறுவதில்லை. விழிகளும்‌ 
குரல்களும்கூட மாறுவதில்லை. அன்றிருந்த மரங்கள்‌ 
மட்டும்‌ சற்றே முதிர்ந்திருக்கும்‌. ஆனால்‌ புல்வெளி 
புதியதாகவே இருக்கும்‌. இன்னும்‌ அக்காட்டில்‌ 
கன்றுமேய்த்து அலைய என்‌ கால்களுக்கு 
வலுவிருக்குமென்றே நினைக்கிறேன்‌” என்றாள்‌. 


இளைய யாதவர்‌ சிரித்து “அதுவே நிகழட்டும்‌ அத்தை. 
அதற்கு இவ்வேள்வி நிகழ்ந்தாகவேண்டும்‌. அது தங்கள்‌ 
சொல்லில்‌ உள்ளது. உரிய செஞ்சொற்கள்‌ எழும்‌ அகம்‌ 
தங்களுக்குள்‌ இருப்பதை நான்‌ அறிவேன்‌” என்றார்‌. 
“அறியேன்‌. நான்‌ இன்றுவரை உரிய சொற்களை 
சொல்லவில்லை என்றே ஒவ்வொரு அவைக்குப்‌ 
பின்னும்‌ ஒவ்வொரு சந்திப்புக்குப்‌ பின்னும்‌ 
உணர்கிறேன்‌” என்றாள்‌. “நான்‌ சொல்லாத சொற்களின்‌ 
சிறையிலிருப்பவள்‌ இளையோனே.” இளைய யாதவர்‌ 
உரக்க நகைத்து “இச்சொற்களே அரியவை” என்றார்‌. 


குந்தி அன்று பகல்முழுக்க குருகுலத்தின்‌ 
ஈச்சையோலைக்‌ குடிலில்‌ காத்திருந்தாள்‌. 
பயணக்களைப்பில்‌ சற்றே துயின்றதும்‌ உள்ளே 
விழித்துக்கொண்ட விழைவு அவளை எழுப்பி 
அமரச்செய்தது. காய்ச்சல்‌ கண்டவள்‌ போல்‌ உடலெங்கும்‌ 
வெம்மையையும்‌ இனிய குடைச்சலையும்‌ உணர்ந்தாள்‌. 
உலர்ந்தபடியே இருந்த உதடுகளை 
ஈரப்படுத்திக்கொண்டே இருந்தாள்‌. அவளுடன்‌ வந்த 


சிவிகைக்காரர்கள்‌ அக்காட்டின்‌ பசுமையில்‌ மகிழ்ந்து 
நெருப்பிட்டு குளிர்காய்ந்துகொண்டிருந்தனர்‌. 
அவர்களின்‌ பெரிய கருமுகத்தில்‌ பல்வெண்மைகள்‌ 
தெரிவதை நோக்கிக்கொண்டிருந்தபோது அவள்‌ 
உடல்பதறுமளவுக்கு சினம்‌ கொண்டாள்‌. எழுந்துசென்று 
அவர்களை சொற்களால்‌ அறையவேண்டுமென 
விழைவெழுந்த அகத்தை திருப்பி 
நிலைநிறுத்திக்கொண்டாள்‌. 


இரவின்‌ தொடக்கத்தில்‌ புறா 

வந்துசேர்ந்தது. விஸ்வசேனர்‌ செய்தியுடன்‌ அவள்‌ 
குடிலை அணுகி பணிந்து “பிதாமகரின்‌ செய்தி 
தெளிவாகவே உள்ளது பேரரசி. தாங்கள்‌ மந்தணமொ 
அறிந்தவர்‌. பாருங்கள்‌” என்றார்‌. அவள்‌ அதை வாங்‌ 
வாசித்தபோது அச்சொற்களை முன்னரே 
வாசித்துவிட்டதுபோல்‌ உணர்ந்தாள்‌. அச்சொற்களை 
அங்கு வந்த பயணம்‌ முழுக்க அவள்‌ வேறுவேறு 
வகையில்‌ கற்பனை செய்திருந்தாள்‌. முதலில்‌ 
எண்ணியது நிகழ்ந்த மெல்லிய ஆறுதலே அவளுக்கு 
ஏற்பட்டது. 

பின்பு கிளம்பவேண்டியதுதான்‌ என எண்ணியபோது 
ஏமாற்றம்‌ உருவாகியது. இரவில்‌ அது வளர்ந்தது. 
இருளில்‌ மின்னும்‌ விண்மீன்களை பார்த்தபடி குடிலின்‌ 
மண்‌ திண்ணையில்‌ அமர்ந்திருந்தாள்‌. இருள்‌ நகரத்தில்‌ 
அத்தனை கெட்டியானதாக இருப்பதில்லை என்று 
தோன்றியது. விண்மீன்கள்‌ அத்தனை பெரிதாக 
இருப்பதுமில்லை. அவை மிகத்தொலைவுக்கு நகர்ந்து 
சென்றிருக்கும்‌. நகரத்தின்‌ இரவொலிகளில்‌ துயரம்‌ 
இருக்கிறது. இங்கே காட்டின்‌ இரவொலிகளில்‌ அறியாத 
கொண்டாட்டம்‌. 


முன்பு சதசிருங்கத்தில்‌ அவள்‌ விண்மீன்களை மிக 
அருகே பார்த்திருந்தாள்‌. பிசின்‌ போன்ற இருளுக்கு 
அப்பால்‌ காட்டின்‌ ஒலிகள்‌ கேட்டுக்கொண்டிருக்க 
பாண்டுவுடனும்‌ மாத்ரியுடனும்‌ மைந்தர்களுடனும்‌ 
அமர்ந்து குளிர்தாளமுடிவது வரை 
பேசிக்கொண்டிருப்பாள்‌. இனிய மெல்லிய 
வீண்சொற்கள்‌. அன்பு பொருளற்ற சொற்களாகவே 
வெளிப்படுகிறது. வெறுப்பும்‌ பொருளற்ற சொற்கள்‌ 
மேல்தான்‌ ஏறுகிறது. பொருளுள்ள சொற்கள்‌ 
உணர்வற்றவை போலும்‌. அரசியலோ பொருள்பொதிந்த 
சொற்களின்‌ நாற்கள ஆடல்‌. சொற்களுக்குள்‌ 
அளைந்தளைந்து நாட்கள்‌ கடந்து சென்றிருக்கின்றன. 
எத்தனை நாட்கள்‌! 


அவள்‌ சதசிருங்கத்தை மீண்டும்‌ 
எண்ணிக்கொண்டபோது அது மிகத்தொலைவில்‌ 
எங்கோ இருந்தது. ஏன்‌ அங்கே திரும்ப அவள்‌ 
எண்ணவில்லை? திரும்பமுடியாத இடம்‌ அது. 
ஏனென்றால்‌ அவள்‌ அங்கு வாழவே இல்லை. பாண்டு 
மைந்தர்களை மார்பில்‌ போட்டுக்கொண்டு 
வானைநோக்கி படுத்துக்கொண்டு மாத்ரியிடம்‌ 
மென்குரலில்‌ பேசிக்கொண்டிருக்கையில்‌ அவள்‌ 
அஸ்தினபுரியிலிருந்து வந்த செய்திகளை 
அடுக்கிக்கொண்டிருப்பாள்‌. ஒற்றுச்செய்திகளை 
திரட்டுவாள்‌. புதிய ஆணைகளை எழுதுவாள்‌. அவள்‌ 
வேறெங்கோ இருந்தாள்‌. விண்மீன்கள்‌ 
நெடுந்தொலைவிலிருக்கும்‌ காட்டில்‌. 


அவள்‌ உளம்கரைந்து அழத்தொடங்கினாள்‌. 
அழும்தோறும்‌ அவ்வினிமை அவளை 
முழுமையாகச்சூழ்ந்து கரைத்து 
உள்ளமிழ்த்திக்கொண்டது. அழுவது அவள்தானா என 
அவளே வியந்துகொண்டிருந்தாள்‌. அழுதுமுடித்ததும்‌ 
நிறைவுடன்‌ மூக்கை முந்தானையால்‌ அழுத்திப்பிசைந்து 
முகத்தைத்‌ துடைத்து பெருமூச்சுவிட்டாள்‌. புன்னகை 


எழுந்தது. அழமுடிக்‌ றது இன்னமும்‌. கன்னியைப்போல. 
சிற்றூரின்‌ பேதை அன்னையைப்போல. பெண்‌ என. 


இளைய யாதவனின்‌ முகம்‌ நினைவிலெழுந்தது. சிரிக்கும்‌ 
கண்களை மிக அருகே என கண்டபோது அவள்‌ 
அறிந்தாள்‌, அவனுக்கு அனைத்தும்‌ தெரியும்‌ என. 
பீஷ்மர்‌ வராமலிருக்கப்‌ போவதில்லை. அவர்‌ 
வந்தாகவேண்டும்‌. ஏனென்றால்‌ வந்தபின்‌ 
நிகழப்போவதைக்கூட இளைய யாதவன்‌ 
வடிவமைத்துவிட்டிருக்கிறான்‌. அவரிடம்‌ அவள்‌ என்ன 
சொல்லமுடியும்‌? மன்றாடமுடியுமா என்ன? 
எதன்பொருட்டு? அவர்‌ அவளுக்கு என்றும்‌ அயலவர்‌. 
கண்ணீர்‌ விட்டு நின்றிருக்கலாகுமா? அவள்‌ அதை 
செய்யக்கூடியவள்தான்‌. ஆனால்‌ அயலவர்முன்‌ என்றால்‌ 
அது அவள்‌ உள்ளத்திலிருந்து ஒருபோதும்‌ 
இறங்கப்போவதில்லை. 


ஆனால்‌ அவள்‌ அவரை சந்திப்பாள்‌ என்றும்‌ 
சொல்கோப்பாள்‌ என்றும்‌ நன்கறிந்திருந்தாள்‌. அது 
எப்படி நிகழுமென்றே அவள்‌ உள்ளம்‌ 
வியந்துகொண்டிருந்தது. காலையில்‌ விஸ்வசேனர்‌ வந்து 
அவள்‌ கிளம்புவதற்கான ஏற்பாடுகளை செய்வதாக 
சொன்னபோது “கிளம்பவில்லை. பிதாமகர்‌ வருவது 
வரை இங்கேயே காத்திருக்கிறேன்‌” என்றாள்‌. அவர்‌ 


“அரசி...” என்று சொல்லெடுக்க “நான்‌ 
முடிவுசெய்துவிட்டேன்‌” என்றாள்‌. அவர்‌ 
தலைவணங்கினார்‌. 


அன்று முற்பகல்‌ முழுக்க அவள்‌ காத்திருந்தாள்‌. 
பலநாட்கள்‌ காத்திருக்கவேண்டும்‌ என்று தனக்குத்தானே 
சொல்லிக்கொண்டாள்‌. ஆனால்‌ உள்ளம்‌ நெடுநாட்களாக 
அறியாத உவகையை உள்ளே 
அடைந்துகொண்டிருந்தது. அது ஏன்‌ என்றே அவளால்‌ 
சொல்லக்கூடவில்லை. புல்வெளி வழியாகச்‌ சென்று 
காட்டின்‌ எல்லையை அடைந்து அங்கே நின்று இருண்ட 
பசுமை செறிந்த கன்யாவனத்தை 
நோக்கிக்கொண்டிருந்தாள்‌. 


பின்னர்‌ திரும்பிவந்து நீராடி ஆடைமாற்றினாள்‌. 
மீண்டும்‌ கன்யாவனம்‌ வரைக்கும்‌ சென்றாள்‌. 
அவ்வெல்லையை கடந்தாலென்ன என்று தோன்றியது. 
ஆனால்‌ கடக்கவேண்டியதில்லை என உடனே 
ஆழுள்ளம்‌ ஆணையிட்டது. கன்யாவனத்தின்‌ 
அணங்குகள்‌ பெண்களை விரும்புவதில்லை என்று 
அவளுக்கு சொல்லப்பட்டிருந்தது. 


ஓடைக்கரை வழியாக ஓய்ந்த காலடிகளுடன்‌ நடந்தபோது 
தன்‌ இதழ்களில்‌ ஒரு பாடலிருப்பதை உணர்ந்தாள்‌. 
“இனிய கன்று! தொலைதூரப்பசுமையின்‌ மைந்தன்‌!” 
எங்கு கேட்ட வரி அது? நெடுந்தொலைவில்‌, 
நெடுங்காலத்திற்கு அப்பால்‌. மதுவனத்தில்‌ சிறுமியாக 
கன்றுமேய்த்த நாட்களில்‌ பாடியது. அது இன்னமும்‌ 
இருக்கிறது தனக்குள்‌. நினைவில்‌ இல்லை. 
எண்ணங்களில்‌ இல்லை. இதழ்களில்‌ இருக்கிறது. 


“இனிய கன்று! தொலைதூரப்பசுமையின்‌ மைந்தன்‌!” 
அடுத்த வரி என்ன? “விடாய்கொண்ட கன்று. கானலின்‌ 
குழவி” ஆம்‌. முழுப்பாடலையும்‌ நினைவுகூர 
முடியும்போலிருந்தது. எண்ணலாகாது, இதழ்களை பாட 
விட்டுவிடவேண்டும்‌. அது அறியும்‌. முனகியபடி 
நடந்தபோது ஓடைக்கரையில்‌ செறிந்திருந்த 
காட்டுப்பூக்களை கண்டாள்‌. அவற்றிலொன்றை 
பறித்துச்‌ சூடினாலென்ன? கைம்பெண்‌ மலர்சூடலாகாது. 
ஆனால்‌ இது கன்யாவனம்‌. இங்கு பெண்களெல்லாம்‌ 
எப்போதும்‌ மாமங்கலைகள்‌. நான்‌ யாதவப்பெண்‌. 
யாதவர்களில்‌ கைம்பெண்‌ என எவருமில்லை. கன்னியும்‌ 
அன்னையும்‌ முதுமகளும்‌ மூதன்னை தெய்வமும்‌ என 
ஒரே பாதைதான்‌. 


வண்ணமலர்களை சூடலாகாது. ஏன்‌ 
இவ்வெண்மலர்களை சூடக்கூடாது? இவை என்‌ ஆடை 
போன்றவை. எதற்காக இதை சொல்லிக்கொள்கிறேன்‌? 
எவரிடம்‌ சொல்சூழ்கிறேன்‌? அவள்‌ ஒரு மலரைக்‌ கொய்து 
கையில்‌ வைத்துக்கொண்டாள்‌. பின்பு ஓடையைக்‌ 
கடந்து கன்யாவனத்திற்குள்‌ கால்வைத்தாள்‌. அம்மலரை 
அப்போது எந்த உளத்தடையும்‌ இல்லாமல்‌ சூடிக்கொள்ள 
முடிந்தது. மலர்சூடியதும்‌ முதுமை மறைகிறது போலும்‌. 
உடலே புன்னகை கொள்கிறது. அவள்‌ புன்னகையுடன்‌ 
விழிதூக்கி காட்டைநோக்கினாள்‌. அதன்‌ பசுமை 
அவளைச்சூழ்ந்து காற்றில்‌ கொந்தளித்தது. 


அவள்‌ காட்டுக்குள்‌ அசைவை ஓரவிழியால்‌ கண்டாள்‌. 
உடனே அதை அவள்‌ உள்ளம்‌ அறிந்துகொண்டமையால்‌ 
உடல்‌ விதிர்த்தது. ஆனால்‌ முழு உளவிசையால்‌ கழுத்தை 
திருப்பாமல்‌ நின்றிருந்தாள்‌. அவளுக்குப்பின்னால்‌ 
வந்து நின்ற பீஷ்மர்‌ தொண்டையை செருமினார்‌. அவள்‌ 
திரும்பி நோக்கியபோது அவர்‌ மறுபக்கம்‌ நோக்கி திரும்பி 
நின்றிருந்தார்‌. 

“இந்திரப்பிரஸ்தத்தின்‌ பேரரசியை வணங்குகிறேன்‌” 
என்றார்‌ பீஷ்மர்‌ ஆழ்ந்த எடைமிக்க குரலில்‌. “அங்கே 
அனைவரும்‌ நலமென எண்ணுகிறேன்‌.” குந்தி “ஆம்‌, 
அனைவரும்‌ தங்கள்‌ அருளால்‌ நலம்‌. தாங்கள்‌ 
மூதாதையென அமர்ந்திருக்கையில்‌ நன்றன்றி பிறிது 
கூடுவதும்‌ அரிது” என்றாள்‌. “தாங்கள்‌ என்னை 
காணவந்தது எதற்காக? நான்‌ ஆற்றுவதற்கேது உள்ளது?” 
என்றார்‌ பீஷ்மர்‌. 

“தங்கள்‌ பெயரர்‌ நிகழ்த்தவிருக்கும்‌ ராஜசூயவேள்விக்கு 
தங்கள்‌ ஒப்புதலை பெறவந்தேன்‌” என்றாள்‌ குந்தி. அவள்‌ 
சொல்லிமுடிக்கும்வரை அவர்‌ அசையாமல்‌ நின்று அதை 
கேட்டார்‌. “ராஜசூயம்‌ குடிமூத்தாரால்‌ வாழ்த்தப்பட்டு 
நிகழவேண்டியது. அஸ்தினபுரிக்கு மூத்தவராகிய நீங்கள்‌ 
மண்மறைந்த மூதாதையரின்‌ முகமென வந்தமர 
வேண்டும்‌. உங்கள்‌ மைந்தராகிய திருதராஷ்டிரர்‌ தன்‌ 
இளையோன்‌ மைந்தர்களை வந்து வாழ்த்தவேண்டும்‌. 
அவர்‌ மைந்தர்‌ சூழ்ந்தமையவேண்டும்‌.” 


“இது அரசியல்‌. நான்‌ என்னை விலக்கிக்கொண்டு 
இங்கிருக்கிறேன்‌. நீங்கள்‌ அஸ்தினபுரியின்‌ பேரரசரிடமே 
பேசலாமே” என்றார்‌ பீஷ்மர்‌. “ஆம்‌, அங்கே முறைப்படி 
என்‌ மைந்தரே செல்வார்கள்‌. என்னை தங்களிடம்‌ 
அனுப்பியவன்‌ என்‌ குடியினனாகிய இளைய யாதவன்‌.” 
பீஷ்மரின்‌ உள்ளம்‌ அசைவதை உடல்காட்டியது. 


“இந்திரப்பிரஸ்தத்தில்‌ நானே இன்று முதியவள்‌. ஆகவே 
என்னை அனுப்பியிருக்கிறான்‌.” 


“ஆம்‌, அது முறைமைதான்‌” என்றார்‌ பீஷ்மர்‌. “ஆனால்‌ 
இவற்றில்‌ என்‌ உள்ளம்‌ அமையவில்லை. என்னை 
பேரரசி பொறுத்தருளல்‌ வேண்டும்‌.” அவர்‌ தலைதாழ்த்தி 
காட்டுக்குள்‌ செல்லப்போகும்‌ மெல்லிய உடலசைவைக்‌ 
காட்டியதுமே குந்தியின்‌ உள்ளம்‌ இரைகண்ட பூனையின்‌ 
உடலின்‌ அனைத்து முடிகளும்‌ எழுந்து 
கூர்கொள்வதைப்போல சொல்கொண்டது. “நான்‌ இங்கு 
வருவதை அஞ்சினேன்‌. பிதாமகர்‌ பெண்நோக்கா 
நோன்புகொண்டவர்‌ இளையோனே, அவ்வச்சத்தாலேயே 
அவர்‌ மறுத்துவிடக்கூடும்‌ என்றேன்‌” என்றாள்‌. 


பீஷ்மரின்‌ தோளில்‌ ஒரு தொடுகை நிகழ்ந்ததுபோல 
எழுந்த மெல்லிய அசைவை அவள்‌ கண்டாள்‌. 
இதழ்களுக்குள்‌ புன்னகைத்தபடி “தங்கள்‌ நோன்பின்‌ 
வல்லமையே குருகுலத்தின்‌ தவச்செல்வமென 
உடனிருக்கிறது. அதை அணையாவிளக்கெனப்‌ 
போற்றுவது குடியின்‌ அனைத்துப்பெண்டிருக்கும்‌ கடமை 
என்றேன்‌. ஆனால்‌ முதியவள்‌ இருக்க இளையோர்‌ 
வந்தால்‌ அது முறைமை அல்ல என்றான்‌. நான்‌ 
அதன்பொருட்டே வந்தேன்‌. பொறுத்தருளவேண்டும்‌.” 


அவள்‌ தலைவணங்கி திரும்புகையில்‌ அவர்‌ 
பின்னாலிருந்து “பேரரசி, தங்கள்‌ மைந்தரிடம்‌ 
சொல்லுங்கள்‌, என்‌ வாழ்த்துக்கள்‌ அவருக்குண்டு என. 
அவர்‌ நிகழ்த்தும்‌ வேள்விக்கு நானும்‌ என்‌ மைந்தரும்‌ 
பெயரரும்‌ சூழ வந்து நின்று சிறப்புகொள்வோம்‌ என்று 
கூறுக!” என்றார்‌. குந்தி கைகூப்பி “என்‌ மைந்தர்‌ நல்லூழ்‌ 
கொண்டவர்‌. தங்கள்‌ அடிகளில்‌ இந்திரப்பிரஸ்தத்தின்‌ 
முடி பணிகிறது” என்றாள்‌. பீஷ்மர்‌ இலைகளுக்குள்‌ 
அமிழ்ந்து மறைவதை கூப்பிய கைகளுடன்‌ 
நோக்கிக்கொண்டிருந்தாள்‌. 

ஐப்பசி தொடங்குவதற்குள்‌ மழை அன்றி பிற எண்ணமே 
எழாதவர்களாக ஆயினர்‌ அஸ்தினபுரியின்‌ மாந்தர்‌. 

வணி இறுதியிலேயே கொதிக்கும்‌ அண்டாக்கள்‌ 

ரைவகுத்த அடுமனையின்‌ நீராவிப்புகை போல 
நகர்முழுக்க விண்ணிலிருந்து இறங்கிய வெம்மை 
நிறைந்திருந்தது. நாய்களின்‌ நாக்குகள்‌ 
சொட்டிக்கொண்டே இருந்தன. சாலையோரங்களில்‌ 
பசுக்களும்‌ கழுதைகளும்‌ மீளமீள பெருமூச்சுவிட்டபடி 
கால்மாற்றின. வெயிலின்‌ ஒளி மங்கலடைந்ததுபோலவும்‌ 
அதன்‌ வெம்மை மட்டும்‌ கூடிவிட்டதுபோலவும்‌ 
தோன்றியது. சாலைகளில்‌ நடந்தவர்கள்‌ வியர்வையை 
ஒற்றியபடி நிழலோரம்‌ ஒதுங்கி அண்ணாந்து 
பெருமூச்சுவிட்டனர்‌. குதிரைகளின்‌ உடல்களில்‌ 
வியர்வைத்துளிகள்‌ உருண்டு தேர்களின்‌ பாதைகளில்‌ 
சொட்டின. 


தெற்கே புராணகங்கைக்குள்‌ செல்லும்‌ வழியில்‌ 
யானைக்கொட்டில்களில்‌ நின்ற களிறுகளும்‌ பிடிகளும்‌ 
விடாய்‌ தாளாது குரலெழுப்பிக்கொண்டே இருந்தன. 
ஆடிச்சாரலில்‌ பசுமைகொண்ட செடிகள்‌ அம்மெருகு 
குலையாமல்‌ தழைசிலுப்பி காற்றிலாடின என்றாலும்‌ 
கோடையில்‌ தவிப்பதாகவே ஒவ்வொருவரும்‌ 
உள்ளம்கொண்டிருந்தனர்‌. “இம்முறை மழை வலுத்து 
பெய்யக்கூடும்‌” என்றார்‌ முதுவேளிர்‌ ஒருவர்‌. “சிற்றீ 
கடிக்கிறது. அது மழைக்கான அறிவிப்பு.” நிமித்திகர்‌ 
சுருதர்‌ “தென்கடலில்‌ இருந்து முகில்கள்‌ சரடு அறாது 
விண்ணிலெழுகின்றன?” என்றார்‌. “அவை அங்கே 
நாகச்சுருள்களாகின்றன. இறுகி கருமைகொண்டு 
நாபறக்க காத்திருக்கின்றன. மழை எழவிருக்கிறது.” 


ஆனால்‌ காற்றில்‌ சிறிய அசைவுகூட இருக்கவில்லை. 
இலைகள்‌ அசைவற்று நின்றன. கோட்டை உச்சியில்‌ 
கொடிகள்‌ கம்பங்களில்‌ சுற்றிக்கிடந்தன. அவ்வப்போது 
சருகும்‌ புழுதியுமாக ஒரு காற்றுச்சுருள்‌ வந்து 
சாலைவழியாக கடந்துசென்றபோது அவை ஏதோ 
எண்ணம்‌ கொண்டவைபோல சற்றே அசைந்து மீண்டும்‌ 
அமைந்தன. இரவும்‌ பகலும்‌ கை ஓயாது 


விசிறிக்கொண்டிருந்தனர்‌. பனையோலை விசிறிகள்‌ 
திண்ணைகளைங்கும்‌ சிறகசைவை நிரப்பின. புறாக்குரல்‌ 
போல தொங்குவிசிறிகளின்‌ கீல்‌ சுழலும்‌ ஒலி 
மாளிகைகளிலிருந்து கேட்டுக்கொண்டிருந்தது. 


அரண்மனைக்குள்‌ எங்கும்‌ அமர முடியாமல்‌ வெளியே 
சோலைக்குள்‌ பீடங்களைப்போட்டு துரியோதனனும்‌ 
கர்ணனும்‌ கெளரவர்களும்‌ அவைகூட்டினர்‌. 
அமைச்சரும்‌ குடித்தலைவர்களும்‌ பிறரும்‌ அங்கு வந்து 
அவர்களிடம்‌ ஆணை பெற்றுச்‌ சென்றனர்‌. அங்கும்‌ 
காற்று எழாமையால்‌ அவர்களுக்கு இருபக்கமும்‌ ஏவலர்‌ 
நின்று எப்போதும்‌ நீர்தெளித்த வெட்டிவேர்த்தட்டிகளால்‌ 
வீசிக்‌ கொண்டிருந்தனர்‌. பன்னீர்சந்தனத்தை 
உடலெங்கும்‌ பூசிக்கொண்டு துரியோதனன்‌ இரையுண்ட 
மலைப்பாம்புபோல பீடத்தில்‌ அமர்ந்திருந்தான்‌. 
கெளரவர்கள்‌ அவனிடம்‌ முகம்நோக்கி 
சொல்லெடுக்காமலாகியிருந்தனர்‌. கர்ணன்‌ சொல்லும்‌ 
சொற்களை மீசையை நீவியபடி கேட்டபின்‌ ஓரிரு 
சொற்களில்‌ அவன்‌ மறுமொழி சொன்னான்‌. அவை 
தெய்வ ஆணையென்றே கொள்ளப்பட்டன. 


இரவில்‌ புரவிகளில்‌ நகர்நோக்குக்கு சென்று மீண்ட 
உடனே நகர்‌ மக்கள்‌ அனைவரும்‌, சாலைகளில்‌ 
நீர்தெளித்து புழுதியடங்கச்செய்து அதன்மேல்‌ 
பாய்விரித்து படுத்து வானில்‌ உதிரிகளாக மின்னிக்‌ 
கொண்டிருந்த விண்மீன்களை நோக்கி மழைகுறித்து 
பேசினர்‌. “மழை வரப்போகிறது. இன்னும்‌ சிலநாட்கள்‌ 
பிறிதெதையும்‌ எண்ணமுடியாது” என்றார்‌ ஒருவர்‌. “மழை 
நன்று” என்றார்‌ நூறுநிறைந்த முதியவராகிய சம்பர்‌. 
“மாமழையும்‌ நன்றோ?” என்று ஒருகுரல்‌ எழுந்தது. 
“இந்நகர்‌ முன்பொருமுறை பெருவெள்ளத்தில்‌ 
மூழ்கடிக்கப்பட்டுள்ளது. அன்று இறந்தவர்களுக்கு 
இன்றும்‌ நீர்க்கடன்‌ கொடுத்து நினைவுகூர்கிறோம்‌.” 
முதியவர்‌ “மாமழையே ஆயினும்‌, கொலைப்படை ஏந்தி 
வரினும்‌ அது நன்றே” என்றார்‌. “மழையே அன்னம்‌. 
அன்னத்தில்‌ இருந்து முளைக்கிறது சொல்‌. சொல்லில்‌ 
வந்து அமர்கிறார்கள்‌ தேவர்கள்‌. மழையின்றி 
ஏதுமில்லை. அள்ளி அளிப்பவளுக்கு சிரித்து அழித்து 
விளையாடவும்‌ உரிமையுண்டு.” இருளுக்குள்‌ யாரோ ஓர்‌ 
இளையோன்‌ “சரி, இம்முறை பெருவெள்ளம்‌ வந்தால்‌ 
நாம்‌ பெரியவரை முதலில்‌ அதில்‌ இறக்கிவிடுவோம்‌” 
என்றான்‌. வியர்வை வழிய பனைஓலை விசிறிகளால்‌ 
விசிறிக்‌ கொண்டு படுத்திருந்த பலர்‌ நகைத்தனர்‌. 
முதியவர்‌ “இளையோனே, நான்‌ சொல்லும்‌ சொற்களை 


வந்தடைய உனக்கின்னும்‌ அறுபதாண்டுகாலம்‌ 
இருக்கிறது” என்றார்‌. 


விதுரரின்‌ ஆணைப்படி செலுத்தப்பட்ட பலநூறு 
ஏவலரும்‌, நகர்ச்சிற்பிகளும்‌ நீர்வடிகால்களில்‌ 
அடைப்புகளை அகற்றினர்‌. ஓடைகளின்‌ கரைகளை 
தொடுப்புக்‌ கல்லடுக்கி செப்பனிட்டனர்‌. மேற்குப்‌ 
பகுதியிலிருந்த ஏரியின்‌ மதகுகளை சீர்நோக்கினர்‌. 
இல்லக்குறைகளை சரிசெய்யும்‌ தச்சர்களும்‌ சிற்பிகளும்‌ 
எந்நேரமும்‌ குடிமக்களால்‌ சூழப்பட்டிருந்தனர்‌. “நாளை... 
நாளைக்கே” என அவர்களிடம்‌ சலிக்கசலிக்க 
சொல்லிக்கொண்டிருந்தனர்‌ தோல்பைகளில்‌ உளிகளும்‌ 
கூடங்களும்‌ கருவிகளுமாக சென்றுகொண்டிருந்த தச்சர்‌. 
“மழைவரப்போகிறது தச்சரே” என்று கெஞ்சியவர்களிடம்‌ 
“மழைவருமென ஆடியிலேயே 
அறிந்திருக்கிறீர்களல்லவா? ஆவணி பழுக்கையில்தான்‌ 
நினைப்பெழுமோ?” என்றார்‌ முதிய தச்சர்‌ ஒருவர்‌. “ஊழ்‌ 
வந்து தொடாமல்‌ உள்ளம்‌ எண்ணம்‌ கொள்வதில்லை 
தச்சரே” என்றான்‌ அவ்வழி சென்ற சூதன்‌. 


இரவுப்பொழுதுகளில்கூட எண்ணெய்‌ விளக்குகளை 
ஏற்றி வைத்து கூரைகளில்‌ அமர்ந்து பணியாற்றினர்‌. 
முற்றத்தில்‌ படுத்திருந்தவர்களில்‌ சிறுவன்‌ ஒருவன்‌ 
“அவர்கள்‌ ஆந்தைகளைப்போல்‌ கூரை மேல்‌ 
அமர்ந்திருக்கிறார்கள்‌” என்றான்‌. அவனருகே 
படுத்திருந்தவர்கள்‌ நகைத்தார்கள்‌. ஒருவர்‌ 
“இரவெல்லாம்‌ என்‌ கனவுக்குள்‌ மரங்கொத்தியின்‌ ஓசை 
கேட்டுக்கொண்டிருந்தது. காலையில்‌ 
விழித்துப்பார்த்தபோதுதான்‌ அது சிற்பிகளின்‌ உளியின்‌ 
ஓசை என்று தெரிந்தது” என்றார்‌. “துயில்மயக்கில்‌ 
அவர்கள்‌ வீட்டுக்கூரையை 
கலைத்துவிடப்போகிறார்கள்‌” என்றார்‌ இன்னொருவர்‌. 


“இன்னும்‌ எத்தனை நாள்‌? எப்போது மழைவரும்‌?” என்று 
ஓர்‌ இளையோன்‌ கேட்டான்‌. “அதை நிமித்திகர்தான்‌ 
சொல்லவேண்டும்‌” என்றார்‌ ஒருவர்‌. தெருமூலையில்‌ 
துயில்‌ வராது எழுந்தமர்ந்து வெற்றிலைச்செல்லத்தை 
திறந்த நிமித்திகர்‌ பத்ரர்‌ “இளையோனே, மழை மூவகை. 
சோமனின்‌ மழை இளஞ்சாரல்‌. இந்திரனின்‌ மழையோ 
இடியும்‌ மின்னலும்‌ கொண்டது. வருணனின்‌ மை 
அதிராது அணைந்து சிறகுகளால்‌ மூடி அவியாது நின்று 
பெருகும்‌” என்றார்‌. “வான்குறி சொல்கிறது, வரப்போவது 
வருணனின்‌ கொடை.” 


“எப்போது?” என்று இளையோன்‌ மீண்டும்‌ கேட்டான்‌. 


“இன்று விண்மீன்‌ குறிகளை பார்த்தேன்‌. ௧௬ நிறைந்த 
பெண்ணின்‌ முலைக்கண்களைப்போல மழைக்கருமை 
செறிவுகொள்கையில்‌ விண்மீன்கள்‌ ஒளிகொள்கின்றன. 
இன்னும்‌ மூன்று நாட்கள்‌ அல்லது இன்னொரு 
பகற்பொழுது” என்றார்‌ நிமித்திகர்‌. “ஆம்‌, எழுக மழை! 
கருங்கற்களும்‌ விடாய்கொண்டுவிட்டன” என்றாள்‌ 
திண்ணையில்‌ படுத்திருந்த முதுமகள்‌. “எத்தனை 
மமைக்காலம்‌! எத்தனை கோடைகள்‌. இப்படியே சென்று 
அணையும்‌ வாழ்க்கை” என்று ஒரு முதியவர்‌ சொல்ல 
அதுவரை இருந்த அனைத்தும்‌ அகன்று மழை 
காலமென்றாகி அவர்கள்‌ முன்‌ நின்றது. முதியவர்கள்‌ 
நீள்மூச்செறிந்தனர்‌. 

மூன்றுநாட்களில்‌ மழை எழும்‌ என அரண்மனையில்‌ 
நிமித்திகர்‌ குறித்து அளித்திருந்தனர்‌. அரண்மனையின்‌ 
ஒவ்வொரு செயல்பாடும்‌ மழையை எண்ணியே 
கோக்கப்பட்டது. விதுரர்‌ அவைக்குச்‌ சென்று அங்கே 
சுவடிகளை நோக்கிக்கொண்டிருந்த கர்ணனிடம்‌ 
“அங்கரே, மழை எழுந்தபின்பு எந்தப்‌ படைநகர்வும்‌ 
இயல்வதல்ல. ஆணைகளை இப்போதே 
பிறப்பித்தீரென்றால்‌ படை அமைவுகளை முடித்துவிட 
முடியும்‌” என்றார்‌. கர்ணன்‌ சலிப்புடன்‌ அவருக்கு 
தலைவணங்கி, சுவடிகளை மேடைமேல்‌ வீசிவிட்டு “ஆம்‌. 

னால்‌ இன்னமும்‌ என்னால்‌ முடிவெடுக்க 
இயலவில்லை. ஆவணி முழுக்க இளைய யாதவன்‌ 
என்ன செய்யப்போகிறான்‌ என்பதிலேயே போயிற்று. 
மகதத்தின்மேல்‌ இந்திரப்பிரஸ்தத்தின்‌ படை எழும்‌ என்று 
எண்ணினேன்‌. அவனோ முயல்வேட்டையாடும்‌ 
புலிபோல புண்டரநாட்டை வென்று அந்த மணிமுடியைக்‌ 
கொண்டு திரும்பியிருக்கிறான்‌” என்றான்‌. 


“அவர்களின்‌ ஆநிரை கவர்தல்‌ அனைத்து திசைகளிலும்‌ 
நடக்கிறது. பீமன்‌ திரிகர்த்தத்திலும்‌ உசிநாரத்திலும்‌ 
சென்று ஆநிரை கவர்ந்து மீண்டிருக்கிறான்‌. 
அர்ஜுனனின்‌ படைகள்‌ கிழக்கே வங்கத்தையும்‌ 
கலிங்கத்தையும்‌ அடைந்து ஆநிரை கொண்டு 
மீண்டிருக்கின்றன. அபிமன்யுவின்‌ படைகள்‌ 
ஆசுரநாடுகளிலும்‌ மச்சர்நாடுகளிலும்‌ ஆநிரை 
கொள்கின்றன. இன்னும்‌ இரு நாட்களுக்குள்‌ 

கோள்சடங்கே முடிவடையும்‌” என்றான்‌. “மழையில்‌ 
ஆகோள்‌ நிகழ்வதற்கு வழியில்லை” என்றார்‌ விதுரர்‌. 
“ஆம்‌” என்று கர்ணன்‌ மீசையை சுட்டுவிரலால்‌ சுழற்றி, 
விழிகளைத்‌ தாழ்த்தியபடி சொன்னான்‌. 


“அவன்‌ என்ன எண்ணுகிறான்‌ என்பதை 
எவ்வகையிலும்‌ தொட்டறிய இயலவில்லை. ஒவ்வொரு 
முறை நான்‌ அரசர்‌ முன்‌ செல்லும்போதும்‌ அவரது வினா 
அது ஒன்றே. அவன்‌ எண்ணுவதென்ன? அச்சுறுத்தியும்‌ 
விழைவுகளை ஊட்டியும்‌ இன்சொல்‌ உரைத்தும்‌ 
உறவுமுறைகளை கையாண்டும்‌ ஆரியவர்த்தத்தின்‌ 
அனைத்து நாடுகளில்‌ இருந்தும்‌ ஆகோள்‌ முடித்து 
வேள்விக்கொடியருகே ஆநிரை பெருக்கிவிட்டான்‌” 
என்றான்‌ கர்ணன்‌. கதய மகதத்தின்‌ வில்‌ வந்து 
சேராது, அஸ்தினபுரியின்‌ சீர்‌ சென்று சேராது அங்கே 
ராஜசூயம்‌ எவ்வகையிலும்‌ தொடங்க முடியாது.” 


விதுரர்‌ “மழைமுடிந்தே ராஜசூயம்‌ நிகழமுடியும்‌. 
இன்னமும்‌ ஒருமாதம்‌ இருக்கிறது” என்றார்‌. “ஆம்‌, 
இருபத்தேழுநாட்கள்‌ மழை நீடிக்கும்‌ என்கிறார்கள்‌. 
கார்த்திகையில்‌ வான்‌ தெளியும்போது ராஜசூயத்தை 
தொடங்குவார்கள்‌” என்றபடி கர்ணன்‌ எழுந்தான்‌. 
“இம்மழைக்காலத்தில்‌ என்ன செய்யப்போகிறார்கள்‌? 
கொடுமழையில்‌ படைகொண்டு மகதத்தைச்‌ சூழும்‌ 
அளவுக்கு அறிவிலி அல்ல இளைய யாதவன்‌.” 


கர்ணன்‌ கைகளை வீசியபடி “மகதம்‌ 
கங்கைப்பெருக்கால்‌ காக்கப்படுவது. கண்டகி, 
மகாசோணம்‌, சதாநீரை, சரயூ என ரப்பெருக்குள்ள்‌ 
ஆறுகளால்‌ சூழப்பட்டது. நூற்றுக்கணக்கான 
சிற்றாறுகள்‌ மழைக்காலத்தில்‌ சினம்கொண்டிருக்கும்‌. 
பத்மசரஸையும்‌ காளகூடத்தையும்‌ ஏகபர்வதத்தையும்‌ 
கடந்து மழைக்காலத்தில்‌ படையென எதுவும்‌ 
ராஜகிருஹத்தை நெருங்க முடியாது. சிறு 
படைப்பிரிவுகளை மழைக்குள்‌ ஒளித்து அனுப்பி 
ராஜகிருஹத்தை அவன்‌ தாக்கக்கூடுமா என்று 
எண்ணினேன்‌. அதற்குரிய அனைத்து வழிகளையும்‌ 
நேற்றுவரை எண்ணிச்சூழ்ந்தேன்‌. சலித்து அனைத்து 
ஓலைகளையும்‌ அள்ளி வீசிவிட்டு எழுந்துவிட்டேன்‌” 
என்றான்‌. 


விதுரரின்‌ கண்களில்‌ மெல்லிய ஏளனம்‌ ஒன்று கடந்து 
செல்கிறதா என்ற ஐயம்‌ அவனுக்கு ஏற்பட்டது. அது 
அவன்‌ சினத்தை எழச்செய்ய “இத்தனை எண்ணுகிறான்‌, 
இவ்வளவு நாள்‌ ஒடுங்கி இருக்கிறான்‌ என்பதே அவனது 
அச்சத்தை, ஆற்றலின்மையை காட்டுகிறது” என்றான்‌. 
“பாம்பு மண்ணுக்குள்‌ நூறு வளைப்பின்னல்களை 
வைத்திருக்கலாம்‌. எங்கோ வளை வாயில்‌ தலை எழாமல்‌ 
போகாது. அங்கு மிதிக்கிறேன்‌.” 


விதுரர்‌ “அவ்வண்ணமென்றால்‌, நமது படைகள்‌ 
இப்போதைக்கு எங்கும்‌ நகரவேண்டியதில்லை 
என்பதுதான்‌ இறுதி ஆணையா?” என்றார்‌. அவரது அந்த 
நேரடிச்சொல்‌ ஒரு நுண்ணிய நடிப்பென்பதை 
அக்கண்களிலிருந்து அறிந்து கர்ணன்‌ மேலும்‌ சினம்‌ 
கொண்டான்‌. “இல்லை, எக்கணமும்‌ ஆணையிடுவேன்‌. 
பெருகும்‌ மழையிலும்‌ அஸ்தினபுரியின்‌ படைகளை 
மகதத்திற்கு நடத்திச்‌ செல்ல என்னால்‌ முடியும்‌. 
யமுனையில்‌ நுழைந்து இந்திரப்பிரஸ்தத்தைச்‌ சூழ்ந்து 
அந்த இந்திரன்‌ ஆலயத்தின்‌ உச்சியில்‌ 
அமுதகலசக்கொடியை ஏற்றவும்‌ என்னால்‌ முடியும்‌” 
என்றான்‌. “நன்று” என்றபடி விதுரர்‌ எழுந்துகொண்டார்‌. 
“அது நிகழும்‌” என்றான்‌ கர்ணன்‌ உரக்க. “இவை 
அனைத்தும்‌ அரசர்களுக்குரிய சொற்கள்‌ அங்கரே. நான்‌ 
அமைச்சன்‌, சூதன்‌” என்றபின்‌ விதுரர்‌ தலைவணங்கி 
வெளியேறினார்‌. 


சினம்‌ உடலெங்கும்‌ பரவியிருக்க கர்ணன்‌ சற்றுநேரம்‌ 
அமர்ந்திருந்தான்‌. பின்பு எழுந்து மதர்க்கும்‌ 
தோள்களுடன்‌ இடைநாழியில்‌ நடந்து துரியோதனன்‌ 
அவை கூடியிருந்த சோலை நோக்கி சென்றான்‌. செல்லும்‌ 
வழியெங்கும்‌ அவன்‌ கனன்று கொண்டிருந்தான்‌. எழுந்த 
தூண்களை ஓங்கி உதைக்கவேண்டும்‌ என்றும்‌, 
எதிர்வரும்‌ ஏவலரை அறையவேண்டும்‌ என்றும்‌ உள்ளம்‌ 
பொங்கியது. 


சோலை அவையில்‌ துரியோதனன்‌ தன்‌ முன்‌ நின்றிருந்த 
படைத்தலைவர்களிடம்‌ படைநிலை குறித்து 
கேட்டுக்கொண்டிருந்தான்‌. அவன்‌ வருகை 
அறிவிக்கப்பட்டதும்‌ அனைவரும்‌ திரும்பி அவனை 
நோக்கினர்‌. அப்பார்வைகளை சுமந்தபடி அவன்‌ 
அருகணைந்து தலைவணங்கினான்‌. “மூத்தவரே, என்ன 
நிகழ்கிறது என்று கேட்டுக்கொண்டிருக்கிறார்‌ அரசர்‌. 
நமது படைகள்‌ இங்கிருந்து மகதம்‌ வரை செல்ல 
எவ்வளவு பொழுதாகும்‌ என்கிறார்‌. நமது படைகளை 
கங்கைக்கரையிலேயே நிறுத்தி வைப்பது நல்லதல்லவா 
என்று படைத்தலைவர்கள்‌ கேட்கிறார்கள்‌” என்றான்‌ 
துச்சாதனன்‌. 


கர்ணன்‌ சலிப்புடன்‌ தலையசைத்தபடி அமர்ந்து 
“பெருமழை வரவை நிமித்திகர்கள்‌ சொல்லிக்‌ 
கொண்டிருக்கிறார்கள்‌. கங்கைப்பெருக்கு கரைமீறும்‌ 
என்றால்‌ நமது படைகள்‌ சிதறும்‌. நமது கலங்கள்‌ 
அழியவும்‌ கூடும்‌” என்றான்‌. “பிறகு என்னதான்‌ 
செய்வது?” என்றான்‌ துர்மதன்‌. “இங்கு சொல்லெண்ணி 


சொல்லெண்ணி காத்திருக்கிறோம்‌. ஆவணிமாதம்‌ 
முழுமையும்‌ வீணாகப்போயிற்று. அன்றே திட்டமிட்டபடி 
அரசர்‌ தன்‌ படைகளுடன்‌ மகதத்திற்கு சென்றிருந்தால்‌ 
இந்தக்‌ குழப்பங்கள்‌ வந்திருக்காது. துலாவின்‌ 
இருதட்டுகளும்‌ நிகர்நிலைகொண்டுருக்கும்‌.” 


“ஆம்‌, ஆனால்‌ புண்டரீக வாசுதேவனை தாக்க யாதவன்‌ 
சென்றது என்னை குழப்பிவிட்டது. இப்போதுகூட 
மகதத்திற்காக நாம்‌ முழுப்படையுடனும்‌ நகர்நீங்கிச்‌ 
செல்லாதது ஒருவகையில்‌ நன்று என்றே தோன்றுகிறது. 
நமது படைகள்‌ மகதத்திற்கு சென்றிருக்கையில்‌ ஒரு 
பெரும்‌ படையுடன்‌ இந்திரப்பிரஸ்தத்தின்‌ அரசன்‌ 
அஸ்தினபுரி நோக்கி வந்திருந்தான்‌ என்றால்‌ என்ன 
ஆகியிருக்கும்‌? பேரரசரை அவனால்‌ சிறைப்பிடிக்க 
முடியும்‌. குருகுலத்தின்‌ மண்‌ அனைத்தும்‌ அவன்‌ கைக்கு 
வந்துவிட்டால்‌ அதன்பின்‌ மகதத்துடன்‌ ஒரு போர்‌ 
மட்டுமே அவன்‌ முன்‌ எஞ்சும்‌” என்றான்‌ கர்ணன்‌. 


துச்சாதனன்‌ “அதை அவர்கள்‌ செய்யப்போவதில்லை” 
என்றான்‌. கர்ணன்‌ “ஆம்‌, அதை தருமன்‌ செய்ய 
மாட்டான்‌. ஆனால்‌ எவரும்‌ எண்ணாத ஒன்றை இளைய 
யாதவன்‌ செய்வான்‌ என்ற எண்ணத்திலிருந்தே நான்‌ 
அவனைப்பற்றி எண்ணத்தொடங்குகின்றேன்‌” என்றான்‌. 
“பார்ப்போம்‌ என தயங்கினேன்‌. பீஷ்மரை சந்திக்க 
இந்திரப்பிரஸ்தத்தின்‌ பேரரசி சென்றிருக்கையில்‌ நாம்‌ 
பெருமுடிவுகளை எடுக்கவேண்டியதில்லை என்று 
கணித்தேன்‌” என்றான்‌. துச்சலன்‌ பொறுமையின்றி 
அசைந்து “அப்படியானால்‌ இப்போது நாம்‌ 
செய்யப்போவது என்ன?” என்றான்‌. 


“மகதம்‌ அடிபணிந்து வில்லளிக்காமல்‌ ராஜசூயம்‌ 
நிகழாது. அது ஒன்றே உறுதியான புள்ளி. அங்கிருந்தே 
நான்‌ சொல்லெடுக்கத்‌ தொடங்குகிறேன்‌” என்றான்‌ 
கர்ணன்‌. “மகதத்திற்கு எதிராக இன்றோ நாளையோ 
அவன்‌ படைகள்‌ எழவேண்டும்‌. எழவில்லையென்றால்‌ 
அதன்‌ பொருள்‌ ஒன்றே. நாம்‌ அறியாத ஏதோ 
கொடுக்கலும்‌ வாங்கலும்‌ ஜராசந்தனுக்கும்‌ 
யுதிஷ்டிரனுக்கும்‌ நடுவே நிகழ்கிறது.” துரியோதனன்‌ 
மெல்லிய குரலில்‌ “அவ்வாறு நிகழாது” என்றான்‌. 
கர்ணன்‌ “ஆம்‌, அவ்வாறு நிகழாது. நான்‌ நன்றாகவே 
மகதரை அறிவேன்‌. ஆனால்‌ இளைய யாதவனை 
இன்னும்‌ நான்‌ அறிந்திலேன்‌” என்றான்‌. 


“அவ்வாறு நிகழாது” என்று மேலும்‌ உரத்த குரலில்‌ 
துரியோதனன்‌ சொன்னான்‌. கர்ணன்‌ ஒருகணம்‌ தயங்கி 


“ஒருவேளை அவ்வாறு நிகழ்ந்தால்‌...” என்று சொல்லத்‌ 
தொடங்க “அவ்வாறு நிகழாது” என்று மேலும்‌ உரத்த 
குரலில்‌ சொன்னபடி தன்‌ தொடையில்‌ ஓங்கி 
அறைந்தான்‌ துரியோதனன்‌. அந்த ஓசை அங்கிருந்த 
அனைவரையும்‌ விதிர்க்கச்‌ செய்தது. கர்ணன்‌ அடங்கி 
“ஆம்‌, அவ்வாறே கொள்வோம்‌” என்றான்‌. சிலகணங்கள்‌ 
அங்கு அமைதி இறுகி நின்றது. பின்பு ஒவ்வொருவராக 
உடல்‌ தளர்ந்தனர்‌. கர்ணன்‌ “குந்திதேவி பீஷ்மரைக்‌ 
கண்டு பெற்ற சொல்‌ என்ன என்று தெரியவில்லை” 
என்றான்‌. “அவர்‌ ஒப்பமாட்டார்‌. அரசநிகழ்வுகளிலிருந்து 
முற்றாக விலகிச்சென்றிருக்கிறார்‌ என்றனர்‌” என்றான்‌ 
துச்சாதனன்‌. “ஆம்‌. ஆனால்‌ பெண்களை வெல்லும்‌ 
சொற்கலை பெண்கொள்ளா 
நோன்புகொண்டவர்களுக்கு தெரியாது. பெண்‌ என்பவள்‌ 
அவர்களுக்கு வெளியே ஊனுடல்கொண்டு 
நின்றிருப்பவள்‌ அல்ல. அவர்களுக்குள்‌ முடிவிலா 
உள்ளப்பாவைகளாக பெருகி நிறைபவள்‌. அவர்கள்‌ 
அவளை அஞ்சுவர்‌. அச்சத்தாலேயே முரண்கொள்வர்‌. 
சினந்தும்‌ சீறியும்‌ எழுவர்‌. ஆனால்‌ இலக்கும்‌ 
பொறுமையும்‌ கொண்ட பெண்‌ அவர்களை எளிதில்‌ 
வென்றுமீளமுடியும்‌. விஸ்வாமித்ரரை மேனகை வென்று 
போந்த காடு அது என்பதை நாம்‌ 
மறக்கவேண்டியதில்லை.” 


“ஒப்புதல்‌ பெற்றால்‌ என்ன நிகழும்‌?” என்றான்‌ 
துச்சாதனன்‌. கர்ணன்‌ “பீஷ்ம பிதாமகர்‌ இங்கு வரக்கூடும்‌” 
என்றான்‌. துரியோதனன்‌ புருவம்‌ சுளித்து 
“இங்கென்றால்‌?” என்றான்‌. “பேரரசரிடம்‌ ஆணை 
பிறப்பிக்க” என்றான்‌ கர்ணன்‌. “பேரரசரின்‌ ஆணை 
நம்மையும்‌ கட்டுப்படுத்தும்‌.” துரியோதனன்‌ “எவருடைய 

ணையும்‌ என்னை கட்டுப்படுத்தாது” என்றான்‌. 
“தங்களை என்றால்‌ தங்கள்‌ மணிமுடியை. இன்றும்‌ 
ராஜசூயத்திற்கு ஒப்புதல்‌ கொடுக்கும்‌ உரிமை 
திருதராஷ்டிரருக்கே உள்ளது” என்று கர்ணன்‌ 
சொன்னான்‌. 


துரியோதனன்‌ சினத்துடன்‌ எழுந்தபடி “இத்தருணத்தில்‌ 
நான்‌ அவரை சந்திக்க விரும்பவில்லை” என்றான்‌. 
கர்ணன்‌ “அரசே, இது அவருடைய முடி. 
மண்துறப்பதினூடாக ஒன்றின்மேல்‌ மும்மடங்கு உரிமை 
கொள்ளமுடியும்‌. பீஷ்மரை இந்நகரம்‌ ஒரு தருணத்திலும்‌ 
துறந்ததில்லை. இவர்கள்‌ அனைவர்‌ உள்ளங்களிலும்‌ 
வாழும்‌ அரசர்‌ அவரே” என்றான்‌. துரியோதனன்‌ 
அச்சொற்களை உள்வாங்காதவனாக நோக்கி நின்றான்‌. 


“நாம்‌ துலாமுள்‌ என நின்றிருக்கிறோம்‌ அரசே” என்றான்‌ 
கர்ணன்‌. “இரு தட்டுகளும்‌ கணம்தோறும்‌ துளித்துளியாக 
நிறைகொண்டு நிகர்நிலை மாறிக்கொண்டிருக்கின்றன. 
நாம்‌ தத்தளிப்பது அதனால்தான்‌. இப்போது 
துலாதட்டுகள்‌ நிலைகொண்டுவிட்டன. நாம்‌ அசைவற்று 
காத்திருக்கிறோம்‌. அடுத்த துளி எடை நம்‌ அசைவை 
அமைக்கும்வரை நமக்கு வேறுவழியில்லை.” மெல்ல 
உடல்தளர்ந்து பீடத்தில்‌ அமர்ந்த துரியோதனன்‌ 
உடலெங்கும்‌ வழிந்த வியர்வையை உணர்ந்து அருகே 
நின்றிருந்த ஏவலனை நோக்கி இன்குளிர்நீர்‌ 
கொண்டுவரும்படி கைகாட்டினான்‌. 

ஒவ்வொரு கணமும்‌ என காற்றின்‌ இறுக்கம்‌ ஏறிவந்தது. 
“இனி எங்கேனும்‌ நீருக்குள்தான்‌ சென்று அமர்ந்திருக்க 
வேண்டும்‌” என்று கனகர்‌ சொன்னார்‌. அன்று மாலையில்‌ 
மேலும்‌ வெம்மை கூடியது. கதிர்‌ இறங்கிய பின்னும்‌ உடல்‌ 
ஊறிவழிந்தது. படைவீரர்கள்‌ ஆங்காங்கே 
வைக்கப்பட்டிருந்த குடிநீர்த்‌ தொட்டிகளை நோக்கிச்‌ 
சென்று கூடி மரமொந்தைகளில்‌ நீரள்ளி குடித்தனர்‌. 
மிச்சத்தை தலையிலும்‌ உடலிலும்‌ ஊற்றிக்கொண்டு 
வாய்திறந்து மூச்சுவிட்டனர்‌. பறவைகள்‌ 
கிளைகளுக்குள்‌ சிறகு ஒடுக்கி கழுத்து உள்ளிழுத்து 
அமர்ந்தன. நகரம்‌ சோர்ந்து முனகிக்கொண்டிருந்தது. 


வானில்‌ முகில்கள்‌ தென்படவில்லை. “மழை 
வருமென்கிறார்கள்‌. ஆனால்‌ முகில்கள்‌ இல்லை” 
என்றார்‌ கனகர்‌. சிற்றமைச்சர்‌ பிரபவர்‌ “நிமித்திகர்‌ 
சொன்ன நாளில்‌ மழை வராமல்‌ இருந்ததில்லை” 
என்றார்‌. “மாமழை வந்து இந்நகரம்‌ உப்புக்குவியலென 
கரைந்து போனாலும்‌ சரி, இதற்கு மேல்‌ இந்த இறுக்கத்தை 
தாளமுடியாது” என்றார்‌ கனகர்‌. 


அந்தியின்‌ இருளில்கூட அனல்‌ நிறைந்திருந்தது. 
அமைச்சுநிலையின்‌ அறைகள்‌ அனைத்திலும்‌ நீராவி 
செறிந்து மூச்சடைக்க வைத்தது. “இந்த மழை 
வருணனுக்குரியது என்கிறார்கள்‌. அவன்‌ 
மருத்துக்களை சிறையிட்டிருக்கக்கூடும்‌” என்றார்‌ 
அவைப்புலவர்‌ பலிதர்‌. இருள்‌ செறிந்ததும்‌ பறவை 
ஒலிகள்‌ அடங்கி சீவிடுகளின்‌ ரீங்காரம்‌ எழுந்தது. கனகர்‌ 
பெருமூச்சுடன்‌ மீண்டும்‌ தன்‌ அலுவல்பீடத்தருகே வந்து 
அமர்ந்தார்‌. பணிகள்‌ நிறைந்திருந்தமையால்‌ அவர்‌ 
பலநாட்களாக தன்‌ இல்லம்‌ திரும்பவில்லை. எப்பொழுது 
வேண்டுமென்றாலும்‌ படைநகர்வுக்கான ஆணை 


கர்ணனிடமிருந்து வரக்கூடும்‌ என்று விதுரர்‌ 
சொல்லியிருந்தார்‌. 


அஸ்தினபுரியின்‌ அனைத்து எல்லைகளில்‌ இருந்தும்‌ 
ஒவ்வொருநாளும்‌ பகலும்‌ இரவும்‌ 
படைநிலைகளைப்பற்றிய செய்திகள்‌ 
வந்துகொண்டிருந்தன. அவற்றை கால வரிசைப்படி 
தொகுத்தெழுதி ஒற்றைத்திருமுகமாக ஆக்கி நாளும்‌ 
இருமுறை விதுரருக்கு அளிக்கவேண்டியிருந்தது. இரவில்‌ 
பறக்கப்‌ பயிற்றுவிக்கப்பட்டிருந்த பருந்துகள்‌ பகலில்‌ 
செய்தி கொண்டுவருவதில்லை. பகல்‌ பருந்துகள்‌ 
இரவுகளில்‌ அணைவதில்லை. எனவே எப்போதும்‌ 
சிறகோசையுடன்‌ ஒரு புள்‌ வந்து சாளரத்தை 
அணைந்துகொண்டிருந்தது. 


முழுதுள்ளத்தையும்‌ குவித்து அகல்சுடர்முன்‌ 
குனிந்தமர்ந்து அனைத்து ஒற்றுச்செய்திகளையும்‌ 
தொகுத்து எழுதிவிட்டு உடலில்‌ பெருகிய வியர்வையைத்‌ 
துடைத்தபடி எழுந்தபோதுதான்‌ கனகர்‌ தவளைகளின்‌ 
ஓசையை கேட்டார்‌. முதலில்‌ அந்த முழக்கம்‌ என்ன என்று 
அவருக்குப்‌ புரியவில்லை. தொலைவில்‌ பெரியதொரு 
பறவைக்கூட்டம்‌ கலைந்து பறந்து 
அணுகிக்கொண்டிருப்பதுபோல்‌ தோன்றியது. 
பின்னர்தான்‌ அது தவளை ஒலி என்று தெரிந்து உடல்‌ 
குலுங்க பக்கத்து அறைக்கு ஓடினார்‌. அங்கு 
சுடர்களைச்சூழ்ந்து அமர்ந்து மெல்ல பேசியபடி 
பணியாற்றிக்கொண்டிருந்த அமைச்சர்களை நோக்கி 
“தவளைக்குரல்கள்‌!” என்று கூவினார்‌. “ஆம்‌! 
தவளைக்குரல்களேதான்‌!” 


அவர்களும்‌ நிமிர்ந்து அப்போதுதான்‌ அதை கேட்டனர்‌. 
பிரபவர்‌ முகம்‌ மலர்ந்து எழுந்து சாளரத்தின்‌ வழியே 
நோக்கி “இங்கு எத்தனை தவளைகள்‌ இருக்கின்றன!” 
என்றார்‌. “இவ்வளவு ஒலி எழுப்ப வேண்டுமென்றால்‌ 
இங்குள்ள மக்களைவிட அதிகம்‌ தொண்டைகள்‌ 
இங்கிருக்க வேண்டும்‌.” கருவூலச்‌ சிற்றமைச்சர்‌ 
பாரிப்ளவர்‌ “அவை மழை மழை என்று கூவுகின்றன. 
விண்வாழும்‌ தேவர்கள்‌ மழையை அளிப்பதே 
அவற்றுக்காகத்தான்‌. அவைபெறும்‌ மழையில்தான்‌ 
வையம்‌ விடாய்‌ தீர்க்கிறது என்கிறார்கள்‌” என்றார்‌. 


பிரபவர்‌ “ஓசை வலுக்கிறதா இல்லை அவ்வாறு நமக்குத்‌ 
தோன்றுகிறதா?” என்றார்‌. “வலுக்கிறது” என்றான்‌ 
ஏவலன்‌. “இல்லை, அலையலையென எழுந்தப்டியேதான்‌ 
இருக்கும்‌” என்றார்‌ பிரபவர்‌. “இன்றிரவே மழை 


வந்துவிடுமா?” என்றார்‌ கனகர்‌. “மாலையில்‌ 
இருள்கவியும்‌ தருணம்‌ வரை வானில்‌ முகில்கள்‌ 
இல்லை.” “காற்றரசன்‌ தன்‌ புரவிகளை 
அவிழ்த்துவிட்டான்‌ என்றால்‌ முகில்களை இழுத்துக்‌ 
கொண்டு நிரப்பிவிடும்‌ அவை” என்றார்‌ 
முதியகாவலர்தலைவர்‌ கருடர்‌. 


“ஆனால்‌ நகரில்‌ ஓர்‌ இலைகூட அசையவில்லை. 
பலநாட்களாக இங்கு எந்தச்‌ சுவடிக்கு மேலும்‌ எடை 
வைப்பதில்லை. இதோ இந்தத்‌ திரைச்சீலை அசைந்து 
நான்‌ பார்த்தே நெடுநாட்களாகிறது” என்றார்‌ 
சிற்றமைச்சர்‌ பவமானர்‌. மிகத்தொலைவில்‌ உறுமலோசை 
ஒன்று கேட்டது. “இடியா?” என்றபடி கனகர்‌ வாசலை 
நோக்கி சென்றார்‌. “தெற்குக்கோட்டையில்‌ களிறு 
உறுமுவதுபோல்‌ உள்ளது” என்றார்‌ பிரபவர்‌. சாளரம்‌ 
வெண்ணிற ஒளிகொண்டு அதிர்ந்தடங்கியது. 
“மின்னல்‌!” என்று சொல்லி கனகர்‌ திரும்பியபோது 
அறைமுழுக்க ஒளியில்‌ அதிர்ந்து அணைந்தது. 


“ஆம்‌, மின்னல்‌!” என்றபடி பிறர்‌ எழுந்து சாளரத்தருகே 
வந்து வெளியே பார்த்தனர்‌. அனைவரையும்‌ திடுக்கிடச்‌ 
செய்தபடி தலைக்கு மிக அருகே இடி வெடித்து 
எதிரொலிகளென அதிர்ந்து அவர்களைச்‌ சூழ்ந்தது. 
“இந்திரன்‌ கட்டியம்‌ உரைத்துவிட்டான்‌!” என்றார்‌ கனகர்‌. 
மீண்டும்‌ மின்னலில்‌ அறை துடித்தது. அஸ்தினபுரியின்‌ 
தெருக்கள்‌ அனைத்திலுமிருந்து மக்கள்‌ எழுப்பிய 
கூக்குரல்‌ இருளில்‌ முழக்கமென சூழ்ந்தது. பிரபவர்‌ 
எட்டிப்பார்த்து “சாலைகளை நிறைத்துப்‌ படுத்திருந்தவர்‌ 
அனைவரும்‌ பாய்களை சுருட்டிக்கொண்டு 
திண்ணைக்குச்‌ செல்கிறார்கள்‌” என்றார்‌. “ஏன்‌ 
ஓடுகிறார்கள்‌? இந்த மழையில்‌ அவர்கள்‌ நனையலாமே? 
உடலில்‌ ஊறிய உப்பையாவது கழுவமுடியும்‌” என்றார்‌ 
கனகர்‌. 


இடியும்‌ மின்னலுமென மாறி மாறி அஸ்தினபுரி அதிர்ந்து 
கொண்டிருந்தது. துடித்து அணைந்த மின்னலின்‌ 
ஒளியில்‌ நகரின்‌ தெருக்களெங்கும்‌ மக்கள்‌ 
கூச்சலிட்டபடியும்‌ கூவி ஒருவரையொருவர்‌ 
அழைத்தபடியும்‌ அலைபாய்வது தெரிந்தது. பலர்‌ 
கைகளை விரித்து நடனமிட்டனர்‌. ஆடையைச்‌ சுழற்றி 
விண்ணுக்கே எறிந்து பற்றி கூச்சலிட்டனர்‌. சிலர்‌ 
உப்பரிகைகளிலும்‌ வீட்டுக்கூரைகளிலும்‌ நின்று கைவீசி 
ஆர்ப்பரித்தனர்‌. “இந்நகரம்‌ இதுவரை இத்தனை 
பேருவகையுடன்‌ மழையை எதிர்கொண்டதில்லை” 
என்றார்‌ கனகர்‌. அவரது இறுதிச்சொல்‌ முற்றிலும்‌ 


மறையும்படி செவி அடைபட பேரிடித்தொடர்‌ எழுந்தது. 
மின்னல்‌ எரிந்தணைய அவர்‌ செவிமூடினார்‌. 
இடியோசையுடன்‌ அடுத்த மின்னல்‌ விழிகளைப்‌ பறித்து 
மறைந்தது. 


ஒற்றை எண்ணத்தால்‌ அள்ளித்தூக்கப்பட்டவைபோல 
அனைத்து திரைச்சீலைகளும்‌ எழுந்து படபடவென 
உதறிக்கொண்டன. “மாளிகையே சிறகடித்தெழும்‌ 
பறவைபோல்‌ தோன்றுகிறது” என்றார்‌ ஒருவர்‌. 
சாளரங்களிலிருந்து கிழிந்து பறந்தகல்பவை போல 
திரைச்சீலைகள்‌ துடிதுடித்தன. அரண்மனையின்‌ 
அனைத்துக்‌ கதவுகளும்‌ சுவர்களில்‌ அறைந்து 
ஒலியெழுப்பின. நூற்றுக்கணக்கான தாழ்ச்சங்கிலிகள்‌ 
குலுங்கின. கீல்கள்‌ முனகின. எங்கெங்கோ 
உலோகப்பொருள்கள்‌ உருண்டோடின. எவரோ 
எவரையோ கூவி அழைத்தனர்‌. தெற்குவாயில்‌ பகுதியில்‌ 
களிறுகள்‌ பிளிறின. முகமுற்றத்திலிருந்து புரவிகள்‌ 
கனைக்கத்தொடங்கின. 


அமைச்சர்‌ அனைத்து சுவடிகளையும்‌ அள்ளி 
மரப்பெட்டிகளில்‌ இட்டு மூடினர்‌. அதற்குள்‌ மேலாடைகள்‌ 
பறந்து சுவரில்‌ முட்டி வழுக்கிச்‌ சரிந்தன. 
“இடையாடைகளை பற்றிக்‌ கொள்ளுங்கள்‌” என்று 
கனகர்‌ சிரித்தபடி கூவினார்‌. அறைக்குள்‌ பெருகிவந்து 
சாளரங்களினூடாக பீறிட்டகன்றது குளிர்காற்று. சற்று 
நேரத்திலேயே உடல்‌ குளிர்ந்து மயிர்ப்புள்ளிகள்‌ நிறைந்து 
நடுங்கத்தொடங்கியது. “இத்தனை விரைவில்‌ குளிரும்‌ 
என்று எவர்‌ எண்ணியிருப்பார்கள்‌?” என்றார்‌ பிரபவர்‌. 
கனகர்‌ எழுந்து அறைவாயிலைக்‌ கடக்கையில்‌ அவரது 
குடுமியை காற்றே அவிழ்த்து பறக்கவிட்டது. அவர்‌ 
திரும்பி உரக்க “குடுமிஅவிழ்க்கும்‌ காற்று இதுதான்‌” 
என்றார்‌. 

“எங்கு செல்கிறீர்கள்‌?” என்றார்‌ சிற்றமைச்சர்‌. 
“மழைத்துளியை ஏந்த விழைகிறேன்‌. மழையை 
இத்தருணத்திலென பிறிது எப்போதும்‌ நான்‌ 
விழைந்ததில்லை” என்றபடி கனகர்‌ இறங்கி முற்றத்தை 
நோக்கி சென்றார்‌. அங்கு நின்றிருந்த புரவிகளின்‌ குஞ்சி 
மயிர்கள்‌ அலைய வால்களும்‌ எழுந்து 
பறந்துகொண்டிருந்தன. அனைத்துத்‌ தேர்களின்‌ 
திரைச்சீலைகளும்‌ பிடுங்கப்பட்டு கோட்டை மடிப்புகளில்‌ 
ஒண்டிக்கொண்டிருந்தன. எங்கிருந்தென்றறியாமல்‌ 
ஒடிந்த கிளைகளும்‌ சருகுகளும்‌ கிளைகளும்‌ 
முற்றமெங்கும்‌ பரந்து விழுந்து சுழன்று ஆங்காங்கே 
ஒன்றாகிக்‌ குவிந்தன. 


எங்கோ மண்மணம்‌ எழுவதை கனகர்‌ உணர்ந்தார்‌. 
ஆவியெழ அவித்து அள்ளிப்பரப்பிய புதுநெல்லின்‌ 
மணம்‌. இளமையில்‌ அவரை பித்தெழச்செய்த மணம்‌. 
சாலைகளில்‌ சில புரவிகள்‌ கட்டின்றி கனைத்தபடி ஓட 
சிரித்தபடி அவற்றை துரத்திச்‌ சென்றனர்‌ வீரர்கள்‌. 
அவர்மேல்‌ குளிர்ந்த பித்தளைக்‌ குமிழ்களை விசையுடன்‌ 
அள்ளி எறிந்ததுபோல்‌ மழைத்துளிகளின்‌ அறைவை 
உணர்ந்தார்‌. சிலிர்த்து உடல்குறுக்கி கூவிச்சிரித்தபடி 
திரும்பி இருகைகளையும்‌ விரித்தார்‌. எண்ணி 
சிலகணங்களுக்குள்‌ அவர்‌ உடல்‌ நனைந்து தாடியும்‌ 
தலைமயிரும்‌ சொட்டத்தொடங்கின. மழை 
அஸ்தினபுரியை முழுமையாக மூடிக்கொண்டது. 
அனைத்து ஒலிகளையும்‌ அதன்‌ பெருமுழக்கம்‌ தன்னில்‌ 
அடக்கியது. நீர்த்திரைக்குள்‌ மின்னல்கள்‌ அதிர்ந்து 
துடித்து அணைந்தன. இடியோசை பல்லாயிரம்‌ 
மெத்தைகளால்‌ போர்த்தப்பட்டதுபோல்‌ எங்கோ 
ஒலித்துக்கொண்டிருந்தது. கூரைவிளிம்புகள்‌ 
விழுதிறங்கி வேர்கொண்டன. சாலைகளிலெல்லாம்‌ 
செந்நிற நாகங்களென நீர்‌ நெளிந்து விரைந்தோடியது. 
கனகர்‌ தளர்ந்து மேலேறி முகப்பில்‌ நின்றபடி சொல்லற்று 
மழையை நோக்கிக்கொண்டிருந்தார்‌. 

இந்திரப்பிரஸ்தத்திலிருந்து இளைய யாதவரும்‌ பீமனும்‌ 
கிளம்பியபோது நகரம்‌ மழை சரித்த பல்லாயிரம்‌ 
பட்டுத்திரைகளால்‌ மூடப்பட்டிருந்தது. நகரின்‌ 
அரசப்பெருஞ்சாலையில்‌ அவர்களுடைய தேர்‌ 
சென்றதை அதற்கு முன்னும்‌ பின்னும்‌ சென்ற 
தேர்கள்கூட அறியவில்லை. யமுனை முழுமையாக 
மறைந்துவிட்டிருந்தது. அதற்குள்‌ நின்றிருந்த 
கலங்களின்‌ விளக்கொளிகள்‌ மட்டும்‌ நீர்த்திரைமீது 
கலங்கி அசைந்து கொண்டிருந்தன. மழையில்‌ 
நனைந்தபடியே தேரிலிருந்து இறங்கி சிறிய படகில்‌ 
ஏறிக்கொண்டதும்‌ இளைய யாதவர்‌ அது கிளம்பலாம்‌ 
என்று கையசைவால்‌ ஆணையிட்டார்‌. அர்ஜுனன்‌ 
தலைகுனிந்தபடி அவரைத்‌ தொடர்ந்து சென்று ஏற பீமன்‌ 
தோள்களில்‌ விழுந்து சிதறிய நீர்த்துளிகளுடன்‌ மெல்ல 
நடந்து படகில்‌ ஏறினான்‌. 


இளைய யாதவர்‌ மரக்கூரையிட்ட சிற்றறைக்குள்‌ சென்று 
ஈரமான ஆடைகளை களையத்தொடங்கினார்‌. அணுக்க 
ஏவலர்‌ மாற்றாடையை அவருக்கு அணிவிக்க அவர்‌ 
எதையோ எண்ணி புன்னகைப்பதுபோல தெரிந்தது. 
அர்ஜுனன்‌ அவர்‌ அருகே சென்று நின்றதும்‌ அவன்‌ 

டைகளை அணுக்கர்‌ களைந்தனர்‌. அவன்‌ கைகளைத்‌ 
தூக்கி எதையோ எண்ணி கவலைகொண்டதுபோல 
நின்றான்‌. 


பீமன்‌ மழையின்‌ அறைதலை தோள்களிலும்‌ நெஞ்சிலும்‌ 
வாங்கியபடி படகின்‌ விளிம்பில்‌ கால்தூக்கி வைத்து, 
மெல்ல அசைந்து நீர்த்திரைக்குள்‌ ஒடுங்கி மறைந்த 
நகரையும்‌ துறைமுகப்பையும்‌ நோக்கிக்‌ 
கொண்டிருந்தான்‌. இளைய யாதவர்‌ அவனை 
அழைக்கவில்லை. அவர்கள்‌ இருவரும்‌ அங்கே 
மஞ்சங்களில்‌ அமர்ந்து மரவுரிச்சால்வையை 
போர்த்தியபடி மெல்லிய குரலில்‌ பேசிக்கொண்டிருந்தனர்‌. 
பீமன்‌ தன்னைச்‌ சூழ்ந்திருந்த நீர்வெளியை மட்டுமே 
நோக்கிக்‌ கொண்டிருந்தான்‌. 


படகு மழை நிறைந்த வானத்தில்‌ ஒரு தனிப்பறவைபோல்‌ 


சென்றுகொண்டிருந்தது. நீர்ச்சரிவு வழியாகவே 
வானிலிருந்து இருட்டு இறங்கி வந்து சூழ்ந்தது. 


யமுனையின்‌ இருகரைகளிலும்‌ எரிந்த விளக்குகள்‌ 
மெல்லிய செந்தீற்றல்களாக இருளுக்குள்‌ தத்தளித்தன. 
அலையே இன்றி படகையும்‌ கூரையையும்‌ சீராக 
அறைந்துகொண்டிருந்த மழையின்‌ முழக்கம்‌ 
செவிகளுக்குப்‌ பழகி அமைதியின்‌ ஒரு பகுதியாக 
மாறியது. பொன்வண்டு போல விளக்குகள்‌ ஒளிவிட ஒரு 
கலம்‌ மிகஅருகே கடந்துசென்றது. கூம்பிய 
பூவரசுமலர்போல அதன்‌ பாய்கள்‌ சுருங்கி கொடிமரத்தில்‌ 
ஒண்டியிருந்தன. 


பீமன்‌ தன்‌ அறைக்கு வந்து ஆடை மாற்றியபோது பெரிய 
மரக்குடுவையில்‌ கொதிக்கும்‌ இன்கூழை ஏவலன்‌ 
அளித்தான்‌. அதை இருகைகளாலும்‌ பற்றியபடி 
தலைகுனிந்து அமர்ந்து அவன்‌ அருந்தியபோது 
கீழிருந்து மேலே வந்த இளைய யாதவர்‌ “மெல்லவே 
போகமுடியும்‌ பாண்டவரே. நாம்‌ நாளைப்‌ புலரியில்‌ 
மகதத்தை அடைந்துவிடுவோம்‌” என்றார்‌. “என்னை 
கலிங்க நாட்டு வணிகன்‌ என்றும்‌ உங்களை எனது பீதர்‌ 
நாட்டு அடிமை என்றும்‌ சொல்லும்படி 
ணையிட்டிருக்கிறேன்‌. பார்த்தன்‌ என்‌ வில்லவர்‌. 
கலிங்கத்தில்‌ என்னைப்போல்‌ கரியவர்கள்‌ மிகுதி. 
அவர்களுக்கு எடைதூக்கும்‌ ஆற்றல்‌ கொண்ட பீதர்நாட்டு 
அடிமைகளும்‌ காவல்வில்லவர்களும்‌ உண்டு.” 


பீமன்‌ விழிகளை தூக்கினான்‌. இளைய யாதவர்‌ 
புன்னகைத்தபடி “பார்ப்போம்‌” என்றார்‌. அத்தருணத்தை 
எளிதாக்கும்‌ பேச்சு என அவனுக்குத்‌ தெரிந்தாலும்‌ 
அப்பேச்சு அவனை எளிதாக்கியது. பார்த்தன்‌ 
பெருமூச்சுடன்‌ கைகளைத்‌ தூக்கி சோம்பல்‌ முறித்தான்‌. 
“துயில்வோம்‌... நாளை நாம்‌ ஆடலுக்குள்‌ இறங்குகிறோம்‌” 
என்றார்‌ இளைய யாதவர்‌. மூவரும்‌ படகறைக்குள்‌ இட்ட 
தோல்பரப்பிய சேக்கைகளில்‌ படுத்தனர்‌. 


இளைய யாதவர்‌ “முன்பு ஆரியவர்த்தம்‌ எங்கும்‌ 
மழைவிழா பெரும்‌ கொண்டாட்டமாக இருந்திருக்கிறது 
என்று நூல்கள்‌ காட்டுகின்றன. இப்போது மை 
குறைவான பாலைப்பகுதிகளில்‌ மட்டுமே இவ்விழவு 
உள்ளது. இது உண்மையில்‌ நாகர்களின்‌ விழவு. இடியற்ற 
மழையை அவர்கள்‌ விண்ணருள்‌ என 
கொண்டாடுகிறார்கள்‌. மகதத்தில்‌ நின்றுபோன 
இவ்விழவை ஜராசந்தர்‌ ஆட்சிக்கு வந்தபோது மீண்டும்‌ 
கொண்டு வந்துள்ளார்‌” என்றார்‌. 


பீமன்‌ அவர்‌ பேசுவதை கேட்டுக்கொண்டிருந்தான்‌. 
அச்சொற்களுக்குப்பின்‌ இளைய யாதவரின்‌ உள்ளம்‌ 


இல்லை என அவன்‌ அறிந்திருந்தான்‌. தொடர்பற்ற, 
மேலோட்டமான உரையாடலைப்போல உள்ளத்தை 
ஒளிக்கும்‌ முறை பிறிதொன்றில்லை என்று அறிந்தவர்‌ 
அவர்‌. அன்று காலைதான்‌ அவனுக்கு இளைய 
யாதவரிடமிருந்து அழைப்பு வந்தது. அவர்‌ அவனை 
மகதத்துக்கு அழைத்துச்‌ செல்ல விரும்புகிறார்‌ என்று 
செய்தியோடு வந்த சாத்யகி சொன்னான்‌. “மகதத்திற்கா? 
படைகளுடனா?” என்று சிறிய வியப்புடனும்‌ 
உவகையுடனும்‌ அவன்‌ கேட்டான்‌. “இல்லை, நீங்கள்‌ 
மூவரும்‌ தனியாகவே செல்கிறீர்கள்‌. நானும்‌ வரலாமா 
என்று அரசரிடம்‌ கேட்டேன்‌. மாற்றுருவில்‌ நீங்கள்‌ மூவர்‌ 
மட்டும்‌ செல்வதாக சொன்னார்‌” என்றான்‌ சாத்யகி. 


“மகதத்திற்கு என்றால்‌...?” என்று பீமன்‌ தாழ்ந்த 
உள்ளத்துடன்‌ கேட்டான்‌. “ராஜகிருஹத்திற்கு” என்றான்‌ 
சாத்யகி. “தூதாகவா?” என்றான்‌ பீமன்‌. “பாண்டவரே, 
யாதவ அரசரின்‌ உள்ளத்திலிருப்பது என்னவென்று 
என்னால்‌ சொல்லமுடியாது. எவரும்‌ அவரை முழுதறிய 
முடியாதென்றும்‌ நீங்கள்‌ அறிவீர்கள்‌” என்றான்‌ சாத்யகி. 
“இப்போதைக்கு ஜராசந்தரிடம்‌ ஒரு நேருக்கு நேர்‌ 
சந்திப்பும்‌, அரசமுறைச்‌ சொல்லாடலும்தான்‌ அவர்‌ 
உள்ளத்தில்‌ உள்ளது என்று நான்‌ உய்த்துணர்கிறேன்‌.” 


“அதனால்‌ எப்பயனும்‌ இல்லை” என்று பீமன்‌ கையை 
வீசினான்‌. “மகதமோ இந்திரப்பிரஸ்தமோ இரண்டில்‌ 
ஒன்றே இப்புவியில்‌ நீடிக்கமுடியும்‌ என்பதை அவனும்‌ 
அறிவான்‌ நாமும்‌ அறிவோம்‌.” சாத்யகி “இச்சொற்கள்‌ 
எதையும்‌ இளைய யாதவரிடம்‌ சொல்லமுடியாது. அவர்‌ 
புன்னகையுடன்‌ ஆணையிட்டே பழகியவர்‌” என்றான்‌. 
அப்போதுதான்‌ அதை உணர்ந்தவன்போல்‌ பீமன்‌ அவன்‌ 
விழிகளை பார்த்தான்‌. பின்பு “ஆம்‌, இதுவரை அவர்‌ 
எனது கருத்துகளை கேட்டதில்லை. நாங்கள்‌ 
விவாதித்ததில்லை. ஆணைகளை மட்டுமே 
பிறப்பிக்கிறார்‌. ப மட்டுமல்ல, இங்குள்ள 
அனைவரிடமும்‌” என்றான்‌. சாத்யகி சிரித்து 
“கைக்குழந்தை ஆணைகளை மட்டுமே பிறப்பிக்கிறது, 
பார்த்திருப்பீர்கள்‌” என்றான்‌. பீமன்‌ வாய்விட்டு உரக்க 
சிரித்தான்‌. 


அவன்‌ இளைய யாதவரின்‌ அரண்மனைக்குச்‌ 
சென்றபோது பயணத்துக்கான அனைத்து 
ஏற்பாடுகளுடனும்‌ அவர்‌ கிளம்பி நின்றிருப்பதை 
கண்டான்‌. “கிளம்புங்கள்‌ பாண்டவரே, தேர்‌ சித்தமாக 
உள்ளது” என்றார்‌. “நான்‌ எவரிடமும்‌ விடைபெற்றுக்‌ 
கொள்ளவில்லை” என்றான்‌ பீமன்‌. “செய்திகளை நான்‌ 


அரசருக்கும்‌ அரசிக்கும்‌ அறிவித்துவிட்டேன்‌” என்றார்‌ 
இளைய யாதவர்‌. அந்தக்‌ கூடத்தில்‌ இருந்தே நடந்து 
சென்று அவருடன்‌ தேரிலேறினான்‌. அத்தேரில்‌ பார்த்தன்‌ 
இருப்பதை அதன்பின்னரே கண்டான்‌. படித்துறைவரை 
அவர்கள்‌ ஒரு சொல்லும்‌ பேசிக்கொள்ளவில்லை. 


“நாம்‌ குருஷேத்ரத்தை கடந்துகொண்டிருக்கிறோம்‌. 
குருஜாங்கலம்‌ வழியாக பத்மசரஸின்‌ சோலையை 
தாண்டுவோம்‌. காளகூட மலையும்‌ ஏகபர்வதமும்‌ 
கடந்தால்‌ கண்டகி நதி. அதற்கப்பால்‌ மகாசோணமும்‌ 
சதாநீரையும்‌ சரயூவும்‌ ஓடிக்‌ கிழிக்கும்‌ நிலம்‌. 
கோசலத்தையும்‌ மிதிலையையும்‌ கடந்து சர்மாவதியின்‌ 
முகப்பை அடைந்தால்‌ கோரத மலை” என்றார்‌ இளைய 
யாதவர்‌. “கோரதமே மகதத்தின்‌ எல்லை. அதை 
கருக்கிருட்டில்‌ கடப்போம்‌ என நினைக்கிறேன்‌.” பீமன்‌ 
அந்தப்‌ பயணத்தை தன்‌ அகவிழிகளால்‌ கண்டான்‌. 
அனைத்து மலைகளும்‌ ஆறுகளும்‌ இருளில்‌ மழையால்‌ 
அறைபட்டு ஓலமிட்டுக்கொண்டிருந்தன. 


இளைய யாதவர்‌ புரண்டுபடுத்தபடி “நாம்‌ ஒரு சிறந்த 
விழவுகூடி நெடுநாட்களாகிறது. இங்குள்ள விழவுகள்‌ 
அனைத்தும்‌ வேள்விகள்‌, அரசமுறை நிகழ்வுகள்‌. 
உண்மையான விழவென்பது பருவநிலையை 
கொண்டாடுவதாகவே இருக்கும்‌. மழையை, 
இளவேனிலை... தென்னகத்தில்‌ முதுவேனிவில்‌ 
சுட்டெரிக்கும்‌ அனல்மழையைக்கூட விழவாக 
கொண்டாடுகிறார்கள்‌” என்றார்‌. மிக இயல்பாக 
ஆரியவர்த்தத்தின்‌ விழவுகளைக்‌ குறித்து 
பேசிக்கொண்டே சென்றார்‌. 


“இளவேனிலின்‌ முதல்‌ புல்லை விழவெடுத்துக்‌ 
கொண்டாடுகிறார்கள்‌ யாதவர்‌. மீனவர்கள்‌ ம ட 
முடிந்துவரும்‌ சேற்றுப்படலத்தை கடலன்னை விடாய்‌ 
கொள்வதென்று கருதி மலரும்‌ அரிசியும்‌ வீசி வணங்கி 
வழிபடுகிறார்கள்‌. முதல்‌ மீன்‌ அன்னைக்கே திருப்பி 
படைக்கப்படுகிறது. இமயச்சரிவுகளில்‌ முதல்‌ வெண்பனி 
இறங்குகையில்‌ விழவு எழுகிறது. அது விண்ணாளும்‌ 
அன்னையொருத்தியின்‌ முந்தானையின்‌ சரிவு 
என்கிறார்கள்‌ கவிஞர்கள்‌” என்றார்‌. “அத்தனை 
விழவுகளிலும்‌ தல்‌ றி த்திய என்று 

க்க வன்‌, பாண்டவரே.” 


அவரே சிரித்துக்கொண்டு “ஒரு விழவிலிருந்து 


பிறிதொன்றுக்கென சென்றுகொண்டே இருக்கவேண்டும்‌. 
பாரதவர்ஷம்‌ முழுக்க ஒருவன்‌ அலைவான்‌ என்றால்‌ 


ஒவ்வொரு நாளும்‌ விழவிலேயே வாழ்ந்து முதிர்ந்து 
மறைய முடியும்‌” என்றார்‌. பீமன்‌ அதை தன்‌ 
கற்பனையில்‌ எண்ணிப்பார்த்தான்‌. அறைக்குள்‌ எரிந்த 
சிற்றகல்‌ ஒளியில்‌ அவன்‌ புன்னகையைப்‌ பார்த்த 
இளைய யாதவர்‌ தலை தூக்கி அதை கையில்‌ 
தாங்கியபடி “எத்தனை இனியது அது, அல்லவா? 
விழவுகளில்‌ நம்மைச்சுற்றி மானுடர்‌ இருக்கிறார்கள்‌, 
ஆனால்‌ உறவுகள்‌ என்று ஏதுமில்லை. காற்றில்‌ 
கொந்தளிக்கும்‌ இலைப்பரப்புகள்போல்‌ முகங்கள்‌. 
அவை அனைத்தும்‌ உவகை நிறைந்திருக்கும்‌. 
அவ்வுவகையின்‌ அடிப்படையே அப்போது உறவுகள்‌ 
என்று ஏதுமில்லை என்பதுதானா? எவருக்கும்‌ நாம்‌ 
கொடுப்பதோ பெறுவதோ இல்லை என்பதனால்தானா 
விழவுகளில்‌ நாம்‌ நிலையழிந்து கொண்டாடுகிறோம்‌?” 
என்றார்‌. 


பீமன்‌ “விழவு சிலநாட்களே. அதற்கென்று ஆண்டு 
முழுக்க ஈட்டுகிறோம்‌” என்றான்‌. “அவ்வாறில்லை” என்று 
மீண்டும்‌ மல்லாந்து படுத்தபடி இளைய யாதவர்‌ 
சொன்னார்‌. “ஈட்டுபவர்கள்‌ ஆணவத்தை சேர்க்கிறார்கள்‌. 
ஆணவம்‌ தனிமையை அளிக்கிறது. அவர்களால்‌ 
கரைந்து கொண்டாட முடியாது. விழவிலாடுபவர்‌ 
சிறுவரும்‌ மகளிருமே. வணிகர்கள்‌ விழாவில்‌ ஆடிப்‌ 
பார்த்திருக்கிறீர்களா?” பீமன்‌ “ஆம்‌” என்றான்‌. “நான்‌ 
காட்டில்‌ அரக்க குடிகளையும்‌ அசுர குடிகளையும்‌ 
பார்த்திருக்கிறேன்‌. ஒவ்வொரு நாளையும்‌ விழவென்று 
வாழ்ந்து முடிப்பவர்கள்‌. அவர்கள்‌ ஈட்டுவதில்லை, 
எனவே செலவழிப்பதும்‌ இல்லை.” 


“அவர்களிடம்‌ நாளை இல்லை. எனவே அவர்களால்‌ 
இன்றில்‌ திளைக்கமுடிகிறது. விழவென்பது என்ன? 
இன்று என பக்கவாட்டில்‌ திறந்து 
முடிவின்மைகொள்ளும்‌ காலம்‌ அல்லவா?” என்று 
இளைய யாதவர்‌ தொடர்ந்தார்‌. “பழங்குடிகளிடம்‌ 
களஞ்சியங்கள்‌ இல்லை. மாளிகைகள்‌ இல்லை. எனவே 
கோட்டைகள்‌ இல்லை. அவர்கள்‌ காத்துக்கொள்ள 
ஏதுமில்லை.” பீமன்‌ “ஆம்‌, ஆகவேதான்‌ நாம்‌ 
அவர்களைச்‌ சூழ்ந்து கைப்பற்றி, கைத்தளையும்‌ 
கால்தளையும்‌ இட்டு இழுத்துக்‌ கொண்டுவருகிறோம்‌. 
அவர்களின்‌ நாக்கை இழுத்து அறுத்து வீசிவிட்டு நம்‌ 
கொட்டடிகளிலும்‌ மரக்கலங்களிலும்‌ துடுப்பு 
அறைகளிலும்‌ அடிமைகளாக்கி வைக்கிறோம்‌” 
என்றான்‌. இதழ்கோணச்‌ சிரித்தபடி “இன்றில்‌ 
வாழ்பவர்கள்‌ போல சிறந்த அடிமைகள்‌ எவர்‌? நாளை 
அற்றவர்கள்‌ விடுதலையை கனவுகாண்பதும்‌ இல்லை” 


என்றான்‌. 

இளைய யாதவர்‌ “அப்படியென்றால்‌ மானுடர்‌ 
சொல்தொகுத்து இங்கு உருவாக்கி இருக்கும்‌ 
பண்பாடென்பதே விழவுக்கு எதிரானது என்று 
கொள்ளலாமா? பண்பாட்டில்‌ இருந்து திமிறி 
விடுபடுவதனால்தான்‌ விழவுகளில்‌ இத்தனை களியாட்டு 
உள்ளதா?” என்றார்‌. பீமன்‌ “நாம்‌ நாளை மகதத்தின்‌ 
விழவுக்குச்‌ சென்று இறங்கப்போகிறோம்‌ அல்லவா?” 
என்றான்‌. “ஆம்‌” என்றார்‌ இளைய யாதவர்‌. “இத்தனை 
சொல்‌ எண்ணி இரவை நிறைப்போம்‌ என்றால்‌ 
அவ்விழவில்‌ நம்மால்‌ களியாட முடியாது” என்றான்‌ 
பீமன்‌. “ஆம்‌, உண்மை” என்றபடி இளைய யாதவர்‌ 
கைகளை நீட்டினார்‌. “அங்கே நாளை மற்போரில்‌ நீங்கள்‌ 
மகதரை கொல்லப்போகிறீர்கள்‌.” 


“யாரை?” என அறியாமல்‌ கேட்டு உடனே பீமன்‌ திகைத்து 
எழுந்தமர்ந்தான்‌. “என்ன சொல்கிறீர்கள்‌ யாதவரே?” 
இளைய யாதவர்‌ “அதுவும்‌ ஒரு போரே. அதற்கென ஓர்‌ 
முறைமை உள்ளபோது ஏன்‌ அதை நாம்‌ பயன்படுத்திக்‌ 
கொள்ளலாகாது?” என்றார்‌. அவர்‌ அதுவரை சொன்ன 
அனைத்துச்சொற்களும்‌ அதன்பொருட்டே என்று 
உணர்ந்து பீமன்‌ மெல்லிய நடுக்கத்துடன்‌ அவரை 
நோக்கி அமர்ந்திருந்தான்‌. “அது எளிதல்ல, யாதவரே” 
என்றான்‌. 


“ஆம்‌” என்றபடி யாதவர்‌ கால்களை தளர்த்தி நீட்டினார்‌. 
அவர்‌ ஏதோ சொல்லப்போகிறார்‌ என்று பீமன்‌ 
எதிர்பார்க்க அவரிடமிருந்து சீரான மூச்சொலி 
வரத்தொடங்கியது. அர்ஜுனன்‌ துயின்றுவிட்டானா 
என்று பீமன்‌ எழுந்து தலைதூக்கி நோக்கினான்‌. அவன்‌ 
கண்மூடிக்கிடந்தாலும்‌ துயிலவில்லை என்று தெரிந்தது. 
இளைய யாதவரின்‌ இரு கைகளும்‌ இருபக்கத்தில்‌ 
விலகிப்‌ படிய, கால்கள்‌ மலர்ந்து மலரிதழ்கள்‌ போல்‌ 
இருபக்கமும்‌ தளர, சிறு குழந்தைகளுக்கே உரிய சீரான 
மூச்சுடன்‌ அவர்‌ துயின்று கொண்டிருந்தார்‌. முகம்‌ 
உவகை கொண்டு மலர்ந்து அத்தசைவிரிவை அப்படியே 
நிலைக்கவைத்ததுபோல்‌ இருந்தது. 


இசை கேட்டு கனவில்‌ ஆழ்ந்த கந்தர்வனின்‌ ஓவியம்‌ 
போல. அல்லது அருள்புரிய கை மலர்ந்து நிற்கும்‌ 
விண்ணளந்தோனின்‌ கருவறைச்சிலை போல. 
அகல்விளக்கின்‌ ஒளியில்‌ ஆடுவதுபோலத்‌ தெரிந்த 
அம்முகத்தையே அவன்‌ பார்த்துக்கொண்டிருந்தான்‌. 
நெற்றி வளைவில்‌, மூக்கின்‌ கூர்மையில்‌, கன்னங்களில்‌, 


தோளில்‌ எங்கும்‌ உடற்செதுக்கின்‌ முழுமை என்பது 
இருக்கவில்லை. ஒவ்வொன்றிலும்‌ ஒரு சிறு குறை, ஒரு 
வளைவு. ஆம்‌, இவர்‌ யாதவக்குடிகள்‌ 
கொண்டாடுவதுபோல தெய்வம்‌ அல்ல. மானுடரே. 
ஆனால்‌ அவை இணைந்து உருவான உடல்‌ பிழையற்ற 
முழுமை கொண்டிருந்தது. அவ்வாறன்றி பிறிது அமைய 
முடியாது என்பதுபோல அங்கே கிடந்தது. 


நோக்கியிருக்கவே அவர்‌ இளமை கொள்வதுபோல்‌ 
தோன்றியது. அங்கு படுத்திருப்பவன்‌ நகர்‌ அமைத்து 
முடிசூடியவன்‌ அல்ல. அரசுகளை வைத்து 
பகடையாடுபவன்‌ அல்ல. பெண்டிருடன்‌ களியாமு, 
இளைஞருடன்‌ விழவாடி திரியும்‌ இளைய மைந்தன்‌. 
அத்தோற்றத்திலேயே அவன்‌ காலத்தை கடந்து 
செல்வான்‌. தான்‌ நோக்கும்போது அவனும்‌ தன்னை 
நோக்கிக்கொண்டிருப்பதாக ஏன்‌ தோன்றுகிறதென்று 
பீமனின்‌ உள்ளத்தில்‌ எழுந்த ஐயம்‌ இயல்பாக 
கண்களைத்திருப்பி அவன்‌ தலையில்‌ சூடிய பீலியின்‌ 
விழியை நோக்கியபோது தெளிந்தது. 


அவ்விழி அவனை நோக்கிக்‌ கொண்டிருந்தது. உன்னை 
அறிவேன்‌ என்பது போல்‌. அவன்‌ கண்களை மூடியபோது 
உள்ளே மேலும்‌ தெளிவாக அவ்விழியை கண்டான்‌. 
ஒற்றை விழியென்பது நிகரற்ற கூர்மை கொண்டது. 
அசைவற்ற, விலக்கமற்ற நோக்கு. அதன்‌ நிழலில்‌ படுத்து 
தான்‌ துயின்று கொண்டிருப்பதாக அவனுக்கு 
தோன்றியது உடலைச்சுருட்டி இளவெம்மை நிறைந்த 
தோல்‌ சேக்கையில்‌ ஒண்டி கண்வளரும்‌ சிறுகுழவி போல. 

காலையில்‌ கிரிவிரஜத்தின்‌ படித்துறையை படகு 
சென்றணைஙந்தது. புலரியின்‌ முதற்பறவைக்குரல்‌ 
எழுந்தபோது இளைய யாதவர்‌ எழுந்து படகிலேயே நீராடி 
வெண்ணிற அணிந்து இடையில்‌ மரவுரிக்கச்சை 
கட்டி சித்தமாகி வந்து பீமனையும்‌ அர்ஜுனனையும்‌ 
எழுப்பினார்‌. அவர்‌ வரும்‌ ஒலியிலேயே எழுந்து 
கண்களை மூடியபடி “வாழ்த்துகிறேன்‌, யாதவரே” 
என்றான்‌ அர்ஜுனன்‌. கைகளைக்‌ கூப்பியபடியே 
கண்களைத்திறந்து அவர்‌ முகத்தைப்‌ பார்த்து 
புன்னகைத்தான்‌. 

“மல்லரை எழுப்பு, பார்த்தா” என்றார்‌ இளைய யாதவர்‌. 
அர்ஜுனன்‌ பமனின்‌ கால்களைத்தட்ம “மூத்தவரே, 
கிரிவிரஜம்‌ நெருங்குகிறது” என்றான்‌. மூன்றாவது 


உசுப்பலில்‌ நினைவடைந்து “யார்‌?” என்றபடி 
கண்களைத்‌ திறந்த பீமன்‌ படகின்‌ ஆட்டத்தை 
உணர்ந்ததும்‌ எழுந்தமர்ந்து ஆடையை சீரமைத்தபடி 
கைகளை விரித்து சோம்பல்‌ முறித்தான்‌. “புலரி இன்னும்‌ 
அணுகவில்லையே?” என்று சாளரத்தைப்‌ பார்த்தபடி 
கேட்டான்‌. “மழை சற்று விட்டிருக்கிறது. நாம்‌ நகர்‌ 
நுழைவதற்குரிய தருணம்‌” என்றார்‌ இளைய யாதவர்‌. 
“மேலும்‌ நாம்‌ ஸ்நாதக பிராமணர்களின்‌ தோற்றத்தில்‌ நகர்‌ 
நுழையலாம்‌ என்றிருக்கிறோம்‌. இங்கே அவர்கள்‌ 
கூட்டம்கூட்டமாக சென்றுகொண்டிருப்பதை 
காண்கிறேன்‌. அவர்கள்‌ பிரம்ம முகூர்த்தத்திலேயே 
எழுந்து தங்கள்‌ வைதீகக்கடன்களை முடிக்க 
வேண்டுமென்று நெறியுள்ளது.” 


“ஸ்நாதக பிராமணர்கள்‌ குறைவாக 
உணவுண்ணவேண்டும்‌ என்று நெறியில்லையல்லவா?” 
என்றான்‌ பீமன்‌. சிரித்தபடி “பிராமணர்கள்‌ குறைவாக 
உணவுண்ணவேண்டும்‌ என்ற நெறி பாரதவர்ஷத்தில்‌ 
எங்குமில்லை” என்று இளைய யாதவர்‌ சொன்னார்‌. 
அவர்களின்‌ நகையாட்டில்‌ அர்ஜுனன்‌ 
கலந்துகொள்ளவில்லை. “இளைய பாண்டவன்‌ 
மகதனை எண்ணிக்கொண்டிருக்கிறான்‌” என்றார்‌ 
இளைய யாதவர்‌. “அஞ்சுகிறானா?” என்றான்‌ பீமன்‌. 
“அவனை நான்‌ கொல்வேன்‌.” அர்ஜுனன்‌ ஒன்றும்‌ 
சொல்லவில்லை. “சற்றேனும்‌ அறமீறல்‌ இன்றி 
வெல்லமுடியாது என பார்த்தன்‌ எண்ணுகிறான்‌” என்றார்‌ 
இளைய யாதவர்‌. பீமன்‌ “ஆம்‌, அப்படித்தான்‌ எனக்கும்‌ 
படுகிறது. ஆனால்‌ அவனுக்கும்‌ அறத்திற்கும்‌ என்ன 
தொடர்பு?” என்றான்‌. 


அவர்கள்‌ உடைமாற்றி படகின்‌ விளிம்பிற்கு வந்தனர்‌. 
ராஜகிருஹத்தின்‌ வணிகப்படகுகளுக்கான துறைமேடை 
அவ்வேளையிலேயே செறிந்த தலைகளும்‌, அப்பரப்பிற்கு 
மேலெழுந்து சுழன்ற துலாக்களுமாக அசைவுகள்‌ 
கொந்தளித்துக்‌ கொண்டிருந்தது. “மழை தொடங்கிய 
பின்னரும்‌ இங்கு வணிகம்‌ குறையவில்லை” என்றான்‌ 
பீமன்‌. “மழை இன்னும்‌ முழுமையாக தொடங்கவில்லை. 
அதற்குள்‌ கலமிறக்கிவிடலாம்‌ என்று எண்ணிக்‌ 
கிளம்பியவர்கள்‌ வந்து கொண்டேதான்‌ இருப்பார்கள்‌. 
இன்னும்‌ ஓரிரு நாட்களில்‌ துறைகளில்‌ கலங்கள்‌ 
நனைந்த பறவைகள்போல்‌ சிறகொதுக்கி ஒதுங்கிவிடும்‌” 
என்று இளைய யாதவர்‌ சொன்னார்‌. 


அவர்கள்‌ துறைமேடையில்‌ இறங்கி படைவீரர்களின்‌ 
வாழ்த்துகளைப்‌ பெற்றபடி நடந்து நகருக்குள்‌ 


நுழைந்தனர்‌. மகதத்தின்‌ தலைநகரம்‌ மூன்று நகர்களின்‌ 
கூட்டு என்று பீமன்‌ அறிந்திருந்தான்‌. கிரிவிரஜம்‌ என்று 
அழைக்கப்பட்ட மூன்று சிறிய குன்றுகளால்‌ ஆன பகுதி 
கங்கையின்‌ ஓரமாக இருந்தது. அக்குன்றுகளின்‌ நடுவே 
கங்கைநீர்‌ உள்ளே புகும்‌ வளைவுகளின்‌ இருபுறமும்‌ 
படகுத்துறைகள்‌ அமைக்கப்பட்டிருந்தன. ஒரு 
படகுத்துறை முழுமையாகவே அரசகுடியினர்‌ அரசியல்‌ 
செயல்பாட்டுக்கென ஒதுக்கப்பட்டிருந்தது. ஒரு 
படகுத்துறை பெருங்கலங்களுக்கும்‌ பிறிதொன்று 
சிறுகலங்களுக்குமென அமைந்திருந்தது. 


கிரிவிரஜத்துக்குள்‌ நுழைந்த மூன்று அரசப்பாதைகள்‌ 
அங்கிருந்த ஏழு அங்காடி நிரைகளைக்‌ கடந்து 
அமைச்சர்களுக்கும்‌ படைத்தலைவர்களுக்கும்‌ 
பெருவணிகர்களுக்கும்‌ உரிய மாளிகைகள்‌ அமைந்த 
நான்கு சாலைவளையங்களைக்‌ கடந்து ராஜகிருஹம்‌ 
என்று அமைக்கப்பட்ட உள்கோட்டைக்குள்‌ நுழைந்தன. 
அதற்குள்‌ மகதத்தின்‌ தொன்மையான 
பன்னிருகுடிகளின்‌ தலைவர்களும்‌, வைதிகர்களும்‌, 
அரசகுடியினரும்‌ மட்டுமே இல்லம்‌ கொண்டிருந்தனர்‌. 
அரண்மனையின்‌ உள்கோட்டைக்குள்‌ பாரதவர்ஷத்தின்‌ 
தொன்மையான அரண்மனைத்‌ தொகுதிகளில்‌ 
ஒன்றாகிய மாகதம்‌ நின்றிருந்தது. 


அரண்மனைச்செண்டின்‌ மையத்தில்‌ பன்னிரு 
அடுக்குகள்‌ கொண்ட மரத்தாலான மாளிகை 
ஜராசந்தனுடையது. அதன்‌ இருபுறமும்‌ எட்டு 
கைகளைப்போல்‌ விரிந்துசென்ற மாளிகை நிரைகளில்‌ 
அரசு அலுவலகங்களும்‌ பேரவைகளும்‌ குடியவைகளும்‌ 
கருவூலங்களும்‌ அறமன்றுகளும்‌ இருந்தன. 
ஜராசந்தனின்‌ அரண்மனை முன்பக்கம்‌ மிகப்பெரிய 
பிறைவடிவச்‌ செண்டுவெளியும்‌ பின்பக்கம்‌ நீள்சதுர 
வடிவான இளஞ்சோலையும்‌ கொண்டிருந்தது. 


ராஜகிருஹத்திற்கு அப்பால்‌ குறுங்காடொன்று 
பேணப்பட்டது. அதற்குள்‌ செல்லும்‌ தேர்ச்சாலைகள்‌ 
இரண்டு அங்கிருந்த சைத்யகம்‌ என்னும்‌ சிறிய மலையை 
சென்றடைந்தன. உயரமற்ற சாலமரங்களும்‌ 
பலாசமரங்களும்‌ கிளை பின்னிச்‌ செறிந்து அந்த 
மலையே மகதர்களின்‌ தொல்குடி இருந்த இடமென்று 
அழைக்கப்பட்டது. ஏழு காவல்கோட்டங்களால்‌ அது 
காக்கப்பட்டது. அப்பால்‌ அரசமுறையினர்‌ அன்றி பிறர்‌ 
செல்ல ஒப்புதல்‌ இருக்கவில்லை. 


நகரை மூடி பெய்து கொண்டிருந்த மழையின்‌ ஊடாக 


மூவரும்‌ நடந்தனர்‌. நீர்த்திரையே அவர்களுக்கு 
மறைவென ஆயிற்று. பீமனின்‌ பெருந்தோள்களைக்கூட 
எவரும்‌ காணவில்லை. மிக அண்மையில்‌ அவனைக்‌ 
கண்ட சிலர்‌ திகைத்து விழிதூக்கி சொல்லெடுக்க 
வாய்திறப்பதற்குள்‌ அவன்‌ நீருக்குள்‌ மறைந்தான்‌. 
அவர்கள்‌ நகருக்குள்‌ விழவு காண இறங்கி மக்களுக்குள்‌ 
கலந்துள்ள கந்தர்வர்களோ தேவர்களோ என்று எண்ணி 
மயங்கினார்கள்‌. 


நகர்மக்களில்‌ அப்போது கள்ளுண்ணாதவர்கள்‌ சிலரே. 
மகதத்தின்‌ மழைவிழா தொடங்கி மூன்றாவது 
நாளாகியிருந்தது. பன்னிரண்டாவது நாள்‌ விழவு 
முடிவது வரை நகரின்‌ மக்கள்‌ களிமயக்கில்‌ காலமோ 
இடமோ இன்றி எங்கும்‌ நிறைந்திருப்பார்கள்‌. எங்கு 
விழித்தெழுகிறார்கள்‌ என்றோ எங்கு விழுகிறார்கள்‌ 
என்றோ எங்கு மீண்டும்‌ துயில்கிறார்கள்‌ என்றோ 
அவர்கள்‌ அறிந்திருப்பதில்லை. விண்ணுலாவிகளான 
தெய்வங்கள்‌ ஒவ்வொரு மனிதரையும்‌ மேலே நின்று 
நோக்கி சுட்டுவிரல்‌ தொட்டு தெரிவு செய்து தங்களை 
அவர்கள்‌ மேல்‌ பொழிந்துகொள்கின்றனர்‌. பின்பு 
நிகழ்பவை அத்தெய்வங்களின்‌ களியாட்டு. 
நுகரப்படுபவை அனைத்தும்‌ 
அத்தெய்வங்களுக்குரியவை. விழவு முடிந்து 
சிறகுகொண்ட பட்டாம்பூச்சிபோல கூட்டை உடைத்து 
அவர்கள்‌ செல்வர்‌. தளர்ந்து விழுந்து கிடக்கும்‌ மக்கள்‌ 
தங்கள்‌ கனவுகளுக்குள்‌ தெய்வமென்றாகி 
அவ்விண்ணுலகுக்குச்‌ சென்று அத்தெய்வங்கள்‌ ஆடும்‌ 
களியாட்டை தாங்கள்‌ ஆடத்தொடங்குவார்கள்‌. 
நகரத்திலுள்ள அனைவருமே பசுநெய்யும்‌ எண்ணையும்‌ 
அரக்கும்‌ கலந்த பூச்சை உடம்பெங்கும்‌ அணிந்திருந்தனர்‌. 
அது ஓயாது பெய்து கொண்டிருந்த மழையிலிருந்து 
தோலுறை என அவர்களை காத்தது. நெய்ப்பூச்சு பெற்ற 
உடல்கள்‌ மின்ன மக்கள்‌ மழைக்குள்‌ செல்வது நீருள்‌ 
மீன்களெனத்‌ தோன்றியது. மூவரும்‌ அங்காடிக்குள்‌ 
புகுந்து கடைநிரைகளுக்குள்‌ சென்றனர்‌. நின்று பெய்த 
மழைக்குள்ளேயே கடைகளில்‌ பொருட்களை விற்றும்‌ 
வாங்கியும்‌ கூச்சலிட்டுக்‌ கொண்டிருந்தனர்‌ மக்கள்‌. 
மழைக்குப்‌ பழகிய கடை நாய்கள்கூட அவ்வப்போது 
உடல்‌ உதறி நீர்‌ சிதறடித்தபடி அவர்களுக்கிடையே 
வால்குழைத்து உடல்‌ வளைத்து சென்றன. தங்கள்‌ மேல்‌ 
சொரிந்த மழைத்தாரைகளை உடல்தசைகளை விதிர்த்து 
உதறியபடி குஞ்சிரோமம்‌ நீர்வழிய கழுத்தில்‌ ஒட்டியிருக்க 
ஒற்றைக்கால்‌ தூக்கி நின்றிருந்தன புரவிகள்‌. 


அனைத்து அங்காடிகளிலும்‌ காய்கறிகளையும்‌ 
தேன்புட்டிகளையும்‌ நறுமணச்சாறுகள்‌ கொண்ட மூங்கில்‌ 
குழாய்களையும்‌, பித்தளையும்‌ வெள்ளியும்‌ கொண்டு 
சமைத்த அணிகளையும்‌, பலவகை 
படைக்கலங்களையும்‌ பரப்பி வைத்து “வருக! வருக!” 
என்று கூவி விற்றுக்கொண்டிருந்தனர்‌ பீதர்‌ நாட்டு 
வணிகர்‌. கையெட்டும்‌ தொலைவுக்கொன்றென 
மதுக்கடைகள்‌ நுரைத்து வழிந்த பெருங்கலங்களுடன்‌ ஈ 
என மாந்தர்‌ மொய்க்க இரைந்துகொண்டிருந்தன. பீமன்‌ 
“லேபனங்களுக்கென்று ஒரு கடை” என்றான்‌. “இந்த 
மழை அவற்றை உடனே கழுவிவிடும்‌. எனவே மீளமீள 
தேவைப்படுகிறது போலும்‌” என்றார்‌ இளைய யாதவர்‌. 


பீமன்‌ அக்கடைக்குள்‌ நுழைந்து செம்மஞ்சள்‌ பொடியும்‌, 
செம்பஞ்சுக்‌ குழம்பும்‌, வெண்சுண்ணமும்‌, 
மலர்ச்சாறுகளும்‌, புனுகும்‌ சவ்வாதும்‌ கஸ்தூரியும்‌ 
நிறைந்திருந்த யானங்கள்‌ நடுவே நடந்தான்‌. “மல்லரே, 
வருக! தங்கள்‌ உடலணியும்‌ நறுமணமொன்று 
இங்குள்ளது” என்று அங்கு நின்றிருந்த யவனப்பெண்‌ 
உடல்‌ வளைத்து அழைத்தாள்‌. பீமன்‌ சென்று அவளிடம்‌ 
குனிந்து பொன்நாணயம்‌ ஒன்றை எடுத்து 
அவளுக்குமுன்‌ இருந்த பெட்டியில்‌ இட்டான்‌. 
“பொன்நாணயம்‌! பொன்நாணயம்‌ கொண்ட ஒரு 
பிராமணர்‌!” என்று அவள்‌ கூவினாள்‌. சிரித்தபடி மேலும்‌ 
யவனப்பெண்கள்‌ பீமனை சூழ்ந்தனர்‌. 


“என்ன நறுமணம்‌ வேண்டும்‌? தேர்ந்தெடுங்கள்‌, மல்லரே” 
என்றாள்‌ யவனப்பெண்‌. “இங்குள்ள மிகச்சிறந்த 
அனைத்து நறுமணங்களும்‌” என்றான்‌ பீமன்‌. அவள்‌ 
“அதை நீங்கள்‌ எளிதில்‌ வாங்கிவிடமுடியாதே” என்றாள்‌. 
அவன்‌ “நான்‌ அவற்றை சூடுவதுண்டு, வாங்குவதில்லை” 
என்றான்‌. அவர்கள்‌ சிரித்தபடி மஞ்சள்‌ பொடியையும்‌ 
இளநெய்யையும்‌ கலந்து குழம்பாக்கி அவன்மேல்‌ அள்ளி 
அடித்தனர்‌. அவன்‌ முகத்திலும்‌ கைகளிலும்‌ 
தோள்களிலும்‌ வாரிப்பூசி சுவரில்‌ வழிப்பதுபோல 
தேய்த்தனர்‌. “இங்குள்ள அனைத்து லேபனங்களைப்‌ 
பூசினாலும்‌ தங்கள்‌ உடலில்‌ இடம்‌ எஞ்சியிருக்கும்‌, 
மல்லரே” என்றாள்‌ ஒருத்தி. 


பெண்கள்‌ உரக்க சிரித்து அவனை சூழ்ந்துகொண்டனர்‌. 
கீழே சிந்திய விழுதில்‌ வழுக்கி அவன்‌ மேல்‌ விழுந்த 
ஒருத்தி இருமுறை எழமுயன்று அவன்‌ மடியிலேயே 
சரிந்தாள்‌. பிறிதொருத்தி நகைத்தபடி அருகில்‌ 
நின்றவளைப்பிடித்து அவன்மேல்‌ தள்ளினாள்‌. அவன்‌ 
உடல்‌ அணிந்த லேபனத்தில்‌ பிடி வழுக்கி விழுந்து 


எழுந்து நின்று மீண்டும்‌ வழுக்கி அவனை அணைத்துக்‌ 
கொண்டாள்‌. சற்று நேரத்தில்‌ அப்பெண்கள்‌ 
அனைவருமே அவன்‌ உடலில்‌ ஒட்டி வழுக்கி அந்த 
லேபனங்களை தங்கள்‌ உடல்களில்‌ அணிந்‌ 
கொண்டனர்‌. “நறுமணம்‌ எப்படி உள்ளது, ரரே?” 
என்றாள்‌ ஒருத்தி. “உணர்கிறேன்‌” என்றான்‌ பீமன்‌. 


அர்ஜுனன்‌ முதல்முறையாக முகம்‌ மலர்ந்து திரும்பிப்‌ 
பார்த்து “எந்தப்‌ பெண்ணும்‌ மூத்தவரின்‌ உடலை கடந்து 
சென்றதே இல்லை. அவர்களின்‌ கனவுகளுக்குள்‌ இருந்து 
அவர்‌ எழுந்து வருகிறார்‌ என்று தோன்றும்‌” என்றான்‌. 

அருகிலிருந்த யவனப்பெண்‌ பாரிஜாத 
மலர்மாலையொன்றை எடுத்து அவன்‌ கழுத்தில்‌ 
அணிவித்து “இது உங்களுக்குரியது வில்லவரே” 
என்றாள்‌. இன்னொருத்தி இளைய யாதவரிடம்‌ மந்தார 
மலர்மாலையொன்றைக்‌ கொடுத்து “இது உங்களால்‌ 
மணம்‌ பெறுகிறது கரியவரே” என்றாள்‌. அங்கிருந்த 
நறுமணத்‌ தைலங்களையும்‌ சாந்துகளையும்‌ 
அப்பெண்கள்‌ அவர்கள்‌ மேல்‌ பூசினர்‌. 


ஒருத்தி எழுந்து அர்ஜுனனின்‌ தோளைப்பற்றி “சற்று 
தலைகுனியுங்கள்‌ அந்தணரே” என்றாள்‌. அவன்‌ 
குடுமியைச்‌ சுழற்றி அதில்‌ செவ்வரளி மாலையை 
சுற்றிவைத்தாள்‌. “நான்‌ அந்தணன்‌. செந்நிற மலர்கள்‌ 
எனக்குரியவை அல்ல” என்றான்‌ அர்ஜுனன்‌. “தாங்கள்‌ 
அரசகுணம்‌ கொண்ட அந்தணர்‌. தோள்களில்‌ அம்புபட்ட 
தழும்பும்‌ கைகளில்‌ நாண்‌ வடுவும்‌ கொண்ட வேறெந்த 
அந்தணர்‌ இப்புவியில்‌ இருக்கிறார்கள்‌ என்று அறியேன்‌” 
என்றாள்‌. “நன்கு நோக்குகிறாய்‌” என்றபடி அவன்‌ அவள்‌ 
இடையில்‌ கைவைத்து தன்‌ உடலுடன்‌ சேர்த்துக்கொண்டு 
இதழ்களில்‌ முத்தமிட்டான்‌. 


அவள்‌ மூச்சு வாங்கியபடி அவன்‌ தோள்களில்‌ 
கைவைத்து “தாங்கள்‌ பெண்தேர்‌ நெறிக்கு 
வந்துவிட்டீர்களோ?” என்றாள்‌. “ஸ்நாதகர்‌ கல்விமுடித்து 
குடியமைக்காமல்‌ ஊர்‌ சுற்றுபவர்கள்‌ என்றல்லவா 
அறிந்துள்ளேன்‌?” “நான்‌ இதோ குடி 
அமைக்கவிருக்கிறேன்‌” என்றான்‌ அர்ஜுனன்‌. “என்னை 
தேர்வு செய்யுங்கள்‌, அந்தணரே” என்றாள்‌ ஒரு 
கரியபெண்‌. “நான்‌ கல்வி முடித்து இங்கு 
அரசனைக்கண்டு பொன்‌ பெற்றுச்‌ செல்வதற்காக 
வந்தேன்‌” என்றான்‌ அர்ஜுனன்‌. 


இளைய யாதவருக்கு அணி செய்த பெண்‌ 
“என்னவென்று அறிந்திலேன்‌ அந்தணரே, என்‌ தோழி 


ஒருத்திக்கு அணி செய்யும்‌ உணர்வே எனக்கு 
ஏற்படுகிறது” என்றாள்‌. “உன்முன்‌ பெண்ணென்று 
நின்றிருக்கிறேன்‌ அமுதே” என்றார்‌ இளைய யாதவர்‌. 
“ஆண்களுக்கு முன்‌ ஆணென்று நிற்பீரோ?” என்றாள்‌ 
அவள்‌ கொஞ்சலாக. “போரில்‌ ஆணென்றும்‌ களியாட்டில்‌ 
பெண்ணென்றும்‌ அன்னையர்‌ முன்‌ குழவியென்றும்‌ 
ஆவதே அணுக்கத்தின்‌ கலை” என்றார்‌ யாதவர்‌. 


அவள்‌ அவர்‌ கையை தன்‌ கையில்‌ கோத்து காதருகே 
இதழ்‌ கொண்டுவந்து “மஞ்சத்தில்‌?” என்றாள்‌. “நாகம்‌” 
என்றார்‌. அவள்‌ வாய்‌ பொத்தி நகைத்து “அய்யோ” 
என்றாள்‌. “இருளில்‌ நாகம்‌. ஒளியில்‌ புள்‌. நீரில்‌ முதலை” 
என்றார்‌. “நீங்கள்‌ சொன்னவை புரியவில்லை” என்றாள்‌. 
“நீ காமத்தை முழுதறியவில்லை கண்ணே” என்று 
சொல்லி அவள்‌ பின்‌ தொடையில்‌ தட்டினார்‌ யாதவர்‌. 
இன்னொருத்தி அருகே வந்து “என்ன நிகழ்கிறது? 
காமக்கலை போலுள்ளதே?” என்றாள்‌. இளைய யாதவர்‌ 
சிரித்து “எந்த நிகழ்வையும்‌ அவ்வண்ணம்‌ 

க்கிக்கொள்ள முடியும்‌, நெஞ்சில்‌ விழைவிருந்தால்‌ 
போதும்‌” என்றார்‌. 


அர்ஜுனன்‌ “செல்வோம்‌, இளைய யாதவரே” என்றான்‌. 
சாந்தணிந்த உடலுடன்‌ மழைக்குள்‌ இறங்கி நடந்தனர்‌. 
ராஜகிருஹத்தின்‌ உள்கோட்டை கரிய பரப்பென 
மழைக்கு அப்பால்‌ தெரிந்தது. அதன்‌ 
முதற்பெருவாயிலின்‌ மேடைமேல்‌ ஏழு சிறுமுரசுகள்‌ 
இருந்தன. இளைய யாதவர்‌ “இவை மகதத்தின்‌ குல 
அடையாளங்களாக நெடுங்காலமாக 
கொள்ளப்படுகிறது, இளையோனே. முன்பொரு 
காலத்தில்‌ இவர்கள்‌ கன்று மேய்க்கும்‌ குலமென 
இங்கிருந்தபோது கன்றுகளை உண்ணும்‌ ஏழு எருதுகள்‌ 
இவர்கள்‌ மேல்‌ போர்‌ தொடுத்தன என்கிறார்கள்‌. 
இவர்களின்‌ முதல்‌ பெருமன்னனாகிய பிருகத்ஷத்ரன்‌ 
தன்‌ வில்லை எடுத்து ஏழு துணைவர்களை 
அழைத்துக்கொண்டு இவ்வெருதுகளை காட்டில்‌ துரத்திச்‌ 
சென்றார்‌. கங்கைக்குள்‌ அவை நீர்‌ அருந்த 
இறங்குகையில்‌ அவர்‌ அவற்றுடன்‌ போரிட்டு கொன்றார்‌. 
அவற்றின்‌ தோலைக்‌ கொண்டுவந்து இந்த முரசுகளை 
அமைத்தார்‌ என்கிறது மாகதவைபவம்‌” என்றார்‌. 


“ஒருநாளில்‌ ஒருபொழுது மட்டுமே இவை முழக்கப்படும்‌. 
மகதம்‌ எனும்‌ எருதின்‌ உறுமலோசை இது என்று 
கவிஞர்கள்‌ பாடுகிறார்கள்‌.” பீமன்‌ “ஆம்‌, இன்றுடன்‌ 
இதை நிறுத்துவோம்‌” என்றபடி கோட்டையின்‌ 
புடைப்புக்கற்களை பற்றி கால்வைத்து தொற்றி 


மேலேறினான்‌. மழைக்குள்‌ அவன்‌ வருவதைக்‌ கண்ட 
காவலன்‌ வேலுடன்‌ ஓடி வருவதற்குள்‌ ஓங்கி அறைந்து 
அவனை தாக்கி வீசினான்‌. முரசுகளுக்கு காவல்‌ நின்ற 
வீரர்கள்‌ ஒவ்வொருவராக மேலிருந்து தூக்கி 
வீசப்பட்டனர்‌. அர்ஜுனன்‌ கீழிருந்து அம்புகளை ஏவி ஓடி 
வந்த எழுவரை வீழ்த்தினான்‌. பீமன்‌ அருகிருந்த 
வேலொன்றை எடுத்து ஏழுமுரசுகளின்‌ தோல்களையும்‌ 
கிழித்தான்‌. இளைய யாதவர்‌ “போரை 
தொடங்கிவிட்டோம்‌, பார்த்தா” என்றார்‌. 

ஜராசந்தன்‌ மழைவிழவுக்கென முழுதணிக்கோலத்தில்‌ 
கிளம்பும்போதே நகர்‌ ஒற்றன்‌ ஏழு முரசுகளும்‌ 
கிழிக்கப்பட்ட செய்தியுடன்‌ அரண்மனையை 
வந்தடைந்திருந்தான்‌. அமைச்சர்‌ காமிகர்‌ அதை 
அவனிடம்‌ அறிவிப்பதற்காக அணுகி சற்று அப்பால்‌ 
நின்றபம தலைவணங்கினார்‌. அவர்‌ முகக்குறியிலிருந்தே 
தீய செய்தி என்று அறிந்து கொண்ட ஜராசந்தன்‌ “ம்‌” 
என்றான்‌. அவர்‌ மேலும்‌ தயங்கி அவன்‌ உடலை 
நோக்கினார்‌. பின்பு துணிந்து “அரசே, நம்‌ குலத்தின்‌ 
பெருமைக்குறிகளான ஏழு ஏறுமுரசுகளும்‌ இன்று 
அயலவர்‌ இருவரால்‌ கிழிக்கப்பட்டுள்ளன” என்றார்‌. 


ஜராசந்தன்‌ முகத்தில்‌ எந்த உணர்வும்‌ 
வெளிப்படவில்லை. “இன்று காலை” என்று அவர்‌ மேலும்‌ 
சொன்னார்‌. ஒரு சினப்பெருங்குரலை 
எதிர்பார்த்துவிட்டிருந்தமையால்‌ அவருக்கு ஏமாற்றமாக 
இருந்தது. மெல்லிய குரலில்‌ ஜராசந்தன்‌ “இருவரா?” 
என்றான்‌. “ஆம்‌” என்றார்‌. இக்கணம்‌ இதோ என அவர்‌ 
அகம்‌ தவித்தது. ஜராசந்தன்‌ இருபுருவங்களும்‌ சுருங்க 

ம்‌ என்பதுபோல தானே தலையை அசைத்தான்‌. 
“வில்லவன்‌ ஒருவன்‌ வில்லுடன்‌ கீழே நிற்க பேருருக் 
கொண்ட ஒருவன்‌ கோட்டையில்‌ தொற்றி ஏறி வென்று 
முரசுத்தோல்களை கிழித்திருக்கிறான்‌” என்றார்‌ காமிகர்‌. 
அச்சொற்கள்‌ அரசனை பற்றி எரிந்தேறச்செய்யும்‌ என 
அவர்‌ உள்ளம்‌ நம்பியது. 


மேலும்‌ குளிர்ந்த குரலில்‌ “நம்‌ வீரர்கள்‌ எத்தனை பேர்‌ 
அங்கிருந்தனர்‌?” என்றான்‌ ஜராசந்தன்‌. “நாற்பதுக்கும்‌ 
மேற்பட்டவர்கள்‌. பொதுவான காவலர்கள்தான்‌. நாம்‌ 
அம்முரசுகளுக்கு வழக்கமான காவலுக்கு அப்பால்‌ ஏதும்‌ 
அமைப்பதில்லை” என்றார்‌ காமிகர்‌. “அவர்களில்‌ 
எட்டுபேர்‌ இறந்துவிட்டனர்‌. எஞ்சியவர்கள்‌ அனைவருமே 
புண்பட்டுள்ளனர்‌.” ஜராசந்தனின்‌ முகம்‌ 
இயல்படைந்தது. புன்னகையுடன்‌ “நன்று” என்றான்‌. 
திரும்பி தன்னை நோக்கி வந்த மைந்தனிடம்‌ “வருக 
இளையவனே, நல்ல நேரம்‌ நெருங்கிவிட்டது என்று 
நிமித்திகர்‌ மும்முறை சொல்லிவிட்டனர்‌” என்றான்‌. 


பட்டத்து இளவரசனாகிய சகதேவன்‌ அவனை அணுகி 


வணங்கி “எந்தையே, நான்‌ முன்னரே கிளம்பிவிட்டேன்‌” 
என்றான்‌. அவன்‌ முகக்குறியை பார்த்து “அன்னை 
பிந்தச்சொன்னாளா?” என்றான்‌ ஜராசந்தன்‌. “ஆம்‌, 
மகளிர்‌ அறையில்‌ ஏதோ தீய நிமித்தம்‌ ஒன்றை அவர்‌ 
கண்டிருக்கிறார்‌” என்றான்‌ சகதேவன்‌. ஜராசந்தன்‌ 
கண்களில்‌ சிரிப்புடன்‌ “அவள்‌ ஒவ்வொருநாளும்‌ அதை 
காண்கிறாள்‌. அச்சம்‌ நம்மைச்‌ சூழ்ந்துள்ள பொருட்கள்‌ 
மேலும்‌ படிகிறது” என்றபின்‌ திரும்பி காமிகரிடம்‌ 
“சூக்தரின்‌ வேதாந்த மஞ்சரியில்‌ ஒரு வரி வருகிறது. 
ஆத்மாவின்‌ இருப்பைப்பற்றி பேசும்போது அனைத்துப்‌ 
பொருள்களிலும்‌ அது உட்பொருளாக விளங்குகிறது 
என்கிறார்‌. புறப்பொருட்களில்‌ எப்படி ஆன்மா 
உட்பொருளாக விளங்கமுடியும்‌ என்று சென்ற வாரம்‌ 
அவையில்‌ இரவு வரை பேசிக்கொண்மருந்தோம்‌” 
என்றான்‌. 


“அரைநாழிகை பிந்தும்படி அன்னை ஆணையிட்டார்‌” 
என்றான்‌ சகதேவன்‌. வேதாந்தப்‌ பொருள்‌ அவனுக்கு 
புரியவில்லை. ஜராசந்தன்‌ “தெய்வங்கள்‌ அமைத்த 
தீயூழை காலத்தை சற்று இழுத்து விலக்கிவிட்டாள்‌ 
அல்லவா?” என்றான்‌. சகதேவன்‌ சிரித்து “ஆம்‌, 
அப்படித்தான்‌ நம்புகிறார்‌. ஆகவே சற்று பிந்தினேன்‌” 
என்றான்‌. “செல்வோம்‌” என்று அவன்‌ தோளை மெல்ல 
அணைத்தபடி ஜராசந்தன்‌ நடந்தான்‌. சகதேவன்‌ பூமீசை 
கருக்க வளர்ந்திருந்தாலும்‌ சற்றே ஒடுங்கிய தோள்களும்‌ 
மெலிந்த மார்பும்‌ சிறுவர்களுக்குரிய சிரிப்பும்‌ 
கொண்டிருந்தான்‌. முதிரா இளைஞனுக்குரிய உடைந்த 
குரலில்‌ “மழையில்‌ நெடுநேரம்‌ ஆடவேண்டாம்‌ என்று 
சொல்லிக்கொண்டு என்‌ பின்னால்‌ வந்தார்‌ அன்னை” 
என்றான்‌. 


“உன்னை ஏதோ தீயூழ்‌ வந்து பற்றப்போகிறது என்னும்‌ 
அச்சம்‌ நீ கருவிலிருந்தபோதே அவளில்‌ எழுந்துவிட்டது” 
என்றான்‌ ஜராசந்தன்‌. “அன்றுமுதல்‌ உன்னை இரு 
கைகளாலும்‌ பொத்தித்தான்‌ வளர்க்கிறாள்‌. உனக்கு 
இங்கு இளிவரல்சூதர்‌ பிறைவிளக்கு என்றே 
பெயரிட்டிருக்கிறார்கள்‌” என்றபின்‌ உரக்கச்‌ சிரித்து 
“காட்டுத்தீயில்‌ கொளுத்திய பிறைவிளக்கு 
என்கிறார்கள்‌” என்றான்‌. காமிகர்‌ சிரிப்பதுபோல 
உதடைக்‌ குவித்து தலைவணங்கினார்‌. 


பெருவாயிலைக்‌ கடந்து அரண்மனையின்‌ 
இடைநாழியில்‌ அவர்கள்‌ தோன்றியதும்‌ கூடி நின்றிருந்த 
குலத்தலைவர்கள்‌ அனைவரும்‌ வாழ்த்தொலி 
எழுப்பினர்‌. மங்கல இசை எழுந்து மழைக்குள்‌ படர்ந்தது. 


மழை நின்றுபெய்த பெருமுற்றத்தில்‌ பலநூறு 
ஓலைக்குடைகள்‌ யானைக்கூட்டங்கள்‌ போல செறிந்து 
நிறைந்தன. தேன்மெழுகு பூசப்பட்ட மூங்கில்முடைவால்‌ 
ஆன மடிப்புக்கூரை ஒன்றை ஒன்றிலிருந்து ஒன்றாக 
நீட்டி அரண்மனை வாயிலில்‌ இருந்து தேர்த்தட்டு வரை 
கொண்டு சென்று மெல்லிய மூங்கில்‌ கால்களில்‌ நிறுத்தி 
பற்றிக்‌ கொண்டனர்‌ ஏவலர்‌. மைந்தனின்‌ தோளில்‌ 
இருந்து கையெடுக்காமல்‌ இருபக்கமும்‌ நோக்கி 
தலையசைத்து முதிய குலத்தலைவர்களிடம்‌ ஓரிரு 
வார்த்தைகள்‌ முகமன்‌ சொல்லி ஜராசந்தன்‌ தேர்த்தட்டு 
நோக்கி சென்றான்‌. 


காமிகர்‌ பின்னால்‌ வந்து “இளவரசருக்குரிய தேர்‌ 
பின்புறம்‌ சித்தமாகி நிற்கிறது” என்று சொன்னார்‌. 
“அவன்‌ என்னுடன்‌ வரட்டும்‌” என்று சொன்னபடி 
ஜராசந்தன்‌ தேரிலேறிக்‌ கொண்டு கைநீட்டினான்‌. 
சகதேவன்‌ அக்கையை பற்றியவுடன்‌ தூக்கி தன்‌ அருகே 
அமரவைத்தான்‌. பெருமூச்சுவிடும்‌ ஒலியில்‌ “செல்க!” 
என்றான்‌. தேர்‌ ஒருமுறை குலுங்கியபின்‌ மழையில்‌ 
புகுந்தது. சூழ்ந்து ஒலித்த படைவீரர்களின்‌ 
வாழ்த்தொலிகள்‌ நீர்சவுக்குகளின்‌ உள்ளே 
சிதறிப்பரவின. ஈரமான கற்சாலையில்‌ குளம்புகள்‌ 
ஒலிக்கத்தொடங்கின. மழைக்கு அப்பால்‌ நகரம்‌ கரைந்து 
வழிந்துகொண்டிருப்பதுபோல தெரிந்தது. 


ஜராசந்தன்‌ “நீ மிகவும்‌ இளையோன்‌ என்ற எண்ணம்‌ 
இன்று காலை வரை எனக்கிருந்தது. எனவேதான்‌ எந்த 
அரசலுவலிலும்‌ உன்னை நான்‌ 
இணைத்துக்கொள்ளவில்லை” என்றான்‌. சகதேவன்‌ 
புன்னகைத்தான்‌. “இங்கு நீ இவ்வணிக்கோலத்தில்‌ 
அங்கிருந்து வரக்கண்டதும்‌ அரசனாகிவிட்டாய்‌ என்ற 
எண்ணம்‌ வந்தது. ஏனென்று தெரியவில்லை. 
அன்னையின்‌ அச்சத்தைப்பற்றி சொல்லி நீ 
புன்னகைத்ததனால்தான்‌ அது என தேரில்‌ ஏறியபின்‌ 
தோன்றியது.” 


சகதேவன்‌ “தந்தையே, நான்‌ பட்டத்து 
இளவரசனாகும்போதே அரசனாவது 
முடிவாகிவிட்டதல்லவா?” என்றான்‌. அந்த 
வெள்ளையான சொற்கள்‌ ஜராசந்தனை எங்கோ சற்று 
உளம்சுளிக்கவைத்தன. அதைக்கடந்து வந்து “ஆம்‌. 
ஆனால்‌ இப்போது நீ அரசனாகவே ஆகிவிட்டாய்‌” 
என்றான்‌. அச்சொற்கள்‌ புரியாமல்‌ சகதேவன்‌ 
நோக்கினான்‌. “நான்‌ இந்நகருக்குள்‌ புகுந்தபோது உன்‌ 
வயதே இருந்தேன்‌. உன்னைவிட இருமடங்கு பெரிய உடல்‌ 


கொண்டிருந்தேன்‌. நீ கற்ற நூலறிவோ அடைந்த 
அவைப்பழக்கமோ தேறிய படைக்கலப்‌ பயிற்சியோ 
எனக்கிருக்கவில்லை. ஆனால்‌ இந்நகர்‌ என்னுடையது 
என்ற உறுதியும்‌ இம்மண்ணை நான்‌ ஆள்வேன்‌ என்ற 
கனவும்‌ பிறிதொன்றையும்‌ எண்ணாது அதை 
நோக்கிச்செல்லும்‌ ஒருமுனைப்பும்‌ கொண்டிருந்தேன்‌. 
எண்ணியபடி எழுந்து வந்தேன்‌” என்றான்‌. 


அவன்‌ உள்ளம்‌ எங்கோ ஓடிக்கொண்டிருப்பதை 
உணர்ந்த சகதேவன்‌ மறுசொல்லின்றி 
கேட்டுக்கொண்டிருந்தான்‌. “உன்‌ அன்னைக்கு முன்‌ 
இங்குள்ள குலமுறைப்படி நான்‌ ஏழு மனைவியரை 
கொண்டேன்‌. அவர்களில்‌ பிறந்த நாற்பத்தெட்டு 
மகள்களும்‌ வளர்ந்து மைந்தரை பெற்றிருக்கிறார்கள்‌. 
ஆனால்‌ என்‌ குருதியில்‌ எழுந்து இந்நகரை நான்‌ என 
அமர்ந்து ஆள மைந்தரில்லை என்று என்‌ ஆழுளமும்‌ 
குடிமக்களும்‌ துயருறத்தொடங்கிய பின்னர்தான்‌ 
முதல்முறையாக வாழ்வு என்றால்‌ என்ன என்‌ 
எண்ணத்தலைப்பட்டேன்‌. அதில்‌ இறுதிவெற்றி என்பது 
ஊழால்‌ அமைவதே என்று தெளிந்தேன்‌.” 


“வைதிகர்‌ சொற்படி பெருவேள்விகளை நிகழ்த்தினேன்‌. 
கொடைகள்‌ ஆற்றினேன்‌. பயனில்லை என்று 
கண்டபோதுதான்‌ உன்‌ அன்னையர்‌ 
சொல்லத்தொடங்கினர்‌, நான்‌ செய்த 
கொடுஞ்செயல்களின்‌ பழி என்னை சூழ்ந்துள்ளது 
என்று. காட்டில்‌ ஒரு சிம்மம்‌ செய்யும்‌ 
கொடுஞ்செயல்களில்‌ ஒருபகுதியையேனும்‌ நான்‌ 
செய்யவில்லை என்று அதற்கு நான்‌ மறுமொழி 
சொன்னேன்‌” என்றான்‌ ஜராசந்தன்‌. “அந்நாளில்‌ 
ஒருமுறை நம்‌ குலத்தின்‌ முதுபூசகர்‌ சர்மர்‌ வெறியாட்டு 
கொண்டு எழுந்து கோலுடன்‌ சுழன்றாடி என்னருகே 
வந்தார்‌. அவரில்‌ பீடம்கொண்டிருந்த அறியா 
மலைத்தெய்வம்‌ எனக்கு ஆணையிட்டது. 
இம்மழைவிழவை இங்கு தொடங்கும்படி.” 


“இது ஒரு வேள்விச்சடங்கு இளையோனே. வைதிக 
வேள்வி அல்ல, நாகர்‌ குலத்து பூசகர்களை 
கொண்டுவந்து நாகர்‌ வேதங்களை ஓதி செய்யப்படும்‌ 
நாகவேள்வி இது...” என்றான்‌ ஜராசந்தன்‌. மழை பரவிய 
தெருக்களில்‌ நீர்த்துளிகளை சிதறடித்துக்கொண்டு 
சென்ற தேரில்‌ ஜராசந்தனின்‌ உடலுடன்‌ தோள்‌ ஒட்டி 
வெம்மையை உணர்ந்தபடி சகதேவன்‌ அமர்ந்திருந்தான்‌. 
எப்போதுமே கைவெள்ளையின்‌ வெம்மைக்குள்‌ 
ஒடுங்கும்‌ புறாக்குஞ்சுபோல தந்தையுடன்‌ 


ஒண்டிக்கொள்வதே அவன்‌ வழக்கம்‌. அவனுக்குப்பின்‌ 
மைந்தர்‌ பிறந்தும்கூட அவனிடம்‌ மட்டும்‌ 
பேசுவதற்கென்று ஒருகுரல்‌ ஜராசந்தனிடம்‌ இருந்தது. 
கனிந்து மென்மையாகி செவியறியாமலேயே நெஞ்சுக்குள்‌ 
ஒலிப்பதாக அது வல்ல ஒற்றைக்‌ கனவில்‌ 
இருவரும்‌ சென்றுகொண்டிருப்பார்கள்‌. ஒரே 
உணர்வுநிலையின்‌ உச்சத்தில்‌ விழித்தெழுந்து ஒருவரை 
ஒருவர்‌ உணர்வார்கள்‌. அப்போது அணையும்‌ 
விலக்கத்தை வெல்ல சகதேவன்‌ தந்தையின்‌ கைகளை 
எடுத்து தன்‌ மடியில்‌ வைத்து தோளுடன்‌ 
சாய்ந்துகொள்வான்‌. 


“இங்குள்ள ஒவ்வொரு நகரமும்‌ நாகர்களுக்கோ, 
அரக்கர்களுக்கோ, அசுரர்களுக்கோ உரியதாக 
இருந்திருக்கிறது இளையோனே” என்றான்‌ ஜராசந்தன்‌. 
“அவர்களே இன்றும்‌ இந்நகர்கள்‌ அனைத்திலும்‌ 
அடிமண்ணாக, வேர்ப்பற்றாக விழிதெரியாது 
மறைந்திருக்கிறார்கள்‌. சைத்யகம்‌ எனும்‌ இக்குன்று 
மகதர்களிடம்‌ வருவதற்கு முன்பு நாகர்குடியினருக்கு 
உரியதாக இருந்தது. அவர்கள்‌ இங்கே தங்களுக்கென ஓர்‌ 
அரணை உருவாக்கிக்‌ கொண்டு பிற உலகுடன்‌ 
தொடர்பற்று வாழ்ந்தார்கள்‌. மந்தணப்‌ பாதைகளினுடாக 
பாதாளங்களுக்கு செல்லவும்‌ தங்கள்‌ குடி தெய்வமான 
வாசுகியுடன்‌ தொடர்பு கொள்ளவும்‌ அவர்களால்‌ 
முடிந்தது என்கின்றன குலக்கதைகள்‌.” 


“மகதம்‌ என்று இன்று அமைக்கப்படும்‌ பன்னிரு 
பெருங்குடிகளும்‌ அன்று காட்டில்‌ கன்று மேய்த்தும்‌ 
வேட்டையாடமியும்‌ மீன்பிடித்தும்‌ வாழ்ந்தனர்‌. பெண்‌ 
கொடுத்தும்‌ மைந்தரை பெற்றுக்கொண்டும்‌ அக்குடிகள்‌ 
ஒன்றாயின. கங்கையின்‌ இந்தப்பகுதி அன்று 
அரைச்சதுப்பும்‌ குன்றுகளும்‌ கொண்டது. இவர்கள்‌ 
இவ்வெல்லைக்கு அப்பால்‌ எங்கும்‌ செல்லாதவர்‌ 
என்பதனால்‌ அயல்வணிகர்‌ இவர்களை அகதர்‌ என்று 
அழைத்தனர்‌. பின்னர்‌ அச்சொல்லை இவர்கள்‌ மாகதர்‌ 
என்று மாற்றிக்கொண்டனர்‌.” 


“இப்பகுதி வற்றாது சுரக்கும்‌ புல்பெருக்கு கொண்டது 
என்பதனால்‌ ஆபுரத்தல்‌ பெருந்தொழிலாயிற்று. ஆனால்‌ 
கன்று பெருகியபோது இங்கு துலாமாதத்தில்‌ பெய்து 
நிறையும்‌ மழை அதற்கு பெருந்தடையாக மாறியது. 
எனவே விண்ணவர்கோனை விரட்டி வெயிலைக்‌ 
கொண்டுவரும்‌ பொருட்டு கதிரவனுக்குரிய 
கொடைச்சடங்குகளைத்தான்‌ அவர்கள்‌ செய்து வந்தனர்‌. 
அவர்களின்‌ கன்றுகள்‌ பெருகின. கலங்களில்‌ நெய்‌ 


நிறைந்து கருவூலங்களில்‌ பொன்‌ 
முளைக்கத்தொடங்கியது. அவர்கள்‌ வாழ்வதை பிறர்‌ 
அறிந்தனர்‌. கீழே வங்கத்திலிருந்தும்‌ மேலே கோசலம்‌, 
பாஞ்சாலம்‌ முதலிய நாடுகளிலிருந்தும்‌ சிறுகுடி 
அரசர்கள்‌ ஆநிரை கவரும்பொருட்டு அவர்களின்‌ 
ஊர்களுக்கு வந்தனர்‌. அவர்களின்‌ இளமைந்தரைக்‌ 
கொன்று பெண்டிரையும்‌ கன்றுகளையும்‌ கவர்ந்து 
சென்றனர்‌. அக்கள்வர்களுக்கு எதிராகவே 
இப்பன்னிரண்டு குடிகளும்‌ மூதரசர்‌ அம்வுவிச்சரின்‌ 
கோலின்கீழ்‌ ஒன்றாகி ஒரு நாடென்று ஆயின. அவரது 
வல்லமை வாய்ந்த அமைச்சர்‌ மகாகர்ணி குடிகளை 
ஒன்றாக்கி மகத அவையை அமைத்து நாட்டின்‌ 
எல்லைகளை புரந்தார்‌.” 


“மகதம்‌ கொடியும்‌ முடியும்‌ கொண்டு கோல்‌ 
நிறுத்தியபோது அருகில்‌ இருந்த நாடுகளில்‌ இருந்து 
பெருங்குடி அரசர்கள்‌ வெற்றிச்சிறப்புக்கென ஆநிரை 
கவர வந்தனர்‌. பெரும்படைகளுடன்‌ வந்த அரசர்களை 
வெல்ல மகதர்களால்‌ இயலவில்லை. அவர்களில்‌ 
ஒருவருக்கு கப்பம்‌ கட்டினால்‌ பிறிதொருவர்‌ 
படைகொண்டுவந்தனர்‌. அவர்களை அஞ்சி மேலும்‌ 
மேலும்‌ காடுகளுக்குள்‌ புகுந்து கொள்வதே அவர்களுக்கு 
எஞ்சிய வழியாக இருந்தது” என்றான்‌ ஜராசந்தன்‌. “இங்கே 
கன்றுகள்‌ பெருகும்‌ வேனிற்காலத்தில்‌ ஆநிரை கவர்தல்‌ 
நிகழ்வதில்லை. அவை காடெங்கும்‌ ஒன்றிரண்டு என 
பரவியிருக்கும்‌. அவற்றை ஓரிடத்தில்‌ சேர்க்கும்‌ 
மழைக்காலமே ஆநிரை கவர்வதற்குரியது. குன்றுகளில்‌ 
கன்றுகளைச்சேர்த்து சுற்றிலும்‌ குடிலமைத்து 
காவலிருப்பதே மகதர்களின்‌ வழக்கம்‌. மேலும்‌ மேலும்‌ 
உள்காடுகளின்‌ குன்றுகளை நோக்கி அவர்கள்‌ 
சென்றனர்‌.” 


“அவ்வாறுதான்‌ சைத்யகம்‌ என்னும்‌ இந்தக்குன்றை 
அவர்கள்‌ கண்டு கொண்டனர்‌. நான்கு நீர்நிறை 
ஆறுகளால்‌ சூழப்பட்ட சைத்யகத்தை எதிரிமன்னர்கள்‌ 
மழைக்காலத்தில்‌ அணுக முடியாதென்றறிந்தனர்‌” 
ஜராசந்தன்‌ சொன்னான்‌. “கோசலத்தின்‌ பெரும்படையை 
அஞ்சி மகதர்‌ காடுகளுக்குள்‌ புகுந்து இக்குன்றைக்‌ கண்டு 
இதை நோக்கி கன்றுகளுடன்‌ வரும்போது இங்கிருந்த 
நாகர்கள்‌ சினந்து அவர்களிடம்‌ போர்‌ புரிந்தனர்‌. மூன்று 
முறை கடும்‌ போரிட்டும்‌ மகதர்களால்‌ நாகர்களை வெல்ல 
முடியவில்லை. மறுபக்கம்‌ கோசல மன்னன்‌ 
பிரஸ்னஜித்தின்‌ படைகள்‌ வலையென 
இறுகிக்கொண்டிருதன. காடுகளுக்குள்ளிருந்து நஞ்சு 
நிறைந்த நாணல்‌ அம்புகளுடன்‌ நாகர்கள்‌ 


அலையலையாக எழுந்தனர்‌. எங்கு செல்வதென்றறியாது 
திகைத்து நின்றழுத மகதர்களில்‌ மூதன்னையொருத்தி 
தன்‌ கையில்‌ இரு குழந்தைகளை எடுத்தபடி 
அழுதுகொண்டு நாகர்களை நோக்கி சென்றாள்‌.” 


“அன்று இங்கிருந்த சைத்யர்‌ என்னும்‌ நாகர்கள்‌ ஆறு 
பெருங்குடிகளாக பிரிந்திருந்தனர்‌. அர்ப்புதன்‌, சக்ரவாபி, 
ஸ்வஸ்திகன்‌, மணிநாகன்‌, கெளசிகன்‌, மணிமான்‌ 
என்னும்‌ ஆறு நாகர்தலைவர்களால்‌ அவர்கள்‌ 
ஆளப்பட்டனர்‌. தொலைவில்‌ கையில்‌ மைந்தருடன்‌ 
ஓடிவந்த முதுமகளைக்கண்ட படைத்தலைவனாகிய 
ஸ்வஸ்திகன்‌ அம்புதாழ்த்தும்படி ஆணையிட்டான்‌. 
நாகர்களின்‌ அம்புகள்‌ முதல்‌ முறையாக அயலவரிடம்‌ 
தணிந்தன. அவ்வாறுதான்‌ சைத்யகம்‌ 
மகதர்களுக்குரியதாயிற்று. நாகர்‌ குடியினர்‌ மகதர்களிடம்‌ 
மண உறவு கொண்டனர்‌. முதல்‌ அரசியாக நாகர்‌ குலத்துப்‌ 
பெண்களையே நெடுங்காலம்‌ மகத மன்னர்கள்‌ மணக்க 
வேண்டுமென்று நெறியிருந்தது. அவர்களின்‌ 
குருதியிலேயே மகதமன்னர்களின்‌ நிரை எழுந்தது.” 


“இங்கு சைத்யகத்தில்‌ ஆறு மூதாதைநாகர்களும்‌ 
கோயில்கொண்டு அருள்கிறார்கள்‌. அவ்வாலயங்களுக்கு 
நடுவே கண்டநாகனாகிய சிவனும்‌ கங்கணநாகினியாகிய 
கொற்றவையும்‌ கோயில்‌ கொண்டிருக்கிறார்கள்‌” 
என்றான்‌ ஜராசந்தன்‌. “மைந்தனின்றி துயருற்றிருந்த 
நான்‌ சொல்பெறாது மீள்வதில்லை என உறுதிகொண்டு 
இங்குவந்தேன்‌. உண்ணாது துயிலாது பதினெட்டு 
நாட்கள்‌ இங்கே தவமியற்றினேன்‌. என்‌ பூசையில்‌ 
வெறியாட்டு கொண்டெழுந்த பூசகர்‌ மகதத்தின்‌ 
அரியணை அமர்ந்த எனக்கு நாகப்பிழை இருப்பதாக 
சொன்னார்‌. நான்‌ அப்பிழை தீர்த்தாலொழிய மைந்தனை 
அடையமாட்டேன்‌ என்றார்‌. அதன்பின்னரே நான்‌ 
தொல்நிமித்திகரை அழைத்து இக்குன்றின்‌ 
புதர்களுக்குள்‌ கைவிடப்பட்டு மறைந்து கிடந்த 
நாகர்களின்‌ ஆலயங்களை மீட்டெடுத்தேன்‌. 
அவர்களுக்கு நாளும்‌ மலரும்‌ நீரும்‌ சுடரும்‌ காட்ட 
ஏற்பாடு செய்தேன்‌ ஒவ்வொரு கருநிலவு நாளிலும்‌ நானே 
வந்து இங்கு வழிபடத்‌ தொடங்கினேன்‌.” 


“இது நாகர்களின்‌ விழவு இளையவனே. நாகர்களுக்கு 
பெருமழை என்பது தவளைகளைப்‌ பெருக்கும்‌ அருள்‌. 
நாகங்கள்‌ அத்தவளைகளை உண்டு பெருகி வேனிலில்‌ 
முட்டையிடுகின்றன. தவளைகள்‌ பெருகும்‌ பொருட்டு 
நாகர்கள்‌ இங்கு ஆற்றும்‌ வேள்வியே மாண்டூக்யம்‌ 
எனப்படுகிறது. அவ்வேள்வியில்‌ அளிக்கப்படும்‌ குருதி 


விண்ணுக்குச்‌ சென்று நீராக மாறி மண்ணுக்கு 
மழையென த ட என்று ஜராசந்தன்‌ சொன்னான்‌. 
“இவ்விழவை நான்‌ மீட்டெடுத்தபோது என்‌ அமைச்சர்கள்‌ 
அதற்கு ஒப்பவில்லை. ஏனென்றால்‌ 
பலநூறாண்டுகளுக்கு முன்னரே மகதத்தின்‌ அரசர்‌ 
தங்கள்‌ நாகர்‌ குலக்‌ குருதியை முற்றிலும்‌... 
மறைத்துவிட்டிருந்தனர்‌. தொடர்ந்து பாரதவர்ஷத்தின்‌ 
பல்வேறு தொன்மையான குடிகளிலிருந்து 
பெண்கொண்டும்‌ பெண்கொடுத்தும்‌ அவ்வரலாறு 
மொழிக்குள்ளும்‌ மண்ணுக்குள்ளும்‌ 
புதைக்கப்பட்டுள்ளது.” 


“நாகர்களின்‌ குருதிவழி என்பது இன்று அரசர்களுக்கு 
குடியிழிவு. நாகர்களின்‌ விழவை மீட்டெடுப்பதென்பது 
நான்‌ என்னை ஷத்ரியனல்ல என்றும்‌, என்‌ 
மைந்தனாகிய நீ நாகர்‌ குலத்தவனென்றும்‌ 
அறிவிப்பதுமாகும்‌ என்றனர்‌ அமைச்சர்‌. நான்‌ 
அவ்வண்ணமே ஆகுக என்று ஆணையிட்டேன்‌” என்று 
ஜராசந்தன்‌ சொன்னான்‌. “உன்‌ அன்னை என்‌ காலில்‌ 
விழுந்து மன்றாடினாள்‌. மைந்தரின்றி இறந்தாலும்‌ 
குடியிலி ஒருவனுக்கு அன்னையாவதை அவள்‌ 

மையவில்லை என்றாள்‌. மகதம்‌ தன்‌ அடையாளத்தை 
இழக்குமென்றால்‌ அதைச்‌ சூழ்ந்துள்ள ஷத்ரிய 
அரசர்களால்‌ தலைமுறைகள்‌ தோறும்‌ அது 
வேட்டையாடப்படும்‌ என்றார்கள்‌ அமைச்சர்‌. என்‌ முன்‌ 
இருந்தது இரண்டு வழிகள்‌. மைந்தனின்றி இந்நகரை 
அழியவிடுவது. நாகர்குல மைந்தனென்னும்‌ கொடி 
அடையாளத்துடன்‌ மைந்தனை அமரவிடுவது. நாகர்கள்‌ 
இல்லையேல்‌ மகதம்‌ உருவாகியிருக்காது. தலைமுறை 
தலைமுறையாக மகதர்‌ இழைத்த பிழைக்கு ஈடு செய்யும்‌ 
வாய்ப்பு என்றே நான்‌ எண்ணினேன்‌. அதன்பொருட்டு 
மைந்தன்‌ பரிசென்றும்‌ வருவான்‌ என்றால்‌ அதைவிட 
சிறப்பு ஏது?” 


“ஒருவேளை இவ்விழவுக்குப்பிறகு நீ முடிசூடக்கூடும்‌” 
என்றான்‌ ஜராசந்தன்‌. “இவ்விழவுக்குப்‌ பிறகா? தாங்கள்‌ 
எங்கு செல்கிறீர்கள்‌?” என்றான்‌ சகதேவன்‌. “அறியேன்‌ 
அவ்வண்ணமாயின்‌ உன்‌ கழுத்தில்‌ நீ பிறந்த அன்று 
நான்‌ அணிவித்த நாகபடத்தாலியையோ உன்‌ கையில்‌ நீ 
அணிந்திருக்கும்‌ நாகநெளிக்‌ கணையாழியையோ 
ஒருபோதும்‌ கழற்றலாகாது. நாகன்‌ என்று ஷத்ரியர்‌ 
இகழட்டும்‌ உன்னை. ஒவ்வொரு கணமும்‌ அவர்களின்‌ 
பகைமை உன்னை சூழட்டும்‌. ஆனால்‌ நாகர்களின்‌ 
கருணையே இந்நாடு. அவர்களின்‌ அருளே நீ. அந்த 
அடையாளம்‌ நமக்குச்‌ சிறப்பே” என்றான்‌ ஜராசந்தன்‌. 


“ஆம்‌ தந்தையே, தங்கள்‌ ஆணை” என்றான்‌ சகதேவன்‌. 

சைத்யகத்தின்‌ அடர்ந்த குறுங்காட்டைச்சூழ்ந்து 
அமைக்கப்பட்டிருந்த மரத்தாலான உயரமற்ற 
முரசுமேடைகளில்‌ மழை பெருகி வழிந்த கூரைகளுக்குள்‌ 
நிறுத்தப்பட்டிருந்த பெருமுரசுகள்‌ 
முழங்கிக்கொண்டிருந்தன. ஜராசந்தனின்‌ தேர்‌ 
அணுகியபோது முதற்கொம்பொலி எழுந்தது. தொடர்ந்து 
அனைத்து கொம்புகளும்‌ முரசுகளும்‌ மணிகளும்‌ சேர்ந்து 
முழங்கின. வாழ்த்தொலிகள்‌ மழையினூடாக வந்து சூழ 
தேர்‌ உள்ளே நுழைந்தது. 


சைத்யகத்தின்‌ மலைச்சரிவுப்பாதையில்‌ தேரும்‌ 
புரவிகளும்‌ செல்லும்பொருட்டு மரப்பட்டைகளைப்‌ 
பதித்து பாதையமைத்திருந்தனர்‌. தேர்ச்சகடங்கள்‌ அதில்‌ 
நுழைந்ததும்‌ கூழாங்கற்கள்‌ உருளும்‌ ஓசை எழுந்தது. 
பாதையின்‌ இருபக்கங்களிலும்‌ மரத்தாலான 
நீரோடைகளில்‌ மழைநீர்‌ மிகவிரைவாக சுழித்தும்‌ 
முறுகியும்‌ நெளிந்தும்‌ ஓடியது. ஓயாமழை தொடங்கி 
சிலநாள்‌ ஆகிவிட்டிருந்தமையால்‌ நீர்‌ தெளிந்து, 
சருகுகளும்‌ குப்பைகளும்‌ இன்றி தெரிந்தது. 


ஜராசந்தனும்‌ சகதேவனும்‌ இறங்கியதும்‌ மகதத்தின்‌ 
அமைச்சர்களும்‌ படைத்தலைவர்களும்‌ வந்து பணிந்து 
வரவேற்றனர்‌. அவர்களுக்குமேல்‌ விரிந்த 
பச்சையிலைத்தழைப்பின்‌ கூரையிலிருந்து மழை பெரிய 
துளிகளாக அவர்கள்‌ மேல்‌ பொழிந்தது. காற்று 
வீசுகையில்‌ சாமரக்குவைகளாக அவர்களை அறைந்தது. 
அவர்கள்‌ மழையில்‌ நனைந்து ஒளிகொண்ட 
தோள்களும்‌ தளிரிலை என சுருக்கங்கள்‌ பரவிய 
விரல்களும்‌ நடுங்கும்‌ கால்களுமாக நின்றனர்‌. 
ஜராசந்தன்‌ நீர்‌ பெருகி சொட்டிய தன்‌ குழலை கையால்‌ 
அள்ளி பின்னால்‌ தள்ளிவிட்டான்‌. உடலுடன்‌ ஒட்டி 
குமிழிகள்‌ கொண்ட பட்டுச்சால்வையை உரித்தெடுத்து 
அகம்படியினரிடம்‌ அளித்தான்‌. 


அங்கு நின்றிருந்த ஒவ்வொருவரும்‌ ஜராசந்தனின்‌ 
உடலையே நோக்கிக்கொண்டிருந்தனர்‌. அவன்‌ 
அவர்களின்‌ வணக்கங்களையும்‌ முகமன்களையும்‌ ஏற்று 
நடந்து சென்றபோது அவன்‌ காலடிகளை நோக்கினர்‌. 
அரசனின்‌ உடல்‌ இருபகுதிகளாக இருந்து 
ஜரையன்னையால்‌ இணைக்கப்பட்டது என்பதை 
சூதர்கள்‌ பாடிப்பாடி குழந்தைகளும்‌ அறிந்திருந்தனர்‌. 


உடற்குறி நோக்கும்‌ நிமித்திகர்‌ அவன்‌ இரு முற்றிலும்‌ 
வேறுபட்ட ஆளுமைகளின்‌ இணைப்பு என்றனர்‌. 
நூலறியும்‌ நுண்மையும்‌ உணர்வுகளை ஆளும்‌ 
வல்லமையும்‌ கொண்டவன்‌ அவன்‌ இடப்பகுதியில்‌ 
இருந்தான்‌. அவனை வாமன்‌ என்றனர்‌. கட்டற்ற சினமும்‌ 
அணையா வஞ்சமும்‌ கொண்ட தட்சிணன்‌ ஜரர்களின்‌ 
கொடுங்காட்டிலிருந்து நேரடியாக வந்தவன்‌. 


அரசனை நுணுகியறிந்திருந்த ஏவலர்‌ அவர்களின்‌ கூற்று 
உண்மை என்றறிந்திருந்தனர்‌. அவன்‌ இடத்தோள்‌ 
நிமிர்ந்து, இடக்கால்‌ அழுந்தியிருந்தால்‌ மட்டுமே அணுகி 
சொல்லளித்தனர்‌. வலப்பக்கம்‌ நிமிர்ந்த ஜராசந்தன்‌ 
குருதிவிடாய்கொண்ட கொடுந்தெய்வம்‌. ஜராசந்தனின்‌ 
இடக்கால்‌ அழுந்தியிருப்பதைக்‌ கண்ட அமைச்சர்‌ 
காமிகர்‌ ஆறுதலுடன்‌ படைத்தலைவர்‌ பத்ரசேனரை 
பார்த்தார்‌. அவர்‌ விழிகளாலேயே புன்னகைசெய்தார்‌. 
ஜராசந்தன்‌ மைந்தனின்‌ தோளிலிருந்து அகலாத 
கையுடன்‌ தலைகுனிந்து நடந்தான்‌. காமிகர்‌ 
“அனைவரும்‌ சித்தமாக உள்ளனர்‌ அரசே. 
அரவரசர்களின்‌ ஆலயங்களில்‌ குருதிகொடைக்குரிய 
எருதுகள்‌ வந்தணைந்துவிட்டன” என்றார்‌. அவன்‌ 
என்ன எதிர்வினை ஆற்றப்போகிறான்‌ என்பதற்காகவே 
அவர்‌ அதை சொன்னார்‌. அவன்‌ “நன்று” என்றான்‌. 


மகதத்தின்‌ பன்னிரு குலங்களின்‌ தலைவர்கள்‌ 
பருந்திறகு சூடிய மரமுடி சூடி கல்மாலை அணிந்து 
தங்கள்‌ குலக்குறி பொறிக்கப்பட்ட கைக்கோல்களை 
ஏந்தி நிரை வகுத்து நின்று அவனை வரவேற்றனர்‌. _- 
முதற்குடித்தலைவர்‌ அவன்‌ அருகே வந்து கோல்தாழ்த்தி 
பீடம்‌ கொண்டு அருளவேண்டும்‌ என்று கோரினார்‌. 
அவன்‌ முறைமைச்சொற்களில்‌ அதை 
ஏற்றுக்கொண்டதும்‌ அவர்கள்‌ தங்கள்‌ கொம்புகளை 
எடுத்து மும்முறை ஊதி கோல்தூக்கி தெய்வங்களிடம்‌ 
அவன்‌ வருகையை அறிவித்தனர்‌. பன்னிரு 
குலத்தலைவர்களும்‌ இணைந்து அவனுக்குரிய கோலை 
அளிக்க அதை பெற்றுக்கொண்டு அவன்‌ அவர்களை 
தொடர்ந்தான்‌. அவனை அழைத்துச்சென்று குன்றின்‌ 
உச்சிமையத்தில்‌ அமைந்திருந்த உருத்திரனின்‌ 
சிற்றாலயத்தின்‌ முற்றத்தை அடைந்தனர்‌. 
ஆலயமுற்றத்தில்‌ நூற்றுக்கால்‌ பந்தலிடப்பட்டு ஆறு 
எரிகுளங்கள்‌ அமைக்கப்பட்டு மகாநாகவேள்வி 
நடந்துகொண்டிருந்தது. நாகர்‌ குலத்துப்பூசகர்‌ நூற்றுவர்‌ 
நாகவேதம்‌ ஓதி அவியளிக்க எரியெழுந்து புகைசூடி 
நடமிட்டது. ஜராசந்தன்‌ குலத்தலைவர்களுடன்‌ சென்று 


வேள்விக்காவலனுக்குரிய கல்பீடத்தை அணுகியதும்‌ 
ஒருகணம்‌ தயங்கி நின்று திரும்பி சகதேவனை நோக்கி 
“மைந்தா, நீ அதில்‌ அமர்க!” என்றான்‌. “தந்தையே” 
என்றான்‌ சகதேவன்‌ திகைப்புடன்‌. “இம்முறை நீயே 
வேள்விக்காவலனாகுக!” என்றான்‌ ஜராசந்தன்‌. 


“அரசே, பன்னிருகுடிகளுக்கும்‌ தலைவனும்‌ மகதத்தின்‌ 
அரியணைக்கு உரியவனுமாகிய வீரன்‌ அமரவேண்டிய 
பீடம்‌ அது” என்றார்‌ குலத்தலைவர்‌. “ஆம்‌, அப்பீடம்‌ இனி 
என்‌ மைந்தனுக்குரியது” என்ற ஜராசந்தன்‌ கோலை 
சகதேவனிடம்‌ அளித்தான்‌. “மகதத்தின்‌ செங்கோல்‌ 
அவனால்‌ சிறப்புறுக!” குடித்தலைவர்களும்‌ 
அமைச்சர்களும்‌ திகைப்படைந்திருந்தாலும்‌ எதுவும்‌ 
பேசவில்லை. அவனிடம்‌ எதிர்ச்சொல்‌ எடுக்கும்‌ வழக்கம்‌ 
அவர்களிடமிருக்கவில்லை. சகதேவன்‌ கோலை 
பெற்றுக்கொண்டு கல்லிருக்கையில்‌ அமர்ந்தான்‌. 
நாகபடம்‌ பொறிக்கப்பட்ட மரத்தாலான முடியை அவன்‌ 
தலையில்‌ முதுகுடித்தலைவர்‌ அணிவித்தார்‌. 


மகதத்தின்‌ பன்னிரு குலத்தலைவர்கள்‌ நிரை நின்று 
கோல்தாழ்த்தி அவனை வணங்கினர்‌. அவர்களில்‌ 
ஒருவர்‌ தன்‌ இடையில்‌ அணிந்திருந்த கொம்பை எடுத்து 
ஊதியதும்‌ எங்கும்‌ வாழ்த்தொலிகள்‌ எழுந்தன. 
முரசுகளும்‌ கொம்புகளும்‌ முழவுகளும்‌ சங்கும்‌ அதில்‌ 
கலந்து ஓங்கின. 

சைத்யகத்தின்‌ உச்சியில்‌ நாகருத்திரனின்‌ சிற்றாலயத்தின்‌ 
முகப்பில்‌ அமைந்த வேள்விக்கூடத்தின்‌ 
ஈச்சையோலைக்கூரையில்‌ இருந்து ஊறி சுருண்டு எழுந்த 
புகை மழைபெருக்கால்‌ கரைக்கப்பட்டு, நறுமணங்களாக 
மாறி அங்கு சூழ்ந்திருந்த காட்டின்‌ இலைகளின்‌ மேல்‌ 
பரவியது. வேதஒலியைச்‌ சூழ்ந்து மழை ஒலிபெய்தது. 
வேள்விப்பந்தலில்‌ சகதேவனைச்சூழ்ந்து மகதத்தின்‌ 
பன்னிரு குலத்தலைவர்களும்‌ நகரின்‌ மூத்தகுடியினரும்‌ 
அமைச்சர்களும்‌ படைத்தலைவர்களும்‌ 
அமர்ந்திருந்தனர்‌. ஆறு எரிகுளங்களில்‌ நூற்றெட்டு 
நாகவைதிகர்‌ ஓநாய்த்தோல்‌ போர்த்தி அமர்ந்து 
வேதமோதியபடி மரக்கரண்டியால்‌ நெய்யை அள்ளி 
ஊற்றி அவியிட்டு வேள்வி இயற்றினர்‌. 
வேள்வித்தலைவர்‌ அப்பால்‌ தாமரைபீடத்தில்‌ 
அமர்ந்திருந்தார்‌. 

அவியளிப்பதற்கென்று கொண்டுவரப்பட்ட 
தேர்வுசெய்யப்பட்ட நூற்றெட்டு ஆடுகளின்‌ நிரை 
வெண்மலர்ச்‌ சரமென வேள்விப்பந்தலுக்குள்‌ நுழைந்தது. 
மலர்மாலை அணிவிக்கப்பட்டு மஞ்சள்‌ மங்கலம்‌ 
பூசப்பட்ட முதல்‌ வெள்ளாடு எரிகுளத்தின்‌ அருகே 
வந்ததும்‌ வேள்விபடைப்பவர்‌ அதன்‌ சிறு கொம்புகளை 
கையால்பற்றி கழுத்தை வளைத்தார்‌. புடைத்த 
குருதிக்குழாயை சிறிய கத்தியால்‌ கிழித்து பீரிட்ட 
குருதியை நேரடியாகவே எரிகுளத்தில்‌ வீழ்த்தினார்‌. 
காலுதறி திமிறிய ஆட்டின்‌ மூச்சு குருதியுடன்‌ தெறித்தது. 
குருதியை மும்முறை பொழிந்தபின்‌ அதைத்தூக்கி 
மறுபக்கம்‌ விட்டனர்‌ இருவர்‌. அங்கு நின்றவர்கள்‌ அதைத்‌ 
தூக்கி வெளியே போட்டனர்‌. 


வேள்விச்சாலையில்‌ நிறைந்திருந்த புகையில்‌ 
விழிமயங்கிய ஆடுகள்‌ பின்னால்வந்த நிரையால்‌ 
முட்டிச்செலுத்தப்பட்டு அறியாத தெய்வங்களால்‌ 
கைந்ட்டி அழைக்கப்பட்டவைபோல சீராக காலெடுத்து 
வைத்து எரிகுளங்களை அணுகி கழுத்து நீட்டி குருதி 
அளித்து கால்‌ துடித்து சரிந்தன. குருதிஅவி உண்ட தழல்‌ 
தளர்ந்து பரவி சமித்துகளில்‌ வழிந்து, பின்‌ தளிர்விட்டு 
எழுந்து தயங்கியது. அதன்மேல்‌ நெய்‌ ஊற்றப்பட்டதும்‌ 


தவிப்புடன்‌ தாவி நக்கி, சீறி சுடர்கொண்டு, கிளைவிட்டு 
எழுந்து, இதழ்களாக விரிந்து நின்றாடியது. 


நாகவைதிகர்‌ ஒதிய தொன்மையான நாகவேதம்‌ பாதாள 
நாகங்களின்‌ சீறல்மொழியில்‌ அமைந்திருந்தது. அறிந்த 
சொல்‌ என சித்தத்தை தொட்டுத்‌ துடிக்க வைத்து, 
அகமொழி அதை பொருள்‌ தேடி தவிக்கையில்‌ அறியா 
ஒலியென்றாகி விலகி, மீண்டும்‌ மயங்குகையில்‌ அணுகி 
தொட்டுச்‌ சீண்டியது. செவியறியாது சித்தமறியாது 
ஆழத்தைச்‌ சென்றடைந்து ஒவ்வொருவர்‌ விழிகளையும்‌ 
சுடர்கொள்ளச்‌ செய்தது அது. அவர்களினூடாக 
மண்மறைந்த முன்னோர்‌ பிறக்காத கொடிவழியினரிடம்‌ 
உரையாடிக்கொண்டிருந்தனர்‌. 


பாரதவர்ஷத்தின்‌ தொல்குடிகள்‌ அனைத்திற்கும்‌ 
விண்ணிலிருந்து வேதங்கள்‌ இறங்கி வந்தன என்றனர்‌ 
குடிப்பாடகர்‌. அரக்கர்களும்‌, அசுரர்களும்‌, நாகர்களும்‌, 
மானுடரும்‌ அவர்கள்‌ குடியில்‌ பிறந்த முனிவர்களின்‌ 
உள்ளம்‌ தொட்ட முடிவிலியில்‌ இருந்து வேதங்களை 
பெற்றுக்கொண்டனர்‌. அரக்கர்களின்‌ வேதம்‌ கைவிரித்து 
உலகை வெல்லும்‌ பெருவிழைவு கொண்டது. அசுரர்‌ 
வேதமோ தன்னை வென்று கடந்து செல்லும்‌ அகத்தவிப்பு 
கொண்டிருந்தது. நாகர்வேதம்‌ தன்‌ வாலை தான்‌ கவ்வி 
சுருண்டு முழுமை கொள்ளும்‌ விடாய்‌ கொண்டது. 
மானுடர்‌ வேதமோ மண்ணிலிருந்து விண்ணுக்குச்‌ 
செல்லும்‌ கனவாய்‌ அமைந்திருந்தது. 


அந்நான்கு வேதங்களிலிருந்தும்‌ வேதமாமுனிவர்‌ 
தொட்டெடுத்து நினைவில்‌ தொகுத்த வேதப்‌ பெருவெளி 
யுகங்கள்‌ தோறும்‌ மறக்கப்பட்டபடியே வந்தது. 
வேதங்களைவிட நாளும்‌ சிறியதாகின்‌ உள்ளங்கள்‌. 
குடிபெருத்து நாடாகி, முடியாகி, போராகி, அழிவாகி, 
கதையாகி வாழ்வு விரிந்தபோது வேதங்களை 
நினைவில்கொள்ளும்‌ திறன்‌ அழிவதைக்கண்ட 
தொல்வியாசர்‌ எண்ணித்‌ தொட்டெடுத்து அமைத்த 
வேதங்கள்‌ ரிக்‌, யஜுர்‌, சாம, அதர்வம்‌ என நான்கு. 
அவற்றுக்கு நெறியமைவும்‌ கான்முறையும்‌ அமைத்து 
சொல்மரபும்‌ ஒலியிசைவும்‌ வகுத்தனர்‌ பிறகுவந்த 
வியாசர்கள்‌. குருநிரைகளும்‌ பயிற்றுநெறிகளும்‌ 
வைதிகக்‌ கொடி வழிகளும்‌ பின்னர்‌ உருவாகின. 


பாரதவர்ஷமெங்கும்‌ அரசவைகளில்‌ ஓதப்படுவதும்‌, 
வேள்விகளில்‌ முழங்குவதும்‌, ஆலயங்களில்‌ 
அளிக்கப்படுவதுமான எல்லை வகுக்கப்பட்ட நான்கு 
மானுட வேதங்களுக்கு அப்பால்‌ கடல்‌ விரிவென, காற்று 


வெளியென சொல்லெனப்‌ பிறிதிலாத முழுமுதல்‌ வேதம்‌ 
விரிந்துகிடந்தது. அனைவருக்கும்‌ அளிக்கப்பட்ட 
ஒற்றைவேதம்‌. கேட்கப்படாமையால்‌ குறையற்ற தூய்மை 
கொண்டது. ஒவ்வொரு துளியிலும்‌ முழுமை கொண்டு 
ஒவ்வொரு கணமும்‌ பெருகியது அது. 


வகுக்கப்பட்ட மானுடவேதம்‌ வைதிகர்‌ சொல்லென 
எங்கும்‌ பரவி பிறகுடிகளின்‌ தொல்‌ வேதங்களை 
அவர்களின்‌ சித்தத்திலிருந்து கனவுக்குத்‌ தள்ளியது. 
அங்கிருந்து ஆழிருப்புக்கும்‌ அப்பாலுள்ள இன்மைக்கும்‌ 
செலுத்தியது. வேதச்சொல்லிணைவுகளுக்கு அடியில்‌ 
அறியப்படாத வெளியென அவ்வேதம்‌ இருந்தது. 
தழலாட்டத்தில்‌ கண்மாயமோ உளமாயமோ என்று 
திகைக்க வைத்து தோன்றி மறையும்‌ தெய்வமுகங்கள்‌ 
போல நான்கு நூல்‌ வேதங்கள்‌ ஓதப்படுகையில்‌ மறைந்த 
வேதங்கள்‌ தெரிந்து மறைவதுண்டு என்றனர்‌. 


கூவும்‌ கிள்ளைகளில்‌ சில சொற்சாயல்களாவும்‌, 
பிள்ளைமொழியில்‌ எழும்‌ புதுச்சொற்களாகவும்‌, 
கைபட்ட யாழோ காற்றுதொட்ட குழலோ உதிர்க்கும்‌ 
இசைத்துளியாகவும்‌, உணர்வெழுந்த நா அறியாது 
தொட்டுச்செல்லும்‌ உதிரிவரிகளாகவும்‌, வெறியாட்டெழும்‌ 
பூசகனின்‌ குரலில்‌ வரும்‌ மிழற்றல்களாகவும்‌, 
கனவுகளில்‌ ஒலித்து திடுக்கிட்டு விழிக்க வைக்கும்‌ 
தெய்வக்குரல்களாகவும்‌ அந்த ஆழ்வேதங்கள்‌ வாழ்ந்தன. 
அவையே மறைகள்‌ என்று அறியப்பட்டன. 


ன்‌ வையும்‌ நாகவேள்வியையும்‌ தொடங்க 

முடி வடுக்த்போது ஜராசந்தன்‌ நாகவேதம்‌ 
அறிந்தவர்களைத்‌ தேடி பாரதவர்ஷமெங்கும்‌ தன்‌ 
ஒற்றர்களை அனுப்பினான்‌. நாக நாடுகள்‌ 
அனைத்திலும்‌ அரசர்களுக்காகவும்‌ 
குடியவைகளுக்காகவும்‌ பூதவேள்விகள்‌ நிகழ்ந்து 
கொண்டிருந்தன. அவர்கள்‌ நாகவேதத்திலிருந்து எடுத்து 
அதர்வவேதத்தில்‌ சேர்க்கப்பட்ட பகுதிகளை மட்டுமே 
கொண்டு அதர்வமுறைப்படி அவ்வேள்விகளை செய்து 
வந்தனர்‌. அவற்றைச்‌ செய்பவர்‌ நாகர்குலத்து அந்தணர்‌ 
என்று அறியப்பட்டனர்‌. அவர்களுக்குரிய குருமுறையும்‌ 
சடங்குகளும்‌ உருவாகியிருந்தன. ஒவ்வொரு குடிக்கும்‌ 
அதர்வ வேதத்தின்‌ எப்பகுதி அவர்களுக்குரியதென்று 
தெரிந்திருந்தது. 


அவை ஒவ்வொன்றையும்‌ தவிர்த்து தவிர்த்து தேடி 


இறுதியில்‌ காமரூபத்திற்கும்‌ அப்பால்‌, மணிபுரத்தையும்‌ 
கடந்து, கீழைநாகர்களின்‌ கொடுங்காட்டுக்குள்‌ மொழியும்‌ 


நூலும்‌ அறியாது மறைந்துவிட்டிருந்த 
நாகர்குலமொன்றை கண்டடைந்தனர்‌. அங்கு நிகழ்ந்த 
நாகவேள்வியில்‌ மறைந்த நாகவேதத்தின்‌ ஒரு பகுதி 
அம்மொழியில்‌ அச்செய்கைகளுடன்‌ அந்த நடையில்‌ 
அதற்குரிய சடங்குமுறைமைகளுடன்‌ 
நாகவைதிகர்களால்‌ ஓதப்படுவதை கண்டனர்‌. 
மகதத்தின்‌ நாகர்களை அங்கே அனுப்பி 
அவர்களிடமிருந்து அவ்வேதத்தை கற்றுவரச்செய்தான்‌ 
ஜராசந்தன்‌. நூறு தலைமுறைகளில்‌ ஒவ்வொரு 
தலைமுறையும்‌ இழந்தவைபோக எஞ்சிய அவ்வேதம்‌ 
பன்னிரு நாட்கள்‌ இடைவிடாது ஓதி முடியுமளவுக்கு 
நீளம்‌ கொண்டிருந்தது. 

கதிரெழுநிலத்தில்‌ நாகவேதம்‌ பயின்று மீண்ட 
நாகவைதிகர்கள்‌ சைத்யக மலையின்‌ உச்சியில்‌ 
நாகருத்திரனின்‌ ஆலயத்திற்கு முன்பு வேள்விக்கூடம்‌ 
எழுப்பி எரிகுளம்‌ அமைத்து முதல்‌ நாகவேள்வியை 
நடத்தினர்‌. ஆனால்‌ மகதத்தின்‌ பன்னிருகுடிகளும்‌ 
அவ்வேள்வியை ஏற்க மறுத்துவிட்டனர்‌. ஜராசந்தனுக்கு 
குலப்பூசகர்‌ சொன்ன குறியுரையை முன்னரே அவர்கள்‌ 
அறிந்திருந்தனர்‌. முதலில்‌ அவ்வேள்வி நாகபூசகர்‌ 
நிகழ்த்தும்‌ வழக்கமான அதர்வவேத வேள்வி என்று 
எண்ணியிருந்தனர்‌. அதை நிகழ்த்துவதேகூட நாட்டுக்கு 
நலம்பயப்பதல்ல என்ற பேச்சு வெளிக்கிளம்பாமல்‌ 
சுழன்றுவந்தது. மழைவிழவுடன்‌ முழுமையான 
நாகவேள்வி நிகழவிருப்பதை மகதத்தின்‌ வைதிகர்கள்‌ 
வழியாக அறிந்ததும்‌ அவர்கள்‌ 
உளக்கொதிப்படைந்தனர்‌. 


“வேதமென்பது ஒன்றே. பலவென 
பிரிந்துகொண்டிருப்பதே புடவியின்‌ பருப்பொருளின்‌ 
இயல்பு. ஒன்றென மையம்கொண்டிருப்பது அதன்‌ 
சாரமென அமைந்த ௧௬. அது ஓங்காரம்‌. அதன்‌ அலகிலா 
முழுமையை மானுடர்‌ அறியவியலாது. மானுடர்‌ 
அறியக்கூடுவது அக்கடலின்‌ துளி. அறிகையிலேயே 
கலையும்‌ ஓரம்‌. அதில்‌ அள்ளி அதற்கே 
படைக்கப்படுவதனால்‌ படையல்‌ எனும்‌ பொருளில்‌ 
அதை வேதம்‌ என்றனர்‌ முன்னோர்‌. அறிபடுவதிலவிருந்து 
அறியத்தருவதை நோக்கிய பயணமே வேதம்‌. 
ஓங்காரத்திலிருந்து ஓங்காரம்‌ வரையிலான பெருவெளி 
என அதை மொழியிலாக்கினர்‌” என்றார்‌ பூர்வகெளசிக 
குலத்து முதுவைதிகரான சந்திரசன்மர்‌. 


“இங்குள்ள புடவிப்பொருட்கள்‌ நம்‌ அறிவால்‌ நமக்கென 
கோக்கப்பட்டவை குலத்தோரே. வேதமெனும்‌ மையம்‌ 
சிதையுமென்றால்‌ புடவியை அறிவென ஆக்கும்‌ தொடர்பு 
அழிகிறதென்றே பொருள்‌. பொருண்மைக்கும்‌ 
நுண்மைக்கும்‌ இடையே ஒத்திசைவு அழிந்தால்‌ 
இங்குள்ள ஒவ்வொன்றும்‌ அறியப்படாததாக ஆகும்‌. 
அந்தப்‌ பானை பானையெனும்‌ அறிவிலிருந்து 
விடுபடுமென்றால்‌ அது என்ன? இந்த மரம்‌ மரமெனும்‌ 
இயல்பை இழக்குமென்றால்‌ அதன்‌ கனி நஞ்சா அமுதா? 
வேதம்‌ அறிவின்‌ மையமுடிச்சு. அதை அவிழ்ப்பதென்பது 
நாம்‌ தளன்‌ குடியமைத்து, குலம்பெருக்கி வாழும்‌ 
கூரையின்‌ மையக்குடத்தை உடைத்து நம்‌ தலைமேல்‌ 
வீழ்த்துவதேயாகும்‌.” 


“ஆம்‌” என்று முதுகுலத்தலைவர்‌ மூஷிகர்‌ சொன்னார்‌. 
“நாம்‌ இங்கு எதை நம்பி வாழ்கிறோமோ அதை 
அழிப்பவனை அரசனென ஏற்றுக்கொண்டால்‌ நாம்‌ நம்‌ 
மூதாதையருக்கு பழி சமைக்கிறோம்‌. நம்‌ 
மைந்தர்நிரைக்கு தீங்கை கையளிக்கிறோம்‌.” அத்தனை 
குடித்தலைவர்களும்‌ அதை ஏற்றனர்‌. சிலர்‌ 
பெருமூச்சுவிட்டனர்‌. சிலர்‌ கைகளால்‌ ஆடைகளை 
நெருடினர்‌. 


“அழிவும்‌ ஆக்கமும்‌ இனி உங்கள்‌ முடிவில்‌” என்றபின்‌ 
சந்திரசன்மர்‌ தன்னுடன்‌ வந்த வைதிகருடன்‌ 
எழுந்துகொண்டார்‌. “இந்நகரில்‌ நாகவேதம்‌ எழும்‌ 
என்றால்‌ இதை உதறி நாங்கள்‌ செல்வதைத்தவிர வேறு 
வழி இல்லை. முன்பு நூற்றெட்டு தொல்குடியினர்‌ இங்கே 
எரிபுகுந்தபின்னர்‌ மழை பொய்க்காமலிருக்கும்பொருட்டு 
எங்களை கொண்டுவந்தார்‌ உங்கள்‌ அரசர்‌. எங்கள்‌ 
சொல்லில்‌ வாழ்ந்தது உங்கள்‌ குடி. அச்சொல்லை எங்கள்‌ 
நாவுடன்‌ எடுத்துச்செல்வோம்‌. நாகவேதம்‌ உங்களுக்கு 
மழையும்‌ விளையும்‌ பொன்னும்‌ அறமும்‌ ஆகுமென்றால்‌ 
அதை நம்பி வாழுங்கள்‌.” 


முன்பு மகதத்தை தொல்குடிவைதிகர்‌ கைவிட்டபோது 
ஜராசந்தன்‌ வைதிகச்சடங்குகளுக்கு வரும்‌ 
அந்தணர்களுக்கு பத்துமடங்கு பொன்‌ பரிசளித்தான்‌. 
ஆரியவர்த்தத்தின்‌ வைதிகர்‌ மகதத்தை 
புறக்கணித்தாலும்‌ அங்கே கிடைத்த பெரும்பொருள்‌ நாடி 
தெற்கே விந்தியனுக்கு அப்பாலிருந்து சிறுகுடி வைதிகர்‌ 
வந்துகொண்டிருந்தனர்‌. மெல்ல அவர்களில்‌ பலர்‌ 
அங்கேயே தங்கினர்‌. அவர்களின்‌ குலங்கள்‌ பெருகின. 
அன்றாட வாழ்க்கை ஒவ்வொன்றையும்‌ 
இயல்பாக்குவதையே நெறியென கொண்டிருக்கிறது, 


கற்கள்‌ அனைத்தையும்‌ உருளைகளாக மாற்றவிரும்பும்‌ 
நதிப்பெருக்கைப்போல. முன்பு அந்நகரில்‌ வைதிகருக்கு 
இழைக்கப்பட்ட பழியை மக்கள்‌ மறந்தனர்‌. 


ரியவர்த்தத்தின்‌ வைதிககுடிகள்‌ மட்டுமே அதை 

னைவில்‌ வைத்திருந்தனர்‌. ஒவ்வொருநாளும்‌ 
ஆரியவர்த்தத்தின்‌ ஐம்பத்தாறுநாடுகளின்‌ பெயர்களை 
அவர்கள்‌ சொல்லி அவியிடுகையில்‌ மகதத்தின்‌ பெயர்‌ 
மட்டும்‌ தவிர்க்கப்பட்டது. ஆனால்‌ தேவர்கள்‌ 
மகதத்திலேயே மண்ணிறங்குகிறார்கள்‌ என்று 
ஜராசந்தனின்‌ பொன்பெற்ற சூதர்கள்‌ பாடினர்‌. 
பிறந்துவந்த ஒருதலைமுறை அச்சொல்லிலேயே 
வளர்ந்தது. 


பொருள்கொண்டு பெருகி, வேதக்கல்விபெருக்கிய 
மகதத்தின்‌ சிறுகுடிவைதிகர்‌ தங்களை மூத்தமுதல்குடி 
என சொல்லத்தலைப்பட்டனர்‌. தங்கள்‌ இழிவுணர்வால்‌ 
அதை ஓந்துமடங்கு மிகைப்படுத்தினர்‌. அதில்‌ பாதி 
நம்பப்பட்டது. கெளசிகராகிய விஸ்வாமித்ரரால்‌ 
உருவாக்கப்பட்டு விந்தியனுக்கு அப்பால்‌ வேதம்‌ 
பெருகும்பொருட்டு நிறுத்தப்பட்டவர்கள்‌ தாங்கள்‌ 
என்றனர்‌. பூர்வகெளசிககுல அந்தணர்‌ பிறரை நிகரென 
கொள்ளலாகாது என்றனர்‌. மகதம்‌ அவர்களின்‌ 
நகரென்று ஆகியது. பூர்வகெளசிக அந்தணர்‌ சொல்லை 
மக்கள்‌ இறையாணை என எண்ணினர்‌. 


“இதை நாம்‌ ஒப்பலாகாது. நம்‌ குழந்தைகளுக்கு நாமே 
நஞ்சூட்டுவதற்கு நிகர்‌ இது” என சிறுமன்றுகள்‌ தோறும்‌ 
மகதக்குடியினர்‌ உள்ளம்‌ குமுறினர்‌. ஆனால்‌ 
ஜராசந்தனிடம்‌ எவர்‌ சொல்வதென்று அவர்கள்‌ 
குழம்பினர்‌. இறுதியில்‌ பேரன்னை ஆலயத்தில்‌ கூடிய 
முழுமன்றில்‌ மூத்த குலத்தலைவர்‌ மூஷிகர்‌ ஜராசந்தனின்‌ 
அவையில்‌ அதை சொல்லலாம்‌ என்று 
முடிவெடுக்கப்பட்டது. முதியவரான மூஷிகர்‌ “அவன்‌ 
அரக்கியின்‌ மைந்தன்‌. நாமறிவோம்‌ அவன்‌ இயல்பென்ன 
என்று” என்றார்‌. அவர்கள்‌ அமைதியாக ஒருவரை 
ஒருவர்‌ நோக்கினர்‌. “நான்‌ அச்சொல்லைச்‌ சொல்லி 
அங்கேயே இறக்கக்கூடும்‌” என்றார்‌ அவர்‌. 


“அதை நாம்‌ மென்மையாக சொல்வோம்‌. அவர்‌ உள்ளம்‌ 
குளிரும்படி சொல்வோம்‌” என்றார்‌ சந்திரசன்மர்‌. “அவரது 
வெற்றியின்பொருட்டும்‌ அவர்‌ மைந்தனின்‌ 
வாழ்வின்பொருட்டும்‌ பெருவேள்வி ஒன்றைச்செய்ய 
ஒப்புதல்‌ கோருவோம்‌. அவ்வேள்வி அன்றி பிற 
வேள்வியை இங்கே நாம்‌ ஒப்பமாட்டோம்‌ என்றும்‌ 


அறிவிப்போம்‌.” அவை முகம்‌ மலர்ந்து “ஆம்‌, ஆம்‌, 
அதுவே நல்ல சொல்‌” என்றது. “இனிய சொல்‌. அதுவே 
நல்ல படைக்கலம்‌” என்றார்‌ குலத்தலைவராகிய அச்சுதர்‌. 


அச்சுதரும்‌ பிறரும்‌ துணைவர பெரும்‌ 
காணிக்கைகளுடன்‌ குலத்தலைவர்களின்‌ குழு ஒன்று 
ஜராசந்தனை காணச்சென்றது. அவையிலமர்ந்திருந்த 
அரசனின்‌ முன்‌ நிரை நின்று முகமனும்‌ வாழ்த்தும்‌ 
சொன்னபின்‌ அனைவரும்‌ மூஷிகரை நோக்கினர்‌. அவர்‌ 
இருண்ட முகமும்‌ தளர்ந்த தோள்களுமாக நடைதடுமாற 
வந்துகொண்டிருந்தார்‌. அவைபுகுந்தபின்னர்‌ அவர்‌ 
சித்தப்பெருக்கு விழிகளையும்‌ காதுகளையும்‌ முற்றாக 
மறைத்துவிட்டிருந்தது. ஆனால்‌ அமைதியை அவர்‌ 
திடீரென்று கேட்டார்‌. விழிகளை உணர்ந்தார்‌. பதறும்‌ 
கைகளை கூப்பியபடி எச்சில்‌ விழுங்கினார்‌. 
சொல்லெழாமல்‌ உதடுகளை அசைத்தார்‌. 


அத்தருணம்‌ எத்தனை கூரிய முனை என அப்போதுதான்‌ 
அவர்‌ முழுதுணர்ந்தார்‌. ஆயிரம்‌ முறை ஒத்திகை செய்த 
அனைத்துச்சொற்களும்‌ அவரை விட்டு அகன்றன. 
முதிய குலத்தலைவராக, கற்றறிந்த சான்றோனாக, 
தந்தையாக, அரசுசூழ்‌ திறனாளனாக, எளிய குடிமகனாக 
அவர்‌ நின்றுநடித்த அத்தருணத்தை முற்றிலும்‌ 
புதியதென உணர்ந்தார்‌. 


“நாங்கள்‌ ஒருபோதும்‌ நாகவேள்வியை ஒப்பமாட்டோம்‌” 
என்றார்‌ மூஷிகர்‌. அச்சொற்களைக்கேட்டு அவரே 
திகைத்தார்‌. யார்‌ இதைச்‌ சொல்வது? “அரசர்‌ 
குடித்தலைமையை மீறி முடிவெடுக்க உரிமைகொண்டவர்‌ 
அல்ல. முறைமைகளை கைவிட்ட அரசரை எங்களால்‌ 
ஏற்கமுடியாது.” யார்‌ சொல்வது? நானா? “நீங்கள்‌ 
அரக்கியின்‌ மைந்தராக இருக்கலாம்‌. நாங்கள்‌ 
மூதாதையருக்கு நீரளிக்கும்‌ தொல்குடிகள்‌.” நிறுத்து! 
நிறுத்து! நிறுத்து! “இந்நகரையும்‌ எங்கள்‌ குடியையும்‌ 
நீங்கள்‌ அழிப்பதை நாங்கள்‌ நோக்கி வாளாவிருக்க 


இயலாது.” 


சொல்லிமுடித்ததுமே மூஷிகர்‌ உடல்தளர, உள்ளம்‌ 
தென்றலை உணர, இயல்பானார்‌. பலநாட்களாக அவர்‌ 
சுமந்திருந்த பேரெடை விலக தோள்கள்‌ எளிதாயின. 
புன்னகையுடன்‌ ஜராசந்தனின்‌ முகத்தை நோக்கியபடி 
நின்றார்‌. ஜராசந்தன்‌ புன்னகை செய்தான்‌. “நன்று. 
உங்கள்‌ நிலைபாட்டை அறிய முடிந்தது உவகை 
அளிக்கிறது” என்றான்‌. “முறைமைகள்‌ 
முதன்மையானவை. குடிகளை உருவாக்கி நிறுத்துபவை 


அவையே. அவற்றைக்‌ காப்பதே அரசனின்‌ கடன்‌” 
என்றான்‌. அவர்கள்‌ ஒருவர்‌ விழிகளை ஒருவர்‌ 
நோக்கினர்‌. 


ஜராசந்தன்‌ “ஆனால்‌ அந்த முறைமைகள்‌ இங்கே 
முன்னரே மீறப்பட்டுள்ளன முதியவர்களே. முன்பு 
இந்நகரை நான்‌ வென்று அரசை கைப்பற்றியபோது 
இங்குள்ள குடித்தலைவர்கள்‌ என்னை ஏற்கவில்லை. 
முறைமைமீறல்‌ என்றனர்‌. அவர்களை ஒறுத்து 
அக்குடியில்‌ இருந்து உங்களை தெரிவுசெய்து 
குலத்தலைமையின்‌ கோல்களை அளித்தேன்‌. அது முதல்‌ 
நெறிமீறல்‌. அதற்கென இப்போது உங்களை தண்டிப்பதே 
அரசமுறை என எண்ணுகிறேன்‌” என்றான்‌. அவர்கள்‌ 
பெருமூச்சு விட்டனர்‌. ஒவ்வொருவரும்‌ அத்தருணத்தில்‌ 
அதிலிருந்த தவிர்க்கவியலாமையை உணர்ந்தனர்‌. 
அச்சுதர்‌ “ஆம்‌, நாங்கள்‌ அதை உணர்கிறோம்‌ அரசே. 
இளமையில்‌ நாங்கள்‌ கொண்ட பொருந்தா 
விழைவுக்காக இப்போது கழுவிலேறியாகவேண்டும்‌. அது 
மட்டுமே எங்களை நிறைவுசெய்யும்‌” என்றார்‌. 


பன்னிரு குடித்தலைவர்களும்‌ அன்றே 
சிறைபிடிக்கப்பட்டனர்‌. அவர்களின்‌ மைந்தர்களையும்‌ 
கொடி வழியினரையும்‌ சிறையில்‌ அடைத்து நாகவேள்வி 
ஏற்றுக்கொள்பவர்களை குடித்தலைவர்களாக ஏற்றுக்‌ 
கொள்வதாக அறிவித்தான்‌. குலத்தலைவர்களின்‌ 
மூத்தமைந்தர்‌ எவரும்‌ அதற்கு ஒப்பவில்லை, அவர்கள்‌ 
குலத்தலைவர்களாக முன்னரே உள்ளத்தால்‌ 
நடித்துக்கொண்டிருந்தனர்‌. ஆனால்‌ ஒவ்வொரு 
குலத்திலும்‌ இளையவர்‌ ஒருவர்‌ அதற்கு முன்வந்தார்‌. 
முன்பு அவனிடம்‌ கோல்பெற்று குலத்தலைமை 
ஏற்றவர்களும்‌ அதைத்தான்‌ செய்தனர்‌. அவர்கள்‌ 
எப்போதும்‌ எழுந்துவருவார்கள்‌ என ஜராசந்தன்‌ 
அறிந்திருந்தான்‌. 


அவர்கள்‌ தனித்தவர்கள்‌. உயர்ந்தவர்‌ விழிதொட்டு பேச 
முடியா தாழ்வுணர்வு கொண்டவர்கள்‌. 
இளையவரானமையால்‌ அனைவராலும்‌ 
புறக்கணிக்கப்பட்டு. அச்சிறுமையை வெல்ல 
அகக்கனவுகளில்‌ வீங்கிப்பருத்து, அதை 
உள்கரந்தமையால்‌ மேலும்‌ சிறுமைகொண்டவர்கள்‌ 
அவர்கள்‌. ஒருபோதும்‌ அவை நிகழாதென 
அறியும்தோறும்‌ அக்கனவுகளை மேலும்‌ 
இழிவாக்கிக்கொண்டவர்கள்‌. அவ்வாய்ப்பு அவர்களுக்கு 
அக்கற்பனைகள்‌ அனைத்தும்‌ நனவாகும்‌ ஒரு 
இறையாணை என்றே தோன்றியது. தங்கள்‌ 


பகற்கனவுகளில்‌ தாங்கள்‌ எடுத்த பேருருவத்தை ஊழ்‌ 
ஒப்புகிறதென்றே அதை உணர்ந்தனர்‌. 


தங்கள்‌ மூத்தாரை மறுதலித்து கோல்கொண்ட 
சிலநாட்களிலேயே அவர்கள்‌ தாங்கள்‌ அப்பேருருவே என 
நம்பத்தலைப்பட்டனர்‌. பேருருவை நம்புகிறவர்களிடம்‌ 
அப்பாவனைகள்‌ அமைகின்றன. நம்பி நிகழ்த்தப்படும்‌ 
பாவனைகள்‌ நம்பப்படுகின்றன. அவர்கள்‌ 
குடித்தலைவர்களாக உருமாறினர்‌. அவர்களை 
தகைமைசார்‌ குடித்தலைவர்கள்‌ என குடிகளும்‌ நம்பினர்‌. 
தங்கள்‌ புறநிமிர்வாலும்‌ அதை ஐயுற்றுத்தவித்த 
அகக்குனிவாலும்‌ அவர்கள்‌ குடிகளுக்கு நன்மைகளை 
செய்தனர்‌. காலப்போக்கில்‌ நற்பெயர்‌ ஈட்டினர்‌. அடுத்த 
தலைமுறையினரால்‌ வாழ்த்தப்பட்டனர்‌. 


புதிய குடித்தலைவர்களின்‌ ஒப்புதலோடு முதல்‌ 
நாகவேள்வி சைத்யக மலையில்‌ நடைபெற்றது. 
மகதத்தின்‌ குடிமக்கள்‌ அவ்வேள்வி அங்கு நிகழ்வதை 
அறிந்திருந்தனர்‌. சைத்யக மலைக்குள்‌ செல்லவோ 
வேள்வியை பார்க்கவோ எவருக்கும்‌ ஒப்புதல்‌ 
இருக்கவில்லை. கண்களால்‌ பார்க்கப்படாத ஒன்றை 
நினைவில்‌ நெடுநாள்‌ நிறுத்திக்கொள்ள மக்களால்‌ 
இயல்வதில்லை. அவை வெறும்‌ கற்பனைகளென ஆகி 
பிற கற்பனைகளுடன்‌ கலந்து கதைளாகி அகன்று 
செல்லும்‌. கதைகள்‌ ஆர்வமூட்டும்படி வளர்க்கப்பட்டால்‌ 
மட்டுமே வாழக்கூடியவை. மகதத்தில்‌ நாகவேள்வி குறித்த 
பலநூறு கதைகள்‌ இருந்தன. அங்கே ஆயிரத்தெட்டு 
கன்றுகள்‌ கொல்லப்படுவதாக சொன்னார்கள்‌. அது 
ஆயிரம்‌ மானுடர்‌ என்றாகியது. அடங்காத ஷத்ரிய 
அரசர்களை கொண்டுவந்து சிறையிட்டு 
பலிகொடுக்கிறார்‌ அரசர்‌ என்று ஒரு சூதர்‌ சொன்னதும்‌ 
அதன்‌ நம்பமுடியாமையே அதை அனைவர்‌ 
நினைவிலும்‌ நிறுத்தியது. நினைவில்‌ நின்றமையால்‌ 
அது நிலைபெற்றது. 


மழைவிழவை பெருநிகழ்வாக மகத அரசு ஆக்கியது. 
அப்பன்னிருநாளும்‌ நகரில்‌ கொலையன்றி அனைத்தும்‌ 
குற்றமே அல்ல என்றாகியது. அன்று ஆற்றுபவை 
அனைத்தும்‌ இறுதிமழைத்துளி ஓய்ந்ததும்‌ 
நினைவிலிருந்தும்‌ அகன்றாகவேண்டும்‌ என்று பூசகர்‌ 
ஆணையிட்டனர்‌. நினைவுகூர்தலே மானுடருக்கு 
கடினம்‌. கணந்தோறும்‌ வளர்ந்து பிறிதொன்றாகும்‌ 
மானுட உடலோ மறப்பதையே இயல்பாகக்‌ கொண்டது. 
அனைத்தும்‌ மறக்கப்பட்டுவிடும்‌ என்பதே ஓர்‌ 
பெருந்தூண்டுதலாகியது. அனைவரும்‌ ஆற்றுகிறார்கள்‌ 


என்பதே பிழையும்‌ பழியும்‌ இல்லையென்றாக்கியது. 
அவர்களுக்குமேல்‌ பெய்து நின்றிருந்த பெருமழை 
தெய்வங்கள்‌ அமைத்த திரையாகியது. 


பன்னிருநாட்களும்‌ இழிபெருங்கனவொன்றிலாடினர்‌ 
மகதர்‌. மழை மகதத்தின்‌ குடிகள்‌ அனைவரையும்‌ தழுவி 
பிறிதொருவராக ஆக்கியது. களிமகன்களும்‌ 
படைவீரர்களும்‌ வணிகர்களும்‌ மட்டுமன்றி 
இல்லறத்தாரும்‌ பெண்டிரும்‌ குழந்தைகளும்‌ அதில்‌ 
திளைத்தனர்‌. அவர்களின்‌ முதலியல்பே 
அதுவென்பதுபோல. அவ்விழவின்‌ கட்டின்மைக்காக 
ஆண்டு முழுக்க ஒவ்வொரு நாளும்‌ அன்றாடக்‌ 
கட்டுகளுக்குள்‌ பொறுத்தமைந்து அவர்கள்‌ 
காத்திருந்தனர்‌. அவர்களின்‌ அகக்குகைஇருளில்‌ 
விழிமட்டுமே மின்னும்‌ விலங்கொன்று நாசுழற்றி 
வெம்மூச்சு விட்டு “இந்நாள்‌! இனியொரு நாள்‌! 
இனியொரு நாள்‌!' என்று பொறுமை இழந்து கால்மாற்றி 
செவிசாய்த்து அமர்ந்திருந்தது. 


வேனில்‌ முதிர்ந்து மழைவிழவுக்கான 
முரசறையப்படும்போது ஒவ்வொருவரும்‌ அவ்வொலியை 
தங்கள்‌ நெஞ்சறைதல்‌ என உணர்ந்தனர்‌. அவ்வொலி 
கேட்டு அவர்கள்‌ கொந்தளித்து கூச்சலிடுவதில்லை. 
அச்சமூட்டும்‌ ஒன்றை கேட்டதுபோல்‌ 
அம்முரசுமேடைகளில்‌ இருந்து விலகிச்‌ சென்று அதை 
கேட்காதவர்கள்போல நடித்தனர்‌. பொருள்களை 
விலைபேசினர்‌. கன்றுகளை ஓட்டிச்சென்றனர்‌. 
அருகிருப்பவருடன்‌ நகையாடினர்‌. உள்ளத்தை 
ஒருபோதும்‌ பிறருடன்‌ பகிர்ந்து கொள்ளாது கரந்தனர்‌. 
கரந்தவை கொள்ளும்‌ குளிர்ந்த கூர்மையை உள்ளூர 
உணர்ந்தனர்‌. கூர்முனையை வருடும்‌ கூச்சத்தை அறிந்து 
சிலிர்த்தனர்‌. முரசறைவு முடிந்தபின்‌ நகரில்‌ ஆழ்ந்த 
அமைதி நிலவியது. ஒவ்வொருவரும்‌ தனித்துச்‌ சென்று 
நீள்மூச்செறிந்தனர்‌. 

துணைவியரின்‌ முகங்களை இல்லறத்தார்‌ 
நோக்கவில்லை. துணைவியரும்‌ விழிதூக்காது 
தங்களுக்குள்‌ அமைந்து கனவிலென உலவினர்‌. 
அவ்வறிவிப்பு நிகழவேயில்லை என்ற நடிப்பு 
அனைவரும்‌ நடித்தமையால்‌ இயல்பென்றாகியது. 
இரவில்‌ அணுகும்‌ மழையின்‌ புழுக்கத்தில்‌ வியர்வை 
வழிய படுத்திருந்தவர்கள்‌ கைவிசிறிகளால்‌ விசிறியபடி 
பெருமூச்சுவிட்டு விடியும்வரை புரண்டு படுத்தனர்‌. 
விடியலின்‌ கனவில்‌ திகைத்தெழுந்து கூசிச்சிலிர்த்தனர்‌. 
துயிலிழந்த கண்கள்‌ உறுத்த காலையில்‌ எழுந்து உலர்ந்த 


வாயுடன்‌ தெருக்களில்‌ விழிநட்டு அமர்ந்திருந்தனர்‌. 
மமை வருகிறதா என்று விண்ணைப்பார்ப்பதுகூட 
பிறிதெவரேனும்‌ அறியலாகும்‌ என்பதற்காக புழுதி படிந்த 
தெருக்களையே நோக்கினர்‌. 


ஒரு சொல்லும்‌ ஒருவரும்‌ உரைக்கவில்லையென்றாலும்‌ 
ஒவ்வொருவரும்‌ தன்னியல்பிலேயே அதற்கென 
ஒருங்கினர்‌. இல்லங்களில்‌ மழைவிழவுக்கான பொடியும்‌ 
பூச்சும்‌ சாந்தும்‌ சாறும்‌ சமைக்கப்பட்டன. மழை 
விழவுக்கென அமைந்த தேன்மெழுகு பூசப்பட்ட 
ஆடைகள்‌ இருண்ட பெட்டிகளிலிருந்து வெளியே எடுத்து 
புதுக்கப்பட்டன. மழை விழவு தொடங்குவதற்கான 
கொம்பு காலையில்‌ ஒலித்தபோது பறக்கத்தயங்கி 
கூண்டில்‌ அமர்ந்து சிறகதிரும்‌ குஞ்சுப்பறவைபோல 
தங்கள்‌ இல்லங்களுக்குள்ளேயே இருந்தனர்‌. 

முதல்கார்‌ வியர்வைபெருக்கென வான்நிறைந்து 
குளிர்காற்றென ஆகி இருட்டென மின்னல்‌ அதிர்வென 
இடிமுழக்கென சூழ்ந்தது. முதல்மழை அம்புப்பெருக்கென 
சாய்ந்து வந்தறைந்தது. நகரம்‌ “மழை! மழை!” என 
ஓலமிடத்‌ தொடங்கியது. கூரைவிளிம்புகள்‌ சொட்டி 
விழுதாகி அருவிநிரைகளென மாறின. தெருக்களெங்கும்‌ 
புழுதி கரைந்து செங்குருதி போல நீர்‌ வழிந்தது. 
கோட்டைச்‌ சுவர்கள்‌ ஈரத்தில்‌ கருகி, குவைமாடங்கள்‌ 
ஒளிவழிந்து மெருகேறி, உச்சிக்‌ கொடிகள்‌ நனைந்து 
கம்பங்களில்‌ சுற்றிக்கொள்ள மழை மூடியிருந்தது 
விண்முதல்‌ மண்வரையிலான வெளியை. அனைத்து 
ஓசைகளுக்கும்‌ மேல்‌ மழையின்‌ ஓசை 
அழியாச்சொல்லொன்றை சொல்லிக்‌ கொண்டிருந்தது. 


முதலில்‌ நாணிழப்பவை கன்றுகளும்‌ குதிரைகளும்‌. 
புதுமழை மணத்தை முகர்ந்து கட்டுகளிலிருந்து துள்ளி 
கால்‌ உதறி கனைத்தன. அறுத்துக்கொண்டு தெருவில்‌ 
இறங்கி வயிறதிரப்பாய்ந்தன. பின்னர்‌ தெருநாய்கள்‌ 
வாலைத்தாக்கிச்‌ சுழற்றி மழையில்‌ பாய்ந்திறங்கி 
தங்களைத்‌ தாங்களே சுற்றிக்‌ கொண்டன. சங்கிலியை 
அறுத்துக்கொண்ட களிறுகள்‌ தெருக்களில்‌ 
பிளிறியோடின. பின்பு எப்போதோ எங்கோ களியாட்டின்‌ 
மெல்லிய ஓசை ஒன்று எழுந்தது. ஒவ்வொரு முறையும்‌ 
நகரின்‌ எப்பகுதியிலிருந்து அது எழுகிறது என்பது 
முன்பு உய்த்துணரமுடியாததாகவே இருந்தது. 
அவ்வொலி கேட்டு கல்விழுந்து திடுக்கிட்டு துயில்‌ 


கலையும்‌ புரவிபோல நகரம்‌ எழுந்தது. சற்று நேரத்தில்‌ 
அனைத்து இல்லங்களிலிருந்தும்‌ அனைவரும்‌ 


தெருக்களுக்கு இறங்கினர்‌. லேபனங்கள்‌ பூசப்பட்ட 
உடலும்‌ நீர்‌ ஒட்டா ஆடையுமாக மழையில்‌ புகுந்து 
தனித்தனர்‌. கள்ளுண்டனர்‌. காமம்‌ கொண்டனர்‌. 
கட்டின்றி அலைந்தனர்‌. தினவெடுத்து மற்போரிட்டு 
சேற்றில்‌ படுத்துருண்டனர்‌. புழுக்களுக்கு மட்டுமே 
தெய்வங்களால்‌ அளிக்கப்பட்டுள்ள உடலொன்றேயான 
முழுதிருப்பில்‌ திளைத்தனர்‌. 


உடல்‌ நலிந்து மழைக்கு அப்பால்‌ திண்ணையில்‌ 
அமர்ந்து நைந்த விழிகளால்‌ நோக்கியிருந்த முதியவர்‌ 
கைத்தடிகளால்‌ தரையைத்தட்டி நிலையழிந்தனர்‌. 
“உங்கள்‌ நகருக்கு நடுவே அங்கே நாகவேள்வி 
நடந்துகொண்டிருக்கிறது மூடர்களே” என்று கூவினர்‌. 
“இங்கு கட்டவிழ்ந்திருக்கும்‌ களியாட்டின்‌ ஊற்று அங்கே 
சுருளழியும்‌ நாகங்கள்‌. வானிழிவது மழையல்ல, நாக 
நஞ்சென்று அறியுங்கள்‌. உங்கள்‌ உடல்களில்‌ நெளிவது 
கைகளும்‌ கால்களும்‌ அல்ல, நாகவளைவுகள்‌. 
அத்தனைபேரும்‌ நாகங்களாகிறீர்கள்‌. நாகங்களே! 
இளநஞ்சுகளே! இமையா வேட்கை விழிகளே!” என்று 
கூவினர்‌. 


அவர்களின்‌ சொற்களுக்கு மேல்‌ அடைத்து நின்று 
பெய்தது மழை. முதல்‌ நாகவேள்வி நிகழ்ந்து அதன்‌ 
விளைவென அரசனுக்கு மைந்தன்‌ பிறந்தபோது 
மகதத்தின்‌ வைதிக அந்தணரும்‌ அதைப்பற்றி 
பேசாதாயினர்‌. சிறைகளில்‌ அடைக்கப்பட்ட குலமூத்தோர்‌ 
விடுதலை செய்யப்பட்டனர்‌. உடல்‌ நலிந்து முதுமை சூடி 
வந்த அவர்கள்‌ சித்தம்‌ கலங்கியபடி நகரை வெறித்து 
நோக்கினர்‌. தோல்பையை இழுத்து புறம்‌ திருப்புவது 
போல உள்ளிருந்து பிறிதொருவர்‌ எழக்கூடுவதெப்படி? 
நாமறியாத ஒன்று இந்நகருக்குள்‌ இருந்திருக்கிறது. 
இவ்வரக்கன்‌ அதை தொட்டு எழுப்பியிருக்கிறான்‌. 
நாமறியாத நஞ்சொன்றை ஒவ்வொரு நாளும்‌ உண்டு 
கொண்டிருக்கிறோம்‌. கூட்டரே, நாம்‌ நாமல்ல. நம்முள்‌ 
வாழ்வது நம்மை ஊர்தி என படையல்‌ என கொண்டு 
இங்கு வாழும்‌ தெய்வங்களின்‌ வாழ்க்கை. சில 

ண்டுகளிலேயே தங்களால்‌ அறிந்து கொள்ள முடியாத 
உலகிலிருந்து உதிர்ந்து மறைந்தனர்‌. 


மழை எழுந்தபின்னர்‌ மகதர்‌ மானுடரல்ல என்று சூதர்‌ 
பாடினர்‌. அவர்களின்‌ விழிகள்‌ மெல்ல மெல்ல 
இமையாதாயின. உடல்கள்‌ நெளிவுகொண்டன. மூச்சு 
சீறலாகியது. அவர்கள்‌ குரலில்‌ அழிந்து மறைந்த 
தொல்நாக மொழி எழுந்துவந்தது. நாகவேள்வியின்‌ 
அவிகொள்ள தட்சனும்‌ கார்க்கோடகனும்‌ வாசுகியும்‌ 


பாதாளங்களிலிருந்து எழுந்து வந்தனர்‌. இருளுக்குள்‌ 
நெளிவென அவர்கள்‌ அந்நகருக்குள்‌ பரவினர்‌. 
அவர்களுக்கு மேல்‌ கொடுநாகக்‌ கோதை அணிந்து 
ஆடினான்‌ ஒருவன்‌. அவனுடன்‌ காலிணைந்து 
கையிணைந்து ஆடினாள்‌ நச்சரவக்‌ கங்கணம்‌ அணிந்த 
கரியபேரன்னை. 

ஜராசந்தன்‌ மகதத்தின்‌ செங்கோலை ஏந்தி அருகமைந்த 
நாடுகள்மேல்‌ மேல்கோன்மை கொண்டபின்னர்‌ ஒருநாள்‌ 
தன்‌ படைக்கலப்பயிற்சிநிலையில்‌ 
அரசுத்துணைவர்களான விதர்பத்தின்‌ ருக்மியும்‌, 
சேதியின்‌ சிசுபாலனும்‌, பிரக்ஜ்யோதிஷத்தின்‌ 
பகதத்தனும்‌, புண்டரத்தின்‌ வாசுதேவனும்‌ சூழ கதை 
சுழற்றிக்கொண்டிருக்கையில்‌ பெருந்தோளராகிய 
பகதத்தன்‌ தன்‌ கதையைச்‌ சுழற்றி நெடுந்தொலைவுக்கு 
வீசினார்‌. பின்‌ ஒவ்வொருவரும்‌ கதையை சுழற்றிவீசி 
விளையாடினர்‌. “உங்கள்‌ முறை மகதரே” என்றான்‌ 
சிசுபாலன்‌. ஜராசந்தன்‌ தன்‌ கதையைத்‌ தூக்கி வீச அது 
பெருமதிலைக்‌ கடந்து அப்பால்‌ சென்று குறுங்காட்டில்‌ 
விழுந்தது. 


அச்செய்தியை அன்று அவையில்‌ பாடிய சூதராகிய 
வராகர்‌ “ ரியவர்தத்தின்‌ ஐம்பத்தாறு நாடுகளிலும்‌ 
சென்று விழுந்தது அந்த கதாயுதம்‌. அதை அசைத்து 
எடுத்து திருப்பிவீசும்‌ வல்லமை 
எவருக்குமிருக்கவில்லை” என்று பாடினார்‌. 
அவையிலிருந்த அரசர்கள்‌ நகைத்தனர்‌. அந்நகைப்பில்‌ 
கலந்துகொண்டு தானும்‌ நகைத்த ஜராசந்தனின்‌ 
சிறியவிழிகள்‌ சற்றே சுருங்கின. அன்று மாலையே தன்‌ 
படைத்தலைவர்களான ஹம்சனையும்‌ டிம்பகனையும்‌ 
அழைத்து அந்த கதாயுதத்தை தேரிலேற்றி படைகளுடன்‌ 
தன்னைச்‌ சூழ்ந்த நாடுகளுக்கெல்லாம்‌ கொண்டுசெல்ல 
ஆணையிட்டான்‌. 


கதாயனம்‌ என்று புலவர்‌ அழைத்த அப்பயணம்‌ 
நான்காண்டுகாலம்‌ நடைபெற்றது. அதன்‌ பொருளென்ன 
என்று அனைவரும்‌ அறிந்திருந்தாலும்‌ அது ஒரு 
விளையாட்டு எனக்‌ கொண்டு நகையாடியபடி 
திறைசெலுத்தி திருப்பியனுப்பினர்‌. சூழ்ந்திருந்த 
நாடனைத்தும்‌ மகதத்திற்கு அடிப்படுவதை பிற ஷத்ரியர்‌ 
திகைப்புடன்‌ நோக்கியிருந்தனர்‌. முதலில்‌ மகதம்‌ 
நுழைந்த நாட்டில்‌ அரசமாளிகை எரிக்கப்பட்டது. 
அரசகுலத்தவர்‌ முற்றாக கொன்றொழிக்கப்பட்டனர்‌. 
கோட்டைகள்‌ யானைகளால்‌ இடித்து அழிக்கப்பட்டன. 
கருவூலம்‌ சூறையாடப்பட்டது. பன்னிருநாட்கள்‌ நடந்த 


எரிபரந்தெடுத்தலில்‌ முனிவரும்‌ அந்தணரும்‌ கவிஞரும்‌ 
சூதரும்‌ சிற்பியரும்‌ மட்டுமே உயிரும்‌ மதிப்பும்‌ 
அளிக்கப்பட்டனர்‌. பெண்டிருக்கு சிறுதீங்கும்‌ 
நிகழலாகாதென்று ஜராசந்தனின்‌ ஆணை இருந்தது. 


மழைக்குமுன்‌ குளிர்‌ என அச்சம்‌ ஜராசந்தனின்‌ 
படைகளுக்கு முன்‌ சென்றது. உள்ளம்‌ தோற்கடிக்கப்பட்ட 
படைகளின்‌ உடல்களை அரிந்து த ளர்‌ ஹம்சனும்‌ 
டிம்பகனும்‌. ஒவ்வொருநாளும்‌ பலநூறுபேர்‌ 
கழுவிலேற்றப்பட்டனர்‌. கழுவிலமர்ந்து கதறுபவர்களின்‌ 
நடுவே மஞ்சம்‌ அமைத்துத்‌ துயில்பவர்கள்‌ அவர்கள்‌ 
என்று சூதர்களின்‌ சொல்‌ பரவியது. மனித உடல்களை 
நெடுகப்போழ்வதில்‌ அவர்களுக்கு பேருவகை இருந்தது. 
எடைமிக்க பெருவாளால்‌ இரண்டாக வெட்டப்பட்டனர்‌ 
எதிரிகள்‌. யானைகளிலும்‌ குதிரைகளிலும்‌ 
இருகால்களும்‌ விரித்துக்கட்டப்பட்டு இரண்டாக 
கிழிக்கப்பட்டனர்‌. விசைமிக்க ஆழிகளால்‌ நடுவே 
உடைத்து அகற்றப்பட்டனர்‌. அவர்களை 
எண்ணியபோதே உடல்பிளக்கும்‌ உணர்வை 
அடைந்தனர்‌ அரசர்கள்‌. 


ஒற்றைவீழ்வென ஷத்ரியகுலங்கள்‌ மகதத்தின்‌ முன்‌ 
தாள்மடிந்ததை எண்ணி திகைத்தனர்‌ பிற பேரரசர்கள்‌. 
“அரசே, இடிந்துவிழுவது பெரிய கட்டடம்‌ என்றால்‌ 
இடிதலே மேலும்‌ இடித்தலை நிகழ்த்தும்‌. பெரிய 
அமைப்புகள்‌ தங்களை உடைத்துக்கொள்ளும்‌ விழைவு 
கொண்டவை. ஏனென்றால்‌ பிரிதலே பருப்பொருளின்‌ 
தன்னியல்பு” என்றார்‌ கோசல மன்னனின்‌ அவையில்‌ 
கெளசிக குலத்து அந்தணராகிய பிரபாகரர்‌. 


எதையும்‌ செய்யக்கூடியவன்‌ என்று அறியப்பட்ட 
அரக்கிமகனிடம்‌ போர்‌ தொடுக்கலாகாது என 
அவர்களின்‌ அமைச்சர்கள்‌ அவர்களை எச்சரித்தனர்‌. 
“ஒவ்வொரு நிலமும்‌ ஒவ்வொரு காலமும்‌ தனக்கென ஓர்‌ 
அரக்கனை உருவாக்கி எடுக்கிறது அரசே. அது 
மண்ணிலுள்ள ஒரு நிலையியல்பு. அதன்‌ 
வெளிப்பாடென ஒரு மனிதனை அது கண்டடைகிறது” 
என்றனர்‌. “அவ்வரக்கன்‌ தன்‌ அரக்கத்தன்மையாலேயே 
பிற அரக்கர்களை கவர்கிறான்‌. அரக்கர்களுக்கு 
அமைவதுபோல்‌ அர்ப்பணிப்புள்ள அணுக்கரும்‌ 
அடிப்படையினரும்‌ பிறருக்கு அமைவதில்லை.” 
“அப்படியென்றால்‌ என்னதான்‌ செய்வது? வெல்லட்டும்‌ 
அவன்‌ என இங்கு வாளாவிருப்பதா?” என்றான்‌ 
பாஞ்சால மன்னன்‌ துருபதன்‌. “எழுவதுபோல்‌ அது 


அடங்கவேண்டும்‌ என்பதே புடவியின்‌ நெறி. எழுவது 
அடிப்படைவிசை என்பதனால்‌ அதனுடன்‌ 
போர்புரிபவன்‌ அழிவான்‌. அது விழுவதும்‌ 
அடிப்படைநெறி என்பதனால்‌ அதைத்‌ தடுக்க 
தெய்வங்களாலும்‌ ஆகாது” என்றார்‌ துர்வாசர்‌. 
“முட்டக்கொழுக்கும்‌ விலங்கு தெய்வங்களுக்குரிய இனிய 
பலி என்று சொல்லப்படுவதுண்டு. அக்காளை 
அன்னைக்குரிய கொடை.” 


ஜராசந்தனின்‌ கதாயுதம்‌ நாடுகள்தோறும்‌ 
சென்றுகொண்டிருந்தபோதுதான்‌ மதுராவில்‌ கம்சனை 
மதுவனத்து யாதவர்‌ இருவரும்‌ மற்போரில்‌ கொன்றனர்‌. 
கம்சனின்‌ துணைவியரான ஆஸ்தியும்‌ பிராப்தியும்‌ 
கண்ணீருடன்‌ ராஜகிருஹத்தை வந்தடைந்தனர்‌. தன்‌ 
மகள்கள்‌ அடைந்த சிறுமையால்‌ கொந்தளித்த 
ஜராசந்தன்‌ ஹம்சனுக்கும்‌ டிம்பகனுக்கும்‌ மதுராவை 
வெல்லும்படி ஆணையிட்டான்‌. அவர்களின்‌ 
படைத்துணைவனாகிய ஏகலவ்யன்‌ 
படைகொண்டுசென்று மதுராவை அழித்தான்‌. 
யமுனையை கடந்துசென்று மதுவனத்தையும்‌ எரித்தான்‌. 


ஆனால்‌ யாதவகுடிகளைத்‌ திரட்டி அஸ்தினபுரியின்‌ 
படைத்துணைகொண்டு வந்த இளைய யாதவர்‌ மீண்டும்‌ 
மதுராவை வென்றார்‌. அவர்‌ தந்‌ைத வசுதேவர்‌ 
மதுராவின்‌ அரசனானார்‌. ஜராசந்தனின்‌ கதை மீண்டும்‌ 
மதுரா நோக்கி சென்றது. படைகொண்டு வந்த பலராமர்‌ 
அதை யமுனைக்கரையின்‌ கோமஸ்தகம்‌ என்னும்‌ 
குன்றருகே தடுத்து சிதறடித்தார்‌. பதினைந்து முறை 
மதுராவின்‌ எல்லைகளைத்‌ தாக்கிய கதாயுதம்‌ 
தடுக்கப்பட்டது. ஜராசந்தன்‌ வெறிகொண்டு ஹம்சனை 
அறைந்தான்‌. டிம்பகனை எட்டி உதைத்தான்‌. 
“இழிமகன்களே, உங்களால்‌ இயலாதென்றால்‌ 
உரையுங்கள்‌. நான்‌ வெல்கிறேன்‌” என்றான்‌. “எளிய 
யாதவர்‌. கன்றோட்டி காட்டில்‌ வாழும்‌ கீழ்மக்கள்‌. 
அவர்களிடம்‌ தோற்குமென்றால்‌ மகதம்‌ அழிவதே மேல்‌.” 


“அரசே, இம்முறை வென்று மீள்வோம்‌. இல்லையேல்‌ 
திரும்பமாட்டோம்‌” என்று வஞ்சினம்‌ உரைத்து ஹம்சனும்‌ 
டிம்பகனும்‌ கிளம்பிச்சென்றனர்‌. பன்னிரு 
கால்படைப்பிரிவுகளும்‌ எட்டு புரவியணிகளும்‌ ஏழு 
களிற்றுநிரைகளும்‌ வில்லவர்‌ தேர்களும்‌ மதுரா நோக்கி 
சென்றன. மதுராவின்‌ எல்லையில்‌ அப்படைகளை 
பலராமர்‌ சந்தித்தார்‌. போரில்‌ யாதவர்‌ சிதறியோடினர்‌. 
நெய்யூற்றி காடுகளை எரித்து புகைசூழச்செய்து 
நீர்நிலைகளில்‌ நஞ்சுகலக்கி கடக்கமுடியாததாக ஆக்கி 


மதுராவுக்கு மீண்டார்‌. 


வசுதேவரின்‌ அச்சம்‌ நிறைந்த ஓலை கண்டு 
துவாரகையிலிருந்து இருந்து இளைய யாதவர்‌ 
மதுராவுக்கு வந்தார்‌. “நாம்‌ எண்ணமுடியா பெரும்படை, 
இளையவனே. மதுராவை கல்மேல்‌ கல்லின்றி அழிக்கும்‌ 
வஞ்சினம்‌ உரைத்து வந்துள்ளது” என்றார்‌ பலராமர்‌. 
“நாம்‌ இயற்றக்கூடுவது ஒன்றே. அஸ்தினபுரியின்‌ 
படைத்துணை இன்றி நாம்‌ இவர்களை வெல்லல்‌ 


இயலாது.” 


தன்‌ கைகளை கட்டியபடி யமுனையை நோக்கி நின்ற 
இளைய யாதவர்‌ “அஸ்தினபுரியில்‌ அத்தையும்‌ 
பாண்டவரும்‌ இல்லை, மூத்தவரே” என்றார்‌. “அவர்கள்‌ 
எங்கிருக்கிறார்கள்‌ என்றும்‌ எவரும்‌ அறியக்கூடவில்லை. 
அவர்களை கண்டடைந்தாலும்‌ அவர்களால்‌ 
கக்கூடுவதொன்றில்லை.” பலராமர்‌ “நான்‌ சென்று 
துரியோதனனிடம்‌ கோருகிறேன்‌. என்‌ சொல்லை 
அவனால்‌ தட்டமுடியாது” என்றார்‌. “மூத்தவரே, அரசு 
துரியோதனரிடம்‌ இல்லை. விழியிழந்த அரசரிடம்‌ 
உள்ளது.” சற்றுநேரம்‌ விழியிமைக்காமல்‌ நோக்கியபின்‌ 
“ஆம்‌, பிறர்காலில்‌ நாம்‌ என்றார்‌ 
பலராமர்‌. “போரிடுவோம்‌, மடிவதும்‌ வீரருக்கு உகந்ததே.” 


“மடிவதற்காக நாம்‌ நம்‌ குடிகளை இத்தனை 
தொலைவுக்கு இழுத்துவரவில்லை” என்றார்‌ இளைய 
யாதவர்‌. “எளிய கன்றோட்டிகளாக அவர்கள்‌ 
வாழ்ந்திருக்கலாம்‌. அரசக்கனவை அவர்களுக்கு 
ஊட்டினோம்‌. இனி பின்னகர்வதற்கு இடமில்லை. நாம்‌ 
வென்றே ஆகவேண்டும்‌.” அவர்‌ குரல்‌ உணர்வெழுச்சி 
கொண்டது. “மூத்தவரே, கார்த்தவீரியர்‌ தோற்ற இடம்‌. 
காலமெல்லாம்‌ நாம்‌ தோற்றுக்கொண்டே இருக்கும்‌ இடம்‌. 
நாம்‌ வெறும்‌ யாதவர்‌ அல்ல. ஏணியில்‌ முதலில்‌ 
செல்பவர்‌. நாம்‌ விழுந்தால்‌ பின்‌ஏறுபவர்‌ 
அனைவரையும்‌ சரித்துவிடுவோம்‌.” பலராமர்‌ 
தோள்தளர்ந்து “ஆம்‌” என்றார்‌. “நாம்‌ வெல்வோம்‌. 
ஏனென்றால்‌ வென்றேயாகவேண்டும்‌” என்றார்‌ இளைய 
யாதவர்‌. 


“இன்று நாம்‌ வெல்லவேண்டியவர்கள்‌ ஹம்சனும்‌ 
டிம்பகனும்தான்‌, இளையோனே” என்றார்‌ பலராமர்‌. 
“வற்றாத கொலைவெறியால்‌ நிகரற்ற வல்லமை 
கொண்டவர்கள்‌. கொலையை 
விரும்பத்தொடங்குபவனை நோக்கி பாதாள 
தெய்வங்கள்‌ வந்து சூழ்கின்றன. அவன்‌ படைக்கலங்கள்‌ 


ஒளிகொள்கின்றன. நான்‌ கம்சனின்‌ வாளை ஒருநாள்‌ 
கையிலெடுத்துப்‌ பார்த்தேன்‌. அதன்‌ ஒளி என்னை 
அச்சுறுத்தியது. அது உருவற்று நின்றிருக்கும்‌ 
குருதிவிடாய்கொண்ட விலங்கொன்றின்‌ நெளிநாக்கு 
என்று தோன்றியது.” இளைய யாதவர்‌ 
“இரண்டியல்புகளால்‌ ஆனவன்‌ அரசன்‌. அவன்‌ தன்‌ 
ஒற்றை இயல்பை மட்டும்‌ எடுத்து இவர்களை 
அமைத்துள்ளான்‌” என்றார்‌. 


கிரிவிரஜத்தின்‌ முதல்மலையான விபுலத்தில்‌ பிறந்தவன்‌ 
ஹம்சன்‌. வராகமலையில்‌ டிம்பகன்‌ பிறந்தான்‌. ஹம்சன்‌ 
பிறப்பிலேயே வலதுகையும்‌ காலும்‌ மட்டும்‌ 
செயல்கொண்டவனாக இருந்தான்‌. சொல்லிலும்‌ 
சித்தத்திலும்‌ வலப்பக்கம்‌ மட்டுமே அவனுக்கிருந்தது. 
மம்பகன்‌ இடப்பக்கம்‌ மட்டும்‌ கொண்டிருந்தான்‌. 
போர்த்தொழில்‌ பயின்று படைநடத்தும்‌ குடியில்‌ பிறந்த 
அவ்விருவருமே பிறர்‌ உதவியின்றி நடக்கவும்‌ 
முடியாதவர்களாக இருந்தனர்‌. செயலற்ற ஊன்‌ தடிகள்‌ 
என்றே அக்குடிகளால்‌ எண்ணப்பட்டனர்‌. அன்னையரின்‌ 
கருணையால்‌ அவர்கள்‌ உணவுண்டு உயிர்வாழ்ந்தனர்‌. 


மகதத்தின்‌ இளவேனில்‌ விழவொன்றில்‌ அன்னையால்‌ 
அழைத்துச்செல்லப்பட்ட சிறுவனாகிய ஹம்சன்‌ 
அங்கிருந்த காளிகோயில்‌ ஒன்றின்‌ திண்ணையில்‌ 
விடப்பட்டான்‌. அருகே மம்பகனின்‌ அன்னையும்‌ 
அவனை விட்டுச்சென்றிருந்தாள்‌. இரு உடல்களும்‌ 
ஒன்றை ஒன்று கண்டுகொண்டன. அன்னையர்‌ மீண்டு 
வந்தபோது தோள்கோத்து ஒற்றை உடலென்றாகி துள்ளி 
அலைந்து விளையாடிக்கொண்டிருந்த 
ஹம்சடிம்பகர்களை கண்டனர்‌. அன்னையர்‌ அவர்களுக்‌ 
கண்டு அறியாத அச்சமொன்றால்‌ பீடிக்கப்பட்டு நெஞ்சை 
அழுத்தி விழீநீர்‌ விட்டனர்‌. பின்னர்‌ பேருவகை ஒன்றால்‌ 
கிளர்ந்தெழுந்து ஓடிச்சென்று அவர்களை 
தழுவிக்கொண்டனர்‌. 


அவர்கள்‌ ரம்பகரம்பர்களின்‌ மறுபிறப்பென்று நிமித்திகர்‌ 
சொன்னார்கள்‌. அவர்களின்‌ தந்தை ஒருவரே என்று 
குலம்‌ கண்டடைந்தது. ஓருடலான இருவர்‌ அதன்பின்‌ 
ஒவ்வொருநாளும்‌ படைக்கலப்பயிற்சிகொண்டு 
மேலேறினர்‌. அவர்கள்‌ முன்‌ நின்று வில்குலைக்கும்‌ திறன்‌ 
கொண்ட எவரும்‌ மகதப்பெருங்குடிகளில்‌ 
இருக்கவில்லை. ராஜகிருஹத்தை ஜராசந்தன்‌ 
வென்றபோது அவர்கள்‌ அவனுடன்‌ சேர்ந்துகொண்டனர்‌. 
அவன்‌ முதன்மைப்படைத்தலைவர்கள்‌ ஆனார்கள்‌. 
பாரதவர்ஷத்தின்‌ நாடுகளை அவன்‌ பொருட்டு 


அவர்களே படைநடத்தி வென்றனர்‌. 


யாதவகுடிகளின்‌ எல்லையைச்‌ சூழ்ந்திருந்த மகதத்தின்‌ 
படைகளுடன்‌ மதுராவின்‌ படைகள்‌ நாளும்‌ 
சிறுபூசல்களில்‌ ஈடுபட்டிருந்தனர்‌. அஸ்தினபுரியின்‌ 
படைத்துணை வருமா என்றறிய ஹம்சடிம்பகர்‌ 
காத்திருந்தார்கள்‌. யாதவர்களின்‌ குடிகளைத்திரட்ட 
முடியாமையை மறைத்துக்கொண்டு அஞ்சிய விலங்கின்‌ 
சிலிர்த்த மயிரும்‌ சீற்றமும்‌ காட்டி மதுரா 
பதுங்கியிருந்தது. 


ஒருநாள்‌ எல்லையில்‌ நிகழ்ந்த போரில்‌ மகதத்தின்‌ 
சிறுபடைத்தலைவனாகிய ஹம்சனை பலராமர்‌ 
கொன்றார்‌. அவரது கதைபட்டு தலைசிதறிக்கிடந்தவன்‌ 
எவன்‌ என்று அறியாத பலராமர்‌ படைக்களச்சூதன்‌ 
ஒருவனிடம்‌ அவனைப்பற்றி கேட்டார்‌. “பிருங்கபேரத்தின்‌ 
சிற்றரசனும்‌ வீதபயன்‌ மைந்தனுமாகிய இவன்‌ பெயர்‌ 
ஹம்சன்‌” என்றார்‌ சூதர்‌. “சிறுகுடி ஷத்ரியன்‌. 
கோசலத்தின்‌ சிற்றரசன்‌. மகதத்துடன்‌ 
இணைந்துகொண்டவன்‌.” 


அதைக்‌ கேட்டுநின்ற இளைய யாதவர்‌ வேதம்‌ திகழும்‌ 
பொய்யற்ற நாவுகொண்டவரான சாம்யகர்‌ என்னும்‌ 
வைதிகரை களத்திற்கு அழைத்துவந்தார்‌. 
இறந்தவனுக்குரிய ஈமக்கடன்களை 
கூட்டிக்கொண்டிருந்தனர்‌ எரிகூட்டுநர்‌. அப்போது சூதன்‌ 
ஹம்சனின்‌ போர்த்திறனை பாடிக்கொண்டிருந்தான்‌. 
“வைதிகரே, நீர்‌ ஹம்சனின்‌ உடலை கண்களால்‌ பார்த்தீர்‌ 
அல்லவா?” என்றார்‌ இளைய யாதவர்‌. “ஆம்‌” என்று அவர்‌ 
சொன்னார்‌. “அங்கே யமுனாமுகத்தில்‌ 
படைநிலைகொண்டிருக்கும்‌ டிம்பகன்‌ என்னும்‌ 
படைத்தலைவனிடம்‌ இச்செய்தியை சொல்லும்‌” என்று 
சொல்லி இளைய யாதவர்‌ அவரை அனுப்பிவைத்தார்‌. 


யமுனாமுகத்தில்‌ ஆற்றின்‌ கரையில்‌ 
படைநிலைகொண்டிருந்த டிம்பகனை புலரிப்பொழுதில்‌ 
சென்றடைந்தார்‌ சாம்யகர்‌. வணங்கி முகமனுரைத்து 
செய்தி என்ன என்று வினவிய டிம்பகனிடம்‌ 
“படைத்தலைவரே, ஹம்சன்‌ மறைந்த செய்தியை 
சொல்லும்படி வந்த அந்தணன்‌ நான்‌” என்றார்‌. திகைத்து 
நின்ற டிம்பகன்‌ உரக்கக்‌ கூவியபடி அவரை 
அணுகினான்‌. “இந்த நீரைத்‌ தொட்டு ஆணையிடுக” 
என்றான்‌. 


கள்ளமற்ற முகத்துடன்‌ சாம்யகர்‌ “ஆணை! நான்‌ 


ஹம்சனின்‌ உடலை கண்டேன்‌” என்றார்‌. நரம்பொன்று 
சுண்டி இழுக்கப்பட்டு துடித்து டிம்பகனின்‌ வலதுகையும்‌ 
காலும்‌ தளர்ந்தன. அவன்‌ உடல்‌ நடுங்கி அதிர்ந்தது. வாய்‌ 
கோணலாகி உமிழ்நீர்‌ வழிய, விழிகள்‌ திசைவிலகி 
நோக்கு குலைய அவன்‌ தள்ளாடினான்‌. இருமுறை 
கைகளை ஆட்டி ஏதோ சொல்லவந்தபின்‌ திரும்பி 
இடக்காலால்‌ உந்தி தாவி யமுனையில்‌ விழுந்து 
நீர்க்குமிழிகள்‌ கொப்பளித்தெழ மூழ்கி மறைந்தான்‌. 
ஓடிவந்த படைத்துணைவர்‌ கூச்சலிட்டபடி நீரில்‌ பாய்ந்து 
மூழ்கி அவனை துழாவினர்‌. அடிப்பெருக்கு நிறைந்த 
யமுனை அவனை திருப்பியளிக்கவில்லை. 


கோபுச்சம்‌ என்னும்‌ யாதவச்சிற்றூரில்‌ படையுலா 
சென்றிருந்த ஹம்சன்‌ டிம்பகன்‌ இறந்த செய்தியை தாதன்‌ 
சொல்லி அறிந்ததுமே இடப்பக்கம்‌ இடிந்து சரிந்து 
விழுந்தான்‌. வாய்கோணலாகி கைகள்‌ 
இழுத்தசைந்துகொண்டிருந்த அவனை பல்லக்கிலேற்றி 
யமுனை கரைக்கு கொண்டுவந்தனர்‌. “எங்கே?” என்று 
ஹம்சன்‌ கேட்டான்‌. “இங்கேதான்‌, படைத்தலைவரே” 
என்றனர்‌ படைத்துணைவர்‌. குளிர்கொண்டவன்‌ போல 
நடுங்கியபடி கிட்டித்த பற்களுடன்‌ அங்கே தன்னையும்‌ 
வீசும்படி ஹம்சன்‌ செய்கையால்‌ ஆணையிட்டான்‌. 


அவர்கள்‌ கண்ணீருடன்‌ தயங்கி நிற்க 
“வேறுவழியில்லை. இது என்‌ ஆணை!” என்றான்‌. 
அவர்கள்‌ அவ்விணையை நன்கறிந்திருந்தனர்‌. 
ஒருவரின்றி ஒருவர்‌ வாழமுடியாதவர்கள்‌. அவ்விரு 
உடல்நடுவே பெண்ணென்றோ மைந்தென்றோ எவரும்‌ 
நுழைந்ததில்லை. அவ்விரு உள்ளத்தினூடாக தெய்வம்‌ 
கடந்ததில்லை. ஒருபாதி துயில மறுபாதி விழித்திருக்க 
எப்போதும்‌ படுக்காது வாழ்ந்த உடல்‌. ஒருபாதி சினக்க 
மறுபாதி சிரிக்க உணர்வுகளை வென்ற உள்ளம்‌. 
ஒருபாதி பேச மறுபாதி நோக்க எதிர்நிற்கமுடியாத சித்தம்‌. 


அவர்கள்‌ அவனை அதே இடத்தில்‌ யமுனையில்‌ வீசினர்‌. 
மூன்றுநாட்களுக்குப்பின்‌ ஹம்சனின்‌ உடலுடன்‌ 
பிணைந்த டிம்பகனின்‌ உடல்‌ நாணல்புதர்‌ ஒன்றில்‌ 
மகதவீரர்களால்‌ கண்டெடுக்கப்பட்டது. 
தயங்கிக்குழம்பிய மகதத்தின்‌ படைகளை மூன்று 
திசைகளிலிருந்தும்‌ இளைய யாதவரும்‌ பலராமரும்‌ 
வசுதேவரும்‌ சூழ்ந்து தாக்கினர்‌. சிதறி ஓடிய 
மகதப்படைகள்‌ பின்பு மீளவில்லை. கதைப்படை நின்று 
திரும்பிய ஊரை கதாவசானம்‌ என்று யாதவர்‌ 
அழைத்தனர்‌. அங்கே யாதவர்களின்‌ காவல்கோட்டம்‌ 
ஒன்று அமைக்கப்பட்டது. 


படைகொண்டு மீண்டு வந்து யாதவரை வெல்ல 
ஜராசந்தன்‌ வஞ்சினம்‌ உரைத்து நாகருத்திரனின்‌ 
ஆலயத்தில்‌ வைத்து பூசெய்து எடுத்த கங்கணம்‌ ஒன்றை 
கட்டிக்கொண்டான்‌. ஆனால்‌ அஸ்தினபுரியில்‌ 
பாண்டவர்‌ மீண்டுவந்தனர்‌. மதுரா விரிந்து பரவியது. 
துவாரகை பெருகி எழுந்தது. ஆயினும்‌ ஆண்டுதோறும்‌ 
தன்‌ கங்கணத்தை மீளுறுதிசெய்து ஜராசந்தன்‌ 
கட்டிக்கொண்டிருந்தான்‌. 


யாதவநிலமும்‌ அஸ்தினபுரியும்‌ அதன்‌ 
துணைநிலங்களும்‌ அன்றி பிற நாடுகளனைத்தும்‌ 
ஜராசந்தனுக்கு அடங்கியவை ஆகின. எழுபத்தெட்டு 
நாட்டின்‌ குருதி படிந்த அரசக்‌ கொடியுடன்‌ கதாயுதம்‌ 
மகதத்திற்கு திரும்பி வந்தது. அதை தன்‌ 
கோட்டைவாயிலில்‌ கட்டப்பட்ட சிற்றாலயத்தில்‌ பீடத்தில்‌ 
நிறுத்தி மக்கள்‌ வழிபடவேண்டுமென ஆணையிட்டான்‌. 
“மகாபுஜம்‌” என்ற தெய்வமாக அது ஆகியது. அதை 
மகதத்தின்‌ காவல்தெய்வம்‌ என்று ஏத்தினர்‌ சூதர்‌. 

மகதத்திலிருந்து கிளம்பிய பூர்வகெளசிககுலத்து 
வைதிகர்‌ நாடெங்கும்‌ சென்று நாகவேள்வியின்‌ 
செய்தியை பரப்பினர்‌. “நஞ்சென்பது சீர்கெட்ட உணவே. 
அரசர்களே, சிதைந்த வேதம்‌ இருளின்‌ ஒலி” என்றனர்‌. 
மகதத்தின்‌ சிற்றரசர்கள்‌ நடுவே சினமெழுந்தது. 
அவர்களில்‌ ஷத்ரியர்‌ அதை தங்களுக்குள்‌ 
சொல்லிச்சொல்லி குமுறினர்‌. ஷத்ரியர்‌ அல்லாதோர்‌ 
மேலும்‌ ஷத்ரியத்தன்மைக்கென நோற்பவர்கள்‌ 
என்பதனால்‌ அவர்கள்‌ மேலும்‌ குமுறினர்‌. 
மண்ணுக்கடியில்‌ அனல்‌ என அச்சினம்‌ 
அவர்களுக்குள்ளேயே வாழ்ந்தது. 


ஜராசந்தன்‌ மீதான அச்சம்‌ அவர்களை கட்டுக்குள்‌ 
நிறுத்தியது. ஒவ்வொரு அவ. அவர்கள்‌ 
தங்கள்‌ அரச உடையணிந்து வாளேந்தி 
அடையாளவில்லை பல்லக்கிலேற்றி ஊர்வலமாக 
மகதத்திற்கு கொண்டுவந்தனர்‌. ராஜகிருஹத்தின்‌ 
வாயிலில்‌ அமைந்த மகாபுஜத்தின்‌ முன்னால்‌ 
அவ்விற்களை வைத்து தலைவணங்கி வாள்‌ உருவி 
நிலம்தொட்டு வஞ்சினம்‌ உரைத்தனர்‌. நாகருத்திரனின்‌ 
ஆலயமுகப்பில்‌ நிகழும்‌ நாகவேள்வியில்‌ அமர்ந்து 
அனல்‌ வணங்கி அவிமிச்சம்‌ உண்டனர்‌. 
பன்னிரண்டாவது நாள்‌ ஜராசந்தனின்‌ அவையில்‌ 
அமர்ந்து அவன்‌ அளிக்கும்‌ முறைவரிசைகளையும்‌ 


பரிசில்களையும்‌ பெற்று மீண்டனர்‌. 


இந்திரப்பிரஸ்தத்தின்‌ எழுச்சி அவர்களை மீண்டும்‌ 
ஷத்ரியர்களென உணரச்செய்தது. பதினெட்டு 
ஆண்டுகாலம்‌ நிகழ்ந்தவை அனைத்தையும்‌ அவர்களில்‌ 
எவருமே அறியாதவர்கள்போல அன்று நிகழ்ந்ததை 
அறிந்தவர்‌ என சினம்‌ கொண்டனர்‌. “வேதம்‌ 
அமுதாலானது. நாகவேதம்‌ நசாலானது என்றார்‌ 
பாண்டர நாட்டு அரசர்‌ வக்ரதந்தர்‌. “அது ஒலித்தால்‌ நம்‌ 
நகரங்களுக்கு அடியில்‌ இருந்து நச்சுச்சுருள்கள்‌ 
படம்கொண்டு எழும்‌.” 


“ஆம்‌, நம்‌ நாடும்‌ நகரும்‌ மாநாகங்களுக்கு மேல்‌ இருக்கும்‌ 
சிறு பொருக்குகளே என்றறிக! துயிலும்‌ நஞ்சை 
நாகவேதமெனும்‌ மகுடி ஊதி எழுப்புகிறான்‌ மகதத்தின்‌ 
அரக்கன்‌. நாம்‌ அழிவது திண்ணம்‌” என்றார்‌ 
மிதிலையின்‌ அரசராகிய பிரபாதத்தர்‌. மகதத்தின்‌ 
சிற்றரசர்கள்‌ திரிகர்த்த நாட்டின்‌ எல்லையில்‌ அமைந்த 
சாரதாசலம்‌ என்னும்‌ சிறுமலையில்‌ எவரும்‌ அறியாது 
ஒன்று கூடியிருந்தனர்‌. “ஷத்ரிய மன்னர்களுக்கு கப்பம்‌ 
அளித்தபோது நமக்கு குலமும்‌ புகழும்‌ எஞ்சியிருந்தது. 
நாகவேதம்‌ ஒலிக்கும்‌ மண்ணில்‌ இனி நம்‌ மூதாதையரும்‌ 
வாழமாட்டார்கள்‌” என்றார்‌ மச்சநாட்டு சூரசேனர்‌. 


“அதை நாம்‌ அரசரிடம்‌ சொல்லியாகவேண்டும்‌” என்றார்‌ 
சால்வசேனர்‌. “அரசன்‌ அல்ல, இனி நம்‌ எதிரி” என்று 
உரக்க குரல்கொடுத்தான்‌ நாசிகேயநாட்டின்‌ அபிமன்யூ 
அக்குரல்‌ அனைவரையும்‌ அச்சுறுத்தி அமைதியடையச்‌ 
செய்தது. சில பீடங்கள்‌ மெல்ல முனகின. “நாம்‌ 
சொல்லெடுப்பது எளிது” என எவரோ சொல்ல அது 
யாரென விழிகள்‌ திரும்பி நோக்கின. சொன்னவர்‌ 
முகக்குறி காட்டவில்லை. எனவே அச்சொற்கள்‌ 
தெய்வச்சொற்கள்‌ என எடைகொண்டன. 


“நம்‌ வில்‌ செல்லாது அங்கே வேள்வி எழமுடியாது” என்று 
அபிமன்யூ மீண்டும்‌ குரலெழுப்பினான்‌. “என்‌ வில்‌ 
செல்லாது. ஆண்மைகொண்டவர்‌ இருப்பின்‌ என்னுடன்‌ 
இணைக!” சற்று நேரம்‌ கழித்து மல்லநாட்டரசன்‌ சுதேவன்‌ 
“நாம்‌ எத்தனைபேர்‌?” என்றான்‌. அபிமன்யூ “ஷத்ரியர்கள்‌ 
மட்டும்‌ எழுபத்திரண்டு பேர்‌. கிராதர்களும்‌ 
அசுரர்களுமாக மேலும்‌ எண்பது பேர்‌ உள்ளனர்‌” 
என்றான்‌. சூரசேனர்‌ “அவர்கள்‌ நம்முடன்‌ 
இணைவார்களா?” என்றார்‌. “இங்கேயே அறுபத்தேழுபேர்‌ 
இருக்கிறோம்‌. நாம்‌ இணைந்தால்‌ அவர்கள்‌ 
இணைந்தாகவேண்டும்‌.” 


சற்று நேரம்‌ அமைதி நிலவியது. “ஆம்‌” என 
பெருமூச்சுடன்‌ சொன்ன சூரசேனர்‌ “நான்‌ இணைகிறேன்‌” 
என்றார்‌. சுதேவன்‌ “நானும்‌” என்றான்‌. மெல்ல 
ஒவ்வொருவராக இணைந்துகொண்டனர்‌. 
கைகளைத்தட்டியபடி “பிந்தி எழும்‌ பறவைகளும்‌ 
குரலெழுப்புக!” என்றான்‌ அபிமன்யூ. “இல்லையேல்‌ 
நாகம்‌ கிளையிலேறி உங்களை கவ்வும்‌.” சிரித்தபடி 
எஞ்சியவர்களும்‌ ஒப்புதல்‌ சொன்னார்கள்‌. 


“நாம்‌ இந்திரப்பிரஸ்தத்தை ஏற்போம்‌. நமக்குப்பின்‌ 
யாதவப்படைகளும்‌ எழுமென்றால்‌ அவ்வரக்கனின்‌ 
தலைகொய்து கொண்டுசென்று பாஞ்சாலத்து அரசியின்‌ 
கால்களில்‌ வைப்போம்‌” என்று அபிமன்யூ சொன்னான்‌. 
இந்திரப்பிரஸ்தம்‌ என்னும்‌ சொல்‌ அவர்களை 
எளிதாக்கியது. அதையே அத்தனைபேரும்‌ 
எண்ணிக்கொண்டிருந்தனர்‌. ஆனால்‌ அச்சொல்‌ காதில்‌ 
கேட்டபோது அதை புதிதென உணர்ந்தனர்‌. அவர்களின்‌ 
முகங்கள்‌ மலர்ந்தன. 


“பீமனின்‌ தோள்களால்‌ அவ்வரக்கன்‌ கிழிக்கப்படுவான்‌” 
என்றார்‌ சூரசேனர்‌. “என்‌ நிமித்திகர்‌ அதை 
ஏழாண்டுகளுக்கு முன்னரே சொல்லிவிட்டார்‌.” சுதேவன்‌ 
“ஆம்‌, என்‌ நிமித்திகரும்‌ அதை சொன்னார்‌” என்றான்‌. 
பின்னர்‌ அனைவரும்‌ அதையே சொல்லத்தொடங்கினர்‌. 
சொல்லச்சொல்ல ஒவ்வொருவர்‌ கண்களும்‌ 
ஒளிகொண்டன. சொற்களினூடாக அவர்கள்‌ அதை 
வளர்த்து எடுத்துக்கொண்டனர்‌. ஒருகட்டத்தில்‌ போரே 
முடிந்துவிட்டது என்னும்‌ நிறைவை அடைந்தனர்‌. 
இந்திரப்பிரஸ்தத்துடன்‌ இணைந்துகொண்டபின்‌ 
அடையப்போகும்‌ நலன்களைப்பற்றி உள்ளூர 
கனவுகாணத்தொடங்கினர்‌. 


“நாம்‌ இம்முறை நம்‌ விற்களை அனுப்புவதில்லை என 
முடிவெடுப்போம்‌. நாகவேதத்தையும்‌ வேள்வியையும்‌ 
நம்மால்‌ ஒப்பமுடியாது என்று அறிவிப்போம்‌” என்று 
அபிமன்யூ சொன்னான்‌. “அது ஓர்‌ அறிவிப்பு. 
ஜராசந்தனிடம்‌ நாம்‌ போர்‌ தொடுக்கிறோம்‌, ஆனால்‌ 
போரை அவன்‌ தொடங்கியாகவேண்டும்‌. அவன்‌ நம்‌ மீது 
சினம்‌ கொள்வான்‌. மகதப்படைகளைப்‌ பிரித்து நம்‌ மீது 
அனுப்புவான்‌. அவன்‌ படை சிதறுவதென்பது 
இந்திரப்பிரஸ்தம்‌ ராஜகிருஹம்‌ மீது பாய்வதற்குரிய 
நற்தருணம்‌.” 


புரியாது நோக்கிய அரசர்களை நோக்கி சூரசேனர்‌ “நாம்‌ 
இத்தனைபேர்‌ இருக்கிறோம்‌ ஷத்ரியர்களே. நம்மை 


வெல்ல அவன்‌ எழுபத்திரண்டு படைப்பிரிவுகளை 
அனுப்பியாகவேண்டும்‌” என்றார்‌. அப்போதுதான்‌ 
அனைத்தையும்‌ புரிந்துகொண்ட சுதேவன்‌ “படைகள்‌ 
வரட்டும்‌. அவற்றை களத்தில்‌ வெல்வோம்‌. நம்‌ அரசை 
நாமே காத்தோம்‌ எனும்‌ புகழும்‌ நமக்கு எஞ்சும்‌” என்றான்‌. 
“ஆம்‌, மகதப்படைகளுக்கு நான்‌ சொல்லவேண்டிய 
மறுமொழி ஒன்றுள்ளது” என்றார்‌ பாண்டரத்தின்‌ 
வக்ரதந்தர்‌. 

சீற்றம்‌ கொண்டு தன்‌ உடைவாளை ஒலியுடன்‌ உருவி 
தூக்கி ஆட்டி “அவர்களுக்கு நாம்‌ குருதியை 
திருப்பியளித்தாகவேண்டும்‌” என்றார்‌ அஸ்மாகநாட்டின்‌ 
இளைய அரசன்‌ செளதாசன்‌. “ஹம்சனும்‌ டிம்பகனும்‌ 
நடத்திய காலம்வரைதான்‌ மகதம்‌ வெற்றிகளை 
அடைந்தது கூட்டரே. அவர்கள்‌ மறைந்த பின்பு மகதம்‌ 
அடைந்த வெற்றி என்ன?” என்றார்‌ சூரசேனர்‌. “ஆம்‌! 
உண்மை!” என்றான்‌ சுதேவன்‌. “இவன்‌ வெறும்‌ 
காட்டாளன்‌. கொடுமைசெய்யத்‌ தயங்காதவன்‌. ஆனால்‌ 
களம்‌ நின்று படைநடத்துவதற்கு ஷத்ரியக்குருதி 
தேவை...” என்றார்‌ தசார்ண அரசராகிய சுதர்மன்‌. 


அனைவரின்‌ உள்ளமும்‌ கற்பனைகளில்‌ விரிந்து எழ 
அப்போரின்‌ இயல்தகவுகளைப்பற்றி பேசத்‌ தொடங்கினர்‌. 
“இக்கட்டான நேரத்தில்‌ உடன்நின்றதை இந்திரப்பிரஸ்தம்‌ 
மறக்கப்போவதில்லை. அங்கே நம்‌ இடம்‌ மேலும்‌ 
சிறந்ததாகவே இருக்கும்‌” என்றார்‌ ரிசிக அரசர்‌ 
திவோதாசர்‌. “அவர்கள்‌ முழுமைகொண்ட ஷத்ரியர்கள்‌ 
அல்ல. நம்மைப்போன்றவர்களின்‌ உறவு அவர்களுக்கு 
நிறையளிக்கும்‌” என்றார்‌ ஆஃபிர நாட்டின்‌ உக்ரதண்டன்‌. 
பல ஷத்ரியர்கள்‌ உதடுகளை இறுக்கி 
புன்னகைசெய்தனர்‌. ஆஃபிர அரசகுலம்‌ 
வழிப்பறித்திருடர்களில்‌ இருந்து உருவாகி வந்தது என 
அனைவரும்‌ அறிந்திருந்தனர்‌. 


அவர்கள்‌ எண்ணியதற்கு மாறாக விற்கள்‌ சென்று 
சேராதது ஜராசந்தனை சினம்‌ கொள்ளச்‌ செய்யவில்லை. 
மகதம்‌ இந்திரப்பிரஸ்தத்தை அஞ்சி அமைந்துள்ளது 
என்று அனைவரும்‌ தெரிந்துகொண்டனர்‌. வில்‌ 
அனுப்பப்படமாட்டாது என்னும்‌ செய்தி சென்றதுமே 
ஓவ்வொரு ஷத்ரிய அரசருக்கும்‌ ஜராசந்தனின்‌ நேரடி 
ஓலையுடன்‌ தூது வந்தது. நாகவேதத்தை ஏற்கவேண்டும்‌ 
என எவரும்‌ கோரப்படமாட்டாகள்‌ என்று அவன்‌ 
வாக்களித்தான்‌. இந்திரப்பிரஸ்தத்துடன்‌ போர்‌ எழலாம்‌ 
என்றும்‌ அப்போரில்‌ மகதத்தை துணைப்பவர்கள்‌ 
அனைவருக்கும்‌ கப்பவிலக்கு அளிக்கப்படும்‌ என்றும்‌ 


அவர்கள்‌ நட்புநாடுகளாக கருதப்பட்டு திருச்சாத்து 
செய்யப்படுவார்கள்‌ என்றும்‌ ஜராசந்தன்‌ வாக்களித்தான்‌. 
அவர்கள்‌ அப்படைக்கூட்டை விரும்பினால்‌ வில்லின்றி 
நட்புநாட்டரசர்களாகவே மகதத்திற்கு வந்து நாகவேள்வி 
முடிந்தபின்‌ கூடும்‌ அவையில்‌ முடிசூடி கோல்கொண்டு 
அமர்ந்திருக்கலாம்‌ என்றான்‌. 


மகதம்‌ பணிந்துவிட்டதை அறிந்ததும்‌ ஷத்ரியர்‌ 
மகிழ்வுகொண்டாடினர்‌. அவர்கள்‌ வில்லனுப்பப்‌ 
போவதில்லை என்ற செய்தியை இந்திரப்பிரஸ்தத்திற்கும்‌ 
அனுப்பியிருந்தனர்‌. நிகழவிருக்கும்‌ போரில்‌ 
இந்திரப்பிரஸ்தத்துடன்‌ ணையலாகுமா என்று கோரி 
அனைவருக்கும்‌ செளனகரின்‌ ஓலை வந்திருந்தது. 
“இங்கு நாம்‌ நட்புநாடுகள்‌. முடிசூடி அமர்ந்தால்‌ 
ஜராசந்தனைவிட குலமேன்மை கொண்டவர்கள்‌. நாளை 
நம்‌ மகளிர்‌ மகத அரியணை அமரலுமாகும்‌” என்றார்‌ 
சூரசேனர்‌. “இந்திரப்பிரஸ்தத்தில்‌ நாம்‌ என்றும்‌ 
யாதவர்களுக்கு கீழேதான்‌ இருப்போம்‌. அதை 
மறக்கலாகாது.” 


அறுபத்திமூன்று ஷத்ரியர்கள்‌ நட்பரசர்களாக 
ராஜகிருஹத்திற்கு ஓலை அனுப்பியபின்‌ 
அகம்படிப்படையுடன்‌ கொடியும்‌ கோலும்‌ கொண்டு 
முடிசூடி யானைமேல்‌ அமர்ந்து ராஜகிருஹத்திற்குள்‌ 
நுழைந்தனர்‌. அவர்கள்‌ அனைவரையும்‌ ஜராசந்தனே 
கோட்டைமுகப்புக்கு வந்து வணங்கி வரவேற்றான்‌. 
அரசமுறைப்படி அவர்கள்‌ அரண்மனைகளில்‌ 
தங்கவைக்கப்பட்டனர்‌. அவர்களுக்கு ஜராசந்தனே 
அரண்மனையில்‌ விருந்தளித்தான்‌. தன்‌ கைகளாலேயே 
அவர்களுக்கு உணவு பரிமாறினான்‌. யவன மதுவை 
பொற்கிண்ணங்களில்‌ ஊற்றி அளித்தான்‌. அவனுடைய 
பேச்சுவன்மையில்‌ அவர்கள்‌ திளைத்தனர்‌. 
காவியநுட்பங்களில்‌ இருந்து கீழ்மைநிறைந்த 
இளிவரல்களுக்கு தாவும்‌ அவனை அனுமனுக்கு 
நிகரானவன்‌ என்றார்‌ சூரசேனர்‌. “தோள்விரிந்தோர்‌ பேச்சு 
அமையாதவர்‌ என்பார்கள்‌. இவன்‌ யார்‌? ஒருவனே 
மல்லனும்‌ சொல்வலனும்‌ ஆவது எப்படி இயலும்‌?” 


ஜராசந்தன்‌ களிமயக்கில்‌ இளையவனாகிய 
அபிமன்யூவை இழுத்து தன்‌ இடதுமடியில்‌ அமரச்செய்து 
முத்தமிட்டான்‌. “நீ என்‌ மைந்தன்‌! உனக்கு 
வேண்டியதென்ன? மகதத்தின்‌ மணிமுடியா? இதோ” 
என்று கூவினான்‌. “அடேய்‌, எடுத்துவாடா என்‌ 
மணிமுடியை. என்‌ மைந்தனுக்கு இப்போதே சூட்டுகிறேன்‌. 
மைந்தா, என்‌ கோல்‌ உனக்கு. இனி நீயே மகதத்தின்‌ 


அரசன்‌” என அவன்‌ தோள்களை அறைந்து உரக்க 
நகைத்தான்‌. கண்ணீர்‌ மல்க கைகூப்பி அதை 
ஏற்றுக்கொண்டான்‌. “ஆனால்‌ நாங்கள்‌ அவனை 
ஏற்கமாட்டோம்‌” என்றான்‌ சுதேவன்‌ “எங்களுக்கு 
அரசனாக அரக்கனே வேண்டும்‌.” மற்ற ஷத்ரியர்கள்‌ 
உரக்க நகைத்தனர்‌. 


இரவெல்லாம்‌ குடித்துக்குழைந்தும்‌ சிரித்துக்கூத்தாடியும்‌ 
அவர்கள்‌ அவன்‌ அவையிலிருந்தனர்‌. “நான்‌ உங்கள்‌ 
அடிமை. உங்கள்‌ கால்களுக்கு பணிவிடைசெய்யும்‌ 
அரக்கன்‌. ஷத்ரியர்களே, உங்கள்‌ கால்கள்‌ எங்கே? 
உங்கள்‌ கால்களை காட்டுங்கள்‌” என்று ஜராசந்தன்‌ 
குழறினான்‌. தள்ளாடியபடி எழுந்து சூரசேனரின்‌ 
கால்களை பற்றிக்கொண்டான்‌. “பிழைசெய்துவிட்டேன்‌ 
ஷத்ரியர்களே. சூரசேனரே, நீங்கள்‌ என்‌ தந்தைக்கு 
நிகரானவர்‌, நான்‌ எளிய அரக்கன்‌... இழிமகன்‌” அவன்‌ 
இடக்கண்ணிலிருந்து மட்டும்‌ விழிநீர்‌ வழிந்தது. 
விம்மியழுதப்டி ஒவ்வொரு ஷத்ரிய அரசர்களின்‌ 
கால்களையும்‌ தொட்டுத்‌ தொட்டு சென்னி சூடினான்‌. 


“அரசே, என்ன இது?” என்று பதறிய சுதேவனிடம்‌ “நான்‌ 
மகதத்தை துறந்து கானேகிறேன்‌. என்‌ ஜரையன்னையின்‌ 
குகைக்குள்‌ புகுந்து இருளாழத்தில்‌ மறைகிறேன்‌. என்‌ 
மைந்தன்‌ முடிசூடட்டும்‌. அரசர்களே, நான்‌ அவனை 
உங்களுக்கு அளிக்கிறேன்‌. அவனை கைக்குழவி என்றே 
இதுநாள்‌ வரை வளர்த்துவிட்டேன்‌. என்‌ 
வல்லமைகொண்ட தோள்களில்‌ இருந்து அவனை 
இறக்கியதே இல்லை. தொட்டியில்‌ வளர்ந்த மீன்‌ அவன்‌. 
அவனை நீங்கள்‌ உங்கள்‌ திண்ணைகளில்‌ 
தவழவிடுங்கள்‌. அவனுக்கு உணவூட்டுங்கள்‌. அவனை 
கைபொத்தி காத்துநில்லுங்கள்‌” என்று கைகூப்பி 
கேட்டபடி அழுது தளர்ந்து தரையில்‌ அமர்ந்தான்‌. 
கால்நீட்டிப்‌ படுத்து “எதை வென்றேன்‌? எதை 
அடைந்தேன்‌? எல்லாம்‌ வீண்‌. என்‌ காடு என்னை 
கைவிட்டது. என்‌ காட்டில்‌ எனக்கு இடமில்லை. 
அன்னையே, உன்‌ காட்டுக்கு நான்‌ அயலவன்‌ ஆனேன்‌” 
என்று அழுதான்‌. 


கள்மயக்கில்‌ பிற அரசரும்‌ அழுது அவனை 
தழுவிக்கொண்டனர்‌. “அரசே, நான்‌ உங்களுக்காக 
உயிர்துறப்பேன்‌!” என்று கூவியபடி அபிமன்யூ அவன்‌ 
கால்களில்‌ விழுந்தான்‌. சுதேவன்‌ “நான்‌ வாள்தொட்டு 
ஆணையிடுகிறேன்‌. இந்திரப்பிரஸ்தத்தின்‌ இழிமகனாகிய 
யுதிஷ்டிரனை என்‌ வாளால்‌ போழ்ந்து உங்கள்‌ 
கால்களில்‌ போடுவேன்‌” என்றான்‌. சூரசேனர்‌ “நான்‌ 


யாதவனை கொல்வேன்‌. கன்றோட்டும்‌ இழிமகன்‌. முடிசூடி 
அரியணை அமர்கிறானா அவன்‌? மூடன்‌” என்றார்‌. 
வக்ரதந்தர்‌ “சத்ராஜித்தாக யாதவகுருதிகொண்டவன்‌ 
அமர ஒருபோதும்‌ ஒப்பமாட்டோம்‌” என்று கூவியபடி 
எழுந்து பற்களைக்‌ கடித்து “ஒப்பமாட்டேன்‌! நான்‌ என்‌ 
இறுதிக்குருதிவரை ஒப்பமாட்டேன்‌” என்றார்‌. 


அழுகைவழியாக அவர்கள்‌ சிரிப்பை சென்றடைந்தனர்‌. 
“இரண்டு பகுதிகளாகப்பிரிந்த ஓர்‌ அரசர்‌... அரசே, நான்‌ 
உங்கள்‌ உடலை தொட்டுப்பார்க்கலாமா?” என்றான்‌ 
அபிமன்யூ. “தொட்டுப்பார்‌... என்‌ மைந்தன்‌ நீ... வா!” 
என்று ஜராசந்தன்‌ அவன்‌ கையை எடுத்து தன்‌ தலையில்‌ 
வைத்தான்‌. “துலாக்கோலின்‌ முள்‌ இந்தத்தலை 
ஆஹ்ஹாஹாஹா!” என்று அபிமன்யூ நகைத்தான்‌. “நம்‌ 
அரசர்‌ துலா என்றால்‌ சேதிநாட்டுச்‌ சிசுபாலன்‌ ஒரு தேள்‌. 
சைந்தவனாகிய ஜயத்ரதன்‌ நழுவும்‌ மீன்‌” என்றார்‌ 
சூரசேனர்‌. “அரக்கி ஒன்றாகச்சேர்த்த உடல்‌. அவள்‌ கண்‌ 
தெரியாமல்‌ நம்‌ அரசரைக்‌ கிழித்து கால்மாற்றி 
கைமாற்றிப்‌ போட்டிருந்தால்‌ என்ன ஆகும்‌? இப்படி...” 
அபிமன்யூ கைகால்கள்‌ நான்குபக்கமும்‌ விரிந்து 
தத்தளிக்க தரையில்‌ தவழ்ந்து காட்டினான்‌. ஷத்ரியர்‌ 
வெடித்துச்சிரித்தனர்‌. சிரித்து களைத்து உருண்டனர்‌. 
சிரிப்பை நிறுத்தமுடியாமல்‌ மீண்டும்‌ மீண்டும்‌ சிரித்து 
கண்ணீர்வழிய களைத்து அறியாது துயின்றனர்‌. 
காலையில்‌ உடற்குவியலாகக்‌ கிடந்த அவர்கள்‌ நடுவே 
ஜராசந்தனும்‌ கலந்திருந்தான்‌. 


மறுநாள்‌ அவையில்‌ அனைவரும்‌ வந்தமர்ந்தபோது 
ஜராசந்தன்‌ எழுந்து அவையமர்ந்த அரசர்கள்‌ 
அனைவரையும்‌ வரவேற்று முறைமைச்சொல்‌ 
உரைத்தான்‌. அவர்கள்‌ நட்பரசர்களுக்குரிய 
முறைமைப்பம மணிமுடி சூடி செங்கோல்‌ கொண்டு 
அமர்ந்திருந்தனர்‌. ஒவ்வொருவரின்‌ குடியையும்‌ 
புகழையும்‌ நிமித்திகர்‌ அறிவித்தனர்‌. சூரசேனரையும்‌ 
சுதேவனையும்‌ வக்ரதந்தரையும்‌ வணங்கி 
முறைமைசொல்லி பரிசிலளித்து அவையமரச்செய்தான்‌ 
ஜராசந்தன்‌. மலர்ந்த புன்னகையுடன்‌ அபிமன்யூ அருகே 
வந்தபோது உரக்க நகைத்தபடி “வருக, இளையோரே 
வருக!” என இரு கைகளையும்‌ விரித்து அள்ளி 
நெஞ்சோடணைத்தான்‌. 


அவன்‌ இடக்கால்‌ சற்றே தடுக்குவதுபோலிருந்தது. 
அவர்கள்‌ நிலைதடுமாற காமிகர்‌ திகைத்து 
பின்னடைந்தார்‌. ஜராசந்தனின்‌ பற்கள்‌ கிட்டித்தன. 
தோள்களின்‌ தசைகள்‌ இறுகி உடல்‌ விம்மிப்பெருத்தது. 


அபிமன்யூ கழுத்தறுபட்ட விலங்குபோல கூச்சலிட்டான்‌. 
அவன்‌ கால்கள்‌ துடித்து நிலத்தைவிட்டு மேலெழுந்தன. 
கைகளால்‌ ஜராசந்தனின்‌ பெரிய தோள்களில்‌ ஓங்கி 
ஓங்கி அறைந்தான்‌. முதலில்‌ சிரித்துக்கொண்டிருந்த 
அரசர்கள்‌ ஏதோ ஒரு கணத்தில்‌ நிகழ்வதை உணர்ந்து 
பதைப்புடன்‌ எழுந்தபோது மகதத்தின்‌ காவல்படை 
அவையை படைக்கலங்களுடன்‌ சூழ்ந்திருப்பதை 
கண்டனர்‌. 


மூக்கிலும்‌ வாயிலும்‌ குருதி மூச்சுடன்‌ கொப்பளித்து 
வழிய அபிமன்யூ துவண்டான்‌. அவன்‌ தலை சொடுக்கி 
இழுக்க கால்கள்‌ நீண்டு அதிர்ந்து மெல்ல ஓய்ந்தன. 
தலை தொய்ந்து ஜராசந்தனின்‌ தோளில்‌ கைக்குழந்தை 
போல விழுந்தான்‌. அவனைத்‌ தூக்கி அருகே இருந்த 
தூணில்‌ ஓங்கி அறைந்த ஜராசந்தன்‌ இரு தோள்களையும்‌ 
மாறி மாறி அறைந்தபம மதகளிறுபோல முழக்கமிட்டான்‌. 
அவையமர்ந்த அரசர்கள்‌ கால்கள்‌ நடுங்க பீடங்களில்‌ 
ஒண்டி அமர்ந்தனர்‌. சிலர்‌ கைகளால்‌ முகம்‌ பொத்தி 
உடல்குறுக்கினர்‌. “சிறையிலடையுங்கள்‌... இந்த 
இழிமகன்களை இருட்டுக்குள்‌ தள்ளுங்கள்‌” என்று 
ஜராசந்தன்‌ கூச்சலிட்டான்‌. 


படைகள்‌ ஷத்ரிய மன்னர்கள்‌ மேல்‌ பாய்ந்து அறைந்து 
இழுத்து கைகள்‌ பிணைத்தன. அனைவரும்‌ 
இழுத்துச்செல்லப்பட்டு ராஜகிருஹத்தின்‌ மண்ணுக்கு 
அடியில்‌ பாறைகளைக்‌ குடைந்து அமைக்கப்பட்ட 
இருண்ட சிறைச்சாலைகளில்‌ அடைக்கப்பட்டனர்‌. 
“நாகவேதத்தின்‌ அவியை அவர்களுக்கு நானே 
ஊட்டுகிறேன்‌. உண்ணாதவர்களுக்கு அவர்களின்‌ 
மைந்தர்களின்‌ பச்சை ஊனை ஊட்டுவேன்‌” என்றான்‌ 
ஜராசந்தன்‌. தன்‌ உடலை கைகளால்‌ அறைந்தப்டி 
“எப்போது இந்திரப்பிரஸ்தத்துடன்‌ சொல்லாடினார்களோ 
அப்போதே அவர்கள்‌ சாகவேண்டுமென்ற ஆணையை 
என்‌ தெய்வம்‌ பிறப்பித்துவிட்டது” என்று வெறியுடன்‌ 
கூவினான்‌. உடல்பற்றி எரிபவன்‌ போல அரசவையில்‌ 
நின்று உடல்‌ கொப்பளித்தான்‌. வெறிச்சிரிப்பும்‌ 
பிளிறலுமாக ஆர்ப்பரித்தான்‌. 

நாகவேதம்‌ முழங்கிக்கொண்டிருந்த 
வேள்விச்சாலையிலிருந்து பிறர்‌ நோக்கை கலைக்காது 
எழுந்து வெளியே சென்ற ஜராசந்தனின்‌ நடை 
மாறுபட்டிருப்பதை அனைவரும்‌ கண்டனர்‌. காமிகர்‌ 
அவனுடன்‌ பணிந்தபடியே ஓடி அருகணையாமல்‌ 
ஆணைகளுக்காக செவி காத்தார்‌. ஜராசந்தனின்‌ 
வலத்தோள்‌ எழுந்து வலக்கால்‌ சேற்றில்‌ 
அழுந்தப்பதிந்திருந்தது. குடைக்காரன்‌ அவனை அணுக 
அஞ்சி அகலே நின்று தயங்க அவன்‌ மழைப்பீலிகளை 
ஊடுருவி நடந்தான்‌. 


சைத்யகத்தின்‌ நாகதெய்வமான அர்ப்புதனின்‌ 
ஆலயத்தின்‌ முகப்பில்‌ அவன்‌ நின்று மூன்றுதலை நாகம்‌ 
படமெடுத்த முடிசூடி நின்றிருந்த நாகதேவனை 
கண்களைச்‌ சுருக்கி நோக்கினான்‌. அப்போதுதான்‌ 
அவ்வாலயத்தை நோக்குபவன்‌ போல. உள்ளிருக்கும்‌ 
தெய்வத்துடன்‌ விழிகளால்‌ உரையாடுவதுபோல. அவன்‌ 
திரும்பியபோது விழிகளில்‌ பிறிதொருவன்‌ 
எழுந்திருந்தான்‌. 


அணுகி வணங்கிய காமிகரிடம்‌ “ரிஷபரையும்‌ 
தமாலரையும்‌ மகாவீர்யரையும்‌ உடனே என்‌ அவைக்கு 
வரச்சொல்க!” என்றான்‌. நெஞ்சு படபடக்க “ஆணை” 
என்றார்‌ காமிகர்‌. ஜராசந்தன்‌ தேர்நிலை நோக்கி 
செல்லக்கூடுமென எதிர்பார்த்தார்‌. அவன்‌ அடுத்த 
நாகதெய்வத்தின்‌ ஆலயம்‌ நோக்கிச்‌ செல்ல அவர்‌ 
தேர்நிலை ராணம்‌ அங்கிருந்த வீரர்களிடம்‌ அரசர்‌ 
அவை புகவிருக்கிறார்‌ என்றும்‌, மூன்று நாகர்குலப்‌ 
படைத்தலைவர்களும்‌ எங்கிருந்தாலும்‌ அவைக்கு 
வரவேண்டும்‌ என்றும்‌ ஆணையிட்டார்‌. “விரைவில்‌... 
அவர்கள்‌ எல்லை மலைகளில்தான்‌ இருப்பார்கள்‌. 
உடனே...” என்றார்‌. 


ஜராசந்தன்‌ சக்ரவாபி, ஸ்வஸ்திகன்‌, மணிநாகன்‌, 
கெளசிகன்‌, மணிமான்‌ ஆகியோரின்‌ ஆலயங்கள்‌ 
ஒவ்வொன்றிலும்‌ நின்று வணங்கி மலர்கொண்டான்‌. 
அவனிடம்‌ எந்த விரைவும்‌ வெளிப்படவில்லை. 
தலைநிமிர்ந்திருக்க குழல்சுருள்களிலிருந்து 
நீர்த்துளிகள்‌ முகத்திலுதிர கைகளை வீசியபடி 


நடந்தான்‌. தேர்‌ வந்து நின்றதும்‌ எடைமிக்க உடலை 
எளிதாக ஏற்றி தேர்த்தட்டில்‌ கைகளை கட்டியபடி 
நிலைத்த விழிகளுடன்‌ அசையாமல்‌ நின்றான்‌. 


நகர்‌ வழியாக தேர்‌ சென்றபோது அவன்‌ மெழுகுடல்கள்‌ 
நீர்ப்பெருக்குக்குள்‌ திளைத்த தெருக்களை விழிகளால்‌ 
தொட்டுத்தொட்டு சென்றான்‌. அரண்மனை முகப்பில்‌ 
தேர்‌ நின்றபோது அக்குலுக்கலால்‌ விழிப்படைந்து 
இறங்கி இளைப்பாறவோ உடைமாற்றவோ செய்யாமல்‌ 
நேராக மந்தணஅவை நோக்கி சென்றான்‌. அவனுடன்‌ 
விரைந்து நடந்தபடி பெரும்படைத்தலைவனாகிய 
சக்ரஹஸ்தன்‌ “ஏழுமுரசுகளை கிழித்தவர்களை பிடிக்க 
நகரெங்கும்‌ படைகள்‌ சென்றுள்ளன அரசே. நகரம்‌ 
மழைவிழவில்‌ பித்தெடுத்திருக்கிறது. அனைவரும்‌ 
நெய்மெழுகுப்பூச்சுக்குள்‌ இருக்கிறார்கள்‌. இங்கே 
மானுடரை பிரித்தறிவது கடினம்‌. அரண்மனை நோக்கிய 
அனைத்து வாயில்களிலும்‌ கடுமையான காவலுக்கு 
ஆணையிட்டிருக்கிறேன்‌. ஒற்றர்கள்‌ நாழிகைக்கு 
ஒருமுறை அறிக்கையளிக்கிறார்கள்‌” என்றான்‌. 
துணைப்படைத்தலைவர்களான சித்ரசேனரும்‌ 
கெளசிகரும்‌ உடன்சென்றனர்‌. 


ஜராசந்தன்‌ தன்‌ பீடத்தில்‌ அமர்ந்ததும்‌ நீள்மூச்சுவிட்டு 
உடலை சற்றே சரித்து “நாகர்கள்‌ எங்கே?” என்றான்‌. 
காமிகர்‌ மூச்சிரைக்க உள்ளே வந்து 
“வந்துகொண்டிருக்கிறார்கள்‌ அரசே” என்றார்‌. 
ஜராசந்தன்‌ “இங்கு நிகழ்வன அனைத்தும்‌ முறையாக 
அஸ்தினபுரியின்‌ அரசருக்கும்‌ சேதிநாட்டு 
சிசுபாலனுக்கும்‌ சைந்தவனாகிய ஜயத்ரதனுக்கும்‌ 
தெரிவிக்கப்பட்டாகவேண்டும்‌. இது என்‌ ஆணை!” 
என்றான்‌. 


அவன்‌ சொல்வதென்ன என்று புரியாமல்‌ திகைத்தாலும்‌ 
காமிகர்‌ “ஆம்‌, அரசே” என்றார்‌. “எனக்குப்பின்‌ என்‌ 
மைந்தனுக்கு சித்ரசேனரும்‌ கெளசிகரும்‌ 
படைத்துணையாக அமையட்டும்‌” என்றான்‌. காமிகர்‌ 
தலைவணங்க “நான்‌ இல்லை என்றாலும்‌ அவ்வாணை 
உம்மை கட்டுப்படுத்தும்‌ காமிகரே” என்றான்‌. 


அறியாதெழுந்த உணர்ச்சியால்‌ காமிகர்‌ கண்ணீர்‌ 
மல்கினார்‌. “ஆம்‌, அரசே. என்‌ வாழ்க்கை 
உங்களுக்குரியது” என்றார்‌. ஜராசந்தன்‌ அவரை 
நோக்கவில்லை. காமிகர்‌ வெளியே ஓடி இடைநாழியில்‌ 
நின்றிருந்த ஏவலர்களிடம்‌ “எங்கே நாகர்கள்‌?” என்று 
அதட்டினார்‌. தன்‌ உள்ளம்‌ நெகிழ்ந்திருப்பதை 


மறைக்கவே அந்தச்‌ சீற்றம்‌ என உணர்ந்ததும்‌ அந்த 
உளக்குழைவு எதற்காக என எண்ணிக்கொண்டார்‌. 
அரக்கன்‌ என்றல்லாது ஒருபோதும்‌ அவர்‌ 
ஜராசந்தனைப்பற்றி எண்ணியதில்லை. 


“அவன்‌ செய்த அனைத்துப்‌ பழிகளிலும்‌ 
பங்கெடுத்திருக்கிறேன்‌, அதனால்தான்‌” என 
தன்பழிப்புடன்‌ எண்ணிக்கொண்டார்‌. ஆனால்‌ உடனே 
தெரிந்தது அதனால்‌ அல்ல என்று. அவன்‌ முழுமையாக 
அவர்‌ உள்ளத்தையும்‌ கனவுகளையும்‌ நிறைத்தவன்‌. 
பல்லாண்டுகாலமாக அவனுடன்‌ பிறிதிலாதிருந்தது 
அவர்‌ வாழ்க்கை. உடனே உளம்‌ அதிர அதை உணர்ந்தார்‌. 
அவர்‌ அவனாக ஒவ்வொரு கணமும்‌ 
நடித்துக்கொண்டிருந்தார்‌. கனவுக்கும்‌ அப்பால்‌ அவனாக 
இருந்தார்‌. 


“வல்லமை பெரும்‌ ஈர்ப்புகொண்டது” என்று அவருள்‌ ஒரு 
சொல்தொகை எழுந்தது. அது எவ்வல்லமை என்றாலும்‌ 
பெருவிசையுடன்‌ மானுடரை ஈர்க்கிறது. இளைய 
யாதவனைச்‌ சுற்றி எப்படி மானுடர்‌ 
செறிந்திருக்கிறார்களோ அப்படித்தான்‌ இந்த 
அரக்கனைச்‌ சுற்றிலும்‌ மானுடர்‌ சேர்ந்திருக்கிறார்கள்‌. 
அவன்‌ ஆற்றல்‌ அதனால்‌ மேலும்‌ வளர்ந்து மேலும்‌ 
மக்களை ஈர்க்கிறது. 


உடலெங்கும்‌ பிழையாக நகையணிந்து சொல்திரளா 
நாவுடன்‌ நகர்புகுந்த நாள்முதல்‌ அவன்‌ ஆற்றல்‌ 
ஒருநாளும்‌ குறைந்ததில்லை. அவன்‌ ஆற்றிய ஒவ்வொரு 
பழிச்செயலும்‌ அவனை நோக்கி மேலும்‌ மக்களை 
ஈர்த்தன. அவன்‌ ஆற்றல்கொண்டவனாக ஆகும்தோறும்‌ 
பாதுகாவலன்‌ என்னும்‌ அவனுடைய தோற்றம்‌ 
வலுப்பட்டது. மேலும்‌ அவனை நம்பினர்‌. மேலும்‌ 
அவனை சார்ந்தனர்‌. 


“தந்தையும்‌ தலைவனும்‌ தண்டிக்கையில்‌ மேலும்‌ அன்பை 
பெறுகிறார்கள்‌” என்று காமிகர்‌ மேலுமொரு சொல்லை 
வந்தடைந்தார்‌. அச்சொல்லாட்சிகளை எங்கேனும்‌ 
சொல்லத்தான்‌ வகுத்துக்கொள்கிறோமா என 
எண்ணியதும்‌ புன்னகைத்தார்‌. அப்புன்னகை வழியாக 
அந்த நெகிழ்வை கடந்துவந்தார்‌. 


கொம்பொலிகள்‌ எழுந்தன. ரிஷபர்‌ தன்‌ புரவியில்‌ 
பாய்ந்து வந்து தாவி இறங்கி கடிவாளத்தை சூதனிடம்‌ 
வீசிவிட்டு இடைநாழியில்‌ ஏறியபோது பின்பக்கம்‌ மேலும்‌ 
இரு கொம்பொலிகள்‌ எழுந்தன. தமாலரும்‌ மகாவீர்யரும்‌ 


இணைந்தே வந்தனர்‌. “உங்களை அரசர்‌ 
எதிர்நோக்கியிருக்கிறார்‌ நாகர்களே” என்றார்‌ காமிகர்‌. 
ரிஷபர்‌ மறுமொழி சொல்லாமல்‌ அவைக்குள்‌ சென்றார்‌. 
தமாலரும்‌ மகாவீர்யரும்‌ வந்ததும்‌ காமிகர்‌ “வலப்பக்கம்‌” 
என்றார்‌. அவர்கள்‌ விழியசைவால்‌ அதை ஏற்றனர்‌. 


அவைநுழைந்த ரிஷபரிடம்‌ ஜராசந்தன்‌ “நம்‌ நகருக்குள்‌ 
அவர்கள்‌ புகுந்துவிட்டனர்‌” என்றான்‌. தொடர்ந்து வந்த 
தமாலர்‌ “நான்‌ அதை உணர்ந்தேன்‌. நானே சென்று 
தேடினேன்‌” என்றார்‌. மகாவீர்யர்‌ “அவர்கள்‌ தங்கள்‌ 
வருகையை நமக்கு அறிவிக்க விழைந்துள்ளனர்‌” 
என்றார்‌. காமிகர்‌ கதவருகே நின்று 
கேட்டுக்கொண்டிருந்தார்‌. தமாலர்‌ “நாம்‌ அவர்களை 
இங்கே எளிதில்‌ பிடிக்கமுடியாது... இவ்விழவு நாம்‌ நம்‌ 
எதிரிகளுக்கு அளிக்கும்‌ வாய்ப்பு. நம்‌ படைத்திறன்‌ 
மீதான நம்பிக்கையால்‌ அனைத்து வாயில்களையும்‌ 
திறந்து விட்டிருக்கிறோம்‌” என்றார்‌. மகாவீர்யர்‌ “நம்‌ 
கோட்டையும்‌ காமம்‌ கொண்டிருக்கிறது என்பார்கள்‌” 
என்றார்‌. 


வெளியே ஒற்றன்‌ வந்து தயங்கினான்‌. கதவிடுக்கின்‌ 
ஒளியசைவாக அவனைக்கண்டு வெளியே சென்ற 
காமிகர்‌ “என்ன?” என்றார்‌. “சைத்யகத்தில்‌ 
நுழைந்திருக்கிறார்கள்‌” என்றான்‌ ஒற்றன்‌. “யார்‌?” என 
அவர்‌ அறியாது கேட்டுவிட்டார்‌. “இப்போது 
அனைவருக்கும்‌ தெரிந்துவிட்டது அமைச்சரே. இளைய 
பாண்டவர்களும்‌ யாதவனும்‌. அவர்கள்‌ சைத்யகத்தின்‌ 
நுழைவாயிலில்‌ இரு காவல்நிலைகளை உடைத்தனர்‌. 
வேள்விக்கூடத்திற்குள்‌ புகுந்து அதன்‌ கூரையை 
நொறுக்கினர்‌. எரிகுளங்கள்மேல்‌ மழை விழுந்து 
அனல்கருத்தது. நாகவைதிகரை அறைந்து சிதறடித்தான்‌ 
பீமன்‌. அர்ஜுனனின்‌ அம்புகளால்‌ நம்‌ வீரர்கள்‌ 
விழுந்துகொண்டே இருந்தனர்‌. அப்பால்‌ ஒரு மரத்தடியில்‌ 
கைகளைக்கட்டியபடி யாதவன்‌ நோக்கி நின்றிருந்தான்‌.” 


“எதிர்நிற்க இயலாமல்‌ நம்‌ வீரர்கள்‌ இளவரசரை 
இழுத்துக்கொண்டுசென்று காட்டுக்குள்‌ ஓடி தப்பினர்‌” 
என்று ஒற்றன்‌ தொடர்ந்தான்‌. “வேள்வி நிறுத்தப்பட்ட 
செய்தியை இன்னமும்‌ நகரம்‌ அறியவில்லை. ஆனால்‌ 
அங்கே ஏராளமான வீரர்கள்‌ இருந்தனர்‌. அவர்கள்‌ 
நாவை எவரும்‌ அடக்கமுடியாது. நாளை காலை நகரமே 
செய்தியை அறியும்‌. பாரதவர்ஷமே ஒருநாளைக்குள்‌ 
அதை பேசவும்‌ தொடங்கும்‌.” 


காமிகர்‌ “அவர்கள்‌ எங்கே?” என்றார்‌. “அங்கிருந்து 


மறைந்துவிட்டனர்‌. காட்டுக்குள்‌ பெருமழை 
இறங்கிக்கொண்டிருக்கிறது. கைநீட்டும்‌ தொலைவுக்கு 
அப்பால்‌ ஏதும்‌ தெரியவில்லை” என்றான்‌ ஒற்றன்‌. 
காமிகர்‌ பெருமூச்சுவிட்டார்‌. சரி என கையசைத்து 
அவனை அனுப்பிவிட்டு உள்ளே சென்றார்‌. 


அவர்‌ முகத்தை நோக்கியதுமே ஜராசந்தன்‌ இயல்பான 
முகத்துடன்‌ “சைத்யகத்திற்கா சென்றார்கள்‌?” என்றான்‌. 
அவன்‌ இயல்புநிலையை அறிந்திருந்தமையால்‌ “ஆம்‌” 
என்றார்‌ காமிகர்‌. “இளவரசர்‌ பாதுகாப்பாக இருக்கிறார்‌” 
என்று உடனடியாக சேர்த்துக்கொண்டார்‌. ஜராசந்தனின்‌ 
பற்கள்‌ அரைபடும்‌ ஒலியை உடல்‌௯சும்படி கேட்டார்‌. 
கைகளை இறுக்கி தன்‌ பீடத்தில்‌ அறைந்து தலையை 
அசைத்தான்‌. சிவந்த விழிகளுடன்‌ நிமிர்ந்து “ஷத்ரிய 
அரசர்களில்‌ ஐவரை கோட்டை முகப்பில்‌ 
கொண்டுசென்று தலைகொய்யுங்கள்‌” என்றான்‌. 


“ஆணை!” என்றார்‌ தமாலர்‌. “அவர்களின்‌ தலைகள்‌ நம்‌ 
கோட்டைமேல்‌ ஈட்டிகளில்‌ குத்தி வைக்கப்படட்டும்‌” 
என்றபடி எழுந்துகொண்டான்‌. புன்னகையுடன்‌ 
ஒருவரையொருவர்‌ விழிநோக்கியபடி நாகர்கள்‌ 
திரும்பினர்‌. காமிகர்‌ பதைப்புடன்‌ “அரசே...” என்றார்‌. 
கடும்‌ வலிகொண்டவனுடையவை போலிருந்தன 
ஜராசந்தனின்‌ விழிகள்‌. “என்ன?” என்றான்‌. “அரசே, 
அவர்கள்‌ நம்‌ சிற்றரசர்கள்‌.” ஜராசந்தன்‌ “நம்மை எதிர்க்க 
எண்ணியபோதே அவர்களை நான்‌ கொல்வது 
உறுதியாகிவிட்டது” என்றபின்‌ நாகர்களிடம்‌ “நாளை 
சைத்யகத்தில்‌ எஞ்சிய ஷத்ரியர்களை தலைகொய்து 
பலியிடுவோம்‌ என்று முரசுகள்‌ அறையப்படட்டும்‌” 
என்றான்‌. 

தன்‌ மஞ்சத்தறை நோக்கி செல்லச்செல்ல ஜராசந்தன்‌ 
உடல்தளர்ந்து களைப்படைந்தான்‌. கதவைத்‌ திறந்த 
ஏவலன்‌ வழிவிட உள்ளே சென்று மஞ்சத்தின்‌ கால்கள்‌ 
ஓசையிட சேக்கைமேல்‌ விழுந்து கைகளை விரித்து 
மேல்மச்சின்‌ பலகைப்பரப்பை நோக்கியபடி 
படுத்திருந்தான்‌. ஏவலன்‌ ஆணைக்காகக்‌ 
காத்திருந்தபின்‌ மெல்ல கதவை மூடி பின்னகர்ந்தான்‌. 


துயிலுக்கும்‌ அரைவிழிப்புக்கும்‌ நடுவே இமை சரியாமல்‌ 
விழி அசையாமல்‌ படுத்திருந்தான்‌. வெளியே 
மரப்பட்டைக்கூரையை அறைந்து விளிம்புகளில்‌ 
சொரிந்துகொண்டிருந்தது மழை. அதை கேட்கக்‌ கேட்க 


அணுகி வந்து அவனைச்‌ சூழ்ந்தது. அதை மட்டுமே 
கேட்கத்தொடங்கி அதையன்றி பிறிதை உளமறியாதாகி 
அதுவென்றே ஆகி மயங்கிச்சென்ற ஒரு கணத்தில்‌ 
அவன்‌ அம்மழையின்‌ ஒவ்வொரு துளியொலியையும்‌ 
தாரொலியையும்‌ தனித்தனியாக கேட்டான்‌. 


பின்பு விழித்தெழுந்தபோது அவன்‌ உடல்‌ முற்றிலும்‌ 
இளைப்பாறியிருந்தது. உள்ளம்‌ அப்போது கழுவப்பட்ட 
பளிங்காடி என அனைத்தையும்‌ உள்வாங்கி தானாகி 
தானற்றிருந்தது. அவன்‌ புன்னகை நிறைந்த முகத்துடன்‌ 
எழுந்து வெளியே வந்தான்‌. அங்கே காமிகர்‌ 
நின்றிருந்தார்‌. “ம்‌” என்றான்‌. “சுபலநாட்டரசர்‌ 
பிரபோதரையும்‌, மச்சநாட்டு சூரசேனரையும்‌, 
மல்லநாட்டரசர்‌ சுதேவரையும்‌, விபூத நாட்டு 
விஸ்வசேனரையும்‌, பூகர்த்த நாட்டு பார்ஸ்வசேனரையும்‌ 
கோட்டைச்சதுக்கத்தில்‌ வைத்து தலையரிந்தார்கள்‌. 
அவர்களின்‌ தலைகள்‌ கோட்டைமுகப்பில்‌ நிரையாக 
ஈட்டிமுனைகளில்‌ நின்றுள்ளன.” 


காமிகரின்‌ விழிகளை நோக்கி புன்னகைசெய்து “நன்று” 
என்றான்‌ ஜராசந்தன்‌. காமிகர்‌ தலைவணங்கி “பிறிதொரு 
செய்தி அரசே. நம்‌ அரண்மனையின்‌ அயலக 
பிராமணர்களுக்குரிய மாளிகைக்கு மூன்று ஸ்நாதகர்‌ 
வந்துள்ளனர்‌. ஒருவர்‌ பேருடலர்‌. இருவர்‌ கரியவர்‌” 
என்றார்‌. காமிகரின்‌ விழிகளை சந்தித்தபின்‌ அதே 
புன்னகையுடன்‌ “நள்ளிரவிலா?” என்றான்‌. காமிகர்‌ 
“ஸ்நாதகர்‌ எப்போதும்‌ வரலாமென்று நெறியுள்ளது” 
என்றார்‌. “ஆம்‌. அவர்களுக்குரிய அனைத்து 
முறைமைகளையும்‌ செய்க!” என்று ஜராசந்தன்‌ 
சொன்னான்‌. 


இருளில்‌ சென்று கைப்பிடியை பற்றியபடி உப்பரிகையில்‌ 
நின்று நகரை நோக்கிக்கொண்டிருந்தான்‌. நீராலான 
காட்டுக்குள்‌ எங்கிருந்தென அறியாமல்‌ ஒளி பரவியது. 
கோட்டையின்‌ முகப்பிலிருந்த காவல்மாடத்தில்‌ 
புலரிமுரசுகள்‌ மிகமெல்ல முழங்கின. கொம்பொலி 
பலவகையில்‌ சிதறி திசைசுழன்று வந்தது. 
அரண்மனையில்‌ இருந்த சிற்றாலயங்களிலெல்லாம்‌ 
கொம்புகளும்‌ முழவுகளும்‌ மணிகளும்‌ 
ஒலிக்கத்தொடங்கின. 


ஏவலன்‌ வந்து அருகே நின்றிருந்ததைக்‌ கண்டு விழி 
திருப்பினான்‌. நீராட்டறைக்குச்‌ சென்று காலையாடி 
அரசணிக்கோலத்தில்‌ அவன்‌ தன்‌ பேரவைக்கு 
வந்தபோது அங்கே அமைச்சர்களும்‌ 


படைத்தலைவர்களும்‌ மட்டும்‌ காத்திருந்தனர்‌. விழவு 
எழுந்துவிட்டிருந்தமையால்‌ குடிமக்களிலிருந்து எவரும்‌ 
வந்திருக்கவில்லை. 


சகதேவன்‌ அவைக்கு வந்தபோது அனைவரும்‌ அவனை 
நோக்கியபின்‌ விழியகற்றினர்‌. அவன்‌ ஒரேநாளில்‌ பல 
ஆண்டு முதுமைகொண்டவன்‌ போலிருந்தான்‌. கண்கள்‌ 
சோர்ந்து முகம்‌ வெளுத்திருந்தது. “தந்தையே, 
வணங்குகிறேன்‌” என்று அவன்‌ சொன்னதும்‌ ஜராசந்தன்‌ 
அவனை அருகே வரும்படி கைநீட்டி அழைத்தான்‌. 
அவன்‌ அருகணைந்ததும்‌ அவன்‌ தோள்களைத்‌ தழுவி 
“அஞ்சிவிட்டாயா?” என்றான்‌. அவன்‌ ஒன்றும்‌ 
சொல்லவில்லை. 


“அஞ்சவேண்டியதில்லை. என்‌ மைந்தன்‌ நீ” என்றான்‌ 
ஜராசந்தன்‌. சகதேவன்‌ தலைகுனிந்து “நேற்று அன்னை 
சொன்னார்‌, அதனால்தான்‌ நான்‌ அஞ்சவேண்டும்‌ என்று. 
பாரதவர்ஷத்தில்‌ பெருவீரர்‌ அனைவருமே என்னைக்‌ 
கொல்லும்‌ வஞ்சினம்‌ உரைத்திருக்கிறார்கள்‌ என்றார்‌” 
என்றான்‌. ஜராசந்தன்‌ உரக்க நகைத்தான்‌. “அதுவே ஒரு 
சிறப்பல்லவா அரசனுக்கு?” என்றான்‌. 


“தந்தையே, நான்‌ நேற்று கோட்டை முகப்பில்‌ ஐந்து 
அரசர்களின்‌ தலைகளை கண்டேன்‌” என்றான்‌ 
சகதேவன்‌. “முடிசூடி அரியணை அமர்ந்தவர்கள்தான்‌ 
அவர்களும்‌. என்‌ தலையும்‌ அதைப்போல ஏதோ 
கோட்டைமேல்‌ அமர்வது உறுதி என நினைத்தேன்‌. நான்‌ 
எளியவன்‌. படைநடத்தவோ களம்நின்று போரிடவோ 
ஆற்றலற்றவன்‌. அரசுசூழ்தலறியாதவன்‌.” 


அவன்‌ குரல்‌ சற்றே சீற்றம்‌ கொண்டெழுந்தது. “நீங்கள்‌ 
எனக்கு அரசைமட்டும்‌ அளித்துச்செல்லவில்லை, 
தந்தையே. நீங்கள்‌ ஈட்டிய பகைகள்‌ அனைத்தையும்‌ 
அளித்துச்செல்கிறீர்கள்‌...” அவன்‌ உடனே தளர்ந்து 
பெருமூச்சுவிட்டான்‌. “பெரும்பழிகளை எனக்கென 
விட்டுச்செல்கிறீர்கள்‌. ஆனால்‌ அதை நான்‌ 
பெற்றுக்கொள்வதே முறை. ஏனென்றால்‌ நான்‌ உங்கள்‌ 
குருதியிலிருந்து முளைத்தவன்‌.” 


“நான்‌ அனைத்துக்கும்‌ ஈடுசெய்கிறேன்‌. நீங்கள்‌ தோற்காத 
களங்களில்‌ எல்லாம்‌ நான்‌ தோற்கிறேன்‌. உங்களுக்காக 
குருதியும்‌ கண்ணீரும்‌ கொடுக்கிறேன்‌. மைந்தன்‌ என 
உங்களுக்குப்‌ புகழும்‌ பெருமிதமும்‌ ஈட்டியளிக்க 
இயலாதவன்‌. உங்களுக்கென இதைமட்டும்‌ நான்‌ அளிக்க 
இயலும்‌. இளமையிலேயே நோயில்‌ விழுந்து உடலும்‌ 


உள்ளமும்‌ உரம்பெறாது நான்‌ வளர்ந்தமை 
இதற்காகத்தான்‌ போலும்‌.” 


காமிகர்‌ ஏதோ சொல்ல வாயெடுக்க ஜராசந்தன்‌ 
கையசைத்து அவரைத்‌ தடுத்து “உன்‌ சொற்கள்‌ 
அனைத்தும்‌ உண்மைதான்‌, மைந்தா. வல்லமை வாய்ந்த 
தந்தையர்‌ எளிய மைந்தரையே விட்டுச்செல்கிறார்கள்‌” 
என்றான்‌. “முளைஎழும்‌ செடிமேல்‌ பாறை என உன்மேல்‌ 
படிந்திருந்தேன்‌ போலும்‌. நீ என்‌ பிழைகளில்‌ 
முதன்மையானது போலும்‌...” 


ஜராசந்தன்‌ தலைகுனிந்தான்‌. கடுமையாக ஏதோ 
சொல்லிவிட்டோமோ என எண்ணி சகதேவன்‌ பேசத்‌ 
தொடங்குவதற்குள்‌ “ஆனால்‌ நான்‌ அறிந்து உனக்கு 
ஏதும்‌ பிழை செய்யவில்லை. உன்னிடம்‌ முற்றிலும்‌ 
கனிவதன்‌ வழியாகவே நான்‌ அனைத்துக்‌ 
கொடுமைகளையும்‌ ஈடுசெய்தேன்‌. உன்னை 
அணைக்கும்போது மட்டுமே அன்னையென்று 
உணர்ந்தேன்‌. முலையூற முற்படும்‌ கணமே ஆணுக்கு 
மண்ணில்‌ பேரின்பம்‌ அமைகிறது. உன்‌ மைந்தனை 
கையிலெடுக்கையில்‌ அதை அறிவாய்‌” என்றான்‌. 


காமிகர்‌ அவையினரை மாறிமாறி பார்த்தார்‌. 
அச்சொல்லாடல்‌ அங்கே நிகழ்வதை அவர்‌ 
விரும்பவில்லை. அக்கண்களில்‌ எவற்றிலேனும்‌ 
இளிவரலோ நகையோ தெரிகிறதா என்று அவர்‌ உள்ளம்‌ 
பதைத்தது. ஜராசந்தன்‌ மீண்டும்‌ மைந்தனின்‌ தோளை 
தழுவிவிட்டு கை எடுத்த தருணத்தை பயன்படுத்தி 
உள்ளே நுழைந்து “அரசே, இன்று நமக்கு அலுவல்கள்‌ 
மிகுதி. விழவின்‌ பதின்மூன்றாவது நாள்‌ இது. நாளை 
சதுர்த்தசியில்‌ விழவு நிறைவு...” என்றார்‌. 


“ஆம்‌, அவை நிகழ்க!” என்றான்‌ ஜராசந்தன்‌. 
அவைமுகமன்கள்‌ முடிந்ததும்‌ காமிகர்‌ நகரின்‌ 
பாதுகாப்பு ஏற்பாடுகளைப்பற்றி சொன்னார்‌. “மகதத்தின்‌ 
வரலாற்றில்‌ முதன்முறையாக குலமுரசு 
கிழிக்கப்பட்டுள்ளது, வேள்வி தடைபட்டிருக்கிறது. 
அதைச்‌ செய்தவர்களைப்‌ பிடிக்க நம்‌ படைகள்‌ நகரை 
சூழ்ந்துள்ளன. பிடித்து அரசர்‌ முன்‌ கொண்டுவந்து 
நிறுத்த அனைத்துப்‌ படைகளுக்கும்‌ 
ணையிடப்பட்டுள்ளது” என்றார்‌ காமிகர்‌. 
தலைமைப்படைத்தலைவர்‌ சக்ரஹஸ்தனும்‌ 
நாகர்படைத்தலைவர்களான ரிஷபரும்‌ தமாலரும்‌ 
மகாவீர்யரும்‌ கைகள்‌ கட்டி தோள்‌ தணிந்து நின்றனர்‌. 
அனைவருக்கும்‌ அனைத்தும்‌ தெரிந்திருந்தது. 


அனைவரும்‌ காத்திருந்தனர்‌. 


சாளரத்துக்கு அப்பால்‌ மழைச்சரடுகள்‌ பளிங்கொளி 
கொண்டிருந்தன. கூரையின்‌ ஓசை செவிகளை 
சூழ்ந்திருந்தது. தொடர்மழையால்‌ அனைத்து 
சுவர்ப்பரப்புகளும்‌ ஈரம்படர்ந்து சிலிர்த்து குளிரை 
உமிழ்ந்தன. அனைவரும்‌ சால்வைகளை நன்றாகப்‌ 
போர்த்தியிருந்தாலும்‌ காற்றில்‌ பிடரியும்‌ தோளும்‌ 
சிலிர்த்துக்கொண்டிருந்தன. 


ஏவலன்‌ வந்து சிற்றமைச்சர்‌ புராவதரிடம்‌ ஸ்நாதக 
பிராமணர்கள்‌ அரசரை பார்க்கவிழைவதை 
அறிவித்தான்‌. அவர்‌ காமிகரிடம்‌ ஓடிவந்து மெல்ல 
அதைச்சொல்ல அவர்‌ ஜராசந்தனை பார்த்தார்‌. அவர்‌ 
சொல்லவா வேண்டாமா என்று உளம்‌ ஊசலாடும்போதே 
சிறிய விழியசைவால்‌ ஜராசந்தன்‌ ஆணையிட்டான்‌. 
“வரச்சொல்க!” என்றார்‌ காமிகர்‌. 


முப்பத்தெட்டு ஸ்நாதக பிராமணர்கள்‌ வரிசையாக வேதம்‌ 
முழங்கியபடி அவை நுழைந்தனர்‌. அவர்களில்‌ 
முன்னால்‌ வந்தவர்‌ “மகதத்தில்‌ வேதம்‌ தழைக்கட்டும்‌. 
மன்னன்‌ கோல்‌ அதற்கு காவல்‌ நிற்கட்டும்‌. 
மழைபொழிந்து நிலம்‌ செழிக்கட்டும்‌. அவன்‌ முடி 
ஒளிகொள்க! அவன்‌ கருவூலம்‌ மறுகால்‌ பெருகுக! 
அவன்‌ புகழ்‌ பொன்னெழுத்தாகுக! ஓம்‌ அவ்வாறே 
ஆகுக!” என்றார்‌. 


ஜராசந்தன்‌ எழுந்து கைகூப்பி அவர்களை வணங்கி 
“ஸ்நாதக பிராமணர்களை மகதத்தின்‌ அரசும்‌ அவையும்‌ 
குடிநான்கும்‌ தலைவணங்குகின்றன. தங்கள்‌ சொற்கள்‌ 
இந்நகரில்‌ பொன்விதைகளாக விழுக!” என்று முகமன்‌ 
உரைத்தான்‌. அவர்கள்‌ அரிமலரிட்டு வேதமோதி அவனை 
வாழ்த்தினர்‌. ஜராசந்தன்‌ “நீங்கள்‌ அயலக பிராமணர்‌ என 
உய்த்தறிகிறேன்‌. ஆரியவர்த்த அந்தணர்‌ இந்நகருக்கு 
அருள்வதில்லை” என்றான்‌. 


முதல்‌ ஸ்நாதக பிராமணர்‌ “ஆம்‌, அதை இங்கே வந்தபின்‌ 
அறிந்தோம்‌. ஆனால்‌ ஸ்நாதக பிராமணர்களுக்கு ஏதும்‌ 
விலக்கல்ல. நாங்கள்‌ வேள்வித்தொழில்‌ செய்ய இங்கே 
வரவில்லை. குருகுலக்கல்வி முடித்தபின்‌ இல்லறம்‌ 
கொள்வதற்கு முன்‌ வாழ்க்கை என்றாலென்ன என்று 
காணும்பொருட்டு பயணம்‌ செய்பவர்கள்‌ நாங்கள்‌. 
அறிவு என்பது எவ்வகையிலும்‌ நன்றே” என்றார்‌. 
இரண்டாவது ஸ்நாதக பிராமணர்‌ “நாங்கள்‌ வேதங்களால்‌ 
அனைத்தையும்‌ எரித்துக்‌ கடக்கமுடியும்‌ அரசே” என்றார்‌. 


“நன்று நன்று” என ஜராசந்தன்‌ உரக்க நகைத்தான்‌. 
“இங்கே நீங்கள்‌ அறியவேண்டுவனவும்‌ 
கடக்கவேண்டுவனவும்‌ பேருருக்கொண்டு நின்றிருக்கக்‌ 
காண்பீர்கள்‌. மானுட நால்வேதத்தைப்‌ பயின்றவர்‌ 
எவராயினும்‌ இங்கு வந்து வேதமென்பதன்‌ 
வியனுருவைக்‌ கண்டு தெளிந்தாலன்றி மெய்மையை 
நோக்கி செல்லவியலாது.” மேலும்‌ சிரித்து “அதை நான்‌ 
வேதத்தின்‌ விழைவுருவம்‌ என்றும்‌ சொல்லத்துணிவேன்‌” 
என்றான்‌. 


ஜராசந்தன்‌ கைகாட்ட ஏவலர்‌ பரிசில்‌ தட்டுகளுடன்‌ வந்து 
நிரைவகுத்து நின்றனர்‌. ஜராசந்தன்‌ எழுந்து நின்று 
அணுகிவந்த ஸ்நாதக பிராமணர்களை முடிதாழ்த்தி 
வணங்கி கையில்‌ தர்ப்பைப்புல்‌ கணையாழி அணிந்து 
பரிசில்‌ தட்டை கீழே வைத்து அவர்களின்‌ கை 
மேலிருக்கும்படி அளித்தான்‌. அவர்கள்‌ 
வேதச்சொல்லுடன்‌ அதை பெற்றுக்கொண்டனர்‌. அவை 
முறைமைக்குரிய வாழ்த்தொலிகளை எழுப்பியது. 


அனைவர்‌ விழிகளும்‌ ஸ்நாதக பிராமணர்‌ தோற்றத்தில்‌ 
பின்னால்‌ வந்த பீமனையும்‌ அர்ஜுனனையும்‌ இளைய 
யாதவரையுமே நோக்கிக்கொண்டிருந்தன. ஸ்நாதக 
பிராமணர்கள்‌ மட்டுமே அங்கு நிகழ்வதை 
அறியவில்லை. ஒவ்வொருவராக வந்து பரிசில்‌ 
பெற்றுச்செல்ல அவர்கள்‌ மூவர்‌ மட்டும்‌ எஞ்சினர்‌. 
முதலில்‌ வந்த இளைய யாதவர்‌ “ஓ மகதரே, உம்‌ அரசை 
நான்‌ வாழ்த்துகிறேன்‌” என்றார்‌. ஜராசந்தன்‌ 
புன்னகையுடன்‌ “முழுவாழ்வுக்கு சொல்லளிப்பது 
அந்தணர்‌ முறைமை” என்றான்‌. “அறம்‌ ஒன்றே 
முழுவாழ்வுக்கு உறுதியளிக்கமுடியும்‌. வேதமும்‌ 
அறத்திற்குக்‌ கட்டுப்பட்டதே” என்றார்‌ இளைய யாதவர்‌. 


ஜராசந்தன்‌ ஏவலனிடமிருந்து தாலத்தை வாங்கி இளைய 
யாதவருக்கு அளித்தான்‌. இளைய யாதவர்‌ அதிலிருந்து 
வெற்றிலைபாக்கை மட்டும்‌ எடுத்துக்கொண்டு “நாங்கள்‌ 
நகர்நோக்க வந்தவர்கள்‌. பரிசில்கொள்வது எங்கள்‌ 
குருமரபால்‌ ஏற்கப்படவில்லை” என்றார்‌. 


ஜராசந்தன்‌ புன்னகைத்து “நன்று. அறம்நிற்கும்‌ அந்தணர்‌ 
எந்நகருக்கும்‌ அணிகளே” என்றான்‌. “நீங்கள்‌ 
நள்ளிரவில்‌ வந்ததை ஏவலர்‌ சொல்லி அறிந்தேன்‌. 
ஸ்நாதக பிராமணர்‌ எவரும்‌ இன்றுவரை நீங்கள்‌ வந்த 
கோலத்தில்‌ நகர்புகுந்ததில்லை. உடலெங்கும்‌ தைலப்பூச்சு 
பூசியிருந்தீர்கள்‌ என்றும்‌ கழுத்தில்‌ மலர்மாலைகளை 
அணிந்திருந்தீர்கள்‌ என்றும்‌ சொன்னார்கள்‌” என்றான்‌. 


“ஒருவர்‌ தலையில்‌ மயிற்பீலி சூடியிருந்தால்‌ மேலும்‌ 
பொருத்தமாக இருந்திருக்கும்‌. அது களியாட்டின்‌ 
அடையாளம்‌ அல்லவா?” 


இளைய யாதவர்‌ மாறா புன்னகையுடன்‌ “அரசே, ஸ்நாதக 
பிராமணர்‌ என்பவர்கள்‌ குருகுல நெறிகளிவிருந்து 
விடுபட்டவர்கள்‌. வைதிகநெறிகளுக்குள்‌ 
நுழையாதவர்கள்‌” என்றார்‌. “அவர்கள்‌ போர்த்தொழிலும்‌ 
பழகலாமென எண்ணுகிறேன்‌” என்று சொன்ன 
ஜராசந்தன்‌ கைசுட்டி அர்ஜுனனின்‌ தோளின்‌ 
தழும்புகளை சுட்டிக்காட்டி “அந்தணர்களில்‌ 
விற்தொழிலர்‌ குறைவென்பது சூதர்களின்‌ கூற்று. 
துரோணருக்கும்‌ கிருபருக்கும்‌ பின்பு ஒரு 
பெரும்வில்லவர்‌ எழுந்திருப்பதை இன்னமும்‌ அவர்கள்‌ 
அறியவில்லை” என்றான்‌. அர்ஜுனன்‌ புன்னகையுடன்‌ 
“விற்கலையும்‌ வேதமே” என்றான்‌. 


“நன்று, நான்‌ தங்களுக்கு அளிக்கவேண்டிய கொடை என 
ஏதும்‌ உள்ளதா?” என்று ஜராசந்தன்‌ கேட்டான்‌. “நீங்கள்‌ 
எண்ணியதுபோல எங்கள்‌ வேதக்கல்வியில்‌ 
போர்க்கலையும்‌ உண்டு. எங்களில்‌ ஒருவருடன்‌ நீங்கள்‌ 
போர்புரியவேண்டும்‌. வில்லோ படையாழியோ கதையோ 
நீங்கள்‌ தெரிவுசெய்யலாம்‌” என்றார்‌ இளைய யாதவர்‌. 
“மகதரிடம்‌ போரிட்டோமெனும்‌ நற்பெயர்‌ எங்களுக்கு 
பாரதவர்ஷமெங்கும்‌ அடையாளமாகட்டும்‌.” 


“நான்‌ மற்போரையே விரும்புகிறேன்‌. தோள்களைப்போல 
அணுக்கமான படைக்கலங்கள்‌ பிறிதில்லை. 
ஏனென்றால்‌ அவற்றுக்குள்‌ நம்‌ குருதி பாய்கிறது” 
என்றான்‌ ஜராசந்தன்‌. “எங்களில்‌ மற்கலை வீரர்‌ இவர்‌. 
கஜபாகு என அழைக்கப்படுகிறார்‌” என்றார்‌ இளைய 
யாதவர்‌. விழிகளில்‌ சிரிப்பு ஒளியாக நின்றிருக்க “அவர்‌ 
தோள்களில்‌ அவ்விழைவு தெரிகிறது” என்றான்‌ 
ஜராசந்தன்‌. “ஆம்‌, இங்கே மழைவிழவின்‌ 
பெருங்களியாட்டிலாட எண்ணுகிறான்‌” என்று இளைய 
யாதவர்‌ சொன்னார்‌. 


ஜராசந்தன்‌ “நான்‌ களியாட்டுகளில்‌ மக்கள்‌ நடுவே 
வெறுமனே நகையாட்டுக்கென தோள்கோப்பதில்லை. 
இறப்புவரை போர்‌ என்றால்‌ மட்டுமே இறங்குவேன்‌” 
என்றான்‌. “ஆம்‌, அதன்பொருட்டே வந்துள்ளோம்‌” 
என்றார்‌ இளைய யாதவர்‌. ஜராசந்தன்‌ மேலும்‌ 
பேசுவதற்குள்‌ காமிகர்‌ உள்நுழைந்து “ஸ்நாதக 
பிராமணர்களே, இங்கல்ல, எங்குமுள்ள மற்போர்நெறி 
ஒன்றே. களியாட்டில்‌ நிகழும்போர்களில்‌ வஞ்சமும்‌ 


சினமும்‌ சற்றும்‌ இருக்கலாகாது” என்றார்‌. “வஞ்சம்‌ 
போர்க்களங்களில்‌ மட்டுமே ஒப்பப்படுகிறது. 
இவ்விழாநகர்‌ தேவர்கள்‌ விளையாடும்‌ நிலம்‌.” 


“ஆம்‌ , அது உண்மை” என்றார்‌ இளைய யாதவர்‌. “அதை 
இப்போதே நோக்கிவிடுவோம்‌” என்ற காமிகர்‌ திரும்பி ஓர்‌ 
ஏவலனை நோக்கி சென்று அவனிடம்‌ ஆணையிட்டார்‌. 
அகன்ற யானம்‌ ஒன்று கொண்டுவரப்பட்டு அதில்‌ 
நுனிததும்ப நீரூற்றப்பட்டது. “தரங்கபிரஸ்னம்‌ என இதை 
நூலோர்‌ அழைக்கிறார்கள்‌. இதைத்‌ தொடுபவர்‌ 
சினமற்றவர்‌, வஞ்சம்‌ அறியாதவர்‌ என்றால்‌ இது அவரது 
உள்ளம்போலாகும்‌. இதன்‌ நீர்‌ ஒருதுளியும்‌ ததும்பாது” 
என்றார்‌. “முதலில்‌ அறைகூவல்‌ விடுக்கும்‌ மல்லர்‌ இதை 
தொடுக!” 


புன்னகையுடன்‌ பீமன்‌ எழுந்து வந்து அணுகி யானத்தின்‌ 
அலையற்ற நீர்வட்டத்தின்‌ நடுப்புள்ளியை தொட்டான்‌. 
நீர்‌ அசைவற்று பளிங்குபோலிருந்தது. அமைச்சர்‌ இருவர்‌ 
குனிந்து நீர்‌ ததும்புகிறதா என்று நோக்கினர்‌. “நீர்‌ சினமும்‌ 
வஞ்சமும்‌ அற்றவர்‌, வீரரே. நன்று. உமது அழைப்புக்கு 
அரசரும்‌ அவையும்‌ செவிசாய்க்கிறது” என்றார்‌ காமிகர்‌. 


இளைய யாதவர்‌ “அந்நீர்ப்பரப்பை அரசரின்‌ விரலும்‌ 
தொடக்காண விழைகிறேன்‌” என்றார்‌. அனைவரும்‌ 
ஜராசந்தனை நோக்க அவன்‌ வணங்கி எழுந்து அணுகி 
வந்தான்‌. அவை முழுக்க மெல்லிய உடலசைவு 
உருவாகியது. ஜராசந்தன்‌ குனிந்து இடக்கையை நீட்டி 
நீர்மையத்தை தொட்டான்‌. நீர்ப்பரப்பு சுடர்கதிர்‌ 
விழுந்ததுபோல மெல்ல ஒளிகொண்டது. அறியாது 
அனைவரும்‌ மேலிருந்து அதில்‌ ஒளிபடுகிறதா என்று 
அண்ணாந்து நோக்கினர்‌. ஜராசந்தன்‌ கையை 
எடுத்துக்கொண்டதும்‌ நீர்ப்பரப்பு அணைந்தது. 
புன்னகையுடன்‌ அவன்‌ பீமனை நோக்கி “நான்‌ சினமோ 
வஞ்சமோ கொண்டிருக்கவில்லை, அந்தணரே. மாறாக, 
உங்கள்மேல்‌ பெருங்காதலே கொண்டிருக்கிறேன்‌” 
என்றான்‌. 


இளைய யாதவர்‌ புன்னகையுடன்‌ “ஆம்‌, அதை அறிந்தே 
இந்நகருக்கு வந்தோம்‌. அரசே, பருப்பொருட்கள்‌ 
பிரம்மத்தால்‌ பொருளேற்றம்‌ செய்யப்பட்டவை. மானுடன்‌ 
அறிந்தும்‌ அறியாமலும்‌ அவற்றின்‌ சாரமென உறைவது 
அதுவே. மானுடன்‌ தன்‌ உள்ளமைந்த சாரத்தால்‌ 
பருப்பொருட்களின்‌ சாரத்தை சற்றே அறிகிறான்‌. 
அவ்வறிவால்‌ மீண்டும்‌ அறியமுயன்று அறிவு அளிக்கும்‌ 
பொய்த்தோற்றத்தையே அப்பொருட்களென அறியத்‌ 


தொடங்குகிறான்‌” என்றார்‌. “தசை என்னும்‌ பொருளின்‌ 
சாரம்‌ அதை ஏந்தும்‌ மானுடனுக்குரியதல்ல. 
அப்பொருளில்‌ உறையும்‌ அது இணையவும்‌ தழுவவுமே 
விழைகிறது.” 


ஜராசந்தன்‌ இரு கைகளையும்‌ விரித்து பீமனை 
அழைத்தான்‌. பீமனும்‌ இருகைகளையும்‌ விரித்து அருகே 
சென்றான்‌. இருவரும்‌ ஒருவரை ஒருவர்‌ 
ரத்தழுவிக்கொண்டனர்‌. ஜராசந்தன்‌ பெருமூச்சுடன்‌ 
டர அமைந்த தோளொன்றைத்‌ தழுவுகையில்‌ 
முழுமைகொள்கிறேன்‌, வீரரே. முன்பு அஸ்தினபுரியின்‌ 
அரசரை புல்கியபோது அப்பேறைப்‌ பெற்றேன்‌. இன்று 
மீண்டும்‌ ததும்புமளவுக்கு நிறைந்தேன்‌” என்றான்‌. 


பீமன்‌ குனிந்து ஜராசந்தன்‌ கால்களைத்‌ தொட்டு “அரசே, 
மூத்த மல்லர்‌ என்னும்‌ நிலையில்‌ உங்கள்‌ 
வாழ்த்துக்களை கோருகிறேன்‌” என்றான்‌. ஜராசந்தன்‌ 
முகம்‌ கனிந்தது. குனிந்து அவன்‌ தலையைத்‌ தொட்டு 
“நலம்‌ திகழ்க!” என்றான்‌. அடுத்த சொல்‌ அவனை 
மீறியதென வெளிவந்தது. “வெற்றி கொள்க!” 


மகதத்தின்‌ அவை நின்ற அனைவருமே அவர்கள்‌ மீது 
அச்சொல்‌ விசையுடன்‌ விழுந்ததுபோல்‌ உணர்ந்து 
உடலதிர்ந்தனர்‌. காமிகர்‌ அறியாது இருகைகளையும்‌ 
கூப்புவதுபோல நெஞ்சோடு சேர்த்துக்கொண்டார்‌. 
சகதேவன்‌ சக்ரஹஸ்தரை அணுகி அவர்‌ தோளை 
நடுங்கும்‌ கையால்‌ பற்றிக்கொண்டான்‌. 


ஜராசந்தன்‌ “வைதிகரே, என்‌ மைந்தனை நீங்கள்‌ 
வாழ்த்தியருள வேண்டும்‌” என்றான்‌. அவன்‌ திரும்பி 
கைநீட்ட சகதேவன்‌ கைகூப்பியபடி வந்து இளைய 
யாதவர்‌ முன்‌ நின்றான்‌. “மைந்தா, நிகரற்ற ஆற்றல்‌ 
கொண்டவர்களும்‌ அறம்‌ அறிந்தவர்களும்‌ சொல்லில்‌ 
வாழ்பவர்களுமான இந்த ஸ்நாதக பிராமணரை வணங்கி 
அருள்பெறுக!” என்றான்‌ ஜராசந்தன்‌. 


சகதேவன்‌ குனிந்து இளைய யாதவர்‌ கால்களைத்‌ 
தொட்டு வணங்கினான்‌. “எந்நிலையிலும்‌ உங்களுடன்‌ 
என்‌ அருள்‌ திகழும்‌ இளவரசே” என்றார்‌ இளைய யாதவர்‌. 
ஜராசந்தன்‌ புன்னகைத்து “அது போதும்‌. அது 
பேரரசுகளும்‌ பெருவீரர்களும்‌ துணைநிற்பதற்கு நிகர்‌” 
என்றான்‌. சகதேவன்‌ பீமனை வணங்க அவன்‌ 
மைந்தனைத்‌ தூக்கி நெஞ்சோடணைத்து “நீடு வாழ்க!” 
என்றான்‌. அர்ஜுனன்‌ அவன்‌ குழலை கைகளால்‌ வருடி 
“அரசச்‌ சிறப்புறுக!” என்றான்‌. 


ஜராசந்தன்‌ காமிகரிடம்‌ “முறையறிவிப்பு எழட்டும்‌ 
அமைச்சரே. நாளை ஊர்மன்றில்‌ இந்த ஸ்நாதக 
பிராமணருடன்‌ நான்‌ தோள்கோக்கிறேன்‌. இறப்புவரை 
போர்‌ நிகழும்‌” என்றான்‌. காமிகர்‌ தலையசைத்தார்‌. 

பீமனும்‌ அர்ஜுனனும்‌ இளைய யாதவரும்‌ தங்கியிருந்த 
மாளிகை ஸ்நாதக பிராமணர்களுக்குரியது. அவர்கள்‌ 
காலையிலும்‌ மாலையிலும்‌ பூசனைகள்‌ செய்வதற்குரிய 
மலர்ச்சோலைகள்‌ சூழ்ந்து, அவர்களின்‌ பொழுதிணைவு 
நீர்வணக்கங்களுக்கு உகந்த முறையில்‌ சிற்றாறு ஒன்றின்‌ 
கரையில்‌ அமைக்கப்பட்டிருந்தது. மகத 
அரசவையிலிருந்து திரும்பியதுமே இளைய யாதவர்‌ 
அந்த ஓடைக்கரையில்‌ மரத்தடி நிழலில்‌ சென்று கால்‌ 
நீட்டி அமர்ந்து கொண்டார்‌. பீமன்‌ அடுமனைக்குச்‌ 
சென்று அங்குள்ள மடைப்பணியாளர்களிடம்‌ 
உரையாடத்‌ தொடங்க அர்ஜுனன்‌ அம்மாளிகையின்‌ 
தனியறைக்குள்‌ சென்று மஞ்சத்தில்‌ கண்மூடி படுத்தான்‌. 


உணவுண்டு உடல்‌ மதர்க்க திரும்பிவந்த பீமன்‌ அவன்‌ 
அறையின்‌ வாசலைத்‌ தட்டி ஓசையிட்டபின்‌ அது 
மூடப்படவில்லை என்று உணர்ந்து உள்ளே வந்தான்‌. 
அர்ஜுனன்‌ எழுந்து அமர்ந்ததும்‌ அவன்‌ அருகே நின்றபடி 
“நல்ல உணவு, பார்த்தா. இங்குள்ள அடுமனையாளர்கள்‌ 
சிலரை நாம்‌ இந்திரப்பிரஸ்தத்துக்கு அழைத்துச்‌ 
செல்லலாம்‌. நல்லவர்கள்‌” என்றான்‌. அர்ஜுனன்‌ 
புன்னகைத்தான்‌. “நாளை என்ன சமைப்பதென்று 
அவர்களிடன்‌ உரைத்துவிட்டேன்‌” என்றான்‌ பீமன்‌. 


அர்ஜுனன்‌ “நன்று” என்றான்‌. பீமன்‌ ஒரு பீடத்தை 
ஓசையுடன்‌ இழுத்துப்போட்டு அமர்ந்து தன்‌ பெரிய 
கைகளை கோத்தபம “இளைய யாதவர்‌ எங்கே?” 
என்றான்‌. அர்ஜுனன்‌ “அவர்‌ சோலைக்குள்‌ 
சென்றிருக்கிறார்‌. நீரோடைக்கரையில்‌ இருக்க வாய்ப்பு” 
என்றான்‌. “அங்கு செல்வோம்‌. பகலில்‌ இங்கு ஏன்‌ 
படுத்திருக்கிறாய்‌?” என்றான்‌ பீமன்‌. அர்ஜுனன்‌ 
புன்னகைத்தான்‌. “இங்கு கிளம்பி வருகையிலேயே உன்‌ 
முகத்தை பார்த்தேன்‌. நீ உளம்சோர்ந்திருக்கிறாய்‌” 
என்றான்‌ பீமன்‌. அர்ஜுனன்‌ “ஆம்‌” என்றான்‌. “ஏன்‌?” 
என்றான்‌ பிமன்‌. 

அர்ஜுனன்‌ இருமுறை எடுத்த சொல்லை இதழசைவாக 
மாற்றிவிட்டு “ஒன்றுமில்லை” என்றான்‌. “ஏன்‌ என்று 
என்னால்‌ எளிதில்‌ உய்த்துணர முடியும்‌” என்றான்‌ பீமன்‌. 
அர்ஜுனன்‌ விழிதூக்கினான்‌. “இங்கு இவ்வாறு ஒரு 


குறுக்குவழியை தேர்ந்தெடுத்தது பிழை என்று 
எண்ணுகிறாய்‌” என்றான்‌. “ஆம்‌, மகதம்‌ நம்‌ தந்தையின்‌ 
காலம்முதல்‌ அஸ்தினபுரிக்கு முதல்‌ எதிரி. அதை நாம்‌ 
வென்றுகாட்டுவதே தந்தைக்கும்‌ பெருமை. நாம்‌ 
இந்திரப்பிரஸ்தம்‌ அமைத்தபோது எதிர்கொண்ட 
மிகப்பெரிய மறுவிசை இதுவே. இதை எளிய 
சூழ்ச்சியினால்‌ நாம்‌ வென்றோமென்றால்‌ என்றும்‌ அது 
சூதர்‌ பாடல்களில்‌ வாழும்‌” என்றான்‌ அர்ஜுனன்‌. 
“மூத்தவரே, படை கொண்டு வந்து நாம்‌ மகதத்தின்‌ 
வாயிலில்‌ நின்றிருக்க வேண்டாமா? இந்நகரை நம்‌ 
ஆற்றலால்‌ அல்லவா அடைந்திருக்க வேண்டும்‌? 
பாரதவர்ஷம்‌ முழுக்க அது நம்மைப்‌ பற்றிய செய்தியை 
அடையச்‌ செய்யுமல்லவா?” 


பீமன்‌ “நான்‌ அதை இளைய யாதவரிடம்‌ கேட்கலாம்‌ 
என்று எண்ணினேன்‌” என்றான்‌. “ஆனால்‌ அவர்‌ உள்ளம்‌ 
எப்படி செல்கிறது என்று என்னால்‌ அறிய முடிகிறது.” 
அர்ஜுனன்‌ “அது மிக எளிது” என்றான்‌. “மகதன்‌ ஷத்ரிய 
அரசர்களை இங்கே கொண்டு வந்து 
சிறையிட்டிருக்கிறான்‌. அவர்களை நாகருத்திரனுக்கு 
பலியிடப்‌ போவதாக அறிவித்திருக்கிறான்‌. நாம்‌ 
ஜராசந்தனை எப்படி தோற்கடித்தாலும்‌ சிறுகுடி 
ஷத்ரியர்கள்‌ நம்மை கொண்டாடுவார்கள்‌. 
ஷத்ரியர்களை காக்கும்‌ பொருட்டே நாம்‌ படை திரட்டவும்‌ 
நேரமின்றி மாறு தோற்றத்தில்‌ இங்கு வந்தோம்‌ என்று கூட 
சொல்ல முடியும்‌.” 


பீமன்‌ புன்னகைத்து “அதுவே உண்மை என்று நம்பத்‌ 
துவங்குவோம்‌” என்றான்‌. “உண்மையென்பது என்ன 
என்று அனைவருக்கும்‌ தெரியும்‌, மூத்தவரே. நாம்‌ 
உச்சியை நெருங்கிக்‌ கொண்டிருக்கிறோம்‌. கூர்‌ 
அணுகும்தோறும்‌ குறுகுவது. அங்கு அறங்களும்‌ 
நெறிகளும்‌ மயிரிழை வேறுபாட்டிலேயே முடிவு 
செய்யப்படுகின்றன. ஷத்ரியர்‌ அறிவர்‌, என்ன 
நிகழ்ந்ததென்று. அதை அவர்கள்‌ ஒருபோதும்‌ 
சொல்லாமலும்‌ இருக்க மாட்டார்கள்‌. வென்றவனின்‌ 
குறைகளை சொல்ல விழைவதே மக்களின்‌ இயல்பும்‌” 
என்றான்‌. 


பீமன்‌ “என்னை சோர்வுறுத்துவது அதுவல்ல. இன்று 
நான்‌ பாரதவர்ஷத்தின்‌ மாபெரும்‌ மல்லனிடமிருந் 
அவனைக்‌ கொல்லும்‌ ஒப்புதலை பெற்றிருக்கிறேன்‌” 
என்றான்‌. உடனே சிரித்து “உளச்சோர்வெழுகையில்‌ விலா 
புடைக்க உண்பது சிறந்த விடுதலைவழி என்று 
அறிந்திருக்கிறேன்‌. பார்த்தா, உனக்கும்‌ அதையே 


சொல்வேன்‌” என்றான்‌. அர்ஜுனன்‌ “உளச்சோர்வை 
வெல்லும்‌ வழியொன்று எனக்கும்‌ உண்டு. நாம்‌ ஐவரும்‌ 
ஒன்றை கண்டடைந்துள்ளோம்‌” என்றான்‌. பீமன்‌ 
தொடைகளில்‌ அறைந்தபமு சிரித்தான்‌. 


வாயிலில்‌ ஏவலன்‌ வந்து பதற்றத்துடன்‌ தலைவணங்கி 
“அரசர்‌ வந்துளார்‌” என்றான்‌. அர்ஜுனன்‌ எழுந்து “யார்‌?” 
என்றான்‌ திகைப்புடன்‌. “மகதப்பேரரசர்‌ ஜராசந்தர்‌! நம்‌ 
மாளிகைக்குள்‌ நுழைந்துவிட்டார்‌” என்றான்‌ ஏவலன்‌. 
பீமன்‌ “எங்கு செல்கிறார்‌?” என்றான்‌. “தேர்‌ இறங்கியதுமே 
இளைய யாதவரை பார்க்க வேண்டுமென்றார்‌. ஒரு 
ஏவலன்‌ வழிகாட்ட தோட்டத்திற்குள்‌ சென்றார்‌. நான்‌ 
இங்கே ஓடிவந்தேன்‌” என்றான்‌. “வா” என்றபடி பீமன்‌ 
விரைய அர்ஜுனன்‌ சால்வையை எடுத்து தோளிலிட்டு 
குழல்கற்றைகளை அள்ளி பின்னால்‌ முடிந்தபடி 
அவனைத்‌ தொடர்ந்து சென்றான்‌. 


அவர்கள்‌ மலர்ச்சோலையின்‌ ஓடைக்கரையை 
அடைந்தபோது ஜராசந்தன்‌ இடையில்‌ கைவைத்து நின்று 
அங்கே கடம்பமரத்தடியில்‌ கால்‌ நீட்டி அமர்ந்திருக்கும்‌ 
இளைய யாதவரிடம்‌ உரத்த குரலில்‌ பேசிக்‌ 
கொண்டிருப்பதை கண்டார்கள்‌. “பூசலா?” என்றான்‌ 
பீமன்‌. “அவர்‌ பிறிதொருவராகத்‌ தெரிகிறார்‌” என்றான்‌ 
அர்ஜுனன்‌. 


[15] 


ஜராசந்தன்‌ உரத்த குரலில்‌ கைகளை வீசி “இப்போதே 
அதை முடிவு செய்வோம்‌, இளைய யாதவரே. சொற்களை 
உண்மையை அறிவதற்கென்று பயன்படுத்த நீங்கள்‌ 
ஒப்புவீர்கள்‌ என்றால்‌, இத்தருணத்திலேயே நாம்‌ 
இறுதியை வகுத்துவிடலாம்‌” என்றான்‌. இளைய யாதவர்‌ 
புன்னகையுடன்‌ அண்ணாந்து “சொற்கள்‌ ஒருபோதும்‌ 
இறுதியை அடைவதில்லை, மகதரே” என்றார்‌. 
“தொடங்கிவிட்டீர்கள்‌ உங்கள்‌ வீண்‌ பசப்புரையை” 
என்று கசப்புடன்‌ ஜராசந்தன்‌ நகைத்தான்‌. சற்றே குனிந்து 
வெறுப்புடன்‌ “சொல்லுங்கள்‌, இங்கு பாண்டவர்‌ 
இருவருடன்‌ நீங்கள்‌ வந்தது நாகவேதத்தை 
நிறுத்தும்பொருட்டு அல்லவா?” என்றான்‌. 


இளைய யாதவர்‌ திரும்பி பீமனையும்‌ அர்ஜுனனையும்‌ 
பார்த்தார்‌. ஜராசந்தன்‌ அவர்களை பொருட்டாக 
எண்ணவில்லை. “யாதவரே, உங்களுக்கும்‌ எனக்குமான 
பூசல்‌ என்பது மண்ணுக்காக அல்ல. மணிமுடிக்காகவும்‌ 
அல்ல. இருவரின்‌ ஆணவத்திற்காகவும்‌ அல்ல. நம்‌ 


எல்லைப்பூசல்கள்‌ மிகச்சிறியவை. யாதவம்‌ மகதத்திற்கு 
இனி அடிபணியப்போவதில்லை என நானும்‌ அறிவேன்‌. 
மகதத்தை ஆளவியலாதென்று நீங்களும்‌ அறிவீர்கள்‌.” 


“நாம்‌ கொண்டுள்ள வேதத்துக்காகவே இப்போர்‌” என்று 
ஜராசந்தன்‌ சொன்னான்‌. “என்‌ வேதத்தை வெல்லவே 
வந்திருக்கிறீர்கள்‌. அங்கே நாகவேள்வியை குலைத்து 
அதை எனக்கு அறிவுறுத்தவும்‌ செய்தீர்கள்‌.” இளைய 
யாதவர்‌ “ஆம்‌, உம்‌ வேதம்‌ அழிவுக்குரியது” என்றார்‌. 
“வேதம்‌ என்பது என்ன?” என்றான்‌ ஜராசந்தன்‌ உரக்க. “நீர்‌ 
கொண்டிருப்பதே மெய்வேதமென எவர்‌ சொன்னார்கள்‌? 
வேதமறிந்தோர்‌ வரட்டும்‌, அவர்களிடம்‌ நான்‌ பேச 
சித்தமாக உள்ளேன்‌. எவர்‌ வேதம்‌ மெய்யென்று 
மன்றுகூடி மெய்ப்பிப்போம்‌.” 


இளைய யாதவர்‌ “மானுடர்‌ எவரும்‌ வேதத்தை 
முற்றறிந்துவிட முடியாது. இங்குள்ள நம்மைச்‌ 
சூழ்ந்துள்ள ஒலி அனைத்தையும்‌ கேட்டுவிட முடியும்‌ 
என்றால்‌ மட்டுமே அது இயல்வது. அறிவு அறியப்படுவது 
என்பதனாலேயே அறியும்‌ தரப்பின்‌ இயல்பின்‌ 
எல்லைக்குட்பட்டது. பேரறிவு என்பது அறியப்படாத 
ஒன்றாகவே இருக்க முடியும்‌” என்றார்‌. 
“அறியமுடியாமையைப்பற்றி விவாதிப்பதில்‌ 
பொருளேதுமில்லை.” 


உரக்க உறுமியபடி ஜராசந்தன்‌ இளைய யாதவரை 
அறைபவன்‌ போல அணுகினான்‌. “நான்‌ அறிந்தேன்‌ 
மெய்வேதம்‌ எதுவென்று. யாதவரே, நான்‌ வந்தபோது 
அறிந்தேன்‌, ஒவ்வொரு நாளும்‌ வேதமோதப்படும்‌ 
இந்நகரில்‌ ஒருவராலும்‌ உச்சரிக்கப்படாமல்‌, ஒவ்வொரு 
சொல்லிலும்‌ ததும்பி நிற்கும்‌ அறியப்படாத வேதம்‌ 
ஒன்றுள்ளது என்று. பலநூறுமுறை அதை கனவில்‌ 
கேட்டேன்‌. விழித்தெழுந்து அச்சொற்களை எங்கு 
கேட்டேன்‌ என்று என்‌ நெஞ்சை துழாவினேன்‌. பின்பு 
ஒருநாள்‌ உணர்ந்தேன்‌, என்‌ அன்னை ஜரை சென்று 
மறைந்த அக்குகைக்குள்‌ இளமையில்‌ நுழைந்து இருளில்‌ 
அலைந்தபோது அதை கேட்டிருக்கிறேன்‌. அக்குகை 
இருள்முன்‌ வெறியாட்டெழும்‌ என்குலத்து பூசகர்‌ 
மொழியில்‌ அதன்‌ சொற்கள்‌ எழுந்ததை 
நினைவுகூர்ந்தேன்‌.” 


அவன்‌ குரல்‌ தாழ்ந்தது. “அழியாத ஒன்று. இங்கெங்கும்‌ 
உளது. அதன்மேல்‌ அமைந்துள்ளன நம்மால்‌ 
அறியப்படும்‌ அனைத்தும்‌. அதை உணர்ந்தபின்‌ 
ஒருபோதும்‌ நான்‌ எளிதமையவில்லை. யாதவரே, அதன்‌ 


பொருட்டே பாரதவர்ஷத்தின்‌ அனைத்து 
வைதிகர்களையும்‌ இங்கு வரவழைத்தேன்‌. அத்தனை 
சூதர்களையும்‌ இங்கு வந்து பாடவைத்தேன்‌. அத்தனை 
உ. இங்கு வெறியாட்டெழச்செய்தேன்‌. 

ண்முயற்சி என்று எப்போதும்‌ தோன்றினாலும்கூட என்‌ 
தவம்‌ எங்கோ திரண்டுகொண்டிருந்தது. அதுவே என்‌ 
குலத்துப்‌ பூசகனாக வெறியாட்டெழுந்து வந்து என்‌ முன்‌ 
நின்று உரைத்தது.” 


“பூசகன்‌ வெறியாட்டு கொண்டு மிழற்றிய குரலில்‌ மூன்று 
நாகவேதச்‌ சொற்களை கேட்டேன்‌. ஸ்வம்‌, ஸ்ரீம்‌, ஹம்‌. 
அவை வேதமொழியில்‌ என்ன பொருள்‌ கொள்கின்றன 
என்று வைதிகரிடம்‌ கேட்டேன்‌. வேதங்கள்‌ அனைத்திலும்‌ 
அச்சொற்கள்‌ ஒலித்துக்கொண்டே உள்ளன. ஆனால்‌ 
வேறெங்கிலோ இருந்து வேதத்துக்குள்‌ கலந்தவை 
போலும்‌ உள்ளன. அவற்றை வழிகாட்டு 
பறவைகளெனக்கொண்டு பாரதமெங்கும்‌ என்‌ 
சித்தத்தால்‌ அலைந்து திரிந்தேன்‌. என்‌ ஒற்றர்கள்‌ 
கொண்டு வந்த ஒவ்வொரு வேதத்தையும்‌ அவற்றைக்‌ 
கொண்டு ஆராய்ந்தறிந்தேன்‌. பின்பு கிழக்கே மேருவின்‌ 
கரையில்‌ இருந்து மறைந்த நாகவேதத்தை இங்கு 
கொண்டு வந்தேன்‌. அதை இங்கு 
முளைத்தெழச்செய்தேன்‌.” 


“மண்ணுக்குள்‌ உப்பென நிறைந்து கரந்த வேதம்‌. அதன்‌ 
சொற்களிலிருந்து மறைந்த குலங்களனைத்தும்‌ 
எழுந்துவரக்‌ கண்டேன்‌. துயர்விழிகளுடன்‌ மறக்கப்பட்ட 
மூதாதையர்‌ எழுந்தனர்‌. அழிந்த நகரங்கள்‌, புதைந்து 
மறைந்த நாடுகள்‌, துளியும்‌ எஞ்சாதொழிந்த நூல்கள்‌, 
சொல்‌ சொல்லென சிதறிப்‌ பரவிய மொழிகள்‌ மீண்டு 
வந்தன. அது இங்கு வாழும்‌ என்று உறுதி கொள்ளவே 
கோலுடன்‌ இங்கு அமர்ந்தேன்‌. அழியாத முழுமை 
வேதமொன்றின்‌ காவல்‌ அமர்ந்திருக்கும்‌ அரசன்‌ நான்‌.” 


“நீர்‌ யார்‌? நீர்‌ விழைவதென்ன? ஓடும்‌ பெருநதியில்‌ 
அள்ளி கையில்‌ தேக்கிய நீரை வேதம்‌ என்கிறார்கள்‌ 
பாரதவர்ஷத்தின்‌ ஷத்ரியர்கள்‌. அதன்பொருட்டு 
அரியணை அமர்ந்து கொன்றும்‌ கவர்ந்தும்‌ கொடுத்தும்‌ 
குலம்‌ வளர்க்கிறார்கள்‌. அந்நிரையில்‌ ஒரு பெயரென 
அமைவதற்கு அப்பால்‌ நீர்‌ கொண்டிருக்கும்‌ 
விழைவுதான்‌ என்ன?” என்று ஜராசந்தன்‌ கேட்டான்‌. 
“ஆம்‌, நான்‌ குலங்களை அழித்திருக்கிறேன்‌. குருதியில்‌ 
ஆடியிருக்கிறேன்‌. ஆனால்‌ தலைமுறை தலைமுறையாக 
இந்த ஷத்ரியர்‌ ஆடாத குருதியா? இங்கு இவர்‌ கொள்ளாத 
பழியா? எவ்வகையில்‌ இவர்களிடமிருந்து நான்‌ 


இழிந்தவன்‌ ஆனேன்‌? சொல்க!” 


இளைய யாதவர்‌ ஜராசந்தனின்‌ உணர்வெழுச்சியை 
மாறாமுகத்துடன்‌ நோக்கி “மகதரே, மறைந்த 
தொல்வேதமொன்றை மீட்பதனூடாக நீங்கள்‌ 
அடைவதென்ன?” என்றார்‌. “அது 
முதன்மைவிழைவுகளின்‌ கட்டற்றப்‌ பெருக்கென்பதை 
இந்நகரைப்‌ பார்க்கும்‌ எவரும்‌ உணரமுடியும்‌. அனைத்துக்‌ 
கட்டுகளையும்‌ அவிழ்த்து இம்மானுடரை விலங்குகளென 
திளைக்கவிட்டு நீங்கள்‌ அடையும்‌ வெற்றிதான்‌ என்ன?” 
என்றார்‌. 


“அறியேன்‌. அதை நான்‌ அறிவதற்கு இன்னமும்‌ 
தருணமும்‌ கூடவில்லை” என்றான்‌ ஜராசந்தன்‌. “ஆனால்‌ 
அது தோற்கடிக்கப்பட்டதென்பதனாலேயே 
வெல்வதற்குரியது. அழிக்கப்பட்டதென்பதனாலேயே 
வாழவேண்டியது.” அவன்‌ வலத்தோளும்‌ காலும்‌ 
பிறிதொருவனாக பிரிந்துசெல்ல விழைவதுபோல 
துடித்தன. அவன்‌ உடலுக்குள்ளேயே அவன்‌ நின்று 
கொப்பளித்து ததும்பி எழுந்துகொண்டிருந்தான்‌. 


“என்‌ முன்‌ இரு வாய்ப்புகள்‌ வந்தன. மானுடர்‌ சேர்த்த 
எளிய நால்வேதத்தை ஏற்றிருந்தேன்‌ என்றால்‌ 
ஷத்ரியர்களின்‌ தலைமையை நான்‌ 
அடைந்திருக்கக்கூடும்‌. இந்த அரியணையில்‌ என்‌ 
கொடிவழியினர்‌ நெடுந்தூரம்‌ நிரை வகுத்திருக்கவும்‌ 
கூடும்‌. ஆனால்‌ என்‌ அறையிருளில்‌ மஞ்சத்தில்‌ தனித்து 
படுத்திருக்கையில்‌ நான்‌ ஜரை அன்னையின்‌ மைந்தன்‌ 
மட்டுமே என்றறிந்தேன்‌. என்‌ அன்னை புகுந்துமறைந்த 
அக்குகைப்‌ பாதையின்‌ குரல்களே என்னை 
ஆள்கின்றன. இங்கிருக்கும்‌ அத்தனை சொற்களாலும்‌ 
தள்ளி அக்குகைக்குள்‌ செலுத்தி இருளில்‌ 
ஆழ்த்தப்பட்டவை அவை. பெருமொழி ஒன்றிலிருந்து 
ததும்பும்‌ சில துளிகளாகவே அவற்றை அறிந்துள்ளேன்‌. 
நெஞ்சுருகி எங்கள்‌ அன்னையர்‌ ஒப்பாரி பாடும்போது 
எழுகிறது அது. எங்கள்‌ பூசகரின்‌ வெறியாட்டில்‌ 
ஒலிக்கிறது. அந்த மொழியின்‌ மைந்தன்‌ நான்‌. என்‌ கடன்‌ 
அன்னைக்கு மட்டுமே என்று என்றோ ஒரு நாள்‌ இரவில்‌ 
உறுதி பூண்டேன்‌. அதன்‌ விளைவுகளை நான்‌ 
எண்ணவேண்டியதில்லை. அதன்‌ பொருட்டு களம்‌ 
படுவேன்‌ என்றால்‌ என்‌ அன்னையின்‌ கடன்‌ தீர்த்தவன்‌ 
ஆவேன்‌.” 


“நீங்கள்‌ ஓதும்‌ நாகவேதம்‌ கட்டற்றது என்பதனாலேயே 
பயனற்றது” என்றார்‌ இளைய யாதவர்‌. “தொல்வேதங்கள்‌ 


இங்கே மானுடரை உள்ளங்கை புழுதியென வைத்து 
மூச்சுக்காற்றால்‌ ஆட்டுவிக்கும்‌ பெருந்தெய்வங்கள்‌ போல்‌ 
இறங்கி வந்தவை. அன்று மானுடத்தின்மேல்‌ பிரம்மத்தின்‌ 
முதல்‌ ஆணை வளர்க, பெருகுக என்பது மட்டும்தான்‌. 
அவ்விரிவுக்குரியவை அவை. மகதரே, நிற்க, அமர்க, 
நிலைக்க என்னும்‌ ஆணைகளாக மானுடர்‌ பிரம்மத்தை 
உணரத்தொடங்கியபின்‌ அவ்வேதங்கள்‌ பொருளிழந்து 
புறம்சென்றன.” 


“எண்ணிப்பாருங்கள்‌, என்றோ ஒருநாள்‌ வேதத்தைக்‌ 
கட்ட வேண்டுமென்றும்‌, வகுக்க வேண்டுமென்றும்‌, 
விளக்க வேண்டுமென்றும்‌ ஏன்‌ முன்னோருக்குத்‌ 
தோன்றியது? தொல்வியாசனின்‌ அவையிலமர்ந்த 
௮ மாமுனிவர்‌ எதை அஞ்சினர்‌? எதை 

லக்கினர்‌? வேதத்தில்‌ எதை அவர்கள்‌ அளித்தனர்‌ 
என்பது முதலறிதல்‌. எதன்பொருட்டு பிறவற்றை 
விலக்கினர்‌ என்பதை எஞ்சுவதிலிருந்து அறிவதே 
முழுமையறிதல்‌.” 


காட்டுக்குரிய கீழ்வசைகளை கூவியபடி ஜராசந்தன்‌ 
கடம்பமரத்தை ஓங்கி அறைந்தான்‌. “விலக்குவதற்கும்‌ 
சுருக்குவதற்கும்‌ அவர்கள்‌ யார்‌? எளிய மானுடர்‌. 
தோள்மெலிந்த வயிறொட்டிய சொல்குழறும்‌ முதியவர்‌. 
மானுடத்தின்‌ பாதையை அவர்களா முடிவுசெய்வது?” 
அவன்‌ கைகளைச்‌ சுருட்டி போரிலென ஆட்டி கூவினான்‌. 
“ஏன்‌ குறுக்க வேண்டும்‌? இங்கு விண்ணிலிருந்து வந்த 
மாமழை அது. இங்குள்ள ஒவ்வொரு புல்வேரையும்‌ 
தளிர்க்க வைப்பது. புழுவுக்கும்‌ பூச்சிக்கும்‌ புள்ளுக்கும்‌ 
உரிய பெருக்கு அது. அதைக்‌ குறுக்கி அமைக்கும்‌ 
உரிமையை இவர்களுக்கு அளித்த தெய்வம்‌ எது?” 


“எது இங்கு அவர்கள்‌ வாழவேண்டுமென்று 
விழைகிறதோ அது” என்றார்‌ இளைய யாதவர்‌. 
“குறுக்குவதல்ல அது, கூர்மையாக்குவது. அலகிலாதது 
அறியக்கூடுவதே அல்ல. அறிபடுவது 
எல்லைக்குட்பட்டது. மகதரே, நீர்‌ சொல்லும்‌ 
அரக்கவேதமும்‌ அசுரவேதமும்‌ நாகவேதமும்‌ கூட 
முடிவிலாப்பெருக்கிலிருந்து அள்ளி 
வைக்கப்பட்டவைதான்‌. அவற்றிலிருந்து 
அள்ளப்பட்டது முறைகொண்ட நால்வேதம்‌. அதுவே 
முழுதும்‌ மானுடர்க்குரியதல்ல. அதுவும்‌ மீண்டும்‌ செதுக்கி 
கூராக்கப்படவேண்டும்‌. அதிலிருந்து அதன்‌ இறுதி 
பிரித்தெடுக்கப்படவேண்டும்‌.” 


“ஜராசந்தரே, இன்று நால்வேதமென திரண்டிருப்பது 


சென்றகாலத்தின்‌ சித்தப்பெருக்கு. அதன்‌ கர்ம காண்டம்‌ 
எனப்படுவது முக்குணங்களுடனும்‌ கிளைபிரிந்து 
நின்றிருக்கும்‌ ஒன்று. வெற்று விழைவின்‌ மூன்று 
கிளைகள்‌. அதை வேருடன்‌ கெல்லிச்‌ சரித்து வென்று 
செல்லாது மானுடருக்கு விடுதலை இல்லை. அது 
தொல்விழைவுகளின்‌ சித்தம்‌ தெறித்துச்‌ சிதறும்‌ 
பெருவிசை. அதில்‌ ஏறிச்சென்று தொல்முனிவர்‌ அடைந்த 
உச்சமே அதன்‌ சாரம்‌. அம்மெய்யையே வேதாந்தம்‌ 
என்கின்றனர்‌ முனிவர்‌.” 


“இந்திரனுக்குரிய வேதத்தை என்‌ மக்களிடமிருந்து 

லக்கினேன்‌. அதன்‌ பலிக்கொடைகளையும்‌ 
சடங்குகளையும்‌ ஒறுத்தேன்‌. ஆம்‌, இன்றிருக்கும்‌ வேதமும்‌ 
முனை கொள்ளவேண்டுமென்று உரைப்பவன்‌ நான்‌. 
நீரோ வேதத்தில்‌ இருந்தும்‌ பின்னகர்ந்து சென்று 
முந்தைய விரிவை நாடுபவர்‌. நமது திசைகள்‌ வேறு. 
இன்று இரண்டிலொன்றென முடிவாக வேண்டும்‌.” 


பெருங்குரலில்‌ “ஏன்‌?” என்றான்‌ ஜராசந்தன்‌. “ஏன்‌ நீங்கள்‌ 
அதை செய்ய வேண்டும்‌? கானகத்தில்‌ கன்றோட்டி வாழும்‌ 
யாதவன்‌ எதன்‌ பொருட்டு வேதத்திற்கும்‌ வேதமுடிவுக்கும்‌ 
காவலென படையாழி ஏந்தி நின்றிருக்க வேண்டும்‌? 
யாதவரே, நீர்‌ அறியாதவர்‌ அல்ல. இம்மண்ணில்‌ வாழ்ந்த 
எத்தனை அரக்கர்‌ குடிகள்‌ கொன்றொழிக்கப்பட்டன? 
எத்தனை அசுரப்‌ பேரரசுகள்‌ சிதைந்தன? நாகர்கள்‌ 
சுவடின்றி மண்ணுக்குள்‌ அழுத்தப்பட்டதன்‌ மேல்‌ 
அல்லவா நின்றிருக்கிறோம்‌ நாம்‌? எத்தனை குலங்கள்‌! 
எத்தனை கொடி வழிகள்‌! எத்தனை மொழிகள்‌! எத்தனை 
பண்பாடுகள்‌! வென்று நின்றிருப்பதனாலேயே இவை 
சரியானவை என்று ஆகிவிடுமா என்ன? தோற்றவை 
என்பதனாலேயே அவை பிழையானவையா? 
அழிந்தவை என்பதனாலேயே அவை 
மறக்கப்படவேண்டுமா?” 


“யாதவரே, அறமென ஒன்றுண்டென்றால்‌ அது 
வீழ்ந்தவரின்‌ விழிந்ரையல்லவா 
பொருட்படுத்தவேண்டும்‌? நான்‌ விழிநீர்‌ கண்டு 
வளர்ந்தவன்‌. அதன்‌ பொருட்டு மட்டுமே என்னால்‌ 
வாளைந்த முடியும்‌. என்‌ கைகள்‌ குருதி படிந்தவை 
என்கின்றனர்‌ உங்கள்‌ சூதர்‌. ஆம்‌, என்‌ ஆத்மா பழியின்‌ 
களிம்பு படிந்தது. என்‌ அன்னையின்‌ ஆணையின்படி 
மேலும்‌ மேலும்‌ பழி கொள்ளவே என்‌ காட்டிலிருந்து 
உங்கள்‌ நகர்களுக்கு வந்தேன்‌. என்‌ பழி மண்மறைந்த 
குலங்களின்‌ வஞ்சத்திலிருந்து எழுந்தது. அவர்களின்‌ 
கண்ணீரிலிருந்து அனல்கொண்டது. ஆளவரவில்லை, 


இக்காட்டில்‌ எரிமூட்டிவிட்டுப்‌ போகவே வந்தேன்‌.” 


“அது நிகழப்போவதில்லை” என்றார்‌ இளைய யாதவர்‌. 
“இங்கு தூய அறிதலின்‌ வேதமே வாழும்‌. 
விழைவுப்பெருக்கின்‌ தொல்வேதங்கள்‌ அழியும்‌. அவை 
கவிஞரின்‌ கனவுகளில்‌ சொற்சிதறல்களாக மட்டுமே இனி 
எழும்‌. அதற்குத்‌ தடைநிற்பவர்‌ பலியாவார்கள்‌.” 
ஜராசந்தன்‌ கைகளைத்‌ தட்டி வெறியுடன்‌ நகைத்து 
“அச்சுறுத்துகிறீரா? நான்‌ அறிவேன்‌ என்னை 
எதிர்கொள்வதென்ன என்று. இளைய யாதவரே, நான்‌ 
பிரலம்பனோ பாணாசுரனோ முஷ்டிகனோ நரகாசுரனோ 
அல்ல. இந்திரதபனோ, கேசியோ, காலயவனனோ, 
கம்சனோ அல்ல” என்றான்‌. 


புன்னகையுடன்‌ “ஆம்‌, ஹிரண்யகசிபுவோ, 
ஹிரண்யாக்ஷனோ, ராவணனோ கூட அல்ல. ஆனால்‌ 
அந்நிரையில்‌ வருபவன்‌” என்றார்‌ இளைய யாதவர்‌. 
“அவர்களனைவருமே மானுடம்‌ கட்டுப்படுத்தி 
மேலேறியவற்றை கட்டவிழ்க்க முயன்றவர்கள்‌. 
ஒவ்வொரு யுகத்திலும்‌ அவர்கள்‌ எழுந்தபடியேதான்‌ 
இருப்பார்கள்‌. ஏனென்றால்‌ புதையுண்ட மரம்போல 
தொல்வேதம்‌ மானுடனுக்குள்‌ 
உயிர்திமிறிக்கொண்டேதான்‌ இருக்கும்‌. அதற்கு 
முடிவிலாத முளைக்கணுக்கள்‌. என்றேனும்‌ ஒருநாள்‌ 
அது எழுந்து புடவியை மூடக்கூடும்‌. அன்று இங்கே 
அனைத்தும்‌ அழியும்‌. ஊழி எழும்‌.” 


இளைய யாதவர்‌ எழுந்து அணுகிவந்து மிகமெல்ல 
ஜராசந்தனுக்கு மட்டுமே கேட்கும்‌ குரலில்‌ “மகதரே, நான்‌ 
அரக்கர்களிலோ அசுரர்களிலோ நாகர்களிலோ 
ஒருவனாகக்‌ கூட பிறந்திருக்கலாம்‌. அப்போதும்‌ 
இச்சொற்களையே சொல்வேன்‌ என்று உமக்கு 
உறுதியளிக்கிறேன்‌. ஆம்‌, உண்மை அதுவே. வெல்வது 
வெல்வதனாலேயே வெல்லும்‌ தகுதி கொண்டது. 
காலத்தை இடத்தைக்‌ கடந்து விண்ணிலென நின்று 
நோக்குபவர்‌ அறிவது அதையே. இப்புடவி 
வல்லமைகளின்‌ முடிவற்ற மோதலால்‌ தன்னை 


நிகழ்த்துகிறது.” 


“எது அரக்கர்களை வீழ்த்தியதோ அரக்கர்களுடன்‌ அது 
மண்ணிலிருந்து மறைவதாக! எது அசுரர்களை 
அழித்ததோ அது அவர்களுடனேயே பழங்கதையாக 
மாறக்கடவதாக! எது நாகர்களை அழுத்தியதோ அது 
என்றென்றும்‌ நம்முள்‌ ஆழ்ந்தே கிடப்பதாக!” அவர்‌ குரல்‌ 
எங்கோ எவரோ செவிகொள்வதற்காக ஒலிப்பது 


போலிருந்தது. “இப்புவியில்‌ மானுடம்‌ வாழவேண்டும்‌ 
என்றால்‌ எது வெல்லத்தக்கதோ அது வென்றாக 
வேண்டும்‌. கட்டின்றி விரியும்‌ எதன்‌ பொருட்டும்‌ 
இப்புவியை ஒப்படைக்கலாகாது. ஏனெனில்‌ இது 
மானுடர்க்கோ அரக்கர்க்கோ அசுரருக்கோ நாகருக்கோ 
உரித்தானதல்ல. புல்லுக்கும்‌ புழுவுக்கும்‌ புள்ளுக்கும்‌ 
விலங்குக்கும்‌ உரியது.” 

அவர்‌ பேசுகிறாரா, அல்லது அச்சொற்களை தன்‌ 
உள்ளமே உருவாக்குகிறதா என ஜராசந்தன்‌ வியந்தான்‌. 
அவர்‌ மிக அணுகி வரும்தோறும்‌ அவர்‌ முகமே 
காட்சியிலிருந்து மறைந்து சிவந்த இதழ்கள்‌ மட்டுமே 
தெரிந்தன. திரும்பி பாண்டவர்களை நோக்கினான்‌. 
அவர்கள்‌ மிக அப்பால்‌ நின்றிருந்தனர்‌. 

இளைய யாதவரின்‌ விழிகளில்‌ சினமா வஞ்சமா 
களியாடலா என்றறியா ஒளி ஒன்று வந்தது. “இந்த எளிய 
மானுடர்களை மட்டும்‌ எண்ணுவேன்‌ என்று கருதினீரா? 
இதோ நெளியும்‌ புழுக்களிலிருந்து எவ்வகையில்‌ 
மானுடர்‌ மேம்பட்டவர்‌? இங்கு ஒரு காலடிபட்டு அழியும்‌ 
பல்லாயிரம்‌ புழுக்களைக்‌ கண்டு ஒருகணமும்‌ துயருறாத 
மூடர்களே போர்க்களத்தில்‌ மாயும்‌ வீரர்களுக்காக 
காவியம்‌ ல எனக்கு உயிர்கள்‌ எல்லாம்‌ 
நிகரே. எவர்‌ மீதும்‌ அன்பும்‌ வெறுப்பும்‌ இல்லை. 
கருணையும்‌ காழ்ப்பும்‌ இல்லை. எவர்‌ வெல்லவும்‌ நான்‌ 
நின்றிருக்கவில்லை. பிறந்து இறந்து கொன்று நின்று 
ஆடிமறையும்‌ உயிர்களென்பவை வெறும்‌ 
ஒற்றைப்பெருக்கு. இப்பெரும்சுழியின்‌ மையத்தில்‌ 
விரலிட்டு படையாழி என ஏந்தி நின்றிருக்கிறேன்‌.” 


ஜராசந்தன்‌ “நீங்கள்‌...” என்று கைசுட்டினான்‌. பின்பு 
நடுங்கும்‌ குரலில்‌ “என்ன சொல்கிறீர்கள்‌?” என்றான்‌. 
அவன்‌ செவிகளுக்குள்‌ ஒலித்த குரலில்‌ “எடைமாறி 
ஊசலாடும்‌ பல்லாயிரம்‌ கோடி துலாத்தட்டுகள்‌ நடுவே 
அசைவுறாது நின்றிருக்கும்‌ முள்‌ ஒன்றுண்டு 
ஜரைமைந்தா” என்றார்‌ இளைய யாதவர்‌. ஜராசந்தனின்‌ 
இரு தோள்களும்‌ துடித்தன. கால்களை முன்னெடுத்து 
வைத்து “தாங்கள்‌...” என்றபின்‌ திகைத்தவன்போல 
பின்னுக்கு வந்தான்‌. 

கால்கள்‌ வலுவிழக்க முழந்தாள்‌ மடித்து மண்ணில்‌ 
விழுந்து தலை ஊன்றி சரிந்தான்‌. அவன்‌ இரு கால்களும்‌ 
கைகளும்‌ துடித்து இழுத்துக்கொண்டன. பீமன்‌ ஓடிவந்து 
அவனைத்‌ தூக்கி எடுத்தான்‌. அர்ஜுனன்‌ ஓடையில்‌ 
இருந்து இலையில்‌ நீர்மொண்டு வந்து அவன்‌ முகத்தில்‌ 


அறைந்தான்‌. ஜராசந்தனின்‌ இரு கைகளும்‌ வலிப்பு 
கொண்டு இழுபட்டன. பற்கள்‌ கிட்டித்திருக்க இதழ்கள்‌ 
கோணலாகி அதிர்ந்து கொண்டிருந்தன. வாயோரம்‌ 
எச்சில்‌ நுரை கொப்பளித்து வழிந்தது. 


நீரை மும்முறை அறைந்தபோது இமைகள்‌ துடித்து 
கண்கள்‌ திறந்தன. விழிகளுக்குள்‌ மறைந்திருந்த 
கருவிழிகள்‌ மேலே எழுந்து வந்தன. மெல்ல கைகள்‌ தளர 
உடல்‌ குழைந்தது. இலையில்‌ இருந்த நீரை அர்ஜுனன்‌ 
அவனுக்கு ஊட்டினான்‌. சில மிடறுகள்‌ நீர்‌ அருந்தியபின்‌ 
கண்களை மூடி உடலெங்கும்‌ பொடித்த வியர்வையுடன்‌ 
ஜராசந்தன்‌ படுத்திருந்தான்‌. “மகதரே! மகதரே!” என்று 
பீமன்‌ அழைத்தான்‌. “என்ன நிகழ்ந்தது, யாதவரே? அவர்‌ 
நிலைகுலையும்படி எதை சொன்னீர்கள்‌?” இளைய 
யாதவர்‌ புன்னகை செய்தார்‌. 


ஜராசந்தன்‌ கண்களைத்‌ திறந்து அவர்களை மாறி மாறி 
நோக்கியபின்‌ “அவன்‌! அவன்‌!” என்றான்‌. “மகதரே!” 
என்றான்‌ அர்ஜுனன்‌. “அவன்‌...” என்றபின்‌ திரும்பி 
இளைய யாதவரை பார்த்தான்‌. மெல்ல முழுமையாகத்‌ 
தளர்ந்து கண்களை மூடினான்‌. “ஜரையன்னையால்‌ 
இணைக்கப்பட்டமையால்‌ வலுவற்ற நரம்புகள்‌ 
கொண்டவர்‌. அவருக்கு வலிப்பு வருவதுண்டு என்று 
ஒற்றர்கள்‌ சொல்லியிருக்கிறார்கள்‌” என்றான்‌ பீமன்‌. 
“வலிப்பு வலுவான உளமயக்குகளை உருவாக்கும்‌” என்ற 
இளைய யாதவர்‌ அர்ஜுனனிடம்‌ “ஏவலரை 
அழையுங்கள்‌. அரசரை மஞ்சத்திற்கு 
கொண்டுசெல்வோம்‌” என்றார்‌. 

புலரி எழும்‌ முதற்பொழுதிலேயே மகதமக்கள்‌ 
ராஜகிருஹத்தின்‌ பெரிய செண்டுவெளி நோக்கி 
வரத்தொடங்கினர்‌. அன்று கருக்கிருட்டிலேயே 
பன்னிருநாட்களாக சரடறாது பெய்த மழை ஓய்ந்து 
காற்று வீசத்தொடங்கியது. கிளை சுழன்ற மரங்கள்‌ 
இறுதித்‌ துளிகளையும்‌ உதிர்த்து தழைகொப்பளிக்க 
சீறின. விடியலில்‌ இறுதிக்‌ காற்றொன்று வந்து நகரை 
சுழற்றி எஞ்சிய நீர்த்துளிகளையும்‌ அள்ளிச்‌ சென்றது. 
தேன்‌ நிறத்தில்‌ விடிந்தது. நெடுநாட்களுக்குப்பிறகு 
பறவை ஒலிகளால்‌ காலை விழவு கொண்டது. 


மழை நின்றபோது தாங்கள்‌ இருந்த கனவிலிருந்து 
அறுபட்டு ஒவ்வொருவரும்‌ நகரின்‌ ஒவ்வொரு இடத்தில்‌ 
உதிர்ந்து விழுந்தவர்கள்போல்‌ திடுக்கிட்டு விழித்துக்‌ 
கொண்டார்கள்‌. எங்கிருக்கிறோம்‌, என்ன செய்தோம்‌ 
என்பதை நினைவுகூர முயன்று சலித்தனர்‌. தலை எடை 
கொள்ள, கால்கள்‌ குழைய, உடலில்‌ அழியாதிருந்த 
நினைவால்‌ தங்கள்‌ இல்லம்‌ மீண்டனர்‌. அரைத்துயிலில்‌ 
திண்ணைகளிலும்‌ இடைநாழிகளிலும்‌ அறைகளிலும்‌ 
படுத்து ராஜகிருஹத்தின்‌ கோட்டைமுரசுகளையும்‌ 
புலரிமணிகளையும்‌ வானைக்கூவி அழைத்த 
சங்குகளின்‌ முழக்கங்களையும்‌ கேட்டுக்‌ 
கொண்டிருந்தனர்‌. 


இருத்தலென இயல்பென தொகுத்துக்கொண்ட 
ஒவ்வொன்றும்‌ சிதறிப்பரவ எஞ்சிய வெறுமையை 
உணர்ந்து அவர்களின்‌ கண்களிலிருந்து தடையின்றி 
கண்ணீர்‌ பெருகிக்‌ கொண்டிருந்தது. உதடுகளை இறுக்கி 
ஏறி இறங்கும்‌ தொண்டையுடன்‌ இருளில்‌ முழுமுற்றான 
தனிமையில்‌ கிடந்தனர்‌. அவர்களுக்கு மேல்‌ முடிவிலி 
வரை இருண்ட வானம்‌ ஏறி அமர்ந்திருந்தது. பின்னர்‌ 
சாளரங்களின்‌ பிளவுகளினூடாக தீட்டிய வாள்‌ என, 
திறந்த வாயிலுக்கு அப்பால்‌ அழுக்குவெண்திரை என 
புலரியை அவர்கள்‌ உணர்ந்தனர்‌. 


புலரி என்பது ஓர்‌ அறிதலாக இருந்தபோது 
பொருளற்றதாக எங்கோ நிகழ்ந்தது. அவ்வறிதலை 
புலரியெனும்‌ சொல்‌ சென்று தொட்டபோது அவர்களின்‌ 
உடல்‌ விதிர்க்க உவகை எழுந்தது. “புலரி! புலரி! ஆம்‌ 


புலரி!” என்று நெஞ்சுக்குள்‌ கூவினர்‌. உடல்‌ 
திறக்குமளவுக்கு விசை கொண்டு விம்மினர்‌. “புலரி! 
புலரி!” என்று உள்ளம்‌ உழற்றிக்கொண்டிருக்க எழுந்து 
நீராடி ஆடை மாற்றி புதியவர்களென பிறந்து வந்தனர்‌. 
அவர்களுக்காக கழுவப்பட்டு எடுத்துப்‌ 
பரப்பப்பட்டிருந்தது நகரம்‌. 


எழுந்தமர்ந்தபோது கலங்கியஒளி நின்றிருந்த தெருவில்‌ 
அடிவயிற்றின்‌ பேற்றுவரிகள்‌ போல நீர்த்தடங்கள்‌ விரிந்த 
மென்மையான செம்மணல்‌ பரவியிருக்க அதன்மேல்‌ 
மெல்லிய சிறுகால்களால்‌ அழுத்தி அழுத்தி நடந்து 
கொண்டைகளை ஆட்டி மேய்ந்த சிறுகுருவிகள்‌ கத்தி 
தீட்டும்‌ ஒலியில்‌ பேசிக்கொண்டன. சுவர்களில்‌ 
ஈரத்தின்மேல்‌ ஒளி வழிந்தது. அனைத்து இலைகளும்‌ 
தளிர்மெருகு கொண்டிருந்தன. சேற்றுப்பரப்புகளில்‌ ஒளி 
உருகி வழிந்தது. 


அப்போதுதான்‌ நகர்‌ மையங்கள்‌ அனைத்திலும்‌ அன்று 
நிகழவிருக்கும்‌ இரட்டையர்‌ மற்போர்‌ குறித்த அறிவிப்பு 
ஒலித்தது. அறிவிப்பாளனின்‌ குரல்‌ மழையை விரட்டிய 
காற்றில்‌ தெறித்துச்சுழன்ற நீர்ப்பிசிர்களுடன்‌ கலந்து 
ஒலித்தது. தெருவிலிருந்து பாய்ந்து இல்லத்திற்குள்‌ 
நுழைந்த சங்குகர்ணர்‌ உரத்த குரலில்‌ “மற்போர்‌! 
அரசருக்கும்‌ அயல்நாட்டிலிருந்து வந்த ஸ்நாதக 
பிராமணருக்கும்‌ மற்போர்‌” என்றார்‌. “அரசருடனா? 
மற்போரா?” என்று அதிர்ந்து கேட்டபடி அங்கிருந்தவர்கள்‌ 
எழுந்து வந்தனர்‌. “ஆம்‌, இறப்பு வரை போர்‌!” என்ற 
சங்குகர்ணர்‌ உரக்க நகைத்து “எவருடைய இறப்பு 
என்பதில்‌ என்ன ஐயம்‌? ஜராசந்தர்‌ எப்படி அபிமன்யூவை 
நெரித்துக்கொன்றார்‌ என்று பார்க்கப்போகிறோம்‌” 
என்றார்‌. 


இளையவனாகிய பால்குனன்‌ “இல்லை, பொதுமன்றில்‌ 
ஓர்‌ எளிய ஸ்நாதக பிராமணனுடன்‌ தோள்கோக்க அரசர்‌ 
ஒப்பமாட்டார்‌. இறப்பு வரை போர்‌ என்றால்‌ 
எதிர்நிற்பவன்‌ இறக்கும்‌ கணம்‌ வரை போரிடுபவன்‌ 
என்றே பொருள்‌” என்றான்‌. உரக்க “ஐயமென்ன, அவன்‌ 
பீமன்‌!” என்றான்‌. சங்குகர்ணர்‌ அக்கணமே அதை 
உண்மையென உணர்ந்து விழிநிலைக்க வாய்திறந்தார்‌. 
“பீமனும்‌ அர்ஜுனனும்‌ நகர்நுழைந்துள்ளனர்‌ என்று 
சொன்னார்கள்‌. ஏழுமுரசுகளை அவர்கள்‌ கிழித்தனர்‌. 
நாகவேள்விச்சாலையை உடைத்தனர்‌... போருக்கென்றே 
இங்கு வந்துள்ளனர்‌” என்றார்‌ முதியவராகிய தாம்ரர்‌. 


நகரெங்கும்‌ பீமன்‌ என்ற பேச்சே இருந்தது. தெருவில்‌ 


இயல்பாக நடந்து செல்கையிலேயே அச்சொல்‌ காதில்‌ 
மீளமீள விழுந்து கொண்டிருந்தது. “முற்றிலும்‌ 
நிகரானவர்‌ போரிடுகையில்‌ தெய்வங்கள்‌ 
இறங்கிவருகின்றன என்கிறார்கள்‌. அதன்‌ பொருட்டே 
மழை நின்றுள்ளது” என்றான்‌ சாலையில்‌ நின்றிருந்த 
நிமித்திகன்‌ ஒருவன்‌. “இந்தப்‌ பொன்னொளியும்‌ 
இளங்காற்றும்‌ அவர்களுக்குரிய ஊர்திகள்‌. மூக்கு 
கூருங்கள்‌, மலர்களின்‌ நறுமணம்‌. இச்சிறுபறவைகளில்‌ 
எவை விண்புரக்கும்‌ தேவர்கள்‌ என நாமறிய முடியாது. 
இச்சிறகுகளில்‌ எவை விசும்பை அறிந்தவை என எவரும்‌ 
சொல்லிவிட முடியாது.” 
ஒவ்வொருவரும்‌ வானை நோக்கிக்‌ கொண்டிருந்தனர்‌. 
மலைத்தொடர்கள்‌ போல, பாறைக்‌ குவியல்கள்‌ போல, 
கருகிய காடுகள்‌ போல, உறைந்த கடலலைகள்‌ போல 
வானில்‌ நிறைந்திருந்த முகில்குவைகளுக்கு அப்பால்‌ 
இருந்து நாளவன்‌ கதிர்கள்‌ கிழித்துப்‌ பீரிடத்தொடங்கின. 
அவை எரித்து எரித்துத்‌ திறந்த வழிகளினூடாக மேலும்‌ 
கதிரொளி மண்ணில்‌ சரிந்தது. “விண்ணவர்‌ எழும்‌ 
தருணம்‌” என்ற முதியோர்‌ முற்றங்களுக்கு இறங்கி நின்று 
கைகூப்பி கதிரவனை வணங்கினர்‌. 


“எங்கோ வாழ்‌!' என்றன நாகணவாய்கள்‌. “இளங்கதிரே, 
இங்கெழுகவே!” என்றன கூரையேறி நின்ற சேவல்கள்‌. 
“ஒளி நீயே!” என்றன குயில்கள்‌. “ஒளி! பொன்‌ ஒளி!” 
என்றன சிட்டுக்கள்‌. “எந்தையே போற்றி! எழுகதிரே 
போற்றி! முந்தை வினைகள்‌ அழிக்க மூண்டெழும்‌ 
அனலே போற்றி!” என்று வான்‌ நாக்கி வணங்கி 
வாழ்த்தினர்‌ பூசகர்‌. ப பல்ப்‌ ஒன்றென 
முகில்திரள்கள்‌ பற்றிக்‌ கொண்டன. நகருக்கு மேல்‌ 
சூட்டப்பட்ட மாபெரும்‌ மணிமுடியென பெருமுகில்‌ குவை 
ஒன்று வந்தமர்ந்தது. “அது விண்தேர்‌. மற்களத்தில்‌ 
மாள்பவரை பொன்னுலகுக்கு அழைத்துச்செல்ல 
தேவர்களும்‌ கந்தர்வகன்னியரும்‌ அதில்‌ 
அமர்ந்துள்ளனர்‌” என்றார்‌ முச்சந்தியில்‌ முழவிசைத்துப்‌ 
பாடிய சூதர்‌ ஒருவர்‌. 


ஒளிகொண்ட முகில்களிலிருந்து தைல மழையென 
இளஞ்செந்நிற ஒளி கசிந்து நகரெங்கும்‌ பரவியது. 
நனைந்து ஊறியிருந்த கூரைகள்‌ அனைத்தும்‌ 
எண்ணெய்‌ மெருகுடன்‌ மின்னத்தொடங்கின. ஈரம்சுமந்து 
துவண்டிருந்த கொடிகள்‌ காய்ந்து எழுந்த காற்றில்‌ 
உதறிக்கொண்டன. ஒளியில்‌ எழுந்து சிறகுதறி சுழன்று 
பறந்த பறவைகளின்‌ இறகுகளின்‌ பிசிர்கள்‌ விலகி 
தெரியத்தொடங்கின. நகரம்‌ ஓசை கொண்டது. மெல்லத்‌ 
தொட்டு மீட்டி, பின்‌ தட்டி அதிரச்செய்து, அறைந்தறைந்து 


முரசை அதிரச்செய்யும்‌ கோல்‌ போல கதிரவன்‌ 
ராஜகிருஹத்தை முழங்க வைத்தான்‌. 


அனைத்து தெருக்களிலிருந்தும்‌ பெருகிய வண்ண 
உடைகள்‌ அணிந்த மக்கள்திரள்‌ செண்டுவெளிக்குள்‌ 
நுழைந்து பெருஞ்சுழற்சியாக மாறியது. அதன்‌ நடுவே 
மற்போருக்கென வைக்கப்பட்ட களம்‌ கங்கையின்‌ 
செந்நிறப்‌ பூழி நிரப்பப்பட்டு சிறியதோர்‌ சுனை போல 
காத்திருந்தது. அதை ஒருக்கிய வீரர்கள்‌ சிறிய 
கூழாங்கற்கள்‌ எங்கேனும்‌ இருக்கிறதா என்று மீண்டும்‌ 
மீண்டும்‌ அப்பூழியைக்‌ கிளறி அரித்து நோக்கிக்‌ 
கொண்டிருந்தனர்‌. மற்களத்தின்‌ இருபக்கமும்‌ மல்லர்கள்‌ 
அமர்வதற்கான பீடமும்‌ அருகே அவர்களின்‌ 
களத்துணைவர்கள்‌ அமர்வதற்கான இருக்கைகளும்‌ 
அமைக்கப்பட்டிருந்தன. 

போரை நடத்தும்‌ நடுவர்கள்‌ அமர்வதற்கென சிறிய 
மேடை களத்தின்‌ இருபக்கமும்‌ அமைந்திருந்தது. 
அப்பால்‌ அரசமேடையில்‌ மகதத்தின்‌ கொடி 
பொன்மூங்கிலின்‌ மேல்‌ பறந்தது. அதனருகே மகதத்தின்‌ 
யானைமுத்திரை வரையப்பட்ட வெண்திரை மூடிய பீடம்‌ 
ஒன்றிருக்க இருபக்கமும்‌ வீரர்கள்‌ ஒளிவிட்ட 
வேல்முனைகளுடன்‌ அதற்கு காவல்‌ நின்றனர்‌. 


மெல்ல நிறைந்த அவை கிளர்ச்சி கொண்ட குரல்களால்‌ 
ததும்பி முழங்கியது. வியர்வையின்‌ ஆவி எழுந்து மூச்சை 
நிறைத்தது. களமெழுந்த முழக்கத்தின்‌ கார்வையை 
ஒவ்வொருவரும்‌ உள்ளத்தில்‌ உணர அவர்கள்‌ 
விழிகளைச்‌ சுருக்கி சொல்லிழந்தனர்‌. சற்று நேரத்தில்‌ 
பல்லாயிரம்‌ தலைகள்‌ நிறைந்த அந்தச்‌ செண்டுவெளி 
முற்றிலும்‌ அமைதி கொண்டதாக ஆகியது. அதன்‌ நடுவே 
சிவந்த விழி போல மற்களம்‌ காத்திருந்தது. 


மகதத்தின்‌ அரண்மனையிலிருந்து ஜராசந்தன்‌ 
கிளம்பியபோது எழுந்த முரசொலி தொடர்முரசுகளால்‌ 
செண்டுவெளியை வந்தடைந்து அவர்களைச்‌ சூழ்ந்து 
நின்று அதிர்ந்தது. எவரும்‌ வாழ்த்தொலி எழுப்பவில்லை. 
அரசன்‌ எழும்‌ முரசு செவியில்‌ விழுந்ததுமே அறியாது நா 
வாழ்த்துரைக்கும்படி குரலெழுந்த நாள்‌ முதல்‌ 
பழகியவர்கள்‌ தாங்கள்‌ வாழ்த்தொலி எழுப்பவில்லை 
என்பதை முன்னணியில்‌ நின்றிருந்த சிற்றமைச்சர்‌ 
இருகைகளையும்‌ விரித்து “மகதப்‌ பேரரசர்‌ ஜராசந்தர்‌ 
வாழ்க! வெற்றிகொள்‌ திறல்வீரர்‌ வாழ்க! பிருகத்ரதர்‌ 
மைந்தர்‌ வாழ்க!” என்று கூவியபோதே உணர்ந்தனர்‌. 


திடுக்கிட்டு விழித்துக்கொண்டு கூட்டம்‌ கைகளைத்தூக்கி 


ஒரே குரலில்‌ அவ்வொலியை திருப்பி எழுப்பியது. 

னால்‌ ஒரு விளியிலிருந்து பிறிதொரு விளிக்கு 
தொற்றி ஏறி மேலே செல்லும்‌ வழக்கமான 
உளப்பெருக்கமின்றி மெல்ல தழைந்து சரிந்து 
ஆங்காங்கே ஒலித்த உதிரிக்‌ குரல்களாக மாறி அது 
அவிந்தது. படைவீரர்கள்‌ மட்டுமே அவ்வாழ்த்தொலியை 
தொடர்ந்து எழுப்பினர்‌. 


செறிந்து நின்றவர்கள்‌ காலை வெயிலில்‌ மண்‌ உமிழ்ந்த 
நீராவியால்‌ உடல்‌ புழுங்கி வியர்வை பெருக கால்மாற்றிக்‌ 
கொண்டனர்‌. விடாய்‌ உடலெங்கும்‌ நிறைய எச்சில்‌ கூட்டி 
விழுங்கினர்‌. நீர்‌ எங்கேனும்‌ உண்டா என்று தலைதிருப்பி 
நோக்கினர்‌. ஒருவர்‌ உடலை ஒருவர்‌ செறுக்க இறுகி 
உருவான அந்த ஒற்றைத்‌ தசைப்படலத்தில்‌ எவரும்‌ 
எங்கும்‌ நகரமுடியாதபடி சேர்த்து பின்னப்பட்டிருந்தனர்‌. 


மழையால்‌ தூசியறக்‌ கழுவி துடைக்கப்பட்ட காற்றில்‌ 
ஊடுருவி எழுந்த வெயில்‌ தோலை பொசுக்கியது. 
கண்களைக்‌ கூசி பார்வையை அழித்தது. ஜராசந்தன்‌ 
அரசப்பொற்தேரில்‌ செண்டுவெளிக்குள்‌ நுழைந்தபோது 
காவல்கோட்டங்களில்‌ எழுந்த முரசொலியுடன்‌ 
படைவீரர்கள்‌ இணைந்துகொண்ட வாழ்த்தொலியும்‌ 
எழுந்தது. மங்கல இசை முழங்கியது. அதன்‌ பின்னே 
சூழ்ந்திருந்த கூட்டம்‌ மகதனை வாழ்த்தி குரலெழுப்பியது. 


முன்பு இந்திரனால்‌ பிருகத்ஷத்ரருக்கு 
அளிக்கப்பட்டதென புராணங்கள்‌ சொன்ன மகதத்தின்‌ 
அரசப்பொற்தேரான சைத்ரம்‌ மகதத்தின்‌ களிற்றுக்கொடி 
பறக்க அந்திமுகில்‌ போல ஒளிவிட்டு, கன்னியிடை போல 
தட்டு உலைய, அவள்‌ இணைமுலைகள்‌ போல்‌ 
குவைமுகடுகள்‌ நெகிழ சாலையிலிருந் 
செண்டுவெளிமேல்‌ ஏறிவந்து நின்றது. களத்தில்‌ 
நின்றிருந்த அமைச்சர்‌ காமிகரும்‌ 
படைத்தலைவர்களான சக்ரஹஸ்தரும்‌ ரிஷபரும்‌ 
தமாலரும்‌ மகாவீர்யரும்‌ அத்தேரை நோக்கி சென்றனர்‌. 
அவர்கள்‌ பணிந்து முகமன்‌ உரைக்க ஜராசந்தன்‌ 
உள்ளிருந்து தன்‌ இளைய மைந்தர்களான சோமன்‌, 
துரியன்‌, சுருதஸ்ரூ ஆகியவர்களுடன்‌ இறங்கினான்‌. 


இருமைந்தர்களின்‌ தோளில்‌ கைகளை இட்டபம வந்த 
ஜராசந்தன்‌ மகதத்தின்‌ அரச உடையணிந்திருந்தான்‌. 
சிம்மமுகம்‌ கொண்ட பொற்பாதக்குறடுகள்‌. முழங்கால்‌ 
வரை எழுந்த இரும்பு உறைகளின்‌ மேல்‌ 
பொன்பூச்சுப்பணிகள்‌ மின்னின. இடைக்கச்சைக்குமேல்‌ 
ஒளிரும்‌ வைரங்கள்‌ பதிக்கப்பட்ட சல்லடத்தில்‌ 


உடைவாள்‌ தொங்கியது. அதன்‌ பொன்னுறைமேல்‌ 
நாகங்கள்‌ செவ்வைரங்கள்‌ மின்னும்‌ விழிகளுடன்‌ 
உடல்பிணைத்து பரவியிருந்தன. செம்பட்டுக்‌ கீழாடைக்கு 
மேல்‌ அலையலையென வளைந்து தொங்கிய 
முத்தாரங்களின்‌ படலம்‌. 


மார்பிலணிந்த பொற்கவசம்‌. தாமரையிதழென நீண்டு 
மலர்ந்த தோள்வளைகள்‌. நாகமுடிச்சு கொண்ட 
கங்கணங்கள்‌. விழிகள்‌ எழுந்த கணையாழிகள்‌. 
தலையில்‌ சுதேஜஸ்‌ என்று அறியப்பட்ட மகதத்தின்‌ 
மணிமுடியை அணிந்திருந்தான்‌. தேரில்‌ அவனுக்குப்பின்‌ 
இருவீரர்‌ வெண்குடையை பிடித்திருந்தனர்‌. அவன்‌ 
இறங்கியதும்‌ அவர்கள்‌ அவன்‌ பின்னால்‌ அக்குடை 
சுமந்து வந்தனர்‌. மிதப்பவன்‌ போல சீராக கால்‌ வைத்து 
நடந்து மற்களத்தை வந்தடைந்தான்‌. 


மகதர்‌ வெறிகொண்டவர்கள்‌ போல வாழ்த்தி 
கூச்சலிட்டனர்‌. நெஞ்சில்‌ அறைந்தும்‌ கைகளை வீசி 
துள்ளிக்குதித்தும்‌ மேலாடைகளையும்‌ 
தலைப்பாகைகளையும்‌ எடுத்து வீசியும்‌ கண்ணீர்‌ வழிய 
தொண்டை நரம்புகள்‌ இறுகித்‌ தெறிக்க கூவினர்‌. 
ஒற்றைமுழக்கமென்றாகிச்‌ சூழ்ந்த மக்கள்‌ 
வாழ்த்தொலிகள்‌ நடுவே நடந்து அவன்‌ வந்ததும்‌ 
வெண்திரை விலக்கப்பட்டது. அங்கே மகதத்தின்‌ 
மகாஜோதிஷ்‌ என்னும்‌ அரியணை இருந்தது. 
நான்குசிம்மங்கள்‌ முதுகொட்டி ஓருடல்கொண்டு நின்று 
விழிவைரங்கள்‌ ஒளிர வாய்திறந்து உறுமி நிற்கும்‌ 
கால்களுக்குமேல்‌ எழுந்து வளைந்த சுடர்வளையத்தில்‌ 
மகதத்தின்‌ குடித்தெய்வங்களான ஏழன்னையரின்‌ 
முகங்கள்‌ செங்கனல்துளியெனச்‌ சுடரிட்ட விழிகளுடன்‌ 
பொறிக்கப்பட்டிருந்தன. மையத்தில்‌ அரசனின்‌ 
மணிமுடிக்குமேல்‌ அமையும்படி மூவிழியனின்‌ 
யோகத்திலமர்ந்த சிலை இருந்தது. 


ஜராசந்தன்‌ அரியணை அமர்ந்ததும்‌ அவன்‌ 
மணிமுடிக்குமேல்‌ சிவனின்‌ கால்கள்‌ அமைந்தன. 
சக்ரஹஸ்தரும்‌ காமிகரும்‌ இணைந்து 
கொண்டுவந்தளித்த செங்கோலை வலக்கையில்‌ 
வாங்கினான்‌. அவனுக்குப்‌ பின்னால்‌ மகதத்தின்‌ 
மகாசத்ரம்‌ நிலவென எழுந்தது. இருபுறமும்‌ சேடியர்‌ 
அலைநுரைபோல்‌ கவரிகளை வீசினர்‌. அவனுக்கு 
இருபக்கமும்‌ மைந்தர்கள்‌ அரசணிக்கோலத்தில்‌ 
வைரம்பதித்த தலைப்பாகைகளுடன்‌ நின்றனர்‌. மங்கல 
இசை எழ நாகவைதிகர்‌ பன்னிருவர்‌ நிரைகொண்டு 
வந்து அவன்‌ மீது மஞ்சளரிசியும்‌ மலரும்‌ வீசி நாகவேதம்‌ 


ஓதி வாழ்த்தினர்‌. அதன்பின்னர்‌ மகதத்தின்‌ 
பூர்வகெளசிக அந்தணர்‌ நிரைவகுத்துச்‌ சென்று 
அவனுக்கு அரிமலர்‌ தூவி கங்கைநீரால்‌ 
வாழ்த்தளித்தனர்‌. 

மெல்ல அக்கூட்டம்‌ விழிநிலைத்து ஒலியமைந்தது. 
“இளங்கதிரவன்‌ போல” என எவரோ அவர்களனைவரும்‌ 
கொண்ட எண்ணத்தை சொன்னார்கள்‌. அவனையன்றி 
பிறரை அங்கு எவரும்‌ உணரவில்லை. அவன்‌ 
தலைக்குமேல்‌ எழுந்த முகில்‌ ஒன்று ஒளிகொண்டு 
பொற்புகை என மாறியது. அதிலிருந்து திரண்டு உதிர்ந்த 
துளியென அவன்‌ அங்கிருந்தான்‌. காமிகர்‌ திரும்பி இரு 
கைகளையும்‌ காட்ட படைவீரர்கள்‌ “மகதர்‌ வாழ்க! 
வென்றெழும்‌ திறல்‌ வீரர்‌ வாழ்க! ஜராசந்தர்‌ வாழ்க! 
மெய்வேதக்காவலர்‌ வாழ்க!” என்று குரலெழுப்பினர்‌. 


மக்கள்திரளிலிருந்து எவரோ ஒருவர்‌ “மற்போருக்கு அரச 
உடையில்‌ வரும்‌ மரபில்லையே?” என்றார்‌. அங்கிருந்த 
ஒவ்வொருவரும்‌ எண்ணிக்கொண்டிருந்த 
சொல்லாகையால்‌ அனைவரும்‌ அவரை திரும்பி 
நோக்கினர்‌. பிழையொன்றை சொல்லிவிட்டதைப்போல்‌ 
அவர்‌ முகங்களுக்கிடையில்‌ தன்னை இழுத்துக்‌ 
கொண்டார்‌. அப்பால்‌ எவரோ ஒருவர்‌ “பட்டத்து 
இளவரசர்‌ எங்கே?” என்றார்‌. அனைவரும்‌ விழிகளால்‌ 
சகதேவனை தேடினர்‌. “ஆம்‌, பட்டத்து இளவரசர்‌ 
வந்தாகவேண்டுமே?” என்றார்‌ ஒரு முதியவர்‌. “ஏன்‌?” 
என்று அருகில்‌ நின்றவர்‌ கேட்டார்‌. முதியவர்‌ 
“ஒருவேளை அரசர்‌ களம்படுவார்‌ என்றால்‌ மணிமுடி 
சூடவேண்டியவர்‌ அல்லவா?” என்றார்‌. “என்ன 
சொல்கிறீர்‌? இங்கு களத்திலா மணிமுடி சூட்டப்படுகிறது?” 
என்றான்‌ அப்பால்‌ நின்ற ஒருவன்‌. 


மெல்லிய உரையாடல்கள்‌ கலந்த ரீங்காரமாக 
செண்டுவெளி நிறைந்து மற்களத்தைச்‌ சூழ்ந்து அவர்கள்‌ 
காத்திருந்தனர்‌. “பீமன்‌ எவ்வடிவில்‌ வரவிருக்கிறான்‌? 
இளைய பாண்டவனாக இம்மற்களத்துக்குள்‌ அவன்‌ 
நுழைய வாய்ப்பில்லை” என்றார்‌ முதிய படைவீரர்‌ 
ஒருவர்‌. “ஸ்நாதக பிராமணனுடன்‌ போர்‌ என்றுதானே 
அரசு அறிவித்துள்ளது? அவ்வடிவிலேயே அவர்கள்‌ 
வருவார்கள்‌” என்றார்‌ பிறிதொரு முதிய குழுத்தலைவர்‌. 


பீமன்‌ வருவதைக்‌ குறிக்கும்‌ முரசு கோட்டை முகப்பில்‌ 
எழுந்தது. அவ்வொலியின்‌ கார்வையென 
கூட்டத்திலிருந்து எழுந்த முழக்கம்‌ மேலும்‌ மேலும்‌ 
பெருகியது. ஒருவர்‌ தோளை ஒருவர்‌ பற்றி 


எட்டிப்பார்த்தனர்‌. மகதத்தின்‌ கொடி பறந்த 
அரண்மனைத்‌ தேரில்‌ பீமனும்‌ அர்ஜுனனும்‌ 
கிருஷ்ணனும்‌ செண்டுவெளிக்குள்‌ புகுந்தனர்‌. மூவரும்‌ 
ஸ்நாதக பிராமணர்களின்‌ வெண்ணிற ஆடை அணிந்து 
தர்ப்பை திரித்த புரிநூல்‌ அணிந்திருந்தனர்‌. அவர்களை 
வரவேற்று மகதத்தின்‌ மங்கல இசைச்சூதர்‌ இசைக்க, 
சங்குகள்‌ முழங்கின. 


செண்டுவெளியில்‌ இருந்த அத்தனை விழிகளுக்கும்‌ 
அவர்கள்‌ எவரென தெரிந்திருந்தது. எனவே அவர்களை 
எவ்வாறு வரவேற்பது என்றறியாமல்‌ கலைந்த 
ஓசைகளாக கூட்டம்‌ தயங்கியது. முன்றிரையில்‌ 
நின்றிருந்த வைதிகர்கள்‌ வலக்கையைத்‌ தூக்கி 
வேதக்குரல்‌ எழுப்பி அரிமஞ்சள்‌ அள்ளி அவர்கள்‌ மேல்‌ 
வீசி வாழ்த்தினர்‌. அவ்வொலி கேட்ட பின்னரே “களம்‌ 
நிற்கும்‌ அந்தணர்‌ வாழ்க! பெருமல்லர்‌ வாழ்க!” என்று 
நிமித்திகன்‌ ஒருவன்‌ தன்‌ கோலைத்‌ தூக்கி மக்களை 
நோக்கி கூவினான்‌. அவர்கள்‌ தயங்கி கலைந்தபடி 
அவ்வாழ்த்தொலியை திருப்பி கூவினர்‌. 


பீமன்‌ தேரிலிருந்து இறங்கி தன்னை வரவேற்ற காமிகரின்‌ 
கால்களைத்‌ தொட்டு சென்னி சூடினான்‌. அவர்‌ அவன்‌ 
தலையில்‌ கை வைத்து “நன்று சூழ்க!” என்று 
வாழ்த்தினார்‌. நிரைநின்ற பூர்வகெளசிக அந்தணரை 
வணங்கி மலர்கொண்டபடி அவன்‌ களம்‌ நடுவே 
சென்றான்‌. அர்ஜுனனும்‌ இளைய யாதவரும்‌ 
இறங்கியதும்‌ கூடி நின்ற மகதத்தின்‌ மக்களை நோக்கி 
கை கூப்பியபின்‌ அரியணையில்‌ அமர்ந்திருந்த 
ஜராசந்தனை அணுகி தலைவணங்கினர்‌. ஜராசந்தன்‌ 
அவர்களை கை தூக்கி வாழ்த்தினான்‌. 


மக்களை நோக்கி தலைவணங்கிவிட்டு பீமன்‌ தன்‌ 
பீடத்தில்‌ வந்து அமர்ந்தான்‌. அர்ஜுனனும்‌ கிருஷ்ணனும்‌ 
அவன்‌ பீடத்தின்‌ இருபக்கங்களிலும்‌ சென்று அமர்ந்தனர்‌. 
கூடி நின்றவர்கள்‌ இருபெருந்தோளர்களையும்‌ மாறி மாறி 
நோக்கினர்‌. “யாதவரே, இவன்‌ யார்‌?” என்று அர்ஜுனன்‌ 
கேட்டான்‌. “பண்டு பாரதவர்ஷத்தை ஒருங்காண்ட 
மாபெரும்‌ அசுர சக்ரவர்த்திகளுக்கு நிகரான ஒளி 
கொண்டிருக்கிறான்‌.” பீமன்‌ “ஆம்‌, ஹிரண்யாக்ஷனும்‌ 
ஹிரண்யகசிபுவும்‌ மகாபலியும்‌ நரகாசுரனும்‌ நினைவில்‌ 
எழுகிறார்கள்‌” என்றான்‌. கிருஷ்ணன்‌ புன்னகைத்து 
“உண்மை, என்‌ மூதாதை கார்த்தவீரியனும்‌ இப்படித்தான்‌ 
இருந்திருக்க வேண்டும்‌” என்றார்‌. 


ஒரு சூதர்‌ “இளைய யாதவன்‌ இத்தனை எளிய தோற்றம்‌ 


கொண்டவனென நான்‌ எண்ணியிருக்கவில்லை. 
கன்றோட்டும்‌ ஆயர்மகன்‌ போலிருக்கிறான்‌” என்றான்‌. 
“இளைய பாண்டவனும்‌ எளியவன்‌ போலிருக்கிறான்‌” 
என்றான்‌ ஒருவன்‌. ஒரு சூதர்‌ “பீமன்‌ பெருந்தோளராகிய 
பலாஹாஸ்வமுனிவர்‌ போலிருக்கிறான்‌” என்றார்‌. மிக 
மெல்லவே அவர்‌ சொன்னாலும்‌ சற்று நேரத்தில்‌ 
செவிகளினூடாக அச்சொல்‌ அனைவரையும்‌ 
சென்றடைந்தது. “ஆம்‌, பலாஹாஸ்வர்‌! அவரேதான்‌!” 
என்றார்‌ ஒரு முதியவர்‌. 


“பலாஹாஸ்வர்‌ ரிக்வேதி அல்லவா?” என்று எவரோ 
கேட்டார்‌. “மூன்று முதன்மைவேதங்களிலும்‌ முற்றறிவு 
கொண்டவர்‌.” கூட்டத்திற்குள்‌ இருந்து “இவர்‌ எந்த வேத 
குலம்‌?” என்றார்‌ எவரோ. “இவர்‌ அடுமனையில்‌ 
எரிவளர்ப்பவர்‌. இவரது வேதத்தில்‌ சொல்‌ இல்லை, 
ஏப்பம்‌ மட்டுமே” என்றார்‌ ஒரு இளிவரல்சூதர்‌. அவரைச்‌ 
சுற்றி கூடி நின்றவர்கள்‌ நகைத்தனர்‌. 


ஜராசந்தன்‌ தன்னைச்சூழ்ந்து நின்ற குடிகள்‌ 
ஒவ்வொருவரையும்‌ தன்‌ விழிகளால்‌ தொட விழைபவன்‌ 
போல சுற்றி நோக்கை ஓட்டிக்‌ கொண்டிருந்தான்‌. 
அமைச்சர்களும்‌ படைத்தலைவர்களும்‌ அவனுக்கு 
இருபக்கமும்‌ சென்று நிரைவகுத்தனர்‌. காமிகர்‌ 
வாய்பொத்தி “தங்கள்‌ ஆணைக்காக காத்திருக்கிறோம்‌, 
அரசே” என்றார்‌. 


“எனது ஆணைகளை முன்னரே பிறப்பித்துவிட்டேன்‌, 
காமிகரே” என்றான்‌ ஜராசந்தன்‌. “இங்கு என்‌ மக்கள்‌ 
முன்னிலையில்‌ களமிறங்கி வென்று 
செல்லப்போகிறேன்‌.” காமிகர்‌ “அவை 
இறையாணையென கொள்ளப்படும்‌” என்றார்‌. 
“அறிவிப்பு எழட்டும்‌” என்றான்‌ ஜராசந்தன்‌. காமிகர்‌ 
கைகாட்ட அரசநிமித்திகன்‌ அறிவிப்பு மேடையிலேறி தன்‌ 
வெள்ளிக்கோலை மும்முறை சுழற்றியதும்‌ களம்‌ முற்றாக 
ஓசை அவிந்தது. அக்களத்தின்‌ வெவ்வேறு இடங்களில்‌ 
அறிவிப்பு மேடைகளில்‌ எழுந்த துணை நிமித்திகர்கள்‌ 
தங்கள்‌ கோல்களை சுழற்றினர்‌. 


நிமித்திகர்‌ உரத்த குரலில்‌ “மாகதரே! குடித்தலைவரே! 
அந்தணரே! முனிவரே! விண்ணிழிந்து சூழ்ந்துள்ள 
தேவர்களே! விண்ணமர்ந்து நோக்கும்‌ மூதாதையரே! 
உங்கள்‌ அனைவரையும்‌ மகதத்தின்‌ பேரரசரின்‌ கோலின்‌ 
நிழலென இங்கு நின்று வணங்குகிறேன்‌. தொன்மையான 
நாகர்‌ குடி வழிவந்த மழைவிழவு இங்கு நிகழ்கிறது. மழை 
கொணரும்‌ தவளைகள்‌ பெருகவும்‌ நாகங்கள்‌ 


செழிப்புற்று எழவும்‌ இவ்வேள்வி நெடுங்காலமாக நடந்து 
வந்தது. இன்று பாரதவர்ஷத்தின்‌ நலன்‌ பொருட்டு 
அவ்விழவை இங்கு மீண்டும்‌ எழச்செய்தோம்‌. அது 
என்றும்‌ தொடர்க!” என்றார்‌. 


“ஆம்‌! ஆம்‌! ஆம்‌!” என மக்கள்‌ குரலெழுப்பினர்‌. 
“மழைவிழவின்‌ மையமென இங்கே நிகழ்ந்த நாகவேத 
வேள்வி நேற்று இங்கெழுந்த இம்மூன்று ஸ்நாதக 
பிராமணர்களால்‌ நிறுத்தப்பட்டது. வேள்‌ 
முறையின்படி வேள்விக்காவலராகிய மகதப்பேரரசர்‌ 
அம்மூவரையும்‌ வென்றபின்னரே அவ்வேள்வியை 
மீண்டும்‌ தொடங்க முடியும்‌. அவர்கள்‌ மகதரின்‌ அவை 
புகுந்து தனிப்போருக்கு அறைகூவினர்‌. அதன்பொருட்டு 
அவர்களில்‌ பெருமல்லரை இன்று இக்களத்தில்‌ 
மகதப்பெருங்குடிகள்‌ மத்தியில்‌ பேரரசர்‌ ஜராசந்தர்‌ 
எதிர்கொள்ளவிருக்கிறார்‌” என்றார்‌ நிமித்திகர்‌. 


அவர்‌ குரல்‌ எதிரொலிகள்‌ போல கூட்டமெங்கும்‌ மீண்டும்‌ 
மீண்டும்‌ ஒலித்தபடி கடந்துசென்றது. “இங்கு நிகழும்‌ 
இப்போரில்‌ ஷத்ரிய குலங்களுக்கிடையே 
கடைபிடிக்கப்படும்‌ மற்போர்‌ நெறிகள்‌ அனைத்தும்‌ 
பேணப்படும்‌. இருவரில்‌ ஒருவர்‌ மடியும்‌ வரை இப்போர்‌ 
நீடிக்கும்‌. இது இங்கு எவ்வேள்வி 
நிகழவேண்டுமென்பதை முடிவு செய்யும்‌ போருமாகும்‌. 
தெய்வங்கள்‌ இதன்‌ வெற்றியையும்‌ தோல்வியையும்‌ 
முடிவெடுக்கட்டும்‌. ஊழெனச்‌ சூழும்‌ காலம்‌ நின்று 
நோக்கட்டும்‌. ஓம்‌! அவ்வாறே ஆகுக!” என்றார்‌. துணை 
நிமித்திகர்களால்‌ அவ்வறிவிப்பு மீண்டும்‌ மீண்டும்‌ 
கூவப்பட்டு அங்கிருந்த அனைவரையும்‌ 
சென்றடைந்தது. 


மகத மக்கள்‌ அனைவரும்‌ அவர்களைத்‌ தாங்கி நின்ற 
விசைகளால்‌ கைவிடப்பட்டு உடல்‌ தளர்வது போல 
ஒருமித்த அசைவொன்றை ஏற்படுத்தினர்‌. களமாடலை 
அறிவிக்கும்‌ முரசுகள்‌ ஒலித்தன. கொம்புகள்‌ 
இளங்களிறுகள்‌ போல மும்முறை முழங்கி அமைந்தன. 
ஜராசந்தன்‌ எழுந்து தன்‌ மக்களை நோக்கி 
கைகூப்பினான்‌. அவர்கள்‌ அமைதியாக அவனை 
நோக்கி நின்றனர்‌. அறியாத ஏதோ உணர்வால்‌ 
அவர்களில்‌ பலர்‌ விழி ததும்பினர்‌. ஜராசந்தன்‌ திரும்பி 
தன்‌ ஏவலரை நோக்கி விழியசைக்க அவர்கள்‌ 
அருகணைந்து அவன்‌ மணிமுடியை எடுத்து அரியணை 
மேல்‌ வைத்தனர்‌. அதன்‌ குறுக்காக செங்கோலை 
சாய்த்தனர்‌. அவன்‌ ஆடைகளை ஒவ்வொன்றாக 
அவர்கள்‌ களைந்தனர்‌. அவன்‌ மைந்தர்‌ நோக்கி 


அசையாது நின்றனர்‌. 


ஜராசந்தன்‌ இடைக்கச்சையை அவிழ்த்துவிட்டு இறுகிய 
தோல்‌ ஆடையை அணிந்தான்‌. வலக்கையின்‌ 
ஆழிவிரலில்‌ அரசுமுறைக்‌ கணையாழியன்றி பிறிதொரு 
அணியுமின்றி தோளில்‌ புடைத்த பெருந்தசைகளும்‌ 
விரிந்தமார்பின்‌ கற்பலகைகளும்‌ கைகளிலோடிய 
கொடிவேர்களுமாக தன்‌ மைந்தர்களின்‌ தோள்களைத்‌ 
தொட்டு புன்னகையுடன்‌ ஓரிரு சொற்கள்‌ சொன்னான்‌. 
இளையவனாகிய சுருதஸ்ரூ அழுகை வந்தவன்‌ போல 
விழிகளைத்‌ தாழ்த்த அவன்‌ காதைப்பிடித்து இழுத்து 
ஏதோ சொன்னான்‌. அவன்‌ நாணத்துடன்‌ நகைக்க 
மீண்டும்‌ தோளைத்தட்டியபின்‌ திரும்பி நடந்தான்‌. 


ஜராசந்தன்‌ வந்து தன்‌ மல்லர்‌ பீடத்தில்‌ அமர்ந்ததும்‌ 
அவனைச்சுற்றி நாகர்குல படைத்தலைவர்‌ மூவரும்‌ 
நின்றனர்‌. அவன்‌ குழலை ஏவலன்‌ ஒருவன்‌ கொம்புச்‌ 
சீப்பால்‌ சீவி பின்னால்‌ கொண்டு சென்று 
தோல்பட்டையால்‌ இறுகக்கட்டி முடிந்து முதுகில்‌ 
இட்டான்‌. களநிகழ்வு நடத்துவதற்கென இருபுறமும்‌ 
நடுவர்கள்‌ கைகளில்‌ வெண்ணிறக்கொடியும்‌ 
செந்நிறக்கொடியுமாக வந்து நின்றனர்‌. காமிகர்‌ 
நிமித்திகனை நோக்கி கையசைக்க அவன்‌ தன்‌ கோலைச்‌ 
சுழற்றி இடுப்பிலிருந்த சிறிய கொம்பை எடுத்தூதினான்‌. 
வானத்தில்‌ அலறியபடி ஒரு பறவை சென்று கடந்தது 
போல அக்கொம்பொலி எழுந்து ஓய்ந்தது. 


ஜராசந்தன்‌ எழுந்து களத்தை அணுகி குனிந்து 
அப்புழுதியைத்‌ தொட்டு தன்‌ சென்னியில்‌ சூடிவிட்டு 
செந்நிற பூழியில்‌ கால்புதைய நின்றான்‌. பீமன்‌ இளைய 
யாதவரை நோக்கி தலைவணங்கிவிட்டு அர்ஜுனனின்‌ 
தோளை மெல்லத்தட்டியபடி கூர்ந்த விழிகளுடன்‌ 
ஜராசந்தனை பார்த்துக்கொண்டு நடந்து களவிளிம்பை 
அடைந்து பணிந்து அம்மண்ணைத்‌ தொட்டு சென்னி 
சூடி பூழியில்‌ இறங்கி நின்றான்‌. 

ஜராசந்தனும்‌ பீமனும்‌ காற்றில்‌ சறுக்கி 
நழுவியிறங்குபவர்கள்‌ போல மிகமெல்ல 
மற்களத்திற்குள்‌ புகுந்து கால்களை நிலைமண்டியில்‌ 
ஊன்றி கைகளை கடகபாகமாக விரித்து ஒருவர்‌ 
உடல்மேல்‌ ஒருவர்‌ விழி ஊன்றியிருக்க அசையாமல்‌ 
நின்றனர்‌. 

புழுதியில்‌ அடிமரம்போல்‌ ஊன்றியிருந்தன நரம்போடிய 
கால்கள்‌. இரையை முறுகப்பற்றி இறுக்கிக்‌ 
கொண்டிருக்கும்‌ மலைப்பாம்பு போலிருந்தன தசைகள்‌. 
களிற்றேறின்‌ முற்றிய திமில்‌ என தோள்கள்‌ 
சிலிர்த்தசைந்தன. காற்றில்‌ இரைநோக்கும்‌ நாகமுகங்கள்‌ 
போல கைகள்‌ மெல்ல துழாவின. தொடைகளில்‌ 
இழுபட்ட வில்நாண்‌. இடையில்‌ இழுத்து இறுக்கப்பட்ட 
முரசுப்பட்டைகள்‌. விரிந்த மார்பின்‌ பாறைமேல்‌ பற்றி 
கிளைவிரித்த மாணைக்கொழடிகள்‌. சின்னஞ்சிறிய 
விழிகள்‌. குவிந்த உதடுகள்‌. கருப்பசுவின்‌ வயிற்றின்‌ 
அசைவென தாடை. 


அங்கிருந்தவர்கள்‌ இருவரையும்‌ தனித்தனியான 
மானுடராக பார்க்கவில்லை. உறுப்புகள்தோறும்‌ தாவிய 
விழிகள்‌ தசையென, நரம்பென, எலும்பென, கையென, 
காலெண, மார்பென, தோளென அறியாத்தெய்வங்கள்‌ 
உருக்கொண்டு வந்து திரண்டு எதிர்நிற்பதாகவே 
உணர்ந்தனர்‌. 

மெல்ல பீமன்‌ வலக்காலை எடுத்துவைத்து அசைய அதே 
அசைவை ஜராசந்தன்‌ இடக்கால்‌ இயற்றியது. 
ஆடிப்பாவைகள்‌ என ஒருவரை ஒருவர்‌ நோக்கியபடி 
அவர்கள்‌ ஒற்றைச்சுழியின்‌ விளிம்புவட்டத்திலென 
களத்தின்‌ மையத்தை சுற்றிவந்தனர்‌. கணங்கள்‌ 
எடைகொண்டு எடைகொண்டு அசைவிழந்தன. பார்த்து 
நின்ற ஒவ்வொருவரின்‌ நரம்புகளும்‌ இறுகி 
உச்சம்கொண்டு உடையத்‌ துடித்தன. 


அக்கணம்‌ பீமன்‌ களிறெனப்‌ பிளிறியபடி பாய்ந்து 
வலக்கையால்‌ ஜராசந்தனை அறைந்தான்‌. ஜராசந்தன்‌ 
கை அவ்வறையைத்‌ தடுத்த ஒலியின்‌ அறைதலை 
அங்கிருந்த ஒவ்வொருவரும்‌ தங்கள்‌ மேல்‌ என 


உணர்ந்தனர்‌. இரு உடல்களும்‌ தழுவிக்கொண்டன. 
கைகள்‌ கைகளை கால்கள்‌ கால்களை மார்பு மார்பை. 
பாகுபாசமெனும்‌ கைசூழ்கையின்‌ முழுநிலை. 
விசைநிகரின்‌ உச்சிப்புள்ளியில்‌ இருவரும்‌ அங்கு 
உருவான சுழியொன்றின்‌ மையத்தில்‌ மெல்ல 
சுற்றிவந்தனர்‌. 

கணம்‌ கணம்‌ கணம்‌. காமிகர்‌ நோக்க முடியாதவராக 
விழிகளை விலக்கிக்கொண்டார்‌. இத்தனை 
விரைவானதா இப்புடவிக்காலம்‌? அங்கு நின்றிருக்கும்‌ 
அசைவிலா காலத்தில்‌ இது சென்று விழுந்து 
மறைகிறதா? “ஆ” என்னும்‌ பேரொலி கேட்டு காமிகர்‌ 
விழிதிடுக்கிட்டார்‌. ஜராசந்தன்‌ பீமனைத்‌ தூக்கி வீசிவிட்டு 
கைகளை விரித்து நின்றான்‌. 


பீமன்‌ புழுதியில்‌ விழுந்து உருண்டு எழுந்து தன்‌ 
தொடைகளையும்‌ தோள்களையும்‌ ஓசையெழத்‌ 
தட்டிக்கொண்டு உறுமலுடன்‌ பாய்ந்து மீண்டும்‌ 
ஜராசந்தனை நோக்கி வந்தான்‌. ஜராசந்தனின்‌ 
வலக்கையின்‌ அறை அவன்‌ தலைமேல்‌ வெடித்தது. 
நிலைதடுமாறி விழப்போய்‌ காலை ஊன்றி 
நிலைகொண்டு பின்னால்‌ சென்றான்‌. தலையை 
உலுக்கியபடி விடுபட்டு கால்களை ஊன்றிக்கொண்டு 
நின்றான்‌. எதிரியின்‌ ஆற்றலை உணர்ந்தவனாக அவன்‌ 
மெல்ல உடல்‌ பின்னடைந்து சித்தம்‌ நிலைகொள்வதை 
கண்டார்‌. 


சிட்டுக்குருவிச்‌ சிறகுபோல விரல்களை அசைத்தபடி 
மீன்சிறகுகள்‌ போல கைகளை வீசியபடி பீமன்‌ 
ஜராசந்தனின்‌ விழிகளை தன்‌ மேல்‌ கவர்ந்து நிறுத்தி 
அவனை எடைபோட்டான்‌. கழுகின்‌ இறகென கைகளை 
வீசினான்‌. கலைமானின்‌ கொம்புகள்போல்‌ 
திருப்பினான்‌. யானைத்துதிக்கைபோல தாக்கித்‌ 
துழாவியமைந்தான்‌. 


சித்ரஹஸ்தங்கள்‌ எதிரியின்‌ கைகளுக்கும்‌ 
விழிகளுக்குமான ஒத்திசைவையும்‌ உடலின்‌ 
நிகர்நிலையையும்‌ மதிப்பிடுவதற்கானவை என்று 
அறிந்திருந்த சூழிருந்தோர்‌ அந்நோக்கில்‌ ஜராசந்தனை 
பார்த்தனர்‌. அவன்‌ இடமும்‌ வலமும்‌ இரு வேறு மானுடர்‌ 
என்பதை கதைகளினூடாக அவர்கள்‌ அறிந்திருந்தனர்‌. 

னால்‌ எவ்வேறுபாட்டையும்‌ அவர்கள்‌ காணவில்லை. 
அதேநேரம்‌ ஏதோ வேறுபாடொன்றைக்‌ கண்டதாக 
உள்ளாழம்‌ உணர்ந்தும்‌ கொண்டது. 


நினைத்திருக்காத கணத்தில்‌ இருமல்லர்களும்‌ மீண்டும்‌ 
தோள்‌ பின்னி கைதாக்கிப்‌ பிணைத்து 
ஒற்றைக்கூம்பென ஆனார்கள்‌. கால்களை 
மண்ணிலூன்றி மாறிமாறி உந்தி வீழ்த்தமுயன்றபடி 
களத்தை சுற்றிவந்தனர்‌. பூர்ணகும்பமெனும்‌ ஆடல்‌ 
மற்போரை நிகழ்த்தும்‌ அடிக்கூறுகளில்‌ ஒன்றான 
கெண்டைக்கால்‌ தசைகளையும்‌ 
தொடைத்தசைகளையும்‌ அளவிடுவது. இருவரும்‌ 
முற்றிலும்‌ நிகர்நிலையில்‌ நின்று சுற்றி உச்சம்கொண்ட 
கணத்தில்‌ பீமனை ஜராசந்தன்‌ தூக்கி தலைக்குமேல்‌ 
உருட்டி முதுகு பட நிலத்திலறைந்தான்‌. 


ஓங்கி மிதித்த அவன்‌ காலில்‌ இருந்து புரண்டு தப்பி 
கையூன்றி எழுந்து வெட்டுக்கிளி என தாவி அப்பால்‌ 
விலகி நின்று பீமன்‌ மூச்சிளைத்தான்‌. பிருஷ்டபங்கம்‌ 
அடைந்த மல்லன்‌ பாதி தோற்றுவிட்டவன்‌ என்பதனால்‌ 
மகதத்தின்‌ வீரர்கள்‌ கைதாக்கி கூச்சலிட்டனர்‌. சிலர்‌ 
வேல்களைத்‌ தூக்கி வீசிப்பிடித்தனர்‌. ஆனால்‌ சூழிருந்த 
மக்கள்‌ குரலெழுப்பவில்லை. அவர்கள்‌ பீமனில்‌ 
விழிநட்டு வியர்த்து துளித்த புருவங்களை வழித்தபடி 
ஒளிக்கு கண்சுருக்கி நின்றனர்‌. 


அர்ஜுனன்‌ நிலையழிவதை காமிகர்‌ கண்டார்‌. அவன்‌ 
முகம்திருப்பாமல்‌ கிருஷ்ணனை நோக்க அவர்‌ இயல்பாக 
மார்பில்‌ கைகளைக்‌ கட்டியபடி இசைகேட்டு 
அமர்ந்திருக்கும்‌ முகத்துடன்‌ அமர்ந்திருந்தார்‌. பீமன்‌ 
மிகுந்த எச்சரிக்கை கொண்டுவிட்டான்‌ என்று தெரிந்தது. 
ஜராசந்தன்‌ புன்னகையுடன்‌ கைகளை நண்டுபோல 
அசைத்தபடி சுற்றிவந்தான்‌. பீமன்‌ அவனிடமிருந்து 
விழிகளை விலக்காமல்‌ அகன்றே சுற்றினான்‌. 


மீண்டும்‌ இருவரும்‌ கைகளை கோத்துக்கொண்டனர்‌. 
கைகள்‌ முற்றிலும்‌ பின்னி இறுகி புல்முடைந்த 
கயிறுபோல ஆயின. “திருணபீடம்‌... நிகர்வல்லமை 
அற்றவர்களின்‌ கைகளை உடைக்கும்‌” என்றார்‌ அருகே 
நின்ற சக்ரஹஸ்தர்‌. காமிகர்‌ திரும்பி நோக்கிவிட்டு 
பெருமூச்சுடன்‌ அவர்கள்‌ சுற்றிவருவதை நோக்கினார்‌. 
சட்டென்று பீமன்‌ முழுவிரைவுடன்‌ ஜராசந்தனை உந்தி 
பின்னுக்குத்தள்ளி மலர்ந்துவிழச்செய்தான்‌. ஜராசந்தன்‌ 
மேல்‌ பின்னிய கைகளுடன்‌ அவனும்‌ விழுந்தான்‌. 


இருவரும்‌ கால்கள்‌ புழுதியளைய உருண்டு 
சுடுமண்சிற்பங்கள்‌ போலாயினர்‌. பிணைநாகங்கள்‌ என 
நெளிந்து புரண்டு ஒருவர்‌ உடலை ஒருவர்‌ முற்றிலும்‌ 
கவ்வி அசைவிழந்தனர்‌. கூட்டம்‌ காத்திருந்தது. 


அவர்களிடம்‌ அசைவே எழவில்லை. காமிகர்‌ ஒவ்வொரு 
நெஞ்சத்துடிப்பையும்‌ தனித்தனியாக கேட்டபடி 
காத்திருந்தார்‌. உடலெங்கும்‌ ஓடிய குருதிக்குழாய்த்‌ 
துடிப்புகளை வெவ்வேறென கேட்டார்‌. 
தொண்டையிலிருந்து பரவி உடலை எரித்தது விடாய்‌. 


“பூர்ணமூர்ச்சை...” என்றார்‌ சக்ரஹஸ்தர்‌. “பல மல்லர்கள்‌ 
மூச்சிழந்திருக்கிறார்கள்‌. ஒருமுறை இருவரும்‌ சேர்ந்து 
மூச்சிழந்ததும்‌ உண்டு. இருவர்‌ உடலையும்‌ பிரிக்கவே 
முடியவில்லை. சேர்ந்தே சிதையேறினர்‌.” காமிகர்‌ 
அங்கிருந்து அகன்றுசெல்ல விரும்பினார்‌. 
தன்னைத்தவிர அங்கே நோக்கி நின்றிருந்த அனைவரும்‌ 
அப்போரில்‌ தாங்களும்‌ ஈடுபட்டிருக்கிறார்கள்‌ என்று 
தோன்றியது. நடுவர்கள்‌ இருபக்கமிருந்தும்‌ ஓடிச்சென்று 
ஜராசந்தனையும்‌ பீமனையும்‌ பிரித்து விலக்கினர்‌. 
இருவரும்‌ மூச்சிரைக்க கைகளும்‌ கால்களும்‌ தளர்ந்து 
அவர்களின்‌ கைகளில்‌ இழுபட்டபடி விலகினர்‌. 


இருவரையும்‌ பீடங்களில்‌ அமரச்செய்து ஈச்சமரச்சாறைக்‌ 
காய்ச்சிய இன்னீர்‌ அளித்தனர்‌. வாய்‌ நிறைந்து 
உடல்வழிய குடித்து குடம்நிறையும்‌ ஒலியுடன்‌ மூச்சு சீறி 
கலத்தை அப்பால்‌ இட்டான்‌ பீமன்‌. அர்ஜுனன்‌ அவன்‌ 
உடல்வியர்வையை மரவுரியால்‌ ஒற்றினான்‌. மகதத்தின்‌ 
இரு ஏவலர்கள்‌ பீமனின்‌ தோள்களையும்‌ கைகளையும்‌ 
முயல்தோலின்‌ மென்மயிரால்‌ நீவி இழுத்து தசைகளை 
சீரமைத்தனர்‌. அவன்‌ மார்பிலும்‌ தோளிலும்‌ 
தொடையிலும்‌ அடிபட்டுக்‌ கன்றிய தசைகள்‌ சிவந்தும்‌ 
நீலம்கொண்டும்‌ தடித்தும்‌ இருந்தன. அர்ஜுனன்‌ இளைய 
யாதவரை நோக்க அவர்‌ புன்னகை செய்தார்‌. 


கூட்டம்‌ தங்கள்‌ இடத்தையும்‌ இருப்பையும்‌ உணர்ந்து 
தளர்ந்து முழங்கத்‌ தொடங்கியது. நீர்க்குடங்கள்‌ 
தலைப்பரப்புக்கு மேல்‌ மிதந்து தளும்பி அலைந்தன. “நீர்‌! 
இங்கே!” என்னும்‌ கூச்சல்கள்‌. வெயில்‌ நன்றாக ஏறி 
மண்ணில்பரவ ஈரநிலம்‌ சூடான அப்பமென ஆவியுமிழத்‌ 
தொடங்கியது. புல்‌ வேகும்‌ மணம்‌ எழுந்தது. பாசிபடிந்த 
கோட்டைச்சுவர்களில்‌ இருந்து தேமல்‌ விழுந்த உடலின்‌ 
வாடை வந்தது. நெடுநாள்‌ வெயிலறியாது நின்றிருந்த 
புரவிகள்‌ அவ்வெக்கையால்‌ நுரைச்சல்லடை தொங்கும்‌ 
வாயுடன்‌ தலைதாழ்த்தி மூச்செறிந்தன. 


மீண்டும்‌ முரசுகள்‌ ஒலித்தன. கொம்புகள்‌ பிளிறியபோது 
அனைவரும்‌ எழுந்து ஒருவர்‌ தோளை ஒருவர்‌ 
பற்றிக்கொண்டு புத்தார்வத்துடன்‌ நோக்கத்‌ 
தொடங்கினர்‌. இம்முறை பீமன்‌ பாய்ந்து முழுவிரைவில்‌ 


ஜராசந்தனை குத்தினான்‌. முதலில்‌ தாக்கத்தொடங்கியது 
முஷ்டிகத்தில்‌ முன்னிலையை அவனுக்களித்தது. 
விழிகளை ஏமாற்றி கைகளைச்‌ சுழற்றி ஜராசந்தனின்‌ 
விலாவிலும்‌ காதிலும்‌ தாடையிலும்‌ அடிவயிற்றிலும்‌ 
அழித்தான்‌. அடிதாளாது பின்னால்‌ நகர்ந்த ஜராசந்தன்‌ 
குருதிக்கோழையுடன்‌ இரு பற்களை துப்பினான்‌. பீமன்‌ 
புன்னகையுடன்‌ முழங்கையால்‌ முகத்தில்‌ வழிந்த 
வியர்வையை துடைத்துக்கொண்டான்‌. 


மீண்டும்‌ இருவரும்‌ மோதிக்கொண்டபோது பீமன்‌ 
ஜராசந்தனை இடக்காலைத்‌ தூக்கி உதைக்க அதை தன்‌ 
வலத்தொடையால்‌ அவன்‌ தடுத்தான்‌. இருவரின்‌ 
குதிரைகள்‌ போரிடுவது போல கால்கள்‌ மாறிமாறி 
உதைத்தன. முழங்காலால்‌ ஜராசந்தனின்‌ வயிற்றை 
உதைத்த பீமனைத்‌ தடுத்து எம்பி தன்‌ குதிகாலால்‌ அவன்‌ 
அடிவயிற்றை உதைத்தான்‌. இரண்டாக மடிந்து முன்னால்‌ 
விழுந்த பீமன்‌ வயிற்றை அழுத்தியபடி புழுதியில்‌ 
புரண்டான்‌. ஜராசந்தன்‌ அவனை மேலுமொருமுறை 
ஓங்கி அடிவயிற்றில்‌ மிதிக்க அக்காலைப்பற்றிச்‌ சுழற்றி 
அவனை மண்ணில்‌ வீழ்த்தி அவன்‌ கைகளை 
பற்றிக்கொண்டான்‌ பீமன்‌. ஜராசந்தன்‌ திமிற பீமன்‌ 
அவனைப்‌ பற்றியபடி மண்ணில்‌ எடையுடன்‌ 
இழுபட்டான்‌. 


நடுவர்கள்‌ வந்து ஜராசந்தனை இழுத்து விலக்கினர்‌. 
பீமன்‌ தரையில்‌ மயங்கிக்கிடந்தான்‌. அர்ஜுனன்‌ 
எழுந்துவந்து பீமனின்‌ தலையை அசைத்தான்‌. இரு 
ஏவலர்‌ பீமனைத்‌ தூக்கி இழுத்துக்கொண்டு சென்று 
பீடத்தில்‌ அமர்த்தி முகத்தில்‌ நீரள்ளி அறைந்தனர்‌. 
அவன்‌ விழித்துக்கொண்டு தலையை உதறினான்‌. 
அருகே அமர்ந்திருந்த இளைய யாதவர்‌ “ஈரலில்‌ அடிபட்டு 
வரும்‌ மயக்கம்‌. அதை பூர்ணயோகம்‌ என்கின்றனர்‌” 
என்றார்‌. “அது ஒரு சிறிய துயில்‌. அதன்‌ கனவுகள்‌ மிக 
உதவியானவை...” 


பீமன்‌ “நான்‌ கனவுகாணவில்லை” என்றான்‌. “என்ன 
கண்டீர்கள்‌, இளைய பாண்டவரே?” என்றார்‌ இளைய 
யாதவர்‌. “நான்‌ என்னுடன்‌ இருவர்‌ போரிடுவதை 
கண்டேன்‌” என்றான்‌ பீமன்‌. “ஆனால்‌ அது கனவல்ல... 
நான்‌ என்‌ விழிகளால்‌ கண்டேன்‌. அவர்களில்‌ ஒருவன்‌ 
போரிடுகையில்‌ இன்னொருவன்‌ என்னை கூர்ந்துநோக்கி 
பயின்றான்‌. ஒருவன்‌ சினந்து அடிக்கையில்‌ 
இன்னொருவன்‌ புன்னகைசெய்தான்‌.” இளைய யாதவர்‌ 
“ஆம்‌, நான்‌ கேட்டது அதையே” என்றார்‌. “அவர்கள்‌ 
எப்படி ஒன்றாக இருந்தனர்‌?” 


“அவர்கள்‌ கைகோத்து தோள்தழுவியிருந்தனர்‌” என்றான்‌ 
பீமன்‌. “அந்த இணைவிடமே அவர்களின்‌ வழுமுனை. 
அங்கே அடியுங்கள்‌.” பீமன்‌ “ஆனால்‌...” என்றான்‌. 
“அதை இங்கிருக்கையில்‌ காணமுடியாது. அவன்‌ முன்‌ 
மல்லாடுகையில்‌ காண்பீர்கள்‌. பாண்டவரே, போரில்‌ 
அச்சம்‌ நன்று. அது சிறந்த வழிகாட்டியும்‌ 
துணையுமாகும்‌” என்றார்‌. பீமன்‌ பெருமூச்சுடன்‌ “ஆம்‌” 
என்றான்‌. மீண்டும்‌ நீர்‌ வாங்கி குடித்தான்‌. 


“அவனிடமிருக்கும்‌ நிலையழியாமை அச்சுறுத்துகிறது, 
யாதவரே” என்றான்‌ அர்ஜுனன்‌. “ஆம்‌, அவன்‌ முற்றிலும்‌ 
நிகர்நிலை கொண்டிருக்கிறான்‌” என்றார்‌ இளைய 
யாதவர்‌. “ஆனால்‌ அது அவன்‌ பயின்று அடைந்தது. 
பயின்றவை அனைத்தும்‌ விலகிச்செல்லும்‌ 
தருணங்களுண்டு மானுடர்களுக்கு.” பீமனை நோக்கித்‌ 
திரும்பி “சினமும்‌ காமமும்‌ அச்சமும்‌ கொள்கையில்‌ 
மானுடர்‌ விலங்குகளாகிறார்கள்‌” என்றார்‌. பீமனின்‌ 
விழிகள்‌ அவர்‌ விழிகளை ஒருகணம்‌ தொட்டுமீண்டன. 


மீண்டும்‌ இருவரும்‌ எதிரெதிர்‌ நின்றபோது 
கூடிநின்றவர்கள்‌ மெல்லிய சலிப்பு கொண்டிருந்தனர்‌. 
பலர்‌ அவர்களை நோக்கியபடி தங்களுக்குள்‌ 
மெல்லியகுரலில்‌ பேசிக்கொண்டிருக்க படைவீரர்கள்‌ 
ஈட்டிகளை ஊன்றி அதன்‌ மேல்‌ உடல்‌ எடையை சேர்த்து 
கால்‌ தளர்த்தி நின்றனர்‌. சக்ரஹஸ்தர்‌ “இருவரும்‌ 
நிகர்நிலை கொண்டவர்கள்‌. எளிதில்‌ களைப்பும்‌ 
அடையாதவர்கள்‌. இப்போர்‌ இன்று முழுக்க நீளுமென 
நினைக்கிறேன்‌” என்றார்‌. 


காமிகர்‌ மேலே எழுந்து முகில்விலகிய வெளியில்‌ 
முழுமையாக நின்றிருந்த சூரியனை நோக்கியபின்‌ 
மேலாடையால்‌ வியர்வையை துடைத்தார்‌. பலர்‌ தங்கள்‌ 
மேலாடையை தலைக்குமேல்‌ குடைபோல விரித்துப்‌ 
பிடித்திருந்தனர்‌. கூட்டத்திற்குள்ளேயே பலர்‌ குந்தி 
அமர்ந்துவிட்டிருந்தனர்‌. சிலர்‌ மேலும்‌ நீர்‌ கோரி கைகளை 
வீசினர்‌. நீர்க்குடங்கள்‌ கைகளுக்கு மேல்‌ அலையமைந்து 
எழுந்து கடந்துசென்றன. பொறுமையிழந்த புரவி ஒன்று 
எள்ளல்‌ நகைப்பு போல கனைத்தது. 


பீமனும்‌ ஜராசந்தனும்‌ ஒருவரை ஒருவர்‌ நோக்கியபடி 
சுற்றிவந்தனர்‌. பாய்ந்து கைகளால்‌ அறைந்து 
பின்னிக்கொண்டனர்‌. துதிக்கை பின்னிய வேழங்கள்‌ 
மத்தகங்களால்‌ உந்திக்கொண்டன. பின்பு உருவி விலகி 
வரையாடுகள்‌ என மண்டை தெறிக்க முட்டினர்‌. 
கழுத்தால்‌ அறைந்துகொள்ளும்‌ புரவிகள்‌. உதைத்து 


சுழலும்‌ கழுதைகள்‌. தலைகளில்‌ கைகளைச்‌ சுருட்டி 
அறையும்‌ குரங்குகள்‌. முகத்தால்‌ முட்டி உந்திச்சென்றன 
பன்றிகள்‌. கைநகங்களால்‌ கிழித்தன கரடிகள்‌. 


அங்கிருந்த இரு மானுடரும்‌ அகன்றனர்‌. உறுமல்கள்‌. 
முழக்கங்கள்‌. பிளிறல்கள்‌. செருமல்கள்‌. அறைதல்கள்‌. 
எங்கு எவர்‌ என்ன செய்கிறார்கள்‌ என்றறியாமல்‌ 
கைகளும்‌ கால்களுமான ஒற்றைத்தசையிருப்பு அங்கு 
நின்று தன்னுள்‌ தான்‌ ததும்பியது. போரின்‌ 
நெறிகளனைத்தும்‌ சிதறின. இருமுறை நடுவர்கள்‌ 
அவர்களை நெருங்கி விலக்க முயல பீமன்‌ ஒரு நடுவரை 
காலால்‌ உதைத்து தெறிக்கச்செய்தான்‌. மீண்டும்‌ 
அணுகிய இன்னொரு நடுவரை ஜராசந்தன்‌ ஓங்கி 
அறைந்து வீழ்த்தி அவர்‌ மேல்‌ மிதித்து பிளிறியபடி 
பாய்ந்தான்‌. 


பீமன்‌ ஜராசந்தனின்‌ தலைமயிரைப்பற்றிச்‌ சுழற்றி 
இழுக்க அவன்‌ இடையை ஓங்கி அறைந்தான்‌ ஜராசந்தன்‌. 
வலியலறலுடன்‌ பீமன்‌ சுருள அவனை அள்ளி 
தோளிலேற்றி காவடியென சுழற்றினான்‌ ஜராசந்தன்‌. 
அவனை நிலத்தில்‌ அறையும்பொருட்டு அவன்‌ 
தூக்கிச்சுழற்ற தன்னைச்சூழ்ந்து பறந்து ஒற்றை 
வரம்பென உருகி இணைந்து ஓடிய உடல்களாலான 
வண்ணத்தீற்றலில்‌ பீமன்‌ இளைய யாதவரின்‌ முகத்தைக்‌ 
கண்டான்‌. அவ்விரைவிலும்‌ அவர்‌ விழிகளை சந்தித்துச்‌ 
சென்றான்‌. மீண்டும்‌ வருகையில்‌ அவர்‌ தன்‌ 
கையிலிருந்த தர்ப்பையை இரண்டாகக்‌ கிழிப்பதை 
கண்டான்‌. 


தன்னை தலைக்குமேல்‌ தூக்கி வெறியுடன்‌ 
ஆர்ப்பரித்தபடி சுற்றி நிலத்திலறையப்போன 
ஜராசந்தனின்‌ புறங்கழுத்தில்‌ ஓங்கி அறைந்தான்‌ பீமன்‌. 
அனல்பட்டது போல துடித்து கால்தடுமாறி ஜராசந்தன்‌ 
பேரோசையுடன்‌ விழுந்தான்‌. அவன்‌ மேல்‌ விழுந்த பீமன்‌ 
அவனைப்புரட்டி மீண்டும்‌ அதே இடத்தில்‌ ஓங்கி 
அறைந்தான்‌. அங்கிருந்த பல்லாயிரம்பேரும்‌ 
அவ்வோசையை தங்கள்‌ மேல்‌ விழுந்ததெனக்‌ கேட்டு 
பல்கூசி கண்ணீரம்‌ கொண்டனர்‌. 


ஜராசந்தனின்‌ கைகளும்‌ கால்களும்‌ இருவேறு 
திசைகளில்‌ ஒன்றுடனொன்று இசைவிலாது துடித்துத்‌ 
தவித்தன. அவன்‌ விழிகளும்‌ இருதிசைகள்‌ நோக்கி 
உருண்டன. வெட்டுண்ட பலிவிலங்கின்‌ உடல்போல 
பூழியில்‌ கிடந்து அவன்‌ இழுபட்டு விதிர்த்து 
வலிப்புகொண்டான்‌. 


பீமன்‌ தள்ளாடியபடி எழுந்தான்‌. கண்களில்‌ ஒளிதிரண்டு 
நோக்குமறைய காதுகளில்‌ முழக்கம்‌ எழ அவன்‌ 
நிலையழிந்து பின்னடி எடுத்து வைத்து சரிந்து பூழியில்‌ 
பின்எளடை அறைபட விழுந்தான்‌. கூட்டம்‌ “ஹோ” என 
ஓசையிட்டது. கையை பூழியில்‌ ஊன்றி உந்தி எழுந்து 
மீண்டும்‌ விழுந்தான்‌. பின்‌ இருகைகளையும்‌ ஊன்றி 
எழுந்து கால்களை விரித்து கை நீட்டி நின்றான்‌. 


சிதறியலைந்த தன்‌ கைகால்களை திரட்டியபடி 
ஜராசந்தன்‌ எழுவதை காமிகர்‌ கண்டார்‌. அவன்‌ 
பூழியில்கிடந்து தவித்தபோது முகம்நோக்க அறியாத 
கைக்குழந்தைபோல்‌ தோன்றியதை நினைவுகூர்ந்தார்‌. 
குழந்தைகள்‌ அனைத்துமே வலமும்‌ இடமும்‌ இசையாத 
ஊன்திரள்களாகத்தான்‌ பிறக்கின்றன என்று 
எண்ணினார்‌. அவை நான்‌ என உணர்ந்து அகமென்று 
ஆகி திரட்டிக்கொண்ட ஒன்றால்‌ தொடுக்கப்பட்டவை 
கைகளும்‌ கால்களும்‌ விழிகளும்‌ செவிகளும்‌. 


ஜராசந்தன்‌ திரண்டு எழுந்து பெருஞ்சினத்துடன்‌ 
அலறிப்பாய்ந்து பீமனை ஓங்கி அறைந்தான்‌. அவன்‌ 
தோற்கத்தொடங்கிவிட்டான்‌ என்பதை காமிகர்‌ கண்டார்‌. 
அவன்‌ இடத்தோள்‌ துடித்து மேலெழ வலப்பக்கம்‌ 
வலுவிழந்து இடப்பக்கத்தால்‌ இழுத்துச்செல்லப்பட்டது. 
பீமன்‌ அவன்‌ அறையை விலக்கி உடல்‌ 
சுழற்றிப்பாய்ந்தான்‌. அவன்‌ அறைந்ததை தன்‌ 
இடக்கையால்‌ பற்றிய ஜராசந்தன்‌ அவனைத்‌ தூக்கி 
வீசினான்‌. பீமன்‌ விழுந்து புரள்வதற்குள்‌ ஜராசந்தன்‌ 
அவன்‌ உடல்மேல்‌ பாய்ந்தான்‌. ஆனால்‌ உடல்நிகர்‌ 
அழிந்தமையால்‌ இலக்குவிலக பீமனருகே மண்ணில்‌ 
விழுந்தான்‌. பூழிபறக்க புரண்டவன்‌ மேல்‌ ஏறி அவனை 
ஓங்கி அறைந்தான்‌ பீமன்‌. ஜராசந்தன்‌ வலியுடன்‌ 
அமறினான்‌. அவன்‌ தலைமயிரைப்பற்றி பிடரியில்‌ 
மீண்டும்‌ ஓங்கி அறைந்தான்‌. 


இடக்கையை மண்ணிலறைந்து உடலை உந்திப்புரண்டு 
அப்பால்‌ சென்று விழுந்த ஜராசந்தன்‌ மீண்டும்‌ 
கைகால்களின்‌ இசைவழிந்து நெளிந்து துடித்தான்‌. பீமன்‌ 
கைகளை விரித்து இறந்தவன்போல பூழியில்‌ கிடந்தான்‌. 
நடுவர்கள்‌ இருவரையும்‌ நோக்கியபடி செயலற்று 
நின்றனர்‌. ஜராசந்தனின்‌ உறுமல்‌ கழுத்தறுபட்ட 
புரவியின்‌ எஞ்சும்‌ மூச்சிலிருந்து எழும்‌ பாழ்கனைப்பு 
போன்றிருந்தது. பீமன்‌ அவ்வொலி கேட்டு உடலதிர்வதை 
காணமுடிந்தது. அவன்‌ கால்களை மடித்து 
உடலைப்புரட்டி எழுந்து அமர்ந்தான்‌. இளைய யாதவர்‌ 
கைகளால்‌ “கொல்‌... கொல்‌ அவனை! என்று செய்கை 


காட்டி ஊக்கினார்‌. அதை புரிந்துகொள்ளாதவன்‌ போல 
பீமன்‌ நோக்கி அமர்ந்திருந்தான்‌. 


ஜராசந்தன்‌ தலையறுபட்ட விலங்கின்‌ அசைவுகளுடன்‌ 
இடக்கையை ஊன்றி இழுத்து இழுத்து களத்தின்‌ 
எல்லைநோக்கி சென்றான்‌. இடக்கையால்‌ செயலற்றிருந்த 
வலக்கையைத்‌ தூக்கி அதன்‌ எடைதாளாமல்‌ விட்டான்‌. 
இடக்காலை ஊன்றி எழுந்து இடக்கையை முழங்காலில்‌ 
தாங்கி நின்றான்‌. “அடி அவனை என்று இளைய யாதவர்‌ 
கையசைத்தார்‌. அதற்குள்‌ ஜராசந்தன்‌ முழுவிரைவுடன்‌ 
பாய்ந்து பீமன்‌ மேல்‌ முட்டு அவனை களத்திற்கு அப்பால்‌ 
தெறிக்கச்செய்தான்‌. அவன்‌ சினம்கொண்ட களிறென 
ஓசையிட்டு காலால்‌ மண்ணை உந்தி புழுதிகிளப்பி 
மீண்டும்‌ பாய்வதற்குள்‌ பகடைக்காய்‌ என பீமன்‌ 
உருண்டு அப்பால்‌ நகர்ந்து கையூன்றி எழுந்தான்‌. விலா 
எலும்பு உடைந்து இடப்பக்கம்‌ தளர நிற்கமுடியாமல்‌ 
உடல்குழைந்தான்‌. அவன்‌ வாயிலிருந்தும்‌ 
மூக்கிலிருந்தும்‌ குருதி வழிந்து மூச்சில்‌ தெறித்தது. 
புறங்கையால்‌ அவன்‌ மூக்கைத்‌ துடைத்தபோது 
விரல்களில்‌ பரவி அவன்‌ கையை உதறியபோது 
புழுதியில்‌ உதிர்ந்தது. 


ஒற்றைக்கையுடன்‌ பாய்ந்து பீமனை நோக்கிச்சென்ற 
ஜராசந்தன்‌ அவ்விரைவிலேயே வலக்காலின்‌ இசைவை 
அடைந்தான்‌. வலக்கையும்‌ செயல்கொண்டு எழ பீமனை 
அணுகி அவனை அறைந்தான்‌. பீமன்‌ அவ்வடிகளை 
தோளில்‌ ஏற்றபம திரும்பி உடல்காட்டி பின்னகர்ந்தான்‌. 
பீமனை ஓங்கி அறைந்து அவ்விசையாலேயே தூக்கி 
தரையிலடித்து அவன்‌ நெஞ்சை மிதித்தான்‌ ஜராசந்தன்‌. 


பீமன்‌ அக்காலை பிடித்துக்கொள்ள அவன்‌ மேல்‌ 
அழுந்திய காலின்‌ எடையால்‌ நெஞ்செலும்புகள்‌ 
தெறித்தன. மூச்சில்‌ சிதறிய குருதி ஜராசந்தனின்‌ 
கால்களில்‌ பட்டு வழிந்தது. ஜராசந்தன்‌ வெறிகொண்டு 
அலறினான்‌. தெய்வமெழுந்த அரக்கர்குலத்துப்‌ பூசகன்‌ 
போல கழுத்து நரம்புகள்‌ புடைக்க உடல்‌ அதிர 
கூச்சலிட்டான்‌. பீமன்‌ அக்காலைப்‌ பற்றிபயடி தன்‌ 
இறுதியாற்றலைத்‌ திரட்டிச்‌ சுழற்ற ஜராசந்தன்‌ கீழே 
விழுந்தான்‌. பாய்ந்து அவன்‌ மேலேறி அவன்‌ பிடரியில்‌ 
மீண்டும்‌ ஓங்கி அறைந்தான்‌ பீமன்‌. 

கைகளும்‌ கால்களும்‌ இசைவழிந்து புழுதியில்‌ திளைத்த 
ஜராசந்தனை நோக்கியபடி பூழியில்‌ கையூன்றி கால்கள்‌ 


தளர்ந்து நீண்டு கிடக்க தலை நடுநடுங்க வியர்வை உதிர 
பீமன்‌ அமர்ந்திருந்தான்‌. தன்‌ தொடையில்‌ இளைய 


யாதவர்‌ ஓங்கியறைந்துகொண்ட ஒலி கேட்டு அவன்‌ 
விழிதிருப்ப அவர்‌ தர்ப்பையைக்‌ கிழித்து 
இருபகுதிகளையும்‌ திசை மாற்றியதை கண்டான்‌. அதை 
அக்கணமே உணர்ந்த காமிகர்‌ அச்சத்துடன்‌ 
சக்ரஹஸ்தரை நோக்கினார்‌. அவருக்கு ஒன்றும்‌ 
புரியவில்லை என்று கண்டார்‌. எவரும்‌ அதை 
கண்தொட்டிருக்கவில்லை. 


அர்ஜுனன்‌ “வேண்டாம்‌, மூத்தவரே” என கை நீட்டியபடி 
எழ இளைய யாதவர்‌ அவன்‌ தோளைப்பற்றி 
அழுத்தினார்‌. பீமன்‌ திரும்பி அர்ஜுனனை நோக்கினான்‌. 
அவன்‌ தாடை இறுகியது. உறுமலுடன்‌ பாய்ந்து சென்று 
கீழே விழுந்துகிடந்த ஜராசந்தன்‌ மேல்‌ விழுந்து அவன்‌ 
இடக்கையைப்பற்றி முறுக்கி வளைத்து காலால்‌ ஓங்கி 
உதைத்து முறித்தான்‌. “கூடாது! நெறியில்லை இதற்கு!” 
என்று கூவியபடி ஓடிவந்த நடுவரை இடக்கையால்‌ 
அறைந்து தன்‌ காலடியில்‌ வீழ்த்தினான்‌. பின்பு 
வலக்கையைப்‌ பிடித்து முறுக்கி எலும்பு உடையும்‌ ஒலி 
நீருக்குள்‌ பாறைபிளப்பதுபோல்‌ எழ முறித்தான்‌. 


அவன்‌ ஜராசந்தனின்‌ கால்களை பற்றித்‌ தூக்கி 
பாதத்தைப்‌ பிடித்து சுழற்றி இடுப்புப்பொருத்தில்‌ 
உதைத்து மறுபக்கமாகத்‌ திருப்பி உடைப்பதை கூட்டம்‌ 
அதிர்வுகளுடன்‌ நோக்கி நின்றது. அவ்வுடலைத்‌ தூக்கி 
தலைக்குமேல்‌ சுழற்றி நிலத்தில்‌ அறைந்தான்‌. 
கைகால்கள்‌ தனித்தனியாக போழ்ந்திடப்பட்டதுபோல 
ஜராசந்தனின்‌ உடல்‌ துள்ளிக்கொண்டிருந்தது. 


எழுந்து சற்றே தலைகுனிந்து அதை நோக்கியபடி பீமன்‌ 
நின்றான்‌. கால்தளர்ந்து அவ்வுடல்‌ மேலேயே 
விழப்போகிறவன்‌ போல ஆடினான்‌. ஜராசந்தனின்‌ 
வலப்பக்கம்‌ முற்றடங்க இடப்பகுதி மட்டும்‌ மெல்லிய 
துடிப்புடன்‌ இருந்தது. 


காமிகர்‌ ஓடிச்சென்று கால்மடித்து குனிந்து அமர்ந்து 
“அரசே” என்றார்‌. ஜராசந்தனின்‌ முகம்‌ அவர்‌ அதுவரை 
கண்டிராத பேரழகுடன்‌ இருந்தது. விழிகளில்‌ ஒளியுடன்‌ 
புன்னகைத்து இதழ்களை அசைத்து ஏதோ சொன்னான்‌. 
காமிகர்‌ “அரசே! அரசே!” என கண்ணீருடன்‌ கூவி அவன்‌ 
உடலை உலுக்கி அசைத்தார்‌. 


நிலமதிர அணுகி அவர்‌ தோளை கையால்‌ உந்தி அப்பால்‌ 
விலக்கிய பீமன்‌ ஜராசந்தனின்‌ நெஞ்சுக்குழியில்‌ ஓங்கி 
மிதித்தான்‌. நீருக்குள்‌ பாறைமேல்‌ பாறை விழுவதுபோல்‌ 
அவன்‌ உள்ளுடையும்‌ ஓசை கேட்டது. கொப்புளங்களாக 


குருதி வெடித்து மூக்கிலும்‌ வாயிலுமாக பீரிட்டுத்‌ 
தெறித்தது. உடன்‌ எழுந்து சிதறியது “அன்னையே!” 
என்னும்‌ சொல்‌. 

காமிகர்‌ “அரசே! அரசே!” என்று வீரிட்டபடி தன்‌ தலையை 
கைகளால்‌ அறைந்துகொண்டு அலறி மயங்கிச்‌ சரிந்தார்‌. 
பீமன்‌ குனிந்து ஜராசந்தனின்‌ உடலைத்‌ தூக்கி 
தலைக்குமேல்‌ எழுப்பி நாற்புறமும்‌ சுற்றிக்காட்டினான்‌. 
ஜராசந்தனின்‌ கால்விரல்கள்‌ அப்போதும்‌ எஞ்சிய 
உயிருடன்‌ நாகவால்‌ என நெளிந்துகொண்டிருந்தன. 
விரல்கள்‌ ஏதோ செய்கையால்‌ சொல்லின. சடலத்தைத்‌ 
தூக்கி பூழிமேல்‌ அறைந்து வீழ்த்தியபின்‌ பீமன்‌ 
எவரையும்‌ நோக்காமல்‌ திரும்பி களம்விட்டு 
விலகிச்சென்றான்‌. 


பூர்வகெளசிக குலத்து அந்தணர்கள்‌ தங்கள்‌ கைகளைத்‌ 
தூக்கி பீமனை வாழ்த்தி வேதமொழி எழுப்பினர்‌. 
அவர்களில்‌ இளையோர்‌ சிலர்‌ உவகையுடன்‌ “அழியாச்‌ 
சொல்‌ ஆக்காச்‌ சொல்‌ ஆழத்துச்‌ சொல்‌ என்றும்‌ வாழ்க!” 
என்று கூவினர்‌. மகதமக்கள்‌ காற்றில்லாத காட்டின்‌ 
மரங்களென இமைகளும்‌ அசையாமல்‌ சூழ்ந்து 
நின்றிருந்தனர்‌. ஜராசந்தனின்‌ மைந்தர்‌ மூவரும்‌ 
உடலிலோ விழியிலோ எவ்வசைவும்‌ காட்டாமல்‌ 
நின்றிருக்க நாகர்படைத்தலைவர்கள்‌ தங்கள்‌ 
வாள்களை உருவியபடி அவர்களருகே சென்றனர்‌. 
சோமன்‌ இதழசையாது சொல்லிய ஒற்றைச்சொல்லால்‌ 
கட்டுண்டு தோள்பதைக்க நின்றனர்‌. 


கூட்டத்தை திரும்பி நோக்கியபடி எழுந்த இளைய யாதவர்‌ 
“செல்வோம்‌, பார்த்தா. நம்‌ பணி முடிந்தது” என்றார்‌. 
அர்ஜுனன்‌ கண்ணீருடன்‌ உதட்டை அழுத்தியபடி 
அமர்ந்திருந்தான்‌. அவன்‌ தோளைத்தொட்டு “வருக!” 
என்றார்‌ இளைய யாதவர்‌. “எந்த வீரனின்‌ இறப்பும்‌ 
துயருக்குரியதே. ஆனால்‌ இருப்போர்‌ இறப்போர்‌ எவர்‌ 
பொருட்டும்‌ துயருறாதவனே வீரன்‌ எனப்படுகிறான்‌. 
மெய்மை வீரர்களுக்கு மட்டுமே கைப்படுவது.” 


அர்ஜுனன்‌ எழுந்து இளைய யாதவரிடம்‌ ஒரு சொல்லும்‌ 
சொல்லாமல்‌ நடந்து தேரை நோக்கி சென்றான்‌. கூடிநின்ற 
மகதமக்களை இளைய யாதவர்‌ நோக்கினார்‌. அவர்கள்‌ 
அங்கிலாதவர்‌ போலிருந்தனர்‌. சோமனும்‌ இளையோரும்‌ 
வந்து ஜராசந்தனை அணுகி குனிந்து அவனை 
தூக்கியபோது அவர்களும்‌ காற்றுபட்ட காட்டின்‌ 
மழைத்துளிகள்‌ போல கலைந்து உதிர்ந்து பேரொலி 
எழுப்பியபடி பெருகியோடி ஜராசந்தனை 


சூழ்ந்துகொண்டனர்‌. 


வானில்‌ ஒளியுடன்‌ நின்றிருந்த முகில்மலை மெல்ல 
அணையத்தொடங்கியது. விழியிருண்டதுபோல எங்கும்‌ 
இருள்‌ பரவியது. கோட்டைச்சுவர்கள்‌ கருமைகொண்டு 
குளிர்ந்தன. இலைகள்‌ பளபளத்து காற்றிலாடின. 
வண்ணங்கள்‌ எ. மென்காற்று காதுமடல்களை 
குளிரச்செய்தது. பிடரி சிலிர்த்தது. 

மக்கள்‌ ஜராசந்தனைச்‌ சூழ்ந்து செறிந்து அடர்ந்தனர்‌. 
ஒருவரோடொருவர்‌ முட்டி மோதி எம்பித்தாவினர்‌. எவரோ 
எங்கோ விம்மியழத்தொடங்க சற்றுநேரத்தில்‌ 
அப்பெருங்கூட்டமே கதறி அழுதது. “எந்தையே, 
மகதத்தின்‌ தலைவனே! நாகர்களுக்கு முதல்வனே!” 
என்றது சூதர்‌ ஒருவரின்‌ பெருங்குரல்‌. “நிகரற்றவனே, 
அன்னைசொல்‌ நின்றமையால்‌ நீ மானுடன்‌! 
அஞ்சாமையால்‌ நீ வீரன்‌! அளியால்‌ நீ அரசன்‌! அறிவால்‌ 
நீ முனிவன்‌! தன்வழியை தான்‌ வகுத்தமையால்‌ நீ 
இறைவன்‌!” நெஞ்ச விம்மலென அவரது கைத்தாளம்‌ 
முழங்கியது. 


அவர்கள்‌ களம்‌ நீங்கும்போது பல முனைகளில்‌ 
சூதர்பாடல்கள்‌ ஒலித்துக்கொண்டிருப்பதை கேட்டனர்‌. 
“வென்றவர்‌ எவர்‌? இப்புவியில்‌ நின்றவர்தான்‌ எவர்‌? 
பிழையென்றும்‌ நேரென்றும்‌ வகுத்தவர்‌ எவர்‌? 
நன்றென்றும்‌ தீதென்றும்‌ முற்றறிந்தவர்தான்‌ எவர்‌? 
முடிசூடி அமர்ந்த உன்‌ முழுதணிக்கோலம்‌ காட்டியது 
உன்னை. உன்‌ விழியணிந்த ஒளி காட்டியது உன்னை. 
எந்தையே, எம்‌ குலத்தோர்‌ சொற்களில்‌ வாழ்க நீ! 
இறைவனே, என்‌ மகளிர்‌ கருவில்‌ மீண்டும்‌ எழுக நீ!” 


அரண்மனை முகப்பில்‌ சகதேவன்‌ அமைச்சர்களான 
சித்ரரதரும்‌ கெளசிகரும்‌ துணையமைக்க அவர்களைக்‌ 
காத்து நின்றிருந்தான்‌. தேர்‌ அணைந்து பீமன்‌ அவன்‌ 
அருகே சென்றதும்‌ நிமிர்ந்த தலையுடன்‌ நின்றான்‌. 
அருகே இளைய யாதவர்‌ சென்று நிற்க அர்ஜுனன்‌ 
தயங்கி பின்னால்‌ நின்றான்‌. 


சகதேவன்‌ அணுகி வந்து கைகூப்பி “இளைய 
பாண்டவரே, நீங்கள்‌ வெற்றிகொண்டு வரும்போது 
மகதத்தின்‌ அரசத்தேரை உங்களுக்கு 
அளிக்கவேண்டுமென எந்தை ஆணையிட்டிருந்தார்‌. 
சைத்ரம்‌ என்னும்‌ பெயருள்ள அந்தப்‌ பொற்தேர்‌ 
இந்திரனுக்குரியதென்றும்‌ எங்கள்‌ மூதாதையான 
பிருகத்ஷத்ரரால்‌ வெல்லப்பட்டதென்றும்‌ சூதர்கள்‌ 


பாடுகிறார்கள்‌. அதை ஏற்று அருள்க!” என்றான்‌. 


அருகே நின்றிருந்த ஏவலன்‌ கெண்டியில்‌ நீரை ஊற்ற 
சகதேவன்‌ அதை அளிக்கும்பொருட்டு வாழைக்கூம்பென 
கைகுவித்து நீட்டினான்‌. பீமன்‌ அவன்‌ நீட்டிய கைக்குக்‌ 
கீழே தன்‌ கையை வைத்து நீரூற்றி அளிக்கப்பட்ட தேரை 
பெற்றுக்கொண்டான்‌. சகதேவன்‌ “பாண்டவரே, 
முறைப்படி இந்நகரும்‌ முடியும்‌ தங்களுக்குரியவை. நான்‌ 
எந்தைக்குரிய எரிசடங்குகளை செய்யவேண்டும்‌. அதற்கு 
மட்டும்‌ தங்கள்‌ ஒப்புதலை கோருகிறேன்‌” என்றான்‌. 


பீமன்‌ அவன்‌ தோளைத்‌ தொட்டு “மைந்தா, நான்‌ 
மானுடனல்ல. வெறும்‌ காட்டுவிலங்கு. காட்டுவிலங்குகள்‌ 
மேல்‌ மானுடர்‌ பகைகொள்வதில்லை என்று மட்டும்‌ 
உன்னிடம்‌ சொல்ல விழைகிறேன்‌” என்றான்‌. “என்னைக்‌ 
கொல்ல எவரும்‌ எவ்வறமும்‌ பேணவேண்டியதில்லை. 
நஞ்சூட்டியும்‌ சதிக்குழியமைத்தும்‌ எரியிட்டும்‌ 
அழிக்கலாம்‌. என்றேனும்‌ ஒருநாள்‌ அவ்வாறு நான்‌ 
கொல்லப்படுவேன்‌ என்றால்‌ என்னைக்‌ கொல்பவன்மேல்‌ 
முழு அன்புடன்‌ இறப்பேன்‌ என்பது மட்டுமே நான்‌ 
சொல்லக்கூடுவது.” 


கசப்புடன்‌ மெல்ல சிரித்து திரும்பி இளைய யாதவரை 
நோக்கியபின்‌ “இம்மணிமுடி அல்ல, எந்த முடியையும்‌ 
காட்டாளன்‌ சூடுதல்‌ தகாது. என்‌ தலைமேல்‌ மானுடரின்‌ 
எச்சிறப்பும்‌ எப்போதும்‌ அமையலாகாது. எனவே 
ஒருகணம்‌ உன்‌ முடியை கொள்வதும்‌ எனக்கு 
உகந்ததல்ல. அனைத்தையும்‌ நிகழ்த்தி அறியாதவராக 
நின்றிருக்கும்‌ இளைய யாதவரே அதை 
உனக்களிக்கட்டும்‌” என்றான்‌. 


இளைய யாதவர்‌ புன்னகையுடன்‌ அருகே வந்து 
“வெற்றிகொண்டவர்‌ பொருட்டு நான்‌ இந்நாட்டை 
அடைகிறேன்‌. அவர்‌ பொருட்டு உன்னை இந்நாட்டின்‌ 
அரசனென அமர்த்துகிறேன்‌. அறம்‌ உன்னைச்‌ சூ ந்த்‌ 
காக்கட்டும்‌” என்றார்‌. அதுவரை காத்திருந்த கண்ணீர்‌ 
விழிமீற இதழ்களை இறுக்கியபடி சகதேவன்‌ 
திரும்பிக்கொண்டான்‌. அவன்‌ தோள்‌ குலுங்க அமைச்சர்‌ 
அவனைப்பற்றி அழைத்துச்சென்றனர்‌. 


அவர்கள்‌ மகதத்தின்‌ அரசத்தேரில்‌ நகர்நீங்கும்போது 
மழை நகரை மீண்டும்‌ மூடியிருந்தது. திரைதிரையெனக்‌ 
கிழித்து அவர்கள்‌ சென்றனர்‌. கோட்டைமுகப்புக்‌ 
காவல்கோட்டத்தில்‌ வேல்தாழ்த்தி கண்ணீருடன்‌ 
அமர்ந்திருந்த படைவீரர்களை சூழ அமர்த்தி சூதன்‌ 


பாடிக்கொண்டிருந்தான்‌ “ஜரைமைந்தா, நீ 
விண்ணேகவில்லை. இந்த மண்புகுந்து வேர்ப்பரப்பில்‌ 
கலந்தாய்‌. எங்கள்‌ காலடியில்‌ உள்ளங்கையென விரிந்து 
தாங்குகிறாய்‌. என்றுருமிருப்பாய்‌...” 


தொண்டையைச்‌ செருமிய அர்ஜுனன்‌ அடைத்த குரலில்‌ 
“யாதவரே, எப்பழியின்‌ பொருட்டு ஜராசந்தன்‌ 
கொல்லப்பட்டான்‌?” என்றான்‌. “பழியின்‌ பொருட்டா 
மானுடர்‌ கொல்லப்படுகிறார்கள்‌? ஊழ்‌ என்று அதை 
சொல்கிறார்கள்‌” என்றபின்‌ நகைத்து “பாழ்‌ என்று 
சொல்ல அஞ்சி ஊழ்‌ என்கிறார்கள்‌” என்றார்‌ இளைய 
யாதவர்‌. 


அர்ஜுனன்‌ “இப்பெருவீரன்‌ மேல்‌ நாம்‌ கொண்ட 
இச்சிறுவெற்றியின்‌ பொருளென்ன என்று கேட்டேன்‌” 
என்றான்‌. “அப்பொருள்‌ மிகமிக விரிந்தது, பார்த்தா. 
பொருளின்மை என்றாகும்‌ அளவுக்கு விரிந்தது” என்றார்‌ 
இளைய யாதவர்‌ மீண்டும்‌ நகைத்தபடி. 


தேர்‌ முன்னகர்ந்தபோது சூதனின்‌ வரி பின்னால்‌ 
ஒலித்தது “இறப்பென்பதுதான்‌ என்ன? இறவாமையின்‌ 
அலைகடல்‌ கரையில்‌ ஒரு நீர்க்குமிழி!” 

பகுதி எட்டு : கார்த்திகை 

சேதி நாட்டிலிருந்து புரவியிலேயே கிளம்பிய சிசுபாலன்‌ 
அஸ்தினபுரியை அடைந்து கோட்டை வாயிலில்‌ தன்‌ 
முத்திரைக்‌ கணையாழியை காட்டியபோதுதான்‌ அவனது 
வருகையை நகரம்‌ அறிந்தது. அச்செய்தியைக்‌ கொண்டு 
பறந்து சென்ற புறா அரண்மனையை அடைந்து, 
தோல்சுருள்‌ விதுரரின்‌ கைகளுக்குச்‌ சென்றபோது 
அரண்மனை முற்றத்தில்‌ குளம்புகள்‌ ஒலிக்க சிசுபாலன்‌ 
புரவியில்‌ வந்து நின்றான்‌. தாவி இறங்கி தனது 
கடிவாளத்தை சூதனிடம்‌ வீசிவிட்டு குறடுகள்‌ ஒலிக்க 
படிக்கட்டில்‌ ஏறி இடைநாழியில்‌ நடந்து அவன்‌ 
வருவதைக்‌ கண்ட விதுரர்‌ முகமன்‌ உரைத்து 
வணங்கியபடி எதிரே வந்தார்‌. 


“நான்‌ அரசரை காண விழைகிறேன்‌” என்று சிசுபாலன்‌ 
உரக்க சொன்னான்‌. “அரசர்‌ மேலே சொல்சூழ்‌ அறையில்‌ 
இருக்கிறார்‌” என்றார்‌ விதுரர்‌. “தாங்கள்‌ இளைப்பாறி...” 
என்று அவர்‌ சொன்னதை கையசைத்து தடுத்தபின்‌ 
படிகளில்‌ ஓசையுடன்‌ ஏறி இடைநாழியில்‌ விரைந்த 
சிசுபாலன்‌ துரியோதனன்‌ அறை வாயிலில்‌ காவலுக்கு 
நின்ற துர்மதனின்‌ தோளைத்தட்டிவிட்டு கதவைத்‌ 
திறந்து உள்ளே நுழைந்தான்‌. 


அறைக்குள்‌ துரியோதனனைச்‌ சூழ்ந்து 
அமர்ந்திருந்தவர்கள்‌ திகைப்புடன்‌ அவனை நோக்க 
உரத்த குரலில்‌ “அஸ்தினபுரியின்‌ அரசரை 
வணங்குகிறேன்‌. செய்தி வந்திருக்கும்‌. அரசே, நாம்‌ நம்‌ 
வீண்‌ திட்டங்களால்‌ அதற்குப்‌ பின்னிருந்த பொருளற்ற 
தயக்கங்களால்‌ இணையற்ற தோழர்‌ ஒருவரை 
இழந்துவிட்டோம்‌” என்று கூவினான்‌. கர்ணன்‌ எழுந்து 
சிசுபாலன்‌ அருகே வந்து தோளில்‌ கைவைத்து 
“பொறுங்கள்‌, அரசே” என்றான்‌. அவன்‌ கையை 
விசையுடன்‌ தட்டிவிட்டு “பொறுப்பதா? என்ன 
நிகழ்ந்திருக்கிறது என முழுக்க உணர்ந்திருக்கிறீர்களா 
எவரேனும்‌? நமது ஒரு பாதி வெட்டப்பட்டுவிட்டது. 
என்றேனும்‌ ஒரு நாள்‌ இதன்‌ பொருட்டு நாம்‌ நம்‌ 
மூதாதையரின்‌ ஏளனத்தை காண்போம்‌” என்றான்‌. 


“அமருங்கள்‌. நிகழ்ந்ததன்‌ பொறுப்பை நான்‌ ஏற்றுக்‌ 
கொள்கிறேன்‌. பொறுங்கள்‌” என்றான்‌ கர்ணன்‌. பெரும்‌ 
சினத்துடன்‌ திரும்பி “பொறுப்பை ஏற்றுக்‌ கொள்ள நீ 
யார்‌? சவுக்கேந்தி குதிரையில்‌ நிற்க வேண்டிய சூதன்‌. 
துணிந்து களமிறங்குதல்‌ ஷத்ரியனின்‌ இயல்பு. உன்‌ 
சொற்களைக்‌ கேட்டு தயங்கியமையால்‌ நாங்களும்‌ இன்று 
இழிமக்களாக நிற்கிறோம்‌” என்றான்‌ சிசுபாலன்‌. கர்ணன்‌ 
ஏதோ சொல்லவந்தபின்‌ பின்னடைந்தான்‌. 


சிசுபாலன்‌ துரியோதனனை நோக்கி சென்று “அரசே, 
இனியும்‌ ஒரு கணம்‌ மாற்று எண்ணம்‌ நம்மில்‌ எழுந்தால்‌ 
நாம்‌ ஷத்ரியர்கள்‌ அல்ல என்றே பொருள்‌. சூதரோ 
அந்தணரோ சொல்கொண்டு இனி நம்‌ முன்‌ 
வரவேண்டியதில்லை. என்ன நிகழ்ந்ததென்று 
அறிந்திருப்பீர்கள்‌. படை கொண்டு சென்று மகதத்தை 
அவர்கள்‌ தவம பல்க அது ஷத்ரியர்களின்‌ 
அறம்‌ என்று எண்ணி ஆற்றியி ருக்கலாம்‌. இழிமக்கள்‌ 
போல மாறுதோற்றம்‌ கொண்டு நகர்‌ நுழைந்து களத்திற்கு 
அவரை இழுத்து பிழையான போரில்‌ அவரைக்‌ கொன்று 
மீண்டிருக்கிறார்கள்‌ அவ்விழிமகன்‌ கிருஷ்ணனும்‌ 
பாண்டவர்களும்‌” என்றான்‌. 


அக்காட்சியை உளவிழியால்‌ கண்டு சிசுபாலன்‌ 
தளர்ந்தான்‌. துச்சலன்‌ எழுந்து அளித்த இருக்கை நோக்கி 
சென்று எடையுடன்‌ அதில்‌ விழுந்து பெருமூச்சுவிட்டு 
தலைதாழ்த்தி “எண்ணக்கூடவில்லை. எண்ணி 
ஓரிடத்தில்‌ அமரமுடியவில்லை. சேதி நாட்டிலிருந்து 
புரவியிலேயே இத்தனை தொலைவு வந்தேன்‌. உடல்‌ 
புரவிமேல்‌ பறந்து கொண்டிருந்ததனால்‌ மட்டுமே 
உள்ளத்தின்‌ எடை வீங்கி உடையாது இருந்தேன்‌” 
என்றான்‌. 


கையை வீசி தனக்குத்தானே என “என்ன 
நிகழ்கிறதென்றே புரியவில்லை. ஒவ்வொரு நாளும்‌ நாம்‌ 
எள்ளிநகையாடிய சிறியோர்‌ இதோ கைமுளைத்து தலை 
எழுந்து பேருருவம்‌ கொண்டு வான்‌ தொட்டு 
நிற்கிறார்கள்‌. ஷத்ரியக்‌ குடி பிறந்து சிறுமை கொண்டு 
அவர்களின்‌ காலடியில்‌ நாம்‌ நின்றிருக்கிறோம்‌” 
என்றான்‌. உடனே வெறிகொண்டு உரக்க தொடையில்‌ 
அறைந்து “இதை நீங்கள்‌ எவரும்‌ உணரவில்லையா? 
இவ்வுணர்ச்சி எனக்கு மட்டும்தான்‌ எழுகிறதா?” என்றான்‌. 


துரியோதனன்‌ மீசையை முறுக்கியபடி ஒளிநின்ற 
விழிகளுடன்‌ அசைவின்றி நோக்கிக்‌ கொண்டிருந்தான்‌. 
சகுனி தன்‌ புண்காலை சற்றே அசைத்து மெல்ல 


எழுந்தமர்ந்து “சேதி நாட்டரசே, உங்கள்‌ உணர்வுகள்‌ 
அனைத்தையும்‌ நாங்களும்‌ அடைந்தோம்‌. ஷத்ரிய 
தந்தைக்குப்‌ பிறந்த அரசன்‌ ஒருவன்‌ அவ்வாறு 
கொல்லப்பட்டது நம்‌ அனைவருக்கும்‌ இழிவே” என்றார்‌. 
“ஆனால்‌ அன்று உடனே படைகொண்டு சென்று 
மகதத்தை துணைக்கவேண்டாம்‌ என்று சொன்னது 
கர்ணனல்ல, நான்‌. இன்றும்‌ அது சரியான முடிவென்றே 
எண்ணுகிறேன்‌” என்றார்‌. 


சிசுபாலன்‌ “இன்று இதோ மகதம்‌ முறிந்துவிட்டது. 
மகதத்தின்‌ அரசனுக்கு தன்‌ கையாலேயே முடிசூட்டிவிட்டு 
திரும்பியிருக்கிறான்‌ உங்கள்‌ இளைய யாதவன்‌. 
என்றேனும்‌ நாம்‌ இந்திரப்பிரஸ்தத்திற்கு எதிராக 
படைதிரண்டு நிற்போமென்றால்‌ நம்முடன்‌ 
இருந்திருக்கக்கூடிய படைகளில்‌ பாதி அழிந்துவிட்டது. 
நெஞ்சு திறந்து நம்மை தோள்‌ தழுவிய தோழன்‌ மண்‌ 
புகுந்துவிட்டான்‌” என்றான்‌. 


மெல்ல அசைந்து முனகி சொல்லெடுத்து “உண்மை. நாம்‌ 
மிகப்பெரிய நட்பையும்‌ படைத்துணையையும்‌ 
இழந்திருக்கிறோம்‌. ஆனால்‌ மகதத்துடன்‌ அஸ்தினபுரி 
உறவு வைத்திருந்தால்‌ என்ன ஆகும்‌ என்பதை மட்டும்‌ 
எண்ணிப்பார்க்கவேண்டும்‌” என்றார்‌ கணிகர்‌. “அரசே, 
அவன்‌ ஷத்ரிய அரசனல்ல. ஜரை மைந்தன்‌. அவன்‌ 
தந்தை அவனுக்கிட்ட பெயர்‌ பிருஹத்பாகு. 
ஒருமுறையேனும்‌ அப்பெயர்‌ சூதர்களால்‌ சொல்லப்பட 
அவன்‌ ஒப்புக்‌ கொண்டதில்லை. ஒரு நூலிலும்‌ அது 
பொறிக்கப்பட்டதில்லை. ஜராசந்தன்‌ என்றே தன்‌ பெயர்‌ 
வாழவேண்டும்‌ என்ற அவன்‌ ஆணையிட்மருந்தான்‌. 
ஏனெனில்‌ தன்னை அரக்கர்‌ குடியினனாகவே அவன்‌ 
முன்வைத்தான்‌.” 


“அங்கு நிகழ்ந்ததென்ன என்றும்‌ அறிந்திருப்பீர்‌” என்று 
கணிகர்‌ தொடர்ந்தார்‌. “நாக வேள்வி! அதன்‌ பொருட்டு 
மண்மறைந்த நாகவேதம்‌ மீட்டெடுக்கப்பட்டது.” 
சிசுபாலன்‌ பற்களைக்‌ கடித்தபடி “நன்று! தொல்வேதம்‌ 
கட்டற்ற பேராற்றல்‌ கொண்டது. அதில்‌ பறந்து அவன்‌ 
தன்‌ விசையனைத்தும்‌ அடைந்தான்‌” என்றான்‌. “ஆம்‌, 
அவ்வண்ணமே விசையடைந்தவர்‌ பலர்‌ இருந்தனர்‌ நமது 
தொல்கதைகளில்‌. ஹிரண்யாக்ஷன்‌, ஹிரண்யகசிபு, 
ராவணன்‌ என பெருநிரை அது. அரசே, அரக்க வேதத்தை 
முழுதறிந்து உருத்திரனை அணுகிக்‌ கண்டவன்‌ 
இலங்கைவேந்தன்‌ என்கின்றன நூல்கள்‌” என்றார்‌ 
கணிகர்‌. “எனில்‌ ஏன்‌ அவர்கள்‌ அழிந்தனர்‌?” 


அவரது மெல்லிய குரலில்‌ பிறிது எண்ணவிடாது கவ்வும்‌ 
ஒன்று இருந்தது. “ஏனெனில்‌ அது இக்காலத்துக்குரிய 
வேதம்‌ அல்ல. இங்கு வாழும்‌ மாந்தர்‌ அதிலிருந்து விலகி 
வந்து நெடுநாட்களாகின்றன. அதை இங்கு நிலை நிறுத்த 
முடியாது. படைக்களத்தின்‌ சிறிய கணக்குகளுக்குள்‌ 
மேன்மைகள்‌ சில இருக்கலாம்‌. ஆனால்‌ அவனுடன்‌ 
துணை கொண்டிருந்தால்‌ பாரதவர்ஷத்தின்‌ அனைத்து 
அரசர்களையும்‌ நாம்‌ எதிரிகளாக்கிக்‌ கொண்டிருப்போம்‌. 
அவ்வெதிர்ப்பு எளிதல்ல. ஒவ்வொரு நாளும்‌ 
கணுக்கணுவாக முளைத்து வளர்வது அது. அஸ்தினபுரி 
என்றல்ல எந்த அரசனும்‌ அதை எதிர்கொண்டிருக்க 
முடியாது. இளைய யாதவர்‌ மிக எளிதாக 
நால்வேதத்திற்கும்‌ தொல்வேதத்திற்கும்‌ இடையேயான 
போரென்‌ அதை காட்டியிருப்பார்‌.” 


அவையில்‌ மெல்ல ஒரு உளத்தளர்வு ஏற்பட்டது. 
சிசுபாலன்‌ கைகளை அசைத்து “நானறியேன்‌. எதையும்‌ 
நீண்டகாலத்தை வளைத்து எண்ணப்புகுந்தால்‌ 
செயலின்மை ஒன்றே எஞ்சும்‌. செய்யக்கூடுவன 
ஒருபோதும்‌ செய்யப்படமாட்டாது. நான்‌ ஷத்ரியன்‌. 
அக்கணம்‌ உளம்‌ எதை சொல்கிறதோ அதை ஏற்பதும்‌ 
ஏற்றதன்‌ பொருட்டு வாளேந்தி களம்‌ காண்பதும்‌ மட்டுமே 
எனக்குரியது. இக்கணக்குகள்‌ அல்ல. இவற்றை 
என்னிடம்‌ சொல்லவேண்டியதில்லை” என்றான்‌. 


கர்ணன்‌ “இக்கணக்குகளை நானும்‌ சொல்ல வரவில்லை, 
சேதி நாட்டரசே” என்றான்‌. “மகதத்தின்‌ தலைவனின்‌ 
இறப்புக்கு நானே பொறுப்பென்று எண்ணி நான்‌ 
உறக்கிழந்தேன்‌. அன்று படைகிளம்பும்போது வந்த 
செய்தியால்‌ இளைய யாதவன்‌ கணக்கென்ன என்று 
அறியாமலே ஒருகணம்‌ தயங்கினேன்‌. பெளண்டரிக 
வாசுதேவன்‌ மேல்‌ தொடுக்கப்பட்ட தாக்குதல்‌ மகதனை 
அச்சுறுத்துவதற்கல்ல, நம்மை திசைமாற்றி 
அஸ்தினபுரிமேல்‌ படைகொண்டு வருவதற்கான சூழ்ச்சி 
என்னும்‌ ஐயம்‌ எனக்கெழுந்தது. அது வீண்‌ ஐயமென்று 
இப்போதும்‌ நான்‌ எண்ணவில்லை.” 


“மகதத்தின்‌ படை வல்லமையை இந்திரப்பிரஸ்தம்‌ 
அறியும்‌ என்பதனால்‌ எளிதில்‌ ஒரு போர்‌ நிகழும்‌ என்று 
நான்‌ எண்ணவில்லை. நமது ஒற்றர்கள்‌ 
இந்திரப்பிரஸ்தத்தில்‌ படைக்கூட்டு நிகழும்‌ செய்தியை 
நமக்கு அனுப்பவும்‌ இல்லை” என்று கர்ணன்‌ 
தொடர்ந்தான்‌. உளத்தளர்வுடன்‌ “ஆனால்‌ இவ்வண்ணம்‌ 
ஒன்று நிகழுமென்று நான்‌ ஒருபோதும்‌ கணித்ததில்லை. 
நிகரற்ற சூழ்ச்சியாளராகிய ஜராசந்தர்‌ எப்படி இதில்‌ 


சிக்கிக்கொண்டார்‌ என்பதை எத்தனை எண்ணியும்‌ 
என்னால்‌ தொட்டறிய இயலவில்லை. இளைய 
யாதவனின்‌ எண்ணத்தைத்‌ தொடரமுயன்று தோற்றேன்‌” 
என்றான்‌. 


சிசுபாலன்‌ “அவன்‌ செய்கைகள்‌ எதையாவது முன்னரே 
கணித்திருக்கிறீர்களா?” என்றான்‌. “ஆம்‌, அவர்‌ 
கணிப்புகளுக்கு அப்பாற்பட்டவர்‌” என்றார்‌ கணிகர்‌. 
“ஏன்‌?” என்று சிசுபாலன்‌ உரக்க கூவினான்‌. “ஏன்‌ அவன்‌ 
கணிப்புகளுக்கு அப்பாற்பட்டவன்‌ தெரியுமா? நாம்‌ 
ஷத்ரியர்களைப்போல்‌ எண்ணுகிறோம்‌. 
அரசர்களைப்போல்‌ மதிசூழ்கிறோம்‌. அவன்‌ 
வைபவ்‌ அம்‌ வப ட எண்ணுகிறான்‌. தெருவில்‌ 
ளையாடும்‌ சிறுவனைப்போல்‌ செயல்சூழ்கிறான்‌.” 


“ஆம்‌” என்றார்‌ கணிகர்‌ சிரித்தபடி. “நேற்றிருந்த எனக்கும்‌ 
இன்றிருக்கும்‌ எனக்கும்‌ இடையே இன்றியமையாத ஒரு 
தொடர்ச்சி உள்ளது. அவனோ ஒவ்வொரு நாளும்‌ 
புதிதெனப்‌ பிறந்து அழிகிறான்‌. ஒவ்வொரு கணமும்‌ 
பிறிதொருவனாக மாறிக்கொண்டிருக்கிறான்‌. ஒன்று 
மட்டும்‌ உணருங்கள்‌. நான்‌ நன்கறிந்தது இது. அவனை 
ஒரு மனிதன்‌ எனக்காட்டுவது அவன்‌ உடல்‌ மட்டுமே. 
அவன்‌ ஒரு சிறு துளையினுூடே மறுபக்கம்‌ தெரியும்‌ 
காட்சி. துளை என்பது ஒரு பொருளல்ல, ஒரு நிகழ்வு 
அது.” 


சகுனி “தங்கள்‌ உணர்வுகளை புரிந்துகொள்கிறேன்‌, 
சிசுபாலரே. இனி நாம்‌ செய்வதற்கேதும்‌ இல்லை. மகத 
நாட்டரசன்‌ சகதேவன்‌ இந்திரப்பிரஸ்தத்துடன்‌ நட்பு 
ஒப்பந்தம்‌ ஒன்றை கைச்சாத்திட்டிருக்கிறான்‌” என்றார்‌. 
“எப்போது?” என்றான்‌ சிசுபாலன்‌. “நேற்று 
அச்செய்தியுடன்‌ மகதத்தின்‌ அமைச்சர்‌ காமிகர்‌ 
இந்திரப்பிரஸ்தத்திற்கு கிளம்பியிருக்கிறார்‌.” சிசுபாலன்‌ 
“அது அவன்‌ சூழ்ச்சி” என்றான்‌. கர்ணன்‌ “இனி போர்‌ 
நமக்கும்‌ இந்திரப்பிரஸ்தத்திற்கும்‌ மட்டும்தான்‌. 
ஒருவகையில்‌ அது நன்று. இருமுனைகளும்‌ 
கூர்கொண்டுவிட்டன” என்றான்‌. 


“ஷத்ரியர்களை சிறைமீட்ட இளைய யாதவன்‌ என்று 
சூதர்கள்‌ பாரதவர்ஷமெங்கும்‌ 
பாடத்தொடங்கிவிட்டார்கள்‌. அக்குலமிலியின்‌ பின்னால்‌ 
ஷத்ரியர்கள்‌ அணி திரள்வார்கள்‌ என்றால்‌ அதன்பின்‌ 
என்றோ ஒருநாள்‌ நானும்‌ சென்று அங்கு முடி தாழ்த்த 
வேண்டியிருக்கும்‌. அஸ்தினபுரிக்கரசே, உங்கள்‌ 
மணிமுடியும்‌...” என்று சிசுபாலன்‌ சொல்வதற்குள்‌ 


கைநீட்டி “நிறுத்துக!” என்றான்‌ துரியோதனன்‌. சிசுபாலன்‌ 
திறந்த வாயுடன்‌ அசைவிழந்தான்‌. துரியோதனன்‌ எழுந்து 
“அங்கரே, நமது படைகள்‌ எழட்டும்‌ இப்பொழுதே” 
என்றான்‌. 


சகுனி சற்று திகைத்து “மருகனே...” என்று அழைக்க 
துரியோதனன்‌ உரக்க “நான்‌ இனி தயங்கி 
பழிகொள்ளப்போவதில்லை. வேறு எதன்பொருட்டும்‌ 
இல்லையென்றாலும்‌ என்‌ தோழன்‌ ஜராசந்தன்‌ பொருட்டு 
அவ்விழிமகனின்‌ குருதியை என்‌ கைகளில்‌ 
பூசிக்கொண்டாக வேண்டும்‌. ஆம்‌. இது என்‌ ஆணை! 
படை எழுக!” என்றான்‌. சகுனி சலிப்புடன்‌ தலையை 
அசைத்தபடி மெல்ல சாய்ந்து அமர்ந்தார்‌. 

அன்று மாலையே படை எழுச்சிக்கான முரசுகள்‌ 
அஸ்தினபுரியின்‌ அனைத்து காவல்‌ மாடங்களிலும்‌ 
முழங்கின. நகரமெங்கும்‌ போர்‌அழைப்பு பரவ 
படைவீரர்களின்‌ நடைகளும்‌ விழிகளும்‌ மாறுபட்டன. 
தெருவில்‌ சென்றுகொண்டிருந்தவர்களை அவர்கள்‌ 
அதட்டி வழிவிலக ஆணையிட்டனர்‌. வணிகர்கள்‌ 
படைவீரர்களைக்‌ கண்டதும்‌ பணிந்து விலகினர்‌. எளிய 
காவல்குழு சாலையில்‌ சென்றபோதுகூட மக்கள்‌ 
திண்ணைகளுக்கு வந்து அவர்களை நோக்கி நின்றனர்‌. 
அந்நோக்குகள்‌ அவர்களின்‌ மிடுக்கை கூட்டின. 
அனைத்துப்‌ படைக்கலமுனைகளும்‌ 
ஒளிகொண்டுவிட்டதைப்போல்‌ தோன்றியது. 


தெற்குக்‌ கோட்டைக்கு அப்பால்‌ புராணகங்கைக்குள்‌ 
உருவாகியிருந்த காந்தாரக்‌ குடியிருப்புகளில்‌ வீரர்கள்‌ 
படைக்கலங்களுடன்‌ எழுந்து போர்க்குரலுடன்‌ 
அணிவகுத்து நகருக்குள்‌ நுழைந்து 
செண்டுவெளிகளிலும்‌ குதிரைவெளிகளிலும்‌ 
அணிநிரைத்தனர்‌. மேற்குக்‌ குறுங்காட்டுக்கு அப்பால்‌ 
நிலை கொண்டிருந்த அஸ்தினபுரியின்‌ காலாள்‌ 
படைகளும்‌ கங்கைக்‌ கரையோரமாக நூற்றியெட்டு 
படைநிலைகளில்‌ இருந்த அஸ்தினபுரியின்‌ 
விற்படைகளும்‌ வெவ்வேறு படைசூழ்கைகளாக 
தங்களை தொகுத்துக்‌ கொண்டன. கர்ணன்‌ 
சிசுபாலனுடன்‌ புரவியில்‌ படைநிலைகள்தோறும்‌ சென்று 
அணிகள்‌ ஒருங்கு திரள்வதை பார்வையிட்டான்‌. 


ஒவ்வொரு படையணிக்கும்‌ அதற்குரிய 
வண்ணக்கொடிகளும்‌ கொம்பொலி முறைமைகளும்‌ 


முரசுத்தாளமும்‌ இருந்தன. அவை விண்ணிலிருந்து 
எழும்‌ ஆணைகள்‌ போல காற்றில்‌ பரவி ஒவ்வொரு 
வீரனையும்‌ தொட்டு பேசின. அவர்கள்‌ அறியாத 
கைகளால்‌ நகர்த்தப்படும்‌ நாற்களக்காய்கள்‌ போல 
விலகியும்‌ இணைந்தும்‌ திரண்டு ஒற்றை உடலென 

னார்கள்‌. கோட்டைக்‌ காவல்‌ மேடையில்‌ மேலிருந்து 
நோக்கிய கர்ணன்‌ ஆணைகளை இட அருகே நின்றிருந்த 
வீரர்கள்‌ அவ்வாணைகளைப்‌ பொறித்து புறாக்களில்‌ 
கட்டி அனுப்பினார்கள்‌. புறாக்கள்‌ விண்ணிலெழுந்து 
காற்றுக்கு அப்பால்‌ மறைந்த சற்று நேரத்திலேயே 
அந்தப்படைகள்‌ ஆணைக்கு ஏற்ப உருமாறுவதை 
காணமுடிந்தது. 


சிசுபாலன்‌ ”தெய்வங்கள்‌ மானுடரை வைத்து 
விளையாடுவதுபோல” என்றான்‌. கர்ணன்‌ தொலைவில்‌ 
இருதலை ராஜாளியென உருக்கொண்ட படைப்பிரிவின்‌ 
வலச்சிறகு தொய்வாக இருப்பதைக்கண்டு “இருதலை 
ராஜாளியின்‌ வலச்சிறகு விரைவில்லை” என்றான்‌. 
அச்செய்தி உடனே புறாவின்‌ கால்களில்‌ ஏற புறா 
சிறகோசையுடன்‌ காற்றில்‌ ஏறியது. “இந்திரப்பிரஸ்தத்தின்‌ 
படைகளை எதிர்கொள்ள இவர்களால்‌ இயலுமா?” 
என்றான்‌ சிசுபாலன்‌. கர்ணன்‌ திரும்பி நோக்க 
“போரென்று ஒன்றை அஸ்தினபுரி கண்டு ஒரு 
தலைமுறை கடந்துள்ளது, அங்கரே. யாதவப்‌ படைகளோ 
மகதத்துடனும்‌ கூர்ஜரத்துடனும்‌ கிழக்கே 
மாளவத்துடனும்‌ ஆண்டுக்கு ஒருமுறை போர்‌ புரிந்து 
கொண்டிருக்கின்றன” என்றான்‌. 


கர்ணன்‌ மீசையை கைகளால்‌ நீவியபடி “ஆயினும்‌ 
அவர்கள்‌ யாதவர்‌” என்றான்‌. “ஆம்‌, ஆனால்‌ அவர்களை 
நடத்துபவன்‌ வெற்றிக்கென எதையும்‌ செய்யும்‌ 
தயங்காமை கொண்டவன்‌” என்றான்‌ சிசுபாலன்‌. 
கர்ணன்‌ எரிச்சலுடன்‌ கையை வீசி “போர்க்களத்தில்‌ 
நாம்‌ எவரும்‌ இன்னும்‌ அவனை சந்தித்ததில்லை. சூதர்‌ 
கதைகளிலிருந்து சித்திரங்களை உருவாக்கிக்‌ கொள்ள 
நான்‌ விழையவில்லை. பரசுராமரின்‌ வில்‌ என்‌ கையில்‌ 
இருக்கும்‌ வரை பாரதவர்ஷத்தில்‌ எவர்‌ முன்னும்‌ நான்‌ 
தோற்கப்போவதில்லை” என்றான்‌. 


சிசுபாலன்‌ மேலும்‌ ஏதோ சொல்ல வந்தபின்‌ அதைத்‌ 
தவிர்த்து கீழே விழிதொட்ட இடமெங்கும்‌ நண்டாகவும்‌ 
தேளாகவும்‌ பூரானாகவும்‌ இருதலைப்பாம்பாகவும்‌ 
மூன்று தலைப்பாம்பாகவும்‌ உடல்‌ கொண்டு உருண்டு 
கொண்டிருந்த அஸ்தினபுரியின்‌ படைகளை 
நோக்கினான்‌. அப்பெருக்கு தன்‌ சோர்வை மிகச்செய்வது 


ஏன்‌ என அவனே வியந்தான்‌. கர்ணன்‌ “நாளை 
அந்திக்குள்‌ படை எழும்‌. இந்திரப்பிரஸ்தத்தை தரை 
வழியாக படைகள்‌ சென்றணையம்டும்‌” என்றான்‌. 
சிசுபாலன்‌ “தரைவழியாக என்றால்‌ பத்து நாட்கள்‌ ஆகும்‌. 
ஊடாக மூன்று சிற்றாறுகள்‌ ஓடுகின்றன” என்றான்‌. 


“ஆம்‌, சிற்றாறுகளின்‌ மேல்‌ படகுப்பாலம்‌ அமைக்கலாம்‌ 
ஊர்கள்‌ வழியாகச்‌ செல்வது நன்று. அஸ்தினபுரியின்‌ 
எல்லை கடந்தால்‌ அனைத்து ஊர்களும்‌ 
இந்திரப்பிரஸ்தத்திற்குரியவை. செல்லும்‌ வழியிலேயே நம்‌ 
படைகளுக்குத்‌ தேவையான அனைத்தையும்‌ திரட்டிக்‌ 
கொள்ளலாம்‌. நாம்‌ உருவாக்கும்‌ எரிபரந்தெடுத்தலின்‌ 
புகை இந்திரப்பிரஸ்தத்தை சென்று மூடியபின்‌ நம்‌ 
படைகள்‌ அங்கு சென்றால்‌ போதும்‌” என்றான்‌. 


சிசுபாலன்‌ “ஜராசந்தனின்‌ பொருட்டு நாம்‌ படைகொண்டு 
எழுகிறோம்‌ என்றால்‌ பாரதவர்ஷத்தின்‌ ஷத்ரியர்களுக்கு 
வேறு வழியில்லை. இளைய யாதவனால்‌ உயிர்மீண்ட 
சிறுகுடி ஷத்ரியர்கள்‌ இந்திரப்பிரஸ்தத்துடன்‌ நிற்கலாம்‌. 
பெருங்குடியினர்‌ நம்மை ஆதரித்தே ஆகவேண்டும்‌. 
வங்கமும்‌, கலிங்கமும்‌, கூர்ஜரமும்‌, உசிநாரமும்‌, 
திரிகர்த்தமும்‌, கோசலமும்‌, கேகயமும்‌, மாளவமும்‌, 
விதர்ப்பமும்‌ நம்முடன்‌ நிற்குமென்றால்‌ 
இந்திரப்பிரஸ்தத்தை சூழ்ந்து நொறுக்கமுடியும்‌” 
என்றான்‌. 


படிகளில்‌ இறங்கிய கர்ணனுடன்‌ நடந்தபடி “அனைத்து 
அரசர்களுக்கும்‌ ஓலை சென்று விட்டது. சிந்துவிலிருந்து 
ஜயத்ரதனின்‌ படைகள்‌ நாளையே கிளம்பும்‌ என்று 
எதிர்பார்க்கிறேன்‌. நான்‌ நாளை காலை கிளம்பி சேதி 
நாடு சென்று என்‌ படைகளுடன்‌ எழுந்து ருக்மியின்‌ 
தலைமையில்‌ திரளும்‌ விதர்ப்பத்தின்‌ படைகளுடன்‌ 
இணைந்து கொள்கிறேன்‌” என்றான்‌. “காட்டுநெருப்பை 
தொடக்கத்திலேயே அழிப்பது நன்று. 
எண்ணிப்பார்க்கையில்‌ இதுவன்றி பிறிதொரு தருணம்‌ 
அமையாதென்று தோன்றுகிறது” என்றான்‌. 


கர்ணன்‌ “நீர்‌ அஞ்சுவது எதை?” என்றான்‌. “யார்‌ 
அஞ்சுகிறார்கள்‌?” என்றான்‌ சிசுபாலன்‌ விழிகளில்‌ 
சினத்துடன்‌. “பாரதவர்ஷத்தின்‌ ஷத்ரிய நாடுகள்‌ 
அனைத்தும்‌ நம்‌ அணியில்‌ திரளும்‌ என்று உமது வாயால்‌ 
சொன்னீர்‌. ஆனால்‌ ஐயமும்‌ கொண்டிருக்கிறீர்‌” என்றான்‌ 
கர்ணன்‌. சிசுபாலன்‌ விழிகளைத்‌ தாழ்த்தி “ஆம்‌, 
அஞ்சுகிறேன்‌. படைகளை அல்ல. பாண்டவர்களின்‌ 
படைக்கலன்களையும்‌ அல்ல. அவன்‌ ஒருவனை” 


என்றான்‌. 


“சிசுபாலரே, வரலாற்றில்‌ எப்போதும்‌ நிகழ்வது இது. 
சிறுவிரிசல்‌ வழியாகப்‌ பீறிடும்‌ ஆறு கீழிறங்கும்‌ 
விசையாலேயே பாறையைப்‌ பிளந்து பிலம்‌ ஒன்றை 
உருவாக்கி வழிகண்டுபிடிப்பது போல எளிய குடிப்பிறந்த 
ஒரு வீரன்‌ சிலதருணங்களின்‌ வழியாக எழுந்து 
அரசொன்றை அமைப்பது பலமுறை பாரதவர்ஷத்தில்‌ 
நடந்துள்ளது. அவன்‌ அவ்வாறு எதிர்பாராது 
எழுவதனாலேயே மாமனிதனாகவும்‌ மாயங்கள்‌ 
அறிந்தவனாகவும்‌ எளிய மனிதரால்‌ எண்ணப்படுவான்‌. 
அவ்வெண்ணமே அவனை மேலும்‌ 
அச்சத்திற்குரியவனாக்கும்‌. அச்சம்‌ அவனது 
படைக்கலமாகி வெற்றிகள்‌ அவனைத்‌ தொடரும்‌” 
என்றான்‌ கர்ணன்‌. 


“ஆனால்‌ எங்கோ ஓர்‌ இடத்தில்‌ தன்னைப்‌ பற்றி பிறர்‌ 
சொல்வதை அவன்‌ நம்பத்தொடங்குவான்‌. அந்த 
இடத்தில்‌ இருந்து அவனது சரிவு தொடங்கும்‌. 
ஜராசந்தரின்‌ கதையும்‌ வேறல்ல” என அவன்‌ 
தொடர்ந்தான்‌. “இளைய யாதவன்‌ இன்று தன்னை 
மண்வந்த தெய்வம்‌ என்று சூதர்‌ பாடுவதை ஏற்கிறான்‌. 
தெய்வம்‌ என தன்னை எண்ணத்தலைப்பட்டவன்‌ 
தெய்வங்களின்‌ பகையை ஈட்டிவிட்டான்‌ என்றே 
பொருள்‌. உறுதி கொள்ளுங்கள்‌, இப்போரில்‌ அவன்‌ 
வீழ்வான்‌. அவன்‌ தலை அணிந்த பீலியை 
கொண்டுவந்து அஸ்தினபுரியின அரசரின்‌ 
பாதக்குறடுகளில்‌ நாம்‌ வைப்போம்‌” என்றான்‌. “ஆம்‌. 
அது நிகழவேண்டும்‌” என்றான்‌ சிசுபாலன்‌. 


படை எழுச்சிகளுக்கான ஆணைகளை முழுமை 
செய்துவிட்டு இறுதியாக யானைக்‌ கொட்டிலுக்குச்‌ சென்று 
போர்யானைகளின்‌ கவசங்களையும்‌ அவற்றுக்குரிய 
சங்கிலியுருளைகளையும்‌ பூண்தண்டுகளையும்‌ 
பார்வையிட்டுவிட்டு கர்ணன்‌ தன்‌ மாளிகைக்குச்‌ 
சென்றான்‌. நீராடி அவைக்குரிய ஆடைகளை அணிந்து 
அரண்மனையை அடைந்தபோது விதுரர்‌ அவனை 
இடைநாழியிலேயே எதிர்‌ கொண்டார்‌. முகம்‌ கவலையால்‌ 
நிறைந்திருக்க “அங்கரே, தங்களிடமிருந்தேனும்‌ சற்று 
எண்ணி செய்யும்‌ பொறுப்பை எதிர்பார்த்தேன்‌” என்றார்‌. 


கர்ணன்‌ நில்லாமல்‌ அவரை கடந்துசென்றபடி “சற்றே 
எண்ணி நின்றதன்‌ சிறுமையை அவையில்‌ நான்‌ 
அடைந்துவிட்டேன்‌, விதுரரே. உண்மையில்‌ தங்கள்‌ 
சொற்களால்‌ என்‌ சித்தம்‌ திரிபடைந்தது. உங்கள்‌ 


அச்சத்தை நான்‌ பொறுமையென புரிந்துகொண்டேன்‌. 
இனி பொறுப்பது பிழை. ஜராசந்தரின்‌ தோளணைத்த 
தொடுகையும்‌ என்‌ உடலில்‌ இன்னும்‌ உள்ளது. குருதியால்‌ 
அதைக்‌ கழுவாது நிறைவு கொள்ளமாட்டேன்‌” என்றான்‌. 


விதுரர்‌ அவனுக்குப்‌ பின்னால்‌ ஓடி வந்தபடி 
“இத்தருணத்தில்‌ ஒரு போர்‌ என்றால்‌ அஸ்தினபுரி 
தாங்காது. அஸ்தினபுரி பெரும்போர்‌ என எதையும்‌ 
இதுவரை கண்டதில்லை” என்றார்‌. கர்ணன்‌ கசப்புடன்‌ 
நகைத்து “அதனாலேயே ஒரு போர்‌ இன்றியமையாதது. 
இளமையில்‌ வேல்‌ தூக்கிய வீரர்கள்‌ மீசை பழுத்த 
பின்னும்‌ உயிரோடிருக்கிறார்கள்‌. காட்டில்‌ முதிய 
விலங்குகள்‌ கொல்லப்படவேண்டும்‌. இல்லையேல்‌ காடு 
நோயுறும்‌” என்றான்‌. 


அவன்‌ படிகளில்‌ ஏற உடன்‌ மூச்சிரைத்தபடி ஏறி 
“படையெழுச்சிக்கு காந்தாரர்‌ அவையில்‌ ஒப்புதல்‌ 
அளிக்கவில்லை. மகதத்தின்‌ பொருட்டு படை 
எழவேண்டாம்‌ என்று அவர்தான்‌ முன்பு சொன்னார்‌” 
என்றார்‌. “ஆம்‌, ஆனால்‌ அஸ்தினபுரியின்‌ அரசரின்‌ 
ணைக்குமுன்‌ தலைவணங்குவதாக அவையில்‌ நேற்றே 
அறிவித்துவிட்டார்‌” என்றான்‌ கர்ணன்‌. “கணிகரும்‌ 
போரை தவிர்க்கும்படி பலமுறை சொன்னார்‌ என்று 
அறிந்தேன்‌” என்றார்‌ விதுரர்‌. “அமைச்சரே, தாங்களும்‌ 
கணிகரும்‌ போரை அறிந்தவர்கள்‌ அல்ல. வாளைந்தத்‌ 
தெரிந்தவர்கள்‌ போர்‌ குறித்து பேசிக்‌ கொள்கிறோம்‌” 
என்றபின்‌ நழுவிய சால்வையை இழுத்து 
போட்டுக்கொண்டு தலைதூக்கி நீண்டகால்களை 
எடுத்துவைத்து இடைநாழியில்‌ கர்ணன்‌ நடந்தான்‌. 


விதுரர்‌ கண்களில்‌ சினத்துடன்‌ “அங்கரே, இன்னமும்‌ 
இவ்வரசின்‌ மணிமுடி என்‌ தமையனின்‌ தலையில்தான்‌ 
உள்ளது” என்றார்‌. கர்ணன்‌ நின்று இடையில்‌ 
கைவைத்து திரும்பிப்‌ பார்த்தான்‌. “தன்‌ மைந்தர்‌ 
களத்தில்‌ போரிட்டு அழிவதை ஒருபோதும்‌ அவர்‌ 
ஒப்பமாட்டார்‌.” கர்ணன்‌ “நான்‌ அவரிடம்‌ பேசுகிறேன்‌. 
அஸ்தினபுரியின்‌ அரசனுக்கெதிராக அவர்‌ என்ன 
சொல்கிறாரென்பதை கேட்கிறேன்‌” என்றான்‌. விதுரர்‌ 
சீறிய முகத்துடன்‌ ஓரடி முன்னால்‌ எடுத்து வைத்து 
“கேட்பதற்கொன்றுமில்லை. என்‌ தமையன்‌ வாழும்வரை 
இந்நகரில்‌ என்‌ சொல்லே ஆளும்‌. அஸ்தினபுரியின்‌ 
படைகள்‌ இந்நகர்விட்டெழாது” என்றபின்‌ விசையுடன்‌ 
தன்‌ சால்வையை அள்ளித்தோளிலிட்டு திரும்பி 
படிகளில்‌ இறங்கி நடந்தார்‌. 

கர்ணன்‌ துரியோதனனின்‌ அறைக்குள்‌ நுழைந்தபோது 
அங்கு சகுனியும்‌ கணிகரும்‌ துச்சாதனனும்‌ மட்டுமே 
இருந்தனர்‌. துரியோதனன்‌ சாளரத்தில்‌ கையூன்றி 
வெளியே சாலையை நோக்கிக்‌ கொண்டிருந்தான்‌. 
அங்கிருந்து பார்க்கையில்‌ மேற்குச்சாலை வழியாக 
ஏரியில்‌ நீராடி அணிவகுத்து கோட்டை முகப்புக்கு 
சென்று கொண்டிருந்த களிற்றுநிரையை காணமுடிந்தது. 
கர்ணன்‌ நுழைந்ததை அவன்‌ அறிந்தது உடலில்‌ 
தெரிந்தது. துச்சாதனன்‌ தலைவணங்கி அமரும்படி 
கைகாட்டினான்‌. கர்ணன்‌ சகுனிக்கும்‌ கணிகருக்கும்‌ 
வணக்கம்‌ தெரிவித்துவிட்டு பீடத்தில்‌ அமர்ந்தான்‌. 


“நாளை அந்தியில்‌ கொற்றவை ஆலயத்தில்‌ 
பூசனைமுடித்து அரசரும்‌ படையுடன்‌ கிளம்புகிறார்‌” 
என்றான்‌ துச்சாதனன்‌. கர்ணன்‌ “படைகள்‌ சென்று சேர 
நாளாகும்‌. அதற்குள்‌ நமது தூதர்களும்‌ எச்சரிக்கைச்‌ 
செய்திகளுடன்‌ இந்திரப்பிரஸ்தத்தை அணுகுவார்கள்‌. 
படைகள்‌ யமுனைக்‌ கரையை அடைந்தபின்‌ அரசர்‌ படகு 
வழியாகச்‌ சென்று இணைந்து கொள்வதே நன்று” 
என்றான்‌ சகுனியை நோக்கி. “அவ்வாறுதான்‌ இதுவரை 
திட்டமிடப்பட்டது.” 


துரியோதனன்‌ திரும்பி “நான்‌ அந்தியில்‌ இந்நகர்‌ மாந்தர்‌ 
வாழ்த்துக்களைப்‌ பெற்று நகர்நீங்கவும்‌ ஊர்களினூடாக 
களிறு மேல்‌ அமர்ந்து செல்லவும்‌ விழைகிறேன்‌. நாளை 
காலை நம்‌ எல்லைக்கு அப்பால்‌ முதல்‌ ஊரை 
சென்றடையவேண்டும்‌. நான்‌ இழந்த நிலங்கள்‌ வழியாக 
முடிசூடியமர்ந்து அரசன்‌ என்று கடந்து செல்வேன்‌. 
குறுகிய காலம்‌ பிறிதொரு அரசின்‌ குடிகளாக இருந்த 
மக்கள்‌ அறியட்டும்‌ அவர்களை ஆளும்‌ மணிமுடி 
எவருடையதென்று” என்றான்‌. 


கர்ணன்‌ “ஆனால்‌...” என்று தொடங்க கணிகர்‌ “அரசர்‌ 
சொல்வது நன்று. படை எழுந்து செல்லும்போது அரசர்‌ 
உடன்‌ சென்றால்‌ வீரர்களின்‌ விரைவு கூடும்‌. வெற்றி 
உறுதி என்ற நம்பிக்கை வெற்றிக்குரிய முதன்மை 
படைக்கலம்‌. வெற்றிக்‌ கூச்சலுடன்‌ களியாடிச்‌ செல்லும்‌ 
அஸ்தினபுரியின்‌ படை யாதவ குடிகளை அச்சுறுத்தும்‌. 
அவர்கள்‌ படையெனத்‌ திரள அஞ்சுவர்‌. ஆனால்‌ நாம்‌ 
செல்லும்‌ வழியில்‌ யாதவரல்லாதவர்‌ அனைவரும்‌ 
நம்முடன்‌ இணைந்து கொள்வர்‌. அவர்கள்‌ 
இந்திரப்பிரஸ்தத்தில்‌ யாதவர்கள்‌ அடைந்துள்ள முன்‌ 
தூக்கத்தைக்‌ குறித்து ஒவ்வாமை கொண்டிருப்பார்கள்‌. 


நமது படைகள்‌ இந்திரப்பிரஸ்தத்தை அணுகும்போது 
இருமடங்கு பெருகியிருக்கும்‌” என்றார்‌. 


சகுனி “ஆம்‌, இன்றிருக்கும்‌ நிலையில்‌ நம்‌ அரசர்‌ தன்முன்‌ 
வரும்‌ எவர்‌ மேலும்‌ மறுக்கமுடியாத ஆணையை 
செலுத்தக்கூடியவர்‌. பணிக என்னும்‌ சொல்லுடன்‌ அவர்‌ 
நகர்களின்‌ மேல்‌ ஊர்ந்து செல்வது நன்றே” என்றார்‌. 
கர்ணன்‌ “செல்லும்‌ வழியை வரைபடத்தில்‌ ஒருமுறை 
உறுதிசெய்துகொண்டு இறுதியாக என்‌ முடிவை 
தெரிவிக்கிறேன்‌” என்றான்‌. துரியோதனன்‌ “என்‌ 
முடிவுகள்‌ இறுதியானவை?” என்றான்‌. விழிகள்‌ 
ஒருகணம்‌ திகைத்து பின்‌ இயல்பாக கர்ணன்‌ “ஆம்‌, 
அரசே” என்று தலைவணங்கினான்‌. 


ஏவலன்‌ வந்து விதுரர்‌ பார்க்கவிழைவதாக சொன்னான்‌. 
துரியோதனன்‌ உள்ளே வரும்படி கை அசைத்தான்‌. 
கர்ணன்‌ மெல்லிய பதட்டத்தோடு துரியோதனனிடம்‌ 
விதுரரை இப்போது பார்க்கவேண்டாம்‌ என்று சொல்ல 
வாயெடுத்தபின்‌ அது நிகழப்போவதில்லை என 
உணர்ந்து தனக்குள்ளேயே தலையசைத்தான்‌. கதவு 
திறந்து உள்ளே வந்த விதுரர்‌ தலைவணங்கி 
“அஸ்தினபுரியின்‌ அரசருக்கும்‌ மாதுலருக்கும்‌ 
அங்கருக்கும்‌ வணக்கம்‌. அஸ்தினபுரியின்‌ பேரரசரும்‌ 
மூதாதை வடிவமென அமர்ந்திருப்பவருமான 
திருதராஷ்டிர மாமன்னரின்‌ ஆணையுடன்‌ இங்கு 
வந்துள்ளேன்‌. அஸ்தினபுரியின்‌ படைநகர்வு 
அனைத்தையும்‌ நிறுத்தி வைக்க அவர்‌ 
ஆணையிட்டுள்ளார்‌” என்றார்‌. 


“யார்‌? யார்‌ அந்த ஆணையிட்டது?” என்றபடி கைகளை 
விரித்து தரையை அறைந்த கால்களின்‌ ஓசையெழ 
துரியோதனன்‌ நெருங்கி வந்தான்‌. விதுரர்‌ நிமிர்ந்த 
தலையுடன்‌ “உங்கள்‌ தந்தை. அவரது கொடையாக 
அஸ்தினபுரியின்‌ மணிமுடி தங்கள்‌ தலைமேல்‌ உள்ளது. 
இது அவரது ஆணை?” என்றார்‌. 


துரியோதனன்‌ இடக்கை விரல்களைச்‌ சுருட்டி 
அடிப்பதுபோல ஆட்டி உரத்த குரலில்‌ “என்‌ மீது எவரது 
ஆணையையும்‌ ஏற்கமுடியாது. அஸ்தினபுரியின்‌ 
படைகள்‌ நாளை எழும்‌. எவர்‌ மறுப்பதென்பதை 
பார்க்கிறேன்‌. இப்போதே சென்று அவரை சந்திக்கிறேன்‌” 
என்றான்‌. “படைகள்‌ இன்றே நிலைதிரும்ப பேரரசர்‌ 
த பக்க அவர்‌ இதைப்பற்றி சொல்லாட 
ழையவில்லை” என்றார்‌ விதுரர்‌. 


கடும்சினத்தால்‌ தோள்கள்‌ திமிற நின்று ஒருகணம்‌ 
தவித்த துரியோதனன்‌ திரும்பி கணிகரிடம்‌ 
“சொல்லுங்கள்‌ கணிகரே, நான்‌ இவ்வாணையை மீற 
முடியுமா?” என்றான்‌. கணிகர்‌ மெல்ல உடலை அசைத்து 
வலியுடன்‌ முனகி, பிறிதொரு வகையில்‌ கால்களை 
மடித்து அமர்ந்தபின்‌ “நெறிப்படி தாங்கள்‌ தங்கள்‌ 
தந்தையை மீறல்‌ இயலாது. இம்மணிமுடி அவருக்கே 
உரித்தானது. அதை பிறிதொருவருக்கு அளிக்கும்‌ 
உரிமையும்‌ அவருக்கு இன்று உண்டு” என்றார்‌. 
“அதைப்பெற நான்‌ என்ன செய்ய வேண்டும்‌? என்‌ 
மணிமுடிக்கு அப்பால்‌ ஒரு சொல்லில்லாமல்‌ செய்ய நான்‌ 
என்ன செய்யவேண்டும்‌?” என்றான்‌ துரியோதனன்‌. 


“ஷத்ரிய நெறிகளின்படி ஒன்றும்‌ செய்யமுடியாது. 
லகிமாதேவியின்‌ ஸ்மிருதி மட்டும்‌ பிறிதொரு விதியை 
சொல்கிறது. ஆனால்‌ அது காட்டுக்‌ களிறுகளுக்குரியது. 
அதை அசுரர்களும்‌ அரக்கர்களும்‌ மட்டுமே 
கடைபிடிப்பார்கள்‌ என்கிறது” என்றார்‌ கணிகர்‌. 
நெஞ்சில்‌ அறைந்து அவரை நோக்கி சென்றபடி “நான்‌ 
அரக்கன்‌. நான்‌ அசுரன்‌. நான்‌ கீழ்மகனாகிய நாகன்‌. 
நான்‌ ஷத்ரியனோ அரசனோ அல்ல, மதம்கொண்ட 
காட்டுக்களிறு. சொல்லுங்கள்‌, என்ன வழி?” என்றான்‌ 
துரியோதனன்‌. 


“அவரை தாங்கள்‌ போருக்கு அழைக்கவேண்டும்‌. 
ஒற்றைக்கொருவர்‌ தோள்பொருதி களத்தில்‌ கொன்று 
அவரை நெஞ்சில்‌ மிதித்து நின்று நீங்கள்‌ அரசர்‌ என்று 
அறிவிக்கவேண்டும்‌. இந்நகரில்‌ பிறிதெவரும்‌ உங்களை 
வெல்ல இயலாதென்றால்‌ நீங்களே அரசர்‌. பிறிதொருவர்‌ 
எழுந்து உங்கள்‌ தோள்களுக்கு அறைகூவல்‌ விடும்வரை 
மணிமுடி உங்களுடையதே” என்றார்‌ கணிகர்‌. 


“ஆம்‌, இப்போதே அதை செய்கிறேன்‌. அதுதான்‌ 
வழியென்றால்‌ அதற்கும்‌ நான்‌ ஒருக்கமே” என்றபடி 
துரியோதனன்‌ திரும்பினான்‌. “சொல்லுங்கள்‌ அரசரிடம்‌! 
நான்‌ அவருடன்‌ போருக்கெழுகிறேன்‌.” கர்ணன்‌ “அரசே!” 
என்று பதறி எழுந்தான்‌. “விலகும்‌! எவரும்‌ எச்சொல்லும்‌ 
எனக்களிக்க வேண்டியதில்லை. நாளை இப்படை எழும்‌. 
இல்லையேல்‌ முதியவரின்‌ காலடியில்‌ நான்‌ 
இறந்துகிடப்பேன்‌...” என்றான்‌ துர்யோதனன்‌. விதுரர்‌ 
நடுங்கும்‌ உடலுடன்‌ பின்காலெடுத்து வைத்து சுவர்‌ 
சேர்ந்து நின்றார்‌. கைகளை மார்பில்‌ கட்டியபடி 
விழியசையாது சகுனி நோக்கி அமர்ந்திருந்தார்‌. 


கர்ணன்‌ உரக்க “அதை நான்‌ ஒப்பப்போவதில்லை” 


என்றான்‌. அவனை நோக்கி சீறித்திரும்பி அணுகிய 
துரியோதனன்‌ “நீர்‌ யார்‌ இங்கு ஒப்புவதற்கு? விலகும்‌!” 
என்றான்‌. “நெறிப்படி நான்‌ உங்களை என்னுடன்‌ 
தோள்கோக்க அறைகூவுவேன்‌. எவருக்கும்‌ அவ்வுரிமை 
உண்டு. ஐயமே தேவையில்லை துரியோதனரே, உங்களை 
களத்தில்‌ அடித்து வீழ்த்த என்னால்‌ இயலும்‌” என்று 
கர்ணன்‌ அருகே வந்தான்‌. “களம்‌ எதற்கு? என்‌ 
கைகளைக்‌ கடந்து இவ்வறைவிட்டு நீங்கள்‌ வெளியே 
செல்லப்போவதில்லை.” 


துரியோதனன்‌ சினத்துடன்‌ முன்னால்‌ பாய்ந்து 
கர்ணனை ஓங்கி அறைய வெடிப்பொலியுடன்‌ அதைத்‌ 
தடுத்து அவன்‌ கையைப்பற்றித்‌ திருப்பி வளைத்து 
கைபின்னிக்கொண்டான்‌ கர்ணன்‌. அவர்கள்‌ இருவரும்‌ 
உறுமியபடி சுழல துச்சாதனன்‌ “அங்கரே!” என்று 
கூவியபடி அவர்கள்‌ இருவருக்கும்‌ நடுவே 
கைநுழைத்தான்‌. “அங்கரே... நிறுத்துங்கள்‌... வேண்டாம்‌” 
என்றான்‌. கர்ணன்‌ திருணபீடத்தை தளர்த்தி கையை 
உதற துரியோதனன்‌ கால்கள்‌ தரையில்‌ மிதிபட்டு ஒலிக்க 
பின்னால்‌ நகர்ந்தான்‌. 


இருவரும்‌ ஓடி நின்ற யானைகள்போல்‌ மூச்சிரைத்தனர்‌. 
இருவருக்கும்‌ நடுவே நின்ற துச்சாதனன்‌ “வேண்டாம்‌, 
அங்கரே... மூத்தவரே, வேண்டாம்‌...” என்றான்‌. சகுனியை 
நோக்கி “மாதுலரே, என்ன நிகழ்கிறது இங்கே? 
எனக்கொன்றும்‌ புரியவில்லை” என்றான்‌. சகுனி 
“மருகனே, இன்று சொல்லாடுவதில்‌ பொருளில்லை. 
புலரட்டும்‌. நாளை காலை திருதராஷ்டிரப்‌ பேரரசரின்‌ 
அவைக்கு செல்வோம்‌. என்ன நிகழ்கிறது என்று 
விளக்கிச்‌ சொல்வோம்‌. அமைச்சரின்‌ சொல்கேட்டு அவர்‌ 
எடுத்த முடிவென்றால்‌ அதை மாற்ற நம்மால்‌ முடியும்‌” 
என்றார்‌. 


“எவர்‌ முன்னிலையிலும்‌ கையேந்தி நிற்க நான்‌ 
விழையவில்லை. அஸ்தினபுரியின்‌ படைகள்‌ நாளை 
இங்கிருந்து எழும்‌” என்றான்‌ துரியோதனன்‌. கர்ணன்‌ 
“எழும்‌, அவ்வுறுதியை நான்‌ பேரரசரிடமிருந்து 
பெற்றுத்தருகிறேன்‌” என்றான்‌. “நாளை அவரிடம்‌ 
செல்வோம்‌... பொறுங்கள்‌” என்று துரியோதனனின்‌ 
அருகே சென்று அவன்‌ கைகளை பற்றினான்‌. அவன்‌ 
கைகளை உதறிவிட்டு துரியோதனன்‌ திரும்பிச்‌ சென்று 
தன்‌ பீடத்தில்‌ அமர்ந்தான்‌. “அவ்வண்ணமெனில்‌ என்‌ 
ஆணை அது. நாளை பேரரசர்‌ ஏற்றாகவேண்டும்‌” 
என்றான்‌. 

இரவு முழுக்க மஞ்சத்தில்‌ துயிலாதிருந்து மறுநாள்‌ 
காலையை கசந்த வாயுடனும்‌ எரியும்‌ விழிகளுடனும்‌ 
சோர்ந்த உடலுடனும்‌ எதிர்கொண்ட விதுரர்‌ முதல்‌ புள்‌ 
குரல்‌ கேட்டதுமே நீராட்டறை நோக்கி சென்றார்‌. 
ஆடையணிந்து கொண்டிருக்கையில்‌ சுருதை அவர்‌ 
அறைவாயிலில்‌ வந்து நின்றாள்‌. அவர்‌ திரும்பாமல்‌ 
“இன்று அவை கூடுகிறது” என்றார்‌. 


காமம்‌ அணைந்த பின்னர்‌ அவர்களுக்குள்‌ விழிநோக்கிப்‌ 
பேசுதலும்‌ உடல்தொடுதலும்‌ மிகவும்‌ 
குறைந்துவிட்டிருந்தது. இருவரும்‌ இரு தனியர்களென 
சர விழிமுட்டுகையில்‌ ஒருவர்‌ அறிந்த 
றரது ஆழம்‌ எழுந்து வந்து நிற்பதுபோல. தொடும்போது 
ஏதோ ஒன்று உள்ளே திடுக்கிட்டது. அரிதான 
தருணங்களில்‌ சினந்தோ கனிந்தோ விழிகோக்கையில்‌ 
பிறிதொன்றிலாது இணையவும்‌ முடிந்தது. 
அத்தருணங்களில்‌ முன்பு திரையென்றான காமம்‌ 
அப்போது இல்லாமலிருந்தது. உடல்தொடுகை உடலுக்கு 
அப்பாலிருப்பதனால்‌ அறியப்பட்டது. 


அவர்‌ சுருதையிடம்‌ முந்தைய நாளே அனைத்தையும்‌ 
சொல்லியிருந்தார்‌. அவரது அலைக்கழிப்புடன்‌ 
உடனமர்ந்து இரவுகளை கழித்தவள்‌. முதியவளானபோது 
இயல்பாக அவரை அவர்‌ நெஞ்சுடன்‌ தனித்திருக்கவிட்டு 
எழுந்து சென்று தன்‌ மஞ்சத்தறையில்‌ துயின்றாள்‌. 
இளமையில்‌ ஆண்களின்‌ உலகுக்குள்‌ நுழைந்துவிடலாம்‌ 
என்னும்‌ விழைவு அவளை செலுத்தியது. முதுமையில்‌ 
அது இயலாதென்ற அறிதல்‌ அவளை இயல்பமையச்‌ 
செய்தது. அனைத்துக்கும்‌ அப்பால்‌ பகலெல்லாம்‌ 
அம்மாளிகையின்‌ அத்தனை அலுவல்களையும்‌ 
இயற்றிய முதிய உடல்‌ துயிலை நாடியது. 


அவள்‌ முகத்தை அவர்‌ அகத்தால்‌ 
நோக்கிக்கொண்டிருந்தார்‌. அவள்‌ எதையோ 
சொல்லப்போகிறாள்‌ என்று அவரது செவிகள்‌ கூர்ந்தன. 
அவர்‌ மேலாடையை அணிந்துவிட்டுத்‌ திரும்பியபோது 
அவள்‌ “இது மைந்தனுக்கும்‌ தந்தைக்குமான போர்‌. 
என்றோ ஒருநாள்‌ அது நிகழ்ந்துதானே ஆகவேண்டும்‌?” 
என்றாள்‌. ஒவ்வொருமுறையும்‌ தன்‌ உச்சகட்ட 


இக்கட்டுகளை அவள்‌ எளிதாக எடுத்துக்கொள்கிறாள்‌ 
என்றெண்ணி கடும்சினம்‌ கொள்வது அவரது வழக்கம்‌. 
எரிச்சலுடன்‌ “இது ஒரு குலப்பேரழிவுக்குச்‌ செல்லும்‌ 


பாதை” என்றார்‌. 


“ஆம்‌, அவ்வாறெனில்கூட அது அவர்களின்‌ வாழ்க்கை” 
என்றாள்‌ சுருதை. “எனது வாழ்க்கை தமையனின்‌ 
வாழ்க்கையிலிருந்து பிறிதொன்றல்ல. இங்கு அவர்‌ 
உயிர்வாழும்‌ நாள்‌ வரை மைந்தர்‌ பூசலிடுவதை 
விரும்பமாட்டார்‌. நானும்‌ அதை ஒப்பப்போவதில்லை” 
என்றார்‌. அவளை முன்னிறுத்தி எவரிடமோ 
அறைகூவுவதுபோல “அதன்‌ பொருட்டு நிலை 
கொள்வதே என்‌ கடமை” என்றபின்‌ மூச்சிரைத்தார்‌. 
“வருவது வந்தே தீரும்‌” என்றாள்‌. அவர்‌ 
“அப்படியென்றால்‌ எதற்கு அமைச்சு? எதன்பொருட்டு 
அரசு சூழ்தல்‌? இந்தக்‌ கிழட்டுச்சொற்கள்‌ செயலின்றி 
ஓய்ந்தவர்களுக்குரியவை” என்றார்‌. 


சுருதை “மைந்தனுக்கும்‌ தந்தைக்குமான இப்பூசலில்‌ 
எவரும்‌ ஏன்‌ காந்தாரப்‌ பேரரசியை கருத்தில்‌ 
கொள்ளமாட்டேன்‌ என்கிறீர்கள்‌?” என்றாள்‌. விதுரர்‌ 
தயங்கி “பேரரசி என்ன செய்ய முடியும்‌?” என்றார்‌. 
“மைந்தனுக்கும்‌ தந்தைக்குமான போரில்‌ எப்போதும்‌ 
இடைநிற்கும்‌ ஆற்றல்‌ கொண்டவர்‌ அன்னை மட்டுமே” 
என்றாள்‌ சுருதை. “இது அரசியல்‌, நீ அறிந்த 
அடுமனைப்பூசல்‌ அல்ல” என்றார்‌ விதுரர்‌. 
“அடுமனைப்பூசலும்கூட” என்று அவள்‌ சொன்னாள்‌. 
“அப்படி எண்ணி அதை அணுகும்போது எளிதாகிறது. 
எதையும்‌ அதன்‌ மிக எளிய பக்கத்திலிருந்து 
தொடங்குவதே நல்லது.” 


தலையை அசைத்த விதுரர்‌ “பேரரசி அரசியலுக்கு 
முற்றிலும்‌ அப்பால்‌ நின்றுகொண்டிருக்கிறார்‌. இவற்றை 
அவரிடம்‌ முதலில்‌ விரிவாக விளக்கவேண்டும்‌. 
தந்தைக்கெதிராக மகன்‌ சினந்தெழுந்தான்‌ என்று 
கேட்டால்‌ அதுவே அவருக்கு நம்ப முடியாததாக 
இருக்கலாம்‌” என்றார்‌. சுருதை புன்னகைத்து “நீங்கள்‌ 
எவரும்‌ சொல்லாமலேயே அவர்‌ இத்தருணத்தை 
உணர்ந்திருப்பார்‌, உண்மையில்‌ நெடுங்காலமாக 
எதிர்நோக்கியும்‌ இருந்திருப்பார்‌” என்றாள்‌. 


விதுரர்‌ இடைக்கச்சையை கட்டிய கை செயலற்று நிற்க 
சற்றுநேரம்‌ தலைகுனிந்து எண்ணம்சூழ்ந்து மீண்டு “ஆம்‌, 
அதை நானும்‌ உணர்கிறேன்‌. ஒரு முறை முயன்று 
பார்ப்பதில்‌ பிழையில்லை” என்றார்‌. சுருதை “அவரும்‌ 


உள்ளே வரட்டும்‌. எது நிகழ்ந்தாலும்‌ அவருக்கும்‌ ஒரு 
சொல்‌ இருக்கட்டும்‌ அதில்‌” என்றாள்‌. பெருமூச்சுடன்‌ 
“நன்று சொன்னாய்‌” என்றார்‌. “இப்பூசல்கள்‌ 
அனைத்திற்கும்‌ முதல்வேர்‌ என்பது காந்தாரத்து 
அரசியின்‌ மண்விழைவு அல்லவா?” என்றாள்‌ சுருதை. 


“அவரா? அவரில்‌ எப்பற்றையும்‌ நான்‌ காணவில்லை” 
என்றார்‌ விதுரர்‌. “விழைவையும்‌ வஞ்சத்தையும்‌ 
அச்சத்தையும்‌ நம்பொருட்டு நமக்கு அணுக்கமான 
ஒருவர்‌ அடைவாரென்றால்‌ நம்‌ நனவுள்ளம்‌ விடுதலை 
கொள்கிறது” என்று சுருதை சொன்னாள்‌. “நம்‌ 
கனவுள்ளம்‌ நம்மிலிருந்து பிரிந்து தனியாகச்‌ 
செயல்படுவதைப்போல இனியது பிறிதென்ன?” 


அவர்‌ அவளை விழிதாக்கி நோக்கினார்‌. அவள்‌ 
விழிகளும்‌ அவரை சந்தித்தன. அவள்‌ உதடுகளில்‌ 
மெல்லிய புன்னகை எழுந்தது. அவர்‌ அருகே வந்து 
அவள்‌ தோளை மெல்ல தொட்டு “முப்பதாண்டுகாலமாக 
இந்நகரின்‌ அரசியலில்‌ முதன்மை முடிவுகள்‌ 
அனைத்தையும்‌ இச்சிறுமாளிகைக்குள்‌ இருந்து எடுத்துக்‌ 
கொண்டிருக்கிறாய்‌. என்றேனும்‌ சூதர்‌ உன்னை 
அறிவாரா? ஒரு சொல்லிலேனும்‌ உன்‌ பெயர்‌ 
உரைக்கப்படுமா?” என்றார்‌. 


அவள்‌ சிரித்து “சூதர்கள்‌ உரைக்காதவற்றால்தானே 
நாடும்‌ நகரங்களும்‌ ஆட்டிவைக்கப்படுகின்றன?” 
என்றாள்‌. விழிகள்‌ தொட்டபோது அவர்கள்‌ மிக 
அணுகியமையால்‌ அவர்களுக்குள்‌ மட்டுமே 
பரிமாறப்படும்‌ மிகக்கூரிய முள்‌ ஒன்று அதில்‌ இருப்பதை 
உணர்ந்த விதுரர்‌ விழிகளை திருப்பிக்‌ கொண்டார்‌. 
சுருதை “நன்று, தாங்கள்‌ அரசி ஆலயவழிபாட்டை 
முடித்துவருவதற்குள்‌ அவரை சந்திக்கலாம்‌” என்றாள்‌. 


“ஆம்‌” என்றபோது அவர்‌ அச்சிறு அகவிலக்கத்திற்காக 
வருந்தினார்‌. மீண்டும்‌ அவள்‌ தோளைத்‌ தொட்டு 
கைவழியாக விரலோட்டி நீல நரம்புகள்‌ புடைத்து 
மெலிந்த கையை தன்‌ விரல்களுக்குள்‌ எடுத்து “என்றும்‌ 
என்‌ எண்ணத்திற்கும்‌ உணர்வுக்கும்‌ துணையாக 
இருக்கிறாய்‌” என்றபின்‌ உடனே அச்சொல்லின்‌ 
நெகிழ்வை உணர்ந்து நாணி விழிவிலக்கி அவளைக்‌ 
கடந்து வெளியே சென்றார்‌. 


[5] 
அரண்மனை வளாகத்தை அவரது தேர்‌ அடைந்தபோது 


கனகர்‌ அவருக்காக காத்து நின்றார்‌. அவர்‌ இறங்கியதுமே 
அருகே வந்து “பீஷ்மரின்‌ முறைசார்‌ ஆணை 
வந்துள்ளது” என்றார்‌. திகைப்புடன்‌ விதுரர்‌ “எப்போது?” 
என்றார்‌. கனகர்‌ “சற்றுமுன்‌. சுவடியுடன்‌ தங்களை தேடி 
வரவேண்டும்‌ என்று எண்ணினேன்‌. தாங்கள்‌ 
கிளம்பிவிட்டதாகத்‌ தோன்றியது. ஆகவே காத்திருந்தேன்‌” 
என்றார்‌. விதுரர்‌ கைநீட்ட மெல்லிய தோல்சுருளை கனகர்‌ 
அளித்தார்‌. அதை நீவி மந்தணச்‌ சொற்களில்‌ 
எழுதப்பட்டிருந்தவற்றை வாசித்த விதுரர்‌ “இது போதும்‌. 
இதற்கப்பால்‌ என்ன?” என்றார்‌. 


சொல்லுங்கள்‌ என்பதுபோல கனகர்‌ நோக்கினார்‌. விதுரர்‌ 
அவரைத்‌ தவிர்த்து “அரசர்‌ எங்கிருக்கிறார்‌?” என்றார்‌. 
கனகர்‌ “அவர்கள்‌ நேற்றிரவு துயில்‌ நீத்திருக்கிறார்கள்‌. 
பின்னிரவில்‌ அரசர்‌ கிளம்பி படைநிலைகள்‌ 
அனைத்தையும்‌ பார்த்துவிட்டு சற்றுமுன்தான்‌ மீண்டார்‌. 
இந்நேரம்‌ நீராடி மீண்டும்‌ தன்‌ சொல்சூழ்‌ அறைக்கு 
வந்திருப்பார்‌” என்றார்‌. அதைக்‌ கேட்டபடியே விதுரர்‌ 
படிகளில்‌ ஏறி மேலே சென்றார்‌. 


அவர்‌ எண்ணியது போலவே துரியோதனன்‌ அறையில்‌ 
கர்ணனும்‌ இருந்தான்‌. ஏவலன்‌ அறிவிப்பு அளித்து 
கதவைத்‌ திறந்ததும்‌ மூச்சிழுத்து நிமிர்வை 
உருவாக்கிக்கொண்டு உள்ளே சென்று 
தலைவணங்கினார்‌. இருவர்‌ விழிகளும்‌ அவர்மேல்‌ 
படிந்தன. அவர்‌ துரியோதனன்மேல்‌ விழிநிறுத்தி 
“பிதாமகரின்‌ ஓலை வந்துள்ளது” என்றார்‌. கர்ணன்‌ “ம்‌?” 
என்றான்‌. அவர்‌ அவனை நோக்காமல்‌ “பிதாமகர்‌ 
இந்திரப்பிரஸ்தத்தின்‌ ராஜசூய விழவை முறைப்படி 
ஒப்புக்கொண்டு தன்‌ அரசாணையை அதன்படி 
அனுப்பியிருக்கிறார்‌” என்றார்‌. 


“என்ன?” என்றான்‌ துரியோதனன்‌ உரக்க. 
“அஸ்தினபுரியின்‌ பிதாமகராக இந்நகரின்‌ அனைத்துக்‌ 
குடிகளும்‌ ராஜசூய விழவில்‌ பங்கெடுக்க வேண்டுமென்று 
அவர்‌ விழைகிறார்‌. பேரரசரும்‌ அரசரும்‌ 
துணையரசர்களும்‌ உறவரசர்களும்‌ தங்கள்‌ அரசியருடன்‌ 
அதில்‌ அவை அமரவேண்டுமென்று 
ணையிட்டிருக்கிறார்‌.” சில கணங்கள்‌ கர்ணனும்‌ 
துரியோதனனும்‌ அமைதியாக இருந்தனர்‌. கர்ணனின்‌ 
பீடம்‌ முனகியது. விதுரரின்‌ நெஞ்சு படபடக்கத்‌ 
தொடங்கியது. எண்ணியிரா கணத்தில்‌ கர்ணன்‌ 
பேரோசையுடன்‌ பீடம்‌ பின்னகர எழுந்து “இச்சொற்களை 
அவர்‌ எழுதியிருக்க வாய்ப்பில்லை. இதை நீங்கள்‌ 
அவருக்கு அனுப்பினீர்கள்‌... இது உங்கள்‌ சொற்கள்‌” 


என்றான்‌. 


அவன்‌ சினம்‌ விதுரரை எளிதாக்கியது. 
“அவ்வண்ணமெனில்‌ ஆமென்றுரைக்க எனக்கு எந்தத்‌ 
தயக்கமும்‌ இல்லை. ஆனால்‌ சற்றுமுன்னர்தான்‌ 
இவ்வாணை என்‌ கைக்கு வந்தது. இது அவரது கை ஒற்று 
எழுத்தா இல்லையா என்பதை நீங்களே உறுதி 
செய்துகொள்ளலாம்‌” என்றார்‌. துரியோதனன்‌ 
“இவ்வாணைக்கு நான்‌ ஏன்‌ கட்டுப்படவேண்டும்‌? எங்கோ 
காட்டிலிருந்து ஒருவர்‌ இந்நகரை ஆள நான்‌ ஒப்ப 
வேண்டுமா என்ன?” என்றான்‌. “ஒப்ப வேண்டியதில்லை. 
ஆனால்‌ இந்நகரின்‌ தொல்குடிகள்‌ அனைத்தும்‌ பீஷ்மரின்‌ 
சொல்லுக்கே நின்றிருக்கும்‌. இந்நகரில்‌ வாழும்‌ மூதாதை 
இன்று அவர்தான்‌. நீத்தோருக்கான நீர்க்கடன்களில்‌ 
முதல்‌ கைப்பிடி அவருடையதுதான்‌. அவர்‌ வாழும்‌ வரை 
இங்கெவரும்‌ அச்சொல்லை ம்றமுடியாது” என்றார்‌ 
விதுரர்‌. 

“எவர்‌ சொல்லுக்கும்‌ நான்‌ கட்டுப்பட்டவன்‌ அல்ல. இன்று 
மாலை என்‌ படை எழும்‌. அதில்‌ எந்த ஐயமும்‌ இல்லை” 
என்றான்‌ துரியோதனன்‌. விதுரர்‌ 
அச்சினவெளிப்பாடுகளால்‌ மேலும்‌ மேலுமென 
உளச்சீர்மை அடைந்தார்‌. அது அவருள்ளத்தில்‌ கூரிய 
படைக்கலன்கள்‌ எழச்செய்தது. “அவ்வண்ணமெனில்‌ 
நீங்கள்‌ பீஷ்மரைக்‌ கடந்து செல்கிறீர்கள்‌” என்றார்‌. 
“சினம்கொண்டு அவர்‌ இந்திரப்பிரஸ்தத்தின்‌ 
படைகளுடன்‌ தானும்‌ வில்லேந்தி நின்றால்‌ அங்கர்‌ 
ஒருவரை நம்பியா நீங்கள்‌ களம்‌ நிற்கப்போகிறீர்கள்‌?” 
என்றார்‌. 


துரியோதனன்‌ உணர்வெழுச்சியால்‌ இழுபட்ட முகத்துடன்‌ 
“வரட்டும்‌, களத்தில்‌ அவருக்கு எதிர்நிற்கிறேன்‌. பீஷ்மர்‌ 
கையால்‌ இறக்கிறேன்‌. இன்று எந்தை ஒப்பவில்லை 
என்றால்‌ அவர்‌ கையாலேயே இறப்பேன்‌. இனி 
இம்முதியவர்களுக்கு கட்டுப்பட்டு சிறுமை சேர்ந்த 
ஊன்தடியாக வாழும்‌ எண்ணமில்லை எனக்கு. 
வெல்வேன்‌, அன்றி என்‌ தலையை இவர்களின்‌ 
இரும்புக்கோட்டைகளில்‌ முட்டி சிதறடிப்பேன்‌. 
அதுவொன்றே என்‌ வழி” என்றான்‌. 


கர்ணன்‌ “எவராயினும்‌ அவர்கள்‌ முற்றாணைகளை 
இடும்‌ காலம்‌ கடந்துவிட்டது, அமைச்சரே. ஜராசந்தரின்‌ 
மறைவுக்குப்பின்‌ அஸ்தினபுரியின்‌ அரசர்‌ 
வாளாவிருப்பார்‌ என்றால்‌ அதன்‌ பின்‌ பாரதவர்ஷத்தின்‌ 
அரசரவைகளில்‌ அவருக்கென தன்மதிப்பேதும்‌ 


இருக்காது. இத்தருணம்‌ ஷத்ரியர்‌ அனைவரும்‌ ஒருங்கு 
திரள்வதற்கு உகந்தது. இது மீண்டும்‌ அமையாது” 
என்றான்‌. 


“உடன்பிறந்தார்‌ மோதி குருதி சிந்துவதை ஒருபோதும்‌ 
நான்‌ அனுமதியேன்‌” என்றார்‌ விதுரர்‌. “ஏனெனில்‌ 
இருவருக்கு மறுமொழி சொல்லக்‌ கடமைப்பட்டவன்‌ 
நான்‌. இங்கு ஒருவர்‌ இருக்கிறார்‌. விழியிழந்தவர்‌. 
அவர்முன்‌ சென்று நின்று நீங்கள்‌ சொல்லெடுக்கலாம்‌. 
விழிநீர்‌ சிந்தலாம்‌. ஒருவேளை உளமிரங்கி அவர்‌ 
ஒப்பவும்‌ கூடும்‌. பிறிதொருவர்‌ இங்கில்லை. நம்‌ சொற்கள்‌ 
சென்று எட்டாத பொன்னுலகொன்றில்‌ வாழ்கிறார்‌. 
அங்கிருந்து உளம்‌ கனிந்து நம்மை நோக்கிக்‌ 
கொண்டிருக்கிறார்‌. அவ்வெண்ணத்தை விலக்குக! 
எத்தருணத்திலும்‌ இந்திரப்பிரஸ்தத்திற்கு எதிராக 
அஸ்தினபுரியின்‌ படை எழாது” என்றார்‌. 


“நான்‌ உயிர்‌ துறக்கிறேன்‌. நான்‌ உயிர்‌ துறந்தபின்‌ 
அம்முடிவை எடுங்கள்‌. இன்று இதோ, 
கிளம்பிச்செல்கிறேன்‌. எந்தையின்‌ முன்‌ சென்று 
நிற்கிறேன்‌. அவர்‌ என்‌ நெஞ்சு பிளந்து தன்‌ காலடியில்‌ 
இடட்டும்‌. அதன்பிறகு இப்பாழ்முடியைச்சூடி இங்கு 
அமர்ந்து இந்நகரத்தை ஆளட்டும்‌” என்றான்‌ 
துரியோதனன்‌. விதுரர்‌ “அரசே, ஒரு தந்தையென 
அவ்வுள்ளத்தை புரிந்துகொள்ளுங்கள்‌. பல்லாயிரம்‌ 
வெளவால்கள்‌ குழந்தை முகத்துடன்‌ தொங்கும்‌ கனிமரம்‌ 
போல்‌ இதுகாறும்‌ வாழ்ந்தவர்‌ அவர்‌. நாளை 
அம்மைந்தரின்‌ குருதியை உடலெங்கும்‌ அணிந்து இங்கே 
அவர்‌ நின்றிருக்க வேண்டுமா? உளம்‌ உடைந்து அவர்‌ 
இறப்பாரென்றால்‌ அவர்‌ விட்டுச்‌ செல்லும்‌ இறுதிச்‌ 
சொல்லின்‌ பழிச்சுமையைத்‌ தாங்குமா உமது கொடி 
வழிகள்‌?” என்றார்‌. 


“வேண்டியதில்லை. என்‌ குலம்‌ அழியட்டும்‌. 
காலமுனைவரை என்‌ கொடி வழி பழிசுமக்கட்டும்‌. 
இத்தருணத்தில்‌ பிறிதொரு முடிவை நான்‌ 
எடுக்கப்போவதில்லை” என்றான்‌ துரியோதனன்‌. 
“அங்கரே!” என்று துயர்மிகுந்த குரலில்‌ கர்ணனை 
நோக்கினார்‌ விதுரர்‌. “இனி பிறிதொரு எண்ணமில்லை. 
எது அஸ்தினபுரி அரசரின்‌ எண்ணமோ அதுவே என்‌ 
எண்ணமும்‌. எது அவரது விழைவோ அதன்‌ பொருட்டு 
உயிர்‌ துறப்பது என்‌ கடன்‌” என்றான்‌ கர்ணன்‌. 


விதுரர்‌ உளம்விம்ம “எந்தையரே!” என்றார்‌. கர்ணன்‌ 
“இதுவே ஒரே வழி. படை எழுதல்‌, அல்லது 


எங்களிருவரின்‌ குருதியையும்‌ அவர்‌ சூடட்டும்‌... இதையே 
என்‌ சொல்லென்‌ அஸ்தினபுரியின்‌ பேரரசரிடம்‌ 
சொல்லுங்கள்‌. குருகுலத்து பிதாமகரிடம்‌ தெரிவியுங்கள்‌” 
என்றான்‌. 

விதுரர்‌ வெளியே வந்ததும்‌ கனகர்‌ பின்னால்‌ வந்து 
“என்ன நிகழ்ந்தது?” என்றார்‌. “இது மானுடரின்‌ ஆடல்‌ 
அல்ல. நாமறியா தெய்வமொன்று அரசரில்‌ 
குடியேறிவிட்டது. இனி செய்வதொன்றே உள்ளது, நம்‌ 
தெய்வங்களை வணங்குவோம்‌. நம்மால்‌ இயன்றதைச்‌ 
செய்வோம்‌. பெருங்களத்தில்‌ குருதி கண்டு உளமுடைந்து 
அழிவதுதான்‌ நமது ஊழென்றால்‌ அவ்வாறே ஆகுக!” 
என்றார்‌ விதுரர்‌. “நான்‌ பேரரசரின்‌ அவைக்குச்‌ 
செல்கிறேன்‌. அதற்கு முன்‌ நான்‌ அளிக்கும்‌ ஓலையுடன்‌ 
பேரரசியைச்‌ சென்று பாரும்‌.” 


“ஓலையால்‌ சொல்லப்படுவது அல்ல இங்கு நிகழ்வது” 
என்றார்‌ கனகர்‌. “அரசி தன்‌ விழியின்மையின்‌ உலகில்‌ 
வாழ்கிறார்‌. இங்குள்ள எவையும்‌ அவர்‌ 

ற்ப விதுரர்‌ “ஒற்றை வரிக்கு அப்பால்‌ 
அவருக்கு சொல்லவேண்டியதில்லை என்று இன்று 
காலை சுருதை சொன்னாள்‌” என்றார்‌. கனகர்‌ ஏதோ 
சொல்ல வாயெடுத்து அடக்கிக்‌ கொண்டார்‌. 


விதுரர்‌ தன்‌ அறைக்குச்‌ சென்று ஓலை ஒன்றை எடுத்து 
ஒற்றை வரி ஒன்றை எழுதிச்‌ சுருட்டி மூங்கில்‌ குழாயில்‌ 
இட்டு “அரசிக்கு” என்றார்‌. தலைவணங்கி அதை கனகர்‌ 
பெற்றுக்கொண்டார்‌. பீடத்தில்‌ சாய்ந்தமர்ந்த விதுரர்‌ 
சிரித்த ஓசையைக்‌ கேட்டு திரும்பிப்பார்த்தார்‌. விதுரர்‌ 
உடல்குலுங்க தலையை அசைத்தபடி 
சிரித்துக்கொண்டிருந்தார்‌. கனகர்‌ நின்று “அமைச்சரே...” 
என்றார்‌. விதுரர்‌ விழிகள்‌ நனைந்திருக்க 
“ஒன்றுமில்லை” என்றபின்‌ மீண்டும்‌ சிரித்தார்‌. வாயில்‌ 
நோக்கி அடிவைத்த கனகர்‌ திரும்பிவந்தார்‌. 


“எனக்கு சித்தம்‌ கலங்கவில்லை” என்றார்‌ விதுரர்‌. 
அடக்கமுயன்று மேலும்‌ சிரித்தபடி 
“நினைத்துப்பார்த்தேன்‌. மேலிருந்து நம்மை குனிந்து 
நோக்கும்‌ மூதாதையர்‌ எப்படி திகைப்பார்கள்‌, எப்படி 
நகைப்பார்கள்‌ என்று! ஒருவேளை விண்ணுலகில்‌ 
அவர்களுக்கிருக்கும்‌ பேரின்பமே இதுதானோ 
என்னவோ?” என்றார்‌. கனகர்‌ திகைப்பு மாறாத 
விழிகளுடன்‌ நோக்கி நின்றார்‌. “நீர்‌ செல்லும்‌... ஓலை 


உடனே பேரரசியின்‌ கைக்கு செல்லவேண்டும்‌” என்றார்‌ 
விதுரர்‌. 


கனகர்‌ அமைச்சுநிலையில்‌ வேறு எவரேனும்‌ 
இருக்கிறார்களா என்று திரும்பி நோக்கினார்‌. “எனக்கு 
சித்தம்‌ நிலையாகவே உள்ளது. அஞ்சவேண்டாம்‌” 
என்றார்‌ விதுரர்‌. “இங்கே நாம்‌ ஆடும்‌ இந்த இளிவரல்‌ 
நாடகமே அவர்களுக்காகத்தான்‌ போலும்‌. 
அவ்வண்ணமென்றால்‌ மேலே நோக்கியிருக்கும்‌ 
அன்னை சத்யவதி இப்போது அடிவயிற்றில்‌ கைதாங்கி 
நகைத்துக்கொண்டிருப்பார்‌.” கனகர்‌ ஆறுதல்‌ கொண்டு 
“ஏன்‌?” என்றார்‌. விதுரர்‌ “இதே அரண்மனையில்‌ என்‌ 
இளமையில்‌ அன்னையிடம்‌ நான்‌ சொன்னேன்‌, 
பாரதவர்ஷத்தில்‌ ஒரு பெரும்போர்‌ நிகழவேண்டும்‌ என்று. 
பல்லாயிரம்‌ பேர்‌ மடியவேண்டும்‌ என்று” என்றார்‌. 


விதுரரின்‌ முகம்‌ நகைமறைந்து இறுகியது. “ஒரு 
குருதிப்பெருக்கில்லாமல்‌ பாரதவர்ஷம்‌ இனி அடுத்த 
கட்டத்தை நோக்கி செல்லமுடியாது என்று அன்னையிடம்‌ 
சொன்னேன்‌. காட்டுத்தீ எழுந்து பெருமரங்கள்‌ 
மண்படாமல்‌ புதுமுளைகள்‌ எழாது என்று 
சொல்லாமனேன்‌. இளமையின்‌ துடுக்கில்‌ அனைத்தும்‌ 
என்‌ பத்துவிரல்களால்‌ தொட்டெண்ணிவிடக்கூடியவை 
என்று தோன்றின. அப்போது என்னைச்‌ சூழ்ந்தமர்ந்து 
தெய்வங்கள்‌ புன்னகை புரிந்ததை இப்போது 
காண்கிறேன்‌.” மீண்டும்‌ கசப்புடன்‌ நகைத்து “இதோ, 
இருபதாண்டுகாலமாக என்‌ முன்‌ ஒவ்வொருகணமும்‌ 
போர்‌ முற்றிப்பழுத்துக்கொண்டிருக்கிறது. அதைத்‌ 
தவிர்க்கும்பொருட்டு இறுதியாற்றலையும்‌ கொண்டு 
முயல்கிறேன்‌” என்றார்‌. 


கனகர்‌ “அதைத்தான்‌ முந்தையோர்‌ ஊழ்‌ என்னும்‌ 
சொல்லால்‌ விளக்கினர்‌. கடமையை ஆற்றுவோம்‌. 
ஊழுக்கு முன்‌ பணிவோம்‌” என்றார்‌. “இதைச்‌ சொல்லாத 
எவரும்‌ இல்லை. மானுடர்‌ எவரேனும்‌ ஊழ்முன்‌ 
விழிநீரின்றி உளக்குமுறலின்றி அடிபணிந்ததை 
கண்டிருக்கிறீரா?” என்றார்‌. “நான்‌ கண்டதெல்லாமே 
இவ்வரண்மனைக்குள்தான்‌. இங்கே ஊழுக்கு எதிராக 
வாளேந்தி நின்றிருப்பவர்கள்‌ மட்டுமே வாழ்கிறார்கள்‌” 
என்றபின்‌ கனகர்‌ கிளம்பிச்சென்றார்‌. 


விதுரர்‌ சற்றுநேரம்‌ சாளரம்‌ வழியாக ஆடும்‌ 
மரக்கிளைகளை நோக்கிக்கொண்டு அமர்ந்திருந்தார்‌. 
மரங்கள்‌ எக்கவலையும்‌ அற்றவை என்ற எண்ணம்‌ 
வந்தது. அக்கிளைகளில்‌ இருக்கும்‌ சொல்‌ 


கவலையின்மை என்பதுதான்‌. அப்பால்‌ காற்றில்‌ 
பறக்கும்‌ பறவைகளும்‌ கவலையில்லை கவலையில்லை 
என்றே சிறகசைக்கின்றன. அல்லது காலமில்லை என்றா? 
கவலையும்‌ காலமும்‌ ஒன்றா? இவ்வீண்‌ எண்ணங்களை 
ஏன்‌ அடைகிறேன்‌ என்று அவர்‌ தன்னுணர்வுகொண்டார்‌. 
னால்‌ அவ்வெண்ணங்கள்‌ வழியாக அவர்‌ 
நெடுந்தொலைவு கடந்து வந்துவிட்டிருந்தார்‌. 


பெருமூச்சுடன்‌ எழுந்து புஷ்பகோஷ்டத்தை நோக்கி 
சென்றார்‌. தன்‌ காலடிகளையே கேட்டுக்கொண்டிருந்தார்‌. 
இந்த இடைநாழியில்‌ எத்தனை விதமான 
அச்சங்களுடனும்‌, பதற்றங்களுடனும்‌, உவகைகளுடனும்‌ 
உள எழுச்சியுடனும்‌ கடந்து சென்றிருக்கிறோம்‌ என்று ஓர்‌ 
எண்ணம்‌ உள்கடந்து சென்றது. அனைத்தும்‌ ஒற்றைக்‌ 
கணத்தில்‌ கண்டு கலைந்த கனவுபோல்‌ இருந்தது. 
காற்றில்‌ ஆடும்‌ அக்கிளை போல வானிலெழுந்து 
மண்ணுக்கு மீண்டும்‌ ஆடி ஆடிச்‌ சலித்து ஓய்வதுதானா 
தன்‌ வாழ்வு? 

படிகளில்‌ ஏறும்போது எங்கோ ஒரு புள்ளியில்‌ அவர்‌ 
உள்ளம்‌ அனைத்திலிருந்தும்‌ முற்றும்‌ விலகியது. அவர்‌ 
உடலெங்கும்‌ இனிய உவகையொன்று பரவியது. இவை 
அனைத்தும்‌ கனவே. நான்‌ எங்கோ அமர்ந்து இவற்றை 
கண்டு கொண்டிருக்கிறேன்‌. கனவில்‌ எழும்‌ துயர்‌ 
துயரல்ல. வலி வலியல்ல. கனவில்‌ இழப்புகள்‌ பிரிவுகள்‌ 
ஏதுமில்லை. புஷ்பகோஷ்டத்தின்‌ வாயிலை 
சென்றடைந்தபோது அவர்‌ சீரான காலடிகளுடன்‌ 
இயல்பான முகத்துடன்‌ இருந்தார்‌. வாயிற்காவலனிடம்‌ 
“பேரரசரைப்‌ பார்க்க விழைகிறேன்‌” என்றார்‌. 


“அவர்‌ இசை கேட்டுக்கொண்டிருக்கிறார்‌. அருகே 
சஞ்சயனும்‌ அமர்ந்திருக்கிறார்‌” என்றான்‌ காவலன்‌. 
“நன்று, விப்ரரிடம்‌ ஒப்புதல்‌ பெற்று வருக!” என்றார்‌ 
விதுரர்‌. உள்ளே சென்று மீண்ட ஏவலன்‌ “வருக!” 
என்றான்‌. கதவைக்‌ கடந்து உள்ளே சென்று அங்கே 
குறுபீடத்தில்‌ உடல்‌ குறுக்கி பஞ்சடைந்த விழிகளுடன்‌ 
அமர்ந்திருந்த விப்ரரிடம்‌ “வணங்குகிறேன்‌, விப்ரரே” 
என்று தலைவணங்கினார்‌. விப்ரர்‌ “ம்‌” என்று 
முனகினார்‌. அனைத்திலிருந்தும்‌ விலகி பிறிதொரு 
உலகில்‌ அவர்‌ வாழ்ந்துகொண்டிருப்பதுபோல்‌ 
தோன்றியது. 

விதுரர்‌ உள்ளே சென்று இசைக்கூடத்தில்‌ ஏழு 


இசைச்சூதர்‌ மிழற்றிக்‌ கொண்டிருந்த யாழ்‌ இசையைக்‌ 
கேட்டபடி கையைக்‌ கட்டி நின்றார்‌. திருதராஷ்டிரர்‌ தன்‌ 


பெரிய உடலை பீடத்தில்‌ விரித்து கால்களைப்‌ பரப்பி 
கைகளை மார்புடன்‌ கட்டி குழல்சுருள்கள்‌ முகத்தில்‌ சரிய 
தலைகுனிந்து அமர்ந்திருந்தார்‌. அவர்‌ முன்‌ இருந்த நீர்‌ 
நிறைந்த தடாகம்‌ அவரைப்போலவே அவ்விசைக்கேற்ப 
அதிர்வு கொண்டிருந்தது. ஒருகணத்தில்‌ விதுரர்‌ 
அனைத்தையும்‌ கண்டார்‌. அவர்‌ உடலே விம்மி 
வெடிக்கும்படி பெருந்துயர்‌ எழுந்து முழுக்க நிறைந்தது. 

இசைச்சூதர்‌ விதுரரை ஓரவிழியால்‌ நோக்கியபின்‌ 
விழிபரிமாறி விரைந்து பண்ணுச்சத்தை அடைந்து, குடம்‌ 
ரீங்கரிக்க விரல்‌ நிறுத்தினர்‌. பெருமூச்சுடன்‌ கலைந்து 
கைகளால்‌ பீடத்தை தட்டியபின்‌ “நன்று” என்றார்‌ 
திருதராஷ்டிரர்‌. “இனிது! வசந்தத்தில்‌ வண்டுகள்‌ 
சிறகுகளால்தான்‌ பாடமுடியும்‌.” பெருமூச்சுவிட்டு 
“பறத்தலும்‌ பாடுவதும்‌ ஒன்றேயான ஒரு வாழ்க்கை... 
நன்று” என்றார்‌. மேலும்‌ பெருமூச்சுடன்‌ “விதுரா, 
வசந்தங்கள்‌ வந்து செல்கின்றன. எண்ணி 
அளிக்கப்பட்டிருக்கின்றன மானுடருக்கு நாட்கள்‌” 
என்றார்‌. 


“வணங்குகிறேன்‌, மூத்தவரே” என்றார்‌ விதுரர்‌. சூதர்கள்‌ 
எழுந்து ஒவ்வொருவராக ஓசையின்றி தலைவணங்கி 
அவைவிட்டகன்றனர்‌. “இசைக்குள்‌ நீ வருவதுபோல்‌ ஒரு 
உளக்காட்சி எழுந்தது. உன்‌ காலடி ஓசையை நான்‌ 
கேட்டிருக்கிறேன்‌ என்பதை நான்‌ அறியவில்லை. 
ஆனால்‌ நீ இருக்கிறாய்‌ என்னும்‌ உணர்வு இசை 
முழுமையடைந்ததும்‌ எஞ்சியது” என்றார்‌. “அரசர்‌ 
தங்களைப்‌ பார்க்க வந்துகொண்டிருக்கிறார்‌” என்றார்‌ 
விதுரர்‌. 


முகம்‌ சுளிக்க தலைசரித்து “அவனிடம்‌ நான்‌ 
சொல்வதற்கொன்றுமில்லை. சொல்லும்‌ அனைத்தையும்‌ 
முன்னரே வகுத்துரைத்துவிட்டேன்‌” என்றார்‌ 
திருதராஷ்டிரர்‌. “நான்‌ அவற்றை மும்முறைக்கு மேல்‌ 
அரசரிடம்‌ சொன்னேன்‌. மதமெழுந்த களிற்றேறு போல 
விழிதொடாத முகம்‌ கொண்டிருக்கிறார்‌. அவருடன்‌ 
உரையாட வாயில்கள்‌ ஏதுமில்லை” என்று விதுரர்‌ 
சொன்னார்‌. “அங்கன்‌ என்ன செய்கிறான்‌? அவனை 
வரச்சொல்‌! அவனிடம்‌ சொல்கிறேன்‌” என்றார்‌ 
திருதராஷ்டிரர்‌. “அவர்கள்‌ இருவரும்‌ உருகி 
ஒன்றாகிவிட்டதுபோல்‌ இருக்கிறார்கள்‌. அரசர்‌ 
முகத்தையே அங்கரிடம்‌ காண்கிறேன்‌” என்றார்‌ விதுரர்‌. 


“மூத்தவன்‌ கற்றறிந்தவன்‌. பரசுராமனின்‌ மாணவன்‌ 
அவன்‌. அவன்‌ எங்ஙனம்‌ இப்படி ஆனான்‌?” என்று 
திருதராஷ்டிரர்‌ கேட்டார்‌. “அறியேன்‌. அன்று மருத்துவ 
நீராட்டில்‌ கரிய காகங்கள்‌ அனைத்தும்‌ அரசரின்‌ உடலில்‌ 


புகுந்துகொண்டன என்று இங்கே சூதர்கள்‌ 
பாடுகிறார்கள்‌. அத்தெய்வங்களை நாமறியோம்‌. அவை 
இந்நகரத்தை எங்கு எடுத்துச்‌ செல்கின்றன என்றறியாது 
அஞ்சுகிறேன்‌” என்றபடி விதுரர்‌ அருகே வந்து 
அமர்ந்தார்‌. 
“மூடா, நான்‌ இங்கிருக்கும்வரை இந்நகரம்‌ எங்கும்‌ 
செல்லப்போவதில்லை. யயாதியின்‌ ஹஸ்தியின்‌ குருவின்‌ 
பிரதீபரின்‌ சந்தனுவின்‌ விசித்திரவீரியனின்‌ நகரமாக 
மட்டுமே இது இங்கு இருக்கும்‌. இளையோனே, நடுவயது 
வரை ஒவ்வொருவரும்‌ தானென உணர்கிறார்கள்‌. 
நடுவயது கடந்ததும்‌ தங்களை மூதாதையரின்‌ தரப்பிற்கு 
மாற்றிக்கொள்கிறார்கள்‌. இங்கு இப்பீடத்தில்‌ 
அமர்ந்திருப்பது திருதராஷ்டிரன்‌ அல்ல. இம்மண்ணில்‌ 
எஞ்சும்‌ மூதாதையர்களின்‌ ஊன்‌ சிறு துளி மட்டுமே. 
எனக்குக்‌ கடன்கள்‌ இப்புவியில்‌ எவரிடமும்‌ இல்லை. 
இங்கு எவரிடமும்‌ நான்‌ கேட்டறிய ஏதுமில்லை. 
ண்ணமைந்த மூதாதையர்‌ சொல்‌ ஒன்று என்னில்‌ 
உள்ளது. அதுவே நான்‌.” 


விதுரர்‌ பெருமூச்சுவிட்டு “நான்‌ அதை அறிவேன்‌” 
என்றபின்‌ “பிதாமகர்‌ பீஷ்மரின்‌ ஓலை வந்தது” என்றார்‌. 
“பிறிதொன்றையும்‌ பிதாமகர்‌ சொல்லியிருக்க 
வாய்ப்பில்லை” என்றார்‌ திருதராஷ்டிரர்‌. “ஆம்‌” என்றார்‌ 
விதுரர்‌. “அஸ்தினபுரியின்‌ பிதாமகராக நின்று 
நம்மனைவருக்கும்‌ அவர்‌ ஆணையிட்டிருக்கிறார்‌. 
குருவின்‌ கொடிவழியினர்‌ நடத்தும்‌ ராஜசூயத்தை அவர்‌ 
ஏற்றிருக்கிறார்‌. இந்நகரும்‌ அரசரும்‌ குடிகளும்‌ அந்த 
வேள்வியில்‌ பங்கெடுத்து மகிழவேண்டுமென்று 
விழைகிறார்‌.” திருதராஷ்டிரர்‌ “ஆம்‌, அது எனது 
ஆணையும்‌ கூட” என்று தலைவணங்கினார்‌. 


ஏவலன்‌ உள்ளே வந்து தலைவணங்கினான்‌. விதுரர்‌ 
திரும்பியதும்‌ மெல்லிய குரலில்‌ “அரசரும்‌ இளையோரும்‌ 
அங்கரும்‌ சேதிநாட்டரசரும்‌” என்றான்‌. விதுரர்‌ “வரட்டும்‌” 
என்று சொன்னபின்‌ திருதராஷ்டிரரிடம்‌ “அரசர்‌ பார்க்க 
வந்திருக்கிறார்‌” என்றார்‌. திருதராஷ்டிரர்‌ தாடியை 
நீவியபடி மெல்ல உறுமினார்‌. தன்‌ உடவில்‌ ஏன்‌ பதற்றம்‌ 
கூடவில்லை, ஏன்‌ நெஞ்சு பொங்கி எழவில்லை என்று 
விதுரர்‌ வியந்தார்‌. ஒவ்வொன்றும்‌ பலமுறை படித்த 
காவியத்தில்‌ நிகழ்வதுபோல தெளிவாக வேறெங்கோ 
நிகழ, துளித்துளியாக அவற்றை அறிந்தபடி அவர்‌ அங்கு 
நின்றிருந்தார்‌. 


கதவு திறக்கும்‌ ஒலி கேட்டபோது ஒரு கணமென அதே 


நிகழ்வு முன்பு நிகழ அவர்‌ கண்டதுபோல்‌ உணர்ந்தார்‌. 
அல்லது தொல்காவியம்‌ ஒன்றில்‌ படித்ததைப்போல. 
பாரதவர்ஷத்தில்‌ நிகழ்வன அனைத்தையும்‌ வியாசர்‌ 
பாடல்களாக எழுதிக்‌ கொண்டிருப்பதாகவும்‌ 
அவற்றையே தாங்கள்‌ பாடுவதாகவும்‌ சூதர்கள்‌ 
சொல்வதுண்டு. இந்நிகழ்வை மூதாதைக்கவிஞர்‌ 
முன்னதாகவே எழுதிவிட்டாரா என்று எண்ணியபோது 
விதுரர்‌ இதழ்‌ வளைய புன்னகை செய்தார்‌. 


துரியோதனன்‌ அரச உடையணிந்திருந்தான்‌. அவனுக்குப்‌ 
பின்னால்‌ துச்சாதனனும்‌ துச்சகனும்‌ துர்மதனும்‌ 
ஓசையற்ற நிழல்கள்‌ போல்‌ வந்தனர்‌. கர்ணனும்‌ 
சிசுபாலனும்‌ சற்று விலகி பின்னால்‌ வந்தனர்‌. 
துரியோதனன்‌ தந்தையை அணுகி முழந்தாள்‌ மடித்து 
அவர்‌ கால்களைத்‌ தொட்டு சென்னி சூடி 
“வணங்குகிறேன்‌, தந்தையே” என்றான்‌. திருதராஷ்டிரர்‌ 
தன்‌ படர்ந்த கைகளை அவன்‌ தலைமேல்‌ வைத்து 
“நன்று சூழ்க!” என்று வாழ்த்தினார்‌. பிற கெளரவரும்‌ 
தந்தை காலடியைத்‌ தொட்டு வாழ்த்து பெற்று விலகி 
நின்றனர்‌. துரியோதனன்‌ திரும்பி கர்ணனை அருகே 
வரும்படி அழைத்துவிட்டு “என்னுடன்‌ அங்கரும்‌ சேதி 
நாட்டரசரும்‌ வந்துள்ளனர்‌” என்றான்‌. 


திருதராஷ்டிரர்‌ அதற்கும்‌ தலையசைத்து உறுமினார்‌. 
கர்ணன்‌ அவர்‌ கால்தொட்டு சென்னி சூடி “வாழ்த்துங்கள்‌, 
தந்தையே” என்றான்‌. சினம்‌ பற்றிக்கொள்ள அவர்‌ 
உறுமியபடி அவன்‌ தலைமயிரை தன்‌ கைகளால்‌ பற்றி 
“நான்‌ உன்னை நம்பியிருக்கிறேன்‌, கர்ணா” என்றார்‌. 
கர்ணன்‌ “எந்நிலையிலும்‌ தங்கள்‌ மைந்தருடன்‌ 
இருப்பேன்‌ அரசே” என்றான்‌. சிசுபாலன்‌ 
வணங்கியபோது அவன்‌ தலைமேல்‌ கைவைத்த 
திருதராஷ்டிரர்‌ விழிகள்‌ அதிர சுட்டவர்‌ போல உடனே 
கையை திரும்ப எடுத்துக்கொண்டார்‌. “உன்‌ தலை 
அதிர்கிறது” என்றார்‌. 


“அரசே!” என்றான்‌ சேதிநாட்டான்‌. “உன்‌ தலை 
தொடுகையில்‌ வெட்டுக்கிளியை தொடுவதுபோல்‌ 
உணர்கிறேன்‌. அதிர்ந்துகொண்டிருக்கிறது” என்றார்‌ 
திருதராஷ்டிரர்‌. “ஏற்கெனவே உதிர்ந்து சிலந்தியிழையில்‌ 
தவிக்கும்‌ இறகு என்று தோன்றுகிறது... ” சிசுபாலன்‌ 
“என்ன சொல்கிறீர்கள்‌?” என்றான்‌. “உனக்கு உடல்‌ 
நலமில்லையா என்ன?” சிசுபாலன்‌ “இல்லை, நன்றாக 
இருக்கிறேன்‌” என்றான்‌ குழப்பத்துடன்‌. “கனவுகள்‌ 
காண்கிறாயா?” என்றார்‌ திருதராஷ்டிரர்‌. “ஆம்‌, நான்‌ 
எப்போதும்‌ கனவுகளில்‌ உழல்கிறேன்‌.” திருதராஷ்டிரர்‌ 


“அறியேன்‌. நீ நலமாக இல்லை. உன்னுள்‌ ஏதோ 
நிகழ்கிறது. நீ அதிர்ந்து கொண்டிருக்கிறாய்‌” என்றார்‌. 


சிசுபாலனை அகன்று போகும்படி துரியோதனன்‌ 
விழிகாட்டினான்‌. பின்னர்‌ “தந்தையே, தாங்கள்‌ 
அறிந்திருப்பீர்கள்‌, இன்று மாலை அஸ்தினபுரியின்‌ 
படைகளுடன்‌ இந்திரப்பிரஸ்தத்தின்‌ மேல்‌ எழுகிறேன்‌. 
என்‌ தோள்தோழர்‌ ஜராசந்தரின்‌ இறப்புக்கு ஈடுசெய்யாமல்‌ 
இங்கு அமர்ந்திருப்பது குருகுலத்தோன்றல்‌ என்றும்‌, 
தங்கள்‌ மைந்தன்‌ என்றும்‌ நான்‌ கொண்டுள்ள 
நிமிர்வுக்கு இழுக்கு. தங்கள்‌ ஆணை பெற்றுச்‌ செல்ல 
வந்தேன்‌” என்றான்‌. 


முகவாயை நீவியபடி “எனது ஆணையை முன்னரே 
அளித்துவிட்டேன்‌” என்றார்‌ திருதராஷ்டிரர்‌. “ஆம்‌, அது 
போர்‌ அறியாத சூதர்களால்‌ அளிக்கப்பட்டது” என்று 
அவன்‌ சொல்லி முடிப்பதற்குள்‌ “மூடா!” என்று கூவியபடி 
எழுந்த திருதராஷ்டிரர்‌ தன்‌ பெருங்கையைச்‌ சுழற்றி 
ஓங்கி அவன்‌ கன்னத்தில்‌ அறைந்தார்‌. அவ்வோசை 
இசைக்கூடத்தை அதிரச்செய்தது. தரை அதிரும்‌ 
ஒலியுடன்‌ மண்ணில்‌ விழுந்த துரியோதனனை நோக்கி 
காலடி எடுத்து வைத்து முன்னால்சென்று ஓங்கி 
மிதித்தார்‌ திருதராஷ்டிரர்‌. அவன்‌ மேலும்‌ சுருண்டு 
விலகிச்சறுக்கி தூணில்‌ முட்டி கையூன்றி எழுந்தான்‌. 


“மூத்தவரே...” என்றபடி திருதராஷ்டிரரின்‌ கையை 
சென்று பிடித்துக்கொண்டார்‌ விதுரர்‌. “பேரரசே, 
நிறுத்துங்கள்‌” என்று கர்ணன்‌ அவரது வலது கையை 
பிடித்தான்‌. அவர்களைத்‌ தூக்கி இருபக்கமும்‌ வீசிவிட்டு 
அவர்‌ சினம்கொண்ட களிறென முழக்கமிட்டு முன்னால்‌ 
செல்ல துரியோதனனை தம்பியர்‌ தூக்கி அகற்றினர்‌. 
“எவர்‌ முன்‌ நின்று அச்சொல்லை எடுத்தாய்‌? இழிமகனே! 
என்‌ இளையோன்‌ கால்களைத்‌ தொட்டு வணங்கி 
பிழைபொறுக்கக்‌ கோரிவிட்டு அதன்‌ பின்‌ அடுத்த சொல்‌ 
எடு! அதுவரைக்கும்‌ நீ என்‌ மைந்தன்‌ அல்ல” என்றார்‌ 
திருதராஷ்டிரன்‌. பதறும்‌ கைகளுடன்‌ யானை என 
ததும்பினார்‌. “எந்தத்‌ துணிவில்‌ என்‌ முன்‌ அச்சொல்லை 
எடுத்தாய்‌? இன்றுவரை எவரும்‌ அதைச்‌ சொல்ல நான்‌ 
ஒப்புக்‌ கொண்டதில்லை. இந்நகரில்‌ நான்‌ வாழும்வரை 
எவரும்‌ அதை சொல்லப்போவதில்லை.” 


“பொறுத்தருள்க, சிறிய தந்தையே!” என்று துரியோதனன்‌ 
விதுரரிடம்‌ சொன்னான்‌. “என்ன இது, அரசே? 
இச்சொற்கள்‌ வேண்டியதில்லை. அவர்‌ உணர்வுகள்‌ 
வேறு. தாங்கள்‌ இந்நாட்டு அரசர்‌” என்றார்‌ விதுரர்‌. 


“அவன்‌ என்‌ இளையோன்‌. என்‌ தந்தையின்‌ எஞ்சிய 
மண்வடிவம்‌... இப்புவியில்‌ எவரும்‌ எனக்கு ஒரு 
பொருட்டல்ல” என்று கைகளை ஒன்றுடன்‌ ஒன்று 
அறைந்து திருதராஷ்டிரர்‌ கூவினார்‌. 
“பொறுத்தருளுங்கள்‌, தந்தையே! என்‌ உடலெங்கும்‌ 
நிறைந்திருக்கும்‌ சினம்‌ சொற்களை சிதறடிக்கிறது. 
னால்‌ நான்‌ சொன்னதில்‌ எந்த மாறுதலும்‌ இல்லை. 
இங்கு இனிமேலும்‌ தொட்டில்‌ குழந்தையென 
சுருண்டருக்க என்னால்‌ இயலாது. மகதரின்‌ இறப்புக்கு 
நிகரீடு செய்தாகவேண்டும்‌. இல்லாமல்‌ நான்‌ ஆணென 
அமையமுடியாது” என்றான்‌ துரியோதனன்‌. 


“ஆம்‌, அவனுக்கு ஒரு வாக்களித்திருந்தாய்‌ என்றால்‌ 
அதைச்‌ செய்வதே முறை. ஆனால்‌ குருகுலத்துத்‌ 
தோன்றல்களிடையே ஒருபோதும்‌ போர்‌ நிகழாது. அதன்‌ 
பின்‌ இங்கிருந்து விண்ணேறிச்சென்று நான்‌ என்‌ 
மூதாதையர்‌ முகத்தை நோக்க இயலாது. 
அவ்வெண்ணத்தை ஒழி. இதோ பிதாமகரின்‌ ஆணை 
வந்துள்ளது. இந்திரப்பிரஸ்தத்தின்‌ ராஜசூயத்தில்‌ 
அஸ்தினபுரியின்‌ அரசரும்‌ குடிகளும்‌ அந்தணரும்‌ 
கலந்துகொள்வார்கள்‌. அதுவே என்‌ சொல்‌” என்றார்‌ 
திருதராஷ்டிரர்‌. உரக்க இடைமறித்து “அது நிகழாது. ஒரு 
தருணத்திலும்‌ அதற்கு நான்‌ ஒப்பேன்‌” என்றான்‌ 
துரியோதனன்‌. 


“என்‌ எதிர்‌ நின்று சொல்லெடுக்கிறாயா, மூடா?” என்றபடி 
திருதராஷ்டிரர்‌ தன்‌ இரு கைகளையும்‌ ஓங்கி அறைந்தார்‌. 
மீண்டும்‌ அவரைப்பற்ற வந்த கர்ணனை 
ஒற்றைக்கையால்‌ தூக்கி விலக்கிவிட்டு மற்போருக்கென 
விரித்த கைகளுடன்‌ துரியோதனனை நோக்கி சென்றார்‌. 
துரியோதனன்‌ அதேவிரைவில்‌ முன்னால்‌ வர இருவர்‌ 
கைகளும்‌ மரக்கட்டைகள்‌ உரசும்‌ ஒலியுடன்‌ பிணைந்து 
கொண்டன. இருவர்‌ தோள்களும்‌ இறுகிப்பிணைய 
முகங்களில்‌ தந்தையென்றும்‌ மைந்தனென்றுமிருந்தவை 
அகன்று இரு கொலைவிலங்குகள்‌ எழுந்தன. 
கர்ணனும்‌ துச்சாதனனும்‌ துர்மதனும்‌ துச்சகனும்‌ 
இருவரையும்‌ பிடித்து இழுத்தனர்‌. விதுரர்‌ “அரசே! அரசே!” 
என்று கூவியபடி பதைத்து சுற்றிவந்தார்‌. துச்சாதனன்‌ 
திருதராஷ்டிரரின்‌ உதைபட்டு தெறித்துவிழுந்தான்‌. 
துர்மதன்‌ பின்னால்‌ சரிய கர்ணன்‌ மட்டும்‌ அவர்களுடன்‌ 
சுற்றினான்‌. விதுரர்‌ “அரசே, நிறுத்துங்கள்‌! இக்கணம்‌ 
உங்கள்‌ கை தளரவில்லை என்றால்‌ என்‌ கழுத்தில்‌ 
கத்தியை பாய்ச்சிக்கொள்வேன்‌” என்று கூவினார்‌. 
திருதராஷ்டிரரின்‌ தசைகள்‌ மெல்ல தளர்ந்தன. 


உறுமலுடன்‌ அவர்‌ துரியோதனனை தூக்கி வீசிவிட்டு 
திரும்பி “எல்லாம்‌ உன்னால்தான்‌, மூடா! 
இவ்விழிமகன்களை இப்படி வளர்த்தவன்‌ நீ. அடேய்‌, 
நான்‌ விழியற்றவன்‌. நீ நூல்கற்றவன்‌ அல்லவா? உன்‌ 
முன்‌ உன்‌ மைந்தர்‌ ஏன்‌ இப்படி வளர்ந்தனர்‌? கீழ்மகனே, 
முதலில்‌ உன்‌ மண்டையை உடைக்கவேண்டும்‌” என்றார்‌. 


மூச்சிரைக்க எழுந்து தள்ளாடி நின்று “தந்தையே, நான்‌ 
செய்வதற்கொன்றே உள்ளது. என்‌ சொல்‌ மாறாது” 
என்றான்‌ துரியோதனன்‌. திரும்பி வெண்பற்கள்‌ தெரிய 
முகம்‌ சுளிக்கச்‌ சீறி “வா! என்னுடன்‌ களம்நின்று 
பொருது. என்னைக்‌ கொன்று நெஞ்சை மிதித்து நின்று 
கூவி இந்த மக்களுக்கு சொல்‌ நீ என்‌ அரசன்‌ என்று! 
அதன்‌ பின்‌ உன்னைத்தடுக்க தெய்வங்கள்‌ இல்லை. 
உன்னைத்‌ துணைக்க பாதாளத்திலிருந்து மண்மறைந்த 
அரக்கர்‌ அனைவரும்‌ எழுந்து வருவார்கள்‌” என்றார்‌ 
திருதராஷ்டிரர்‌. 


“அவ்வண்ணமெனில்‌ அதுவே ஆகுக! நாள்‌ குறியுங்கள்‌” 
என்றான்‌ துரியோதனன்‌. “என்ன சொல்கிறாய்‌, மூடா?” 
என்று மீண்டும்‌ எட்டு வைத்து ஓங்கி அவனை 
அறைந்தார்‌ திருதராஷ்டிரர்‌. அவன்‌ அவர்‌ 
கைகளைப்பற்றி உடலெங்கும்‌ தசைகள்‌ புடைக்க 
வளைத்து தாழ்த்தி “ஆம்‌, அவ்வாறெனில்‌ அவ்வாறே! 
நானறிவேன்‌, அரைப்பொழுதுக்குமேல்‌ உங்கள்‌ முன்‌ 
நிற்கும்‌ ஆற்றல்‌ கொண்டவன்‌ அல்ல நான்‌. களத்தில்‌ என்‌ 
நெஞ்சு பிளந்தெடுங்கள்‌. என்‌ குருதி பூசி வந்து உங்கள்‌ 
மூதாதையரின்‌ பீடத்தில்‌ அமருங்கள்‌. நண்பனின்‌ 
குருதிக்குப்‌ பழியீடு செய்யாமல்‌ அஞ்சி அரண்மனையில்‌ 
அமர்ந்திருந்தேன்‌ என்ற இழிசொல்லில்‌ இருந்து நான்‌ 
விடுபடுவேன்‌. உங்கள்‌ கையால்‌ இறந்தால்‌ எத்தயக்கமும்‌ 
இன்றி சென்று சந்தனுவும்‌ விசித்திரவீரியனும்‌ 
அமர்ந்திருக்கும்‌ நிரையில்‌ நானும்‌ அமர்வேன்‌” என்று 
அவன்‌ கூவினான்‌. தொண்டை நரம்புகள்‌ புடைத்து குரல்‌ 
உடைந்து ஒலித்தது. விழிகள்‌ சுரந்து இமைகளில்‌ சிதறி 
நின்றன. 


திருதராஷ்டிரர்‌ தளர்ந்து அவன்‌ கையை விட்டார்‌. மெல்ல 
பின்னடைந்து “விதுரா, மூடா, பிடி என்னை!” என்றார்‌. 
சஞ்சயன்‌ எழுந்து அவரை பற்றிக்கொண்டான்‌. அவர்‌ 
தளர்ந்த கால்களும்‌ உடலும்‌ நடுங்க பேரெடை அழுந்த 
பீடத்தில்‌ விழுந்தார்‌. “என்ன சொல்கிறான்‌ இந்த 
அறிவிலி?” என்று தலையை அசைத்தார்‌. “ஒன்று 
என்னை கொல்லுங்கள்‌, தந்தையே. அல்லது 


ஆணையிடுங்கள்‌. இன்று இரண்டில்‌ ஒன்று நிகழாது 


இப்பகல்‌ தாண்டிச்‌ செல்லாது” என்றான்‌ துரியோதனன்‌. 
“இன்று மாலை நான்‌ உயிருடன்‌ இருந்தேன்‌ என்றால்‌ 
இந்திரப்பிரஸ்தத்திற்கு எதிராக நம்‌ படைகள்‌ எழும்‌.” 


திருதராஷ்டிரர்‌ விண்ணுக்கென இரு கைகளையும்‌ 
ரித்து “மூதாதையரே, இங்கு நான்‌ என்ன 
செய்யவேண்டும்‌? நான்‌ என்ன செய்யவேண்டும்‌?” என்று 
ஓலமிட்டார்‌. “விதுரா! மூடா!” என்று பெரும்‌ சினத்துடன்‌ 
அழைத்தபடி பீடத்தை தன்‌ இரு கைகளாலும்‌ 
அறைந்தார்‌. “சொல்‌, உன்‌ நெறி நூலில்‌ என்ன 
சொல்லப்பட்டுள்ளது? சொல்‌, இழிமகனே!” என்றார்‌. 
விதுரர்‌ “என்‌ சொற்கள்‌ அனைத்தும்‌ 
சொல்லப்பட்டுவிட்டன, அரசே. இறுதி 
நிலைப்பாடொன்றை ஒருவர்‌ எடுத்துவிட்டால்‌ 
அதற்கப்பால்‌ இருப்பது இறப்பொன்றே” என்றார்‌. 


"ஒன்று செய்கிறேன்‌, நான்‌ இறக்கிறேன்‌” என்றபடி 
டத்தில்‌ கையூன்றி திருதராஷ்டிரர்‌ எழுந்தார்‌. “நான்‌ 
இறக்கிறேன்‌. அதன்பின்‌ இந்நகருக்கான பொறுப்பை 
நான்‌ சுமக்க வேண்டியதில்லை. மூதாதையருக்கு நான்‌ 
மறுமொழி சொல்லவேண்டியதில்லை” என்று உடைந்த 
குரலில்‌ கூவி திரும்பி “விப்ரா!” என்று அழைத்தார்‌. தன்‌ 
பீடத்திலிருந்து மெதுவாக எழுந்து வந்த விப்ரர்‌ “அரசே, 
எந்தத்‌ தந்தையும்‌ வாழ்நாளில்‌ ஒருமுறை 
மைந்தனிடமிருந்து எதிர்கொள்ளவேண்டிய தருணம்‌ 
இது. இதைக்‌ கடந்து செல்லாமல்‌ எவரும்‌ வாழ்க்கை 
முதிர்ந்து சிதையேற இயலாது” என்றார்‌. “நான்‌ என்ன 
செய்ய வேண்டும்‌ சொல்‌! அறிவிலியே, சொல்‌! நான்‌ 
என்ன செய்யவேண்டும்‌?” 


“தாங்கள்‌ சொன்னதுதான்‌ முறை. அந்த அரசணிகளை 
கழற்றி வையுங்கள்‌. தேர்‌ ஒருக்கச்‌ சொல்கிறேன்‌. நாம்‌ 
இருவரும்‌ இந்நகர்‌ உதிர்ந்து கிளம்புவோம்‌. பேரரசி 
சத்யவதியும்‌ தங்கள்‌ அன்னையரும்‌ எரிந்த காட்டுத்தீ 
இன்னும்‌ அக்காடுகளுக்குள்‌ இருந்து கொண்டுருக்கும்‌. 
அங்கே சேர்ந்து எரிவோம்‌” என்றார்‌ விப்ரர்‌. “ஆம்‌, அது 
அணையாது” என்றார்‌ திருதராஷ்டிரர்‌. “அதுவே வழி. 
அந்தச்‌ சிதையே எனக்குரியது...” 


துரியோதனன்‌ உரக்க “அவ்வண்ணமெனில்‌ அதுவே 
ஆகுக! இனி எந்த உணர்வுகளுக்கும்‌ நான்‌ உளம்‌ 
மடியப்போவதில்லை. தந்தை இறப்பதென்றால்‌ 
அப்பழியை என்‌ தலை அணியட்டும்‌. என்‌ குடிகள்‌ இழிவு 
சூடட்டும்‌. மூத்தார்‌ சொல்‌ கேட்டு உகந்தவை ஆற்றாது 
அரண்மனைக்குள்‌ குறுகி அமர்ந்திருந்தேன்‌ என்னும்‌ 


சிறுமைக்கு அதுமேல்‌” என்றான்‌. “தந்தையே, தங்கள்‌ 
மைந்தன்‌ என்று நான்‌ இதுகாறும்‌ இங்கு 
பணிந்திருந்தேன்‌. என்‌ தந்தையென்று தாங்கள்‌ 
சற்றேனும்‌ செருக்கி இருந்தால்‌ பாஞ்சாலத்து இழிமகளின்‌ 
காலடியில்‌ நான்‌ விழுந்து நகைப்புக்கிடமானபோ 
அக்கணமே கிளர்ந்தெழுந்து படைகொண்டு எழ நீங்கள்‌ 
ஆணையிட்டிருப்பீர்கள்‌. இந்திரப்பிரஸ்தத்தின்‌ 
ஐவரையும்‌ தமது துணைவியுடன்‌ இங்கு வந்து என்னிடம்‌ 
பிழைபொறுக்கும்படி கோர பணித்திருப்பீர்கள்‌.” 


“அவர்கள்‌ என்‌ சொல்லுக்கு கட்டுப்பட்டவர்கள்‌ அல்ல” 
என்றார்‌ திருதராஷ்டிரர்‌ தணிந்த குரலில்‌. 
“அப்படியென்றால்‌ அவர்களை எதிரியென்று 
கருதுங்கள்‌. உங்களை தந்தையென்று கருதாதவர்களிடம்‌ 
உங்களுக்கென்ன கடன்‌?” என்றான்‌ துரியோதனன்‌. 
“எனது கடன்‌ எனது இளையோனிடம்‌. மைந்தா, 
நீத்தவருக்கு இருப்போர்‌ ஆற்றும்‌ கடனுக்கு மாற்றே 
இல்லை. அவர்கள்‌ நம்மிடம்‌ ஆணையிடமுமியும்‌, நாம்‌ 
அவர்களிடம்‌ பிறிதொரு சொல்‌ சொல்ல இயலாது.” 


“இழிவுகளைத்‌ தாங்கி சிறுத்துவிட்டேன்‌, தந்தையே. 
நெறிமீறியவனாக என்னை உலகு அறியட்டும்‌. 
அரக்கனாக அசுரனாக என்னை சூதர்‌ பாடுக! 
கோழையாக கீழ்மகனாக ஒருபோதும்‌ சொல்லலாகாது” 
என்று துரியோதனன்‌ சொன்னான்‌. “ஒருபோதும்‌ 
நடவாது... நான்‌ இருக்கும்‌ வரை... நான்‌ இருக்கும்‌ 
வரை...” தனக்குள்‌ என திருதராஷ்டிரர்‌ 
சொல்லிக்கொண்டார்‌. காற்று தடித்து குளிர்ந்து நனைந்த 
மெத்தை என அவர்களை மூடிக்கொண்டது. பற்களைக்‌ 
கடித்தபடி துரியோதனன்‌ தலைதாழ்த்தி நின்றான்‌. 


விப்ரர்‌ அங்கிருந்தே “பேரரசி வந்திருக்கிறார்‌” என்றார்‌. 
“வசுமதியா? இங்கா?” என்றார்‌ திருதராஷ்டிரர்‌ 
திகைப்புடன்‌. “ஆம்‌ அரசே, நான்‌ அவர்களை இங்கு 
வரச்சொன்னேன்‌” என்றார்‌ விதுரர்‌. “இங்குவந்து இவை 
அனைத்தையும்‌ அவள்‌ ஏன்‌ அறியவேண்டும்‌?” என்றார்‌ 
திருதராஷ்டிரர்‌. விதுரர்‌ “அன்னையர்‌ மேலும்‌ நுட்பமாக 
அறிகிறார்கள்‌ என்று இன்று காலை எனக்கு 
சொல்லப்பட்டது” என்றார்‌ விதுரர்‌. “சுருதையா 
சொன்னாள்‌? அவள்‌ அறிவுடையவள்‌” என்றார்‌ 
திருதராஷ்டிரர்‌. திரும்பி விப்ரரிடம்‌ “வரச்சொல்லும்‌, 
விப்ரரே” என்றார்‌. வாயில்‌ திறக்க காந்தாரி பானுமதியின்‌ 
கைகளைப்‌ பற்றியபடி வந்தாள்‌. அவளுக்குப்பின்‌ 
அசலையும்‌ சத்யசேனையும்‌ வந்தனர்‌. 


துரியோதனன்‌ ஒருகணம்‌ என்ன செய்வதென்றறியாமல்‌ 
தவித்து பின்பு மெல்ல தணிந்து உடல்‌ இயல்பாகி 
முன்னால்‌ சென்று குனிந்து அவள்‌ தாள்‌ தொட்டு 
வணங்கி “வணங்குகிறேன்‌, அன்னையே” என்றான்‌. 
அவன்‌ தலையில்‌ கைவைத்து “நிறைவடைக!” என்று 
வாழ்த்தினாள்‌ காந்தாரி. “விதுரர்‌ என்னை 
வரச்சொன்னார்‌” என்று சொன்னாள்‌. அது 
திருதராஷ்டிரரிடம்‌ சொல்லப்பட்டதென்பது அதன்‌ 
ஒலியாலேயே தெரிந்தது. அவர்‌ “ம்‌” என்றார்‌. அவள்‌ 
துரியோதனனிடம்‌ “மைந்தா, இங்கு நிகழ்வன 
அனைத்தையும்‌ அறிந்துகொண்டுதான்‌ இருந்தேன்‌. என்‌ 
சொல்லை வைக்கும்‌ ஒரு தருணம்‌ இது என 
உணர்கிறேன்‌” என்றாள்‌. 


துரியோதனன்‌ தவிப்புடன்‌ பானுமதியை நோக்கியபின்‌ 
அவள்‌ கைகளைப்பற்றி “அன்னையே, தாங்களும்‌ 
என்னை சிறுமை கொள்ளச்‌ செய்யாதீர்கள்‌. கல்லா 
இளஞ்சிறுவனாக அரண்மனையில்‌ ஒடுங்க 

ணையிடாதீர்கள்‌. அதுவன்றி தங்கள்‌ மைந்தனாக 
நான்‌ கோர ஏதுமில்லை” என்றான்‌. அவள்‌ அவன்‌ 
கைகள்மேல்‌ கையை வைத்து “சுயோதனா, இங்கு நான்‌ 
வந்தது அதற்கே. இப்படை நகர்வை நீ நிகழ்த்தலாகாது” 
என்றாள்‌. 


“அன்னையே, என்‌ இறப்புக்கு ஆணையிடுகிறீர்கள்‌” 
என்றான்‌ துரியோதனன்‌. “நான்‌ பெண்‌. இங்குள்ள 
பிறரைப்போல்‌ சொல்லடுக்கி என்‌ உள்ளத்தை முன்‌ 
வைக்க அறியாதவள்‌. இதுவன்றி இப்போது பிறிதெதுவும்‌ 
சொல்வதற்கில்லை. இன்று நீ வாளாவிருந்தே 
ஆகவேண்டும்‌” என்றாள்‌ காந்தாரி. “ஏன்‌?” என்றான்‌ 
துரியோதனன்‌. “என்‌ சொல்லை மீறி நீ செல்வதாக 
இருந்தால்‌ செல்லலாம்‌. உன்‌ முன்‌ எதிர்நிற்பவர்‌ எவர்‌ 
என்று நான்‌ அறிவேன்‌. மைந்தா, எவரும்‌ அவனை 
வெல்ல முடியாது.” 


துரியோதனன்‌ புரியாதவன்‌ போல கர்ணனைப்‌ பார்க்க 
கர்ணன்‌ “அன்னையே, களத்தில்‌ வெல்வோமென்ற 
நம்பிக்கை எனக்குள்ளது” என்றான்‌. காந்தாரி அதுவரை 
இருந்த கனிவு மாறி முகம்‌ சிவக்க “சீ, மூடா! மூத்தவன்‌ 
என்று உன்னை இவன்‌ கைபற்றச்‌ சொன்னேன்‌. இழுத்து 
பெருவெள்ளத்திலா விடுகிறாய்‌? அறிவிலியே!” என்றபடி 
கையை ஒங்கினாள்‌. கர்ணன்‌ கைகூப்பி “நான்‌ தங்கள்‌ 
மைந்தனன்றி பிறனல்ல” என்றான்‌. “அவனுக்கிடும்‌ 
ஆணையே உனக்கும்‌. இங்கே இந்திரப்பிரஸ்தத்திற்கு 
எதிராக படை எழலாகாது. எந்நிலையிலும்‌ இருதரப்பும்‌ 


எதிர்நிற்கலாகாது. அவர்கள்‌ இயற்றும்‌ 
ராஜசூயவேள்வியில்‌ நான்‌ பேரரசருடன்‌ சென்று 
அமர்வேன்‌. என்‌ மைந்தர்களும்‌ அங்கு வருவார்கள்‌” 
என்றபின்‌ கைநீட்ட அதை பானுமதி பற்றிக்கொண்டாள்‌. 


“இதற்கப்பால்‌ ஒன்றும்‌ சொல்வதற்கில்லை. 
இவ்வவைக்கு வந்து அதை சொல்லவேண்டும்‌ 
என்பதற்காகவே இத்தனை தொலைவு நடந்தேன்‌. என்‌ 
மைந்தன்‌ நீ என்றால்‌ நான்‌ எதையும்‌ உனக்கு 
விளக்கவேண்டியதில்லை, என்‌ ஆணையே போதும்‌” 
என்றபின்‌ செல்லலாம்‌ என்று தலையசைத்தாள்‌. 
பானுமதி அவள்‌ கைகளைப்பற்ற சிறிய வெண்ணிற 
அடிகள்‌ மரத்தரையை ஓசையில்லாது ஒற்ற, எடைமிக்க 
உடல்‌ ததும்ப, திரும்பிச்‌ சென்றாள்‌. 


அங்கிருந்த அனைவரும்‌ காற்று விலக திரைகள்‌ 
அடங்குவதுபோல்‌ உடல்‌ தணிந்தனர்‌. திருதராஷ்டிரரும்‌ 
“ஆம்‌, அதுவே உகந்த வழி. எவ்வில்லத்திலும்‌ இறுதி 
முடிவை அன்னையர்‌ வந்து எடுப்பதே நன்று” என்றார்‌. 
கர்ணன்‌ “அரசே, நீங்கள்‌ துணிந்து 
முடிவெடுத்துவிட்டீர்கள்‌. உங்களுடன்‌ நான்‌ இருப்பேன்‌. 
பிறிதெவரும்‌ என்னவர்‌ அல்ல” என்றான்‌. துச்சாதனன்‌ 
“ஆம்‌ மூத்தவரே, நாங்களும்‌ உங்களுடையவர்களே” 
என்றான்‌. துர்மதனும்‌ துச்சகனும்‌ “ஆம்‌” என்றனர்‌. 


திருதராஷ்டிரர்‌ உரத்த குரலில்‌ கை நீட்டி “இன்னமும்‌ 
விளங்கவில்லை என்றால்‌ நீ அரசன்‌ என்று 
அமர்ந்திருக்கத்‌ தகுதியற்றவன்‌. இது ஆற்றியழிக்கும்‌ 
அன்னையரின்‌ ஆடல்‌. நீயும்‌ நானும்‌ அவ்விசைகளுக்கு 
நடுவே ஆடும்‌ துகள்கள்‌” என்றார்‌. துரியோதனன்‌ 
அவரை தளர்ந்த விழிகளால்‌ நோக்கியபின்‌ “படை 
எழவேண்டியதில்லை, அங்கரே. அன்னையின்‌ சொல்‌ 
நிற்கட்டும்‌” என்றான்‌. கால்குழைய கர்ணனின்‌ தோளைப்‌ 
பற்றியபடி “செல்வோம்‌” என்றான்‌. சொல்லில்லாது 
தலைவணங்கி கர்ணன்‌ திருதராஷ்டிரரிடம்‌ 
விடைபெற்றான்‌. விடைபெறாது தன்‌ உடல்‌ எடை முழுக்க 
அவன்‌ மேல்‌ சுமத்தி துரியோதனன்‌ நடந்தான்‌. 


அவர்கள்‌ ஒவ்வொருவராக அறைவிட்டு நீங்குவதை 
விதுரர்‌ நோக்கி நின்றார்‌. தன்‌ முகத்தில்‌ புன்னகை 
இருக்கிறதா என்ற எண்ணம்‌ அதன்‌ பின்னரே அவருக்கு 
எழுந்தது. அப்பால்‌ நின்றிருந்த விப்ரரின்‌ விழிகளை 
சந்தித்தார்‌. “விப்ரரே!” என்று திருதராஷ்டிரர்‌ 
கைநீட்டினார்‌. “என்னை அழைத்துச்‌ செல்லும்‌. 
என்னுடன்‌ இரும்‌. இந்நாளை ஒவ்வொரு கணமாக நான்‌ 


கடந்து செல்ல வேண்டும்‌” என்றார்‌. விப்ரர்‌ அணுகி 
திருதராஷ்டிரரின்‌ கைகளை பற்றினார்‌. 
“வணங்குகிறேன்‌, மூத்தவரே” என்றபின்‌ விதுரர்‌ வெளியே 
நடந்தார்‌. 

அஸ்தினபுரியிலிருந்து கிளம்பி கங்கைத்துறை நோக்கிய 
சாலையில்‌ தனியாக சென்று கொண்டிருக்கையில்‌ தன்‌ 
உடல்‌ மெல்ல இறந்து ஊன்‌ பொதியென ஆகி புரவி மேல்‌ 
படிவதை சிசுபாலன்‌ உணர்ந்தான்‌. கைகால்கள்‌ 
ஒவ்வொன்றும்‌ உடலிலிருந்து உருகும்‌ அரக்கால்‌ 
ஆனவை போல்‌ விடுபட்டு குழைந்து பரந்து 
கொண்டிருக்கும்‌ உணர்வு எழுந்தது. ஒரு கட்டத்தில்‌ 
தன்னிலை அழிந்து புரவியின்‌ கழுத்திலேயே முகம்‌ 
பரப்பி கைகள்‌ அதன்‌ விலாவில்‌ இருபுறமும்‌ தொங்க 
நினைவிழந்து கிடந்தான்‌. பெருநடையிட்டுச்‌ சென்ற 
புரவி அவன்‌ கடிவாளத்தை விட்டுவிட்டதை அறிந்து 
குறுங்காட்டின்‌ ஓரமாக சென்று நின்றது. 


சிசுபாலன்‌ தன்னுள்‌ கொப்பளித்த முகங்களினூடாக 
சென்று கொண்டிருந்தான்‌. தொலைவில்‌ எவரோ 
“இவ்வழி! ஆம்‌, இவ்வழி!” என்றனர்‌. “யார்‌?” என்று அவன்‌ 
கேட்டான்‌. வேறெங்கோ நகைப்பொலி எழுந்தது. “யார்‌?” 
என்று அவன்‌ மீண்டும்‌ உரக்க கேட்டான்‌. “இவ்வழி!” 
என்றது மிக அருகே ஒரு குரல்‌. அவன்‌ 
விழித்துக்கொண்டு தன்‌ உடலை உணர்ந்தான்‌. 
தொலைவில்‌ ஏதோ பறவை சிறகடித்துச்செல்ல மிக 
அப்பால்‌ நீர்‌ பாயும்‌ ஒலி எழுந்தது. 


எழுந்து அமர்ந்தபோது நீண்டஓய்வும்‌ உணவும்‌ 
பெற்றபின்‌ என உடல்‌ புத்துயிர்‌ கொண்டிருந்தது. 
சேணத்தின்‌ மேல்‌ சீரமைந்து கால்களை வளையத்தில்‌ 
செலுத்தி புரவியை தட்டினான்‌. அது விரைவு 
கொண்டபோதுதான்‌ சிந்து நாட்டுக்கு 
செல்லவேண்டுமென்ற எண்ணம்‌ எழுந்தது. 
சேதிநாட்டுக்குத்‌ திரும்பும்பொருட்டே அவன்‌ 
அஸ்தினபுரியிலிருந்து கிளம்பினான்‌. திருதராஷ்டிரரின்‌ 
அவைக்கு வெளியே அவன்‌ வந்தபோது கர்ணனும்‌ 
துரியோதனனும்‌ முன்னால்‌ சென்றுவிட்டிருந்தனர்‌. 
அவன்‌ கைகளை இறுகப்பற்றி பற்களைக்‌ கிட்டித்தபடி 
விதுரருக்காக காத்து நின்றான்‌. அவர்‌ வெளியே வந்ததும்‌ 
அவனைப்பார்த்து தயங்கி நின்றார்‌. 


“நன்று!” என்று கசந்து சுருங்கிய முகத்துடன்‌ அவன்‌ 
சொன்னான்‌. “இந்த நாடு ஷத்ரியர்களுடையது என்று 


எண்ணினேன்‌. அல்ல என்று இப்போது தெளிந்தேன்‌.” 
விதுரர்‌ புன்னகையுடன்‌ “இது குருகுல மூதாதையரின்‌ 
நாடு. அவர்‌ மைந்தர்‌ ஒத்துவாழும்‌ நிலம்‌” என்றார்‌. “இனி 
இங்கு நான்‌ இருப்பதில்‌ பொருளில்லை. இன்றே 
கிளம்புகிறேன்‌. விதுரரே, பாரதவர்ஷத்தில்‌ ஷத்ரிய 
நாடென்பது அஸ்தினபுரி மட்டுமல்ல. கூர்ஜரமும்‌ சேதியும்‌ 
விதர்ப்பமும்‌ சிந்துவும்‌ வல்லமை கொண்டிருக்கின்றன. 
அங்கு செல்கிறேன்‌. அவர்களை திரட்டுகிறேன்‌. 
ஜராசந்தரின்‌ இறப்புக்கு நிகரீடு செய்ய முடியுமா என்று 
பார்க்கிறேன்‌” என்றான்‌. 


விதுரர்‌ புன்னகையுடன்‌ “நன்று” என்றார்‌. சிசுபாலன்‌ தன்‌ 
பேச்சு அதன்‌ சினத்தை தவிர்த்தால்‌ சிறுவனின்‌ 
வீம்புபோல ஒலிப்பதை உணர்ந்து மேலும்‌ சினம்கொண்டு 
காற்றில்‌ சீறும்‌ வாளோசையுடன்‌ சால்வையைச்‌ சுழற்றி 
தோளில்‌ இட்டபடி இரண்டடிகள்‌ சென்று திரும்பி 
“அவ்வாறு ஷத்ரிய நாடுகள்‌ எழுந்து அந்த யாதவ 
இழிமகனின்‌ நகர்களை அழிக்கும்போது அதனுடன்‌ 
சேர்ந்து உறவு நாடென அஸ்தினபுரியும்‌ அழியும்‌. அதை 
நினைவில்‌ கொள்ளுங்கள்‌. செயலாற்றாது இருக்கும்‌ 
உடலுறுப்பு சூம்பும்‌. உயிர்‌ இழந்து அழுகும்‌ இந்நகரம்‌ 
என்றோ செயலிழந்துவிட்டது. இதன்‌ அழுகல்‌ மணத்தை 
இத்தெருக்கள்‌ அனைத்திலும்‌ உணர்கிறேன்‌. இதை 
வீழ்த்த ஒருநாள்‌ வாளுடன்‌ வருவேன்‌” என்றபின்‌ 
படியிறங்கிச்‌ சென்றான்‌. 


தன்‌ அறைக்குச்‌ சென்று உடனே கிளம்பி எவரிடமும்‌ 
விடைபெறாது நகர்விட்டு கிளம்பினான்‌. ஆனால்‌ 
கோட்டையை விட்டு வெளியே வந்ததுமே உள்ளம்‌ 
தளர்வடைந்தது. சேதிநாட்டுக்குச்‌ செல்வதைப்பற்றிய 
உணர்வே கல்லைத்தூக்கி எண்ணங்களின்‌ மேல்‌ 
வைத்தது போலிருந்தது. ஆனால்‌ புத்துணர்வு மீண்டதும்‌ 
அனைத்தும்‌ எளிதெனத்‌ தோன்றலாயின. ஜயத்ரதன்‌ 
மட்டும்‌ ஒத்துழைத்தால்போதும்‌. ஒரு படை எழுந்தால்‌ பிற 
ஷத்ரியர்‌ வாளாவிருக்கமுடியாது. அது அவர்களுக்கு 
தங்கள்‌ ஷத்ரியப்படைவீரர்‌ நடுவே தீராப்பழியை 
ஏற்றிவைக்கும்‌. 

சுதுத்ரிக்கான வழியிலேயே சேதிநாட்டு 
ஒற்றனொருவனை சந்தித்தான்‌. அவனிடம்‌ சேதி 
நாட்டுக்கு செய்தி அனுப்பிவிட்டு சுதுத்ரியின்‌ கரைக்குச்‌ 
சென்று படகில்‌ ஆற்றைக்‌ கடந்து வணிகர்‌ குழு 
ஒன்றிலிருந்து புதுப்புரவியைப்பெற்று பயணம்‌ 
செய்தான்‌. சிந்துநிலத்தின்‌ மென்பூழி உடம்பெல்லாம்‌ 
படிந்து செம்மண்திரிகளாகச்‌ சுருண்டு தொங்கிய தாடியும்‌ 


தலைமயிருமாக ஏழாம்‌ நாள்‌ சிந்துவின்‌ தலைநகரான 
விருஷதர்‌ஃபுரத்தை சென்றடைந்தான்‌. 


சேற்றுப்பாறைக்‌ கற்களை வெட்டி அடுக்கிக்‌ 
கட்டப்பட்டிருந்த விருஷதர்‌ஃபுரத்தின்‌ கோட்டை 
மண்ணிலிருந்து உந்தி எழுந்ததுபோலிருந்தது. அதன்‌ 
வாயிலில்‌ அவன்‌ கணையாழியைப்பார்த்த காவலர்‌ 
அவனை நோக்கித்‌ திகைத்து பின்பு தலைவணங்கினர்‌. 
அவன்‌ உள்ளே நுழைந்ததுமே அவன்‌ வருகையை 
அறிவிக்கும்‌ முரசொலிகள்‌ கோட்டைமேல்‌ எழுந்தன. 
அவன்‌ நகருக்குள்‌ சென்றதும்‌ அவனுக்குப்பின்னால்‌ 
சற்று தொலைவில்‌ சிந்துவின்‌ காவலர்தலைவன்‌ 
புரவியில்‌ வந்தான்‌. 


அரண்மனை வாயிலிலேயே அவனை எதிர்கொண்ட 
ஜயத்ரதன்‌ கைவிரித்து வந்து தழுவிக்கொண்டு “வருக 
சேதி நாட்டரசே! தாங்கள்‌ முதல்‌ மூறை இந்நகருக்குள்‌ 
நுழையும்போது அதை ஒரு பெருவிழாவென எடுக்க 
வேண்டுமென்று எண்ணியிருந்தேன்‌. எதிர்பாராமல்‌ வந்து 
திகைக்கவைக்கிறீர்கள்‌” என்றான்‌. அப்புன்னகையும்‌ 
தழுவலும்‌ சிசுபாலன்‌ உடலை எரியச்செய்தன. 
சினத்துடன்‌ “நான்‌ இங்கு விருந்து கொண்டாட 
வரவில்லை சைந்தவரே” என்றான்‌. “நம்முடன்‌ விருந்து 
கொண்டாடி தோள்தழுவி மகிழ்ந்த ஒருவன்‌ 
கொல்லப்பட்டிருக்கிறான்‌. இங்கு இருந்து நாம்‌ பேசும்‌ 
ஒவ்வொரு இன்சொல்லும்‌ அவனுக்கெதிரானது. 
ஒவ்வொரு உணவுக்‌ கவளமும்‌ அவன்‌ குருதி படிந்தது.” 


ஜயத்ரதனின்‌ முகம்‌ இறுகியது. “ஆம்‌ சிசுபாலரே, 
அச்செய்தியிலிருந்து மீள எனக்கு இரண்டு வாரமாகியது. 
அந்நாட்களில்‌ இங்கு மழை பெருகி வழிந்து நதிகளில்‌ 
வெள்ளம்‌ நகர்‌ புகுந்தது. என்‌ படை முகாம்கள்‌ 
அனைத்தையும்‌ இடமாற்றம்‌ செய்ய வேண்டியிருந்தது. 
இடிந்த இல்லங்களை சீரமைத்து கூரைகளை 
செப்பனிட்டு முடிப்பதற்குள்‌ கார்த்திகை எழுந்தது. 
அச்செயல்கள்‌ இல்லையென்றால்‌ ஒருவேளை சினத்தில்‌ 
மெய்மறந்து படைகொண்டு எழுந்திருப்பேன்‌. 
அச்செயல்களில்‌ மூழ்கியமையால்‌ என்‌ தலைக்குள்‌ 
நிறைந்த அனல்‌ சற்று அவிந்தது” என்றான்‌. சிசுபாலன்‌ 
தோள்‌ தழுவி “வருக!” என்றான்‌. 


சிசுபாலன்‌ அத்தொடுகையையே உடல்விதிர்ப்பென 
உணர்ந்தான்‌. அக்கையை தவிர்த்து “இன்னும்‌ 
பிந்தவில்லை சைந்தவரே, இப்போதும்‌ நாம்‌ ஐந்து பேர்‌ 
எஞ்சியிருக்கிறோம்‌. நாம்‌ குருதிநிகர்‌ கொள்வோம்‌” 


என்றான்‌. “துரியோதனரை பீஷ்மரின்‌ ஆணை 
கட்டுப்படுத்துகிறது என்று செய்தி வந்தது...” என்றான்‌ 
ஜயத்ரதன்‌. அதை மறித்து உரக்க “இனி 
அஸ்தினபுரியைப்பற்றிய எப்பேச்சையும்‌ நான்‌ 
விழையவில்லை” என்றான்‌ சிசுபாலன்‌. “விதர்ப்பத்தின்‌ 
ருக்மி அனல்‌ தின்று இதுநாள்‌ வரை உயிர்வாழ்கிறார்‌. 
இங்கு என்னுள்ளும்‌ நஞ்சு நிறைந்திருக்கிறது. நீங்கள்‌ 
இருக்கிறீர்‌. கூர்ஜரனோ ஒவ்வொரு தருணத்திலும்‌ 
துவாரகையை வெல்ல சித்தமாக இருக்கிறான்‌. 
அங்கத்தின்‌ மேல்‌ சினம்‌ கொண்டிருக்கிறான்‌ வங்கன்‌. 
போதும்‌, நாம்‌ ஐவர்‌ இருக்கிறோம்‌. நாம்‌ படைகொண்டு 
எழுவோம்‌. நாம்‌ படைகொண்டு எழுந்த பின்னும்‌ 
நம்முடன்‌ சேராதிருப்பவர்கள்‌ எவரும்‌ ஷத்ரியர்கள்‌ 
அல்ல என்று அறிவிப்போம்‌. அவர்களுக்கு வேறு 
வழியில்லை.” 


ஜயத்ரதன்‌ “தாங்கள்‌ நீராடி வாருங்கள்‌. இங்கு அவைகூடி 
நாம்‌ அனைத்தையும்‌ பேசுவோம்‌” என்றான்‌. சிசுபாலன்‌ 
“பேசுவதற்கொன்றுமில்லை. என்‌ படைகளை சித்தமாக 
நிற்கும்படி ஆணையிட்டுவிட்டே இங்கு வந்தேன்‌. தங்கள்‌ 
படைகள்‌ சித்தமா என்பதையன்றி பிறிதெதையும்‌ நான்‌ 
விழையவில்லை” என்றான்‌. ஜயத்ரதன்‌ அவன்‌ 
விழிகளைத்‌ தவிர்த்து “ஜராசந்தன்‌ ஷத்ரியர்களைச்‌ 
சிறையிட்டு அவர்களை நாகருத்திரனுக்கு பலி 
கொடுக்கப்போவதாக அறிவித்ததுபோல்‌ நம்‌ தரப்பின்‌ 
பிழை வேறொன்றுமில்லை. ஒரே செய்தியால்‌ 
பாரதவர்ஷத்தின்‌ அனைத்து ஷத்ரியர்களுக்கும்‌ 
ஜராசந்தன்‌ அரக்கனும்‌ நிஷாதனுமாகிவிட்டான்‌. 
அவன்பொருட்டு படை கொண்டு செல்ல ஷத்ரியர்களை 
நாம்‌ அழைப்பது இன்று இயலாது” என்றான்‌. 


அவனை பேசவிடாமல்‌ உரக்க கூவினான்‌ சிசுபாலன்‌ 
“நாம்‌ படை கொண்டு செல்வோம்‌. போர்‌ நமக்கும்‌ 
யாதவர்களுக்கும்‌ என்னும்போது ஷத்ரியர்கள்‌ என்ன 
நிலைபாடு எடுக்கிறார்கள்‌ என்று பார்ப்போம்‌.” தணிந்த 
குரலில்‌ சற்றே சலிப்புடன்‌ “தாங்கள்‌ நீராடி வருக!” 
என்றான்‌ ஜயத்ரதன்‌. அச்சலிப்பை உணராமல்‌ “இதுவே 
தருணம்‌... இதை விட்டால்‌ நாம்‌ வீழ்வோம்‌. நம்‌ புகழ்‌ 
அழியும்‌...” என்று சிசுபாலன்‌ கூவினான்‌. “ஆம்‌, 
பேசுவோம்‌” என்றான்‌ ஜயத்ரதன்‌. 


சிசுபாலன்‌ ஜயத்ரதனின்‌ மாளிகைக்குச்‌ சென்று நீராடி 
உணவுண்டு முடிக்கையிலேயே களைப்பு மிகுந்து உடல்‌ 
சரிவதை உணர்ந்தான்‌. எழுந்து மஞ்சத்துக்கு 
செல்வதற்குள்ளாகவே தலைக்குள்‌ துயில்‌ நிறைந்து 


எண்ணங்கள்‌ மயங்கி இடமும்‌ காலமும்‌ அகன்றன. 
வானிலிருந்து மண்ணுக்கு உதிர்வதுபோல்‌ மஞ்சத்தில்‌ 
விழுந்து புதைந்து புதைந்து செல்வதுபோல்‌ இருளுக்குள்‌ 
மறைந்தான்‌. பின்பு விழிமணிகள்‌ ஒளிரும்‌ நாகங்கள்‌ 
நிறைந்த ஆழ்‌ உலகொன்றுக்குள்‌ கால்களில்‌ வேர்களென 
நாக வளைவுகள்‌ தடுக்க, நாக நெளிவுகள்‌ உடலெங்கும்‌ 
வழுக்கி இறங்க, குளிர்ந்து நடுங்கியபடி சென்று 
கொண்டிருந்தான்‌. 


மிகத்தொலைவில்‌ மீண்டும்‌ அக்குரலை கேட்டான்‌. 
“இவ்வழி! ஆம்‌ இவ்வழிதான்‌! இவ்வழி!” அவன்‌ “யார்‌ நீ?” 
என்று உரக்க கூவினான்‌. இருளதிரும்படி அது நகைப்பது 
தெரிந்தது. “இது மிகக்குறுகலான வழி. ஆனால்‌ 
வழிகளில்‌ அண்மையானது இதுவே.” அவன்‌ “யார்‌? 
யார்‌?” என்று கூவியபடி கால்‌ தடுக்கி நாக உடலொன்றில்‌ 
நிலையழிந்து விழுந்தான்‌. நாகங்கள்‌ அவன்மேல்‌ 
அருவிகள்போல்‌ பொழிந்து வளைத்துக்‌ கொண்டன. 
நாக நெளிவுகளில்‌ நீச்சலிட்டு எழுந்து கரைநீண்டிருந்த 
விழுதொன்றைப்‌ பற்றி ஏறி அதுவும்‌ ஒரு நாகம்‌ என்று 
உணர்ந்து பிறிதொரு ஆலமரத்தை தழுவி அதன்‌ 
கிளைகளில்‌ ஏறி அதுவும்‌ ஒரு 
பெருநாகமென்றுணர்ந்தான்‌. 


மிக அப்பால்‌ அக்குரல்‌ “அணுகிவிட்டாய்‌” என்றது. “யார்‌? 
யார்‌ அது?” என்று உரக்க கூவியபடி அவன்‌ 
விழித்துக்கொண்டான்‌. புலரி ஒளி சாளரத்தினூடாக 
உள்ளே விழுந்து கிடந்தது. எங்கிருக்கிறோம்‌ என ஒரு 
கணம்‌ திகைத்தபின்‌ எழுந்து மஞ்சத்தை அறைந்து 
ஏவலனை அழைத்தான்‌ “எவ்வளவு நேரமாயிற்று?” 
என்றான்‌. “தாங்கள்‌ நேற்று பிற்பகல்‌ முதல்‌ 
துயின்றுகொண்டிருக்கிறர்கள்‌ அரசே. தங்களை எழுப்ப 
வேண்டாமென்றார்‌ அமைச்சர்‌” என்றான்‌ ஏவலன்‌. 
பாய்ந்து எழுந்து “நான்‌ அரசரை பார்த்தாகவேண்டும்‌, 
உடனே” என்றான்‌ சிசுபாலன்‌. “தெரிவிக்கிறேன்‌” என்றபடி 
ஏவலன்‌ விரைந்தான்‌. “என்‌ நீராட்டறை ஒருக்குங்கள்‌... 
ஆடைகளை எடுங்கள்‌...” என்று அவன்‌ இரைந்தான்‌. 


நீராடி உணவுண்டு ஆடைகள்‌ மாற்றிக்கொண்டு அவன்‌ 
ஜயத்ரதனின்‌ மந்தண அறைக்குச்‌ சென்றபோது அங்கே 
அவன்‌ அமைச்சர்கள்‌ அனைவரும்‌ இருந்தனர்‌. உள்ளே 
நுழைந்து முகமன்‌ சொல்லி ஜயத்ரதனை வணங்கியபின்‌ 
பீடத்தில்‌ அமர்ந்தான்‌. அவன்‌ பேசத்தொடங்குவதற்குள்‌ 
ஜயத்ரன்‌ “நேற்று அஸ்தினபுரியிலிருந்து விரிவான 
செய்தி வந்துவிட்டது” என்றான்‌. “அதை தங்களுக்கு 
அறிவிக்கும்‌ பொருட்டு இங்கு அமைச்சர்‌ அனைவரையும்‌ 


வரச்சொன்னேன்‌. வந்திருப்பது பீஷ்மரின்‌ ஆணை. அது 
என்னையும்‌ கட்டுப்படுத்தும்‌.” 


ஜயத்ரதனை நோக்கி மூச்சு சீறியபடி எழுந்து “என்ன 
சொல்கிறீர்‌ சைந்தவரே?” என்றான்‌ சிசுபாலன்‌. “நான்‌ 
கெளரவர்களின்‌ உறவரசன்‌. விதுரரின்‌ ஆணை 
தெளிவாக உள்ளது. பீஷ்மரின்‌ சொல்‌ அஸ்தினபுரியை 
ஆள்கிறது. அதன்‌ துணை அரசுகளையும்‌ 
உறவரசுகளையும்‌ ஆள்வது அதுவே. அதை மீறினேன்‌ 
என்றால்‌ நான்‌ முதலில்‌ படை நிறுத்தவேண்டியது 
அஸ்தினபுரிக்கெதிராக” என்றான்‌ ஜயத்ரதன்‌. 
“அமைச்சர்களும்‌ அதையே சொல்கிறார்கள்‌.” 


சிசுபாலன்‌ “சிறுமை! இது சிறுமையின்‌ எல்லை!” என்று 
குரல்‌ உடைய கூச்சலிட்டான்‌. “ஜயத்ரதரே, சைந்தவம்‌ 
உங்கள்‌ அரசு. இந்த மணிமுடி உங்களுடையது 
அல்லவா?” என்றான்‌. “ஆம்‌, என்‌ அரசு என்னுடையதாக 
இருப்பதற்கு அஸ்தினபுரியே அடிப்படை. நீங்கள்‌ 
அறிவீர்கள்‌, என்னைச்‌ சூழ்ந்திருக்கும்‌ நாடுகள்‌ 
என்னவென்று. அப்பால்‌ இருக்கிறது காந்தாரம்‌. கூர்ஜரன்‌ 
இன்று வரை என்னை நண்பனாக ஏற்கவில்லை. 
சிபிநாடும்‌ செளவீரர்களும்‌ என்னால்‌ முன்பு 
வெல்லப்பட்டவர்கள்‌. அஸ்தினபுரியுடனான குருதி 
உறவே இவர்கள்‌ நடுவே என்‌ கொடி தாழாது எழுந்து 
பறக்க வைக்கிறது.” 


சிசுபாலன்‌ நடுவே புகுந்து பேச கையெடுக்க ஜயத்ரதன்‌ 
கையை ஆட்டி மறித்து “பொறுத்தருள்க சிசுபாலரே! 
அஸ்தினபுரியுடன்‌ நிற்பதன்றி எனக்கு வேறு 
வழியில்லை. என்‌ அமைச்சர்களும்‌ சொல்வது அதுவே” 
என்றான்‌. மீண்டும்‌ சிசுபாலனை கையமர்த்தி “மகதரின்‌ 
தழுவல்‌ உங்கள்‌ தோள்களில்‌ இருக்கிறது என்றீர்கள்‌. என்‌ 
தோள்களிலும்‌ அதுவே உள்ளது. அவருக்கு நான்‌ 
செய்யும்‌ கடன்‌ ஒன்றுள்ளது, தருணம்‌ வர 
காத்திருக்கிறேன்‌” என்றான்‌. 


“காத்திருத்தல்‌! அது நாய்களின்‌ வழி. நான்‌ சிம்மம்‌. என்‌ 
பாதை தடைகளற்றது. எவருமில்லை என்றால்‌ நானே 
சென்று பழி தீர்க்கிறேன்‌” என்று சிசுபாலன்‌ திரும்பி 
வாயில்நோக்கி சென்றான்‌. “அமருங்கள்‌ சிசுபாலரே! நாம்‌ 
பேசுவோம்‌” என்று ஜயத்ரதன்‌ எழுந்து கை நீட்டியபடி 
பின்னால்‌ வந்தான்‌. “இனி எவரிடமும்‌ 
பேசுவதற்கேதுமில்லை” என்றபின்‌ அறைவிட்டு 
வெளியே சென்றான்‌ சிசுபாலன்‌. 

பன்னிருநாட்கள்‌ புரவிமாற்றி பயணம்‌ செய்து சிசுபாலன்‌ 
விதர்ப்பத்தை சென்றடைந்தபோது உடல்‌ மெலிந்து 
அடர்ந்த தாடிக்குள்‌ வெறிமின்னும்‌ செவ்விழிகளும்‌ 
ஓயாது நெறிபடும்‌ பற்களும்‌ முறுகி நெளியும்‌ 
கைவிரல்களுமாக பித்தனைப்போல்‌ இருந்தான்‌. 
கார்த்திகைமாதத்துக்‌ குளிரில்‌ வெட்டவெளியில்‌ துயின்று 
அவன்‌ முகமும்‌ தோள்களும்‌ சுட்ட கனியெனக்‌ கன்றி 
கருமைகொண்டிருந்தன. வரதா ஐப்பசி மழையின்‌ 
சேற்றுக்கலங்கல்‌ குறையாது சுழித்தோடிக்கொண்டிருக்க 
மென்சதுப்பாகிக்‌ கிடந்த குதிரைச்சாலையில்‌ அவன்‌ 
காற்றில்‌ தளர்ந்து நீந்தும்‌ வலசைப்பறவை போல 
சென்றான்‌. 


விதர்ப்பத்தின்‌ தலைநகர்‌ கெளண்டின்யபுரியைச்‌ சூழ்ந்து 
வரதாவின்‌ புதுச்சேறு வற்றி அலையலையாக 
படிந்திருந்தது. அவ்வண்டலில்‌ வெற்றிலையும்‌ 
காய்கறிகளும்‌ பயிரிடும்‌ உழவர்கள்‌ திரும்பிப்‌ பறக்கும்‌ 
தாடியுடன்‌ புரவியில்‌ விரைந்துசெல்லும்‌ சிசுபாலனை 
வியந்து நோக்கினர்‌. ஒளி பளபளத்த நீர்ப்பரப்பின்‌ 
பகைப்புலத்தில்‌ அவன்‌ நிழல்‌ என கடந்துசென்றான்‌. 


கோட்டைவாயிலில்‌ அவனது கணையாழியைக்‌ கண்ட 
கோட்டைக்காவலன்‌ மும்முறை அதை நோக்கிவிட்டு 
உள்ளே சென்று தலைவனை அழைத்துவந்தான்‌. 
கணையாழியை மீண்டும்‌ நோக்கிய தலைவன்‌ “முனிவரே 
தாங்கள்‌?” என்றான்‌. அவன்‌ பொறுமையிழந்து 
கையசைத்து “நான்‌ சேதி நாட்டரசன்‌ சிசுபாலன்‌” 
என்றான்‌. அதற்குள்‌ உள்ளிருந்து வந்த முதிய காவலன்‌ 
அவனை அடையாளம்‌ கண்டு “அரசே... தாங்கள்‌ 
இக்கோலத்தில்‌...” என்றபின்‌ உள்திடுக்கிடல்‌ ஒன்றை 
அடைந்து தலைவணங்கினான்‌. “உங்கள்‌ அரசரை நான்‌ 
உடனே பார்க்க வேண்டும்‌” என்றான்‌ சிசுபாலன்‌. 


முதியதலைவர்‌ “வருக அரசே!” என்று தலைவணங்கி 
அவனை அழைத்துச்‌ சென்றார்‌. சிசுபாலன்‌ வருகையை 
அறிவிக்கும்‌ முரசுகள்‌ கெளண்டின்யபுரியின்‌ 
கோட்டையில்‌ முழங்கின. மழை முடிந்தமையால்‌ 
கெளண்டின்யபுரியின்‌ கற்பலகைக்‌ கூரையிட்ட வீடுகள்‌ 
அனைத்துக்கு மேலும்‌ புதுமலர்களோடு செடிகள்‌ 
அடர்ந்திருந்தன. படிப்படியாக ஏறிச்சென்ற நகரத்தின்‌ 
ஏணிபோன்ற பாதையில்‌ புரவியில்‌ சென்று 
கொண்டிருந்தபோது “இங்கு இப்போதுதான்‌ 
புதுவெள்ளவிழா முடிந்தது. அன்னையருக்கான விழவு 


அணுகுகிறது” என்றார்‌ காவலர்தலைவர்‌. சிசுபாலன்‌ 
பற்களைக்கடித்து பேசவேண்டாம்‌ என்று 
கைகாட்டினான்‌. சொற்கள்‌ அனைத்தும்‌ கூரிய முள்‌ 
போல்‌ உடலைத்‌ தொட நோய்‌ கண்ட யானை போல்‌ 
அவன்‌ உடல்‌ ஆங்காங்கே நடுங்கிக்‌ கொண்டிருந்தது. 


மாளிகை முற்றத்தில்‌ அவனை எதிர்கொண்டழைத்த 
ருக்மி அவன்‌ தோற்றத்தைக்‌ கண்டதும்‌ திகைத்தான்‌. 
அருகே வந்து கைகளைப்பற்றிக்கொண்டு “சிசுபாலரே 
தாங்கள்‌...” என்றான்‌. சிசுபாலன்‌ “உன்னிடம்‌ பேச 
வந்தேன்‌. முறைமைகள்‌ முகமன்கள்‌ எதுவும்‌ 
தேவையில்லை. இங்கேயே அமர்ந்து பேசுவதென்றாலும்‌ 
அவ்வாறே” என்றான்‌. ருக்மி “அவைக்கு வராது 
பேசலாகாது அரசே. உணவுண்டு இளைப்பாறுங்கள்‌. 
பேசுவோம்‌” என்றான்‌. “உணவும்‌ இளைப்பாறலும்‌ 
இப்போதில்லை. உன்‌ சொல்‌ கேட்ட பின்னரே இந்நகரில்‌ 
நீர்‌ அருந்துவதா என்று நான்‌ முடிவெடுக்க வேண்டும்‌” 
என்றான்‌ சிசுபாலன்‌. 


ருக்மி “அரசே, நான்‌ என்றும்‌ தங்கள்‌ நண்பன்‌. சேதிநாட்டு 
அரண்மனையில்‌ பல நாள்‌ விருந்துண்டவன்‌. என்‌ 
நகரில்‌ நீர்‌அருந்துவதில்‌ உங்களுக்கென்ன தடை?” 
என்றான்‌. “ஆம்‌, அருந்துகிறேன்‌. வரதாவின்‌ 
நீரனைத்தையும்‌ குடித்து வற்றச்செய்கிறேன்‌. ஆனால்‌ 
அதற்குமுன்‌ உன்‌ சொல்‌ ஒன்று போதும்‌” என்றான்‌ 
சிசுபாலன்‌. “அதைக்‌ கேட்காது என்னால்‌ எதையும்‌ 
உளம்கொள்ள முடியாது... சொல்‌! இப்போதே 
பேசிவிடுவோம்‌.” 


அருகே நின்ற அணுக்கரை ஐயத்துடன்‌ நோக்கிவிட்டு 
“வருக!” என்று ருக்மி சிசுபாலனை அழைத்துச்‌ சென்று 
தன்‌ அறைக்குள்‌ நுழைந்தான்‌. முன்னரே அங்கு இருந்த 
அமைச்சர்களும்‌ படைத்தலவர்களும்‌ அவைக்குள்‌ 
நுழைந்த சிசுபாலன்‌ தோற்றத்தைக்‌ கண்டு திகைத்து 
ஒருவரை ஒருவர்‌ நோக்கினர்‌. அரியணைக்கு அருகே 
போடப்பட்ட பீடத்தில்‌ அமர்ந்து கால்‌ மேல்‌ கால்‌ வைத்து 
“எந்த முகமனும்‌ தேவையில்லை. சொற்கள்‌ 
சலிப்பூட்டுகின்றன. நான்‌ கோர விழைவது ஒன்றே. 
இந்திரப்பிரஸ்தத்தின்‌ மேல்‌ படை கொண்டு செல்ல 
விதர்ப்பம்‌ என்னுடன்‌ துணை நிற்குமா?” என்றான்‌. 


ருக்மி பேசுவதற்குள்‌ தலைமை அமைச்சர்‌ 
“சேதிநாட்டரசரே, விதர்ப்பம்‌ இன்னும்‌ முடி மாற்றம்‌ 
செய்யவில்லை. பீஷ்மகரே இந்நாட்டின்‌ அரசர்‌. 
முடிவெடுக்கவேண்டியவர்‌ அவரே” என்றார்‌. சிசுபாலன்‌ 


பாய்ந்தெழுந்து “அவ்வண்ணமெனில்‌ நான்‌ அவரிடம்‌ 
பேசுகிறேன்‌. படைபொறுப்பற்ற எவரிடமும்‌ ஒரு 
சொல்லும்‌ பேசுவதற்கில்லை எனக்கு” என்றான்‌. 
“அமருங்கள்‌ அரசே, நான்‌ பேசுவதை மட்டும்‌ கேளுங்கள்‌. 
ஒருசில சொற்கள்தான்‌... கருணைகூர்ந்து என்‌ உரையை 
கேளுங்கள்‌. அமருங்கள்‌” என்று ருக்மி வேண்டினான்‌. 


“உன்‌ முடிவு என்ன? உன்‌ தந்தைக்கு முன்‌ எழுந்து நின்று 
என்னுடன்‌ படை கொண்டு வருவதாக அறிவிக்க 
சித்தமா? அதைமட்டும்‌ சொல்‌” என்றான்‌ சிசுபாலன்‌. 
“சிசுபாலரே, இன்று பாரதவர்ஷத்தில்‌ நிகழ்வதென்ன 
என்று தாங்கள்‌ அறியாதிருக்கிறீர்கள்‌. விடுவிக்கப்பட்ட 
ஷத்ரியர்‌ அனைவரும்‌ ராஜசூயத்திற்கு ஆநிரை 
அளித்துவிட்டனர்‌. அர்ஜுனன்‌ வடக்கும்‌ பீமன்‌ கிழக்கும்‌ 
நகுல சகதேவர்கள்‌ தெற்கும்‌ தருமன்‌ மேற்கும்‌ அபிமன்யு 
வடகிழக்குமாக சென்று பாரதவர்ஷத்தின்‌ அனைத்து 
அரசரிடமிருந்தும்‌ ஆநிரையும்‌ திரையும்‌ 
பெற்றுக்கொண்டிருக்கிறார்கள்‌” என்றான்‌ ருக்மி. 


“இம்மாத இறுதிக்குள்‌ ராஜசூயம்‌ நிகழும்‌. அதை தடுக்கும்‌ 
வல்லமை உங்களுக்கோ எனக்கோ இல்லை. இன்று 
நம்முடன்‌ இருப்பவர்‌ மிகச்சிலரே. பாரதவர்ஷம்‌ 
அவர்களின்‌ காலடியில்‌ விழுந்துவிட்டது. அதுதான்‌ 
உண்மை” என்று சொன்ன ருக்மியைத்‌ தடுத்து 
வெறிக்குரலில்‌ “பாரதவர்ஷம்‌ விழவில்லை மூடா! 
எண்ணிச்‌ சில கோழைகள்‌ விழுந்திருக்கிறார்கள்‌. ஒரே 
ஒரு ஒரு ஷத்ரியன்‌ வாளெடுத்து எதிர்நின்றால்‌ இவர்கள்‌ 
சரிந்திருக்க மாட்டார்கள்‌” என்று சிசுபாலன்‌ 
ஓசையிட்டான்‌. 


“சரியாதிருக்க வழியில்லை” என்றான்‌ ருக்மி. 
அவனுக்கும்‌ சினம்‌ எழத்தொடங்கியது. “தனஞ்செயன்‌ 
அந்தர்கிரி, வகிர்கிரி, உபகிரி என்னும்‌ மலைநாடுகளை 
மூன்று நாட்களில்‌ வென்றிருக்கிறான்‌. உலூக நாட்டின்‌ 
பிரஹந்தனை அரை நாளில்‌ வென்றான்‌. உலூகத்தைக்‌ 
கடந்து சென்று மோதாபுரம்‌ வாமதேவம்‌ சுசங்குலம்‌ 
என்னும்‌ ஷத்ரியக்‌ குறுநாடுகளை வென்றான்‌. 
பஞ்சகர்ணத்தின்‌ தலைநகர்‌ தேவப்பிரஸ்தத்தில்‌ அவன்‌ 
நிலைகொண்டபோது அருகிலிருந்த அத்தனை 
நாடுகளிலிருந்தும்‌ அரசர்கள்‌ தங்கள்‌ கன்றுகளுடன்‌ 
பட்டத்து இளவரசர்களை அவனுக்கு 
அனுப்பிவைத்தனர்‌.” 


“கனி உதிர்வது போல நாடுகள்‌ அவன்‌ கால்களில்‌ 
உதிர்கின்றன. ஒரு வெற்றி பிற வெற்றியை உறுதி 


செய்கிறது. ஒவ்வொரு நாளும்‌ அவர்கள்‌ வெல்ல 
முடியாதவர்கள்‌ என்னும்‌ எண்ணம்‌ பாரதவர்ஷத்தில்‌ 
பரவுகிறது. அது அவர்களின்‌ படை செல்வதற்கு 
முன்னரே சென்றுவிடுகிறது” என்று ருக்மி சொன்னான்‌. 
“கேளுங்கள்‌ அவர்களின்‌ வெற்றிச்செய்தியை. 
சொல்லுங்கள்‌ மாதவரே!” என்று அமைச்சரிடம்‌ 
சொன்னான்‌. மாதவர்‌ “விதேகநாட்டு கண்டகர்களை 
பீமன்‌ வென்ற செய்தி நேற்றுமுன்நாள்‌ வந்தது. இன்று 
இதோ புளிந்த நாட்டின்‌ ஒருவயிற்று அரசர்களான 
சுகுமாரன்‌ சுமித்ரன்‌ இருவரையும்‌ வென்றதாக 
ஓலைவந்துள்ளது.” 


படைத்தலைவரான கஜசேனர்‌ “சகதேவன்‌ 
செல்வதற்குள்ளாகவே சூரசேனரும்‌ மச்சநாட்டரசரும்‌ 
ஆகொடைக்கு ஓலை அனுப்பிவிட்டனர்‌. நிஷாதர்களின்‌ 
கோசிருங்கத்தை அவன்‌ இன்று சென்றடைந்துள்ளான்‌. 
அவன்‌ செல்வதற்குள்ளாகவே அவர்கள்‌ மலையை 
விட்டுவிட்டு ஓடிவிட்டனர்‌. சகதேவனின்‌ படைத்தூதன்‌ 
தெற்கே கடல்‌ எல்லைவரை சென்றதாகவும்‌ சோழர்களும்‌ 
பாண்டியர்களும்‌ கூட ஆநிரை அளிப்பதாக 
ஒப்புக்கொண்டு ஓலையனுப்பியிருக்கிறார்கள்‌ என்றும்‌ 
செய்தி வந்துள்ளது” என்றார்‌. 


பயிற்சி செய்து வைத்திருந்தவர்போல மாதவர்‌ 
தொடர்ந்தார்‌. “நகுலன்‌ மேற்கே ரோஹீதக நாட்டு 
அரசர்களான மத்தரையும்‌ மயூரரையும்‌ வென்றான்‌. 
சைரீஷத்தை வென்றபின்‌ ஆக்ரோசன்‌ ஆளும்‌ 
மகோதத்தை நோக்கி சென்றுள்ளன அவன்‌ படைகள்‌.” 
ருக்மி “இதுவரை இதைப்போல பாரதவர்ஷத்தில்‌ 
நடந்ததில்லை. ஷத்ரியர்‌ எங்கும்‌ ஒன்றிணையவில்லை. 
அசுரரும்‌ நிஷாதரும்கூட ஒருங்குகூடவில்லை. நேற்று 
ஒரு சூதன்‌ இங்கு பாடினான்‌, இருளில்‌ வெடிக்கும்‌ 
எரியம்பின்‌ கதிர்கள்‌ போல இந்திரப்பிரஸ்தத்தில்‌ இருந்து 
பாண்டவர்கள்‌ பாரதவர்ஷத்தில்‌ பரவுகிறார்கள்‌ என்று... 
இப்போது நாம்‌ ஒன்றும்‌ செய்வதற்கில்லை.” 


வாள்‌ காற்றைக்கிழிக்கும்‌ ஒலியுடன்‌ உறுமியபடி 
சிசுபாலன்‌ எழுந்தான்‌. “செய்வதற்கென்னவென்று நான்‌ 
அறிவேன்‌. அதை செய்கிறேன்‌. விதர்ப்பரே, நீங்கள்‌ என்ன 
இறப்பையா அஞ்சுகிறர்கள்‌? அவ்வண்ணம்‌ அவர்கள்‌ 
வென்று செல்வார்கள்‌ என்றால்‌ அவர்கள்‌ நேர்‌ நின்று 
நெஞ்சுகொடுப்பதற்காவது இங்கே ஷத்ரியர்‌ வேண்டாமா? 
யாதவ கீழ்மக்களிடம்‌ எதிர்ப்பின்றி பணிந்தனர்‌ ஷத்ரியர்‌ 
என்றால்‌ நமது கொடி வழிகள்‌ நாணுவர்‌” என்றான்‌. 
ருக்மி “ஆம்‌, ஆனால்‌...” என்று சொல்ல சிசுபாலன்‌ 


கையசைத்து “வஞ்சம்‌ தீர்ப்பதெற்கென்று சிவருத்ரனிடம்‌ 
ஏழு வரங்கள்‌ பெற்று அனல்‌ வடிவானவர்‌ நீங்கள்‌ என்று 
பாடியலைகிறார்கள்‌ வீணர்களாகிய சூதர்கள்‌. நீங்களோ 
இங்கு அமர்ந்து கணக்கு சொல்லிக்‌ கொண்டிருக்கிறீர்கள்‌” 
என்றான்‌. 


ருக்மி “நான்‌ என்‌ வஞ்சத்திற்க்காக இக்குடிகளை களம்‌ 
நிறுத்த விரும்பவில்லை. என்‌ தந்தையின்‌ ஆணைக்கு 
அப்பால்‌ இங்கிருந்து படைகளை கிளம்பவும்‌ என்னால்‌ 
முடியாது” என்றான்‌. “நன்று. நான்‌ கூரஜரத்துக்கும்‌ 
மாளவத்துக்கும்‌ செய்தியனுப்பியிருந்தேன்‌. அவர்கள்‌ 
அஞ்சிப்பின்னடைந்த போது எஞ்சிய உங்களிடம்‌ மட்டும்‌ 
ஒரு சொல்‌ கேட்க வேண்டுமென்று எண்ணினேன்‌. 
போதும்‌, நிறைவுற்றேன்‌” என்றபடி திரும்பி நடந்தான்‌ 
சிசுபாலன்‌. 


“சிசுபாலரே, என்‌ நகர்‌ நுழைந்தபின்‌ ஒரு வாழ்த்தும்‌ 
சொல்லாமல்‌, ஒரு வாய்‌ நீரருந்தாமல்‌ கிளம்புகிறீர்கள்‌. 
இது நீங்கள்‌ எனக்கிழைக்கும்‌ பிழை” என்றான்‌ ருக்மி. 
திரும்பிப்பாராமல்‌ “என்‌ குடிகள்‌ இனி இந்நகரில்‌ 
நீரருந்தாது” என்றபடி சிசுபாலன்‌ கெளண்டின்யபுரியின்‌ 
சிற்றவை விட்டு வெளி வந்தான்‌. அரண்மனை 
முற்றத்தில்‌ நின்றிருந்த தன்‌ புரவியை நோக்கி சென்று 
ஒரே தாவில்‌ அதன்‌ மேல்‌ ஏறி சவுக்கைச்‌ சுழற்றி அதை 
அறைந்தான்‌. பேய்‌ கொண்டது போல அது கனைத்து 
குளம்புகள்‌ தடதடக்க முற்றத்தைக்‌ கடந்து நகர்‌ 
தெருக்களில்‌ இறங்கி அதன்‌ படித்தட்டுகளினூடாக 
பாய்ந்து சென்றது. 

உபாசனையால்‌ வெறியாட்டெழுந்த இருட்தெய்வம்‌ 
ஒன்றை தன்‌ மேல்‌ ஏற்றிக்‌ கொண்டவன்‌ போல சிசுபாலன்‌ 
புரவியிலேயே சேதி நாட்டை வந்தடைந்தான்‌. 
வேத்ராவதியில்‌ தேன்‌ நிறத்தில்‌ வெள்ளம்‌ 
பெருகிச்சென்றுகொண்டிருந்தது. நூற்றுக்கணக்கான 
ஓடைகள்‌ சிற்றருவிகளாக வேத்ராவதிக்குள்‌ விழுந்த 
ஓசையை கேட்டபடி நதிக்கரை மேட்டில்‌ அமைந்த 
சாலையில்‌ அவை தன்‌ புரவியின்‌ குளம்போசை சூழ்ந்து 
துரத்திவர விரைந்தான்‌. 


சூக்திமதியின்‌ கோட்டைக்காவலர்கூட முதலில்‌ அவனை 
அடையாளம்‌ காணவில்லை. புரவியில்‌ இருந்தபடியே 
அவன்‌ உரக்க “வாயிலை திறவுங்கள்‌” என்று 
ஆணையிட்டபோது “யார்‌ அது?” என்றபடி சினந்த 
படைவீரன்‌ வெளியே வந்தான்‌. “யாரது, பத்ரரே?” என 
எட்டிப்பார்த்த காவலர்தலைவனை நோக்கி “அடேய்‌, திற 
கதவை!” என்றான்‌ சிசுபாலன்‌. அக்குரலை அடையாளம்‌ 
கண்டு உடல்‌ அதிர “வாழ்க அரசே!” என்றான்‌ 
காவலர்தலைவன்‌. ஏழெட்டுபேர்‌ ஓடிவந்து 
திட்டிவாயிலைத்‌ திறந்து அவனை உள்ளே விட்டபின்‌ 
ஓடி மேலே சென்று முரசுகளை ஒலிக்க வைத்தார்கள்‌. 


மெலிந்து கடையெலும்பு கட்டம்‌ புடைத்து, விலா 
எலும்புகள்‌ நிரைவகுத்த வெண்புரவி தானும்‌ 
கொடுந்தெய்வம்‌ ஒன்றால்‌ நிறைக்கப்பட்டதுபோல்‌ 
கனைத்தபடி சூக்திமதியின்‌ கருங்கல்‌ பாளங்கள்‌ 
பரப்பப்பட்ட தெருவில்‌ குளம்போசை பெருகி உடன்‌ வர 
ஓடியது. சேதி நாட்டு மக்கள்‌ உப்பரிகைகளிலும்‌ 
திண்ணைகளிலும்‌ ஓடிச்சென்று மொய்த்து குழல்பறக்க 
தாடி கொந்தளிக்க சிதையிலிருந்து எழுந்து உடல்‌ பற்றி 
எரியச்செல்லும்‌ சாக்தனைப்போல்‌ கடந்து சென்ற 
சிசுபாலனை பார்த்தனர்‌. 


தன்‌ அரண்மனைக்குச்‌ சென்று புரவியிலிருந்து இறங்கி 
இடைநாழியை அவன்‌ அடைவதற்குள்‌ அமைச்சரும்‌ 
படைத்தலைவரும்‌ அவனை சூழ்ந்தனர்‌. அவன்‌ எவர்‌ 
விழிகளையும்‌ பார்க்காமல்‌ “இந்திரப்பிரஸ்தத்திலிருந்து 
வந்த அனைத்துச்செய்திகளுடன்‌ என்னை வந்து 
பாருங்கள்‌” என்றபடி நடந்தான்‌. பதைப்புடன்‌ அவர்கள்‌ 


ஒருவரை ஒருவர்‌ நோக்கிக்கொண்டார்கள்‌. அவன்‌ 
மாடிக்குச்‌ சென்று தன்‌ அறையில்‌ அமர்ந்து ஏவலன்‌ 
கொண்டு வந்த இன்கூழை வாங்கி அருந்தி கலத்தை 
அப்பால்‌ வைத்துவிட்டு “எங்கே அமைச்சர்கள்‌? எங்கே 
படைத்தலைவர்கள்‌?” என்று இரைந்தான்‌. 


அஞ்சியபம அறைக்குள்‌ வந்த முதன்மை அமைச்சர்‌ 
நிஸ்ஸீமரிடம்‌ “என்ன நிகழ்கிறது, அமைச்சரே? வந்த 
செய்திகள்‌ என்னென்ன?” என்றான்‌. அவர்‌ மேலும்‌ 
பணிந்து “ஒவ்வொரு நாளும்‌ வருபவை 
பாண்டவர்களின்‌ திசை வெற்றிகளின்‌ செய்திகள்தான்‌, 
அரசே. நேற்று வடதிசையில்‌ தன்‌ போர்ப்பயணத்தை 
முடித்து அர்ஜுனன்‌ இந்திரப்பிரஸ்தம்‌ திரும்பத்‌ 
தொடங்கிவிட்டான்‌. இமயமலையின்‌ மேல்‌ 
வெண்பனியில்‌ உறையும்‌ கிம்புருடநாட்டை வென்றான்‌ 
என்றும்‌ அதன்‌ அரசன்‌ துருமபுத்திரனை கப்பம்‌ 
கட்டச்செய்தான்‌ என்றும்‌ சொல்கிறார்கள்‌” என்றார்‌. 


“அதன்பின்‌ யட்சர்களால்‌ காக்கப்படும்‌ ஹாடகம்‌ என்னும்‌ 
பனிநாட்டினர்‌ அவனை எதிர்க்காமலேயே ஏற்றனர்‌. 
ரிஷிகுல்யம்‌ என்னும்‌ நூற்றெட்டு கால்வாய்கள்‌ ஓடும்‌ 
அந்நிலத்தையும்‌ அவை ஊறி எழும்‌ மானசரோவரம்‌ 
என்னும்‌ நீலஏரியையும்‌ அவன்‌ வென்றான்‌ என்று அங்கே 
இந்திரப்பிரஸ்தத்தில்‌ சொல்கிறார்கள்‌. நிஷதம்‌, 
இலாவிரதம்‌ ஆகிய மலைநாடுகளைக்‌ கடந்து அவன்‌ 
கைலாயமெனும்‌ மேருவைக்‌ கண்டு மீண்டான்‌ 
என்கிறார்கள்‌. அவன்‌ வரவை இந்திரப்பிரஸ்தம்‌ 
நேற்றுமுதல்‌ கொண்டாடிக்கொண்டிருக்கிறது. இன்னும்‌ 
ஏழுநாட்களில்‌ அவன்‌ நகரணையக்கூடும்‌.” 


“பீமன்‌ குமாரவிஷயத்தின்‌ அரசன்‌ சிரேணிமானை 
வென்றான்‌ என்னும்‌ செய்தி வந்தது. கோசலத்தையும்‌ 
மல்லநாட்டையும்‌ அவன்‌ முன்னரே வென்றமை 
தெரிந்திருக்கும்‌. விந்தியனைக்கடந்து சென்ற 
சகதேவனும்‌ பெரும்பொருளுடன்‌ திரும்பி வந்து 
கொண்டிருக்கிறான்‌. நகுலன்‌ மேற்கிலிருந்து 
சகரர்களையும்‌ யவனர்களையும்‌ வென்று மீண்டு 
வந்துகொண்டிருக்கிறான்‌. அரசே, பெரும்பாலான 
இடங்களில்‌ போர்‌ நிகழவேயில்லை. எல்லையில்‌ 
அவர்களின்‌ படைகளை சந்தித்து சிறியதொரு 
முறைமைப்‌ போருக்குப்பின்‌ ஷத்ரியர்கள்‌ 
சரணடைகிறார்கள்‌. பிரக்ஜ்யோதிஷத்தின்‌ 
பெருமன்னனும்‌ ப்‌ வந்தவனுமாகிய 
பகதத்தனே அர்ஜுனன்‌ முன்ப ந்து விட்டான்‌ 
என்கிறார்கள்‌.” 


பெருமூச்சுடன்‌ தரையை நோக்கியபடி சிசுபாலன்‌ 
அமர்ந்திருந்தான்‌. “கூர்ஜரனும்‌ சைந்தவனும்‌ மாளவனும்‌ 


இந்திரப்பிரஸ்தத்திற்கு வில்லனுப்பிவிட்டனர்‌ என்று 
செய்திவந்தது. இனி விதர்ப்பம்‌ என்ன செய்யும்‌ என்பதே 


ஐயம்‌” என்றார்‌ அமைச்சர்‌. “விதர்ப்பன்‌ 

த ரகர தாட இந்நேரம்‌” என்றான்‌ சிசுபாலன்‌. 
ஷ்மகரின்‌ தூதனை முன்னரே பாஞ்சாலி 

கிக்கு செய்தி வந்தது” என்றார்‌ நிஸ்ஸீமர்‌. 


சிவந்த விழிகளுடன்‌ ஒவ்வொருவரையும்‌ கடந்து 
அப்பால்‌ பார்ப்பவன்‌ போல சிசுபாலன்‌ 
நோக்கியிருந்தான்‌. அமைச்சர்‌ சில முறை தயங்கி பின்பு 
“சேதிநாட்டுக்கும்‌ செய்தி வந்துள்ளது, அரசே” என்றார்‌. 
சிசுபாலன்‌ விழிகள்‌ சற்றே தூக்கி நோக்க நிஸ்ஸீமர்‌ “நாம்‌ 
வில்லனுப்பி ராஜசூயத்தை வணங்க வேண்டும்‌ என்றும்‌, 
நம்‌ அரசும்‌ குடிகளும்‌ விழவுக்குச்‌ சென்று அங்கு சிறப்பு 
கொள்ள வேண்டும்‌ என்றும்‌ இந்திரப்பிரஸ்தத்தின்‌ 
அரசரும்‌ அரசியும்‌ அழைத்திருக்கிறார்கள்‌” என்றார்‌. 
அவன்‌ உடல்‌ மெல்ல மெய்ப்பு கொள்வதைக்‌ கண்டு 
அவர்‌ திரும்பி தன்னருகே நின்றிருந்த படைத்தலைவர்‌ 
மத்தசேனரை நோக்கினார்‌. 


பெருமூச்சுடன்‌ கலைந்து நிமிர்ந்து தாடியை கையால்‌ 
அள்ளிப்பற்றி முறுக்கியபடி “நமது படைகள்‌ ஒருக்கமா?” 
என்றான்‌ சிசுபாலன்‌. மத்தசேனர்‌ சற்று அதிர்ந்து 
அமைச்சரை பார்த்தபின்‌ “படைகள்‌ எப்போதும்‌ போல 
சித்தமாக உள்ளன, அரசே. நமக்கு நிகரான அரசுடன்‌ 
எப்போதும்‌ களம்‌ நிற்க முடியும்‌” என்றார்‌. 


அச்சொல்லின்‌ பொருளை உடனே உணர்ந்து சினந்து 
முகம்‌ சுளிக்க “நிகரான அரசுடன்‌ மட்டும்‌ களம்‌ 
நிற்பதற்கா நாம்‌ படைதிரட்டி வைத்துள்ளோம்‌?” என்று 
சிசுபாலன்‌ கூவினான்‌. அவன்‌ சினமடைந்ததும்‌ 
மத்தசேனர்‌ அமைவடைந்தார்‌. “ஆம்‌, அதுவே அரசமுறை. 
நாடுகள்‌ தற்கொலை செய்துகொள்வதில்லை” என்றார்‌. 
“என்ன சொல்கிறாய்‌, மூடா? என்று கூச்சலிட்டபடி 
சிசுபாலன்‌ எழுந்து அவரை அறைய கை ஓங்கினான்‌. 
அவர்‌ தலைவணங்கி அசையாமல்‌ நிற்க அவன்‌ கை 
தாழ்ந்தது. 

நிஸ்ஸீமர்‌ “அரசர்கள்‌ மக்களை காக்கும்‌ பொருட்டு 
படைக்கலம்‌ ஏந்த வேண்டும்‌, அரசே. அரசனைக்‌ காக்கும்‌ 
பொருட்டு படைக்கலம்‌ ஏந்தும்‌ பொறுப்பு 
மக்களுக்கில்லை” என்றார்‌. அவர்‌ விழிகளை உற்று 
நோக்கியபடி சிசுபாலன்‌ சற்று நேரம்‌ நின்றான்‌. பின்பு 


தளர்ந்து பீடத்தில்‌ அமர்ந்தான்‌. “அரசே, பேரரசர்‌ 
தமகோஷர்‌ வாழும்‌ வரை இந்நாடு அவர்‌ சொல்லுக்கே 
முதன்மையாக கட்டுப்பட்டது” என்றார்‌. 


அவன்‌ சிவந்து கலங்கிய விழிகளை தூக்கிப்பார்த்தான்‌. 
“பேரரசர்‌ இப்போது நாம்‌ இந்திரப்பிரஸ்தத்துடன்‌ போரிட 
ஒப்பவில்லை. என்றும்‌ நாம்‌ அந்நாட்டுடன்‌ போரிடும்‌ 
நிலையை அடையப்போவதுமில்லை” என்றபின்‌ 
நிஸ்ஸீமர்‌ தலைவணங்கி வெளியே சென்றார்‌. 
மத்தசேனரும்‌ தலைவணங்கி வெளியேறினார்‌. 

சிசுபாலன்‌ தமகோஷரின்‌ அறைவாயிலை 
அடைந்தபோது அங்கு நின்றிருந்த ஏவலன்‌ முகத்தில்‌ 
அவனை முன்னரே எதிர்பார்த்திருந்த இயல்பு தெரிந்தது. 
அவன்‌ வருகையை அறிவித்து ஓசையின்றி 
தலைவணங்கி அவனை உள்ளே செல்லும்படி 
சொன்னான்‌. அவன்‌ உள்ளே சென்ற ஓசையைக்கேட்டு 
விழிதிருப்பிய தமகோஷர்‌ அவன்‌ விழிகளை சந்தித்ததும்‌ 
உடனே திரும்பிக்கொண்டார்‌. அவர்‌ அருகே நிஸ்ஸீமர்‌ 
நின்றிருந்தார்‌. சிசுபாலன்‌ உரக்க “நான்‌ தந்தையிடம்‌ 
தனியாக பேச விழைகிறேன்‌” என்றான்‌. அவர்‌ 
தலைவணங்கி விலகிச்சென்றார்‌. 


“வணங்குகிறேன்‌, தந்தையே” என்றான்‌ சிசுபாலன்‌. அவர்‌ 
“நலம்‌ திகழ்க!” என்றார்‌. அவன்‌ அமர்ந்து “நான்‌ 
தங்களிடம்‌ பேச வந்திருப்பதென்ன என அமைச்சரே 
இதற்குள்‌ சொல்லியிருப்பார்‌” என்றான்‌. தமகோஷர்‌ 
தலையசைத்தார்‌. “தந்தையே, நான்‌ போர்வெறியுடன்‌ 
பேசவில்லை. வெற்றியோ சிறப்போ அல்ல என்‌ இலக்கு. 
நான்‌ ஷத்ரியன்‌ என்று காட்டவிரும்புகிறேன்‌” என்றான்‌. 
“ஏன்‌? உன்‌ அன்னை யாதவகுலப்பெண்‌ என்பதனாலா?” 
என்றார்‌ தமகோஷர்‌. 


கைகால்கள்‌ அனைத்திலிருந்தும்‌ ஒரே கணத்தில்‌ உயிர்‌ 
அகன்றுவிட்டதைப்போல சிசுபாலன்‌ உணர்ந்தான்‌. 
சிலகணங்களுக்கு சிந்தையே எழவில்லை. எண்ணம்‌ 
மீண்டபோது தன்‌ நெஞ்சின்‌ இடித்தலை கேட்டான்‌. 
பெருமூச்சுடன்‌ “தந்தையே...” என்றபோது உரிய சொற்கள்‌ 
நாவிலெழவில்லை. மீண்டும்‌ பெருமூச்சுவிட்டான்‌. 


கசப்பு நிறைந்த முகத்துடன்‌ தமகோஷர்‌ “நீ சிந்துவுக்குச்‌ 
சென்ற செய்தியை கேட்டபோதே இதை நான்‌ உன்னிடம்‌ 
சொல்ல எண்ணினேன்‌. ஓலையில்‌ எழுத முடியாது, 


ஆகவே இதை சொல்கிறேன்‌” என்றார்‌. “மூடா, எந்த 
நம்பிக்கையில்‌ நீ அஸ்தினபுரி சென்றாய்‌? எப்படி 
சைந்தவனையும்‌ விதர்ப்பனையும்‌ சென்று நோக்கினாய்‌? 
உன்னை அவர்கள்‌ எப்படி பார்த்திருப்பார்கள்‌ என்று 
உன்னால்‌ காணமுடியவில்லை என்றால்‌ நீ 
எவ்வகையான சிற்றறிவாளன்‌?” 


சிசுபாலன்‌ “நான்‌...” என்றபின்‌ எச்சிலை விழுங்கி “நான்‌ 
அவ்வாறு உணரவில்லை” என்றான்‌. “உணர்கிறாய்‌. 
இல்லையேல்‌ உனக்கு மட்டும்‌ ஏன்‌ இந்த பதற்றம்‌? மகதன்‌ 
உனக்கு மட்டும்தான்‌ நண்பனா? அஸ்தினபுரியின்‌ 
அரசனுக்குத்தான்‌ அவன்‌ முதன்மைநண்பன்‌. அவனுக்கு 
இல்லாத உளத்தவிப்பு எதற்கு உனக்கு?” என்று 
தமகோஷர்‌ சுளித்த முகமும்‌ வெறுப்பு நிறைந்த 
விழிகளுமாக சொன்னார்‌. “நான்‌ உன்‌ உள்ளத்தை என்‌ 
உள்ளங்கை வரிகளென காண்கிறேன்‌.” 


சிசுபாலனின்‌ உடல்‌ அவனை மீறி ஆடிக்கொண்டிருந்தது. 
விரைந்து சரல்பாறைகள்‌ மேல்‌ ஓடும்‌ 
தேரிலிருப்பவனைப்போல்‌ உணர்ந்தான்‌. அதை அவர்‌ 
அறியலாகாதென்பதற்காக தன்‌ தோள்களைக்‌ குறுக்கி 
தசைகளை இறுக்கி பற்களைக்‌ கடித்து அமைத்து 
விழிகளை அவர்மேல்‌ தைத்து நிறுத்தினான்‌. அவன்‌ 
உள்ளத்தையும்‌ உடலையும்‌ முற்றிலும்‌ அறிந்தவராக 
அவர்‌ பேசிக்கொண்டே சென்றார்‌. 


“அஸ்தினபுரியின்‌ சகுனியும்‌ துரியோதனனும்‌ உன்னை 
மட்டும்‌ மந்தணச்சொல்லாடலுக்கு எப்போதேனும்‌ 
அமரச்செய்திருக்கிறார்களா? அறிவிலி! அவர்கள்‌ தூய 
ஷத்ரியர்‌. ஜயத்ரதன்‌ அவர்களின்‌ தனியவையில்‌ 
அமர்வான்‌. நீ அமரமுடியாது. அஸ்வத்தாமன்‌ 
அமரமுடியாது.” அவர்‌ தன்‌ விழிகளை ஊன்றி 
சொன்னார்‌ “சகுனியின்‌ எண்ணம்‌ எதுவாக இருக்கும்‌? 
ஜராசந்தன்‌ தூய ஷத்ரியன்‌ அல்ல. அரக்கர்‌ குலத்தில்‌ 
வளர்ந்தவன்‌. ஒருவேளை அவன்‌ அரக்கனாகவே 
இருக்கவும்‌ வாய்ப்புண்டு. ஷத்ரியர்களை பலிகொடுக்கத்‌ 
துணிந்தவன்‌. அவனை பாண்டவர்‌ கொன்றால்‌ அது 
நன்றே என்றுதான்‌ அவர்கள்‌ எண்ணினர்‌. 
அதன்பொருட்டே அஸ்தினபுரி மகதத்திடம்‌ 
படைக்கூட்டை தவிர்த்தது. இன்று மாளவமும்‌ சிந்துவும்‌ 
கூர்ஜரமும்‌ விதர்ப்பமும்‌ போர்தவிர்ப்பதும்‌ 
அதனால்தான்‌.” 

“உன்‌ கொந்தளிப்புக்கு அடிப்படை என்ன? 
அறிவிழந்தவனே, நீ உன்னை மகதனுடன்‌ 


இணைத்துக்கொள்வதா? அவன்‌ உன்‌ தோள்தழுவினான்‌ 
என்பதா? யாரிடம்‌ சொல்கிறாய்‌? மகதன்‌ எப்போதேனும்‌ 
உன்னை ஒரு பொருட்டென எண்ணினானா? அவன்‌ 
அஸ்தினபுரியின்‌ அரசனையும்‌ இந்திரப்பிரஸ்தத்தின்‌ 
இரண்டாமவனையும்‌ மட்டுமே ஆணென 
எண்ணியிருப்பான்‌. உன்னை அல்ல. அதை அறியாத 
மூடனல்ல நான்‌.” 


“இல்லை, இதை வேண்டுமென்றே என்னை 
வருந்தச்செய்வதற்காக சொல்கிறீர்கள்‌... என்னை 
சொற்களால்‌ தாக்குகிறீர்கள்‌” என்று கூச்சலிட்டபடி 
சிசுபாலன்‌ எழுந்தான்‌. “அப்படி நம்பி செல்வதென்றால்‌ 
செல்‌. ஆனால்‌ அது உண்மை” என்றார்‌ தமகோஷர்‌. “நீ 
மகதனிடம்‌ உன்னை அடையாளம்‌ காணவில்லை. நீ 
அடையாளம்‌ காண்பது பாண்டவர்களிடம்‌... 
ஏனென்றால்‌ நீயும்‌ அவர்களைப்போல யாதவ 
அன்னைக்கு ஷத்ரியனின்‌ குருதியில்‌ பிறந்தவன்‌. 
மாற்றுக்குறைவான ஷத்ரியன்‌. களம்‌ வென்று உன்‌ 
முதன்மையை நிலைநாட்டும்‌ கனவுகொண்டிருந்தாய்‌. 
அது இன்றுவரை நிகழவில்லை. இதோ உன்னைப்‌ 
போன்றவர்கள்‌ வென்று செல்கிறார்கள்‌. சத்ராஜித்‌ என 
தருமன்‌ அங்கே அரியணை அமர்ந்து பாரதவர்ஷத்தின்‌ 
கொடியை சூடப்போகிறான்‌. அதுதான்‌ உன்னை 
நிலையழியச்செய்கிறது... இல்லை என்று என்‌ 
விழிகளைநோக்கி சொல்‌... சொல்‌ பார்ப்போம்‌.” 


“இல்லை! இல்லை! இல்லை!” என்று சிசுபாலன்‌ 
வீரிட்டான்‌. “என்னை சிறுமைசெய்து தளர்த்த 
எண்ணுகிறீர்களா? அது நடவாது. நான்‌ ஷத்ரியன்‌. 
அதை என்‌ ஒவ்வொரு துளிக்‌ குருதியிலும்‌ உணர்பவன்‌ 
நான்‌...” தமகோஷர்‌ இகழ்ச்சியுடன்‌ இதழ்களை வளைத்து 
“அவ்வாறெனில்‌ நான்‌ ஒன்றும்‌ சொல்வதற்கில்லை” 
என்றார்‌. சிசுபாலன்‌ நெஞ்சை அறைந்து “நான்‌ 
கேட்கவந்தது ஒன்றே. இந்நாட்டின்‌ மணிமுடிக்குரியவன்‌ 
நான்‌ அல்லவா? இங்கே என்‌ தன்மதிப்பிற்கு சற்றேனும்‌ 
இடமுள்ளதா?” என்று கூவினான்‌. 


“ஷத்ரியர்களுக்கு என தன்மதிப்பு ஏதுமில்லை” என்றார்‌ 
தமகோஷர்‌. “இந்திரப்பிரஸ்தத்தின்‌ படைகளைக்‌ கண்டு 
கன்று அளித்து வணங்கும்‌ ஷத்ரியர்‌ அனைவரும்‌ 
கோழைகள்‌ என்றும்‌ நீ மட்டும்‌ வீரம்‌ சிறந்த பெருமகன்‌ 
என்றும்‌ எண்ணிக்கொள்கிறாயா? அவர்கள்‌ தங்கள்‌ 
நாட்டின்‌ மக்களுக்கு காவல்‌ நிற்கிறார்கள்‌. 
கைக்குழந்தையை வைத்திருக்கும்‌ 
அன்னையைப்போன்றவன்‌ நல்ல ஆட்சியாளன்‌. 


அன்னை தன்‌ உயிரை மட்டுமல்ல கற்பையும்‌ 
குலத்தையும்‌ விண்ணுலகையும்கூட தன்‌ 
குழந்தைகளின்பொருட்டு இழப்பாள்‌.” 


சிசுபாலன்‌ சட்டென்று அனைத்து ஆற்றலையும்‌ இழந்து 
உளம்சோர்ந்து கண்ணீர்‌ மல்கினான்‌. “தந்தையே, எனக்கு 
பன்னிருபடைப்பிரிவுகளை மட்டும்‌ கொடுங்கள்‌. நான்‌ 
இந்திரப்பிரஸ்தத்திடம்‌ போரிடுகிறேன்‌. உயிர்துறக்கிறேன்‌” 
என்று உடைந்தகுரலில்‌ சொன்னான்‌. “இங்கே 
அடங்கியிருந்தால்‌ என்னால்‌ வாழமுடியாது. 
பித்தனாகிவிடுவேன்‌. என்னை ஆண்மகனாக சாக 
விடுங்கள்‌...” தமகோஷர்‌ “இல்லை, படைப்பிரிவுகள்‌ 
என்பவை சேதிநாட்டு வீரர்களால்‌ ஆனவை. அவர்களின்‌ 
குருதிக்கு நான்‌ பொறுப்பு. அவர்களின்‌ குழந்தைகளின்‌ 
எதிர்காலத்தின்‌ பொருட்டு அன்றி அவர்களை 
களம்காணச்செய்ய ஒப்பமாட்டேன்‌” என்றார்‌. 


“தந்தையே...” என கைகளை விரித்து சிசுபாலன்‌ 
கண்ணீருடன்‌ கேட்டான்‌. “நான்‌ வாழமாட்டேன்‌. 
பித்தனாகிவிடுவேன்‌.” தமகோஷர்‌ “ஆம்‌, அது தெரிகிறது. 
ஆகவே இதுதான்‌ உனக்கான தெரிவு. நீ இந்த இக்கட்டை 
எப்படி கடந்துவருகிறாய்‌ என்று பார்க்கிறேன்‌. 
கடந்துவந்தாய்‌ என்றால்‌ மட்டுமே நீ எனக்குப்பின்‌ 
இந்நாட்டை ஆளும்‌ தகுதிகொண்டவன்‌. இது மூதாதையர்‌ 
அமைத்த அறைகூவல்‌ என்றே கொள்கிறேன்‌” என்றார்‌. 
சிசுபாலன்‌ கைகளால்‌ முகத்தை மூடிக்கொண்டு 
விம்மினான்‌. விரல்கள்‌ வழியாக புண்ணுமிழ்‌ குருதி என 
விழிநீர்‌ வழிந்தது. 


தமகோஷர்‌ மிக அகலே என வெறுமனே 
நோக்கியிருந்தார்‌. அவன்‌ தான்‌ அழுவதை அவர்‌ 
பார்ப்பதாக உணர்ந்ததுமே கூசித்‌ துடித்து மீண்டான்‌. 
அழுததை அவனே உணர்ந்து உருவான சீற்றத்துடன்‌ 
“நான்‌ ஷத்ரியனாகப்‌ பிறந்தேன்‌, ஷத்ரியனாகவே 
வாழ்வேன்‌” என்றான்‌. “ஷத்ரியர்கள்‌ அழுவதில்லை” 
என்றார்‌ தமகோஷர்‌. அவன்‌ பீடத்தின்‌ இருகைகளையும்‌ 
அறைந்தபடி எழுந்து “என்ன செய்யவேண்டும்‌? உங்கள்‌ 
தலையை வெட்டி இக்கோட்டைவாயிலில்‌ வைத்துவிட்டு 
சேதிநாட்டை ஆளவேண்டுமா? படையெழும்‌ ஆணையை 
பிறப்பிக்கவேண்டுமா? செய்கிறேன்‌. செய்துகாட்டுகிறேன்‌, 
பார்க்கிறீர்களா?” என்றான்‌. 


“செய்‌!” என்று அவர்‌ சற்றே பல்தெரிய புன்னகைத்து 
சொன்னார்‌. “உன்‌ இடையில்‌ வாள்‌ இருக்கிறது. ஆனால்‌ 
உன்னை இக்குடிகள்‌ அரசனாக 


ஏற்றாகவேண்டுமென்பதில்லை. ஷத்ரிய அரசர்கள்‌ 
உன்னை எதிர்த்து எழவும்‌ ஆகும்‌. ஏனென்றால்‌ நீ 
யாதவப்‌ பெண்ணின்‌ மைந்தன்‌. என்‌ சொல்லால்‌ மட்டுமே 
நீ ஷத்ரியன்‌.” சிசுபாலன்‌ “நிறுத்துக! பலமுறை 
சொல்லிவிட்டீர்கள்‌, நான்‌ யாதவக்குருதி என்று” 
என்றான்‌. அவனால்‌ நின்றிருக்கமுடியவில்லை. மீண்டும்‌ 
அமர அரைக்கணம்‌ எண்ணி உடனே தவிர்த்தான்‌. 
ஆனால்‌ அதற்குள்‌ உடலில்‌ அவ்வசைவு எழுந்து 
மறைந்தது. 


“ஆம்‌, அதுதான்‌ உன்‌ இடர்ப்பாடு” என்றார்‌ தமகோஷர்‌. 
“இளைய யாதவனுக்கு எதிராக நீ கொண்டிருக்கும்‌ 
நோய்க்கூறான காழ்ப்பு அதனால்‌ மட்டுமே. 
தீராப்பெருங்காழ்ப்புகள்‌ எப்போதுமே தாழ்வென 
உணர்பவர்களால்‌ அடையப்படுபவை.” சிசுபாலன்‌ 
ஏளனமாகச்‌ சிரித்து “தாழ்வுணர்வா? எனக்கா?” என்றான்‌. 
“தாழ்வுணர்வினால்‌ காழ்ப்புகொண்டவர்கள்‌ தங்களை 
ஆணவம்கொண்டவர்களாக ஆக்கிக்கொள்வார்கள்‌.” 


சிசுபாலன்‌ சிலகணங்கள்‌ அவரை நோக்கியபடி 
அமர்ந்துவிட்டு எழுந்தான்‌. “நன்று, நான்‌ இனிமேல்‌ 
தங்களிடம்‌ பேசுவதற்கேதுமில்லை” என்றான்‌. “நீ பேச 
வந்தவற்றையே இதுவரை பேசியிருக்கிறோம்‌. நான்‌ 
எண்ணியதை இன்னமும்‌ பேசவில்லை” என்றார்‌ 
தமகோஷர்‌. அவன்‌ நிற்க “நாளை மறுநாள்‌ 
இளையபாண்டவர்‌ பீமசேனர்‌ இங்கே வருகிறார்‌” என்றார்‌. 
“யார்‌?” என அவன்‌ மூச்சொலியுடன்‌ கேட்டான்‌. 
“பீமசேனர்‌. இந்திரப்பிரஸ்தத்தின்‌ 
பெரும்படைத்தலைவர்‌” என்றார்‌ தமகோஷர்‌. 


“நாம்‌ நம்‌ வில்லை இந்திரப்பிரஸ்தத்திற்கு 
அளிக்கப்போகிறோமா மறுக்கிறோமா என்று கேட்டு 
ஓலை வந்தது. மறுக்கும்‌ ஆற்றல்‌ நமக்கு இல்லை. 
வங்கமும்‌ கலிங்கமும்‌ மாளவமும்‌ கூர்ஜரமும்‌ விதர்ப்பமும்‌ 
அளித்தபின்‌ நாம்‌ எண்ணுவதற்கும்‌ ஏதுமில்லை. ஆகவே 
ஒப்புதல்‌ தெரிவித்து செய்தியளித்துவிட்டேன்‌. 
வில்கொள்ள பீமசேனரே வருகிறார்‌” என்றார்‌ தமகோஷர்‌. 


“தந்தையே...” என்று இழைந்த குரலில்‌ சிசுபாலன்‌ 
அழைத்தான்‌. “தாங்கள்‌ செய்வது என்ன என்று 
உணர்கிறீர்களா? வில்லளிப்பதென்பது நாம்‌ 
அவர்களுக்கு கட்டுப்பட்ட நாடென ஏற்றுக்கொள்வதற்கு 
நிகர்‌. அவர்களுக்கு கப்பம்‌ கட்ட சித்தமாக 
இருக்கிறோமென்னும்‌ அறிவிப்பு அது...” தமகோஷர்‌ 
“ஆம்‌, உண்மை” என்றார்‌. “ஆனால்‌ எவருக்கேனும்‌ கப்பம்‌ 


கட்டாமல்‌ நாம்‌ இங்கே வாழமுடியாது. ஜராசந்தனுடன்‌ 
இருந்தோம்‌. நீ சென்று துரியோதனனை 
இந்திரப்பிரஸ்தத்திற்கு எதிர்நிற்கச்‌ சொல்‌. அவனுடன்‌ 
சேர்ந்துகொள்வோம்‌. இன்று நமக்கு வேறுவழியில்லை.” 


சற்றுநேரம்‌ தலைகுனிந்து நின்றபின்‌ “இனி நான்‌ 
சொல்வதற்கேதுமில்லை, தந்தையே. தாங்கள்‌ 
விழைவதை செய்யலாம்‌” என்று சிசுபாலன்‌ 
கிளம்பினான்‌. “நான்‌ சொல்லவந்தது ஒன்றுண்டு. 
சேதிநாட்டின்‌ அரசன்‌ நீ. இளைய பாண்டவரை 
கோட்டைவாயிலில்‌ எதிர்கொள்ளவேண்டியது உன்‌ 
கடமை. கோல்தாழ்த்தி வரவேற்கவேண்டும்‌. உன்‌ 
முடியைச்சூடி அவர்‌ நம்‌ அரியணையில்‌ அமர்கையில்‌ 
அருகே வாள்‌ ஏந்தி நின்றிருக்கவேண்டும்‌. அவருக்கு 
பரிசில்களும்‌ ஆநிரையும்‌ அளித்து 
விடைகொடுக்கவேண்டும்‌. வில்லனுப்பி பணிந்தபின்‌ 
ராஜசூயத்தில்‌ வாளுடன்‌ சென்று படைக்காவல்‌ நிற்கவும்‌ 
வேண்டும்‌.” 


“என்னால்‌ முடியாது. ஒருபோதும்‌ ஒப்பமாட்டேன்‌” என்று 
சிசுபாலன்‌ கூவியபடி அவரை நோக்கி சென்றான்‌. 
“முடியாதென்றால்‌ நீ முடிசூடி அமரலாகாது. உன்‌ 
இளையோனுக்கு முடியளித்து எளிய படைவீரனாக நில்‌! 
அப்போதுகூட அவன்‌ ஆணையிட்டால்‌ நீ 
பணிந்தேயாகவேண்டும்‌” என்றார்‌ தமகோஷர்‌. “மாட்டேன்‌. 
என்‌ இறுதித்துளி உயிர்‌ எஞ்சுமென்றால்கூட 
ஒப்பமாட்டேன்‌” என்று உளம்பிறழ்ந்தவர்களுக்குரிய 
உடலசைவுகளுடன்‌ சிசுபாலன்‌ ஓசையிட்டான்‌. “இது என்‌ 
ஆணை!” என்றார்‌ தமகோஷர்‌. 


அகம்‌ உடைய “தந்தையே!” என மீண்டும்‌ அழைத்தான்‌ 
சிசுபாலன்‌. “ஆம்‌, அதுவே பாரதவர்ஷத்தின்‌ 
நடைமுறை...” சிசுபாலனின்‌ உடலில்‌ ஒரு திமிறலசைவு 
வெளிப்பட்டது. “முன்பு பாதுகாஃபரணம்‌ என்னும்‌ சடங்கு 
இருந்தது. அது இருந்திருந்தால்‌ பீமசேனர்‌ தன்‌ 
பாதணியை இங்கே நம்‌ அரியணையில்‌ வைப்பார்‌. நாமும்‌ 
நம்‌ குடியும்‌ அதை வணங்கி பூசை செய்யவேண்டும்‌. 
அப்பாதணியை அரியணையில்‌ வைத்து நாம்‌ அதற்குக்‌ 
காவலாக வாளேந்தி நின்று நாடாளலாம்‌. பிருதுவும்‌ 
பரதனும்‌ யயாதியும்‌ தசரதரும்‌ பாரதவர்ஷத்தை 
வென்றடக்கி ஆண்டதெல்லாம்‌ அம்முறைப்படிதான்‌.” 


“சீ” என்று பற்களைக்‌ கடித்தான்‌ சிசுபாலன்‌. 
“இப்படித்தான்‌ இங்கே ஷத்ரியர்‌ ஆண்டிருக்கிறார்கள்‌. 
பாரதவர்ஷத்தின்‌ வரலாற்றிலேயே எவருக்கும்‌ 


தலைவணங்காது ஆண்ட ஷத்ரிய அரசர்‌ எத்தனைபேர்‌? 
ஐம்பதுபேர்‌ இருப்பார்களா? அவர்களே வரலாற்றில்‌ 
நின்றிருக்கும்‌ சக்ரவர்த்திகள்‌. பிற அனைவரும்‌ 
அடிபணிந்து முடிதணித்து ஆண்டவர்கள்‌ தான்‌. 
ஷத்ரியர்களுக்கென ஏது நிமிர்வு? ஏது தருக்கு? 
அதெல்லாம்‌ சூதர்கள்‌ அவர்களைப்பற்றி பாடும்‌ 
பொய்க்காவியங்களின்‌ வரிகள்‌. அவ்வரிகளை 
உண்மையென நம்பும்‌ ஷத்ரியர்கள்‌ உண்டு. அவர்கள்‌ 
களத்தில்‌ நெஞ்சு விரித்துச்‌ சென்று நின்று 
தலைகொய்யப்பட்டு சாகிறார்கள்‌” என்றார்‌ தமகோஷர்‌. 
சிசுபாலன்‌ அவரை சிவந்த விழிகளால்‌ நோக்கினான்‌. 
“அப்படி சாவது அல்லவா ஷத்ரியர்களுக்கு உகந்ததாக 
சொல்லப்படுகிறது?” தமகோஷர்‌ சிரித்து “சரி, 
அப்படியென்றால்‌ ஏன்‌ அத்தனை ஷத்ரியர்களும்‌ 
சாகவில்லை? ஏன்‌ இத்தனைபேர்‌ இங்கே கப்பம்கட்டி 
வாழ்கிறார்கள்‌?” என்றார்‌. “கோழைகள்‌” என்றான்‌ 
சிசுபாலன்‌. “என்னை நான்‌ கோழை என 
எண்ணவில்லை. நடைமுறை அறிந்தவன்‌ என்றே 
சொல்வேன்‌. மூடா, ஜராசந்தன்‌ களத்தில்‌ இறந்தான்‌. 
சூதர்பாடல்களில்‌ வாழ்வான்‌. ஏனென்றால்‌, அவன்‌ 
வெற்றிகொள்‌ திறல்வீரன்‌ கையால்‌ இறந்திருக்கிறான்‌. 
அவனை சொல்லில்‌ நிறுத்தப்போகிறவர்கள்‌ பீமசேனரை 
பேருருவாக வரலாற்றில்‌ வாழவைக்க முயலும்‌ 
சூதர்களும்‌ காவிய ஆசிரியர்களும்தான்‌.” 


“ஏனென்றால்‌ ஜராசந்தன்‌ மிகையுரு கொள்ளும்தோறும்‌ 
வளர்வது பீமசேனரே” என தமகோஷர்‌ தொடர்ந்தார்‌. 
“எத்தனையோ ஷத்ரியர்‌ இங்கே போரில்‌ 
கொல்லப்பட்டிருக்கிறார்கள்‌. களத்தில்‌ பலியானால்‌ 
சொல்லில்‌ வாழலாமென நம்பி படையெதிர்நின்று 
மறைந்த பலநூறு சிறுகுடி ஷத்ரியர்கள்‌ இங்கே 
இருந்தனர்‌. ஒவ்வொருநாளும்‌ அவ்வாறு மறையவும்‌ 
செய்கின்றனர்‌. எந்தச்‌ சூதன்‌ அவர்களை பாடுகிறான்‌? 
பெருங்குடி பிறந்து அரியணை அமர்ந்த 
சக்ரவர்த்திகளின்‌ புகழ்பாடும்‌ காவியங்களில்‌ 
பெயர்நிரையில்‌ ஒன்றென ஆகும்‌ நல்லூழ்‌ 
கொண்டவர்களே மிகச்சிலர்தான்‌.” 


“பிறரை அவர்கள்‌ வீழ்ந்துபட்ட மண்‌ உண்டு செரிக்கிறது. 
அவர்களின்‌ குலமுறையினரின்‌ மூதாதைநிரை ஓக்கலில்‌ 
இடுக்கிக்கொள்கிறது. அதற்கப்பால்‌ அவர்கள்‌ 
அடைவதுதான்‌ என்ன?” தமகோஷர்‌ தொடையை 
மெல்லத்தட்டி உரக்க நகைத்து “மூடா, களச்சாவு என்பது 
ஷத்ரியர்களுக்கு அவர்கள்‌ குழந்தைகளாக இருக்கையில்‌ 


அளிக்கப்படும்‌ பொய்க்கதைகளில்‌ ஒன்று மட்டுமே. 
என்றேனும்‌ இறக்க நேர்ந்தால்‌ அது வணெனத்‌ 
தெரியவேண்டாம்‌ என்பதற்கான முன்னேற்பாடு அது. 
படைக்கலம்‌ பயில்கையில்‌ களச்சாவு குறித்த சொற்கள்‌ 
உருவாக்கும்‌ உணர்வெழுச்சி அக்கல்வியை விரைவும்‌ 
செறிவும்‌ கொண்டதாக ஆக்குகிறது. அதற்கப்பால்‌ 
அச்சொல்லை நம்பும்‌ மூடன்‌ அரசமரத்‌ தகுதியற்றவன்‌.” 


“நான்‌ சாகிறேன்‌. எவர்‌ எங்கே சொல்லெடுத்தாலும்‌ என்‌ 
பெயர்‌ சொல்லாதொழியாமல்‌ ஆக்குகிறேன்‌” என்று 
சிசுபாலன்‌ கிழிபட்ட குரலில்‌ கூவினான்‌. 
சிறுவனைப்போல கைகளை வீசியபடி “வாழ்ந்து 
என்னை காட்டமுடியவில்லை என்றால்‌ செத்து என்னை 
எழவைக்கிறேன்‌. என்னை ஷத்ரியன்‌ என அனைவரும்‌ 
பேசவைக்கிறேன்‌...” தமகோஷர்‌ புன்னகையுடன்‌ “அதற்கு 
மிகச்சிறந்த வழி ஒன்றுள்ளது. பீமசேனர்‌ வரும்போது நீ 
அவரை ஒற்றைப்போருக்கு அழைக்கலாம்‌. 
தோள்கோக்கலாம்‌” என்றார்‌. 


புன்னகை விரிய “போருக்கு அழைக்கப்படுபவரே 
படைக்கலமெடுக்க உரிமையுள்ளவர்‌. அவர்‌ தோளையோ 
கதையையோதான்‌ தெரிவுசெய்வார்‌. அவருடன்‌ நீ 
கால்நாழிகை நேரம்‌ களம்நிற்கமுடியும்‌. தலையுடைந்து 
மண்ணில்‌ விழுந்தால்‌ நீ அவரால்‌ 
வெல்லப்பட்டவர்களின்‌ நிரையில்‌ இடம்பிடிப்பாய்‌” 
என்றார்‌. இகழ்ச்சியுடன்‌ நகைத்து “யாதவனைக்‌ 
கொன்றார்‌ எனும்‌ பழி யாதவர்‌ நடுவே பீமசேனருக்கு 
வரலாலாது என்பதனால்‌ உன்னை எல்லா பாடல்களிலும்‌ 
ஷத்ரியன்‌ என்றே சொல்வார்கள்‌” என்றார்‌ தமகோஷர்‌. 


ஒன்றும்‌ சொல்லாமல்‌ சிசுபாலன்‌ வாயிலை நோக்கி 
சென்றான்‌. “நீ அவரை வரவேற்றாகவேண்டும்‌. இது என்‌ 
ஆணை... இச்சொற்களுடன்‌ நீ செல்வது நன்று” என்று 
அவர்‌ அவன்‌ முதுகுக்குப்பின்‌ சொன்னார்‌. அவன்‌ 
கதவைத்திறந்து வெளியே வந்தபோது இடைநாழியில்‌ 
ஓடிக்கொண்டிருந்த காற்றின்பெருக்கை உடலெங்கும்‌ 
உணர்ந்தான்‌. உடல்தளர்ந்து கண்களை மூடி ஒருகணம்‌ 
நின்றான்‌. எடையற்று பறக்கவிழைந்தான்‌. 
அவ்வெண்ணமே உடலை பேரெடையென 
உணர்ச்செய்தது. 

தமகோஷரின்‌ அரண்மனையிலிருந்து வெளிவந்தபோது 
புரவியிலேறி சூக்திமதியின்‌ எல்லையைக்‌ கடந்து 
முழுவிரைவில்‌ அறியாதிசை ஒன்றுக்கு பாய்ந்தகன்று 
சென்றுவிட வேண்டுமென்றுதான்‌ சிசுபாலன்‌ 
எண்ணினான்‌. ஆனால்‌ உடல்சுமந்து தளர்ந்த 
காலடிகளுடன்‌ முற்றத்தில்‌ அவன்‌ இறங்கியபோது 
ஓடிவந்து வணங்கிய தேர்ச்சூதனிடம்‌ சொல்லெழுப்பி 

ணையிடும்‌ உளவிசை அவனிடம்‌ இருக்கவில்லை. 
புரவியை கொண்டு வரும்படி கையசைத்துவிட்டு 
காற்றில்‌ சரிந்த தன்‌ தலைமயிரை நீவி காதுக்குப்‌ 
பின்னால்‌ வைத்தான்‌. அது மீண்டும்‌ சரிய சலிப்புடன்‌ 
கையை தாழ்த்தினான்‌. 


அவன்‌ ஆணையை பிழையாகப்‌ புரிந்துகொண்ட 
தேர்ச்சூதன்‌ மூன்று புரவிகள்‌ கட்டப்பட்ட அரசத்தேர்‌ 
ஒன்றை அவன்‌ பக்கத்தில்‌ கொண்டு வந்தான்‌. சினம்‌ மீறி 
எழுந்தபோதும்கூட குரலென அதை மாற்ற அவன்‌ 
நெஞ்சில்‌ மூச்சமுத்தம்‌ இருக்கவில்லை. கையைத்‌ தூக்கி 
ஏதோ சொல்ல முயன்று தளர்ந்து தோள்முனைத்‌ 
தொங்கலென விட்டு தேரில்‌ ஏறி அமர்ந்தான்‌. 
“அரண்மனைக்கா, அரசே?” என்று சூதன்‌ கேட்ட 
உதடசைவையே நோக்கிக்கொண்டிருந்தான்‌. இருமுறை 
அவன்‌ கேட்டபின்‌ ஆம்‌ என்று கையசைத்தான்‌. 


தேர்‌ ஓடத்தொடங்கியபோது எதிர்காற்று உடம்பில்‌ 
படப்பட மெல்ல இளைப்பாறி கால்‌ நீட்டி கண்களை 
மூடிக்கொண்டான்‌. களைப்பு எத்தனை இனியது! 
இருப்பின்‌ எடையை அதைப்போல பிறிதொன்று 
குறைப்பதில்லை. களைப்பைப்போல்‌ ஆறுதலளிப்பது 
ஏது? இறப்பா? களைப்பென்பது நீர்த்த இறப்புதானா? 
என்ன எண்ணிக்கொண்டிருக்கிறேன்‌? எங்கோ விழுவது 
போல, புதைவது போல, தன்னுள்‌ என செல்லும்‌ 
சிறுதுயில்‌ மயக்கில்‌ மீண்டும்‌ அக்குரலை கேட்டான்‌. 
“இவ்வழி! இவ்வழி! ஆம்‌ இவ்வழிதான்‌!” உரத்த குழறலாக 
“யார்‌?” என்று கேட்டுக்கொண்டு அவன்‌ விழித்துக்‌ 
கொண்டான்‌. 


தேர்ப்பாகன்‌ திரும்பி “அரசே...” என்றான்‌. சிசுபாலன்‌ 
“எங்கு செல்கிறாய்‌?” என்றான்‌. “அரசியின்‌ அரண்மனை 


அணுகிவிட்டது” என்றான்‌ தேர்ப்பாகன்‌. “யாருடைய 
அரண்மனை?” என்றான்‌. “அரசே!” என்று தயங்கி “யாதவ 
அரசியின்‌ அரண்மனை?” என்றான்‌ தேர்ப்பாகன்‌. சினம்‌ 
அனைத்து தசைகளையும்‌ அடிபட்டதுபோல்‌ 
துடிக்கவைத்தாலும்‌ சொல்‌ நெஞ்சுக்குள்ளேயே நின்றது. 
அச்சினத்தின்‌ விசையை தாங்க முடியாமலேயே மீண்டும்‌ 
தளர்ந்து சரி என்பது போல்‌ அவன்‌ கையசைத்தான்‌. 
மீண்டும்‌ களைப்பின்‌ மென்வெம்மை கொண்ட 
பிசினுக்குள்‌ ஆழ்ந்திறங்க விழைந்தன உடலும்‌ 
உள்ளமும்‌. 

தேர்ப்பாகன்‌ சிசுபாலனின்‌ மூத்த அரசி விசிரையின்‌ 
அரண்மனை முற்றத்தில்‌ தேரைத்‌ திருப்பி நிறுத்தினான்‌. 
அரண்மனைக்காவலர்‌ இருவர்‌ தேரை நோக்கி ஓடி 
வந்தனர்‌. சிசுபாலன்‌ அவ்வசைவால்‌ விழித்துக்கொண்டு 
“பத்ரையின்‌ அரண்மனைக்கு செல்‌!” என்றான்‌. 
திகைப்புடன்‌ “அரசே!” என்றான்‌ தேர்ப்பாகன்‌. தான்‌ 
சொன்னதை தானே அப்போதுதான்‌ கேட்டவன்போல 
தலையசைத்து வேண்டாம்‌ என்றபின்‌ படிகளில்‌ 
கால்வைத்து இறங்கி நின்று நிலைதிரட்டிக்கொண்டான்‌. 


வணங்கியபடி அணுகிய ஸ்தானிகரிடம்‌ “அரசியை நான்‌ 
பார்க்கவேண்டும்‌” என்றான்‌. “தாங்கள்‌ மந்தண அறைக்கு 
செல்லுங்கள்‌. அரசியை உடனே வரச்சொல்கிறேன்‌, 
அரசே” என்றார்‌ ஸ்தானிகர்‌. கால்கள்‌ பிசினால்‌ 
தரையுடன்‌ ஒட்டியவை போலிருந்தன. ஒவ்வொரு 
அடியாக உடலை ஊன்றி படிகளில்‌ தன்னைத்‌ தூக்கி 
மேலேறி தூணில்‌ கைசேர்த்து சில கணங்கள்‌ நின்று 
நிலையழிந்து வலப்பக்கமாக சரிந்த உடலை மீட்டு அவன்‌ 
நடந்தான்‌. 


ஏவலர்‌ தொடர இடைநாழியில்‌ நடந்து படிகளில்‌ ஏறி 
மந்தண அறைக்கு சென்றான்‌. அங்கிருந்த காவலன்‌ 
அவனை வணங்கி வாழ்த்துரைத்து அவன்‌ உள்ளே 
சென்றதும்‌ அமர்வதற்கு பீடத்தை ஒருக்கினான்‌. 
இளங்காற்றில்‌ மந்தண அறையின்‌ அனைத்துச்‌ 
சாளரங்களிலும்‌ திரைச்சீலைகள்‌ நெளிந்து 
கொண்டிருந்தன. மென்மயிர்‌ சேக்கையிட்ட பீடத்தில்‌ 
அமர்ந்து கால்களை நீட்டிக்‌ கொண்டதும்‌ உடலின்‌ 
அனைத்து உறுப்புகளும்‌ ஒன்றிலிருந்து ஒன்று விலகி 
உதிர்ந்துகிடப்பது போல்‌ தோன்றியது. தலையை 
பின்னுக்குச்‌ சரித்து கண்களை மூடினான்‌. தொண்டை 
உப்பை உண்டதுபோலிருந்தது. நெஞ்சத்தின்‌ ஓசை 
உடலெங்கும்‌ கேட்டது. 


மீண்டும்‌ அதே விழும்‌ உணர்வு. மீண்டும்‌ அக்குரல்‌ 


“இவ்வழி! இவ்வழியே!” என்றது. இம்முறை அதை அவன்‌ 
எதிர்பார்த்திருந்தான்‌. அதை கேட்கவில்லை, நோக்கிக்‌ 
கொண்டிருந்தான்‌. இருளசைவென அவ்வொலியை 
காணமுடிந்தது. “இவ்வழி! இவ்வழியே!” எங்கிருக்கிறோம்‌ 
எனும்‌ உணர்வு அம்மயக்கிலும்‌ உடனிருந்ததை 
உணர்ந்தான்‌. அவ்வாறு எண்ணும்‌ சித்தமும்‌ ஊடே 
ஓடுவதை அறிந்து அரைத்துயிலில்‌ புன்னகைத்தான்‌. 
திரைச்சீலைகளின்‌ ஓசை கேட்டுக்கொண்டிருந்தது. 
மெல்லிய சிறகு கொண்ட நாகங்கள்‌ இருளைத்‌ 
துழாவியபடி கரிய நெளிவுடன்‌ அவன்‌ தலைக்கு மேல்‌ 
பறந்து சென்றன. பெரிய ஒளிவிடும்‌ குமிழிகளென 
நீர்க்கொப்புளங்கள்‌ அலைந்தன. இளம்‌ 
குளிரலைகளாலான நீர்வெளி ஒன்றுக்குள்‌ 
கருக்குழந்தையென உடல்‌ ஒடுக்கி கண்மூடி 
சுருண்டிருந்தான்‌. கண்மூடியிருந்தால்‌ 
அக்கொப்புளங்களை எப்படி பார்க்கிறேன்‌? அவை 
இமைகளுக்குள்‌ ஓடிக்கொண்டிருக்கின்றன. 
குருதிக்குமிழிகள்‌ அவை. 


மிக அப்பால்‌ இனிய நறுமணம்‌ ஒன்று அக்குரலென 
வந்தடைந்தது. “இவ்வழி!” எரிதலின்‌ மணம்‌. அரக்கு 
அல்லது தேவதாரு. அல்லது எரியும்‌ தசையா? அது 
மணக்குமா? “இவ்வழியே!” மிக அண்மையில்‌ எவரோ 
நின்றிருந்தனர்‌. மெல்லிய கையொன்று அவன்‌ தலையை 
தொட்டது. அத்தொடுகையை அக்குரலென உணர்ந்தான்‌. 
“இவ்வழியே!” குரல்‌ அவன்‌ தோள்களைத்‌ தொட்டு விரல்‌ 
வரை வழிந்துசென்றது. “இவ்வழி!” உடலெங்கும்‌ 
குருதிவழிவென அதை உணர்ந்தபடி அதற்கு தன்‌ 
ஒவ்வொரு தசையையும்‌ ஒப்புக்கொடுத்தபடி மேலும்‌ 
மேலும்‌ என தளர்ந்தான்‌. முற்றிலும்‌ உடலிலிருந்து 
விடுபட்டு பிறிதென்று எங்கோ இருந்தான்‌. இருண்ட 
குகையொன்றின்‌ சேற்றுப்பரப்பில்‌ ஒட்டியிருக்கும்‌ 
மின்மினி. மெல்லப்பெருகும்‌ நதிவிரிவில்‌ ஓசையிலாது 
அலைவளையங்களுமிலாது உதிர்ந்த சருகிலை. காற்றில்‌ 
குவிந்து அதிர்ந்த சிலந்தி வலையில்‌ கூத்திடும்‌ சிறு 
துரும்பு. 


கதவு கிறீச்சிட்ட ஒலி கேட்டு உடல்‌ துள்ளி எழுந்து 
வாயைத்‌ துடைத்தபடி நோக்கினான்‌. கண்களின்‌ 
படலத்தில்‌ குருதியின்‌ வெம்மைபடர்ந்து காட்சி 
கெளிவுறவில்லை. விசிரை எளிய உடையுடன்‌ கதவோரம்‌ 
தயங்கி நின்றிருந்தாள்‌. பெரிய இடை சற்றே ஒசிய 
கதவைப்‌ பற்றிய கையில்‌ புயத்தின்‌ மென்தசை தளர்ந்து 
தொங்க, சிறிய உதடுகள்‌ அழுந்தியிருக்க அவனை 
நோக்கிக்கொண்டிருந்தாள்‌. மூக்கின்மேலும்‌ 


மேலுதட்டிலும்‌ வியர்வைப்பனி இருந்தது. கழுத்து 
பளபளத்தது. விரைந்து படியேறியதன்‌ இளைப்பு 
முலையிணைநடுவிலும்‌ கழுத்துக்குழியிலும்‌ அசைந்தது. 


வருக என்று அவன்‌ கை காட்டினான்‌. அவள்‌ சிலம்பும்‌ 
கைவளையும்‌ ஒலிக்க சிறிய காலடிகளை எடுத்து 
வைத்து அருகே வந்து மீண்டும்‌ தயங்கி நின்றாள்‌. அவள்‌ 
வியர்வையின்‌ அல்லித்தண்டு மணம்‌ எழுந்தது. 
மூச்சொலியை கேட்கமுடிந்தது. “அமர்க!” என்று எதிரில்‌ 
இருந்த பீடத்தை காட்டினான்‌. அவள்‌ ஆடையை ஒதுக்கி 
மெல்ல அமர்ந்தாள்‌. உதட்டைக்‌ கவ்வியபடி பதற்றம்‌ 
தெரியும்‌ கண்களுடன்‌ கைவளைகளை பின்னுக்குத்‌ 
தள்ளிக்கொண்டாள்‌. 


அவன்‌ சற்றுநேரம்‌ அவளையே 
நோக்கிக்கொண்டிருந்தான்‌. அவன்‌ விழிகளை 
சந்தித்தபின்‌ அவள்‌ தலைதிருப்பி அலைபாயும்‌ 
சாளரத்திரைச்சீலையை பார்த்தாள்‌. அவன்‌ நோக்கியபடி 
அமர்ந்திருக்கிறான்‌ என்னும்‌ உணர்வால்‌ உடலில்‌ 
நீர்த்துளிபோல்‌ ஒரு நிலைகொள்ளாமை வந்தது. அதை 
வெல்லும்பொருட்டு மேலாடை நுனியால்‌ வியர்த்த 
மேலுதட்டை ஒற்றியபின்‌ “தாங்கள்‌ வந்ததை ஏவலர்‌ 
சொன்னார்கள்‌...” என்றாள்‌. 


“ஆம்‌, தந்தையை சந்திக்கப்போயிருந்தேன்‌” என்றான்‌. 
அவளிடம்‌ அவன்‌ ஒருபோதும்‌ அரசுநிகழ்வுகளை 
சொல்வதில்லை. எளிய யாதவப்பெண்‌ என்னும்‌ வடிவை 
தனக்கென சூடிக்கொண்டு அவளும்‌ அவற்றிலிருந்து 
தன்னை முற்றிலும்‌ விலக்கிக்கொண்டிருந்தாள்‌. 
“நாளைமறுநாள்‌ இங்கே இந்திரப்பிரஸ்தத்தின்‌ 
ஆகோள்படை நுழைகிறது. பீமசேனர்‌ நடத்திவருகிறார்‌.” 
அவள்‌ தலையசைத்தாள்‌. அதிலிருந்த விலகலால்‌ சினம்‌ 
கொண்டு அவன்‌ “அப்படையை நான்‌ சென்று 
எதிர்கொள்ளவேண்டும்‌ என்றும்‌, இளையபாண்டவரின்‌ 
காலடிகளை சென்னி சூடி அழைத்துவந்து சேதிநாட்டு 
அரியணையில்‌ அமரச்செய்து வாளேந்தி 
காவல்நிற்கவேண்டும்‌ என்றும்‌ தந்தை 
ஆணையிட்டிருக்கிறார்‌” என்றான்‌. 


சரி என்பதுபோல்‌ அவள்‌ தலையசைத்தாள்‌. வாளை 
உருவி அவள்‌ கழுத்தில்‌ பாய்ச்சவேண்டுமென அவன்‌ 
உள்ளம்‌ எழுந்தது. நீள்தொலைவு சென்று தன்னைக்‌ 
கடந்து “நான்‌ ஒப்பமுடியாது என்றேன்‌” என்றான்‌. அவள்‌ 
விழிகளை நோக்கியபடி “நான்‌ அதற்கு மாறாக பீமனுடன்‌ 
தோள்கோக்கிறேன்‌ என்று சொன்னேன்‌. நான்‌ 


அழைத்தால்‌ படைக்கலம்‌ தேரும்‌ உரிமை 
அவருக்குரியது. கதையோ தோளோ எனில்‌ 
கால்நாழிகைநேரம்கூட நான்‌ அவருடன்‌ இணைநிற்க 
முடியாது” என்றான்‌. 


அவள்‌ மீண்டும்‌ சரி என தலையசைத்தாள்‌. சிசுபாலன்‌ 
“என்‌ தலை உடைந்து சிதறும்‌. களப்பூழியில்‌ 
குருதிசிதறிக்கிடப்பேன்‌” என்றான்‌. அவள்‌ 
வெற்றுவிழிகளுடன்‌ நோக்கினாள்‌. அவன்‌ இதழ்களைக்‌ 
கோட்டி “உன்‌ உள்ளம்‌ உவகைகொள்வதை அறிகிறேன்‌. 
நீ காத்திருந்த தருணம்‌” என்றான்‌. “யார்‌?” என்றாள்‌ 
அவள்‌ புருவம்‌ சுருங்க. “உன்‌ வஞ்சம்‌ ஈடேறுகிறது” 
என்றான்‌. “என்ன சொல்கிறீர்கள்‌?” என்று அவள்‌ 
மெல்லியகுரலில்‌ கேட்டாள்‌. “ஏன்‌ இப்படியெல்லாம்‌ 
சொல்கிறீர்கள்‌? நான்‌ என்ன பிழை செய்தேன்‌...? நான்‌ 
இதற்குமேல்‌ என்ன செய்வேன்‌?” 


மெல்ல விசும்பி அவள்‌ அழத்தொடங்கினாள்‌. 
அவ்வழுகை நோக்கி அவள்‌ வந்துகொண்டிருந்தாள்‌ 
என்பதனால்‌ தடைகளற்று கண்ணீர்‌ வழிய தோள்கள்‌ 
குலுங்க கொதிகலனில்‌ ஆவியென விசும்பல்‌ 
ஓசைகளுடன்‌ அழுதாள்‌. உதட்டைக்‌ கவ்வி அழுகையை 
நிறுத்த முயன்று கழுத்து அதிர திணறி மீண்டும்‌ 
அழுதாள்‌. 


“நான்‌ உன்‌ பிழையென அதை சொல்லவில்லை” 

என்று தணிந்தகுரலில்‌ சிசுபாலன்‌ சொன்னான்‌. “என்‌ 
பிழையைச்‌ சுட்டவே அதை சொன்னேன்‌.” அவள்‌ 
கழுத்தின்‌ மென்மயிர்ப்பரப்பை நோக்கியபோது அவனுள்‌ 
காமம்‌ எழுந்தது. “செய்தவை அனைத்தும்‌ எழுந்துவந்து 
என்னை சூழ்கின்றன. எது பிழை எது சரி என 
எண்ணக்கூடவில்லை. ஆணவம்‌ கொள்ளவேண்டும்‌, 
மேலும்‌ ஆணவம்‌ கொள்ளவேண்டும்‌ என எனக்கே 
ஆணையிட்டுக்கொண்டிருந்தேன்‌. விழியறியா எதையோ 
சீண்டிக்கொண்டிருந்தேன்‌” என்றான்‌. “இனி 
செய்வதற்கோ சொல்வதற்கோ ஏதுமில்லை. இவ்வாறு 
முடியும்போது அனைத்தும்‌ ஒன்றுடன்‌ ஒன்று இணைந்து 
இசைவுகொள்ளுமென தோன்றுகிறது.” 


அவள்‌ “என்ன பேசுகிறீர்கள்‌? நீங்கள்‌ 
வெற்றிகொள்வீர்கள்‌... நீடூழி வாழ்வீர்கள்‌” என்றாள்‌. 
“நான்‌ வேண்டிக்கொள்கிறேன்‌... என்‌ தெய்வம்‌ 
உடனிருக்கும்‌.” அச்சொற்களிலிருந்த பேதைமை 
அவனை மீண்டும்‌ சினம்‌ கொள்ளச்செய்தது. சற்றே 
எழுந்த கனிவு மறைய “வெற்றியா? நான்‌ சாவதற்காக 


செல்கிறேன்‌. நீ வேண்டிக்கொள்வதன்படியே 
சாகவிருக்கிறேன்‌” என்றான்‌. “இல்லை...” என்று அவள்‌ 
சொல்லத்தொடங்க “செல்‌...” என்று கைநீட்டி கூவினான்‌. 
“உன்னிடம்‌ ஏன்‌ இதை சொல்லவந்தேன்‌! உன்னிடம்‌ 
போய்‌... செல்க...!” என்று இரைந்தபடி எழுந்து நின்றான்‌. 


அவள்‌ எழுந்து தலைகுனிந்து கைகூப்பியபடி 
கதவைநோக்கி சென்றாள்‌. அவள்‌ கை எழுந்து 
கதவுத்தாழை தொட்டபோது அவன்‌ ஏனென்றறியாது 
மீண்டும்‌ கனிந்தான்‌. “விசிரை, என்‌ மேல்‌ சினம்‌ 
கொள்ளாதே. இவை நாமறியாத ஊழென்று எண்ணுக! 
என்‌ மைந்தனிடம்‌ சொல்‌, அவனை நான்‌ இப்புவியில்‌ 
முதன்மையான உறவென எண்ணினேன்‌ என்று” 
என்றான்‌. அவள்‌ கைதாழ்த்தி நெஞ்சைத்‌ தொட்டு 
தலைகுனிந்து விம்மினாள்‌. “அழாதே... செல்க!” 
என்றான்‌. அவள்‌ தலையசைத்தபின்‌ தாழை 
விலக்கினாள்‌. மிக இயல்பாக கை சென்று கன்னத்தில்‌ 
சரிந்த குழலை அள்ளி ஒருமுறை சுழற்றி காதில்‌ 
செருகியது. 


அவ்வசைவு அவனை திடுக்கிடச்செய்தது. நெஞ்சு 
அறைபட அவன்‌ ஒரு காலடி எடுப்பதற்குள்‌ அவள்‌ 
வெளியே செல்ல கதவு மூடிக்கொண்டது. 
கதவைத்திறந்து பின்னால்‌ ஓடி அவளைப்பற்றி 
இழுத்துத்‌ திருப்பி என்ன செய்தாய்‌? இப்போது 
என்னசெய்தாய்‌ என அறிவாயா?” என்று 
கூவவேண்டுமென உளம்‌ பொங்கியது. பின்பு தளர்ந்து 
தன்‌ இருக்கையில்‌ வந்தமர்ந்துகொண்டான்‌. 

களிந்தகத்தை ஆண்ட அந்தகக்‌ குலத்து யாதவ மன்னர்‌ 
சத்ராஜித்தின்‌ மகள்‌ சத்யபாமையை மணக்க விழைந்து 
ஹரிணபதத்திற்குச்‌ சென்று அவள்‌ முன்‌ 
வலிப்புகொண்டு விழுந்து சிறுமைக்காளாகி மீண்டபின்‌ 
சிசுபாலன்‌ சினத்தால்‌ நிறைந்தவனாக இருந்தான்‌. அவன்‌ 
சூக்திமதிக்கு திரும்புவதற்குள்ளாகவே அங்கே என்ன 
நிகழ்ந்தது என்பது அந்நகரை வந்தடைந்துவிட்டிருந்தது. 
தமகோஷர்‌ அவனிடம்‌ ஒருசொல்லும்‌ கேட்கவில்லை. 
அமைச்சரோ பிறரோ அச்செய்தியை அறிந்தவர்களாக 
காட்டிக்கொள்ளவுமில்லை. 


அவன்‌ அன்னை சுருதகீர்த்தி மட்டும்‌ அவன்‌ விழிகளை 
நோக்காமல்‌ அதைப்பற்றி உசாவினாள்‌. “உன்‌ 
உடல்நிலையை மருத்துவர்களிடம்‌ காட்டி 


அறிந்துகொள்வதில்‌ பிழையொன்றுமில்லை” என்றாள்‌. 
அவள்‌ முன்‌ அமர்ந்திருந்த சிசுபாலன்‌ “என்ன?” 
என்றான்‌. “நீயே அறிவாய்‌...” என்று சொல்லி அவள்‌ 
எழுந்துகொண்டாள்‌. “எரிந்துகொண்டிருக்கிறாய்‌. 
முடிவிலாது எரிய ஆதித்யர்களாலும்‌ இயலாது என்று 
சூதர்‌ சொல்‌ உண்டு.” அவன்‌ அவள்‌ செல்வதை 
நோக்கிக்கொண்டிருந்தான்‌. 


சூக்திமதியில்‌ விழிகள்‌ சூழ இருக்கமுடியாமல்‌ அவன்‌ 
செளவீர நாட்டுக்கு சென்றான்‌. ஆனால்‌ அங்கு அவனுக்கு 
முன்னரே அனைத்துச்செய்திகளும்‌ சென்றுவிட்டிருந்தன. 
செளவீரபுரிக்குள்‌ நுழைந்ததுமே இளவரசனாகிய 
சுப்ரதீபன்‌ அவனிடம்‌ “களிந்தகத்தின்‌ இளவரசி இளைய 
யாதவனை மணம்கொள்ளும்பொருட்டு துவாரகைக்குச்‌ 
சென்றிருப்பதாக நேற்று செய்தி வந்தது, சிசுபாலரே” 
என்றான்‌. அக்கணமே அங்கிருந்து புரவியைத்தட்டித்‌ 
திருப்பி விரைந்தகலவேண்டுமென அவன்‌ உள்ளம்‌ 
சீறியது. பற்களைக்‌ கடித்து புன்னகை என இதழ்களை 
விரித்து “ஆம்‌, அறிந்தேன்‌” என்றான்‌. 


செளவீரபுரியின்‌ தெருக்களினூடாக மக்களின்‌ 
வாழ்த்தொலிகளை ஏற்று தேரில்‌ அரண்மனைக்குச்‌ 
செல்லும்போது அவன்‌ கால்கள்‌ நீர்‌ விரையும்‌ குழாய்கள்‌ 
என அதிர்ந்துகொண்டிருந்தன. பாறையின்‌ 
பச்சோந்திபோல விடாய்கொண்ட நா தவித்தது. 
ஒவ்வொரு கணமாக அந்தப்‌ பயணத்தை முடித்து 
அரண்மனைக்குச்‌ சென்று நீராடி மீளும்போது மெல்லிய 
வலிப்பு வந்தது. காலடி நிலம்‌ மரவுரிபோல இழுபடுவதாக 
உணர்ந்தான்‌. நின்றிருந்த தூண்கள்‌ வளைந்தன. 


நிலையழிந்து விழுந்த அவனை ஏவலர்‌ ஓடிவந்து 
தூக்கினர்‌. அரை நினைவு மீண்ட அவன்‌ “விலகுங்கள்‌! 
விலகுங்கள்‌!” என்று கூவி அவர்களை ஓங்கி 
அறைந்தான்‌. அவர்கள்‌ விலகியதும்‌ எழ முயன்று 
கால்கள்‌ உடலுடன்‌ ஒட்டாமல்‌ நழுவியகல மீண்டும்‌ 
விழுந்து நினைவழிந்தான்‌. பற்கள்‌ நாவை இறுகக்‌ 
கடித்திருக்க அவன்‌ இடது தோள்‌ 
நடுங்கிக்கொண்டிருந்தது. நெற்றியின்‌ நடுவே ஆழமான 
வெட்டுபோல ஒரு சுளிப்பு உருவாகியிருக்க அவன்‌ உடல்‌ 
அறைபடும்‌ முரசென அதிர்ந்துகொண்டிருந்தது. 


ஏழுநாட்கள்‌ செளவீரத்தின்‌ மருத்துவர்‌ குடிலில்‌ அவன்‌ 
இருந்தான்‌. அவன்‌ நரம்புகளின்‌ முடிச்சுகள்‌ 
அவிழ்ந்திருப்பதாக மருத்துவர்கள்‌ சொன்னார்கள்‌. 
“பிறவியிலேயே இப்படி அமைவதுண்டு. தாளாத 


உளக்கொந்தளிப்புகளாலும்‌ வருவதுண்டு” என்றார்‌ 
மருத்துவர்‌. “எனக்கு ஒன்றுமில்லை, நான்‌ சூக்திமதிக்கே 
செல்கிறேன்‌” என்றான்‌. “தங்களால்‌ இப்போது 
பயணம்செய்யமுடியாது, அரசே” என்றார்‌ மருத்துவர்‌. 
“நான்‌ கிளம்பியாகவேண்டும்‌. இங்கே என்னால்‌ 
இருக்கமுடியாது” என்றான்‌ சிசுபாலன்‌. 


விடைபெறுகையில்‌ செளவீர மன்னர்‌ சத்ருஞ்சயரை 
சென்று வணங்கி முகமன்‌ உரைத்தான்‌. “இளையவனே, 
அரசர்கள்‌ பகடையாடுபவர்கள்‌. அவர்கள்‌ 
பகடைக்காய்களாக ஆகக்கூடாது” என்று அவர்‌ 
சொன்னார்‌. அவன்‌ அவர்‌ விழிகளைத்‌ தவிர்த்து “ஆம்‌, 
அவ்வண்ணமே” என்றபின்‌ சுப்ரதீபனின்‌ தோளைத்‌ 
தொட்டு “கிளம்புகிறேன்‌” என்றான்‌. சுப்ரதீபன்‌ 
அவனுடன்‌ நகர்‌ எல்லை வரை வந்தான்‌. “உங்களுடன்‌ 
மலையாட்டு ஒன்று செய்யலாமென எண்ணினேன்‌, 
சிசுபாலரே. மலையுச்சிகளில்‌ வெண்பனி இறங்கும்‌ 
பருவம்‌ இது” என்றான்‌. சிசுபாலன்‌ “மீண்டும்‌ வருகிறேன்‌” 
என்றான்‌. 


செளவீரத்திலிருந்து ரைவத மலைக்குச்‌ செல்லலாம்‌ 
என்று சிசுபாலன்‌ கிளம்பியபின்னர்‌ முடிவெடுத்தான்‌. 
அவனுடன்‌ வந்த காவலர்தலைவர்‌ கீர்மீரர்‌ “ஆணை!” 
என்று தலைவணங்கினார்‌. அவன்‌ புரவியில்‌ நிமிர்ந்து 
அமர்ந்து விழிகள்‌ நிலைகுத்தியிருக்க ஊர்வலம்‌ 
செல்லும்‌ தெய்வச்சிலை போல அவர்களுடன்‌ வந்தான்‌. 
தங்களுடன்‌ தெய்வம்‌ ஒன்று உடன்வரும்‌ எண்ணமே 
அவர்களிடமிருந்தது. அவனிடம்‌ படைத்துணைவர்கள்‌ 
தேவையின்றி ஒரு சொல்லும்‌ பேசவில்லை. எச்சொல்லும்‌ 
அவன்‌ ஆன்மாவின்‌ மிக மென்மையான புண்‌ ஒன்றில்‌ 
மட்டுமே சென்று தைக்கும்‌ என்று அறிந்திருந்தனர்‌. 


ஒளிந்தவிழியால்‌ அவனை கீர்மீரர்‌ நோக்கிக்கொண்டே 
வந்தார்‌. இளைப்பாறும்‌ சோலைகளில்‌ தனித்துச்‌ 
சென்றமர்ந்து தலைமயிர்‌ முகத்தில்‌ சரிய விழிகள்‌ 
மெல்லிய ஈரத்துடன்‌ உருள அவன்‌ எதை எண்ணிக்‌ 
கொள்கிறான்‌? தலையை அசைத்து அசைத்து 
தனக்கெனவும்‌ தன்‌ மேல்‌ எழுந்து நிற்கும்‌ 
வானுக்கெனவும்‌ எதை மறுக்கிறான்‌? பித்தனைப்போல்‌ 
அவன்‌ இதழ்கள்‌ திரும்பத்திரும்ப சொல்லிக்‌ 
கொண்டிருக்கும்‌ ஓசையிலா சொல்‌ எது? பின்னி நெருடிக்‌ 
கொள்ளும்‌ விரல்கள்‌ வெறி எழுந்து முறுகி நரம்பு 
புடைக்க செறிந்து பின்‌ தளர்ந்து அடையும்‌ பதைப்புதான்‌ 
என்ன? 


உள்ளத்தின்‌ துன்பத்தை உடல்‌ அறிகிறது, 
கருக்குழந்தையின்‌ நோய்‌ அறியும்‌ அன்னை போல என்ற 
சூதர்மொழியை கீர்மீரர்‌ எண்ணிக்கொண்டார்‌. 
“அவருடன்‌ நாமிருப்பதை அவர்‌ 
உணரவேண்டியதில்லை” என்று ஆணையிட்டார்‌. 
அணுக்கர்‌ சிசுபாலனை ஓசையின்றி சூழ்ந்து 
விழிகளாலேயே தங்களுக்குள்‌ சொல்லாடி 
வலசைநாரைகளின்‌ படலமென மாறி அழைத்துச்‌ 
சென்றனர்‌. 


அன்றுகாலை எழுந்ததுமே உள்ளம்‌ அசைவிழந்து 
குளிர்ந்து கிடந்தது. மெல்ல எண்ணங்களால்‌ அதை 
எழுப்பி செயல்கொள்ள வைத்தான்‌. ஆனால்‌ ஒவ்வொரு 
கணமும்‌ என அவன்‌ உள்ளம்‌ சோர்ந்து 
தணிந்துகொண்டிருந்தது. செளவீரத்திலிருந்து 
கிளம்பியபோது சிசுபாலன்‌ நெய்யூற்றி 
பற்றவைக்கப்பட்ட பசுமரம்போல்‌ பொசுங்கி படபடத்து 
அதிர்ந்து கொண்டிருந்தான்‌. எரிதழலாக மாறி தன்னைத்‌ 
தானே உண்டு அணைந்து முழுவெறுமையை 
அடைந்தான்‌. கண்களில்‌ பார்வையும்‌ செவிகளில்‌ 
ஒலிகளும்‌ உடலில்‌ இட உணர்வும்‌ இருக்கும்போதே 
அவற்றுக்கு அப்பால்‌ எங்கோ இருந்து தன்னிலை 
திகைத்துக்‌ கொண்டிருந்தது. 


வெறுமை பெருவிசைகொண்டு ஈர்ப்பது. வெள்ளம்‌ 
அடியிலா குழியை என வெறுமையை நாடிச்செல்கிறது 
உள்ளம்‌. இனியில்லை, இதுவே, இவ்வாறே என அரற்றிய 
சொல்நிரை என அகம்‌. கண்கனியும்‌ அளவுக்கு உருகி 
நீர்மைகொண்டது இருப்பு. வீரிட்டலறியபடி தலையில்‌ 
ஓங்கி ஓங்கி அறையவேண்டுமென நெஞ்சு எழுந்தது. 
அடுத்த கணமே வாளெடுத்து கழுத்தை வெட்டிக்‌ 
கொள்ளப்போகிறான்‌ என்று நுனிகொண்டது சித்தம்‌. 
அவ்வுச்சத்திலும்‌ அள்ளித்திருப்பும்‌ விசையென எஞ்சும்‌ 
இருப்பிற்கான விழைவுதான்‌ என்ன? சூழ்ந்திருந்த 
பொருட்கள்‌ அனைத்தும்‌ உள்ளுறையும்‌ அறிவணுவை 
இழந்து அவன்‌ எண்ணமெனும்‌ அலைகளில்‌ 
நெற்றுகளாகி அப்பால்‌ அப்பால்‌ என விலகிச்‌ செல்ல 
இன்மையால்‌ சூழப்பட்டு நின்றிருந்தான்‌. 


அந்த ஒருகணம்‌ மயங்கி பிறிதொரு கணம்‌ எழும்‌ எனில்‌ 
இறப்பே என உணர்ந்த உச்சப்‌ புள்ளியில்‌ விழித்தெழுந்து 
கொடுங்கனவில்‌ இருந்து என தன்னைக்‌ கிழித்தெடுத்து 
தன்னிலையை திரட்டிக்‌ கொண்டான்‌. அதை சினமென 
வஞ்சமென க்‌ மேலும்மேலும்‌ வெறி கொள்ளச்செய்து 
உருவடையச்செய்தான்‌. சினம்‌ போல்‌ திரட்டிக்கொள்ள 


எளிதானது பிறிதொன்றுமில்லை. நெடுநேரம்‌ 
அச்சினமாகவே தன்‌ அனைத்திருப்பையும்‌ மாற்றினான்‌. 
சினம்‌ ஓர்‌ எண்ணமாக, பின்பு ஒரு பொருண்மையாக, 
பின்பு பற்றி எரியும்‌ வலியாக, பின்பு எரிதலின்‌ 
பேருவகையாக மாறி எரிந்து எரிந்து அணைந்து 
சாம்பலாகிப்‌ பறந்து ஒழிந்து மீண்டும்‌ அதே வெறுமை. 


சீதவாகினி ஆற்றின்‌ கரையில்‌ அவனும்‌ 
வழித்துணைவர்களும்‌ புரவியிறங்கி மரநிழலில்‌ 
வேர்களில்‌ அமர்ந்து இளைப்பாறினர்‌. களைத்த 
புரவிகளுக்கு வீரர்கள்‌ சிலர்‌ நீர்‌ காட்டிக்‌ 
கொண்டிருந்தனர்‌. சிலர்‌ பச்சையிலை பறித்து அவற்றின்‌ 
உடல்தசைகளை நீவினர்‌. கால்‌ மாற்றி உதைத்தும்‌ 
செவியடித்தும்‌ அவை சீறின. திரும்பி உழிபவனை நக்கி 
தலை குலுக்கின. அவன்‌ அச்செய்கைகளை 
பொருளெனத்‌ திரளா உள்ளத்துடன்‌ 
நோக்கிக்கொண்டிருந்தான்‌. 


ஆற்றின்‌ மறுகரையில்‌ கொம்பும்‌ முழவும்‌ எழுந்தன. 
மரக்கிளைகளுக்கு நடுவே வண்ணங்கள்‌ கலந்தும்‌ 
தெளிந்தும்‌ அசைந்தன. நெடுமரத்தின்‌ மேல்‌ ஏறி 
நோக்கியபின்‌ ஒரு வீரன்‌ கீர்மீரரிடம்‌ சொல்ல அவர்‌ வந்து 
சிசுபாலன்‌ அருகே பணிந்து “அரசே, கோபாகத்தை 
ஆளும்‌ அந்தகக்‌ குலத்து சிற்றரசர்‌ பஃப்ருவின்‌ கொடி 
அது. வெண்ணிற பிறை இருப்பதனால்‌ அவர்‌ அரசி 
வருகிறார்களென தெரிகிறது. கோபாகத்தின்‌ அரசி 
விசிரை மாமங்கலைப்‌ பூசனைக்காக செளவீர நாட்டிற்கு 
வரவிருப்பதாக நேற்று அங்கே பேசிக்‌ கொண்டிருந்தனர்‌” 
என்றார்‌. 

சிசுபாலன்‌ ஆர்வமில்லாமல்‌ “நன்று” என்றபின்‌ மெல்ல 
அசைந்து அமர்ந்து “நாம்‌ ஏதேனும்‌ முறைமை செய்ய 
வேண்டுமா?” என்றான்‌. “வேண்டுமென்பதில்லை. பஃப்ரு 
உண்மையில்‌ அரசர்‌ அல்ல, யாதவர்களின்‌ குழுத்தலைவர்‌ 
மட்டுமே. முடியும்‌ கொடியும்‌ முரசும்‌ கொண்டு தன்னை ஓர்‌ 
அரசரென்று அவர்‌ அறிவித்திருந்தாலும்‌ 
பாரதவர்ஷத்தின்‌ அவைகள்‌ எதிலும்‌ அவருக்கு 
மன்னர்களுக்குரிய பீடம்‌ அமைக்கப்படவில்லை” 
என்றார்‌ கீர்மீரர்‌. 


“ஆனால்‌ தாங்கள்‌ விழைந்தால்‌ ஓரிரு நற்சொற்களை 
அரசியிடம்‌ சொல்லலாம்‌. அவர்‌ பெண்ணென்பதனால்‌ 
அது நன்றென கொள்ளப்படுகிறது. அக்குடிக்கும்‌ அது 
பெருமை” என்ற கீர்மீரர்‌ ஒருகணம்‌ இடைவிட்டு “தங்கள்‌ 
அன்னையும்‌ அதை விழையக்கூடும்‌” என்றார்‌. 


விழிதூக்கி நோக்கியபின்‌ மெல்ல உறுமி சிசுபாலன்‌ 
திரும்பிக்‌ கொண்டான்‌. 


ஆற்றின்‌ மறுகரையில்‌ யாதவர்களின்‌ பசுக்கொடி 
நன்றாக தெரிந்தது. பல்லக்குகளை போகிகள்‌ 
ஆற்றங்கரை புல்பரப்பில்‌ இறக்கி வைத்தனர்‌. 
அதிலிருந்து வண்ண ஆடைகளுடன்‌ இறங்கிய அரசியும்‌ 
தோழியரும்‌ மரவேர்களில்‌ அமர்ந்தனர்‌. அவர்கள்‌ 
ஆற்றைக்கண்டு அடைந்த உவகையை 
உடலசைவுகளிலேயே காணமுடிந்தது. அங்கிருந்து ஒரு 
வீரன்‌ நீள்மரமொன்றின்‌ மேலேறி கொடியை ஆட்டி 
இக்கரையில்‌ இருந்த படகுக்காரர்களை அழைத்தான்‌. 
மாற்றுக்கொடி அசைத்தபின்‌ படகோட்டி வந்து கீர்மீரரிடம்‌ 
“நாம்‌ சென்றால்தான்‌ அவர்கள்‌ இக்கரைக்கு வரவியலும்‌, 
வீரரே” என்றான்‌. 


கீர்மீரர்‌ அருகே வந்ததுமே சிசுபாலன்‌ எழுந்து படகை 
நோக்கி சென்றான்‌. குகர்கள்‌ படகுகளின்‌ மேல்‌ 
பலகைகளை வைத்து அவன்‌ ஏறும்பொருட்டு விலகினர்‌. 
அவன்‌ படகில்‌ ஏறி நின்றதும்‌ கீர்மீரர்‌ ஏறினார்‌. 
தொடர்ந்து பிற படகுகளில்‌ புரவிகளை ஏற்றினர்‌. 
பலகைகள்‌ அருகே கொண்டுவரப்பட்டதும்‌ சிசுபாலனின்‌ 
வெண்புரவி அதை குனிந்து முகர்ந்து மெல்ல தும்மியது. 
கண்களை உருட்டி ஏவலனை நோக்கியபின்‌ நின்ற 
இடத்திலிருந்தே காலெடுத்துவைத்து நடப்பதாக 
காட்டியது. அவன்‌ அதன்‌ கழுத்தில்‌ வருடி முதுகைத்தட்டி 
மெல்லியகுரலில்‌ ஆணையிட தயங்கியபடி காலெடுத்து 
வைத்தது. பலகை அசைய அஞ்சி காலை திரும்ப 
எடுத்தது. 


ஏவலன்‌ அதை மெல்லிய குரலில்‌ ஊக்கினான்‌. 
நினைத்திராத கணத்தில்‌ அது பேருடலுக்கு ஒவ்வாத 
எளிய அசைவுடன்‌ பாய்ந்து படகிலேறி ஊசலாடிய 
படகின்மேல்‌ ஊன்றிய கால்களை அசைக்காமல்‌ உடலை 
மட்டும்‌ திருப்பி நிலைகொண்டது. அதன்பின்‌ பிற 
புரவிகள்‌ அதேபோல பாய்ந்து படகிலேறிக்கொண்டன. 
அவை ஏறியதும்‌ நான்குவிரற்கடை அளவுக்கே படகின்‌ 
விளிம்பு நீரில்‌ எழுந்திருந்தது. அகன்றுசென்றபோது 
புரவிகள்‌ அன்னங்கள்‌ என நீர்ப்பரப்பில்‌ அலைத்தடம்‌ 
கிழித்து முன்சென்றன. 


சிசுபாலன்‌ அலைகளில்‌ ஏறியமைந்து சென்ற படகில்‌ 
கைகட்டி நின்று ஆற்றின்‌ மறுகரையில்‌ நீருக்குள்‌ இறங்கி 
நின்ற ஆலமரத்து வேர்களில்‌ வண்ணங்களெனச்‌ 
செறிந்திருந்த பெண்களை அரைக்கணம்‌ நோக்கிவிட்டு 


விழிதிருப்பி நீரலைகளை பார்த்தான்‌. அவன்‌ காற்றில்‌ 
பறக்கும்‌ கொடி கட்டப்பட்ட மூங்கில்கழி போலிருப்பதாக 
படகோட்டி நினைத்தான்‌. அலைகளை நோக்கியமையால்‌ 
அவன்‌ முகத்திலும்‌ அலைகளே தெரிந்தன. அவன்‌ 
சால்வை எழுந்து படபடத்துக்கொண்டிருந்தது. 


படகு மறுகரையை அடைந்தபோது கீர்மீரர்‌ அவனை 
அணுகி மிக மெல்ல “அரசே” என்றார்‌. ஓங்கி 
அறைபட்டவன்‌ போல்‌ அவன்‌ உடல்‌ துள்ள “ஆம்‌!” 
என்றான்‌. “படித்துறை” என்றார்‌ கீர்மீரர்‌. “ஆம்‌, ஆம்‌” 
என்று அவன்‌ சொன்னான்‌. படகு ஆலமரத்து வேர்பின்னி 
உருவான படகுத்துறையைச்‌ சென்றடைந்து மெல்ல 
முட்டியது. குகன்‌ கரைக்குப்‌ பாய்ந்து வடத்தைப்பற்றி 
வேர்வளைவுக்குள்‌ விட்டு இழுத்து அதை சேர்த்துக்‌ 
கட்டினான்‌. 


முன்னால்‌ சென்ற படகுகள்‌ வேர்ப்புடைப்புகளை 
அடைந்து தொட்டுத்தொட்டு அசைந்தன. நீட்டி நிலம்‌ 
தொடவைத்த பலகைகளின்‌ மீது சிசுபாலனின்‌ புரவி 
கால்களை எடுத்து வைத்து உடல்‌ சிலிர்க்க, பிடரி 
உலைய, மெல்ல நடந்து மறுபுறம்‌ சென்று கரையில்‌ 
பாய்ந்து, உறுதியான நிலத்தை உணர்ந்ததுமே 
கனைத்தபடி துள்ளிச்‌ சுழன்று வால்‌ குலைத்தது. “நிலம்‌!” 
என்று முதற்புரவி சொன்னதைக்‌ கேட்டு பிற புரவிகள்‌ 
கனைத்தபடி தாவி மறுபக்கம்‌ சென்றடைந்தன. 


வேர்கள்‌ மேல்‌ கால்‌ வைத்து விழுதொன்றைப்‌ பற்றி 
மேலேறி நின்ற சிசுபாலன்‌ அப்போதுதான்‌ என 
அங்கிருந்த பெண்களை பார்த்தான்‌. யார்‌ இவர்கள்‌ 
என்பதுபோல்‌ அவன்‌ காவலர்‌ தலைவரை நோக்கி 
விழிதிருப்ப அவர்‌ மென்குரலில்‌ “கோபாகத்தை ஆளும்‌ 
அந்தகக்குலத்து யாதவர்தலைவர்‌ பஃப்ருவின்‌ 
துணைவி” என்றார்‌. “யார்‌?” என்று அவன்‌ மீண்டும்‌ 
கேட்டான்‌. 


கண்களில்‌ ஒரு மெல்லிய நிழல்‌ கடந்து செல்ல கீர்மீரர்‌ 
தலைவணங்கி “துவாரகையின்‌ இளைய யாதவருக்கு 
உடன்‌ பிறந்தவர்‌ முறை கொண்டவர்‌ கோபாகத்தின்‌ 
அரசர்‌ பஃப்ரு. இளைய யாதவருக்கு 
முறைப்பெண்ணென பிறந்தவர்‌, பகபிந்துவின்‌ யாதவர்‌ 
குலத்தலைவரான சுமூர்த்தரின்‌ மகள்‌ இவர்‌” என்றார்‌. 
உடனே கடிவாளத்தை இழுத்து “பஃப்ருவை இவர்‌ 
மணந்து ஒன்பது மாதங்களாகின்றன” என்றார்‌. 


விழிகளுக்குள்‌ சினம்‌ தோன்றி மறைய “உம்‌” என்று 


சொல்லி சிசுபாலன்‌ அடுத்த வேர்புடைப்பில்‌ ஏறி 
மறுபக்கம்‌ சென்றான்‌. கீர்மீரர்‌ “தாங்கள்‌ ஒரு முறை 
வணக்கத்தை அளித்துவிட்டுச்‌ செல்வது நன்று” என்றார்‌. 
மெல்லிய சலிப்புடன்‌ இடையில்‌ கைவைத்து “ஆம்‌” 
என்று சொல்லி திரும்பினான்‌ சிசுபாலன்‌. 


கீர்மீரர்‌ கைகாட்ட அப்பால்‌ காத்து நின்றிருந்த சேடியர்‌ 
தலைவி திரும்பி தன்‌ குழுவினருக்கு மெல்லிய குரலில்‌ 
ஆணையிட்டாள்‌. நிரைவகுத்து திரையென நின்ற 
பெண்களுக்குப்‌ பின்னால்‌ நின்றிருந்த விசிரை தன்‌ 
கூந்தலுக்கு மேல்‌ மேலாடையை இழுத்துவிட்டபடி அவன்‌ 
அருகே வந்து வணங்கி “சேதிநாட்டு அரசரை 
வணங்குகிறேன்‌” என்றாள்‌. அவள்‌ குரலை அவன்‌ 
எங்கோ என கேட்டான்‌. தன்‌ புரவியின்‌ 
செருக்கடிப்பொலியையே அவன்‌ சித்தம்‌ 
எடுத்துக்கொண்டது. 


அவன்‌ ஆர்வமற்ற விழிகள்‌ அவள்‌ முகத்தை தொட்டு 
விலக அவள்‌ புன்னகையுடன்‌ “தங்கள்‌ அன்னை எனக்கு 
முறைப்படி சிற்றன்னை. சிறுமியாயிருக்கையில்‌ 
குலவிழவொன்றில்‌ அவர்களை கண்டிருக்கிறேன்‌. 
அவர்களுக்கு என்‌ வணக்கத்தை தெரிவியுங்கள்‌” 
என்றாள்‌. சிசுபாலன்‌ “ஆம்‌, வணங்குகிறேன்‌. யாதவர்‌ 
பஃப்ருவிடம்‌ என்‌ வணக்கத்தை தெரிவியுங்கள்‌” 
என்றான்‌. நிலைகொள்ளா விழிகளுடன்‌ தோழியரை 
நோக்கிவிட்டு கீர்மீரரிடம்‌ “புரவிக்கு நீர்‌ 
காட்டவில்லையா?” என்றான்‌. 


அவளை அறியாமலேயே மெல்லிய அசைவொன்று 
அவள்‌ உடலில்‌ கூடியது. முகவாயை அவள்‌ 
தூக்கியபோது நீள்கூந்தலை மறைத்திருந்த மென்பட்டு 
ஆடை பின்னால்‌ நழுவியது. வெண்ணிற கன்னங்களும்‌ 
செம்முத்தாரம்‌ அணிந்த கழுத்தும்‌ தெரிந்தன. கண்கள்‌ 
சற்று சுருங்க, சிறிய உதடுகளை வளைத்து “சேதி 
நாட்டரசரைப்பற்றி ஏராளமாக கேள்விப்பட்டிருக்கிறேன்‌. 
இப்போதுதான்‌ பார்க்க வாய்த்தது” என்றாள்‌. 
விழிகளிலும்‌ உதடுகளிலும்‌ மென்னகை பரவ 
“எப்போதெல்லாம்‌ இளைய யாதவரைப்பற்றி 
எண்ணுகிறேனோ அப்போதெல்லாம்‌ தங்களின்‌ 
எண்ணமும்‌ இணைந்தே வருகிறது” என்றாள்‌. 


சினம்கொண்டு அவன்‌ திரும்பி அவள்‌ விழிகளை 
பார்த்தான்‌. அச்சமின்றி அவ்விழிகள்‌ அவனை 
சந்தித்தன. “ஏன்‌?” என்று அவன்‌ கேட்டான்‌. தலை சரித்து 
மெல்ல சிரித்து “தெரியவில்லை. சூதர்கள்‌ உங்கள்‌ 


இருவரையும்‌ சேர்த்தே பாடி அவ்வாறு 
நிலைநிறுத்துகிறார்கள்‌ போலும்‌” என்றாள்‌. அதை 
சொன்னபடியே மிக இயல்பாக தலைசரித்து 
கன்னத்திலாடிய குழல்கற்றையை அள்ளி காதுக்குப்பின்‌ 
செருகினாள்‌. 


“நாங்கள்‌ அரண்மனைப்பெண்கள்‌. பாடல்கள்‌ 
வழியாகவே உலகை அறிகிறோம்‌.” அவன்‌ உடல்‌ பதற, 
குரலிழந்து நின்றபின்‌ புரவியை கொண்டுவரும்படி 
கையசைத்தான்‌. ஓரடி எடுத்து வைத்தபின்‌ அவளிடம்‌ 
முறைப்படி விடைபெறவில்லையோ என்று எண்ணி 
மீண்டும்‌ தலையசைத்துவிட்டுச்‌ சென்று தன்‌ புரவியை 
அணுகி அதன்‌ முதுகை ஒருமுறை தட்டிவிட்டு கால்‌ 
சுழற்றி ஏறி வீரர்களுக்கு கைகாட்டிவிட்டு 
குறுங்காட்டுக்குள்‌ பாய்ந்தான்‌. 


புரவியின்‌ குளம்படிகள்‌ கூச்சலிடும்‌ பறவைகள்போல 
தன்னைச்சூழ சென்று கொண்டிருக்கையில்‌ பின்னால்‌ 
இருந்து சுருண்டெழுந்து வந்து அறைந்து தூக்கிச்‌ 
சுருட்டிச்சென்ற அலை போல ஓர்‌ உணர்வால்‌ 
ஆட்கொள்ளப்பட்டான்‌. திமிறி மீண்டு கடிவாளத்தை 
இழுத்து புரவியை கனைத்துச்‌ சுழன்று 
திரும்பச்செய்தான்‌. “கீர்மீரரே” என்று காவலர்‌ 
தலைவனை அழைத்துக்கொண்டே 
குளம்படிப்பெருக்கின்‌ மேல்‌ மிதந்தவன்போல 
விரைந்தான்‌. 


சேடியர்‌ படகில்‌ ஏறியிருந்தனர்‌. இரண்டாவது படகில்‌ 
பலகை வழியாக விசிரை ஏறிக்‌ கொண்டிருந்தாள்‌. 
குளம்படிகளைக்‌ கேட்டு திகைத்து திரும்பி 
நோக்குகையில்‌ பறக்கும்‌ தலைமயிரும்‌ மின்னும்‌ 
விழிகளும்‌ திறந்த வாயில்‌ வெண்பற்களுமாக அவன்‌ 
வந்துகொண்டிருப்பதை கண்டாள்‌. புடைத்த வேர்களின்‌ 
மேல்‌ தாவி வந்து அணுகிய புரவியிலிருந்தபடியே சரிந்து 
கைநீட்டி அவள்‌ இடைவளைத்துப்‌ பற்றி சுழற்றித்‌ தூக்கி 
தன்‌ புரவிமேல்‌ ஏற்றிக்‌ கொண்டான்‌. அனைத்துப்‌ 
பெண்களும்‌ அலறியபடி ஓடி ஒருவரை ஒருவர்‌ 
கட்டிக்கொண்டனர்‌. 


“அரசே... அரசே, வேண்டாம்‌!” என்று கீர்மீரர்‌ கூவினார்‌. 
அவளை தன்‌ முன்‌ அமரவைத்து அவள்‌ கழுத்தில்‌ 
அணிந்திருந்த யாதவ குலத்துக்‌ கருகுமணிமாலையை 
அறுத்து சுழற்றி வீசினான்‌. புரவியைத்‌ திருப்பிப்‌ பாய்ந்து 
தன்னைத்‌ தொடர்ந்து வந்த காவலர்கள்‌ விலகி வழிவிட்ட 
இடைவெளியினூடாக பாய்ந்து சென்றான்‌. 

யாதவக்‌ குலமகளை அவள்‌ விழைவிற்கு மாறாகக்‌ 
கவர்ந்து கருகுமணித்தாலியை அறுத்தெறிந்து 
கவர்ந்துசென்ற சிசுபாலனின்‌ செயல்‌ யாதவக்குடிகளை 
நடுங்கச்செய்தது. அதுவரைக்கும்‌ அவ்வாறு ஒன்று 
நிகழ்ந்ததில்லை. துவாரகைக்கு யாதவர்களின்‌ 
குடித்தலைவர்கள்‌ நான்கு திசைகளிலிருந்தும்‌ 
வந்துசேர்ந்தனர்‌. பிரக்ஜ்யோதிஷ நாட்டுக்கு 
கரவுருவாடலுக்குச்‌ சென்றிருந்த இளைய யாதவருக்காக 
அவர்கள்‌ காத்திருந்தனர்‌. 

பலராமர்‌ “அவனுக்காக காத்திருக்கவேண்டியதில்லை. 
யாதவரே, என்‌ தோள்களுக்கு அவ்விழிமகன்‌ நிகரல்ல. 
அவன்‌ தலையை நான்‌ உடைக்கிறேன்‌” என்று 
சூளுரைத்தார்‌. அக்ரூரர்‌ “எளிய முடிவல்ல இது. 
எதையெண்ணி அவன்‌ இதைச்செய்தான்‌ என்று 
அறிந்தாகவேண்டும்‌. அசுரரோ நாகரோ அரக்கரோ 
அவனை துணைக்கிறார்கள்‌, ஐயமில்லை” என்றார்‌. 
சாத்யகி “ஷத்ரியர்களின்‌ துணை தனக்கிருப்பதாக 
எண்ணுகிறான்‌” என்றான்‌. “ஷத்ரியர்கள்‌ ஒருபோதும்‌ 
இவ்விழிசெயலுக்கு ஒப்பமாட்டார்கள்‌” என்றார்‌ அக்ரூரர்‌. 


கடும்சினத்துடன்‌ தொடைதட்டி “சொல்லெண்ணிச்‌ 
சொல்லெண்ணி காத்திருக்கிறீர்கள்‌, மூடர்களே. அங்கே 
நம்‌ குலமகள்‌ சிறைகொண்டிருக்கிறாள்‌” என்று கூவினார்‌ 
பலராமர்‌. அக்ரூரர்‌ “ஆம்‌, அவளை மீட்பது நம்‌ கடன்‌. 
அதற்கு முன்‌ அவள்‌ நம்முடன்‌ மீண்டுவர விழைகிறாளா 
என்று அறியவேண்டும்‌” என்றார்‌. “என்ன சொல்கிறீர்‌?” 
என்று கூவியபடி அக்ரூரரை நோக்கி வந்தான்‌ பஃப்ரு. 
“பெண்களின்‌ உள்ளம்‌ நாமறிவதல்ல. அவள்‌ இன்று 
சேதிநாட்டரசனால்‌ விரும்பப்படுகிறாள்‌. அவளை அவன்‌ 
அரசியாக்கவும்‌ கூடும்‌” என்றார்‌ அக்ரூரர்‌. “அவளை 
கொல்வேன்‌... ஒற்றர்களை அனுப்பி நஞ்சூட்டுவேன்‌. 
அவன்‌ அரண்மனைமுற்றத்தில்‌ நெஞ்சில்‌ வாள்பாய்ச்சி 
செத்துவிழுவேன்‌” என்று பஃப்ரு அழுகையும்‌ 
வெறியுமாக கூச்சலிட்டான்‌. 


“இவ்வுள்ள எழுச்சிகளை நான்‌ புரிந்துகொள்கிறேன்‌” 
என்றார்‌ அக்ரூரர்‌. “ஆணுக்கும்‌ பெண்ணுக்கும்‌ நடுவே 
நின்றாடும்‌ தெய்வங்களை நாம்‌ அறிந்துமுடிப்பதே 


இல்லை... இளையவர்‌ வரட்டும்‌.” பஃப்ரு கால்கள்‌ தளர 
பீடத்திலமர்ந்தான்‌. “அவளை நான்‌ விரும்பியிருந்தேன்‌. 
என்‌ நெஞ்சில்‌ மணியெனச்‌ சூடியிருந்தேன்‌” என்றபின்‌ 
கைகளால்‌ முகம்பொத்தி அழத்தொடங்கினான்‌. 


மறுநாளே சேதிநாட்டிலிருந்து ஒற்றர்களின்‌ செய்தி 
வந்தது. சிசுபாலன்‌ விசிரையை பட்டத்து யானைமேல்‌ 
ஏற்றிக்கொண்டு நகருலா சென்றான்‌ என்றனர்‌. அவள்‌ 
உடல்மின்னும்‌ நகைகளும்‌ பொன்னூல்பட்டாடையும்‌ 
மணிமுடியும்‌ அணிந்து யானைமேல்‌ புன்னகைத்தும்‌ 
நாணியும்‌ அவனுடன்‌ அமர்ந்திருந்தாள்‌. “இனி நாம்‌ 
செய்வதற்கென்ன?” என்றார்‌ அக்ரூரர்‌. “அவள்‌ 
தலைகொய்து மீள்வோம்‌... யாதவர்களின்‌ மானமென்ன 
என்று அவ்விழிமகனுக்கு காட்டுவோம்‌” என்று 
யாதவர்தலைவர்கள்‌ கொந்தளித்தனர்‌. “இளைய யாதவர்‌ 
வந்தும்‌ ஒன்றும்‌ நிகழப்போவதில்லை. பெண்ணின்‌ 
விழைவுக்கு எதிராக அவர்‌ நிற்கப்போவதில்லை” 
என்றார்‌ அக்ரூரர்‌. 

கவர்ந்து வரப்பட்ட அன்று சேதிநாட்டு அரண்மனையின்‌ 
மகளிர்கோட்டத்தின்‌ உள்ளறையில்‌ விசிரை தன்‌ 
ஆடைக்குள்‌ கரந்து கொண்டுவந்த வாளால்‌ கழுத்தை 
அறுத்து உயிரிழக்க முயன்றாள்‌. அவளை 
விழிகொட்டாது காத்துநின்றிருந்த சேடிகளில்‌ ஒருத்தி 
தன்‌ கையிலிருந்த தாலத்தை வீசி அந்த வாளை 
சிதறடித்தாள்‌. சேடியர்‌ பாய்ந்து அவளை 
பற்றிக்கொண்டனர்‌. அவளை இழுத்துச்சென்று 
தனியறைக்குள்‌ அடைத்தனர்‌. வெறிகொண்டு திமிறி 
கதவிலும்‌ மரச்சுவர்களிலும்‌ கைகளால்‌ மாறி மாறி 
அறைந்து அவள்‌ வீரிட்டாள்‌. தன்‌ தலையிலும்‌ 
நெஞ்சிலும்‌ அறைந்துகொண்டாள்‌. 


சிசுபாலன்‌ அவள்‌ இடைசுழற்றித்‌ தூக்கி 
கருகுமணித்தாலியை அறுத்து வீசி தூக்கிவந்தபோது 
என்ன நிகழ்கிறதென்றே அவள்‌ உள்ளம்‌ அறியவில்லை. 
அது அவள்‌ எண்ணத்தைவிட பெரிதென்பதனால்‌ 
கனவென மயங்கி அதைத்‌ தவிர்த்து செயலற்றிருந்தது. 
பின்னர்‌ விழிப்புகொண்டு அவன்‌ கைகளை அறைந்தும்‌ 
இறுகிய தசைத்திரளைக்‌ கடித்தும்‌ கூச்சலிட்டாள்‌. 
கால்களை உதைத்து திமிறி பாய்ந்துவிட முயன்றாள்‌. 
அவன்‌ பிடிக்கு அவள்‌ எளிய குழவிபோல்‌ இருந்தாள்‌. 


புரவியின்‌ விரைவைக்‌ குறைக்காமலேயே அணுகி வந்த 
சோலை ஒன்றுக்குள்‌ புகுந்து நீரோடை ஒன்றை தாவிக்‌ 
கடந்து பசுந்தழை அடர்வுக்குள்‌ புதைந்து சென்றான்‌. 


அவன்‌ எண்ணத்தைப்‌ புரிந்துகொண்ட கீர்மீரர்‌ பிறரை 
கைகாட்டி நிறுத்தி ஓடைக்கு அப்பால்‌ காவலரண்‌ 
அமைத்தார்‌. புரவியை நிறுத்தி பாய்ந்திறங்கி புரவியின்‌ 
மேல்‌ தளர்ந்து விழுந்து கிடந்த அவளை கூந்தலைப்பற்றி 
இழுத்து நிலத்தில்‌ இட்டான்‌. கதறியபடி திமிறி ஓட 
முயன்ற அவளைப்‌ பற்றி இருகைகளாலும்‌ மாறி மாறி 
அறைந்து வீழ்த்தினான்‌. 

திகைத்தவள்‌ போல கைகளால்‌ கன்னத்தை பொத்தியபடி 
நிலத்தில்‌ விழுந்து கிடந்த அவளை ஆடைகளைந்து 
விலங்கெனப்‌ புணர்ந்தான்‌. அவள்‌ தனக்கு நிகழ்வதை 
வேறெங்கோ இருந்து நோக்கிக்கொண்டிருந்தாள்‌. 
அக்கனவிலிருந்து எக்கணமும்‌ 
விழித்துக்கொள்ளலாமென எண்ணினாள்‌. அவன்‌ 
எழுந்து தன்‌ ஆடைகளை அணிந்து கொண்டிருந்தபோது 
அவள்‌ ஒரே கணத்தில்‌ அனைத்தையும்‌ உணர்ந்து 
அலறியபடி தன்‌ தலைமேல்‌ ஓங்கி ஓங்கி 
அறைந்துகொண்டாள்‌. 


குனிந்து அவளை கைபற்றித்தூக்கி ஆடையை உடல்‌ 
மேல்‌ சுற்றி மீண்டும்‌ புரவி மேல்‌ அமர்த்திக்‌ கொண்டான்‌. 
புரவியின்‌ கடிவாளத்தைப்பற்றியபடி அவன்‌ சோலையை 
விட்டு வெளியே வந்தபோது வீரர்கள்‌ அனைவரும்‌ 
விழிகளை விலக்கிக்‌ கொண்டனர்‌. “இவள்‌ உயிருடன்‌ 
சேதி நாட்டுக்கு வந்து சேரவேண்டும்‌. அருகிருக்கும்‌ 
ஊரிலிருந்து பெண்களை அழைத்து இவளுக்கு உரிய 
ஆடை அணிவித்து கூட்டி வாருங்கள்‌” என்று காவலர்‌ 
தலைவனிடம்‌ ஆணையிட்டுவிட்டு புரவியிலேறி 
விரைந்தான்‌. 


தன்‌ உடலெங்கும்‌ பரவியிருந்த மதர்ப்பை அவன்‌ 
அறிந்தான்‌. நாட்கணக்காக அவனை 
தளர்வுறச்செய்தவை அனைத்தும்‌ தொலைநினைவென 
அகன்றிருந்தன. தோள்கள்‌ அகன்று நெஞ்சு 
விரிந்ததுபோல்‌ உணர்ந்தான்‌. புரவியின்‌ ஒவ்வொரு 
பாய்ச்சலுக்கும்‌ புத்துயிர்‌ பெற்றுக்கொண்டே இருந்தான்‌. 
அப்போதுதான்‌ முதன்முறையாக அவன்‌ “இவ்வழி” 
என்னும்‌ அக்குரலை கேட்டான்‌. அது உண்மையில்‌ 
கேட்டது என உணர்ந்து திரும்பிப்பார்த்து உளமயக்கென 
உணர்ந்து புன்னகைத்தான்‌. மீண்டும்‌ அக்குரல்‌ 
கேட்கிறதா என்று கண்களை மூடி காத்திருந்தான்‌. அது 
வேறேதோ ஒலியின்‌ செவிக்குழப்பம்‌ என எண்ணி 
விழிதிறந்தபோது அருகே ஒரு காகத்தின்‌ குரலில்‌ 
“இவ்வழியே” என்னும்‌ சொல்‌ எழுந்தது. 


சூக்திமதியை சென்றடைந்தபோது அவன்‌ முகம்‌ 
பொலிவுற்றிருந்தது. மாலை ஒளிபரவிய நகர்வெளியை 
புன்னகையுடன்‌ நோக்கியபடி, வாழ்த்தொலி எழுப்பிய 
கோட்டைக்‌ காவலர்களை நோக்கி கைவீசிக்‌ கொண்டு, 
நகர்த்தெருக்களின்‌ வழியாக புரவியில்‌ பெருநடையிட்டு 
அரண்மனை நோக்கி சென்றான்‌. ஒவ்வொன்றும்‌ 
புதிதெனத்‌ தெரிந்தன. ஒவ்வொருவர்‌ விழிகளையும்‌ 
தனித்தனியாக நோக்கமுடியும்‌ என்று தோன்றியது. 
அவன்‌ அரண்மனைக்குச்‌ செல்வதற்குள்‌ செய்தி அங்கு 
சென்றடைந்திருந்தது. அவன்‌ தன்‌ அறைக்குச்‌ 
சென்றதுமே நிஸ்ஸீமர்‌ வந்து சற்று அப்பால்‌ நின்று தலை 
வணங்கினார்‌. அவர்‌ முகத்தின்‌ கசப்பில்‌ அச்செய்தி 
இருந்ததைக்‌ கண்டு அவன்‌ புன்னகையுடன்‌ பீடத்தில்‌ 
காலை நீட்டி சாய்ந்தமர்ந்து அவரை நோக்கி “என்ன 
செய்தி அமைச்சரே?” என்றான்‌. அவர்‌ விழிகொடுக்காமல்‌ 
“யாதவர்கள்‌ இந்நேரம்‌ அனைத்தையும்‌ 
அறிந்திருப்பார்கள்‌” என்றார்‌. “ஆம்‌ 
அறிந்திருக்கவேண்டுமல்லவா?” என்றான்‌ சிசுபாலன்‌ 
உரக்க நகைத்தபடி. 


“இதுபோன்று பிறிதொருமுறை முன்பு நடந்ததில்லை” 
என்றார்‌ நிஸ்ஸீமர்‌. “முறைப்படி பஃப்ரு படைகொண்டு 
வந்து அவளை மீட்டுச்‌ செல்ல வேண்டும்‌. அது 
முடியாதபோது அவன்‌ தன்‌ குலத்திடம்‌ சென்று 
முறையிடவேண்டும்‌. அவளை மீட்பது அவர்களின்‌ 
கடன்‌. அவளை மீட்காவிட்டால்‌ என்றென்றைக்கும்‌ அது 
கறையென வரலாற்றில்‌ எஞ்சும்‌” என்றார்‌ அமைச்சர்‌. 
“ஆம்‌, அந்தக்‌ கறை எப்போதும்‌ எஞ்சும்‌. யாதவர்களில்‌, 
அந்தகக்குலத்தில்‌, துவாரகையின்‌ அரசனில்‌... 
பார்ப்போம்‌” என்றான்‌ சிசுபாலன்‌. 


“இப்போது துவாரகை நகர்‌ கட்டப்பட்டுக்‌ 
கொண்டிருக்கிறது. அவர்களைச்சூழ்ந்து எதிரிகள்‌ 
உள்ளனர்‌. எனவே யாதவப்‌ படைகள்‌ கூர்ஜர 
எல்லைக்கும்‌, சிந்துவின்‌ கரைகளுக்கும்‌, மாளவ 
எல்லைக்கும்‌ பிரித்து அனுப்பப்பட்டுள்ளன. 
கடலோரக்காவலுக்கும்‌ யாதவப்படைகள்‌ நின்றுள்ளன. 
சததன்வா கொல்லப்பட்டமையால்‌ யாதவர்களிடையே 
ஒற்றுமையும்‌ இல்லை” என்றார்‌ நிஸ்ஸீமர்‌. “ஆயினும்‌ 
இது யாதவ குலத்திற்கு மிகப்பெரிய இழுக்கு. இவ்வொரு 
செயலாலேயே அவர்கள்‌ ஒருங்கிணையக்கூடும்‌. 
அவர்கள்‌ நம்மீது படைகொண்டு வந்தால்‌ ஒருவேளை 
ஷத்ரியர்களும்‌ நமக்குத்‌ துணைவராது போகக்கூடும்‌” 
என்றார்‌ அமைச்சர்‌. “பார்ப்போம்‌... இத்தருணத்தில்‌ எவர்‌ 


நம்முடனிருக்கிறார்கள்‌ என்று” என்றான்‌ சிசுபாலன்‌. 
நிஸ்ஸீமர்‌ தலைவணங்கி அவன்‌ மறுமொழிக்கு 
காத்திராமல்‌ வெளியே சென்றார்‌. 


அன்று தன்னை அணுகிய சிசுபாலனை விசிரை 
வெறிகொண்ட பூனை போல கைநகங்களாலும்‌ 
பற்களாலும்‌ தாக்கினாள்‌. அவன்‌ அவளை 
ஆட்கொண்டபோது அழுதபடி உடல்‌ அடங்கி ஓசையின்றி 
அழுதுகொண்டிருந்தாள்‌. அவளைத்‌ தழுவி அருகே 
படுத்தபம அவன்‌ அவளிடம்‌ இனிய மென்சொற்களை 
சொல்லிக்கொண்டிருந்தான்‌. வாக்குகுறுதிகளை 
அளித்தான்‌. அவளுக்கு மூத்தவர்களான அத்தனை 
சிறுகுடி ஷத்ரிய அரசிகளையும்‌ கடந்து சேதிநாட்டின்‌ 
அரசியாக அவள்‌ அமரலாம்‌ என்றான்‌. அவள்‌ வயிற்று 
மைந்தர்‌ ஷத்ரியர்களாக அரசாள்வர்‌ என்றான்‌. 


பின்பு கண்டுகொண்டான்‌, அவை அனைத்துக்கும்‌ 
மேலாக அவள்மேல்‌ அவன்‌ கொண்ட காமத்தைப்பற்றி 
பேசுவதே அவளை கவர்கிறது என. அவள்‌ உடல்மேல்‌ 
கொண்ட விழைவைப்பற்றி சொல்லச்‌ சொல்ல அவள்‌ 
ஆன்மா அதை வாங்கி சூடிக்கொண்டு தருக்குவதை 
அறிந்தான்‌. அவ்வழியாகச்‌ சென்று அவளுக்குள்‌ 
சொல்நிறைத்தான்‌. மெல்ல அவள்‌ அவனுடன்‌ 
உரையாடலானாள்‌. அவனுடைய வன்போக்கைப்‌ 
பழித்து வசையுமிழ்ந்தாள்‌. பின்பு தன்னிரக்கம்‌ கொண்டு 
அழுதாள்‌. அவ்வழுகையை அவன்‌ 
ஆறுதல்படுத்தியபோது முதலில்‌ தட்டினாள்‌. பின்பு இடம்‌ 
கொடுத்தாள்‌. மெல்ல அத்துயருக்குள்‌ அவனும்‌ உள்ளே 
நுழைய ஒப்பினாள்‌. அதனூடாக அவனுடன்‌ அவள்‌ 
ஒட்டிக்கொண்டாள்‌. துயருற்ற, தனித்த, ஏதிலியான 
பெண்ணென தன்னை காட்டினாள்‌. அவளுக்கு 
அடைக்கலம்‌ அளித்துக்‌ காக்கும்‌ ஆண்மகனென அவன்‌ 
தன்னை முன்வைத்தான்‌. அந்த உளநாடகத்தில்‌ ஒருவர்‌ 
பூணவேண்டிய உருவை பிறிதொருவர்‌ நுண்மையாக 
அறிந்துகொண்டனர்‌. அவற்றை மாறி மாறி அணிந்து 
நடித்தனர்‌. அறியா ஒரு கணத்தில்‌ அவர்கள்‌ 
உடல்தழுவினர்‌. உளமிணைந்து துய்த்தனர்‌. 
அக்காமத்தின்‌ ஊடலும்‌ உவத்தலுமாக ஆகின 
அனைத்தும்‌. அத்தனை நடிப்புகளுக்கும்‌ அடியில்‌ 
அவளுள்‌ விழிமின்னிக்‌ காத்திருந்தது காமமே என 
அவன்‌ தன்‌ காமத்தால்‌ அறிந்திருந்தான்‌. அவள்‌ 
அவ்விழிகளை ஒருமுறையேனும்‌ நோக்காமல்‌ இருக்கும்‌ 
கலையை அறிந்திருந்தாள்‌. 


யானைமேல்‌ அவளுடன்‌ நகருலா சென்ற மறுநாளே 


அவன்‌ தூதன்‌ செய்தியுடன்‌ சென்று ஜராசந்தனை 
சந்தித்தான்‌. மகதத்திற்கு சேதிநாடு என்றும்‌ 
தோளிணைவுடன்‌ இருக்கும்‌ என்று வாக்குறுதி 
அளித்தான்‌. சிசுபாலன்‌ விரும்பி கொண்டுவந்த 
யாதவப்பெண்ணை மீட்டு கவர்ந்துசெல்ல 
யாதவக்குடிகள்‌ படைதிரள்வதாகச்‌ சொன்னபோது 
ஜராசந்தன்‌ மகதத்தின்‌ முழுப்படைவல்லமையும்‌ 
சிசுபாலனுடன்‌ நின்றிருக்குமென வாக்களித்தான்‌. 
பிரக்ஜ்யோதிஷத்திற்குச்‌ சென்றிருக்கும்‌ இளைய யாதவன்‌ 
வருவதற்குள்‌ மதுராவைப்‌ பிடித்து மகதத்திடம்‌ 
ஒப்படைப்பதாக சிசுபாலன்‌ வாக்களித்தான்‌. மகதத்தின்‌ 
பதினெட்டு படைப்பிரிவுகள்‌ அவனுக்காக 
அனுப்பப்பட்டன. 


தன்‌ தோள்துணைவனாகிய கரூஷநாட்டு 
தந்தவக்த்ரனுடன்‌ இணைந்து அப்படைப்பிரிவுகளை 
நடத்திக்கொண்டு மதுராவை தாக்கினான்‌ சிசுபாலன்‌. 
மதுராவுக்கு அருகே கதாவசானத்தை வந்தடைந்த 
சிசுபாலனின்‌ படையை வசுதேவரின்‌ தலைமையில்‌ 
அந்தகர்களும்‌ விருஷ்ணிகளும்‌ குங்குரர்களும்‌ கூடி 
எதிர்த்தனர்‌. மகதத்தின்‌ பெரும்படையை 
எதிர்கொள்ளமுடியாமல்‌ வசுதேவர்‌ படைகளை 
பின்னிழுத்து மதுராவுக்குச்‌ சென்றார்‌. சிசுபாலன்‌ 
யாதவப்படைகளை களத்தில்‌ சிதறடித்தான்‌. மதுராவின்‌ 
கோட்டையை அடைந்து சூழ்ந்துகொண்டான்‌. 
மந்தணப்பாதை வழியாக வசுதேவர்‌ யமுனைக்குள்‌ 
சென்று படகில்‌ தப்பி மதுவனத்திற்கு ஓடினார்‌. 


சிசுபாலன்‌ கோட்டையை உடைத்து மதுராவை 
கைப்பற்றி அரண்மனைக்குள்‌ நுழைந்தான்‌. 
கருவூலத்தை கொள்ளையிட்டபின்‌ வசுதேவரின்‌ 
அரியணையில்‌ அமர்ந்து முடிசூட்டிக்கொண்டான்‌. 
மதுராவின்‌ கருவூலச்செல்வத்துடன்‌ திரும்பி வந்து அதை 
முழுமையாகவே மகதத்திற்கு கப்பமாக அனுப்பினான்‌. 
அசுரர்களுக்குரிய வளைந்த பெரிய பற்கள்‌ 
கொண்டிருந்தமையால்‌ யாதவர்களால்‌ முழுமையாகவே 
விலக்கப்பட்டிருந்த தந்தவக்த்ரன்‌ 
அந்தகர்குலத்திலிருந்து செளமித்ரை செளரப்யை 
என்னும்‌ இரு பெண்களையும்‌ குங்குரர்குலத்திலிருந்து 
அமிதை, அனசூயை என்னும்‌ இரு பெண்களையும்‌ 
கவர்ந்து கரூஷநாட்டுக்கு கொண்டுசென்றான்‌ 
கதாவசானத்தில்‌ நடந்த முதற்பெரும்போரில்‌ அவன்‌ 


படைகளை அந்தகக்குலத்து பஃப்ரு எதிர்த்து நின்றான்‌. 
அவன்‌ வில்லேந்தி வந்து நின்றிருந்ததே அவன்‌ 


போர்க்கலை தேராத எளிய யாதவன்‌ என்று காட்டியது. 
அப்பாலிருந்து “நில்‌! நில்‌! பிறன்மனை கவர்ந்த 
இழிமகனே! நில்‌! இன்றோடு உன்‌ வாழ்வு அழிந்தது!” 
என்று கூவியபடி அவன்‌ புரவியில்‌ பாய்ந்து வந்தான்‌. 
அவனைச்சூழ்ந்திருந்த யாதவர்களே அதைக்கண்டு 
புன்னகைத்தனர்‌. “எந்த சூதர்பாடலில்‌ இவ்வரிகளைக்‌ 
கற்றாய்‌ மூடா” என்றான்‌ சிசுபாலன்‌. முதல்‌ அம்பை 
பஃப்ரு தொடுப்பதற்குள்ளாகவே அவன்‌ வில்லை 
ஒடித்தான்‌. இன்னொரு அம்பை எடுக்கையில்‌ அவன்‌ 
தலைப்பாகையை தெறிக்கவைத்தான்‌. 


சினத்தால்‌ அனைத்தையும்‌ மறந்து “கொல்‌! கொல்‌ 
என்னை!” என்று கூவியபடி பஃப்ரு முன்னால்‌ வந்தான்‌. 
அவன்‌ இடைக்கச்சையை அம்பால்‌ கிழித்து ஆடையை 
கால்நழுவச்செய்தான்‌. அவன்‌ அதை குனிந்து 
பிடிப்பதற்குள்‌ படையாழி அவன்‌ தலையை 
கொய்தெறிந்தது. அது திரும்பி வந்தபோது அதிலிருந்த 
குருதியை தன்‌ சுட்டுவிரலால்‌ தொட்டு 
நெற்றியிலணிந்துகொண்டான்‌. மகதப்படைகள்‌ 
போர்க்கூச்சலெழுப்பின. 


பஃப்ருவின்‌ குருதிபடிந்த இடைக்கச்சையை 
எடுத்துவரச்சொன்னான்‌ சிசுபாலன்‌. சேதிநாட்டுக்கு 
மீண்டபோது அதைக்கொண்டுசென்று விசிரையிடம்‌ 
காட்டினான்‌. இரவில்‌ அவர்களின்‌ மந்தண அறைக்குள்‌ 
மஞ்சத்தில்‌ அவள்‌ அவன்‌ தோள்தழுவி சாய்ந்திருந்தாள்‌. 
“உனக்கு ஒரு பரிசு...” என்று சொல்லி அவன்‌ அந்தத்‌ 
துணிச்சுருளை எடுத்து விரித்தான்‌. அவள்‌ அதன்‌ 
முத்திரையை உடனே அடையாளம்‌ கண்டுகொண்டாள்‌. 
குருதியையும்‌ அக்கணமே அவள்‌ விழிகள்‌ கண்டன. 
முகம்‌ மரப்பாவையென ஆயிற்று. 


“என்‌ எதிர்நின்று நான்கு அம்புகளை தொடுக்க 
முயன்றான்‌ எளிய யாதவன்‌...” என்று சிசுபாலன்‌ 
நகைத்தான்‌. “அந்த அளவுக்கு அவனுக்கு 

ணிவிருக்குமென நான்‌ எண்ணவில்லை.” அவள்‌ 
பெருமூச்சு விட்டு மெல்ல எளிதானாள்‌. சற்றே கொழுத்த 
வெண்தோள்கள்‌ தளர்ந்தன. கைநீட்டி அந்தக்‌ கச்சையை 
வாங்கி முகத்தருகே தூக்கிப்பார்த்தாள்‌. அதன்‌ 
குருதிக்கறை உலர்ந்திருந்தது. மெல்லிய சுட்டுவிரலால்‌ 
அதைத்‌ தொட்டு சுரண்டுவதுபோல நகம்‌ அசைத்தாள்‌. 
விழிதூக்கி அவனை நோக்கினாள்‌. 


“துயரா?” என்று அவன்‌ கேட்டான்‌. இல்லை என்று 
தலையசைத்தபோது குழைகள்‌ ஆடின. காதில்‌ 


குழல்கற்றையை அள்ளிச்செருகியபடி அதை அப்பால்‌ 
வைத்தாள்‌. “பின்‌?” என்று அவன்‌ கேட்டான்‌. அவளிடம்‌ 
எதை எதிர்பார்க்கிறோம்‌ என வியந்துகொண்டான்‌. 
“உன்னை நுகர்ந்த ஒருவன்‌ இருக்கிறான்‌ என்னும்‌ முள்‌ 
என்னுள்‌ இருந்துகொண்டே இருந்தது” என்றான்‌. “அவன்‌ 
இல்லை என்றானதும்‌ ஆறுதல்கொண்டேன்‌.” அவள்‌ 
புன்னகைசெய்தாள்‌. 

விசிரையை சேதிநாட்டின்‌ அரசியாக்க தமகோஷர்‌ 
மறுத்துவிட்டார்‌. அவன்‌ அவளை கவர்ந்து வந்ததை 
அவர்‌ விரும்பவில்லை என்று நிஸ்ஸீமர்‌ சிசுபாலனிடம்‌ 
தெரிவித்தார்‌. சேதிநாட்டின்‌ இரண்டாவது தலைநகரமான 
கராளமதியின்‌ கோட்டையில்‌ தமகோஷர்‌ அப்போது 
தங்கியிருந்தார்‌. அங்கிருந்து சூக்திமதிக்கு வரவோ, 
சிசுபாலனை கராளமதிக்கு அழைக்கவோ 
செய்யவில்லை. அவரது சினத்தை அறிந்திருந்தாலும்‌ 
சிசுபாலன்‌ அதை பொருட்படுத்தவில்லை. 
“வெற்றிகளால்‌ அவருக்கு மறுமொழி உரைக்கிறேன்‌” 
என்று சுருதகீர்த்தியிடம்‌ சொன்னான்‌. 


னால்‌ அவன்‌ விசிரையை அரசியாக்கக்‌ கூடும்‌ என்ற 
செய்தியை அறிந்ததும்‌ அங்கிருந்து திட்டவட்டமான 
ஓலை வந்தது. பிறிதொருவனின்‌ துணையாக 
இருந்தவளும்‌, சிறுகுடி யாதவப்பெண்ணுமாகிய 
விசிரையை சேதிநாட்டின்‌ அரசியாக்க அவருடைய 
ஒப்புதல்‌ இல்லை என. முன்னரே அவன்‌ சேதியின்‌ 
குடித்தலைவர்களின்‌ மகள்களான 
சிறுகுடிஷத்ரியப்பெண்கள்‌ அறுவரை மணந்திருந்தான்‌. 
அவர்களில்‌ ஒருவர்‌ அரசியாகக்கூடுமென்றே நாடு 
எண்ணிக்கொண்டிருந்தது. யாதவப்பெண்‌ அரசியாக 
ஒருபோதும்‌ குடித்தலைமை ஒப்பாது என்றார்‌ தமகோஷர்‌. 
அவன்‌ கராளமதிக்கு நேரில்‌ சென்றான்‌. அவர்‌ அவனைப்‌ 
பார்க்க ஒப்பவில்லை. அவரது அமைச்சர்‌ சூக்திகர்‌ 
“பேரரரசர்‌ தன்‌ ஆணை தெளிவானது என்று 
அறிவித்துவிட்டார்‌ அரசே” என்றார்‌. 


நான்குநாட்கள்‌ கராளமதியிலேயே சிசுபாலன்‌ 
காத்திருந்தான்‌. இறுதியில்‌ அவனை தன்‌ மந்தண 
அறைக்கு தமகோஷர்‌ அழைத்தார்‌. அவன்‌ உள்ளே 
நுழைந்து முகமனும்‌ வாழ்த்தும்‌ உரைத்ததுமே நேரடியாக 
“உன்‌ கோரிக்கையை நான்‌ ஏற்கப்போவதில்லை. அதை 
என்‌ வாயிலிருந்தே கேட்பதுதான்‌ உன்‌ நோக்கமென்றால்‌ 
அவ்வாறே ஆகுக!” என்றார்‌. “நான்‌ வாக்களித்துவிட்டேன்‌ 


தந்தையே” என்றான்‌ சிசுபாலன்‌. “பெண்களுக்கு 
அளிக்கும்‌ வாக்குகள்‌ அரசியல்நிகழ்வுகளை 
கட்டுப்படுத்தாது. தசரதன்‌ செய்த பிழையை பிற 
மன்னர்கள்‌ செய்யவேண்டியதில்லை” என்றார்‌ 
தமகோஷர்‌. 


“நான்‌ அவளை கைவிடமுடியாது.... “ என்று சொல்லத்‌ 
தொடங்கிய சிசுபாலனைத்‌ தடுத்து “கைவிடும்படி நான்‌ 
சொல்லவில்லை. அவள்‌ அரசியாக இருக்கட்டும்‌, 
பட்டத்தரசி என ஷத்ரியப்பெண்‌ வரவேண்டும்‌” என்றார்‌. 
“நான்‌ மகதத்திடம்கூட இவளைப்பற்றி பேசிவிட்டேன்‌” 
என்றான்‌ சிசுபாலன்‌. “மூடா, மகதனே அரக்ககுலத்தவன்‌. 
அவன்‌ ஒப்புதலுக்கென்ன இடம்‌? நம்‌ குடிகள்‌ என்ன 
சொல்வார்‌?ஷத்ரியர்‌ அவையில்‌ நீ எங்கே அமர்வாய்‌? 
அதை மட்டும்‌ பார்‌” என்று தமகோஷர்‌ உரக்க சொன்னார்‌. 


பின்னர்‌ தணிந்து “மைந்தா, உன்‌ குருதியே தூயதல்ல 
என்று இங்கே ஷத்ரியர்‌ நினைக்கிறார்கள்‌ என்பதை 
அறிந்திருப்பாய்‌. உபரிசிரவசுவின்‌ குருதியில்‌ பிறந்த 
நான்‌ உன்‌ அன்னையை மணந்ததே ஒரு 
கட்டாயத்தால்தான்‌. என்‌ தந்தை சுசேனர்‌ மறைந்தபின்‌ 
என்‌ அரசை நிஷாதர்களின்‌ துணையுடன்‌ வங்கமன்னன்‌ 
கைப்பற்றி எந்தையின்‌ முறைசாரா மைந்தனாகிய 
பிரமோதனை அரசனாக்கியிருந்தான்‌. என்னுடன்‌ நின்ற 
உதிரிப்படைகளுடன்‌ நான்‌ அன்று சிற்றூராக இருந்த 
இக்கராளமதியில்‌ ஒளிந்திருந்தேன்‌. செல்வமில்லை, 
வரியளிக்க குடிகளும்‌ இல்லை. எப்போது 
வேண்டுமென்றாலும்‌ வங்கன்‌ என்மேல்‌ 
படைகொண்டெழக்கூடுமென்ற நிலை இருந்தது. நான்‌ 
முந்திக்கொண்டாகவேண்டும்‌. ஒவ்வொருநாளும்‌ 
என்னை நோக்கி அழிவு வந்துகொண்டிருந்தது.” 


“அன்று யாதவர்‌ படையெழுச்சி அடைந்து 
கொண்டிருந்தனர்‌. மதுவனத்தை ஆண்ட ஹ்ருத்கரின்‌ 
மைந்தர்‌ கிருதபர்வரின்‌ மகள்‌ சுருதகீர்த்திக்கு 
மணம்நாடுவதாக அறிந்தேன்‌. ஹ்ருதீகரின்‌ 
மைந்தர்களான தேவவாகர்‌, கதாதன்வர்‌, கிருதபர்வர்‌ 
மூவருக்கும்‌ வலுவான படைகள்‌ இருந்தன. அவர்கள்‌ 
விழைந்தது ஒரு ஷத்ரிய அரசனின்‌ உறவை. மதுராவின்‌ 
கம்சன்‌ சுருதகீர்த்தியை அடைய விழைந்திருந்தான்‌ 
என்றும்‌ அவனுக்குத்தெரியாமல்‌ கிருதபர்வர்‌ சிறுகுடி 
ஷத்ரியர்களுக்கெல்லாம்‌ மணஓலை 
அனுப்பிக்கொண்டிருந்தார்‌ என்றும்‌ அறிந்தேன்‌. என்‌ 
தூதனை அனுப்பி பெண்கேட்டதுமே கிருதபர்வர்‌ 
கைகூப்பியபம அரியணையிலிருந்து எழுந்துவிட்டார்‌. 


“உபரிசிரவசுவின்‌ குருதி என்குடியில்‌ கலக்குமென்றால்‌ 
அது என்‌ மூதாதையர்‌ தவப்பயன்‌” என்றார்‌.” 


“ஆனால்‌ சூழிருந்தவர்‌ என்னை எதிர்த்தனர்‌. யாதவர்‌ 
உறவு என்‌ குடித்தூய்மையை அழிக்குமென்றார்கள்‌ 
அமைச்சர்கள்‌. என்னுடனிருந்த நான்கு 
குடித்தலைவர்களில்‌ இருவர்‌ யாதவப்பெண்ணை நான்‌ 
மணந்தால்‌ என்னை அரசனென ஏற்கவியலாதென்று 
சினந்தனர்‌. அவர்கள்‌ ஏற்றாலும்‌ என்‌ குருதியில்‌ பிறந்த 
மைந்தனை அரசனென ஷத்ரியர்‌ ஏற்கமறுப்பர்‌ 
என்றார்கள்‌ அமைச்சர்கள்‌. யாதவக்‌ குடியவை ஒற்றைச்‌ 
சொல்லையே எனக்கு முன்‌ நிறுத்தியது, சுருதகீர்த்தியை 
நான்‌ பட்டத்தரசியாக்கவேண்டும்‌. அவள்‌ வயிற்றில்‌ 
பிறந்த மைந்தன்‌ அரசாளவேண்டும்‌. எனக்கு 
வேறுவழியில்லை, என்‌ வாள்தொட்டு அவ்வாக்கை 
அளித்து உன்‌ அன்னையை மணந்தேன்‌.” 


“மணப்பந்தலிலிருந்தே படையுடன்‌ சூக்திமதியை நோக்கி 
சென்றேன்‌. வங்கனை வென்று என்‌ இளையோனைச்‌ 
சிறையிட்டு அரசை கைக்கொண்டேன்‌. என்னை 
விலக்கிய குடித்தலைவர்களை ஒறுத்து முடிசூடி 
அரியணை அமர்ந்தேன்‌” தமகோஷர்‌ சொன்னார்‌. 
“ஆனால்‌ ஷத்ரியர்கள்‌ உன்னை ஏற்கவில்லை. நீ 
முடிசூடிய நாளில்‌ இங்கே யாதவரும்‌ சிறுகுடி 
ஷத்ரியர்களும்‌ மட்டுமே வந்தனர்‌ என்பதை நீயே 
அறிவாய்‌. ஷத்ரியர்‌ ஆதரவில்லை என்பதனால்தான்‌ 
அனைத்துக்குடித்தலைமையிலிருந்தும்‌ நீ 
பெண்கொள்ளச்செய்தேன்‌. நீ யாதவப்பெண்ணை 
மணந்தால்‌ உனக்குப்பிறக்கும்‌ மைந்தன்‌ ஒருபோதும்‌ 
ஷத்ரியனாக அரசாள முடியாது.” 


தளர்ந்து சிசுபாலன்‌ சூக்திமதிக்கு திரும்பிவந்தான்‌. 
அவனால்‌ விசிரையை எதிர்கொள்ள முடியவில்லை. 
முதல்நோக்கு முதல்‌ அவன்‌ அவளை உள்ளூர ஒரு 
பொருட்டென்றே எண்ணியிருக்கவில்லை. பஃப்ருவின்‌ 
குருதிபடிந்த கச்சையைக்‌ கண்டு அவளில்‌ விரிந்த 
புன்னகையின்‌ தருணத்தில்‌ நெஞ்சு நடுங்க ஒன்றை 
உணர்ந்தான்‌, அவள்‌ அவன்‌ எண்ணியதுபோல 
எளியவள்‌ அல்ல. அன்று அவளுடனான காமத்தில்‌ 
அவளை கொற்றவை என்றே அறிந்தான்‌. அன்று எழுந்த 
அச்சம்‌ அவனுள்‌ குளிர்ந்த துளியென 
எப்போதுமிருந்தது. அவ்வச்சம்‌ அவளை 
ஈர்ப்புமிக்கவளாக்கியது. அவளையன்றி பிறரை 
எண்ணாதொழியச்‌ செய்தது. அவளுடனான காமத்தை 
எரிபுகுந்து எழுதல்போல்‌ மாற்றியது. 


பன்னிருநாட்களுக்குப்பின்‌ அவன்‌ அவளிடம்‌ 
தமகோஷரின்‌ எண்ணத்தை சொன்னான்‌. “மதுராவை 
நான்‌ தாக்கியபின்னரும்கூட இளைய யாதவனும்‌ 
யாதவகுலங்களும்‌ இன்று என்னை அஞ்சி 
வாளாவிருக்கின்றன. மகதத்தின்‌ படைகள்‌ என்னுடன்‌ 
இருக்கையில்‌ அவர்கள்‌ பொறுத்திருப்பார்கள்‌. ஆனால்‌ 
நான்‌ மகதத்தை முழுதும்‌ நம்பமுடியாது. எனக்கு 
ஷத்ரியர்களின்‌ உறவு தேவை. உரிய மணவுறவு 
வழியாகவே அதை அமைக்க முடியும்‌. சொல்லெண்ணச்‌ 
சொல்லெண்ண வேறு வழி ஏதும்‌ என்‌ முன்‌ 
தெரியவில்லை” என்றான்‌. 


அவள்‌ அதை முன்னரே அறிந்திருந்தாள்‌. அவன்‌ எப்படி 
சொல்வான்‌ என்று மட்டுமே காத்திருந்தாள்‌. இயல்பான 
முகத்துடன்‌ “ஆம்‌, அறிந்தேன்‌” என்றாள்‌. “நான்‌ 
உனக்களித்த சொல்லே என்னை கட்டுப்படுத்துகிறது” 
என்றான்‌. “அச்சொல்லை எனக்களித்த பரிசென்றே 
கொண்டேன்‌. அதை திருப்பியளிக்கிறேன்‌” என்றாள்‌. 
அவன்‌ தன்‌ அச்சங்களும்‌ தயக்கங்களும்‌ விலகிய 
அத்தருணத்தில்‌ ஏன்‌ அகம்‌ ஏமாற்றம்‌ கொள்கிறது என 
வியந்தான்‌. அவள்‌ எளிதாக அதை புறந்தள்ளியதை ஓர்‌ 
சிறுமையென்று அவன்‌ ஆழம்‌ எடுத்துக்கொண்டது. 


“ஷத்ரியப்பெண்‌ என்றால்‌ உன்னை நிகரென எண்ண 
மாட்டாள்‌” என்றான்‌. “ஆம்‌, அவர்களின்‌ இயல்பு அது” 
என்றாள்‌ அவள்‌. சிசுபாலன்‌ மேலும்‌ சீற்றம்‌ கொண்டு 
“மேலும்‌ அவள்‌ உன்மேல்‌ காழ்ப்புகொள்ளலுமாகும்‌. உன்‌ 
மைந்தருக்கு இங்கு இடமிருக்காது” என்றான்‌. அவள்‌ 
புன்னகைத்து “ஆம்‌, ஆனால்‌ மைந்தரின்‌ இடம்‌ நீங்கள்‌ 
அளிப்பதல்லவா?” என்றாள்‌. மெல்ல அவன்‌ தணிந்தான்‌. 
அவளை வெல்லமுடியாதென்று தோன்றியது. அவள்‌ பல 
அடுக்குகளாக சுவர்களமைத்து அப்பால்‌ தன்னை 
வைத்துக்கொண்டிருக்கிறாள்‌. அவன்‌ ஒருபோதும்‌ அங்கு 
சென்று சேரமுடியாது. 


அன்று அவளிடம்‌ இணைந்திருக்கையில்‌ தன்‌ 
உடலெங்கும்‌ சினமிருப்பதை அவன்‌ உணர்ந்தான்‌. 
“உனக்கு நான்‌ ஒரு பொருட்டு இல்லையா?” என்றான்‌. 
“ஏன்‌?” என்று அவள்‌ கேட்டாள்‌. “சொல்‌!” என்றான்‌. 
“நீங்கள்‌ எதை எண்ணிக்கொள்ள விரும்புகிறீர்கள்‌?” 
என்றாள்‌. “உண்மையை” என்றான்‌. “எனக்கு 
தெரியவில்லை. நான்‌ இத்தருணங்களில்‌ முடிந்தவரை 
உகந்தமுறையில்‌ இருக்க விழைகிறேன்‌” என்றாள்‌. 
“இதுவல்ல என்‌ வினாவுக்கான விடை. நீ எனக்காக 
போரிடுவாயா? எனக்காக அழுவாயா? எனக்காக 


இறப்பாயா?” என்றான்‌. அவள்‌ “இறப்பேன்‌” என்றாள்‌. 
“எப்போது?” என்றான்‌. “மூத்தவளாதலால்‌ நான்‌ 
உடன்கட்டை ஏறவேண்டும்‌ அல்லவா?” 


அவன்‌ சினம்பெருகிய உடலை மெல்ல தளர்த்தி 
“அதுகூட முறைமை என்பதனால்தான்‌ இல்லையா?” 
என்றான்‌. அவள்‌ ஒன்றும்‌ சொல்லவில்லை. “சொல்‌, 
மறுமொழி சொல்‌!” என்று அவன்‌ குரலெழுப்பினான்‌. 
“நான்‌ உகந்த முறையில்‌ இருக்க விழைகிறேன்‌” என்றாள்‌. 
“சீ” என சீறியபடி அவன்‌ எழுந்தான்‌. “நீ ஒரு இழிமகள்‌. 
உடலளிக்கும்‌ பரத்தைக்கு நிகரானவள்‌...” அவள்‌ 
அசையாமல்‌ அவனை நோக்கியபடி படுத்திருந்தாள்‌. 
அவன்‌ அவள்‌ ஏதேனும்‌ சொல்வாள்‌ என எண்ணினான்‌. 
சொல்லாமலிருப்பதன்‌ வல்லமையை அவள்‌ 
அறிந்திருந்தாள்‌. 


கைந்ட்டி “உன்‌ குலத்தின்‌ இழிவை இப்போது 
காண்கிறேன்‌. யாதவப்பெண்கள்‌ எவருடனும்‌ 
உடல்பகிர்வார்கள்‌ என்று ஷத்ரியர்‌ சொல்வதுண்டு” 
என்றான்‌. மேலும்‌ வெறியெழ “உடலை பகடைக்களமாக்கி 
உலகை வெல்லத்துடிப்பவர்கள்‌. உன்குலத்துப்பெண்‌ 
அங்கே அஸ்தினபுரிக்கு அரசியாக இருக்கிறாள்‌. 
கருவறையை பகிர்ந்தளித்து மைந்தரைப்பெற்ற 
இழிமகள்‌.” 


அதைச்சொன்னதுமே அவள்‌ எண்ணுவதென்ன என்று 
அவனுக்குத்தெரிந்தது. மேலும்‌ வெறிகொண்டு 
உரத்தகுரலில்‌ “ஆம்‌, என்‌ அன்னையையும்‌ சேர்த்தே 
சொல்கிறேன்‌. இழிகுலம்‌. இழிந்த இயல்பு... பரத்தையர்‌...” 
என்று சொல்லி ஒரு கணம்‌ நின்றபின்‌ கதவை உதைத்துத்‌ 
திறந்து அறையைவிட்டு வெளியேறினான்‌. 

எதிர்பார்த்தது போலவே விசால நாட்டு மன்னர்‌ 
சமுத்ரசேனரிடமிருந்து தமகோஷர்‌ அனுப்பிய 
மணத்தூதை மறுத்து ஓலை வந்தது. தமகோஷர்‌ தன்‌ 
அவையில்‌ அமர்ந்து தூதன்‌ கொண்டுவந்த அந்த 
ஓலையை ஓலைநாயகத்திடமிருந்து வாங்கி மும்முறை 
சொல்கூர்ந்து வாசித்தபின்‌ இதழ்கோட புன்னகைத்து 
அருகிலிருந்த அமைச்சரிடம்‌ அளித்தார்‌. 


குலமுறை கிளத்தல்களுக்கும்‌ முறைமைச்‌ 
சொற்களுக்கும்‌ நலம்‌ உசாவல்களுக்கும்‌ பின்னர்‌ தன்‌ 
மகள்‌ பத்ரைக்கு மாளவம்‌, வங்கம்‌ ஆகிய இரு 
நாடுகளிலிருந்தும்‌ மணவிழைவுச்‌ செய்திகள்‌ 
வந்திருப்பதாகவும்‌, தூயகுருதி கொண்ட ஷத்ரியர்களை 
மறுத்து தமகோஷரின்‌ யாதவக்குருதிகொண்ட 
மைந்தனுக்கு மகட்கொடை கொடுத்தால்‌ அவர்களின்‌ 
சினத்துக்கு ஆளாகவேண்டியிருக்குமென்றும்‌, அதற்குரிய 
படைவல்லமை தனக்கில்லையென்றும்‌ சமுத்ரசேனர்‌ 
எழுதியிருந்தார்‌. ஷத்ரியர்கள்‌ குருதித்‌ தூாய்மையையே 
தலைகொள்வார்கள்‌ என்றும்‌ அதன்பொருட்டு எந்த 
எல்லைக்கும்‌ செல்வார்கள்‌ என்றும்‌ அவர்‌ அறிவார்‌ 
என்று நம்புவதாக சொல்லி, பொறுத்தருளும்படி 
கோரியிருந்தார்‌. 


அமைச்சர்‌ ஓலையை மடித்து பெட்டிக்குள்‌ இட்டபின்‌ 
“எண்ணியது போலவே” என்றார்‌. “குருதித்‌ 
தூய்மைக்கென எந்த எல்லைக்கும்‌ செல்வான்‌ அவன்‌” 
என்றபின்‌ தமகோஷர்‌ “மூடன்‌!” என்றார்‌. “அதை 
அவ்வாறு சொல்ல முடியாது, அரசே” என்றார்‌ நிஸ்ஸீமர்‌. 
“எங்கும்‌ ஊடுருவும்‌ படைவல்லமை உள்ள ஓர்‌ அரசன்‌ 
குலத்தூய்மை குறித்து எண்ணாதிருக்கலாம்‌. விசால 
மன்னனோ ஒரு புறா நில்லாது பறந்து அமையும்‌ 
அளவுக்கே நாடுள்ளவன்‌ என்று சூதர்களால்‌ 
பாடப்படுபவன்‌. அரசர்கள்‌ நிரையில்‌ அவனுக்கொரு 
இடம்‌ இருப்பது குருதியால்‌ மட்டுமே” என்றார்‌. 


“நம்‌ குலத்தைவிட மேலான குலக்குருதி கொண்டவனா 
அவன்‌?” என்றார்‌ தமகோஷர்‌. “தங்களது தந்தை வரை 
அவ்வாறல்ல” என்றார்‌ நிஸ்ஸீமர்‌. “எவ்வண்ணம்‌ நாம்‌ 
சொல்லெடுத்தாலும்‌ அரசரின்‌ அன்னை யாதவப்‌ பெண்‌ 


என்பதை எவராலும்‌ கடந்து செல்ல முடியாது”. அவர்‌ 
விழிகளை சீற்றத்துடன்‌ நோக்கி மெல்ல அணைந்து 
மேல்மூச்சுவிட்டு எழுந்து “ஆம்‌, இல்லையேல்‌ இந்த 
சின்னஞ்சிறு நாட்டுக்கு மணஓலை அனுப்புவேனா 
என்ன? பாரதவர்ஷத்தின்‌ ஐம்பத்தாறு தொல்முடிகளில்‌ 
ஒன்று சேதி. இவன்‌ தன்னை ஷத்ரியக்‌ குருதி என்கிறான்‌. 
பன்னிரண்டு தலைமுறைகளுக்கு அப்பால்‌ சென்றால்‌ 
அவன்‌ வேடனா மச்சனா என்று எவரும்‌ 
கண்டறியமுடியாது. பெயரறியாச்‌ சூதன்‌ எழுதிய 
புராணக்கதை ஒன்றில்‌ சென்று முட்ட வேண்டியிருக்கும்‌” 
என்றார்‌ தமகோஷர்‌. 


சினத்துடன்‌ அரியணை விட்டு அகன்று வாயிற்கதவை 
அடைந்து நின்று திரும்பி நிஸ்ஸீமரிடம்‌ “இனி 
செய்வதற்கு ஒன்றே உள்ளது. அப்பெண்ணை கவர்ந்து 
வரச்சொல்லும்‌ உங்கள்‌ அரசரிடம்‌” என்றார்‌. “அரசே!” 
என்றார்‌ நிஸ்ஸீமர்‌. “அதுவும்‌ ஷத்ரியர்களுக்கு 
அளிக்கப்பட்டுள்ள முறையே. என்‌ சொல்லை ஒருவன்‌ 
மறுத்தபின்‌ நான்‌ இங்கு அரியணையமர்தல்‌ இழிவு” 
என்றபின்‌ தமகோஷர்‌ வெளியே சென்றார்‌. 


பேரரசரின்‌ ஆணையை நிஸ்ஸீமர்‌ தன்னிடம்‌ 
சொன்னபோது சிசுபாலன்‌ சினத்துடன்‌ “படைகொண்டு 
சென்று கவர்ந்து வருவதென்றால்‌ இந்தச்‌ சிறிய நாட்டின்‌ 
பேதைப்பெண்‌ எதற்கு? மாளவத்திற்கோ கூர்ஜரத்திற்கோ 
செல்கிறேன்‌. ஏன்‌, பாஞ்சாலத்திற்கும்‌ செல்ல என்னால்‌ 
இயலும்‌” என்றான்‌. நிஸ்ஸீமர்‌ “நாம்‌ இத்தருணத்தில்‌ ஒரு 
பெரும்போரை நிகழ்த்தும்‌ நிலையில்‌ இல்லை. யாதவ 
அரசியை நீங்கள்‌ அரியணை அமர்த்தக்கூடுமென்னும்‌ 
செய்தி ஷத்ரியர்‌ நடுவே சுற்றிவருகிறது. பெருங்குடி 
ஷத்ரியப்‌ பெண்ணொருத்தி இங்கு வந்து பட்டத்தரசியாக 
முடிசூடிய பின்னரே நாம்‌ மற்ற ஷத்ரியர்களுடன்‌ உறவை 
பேண முடியும்‌. இன்னும்‌ சில நாட்களில்‌ இங்கொரு அரசி 
வரவேண்டுமென்றால்‌ இது ஒன்றே வழி. 
எண்ணித்துணிந்தே பேரரசர்‌ இம்முடிவை 
எடுத்திருக்கிறார்‌. அவர்‌ தங்களுக்கென கண்டடைந்த 
துணைவி இவர்‌” என்றார்‌. 


சிசுபாலன்‌ “அவள்‌ முகத்தை பட்டுத்திரையில்‌ பார்த்தேன்‌. 
வியன்‌ கற்பனையைக்‌ கலந்து வரைந்த பின்னரும்கூட 
சேடிப்பெண்‌ போலிருக்கிறாள்‌” என்றான்‌. நிஸ்ஸீமர்‌ 
ஒன்றும்‌ சொல்லாமல்‌ நின்றார்‌. “அவர்களின்‌ முன்னோர்‌ 
மலைவேட்டுவர்‌ என நினைக்கிறேன்‌. அப்பகுதியின்‌ 
வேட்டுவர்களைப்‌ பார்த்தால்‌ இவர்கள்‌ எங்கிருந்து 
எழுந்தனர்‌ என்று தெரிந்துவிடும்‌” என்றான்‌. அவர்‌ 


ஒன்றும்‌ சொல்லப்போவதில்லை என உணர்ந்ததும்‌ 
மேலும்‌ சினத்துடன்‌ எழுந்த சிசுபாலன்‌ “சரி, 
அவ்வண்ணமே ஆகட்டும்‌. கவர்ந்து வருகிறேன்‌ 
அவளை?” என்றான்‌. 


மறுநாள்‌ அவன்‌ துயில்‌ எழுந்து படைக்கலம்‌ பயில 
சென்று கொண்டிருக்கையிலேயே நிஸ்ஸீமர்‌ உடல்‌ 
குலுங்க விரைந்து அவனை அடைந்தார்‌. “அரசே, இனி 
பிந்துவதில்‌ பொருளில்லை. இன்று உச்சிப்பொழுதுக்குள்‌ 
தாங்கள்‌ அங்கு சென்று வைசாலியாகிய பத்ரையை 
கவர்ந்து வந்தாக வேண்டும்‌. இன்றிரவு அவளை கோசல 
நாட்டு இளவரசருக்கு மணமுடிக்கும்‌ ஓலைமாற்று 
நிகழவிருக்கிறது என்று ஒற்றர்‌ செய்தி வந்துள்ளது” 
என்றார்‌. “என்ன செய்கிறார்கள்‌ நம்‌ ஒற்றர்கள்‌? இப்பேச்சு 
நிகழ்வதை அறியாமல்‌ இருந்தார்களா?” என்று 
சிசுபாலன்‌ சினத்துடன்‌ கேட்டான்‌. “இன்று காலை வரை 
சமுத்ரசேனர்‌ தவிர பிறர்‌ அறியாத செய்தி இது. இன்று 
தலைமை வைதிகரை அரசர்‌ சந்தித்தபோதுதான்‌ 
அரசிக்கே தெரிந்தது” என்றார்‌ நிஸ்ஸீமர்‌. 


மறுசொல்‌ உரைக்காது சிசுபாலன்‌ நீராட்டறைக்குச்‌ 
சென்றான்‌. சற்று நேரத்திலேயே உடை மாற்றி சித்தமாகி 
அரண்மனை முற்றத்திலிருந்து புரவியில்‌ 
அணுக்கப்படையினர்‌ பன்னிருவரை 
அழைத்துக்கொண்டு கிளம்பினான்‌. நிஸ்ஸீமர்‌ கோட்டை 
வாயில்‌ வரை அவனுடன்‌ வந்தார்‌. “இச்சிறுபடையுடன்‌ 
சென்று தாங்கள்‌...” என்று அவர்‌ சொல்லவர கையமர்த்தி 
“அந்தப்‌ புறாமுட்டையை உடைக்க நான்‌ தமயெடுத்தேன்‌ 
என்று தெரிந்தால்‌ அதைவிட இழிவு 
பிறிதொன்றுமில்லை. அவளைக்‌ கொண்டுவர இச்சிறு 
படையே போதும்‌” என்றான்‌. நிஸ்ஸீமர்‌ “ஆனால்‌...” 
என்று மறுபடியும்‌ சொல்ல அவன்‌ நகைத்து “அமைச்சரே, 
ஒருநாட்டின்‌ படைவீரன்‌ என்பவன்‌ அவ்வரசனின்‌ 
முத்திரைக்கணையாழி போன்றவன்‌. 
கணையாமழிக்குப்பின்‌ செங்கோல்‌ காணாது 
நின்றிருக்கிறது. நம்‌ படைவீரனுக்குப்பின்‌ சேதியின்‌ 
இரண்டரைலட்சம்‌ வீரர்‌ கொண்ட படை இருக்கிறது” 
என்றான்‌. 


வழியில்‌ எங்கும்‌ நில்லாமல்‌ முழுவிரைவில்‌ சென்று உச்சி 
எழுவதற்குள்‌ விசால நாட்டின்‌ தலைநகர்‌ வைசாலியை 
அடைந்தான்‌ சிசுபாலன்‌. உயரமற்ற கோட்டையால்‌ 
சூழப்பட்ட சிறிய நகரான வைசாலி கருகிய 
மரப்பட்டையாலான கூம்புக்கரைகொண்ட 
கட்டடங்களும்‌ மரப்பட்டைத்தரையிடப்பட்ட இடுங்கலான 


தெருக்களும்‌ கொண்டது. பீதவாகினி என்னும்‌ 
சிற்றாறின்‌ கரையில்‌ அமைந்திருந்தது. ஆற்றின்‌ 
குறுக்காக பாறைகளுக்குமேல்‌ மூங்கில்நாட்டி 
அமைக்கப்பட்டிருந்த மரப்பாலத்தினூடாக குளம்புகள்‌ 
தடதடத்த பதின்மூன்று புரவிகளும்‌ நகர்‌ நோக்கி 
சென்றன. 


அவன்‌ படைகள்‌ வருவதை முந்தைய ஊர்களிலிருந்து 
அறிந்து ஒற்றர்கள்‌ அனுப்பிய புறாக்கள்‌ அதற்கு 
முன்னரே வைசாலியை சென்றடைந்திருந்தன. கோட்டை 
வாயில்‌ மூடப்பட்டு அவர்களை எதிர்கொள்ள வில்லவர்‌ 
நிரைவகுத்த படைப்பிரிவொன்று காத்திருந்தது. 
தொலைவிலேயே வைசாலர்களின்‌ கோடரிக்கொடியை 
பார்த்த சிசுபாலன்‌ திரும்பி தன்‌ படைத்துணைவனிடம்‌ 
“போருக்கென நின்றிருக்கிறார்கள்‌ போலும்‌” என்றான்‌. 
அவன்‌ புன்னகைத்தான்‌. படைவீரர்‌ பன்னிருவரும்‌ 
பாலத்தைக்‌ கடந்து கோட்டைமுகப்பின்‌ களமுற்றம்‌ 
நோக்கி வெண்கொக்குகள்‌ போல கூம்பு வடிவம்‌ கொண்டு 
சென்றனர்‌. கூம்பு முகத்தில்‌ தன்‌ வெண்புரவியில்‌ 
ஒளிரும்‌ கவசஉடை அணிந்து, இடையில்‌ படையாழியும்‌ 
தோளில்‌ அம்பறாத்தூணியும்‌ வில்லும்‌, கையில்‌ 
வேலுமாக சிசுபாலன்‌ சென்றான்‌. 


கோட்டை முன்‌ நின்றிருந்த வைசாலர்கள்‌ ஒளிரும்‌ 
பாதரசத்‌ துளி ஒன்று உருண்டு வருவதுபோல அவன்‌ 
வருவதைக்‌ கண்டனர்‌. தன்‌ படையிலிருந்து விலகியவன்‌ 
போல்‌ அவன்‌ முன்வந்து நின்றான்‌. உரத்த குரலில்‌ “இங்கு 
படைத்தலைவன்‌ யார்‌?” என்றான்‌. வைசாலர்களின்‌ 
படைத்தலைவனாகிய பத்மசேனன்‌ தன்‌ 
தலைக்கவசத்தை தள்ளி மேலே தாக்கி முகத்தைக்‌ 
காட்டியபடி கடிவாளத்தை இறுக்கி விலாமுள்ளால்‌ சுண்டி 
கபிலநிறப்‌ புரவியை செலுத்தி முன்னால்‌ வந்தான்‌. 
“வணங்குகிறேன்‌, சேதிநாட்டரசே! படைத்தலைவனாகிய 
என்‌ பெயர்‌ பத்மசேனன்‌. தங்களை இங்கே தடுத்து 
நிறுத்தும்படி எனது அரசரின்‌ ஆணை. அதன்பொருட்டு 
என்‌ கடமையைச்‌ செய்ய துணிந்துள்ளேன்‌” என்றான்‌. 


சிசுபாலன்‌ “நன்று! வீரனொருவனை எதிர்கொள்வது 
பெருமையளிக்கிறது” என்றபின்‌ “பத்மசேனரே, 
என்னுடன்‌ பன்னிரு வீரர்களே வந்துளார்கள்‌. எங்களை 
இங்குள்ள ஆயிரம்‌ வீரர்கள்‌ கொண்ட உங்கள்‌ படை 
தாக்கும்‌ என்றால்‌ வைசால நாட்டிலுள்ள பத்தாயிரம்‌ பேர்‌ 
கொண்ட படையை சேதியின்‌ இரண்டரை லட்சம்‌ பேர்‌ 
கொண்ட படை வந்து கொன்று குவிப்பது முறையே 
என்றாகிவிடும்‌. இந்நகரின்‌ அனைத்துக்‌ கூரைகளையும்‌ 


எரித்து, அத்தனை கன்றுகளையும்‌ கொன்று, 
நீர்நிலைகள்‌ அனைத்திலும்‌ நஞ்சு கலந்து, சோலைகளை 
எரியூட்டி, ஆண்களனைவரையும்‌ கொன்று பெண்களை 
சிறைப்பிடித்து திரும்பிச்‌ செல்வது இயல்பே 
என்றாகிவிடும்‌ அல்லவா?” என்றான்‌. 


பத்மசேனனின்‌ முகம்‌ ஒரு சொல்வில்‌ நின்று தயங்கியது. 
இருமுறை அவன்‌ இதழ்கள்‌ திறந்தன. பின்னர்‌ “ஆம்‌ 
அரசே, தாங்கள்‌ சொல்வது சரியே” என்றான்‌. 
“அவ்வண்ணமெனில்‌ இந்நகரின்‌ பன்னிரண்டு 
வீரர்களுடன்‌ முன்வருக! எங்களை வெல்ல முடிந்தால்‌ 
அவ்வாறாகுக!” என்றான்‌ சிசுபாலன்‌. “ஆம்‌, அது 
முறையே” என்றான்‌ பத்மசேனன்‌. திரும்பி தன்‌ புரவியை 
ஓட்டி படைக்குள்‌ சென்று அங்கிருந்த பிற 
படைத்துணைவர்களுடன்‌ சொல்கலக்கத்‌ 
தொடங்கினான்‌. புரவியில்‌ அசையாது நின்று அதை 
ஏளனம்‌ நிறைந்த முகத்துடன்‌ சிசுபாலன்‌ பார்த்தான்‌. 
உச்சி வெயிலில்‌ சூரியனிலிருந்து உடைந்து விழுந்த சிறு 
துண்டென அவன்‌ ஒளிவிட்டுக்‌ கொண்டிருந்தான்‌. 


பத்மசேனன்‌ மீண்டு வந்து “அரசே, தங்கள்‌ 
கோரிக்கையை படைத்துணைவரிடம்‌ சொன்னேன்‌. 
நாங்கள்‌ பதின்மூவர்‌ தங்கள்முன்‌ படைக்கலங்களுடன்‌ 
வருகிறோம்‌. இங்கு நாங்கள்‌ அன்றி பிறிதெவரும்‌ 
உங்களை தடுக்கமாட்டார்கள்‌. இப்போருக்கு நீங்கள்‌ 
ஒப்புவதாலேயே எத்தருணத்திலும்‌ மிகுதியான 
படைகளுடன்‌ இந்நகர்மேல்‌ எழமாட்டீர்கள்‌ என்று ஒப்புக்‌ 
கொண்டவராகிறீர்கள்‌. இன்றல்ல, தங்கள்‌ 
கொடிவழியினர்‌ சேதியை ஆளும்‌ காலம்‌ வரை. 
ஏனெனில்‌ அரசர்களின்‌ சொற்கள்‌ அழியாத 
மூச்சுக்காற்றில்‌ எழுதப்படுகின்றன” என்றான்‌. 


சிசுபாலன்‌ உரக்க நகைத்து “நன்று. வாளேந்தி என்‌ 
எதிர்நிற்பவராக தாங்கள்‌ இல்லையென்றால்‌ சேதி 
நாட்டின்‌ படைத்தலைவர்களில்‌ ஒருவராக இக்கணமே 
தங்களை ஆக்குவேன்‌” என்றான்‌. “இது என்‌ மண்‌” என்று 
பத்மசேனன்‌ சொன்னான்‌. “வணங்குகிறேன்‌, வீரரே! எவர்‌ 
இறந்தாலும்‌ தோள்தழுவும்‌ தோழராக அவ்வுலகில்‌ 
சந்திப்போம்‌” என்றான்‌ சிசுபாலன்‌. பத்மசேனன்‌ 
தலைவணங்கி “தங்கள்‌ அன்புக்கு என்‌ மூதாதையர்‌ 
சார்பில்‌ தலைவணங்குகிறேன்‌” என்றான்‌. 


பத்மசேனன்‌ திரும்பி கைகாட்ட வைசால நாட்டிலிருந்து 
பன்னிரண்டு படைவீரர்கள்‌ முழுக்கவச உடைகளுடனும்‌, 
படைக்கலங்களுடனும்‌ புரவிகளில்‌ முன்னால்‌ வந்தனர்‌. 


வைசாலியின்‌ படைகள்‌ காற்றில்‌ நுரை விலகுவதுபோல்‌ 
அகன்று களம்‌ ஒன்றை சமைத்தன. இருதரப்பும்‌ 
பிறைவடிவில்‌ நிரைகொண்டு ஒருவரை ஒருவர்‌ 
நோக்கியபடி புரவிகளில்‌ அசையாமல்‌ நின்றன. 
குதிரைகள்‌ குளம்புமாற்றும்‌ ஒலியும்‌ செருக்கடிப்புகளும்‌ 
மட்டும்‌ கேட்டன. மறுபக்கத்திலிருந்து வந்த காற்றில்‌ 
வைசாலர்களின்‌ வியர்வை மணத்தை சிசுபாலன்‌ 
அறிந்தான்‌. 


பத்மசேனன்‌ கவசத்தால்‌ தன்‌ முகத்தை 
மூடிக்கொண்டான்‌. சிசுபாலன்‌ கைதூக்க “வெற்றிவேல்‌! 
வீரவேல்‌! சேதி வெல்க! சிசுபாலர்‌ வெல்க!” என்று 
கூவியபடி அவனுடன்‌ வந்த பன்னிருவரும்‌ 
வைசாலர்கள்‌ பன்னிருவருடன்‌ மோதிக்‌ கலந்தனர்‌. 
புரவிக்‌ குளம்புகள்‌ ஒன்றுகலந்து துள்ளும்தாளத்தின்‌ 
முரசுத்தடிகளென மண்ணை அறைந்தன. பற்களைக்‌ 
காட்டி கனைத்தும்‌ கழுத்துகளால்‌ அறைந்துகொண்டும்‌ 
புரவிகள்‌ போரிட்டன. 


ஒளிக்கதிர்கள்‌ போல்‌ மின்னிச்‌ சுழன்ற வாள்கள்‌ உலோக 
ஒலிகளுடன்‌ ஒன்றுடன்‌ ஒன்று அறைந்து, இழுபட்டு, 
கூவி, சிலம்பி, ரீங்கரித்து மீண்டும்‌ அறைந்தன. 
கவசங்களின்‌ மேல்‌ வாள்கள்‌ அறைந்திழுபட்டு விலகின. 
வெட்டுண்ட புரவிகள்‌ கனைத்தபடி நீள்தலை மண்ணில்‌ 
அறைய, கால்கள்‌ காற்றில்‌ உதைத்து நெளிய, உருண்டு 
விழுந்தன. கண்கள்‌ உருள வாய்‌ திறந்து மூச்சு சீறி குருதி 
தெறிக்க எழுந்து மீண்டும்‌ சரிந்து விழுந்தன. 
இறப்போலங்கள்‌ போர்க்கூச்சல்களுடன்‌ கலந்தன. 
சிசுபாலன்‌ தன்‌ படையாழியை கையிலெடுத்து வீச அது 
வெள்ளிப்பறவை போல்‌ சிறகுசீற காற்றில்‌ மிதந்து 
தலைகளை வெட்டி மீண்டது. 


பத்மசேனன்‌ தன்‌ வாளால்‌ சேதியின்‌ வீரன்‌ ஒருவனை 
வெட்டிச்சரித்து பிறிதொருவனை வெட்டிய விரைவில்‌ 
தன்‌ பின்னால்‌ சரிந்துவிழுந்த படைவீரனை நோக்க 
முகம்‌ திருப்பிய கணத்தில்‌ தலைக்கவசத்திற்கும்‌ 
மார்புக்கும்‌ இடையே புகுந்து அவன்‌ கழுத்தை 
துண்டித்தது ஆழி. குருதி அரைவட்டமாகச்‌ சிதறி சரிந்து 
நிலம்‌ தொட சுழன்று வளைந்து மேலேறி மீண்டும்‌ 
சிசுபாலனிடமே வந்தது. சற்று நேரத்தில்‌ வைசாலர்‌ 
பன்னிருவரும்‌ வெட்டுண்டு குருதிக்‌ குமிழிகள்‌ வெடிக்க, 
கொழுஞ்செம்மை நிணத்துளிகளுடன்‌ பூழியில்‌ 
ஊறிப்பரவ, உடல்போழ்ந்தும்‌ தலைவெட்டுண்டும்‌ 
நிலம்பட்டனர்‌. புரவியிலேறுபவர்களைப்போல 
காலுதைத்தும்‌ காற்றை அள்ள கைவிரல்களைப்‌ 


பிசைந்தும்‌ அதிர்ந்து கொண்டிருந்தனர்‌. 

புண்பட்ட சேதி நாட்டு வீரர்கள்‌ நால்வர்‌ புரவிமேல்‌ 
குவிந்து படுத்திருக்க ஐவர்‌ மண்ணில்‌ கிடந்தனர்‌. 
உடலெங்கும்‌ வழிந்த குருதியும்‌ சொட்டும்‌ வாள்களுமாக 
எஞ்சிய மூவர்‌ சிசுபாலன்‌ அருகே வந்தனர்‌. ஒருவன்‌ 
ஏதோ சொல்ல வாயெடுக்க குருதி பீரிட்டது. சரிந்து 
கையை அசைத்தபடி மண்ணில்‌ விழுந்தான்‌. 
எடையிழந்த அவன்‌ குதிரை அடிவைத்து 
முன்னால்சென்று திரும்பி நோக்கி மூச்சு சீறியது. 


சிசுபாலன்‌ கை தூக்கி கோட்டைவாயிலை திறக்கும்படி 

ணையிட்டான்‌. கோட்டைக்‌ கதவுகள்‌ 
வலியோசையுடன்‌ மெல்ல விரிய அவர்கள்‌ உள்ளே 
நுழைந்தனர்‌. புரவிகள்‌ செல்லும்‌ வழியெங்கும்‌ 
குருதிமணிகள்‌ சிதறி te உருண்டன. 
குளம்படித்தடங்கள்‌ மீதெல்லாம்‌ குருதிபடிந்திருந்தது. 
திண்ணைகளிலும்‌ உப்பரிகைகளிலும்‌ கூடிய வைசாலர்‌ 
அவர்கள்‌ செல்வதை ஓசையின்றி நோக்கி நின்றனர்‌. 
சமுத்ரசேனரின்‌ அரண்மனை முற்றத்தில்‌ சென்று நின்று 
சிசுபாலன்‌ “எங்கே இளவரசி?” என்றான்‌. 
அரண்மனையின்‌ அனைத்துச்‌ சாளரங்களும்‌ 
விழிதிறந்து அவனைப்‌ பார்ப்பது போல்‌ தோன்றியது. 
“இளவரசி வருக!” என்று அவன்‌ மீண்டும்‌ உரக்க 
கூவினான்‌. அவ்வொலி கேட்டு அஞ்சும்‌ 
குகைவிலங்கென அரண்மனை அதிர்ந்து குன்றுவதாகத்‌ 
தோன்றியது. 


“இளவரசி வெளியே வருக! இல்லையேல்‌ நான்‌ 
அரண்மனைக்குள்‌ புகுவேன்‌” என்றான்‌ சிசுபாலன்‌. 
அரண்மனை முகவாயில்‌ மெல்ல திறக்க கையில்‌ ஏந்திய 
தாலத்தில்‌ ஐந்து மங்கலங்களும்‌ அகல்விளக்கும்‌ ஏந்தி 
குழைந்த கால்களுடன்‌ பத்ரை மெல்ல நடந்து வந்தாள்‌. 
அவள்‌ உதடுகளை இறுகக்‌ கடித்து கண்ணீர்‌ வார அழுது 
கொண்டிருப்பதை அவன்‌ கண்டான்‌. குதிமுள்ளால்‌ 
புரவியை ஊக்கி அரண்மனைப்‌ படிகளில்‌ ஏறி குனிந்து 
அவள்‌ இடையை சுற்றித்தூக்கி புரவிமீது 
வைத்துக்கொண்டு திரும்பி தன்னைத்‌ தொடருமாறு 
வீரர்களுக்கு ஆணையிட்டுவிட்டு வைசாலியின்‌ 
செம்புழுதி படிந்த தெருக்களினூடாக நனைந்த முரசுத்‌ 
தோலில்‌ கோல்‌ விழுந்ததுபோல்‌ குளம்படிகள்‌ ஒலிக்க 
விரைந்தோடி கோட்டையைக்‌ கடந்து அகன்றான்‌. 
நகரெங்கும்‌ நிறைந்திருந்த மக்களும்‌ காவல்‌ 
மாடங்களிலும்‌ கோட்டை முகப்பிலும்‌ கூடியிருந்த 
வீரர்களும்‌ சித்திரத்தில்‌ எழுதப்பட்டவர்கள்போல்‌ 


ஓசையின்றி அதை நோக்கி நின்றனர்‌. 


சேதி நாட்டு எல்லையிலேயே பத்ரை பல்லக்கில்‌ 
ஏற்றப்பட்டு மங்கல இசையும்‌ அணிச்சேடியர்‌ 
அகம்படியுமாக சூக்திமதிக்கு கொண்டுவரப்பட்டாள்‌. 
சாலையெங்கும்‌ ஊர்முகப்புகளில்‌ அணிப்பந்தல்‌ 
அமைத்து குடித்தலைவர்களும்‌ மூதன்னையரும்‌ 
கூடிநின்று அவளை வாழ்த்தி குங்குமமும்‌ மஞ்சளும்‌ 
மலரும்‌ நீரும்‌ தூவி வழியனுப்பினர்‌. சூக்திமதியின்‌ 
கோட்டை முகப்பில்‌ நிஸ்ஸீமரும்‌ தலைமை வைதிகர்‌ 
பிரபாகரரும்‌ அவரது நூற்றெட்டு மாணவர்களும்‌ 
அவளை எதிர்கொண்டனர்‌. வேதம்‌ ஓதி அரிமலர்‌ தூவி 
வாழ்த்தி வைதிகர்கள்‌ அவளை நகரத்திற்குள்‌ 
வரவேற்றனர்‌. 


அவளை வரவேற்று காவல்‌ மாடங்கள்‌ 
அனைத்திலிருந்தும்‌ முரசுகள்‌ முழங்கின. நகரின்‌ 
தெருக்கள்‌ எங்கும்‌ அவளுக்காக தோரணங்களும்‌ 
பட்டுப்பாவட்டாக்களும்‌ வண்ணக்கொடிகளும்‌ 
புதுமலர்த்‌ தார்களும்‌ கொண்டு 
அலங்கரிக்கப்பட்டிருந்தன. ஈச்சையோலைகளும்‌ 
தளிரிலைகளும்‌ குலைவாழைகளும்‌ கொண்டு பசுமை 
பூத்த காடென அணிசெய்யப்பட்டிருந்த இல்லநிரைகளின்‌ 
நடுவே அரசமணித்தேரில்‌ முழுதணிக்கோலத்தில்‌ 
மலர்மாலை அணிந்து கைகூப்பி நின்று சேதி நாட்டின்‌ 
தெருக்களினூடாக அவள்‌ சென்றாள்‌. சூதர்களின்‌ 
இசைத்தேர்கள்‌ அவளுக்கு முன்னால்‌ சென்றன. 
வாழ்த்தொலி எழுப்பியபடி அணிச்சேடியர்‌ அதை 
தொடர்ந்தனர்‌. 


உப்பரிகைகளில்‌ இருந்தும்‌ மாடங்களில்‌ இருந்தும்‌ அவள்‌ 
மேல்‌ மலர்மழை கொட்டிக்கொண்டிருந்தது. நகரமே 
அவளுக்கென களி கொண்டு துள்ளுவதுபோல்‌ 
இருந்தது. அரண்மனைக்குச்‌ சென்றதும்‌ அரண்மனை 
முற்றத்தில்‌ பேரரசி சுருதகீர்த்தியும்‌ அவளுடைய 
சேடிகளும்‌ அவளுக்காக காத்திருந்தனர்‌. அருகே யாதவ 
அரசி விசிரையும்‌ சேடிகளும்‌ மங்கலத்தாலங்களும்‌ சுடர்‌ 
அகல்களுமாக நின்றிருந்தனர்‌. தேர்‌ வந்து நின்றதும்‌ 
வாழ்த்தொலிகள்‌ நடுவே வலக்காலெடுத்து வைத்து 
முற்றத்தில்‌ இறங்கிய அவளை அருகணைந்து நெற்றி 
வகிட்டில்‌ குங்குமமிட்டு சுருதகீர்த்தி “வருக! இந்நாடும்‌ 
இவ்வரண்மனையும்‌ மங்கலம்‌ பொலிக! பெருந்திறல்‌ 
வீரர்களை மைந்தரெனப்‌ பெற்று என்‌ குடி வெல்லச்‌ 
செய்க!” என்றாள்‌. 


சற்றே தலைவணங்கி அவ்வாழ்த்தை ஏற்றபின்‌ அவள்‌ 
முன்னால்‌ நடந்தாள்‌. சேடியர்கள்‌ முகங்களில்‌ மெல்லிய 
மாறுதல்கள்‌ ஏற்பட்டன. சுருதகீர்த்தியின்‌ தாள்தொட்டு 
இளவரசி சென்னி சூடவில்லை என்பதை 
விழிகளினூடாகவே அவர்கள்‌ பரிமாறிக்கொண்டனர்‌. 
சுருதகீர்த்தி சற்றே விழியசைத்து விசிரையை 
நோக்கினாள்‌. அவள்‌ முகத்தில்‌ ஏதும்‌ தெரியவில்லை. 
விசிரை தாலத்துடன்‌ முன்னால்‌ வர தனக்குப்‌ பின்னால்‌ 
சென்று அணிமங்கையருடன்‌ சேர்ந்து கொள்ளும்படி 
மிகச்சிறிய கையசைவால்‌ ஆணையிட்டு பத்ரை 
அரண்மனையின்‌ படிக்கட்டில்‌ இடக்கையில்‌ ஏந்திய 
நெய்யகலும்‌ வலக்கையில்‌ நிறைகுடமுமாக 
வலக்காலெடுத்து வைத்து ஏறிச்சென்றாள்‌. 


அவள்‌ உள்ளே நுழைந்த மறுகணமே முற்றத்தில்‌ இருந்த 
சேடியர்‌ பறவைக்கூட்டம்‌ கலைந்ததுபோல்‌ 
பேசத்தொடங்கினர்‌. இளவரசியின்‌ ஒவ்வொரு அசைவும்‌ 
தெளிவான செய்திகளை அவர்களுக்கு அளித்தது. “ஆம்‌, 
அது சரிதான்‌. ஷத்ரியர்கள்‌ எங்கும்‌ 
தலைவணங்கலாகாது” என்று முதிய சேடி சொன்னாள்‌. 
“வெல்லப்பட்டபின்‌ அவள்‌ எப்படி ஷத்ரியப்பெண்‌ 

வாள்‌?” என்றாள்‌ ஒருத்தி. “தன்னை வென்ற 
அரசனின்‌ அன்னையை வணங்குவதில்‌ ஏது தடை 
அவளுக்கு?” என்றாள்‌ இன்னொருத்தி. “வணங்காத 
பெண்‌ வேண்டுமென்றல்லவா தொலைவு சென்று 
கவர்ந்து வந்திருக்கிறார்‌?” என்றாள்‌ ஒரு முதுமகள்‌. 
“எங்கும்‌ வணங்கும்‌ பெண்‌ இங்குதான்‌ இருக்கிறாளே” 
என்றாள்‌ இன்னொருத்தி. 


“என்ன ஓசை?” என்று சுருதகீர்த்தி கைதூக்க அவள்‌ 
அகம்படி செவிலி “அமைதி! அமைதி!” என்று கூவினாள்‌. 
ஒவ்வொரு விழியையும்‌ நோக்கி நடந்த சுருதகீர்த்தி 
ஒவ்வொன்றிலும்‌ ஒவ்வொரு உணர்வு இருந்ததைக்‌ 
கண்டு திகைத்தாள்‌. உவகை, நிறைவு, கசப்பு, இளிவரல்‌, 
திகைப்பு, புரியாமை... படியேறிய பிறகு திரும்பி 
தன்னருகே வந்த விசிரையின்‌ தோளைத்‌ தொட்டு ஏதோ 
சொல்ல எண்ணியவள்‌ அச்சொற்கள்‌ அனைத்தும்‌ 
பொருளற்றவை போல்‌ தோன்ற கையை முழங்கால்‌ 
வரையில்‌ தாழ்த்திக்‌ கொண்டு வந்து விசிரையின்‌ சிறிய 
விரல்தொகையை தன்‌ கைக்குள்‌ எடுத்து மெல்ல 
அழுத்தியபின்‌ திரும்பி நடந்தாள்‌. 

சூக்திமதியின்‌ அரண்மனை மகளிரறையில்‌ நடந்த 
தொடர்‌ குடியமைவுச்‌ சடங்குகளிலும்‌, 
மங்கலநிகழ்வுகளிலும்‌ சேதிநாட்டுக்‌ குடித்தலைவர்களின்‌ 
துணைவியரும்‌, வணிகர்களின்‌ மனைவியரும்‌, 
மூதன்னையரும்‌ புதிய அரசியை வந்து பார்த்து வணங்கி 
பரிசில்‌ கொடுத்து மீண்டனர்‌. அந்நிகழ்வுகளில்‌ தான்‌ 
இருந்த கூடத்திலும்‌ உள்ளறையிலும்‌ எங்கும்‌ உடனிருந்த 
விசிரையை கண்டதாகவே பத்ரை 
காட்டிக்கொள்ளவில்லை. அந்த முழுமையான 
புறக்கணிப்பே அவள்‌ விசிரையை உள்ளூர எத்துணை 
பொருட்படுத்துகிறாள்‌ என்பதை அனைவருக்கும்‌ காட்ட 
சேடியரும்‌ செவிலியரும்‌ விழிகளுக்குள்‌ நோக்கிக்‌ 
கொண்டனர்‌. 


அவள்‌ தன்னை புறக்கணிப்பதை உணர்ந்தும்‌ 
முறைமைச்‌ செயல்கள்‌ அனைத்திலும்‌ இயல்பாக 
உடனிருந்த யாதவ அரசி பின்னர்‌ அவள்‌ கொண்ட 
தத்தளிப்பை உணர்ந்ததும்‌ தன்‌ சிறிய உதடுகளில்‌ 
புன்னகை குடியேற வேண்டுமென்றே அவள்‌ அருகே 
வந்து நின்றாள்‌. இயல்பாக தொட்டு குழலையும்‌ 
ஆடையையும்‌ சீரமைத்தாள்‌. அவள்‌ அருந்த நீர்‌ 
கேட்டபோது தானே கொண்டு வந்து கொடுத்தாள்‌. 
எவ்வகையிலும்‌ தவிர்க்க முடியாதபடி மீண்டும்‌ மீண்டும்‌ 
விழிகளுக்கு முன்‌ தோன்றினாள்‌. அவளை முகம்‌ 
நினைவுகூரத்‌ தேவையில்லாத சேடிப்பெண்ணென்ற 
நிலையிலேயே பத்ரை நடத்தினாள்‌. இருவரும்‌ ஆடிய 
அந்த நாற்களச்‌ சூழலை கண்டிருந்த சேடியர்‌ அவர்கள்‌ 
முன்னிருந்து விலகியதுமே ஒருவருக்கொருவர்‌ 
கைகொட்டி சிரித்தனர்‌. அச்சிரிப்பு எஞ்சியிருக்கும்‌ 
விழிகளுடன்‌ மீண்டும்‌ அவர்கள்‌ இருந்த அறைக்குள்‌ 
வந்து உதடுகளை இறுக்கியபடி பணியேற்றனர்‌. 


நள்ளிரவில்‌ சடங்குகள்‌ அனைத்தும்‌ முடிந்து 
அரசணியைக்‌ கழற்றி நீராடி வெண்பட்டாடை அணிந்து 
சிசுபாலனின்‌ மந்தண அறைக்குள்‌ வந்து அவனருகே 
அமர்ந்ததுமே பத்ரை அதுவரை அவளைப்பற்றி மட்டுமே 
தான்‌ எண்ணிக்‌ கொண்டிருந்ததை உணர்ந்து கடும்‌ சினம்‌ 
கொண்டாள்‌. அவள்‌ முகம்‌ அச்சினத்தால்‌ நோயுற்றது 


போலிருந்தது. அவளை அழைத்து வந்த சேடியர்‌ மந்தண 
அறைவாயிலை மூடிவிட்டு விலகிச்‌ செல்ல சிசுபாலன்‌ 
மஞ்சத்தில்‌ அவளருகே அமர்ந்து அவள்‌ கைகளை தன்‌ 
கைகளில்‌ எடுத்துக்‌ கொண்டான்‌. அவனுடலில்‌ இருந்து 
எழுந்த புனுகும்‌ சவ்வாதும்‌ கலந்த மணம்‌ அவளை 
எரிச்சல்படுத்தியது. காற்றிலாடிய தன்‌ மேலாடையை 
சலிப்புடன்‌ இழுத்தபடி அவள்‌ கதவு மூடப்பட்டிருக்கிறதா 
என்று பார்ப்பவள்போல பார்வையை 
திருப்பிக்கொண்டாள்‌. 


சிசுபாலன்‌ மென்குரலில்‌ “பெண்கவர்தல்‌ 
அரசர்களுக்குரிய மணமுறை என்று இருப்பதால்‌ 
இவ்வாறு நிகழ்ந்தது. கடுஞ்செயல்தான்‌. ஆயினும்‌ ஓர்‌ 
ஆடலென எண்ணி பொறுத்தருள்க, தேவி!” என்றான்‌. 
அவள்‌ தலைநிமிர்ந்து “அந்த யாதவப்பெண்‌ இங்குதான்‌ 
இருப்பாளா?” என்றாள்‌. “யார்‌?” என்றான்‌. “உங்கள்‌ 
துணைவி. யாதவ பஃப்ருவின்‌ மனைவி” என்றாள்‌. 
“பஃப்ரு இன்றில்லை” என்றான்‌. “அவள்‌ உடலில்‌ அவன்‌ 
மணம்‌ இருக்கும்‌” என்றாள்‌. அவன்‌ கூசி விழிகளை 
திருப்பிக்கொண்டான்‌. சினமெழுகையில்‌ பெண்களுக்கு 
எட வபாது அனைத்து நரம்புமுடிச்சுகளும்‌ தெரியும்‌ 
ந்தை. “அவளுக்கு இங்கு என்ன வேலை?” என்றாள்‌. 
சிசுபாலன்‌ சினத்துடன்‌ “அவளையும்‌ நான்‌ துணைவி 
என்றே கவர்ந்து வந்தேன்‌” என்றான்‌. அவள்‌ அவன்‌ 
உளவலியை உணர்ந்து மேலும்‌ கூர்மைகொண்டாள்‌. 
“பிறிதொருவனுடன்‌ இருந்தவள்‌ ஒருபோதும்‌ ஒருவனுக்கு 
முழுமனைவியாவதில்லை” என்றாள்‌. 


சிசுபாலன்‌ “இத்தருணத்தில்‌ நாம்‌ ஏன்‌ அவளைப்பற்றி 
பேசுகிறோம்‌?” என்றான்‌. “அவளைப்பற்றி மட்டுமே நான்‌ 
எண்ணிக்‌ கொண்டிருக்கிறேன்‌” என்றாள்‌. அவன்‌ தன்‌ 
உடல்‌ மெல்ல களைப்புறுவதை உணர்ந்தான்‌. “நான்‌ 
என்ன செய்ய வேண்டும்‌?” என்றான்‌. கேட்டதுமே 
அதிலிருந்த களைப்பு ஆணைக்குப்‌ பணிவதுபோல்‌ 
ஒலித்துவிட்டதை உணர்ந்தான்‌. ஆனால்‌ மேற்கொண்டு 
ஒன்றும்‌ செய்யவியலாதென்றும்‌ அறிந்தான்‌. “அவள்‌ 
இவ்வரண்மனைக்குள்‌ இருக்கலாகாது. நகரில்‌ 
சூத்திரர்களுக்குரிய பகுதியில்‌ அவளுக்கொரு 
அரண்மனை அமையுங்கள்‌. அவள்‌ அங்கு இருக்கட்டும்‌” 
என்றாள்‌ பத்ரை. அவன்‌ “அவள்‌ அரசி!” என்றான்‌. 


“அரசியென அவளை எவரும்‌ சொல்லலாகாது. 
அதற்கெனவே சூத்திரர்‌ பகுதியில்‌ மாளிகை அமைக்கச்‌ 
சொன்னேன்‌. அது எத்தனை பெரிய 
மாளிகையாகவேனும்‌ இருக்கட்டும்‌, அங்கு சேதி நாட்டின்‌ 


கொடி பறக்கட்டும்‌. அம்மாளிகை அங்கு இருக்கும்‌ வரை 
அவளை அரசி என்று எவரும்‌ சொல்லமாட்டார்கள்‌” 
என்றாள்‌. சிசுபாலன்‌ “இதை நாம்‌ பிறகு பேசலாமே” 
என்றான்‌. “இப்போது பேசவேண்டியது இது ஒன்றுதான்‌. 
பிறிதொன்றுமல்ல” என்று அவள்‌ சொன்னாள்‌. “உங்கள்‌ 
உள்ளத்தை அவளே நிறைத்திருக்கிறாள்‌. நீங்கள்‌ 
அங்கேதான்‌ விழுந்துகிடப்பீர்கள்‌.” அவன்‌ “என்ன 
சொல்கிறாய்‌?” என்றான்‌. “அவள்‌ உடவில்‌ தெரிந்த 
மிதப்பே அதை சொன்னது. ஆணை வென்ற பெண்ணின்‌ 
அசைவுகள்‌ அவை.” 


அவன்‌ அவளருகே சற்று நெருங்கி அமர்ந்து கைகளை 
மீண்டும்‌ பற்றிக்கொண்டு “உன்‌ உள்ளம்‌ 
நிலையழிந்திருப்பது எனக்குத்‌ தெரிகிறது. இதை நாம்‌ 
சற்று இயல்பானபின்பு பிறிதொருமுறை பேசுவோம்‌” 
என்றான்‌. அவன்‌ கைகளை உதறி எழுந்து “இன்று 
இத்தருணத்தில்‌ இவ்வாக்குறுதியை எனக்களித்தபின்‌ 
அன்றி உங்களை என்‌ கொழுநனாக ஏற்கமாட்டேன்‌” 
என்றாள்‌. “வேண்டுமென்றால்‌ என்னை நீங்கள்‌ 
உடலாளலாம்‌. கவர்ந்துவந்தவருக்கு உரிய காதல்‌ 
அதுவே. ” விழிகள்‌ சுருங்க சினந்து “என்ன சொல்கிறாய்‌?” 
என்றான்‌ சிசுபாலன்‌. “ஆனால்‌ அது உயிரற்ற உடலாகவே 
இருக்கும்‌. நான்‌ என்‌ கழுத்தை உடைவாளால்‌ 
வெட்டிக்கொள்ள முடியும்‌ அல்லவா?” என்றாள்‌ அவள்‌. 
தளர்ந்து “சொல்லெண்ணி பேசு! நீ அரசி” என்றான்‌. 
“இதற்கப்பால்‌ ஒரு சொல்லும்‌ நான்‌ சொல்வதற்கில்லை” 
என்றாள்‌ அவள்‌. 


சிசுபாலன்‌ அமைதியாக தலைகுனிந்து சொல்லிழந்து 
அமர்ந்திருந்தான்‌. களைப்பு எழுந்து கண்பார்வை 
மங்கலாகியது. உடல்‌ மெல்ல நடுங்கிக்கொண்டிருந்தது. 
தன்‌ உடல்‌ உறுப்புகள்‌ ஒவ்வொன்றும்‌ கழன்று 
அகல்வதாக எப்போதும்‌ எழும்‌ உளமயக்கு அவனுக்கு 
ஏற்பட்டது. வலிப்பு வந்துவிடுமோ என அஞ்சியதுமே 
அவன்‌ உடல்‌ மேலும்‌ நடுங்கத்தொடங்கியது. 


அவள்‌ கதவைத்‌ தொட்டு “முடிவெடுத்தபின்‌ 
அழையுங்கள்‌. காத்திருக்கிறேன்‌” என்றாள்‌. சிசுபாலன்‌ 
தலை தாக்கி “நில்‌!” என்றான்‌. அவள்‌ புருவம்‌ தூக்கி 
திரும்பிப்‌ பார்த்தாள்‌. “இன்று இக்கதவைத்‌ திறந்து நீ 
வெளியே சென்றால்‌ அரண்மனை முழுக்க அலராகும்‌. 
எண்ணிப்பார்‌” என்றான்‌. “அதைப்பற்றி நான்‌ ஏன்‌ 
கவலைகொள்ள வேண்டும்‌?” என்றாள்‌. “நீ என்‌ 
துணைவி. இந்நகரின்‌ பட்டத்தரசி. என்‌ மதிப்பு உனக்கு 
ஒரு பொருட்டல்லவா?” என்றான்‌. “இல்லை” என்று 


அவள்‌ சொன்னாள்‌. “என்‌ மதிப்பைக்‌ குறித்து மட்டுமே 
நான்‌ எண்ணமுமியும்‌. என்‌ மதிப்பின்‌ மீதுதான்‌ உங்கள்‌ 
மதிப்பு அமர்ந்திருக்கிறது. நீங்களும்‌ அதைக்‌ குறித்து 
எண்ணவேண்டும்‌” என்றாள்‌. 


மூச்சிரைக்க “இங்கு நான்‌ பட்டத்தரசி என்றால்‌ 
இவ்வரண்மனை வளாகத்தில்‌ அவள்‌ இருக்கமாட்டாள்‌” 
என்றபின்‌ மேலாடையை இழுத்து வளைத்தணிந்து 
“நன்று” என கதவை தட்டினாள்‌. சிசுபாலன்‌ 
“பிறிதொருமுறை நாம்‌ இதைக்‌ குறித்து...” என்று 
இழைந்தகுரலில்‌ சொல்ல “இதைக்‌ குறித்து நான்‌ 
சொல்லும்‌ இறுதி வார்த்தை இது” என்றபின்‌ அவள்‌ 
கதவை இழுத்தாள்‌. மறுபக்கம்‌ சேடியர்‌ வந்து “அரசி!” 
என்றனர்‌. “நில்‌” என்றபடி சிசுபாலன்‌ எழுந்து அவள்‌ 
அருகே வந்தான்‌. “இதோ என்‌ சொல்‌. அவளை சூதர்கள்‌ 
பகுதிக்கு அனுப்புகிறேன்‌. ஒருபோதும்‌ அரசியென 
அரண்மனை விழவுகளில்‌ அவள்‌ கலந்து கொள்ள 
மாட்டாள்‌. எத்தருணத்திலும்‌ உன்‌ விழிமுன்‌ அவள்‌ 
வரமாட்டாள்‌. போதுமா?” என்றான்‌. 


ஆனால்‌ அவள்‌ கண்கள்‌ மேலும்‌ ஐயமும்‌ துயரமும்தான்‌ 
கொண்டன. “ஒருசொல்லிலும்‌ சேதி நாட்டரசி என்று 
அவள்‌ குறிப்பிடப்படலாகாது” என்றாள்‌. “ஆம்‌, உறுதி 
அளிக்கிறேன்‌” என்றான்‌ சிசுபாலன்‌. அவள்‌ வெறுப்புடன்‌ 
புன்னகைத்து “நன்று” என்றாள்‌. அவள்‌ மேல்‌ அவனுக்கு 
எப்போதும்‌ காமம்‌ எழுந்ததில்லை. அழகற்ற பெண்‌ 
என்றே அவளை ஓவியத்தில்‌ கண்டதுமுதல்‌ 
எண்ணியிருந்தான்‌. ஆனால்‌ அவள்‌ விழிகள்‌ அப்போது 
கொண்டிருந்த கூர்மை அவனை கிளரச்செய்தது. 
வென்றடக்கவேண்டும்‌ என்றும்‌ அவளை முழுமையாக 
வெற்றுடலெனச்‌ சுருக்கிவிடவேண்டும்‌ என்றும்‌ அவன்‌ 
உடல்‌ வெறிகொண்டது. 


[18] 


சிசுபாலன்‌ மஞ்சத்தறையில்‌ பத்ரையுடன்‌ 
இருக்கையில்தான்‌ இந்திரப்பிரஸ்தத்தின்‌ படைகள்‌ சேதி 
நாட்டெல்லைக்குள்‌ புகுந்த செய்தி வந்தது. 
வாயிற்கதவை மெல்ல தட்டிய சேடிப்பெண்‌ “அரசே!” 
என்று மும்முறை அழைத்தாள்‌. துயில்கலைந்து எழுந்த 
சிசுபாலன்‌ உடைவாளை கையிலெடுத்து இடையில்‌ 
அணிந்தபடி வந்து கதவைத்‌ திறந்தான்‌. சேடி 
தலைவணங்கி “அமைச்சர்‌ இச்செய்தியை தங்களிடம்‌ 
அளிக்கச்சொன்னார்‌” என்றாள்‌. ஓலையை வாங்கி 
விரித்ததுமே மந்தணச்சொற்களில்‌ அதில்‌ எழுதியிருந்த 


செய்தியை ஒரே கணத்தில்‌ அவன்‌ வாசித்துவிட்டான்‌. 
ஓலைச்சுருளை கையில்‌ அழுத்தி நொறுக்கியபடி உள்ளே 
சென்று கதவை மூடினான்‌. 


மஞ்சத்தில்‌ கையூன்றி எழுந்தமர்ந்து மேலாடையை 
எடுத்து தோளிலிட்டபடி துயிலில்‌ சற்றே வீங்கிய 
முகத்துடன்‌ “என்ன செய்தி?” என்றாள்‌ பத்ரை. 
மணமாகிவந்த நாட்களிலிருந்த எரியும்‌ முகம்‌ அணைந்து 
மிதப்பும்‌ கசப்பும்‌ நிறைந்தவளாக அவள்‌ 
உருமாறியிருந்தாள்‌. “இளைய பாண்டவரின்‌ படைகள்‌ 
சேதி நாட்டு எல்லைக்குள்‌ நுழைந்துவிட்டன. இன்று 
புலரிக்குள்‌ அவை நகர்நுழையும்‌” என்றான்‌. அவள்‌ 
புன்னகையுடன்‌ குழலை அள்ளிக்கோதி முடிந்தபடி 
“ஆகவே இன்று அவருடன்‌ களம்‌ கோக்கவிருக்கிறீர்கள்‌?” 
என்றாள்‌. 


காலிலிருந்து அமிலம்‌ என கொப்பளித்து தலையை 
அடைந்த சினத்துடன்‌ “ஆம்‌, பெரும்பாலும்‌ இன்று 
உச்சிப்பொழுதில்‌ நீ கைம்பெண்ணாவாய்‌” என்றான்‌. 
“ஷத்ரியப்‌ பெண்களுக்கு அதுவும்‌ வாழ்வின்‌ 
ஒருபகுதியே” என்றாள்‌ அவள்‌. இதழ்களைக்‌ 
கோணியபோது கன்னத்தில்‌ ஒரு மடிப்பு விழுந்து அவள்‌ 
முகம்‌ ஏளனத்திற்கென்றே அமைக்கப்பட்டதுபோல்‌ 
இருந்தது. இத்தனை ஆண்டுகளாக சினமூட்டியே 
அவனை தன்னைநோக்கி ஈர்த்துக்கொண்டிருந்தாள்‌. 
ஏளனம்‌ வழியாக வெல்லமுடியாதவளாக தன்னை 
ஆக்கிக்கொண்டு அவனை 
தக்கவைத்துக்கொண்டிருந்தாள்‌. 


“ஷத்ரியப்பெண்ணாக அன்றி நீ ஒருபோதும்‌ 
வாழ்வதில்லையா?” என்றான்‌ சிசுபாலன்‌. “வைசாலியில்‌ 
இருக்கையில்‌ ஷத்ரியப்பெண்‌ என்று ஒரு கணமும்‌ 
எண்ணியதில்லை. கவர்ந்து வரப்பட்ட பின்பு 
அதையன்றி வேறேதும்‌ எண்ணியதில்லை” என்றாள்‌. 
சிசுபாலன்‌ “உன்னை தீயதெய்வமொன்று 
ஆட்கொண்டிருக்கிறது” என்றான்‌. 
“ஆட்கொண்டிருப்பவர்கள்‌ எனது மூதன்னையர்‌. ஆயிரம்‌ 
ஆண்டுகாலம்‌ அவர்கள்‌ காத்த என்‌ குருதித்‌ தூய்மை” 
என்றாள்‌ அவள்‌. “உன்னை அறிந்த நாளிலிருந்து 
பிறிதொரு உரையாடல்‌ நமக்குள்‌ நிகழ்ந்ததில்லை” 
என்றான்‌. “நமக்குள்‌ குருதித்‌ தூய்மை அன்றி பிற 
ஏதாவது உள்ளனவா?” என்று அவள்‌ கேட்டாள்‌. “எதன்‌ 
பொருட்டு என்னை மணந்தீர்கள்‌ என்பது பாரதவர்ஷம்‌ 
முழுக்க தெரியும்‌. வேறு எதைப்பற்றி நாம்‌ பேச முடியும்‌?” 


“நாம்‌ பேசாமல்‌ இருப்பதே நன்று” என்றபடி சிசுபாலன்‌ 
சென்று பீடத்தில்‌ அமர்ந்து கைகளைக்கட்ட கால்களை 
நீட்டிக்கொண்டான்‌. அவள்‌ எழுந்து தன்‌ இடையாடையை 
நன்றாகச்‌ சுற்றி சீரமைத்து அதன்‌ நுனியை தோளில்‌ 
போட்டபடி “மூத்தவள்‌ என்ற நிலையில்‌ உடன்கட்டை ஏற 
விழைவதாக அவள்‌ சொல்லியிருப்பாளே?” என்றாள்‌. 
“ஏன்‌? நீ உடன்கட்டை ஏற விழைகிறாயா?” என்றான்‌. 
“ஒருபோதும்‌ இல்லை” என்று அவள்‌ சொன்னாள்‌. “எனது 
மைந்தன்‌ அரசாளவேண்டுமென்றால்‌ நான்‌ இருந்தாக 
வேண்டும்‌.” 


சிசுபாலன்‌ “நீ இதையன்றி பிறிதெதையும்‌ எண்ணாதவள்‌ 
என்று அறிவேன்‌. ஆனால்‌ உன்‌ சொற்களில்‌ அதை 
கேட்கையில்‌ இழிவுகொள்கிறேன்‌. உன்‌ பொருட்டல்ல, 
என்‌ பொருட்டு” என்றான்‌. “இதில்‌ இழிவு கொள்ள என்ன 
இருக்கிறது? இது உண்மையென்று நாமிருவரும்‌ 
அறிவோம்‌. உங்கள்‌ தந்தையும்‌ தாயும்‌ அறிவர்‌. உங்கள்‌ 
நாட்டுக்‌ குடிகள்‌ அறிவர்‌” என்றாள்‌ பத்ரை. “என்‌ 
மைந்தனைவிட அவள்‌ மைந்தன்‌ இரண்டாண்டு 
மூத்தவன்‌. உங்கள்‌ அரசத்தோழர்களும்‌ குடித்தூய்மை 
இல்லாதவர்கள்‌. மகதத்தின்‌ அரையரக்கன்‌ போல. உதிரி 
யாதவர்கள்‌. நாளை முடி அவனுக்குரியதென்று ஒரு 
சொல்‌ எழுமென்றால்‌ பட்டத்தரசியென்று நின்று நான்‌ 
எதிர்ச்சொல்லெடுக்கவேண்டும்‌. என்‌ குலத்தால்‌ 
ஷத்ரியர்களைத்‌ திரட்டி என்‌ மைந்தனுக்காக 
அணிநிரத்தவேண்டும்‌.” 


“பட்டத்து இளவரசன்‌ என்று முன்னரே முடி 
சூட்டப்பட்டுவிட்டதே?” என்றான்‌ சிசுபாலன்‌. “ஆம்‌. 
ஆனால்‌ வாளெடுத்து களம்‌ நிற்பதுவரை அவனை 
காத்து நிற்கவேண்டிய பொறுப்பு எனக்குண்டு. பூஞ்சீப்பு 
முதிரும்வரை வாழைமடல்‌ காத்து நிற்க வேண்டும்‌, 
வளைந்து மேலெழும்‌ தருணத்தை அது அறிந்திருக்கவும்‌ 
வேண்டும்‌ என்று சொல்வார்கள்‌” என்றபடி பத்ரை கழற்றி 
ஆமாடச்செப்பில்‌ இட்டு பீடத்தின்‌ மேல்‌ வைத்திருந்த தன்‌ 
அணிகளை எடுத்து பூணத்தொடங்கினாள்‌. 


“ஒருவகையில்‌ இத்தனை வெளிப்படையாக நீ 
இருப்பதும்‌ நன்றே. எதையும்‌ எண்ணி ஏமாற நீ 
இதுநாள்வரை இடமளித்ததில்லை” என்றான்‌. “ஆம்‌, 
எண்ணி ஏமாற்றிக்‌ கொண்டிருப்பவள்‌ அவள்‌. அழியா 
பத்தினியாக உடன்கட்டை ஏறி சூதர்‌ சொல்லில்‌ வாழலாம்‌ 
என்று எண்ணுகிறாள்‌.” சிசுபாலன்‌ சீற்றத்துடன்‌ “ஏன்‌, 
அவள்‌ பத்தினி அல்லவா?” என்று கேட்டான்‌. தலையை 
பின்னுக்குத்தள்ளி சிரித்தபடி பத்ரை வாயிலை நோக்கி 


சென்றாள்‌. “நில்‌! ஏன்‌ அவள்‌ பத்தினி அல்லவா?” 
என்றான்‌. அவள்‌ சிரித்தபடியே தாழை விலக்கினாள்‌. 


“சொல்‌! சொல்லிவிட்டுச்‌ செல்‌!” என்று சிசுபாலன்‌ 
சினத்துடன்‌ அவள்‌ பின்னால்‌ வந்தான்‌. “அவளென்ன 
உங்கள்‌ உடலை மட்டுமே அறிந்தவளா?” என்றாள்‌ 
பத்ரை. “இன்று என்னுடன்‌ இருக்கிறாள்‌, முழுமையாக” 
என்றான்‌ சிசுபாலன்‌. “உடல்‌ தன்‌ நினைவுகளை 
விடுவதில்லை” என்றபின்‌ “பத்தினி என்று உங்களுக்கு 
அமைவது அவளே என்றால்‌ அது உங்கள்‌ ஊழ்‌” 
என்றபடி வெளியே சென்றாள்‌. 


உடல்‌ தளர்ந்தவனாக சிசுபாலன்‌ மீண்டும்‌ வந்து 
மஞ்சத்தில்‌ அமர்ந்தான்‌. பின்பு எப்போதோ விழித்துக்‌ 
கொண்டபோது வானிலிருந்து கீழே விழுந்து 
அம்மஞ்சத்தில்‌ கைகால்‌ விரித்து துயின்று 
கொண்டிருப்பதை உணர்ந்தான்‌. எழுந்து வாயிலுக்கு 
வந்தபோது நீராட்டறை ஏவலன்‌ காத்து நின்றிருந்தான்‌. 
விரைந்து அவனுடன்‌ சென்றபடி “இளைய பாண்டவர்‌ 
வந்துவிட்டாரா?” என்றான்‌. “நெருங்கிக்‌ 
கொண்டிருக்கிறார்‌ என்று செய்தி வந்தது” என்றான்‌ 
ஏவலன்‌. 

நீராடி உடைமாற்றி இடைநாழிக்கு சிசுபாலன்‌ வந்தபோது 
நிஸ்ஸீமர்‌ அவனுக்காக காத்திருந்தார்‌. “வணங்குகிறேன்‌, 
அரசே!” என்றார்‌. அவன்‌ அவர்‌ விழிகளை நோக்கினான்‌. 
“இளைய பாண்டவர்‌ நகர்புகவிருக்கிறார்‌. முறைப்படி 
தாங்கள்‌ நகர்முகப்பில்‌ அவரை வரவேற்று வாள்‌ தாழ்த்த 
வேண்டும்‌.” அவன்‌ பேச வாயெடுப்பதற்குள்‌ “அதற்கு 
விருப்பமில்லையென்றால்‌ அங்கேயே அவரைத்‌ தடுத்து 
ஒற்றைப்போருக்கு அறைகூவலாம்‌. படைக்கலத்தை 
அவர்‌ தேர்வு செய்ய அங்கேயே போர்‌ நிகழவேண்டும்‌. 
உங்களை அவர்‌ வென்று நகர்புகலாம்‌. தோற்றால்‌ 
படையுடன்‌ திரும்பிச்‌ செல்லவேண்டும்‌. அதுவே முறை” 
என்றார்‌. 


சிசுபாலன்‌ அவர்‌ விழிகளைப்‌ பார்க்காமல்‌ “அது 
நிகழட்டும்‌” என்றான்‌. நிஸ்ஸீமருக்குப்‌ பின்னால்‌ 
நின்றிருந்த ஏவலர்‌ அனைவர்‌ முகமும்‌ இறுகியிருப்பதை 
அவன்‌ உணர்ந்தான்‌. இடைநாழியில்‌ அவன்‌ 
இறங்குகையில்‌ அவர்கள்‌ அவனைத்‌ தொடர்ந்து வந்த 
காலடி ஓசையிலேயே அவர்களின்‌ உள்ளத்தின்‌ முறுக்கம்‌ 
தெரிந்தது. முற்றத்தில்‌ அவனுக்காக அணுக்கர்களும்‌ 


படைத்துணைவர்களும்‌ காத்து நின்றிருந்தனர்‌. தேரில்‌ 
அவன்‌ ஏறிக்கொண்டதும்‌ அரண்மனைக்கோட்டையின்‌ 
முகப்பிலும்‌ இரு காவல்‌ கோட்டங்களிலும்‌ பெருமுரசுகள்‌ 
எழுந்தன. முற்றத்தில்‌ கூடி நின்ற வீரர்கள்‌ உரக்க 
வாழ்த்தொலி எழுப்பினர்‌. 


அவ்வோசைகள்‌ நடுவே சென்று முற்றத்தைக்‌ 
கடந்தபோதுதான்‌ அவ்வாழ்த்தொலிகளில்‌ 
எப்போதுமிராத உணர்வெழுச்சி இருப்பதை அவன்‌ 
அறிந்தான்‌. அறியாது திரும்பி வீரர்களின்‌ முகங்களை 
ஒருநோக்கு கண்டு உடனே தலை திருப்பிக்கொண்டான்‌. 
அவ்வொரு கணத்திலேயே பலநூறு விழிகளை 
சந்தித்துவிட்டதை அவன்‌ உணர்ந்தான்‌. அனைத்திலும்‌ 
எப்போதும்‌ அவன்‌ அறிந்திராத நெகிழ்விருந்தது. பல 
விழிகள்‌ மெல்லிய ஈரம்‌ கொண்டிருப்பதைப்‌ போன்று 
தோன்றின. புன்னகையுடன்‌ தேரில்‌ கைகளை 
கட்டிக்கொண்டு நின்றான்‌. நகரின்‌ இருபுறமும்‌ தெய்வ 
ஊர்கோலம்‌ காண்பதற்கு நிற்பது போல்‌ சூக்திமதியின்‌ 
குடிகள்‌ செறிந்திருந்தனர்‌. அவன்‌ தேர்‌ கடந்து 
சென்றபோது அழுபவர்கள்‌ போல்‌, களிவெறி 
கொண்டவர்கள்‌ போல்‌, சினம்‌ எழுந்தவர்கள்‌ போல்‌ 
கைகளை வீசி தொண்டை நரம்புகள்‌ புடைக்க 
வாழ்த்தொலி எழுப்பினர்‌. 


புலரி ஒளி தரையை துலங்க வைக்கத்‌ தொடங்கியது. 
இலைகள்‌ மிளிர்ந்தன. ஓசைகள்‌ கார்வையிழந்து 
தனித்துப்‌ பிரிந்து கேட்டன. மணியோசைகளும்‌ 
லயங்களின்‌ குந்துருக்க, அகில்புகை மணமும்‌ 
காற்றில்‌ நிறைந்திருந்தன. தலைமுடியை அளைந்த 
இளங்காற்றில்‌ கோட்டைக்‌ கரும்பரப்பில்‌ முளைத்திருந்த 
புற்களின்‌ பசும்பரப்பு பெருநடையிடும்‌ புரவியின்‌ 
மென்மயிர்த்தோல்‌ வளைவுகளென அலையழடித்தது. 


கோட்டைக்‌ கதவு மூடப்பட்டிருந்தது. உள்முற்றத்தில்‌ சேதி 
நாட்டின்‌ மூன்று வில்லவர்படை வீர்ர்கள்‌ முழுக்கவச 
உடைகளும்‌ நாய்வால்களென தோளில்‌ வளைந்தெழுந்த 
விற்களுமாக காத்து நின்றனர்‌. அவன்‌ அணுகியதும்‌ 
கைதூக்கி வாழ்த்தொலி எழுப்பினர்‌. அவர்கள்‌ நடுவே 
துலங்கி வந்த பாதை வழியாகச்‌ சென்று கோட்டைக்‌ 
கதவை அடைந்து தேரிலிருந்து இறங்கினான்‌. 
காவலர்தலைவன்‌ வணங்கி திறந்தளித்த 
திட்டிவாயிலினூடாக மறுபக்கம்‌ சென்றான்‌. 
வெளிமுற்றத்தில்‌ ஐந்து படைப்பிரிவுகள்‌ 
போரணிக்கோலத்தில்‌ நிரை வகுத்திருந்தன. வில்லவரும்‌ 
வேல்படையினரும்‌ இரு பக்கமும்‌ நின்றிருக்க நடுவே 


தேர்களும்‌ யானைகளும்‌ நின்றன. 


படைமுகப்பை அவன்‌ அடைந்தபோது அங்கு 
நின்றிருந்த படைத்தலைவன்‌ மத்தசேனன்‌ 
இரும்புக்கவசம்‌ அணிந்த உடல்‌ மின்ன அருகே வந்து 
தலைவணங்கி “அவர்கள்‌ வந்து கொண்டிருக்கிறார்கள்‌, 
அரசே” என்றான்‌. “நன்று” என்றபடி முன்‌ நிரையில்‌ 
சென்று சிசுபாலன்‌ நின்றான்‌. அருகே நின்ற வீரன்‌ 
அவனது கவசங்களைக்‌ காட்ட தேவையில்லை என்று 
மறுத்தான்‌. காலைக்காற்றில்‌ அவன்‌ அணிந்திருந்த 
பட்டுச்‌ சால்வை உடல்‌ சுற்றி நெளிந்து கொண்டிருந்தது. 
குழல்‌ சுருள்கள்‌ காற்றில்‌ பறந்து தோளில்‌ விழுந்து 
எழுந்தன. நீண்ட தாடி எழுந்து தோளுக்குப்பின்னால்‌ 
பறந்தது. 


தன்‌ உள்ளம்‌ அதுநாள்‌ வரை அடைந்த அனைத்து 
அலைக்கொந்தளிப்புகளையும்‌ முற்றிலும்‌ இழந்து 
காற்றுபடாத குளம்‌ என குளிர்ந்து கிடப்பதை அவன்‌ 
உணர்ந்தான்‌. அந்த அமைதி இனிதாக இருந்தது. 
அனைத்திலிருந்தும்‌ விடுதலை. ஒருபோதும்‌ கடிவாளம்‌ 
இழுத்து நிறுத்த முடியாத உணர்வெழுச்சிகள்‌. வடிவற்றுச்‌ 
சிதறும்‌ எண்ணங்கள்‌. கலைந்து தோன்றி மீண்டும்‌ 
கலையும்‌ நினைவுகள்‌. ஒருங்கு குவிந்த மனம்‌ ஒரு 
பருப்பொருள்‌ போல இருந்தது. தன்‌ வடிவை தானே 
மாற்றிக்கொள்ள இயலாது வடிவெனும்‌ சிறைக்குள்‌ 
இருப்பை சுருக்கிக்‌ கொண்டது. உடலுக்குள்‌ 
கைவிடமுடிந்தால்‌ உள்ளத்தை கையால்‌ தொட்டு 
அழுத்திப்‌ பார்க்க முடியும்‌ போலிருந்தது. வெளியே 
எடுத்தால்‌ பந்துபோல்‌ கையில்‌ வைத்து ஆட முடியும்‌. 
பிறர்மேல்‌ வீசியெறிய முடியும்‌. அதோ ஓடும்‌ அந்த 
ஓடையில்‌ ஒழுக்கிவிட்டு ஒழிந்த அகத்துடன்‌ 
அரண்மனை மீளமுடியும்‌. 


அந்த வீண்‌ எண்ணங்களை எண்ணி அவனே 
புன்னகைத்தான்‌. சற்று நேரத்தில்‌ அவ்வமைதி 
சலிப்பூட்டத்‌ தொடங்கியது. விரையாத உள்ளம்‌ 
காலத்தின்‌ விரைவை காட்டி நின்றது. பொருண்மை 
கொண்டுள்ள அனைத்தையும்‌ தழுவி பெருக்கெடுத்துக்‌ 
கொண்டிருக்கும்‌ காலம்‌. கணங்கள்‌ கணங்களென 
அவன்‌ காலத்தை உணரத்தொடங்கினான்‌. ஒவ்வொரு 
இலையசைவையும்‌ கண்டான்‌, ஒவ்வொரு மணல்‌ 
பருவின்‌ புரளலையும்‌ காண்கிறோம்‌ என்று மயங்கினான்‌. 
அங்கு பிறவிகள்தோறும்‌ நின்று கொண்டிருக்கிறேனா? 
சினமோ, வஞ்சமோ, அச்சமோ, செயலூக்கமோ 
கொள்ளாதபோது உள்ளம்‌ எத்தனை வீண்‌ 


செயல்பாடென்று தெரிகிறது. செயல்விழைவுடன்‌ 
முனைகொள்ளாதபோது உள்ளம்‌ தன்னையே பகடி 
செய்துகொள்ளும்‌ பொருட்டு இயங்குகிறதோ என்ற ஐயம்‌ 
எழுகிறது. 


தொலைவில்‌ கொம்பொலி எழுந்தபோது அவன்‌ நீள்மூச்சு 
விட்டான்‌. கோட்டை மேலிருந்த கொம்புகளும்‌ முரசுகளும்‌ 
முழங்கத்தொடங்கின. சாலைக்கு மறுபக்கம்‌ 
அணுகிவரும்‌ கொம்பும்‌ முரசும்‌ முழங்கின. 
இந்திரப்பிரஸ்தத்தின்‌ மின்கதிர்‌ பொறிக்கப்பட்ட 
பட்டுப்பெருங்கொடியுடன்‌ கரிய புரவியில்‌ 
முதற்படைவீரன்‌ நிலமுதைத்துச்‌ சுழலும்‌ குளம்புகள்‌ 
புழுதியைக்‌ கிளப்பி பின்னால்‌ பறக்கவிட 
நீர்ப்பெருக்கிலேறி வருபவன்‌ போல அணுகினான்‌. 
அவன்‌ படைகளைங்கும்‌ மெல்லிய உடலசைவு 
கவசங்களின்‌ படைக்கலங்களின்‌ ஒலியாக மூச்சாக 
பரவியது. 


சிசுபாலன்‌ கைகாட்ட சேதிநாட்டின்‌ பன்னிரு வீரர்கள்‌ 
வேல்களுடன்‌ முன்னால்‌ சென்று கொடி ஏந்தி வந்த 
வீரனை மறித்து வேல்களை சரித்து நாட்டினர்‌. அவன்‌ 
புரவியிலிருந்து இறங்கி அக்கொடியை தரையில்‌ ஊன்றி 
கால்‌ சேர்த்து அசையாது நின்றான்‌. துவண்டு கம்பத்தில்‌ 
சுற்றி இளங்காற்றில்‌ படபடத்தது கொடி. அவனுக்குப்‌ 
பின்னால்‌ தாவிவந்த பாண்டவப்படையின்‌ பன்னிரண்டு 
வெண்புரவிகள்‌ கவச உடையணிந்த வீரர்களுடன்‌ 
தயங்கி மெல்ல பெருநடையாகி அணுகின. 


அவன்‌ மறிக்கப்பட்டதைக்‌ கண்டதும்‌ அவர்களில்‌ 
முன்னால்‌ வந்த தலைவன்‌ கைதாக்க ஒவ்வொரு 
புரவியாக ஒன்றுடன்‌ ஒன்று முட்டி குளம்புகளின்‌ 
ஒலியுடன்‌ நிரை கொண்டன. கடிவாளம்‌ இழுக்கப்பட்ட 
புரவிகள்‌ கழுத்தைத்‌ தூக்கி மெல்ல கனைத்தன. தூக்கிய 
குளம்புகளால்‌ தரையை தட்டின. பொறுமை இழந்து 
முன்னும்‌ பின்னும்‌ அசைந்தன. ஆணை பின்னுக்கு 
பரவிச்‌ செல்ல வேலேந்தி வந்த காலாள்‌ படையும்‌ 
அவர்களுக்குப்‌ பின்னால்‌ வந்த தேர்வரிசையும்‌ 
அசைவிழந்து நின்றன. 


தொலைவில்‌ பாதைவளைவு வரை வேல்களின்‌ 
ஒளிவிடும்‌ கூர்முனைகள்‌ அலையலையென 
அசைந்தன. அங்கு ஒரு கொம்பொலி எழ படைகள்‌ 
பிளந்து வழிவிட்ட இடைவெளி வழியாக தன்‌ 
வெண்புரவியில்‌ பீமன்‌ அவர்களை நோக்கி வந்தான்‌. 
சீரான குளம்படிகளுடன்‌ அவன்‌ புரவி தலையசைத்து 


பெருநடையிட்டு வந்தது. ஆடும்‌ கிளையில்‌ தொற்றி 
அமர்ந்திருக்கும்‌ பறவை போல அதன்‌ முதுகின்மேல்‌ 
இருவிரல்களால்‌ கடிவாளத்தைப்‌ பற்றியபடி பீமன்‌ 
அமர்ந்திருந்தான்‌. அவர்கள்‌ அனைவரும்‌ தன்னை 
நோக்கிக்‌ கொண்டிருப்பதை உணர்ந்த சிசுபாலன்‌ தன்‌ 
உடலிலிருந்த இறுக்கத்தை மெல்லத்‌ தளர்த்தி 
இடக்காலை ஊன்றி வலக்காலை நெகிழ்வாக்கி சற்றே 
தோள்வளைத்து நின்றான்‌. அது உடல்தளர்வைக்‌ 
காட்டுகிறதா என்ற எண்ணம்‌ வர மீண்டும்‌ கால்களைச்‌ 
சேர்த்து தோள்களைத்‌ தூக்கி நின்றான்‌. 


பீமன்‌ புரவியை இழுத்து நிறுத்தி கால்சுழற்றி இறங்கி 
கடிவாளத்தை அருகே நின்ற காவலனிடம்‌ 
கொடுத்துவிட்டு அவனை நோக்கி வந்தான்‌. காலை 
இளவெயிலில்‌ இடையில்‌ புலித்தோல்‌ ஆடை மட்டும்‌ 
அணிந்து தோளில்‌ புரண்ட நீள்குழலுடன்‌ 
வெண்கலத்தில்‌ வார்த்த பெருஞ்சிலைபோல்‌ நடந்து வந்த 
அவனை சிசுபாலன்‌ நோக்கி நின்றான்‌. நீலநரம்பு 
புடைத்துப்பின்னிக்‌ கட்டிய தோள்கள்‌. 
நரம்புவிழுந்திறங்கிய புயங்கள்‌. இருபிளவென நெஞ்சு. 
ஒவ்வொரு தசையும்‌ முழுவளர்ச்சி கொண்டு முழுத்து 
இறுகி நெகிழ்ந்து அசைந்தது. உடல்‌ அதன்‌ 
வடிவிற்குள்ளேயே சிற்றலைகளாக ததும்பியது. 


புன்னகையுடன்‌ இரு கைகளை விரித்து சிசுபாலனை 
அணுகி “வணங்குகிறேன்‌, சேதி நாட்டரசே. மீண்டும்‌ 
தங்களை சந்தித்தமை எனது இந்நாளை ஒளி 
பெறச்செய்கிறது” என்று முகமன்‌ உரைத்தான்‌. சிசுபாலன்‌ 
இருகைகளையும்‌ தடுப்பதுபோல்‌ விரித்தபடி உரத்த 
குரலில்‌ “இளைய பாண்டவரே, இந்நகரை வென்று 
ஆநிரை கொள்ள தாங்கள்‌ வந்தீர்கள்‌ என்றால்‌ நகர்‌ 
வாயிலில்‌ தங்களைத்‌ தடுக்கும்பொருட்டு இங்கு 
நிற்கிறேன்‌. சேதி நாடு எந்தக்‌ கொடிக்கும்‌ 
தலைவணங்காது என்று அறிவிக்க விழைகிறேன்‌” 
என்றான்‌. 


பீமன்‌ நின்று அவனையும்‌ அருகில்‌ நின்ற 
படைத்தலைவனையும்‌ நோக்கியபின்‌ உரக்க நகைத்து 
“இது என்ன குழப்பம்‌? அரசே, இது ஓர்‌ எளிய சடங்கு. 
இதன்‌ பொருட்டு என்‌ சிறிய தாயாரின்‌ நாட்டுடன்‌ 
எங்ஙனம்‌ போர்‌ தொடுப்பேன்‌? இந்திரப்பிரஸ்தம்‌ சென்று 
என்‌ அன்னைக்கு என்ன மறுமொழி உரைப்பேன்‌? அவர்‌ 
இங்கே நான்‌ செல்வது என்‌ பிறந்த மண்ணுக்குச்‌ 
செல்வதுபோல என்று சொல்லி என்னை 
அனுப்பிவைத்தார்‌” என்றான்‌. 


அவன்‌ தோளில்‌ கைவைத்து “அரசே, நான்‌ ஆநிரை 
கவரவோ சூக்திமதியின்‌ கொடியை வெல்லவோ இங்கு 
வரவில்லை. விரிந்த கரங்களுடன்‌ நட்புகொள்ளவே 
இங்கு வந்தேன்‌. எங்கள்‌ வேள்வியை சேதி நாடு 
ஏற்கிறதென்றால்‌ ஒற்றைப்‌ பசுக்கன்றை மட்டும்‌ 
அன்பளிப்பாக கொடுங்கள்‌. பெற்றுக்கொண்டு 
திரும்புகிறேன்‌. மறுத்தீர்கள்‌ என்றால்‌ இந்நகர்வாயிலில்‌ 
தலைவணங்கி உங்களுக்கு வாழ்த்து சொல்லி என்‌ சிறிய 
அன்னைக்கும்‌ பேரரசருக்கும்‌ வணக்கமுரைத்து திரும்பிச்‌ 
செல்கிறேன்‌” என்றான்‌ பீமன்‌. 


சிசுபாலன்‌ அக்கையின்‌ எடையை உணர்ந்தபடி 
தன்னருகே நின்ற இரு வீரர்களையும்‌ நோக்கி விழிசலித்து 
“எவ்வகையில்‌ எனினும்‌ ஆகொள்ளுதல்‌ ஒருநாட்டை 
வெல்லுதலே ஆகும்‌. தாங்கள்‌ கோரியபடி கன்று தர 
இயலாது” என்றான்‌. “நன்று. எனில்‌ தங்களுக்கு என்‌ 
வாழ்த்துகளை தெரிவிக்கிறேன்‌. நகர்‌ நுழைந்து 
சிற்றன்னையைக்‌ கண்டு நான்‌ கொண்டு வந்த பரிசிலை 
அளித்து வாழ்த்து பெற்று மீள தங்கள்‌ ஒப்புதல்‌ உண்டா?” 
என்றான்‌ பீமன்‌. சிசுபாலன்‌ “ஆம்‌, அது தங்கள்‌ உரிமை” 
என்றான்‌. 


பீமன்‌ அருகே வந்து இருகைகளையும்‌ விரித்து “குருதி 
முறையில்‌ நாம்‌ உடன்பிறந்தோர்‌. தங்களை நெஞ்சு 
தழுவும்‌ உரிமையும்‌ எனக்குண்டு என்று எண்ணுகிறேன்‌” 
என்றான்‌. சிசுபாலன்‌ சற்று பின்னடைந்து 
“ஜராசந்தனைக்‌ கொன்ற கைகள்‌ அவை” என்றான்‌. 
“ஆம்‌, அவரால்‌ கொல்லப்பட வாய்ப்பிருந்த நெஞ்சு இது. 
சிசுபாலரே, முற்றிலும்‌ முறைமைப்படி அப்போர்‌ 
நிகழ்ந்தது. விலங்குமுறைமை. போரின்‌ எங்கோ 
ஓரிடத்தில்‌ ஷத்ரிய முறைமை அழிந்து அரக்கர்‌ முறை 
எழுந்தது. அது விலங்குமுறைமையென்றாகியது. அதன்‌ 
தொடக்கம்‌ என்னிடமிருந்தல்ல. அம்முறைப்படி போரை 
முடித்துவைப்பதல்லாமல்‌ பிறிதொன்றும்‌ நான்‌ 
செய்வதற்கில்லை” என்றான்‌ பீமன்‌. “விண்ணேறி வீரர்‌ 
உலகில்‌ ஜராசந்தரை பார்ப்பேன்‌ என்றால்‌ என்‌ தோள்கள்‌ 
விரிவதற்குள்ளேயே உவகையுடன்‌ அவர்‌ தோள்கள்‌ 
விரியும்‌ என்பதில்‌ எந்த ஐயமும்‌ எனக்கில்லை.” 


சிசுபாலன்‌ “நான்‌ அவ்வாறு எண்ணவில்லை” என்றான்‌. 
“தாங்கள்‌ விழையவில்லை என்றால்‌ தோள்‌ தழுவுதலை 
தவிர்க்கிறேன்‌” என்று பீமன்‌ அருகே நின்ற மத்தசேனனை 
நோக்கி கைகளை விரித்தான்‌. அவன்‌ அலையொன்றால்‌ 
தள்ளப்பட்டவனைப்போல ஓரடி எடுத்து முன்சென்று 
இருகைகளையும்‌ விரித்து பீமனின்‌ தோள்களைத்‌ தழுவி 


தன்‌ தலையை அவன்‌ தலை அருகே சாய்த்தான்‌. அவன்‌ 
விலகியதும்‌ சிசுபாலனின்‌ மறுபக்கம்‌ நின்றிருந்த 
துணைப்படைத்தலைவனை பீமன்‌ 
தழுவிக்கொண்டான்‌. தன்‌ படைகளனைத்தும்‌ அறியாக்‌ 
கைகளால்‌ அப்போது அந்த மாமல்லனைத்‌ தழுவுவதை 
சிசுபாலன்‌ விழியோட்டி கண்டான்‌. அவர்களின்‌ 
உடல்களனைத்தும்‌ ததும்பிக்கொண்டிருந்தன. விழிகள்‌ 
ஒளிகொண்டிருந்தன. முகங்கள்‌ கந்தர்வர்களுக்குரிய 
மலர்வுகொண்டிருந்தன. 


பீமன்‌ சிசுபாலன்‌ கைகளை பற்றிக்கொண்டு “சேதி நாட்டு 
அரசரை வணங்குகிறேன்‌. நாம்‌ நகர்புகலாம்‌. என்‌ 
படைகள்‌ கோட்டைக்குள்‌ வரா. என்‌ சிற்றன்னையைக்‌ 
கண்டு பாதங்களை சென்னிசூடி மீள்கிறேன்‌” என்றான்‌. 
அப்பெருங்கைக்குள்‌ தன்‌ கை அடங்கியபோது அவை 
கற்பாறையின்‌ உறுதியுடன்‌ இருப்பதையும்‌ தனது கை 
அதிர்ந்து கொண்டிருப்பதையும்‌ சிசுபாலன்‌ உணர்ந்தான்‌. 
பீமன்‌ அவன்‌ கையைப்பற்றியபடி ஓரடி எடுத்து வைக்க 
சிசுபாலன்‌ இருகைகளையும்‌ விரித்தான்‌. உரக்க 
நகைத்தபடி பீமன்‌ அவனை நெஞ்சுடன்‌ 
தழுவிக்கொண்டான்‌. 


பீமனின்‌ விரிந்த மார்பில்‌ தன்‌ தலையை சாய்த்து மெல்ல 
அதிர்ந்த உடலுடன்‌ சிசுபாலன்‌ “எடுத்துக்‌ கொள்ளுங்கள்‌, 
இளைய பாண்டவரே! இந்நகரின்‌ அனைத்து 
ஆநிரைகளும்‌ தங்களுக்குரியவை” என்றான்‌. 

வழக்கமான கனவுடன்‌ சுருதகீர்த்தி 
விழித்துக்கொண்டாள்‌. நெடுந்தொலைவிலென ஒரு 
யானையின்‌ பிளிறலை கேட்டாள்‌. அது ஒரு 
மன்றாட்டுக்குரலென ஒலித்தது. கோட்டையின்‌ மேற்குப்‌ 
பக்கமிருந்த கொட்டிலில்‌ இருந்து முதிய 
பிடியானையாகிய சபரி பிளிறுகிறது என்று மேலும்‌ 
விழிப்புகொண்ட பின்னரே அவள்‌ சித்தம்‌ அறிந்தது. 


நெடுநாட்களாகவே அது நோயுற்றிருந்தது. முதுமை 
உலர்ந்த சேற்றிலிருந்து புதைந்து மட்கிய மரத்தடிகள்‌ 
எழுந்து வருவதுபோல அதன்‌ உடலில்‌ எலும்புகள்‌ 
புடைத்தெழச்செய்தது. கன்ன எலும்புகள்‌ எழுந்தபோது 
முகத்தில்‌ இரு ஆழமான குழிகள்‌ விழுந்தன. 
நெற்றிக்குவைகள்‌ இரும்புக்கம்பிச்சுருள்கள்‌ போன்ற 
முடிகளுடன்‌ புடைத்தன. அமரமுடியாதபடி முதுகெலும்பு 
குவிந்தெழுந்தது. தொடையெலும்புகளும்‌ மேலெழுந்து 
வந்தபோது அதன்‌ கால்கள்‌ வலுவிழந்தன. அது படுக்க 
விழைந்தது. “படுத்தால்‌ அதன்‌ எடை அப்பகுதியின்‌ 
தோலை கிழிக்கும்‌. புண்‌ வந்து புழுசேரும்‌. துயரமான 
இறப்பு அது” என்றார்‌ யானைமருத்துவரான குந்தமர்‌. 


அதன்‌ கால்களுக்குக்‌ கீழே மரத்தாலான பெரிய தூண்‌ 
ஒன்று அமைக்கப்பட்டது. அதன்மேல்‌ பரப்பப்பட்ட 
மரவுரிவளைவின்‌ மேல்‌ தன்‌ வயிற்றை அழுத்தி 
எடையை கால்களிலும்‌ அத்தாணிலுமாக பகிர்ந்து சபரி 
நின்றது. ஒவ்வொருநாளும்‌ சூடான மூலிகைநீரை ஊற்றி 
அதன்‌ சுருங்கிக்கொண்டிருந்த தசைகளை 
வெம்மையூட்டி மரவுரியால்‌ நீவி 
உயிர்கொள்ளவைத்தனர்‌ யானைப்பாகர்‌. செக்கிலிட்டு 
ஆட்டிய பசுந்தழையுடன்‌ கம்புசோறும்‌ வெல்லமும்‌ கலந்த 
கூமை சிறிய அளவில்‌ இருமுறையாக அதற்கு ஊட்டினர்‌. 


சபரி எப்போதும்‌ தன்னருகே பாகர்கள்‌ எவரேனும்‌ 
இருக்கவேண்டுமென விரும்பியது. அதன்‌ விழிகள்‌ 
பார்வையை இழந்து வெண்சோழிகள்‌ போல 
கிவிட்டிருந்தன. மெல்ல அசைந்தும்‌ 
லைத்துக்குவிந்து சிற்றொலிகளையும்‌ தேரும்‌ 
செவிகளாலும்‌ நிலையற்று அலைந்து காற்றை 
துழாவித்தவிக்கும்‌ சுருங்கிய துதிக்கையின்‌ 


முனையாலும்‌ அது தன்‌ சூழலை உருவாக்கிக்‌ 
கொண்டிருந்தது. எதன்பொருட்டேனும்‌ அணுக்கப்பாகன்‌ 
விலகிச்சென்று, அவன்‌ ஓசையும்‌ கேட்காமலானால்‌ 
பெருமுரசில்‌ துணிமுண்டுகொண்ட கோல்‌ 
விழுந்ததுபோல மெல்ல அதிர்ந்து அழைத்தது. 
அவ்வமழைப்புக்கு மறுமொழி உடனே எழாவிட்டால்‌ அஞ்சி 
பிளிறத்தொடங்கியது. 


“எதை அஞ்சுகிறது அது?” என்று ஒருமுறை சுருதகீர்த்தி 
குந்தமரிடம்‌ கேட்டாள்‌. “பிடியானை பெருங்குலத்தின்‌ 
பேரரசி அல்லவா? காட்டில்‌ அவளுக்கு தனிமையென 
ஒன்றில்லை, பேரரசி” என்றார்‌ குந்தமர்‌. “ஆனால்‌ அவள்‌ 
தனிமையில்தானே இறந்தாகவேண்டும்‌?” என்றாள்‌ 
சுருதகீர்த்தி. குந்தமர்‌ புன்னகைத்து “எவராயினும்‌ 
தனிமையில்தான்‌ இறக்கவேண்டும்‌” என்றார்‌. சுருதகீர்த்தி 
புன்னகைத்து “ஆனால்‌ பெருங்குடிபுரந்த அன்னைக்கு 
பேருருக்கொண்ட தனிமையாக வருகிறது சாவு” 
என்றாள்‌. 


சூக்திமதியின்‌ யானைக்கொட்டிலில்‌ நின்றிருந்தவற்றில்‌ 
இருபத்துமூன்று களிறுகளும்‌ முப்பத்தாறு பிடிகளும்‌ 
அவள்‌ குருதிநிரையிலெழுந்தவர்கள்‌ என்று 
அரண்மனைக்‌ கணக்குகள்‌ சொல்லின. 
அவையனைத்தும்‌ அவளை வாசனையால்‌ 
அறிந்திருந்தன. காலையில்‌ தளையவிழ்க்கப்படுகையில்‌ 
அவை அவளருகே வந்து துதிக்கை தூக்கி மூக்குவிரல்‌ 
அசைய மூச்சு சீறி அவளை வாழ்த்திச்‌ சென்றன. 
எப்போதாவது அன்னைப்பிடி மெல்ல உறுமி அவளிடம்‌ 
ஒரு சொல்‌ பேசியது. 


மூதன்னை அவர்கள்‌ வந்துசெல்வதை 
அறியாதவள்போல தன்‌ இருண்ட தவிப்புக்குள்‌ 
உழன்றுகொண்டிருப்பாள்‌. அவள்‌ அவர்களை 
அறியவேயில்லை என்று தோன்றும்‌. ஆனால்‌ 
எப்போதாவது இளங்கன்று ஒன்று உடல்நலமிழந்தால்‌ 
முதலில்‌ அதை அறிபவளும்‌ மூதன்னையே. நிலையற்ற 
துதிக்கையுடன்‌ உடலை அசைத்தபடி அவள்‌ மெல்ல 
பிளிறிக்கொண்டே இருப்பாள்‌. தன்‌ கொடிவழிவந்த 
யானை இறந்ததென்றால்‌ இருநாட்கள்‌ உணவும்‌ 
நீருமின்றி நிலத்தில்‌ ஊன்றிய துதிக்கையுடன்‌ 
செவியசைய இளங்காற்றில்‌ ஆடும்‌ மரம்போல 
நின்றுகொண்டிருப்பாள்‌. 


அவள்‌ குலத்தின்‌ பெருங்களிறான அம்புஜன்‌ 
துவாரகையுடனான ஓர்‌ எல்லைப்போரில்‌ நச்சுவாளி 


ஏற்று நோய்கொண்டு இறந்தான்‌. அவள்‌ அவ்விறப்பை 
அறியவேண்டாம்‌ என்று நோயுற்ற அம்புஜனை அப்பால்‌ 
கொண்டுசென்று சத்ரபாகம்‌ என்னும்‌ குறுங்காட்டில்‌ 
கட்டியிருந்தனர்‌. ஆனால்‌ அம்புஜன்‌ நோயுற்றிருப்பதை 
மூதன்னை அறிந்திருந்தாள்‌. அவன்‌ இறந்த செய்தியை 
அவன்‌ அருகே இருந்த பாகன்‌ அறிந்த கணமே 
நெடுந்தொலைவிலிருந்த மூதன்னையும்‌ அறிந்தாள்‌. 
துதிக்கையை தூக்கி தொங்கிய வாய்க்குள்‌ எஞ்சிய கரிய 
ஒற்றைப்பல்‌ தெரிய பிளிறிக்கொண்டே இருந்தாள்‌. 


“களிறுகள்‌ அவற்றுக்குரிய காணாத்தேவர்களால்‌ 

ளப்படுபவை, அரசி... அத்தெய்வங்கள்‌ 
சொல்லியிருக்கும்‌” என்றான்‌ பாகன்‌. “அவை தங்கள்‌ 
நுண்மணங்களால்‌ இணைக்கப்பட்டவை” என்றார்‌ 
குந்தமர்‌. அவள்‌ பழுத்து அழுகிய கனிபோல்‌ தெரிந்த 

தியவளின்‌ கண்களை நோக்கிக்கொண்டு நின்றாள்‌. 
அதிலூறிய விழிநீர்‌ வெண்பீளையுடன்‌ 
உருகிவழிவதுபோல வெடித்த சேற்று நிலமெனத்‌ தெரிந்த 
கன்னங்களில்‌ தயங்கிப்பிரிந்து வழிந்தது. ஒருகணம்‌ 
அந்த இருட்குவைக்குள்‌ நுழைந்து வெளிவரமுடியாமல்‌ 
சிக்கிக்கொண்ட உணர்வு எழ அவள்‌ அஞ்சி திரும்பி 
ஓடினாள்‌. அதன்‌ பின்‌ அவள்‌ சபரியை நேரில்‌ காணவே 
இல்லை. 


வ ஒவ்வொருநாளும்‌ அவள்‌ குரலைக்‌ கேட்டே 
ழித்தாள்‌. எங்கோ அந்நகரின்‌ ஒலிப்பெருக்கின்‌ 
அடியில்‌ அக்குரல்‌ ஒலித்துக்கொண்டே இருப்பதை 
எப்போதும்‌ அவள்‌ சித்தம்‌ உணர்ந்திருந்தது. மெல்ல 
அதை அவள்‌ தவிர்க்கத்‌ தொடங்கினாள்‌. 
தவிர்க்கத்தவிர்க்க அது பெருகியதென்றாலும்‌ ஒரு 
கட்டத்தில்‌ பொருளிழந்தது. பொருளற்றவற்றை சித்தம்‌ 
அறிவதேயில்லை. 


அன்று ஏன்‌ அதை கேட்டோம்‌ என எண்ணியபடி அவள்‌ 
நீராட்டறைக்குச்‌ சென்றாள்‌. “சபரி மேலும்‌ 
நோயுற்றிருக்கிறதா?” என்று அணுக்கச்சேடி ரம்யையிடம்‌ 
கேட்டாள்‌. “ஆம்‌ பேரரசி, சென்ற ஒருவாரமாகவே அதன்‌ 
நோய்‌ முதிர்ந்துள்ளது. பின்காலில்‌ பெரிய 
நெறிகட்டியிருக்கிறது. நகவளையங்களுக்குமேலாக 
பெரிய புண்‌ உருவாகி வளர்ந்துகொண்டிருக்கிறது. அது 
மேலும்‌ ஒரு வாரம்‌ உயிர்வாழலாமென்று சொல்கிறார்கள்‌” 
என்றாள்‌ ரம்யை. அதன்‌ பின்‌ மேற்கொண்டு கேட்க 

ர்வமில்லாதவளாக அவள்‌ விழிகளை 
மூடிக்கொண்டாள்‌. 


ஆனால்‌ அவள்‌ எண்ணங்கள்‌ அந்தப்புள்ளியிலேயே 
முளைகட்டப்பட்டிருந்தன. அதை தவிர்க்கமுடியாதென 
உணர்ந்ததும்‌ அதையே எண்ணத்தொடங்கினாள்‌. அவள்‌ 
மணமுடித்து சூக்திமதியில்‌ நகர்நுழைந்தபோது 
கோட்டைமுகப்பில்‌ பொன்முகபடாமணிந்து 
சிறுகொம்புகளில்‌ பொற்பூண்‌ மின்ன பட்டுத்திரை 
நலுங்க வந்து மாலைசூட்டி வரவேற்றவள்‌ சபரிதான்‌. 
அத்தனை பெரிய பிடியானையை அவள்‌ அதற்கு முன்‌ 
பார்த்ததில்லை என்பதனால்‌ அது அணுகும்தோறும்‌ 
அச்சம்‌ எழ தேரின்‌ பீடத்திலிருந்து அறியாது 
எழுந்துவிட்டாள்‌. 

கல்மண்டபம்‌ போல அவள்‌ பார்வையை முழுமையாக 
மறைத்து அது அருகணைந்தது. அஞ்சி அமர்ந்த அவள்‌ 
விழிகளுக்கு நேராக யானையின்‌ தலை வந்தபோது 
தேர்வாயிலை அதன்‌ கன்னம்‌ மட்டுமே முழுமையாக 
மறைத்துவிட்டிருந்தது. கற்பாறை வைத்து 
குகைவாயிலை மூடியதுபோல. தோலின்‌ விரிசல்களின்‌ 
சந்திப்பில்‌ மின்னும்‌ ஒற்றைவிழி ஏதோ கனவில்‌ 
ஆழ்ந்தது என தெரிந்தது. 


“எழுந்திருங்கள்‌, அரசி” என்று அணுக்கச்சேடி ரம்யை 
சொன்னாள்‌. அவள்‌ எழுந்து தேர்த்தாணை 
பிடித்துக்கொண்டாள்‌. “வலக்காலெடுத்து வைத்து 
இறங்குங்கள்‌... இனி இது உங்கள்‌ மண்‌” என்று சொன்ன 
ரம்யை அருகிலிருந்த பொற்குடத்து நீர்மேல்‌ ஒரு 
செந்தாமரையை வைத்து அவளிடம்‌ அளித்தாள்‌. அதை 
இரு கைகளாலும்‌ வாங்கிக்கொண்டு அவள்‌ வலக்கால்‌ 
எடுத்து வைத்து தேரிலிருந்து இறங்கினாள்‌. சபரியின்‌ 
துதிக்கை அவள்‌ தலைக்குமேல்‌ ஆலமரக்கிளை என 
எழுந்தது. அது தாழ்ந்து வந்து அவள்‌ கழுத்தில்‌ ஓர்‌ 
வெண்மலர்‌ மாலையை சூட்டியது. அதன்‌ தண்மையும்‌ 
ஈரமும்‌ எடையும்‌ அதை ஒரு நாகம்‌ என அவள்‌ உடல்‌ 
எண்ணி சிலிர்க்கவைத்தது. 


“ஏறிக்கொள்ளுங்கள்‌, அரசி” என்றாள்‌ ரம்யை. அவள்‌ 
தயங்க சபரி அவள்‌ இடையை வளைத்துத்‌ தூக்கி தன்‌ 
மத்தகத்தின்மேல்‌ அமர்த்திக்கொண்டது. அவள்‌ பதறி 
அதன்‌ கழுத்தைச்சுற்றி கட்டப்பட்டிருந்த பட்டுவடத்தை 
கால்களால்‌ பற்றிக்கொண்டாள்‌. கையில்‌ 
பொற்குடத்துடன்‌ அவளைக்கண்டதும்‌ சூக்திமதியின்‌ 
படைவீரர்களும்‌ குடிகளும்‌ எழுப்பிய வாழ்த்தொலி 
பொங்கி வந்து அவளைச்‌ சூழ்ந்தது. அப்போதுதான்‌ 
அவள்‌ முதல்முறையாக தன்னை அரசியென 
உணர்ந்தாள்‌. 

மதுவனத்தின்‌ ஹ்ருதீகரின்‌ கொடிவழிவந்த இளவரசி 
அவள்‌ என இளமையிலேயே சொல்லப்பட்டிருந்தாலும்‌ 
சுருதகீர்த்தி வாழ்ந்த ருதுவனம்‌ என்னும்‌ ஆயர்பாடியில்‌ 
காடுகளில்‌ கன்றோட்டியும்‌ பால்கறந்தும்‌ 
வெண்ணைதரட்டி நெய்யுருக்கியும்தான்‌ அவள்‌ 
வளர்ந்தாள்‌. இளவரசி என்னும்‌ அழைப்பை ஒரு பெயர்‌ 
என்றே அவள்‌ உணர்ந்திருந்தாள்‌. ஆயர்குல 
முறைமைகளுக்கு அப்பால்‌ அரசச்சடங்குகளையோ 
அரண்மனைநடத்தைகளையோ அவள்‌ 
அறிந்திருக்கவில்லை. 


அவள்‌ பெரிய தந்தையரான தேவவாகரும்‌ கதாதன்வரும்‌ 
ருதுவனத்தின்‌ இளவேனில்‌ விழவுக்கு வந்து உணவுக்குப்‌ 
பின்னர்‌ குடிமன்றின்‌ சாணிமெழுகிய பெரிய 
திண்ணையில்‌ படுத்து பனையோலை விசிறிகள்‌ ஒலிக்க 
தளர்ந்த அரைத்துயில்‌ குரலில்‌ 
சொல்லாடிக்கொண்டிருக்கையில்‌ அவள்‌ 
முதல்முறையாக தான்‌ ஓர்‌ எளியபெண்‌ அல்ல என்றும்‌ 
தன்னைச்சூழ்ந்து அரசியல்‌ அலையடிப்பதையும்‌ 
அறிந்தாள்‌. 


அவள்‌ அருகிருந்த சிறிய வைப்பறைக்குள்‌ 
ஒளிந்திருந்தாள்‌. கண்டுபிடியாட்டத்தில்‌ அவள்‌ 
தோழிகள்‌ அவளை அங்குள்ள புதர்களிலும்‌ 
மரக்கிளைகளிலும்‌ இல்லங்களிலும்‌ 
தேடிக்கொண்டிருந்தனர்‌. ஒலிகேட்டு அவள்‌ 
எட்டிப்பார்த்து தந்தையர்‌ படுத்திருப்பதை உணர்ந்து 
பின்னடைந்தாள்‌. புரண்டு படுத்த தேவவாகர்‌ “எளிதில்‌ 
முடிவெடுக்கக்‌ கூடியதல்ல அது, இளையோனே. நீ 
பெற்றிருப்பது ஒற்றை மகளை. உனக்கு 
மைந்தருமில்லை. யாதவமுறைப்படி மகளூடாகச்‌ 
செல்வது கொடிவழி என்பதனால்‌ அவளை கொள்பவன்‌ 
உன்‌ குடியை அடைகிறான்‌” என்றார்‌. 


கிருதபர்வர்‌ “ஆம்‌, அதைத்தான்‌ அத்தனைபேரும்‌ 
சொல்லிக்கொண்டிருக்கிறார்கள்‌. இங்குள்ள அரசியலோ 
நாளும்‌ மாறிக்கொண்டிருக்கிறது. நான்‌ எம்முடிவையும்‌ 
எடுப்பதாக இல்லை. நீங்களிருவரும்‌ சொல்லுங்கள்‌, 
செய்வோம்‌” என்றார்‌. “பத்மாவதியின்‌ மைந்தன்‌ 
கம்சனைப்பற்றி கேள்விப்படுவன எவையும்‌ நன்றாக 
இல்லை” என்று தொடர்பில்லாமல்‌ கதாதன்வர்‌ 
சொன்னார்‌. “அவன்‌ ஒரு விழியற்ற காட்டெருமை என்று 
ஒரு சூதன்‌ சொன்னான்‌. மிகச்சரியான சொல்லாட்சி அது. 


அவனுக்கு இருப்பது விழியின்மை மட்டுமே அளிக்கும்‌ 
பேராற்றல்‌.” 


கிருதபர்வர்‌ “ஆம்‌” என்றார்‌. கதாதன்வர்‌ தொடர்ந்து 
“விழியற்ற காட்டெருமை பாறையை எதிரியென எண்ணி 
தன்‌ தலையுடைத்துச்‌ சாகும்‌ என்றான்‌ சூதன்‌” என்றார்‌. 
“ஆனால்‌ நாம்‌ என்னதான்‌ சொன்னாலும்‌ இன்று 
யாதவர்களிடமிருக்கும்‌ வலுவான அரசென்பது மதுரா 
மட்டுமே. மகதத்தின்‌ படைக்கூட்டு இருக்கும்‌ வரை 
ஷத்ரியர்‌ எவராலும்‌ வெல்லப்பட முடியாததாகவே அது 
நீடிக்கும்‌” என்றார்‌ தேவவாகர்‌. “ஆனால்‌...” என்று 
சொன்னபின்‌ “ஒன்றுமில்லை” என்று கதாதன்வர்‌ 
கையை வீசினார்‌. 


“அதையெல்லாம்‌ நாம்‌ பார்க்கவேண்டியதில்லை. நாம்‌ 
எளிய யாதவக்கும அல்ல இன்று. அரசு என்று 
வந்துவிட்டால்‌ பிறகெல்லாமே அரசுசூழ்தல்தான்‌. நம்‌ 
பெண்டிரின்‌ மணம்‌ என்பது இனி அவர்களின்‌ 
நலனுக்குரியது அல்ல, நம்‌ குடியின்‌ நலம்‌ சார்ந்தது 
மட்டுமே. அதை அவர்களும்‌ உணர்ந்தாக வேண்டும்‌.” 
ஏதோ சொல்லவந்த தந்தையை தடுத்து “உண்மை, அவன்‌ 
கொடியவன்‌. ஆனால்‌ வல்லமை மிக்கவன்‌” என்றார்‌ 
தேவவாகர்‌. கிருதபர்வர்‌ “நான்‌ சொல்லவருவது 
அதுவல்ல, மூத்தவரே, குந்திபோஜனின்‌ எடுப்புமகள்‌ 
பிருதையை கம்சன்‌ மணக்கக்கூடும்‌ என 
சொல்கிறார்களே?” என்றார்‌. 


“அவன்‌ அவ்வாறு விழைகிறான்‌ என்கிறார்கள்‌. அவன்‌ 
கணக்குகள்‌ அப்படிப்பட்டவை. அவனுடன்‌ 
அமைச்சனாகவும்‌ தோழனாகவும்‌ இருப்பவன்‌ 
பிருதையின்‌ தமையன்‌ வசுதேவன்‌. யாதவர்களுக்கு 
இன்றிருக்கும்‌ பிற மூன்று அரசுகள்‌ உத்தரமதுராவின்‌ 
தேவகனின்‌ அரசு. குந்திபோஜனின்‌ மார்த்திகாவதி. 
சூரசேனரின்‌ மதுவனம்‌. குந்திபோஜன்‌ மகளை மணந்து 
வசுதேவனுக்கு தேவகன்‌ மகளை மணம்புரிந்து உடன்‌ 
வைத்துக்கொண்டால்‌ நான்கு யாதவ அரசுகளும்‌ 
இணையும்‌ என்பது அவன்‌ கணக்கு.” 


“அவனுக்கு மகதமன்னன்‌ பிருஹத்ரதரின்‌ 
தங்கைமகளின்‌ புதல்விகளை மணம்புரிந்து 
வைக்கப்போவதாக செய்தி உள்ளது” என்று தேவவாகர்‌ 
சொன்னார்‌. “ஆம்‌, அது ஒரு அழியா முடிச்சு. ஆனால்‌ 
அப்பெண்கள்‌ அரசரின்‌ நேரடிக்குருதியினர்‌ அல்ல. 
பிருஹத்ரதரின்‌ தந்தைக்கு சூத்திரப்பெண்ணில்‌ பிறந்த 
மகளின்‌ புதல்விகள்‌. ஆஸ்தி, பிராப்தி என அவர்களுக்கு 


பெயர்‌.” கிருதபர்வர்‌ “மகளை கம்சனுக்கு அளிக்க 
குந்திபோஜனுக்கு எண்ணமிருக்குமா?” என்றார்‌. 


“கம்சனைப்பற்றி அவனும்‌ அறிவான்‌. அவன்‌ மகள்‌ 
அவனைவிட நன்கறிந்தவள்‌” என்றார்‌ தேவவாகர்‌. 
“அவள்‌ ஒருநாள்‌ பாரதவர்ஷத்தை முழுதாளும்‌ பேரரசி 
ஆவாள்‌ என நிமித்திகர்‌ குறியுரைத்துள்ளனர்‌. இந்த 
யாதவச்சிற்றரசனை மணந்து அவள்‌ எப்படி பேரரசி 
ஆகமுடியும்‌?” கிருதபர்வர்‌ “அவள்‌ வயிற்றில்‌ இன்னொரு 
கார்த்தவீரியன்‌ பிறக்கலாகுமே? அவன்‌ பாரதவர்ஷத்தை 
வென்று மணிமுடியை அவள்‌ தலையில்‌ கொண்டுவந்து 
வைக்கக்கூடும்‌ அல்லவா?” என்றார்‌. 


அச்சொற்கள்‌ தலையைச்சுற்றி ரீங்கரிக்க அதன்பின்‌ 
அவள்‌ 2: உலவினாள்‌. தோழியரிடமிருந்து விலகி 
தனிமையிலமர்ந்து கனவுகண்டாள்‌. அக்கனவில்‌ 
மதுராவின்‌ கம்சன்‌ முகமும்‌ விழிகளும்‌ நகைப்பும்‌ குரலும்‌ 
கனிவும்‌ காதலும்‌ கொண்டு எழுந்துவந்தான்‌. 
அவனுடைய கொடுமைகுறித்த செய்திகளெல்லாம்‌ 
ஆற்றல்குறித்தவை என அவளுக்குத்‌ தெரிந்தன. 
அவனுடைய அறிவின்மை குறித்தவை 
வேடிக்கைகளென்றாயின. சின்னாட்களிலேயே அவள்‌ 
அவனுக்கு மணமகளென்றாகி அகத்தே 
வாழ்ந்துகொண்டிருந்தாள்‌. 

மார்த்திகாவதியில்‌ பிருதையின்‌ தன்மண நிகழ்வுக்கான 
செய்தி அறிந்ததும்‌ அவள்‌ கைகள்‌ குளிர்ந்து நடுங்க 
கால்கள்‌ தளர சுவருடன்‌ சாய்ந்து நின்றாள்‌. 
பேசிக்கொண்டிருந்த ஆய்ச்சியர்‌ மேலும்‌ மேலும்‌ அக 
எழுச்சி கொண்டனர்‌. பத்மை அத்தை “வேறெவர்‌ 
வருவார்‌? சிறுகுடி ஷத்ரியர்‌ வரக்கூடும்‌. அவர்களில்‌ 
கம்சரின்‌ ஒரு கைக்கு இணையானவர்‌ எவருமில்லை” 
என்றாள்‌. “பிருதையை அவர்‌ மணந்தால்‌ மகதத்துடன்‌ 
போர்‌ வரும்‌... ஐயமில்லை” என்றாள்‌ சுருதை மாமி. 
“போரில்‌ கம்சர்‌ வெல்வார்‌... அவர்‌ கார்த்தவீரியனின்‌ 
பிறப்பு” என்று முதுமகளாகிய தாரிணி சொன்னாள்‌. 


கண்ணீருடன்‌ சென்று தனித்தமர்ந்து தானறிந்த 
தெய்வங்களை எல்லாம்‌ எண்ணி எண்ணி 
வேண்டிக்கொண்டாள்‌. “அன்னையரே! அன்னையரே!” 
என அரற்றிக்கொண்டே இருந்தது உள்ளம்‌. இரவெல்லாம்‌ 
துயிலழிந்து மறுநாள்‌ உலர்ந்த உதடுகளும்‌ நிழல்பரவிய 
விழிகளுமாக எழுந்தாள்‌. அவளுக்கு வெம்மைநோய்‌ 
என்று அன்னை எண்ணி சுக்குநீர்‌ செய்து அளித்தாள்‌. 
இருளுக்குள்‌ உடல்சுருட்டி படுத்துக்கொண்டு ஓசையின்றி 


கண்ணீர்‌ விட்டாள்‌. உள்நிறைந்த எடைமிக்க ஒன்று 
உருகி கண்ணீராக சேக்கையை நனைத்தது. மறுநாள்‌ 
அவளால்‌ எழவே முடியவில்லை. தன்னினைவில்லாது 
அவள்‌ “காட்டெருமை! கொம்புகள்‌!” என்று 
பிதற்றிக்கொண்டிருந்தாள்‌. 


அவளைச்சூழ்ந்து பெண்கள்‌ நிறைந்திருந்தபோதிலும்‌ 
தமையன்‌ சக்ரகீர்த்திதான்‌ அவள்‌ உள்ளத்தை 
புரிந்துகொண்டான்‌. அவளருகே அமர்ந்து அவள்‌ 
கால்களின்‌ சிலம்பை கையால்‌ அசைத்து 
ஓசையெழுப்பியபடி மெல்லியகுரலில்‌ “எதன்பொருட்டு 
துயருறுகிறாய்‌ இளையோளே?” என்றான்‌. யாதவரில்‌ 
என்றுமே பெண்ணுக்கு அணுக்கமானவன்‌ தமையனே. 
அவள்‌ உளமுருகி அழத்தொடங்கினாள்‌. “நீ கம்சரை 
எண்ணுகிறாயா?” என்றான்‌. அவள்‌ தன்‌ ஆழம்‌ வரை 
வந்த அவன்‌ உள்ளத்தை உணர்ந்து திடுக்கிட்டாள்‌. 
மறுகணமே ஆறுதல்‌ கொண்டாள்‌. ஆம்‌ என 
தலையசைத்து சுருண்டு படுத்தாள்‌. 


“அஞ்சாதே... நான்‌ அனைத்தையும்‌ ஒழுங்குசெய்கிறேன்‌. 
அவளை கம்சர்‌ மணந்தால்கூட நீ அவரை மணக்கலாம்‌. 
பிருதை உன்‌ தமக்கைதான்‌” என்றான்‌. சீறி எழுந்து “சீ” 
என்றாள்‌. அவள்‌ உதடுகள்‌ துடித்தன. “வேண்டாம்‌” என்று 
சொல்லி படுத்துக்கொண்டாள்‌. அவன்‌ அந்த 
எல்லைக்கும்‌ அவளுடன்‌ வந்து “ஆம்‌, அதை உன்னால்‌ 
ஏற்கமுடியாது. வேண்டியதில்லை. கம்சர்‌ பிருதையை 
மணக்காமல்‌ போனால்‌ நீ மதுராவின்‌ அரசியாவாய்‌” 
என்றான்‌. அவள்‌ ஒன்றும்‌ சொல்லவில்லை. மீண்டும்‌ 
அவள்‌ கால்சிலம்பை அசைத்துவிட்டு அவன்‌ எழுந்து 
அகன்றான்‌. 


நான்காம்நாள்‌ செய்திவந்தது, பிருதை அஸ்தினபுரிக்கு 
அரசியென சென்றுவிட்டாள்‌ என்று. முதலில்‌ அதை 
ஆய்ச்சியர்‌ நம்பவில்லை. “யார்‌? அஸ்தினபுரியின்‌ 
இளவரசனா?” என்று மாறிமாறி 
கேட்டுக்கொண்டிருந்தனர்‌. பின்னர்‌ அவனைப்பற்றிய 
செய்திகள்‌ வரத்தொடங்கின. 
வெண்சுண்ணநிறமானவன்‌ என்றனர்‌. 
“அவ்வண்ணமென்றால்‌ அவனால்‌ தந்தையென்றாக 
முடியாது” என்றாள்‌ மருத்துவச்சியான காரகை. “ஏன்‌?” 
என்று கேட்ட இளம்பெண்ணிடம்‌ “எழுந்து போடி” என்று 
அவள்‌ அத்தை சீறி அடிக்க கையோங்கினாள்‌. 


“ஏன்‌ அவனை தெரிவுசெய்தாள்‌ பிருதை? 
மூடச்சிறுமகள்‌!” என்றாள்‌ அவள்‌ அன்னை. “சாத்வி, 


உனக்கு அவளை தெரியாது. அவள்‌ எட்டுகைகளும்‌ 
நூறுவிழிகளும்‌ கொண்டவள்‌, பிறவியிலேயே பேரரசி 
என்று சூதர்கள்‌ பாடுகிறார்கள்‌. அவள்‌ பிறவிநூலில்‌ 
பாரதவர்ஷத்தின்‌ பேரரசியென முடிசூடுவாள்‌ என்று 
எழுதப்பட்டுள்ளது என்கிறார்கள்‌.” யாரோ சிலர்‌ 
சிரித்தனர்‌. “அதை நம்பி இம்முடிவை எடுத்துவிட்டாள்‌ 
போலும்‌... சூதர்கள்‌ எழுதியபடி மானுடர்‌ வாழ்கிறார்கள்‌. 
மானுடர்‌ வாழ்வதை சூதர்‌ பாடுகிறார்கள்‌” என்றாள்‌ 
பத்மை அத்தை. மீண்டும்‌ சிரிப்பு எழுந்தது. 


ஒரு முதுமகள்‌ “உண்மைதானோ?” என்றாள்‌. 
அனைவரும்‌ அவளை திரும்பி நோக்கினர்‌. “மூத்த 
இளவரசர்‌ திருதராஷ்டிரர்‌ விழியற்றவர்‌. 
அப்படியென்றால்‌ இப்பாண்டுவே அரசன்‌. 
எண்ணிநோக்குக, யயாதியின்‌ குலத்திற்கு யாதவப்பெண்‌ 
அரசியாக செல்கிறாள்‌. தேவயானியும்‌ சத்யவதியும்‌ 
அமர்ந்த அரியணையில்‌ அமரவிருக்கிறாள்‌. அவள்‌ 
மைந்தர்கள்‌ ஹஸ்தியும்‌ குருவும்‌ பிரதீபரும்‌ சந்தனுவும்‌ 
அமைந்த அரசநிரையில்‌ எழுவார்கள்‌. யாரறிவார்‌, 
பரதனைப்போன்ற சக்ரவர்த்தி அவள்‌ கருவில்‌ 
விதையென உறங்கிக்கொண்டிருக்கக்‌ கூடும்‌.” ஆய்ச்சியர்‌ 
சொல்லிழந்து அமர்ந்திருந்தனர்‌. 


அவள்‌ அரையிருளில்‌ மூலையில்‌ அமர்ந்து 
அவ்விழிகளின்‌ ஒளிப்புள்ளிகளை 
நோக்கிக்கொண்டிருந்தாள்‌. மெல்லிய தசைநூல்‌ ஒன்று 
அவளுக்குள்‌ அறுபடுவது போல உணர்ந்தாள்‌. வலியும்‌ 
ஆறுதலும்‌ கலந்த ஒன்று. அதன்பின்‌ அவள்‌ 
கம்சனைப்பற்றி எண்ணவில்லை. கம்சனைக்‌ கடந்து 
மாலையுடன்‌ செல்லும்‌ பிருதையின்‌ காட்சியை தன்னுள்‌ 
எழுப்பிக்கொண்டாள்‌. ஒவ்வொரு முறையும்‌ மேலும்‌ 
மேலும்‌ தெளிவடைந்து நுணுக்கமாகியது அது. முதலில்‌ 
படபடப்பை அளிப்பதாக இருந்தது மெல்ல மெல்ல 
உருமாறி உள்ளாழத்தில்‌ இனிய சிலிர்ப்பை நிறைப்பதாக 
மாறியது. 


சக்ரகீர்த்தி தந்தையிடம்‌ பேசி கம்சருக்கு மணத்தூதனுப்ப 
அவரை ஒப்பவைத்ததையும்‌ அச்செய்தியை அவர்‌ 
யாதவர்களின்‌ குடியவையில்‌ முன்வைத்ததையும்‌ 
மதுவனத்தின்‌ சூரசேனர்‌ அதை கடுமையாக எதிர்த்து 
கொந்தளித்ததையும்‌ அவள்‌ பின்னர்தான்‌ அறிந்தாள்‌. 
“தந்தையைச்‌ சிறையிட்டு முடிசூடிய இழிமகனுக்கு 
மகள்கொடையளித்துத்தான்‌ முடிப்பெருமை 
கொள்ளவேண்டுமா கிருதபர்வரே? நாணில்லையா 
உமக்கு?” என்று அவர்‌ கூவியபோது குங்குரர்களும்‌ 


அந்தகர்களும்‌ போஜர்களும்‌ விருஷ்ணிகளும்‌ “ஆம்‌! 
கீழ்மை!” என்று கூவியபடி எழுந்தனர்‌. 


தேவவாகர்‌ “பொறுங்கள்‌... இளையோனே பொறு. இது 
பெண்ணின்‌ விழைவு. நம்‌ யாதவக்குடிகளின்‌ நெறிப்படி 
பெண்ணின்‌ விழைவை எவரும்‌ விலக்க இயலாது” 
என்றார்‌. “மூத்தவரே, பெண்‌ தன்‌ குடிக்கு 
உரிமையானவள்‌ என்றும்‌ சொல்கிறார்கள்‌” என்றார்‌ 
சூரசேனர்‌. “எதற்கு வீண்‌ சொல்லாடல்‌? அவள்‌ வந்து 
இந்த அவைநின்று சொல்லட்டும்‌, மதுராவின்‌ அரசனுக்கு 
மணமகளாக விழைகிறாள்‌ என்று...” என்றான்‌ 
சக்ரகீர்த்தி. “ஆம்‌, அதுவே முறை” என்றார்‌ தேவவாகர்‌. 
சக்ரகீர்த்தி அவள்‌ இருந்த அறைக்குள்‌ வந்து 
“இளையோளே, அவைபுகுந்து உன்‌ விழைவை சொல்‌. நீ 
யாதவப்பெண்‌. உன்‌ விழைவை மறுக்க பன்னிரு 
யாதவரும்‌ ஒருங்கே எண்ணினாலும்‌ இயலாது” என்றான்‌. 
அவள்‌ பெருமூச்சுடன்‌ ஆடைதிருத்தி எழுந்தாள்‌. அவன்‌ 
அவள்‌ அருகே வந்தபடி “முன்பு பிருதை இதேபோன்ற 
தருணத்தில்‌ எடுத்த முடிவால்தான்‌ அவள்‌ 
குந்திபோஜருக்கு மகளானாள்‌” என்றான்‌. 


யாதவமன்று நடுவே சென்றுநின்ற கணம்‌ வரை அவள்‌ 
எம்முடிவும்‌ எடுக்கவில்லை. கம்சனைப்பற்றிய 
எண்ணமேகூட அப்போதுதான்‌ எழுந்தது. உடனே உடல்‌ 
அருவருப்புடன்‌ உலுக்கிக்கொண்டது. குனிந்து 
மேடையில்‌ வைக்கப்பட்டிருந்த ஆழியைத்‌ தொட்டு “நான்‌ 
யாதவப்பெண்‌. யாதவக்குலமன்றுக்கு முழுமையாக 
கட்டுப்பட்டவள்‌. கம்சரை விலக்குகிறது இந்த 
அவையென்றால்‌ அது என்‌ கடமை” என்றாள்‌. திரும்பி 
தந்தையரையும்‌ சூரசேனரையும்‌ அக்ரூரரையும்‌ 
வணங்கிவிட்டு தமையனின்‌ கண்களை நோக்கினாள்‌. 
அதில்‌ தெரிந்த திகைப்பைக்‌ கடந்து அப்பால்‌ சென்றாள்‌. 
அவன்‌ அவளை தொடர்ந்து வரவில்லை. அவள்‌ மெல்ல 
தனக்குள்‌ புன்னகைத்துக்கொண்டாள்‌. 


சிலநாட்களிலேயே கம்சன்‌ மகதத்தின்‌ ஜராசந்தனின்‌ இரு 
குலமுறை மகள்களை மணந்துகொண்ட செய்தி வந்தது. 
மகதத்தின்‌ முடிசூடி அமர்ந்த பிருஹத்ரதரின்‌ மைந்தன்‌ 
ஜராசந்தன்‌ போரில்‌ கணவனை இழந்த தன்‌ 
முறைப்பெண்ணின்‌ புதல்வியரை குலமுறைப்படி 
புதல்வியராக ஏற்றான்‌. அவர்கள்‌ 
சூத்திரக்குருதிகொண்டவர்கள்‌ என்றாலும்‌ ஜராசந்தன்‌ 
பிராப்தியையும்‌ ஆஸ்தியையும்‌ மகதத்தின்‌ முதன்மை 
இளவரசிகளாக அறிவித்தான்‌. அரசமுறைமைப்படி 


நிகழ்ந்த மணம்‌ கம்சனை மகதத்தின்‌ மணவுறவுநாட்டின்‌ 
அரசனென நிலைநிறுத்தியது. 

அதன்பின்‌ அவள்‌ அவ்வெண்ணங்களை 
முழுமையாகவே தன்‌ உள்ளத்திலிருந்து 
விலக்கிக்கொண்டாள்‌. மீண்டும்‌ இடைச்சியென்றாக 
முயன்றாள்‌. பால்கறக்கவும்‌ சாணியள்ளவும்‌ 
கன்றுமேய்க்கவும்‌ புல்லரியவும்‌ சென்றாள்‌. செயல்கள்‌ 
மெல்ல உள்ளத்தை மாற்றும்‌ விந்தையை உணர்ந்தாள்‌. 
சிலநாட்களிலேயே அவையெல்லாம்‌ பொய்க்கதையாய்‌ 
பழையநினைவாய்‌ மாறின. அவள்‌ உலகில்‌ அன்றைய 
ஆபுரத்தல்‌ மட்டுமே எஞ்சியது. உடல்‌ மீண்டும்‌ உரம்‌ 
கொண்டது. உள்ளம்‌ அதில்‌ செழித்து அமைந்தது. 


தமகோஷரின்‌ மண ஓலை அவள்‌ தந்தையை 
வந்தடைந்த செய்தி அவளுக்கு எந்த எழுச்சியையும்‌ 
உருவாக்கவில்லை. தேவவாகர்‌ “அவன்‌ அரசனே அல்ல. 
அவனிடமிருப்பவர்கள்‌ நாநூறு படைவீரர்கள்‌. அவன்‌ 
வாழ்வது நூற்றியெட்டு வீடுகள்‌ கொண்ட 
மண்கோட்டைக்குள்‌. முடிகொண்டு ட - அரசனின்‌ 
மைந்தன்‌ என்பதற்கு அப்பால்‌ அவனிடம்‌ நாம்‌ 
கருதுவதொன்றுமில்லை” என்றார்‌. கதாதன்வர்‌ “நாம்‌ 
படையளிப்போம்‌. நம்‌ மூவரின்‌ படைகள்‌ சென்றால்‌ 
சூக்திமதியை வெல்லமுடியும்‌... ஆனால்‌ அவன்‌ 
வாக்களிக்கவேண்டும்‌, நம்‌ குலமகள்‌ 
அரசியாகவேண்டும்‌” என்றார்‌. 


அரசி என்னும்‌ சொல்‌ அப்போது அவளுக்குள்‌ முற்றிலும்‌ 
பொருளிழந்திருந்தது. மணமாகிப்போனால்‌ தன்‌ 
கன்றுகளை பிரியவேண்டுமே என்னும்‌ எண்ணமே 
எழுந்தது. அவளுடைய பசு ஆதிரை தன்‌ முதல்‌ கன்றை 
ஈனும்‌ நிலையிலிருந்தது. அதைப்பற்றியன்றி அவள்‌ 
எதையும்‌ எண்ணவில்லை. ஓரிருநாட்களிலேயே 
அனைத்தும்‌ முடிவாயின. சிறியதொரு குழுவுடன்‌ வந்த 
தமகோஷர்‌ அவளுக்கு மலராடை அளித்து கருகுமணி 
சூட்டி மாலையிட்டு மணமகளாக்கிக்கொண்டார்‌. அவர்‌ 
தன்னைவிட இருமடங்கு வயதானவர்‌ என்பதை அவள்‌ 
அந்த மலராடையை பெறும்போதுதான்‌ பார்த்தாள்‌. 
அப்போதிருந்த பதற்றத்தில்‌ அது ஒரு பொருட்டாகத்‌ 
தெரியவில்லை. 


ஒரே வாரத்தில்‌ யாதவப்படை கிளர்ந்துசென்று 
சூக்திமதியை கைப்பற்றியது. தமகோஷர்‌ அதன்‌ அரசராக 
முடிகொண்டார்‌. அவளை அழைத்துச்செல்ல 
சூக்திமதியிலிருந்து அகம்படிப்படையும்‌ பல்லக்குகளும்‌ 


வந்தன. ர௬ுதுவனத்தை நீங்கும்போது ஆதிரையின்‌ 
உடல்நிலை குறித்து மட்டுமே பேசிக்கொண்டிருந்தாள்‌. 
“அன்னையே, அவள்‌ எப்படி இருக்கிறாள்‌ என எனக்கு 
செய்தியறிவியுங்கள்‌” என்று சொன்னபோது “போடி, 
கன்றுகளை கட்டிக்கொண்டு வாழ்ந்த வாழ்க்கை போதும்‌. 
இனி நீ அரசி” என்றாள்‌ அன்னை. அவள்‌ “அன்னையே, 
அவளைப்பற்றி சொல்லியனுப்புங்கள்‌... 
மறந்துவிடாதீர்கள்‌” என்று பல்லக்கிலேறி திரைமூடும்‌ 
கணம்‌ வரை சொல்லிக்கொண்டிருந்தாள்‌. 


சூக்திமதியின்‌ தெருக்களினூடாக பிடியானை மேல்‌ 
அமர்ந்து கையில்‌ மலர்நீர்க்‌ குடத்துடன்‌ 
சென்றுகொண்டிருக்கையில்‌ மெல்ல மெல்ல அவள்‌ 
வளர்ந்துகொண்டிருந்தாள்‌. மிகத்தொலைவில்‌ ஒரு 
சிறுபுள்ளியெனத்‌ தெரிந்த பறவை சிறகும்‌ அலகும்‌ 
உகிரும்‌ கொண்டு பெருகியணுகுவதுபோல. பிறகு 
பலநூறுமுறை அந்தப்‌ பயணத்தை அவள்‌ கணம்‌ 
கணமாக நினைத்ததுண்டு. அன்று யானை 
எடுத்துவைத்த ஒவ்வொரு காலடியையும்‌ அவளால்‌ தன்‌ 
உடலதிர்வாக அப்போது உணரமுடியும்‌. சூழ்ந்தொலித்த 
வாழ்த்துக்களை, மங்கல இசையை, சிரிக்கும்‌ முகங்களை 
சித்தத்திலிருந்து முடிவிலாது சுருளவிழ்த்து 
நீட்டிக்கொண்டே இருக்கமுடியும்‌. 


அப்போது அவள்‌ உள்ளத்தில்‌ தமகோஷர்‌ ஒரு கணமும்‌ 
எழவில்லை. அன்னையோ தந்தையோ அவள்‌ 
விட்டுவந்த ர௬ுதுவனமோ கிளம்பும்‌ கணம்‌ வரை 
பதைப்புடன்‌ எண்ணிக்கொண்ட பசுவோ அவளுக்குள்‌ 
இருக்கவில்லை. அவள்‌ குந்தியையும்‌ கம்சனையும்‌ 
மட்டுமே எண்ணிக்கொண்டிருந்தாள்‌. அக்கூட்டத்தில்‌ 
மின்னிய ஒரு முகம்‌ குந்தியாகியது. நெஞ்சு அதிர விழி 
சலித்தபோது கம்சனை கண்டாள்‌. பின்னர்‌ மீண்டும்‌ 
மீண்டும்‌ அவர்களை பார்த்துக்கொண்டிருந்தாள்‌. 
இருவரையும்‌ நேரில்‌ கண்டதேயில்லை என்னும்‌ எண்ணம்‌ 
பின்னர்‌ எழ சிரித்துக்கொண்டாள்‌. 


அரண்மனை முற்றத்தில்‌ சென்றிறங்கியபோது அவள்‌ 
நோக்கும்‌ உடலசைவும்‌ முழுமையாக மாறிவிட்டிருந்தன. 
சபரி துதிக்கையை மேலே சுழற்றித்தூக்க அதன்‌ மீது 
காலெடுத்துவைத்து இறங்கி தரையில்‌ நின்று அதன்‌ 
சிறிய கொம்பைப்‌ பற்றியபடி நடந்து 
அரண்மனைமுகப்பில்‌ நின்ற அணிச்சேடியரை நோக்கி 
சென்றாள்‌. 


மங்கல இசை அவளைச்சூழ்ந்து எழுந்தது. தமகோஷரின்‌ 


தமக்கையான பார்வதி அவள்‌ நெற்றியில்‌ செம்மஞ்சள்‌ 
குறியிட்டு அரிமலர்தூவி வாழ்த்தினாள்‌. மஞ்சள்ந்ரில்‌ 
காலாடி அவர்கள்‌ அளித்த நிறைநாழியும்‌ குத்துவிளக்கும்‌ 
ஏந்தி அரண்மனைவாயிலைக்‌ கடந்தபோது 
தனக்குப்பின்னால்‌ சபரி மட்டுமே காதசைய 
நின்றிருப்பதாக உணர்ந்தாள்‌. அது அகன்று பரவி 
இருட்டாகி இரவாகி நகரை மூடியது. 

சபரி சரிந்துவிட்டது என்ற செய்தி சுருதகீர்த்திக்கு அவள்‌ 
கொற்றவை ஆலயத்திற்குச்‌ சென்று அரசமுறைப்‌ 
செய்கைகளை முடித்துவிட்டு 
ரும்பிக்கொண்டிருந்தபோது வந்தது. அவள்‌ 
புருவத்தை சற்றே சுருக்கி எந்த உணர்வும்‌ இல்லாமல்‌ 
“என்ன செய்கிறது?” என்றாள்‌. “காலையில்‌ ஏதோ 
எண்ணியதுபோல கிளம்பிச்சென்றிருக்கிறது. பத்தடி 
தொலைவில்‌ சரிந்துவிழுந்திருக்கிறது. வயிற்றுக்குள்‌ 
குடல்கள்‌ நிலைபிறழ்ந்துவிட்டன. உயிர்பிழைப்பது 
அரிது என்கிறார்கள்‌” என்றாள்‌ சேடி. அவள்‌ 
தலையசைத்துவிட்டு நடந்தாள்‌. 


சற்றுநேரத்திலேயே சபரியை முழுமையாக 
மறக்கமுடிந்ததை மீண்டும்‌ நினைவுகூர்ந்தபோது 
உணர்ந்து வியந்தாள்‌. அதன்‌ ஒலி 
கேட்டுக்கொண்டிராததனால்தான்‌ அது என்று 
எண்ணிக்கொண்டாள்‌. அதைப்பற்றி 
கேட்கவேண்டுமென்று தோன்றினாலும்‌ உடனே 
தவிர்த்தாள்‌. காலையுணவுக்குப்பின்‌ அவளுக்காக 
சூதப்பெண்‌ ஒருத்தி யாழிசைக்க மஞ்சத்தில்‌ படுத்தபடி 
அதை கேட்டுக்கொண்டிருந்தாள்‌. அவள்‌ உள்ளம்‌ 
இசையில்‌ படியவில்லை. எப்போதுமே அவள்‌ இசையை 
செவிகொடுத்து கேட்டதில்லை. இளைப்பாறுதலுக்குரிய 
ஓர்‌ ஒலி என்றே இசையை அறிந்திருந்தாள்‌. 


விசிரையை வரச்சொல்லவேண்டுமென்று தோன்றியது. 
அவள்‌ மாளிகை அரசமாளிகைத்‌ தொகுதியிலிருந்து 
விலகியிருந்தது. அவளை எண்ணும்போதெல்லாம்‌ 
அந்தத்‌ தொலைவும்‌ சேர்ந்தே எண்ணத்தில்‌ எழுந்தது. 
சபரியை பார்ப்பதென்றால்‌ விசிரையுடன்‌ 
செல்லவேண்டும்‌ என்று எண்ணிக்கொண்டாள்‌. பார்க்கப்‌ 
போகாமலிருக்கமுடியாது. அவள்‌ அதை பார்க்கவருவாள்‌ 
என்று அங்கே அனைவரும்‌ எதிர்பார்த்திருப்பார்கள்‌. 


தமகோஷர்‌ அவளை பார்க்கவிழைவதாக சேடிவந்து 
சொன்னாள்‌. “பேரரசர்‌ வந்துகொண்டிருக்கிறார்‌, பேரரசி” 
என்றாள்‌. அவர்‌ பெரும்பாலான நேரங்களில்‌ 
சூக்திமதியில்‌ இருப்பதில்லை. சூக்திமதியை வென்று 
முடிசூடி கொண்டாட்டங்கள்‌ முடிந்தபின்னர்‌ அந்நகரம்‌ 


அவருக்கு ஒரு பொறுப்பு என்று பொருள்‌ அளிக்கத்‌ 
தொடங்கியது. அரசப்பணிகளுக்கு அப்பால்‌ அங்கு அவர்‌ 
ஆற்ற ஏதுமில்லையென்று உணர்ந்தார்‌. களியாட்டும்‌ 
ஓய்வும்‌ கராளமதியில்தான்‌ நிகழ்ந்தன. நாள்‌ 
செல்லச்செல்ல அவர்‌ பெரும்பாலான நாட்களில்‌ 
கராளமதியிலேயே இருந்தார்‌. சிசுபாலன்‌ 
முடிசூட்டிக்கொண்டபின்‌ அரிதாகவே தலைநகருக்கு 
வந்தார்‌. கராளமதியில்‌ அவரால்‌ தன்‌ இளமைக்குள்‌ 
செல்ல முடிந்தது. அச்சமும்‌ பதற்றமுமாக அரசிழந்திருந்த 
இளமைநாட்களின்‌ துடிப்பையும்‌ கனவையும்‌ அங்கு 
மீட்டெடுத்தார்‌. 


அவளறிந்த தமகோஷரின்‌ முகம்‌ கவலையும்‌ 
நிலையின்மையும்‌ கொண்டதாகவே இருந்தது. 
இளம்மனைவியாக அவள்‌ அங்கே வந்தபோது அவர்‌ 
நிலைகொள்ளாத அரசின்‌ தலைவராக ஒவ்வொருநாளும்‌ 
பதற்றம்‌ கொண்டிருந்தார்‌. யாதவர்களின்‌ உதவியுடன்‌ 
அவர்‌ அரசை வென்றதை பாரதவர்ஷத்தின்‌ ஷத்ரியர்‌ 
ஏற்கவில்லை. அவர்கள்‌ படைதிரள்வதைத்‌ தடுத்தது 
மகதத்துடன்‌ அவர்‌ உறவுகொள்ளக்கூடுமென்ற ஐயம்‌. 
மகதத்தின்‌ புதிய அரசன்‌ ஜராசந்தன்‌ கம்சனுக்கு 
அணுக்கமானவனாக இருந்தான்‌. கம்சனுக்கு யாதவர்‌ 
மணம்‌ மறுத்துத்தான்‌ அவளை சேதிநாட்டுக்கு 
அரசியென்று அனுப்பியிருந்தனர்‌. 


அந்த ஊடுபாவுகளில்‌ ஒவ்வொரு கணமும்‌ தமகோஷர்‌ 
ஈடுபட்டிருந்தார்‌. முதல்‌ மந்தணஇரவில்கூட அவர்‌ அரச 
ஓலைகளை கொண்டுவந்து இடைவிடாது 
வாசித்துக்கொண்டிருந்தார்‌. “நீ துயில்கொள்க... நம்‌ 
அரசுக்கு எதிராக வங்கமும்‌ கலிங்கமும்‌ படைகொண்டு 
எழக்கூடும்‌ என்கிறார்கள்‌. மாளவப்படைகள்‌ முன்னரே 
கிளம்பி எல்லைவரை வந்துவிட்டன” என்றார்‌. அவள்‌ 
மஞ்சத்தில்‌ சுருண்டு படுத்து நெய்யகலின்‌ 
செவ்வொளியில்‌ தெரிந்த அவர்‌ முகத்தையே 
நோக்கிக்கொண்டிருந்தாள்‌. களைத்த விழிகளுக்குக்‌ கீழே 
இருமடிப்புகளாக தசைவளையங்கள்‌. உலர்ந்து சுருங்கிய 
கனிபோல கரியதடம்‌. உதட்டைச்சுற்றி வெடிப்பு போல 
கன்னமடிப்பு. கண்கள்‌ நீர்மைகொண்மருந்தன. 
கராளமதியில்‌ முடிவில்லாத காத்திருப்பில்‌ தமகோஷரை 
ஆற்றுப்படுத்தியது மதுதான்‌ என அவள்‌ 
அறிந்திருந்தாள்‌. 


ஏவலர்‌ கதவைத்தட்டி புதியசெய்திகளை 
அளித்துக்கொண்டே இருந்தனர்‌. அவள்‌ எப்போதோ 
துயின்று அதில்‌ கம்சனை கண்டாள்‌. விழித்தபோது 


சாளரங்கள்‌ ஒளிகொண்டிருந்தன. அருகே அவர்‌ 
படுத்திருந்த சேக்கையின்‌ குழி குளிர்ந்திருந்தது. அவள்‌ 
எழுந்து நீராடி மகளிர்கோட்டத்திற்கு சென்றாள்‌. மீண்டும்‌ 
அவரை பதினெட்டு நாட்களுக்குப்‌ பின்னர்தான்‌ 
கண்டாள்‌. அன்று அவர்‌ அவளுடன்‌ இருக்கையிலேயே 
பதற்றம்‌ கொண்டிருந்தார்‌. வாயிலிருந்து மட்டுமல்லாது 
வியர்வையிலும்‌ யவனமதுவின்‌ நாற்றம்‌ எழுந்தது. 


மூன்றுமாதங்களுக்குள்‌ துலா நிகர்நிலைகொண்டது. 
தமகோஷர்‌ அஸ்தினபுரியின்‌ பாண்டுவிடம்‌ 
உறவுகொள்ளக்கூடுமென்ற ஐயத்தை உருவாக்கினார்‌. 
அதை பயன்படுத்தி மகதத்துடன்‌ படைக்கூட்டு 
செய்துகொண்டார்‌. ஜராசந்தனுக்கு பரிசில்கள்‌ அனுப்பி 
பரிசில்கள்‌ பெற்றார்‌. அவள்‌ தமகோஷருடன்‌ 
அரசமுறைப்பயணமாக ராஜகிருஹத்திற்கு சென்றாள்‌. 
முதல்முறையாக ஜராசந்தனை அப்போதுதான்‌ 
பார்த்தாள்‌. அவனை யாரோ அரசிளங்குமரன்‌ என்றே 
எண்ணினாள்‌. மீசையற்ற மஞ்சள்நிற முகமும்‌ கரிய 
நீள்குழலும்‌ விரிந்த பெருந்தோள்களுமாக அவன்‌ 
சிறுவனைப்‌ போலிருந்தான்‌. 


“சிறுவர்‌ போலிருக்கிறார்‌, இத்தனை இளையோன்‌ என்று 
நான்‌ எண்ணவேயில்லை” என்றாள்‌. “ஏன்‌, அவனுக்கு 
அரசியென்றாக விழைவு எழுகிறதா?” என்றார்‌ 
தமகோஷர்‌. “இதென்ன கேள்வி? அரசர்களின்‌ சொற்கள்‌ 
மூதாதையரால்‌ எண்ணப்படுகின்றன” என்றாள்‌. 
“பெண்களின்‌ எண்ணங்களை பாதாளமூர்த்திகள்‌ 

ள்கின்றன” என்றார்‌ தமகோஷர்‌. “இழிமகனைப்போல 
பேசவேண்டாம்‌” என்று அவள்‌ சொன்னதும்‌ கையை 
ஓங்கியபடி எழுந்து “இழிமகள்‌ நீதான்‌. கன்றோட்டி 
வாழ்ந்த சிறுகுடிப்பெண்‌. உன்‌ குலத்தில்‌ பசு 
சூல்கொள்வதுபோல பெண்கள்‌ கருவுறுகிறார்கள்‌ என 
உலகே அறியும்‌” என்றார்‌. 


அவள்‌ புன்னகைத்து “அந்தக்‌ குடியின்‌ வாளால்தான்‌ 
உங்கள்‌ முடி அமைந்தது” என்றாள்‌. “சீ! வாயை மூடு. 
சிறுமகளே” என்றபடி அவர்‌ அவளை அடிக்க 
கையோங்கினார்‌. “அடிக்கலாம்‌... உபரிசிரவசுவின்‌ 
குருதியில்‌ ஒரு களிமகன்‌ பிறந்ததை அவர்‌ 
கொடிவழிமூதாதையர்‌ விண்ணிலிருந்து நோக்கட்டும்‌” 
என்றாள்‌. அவர்‌ மூச்சிரைக்க கை தாழ்த்தி “உன்னை 
மணந்தது என்‌ வாழ்வின்‌ வீழ்ச்சி. அவ்விழிசெயலுக்கு 
தண்டனையாக அத்தனை ஷத்ரிய அவையிலும்‌ கூசி 
நிற்கிறேன்‌. இதோ இந்த அரக்கமைந்தன்‌ முன்‌ 
முடிதாழ்த்துகிறேன்‌...” என்றார்‌. “வாள்கொண்டு 


வெல்லாத முடியை சூடலாகாது. அது பாறையென 
எடைகொள்ளும்‌. கழுத்தெலும்பை முறிக்கும்‌” என்றாள்‌ 
சுருதகீர்த்தி. 


அவளை வெல்வதற்காக அவர்‌ உள்ளம்‌ பரபரத்தது. 
கிடைத்த நுனியைப்பற்றி உவகைகொண்டு எழுந்தது. 
“உன்‌ உள்ளமுறையும்‌ கரவுருவோனும்‌ வருகிறான்‌... 
மகதத்தின்‌ சிற்றரசனாக எனக்குப்பின்னால்‌ 
அவையமர்கிறான்‌” என்றார்‌. “இல்லை, மதுராவின்‌ 
கம்சரின்‌ பீடம்‌ முன்னிரையில்தான்‌. அவர்‌ மகதத்தின்‌ 
மணமுறையரசர்‌” என்றாள்‌ சுருதகீர்த்தி. 


ஒருகணம்‌ பதைத்து என்ன செய்வதென்றறியாமல்‌ 
திகைத்தபின்‌ “முறையிலி, ஒருநாள்‌ உன்‌ கழுத்தில்‌ 
வாள்பாய்ச்சுவேன்‌. அன்றுதான்‌ முழு ஆண்மகனாவேன்‌” 
என்றார்‌. “ஆம்‌” என்று அவள்‌ மெல்லிய புன்னகையுடன்‌ 
அவர்‌ விழிகளை நோக்கி சொல்ல உளம்‌ நடுங்கி கைகள்‌ 
பதற வெளியே செல்ல முயன்றவர்‌ கைகால்கள்‌ 
இழுத்துக்கொள்ள வலிப்பு வந்து பின்னால்‌ சரிந்து 
மரத்தரையில்‌ ஓசையுடன்‌ விழுந்தார்‌. அவர்‌ உடல்‌ அதிர 
வலிப்புகொண்டு கிடப்பதை அவள்‌ அசையாமல்‌ 
நோக்கிக்கொண்டிருந்தாள்‌. 


அவர்‌ நெற்றிமடிப்பில்‌ ஒரு ஆழ்ந்த குழி விழுந்தது. 
கைகால்கள்‌ உடலில்‌ இருந்து விலகியவை போல 
திசையழிந்து அசைந்தன. ஏவலர்‌ உள்ளே வந்து அவரை 
நோக்கி குனிந்து மெல்ல தலையைத்தூக்கி 
வாய்க்கோழை புரைக்கேறாமல்‌ வெளியே வழியும்படி 
செய்தனர்‌. அவரது விழிகள்‌ செருகி உள்ளே சென்றன. 
களைத்த கைகள்‌ இருபக்கமும்‌ சரிய விரல்கள்‌ 
இல்லையென விரிந்தன. முழுமையாக தோல்வி 
கண்டவரைப்போல. 


முதல்முறையாக அன்று அவள்முன்‌ வலிப்பு வந்தபின்‌ 
அவர்‌ அவளை தவிர்க்கத்‌ தொடங்கினார்‌. எப்போதாவது 
மகளிர்கோட்டத்திற்கு வரும்போதும்‌ மூக்குவழியக்‌ 
குடித்து ஏவலரால்‌ தாங்கப்பட்டு வந்தார்‌. அவளுடன்‌ 
விலங்கென உறவுகொண்டார்‌. அவளை அறைந்து 
வீழ்த்தி புணர்ந்து விலகியபின்‌ “நீ இழிமகள்‌... உன்‌ 
உள்ளத்தில்‌ உறைபவனை அறிவேன்‌” என்று 
குழறிக்கொண்டிருப்பார்‌. அவரது வன்முறைக்கு 
அப்போதுதான்‌ அவளால்‌ நிகரீடு செய்யமுடியும்‌. 
புன்னகையுடன்‌ ஒருசொல்லும்‌ பேசாமல்‌ 
படுத்திருப்பாள்‌. 


“பேசு... இழிமகளே!” என்று அவர்‌ அவளை அறைவார்‌. 
“என்ன எண்ணுகிறாய்‌? எதற்காக சிரிக்கிறாய்‌? 
கீழ்பிறவியே!” என்று அவளை உதைப்பார்‌. ஆனால்‌ 
அவர்‌ உடல்‌ நான்குபக்கமும்‌ முடிச்சவிழ்ந்து சரியும்‌. 
அவரது அடிகளில்‌ பெரும்பகுதி சேக்கைமேல்தான்‌ 
விழும்‌. மெல்ல தளர்ந்து “தெய்வங்களே! மூதாதையரே! 
இழிமகன்‌ ஆனேன்‌! இழிவுசூடினேன்‌!” என்று அவர்‌ 
அழத்தொடங்குவார்‌. விம்மி அழுது மெல்ல ஓய்வார்‌. 
ஒருமுறை அவ்வழுகையின்‌ உச்சத்தில்‌ அவருக்கு 
வலிப்பு வந்தது. அவள்‌ அருகே படுத்தபடி அவ்வுடலை 
நோக்கிக்கொண்டிருந்தாள்‌. நான்கு பக்கமும்‌ 
கண்ணுக்குத்தெரியாத கந்தர்வர்கள்‌ சூழ்ந்து அதை ஓங்கி 
ஓங்கி மிதிப்பதுபோலிருந்தது. 

கம்சன்‌ கொல்லப்பட்ட செய்தியை அவர்தான்‌ அவளிடம்‌ 
வந்து சொன்னார்‌. அது பறவைத்தூதாக வந்ததுமே அவர்‌ 
மகளிர்கோட்டத்திற்கு வந்தார்‌. அவள்‌ இசைகேட்டு 
அரைத்துயிலில்‌ இருந்தாள்‌. அரசர்‌ வருவதை செவிலி 
அறிவிப்பதற்குள்‌ அவர்‌ உள்ளே வந்தார்‌. “அரசச்செய்தி, 
உன்னிடம்‌ அறிவித்தாகவேண்டும்‌” என்றார்‌. அவள்‌ 
எழுந்து புருவம்‌ சுருக்கி நோக்க “இன்று உச்சிப்பொழுதில்‌ 
மதுவனத்தின்‌ யாதவ இளையோர்‌ இருவரும்‌ தங்கள்‌ 
தாய்மாமனாகிய கம்சனை மற்போரில்‌ கொன்றனர்‌” 
என்றார்‌. அவள்‌ அவரது உதடுகளையே 
நோக்கிக்கொண்டிருந்தாள்‌. 


“யாதவர்களில்‌ அது தந்தைக்கொலைக்கு நிகரானது. 
குங்குரர்களும்‌ போஜர்களும்‌ அந்தகர்களும்‌ சினம்‌ 
கொண்டிருக்கிறார்கள்‌. இளையோர்‌ மதுராவை 
கைப்பற்றி மதுவனத்தின்‌ கொடியை கோட்டைமேல்‌ 
ஏற்றிவிட்டிருக்கிறார்கள்‌. விருஷ்ணிகள்‌ அதை 
கொண்டாடுகிறார்கள்‌. விருஷ்ணிகளும்‌ பிறரும்‌ 
போரிலிறங்கக்கூடும்‌ என்று செய்தி வந்தது.” அவள்‌ ஒரு 
பெருமூச்சில்‌ தன்னுள்‌ நிறைந்த அனைத்தையும்‌ ஊதி 
வெளியே விட்டாள்‌. ஏன்‌ தன்‌ உள்ளம்‌ 
கொந்தளிக்கவில்லை, ஏன்‌ சினமோ துயரோ எழவில்லை 
என்று வியந்துகொண்டாள்‌. 


“நெஞ்சைப்பிளந்து குருதியாடியிருக்கிறார்கள்‌... 
அதிலும்‌ யாதவ இளையோனை கார்த்தவீரியனுக்கு 
நிகரான கருணையின்மை கொண்டவன்‌ என்கிறார்கள்‌.” 
அவள்‌ முற்றிலும்‌ தொடர்பில்லாமல்‌ “நான்‌ 
கருவுற்றிருக்கிறேன்‌” என்றாள்‌. “என்ன?” என்றார்‌ அவர்‌ 
புரியாமல்‌. “நான்‌ கருவுற்றிருக்கிறேன்‌. மருத்துவச்சி அது 
சேதியின்‌ இளவரசன்‌ என்கிறாள்‌” என்றாள்‌. அவர்‌ வாய்‌ 


திறந்திருக்க அவளை அலையும்‌ விழியிணைகளுடன்‌ 
நோக்கினார்‌. “நன்று” என்றார்‌. “முறைமைச்‌ 
சடங்குகளுக்கான அரசாணைகளை 
பிறப்பிக்கவேண்டும்‌. நான்‌ மருத்துவச்சியிடம்‌ 
ஆணையிட்டிருக்கிறேன்‌. அவள்‌ நிஸ்ஸீமரிடம்‌ 
சொல்வாள்‌” என்றாள்‌. 


அன்று மாலையே திருமுகமறைவோர்‌ சபரியின்‌ மேலேறி 
இரட்டைமுரசை முழக்கி அவள்‌ கருவுற்றிருக்கும்‌ 
செய்தியை சூக்திமதிக்கு அறிவித்தனர்‌. “உபரிசிரவசுவின்‌ 
கொடிவழியில்‌ ஒரு இன்மலர்‌. சேதிக்கு ஓர்‌ இளவரசர்‌. 
தமகோஷ மாமன்னரின்‌ அரியணைக்கு உரியோர்‌. 
பாரதவர்ஷத்தின்‌ பெருவீரர்‌!” என அவர்களின்‌ குரல்‌ 
ஒலித்துக்கொண்டிருந்தது. அவள்‌ இருளசைவாகத்‌ 
தெரிந்த சபரியின்‌ உடலையே நோக்கிக்கொண்டிருந்தாள்‌. 


தமகோஷர்‌ களைத்த நடையுடன்‌ வந்து அவருக்கான 
மந்தண அறைக்குள்‌ செல்வதைக்‌ கண்டபின்னரே அவள்‌ 
எழுந்து அவ்வறைக்குள்‌ சென்றாள்‌. அவர்‌ மஞ்சத்தில்‌ 
அமர்ந்து மார்பின்மேல்‌ கைகளை 
கட்டிக்கொண்டிருந்தார்‌. அவள்‌ உள்ளே நுழைந்து 
கதவை சாத்தியதும்‌ “உன்‌ மைந்தனை சந்தித்தாயா?” 
என்றார்‌. “ஆம்‌” என்றபடி அவள்‌ அருகே அமர்ந்தாள்‌. 
“இப்போது அவன்‌ மறுஎல்லைக்கு சென்றுவிட்டான்‌. 
ராஜசூயவேள்விக்குச்‌ செல்வதற்கான ஏற்பாடுகள்‌ 
நாட்கணக்காக நிகழ்கின்றன. கருவூலத்தையே 
கொண்டுசென்று அங்கே கவிழ்த்துவிட்டு மீள்வான்‌ என 
அஞ்சுகிறேன்‌” என்றார்‌. 


அவள்‌ புன்னகை செய்தாள்‌. “அவனைப்பற்றி பேசவே 
உன்னிடம்‌ வந்தேன்‌” என்றார்‌. “அவன்‌ இருக்கும்‌ 
நிலையை நீ அறியமாட்டாய்‌. அந்நிலையிலிருந்து நான்‌ 
மீண்டு கடந்து முதுமையை வந்தடைந்தேன்‌...” அவள்‌ 
“அவன்‌ உடல்நிலை உங்களைப்‌ போன்றதே” என்றாள்‌. 
“அது மட்டும்‌ அல்ல...” என அவர்‌ தடுமாறினார்‌. “எந்தப்‌ 
பெண்ணிடமும்‌ உறவு சீரமையவில்லை” என்றார்‌. அவள்‌ 
புன்னகை புரிந்தாள்‌. “எனென்றால்‌ அவன்‌ உடல்‌ 
முழுமையாக இறுக்கி நரம்புகளால்‌ 
கட்டப்பட்டிருக்கவில்லை... அவன்‌...” என்றபின்‌ அவள்‌ 
கையை எட்டி தொட்டு “நான்‌ அஞ்சுகிறேன்‌ சுருதை...” 
என்றார்‌. 
“அவன்‌ பாரதவர்ஷத்தின்‌ மாவீரன்‌” என்றாள்‌. “ஆம்‌, 
னால்‌ அவன்‌ வெற்றியை நோக்கி செல்லவில்லை. 
பலிபீடத்தை தேடிக்கொண்டிருக்கிறான்‌. மண்டையை 


கற்பாறையில்‌ முட்டி உடைத்து உதிரும்‌ வரையாட்டின்‌ 

வெறிகொண்டிருக்கிறான்‌.” அவள்‌ “உங்கள்‌ உளமயக்கு 

அது” என்றாள்‌. “இருக்கலாம்‌. நீ அவனிடம்‌ பேசு. அவன்‌ 

எல்லைகளைப்பற்றி சொல்‌.” அவள்‌ முகம்‌ இறுகியது. 

“எல்லை என்றால்‌?” என்றாள்‌. “சுருதை, அவன்‌ மாவீரன்‌. 
னால்‌ இளைய யாதவனுக்கு எவ்வகையிலும்‌ 
கரானவனல்ல.” 


“அது உங்கள்‌ எண்ணம்‌” என்று சுருதகீர்த்தி பற்களைக்‌ 
கடித்தபடி சொன்னாள்‌. “அவர்களிருவரும்‌ ஒரே 
துலாவின்‌ இருதட்டுகள்‌. முள்‌ எங்கு நிற்கவேண்டுமென 
ஊழ்‌ முடிவுசெய்யட்டும்‌.” அவர்‌ சலிப்புடன்‌ “நான்‌ 
பலமுறை உன்னிடம்‌ சொன்னது இது. இளமைமுதலே 
அவன்‌ உள்ளத்தில்‌ இளைய யாதவன்மேல்‌ காழ்ப்பை 
உருவாக்கிவிட்டாய்‌. அவன்‌ வாழ்க்கையையே 
அவ்வாறாக நீ வடித்தாய்‌” என்றார்‌. சுருதகீர்த்தி “ஆம்‌, 
கட்டக்‌ அவன்‌ பாரதவர்ஷத்தின்‌ முதன்மை 

ரர்களில்‌ ஒருவனானான்‌. வீழ்ந்தாலும்‌ அவ்வாறே 
எண்ணப்படுவான்‌” என்றாள்‌. 


“சூதர்‌ பாடுவதென்ன என்றறிவாயா?” என்றார்‌ 
தமகோஷர்‌. “உன்‌ கோரிக்கைக்கு ஏற்ப இளைய யாதவன்‌ 
உன்‌ மைந்தனின்‌ நூறுபிழைகளை பொறுத்தருள்வதாக 
வாக்களித்திருக்கிறானாம்‌. ஒன்றுகுறைய நூறுபிழை 
ஆகிவிட்டது என்கிறார்கள்‌.” அவள்‌ புன்னகைத்து “அந்த 
ஒன்று என்ன என்கிறார்கள்‌?” என்றாள்‌. 
“சிரிப்பதற்குரியதல்ல இது. அப்பாடலைக்‌ கேட்டபோது 
என்‌ உள்ளம்‌ நடுங்கிவிட்டது. எங்கோ என்‌ அகம்‌ அது 
உண்மை என்று சொன்னது.” அவர்‌ மீண்டும்‌ அவள்‌ 
கையைப்பற்றி “அவன்‌ சென்றுகொண்டிருப்பது அந்த 
நூறாவது பிழையை நோக்கித்தான்‌...” என்றார்‌. 


“நான்‌ என்ன செய்யவேண்டும்‌?” என்றாள்‌. “அவன்‌ 
ராஜசூயவேள்விக்கு செல்லவேண்டியதில்லை... நீ 

ணையிட்டால்‌ மட்டுமே அவன்‌ அதை கேட்பான்‌. 
அவன்‌ இளைய யாதவனை நேர்கொள்ளலாகாது.” 
அவள்‌ “உங்கள்‌ வீண்‌ அச்சத்திற்காக...” என்று 
சொல்லப்போக அவர்‌ தடுத்து “ஆம்‌, வீண்‌ அச்சம்தான்‌. 
அப்படியே கொள்‌. ஆனால்‌ அதன்பொருட்டு நீயும்‌ உன்‌ 
மகனும்‌ என்மேல்‌ இரக்கம்‌ கொள்ளலாம்‌. முதிய வயதில்‌ 
மைந்தர்துயர்‌ போல பெருங்கொடுமை பிறிதில்லை. 
அதை எனக்கு அளிக்கவேண்டாமென அவனிடம்‌ 
சொல்‌... நான்‌ உன்னிடம்‌ கோரும்‌ ஒரே வேண்டுகோள்‌” 
என்றார்‌. 


அவள்‌ ஒன்றும்‌ சொல்லாமல்‌ இருந்தாள்‌. “சொல்‌” என்றார்‌ 
தமகோஷர்‌ “ஆம்‌, சொல்கிறேன்‌” என்றாள்‌. “எனக்கு 
ஆணையிட்டு உறுதிகொடு” என்றார்‌. 
“ஆணையிடமாட்டேன்‌. என்‌ அன்னைதெய்வங்களின்‌ 
விழைவுப்படியே என்‌ நா எழும்‌” என்று அவள்‌ 
சொன்னாள்‌. அவர்‌ பெருமூச்சுடன்‌ தளர்ந்தார்‌. இருவரும்‌ 
ஒருவரை ஒருவர்‌ நோக்கி அமர்ந்திருந்தனர்‌. பின்னர்‌ 
அவர்‌ எழுந்து “நான்‌ செல்கிறேன்‌... அங்கே அவை 
எனக்காக காத்திருக்கிறது” என்றார்‌. அவளும்‌ எழுந்தாள்‌. 


வெளியே சபரியின்‌ பிளிறல்‌ கேட்டது. 
“அன்னைக்களிறு... அது இன்றிரவு விண்புகும்‌ என்று 
மருத்துவர்‌ சொன்னார்கள்‌” என்றார்‌ தமகோஷர்‌. அவள்‌ 
“ஆம்‌” என்றாள்‌. 

அந்தியில்‌ அவள்‌ அழைப்பை ஏற்று சிசுபாலன்‌ 
அவளைப்பார்க்க மகளிர்கோட்டத்திற்கு வந்தான்‌. அவள்‌ 
தன்‌ மஞ்சத்தறைக்குள்‌ இருந்தாள்‌. உச்சியுணவுக்குப்பின்‌ 
அவளுக்கு கடும்‌ உளச்சோர்வும்‌ தலைவவியும்‌ 
ஏற்பட்டிருந்தது. மருத்துவச்சியர்‌ அளித்த மலைப்புல்‌ 
தைலத்தை தேய்த்துக்கொண்டு படுத்திருந்தாள்‌. 
வெளியே திறந்த சாளரம்‌ வழியாக குளிர்ந்த ஒளி உள்ளே 
வந்து அலையடித்தது. சிசுபாலன்‌ வாயிலில்‌ வந்து 
வணங்கி “அன்னையே, நலம்‌ அல்லவா?” என்றான்‌. 
“வருக!” என்றாள்‌. அவன்‌ வந்து அவளருகே பீடத்தில்‌ 
அமர்ந்தான்‌. 


அவன்‌ உடல்நிலை தேறியிருந்தான்‌. தாடியும்‌ 
தலைமுடியும்‌ நீண்டு வளர்ந்திருந்தபோதிலும்‌ 
கரியபளபளப்புடன்‌ நெய்பூசப்பட்டு சீவி முடிச்சிட்டு 
கட்டப்பட்டிருந்தன. ட. செம்மணி ஆரம்‌ அணிந்து 
பட்டாலான இடைக்கச்சை கட்டியிருந்தான்‌. அதில்‌ 
முத்துக்கள்‌ பதிக்கப்பட்ட பிடியும்‌ சிப்பியாலான 
உறையும்கொண்ட குத்துவாள்‌ இருந்தது. முகம்‌ தெளிந்து 
கண்களில்‌ சிரிப்பு கொண்டிருந்தான்‌. “நீ உளம்‌ 
தேறியிருப்பதை கண்டு மகிழ்கிறேன்‌” என்றாள்‌. “ஆம்‌, 
இப்போது என்னிடம்‌ அல்லல்கள்‌ ஏதுமில்லை” என்றான்‌. 


“இளையவளை பார்த்தாயா?” என்றாள்‌. “இல்லை, 
அதனால்தான்‌ அல்லல்கள்‌ இல்லையோ என்னவோ?” 
என்றான்‌. அவள்‌ புன்னகைத்து “அவள்‌ உள்ளத்தை 
புரிந்துகொள்‌... அவள்‌ அஞ்சுவதும்‌ முறையானதே” 
என்றாள்‌. “ராஜசூயத்திற்கு கிளம்புவதற்குமுன்னர்‌ அவள்‌ 


மைந்தனை முறைப்படி பட்டத்திளவரசனாக சேதியின்‌ 
எண்வகைக்‌ குடிகளின்‌ தலைவர்களுக்கும்‌ அறிவித்து 
ஓலையளிப்பதாக ஒப்புக்கொண்டேன்‌. ஓலைகள்‌ 
நாளைக்கே சென்றுவிடும்‌. விடைபெறும்போது 
புன்னகைப்பாள்‌ என நினைக்கிறேன்‌” என்றான்‌. 


“நீ ராஜசூயத்திற்கு செல்லக்கூடாதென்று 
ஆணைபெறும்படி உன்‌ தந்தை என்னிடம்‌ கோரினார்‌” 
என்றாள்‌. “என்னிடம்‌ முதலில்‌ அதை சொன்னார்‌. நான்‌ 
மறுத்துவிட்டேன்‌” என்றான்‌. “சூதர்கதை எதையோ கேட்டு 
நிலையழிந்திருக்கிறார்‌.” அவன்‌ சிரித்து “துவாரகையின்‌ 
யாதவன்‌ என்‌ நூறுபிழை பொறுப்பதாக 
வாக்களித்திருக்கிறான்‌ என்னும்‌ கதை அல்லவா?” 
என்றான்‌. “ஆம்‌” என அவள்‌ புன்னகை செய்தாள்‌. 
“அதை அவன்‌ அனுப்பிய சூதர்களே பாடியிருக்கலாம்‌. 
அன்னையே, பாரதவர்ஷத்தை சூதர்கதைகள்‌ வழியாக 
வெல்லமுடியுமென்றால்‌ அவன்‌ ஏழுமுறை 
வென்றுவிட்டான்‌” என்றான்‌. 


“ஆனால்‌ அது உண்மை” என்று அவள்‌ சொன்னாள்‌. 
“என்ன சொல்கிறீர்கள்‌?” என்று அவன்‌ சிரிப்பு 
மாறாமலேயே கேட்டான்‌. “அவன்‌ கம்சரைக்‌ கொன்ற 
அன்று காலைதான்‌ மருத்துவச்சி நான்‌ 
கருவுற்றிருப்பதை சொன்னாள்‌. அச்செய்தியை அவள்‌ 
சொன்னபோது நான்‌ உவகைகொள்ளவில்லை. ஏதோ 
வரவிருப்பதான பதைப்பை அடைந்தேன்‌. உள்ளம்‌ 
ஓய்ந்தே கிடந்தது. உன்‌ தந்தை வந்து கம்சர்‌ 
கொலையுண்டதை சொன்னார்‌. அதுவும்‌ என்னை 
நிலையழிய வைக்கவில்லை. ஆனால்‌ இருசெய்திகளும்‌ 
ஒரு துலாவின்‌ இருமுனைகளையும்‌ நிகர்செய்வதாக ஓர்‌ 
எண்ணம்‌ எழுந்தது.” 


“அன்று இரவு நான்‌ துயிலவில்லை. 
தாளாவலிகொண்டவள்‌ போல படுத்துப்புரண்டும்‌ 
எழுந்து இருள்நோக்கி நின்றும்‌ மீண்டும்‌ படுத்தும்‌ 
கங்குல்பெருக்கை நீந்திக்கடந்தேன்‌. அன்றும்‌ 
இன்றுபோல சபரியின்‌ பிளிறல்‌ எழுந்துகொண்டிருந்தது. 
இன்றைய பட்டத்துயானை காரகனை அவள்‌ 
கருவுற்றிருந்த நாள்‌ அது. இரவெல்லாம்‌ 
அலறிக்கொண்டிருந்து காலையில்‌ அவள்‌ அவனை 
பெற்றாள்‌. நம்‌ நாட்டின்‌ பெருங்கொம்பர்களில்‌ அவனே 
தலையாயவன்‌. அன்னை உடல்கிழித்தே பிறந்தான்‌. 
பேரெடை கொண்டிருந்தான்‌. அவன்‌ விழுந்த ஓசையை 
அன்று விடியலில்‌ இங்கிருந்தே கேட்டேன்‌. அன்னையின்‌ 
குருதி நின்று அவள்‌ உணவு கொள்ள 


ஏழுநாட்களாயின.” 


“உன்‌ கருநாட்களில்‌ கனவுகளால்‌ சூழப்பட்டிருந்தேன்‌. 
இன்று எக்கனவையும்‌ என்னால்‌ எண்ணமுடியவில்லை. 
இருளுக்குள்‌ அலைந்துகொண்டிருப்பதைப்போல. சில 
சமயம்‌ சில முகங்கள்‌ மின்னி அணையும்‌. மகதத்தில்‌ 
முதல்முறையாகக்‌ கண்ட கம்சரின்‌ முகம்‌. ஓவியத்தில்‌ 
கண்ட இளைய யாதவனின்‌ முகம்‌. ஒவ்வொருமுறையும்‌ 
கடும்‌ சினத்துடன்‌ விழித்துக்கொள்வேன்‌. சினம்‌ எவரிடம்‌ 
என்று நான்‌ அறிந்திருக்கவில்லை. எண்ணி எண்ணி 
நோக்கியும்‌ ஏதும்‌ புலப்படவில்லை. ஆனால்‌ உச்சகட்ட 
சினத்தில்‌ உடல்நடுங்கிக்கொண்டிருக்க எழுந்தமர்ந்து 
என்னை உணர்கையில்‌ கைகள்‌ இறுகி சுருண்டிருக்கும்‌. 
பற்கள்‌ கடிபட்டு அரையும்‌ ஒலி எழும்‌. முகம்‌ இழுபட்டு 
வலிப்புகொண்டிருக்கும்‌...” 


“அந்நாளில்‌ எனக்கு வந்த கனவுகளில்‌ இன்றும்‌ 
நினைவிலிருப்பது ஒன்றே. இன்றும்‌ அவ்வப்போது 
அக்கனவு மீள்வதுண்டு. ஒரு மென்மணல்‌ பரப்பை நான்‌ 
கையால்‌ அள்ளி அள்ளி அகற்றுகிறேன்‌. ஒரு கை 
கிடைக்கிறது. உயிருடன்‌ அசையும்‌ விரல்களுடன்‌ 
வெம்மைகொண்ட குழவிக்கை. மீண்டும்‌ அள்ளும்போது 
இன்னொரு கை. நான்கு கைகள்‌. அவற்றை எடுத்து 
அருகே வைத்தபின்‌ உன்‌ உடலை காண்பேன்‌. நெற்றியில்‌ 
ஆழ்ந்த ஒற்றைவிழி திறந்து என்னை 
நோக்கிக்கொண்டிருப்பாய்‌. பிற இரு விழிகளும்‌ வெறும்‌ 
தசைக்குழிகள்‌.” 


“உன்னை அகழ்ந்தெடுப்பேன்‌. உன்‌ கால்கள்‌ தனியாக 
அடியில்‌ கிடக்கும்‌... அவற்றை உன்‌ உடலுடன்‌ பொருத்தி 
வைப்பேன்‌. உன்னை என்‌ கைகளால்‌ தடவித்தடவி 
உலுக்குவேன்‌. மைந்தா மைந்தா என்று அழைப்பேன்‌. 
உன்‌ உடல்‌ நான்குபக்கமும்‌ குழைந்து சரியும்‌. நான்‌ 
அலறியழுதுகொண்டே இருப்பேன்‌. என்‌ மேல்‌ நிழல்‌ 
விழும்‌. நிமிர்ந்து நோக்கினால்‌ நான்கு கைகளும்‌ 
நுதல்விழியுமாக ஒரு தெய்வம்‌ நின்றிருக்கும்‌. அதை நான்‌ 
அறிவேன்‌. கருமுழுமைகொள்ளாது பிறக்கும்‌ 
குழவிகளைக்‌ காக்கும்‌ தெய்வம்‌ அது. சிசுபாலன்‌ என்று 
அதை சொல்வார்கள்‌.” 


“ருதுவனத்திற்கு அருகே உள்ள சப்தமம்‌ என்னும்‌ 
காட்டுக்குள்‌ ஒரு கரும்பாறையில்‌ புடைப்புச்சிற்பமாக 
அது செதுக்கப்பட்டிருக்கும்‌. கருவிளையாத குழவியரை 
அங்கே கொண்டுசென்று தைலக்கிண்ணத்திலிட்டு 
உயிர்மீட்க முயல்வார்கள்‌. உயிரிழந்தால்‌ வாளால்‌ 


நெடுகப்போழ்ந்து அத்தெய்வத்தின்‌ காலடியிலேயே 
புதைத்துவிட்டு மீள்வார்கள்‌” என்றாள்‌ சுருதகீர்த்தி. 
“முதல்கனவில்‌ அத்தெய்வத்தைக்‌ கண்டு நான்‌ என்‌ 
மூதாதையே, என்‌ மைந்தனை எனக்களி என்று 
கூவினேன்‌. தன்னைத்‌ தொடரும்படி கைகாட்டிவிட்டு 
அவன்‌ நடக்க நான்‌ உன்னை கையிலேந்தியபடி உடன்‌ 
சென்றேன்‌. நீ நீர்நிறைந்த வடிவற்ற தோல்பை போல என்‌ 
கையில்‌ ததும்பினாய்‌. புதர்களில்‌ கால்கள்‌ சிக்க 
தள்ளாடியபம சென்றேன்‌. காட்டுக்குள்‌ செறிந்த 
இருளுக்குள்‌ அவன்‌ நுழைந்தான்‌.” 


“அதன்பின்‌ அவனை நான்‌ கேட்கவில்லை. ஒரு குரல்‌ 
மட்டும்‌ என்னை வழிநடத்தியது. இவ்வழி 
இவ்வழியேதான்‌ என அது என்‌ காதருகே சொன்னது. 
செவிகூர்ந்தால்‌ மிகத்தொலைவில்‌ ஒலித்தது. 
இருளுக்குள்‌ அப்பால்‌ ஓர்‌ வெள்ளி ஒளியை கண்டேன்‌. 
அது ஒரு படையாழி. நான்‌ அணுகியபோது அக்குரல்‌ 
இங்கே இதுவரையில்‌ என்றது. நான்‌ 
விழித்துக்கொண்டேன்‌” என்று சுருதகீர்த்தி சொன்னாள்‌. 
“நிமித்திகரிடம்‌ கனவைப்பற்றி கேட்டேன்‌. குழவி 
குறைமாதத்தில்‌ பிறக்கக்கூடும்‌ என்றார்‌. ஆனால்‌ 
தெய்வம்‌ கனவில்‌ வந்தமையால்‌ நீ பிழைத்தெழுவாய்‌ 
என்றும்‌ சொன்னார்‌.” 


“பிழைத்தெழுந்தால்‌ உனக்கு சிசுபாலன்‌ என்றே 
பெயரிடுவதாக வேண்டிக்கொண்டேன்‌” என்றாள்‌ 
சுருதகீர்த்தி. “எண்ணியதுபோலவே நீ ஏழாம்‌ மாதத்தில்‌ 
பிறந்தாய்‌. உன்‌ உடல்‌ என்‌ கருவில்‌ உருவாகிய 
சித்தத்தால்‌ தொகுக்கப்பட்டிருக்கவில்லை. வலியே 
இல்லாமல்‌ மிக எளிய ஓர்‌ எண்ணம்‌ போல 
வெளிப்பட்டுவிட்டாய்‌. உன்‌ உடல்‌ பலபகுதிகளாக சிதறி 
தன்‌ கைக்கு வந்ததாக வயற்றாட்டி சொன்னாள்‌. உனக்கு 
மூன்று விழிகளும்‌ நான்கு கைகளும்‌ இருந்ததாக 
அவளுக்கு தோன்றியது. அலறியபடி உன்னை கீழே 
போடப்போனாள்‌. செவிலி உன்னை 
பிடித்துக்கொண்டாள்‌. வயற்றாட்டி வலிப்பு 
கொண்டவள்போல விழுந்துவிட்டாள்‌. அவள்‌ அந்த 
உளமழிவிலிருந்து மீளவேயில்லை.” 


“உன்‌ நெற்றியில்‌ ஆழமான வடுபோல குழி ஒன்றிருந்தது. 
ஒரு வெட்டுப்புண்‌ போல. தசை மடிப்பு போல. 
பார்வையற்ற விழி என. பிறந்த அன்று செவிலியின்‌ 
கையிலிருந்தபோதே உனக்கு மூன்றுமுறை வலிப்பு 
வந்தது. கைகால்கள்‌ அதிர கரைவந்த மீன்போல நீ வாய்‌ 
குவித்து காற்றை உண்டு விக்கிக்கொண்டிருப்பதை 


கண்டபோது என்‌ உடலில்‌ இருந்து உதிர்ந்த புழு என்றே 
எண்ணினேன்‌. அருவருப்புடன்‌ விழிகளை 
விலக்கிக்கொண்டேன்‌. நீ உயிர்வாழ வாய்ப்பே இல்லை 
என்றனர்‌ மருத்துவர்‌. ஆனால்‌ முலைச்சேடியரின்‌ பாலை 
நீ உண்ணும்‌ விரைவை வைத்து நீ வாழ்வாய்‌ என 
கணித்தனர்‌ முதுசெவிலியர்‌.” 


“நீ வளர்ந்தாய்‌. ஆனால்‌ வலிப்புநோய்‌ 
எப்போதுமிருந்தது. உன்‌ உடல்‌ ஓராண்டுகாலம்‌ வரை 
ஒருங்கிணையவே இல்லை. எதிரெதிர்‌ திசைகளில்‌ 
அமைத்து சேர்த்துக்‌ கட்டி நிலத்திலிட்ட இரு 
தேள்களைப்போல நீ தோன்றினாய்‌ என்று ஒரு செவிலி 
ஒருமுறை சொன்னாள்‌. நீ எழுந்து நடப்பாய்‌ என்றே நான்‌ 
எண்ணவில்லை. உன்‌ அழுகையொலியே 
மானுடக்குழவிக்குரியதாக இருக்கவில்லை. அது 
கழுதையின்‌ ஒலி என இங்கே செவிலியர்‌ நடுவே பேச்சு 
இருந்தது. பின்னர்‌ அதை சூதர்கள்‌ பாடலாயினர்‌.” 


“குழவியென உன்னை நான்‌ தொட்டதே இல்லை. 
உன்னை காணவும்‌ அஞ்சினேன்‌. உன்‌ நினைவை 
அழிக்கவே முனைந்தேன்‌. ஆனால்‌ ஒவ்வொருகணமும்‌ 
உன்னையே எண்ணிக்கொண்டிருந்தேன்‌” என்றாள்‌ 
சுருதகீர்த்தி. “நீ இறந்தால்‌ நான்‌ விடுதலை பெறுவேன்‌ 
என எண்ணினேன்‌. அதற்கென தெய்வங்களை 
வேண்டினேன்‌.” சிசுபாலன்‌ புன்னகைத்து 
“இவையனைத்தையும்‌ முன்னரும்‌ பலமுறை 
சொல்லிவிட்டீர்கள்‌, அன்னையே” என்றான்‌. “உங்கள்‌ 
ஆழத்தில்‌ உறையும்‌ இருளொன்றின்‌ சான்று நான்‌.” 


அவள்‌ விழிதூக்கி நோக்கி “ஆம்‌” என்றாள்‌. பின்னர்‌ “நீ 
ஒருங்கிணைந்தது உன்‌ மாமன்மகனின்‌ 
மடியமர்ந்தபோதுதான்‌” என்றாள்‌. சிசுபாலன்‌ 
“கதைகளை கேட்டுள்ளேன்‌” என்றான்‌. “முதல்முறையாக 
இளைய யாதவனும்‌ மூத்தவனும்‌ சேதிநாட்டுக்கு வந்தது 
உன்‌ ஓராண்டு நிறைவுநாளன்று. நாம்‌ மகதத்தின்‌ 
நட்புநாடானபோதே எனக்கும்‌ என்‌ குலத்திற்குமான உறவு 
முறிந்தது. யாதவர்‌ அஸ்தினபுரிக்கு அணுக்கமாக 
ஆனபின்னர்‌ அவர்கள்‌ சேதிக்கு எதிரிகளென்றே 
ஆனார்கள்‌. ஆனால்‌ எந்தப்‌ பகைக்கும்‌ நடுவே குறுகிய 
நட்புக்காலங்கள்‌ உண்டு. அத்தகைய காலத்தில்‌ உன்‌ 
முதல்‌ ஆண்டுமங்கலம்‌ வந்தது.” 


“விழவு முழுக்க நீ தொட்டிலில்தான்‌ கிடந்தாய்‌. உன்‌ 
உடலசைவைக்கொண்டு உன்னை தேள்‌ என்றே 
சொன்னார்கள்‌ அனைவரும்‌. விருச்சிகன்‌ என்று உன்‌ 


தந்தையே உன்னை அழைத்தார்‌. சிசுபாலன்‌ என்று 
அழைத்தவள்‌ நான்‌ மட்டுமே. விழவில்‌ உன்‌ மேல்‌ 
அரிமலரிட்டு வாழ்த்தியவர்‌ அனைவருக்குள்ளும்‌ எழுந்த 
இளிவரல்‌ நகைப்பை நான்‌ என்‌ உள்ளத்தால்‌ 
கேட்டுக்கொண்டிருந்தேன்‌. எவரும்‌ உன்னை குனிந்து 
தூக்கவில்லை. இளைய யாதவன்‌ உன்னை 
கையிலெடுத்து தன்‌ மடியில்‌ வைத்தான்‌. மைய முடிச்சு 
சரியாக கட்டப்படாத கூடைபோலிருக்கிறான்‌ என்றான்‌. 
அவையோர்‌ நகைத்தனர்‌.” 


“அவன்‌ உன்‌ கழுத்துக்குப்பின்‌ ஏதோ எலும்புமுடிச்சை 
தன்‌ சுட்டுவிரலால்‌ ஓங்கி சுண்டினான்‌. உன்‌ உடல்‌ துள்ளி 
அதிர்ந்து வலிப்புகொண்டது. உன்‌ கைகளையும்‌ 
கால்களையும்‌ அவ்வலிப்பின்போதே பிடித்து அழுத்தி 
சேர்த்துவைத்தான்‌. என்ன செய்கிறாய்‌ இளையோனே 
என உன்‌ தந்தை பதறினார்‌. முடிச்சிடுகிறேன்‌ என்று 
சிரித்தான்‌. நான்‌ அவனையே நோக்கிக்கொண்டிருந்தேன்‌. 
உன்னை மீண்டும்‌ அவன்‌ தொட்டிலில்‌ 
படுக்கவைத்தபோதே தெரிந்துவிட்டது, உன்‌ நரம்புகள்‌ 
சீராகிவிட்டன என்று. ஏழுமாதங்களில்‌ நீ எழுந்து 
நடந்தாய்‌.” 


“பதறும்‌ நரம்புகள்‌ கொண்டவன்‌ என்று சிரித்தபடியே 
சொல்லி உன்னை படுக்கவைத்தான்‌. தன்‌ உடலைச்‌ 
சுண்டி தெறித்துச்செல்லும்‌ புல்புழு போன்றவன்‌, 
அவ்விசையாலேயே மாவீரனாவான்‌ என்று அவன்‌ 
சொன்னபோது நான்‌ சிரித்தபடி யாதவனே, இவன்‌ 
யாதவர்களின்‌ எதிரிநாட்டரசனாகப்‌ போகிறவன்‌. நாளை 
அவன்‌ உனக்கு எதிர்வந்து நின்றால்‌ என்ன செய்வாய்‌ 
என்றேன்‌. இந்த முடிச்சு நான்‌ போட்டதென்பதனால்‌ 
இவனை பொறுத்தருள்வேன்‌ அத்தை என்றான்‌. 
எத்தனை முறை பொறுப்பாய்‌ என்றேன்‌. நூறுமுறை 
பொறுப்பேன்‌, போதுமா என்றான்‌. மூத்த யாதவன்‌ உரக்க 
நகைத்து பாவம்‌, நூறு பிழை செய்ய இவன்‌ மொத்த 
வாழ்க்கையையே செலவிடவேண்டுமே என்றான்‌. 
அவையே சிரித்துக்குலுங்கியது அன்று.” 


சிசுபாலன்‌ அவளை நோக்கியபம அமைதியாக 
அமர்ந்திருந்தான்‌. “நீ வளர்ந்தபோது உன்னிடம்‌ 
ஒருமுறை சொன்னேன்‌, நீ இளைய யாதவனால்‌ 
அமைக்கப்பட்ட உடல்கொண்டவன்‌ என்று.” அவன்‌ 
“ஆம்‌” என்றான்‌. “பிறகு ஒருபோதும்‌ நான்‌ 
அவனைப்பற்றி உன்னிடம்‌ பேசவில்லை” என்றாள்‌ 
சுருதகீர்த்தி. சிசுபாலன்‌ தலையசைத்தான்‌. இருவரும்‌ 
சொல்முடிந்த வெறுமையில்‌ சற்றுநேரம்‌ 


அமர்ந்திருந்தனர்‌. வெளியே பறவைகளின்‌ ஓசை 
கேட்டது. மிக அப்பாலென சபரியின்‌ உறுமல்‌ ஒலித்தது. 


சிசுபாலன்‌ “அன்னையே, அவ்வாறென்றால்‌ ஏன்‌ இளைய 
யாதவன்‌ மேல்‌ தீரா வஞ்சத்தை என்னுள்‌ வளர்த்தீர்கள்‌?” 
என்றான்‌. அவள்‌ அவனை புரியாதவள்‌ போல நோக்க 
உதடுகள்‌ மட்டும்‌ மெல்ல பிரிந்தன. “நீங்கள்‌ ஊட்டிய 
நஞ்சு அது. என்னுள்‌ இக்கணம்‌ வரை அதுவே 
நொதிக்கிறது. சொல்க, அவ்வஞ்சத்தின்‌ ஊற்றுக்கண்‌ 
எது?” அவள்‌ பெருமூச்சுவிட்டு “அறியேன்‌” என்றாள்‌. 
பின்பு “ஒருவேளை இம்மண்ணில்‌ வைத்து அதை 
புரிந்துகொள்ளவே முடியாதுபோலும்‌” என்றாள்‌. 


“நான்‌ நாளை முதற்புலரியில்‌ இந்திரப்பிரஸ்தத்திற்கு 
கிளம்புகிறேன்‌” என்றான்‌ சிசுபாலன்‌. “தந்தையின்‌ 
விழைவை சொன்னீர்கள்‌. உங்கள்‌ ஆணையை 
சொல்லுங்கள்‌. நான்‌ செல்லலாமா?” அவள்‌ அவனை 
நடுங்கும்‌ தலையுடன்‌ நீர்மை மின்னிய விழிகளுடன்‌ 
நோக்கிக்கொண்டிருந்தாள்‌. பின்பு துரும்பு விழுந்த 
நீர்ப்பாவை என அசைவுகொண்டு “செல்க!” என்றாள்‌. 
அவன்‌ மறுமொழி ஏதும்‌ சொல்லாமல்‌ எழுந்து அவள்‌ 
கால்களைத்‌ தொட்டு சென்னி சூடி “வாழ்த்துங்கள்‌, 
அன்னையே” என்றான்‌. “நிறைவுறுக!” என்று அவள்‌ 
அவன்‌ தலைதொட்டு வாழ்த்தினாள்‌. 


அவன்‌ திரும்பி அறைக்கதவைத்‌ திறந்து வெளியே 
சென்றான்‌. கதவு மூடப்படவில்லை. இடைநாழியில்‌ 
ஏற்றப்பட்டிருந்த சுடர்களின்‌ ஒளியில்‌ அதன்‌ நீள்பிளவு 
செஞ்சதையால்‌ ஆன தூண்‌ போல தெரிந்தது. அவள்‌ 
அதையே இமைகொட்டாமல்‌ நோக்கிக்கொண்டிருந்தாள்‌. 
நெஞ்சம்‌ முற்றிலும்‌ அமைதியாக இருந்தது. 
முதியசேடியின்‌ முகம்‌ அதில்‌ எழுந்தபோது என்ன செய்தி 
என்று அவள்‌ உணர்ந்துகொண்டாள்‌. 

மார்கழித்திங்கள்‌ முதல்நாள்‌ இந்திரப்பிரஸ்தப்‌ 
பெருநகரியில்‌ ராஜசூய வேள்விக்கான அறிவிப்பு 
எழுந்தது. இருள்‌ விலகா முதற்புலரியில்‌ 
மயில்நடைத்தாளத்தில்‌ ஒலித்த விடிமுரசின்‌ ஓசை 
அடங்கி, நூற்றியெட்டு முறை பிளிறி பறவைகளை 
வணங்கிய கொம்புகள்‌ அவிந்து, கார்வை நகருக்குள்‌ 
முரசுக்‌ கலத்திற்குள்‌ ரீங்காரம்‌ என நிறைந்திருக்க 
அரண்மனை முகப்பின்‌ செண்டுவெளியில்‌ அமைந்த 
ராஜசூயப்பந்தலின்‌ அருகே மூங்கிலால்‌ கட்டி 
உயர்த்தப்பட்ட கோபுரத்தின்மீது அமைந்த 
பெருங்கண்டாமணியின்‌ நா அசைந்து உலோக 
வட்டத்தை முட்டி “இங்கே! இங்கே! இங்கே! இங்கே!” என்று 
முழங்கி வேள்வியை அறிவித்தது. 


அன்று ராஜசூய வேள்வி தொடங்குவதை முன்னரே 
அறிந்திருந்தபோதிலும்கூட அந்த மணியோசை 
நகர்மக்களை உளஎழுச்சி கொள்ள வைத்தது. நீராடி, 
புத்தாடை அணிந்து, விழித்திருந்த நகர்மக்கள்‌ 
கைகளைக்‌ கூப்பியபடி இல்லங்களிலிருந்து வெளிவந்து 
முற்றங்களிலும்‌ சாலையோரங்களிலும்‌ கூடி 
ராஜசூயப்பந்தல்‌ இருந்த திசை நோக்கி “எங்கோ வாழ்‌ 
எந்தையே! மூதாதையரே! துணை நின்றருள்க! 
எண்ணிசை தேவர்களே சூழ்க! தெய்வங்களே 
மண்ணிறங்குக! சிறகொளிர்‌ பூச்சிகளே, இன்குரல்‌ 
புட்களே, விழிகனிந்த விலங்குகளே, ஐம்பெரும்‌ 
ஆற்றல்களே இங்கு வந்தெங்களை அருள்க!” என்று 
வாழ்த்தினர்‌. 

நகரெங்கும்‌ வேள்வி அறிவிப்பை முழக்கியபடி 
பெருமுரசுகள்‌ யானைநடைத்‌ தாளத்தில்‌ முழங்கின. 
கொம்புகளும்‌ சங்குகளும்‌ அவற்றுடன்‌ 
இணைந்துகொண்டன. மார்கழியின்‌ குளிர்‌ எழத்‌ 
தொடங்கியிருந்தமையால்‌ கைக்குழந்தைகள்‌ நடுங்கி 
தோள்சுற்றி அணைத்து அன்னையர்‌ உடம்பில்‌ 
ஒட்டிக்கொண்டன. முதியோர்‌ மரவுரிச்‌ சால்வைகளை 
உடலெங்கும்‌ சுற்றிக்கொண்டு மெல்லிய நடுக்கத்துடன்‌ 
நின்று இருளுக்குள்‌ வாழ்மரங்களுக்கு 


திரும்பிக்கொண்டிருந்த வெளவால்களின்‌ சிறகடிப்பை 
பார்த்தனர்‌. கீழ்ச்சரிவில்‌ வலசைநாரைகளின்‌ மெல்லிய 
அசைவு தெரிந்தபோது “புலரிகொணரும்‌ புட்களே எழுக! 
இரவாளும்‌ புட்களே நிறைவுகொள்க!” என்று கூவினர்‌. 


வானை முகில்‌ மூடியிருந்ததனால்‌ விடிவெள்ளி 
கண்ணுக்கு தென்படவில்லை. காற்று இல்லாதபோது 
மழை ஓய்ந்த துளிகளென மரங்களிலிருந்து பனி 
சொட்டும்‌ தாளம்‌ அவர்களை சூழ்ந்தது. உடல்‌ சிலிர்க்க 
வடக்கிலிருந்து வீசிய குளிர்காற்று பனித்துளிகளை 
அள்ளி சுவர்கள்‌ மேல்‌ பொட்டுகள்‌ வைத்து கடந்து 
சென்றபின்‌ சற்று நேரம்‌ செவிகளை வருடிச்செல்லும்‌ 
அமைதி நிலவியது. அமைதிகேட்டு துயில்‌ கலைந்த 
சிறுபறவை அன்னையை உசாவ “விடியவில்லையே” 
என்று சொல்லி சிறகுகளால்‌ மூடிக்கொண்டது அன்னை. 


முந்தி எழுந்த காகங்கள்‌ சில கருக்கிருட்டின்‌ 
அலைகளின்‌ மீது சிறகடித்து சுழலத்தொடங்கின. 
விண்ணில்‌ மெல்ல தணிந்து திரண்ட விண்மீன்கள்‌ 
குளிருக்கென நடுங்கி அதிர்ந்து இருளில்‌ மீண்டும்‌ 
புதைந்து மறைந்தன. தெற்கிலிருந்து முகில்நிரைகள்‌ 
வடக்கு நோக்கி செல்லத்‌ தொடங்கியிருந்ததனால்‌ 
நகரெங்கும்‌ மெல்லிய நீராவி நிறைந்திருந்தது. 
வெட்டவெளியில்‌ குளிரையும்‌ அறைகளுக்குள்‌ 
நீர்வெம்மையையும்‌ உணரமுடிந்தது. காலைக்குளிரை 
விரும்பிய காவல்புரவிகள்‌ வால்சுழற்றி 
குளம்போசையுடன்‌ கடந்துசென்றன. 


இந்திரப்பிரஸ்தத்தின்‌ அரண்மனைப்பெருவாயிலில்‌ 
நூற்றெட்டு வைதிகர்கள்‌ கங்கையும்‌ யமுனையும்‌ 
நிறைந்த பொற்கலங்களும்‌, மஞ்சளரிசியும்‌, பொன்‌ 
மலர்களுமாக காத்து நின்றிருந்தனர்‌. அவர்களுக்கு 
இருபக்கமும்‌ இசைச்சூதர்களும்‌ அணிச்சேடியரும்‌ நிரை 
வகுத்து நின்றனர்‌. அரண்மனைக்குள்ளிருந்து 
சிற்றமைச்சர்‌ சுரேசர்‌ வெளியே ஓடிவந்து கைகளை 
அசைக்க வெள்ளிக்கோலேந்திய நிமித்திகர்‌ இருவர்‌ 
“ஓம்‌! ஓம்‌! ஓம்‌!” என்று கூவியபடி அவற்றைச்‌ சுழற்றி 
வான்‌ நோக்கி தூக்கினர்‌. வேத ஒலி எழுந்தது. மங்கல 
இசை அதை சூழ்ந்தது. அனைத்து வீரர்களும்‌ 
ஏவலர்களும்‌ வாழ்த்தொலி எழுப்பத்‌ தொடங்கினர்‌. 
“விண்சுடர்‌ சூடிய பெருநகர்‌ ஆளும்‌ வேந்தர்‌ வாழ்க! 
மின்கதிர்‌ நகர்‌ வெல்க! எரியெழுந்த மங்கை ஒண்மலர்‌ 
சூடுக! வில்திறல்‌ விஜயனும்‌ தோள்திறல்‌ பீமனும்‌ 
இணைதிறல்‌ இளையரும்‌ வாழ்க! இந்திரப்பிரஸ்தம்‌ 
எழுக! விண்ணவர்‌ இங்கு இறங்குக!” 


நகரின்‌ மாபெரும்‌ முற்றம்‌ ம்னெண்ணெய்‌ பந்தங்களால்‌ 
எரியெழுந்த காடுபோல்‌ செவ்வொளி 
அலைகொண்டிருந்தது. புரவிகளின்‌ விழிகளில்‌, 
தேர்களின்‌ உலோகச்செதுக்குகளில்‌, படைக்கலங்களில்‌ 
பளிங்குத்‌ தூண்‌ வளைவுகளில்‌ எல்லாம்‌ சுடர்கள்‌ 
எழுந்திருந்தன. அரண்மனையின்‌ உள்ளிருந்து 
வெள்ளிக்‌ கோலேந்தியபடி நிமித்திகன்‌ வெளியே 
வந்தான்‌. மும்முறை அதைச்‌ சுழற்றி மேலே தூக்கி 
“பாரதவர்ஷத்தின்‌ முதன்மைப்‌ பேரரசர்‌! இந்திரப்பிரஸ்தம்‌ 
ஆளும்‌ பாண்டவர்குடி மூத்தோர்‌! யயாதியின்‌ குருவின்‌ 
ஹ்ஸ்தியின்‌ சந்தனுவின்‌ விசித்திரவீரியனின்‌ 
பாண்டுவின்‌ கொடிவழி வந்த கோன்‌! 
அறம்வளர்ச்செல்வர்‌, தென்திசை தெய்வத்தின்‌ மைந்தர்‌ 
யுதிஷ்டிரர்‌ எழுந்தருள்கிறார்‌!” என்று அறிவித்தான்‌. 


அவனைத்‌ தொடர்ந்து வந்த இரண்டாவது நிமித்திகன்‌ 
“இந்திரப்பிரஸ்தத்தின்‌ அரசி! எரியெழுந்த கொற்றவை! 
ஐங்குழல்‌ கொண்ட அன்னை! பாஞ்சாலி, திரெளபதி 
எழுந்தருள்கிறார்‌!” என்று அறிவித்தான்‌. அவனைத்‌ 
தொடர்ந்து இசைச்சூதர்கள்‌ முழங்கியபடி வர, நூற்றெட்டு 
அணிப்பரத்தையர்‌ மங்கலத்தாலங்களில்‌ நெய்யகல்கள்‌ 
சுடர, பொன்னணிகள்‌ பந்தங்களில்‌ அனலுருவாகி 
வழிய, சீர்நடையிட்டு வந்தனர்‌. அவர்களுக்குப்‌ பின்னால்‌ 
எட்டு வீரர்கள்‌ வாளேந்தி வர நடுவே தருமனின்‌ 
செங்கோலை படைத்தலைவன்‌ ஒருவன்‌ ஏந்தி வந்தான்‌. 
அவர்களுக்கு அப்பால்‌ இந்திரப்பிரஸ்தத்தின்‌ 
மணிமுடியைச்‌ சூடி தருமன்‌ நடந்து வந்தார்‌. அவர்‌ 
இடக்கையை பற்றியபடி மணிமுடிசூம திரெளபதி 
வந்தாள்‌. அவர்களுக்கு மேல்‌ வெண்குடை முத்துச்சரம்‌ 
குலுங்க முகில்பிசிறு ஒளிர கவிந்த பிறை நிலவென 
வந்தது. தருமனுக்குப்‌ பின்னால்‌ அரசஉடையில்‌ பீமனும்‌ 
அர்ஜுனனும்‌ வந்தனர்‌. அவர்களுக்குப்‌ பின்னால்‌ 
நகுலனும்‌ சகதேவனும்‌ வாள்களை ஏந்தி நடந்து 
வந்தனர்‌. 

செங்கோல்‌ ஏந்திய வீரன்‌ முற்றத்தில்‌ இறங்கியதும்‌ 
வாழ்த்தொலிகள்‌ உச்சம்‌ கொண்டன. முற்றத்தில்‌ காத்து 
நின்ற வைதிகர்களின்‌ தலைவர்‌ சிரெளதர்‌ முன்னால்‌ 
சென்று அரசனையும்‌ அரசியையும்‌ அரிமலரிட்டு 
வாழ்த்தினார்‌. வைதிகர்கள்‌ கங்கைநீர்‌ தெளித்து வேதம்‌ 
ஓதினர்‌. சுரேசர்‌ அருகே வந்து “தேர்கள்‌ சித்தமாக 
உள்ளன, அரசே” என்றார்‌. தருமன்‌ மெல்ல 
தலையசைத்தபின்‌ காத்து நின்றிருந்த தன்‌ 
அரசப்பொற்தேர்‌ நோக்கி சென்றார்‌. அவர்கள்‌ தேரில்‌ 
ஏறிக்கொண்ட அசைவை உணர்ந்ததும்‌ நெடுநேரம்‌ 


நின்றிருந்த அதன்‌ ஏழு புரவிகளும்‌ குளம்புகளை 
தூக்கிவைத்து உடலில்‌ பொறுமையின்மையை காட்டின. 
மணிகளுடன்‌ தேர்‌ குலுங்கியது. 


சுரேசர்‌ கையசைக்க எழுந்த பீடத்தில்‌ அமர்ந்திருந்த சூதன்‌ 
ஏழு கடிவாளங்களையும்‌ மெல்ல சுண்டினான்‌. மணிகள்‌ 
சலங்கைகள்‌ ஒலிக்க நடனமங்கை அவையேறுவதுபோல 
இடையொசிந்து அசைய, கொண்டைச்சரங்கள்‌ 
உலைந்தாட, செம்பட்டுத்திரைகள்‌ அசைய தேர்‌ 
மேட்டிலேறியது. எதிர்காற்றில்‌ மின்கதிர்க்‌ கொடி எழுந்து 
பறந்தது. பந்தங்களின்‌ செவ்வொளியில்‌ அனல்‌ உருகி 
வழிவது போல தேர்‌ முற்றத்தைக்‌ கடந்து சாலையில்‌ 
நுழைந்தது. அதைச்சூழ்ந்து வாழ்த்தொலிகளும்‌ மங்கல 
இசையும்‌ முழங்கின. 

யுதிஷ்டிரரின்‌ அரசத்தேர்‌ வேள்விக்கூடத்தின்‌ 
பெருமுற்றத்தை வந்தடைந்ததும்‌ அங்கு நான்கு 
நிரைகளாக நின்ற வைதிகர்கள்‌ வேதம்‌ ஓதி, அரிமலர்‌ 
தூவி, கங்கைநீர்‌ தெளித்து அவரையும்‌ அரசியையும்‌ 
வரவேற்றனர்‌. அமைச்சர்‌ செளனகர்‌ முன்னால்‌ வந்து 
அரசரையும்‌ அரசியையும்‌ முகமன்‌ உரைத்‌ 

செய்கையால்‌ வழிநடத்தி உள்ளே கொண்டு சென்றார்‌. 
நிமித்திகர்‌ குறித்த நற்தருணத்தில்‌ மீனும்‌ கோளும்‌ நோக்கி 
நின்றிருந்த வானுக்குக்‌ கீபூ தருமன்‌ கைகளைக்‌ 
கூப்பியபடி தேவியும்‌ தம்பியரும்‌ உடன்‌ வர 
ராஜசூயப்பந்தலுக்குள்‌ வலக்காலை வைத்து நுழைந்தார்‌. 


ஆயிரத்தெட்டு பெருந்தூண்களின்‌ மேல்‌ நூற்றியெட்டு 
வெண்குடைக்கூரைகளாக கட்டப்பட்டிருந்த 
மையப்பந்தலுக்கு வலப்பக்கம்‌ நகர்மக்களும்‌ 
அயல்வணிகரும்‌ அமர்ந்து வேள்வியை பார்ப்பதற்கான 
துணைவிரிவுப்‌ பந்தல்‌ அமைக்கப்பட்டிருந்தது. 
இடப்பக்கம்‌ படைவீரரும்‌ அவர்களின்‌ குடும்பங்களும்‌ 
அமர்வதற்கான பந்தல்‌ விரிந்திருந்தது. 
மையப்பெரும்பந்தலில்‌ பாரதவர்ஷத்தின்‌ அரசர்களும்‌ 
இந்திரப்பிரஸ்தத்தின்‌ இணை அரசர்களும்‌ முறை 
அரசர்களும்‌ அசுர குடித்தலைவர்களும்‌ நிஷாத 
குடிததலைவரகளும்‌ நாகர்‌ குடித்தலைவரகளும்‌ 
அமர்வதற்கான பீடங்கள்‌ ஒருக்கப்பட்டிருந்தன. 


நீண்ட மையப்பந்தல்‌ பருந்தின்‌ உடல்‌ போலவும்‌, இரு 
இணைப்பந்தல்கள்‌ அதன்‌ விரிந்த சிறகுகள்‌ போலவும்‌, 
வேள்வி மரம்‌ நின்ற முகப்பு அதன்‌ கூர்‌ அலகு போலவும்‌ 


அமைக்கப்பட்டிருந்தது. அனைத்துத்‌ தூண்களும்‌ 
பசுந்தழைகளும்‌ அன்றலர்ந்த மலர்‌ தொடுத்த 
மாலைகளும்‌ கொண்டு அணி செய்யப்பட்டிருந்தன. 
வேள்விப்பந்தலில்‌ மலரும்‌ தளிருமன்றி பிற 
தோரணங்களோ பாவட்டாக்களோ பட்டுத்‌ திரைகளோ 
அமைக்க வைதிக முறைமை இல்லை என்பதால்‌ 
அக்கூடம்‌ இளவேனில்‌ எழுந்த குறுங்காடென உயிர்‌ 
வண்ணத்தால்‌ நிறைந்திருந்தது. மலர்‌ நாடி வந்த 
வண்டுகளும்‌ பட்டாம்‌ பூச்சிகளும்‌ அங்கிருந்தவர்களின்‌ 
தலைக்குமேல்‌ வண்ணச்சிறகடித்தும்‌ யாழ்‌ மீட்டியும்‌ 
பறந்தலைந்தன. அவை வேள்விக்கு வந்த 
கந்தர்வர்களும்‌ கின்னரர்களும்‌ கிம்புருடர்களும்‌ 
தேவர்களும்‌ என்று நூல்கள்‌ உரைத்தன. 

சிறிய அரைவளையங்களாக அலைகளால்‌ ஆன 
பேரலை என்னும்‌ வடிவில்‌ அமைக்கப்பட்டிருந்த 
அந்தப்பீடங்களில்‌ காலை முதலே அரசர்களும்‌ 
அவர்களின்‌ அகம்படியினரும்‌ வந்து 
அமர்ந்துகொண்டிருந்தனர்‌. இந்திரப்பிரஸ்தத்தின்‌ 
சார்பில்‌ செளனகர்‌ முதலான அமைச்சர்களும்‌ 
படைத்தலைவர்களும்‌ துணைசெய்ய 
திருஷ்டத்யும்னனும்‌ சஞ்சயனும்‌ பூரிசிரவஸும்‌ 
சாத்யகியும்‌ வேள்விக்கூடத்தின்‌ வாயில்களில்‌ நின்று 
அரசர்களை வரவேற்று உரிய பீடங்களில்‌ அமர்த்தினர்‌. 
விதுரர்‌ அவற்றை ஒருங்கிணைத்தார்‌. 
வேள்விப்பந்தலாதலால்‌ வாழ்த்தொலிகளோ 
வரவுரைகளோ எழவில்லை. வேதமன்றி பிற ஒலி ஏதும்‌ 
அங்கு எழலாகாது என்ற நெறி இருந்தது. 


உடை சரசரக்கும்‌ ஒலிகளும்‌ படைக்கலங்களின்‌ 
மணியோசையுமாக மெல்லப்‌ பெருகி 
நிறைந்துகொண்டிருந்தன வேள்விக்கூடத்தின்‌ சிறகுகள்‌. 
அரசர்களின்‌ அவைகள்‌ அனைத்தும்‌ நிறைந்தன. 
ஒழிந்து கிடந்த ஒருசில பீடங்களை நோக்கி பிந்தி 
வந்தவர்களை வழிகாட்டி கொண்டு சென்றவர்கள்‌ 
மிகமெல்ல “அரசே!” என்றும்‌ “உத்தமரே!” என்றும்‌ 
அழைத்தனர்‌. அரசர்கள்‌ அவையமர்ந்த பின்னரே 
வேள்விக்கு வந்த வைதிகரும்‌ முனிவர்களும்‌ 
முன்னணியில்‌ அவை அமரத்தொடங்கினர்‌. 
வைதிகர்களை அவையமரச்செய்வது அஸ்வத்தாமனின்‌ 
தலைமையில்‌ நடந்தது. அக்ரூரர்‌ அவனுக்கு 
துணைநின்றார்‌. வைதிகர்கள்‌ தங்கள்‌ குருகுலத்து 
அடையாளச்‌ சால்வைகளை அணிந்தபடி வந்து 
அரிமஞ்சள்‌ கூடைகளையும்‌ மலர்க்குடலைகளையும்‌ 
கைகளில்‌ பெற்றுக்‌ கொண்டு தங்கள்‌ குருகுலத்து 


முறைப்படி சிறு குழுக்களாக அமர்ந்தனர்‌. 


பல்வேறு குருகுலங்களைச்‌ சேர்ந்த முனிவர்கள்‌ தங்கள்‌ 
மாணவர்கள்‌ சூழ வந்தனர்‌. அவர்களை வரவேற்க 
துரோணரும்‌ கிருபரும்‌ வேள்விக்கூட முகப்பில்‌ தங்கள்‌ 
மாணவர்களுடனும்‌ துணைவருடனும்‌ நின்றனர்‌. 
முனிவர்கள்‌ தங்களுக்கான பகுதிகளில்‌ மாணவர்கள்‌ 
சூழ அரை வளையங்களாக எரி நோக்கி அமர்ந்தனர்‌. 
தனஞ்சய கோத்திரத்தைச்சேர்ந்த முனிவரான சுஸாமர்‌ 
தன்‌ நூற்றெட்டு மாணவர்களுடன்‌ வந்தார்‌. 
யாக்ஞவல்கிய குருகுலத்தைச்சேர்ந்த பதினெட்டாவது 
யாக்ஞவல்கியரும்‌ அவரது நூற்றெட்டு மாணவர்களும்‌ 
தொடர்ந்து வந்தனர்‌. வசிட்ட, வாமதேவ, கெளசிக, 
விஸ்வாமித்திர குருகுலங்களின்‌ ஆசிரியர்களும்‌ 
மாணவர்களும்‌ வந்தனர்‌. 


வேள்விச்‌ செயலர்களான ஆயிரத்தெட்டு வைதிகர்கள்‌ 
தங்கள்‌ அவியூட்டுமுறைமைக்கான தோல்‌ 
போர்வைகளுடன்‌ வலக்கையில்‌ சமித்தும்‌ இடக்கையில்‌ 
நெய்க்குடமுமாக வந்து வேள்விக்கூட மையத்தில்‌ 
அமைக்கப்பட்டிருந்த முப்பத்தாறு எரிகுளங்களைச்‌ 
சுற்றிலும்‌ அமர்ந்தனர்‌. எரியூட்டுக்குத்‌ 
தலைமைகொண்டிருந்த வசு மைந்தரான பைலர்‌ 
அவர்களை வாழ்த்தி அமரச்செய்தார்‌. 


பீமனாலும்‌ அர்ஜுனனாலும்‌ எதிர்கொண்டழைக்கப்பட்டு 
பீஷ்மர்‌ அவைபுகுந்து பீடத்தில்‌ அமர்ந்தார்‌. 
திருதராஷ்டிரர்‌ சஞ்சயனால்‌ வழிநடத்தப்பட்டு அவைக்கு 
வந்தபோது பீமன்‌ எதிர்கொண்டு அவையமரச்‌ செய்தான்‌. 
கர்ணனுடன்‌ துரியோதனன்‌ உள்ளே வந்தபோது 
நகுலனும்‌ சகதேவனும்‌ அவர்களை வரவேற்று 
கொண்டுசென்று அமரச்செய்தனர்‌. காந்தாரத்தின்‌ சுபலர்‌ 
தன்‌ மைந்தர்களுடன்‌ வர பின்னால்‌ சகுனி வந்தார்‌. 
உடன்‌ கணிகர்‌ ஒரு வீரனால்‌ தூக்கப்பட்டு மெல்ல 
வந்தார்‌. செளவீர பால்ஹிக சிபிநாட்டு அரசர்கள்‌ 
அவைபுகுந்தனர்‌. சல்யர்‌ அவர்களுக்கு மேல்‌ எழுந்த 
தோள்களுடன்‌ நீண்ட கால்களை எடுத்துவைத்து உள்ளே 
வந்தார்‌. 


மாளவனும்‌ கூர்ஜரனும்‌ ஜயத்ரதனுடன்‌ இணைந்து 
அவையுகுந்தனர்‌. துருபதன்‌ அவைபுகுந்தபோது 
அபிமன்யு அவரை வரவேற்று கொண்டுசென்றான்‌. 
ஜராசந்தனின்‌ மைந்தன்‌ சகதேவன்‌ தன்‌ 
மாதுலமுறைகொண்ட பிரக்ஜ்யோதிஷத்தின்‌ 
முதியமன்னர்‌ பகதத்தருடன்‌ அவைக்கு வந்தபோது 


அனைத்து விழிகளும்‌ அவர்களை நோக்கின. பீமன்‌ 
அவர்களை அவைக்கு கொண்டுவந்து அமரச்செய்தான்‌. 
விதர்ப்பத்தின்‌ ருக்மி தன்‌ தந்தை பீஷ்மகர்‌ உடன்வர 
அவைக்கு வந்தான்‌. சேதியின்‌ தமகோஷரை சகதேவன்‌ 
அவையமரச்‌ செய்தான்‌. சிசுபாலன்‌ தனியாக வந்தபோது 
பீமன்‌ அவனை எதிர்கொண்டழைத்தான்‌. 


அனிருத்தன்‌, கங்கன்‌, சாரணன்‌, கதன்‌, பிரத்யும்னன்‌, 
சாம்பன்‌, சாருதோஷ்ணன்‌, உல்முகன்‌, நிசடன்‌, 
அங்காவகன்‌ என்னும்‌ பத்து யாதவக்குடியினருடன்‌ 
மதுராவின்‌ வசுதேவர்‌ அவைக்கு வந்தார்‌. பலராமர்‌ வந்து 
முறைமைகளை த்‌ தவிர்த்து துரியோதனன்‌ அருகே 
அமர்ந்தார்‌. அயோத்தி நாட்டரசனுடன்‌ மச்சநாட்டு 
சூரசேனர்‌ வந்தார்‌. கெளசிகி நாட்டு மஹெளஜசனுடனும்‌ 
காசி நாட்டு சுபாகுவுடனும்‌ கோசலத்தின்‌ பிரகத்பலன்‌ 
அவைபுகுந்தான்‌. அர்ஜுனனால்‌ வெல்லப்பட்ட 
உலூகநாட்டு பிரஹந்தனும்‌ காஷ்மீரநாட்டு லோகிதனும்‌ 
இணைந்து அவைபுகுந்தனர்‌. அவர்களை அபிமன்யு 
வரவேற்று அவையிலமர்த்தினான்‌. திரிகர்த்தர்களும்‌ 
கிம்புருடர்களும்‌ கின்னரர்களும்‌ தங்கள்‌ மலைநாட்டு 
மயிராடைகளுடன்‌ அவைக்கு வந்தனர்‌. 


சகதேவன்‌ தன்னால்‌ வெல்லப்பட்ட கோசிருங்கத்தின்‌ 
சிரேணிமானை பணிந்து வரவேற்று 
அவையிலமர்த்தினான்‌. அவனால்‌ தோற்கடிக்கப்பட்ட 
அவந்தியின்‌ விந்தனும்‌ அனுவிந்தனும்‌ வந்தபோதும்‌ 
அவனே சென்று தலைவணங்கி அவைக்கு 
கொண்டுவந்தான்‌. தென்னகத்திலிருந்து சகதேவனால்‌ 
வெல்லப்பட்ட வாதாதிபன்‌, திரைபுரன்‌, பெளரவன்‌ 
என்னும்‌ அரசர்கள்‌ வந்தனர்‌. அவை முழுமையாக 
நிறைந்ததும்‌ முற்றிலும்‌ ஓசையடங்கி வண்ணங்களும்‌ 
ஒளிச்சிதறல்களும்‌ மட்டுமானதாக ஆகியது. 


இளைய யாதவர்‌ அவைபுகுந்தபோது அர்ஜுனனும்‌ 
பீமனும்‌ நகுலசகதேவர்களும்‌ அபிமன்யுவும்‌ சாத்யகியும்‌ 
அவரை நோக்கி சென்று வணங்கி முகமனுரைத்து 
அழைத்துவந்தனர்‌. அவர்‌ தன்‌ முடியில்‌ சூடிய பீலிவிழி 
வியந்தமைய புன்னகை மாறா கண்களுடன்‌ 
அனைவரையும்‌ தழுவி இன்சொல்‌ பேசி அவைக்குள்‌ 
வந்தார்‌. அவையின்‌ வலப்பக்க மூலையில்‌ 
மென்பட்டுத்திரைக்கு அப்பால்‌ அமர்ந்திருந்த அரசியர்‌ 
நிரை நோக்கி சென்று அங்கே பொற்பீடத்தில்‌ 
அமர்ந்திருந்த குந்தியிடமும்‌ அருகே அமர்ந்திருந்த 
காந்தாரியிடமும்‌ தலைவணங்கி மென்சொல்‌ பேசினார்‌. 


அவர்களைச்‌ சூழ்ந்து காந்தார அரசியரும்‌, பானுமதியும்‌, 
துச்சளையும்‌, அசலையும்‌, சுபத்திரையும்‌, தேவிகையும்‌, 
பலந்தரையும்‌, விஜயையும்‌, கரேணுமதியும்‌ 
அமர்ந்திருந்தனர்‌. அவர்கள்‌ ஒவ்வொருவரிடமும்‌ அவர்‌ 
ஓரிரு சொல்‌ பேசினார்‌. அவர்களுக்குப்‌ பின்னால்‌ 
அமர்ந்திருந்த கெளரவர்களின்‌ துணைவியர்‌ 
நூற்றுவரிடமும்‌ அவர்‌ ஒருசொல்‌ தனியாக பேசினார்‌ 
என்று அவர்கள்‌ உணர்ந்தனர்‌. திரும்பி வருகையில்‌ 
பீஷ்மரையும்‌ துரோணரையும்‌ வணங்கிவிட்டு தன்‌ 
தமையனருகே சென்று அமர்ந்தார்‌. 


தர்ப்பைப்‌ பீடத்தில்‌ முதல்‌ எரிகுளத்தின்‌ வலப்பக்கமாக 
வேள்வித்தலைவர்‌ தெளம்யர்‌ அமர்ந்திருந்தார்‌. 
இடப்பக்கம்‌ சிறிய மேடைமேல்‌ போடப்பட்டிருந்த 
இந்திரப்பிரஸ்தத்தின்‌ அரியணைகளில்‌ வெண்பட்டு 
மூடப்பட்டிருந்தது. செளனகரால்‌ அழைத்து வரப்பட்ட 
தருமனும்‌ துணைவியும்‌ வேள்விப்பந்தலின்‌ 
நுழைவாயிலில்‌ அமர்ந்து தங்கள்‌ உடலை தூய்மை 
செய்துகொள்ளும்பொருட்டு அங்கு அமைந்த சிறிய 
எரிகுளத்தில்‌ வைதிகர்‌ மூவர்‌ அமைத்த தென்னெரியில்‌ 
பலாச இலைகளை அவியளித்து தர்வி ஹோமத்தை 
செய்தனர்‌. புலனின்பத்தால்‌ மாசடைந்த உடலை 
அப்புகையால்‌ மீட்டனர்‌. மூன்று அழுக்குகளையும்‌ 
அவ்வெரியில்‌ விட்டு சிவந்த விழிகளுடன்‌ எழுந்தனர்‌. 
அவர்களின்‌ ஆடைகளை சேர்த்துக்கட்டினர்‌ வைதிகர்‌. 
அரசியின்‌ கைபற்றி இடம்‌ வரச்செய்து தருமன்‌ 
வேள்விப்பந்தலுக்குள்‌ நுழைந்தார்‌. 


ஆரம்பனீயம்‌, க்ஷத்ரம்‌, திருதி, வியுஷ்டி, திவிராத்ரம்‌, 
தசபேயம்‌ என்னும்‌ ஆறுவகை எரிகளுக்கான ஆறு 
எரிகுளங்களாக முப்பத்தாறு எரிகுளங்களைச்சூழ்ந்து 
அவியூட்டுநர்‌ அமர்ந்திருந்தனர்‌. தருமனும்‌ அரசியும்‌ 
அவர்களை வணங்கி முனிவர்களையும்‌ அந்தணரையும்‌ 
அரசர்களையும்‌ குடிகளையும்‌ தொழுது எரிகுளங்களை 
வலம்செய்து கூப்பிய கைகளுடன்‌ தெளம்யரை நோக்கி 
சென்றனர்‌. தருமன்‌ நெற்றி நெஞ்சு இடை கால்‌ கை என 
ஐந்துறுப்புகளும்‌ நிலம்‌ தொட விழுந்து தெளம்யரை 
வணங்கினார்‌. அவர்‌ “வேதச்சொல்‌ துணை நிற்க! எரி 
அணையாதிருக்கட்டும்‌! கொடி என்றும்‌ 
இறங்காதிருக்கட்டும்‌! ஆம்‌, அவ்வாறே ஆகுக!” என்று 
வாழ்த்தினார்‌. 

அரசி கை நெற்றி முழங்கால்‌ என மூன்று உறுப்புகள்‌ 
நிலம்‌ படிய தெளம்யரை வணங்கினாள்‌. “அறம்‌ வளர 
உடனுறைக! எரி என நெறி கொண்டிருக்க! 


அன்னையென கொடிவழிகள்‌ நினைவில்‌ வாழ்க! ஓம்‌, 
அவ்வாறே ஆகுக!” என்று தெளம்யர்‌ வாழ்த்தினார்‌. 
தெளம்யரின்‌ மாணவராகிய பதினெட்டு வைதிகர்கள்‌ 
வந்து தருமனை எதிர்கொண்டழைத்து வேள்வி மரத்தை 
நோக்கி கொண்டு சென்றனர்‌. இளைய பாண்டவர்கள்‌ 
நால்வரும்‌ உருவிய வாட்களுடன்‌ அவரைத்‌ தொடர்ந்து 
சென்றனர்‌. 


வேள்வியறிவிக்கப்பட்டதுமே இடம்பார்த்து வரையப்பட்ட 
வாஸ்துமண்டலத்தில்‌ செம்பருந்தின்‌ அலகில்‌ நடப்பட்டு 
நீரூற்றி வளர்க்கப்பட்டு தளிரெழுந்த இரு மென்கிளை 
கொண்டிருந்த அத்தி மரத்தின்‌ அருகே சென்று இருவரும்‌ 
பணிந்தனர்‌. பொற்குடங்களில்‌ மும்முறை அதற்கு 
நீரூற்றினர்‌. வைதிகர்‌ அளித்த மஞ்சள்‌ சரடை வேதம்‌ 
ஒலிக்க அம்மரத்தில்‌ கட்டி அதை அவ்வேள்விக்குரிய 
இறை எழவேண்டிய உயிர்ப்பீடமென ஆக்கினர்‌. 


தருமன்‌ அருகே அறத்துணையென நின்றிருந்த 
திரெளபதி தர்ப்பையால்‌ கங்கை நீர்‌ தொட்டு அதை 
வணங்கி அகல்சுடராட்டினாள்‌. மலர்தூவி வணங்கி 
மீண்டாள்‌. தம்பியர்‌ புடை சூழ மும்முறை வேள்வி 
மரத்தைச்‌ சுற்றி வணங்கி தனது அரியணை நோக்கி 
நடந்தார்‌ தருமன்‌. தெளம்யரும்‌ பைலரும்‌ அவரை 
வரவேற்று எதிர்கொண்டு அழைத்துச்‌ சென்று அரியணை 
பிடத்தருகே நிறுத்தினர்‌. ஐந்து ஏவலர்‌ வந்து 
பட்டுத்திரையை விலக்க இந்திரப்பிரஸ்தத்தின்‌ 
செவ்வொளிமணிகள்‌ பதிக்கப்பட்ட அரியணை 
வேள்விக்கூடத்தின்‌ பலநூறு பந்தங்களின்‌ ஒளியில்‌ 
கனல்குவையென ஒளியசைவுகொண்டது. தெளம்யர்‌ 
அரியணைக்குமேல்‌ கங்கைநீர்‌ தெளித்து தூய்மை செய்து 
முறைப்படி தருமனை அழைத்தார்‌. 
“இந்திரப்பிரஸ்தத்தின்‌ அரசே! குருகுலத்து 
விசித்திரவீரியனின்‌ வழித்தோன்றலே! செளனக 
வேதமரபின்‌ புரவலரே! பாரதவர்ஷத்தின்‌ ஷத்ரியர்‌ 
தலைவரே! இங்கு யயாதியின்‌ பெயரால்‌ ராஜசூய வேள்வி 
ஒன்று நிகழவிருக்கிறது. இவ்வேள்வியை முடித்து 
பாரதவர்ஷத்தின்‌ சத்ராஜித்‌ என அரியணை அமரும்படி 
செளனக வேத மரபின்‌ வசிஷ்ட குருகுலத்தின்‌ 
வைதிகனாகிய தெளம்யன்‌ என்னும்‌ நான்‌ உங்களை 
வாழ்த்தி கோருகிறேன்‌.” 


தருமன்‌ தன்‌ உடைவாளை உருவி அவர்‌ காலடியில்‌ 
தாழ்த்தி “யயாதியின்‌ வழிவந்தவனும்‌ குருகுலத்தவனும்‌ 
விசித்திரவீரியனின்‌ வழித்தோன்றலும்‌ யாதவப்‌ பேரரசி 
குந்தியின்‌ குருதியுமாகிய நான்‌ இவ்வேள்வியை என்‌ 


உடல்‌ பொருள்‌ உயிர்‌ என மூன்றையும்‌ அளித்து 
காப்பேன்‌ என்று உறுதி கொள்கிறேன்‌. துணை நிற்கட்டும்‌ 
என்‌ தெய்வங்கள்‌! அருளட்டும்‌ என்‌ மூதாதையர்‌! 
கனியட்டும்‌ ஐம்பெரும்‌ பருக்கள்‌! காக்கட்டும்‌ எண்திசை 
தேவர்‌! அருகணைக என்‌ ஆற்றலுக்கு உறைவிடமாகிய 
என்‌ அறத்துணைவி! அருகமைக என்னிலிருந்து பிறிது 
அல்லாத என்‌ இளையோர்‌!” என்றார்‌. நான்கு 
பாண்டவர்களும்‌ தங்கள்‌ வாட்களை தெளம்யரின்‌ 
காலடியில்‌ தாழ்த்தி “ஆம்‌, அவ்வாறே ஆகுக!” என்றனர்‌. 


உருவிய வாளுடன்‌ தருமன்‌ ராஜசூய காவலனாக 
அரியணை அமர்ந்தார்‌. அவர்‌ அருகே திரெளபதி 
அமர்ந்தாள்‌. தெளம்யர்‌ அரிமலரும்‌ கங்கைநீரும்‌ தூவி 
அவரை வாழ்த்தியபின்‌ திரும்பி அவை நோக்கி 
இருகைகளையும்‌ விரித்து “அவையோரே! இன்று 
இவ்வேள்விக்கூடத்தில்‌ பாரதவர்ஷத்தின்‌ 
நூற்றுப்பன்னிரண்டாவது ராஜசூய வேள்வி 
நிகழவிருக்கிறது. இதுவரை இவ்வேள்வியை இயற்றி 
சத்ராஜித்‌ என அறியப்பட்ட நூற்றுப்பதினொரு 
ர்‌ ஸ்ட்‌ விண்ணுலகில்‌ எழுந்தருளி இவ்வேள்வியை 
த்துவார்களாக! அவர்களின்‌ பெயர்களை இங்கு 
வித்து எரிகுளத்தில்‌ அவியளித்து நிறைவு 
செய்வோம்‌ யயாதியும்‌, ஹஸ்தியும்‌, குருவும்‌, சந்தனுவும்‌, 
பிரதீபரும்‌, விசித்திரவீரியரும்‌ என நீளும்‌ அழியாத 
அரசநிரையின்‌ பெயரால்‌ இங்கு இவ்வேள்வி 
நிகழவிருக்கிறது” என்றார்‌. 


“அவ்வரசர்‌ அமர்ந்த அரியணையையும்‌ முடியையும்‌ 
பாரதவர்ஷத்தின்‌ முதன்மை அரசென்று ஒப்புக்‌ கொண்டு 
இங்கு வந்திருக்கும்‌ ஐம்பத்துஜந்து தொல்குடி 
ஷத்ரியர்களையும்‌ அவர்களுடன்‌ வாள்‌ கொண்டு நிகர்‌ 
நிற்கும்‌ நூற்றுஎட்டு சிறுகுடி ஷத்ரியர்களையும்‌ மண்‌ 
வென்றதனால்‌ மும கொண்ட பிற அரசர்கள்‌ 
அனைவரையும்‌ தலைவணங்கி வரவேற்கிறேன்‌. இங்கு 
தேவர்கள்‌ எழுக! அவி கொள்ள தெய்வங்கள்‌ எழுக! 
அவர்கள்‌ அருள்‌ பெற்ற மூதாதையர்‌ வருக! 
ஐம்பெரும்பருக்கள்‌ நிறைக! எண்திசைக்காவலர்‌ சூழ்க! 
அவர்கள்‌ அனைவரையும்‌ உணவூட்டிக்‌ காக்கும்‌ எரி 
ஓங்குக! ஓம்‌, அவ்வாறே ஆகுக!” என்றார்‌. வைதிகர்களும்‌ 
முனிவர்களும்‌ கைகளைத்‌ தாக்கி “ஓம்‌! ஓம்‌! ஓம்‌!” என்று 
வாழ்த்தினர்‌. 

இந்திரப்பிரஸ்த நகரின்‌ வேள்விச்சாலையின்‌ வலப்பக்கம்‌ 
அமைந்திருந்த கோபுரத்தில்‌ கண்டாமணி கீழிருந்து 
இளங்களிறொன்று இழுத்த வடத்தால்‌ நாவசைக்கப்பட்டு 
“ஓம்‌! ஓம்‌! ஓம்‌!” என்று முழங்கியது. அவ்வோசையின்‌ 
கார்வை நகரை நிறைத்தபோது குடிகள்‌ தெருக்களிலும்‌ 
ஆலயமுற்றங்களிலும்‌ கூடி கைகூப்பி விண்ணகத்தை 
நோக்கி “எந்தையரே, தெய்வங்களே, அருள்க!” என்று 
கூவினர்‌. ஒற்றைக்குரலென திரண்ட அம்முழக்கம்‌ 
எழுந்து வேள்விச்சாலையை சூழ்ந்தது. 


பைலர்‌ தருமனின்‌ அருகே சென்று வணங்கி அவர்‌ 
ஆணையை கோரினார்‌. இந்திரப்பிரஸ்தத்தின்‌ முடிசூடி 
வெண்குடை கவித்து கையில்‌ செங்கோலுடன்‌ 
அமர்ந்திருந்த தருமன்‌ “தெய்வங்கள்‌ அருள்க! 
வேள்வியில்‌ எரியெழுக!” என்று ஆணையிட்டார்‌. 
“அவ்வாறே” என்றபின்‌ பைலர்‌ வைதிகர்‌ நிரையின்‌ 
முகப்பில்‌ எழுந்த பன்னிரு இளையோரிடம்‌ “இளைய 
வைதிகரே, வேள்விக்கென ஆறுவகை எரிகளை 
எழுப்புமாறு இந்திரப்பிரஸ்தத்தின்‌ அரசரின்‌ ஆணை 
வந்துள்ளது. ஆம்‌, அவ்வாறே ஆகுக!” என்றார்‌. 


அவர்கள்‌ தலைவணங்கி நிரை வகுத்துச்சென்று 
தெளம்யரை வணங்கினர்‌. தெளம்யர்‌ அளித்த உலர்ந்த 
தர்ப்பைச்‌ சுருளை வாங்கிக்கொண்டு வந்து பைலருக்கு 
முன்‌ நின்றனர்‌. பைலர்‌ எரி எழுப்புவதற்கான 
அரணிக்கட்டைகளை அவர்களுக்கு அளித்தார்‌. 
அவற்றை கொண்டுவந்து ஆறு வரிகளாக அமைந்த 
முப்பத்து ஆறு எரிகுளங்களில்‌ ஒவ்வொரு நிரையின்‌ 
தொடக்கத்திலும்‌ நின்று வணங்கினர்‌. 


எரிகுளங்களைச்‌ சூழ்ந்து அமர்ந்திருந்த வைதிகர்கள்‌ 
தர்ப்பை சுற்றிய கைகளைத்தூக்கி “ஆகவனீயம்‌ எரி 
எழுக! கார்கபத்யம்‌ எழுக! தட்சிணம்‌ எழுக!” என்று 
வாழ்த்தினர்‌. இளைய வைதிகர்‌ இடக்கால்‌ மடித்து 
நிலத்தில்‌ அமர்ந்து அரணிக்கட்டையின்‌ அடிக்குற்றியை 
தரையில்‌ வைத்து உள்ளங்கைக்‌ குழிவில்‌ 
நிலைக்கழியை நாட்டி அவற்றில்‌ சுற்றப்பட்ட கயிற்றை 
மத்துபோல விரைந்து இழுத்து சுழலச்செய்தனர்‌. புறா 
குறுகும்‌ ஒலி போல அரணிக்கட்டைகளின்‌ ஒலி எழுந்தது. 


குழிக்குள்‌ சுழன்ற கட்டை வெம்மை கொள்ள அனைத்து 
விழிகளும்‌ அவற்றையே நோக்கிக்‌ கொண்டிருந்தன. 
முதல்‌ எரி எது என்பது வேள்வியில்‌ எழுந்து வரும்‌ முதல்‌ 
தெய்வம்‌ எது என்பதன்‌ அறிவிப்பு. மூன்றாவது 
கட்டையில்‌ தர்ப்பைச்‌ சுருள்‌ புகைந்து 
பற்றிக்கொண்டதும்‌ வைதிகர்கள்‌ தங்கள்‌ வலக்கையைத்‌ 
தூக்கி “வெற்றி கொள்பவனாகிய இந்திரனே இங்கெழுக! 
உன்‌ இடியோசை எழுக! மின்கதிர்‌ எழுக!” என்று 
வாழ்த்தினர்‌. ஆறாவது கட்டை அடுத்ததாக 
பற்றிக்கொண்டது. நான்காவது கட்டையும்‌ ஒன்றாவது 
கட்டையும்‌ இரண்டாவது கட்டையும்‌ ஐந்தாவது 
கட்டையும்‌ இறுதியாக பற்றிக்கொள்ள ஆறு 
தீயிதழ்களுடன்‌ வைதிக இளைஞர்கள்‌ எழுந்தனர்‌. 


பைலர்‌ முதலில்‌ எரிந்த இந்திரனின்‌ சுடரை எடுத்து முதல்‌ 
எரிகுளத்தில்‌ அடுக்கப்பட்டிருந்த பலாச விறகின்‌ அடியில்‌ 
வைத்தார்‌. தர்ப்பையை உடன்‌ வைத்து தர்ப்பையாலான 
விசிறியால்‌ மெல்ல விசிறியபோது பலாசம்‌ சிவந்து கருகி 
இதழ்‌ இதழாக தீ எழுந்தது. சூழ்ந்தமர்ந்திருந்த 
அவியளிப்போர்‌ உரக்க வேதம்‌ முழங்கினர்‌. நெய்விட்டு 
அத்தழலை எழுப்பி அதிலிருந்து அடுத்தடுத்த 
எரிகுளங்களை அனல்‌ அ” ஆறு எரிகளும்‌ 
முப்பத்தாறு எரிகுளங்களில்‌ மூண்டெழுந்தபோது 
வேதப்பேரொலி உடன்‌ எழுந்தது. வேதத்தின்‌ சந்தத்திற்கு 
இயைந்தாடுபவைபோல நெளிந்தாடின செந்தழல்கள்‌. 
“இங்கு!” “இங்கு!” என்றன. “இதோ!” இதோ!” என்றன. “அளி!” 
“அளி!” என நா நீட்டின. “இன்னும்‌!” “இன்னும்‌!” என்று 
உவகை கொண்டன. “கொள்க!” “கொள்க!” என்று 
கையசைத்தன. 


நெய்யும்‌ மலர்களும்‌ அரிமஞ்சளும்‌ எண்மங்கலங்களும்‌ 
முறை அவியாக்கி வேள்வித்தீயை நிறுத்தினர்‌ வைதிகர்‌. 
நறும்புகை எழுந்து குவைக்கூரைகளில்‌ திரண்டு மெல்ல 
தயங்கி பிரிந்து கீழிறங்கி வேள்விச்சாலையை 
வெண்பட்டுத்திரையென மூடியது. வெளியிலிருந்து 
பதினெட்டு பெருவாயில்களினூடாகவும்‌ உள்ளே வந்த 
காற்று வெண்பசுக்களை இடையன்‌ என அப்புகையைச்‌ 
சுழற்றி ஓட்டிச்‌ சென்றது. காற்று வந்தபோது அசைவு 
கண்ட நாகமெனச்‌ சீறி மேலெழுந்து நாநீட்டி நெளிந்தாடிய 
தழல்கள்‌ காற்று மறைந்ததும்‌ மீண்டும்‌ அடங்கி பறந்து 

றகில்‌ வழிந்து நெய்‌ உண்டு பொறி சிதற குவிந்து 
கிழிந்து பறந்து துடித்தாடின. 


பைலர்‌ தெளம்யரிடம்‌ சென்று ஆணை பெற்று 
வைதிகர்களின்‌ அவைக்கு வந்து வேதம்‌ பிறந்த 


தொல்மொழியில்‌ அங்கே சோமம்‌ பிழியவிருப்பதை 
அறிவித்தார்‌. வைதிகர்‌ அனைவரும்‌ வலக்கையை தாக்கி 
“ஆம்‌! ஆம்‌! ஆம்‌!” எனும்‌ ஒலியெழுப்பி அதை ஏற்றனர்‌. 
பதினெட்டு இளைய வைதிகர்கள்‌ 
ஈரப்பசும்பாம்புக்குஞ்சுகளைப்போல சுருட்டப்பட்டிருந்த 
சோமக்‌ கொடிகளை மூங்கில்கூடைகளில்‌ 
சுமந்துகொண்டு வந்தனர்‌. அவற்றை தெளம்யரிடம்‌ 
காட்டி வாழ்த்து பெற்ற பின்னர்‌ அவையமர்ந்திருந்த 
முனிவர்களிடமும்‌ வைதிகர்களிடமும்‌ அவற்றைக்காட்ட 
ஒவ்வொருவரும்‌ தங்கள்‌ தர்ப்பை மோதிரம்‌ அணிந்த 
வலக்கையால்‌ அவற்றைத்‌ தொட்டு வாழ்த்தினர்‌. 
பதினெட்டு சோமக்கொடிச்சுருள்‌ கூடைகளும்‌ 
எரிகுளங்களுக்கு முன்னால்‌ வைக்கப்பட்டன. 


பைலர்‌ தருமனை வணங்கி சோமச்சாறு எடுக்க அனுமதி 
கோரினார்‌. “தேவர்களுக்கு இனியதும்‌ தெய்வங்களுக்கு 
உரியதுமாகிய சோமச்சாறு இங்கு பிழியப்படுவதாக! ஆம்‌, 
அவ்வாறே ஆகுக!” என்று தருமன்‌ ஆணையிட்டார்‌. 
மரத்தாலான நூற்றெட்டு உரல்கள்‌ அமைக்கப்பட்டன. 
வைதிகர்கள்‌ எடுத்தளிக்க இளம்‌ வைதிகர்கள்‌ 
சோமக்கொடியை அவ்வுரல்களுக்குள்‌ இட்டு வேதத்தின்‌ 
சந்தத்திற்கு ஏற்ப மெல்லிய உலக்கைகளால்‌ குத்தி 
நசுக்கினர்‌. பின்னர்‌ அப்பசும்விழுதை எடுத்து வலக்கை 
கீழிருக்க பிழிந்து மரக்கிண்ணங்களில்‌ தேக்கினர்‌. 
நூற்றெட்டு கிண்ணங்களில்‌ சேர்க்கப்பட்ட சோமச்சாறு 
முப்பத்தாறு எரிகுளங்களுக்கும்‌ பகிர்ந்தளிக்கப்பட்டது. 
தர்ப்பையால்‌ சோமச்சாறை தொட்டு எரியில்‌ எழுந்த 
தேவர்களுக்கு அளித்து வேதம்‌ ஓதினர்‌ வைதிகர்‌. 
அதன்பின்‌ அன்னம்‌ ஆகுதியாக்கும்‌ இடா 
அளிக்கையையும்‌ நெய்யை அனலாக்கும்‌ ஆஜ்யம்‌ 
என்னும்‌ அளிக்கையையும்‌ தொடங்க தெளம்யரிடம்‌ 
ஆணை பெற்று தருமனிடம்‌ ஒப்புதல்‌ பெற்று பைலர்‌ 
அறிவித்தார்‌. மரச்சக்கரங்கள்‌ கொண்ட நூற்றெட்டு 
வண்டிகளில்‌ அமைந்த மூங்கில்‌ கூடைகளில்‌ 
ஆவியெழும்‌ அன்ன உருளைகள்‌ கொண்டுவரப்பட்டன. 
எரிகுளங்களுக்கு அருகே அவை நிறுத்தப்பட்டு 
கூடைகள்‌ இறக்கப்பட்டன. 


ஒவ்வொரு கூடையிலிருந்தும்‌ ஒரு கவளம்‌ அன்னம்‌ 
எடுத்து எரியில்‌ எழுந்த தேவர்களுக்கு அளித்தனர்‌. 
எண்திசை தேவர்களுக்கும்‌ எட்டு முறை அன்னம்‌ 
அளிக்கப்பட்டது. அதன்பின்‌ தேனும்‌ இன்கனிச்சாறும்‌ 
பாலும்‌ கலந்த மதுபர்க்கம்‌ அவியாக்கப்பட்டது. சோமரசம்‌ 
சிறு பொற்கிண்ணங்களில்‌ பரிமாறப்பட்டு 


அவையமர்ந்திருந்த அரசர்கள்‌ அனைவருக்கும்‌ 
அளிக்கப்பட்டது. முதலில்‌ மதுபர்க்கமும்‌ பின்னர்‌ 
சோமமும்‌ இறுதியாக அன்னமும்‌ உண்ட அவர்கள்‌ 
கைகூப்பி எரிகுளத்தில்‌ எழுந்த தேவர்களை வாழ்த்தி 
வணங்கினர்‌. இந்திரப்பிரஸ்தத்தில்‌ இருந்த 
பெருங்குடிகளும்‌ வணிகர்களும்‌ அமர்ந்த 
கிளையவைகளுக்கு மதுபர்க்கமும்‌ சோமமும்‌ அன்னமும்‌ 
சென்றன. ஓசையின்றி அவை இறுதி வரை கைமாறி 
அளிக்கப்பட்டன. 


அன்ன அளிக்கை முடிந்ததும்‌ தெளம்யர்‌ எழுந்து வந்து 
அவையை வணங்கி “இங்கு தேவர்கள்‌ 
எழுந்தருளியுள்ளனர்‌. இவ்வேள்வி நிகழும்‌ பன்னிரு 
நாட்களும்‌ இந்நகரை வாழ்த்தியபடி அவர்கள்‌ 
இவ்வெளியில்‌ நின்றிருப்பார்கள்‌. தேவர்கள்‌ எழுந்த மண்‌ 
தீங்கற்றது. விண்ணுக்கு நிகரானது. இதில்‌ 
நடமாடுபவர்கள்‌ அனைவரும்‌ தேவர்கள்‌ என்றே 
கருதப்படுவார்கள்‌. உவகை கொள்வோம்‌. அன்பில்‌ 
தோள்‌ தழுவுவோம்‌. மூதாதையரை எண்ணுவோம்‌. 
தெய்வங்களுக்கு உகந்த உணவை உண்போம்‌. தேவர்கள்‌ 
மகிழும்‌ சொற்களை பேசுவோம்‌. ஓம்‌, அவ்வாறே ஆகுக!” 
என்றார்‌. அவையமர்ந்திருந்த வைதிகர்கள்‌ வேதம்‌ 
ஓதியபடி திரும்பி அரிமலரையும்‌ கங்கைநீரையும்‌ அரசர்‌ 
மீதும்‌ குடிகள்‌ மீதும்‌ தெளித்து வாழ்த்தினர்‌. 


தருமன்‌ எழுந்து அவையோரை வணங்கி “இங்கு 
அமர்ந்துள்ள ஒவ்வொருவருக்கும்‌ அவர்களுக்கு உகந்த 
உணவு அனைத்தும்‌ சித்தமாக உள்ளன. 
ஒவ்வொருவரின்‌ கால்களையும்‌ தொட்டு சென்னி சூடி 
உணவருந்தி மகிழ்க என்று யயாதியின்‌, ஹஸ்தியின்‌, 
குருவின்‌, பிரதீபரின்‌, சந்தனுவின்‌, விசித்திரவீரியரின்‌ 
பெயரால்‌ நான்‌ வேண்டிக்கொள்கிறேன்‌. உங்கள்‌ 
உணவுண்ட மிச்சில்‌ என்‌ மூதாதையருக்கு உகந்த பலியாக 
ஆகுக!” என்று வேண்டிக்‌ கொண்டார்‌. உணவுக்கூடத்தை 
நடத்திய யுயுத்ஸுவும்‌ துச்சாதனனும்‌ அவைக்கு வந்து 
வணங்கி அனைவரையும்‌ உணவுண்ணும்படி 
அழைத்தனர்‌. 


துச்சாதனன்‌ உரத்தகுரலில்‌ “அனல்‌ தொடா 
உணவுண்ணும்‌ முனிவர்களுக்கு கிழக்கு வாயிலினூடாக 
செல்லும்‌ பாதையின்‌ இறுதியில்‌ அமைந்த சோலைக்குள்‌ 
கனிகளும்‌ தேனும்‌ காய்களும்‌ கிழங்குகளும்‌ 
ஒருக்கப்பட்டுள்ளன” என்றான்‌. “உயிர்‌ கொல்லப்படாத 
உணவுண்ணும்‌ வைதிகர்களுக்காக மேற்கு வாயிலின்‌ 
வழியாக சென்றடையும்‌ உணவுக்கூடத்தில்‌ அறுசுவைப்‌ 


பண்டங்கள்‌ சித்தமாக உள்ளன. ஊனுணவு விழையும்‌ 
ஷத்ரியர்களுக்காக பின்பக்கம்‌ தெற்கு வாயிலினூடாக 
செல்லும்‌ பாதை எட்டு உணவுப்‌ பந்தல்களை 
சென்றடைகிறது.” 


ஷத்ரியர்‌ கைகளைத்‌ தூக்கி “ ஆஆ” என கூவிச்‌ 
சிரித்தனர்‌. துச்சாதனன்‌ “வடக்கே குளிர்நிலத்து 
அரசர்களுக்குரிய உணவு முதல்‌ பந்தலிலும்‌, மேற்கே 
பாலை நில அரசர்களுக்கு உரிய உணவு இரண்டாவது 
பந்தலிலும்‌, காங்கேய நிலத்து ன கட வத்து 
கோதுமை உணவு மூன்றாவது பந்தவிலும்‌, 
காமரூபத்துக்கும்‌ அப்பால்‌ உள்ள கீழைநாட்டு 
அரசர்களுக்கான அரிசியுணவு நான்காவ ்‌ மவ்த்‌ 
மச்சர்களுக்கும்‌ நிஷாதர்களுக்கும்‌ உரிய 

ஐந்தாவது பந்தலிலும்‌, விந்திய ர்க எது 
சேர்ந்தவர்களுக்குரிய உணவு ஆறாவது பந்தலிலும்‌, 
எரியெழும்‌ தென்னகத்து உணவுகள்‌ ஏழாவது 
பந்தலிலும்‌, பீதர்‌ யவனர்‌ நாட்டு உணவுகள்‌ எட்டாவது 
பந்தலிலும்‌ அமைந்துள்ளன. அனைத்துப்‌ 
பந்தல்களிலும்‌ உணவுண்ணும்‌ மல்லர்களையே 
மூதாதையர்‌ விழைவர்‌” என்றான்‌. அவை சிரிப்பால்‌ 
நிறைந்தது. 


துச்சாதனன்‌ “வணிகர்களுக்கும்‌ 
பெருங்குடிமக்களுக்குமான உணவுச்சாலைகள்‌ 
அவர்களின்‌ பந்தல்களிலிருந்து பிரிந்து செல்லும்‌ 
பாதைகளின்‌ இறுதியில்‌ அமைந்துள்ளன. உணவுக்‌ 
குறை ஏதும்‌ சொல்ல விழைபவர்கள்‌ தங்கள்‌ 
மேலாடையை தலைக்கு மேல்‌ தூக்க வேண்டுமென்றும்‌, 
அடுமனையாளர்களும்‌ அவர்களை அமைத்திருக்கும்‌ 
நானும்‌ யுயுத்ஸுவும்‌ அவர்களை தேடிவந்து 
குறைகளைக்‌ கேட்டு ஆவன செய்வோம்‌ என்றும்‌ 
அரசரின்‌ சார்பில்‌ அறிவிக்கிறோம்‌” என்றான்‌. 


எரிகுளங்களின்‌ முன்‌ அமர்ந்திருந்த அவியளிப்போரின்‌ 
முதல்‌ நிரை நெய்யூற்றி வேதம்‌ ஓலித்தபடியே எழ 
அவர்களுக்கு வலப்பக்கமாக வந்த அடுத்த நிரையினர்‌ 
அணுகி அவர்களின்‌ நெய்க்கரண்டியை வாங்கி 
வேதமோதியபடியே அமர்ந்தனர்‌. உணவுண்பதற்காக 
முனிவர்களும்‌ வைதிகர்களும்‌ அரசர்களும்‌ குடிகளும்‌ 
வணிகர்களும்‌ ஓசையின்றி எழுந்து இயல்பாக 
அணிவகுத்து பாதைகளினூடாக மெல்ல வழிந்தோட 
சற்று நேரத்தில்‌ எரியூட்டுபவர்கள்‌ அன்றி பிறிதெவரும்‌ 
இன்றி அம்மாபெரும்‌ வேள்விக்கூடம்‌ ஒழிந்தது. தருமன்‌ 
திரெளபதியுடன்‌ எழுந்து அவையை வணங்கி 


அரியணை மேடையிலிருந்து இறங்கினார்‌. 


செளனகர்‌ வந்து அவரை வணங்கி “முறைப்படி இன்று 
தாங்கள்‌ மூதாதையருக்கு உணவளித்து நிறைவூட்டிய 
பின்னரே விருந்துண்ணவேண்டும்‌, அரசே” என்றார்‌. 
இளைய பாண்டவர்கள்‌ சூழ வேள்விக்கூடத்திலிருந்து 
தெற்கு வாயிலினூடாக வெளியே சென்ற தருமன்‌ 
அங்கிருந்த சிறு மண்பாதை வழியாக சென்று 
சோலைக்குள்‌ ஓடிய சிற்றோடைக்கரையில்‌ கூடிய 
வைதிகர்‌ நடுவே தன்‌ தேவியுடன்‌ தர்ப்பை மேல்‌ 
அமர்ந்தார்‌. ஏழு கவளங்களாக பிடிக்கப்பட்ட 
அன்னத்தை நுண்சொல்‌ உரைத்து நீரில்‌ இட்டு மூழ்கி 
விண்வாழ்‌ மூதாதையருக்கு உணவளித்து வணங்கினார்‌. 
ஈரத்துடன்‌ கரையேறி தென்திசை நோக்கி மும்முறை 
வணங்கி உணவுண்டு அமையுமாறு தென்புலத்தாரை 
வேண்டினார்‌. 


ஏவலர்‌ வெண்திரை பிடிக்க உள்ளே சென்று ஆடை 
மாற்றி மீண்டும்‌ அரச உடையணிந்து வெளிவந்து 
உணவுப்பந்தலை அடைந்தார்‌. அங்கு பல்லாயிரம்‌ 
நாவுகள்‌ சுவையில்‌ திளைத்த ஓசை பெருமுழக்கமென 
எழுந்து சூழ்ந்தது. “வேள்விக்கூடத்தைவிட மிகுதியான 
தேவர்கள்‌ இங்குதான்‌ இறங்கியிருப்பார்கள்‌!” என்றான்‌ 
பீமன்‌. தருமன்‌ “இளிவரல்‌ வேண்டாம்‌, மந்தா. இது நம்‌ 
மூதாதையர்‌ உலவும்‌ இடம்‌” என்றார்‌. பீமன்‌ “ஆம்‌, வேறு 
எவர்‌ இங்கு வந்திராவிட்டாலும்‌ ஹஸ்தி வந்திருப்பார்‌. 
அதை என்னால்‌ உறுதிபட சொல்லமுடியும்‌” என்றான்‌. 


தருமன்‌ சினத்துடன்‌ “பேசாதே! முன்னால்‌ போ!” என்றார்‌. 
பீமன்‌ சிரித்தபடி முன்னால்‌ செல்ல 
இடைப்பாதையினூடாக ஓடி வந்த துச்சாதனன்‌ “அரசே, 
உணவுக்கூடங்கள்‌ அனைத்தும்‌ நிறைந்து 
நெரிபடுகின்றன. இதுவரை ஒரு மேலாடைகூட 
மேலெழவில்லை” என்றான்‌. பீமன்‌ “மேலாடை 
எழாதிருக்காது. இப்போதுதானே அனைவரும்‌ 
மதுவருந்திக்‌ கொண்டிருக்கிறார்கள்‌? மதுவை குறை 
சொல்வது எவருடைய இயல்பும்‌ அல்ல. உணவு உண்டு 
முடிக்கையில்‌ மேலாடைகள்‌ எழும்‌” என்றான்‌. 
துச்சாதனன்‌ புரியாமல்‌ “ஏன்‌?” என்றான்‌. பீமன்‌ “மேலும்‌ 
உண்ணமுடியவில்லை என்னும்‌ குறையை உணராத 
ஊண்‌ விருப்புள்ளவர்கள்‌ எவரிருக்கிறார்கள்‌?” 
என்றான்‌. 


துச்சாதனன்‌ நகைத்தபடி “முனிவர்களையும்‌ 
வைதிகர்களையும்‌ இன்மொழி சொல்லி ஊட்டும்‌ 


பொறுப்பை யுயுத்ஸுவிடம்‌ ஒப்படைத்துள்ளேன்‌” 
என்றான்‌. பீமன்‌ “ஆம்‌, அவன்‌ அதற்குரியவன்தான்‌. 
ஒவ்வொரு தலைமுறையிலும்‌ அஸ்தினபுரியில்‌ ஒரு 
விதுரர்‌ இருக்கிறார்‌” என்றான்‌. “மந்தா, உன்‌ சொற்கள்‌ 
எல்லை மீறுகின்றன” என்று தருமன்‌ மீண்டும்‌ முகம்‌ 
சுளித்தார்‌. 


“மூத்தவரே, நாம்‌ ஏன்‌ இங்கு வீண்‌ சொல்லாட வேண்டும்‌? 
நாம்‌ இருக்க வேண்டிய இடம்‌ உணவுக்கூடம்‌ அல்லவா?” 
என்றான்‌ துச்சாதனன்‌. அவர்கள்‌ இருவரும்‌ தோள்‌ 
தழுவிச்செல்ல புன்னகையுடன்‌ திரும்பிய தருமன்‌ 
அர்ஜுனனிடம்‌ “இளையவனே, நான்‌ விழைந்த காட்சி 
இதுவே. நகர்‌ நிறைவு நாளில்‌ நிகழ்ந்தவற்றுக்குப்‌ பிறகு 
இப்படி ஓர்‌ தருணம்‌ வாய்க்குமென்று எண்ணியிருக்கவே 
இல்லை” என்றார்‌. அர்ஜுனன்‌ “ஆம்‌” என்றான்‌. 


அவன்‌ முகத்தில்‌ புன்னகை வரவில்லை என்பதைக்‌ 
கண்டு “துரியோதனன்‌ இருண்டிருக்கிறான்‌. அருகே 
அங்கனும்‌ அதே இருள்‌ கொண்டிருக்கிறான்‌. அதை நான்‌ 
பார்த்தேன்‌. ஆனால்‌ இளைய கெளரவர்களும்‌ 
அவர்களின்‌ மைந்தர்களும்‌ வந்த சற்று நேரத்திலேயே 
உவகை கொள்ளத்தொடங்கிவிட்டனர்‌” என்றார்‌ தருமன்‌. 
“அவர்கள்‌ எளியவர்கள்‌” என்றான்‌ அர்ஜுனன்‌. 


தருமன்‌ “ஆம்‌, அவ்வெளிமையே அவர்கள்மேல்‌ பெரும்‌ 
அன்புகொள்ள வைக்கிறது” என்றார்‌. “காட்டு 
விலங்குகளின்‌ எளிமை” என்றான்‌ அர்ஜுனன்‌. தருமன்‌ 
திரும்பி நோக்கி அவன்‌ எப்பொருளில்‌ அதை 
சொன்னான்‌ என்று உணராமல்‌ தலையை மட்டும்‌ 
அசைத்தார்‌. உணவுக்கூடத்திலிருந்து வெளிவந்த 
துர்மதனும்‌ துச்சலனும்‌ துச்சகனும்‌ சுபாகுவும்‌ பீமனை 
அழைத்தபடி உள்ளே நுழைந்தனர்‌. 


தருமன்‌ முதலில்‌ முனிவர்கள்‌ உணவுண்ட சோலைக்கு 
சென்றார்‌. திரெளபதி பெண்டிரின்‌ உணவறைகளுக்கு 
சென்றாள்‌. ஒவ்வொரு குருகுலத்தையும்‌ சார்ந்த 
முனிவர்களை அணுகி தலைவணங்கி இன்சொல்‌ 
உரைத்து உண்டு வாழ்த்தும்படி வேண்டினார்‌ தருமன்‌. 
அவர்கள்‌ உணவுண்ட கையால்‌ அவன்‌ தலைக்கு மேல்‌ 
விரல்‌ குவித்து “வளம்‌ சூழ்க! வெற்றியும்‌ புகழும்‌ நிறைக!” 
என்று வாழ்த்தினர்‌. பின்னர்‌ வைதிகர்‌ உணவுண்ட 
கூடங்களுக்கு சென்றார்‌. அங்கு காட்டுத்தீ பற்றி எரியும்‌ 
குறுங்காடுபோல்‌ ஓசையும்‌ உடலசைவுகளும்‌ 
நிறைந்திருந்தன. பரிமாறுபவர்களை வைதிகர்கள்‌ 
பிடித்திழுத்து உணவை தங்கள்‌ இலைகளில்‌ அள்ளிக்‌ 


கொட்ட வைத்தனர்‌. ஒருவரை ஒருவர்‌ கூவி அழைத்து 
உணவை பாராட்டியும்‌, வசைபாடியும்‌, வெடித்து 
நகைத்தும்‌ உண்டனர்‌. 


அர்ஜுனன்‌ “இவர்களுக்கு உகந்த வேள்வி இதுதான்‌ 
போலும்‌!” என்றான்‌. “வேண்டாம்‌! அத்தகைய சொற்களை 
நான்‌ கேட்க விழையவில்லை” என்றார்‌ தருமன்‌. “என்‌ 
அரசில்‌ உணவருந்தும்‌ ஒலிக்கு இணையானது 
பிறிதில்லை, இளையோனே.” அர்ஜுனன்‌ 
"வருந்துகிறேன்‌, மூத்தவரே” என்றான்‌. “நீங்கள்‌ 
நால்வருமே பலநாட்களாக நிலையழிந்திருக்கிறீர்கள்‌. 
தீயதென எதையோ எதிர்பார்க்கிறீர்கள்‌” என்றார்‌ தருமன்‌. 
“இதுவரை இவ்வேள்வி வந்துசேருமென எவர்‌ 
எண்ணினீர்கள்‌? இது மூதாதையர்‌ அருள்‌. அது நம்மை 
இறுதிவரை கொண்டுசெல்லும்‌.” அர்ஜுனன்‌ “ஆம்‌” என்று 
பெருமூச்சுவிடுவதைப்போல சொன்னான்‌. 


தருமன்‌ வைதிகர்களின்‌ பந்திகளினூடாக கை கூப்பி 
நடந்து உணவிலமர்ந்த மூத்தவர்களிடம்‌ குனிந்து 
இன்சொல்‌ சொன்னார்‌. “உண்ணுங்கள்‌! உவகை 
கொள்ளுங்கள்‌! உத்தமர்களே, உங்கள்‌ சுவைநாவுகளால்‌ 
என்‌ குலம்‌ வாழ வாழ்த்துங்கள்‌!” என்றார்‌. “குறையேதும்‌ 
உளதோ?” என்றொரு முதியவரிடம்‌ கேட்டார்‌. “ஒரு வாயும்‌ 
இரு கைகளும்‌ கொடுத்த இறைவனிடம்‌ அன்றி பிறரிடம்‌ 
சொல்ல குறைகள்‌ ஏதும்‌ இல்லை” என்றார்‌ அவர்‌. 
அருகிலிருந்த இன்னொரு முதியவர்‌ “தன்‌ வயிறைப்பற்றி 
அவருக்கு எந்தக்‌ குறையும்‌ இல்லை பார்த்தீர்களா?” 
என்றார்‌. சூழ்ந்திருந்த வைதிகர்கள்‌ உரக்க நகைத்தனர்‌. 


அரசர்களின்‌ உணவறையில்‌ சிறுசிறு குழுக்களாகக்‌ கூடி 
அமர்ந்து நகைத்தும்‌ சொல்லாடியும்‌ உணவுண்டு 
கொண்டிருந்தனர்‌. மூங்கில்‌ குவளைகளில்‌ மதுவும்‌ 
ஊனுணவும்‌ அனைத்து திசைகளில்‌ இருந்தும்‌ 
அவர்களை நோக்கி வந்து கொண்டிருந்தன. பீமனும்‌ 
கெளரவர்களும்‌ அவர்கள்‌ நடுவே உலவி 
ஒவ்வொருவரையும்‌ நோக்கி பரிமாற 
வைத்துக்கொண்டிருந்தனர்‌. “ஒரு நோக்கிலேயே 
பாரதவர்ஷத்தின்‌ அரசியலை காணமுடிகிறது” என்றான்‌ 
அர்ஜுனன்‌. “ஆம்‌” என்று தருமன்‌ புன்னகை செய்தார்‌. 


தருமன்‌ பீஷ்மரை அணுகி வணங்கி “இன்னுணவு 
கொள்ளுங்கள்‌, பிதாமகரே” என்றார்‌. பீஷ்மர்‌ “நான்‌ 
அரண்மனை உணவு உண்டு நெடுநாட்களாகிறது. நாவு 
சுவை மறந்துளதா என்று பார்த்தேன்‌. இல்லை. சொல்‌ 
மறந்தாலும்‌ அது சுவை மறப்பதில்லை” என்றார்‌. 


தருமன்‌ “நாங்கள்‌ உங்களை பிதாமகர்‌ என 
எண்ணியிருப்பது வரை உங்கள்‌ சுவை நாவில்‌ 
அழியாமலிருக்கும்‌, பிதாமகரே” என்றார்‌. 
“அவ்வண்ணமென்றால்‌ எனக்கு விடுதலையே இல்லை 
என்று பொருள்‌” என்று பீஷ்மர்‌ சிரித்தார்‌. 


திருதராஷ்டிரர்‌ உணவுண்ட இடத்தை அணுகிய தருமன்‌ 
தலைவணங்கி “உகந்த உணவு என்று எண்ணுகிறேன்‌, 
தந்தையே” என்றார்‌. இருபுறமும்‌ இரு மடைப்பள்ளியர்‌ 
நின்று உணவை அள்ளிப்பரிமாற இருகைகளாலும்‌ 
கவந்தன்‌ போல்‌ பேருருளையை உருட்டி வாயிலிட்டு 
பற்கள்‌ அரைபட மூச்சிரைக்க உண்டு கொண்டிருந்த 
திருதராஷ்டிரர்‌ அவர்‌ குரல்‌ கேட்டு தலையை சற்றே சரித்து 
“உண்கையில்‌ பேசுவது என்‌ வழக்கமல்ல. இருப்பினும்‌ 
இந்நல்லுணவுக்காக உன்னை வாழ்த்துகிறேன்‌” 
என்றபின்‌ செல்‌ என்பது போல கையசைத்தார்‌. 


மீண்டும்‌ தலைவணங்கி அகன்று புன்னகையுடன்‌ 
தருமன்‌ துரியோதனனை அணுகினார்‌. அவன்‌ அருகே 
அமர்ந்திருந்த கர்ணன்‌ மெல்லிய குரலில்‌ “அரசர்‌!” 
என்றான்‌. துரியோதனன்‌ திரும்பிப்‌ பார்த்து மீசையை 
நீவியபடி புன்னகைத்தான்‌. “அஸ்தினபுரியின்‌ அரசே, 
இவ்வேள்வியில்‌ தாங்களும்‌ அன்னம்‌ கொள்ள 
வந்தமைக்காக பெருமை கொள்கிறேன்‌” என்றார்‌ 
தருமன்‌. துரியோதனன்‌ “நன்று” என்று மட்டும்‌ சொல்லி 
விழிதிருப்பிக்‌ கொண்டான்‌. கர்ணன்‌ “நல்லுணவு, அரசே” 
என்றான்‌. தருமன்‌ அவர்கள்‌ மேலும்‌ ஒரு சொல்லேனும்‌ 
சொல்வார்கள்‌ என்று எதிர்பார்த்தவர்‌ போல நின்றார்‌. 
அவர்கள்‌ விழிதிருப்பவில்லை. 


தருணமறிந்த அர்ஜுனன்‌ “பகதத்தர்‌ அங்கு 
உணவுண்கிறார்‌, மூத்தவரே” என்று தருமனை மெல்ல 
தொட்டு சொல்ல தருமன்‌ அவர்களிருவருக்கும்‌ 
தலைவணங்கி பகதத்தரை நோக்கி சென்றார்‌. 
திருதராஷ்டிரரைப்‌ போலவே கப ட கம்‌ இரு 
ஏவலரால்‌ பரிமாறப்பட்டு படைக்கலப்‌ பயிற்சி 
கொள்பவர்‌ போல உணவுண்டுகொண்டிருந்த பகதத்தர்‌ 
தொலைவிலிருந்தே அரசரை நோக்கி “இந்திரப்பிரஸ்தம்‌ 
இனி முதன்மையாக உணவுக்கென்றே பேசப்படும்‌, 
தருமா” என்றார்‌. தருமன்‌ “அவ்வாறே ஆகுக, மூத்தவரே! 
அன்னத்திலிருந்தே அனைத்தறங்களும்‌ என்றல்லவா 
நூல்கள்‌ சொல்கின்றன?” என்றார்‌. 


கூடி அமர்ந்து உண்டுகொண்டிருந்த பலராமரையும்‌ 
வசுதேவரையும்‌ சல்யரையும்‌ சென்று பார்த்து முகமன்‌ 


சொன்னார்‌. செளனகர்‌ வந்து அவரருகே நின்று 
ஒவ்வொரு அரசரையாக நினைவூட்டி அழைத்துச்சென்று 
ஊண்முகமன்‌ சொல்ல வைத்தார்‌. பின்னர்‌ 
குடியவையிலும்‌ வணிகர்‌ அவையிலும்‌ சென்று 
கைகூப்பி அனைவரையும்‌ உண்டு மகிழும்படி வேண்டி 
முகமன்‌ உரைத்தார்‌. 


உணவு முதற்பந்தி முடிந்ததும்‌ அனைவரும்‌ எழுந்து 
கைகழுவச்‌ சென்றனர்‌. நீர்த்‌ தொட்டி அருகே நின்று 
முதலில்‌ வந்த வைதிகர்‌ கைகழுவ தருமனே நீரூற்றி 
அளித்தார்‌. பின்பு வைதிகர்‌ உண்ட பந்தலுக்குள்‌ 
நுழைந்து முதல்‌ பன்னிரண்டு எச்சில்‌ இலைகளை அவரே 
தன்‌ கைப்பட எடுத்து வணங்கி தன்னைத்‌ தொடர்ந்து 
வந்த ஏவலரின்‌ கூடையிலிட்டு வணங்கினார்‌. ஒவ்வொரு 
பந்தியிலும்‌ சென்று முதல்‌ பன்னிரு எச்சில்‌ இலைகளை 
எடுத்து அகற்றினார்‌. இரவலருக்கான பந்தியின்‌ 
எச்சில்மீதாக ஓடிய ஒரு சிறு கீரியைக்‌ கண்டு அவர்‌ சற்று 
விலக “கீரி!” என்றான்‌ அர்ஜுனன்‌. 


ஏவலர்‌ அதை ஓட்டுவதற்காக ஓடினர்‌. “வேண்டாம்‌! அது 
தேவனோ தெய்வமோ நாமறியோம்‌” என்று தருமன்‌ 
சொன்னார்‌. “பழிசூழ்ந்த தேவனாக இருக்கும்‌, அரசே. 
இரவலர்‌ உணவுண்ட மிச்சிலில்‌ புரள்வது பழிபோக்கும்‌ 
என்று சொல்லுண்டு” என்றார்‌ உடன்‌ வந்த அடுமடையர்‌. 
அவர்‌ புன்னகையுடன்‌ “இந்த அனைத்து மிச்சில்‌ 
இலைகளிலும்‌ மும்முறை புரளவிழைகிறேன்‌, நாமரே” 
என்றார்‌. அவர்‌ “நல்லூழ்‌ என்பது கருவூலச்செல்வம்‌ 
போல. எத்தனை சேர்த்தாலும்‌ பிழையில்லை” என்றார்‌. 


எட்டு பந்திகளிலாக வேள்விக்கு வந்த பல்லாயிரம்‌ பேரும்‌ 
உணவுண்டு முடித்தனர்‌. பீமன்‌ வந்து தருமனிடம்‌ 
“மூத்தவரே, இனி தாங்கள்‌ உணவருந்தலாம்‌” என்றான்‌. 
“நீ உணவருந்தினாயா?” என்று தருமன்‌ கேட்டார்‌. 
“இல்லை மூத்தவரே, தாங்கள்‌ உணவருந்தாது நான்‌ 
உண்ணலாகாது என்பது முறை” என்றான்‌. தருமன்‌ 
விழிகளைச்‌ சுருக்கி “நீ உண்மையிலேயே 
உணவருந்தவில்லையா?” என்றார்‌. “உணவருந்தவில்லை 
என்றே சொல்ல வேண்டும்‌. ஆனால்‌ ஒவ்வொரு உணவும்‌ 
உகந்த முறையில்‌ அமைந்திருக்கிறதா என்று சுவை 
பார்த்தேன்‌. அதை உணவுண்டதாகச்‌ சொன்னால்‌ 
அவ்வாறும்‌ சொல்லலாம்‌” என்றான்‌. 


தருமன்‌ மெல்லிய புன்னகையுடன்‌ “எத்தனை 
கலங்களில்‌ சுவை பார்த்தாய்‌?” என்றார்‌. பீமன்‌ அவர்‌ 
விழிகளைத்‌ தவிர்த்து “இங்குதான்‌ பல நூறு கலங்கள்‌ 


உள்ளனவே?” என்றான்‌. தருமன்‌ புன்னகையுடன்‌ அருகே 
நின்ற நகுலனை பார்க்க அவனும்‌ புன்னகைத்தான்‌. 
“அமரலாமே” என்றார்‌ நாமர்‌. “இல்லை, சென்று 
கேட்டுவருக! ஒருவரேனும்‌ பசியுடனிருக்கலாகாது” 
என்றார்‌ தருமன்‌. 


இந்திரப்பிரஸ்தத்தின்‌ ஏவலர்களும்‌ அமைச்சர்களும்‌ 
வேள்விச்சாலைச்சூழலின்‌ ஒவ்வொரு மூலையிலும்‌ 
சென்று “எவரேனும்‌ உணவுண்ண எஞ்சியிருக்கிறர்கள்ரல்‌ 
என்று கூவி அலைந்தனர்‌. நகரில்‌ அனைவரும்‌ 
உணவுண்டுவிட்டார்களா என்று அறிவதன்‌ பொருட்டு 
ஒவ்வொரு தெருவிலும்‌ ஒவ்வொரு சிற்றமைச்சர்‌ 
மேடையேறி “அனைவரும்‌ உண்டு விட்டீர்களா?” என்று 
மும்முறை வினவினர்‌. அனைவரும்‌ உண்டாகிவிட்டது 
என்று அறிந்ததும்‌ தம்‌ இடையிலிருந்த கொம்பை எடுத்து 
ஊதினர்‌. நகரெங்குமிருந்து கொம்போசைகள்‌ 
ஒன்றோடொன்று தொடுத்துக்கொண்டு 
பறவைக்கூட்டங்கள்‌ போல வேள்விச்சாலையை 
அடைந்தன. 


அர்ஜுனன்‌ “அரசே, நகரில்‌ உணவுண்ணாதவர்‌ எவரும்‌ 
இல்லை” என்றான்‌. “நன்று” என்று கைகூப்பியபடி 
தருமன்‌ எழுந்து சென்று உணவுண்பதற்காக பந்தியில்‌ 
அமர்ந்தார்‌. திரெளபதியும்‌ பிற அரசியரும்‌ 
பெண்களுக்கான தனியறையில்‌ உணவருந்த 
அமர்ந்தனர்‌. தருமனுக்கு இருபக்கமும்‌ அவன்‌ உடன்‌ 
பிறந்தோர்‌ அமர துச்சாதனனே உணவு பரிமாறினான்‌. 
முதல்‌ உணவுக்கவளத்தை எடுத்து கண்‌ மூடி 
“தெய்வங்களே, மூதாதையரே, நிறைவடைக!” என்றபின்‌ 
தருமன்‌ உண்டார்‌. 

உணவுக்குப்பின்‌ வேள்விச்சாலையை சூழ்ந்திருந்த 
சோலைகளில்‌ சென்று குழுமிய பெருவணிகரும்‌, 
குடிமூத்தோரும்‌, அயல்நாட்டினரும்‌ மரங்களுக்கு அடியில்‌ 
விரிக்கப்பட்ட ஈச்சையோலைப்‌ பாய்களில்‌ தங்கள்‌ 
குடியும்‌ சுற்றமும்‌ சூழ அமர்ந்தனர்‌. சிலர்‌ படுத்து 
கண்ணயர்ந்தனர்‌. சிலர்‌ அவைநிகழ்வுகளையும்‌ 
அவற்றின்‌ அரசியல்விளைவுகளையும்‌ குறித்து 
சொல்லாடினர்‌. அவர்களை நாடிவந்த சூதரும்‌, பாணரும்‌, 
விறலியரும்‌ பணிந்து “திருமகள்‌ உடலை நிறைக்கையில்‌ 
கலைமகள்‌ உள்ளத்தில்‌ அமரவேண்டும்‌ என்கின்றன 
நூல்கள்‌... பெருங்குடியினரே, இத்தருணம்‌ பாடலுக்கும்‌ 
இசைக்கும்‌ உரியது” என்றனர்‌. 


அவர்களை முகமனுரைத்து அரசநிகழ்வுகளை பாடும்படி 
கோரினர்‌ பெருவணிகர்‌. குடித்தலைவர்கள்‌ தங்கள்‌ 
குடிப்பெருமைகளை பாடப்பணித்தனர்‌. அவர்கள்‌ முன்‌ 
தங்கள்‌ கோரைப்புல்‌ பாயை விரித்து அமர்ந்து 
தண்ணுமையையும்‌ மகரயாழையும்‌ மீட்டி பாணர்கள்‌ 
பாட விறலியர்‌ உடன்‌ இணைந்தனர்‌. மண்மறைந்து 
பாடலில்‌ வாழ்பவர்கள்‌ அன்றுபிறந்தவர்கள்‌ போல்‌ 
எழுந்து வந்தனர்‌. நாவிலிருந்து நாபற்றி அழியாது 
என்றுமிருக்கும்‌ சொற்களில்‌ அவர்கள்‌ இறப்பெனும்‌ 
நிழல்தொடா ஒளிகொண்டிருந்தனர்‌. பாடல்களைக்‌ 
கேட்டு மகிழ்ந்து வணிகர்‌ தங்கள்‌ கை கீழிருக்க 
பரிசில்களை அளித்தனர்‌. குடித்தலைவர்‌ தங்கள்‌ 
கோல்களைத்‌ தாழ்த்தி வாழ்த்தி பொன்னளித்தனர்‌. 


மாமுனிவர்‌ பராசரர்‌ கங்கையில்‌ மச்சகந்தியைக்‌ கண்ட 
கதையை ஒருவன்‌ பாடினான்‌. ஐந்து பருவாக அமைந்த 
தெய்வங்கள்‌ அமைத்த திரைக்குள்‌ முனிவர்‌ 
மீனவப்பெண்ணை மணந்தார்‌. “அறிக அவையிீரே, 
ஆன்றதவம்‌ காமத்தை தொடுகையிலேயே 
முழுமைகொள்கிறது. அனைத்தையும்‌ கடந்த மெய்யறிவு 
அடிமண்ணில்‌ நிற்பவர்களிடமே தன்னை உணர்கிறது. 
தேவர்களின்‌ இசை அசுரர்களின்‌ தாளத்துடன்‌ 
இணையாது இனிமைகொள்வதில்லை. விண்‌ இறங்கி 
மண்‌ தொடுகையிலேயே மழை உயிர்‌ என்றாகிறது. 
அத்தருணத்தை நறுமணங்களால்‌ வாழ்த்துகின்றன 


தெய்வங்கள்‌.” 


விறலி சொன்னாள்‌ “கிருஷ்ணதுவைபாயனன்‌ என்று 
அவரை அழைத்தனர்‌ மக்கள்‌. அறிஞர்‌ அவரை வியாசர்‌ 
என்று அறிந்தனர்‌. அவர்‌ பராசரரை அறிந்தவர்களுக்கு 
கங்கையை கற்பித்தார்‌. கங்கையிலிருந்து பராசர 
மெய்ஞானத்தை கற்றறிந்தார்‌.” சூதன்‌ நகைத்தான்‌. 
“காட்டாளனின்‌ குருதி கலக்காமல்‌ கற்றறிந்த சொல்‌ 
காவியமாவதில்லை, தோழி.” 


புதுமழையின்‌ மணம்‌ கொண்டவளானாள்‌ மச்சகந்தி. 
அஸ்தினபுரியின்‌ சந்துனு அறிந்தது அந்தப்‌ 
புதுமணத்தைத்தான்‌. இளம்களிற்றேறு என அவன்‌ 
சித்தத்தை களிவெறி கொள்ளச்செய்தது அது. அவள்‌ 
தாள்பணிந்து தன்‌ அரண்மனைக்கு அணிசெய்யக்‌ 
கோரினான்‌. அறுவடை முடிந்த புதுக்கதிரால்‌ இல்லம்‌ 
நிறைப்பதுபோல அவளை கொண்டுவந்து தன்‌ 
அரண்மனையில்‌ மங்கலம்‌ பெருகச்செய்தான்‌. அவள்‌ 
வெயில்விரிந்த வயலின்‌ உயிர்மணத்தை அந்த இருண்ட 
மாளிகைக்குள்‌ நிறைத்தாள்‌. அவன்‌ பாலையில்‌ 
அலைந்த களிறு குளிரூற்றின்‌ அருகிலேயே 
தங்கிவிடுவதைப்போல அவளருகிலேயே இருந்தான்‌. 


தேவவிரதன்‌ தந்தைக்கென அழியா காமவிலக்கு நோன்பு 
பூண்ட கதையை பிறிதொரு இடத்தில்‌ 
பாடிக்கொண்டிருந்தனர்‌. “தந்தையின்‌ காமம்‌ 
பெருகுமென்றால்‌ மைந்தர்‌ ஈடுசெய்வார்கள்‌ என்பதை 
யயாதியின்‌ கதையிலிருந்தே அறிகிறோம்‌ அல்லவா?” 
என்றான்‌ சூதன்‌. விறலி “ஆனால்‌ காமம்கொண்டவன்‌ 
உள்ளத்தில்‌ உறையும்‌ விலக்கையும்‌ விலக்கு 
கொண்டவனுள்‌ கரந்திருக்கும்‌ காமத்தையும்‌ 
எவரறிவார்‌?” என்றாள்‌. “நாம்‌ சொல்லாத சொல்லால்தான்‌ 
இங்கு அனைத்தும்‌ புரிந்துகொள்ளப்படுகின்றன, தோழி” 
என்றான்‌ சூதன்‌. அவையமர்ந்தோர்‌ நகைத்தனர்‌. 


இருமைந்தரை ஈன்று சத்யவதி அரியணை அமர்ந்ததும்‌, 
முதல்‌ மைந்தன்‌ தன்‌ ஆடிப்பாவையாக எழுந்த 
கந்தர்வனால்‌ கொல்லப்பட்டதும்‌, இரண்டாம்‌ மைந்தன்‌ 
மூன்றுமைந்தரை ஈன்று விண்புகுந்ததும்‌ பன்னிரு 
பகுதிகள்‌ கொண்ட பெருங்காவியமாக விஸ்வகர்‌ 
என்னும்‌ சூதரால்‌ பாடப்பட்டிருந்தது. எரிமலர்‌ என்னும்‌ 
பெயரில்‌ காசியின்‌ அரசி அம்பை பஷ்மரால்‌ கவரப்பட்டு 
சால்வனால்‌ ஈர்க்கப்பட்டு அவன்‌ முன்‌ சென்று 
சிறுமைகொண்டு மீண்டு அவர்முன்‌ நின்று பெண்மை 
கொண்டு எழுந்து கொற்றவையென்றாகி கங்கைக்‌ 


கரையில்‌ கோயில்‌ கொண்ட கதையை சூதர்‌ பாடினர்‌. 


தன்னந்தனி மரமாக பாலையில்‌ நின்றிருந்த 
தாலிப்பனையொன்றின்‌ கதையை அயல்‌ சூதன்‌ 
ஈச்சமரத்தணலில்‌ அமர்ந்து பாடினான்‌. அதிலிருந்து 
விரிந்த காந்தாரத்தின்‌ பெருவிழைவின்‌ கதை 
அங்கிருந்தவர்களை உணர்வெழுச்சி கொள்ளச்செய்தது. 
கதைகள்‌ ஒவ்வொன்றாக எழுந்து கொடிச்‌ சுருள்களென 
திசை தேர்ந்து ஒன்றோடொன்று பின்‌ 
ஒற்றைப்பெரும்படலமாகி அவர்களை சூழ்ந்தது. 
தாங்களும்‌ ஒரு சரடென அவற்றில்‌ சேர்த்து 
பின்னப்பட்டிருப்பதை அவர்கள்‌ கண்டனர்‌. 
குடித்தலைவர்களில்‌ ஒருவர்‌ கண்ணீருடன்‌ “அன்று 
நானும்‌ இருந்தேன்‌. பேரரசி சத்யவதி தன்‌ இரு 
மருகிகளுடன்‌ தேரில்‌ ஏறி இந்நகர்விட்டுச்‌ சென்றபோது 
சிறுவனாக அத்தேருக்குப்பின்னால்‌ கதறியழுதபடி 
நானும்‌ ஓடினேன்‌” என்றார்‌. 


பிறிதொருவர்‌ “பாண்டு மாமன்னரின்‌ எரிமிச்சத்துடன்‌ 
யாதவ அரசி நகர்புகுந்தபோது முன்றிரையில்‌ நின்றவன்‌ 
நான்‌” என்றார்‌. அவர்கள்‌ அறிந்த ஒவ்வொன்றும்‌ 
காலத்தால்‌ மும்மடங்கு பெருக்கப்பட்டிருந்தன. ஐந்து 
மடங்கு உணர்வு கொண்டிருந்தன. நூறு மடங்கு பொருள்‌ 
கொண்டிருந்தன. ஆயிரம்‌ மடங்கு அழுத்தம்‌ 
கொண்டிருந்தன. கதை என்பது மொழி வடிவான காலமே 
என்று அவர்கள்‌ அறிந்தனர்‌. காலம்‌ என்பதோ தன்னை 
நிகழ்த்தி தான்‌ நோக்கிக்‌ கொண்டிருக்கும்‌ பிரம்மம்‌. 


வைதிகர்‌ கூடிய சோலைகளில்‌ பல்வேறு அறிவு 
முறைமைகளைச்‌ சார்ந்த அந்தணர்‌ அமர்ந்து நூல்‌ 
தேர்ந்தனர்‌. தங்கள்‌ தொல்‌ மரபில்‌ திரட்டிய அறிவை முன்‌ 
வைத்து நிகர்‌ நாடினர்‌. வசிஷ்ட குருகுலத்தின்‌ முன்‌ வந்து 
நின்ற கெளசிக குருகுலத்தின்‌ பிரசண்ட மத்தர்‌ என்னும்‌ 
அறிஞர்‌ தன்‌ கையை மும்முறை தட்டி அனைவரையும்‌ 
அழைத்தபின்‌ வலக்கையிலிருந்த நுனி கூர்ந்த கோலை 
ஆழ நிலத்தில்‌ நாட்டி உரக்க சொன்னார்‌ “கேளுங்கள்‌ 
வசிட்டமரபினரே, பிரம்மம்‌ ஒருநிலையிலும்‌ 
பிறிதொன்றாவதில்லை. பிறிதொன்றாகுமென்றால்‌ 
இங்கிருப்பவை அனைத்தும்‌ பிரம்மம்‌, இவற்றுக்கு 
அப்பால்‌ அங்கென ஏதுமில்லை என்றாகும்‌. இங்குள்ள 
முக்குணமும்‌ மும்மலமும்‌ பிரம்மத்தின்‌ குணங்களே 
என்றாகும்‌. பிரம்மம்‌ செயலுடையது குறையுடையது 
என்றால்‌ அது முழுமையல்ல. ஏனென்றால்‌ 
முதல்முழுமை என்றுணரப்படும்‌ எட்டு இயல்புகளையே 
பிரம்மம்‌ என்றனர்‌ முன்னோர்‌” என்றார்‌. 


“பிரம்மம்‌ என்றும்‌ அங்குள்ளது. இங்குள்ளது நம்‌ 
அறிவினால்‌ உருவாக்கப்படும்‌ உருமயக்கங்களே” 
என்றார்‌ பிரசண்ட மத்தர்‌. “இச்சொல்லே மையமென 
கொண்டு என்‌ கோலை இங்கு நாட்டுகிறேன்‌. 
எதிர்கொள்க!” என்றபடி தனது தண்டத்தினருகே 
கைகட்டி நின்றார்‌. வசிஷ்ட குருகுலத்தின்‌ 
ஏழுமாணவர்கள்‌ எழுந்து அவரருகே சென்றனர்‌. முதல்‌ 
மாணவராகிய பிரபாகரர்‌ “அந்தணரே, தங்கள்‌ ஆசிரிய 
மரபெது? முதன்மை நூல்‌ எது? சொல்சூழ்‌ முறைமை 
எது?” என்றார்‌. பிரசண்ட மத்தர்‌ “மாமுனிவர்‌ கெளசிகரின்‌ 
மரபில்‌ வந்தவன்‌ நான்‌. இன்று அமர்ந்துள்ள 
நூற்றேழாவது கெளசிகரே எனது ஆசிரியர்‌. 
ஞானகெளசிகம்‌ என்னும்‌ எழுபத்துஎட்டு பாதங்கள்‌ 
கொண்ட நூல்‌ என்னுடையது. சப்தநியாயம்‌ என்னும்‌ 
சொல்சூழ்‌ முறைமை நூலை ஓட்டி என்‌ தரப்பை 
முன்வைக்கிறேன்‌” என்றார்‌. 


“இங்குள்ளவற்றில்‌ இருந்து அங்குள்ளவை நோக்கி 
செல்லும்‌ முறைமை என்னுடையது. மண்ணை 
அறிந்தால்‌ மண்ணென்றானதை அறிய முடியும்‌ என்பதே 
அதன்‌ முதல்‌ சொல்லாகும்‌” என்றார்‌ பிரசண்ட மத்தர்‌. 
பிரபாகரர்‌ “அந்தணரே, இங்குள்ளவை அனைத்தும்‌ 
அறிவு மயக்கம்‌ என்றால்‌ இவற்றை ஆக்கிய அது 
அவ்வறிவு மயக்கத்திற்கு ஆளாவது என்றல்லவா 
பொருள்‌? மூன்று இயல்புகளுடன்‌ முடிவிலி எனப்பெருகி 
நிற்கும்‌ இப்பெருவெளியை அறிவு மயங்கிய எளியோன்‌ 
ஆக்கினான்‌ என்றால்‌ அதற்கப்பால்‌ நின்றிருக்கும்‌ அது 
ஆற்றுவதுதான்‌ என்ன?” என்றார்‌. பிரசண்ட மத்தர்‌ உரக்க 
“அது ஆற்றுவதில்லை. ஆவதும்‌ இல்லை. தன்‌ உள்ளில்‌ 
தானென நிறைந்து என்றுமென அங்குள்ளது” என்றார்‌. 


“அதிலிருந்து முற்றிலும்‌ அப்பாலுள்ளதோ இது?” என்றார்‌ 
பிரபாகரர்‌. “அல்ல. அதுவே என்றுமாகும்‌ அதற்கப்பால்‌ 
இவை ஏதுமில்லை. இவை அதிலிருந்து வேறுபட்டவை 
என்றால்‌ அது குறைவுள்ளது என்று பொருள்‌. அதில்‌ இது 
குறைவுபடும்‌ என்றால்‌ அதை முதல்‌ முழுமை என்று 
எப்படி சொல்லலாம்‌? அதுவே அனைத்தும்‌. அதுவன்றி 
பிறிதில்லை” என்றார்‌ பிரசண்ட மத்தர்‌. “அந்தணரே, 
அறிதலும்‌ அறிபடுபொருளும்‌ அறிவும்‌ ஒன்றே. 
அவ்வண்ணமெனில்‌ அறிவு மயக்கமும்‌ அதுவே 
என்றாகும்‌ அல்லவா?” என்றார்‌ பிரபாகரர்‌. அவர்‌ 
செல்லும்‌ திசையை அறிந்த பிரசண்ட மத்தர்‌ “அது 
மயங்குதலற்றது” என்றார்‌. 


உரக்க நகைத்து “ஊன்றிய கோலை நீரே சற்று 


அசைத்துவிட்டீர்‌, பிரசண்டரே. தண்டமின்றி 
விதண்டாவாதம்‌ செய்ய நீர்‌ வந்திருக்கலாம்‌” என்றார்‌ 
பிரபாகரர்‌. “அறிக, ஐந்துவகை வேறுபாடுகளால்‌ பிரம்மம்‌ 
இவையனைத்தையும்‌ ஆக்கியிருக்கிறது. பிரம்மமும்‌ 
ஆத்மாவும்‌ கொள்ளும்‌ வேறுபாடு. பிரம்மமும்‌ 
பருப்பிரபஞ்சமும்‌ கொள்ளும்‌ வேறுபாடு. ஆத்மாவும்‌ 
பருப்பிரபஞ்சமும்‌ கொள்ளும்‌ வேறுபாடு. 

ஓர்‌ ஆத்மாவுக்கும்‌ பிறிதுக்கும்‌ உள்ள வேறுபாடு. ஒரு 
பருப்பொருளும்‌ பிறபருப்பொருளும்‌ கொள்ளும்‌ 
வேறுபாடு. இவ்வேறுபாடுகளில்‌ ஒன்றை உடனே நீர்‌ 
அறியலாம்‌. நீர்‌ வேறு நாங்கள்‌ வேறு. அவ்வண்ணமே, நீர்‌ 
வேறு மெய்யறிதல்‌ வேறு” என்றார்‌ பிரபாகரர்‌. அவரது 
தோழர்கள்‌ நகைத்தனர்‌. 


“பிரம்மம்‌ கடலென்றறிக! மழை பெருகி ஆறாகி மீண்டும்‌ 
கடலாகிறது. அலகிலாது பிறப்பித்தாலும்‌ துளிகுறையாது 
நின்றிருக்கும்‌ முதல்முழுமை அது. உங்களைப்‌ 
போன்றோர்‌ அதை உணராது உங்கள்‌ மடிச்சீலைப்‌ பொன்‌ 
என்றே எண்ணுகிறீர்கள்‌. எண்ணி எண்ணிப்‌ பார்த்து 
மனம்‌ வெதும்புகிறீர்கள்‌. உருமயக்க வாதமும்‌, 
வளர்ச்சிநிலை வாதமும்‌ எண்ணியறிவோர்‌ கொள்ளும்‌ 
மயக்கம்‌. நுண்ணிதின்‌ அறிந்தோர்‌ அதை 
கடந்திருப்போர்‌. அவர்கள்‌ சொல்லுக்கு அப்பால்‌ சென்று 
அறிவர்‌. நெல்மணி கொத்தும்‌ குருவிகள்‌ அறிவதில்லை 
விண்மணி கொத்தி வந்து நம்‌ முற்றத்து மரத்திலமரும்‌ 
செம்பருந்தை.” அவரது மாணவர்கள்‌ “ஆம்‌! ஆம்‌! ஆம்‌!” 
என்றனர்‌. பிரசண்ட மத்தர்‌ தன்‌ கோலை 
எடுத்துக்கொண்டு தலைகவிழ்ந்து சென்றார்‌. “மீண்டும்‌ 
வருக! மெய்மை என்பது எம்மரத்திலும்‌ 
கனிவதென்கின்றன நூல்கள்‌” என்றார்‌ பிரபாகரர்‌. 

உணவு மயக்கத்தில்‌ அரண்மனைப்‌ பெருங்கூடங்களில்‌ 
விருந்தினர்களாகிய அரசர்கள்‌ சிறுமஞ்சங்களில்‌ 
சாய்ந்தும்‌ சாய்விருக்கைகளில்‌ கால்நீட்டி தலைசரித்தும்‌ 
ஓய்வெடுத்தனர்‌. மேலே ஆடிய இழுவிசிறிகளின்‌ 
குளிர்காற்றும்‌ வெட்டிவேரின்‌ ஈரமணமும்‌ விறலியரும்‌ 
பாணரும்‌ இசைத்த பாடல்களும்‌ அவர்களின்‌ விழிகளை 
நனைந்த பஞ்சென எடைகொள்ளச்செய்தன. 
அரைத்துயிலில்‌ ஒவ்வொருவரும்‌ தாங்கள்‌ இயற்றிய 
ராஜசூயத்தில்‌ சத்ராஜித்துகளாக வெண்குடை சூடி 
அமர்ந்திருந்தனர்‌. அம்மலர்வு அவர்களின்‌ முகங்களை 
இனியதாக்கியது. 


மஞ்சத்தில்‌ இறகுச்சேக்கை தலையணைகளின்‌ மேல்‌ 
கைமடித்து கால்நீட்டி அமர்ந்து அரவென விறலிபாடிய 
இசையை விழிகளால்‌ கேட்டுக்‌ கொண்டிருந்தான்‌ 
துரியோதனன்‌. அவனருகே கர்ணனும்‌ ஜயத்ரதனும்‌ 
அஸ்வத்தாமனும்‌ அமர்ந்திருந்தனர்‌. பின்னால்‌ 
துச்சகனும்‌ துச்சலனும்‌ துர்மதனும்‌ இருந்தனர்‌. 


பர்ஜன்யபதத்தில்‌ அர்ஜுனனை மண்ணுக்கு வரவேற்க 
எழுந்த பல்லாயிரம்‌ விண்விற்களைப்பற்றி விறலி 
பாடிக்கொண்டிருந்தாள்‌. ஒவ்வொரு பனித்துளியும்‌ ஏழு 
வண்ணம்‌ சூடியது. ஒவ்வொரு மலரும்‌ பனித்துளி 
சூடியது. வண்ணத்துப்பூச்சிகளின்‌ இறகில்‌ 
சிட்டுக்குருவிகளின்‌ மென்தூவிகளில்‌ ஏறி கந்தர்வர்கள்‌ 
மண்ணில்‌ பறந்தலைந்தனர்‌. விண்ணிறங்கிய ஒளிநீர்ச்‌ 
சரடுகளினூடாக தேவர்கள்‌ மண்ணுக்கு வந்தபடி 
இருந்தனர்‌. அவர்களின்‌ உடலொளியால்‌ வெயிலின்றியே 
அனைத்தும்‌ மிளிர்ந்தன. அரை நாழிகை நீண்ட பேரிடி 
ஒன்று அப்பகுதியைச்‌ சூழ்ந்து அனைத்துப்‌ 
பாறைப்பரப்புகளையும்‌ ஈயின்‌ இறகுகள்‌ போல்‌ அதிர 
வைத்தது. அனைத்து விழிகளையும்‌ வெண்குருடாக்கிய 
மின்னல்‌ ஆயிரம்‌ முறை துடித்தமைந்தது. பின்னர்‌ 
செவிகளும்‌ விழிகளும்‌ மீண்டபோது அவர்கள்‌ 
மண்ணுக்கு வந்த இந்திரமைந்தனின்‌ அழுகையை 
கேட்டனர்‌. 


கர்ணன்‌ சற்றே சரிந்து துரியோதனனிடம்‌ “கதைகளை 
உருவாக்குவதில்‌ இவர்களுக்கு இணை எவருமில்லை. 
ஆயிரம்‌ சரடுகளால்‌ இடைவிடாது பின்னிக்‌ 
கொண்டிருக்கிறார்கள்‌. நம்மை அறியாமலேயே நாமும்‌ 
கதைகளாகி விடுகிறோம்‌” என்றான்‌. “இப்போது இவை 
எளிய முடைவுகள்‌. நாளை நாமறியாமலேயே இறுகி 
இரும்புக்கோட்டைகளாகிவிடும்‌.” அஸ்வத்தாமன்‌ 
புன்னகைத்து “மண்‌ மறைந்தோர்‌ கதைகளின்‌ 
கோட்டைகளுக்குள்‌ சிறையிடப்பட்டிருக்கிறார்கள்‌ என்று 
சூதர்‌ சொல்லுண்டு” என்றான்‌. 


“இந்நகர்‌ முழுக்க கேட்டேன்‌. பாண்டவர்‌ ஐவரின்‌ 
திசைவெற்றிகளைப்பற்றிய பாடல்கள்‌ மட்டுமே இங்கு 
ஒலிக்கின்றன. எளியோனாகிய நகுலன்கூட கிழக்கே 
சென்று நூற்றெட்டு கீழை நாடுகளை வென்று வந்ததாக 
சூதர்‌ பாடிக்கொண்டிருந்தார்‌. காமரூபத்தைச்‌ சுற்றி 
நூற்றெட்டு நாடுகள்‌ இருக்கும்‌ செய்தியையே 
அப்போதுதான்‌ அறிந்தேன்‌” என்றான்‌ ஜயத்ரதன்‌. “அவை 
வெற்றிகளல்ல. ராஜசூயத்தை ஒப்பி அளிக்கும்‌ 
ஆகொடைகள்‌ மட்டுமே” என்றான்‌ துச்சகன்‌. “ஆனால்‌ 


அவை வெற்றிகளல்ல என்று இச்சூதர்களிடம்‌ யார்‌ 
சொல்வார்கள்‌? இவர்கள்‌ சொல்‌ என்றும்‌ நிற்பது. அதை 
வெல்ல வாளால்‌ இயலாது” என்றான்‌ கர்ணன்‌. 


“அர்ஜுனன்‌ வடக்கே பனிமலை அடுக்குகளில்‌ இருந்த 
நாடுகளை வென்றான்‌. பீமன்‌ நடுநாடுகள்‌ 
அனைத்தையும்‌ வென்று மேற்கு எல்லை வரை 
சென்றான்‌. அபிமன்யுகூட மச்சர்நாடுகளை வென்று 
ஆநிரை கொண்டு வந்திருக்கிறான்‌” என்று ஜயத்ரதன்‌ 
சொன்னான்‌. “இப்பாடல்கள்‌ அளிக்கும்‌ செய்தி ஒன்றே. 
இந்திரப்பிரஸ்தம்‌ பாரதத்தை வெல்லும்‌ ஆற்றல்‌ 
கொண்டது.” கர்ணன்‌ “வெல்லக்கூடுமென்னும்‌ 
அச்சம்போல வெல்லும்படைக்கலம்‌ வேறில்லை. சூதர்கள்‌ 
வாளும்‌ வேலும்‌ ஆக்கும்‌ கொல்லர்களைவிட 
திறன்வாய்ந்தவர்கள்‌” என்றான்‌. 


“சூதர்களை வெல்லும்‌ வழி ஒன்றே, மேலும்‌ சூதர்கள்‌” 
என்றான்‌ அஸ்வத்தாமன்‌. “நாம்‌ அஸ்தினபுரியில்‌ ஒரு 
அஸ்வமேதத்தை நிகழ்த்துவோம்‌. பாரதவர்ஷத்தின்‌ 
அரசர்களை அங்கு அணிவகுக்கச்‌ செய்வோம்‌. ஆயிரம்‌ 
சூதர்கள்‌ இதைப்பாடினர்‌ என்றால்‌ பத்தாயிரம்‌ சூதர்கள்‌ 
அதைப்பாட வைப்போம்‌.” ஜயத்ரதன்‌ “அங்கு ஒரு 
ராஜசூயமென்றால்‌ முதல்‌ வில்லென வந்து நிற்க 
வேண்டியது இந்திரப்பிரஸ்தத்திலிருந்துதான்‌ அல்லவா?” 
என்றான்‌. “ஏன்‌ வராது? எந்த மூதாதையர்‌ ஆணையால்‌ 
அஸ்தினபுரியின்‌ அரசர்‌ இங்கு வந்திருக்கிறாரோ அந்த 
மூதாதையர்‌ அப்போதும்‌ இருப்பார்களல்லவா? பீஷ்மர்‌ 
வந்து ஆணையிடட்டும்‌, தருமன்‌ வருவார்‌” என்றான்‌ 
அஸ்வத்தாமன்‌. 


சினம்கொண்டு திரும்பி “வரவில்லை எனில்‌ 
படைகொண்டு அவனை இழுத்து வருவோம்‌. 
அஸ்தினபுரியில்‌ ராஜசூயமும்‌ அஸ்வமேதமும்‌ நடக்கும்‌, 
இது என்‌ சொல்‌” என்றான்‌ கர்ணன்‌. ஜயத்ரதன்‌ “அதை 
பீஷ்மர்‌ மட்டும்‌ முடிவெடுக்க முடியாது. 
இந்திரப்பிரஸ்தத்திற்கு இறைவன்‌ இளைய யாதவன்‌. 
இந்திரப்பிரஸ்தம்‌ அடைந்த இப்பெருவெற்றி இவர்கள்‌ 
திரட்டி வைத்திருக்கும்‌ இப்படைகளால்‌ ஆனதல்ல, 
ஒழியா கருவூலமும்‌ யவனர்‌ படைக்கலமும்‌ கொண்ட 
துவாரகையின்‌ யாதவப்‌ பெருந்திரள்‌ அடைந்த வெற்றி 
இது” என்றான்‌. 

“பாரதவர்ஷத்திற்கு மேல்‌ தனது செங்கோலை நிறுத்த 
விழைகிறான்‌ இளைய யாதவன்‌” என்று ஜயத்ரதன்‌ 
தொடர்ந்தான்‌. “அவன்‌ ராஜசூயம்‌ செய்தால்‌ 


ஷத்ரியர்களை எதிராக ஒருங்கிணைக்கவே அது 
வழிகோலும்‌ என்பதனால்‌ தொல்புகழ்‌ கொண்ட 
யயாதியின்‌ கொடிவழி வந்த தருமனை 
இந்திரப்பிரஸ்தத்தில்‌ அமர்த்தி இதை செய்ய 
வைக்கிறான்‌. இங்குள்ள ஒவ்வொரு மன்னருக்கும்‌ 
தெரியும்‌, இது எவருடைய செங்கோல்‌ என்று. 
தங்களுக்குத்‌ தாங்களே இது ஷத்ரியர்‌ நிகழ்த்தும்‌ வேள்வி 
என்று சொல்லி ஏமாற்றிக்‌ கொள்கிறார்கள்‌.” 


அஸ்வத்தாமன்‌ சிரித்து “அப்படி பலநூறு 
ஏமாற்றுகளினூடாக கடந்து செல்லும்‌ ஒரு கலைக்கே 
அரசு சூழ்தல்‌ என்று பெயர்‌” என்றான்‌. “நான்‌ வேடிக்கை 
சொல்ல விரும்பவில்லை. இளைய யாதவனின்‌ 
ஒப்புதலின்றி அஸ்தினபுரியில்‌ பெருவேள்வி எதுவும்‌ 
நிகழாது, ஐயம்‌ வேண்டாம்‌” என்றான்‌ ஜயத்ரதன்‌. கர்ணன்‌ 
உரக்க “இளைய யாதவனை போரில்‌ வெல்ல என்னால்‌ 
இயலாது என்று எண்ணுகிறாயா?” என்றான்‌. ஜயத்ரதன்‌ 
ஏதோ சொல்வதற்கு முன்‌ மறித்து “நாணில்லையா 
உனக்கு? பின்‌ என்ன எண்ணத்தில்‌ துவாரகைக்கு எதிராக 
அங்கு எல்லைகளில்‌ படை நிறுத்தியிருக்கிறாய்‌?” என்று 
கர்ணன்‌ கூவினான்‌. 


“இதோ அஸ்வத்தாமன்‌ இருக்கிறான்‌. அர்ஜுனன்‌ அவன்‌ 
முன்‌ நிற்க இயலுமா என்ன? யாதவனின்‌ படையாழியை 
நான்‌ வெல்கிறேன்‌. இந்திரப்பிரஸ்தத்தை துரியோதனர்‌ 
வெல்லட்டும்‌. எவரையும்‌ ஏமாற்றி நம்‌ அரசர்‌ வெண்குடை 
சூடவேண்டியதில்லை. வாளெடுத்து வென்று சூட 
முடியும்‌. இதோ இங்கு நிகழ்வது ராஜசூயமல்ல, இது 
இவ்வரசர்‌ அளிக்கும்‌ ஒப்புதலின்‌ மேல்‌ நிகழும்‌ ஒரு 
வெற்றுச்‌ சடங்கு. வாள்‌ கொண்டு வென்று 
செய்யப்படுவதே உண்மையான ராஜசூயம்‌. அது 
அஸ்தினபுரியில்‌ நிகழட்டும்‌” என்றான்‌ கர்ணன்‌. 


சிலகணங்கள்‌ அங்கு பேச்சு அவிந்தது. அர்ஜுனனை 
வாழ்த்த வந்த திசைத்தேவர்களின்‌ உருவை விறலி 
நடித்துக்‌ காட்டிக்‌ கொண்டிருந்தாள்‌ ஆயிரம்‌ நாவுடன்‌ 
அனலோனும்‌, அலைக்கைகளுடன்‌ ஆழியோனும்‌ 
எழுந்து வந்தனர்‌. கதிர்விரித்து சூரியன்‌ வந்தான்‌. அல்லி 
மலர்‌ ஏந்தி சந்திரன்‌ வந்தான்‌. தென்திசை தலைவன்‌ 
எருமையில்‌ எழுந்தான்‌. வடவன்‌ பொருட்குவையுடன்‌ 
வந்தான்‌. இன்மதுவின்‌ இறைவன்‌ அமுதகலத்துடன்‌ 
வந்தான்‌. அவள்‌ உடல்‌ வழியாக அவர்கள்‌ நிகழ்ந்து 
கொண்டிருந்தனர்‌. இசை அவள்‌ அணிந்த ஆடைபோல 
அவளைத்‌ தழுவி சூழ்ந்திருந்தது. 


பேச்சை மாற்றும்‌ பொருட்டு உடலை அசைத்தமர்ந்த 
அஸ்வத்தாமன்‌ ஜயத்ரதனிடம்‌ “சிசுபாலன்‌ எங்கே?” 
என்றான்‌. அவ்விறுக்கத்தை கடந்து செல்ல விரும்பிய 
ஜயத்ரதன்‌ மிகையான ஆர்வத்துடன்‌ “நேற்றுமாலையே 
இங்கு வந்துவிட்டார்‌. அவர்‌ வந்த செய்தி அறிந்து நான்‌ 
அவரைப்‌ பார்க்கச்‌ சென்றேன்‌. அவர்‌ 
ஓய்வெடுப்பதாகவும்‌ எவரையும்‌ பார்க்க 
விரும்பவில்லையென்றும்‌ ஏவலர்‌ சொன்னார்கள்‌. இன்று 
காலை வேள்விச்சாலை புகுந்தபோது இளைய 
பாண்டவரை அன்றி பிற எவரையும்‌ அவர்‌ 
விழிநோக்கவில்லை. அவர்கள்‌ தோள்‌ 
தழுவிக்கொண்டார்கள்‌. நான்‌ அணுகி முகமன்‌ 
உரைத்தபோது வெற்றுச்‌ சொல்‌ ஒன்று உரைத்து கடந்து 
சென்றார்‌” என்றான்‌. 


“விதர்ப்பத்தின்‌ ௬க்மியும்‌ இதையே சொன்னார்‌” என்று 
ஜயத்ரதன்‌ தொடர்ந்தான்‌. “அவரையும்‌ அவர்‌ தன்னருகே 
அணுகவிடவில்லை. அவர்‌ அன்று சிந்துநாட்டில்‌ 
என்னைப்‌ பார்க்க வந்தபோது கொலைவஞ்சம்‌ கொண்ட 
மலைநாட்டு முனிவர்‌ போலிருந்தார்‌. இன்று இங்கு 
களியாட்டுக்கு வந்தவர்‌ போல ஆடையும்‌ அணியும்‌ 
புனைந்துள்ளார்‌.” அஸ்வத்தாமன்‌ “ஜராசந்தனுக்கான 
வஞ்சத்திற்கு நாம்‌ துணை நிற்கவில்லை என்று சினம்‌ 
கொண்டிருக்கலாம்‌” என்றான்‌. “சினம்‌ கொண்டிருந்தால்‌ 
ஜராசந்தனைக்‌ கொன்ற இளைய பாண்டவனை ஏன்‌ 
தழுவிக்‌ கொள்கிறார்‌? உத்தர பாஞ்சாலரே, அவர்‌ நோக்கம்‌ 
வேறு. இங்கு வந்த பிறகுதான்‌ அதை ஒவ்வொன்றாக 
புரிந்து கொள்கிறேன்‌. அவர்‌ ஜராசந்தனுக்காக 
வஞ்சத்திற்காக நம்மைத்தேடி வரவில்லை. அது சேதியின்‌ 
அரசு சூழ்தலின்‌ ஓர்‌ அங்கம்‌” என்றான்‌ ஜயத்ரதன்‌. 


கர்ணன்‌ புருவம்‌ சுளித்து “என்ன?” என்றான்‌. 
“ஜராசந்தனுக்காக சேதியின்‌ தலைமையில்‌ நாம்‌ 
படைகொண்டிருந்தால்‌ பழிநிகர்‌ செய்த பெருமை 
அனைத்தும்‌ சேதிக்கு சென்று சேரும்‌. யாதவக்குருதி 
கலந்தவர்‌ என்ற குலஇழிவு கொண்டிருப்பவருக்கு 
ஷத்ரியரின்‌ முற்றாதரவு கிடைக்கும்‌” என்ற ஜயத்ரதன்‌ 
புன்னகைத்து “என்ன இருந்தாலும்‌ அவரும்‌ அரசர்‌. 
என்றோ ஒருநாள்‌ சத்ராஜித்‌ என ஒரு ராஜசூயப்பந்தலில்‌ 
அமர்ந்திருக்கும்‌ கனவு அவருக்கும்‌ இருக்காதா என்ன?” 
என்றான்‌. “மிகையாக சொல்கிறீர்‌, சைந்தவரே. 
வெறுப்பைப்‌ போல நாம்‌ ஒருவரை புரிந்து 
கொள்ளாமலிருக்கும்‌ வழி பிறிதொன்றில்லை” என்றான்‌ 
அஸ்வத்தாமன்‌. சினத்துடன்‌ “வேறென்ன? இதி கீழ்மை 
அல்லது சிறுமை. பிறிதென்ன? எப்படி அவர்‌ பீமனை 


தோள்‌ தழுவலாகும்‌?” என்றான்‌ ஜயத்ரதன்‌. “அதை நான்‌ 
பலமுறை பார்த்திருக்கிறேன்‌. அனைத்து வழிகளும்‌ 
மூடும்போது நேர்‌ எதிர்திசையில்‌ திரும்புகின்றன 
விலங்குகள்‌. மானுடரும்‌ அப்படித்தான்‌” என்றான்‌ 
அஸ்வத்தாமன்‌. 


“அத்தனை எளியவரென்று நான்‌ சிசுபாலனை 
சொல்லமாட்டேன்‌. அவரில்‌ தொழில்படுவது 
பிறிதொன்று...” என்றான்‌ ஜயத்ரதன்‌. “இன்று அவர்‌ 
உள்ளம்‌ செல்வதெப்படி என்று அறிய நாம்‌ நூறுமுறை 
அவையமர்ந்து சொல்சூழவேண்டியிருக்கும்‌.” கர்ணன்‌ 
அஸ்வத்தாமனை நோக்கி “அரசுசூழ்தலில்‌ அடிப்படை 
நெறியென ஒன்றை பரசுராமர்‌ சொல்வதுண்டு, 
பாஞ்சாலரே. அரசுச்‌ செயல்பாடுகளின்‌ ஓர்‌ எல்லையில்‌ 
அரசர்களின்‌ உள்ளாழம்‌ உள்ளது. அவர்களின்‌ 
விழைவுகளும்‌, கனவுகளும்‌, ஐயங்களும்‌, அச்சங்களும்‌ 
அவை முதிர்ந்தும்‌ கனிந்தும்‌ ஒருவரொடு கொள்ளும்‌ 
மாளாத உறவுச்‌ சிடுக்குகளும்‌ அங்குள்ளன. அவற்றை 
எண்ணி அரசுசூழ்ந்து முடிவுதேர்வதென்பது ஒரு போதும்‌ 
நிகழாது.” 


“ஆகவே இந்த எல்லைக்கு வரவேண்டும்‌. இங்குள்ளது 
அரசுகளின்‌ வல்லமைகளும்‌ விழைவுகளும்‌ 
வாய்ப்புகளும்‌ மட்டுமே. அவை பருவுருவானவை. 
கைக்கு சிக்குபவை. அவற்றைக்‌ கொண்டு மட்டுமே 
புறவயமான அரசுசூழ்தலை நிகழ்த்த முடியும்‌. நாம்‌ 
அறியாதவற்றைப்‌ பற்றி எண்‌ உளவிசையை 
வீணடிக்கவேண்டியதில்லை. அவ்வறியா ஆற்றல்கள்‌ 
நாம்‌ அறிந்தவற்றில்‌ வெளிப்படுகையில்‌ மட்டும்‌ 
அவற்றை கையாள்வோம்‌” என்று கர்ணன்‌ சொன்னான்‌. 
“சிசுபாலனின்‌ உள்ளம்‌ எங்கு செயல்படுகிறது என 
இங்கிருந்து நாம்‌ எண்ணி முடிவெடுக்க முடியாது என்றே 
நானும்‌ உணர்கிறேன்‌. இளைய யாதவனுக்கெதிரான 
சினமே அவனை இயக்குகிறது என்பது நாம்‌ அறிந்தது. 
அதற்கான ஊற்றுமுகம்‌ என்ன என்று அவனே 
அறிந்திருக்கமாட்டான்‌.” 


ஜயத்ரதன்‌ “ஆம்‌, அதை நான்‌ பல்முறை 
எண்ணியதுண்டு. உண்மையில்‌ இளைய யாதவரின்‌ 
உடனுறை உறவாகவும்‌, வெற்றிகளில்‌ பங்காளியாகவும்‌ 
அமைந்திருக்கும்‌ அனைத்து வாய்ப்புகளும்‌ 
அவருக்குள்ளன. இருவரும்‌ ஒரே குலம்‌. ஒரே 
கொடிவழியினர்‌. இருவரும்‌ கைகோத்துக்‌ 
கொள்வார்களென்றால்‌ இளைய யாதவருக்கு பிறிதொரு 
ஷத்ரிய நாட்டின்‌ உதவியே தேவையில்லை. சேதிக்கோ 


பாரதவர்ஷத்தையே ஆளும்‌ பெருஞ்செல்வமும்‌ படை 
வல்லமையும்‌ கிடைக்கும்‌. ஆம்‌, அவர்கள்‌ 
இணைந்திருப்பதற்கான அனைத்து வழிகளும்‌ 
தெளிந்துள்ளன. வேற்றுமை கொள்வதற்கான ஓர்‌ 
அடிப்படைகூட தென்படுவதில்லை” என்றான்‌. 
அஸ்வத்தாமன்‌ நகைத்து “நிகரற்ற பெருவஞ்சம்‌ 
எப்போதும்‌ அத்தகையோருக்கு இடையேதான்‌ உள்ளது, 
அறிந்திருக்கிறீர்களா?” என்றான்‌. 


ஜயத்ரதன்‌ இயல்பாக “தங்களுக்கும்‌ இளைய 
பாண்டவருக்கும்‌ இடையே இருப்பது போலவா?” 
என்றான்‌. வேல்குத்தியவன்‌ போல திரும்பிய 
அஸ்வத்தாமன்‌ முகம்‌ சிவந்து எரிய “மூடா! என்ன 
சொல்லெடுக்கிறாய்‌? யாரிடம்‌ பேசுகிறாய்‌ என்று 
அறிந்திருக்கிறாயா?” என்றான்‌. “தாங்கள்‌ 
சொன்னதையே திருப்பிச்‌ சொன்னேன்‌” என்றான்‌ 
ஜயத்ரதன்‌. “இச்சொல்லுக்காக உன்னை போருக்கு 
அழைக்கிறேன்‌. என்‌ எதிர்நின்று வில்லம்பால்‌ மறுமொ 
சொல்‌. இல்லையேல்‌ உன்‌ நெஞ்சு பிளந்து குருதி அள்‌ 
என்‌ முகத்தில்‌ பூசிக்‌ கொள்வேன்‌, சிறுமையாளனே” 
என்றான்‌ அஸ்வத்தாமன்‌. 


துரியோதனன்‌ எழுந்து “போதும்‌ சொல்லாடல்‌! இது 
பூசலுக்கான இடமல்ல” என்றான்‌. ஜயத்ரதன்‌ தணிந்து 
“பொறுத்தருளுங்கள்‌, உத்தரபாஞ்சாலரே! சூதர்‌ 
சொல்லில்‌ வந்த ஒன்றை சொன்னேன்‌” என்றான்‌. 
அஸ்வத்தாமன்‌ மெல்ல உறுமியபடி பார்வையை 
திருப்பிக்‌ கொண்டான்‌. 


மீண்டும்‌ அங்கு சொல்லின்மை ஊறி நிறைந்தது. 
கர்ணன்‌ “இன்றென்ன நாமனைவருமே நிலையழிந்து 
அவைக்கு வந்திருக்கிறோமா? எதை பேசினாலும்‌ 
உச்சத்திற்கு செல்கிறோம்‌?” என்றான்‌. “நாம்‌ 
பேசாமலிருப்பதே நன்று. எவருள்‌ எவர்‌ இருக்கிறார்கள்‌ 
என்று தெரியாமல்‌ எப்படி சொல்லாடுவது?” என்றான்‌ 
ஜயத்ரதன்‌. அஸ்வத்தாமன்‌ எழுந்து நடந்து வெளியே 
சென்று மறைந்தான்‌. அவன்‌ செல்வதை அவர்கள்‌ 
நோக்கியிருந்தனர்‌. துரியோதனன்‌ அதை 
அறிந்ததுபோலவே தோன்றவில்லை. 


கர்ணன்‌ ஜயத்ரதனிடம்‌ “மனிதர்களை தெரிந்து 
கொள்வதில்‌ முதன்மையானது இது. அவர்கள்‌ முற்றிலும்‌ 
வெறுக்கும்‌ ஒன்று, ஒருபோதும்‌ ஒப்பாத ஒன்று, 
தங்களுக்குத்‌ தாங்களே கூட அவர்கள்‌ சொல்லிக்‌ 
கொள்ளாத ஒன்று அவர்களுக்குள்‌ எங்கோ இருக்கும்‌. 


அதை அறிந்து பின்‌ முழுமையாக மறந்தால்‌ மட்டுமே நாம்‌ 
அவர்களிடம்‌ அணுக முடியும்‌” என்றான்‌. ஜயத்ரதன்‌ 
சிரித்து “மூத்தவரே, தங்களிடம்‌ அவ்வாறு எது 
உள்ளதென்று தாங்களே சொல்லிவிடுங்கள்‌. நானே 
எக்காலத்திலும்‌ அதை கண்டறியப்போவதில்லை. 
தங்களுக்கு என்மேல்‌ சினம்‌ வர விழையவும்‌ இல்லை” 
என்றான்‌. கர்ணன்‌ சிரித்து அவன்‌ தோளை மெல்ல 
தட்டினான்‌. 

விறலியின்‌ கதை முடிவடைந்தபோது கர்ணனும்‌ 
ஜயத்ரதனும்‌ அழுத்தமான தனிமை ஒன்றை 
அடைந்தனர்‌. அவள்‌ ஆடிக்கொண்டிருந்த கதையே 
தங்களின்‌ நிலையழிவை உருவாக்கியதென்பதை 
அவர்கள்‌ ஆழத்தில்‌ உணர்ந்தனர்‌. அது ஏன்‌ ஏன்‌ என 
எண்ணி முன்சென்ற சித்தம்‌ சலித்து விட்டுவிட்டு 
அமைந்தது. அந்தச்‌ சலிப்பு நெஞ்சை அமைதிகொள்ளச்‌ 
செய்தது. விழிகள்‌ எடைகொள்ள அவர்கள்‌ துயிலத்‌ 
தொடங்கினர்‌. கர்ணன்‌ தன்‌ குறட்டையொலியைக்‌ கேட்டு 
விழித்துக்கொண்டபோது அங்கிருந்த ஷத்ரியர்‌ பலரும்‌ 
துயில்கொண்டிருப்பதை கண்டான்‌. 


அவன்‌ விழித்தெழுந்து உடலை அசைத்த ஒலி கேட்டு 
ஜயத்ரதன்‌ விழிப்பு கொண்டான்‌. “நெடுநேரமாயிற்றா, 
மூத்தவரே?” என்றான்‌. கர்ணன்‌ “இல்லை” என்றான்‌. 
அவர்கள்‌ துயிலாது விழிகளை தொலைவில்‌ நட்டு 
இறுகிய உடலுடன்‌ படுத்திருந்த துரியோதனனை 
நோக்கினர்‌. கர்ணன்‌ “நான்‌ சென்று முகம்கழுவி 
வரவேண்டும்‌...” என்றான்‌. ஜயத்ரதன்‌ “நானும்‌ 
எதையாவது அருந்த விழைகிறேன்‌. திரிகர்த்தநாட்டின்‌ 
கடும்‌ மதுவை அருந்தினேன்‌. என்‌ உடலெங்கும்‌ அதன்‌ 
மணம்‌ நிறைந்திருக்கிறது” என்றான்‌. 


கர்ணனின்‌ உடவில்‌ தெரிந்த அசைவைக்கண்டு 
ஜயத்ரதன்‌ திரும்பி நோக்கியபோது எதிர்‌ வாயிலினூடாக 
சிசுபாலன்‌ உள்ளே வருவதை பார்த்தான்‌. கர்ணனைத்‌ 
தொட்டு “மூத்தவரே, அவரில்‌ இருக்கும்‌ தனிமையை 
பாருங்கள்‌. விரும்பினாலும்கூட அவருடன்‌ எவரும்‌ 
இருக்க முடியாதென்பதைப்போல” என்றான்‌. கர்ணன்‌ 
“ஆம்‌, இங்கு இருப்பவன்‌ போல்‌ அல்ல, எங்கோ சென்று 
கொண்டிருப்பவன்‌ போலிருக்கிறான்‌” என்றான்‌. 


அங்கிருந்த எவரையும்‌ பார்க்காமல்‌, நிமிர்ந்த தலையுடன்‌, 
சொடுக்கிய உடலுடன்‌, நீண்ட தாடியை கைகளால்‌ 
நீவியபடி உள்ளே வந்த சிசுபாலன்‌ தன்னை நோக்கி 
வந்து பணிந்த அக்கூடத்தின்‌ ஸ்தானிகரிடம்‌ தனக்கொரு 
மஞ்சம்‌ ஒருக்கும்படி சொன்னதை அவர்கள்‌ கண்டனர்‌. 
அவனையே விழித்திருந்த அத்தனை ஷத்ரியர்களும்‌ 
நோக்கினர்‌. அவர்கள்‌ கொண்ட அந்த உளக்கூர்மையை 


அரைத்துயிலில்‌ உணர்ந்தவர்கள்போல பிறரும்‌ விழிப்பு 
கொண்டனர்‌. அவர்களும்‌ உடல்‌ உந்தி எழுந்து அவனை 
நோக்கினர்‌. 


ஸ்தானிகர்‌ சிசுபாலனை அழைத்துச்‌ சென்று 
கர்ணனுக்கும்‌ ஜயத்ரதனுக்கும்‌ பின்னால்‌ இருந்த ஒழிந்த 
பீடமொன்றில்‌ அமரச்செய்தார்‌. “இன்னீர்‌ 
அருந்துகிறீர்களா, அரசே?” என்று அவர்‌ கேட்க அவன்‌ 
“செல்க!” என்பதுபோல கையசைத்துவிட்டு மஞ்சத்தில்‌ 
படுத்து கால்களை நீட்டிக்கொண்டான்‌. தன்னைச்‌ 
சுற்றிலும்‌ சிறகதிரும்‌ பூச்சிகள்போல்‌ மொய்த்த 
விழிகளுக்கு நடுவே அவன்‌ படுத்திருந்தான்‌. 


கண்களை மூடிக்கொண்டபோதுதான்‌ முகம்‌ எத்தனை 
ஒடுங்கியிருக்கிறது என்று தெரிந்தது. கண்ணுருளைகள்‌ 
இரு எலும்புக்குழிக்குள்‌ போடப்பட்டவை போலிருந்தன. 
பல்நிரையுடன்‌ முகவாய்‌ முன்னால்‌ உந்தியிருந்தது. 
கன்ன எலும்புகள்‌ மேலெழுந்திருந்தன. கழுத்தின்‌ 
நரம்புகள்‌ புடைத்து, தொண்டை எலும்புகள்‌ 
அடுக்கப்பட்ட வளையங்கள்‌ போல புடைத்திருக்க 
கழுத்தெலும்புகளின்‌ வளைவுக்குமேல்‌ ஆழ்ந்த குழிகள்‌ 
மூச்சில்‌ எழுந்தமைந்தன. அவற்றில்‌ இரு நரம்புகள்‌ 
இழுபட்டிருந்தன. ஒடுங்கிய நெஞ்சப்பலகைகள்‌ நடுவே 
மூச்சு அதிர்ந்த குழிக்கு இருபக்கமும்‌ விலாநிரைகள்‌ 
நரம்புகளால்‌ இழுத்துக்‌ கட்டப்பட்டிருந்தன. 


ஜயத்ரதன்‌ அவனை நோக்கிக்‌ கொண்டிருக்க கர்ணன்‌ 
அவன்‌ தோளை தொட்டான்‌. “உருகிக்கொண்டிருக்கிறார்‌, 
அரசே” என்றான்‌ ஜயத்ரதன்‌. “ஆம்‌” என்றான்‌ கர்ணன்‌. 
“அவருள்‌ எரிவது எது?” கர்ணன்‌ “ஆழமான புண்கள்‌ 
உடலில்‌ இருந்து அனைத்து ஆற்றலையும்‌ 
எடுத்துக்கொள்கின்றன என்பர்‌ மருத்துவர்‌” என்றான்‌. 
ஜயத்ரதன்‌ நோக்க “வெளியே இருந்து உருவாகும்‌ 
புண்களை உடல்‌ நலப்படுத்திக்கொள்ளும்‌, அதுவே 
உருவாக்கிக்கொள்ளும்‌ புண்களே அதை கொல்பவை 
என்பார்கள்‌” என்று அவன்‌ தொடர்ந்தான்‌. 


சிசுபாலனுக்கு அப்பால்‌ படுத்திருருந்த உலூகநாட்டு 
பிரகந்தன்‌ கையூன்றி எழுந்து “சேதி நாட்டரசே, தாங்கள்‌ 
இந்திரப்பிரஸ்தத்திற்கு எதிராக படை கொண்டு 
வருவதாகவும்‌, மகதரின்‌ இறப்பிற்கு பழியீடு 
செய்யப்போவதாகவும்‌ சூதர்‌ பாடல்கள்‌ உலவியதே? 
ஒருவேளை ராஜசூயத்திற்குப்‌ பிறகு அப்படைப்‌ புறப்பாடு 
நிகழுமோ?” என்றார்‌. கண்கள்‌ ஒளிர பல ஷத்ரியர்‌ 
நோக்கினர்‌. கோசலநாட்டு நக்னஜித்‌ “அவர்‌ தவம்‌ 


செய்கிறார்‌. படைக்கலம்‌ கோரி தெய்வங்களை 
அழைக்கிறார்‌” என்றார்‌. 


சிசுபாலன்‌ எதையும்‌ கேட்டதாகவே தெரியவில்லை. 
ஆனால்‌ அவன்‌ தாடை இறுகி அசைவதை கால்களின்‌ 
இரு கட்டைவிரல்கள்‌ இறுகி சுழல்வதை கர்ணன்‌ 
பார்த்தான்‌. “மூடர்கள்‌!” என்றான்‌. “அது அரசர்‌ இயல்பு, 
மூத்தவரே. ஒருவரை இழிவுபடுத்துவதனூடாக தங்கள்‌ 
மேன்மையை அவர்கள்‌ நிறுவிக்கொள்கிறார்கள்‌. 
அவர்கள்‌ இருவருமே தோற்றவர்கள்‌” என்றான்‌ 
ஜயத்ரதன்‌. “இவ்விளிவரலுக்கு சில உயர்குடி ஷத்ரியர்கள்‌ 
புன்னகைப்பார்கள்‌ என்றால்‌ சிறுகுடியினர்‌ அனைவரும்‌ 
இதை தொடர்வார்கள்‌.” 


கலிங்கனும்‌ மாளவனும்‌ தங்களுக்குள்‌ ஏதோ சொல்லி 
சிரிக்க அவந்தியின்‌ விந்தன்‌ “அவர்‌ படைதிரட்டிக்‌ 
கொண்டிருக்கிறார்‌. இளைய யாதவர்‌ அவருக்கு 
உதவுவதாக சொல்லியிருக்கிறார்‌ என்று அறிந்தேன்‌. 
அவர்கள்‌ ஒரு குலம்‌ அல்லவா?” என்றான்‌. அனுவிந்தன்‌ 
உரக்க நகைத்தான்‌. அவனுடன்‌ மேலும்‌ ஷத்ரியர்‌ 
இணைந்துகொண்டனர்‌. “ஆனால்‌ இளைய யாதவர்‌ தன்‌ 
மாமனை கொன்றவர்‌. இளைய யாதவர்‌ இவருக்கு மாமன்‌ 
மகன்‌ அல்லவா? மாமன்குலத்தை அழிப்பது ஒரு அரசச்‌ 
சடங்காகவே யாதவர்களில்‌ மாறிவிட்டிருக்கிறது என்று 
சொன்னார்கள்‌.” மீண்டும்‌ சிரிப்பொலி எழுந்தது. 


கர்ணன்‌ “எத்தனை பொருளற்ற சொற்கள்‌!” என்றான்‌. 
“இளிவரல்‌ என்றாலும்கூட அதில்‌ ஒரு நுட்பமோ அழகோ 
இருக்கலாகாதா?” என்றான்‌. ஜயத்ரதன்‌ சிரித்து 
“அவர்கள்‌ அருந்திய மதுவுக்குப்‌ பிறகு அவர்கள்‌ 
இத்தனை பேசுவதே வியப்புக்குரியதுதான்‌” என்றான்‌. 


“ஆனால்‌ சேதிநாடு ஷத்ரியர்களின்‌ அரசாயிற்றே?” என்று 
கெளசிகி நாட்டு மஹெளஜசன்‌ கேட்டான்‌. “சேதி நாடு 
ஷத்ரியர்களைவிட மேம்பட்ட குலப்பெருமை கொண்டது. 
ஷத்ரியர்கள்‌ என்னும்‌ ஈயமும்‌ யாதவர்கள்‌ என்னும்‌ 
செம்பும்‌ கலந்துருவான வெண்கலம்‌ அது” என்றான்‌ 
காஷ்மீரநாட்டு லோகிதன்‌. “அவ்வாறென்றால்‌ தேய்த்தால்‌ 
பொன்‌ போல்‌ ஒளிரும்‌” என்றான்‌ தென்னகத்து 
பெளரவன்‌. “ஆம்‌, நாளும்‌ தேய்க்காவிட்டால்‌ 
களிம்பேறும்‌” என்று அவனருகே அமர்ந்திருந்த 
வாதாதிபன்‌ சொன்னான்‌. நகைப்பு அந்தக்கூடமெங்கும்‌ 
நிறைந்தது. 


சிசுபாலன்‌ எழுந்து அவர்களை நோக்காமல்‌ 


கூடத்திலிருந்து வெளியே சென்றான்‌. அவன்‌ எழுந்ததுமே 
சிரிப்புகள்‌ அடங்கி இளிவரல்‌ நிறைந்த முகங்களுடன்‌ 
நஞ்சு ஒளிவிடும்‌ கண்களுடன்‌ அவர்கள்‌ அவன்‌ 
செல்வதை நோக்கிக்கொண்டிருந்தனர்‌. அவன்‌ 
வாயிலைக்‌ கடந்ததும்‌ மீண்டும்‌ அக்கூடமே வெடித்துச்‌ 
சிரித்தது. 


[7] 


மீண்டும்‌ வேள்விக்கான அவை கூடுவதற்கான 
மணியோசை கோபுரத்தின்‌ மேல்‌ எழுந்தது. விண்ணில்‌ 
முட்டி அங்கிருந்து பொழிந்து அனைவர்‌ மேலும்‌ வருடி 
வழிவது போலிருந்தது அதன்‌ கார்வை. மரநிழல்களிலும்‌ 
அணிப்பந்தல்களிலும்‌ ஓய்வெடுத்துக்‌ கொண்டிருந்த 
வைதிகர்களும்‌, மாளிகைகளில்‌ துயின்ற அரசர்களும்‌ 
விழித்து முகமும்‌ கைகால்களும்‌ கழுவி மீண்டும்‌ 
வேள்விக்கூடத்தை நிறைத்தனர்‌. 


அதுவரை வேள்விக்கு அவியளித்தவர்கள்‌ எழுந்து புதிய 
அணியினர்‌ அமர்ந்தனர்‌. ஓய்வெடுத்து மீண்ட தெளம்யர்‌ 
எழுந்து அவையை வணங்கி “அவையீரே, வைதிகரே, 
முனிவரே, இந்த ராஜசூயப்‌ பெருவேள்வியின்‌ முதன்மைச்‌ 
சடங்குகளாகிய வில்கூட்டலும்‌ ரதமோட்டலும்‌ ஆநிரை 
படைத்தலும்‌ நடைபெறும்‌” என்று அறிவித்தார்‌. பைலர்‌ 
சென்று தருமனை வணங்கி வில்குலைக்கும்‌ முதற்சடங்கு 
நிகழவிருப்பதாக அறிவித்தார்‌. அவர்‌ தலையசைத்து 
செங்கோலை அருகில்‌ நின்ற ஏவலனிடம்‌ அளித்துவிட்டு 
எழுந்து அவைமுன்‌ வந்து நின்றார்‌. புதிய 
மஞ்சள்மூங்கிலால்‌ ஆன வில்‌ ஒன்றை மூன்று வைதிகர்‌ 
அவர்‌ கையில்‌ அளித்தனர்‌. அதில்‌ மஞ்சள்கொடி 
சுற்றப்பட்டிருந்தது. பிரம்புக்‌ கொடியால்‌ ஆன நாணை 
இழுத்துப்பூட்டி மும்முறை மூங்கில்‌ அம்பை தொடுத்து 
தெளம்யரின்‌ முன்‌ அதை தாழ்த்தி தலைசுண்டி 
நாணொலி எழுப்பினார்‌ தருமன்‌. 


அவர்‌ சென்று தெளம்யரை வில்தாழ்த்தி வணங்க அவர்‌ 
தர்ப்பையில்‌ கங்கைநீர்‌ தொட்டு தருமன்‌ தலையில்‌ 
தெளித்து வேதமோதி வாழ்த்தினார்‌. வைதிகர்கள்‌ அவர்‌ 
மேல்‌ மலர்‌ தூவி வாழ்த்த வில்லுடன்‌ வேள்விச்சாலைக்கு 
வெளியே சென்றார்‌. அவருடன்‌ நான்கு தம்பியரும்‌ 
தொடர்ந்தனர்‌. முதல்‌ அம்பை குறிவைத்து மூன்றுமுறை 
தாழ்த்தி ஏற்றியபின்‌ இந்திரனின்‌ கிழக்குத்திசை நோக்கி 
எய்தார்‌. கூடிநின்றவர்கள்‌ கைதூக்கி “ஹோ! ஹோ! 
ஹோ!” என்று ஓசையிட்டனர்‌. 


எட்டு திசைகளுக்கும்‌ எட்டு அம்புகளை எய்தபின்‌ 
வில்லுடன்‌ நடந்து அங்கு நின்ற தேரை அடைந்தார்‌. 
மென்மரத்தாலான சகடங்களும்‌ மூங்கில்தட்டுகளும்‌ 
கொண்ட அந்த எளிமையான தேர்‌ 
மலைப்பழங்குடிகளின்‌ வண்டி போலிருந்தது. 
செளனகரும்‌ இளைய பாண்டவர்‌ நால்வரும்‌ அவரை 
வழிநடத்திச்‌ செல்ல, அத்தேரில்‌ ஏறி வில்லுடன்‌ நின்றார்‌. 


மூன்று வெண்புரவிகள்‌ பூட்டப்பட்ட தேர்‌ 
வேள்விச்சாலையை மும்முறை சுற்றி வந்தது. தேரில்‌ 
நின்றபடியே தருமன்‌ ஒவ்வொரு மூலையிலும்‌ அம்பு 
எய்தார்‌. நான்காவது மூலையில்‌ மரத்தில்‌ 
கட்டப்பட்டிருந்த அத்தி, மா, வாழை எனும்‌ மூன்றுவகை 
கனிகளை நோக்கி அவர்‌ அம்புவிட அவற்றை அவிழ்த்து 
அவர்‌ தேரில்‌ வைத்தனர்‌ ஏவலர்‌. 


தேரிலிருந்து இறங்கி வில்லுடன்‌ சென்று 
வேள்விச்சாலைக்கு இடப்பக்கமிருந்த திறந்த 
பெருமுற்றத்தை அடைந்தார்‌. 
பாரதவர்ஷமெங்கிலுமிருந்து கவர்ந்துகொண்டு 
வரப்பட்ட ஆநிரைகள்‌ அங்கே கட்டப்பட்டிருந்தன. 
மூன்று வீரர்கள்‌ இடையில்‌ புலித்தோலாடையும்‌ 
உடம்பெங்கும்‌ சாம்பலும்‌ தலையில்‌ பன்றிப்பல்லாலான 
பிறையும்‌ அணிந்த காட்டாளர்களாக உருமாற்று 
கொண்டு அவரை எதிர்கொண்டனர்‌. அவர்கள்‌ மூன்று 
அம்புகளை தருமனை நோக்கி எய்தனர்‌. அவர்கள்‌ 
கையை வாயில்‌ வைத்து குரவையொலி எழுப்பினர்‌. 
தருமன்‌ தன்‌ இடையிலிருந்த சங்கை ஊதினார்‌. 


தருமன்‌ மூன்று அம்புகளை அவர்களை நோக்கி எய்தார்‌. 
அச்சடங்குப்போர்‌ முடிந்ததும்‌ அவர்கள்‌ மும்முறை நெற்றி 
நிலம்பட குனிந்து வணங்கி அந்த ஆநிரைகளிலிருந்து 
குற்றமற்ற சுழிகள்‌ கொண்டதும்‌, செந்நிற மூக்கும்‌ கரிய 
காம்பும்‌ உடையதுமான பசு ஒன்றை அவரிடம்‌ 
அளித்தனர்‌. அப்பசுவை ஓட்டியபடி அவர்‌ 
வேள்விச்சாலை நோக்கி வந்தார்‌. அவருக்குப்பின்‌ 
தம்பியர்‌ தொடர்ந்தனர்‌. 


வேள்விச்சாலையிலிருந்த மக்களைக்‌ கண்டு பசு 
திகைத்து நிற்க ஏவலன்‌ ஒருவன்‌ அதன்‌ கன்றை 
முன்னால்‌ இழுத்துச்‌ சென்றான்‌. கன்றை நோக்கி நாநீட்டி 
மூச்செறிந்த பசு தலையைக்‌ குலுக்கியபடி தொடர்ந்து 
சென்று வேள்விச்சாலைக்கு முன்‌ வந்து நின்றது. அதன்‌ 
கழுத்தில்‌ வெண்மலர்‌ மாலை சூட்டப்பட்டது. 
கொம்புகளுக்கு பொற்பூண்‌ அணிவிக்கப்பட்டது. 


நெற்றியில்‌ பொன்குமிழ்‌ ஆரமும்‌ கழுத்தில்‌ ஒலிக்கும்‌ சிறு 
மணிமாலையும்‌ சூட்டினர்‌. 


பசுவின்‌ கன்று அதன்‌ முன்‌ காட்டப்பட்டபின்‌ 
வேள்விச்சாலைக்குள்‌ கொண்டு சென்‌ 
மறைக்கப்பட்டது. ஐயுற்று தயங்கி நின்றபின்‌ பசு மெல்ல 
உடல்‌ குலுங்க தொடை தசைகள்‌ அதிர 
காலெடுத்துவைத்து கிழக்கு வாயிலினூடாக வேள்விச்‌ 
சாலைக்குள்‌ நுழைந்தது. அது உள்ளே நுழைந்ததும்‌ 
அனைத்து வைதிகரும்‌ வேதக்குரல்‌ ஓங்கி முழங்க அதன்‌ 
மேல்‌ அரிமஞ்சள்‌ தூவி வாழ்த்தினர்‌. மஞ்சள்‌ மழையில்‌ 
நனைந்து உடல்‌ சிலிர்த்தபடி பசு நடந்து வேள்விச்சாலை 
அருகே தயங்கி நின்று “அம்பே” என்றது. நற்தருணம்‌ 
என்று வைதிகர்‌ வாழ்த்தொலி எழுப்பினர்‌. 


பசுவை பைலர்‌ வந்து தர்ப்பையில்‌ கங்கைநீர்‌ தொட்டு 
நெற்றியில்‌ வைத்து வாழ்த்தி அழைத்துச்‌ சென்றார்‌. 
முதல்‌ எரிகுளத்தருகே நிறுத்தப்பட்ட பசுவின்‌ நான்கு 
காம்புகளில்‌ இருந்தும்‌ பால்‌ கறக்கப்பட்டு ஒரு புதிய 
பாளைக்குடுவையில்‌ சேர்த்து பின்‌ ஆறு மூங்கில்‌ 
குவளைகளில்‌ பகிர்ந்தளிக்கப்பட்டு ஆறு தழல்களுக்கும்‌ 
அவியாக்கப்பட்டது. கிழக்கு நோக்கி நிறுத்தப்பட்ட 
பசுவின்‌ கருவறைவாயிலை வைதிகர்‌ பூசை செய்து 
வணங்கினர்‌. 


அப்பசுவை மஞ்சள்‌ கயிற்றால்‌ கட்டி அரியணைக்கு முன்‌ 
நின்ற தருமன்‌ அருகே கொண்டுவந்து நிறுத்தினர்‌. அவர்‌ 
அதன்‌ கயிற்றை வாங்கி கொண்டுசென்று தன்‌ பீடத்தில்‌ 
அமர்ந்திருந்த தெளம்யரின்‌ அருகே காலடியில்‌ வைத்தார்‌. 
தெளம்யர்‌ அப்பசுவை கொடையாக பெற்றுக்கொண்டு 
அவர்‌ தலையில்‌ மஞ்சளரிசி இட்டு வாழ்த்தினார்‌. 


ஆநிரை கொள்ளலில்‌ இந்திரப்பிரஸ்தத்திற்கு 
வந்துசேர்ந்த அனைத்துப்‌ பசுக்களும்‌ அங்கிருந்த 
அந்தணர்களுக்கு வைதிகக்கொடையாக 
வழங்கப்பட்டன. முதல்‌ நூற்றெட்டு பசுக்களும்‌ 
தெளம்யரின்‌ குருகுலத்திற்கு அளிக்கப்பட்டன. 
தெளம்யரின்‌ சார்பில்‌ அவற்றில்‌ ஒரு பசுவின்‌ கயிற்றை 
அவரது மாணவன்‌ தருமனிடமிருந்து பெற்றுக்‌ 
கொண்டான்‌. ஒவ்வொரு வைதிகர்‌ குலத்துக்கும்‌ பசு 
நிரைகள்‌ அளிக்கப்பட்டன. இந்திரப்பிரஸ்தத்தின்‌ 
இருபத்து மூன்று பெருமுற்றங்களிலும்‌, நகரைச்சூழ்ந்த 
பன்னிரண்டு குறுங்காடுகளிலுமாக கட்டப்பட்டிருந்த 
எழுபத்தெட்டாயிரம்‌ பசுக்களும்‌ அங்கிருந்த 
அந்தணர்களுக்கு கொடையளிக்கப்பட்டன. அந்தணர்‌ 


எழுந்து தருமனை வாழ்த்தி அவர்‌ குலம்‌ சிறக்க நற்சொல்‌ 
அளித்தனர்‌. 

பைலரின்‌ வழிகாட்டலின்படி அன்னம்கொள்ளலுக்காக 
தருமன்‌ அரியணையிலிருந்து எழுந்து 
அரசணிகோலத்தில்‌ திரெளபதியுடன்‌ வேள்விப்பந்தலை 
விட்டு வெளியே வந்தார்‌. அங்கு காத்திருந்த பன்னிரு 
வேளாண்குடித்தலைவர்கள்‌ அவர்களை வழிநடத்தி 
அழைத்துச்சென்று வேள்விப்பந்தலுக்கு இடப்பக்கமாக 
செம்மைப்படுத்தப்பட்டிருந்த சிறிய வயல்‌ அருகே 
கொண்டு சென்றனர்‌. அங்கு தொல்குடிகள்‌ 
பயன்படுத்துவது போன்ற ஒற்றைக்கணுவில்‌ செதுக்கி 
எடுக்கப்பட்ட சிறிய கைமேழி மூங்கில்‌ நுகமும்‌ 
எருமையின்‌ தொடை எலும்பால்‌ ஆன மண்கிளறியும்‌ 
மூங்கில்‌ கூடையும்‌ இருந்தன. 


பைலர்‌ வயலருகே தருமனை நிறுத்தி “வளம்‌ பெருகுக! 
விதைகளில்‌ உறங்கும்‌ பிரஜாபதிகள்‌ இதழ்விரியும்‌ 
காலத்தை கண்டு கொள்க! அன்னம்‌ அன்னத்தை 
பிறப்பிக்கட்டும்‌. அன்னம்‌ அன்னத்தை உண்ணட்டும்‌. 
அன்னம்‌ அன்னத்தை அறியட்டும்‌. அன்னத்தில்‌ 
உறையும்‌ பிரம்மம்‌ தன்‌ ஆடலை அதில்‌ நிகழ்த்தட்டும்‌. 
அன்னமென்று இங்கு வந்த அது நிறைவுறட்டும்‌. ஓம்‌! 
அவ்வாறே ஆகுக!” என்று வாழ்த்தி திரும்பி 
வேள்விக்கூடத்திற்கு சென்றார்‌. 

வேளிர்களால்‌ அழைத்துச்‌ செல்லப்பட்ட யுதிஷ்டிரர்‌ தன்‌ 
மிதியடிகளை கழற்றிவிட்டு மரத்தாலான கைமேழியை 
எடுத்து கிழக்கு நோக்கி மண்ணில்‌ வைத்தார்‌. அதன்‌ சிறு 
நுகத்தை அர்ஜுனனும்‌ பீமனும்‌ பற்றிக்‌ கொண்டனர்‌. 
கரையில்‌ நின்றிருந்த முன்று வைதிகர்கள்‌ வேதச்‌ சொல்‌ 
உரைக்க அதைக்‌ கேட்டு திரும்பச்‌ சொன்னபடி அவர்கள்‌ 
நுகத்தைப்பிடித்து இழுத்துச்சென்றனர்‌. தருமன்‌ 
அவ்வயலை அழுதார்‌. நகுலனும்‌ சகதேவனும்‌ 
இருபக்கமும்‌ மண்‌ குத்திகளால்‌ நிலத்தைக்‌ கொத்தியபடி 
உடன்‌ வந்தனர்‌. திரெளபதி மூங்கில்‌ கூடையை 
இடையில்‌ ஏந்தி அதிலிருந்த வஜ்ரதானிய விதைகளை 
அள்ளி வலக்கை மலரச்செய்து விதைத்தபடி பின்‌ 
தொடர்ந்தாள்‌. 


ஏழுமுறை உழுது சுற்றிவந்து விதைத்ததும்‌ அவர்கள்‌ 
கரையிலேறி ஓரிடத்தில்‌ அமர்ந்தனர்‌. வைதிகர்‌ 
சொல்லெடுத்தளிக்க “விடாய்‌ அணையாத அன்னையின்‌ 
வயிறே! ஊற்று அணையாத முலைக்கண்களே! 
அளித்துச்சோராத அளிக்கைகளே! எங்களுக்கு 


அன்னமாகி வருக! எங்கள்‌ சித்தங்களில்‌ அறிவாகவும்‌ 
எங்கள்‌ குல வழிகளில்‌ பணிவாகவும்‌ இங்கு எழுக!” 
என்று வாழ்த்தினர்‌. குலமுறை கூறுவோர்‌ தருமனுக்கு 
முன்னால்‌ வந்து யயாதியிலிருந்து தொடங்கும்‌ அவரது 
குலமுறையை வாழ்த்தி ஒவ்வொருவருக்கும்‌ 
உணவளித்த மண்‌ அவர்களுக்கும்‌ அமுதாகுக என்று 
வாழ்த்தினர்‌. 

பன்னிரு ஏவலர்‌ கதிர்‌ முதிர்ந்த வஜ்ரதானியத்தின்‌ 
செடிகளை அவ்வயலில்‌ நட்டனர்‌. தருமன்‌ தன்‌ 
துணைவியுடன்‌ மண்‌ கலங்களில்‌ நீரேந்தி வயலுக்குள்‌ 
இறங்கி அவற்றுக்கு வலக்கை மேல்‌ இடக்கை வைத்து நீர்‌ 
பாய்ச்சினார்‌. பின்னர்‌ கிழக்கு நோக்கி திரும்பி நின்று 
“எழுகதிரே, இங்கு அன்னத்திற்கு உயிரூட்டுக! 
அமைந்துள்ள அனைத்திற்குள்ளும்‌ அனலை நிறுத்தி 
அசைவூட்டுக! ஒவ்வொன்றிலும்‌ எழும்‌ தவம்‌ உன்னால்‌ 
நிறைவுறுக!” என்று வணங்கினார்‌. 


தொன்மையான முறையில்‌ எருதின்‌ வளைந்த விலா 
எலும்புகளில்‌ கல்லால்‌ உரசி உருவாக்கப்பட்ட அரம்‌ 
கொண்ட கதிர்‌ அரிவாளை வேதியரிடமிருந்து பெற்று 
வயலில்‌ இறங்கி அதைக்‌ கொண்டு அக்கதிர்களை 
கொய்தார்‌. அவற்றை அவருக்குப்‌ பின்னால்‌ சென்ற 
திரெளபதி பெற்று தன்‌ கூடையில்‌ நிறைத்தாள்‌. பத்தில்‌ 
ஒரு பங்கு கதிரை பறவைகளுக்கென நிலத்திலேயே 
விட்டுவிட்டு கரையேறினர்‌. 


வரப்பில்‌ நின்று மண்‌ தொட்டு சென்னி சூடி தருமன்‌ 
“அன்னையே, உன்னிடமிருந்து இவ்வன்னத்தை 
எடுத்துக்‌ கொள்கிறோம்‌. பெற்றுக்‌ கொண்டவற்றை 
இம்மண்ணுக்கே திருப்பி அளிப்போம்‌. இங்கு 
உணவுண்ணும்‌ பூச்சிகள்‌ புழுக்கள்‌ விலங்குகள்‌ 
அனைவருக்கும்‌ நீ அமுதாகி செல்க! உயிர்க்குலங்கள்‌ 
அனைத்தும்‌ உன்னால்‌ பசியாறுக! உன்னை வணங்கும்‌ 
என்‌ சென்னி மீது உன்‌ கருணை கொண்ட கால்கள்‌ 
அமைக! ஆம்‌, அவ்வாறே ஆகுக!” என்று வேண்டி 
திரும்பி நடந்தார்‌. அவர்‌ தோளில்‌ அந்த மேழியும்‌ 
வலக்கையில்‌ கதிர்‌ அரிவாளும்‌ இருந்தன. கொய்த 
கதிர்களுடன்‌ திரெளபதி அவருக்குப்‌ பின்னால்‌ செல்ல 
இளைய பாண்டவர்கள்‌ தொடர்ந்தனர்‌. 


அவர்களை வேள்விப்பந்தலருகே எதிர்கொண்ட 
பைலரும்‌ வைதிகரும்‌ “நிறைகதிர்களுடன்‌ இல்லம்‌ 
மீளும்‌ குலத்தலைவரே, பெற்றுக்‌ கொண்டவர்கள்‌ திருப்பி 
அளிக்க கடமைப்பட்டவர்கள்‌. மண்‌ அளிப்பவை 


அனைத்தும்‌ விண்ணுக்குரியவை என்றுணர்க! 
விண்ணோக்கி எழுகிறது பசுமை. விண்ணோக்கி நா நீட்டி 
எழுகிறது அனல்‌. விண்ணோக்கி பொருள்‌ திரட்டி 
எழுகிறது சொல்‌. விண்ணிலுறையும்‌ தெய்வங்களுக்கு 
மண்‌ அளித்த இவ்வுணவை அளிக்க வருக!” என்றனர்‌. 


அவர்கள்‌ வழிகாட்ட தருமனும்‌ துணைவியும்‌ 
பந்தலுக்குள்‌ சென்று எரிகுளங்களுக்கு நடுவே 
அமர்ந்தனர்‌. திரெளபதி அவ்வஜ்ரதானியங்களை 
மென்மரத்தாலான கட்டையாலபுத்து உதிர்த்தாள்‌. 
கையால்‌ அம்மணிகளை கசக்கி பிரித்தெடுத்தாள்‌. 
மூங்கில்‌ முறத்தில்‌ இட்டு விசிறி, பதரும்‌ உமியும்‌ களைந்து 
எடுத்த மணிகளை ஐந்து பிரிவாக பிரித்தாள்‌. முதல்‌ 
பிரிவை தனக்குரிய மூங்கில்‌ நாழியில்‌ இட்டாள்‌. 
இரண்டாவது பிரிவை அவள்‌ முன்‌ வந்து வணங்கிய 
வேள்வி நிகழ்த்தும்‌ அந்தணருக்கு அளித்தாள்‌. 
மூன்றாவது பிரிவை கையில்‌ முழவுடனும்‌ 
கிணைப்பறையுடனும்‌ விறலியுடன்‌ வந்த பாணன்‌ 
பெற்றுக்கொண்டான்‌. நான்காவது பிரிவு தென்திசை 
நோக்கி விலக்கி வைக்கப்பட்டது. ஐந்தாவது பிரிவு 
தெய்வத்திற்கென சிறு கூடையில்‌ இடப்பட்டது. 


தென்புலத்தார்‌ தெய்வம்‌ விருந்து ஒக்கல்‌ தானென்று 
ஐம்புலத்தாரும்‌ ஓம்பி அமர்ந்த அவளை தெளம்யர்‌ 
வாழ்த்தினார்‌. வேள்விக்கென அளிக்கப்பட்ட 
வஜ்ரதானியம்‌ முப்பத்தியாறு சிறு கூறுகளாக 
பிரிக்கப்பட்டு ஒவ்வொரு எரிகுளத்திற்கும்‌ கொண்டு 
செல்லப்பட்டு அவியிடப்பட்டது. தெளம்யர்‌ “ஆவும்‌ 
மண்ணும்‌ அன்னையும்‌ என வந்து நம்மைச்சூழ்ந்து 
காக்கும்‌ விண்கருணையே! இங்கு அனலென்றும்‌ 
விளங்குக! இவை அனைத்தையும்‌ உண்டு எங்கள்‌ 
மூதாதையருக்கும்‌ தெய்வங்களுக்கும்‌ தேவர்களுக்கும்‌ 
அளிப்பாயாக! அவர்களின்‌ சொற்கள்‌ என்றும்‌ 
எங்களுடன்‌ நிறைந்திருக்கட்டும்‌! ஆம்‌, அவ்வாறே 
ஆகுக!” என்று வாழ்த்தினார்‌. “ஓம்‌ ஓம்‌ ஓம்‌” என்று அவை 
முழங்கியது. 

இந்திரப்பிரஸ்தத்திற்கு மேற்கே யமுனைக்கு அப்பால்‌ 
மரக்கூட்டங்களின்‌ நிழற்கடலுக்குள்‌ சூரியன்‌ சிவந்து 
மூழ்கத்தொடங்கினான்‌. நகரின்‌ அனைத்து 
காவல்கோட்டங்களிலும்‌ மாலையை அறிவிக்கும்‌ 
முரசுகள்‌ முழங்கின. சங்குகள்‌ கடல்‌ ஒரு பறவையெனக்‌ 
குரல்கொண்டதுபோல்‌ கூவி அமைந்தன. 
ராஜசூயப்பந்தலின்‌ அருகே பெருங்கண்டாமணி 
ஓங்காரமெழுப்பி ரீங்கரித்து ஒடுங்கியது. 
வேள்வித்தீயிலிருந்து கொண்டுசெல்லப்பட்ட அனலால்‌ 
நகரின்‌ கொற்றவை ஆலயத்தில்‌ முதல்விளக்கு 
ஏற்றப்பட்டது. 


ஒன்றிலிருந்து ஒன்றென அந்நெருப்பு பரவி 
முக்கண்ணன்‌ ஆலயத்திலும்‌ முழுமுதலோன்‌ 
ஆலயத்திலும்‌ உச்சியிலமைந்த இந்திரனின்‌ 
பேராலயத்திலும்‌ விளக்குகளாக சுடர்கொண்டது. 
அரண்மனையிலும்‌ தெருக்களிலும்‌ இல்லங்களிலும்‌ 
பரவி இந்திரப்பிரஸ்தத்தை செந்நிற ஒளியால்‌ மலையின்‌ 
அணியென ஆக்கியது. 


அந்தியின்‌ நீர்ச்செயல்கள்‌ முடிந்து முனிவரும்‌ 
அந்தணரும்‌ நிரைவகுத்து வந்து வேள்விச்சாலையில்‌ 
அமர்ந்தனர்‌. அவியிடுவோர்‌ இடம்‌ மாறினர்‌. புத்தாடை 
அணிந்து புதிய மாலைமலர்கள்‌ தொடுத்த தார்‌ சூடி 
தருமன்‌ தன்‌ அரசியுடன்‌ வந்து அரியணையில்‌ 
கோல்கொண்டு அமர்ந்தார்‌. அவையெங்கும்‌ அரசர்களும்‌ 
குடிகளும்‌ வணிகரும்‌ நிறைந்தனர்‌. தெளம்யர்‌ 
ஆணையிட ராஜசூய வேள்வியின்‌ அந்திக்கான 
சடங்குகள்‌ தொடர்ந்தன. இரவரசியை வரவேற்கும்‌ 
வேதப்பாடல்‌ ஒலித்தது. 


இரவரசி எழுகிறாள்‌ 
விழி திகழ நோக்குகிறாள்‌ 
மின்னும்‌ அணிகள்‌ பூண்டு 


மங்கலம்‌ கொள்கிறாள்‌ 


முடிவிலா வெளியையும்‌ 
ஆழங்களையும்‌ எழுச்சிகளையும்‌ 
நிறைத்துப்பரவுகிறாள்‌ 

தன்‌ ஒளியால்‌ இருளை விரட்டுகிறாள்‌ 
காக்கும்பணியை 
காலையரசியிடமிருந்து பெற்றுக்கொள்கிறாள்‌ 
அஞ்சுகிறது சூழ்ந்த இருள்‌. 

சேக்கேறும்‌ பறவைகளென 
உன்னருளால்‌ இல்லம்‌ மீள்கிறோம்‌ 
குடிகள்‌, கன்றுகள்‌, புட்கள்‌ 
பெருஞ்சிறைப்‌ பருந்துகள்‌ கூட 

குடி சேர்கின்றன 

அலையலையென எழும்‌ 

இரவெனும்‌ இறைவி 

ஓநாய்களை விரட்டுக! 

அஞ்சாது நாங்கள்‌ பாதைதேரவேண்டும்‌ 
கரிய ஆடைபூண்டு 

முற்கடனென வந்துசூழும்‌ 
இவ்விருளை அகற்றுக! 
அன்னைதேரும்‌ கன்றென 
எளியோனின்‌ வேண்டுதல்‌ 

உன்னைத்‌ தேடிவரவில்லையா? 
இரவெனும்‌ செல்வி! 


வெற்றிகொள்பவளே! 


புகழ்‌ மாலையென 


இப்பாடலை அணியமாட்டாயா? 


மும்முறை இரவுப்பாடல்‌ முழங்கி ஓய்ந்ததும்‌ அங்கிருந்த 
முனிவரும்‌ வைதிகரும்‌ “ஓம்‌! ஓம்‌! ஓம்‌!” என முழங்கினர்‌. 
வேள்விச்சாலையின்‌ அத்தனை நெய்விளக்குகளும்‌ 
எரிகுளத்தின்‌ ஆறுநெருப்புகளுடன்‌ இணைந்து 
எழுந்தாடின. அனலால்‌ சூழப்பட்டிருந்தவர்களின்‌ 
உள்ளங்களிலிருந்து சிறுமைகள்‌ மறைந்தன. ஒவ்வொரு 
எண்ணமும்‌ சிறகு கொண்டது. அத்தருணத்தில்‌ 
அனைவரும்‌ தேவர்களென்றாயினர்‌. 


தெளம்யர்‌ வணங்கி “அந்தி வேள்விக்கு பெண்டிர்‌ 
சூழவேண்டுமென்பது தொல்நெறி. இந்திரப்பிரஸ்தத்தின்‌ 
அரசி எழுந்தருள்க!” என்றார்‌. வைதிகர்‌ இருவர்‌ அளித்த 
மண்ணகல்விளக்கில்‌ நெய்ச்சுடரை ஏந்தி 
கற்சிலைமுகத்தில்‌ செவ்வொளி ஒளிவிட திரெளபதி 
அரசமேடைவிட்டு இறங்கினாள்‌. இந்திரப்பிரஸ்தத்தின்‌ 
பிற அரசியரான சுபத்திரையும்‌ விஜயையும்‌ தேவிகையும்‌ 
பலந்தரையும்‌ கரேணுமதியும்‌ கையில்‌ ஒளி நின்ற 
அகல்களுடன்‌ எழுந்து அவளுக்குப்‌ பின்னால்‌ நடந்தனர்‌. 
அவர்கள்‌ சென்று தெளம்யரை வணங்கி முதல்‌ 
எரிகுளத்தருகே நின்றனர்‌. 


பைலர்‌ தர்ப்பையில்‌ நீர்தொட்டு அவர்களை வாழ்த்த 
அவர்கள்‌ அச்சுடர்களை எரிகுளத்தருகே நிரையாக 
வைத்துவிட்டு குனிந்து மலரும்‌ அன்னமும்‌ எடுத்து 
அவியளித்து எரியூட்டினர்‌. முப்பத்தாறு 
எரிகுளங்களையும்‌ மும்முறை சுற்றிவந்து வணங்கி 
அவற்றுக்கு இடப்பக்கமாக அமர்ந்தனர்‌. பைலர்‌ 
அவர்களின்‌ நெற்றியில்‌ மஞ்சள்பொடியிட்டு 
வாழ்த்தினார்‌. அவர்களுக்கு முன்னால்‌ ஆறு செங்கற்கள்‌ 
கூட்டப்பட்ட அடுப்புகள்‌ வைக்கப்பட்டன. அவற்றில்‌ 
விறகு அடுக்கப்பட்டது. அவர்களின்‌ இடப்பக்கம்‌ 
சிறுவட்டில்களில்‌ ஒன்பதுமணிகளின்‌ கலவையும்‌ 
யமுனைநீரும்‌ வைக்கப்பட்டன. 


“அவையோரே, அரசர்குலம்‌ தோன்றுவதற்கு முன்னரே 
உருவான சடங்கு இது. அன்று இல்லத்தலைவரே 
வேள்விக்காவலர்‌. இல்லத்தரசி வேள்வியின்‌ 
அன்னத்துக்கிறைவி. இன்று அரசனும்‌ அரசியுமென 
அவர்கள்‌ உருமாறியிருக்கின்றனர்‌. இல்லத்தரசி 
சமைத்தளிக்கும்‌ அன்னத்தை அவியாக்கி இறையை 
எரியிலெழுப்பி நிறைவளித்த பின்னரே இன்றைய 


இரவுக்கொடை தொடங்கும்‌” என்றார்‌ தெளம்யர்‌. 


“வேள்விக்கு அவ்வேள்வியை நிகழ்த்தும்‌ குடியின்‌ 
தலைவர்‌ வந்து அமர்ந்து முதல்‌ கைப்பிடி தானியத்தை 
எடுத்து அளிக்கவேண்டும்‌ என்றும்‌ தலைமை வைதிகர்‌ 
அவியெரியை எடுத்தளித்து அடுப்புமூட்டவேண்டும்‌ 
என்றும்‌ நெறியுள்ளது. அவரே வேள்விமுடிந்ததும்‌ 
அவியன்னத்தை அவ்வேள்வி நடத்தும்‌ குடிக்கு 
உரியமுறையில்‌ பகிர்ந்தளிக்கவும்‌ வேண்டும்‌” தெளம்யர்‌ 
சொன்னார்‌. “ராஜசூயம்‌ போன்ற பெருவேள்விக்கு 
பாரதவர்ஷமே ஒற்றைக்குலமென்று கொள்கிறோம்‌. 
அதன்‌ குட்த்தலைவரென அவ்வேள்விக்கு 
அமைந்தவர்களால்‌ ஏற்கப்படும்‌ அவைமூத்தவரை 
அழைத்து அமரச்செய்வது வழக்கம்‌. இவ்வேள்வியின்‌ 
அவைத்தலைவர்‌ என நீங்கள்‌ சுட்டும்‌ ஒருவர்‌ 
கைதொட்டு மணியள்ளி அளிக்க இங்கே ஆறு 
தேவியரால்‌ அவிக்குரிய அன்னம்‌ ஆக்கப்படும்‌.” 


அவையின்‌ தலைகளனைத்தும்‌ திரும்பி பீஷ்மரை 
நோக்கின. பீஷ்மர்‌ அந்நோக்கை உணராதவர்‌ என 
வளையாத நீளுடலின்‌ மேல்‌ எழுந்த தலையும்‌ மார்பில்‌ 
காற்றிலாடிய வெண்ணிறதாடியுமாக அமர்ந்திருந்தார்‌. 
அவர்‌ அருகே அமர்ந்திருந்த துரோணர்‌ மெல்ல குனிந்து 
தெளம்யரின்‌ சொற்களைச்‌ சொல்ல அவர்‌ சித்தம்‌ மீண்டு 
எவருக்கென்றில்லாமல்‌ கைகளை கூப்பினார்‌. 


தருமன்‌ “இங்கு எங்கள்‌ குடித்தலைவரென இருப்பவர்‌ 
பிதாமகர்‌ பீஷ்மரே” என்றார்‌. “ஆம்‌! ஆம்‌!” என்று 
அவையில்‌ ரீங்காரமென ஒப்புதலோசை எழுந்தது. 
தெளம்யர்‌ “அரசரின்‌ சார்பில்‌ இங்கு அவைநின்று 
வேள்விநடத்தும்‌ இளையவரான சகதேவர்‌ பிதாமகரை 
வரவேற்று அழைத்துவருக!” என்றார்‌. சகதேவன்‌ 
பீஷ்மரை நோக்கி சென்று தலைவணங்கினான்‌. 


பீஷ்மர்‌ கைகூப்பியபடியே எழுந்து 
“அவையமர்ந்தோருக்கு வணக்கம்‌. எரியெழுந்து நம்‌ 
தெய்வங்களை நாடும்‌ வேளை. முன்னோரின்‌ விழிகள்‌ 
நம்‌ மீது பதிந்திருக்கின்றன. இக்குடியின்‌ மூத்தோன்‌ என 
நான்‌ வந்து இவ்வேள்வியன்னத்தை அள்ளி அளிப்பது 
குலமுறைப்படி சரியே. ஆனால்‌ அவை என்னை 
பொறுத்தருளவேண்டும்‌” என்றார்‌. “அதற்குரியவனல்ல 
நான்‌ என்றே உணர்கிறேன்‌. இத்தனை ஆண்டு 
கானகங்களிலும்‌ அறியா நிலங்களிலும்‌ தனித்தலைந்தும்‌ 
அம்புகளாலும்‌ சொற்களாலும்‌ ஆழ்ந்து சென்று 
தவம்பயின்று நான்‌ அறிந்த ஒன்றுண்டு. மரத்திலூறிய 


சாறு தேனென்றும்‌ கனியென்றும்‌ ஆகவேண்டும்‌. 
அன்றேல்‌ அது தன்‌ வேரிலூறும்‌ கசப்பையே 
தளிர்களிலும்‌ நிறைத்துக்கொண்டிருக்கும்‌.” 


அவர்‌ என்ன சொல்கிறார்‌ என்றறியாமல்‌ அவை 
விழிதிகைத்து அமர்ந்திருந்தது. “தோகைமயில்கள்‌ போல 
அழகிய மகளிர்‌ இதோ சுடரேந்திச்‌ சென்றனர்‌. அழகாக 
கால்மடித்து அமர்ந்து தங்கள்‌ மலர்க்கைகளால்‌ அன்னம்‌ 
சமைக்க காத்திருக்கின்றனர்‌. எத்தனை யுகங்களாக 
அவர்கள்‌ அமுது ஆக்கி நமக்கு ஊட்டியிருக்கின்றனர்‌! 
அதைத்தான்‌ எண்ணிக்கொண்டிருந்தேன்‌. மெலிந்து 
உலர்ந்த என்‌ கைகளால்‌ மணி அள்ளி அவர்களின்‌ 
கலத்தில்‌ இடுவேனென்றால்‌ அது எவ்வகையிலும்‌ 
மங்கலம்‌ அல்ல.” 


“மூப்போ தவமோ அல்ல வேதங்களில்‌ முதன்மை 
கொள்வது. துளி கோடியாகப்‌ பெருகும்‌ 
பிரஜாபதிகளையே அது வாழ்த்துகிறது. அவையீரே, 
அவர்களே தேவர்களுக்கு உகந்தவர்கள்‌. 
வாழ்வென்றானவர்கள்‌. தென்கடல்‌ பொங்கி வரும்‌ 
மழைபோல செல்லுமிடமெல்லாம்‌ செழிக்கவைப்பவர்கள்‌. 
அணைத்து துயரழிப்பவர்கள்‌. அடைக்கலம்‌ அளித்து 
காத்து நிற்பவர்கள்‌. அவர்களில்‌ ஒருவர்‌ அள்ளி 
அன்னமிட்டால்‌ மட்டுமே மானுடத்தை ஆளும்‌ தேவர்கள்‌ 
உவகையுடன்‌ அவிகொள்வார்கள்‌. அவர்களில்‌ ஒருவர்‌ 
எழுக!” 


பீஷ்மர்‌ உரக்க சொன்னார்‌ “ஆயிரம்‌ மனைவியர்‌ 
கொண்டவர்‌. பல்லாயிரம்‌ மைந்தர்‌ கொண்டவர்‌. 
இளவேனிலில்‌ எழும்‌ முதற்புல்போல இப்புவியையே 
நிறைத்துச்சூழும்‌ முடிவிலா பெருவிழைவு கொண்டவர்‌. 
அத்தகைய பிரஜாபதி ஒருவர்‌ இவ்வேள்விக்கு முதன்மை 
கொள்க!” அவையெங்கும்‌ மெல்லிய கலைதலோசை 
எழுந்தது. தருமன்‌ ஏதோ சொல்ல விழைபவர்‌ போல 
உடலசைத்தார்‌. அவருக்குப்பின்‌ வாளேந்தி நின்றிருந்த 
அர்ஜுனன்‌ விழிநீர்‌ கனிந்தவன்‌ போலிருந்தான்‌. 


“நான்‌ முதியோன்‌. இங்கிருக்கும்‌ அத்தனை பேரையும்‌ 
கைக்குழந்தைகளென கண்டவன்‌. உங்களனைவருக்கும்‌ 
தந்தையென நின்றிருக்க காலத்தால்‌ அருளப்பட்டவன்‌. 
அவையோரே, சென்ற சிலநாட்களுக்கு முன்‌ என்‌ 
உளம்வெடிக்குமளவுக்கு பெருந்துயர்‌ ஒன்றை 
அடைந்தேன்‌. சென்று சொல்ல எனக்கொரு 
தந்தையில்லையே என எண்ணினேன்‌. அன்றிரவு ஒரு 
கனவு கண்டேன்‌. நான்‌ துவாரகைக்குச்‌ சென்று இளைய 


யாதவரைக்‌ கண்டு என்‌ குறையை சொல்வதைப்போல. 
அக்கனவில்‌ அவர்‌ என்‌ தந்தையென்றிருந்தார்‌. நான்‌ 
ஆற்றவேண்டியதென்ன என்று எனக்கு அவரே 
உரைத்தார்‌.” 


“ஏனென்று இங்கு என்னால்‌ உரைக்கவியலாது. நான்‌ 
மெய்யறிந்த முனிவனல்ல. மொழியறிந்த கவிஞனும்‌ 
அல்ல. எளிய வீரன்‌. ஆனால்‌ அப்புன்னகை என்‌ தந்‌ைத 
சந்தனுவின்‌ புன்னகை என அறிந்தேன்‌. அவையோரே, 
வைதிகரே, முனிவரே, பிரஜாபதியாக இங்கு 
அவைமுதன்மை கொள்ளத்தக்கவர்‌ அவரே. 
பிறிதொன்றும்‌ எனக்கு சொல்வதற்கில்லை” என்றார்‌. 


அவர்‌ அமர்வதற்குள்ளாகவே தருமன்‌ எழுந்து “ஆம்‌, 
நான்‌ என்‌ உள ஆழத்தில்‌ எண்ணியதும்‌ அதுவே. 
கணுதோறும்‌ முளைக்கும்‌ பெருமரம்‌ என்று நான்‌ 
எப்போதும்‌ உணரும்‌ இளைய யாதவரே என்‌ 
குடித்தலைவரென இங்கமர்ந்து அன்னம்‌ 
அளிக்கவேண்டியவர்‌... அவர்‌ அருளவேண்டும்‌” என்றார்‌. 
பீமன்‌ உரக்க “ஆம்‌, பிறிதொன்றும்‌ பாண்டவர்களால்‌ 
எண்ணப்படவில்லை” என்றான்‌. “இது புவிவென்று 
அரியணை அமர்ந்து வேள்விக்கோல்‌ கொண்டுருக்கும்‌ 
இந்திரப்பிரஸ்தத்தின்‌ பேரரசரின்‌ ஆணை” என்றான்‌ 
அர்ஜுனன்‌. 

துரோணர்‌ “அது நன்று. முடிவெடுக்க வேண்டியவர்கள்‌ 
பாண்டவர்களே” என்றார்‌. “குலமுறைப்படி மறுப்புரைக்க 
உரிமைகொண்டவர்கள்‌ பீஷ்மரும்‌ திருதராஷ்டிரரும்‌ 
மட்டுமே. பீஷ்மர்‌ சொல்லிவிட்டார்‌. அஸ்தினபுரியின்‌ 
பேரரசர்‌ தன்‌ எண்ணத்தை உரைக்கட்டும்‌.” திருதராஷ்டிரர்‌ 
கைகளைக்‌ கூப்பியபடி எழுந்து “வேதம்‌ மானுடருடன்‌ 
முடிவிலாது விளையாடுகிறது என்கிறார்கள்‌. 
அவ்வண்ணம்‌ என்றால்‌ பாரதவர்ஷத்தில்‌ 
எவ்வேள்விக்கும்‌ முதல்வராக இளைய யாதவர்‌ மட்டுமே 
அமரத்தக்கவர்‌” என்றார்‌. 


தெளம்யர்‌ “முன்பு தேவபாக ஷ்ரெளதர்‌ பிழையின்றி 
அவிபகுந்ததைப்போல இங்கு இளைய யாதவர்‌ 
எழுந்தருளி வேள்வியை சிறப்பிக்கட்டும்‌. முன்னோர்‌ 
அருளும்‌ தேவர்களின்‌ அளியும்‌ தெய்வங்களின்‌ நோக்கும்‌ 
இக்குடிமேல்‌ நிறையட்டும்‌” என்றார்‌. 

துரோணர்‌ “இளைய பாண்டவரே, முறைப்படி இளைய 


யாதவரை வேள்விமுதன்மைகொள்ள அழையுங்கள்‌” 
என்றார்‌. சகதேவன்‌ கைகூப்பியபடி இளைய யாதவரை 


அணுகி “எங்கள்‌ குடியின்‌ மூத்தவராக அமர்ந்து 
இவ்வேள்விக்கு அன்னமளிக்க வேண்டுமென்று 
இறைஞ்சுகிறேன்‌, யாதவரே” என்றான்‌. இளைய யாதவர்‌ 
புன்னகையுடன்‌ எழுந்து திரும்பி அவையமர்ந்த 
முனிவர்களையும்‌ வைதிகரையும்‌ அரசர்களையும்‌ 
குடிகளையும்‌ வணங்கி “ஆம்‌, அது இனிய பொறுப்பு, 
இளையோனே” என்றார்‌. 


சகதேவன்‌ அவர்‌ முன்‌ தலைவணங்கி “வருக!” என்று 
அழைத்தான்‌. அவனருகே வந்து நின்று “இவ்வழி” 
என்றான்‌ பீமன்‌. “இவ்வழியே” என்று அர்ஜுனன்‌ 
அழைத்தான்‌. மஞ்சள்பட்டாடை உலைய முடிசூடிய பீலி 
காற்றிலாட இளைய யாதவர்‌ நடந்தார்‌. “இவ்வழி” என்று 
தருமன்‌ அரியணையிலிருந்து எழுந்து நின்று அவரை 
வேள்விமையம்‌ நோக்கி வழிகாட்டினார்‌. 


அரசரவையிலிருந்து “நில்லுங்கள்‌!” என்னும்‌ குரலுடன்‌ 
சிசுபாலன்‌ எழுந்தான்‌. “நில்லுங்கள்‌! நான்‌ ஒரு 
வினாவுடன்‌ உள்ளேன்‌.” அவை திகைத்து அவனை 
திரும்பி நோக்கியது. “இங்கு துவாரகையின்‌ தலைவன்‌ 
வேள்வித்தலைமை கொள்வதன்‌ பொருள்‌ என்ன? 
அவன்‌ இந்திரப்பிரஸ்தத்தின்‌ அரசகுலத்திற்கு 
முதல்வனா? அஸ்தினபுரியின்‌ கொடிவழியினருக்கு 
முதல்வனா? இல்லை இங்கு அவைநிறைத்திருக்கும்‌ 
அனைவருக்கும்‌ முதல்வனா?” 


பைலர்‌ “அரசே, அவரை தங்கள்‌ குலமுதல்வராக 
இந்திரப்பிரஸ்தத்தின்‌ அரசர்‌ அறிவித்திருப்பதனால்‌ 
அவர்‌ இந்திரப்பிரஸ்தத்தின்‌ அரசகுலத்திற்கும்‌ 
அஸ்தினபுரியின்‌ கொடிவழியினருக்கும்‌ முதல்வராகிறார்‌. 
அவர்‌ இங்கு அவையமர்ந்த அத்தனை அரசர்களிடமும்‌ 
வில்பணிதலையும்‌ ஆவளித்தலையும்‌ கொண்டவர்‌ 
என்பதனால்‌ அவர்கள்‌ அனைவருக்கும்‌ இளைய 
யாதவரே முதல்வராகிறார்‌” என்றார்‌. 


“நான்‌ இந்திரப்பிரஸ்தத்திற்கு அடிபணியவில்லை!” 
என்றான்‌ சிசுபாலன்‌. “நான்‌ அளித்தது ஆகொடை 
மட்டுமே.” சகதேவன்‌ சினத்துடன்‌ கையைத்தூக்கி ஏதோ 
சொல்ல அவனை அணுகியபோது பீஷ்மர்‌ கையசைத்து 
அவனைத்‌ தடுத்து “சேதிநாட்டரசே, ஆகொடை 
முடிந்துவிட்டது. உங்கள்‌ கன்றும்‌ இங்கே 
அளிக்கப்பட்டுவிட்டது. மாற்றிருந்தால்‌ இவ்வேள்வி 
முடிந்தபின்னர்‌ படைகொண்டுவந்து 
இந்திரப்பிரஸ்தத்தை வெல்லலாம்‌. சூக்திமதியில்‌ ஒரு 
ராஜசூயத்தை நிகழ்த்தலாம்‌. அதுவே முறை” என்றார்‌. 


“அதற்கு காலமிருக்கிறது. மகதத்தில்‌ ஜராசந்தர்‌ 
மறுபிறப்பு எடுத்து பதினெட்டு வயதாகி வரவேண்டும்‌ 
அல்லவா?” என்றார்‌ மச்சநாட்டு சூரசேனர்‌. அவை 
நகைத்தது. குன்றாச்சீற்றத்துடன்‌ சிசுபாலன்‌ பீஷ்மரை 
நோக்கி கைசுட்டி “வாயை மூடுக, முதியவரே! நீர்‌ யார்‌? 
இது ஷத்ரியர்‌ அவை. ஷத்ரியன்‌ ஒருவன்‌ 
கங்கத்துப்பெண்ணை புணர்ந்தான்‌ என்பதற்காக நீர்‌ 
ஷத்ரிய அவையில்‌ நிற்கும்‌ தகுதிகொள்வீரா என்ன? 
அப்படி பார்த்தால்‌ நான்‌ நீராடிய ஆற்றின்‌ 
மீன்களெல்லாம்‌ சேதிநாட்டுக்கு இளவரசர்களாவார்கள்‌” 
என்றான்‌. 


“சேதிநாட்டரசே, நீர்‌ எங்கள்‌ விருந்தினர்‌ என்பதனால்‌...” 
என்று சகதேவன்‌ பற்களைக்‌ கடித்தபடி சொல்ல அவனை 
மறித்து “விலகி நில்‌, சிறுவனே! நான்‌ உன்னிடம்‌ பேச 
வரவில்லை. இங்கு யார்‌ யாரை ஷத்ரியரவைக்கு 
முதல்வரென அழைத்தார்கள்‌? கங்கர்குலத்தான்‌ 
யாதவனை சுட்டுகிறான்‌. குலமேதென்றறியாத ஐவருக்குப்‌ 
பிறந்தவரில்‌ முதல்வன்‌ அவனை அவையழைத்து 
பாரதவர்ஷத்தின்‌ முதல்வன்‌ என்கிறான்‌. இனி இந்த 
யாதவன்தான்‌ பாரதவர்ஷத்தின்‌ அவை முதல்வனா? 
குடத்தில்‌ பிறந்த அரைஅந்தணன்‌ அதை சொல்லலாம்‌. 
நாணிலாது ஏற்ற இங்குள்ள ஷத்ரியர்‌ தங்கள்‌ 
அன்னையின்‌ கற்பினை ஐயுற்று 
அமர்ந்திருக்கிறார்களா? சொல்க!” என்றான்‌. 


அவன்‌ எல்லைமீறிவிட்டான்‌ என்று அனைவருக்கும்‌ 
தெரிந்தது. சினத்தில்‌ உடல்‌ வெறியாட்டெழுந்த வேலன்‌ 
போல துள்ளித்துள்ளிவிழ முகம்‌ கோணலாகி 
கழுத்துத்தசைகள்‌ இழுபட சிசுபாலன்‌ கூவினான்‌. 
உடலுடன்‌ தொடர்பற்றவை போல அவன்‌ கைகள்‌ 
இருபக்கமும்‌ எழுந்து அதிர்ந்தன. “எங்கே குருதிகொண்ட 
ஷத்ரியர்‌? அஸ்தினபுரியின்‌ அரசன்‌ சொல்லிழந்து 
விட்டானா? சிந்து நாட்டரசனும்‌ விதர்ப்பத்தின்‌ அரசனும்‌ 
அஞ்சி உடல்சுருட்டி அட்டைபோல்‌ 
அமர்ந்திருக்கிறார்களா? கோசலனும்‌ மிதிலனும்‌ 
வங்கனும்‌ கலிங்கனும்‌ மாளவனும்‌ கூர்ஜரனும்‌ என்ன 
சொல்கிறார்கள்‌?” 


“இந்த அவையில்‌ இப்படி ஒரு வினா எழுந்தது என்பதை 
பதிவுசெய்யட்டும்‌ சூதர்‌ சொல்‌. பாரதவர்ஷமெங்கும்‌ 
பாடப்படட்டும்‌ என்‌ சினம்‌. அவையோரே, இவன்‌ யார்‌? 
மதுவனத்தில்‌ கன்றோட்டும்‌ சூரசேனரின்‌ பெயரன்‌. 
தாய்மாமனை கொன்ற பாவி. போரில்‌ அடிபணிந்த 
படைவீரர்களைக்‌ கொன்று அழித்த நெறியிலி. 


ஷத்ரியர்குலத்துப்‌ பெண்களை ஏமாற்றி திருடிச்சென்ற 
பெண்கள்வன்‌. கீழ்குருதிகொண்ட அயலோருடன்‌ 
வணிகம்‌ செய்து பொருளிீட்டியதனால்‌ இவன்‌ 
அரசனாகிவிடுவானா?” கையைத்‌ தட்டி அவன்‌ 
அறைகூவினான்‌. “எந்தப்போரில்‌ இவன்‌ எதிரியை 
நேர்நின்று வென்றிருக்கிறான்‌? நேர்போருக்கு 
படைகொண்டுவந்த ஹம்சனையும்‌ டிம்பகனையும்‌ 
பொய்சொல்லி கொன்றவன்‌. மதுவனம்‌ வரை 
படைகொண்டுவந்த மகதமன்னனை இளைய 
பாண்டவனை அனுப்பி காட்டுப்போரில்‌ கொன்றவன்‌. 
இவனை வீரனென்று ஒப்புக்கொண்ட ஷத்ரியன்‌ நம்மில்‌ 
எவன்‌? சொல்க! எவன்‌? அவன்‌ முகத்தை 
நோக்கவிழைகிறேன்‌, எவன்‌?” 


வெறிகொண்டு முன்னால்‌ சென்ற சிசுபாலன்‌ “முதலில்‌ 
இவனை முடிசூட ஒப்புக்கொண்டவர்‌ எவர்‌?” என்று 
அருகே நின்றிருந்த தூணிலறைந்து குரலெழுப்பினான்‌. 
“யாதவர்‌ முடிசூடி ஆளலாமென்றால்‌ ஷத்ரியர்‌ இனி 
கன்றுமேய்க்கச்‌ செல்வரா? ஷத்ரியர்களே, அரசர்களே, 
ஷத்ரியரன்றி பிறர்‌ ஏன்‌ நாடாளலாகாது என்று 
வகுத்தனர்‌? படைப்பவர்கள்‌ அல்ல என்பதனால்‌ 
ஷத்ரியர்‌ ஒருபோதும்‌ ஒருநாட்டிலும்‌ 
பெரும்பாலானவர்களாக இருக்கலாகாது. காட்டில்‌ புலி 
சிலவே இருந்தாகவேண்டும்‌. அவர்களின்‌ ஆட்சியுரிமை 
என்பது அக்குடியின்‌ பொது ஒப்புதலால்‌ வருவது.” 


“ஒவ்வொரு குடியும்‌ நாடாளவிரும்பும்‌ நாட்டில்‌ 
ஒவ்வொருநாளும்‌ போரே நிகழும்‌. யாதவர்‌ 
நாடாளத்தொடங்கினால்‌ வேளிர்‌ வெறுமனே 
இருப்பார்களா? குயவரும்‌ கொல்லரும்‌ 
விழைவுகொள்ளமாட்டார்களா? அரசனாகும்‌ 
விழைவுகொண்டு பிறிதொருவன்‌ தன்‌ நாட்டுக்குள்‌ 
இருக்க அரசன்‌ ஒப்பலாகாது. ஷத்ரியரல்லாத குடி 
அரசாள்வதை ஷத்ரியர்‌ ஏற்கலாகாது. அவ்வாறு 
நிகழ்ந்தால்‌ அது ஒவ்வொரு புல்லிதழும்‌ வாளென்றாக 
வழிகோலும்‌. அதன்பின்‌ இம்மண்ணில்‌ குருதி உலராது.” 


“அரசர்களே, நீங்கள்‌ கொண்டுள்ள இந்த வாள்‌ குருதியை 
பெருக்குவதற்கானது என்று எண்ணவேண்டாம்‌. இங்கு 
மண்ணை உளறிச்சேறாக்கிய ஒழியாக்‌ குருதியை 
நிறுத்தியது ஷத்ரியர்களின்‌ வாளே என்றறிக! 
விளைநிலத்திற்கு இட்ட முள்வேலி இது! அரசர்களே, 
ஒவ்வொரு குடிக்கும்‌ உரிய எல்லைகளை வகுக்க இங்கே 
முனிவர்கள்‌ சொல்லெண்ணி தவம்செய்திருக்கிறார்கள்‌. 
நம்‌ முன்னோர்‌ களம்‌ நின்று உயிர்துறந்திருக்கிறார்கள்‌. 


அவ்வெல்லைகள்‌ இருக்கும்‌ வரை மட்டுமே இங்கே 
மானுடர்‌ வாழமுடியும்‌ என்று உணர்க!” 


“எவர்‌ இவனுக்கு முடிசூட்டினர்‌? எந்த முனிவர்‌? 
பரசுராமரா? வசிட்டரா? விஸ்வாமித்திரரா? எவர்‌? நான்‌ 
அறியவிழைகிறேன்‌. வேடனையும்‌ காடனையும்‌ 
வேந்தராக்கும்‌ வல்லமை கொண்டவர்கள்‌ முனிவர்கள்‌ 
மட்டுமே. வேதமே குடித்தலைவனை அரசனாக்குகிறது. 
இவனுக்கு அரிமலர்‌ தூவி அரசிருத்தி நீராட்டு 
நிகழ்த்தியவர்‌ எவர்‌? எச்சொல்லில்‌ எழுந்தது இவன்‌ 
உரிமை? இதோ, இந்த அவையில்‌ அறியவிழைகிறேன்‌.” 


“எல்லைமீறுபவர்களை கொல்வதற்கு 
உரிமைகொண்டவன்‌ அரசன்‌. தகுதியற்ற முடியெதையும்‌ 
கொய்துவரவேண்டியவர்‌ ஷத்ரியர்‌. ஷத்ரியராகிய நம்‌ 
படைகள்‌ செல்லமுடியாத தொலைவில்‌ 
நகரமைத்தமையால்‌ மட்டுமே இவன்‌ இன்றும்‌ அரசனென 
நின்றிருக்கிறான்‌. வளைக்குள்‌ ஆழத்தில்‌ அமர்ந்திருந்து 
உயிர்‌ தப்புவதனால்‌ மலையெலி சிம்மத்திற்கு நிகராக 
ஆகிவிடாது என்று இந்த வீணனுக்கு சொல்கிறேன்‌.” 


அவையெங்கும்‌ மெல்லிய ஓசைகளாக அவனுக்கு 
ஆதரவு எழுந்தது. “தேள்‌ கொட்டத்தொடங்கிவிட்டது” 
என்றான்‌ மாளவன்‌. “முழுநஞ்சையும்‌ கொட்டிவிட்ட தேள்‌ 
உயிர்வாழமுடியாது என்பார்கள்‌” என்றான்‌ அருகிருந்த 
கூர்ஜரன்‌. 


“எப்படி இந்த அவையில்‌ நின்றான்‌ இவன்‌? எந்தத்‌ 
தகுதியில்‌?” என்று சிசுபாலன்‌ கூவினான்‌. “இன்று 
வினவுகிறேன்‌. இவன்‌ அவையின்‌ வைதிகர்‌ எவர்‌? 
இதுவரை வேள்வியென எதை செய்திருக்கிறான்‌? 
ஆயிரமாயிரம்‌ ஆண்டுகாலமாக யாதவர்‌ இந்திரனுக்கு 
அளித்துவந்த வேள்விக்கொடையை நிறுத்தியவன்‌ 
எப்படி இந்திரனின்‌ நகரில்‌ மண்வேந்தன்‌ 
விண்வேந்தனை வேட்கும்‌ நிகழ்வின்‌ தலைவனாக 
ஆனான்‌? இந்திரனே மின்படையும்‌ இடிமுரசும்‌ 
பெருமழையுமாக எழுந்து இவன்‌ குடிகளுடன்‌ 
போரிட்டான்‌ என்று இவன்‌ குலக்கதைகளே 
சொல்கின்றன என்பதை அறியுங்கள்‌!” 


“நாம்‌ ஷத்ரியர்‌. விண்ணாளும்‌ இந்திரனின்‌ மண்வடிவர்‌ 
என நம்மை போற்றுகின்றன நூல்கள்‌. அரசர்களே, 
அவையோரே, இவன்‌ இத்தனைநாளும்‌ போரிட்டது 
இந்திரனுடனும்‌ நம்முடனும்தான்‌ என்று அறியாத 
மூடர்களா நாம்‌?” பேசப்பேச மேலும்‌ மேலுமென அவன்‌ 


வெறிகொண்டான்‌. அவன்‌ உடலில்‌ இருந்தா அத்தனை 
பெரிய ஓசை எழுகிறதென வியந்தனர்‌ அவையோர்‌. 
அவன்‌ உடல்‌ மையமுடிச்சு அவிழ்ந்த பாவை போல 
நாற்புறமும்‌ தள்ளாடியது. வாயின்‌ ஓரம்‌ நுரை தள்ளியது. 
மூச்சு எழுந்து விலாக்கூடு அலையழடித்தது. 


“வேதவேள்விக்கு முதல்வனாக நிற்க இவனுக்கிருக்கும்‌ 
உரிமைதான்‌ என்ன? இங்கு எரியூட்டி அமர்ந்திருக்கும்‌ 
வைதிகர்‌ சொல்லட்டும்‌. வேதம்‌ ஓதும்‌ முனிவர்‌ 
சொல்லட்டும்‌. மும்முதல்‌ விழைவெனும்‌ 
முப்பிரிக்கிளைகொண்ட வேதத்தை வெட்ட வந்த கோடரி 
அல்லவா இவன்‌? மரத்தை யானைகள்‌ உண்ணட்டும்‌, 
இலையை எருதுகள்‌ உண்ணட்டும்‌, கனியை மானுடர்‌ 
உண்ணட்டும்‌, மலர்த்தேனை மெய்ஞானியர்‌ 
உண்ணட்டும்‌ என்று இவன்‌ உரைத்ததுண்டா 
இல்லையா?” 


“இங்கு சொல்லட்டும்‌ இவன்‌, நான்கு வேதத்தையும்‌ இவன்‌ 
முழுதேற்கிறான்‌ என்று. இங்கு நாவெடுத்து 
ஆணையிடட்டும்‌ வேதச்சொல்‌ என்பது மாறாமெய்மை 
என இவன்‌ ஒப்புகிறான்‌ என்று” என்றான்‌ சிசுபாலன்‌. 
“ஏன்‌ இவன்‌ ஜராசந்தனை கொன்றான்‌? ஏன்‌ 
நாகவேதத்தை மண்ணிலிருந்து அழித்தான்‌? 
விழைவெனும்‌ பெருநெருப்பு அது. அம்முதல்‌ 
வேதத்திலிருந்தே நாம்‌ ஆற்றல்கொண்டு எழுந்தோம்‌. 
அதில்‌ மொண்டு நாம்‌ கொண்டுள்ள அனலே இதோ இந்த 
எரிகுளத்தில்‌ நின்றாடுகிறது. இதையும்‌ அழித்து நம்மை 
மண்பாவைகளென ஆக்க விழைகிறான்‌ இவன்‌. இதற்கு 
இவனையே தலைவனென அமரச்செய்திருக்கும்‌ நாம்‌ 
மூடர்களா? பித்தர்களா? சொல்க!” 


சகதேவன்‌ “எங்கள்‌ அவை நின்று பேச எவரிடமும்‌ 
இளைய யாதவர்‌ ஒப்புதல்‌ கோரவேண்டியதில்லை, 
அறிவிலியே” என்றான்‌. மாளவமன்னன்‌ எழுந்து 
“சேதிநாட்டரசர்‌ கேட்பதில்‌ பொருளுள்ளது. இளைய 
யாதவரை அரசரென அமர்த்திய முனிவரோ வைதிகரோ 
எவரேனும்‌ உள்ளனரா? அவர்‌ அவையின்‌ 
வைதிகர்தலைவர்‌ எவர்‌? அங்கே துவாரகையில்‌ 
இதுவரை நிகழ்ந்த வேள்விகள்‌ எவை?” என்றான்‌. 
“அதையே நானும்‌ வினவ எண்ணுகிறேன்‌” என்று 
சுஸாமர்‌ எழுந்து கூறினார்‌. “இளைய யாதவர்‌ 
வேள்விகளை ஏற்கிறாரா? வேதங்களை ஒப்புகிறாரா? 
நானறிந்தவரையில்‌ அவர்‌ வேதமுடிவை மட்டுமே 
வலியுறுத்தும்‌ சாந்தீபனி குருமரபை சேர்ந்தவர்‌. 
உஜ்ஜைனியில்‌ அங்கபாத குருகுலத்தில்‌ வேதம்‌ கடந்த 


சொல்பயின்று எழுந்தவர்‌ என்கிறார்கள்‌. அவர்‌ இந்த 
அவைக்கு சொல்லட்டும்‌ அவர்‌ எவரென்று.” 


அவை அமைதியடைந்தது. பீஷ்மர்‌ ஏதோ சொல்ல 
வாயெடுக்க அவரை கையசைவால்‌ தடுத்து இளைய 
யாதவர்‌ எழுந்தார்‌. அவர்‌ முகம்‌ ஆயிரம்பேர்‌ உணர்வுக்‌ 
கொந்தளிப்புடன்‌ கூவி வணங்கி கண்ணீர்விட்டு 
அரற்றுகையில்‌ கருவறையொளியில்‌ அப்பால்‌ அப்பால்‌ 
என நின்றிருக்கும்‌ தெய்வச்சிலைகளுக்குரிய அழகை 
கொண்டிருந்தது. விழிகள்‌ மட்டும்‌ அவர்‌ சொல்லுடன்‌ 
இணைந்து ஒளிவிட்டன. 


“மாளவரே, நான்‌ என்‌ குலத்து கார்த்தவீரியர்‌ சூடிய 
முடியையே கொண்டிருக்கிறேன்‌. அவர்‌ ஏந்திய 
படைக்கலங்களும்‌ மதுராவிலுள்ளன” என்றார்‌. “ஆம்‌, 
வைதிகரோ முனிவரோ நீராட்டி அமைத்தால்‌ 
முடிகொண்டோர்‌ ஷத்ரியராவார்கள்‌ என்கின்றது பராசர 
ஸ்மிருதி. ஆனால்‌ எனது நெறி நீங்கள்‌ அறியாத 
நூலொன்றிலுள்ளது” என்றார்‌. 


கை தூக்கி உரத்தகுரலில்‌ அவர்‌ “நன்னீராட்டில்லை. 
காட்டில்‌ சிம்மத்தை முடிசூட்டும்‌ எச்சடங்குமில்லை. தன்‌ 
ஆற்றலாலேயே அது அரசனாகிறது” என்றபோது 
அவையமர்ந்திருந்த ஷத்ரியரல்லாத அரசர்கள்‌ 
அனைவரும்‌ கைகளைத்‌ தூக்கி “ஆம்‌! ஆம்‌! அவ்வாறே 
ஆகுக!” என்று குரலெழுப்பினர்‌. 


சுஸாமரை நோக்கி திரும்பி “முனிவரே, நீங்கள்‌ உரைத்தது 
உண்மை. நான்‌ அனைத்தையும்‌ ஒளிகொள்ளச்‌ செய்யும்‌ 
சாந்தீபனி குருகுலத்தின்‌ மாணவன்‌. வேதமுடிவே 
மெய்மை என்றுரைக்கும்‌ கொள்கை கொண்டவன்‌. 
வேட்டும்‌ வென்றும்‌ கொண்டு எவரும்‌ 
நிறையமுடியாதென்றும்‌, அறிந்தும்‌ ஆகியும்‌ அவிந்துமே 
அமையமுடியும்‌ என்றும்‌ சொல்பவன்‌. அழியாத 
வேதமுடிவெனும்‌ மெய்ப்பொருளை இங்கும்‌ 
நிலைநிறுத்தவே வந்தேன்‌” என்றார்‌. 


“ஏன்‌ இவ்வேள்விக்கு நான்‌ தலைவனாகக்‌ கூடாது? ஆம்‌, 
நான்‌ இங்கு அறைகிறேன்‌. நான்‌ வேதத்தை 
முழுதேற்பவன்‌ அல்ல. பாலுண்பவன்‌ பசுவின்‌ 
ஊனையும்‌ உண்டாகவேண்டும்‌ என்பதில்லை. பசுவுக்கு 
புல்லும்‌ நீரும்‌ ஊட்டிப்‌ புரப்பவன்‌ அதன்‌ பாலைமட்டும்‌ 
உண்ணும்‌ மைந்தனென்றே ஆகமுடியும்‌” என்றார்‌ 
இளைய யாதவர்‌. “அவையோரே, கேளுங்கள்‌! 
வேதங்களுக்காக சொல்லாடி அதைவிட மேலானதென்று 


ஏதுமில்லை என்று சொல்லும்‌ மணமுள்ள 
சொற்களுக்குரியவர்கள்‌ யார்‌? இவ்வுலக இன்பங்களில்‌ 
முடிவிலாது திளைத்து விண்ணுலகையும்‌ விழைந்து 
அங்குமிங்குமாடும்‌ முடிவிலா ஊசலில்‌ ஆடி அழியும்‌ 
சிறியோர்‌ அல்லவா? இவர்கள்‌ விழைவதென்ன? இங்கும்‌ 
அங்கும்‌ இன்பம்‌, பிறிதேது? இவர்களின்‌ உள்ளம்‌ எங்கு 
மையம்‌ கொள்ளமுடியும்‌?” 


“கேளுங்களிதை! வேதங்கள்‌ நேர்‌, எதிர்‌, நிகர்‌ என்னும்‌ 
முக்குணங்களை பேசுபவை. மூன்று துலாக்களின்‌ 
முடிவிலா ஆடல்‌ கொண்டவை. அந்த முக்குணங்களை 
வென்று செல்பவனே யோகி என்றறிக! இருமையறுத்து 
தன்னொளியில்‌ தான்‌ விழிகொள்பவனே மெய்மைக்கு 
அணுக்கமானவன்‌. அரசரே, எதை விழைகிறீர்‌? 
வைதிகரே, எதை வேட்கிறீர்‌? முனிவரே, எதை எண்ணி 
தவம்‌ கொள்கிறீர்‌? இலைநுனிதொட்டு பெருவெள்ளம்‌ 
பரந்தொழுகுகையில்‌ உங்கள்‌ கிணறுகளுக்கு என்ன 
பொருள்‌?” 


“உயிரென்று வந்தமையால்‌ இங்கு செயலாற்ற கடமை 

கொண்டிருக்கிறீர்‌. தனக்கென்றில்லாது விளைவுகளில்‌ 

சித்தமில்லாது விழைவிலாது ஆற்றும்‌ செயலே தவம்‌. 
டும்‌ துலாக்கோல்களின்‌ நடுவே அசைவிலாது 
ன்றிருத்தலே யோகம்‌.” 


“வேள்விகள்‌ காமகுரோதமோகங்களெனும்‌ 
முக்குணங்களால்‌ ஆனவை. ஏனென்றால்‌ அச்சரடுகளின்‌ 
ஊடுபாவால்‌ ஆனதே இப்புடவி. அரசர்களே, 
இங்குள்ளவை அனைத்தும்‌ நெறிநின்று நாடாளும்‌ 
நல்லோர்‌ பொருட்டே என்றுணர்க! எனவே வேட்டு 
அடைவது விழுப்பொருள்‌ மட்டுமாகவே 
இருக்கவேண்டுமென்று இங்கே அறைகிறேன்‌. அவையீரே, 
தன்னை வென்று பொதுநலனுக்கென ஆற்றப்படும்‌ 
எச்செயலும்‌ வேள்வியென்றே அறிக!” 


“ஆம்‌, மேழிபிடிப்பது வேள்வி. ஆழிகொண்டு கலம்‌ 
வனைவதும்‌ வேள்வியே. ஆபுரப்பது வேள்வி. 
மீன்பிடிப்பதும்‌ வேள்வியே. செயலென்று தன்னை 
முழுதுணரும்‌ அழிவிலா வேள்வியால்‌ இனி இப்புவி 
தழைக்கட்டும்‌. அனைவருக்குமென சமைக்கப்படும்‌ 
அன்னமெல்லாம்‌ வேள்விமிச்சமே. வேள்வியென 
ஆற்றப்படும்‌ செயல்களன்றி பிறவற்றால்‌ 
சிலந்திவலையில்‌ சிறகுள்ள பூச்சிகள்‌ என 
சிக்கிக்கொண்டிருக்கின்றனர்‌ மானுடர்‌. எனவே வேள்வி 
நிகழ்க! நிகழ்வனவெல்லாம்‌ வேள்வியென்றே ஆகுக!” 


“அரசர்களே, முன்பு முதற்பிரஜாபதி 
இவையனைத்தையும்‌ படைத்தது விழைவுடன்‌ அல்ல. 
விளைவெண்ணியும்‌ அல்ல. ஆகவே அது 
வேள்வியாயிற்று. அவர்‌ ஒவ்வொரு உயிரிடமும்‌ 
சொன்னார்‌. நீங்கள்‌ பெருகுவீராக! இங்கு உங்கள்‌ 
விழைவுகள்‌ நூறுமேனி எழுக! உங்கள்‌ குலங்கள்‌ 
முடிவிலாது வளர்க என்று. நாம்‌ இங்கு உருவானோம்‌. 
இங்கு நாமியற்றும்‌ வேள்வி அதன்பொருட்டே அமைக! 
வெற்றிக்கோ புகழுக்கோ அல்ல. வெண்குடைக்கோ 
அரியணைக்கோ அல்ல. இங்கு அன்னம்‌ பெருகுக என்று 
எரி மூளுக! அன்னம்‌ சொல்லாகுக என்று அவிசொரிக! 
சொல்‌ மெய்மையாகுக என்று முகிலெழுக! மெய்மை 
விண்‌ தொடுக என்று சொல்‌இசை ஓங்குக!” 


“எங்கும்‌ வேள்விகள்‌ எழுக! அடைவதற்கான 
வேள்விகளல்ல, அளிப்பதற்கான வேள்விகள்‌. இங்கு 
நாம்‌ கொண்டவற்றை எண்ணி இம்மண்ணை 
வாழ்த்துவோம்‌. நம்மைச்‌ சூழ்ந்து காத்தவற்றை எண்ணி 
திசைகளை வணங்குவோம்‌. நம்மை கனிந்து 
நோக்குவதன்பொருட்டு தெய்வங்களை வழுத்துவோம்‌. 
இங்கு எழும்‌ வேள்வி அதன்பொருட்டே. இந்த 
வேள்வியால்‌ தேவர்கள்‌ பெருகுக! அத்தேவர்கள்‌ நம்மை 
பெருகச்செய்க! ஒருவரை ஒருவர்‌ பெருகச்செய்து 
முழுமைகொள்வோம்‌.” 


அனைத்து வாயில்களினூடாகவும்‌ வேள்விக்கூடத்தில்‌ 
புகுந்த காற்றில்‌ முப்பத்தாறு எரிகுளங்களிலும்‌ தழல்‌ 
எழுந்து நின்றாடியது. எவரோ “ஆ!” என்று அலற 
அனைவரும்‌ நோக்கியபோது வேள்விப்பந்தல்மேல்‌ பற்றி 
ஏறி வெடித்துச்‌ சீறி கிளைவிரித்து எழுந்து பறந்து 
பேருருவம்‌ கொண்டது நெருப்பு. 


கைகூப்பி “ஆம்‌, அவ்வாறே ஆகுக!” என்றார்‌ சுஸாமர்‌. 
“ஓம்‌! ஓம்‌! ஓம்‌!” என முழங்கியது வைதிகர்‌ பெருநிரை. 
“ஓம்‌! ஓம்‌! ஓம்‌!” என்றனர்‌ முனிவர்‌. 

பீஷ்மர்‌ கைகூப்பியபடி எழுந்தபோது அவர்‌ உடல்‌ 
நடுங்கிக்கொண்டிருந்தது. “அவையோரே, இதற்கு 
அப்பால்‌ எளியவனாகிய இம்முதியவன்‌ உங்களிடம்‌ 
எதுவும்‌ சொல்வதற்கில்லை. என்‌ மைந்தரின்‌ உருவாக 
இங்கு அமர்ந்துள்ள அரசர்‌ அனைவரிடமும்‌ நான்‌ 
சொல்வதொன்றே. பல்லாயிரம்‌ கைகளில்‌ படைக்கலம்‌ 
கொண்டு என்னுடன்‌ நானே போரிட்டு நான்‌ 
சென்றடைந்த வினாவிலிருந்து விடையென எழுந்தவை 
இங்கு ஒலிக்கக்‌ கேட்டேன்‌. வேத மெய்ப்பொருள்‌ என்பது 
வேதம்‌ கடந்த நிறைநிலையே என்ற உண்மை 
இவ்வவையில்‌ நிலைபெறுவதாக!” 


“சொல்லெண்ணித்‌ தவமிருக்கும்‌ கவிஞரும்‌ ஐந்தவித்து 
ஆழ்ந்து செல்லும்‌ முனிவரும்‌ அடையாதவற்றை வீட்டு 
முற்றத்தில்‌ சிறு செப்புடன்‌ மண்ணில்‌ விளையாடும்‌ 
குழந்தை சொல்லிவிடுவதுண்டு என்று 
அறிந்திருக்கிறேன்‌. இங்கு அறமெனத்‌ திகழும்‌ இப்பெரு 
வேள்வியில்‌ குலமுதல்வராக அமர தகுதிகொண்டவர்‌ 
இளைய யாதவர்‌ ஒருவரே” என்று சொன்னபின்‌ மேலும்‌ 
சொல்ல உன்னுபவர்போல உதடு துடித்து ப்‌ 

நடுக்கத்துடன்‌ கண்ணீருடன்‌ செயலற்று நின்று பின்‌ 
அமர்ந்துகொண்டார்‌. 


அச்சொல்லுக்கு அவையில்‌ எங்கும்‌ ஆழ்ந்த க்‌ 
எதிர்வினையாக எழுந்தது. சிசுபாலன்‌ தன்‌ எஞ்சிய 
சினத்தைத்‌ திரட்டி “ஏன்‌ இந்த அமைதி? இங்கு இவன்‌ 
சொன்னதென்ன? வேதம்‌ முக்குணம்‌ கொண்டதென்றால்‌ 
எரியூட்டி அம்முக்குணத்தை ஓம்பும்‌ இச்செயலில்‌ 
இவனுக்கு உரிய பங்கு எது? இயற்றுவதெல்லாம்‌ 
வேள்வியே வத்‌ இங்கு இயற்றப்படும்‌ 
இவ்வேள்வியின்‌ பொருளேது? வீண்‌ சொற்கள்‌!” 
என்றான்‌. 


சீற்றத்துடன்‌ திரும்பி அவையை நோக்கி “அரசர்களே, 
சூதரிடம்‌ இருந்து சொல்கற்ற ஒருவன்‌ தன்னை 
மெய்யறிந்தோன்‌ என்றும்‌ தவமுணர்ந்தோன்‌ என்றும்‌ 
முன்வைப்பான்‌ என்றால்‌ அதைக்கேட்டு 
ஆரியவர்த்தத்தின்‌ அரசரும்‌ முனிவரும்‌ வைதிகரும்‌ 
ன - அவைமுதன்மை அளிப்பார்கள்‌ என்றால்‌ 


அதைவிட இளிவரல்‌ பிறிதேது? இதை ஒப்ப இயலாது. 
இவன்‌ இழிமகன்‌. சொல்லாயிரம்‌ எடுத்து 
சூடிக்கொண்டாலும்‌ மாமனைக்‌ கொன்றவன்‌ இவன்‌ 
என்பது இல்லாதாவதில்லை. எதிரிகளை ஒளிந்து 
ஒறுத்தவன்‌ என்பது மறைவதில்லை. இவ்வேள்வி 
மறுப்பாளனை இங்கே அவை விலக்கம்‌ செய்யவேண்டும்‌. 
ஒருபோதும்‌ நானிருக்கையில்‌ இவன்‌ அவைமுதன்மை 
கொள்ள முடியாது” என்றான்‌. 


வெறிகொண்டவனாக சிசுபாலன்‌ கூவினான்‌ 
“இங்கிருக்கிறார்‌ இவர்களின்‌ குடிமூத்தவரான சல்யர்‌. 
இதோ இருக்கிறார்‌ விதர்ப்பத்தின்‌ பீஷ்மகர்‌. அவர்‌ 
மைந்தன்‌ ருக்மி இருக்கிறான்‌. மூத்தவர்‌ பகதத்தர்‌ 
இருக்கிறார்‌. அருந்தவத்தாரான முனிவர்‌ 
அவைநிறைத்துள்ளார்கள்‌. பெருவீரர்களான ஷத்ரிய 
அரசர்கள்‌ அணிவகுத்திருக்கிறார்கள்‌. 
இவனுக்களிக்கப்படும்‌ ஒவ்வொரு மேன்மையும்‌ 
ஷத்ரியர்கள்‌ மேல்‌ உமிழப்படும்‌ வாய்நீரென்றே பொருள்‌. 
எழுக! உண்மை ஷத்ரியனின்‌ குருதியில்‌ பிறந்த வீரன்‌ 
இங்குண்டெனில்‌ எழுக!” 


சகதேவன்‌ தன்னை விலக்க எழுந்த அர்ஜுனனின்‌ 
கையை தட்டிவிட்டு முன்னால்‌ வந்து “எழுபவர்‌ எழுக! 
இது பாண்டவர்களின்‌ அவை. யயாதியின்‌ கொடிவழி 
வந்தோரின்‌ அரச வேள்வி. இங்கு எவரையும்‌ 
தலைவணங்கி அவையமரச்‌ செய்யவில்லை. வென்று 
கொணர்ந்திருக்கிறோம்‌. எழுபவர்‌ ஒவ்வொருவரும்‌ 
இந்திரப்பிரஸ்தத்தின்‌ கோலுக்கு எதிராக எழுகிறீர்கள்‌. 
அவர்களின்‌ தலைக்கு மேல்‌ திசை வென்று மீண்ட என்‌ 
கால்‌ இதோ அமர்ந்திருக்கிறது” என்று தூக்கிக்‌ 
காட்டினான்‌. 


சினந்தெழுந்த கலிங்கன்‌ “இளைய பாண்டவா, வணங்கி 
வந்து என்‌ வாயிலில்‌ நின்றவன்‌ நீ. இம்மாநிலத்தில்‌ ஒரு 
போர்‌ வேண்டாம்‌ என்று ஆநிரை கொடுத்ததனால்‌ உன்‌ 
அடிபணியும்‌ இழிமகனாக நான்‌ இங்கு 
அமர்ந்திருக்கவில்லை” என்றான்‌. ஷத்ரியர்‌ பலர்‌ எழுந்து 
கூவினர்‌. மாளவன்‌ “போர்‌ நிகழலாகாதென்று வேள்விக்கு 
வந்தவர்கள்‌ சிறுமை செய்யப்பட்டிருக்கிறார்கள்‌. சிறுகுடி 
யாதவனுக்காக ஷத்ரியரை இழிமதிப்புடன்‌ பேசிய இவன்‌ 
நாவை அறுங்கள்‌” என்று கூவினான்‌. “பொறுங்கள்‌... 
பொறுங்கள்‌” என்று பகதத்தர்‌ கைதூக்கி எதிர்கூவினார்‌. 


பீமன்‌ சினத்துடன்‌ நெஞ்சை உந்தி முன்‌ வந்து 
“அடிபணிய விழையாதவர்‌ எழுக! குருதியினால்‌ இங்கு 


வேள்வி நிகழுமென்றால்‌ அதுவே ஆகுக! கொள்வதற்கும்‌ 
கொடுப்பதற்கும்‌ குருதி நிறைய உள்ளது எங்களிடம்‌” 
என்றான்‌. துரோணர்‌ எழுந்து கைவிரித்து “அவையோரே, 
அமர்க! அமர்க, சான்றோரே! இது போர்க்களமல்ல, 
வேள்விப்பந்தல்‌. இங்கு பூசல்‌ நிகழவேண்டியதில்லை” 
என்றார்‌. கிருபர்‌ “அமர்க! ஷத்ரியர்களே, அந்தணர்‌ முன்‌ 
படைக்கலமெடுப்பதை ஒப்புகிறதா உங்கள்‌ குடிநெறி? 
அமர்க!” என்று முறையிட்டார்‌. 


சினந்த ஓநாய்‌ என பற்கள்‌ தெரிய சீறி “ஆசிரியரே, இங்கு 
நிகழ்வது ஆளொழிந்த பந்தியில்‌ அமுதத்தை நாய்‌ 
நக்கியதுபோல்‌ ஓர்‌ இழிமகன்‌ முதன்மை கொள்ளும்‌ 
நிகழ்வு. பூசலல்ல” என்றான்‌ சிசுபாலன்‌. பீஷ்மர்‌ 
“இளையோனே, உன்‌ நெஞ்சு எண்ணுவதுதான்‌ என்ன? 
எதன்பொருட்டு இங்கெழுந்து நின்று எரிகிறாய்‌?” 
என்றார்‌. “என்றோ எரியத்தொடங்கிய உலை இது, 
பிதாமகரே. எதையும்‌ எதிர்நிற்காமல்‌ ஒருவன்‌ வென்று 
செல்லமுடியும்‌ என்றால்‌, எங்கும்‌ சொல்‌ நிகர்‌ வைக்காமல்‌ 
ஒருவன்‌ அவைமுதன்மை கொள்ள முடியுமென்றால்‌ 
எதை நம்பி நான்‌ இதுவரை வாழ்ந்தேனோ 
அவையனைத்தும்‌ அழிகின்றன என்றே பொருள்‌” என்று 
சிசுபாலன்‌ சொன்னான்‌. 


“இவனால்‌ இங்குள்ள வேள்விகள்‌ வீண்‌ 
நடிப்பென்றாகின்றன. அறிஞர்‌ அவைகள்‌ வெறும்‌ 
கூச்சல்களாகின்றன. போர்கள்‌ இளிவரல்‌ 
நடிப்புகளாகின்றன. ஆயிரம்‌ ஆண்டுகளாக இங்கு 
ஆன்றோர்‌ அமைத்த அனைத்தையும்‌ குலைத்து நிற்கும்‌ 
இவ்விழிமகன்‌ அவையிலிருந்து விழிநீருடன்‌ இறங்கிச்‌ 
சென்றாலொழிய என்‌ நெஞ்சு அமையாது. மூத்தோரே, 
இவன்‌ யார்‌? எதன்‌ பொருட்டு துளித்துளியாக இங்கு 
சேர்க்கப்பட்ட அனைத்தையும்‌ சிதறடிக்கிறான்‌? 
கூடாரத்தை அவிழ்த்து நிலம்படியச்‌ செய்பவன்போல்‌ 
அனைத்தையும்‌ முடிச்சறுத்து தாழ்த்தியபின்‌ இவன்‌ 
அமைக்கப்போவதுதான்‌ என்ன?” 


“அனைத்தையும்‌ இங்கே ஆக்குவது என்ன மாயம்‌ என்று 
நான்‌ சொல்கிறேன்‌. இவன்‌ அழகு. அவையீரே, அழகை 
நன்றென்று நம்பும்‌ பேதைமையை கடக்காமல்‌ விடுதலை 
எவருக்குமில்லை. பாம்பும்‌ அழகே. காட்டெரியும்‌ அழகே. 
நச்சூறிய மதுவும்‌ நற்குடுவையில்‌ அழகே. இன்று என்‌ 
நெஞ்சில்‌ கைவைத்தறிகிறேன்‌. நான்‌ நின்றிருக்கும்‌ 
மண்ணை நெருப்பாக்க வந்த கீழ்மகன்‌ இவன்‌. 
உயிருடன்‌, தோள்களுடன்‌, சொல்லுடன்‌, அனலுடன்‌ 
நான்‌ எஞ்சும்‌ வரை இவன்‌ இங்கு அவைமுதன்மை 


கொள்ள முடியாது.” 


“ஏன்‌? ஒற்றைச்‌ சொல்லில்‌ அதை சொல்க!” என்றான்‌ 
அர்ஜுனன்‌. “ஒற்றைச்‌ சொல்‌ வேண்டுமென்றால்‌ இதோ, 
இவன்‌ ஷத்ரியன்‌ அல்ல. பிற அனைத்தையும்‌ பேச வேறு 
களம்‌ தேவை. இது சடங்குமுகப்பு. ஆகவே இதுவே என்‌ 
சொல்‌. இவன்‌ ஷத்ரியனல்ல” என்றான்‌ சிசுபாலன்‌. “ஆம்‌, 
இவன்‌ ஷத்ரியனல்ல” என்றான்‌ ருக்மி. இருகைகளையும்‌ 
விரித்து “அவையீரே, கேளுங்கள்‌! விதர்ப்பம்‌ 
வில்லனுப்பியது ஷத்ரியர்‌ ஆள்கின்ற 
இந்திரப்பிரஸ்தத்தின்‌ ராஜசூயத்திற்கு. விண்வேந்தன்‌ 
இறங்கி அருளும்‌ வேள்விப்பந்தலுக்கு. கன்றோட்டி 
காடளக்கும்‌ கீழ்மகன்‌ தலைமை கொள்ளும்‌ அவைக்கு 
அல்ல. விதர்ப்பம்‌ இதை ஏற்காது” என்றான்‌. 


ஜயத்ரதனும்‌ எழுந்து “ஆம்‌, சிந்து நாட்டிற்கு 
சொல்லப்படவில்லை, இவ்வவையில்‌ இவன்‌ 
அவைத்தலைமை கொள்வான்‌ என்று” என்றான்‌. 
அவர்களிருவரும்‌ எழுந்ததும்‌ சிறுகுடி ஷத்ரியர்கள்‌ பலர்‌ 
ஆங்காங்கே எழுந்தனர்‌. “ஆம்‌, ஷத்ரியநெறிப்படி நாங்கள்‌ 
வேதத்தால்‌ அரியணை அமர்த்தப்படாத ஒருவனை 
எங்கள்‌ தலைவன்‌ என ஏற்கமுடியாது” என்றனர்‌. “ஆம்‌, 
இங்கு இந்த அவையில்‌ களத்தில்‌ எந்த ஷத்ரியனை 
இவன்‌ எதிர்கொண்டிருக்கிறான்‌ என்று அறிய 
விரும்புகிறேன்‌” என்று தன்‌ கையைத்தூக்கியபடி 
எழுந்தான்‌ மாளவன்‌. 


கூர்ஜரன்‌ “அதையே நானும்‌ கேட்க விழைகிறேன்‌. 
இவ்வவையில்‌ இவன்‌ முதன்மை கொண்டானென்றால்‌ 
நாளை காடு தெளித்து கன்றுநிலை உருவாக்கி, 
குடித்தலைமை கொண்டு, வளைகோலேந்தி நிற்கும்‌ 
ஒவ்வொரு யாதவனும்‌ தன்னை அரசனென்று 
அறிவிப்பானல்லவா? சொல்லுங்கள்‌, பாரதவர்ஷத்தில்‌ 
இனி எத்தனை அரசர்கள்‌?” என்றான்‌. வங்கன்‌ “பீஷ்மர்‌ 
இதற்கு விடை சொல்லட்டும்‌. அவருக்கு சொல்லில்லை 
என்றால்‌ வேதம்‌ பழித்து வெறுஞ்சொல்‌ எடுத்து நிற்கும்‌ 
இந்த யாதவன்‌ சொல்லட்டும்‌. இனி எவர்‌ 
வேண்டுமானாலும்‌ அரசர்‌ என்று தன்னை 
அறிவிக்கலாகுமா? அரசர்‌ என்று அமைவதற்கான 
நெறிகள்‌ என்ன?” என்றான்‌. 


துரோணர்‌ “இது கொள்கைசூழும்‌ அறிஞரவையல்ல, 
வேள்விச்சாலை. இங்கு சொல்லெண்ணி முடிக்கும்‌ 
வினாவல்ல நீங்கள்‌ எழுப்புவது. அதை குருகுலங்களில்‌ 
முனிவர்‌ செய்யட்டும்‌. வைதிகர்‌ அவைகளில்‌ வேதம்‌ 


உணர்ந்தோர்‌ செய்யட்டும்‌. நாம்‌ இங்கு ஆற்றுவது வேறு” 
என்றார்‌. “அவ்வண்ணமெனில்‌ இன்று இந்த அவை 
விட்டு இவன்‌ இறங்கட்டும்‌. பீஷ்மரோ சல்யரோ அல்லது 
தாங்களோ குடித்தலைமை கொள்வதில்‌ எங்களுக்கு 
மாற்றில்லை. முனிவரும்‌ வைதிகரும்‌ புலவரும்‌ கூடி 
முடிவெடுக்கட்டும்‌, நிலம்‌ வென்று நாடாளும்‌ உரிமை 
எவருக்குண்டென்று. எவன்‌ சூடும்‌ முடி பிற அரசரால்‌ 
ஏற்கப்படவேண்டுமென்று” என்றான்‌ ருக்மி. 


ஜயத்ரதன்‌ “நாளை கிளைதோறும்‌ தாவும்‌ குரங்கொன்று 
தூங்கும்‌ அரசனின்‌ முடியொன்றை எடுத்துச்சூடி 
வந்தமர்ந்தாலும்‌ வைதிக வேள்விகளில்‌ பீடம்‌ அமையுமா 
என்றறிய விழைகிறேன்‌” என்றான்‌. ஷத்ரியர்‌ 
அவையெங்கும்‌ சிரிப்பலை எழுந்தது. “நிறுத்துங்கள்‌!” 
என்று சகதேவன்‌ கூவினான்‌. “இங்கு எழுந்து 
குரலெழுப்பும்‌ ஒவ்வொருவரையும்‌ என்னுடன்‌ 
போருக்கழைக்கிறேன்‌” என்றபடி தன்‌ வாளை 
உருவிக்கொண்டு முன்னால்‌ பாய்ந்தான்‌. 


இடையில்‌ கைவைத்து நாடகமொன்றைப்‌ பார்த்து 
மகிழ்ந்து நிற்பவர்போல தெரிந்த இளைய யாதவர்‌ 
இரண்டு கைகளையும்‌ தாக்கி “செவி கொடுங்கள்‌! 
ஓசையடங்கி செவி கொடுங்கள்‌!” என்று கூவினார்‌. 
துரோணர்‌ எழுந்து “அவர்‌ சொல்வதை கேளுங்கள்‌!” 
என்று ஷத்ரியர்களை நோக்கி சொன்னார்‌. கலைந்து 
ஓசையிட்டுக்‌ கொண்டிருந்த ஷத்ரியர்கள்‌ மெல்ல 
கைதாழ்த்தி அமைந்தனர்‌. இளைய யாதவர்‌ முகத்தில்‌ 
முதன்‌ முறையாக சினத்தை அனைவரும்‌ கண்டனர்‌. 
உரத்த குரலில்‌ “அவையீரே, அரசர்களே, எந்த நெறிப்படி 
நான்‌ துவாரகையின்‌ முடி சூடிக்‌ கொண்டேனோ, என்னை 
இங்கு அரசனென முன்‌ வைத்தேனோ, அந்த நெறிப்படியே 
உங்கள்‌ வினாக்களுக்கான விடையை சொல்கிறேன்‌” 
என்றார்‌. 


உறுதியான குரலில்‌ “அறிக, ஷத்ரியன்‌ என்பவன்‌ 
ஷத்ரியர்களை வெல்லும்‌ ஆற்றல்‌ கொண்டவன்‌. 
கன்றோட்டி பால்‌ கறந்து நெய்யெடுப்பவன்‌ யாதவன்‌ 
என்றால்‌, உழுது அமுது விளைவிப்பவன்‌ வேளிர்‌ 
என்றால்‌ வெல்லற்கரிய வாளை ஏந்துபவன்‌ ஷத்ரியன்‌” 
என்றார்‌. தன்‌ படையாழியைத்‌ தூக்கி அறைகூவினார்‌ 
“இதோ, என்‌ படைக்கலம்‌. என்னை ஷத்ரியனல்ல 
என்றுரைக்க இவ்வவையில்‌ துணிபவர்‌ எவரேயாயினும்‌ 
எழுக! ஆயிரம்‌ செவிகள்‌ மலர்ந்துள்ள இந்த அவையில்‌ 
சொல்கிறேன்‌, தெய்வங்கள்‌ நுண்ணுருவாக எழுந்த 
இக்காற்றிலெழுக என்‌ வஞ்சினம்‌! எவன்‌ அவ்வண்ணம்‌ 


இந்த அவையில்‌ கைதூக்கி எழுகிறானோ அவன்‌ 
குடியின்‌ இறுதிக்குழந்தையின்‌ தலையையும்‌ அறுத்த 
பின்னரே இப்படையாழி அமையும்‌. என்‌ கொடிவழியின்‌ 
இறுதி மைந்தன்‌ எஞ்சுவதுவரை அவ்வஞ்சம்‌ நீடிக்கும்‌. 
அச்சமற்றவர்‌ எவரேனும்‌ இருந்தால்‌ எழுக! ஐம்பத்தாறு 
ஷத்ரியர்களில்‌ ஒருவர்‌ துணிந்தால்‌ எழுக!” 


அக்குரல்‌ கேட்டு அங்கிருந்த அனைவருமே உளம்‌ 
நடுங்குவதை காணமுடிந்தது. அங்கு கவிந்த 
முற்றமைதியில்‌ எரி எழுந்து படபடக்கும்‌ ஓசை மட்டுமே 
கேட்டுக்கொண்டிருந்தது. “எவர்வேண்டுமென்றாலும்‌ 
எழுக! ஆனால்‌ எண்ணி எழுக! எழுந்தபின்‌ உங்கள்‌ 
மூதாதையர்‌ பிறகொருபோதும்‌ விண்ணில்‌ அன்னமும்‌ 
நீரும்‌ கொள்ளப்போவதில்லை என்றுணர்க!” என்று 
அவைகசூழ்ந்து முழங்கிய பெருங்குரலில்‌ அவர்‌ 
சொன்னார்‌. 


“நான்‌ அறைகூவுகிறேன்‌!” என்றபடி சிசுபாலன்‌ முன்னே 
வந்தான்‌. “நீ இழிமகன்‌ என்றும்‌ ஷத்ரியன்‌ அல்ல என்றும்‌ 
நான்‌ உரைக்கிறேன்‌. உனக்கிணையாக படையாழி ஏந்தி 
நின்று போரிட நான்‌ சித்தமாக உள்ளேன்‌” என்றான்‌. 
“இவனுடன்‌ படைத்துணை கொள்ள இங்கெவரேனும்‌ 
உளரா?” என்றார்‌ இளைய யாதவர்‌. சிசுபாலன்‌ திரும்பி 
நோக்காமல்‌ உரக்க நகைத்து “எவரும்‌ இருக்க 
மாட்டார்கள்‌ என்று நானறிவேன்‌. யாதவனே, இந்நகரில்‌ 
காலெடுத்துவைத்த முதற்கணமே உணர்ந்தேன்‌ 
இத்தருணத்தை” என்றான்‌. 
வங்கனும்‌ மாளவனும்‌ கலிங்கனும்‌ 
சொல்லிழந்தவர்களாக பீடங்களில்‌ ஓட்டி 
அமர்ந்திருந்தனர்‌. ஜயத்ரதன்‌ குனிந்து கர்ணனிடம்‌ ஏதோ 
சொல்ல அவன்‌ அதை கேளாதவன்போல்‌ 
அமர்ந்திருந்தான்‌. பீஷ்மர்‌ சிசுபாலனை நோக்கி “மூடா! 
எங்கு செல்கிறாய்‌ என்று அறிந்திருக்கிறாயா? செல்‌, 
இளமையில்‌ உன்னை இத்தோள்களிலும்‌ மடியிலும்‌ 
ஏந்தியவன்‌ என்ற உரிமையில்‌ சொல்கிறேன்‌, செல்‌! 
விலகிச்‌ செல்‌!” என்றபின்‌ “யாதவரே, மீண்டும்‌ நீங்கள்‌ 
பொறுத்தருளவேண்டும்‌. இவன்‌ ஆணவத்தால்‌ அறியா 
சொல்லெடுத்தான்‌” என்றார்‌. “என்‌ குடியின்‌ இளையோர்‌ 
செய்த அனைத்துப்‌ பிழைகளையும்‌ பொறுத்தீர்‌. 
இவனுக்கும்‌ அளிகூர்க!” என்றார்‌. 

இளைய யாதவர்‌ “பொறுத்தருள்க, பிதாமகரே! இவன்‌ என்‌ 
அத்தை மகன்‌. என்‌ மடி அமர்ந்த சிறுவன்‌. அன்று இவன்‌ 
அன்னைக்கு ஒரு சொல்லளித்தேன்‌, நூறு முறை இவன்‌ 


பிழை பொறுப்பதாக. இது நூற்றொன்றாவது பிழை 
என்று உணர்கிறேன்‌” என்றார்‌. “ஆம்‌, நூறுமுறை 
உன்னை எதிர்கொண்டேன்‌. ஏனெனில்‌ ஒவ்வொரு 
முறையும்‌ நான்‌ ஆற்றல்‌ பெற்றவனானேன்‌” என்று 
சிசுபாலன்‌ சொன்னான்‌. “இன்று எழுந்து நின்று உன்‌ முன்‌ 
இப்பாரதவர்ஷத்தின்‌ ஷத்ரியர்‌ எவரும்‌ உரைக்கத்‌ 
துணியாத சொல்லை உரைக்கிறேன்‌. நீ கொண்டிருக்கும்‌ 
முடி பொய்‌. உன்‌ குலம்‌ இழிந்தது” என்றான்‌ சிசுபாலன்‌. 


“உன்னை நான்‌ போருக்கு அழைக்கிறேன்‌, 
இளையோனே?” என்றார்‌ இளைய யாதவர்‌. “அழைத்தது 
நானென்பதால்‌ விரும்பிய படைக்கலம்‌ எடுக்க உனக்கு 
ஒப்புதல்‌ அளிக்கிறேன்‌. விரும்பிய இடத்தில்‌ விரும்பிய 
படைத்துணையுடன்‌ நீ போருக்கு வரலாம்‌. ஆனால்‌ 
போருக்கெழுந்துவிட்டபின்‌ ஒரு தருணத்திலும்‌ என்‌ 
படையாழி உன்னை பொறுத்தருளாது 
என்றுணர்ந்துகொள்!” சிசுபாலன்‌ பெருங்குரலில்‌ 
“இங்கேயே இத்தருணத்திலேயே எதிர்கொள்கிறேன்‌. 
இதைக்கடந்து சென்று முடிந்தால்‌ நீ இவ்வேள்விக்கு 
தலைவனாக ஆகு” என்றான்‌. 


“உன்னை கொல்வதைப்பற்றியே நாற்பதாண்டுகாலம்‌ 
கனவுகண்டவன்‌. நாற்பதாண்டு என்‌ உயிரென எரிந்த 
சுடர்‌ அவ்வஞ்சம்‌” என்று அவன்‌ தொடர்ந்தான்‌. 
“படைத்துணை தேடி சிந்துவுக்கும்‌ மாளவத்துக்கும்‌ 
கூர்ஜரத்துக்கும்‌ விதர்ப்பத்துக்கும்‌ சென்றிருந்தேன்‌. 
இன்றறிந்தேன்‌, தனித்து நிற்பவனே உன்னை 
எதிர்கொள்ள முடியுமென்று. ஏனெனில்‌ பல்லாயிரம்பேர்‌ 
சூழ நிற்கையிலும்‌ நீ தனித்திருக்கிறாய்‌. உனது 
தனிமையின்‌ நிழலென இங்கு நின்றிருக்கிறேன்‌. இது 
கருவில்‌ முதல்‌ துளி பெறுகையில்‌ என்‌ அன்னைக்கு 
கொடுத்த வாக்கென்றுணர்க! இழிமகனே, உன்‌ படையாழி 
என்‌ படையாழியை எதிர்கொள்ளட்டும்‌” என்றான்‌ 
சிசுபாலன்‌. 


துரோணர்‌ அவை நோக்கி “அவ்வண்ணமெனில்‌ இங்கு 
இரட்டையர்‌ போருக்கு முடிவெடுப்போம்‌. இணையாத 
பாதைகள்‌ சென்று முட்டும்‌ இறுதியிடம்‌ அதுவே. 
போர்வீரர்களுக்கு உகந்தது என நூல்களால்‌ 
கூறப்பட்டுள்ளதும்‌, வீழ்ந்தாலும்‌ வென்றாலும்‌ புகழ்‌ 
அளிப்பதும்‌, களம்பட்டால்‌ விண்ணுலகு சேர்ப்பதுமான 
இரட்டையர்‌ போர்‌ இங்கு நிகழ்வதாக!” என்றார்‌. “ஆம்‌, 
அது நிகழட்டும்‌” என்று பின்னிலிருந்து எவரோ குரல்‌ 
எழுப்பினர்‌. ஆனால்‌ ஷத்ரியர்கள்‌ திகைத்தவர்கள்போல்‌ 
அசையாதிருந்தனர்‌. 


அசுரகுடித்‌ தலைவராகிய வஜ்ரநந்தர்‌ “களம்‌ 
அமையுங்கள்‌. நடுநிற்போரை அறிவியுங்கள்‌. இன்றே 
இங்கு இதற்கொரு முடிவு எழட்டும்‌” என்றார்‌. தருமன்‌ தன்‌ 
அரியணையில்‌ எழுந்து “இந்த அவையின்‌ கோரிக்கைக்கு 
ஏற்ப வேள்விப்பந்தலுக்கு வடக்கே அமைந்துள்ள 
களத்தில்‌ விருஷ்ணிகுலத்தவரும்‌, மதுவனத்தின்‌ 
சூரசேனரின்‌ பெயரரும்‌, மதுராவின்‌ வசுதேவரின்‌ 
மைந்தரும்‌, துவாரகையின்‌ அரசருமான வாசுதேவ 
கிருஷ்ணனுக்கும்‌, ஷத்ரிய குடியில்‌ உபரிசிரவசுவின்‌ 
கொடி வழிவந்தவரும்‌, சேதி நாட்டு தமகோஷரின்‌ 
மைந்தரும்‌, சேதிநாட்டரசருமாகிய சிசுபாலனுக்கும்‌ 
நடுவே இரட்டையர்‌ போரை நான்‌ அறிவிக்கிறேன்‌” 
என்றார்‌. 


போர்‌ அறிவிப்புகளை கைதாக்கி ஓசையிட்டு வரவேற்கும்‌ 
முறைமை இருந்தும்‌ அவை அமைதியாகவே இருந்தது. 
தருமன்‌ “இப்போருக்கு மூவரை நடுவராக இருக்க 
வேண்டுமென்று கோருகிறேன்‌. வில்லவர்க்கு 
முதல்வராகிய சல்யரும்‌, முதற்பெரும்‌ ஆசிரியராகிய 
துரோணரும்‌, போர்க்கலையறிந்த அந்தணராகிய 
கிருபரும்‌ அப்பொறுப்பை ஏற்றருள வேண்டுகிறேன்‌” 
என்றார்‌. பீஷ்மர்‌ “ஆம்‌. அவர்களே உகந்தவர்கள்‌” 
என்றார்‌. கிருபரும்‌ சல்யரும்‌ துரோணரும்‌ எழுந்து 
தலைவணங்கி அப்பொறுப்பை ஏற்றுக்கொண்டனர்‌. 


“போருக்கு நற்பொழுது குறிக்கும்‌ வழக்கமுண்டு. ஆனால்‌ 
வஞ்சினம்‌ உரைத்தபின்‌ எப்பொழுதும்‌ நன்றே என்று 
நூல்கள்‌ உரைக்கின்றன” என்றார்‌ துரோணர்‌. “இங்கு 
இப்போர்‌ முடிந்தபின்னரே வேள்வி எழும்‌ என்பதனால்‌ 
உடனே போர்‌ தொடங்குகிறது. போருக்கு களம்‌ சென்று 
நிற்பது வரை போரிலிருந்து விலக இருவருக்கும்‌ 
உரிமையுண்டு. களம்‌ சென்று கச்சை கட்டிய பின்னர்‌ 
தோல்வியை ஏற்காது விலகலாகாது” என்றார்‌ கிருபர்‌. 
“பார்த்துவிடுவோம்‌. எங்கே சூதர்கள்‌? எங்கே புலவர்கள்‌? 
எங்கே விண்ணெழுந்த தேவர்கள்‌? மூதாதையர்கள்‌? 
நீங்கள்‌ அறிக! இக்கணத்தின்‌ உண்மை எதுவென்று 
அறிவீர்கள்‌” என்று சிசுபாலன்‌ சொன்னான்‌. 


நடுவர்‌ மூவரும்‌ எழுந்து அவை வணங்கி வடக்கு 
வாயிலினூடாக களம்‌ நோக்கி சென்றனர்‌. அவர்களைத்‌ 
தொடர்ந்து அவர்கள்‌ மாணவர்களும்‌ பிற ஷத்ரியர்களும்‌ 
செல்லத்தொடங்கினர்‌. அரசர்கள்‌ எழுந்து தங்களுக்குள்‌ 
கலைந்து பேசிக்கொண்டு ஏவலர்களை 
அழைத்துக்கொண்டு களம்‌ நோக்கி செல்ல கர்ணன்‌ 
துரியோதனனிடம்‌ “மூடன்‌! இவன்‌ என்னதான்‌ 


எண்ணுகிறான்‌?” என்றான்‌. ஜயத்ரதன்‌ “அவன்‌ 
நம்பிக்கை இழந்துவிட்டான்‌. களப்பலி ஆகி நூல்களில்‌ 
புகழ்பெற விழைகிறான்‌” என்றான்‌. 


கர்ணன்‌ “இப்போது தெரிகிறது. அவனை முதற்கணம்‌ 
பார்த்தபோதே அவனில்‌ நிகழ்வதென்ன என்று என்‌ 
உள்ளம்‌ திகைத்தது. எங்கோ சென்று 
கொண்டிருப்பவனை இடைவெளியில்‌ பார்த்ததுபோல்‌ 
உணர்ந்தேன்‌. இவன்‌ எங்கு சென்று கொண்டிருக்கிறான்‌ 
என்று இப்போதுதான்‌ உணர்கிறேன்‌” என்றான்‌. 


அவர்கள்‌ பேசிக்கொண்டிருக்கும்போதே 
இருகைகளையும்‌ முறுக்கி தன்‌ பீடத்தின்‌ மேல்‌ ஓங்கி 
அறைந்தபடி துரியோதனன்‌ எழுந்தான்‌. “அரசே!” என்று 
அவன்‌ தோளைத்‌ தொட்ட கர்ணனின்‌ கைகளை 
தட்டியபடி பலபீடங்களை காலால்‌ தட்டி விலக்கியபடி 
திமிரெழுந்த யானைபோல முன்‌ நிரையில்‌ அமர்ந்திருந்த 
பீஷ்மரை நோக்கி சென்றான்‌. உரத்த குரலில்‌ “பிதாமகரே, 
இங்கு நிகழவிருப்பது என்னவென்று அறியவில்லையா? 
என்‌ தோழன்‌ இதோ களம்படவிருக்கிறான்‌” என்றான்‌. 


பீஷ்மர்‌ தன்‌ தாடியை நீவியபடி “அவன்‌ வீரத்தில்‌ 
அவனுக்கிருக்கும்‌ நம்பிக்கை உனக்கில்லை போலும்‌” 
என்றார்‌. துரியோதனன்‌ “அவன்‌ வீரத்தை நம்புகிறேன்‌. 
அதைவிட இவன்‌ சூழ்ச்சியை அஞ்சுகிறேன்‌” என்றான்‌. 
“தான்‌ வெல்லமுடியும்‌ என்று ஐயத்திற்கிடமின்றி 
தெரியவில்லை என்றால்‌ இவன்‌ களமிறங்கமாட்டான்‌, 
பிதாமகரே.” பீஷ்மர்‌ “போரில்‌ வெல்வதும்‌ வீழ்வதும்‌ 
தெய்வங்களின்‌ எண்ணம்‌. இளையோனே, நீ படைக்கலம்‌ 
பயின்றவன்‌. நீ அறிந்திருப்பாய்‌, எப்போரிலும்‌ 
படைக்கலங்களின்‌ எண்ணம்‌ என ஒன்று உண்டு. 
பெருவீரர்களை அறியாச்சிறுவர்‌ வீழ்த்தலாகும்‌. எவரும்‌ 
தங்கள்‌ படைக்கலன்களைக்‌ கடந்த சித்தம்‌ 
கொண்டவர்கள்‌ அல்ல. ஆழியில்‌ உறையும்‌ தெய்வம்‌ 
முடிவெடுக்கட்டும்‌” என்றார்‌. 


துரியோதனன்‌ “இது ஒவ்வாதது. என்னால்‌ உடன்பட 
ஒப்பாதவை இச்சொற்கள்‌. இங்கு வெறும்‌ 
விழிகொண்டவனாக நான்‌ இருக்க இயலாது” என்றான்‌. 
பீஷ்மர்‌ “இதில்‌ நீயோ நானோ செய்வதற்கொன்றுமில்லை” 
என்றார்‌. “நான்‌ களமிறங்குகிறேன்‌. அவனுக்கு 
படைத்துணையாக நான்‌ களமிறங்குகிறேன்‌” என்று 
துரியோதனன்‌ சொன்னான்‌. பீஷ்மரின்‌ முகம்‌ இறுகியது. 
“இறங்கலாம்‌, ஆனால்‌ அஸ்தினபுரியின்‌ முடியை 
அகற்றிவிட்டு என்‌ குலக்கொடி வழி என்பதை 


மறுத்துவிட்டுத்தான்‌ அது நிகழவேண்டும்‌” என்றார்‌. 


தளர்ந்த குரலில்‌ “பிதாமகரே, ஒவ்வொரு தோழனும்‌ 
களம்படும்போது கையறுநிலையில்‌ நோக்கி நிற்கவா 
என்னை ஆணையிடுகிறீர்கள்‌?” என்றான்‌ 
துரியோதனன்‌. “இளையோனே, உன்‌ களங்களை நீயே 
அமை. அதில்‌ நின்றாடு.” அவர்‌ குரல்‌ கனிந்தது. 
“மைந்தா, அரசன்‌ என்பவன்‌ தன்‌ குடிகளின்‌ நலன்‌ 
பொருட்டன்றி வேறெந்த நோக்கத்துடனும்‌ படைக்கலம்‌ 
ஏந்தும்‌ உரிமையற்றவன்‌. மலைவேடனுக்கு, ஏன்‌ ஒரு 
காட்டுவிலங்குக்கு இருக்கும்‌ உரிமைகூட ஓர்‌ எளிய 
ஷத்ரியனுக்கு இல்லை என்பதை அறிக! அவர்கள்‌ 
சினம்கொண்டு படைக்கலம்‌ ஏந்தலாம்‌. வஞ்சத்தில்‌ களம்‌ 
புகலாம்‌. களியாட்டெனவும்‌ கொல்லலாம்‌. ஆனால்‌ 
குடிநலனன்றி வேறு எந்த நோக்கத்துடனும்‌ படைக்கலன்‌ 
ஏந்தும்‌ அரசன்‌ இழிவை தன்‌ மூதாதையருக்கு தேடிக்‌ 
கொடுக்கிறான்‌.” 


“ஏனெனில்‌ அரசனாகிய நீ முறைப்படி தெய்வங்களை 
வணங்கி படைக்கலம்‌ பயின்றவன்‌. அக்கலையை 
உனக்களிக்கும்‌ தெய்வங்கள்‌ உனது நாட்டு மக்களின்‌ 
காவலன்‌ என்று மட்டுமே உன்னை காண்கின்றன. 
வேலியின்‌ முள்‌ பயிர்களின்‌ ஏவலன்‌ என்பதை 
மறவாதே.” துரியோதனன்‌ பொறுமையிழந்து கையை வீசி 
“பிதாமகரே, என்றேனும்‌ ஒரு நாள்‌ உங்கள்‌ முன்‌ என்‌ 
நெஞ்சை அரிந்து குருதியுடன்‌ இறந்துவிழுவேன்‌. 
நீங்களும்‌ தந்தையும்‌ அன்று அதை அள்ளி முகத்தில்‌ பூசி 
கொண்டாடுங்கள்‌” என்றான்‌. 


பீஷ்மர்‌ ஏதோ சொல்ல வாயெடுக்க துரியோதனன்‌ 
நெகிழ்ந்த குரலில்‌ “பிதாமகரே, சங்கிலிகளால்‌ 
தளைக்கப்பட்டு சிறையிடப்பட்ட யானை கைகளிலும்‌ 
கால்களிலும்‌ ஆறாப்புண்ணுடன்‌ மட்டுமே வாழமுடியும்‌ 
என்பதை நான்‌ இறந்தபின்‌ உணர்வீர்கள்‌” என்றபின்‌ 
திரும்பிச்‌ சென்றான்‌. 


அவனுக்குப்பின்னால்‌ வந்த கர்ணன்‌ அவன்‌ 
தோள்களில்‌ கைவைத்து “அரசே, இத்தருணத்தில்‌ நாம்‌ 
செய்வதற்கொன்றுமில்லை. அவன்‌ தன்‌ இறப்பை தான்‌ 
நாடிச்செல்கிறான்‌. பலிபீடம்‌ நோக்கி செல்லும்‌ 
விலங்குகள்‌ அங்கிருக்கும்‌ தெய்வத்தின்‌ விழி ஒளியால்‌ 
விட்டில்கள்‌ போல்‌ ஈர்க்கப்படுகின்றன என்பார்கள்‌. 
அவன்‌ உடலைப்‌ பாருங்கள்‌! அவன்‌ நடையில்‌ 
எழுந்திருக்கும்‌ மிடுக்கே காட்டுகிறது, அவன்‌ முற்றிலும்‌ 
பிறிதொருவனாக ஆகிவிட்டான்‌ என்று. அறியாதெய்வம்‌ 


வெறியாட்டெழுந்த பூசகன்போல்‌ தோன்றுகிறான்‌” 
என்றான்‌. 


“இனி அவன்‌ நம்மவன்‌ அல்ல. அவன்‌ தந்தைக்குரியவன்‌ 
அல்ல. அவன்‌ குடிகளுக்கு அவன்‌ மேல்‌ எந்த உரிமையும்‌ 
இல்லை. அவன்‌ செல்லும்‌ வழி வேறொன்று. 
நம்மனைவரையும்‌ கையிலிட்டு ஆட்டும்‌ 
அறியாமெய்மையால்‌ வழிநடத்தப்படுகிறான்‌ அவன்‌” 
என்றான்‌ கர்ணன்‌. துரியோதனன்‌ அவன்‌ கையை 
விலக்கிவிட்டு கொந்தளிப்பான முகத்துடன்‌ முன்னால்‌ 
சென்றான்‌. ஜயத்ரதனும்‌ ருக்மியும்‌ அவனருகே வந்து 
நின்றனர்‌. அவர்களுக்கப்பால்‌ எவரையும்‌ 
நோக்காதவனாக கையில்‌ தன்‌ படையாழியுடன்‌ நிமிர்ந்த 
நெஞ்சுடன்‌ எதிர்காற்றில்‌ எழுந்து பறந்த குழல்களுடன்‌ 
சிற்றலைகளாக நெளிந்த தாடியுடன்‌ சிசுபாலன்‌ வெளியே 
சென்றான்‌. 

ராஜசூயப்பந்தலுக்கு வடக்காக அமைந்த சிறுகளத்தில்‌ 
அரசர்கள்‌ தங்கள்‌ அகம்படியினருடன்‌ வந்து சூழ்ந்து 
நிற்பதற்குள்ளாகவே ஏவலர்‌ விரைந்து நிலத்தை 
தூய்மைப்படுத்தி களம்‌ அமைத்தனர்‌. களத்தைச்‌ 
சூழ்ந்தமைந்த தூண்களில்‌ கட்டப்பட்ட பந்தங்களின்‌ 
செவ்வொளியில்‌ களம்‌ ஏற்கெனவே குருதியாடியிருந்தது. 
அரசர்களுக்குப்‌ பின்நிரையில்‌ இந்திரப்பிரஸ்தத்தின்‌ 
பெருங்குடிகளும்‌ வணிகர்களும்‌ சூழ்ந்தனர்‌. சற்று 
நேரத்தில்‌ முகங்களால்‌ ஆன கரை கொண்ட 
நீள்வட்டவடிவ அணிச்சுனை போல அக்களம்‌ மாறியது. 
அதன்‌ தென்மேற்கு மூலையில்‌ மண்பீடம்‌ 
அமைக்கப்பட்டு அதில்‌ உருளைக்கல்லில்‌ விழிகள்‌ 
எழுதப்பட்ட கொற்றவை பதிட்டை செய்யப்பட்டாள்‌. 
களத்தின்‌ நான்கு எல்லைகளிலும்‌ போருக்கான 
கொடிமரங்கள்‌ நிறுத்தப்பட்டன. தருமன்‌ அங்கே 
போடப்பட்ட பீடத்திலமர்ந்தார்‌. பின்னால்‌ தம்பியர்‌ 
நின்றனர்‌. 

இளைய யாதவருக்கு களத்துணையாக சாத்யகி வந்தான்‌. 
அவர்களிருவரும்‌ களத்தின்‌ கிழக்கு மூலையில்‌ இருந்த 
சிறு மரமேடைக்கு சென்று அமர்ந்தனர்‌. சாத்யகி இளைய 
யாதவரின்‌ அணிகலன்களையும்‌ பொற்பட்டுக்‌ 
கச்சையையும்‌ கழற்றி ஒரு கூடையில்‌ வைத்தான்‌. 
இளைய யாதவர்‌ புன்னகை படிந்த முகத்துடன்‌ மிக 
இயல்பான அசைவுகளுடன்‌ இருந்தார்‌. 


மேற்கு மூலையில்‌ களத்துணை இன்றி தனியாக 
சிசுபாலன்‌ நடந்து வந்தான்‌. அரசர்களிலிருந்து ருக்மி 
எழுந்து களத்துணையாகும்பொருட்டு அவன்‌ பின்னால்‌ 
செல்ல சிசுபாலன்‌ திரும்பி அவனை எவரென்றே 
அறியாத விழிகளுடன்‌ “உம்‌!” என்று உறுமி விலகிச்‌ 
செல்லும்படி அறிவுறுத்தினான்‌. “சேதிநாட்டரசே, தங்கள்‌ 
படைத்துணைவராக...” என்று அவன்‌ சொல்ல 
காட்டுப்பன்றி என சிலிர்த்து சிவந்த மதம்‌ கொண்ட 
விழிகளால்‌ அவனை நோக்கி “உம்‌” என்றான்‌ சிசுபாலன்‌ 
மீண்டும்‌. 


ருக்மி நின்றுவிட்டான்‌. இறுக நாணேற்றிய வில்லெனத்‌ 
தெறித்து நின்ற உடலுடன்‌ களத்துக்கு வந்து தன்‌ 


அணிகளையும்‌ எழிற்கச்சையையும்‌ இடக்கையால்‌ 
அறுத்து அப்பால்‌ வீசினான்‌ சிசுபாலன்‌. 
அடியிலணிந்திருந்த தோற்கச்சையை இழுத்து மீண்டும்‌ 
கட்டி தோளில்‌ புரண்ட குழல்களை கொண்டையாக்கி 
பின்னாலிட்டு தாடியை கையால்‌ சுழற்றி முடிச்சிட்டான்‌. 
தன்‌ படையாழியை எடுத்து இயல்பாக ஒருமுறை மேலே 
சுழற்றி கையில்‌ பிடித்தபடி கால்‌ விரித்து களத்தில்‌ 
நின்றான்‌. 

அறைகூவலை சிசுபாலன்‌ முன்னரே 
விடுத்துவிட்டதைக்கண்ட சாத்யகி குனிந்து 
கிருஷ்ணனிடம்‌ மெல்ல ஏதோ சொல்ல அவர்‌ 
புன்னகைத்து அவன்‌ தோளில்‌ தட்டிவிட்டு தன்‌ 
படையாழியை எடுத்தபடி எழுந்தார்‌. இருவருடைய 
படையாழியும்‌ ஒரே அளவில்‌ ஒரே ஒளியுடன்‌ ஒன்றின்‌ 
இருபக்கங்களென தோன்றின. களத்தில்‌ இறங்கி பூழியில்‌ 
காலூன்றி நிலைமண்டலத்தில்‌ இளைய யாதவர்‌ நிற்க 
களமையத்தில்‌ நின்றிருந்த சல்யரும்‌ கிருபரும்‌ 
துரோணரும்‌ எழுந்து கூட்டத்தை நோக்கி திரும்பி ஓசை 
அறும்படி கைகாட்டினர்‌. 


துரோணர்‌ உரத்த குரலில்‌ “அவையீரே, இன்று 
இக்களத்தில்‌ எதிர்நிற்கப்போகும்‌ இருவரும்‌ தாங்கள்‌ 
தேர்ந்த படைக்கலங்களால்‌ போரிடப்போகிறார்கள்‌. 
பாரதவர்ஷத்தின்‌ தொன்மையான போர்நெறிகளின்படி 
இப்போர்‌ நிகழும்‌. தோற்றுவிட்டேன்‌ என்று 
அறிந்தபின்னரும்‌ அடைக்கலம்‌ புகுந்தபின்னரும்‌ போர்‌ 
நிகழலாகாது. படையாழியே படைக்கலம்‌ என்பதால்‌ 
பிறிதொரு படைக்கலம்‌ பயன்படுத்தலாகாது. பூழியோ 
காற்றோ அல்லது பிற பொருட்களோ பார்வையை 
மறைக்கும்படி கையாளலாகாது. படைபொருதும்‌ 
வீரரன்றி பிறர்‌ களமிறங்கலாகாது. வென்றபின்‌ 
தோற்றவனை வணங்கி அவனை விண்ணேற்றிவிட்டே 
வென்றவன்‌ களம்‌ விலகவேண்டும்‌” என்றார்‌. “ஓம்‌! 
அவ்வாறே ஆகுக!” என்றார்‌ கிருபர்‌. “ஓம்‌! ஓம்‌! ஓம்‌!” 
என்று சூழ்ந்திருந்த ஷத்ரியர்‌ முழங்கினர்‌. 
களமூலைகளில்‌ நின்ற கொழுமரங்களில்‌ போர்‌ 
தொடங்குவதற்கான செங்குருதிக்‌ கொடி ஏறியது. 
கூடிநின்றவர்கள்‌ “மூதாதையரே! கொற்றவை 
அன்னையே! அருள்க தேவர்களே!” என்று கூவினர்‌. 
செம்பட்டு உடுத்த முதியபூசகர்‌ வந்து உடுக்கோசையுடன்‌ 
தென்மேற்குமூலையில்‌ அமைந்த கொற்றவைக்கு ஒரு 
சொட்டுக்‌ குருதி அளித்து பூசனைசெய்தார்‌. அவர்‌ 
வணங்கி பின்னகர்ந்ததும்‌ தருமனும்‌ இளையோரும்‌ 


அன்னையை வணங்கினர்‌. துரோணர்‌ தன்‌ 
இடையிலிருந்த சங்கை எடுத்து முழக்கியதும்‌ களம்‌ 
ஒருங்கியது. பந்த ஒளியில்‌ அக்காட்சி சற்றே நடுங்க அது 
தங்கள்‌ கனவோ விழிமயக்கோ எனும்‌ எண்ணத்தை 
கூடியிருந்தோர்‌ அடைந்தனர்‌. 


சிசுபாலன்‌ தன்‌ படையாழியை கையில்‌ சுழற்றியபடி 
மூன்றடி முன்னெடுத்து வைத்து இளைய யாதவரை 
நோக்கி ஏளனப்பெருங்குரலில்‌ நகைத்து “இழிமகனே, 
உன்‌ தலையை துணிக்கப்போகும்‌ படையாழி இது. இதன்‌ 
நிழலையே இது நாள்வரை உன்‌ இல்லத்தில்‌ வைத்து 
வணங்கினாய்‌” என்றான்‌. “மானுடர்‌ ஒவ்வொருவரும்‌ 
தங்கள்‌ இறப்பையே முதன்மையாக வழிபடுகிறார்கள்‌. நீ 
இதுநாள்‌ வரை படைக்கலமெனப்‌ பயின்றது உன்‌ 
இறப்பையே!” 


இளைய யாதவர்‌ புன்னகைத்தார்‌. சிசுபாலன்‌ “உன்‌ 
பயின்றமைந்த ஆணவப்‌ புன்னகையை கடந்து செல்ல 
என்னால்‌ இயலும்‌, யாதவனே. உன்‌ இல்லம்‌ விட்டு 
கிளம்புகையில்‌ உன்‌ துணைவியரிடம்‌ விடைபெற்று 
வந்தாய்‌ அல்லவா? இங்கு நீ தலையற்று விழுந்து 
கிடக்கையில்‌ என்னை எண்ணி இறும்பூது எய்தும்‌ 
இருபெண்டிர்‌ உனது துணைவியரின்‌ ஆழங்களின்‌ 
இருளுக்குள்‌ விழியொளிர அமர்ந்திருக்கிறார்கள்‌ 
என்பதை அறிவாயா? ஏனெனில்‌ உனக்கு முன்னரே 
அவர்களை உளம்‌ மணந்தவன்‌ நான்‌. என்னைக்‌ 
கண்டபின்னே உன்னைத்‌ தெரிவு செய்திருப்பவர்கள்‌ 
அவர்கள்‌. எனவே நீ திகழும்‌ வெளியின்‌ விரிசல்கள்‌ 
அனைத்திலும்‌ ஆழ்ந்திருப்பவன்‌ நானே. நீ தோற்ற 
களங்கள்‌ அனைத்திலும்‌ நான்‌ வெல்வேன்‌” என்றான்‌. 


உரக்க நகைத்து சிசுபாலன்‌ சொன்னான்‌ “நீ விண்‌ வாழும்‌ 

வண்ணனின்‌ மண்‌ வடிவம்‌ என்கின்றனர்‌ சூதர்‌. 
இழிமகனே, விண்‌ தெய்வமே ஆனாலும்‌ பெண்‌ உளம்‌ 
கடத்தல்‌ இயலாது என்று அறிக!” இளைய யாதவர்‌ 
நகைத்து “இதை எப்படி அறிந்தாய்‌ சேதி நாட்டானே? உன்‌ 
அரண்மனைப்‌ பெண்டிர்‌ உளம்‌ புகுந்தாயா?” என்றார்‌. 
“ஆம்‌, உன்‌ அரண்மனை வாழும்‌ பெண்டிரின்‌ 
நிழல்வடிவுகளையே நான்‌ என்‌ அரண்மனையில்‌ 
வைத்துள்ளேன்‌. நான்‌ திகழும்‌ மஞ்சங்களில்‌ எப்போதும்‌ 
நீ இருந்தாய்‌ என்று அறிந்தேன்‌. எனவே நீ திகழும்‌ 
இடங்களில்‌ எல்லாம்‌ நான்‌ இருப்பதையும்‌ 
உறுதிசெய்துகொண்டேன்‌.” 


“அடேய்‌ கீழ்மகனே, இங்கு போரிடுவது நீயும்‌ நானும்‌ 


அல்ல. நீயென்றும்‌ நானென்றும்‌ வந்த ஒன்று” என்றான்‌ 
சிசுபாலன்‌. “உன்‌ பெண்டிர்‌ உள்ளத்தின்‌ கறை நான்‌. உன்‌ 
அச்சங்களில்‌ எழும்‌ விழி நான்‌. நீ குலைந்தமைந்த 
வடிவம்‌ நான்‌.” இளைய யாதவர்‌ “ஆம்‌, நான்‌ போரிடுவது 
எப்போதும்‌ என்னுடன்‌ மட்டுமே” என்றார்‌. 


“வீண்சொல்‌ வேண்டாம்‌, எடு உன்‌ 
படைக்கலப்பயிற்சியை” என்றான்‌ சிசுபாலன்‌. அவன்‌ 
தன்‌ படையாழியைச்‌ சுழற்றி வீச அதே கணத்தில்‌ எழுந்த 
இளைய யாதவரின்‌ படையாழி அதை காற்றில்‌ 
சந்தித்தது. இருபடையாழிகளும்‌ ஒன்றுடன்‌ ஒன்று உரசி 
திடுக்கிட்டுத்‌ தெறித்து ரீங்கரித்து சுழன்று மீண்டும்‌ 
அவற்றை ஏவியவர்களின்‌ கைகளுக்குச்‌ சென்று 
சேர்ந்தன. காற்றில்‌ ஒன்றை ஒன்று போரிடும்‌ 
பறவைகளென துரத்தித்‌ துரத்தி, கொத்தி, சிறகுரசி, உகிர்‌ 
கொண்டு கிழித்து மேலும்‌ கீழுமென பறந்து எழுந்து 
அமைந்து போரிட்டன. அக்களத்தைச்‌ சுற்றியும்‌ 
கால்மடித்தெழுந்தும்‌, கை சுழற்றி இடை வளைத்தும்‌, 
தோள்வளைந்து எழுந்தும்‌, தாவியும்‌ இருவரும்‌ 
அப்படையாழியை ஏவினர்‌. பறந்து மரத்திற்கு வந்து 
மீளும்‌ பறவைகள்‌ போல அப்படையாழிகள்‌ அவர்கள்‌ 
கைகளுக்கு வந்தன. 


இருவர்‌ முகமும்‌ ஒருவரை ஒருவர்‌ மட்டுமே நோக்கி 
கனவில்‌ ஆழ்ந்திருந்தன. “ 'பெருங்காதல்‌ கொண்ட இருவர்‌ 
மட்டுமே இப்படி ஒருவரில்‌ ஒருவர்‌ ஆழ முடியும்‌” என்றான்‌ 
ஜயத்ரதன்‌. “பெருங்காதல்‌ ஒருவரை பிறிதொருவர்‌ 
உண்ணுவதில்‌ முடியும்‌” என்று கைகளைக்‌ கட்டியிருந்த 
கர்ணன்‌ சொன்னான்‌. படையாழிகள்‌ சுழன்று மண்ணை 
சீவித்‌ தெறித்து பறக்கவிட்டு மேலெழுந்தன. செங்குத்தாக 
பாய்ந்து மேழியென உழுது மேலேறின. அங்கு கூடி 
நின்றவர்களின்‌ செவிகளில்‌ காற்றின்‌ ஓசை எழுப்பி மிக 
அருகே பறந்து சென்றன. அவற்றின்‌ பரப்பு திரும்பிய 
கணங்களில்‌ கண்ணை அடைத்து மறைந்த மின்னலைக்‌ 
கண்டனர்‌. சினந்த கழுகுகள்‌ போல்‌ அவற்றின்‌ அகவலை 
கேட்டனர்‌. 


இரண்டு படையாழிகளும்‌ ஒன்றெனத்‌ தோன்றின. “இதில்‌ 
எது அவனுடையது?” என்றான்‌ ருக்மி. அப்பால்‌ 
நின்றிருந்த முதிய ஷத்ரியர்‌ “இரண்டும்‌ அவனுடையதே” 
என்றார்‌. ௬க்மி திரும்பி நோக்கி பல்லைக்‌ கடித்தபடி 
சொல்லெடுக்காமல்‌ முகம்‌ திருப்பிக்கொண்டான்‌. நத்தை 
நீட்டிய ஒளிக்கோடென சென்றது ஓர்‌ ஆழி. அதைத்‌ 
தொட்டு தெறிக்க வைத்து வானில்‌ எழுப்பியது பிறிதொரு 
ஆழி. அனல்பொறிகள்‌ பறக்க ஒன்றையொன்று 


தழுவியபடி வானில்‌ எழுந்து சுழன்று மண்ணில்‌ 
அமைந்தன. உருண்டு காற்றில்‌ ஏறி மிதந்து தங்கள்‌ 
உடையவன்‌ கைகளை அடைந்தன. 


இருவரும்‌ முற்றிலும்‌ இடம்‌ மாறி இருப்பதை கர்ணன்‌ 
கண்டான்‌. இருவரும்‌ அங்கிலாதிருப்பதை பின்பு 
உணர்ந்தான்‌. படையாழிகள்‌ மீள மீள ஒற்றைச்‌ 
சொல்லை சொல்லிக்‌ கொண்டிருந்தன. ஊழ்கத்தில்‌ 
அமர்ந்த முனிவரின்‌ உளத்தெழுந்த நுண்சொல்‌ போல. 
சிறகுரீங்கரிக்கும்‌ வண்டுகள்‌. சிதறிச்சுழலும்‌ 
நீர்வளையங்கள்‌. இரும்பு ஒளியென்றாகியது. 
ஒளிகரைந்து வெளியாகியது. பொருளென்று அறிபவை 
அசைவின்மையின்‌ தோற்றங்களே என்று கர்ணன்‌ 
நினைத்தான்‌. விரைவு அவற்றை 
இன்மையென்றாக்கிவிடுகிறது. 


“இது வெறும்படைக்கலப்‌ பயிற்சி அல்ல. 
பருப்பொருளொன்று எண்ணமென்றும்‌ உள்ளமென்றும்‌ 
ஊழ்கமென்றும்‌ ஆவது” என்றான்‌ தருமனின்‌ அருகே 
நின்றிருந்த பீமன்‌. களத்திலிட்ட மரத்தாலான பீடத்தின்‌ 
நுனியில்‌ உடல்‌ அமைத்து கைபிணைத்து பதறிய 
உடலுடன்‌ அமர்ந்திருந்த தருமன்‌ “எத்தனை பொழுதாக 
நடைபெறுகிறது இந்தப்போர்‌? ஒன்றை ஒன்று ஒரு 
கணமும்‌ வெல்லவில்லையென்றால்‌ என்று முடியும்‌ இது?” 
என்றார்‌. நகுலன்‌ அவருக்குப்‌ பின்னால்‌ நின்றபடி “இது 
ஊழிப்போர்‌, மூத்தவரே” என்றான்‌. “முடிவற்றது. முடிவில்‌ 
மீண்டும்‌ முளைப்பது.” 


பெண்டிர்‌ அணிவகுத்த தென்மேற்குப்‌ பகுதியின்‌ 
மையத்திலிட்ட பீடங்களில்‌ குந்தியும்‌ திரெளபதியும்‌ 
அருகருகே அமர்ந்திருந்தனர்‌. குந்தி புன்னகை நிறைந்த 
விழிகளுடன்‌ இளைய யாதவரின்‌ உடலில்‌ மட்டுமே 
விழிநட்டு அமர்ந்திருந்தாள்‌. மைந்தன்‌ நடைபழகக்‌ 
காணும்‌ அன்னையைப்போல. அங்கு நிகழ்வதென்ன 
என்று முற்றிலும்‌ அறியாதவள்‌ போல்‌ விழிநோக்கு 
மறைய முகம்‌ கற்சிலையென இறுக நிகரமைந்த 
நெடுந்தோள்களுடன்‌ அசைவற்று அமர்ந்திருந்தாள்‌ 
திரெளபதி. 


இருவீரர்கள்‌ கால்களையும்‌ ஜயத்ரதன்‌ நோக்கிக்‌ 
கொண்டிருந்தான்‌. அவை முற்றிலும்‌ தாளத்தில்‌ 
அமைந்த மிக அழகிய நடனமொன்றை மண்ணில்‌ 
நிகழ்த்திக்‌ கொண்டிருந்தன. மெல்லிய சிலிர்ப்புடன்‌ 
அவன்‌ நிமிர்ந்து அவர்களின்‌ கைகளை பார்த்தான்‌. 
அவை காற்றில்‌ நெளிந்தும்‌, சுழித்தும்‌, சுழன்றும்‌ 


பறந்தன. விரல்கள்‌ மலர்ந்தும்‌, குவிந்தும்‌ பேசும்‌ உதடுகள்‌ 
போல்‌ முத்திரைகொண்டன. பெரும்‌ உள எழுச்சியுடன்‌ 
அவன்‌ கர்ணனின்‌ கையை பற்றினான்‌. “இது போரல்ல, 
நடனம்‌ மூத்தவரே!” என்றான்‌. கர்ணன்‌ திரும்பி 
அவனைப்‌ பார்த்தபின்‌ அவர்கள்‌ செயல்களைப்‌ பார்த்து 
தானும்‌ முகமலர்ந்து “ஆம்‌, நடனம்‌!” என்றான்‌. ஜயத்ரதன்‌ 
உவகையுடன்‌ “அந்த இசையைக்கூட கேட்க முடிகிறது” 
என்றான்‌. கர்ணனும்‌ அவனுக்குப்‌ பின்னால்‌ நின்றிருந்த 
துச்சாதனனும்‌ துச்சலனும்‌ ஒரே குரலில்‌ “ஆம்‌, இனிய 
இசை!” என்றார்கள்‌. 


கர்ணன்‌ “அவ்விரல்கள்‌ சொல்லும்‌ சொற்கள்‌ என்ன? 
அவை இப்போருக்குரியவை அல்ல. விண்ணிழிந்து மண்‌ 
நிகழ்ந்த வேறு ஏதோ தெய்வங்களால்‌ அவை உரையாடிக்‌ 
கொள்ளப்படுகின்றன” என்றான்‌. “என்ன 
சொல்கிறீர்கள்‌, மூத்தவரே?” என்றான்‌ துச்சாதனன்‌. 
கர்ணன்‌ “அறியேன்‌. ஆனால்‌ அவை உரையாடிக்‌ 
கொள்கின்றன” என்றான்‌. இரு கைகளையும்‌ சேர்த்தபடி 
சற்றே முன்னகர்ந்து அவன்‌ அவ்விரு உடல்களிலும்‌ 
எழுந்து நெளிந்து கொண்டிருந்த கைகளையே 
நோக்கினான்‌. நடனக்‌ கலை தேர்ந்த பெரும்‌ சூதர்கள்‌ 
ஆடும்‌ நாடகக்‌ காட்சி. 


“சொல்‌!” என்றான்‌. “என்ன சொல்கிறீர்‌?” என்றான்‌ 
ஜயத்ரதன்‌. கர்ணன்‌ இருகைகளையும்‌ மாறி மாறி நோக்கி 
தவித்தான்‌. பின்பு ஏதோ ஒரு கணத்தில்‌ சிசுபாலனின்‌ 
இருகைகளையும்‌ ஒரே கணத்தில்‌ நோக்கினான்‌. நெஞ்சு 
துடிக்க அமர்ந்திருந்தபோது எண்ணம்‌ அழிய இருவரில்‌ 
எழுந்த நான்கு கைகளையும்‌ ஒரே தருணத்தில்‌ கண்டான்‌. 
அவ்வொற்றைச்‌ சொல்லை அவன்‌ விழிகள்‌ கேட்டன. 
“நாம்‌!” ஜயத்ரதன்‌ “என்ன சொல்கிறீர்‌, மூத்தவரே?” 
என்றான்‌. “நாம்‌!” என்று மீண்டும்‌ கர்ணன்‌ சொன்னான்‌. 
பின்‌ கனவிலென “ஒருவர்‌!” என்று ஓசையிலாது 
சொன்னான்‌. 


இனிய பாடலென்றாகின அச்சொற்கள்‌. இருமை என்பது 
ஒன்றில்லை. இருவரென்றும்‌ இங்கில்லை. 
ஒன்றெனப்படுவது நின்றருளும்‌ வெளி. இருமையென்று 
கி தன்னை நிகழ்த்தி ஆடி வீழ்ந்து புன்னகைத்து 

ண்டும்‌ கலைந்துகொள்கிறது. அது இதுவே. இதுவும்‌ 
அதுவே. இது மெய்மை. இது மாயை. இது இருத்தல்‌. இது 
இன்மை. இது அண்மை. இது சேய்மை. இது ஆதல்‌. இது 
அழிதல்‌. இரண்டின்மை. ஒருமையென எஞ்சும்‌ அதன்‌ 
என்றுமுள பேதைமை. 


துரியோதனன்‌ “ஹா!” என்று ஒரு ஒலியெழுப்ப கர்ணன்‌ 
திரும்பிப்பார்த்தான்‌. அவன்‌ விழிகளைப்‌ பார்த்த 
சிசுபாலனை பார்த்தபோது அவனும்‌ “ஆம்‌!” என்றான்‌. 
அவன்‌ தோளைத்‌ தொட்டு “என்ன?” என்றான்‌ ஜயத்ரதன்‌. 
“மஹத்‌!” என்றான்‌ கர்ணன்‌. ஜயத்ரதன்‌ “புரியவில்லை, 
மூத்தவரே!” என்றான்‌. “மஹத்திலிருந்து தன்மாத்ரைகள்‌. 
தன்மாத்ரையிலிருந்து அகங்காரம்‌. அகங்காரத்திலிருந்து 
அறிவு. அறிவிலிருந்து அறியாமை” என்று கர்ணன்‌ 
சொன்னான்‌. “இது வசிஷ்ட சம்ஹிதையின்‌ வரி 
அல்லவா?” என்றான்‌ ஜயத்ரதன்‌. 


“ஒருகணம்‌” என்றான்‌ கர்ணன்‌. “புரியும்படி 
சொல்லுங்கள்‌, மூத்தவரே” என்றான்‌ ஜயத்ரதன்‌. 
“ஒருகணம்‌. ஒருமை இழந்து அனைத்தும்‌ 
குலைந்துவிடுகிறது அப்போது. அவ்வொரு கணத்தில்‌ 
காலம்‌ பெருகி விரிந்து வெளி நிகழ்கிறது.” ஜயத்ரதன்‌ 
திரும்பி நோக்கியபோது சிசுபாலனின்‌ உடலசைவுகள்‌ 
இளைய யாதவரின்‌ உடலசைவுகளிவிருந்து சற்றே 
மாறுபட்டிருப்பதை கண்டான்‌. அது ஒரு விழிமயக்கா 
என்று ஐயம்‌ எழுமளவுக்கு மெல்லியது. இல்லை 
விழிமயக்கே என்று அவன்‌ உள்ளம்‌ சொல்லிக்‌ 
கொண்டிருக்கையிலேயே அவ்வேறுபாடு மேலும்‌ 
தெரிந்தது. 


நோக்கியிருக்கவே அவ்விரு உடல்களும்‌ முற்றிலும்‌ 
வேறுபட்டன. ஜயத்ரதன்‌ கர்ணனின்‌ கைகளைப்பற்றி 
“விழுந்து கொண்டிருக்கிறான்‌” என்றான்‌. சிசுபாலன்‌ 
உடலசைவின்‌ ஒத்திசைவு குறைந்தபடியே வந்தது. 
சினம்கொண்ட அசைவுகள்‌ அவன்‌ கைகளில்‌ எழுந்தன. 
அவன்‌ கால்களின்‌ தாளம்‌ பிறழ்ந்தது. ஜயத்ரதன்‌ “என்ன 
செய்கிறான்‌? அனைத்தும்‌ பிழையாகிறது” என்றான்‌. 
கர்ணன்‌ “ஒரு பிழையசைவு போதும்‌. படையாழி அவன்‌ 
தலையை அறுத்துவீசிவிடும்‌” என்றான்‌. அறியாது 
விழிதூக்கி பீடமருகே நின்ற அர்ஜுனனை பார்த்தான்‌. 
இருவர்‌ நோக்குகளும்‌ ஒரு கணம்‌ சந்தித்துக்‌ 
கொண்டபோது அர்ஜுனன்‌ புன்னகையுடன்‌ மெல்ல 
இதழசைத்தான்‌. அவன்‌ சொன்னதென்ன என்று 
உணர்ந்ததும்‌ திகைத்து கர்ணன்‌ பார்வையை 
விலக்கிக்கொண்டான்‌. 


பீமன்‌ குனிந்து தருமனிடம்‌ “முடிந்துவிட்டது, அரசே!” 
என்றான்‌. தருமன்‌ “இவனுக்கென்ன ஆயிற்று? 
அசைவுகள்‌ அனைத்தும்‌ சிதறிக்‌ கொண்டிருக்கின்றன!” 
என்றார்‌. பீமன்‌ “மைய முடிச்சு அவிழ்ந்த 
தோல்பாவையைப்போல இருக்கிறான்‌” என்றான்‌. 


சிசுபாலன்‌ பூசனைகளில்லாது கைவிடப்பட்ட 
காட்டுத்தெய்வம்போல்‌ இருந்தான்‌. நெஞ்சை 
வலக்கையால்‌ அறைந்து பேரோசையிட்டு பற்களைக்‌ 
கடித்தபடி எருதென காலால்‌ நிலத்தை உதைத்து புழுதி 
கிளப்பி முன்னால்‌ பாய்ந்தான்‌. தொடையை ஓங்கித்தட்டி 
கைதாக்கி ஆர்ப்பரித்தான்‌. அவன்‌ படையாழி 
கூகையென உறுமியபடி இளைய யாதவரின்‌ 
படையாழியை அடித்து தெறிக்கவைத்தது. விம்மிச்‌ 
சுழன்று அவனிடம்‌ மீண்டு வந்தது. 


சினத்தின்‌ வெறியில்‌ அவன்‌ கைகளும்‌ கால்களும்‌ 
உடலிலிருந்து பிரிந்து தனித்தெழுந்து சுழன்றன. “அவன்‌ 
உடலின்‌ நான்கு சினங்கொண்ட நாகங்கள்‌ எழுந்தது 
போல்‌” என்றான்‌ நகுலன்‌. சகதேவன்‌ “அவனுக்கு வலிப்பு 
எழுகிறது போல்‌ தோன்றுகிறது” என்றான்‌. அவன்‌ 
நெற்றியில்‌ ஆழ்ந்த வெட்டுத்தடமென ஒன்று எழுவதை 
தருமன்‌ கண்டார்‌. “அ! நுதல்விழி” என்று திகைப்புடன்‌ 
சொல்ல அனைவரும்‌ அக்கணமே அதை கண்டனர்‌. 
விரைந்து சுழன்ற கைகள்‌ பெருகின. “நான்கு கைககள்‌ 
போல!” நுதல்விழியும்‌ நாற்கரமும்‌ கொண்டு “இதோ! 
இதோ!” என்று கூவியபடி அவன்‌ தன்‌ படையாழியை 
வீசினான்‌. அது குறிபிழைத்தது. 


இளைய யாதவர்‌ நகைத்து “இவ்வழி!” என்றார்‌. 
“இவ்வழியே!” என்று தன்‌ படையாழியை செலுத்தினார்‌. 
“ஆம்‌!” என்று சிசுபாலன்‌ அலறிய மறுகணம்‌ படையாழி 
அவன்‌ தலையை துணித்து மேலேறியது. குருதி 
செம்மொட்டு மாலையை சுழற்றி வீசியதுபோல்‌ மண்ணில்‌ 
விழுந்து மணிகளெனச்‌ சிதறி புழுதிகவ்வி உருண்டது. 
குருதி சூடிய படையாழி ஒன்று பறந்து சென்று இளைய 
யாதவரின்‌ வலக்கர சுட்டுவிரலில்‌ அமைந்தது. ஒளிரும்‌ 
புன்னகையுடன்‌ பிறிதொரு ஆழி அதைத்‌ தொடர்ந்து 
வந்து அதன்‌ மேல்‌ அமர்ந்தது. இரண்டும்‌ இணைந்து 
ஒன்றென ஆயின. 


சிசுபாலனின்‌ தலை தாடியும்‌ தலைமுடியும்‌ சிதறிப்பரக்க 
விண்ணிலிருந்து மண்ணுக்கு விழுந்த விதை போல 
தெறித்து புழுதியில்‌ உருண்டு கிடந்தது. அவன்‌ 
தலையற்ற உடல்‌ கால்களில்‌ நின்று வலிப்பு கொண்டு 
இழுபட்டுச்‌ சரிந்து துள்ளி வலப்பக்கமாக விழுந்து 
மண்ணில்‌ நெளிந்தது. கட்டை விரல்கள்‌ இறுகி பின்பு 
தணிந்தன. கைவிரல்கள்‌ ஒவ்வொன்றாக சொடுக்கி 
நிமிர்ந்து அதிர்ந்து பின்‌ அணைந்தன. இருகைகளிலும்‌ 
சுட்டுவிரலும்‌ கட்டைவிரலும்‌ சின்முத்திரையென 
இணைந்து உறைந்தன. தருமன்‌ பீமனைத்‌ தொட்டு 


மூச்சுக்குரலில்‌ “அவன்‌ நெற்றியில்‌ இப்போது அந்த 
மூவிழி இல்லை” என்றார்‌. “அது ஒரு விழிமயக்குதான்‌, 
மூத்தவரே” என்றான்‌ பீமன்‌. 


சுவரோவியம்போல்‌ சமைந்து நின்ற கூட்டத்திலிருந்து 
தமகோஷர்‌ இருகைகளையும்‌ கூப்பியபடி முன்னால்‌ 
வந்தார்‌. “இளைய யாதவரே, சேதியின்‌ அரசனை 
தனிப்போரில்‌ கொன்றமையால்‌ அந்நாட்டு முடியும்‌ 
மண்ணும்‌ தங்களுக்குரியதாயின. என்‌ மைந்தனை 
இக்களம்‌ விட்டு எடுத்துச்செல்லவும்‌ அரசனுக்குரிய 
முறையில்‌ சிதையேற்றவும்‌ தங்கள்‌ ஒப்புதலை 
கோருகிறேன்‌” என்றார்‌. அவரது முதிய உடல்‌ தோள்‌ குறுகி 
மெல்ல அதிர்ந்து கொண்டிருந்தது. இடக்கால்‌ தனித்து 
ஆடியது. கூப்பிய கைகள்‌ இறுகியிருந்தன. 


இளைய யாதவர்‌ தன்‌ படையாழியை இடை செருகி அவர்‌ 
அருகே வந்து கைகூப்பி “தந்தையின்‌ துயரை நான்‌ 
அறிவேன்‌, மூத்தவரே. ஆனால்‌ படைக்கலம்‌ ஏந்துபவன்‌ 
எவனும்‌ குருதி கொடுக்கும்‌ நாளுக்காக 
காத்திருப்பதையே வாழ்க்கையாகக்‌ கொண்டுள்ளான்‌. 
இருந்தவர்க்கோ இறந்தவர்க்கோ துயருறார்‌ 
அறிவுடையோர்‌” என்றார்‌. “ஆம்‌, உண்மை. நான்‌ 
காத்திருந்த தருணம்‌ இது. ஆகவே துயருறவில்லை. 
மண்ணிலிருந்து நூலுக்கு என்‌ மைந்தன்‌ இடம்‌ 
பெயர்ந்துவிட்டான்‌ என்றே கொள்கிறேன்‌” என்றார்‌ 
தமகோஷர்‌. 


“பட்டத்து இளவரசராக இவர்‌ எவரை 
அறிவித்திருக்கிறார்‌?” என்றார்‌ இளைய யாதவர்‌. “விசால 
நாட்டு அரசி பத்ரையின்‌ முதல்‌ மைந்தன்‌ தர்மபாலனை 
தன்‌ வழித்தோன்றலாக அறிவித்துவிட்டு என்‌ மைந்தன்‌ 
நகர்‌ நீங்கியிருக்கிறான்‌” என்றார்‌. “அவனுக்கு சேதி 
நாட்டை என்‌ அன்புக்‌ கொடையாக அளிக்கிறேன்‌. 
தமகோஷரே, மாவீரன்‌ சிசுபாலனின்‌ கொடிவழி என்றும்‌ 
திகழ்வதாக! ஓம்‌ அவ்வாறே ஆகுக!” என்றபின்‌ திரும்பி 
கை நீட்டினார்‌. ஏவலன்‌ ஒருவன்‌ தொலைவிலிருந்து 
மரக்கிண்டியில்‌ நீருடன்‌ அவர்‌ அருகே ஓடிவந்தான்‌. 
அதை வலக்கையில்‌ விட்டு தமகோஷரின்‌ கைகளுக்கு 
ஊற்றி சேதி நாட்டை அவருக்கு நீரளித்தார்‌. 


“வணங்குகிறேன்‌ யாதவரே, உம்‌ நிகரழியாப்‌ பெருநிலை 
மண்ணில்‌ உள்ளோர்‌ அனைவருக்கும்‌ வழிகாட்டியாக 
அமையட்டும்‌!” என்றார்‌ தமகோஷர்‌. இளைய யாதவர்‌ 
குனிந்து சிசுபாலனின்‌ தலையை எடுத்து வீழ்ந்துகிடந்த 
அவன்‌ உடல்‌ கழுத்துப்‌ பொருத்தில்‌ வைத்தார்‌. நான்கு 


பக்கங்களிலுமென முறுகித்‌ திரும்பியிருந்த கைகளையும்‌ 
கால்களையும்‌ பற்றி மெல்லத்திருப்பி சீரமைத்தார்‌. 
திறந்திருந்த அவன்‌ விழிகளை கைகளால்‌ தொட்டு 
மூடினார்‌. துயிலும்‌ குழந்தையை தந்தை என கனிந்து 
நோக்கி சிலகணங்கள்‌ இருந்தார்‌. 


அவன்‌ நெற்றிமேல்‌ கைவைத்து முடியை கோதி பின்‌ 
செருகி “செல்க! வீரர்‌ உலகில்‌ எழுக! அங்கொருநாள்‌ நாம்‌ 
சந்திப்போம்‌, இளையோனே! அப்போது தோள்‌ 
தழுவுகையில்‌ இருவருக்கும்‌ நடுவே இவ்வுலகு சமைக்கும்‌ 
பொய்மைகளும்‌ பொய்மையைவிட துயர்மிகுந்த 
உண்மைகளும்‌ இல்லாதிருப்பதாக! ஓம்‌, அவ்வாறே 
ஆகுக!” என்றபின்‌ எழுந்து எவரையும்‌ நோக்காது 
அர்ஜுனனை அணுகி அவனையும்‌ கடந்து சீரான 
காலடிகளுடன்‌ வேள்விப்பந்தலை நோக்கி சென்றார்‌. 

இந்திரப்பிரஸ்தத்தின்‌ அரசவிருந்தினர்களுக்கான 
மாளிகைநிரையின்‌ இறுதியில்‌ அமைந்திருந்த 
துரியோதனனின்‌ மாளிகையின்‌ முன்பு 
முதற்புலரியிலேயே சகட ஒலி சூழ தேர்கள்‌ வந்து 
நின்றன. துர்மதனும்‌ துச்சலனும்‌ துர்முகனும்‌ இறங்கினர்‌. 
அவர்களுக்குப்‌ பின்னால்‌ வந்து நின்ற தேர்களிலிருந்து 
பீமவேகனும்‌ சுஜாதனும்‌ விகர்ணனும்‌ இறங்கினர்‌. காத்து 
நின்ற ஸ்தானிகரிடம்‌ “மூத்தவர்‌ சித்தமாகிவிட்டாரா?” 
என்றான்‌ துர்முகன்‌. அவர்‌ முகமனுரைத்து “சற்று 
முன்னர்தான்‌ இளையவர்‌ வந்தார்‌. மூத்தவரை 
அழைக்கும்‌ பொருட்டு மேலே சென்றார்‌” என்றார்‌. 


அவர்கள்‌ கீழேயே காத்து நின்றனர்‌. அடுத்து வந்த 
தேரிலிருந்து சுபாகுவும்‌ சலனும்‌ இறங்கினர்‌. அதற்கடுத்த 
தேரிலிருந்து இறங்கிய பிற கெளரவர்கள்‌ அங்கேயே 
நின்று என்ன நிகழ்கிறது என்று பார்த்தார்கள்‌. 
மேலிருந்து எடைமிக்க காலடிகளுடன்‌ படியிறங்கி வந்த 
துச்சாதனன்‌ காத்து நின்றிருந்த தம்பியரை அணுகி 
விழிசுருக்கி “அங்கநாட்டரசர்‌ வரவில்லையா?” என்றான்‌. 
“அவர்‌ கிளம்பிக்கொண்டிருப்பதாக சொன்னார்கள்‌” 
என்றான்‌ துர்மதன்‌. “நீங்கள்‌ படகுக்கு செல்லுங்கள்‌” 
என்றான்‌ துச்சாதனன்‌. 


“மூத்தவர்‌ நகர்நீங்குவது ஒரு சடங்காக இங்கே 
கொண்டாடப்படுகிறது என்றார்கள்‌” என்றான்‌ துர்மதன்‌. 
“ஆம்‌. மதுபர்க்க முறைமைகள்‌ உள்ளன. 
வழியனுப்புவதற்கு பாண்டவர்களின்‌ மூத்தவர்‌ 
வருவாரென்று சொன்னார்கள்‌” என்று துச்சாதனன்‌ 
சொன்னான்‌. “அப்போது நாங்கள்‌ உடனிருப்பதே 
முறைமை” என்றான்‌ துச்சலன்‌. “ஆம்‌, ஆனால்‌ இப்போது 
சடங்குகளை எளிமையாக்கி விடலாம்‌ என்று மூத்தவர்‌ 
எண்ணுகிறார்‌. அவர்‌ இன்னும்‌ சித்தமாகவில்லை. நீங்கள்‌ 
கிளம்புங்கள்‌” என்றான்‌ துச்சாதனன்‌. 


அவர்கள்‌ குழப்பத்துடன்‌ தலைவணங்கி ஒருவரை 
ஒருவர்‌ நோக்கியபடி வெளியே சென்றனர்‌. அவர்களிடம்‌ 
இருந்து செய்தியை பெற்றுக்கொண்ட பிற கெளரவர்கள்‌ 


தங்களுக்குள்‌ தாழ்ந்த குரலில்‌ பேசியபடி தேர்களில்‌ ஏறி 
யமுனைக்கரை நோக்கி சென்றனர்‌. அவர்கள்‌ செல்வதை 
இடையில்‌ கைவைத்து நோக்கி நின்ற துச்சாதனன்‌ 
ஸ்தானிகரிடம்‌ “அங்கர்‌ வந்தவுடன்‌ மேலே அனுப்புங்கள்‌” 
என்று சொல்லிவிட்டு தளர்ந்தவன்போல படிகளின்‌ 
கைப்பிடியை பற்றியபடி ஏறி மேலே சென்றான்‌. 


கெளரவர்களின்‌ தேர்நிரை முற்றத்துக்குள்‌ புகுந்து 
மறுபக்கம்‌ வழியாக வெளியேறி யமுனைக்குச்‌ செல்லும்‌ 
சரிந்த பாதையில்‌ சகடங்கள்‌ ஒலிக்க குளம்புத்‌ 
தாளத்துடன்‌ இறங்கிச்‌ சென்றுகொண்டிருந்தது. அந்த 
ஒலி தன்னைச்சூழ்ந்து ஒலித்துக்கொண்டிருக்க நின்ற 
ஸ்தானிகர்‌ விளங்கிக்கொள்ள முடியாத அச்சமொன்றை 
அடைந்தார்‌. துரியோதனனிடமிருந்து அவனுடைய 
ஆடிப்பாவைகள்‌ ஒவ்வொன்றாகக்‌ கிளம்பி விலகிச்‌ 
செல்வதைப்போல்‌ அவருக்குத்‌ தோன்றியது. 
சென்றவர்களில்‌ ஒருவராக துரியோதனனும்‌ 
இருந்திருப்பாரா என்ற எண்ணம்‌ எழுந்தவுடன்‌ அவர்‌ 
தனக்குத்தானே என தலையசைத்துக்‌ கொண்டார்‌. 


முற்றத்தில்‌ இறங்கி கர்ணனின்‌ தேர்‌ வருகிறதா என்று 
நோக்கி நின்றார்‌. தொலைவில்‌ அங்கநாட்டின்‌ 
யானைச்சங்கிலிக்‌ கொடி பறந்த தேர்‌ அணுகி வருவதை 
கண்டவுடன்‌ ஏவலனை அழைத்து அதை எதிர்கொள்ளச்‌ 
சொன்னார்‌. தேர்வந்து முற்றத்தில்‌ நிற்க அதன்‌ படியில்‌ 
கால்வைக்காமல்‌ நேராகவே தரையில்‌ காலூன்றி நிமிர்ந்த 
நீள்‌ உடலுடன்‌ முழு அரசகோலத்தில்‌ கர்ணன்‌ அவரை 
நோக்கி வந்தான்‌. அருகே வந்ததும்‌ தன்‌ தலைக்கு மேல்‌ 
சென்ற அவன்‌ முகத்தை அண்ணாந்து நோக்கி கைகூப்பி 
“அங்க நாட்டரசருக்கு வணக்கம்‌. தங்களை அரசர்‌ 
அறைக்கு செல்லும்படி இளையவர்‌ துச்சாதனர்‌ 
சொன்னார்‌?” என்றார்‌. 


“இளையவர்களெல்லாம்‌ இங்கு இருக்கிறார்களல்லவா?” 
என்றான்‌ கர்ணன்‌. “அவர்கள்‌ படகுத்துறைக்குச்‌ 
செல்லும்படி இளையவரின்‌ ஆணை” என்றார்‌. 
“மதுபர்க்கச்‌ சடங்கு இங்குதானே?” என்று புருவத்தை 
சுளித்தபடி கர்ணன்‌ கேட்டான்‌. “தெரியவில்லை. அது 
இளையவருக்குத்தான்‌ தெரியும்‌. என்னிடம்‌ செய்தி 
ஏதுமில்லை” என்றார்‌ ஸ்தானிகர்‌. ஒருகணம்‌ கண்ணில்‌ 
எழுந்த சினத்துடன்‌ அவரை நோக்கி ஏதோ சொல்ல 
வாயெடுத்தபின்‌ கைவீசி அதைத்தவிர்த்து கர்ணன்‌ 
படியேறி மேலே சென்றான்‌. 


துரியோதனனின்‌ மஞ்சத்தறை வாயிலில்‌ இரண்டு 


ஏவலர்கள்‌ நின்றிருந்தனர்‌. கர்ணனைப்‌ பார்த்ததும்‌ 
தலைவணங்கி விலகினர்‌. கர்ணன்‌ ஒப்புதல்‌ கோராமல்‌ 
மஞ்சத்தறை வாயிலைத்‌ திறந்து உள்ளே சென்றான்‌. 
விரிந்த அரசமஞ்சத்தில்‌ துரியோதனன்‌ தலைக்கு இரு 
தலையணைகளை வைத்து சற்றே நிமிர்ந்ததுபோல்‌ 
படுத்திருந்தான்‌. கண்கள்‌ மூடியிருந்தன. கைகள்‌ மார்பில்‌ 
கோக்கப்பட்டிருந்தன. அவன்‌ அருகே நின்றிருந்த 
துச்சாதனன்‌ கர்ணனைக்‌ கண்டதும்‌ உடலில்‌ கூடிய 
விரைவுடன்‌ அருகணைந்து “மூத்தவருக்கு கடும்‌ 
காய்ச்சல்‌ கண்டிருக்கிறது, மூத்தவரே” என்றான்‌. 


கர்ணன்‌ குனிந்து துரியோதனனை பார்த்தபின்‌ 
“எப்போதிலிருந்து?” என்றான்‌. துச்சாதனன்‌ “நேற்று இரவு 
முழுக்க துயிலாமல்‌ இருந்தார்‌ என்று ஏவலர்கள்‌ 
சொல்கிறார்கள்‌. பொருளின்றி எதையோ 
கூவிக்கொண்டிருந்ததாகவும்‌ அரண்மனை முழுக்க சுற்றி 
அலைந்ததாகவும்‌ ஏவலரை அறைந்ததாகவும்‌ 
சொன்னார்கள்‌. அதன்‌ பிறகு வெளியே சென்று 
தோட்டத்தில்‌ நெடுநேரம்‌ நின்றிருக்கிறார்‌” என்றான்‌. 


“மது அருந்தினாரா?” என்று கர்ணன்‌ கேட்டான்‌. “நேற்று 
இரவு முழுக்க மது அருந்திக்கொண்டே இருந்திருக்கிறார்‌. 
மேலும்‌ கடுமையான மது கேட்டிருக்கிறார்‌. சற்றே 
பிந்தியபோதுதான்‌ ஏவலரை அறைந்திருக்கிறார்‌” என்று 
துச்சாதனன்‌ மிகத்தாழ்ந்த குரலில்‌ சொன்னான்‌. 
“முன்னரே இப்படித்தான்‌ இருந்தார்‌. இங்கு வந்த ஒருநாள்‌ 
சற்றே மீண்டுவிட்டார்‌ என்று எண்ணினேன்‌. ஆனால்‌...” 


கர்ணன்‌ மீண்டும்‌ திரும்பி துரியோதனனை பார்த்தான்‌. 
இரவு முழுக்க அருந்திய மது அவனுடைய முகத்தை நீரில்‌ 
ஊறிய நெற்று போலாக்கியிருந்தது. கண்களுக்குக்‌ கீழே 
திரைச்சுருக்கங்கள்போல மூன்று மடிப்புகளாக 
தசைவளைவுகள்‌. வாயைச்‌ சுற்றி அழுத்தமான 
கோடுகள்‌ விழ கன்னங்கள்‌ தொய்ந்திருந்தன. 
கழுத்துக்குக்‌ கீழிருந்த தசை தொய்ந்து சுருங்கியிருந்தது. 
ஓரிரு நாட்களுக்குள்‌ பல்லாண்டு முதியவனாக அவன்‌ 
ஆகிவிட்டது போல. கர்ணன்‌ வெளியே சென்று 
ஏவலனிடம்‌ “மருத்துவரை அழைத்து வா!” என்றான்‌. 


துச்சாதனன்‌ தொடர்ந்து வெளியே வந்து கர்ணனிடம்‌ 
“மருத்துவரை அழைத்துவர வேண்டுமா என்று 
கேட்பதற்காகவே நான்‌ தயங்கினேன்‌. மூத்தவர்‌ 
இத்தருணத்தில்‌ உடல்‌ நலமில்லாமல்‌ இருப்பது வெளியே 
தெரிய வேண்டுமா?” என்றான்‌. “ஆம்‌. அது 
முதன்மையானது. இன்று மதுபர்க்கம்‌ கொண்டு அரசர்‌ 


அஸ்தினபுரிக்கு செல்ல வேண்டும்‌. மூத்தவராக அவர்‌ 
தம்பியரையும்‌ தருமனையும்‌ வாழ்த்தி பரிசில்‌ 
அளிக்கவேண்டும்‌. அவருக்கு உடல்நிலை சரியில்லை 
என்பதை சொல்லாவிட்டால்‌ நாம்‌ அதை தவிர்த்தோம்‌ 
என்றாகிவிடும்‌” என்றான்‌. 


“மதுபர்க்கச்‌ சடங்கு எங்கு நடக்கிறது?” என்று 
துச்சாதனன்‌ கேட்டான்‌. குழப்பம்‌ கொண்டு உடனே சினம்‌ 
எழ “இங்கு யாரும்‌ தெரிவிக்கவில்லையா?” என்று 
கேட்டான்‌ கர்ணன்‌. “தங்களுக்குத்‌ தெரியும்‌ என்று 
நினைத்தேன்‌” என்றான்‌ துச்சாதனன்‌. கர்ணன்‌ 
தலையசைத்து “மூன்று நாட்களாக ஒவ்வொரு நாளும்‌ 
மதுபர்க்கம்‌ நடந்துகொண்டே இருக்கிறது. அரசர்கள்‌ 
விடைபெற்று சென்றுகொண்டே இருக்கிறார்கள்‌” 
என்றான்‌. 


இறுதியாக செல்பவர்களாகத்தான்‌ அஸ்தினபுரி அரசரும்‌ 
இளவரசரும்‌ இருக்கவேண்டுமென்று பீஷ்மர்‌ 
ஆணையிட்டார்‌. ஆகவே வேள்வி முடிந்து தருமன்‌ 
அரியணை அமர்ந்து சத்ராஜித்தாக முடிசூட்டிக்‌ கொண்ட 
நிகழ்வுக்குப்பின்னரும்‌ மூன்று நாட்கள்‌ அவர்கள்‌ அங்கே 
தங்க வேண்டியிருந்தது. பேரரசர்கள்‌ முதலிலும்‌ 
சிற்றரசர்கள்‌ பிறகுமாக கிளம்பிச்சென்றனர்‌. 
அனைவரையும்‌ பிஷ்மரும்‌ திருதராஷ்டிரரும்‌ 
துரியோதனனும்‌ உடன்‌ நின்று அனுப்பி வைத்தனர்‌. 


மருத்துவர்‌ இரு உதவியாளர்களுடன்‌ வரும்வரை 
இருவரும்‌ அறைக்கு வெளியே காத்திருந்தனர்‌. 
துச்சாதனன்‌ அடிக்கடி கதவைத்‌ திறந்து உள்ளே நோக்கி 
“முற்றிலும்‌ நினைவிழந்தவர்‌ போல்‌ இருக்கிறார்‌. மூச்சு 
அன்றி வேறு ஓசையில்லை. இருமுறை அவரை 
அழைத்தேன்‌. மிக ஆழத்தில்‌ இருந்து ஒரு சிறு முனகலாக 
மறுமொழி வருகிறது” என்றான்‌. கர்ணன்‌ “மருத்துவர்‌ 
பார்த்து சொல்லட்டும்‌. அனேகமாக நீரிழப்பாக இருக்கும்‌. 
மிதமிஞ்சி மது அருந்தினால்‌ அவ்வாறு ஆவதுண்டு” 
என்றான்‌. 


மருத்துவர்‌ வந்ததும்‌ தலைவணங்கி கர்ணன்‌ சொல்வதை 
எதிர்பார்த்து நின்றார்‌. கர்ணன்‌ சுருக்கமாக “அரசர்‌ 
மிதமிஞ்சிய உளக்கொந்தளிப்பில்‌ இருக்கிறார்‌. துயில்‌ 
நீப்பு இருந்தது. நேற்றிரவு சற்று கூடுதலாகவே மது 
அருந்திவிட்டார்‌ என்று சொன்னார்கள்‌” என்றான்‌. 
புரிந்துகொண்டு தலையசைத்தபின்‌ மருத்துவர்‌ உள்ளே 
சென்றார்‌. அவர்கள்‌ தொடர்ந்தனர்‌. 


மருத்துவர்‌ துரியோதனனின்‌ அருகே மண்டியிட்டமர்ந்து 
அவன்‌ கையைப்பற்றி நாடி பார்த்தார்‌. விழிகளை 
இழுத்து கண்களுக்குள்‌ குருதியோட்டத்தையும்‌ 
உதடுகளை மெல்ல இழுத்து வாயின்‌ ஈரத்தையும்‌ 
தேர்ந்தார்‌. உள்ளங்கையை தன்‌ கையால்‌ சற்று சுரண்டிப்‌ 
பார்த்தபின்‌ நிமிர்ந்து “மிகுதியான நீரிழப்பு” என்றார்‌. 
“நீரே சேர்க்காமல்‌ திரிகர்த்த நாட்டு கடும்‌ மதுவை 
மிகையாக அருந்தியிருக்கிறார்‌. அது நீரை எரிக்கும்‌ 
அனல்‌. நீர்‌ அருந்த வைப்பதுதான்‌ இப்போதைக்கு 
செய்யக்கூடுவது.” 


“இன்நீர்‌ கொண்டுவரச்‌ சொல்கிறேன்‌” என்றான்‌ 
துச்சாதனன்‌. “இருங்கள்‌. இன்நீரல்ல, எதுவும்‌ 
கலக்கப்படாத குடிநீர்‌ மட்டுமே” என்று சொன்ன 
மருத்துவர்‌ தன்‌ மாணவர்களிடம்‌ ஆணையிட்டார்‌. பெரிய 
குடுவையில்‌ குளிர்ந்த குடிக்கும்‌ நீர்‌ கொண்டுவரப்பட்டது. 
துரியோதனனை சற்று மேலேறியதுபோல படுக்க வைத்து 
அவனது கழுத்தைச்‌ சுற்றி மரவுரியை அமைத்து அதில்‌ 
குளிர்நீர்‌ ஊற்றினார்கள்‌. அவன்‌ வாயை 
மரக்கரண்டியால்‌ மெல்ல நெம்பித்‌ திறந்து 
செம்புக்கெண்டியின்‌ கூரிய மூக்கு நுனியை உள்ளே 
நுழைத்து ஊற்றி நீரை குடிக்க வைத்தனர்‌. 


முதலில்‌ ஊற்றிய நீர்‌ இருபக்கமும்‌ வழிந்தது. அதன்‌ 
பின்பு அரைத்‌ துயிலிலேயே அவன்‌ பாய்ந்து 
இருகைகளாலும்‌ குடுவையை பற்றிக்கொண்டு நீரை 
அருந்தலானான்‌. அந்த ஒலி பாலைவனத்தில்‌ குதிரை நீர்‌ 
அருந்துவதுபோல ஒலித்தது. அவன்‌ உடலில்‌ பல 
இடங்கள்‌ புல்லரிப்பில்‌ மயிர்ப்புள்ளிகளை அடைந்தன. 


“காய்ச்சலுக்கு குளிர்நீர்‌ கொடுப்பதில்லையே?” என்று 
துச்சாதனன்‌ கேட்க “நீரிழப்பினால்‌ வந்த வெம்மை இது. 
ஒருமுறை உடல்‌ நீர்‌ பிரிந்துவிட்டால்‌ சீரடைந்துவிடுவார்‌” 
என்றார்‌ மருத்துவர்‌. நீரை அருந்திவிட்டு துரியோதனன்‌ 
பின்னால்‌ தளர்ந்தான்‌. “சிறிது சிறிதாக நீர்‌ கொடுத்துக்‌ 
கொண்டிருப்போம்‌. ஒரு நாழிகைக்கு மேல்‌ ஆகும்‌. 
தாங்கள்‌ வெளியே காத்திருக்கலாம்‌” என்றார்‌ மருத்துவர்‌. 
கர்ணனும்‌ துச்சாதனனும்‌ வெளியே சென்றனர்‌. 


“எப்போது மதுபர்க்கச்‌ சடங்கு நிகழும்‌ என்று கேட்டுப்‌ 
பார்க்கலாம்‌. அதற்கு முன்‌ மூத்தவர்‌ எழுவாரென்றால்‌ 
நன்று” என்றான்‌ துச்சாதனன்‌. கர்ணன்‌ கைவீசி 
அப்பேச்சை நிறுத்தும்பம சொல்லிவிட்டு 
சாளரத்தினூடாக வெளியே நோக்கி நின்றான்‌. 
துச்சாதனன்‌ பெருமூச்சுடன்‌ விலகிச்சென்று நின்றான்‌. 


பிறகு உடலை அசைத்து கைகள்‌ உரசல்‌ ஒலியுடன்‌ சரிய 
“அனைத்தும்‌ சீரமைந்துவிட்டதென எண்ணினேன்‌” 
என்றான்‌. அதை கர்ணன்‌ கேட்கவில்லையோ என 
எண்ணி “எவரோ திட்டமிட்டுச்‌ செய்வதுபோல 
நிகழ்கின்றன ஒவ்வொன்றும்‌, மூத்தவரே” என்றான்‌. 

இந்திரப்பிரஸ்தத்தின்‌ ராஜசூய விழவுக்கு கப்பத்துடனும்‌ 
பரிசில்களுடனும்‌ முன்னரே சென்று அங்கே தருமனுக்குக்‌ 
கீழே அவைஅமரவேண்டும்‌ என்றும்‌, அஸ்தினபுரியின்‌ 
மணிமுடியைச்‌ சூடி செங்கோலுடன்‌ செல்லவேண்டும்‌ 
என்றும்‌ துரியோதனனுக்கு பீஷ்மர்‌ ஆணையிட்டார்‌. 
மூத்தவனாகச்‌ சென்று வெறுமே வாழ்த்து அளித்து 
மீள்வதற்கு அவன்‌ காந்தாரியிடம்‌ 
ஒப்புக்கொண்டிருந்தான்‌. முடிசூடிச்செல்லவேண்டும்‌ 
என்பதன்‌ பொருளை அவன்‌ முதலில்‌ உணரவில்லை. 


அது அவன்‌ கற்பனையை தொட்டதும்‌ 
அரியணையிலிருந்து உறுமலுடன்‌ எழுந்து அந்த 
ஓலையைக்‌ கிழித்து அதை அமைச்சரின்‌ முகத்தில்‌ 
வீசிவிட்டு “அதைவிட நான்‌ இறப்பேன்‌. என்‌ 
உடைவாளை கழுத்தில்‌ பாய்ச்சிக்‌ கொள்ள ஒருகணம்‌ 
போதும்‌ எனக்கு” என்று கூவியபடி முன்னால்‌ 
பாய்ந்தான்‌. கர்ணன்‌ அவன்‌ கைகளைப்பற்றி 
“அமருங்கள்‌, அரசே! அமருங்கள்‌. நான்‌ சொல்கிறேன்‌” 
என்று அழுத்தி அமரவைத்தான்‌. 


“என்ன சொல்கிறார்கள்‌ மூத்தவர்கள்‌? மீண்டும்‌ சிறுமை 
அடையச்‌ சொல்கிறார்களா? ஹஸ்தியின்‌ முடிசூடி 
அச்சிறுமகள்‌ காலடியில்‌ நான்‌ சென்று அமரவேண்டுமா?” 
என்று துரியோதனன்‌ கூவினான்‌. என்ன 
செய்வதென்றறியாமல்‌ தன்‌ உடைவாளை எடுத்து அவை 
நடுவே வீசினான்‌. அவையினர்‌ அதிர்ந்து 
அமர்ந்திருந்தனர்‌. விதுரர்‌ அவையில்‌ இல்லை. 
பின்றிரையிலிருந்து கனகர்‌ எழுந்து அவரை 
அழைத்துவர ஓடினார்‌. 


மூச்சிரைக்க தவித்து சற்றே அடங்கி “என்ன 
எண்ணுகிறார்கள்‌ முதியவர்கள்‌?” என்றான்‌. மீண்டும்‌ 
சினம்‌ தலைக்கேற கர்ணனை தள்ளிவிட்டு எழுந்து 
அருகே நின்றிருந்த வீரனை ஓங்கி அறைந்தான்‌. 
பெருமல்லனின்‌ அறை பட்டு எந்த ஓசையுமில்லாமல்‌ 
சுருண்டு நிலத்தில்‌ விழுந்து ஒருமுறை அதிர்ந்து அவன்‌ 
அடங்கினான்‌. கைகளை ஒன்றுடன்‌ ஒன்று அறைந்தபடி 


துரியோதனன்‌ தத்தளித்தான்‌. அப்போது அவன்‌ 
திருதராஷ்டிரரைப்‌ போலவே தோன்றினான்‌. 


விழுந்தவனை அகற்றும்படி விழிகளால்‌ அருகே நின்ற 
காவலருக்கு சொல்லிவிட்டு மீண்டும்‌ அரசன்‌ கைகளை 
பற்றிக்கொண்டான்‌ கர்ணன்‌. “அரசே, தாங்கள்‌ 
இச்சினத்தில்‌ எச்சொல்லையும்‌ சொல்ல 
வேண்டியதில்லை. சற்று நேரமாகட்டும்‌. இச்சினம்‌ கடந்து 
போகட்டும்‌. அதன்‌ பிறகு முடிவெடுப்போம்‌” என்றான்‌. 


“முடிவா? அஸ்தினபுரியின்‌ முடியைத்‌ துறக்கிறேன்‌. 
விழியிழந்தவருக்கு இனி நான்‌ மகனல்ல என்று 
அறிவிக்கிறேன்‌. எங்காவது அடர்காட்டில்‌ சென்று 
வேடனாக வாழ்கிறேன்‌. அப்போது இம்முதியவர்களின்‌ 
ணை என்னை கட்டுப்படுத்தாது அல்லவா?” என்று 
துரியோதனன்‌ கண்களில்‌ ஒளியாகத்தெரிந்த நீருடன்‌ 
கூறினான்‌. “இச்சிறுமைக்குக்‌ கீழே இனி நான்‌ செல்ல 
இடமில்லை, அங்கரே” என்றபோது அவன்‌ உடல்‌ ஏதோ 
தடுக்கியதுபோல இடறியது. கைகால்கள்‌ 
தளர்ந்தவன்போல அரியணையில்‌ ஓசையுடன்‌ அமர்ந்து 
தலையை இருகைகளாலும்‌ தாங்கிக்கொண்டான்‌. 


கர்ணன்‌ அவன்‌ அருகே அமர்ந்து அவன்‌ கைகளை 
பற்றிக்கொண்டு “பிற அனைவரையும்விட தாங்கள்‌ 
சொல்லும்‌ ஒவ்வொன்றையும்‌ புரிந்துகொள்பவன்‌ நான்‌. 
அரசே, தாங்கள்‌ அடையும்‌ அதே சிறுமையை நானும்‌ 
அடைந்தேன்‌. அங்கு சென்றால்‌ அடையவும்‌ இருக்கிறேன்‌. 

னால்‌...” என்றபின்‌ ஆனால்‌ என்ற சொல்லைக்‌ கேட்டு 
சொடுக்கி தலைநிமிர்த்திய துரியோதனனின்‌ தோளில்‌ 
கைவைத்து அழுத்தி “இதை கடந்து செல்வோம்‌. 
இச்சினத்தை வென்றபின்‌ என்ன செய்வதென்று 
எண்ணுவோம்‌” என்றான்‌. 


“எண்ணுவதற்கேதுமில்லை. இதற்கப்பால்‌ ஒரு சிறுமை 
எனக்கில்லை. முடியாது... ஒருபோதும்‌ முடியாது” 
என்றபின்‌ துரியோதனன்‌ எழுந்து தன்‌ சால்வைக்காக 
கைநீட்டினான்‌. ஏவலன்‌ அதை அருகணைந்து 
நீட்டியதும்‌ அவன்‌ கைநடுங்கி அதன்‌ மடிப்பு சரிந்து 
விழுந்தது. “மூடா” என்று கூவியபடி அவனை ஓங்கி 
அறைந்தான்‌. மரத்தரையில்‌ ஓசை எழ பதிந்து அவன்‌ 
விழுந்தான்‌. 


வெறியடங்காது ஓங்கி அருகே நின்ற தூணை மாறிமாறி 
மிதித்தான்‌. அவன்‌ வெறியை நோக்கியபடி அவை 
விழிவெறித்து நின்றிருந்தது. பலர்‌ வெளியேறினர்‌. 


துரியோதனன்‌ ஓடியமைந்த புரவி என மூச்சிரைக்கச்‌ 
சோர்ந்து “என்‌ தலையை வரையாடுபோல பாறையில்‌ 
முட்டிச்‌ சிதறடிக்க வேண்டும்‌ போல்‌ இருக்கிறது. சிறுமை 
அடைந்து இழிமகனாக சாவதற்கென்றே 
பிறப்பெடுத்திருக்கிறேன்‌” என்றான்‌. 


பெருங்குரல்‌ உடைய “அங்கரே, கார்த்தவீரியனும்‌ 
ஹிரண்யனும்‌ இலங்கை ஆண்ட ராவணப்பிரபுவும்‌ 
எத்தனை நல்லூழ்‌ கொண்டவர்கள்‌? எங்கும்‌ 
தலைவளையாது எதிரிமுன்‌ நின்று சாகும்‌ 
பேறுபெற்றவர்கள்‌! நானோ ஈ முன்னும்‌ எறும்பின்‌ 
முன்னும்‌ குறுகிச்‌ சிறுக்கிறேன்‌. நான்‌ அடைந்த 
சிறுமையின்‌ பொருட்டே நாளை சூதர்களால்‌ 
பாடப்படுவேன்‌” என்றான்‌. 


கர்ணன்‌ அவனை அணுகி “எண்ணி எண்ணி 
ஒவ்வொன்றையும்‌ பெருக்கிக்கொள்வதில்‌ எப்பொருளும்‌ 
இல்லை அரசே. தன்னிரக்கம்‌ போல பற்றிக்கொள்ளும்‌ தீ 
ஏதுமில்லை என்று சூதர்‌ சொல்‌ உண்டு” என்றான்‌. மேலும்‌ 
வெறியுடன்‌ ஏதோ சொல்ல வந்த துரியோதனன்‌ 
அனைத்துக்‌ கட்டுகளையும்‌ இழந்து தன்னிரு 
கைகளாலும்‌ தலையை மாறி மாறி அறைந்து 
கொண்டான்‌. 


கர்ணன்‌ அவன்‌ இருகைகளையும்‌ பற்றி முறுக்கி 
பின்னால்‌ அமைத்துப்‌ பிடித்தான்‌. “வேண்டாம்‌! இந்த 
அவைக்கு வெளியே தாங்கள்‌ நிலையழிந்திருக்கும்‌ ஒரு 
செய்தியும்‌ எவருக்கும்‌ தெரியக்கூடாது” என்றான்‌. “நான்‌ 
உயிர்வாழமாட்டேன்‌... இனி உயிர்வாழமாட்டேன்‌” என்று 
துரியோதனன்‌ சொன்னான்‌. “அவை நிகழட்டும்‌, அரசே. 
வேறு அலுவல்களில்‌ சித்தம்‌ ஓட்டுக!” என்றான்‌ கர்ணன்‌. 


“இல்லை... இதன்மேல்‌ மதுவூற்றி 
அணைக்கவிருக்கிறேன்‌. இன்றிரவு முழுக்க மதுவில்‌ 
துயில்கிறேன்‌. நாளை காலை பார்ப்போம்‌” என்றபின்‌ 
துரியோதனன்‌ நடந்தான்‌. “அப்படியென்றால்‌ மகளிர்‌ 
அரண்மனைக்கு செல்லுங்கள்‌. அங்கு வரை நான்‌ 
துணை வருகிறேன்‌” என்றான்‌ கர்ணன்‌. துரியோதனன்‌ 
வெண்பற்கள்‌ தெரிய நகைத்தான்‌. விழிகளில்‌ நீருடன்‌ 
அந்நகைப்பு வெறியாட்டாளனின்‌ மருள்முகம்‌ 
போலிருந்தது. “மகளிரறை வரைக்கும்‌ 
துணைவருவதற்கு நீங்கள்‌ ஒன்றும்‌ பாங்கன்‌ அல்ல. 
அங்க நாட்டு அரசன்‌.” அவன்‌ முகம்‌ உடனே 
அழுவதுபோலாகியது. “நீங்களாவது ஆண்‌ என 
வாழுங்கள்‌. எச்சிறுமையும்‌ அடையாமல்‌ இருங்கள்‌, 


அங்கரே!” என்றான்‌. 


“நான்‌ வருகிறேன்‌... பாங்கனாக அல்ல தோழனாக” என்று 
கர்ணன்‌ உடன்‌ நடந்தான்‌. “அல்ல. அங்க நாட்டரசர்‌ என்‌ 
நண்பர்‌ என்பதற்கு அப்பால்‌ ஒரு அணுவும்‌ கீழிறங்க 
வேண்டியதில்லை” என்றபின்‌ துரியோதனன்‌ 
வெளிச்செல்லும்‌ கதவை காலால்‌ உதைத்துத்‌ திறந்து 
திடுக்கிட்டு தலைவணங்கிய ஏவலனிடம்‌ “மகளிர்‌ 
மாளிகைக்கு” என்றான்‌. அவன்‌ தலைவணங்கி 
முன்னால்‌ செல்ல அவன்‌ பின்னால்‌ சென்றான்‌. திரும்பி 
“நான்‌ செய்ததில்‌ பெரும்பிழை உங்களை அங்கே 
அழைத்துச்சென்றது. உங்களையும்‌ சிறுமைகொள்ளச்‌ 
செய்துவிட்டேன்‌, அங்கரே... என்னை பொறுத்தருள்க!” 
என்றான்‌. 


கர்ணன்‌ அவன்‌ செல்வதை விரித்த கைகளுடன்‌ நோக்கி 
நின்றான்‌. பின்‌ உடல்‌ சோர்ந்து அவைக்கு மீண்டு வந்து 
தலையை கைகளால்‌ தாங்கிக்கொண்டு தன்‌ பீடத்தில்‌ 
அமர்ந்திருந்தான்‌. “அரசே...” என்று அணுகிய 
அவைநாயகத்திடம்‌ அவை கலையமட்டும்‌ என்று 
கைகாட்டி ஆணையிட்டான்‌. பின்பு நெடுநேரம்‌ கழித்து 
தன்னை உணர்ந்து வெளியே சென்று அங்கிருந்த 
ஏவலனிடம்‌ “அரசர்‌ மகளிரறையில்தான்‌ இருக்கிறாரா 
என்று நோக்கி என்னிடம்‌ சொல்‌” என்றான்‌. 


தன்‌ அரண்மனைக்குத்‌ திரும்பலாம்‌ என்று எண்ணி 
அரண்மனை முற்றத்திற்கு வந்தான்‌. ஆனால்‌ அவன்‌ தேர்‌ 
வந்து அருகே நின்றபோது அதில்‌ ஏறி தன்‌ 
அரண்மனைக்கு செல்லத்‌ தோன்றவில்லை. அதை 
திரும்பிச்செல்லும்படி ஆணையிட்டுவிட்டு மீண்டும்‌ 
துரியோதனனின்‌ அரண்மனைக்குள்‌ வந்து மந்தண 
அவையில்‌ சென்று அமர்ந்தான்‌. 


துச்சாதனன்‌ துச்சலன்‌ சுபாகு மூவரும்‌ அவனுக்காக 
அங்கே காத்து நின்றிருந்தனர்‌. “என்ன நிகழ்கிறது, 
மூத்தவரே?” என்றான்‌ துச்சாதனன்‌. “ராஜசூயத்திற்கு 
அஸ்தினபுரியின்‌ முடியைச்‌ சூடிச்‌ செல்லும்படி 
பிதாமகரின்‌ ஆணை வந்திருக்கிறது” என்றான்‌ கர்ணன்‌. 
துச்சாதனன்‌ உரக்க “என்ன சொல்கிறீர்கள்‌? ஹஸ்தியின்‌ 
ம்டியைச்சூடி சென்று அவையமர்வதா? விழவுக்கு 
மூத்தவரெனச்‌ சென்று அமர்வதாகவே சொல்லப்பட்டது... 
இன்று எவர்‌ மாற்றினர்‌ அதை?” 


துச்சாதனன்‌ அருகணைந்து “அங்கு நிகழ்ந்தது 
அனைத்தும்‌ முதியவருக்குத்‌ தெரியும்‌ அல்லவா? 


அதன்பிறகு அங்கு சென்று சிறுமை கொள்ளும்படி 
ஆணையிடுகிறார்‌ என்றால்‌ அவர்‌ மூத்தவரை 
என்னவென்று எண்ணுகிறார்‌?” என்று கூவினான்‌. 
நெஞ்சில்‌ ஓங்கியறைந்து “போதும்‌ சிறுமை... இனி 
சிறுமையென்றால்‌ நாங்கள்‌ ஆணென்று சொல்லி 
மண்ணில்‌ வாழ்வதில்‌ பொருளில்லை” என வீரிட்டான்‌. 


சுபாகு வெறிக்குரலில்‌ “தந்தையைக்‌ கொன்றவன்‌ என்ற 
பழி வந்தாலும்‌ சரி. நான்‌ சென்று அவர்முன்‌ நிற்கிறேன்‌. 
நான்‌ கேட்கிறேன்‌...” என்றான்‌. துச்சலன்‌ “நான்‌ 
செல்கிறேன்‌, தந்தையின்‌ கையால்‌ கொல்லப்படுகிறேன்‌. 
இதை ஒருபோதும்‌ ஒப்புக்‌ கொள்ளலாகாது” என்றான்‌. 
அவன்‌ தொண்டைநரம்பு பாம்புக்குஞ்சுகளைப்போல 
நெளிந்தது. “அமருங்கள்‌” என்று கூரிய குரலில்‌ கர்ணன்‌ 
சொன்னதும்‌ அவர்கள்‌ அமர்ந்தனர்‌. 


“என்ன நிகழ்கிறது, மூத்தவரே?” என்று துச்சலன்‌ 
கேட்டான்‌. சுபாகு “அவர்கள்‌ நோக்கும்‌ கோணமென்ன 
என்று எனக்குப்‌ புரிகிறது. தற்செயலாக ஒரு இழிவு 
நிகழ்ந்துவிட்டது என எண்ணுகிறார்கள்‌. அரசர்‌ 
இந்திரப்பிரஸ்தத்திற்குச்‌ செல்லும்போது பாண்டவர்‌ 
ஐவரும்‌ நீர்முகப்பிற்கு வந்து வரவேற்கும்படியும்‌ 
வந்திருக்கும்‌ அத்தனை அரசர்களுக்கும்‌ நடுவே 
முதன்மை வரவேற்பு அளிக்கும்படியும்‌ பீஷ்மர்‌ 
அவர்களுக்கு ஆணையிட்டிருப்பார்‌. அவர்களின்‌ 
பணிவும்‌ வரவேற்பும்‌ முன்பு நிகழ்ந்த அச்சிறுமையை 
நிகர்செய்து அழித்துவிடும்‌ என்று எண்ணுகிறார்‌” 
என்றான்‌. 


“அதெப்படி?” என்று துச்சாதனன்‌ இரைந்தான்‌. “அன்று 
அவள்‌ சிரித்தாள்‌. ஓராயிரம்‌ வருடம்‌ கண்ணீர்‌ 
விட்டாலன்றி அச்சிரிப்பை அவள்‌ கடந்து 
செல்லமுடியாது.” கர்ணன்‌ கையசைத்து அவனை 
பேசாதிருக்கும்படி சொல்லிவிட்டு “தந்தையர்‌ அப்படி 
மட்டுமே எண்ண முடியும்‌. தன்‌ தனயர்களுக்குள்‌ நடக்கும்‌ 
எந்தப்பூசலையும்‌ ஒருவரை ஒருவர்‌ தோள்‌ தழுவினால்‌ 
கடந்து செல்லக்கூடியது என்று மட்டுமே அவர்கள்‌ 
எண்ணுவார்கள்‌. பூசல்‌ பெருகுவதை அவர்கள்‌ 
விரும்பமாட்டார்கள்‌. பெருகக்கூடும்‌ என்பதை கற்பனை 
செய்யவும்‌ மாட்டார்கள்‌” என்றான்‌. 


சுபாகு “ஆம்‌, நான்‌ சென்றவாரம்கூட தந்தையிடம்‌ 
பேசினேன்‌” என்றான்‌. “இந்திரப்பிரஸ்தத்தில்‌ முன்பு 
நடந்ததை சொன்னபோது சிரித்து இவன்‌ என்ன கதாயுதம்‌ 
பயிலும்போது கால்‌ தவறி விழுந்ததே இல்லையா 


என்றார்‌. நான்‌ சினந்து அவர்‌ ஏன்‌ விழுந்தார்‌ என்று 
தெரியாமல்தான்‌ பேசுகிறீர்களா தந்தையே என்றேன்‌. எது 
என்றார்‌ புரியாமல்‌. அசைவற்ற துலாபோல நிகர்‌ 
நிலைகொண்ட அவர்‌ உடலின்‌ ஒருபகுதியை அடித்து 
சிதைத்தவர்‌ நீங்கள்‌. அனைத்துக்கும்‌ நீங்களே பொறுப்பு 
என்றேன்‌.” 


“அவர்‌ வாய்‌ திறந்து கேட்டிருந்தார்‌. அன்று படுத்து 
எழுந்தபின்பு மூத்தவரின்‌ கதாயுதப்பயிற்சியே 
மாறிவிட்டது என்றேன்‌. அவரது அடிகள்‌ இலக்கை 
அடையாமல்‌ தவறின. கடும்பயிற்சியினூடாக அவர்‌ 
தன்னை மீட்டுக்கொண்டாலும்கூட முன்பிருந்த நிகரற்ற 
கதாயுதவீரனாக பின்பு ஆகமுடியவில்லை. அவரை 
நிலையழித்தது நீங்கள்‌. அதனால்தான்‌ அவர்‌ அன்று 
விழுந்து சிறுமை அடைந்தார்‌. அது நீங்கள்‌ அவருக்கு 
அளித்த சிறுமை என்றேன்‌” சுபாகு தொடர்ந்தான்‌. 


“ஆனால்‌ தந்தை சினத்துடன்‌ கைவீசி என்னைத்‌ தடுத்து 
நீ அவ்வாறு எண்ண விரும்பினால்‌ ஆகுக! அவன்‌ 
அதற்குப்பின்‌ புதிய ஒருவனாக ஆனகதைத்தான்‌ நான்‌ 
பார்க்கிறேன்‌. தன்‌ உடலின்‌ நிகர்நிலை பற்றியும்‌ 
கதாயுதத்தின்‌ குறிதவறாமை பற்றியும்‌ அவன்‌ 
கொண்டிருந்த மிகையான நம்பிக்கைகளை 
இழந்திருப்பான்‌ என்றால்‌ அதுவும்‌ நன்றே. அவன்‌ அங்கு 
நிகர்நிலையழிந்ததற்கு தெய்வங்களையோ 
மானுடரையோ குறைசொல்ல வேண்டியதில்லை. அங்கு 
அளிக்கப்பட்ட உயர்காரமுள்ள மதுவை 
வரைமுறையில்லாமல்‌ அருந்தியிருப்பான்‌. அவன்‌ 
எப்படி அருந்துவான்‌ என்று எனக்குத்‌ தெரியும்‌ என்றார்‌.” 


“பின்பு சிரித்தபடி விருந்துகளில்‌ அரசர்கள்‌ மதுவால்‌ 
நிலைதவறி விழுவதும்‌ வாய்தவறி உளறுவதும்‌ ஒன்றும்‌ 
புதிதல்ல. இந்த நகர்‌ கட்டப்பட்டபோது அளிக்கப்பட்ட 
விருந்தில்‌ மாமன்னர்‌ ஹஸ்தியே ஒவ்வொரு வாயிலுக்கும்‌ 
தவறி விழுந்தார்‌ என்று ஒரு சூதன்‌ பாடியிருக்கிறான்‌. 
இந்த முறை அதே அளவுக்கு மதுவை பீமனுக்கு 
ஊற்றிக்கொடுங்கள்‌. இவன்‌ முன்‌ அவனும்‌ ஒரு முறை 
தவறி விழட்டும்‌. நீங்கள்‌ சிரியுங்கள்‌, சரியாகப்போகும்‌ 
என்றார்‌. பிறகு அவர்‌ சொன்னதை அவரே எண்ணி 
மகிழ்ந்து தன்‌ இரு தொடைகளில்‌ தட்டிக்கொண்டு 
வெடித்துச்‌ சிரித்தார்‌. அவரிடம்‌ பேசிப்பயனில்லை என்று 
சொல்லி நான்‌ எழுந்து வந்துவிட்டேன்‌” என்றான்‌ சுபாகு. 


“ஆம்‌, அதுதான்‌ முதியவர்களின்‌ எண்ணம்‌. அவர்களால்‌ 
பிறிதொரு வகையில்‌ எண்ணமுடியாது” என்றான்‌ 


கர்ணன்‌. அவர்கள்‌ சற்றுநேரம்‌ சொல்லெழாது இருந்தனர்‌. 
சுபாகு “மூத்தவரே, நம்மை எதுவரை அவர்கள்‌ 
மைந்தர்மட்டுமே என எண்ணுவார்கள்‌?” என்றான்‌. 
கர்ணன்‌ உதடுகள்‌ வளைய புன்னகைத்து “அவர்கள்‌ 
உயிருடன்‌ இருக்கும்வரை” என்றான்‌. 

அரசியின்‌ அரண்மனையில்‌ இருந்து ஏவல்பெண்டு 
ஒருத்தி வந்து அறைவாயிலில்‌ நின்றாள்‌. துச்சலன்‌ 
“வருக!” என்றதும்‌ அவள்‌ வந்து கர்ணனை வணங்கி 
“தங்களை மகளிரறைக்கு வரும்படி காசிநாட்டரசி 
கோரியிருக்கிறார்‌, அரசே” என்றாள்‌. கர்ணன்‌ எழுந்து 
“நான்‌ சென்று அவளை பார்த்துவிட்டு வருகிறேன்‌” 
என்றான்‌. “நானும்‌ உடன்‌ வரவா?” என்றான்‌ துச்சாதனன்‌. 
“வேண்டாம்‌” என்றபின்‌ கர்ணன்‌ நடந்தான்‌. 


செல்லும்‌ வழியில்‌ ஏவல்பெண்டிடம்‌ “அரசர்‌ அங்கு 
இருக்கிறாரா?” என்றான்‌. “இருந்தார்‌. இப்போது கிளம்பிச்‌ 
சென்றுவிட்டார்‌” என்றாள்‌. “எங்கு?” என்றான்‌. “இளைய 
அரசியின்‌ அரண்மனைக்கு என்று வித்துப்‌ 
என்றாள்‌. அவள்‌ முகத்தில்‌ மீண்டும்‌ ஏதோ 
எஞ்சியிருக்கக்கண்டு கர்ணன்‌ “என்ன நிகழ்ந்தது?” 
என்றான்‌. அவள்‌ “அரசியிடமே தாங்கள்‌ பேசிக்‌ 
கொள்ளலாம்‌” என்றாள்‌. அந்தக்கடுமை அவனை 
திகைக்கச்செய்தது. 


மகளிர்‌ மாளிகையை சென்றடைந்ததும்‌ முதல்‌ முறையாக 
அங்கு வந்திருக்கக்கூடாதோ என்னும்‌ உணர்வை 
கர்ணன்‌ அடைந்தான்‌. அவ்வுணர்வு ஏன்‌ எழுந்தது 
என்னும்‌ எண்ணமே அவனை குழம்பச்‌ செய்தது. 
நடையில்‌ அந்தத்‌ தயக்கம்‌ தெரிய, தன்னை அணுகிய 
சேடிப்பெண்ணிடம்‌ தன்‌ வரவை அறிவிக்கும்படி 
கைகாட்டினான்‌. அவள்‌ உள்ளே செல்ல சற்று நேரத்தில்‌ 
மேலிருந்து செவிலி வந்து ஒருசொல்லும்‌ இல்லாமல்‌ 
தலைவணங்கி “வருக!” என்றாள்‌. உள்ளறைக்குள்‌ 
அவன்‌ சென்று அமர்ந்ததும்‌ செவிலி தலைவணங்கி 
வெளியேறினாள்‌. 


பீடத்தில்‌ அமர்ந்து இரு கைகளையும்‌ தொடைமேல்‌ 
வைத்து சற்றே தலைகுனிந்து மீசையை நீவியபடி 
கர்ணன்‌ அமர்ந்திருந்தான்‌. உடையசைவின்‌ ஒலி 
அவனை கலைத்தது. உள்ளே வந்த பானுமதி முகத்தின்‌ 
மேல்‌ மேலாடையை முழுக்க இழுத்து மூடியிருந்தாள்‌. 
சற்றே தளர்ந்த காலடிகளுடன்‌ பட்டாடைகளும்‌ 
அணிகளும்‌ ஒலிக்க அவன்‌ முன்‌ வந்து தலைவணங்கி 
“அங்க நாட்டரசருக்கு வணக்கம்‌” என்று முகமன்‌ 


உரைத்தாள்‌. “நன்று!” என்று சொல்லி அவன்‌ அமரும்படி 
கைகாட்ட ஆடையை ஒதுக்கி அமர்ந்தாள்‌. 


அவன்‌ முன்‌ அவள்‌ முகத்தை மூடுவதில்லை 
என்பதனால்‌ அவள்‌ விழிகளை சந்திக்காமல்‌ கர்ணன்‌ 
சற்று தத்தளித்தான்‌. முதலில்‌ எங்கிருந்து தொடங்குவது 
என்று தெரியவில்லை. பொருத்தமான ஒரு பொது 
வினாவை எழுப்பவேண்டுமென்று 
எண்ணிக்கொண்டிருக்கையிலேயே அவன்‌ எண்ணியே 
இராத வினாவாகிய “அரசர்‌ இங்கில்லையா?” என்பதை 
கேட்டுவிட்டான்‌. “இல்லை” என்று அவள்‌ சொன்னாள்‌. 
“இங்கு வந்தாரல்லவா?” என்றன அவன்‌ உதடுகள்‌. அவள்‌ 
“ஆம்‌” என்றாள்‌. 


“நிகழ்ந்ததை அறிந்திருப்பாய்‌...” என்று கர்ணன்‌ 
தொடங்கினான்‌. “அனைத்தையும்‌ அவரே சொன்னார்‌” 
என்றாள்‌ பானுமதி. “இங்கு வந்தால்‌ சற்று அமைதி 
கொள்வார்‌ என்று எனக்குத்‌ தோன்றியது” என்றான்‌. 
“இங்கு வந்து என்ன நிகழ்ந்தது என்பதை 
சொல்லும்போதே அவருக்குள்‌ உணர்வுகள்‌ மட்டுப்படத்‌ 
தொடங்கிவிடும்‌ என்று எண்ணினேன்‌... வேறெங்கும்‌ 
அவர்‌ தன்‌ முடிச்சுகளை அவிழ்ப்பதில்லை.” 


“இங்கு வந்து அவை மேலும்‌ பற்றிக்‌ கொண்டன?” என்று 
அவள்‌ சொன்னாள்‌. கேட்கலாமா என தயங்கி “என்ன 
நிகழ்ந்தது?” என்று அவன்‌ கேட்டான்‌. சற்று நேரம்‌ 
தலைகுனிந்து விரல்களைக்‌ கோத்து அமைதியாக 
இருந்தபின்‌ அவள்‌ நிமிர தலையிலிருந்து மேலாடை 
நழுவி முகம்‌ தெரிந்தது. கர்ணன்‌ அவள்‌ விழிகள்‌ 
அழுதவை போல வீங்கிச்‌ சிவந்திருப்பதை கண்டான்‌. 
கன்னம்‌ இருபுறமும்‌ சிவந்திருந்தது. ஒருகணத்திற்குப்‌ 
பிறகுதான்‌ அவை அடிபட்டதன்‌ வீக்கங்கள்‌ என்று 
தெரிந்து திகைத்து எழுந்து “என்ன நடந்தது? என்ன 
நடந்தது?” என்றான்‌. “யார்‌? அவரா?” என்று மறுபடியும்‌ 
கேட்டான்‌. “ஆம்‌” என்று அவள்‌ சொன்னாள்‌. 


அவனால்‌ மேற்கொண்டு சொல்லெடுக்க இயலவில்லை. 
மெல்ல சென்று சாளரத்தருகே நின்று நோக்கியபடி “நான்‌ 
எதிர்பார்க்கவே இல்லை. ஒருபோதும்‌ இதை அவர்‌ 
செய்வாரென்று எதிர்பார்க்கவில்லை” என்றான்‌. “நானும்‌ 
எண்ணியிருக்கவில்லை. நாளை ஒருவேளை இதற்கு 
அவர்‌ மிக வருந்தக்கூடும்‌ என்பதே மேலும்‌ துயரை 
அளிக்கிறது” என்றாள்‌ பானுமதி. “ஆனால்‌ இது அவரது 
எல்லை. இதுவே கீழ்மையின்‌ இறுதி எல்லை” என்றான்‌ 
கர்ணன்‌. அதற்குள்‌ அவள்‌ உணர்வுகள்‌ மீதூர 


தொண்டை ஏறியிறங்கி கண்கள்‌ கலங்கின. “எப்படி 
இதை அவரால்‌ செய்ய முடிந்தது?” என்றான்‌. 


“இங்கு வந்தபோது அவரில்‌ ஏறி பிறிதொரு 
இருள்தெய்வம்‌ அணுகியதாக உணர்ந்தேன்‌. வந்ததுமே 
என்னிடம்‌ உரத்தகுரலில்‌ நகைகள்‌ அனைத்தையும்‌ 
கழற்றி வீசி மரவுரி ஆடை உடுத்து கிளம்பும்படி 
சொன்னார்‌. ன்ன ந நக்கு என்று கேட்டேன்‌. தன்‌ 
அணிகளையும்‌ ஆடைகளையும்‌ கழற்றி 
அறைமூலையில்‌ வீசிவிட்டு கிளம்பு என்னுடன்‌ என்றார்‌. 
என்னை பேசவே விடவில்லை. வேறு எதுவும்‌ கேட்காதே, 
ஒருசொல்லும்‌ கேட்காதே, கிளம்பு என்று கூவினார்‌.” 


“என்ன நிகழ்ந்தது சொல்லுங்கள்‌ என்று நான்‌ கேட்டேன்‌. 
மணிமுடி துறக்கத்‌ தயங்குகிறாயா இழிமகளே என 
கூவினார்‌. நாம்‌ கிளம்புகிறோம்‌. அஸ்தினபுரி இனிமேல்‌ 
உனக்கும்‌ உரியதல்ல எனக்கும்‌ உரியதல்ல. என்னுடன்‌ 
காட்டில்‌ விறகு பொறுக்கி வாழ்‌. நான்‌ கொண்டு வரும்‌ 
ஊனை சமைத்துக்‌ கொடு. எங்காவது குகைகளில்‌ 
ஒடுங்கிக்‌ கொள்வோம்‌. அஸ்தினபுரியின்‌ அரசன்‌ 
இன்றோடு இறந்துவிட்டான்‌. காட்டுவிலங்குகளுக்குமுன்‌ 
செத்துவிழுவது இங்கே சிறுமைகொண்டு புழுவாக 
வாழ்வதற்கு மேல்‌ என்றார்‌.” 


“அவரைப்‌ பற்றி அமரச்செய்தேன்‌. மது அளித்தபோது 
மீண்டும்‌ மீண்டும்‌ குடித்தார்‌. சற்றே தணிந்தபோது என்ன 
நிகழ்ந்தது என்று சொல்லுங்கள்‌ என்று மீண்டும்‌ 
கேட்டேன்‌. ஹஸ்தியின்‌ மணிமுடியுடனும்‌ குருவின்‌ 
செங்கோலுடனும்‌ அந்தச்‌ சிறுமகளின்‌ முன்‌ மீண்டும்‌ 
சென்று வணங்கி நிற்கும்படி உனது பிதாமகர்‌ எனக்கு 
ஆணையிட்டிருக்கிறார்‌ என்றார்‌. மறுகணம்‌ அத்தனை 
மதுவும்‌ தீயாக பற்றிக்கொண்டது போலிருந்தது. 
எங்கிருந்து முளைத்தன என்று தெரியவில்லை. 
மிகக்கீழ்மையான சொற்களில்‌ பீஷ்மபிதாமகரையும்‌ தன்‌ 
தந்தையையும்‌ வசை பாடினார்‌. கதவுகளை ஓங்கி 
உதைத்தார்‌. தூண்களை அறைந்தார்‌” என்றாள்‌ 


பானுமதி. 


கர்ணன்‌ அவளை நோக்கிக்‌ கொண்டிருந்தான்‌. அவள்‌ 
ஏதோ சொல்லத்தயங்கியவள்‌ போல ஆனால்‌ 
நெஞ்சுக்குள்ளிருந்து அது எழுந்து வந்து உதடுகளை 
முட்டுவது போல தோன்றியது. பற்களைக்‌ கடித்து 
தலைகுனிந்து இருமுறை இல்லையென்பது போல 
ஆட்டிவிட்டு ஒருகணத்தில்‌ பிறிதொருவளாக ஆகி 
சீற்றத்துடன்‌ “என்‌ முன்‌ நின்று அவர்‌ ஒரு சொல்‌ 


சொன்னார்‌. அதை நான்‌ மறுத்தேன்‌” என்றாள்‌. கர்ணன்‌ 
என்ன என்று கேட்கவில்லை. ஆனால்‌ அவன்‌ நெஞ்சு 
படபடத்தது “பீஷ்மபிதாமகரின்‌ பிறப்பையும்‌ தன்‌ 
தந்தையின்‌ பிறப்பையும்‌ இழித்துரைத்தார்‌” என்றாள்‌. 


அதை துரியோதனன்‌ சொல்லியிருப்பான்‌ என்பதை 
அக்கணமே தன்‌ உள்ளம்‌ ஏற்றுக்கொள்வது எப்படி என்று 
கர்ணன்‌ வியந்தான்‌. சினம்‌ மீறும்போது தானும்‌ 
அப்பமத்தான்‌ சொல்லக்கூடுமோ? பிறப்பை 
வசையாக்குவதே ஆணவம்கொண்ட ஆணின்‌ இயல்பான 
வழியாக இருக்குமோ? பானுமதி “என்‌ முன்‌ நின்று 
அவற்றை சொல்லவேண்டாம்‌ என்றேன்‌. அவரது 
தந்தையின்‌ பிறப்பு பிழையானதென்றால்‌ அவரும்‌ 
பிழைப்பிறவிதானே, அரசன்‌ என்று அமர்ந்திருக்க 
அவருக்கென்ன உரிமை என்று கேட்டேன்‌” என்றபின்‌ 
தணிந்த குரலில்‌ “ஆனால்‌ நான்‌ அப்படி 
கேட்டிருக்கக்கூடாதென்று இப்போது உணர்கிறேன்‌” 
என்றாள்‌. 


உடனே சீற்றம்‌ கொண்டு “ஆனால்‌ இனி என்‌ முன்‌ நின்று 
மீண்டும்‌ அதை சொன்னால்‌ அங்கேயே கத்தியை எடுத்து 
என்‌ குரல்வளையை அறுத்துக்கொள்வேன்‌” என்றாள்‌. 
கர்ணன்‌ “அப்போதுதானா...?” என்றான்‌. “ஆம்‌, நான்‌ 
சொல்லி முடித்ததும்‌ என்னை அறைய ஆரம்பித்தார்‌. 
இரண்டு முறை அடிவாங்குவதற்குள்‌ நான்‌ சுருண்டு கீழே 
விழுந்துவிட்டேன்‌. விழுந்த என்னை உதைத்தார்‌. நான்‌ 
தெறித்து சுவரில்‌ முட்டி சுருண்டேன்‌. அதற்குள்‌ 
அனைத்து ஏவல்பெண்டிரும்‌ வந்து அவர்‌ கைகளையும்‌ 
கால்களையும்‌ பற்றிக்‌ கொண்டனர்‌. இரு செவிலியர்‌ 
என்னை இழுத்து இன்னொரு அறைக்கு கொண்டு 
சென்றனர்‌” என்றாள்‌. 


“எவரையாவது அடித்துக்‌ கொன்றுவிடுவார்‌ என்றால்‌ 
நாம்‌ நகர்‌ மக்களிடம்‌ இருந்து எதையும்‌ மறைக்க 
முடியாது” என்றான்‌ கர்ணன்‌. “ஏன்‌ மறைக்கவேண்டும்‌?” 
என்று பானுமதி சினத்துடன்‌ கேட்டாள்‌. “இவர்‌ இப்படி 
இருப்பது தெரியட்டுமே அனைவருக்கும்‌” என்றாள்‌. 
“எண்ணித்தான்‌ சொல்லெடுக்கிறாயா பானுமதி?” என்று 
கர்ணன்‌ சினத்துடன்‌ கேட்டான்‌. “அஸ்தினபுரியின்‌ அரசர்‌ 
இவர்‌. இவர்‌ உளநிலை சீராக இல்லையென்று 
மக்களுக்குத்‌ தெரிந்தால்‌ என்ன ஆகும்‌? முன்னரே 
இங்குள்ள மக்களில்‌ பெரும்பாலானோர்‌ யுதிஷ்டிரனின்‌ 
புகழ்பாடத்‌ தொடங்கியுள்ளனர்‌.” 


பானுமதி மெல்ல அடங்கி “என்ன ஆயிற்று இவருக்கு? 


தங்களுக்கும்‌ தெரிந்திருக்கும்‌, கணவராக நான்‌ இவரை 
அணுகி விழிநோக்கி இன்சொல்‌ பேசியது 
இந்திரப்பிரஸ்தத்தின்‌ அணையா விளக்கு விழவுக்கு 
இவர்‌ கிளம்பிச்‌ செல்வதற்கு முந்தைய நாள்‌. திரும்பி 
வந்தவர்‌ பிறிதொருவர்‌” என்றாள்‌. “ஆம்‌, மெய்யாகவே 
திரும்பி வந்தவர்‌ பிறிதொருவர்‌” என்றான்‌ கர்ணன்‌. 
“இங்கு வந்த நச்சு நோயினால்‌ அவர்‌ மாறிவிட்டாரா?” 
என்றாள்‌. “அந்த நோயே அவர்‌ கொண்டு வந்ததுதான்‌” 
என்றான்‌ கர்ணன்‌. அவன்‌ சொல்வதென்ன என்று 
அறியாததுபோல்‌ அவள்‌ பார்த்தாள்‌. 


கண்ணீர்‌ பெருகிய அவள்‌ விழிகளை பார்த்தபின்‌ அவன்‌ 
மெல்ல தணிந்து “அங்கு அவர்‌ சிறுமை செய்யப்பட்டார்‌, 
பானுமதி” என்றான்‌. “அதை பலமுறை பலரும்‌ 
சொல்லிவிட்டீர்கள்‌. அப்படியென்ன சிறுமை நிகழ்ந்தது? 
நானும்‌ அங்கு இருந்தேனே. கால்‌ இடறி விழுந்தது இவரது 
பிழை. மதுமயக்கிலிருந்த சில அரசர்கள்‌ நகைத்தனர்‌.” 
கர்ணன்‌ “அவள்‌ நகைத்தாள்‌” என்றான்‌. “அவள்‌ 
நகைக்கவில்லை. அவளுக்கு மிக அருகே நான்‌ 
இருந்தேன்‌. அவள்‌ விழிகளையும்‌ உதடுகளையும்‌ நான்‌ 
பார்த்தேன்‌. உறுதியாக அவள்‌ நகைக்கவில்லை. 
இயல்பாக ஒரு கணம்‌ திரும்பிப்‌ பார்த்துவிட்டு அவ்வாறு 
பார்க்காததுபோல்‌ திரும்பிக்கொண்டாள்‌” என்றாள்‌. 


“இல்லை, அவள்‌ நகைத்தாள்‌. அவ்விழிகளை நானும்‌ 
பார்த்தேன்‌” என்றான்‌ கர்ணன்‌ சீற்றத்துடன்‌. “அது 
உங்கள்‌ உளமயக்கு” என்றாள்‌ பானுமதி. “இருக்கலாம்‌. 
ஆனால்‌ ஆண்கள்‌ மட்டும்‌ பார்க்கும்‌ ஒரு நகைப்பு அது. 
அதை நான்‌ பார்த்தேன்‌. அஸ்தினபுரியின்‌ அரசரும்‌ 
பார்த்தார்‌” என்றான்‌ கர்ணன்‌. “உங்கள்‌ உளமயக்கினால்‌ 
அனைத்தையும்‌ பெரிதாக்கிக்‌ கொள்கிறீர்கள்‌” என்று 
அவள்‌ சொன்னாள்‌. 


கர்ணன்‌ தன்‌ தலையை கையால்‌ தட்டி “இல்லை, 
ஒவ்வொரு கணமும்‌ அதை சிறிதாக்கி கடந்துசெல்ல 
முயல்கிறேன்‌. முயல முயல அது வளர்கிறது. அந்த 
நாளிலிருந்து ஒரு கணம்கூட நான்‌ விலகவில்லை, 
அதை எண்ணாது ஓர்‌ இரவும்‌ துயின்றதில்லை. 
ஒருகாலையும்‌ அந்நினைப்பில்லாது விடிந்ததும்‌ இல்லை. 
அரசர்‌ நிலையை என்னால்‌ எண்ணிப்பார்க்கவே 
கூடவில்லை” என்றான்‌. 


“அதன்‌ பொருட்டு இவ்வளவு வஞ்சமா? ஒரு நகரத்தையே 
நஞ்சூட்டி, தன்‌ ஆன்மாவையே கடுங்கசப்பால்‌ நிறைத்து 
மூதாதையருக்கு அளிக்கும்‌ அன்னத்தில்‌ கூட 


அகதைக்கலந்து... அந்த அளவுக்கு இதில்‌ என்ன உள்ளது? 
உண்மையிலேயே என்ன வெறி இது என்று எனக்குப்‌ 
புரியவில்லை” என்றாள்‌. “நீ பெண்‌. உன்னால்‌ 
உணரமுடியாது” என்றான்‌ கர்ணன்‌. 


“அவர்‌ இருக்கும்‌ அறைக்குள்‌ எட்டிப்பார்ப்பேன்‌. தன்‌ 
மூச்சுக்காற்றால்‌ அவ்வறையை நச்சால்‌ நிரப்பி அதையே 
திரும்ப மூச்சாக இழுத்துக்கொண்டிருக்கிறார்‌ என்று 
தோன்றும்‌. சற்று நேரம்கூட அவரருகே என்னால்‌ இருக்க 
முடிந்ததில்லை. அவர்‌ அறைக்குள்‌ சென்றதுமே 
அந்நச்சுக்காற்று என்‌ நெஞ்சை நிரப்ப மூச்சுத்‌ 
திணறத்தொடங்கிவிடும்‌. அவரும்‌ ஓரிரு சொற்களுக்கு 
அப்பால்‌ என்னிடம்‌ பேசுவதில்லை. அச்சொற்கள்‌ 
எதுவுமே நான்‌ அறிந்த அஸ்தினபுரியின்‌ 
அரசருக்குரியதல்ல.” 


“எப்போதாவது அவர்‌ என்னை தொட்டால்‌...” என்று 
இயல்பாக சொல்லிவந்தவள்‌ உதடுகளை அழுந்தக்‌ 
கடித்து தலைகுனிந்தாள்‌. இமைப்பீலிகளிலிருந்து 
கண்ணீர்‌ அவள்‌ மடியில்‌ விழுந்தது. “அங்கரே, அவர்‌ 
என்னைத்‌ தொடுவதை என்னால்‌ தாங்கிக்கொள்ள 
முடிவதில்லை. நானறியாத பிறிதெவரோ என்னைத்‌ 
தொடுவதுபோல்‌ உணர்கிறேன்‌. என்‌ உடம்பு கூசி 
அதிர்கிறது.” 


கர்ணன்‌ பெருமூச்சுவிட்டான்‌. அவள்‌ விழிதூக்கி 
“உண்மையிலேயே இவ்வுடலுக்குள்‌ பிறிதொருவர்‌ 
குடியேறிவிட்டாரா? கூடு பாய்ந்து பிறிதொன்று வந்து 
இதற்குள்‌ வாழ்வதற்கு வழியுள்ளதா?” என்றாள்‌. பதைப்பு 
தெரிந்த விழிகளுடன்‌ “என்‌ நெஞ்சின்‌ ப றி நன்கு 
அறிகிறது, இது அவரல்ல. அவரில்‌ குடியேறிய 
பிறிதெவரோ, ஐயமில்லை” என்றாள்‌. கர்ணன்‌ சிரித்து 
“கூடு ஒன்றுதான்‌, பானுமதி. உள்ளே அனைத்து 
மானுடரும்‌ மாறிக்கொண்டேதான்‌ இருக்கிறார்கள்‌. 
அவ்வாறு முற்றிலும்‌ மாறுவது என்‌ வாழ்க்கையிலும்‌ இது 
இரண்டாவது முறை” என்றான்‌. 


அவன்‌ என்ன சொல்கிறான்‌ என்பது போல அவள்‌ 
அவனையே நோக்கிக்‌ கொண்டிருந்தாள்‌. “பல 
ஆண்டுகளுக்கு முன்பு துரோணரின்‌ 
கல்விநிலையிலிருந்து சிறுமைப்பட்டு நான்‌ ஓடினேன்‌. 
அன்று இந்த உடலைத்‌ திறந்து வெளியேறிவிட 
விழைந்தேன்‌. மண்ணோடு மண்ணாகப்‌ படுத்து 
புதைந்துவிடவேண்டும்‌ என்று துடித்தேன்‌. பெரும்‌ 
சிறுமைகளின்‌ முன்‌ நாம்‌ நமது உடலை அத்தனை 


அழுக்கானதாக, எடை மிக்கதாக, சீரற்றதாக 
உணர்கிறோம்‌. கிழித்து அதிலிருந்து வெளியேறிவிட 
வேண்டுமென்று தவிக்கிறோம்‌. நம்‌ முதுகெலும்பு 
கரைந்து நாம்‌ புழுவாகிவிடுகிறோம்‌...” 


“அந்தப்‌ பதினெட்டு நாட்களைக்‌ கொண்டு 
அஸ்தினபுரியின்‌ அரசரின்‌ இந்த ஒரு கணத்தை நான்‌ 
புரிந்து கொள்கிறேன்‌. அக்கணத்தில்‌ நான்‌ முடிவிலாது 
வாழ்கிறேன்‌” என்றான்‌. அவள்‌ அவனையே நோக்கிக்‌ 
கொண்டிருந்தாள்‌. “சிறுமை என்பதே ஆண்‌ கொள்ளும்‌ 
உச்ச துயரம்‌” என்றான்‌ கர்ணன்‌. “இறப்பல்ல, இழப்புகள்‌ 
அல்ல.” 


தணிந்த குரலில்‌ “சிறுமை அனைவருக்கும்‌ உரியதே” 
என்று பானுமதி சொன்னாள்‌. “இல்லை, அன்னையர்‌ 
என்றே மண்ணில்‌ பிறக்கும்‌ பெண்கள்‌ ஆணவத்தைச்‌ 
சுருக்கவும்‌ சிறுமைகளை கடக்கவும்‌ இயல்பிலேயே 
கற்றிருக்கிறார்கள்‌. சிறுமையை மாறா வஞ்சமென 

க்கிக்கொண்ட பெண்கள்‌ எவரையும்‌ நான்‌ இதுவரை 
கண்டதில்லை” என்றான்‌ கர்ணன்‌. 


பானுமதி “இதே நகர்‌ முற்றத்தில்தான்‌ ஒருத்தி 
சிறுமையின்‌ உச்சத்தை அடைந்தாள்‌. அதை வஞ்சமென 
மாற்றிக்கொண்டு இந்நகர்‌ மேல்‌ தன்‌ கண்ணீரை 
நெருப்புத்துளியாக்கி எறிந்துவிட்டுச்‌ 

சென்றாள்‌” என்றாள்‌. “ஆம்‌, பற்றி எரிந்து புரமழிக்கும்‌ 
கொற்றவைகள்‌ உண்டு. ஆனால்‌ அம்பை உயிர்‌ 
வாழ்ந்திருந்தால்‌ ஒரு கைக்குழந்தையை அவர்‌ தன்‌ 
கையில்‌ எடுத்திருந்தால்‌ முலைப்பாலின்‌ தண்மையால்‌ 
அந்த அனலை கடந்து சென்றிருப்பார்‌. ஆணுக்கு 
முலையூற்றுக்கள்‌ இல்லை. சில அனல்களை 
ஆண்களால்‌ ஒருபோதும்‌ அணைக்கமுடியாது” என்றான்‌. 


“அவரால்‌ மீளவே முடியாதா?” என்று தாழ்ந்த குரலில்‌ 
பானுமதி கேட்டாள்‌. “முடியும்‌. அச்சிறுமைக்கு நிகரான 
வஞ்சமொன்றை அவர்‌ இழைக்கும்போது. 
ஒருகணமெனில்‌ ஒருகணம்‌ இந்திரப்பிரஸ்தத்தின்‌ 
அச்சிறுமகள்‌ வந்து அவர்‌ முன்‌ தலை பணிந்தாள்‌ 
என்றால்‌ அன்று அவர்‌ வெல்வார்‌. அவ்வனலை 
அணைக்கும்‌ குளிர்நீர்‌ அது மட்டுமே” என்றான்‌ கர்ணன்‌. 
பானுமதி “என்ன சொல்கிறீர்கள்‌? நீங்களே 
உருவாக்கிக்கொண்ட வஞ்சத்திற்காக 
இந்திரப்பிரஸ்தத்தின்‌ அரசி எதற்கு சிறுமை கொள்ள 
வேண்டும்‌?” என்றாள்‌. “இது எவரும்‌ உருவாக்கியதல்ல. 
வேண்டுமென்றால்‌ தெய்வங்கள்‌ உருவாக்கியதென்று 


சொல்லலாம்‌” என்றான்‌ கர்ணன்‌. 


இருவரும்‌ நினைத்த சொற்களை இழந்து ஒருவருக்குள்‌ 
ஒருவர்‌ மறந்து அசையாதிருந்தனர்‌. தோட்டத்தில்‌ 
தொலைவில்‌ ஆடிய மரக்கிளை ஒன்றில்‌ விழிநட்டு 
நின்றிருந்த கர்ணனை பானுமதியின்‌ நீள்மூச்சு 
கலைத்தது. “இங்கிருந்து அதே வெறியுடன்‌ இறங்கி 
இளைய அரசியின்‌ அரண்மனைக்குச்‌ சென்றார்‌” 
என்றாள்‌. “நான்‌ பார்க்கிறேன்‌” என்றான்‌ கர்ணன்‌. 


உலுக்கப்பட்ட மரத்திலிருந்து பனித்துளிகள்‌ கொட்டுவது 
போல ஒரு விசும்பலோசையுடன்‌ பானுமதி 
அழத்தொடங்கினாள்‌. அவன்‌ ஒரு சொல்லுமின்றி 
அவளை பார்த்துக்கொண்டிருந்தான்‌. பலமுறை தன்‌ 
அழுகையை அடக்க அவள்‌ முயன்றாலும்‌ அவள்‌ 
உடலை மீறி அது வந்து கொண்டிருந்தது. கண்களை 
அழுந்தத்‌ துடைத்து மூக்கையும்‌ வாயையும்‌ பொத்தி 
சின்ன விசும்பலுடன்‌ மீண்டு மீண்டும்‌ அழுகை பீரிட 
அதன்‌ ஒழுக்கில்‌ சென்றாள்‌. மெல்ல அடங்கி 
நீள்மூச்சுடன்‌ மீண்டாள்‌. 


கண்களை அழுந்தத்‌ துடைத்தபடி “அழக்கூடாது என்று 
எண்ணும்தோறும்‌ அழுகை பெருகுகிறது” என்றாள்‌. 
கர்ணன்‌ “ஆம்‌, இச்சிறுமையை நீ கடந்து சென்றே 
ஆகவேண்டும்‌” என்றான்‌. “சிறுமையா? என்ன சிறுமை?” 
என்று கண்களைச்‌ சுருக்கியபடி பானுமதி கேட்டாள்‌. 
“அஸ்தினபுரியின்‌ அரசர்களில்‌ எவரும்‌ பட்டத்தரசியை 
அறைந்திருக்கமாட்டார்கள்‌” என்றான்‌. 


பானுமதி “அங்கரே, நான்‌ அழுதது காசிநாட்டரசியாகிய 
என்னை அஸ்தினபுரியின்‌ அரசர்‌ அறைந்தார்‌ 
என்பதற்காக அல்ல. இங்கு நான்‌ வந்தபோது என்‌ 
நெஞ்சை தகழியாக்கி ஏற்றிவைத்த சுடர்‌ ஒன்று இருந்தது. 
நானறிந்த அரசரை முழுமையாக இழந்துவிட்டேன்‌ என்று 
என்‌ உள்ளம்‌ சொல்கிறது” என்றாள்‌. 


கர்ணன்‌ “அவ்வாறல்ல. இது சில நாட்கள்‌ நீடிக்கும்‌ ஒரு 
வஞ்சம்‌ மட்டுமே. நானும்‌ இதைப்போன்ற வஞ்சங்களின்‌ 
ஊடாக சென்றிருக்கிறேன்‌. அவை மெல்ல அணைந்து 
குளிரும்‌” என்றான்‌. “அழியுமா?” என்று அவள்‌ கேட்டாள்‌. 
அவன்‌ ஒன்றும்‌ சொல்லவில்லை. “இவ்வஞ்சம்‌ 
அனைத்தையும்‌ சினமாக அன்றி வெறுப்பாகவோ 
காழ்ப்பாகவோ மாற்றி தனக்குள்‌ 
கரந்துகொண்டிருந்தாலும்கூட அவர்‌ நானறிந்த 
துரியோதனர்‌ அல்ல. மணமுடித்து நான்‌ வருகையில்‌ 


நான்‌ கண்ட அவ்வரசரை மீண்டும்‌ பெறுவேன்‌ என 
தோன்றவில்லை” என்றாள்‌. “நான்‌ என்‌ மைந்தனைப்‌ 
பெற்றது அந்த அரசரிடம்தான்‌. இன்று அவ்வுடலேறி 
நின்றிருக்கும்‌ வஞ்சத்தெய்வத்திற்கு அல்ல.” 
“அனைத்தும்‌ மீளும்‌. அதற்கு வழியுள்ளது. அதற்கென்றே 
என்‌ உயிர்‌. அதற்கப்பால்‌ நான்‌ சொல்ல ஒன்றுமில்லை” 
என்றான்‌ கர்ணன்‌. “மீளுமெனில்‌ நன்று. ஆனால்‌ 
இப்போது அழுதுகொண்டிருக்கையில்‌ என்னுள்‌ ஒன்றை 
கண்டுகொண்டேன்‌” என்றாள்‌. “என்ன?” என்றான்‌ 
கர்ணன்‌. “நான்‌ என்‌ முழு உள்ளத்தாலும்‌ விரும்பிய அந்த 
அரசரைத்தான்‌ மைந்தனாகப்‌ பெற்றிருக்கிறேன்‌. அவரை 
இழந்தாலும்‌ நான்‌ விரும்பிய அந்த அரசர்‌ என்‌ மடியில்‌ 
மைந்தனாக இருக்கிறார்‌. அவன்‌ காலடி தொடர்ந்து 
எஞ்சிய வாழ்நாளை நான்‌ கடந்துவிட முடியும்‌” என்றபின்‌ 
அவள்‌ எழுந்தாள்‌. 


“நான்‌ உங்களை அழைத்தது ஒன்று சொல்வதற்காகவே” 
என்றாள்‌. கர்ணன்‌ அவளை வெறுமனே நோக்கினான்‌. 
“அவரை நீங்கள்‌ இந்திரப்பிரஸ்தத்திற்கு அழைத்துச்‌ 
செல்லவேண்டும்‌” என்றாள்‌. “என்ன சொல்கிறாய்‌?” 
என்றான்‌ கர்ணன்‌. “நீங்கள்‌ அழைத்துச்‌ சென்றாக 
வேண்டும்‌. இது என்‌ ஆணை. நீங்கள்‌ என்‌ தமையன்‌ 
என்ற வகையில்‌ இதை கூறுகிறேன்‌” என்றாள்‌. கர்ணன்‌ 
“நீ எண்ணிச்‌ சொல்லவில்லை” என்றான்‌. “அனைத்துச்‌ 
சொற்களையும்‌ எண்ணியே சொல்கிறேன்‌. நீங்கள்‌ 
அழைத்துச்‌ சென்றாகவேண்டும்‌.” 


கர்ணன்‌ உரக்க “அவன்‌ அங்கு அடைந்த சிறுமையை நீ 
அறிவாயா? மீண்டும்‌ ஒருமுறை...” என்று சொல்லத்‌ 
துவங்க அவள்‌ கைநீட்டித்‌ தடுத்து “அது ஒரு சிறு 
தற்செயல்‌. உங்கள்‌ உளம்‌ உறைந்த கசப்பால்‌ அதை 
பெரிதுபடுத்திக்‌ கொண்டீர்கள்‌. இந்திரப்பிரஸ்தத்தின்‌ 
அரசிக்கு நான்‌ ஓர்‌ ஓலை அனுப்புகிறேன்‌. இவர்‌ 
விழைவதென்ன? அவள்‌ வந்து இவர்‌ முன்‌ முடிதாழ்த்த 
வேண்டும்‌ என்பதுதானே? அதை அவள்‌ செய்வாள்‌. 
பொறுத்தருளும்படி கோருவாள்‌. அவையில்‌ 
முதன்மையாக அமர்த்துவாள்‌. போதுமல்லவா?” 
என்றாள்‌. 


கர்ணன்‌ இல்லை என்பது போல்‌ தலையசைத்தான்‌. 
“நான்‌ கூறுகிறேன்‌. என்‌ சொல்லை அவள்‌ 
தட்டமாட்டாள்‌” என்றாள்‌ பானுமதி. “இனி இவரது அனல்‌ 
அணைந்து பழையவராக மீளக்கூடுமென்றால்‌ 
அதற்கொரு வாய்ப்பு இது மட்டுமே.” கர்ணன்‌ “நீ 


உன்னால்‌ அறிந்துகொள்ள முடியாதவற்றுடன்‌ போரிடத்‌ 
திட்டமிடுகிறாய்‌” என்றான்‌. “என்‌ மேல்‌ கருணை 
கூருங்கள்‌. எனக்கென இதை மட்டும்‌ செய்யுங்கள்‌. இந்த 
ஒருமுறை எவ்வண்ணமேனும்‌ இவரை அங்கு அழைத்துச்‌ 
செல்லுங்கள்‌” என்றாள்‌ பானுமதி. நெடுமூச்சுடன்‌ 
“பார்ப்போம்‌” என்றான்‌ கர்ணன்‌. 


அவர்கள்‌ சொல்லவேண்டியதை முழுக்க 
சொல்லிவிட்டதாக உணர்ந்தனர்‌. கர்ணன்‌ எழுந்தான்‌. 
அவளிடம்‌ ஆறுதலாக எதையேனும்‌ சொல்லவேண்டும்‌ 
என்று விரும்பினான்‌. ஆனால்‌ ஒருசொல்லும்‌ தன்னிடம்‌ 
மிஞ்சியிருக்கவில்லை என்று தோன்றியது. 
தலைவணங்கி அமைதியாக விடைபெற்றான்‌. ஆனால்‌ 
மறுபக்கக்‌ கதவை அணுகி கையை வைத்ததும்‌ 
“மூத்தவரே!” என்று மெல்லிய குரலில்‌ அவள்‌ 
அழைத்தாள்‌. கர்ணன்‌ திரும்பி நோக்க “இரண்டாவது 
சிறுமை எதுவென்று தாங்கள்‌ சொல்லவில்லை. ஆனால்‌ 
என்னால்‌ உணரமுடிகிறது” என்றாள்‌. அவன்‌ தன்‌ 
உடலில்‌ மெல்லிய துடிப்பை உணர்ந்தபடி விழிதிருப்பிக்‌ 
கொண்டான்‌. 


“உங்கள்‌ துயருடன்தான்‌ எப்போதும்‌ நான்‌ அணுக்கமாக 
இருக்கிறேன்‌. அதிலிருந்து மீண்டு வாருங்கள்‌. வஞ்சமோ 
கசப்போ கொண்டு மறைக்கும்‌ அளவுக்கு எளியதல்ல 
இவ்வாழ்க்கை. எண்ணி முடிப்பதற்குள்‌ ஆண்டுகள்‌ 
கடந்துபோகும்‌. முதுமை வந்து உங்களை மூடுகையில்‌ 
இழந்தவற்றை எண்ணி ஏங்குவீர்கள்‌ என்றால்‌ அதுவே 
வாழ்வின்‌ மிகப்பெரிய துயரமாகும்‌” என்றாள்‌. 


ஒரே சமயம்‌ அவள்‌ மேலே பேசவேண்டும்‌ என்றும்‌ 
அச்சொற்களை தான்‌ கேட்கக்கூடாதென்றும்‌ எப்படி 
தோன்றுகிறதென்று அவன்‌ வியந்து நின்றான்‌. அவள்‌ 
அணிகளும்‌ ஆடைகளும்‌ ஓசையிட சற்று முன்னால்‌ 
வந்து “வேண்டாம்‌, மூத்தவரே! கடந்து மறந்துவிடுங்கள்‌. 
இவையெல்லாம்‌ எளிமையானவை. ஒரு அடி 
எடுத்துவைத்தால்‌ கடந்துவிடக்கூடிய அளவுக்கு 
சிறியவை. கனவிலிருந்து விழித்துக்‌ 
கொள்வதைப்போலத்தான்‌ அது. நான்‌ சொல்வதை 
கேளுங்கள்‌” என்றாள்‌. கர்ணன்‌ ஒன்றும்‌ 
சொல்லவில்லை. 


அவள்‌ “இம்முறை இந்திரப்பிரஸ்தத்திற்கு நீங்கள்‌ 
செல்லும்போது அவளிடம்‌ சென்று பேசுங்கள்‌” என்றாள்‌. 
கர்ணன்‌ சீற்றத்துடன்‌ திரும்பி “எவரிடம்‌?” என்றான்‌. 
“இந்திரப்பிரஸ்தத்தின்‌ அரசியிடம்‌. என்னிடம்‌ பேசுவது 


போல்‌ பேசுங்கள்‌... விழிகளைப்பார்த்து.” 


அவன்‌ “அவள்‌ பேரரசி, நான்‌ அஸ்தினபுரியின்‌ 
சிற்றரசன்‌” என்றான்‌. “அல்ல. ஒருமுறை அணுகி அவள்‌ 
விழிகளை நீங்கள்‌ பார்த்தீர்களென்றால்‌ உங்கள்‌ 
இரண்டாவது வஞ்சத்தின்‌ இறுதி முள்ளும்‌ அகன்று 
போகும்‌” என்றாள்‌. “என்ன சொல்கிறாய்‌?” அவளை 
நோக்காமலே கர்ணன்‌ கேட்டான்‌. அவள்‌ “நீங்கள்‌ 
அறிவீர்கள்‌” என்றாள்‌. “சரி” என்றபடி அவன்‌ கதவை 
திறந்தான்‌. அவள்‌ மேலும்‌ ஓரடி வைத்து “நான்‌ 
சொல்வதை புரிந்து கொள்ளுங்கள்‌. அவளிடம்‌ அணுகி 
விழி நோக்கி பேசுங்கள்‌. ஒரு சொல்‌ போதும்‌” என்றாள்‌. 


திடீரென்று தன்னை மீறிய சீற்றத்துடன்‌ திரும்பிய 
கர்ணன்‌ “போதும்‌! நீயே உருவாக்கிக்கொண்ட கீழ்மையை 
என்மேல்‌ சுமத்த வேண்டியதில்லை” என்று கூவினான்‌. 
“நான்‌ என்ன சொல்கிறேன்‌...” என்று அவள்‌ 
சொல்லத்தொடங்க “நீ ஒரு சொல்லும்‌ சொல்ல 
வேண்டியதில்லை. உன்‌ சொற்களைக்‌ கேட்பதற்காக நான்‌ 
இங்கு நிற்கவும்‌ இல்லை. உன்‌ கணவன்‌ என்‌ அரசன்‌ 
என்பதனால்‌ அவனைப்பற்றி பேசுவதற்காக இங்கு 
வந்தேன்‌. எனது ஆழங்களை நீ கடந்து வர 
வேண்டியதில்லை” என்றான்‌. 


“பின்‌ எவர்தான்‌ கடந்து வருவார்கள்‌?” என்று அவள்‌ 
உரக்க கேட்டாள்‌. “அங்கே அங்க நாட்டில்‌ உங்களுக்கு இரு 
அரசிகள்‌ இருக்கிறார்கள்‌. இரு மைந்தர்கள்‌ 
பிறந்திருக்கிறார்கள்‌. அங்கே நீங்கள்‌ சில நாட்கள்‌ கூட 
இருக்கவில்லை. அங்கிருந்த நாட்களிலும்‌ அரசியரின்‌ 
அந்தப்புரத்திற்கு மிகச்சில நாட்களே சென்றிருக்கிறீர்கள்‌. 
இருமைந்தரையும்‌ தொட்டு தோள்‌ தூக்கவில்லை. 
மார்பில்‌ அணைக்கவில்லை. அங்கிருந்த போதெல்லாம்‌ 
காட்டில்‌ வேட்டையாடிக்‌ கொண்டிருந்தீர்கள்‌. இங்கு 
உங்களுக்கு அணுக்கமானவர்‌ அரசர்‌. அவரோ உங்களை 
முற்றிலும்‌ புறக்கணித்து தன்‌ உலகத்தில்‌ இருக்கிறார்‌. 
நானும்‌ அணுகக்கூடாதென்றால்‌ எவரும்‌ கடந்து வராத 
இருட்டு அறையாகவா உங்கள்‌ உள்ளத்தை 
வைத்திருக்கப்போகிறீர்கள்‌? ஒட்டடையும்‌ தூசியும்‌ 
படிந்து மூத்தவள்‌ குடியிருக்கும்‌ இல்லமாகவா?” என்றாள்‌. 


கர்ணன்‌ “ஆம்‌, அது த. உனக்கென்ன? 
நான்‌ உன்னிடம்‌ வந்து கோரவில்லை, எனக்குத்‌ துணை 
கொடு ஆறுதல்‌ கொடு என்று. என்‌ அரசி நீ. அரசனின்‌ 
துணைவி நீ. அதற்கப்பால்‌ ஏதுமில்லை” என்றான்‌. 
பானுமதி கன்னங்களில்‌ குழிவிழ விழி ஒளிர 


புன்னகைத்து “அரசரின்‌ துணைவியை ஏன்‌ ஒருமையில்‌ 
அழைக்கிறீர்கள்‌?” என்றாள்‌. “அப்படியென்றால்‌ இனி 
முறைமை சொல்லி அழைக்கிறேன்‌. அரசி, 
பொறுத்தருளுங்கள்‌! தங்கள்‌ எல்லைகளுக்குள்‌ தாங்கள்‌ 
அமையுங்கள்‌. இந்தச்‌ சிற்றரசனிடம்‌ எது பேசவேண்டும்‌ 
எது பேசக்‌ கூடாதென்று எண்ணிக்‌ கொள்ளுங்கள்‌!” 
என்றான்‌. 


பானுமதி “அந்த எல்லையை நான்‌ வகுத்துக்‌ 
கொள்ளப்போவதில்லை. என்றும்‌ என்‌ மூத்தவராகவே 
உங்களை எண்ணுவேன்‌” என்றபின்‌ “இறுதியாக ஒன்றை 
மட்டும்‌ உங்களிடம்‌ சொல்ல விரும்புகிறேன்‌. உங்கள்‌ 
வஞ்சத்தை அவர்மேல்‌ ஏற்றவேண்டாம்‌” என்றாள்‌. 
கர்ணன்‌ சினத்துடன்‌ அவளை நோக்க அவள்‌ ஒருகணம்‌ 
அவன்‌ விழிகளை சந்தித்துவிட்டு அறைக்குள்‌ 
சென்றாள்‌. 


உடல்‌ முழுக்க சினத்துடன்‌ அவன்‌ திரும்பி வந்தான்‌. 
ஒவ்வொரு அடிக்கும்‌ அவள்‌ சொன்ன இறுதிச்‌ 
சொற்களிலிருந்து அவன்‌ உள்ளம்‌ மேலும்‌ மேலும்‌ 
சொற்களை உருவாக்கி எரிந்தது. திரும்பி 
துரியோதனனின்‌ அரண்மனைக்கு 
செல்லத்தோன்றவில்லை. காவலனிடம்‌ புரவியை 
வாங்கிக்கொண்டு தன்‌ அரண்மனைக்கு சென்றான்‌. 

எதிர்ப்படும்‌ அனைத்தின்‌ மீதும்‌ கடும்‌ சினத்துடன்‌ 
கர்ணன்‌ தன்‌ அரண்மனைக்கு சென்றான்‌. அவனால்‌ 
அமரமுடியவில்லை. நிலையழிந்து 
சுற்றிக்கொண்டிருந்தான்‌. ஏவலனை அனுப்பி திரிகர்த்த 
நாட்டு கடும்‌ மதுவை வரவழைத்து அருந்தினான்‌. மது 
உள்ளே சென்று அங்கிருந்த எண்ணங்களின்‌ மீது 
நெய்யாக விழுந்து மேலும்‌ பற்றிக்கொண்டது. உடல்‌ 
தளர்ந்து கால்கள்‌ தள்ளாடியபோதும்‌ உள்ளம்‌ 
எரிந்துகொண்டிருந்தது. ஏவலனை அனுப்பி இளைய 
அரசியின்‌ அரண்மனையில்‌ அரசர்‌ இருக்கிறாரா என்று 
பார்க்கச்‌ சொன்னான்‌. 


அவன்‌ திரும்பி வந்து அங்கு அரசர்‌ சென்றபோது 
இளைய அரசி ஓடிச்சென்று உள்ளே தன்‌ அறைக்குள்‌ 
புகுந்து கதவை சார்த்திக்கொண்டதாகவும்‌ அரசர்‌ 
அங்கிருந்த வாசல்களை உடைத்து தூண்களை 
உதைத்து விரிசலிடச்செய்து கூச்சலிட்டபின்‌ திரும்பி தன்‌ 
அரண்மனைக்கே சென்றுவிட்டதாகவும்‌ சொன்னான்‌. 
சற்று நேரத்தில்‌ இளைய அரசியின்‌ செய்தியே வந்தது. 
அவள்‌ கலிங்கத்துக்கே மீள விழைவதாக 
சொல்லியிருந்தாள்‌. 


சற்று நேரத்தில்‌ துர்மதன்‌ ஓடிவந்து “மூத்தவரே, தாங்கள்‌ 
வரவேண்டும்‌. அரசரை தாங்கள்தான்‌ கட்டுக்குள்‌ 
நிறுத்தவேண்டும்‌. துச்சாதனரையும்‌ துர்முகரையும்‌ 
சுபாகுவையும்‌ அறைந்துவிட்டார்‌. பீமபலன்‌ அடிவாங்கி 
விழுந்து நினைவிழந்துவிட்டான்‌. அவரை மருத்துவ 
அறைக்கு கொண்டு சென்றிருக்கிறோம்‌” என்றான்‌. 
கர்ணன்‌ சற்று நேரம்‌ தன்‌ தலையை தாங்கி 
அமர்ந்திருந்தபின்‌ “என்ன செய்வதென்று எனக்குத்‌ 
தெரியவில்லை” என்றான்‌. “குறைந்தது தாங்கள்‌ 
அவரைப்பிடித்து நிறுத்தமுடியும்‌. இழுத்துச்‌ சென்று 
இன்றிரவுக்கு மட்டுமாவது எங்காவது அறைக்குள்‌ 
அடைத்துவிட முடியும்‌” என்றான்‌. 


“இத்தருணத்தில்‌ நான்‌ அவரை எதிர்கொள்ள 
விரும்பவில்லை” என்றான்‌ கர்ணன்‌. 
“இத்தருணத்தில்தான்‌ தாங்கள்‌ எங்களுக்குத்‌ தேவை, 
மூத்தவரே” என்றான்‌ துச்சலன்‌. உரத்த குரலில்‌ 


“அவரைப்போலவே நானும்‌ இருக்கிறேன்‌, மூடா. அதே 
நிலையில்தான்‌ நானும்‌ இருக்கிறேன்‌. புரிகிறதா? செல்‌!” 
என்றான்‌ கர்ணன்‌. திகைத்து பார்த்த துச்சலன்‌ வெளியே 
சென்ற சற்று நேரத்திலேயே துர்முகனும்‌ விகர்ணனும்‌ 
ஓடிவந்தனர்‌. “மூத்தவரே, தாங்கள்‌ வந்தாகவேண்டும்‌. 
இல்லையேல்‌ இன்றிரவு என்ன நடக்குமென்றே தெரியாது” 
என்றனர்‌. 


கர்ணன்‌ “என்ன சொல்கிறார்‌?” என்றான்‌. 
“தந்தைக்குமுன்‌ சென்று போருக்கு 
அறைகூவப்போவதாக சொல்கிறார்‌. கதாயுதத்தை 
எடுப்பதற்காக பயிற்சிக்கூடத்திற்கு ஓடினார்‌. அங்கே 
அவரைத்‌ தடுத்த வீரர்களை அறைந்து வீழ்த்தினார்‌.” 
தலையை அசைத்து “அவர்‌ செல்ல மாட்டார்‌” என்றான்‌ 
கர்ணன்‌. “செல்வார்‌. இன்றிருக்கும்‌ நிலையில்‌ தந்தைக்கு 
முன்‌ அவர்‌ உறுதியாக சென்று நிற்பார்‌. இப்போதிருக்கும்‌ 
சொற்களுடன்‌ அவர்‌ சென்றால்‌ தந்தையின்‌ ஓர்‌ 
அறையிலேயே உயிர்விடுவார்‌. வாருங்கள்‌ மூத்தவரே, 
இத்தருணத்தில்‌ வராவிட்டால்‌ பிறகு அவரை பார்க்கவே 
முடியாது போகலாம்‌” என்றான்‌ விகர்ணன்‌. 


கர்ணன்‌ எழுந்து தன்‌ சால்வையை எடுத்துப்‌ போட்டபடி 
நடந்தான்‌. அறைக்கு வெளியே வந்தவுடன்‌ “இன்னும்‌ 
சற்று மது கொண்டு வரச்சொல்‌” என்றான்‌. “போதும்‌, 
மூத்தவரே. தாங்கள்‌ இப்போதே கால்‌ தள்ளாடிக்‌ 
கொண்டிருக்கிறீர்கள்‌. தங்களால்‌ நடக்க முடியாது” 
என்றான்‌. “நீ எனக்கு சொல்‌ சூழ வேண்டியதில்லை. 
விலகு, மூடா!” என்று கர்ணன்‌ கையை ஓங்கினான்‌. 
விகர்ணன்‌ சற்று பின்னடைந்தான்‌. கர்ணன்‌ 
விகர்ணனைப்‌ பார்த்து “உன்னை தோளில்‌ தூக்கி நான்‌ 
வளர்த்திருக்கிறேன்‌. என்‌ முன்‌ சிறுவனாக அன்றி நீ 
நின்றதில்லை. நான்‌ நடக்க முடியுமா இல்லையா என்று 
சொல்வதற்கு நீ யார்‌?” என்றான்‌. விகர்ணன்‌ “பிழைதான்‌. 
பொறுத்தருளுங்கள்‌, மூத்தவரே! விரைவில்‌ வாருங்கள்‌! 
அரசர்‌ எந்நிலையில்‌ இருக்கிறாரென்றே தெரியவில்லை” 
என்றான்‌. 


துரியோதனனின்‌ மாளிகை முகப்பில்‌ கெளரவர்கள்‌ 
அனைவருமே நின்றிருந்தனர்‌. கர்ணனைக்‌ கண்டதும்‌ 
அவர்களில்‌ சிலர்‌ அவனை நோக்கி ஓடி வந்தனர்‌. 
சுஜாதன்‌ கர்ணனின்‌ கையை பற்றிக்கொண்டு 
“மூத்தவரே...” என்று அழுதான்‌. “என்ன? என்ன?” 
என்றான்‌ கர்ணன்‌. “அவர்‌ பிறிதொருவராக ஆகிவிட்டார்‌. 
அவர்‌ எங்கள்‌ மூத்தவரே அல்ல. வேறு ஏதோ தெய்வம்‌ 
அவருக்குள்‌ குடியேறிவிட்டது” என்றான்‌ சுஜாதன்‌. 


கர்ணன்‌ “பொறு பொறு” என்று அவன்‌ தோளை 
தட்டியபடி முன்னால்‌ நடந்தான்‌. துர்மதன்‌ “எதிர்ப்படும்‌ 
அத்தனை பேரையும்‌ அறைகிறார்‌. தந்தையிடம்‌ போர்‌ 
புரியப்போவதாக அறைகூவுகிறார்‌” என்றான்‌. 


“எங்கிருக்கிறார்‌?” என்றான்‌ கர்ணன்‌. துச்சாதனன்‌ 
“படைக்கலச்சாலையில்‌ கதை சு ற்றிக்‌ 
கொண்டிருக்கிறார்‌. தந்தையை போருக்கு 
அறைகூவுவதாகச்‌ சொல்லி நான்கு வீரர்களை 
தூதனுப்பிவிட்டார்‌. நால்வரையும்‌ நாங்கள்‌ 
தடுத்துவிட்டோம்‌. தந்தை வரவில்லை என்று கண்டால்‌ 
அவரே கதையுடன்‌ கிளம்பி புஷ்பகோஷ்டத்துக்கு 
செல்லக்கூடும்‌” என்றான்‌. கர்ணன்‌ நின்று ஒரே கணத்தில்‌ 
அந்தப்போரை கண்ணுக்குள்‌ கண்டான்‌. “ஆம்‌, அவர்‌ 
போருக்குத்தான்‌ சித்தமாகிவிட்டிருக்கிறார்‌” என்றான்‌. 
தம்பியர்‌ உடல்தளர்வதை அவன்‌ ஓரக்கண்‌ கண்டது. 


கர்ணன்‌ வலச்சுற்றைக்‌ கடந்து படைக்கலப்‌ 
பயிற்சிசாலைக்கு சென்றான்‌. நான்குபக்கமும்‌ 
கதைப்பயிற்சிக்களத்தில்‌ நிழல்களாடுவது சூழ்ந்திருந்த 
வலச்சுற்றின்‌ சுதைத்தூண்களில்‌ ஒளியாடலாகத்‌ 
தெரிந்தது. அவன்‌ படைக்கலப்‌ பயிற்சிசாலைக்குள்‌ 
நுழைந்தபோதே சாயும்‌ வெயிலில்‌ கதை சுழற்றிக்‌ 
கொண்டிருந்த துரியோதனனை கண்டான்‌. கதை 
காற்றில்‌ உறுமியபடி சுழன்று காட்சியில்‌ உருகி 
இரும்பாலான ஒரு நீள்‌ சுழலாக மாறியது. 
விண்ணிலிருந்து ஒரு பாம்பு துரியோதனனைச்‌ சுற்றி 
பிணைந்து சீறுவது போலிருந்தது. பெருக்கெடுத்தெழுந்த 
ஓடை ஒன்று அவனை அள்ளிச்‌ சுழற்றிச்‌ சென்றது 
போல. 


அவனைப்‌ பார்த்தபடி கர்ணன்‌ செய்வதறியாது 
நின்றான்‌. துர்மதன்‌ “அருகே செல்ல வேண்டாம்‌, 
மூத்தவரே” என்றான்‌. “செல்வதென்றால்‌ ஒரு கதையுடன்‌ 
செல்லுங்கள்‌” என்றான்‌ துர்முகன்‌. கர்ணன்‌ அவர்கள்‌ 
இருவரையும்‌ தட்டி விலக்கிவிட்டு களமுற்றத்தில்‌ 
இறங்கினான்‌. “வேண்டாம்‌, மூத்தவரே” என்று 
சொன்னபடி விகர்ணன்‌ மேலும்‌ சற்று அணுக அப்பால்‌ 
செல்‌ என்பது போல்‌ விழிகளை அசைத்து “ம்‌” என்றான்‌. 
அவன்‌ நின்றுவிட்டான்‌. கர்ணன்‌ துரியோதனனை 
நெருங்கினான்‌. 


துரியோதனன்‌ அவன்‌ வந்ததை முதலில்‌ பார்க்கவில்லை 
என்று தோன்றியது. பின்பு ஒரு கணம்‌ அவன்‌ நோக்கு 
வந்து தொட்டுச்‌ சென்றது. அவன்‌ கண்களில்‌ இருந்த 


வெறி எந்த மனிதரையும்‌ அடையாளம்‌ காண்பதல்ல 
என்று புரிந்தது. சீரான காலடிகளுடன்‌ கர்ணன்‌ அவனை 
நெருங்கிச்‌ சென்றான்‌. அவனுக்குப்‌ பின்னால்‌ 
படைக்கலச்சாலையில்‌ கெளரவர்கள்‌ அனைவரும்‌ கூடி 
உடல்‌ விரைப்பு கொள்ள நின்றனர்‌. துச்சாதனன்‌ 
கர்ணனுக்குப்‌ பின்னால்‌ காலெடுத்து வைக்க துர்மதன்‌ 
அவன்‌ தோளை பற்றினான்‌. அவன்‌ கையை தட்டியபடி 
துச்சாதனன்‌ கர்ணனுக்குப்‌ பின்னால்‌ சென்றான்‌. 


கர்ணன்‌ துரியோதனனின்‌ கதை உருவாக்கிய சுழல்‌ 
வளையத்தை ஒரு கணத்தில்‌ கடந்து அவன்‌ 
கையைப்பற்றி நிறுத்தினான்‌. காலை அவன்‌ 
இருகால்களுக்கு நடுவே கொண்டு வந்து உந்தி 
நிலையழியச்‌ செய்து இன்னொரு கையால்‌ அவன்‌ 
இடைக்கச்சையைப்‌ பற்றி தலைக்குமேல்‌ தூக்கிச்‌ சுழற்றி 
தரையில்‌ ஓங்கி அறைந்தான்‌. துரியோதனனின்‌ 
கையிலிருந்த கதை உருண்டு தெறித்து அப்பால்‌ 
சென்றது. இருகால்களையும்‌ மடித்து துரியோதனனின்‌ 
இரு தொடைகள்‌ மேல்‌ அழுத்தி மண்ணோடு 
பற்றிக்கொண்டு தன்‌ இருகைகளாலும்‌ அவன்‌ இரு 
தோள்களையும்‌ பற்றி நிலத்தில்‌ அழுத்தி அசையாது 
நிறுத்தினான்‌. 


வெறிகொண்ட பன்றி போல்‌ உறுமியபடி துரியோதனன்‌ 
கர்ணனின்‌ பிடியிலிருந்து தப்பமுடியாமல்‌ திமிறி 
நெளிந்தான்‌. கர்ணன்‌ குனிந்து அவன்‌ விழிகளைப்‌ 
பார்த்து “அஸ்தினபுரியின்‌ அரசே! என்‌ சொற்களை 
கேளுங்கள்‌. நாம்‌ இந்திரப்பிரஸ்தம்‌ செல்வோம்‌” 
என்றான்‌. அச்சொற்கள்‌ புரியாதது போல்‌ துரியோதனன்‌ 
உறுமினான்‌. “நாம்‌ இந்திரப்பிரஸ்தத்திற்கு செல்வோம்‌. 
அவளை பார்ப்போம்‌. எதையும்‌ பொறுத்தருளுவதற்காக 
நாம்‌ செல்லவில்லை. அங்கு நாம்‌ அடைந்த சிறுமைக்கு 
நிகர்‌ செய்வோம்‌” என்றான்‌. உச்ச இறுக்கத்தில்‌ என 
நின்றிருந்த துரியோதனன்‌ தசைகள்‌ மெல்ல அசைந்தன. 
“ஆம்‌, அதற்காகவே சொல்கிறேன்‌. நாம்‌ அங்கு செல்வோம்‌. 
அவள்‌ விழிகளைப்‌ பார்த்து பேசுவோம்‌, அதற்காக” 
என்றான்‌ கர்ணன்‌. 

கதவு மெல்லிய புறாக்குறுகலோசையுடன்‌ திறக்க 
மருத்துவர்‌ வெளியே வந்து “சீரடைந்து வருகிறார்‌. 
ஏழுமுறை நீரருந்திவிட்டார்‌, ஒருமுறை நீர்‌ 
ரிந்துவிட்டது” என்றார்‌. “மேலும்‌ இருமுறை உடல்நீர்‌ 
பிரிந்துவிட்டால்‌ வெம்மை குறையத்தொடங்கிவிடும்‌. 


ஆனால்‌ விழித்தெழுந்து மீண்டும்‌ மதுவை 
கோரினாரென்றால்‌ எதன்‌ பொருட்டும்‌ ஒரு துளிகூட 
உள்ளே அது செல்லக்கூடாது. அது என்னால்‌ 
ஆகக்கூடியதல்ல. தாங்கள்தான்‌ பொறுப்பேற்க 
வேண்டும்‌” என்றார்‌. கர்ணன்‌ தலையசைத்தான்‌. 


துச்சாதனன்‌ “என்ன செய்வதென்று தெரியவில்லை, 
மூத்தவரே. நானோ நீங்களோ அவர்‌ மது அருந்துவதை 
தடுக்க முடியுமா?” என்றான்‌. கர்ணன்‌ ஒன்றும்‌ 
சொல்லவில்லை. கீழே தேர்கள்‌ வந்து நிற்கும்‌ ஓசை 
கேட்டது. “அவர்கள்தான்‌” என்றான்‌ துச்சாதனன்‌. 
கர்ணன்‌ தன்‌ அனைத்து உளச்சொற்களையும்‌ 
திரட்டிக்கொண்டான்‌. உடலை எளிதாக்குவதனூடாக 
உள்ளத்தையும்‌ நிகர்‌ நிலைப்படுத்தினான்‌. ஆனால்‌ 
அவனால்‌ தன்னை முன்செலுத்த முடியவில்லை. 


“நீ சென்று அவர்களை வரச்சொல்‌! நான்‌ தொடர்ந்து 
வருகிறேன்‌” என்றான்‌. துச்சாதனன்‌ “இல்லை மூத்தவரே, 
என்னால்‌ அவர்களை எதிர்கொள்ள முடியாது. தாங்கள்‌ 
வாருங்கள்‌” என்றான்‌. “நான்‌ அரசரை ஒருமுறை 
பார்த்துவிட்டு வருகிறேன்‌. நீ செல்‌! முகமன்கள்‌ 
அனைத்தையும்‌ சொல்‌!” என்று துச்சாதனின்‌ 
தோளைத்தட்டி அனுப்பிவிட்டு அவன்‌ துரியோதனன்‌ 
அறைக்குள்‌ நுழைந்தான்‌. 


துரியோதனன்‌ அப்போதும்‌ கண்களை மூடி 
படுத்திருந்தான்‌. அவன்‌ அருகே இரு மருத்துவ 
உதவியாளர்களும்‌ கையில்‌ நீள்மூக்குக்‌ கெண்டிகளுடன்‌ 
நின்றிருந்தனர்‌. துரியோதனன்‌ வாயுமிழ்வது போல்‌ சற்று 
ஓசை எழுப்ப “நெஞ்சை தடவுங்கள்‌” என்றார்‌ மருத்துவர்‌. 
அவன்‌ நெஞ்சை தடவினான்‌. மருத்துவர்‌ அவன்‌ 
இருகைகளையும்‌ பிரித்துப்பார்த்து “உள்ளங்கைகளில்‌ 
நீர்மை சற்று கூடியிருக்கிறது” என்றார்‌. 


சுரைக்காய்‌ குடுக்கை ஒன்று துரியோதனனின்‌ இரு 
கால்களுக்கு நடுவே வைக்கப்பட்டிருந்தது. “நினைவு 
மீண்டுவிட்டாரா?” என்றான்‌ கர்ணன்‌. “நினைவு 
மீளவேண்டுமென்றால்‌ உடல்‌ வெம்மை குறைய 
வேண்டும்‌. குறைந்து வருகிறது” என்றார்‌ மருத்துவர்‌. 
கர்ணன்‌ இடையில்‌ கைவைத்து துரியோதனனை நோக்கி 
நின்றான்‌. இரு மருத்துவ உதவியாளர்களும்‌ 
துரியோதனனை மெல்லத்தூக்கி அமர்வது போல நகர்த்தி 
மீண்டும்‌ குடுவையை அவன்‌ இடைநடுவே வைத்தனர்‌. 


ஓங்கரித்து உடல்‌ எம்பி எழுந்து துரியோதனன்‌ குமட்டி 


குடித்தநீரை வாயுமிழ்ந்தான்‌. “ஏன்‌ நீர்‌ வெளிவருகிறது?” 
என்று கர்ணன்‌ கேட்டான்‌. மருத்துவர்‌ “உடல்நீர்‌ 
பிரியவில்லை. உடல்நீர்‌ பிரியாவிடில்‌ குடிநீர்‌ குமட்டும்‌” 
என்றார்‌. 


“இத்தருணத்தில்‌ அவரால்‌ ஒரு பயணத்தை மேற்கொள்ள 
முடியுமா?” என்று கர்ணன்‌ கேட்டான்‌. “இருமுறை உடல்‌ 
நீர்‌ பிரிந்தால்‌ எழுந்து நடக்கவே முடியும்‌. சோர்விருக்கும்‌, 
னால்‌ நடக்க முடியும்‌” என்றார்‌ மருத்துவர்‌. கர்ணன்‌ 
“அவர்‌ சித்தமானதும்‌ எனக்கு தெரிவியுங்கள்‌” என்றபின்‌ 
அறையைவிட்டு வெளியே வந்து படிகளில்‌ இறங்கினான்‌. 


கீழே கூடத்தில்‌ அரசணிக்கோலத்தில்‌ தருமனும்‌ 
அணியாடையில்‌ நான்கு தம்பியரும்‌ நின்றிருந்தனர்‌. 
கர்ணனைப்‌ பார்த்ததும்‌ தருமன்‌ முன்னால்‌ வந்து 
“எப்படி இருக்கிறார்‌?” என்றார்‌. “சீரடைந்து வருகிறார்‌” 
என்றான்‌ கர்ணன்‌. “மதுவை சற்று மிகுதியாகக்‌ 
குடித்துவிட்டார்‌ என்று இளையவன்‌ சொன்னான்‌. 
இத்தனை நாள்‌ இங்கு மதுக்‌ களியாட்டு நடந்தது. 
அப்போதெல்லாம்‌ அஸ்தினபுரி அரசர்‌ மிகையாக 
அருந்தவில்லை. நேற்றென்ன நடந்தது?” என்றார்‌ 
தருமன்‌. 


“நேற்று தனிமையில்‌ இருந்தார்‌. சற்று களைப்பாக 
இருந்ததனால்‌ நான்‌ என்‌ அரண்மனைக்குச்‌ சென்று 
துயின்றுவிட்டேன்‌” என்றான்‌ கர்ணன்‌. “ஆம்‌, தனிமை 
மதுவை மிகச்செய்கிறது” என்றார்‌ தருமன்‌. “எவராவது 
ஒருவர்‌ இருந்திருக்கலாம்‌. தாழ்வில்லை, மது 
அருந்தியதுதான்‌ நோய்முதல்‌ என்றால்‌ 
ஒருநாழிகைக்குள்‌ சரியாகிவிடுவார்‌. மருத்துவர்‌ 
இருக்கிறாரல்லவா?” 


“ஆம்‌” என்றான்‌ கர்ணன்‌. தருமன்‌ “இன்று 
அஸ்தினபுரியின்‌ அரசர்‌ கிளம்புவதாக சொன்னார்கள்‌. 
மதுபர்க்கம்‌ அளித்து அனைவருக்கும்‌ 
விடைகொடுப்பதற்காக வந்தோம்‌. இளையோர்‌ 
அனைவரும்‌ கிளம்பிச்‌ சென்றுவிட்டதாக 
சொன்னார்கள்‌” என்றார்‌. “ஆம்‌. ஒரு விரிவான 
மதுபர்க்கச்‌ சடங்கு நிகழ்த்துவதற்கு அரசரின்‌ உடல்‌ நிலை 
ஒத்துழைக்காதென்பதால்‌ அவர்களை நான்தான்‌ 
அனுப்பினேன்‌” என்றான்‌ கர்ணன்‌. 

“அவர்களுக்கு மதுபர்க்கம்‌ அளித்திருக்கலாமே? 


அஸ்தினபுரியின்‌ அரசர்‌ தம்பியருடனும்‌ மைந்தருடனும்‌ 
துணைவியருடனும்‌ இங்கு வந்திருப்பதுதான்‌ 


உண்மையில்‌ என்னை சத்ராஜித்தாக உணரச்செய்தது. 
பிறிதொருவருக்காக அல்ல. என்‌ மூதாதையருக்காகவும்‌ 
உடன்‌ பிறந்தாருக்காகவும்‌ இச்செங்கோலை ஏந்துகிறேன்‌ 
என்று எண்ணிக்‌ கொண்டேன்‌” என்று தருமன்‌ 
சொன்னார்‌. 


அவர்‌ விழிகளைத்‌ தவிர்த்து “வருக அரசே, அமர்வோம்‌!” 
என்றபடி கர்ணன்‌ சென்று பீடத்தில்‌ அமர தருமன்‌ 
அவனருகே அமர்ந்தார்‌. அர்ஜுனனும்‌ பீமனும்‌ நகுலனும்‌ 
சகதேவனும்‌ சற்று பின்னால்‌ நின்றுகொண்டனர்‌. 
துச்சாதனன்‌ போய்‌ அவர்களோடு இணைந்து நின்றான்‌. 
பீமனின்‌ விழிகள்‌ அவன்‌ விழிகளுடன்‌ உரையாடுவதை 
கர்ணன்‌ ஒரு கண விழியசைவில்‌ கண்டான்‌. 


தருமன்‌ நீள்மூச்சுடன்‌ “உண்மையில்‌ அஸ்தினபுரியின்‌ 
அரசர்‌ வரக்கூடும்‌ என்று நான்‌ எதிர்பார்க்கவே இல்லை. 
அவர்‌ விரும்பவில்லை என்றும்‌ பிதாமகரின்‌ ஆணை 
பிறப்பிக்கப்பட்டிருப்பதாகவும்‌ அதை அவர்‌ மீறக்கூடும்‌ 
என்றும்‌ எனக்குச்‌ செய்தி வந்தது. அவர்‌ 
வரவேண்டுமென்று என்னுடைய தெய்வங்களையும்‌ 
மூதாதையரையும்‌ வேண்டிக்கொண்டேன்‌. அவரை 
அழைக்கும்பொருட்டு நானே தம்பியருடன்‌ 
அஸ்தினபுரிக்கு வந்து பணிந்தால்‌ என்ன என்றுகூட 
கேட்டேன்‌. அது முறையல்ல. பிற அரசர்களும்‌ 
அம்முறைமைகளை எதிர்ப்பார்க்கத்‌ தொடங்கினால்‌ 
நம்மால்‌ அதை ஈடேற்ற முடியாது என்று அமைச்சர்‌ 
செளனகர்‌ சொன்னார்‌” என்றார்‌. 


“அப்படியென்றால்‌ தனிப்பட்ட முறையில்‌ ஓர்‌ ஓலை 
அனுப்பலாம்‌ என்று எண்ணினேன்‌. அதற்குள்‌ அவர்‌ வர 
முடிவெடுத்துவிட்டதாக சொன்னார்கள்‌. உண்மையில்‌ 
அஸ்தினபுரியின்‌ அரசப்‌ படகு வந்து இங்கே 
படித்துறையில்‌ நிற்பது வரைக்கும்‌ நான்‌ முள்முனையில்‌ 
இருந்தேன்‌. படகிலிருந்து அரசணிக்கோலத்தில்‌ 
அஸ்தினபுரியின்‌ அரசர்‌ தோன்றியபோது என்‌ நெஞ்சு 
நிறைந்தது. விழிநிறைய தெய்வங்களே என்று எனக்குள்‌ 
கூவிவிட்டேன்‌” என்று தருமன்‌ தொடர்ந்தார்‌. 


“இங்கு அவர்‌ வந்தது ஒவ்வொரு அரசரிடமும்‌ 
உருவாக்கிய மாறுதலை பார்த்தேன்‌. அஸ்தினபுரிக்கும்‌ 
இந்திரப்பிரஸ்தத்திற்கும்‌ நடுவே ஒரு பூசல்‌ நிகழும்‌ 
என்பதே அவர்கள்‌ இறுதி எதிர்பார்ப்பாக இருந்தது. நாம்‌ 
போரிட்டு அழிவோம்‌ என்றால்‌ அதிலிருந்து தங்கள்‌ 
வெற்றியை ஈட்டலாம்‌ என்று அவர்கள்‌ 
எண்ணியிருக்கிறார்கள்‌ என்பதை ஒற்றர்‌ செய்திகள்‌ 


மூலம்‌ நான்‌ உணர்ந்தேன்‌. வேள்விப்பந்தலின்‌ முதல்‌ 
அவையில்‌ பீஷ்மபிதாமகரும்‌ தந்தை திருதராஷ்டிரரும்‌ 
இளையவர்‌ துரியோதனனும்‌ நூற்றுவரும்‌ அமர்ந்திருக்கக்‌ 
காண்கையில்‌ அவர்களின்‌ முகங்கள்‌ இறுகின. பிறகு 
என்னிடம்‌ பேசும்‌ ஒவ்வொருவருடைய மொழியிலும்‌ 
மாறுதல்‌ வந்தது.” 


அவர்‌ உள்ளத்தினூடாக ஒரு நிழல்‌ கடந்துசெல்வதை 
கர்ணன்‌ அவர்‌ முகத்தில்‌ கண்டான்‌. விழிகளை சரித்து 
“சிசுபாலரின்‌ இறப்பு பிறிதொரு தருணத்தில்‌ என்றால்‌ 
ஷத்ரியர்களை கொதித்தெழச்‌ செய்திருக்கும்‌. 
அஸ்தினபுரியே எனக்கு அருகில்‌ அரணாக 
அமர்ந்திருக்கையில்‌ ஒரு சொல்லெடுக்கும்‌ துணிவு எந்த 
ஷத்ரியருக்கும்‌ வரவில்லை. இனி எப்போதும்‌ 
எழப்போவதுமில்லை” என்றார்‌ தருமன்‌. 


ம்‌” என்றான்‌ கர்ணன்‌. தருமன்‌ முகம்‌ மலர்ந்து திரும்பி 
துச்சாதனனின்‌ கைகளைப்‌ பற்றியபடி 
“உணவுச்சாலைக்குப்‌ பொறுப்பேற்று இளையவன்‌ 
துச்சாதனன்‌ பணியாற்றியதைக்கண்டு நானடைந்த 
நிறைவுக்கு அளவே இல்லை” என்றார்‌. உடனே 
அக்காட்சியை உளக்கண்ணில்‌ கண்டு வாய்விட்டுச்‌ 
சிரித்து “இந்த மல்லர்கள்‌ அனைவரும்‌ உள அளவில்‌ 
நிகரானவர்கள்‌. இவ்வேள்விச்சடங்கில்‌ பெரும்பாலான 
நேரம்‌ பீமனும்‌ துச்சாதனனுடன்‌ உணவறையில்தான்‌ 
இருந்தான்‌” என்றார்‌. கர்ணன்‌ புன்னகைத்தான்‌. 


மேலிருந்து இறங்கி வந்த மருத்துவ உதவியாளன்‌ 
“விழித்துக்‌ கொண்டார்‌” என்றான்‌. “நான்‌ பார்த்துவிட்டு 
வருகிறேன்‌” என்று கர்ணன்‌ எழுந்தான்‌. “நானும்‌ 
வருகிறேனே?” என்றார்‌ தருமன்‌. “நான்‌ பார்த்துவிட்டு 
அவர்‌ விரும்பினால்‌ மறுகணம்‌ தங்களுக்குத்‌ 
தெரிவிக்கிறேன்‌” என்றபடி கர்ணன்‌ மேலே சென்றான்‌. 


துரியோதனன்‌ எழுந்து அமர்ந்திருந்தான்‌. அவன்‌ நீர்‌ 
வெளியேற்றியிருப்பது குடுவையில்‌ தெரிந்தது. மீண்டும்‌ 
அவன்‌ நீரருந்த வேண்டுமென்று குடுவையை நீட்டிய 
மருத்துவ உதவியாளரை விலகிச்‌ செல்லும்படி 
சொல்லிவிட்டு “நாம்‌ கிளம்ப வேண்டும்‌, அங்கரே” 
என்றான்‌. கர்ணன்‌ “கீழே மதுபர்க்கச்‌ சடங்கிற்காக 
வந்திருக்கிறார்கள்‌” என்றான்‌. “ஆம்‌. அறிந்தேன்‌. 

னால்‌ அச்சடங்குக்கு நான்‌ நிற்கப்போவதில்லை” 
என்றான்‌. 


கர்ணன்‌ “அரசரே வந்திருக்கிறார்‌” என்றான்‌. “அவன்‌ 


எனக்கு அரசனல்ல” என்று உரத்தகுரலில்‌ துரியோதனன்‌ 
சொன்னான்‌. “ஆம்‌, அதை நானும்‌ அறிவேன்‌. ஆயினும்‌ 
இங்கு இவ்வளவு தொலைவுக்கு வந்திருக்கிறார்‌. 
இளையவர்‌ நால்வருடன்‌ வந்திருக்கிறார்‌” என்றான்‌ 
கர்ணன்‌. 


“மதுபர்க்கச்‌ சடங்கை புறக்கணித்து தம்பியர்‌ சென்றதே 
அவருக்கு துயரளித்திருக்கிறது. நாம்‌ இங்கு வந்ததே 
தனக்களிக்கப்பட்ட பெருமதிப்பாக எண்ணுகிறார்‌. எளிய 
மனிதர்‌... அவரை நாம்‌ துயருறச்செய்ய 
வேண்டியதில்லை. மிக எளிமையானது மதுபர்க்கச்‌ 
சடங்கு. அரைநாழிகை நேரம்‌ கூட ஆகாது. அவரளிக்கும்‌ 
தேன்பாலமுதை உண்டு முறைப்பம விடைபெற்று நாம்‌ 
கிளம்புகிறோம்‌” என்றான்‌. 


துரியோதனன்‌ உறுதியான குரலில்‌ “இல்லை, நான்‌ 
எவரையும்‌ சந்திப்பதாக இல்லை” என்றான்‌. “அது 
அலருக்கு இடமாகும்‌. இப்போதுதான்‌ அவர்‌ சொல்லிக்‌ 
கொண்டிருந்தார்‌, அஸ்தினபுரியும்‌ இந்திரப்பிரஸ்தமும்‌ 
இணைந்திருப்பது ஷத்ரியர்களில்‌ உருவாக்கிய 
அச்சத்தைப்பற்றி. இரு அரசுகளும்‌ பூசலிடுவதை 
அனைவரும்‌ எதிர்நோக்கியிருக்கிறார்கள்‌” என்றான்‌ 
கர்ணன்‌. 


சினத்துடன்‌ “பூசல்‌ தொடங்கிவிட்டதென்று 
அனைவருக்கும்‌ தெரியட்டும்‌” என்று கூவி “போய்‌ 
சொல்லுங்கள்‌, அவர்களை திரும்பிப்‌ போகும்படி! 
இன்னும்‌ சற்று நேரத்தில்‌ நான்‌ இந்நகரில்‌ இருந்து 
கிளம்புகிறேன்‌. இங்கு நானிருக்கப்போவதில்லை 
ஒருகணமும்‌” என்றான்‌. ஏவலரை அழைத்து “என்‌ 
உடைகளை சித்தமாக்குங்கள்‌. இன்னும்‌ சற்று நேரத்தில்‌ 
நான்‌ கிளம்பவேண்டும்‌” என்றான்‌. 


கர்ணன்‌ “அரசே...” என்று சொல்லத்தொடங்க போதும்‌ 
என்று கைகாட்டி “அவர்களிடம்‌ சொல்லுங்கள்‌” 
என்றான்‌. கர்ணன்‌ “நன்று” என்று தலைதாழ்த்தி கீழே 
வந்தான்‌. எப்படி எச்சொற்களில்‌ அதை முன்னெடுப்பது 
என்று அவனுக்குத்‌ தெரியவில்லை. அவன்‌ வருவதைக்‌ 
கண்டதுமே தருமன்‌ எழுந்து “என்ன சொல்கிறார்‌? 
நினைவு மீண்டுவிட்டதா?” என்றார்‌. “நினைவு 
மீண்டுவிட்டது” என்றான்‌ கர்ணன்‌. “உடைமாற்றி வர 
சற்று பிந்தும்‌.” 


“நான்‌ காத்திருக்கிறேன்‌. இன்று மதுபர்க்கச்‌ சடங்குகள்‌ 
பிறிதேதுமில்லை. இறுதியாக கிளம்பிச்‌ செல்பவர்கள்‌ 


இவர்களே” என்றார்‌ தருமன்‌. திரும்பி நகுலனிடம்‌ 
“இளையோனே, மதுபர்க்கத்துக்குரிய அனைத்தும்‌ அங்கு 
சித்தமாகட்டும்‌. இசைச்சூதரும்‌ மங்கலச்சேடியரும்‌ 
ஒருங்குக!” என்றார்‌. 


கர்ணன்‌ அப்போதுதான்‌ வெளிமுற்றத்தில்‌ இசைச்சூதரும்‌ 
மங்கலச்சேடியரும்‌ வைதிகர்களும்‌ அரசவைக்காவலரும்‌ 
அகம்படியினரும்‌ திரண்டிருப்பதை கண்டான்‌. 
தயங்கியபிறகு “ஒரு பெரிய சடங்கிற்கு அவர்‌ சித்தமாக 
இல்லை. அவர்‌ உடல்நிலை சீர்கெட்டிருக்கிறது. கன்‌ 
உடல்நிலை சீர்கெட்டிருப்பதை அனைவரும்‌ 
பார்க்கவேண்டுமா என்று நினைக்கிறார்‌. இங்கு இந்தக்‌ 
கூடத்திலேயே எளிய முறையில்‌ விடைபெறும்‌ சடங்கை 
முடிப்போம்‌” என்றான்‌. 


“இனியோர்‌ வருகையிலும்‌ செல்கையிலும்‌ மதுபர்க்கம்‌ 
நிகழவேண்டுமென்பது ஒரு முறைமை அல்லவா? 
ராஜசூயம்‌ நிகழ்ந்தபிறகு மதுபர்க்கம்‌ இன்றி அவர்கள்‌ 
கிளம்பிச்சென்றால்‌ அது எனக்கு மதிப்பு அளிப்பதல்ல” 
என்றார்‌ தருமன்‌. “மதுபர்க்கம்‌ நிகழட்டும்‌. தாங்கள்‌ 
தேன்பழக்கூழை அவருக்கு அளியுங்கள்‌. அவர்‌ உண்டு 
ஐவரிடமும்‌ விடைபெற்று வெளியே செல்வார்‌.” 


பீமன்‌ “அவர்‌ நம்‌ மூத்தவர்‌. மங்கல வாழ்த்தும்‌ இசையும்‌ 
இன்றி அவர்‌ எப்படி செல்லமுடியும்‌?” என்றான்‌. கர்ணன்‌ 
ஏதோ சொல்ல வாயெடுக்க அர்ஜுனன்‌ 
“இவ்வழியாகத்தானே அவர்‌ வெளியே செல்வார்‌. 
செல்லும்‌ வழியில்‌ மங்கல இசையும்‌ வாழ்த்துக்களும்‌ 
எழட்டுமே!” என்றான்‌. கர்ணன்‌ அவன்‌ விழிகளைப்‌ 
பார்த்து பார்வையை திருப்பிக்கொண்டு “ஆம்‌” என்றான்‌. 


மேலே சென்று துரியோதனனிடம்‌ என்ன சொல்வது என்று 
அவன்‌ எண்ணிக்‌ கொண்டிருக்கையிலேயே படிகளில்‌ 

துரியோதனன்‌ விரைந்திறங்கி வரும்‌ ஓசை கேட்டது. 
ரதா இளையோரே, துரியோதனர்‌. பீமனின்‌ 
காலடியோசை போன்றது அவரது காலடியோசை” 
என்றபடி தருமன்‌ எழுந்தார்‌. விரைந்த ஓசையுடன்‌ 
படிகளில்‌ இறங்கி வெளியே வந்த துரியோதனன்‌ 
அவர்களை அணுகாமல்‌ இடைநாழி வழியாகவே நடந்து 
கூடத்தை அடைந்து வெளியே சென்றான்‌. 


“வெளியே செல்கிறார்‌. வழி தவறிவிட்டார்‌ போல” என்று 
சொல்லியபடி தருமன்‌ எழுந்து அவனுக்குப்‌ பின்னால்‌ 
ஓடினார்‌. “மூத்தவரே!” என்று பீமன்‌ உரத்த குரலில்‌ 
அழைத்தான்‌. தருமன்‌ நின்று “இங்கு உள்ளே வராமல்‌ 


செல்கிறார்‌. நாமிருப்பது தெரியாது போலிருக்கிறது” 
என்றார்‌. “நில்லுங்கள்‌, மூத்தவரே! தாங்கள்‌ 
பாரதவர்ஷத்தின்‌ சக்ரவர்த்தி. எவர்‌ பின்னாலும்‌ தாங்கள்‌ 
ஓட வேண்டியதில்லை” என்றான்‌ பீமன்‌ உரத்த குரலில்‌. 

தருமன்‌ “என்ன சொல்கிறாய்‌? அவர்‌ வெளியே 
போய்விட்டார்‌” என்றார்‌. “நில்லுங்கள்‌, மூத்தவரே” 
என்றான்‌ அர்ஜுனன்‌. 


துரியோதனன்‌ வெளியே சென்றதும்‌ அங்கிருந்தவர்கள்‌ 
என்ன செய்வது என்றறியாமல்‌ குழம்பி எழுப்பிய 
ஒலிகள்‌ கேட்டன. கர்ணன்‌ அவருக்குப்‌ பின்னால்‌ செல்ல 
முயல தருமன்‌ “அவரை நிற்கச்‌ சொல்லுங்கள்‌, அங்கரே! 
என்ன பிமை என்றாலும்‌ நான்‌ பொறுத்தருளும்படி 
கோருகிறேன்‌ என்று சொல்லுங்கள்‌! மதுபர்க்கம்‌ நிகழாது 
செல்லவேண்டாம்‌ என்று சொல்லுங்கள்‌, அங்கரே!” 
என்றபடி பின்னால்‌ வந்தார்‌. 


கர்ணன்‌ வெளியே சென்றபோது துரியோதனன்‌ மங்கல 
இசைச்சூதரைக்‌ கடந்து அப்பால்‌ சென்று அங்கு 
நின்றிருந்த புரவி மேல்‌ ஏறிக்கொண்டதை கண்டான்‌. 
அவன்‌ பின்னால்‌ செல்லப்போகும்‌ போது யாரோ 
கைகாட்ட மங்கல இசையும்‌ வாழ்த்தொலிகளும்‌ 
வெடித்தன. கர்ணன்‌ ஓடிச்சென்று இன்னொரு புரவியை 
அணுகி அதன்‌ கடிவாளத்தைப்பற்றி ஏறி முன்னால்‌ 
சென்ற துரியோதனனைத்‌ தொடர்ந்து சென்றான்‌. 

துரியோதனனின்‌ புரவி யமுனையை அடைந்ததும்‌ 
நில்லாமல்‌ பக்கவாட்டில்‌ நீர்ப்பெருக்குக்கு இணையாகச்‌ 
சென்ற பெருஞ்சாலையில்‌ திரும்பி அங்கு கரைமுட்டி 
பெருகிச்‌ சென்றுகொண்டிருந்த மக்கள்திரளில்‌ 
மறைந்ததும்‌ கர்ணன்‌ தன்‌ புரவியின்‌ சேணத்தின்மேல்‌ 
காலூன்றி எழுந்து தொலைவில்‌ அவன்‌ செல்வதை 
விழிகளால்‌ குறித்துக்‌ கொண்டு புரவியைத்‌ தட்டி 
இருபக்கங்களிலும்‌ அழுத்தி நெருக்கிய தோள்களையும்‌ 
அத்திரிகளையும்‌ விலக்கி தொடர்ந்தான்‌. 


பல மாதங்களாக இந்திரப்பிரஸ்தத்தில்‌ வந்து 
செறிந்திருந்த மக்கள்‌ அனைவரும்‌ அன்று ஒரு 
நாளிலேயே நகர்விட்டுச்‌ செல்ல முயன்றமையால்‌ 
விழிதொடும்‌ இடமெங்கும்‌ தலைகளும்‌ ஆடைகளுமாக 
மக்கள்‌ அலையடித்தனர்‌. மன்னர்கள்‌ செல்லும்‌ பொருட்டு 
மூன்று நாள்‌ பிறர்‌ கலத்துறைகளை பயன்படுத்த தடை 
இருந்தது. ஈசல்புற்று வாயில்களைப்போல அனைத்துத்‌ 
தெருக்களின்‌ முனைகளும்‌ திறந்து கொண்டன. எங்கும்‌ 
வண்டிகளின்‌ சகட ஓசைகளும்‌ புரவிகளின்‌ 
குளம்போசைகளும்‌ மக்களின்‌ குரலும்‌ கலந்த இரைச்சல்‌ 
மாமழை போல ஓலித்துச்‌ சூழ்ந்து செவிகளை 
இன்மையென உணரவைத்தது. 


படித்துறைகளில்‌ நூற்றுக்கணக்கான 
வணிகப்படகுகளும்‌ பயணியர்‌ படகுகளும்‌ 
மொய்த்திருந்தன. பலநூறு படகுகள்‌ யமுனையின்‌ 
பெருக்கில்‌ அலைகளில்‌ எழுந்தாடியபடி காத்து 
நின்றிருந்தன. தொலைவில்‌ யமுனைக்கு குறுக்கே 
படகுகளை நிறுத்தி கட்டப்பட்டிருந்த பாலங்களினூடாக 
மக்கள்‌ வண்ண ஒழுக்காக மறுகரைக்கு சென்று 
கொண்டிருந்தனர்‌. கர்ணன்‌ திரளினூாடாக தன்னை 
வளைத்து வளைத்து செலுத்திக்‌ கொண்டு தொலைவில்‌ 
சென்று கொண்டிருந்த துரியோதனனின்‌ புரவியின்‌ மேல்‌ 


விழிநட்டிருந்தான்‌. 


காலைவெயில்‌ நன்கு எழுந்த பின்னரே இந்திரகீலத்தின்‌ 
பெருஞ்சிலையை அவர்களால்‌ கடக்க முடிந்தது. அதன்‌ 
பின்‌ மையச்சாலை நான்கு கிளைகளாக பிரிந்தபோது 
கூட்டத்தின்‌ நெரிசல்‌ சற்று குறைந்தது. மேலும்‌ 


நெடுந்தொலைவு சென்றபின்னர்தான்‌ கர்ணனால்‌ 
துரியோதனனை அணுக முடிந்தது. அங்கிருந்து 
நோக்கியபோது மரக்கிளைகளின்‌ செறிவுக்கு ஊடாக 
இந்திரனின்‌ தலை எழுந்து தெரிந்தது. அவன்‌ 
கையிலிருந்த மின்கதிர்‌ வானைத்தொடுவது போல்‌ 
எழுந்திருந்தது. 


கர்ணன்‌ நெஞ்சு நிறைந்த அழுத்தத்துடன்‌ ஒன்றை 
உணர்ந்தான்‌, பிறகொருபோதும்‌ அந்நகரத்தில்‌ அவன்‌ 
நுழையப்போவதில்லை. அவ்வுணர்வு ஏன்‌ எழுகிறது 
என்று உடனே அவன்‌ அகம்‌ வியந்தது. ஆனால்‌ அழுத்தம்‌ 
கொண்ட எண்ணங்கள்‌ காலத்திற்கிணையாகத்‌ 
தாவுகையில்‌ மிகுவிரைவு கொண்டு காலத்தையும்‌ கடந்து 
சென்றுவிடுகின்றன. நாளையும்‌ நாளைக்கு அப்பாலும்‌ 
சென்றடைந்துவிடுகின்றன. “ஆம்‌” என்று அவன்‌ 
எவரிடமோ தலையசைத்தான்‌. 


நெஞ்சில்‌ அந்த அழுத்தம்‌ ஏன்‌ நிறைந்துள்ளது என்று 
அவனுக்குத்‌ தெரியவில்லை. தன்‌ உடலில்‌ திமிறியெழுந்த 
அறியாத சினம்‌ ஒன்றால்‌ உந்தப்பட்டு சம்மட்டியால்‌ 
புரவியை அடித்து குதிமுள்ளால்‌ அதை குத்தினான்‌. 
வெருண்டு கால்தூக்கிக்‌ கனைத்தபடி அது அவனுக்கு 
முன்னால்‌ சென்று கொண்டிருந்த இரு அத்திரிகளையும்‌ 
ஒரு பொதி வண்டியையும்‌ முந்தி முன்னால்‌ பாய்ந்தது. 
அதன்‌ விரைந்த குளம்படி கேட்டு இருபக்கமும்‌ மக்கள்‌ 
பிளந்து வழிவிட அவன்‌ மூச்சிரைக்க இடை புரவியின்‌ 
முதுகில்‌ படாமல்‌ நின்று காற்றில்‌ பாய்ந்தான்‌. 


துரியோதனனை அணுகி அவனுக்கிணையாக புரவியை 
செலுத்தி மூச்சிரைத்தபடி அமர்ந்தான்‌. துரியோதனனும்‌ 
விரைந்து வந்தமையால்‌ மூச்சிரைத்துக்‌ 
கொண்டிருந்தான்‌. அவன்‌ எடை அப்புரவியை 
களைப்படையச்செய்து அதன்‌ உடலெங்கும்‌ வியர்வை 
ஊறி உருளச்செய்தது. ஆனால்‌ அவன்‌ கர்ணன்‌ 
வருவதை அறிந்ததுபோல்‌ தெரியவில்லை. கர்ணன்‌ 
அவனை அமைக்கவும்‌ இல்லை. இணையான விரைவில்‌ 
இருவரும்‌ அச்சாலையினூடாகச்‌ சென்றனர்‌. 


உச்சிப்‌ பொழுதுக்குள்‌ மேலும்‌ ஆறேழு இடங்களில்‌ 
சாலைகள்‌ பிரிய கூட்டம்‌ குறைந்தது. கூட்டம்‌ 
குறையக்குறைய அவர்களின்‌ விரைவும்‌ குறைந்தது. 
தண்ணீர்‌ பந்தலொன்று வழியோரமாக தென்பட கர்ணன்‌ 
“அரசே, நீரருந்திவிட்டுச்‌ செல்லலாம்‌” என்றான்‌. அவன்‌ 
யார்‌ என்பதைப்போல துரியோதனன்‌ திரும்பிப்‌ 
பார்த்தான்‌. “இன்று நீரின்மையால்தான்‌ 


நோயுற்றிருந்தீர்கள்‌. நீரருந்திவிட்டுச்‌ செல்லலாம்‌” 
என்றான்‌ கர்ணன்‌ மீண்டும்‌. 


தலையசைத்து துரியோதனன்‌ புரவியை 
இந்திரப்பிரஸ்தத்தின்‌ மின்கதிர்கொடி பறந்த 
தண்ணீர்பந்தலை நோக்கி செலுத்தினான்‌. அதன்‌ 
பெருமுற்றத்தில்‌ இறங்கி புரவிகளை நீரருந்த விட்டனர்‌. 
நீரைப்பார்த்ததும்‌ பெருமூச்சுவிட்டு பிடரி சிலிர்த்து, 
தொடைத்தசைகள்‌ விதிர்க்க, ஒற்றைப்‌ பின்னங்காலைத்‌ 
தூக்கி நின்று அவை நீரருந்தின. கர்ணன்‌ இரு 
புரவிகளின்‌ கடிவாளங்களையும்‌ பற்றிக்கொண்டான்‌. 
துரியோதனன்‌ நீர்ப்பந்தலில்‌ பெரிய பாளைத்‌ 
தொன்னைகளில்‌ அளிக்கப்பட்ட இன்நீரை வாங்கி 
அருந்தினான்‌. 


நீரை கொண்டுபோக விரும்புபவர்களுக்காக பாளையால்‌ 
செய்யப்பட்ட குடுவைகளில்‌ நீரை அளித்தனர்‌. கர்ணன்‌ 
இரு குடுவைகளை வாங்கி தன்‌ புரவியின்‌ சேணத்தில்‌ 
கட்டி தொங்கவிட்டான்‌. புரவிகளை அங்கே நின்ற 
சாலமரத்தடியில்‌ கொண்டு சென்று நிறுத்தி மரத்திலிருந்து 
தழைகளை பறித்துவந்து அவற்றின்‌ கழுத்தையும்‌ 
விலாவையும்‌ பின்தொடைகளையும்‌ வயிற்றையும்‌ 
அழுத்தி நீவிவிட்டான்‌. அவன்‌ புரவிகளை நீவுவதைப்‌ 
பார்த்தபடி அருகே இருந்த பாறையொன்றில்‌ 
துரியோதனன்‌ வந்து அமர்ந்தான்‌. 


கர்ணன்‌ சாலையைக்‌ கடந்து மறுபக்கம்‌ இறங்கிச்‌ சென்று 
யமுனையின்‌ நீர்க்கரை மணல்‌ விளிம்பில்‌ நின்று 
கைகளையும்‌ முகத்தையும்‌ கழுவிய பின்பு மேலே 
வந்தான்‌. அவன்‌ வருவதை துரியோதனன்‌ எப்பொருளும்‌ 
துலங்காத விழிகளால்‌ நோக்கியிருந்தான்‌. கர்ணன்‌ வந்து 
துரியோதனன்‌ அருகே இன்னொரு சிறு கல்லில்‌ 
அமர்ந்தான்‌. துரியோதனன்‌ அவனிடமல்ல என்பது போல 
“படகில்‌ செல்ல என்னால்‌ இயலாதென்று தோன்றியது” 
என்றான்‌. “அதன்‌ அமைதியான ஒழுக்கு என்‌ அகத்தை 
அலறச்செய்கிறது. வரும்போது பித்தெழுந்து நீரில்‌ 
குதித்துவிடுவேன்‌ என்றே அஞ்சினேன்‌.” 


கர்ணன்‌ “ஆம்‌. புரவியில்‌ வரும்போது நானும்‌ அதை 
எண்ணிக்‌ கொண்டேன்‌” என்றான்‌. துரியோதனன்‌ “ஆறு 
அசைவற்றிருப்பது போல்‌ ஒரு உளச்சித்திரம்‌ எழுகிறது 
படகில்‌ இருக்கும்போது. எப்போதும்‌ “விரைவு, மேலும்‌ 
விரைவு என்று உள்ளம்‌ கூவிக்கொண்டே இருக்கிறது. 
ஒருவகையில்‌ புரவி படகைவிட விரைவு குறைவாகவே 
செல்கிறது. இருந்தாலும்‌ புரவியில்‌ செல்வது காலத்தில்‌ 


விரைவதுபோல்‌ தோன்றச்செய்கிறது” என்றான்‌. கர்ணன்‌ 
“ஆம்‌” என்றான்‌. 


துரியோதனன்‌ பேச விழைவது போல்‌ தோன்றியது. 
நெடுநேரம்‌ பேசாமல்‌ இருப்பவர்களுக்கே உரிய முறையில்‌ 
விரைவாக சொல்லடுக்கி ஆனால்‌ கூரிய பொருளேதும்‌ 
திரளாமல்‌ அவன்‌ பேசிக்‌ கொண்டிருந்தான்‌. “காலத்தில்‌ 
நின்று கொண்டிருக்க விழைகின்றன அத்தனை 
பொருட்களும்‌ என்று தோன்றுகிறது. இதோ இங்கிருக்கும்‌ 
அத்தனை கற்களும்‌ காலத்தில்‌ நின்று 
கொண்டிருக்கின்றன. அவற்றுடன்‌ ஒப்புநோக்குகையில்‌ 
யமுனை விரைகிறது. ஆனால்‌ அதுவும்‌ காலத்தில்‌ நின்று 
கொண்டுதான்‌ இருக்கிறது.” 


“அதன்‌ விரைவு ஒரு பொய்‌. அதன்மேல்‌ பாய்விரித்து 
படகில்‌ செல்பவன்‌ தான்‌ காலத்தில்‌ நின்று 
கொண்டிருப்பதாக உணர்கிறான்‌. அதுவும்‌ பொய்‌. நமது 
உடல்கள்‌ காலத்தில்‌ சென்றுகொண்டிருக்கின்றன... 
உடலில்‌ குருதி ஓடுவது காலமே என்று ஒரு சூதர்‌ 
சொல்லுண்டு. உள்ளமாக துடிப்பதும்‌ உணவை 
எரிப்பதும்‌ விழிகளாக அசைவதும்‌ எண்ணங்களாக 
கொப்பளிப்பதும்‌ காலமே என்பர்‌. பொய்‌! காலத்தில்‌ நாம்‌ 
செல்வதில்லை. காலம்‌ நம்மைச்‌ சுற்றி பெரும்புயல்போல 
சுழன்றடித்துச்‌ சென்று கொண்டிருக்கிறது. காலத்தில்‌ 
செல்ல முடிந்தால்‌ எந்தத்‌ துயரும்‌ இல்லை. 
காலப்பெருக்கின்முன்‌ அசைவற்று நிற்பதுதான்‌ துயர்‌.” 


அவன்‌ என்ன சொல்கிறான்‌ என்று விளங்கிக்கொள்ள 
முயன்று பின்‌ அதை சொற்களாகவே விட்டுவிட்டு 
கர்ணன்‌ வெறுமனே நோக்கியிருந்தான்‌. “நான்‌ 
அஸ்தினபுரிக்கும்‌ திரும்பிச்செல்ல விரும்பவில்லை, 
அங்கரே. உண்மையில்‌ கிளம்பும்போது எங்காவது 
சென்றுவிட வேண்டுமென்று விழைந்தேன்‌” என்றான்‌. 
கர்ணன்‌ “இங்கு தங்களுக்கு என்ன நிகழ்ந்தது என்று 
எனக்குத்‌ தெரியும்‌. ஆகவேதான்‌ தங்களுடன்‌ 
வரவேண்டுமென்று முடிவு செய்தேன்‌” என்றான்‌. 


“எனக்குத்‌ தெரியும்‌ இங்கு என்ன நிகழுமென்று. இங்கே 
வந்து அனைத்தையும்‌ தீர்த்துக்‌ கொள்ளலாமென்று 
தாங்கள்‌ சொன்னபோது ஒருதுளியும்‌ என்‌ உள்ளம்‌ அதை 
நம்பவில்லை. ஆனால்‌ உங்கள்‌ உணர்வுகளை நான்‌ 
புரிந்து கொண்டேன்‌. அத்தனை நம்பிக்கையுடன்‌ என்‌ 
விழிகளை நோக்கி நீங்கள்‌ சொல்லும்போது அதை 
மறுக்க என்னால்‌ இயலவில்லை. ஆனால்‌ நான்‌ 
அஸ்தினபுரியிலிருந்து கிளம்பும்போது இன்னும்‌ பெரிய 


ஒன்றை எதிர்கொள்ளப்‌ போகிறேன்‌ என்று எனக்குத்‌ 
தோன்றியது.” 


“அங்கரே, இது எப்படி என்று எனக்குத்‌ தெரியவில்லை. 
அன்று இச்சிறுமகள்‌ முன்‌ நிலைதவறி விழும்போது அது 
ஒரு தொடக்கம்‌ என்று என்னுள்‌ எங்கோ ஓர்‌ எண்ணம்‌ 
வந்தது” என்று துரியோதனன்‌ தொடர்ந்தான்‌. “அன்று 
இங்கிருந்து கிளம்பி அஸ்தினபுரிக்குச்‌ செல்லும்போது 
ஒவ்வொரு கணமும்‌ அது வளர்ந்து ஒரு பெரும்‌ 
அச்சமாகியது. இதைவிடப்‌ பெரிதாக ஒன்று, இன்னும்‌ 
பெரிய ஒன்று வரவிருக்கிறது என்ற அச்சமே என்னை 
சினமும்‌ வெறியும்‌ கொள்ளவைத்தது. என்‌ நகரம்‌ நோயில்‌ 
மூழ்கி அழியும்போது என்னுள்‌ அச்சத்தைத்‌ தவிர்க்கவே 
சினத்தை நிரப்பிக்‌ கொண்டு அங்கிருந்தேன்‌.” 


“ஜராசந்தனின்‌ இறப்புச்‌ செய்தி காதில்‌ விழுந்தகணம்‌ 
மீண்டும்‌ தோன்றியது இன்னும்‌ பெரிய ஒன்று 
அணுகுகிறது என. எனக்குத்‌ தெரியவில்லை, அதை 
வந்து என்‌ செவியில்‌ மெல்ல சொல்லும்‌ தெய்வம்‌ எது 
என்று. அங்கரே, நான்‌ அதை அஞ்சுகிறேன்‌. உங்களுடன்‌ 
இந்திரப்பிரஸ்தத்தை நோக்கி படகேறும்போதும்‌ என்‌ 
செவியில்‌ அத்தெய்வம்‌ சொன்னது இன்னும்‌ பெரிய 
ஒன்று என்று” துரியோதனன்‌ சொன்னான்‌. 


“எதுவும்‌ நம்‌ கையில்‌ இல்லை” என்று கர்ணன்‌ தளர்ந்த 
குரலில்‌ சொன்னான்‌. “பானுமதி இந்திரப்பிரஸ்தத்தின்‌ 
அரசிக்கு எழுதிய ஓலையை எனக்குக்‌ காட்டினாள்‌. 
உங்களை பழைய துரியோதனராக மீட்டு தனக்கு 
அளிக்கும்படி அவள்‌ கோரியிருந்தாள்‌. எனக்குத்‌ தெரியும்‌, 
இந்திரப்பிரஸ்தத்தின்‌ அரசி யாரென்று. கோரப்பட்ட 
எதையும்‌ மறுக்கக்கூடியவள்‌ அல்ல அவள்‌. பேரரசியரால்‌ 
அது இயலாது. இந்திரப்பிரஸ்தத்தையேகூட கோரி 
பெற்றுவிட முடியுமென்று தோன்றியது. ஆகவே நான்‌ 
கிளம்பும்போது முற்றிலும்‌ நம்பிக்கையுடன்‌ இருந்தேன்‌.” 


“உண்மையில்‌ படகில்‌ ஒவ்வொரு கணமும்‌ 
இந்திரப்பிரஸ்தம்‌ அணுகுவதை காத்திருந்தேன்‌. நீங்கள்‌ 
தனிமையும்‌ துயரும்‌ கொண்டிருப்பதையும்‌ 
நிலைகொள்ளாது படகில்‌ 
உலாவிக்கொண்டிருப்பதையும்‌ பார்த்தேன்‌. இன்னும்‌ 
சற்று நேரம்‌, இதோ அணுகிவிட்டது அனைத்தும்‌ முடியும்‌ 
மையம்‌ என்றே என்‌ உள்ளம்‌ தாவிக்‌ கொண்டிருந்தது” 
என்று கர்ணன்‌ தொடர்ந்தான்‌. “இப்போது 
எண்ணும்போது ஏக்கம்‌ நிறைகிறது. எவ்வளவு 
எதிர்பார்ப்பு! எவ்வளவு நம்பிக்கை!” 


அவன்‌ பேச்சை நிறுத்தி கீழே கிடந்த சிறு குச்சியை 
எடுத்து தரையில்‌ கோடுகளை இழுத்துக்‌ 
கொண்டிருந்தான்‌. துரியோதனன்‌ அவன்‌ சொல்வதை 
செவி கொள்ளாதவன்‌ போல தொலைவில்‌ ஓடிய 
யமுனையின்‌ ஒளிமிக்க நீர்ப்பரப்பை நோக்கிக்‌ 
கொண்டிருந்தான்‌. “நான்‌ எதிர்பார்த்தவை அனைத்தும்‌ 
நடந்தன” என்று கர்ணன்‌ தொடர்ந்தான்‌. “பாண்டவர்‌ 
ஐவரும்‌ தங்கள்‌ அரசியுடன்‌ படித்துறைக்கு வந்து 
உங்களை வணங்கி எதிர்கொண்டனர்‌. அவர்களின்‌ ஐந்து 
மைந்தரும்‌ வந்து உங்கள்‌ கால்களைத்‌ தொட்டு வணங்கி 
நகருக்குள்‌ வரவேற்றனர்‌. இந்திரப்பிரஸ்தத்தின்‌ அரசி 
உங்களிடம்‌ வந்து வணங்கி முகமன்‌ உரைத்து 
இந்திரப்பிரஸ்தத்தை வாழ்த்தும்படி கோரினாள்‌. உங்கள்‌ 
முகமும்‌ மலர்ந்ததை பார்த்தேன்‌. உங்கள்‌ தம்பியர்‌ 
அனைவரும்‌ விழிநீர்‌ மல்கினர்‌.” 


“தருமன்‌ என்னிடம்‌ அங்கரே தங்களால்‌ எங்கள்‌ குடி 
செழிக்க வேண்டுமென்று சொன்னபோது அக்கணம்‌ 
எப்படி விழிநீரை கட்டுப்படுத்தினேன்‌ என்பதே எனக்குத்‌ 
தெரியவில்லை. பொற்தேர்களில்‌ ஏறி 
இந்திரப்பிரஸ்தத்தின்‌ சுழல்பாதைகளினூடாக மேலே 
சென்று கொண்டிருந்தபோது வான்‌ நோக்கி பறந்தெழும்‌ 
உணர்வையே அடைந்தேன்‌. அரசே, அனைத்தும்‌ 
எத்தனை எளிதாக முடிந்துவிட்டன என்று வியந்தேன்‌. 
அனைத்தும்‌ அத்தனை எளிதானவைதானா என்று 
எண்ணிக்‌ கொண்டேன்‌. உண்மையில்‌ அவை 
அனைத்தும்‌ எளிதானவைதான்‌. இவற்றை தெய்வங்கள்‌ 
தலையிடவில்லை என்றால்‌ மனிதர்கள்‌ மிக எளிதாக 
முடித்துக்கொள்ள முடியும்‌.” 


“நம்‌ அணிநிரை சென்று அரண்மனையின்‌ வாயிலில்‌ 
நிறைவுற்றபோது அங்கு உங்களை வரவேற்க 
இந்திரப்பிரஸ்தத்தின்‌ பேரரசி தன்‌ பிறநான்கு 
மருகிகளுடன்‌ காத்திருந்ததைக்‌ கண்டபோது இதற்குமேல்‌ 
ஒன்றுமில்லை என்று எண்ணினேன்‌. அவர்‌ உங்கள்‌ 
அருகே வந்து கைகூப்பி அவரோ, அவரது ஐந்து 
மைந்தர்களோ, மைந்தரின்‌ துணைவியரோ, 
இந்திரப்பிரஸ்தத்தின்‌ பிறிதெவருமோ உங்கள்‌ உள்ளம்‌ 
வருந்தும்படி எதையேனும்‌ செய்திருந்தால்‌ 
அன்னையென உங்கள்‌ கைகளை பற்றிக்கொண்டு 
பொறுத்தருளும்படி கோருவதாகக்‌ கூறினார்‌. 
உணர்வெழுச்சியுடன்‌ நீங்கள்‌ குனிந்து அவர்‌ கால்களைத்‌ 
தொட்டு இச்சொற்களுக்காகவே மும்முறை உங்கள்‌ கால்‌ 
தூசியை தலையணிகிறேன்‌ அன்னையே. தாங்கள்‌ இதை 
சொல்லலாகாது என்று சொன்னீர்கள்‌.” 


“உங்கள்‌ விழிநீரை அன்று நான்‌ பார்த்தேன்‌. உங்கள்‌ 
உடன்பிறந்தார்‌ அனைவரும்‌ விழிநீர்‌ வழிய கைகூப்பி 
நின்றிருப்பதை கண்டேன்‌. தருமன்‌ மீண்டும்‌ உங்கள்‌ 
கைகளை பற்றிக்கொண்டு அறியாது நிகழ்ந்த பிழை. 
அப்பிழைக்கு இந்திரப்பிரஸ்தம்‌ எவ்வகையிலும்‌ ஈடு 
செய்யும்‌ அரசே என்றபோது இருகைகளையும்‌ விரித்து 
நீங்கள்‌ அவரை ஆரத்தழுவிக்கொண்டீர்கள்‌” என்றான்‌ 
கர்ணன்‌. “அதற்கப்பால்‌ ஒன்றும்‌ சொல்வதற்கில்லை. 
அரசே, அதன்‌ பின்‌ அதைப்பற்றி ஒரு சொல்‌ 
பேசக்கூடாதென எண்ணினேன்‌. நீங்களும்‌ பாண்டவரும்‌ 
இணைந்து உரையாட வேண்டுமென்பதற்காகவே நான்‌ 
உங்கள்‌ தம்பியரை அழைத்துக்கொண்டு 
விலகிச்சென்றேன்‌. உங்களை முழுமையாக தனிமையில்‌ 
விட்டேன்‌. உங்கள்‌ உளமுருகட்டும்‌ என துச்சாதனனிடம்‌ 
சொன்னேன்‌.” 


வேண்டாம்‌ என்பது போல்‌ துரியோதனன்‌ கையை 
அசைத்தான்‌. “பிறகென்ன நடந்தது?” என்று கர்ணன்‌ 
மீண்டும்‌ தொடங்கினான்‌. “நூறுமுறை எனக்குள்‌ 
ஓட்டிப்பார்த்துக்‌ கொண்டேன்‌. பிறகென்ன நடந்தது? 
ஒவ்வொன்றும்‌ உகந்த முறையிலேயே அமைந்தது. 
வேள்விக்கான பணிகள்‌ தொடங்கியபோது 
யுயுத்ஸுவையும்‌ துச்சாதனனையும்‌ அடுமனைப்பணிக்கு 
தருமன்‌ அனுப்பினார்‌. கெளரவ நூற்றுவரையும்‌ 
அரசர்களை அரியணை அமர்த்தும்‌ பணிகளுக்கு 
அனுப்பினார்‌. விசித்திரவீரியரின்‌ பெயரர்கள்‌ 
அனைவரும்‌ ஒன்றாகத்‌ திரண்டு நிகழ்ந்த பெருவிழாவாக 
அமைந்தது இந்த ராஜசூயம்‌.” 


“அரசே, தாங்கள்‌ அறிந்திருக்கமாட்டீர்கள்‌. நாம்‌ வந்த 
மறுநாள்‌ பீஷ்மபிதாமகரும்‌ பேரரசரும்‌ 
அஸ்தினபுரியிலிருந்து அணிப்படகுகளில்‌ இங்கு 
வந்தனர்‌. அவர்களை வரவேற்க நானும்‌ துர்மதனும்‌ 
துச்சகனும்‌ சுபாகுவும்‌ சுஜாதனும்‌ விகர்ணனும்‌ 
சென்றிருந்தோம்‌. படகிலிருந்து இறங்கிய பஷ்மபிதாமகர்‌ 
எங்களைக்‌ கண்டு தொலைவிலிருந்தே இரு 
கைகளையும்‌ விரித்தார்‌. நாங்கள்‌ அருகே சென்றதும்‌ 
அவர்‌ கண்களில்‌ கண்ணீரை பார்த்தோம்‌. 
நெடுநாட்களுக்கு முன்னரே இவை அனைத்திலிருந்தும்‌ 
உதறி தன்னைப்பிரித்து உதிர்ந்துவிட்டவர்‌ அவர்‌ என்று 
எண்ணியிருந்தேன்‌. இப்பிறவியில்‌ அவருக்கு மைந்தர்ப்‌ 
பெருந்திரளிலிருந்து விடுதலையே இல்லையென்று 
அப்போது அறிந்து கொண்டேன்‌.” 


“கண்ணீருடன்‌ தன்‌ பெயர்மைந்தர்களை மாறிமாறி 


நெஞ்சோடணைத்துக்‌ கொண்டார்‌. பீமனையும்‌ 
துச்சாதனனையும்‌ இரு தோள்களையும்‌ கைகளால்‌ 
வளைத்து சுற்றித்‌ தூக்கிச்‌ சுழற்றி நிலத்திலிட்டார்‌. உரக்க 
நகைத்தபோது அவர்‌ முகத்தில்‌ தெரிந்த அந்த உவகை 
நெளிவை வாழ்நாளில்‌ எப்போதும்‌ என்னால்‌ மறக்க 
முடியாது” என்றான்‌ கர்ணன்‌. “அர்ஜுனனையும்‌ 
நகுலனையும்‌ தோள்‌ தழுவினார்‌. யுயுத்ஸுவையும்‌ 
சகதேவனையும்‌ இணைத்துப்பற்றி மாறி மாறி 
முத்தமிட்டார்‌. அபிமன்யுவையும்‌ விகர்ணனையும்‌ 
சுபாகுவையும்‌ தோளில்‌ தூக்கிக்கொண்டு குதித்தார்‌. ஒரு 
சொல்‌ இல்லை. ஓர்‌ அரிய நடனம்‌ போலிருந்தது 
அக்காட்சி. அல்லது காட்டில்‌ விலங்குகள்‌ குட்டிகளுடன்‌ 
களிகூர்வது போல.” 


“நான்‌ சுற்றிலும்‌ பார்த்தபோது இந்திரப்பிரஸ்தத்தின்‌ 
படகுத்துறைகளில்‌ அனைத்துப்‌ படைவீரர்களும்‌ 
வணிகர்களும்‌ குடிகளும்‌ பெருந்திரளென வட்டமிட்டு 
அதை நோக்கக்‌ கண்டேன்‌. அனைவர்‌ விழிகளிலிருந்தும்‌ 
கண்ணீர்‌ சிந்திக்‌ கொண்டிருந்தது. முதியோர்‌ பலர்‌ 
தலைக்கு மேல்‌ கைகளைக்‌ கூப்‌ 
அழுதுகொண்டிருந்தனர்‌. இவ்விரு நாடுகளின்‌ 
ஒவ்வொரு குடியும்‌ விழைவது அத்தருணம்‌. நாம்‌ 
சென்றடையும்‌ உச்சம்‌ அது. பஷ்மர்‌ துர்மதனையும்‌ 
துச்சலனையும்‌ அழைத்தபடி தேரில்‌ நகர்‌ நோக்கி 
சென்றார்‌. நாங்கள்‌ படகுக்குள்ளிருந்து சஞ்சயனால்‌ 
அழைத்துக்‌ கொண்டுவரப்பட்ட பேரரசரை 
அணுகினோம்‌.” 


“பீமன்‌ சென்று அவர்‌ காலைத்தொட்டு வணங்கியபோது 
பெருங்குரலில்‌ மந்தா என்றழைத்தபடி அவர்‌ அவனை 
தழுவிக்கொண்டார்‌. நகுலனும்‌ சகதேவனும்‌ அர்ஜுனனும்‌ 
தருமனும்‌ துச்சாதனனும்‌ பிற கெளரவர்களும்‌ அவரைச்‌ 
சூழ்ந்தனர்‌. ஓவ்வொருவரையாக தலையையும்‌ 
தோளையும்‌ காதுகளையும்‌ தொட்டுத்‌ தொட்டு வருடி 
அவர்‌ நகைத்தார்‌. விழிநீர்‌ வழிய எழும்‌ 
நகைப்புக்கிணையாக பேரருள்‌ கொண்ட ஒரு முகத்தை 
தெய்வங்கள்‌ கூட சூட முடியாது.” 


“தன்னை தாக்கிக்‌ கொண்டு செல்லும்படி பீமனிடம்‌ 
சொன்னார்‌. பீமனும்‌ துச்சாதனனும்‌ துச்சகனும்‌ 
அர்ஜுனனுமாக அவரை தங்களது தோள்களில்‌ தூக்கிக்‌ 
கொண்டு தேர்‌ நோக்கி சென்றனர்‌. பிறர்‌ கூவி நகைத்தபடி 
அவர்களை தொடர்ந்தனர்‌. அப்பெருக்கிலிருந்து சற்றே 
பிரிந்து என்‌ அருகே வந்த தருமன்‌ என்‌ இரு கைகளையும்‌ 
பற்றிக்கொண்டு நன்றிக்கடன்‌ பட்டிருக்கிறேன்‌ அங்கரே, 


தங்கள்‌ தாள்‌ தோய என்‌ தலையை தாழ்த்துகிறேன்‌. 
இத்தருணத்தை நீங்களே எனக்களித்தீர்கள்‌ என்றார்‌. 
இல்லை நாமனைவரும்‌ விழைவது இது. 
விண்ணிலிருந்து நமது மூதாதையர்‌ இவற்றை 
நிகழ்த்தியிருக்கிறார்கள்‌ என்றேன்‌. ஆம்‌ என்றபின்‌ 
இருகைகளாலும்‌ தன்‌ கண்களைத்‌ துடைத்தபடி அவர்‌ 
தன்‌ தேர்‌ நோக்கி சென்றார்‌.” 


“அன்று நகர்‌ வழியாக செல்லும்போது ஒவ்வொரு 
இலையும்‌ மலராக மாறிவிட்டன என்று தோன்றியது. 
ஒவ்வொரு மாளிகையும்‌ நிலவு பட்டது போல்‌ ஒளி 
கொண்டிருந்தது. புன்னகை அற்ற ஒரு முகம்‌ கூட என்‌ 
கண்களில்‌ படவில்லை. சில தருணங்களில்தான்‌ 
மானுடனாக இருப்பதற்கு பேருவகையும்‌ பெருமிதமும்‌ 
கொள்கிறேன்‌. அத்தகைய ஒரு தருணம்‌” என்றான்‌ 
கர்ணன்‌. “கொடியவை தெய்வங்கள்‌. இருளுக்கு முன்‌ 
பேரொளியை நம்‌ விழிகளுக்குக்‌ காட்டி 
விளையாடுகின்றன அவை.” 


[7] 


துரியோதனன்‌ அச்சொற்களை செவிகொள்ளாதவன்‌ 
போலவே அமர்ந்திருந்தான்‌. முகத்தில்‌ 
யமுனைநீரொளியும்‌ அதிலாடும்‌ மக்கள்நிரையின்‌ 
நிழல்களும்‌ ஆடிக்கொண்டிருந்தன. குதிரை 
செருக்கடித்தது. எங்கோ ஒரு சகடம்‌ கல்லில்‌ ஏறி 
அமைந்தது. பின்பு அவன்‌ பெருமூச்சுடன்‌ கலைந்தான்‌. 
நிலத்தை நோக்கியபடி “அனால்‌ அன்று 
அவ்வுணர்ச்சிக்கும்‌ விழிநீருக்கும்‌ அடியில்‌ நான்‌ மேலும்‌ 
மேலும்‌ உறைந்து குளிர்ந்து கொண்டிருந்தேன்‌. இன்னும்‌ 
பெரிதாக என்று அந்தக்‌ குரல்‌ என்‌ செவியில்‌ ஒலித்துக்‌ 
கொண்டே இருந்தது. அதையே அவர்கள்‌ 
ஒவ்வொருவரும்‌ தாங்களும்‌ கேட்டிருக்கிறார்கள்‌ என்று 
தோன்றியது. அவர்கள்‌ கொண்ட உணர்ச்சிப்பெருக்கு 
அதன்பின்‌ நிகழவிருக்கும்‌ ஏதோ ஒன்று அவர்களை 
அச்சுறுத்துவதனால்தான்‌ என்று எண்ணிக்கொண்டேன்‌” 
என்றான்‌. 


“தேரிலேறி அரண்மனை வரை செல்லும்‌ ஒவ்வொரு 
கணமும்‌ அவ்வெண்ணத்தைக்‌ கடந்து உவகைகொள்ள 
நான்‌ முயன்று கொண்டிருந்தேன்‌. ஒவ்வொரு தருணமும்‌ 
என்னை கண்கரையச்‌ செய்தது. மறுகணமே மேலும்‌ 
பெரிதாக என்னும்‌ சொல்லில்‌ சென்று தலையறைந்து 
நின்றேன்‌. பேரரசியைக்‌ கண்டு வணங்கியபோது ஏதோ 
ஒன்று நிகழ்ந்து அனைத்தும்‌ பொய்யென 


ச” என்று விழைவெழுந்தது. அதுவே 
ழிநீராக என்னில்‌ வழிந்தது. ஆனால்‌ அன்று மாலை 
என்‌ அரண்மனைக்குச்‌ சென்றபோது உணர்ந்தேன்‌, 
ஒருகணமும்‌ என்னுள்‌ வாழும்‌ அத்தெய்வம்‌ 
அடங்கவில்லை என்று.” 


“அங்கரே, அன்று படகுத்துறையில்‌ இருகைகளையும்‌ 
விரித்தபடி பீமன்‌ என்னை நோக்கி வந்தபோது 
அத்தெய்வம்‌ என்‌ உடலென்னும்‌ கவசத்திற்குள்‌ உருதிமிறி 
போருக்கெழுந்தது. போரில்‌ தோள்கோக்கும்போது நட்பு 
விழையும்‌ இரு தெய்வங்கள்‌ உள்ளே தழுவிக்‌ 
கொள்கின்றன என்பதை உணர்ந்திருக்கிறேன்‌. நட்புடன்‌ 
தழுவிக்‌ கொள்கையில்‌ உள்ளே இரு தெய்வங்கள்‌ 
போருக்கு சினந்தெழுவதை அங்கே கண்டேன்‌. அவனும்‌ 
அதை உணர்ந்திருப்பான்‌. அன்று இரவு ஆடி முன்‌ 
சென்று என்‌ தோள்களை பார்த்துக்‌ கொண்டேன்‌, அவன்‌ 
தோள்களுக்குச்‌ சற்றேனும்‌ ஆற்றல்‌ குறைந்தவையா 
என்று. என்றேனும்‌ ஒரு நாள்‌ போர்க்கலையில்‌ அவன்‌ 
நெஞ்சைப்பிளந்து உயிர்க்குலையை எடுக்கும்‌ ஆற்றல்‌ 
என்‌ கைகளுக்கு உண்டா என்று. அவ்வெண்ணமே 
என்னை வெறி கொள்ளச்செய்தது. உயர்ந்த யவன மது 
அளிக்கும்‌ மிதப்பு தசைகளில்‌ ஓடியது.” 


“என்‌ தோள்கள்‌ ஜராசந்தனின்‌ தோள்களைவிடப்‌ 
பெரியவை என்று எண்ணிக்‌ கொண்டேன்‌. அவற்றை 
அவன்‌ எளிதில்‌ வெல்ல முடியாது. என்‌ பயிற்சி 
அவனிடமில்லை. கதையுடன்‌ அவனை 
எதிர்கொண்டேன்‌ என்றால்‌ அவன்‌ தலையை ஒருநாள்‌ 
கோழிமுட்டை போல்‌ உடைப்பேன்‌. மூளை வெண்நுரை 
போல்‌ வழிந்தெங்கும்‌ சிதற அவன்‌ நெஞ்சை மிதித்து 
உடைத்து திறப்பேன்‌. அவனைக்‌ கொன்று குருதி 
அருந்துவதைப்பற்றி எண்ணி உடல்‌ கிளற உள்ளம்‌ 
கொந்தளிக்க அன்றிரவெல்லாம்‌ அரண்மனைக்குள்‌ 
சுற்றி வந்தேன்‌.” 


கர்ணன்‌ பெருமூச்சுடன்‌ “எப்போதும்‌ அப்படித்தான்‌. 
சற்றே முன்‌ நகர்ந்தால்‌ பல மடங்கு 
பின்னகர்ந்துவிடுவோம்‌” என்றான்‌. துரியோதனன்‌ 
“ஏனெனில்‌ அந்நெகிழ்வு பொய்‌. அது என்‌ உறுதியை 
சீர்நோக்க என்‌ தெய்வம்‌ செய்த ஆடல்‌. அதில்‌ நான்‌ 
தோற்றுவிட்டேன்‌. அவ்விழிமகன்கள்‌ முன்‌ விழிநீரும்‌ 
விட்டுவிட்டேன்‌. அதை செய்திருக்கலாகாது. அதற்காக 
அதன்பின்‌ நூறுமுறை நாணினேன்‌. ஆகவேதான்‌ என்‌ 
சினத்தை எண்ணி எண்ணி பெருக்கிக்‌ கொண்டேன்‌. 
மறுநாள்‌ அவன்‌ அவையில்‌ அஸ்தினபுரியின்‌ 


முடியணிந்து வந்து அரச நிரைகளில்‌ 
அமர்ந்திருந்தபோது சினமே என்‌ உடலாக இருந்தது. என்‌ 
அருகில்‌ அமர்ந்திருந்த ஒவ்வொருவரும்‌ என்‌ உடலில்‌ 
அச்சினம்‌ எரிவதை உணர்ந்திருக்க முடியும்‌. 
எவ்வண்ணமோ அதை உணர்ந்தவர்கள்போல்‌ ஐந்து 
பாண்டவர்களும்‌ விலகிச்‌ சென்றுவிட்டனர்‌” என்றான்‌. 


துரியோதனன்‌ பற்களைக்‌ கடித்து தன்‌ நெற்றியை 
தட்டிக்கொண்டான்‌. “அந்தப்‌ பெரிய ஒன்று என்ன 
என்பதை அப்போதே என்‌ அகம்‌ 
உணர்ந்துகொண்டிருந்தது. சிசுபாலனைக்‌ கண்டபோது 
என்‌ உள்ளத்துக்குள்‌ ஒரு பதற்றம்‌ ஏற்பட்டது. அவனை 
எதிர்கொண்டு சென்று முகமன்‌ உரைத்திருக்கவேண்டும்‌ 
நான்‌. ஆனால்‌ நான்‌ திரும்பிக்‌ கொண்டேன்‌. அவன்‌ 
என்னை அறியவே இல்லை என்பதைக்கண்டு 
ஆறுதல்கொண்டேன்‌. பாண்டவ இளையோரும்‌ 
தம்பியரும்‌ நீங்களும்‌ அவனை வரவேற்றபோது நான்‌ 
அறியாதவன்‌ போல்‌ அமர்ந்திருந்தேன்‌. அவன்‌ என்னைக்‌ 
கடந்து சென்றபோது என்‌ காலும்‌ கையும்‌ 
மெல்லத்துடித்தன. அது ஏன்‌ என்று அவன்‌ 
கொல்லப்பட்ட பிறகுதான்‌ அறிந்தேன்‌.” 


“இப்போது அவனுடைய ஒவ்வொரு அசைவையும்‌ 
நினைவில்‌ என்னால்‌ தீட்டிக்‌ கொள்ள முடிகிறது. 
அப்படியென்றால்‌ அவனை எனது விழிகளின்‌ ஓரம்‌ 
ஒவ்வொரு கணமும்‌ நோக்கிக்‌ கொண்டிருந்திருக்கிறது. 
அவனைச்‌ சூழ்ந்தே நான்‌ உளம்‌ ஓட்டிக்‌ 
கொண்டிருந்திருக்கிறேன்‌” என்றான்‌ துரியோதனன்‌. 
“ஏன்‌? இதெல்லாம்‌ எதன்பொருட்டு நிகழ்கின்றன? 
ஜராசந்தன்‌ இறந்ததை நான்‌ காணவில்லை. இவன்‌ என்‌ 
கண்முன்‌ தலையறுந்து விழுந்தான்‌.” 


“நாம்‌ செல்வோம்‌” என்று கர்ணன்‌ அவன்‌ தோளை 
தட்டினான்‌. “ஆமாம்‌, செல்ல வேண்டியதுதான்‌” என்றபடி 
துரியோதனன்‌ எழுந்தான்‌. புரவியின்‌ அருகே சென்று 
கடிவாளத்தை அழுத்தி கால்‌ சுழற்றி ஏறி அமர்ந்தான்‌ 
கர்ணன்‌. “புரவியிலேயே அஸ்தினபுரிக்கு 
சென்றுவிடலாம்‌” என்றான்‌. “தெரியவில்லை. நான்‌ 
அஸ்தினபுரிக்குதான்‌ செல்வேனா என்றுகூட என்னால்‌ 
இப்போது சொல்ல முடியாது” என்றான்‌ துரியோதனன்‌. 
“நாம்‌ அங்குதான்‌ செல்கிறோம்‌” என்று கர்ணன்‌ 
உறுதியாகச்‌ சொன்னான்‌. துரியோதனன்‌ புரவியின்‌ 
கடிவாளத்தைப்‌ பற்றியபடி தலைகுனிந்து எண்ணத்தில்‌ 
ஆழ்ந்தபடி இருந்தான்‌. 


“செல்வோம்‌, அரசே” என்றான்‌ கர்ணன்‌. துரியோதனன்‌ 
சேணத்தின்‌ வளையத்தில்‌ காலை வைத்து 
உடலைத்தூக்கி தாவி அமர்ந்தான்‌. அவன்‌ எடையில்‌ 
புரவி சற்றே வளைந்து முன்‌ நகர்ந்தது. “சிசுபாலன்‌ 
எழுந்து குரலெடுத்தபோதே நான்‌ அவன்‌ தலை 
அறுபட்டுக்‌ கிடப்பதை பார்த்துவிட்டேன்‌” என்றான்‌ 
துரியோதனன்‌. “முதலில்‌ செயலற்று அமர்ந்திருந்தேன்‌. 
பிறகு அப்படி அமர்வதே கோழைத்தனத்தால்தானோ 
என்று எண்ணியே அவனை துணை 
நிற்கவேண்டுமென்று பீஷ்மரிடம்‌ மன்றாடினேன்‌. அது 
ஒருபோதும்‌ நிகழப்போவதில்லை என்று 
அறிந்திருந்தேன்‌. என்‌ கண்ணெதிரில்‌ அவன்‌ தலையற்று 
துடித்தான்‌. அவன்‌ தந்தை அவன்‌ உடலுக்காக மன்றாடி 
கேட்டார்‌. அப்போது உணர்ந்தேன்‌, இருமுறை நான்‌ 
இறந்து பிறந்துவிட்டேன்‌ என்று. ஒருமுறை ஜராசந்தனாக, 
இன்னொருமுறை சிசுபாலனாக.” 


“நாம்‌ இவற்றை இனி அஸ்தினபுரிக்குச்‌ சென்று 
பேசுவோமே” என்றான்‌ கர்ணன்‌. “ஆம்‌. இப்போது 
இப்பேச்சை விடுவோம்‌. இனி அஸ்தினபுரி வரை நாம்‌ ஒரு 
சொல்லும்‌ பேசவேண்டியதில்லை” என்றான்‌ 
துரியோதனன்‌. ர்‌ அதுவே நன்று” என்று கர்ணன்‌ 
சொன்னான்‌. துரியோதனன்‌ தன்‌ புரவியை இழுத்து 
நிறுத்தி திரும்பி கர்ணனிடம்‌ “அனைத்து இலைகளையும்‌ 
உதிர்த்தபின்‌ எஞ்சும்‌ தளிரிலை போல்‌ ஒன்றே ஒன்று 
எஞ்சி நிற்கிறது, அங்கரே” என்றான்‌. கர்ணன்‌ அவனை 
நோக்கினான்‌. “நான்‌ இந்திரப்பிரஸ்தத்தை வென்றாக 
வேண்டும்‌. அவர்கள்‌ மணிமுடியை என்‌ காலில்‌ 
வைத்தாக வேண்டும்‌. அவள்‌ வந்து என்‌ அவையில்‌ 
நின்றாக வேண்டும்‌. அன்றி ஒருபோதும்‌ இது முடியாது” 


என்றான்‌. 


பன்னிரு படைக்களம்‌ - 67 


[8] 


துரியோதனன்‌ கர்ணனுடன்‌ தனியாக வருவதை படகில்‌ 
ஏறியபின்னரே விதுரர்‌ அறிந்தார்‌. பறவைச்செய்திகள்‌ 
வழியாக ஒற்றர்களுக்கு செய்தி அறிவித்து இருவரும்‌ 
வரும்‌ பாதையை கண்காணிக்க வைத்தார்‌. புறாக்கள்‌ 
படகிலேயே திரும்பி வந்து அவர்களின்‌ பயணத்தை 
காட்டின. விரித்த தோல்வரைபடத்தில்‌ செந்நிற மையால்‌ 
இருவரும்‌ வரும்‌ வழியை அவர்‌ அடையாளப்படுத்திக்‌ 
கொண்டிருந்தார்‌. 


கெளரவர்கள்‌ படகில்‌ ஏறிய போதே தனிமையும்‌ துயரும்‌ 
கொண்டிருந்தனர்‌. இந்திரப்பிரஸ்தத்திற்குள்‌ நுழைந்த 
போதும்‌ ராஜசூய வேள்வியின்‌ போதும்‌ இருந்த 
கொண்டாட்டமும்‌ சிரிப்பும்‌ முழுமையாக 
மறைந்திருந்தன. சிசுபாலனின்‌ இறப்புக்கு என்ன 
பொருள்‌ என்று அவர்கள்‌ அனைவருமே 
அறிந்திருந்தனர்‌. 


துச்சாதனன்‌ விதுரரின்‌ அருகிலேயே இருந்தான்‌. 
“தனித்து வருகிறார்கள்‌, அமைச்சரே. நான்‌ அரசரை 
விட்டுவிட்டு வந்திருக்கக்கூடாது” என்று அவன்‌ 
நிலையழிந்தவனாக சொன்னான்‌. படகின்‌ வடங்களைப்‌ 
பற்றியபடி இருமுனைகளுக்கும்‌ பதற்றத்துடன்‌ நடந்து 
கொண்டிருந்தான்‌. பெரிய கைகளை ஒன்றுடன்‌ ஒன்று 
உரசிக்‌ கொண்டு “அவர்கள்‌ உடலை எவரும்‌ மறைக்க 
முடியாது. அவரை அறியாத எவரும்‌ அப்பாதையில்‌ 
இருக்க வாய்ப்பில்லை” என்றான்‌. 


விதுரர்‌ “அவர்களை எவரும்‌ ஒன்றும்‌ செய்துவிட 
முடியாது” என்றார்‌. “வேண்டுமென்றால்‌ செய்யலாம்‌” 
என்று உரக்கச்‌ சொன்னபடி அவர்‌ அருகே வந்தான்‌. 
“எதிரிப்படை ஒன்று அவர்களை சிறையெடுத்தால்‌ 
என்ன செய்வோம்‌?” என்றான்‌. விதுரர்‌ “அவ்வாறு 
செய்வதற்கு பாரதவர்ஷத்தில்‌ முறைமை ஒப்புதல்‌ 
இல்லை” என்றார்‌. “முறைமைப்படியா இங்கு அனைத்தும்‌ 
நடைபெறுகின்றன?” என்று துச்சாதனன்‌ சினத்துடன்‌ 
சொன்னான்‌. “இந்திரப்பிரஸ்தத்தின்‌ அரசரே அதை 
செய்யக்கூடும்‌ என்று நான்‌ ஐயுறுகிறேன்‌. அவர்களை 
நச்சு அம்பு எய்து கொன்றுவிட்டு அப்பழியை 
நிஷாதர்கள்‌ மேல்‌ போடலாம்‌. நெருப்பு வைத்து 


எரித்துவிட்டு நான்கு வேடர்களைக்‌ கழுவேற்றி முடித்துக்‌ 
கொள்ளலாம்‌.” 


விதுரர்‌ சினத்துடன்‌ “இதை என்னிடம்‌ 
பேசவேண்டியதில்லை” என்றார்‌. “நான்‌ அப்படி 
எண்ணுகிறேன்‌. அதைப்‌ பேசுவதிலிருந்து தடுக்க 
எவராலும்‌ முடியாது” என்று துச்சாதனன்‌ கூவினான்‌. 
“அங்கு அவையில்‌ ஒன்று தெரிந்தது. 
இந்திரப்பிரஸ்தத்திற்கு இனி பாரதவர்ஷத்தில்‌ தடை 
என்பது அஸ்தினபுரி மட்டுமே. எங்களை அகற்ற 
அவர்கள்‌ எதுவும்‌ செய்வார்கள்‌...” விதுரர்‌ ஒன்றும்‌ 
சொல்லாமல்‌ தன்‌ வரைபடத்தை சுருட்டிக்‌ கொண்டு 
உள்ளே சென்றார்‌. அவருக்குப்‌ பின்னால்‌ துச்சாதனன்‌ 
சினம்‌ கொண்டு உறுமுவது கேட்டது. 


அஸ்தினபுரி படித்துறையில்‌ படகுகள்‌ நின்றபோது 
கெளரவர்கள்‌ ஒவ்வொருவராக இறங்கி தலைகுனிந்து 
ஒருவருக்கொருவர்‌ ஒரு சொல்லும்‌ உரைக்காமல்‌ 
தேர்களை நோக்கி சென்றனர்‌. விதுரர்‌ இறங்கி ஒருகணம்‌ 
திரும்பி அம்பையின்‌ ஆலயத்தை பார்த்தார்‌. அன்று 
காலை அணிவிக்கப்பட்ட செந்நிற மலர்‌ ஆரம்‌ 
சூட்டப்பட்டு நெய்யகல்‌ சுடரின்‌ யில்‌ பர்‌ 
விழிகளுடன்‌ அன்னை அமர்ந்திருந்தாள்‌. அவர்‌ திரும்பி 
ஆலயத்தை நோக்கி நடக்க கனகர்‌ அவருக்குப்‌ பின்னால்‌ 
வந்து “சொல்லியிருந்தால்‌ பூசகரை நிற்கச்‌ 
சொல்லியிருப்பேன்‌” என்றார்‌. விதுரர்‌ வேண்டாம்‌ என்பது 
போல்‌ கையசைத்துவிட்டு ஆலயத்திற்கு முன்‌ சென்று 
நின்றார்‌. 

காவல்நிலையிலிருந்து காவல்நாயகம்‌ ஓடி வந்து 
பணிந்து “பூசகர்‌ காலையிலேயே சென்றுவிட்டார்‌. இங்கே 
குகர்‌ ஜாதியை சேர்ந்தவர்கள்தான்‌ பூசை செய்கிறார்கள்‌. 
முதிய பூசகன்‌ ஒருவன்‌ படகில்‌ இருக்கிறான்‌. தாங்கள்‌ 
விரும்பினால்‌ அவனை வரவழைத்து மலரும்‌ நீரும்‌ 
சுடரும்‌ காட்டச்‌ சொல்கிறேன்‌” என்றார்‌. விதுரர்‌ சரி என்று 
தலையசைத்தார்‌. காவல்நாயகம்‌ இடைகழியினூடாக 
ஓடினார்‌. 


சிறிது நேரத்திலேயே நீண்ட புரிகுழல்கள்‌ தோள்களில்‌ 
பரவியிருக்க சிவந்த பெரிய விழிகளும்‌ நரம்புகள்‌ 
இறுக்கிக்‌ கட்டப்பட்ட எலும்புக்குவை போல மெலிந்த 
உடலும்‌ கொண்ட முதியகுகன்‌ வந்து நின்றார்‌. விதுரரை 
அவர்‌ வணங்கவில்லை. “நிருதரின்‌ குலத்தின்‌ 
முதன்மைப்பூசகர்‌ இவர்‌. இன்று முதற்கலமொன்று நீரில்‌ 
இறங்குவதனால்‌ அதில்‌ ஏறி வந்திருக்கிறார்‌” என்றார்‌ 


காவல்நாயகம்‌. விதுரர்‌ “பூசகரே, அன்னைக்கு மலர்‌ 
நீராட்டு காட்டுங்கள்‌” என்றார்‌. 


சகர்‌ கால்‌ வைத்து ஆலயத்திற்குள்‌ ஏறியபோது 

மலிந்திருந்தாலும்‌ அவர்‌ உடல்‌ மிகுந்த ஆற்றல்‌ 
கொண்டது என்று தெரிந்தது. கைகள்‌ தோல்வார்‌ முறுக்கி 
முடையப்பட்டவை போலிருந்தன. தண்டு வலித்து 
காய்த்த பெரிய விரல்கள்‌. காகங்களின்‌ அலகு போல 
நீண்ட நகங்கள்‌. குகன்‌ கங்கைக்கரையோரமாகவே 
சென்று காட்டு மலர்களை ஒரு குடலையில்‌ 
பறித்துக்கொண்டு வந்தார்‌. மரக்கெண்டி எடுத்து சிறிது 
கங்கை நீரை அள்ளி வந்தார்‌. நெய்யகலில்‌ இருந்து சுற்றி 
விளக்கொன்றை பற்றவைத்துக்‌ கொண்டு மலரிட்டு நீர்‌ 
தெளித்து சுடர்‌ சுழற்றி அவர்‌ பூசனை செய்வதை கூப்பிய 
கைகளுடன்‌ விதுரர்‌ நோக்கி நின்றார்‌. அன்னையே 
என்று எண்ணியபோது அவர்‌ கண்களில்‌ இருந்து 
கண்ணீர்‌ வழியத்தொடங்கியது. கனகர்‌ அவர்‌ முகத்தை 
நோக்கியபடி சற்று தள்ளி கைகூப்பி நின்றார்‌. 


சுடரை குகன்‌ தன்‌ முன்‌ நீட்டியபோது தன்னால்‌ கைநீட்டி 
அதை தொட முடியாது என்று விதுரர்‌ உணர்ந்தார்‌. “சுடர்‌, 
அமைச்சரே!” என்றார்‌ கனகர்‌. “ஆம்‌” என்றபடி 
விழித்தெழுந்து கைநீட்டி சுடரைத்‌ தொட்டு கண்களிலும்‌ 
நெற்றியிலும்‌ சூடினார்‌. பூசகர்‌ அளித்த மலரை வாங்கி 
தன்‌ சென்னியில்‌ வைத்தபின்‌ மீண்டும்‌ அன்னையை 
தலைவணங்கிவிட்டு திரும்பி நடந்தார்‌. சுடர்‌ வணங்கி 
மலர்‌ கொண்டு கனகர்‌ அவருக்குப்‌ பின்னால்‌ வந்தார்‌. 


நகர்‌ நுழைந்து அரண்மனைக்கு வரும்வரை விதுரர்‌ 
தேரில்‌ உடல்‌ ஒடுக்கி கலங்கிய கண்களுடன்‌ சொல்லின்றி 
அமர்ந்திருந்தார்‌. நகரமே அவர்களின்‌ உணர்வுகளை 
அறிந்துகொண்டதுபோல்‌ இருந்தது. எங்கும்‌ 
வாழ்த்தொலிகள்‌ எழவில்லை. கெளரவர்களின்‌ 
நகர்நுழைவை அறிவிப்பதற்காக முரசொலி மட்டும்‌ 
முழங்கி அமைய வீரர்களின்‌ முறைமைசார்ந்த 
வாழ்த்துக்குரல்கள்‌ மட்டும்‌ ஒலித்து ஓய்ந்தன. 
அரண்மனைக்குச்‌ சென்றதுமே அமைச்சுநிலைக்குச்‌ 
சென்று அதுவரை வந்து சேர்ந்த அனைத்து 
ஓலைகளையும்‌ அடுக்கிப்‌ பார்த்தார்‌. 


கனகர்‌ “பாதிவழி வந்துவிட்டனர்‌” என்றார்‌. விதுரர்‌ ஆம்‌ 
என தலையசைத்தார்‌. கனகர்‌ “ஏன்‌ புரவியில்‌ 
வரவேண்டும்‌ அத்தனை தொலைவு?” என்றார்‌. விதுரர்‌ 
“புரவி அவர்களுக்கு தேவைப்படுகிறது போலும்‌” 
என்றார்‌. அவர்‌ சொல்வது புரியாமல்‌ கனகர்‌ 


“நெடுந்தூரம்‌. புரவியில்‌ வருவது பெரும்‌ அலுப்பு” 
என்றார்‌. “அவர்களின்‌ உடல்‌ களைத்து சலிக்கட்டும்‌. 
அப்போதுதான்‌ உளம்‌ சற்றேனும்‌ அடங்கும்‌” என்றார்‌ 
விதுரர்‌. “அவர்களின்‌ வருகை பற்றிய செய்தியைப்‌ 
பெற்று அடுக்கி வையுங்கள்‌. நான்‌ இல்லத்திற்கு 
சென்றுவிட்டு வருகிறேன்‌” என்றார்‌. 


அவரது இல்லத்தில்‌ நுழையும்போதே முதன்மைச்சேடி 
அருகணைந்து “அன்னை நோயுற்றிருக்கிறார்‌” என்றாள்‌. 
அவள்‌ அவருக்காக காத்திருந்தாள்‌ என்று தெரிந்தது. 
“என்ன நோய்‌?” என்று விதுரர்‌ கேட்டார்‌. “நேற்றிலிருந்து 
தலைவலி உள்ளது” என்றாள்‌. விதுரர்‌ “மருத்துவச்சி 
வந்து பார்த்தாளா?” என்று கேட்டார்‌. “ஆம்‌. இருமுறை 
வந்து பார்த்தார்கள்‌” என்று சொன்னபடி அவருக்குப்‌ 
பின்னால்‌ சேடி வந்தாள்‌. “அரசர்‌ இன்னும்‌ 
நகர்புகவில்லை. நான்‌ இன்றிரவு 
அமைச்சுநிலையில்தான்‌ இருப்பேன்‌” என்றபடி அவர்‌ 
தன்‌ அறைக்கு சென்றார்‌. 


விரைந்து நீராடி உடை மாற்றி அமைச்சுநிலைக்கே 
மீண்டார்‌. வீட்டிலிருந்து கிளம்புகையில்‌ அவர்‌ பின்னால்‌ 
வந்த சேடியிடம்‌ “மருத்துவச்சி என்ன சொன்னாள்‌ 
என்பதை அமைச்சுநிலைக்கு வந்து என்னிடம்‌ சொல்‌” 
என்று திரும்பிப்‌ பாராமலே சொல்லிவிட்டு தேர்‌ நோக்கி 
நடந்தார்‌. துச்சாதனன்‌ அவருக்காக அமைச்சுநிலையில்‌ 
காத்திருந்தான்‌. “அவர்களுக்கு ஏதாவது படைபாதுகாப்பு 
செய்யப்பட்டிருக்கிறதா, அமைச்சரே?” என்றான்‌. 
“படைபாதுகாப்பு செய்வதுதான்‌ பிழை. அரசருக்கு அது 
தெரிந்தால்‌ சினம்‌ கொள்வார்‌” என்றார்‌ விதுரர்‌. 


துச்சாதனன்‌ “அவர்கள்‌ தனித்து வருகிறார்கள்‌ என்பதை 
எண்ணாது ஒருகணம்கூட இருக்கமுடியவில்லை. எங்கும்‌ 
அமரமுடியவில்லை” என்றான்‌. கைகளை முறுக்கியபடி 
அறைக்குள்‌ எட்டுவைத்து “நான்‌ வேண்டுமென்றால்‌ 
சென்று அவர்களுடன்‌ வருகிறேனே” என்றான்‌. “நீங்கள்‌ 
செல்வதற்குள்‌ அவர்கள்‌ அஸ்தினபுரியை 
அணுகிவிடுவார்கள்‌” என்றார்‌ விதுரர்‌. “என்ன செய்வது? 
ஏதாவது ஒன்று நிகழ்ந்துவிட்டால்‌...” என்று துச்சாதனன்‌ 
முனகினான்‌. “நான்‌ பாரதவர்ஷத்தின்‌ அரசர்களை 
நம்புகிறேன்‌. அஸ்தினபுரியின்‌ அரசரையும்‌ அங்கரையும்‌ 
அதைவிட நம்புகிறேன்‌” என்றபின்‌ விதுரர்‌ சுவடிகளை 
பார்க்கத்‌ துவங்கினார்‌. 


அன்றிரவு அமைச்சுநிலையிலேயே சாய்ந்த பீடத்தில்‌ 
அமர்ந்து சற்று துயின்றார்‌. காலையில்‌ அஸ்தினபுரியின்‌ 


எல்லைக்குள்‌ இருவரும்‌ நுழைந்துவிட்ட செய்தி வந்து 
அவரை சற்று எளிதாக்கியது. சுருதையின்‌ நிலை பற்றி 
சேடி வந்து சொன்ன செய்தியை அவர்‌ 
நினைவுறவேயில்லை. மீண்டும்‌ தன்‌ இல்லத்திற்கு 
ச்சென்றபோது அவரைக்‌ காத்து சேடி வாயிலில்‌ 
நின்றிருந்தாள்‌. “உடல்நிலை எப்படி இருக்கிறது?” 
என்றார்‌ விதுரர்‌. “தலைவலி நீடிக்கிறது” என்றாள்‌ அவள்‌ 
சற்று சலிப்புடன்‌. 


அதை உணராமல்‌ “உடல்‌ வெம்மை இருக்கிறதா?” 
என்றார்‌. “சற்று இருக்கிறது” என்றாள்‌. “நான்‌ வந்து 
பார்க்கிறேன்‌” என்றபின்‌ தன்‌ அறைக்கு சென்றார்‌. 
மஞ்சத்தில்‌ அமர்ந்து இந்திரப்பிரஸ்தத்திற்குச்‌ சென்ற 
நிகழ்வுகளை விழிகளுக்குள்‌ ஓட்டினார்‌. பின்பு எழுந்து 
சுவடி அறைக்குள்‌ சென்று சுவடிகளை எடுத்துவந்து 
குந்திக்கும்‌ செளனகருக்கும்‌ இரு நீண்ட ஓலைகளை 
எழுதினார்‌. அவற்றை குழலிலிட்டு தன்‌ ஏவலனிடம்‌ 
கொடுத்தார்‌. “இவை இந்திரப்பிரஸ்தத்திற்கு செல்ல 
வேண்டும்‌. மந்தணச்செய்திகள்‌. கனகரிடம்‌ சொல்‌” 
என்றார்‌. 


அச்செய்திகளை சீராக எழுதி முடித்ததுமே தன்‌ 
உளக்கொந்தளிப்புகள்‌ அனைத்தும்‌ ஒழுங்கு 
கொண்டுவிட்டன என்று தோன்றியது. உடல்‌ துயிலை 
நாடியது. மஞ்சத்தில்‌ படுத்ததுமே துயின்றார்‌. 
உச்சிவெயில்‌ ஆனபிறகுதான்‌ விழித்துக்‌ கொண்டார்‌. 
அப்போது கனகர்‌ அவரைத்‌ தேடி வந்திருந்தார்‌. “அரசர்‌ 
அணுகிக்‌ கொண்டிருக்கிறார்‌” என்று சொன்னார்‌. 


துயிலில்‌ இருந்து எழுந்து அமர்ந்தபோது அதுவரை 
நிகழ்ந்த எவற்றையும்‌ அவரால்‌ தொகுத்துக்கொள்ள 
முடியவில்லை. துயிலுக்குள்‌ அவர்‌ சத்யவதியின்‌ 
அவையில்‌ அமர்ந்திருந்தார்‌. சத்யவதி மகத 
அரசைப்பற்றி கவலையுடன்‌ பேசிக்கொண்டிருக்க 
தாடியை நீவியபடி புன்னகையுடன்‌ அவள்‌ 
உணர்ச்சிகளை நோக்கிக்‌ கொண்டிருந்தார்‌. கனகரை 
அவ்வுலகுக்குள்‌ கொண்டு செல்ல முடியாமல்‌ 
திகைத்தபின்‌ எழுந்து சால்வையை தோளில்‌ இட்டபடி 
“என்ன செய்தி?” என்றார்‌. 


“தங்களை பேரரசர்‌ சந்திக்க விழைகிறார்‌. தாங்கள்‌ 
வந்துவிட்டீர்களா என்று கேட்டு இருமுறை செய்தி 
வந்தது” என்றார்‌ கனகர்‌. விதுரர்‌ “அரசர்‌ இன்னும்‌ 
நகர்புகவில்லை என்று அவருக்குத்‌ தெரியுமா?” என்றார்‌. 
“தெரியும்‌. அதை சஞ்சயனிடமே கேட்டு அறிந்துவிட்டார்‌” 


என்றார்‌. “பீஷ்மபிதாமகர்‌ படைக்கலச்‌ சாலையிலேயே 
இருக்கிறார்‌. அவரும்‌ இன்று காலை அரசர்‌ நகர்‌ 
புகுந்துவிட்டாரா என்று இருமுறை தன்‌ மாணவனை 
அனுப்பி கேட்டார்‌” என்றார்‌. 


விதுரர்‌ நிலையழிந்தவராக “என்ன நடக்கிறதென்றே 
தெரியவில்லை” என்றார்‌. பின்பு “காந்தார அரசரும்‌ 
கணிகரும்‌ என்ன செய்கிறார்கள்‌?” என்றார்‌. “அவர்கள்‌ 
இருவரும்‌ வழக்கம்போல நாற்களத்தின்‌ 
இருபக்கங்களிலாக அமர்ந்துவிட்டார்கள்‌” என்றார்‌ 
கனகர்‌. “இங்கு என்ன நிகழ்கிறது என்று அறிய 
அந்நாற்களத்தைத்தான்‌ சென்று நோக்கவேண்டும்‌” என்று 
விதுரர்‌ சொன்னார்‌. அவர்‌ சொன்னது விளங்காமல்‌ 
கனகர்‌ நோக்க “நான்‌ கிளம்பிக்‌ கொண்டிருக்கிறேன்‌. 
பேரரசரிடம்‌ சென்று சொல்லுங்கள்‌” என்றார்‌. 


விதுரர்‌ நீராடி ஆடையணிந்து அரண்மனையை 
சென்றடைந்தபோது அவருக்காக கனகர்‌ காத்து 
நின்றிருந்தார்‌. “தாங்கள்‌ வந்ததும்‌ அழைத்து வரும்படி 
பேரரசர்‌ ஆணையிட்டிருக்கிறார்‌” என்றார்‌. “எதற்காக 
என்று உணரமுடிகிறதா?” என்றார்‌ விதுரர்‌. “சினம்‌ 
கொண்டிருக்கிறார்‌ என்று தோன்றுகிறது. கடும்‌ சினம்‌ 
கொண்டால்‌ இசை கேட்காமல்‌ முற்றிலும்‌ அசைவின்றி 
அமைந்துவிடுவார்‌. அதை அறிந்தவர்கள்போல 
சூதர்களும்‌ பிறரும்‌ அவரை அணுகுவதில்லை. சஞ்சயன்‌ 
கூட அவர்‌ கைக்கு எட்டாத தொலைவில்‌ நின்று 
கொண்டிருக்கிறான்‌. விப்ரர்‌ ஒருவரே அவரை அணுக 
முடிகிறது” என்றார்‌ கனகர்‌. 

திருதராஷ்டிரரின்‌ இசையவைக்குள்‌ நுழையும்போதே 
விதுரர்‌ தன்‌ நடையை எளிதாக்கி முகத்தை இயல்பாக்கிக்‌ 
கொண்டார்‌. உள்ளம்‌ உடல்‌ அசைவுகளில்‌ 
வெளிப்படுகிறது என்றும்‌, உடல்‌ அசைவுகள்‌ காலடி 
ஓசையில்‌ ஒலிக்கின்றன என்றும்‌, ஒலியினூடாக 
உணர்வுகளை திருதராஷ்டிரரால்‌ அறிந்துவிட முடியும்‌ 
என்றும்‌ அவர்‌ பலமுறை அறிந்திருக்கிறார்‌. முகத்தில்‌ 
ஒரு புன்னகையை செயற்கையாக உருவாக்கிக்‌ 
கொண்டால்‌ சற்று நேரத்திலேயே உள்ளம்‌ அதை நம்பி 
நடிக்கத்‌ தொடங்கிவிடும்‌ என்பதையும்‌, அது உடலை 
ஏமாற்றிவிடும்‌ என்பதையும்‌ கற்றிருந்தார்‌. 


ஓசைகள்‌ ஒவ்வொன்றும்‌ துல்லியமாக ஒலிக்கும்‌ 
வகையில்‌ அமைந்திருந்த திருதராஷ்டிரரின்‌ இசைக்கூடம்‌ 


அவரது காலடியோசையை சுட்டு விரலால்‌ குறுமுழவின்‌ 
தோல்வட்டத்தை தொட்டது போல்‌ எழச்‌ செய்தது. 
எதிரொலிகளே இல்லாமல்‌ தன்‌ காலடி ஓசையை அவர்‌ 
அங்குதான்‌ கேட்பது வழக்கம்‌. தன்‌ வலக்காலைவிட 
இடக்கால்‌ சற்று அதிகமாக ஊன்றுவதையே அவர்‌ 


அங்குதான்‌ முன்பு அறிந்திருந்தார்‌. திருதராஷ்டிரரின்‌ 
அருகே சென்று வணங்கி பேசாமல்‌ நின்றார்‌. 


யானை போல தன்‌ உடலுக்குள்ளேயே உறுமல்‌ ஒன்றை 
எழுப்பிய திருதராஷ்டிரர்‌ மெல்ல அசைந்தபோது அவர்‌ 
உடல்‌ முழுக்க பரவி இழுபட்டு இறுகியிருந்த 
பெருந்தசைகள்‌ மெல்ல இளகி அமைந்தன. அவர்‌ மேல்‌ 
சுனைநீர்ப்‌ பரப்பில்‌ இளங்காற்று போல அவ்வசைவு 
கடந்து சென்றது. விதுரர்‌ * “அரசர்‌ நகரை அணுகிக்‌ 
கொண்டிருக்கிறார்‌” என்றார்‌. மீண்டும்‌ திருதராஷ்டிரர்‌ 
உறுமினார்‌. 


“தாங்கள்‌ சற்று ஓய்வெடுக்கலாமே? நீண்ட பயணத்திற்குப்‌ 
பிறகு...” என்று விதுரர்‌ சொல்லத்தொடங்க “அவன்‌ 
அவையிலிருந்து கிளம்பும்போதே பார்த்தேன்‌. அவனை 
நான்‌ அறிவேன்‌” என்று திருதராஷ்டிரர்‌ 
பேசத்தொடங்கினார்‌. விதுரர்‌ அவர்‌ எதை 
சொல்லப்போகிறார்‌ என்று அறியாமல்‌ நிமிர்ந்து அவர்‌ 
உடலை பார்த்தார்‌. கழுத்தின்‌ இருபக்கமும்‌ இருபாம்புகள்‌ 
போல நரம்புகள்‌ புடைத்து நெளிந்தன. “அவன்‌ 
காலடியோசையிலேயே அவன்‌ உடலைக்‌ கண்டேன்‌. 
அவன்‌ என்ன எண்ணுகிறான்‌ என்று எனக்குத்‌ தெரியும்‌.” 


“அவர்‌ வரட்டும்‌, நாம்‌ பேசிக்‌ கொள்வோம்‌” என்றார்‌ 
விதுரர்‌. “அவனைக்‌ கட்டுப்படுத்தும்‌ மறுவிசையாக 
இருந்தவன்‌ மூத்தவன்‌. இன்று அவனும்‌ இவனும்‌ 
ஒன்றென இணைந்து கொண்டுள்ளனர்‌. அவர்களை 
இன்று எவரும்‌ கட்டுப்படுத்த முடியாது. நீயோ நானோ 
கூட” என்றார்‌ திருதராஷ்டிரர்‌. “பீஷ்மர்‌ ஒருவரே அதை 
செய்ய முடியும்‌. பிதாமகரிடம்‌ சென்று சொல்‌... 
அதற்காகவே உன்னை வரச்சொன்னேன்‌.” 


விதுரர்‌ “ஆம்‌, நானும்‌ அதையே எண்ணுகிறேன்‌” என்றார்‌. 
“ஆனால்‌ அவர்‌ வரட்டும்‌ என்று எண்ணுகிறேன்‌.” 
திருதராஷ்டிரர்‌ “அவன்‌ வரவேண்டியதில்லை. அவன்‌ 
என்ன எண்ணிக்கொண்டு வருகிறான்‌ என்று எனக்குத்‌ 
தெரியும்‌” என்றார்‌. அதுவரை தாழந்திருந்த அவர்‌ குரல்‌ 
வெடித்ததுபோல்‌ மேலோங்கியது. “என்‌ விழிமுன்‌ 
மைந்தருக்கிடையில்‌ ஒரு பூசலை ஒருபோதும்‌ ஒப்ப 
மாட்டேன்‌. இங்கொரு ராஜசூயமோ அஸ்வமேதமோ 


நிகழ்த்த அவன்‌ எண்ணுவானென்றால்‌ அதில்‌ 
பேரரசனாக நான்‌ வந்து அமரப்போவதில்லை. என்னைத்‌ 
தவிர்த்துவிட்டு அதை அவன்‌ செய்யமுடியலாம்‌. ஆனால்‌ 
பீஷ்மரும்‌ ஒப்பவில்லை என்றால்‌ இங்கு அது நிகழாது” 
என்றார்‌. 


“இப்போது அதற்கான எண்ணம்‌ அவருக்கு இருக்கும்‌ 
என்று நான்‌ எண்ணவில்லை. அவர்‌ உள்ளம்‌ 
எதையேனும்‌ எண்ணி கொந்தளித்துக்‌ 
கொண்டிருக்கக்கூடும்‌. சிலநாட்கள்‌ இங்கு வந்து 
இங்குள்ள சூழ்நிலைகளை அறிந்துகொள்ளும்போது 
மெல்ல அடங்கும்‌” என்றார்‌ விதுரர்‌. திருதராஷ்டிரர்‌ 
திரும்பி “இன்று முழுக்க அதைப்பற்றித்தான்‌ எண்ணிக்‌ 
கொண்டிருந்தேன்‌. ஒருவேளை அவன்‌ அன்னை 
அவனை கட்டுப்படுத்த முடியுமா அல்லது அவன்‌ 
துணைவி அவனை கட்டுப்படுத்த முடியுமா என்று. 
முடியாதென்றே தோன்றுகிறது. அவனை உள்ளிருந்து 
எதுவும்‌ இனி நிறுத்தாது” என்றார்‌. 


“இன்று அவனுக்குத்‌ தளையாக இருக்கக்கூடியது 
புறத்தடைகளே. இன்று அது ஒன்றே ஒன்றுதான்‌. 
இந்நகரின்‌ குடிகளின்‌ மேல்‌ முதல்‌ ஆணையிடும்‌ 
நிலையிலிருக்கும்‌ பீஷ்மபிதாமகரின்‌ சொல்‌. 
அதுவுமில்லை எனில்‌ அவன்‌ பித்தன்‌ கையில்‌ வாள்‌ 
போலத்தான்‌.” திருதராஷ்டிரர்‌ இரு கைகளையும்‌ 
விரித்தார்‌. “விதுரா! மூடா! இன்று எனக்கு ஏனோ உள்ளம்‌ 
நடுங்குகிறது. அவன்‌ பிறந்தபோது நிமித்திகர்‌ 
சொல்லெழுந்ததை நினைவுகூர்கிறாயா? அவன்‌ 
இக்குலம்‌ அழிக்கும்‌ நஞ்சு என. பாதாள தெய்வங்களில்‌ 
ஒன்று அவன்‌ வடிவில்‌ வந்து ஹஸ்தியின்‌ நகரை 
எரித்தழிக்கப்போகிறது என. அவன்‌ கலியின்‌ வடிவம்‌ 
என்றனர்‌.” 


“நான்‌ அதை அன்றே மறக்க விழைந்தேன்‌. 
மறப்பதற்குரிய அனைத்தையும்‌ செய்தேன்‌. 
மறந்தும்விட்டேன்‌. ஆனால்‌ என்‌ கனவுகளில்‌ அவன்‌ 
எப்போதும்‌ அவ்வாறுதான்‌ வந்து கொண்டிருந்தான்‌.” 
அவர்‌ கைகாட்டி “இவ்வறைக்கு வெளியே உள்ள 
சோலைகளில்‌ எங்கும்‌ ஒரு காகம்‌ கூட கரையலாகாது 
என்று ஆணையிட்டிருக்கிறேன்‌. அறிந்திருப்பாய்‌. 
காகத்தின்‌ குரல்‌ எனக்கு என்னில்‌ எழும்‌ இருண்ட 
கனவுகளை நினைவுறுத்துகிறது. நீ என்ன 
நினைக்கிறாய்‌? உண்மையிலேயே அவன்‌ கலியின்‌ 
வடிவம்தானா? சொல்‌...!” என்றார்‌. 


விதுரர்‌ “இனி அதைப்பற்றிப்‌ பேசி என்ன?” என்றார்‌. 
“அவன்‌ கலியின்‌ வடிவம்‌ என்றால்‌ கலியை 
உருவாக்கியவன்‌ நான்‌ அல்லவா? அப்படியென்றால்‌ 
நான்‌ யார்‌? ஹஸ்தியின்‌ குலத்தை அழிக்கும்‌ 
மைந்தனைப்‌ பெற்றேனா? அவனைப்‌ பெருக 
வைப்பதற்குத்தான்‌ விழியிழந்தவனாக வந்தேனா?” 
விதுரர்‌ “வீண்‌ எண்ணங்களில்‌ அலைய வேண்டாம்‌, 
பேரரசே. நான்‌ அரசரிடம்‌ பேசுகிறேன்‌. உண்மை நிலை 
என்னவென்று உணர்த்துகிறேன்‌. அவர்‌ அதைக்‌ கடந்து 
வந்துவிட முடியும்‌ என்று எண்ணுகிறேன்‌” என்றார்‌. 


“நான்‌ துயில்‌ இழந்திருக்கிறேன்‌, விதுரா! இசை கேட்க 
முடியவில்லை. இசை கேட்காத போது எனது ஒவ்வொரு 
நாளும்‌ நீண்டு நீண்டு நூறு மடங்காகிவிடுகிறது. 
ஒவ்வொரு எண்ணமும்‌ இரும்பென எடைகொண்டு 
என்மேல்‌ அமர்ந்திருக்கிறது” என்று திருதராஷ்டிரர்‌ 
சொன்னார்‌. “நான்‌ சூதர்களை வரச்சொல்கிறேன்‌” 
என்றார்‌ விதுரர்‌. “வேண்டாம்‌. சற்று முன்னர்கூட ஒரு 
சூதன்‌ இங்கு வந்து யாழ்‌ மீட்டினான்‌. அவ்வோசையை 
என்னால்‌ செவி கொடுத்துக்‌ கேட்கவே முடியவில்லை. 
உடல்‌ கூசி உள்ளம்‌ அதிர்கிறது” என்றார்‌ திருதராஷ்டிரர்‌. 


“தாங்கள்‌ இவற்றை எண்ணி எண்ணி மிகைப்படுத்திக்‌ 
கொள்ள வேண்டியதில்லை. நான்‌ அவரிடம்‌ பேசுகிறேன்‌” 
என்றார்‌ விதுரர்‌. திருதராஷ்டிரர்‌ “பானுமதியிடம்‌ சொல்‌. 
அவள்‌ பெண்‌ என்று கொண்ட அனைத்தையும்‌ 
பயன்படுத்தும்‌ தருணமென்று. காதலோ கனிவோ 
கடுமையோ எதுவாக இருப்பினும்‌ அது எழட்டும்‌ என்று. 
அவன்‌ அன்னையிடம்‌ சொல்‌. இத்தருணத்தில்‌ அவனை 
வெல்லாவிட்டால்‌ பிறகொருபோதும்‌ மைந்தனென 
அவன்‌ எஞ்சமாட்டான்‌ என்று” என்றார்‌. “அவர்கள்‌ 
அனைவரையும்விட தாங்களே சொல்லலாம்‌ என்று 
எண்ணுகிறேன்‌” என்றார்‌ விதுரர்‌. 


திருதராஷ்டிரர்‌ தன்‌ இரு கைகளையும்‌ ஓங்கித்‌ தட்டியபடி 
பேரோசையுடன்‌ பீடம்‌ பின்னால்‌ நகர்ந்து தரையில்‌ 
அறைந்துவிழ எழுந்தார்‌. “மூடா! மூடா! இதைக்கூட 
அறியாமலா நீ ஒரு தந்தையென்று இங்கிருக்கிறாய்‌, 
மூடா!” என்றார்‌. விதுரர்‌ அறியாமலே சற்று பின்னகர்ந்து 
நின்றார்‌. “தந்தைக்கும்‌ மகனுக்கும்‌ நடுவே ஒரு புள்ளி 
உள்ளது. அதை அடைந்ததும்‌ தெரிந்துவிடுகிறது இனி 
அவ்வுறவு அவ்வாறு நீடிக்காதென்று. இன்று அவன்‌ என்‌ 
மைந்தனல்ல. எங்கு எப்போது முறிந்தது என்று என்னால்‌ 
சொல்ல முடியவில்லை. ஆனால்‌ முறிந்துவிட்டதை மிகத்‌ 
தெளிவாக உணர்கிறேன்‌. இனி அவன்‌ நான்‌ சொல்வதை 


கேட்க மாட்டான்‌” என்றார்‌. 


“இவையனைத்தும்‌ நாம்‌ உருவாக்கிக்‌ கொள்வதல்லவா? 
இன்பங்களை விழைவதைப்‌ போலவே துன்பங்களை 
விழையும்‌ தன்மை நமக்கிருக்கிறதல்லவா?” என்றார்‌ 
விதுரர்‌. “இருக்கலாம்‌, இவையனைத்தும்‌ என்‌ வெற்று 
உளமயக்கென்றே இருக்கலாம்‌. அவன்‌ நாளை 
வரும்போது இவையனைத்தும்‌ புகை என கலைந்து 
போகலாம்‌. அறியேன்‌. ஆனால்‌...” என்றபின்‌ அவர்‌ 
கைகளால்‌ பீடத்திற்காக துழாவினார்‌. அவருக்கு 
சற்றுப்பின்னால்‌ நின்ற ஏவலன்‌ வந்து அப்பீடத்தை 
தூக்கி வைக்க அதில்‌ உடலை அமர்த்தி “அவ்வாறே 
இருக்கலாம்‌. இருக்க வேண்டுமென்று விழைகிறேன்‌. 
னால்‌ என்னால்‌ ஒருகணமும்‌ உறுதியுறச்‌ சொல்ல 
முடியவில்லை. விப்ரா, மூடா!” என்று அழைத்தார்‌. 


அறை வாசலில்‌ சிறுபீடத்தில்‌ கால்மடித்தமர்ந்திருந்த 
விப்ரர்‌ விழியின்மை தெரிந்த நரைத்த கண்களுடன்‌ 
எழுந்து வளைந்த உடலை மெல்லிய கால்களால்‌ உந்தி 
முன்‌ செலுத்தி வந்து “அரசே” என்றார்‌. “நீ என்னடா 
எண்ணுகிறாய்‌? அவன்‌ இப்போது என்‌ மைந்தனா? இனி 
அவன்‌ என்‌ சொற்களை கேட்பானா? நீ என்ன 
எண்ணுகிறாய்‌? உண்மையைச்‌ சொல்‌” என்றார்‌. “அவர்‌ 
உங்களிடமிருந்து முளைத்து எழுந்தவர்‌. சுஷுப்தியில்‌ 
நீங்கள்‌ புதைத்திட்ட ஆலமரத்தின்‌ விதையணு. அது 
வேரும்‌ கிளையும்‌ விழுதுமாக எழுந்துவிட்டது... நீங்கள்‌ 
அமர்ந்திருப்பதே அதன்‌ நிழலில்தான்‌” என்றார்‌ விப்ரர்‌. 


விதுரர்‌ உளநடுக்கத்துடன்‌ அவரைத்‌ திரும்பிப்‌ பார்த்தார்‌. 
“இது பாறை வெடிப்பது போல, அரசே. இனி ஒருபோதும்‌ 
இணையாது” என்றார்‌ விப்ரர்‌ மீண்டும்‌. அனைத்து 
தசைகளும்‌ தொய்ந்து திருதராஷ்டிரரின்‌ பேருடல்‌ மெல்ல 
தணியத்‌ தொடங்கியது. அவரது கைகள்‌ பீடத்தின்‌ 
கைப்பிடியிலிருந்து நழுவி தரையைச்‌ சென்று 
தொடும்படி விழுந்தன. தலையை பின்னுக்குச்‌ சரித்து 
இருமுறை நீள்மூச்சுவிட்டு “ஆம்‌, உண்மை. உண்மை” 
என்றார்‌. விதுரர்‌ தலைவணங்கி “நாம்‌ காத்திருப்போம்‌. 
பிறிதொன்றும்‌ செய்வதற்கில்லை” என்றபின்‌ வெளியே 
நடந்தார்‌. 

துரியோதனன்‌ நகர்‌ புகுந்த செய்தியை விதுரர்‌ 
அறியவில்லை. அவர்‌ சுருதையின்‌ மஞ்சத்திலேயே 
அமர்ந்திருந்தார்‌. மாலையில்‌ அவரது ஏவலன்‌ வந்து 
அமைச்சுநிலையின்‌ அறைவாயிலில்‌ நின்றிருப்பதை 
சற்று நேரம்‌ கழித்தே அவர்‌ கண்டார்‌. “என்ன?” என்று 
கடுகடுப்புடன்‌ கேட்டபோது அவன்‌ தலைவணங்கி 
“அன்னை?” என்றான்‌. “மருத்துவர்‌ 
பார்க்கிறார்களல்லவா?” என்றபடி அவர்‌ கனகரிடம்‌ 
இறுதியாக வந்த ஓலைக்காக கைநீட்டினார்‌. கனகர்‌ 
தொகுத்தளித்த நான்கு ஓலைகளை சுருள்நீவி படித்தபடி 
ஏவலன்‌ மறுமொழி சொல்லவில்லை என்பதை உணர்ந்து 
நிமிர்ந்து பார்த்தார்‌. 

“மருத்துவர்‌ தங்களை வரச்சொன்னார்‌” என்றான்‌ 
ஏவலன்‌. “ஏன்‌?” என்றார்‌ விதுரர்‌ ஓலைகளை புரட்டியபடி. 
அவன்‌ பேசாமல்‌ நிற்க “மருத்துவர்களிடம்‌ என்ன 
நிகழ்கிறது என்பதை விரிவாகக்‌ கேட்டு வா” என்றார்‌. 
ஏவலன்‌ அகலாமல்‌ அங்கேயே நிற்பதை உணர்ந்து 
விழிதூக்கி சினத்துடன்‌ “என்ன?” என்றார்‌. 


“அமைச்சரே, அன்னையார்‌ இன்றிரவு உயிர்‌ 
துறக்கக்கூடும்‌ என்று மருத்துவர்‌ எண்ணுகிறார்‌” 
என்றான்‌. கையில்‌ ஓலையுடன்‌ விதுரர்‌ சற்றே 
வாய்திறந்து அவனை நோக்கி நின்றார்‌. கனகர்‌ உரத்த 
குரலில்‌ “என்ன சொல்கிறாய்‌?” என்றார்‌. “அவரது 
காய்ச்சல்‌ உள்ளுறுப்புகளுக்குள்‌ நிறைந்திருக்கிறது. 
சித்தம்‌ கலங்கியிருக்கிறது. தாங்கள்‌ இறுதியாக ஒருமுறை 
பார்ப்பதற்கு வரவேண்டும்‌ என்று மருத்துவர்‌ 
ஆணையிட்டார்‌.” 


விதுரர்‌ கையில்‌ இருந்து ஓலைகள்‌ நழுவி விழ கனகர்‌ 
அவற்றை பற்றிக்‌ கொண்டார்‌. சரடு ஒன்று 
அறுபட்டதுபோல சற்று நிலையழிந்து பீடத்தில்‌ விதுரர்‌ 
சாய்ந்தார்‌. கனகர்‌ இன்னொரு கையால்‌ அவர்‌ தோளை 
பற்றிக்கொண்டு “இரு ஏவலரை வரச்சொல்‌. அமைச்சரை 
அழைத்துச்‌ செல்‌” என்றார்‌. ஏவலனுக்குப்‌ பின்னால்‌ 
இருந்த இரு காவலர்‌ “நாங்கள்‌ அழைத்துச்‌ செல்கிறோம்‌” 
என்றனர்‌. 


கனகர்‌ விதுரரிடம்‌ “செல்வோம்‌, அமைச்சரே” என்றார்‌. 
“ஆம்‌” என்றார்‌ விதுரர்‌. கைகளால்‌ துழாவி தன்‌ 
மேலாடையை எடுத்தார்‌. “ஆனால்‌... அரசர்‌ இங்கு வந்து 
கொண்டிருக்கிறாரல்லவா?” என்றார்‌. “அதை நான்‌ 
பார்த்துக்‌ கொள்கிறேன்‌. தாங்கள்‌ செல்லுங்கள்‌” என்ற 
கனகர்‌ திரும்பி இன்னொரு துணை அமைச்சரைப்‌ 
பார்க்க அவர்‌ அருகே வந்து விதுரரின்‌ கைகளை 
பற்றிக்கொண்டு “செல்வோம்‌, அமைச்சரே” என்றார்‌. 
விதுரர்‌ தளர்ந்த காலடிகளுடன்‌ அவருடன்‌ சென்றார்‌. 


அது தான்‌ கண்டுகொண்டிருக்கும்‌ கனவு என்றும்‌ 
எப்போது வேண்டுமானாலும்‌ சற்று புரண்டு விழித்துக்‌ 
கொள்ளமுடியும்‌ என்றும்‌ அவர்‌ எண்ணினார்‌. கனவில்‌ 
மட்டும்தான்‌ இடைநாழிகள்‌ அத்தனை நீண்டதாக 
இருக்கும்‌. கனவில்‌ மட்டும்தான்‌ ஓசைகள்‌ 
அசைவுகளுடன்‌ சரியாகப்‌ பொருந்தாமல்‌ இருக்கும்‌. 
நீருக்குள்‌ மூழ்கி இருந்து ஒலிகளைக்‌ கேட்பது போல்‌ 
அரண்மனைக்குள்‌ எங்கும்‌ எழுந்து கொண்டிருந்த 
கலவையான உரையாடலை கேட்டார்‌. வலப்பக்கம்‌ 
முற்றத்தில்‌ நின்றிருந்த புரவி ஒன்று முன்னங்காலால்‌ 
கற்தரையை தட்டிக்கொண்டிருந்தது. இரு தேர்களின்‌ 
கடையாணிகள்‌ அசைந்தன. எங்கோ ஒரு திரைச்சீலை 
சிறகோசை போல்‌ படபடத்துக்‌ கொண்டிருந்தது. நீரில்‌ 
மூச்சடைக்க எடையில்லாது ஒழுகிச்‌ 

செல்வதுபோல்‌ அவர்‌ சென்றார்‌. 


பின்பு அவர்‌ இளைஞனாக சத்யவதியை பார்ப்பதற்கு 
படிகளில்‌ ஏறிச்‌ சென்று கொண்டிருந்தார்‌. சத்யவதி தன்‌ 
மஞ்சத்தறையில்‌ பட்டுவிரிப்பின்மேல்‌ கால்‌ மடித்தமர்ந்து 
ஓலைகளை பார்த்துக்‌ கொண்டிருந்தாள்‌. 
அவ்வறைக்குள்‌ அம்பிகையும்‌ அம்பாலிகையும்‌ 
நின்றிருந்தனர்‌. சத்யவதி அவரைப்‌ பார்த்து 
“நெடுநேரமாயிற்று” என்றாள்‌. “ஆம்‌. நான்‌ வந்து 
கொண்டிருந்தேன்‌” என்றார்‌ விதுரர்‌. “இந்த ஓலைகள்‌...” 
என்று அவள்‌ விரித்துக்‌ காட்டினாள்‌. “அரசர்‌ வந்து 
கொண்டிருக்கிறார்‌. அவருக்கு இடர்‌ ஒன்றும்‌ 
நிகழவில்லை” என்றார்‌ விதுரர்‌. “ஆம்‌, எனக்கும்‌ 
ஓலைகள்‌ வந்தன” என்றாள்‌ அம்பாலிகை. 


அம்பிகை “அவன்‌ நகர்‌ நெருங்கிய பிறகு எனக்குத்‌ 
தெரிவி” என்றாள்‌. விதுரர்‌ அவர்கள்‌ மூவரின்‌ விழிகளை 
நோக்கினார்‌. நெஞ்சு திடுக்கிட்டு ஒன்றை உணர்ந்தார்‌. 
அவர்கள்‌ மூவரும்‌ முன்னரே இறந்துவிட்டிருந்தனர்‌ 
என்பது அவர்களின்‌ கண்களில்‌ தெரிந்தது. மெல்லிய 
காலடி ஓசை கேட்டது. மறுபக்க அறைக்கதவு திறந்து 


சுருதை உள்ளே வந்தாள்‌. “நீ...? நீ எப்படி?” என்று விதுரர்‌ 
கேட்டார்‌. “நான்‌ இன்றுதான்‌ வந்தேன்‌” என்றாள்‌ சுருகை. 
அவள்‌ மிக இளையோளாக, மெலிந்த மாநிற உடலும்‌, 
நீண்ட முகமும்‌, இரு கருங்குருவி இறகுகள்‌ போன்று பீலி 
செறிந்த இமைகளும்‌ கொண்டிருந்தாள்‌. 


“உன்னை அங்கு தேடுவார்கள்‌” என்றார்‌ விதுரர்‌. 
“சொல்லிவிட்டுத்தான்‌ வந்தேன்‌” என்றபின்‌ அவள்‌ 
புன்னகையுடன்‌ அந்த ஓலைகளை எடுத்து அடுக்கத்‌ 
தொடங்கினாள்‌. அவள்‌ விழிகளிலும்‌ அதுவே தெரிவதை 
விதுரர்‌ உணர்ந்தார்‌. அவளும்‌ முன்னரே 
இறந்துவிட்டிருந்தாள்‌. “சுருதை, நீ எப்படி இறந்தாய்‌?” 
அச்சொல்லுடன்‌ அவர்‌ தன்னை உணர்ந்தபோது தன்‌ 
மாளிகை முற்றத்தில்‌ நடந்து கொண்டிருந்தார்‌. கனவா? 
விழிப்பில்‌ நடந்து கொண்டிருக்கையில்‌ கனவு நிகழுமா 
என்ன? ஆனால்‌ அவர்கள்‌ உண்மை. அவர்கள்‌ நிகழ்ந்து 
மறைந்திருக்கிறார்கள்‌. 


மாளிகை முற்றத்தில்‌ இருந்து செவிலியர்‌ அவரை நோக்கி 
வந்தனர்‌. முதுசெவிலி வணங்கி “இளவரசர்களுக்கு 
செய்தி அனுப்பிவிட்டோம்‌” என்றாள்‌. அவர்‌ “ஆம்‌, 
அங்கரும்‌ அரசரும்‌ வந்து கொண்டிருக்கிறார்கள்‌” 
என்றார்‌. அவர்‌ சொல்வதன்‌ பொருளென்ன என்று 
தெரியாமல்‌ அவர்கள்‌ ஒருவரை ஒருவர்‌ நோக்கினர்‌. 
பின்பு அவர்‌ நின்று “மைந்தருக்கு சொல்லிவிட்டீர்களா?” 
என்றார்‌. அவர்கள்‌ “ஆம்‌, பறவைச்செய்தி சென்று 
சேர்ந்திருக்கிறது” என்றார்கள்‌. “வருக!” என்று மாளிகை 
ஸ்தானிகர்‌ அவர்‌ கையை பற்றினார்‌. “ஆம்‌” என்று 
சொல்லி அவருடன்‌ சென்றார்‌. 


தன்‌ கால்கள்‌ மட்டும்‌ தனியாக அசைந்துகொண்டிருப்பது 
போல, அந்த மாளிகையின்‌ ஒவ்வொரு பகுதியும்‌ 
முற்றிலும்‌ அறியாததாக மாறிவிட்டது போல தோன்றியது. 
சுவர்‌ மடிப்புகளில்‌ எல்லாம்‌ இருள்‌ தேங்கியிருப்பதை 
இதற்கு முன்‌ பார்த்ததேயில்லையே என்று எண்ணினார்‌. 
படிகளில்‌ ஏறி சுருதையின்‌ மஞ்சத்தறை வாயிலை 
அடைந்ததும்‌ வெளியே நின்றிருந்த மருத்துவர்‌ 
தலைவணங்கி “மூன்று நாட்களாக காய்ச்சல்‌ இருக்கிறது, 
அமைச்சரே. ஒவ்வொரு நாளும்‌ அது கனன்று கொண்டே 
செல்கிறது. முதல்‌ நாளிலேயே உள்காய்ச்சல்‌ என்று 
தெரிந்து கொண்டேன்‌. இப்போது உடலெங்கும்‌ அனல்‌ 
பரவிவிட்டது. மருந்துகள்‌ எதையும்‌ உடல்‌ ஏற்கவில்லை. 
மருத்துவம்‌ சென்று நின்றுவிட வேண்டிய எல்லை 
ஒன்றுள்ளது. அதை நாங்கள்‌ உணர்ந்துவிட்டோம்‌” 
என்றார்‌. 


தலையசைத்து விதுரர்‌ உள்ளே நுழைந்தார்‌. சுருதையின்‌ 
பீடத்தருகே அமர்ந்து முழங்கையை தொடையில்‌ ஊன்றி 
குனிந்து அவள்‌ முகத்தை பார்த்தார்‌. காய்ச்சலினால்‌ 
அவள்‌ முகத்தின்‌ தோல்‌ சருகுபோல்‌ உலர்ந்திருந்தது. 
உதடுகள்‌ காய்ந்த புண்போல சற்றே குவிந்திருக்க மூக்கு 
எலும்பு புடைப்புடன்‌ எழுந்து தெரிந்தது. மூடிய 
இமைகளுக்குள்‌ விழிகள்‌ அதிர்ந்து கொண்டிருந்தன. இரு 
தவளைகள்‌ போல என்று அவர்‌ நினைத்தார்‌. இப்படியா 
இருக்கிறாள்‌ இவள்‌? இத்தனை மெலிந்தா? இத்தனை 
முதுமை கொண்டா? அனலணைந்த வெண்சாம்பல்‌ 
நிறமான தலைமுடி அவிழ்ந்து தலையணை மேல்‌ 
பரவியிருந்தது. அன்று காலையும்‌ அவளுக்கு 
நெற்றியிலும்‌ வகிட்டிலும்‌ குங்குமம்‌ அணிவித்திருந்தனர்‌. 
நரை முடியில்‌ ஓரிரு மலர்களையும்‌ சூட்டியிருந்தனர்‌. 


இத்தோற்றத்தில்‌ அவளை ஒருபோதும்‌ பார்த்ததில்லை 
என்று எண்ணிக்கொண்டார்‌. அவளை 
பார்க்கும்போதெல்லாம்‌ மணநாள்‌ முதல்‌ ஒவ்வொரு 
முறையும்‌ பார்த்துவந்த ஒரு உடலின்‌ ஒட்டுமொத்தமே 
தெரிந்து கொண்டிருந்தது. தன்‌ விழைவுகளால்‌ அன்பால்‌ 
அவர்‌ அவ்வுடலை பார்த்துக்‌ கொண்டிருந்தார்‌. இப்போது 
வெறும்‌ விழிகளால்‌ பார்க்கையில்‌ அவ்வுடல்‌ முன்னரே 
உதிரத்தொடங்கிவிட்டதென்று தெரிந்தது. இப்படித்தான்‌ 
இருந்திருக்கிறாள்‌ சென்ற சில ஆண்டுகளாக. அவர்தான்‌ 
அறியவில்லை. 


அவர்‌ வந்திருப்பதை எவ்வண்ணமோ உணர்ந்து 
கொண்டதைப்போல அவள்‌ விழிகள்‌ அதிர்ந்தன. 
உலர்ந்து ஓட்டிய உதடுகள்‌ மெல்ல விரிந்து முனகின. 
அதுவும்‌ அவள்‌ குரல்‌ அல்ல. நோயுற்ற விலங்குகள்‌ 
இப்படித்தான்‌ ஒலிக்கின்றன. இது நோயின்‌ ஓலி. 
வலியின்‌ ஒலி. அவர்‌ அவள்‌ கையை தன்‌ கைகளுக்குள்‌ 
எடுத்துக்கொண்டு குனிந்து “சுருதை” என்றார்‌. அவர்‌ 
குரல்‌ அவள்‌ காதில்‌ விழவில்லை என்று தோன்றியது. 
அவள்‌ கைகளின்‌ நகங்கள்‌ சற்றே கருமை கொண்டு 
நீண்டிருந்தன. மேல்‌ கையில்‌ கிளைகளுடன்‌ நரம்புகள்‌ 
புடைத்து மணிக்கட்டில்‌ ஏறி மேலே சென்றன. அவர்‌ 
அவள்‌ அழகிய மார்புகளை நினைத்தார்‌. நெடுநாட்கள்‌ 
அவளை எண்ணும்போதெல்லாம்‌ அவையே நினைவில்‌ 
வந்துகொண்டிருந்தன. அவளுடைய சொற்களைவிட 
விழிகளைவிட அணுக்கமானவை அவை. அவள்‌ நெஞ்சு 
அதிர்ந்துகொண்டிருந்தது. 


அவள்‌ கைகளை தன்‌ விரல்களுக்குள்‌ 
கோத்துக்கொண்டு “சுருதை” என்று மீண்டும்‌ அழைத்தார்‌. 


அவள்‌ மெல்ல விழிகளைத்‌ திறந்து அவரை பார்த்தாள்‌. 
“வந்துவிட்டீர்களா?” என்றாள்‌. அவர்‌ “ஆம்‌” என்றார்‌. 
அதற்கு மேல்‌ ஒன்றும்‌ சொல்வதற்கு சொற்கள்‌ 
எழவில்லை. அவள்‌ தன்‌ இன்னொரு கையை அவர்‌ 
கைமேல்‌ வைத்து “எதைப்பற்றியும்‌ கவலைப்பட 
வேண்டியதில்லை” என்றாள்‌. “இல்லை, நான்‌ 
கவலைப்படவில்லை” என்றார்‌. அவள்‌ கண்கள்‌ அவர்‌ 
முகத்தையே நோக்கி அசைந்து கொண்டிருந்தன. 
அவளும்‌ சொல்லெடுக்க விழைபவள்‌ போல 
தோன்றினாள்‌. 


இப்போது என்ன சொல்லவேண்டும்‌? நோயுற்று 
படுத்திருக்கையிலும்‌ இங்கு வருவதை தவிர்த்ததற்காக 
மன்னிப்பு கோரவேண்டுமா? அப்படியென்றால்‌ 
ஒவ்வொரு நாளுமென மன்னிப்பு கோர வேண்டும்‌. 
மன்னிப்பு கோரியபடியே சென்று முதல்‌ நாள்‌ அவள்‌ 
மஞ்சத்தறைக்கு வந்த தருணத்தை சென்றடைய 
வேண்டும்‌. அவருக்குத்‌ தோன்றியது மன்னிப்பு 
கோரலாகாது என்று. அது அவளுடைய நாற்பதாண்டு 
கால அன்பை சிறுமை செய்வதாகும்‌. பிறகென்ன 
சொல்வது? சென்று வா என்றா? அங்கு காத்திரு என்றா? 
ஒரு கணத்தில்‌ பேரலைபோல அவர்‌ நெஞ்சை துயர்‌ வந்து 
தாக்கியது. கண்களில்‌ இருந்து கண்ணீர்‌ அவள்‌ 
கைகளிலும்‌ மரவுரிச்‌ சேக்கையிலும்‌ கொட்டியது. 


அவள்‌ கை அவர்‌ விழிநீர்த்துளி பட்டு சற்று அதிர்ந்தது. 
விழி தூக்கி அவரைப்‌ பார்த்து “என்ன இது?” என்றாள்‌. 
கண்ணீரை துடைப்பதற்கென அவள்‌ கை மெல்ல 
எழுந்து அதற்குரிய விசை இல்லாமல்‌ மீண்டும்‌ தணிந்தது. 
“வேண்டாம்‌” என்றார்‌. “நான்‌ இங்கு தனித்திருப்பேன்‌” 
என்று அவர்‌ சொன்னார்‌. “ஆம்‌” என்று அவள்‌ மெல்ல 
சொன்னாள்‌. “தனித்து விடுவீர்கள்‌” என்று 
தனக்குத்தானே என முனகினாள்‌. பின்பு அவள்‌ அவர்‌ 
விரலைப்பற்றி அழுத்தி “எதுவும்‌ நம்மிடமில்லை” 
என்றாள்‌. 


வாழ்நாள்‌ முழுக்க அவள்‌ சொன்ன அனைத்திற்கும்‌ 
அவ்வொரு சொல்லே சாரம்‌ என்று அத்தருணத்தில்‌ அவர்‌ 
உணர்ந்தார்‌. “ஆம்‌ சுருதை, உண்மை.” “எதிலும்‌ முட்டிக்‌ 
கொள்ளாதீர்கள்‌” என்று மீண்டும்‌ அவள்‌ சொன்னாள்‌. 
“முயல்கிறேன்‌” என்றபின்‌ “என்னுடன்‌ இரு. 
எங்கிருந்தாலும்‌ என்னுடன்‌ இரு” என்றார்‌. நெஞ்சு விம்ம 
தணிந்த குரலில்‌ “இன்னும்‌ சில நாட்கள்தானே” என்று 
அவர்‌ சொன்னார்‌. “இல்லை...” என்று அவள்‌ 
சொன்னாள்‌. “இன்னும்‌ நெடுநாட்கள்‌ இருக்கிறது.” 


அவள்‌ முகம்‌ புன்னகையில்‌ விரிந்தது. ஒட்டி நெற்று 
போலான முகத்தில்‌ புன்னகை அத்தனை ஒளியேற்ற 
முடியும்‌ என்பதை அவர்‌ திகைப்புடன்‌ பார்த்தார்‌. அவள்‌ 
அப்புன்னகையினூடாக ஆண்டுகளை ஒரே கணத்தில்‌ 
கடந்து சென்று நாணமும்‌ உவகையும்‌ மிகுந்த 
சிறுமியென்று ஆனாள்‌. 


“நான்‌ இருப்பேன்‌” என்றாள்‌. அவரது சுட்டுவிரலை இரு 
கைகளாலும்‌ பற்றிக்‌ கொண்டாள்‌. அப்புன்னகையுடன்‌ 
விழிகளை மூடி அது அவ்வாறே நீடிக்க அசைவற்று 
படுத்திருந்தாள்‌. மூச்சு சீராக ஓடிக்‌ கொண்டிருந்தது. 
அவள்‌ முகத்தை நோக்கிக்கொண்டிருந்த விதுரர்‌ 
பெருமூச்சுடன்‌ இயல்பு நிலைக்கு மீண்டு வாயிலில்‌ 
இருந்து உள்ளே செறிந்த நிழலைப்பார்த்து 
விழிதூக்கினார்‌. அங்கு நின்றிருந்த ஸ்தானிகர்‌ 
“அரண்மனையிலிருந்து செய்தி” என்றார்‌. “என்ன?” 
என்றார்‌ விதுரர்‌. “அரசரும்‌ அங்கரும்‌ அரண்மனை 
புகுந்துவிட்டனர்‌.” “சரி” என்றபின்‌ அவர்‌ மீண்டும்‌ 
அவளை பார்த்தார்‌. 


தன்‌ இடக்கையை நீட்டி அவள்‌ நெற்றியில்‌ கைவைத்து 
பிசிறி நின்றிருந்த நரைமுடிகளை நீவி பின்செலுத்தி 
காதுக்குப்பின்‌ செருகினார்‌. அவள்‌ காது மடல்களை 
பற்றினார்‌. குழை அணிந்த காதில்‌ துளை 
இழுபட்டிருந்தது. மெல்ல கைசரிந்து அவள்‌ தோளை 
தொட்டார்‌. தோளின்‌ முழைஎலும்பை சுட்டுவிரலால்‌ 
அழுத்திப்பார்த்தார்‌. ஏவலன்‌ அருகே வந்து வாயில்‌ முன்‌ 
நின்றான்‌. திரும்பி “என்ன?” என்றார்‌. “வந்ததுமே அரசர்‌ 
படைத்தலைவர்களையும்‌ அமைச்சர்களையும்‌ 
அவைக்கு வரச்சொல்லியிருக்கிறார்‌.” 


“நன்று. நான்‌ இங்கு இருந்தாகவேண்டுமென்று சென்று 
சொல்‌” என்றார்‌ விதுரர்‌. ஸ்தானிகரும்‌ ஏவலனும்‌ 
சென்றபின்‌ பீடத்தில்‌ சாய்ந்து கைகளை மார்பில்‌ 
கட்டியபடி சுருதையின்‌ முகத்தையே நோக்கிக்‌ 
கொண்டிருந்தார்‌. அப்புன்னகை அங்கேயே 
தங்கிவிட்டிருந்தது. அதில்‌ ஒரு மெல்லிய மாறுதல்‌ 
நிகழ்ந்திருக்கிறதா என்று அவர்‌ எண்ணினார்‌. 
இல்லையென்று தோன்றியது. ஒரு மெல்லிய அசைவு 
வந்து சென்றதா? அல்லது அது அசைவின்மையா? 


ஓசையற்ற காலடிகளுடன்‌ அருகே அணைந்த மருத்துவர்‌ 
அவள்‌ அருகே குனிந்து கைகளை எடுத்து நான்கு 
விரல்களால்‌ நாடியை அழுத்தி விழிசரித்து உளம்‌ 
கூர்ந்தபின்‌ “விண்மீண்டுவிட்டார்‌, அமைச்சரே” என்றார்‌. 


“எங்கு?” என்றார்‌ விதுரர்‌. “கற்பரசிகளின்‌ உலகுக்கு” 
என்றார்‌ மருத்துவர்‌. 

நகர்‌ நுழைந்து தன்னை எதிர்கொண்ட முதல்‌ வீரனிடமே 
துரியோதனன்‌ உறுதியான ஆணையிட்டான்‌. அரச 
முறைமைப்படி முரசுகள்‌ முழங்கட்டும்‌, ஆனால்‌ 
வாழ்த்தொலிகளோ வரவேற்புகளோ பிறசடங்குகளோ 
எதுவும்‌ தேவையில்லை என. அவன்‌ புழுதி படிந்த 
உடலுடன்‌ களைத்து மெல்லடி எடுத்து வைத்த புரவியின்‌ 
மேல்‌ அஸ்தினபுரியின்‌ தெருக்களில்‌ சென்றபோது 
அதற்கு முன்னதாகவே குரல்‌ வழியாக அவன்‌ 
ஆணையை அறிந்திருந்த அஸ்தினபுரியின்‌ வீரர்கள்‌ 
வாள்‌ தாழ்த்தியும்‌ வேல்‌ தூக்கியும்‌ ஓசையின்றி 
தலைவணங்கினர்‌. முற்றங்களிலோ உப்பரிகைகளிலோ 
எவரும்‌ ஓடி வந்து பார்க்கவில்லை. சாலையின்‌ 
இருபுறமும்‌ நின்றிருந்த அஸ்தினபுரியின்‌ குடிகள்‌ 
தலைதாழ்த்தி வணங்கி பின்நகர்ந்தனர்‌. 


கர்ணன்‌ களைத்திருந்தான்‌. துரியோதனனை நோக்கிய 
அஸ்தினபுரியின்‌ குடிகள்‌ ஒவ்வொருவரையும்‌ தனித்து 
நோக்கியபடி அவன்‌ சென்றான்‌. அவற்றில்‌ அச்சமும்‌ 
விலக்கமும்‌ இருந்தாலும்‌ அவர்கள்‌ அவனை 
வழிபடுவதும்‌ தெரிந்தது. தன்‌ சினத்தாலேயே 
துரியோதனன்‌ பல மடங்கு ஆற்றல்‌ அடைந்துவிட்டான்‌ 
என்று பட்டது. கைநீட்டி மலைகளை விலகச்சொல்லும்‌ 
விசை அவனுக்குள்‌ இருப்பது போல. ஒரு சொல்லால்‌ 
நகரங்களை எரிக்கும்‌ அனல்‌ அவனுள்‌ கொதிப்பது 
போல. மனிதர்கள்‌ தங்கள்‌ அச்சத்தால்‌ விழைவால்‌ 
சினத்தால்‌ மாமனிதர்களாகக்‌ கூடும்‌. தவத்தால்‌ 
கொடையால்‌ அன்பால்‌ எழுந்தவர்களுக்கு நிகராக 
தலைதூக்கி நிற்கக்கூடும்‌. இதுவும்‌ ஒரு தவமே. இதிலும்‌ 
தன்‌ உடலையும்‌ உள்ளத்தையும்‌ உருக்கி அவியென்று 
அளித்து அவற்றை மானுடர்‌ அடைகிறார்கள்‌. 


அரண்மனை முற்றத்தை அடைந்து பாய்ந்திறங்கி 
கடிவாளத்தை சூதன்‌ கையில்‌ வீசிவிட்டு படிகளில்‌ 
ஏறும்போதே துரியோதனன்‌ “நான்‌ நீராடி வருவதற்குள்‌ 
அமைச்சர்களும்‌ படைத்தலைவர்களும்‌ அவை 
அமர்ந்திருக்க வேண்டும்‌” என்று ஆணையிட்டான்‌. 
அவனைத்‌ தொடர்ந்து புரவியில்‌ வந்திறங்கிய கர்ணன்‌ 
எதிரே வந்த கனகரிடம்‌ “விதுரர்‌ எங்கே?” என்றான்‌. 
“அவரது துணைவி உடல்‌ நலமில்லை என்று சென்றார்‌. 
துணைவியார்‌ இன்றிரவை கடக்கமாட்டார்‌ என்று 


மருத்துவர்‌ சொல்லியிருக்கிறார்கள்‌” என்றார்‌. கர்ணன்‌ 
“யார்‌? சுருதையன்னையா?” என்றான்‌. “ஆம்‌” என்றார்‌ 
கனகர்‌. 


அக்கணத்தில்‌ தன்‌ முன்‌ எழுந்த சுருதையின்‌ உருவமே 
அவர்‌ இறப்பை நோக்கி சென்று கொண்டிருப்பதை 
உணர்த்துவதை கர்ணன்‌ அறிந்தான்‌. அதற்கு முன்பு 
ஒருபோதும்‌ அது தோன்றவில்லை. இறப்பை தான்‌ 
தெளிவாக பார்க்கமுடிகிறது. இறப்பை பார்ப்பதைத்தான்‌ 
விழிகள்‌ தவிர்க்கின்றன. “நான்‌ நீராடி வருகிறேன்‌” என்று 
கர்ணன்‌ சொன்னான்‌. “அவை கூடட்டும்‌. நான்‌ சற்று 
பிந்தி வருவேன்‌. அமைச்சரை பார்த்துவிட்டு... அரசர்‌ 
கேட்டால்‌ சொல்லிவிடுங்கள்‌” என்றான்‌. 


தன்‌ அறைக்குச்‌ சென்று நீராடி உடை மாற்றி அவன்‌ 
படியிறங்கி வரும்போது சுருதை உயிர்‌ நீங்கிவிட்டாள்‌ 
என்று ஏவலன்‌ சொன்னான்‌. அவன்‌ கீழே வரும்போது 
துச்சாதனன்‌ அவனுக்காக காத்திருந்தான்‌. “சுருதை 
அன்னை அயிர்‌ நீங்கிவிட்டார்‌. அரசர்‌ அவை 
கூட்டியிருக்கிறார்‌. அவரிடம்‌ சென்று இப்போது அவை 
கூட்ட வேண்டாமென்று நாம்‌ உரைக்கவேண்டும்‌” 
என்றான்‌. மறுமொழி சொல்லாமல்‌ கர்ணன்‌ “நான்‌ 
விதுரரை பார்த்துவிட்டு வருகிறேன்‌” என்றபின்‌ தேரை 
நோக்கி நடந்தான்‌. 


விதுரரின்‌ இல்லத்தின்‌ முன்‌ இறங்கி படிகளில்‌ ஏறி 
உள்ளே செல்லும்போது ஸ்தானிகர்‌ அவன்‌ அருகே வந்து 
“அரசருக்கும்‌ பீஷ்மபிதாமகருக்கும்‌ செய்தி 
சென்றுவிட்டது. இறப்புக்கான மணியோசை ஒரு 
நாழிகைக்குப்பின்‌ போதும்‌ என்று அமைச்சர்‌ சொன்னார்‌” 
என்றார்‌. “ஏன்‌?” என்று கர்ணன்‌ நின்று திரும்பி 
கேட்டான்‌. “அரசர்‌ நகரணைந்தபின்னர்‌ அம்முரசுகள்‌ 
ஓய்ந்து ஒரு நாழிகைக்குப்பின்‌ இறப்புச்‌ செய்தி 
அறிவித்தால்‌ போதும்‌, வருகைமுரசுடன்‌ தொடர்ந்து 
இறப்பொலிப்பது அமங்கலம்‌ என்றார்‌.” கர்ணன்‌ ஒன்றும்‌ 
சொல்லாமல்‌ மரப்படிகளில்‌ தன்‌ எடை ஒலிக்க மேலேறி 
சென்றான்‌. 


சுருதையின்‌ உடலை பெண்கள்‌ கீழே பெருங்கூடத்திற்கு 
எடுத்துச்‌ சென்று தரையில்‌ விரிக்கப்பட்ட மரவுரிசேக்கை 
மேல்‌ படுக்க வைத்திருந்தனர்‌. மாமங்கலையாக உயிர்‌ 
நீத்த பெண்களுக்குரிய சடங்குகள்‌ 
தொடங்கிவிட்டிருந்தன. “விதுரர்‌ இங்கிருக்கிறார்‌” 
என்றார்‌ உடன்‌ வந்த ஸ்தானிகர்‌. “தன்‌ தனியறைக்குள்‌ 
இருக்கிறார்‌. உடலை நீராட்டி அணிசெய்த பின்னரே 


ஆண்கள்‌ அருகே செல்ல ஒப்புவார்கள்‌” என்றார்‌. 


கர்ணன்‌ விதுரரின்‌ சிற்றறை வாயில்‌ முன்‌ நின்றான்‌. 
“அமைச்சரே” என்று அழைத்தான்‌. உள்ளே ஓலைகளைப்‌ 
பரப்பி எதையோ தேடிக்‌ கொண்டிருந்த விதுரர்‌ அவற்றை 
கலைத்துவிட்டு அவனை நோக்கினார்‌. 
“வந்துவிட்டீர்களா?” என்றபடி எழுந்து வந்தார்‌. “அரசர்‌ 
வந்துவிட்டாரா?” என்றார்‌ “ஆம்‌” என்றபடி கர்ணன்‌ அவர்‌ 
கைகளை பற்றிக்கொண்டான்‌. விதுரர்‌ “அமருங்கள்‌! 
அமர்ந்து கொள்ளுங்கள்‌!” என்றார்‌. அவரது உடல்‌ 
நடுங்கிக்‌ கொண்டிருப்பதையும்‌ உதடுகள்‌ ஓசையற்ற 
சொற்களுடன்‌ அசைந்து கொண்டிருப்பதையும்‌ கர்ணன்‌ 
கண்டான்‌. ஒருபோதும்‌ அவரை அப்படி 
நிலையழிந்தவராக பார்த்ததில்லை என்று 
எண்ணிக்கொண்டான்‌. அவர்‌ அமர்ந்தார்‌. 


“உரிய முறையில்‌ இறந்தாள்‌, புன்னகையுடன்‌. 
புன்னகையுடன்‌ இறப்பது ஒரு அரிய பேறு என்றார்கள்‌. 
மாமங்கலைகளுக்கே உரியது என்றார்கள்‌. நன்று! என்‌ 
வாழ்க்கைக்கு ஒரு பொருள்‌ கிடைத்தது” என்று அவர்‌ 
சிரித்தார்‌. “அவளை மாமங்கலையாக விண்‌ அனுப்புவது 
நான்‌ உயிர்‌ வாழ்வதனால்தான்‌” என்று மீண்டும்‌ சிரித்து 
“விண்ணிலிருப்பாள்‌. அங்கே சத்யவதியும்‌ அம்பிகையும்‌ 
அம்பாலிகையும்‌ இருப்பார்கள்‌” என்றார்‌. பின்பு எழுந்து 
அவனருகே வந்து “இந்நகருக்குள்‌ நுழையும்போது ஏனோ 
அம்பா தேவி ஆலயத்துக்கு முன்‌ சென்று நின்றேன்‌. 
அன்னையைப்‌ பார்த்தபோது எதையும்‌ 
வேண்டிக்கொள்ளவில்லை. சுருதையை எண்ணிக்‌ 
கொண்டேன்‌. ஏன்‌ எண்ணிக்‌ கொண்டேன்‌ என்று 
இப்போது தெரிகிறது. ஏனென்றால்‌ அவள்‌ சென்று 
அமரப்போவது அம்பையின்‌ அணியில்தான்‌” என்றார்‌. 


“அமருங்கள்‌! நீங்கள்‌ சற்று ஓய்வெடுக்கலாம்‌” என்றான்‌ 
கர்ணன்‌. “ஆம்‌, ஓய்வெடுக்க வேண்டியதுதான்‌. நான்‌ 
நன்கு ஓய்வெடுத்து இரண்டு நாட்களுக்கு மேலாகிறது. 
என்ன ஆயிற்று?” என்றார்‌ விதுரர்‌. “அரசர்‌ என்ன 
செய்கிறார்‌? நிலையழிந்திருக்கிறாரா? கடும்‌ சினத்துடன்‌ 
அங்கிருந்து கிளம்பினார்‌ என்றார்கள்‌.” கர்ணன்‌ அதற்கு 
மறுமொழி சொல்ல வாயெடுப்பதற்குள்‌ “மாமங்கலைகள்‌ 
இறுதி வரை அவர்கள்‌ சொல்லவேண்டியவற்றை 
சொல்லாமலே இங்கிருந்து சென்றுவிடுகிறார்கள்‌ என்று 
தோன்றுகிறது. அவர்களுடைய உலகம்‌ அவர்கள்‌ 
சொல்ல விழைந்த சொற்களால்‌ ஆனவையாக இருக்கும்‌” 
என்றார்‌. 


மீண்டும்‌ நகைத்து “மாமங்கலைகள்‌ உலகில்‌ 
ஆண்களுக்கு நுழைவு ஒப்புதலே இருக்காதென்று 
எண்ணுகிறேன்‌. முற்றிலும்‌ பெண்களால்‌ ஆன உலகாக 
இருக்கும்‌. என்ன சொல்கிறீர்‌, அங்கரே?” என்றார்‌. கர்ணன்‌ 
“ஆம்‌” என்றான்‌. “இதில்‌ எந்தக்‌ காவியத்திலாவது 
மாமங்கலைகள்‌ விண்புகுதலைப்பற்றி 
சொல்லப்பட்டிருக்கிறதா என்று பார்த்தேன்‌. அவர்களை 
தேவர்கள்‌ அழைத்துச்‌ செல்ல முடியாது. மூன்று பெரும்‌ 
தெய்வங்களும்‌ அவர்களுக்கு அருளமுடியாது. 
அனல்முடியுடன்‌ கொற்றவை அமர்ந்திருக்கும்‌ ஒரு 

ண்ணுலகாக இருக்கும்‌ அவர்களின்‌ விண்ணகம்‌. 
அங்கு இதுவரை இப்புவியில்‌ நிகழ்ந்து மறைந்த 
அனைத்து மாமங்கலைகளும்‌ கதிர்முடி சூடி 
அமர்ந்திருப்பார்கள்‌. அங்கு ஆண்கள்‌ எவர்‌ 
நுழைந்தாலும்‌ எரிந்து சாம்பலாகி விடுவார்கள்‌, 
மும்மூர்த்திகளாக இருந்தாலும்‌ சரி. என்ன சொல்கிறீர்‌?” 
“ஆம்‌” என்றான்‌ கர்ணன்‌. 


“சொல்லுங்கள்‌! அரசர்‌ எவ்வாறு இருக்கிறார்‌? என்ன 
சொல்கிறார்‌?” என்றார்‌ விதுரர்‌. “நன்றாக இருக்கிறார்‌” 
என்று கர்ணன்‌ சொன்னான்‌. “அவைகூட்டியிருக்கிறார்‌ 
என்றார்கள்‌. அவைக்கு இப்போது என்னால்‌ உடனடியாக 
வரமுடியாது. ஏனென்றால்‌ இவளை உரிய முறையில்‌ 
காடேற்றுவதற்குள்‌ நாளை உச்சிப்பொழுதாகிவிடும்‌. 
அதன்‌ பின்னரே நான்‌ அவை நுழைய முடியும்‌” என்று 
விதுரர்‌ சொன்னார்‌. 


கர்ணன்‌ மறுமொழி சொல்வதற்குள்‌ “கன்னியர்‌ இறந்தால்‌ 
அவர்கள்‌ மங்கல உலகுக்குள்‌ செல்வதில்லை என்று 
சொல்வார்கள்‌. அவர்களுக்குரியது வேறு உலகம்‌. 
ஏனென்றால்‌ அவர்கள்‌ ஆண்களை அறிந்ததில்லை. 
ஆண்களை அறியும்போதுதான்‌ பெண்கள்‌ தங்களை 
அறிகிறார்கள்‌. தங்கள்‌ எல்லையை அல்லது தங்கள்‌ 
ஆற்றலை. ஆண்களை அறியாத பெண்‌ மாமங்கலையாக 
முடியாதென்றால்‌ இந்த மாமங்கலையர்‌ அனைவரையும்‌ 
ஆண்கள்தான்‌ உருவாக்கிக்‌ கொண்டிருக்கிறார்களா?” 
என்றார்‌. 


கண்களில்‌ சிரிப்பில்லாமல்‌ உரக்க நகைத்து “முன்பொரு 
சூதன்‌ பாடினான்‌, படுகளத்தில்‌ வீழ்ந்த 
வீரர்களுக்கென்றொரு விண்ணுலகம்‌ உள்ளது என்று. 
அவ்விண்ணுலகில்‌ அரசர்களுக்கு இடம்‌ இல்லை, 
அமைச்சர்களுக்கும்‌ நுழைவு இல்லை என்று. ஏனெனில்‌ 
அவ்வுலகுக்கு மண்ணிலிருந்து மனிதர்களை அனுப்பிக்‌ 
கொண்டிருப்பதே அவர்கள்தான்‌” என்றார்‌. அவன்‌ 


தோளைத்‌ தட்டி “மாமங்கலையாக சென்றுவிட்டாள்‌. 
அவள்‌ மைந்தன்‌ துவாரகையில்‌ இருக்கிறான்‌. அவன்‌ 
வருவதற்குள்‌ இவள்‌ எரியேறிவிடுவாள்‌...” என்றார்‌. 


ஸ்தானிகர்‌ வந்து அறைவாயிலில்‌ நின்று தலைவணங்கி 
“பேரரசியும்‌ அரசியும்‌ வந்திருக்கிறார்கள்‌. பிற அரசியரும்‌ 
வந்து கொண்டிருக்கிறார்கள்‌” என்றார்‌. “நான்‌ 
அவர்களை வரவேற்க வேண்டுமா? அதற்கான முறைமை 
என்ன?” என்றார்‌ விதுரர்‌ எழுந்தபடி. “அல்ல, தாங்கள்‌ 
அவர்களை பார்க்கவேண்டியதில்லை. அவர்கள்‌ 
நேரடியாகவே மேலே சென்றுவிடுவார்கள்‌” என்றார்‌. 
அமர்ந்து “பீஷ்மபிதாமகர்‌ வந்து கொண்டிருக்கிறார்‌ 
என்றார்கள்‌. அவரை நான்‌ எப்படி வரவேற்க வேண்டும்‌? 
இதே ஆடை போதுமா?” என்றபின்‌ விதுரர்‌ மீண்டும்‌ 
எழுந்தார்‌. 


அவர்‌ சித்தம்‌ அழிந்துவிட்டதா என்று கர்ணன்‌ 
எண்ணினான்‌. “முறைமை என ஏதுமில்லை, அமைச்சரே. 
அவர்கள்‌ வரும்போது தாங்கள்‌ வெளியே கூடத்தில்‌ 
இருந்தால்‌ நன்று” என்றார்‌ ஸ்தானிகர்‌. கர்ணன்‌ 
இருப்பதையே மறந்ததுபோல “ஆம்‌. கூடத்தில்‌ 
இருக்கிறேன்‌. அவர்களும்‌ கூடத்தில்தான்‌ என்னை 
சந்திக்க விரும்புவார்கள்‌... மூத்தவர்‌ வருகிறாரா?” 
என்றார்‌. “அவரிடம்‌ சொல்லப்பட்டுவிட்டது. சஞ்சயன்‌ 
வருவதற்காக காத்திருக்கிறார்கள்‌. வந்ததும்‌ இங்கு 
வருவார்‌” என்றார்‌ ஸ்தானிகர்‌. 


விதுரர்‌ மீண்டும்‌ உள்ளே வந்து கர்ணனைப்‌ பார்த்து 
“நீங்களா? எப்போது வந்தீர்கள்‌, அங்கரே?” என்றார்‌. 
கர்ணன்‌ “தாங்கள்‌ சற்று ஓய்வெடுக்கலாமே!” என்றான்‌. 
விதுரர்‌ நகைத்து “ஆம்‌. ஓய்வெடுக்கவேண்டும்‌. இப்போது 
பீஷ்மபிதாமகர்‌ வந்துகொண்டிருக்கிறார்‌. அவர்‌ 
சென்றபின்‌ சற்று ஓய்வெடுக்கலாம்‌ என்று 
எண்ணுகிறேன்‌” என்றார்‌. ஸ்தானிகர்‌ “வருக, 
அமைச்சரே!” என்று அவர்‌ தோளைத்‌ தொட “ஆம்‌, நான்‌ 
எனது சால்வையை இங்கே விட்டுவிட்டேன்‌” என்றபின்‌ 
திரும்பி சால்வையை எடுத்து தோளில்‌ 
போட்டுக்கொண்டு திரும்பி நடந்தார்‌. கர்ணன்‌ எழுந்து 
அவனைத்‌ தொடர்ந்து வந்த ஏவலனிடம்‌ “நான்‌ சென்று 
அரசருடன்‌ வருகிறேன்‌. பேரரசர்‌ வரும்போது இங்கு 
இளையவர்கள்‌ இருக்க வேண்டுமல்லவா?” என்றான்‌. 

சுருதையின்‌ பதினாறாவதுநாள்‌ நீர்க்கடன்களை முடித்து 
அமைச்சுநிலைக்கு திரும்பியபோதுதான்‌ 
அஸ்தினபுரியின்‌ அனைத்துப்படைகளும்‌ போர்‌ ஒருக்கம்‌ 
கொண்டிருக்கும்‌ செய்தியை விதுரர்‌ அறிந்தார்‌. 
பதினாறுநாட்கள்‌ அவர்‌ மண்ணென்றும்‌ கல்லென்றும்‌ 
மரமென்றும்‌ மானுடரென்றும்‌ புலன்களால்‌ அறியப்பட்ட 
அஸ்தினபுரியில்‌ இல்லை. நினைவென்றும்‌ 
கனவென்றுமான பிறிதொரு அஸ்தினபுரியில்‌ இருந்தார்‌. 
அங்கே காலம்‌ கரைந்து சுழன்றது. இருத்தலும்‌ 
இன்மையும்‌ முயங்கின. இருநிலையழிந்த சித்தவெளியில்‌ 
மிதந்துகிடந்தார்‌. 


பதினாறாம்‌ நாள்‌ காலை நீர்க்கடனுக்காக கங்கையில்‌ 
இடைவரை நின்றிருக்கையில்‌ ஒருகணத்தில்‌ 
அனைத்தும்‌ முடிந்துவிட்டன என்னும்‌ உணர்வை 
அடைந்தார்‌. குளிர்போல அவர்‌ உடலை அவ்வெண்ணம்‌ 
நடுக்கியது. கால்‌ நீரொழுக்கில்‌ இழுபட்டுச்செல்வது 
போலிருந்தது. 


விழுந்துவிடப்போனவரை அவரது மைந்தன்‌ சுபோத்யன்‌ 
பற்றிக்கொண்டான்‌. “மூழ்குங்கள்‌, தந்தையே” என்று 
அவன்‌ மெல்லிய குரலில்‌ சொன்னான்‌. “ஆம்‌” என்றபடி 
அவர்‌ நீரில்‌ மூழ்கி எழுந்தார்‌. நீரின்‌ அழுத்தம்‌ 
மூச்சுத்திணறச்‌ செய்தது. எழுந்து ஈர ஆடை சிக்கி 
கால்தடுக்க கரைக்கு வந்தார்‌. இளைய மைந்தன்‌ சுசரிதன்‌ 
மரவுரியாடையை அளித்து “துடைத்துக்கொள்ளுங்கள்‌” 
என்றான்‌. 


அவர்‌ தலைதுவட்டிக்கொண்டிருக்கையில்‌ கீழே 
கேட்டுக்கொண்மருந்த நீத்தாருக்கான சொற்கள்‌ நீருக்குள்‌ 
என ஒலித்தன. காதைக்குடைந்து தலையை 
உலுக்கினார்‌. மூச்சுத்திணறல்‌ என அவர்‌ உணர்ந்தது 
உள்ளத்தின்‌ வெறுமையைத்தான்‌ என்று சற்று பிந்தியே 
அறிந்தார்‌. 


தேரில்‌ அஸ்தினபுரி நோக்கி செல்கையில்‌ மெல்ல 
எண்ணங்கள்‌ ஒவ்வொன்றாக உதிர்ந்தன. 
பதினாறுநாட்கள்‌ அவர்மேல்‌ ஈரமான மரவுரிமூட்டைகள்‌ 
போல ஏறியமர்ந்திருந்தவை அவை. வெறுமை 


மிகுந்தபடியே சென்றது. அரண்மனையை 
அடைந்தபோது உடலே இறகுபோல ஆகிவிட்டிருந்தது. 
படிகளை ஏறி தன்‌ அறைக்குள்‌ செல்லும்‌ ஆற்றலே 
உடலில்‌ எஞ்சியிருக்கவில்லை. 


அறைக்குச்‌ செல்லும்வழியில்‌ மூடப்பட்டிருந்த சாளரம்‌ 
ஒன்றை நோக்கியபடி நின்றார்‌. நெஞ்சு ஏக்கம்‌ 
கொண்டபடியே வந்தது. 


ஏவலன்‌ வந்து அருகே நின்றான்‌. அந்தச்சாளரக்‌ கதவை 
திறக்கும்படி சொன்னார்‌. அவன்‌ விழிகளில்‌ வினாவுடன்‌ 
நோக்க அவர்‌ “ம்‌” என்றார்‌. அவன்‌ இன்னொரு 
ஏவலனுடன்‌ வந்து கதவை உடைத்துத்‌ திறந்தான்‌. 
பல்லாண்டுகாலமாக மூடப்பட்டிருந்த கதவின்‌ 
பொருத்துக்களில்‌ தூசி படிந்த தடம்‌ தெரிந்தது. மறுபக்கம்‌ 
ஒட்டடை படிந்திருந்தது. நெடுங்காலமான புண்வடு 
போல கதவுப்பொருத்து வெளுத்துத்‌ தெரிந்தது. 


அவர்கள்‌ அதை தூய்மைசெய்வதை அவர்‌ 
நோக்கிக்கொண்டு நின்றார்‌. அவர்கள்‌ அதை 
சித்தமாக்கியபின்‌ விலகி நிற்க அவர்‌ அதில்‌ ஏறியமர்ந்து 
தெருவை நோக்கிக்கொண்டிருந்தார்‌. வெளியே தெரிந்த 
தெரு அவர்‌ முற்றிலும்‌ அறியாத ஒன்றாக இருந்தது. 
அங்கே இரண்டு யானைகள்‌ இரு நீர்க்குமிழிகள்‌ போல 
மிகமெல்ல ஒழுகிச்சென்றன. மனிதர்கள்‌ 
பஞ்சுப்பிசிறுகள்‌ போல சென்றனர்‌. ஓசைகள்‌ இல்லாத 
ஒரு மாய உலகம்‌. 


அன்று பகல்‌ முழுக்க அவர்‌ அங்கேயே அமர்ந்திருந்தார்‌. 
எண்ணங்கள்‌ அனைத்தும்‌ முழுமையாக அடங்கி 
உள்ளம்‌ அசைவற்றுக்‌ கிடந்தது. ஒரு மெல்லிய ஏக்கமாக 
மட்டுமே உள்ளத்தை, இருப்பை உணரமுடிந்தது. 
அவ்வுணர்வு எழுந்ததும்‌ மெல்ல அசைந்து மூச்செறிந்து 
மீண்டும்‌ அமர்ந்தார்‌. ஒர்‌ எண்ணத்துடன்‌ இன்னொரு 
எண்ணம்‌ கொண்டிருக்கும்‌ தொடர்பே சித்தம்‌ என்பது. 
கல்வியும்‌ அறிவும்‌ அனைத்தும்‌ அந்தத்‌ தொடர்பை 
மட்டும்தான்‌ உருவாக்குகின்றன. அத்தொடர்பு முற்றிலும்‌ 
அறுந்துவிடும்போது உள்ளம்‌ மட்டுமே எஞ்சுகிறது. 
அறிவால்‌ அறியப்படாத ஒன்று. பெயரிடப்படாத, 
அடையாளங்களற்ற ஒன்று. 


மாலையில்‌ சுபோத்யன்‌ அவரிடம்‌ வந்து “தாங்கள்‌ 
அமைச்சுநிலைக்கு செல்லலாம்‌, தந்தையே” என்றான்‌. 
அவனுக்கு அப்பால்‌ சுசரிதன்‌ நின்றான்‌. “என்னை 
நாற்பத்தெட்டாம்‌ நீரூற்றுக்குப்பின்‌ சென்றால்‌ போதும்‌ 


என்று சொன்னார்‌ மூத்தவர்‌” என்றார்‌ விதுரர்‌. ௬சரிதன்‌ 
“நீங்கள்‌ சென்றாகவேண்டும்‌... உங்கள்‌ இடம்‌ அதுவே” 
என்றான்‌. விதுரர்‌ அச்சொற்களை 
விளங்கிக்கொள்ளாதவராக பார்த்தார்‌. 


“தந்தையே, நினைவறிந்த நாளிலிருந்து இந்த 
பதினாறுநாட்கள்‌ மட்டுமே நீங்கள்‌ அரசுசூழ்தலில்‌ 
இருந்து விலகி நின்றிருக்கிறீர்கள்‌... செல்லுங்கள்‌!” 
என்றான்‌. “தங்களால்‌ அவ்வுலகிலல்லாமல்‌ 
வாழமுடியாது. அங்குதான்‌ உங்கள்‌ புலன்கள்‌ 
ப்புகொள்கின்றன.” விதுரர்‌ பெருமூச்சுவிட்டார்‌. 
“இனி இம்மாளிகையில்‌ நீங்கள்‌ இருக்கவேண்டியதில்லை, 
தந்தையே” என்றான்‌ சுசரிதன்‌. அவர்‌ தலைகுனிந்து 
அமர்ந்திருந்தார்‌. 
அவர்‌ அவர்களால்‌ செலுத்தப்பட்டு ஆடையணிந்து 
கிளம்பினார்‌. அமைச்சுநிலை வரை சுசரிதன்‌ வந்தான்‌. 
அமைச்சுநிலை வாயிலில்‌ அவரை எதிர்கொண்டழைத்த 
கனகர்‌ வணங்கி வாழ்த்துரைத்தபின்‌ “படைபுறப்பாடு 
முடிவடைந்துவிட்டது, அமைச்சரே. படைகள்‌ முரசு 
காக்கின்றன” என்றார்‌. “ஏன்‌?” என்றார்‌ விதுரர்‌. கனகர்‌ 
திகைப்புடன்‌ “அனைத்துச்‌ செய்திகளையும்‌ நான்‌ 
தங்களுக்கு அறிவித்துக்கொண்டிருந்தேன்‌...” என்றார்‌. 
அவர்‌ தடுமாற்றத்துடன்‌ “ஆம்‌...” என்றார்‌. 


அவரது திகைப்பை பார்த்துவிட்டு கனகர்‌ 
அனைத்தையும்‌ சொன்னார்‌. அஸ்தினபுரியின்‌ 
அனைத்து படைப்பிரிவுகளும்‌ போர்‌ ஒருக்கம்‌ 
கொண்டுவிட்டன. எல்லைகளில்‌ படைநீக்கம்‌ 
முடிவடைந்துவிட்டது. கர்ணனும்‌ ஜயத்ரதனும்‌ 
துச்சாதனனும்‌ படைகளை 
இயக்கிக்கொண்டிருக்கிறார்கள்‌. இரவுபகலாக 
துரியோதனர்‌ அரசுசூழ்‌ அறையிலிருந்தபடி அவர்களை 
பறவைச்செய்திகள்‌ வழியாக 
வழிநடத்திக்கொண்டிருக்கிறார்‌. 


விதுரர்‌ எந்த உணர்ச்சியையும்‌ அடையாதவராக நோக்கி 
நின்றார்‌. “அனைத்து ஓலைகளையும்‌ நானே 
கொண்டுவந்து அளித்தேன்‌, அமைச்சரே” என்றார்‌ 
கனகர்‌. “நான்‌ பார்க்கவில்லை” என்று விதுரர்‌ 
மெல்லியகுரலில்‌ சொன்னார்‌. சுசரிதன்‌ “தந்தை 
இன்றுதான்‌ மீண்டு வந்தார்‌. பதினாறுநாட்களும்‌ 
ஈமச்சடங்குகளின்‌ நிரை முடிவே இல்லாமல்‌ இருந்தது...” 
என்றான்‌. கனகர்‌ “வருக!” என உள்ளே 
அழைத்துச்சென்றார்‌. 


ஓலைகள்‌ நடுவே அமர்ந்தபோதுதான்‌ 
பதினாறுநாட்களில்‌ நெடுந்தொலைவு 
விலகிச்சென்றுவிட்டிருப்பதை விதுரர்‌ உணர்ந்தார்‌. எந்த 
ஓலையும்‌ பொருள்படவில்லை. அவற்றின்‌ 
மந்தணமொழி அவர்‌ சித்தத்துக்குமேல்‌ தொடாமல்‌ 
ஒழுகிச்சென்றது. அந்த இடமே புதியதாகத்‌ தோன்றியது. 
முதன்முறையாக பதின்மூன்றுவயதுச்‌ சிறுவனாக அங்கு 
வந்து அமைச்சக உதவியாளனாக பொறுப்பேற்றதை 
நினைவுகூர்ந்தார்‌. 


உள்ளம்‌ ஏன்‌ அசைவற்றுக்‌ கிடக்கிறது? ஏன்‌ பொருளே 
இல்லாமல்‌ சத்யவதியின்‌ சிற்றூருக்குச்‌ சென்ற நினைவு 
எழுகிறது? சத்யவதியை அவர்‌ அத்தனை அணுக்கமாக 
உணர்ந்திருக்கிறாரா? காலம்‌ அவளை மேலும்‌ அருகே 
கொண்டுவருகிறது. அவள்‌ அடைந்த முதுமையை 
அகற்றி நாணம்‌ படிந்த கன்னங்களும்‌ ஒளிரும்‌ 
கண்களும்‌ கொண்டவளாக காட்டுகிறது. 


ஒரு திடுக்கிடலுடன்‌ ஏன்‌ சுருதையின்‌ நினைவே 
எழவில்லை என நினைவுகூர்ந்தார்‌. உடனே 
அவ்வெண்ணத்தை விலக்கினார்‌. பதினாறுநாட்களும்‌ 
அவளை விலக்கவே முயன்றுகொண்டிருந்தார்‌. 
வாழ்ந்தபோதிருந்ததைவிட அவள்‌ பலமடங்கு 
பேருருக்கொண்டிருந்தாள்‌. எப்போதுமே அவள்‌ 
அப்பமத்தான்‌ இருந்தாள்‌. அவர்‌ அவளை விட்டு விலகி 
உலாவ முடிந்தது முன்பு. இனி அவளிலேயே 
இருந்தாகவேண்டும்‌. அவர்‌ சலிப்புடன்‌ ஓலைகளை 
அடுக்கி வைத்து கண்களை மூடிக்கொண்டார்‌. 


“பிதாமகருக்கும்‌ பேரரசருக்கும்‌ பேரரசிக்கும்‌ படைநீக்கச்‌ 
செய்திகள்‌ சென்றுகொண்டிருக்கின்றன. பிதாமகர்‌ 
பலமுறை அரசரை கூப்பிட்டனுப்பினார்‌. அரசர்‌ செல்ல 
மறுத்துவிட்டார்‌. அரசரை சந்திக்க வருவதாகச்‌ சொல்லி 
செய்தியனுப்பினார்‌. அதற்கும்‌ அரசர்‌ ஒப்பவில்லை. 
பேரரசர்‌ இருமுறை நேரில்‌ அரசரைப்‌ பார்க்க 
வந்துவிட்டார்‌. அரசர்‌ பின்வாயில்‌ வழியாக 
வெளியேறினார்‌. அமைச்சரே, இன்று இவ்வரண்மனையே 
அவர்களின்‌ சந்திப்பைத்தான்‌ எதிர்நோக்கியிருக்கிறது...” 


கனகர்‌ அருகே நின்று சொல்லிக்கொண்டிருந்தார்‌. 
அச்சொற்களும்‌ அவருக்கு பொருள்படவில்லை. 
பீடத்தில்‌ சாய்ந்து அமர்ந்து சற்று துயின்றார்‌. 
விழித்தெழுந்தபோது அவர்‌ எங்கிருக்கிறார்‌ என்று 
உணரவே நெடுநேரமாகியது. கனகர்‌ தன்னை 
அழைத்ததுபோல்‌ உணர்ந்தார்‌. கனகர்‌ அவரை 


அழைத்திருந்தார்‌. 


“பீஷ்மபிதாமகர்‌ தங்களை அழைத்துவரச்‌ 
சொல்லியிருக்கிறார்‌... உடனே கிளம்பும்படி ஆணை” 
என்றார்‌ கனகர்‌. “ஆம்‌” என்றபடி விதுரர்‌ எழுந்தார்‌. 
“நானும்‌ வருகிறேன்‌. தங்களால்‌ எவ்வினாவுக்கும்‌ 
மறுமொழி சொல்லமுடியாது...” என்றார்‌ கனகர்‌. 
“வேண்டியதில்லை” என்றபின்‌ விதுரர்‌ நடந்தார்‌. 


திரும்பி இல்லத்திற்குச்‌ செல்லவேண்டும்‌ என்ற 
எண்ணமே வலுவாக எழுந்தது. அங்கே அந்தச்‌ 
சாளரப்படியில்‌ அமர்ந்தால்‌ எண்ணங்கள்‌ தொடர்பழிந்து 
பெருகிவழியும்‌ அந்த இனிய ஒழுக்கில்‌ சென்றுகொண்டே 
இருக்கமுடியும்‌. அவர்‌ என ஏதும்‌ எஞ்சுவதில்லை அங்கே. 
அந்தச்‌ சாளரத்தை எண்ணிக்கொண்டதுமே உள்ளம்‌ ஓர்‌ 
இனிமையை உணர்ந்தது. தன்னைப்‌ பிடுங்கி அகற்றி 
பீஷ்மரின்‌ படைக்கலச்சாலைக்கு 
கொண்டுசெல்லவேண்டியிருந்தது. 

பீஷ்மர்‌ அவரிடம்‌ முகமனோ வாழ்த்தோ சொல்லவில்லை. 
கையில்‌ கூரம்புடன்‌ பயிற்சிசாலையில்‌ நின்றவர்‌ திரும்பி 
“என்ன நிகழ்கிறது? உங்கள்‌ அரசன்‌ என்னை மீறி 
படைகொண்டுசெல்ல விழைகிறானா?” என்றார்‌. விதுரர்‌ 
ந என்றார்‌. சினத்துடன்‌ பற்களைக்கடித்து ”மூடன்‌! 
ஒரே ஆணையால்‌ படைகளனைத்தையும்‌ மீண்டும்‌ 
நிலைமீளச்செய்ய என்னால்‌ முடியும்‌. வேண்டுமென்றால்‌ 
அவனை சிறையிடவும்‌ ஆணையிடுவேன்‌” என்றார்‌. 


“அதைத்தான்‌ அவர்‌ எதிர்பார்க்கிறார்‌ போலும்‌” என்றார்‌ 
விதுரர்‌. “என்ன சொல்கிறாய்‌?” என்றார்‌ பீஷ்மர்‌. “ஒரு 
மோதலை...” என்று விதுரர்‌ சொன்னார்‌. கைபட்டு சீறி 
எழும்‌ நாகம்‌ போல ஒரே கணத்தில்‌ அவரது அனைத்து 
அகச்சொற்களும்‌ மீண்டு வந்தன. “எழுவது 
அஸ்தினபுரியின்‌ பிதாமகரின்‌ குரல்‌ மட்டும்‌ அல்ல, 
மலைக்கங்கர்குலத்தவரின்‌ குரலும்கூட. 
ஒருமோதலெழுந்தால்‌ அது அனைவருக்கும்‌ 
கெளிவாகிவிடும்‌.” 


பீஷ்மர்‌ மெல்ல தளர்ந்தார்‌. “சொல்‌!” என்றார்‌. தான்‌ 
அத்தனை ஓலைகளையும்‌ வாசித்திருப்பதை, அவற்றின்‌ 
ஒவ்வொரு சொல்லும்‌ நினைவிவிருப்பதை விதுரர்‌ 
உணர்ந்தார்‌. அத்தருணத்தில்‌ சொல்திரளுடன்‌ அவ்வாறு 
ஓங்கி நின்றிருப்பதன்‌ உவகை அவரை 


ஏந்திக்கொண்டது. “இங்கு நிகழ்ந்தவற்றை 
அறிந்திருக்கமாட்டீர்கள்‌, பிதாமகரே. பாரதவர்ஷத்தின்‌ 
தொன்மையான ஷத்ரிய குலங்கள்‌ அனைத்திலிருந்தும்‌ 
துரியோதனருக்கு ஓலைகள்‌ வந்துகொண்டிருக்கின்றன. 
வேதத்திற்கும்‌ வேதமறுப்பாளர்களுக்குமான போர்‌ என 
இது இப்போதே உருப்பெற்றுவிட்டது...” 


“நீங்கள்‌ எத்தரப்பு என்பதே இன்று கேட்கப்படுகிறது. 
முறைமையோ மூப்போ அல்ல” என்று விதுரர்‌ 
தொடர்ந்தார்‌. “குலமிலியாகிய யாதவனால்‌ வேதம்‌ 
மறுக்கப்படுவதை ஏற்கிறீர்களா, வேதம்‌ காக்க வாளேந்தி 
ஷத்ரியர்களின்‌ பக்கம்‌ நிற்கிறீர்களா?” பீஷ்மரின்‌ 
பதைப்பு நிறைந்த விழிகளை நோக்கி புன்னகைத்து 
“இது குலமிலிகள்‌ தங்களை ஷத்ரியர்களாக 
ஆக்கிக்கொள்ள ஒரு வாய்ப்பு. ஒருசொல்லும்‌ வேதம்‌ 
கேட்டிருக்காதவர்கள்‌ கூட இன்று வேதத்திற்காக உயிர்விட 
எழுகிறார்கள்‌” என்றார்‌. 


பீஷ்மர்‌ அம்பின்‌ கூர்முனையை வருடிக்கொண்டு 
கண்களைச்‌ சுருக்கி தலைகுனிந்து நின்றார்‌. “சொல்‌, 
இன்று நான்‌ ஆணையிட்டால்‌ அஸ்தினபுரியின்‌ 
படையினர்‌ என்பொருட்டு எழமாட்டார்களா என்ன?” 
என்றார்‌. “எழக்கூடும்‌. எழாமலும்‌ போகக்கூடும்‌. நாம்‌ 
அதைத்‌ தொட்டு உசுப்பிநோக்கும்‌ நிலையில்‌ இல்லை” 
என்றார்‌ விதுரர்‌. “அஸ்தினபுரியின்‌ படைகளில்‌ 
பாதிக்குமேல்‌ காந்தாரர்கள்‌. அவர்கள்‌ சகுனிக்கே 
கட்டுப்பட்டவர்கள்‌. வேதமே வினா என்பதனால்‌ 
ஷத்ரியரில்‌ ஒருசாரார்‌ உங்களை மறுக்கக்கூடும்‌.” 


“ஒரு பிளவுபோல பெருநோய்‌ பிறிதில்லை இப்போது” 
என்றார்‌ பீஷ்மர்‌. “ஆகவேதான்‌ அனைத்தையும்‌ பார்த்தும்‌ 
வாளாவிருக்கிறேன்‌. நீ மீண்டு வரட்டும்‌ என 
எண்ணினேன்‌.” விதுரர்‌ “இருபத்தெட்டு ஷத்ரிய அரசர்கள்‌ 
படையனுப்ப சித்தமாக இருக்கிறார்கள்‌...” என்றார்‌. 
பீஷ்மர்‌ “சிசுபாலனைக்‌ கொன்றது மிகமிகப்‌ பிழையான 
அரசுசூழ்ச்சி. அனைத்துமறிந்த அவன்‌ எப்படி அதை 
செய்தான்‌ என்றே விளங்கவில்லை” என்றார்‌. 


“ஜராசந்தனிடமிருந்து ஷத்ரியரை மீட்டதை அவர்‌ 
மிகையாக நம்பியிருக்கலாம்‌” என்றார்‌ விதுரர்‌. “அவர்கள்‌ 
சிறுகுடி ஷத்ரியர்‌. அரசர்கள்‌ அவர்களை பொருட்டென 
எண்ணமாட்டார்கள்‌. மேலும்‌ ஷத்ரியர்கள்‌ தாங்கள்‌ 
யாதவப்படையால்‌ காப்பாற்றப்பட்டதை ஓர்‌ இழிவென்றே 
எண்ணுவர்‌... ஒரு போர்‌ வழியாக அப்பழியை நீக்கவே 
முயல்வர்‌” என்றார்‌. 


சினத்துடன்‌ பீஷ்மர்‌ “விதுரா, அந்தச்‌ சூதன்‌ மகன்‌ இதில்‌ 
என்ன செய்கிறான்‌? ஷத்ரியர்களின்‌ படைகளை அவனா 
நடத்திச்செல்லவிருக்கிறான்‌?” என்றார்‌. பற்களைக்‌ 
கடித்து “இந்திரப்பிரஸ்தத்தில்‌ அவன்‌ நாகர்களை 
சந்தித்தான்‌ என்றும்‌ அவர்களின்‌ வஞ்சத்தை ஏற்றான்‌ 
என்றும்‌ சொல்கிறார்கள்‌. அவன்‌ எதற்காகப்‌ 
போரிடுகிறான்‌, நாகவேதத்திற்காகவா?” என்றார்‌. 


“நாகவேதமும்‌ நால்வேதமும்‌ முரண்படுவன அல்ல” 
என்றார்‌ விதுரர்‌. “காடாளத்தியான அன்னையின்‌ 
தேவமைந்தர்‌ நால்வர்‌ என வேதங்களை வியாசர்‌ 
சொல்கிறார்‌. நாகவேதத்திற்கும்‌ முதல்‌ எதிரி அவன்தான்‌.” 
பீஷ்மர்‌ “என்னால்‌ இதெல்லாம்‌ என்ன என்றே 
புரிந்துகொள்ள முடியவில்லை. யாதவர்‌ 
அரசுகொள்வதை ஷத்ரியர்‌ ஏற்கவில்லை என்பதை 
புரிந்துகொள்கிறேன்‌. ஆனால்‌ அவன்‌ பேசுவது என்ன? 
அதை ஏன்‌ இவர்கள்‌ A 3 ஒன்றும்‌ 
தெளிவாக இல்லை.” 


“எவருக்கும்‌ தெளிவாக இல்லை. ஆனால்‌ அமைந்து 
நிலைத்த ஒன்றை அவர்‌ எதிர்க்கிறார்‌ என்று மட்டும்‌ 
புரிந்துகொள்கிறார்கள்‌ வைதிகரும்‌ ஷத்ரியரும்‌. 
சொல்லும்‌ வில்லுமேந்தி அவர்கள்‌ காத்து நின்றிருக்கும்‌ 
ஒன்றை அழிக்கவிடக்கூடாதென வஞ்சினம்‌ 
கொண்டிருக்கிறார்கள்‌.” பீஷ்மர்‌ பெருமூச்சுடன்‌ “நீ 
திருதராஷ்டிரனை பார்த்தாயா?” என்றார்‌. “இல்லை” 
என்றார்‌ விதுரர்‌. “இங்கு என்னிடம்‌ வந்து 
கொந்தளிக்கிறான்‌. மைந்தனை போருக்கு அழைத்து 
கொல்லப்போவதாக நேற்று கூவினான்‌...” 


“மைந்தனைப்‌ போலவே தந்தையும்‌ கொந்தளிப்பானவர்‌. 
நான்‌ சென்று பார்க்கிறேன்‌” என்றார்‌ விதுரர்‌. “அவனை 
நீ பார்ப்பதனால்‌ பயனில்லை” என்று பீஷ்மர்‌ சொன்னார்‌. 
“நீ சகுனியை சென்று பார்‌. அல்லது...” அவர்‌ குரல்‌ 
தழைந்தது. விழிகளை விலக்கி “கணிகரை பார்‌” 
என்றார்‌. 


விதுரர்‌ “ஆணை” என்றார்‌. பீஷ்மர்‌ மேலும்‌ குரல்‌ தழைய 
“நான்‌ கோரினேன்‌ என்று சொல்‌. என்‌ மைந்தர்‌ 
போரிட்டழியக்கூடும்‌ என்றெண்ணி கண்ணீர்‌ 
வடிக்கிறேன்‌ என்று சொல்‌...” என்றார்‌. திரும்பி 
கண்களின்‌ நீர்மை ஒளிர “நான்‌ அவர்‌ கால்களைப்பற்றி 
கோருகிறேன்‌ என்று சொல்‌... என்‌ மைந்தரை அவரால்‌ 
மட்டுமே காக்க முடியும்‌” என்றார்‌. 


“கணிகராலா?” என்றார்‌ விதுரர்‌. “மைந்தா, இங்கு இருவர்‌ 
மட்டுமே எண்ணியவற்றை எய்துபவர்கள்‌. இங்கு 
நிகழ்வனவற்றின்‌ பொருளறிந்தவர்கள்‌. அவனிடம்‌ நான்‌ 
கோரமுடியும்‌. ஆனால்‌ அவன்‌ என்னை செவிகொள்வான்‌ 
என தோன்றவில்லை. அவன்‌ நெடுந்தொலைவுக்கு 
நோக்க உச்சிமுடியேறி நின்றிருக்கிறான்‌. மானுடரும்‌ 
குடிகளும்‌ குலங்களும்‌ அவன்‌ காலமூயில்‌ எறும்புகள்‌. 
நகரங்களும்‌ நாடுகளும்‌ கூழாங்கற்கள்‌...” 


பீஷ்மர்‌ தலையை அசைத்து பெருமூச்சுவிட்டு “இவர்‌ 
ஏதேனும்‌ செய்யக்கூடும்‌... சற்று கருணை காட்டக்கூடும்‌” 
என்றார்‌. “ஆனால்‌ இவரும்‌ மானுட உணர்வுகளுக்கு 
அப்பாற்பட்டவர்‌. கொலைப்படைக்கருவியின்‌ 
இரக்கமற்ற கூரொளிகொண்டவர்‌. ஆனால்‌ ஒருவேளை 
என்‌ நல்லூழால்‌ ஏதேனும்‌ ஒரு வழி அவர்‌ உள்ளத்தில்‌ 
எழக்கூடும்‌. அவரது ஆடலுக்கு உகந்ததாகவே அது 
எனக்கு உதவுவதாக ஆகக்கூடும்‌” என்றார்‌. 


விதுரர்‌ “போரை நாம்‌ தவிர்ப்போம்‌” என்றார்‌. “நாமா?” 
என பீஷ்மர்‌ கசப்புடன்‌ சிரித்தார்‌. “நாம்‌ என்ன செய்ய 
முடியும்‌? நாம்‌ எண்ணுகிறோம்‌, சூழ்ந்துநோக்குகிறோம்‌. 
அவை நாமறிந்த சிறிய வாழ்க்கையைக்‌ கொண்டு நாம்‌ 
செய்யும்‌ எளிய பயிற்சிகள்‌ மட்டுமே. இது பல்லாயிரம்‌ 
கைகள்‌ பல லட்சம்‌ காய்களை நகர்த்தி 
ஆடிக்கொண்டிருக்கும்‌ நாற்களம்‌.” 


“நாம்‌ ஒன்றும்‌ செய்வதற்கில்லை. ஆனாலும்‌ புழு 
இறுதிக்கணம்‌ வரை நெளியத்தான்‌ செய்கிறது. அதை 
செய்வோம்‌. நீ கணிகரிடம்‌ பேசு.” விதுரர்‌ “ஆணை” என்று 
தலைவணங்கி வெளியே சென்றார்‌. கணிகரைக்‌ கண்டு 
பேசவேண்டிய சொற்களை அவர்‌ உள்ளம்‌ கோக்கத்‌ 
தொடங்கியது. 


பீஷ்மர்‌ மீண்டும்‌ ஒரு அம்பை எடுத்து வில்லில்‌ 
பொருத்துவதை அப்பால்‌ நின்று கூர்ந்து நோக்கினார்‌. 
அவர்‌ உடல்‌ பதறுகிறதா? கை நடுங்குகிறதா? எதுவும்‌ 
தெரியவில்லை. அவர்‌ எப்போதும்போல வில்லம்புடன்‌ 
தானுமொரு படைக்கலமென இணைந்தார்‌. விதுரர்‌ 
திரும்பும்போது அவர்‌ நிழலை நோக்கினார்‌. அது மெல்ல 
அதிர்ந்ததுபோல தோன்றியது. 


வெளியே செல்லும்போது விதுரர்‌ தன்‌ உள்ளத்தைப்பற்றி 
எண்ணிக்கொண்டார்‌. பீஷ்மரின்‌ விழிநீரிலிருந்து அது 
முற்றிலும்‌ அகன்று நின்றிருந்தது. ஒருவேளை ஒரு போர்‌ 
நிகழக்கூடும்‌. அனைத்து முயற்சிகளும்‌ பயனற்று 


குருதிப்பெருக்கே எஞ்சக்கூடும்‌. முதல்முறையாக நெஞ்சு 
நடுங்காமல்‌ அவர்‌ அதைப்பற்றி எண்ணினார்‌. 


உண்மையில்‌ அது ஒரு பொருட்டே அல்லவா? 
உடன்பிறந்தோர்‌ போரில்‌ களமெதிர்‌ நின்றால்‌ அவர்‌ 
துயருறப்போவதில்லையா? இல்லை என்றே அவர்‌ அகம்‌ 
சொன்னது. அது நிகழ்ந்தால்‌ அகன்று வெறுமை 
நிறைந்த விழிகளுடன்‌ அவர்‌ நோக்கி நிற்பார்‌. 


அவ்வாறெனில்‌ ஏன்‌ இப்போது கணிகரை 
பார்க்கச்செல்கிறார்‌? இல்லம்‌ மீண்டாலென்ன? இல்லை, 
இது ஒரு பணி. அவர்‌ தன்‌ எல்லையையும்‌ 
வாய்ப்புகளையும்‌ அறியும்‌ களம்‌. தன்னை உருவாக்கி 
தன்னை நிகழ்த்தி தன்னைக்‌ கடந்துசெல்லும்‌ வழி. 
பிறிதொன்றுமில்லை. 


விதுரர்‌ நின்று அஸ்தினபுரியின்‌ 
அரண்மனைத்தொகுதியை ஏறிட்டு நோக்கி 
பெருமூச்சுவிட்டார்‌. ஓங்கிய அதன்‌ முகடுக்குமேல்‌ வானம்‌ 
ஒளியுடன்‌ நிறைந்திருந்தது. சால்வையை சீரமைத்தபடி 
நடந்தார்‌. 

ஏவலன்‌ தலைவணங்கி வாயில்‌ திறக்க விதுரர்‌ 
சகுனியின்‌ அறைக்குள்‌ நுழைந்தபோது 
அவர்களிருவரும்‌ கைகளை கட்டிக்கொண்டு 
நாற்களத்தை நோக்கிக்‌ கொண்டிருந்தனர்‌. அடுத்த 
நகர்வுக்காக காய்கள்‌ காத்திருந்தன. அவர்‌ வருகையை 
அவர்கள்‌ அறிந்ததாகவே தெரியவில்லை. காலடியோசை 
கேட்ட பின்னரும்‌ அவர்களின்‌ நோக்கு 
நிலைவிலகவில்லை. 


விதுரர்‌ வந்து வணங்கியதும்‌ சகுனி விழிவிலக்காமலேயே 
முகமனுரைத்து அமரும்படி கைகாட்டினார்‌. கணிகர்‌ 
அங்கிருக்கும்‌ எதையுமே காணாதவர்‌ போன்ற 
விழிகளுடன்‌ நிமிர்ந்து நோக்கி புன்னகைத்து முகமன்‌ 
சொன்னபின்‌ காயமைவில்‌ நெஞ்சாழ்ந்தார்‌. அவர்கள்‌ 
அந்தத்‌ தருணத்தின்‌ முடிவின்மையில்‌ முற்றிலும்‌ மூழ்கி 
நிகர்விசைகள்‌ என செயலற்று அமர்ந்திருப்பதை விதுரர்‌ 
நோக்கிக்‌ கொண்டிருந்தார்‌. 


அவருக்கு நாற்களம்‌ புரிபடவேயில்லை. இளமையில்‌ 
சத்யவதி அவரிடம்‌ நாற்களமாட விழைந்து பலமுறை 
அதை கற்பித்தாள்‌. எளிதில்‌ தோற்கடிக்கக்கூடிய 
எதிர்த்தரப்பாக அமைய மட்டுமே அவரால்‌ இயன்றது. 
அடிப்படை நெறிகளுக்கு அப்பால்‌ சென்று அதன்‌ 
உள்ளடுக்குகளை தொட்டறிய முடியவில்லை. ஆனால்‌ 
அவள்முன்‌ அமர்ந்து ஆடுவது அவருக்கு பிடித்திருந்தது. 
ஒளிவிடும்‌ கண்களுடன்‌ சிறு உதடுகளை அழுத்தி அவள்‌ 
குனிந்து நாற்களத்தை நோக்கும்போது அவர்‌ அவளையே 
நோக்கிக்‌ கொண்டிருப்பார்‌. 


“என்னைப்‌ பார்க்காதே மூடா, நாற்களத்தை பார்‌. 
உன்னை வெல்லப்போகிறேன்‌” என்று அவள்‌ 
சிரித்துக்கொண்டே அவன்‌ தொடையில்‌ அறைவாள்‌. 
“தாங்கள்‌ என்னை எப்போதும்‌ வென்றுகொண்டே 
இருக்கிறீர்கள்‌, அன்னையே. பாரதவர்ஷத்தின்‌ 
பேரரசியை எவர்‌ வெல்லமுடியும்‌?” என்பார்‌. அவளுக்கு 
அவன்‌ கூறும்‌ புகழுரைகள்‌ பிடிக்கும்‌. வழக்கமான 
சொற்களாக இருந்தாலும்கூட முகம்‌ மலர்ந்து 
சிரித்துக்கொள்வாள்‌. 


“பகடையாடலின்‌ இந்த முறை அஸ்தினபுரியிலேயே 
உருவாகி வந்தது என்பார்கள்‌. மாமன்னர்‌ ஹஸ்தி 
பகடையாடுவதில்‌ தேர்ந்தவர்‌. முன்பிருந்தது நாலிரண்டு 
எட்டு என அமைந்த படைக்களம்‌. பன்னிரு 
ராசிகளுக்குரிய முறையில்‌ அதை அவர்‌ 
மாற்றியமைத்தார்‌” என்றாள்‌. “ஹஸ்தி அமைத்த 
அரண்மனையில்‌ பகடைக்கென ஒரு தனி மாளிகையே 
இருந்தது. பன்னிருபடைக்களம்‌ என அதை அழைத்தனர்‌ 
சூதர்‌. பாரதவர்ஷத்தின்‌ அரசர்கள்‌ அனைவரும்‌ இங்கு 
வந்து அரசருடன்‌ அமர்ந்து ஆடியிருக்கிறார்கள்‌. 
நாட்கணக்கில்‌ வாரக்கணக்கில்‌ அன்றெல்லாம்‌ ஆடல்‌ 
நிகழும்‌. மாமன்னர்‌ குருவை ஒருமுறைகூட எவரும்‌ 
வென்றதில்லை” சத்யவதி சொன்னாள்‌. 


“பிரதீபரின்‌ காலத்தில்‌ பகடைமாளிகை இடிக்கப்பட்டது. 
பகடையாடலை அவர்‌ வெறுத்தார்‌. அது போர்க்களத்தை 
தவிர்க்கும்‌ கோழைகளுக்குரிய ஆடலென்று சொன்னார்‌. 
அதன்பின்னர்‌ இங்கே எந்த அரசருக்கும்‌ பகடை 
கையகப்படவில்லை.” பகடையை உருட்டி அதில்‌ விழுந்த 
ஏழை நோக்கி மகிழ்ந்து அவனை ஏறிட்டாள்‌. “ஆனால்‌ 
மன்ணிலும்‌ குருதியிலும்‌ விதைகள்‌ ஒருபோதும்‌ 
முற்றிலும்‌ மறைவதில்லை என்பார்கள்‌. 
அஸ்தினபுரியின்‌ அரசகுடியில்‌ பகடையாடும்‌ மன்னர்கள்‌ 
வரக்கூடும்‌.” 


“மூத்தவன்‌ ஆடமுடியாது. இளையவன்‌ ஆடுவான்‌ என 
எண்ணினேன்‌. அவன்‌ தன்‌ அன்னையுடன்‌ 
பாவையாடுவதிலேயே இளமையைக்‌ கடந்துவிட்டான்‌” 
என்று சொல்லி “நீக்கு” என்றாள்‌. அவன்‌ நீக்கியதும்‌ 
“மூடா! இப்படியா ஆடுவாய்‌?” என்றாள்‌. “அருகே இருந்த 
காயை நகர்த்தினேன்‌...” என அவன்‌ சிரித்தான்‌. அவளும்‌ 
சிரித்து ஒரு காயை நீக்கி அவனை மீண்டும்‌ வென்றாள்‌. 


“ஏன்‌, நாற்களத்தில்‌ அப்படி என்ன சிறப்பு?” என்றான்‌ 
விதுரன்‌. அவள்‌ திரும்பி சேடியை நோக்க அவள்‌ 
வாய்மணத்தாலத்தை நீட்டினாள்‌. அதிலிருந்து 
கிராம்பையும்‌ பாக்கையும்‌ எடுத்து வாயிலிட்டு மென்றபடி 
பீடத்தில்‌ சாய்ந்துகொண்டாள்‌. “மைந்தா, நாற்களம்‌ நம்‌ 
அகம்போலவே நான்கு நிலைகளால்‌ ஆனது. முதல்‌ 
நிலை விழிப்பு. இவ்வாடற்களத்தின்‌ கணக்குகளால்‌ 
மட்டுமே ஆனது. எவரும்‌ கற்று தேரக்கூடியது. இரண்டாம்‌ 
நிலை கனவு. புறவுலகெனச்‌ சமைந்து நம்மைச்‌ 
சூழ்ந்துள்ள அனைத்தையும்‌ இக்களத்தில்‌ மாற்றுருவாக 
கொண்டுவந்து பரப்புவது அது. உள்ளுணர்வுகளை 
வாள்வீரன்‌ வலக்கையை என பயிற்றுவித்தால்‌ அதை 


ஆளலாம்‌. மூன்றாம்‌ நிலை தற்செயல்களின்‌ பெருக்கென 
நாமறியும்‌ ஊழ்ப்பெருவலை. அங்கே வாழ்கின்றன 
நம்மை ஆட்டுவிக்கும்‌ தெய்வங்கள்‌. நான்காம்‌ அடுக்கு 
முடிவிலி. அதை ஆள்கிறது பிரம்மம்‌” என்று அவள்‌ 
சொன்னாள்‌. 


“நாற்களம்‌ ஒன்றினூடாகவே அரசன்‌ அரசுசூழ்தலை 
முற்றறியமுடியும்‌ என்று நூல்கள்‌ சொல்கின்றன. 
அரசுசூழ்தலே அவன்‌ அறம்‌. ஒவ்வொரு மெய்யறத்திலும்‌ 
முடிவிலி என எழும்‌ பிரம்மம்‌ இதிலும்‌ முகம்‌ கொள்ளும்‌.” 
அவள்‌ அவன்‌ விழிகளின்‌ புன்னகையைக்‌ கண்டு “நீ 
ஐயுறுகிறாய்‌. இன்று உன்‌ இளமையில்‌ வெளியே இறங்கி 
நின்று வானாகவும்‌ மண்ணாகவும்‌ பொருளாகவும்‌ 
மொழியாகவும்‌ விரிந்துள்ள அனைத்தையும்‌ 
எதிர்கொள்வதைப்‌ பற்றியே கனவு காண்பாய்‌. ஆனால்‌ 
இவை எப்படி நாமே அமைத்துக்கொண்ட களமோ 
அப்படித்தான்‌ அவையும்‌. அக்களத்திலும்‌ ஆடல்‌ 
நிகழ்வது நமக்குள்தான்‌” என்றாள்‌. 


அவன்‌ புன்னகைத்து “பேரரசி, இதில்‌ ஏன்‌ யானைகளும்‌ 
குதிரைகளும்‌ போர்வீரர்களும்‌ அமையவேண்டும்‌? ஏன்‌ 
மேழியும்‌ வளைகோலும்‌ துலாவும்‌ வாளும்‌ 
வேள்விக்கரண்டியும்‌ அமையக்கூடாது?” என்றான்‌. 
அவள்‌ அவ்வினாவை அதற்குமுன்‌ 
எதிர்கொண்டதில்லை என்பதனால்‌ சற்று குழம்பி பின்‌ 
தெளிந்து “ஏனென்றால்‌ இங்கு நிகழும்‌ அனைத்துமே 
போரென்றாலும்‌ குருதி சிந்தி களமாடலே போரின்‌ 
முழுமை” என்றாள்‌. “அனைத்துமே கருவிகள்‌ என்றாலும்‌ 
படைக்கலங்களே தெய்வங்களுக்கு உகந்தவை, மைந்தா.” 


பிறர்‌ நாற்களமாடுவதை நோக்கி 
அமர்ந்திருக்கையிலெல்லாம்‌ அதை ஆடுபவர்கள்‌ 
தங்களைத்‌ தாங்களே ஏமாற்றிக்கொள்கிறார்கள்‌ என்றே 
உணர்வார்‌. வண்ணங்களும்‌ வடிவங்களும்‌ உறவுகளும்‌ 
பிரிவுகளும்‌ உணர்வுகளும்‌ அறிதல்களுமாக விரிந்து 
கிடக்கும்‌ வாழ்வெனும்‌ பெருக்கை தங்கள்முன்‌ எளிய 
நாற்களத்தில்‌ எண்ணி அடுக்கிய காய்களெனப்‌ பரப்பி 
அதன்‌ நெறிகளை தாங்களே வகுத்துக்கொண்டு அதன்‌ 
நுட்பங்களை மட்டுமே மேலும்‌ மேலும்‌ 
தேடிச்செல்கிறார்கள்‌. 


நுட்பங்களில்‌ மட்டுமே இவையனைத்துமென ஆகி 
நின்றிருக்கும்‌ அதன்‌ முடிவின்மை 
வெளிப்படுகிறதென்பது எத்துறையிலானாலும்‌ அதில்‌ 
தேர்ச்சிபெற்றோர்‌ சென்றமையும்‌ மாயை. அது இங்கே 


பேருருவாகவும்‌, பெருங்கொந்தளிப்பாகவும்‌, 
அப்பட்டமான எழுச்சியாகவும்கூடத்தான்‌ 
வெளிப்படுகிறது. அதை அவர்கள்‌ அறிவதேயில்லை. 


நுட்பங்களை உணரும்‌ திறன்‌ தங்களுக்கு 
அமைந்துவிட்டமையாலேயே நுட்பங்களே உண்மை என 
நம்பத்தலைப்படுகிறார்கள்‌. வியாசர்‌ சொல்லில்‌, பீஷ்மர்‌ 
படைக்கலத்தில்‌, திருதராஷ்டிரர்‌ இசையில்‌, கணிகரும்‌ 
சகுனியும்‌ நாற்களத்தில்‌. தாங்களே பின்னிய 
அவ்வலையில்‌ சிக்கிக்கொண்டிருக்கிறார்கள்‌. அதை 
பின்னியவர்கள்‌ தாங்களென்பதனால்‌ அதை தங்கள்‌ 
வெற்றியென்றே எண்ணிக்கொள்கிறார்கள்‌. 


“நாற்களம்‌ ஆடுபவனின்‌ முதன்மைத்திறன்‌ என்பது 
உணர்வுகளை வெல்வதே. இங்கு யானையும்‌ குதிரையும்‌ 
வீரனும்‌ அரசனும்‌ என இவை வண்ணமும்‌ வடிவமும்‌ 
கொண்டிருப்பது உண்மையில்‌ நம்‌ உணர்வுகளை 
சீண்டுவதற்கே. ஆடத்தொடங்குபவன்‌ இவற்றில்‌ 
ஈடுபடுகிறான்‌. நிகர்வாழ்வென இதை கொள்கிறான்‌. 
ஆடித்தேர்பவன்‌ இவற்றை வெறும்‌ அடையாளங்களென 
ஆக்கிக்‌ கொள்கிறான்‌. கணக்கின்‌ புதிர்களும்‌ 
சூழ்கைகளும்‌ மட்டுமாக ஆடல்‌ ஆகும்போதே களம்‌ 
கைகூடுகிறது. கனவின்‌ வழிகளென ஆகும்போது 
சூழ்ந்து நின்றிருக்கும்‌ தெய்வங்களின்‌ விழிகளை 
காணத்தொடங்குகிறான்‌. இக்களத்திலன்றி வேறெங்கும்‌ 
அவை வெளிப்படுவதில்லை.” 


மிக இயல்பாக கணிகரின்‌ கை நீண்டு ஒரு காயை 
நீக்கியது. சத்யவதியின்‌ சொற்களிலிருந்து விதுரர்‌ மீண்டு 
வந்தார்‌. அது எளிய குதிரைவீரன்‌ என்று கண்டதும்‌ 
விதுரர்‌ குனிந்து அவ்வாட்டத்தை புரிந்துகொள்ள 
முயன்றார்‌. அதற்குள்‌ சகுனி பெருமூச்சுடன்‌ களத்தைக்‌ 
கலைத்து அருகிலிருந்த பெட்டிக்குள்‌ போட்டபின்‌ 
தாடியை நீவியபடி புன்னகையுடன்‌ அவரை நோக்கித்‌ 
திரும்பி “பொறுத்தருள்க, அமைச்சரே. உச்சகட்டம்‌” 
என்றார்‌. கணிகர்‌ பகடைகளை எடுத்து வைத்து 
களப்பலகையை அப்பால்‌ விலக்கினார்‌. “தெய்வங்களே” 
என்னும்‌ வலிமுனகலுடன்‌ அசைந்தமர்ந்தார்‌. 


“நான்‌ பீஷ்மபிதாமகர்‌ அனுப்பி இங்கே வந்திருக்கிறேன்‌” 
என்றார்‌ விதுரர்‌. “அவர்‌ உங்களிடம்‌ ஒரு கோரிக்கையை 
முன்வைக்கும்படி சொல்லி என்னை அனுப்பினார்‌.” 
சகுனி சிரித்து “என்னிடமா, இல்லை கணிகரிடமா?” 
என்றார்‌. விதுரர்‌ திகைப்புடன்‌ கணிகரை நோக்க சகுனி 
“அமைச்சரே, என்னிடம்‌ என்றால்‌ என்னை அவர்‌ தன்‌ 


படைக்கலநிலைக்கு வரச்சொல்வார்‌. உங்களை 
அனுப்பிவைக்கமாட்டார்‌” என்றார்‌. 


“கணிகரிடம்தான்‌” என்றார்‌ விதுரர்‌. “சொல்லுங்கள்‌, நான்‌ 
கேட்கலாமல்லவா?” என்று சகுனி சொன்னார்‌. 
“நீங்களிருவரும்‌ ஒன்றல்லவா?” என்றார்‌ விதுரர்‌. சகுனி 
சிரித்து “உண்மையில்‌ உங்களை நாங்கள்‌ 
எதிர்நோக்கியிருந்தோம்‌. இந்நகரம்‌ நீங்கள்‌ 
மீண்டெழுவதற்காக காத்திருக்கிறது” என்றார்‌. 
“பேரரசரை சந்தித்தீர்களா?” விதுரர்‌ “இல்லை” என்றார்‌. 


கணிகர்‌ “படைநகர்வுகளைப்‌ பற்றி பிதாமகர்‌ 
கவலைகொண்டிருப்பார்‌ போலும்‌” என்றார்‌. “ஆம்‌, 
அஸ்தினபுரி தன்‌ கட்டுப்பாட்டில்‌ உள்ள நாடு என்னும்‌ 
நம்பிக்கை எப்போதும்‌ அவருக்கு உண்டு. அதை உள்ளூர 
அவர்‌ இழந்துவிட்டிருந்தார்‌. தான்‌ நினைத்தால்‌ 
அஸ்தினபுரியின்‌ படைகளை முற்றாளமுடியும்‌ என்று 
என்னிடம்‌ அவர்‌ பெருமைசொன்னபோதே அவர்‌ ஆழம்‌ 
அந்த ஐயத்தை அடைந்துவிட்டிருக்கிறது என்பதை 
உணர்ந்தேன்‌. உண்மைநிலை எது என்பதை நான்‌ 
அவரிடம்‌ சொன்னேன்‌” என்றார்‌ விதுரர்‌. 


“ஆம்‌, அவருக்கு அது உணர்த்தப்பட்டுவிட்டது” என்று 
சகுனி சிரித்தார்‌. “அவர்‌ ஜயத்ரதனையும்‌ கர்ணனையும்‌ 
தன்னை வந்து சந்திக்கும்படி ஆணையிட்டார்‌. அவர்கள்‌ 
அவரை சந்திப்பதை ஒத்திப்போட்டுக்‌ கொண்டே 
இருக்கிறார்கள்‌. துரியோதனனை சென்று சந்திக்க 
முயன்றுகொண்டே இருக்கிறார்‌. அவன்‌ சந்திக்க 
விரும்பவில்லை. அவர்‌ இடமென்ன என்று அவருக்கு 
மெதுவாக தெளிவாகிறது.” 


விதுரர்‌ அச்சிரிப்பால்‌ சற்று சீண்டப்பட்டு “அவர்‌ இன்னும்‌ 
இந்நாட்டின்‌ பிதாமகர்‌. இங்குள்ள படைகளும்‌ மக்களும்‌ 
அதை அறிவார்கள்‌” என்றார்‌. “பிதாமகர்களை மீறிச்‌ 
செல்லவும்‌ சிறுமை செய்யவும்‌ விழையாதவர்‌ எவர்‌? 
வல்லமை கொண்ட விளக்கம்‌ ஒன்று தேவைப்படுகிறது, 
அவ்வளவுதான்‌. அது கிடைத்துவிட்டது!” என்று சகுனி 
சொன்னார்‌. கைதூக்கி “நால்வேதத்தின்‌ முழுமையை 
மறுத்த யாதவர்களை எதிர்கொள்வதென்பது 
வேள்விக்காவலேயாகும்‌. ஷத்ரியர்களுக்கு மூதாதையர்‌ 
வகுத்தளித்த கடமை அது. வேதம்‌ மூத்தோரை விட, 
மூதாதையரை விட, தெய்வங்களை விட மேலானது. 
நெறிகளுக்கெல்லாம்‌ விளைநிலம்‌ அதுவே. பிறகென்ன 
வேண்டும்‌?” என்றார்‌. 


“ஐயமே வேண்டியதில்லை, அமைச்சரே. இனி பீஷ்மரோ 
பேரரசரோ ஒன்றும்‌ செய்யமுடியாது. என்‌ மருகனைக்‌ 
கட்டியிருந்த அனைத்து தளைகளும்‌ 
நெக்குவிட்டிருக்கின்றன. அவன்‌ அவற்றை அறுக்க 
இன்னும்‌ இழுத்துப்‌ பார்க்கவில்லை, அவ்வளவுதான்‌” 
சகுனி சொன்னார்‌. 


“இனி என்ன, போரா?” என்றார்‌ விதுரர்‌. “ஆம்‌, ஒரு போர்‌ 
எவ்வகையிலும்‌ தவிர்க்க முடியாதது. அதை 
இப்போதல்ல, முன்பு சதசிருங்கத்தில்‌ யுதிஷ்டிரன்‌ பிறந்த 
அன்றே நான்‌ உணர்ந்தேன்‌. அது இப்போதென்றால்‌ 
நிகழட்டுமே” என்றார்‌ சகுனி. “இதுவே மிகச்சிறந்த 
தருணம்‌, விதுரரே. தொன்மையான ஆரியவர்த்தத்தின்‌ 
முற்றுரிமையாளர்களான ஷத்ரிய அரசர்கள்‌ 
வலுவிழந்துகொண்டே இருக்க புதிய நிலங்களில்‌ 
குலம்முதிர்ந்து அரசமைத்த யாதவர்களும்‌ 
நிஷாதர்களும்‌ சென்ற இரண்டு தலைமுறைகளாக 
தென்வணிகத்தாலும்‌ கடல்வணிகத்தாலும்‌ 
செழித்துக்கொண்டே வருகிறார்கள்‌. அவர்கள்‌ புதிய 
ஷத்ரியர்கள்‌ என தங்களை உணர்கிறார்கள்‌. இருதரப்பும்‌ 
ஒரு போர்முனையில்‌ சந்தித்தாகவேண்டும்‌. எதிர்காலம்‌ 
எவருடையதென்று முடிவு செய்யப்படவேண்டும்‌...” 


“இதையெல்லாம்‌ நானும்‌ சலிக்கச்சலிக்க பேசியவனே” 
என்றார்‌ விதுரர்‌. “இதில்‌ எப்பொருளும்‌ இல்லை. இந்த 
நாற்களம்‌ போல பாரதவர்ஷமெனும்‌ பெருவெளியை 
எளிய கணக்குகளாக சுருக்கும்‌ ஆணவம்‌ மட்டுமே 
இதிலுள்ளது.” சகுனி “இருக்கலாம்‌” என்றார்‌. “நான்‌ 
அறிய விரும்புகிறேன்‌. அறியக்கூடுவதைக்‌ கொண்டு 
அறியவேண்டுவதை நோக்கி முயன்றபடியே இருப்பதே 
அறிவின்‌ வழி...” 


“போர்‌ என்பது எப்போதும்‌ மண்ணுரிமைக்காக மட்டுமே. 
ஆனால்‌ அதை அதற்குரியதென்று ஏற்க நம்‌ உள்ளம்‌ 
தயங்குகிறது. ஷத்ரியர்களை ஒருங்கிணைக்க 
வல்லமைகொண்ட அடிப்படை ஒன்று தேவைப்பட்டது. 
வைதிகர்களின்‌ ஆதரவைப்‌ பெறுவதும்‌ முனிவர்களை 
நிறைவடையச்‌ செய்வதுமான ஒன்று. அது எந்த 
அளவுக்குப்‌ பொய்யானதாக, எத்தனை 
தொலைவிலிருப்பதாக உள்ளதோ அந்த அளவுக்கு 
பயனுள்ளது. இன்றைய வேதப்பூசல்‌ அத்தகையது.” 
சிரித்துக்கொண்டே சகுனி தொடர்ந்தார்‌ “இன்றுவரை 
எவர்‌ தலைமையை ஏற்பது எவர்‌ படைநடத்துவது என்ற 
குழப்பமே ஷத்ரியர்களை நிறுத்திவைத்தது. அவர்களில்‌ 


பெரும்பாலானவர்கள்‌ வெறும்‌ பழைய பெயர்கள்‌ 
மட்டுமே. ஆற்றல்‌ கொண்ட அரசு இரண்டுதான்‌. மகதம்‌ 
தொன்மையான ஷத்ரிய அரசு. ஆனால்‌ அதையாண்ட 
ஜராசந்தன்‌ அரைஅசுரன்‌. அஸ்தினபுரியின்‌ அரசோ 
நிலையற்றிருந்தது. அதன்‌ அரசனாக யாதவக்குருதி 
கொண்டவன்‌ அமையக்கூடுமென்னும்‌ நிலை இருந்தது. 
இன்று அனைத்தும்‌ தெளிவாகிவிட்டன. பேராற்றல்‌ 
கொண்ட நாடு ஒன்றின்‌ தலைவனாக தூய 
ஷத்ரியக்குருதி கொண்ட மாவீரன்‌ ஒருவன்‌ வந்து 
அமர்ந்திருக்கிறான்‌. அவனுக்குப்‌ பின்‌ ஷத்ரியர்‌ 
அணிதிரள்வது மட்டுமே ஒரே வழி. அதுவே 
நிகழ்ந்துகொண்டிருக்கிறது.” 


“அமைச்சரே, பாரதவர்ஷத்தின்‌ ஷத்ரிய அரசுகள்‌ 
அனைத்தும்‌ அசுரர்களும்‌ நிஷாதர்களும்‌ அரக்கர்களும்‌ 
வென்றடக்கப்பட்டு அவர்களின்‌ வேர்ப்பின்னல்களுக்கு 
மேல்‌ அமைந்தவை. தங்க அம்பாரிக்கு அடியில்‌ காட்டின்‌ 
இருளென நடந்து வந்துகொண்டிருக்கிறது யானை. 
அத்தனை ஷத்ரியர்களும்‌ கனவில்‌ கண்டு அஞ்சி 
எழுந்தமர்வது அதன்‌ விழிகளைத்தான்‌” என்று சகுனி 
தொடர்ந்தார்‌. “அவர்கள்‌ அஞ்சுவது யாதவர்களை அல்ல. 
யாதவர்கள்‌ ஒரு தொடக்கமென அமையக்கூடுமோ 
என்றுதான்‌.” 


“காந்தாரத்தில்‌ ஒட்டகக்‌ கன்றுகளை இளமையிலேயே 
வெண்சுண்ணத்தாலான கோடுகளை கடந்து 
செல்லாதபடி பழக்கி வளர்ப்போம்‌. கடந்து செல்லும்‌ 
கன்றுக்கு கடும்‌ தண்டனை அளிக்கப்படும்‌. அவற்றின்‌ 
குருதியில்‌ அச்செய்தி அச்சத்தால்‌ பொறிக்கப்பட்டுவிடும்‌. 
பின்னர்‌ அவற்றை கட்டிப்போட வேண்டியதில்லை. 
சுற்றிலும்‌ வெண்சுண்ணக்‌ கோடு வரைந்து எந்த 
பாலைநிலத்திலும்‌ விட்டுச்செல்லலாம்‌. ஆனால்‌ 
எப்போதேனும்‌ அஞ்சியோ ஆவலுற்றோ ஒரு கன்று 
எல்லை கடக்குமென்றால்‌ கோடு அக்கணமே 
பயனற்றதாகிவிடும்‌. எல்லை கடக்கும்‌ ஒட்டகம்‌ பிற 
ஒட்டகங்களின்‌ கண்முன்‌ கொல்லப்பட்டாகவேண்டும்‌.” 


சகுனியின்‌ வெண்பளிங்கு விழிகளை நோக்கியபடி 
விதுரர்‌ எந்த உணர்வெழுச்சியும்‌ இல்லாமல்‌ 
அமர்ந்திருந்தார்‌. “அமைச்சரே, நான்‌ காந்தார _. 
நாட்டிலிருந்து ஒரு வஞ்சினத்துடன்‌ கிளம்பி இந்நகருக்கு 
வந்து அறுபதாண்டுகளாகின்றன இப்போது. ஒவ்வொரு 
நாளும்‌ நான்‌ காத்திருந்த தருணம்‌ வந்திருக்கிறது. 
பாரதவர்ஷத்தின்‌ ஷத்ரிய அரசர்கள்‌ அனைவரும்‌ இன்று 
என்‌ மருகனின்‌ கொழுக்குக்‌ கீழ்‌ 


அணிவகுத்திருக்கிறார்கள்‌. அணிவகுக்காதவர்கள்‌ 
அனைவரையும்‌ வென்று அழிக்கும்‌ வல்லமை 
திரண்டுள்ளது. அவன்‌ சக்ரவர்த்தியாக அரியணை 
அமர்வான்‌. அருகே போடப்படும்‌ பேரரசிக்குரிய 
அரியணையில்‌ என்‌ மூத்தவள்‌ அமர்வாள்‌. அதைப்‌ 
பார்த்தபின்‌ நான்‌ என்‌ நாட்டுக்கு கிளம்பிச்‌ செல்வேன்‌. 
என்‌ பிறவி நிறைவுகொள்ளும்‌.” 


விதுரர்‌ என்ன சொல்வதென்று அறியாமல்‌ 
அமர்ந்திருந்தார்‌. “என்‌ இலக்குக்கு எதிராக இன்று 
நின்றிருப்பது இந்திரப்பிரஸ்தம்‌ ஒன்றே. அது ஒரு 
முகமூடி. அதை அணிந்திருப்பவன்‌ இளைய யாதவன்‌. 
அவனை வென்று இந்திரப்பிரஸ்தத்தை கப்பம்‌ கட்ட 
வைக்காமல்‌ இது முடியாது” என்றார்‌ சகுனி. “என்‌ 
மருகனின்‌ கொடியை ஏற்று திரண்டுகொண்டிருக்கும்‌ 
ஷத்ரியர்களுக்கும்‌ முதல்‌ எதிரி இளைய யாதவனும்‌ 
அவனுடைய எழுவடிவமாகிய இந்திரப்பிரஸ்தமும்தான்‌. 
அவர்களை வெல்வதே தொடக்கம்‌, வேறுவழியே 
இல்லை.” 


“சிசுபாலனின்‌ கொலை அனைத்தையும்‌ 
தெள்ளத்தெளிவாக அவர்களுக்கு காட்டிவிட்டது” என்று 
கணிகர்‌ சொன்னார்‌. அவர்‌ அங்கிருப்பதையே 
அப்போதுதான்‌ உணர்ந்ததுபோலிருந்தது விதுரருக்கு. 
முற்றிலும்‌ இல்லாமலாகும்‌ கலை அறிந்தவர்‌ அவர்‌ என 
எத்தனையோ முறை உணர்ந்திருந்தும்‌ அவர்‌ உள்ளம்‌ 
படபடத்தது. “ஐயத்திற்கிடமில்லாமல்‌ ஷத்ரியர்களுக்கு 
சொல்லப்பட்டுவிட்டது, இனி இத்தனை நாட்கள்‌ 
அவர்கள்‌ சொல்‌ அளைந்து மழுப்பிவந்த எதற்கும்‌ 
பொருளில்லை.” 


விதுரர்‌ அவரது எலிக்கண்களை நோக்கி வினாவெழா 
உள்ளத்துடன்‌ அமர்ந்திருந்தார்‌. “அந்த அவை 
பாரதவர்ஷத்தின்‌ அரசியல்‌ களமாகவே இருந்தது அன்று. 
பெருங்குடி ஷத்ரியர்‌, சிறுகுடி ஷத்ரியர்‌, யாதவர்‌, நிஷாதர்‌, 
அசுரர்‌ என அனைவரும்‌ அவையமர்ந்திருந்தனர்‌. தன்‌ 
படையாழியை ஏந்தி எழுந்து நின்று அவர்‌ இரண்டு 
அறைகூவல்களை விடுத்தார்‌” என்றார்‌ கணிகர்‌. “இனி 
ஷத்ரியர்‌ என்னும்‌ குலம்‌ குருதியாலோ வைதிகச்‌ 
சடங்குகளாலோ அல்ல வல்லமையால்‌ மட்டுமே 
வகுக்கப்படும்‌ என்றார்‌. நாமறிந்த அனைத்து 
ஸ்மிருதிகளையும்‌ வெட்டிக்‌ கடந்துசென்றார்‌.” 


“புதியதோர்‌ வேதத்தை அங்கே அவர்‌ முன்வைத்தார்‌” 
என்று கணிகர்‌ தொடர்ந்தார்‌. ”ஓவ்வொருவருக்குமான 


வேதங்களிலிருந்து எழுந்தது அனைவருக்குமான 
நால்வேதம்‌. அவர்‌ அதைக்‌ கடந்துசென்று அளித்தது 
பிறிதொரு வேதம்‌.” விதுரர்‌ “அது வேதமுடிவு. 
முந்நூறாண்டுகளுக்கும்‌ மேலாக மெய்யறிவு தேடும்‌ 
குருமுறைமைகளில்‌ கற்று கற்பிக்கப்பட்டு கடந்து 
வந்துகொண்டிருப்பது” என்றார்‌. 


“அமைச்சரே, புதிய வேதம்‌ பழைய வேதத்திலிருந்தே 
எழமுடியும்‌. நால்வேதம்‌ முன்பிருந்த வேதங்களைக்‌ கடந்த 
அமுது என்பார்கள்‌ அறிவோர்‌” என்றார்‌ கணிகர்‌. 
“வேதமுடிவென்பதனால்‌ அது வேதமென்றாவதில்லை. 
வேண்டுதலே வேதம்‌. படைத்து கோரி பெற்று பெருகி 
நிறைதல்‌ அதன்‌ நோக்கம்‌.” 


“இவர்‌ கூறும்‌ வேதம்‌ அறிந்து டன்‌ அமர்ந்து நிறைவது. 
விண்ணென நிறைந்த வெளி நோக்கி இங்கெலாம்‌ அது 
என்றறிவது. அறிதலே அது என்று கடப்பது. அதுவே 
நான்‌ என்று அமைவது. நானே அது என்று ஆவது. அது 
குருகுலங்களின்‌ அறிவாக இருக்கும்‌ வரை 
உறையிடப்பட்ட வாள்‌. அவர்‌ அதை உருவி அவை 
நின்றுவிட்டார்‌. அவர்‌ முன்வைத்தது புதிய சுருதி.” 


மிகத்தாழ்ந்த குரலில்‌ “எந்த மெய்யறிவும்‌ அதற்குரிய 
குருதியுடனேயே எழும்‌” என்று கணிகர்‌ சொன்னார்‌. 
விதுரர்‌ கடுங்குளிர்‌ வந்து பிடரியைத்‌ தொட்டதுபோல 
உடல்சிலிர்த்தார்‌. “நாமறிந்த வரலாறனைத்தும்‌ அவர்‌ 
சிசுபாலனைக்‌ கொன்று கையில்‌ படையாழி ஏந்தி 
நின்றிருந்த அத்தருணத்துடன்‌ முடிவுக்கு 
வந்துவிட்டதென்றறிக! இனி பிறிதொன்றும்‌ 
பேசப்படுவதற்கில்லை. இனி கடக்கப்படுவதேது 
கடந்துசெல்வதேது எனும்‌ வினாவொன்றே 
எஞ்சியிருக்கிறது.” 


“தணிகரே, அத்தருணத்தை நீங்கள்‌ சமைத்தீர்களா?” 
என்று விதுரர்‌ தணிந்த குரலில்‌ கேட்டார்‌. 
சிறியபறவைபோல ஒலியெழுப்பி கணிகர்‌ சிரித்தார்‌. 
“நானா? ஆம்‌, ஒருவகையில்‌ நான்தான்‌. ஆம்‌, நான்‌ 
சமைத்தேன்‌.” மீண்டும்‌ உடல்குலுங்க நகைத்து “எத்தனை 
அரிய தருணம்‌ அல்லவா? பேருருவன்‌ ஒருவனை 
துகிலுரிந்து நிறுத்துதல்‌... ” அவரே மகிழ்ந்து தலையாட்டி 
நகைத்து குலுங்கினார்‌. “ஜராசந்தன்‌ அவரை 
அவைநடுவே அறைகூவுவான்‌ என்று எண்ணினேன்‌. 
அவர்‌ தன்‌ கைகளை விலக்கிக்கொண்டார்‌. 
சிசுபாலனிடம்‌ சிக்கிக்கொண்டார்‌. நன்று! நன்று!” 


பின்பு மெல்ல அடங்கி முகம்‌ மாறினார்‌. விழிகள்‌ சற்றே 
இடுங்க “அமைச்சரே, அங்கே இரு படையாழிகள்‌ 
இணைந்து ஒன்றானதை பார்த்தீர்களல்லவா?” என்றார்‌. 
“ஆம்‌” என்றார்‌ விதுரர்‌. “நன்று” என்றபின்‌ கணிகர்‌ 
அமைதியானார்‌. அவர்‌ சொன்னதன்‌ பொருளென்ன 
என்று சித்தத்தை அளைந்தபின்‌ தன்னை விலக்கிக்‌ 
கொண்டு விதுரர்‌ “நான்‌ பீஷ்மபிதாமகரின்‌ பொருட்டு 
வந்துள்ளேன்‌” என்றார்‌. 


“அதற்கு முன்‌ ஒரு வினா” என்றார்‌ கணிகர்‌. “இதில்‌ 
உங்களுக்கென உணர்வுகள்‌ ஏதுமில்லையா?” விதுரர்‌ 
தயங்கி “இல்லை” என்றார்‌. “அதைத்தான்‌ எண்ணி 
வியந்துகொண்டிருக்கிறேன்‌. இவையனைத்திலுமிருந்தும்‌ 
விலகிவிட்டிருக்கிறது என்‌ அகம்‌. பிறர்‌ ஆடும்‌ களம்‌ 
என்றே இதை உணர்கிறேன்‌.” 


கணிகர்‌ புன்னகைத்து “சொல்க!” என்றார்‌. விதுரர்‌ 
“சொல்வதற்கேதுமில்லை, பீஷ்மர்‌ எதை கோரியிருப்பார்‌ 
என தாங்களே அறிவீர்கள்‌” என்றார்‌. “ஆம்‌, ஆனால்‌ 
அச்சொற்களை கேட்க விழைகிறேன்‌” என்றார்‌ கணிகர்‌. 


சொல்‌ சொல்லாக பீஷ்மரின்‌ மன்றாட்டை விதுரர்‌ 
சொன்னார்‌. கணிகர்‌ இமைதாழ்த்தி அதை கேட்டிருந்தார்‌. 
பின்பு மெல்ல அசைந்து கலைந்து “அவரது கோரிக்கை 
இயல்பானது, அமைச்சரே. பெருந்தந்தைக்கு தன்‌ மைந்தர்‌ 
போர்‌ புரிந்து மறைவதை பார்ப்பதுபோல்‌ துன்பத்தின்‌ 
உச்சம்‌ பிறிதில்லை” என்றார்‌. “ஆனால்‌...” என்றபின்‌ 
சகுனியை நோக்கி “இத்தருணம்‌ நன்கு முதிர்ந்துவிட்டது. 
இனிமேல்‌ துரியோதனரிடம்‌ எவர்‌ சென்று சொல்லமுடியும்‌, 
போர்வேண்டாம்‌ என்று? அவர்‌ எண்ணியிருப்பது 
ராஜசூயமும்‌ அஸ்வமேதமும்‌ இயற்றி அரியணையமர்ந்து 
மகாசத்ரபதியென்றாவதை. அவரிடம்‌ சென்று அதை 
தவிர்க்கும்படி எப்படி கோருவது?” என்றார்‌. 


“அந்த எண்ணமே வேண்டியதில்லை” என்று சகுனி 
உரக்கச்‌ சொன்னார்‌. “பீஷ்மருக்கு ஒரு வழியே உள்ளது. 
அவர்‌ சென்று யுதிஷ்டிரனிடம்‌ சொல்லி போரை தவிர்க்கச்‌ 
செய்யட்டும்‌. தன்‌ மணிமுடியுடனும்‌ செங்கோலுடனும்‌ 
வந்து யுதிஷ்டிரன்‌ இங்கே அவைபணியமட்டும்‌, 
அனைத்தும்‌ அவர்‌ விழைந்ததுபோலவே முடிந்துவிடும்‌.” 


விதுரர்‌ “ராஜசூயத்திற்கு வில்லளிப்பதைக்கூட 
சொல்லமுடியும்‌. அதை ஒரு சடங்காக ஏற்க முறைமை 
உள்ளது. அஸ்வமேதத்தின்‌ புரவி தன்‌ எல்லைக்குள்‌ 
வந்து செல்ல ஒப்புக்கொண்டால்‌ அவர்‌ அஸ்தினபுரிக்கு 


அடங்கிய மன்னரென்றாகும்‌ அல்லவா? அதை 
சத்ராஜித்தான அவர்‌ எப்பம ஏற்பார்‌?” என்றார்‌. 


“ஏற்க மாட்டான்‌. ஏற்க இளைய யாதவன்‌ ஒப்பவும்‌ 
போவதில்லை” என்றார்‌ சகுனி. “பாரதவர்ஷத்தின்‌ 
தலைமகனாக யுதிஷ்டிரனை நிறுத்துவதென்பது 
இளைய யாதவனின்‌ செயல்திட்டத்தின்‌ முதல்‌ 
அடிவைப்பு. இங்கு ஒரு புதிய ஸ்மிருதியையும்‌ புதிய 
சுருதியையும்‌ நாட்டிச்‌ செல்ல வந்தவன்‌ அவன்‌. 
அதற்குரிய ஏவலனே யுதிஷ்டிரன்‌. ஆகவே அவன்‌ 
ஒருபோதும்‌ பணியமாட்டான்‌.” 


இதழ்கோட நகைத்து சகுனி தொடர்ந்தார்‌ “ஆனால்‌ 
பீஷ்மர்‌ சென்று அங்கே கையேந்தி நிற்கட்டும்‌. அப்போது 
தெரியும்‌ உண்மையில்‌ அவரது இடமென்ன என்று. 
இத்தனை நாட்களாக இவர்களின்‌ சொற்கட்டுகளுக்குள்‌ 
நின்றாடியவன்‌ என்‌ மருகன்‌ மட்டுமே. பாண்டவர்கள்‌ 
அவரது ஒரு சொல்லையும்‌ இன்றுவரை ஏற்றதில்லை. 
இனி ஏற்கப்போவதுமில்லை.” 


வெறுப்பு எழுந்த விழிகளுடன்‌ “அவர்‌ உள்ளத்திற்குள்‌ 
இன்றும்‌ பாண்டவர்களே இனியவர்கள்‌. அதை இங்கு 
அனைவரும்‌ அறிவர்‌” என்று சகுனி சொன்னார்‌. “அன்று 
வேள்வியவையின்‌ முதல்வனாக இளைய யாதவனை 
அழைத்தவர்‌ பீஷ்மர்‌. சென்று இளைய யாதவனிடம்‌ 
கோரட்டுமே, போரை தவிர்க்கும்படி. செய்யமாட்டார்‌. 
தந்தையென தன்னை வணங்குபவர்களின்‌ நெஞ்சுமேல்‌ 
எழுந்து நின்றாடவே அவரால்‌ முடியும்‌.” 


விதுரர்‌ சற்று எரிச்சலுடன்‌ “நான்‌ கோர வந்தது 
கணிகரிடம்‌. அவரது மறுமொழியை சொன்னாரென்றால்‌ 
பீஷ்மரிடம்‌ சென்று உரைப்பேன்‌. என்‌ கடமை 
அவ்வளவே” என்றார்‌. “அவர்‌ சொல்வதையே நானும்‌ 
சொல்கிறேன்‌” என்று சகுனி சொல்ல கணிகர்‌ 
கையசைத்து “குருதியை தவிர்க்கும்படிதானே பீஷ்மர்‌ 
கோரினார்‌? போரைத்‌ தவிர்க்கும்படி அல்ல, அல்லவா?” 
என்றார்‌. “ஆம்‌” என்றார்‌ விதுரர்‌ குழப்பத்துடன்‌. 
“குருதியில்லாத போர்கள்‌ பல உள்ளன. 
நிகரிப்போர்களைப்‌ பற்றி நூல்கள்‌ சொல்கின்றன” 
என்றார்‌ கணிகர்‌. 


“அவை நாடுகளுக்குள்‌ நிகழ்வன அல்ல” என்று சகுனி 
எரிச்சலுடன்‌ சொன்னார்‌. “குலக்குழுக்களுக்குள்ளும்‌ 
குடிகளுக்குள்ளும்‌ பூசல்கள்‌ எழும்போது அவை 
குருதிப்பெருக்காக ஆகாமலிருக்கும்பொருட்டு 


கண்டறியப்பட்ட வழிமுறை அது. தன்‌ படைக்குலத்தோர்‌ 
தங்களுக்குள்‌ பூசலிட்டால்‌ படைவல்லமை 
அழியுமென்பதனால்‌ அரசர்‌ அதை நெறியாக்கினர்‌.” 


கணிகர்‌ “இங்கும்‌ நிகழவிருப்பது ஒரு குடிப்போர்‌ 
அல்லவா?” என்றார்‌. “நாடுகளுக்குள்‌ நிகரிப்போர்‌ 
நடந்ததை நான்‌ கேள்விப்பட்டதே இல்லை” என்று சகுனி 
எரிச்சலுடன்‌ கைகளை வீசினார்‌. “நிகழ்ந்துள்ளது. முன்பு 
சத்ராஜித்தின்‌ ஆட்சிக்காலத்தில்‌ கோசலத்திற்கும்‌ 
மகதத்திற்குமான எல்லைப்போர்‌ வெண்களிற்றுச்‌ 
சண்டை வழியாக முடித்துவைக்கப்பட்டது. 
பிரக்ஜ்யோதிஷத்தின்‌ பகதத்தருக்கும்‌ வங்கத்துக்குமான 
போர்‌ எழுவர்‌ போர்‌ வழியாக முடித்துவைக்கப்பட்டது” 
என்றார்‌ கணிகர்‌. 


சகுனி கணிகர்‌ என்ன சொல்லப்போகிறார்‌ என்று நோக்கி 
அமர்ந்திருந்தார்‌. “நிகரிப்போர்‌ பல உண்டு. 
காளைச்சண்டை, யானைப்போர்‌, இணைமல்லர்களின்‌ 
அடராடல்‌...” சகுனி “மல்லர்கள்‌ என்றால்‌...” என இழுக்க 
“அது உகந்ததல்ல. முதலில்‌ மல்லரைத்‌ தெரிவுசெய்யும்‌ 
தரப்பு எதிர்த்தரப்பு எவரை 

தெரிவுசெய்யப்போகிறதென்று அறியாதிருப்பதனால்‌ தன்‌ 
தரப்பின்‌ முதன்மைப்‌ பெருவீரனையே முன்வைக்கும்‌. 
நிகரிப்போர்‌ கோருவது நாம்‌. எனவே பாண்டவர்‌ 
தரப்பிலிருந்து பீமனே வருவான்‌. நம்‌ தரப்பிலிருந்து 
அரசர்‌. அது கூடாது” என்றார்‌ கணிகர்‌. 


“அப்படியென்றால்‌ யானைச்சண்டையா?” என்று 
சொன்ன சகுனி “யானைகள்‌ பூசலிட இருசாராரும்‌ நின்று 
நோக்குவதா? இளிவரலுக்கு இடமாகும்‌ அது” என்றார்‌. 
“ஏன்‌ அது பகடையாடலாக ஆகக்கூடாது?” என்றார்‌ 
கணிகர்‌. புருவம்‌ சுருக்கி “பகடையா?” என்றார்‌ சகுனி. 


“லகிமாதேவியின்‌ சுருதியில்‌ அதற்கான நெறி உள்ளது. 
பகடையும்‌ போரே. அரசர்களுக்குரியது, தெய்வங்கள்‌ 
வந்தமர்வது. இருதரப்பும்‌ ஒரு நாற்களத்தின்‌ இருபக்கமும்‌ 
அமரட்டும்‌. வெற்றிதோல்வியை அக்களம்‌ 
முடிவெடுக்கட்டும்‌.” கணிகர்‌ புன்னகை செய்து “அவர்கள்‌ 
தரப்பில்‌ ஒருவர்‌ ஆடட்டும்‌. நம்‌ தரப்பிலும்‌ திறனுளோர்‌ 
ஒருவர்‌ அமரட்டும்‌” என்றார்‌. 


ஒரே கணத்தில்‌ அதன்‌ அனைத்து கரவுவழிகளையும்‌ 
கண்டறிந்து சகுனி புன்னகைத்து நிமிர்ந்தமர்ந்தார்‌. “ஆம்‌, 
இதுவே உகந்த வழி. போர்‌ அல்லது நிகரிப்போராக 
பகடை. தெரிவுசெய்வதை பாண்டவருக்கே 


விட்டுவிடுவோம்‌.” கணிகர்‌ விதுரரை நோக்கி 
புன்னகைத்து “பீஷ்மர்‌ முதலில்‌ முடிவுசெய்யட்டும்‌” 
என்றார்‌. “சென்று சொல்லுங்கள்‌, அமைச்சரே. இனி 
மாற்றுப்‌ பேச்சில்லை.” 


விதுரர்‌ சற்றுநேரம்‌ அதை சித்தத்தில்‌ சுழற்றியபடி 
அமர்ந்திருந்தார்‌. “சொல்லுங்கள்‌, அமைச்சரே” என்றார்‌ 
கணிகர்‌. “ஆம்‌, சொல்வதற்கொன்றுமில்லை. இதை 
பிதாமகரிடம்‌ சொல்கிறேன்‌” என்றார்‌. 


“பிதாமகர்‌ ஏற்பார்‌” என்றார்‌ கணிகர்‌. “ஏற்காது 
முரண்படுபவர்‌ பேரரசர்‌. அவர்‌ விலங்குகளைப்போல, 
உள்ளுணர்வால்‌ முடிவுகளை எடுப்பவர்‌.” விதுரர்‌ “ஆம்‌” 
என்றார்‌. “ஆனால்‌ வேறு வழியில்லை. இம்முடிவைக்கூட 
என்னிடம்‌ பீஷ்மர்‌ தலைதாழ்த்தினார்‌ என்பதற்காகவே 
எடுத்தேன்‌. பழைய வஞ்சம்‌ ஒன்று நிறைவடையும்‌ 
இனிமையை சுவைப்பதற்காக” என்றார்‌ கணிகர்‌. 


“துரியோதனரை ஆதரிக்கும்‌ அரசர்கள்‌ போரை இப்படி 
முடித்துக்கொள்ள ஒப்புவார்களா?” என்றார்‌ விதுரர்‌. 
“ஒப்பச்செய்ய முடியும்‌. உண்மையில்‌ இன்று உள்ளூர 
எவரும்‌ போரை விரும்பவுமில்லை. இத்தருணத்தில்‌ 
போரை தொடங்குவது எளிது, முடிப்பது கடினம்‌ என்று 
அனைவரும்‌ அறிவர்‌. இது பலலட்சம்பேர்‌ 
செத்துக்குவியும்‌ பேரழிவாக அன்றி முடியாதென்று 
ஷத்ரியர்கள்‌ உணர்ந்திருப்பார்கள்‌.” அவர்‌ மீண்டும்‌ 
உடல்குலுங்க நகைத்து “போர்‌ நிகழவும்‌ வேண்டும்‌, 
குருதியும்‌ ஓழுகாதென்றால்‌ அதைவிட நன்று எது?” 
என்றார்‌. 

விதுரர்‌ “ஆம்‌, பிதாமகரிடம்‌ சொல்கிறேன்‌” என்றபடி 
எழுந்துகொண்டார்‌. சகுனி “இதுவே ஒரே வழி என்று 
சொல்லுங்கள்‌. ஒருவேளை உடன்வயிற்றோரின்‌ 
குருதிப்பெருக்கு தடைபடுமென்றால்‌ அது அவர்‌ 
என்னிடம்‌ கைகூப்பிய இத்தருணத்தின்‌ விளைவு 
மட்டுமே” என்றார்‌. விதுரர்‌ “ஆம்‌” என்றார்‌. 


விதுரர்‌ எவ்வுணர்வுமின்றி கைகூப்பி விடைபெறும்‌ 
சொற்களை சொன்னார்‌. கணிகர்‌ விதுரரை அண்ணாந்து 
நோக்கி “பீஷ்மரிடம்‌ அவரது அச்சத்தை நான்‌ 
புரிந்துகொள்கிறேன்‌ என்று சொல்லுங்கள்‌” என்றார்‌. 


“அச்சத்தையா?” என்றார்‌ விதுரர்‌. கணிகர்‌ புன்னகை 
மேலும்‌ விரிய “அல்லற்பட்டு ஆற்றாது அழுத கண்ணீரின்‌ 
படைக்கலம்‌ காத்து நின்றிருக்கிறது அஸ்தினபுரியின்‌ 


நுழைவாயிலில்‌...” என்றார்‌. விதுரர்‌ நெஞ்சு நடுங்க 
பார்வையை விலக்கிக்கொண்டார்‌. “தெய்வங்களின்‌ 
வணிகத்தில்‌ செல்லாத நாணயமே இல்லை என்பது சூதர்‌ 
சொல்‌” என்றார்‌ கணிகர்‌. மறுமொழி சொல்லாமல்‌ 
தலைவணங்கி விதுரர்‌ விடைகொண்டார்‌. 

பீஷ்மர்‌ விதுரர்‌ சொல்லி முடிப்பதற்குள்ளாகவே 
கூச்சலிடத்‌ தொடங்கிவிட்டார்‌. கையிலிருந்த அம்பை 
வீசிவிட்டு அவரை நோக்கி விரைந்து காலடி 
எடுத்துவைத்து “என்ன சொல்கிறாய்‌? மூடா! இதையா 
அந்த முடவன்‌ உன்னிடம்‌ சொல்லியனுப்பினான்‌? 
என்னவென்று நினைத்தான்‌? அஸ்தினபுரியின்‌ 
அரசகுலத்துடன்‌ விளையாடுகிறானா அவன்‌?” என்று 
கூவினார்‌. “இல்லை, இது ஒருபோதும்‌ 
நிகழப்போவதில்லை. குருவின்‌ குருதிவழிவந்தவர்கள்‌ 
களிமகன்கள்‌ போல்‌ சூதாடி இழிவுசூடமாட்டார்கள்‌” 
என்றார்‌. 


“அப்படியென்றால்‌ போர்தான்‌. நான்‌ அனைத்து 
வழிகளையும்‌ எண்ணிவிட்டேன்‌” என்றார்‌ விதுரர்‌. 
பீஷ்மர்‌ தோள்தளர “ஆனால்‌, சூதாடுவதென்பது...” 
என்றபின்‌ பெருஞ்சினத்துடன்‌ அப்பால்‌ நின்றிருந்த 
ஏவலனிடம்‌ “அம்புகளைப்‌ பொறுக்கி அடுக்கு மூடா! 
என்ன செய்கிறாய்‌?” என கையை ஓங்கியபடி சென்றார்‌. 
அவன்‌ பதறி பின்னால்‌ ஓடினான்‌. அருகிலிருந்த 
பீடத்தில்‌ வைக்கப்பட்டிருந்த மரக்குவளையைத்‌ தட்டி 
ஓசையுடன்‌ உருளவிட்டார்‌. திரும்பி “விதுரா, 
சூதாடுவதென்றால்‌ என்னவென்றறிவாயா?” என்றார்‌. 
“ஆம்‌ அறிவேன்‌. ஆனால்‌ சூதாட்டத்தில்‌ அஸ்தினபுரிக்கு 
ஒரு தொல்மரபு உள்ளது. ஹஸ்தி அமைத்த பன்னிரு 
படைக்களம்‌ இங்கே இருந்திருக்கிறது.” 


“அதை பிரதீபர்‌ இடித்தழித்தார்‌” என்று பீஷ்மர்‌ கூவினார்‌. 
“ஆம்‌, நான்‌ பகடையாடுவது சிறப்பு என்று 
சொல்லவரவில்லை. ஆனால்‌ மீண்டும்‌ ஆடும்போது அது 
நாம்‌ தொடங்கிய கன்ட கரு என்று எவரும்‌ 
சொல்லமுடியாது என்று சொல்கிறேன்‌” என்றார்‌ விதுரர்‌. 
“வேண்டுமென்றால்‌ ஒரு பூசகன்‌ வெறியாட்டெழுந்து 
சொல்லட்டும்‌. தன்‌ மைந்தர்‌ பூசலிடுவதை ஹஸ்தி 
விரும்பவில்லை என்று. பன்னிருபடைக்களத்தை 
மீண்டும்‌ அமைத்து பகடையாட்டம்‌ நிகழும்படி அவர்‌ 
ஆணையிடட்டும்‌.” பீஷ்மர்‌ “வெறும்‌ சூழ்ச்சிகள்‌. நான்‌ 
அதை சொல்லவில்லை” என்றார்‌. ஆனால்‌ அவரது குரல்‌ 
தணிந்துவிட்டது. 


“நம்முன்‌ வேறுவழியில்லை. வேறு எந்தப்‌ போட்டி 
என்றாலும்‌ அது பீமனும்‌ துரியோதனனும்‌ நேரில்‌ 
மோதிக்கொள்வதாகவே அமையும்‌” என்றார்‌ விதுரர்‌. 
“இருவரில்‌ எவர்‌ உயிரிழந்தாலும்‌ அது தீரா வஞ்சமாகவே 
எஞ்சும்‌.” பீஷ்மர்‌ “அதற்காக மாவீரர்‌ வழிவந்த நம்‌ 
குடியினர்‌ வணிகர்களைப்போல அமர்ந்து 
பகடையாடுவதா? இழிவு...” என்றார்‌. “அது சூதர்‌ 
பாடலாக வாழும்‌. நம்‌ கொடிவழியினர்‌ நம்மை 
அதன்பொருட்டு வெறுப்பார்கள்‌.” விதுரர்‌ “போர்‌ நிகழ்ந்து 
உடன்பிறந்தார்‌ கொலையுண்டால்‌ அதைவிடப்பெரிய 
இழிவு நம்மை சூழும்‌. நம்‌ கொடிவழியினர்‌ மூதாதையரின்‌ 
பழிசுமந்து வாழ்வார்கள்‌” என்றார்‌. 


பீஷ்மர்‌ கால்தளர்ந்து ஒரு பீடத்தில்‌ அமர்ந்தார்‌. 
“பிறிதொரு வழியை சகுனி சொன்னார்‌” என அவர்‌ 
விழிகளை நோக்கி சொன்னார்‌ விதுரர்‌. “நீங்கள்‌ 
தருமனிடம்‌ சென்று அவன்‌ அஸ்தினபுரியின்‌ 
வேள்விப்புரவியை வணங்கி திறையளிக்கவேண்டுமென 
ஆணையிடலாம்‌. அனைத்தும்‌ முடிந்துவிடும்‌ என்றார்‌.” 
ஒரு கணம்‌ பீஷ்மர்‌ கண்களில்‌ சினம்‌ எழுந்தணைந்தது. 
கைவீசி அதை விலக்கிவிட்டு தன்னுள்‌ ஆழ்ந்தார்‌. 
“ஒருவேளை உங்கள்‌ ஆணையை தருமன்‌ ஏற்கலாம்‌” 
என்றார்‌ விதுரர்‌. சினத்துடன்‌ தலைதூக்கி “அறிவிலியே, 
ஏற்கவேண்டியவன்‌ அவனா என்ன? அவள்‌ அல்லவா?” 
என்றார்‌. 


“ஆம்‌... திரெளபதி ஏற்கமாட்டாள்‌” என்றார்‌ விதுரர்‌. 
“திரெளபதி ஏற்றாலும்‌ பிருதை ஏற்கமாட்டாள்‌” என்றார்‌ 
பீஷ்மர்‌. விதுரர்‌ அவர்‌ அவள்‌ பெயரை அப்படி 
சொன்னகைக்கேட்டு ஓர்‌ ஒவ்வாமை தன்னுள்‌ எழுவதை 
உணர்ந்தபடி பேசாமல்‌ நின்றார்‌. “மேலும்‌ இவன்‌ 
கொள்ளும்‌ இந்தக்கொந்தளிப்பு எதற்காக? வெறும்‌ 
முறைமைக்காக இந்திரப்பிரஸ்தத்தின்‌ அரசனும்‌ 
இளவரசர்களும்‌ வந்து வணங்கி நிற்கவேண்டும்‌ என்பதா 
இவன்‌ விழைவு? அதை அவர்கள்‌ ராஜசூயப்பந்தலில்‌ 
பலமுறை செய்துவிட்டனர்‌. இவன்‌ விழைவது பாஞ்சாலி 
வந்து இவன்‌ அவையில்‌ குறுநிலத்து அரசியாக ஒடுங்கி 
நிற்கவேண்டும்‌ என்பதல்லவா? அவளை சிறுமைசெய்து 
செருக்கி எழவேண்டும்‌ என்றுதான்‌ அங்கனும்‌ 
விழைகிறான்‌...” 


“ஆம்‌” என்றார்‌ விதுரர்‌. “அது நிகழாது...” என்றார்‌ பீஷ்மர்‌. 
“இளைய யாதவன்‌ அதை ஒப்பமாட்டான்‌. இவர்கள்‌ 
சற்றே அடங்கவேண்டும்‌, வேறு வழியே இல்லை.” விதுரர்‌ 
“போர்முரசுகள்‌ சித்தமாகிவிட்டிருக்கின்றன. 


இத்தருணத்தில்‌ எவர்‌ சென்று சொல்லமுடியும்‌? எந்த 
அடிப்படையில்‌?” என்றார்‌. “ஒரே அடிப்படைதான்‌. 
இந்திரப்பிரஸ்தம்‌ அஸ்தினபுரியைவிட வல்லமை 
மிக்கது. எவ்வகையிலும்‌ அவர்களுக்கு இவன்‌ நிகரல்ல. 
யாதவர்களின்‌ செல்வமும்‌ பெரும்படையும்‌ 
இந்திரப்பிரஸ்தத்துடன்‌ இணைந்துள்ளன. ஒருபோர்‌ 
நிகழ்ந்தால்‌ அஸ்தினபுரி வெல்லாது, ஐயமே இல்லை” 
என்றார்‌ பீஷ்மர்‌. 


“விதுரா, இந்த ஷத்ரியர்‌ எவரும்‌ புதியநாடுகளை 
புரிந்துகொண்டவர்கள்‌ அல்ல. நான்‌ அந்நிலங்களில்‌ 
அலைந்திருக்கிறேன்‌. அவர்களுக்கு மண்ணும்‌ கடலும்‌ 
வழங்கிய வாய்ப்புகள்‌ எளியவை அல்ல. அந்நாடுகள்‌ 
அப்பெயலை வேர்களால்‌ உண்டு எழுந்து தழைத்து 
பேருருவாக நின்றிருக்கின்றன. போர்‌ என்பது 
முதன்மையாக கருவூலங்களால்‌ செய்யப்படுவது. 
அவர்களின்‌ கருவூலங்கள்‌ நீர்‌ஒழியா 
ஊற்றுபோன்றவை” என்றார்‌ பீஷ்மர்‌. “யவனநாட்டுப்‌ 
படைக்கலங்களும்‌ பீதர்நாட்டு எரிகலங்களும்‌ 
அவர்களிடம்‌ சேர்ந்துள்ளன. தொலைநிலங்களில்‌ 
உதிரிகளாக சிதறிவாழ்ந்த பல்லாயிரம்‌ தொல்குடிகள்‌ 
சென்ற ஐம்பதாண்டுகாலத்தில்‌ மெல்லமெல்ல 
படைகளாக திரண்டுள்ளனர்‌. இந்தப்புதிய மன்னர்கள்‌ 
எவரும்‌ நம்மைவிட பெரிய படையை திரட்டிவிடமுடியும்‌.” 


“மாறாக ஷத்ரியர்‌ பலநூறாண்டுகளாக தங்கள்‌ 
வாயில்களை மூடிக்கொண்டு அமர்ந்திருக்கிறார்கள்‌. 
சுற்றி நோக்கினால்‌ தெரியும்‌ உண்மைநிலை தங்களை 
சிறுமையும்‌ துயரும்‌ கொள்ளவைக்கும்‌ என்பதனாலேயே 
அவற்றை அறியாமலிருக்கிறார்கள்‌. அவ்வறியாமையை 
அவைப்பாடகர்‌ போற்றி வளர்க்கிறார்கள்‌. இந்தச்‌ 
சிறுமக்களின்‌ வீண்பேச்சுக்கு அளவே இல்லை. 
வேள்விப்பந்தலில்‌ கோசலன்‌ என்னிடம்‌ சொன்னான்‌, 
ஒரு ஷத்ரியன்‌ ஆயிரம்‌ நிஷாதர்களுக்கு நிகரானவன்‌ 
என்பதனால்‌ அவனிடம்‌ இருக்கும்‌ படை இங்குள்ள 
அனைத்து நிஷாதர்களின்‌ படைகளை விடப்பெரியது 
என்று. என்ன சொல்வது? ஒருவனைக்கொல்ல ஓர்‌ 
அம்புதான்‌ கோசலனே என்றேன்‌. அம்மூடனுக்கு 
புரியவில்லை.” 


“போர்‌ நிகழ்ந்தால்‌ அஸ்தினபுரி அழியும்‌. இவன்‌ தன்‌ 
தம்பியருடன்‌ குருதிக்‌ களத்தில்‌ கிடப்பான்‌...” என்று 
பீஷ்மர்‌ சொன்னார்‌. “அத்துடன்‌, அனைத்துக்கும்‌ மேலான 
ஒன்றும்‌ உள்ளது. இளைய யாதவனை மானுடர்‌ எவரும்‌ 
வெல்லமுடியாது.” விதுரர்‌ “ஆம்‌, அதையே நானும்‌ 


உணர்கிறேன்‌” என்றார்‌. “இந்த அப்பட்டமான 
உண்மையை அஸ்தினபுரியின்‌ அரசன்‌ 
உணர்ந்தாகவேண்டும்‌. அது மட்டுமே இப்போது 
நிகழவேண்டியது” என்றார்‌ பீஷ்மர்‌. “உணர்ந்தால்‌ அவர்‌ 
தலைதாழ்த்தவேண்டும்‌” என்றார்‌ விதுரர்‌. “ஆம்‌, 
வேறுவழியில்லை. ee அதை தனிப்பட்ட சிறுமை 
ஏதும்‌ இல்லாமல்‌ இனிய குலமுறைச்சடங்காகவே செய்து 
முடிக்க முடியும்‌” என்றார்‌ பீஷ்மர்‌. 


“அப்படியென்றால்‌ இனி பாரதவர்ஷத்தின்‌ சக்ரவர்த்தி 
யுதிஷ்டிரன்‌ மட்டுமே. துரியோதனனுக்கு வாய்ப்பே 
இல்லை” என்றார்‌ விதுரர்‌. பீஷ்மர்‌ “ஆம்‌, அது உண்மை” 
என்றார்‌. “ஆனால்‌ உண்மைகளை 
ஏற்றுக்கொண்டுதானே ஆகவேண்டும்‌?” விதுரர்‌ 
புன்னகைத்து “பிதாமகரே, அவர்‌ பிறந்ததே 
பாரதவர்ஷத்தின்‌ சக்ரவர்த்தியென அமர்வதற்காக என 
எண்ணுபவர்‌. அவரில்‌ அவ்வெண்ணத்தை நாட்டியபடி 
இங்கே அறுபதாண்டுகாலமாக அமர்ந்திருக்கிறார்‌ சகுனி. 
அந்தத்‌ தவத்திற்கு இணையாக இங்கே பிறிது எதுவும்‌ 
நிகழவில்லை” என்றார்‌. “ஆம்‌” என்று பீஷ்மர்‌ 
பெருமூச்சுவிட்டார்‌. 


“இவ்வுண்மையை பிறிதிலாது உணர்ந்தால்‌ அக்கணம்‌ 
அவர்களிடம்‌ போரிட்டு அக்களத்தில்‌ இறக்கவே அரசர்‌ 
முடிவெடுப்பார்‌. ஐயமே வேண்டியதில்லை” என்றார்‌ 
விதுரர்‌. “தன்னியல்பிலேயே தலைவணங்காதவன்‌ 
அவன்‌?” என்றார்‌ பீஷ்மர்‌. “ஆற்றுவதற்கொன்றுமில்லை” 
என்று சொல்லி கைவிரித்து தலையை அசைத்தார்‌. 
“ஆகவேதான்‌ பன்னிருபடைக்களத்தை 
அமைக்கலாமென்கிறேன்‌” என்றார்‌ விதுரர்‌. பீஷ்மர்‌ 
“மீண்டும்‌ அதையே சொல்கிறாயா?” என்றார்‌. விதுரர்‌ 
“பகடைக்களம்‌ நிகழுமென்றால்‌ அதில்‌ அஸ்தினபுரியே 
வெல்லும்‌” என்றார்‌. “ஏனென்றால்‌ 
அறுபதாண்டுகாலமாக சகுனி ஆற்றிய தவம்‌ நிகழ்ந்தது 
பகடைக்களத்திலேயே. அவர்‌ எண்ணுவதும்‌ 
கனவுகாண்பதும்‌ பகடைகளின்‌ வழியாகத்தான்‌. அவரை 
எவரும்‌ வெல்லமுடியாது.” 


“வென்றால்‌...” என்றார்‌ பீஷ்மர்‌. “ஒரு சடங்காக 
யுதிஷ்டிரன்‌ முடிதாழ்த்தவேண்டியிருக்கும்‌. அஸ்தினபுரி 
ஒரு ராஜசூயத்தையும்‌ அஸ்வமேதத்தையும்‌ ஆற்றும்‌. 
பாரதவர்ஷத்தின்‌ சத்ராபதி என்று துரியோதனன்‌ 
முடிசூடமுடியும்‌. சகுனி சூள்‌ முடித்து காந்தாரத்திற்கு 
மீள்வார்‌. கணிகரும்‌ உடன்‌ செல்வார்‌” என்றார்‌ விதுரர்‌. 
“ஆனால்‌ அது வெறும்‌ சடங்கே. போரில்‌ வெல்லாத வரை 


இந்திரப்பிரஸ்தத்தை வென்றதாக பொருள்‌ இல்லை. 
அதை அனைவருமறிந்திருப்பர்‌. அகவே இளைய 
யாதவர்‌ எண்ணியிருப்பவை எவற்றுக்கும்‌ தடையில்லை. 
ஒருமுறை சடங்குக்காக முடிதாழ்த்தியதை தவிர்த்தால்‌ 
பாரதவர்ஷத்தை உண்மையில்‌ ஆளும்‌ நாடாக 
இந்திரப்பிரஸ்தமே நீடிக்கும்‌.” 


“ஆனால்‌ இந்த முரண்பாடு எங்கோ மோதலாக மாறியாக 
வேண்டுமே?” என்றார்‌ பீஷ்மர்‌. “ஆம்‌, ஆகவேண்டும்‌. 
ஆனால்‌ அதை இருபதாண்டுகாலம்‌ ஒத்திப்போடலாம்‌. 
அதற்குள்‌ துரியோதனருக்கு வயது ஏறிவிடும்‌. அவர்‌ 
வனம்புகக்‌ கூடும்‌. லட்சுமணன்‌ முடிகொள்வான்‌ 
என்றால்‌ அனைத்தும்‌ சீராகிவிடும்‌. அவன்‌ 

ணவமற்றவன்‌. யுதிஷ்டிரனைப்‌ போலவே அறத்தில்‌ 

ற்பவன்‌. திருதராஷ்டிரரைப்போல உள்ளம்‌ 
கனிந்தவன்‌” என்றார்‌ விதுரர்‌. “அங்கே மறுபக்கம்‌ 
யுதிஷ்டிரன்‌ முடிதுறக்கலாம்‌. திரெளபதி தன்‌ விழைவை 
ஒடுக்கி உடன்‌ செல்லலாம்‌. தருமனின்‌ மைந்தன்‌ 
பிரதிவிந்தியன்‌ எளிய உள்ளம்‌ கொண்டவன்‌. 
வேதம்கற்று வேள்விகளில்‌ உள்ளம்‌ தோய்பவன்‌. 
பிதாமகரே, இந்த வஞ்சமும்‌ விழைவும்‌ எல்லாம்‌ இந்தத்‌ 
தலைமுறைக்குரியது. அடுத்து வருபவர்கள்‌ 
கனிந்தவர்கள்‌. அவர்கள்‌ தோள்தழுவிக்கொள்வார்கள்‌. 
ஐயமே இல்லை.” 


“ஆம்‌, அதில்‌ உண்மை உள்ளது” என்றார்‌ பீஷ்மர்‌. 
மீண்டும்‌ தனக்குத்தானே என தலையை அசைத்தபடி 
“ஆனால்‌ பகடையாடல்‌ என்பது ஊழுடன்‌ ஆடுவது. 
எல்லையின்மைகளை சீண்ட மானுடனுக்கு 
உரிமையில்லை” என்றார்‌. விதுரர்‌ மெல்லிய எரிச்சல்‌ 
ஒன்றை தன்னுள்‌ உணர்ந்தார்‌. “கணிகர்‌ சொன்னார்‌ 
உங்கள்‌ அச்சம்‌ அவருக்குத்‌ தெரியும்‌ என்று” என்றார்‌, 
பீஷ்மர்‌ வெறுமனே நோக்க “காசிநாட்டரசியை 
நினைவுறுத்தினார்‌” என்றார்‌. அதைச்‌ சொன்னதுமே 
அத்தனை எல்லைக்கு சென்றிருக்கலாகாதோ என்னும்‌ 
பதைப்பை விதுரர்‌ அடைந்தார்‌. தந்தையரிடம்‌ மைந்தர்‌ 
பெறும்‌ இடம்‌ என்பது அவர்கள்‌ அளிப்பதாகவே 
இருக்கவேண்டும்‌ என்ற ஸ்மிருதிச்சொற்றொடர்‌ 
நினைவில்‌ எழுந்தது. 


பீஷ்மர்‌ பெருமூச்சுடன்‌ “ஆம்‌, நான்‌ ஒன்றும்‌ 
சொல்வதற்கில்லை” என்றார்‌. விதுரர்‌ “தங்கள்‌ 
விருப்பத்தை மீறி...” என சொல்லத்தொடங்க “என்‌ 
விருப்பம்‌ என ஏதுமில்லை. அனைத்தையும்‌ நான்‌ 
அடைந்தாகவேண்டும்‌” என்றார்‌ பீஷ்மர்‌. பின்பு ஓர்‌ 


அம்பை கையில்‌ எடுத்துக்கொண்டு பயிற்சிமுற்றம்‌ 
நோக்கி சென்றார்‌. விதுரர்‌ அவரை நோக்கி நின்றார்‌. 

திருதராஷ்டிரர்‌ சினந்து எழுவார்‌ என்பதை விதுரர்‌ 
எதிர்பார்த்திருந்தார்‌. ஆகவே அவர்‌ தாடைகள்‌ இறுக 
விழிக்குழிகளில்‌ குருதிக்குமிழிகள்‌ ததும்ப “ம்‌” என 
உறுமியபோது மேற்கொண்டு சொல்லில்லாது 
அமர்ந்திருந்தார்‌. “சொல்‌!” என்றார்‌ திருதராஷ்டிரர்‌. 
விதுரர்‌ அப்பால்‌ நின்றிருந்த சஞ்சயனை நோக்கினார்‌. 
பின்னர்‌ “எனக்கும்‌ இதுவே உகந்த வழி எனத்‌ 
தோன்றுகிறது...” என்றார்‌. தன்‌ மேல்‌ விப்ரரின்‌ 
விழியூன்றலை உணர்ந்தார்‌. 


தலையை அசைத்து பற்கள்‌ அரைபட திருதராஷ்டிரர்‌ 
“பீஷ்மபிதாமகருக்கும்‌ ஒப்புதல்‌ என்றால்‌ நான்‌ என்ன 
சொல்வது?” என்றார்‌. கதவருகே நின்றிருந்த விப்ரர்‌ 
உரத்தகுரலில்‌ “இதிலென்ன எண்ணிச்‌ சொல்ல 
இருக்கிறது? பேரரசர்‌ ஒருபோதும்‌ தன்‌ மைந்தர்‌ 
அவையமர்ந்து சூதாட ஒப்புக்கொள்ளப்‌ போவதில்லை” 
என்றார்‌. “சூதாடுதல்‌ இழிகுலத்தார்‌ செயல்‌ என வகுத்தவர்‌ 
அவரது பெருந்தந்தை பிரதீபர்‌. அவர்‌ அதை ஒருபோதும்‌ 
மீறப்போவதில்லை.” 


“ஆம்‌” என்றார்‌ திருதராஷ்டிரர்‌. “நான்‌ விண்மீளும்‌ 
நாளுக்கென காத்திருப்பவன்‌. அங்கே என்‌ தந்தையரை 
சந்திக்கையில்‌ என்ன சொல்வேன்‌ என்பதே என்‌ வினா.” 
விதுரர்‌ “சூது தீங்கென்பதில்‌ ஐயமில்லை மூத்தவரே. 

னால்‌ போரைத்தவிர்க்க அதுவன்றி வேறுவழியே 
இல்லை என்னும்போது...” என்றதுமே விப்ரர்‌ அங்கிருந்து 
கைநீட்டி “சூது உள்ளத்தால்‌ நிகழ்த்தப்படும்‌ போர்‌. 
உள்ளத்தில்‌ நிகழ்த்தப்பட்ட ஒன்று பருவெளியில்‌ 
உருப்பெற்று வந்தே தீரும்‌...” என்றார்‌. 


விதுரர்‌ எரிச்சலுடன்‌ “தத்துவத்தை எல்லாம்‌ நானும்‌ 
அறிவேன்‌. பிறிதொரு வழி இன்றில்லை. இருந்தால்‌ 
அதை சொல்லுங்கள்‌” என்றார்‌. “வழி ஒன்றே. இரு 
உடன்பிறந்தாரும்‌ தங்கள்‌ தலைக்குமேல்‌ 
குடைகொண்டுள்ள வானில்‌ வாழும்‌ மூதாதையரை 
எண்ணி தோள்தழுவிக்கொள்ளட்டும்‌. இணைந்து 
நீரளிக்கட்டும்‌. மானுடவாழ்வென்பது நேற்றிருந்தோரின்‌ 
நீட்சி. நாளைவருபவர்களின்‌ தொடக்கம்‌. அதை அறிந்து 
வாழ்பவர்களே முழுமையாக வாழ்கிறார்கள்‌. தானென்று 
எண்ணி தன்னதென்று இவ்வாழ்வை காண்பவன்‌ 


துயரை அன்றி பிறிதை அடைவதில்லை. அதை 
அவர்களிடம்‌ சொல்வதே உங்களைப்‌ போன்றவர்களின்‌ 
கடன்‌” என்று விப்ரர்‌ சொன்னார்‌. 


மூச்சிரைக்க வளைந்த உடல்‌ ஊசலாட திருதராஷ்டிரரை 
நோக்கி வந்தபடி விப்ரர்‌ சொன்னார்‌ “இது அவரது 
இறுதிக்காலம்‌. பெருந்தாதையென அமர்ந்த 
அரியணையாலேயே இன்றுவரை பேரரசர்‌ சிறப்புற்றார்‌. 
இனியும்‌ அவ்வண்ணமே நீடிப்பார்‌.” இடையில்‌ 
கைவைத்து நின்று “ஒருவேளை அவருக்கு கைநிறைய 
மைந்தரை அளித்த தெய்வங்கள்‌ அவர்‌ அதற்குத்‌ 
தகுதியானவரா என்று பார்க்கும்‌ ஆடலாகக்கூட 
இருக்கலாம்‌ இதெல்லாம்‌” என்றார்‌. 


“என்‌ சொற்களை சொல்லிவிட்டேன்‌. அவை முற்றிலும்‌ 
மதிசூழ்ந்து அமைக்கப்பட்டவை. அவற்றை ஏற்பதும்‌ 
புறந்தள்ளுவதும்‌ அரசரின்‌ தேர்வு.” விப்ரர்‌ “அமைச்சரே, 
நீங்கள்‌ கற்றது நெறிநூல்களை. நான்‌ அறிந்தவை 
மானுட உள்ளங்களை. சொல்லுங்கள்‌, பகடைக்கென 
காய்களை கையிலெடுத்தபின்‌ அதில்‌ கள்ளம்‌ 
இயற்றாமல்‌ களமாடி முடித்த மானுடர்‌ எவரேனும்‌ 
உண்டா?” 


விதுரர்‌ சினத்துடன்‌ “இங்கே பன்னிரு படைக்களம்‌ 
அமைந்திருக்கிறது முன்பு... மாமன்னர்களான 
ஹஸ்தியும்‌ குருவும்‌ ஆடியிருக்கிறார்கள்‌” என்றார்‌. 
“அவர்கள்‌ மானுடர்களும்கூட என்றால்‌ கள்ளம்‌ கலந்தே 
ர கட்ட ற்ப பம்‌ ஆகவேதான்‌ தெய்வமானபின்‌ வந்து 
ரதீபரிடம்‌ அக்களத்தை அழிக்கும்படி 
ச என்றார்‌ விப்ரர்‌. “நான்‌ சொல்லாட 
ரும்பவில்லை. இது என்‌ மதிசூழ்கை. இப்போது 
அணுகிவருவது குருதிபெருகக்கூடும்‌ பெரும்போர்‌. 
அதை கடந்து செல்ல ஒரே வழி இதுவே” என்றார்‌ விதுரர்‌. 


திருதராஷ்டிரரிடம்‌ “அரசே, நாம்‌ தவிர்க்க எண்ணும்‌ 
அப்போர்‌ வெறுமனே உடன்பிறந்தாரின்‌ 
அரியணைப்பூசல்‌ அல்ல. பாரதவர்ஷம்‌ தன்னை உருக்கி 
பிறிதொன்றாக ஆக்கிக்கொள்வதற்காக புகவிருக்கும்‌ 
உலை. அது நம்‌ மைந்தர்‌ குருதியினூடாக 
நிகழவேண்டியதில்லை என்பது மட்டுமே நம்‌ 
இறைவேண்டுதல்‌. வரலாறென்றாகி எழுந்து சூழ்ந்துள்ள 
ஊழின்‌ விசைகளை நம்மைச்சுற்றிலும்‌ காண்கிறேன்‌. நம்‌ 
எளிய அச்சங்களும்‌ கொள்கைகளும்‌ அதன்முன்‌ 
பயனற்றவை” என்றார்‌. 


“எதற்காக இதை என்னிடம்‌ வந்து சொல்கிறாய்‌? நான்‌ 
என்ன செய்யவேண்டும்‌?” என்றார்‌ திருதராஷ்டிரர்‌. 
“நீங்கள்‌ உங்கள்‌ ஒப்புதலை அளிக்கவேண்டும்‌” என்றார்‌ 
விதுரர்‌. “இன்று அதற்கான தேவை என்ன?” என்று 
திருதராஷ்டிரர்‌ கேட்டார்‌. “தெளிவாகவே 
சொல்லிவிடுகிறேன்‌. இது போரல்ல, குடும்பத்தார்‌ கூடி 
மகிழும்‌ நகைவிளையாட்டே என்ற தோற்றத்தை 
குடிகளிடம்‌ அளிக்கவேண்டியிருக்கிறது. நீங்களும்‌ 
பீஷ்மரும்‌ அமர்ந்த அவையில்‌ பகடையாட்டம்‌ 
நிகழுமென்றால்‌ மட்டுமே அவ்வண்ணம்‌ எண்ணப்படும்‌.” 


திருதராஷ்டிரர்‌ கசப்புடன்‌ சிரித்து “ஷத்ரியர்களுக்கு 
போர்‌, குடிகளுக்கு விளையாட்டு... இல்லையா?” என்றார்‌. 
“ஆம்‌, அவ்வாறே” என்றார்‌ விதுரர்‌. “நான்‌ மறுத்தால்‌ 
என்ன ஆகும்‌?” என்றார்‌ திருதராஷ்டிரர்‌. 
“அஸ்தினபுரியின்‌ மக்களையும்‌ படைகளையும்‌ நான்‌ 
ஆள்கிறேனா இன்று?” 


விதுரர்‌ நேராக அவரை நோக்கி “உண்மையை 
சொல்லப்போனால்‌ இல்லை. உங்கள்‌ சொல்லுக்கு 
குலமுறைமை சார்ந்தும்‌ குருதியுறவு சார்ந்தும்‌ மட்டுமே 
இடமிருந்தது. அவற்றை அரசர்‌ மீறினாரென்றால்‌ நீங்கள்‌ 
செய்யக்கூடுவது ஒன்றே. குலத்தலைவர்களைத்‌ திரட்டி 
உங்களை ஆதரிக்கும்‌ படைகளுடன்‌ சென்று அரசரிடம்‌ 
போரிடலாம்‌. வென்று முடிநீக்கம்‌ செய்து உங்கள்‌ 
மைந்தரில்‌ ஒருவனை அரசனாக்கலாம்‌.” 


“நீ சொல்வது புரிகிறது. எல்லா பொருளிலும்‌...” என்று 
திருதராஷ்டிரர்‌ ஆழ்ந்த குரலில்‌ சொன்னார்‌. “ஆனால்‌ 
நான்‌ ஒன்று செய்யமுடியும்‌. அவன்‌ அரியணை 
அமர்ந்துள்ள அவையில்‌ சென்று நின்று அவனை 
போருக்கழைக்கலாம்‌. மற்போருக்கோ கதைப்போருக்கோ. 
அவன்‌ நெஞ்சைக்கிழித்து இட்டு மிதித்து அவன்‌ 
மணிமுடியை நான்‌ பெறுவேன்‌. அதை யுயுத்ஸுவுக்கு 
அளிக்கிறேன்‌. இந்த முரட்டு மூடனல்ல, அவனே 
இவ்வரியணையில்‌ அமரத்தகுதியனாவன்‌. அவன்‌ 
அமரட்டும்‌.” 


விதுரர்‌ தன்னுள்‌ ஒரு தசைப்புரளல்‌ போல 
உணர்வசைவை உணர்ந்தார்‌. திருதராஷ்டிரர்‌ உரத்த 
குரலில்‌ “ஆம்‌ அவன்தான்‌. அவன்தான்‌ 
அரியணைக்குரியவன்‌. இதோ நான்‌ சொல்கிறேன்‌. 
அஸ்தினபுரியை யுயுத்ஸு ஆளட்டும்‌” என்றார்‌. விதுரர்‌ 
“மூத்தவரே, சொற்களில்‌ வாழும்‌ தெய்வங்களை 
எண்ணாது பேசுதலாகாது என்பது அரசர்களுக்குரிய 


நெறி” என்றார்‌. “அதிலும்‌ பெற்றோர்‌ தன்‌ 
மைந்தரைப்பற்றி பேசும்போது கருமி வைரங்களைத்‌ 
தொட்டு எடுப்பதுபோல சொல்சூழவேண்டும்‌. என்றோ 
ஒருநாள்‌ ஏனிது என்று நாம்‌ திகைத்து வினவுகையில்‌ 
உன்‌ சொல்லில்‌ எழுந்ததே இது என்று தெய்வமொன்று 
எழுந்து நம்மிடம்‌ சொல்லும்படி ஆகலாம்‌.” 


திருதராஷ்டிரர்‌ திடுக்கிட்டவர்‌ போல அவரை நோக்கி 
முகம்‌ திருப்பினார்‌. விழிகள்‌ தத்தளிக்க உதடு இறுகியது. 
உடனே வெறியுடன்‌ தன்‌ நெஞ்சில்‌ ஓங்கி அறைந்து “ஆம்‌! 
அவனை களத்துக்கு அழைக்கிறேன்‌. 
என்னைக்கொன்றால்‌ அவன்‌ விருப்பப்படி இந்நகரை 
ஆளட்டும்‌” என்று கூவினார்‌. “நானறிந்த 
நெறிநூல்களனைத்தும்‌ சொல்வது இதுவே. அரசனை 
அறைகூவ ஷத்ரியன்‌ எவனுக்கும்‌ உரிமையுண்டு. 
அவனோ அவன்‌ சொல்பெற்ற பிறனோ என்னுடன்‌ 
களம்நிற்கட்டும்‌.” மூச்சிரைக்க அவரை நோக்கி வந்து 
“சொல்‌, அவ்வாறு நெறியுள்ளதா இல்லையா? சொல்‌!” 
என்றார்‌. 


“உண்டு” என்றார்‌ விதுரர்‌. “ஆனால்‌ அந்நெறிக்கு சில 
விலக்குகளும்‌ உண்டு. நோய்கொண்டவர்‌, 
உறுப்புகுறைந்தவர்‌, சித்தம்பிறழ்ந்தவர்‌, தீயதெய்வத்தை 
உபாசிப்பவர்‌, மாயம்‌ அறிந்தவர்‌, குலமுறையும்‌ 
குருவழியும்‌ வெளிப்படுத்தாதவர்‌ என்னும்‌ அறுவரை 
அரசன்‌ தவிர்த்துவிடலாம்‌. அவர்களை படைகொண்டு 
கொல்லலாம்‌. சிறையிடலாம்‌.” திருதராஷ்டிரரின்‌ 
உதடுகள்‌ ஏதோ சொல்ல விழைபவை போல அசைந்தன. 
தன்‌ தலையை கையால்‌ வருடியபடி கால்மாற்றினார்‌. 
அவர்‌ உடலில்‌ தசைகள்‌ நெளிந்தன. பின்னர்‌ 
பெருமூச்சுடன்‌ தளர்ந்து “ஆம்‌, அதையும்‌ செய்வான்‌. 
இன்று அவனுடனிருப்பவர்கள்‌ அவர்கள்‌...” என்றார்‌. 


“கணிகர்‌ இதை சொல்லிவிட்டதனால்‌ இனி சகுனி 
பிறிதொன்றை எண்ணப்போவதில்லை. அரசர்‌ தன்‌ 
மாமனின்‌ மடிக்குழவியென்று இருக்கிறார்‌” என்றார்‌ 
விதுரர்‌. “அவன்‌ எங்கே மூத்தவன்‌? அவனை வரச்சொல்‌! 
நான்‌ அவனிடம்‌ பேசுகிறேன்‌” என்றார்‌ திருதராஷ்டிரர்‌. 
“அங்கரும்‌ அரசரும்‌ இன்று முற்றிலும்‌ 
இணைந்துவிட்டிருக்கின்றனர்‌. அவர்களை இன்று 
தெய்வங்களால்கூட பிரிக்க முடியாது” என்றார்‌ விதுரர்‌. 
“மூத்தவரே, வஞ்சத்தால்‌ இணைபவர்கள்‌ மட்டுமே 
அவ்வாறு முழுமையாக ஒன்றாகிறார்கள்‌.” 


திருதராஷ்டிரர்‌ பெருமூச்சுடன்‌ மெல்ல தளர்ந்து சுற்றிலும்‌ 


நோக்கினார்‌. சஞ்சயன்‌ அருகணைந்து பீடத்தை 
இழுத்துப்‌ போட அதிலமர்ந்தார்‌. அவரிடமிருந்து 
பெருமூச்சுகள்‌ வந்துகொண்டிருந்தன. காற்றில்‌ சீறும்‌ 
அனல்குவை போலிருந்தார்‌ திருதராஷ்டிரர்‌. விதுரர்‌ 
அவரே கனன்று அணையட்டும்‌ என காத்திருந்தார்‌. 


“ஒன்று செய்யலாம்‌” என்றார்‌ விப்ரர்‌. “தன்னை ஏற்காத 
மைந்தரின்‌ அன்னத்தை முற்றிலும்‌ துறக்க தந்தையருக்கு 
உரிமை உண்டு. இதோ இத்தருணம்‌ முதல்‌ நீங்கள்‌ 
உணவை மறுக்கலாம்‌. பசித்து உடல்‌ வற்றி இறக்கலாம்‌. 
விண்புகுந்தபின்னரும்‌ இவர்கள்‌ அளிக்கும்‌ 
அன்னத்தையும்‌ நீரையும்‌ ஏற்காமலிருக்கலாம்‌.” 


திருதராஷ்டிரர்‌ இரு கைகளையும்‌ விரித்துக்கொண்டு 
எழுந்து “ஆம்‌, அதுவே ஒரே வழி... அதுவே நான்‌ 
செய்யக்கூடுவது” என்றார்‌. “மூதாதையரே, இதோ நீங்கள்‌ 
கேட்பதாக! நான்‌ தந்தையென்றே வாழ்ந்தேன்‌. 
தந்தையென்றே இறக்கிறேன்‌. நான்‌ மண்‌ மறையும்போது 
என்னைச்சூழ்ந்து என்‌ சிறுமைந்தரும்‌ பெயர்மைந்தரும்‌ 
சூழ்ந்திருக்கட்டும்‌...” 

“மூத்தவரே, அதனால்‌ ஆகப்போவதொன்றுமில்லை... 
அத்தகைய கட்டாயங்களை மைந்தருக்கு அளிப்பது 
எவ்வகையிலும்‌ அறமல்ல” என்றார்‌ விதுரர்‌. 
“கட்டாயமல்ல. எனக்கு வேறுவழி இல்லை. என்‌ மைந்தர்‌ 
பகடையாடுவதை ஒப்புக்கொண்டவனாக 
விண்ணேறுவதைவிட உண்ணாநோன்பிருந்து 
உடலையும்‌ ஆன்மாவையும்‌ தூய்மைசெய்து மேலேறுவது 
எனக்கு மாண்பு... ஆம்‌, அதுவே உகந்த வழி.” 


“மூத்தவரே, இது என்ன எதையும்‌ காணாத வெறி? 
அரசருக்கு அழகா இது?” என்றார்‌ விதுரர்‌. “ஆம்‌, நான்‌ 
விழியிழந்தவன்‌. வெருண்டெழும்‌ கண்ணற்ற பன்றி. 
எனக்கு என்‌ மணங்களும்‌ ஒலிகளுமே உலகம்‌. அங்கே 
சொற்களில்லை. நூல்களுமில்லை. நான்‌ பெற்ற 
உள்மணம்‌ சொல்வது இதையே” என்றார்‌ திருதராஷ்டிரர்‌. 
“இதோ... இது என்‌ ஆணை. துரியோதனன்‌ உடனே 
படைப்புறப்பாட்டை நிறுத்தவேண்டும்‌. கர்ணனும்‌ 
ஜயத்ரதனும்‌ தங்கள்‌ நாடு மீளவேண்டும்‌. உடன்பிறந்தார்‌ 
தோள்தழுவ வேண்டும்‌. பகடையாடலோ போரோ 
நிகழுமென்றால்‌ நான்‌ வடக்கிருந்து இறப்பேன்‌. என்‌ 
பழிச்சொல்‌ இக்குலத்தின்மேல்‌ என்றும்‌ அழியாமல்‌ 
நின்றிருக்கும்‌. சென்று சொல்‌ உன்‌ அரசனிடம்‌!” 


“மூத்தவரே...” என மேலும்‌ சொல்லவந்த விதுரர்‌ விப்ரரை 


நோக்கினார்‌. அவரது ஒளியற்ற பழுத்த விழிகள்‌ 
ஏற்கனவே விண்புகுந்து தெய்வமாகிவிட்டவை போல 
தெரிந்தன. பெருமூச்சுடன்‌ “ஆணை!” என தலைவணங்கி 
திரும்பி நடந்தார்‌. “சஞ்சயா, யுயுத்ஸுவை அழைத்து வா! 
நான்‌ வடக்கிருக்கவிருப்பதை அவனிடம்‌ சொல்‌! ஆவன 
செய்ய நான்‌ ஆணையிட்டேன்‌ என்று கூறு” என்றார்‌ 
திருதராஷ்டிரர்‌. 

அஸ்தினபுரியில்‌ பன்னிரு படைக்களம்‌ அமைப்பதைப்‌ 
பற்றிய செய்தியை சகுனி துரியோதனனிடம்‌ 
சொன்னபோது சற்று அப்பால்‌ தரையில்‌ 
போடப்பட்டிருந்த சேக்கைப்‌ பீடத்தில்‌ அங்கிலாதவர்‌ என 
கணிகர்‌ படுத்திருந்தார்‌. கர்ணனும்‌ ஜயத்ரதனும்‌ 
துரியோதனனின்‌ இருபக்கமும்‌ பீடங்களில்‌ அமர்ந்திருக்க 
பின்னால்‌ துச்சாதனன்‌ நின்றான்‌. சாளரத்தின்‌ ஓரமாக 
துர்மதனும்‌ துச்சலனும்‌ சுபாகுவும்‌ நின்றிருந்தனர்‌. 
படைநகர்வு குறித்த செய்திகளை சகுனிக்கு 
துரியோதனன்‌ உளஎழுச்சியுடன்‌ சொல்லிக்‌ 
கொண்டிருந்தான்‌. அவர்கள்‌ படைநகர்வுப்‌ 
பணிகளுக்குப்பின்‌ களைப்புடன்‌ அரண்மனைக்கு 
மீண்டிருந்தனர்‌. 

“பதினெட்டு படைப்பிரிவுகளும்‌ கங்கைக்கரை ஓரமாக 
நிரை கொண்டுவிட்டன, மாதுலரே. அவற்றை ஏற்றிச்‌ 
செல்லும்‌ படகுகளும்‌ பிழைநோக்கப்பட்டு நீர்வெளியில்‌ 
சித்தமாக உள்ளன. அவை முன்னோடிப்‌ பறவைகளென 
இந்திரப்பிரஸ்தத்தை சென்றடையும்போதே மறுபக்கம்‌ 
கரைவழியாக நமது பன்னிரண்டு படைப்பிரிவுகள்‌ 
இந்திரப்பிரஸ்தத்தை நோக்கி செல்லும்‌. செல்லும்‌ 
வழியிலேயே பிற ஆதரவுநாட்டுப்‌ படைகளும்‌ நம்முடன்‌ 
இணைந்துகொள்கின்றன. கடற்படையை கர்ணனும்‌ 
தரைப்படையை நானும்‌ நடத்துகிறோம்‌. ருக்மியின்‌ 
படைகளுடன்‌ ஜயத்ரதன்‌ தன்‌ படைகளை 
இணைத்துக்கொண்டு இருவரும்‌ இந்திரப்பிரஸ்தத்தை 
மறுபக்கம்‌ வந்து சூழ்வர்‌” என்றான்‌. 


சகுனி “மிகப்பெரிய படைசூழ்கையின்‌ இடர்‌ 
என்னவென்றால்‌ அதை மறைக்க முடியாதென்பதே. 
இப்பொழுதே நம்‌ படைசூழ்கையின்‌ அனைத்து 
உட்கூறுகளும்‌ இளைய யாதவனுக்கும்‌ அர்ஜுனனுக்கும்‌ 
தெரிந்திருக்கும்‌” என்றார்‌. கர்ணன்‌ “ஆம்‌, தெரிந்திருக்கும்‌. 
இந்திரப்பிரஸ்தத்தை எதிர்பாராத வகையில்‌ தாக்க 
முடியாது என்பதை உணர்ந்த பின்னரே இதை இத்தனை 
விரிவாக தொடங்கினோம்‌” என்றான்‌. “பாரதவர்ஷத்தின்‌ 
அனைத்து ஷத்ரிய அரசுகளும்‌ கங்கைக்கரையில்‌ 
உள்ளன. கங்கையில்‌ இருந்து எதிர்‌ நீரோட்டத்தில்‌ 


ஏறிச்சென்றே யமுனைக்கரையில்‌ அமைந்துள்ள 
இந்திரப்பிரஸ்தத்தை அணுக முடியும்‌. ஆகவே எந்தப்‌ 
படகுப்படையும்‌ விரைந்து செல்ல முடியாது. எதிர்பாராத்‌ 
தாக்குதல்‌ நிகழமுடியாதென்றால்‌ பெருஞ்சூழ்கைத்‌ 
தாக்குதலே உகந்தது என்பதனால்‌ இம்முடிவை 
எடுத்தேன்‌” என்றான்‌. 


ஜயத்ரதன்‌ “அத்தனை பெரிய நகரம்‌ யமுனைக்‌ கரையில்‌ 
அமையும்போது அது எண்ணாது எடுக்கப்பட்ட முடிவோ 
என்று எண்ணினேன்‌. இப்போது தெரிகிறது. கங்கைக்‌ 
கரையில்‌ நகர்‌ அமைப்பது விரைந்து கிளம்புவதற்கு 
உகந்தது போலவே எதிர்பாராது தாக்கப்படுவதற்கும்‌ 
எளிது” என்றான்‌. சகுனி “இந்திரப்பிரஸ்தம்‌ 
பாஞ்சாலத்தின்‌ ஐங்குடிப்படைகளை இடக்கையாகவும்‌ 
யாதவ குலத்திரளை வலக்கையாகவும்‌ கொண்டது. 
பாஞ்சாலம்‌ தொன்மையான ஷத்ரிய நாடென்பதால்‌ பல 
சிறுகுடி அரசர்களை அவர்கள்‌ தங்களுடன்‌ 
சேர்த்துக்கொள்ள முடியும்‌. மணஉறவு நாடுகளும்‌ 
ஒப்புறவு நாடுகளும்‌ உடன்‌ நிற்கும்‌. இது எளிய போரென 
அமையாது” என்றார்‌. 


“ஆம்‌, அமையாது. நான்‌ எளிதில்‌ வெல்ல 
விரும்பவில்லை” என்றபடி துரியோதனன்‌ எழுந்தான்‌. 
“ஆயிரமாண்டுகள்‌ இம்மண்ணில்‌ பேசப்படும்‌ ஒரு 
போரையே நான்‌ நாடுகிறேன்‌. மத்தகம்‌ தூக்கி எழும்‌ 
களிறு போல அவர்களின்‌ நகர்க்கோட்டை முன்‌ சென்று 
நிற்கப்போகிறேன்‌. எக்கரவும்‌ இல்லை. எச்சூழ்ச்சியும்‌ 
இல்லை. வெற்றி ஐயத்திற்கிடமற்றது. பாரதப்பேரரசின்‌ 
முதன்மை அரசன்‌ நான்‌ என்பதை அப்போருக்குப்‌ பின்‌ 
மறுசொல்லின்றி ஒவ்வொருவரும்‌ ஏற்றாக வேண்டும்‌.” 


அவர்கள்‌ பேசத்தொடங்கியபோது ஒவ்வொருவரும்‌ 
தங்கள்‌ ஓர விழிகளால்‌ கணிகரின்‌ இருப்பையே 
உணர்ந்து கொண்டிருந்தனர்‌. போர்‌ குறித்த 
சொல்லாடலும்‌ உணர்வுஅலைகளும்‌ கணிகரை 
அவர்களின்‌ சித்தங்களிலிருந்து முற்றாக உதிர்க்க 
வைத்தன. விழி உலாவும்‌ உயரத்திற்குக்‌ கீழாக எப்போதும்‌ 
அமர்ந்திருப்பதனாலேயே உள்ளங்களிலிருந் 
விலகிவிடும்‌ வாய்ப்பை பெற்றிருந்த கணிகர்‌ செவிகளை 
மட்டும்‌ அவ்வுரையாடலுக்கு அளித்து விழிகளை சுவர்‌ 
நோக்கி திருப்பியிருந்தார்‌. விழிகள்‌ ஈர்க்கும்‌ ஆற்றல்‌ 
கொண்டவை என்பதை அவர்‌ அறிந்திருந்தார்‌. 


கர்ணன்‌ சகுனியிடம்‌ “படைகள்‌ திரளத்‌ திரளத்தான்‌ நமது 
வல்லமை நமக்கு தெரிகிறது. பாரதவர்ஷத்தின்‌ ஆற்றல்‌ 


கொண்ட ஷத்ரியப்படையின்‌ பெரும்பகுதி நம்முடன்‌ 
உள்ளது” என்றான்‌. சகுனி படைத்திரள்‌ குறித்த 
எழுச்சியை பகிர்ந்துகொள்ளவில்லை என்னும்‌ உணர்வே 
அவனை அப்பேச்சை எடுக்கவைத்தது. கணிகர்‌ 
விழிசுருக்கி கர்ணனை நோக்க அப்பார்வையுணர்வைப்‌ 
பெற்று கர்ணன்‌ திடுக்கிட்டது போல அவரை 
நோக்கினான்‌. கணிகர்‌ புன்னகை புரிய அதுவரை 
தொகுத்துக்‌ கொண்ட அனைத்தும்‌ சிதறப்பெற்று கர்ணன்‌ 
விழிதிருப்பிக்‌ கொண்டான்‌. 


சகுனி “தாங்கள்‌ என்ன எண்ணுகிறர்கள்‌, கணிகரே?” 
என்றார்‌. அங்கிருந்த அனைவரும்‌ கணிகரின்‌ இருப்பை 
சிறு அதிர்வுடன்‌ உணர்ந்து அவரை திரும்பி நோக்கினர்‌. 
கணிகர்‌ மெல்லிய குரலில்‌ முனகி உடலைத்‌ திருப்பி 
“ஷத்ரியப்படைகள்‌ அங்கரின்‌ தலைமையில்‌ திரள 
ஒப்புவார்களா?” என்றார்‌. துரியோதனன்‌ திடுக்கிட்டு 
உடனே கடும்‌ சினம்கொண்டு தன்‌ இரு கைகளையும்‌ 
ஓங்கி கைப்பிடியில்‌ அடித்தபடி “ஏன்‌ ஒப்பமாட்டார்கள்‌? 
அவர்‌ இன்று அஸ்தினபுரியின்‌ பெரும்‌ படைத்தலைவர்‌. 
அதை அறிந்த பின்னரே அவர்கள்‌ இங்கு 
படைக்கூட்டுக்கு வந்திருக்கிறார்கள்‌” என்றான்‌. 


“அவர்கள்‌ அறிந்திருப்பார்கள்‌, ஒப்பியும்‌ இருப்பார்கள்‌. 
ஆனால்‌ அஸ்தினபுரியின்‌ வெற்றி என்பது தூய 
ஷத்ரியர்களின்‌ வெற்றியல்ல என்றொரு சொற்பரவலை 
இளைய யாதவரின்‌ ஒற்றர்கள்‌ உருவாக்கினார்கள்‌ 
என்றால்‌ பலர்‌ பின்னடையக்கூடும்‌” என்றார்‌ கணிகர்‌. 
“அர்ஜுனனுக்கு படை எதிர்‌ நிற்கும்‌ வல்லமை 
கொண்டவர்‌ அங்கர்‌ மட்டுமே என்றறியாத ஷத்ரியர்‌ 
எவர்‌?” என்றான்‌ ஜயத்ரதன்‌. கணிகர்‌ பறவைக்குரல்‌ 
போல மெல்ல நகைத்து “ஆம்‌, அறிவார்கள்‌. ஆனால்‌ 
அவ்வறிவு உள்ளத்தில்‌ நிலைப்பது. ஆழத்திலோ 
ஒவ்வொருவரும்‌ தாங்களும்‌ அர்ஜுனர்கள்தான்‌” 
என்றார்‌. 

சகுனி “நேரடியாகவே சொல்கிறேன்‌ மருகனே, நமது 
தரப்பில்‌ ஷத்ரியப்‌ பெருவீரர்களென நாம்‌ மூவர்‌ மட்டுமே 
உள்ளோம்‌. உன்னால்‌ படைநடத்த இயலாது. நானோ 
சூழ்கைகளை அமைப்பேனே ஒழிய களம்‌ நின்று போரிட 
வல்லவன்‌ அல்ல. ஜயத்ரதன்‌ இன்னும்‌ இளையோன்‌. 
இந்திரப்பிரஸ்தத்திற்கு நிகரான வில்லவன்‌ என்றால்‌ 
அங்கர்‌ மட்டுமே. எவ்வகையிலேனும்‌ அவரை பிற 
ஷத்ரியர்‌ ஏற்க முடியாதென்று ஆக்கினால்‌ நமது 
படைகள்‌ ஆற்றல்‌ இழக்கும்‌” என்றார்‌. 


கர்ணன்‌ “அவ்வகையில்‌ எத்தனையோ வஞ்சங்களை 
அவர்கள்‌ செய்யலாம்‌. அவற்றையெல்லாம்‌ எண்ணி 
முன்னரே உளம்‌ சோர்வதில்‌ என்ன பொருள்‌? அவை 
எழுகையில்‌ நிகர்‌ வஞ்சத்தை நாம்‌ செய்வோம்‌. அதுவே 
வீரர்களின்‌ வழி” என்றான்‌. கணிகர்‌ “அது அத்தனை 
எளிதல்ல, அங்கரே” என்றார்‌. கர்ணன்‌ சினம்‌ எழ, உடனே 
அதை வென்று மீசையை முறுக்கியபடி கணிகரை 
கூர்ந்து நோக்கினான்‌. “யாதவர்கள்‌ ஒரே வினாவை 
கேட்கக்கூடும்‌. இப்போர்‌ எதன்‌ பொருட்டு? செம்மை 
செய்தமைந்த நால்வேதத்தின்‌ பொருட்டு நாம்‌ நிற்கிறோம்‌ 
என்றால்‌ செதுக்கிக்‌ கூராக்கிய புதுவேதத்தின்‌ பொருட்டு 
அவர்கள்‌ நிற்கிறார்கள்‌. இதில்‌ அங்கர்‌ எங்கே நிற்கிறார்‌?” 
என்றார்‌ கணிகர்‌. 


கர்ணன்‌ “என்ன சொல்கிறீர்‌?” என்றான்‌. “நாகவேதத்தை 
காக்க உறுதி ஏற்றவர்‌ நீங்கள்‌ என்று இங்கொரு சொல்‌ 
உலவுகிறது” என்றார்‌ கணிகர்‌. கர்ணன்‌ “ஆம்‌. நான்‌ 
அவர்களுக்கொரு வாக்கு கொடுத்தேன்‌. அவர்களின்‌ 
குலம்‌ அழியாது காப்பேன்‌ என்று. அவர்களின்‌ 
வஞ்சத்திற்கு நிகர்‌ செய்வேன்‌ என்று” என்றான்‌. 


கணிகர்‌ “அங்கரே, அது ஓர்‌ எளிய வாக்கு அல்ல. இந்நிலம்‌ 
நாகர்களுக்குரியது. இங்கு முளைத்தெழுந்த சொற்களும்‌ 
அவர்களுக்குரியதே. அதில்‌ விளைந்த முதல்‌ கனியான 
வேதமும்‌ அவர்களுக்குரியதே. அவர்களை வென்று 
நின்றது நமது குலம்‌. மண்ணுக்கடியில்‌ நாகங்கள்‌ 
வாழ்கின்றன என்று சூதர்‌ பாடும்‌ தொல்கதை 
நேர்ப்பொருள்‌ மட்டும்‌ கொண்டதல்ல. நாடுகள்‌ நகரங்கள்‌ 
ஊர்கள்‌ குடிகள்‌ என்று பெருகியிருக்கும்‌ நம்‌ வாழ்வுக்கு 
அடியில்‌ என்றும்‌ இமையாத விழிகளுடன்‌ அவர்கள்‌ 
இருக்கிறார்கள்‌. அவர்கள்‌ தரப்பில்‌ வஞ்சமொன்றை 
ஏற்ற நீங்கள்‌ இவ்வேதத்தின்‌ காவலராக எப்படி களம்‌ 
நிற்க முடியும்‌?” என்றார்‌. 


துரியோதனன்‌ தன்‌ தொடையை அறைந்தபமடி உரக்க 
“களம்‌ நிற்பார்‌. இது எனது ஆணை! எனக்கு 
ஷத்ரியர்களின்‌ துணை தேவையில்லை. என்‌ துணைவர்‌ 
படை மட்டுமே போதும்‌ இந்திரப்பிரஸ்தத்தை வெல்ல” 
என்றான்‌. அமைதியாக “போதாது” என்றார்‌ சகுனி. 
துரியோதனன்‌ “என்ன சொல்கிறீர்கள்‌, மாதுலரே?” 
என்றான்‌. “நமது படைகள்‌ இந்திரப்பிரஸ்தத்தை வெல்ல 
போதுமானவை அல்ல. ஷத்ரியர்களின்‌ முழுமுற்றான 
ஆதரவின்றி நம்மால்‌ களம்‌ வெல்ல இயலாது. ஒருகால்‌ 
வெல்லக்கூடும்‌. ஆனால்‌ பேரழிவின்மீது மட்டுமே நமது 
குருதிக்கொடி எழும்‌. நம்மில்‌ வீரர்கள்‌ எஞ்சுவதும்‌ அரிது. 


அவ்வாறு வென்று ஒரு வேள்வியை நாம்‌ இங்கு 
செய்வோமென்றால்‌ மிகச்சில ஆண்டுகளிலேயே நம்மைச்‌ 
சூழ்ந்துள்ள நிஷாதர்களும்‌ அசுரர்களும்‌ நம்மை 
வெல்வார்கள்‌. நாம்‌ நம்முள்‌ போரிட்டு வலுகுன்றி 
இருக்கும்‌ தருணத்தைக்‌ காத்து இங்குள்ள அத்தனை 
மலைக்காடுகளிலும்‌ சினம்கொண்ட விழிகள்‌ 
நிறைந்திருக்கின்றன என்பதை மறக்க 
வேண்டியதில்லை” என்றார்‌ சகுனி. 


கணிகர்‌ “அவற்றில்‌ முதன்மையானவை நாகர்களின்‌ 
விழிகள்‌. நாகர்களுக்காக குருதி தொட்டு உறுதி கொடுத்த 
ஒரு வீரனை நாம்‌ நம்‌ தரப்பிலேயே கொண்டிருக்கிறோம்‌” 
என்றார்‌. கர்ணன்‌ எழுந்து சினத்துடன்‌ “உங்கள்‌ 
நோக்கமென்ன? படைப்புறப்பாடு முழுமை பெற்ற 
பின்னர்‌ இதை சொல்வதற்கு ஏன்‌ துணிகிறீர்கள்‌? என்‌ 
முதல்‌ கடப்பாடு அஸ்தினபுரி அரசரிடம்‌ மட்டுமே” 
என்றான்‌. “அவ்வண்ணமெனில்‌ இங்கு இவ்வவையில்‌ 
நாகர்களை துறப்பேன்‌ என்று உறுதி கொடுங்கள்‌” 
என்றார்‌. கர்ணன்‌ தளர்ந்து “அது ஒரு சிறுமைந்தனின்‌ 
தலை தொட்டு நான்‌ அளித்த சொல்‌” என்றான்‌. 


மெல்ல நகைத்து “இரு தெய்வங்களை உபாசனை செய்ய 
இயலாது, அங்கரே” என்றார்‌ கணிகர்‌. “இவ்வவையில்‌ 
அங்கர்‌ சொல்லட்டும்‌ நாகர்களை 
ஆதரிக்கப்போவதில்லை என்று. ஷத்ரியர்‌ 
கோருவார்களென்றால்‌ அச்சொல்லையே நாம்‌ பதிலாக 
அளிக்க முடியும்‌” என்றார்‌ சகுனி. 


உதடுகள்‌ துடிக்க விழிகள்‌ நீர்மை கொள்ள “இப்புவியில்‌ 
பிறிதெவரும்‌ எனக்கு முதன்மையானவரல்ல. இதுவே 
உங்கள்‌ கோரிக்கை என்றால்‌...” என்று கர்ணன்‌ கைநீட்ட 
அக்கையை துரியோதனன்‌ பற்றிக்‌ கொண்டான்‌. 
“இல்லை. மாதுலரே, எனது தோழர்‌ அவர்‌ கொடுத்த 
சொல்லில்‌ இருந்து ஒரு அணுவும்‌ 
பின்னடையப்போவதில்லை. வேண்டுமெனில்‌ 
அச்சொல்லுக்காக அஸ்தினபுரியை இழக்கவும்‌ நான்‌ 
சித்தமாக இருக்கிறேன்‌” என்றான்‌. “அரசே...” என்று 
கர்ணன்‌ உணர்வெழுச்சியுடன்‌ சொல்ல “போதும்‌, 
அமருங்கள்‌” என்று அவன்‌ தோள்தொட்டு பீடத்தில்‌ 
அமரவைத்தான்‌ துரியோதனன்‌. 


முகம்‌ உணர்வெழுச்சியால்‌ ததும்ப சகுனியிடம்‌ “என்‌ 
பொருட்டு இப்புவியையும்‌ மூன்றுதெய்வங்கள்‌ ஆளும்‌ 
அவ்விண்ணையும்‌ அங்கர்‌ துறப்பார்‌ என்று எனக்கு 
தெரியும்‌. அவர்‌ பொருட்டு அவையனைத்தையும்‌ நானும்‌ 


துறப்பேன்‌. அவர்‌ சொல்‌ நிற்கட்டும்‌” என்றான்‌. “நன்று, 
ஆனால்‌ அச்சொல்‌ நின்றால்‌ அஸ்தினபுரி எப்படி 
வேதங்களுக்கென வாளெடுத்து முன்‌ நிற்க முடியும்‌?” 
என்றார்‌ கணிகர்‌. “வேதங்களுக்கென 
வாளெடுக்கவில்லை. என்‌ விழைவுக்கென 
வாளெடுக்கிறேன்‌, என்‌ மண்ணுக்காக மட்டுமே குருதி 
சிந்தப்போகிறேன்‌” என்றான்‌ துரியோதனன்‌. “ஆம்‌, 
வெல்ல முடியாது போகும்‌. வீழ்கிறேன்‌. அழிகிறேன்‌. 
அதுவும்‌ விண்ணுலகேகும்‌ வழியே.” 


ஜயத்ரதன்‌ “இப்போது நாமே ஏன்‌ மிகையான 
உணர்வுகளை அடைய வேண்டும்‌? ஷத்ரியர்கள்‌ 
இவ்வினாக்களை இன்னும்‌ எழுப்பவில்லை” என்றான்‌. 
சகுனி “இப்போது அவர்கள்‌ எழுப்புவார்கள்‌ எனில்‌ நன்று. 
படையெழுந்து இந்திரப்பிரஸ்தம்‌ நெருங்கும்போது 
அவ்வினா எழுமென்றால்‌ சிறுமையையே ஈட்டித்தரும்‌” 
என்றார்‌. துரியோதனன்‌ கைதூக்கி “போதும்‌ சொல்லாடல்‌. 
நான்‌ முடிவெடுத்துவிட்டேன்‌. படைப்புறப்பாடு நாளை 
மறுநாள்‌ நிகழும்‌” என்றான்‌. 


சகுனி “இத்தருணத்தில்‌ படைப்புறப்பாடைவிட உகந்த 
வழியொன்றுண்டா என்று ஏன்‌ நாம்‌ எண்ணக்கூடாது?” 
என்றார்‌. துரியோதனன்‌ ஐயத்துடன்‌ கணிகரை நோக்க 
சகுனி “மருகனே, இன்று பிதாமகரின்‌ கோரிக்கையுடன்‌ 
விதுரர்‌ கணிகரை பார்க்க வந்தார்‌” என்றார்‌. 
“கணிகரையா?” என்றான்‌ துரியோதனன்‌. “ஆம்‌. உடன்‌ 
பிறந்தார்‌ பொருதிக்கொண்டு குருதி சிந்தலாகாது என்று 
கணிகரின்‌ கால்களை சென்னி சூடி பிதாமகர்‌ 
வேண்டியிருந்தார்‌.” 


துரியோதனன்‌ ஏளனத்துடன்‌ நகைத்து “ஆம்‌, 
நானறிவேன்‌. அவர்‌ அதைத்தான்‌ செய்வார்‌. அதன்‌ 
பொருட்டே அவரை முற்றிலும்‌ தவிர்த்தேன்‌. அவரோ 
எந்தையோ இனி எனக்கு ஆணையிடலாகாது. நான்‌ என்‌ 
இறுதித்‌ தளையையும்‌ அறுத்துவிட்டேன்‌” என்றான்‌. 
கணிகர்‌ “பிதாமகரின்‌ கோரிக்கை என்‌ முன்‌ வந்தபோது 
நான்‌ எண்ணியது ஒன்றே. அவர்‌ நம்‌ பொருட்டு 
படைநிற்கமாட்டார்‌” என்றார்‌. “ஆம்‌. நிற்கமாட்டார்‌. 
இந்திரப்பிரஸ்தத்திற்கு எதிராக அவர்‌ எப்படி 
வில்லெடுக்கமுடியும்‌? தன்‌ சிறுமைந்தரை 
கொன்றொழிப்பாரா என்ன?” என்றான்‌ கர்ணன்‌. 


“அவர்‌ வரவில்லையென்றால்‌ கிருபரும்‌ துரோணரும்‌ 
நமது பக்கம்‌ நிற்கமாட்டார்கள்‌” என்றார்‌ கணிகர்‌. 
“அவ்வெண்ணத்தை அடைந்ததுமே நான்‌ 


முடிவெடுத்துவிட்டேன்‌, குருதிசிந்தும்‌ போர்‌ நிகழ 
முடியாது. நிகழ்ந்தால்‌ வெல்வதரிது.” கர்ணன்‌ 
சினத்துடன்‌ “போரென்றால்‌ உங்களுக்கென்ன தெரியும்‌? 
பகடையாடுதல்‌ என்று எண்ணினீரா? வந்து பாருங்கள்‌, 
களத்தில்‌ பாண்டவர்‌ ஐவருக்கும்‌ யாதவர்‌ இருவருக்கும்‌ 
நானொருவனே நிகரென்று காட்டுகிறேன்‌” என்றான்‌. 


கணிகர்‌ ஏதோ சொல்ல வாயெடுக்க சகுனி அவரைத்‌ 
தடுத்து “மருகனே, மிகைச்சொற்களை இங்கு சொல்ல 
விழையவில்லை. அத்தருணத்தில்‌ கணிகர்‌ ஒரு 
முடிவெடுத்தார்‌. அதுவே நன்றென்று நானும்‌ 
உணருகிறேன்‌. நமக்குத்‌ தேவை வெற்றி. அது களத்தில்‌ 
குருதியில்தான்‌ நிகழவேண்டும்‌ என்று என்ன 
இருக்கிறது? குருதி சிந்தி நாம்‌ வென்றால்‌ அப்பழியைச்‌ 
சொல்லியே உனது முடியையும்‌ கோலையும்‌ ஏழு 
தலைமுறைக்காலம்‌ இழிவுபடுத்துவார்கள்‌” என்றார்‌. 


“பிறகென்ன செய்வது?” என்றான்‌ ஜயத்ரதன்‌. “பிதாமகர்‌ 
சென்று இந்திரப்பிரஸ்தத்தை நமக்கு கப்பம்‌ கட்டும்படி 
கோரப்போகிறாரா?” சகுனி “அது நிகழாது என்று 
நாமனைவரும்‌ அறிவோம்‌. ஏனெனில்‌ இது இளைய 
யாதவனின்‌ போர்‌” என்றார்‌. “கணிகர்‌ சொன்னது 
பிறிதொருவழி. நிகரிப்போர்‌.” 


“களிறாடலா?” என்றான்‌ கர்ணன்‌ புருவத்தை 
சுருக்கியபடி. “அல்ல. போர்‌ ஒரு பகடைக்களத்தில்‌ 
நிகழட்டும்‌” என்றார்‌ சகுனி. துரியோதனன்‌ திகைப்புடன்‌ 
“என்ன சொல்கிறீர்கள்‌, மாதுலரே?” என்றான்‌. “ஆம்‌, 
பகடைக்களம்தான்‌. இங்கு ஹஸ்தியின்‌ காலம்‌ முதலே 
பன்னிரு படைக்களம்‌ அமைந்திருந்தது. மாமன்னர்‌ 
பிரதீபரால்‌ அழிக்கப்படும்‌ வரை பாரதவர்ஷத்தின்‌ 
மன்னர்‌ அனைவரும்‌ வந்து ஆடியிருக்கிறார்கள்‌. 
இந்திரப்பிரஸ்தமும்‌ அஸ்தினபுரியும்‌ பகடைக்களத்தில்‌ 
நிற்கட்டும்‌. நம்‌ தரப்பில்‌ நான்‌ ஆடுகிறேன்‌. அவர்கள்‌ 
தரப்பில்‌ உகந்த ஒருவர்‌ வரட்டும்‌.” 


“களியாட்டு உரைக்கிறீர்களா, மாதுலரே? 
பகடையாட்டத்தில்‌ வென்று ராஜசூயம்‌ செய்வதா?” 
என்றான்‌ துரியோதனன்‌. “அதை நம்‌ கோரிக்கையாக நாம்‌ 
சொல்ல வேண்டியதில்லை. நம்‌ தாள்‌ பணிந்து பிதாமகர்‌ 
கோரியதனால்‌ நாம்‌ எடுத்த முடிவென்று சொல்வோம்‌. 
அதுவும்‌ நமது பெருந்தன்மைக்கொரு சான்றாகவே 
ஆகும்‌” என்றார்‌ சகுனி. தலையை அசைத்து “இல்லை. 
அது எனக்கு சிறுமையென்றே தோன்றுகிறது” என்றான்‌ 
துரியோதனன்‌. 


“மருகனே, நாம்‌ உறுதியாக வெல்ல வாய்ப்புள்ள போர்‌ 
இங்கு பன்னிரு படைக்களத்தில்‌ நிகழ்வதே. ஐயமின்றி 
சொல்வேன்‌. இப்பாரதவர்ஷத்தில்‌ என்னிடம்‌ பகடை 
கோக்கும்‌ திறனுடைய இருவரே உள்ளனர்‌. ஒருவர்‌ இங்கு 
அமர்ந்திருக்கும்‌ கணிகர்‌.” இடைமறித்து “பிறிதொருவன்‌ 
இளைய யாதவன்‌” என்றான்‌ கர்ணன்‌. “பகடையுடன்‌ 
அவன்‌ வந்து அமர்ந்தால்‌ நாம்‌ என்ன செய்வோம்‌?” 


“அவன்‌ வரமுடியாது” என்று சகுனி நகைத்தார்‌. “முடிசூடி 
அரசனென்று துவாரகையில்‌ அமர்ந்திருக்கும்‌ வரை 
இந்திரப்பிரஸ்தத்துக்காக அவன்‌ வந்து ஆட முடியாது. 
வருபவன்‌ யுதிஷ்டிரனின்‌ ஆணைக்கு 
கட்டுப்பட்டவனாகவே இருக்கமுடியும்‌.” “இதெல்லாம்‌ 
வீண்பேச்சு. பகடையில்‌ வென்று ராஜசூயம்‌ வேட்பதை 
என்னால்‌ ஏற்கவே முடியவில்லை. இழிவு!” என்றான்‌ 
துரியோதனன்‌. துச்சாதனன்‌ “ஆம்‌. மாதுலரே, அது உரிய 
வழி அல்ல” என்றான்‌. 


சகுனி சினத்துடன்‌ “இழிவென்று யார்‌ சொன்னது? உமது 
பெருந்தந்தையர்‌ ஆடிய ஆடல்‌ எப்படி இழிவாகும்‌? 
இழிவெனில்கூட உடன்‌ பிறந்தோரைக்‌ கொன்று 
முடிசூடுவதன்‌ பழி அதில்‌ இல்லை. இன்று இது 
இழிவெனத்‌ தெரிந்தாலும்கூட வென்று வேள்வி இயற்றிய 
பின்னர்‌ அது ஒரு இனிய விளையாட்டே என்று 
பாரதவர்ஷத்தின்‌ மக்கள்‌ முன்‌ நாம்‌ கதையமைத்துவிட 
முடியும்‌. ஒரு குடும்பத்தார்‌ அவர்களுக்குள்‌ மூத்தவர்‌ எவர்‌ 
என்று முடிவு செய்ய பெரியவர்‌ கூடிய அவையில்‌ 
விளையாட்டொன்றை நிகழ்த்துவதில்‌ இழிவென்ன 
உள்ளது?” என்றார்‌. 


ஜயத்ரதன்‌ “இன்று படைதிரண்டு நம்மை அடுத்துள்ள 
பெருங்குடி ஷத்ரியர்கள்‌ அதை ஏற்பார்களா?” என்றான்‌. 
“ஏற்பார்கள்‌. இவ்வண்ணம்‌ ஒரு திட்டமுள்ளது என்று 
சொல்லுங்கள்‌, பொய்யாக சினந்து பின்‌ மெல்ல 
ஒப்புவார்கள்‌” என்றார்‌ சகுனி. “ஏனெனில்‌ அவர்கள்‌ 
ஒவ்வொருவரும்‌ அஞ்சிக்‌ கொண்டிருப்பது போரையே. 
உறுதியாக வெல்லும்‌ போர்‌ மட்டுமே உவகைக்குரியது. 
நிகர்‌ ஆற்றல்கள்‌ இடையே நிகழும்‌ போர்‌ முற்றழிவையே 
எஞ்சச்‌ செய்யும்‌. அதை அறியாத ஷத்ரியர்‌ எவர்‌?” 


கணிகர்‌ மெல்ல கையை ஊன்றி “அத்துடன்‌ 
ஷத்ரியர்களுக்கு ஒன்று தெரியும்‌, சென்ற 
பலநூறாண்டுகளாக ஷத்ரியர்‌ எவரும்‌ சூத்திரர்களையும்‌ 
நிஷாதர்களையும்‌ அசுரர்களையும்‌ ஒற்றைப்‌ 
பெருங்களத்தில்‌ சந்தித்ததில்லை. அவர்களின்‌ 


உள்ளுறைந்த வல்லமை என்ன என்பது இதுவரைக்கும்‌ 
முட்டிப்பார்க்கப்படவில்லை” என்றார்‌. 


கர்ணன்‌ “ஆம்‌. அந்த மெல்லிய ஐயமும்‌ குழப்பமும்‌ 
ஷத்ரியர்களிடம்‌ இருப்பதை நான்‌ உணர்கிறேன்‌” 
என்றான்‌. “யார்‌ சொன்னது? என்ன சொல்கிறீர்‌, அங்கரே?” 
என்று உரக்க கூவினான்‌ துரியோதனன்‌. கர்ணன்‌ 
“ஷத்ரியர்‌ ஒவ்வொருவரும்‌ மிகையாக வஞ்சினம்‌ 
உரைக்கிறார்கள்‌. அதிலேயே அவர்களின்‌ 
தன்னம்பிக்கையின்மையும்‌ உட்கரந்த ஐயமும்‌ 
வெளிப்படுகிறது” என்றான்‌. 


“இப்போர்‌ எளிதில்‌ முடியப்போவதில்லை” என்றார்‌ சகுனி. 
“நாம்‌ அவர்களை வென்றால்கூட இந்திரப்பிரஸ்தத்தை 
கைவிட்டு விட்டு தருமன்‌ தன்‌ மணிமுடியுடனும்‌ 
கோலுடனும்‌ துவாரகைக்கு செல்லக்கூடும்‌. துவாரகை 
வரை படை கொண்டு சென்று அவனை வெல்லாமல்‌ 
அஸ்தினபுரியில்‌ ராஜசூயம்‌ நிகழ இயலாது.” 
உரத்தகுரலில்‌ “ஏன்‌ அங்கு செல்ல முடியாது? செல்வோம்‌” 
என்றான்‌ துரியோதனன்‌. “வஞ்சினம்‌ எளிது. இன்று 
கங்கை நிலத்தின்‌ எந்த அரசும்‌ பெரும்பாலை நிலத்தைக்‌ 
கடந்து துவாரகையை சென்றடைய முடியாது. 
துவாரகையின்‌ கடல்‌ வல்லமையை எதிர்‌ கொள்ளும்‌ 
ஆற்றல்‌ நம்மிடம்‌ இல்லை” என்றார்‌ சகுனி. 


துரியோதனன்‌ சலிப்புடன்‌ “போருக்கு முன்னரே தோல்வி 
குறித்த ஐயங்களை உருவாக்குகிறீர்கள்‌, மாதுலரே” 
என்றான்‌. “தோல்வி அணுகுகிறது என்று நான்‌ 
இப்போதும்‌ எண்ணவில்லை. வெற்றி எளிதல்ல என்றே 
சொல்ல விழைகிறேன்‌. எளிய வெற்றிக்கு ஒரு 
வழியிருக்கையில்‌ அதை ஏன்‌ நாம்‌ ஏற்கக்கூடாது?” 
என்றார்‌ சகுனி. 


துரியோதனன்‌ மறுத்துரைக்க கையை தூக்குவதற்குள்‌ 
கர்ணன்‌ “ஆம்‌, கணிகர்‌ சொன்னதை என்‌ உள்ளம்‌ 
இப்போது ஏற்கிறது” என்றான்‌. “என்ன சொல்கிறீர்கள்‌?” 
என்று துரியோதனன்‌ கூவ “சற்று பொறுங்கள்‌ அரசே, 
எனக்கும்‌ பகடையாட்டத்தைப்‌ பற்றி சொல்லப்பட்டதும்‌ 
பெருஞ்சினமே எழுந்தது. ஆனால்‌ ஒவ்வொன்றாக 
எண்ணி நோக்குகையில்‌ ஒரு போர்‌ உருவாக்கும்‌ அழிவை 
எளிதில்‌ கடந்து செல்லவும்‌ உறுதியான வெற்றி ஒன்றை 
அடைந்து நாம்‌ எண்ணியதை இயற்றவும்‌ பன்னிரு 
படைக்களமே உகந்ததென்று தோன்றுகிறது” என்றான்‌ 
கர்ணன்‌. 


துரியோதனன்‌ “இழிவு! அங்கரே, இத்தனை படைபயின்று 
கோள்பெருக்கி இறுதியில்‌ இவ்வண்ணமொரு 
சூதுக்களத்திலா நான்‌ நின்று வெல்ல வேண்டும்‌?” 
என்றான்‌. கர்ணன்‌ “நாம்‌ வெல்லும்‌ களங்கள்‌ பிறகு 
வரும்‌. இத்தருணத்தை கடந்து செல்ல இதுவே சிறந்த 
வழி” என்றபின்‌ திரும்பி “காந்தாரரே, பன்னிரு 
படைக்களம்‌ ஒருங்கட்டும்‌” என்றான்‌. துரியோதனன்‌ 
ஏதோ சொல்ல வாயெடுக்க “நான்‌ சொல்லியாகிவிட்டது. 
பகடைக்களத்தில்‌ நாம்‌ அவர்களை சந்திப்போம்‌” 
என்றான்‌. 


துரியோதனன்‌ சலிப்புடன்‌ தலையை அசைத்தபின்‌ 
எழுந்து மறுபக்கச்‌ சாளரத்தை அணுகி வெளியே நோக்கி 
நின்றான்‌. “பகடைக்களம்‌ அமைக!” என்றான்‌ கர்ணன்‌. 
புன்னகையுடன்‌ “நன்று” என்றார்‌ கணிகர்‌. துரியோதனன்‌ 
சினத்துடன்‌ விரைந்து வந்து குனிந்து தன்‌ சால்வையை 
எடுத்தபின்‌ காலடிகள்‌ ஓசையிட மந்தண 
அறையைவிட்டு வெளியே சென்றான்‌. துச்சாதனனும்‌ 
அவன்‌ பின்னால்‌ சென்றான்‌. 


சுபாகு அருகே வந்து “நம்‌ தந்தை ஏற்றுக்‌ கொள்வாரா?” 
என்றான்‌. சகுனி “எளிதில்‌ ஏற்றுக்‌ கொள்ளமாட்டார்‌. 
னால்‌ ஏற்கச்செய்ய முடியும்‌” என்றார்‌. கர்ணன்‌ எழுந்து 
த்தருணத்தில்‌ அரசரை தனித்துவிடலாகாது. நான்‌ 
செல்கிறேன்‌” என்றான்‌. கணிகர்‌ புன்னகையுடன்‌ “நன்றி 
அங்கரே, நான்‌ எண்ணியிருந்தது பிழையாக இல்லை” 
என்றார்‌. 


கர்ணன்‌ சீறித்திரும்பி “எதை எண்ணியிருந்தீர்‌?” 
என்றான்‌. “உம்மை நம்பியே உடன்பிறந்தோர்‌ போரை 
தவிர்க்க முடிவெடுத்தேன்‌” என்றார்‌. “ஏன்‌?” என்றான்‌ 
கர்ணன்‌ மேலும்‌ சினத்துடன்‌. கணிகர்‌ உரக்க நகைத்து 
“நீரும்‌ பீஷ்மரல்லவா?” என்றார்‌. மேலும்‌ ஒரு சொல்‌ இதழ்‌ 
வரை வந்து உடல்‌ ஒரு கணம்‌ தடுக்க கர்ணன்‌ தலையை 
அசைத்து அதை தவிர்த்து வெளியே சென்றான்‌. 

இரவெல்லாம்‌ கர்ணன்‌ துரியோதனனுடன்‌ அவனது 
மஞ்சத்தறையில்‌ துணையிருந்தான்‌. ஒருகணமும்‌ படுக்க 
முடியாது எழுந்து உலாவியும்‌, சாளரத்தினூடாக இருள்‌ 
நிறைந்த வானை நோக்கி பற்களை நெரித்து உறுமியும்‌, 
கைகளால்‌ தலையை தட்டிக்‌ கொண்டும்‌, 
பொருளெனத்திரளா சொற்களை கூவியபடி 
தூண்களையும்‌ சுவர்களையும்‌ கைகளால்‌ குத்தியும்‌ 
துரியோதனன்‌ கொந்தளித்துக்‌ கொண்டிருந்தான்‌. 
இரும்புருக்கை குளிரச்செய்வதுபோல படிப்படியாக 
அவனை மெல்ல கீழிறக்கிக்‌ கொண்டு வந்தான்‌ கர்ணன்‌. 


ஒரு போர்‌ அத்தருணத்தில்‌ எப்படி பேரழிவை 
கொண்டுவரக்கூடுமென்று சொன்னான்‌. “அரசே, 
இப்போரில்‌ நாம்‌ வெல்லலாம்‌. ஆனால்‌ வெற்றிக்குப்பின்‌ 
நம்‌ படைகளை இழந்து வலுக்குறைந்தபின்‌ ஒரு 
நிஷாதனிடம்‌ தோற்க நேர்ந்தால்‌ அது பேரிழிவை 
கொண்டு வராதா?” என்றான்‌. “இன்று நமது நோக்கம்‌ 
ராஜசூயம்‌ என்றால்‌ அது எவ்வகையில்‌ 
நிகழ்ந்தாலென்ன? வென்று முடிசூட்டி சக்ரவர்த்தியான 
பின்னர்‌ மேலும்‌ நம்‌ வலிமையை பெருக்கிக்‌ 
கொள்வோம்‌. பிறிதொரு சரியான தருணத்தில்‌ நாம்‌ படை 
சார்ந்த வெற்றியை அடையலாம்‌” என்றான்‌. 


சொல்லடுக்கிப்‌ பேசுவதைவிட உணர்த்த விரும்பிய 
கருத்துக்களை ஓரிரு சொற்றொடர்களில்‌ அமைத்து மீள 
மீளச்‌ சொல்வதே துரியோதனனிடம்‌ ஆழ்ந்த பதிவை 
உருவாக்கும்‌ என்பதை அவன்‌ அறிந்திருந்தான்‌. உள்ளம்‌ 
கொந்தளிக்கையில்‌ சலிக்காத உடலாற்றல்‌ கொள்பவன்‌ 
அவன்‌. உள்ளம்‌ சலிக்கையில்‌ அவன்‌ உடல்‌ குழைந்து 
துவண்டு விடுவதையும்‌ கர்ணன்‌ கண்டிருந்தான்‌. அவன்‌ 
ஆற்றலடங்கி அமைவதற்காக காத்திருந்தான்‌. 
முற்புலரியில்‌ மெல்ல குளிர்ந்து எடைமிக்க 
காலடிகளுடன்‌ முன்னும்‌ பின்னும்‌ நடந்து கொண்டிருந்த 
துரியோதனனின்‌ விழிகள்‌ துயில்‌ நாடி சரியத்தொடங்க 
அவன்‌ கால்கள்‌ மரத்தரையில்‌ உரசி தள்ளாடின. 


கர்ணன்‌ எழுந்து அவன்‌ கைகளைப்‌ பற்றியபோது 
காய்ச்சல்‌ கண்டவை போல வெம்மையும்‌ அதிர்வும்‌ 
கொண்டிருப்பதை உணர்ந்தான்‌. “படுத்துக்‌ 


கொள்ளுங்கள்‌, அரசே” என்றபோது சிறுகுழந்தையென 
வந்து மஞ்சத்தில்‌ படுத்தான்‌. அவன்‌ உடவில்‌ மூட்டுக்கள்‌ 
சொடுக்கொலி எழுப்பின. அவன்‌ இமைகள்‌ அந்தியில்‌ 
வாகையிலையடுக்குகள்‌ என சரிந்து மூடின. 
இமைப்படலத்திற்குள்‌ கருவிழிக்‌ குமிழி ஓடிக்கொண்டே 
இருந்தது. உதடுகள்‌ ஒலியென மாறாத சொற்களை 
உச்சரித்துக்‌ கொண்டிருந்தன. விரல்கள்‌ எதையோ பற்றி 
நெரித்துக்‌ கொண்டிருந்தன. 

மஞ்சத்தில்‌ அருகமர்ந்த கர்ணன்‌ அவன்‌ வலக்கையை 
தன்‌ கைகளுக்குள்‌ எடுத்துக்கொண்டு “ஆம்‌ அரசே, 
இதுவே இப்போதைக்கு உகந்த வழி. இதை கடந்து 
செல்வோம்‌. மாதுலர்‌ சகுனியும்‌ கணிகரும்‌ நமக்கு 
முன்னரே விரைந்தோடும்‌ சித்தம்‌ கொண்டவர்கள்‌. 
இத்தருணத்தை அவர்களுக்கு விட்டுக்கொடுப்போம்‌. 
அவர்கள்‌ இதை வென்று நமக்கு அளிக்கட்டும்‌. நமது 
வெற்றியை பிறிதொரு முறை அடைவோம்‌” என்றான்‌. 
மிகத்தொலைவிலென எங்கோ இருந்து துரியோதனன்‌ 
“ஆம்‌” என்று முனகினான்‌. 


“இது சிறுமை அல்ல. பீஷ்மருக்கும்‌ தங்கள்‌ தந்தைக்கும்‌ 
கனிந்து தாங்கள்‌ தங்கள்‌ வீரத்தையும்‌ நிமிர்வையும்‌ 
விட்டு சற்று இறங்கி வந்திருக்கிறீர்கள்‌ என்றே பொருள்‌. 
நாம்‌ இறுதியில்‌ வெல்வோம்‌. உடனே வெல்வதற்கான 
சிறுவழி இதுவென்றால்‌ இப்போதைக்கு இதுவே ஆகுக!” 
என்றான்‌ கர்ணன்‌. “ஆம்‌” என்றான்‌ துரியோதனன்‌. 
அவன்‌ மூச்சு சீரடையத்தொடங்கியது. “இன்று இது 
ஒன்றே வழி” என்றான்‌ கர்ணன்‌. உலர்ந்த உதடுகளைத்‌ 
திறந்து “ஆம்‌” என்று அவன்‌ முனகினான்‌. 


அவன்‌ கொந்தளிப்புகள்‌ அடங்க இருண்ட 
ஆழத்திலிருந்து விழிமின்னும்‌ தெய்வங்கள்‌ எழுந்து 
வருவதை கர்ணன்‌ உணர்ந்தான்‌. அவற்றிடமென தாழ்ந்த 
குரலில்‌ அவன்‌ சொன்னான்‌ “நமது வஞ்சம்‌ அழியாது. 
பாரதவர்ஷத்தின்‌ அனைத்து தலைகளையும்‌ 
அறுத்திட்டாலும்‌ அது பலிநிறைவு கொள்ளாது. ஆனால்‌ 
நமக்குத்‌ தேவை ஒரு முகம்‌ மட்டுமே. அதில்‌ எழும்‌ ஒரு 
துளி விழிநீர்‌ மட்டுமே. அதை வெல்வோம்‌. முற்றிலும்‌ 
வென்று கடந்து செல்வது வரை அமையமாட்டோம்‌.” 
“ஆம்‌” என்று துரியோதனனுக்குள்ளிருந்து அத்தெய்வம்‌ 
மறுமொழி சொன்னது. 


துரியோதனனின்‌ விரல்கள்‌ நாண்‌ தளர்ந்த சிறிய விற்கள்‌ 
போல ஒவ்வொன்றாக விடுபட்டன. சீரான மூச்சில்‌ அவன்‌ 
நெஞ்சுப்பலகைகள்‌ ஏறி இறங்கத்தொடங்கின. கர்ணன்‌ 


ஓசையின்றி எழுந்து அகன்று நின்று இடையில்‌ 
கைவைத்து நண்பனை நோக்கினான்‌. துரியோதனன்‌ 
நன்கு துயின்றுவிட்டான்‌ என்று உணர்ந்ததும்‌ மெல்ல 
குனிந்து குறுபீடத்தில்‌ இருந்து தன்‌ மேலாடையை எடுத்து 
அணிந்‌ ந்து வாயிலை நோக்கி சென்றான்‌. கதவில்‌ 
கைவைத்து மெல்ல திறக்க முயன்றதும்‌ பின்னால்‌ 
துரியோதனன்‌ முனகியது போல்‌ ஓலியெழுந்தது. அவன்‌ 
விழித்துக்‌ கொண்டானா என்று கர்ணன்‌ திரும்பிப்‌ 
பார்த்தான்‌. 


அதுவரை அவன்‌ கண்ட துரியோதனனுக்கு மாறாக 
தெய்வச்சிலைகளுக்குரிய அழகும்‌ அமைதியும்‌ கொண்ட 
முகத்துடன்‌ ஆழ்ந்து உறங்கிக்‌ கொண்டிருந்தவனை 
பார்த்தான்‌. அம்முகத்திலிருந்தும்‌ விரிந்த 
பெருந்தோள்களிலிருந்தும்‌ நோக்கை விலக்க 
முடியவில்லை. பகலெல்லாம்‌ தான்‌ நோக்கிக்‌ 
கொண்டிருந்தது அலைகளை மட்டுமே என்றும்‌ 
அப்போது அங்கிருப்பதே சுனை என்றும்‌ அவன்‌ 
எண்ணினான்‌. பெருமூச்சுடன்‌ கதவைத்‌ திறந்து 
வெளியே வந்து தாழ்‌ ஒலிக்காது மெல்ல சார்த்தினான்‌. 


பலகைப்பொருத்து இறுகும்‌ தருணத்தில்‌ உள்ளே “குருதி” 
என்றொரு சொல்‌ ஒலிக்கக்‌ கேட்டான்‌. 


மயிர்க்கால்கள்‌ ஒவ்வொன்றும்‌ சிலிர்த்து நிற்க, அச்சிறு 
இடைவெளி வழியாக உள்ளே பார்த்தான்‌. அதே 
தெய்வமுகத்துடன்‌ துரியோதனன்‌ துயின்று 
கொண்டிருந்தான்‌. அவ்வறைக்குள்‌ பிறிதெவரோ இருந்து 
சொன்ன சொல்லா அது? அல்லது தன்னுள்‌ இருந்த ஏதோ 
ஒன்று உரைத்த செவிமயக்கா? அச்சத்தில்‌ என சிலிர்த்து 
முனையில்‌ நின்ற உடலுடன்‌ அசையா விழிகளுடன்‌ 
கர்ணன்‌ நோக்கி நின்றான்‌. பின்பு உடல்‌ தளர்ந்து திரும்ப 
எண்ணிய கணம்‌ மீண்டும்‌ அச்சொல்‌ ஒலித்தது. “குருதி.” 
இம்முறை தெளிவாகவே அதை கேட்க முடிந்தது. அது 
எவருடைய குரல்‌ என்பதில்‌ எந்த ஐயமும்‌ 
இருக்கவில்லை. 

கர்ணன்‌ மீண்டும்‌ மந்தண அறைக்கு வந்தபோது அங்கு 
விதுரர்‌ அவனுக்காக காத்திருந்தார்‌. அவனைக்‌ 
கண்டதும்‌ எழுந்து அவர்‌ முகமன்‌ சொன்னபோதே என்ன 
நிகழ்ந்திருக்கும்‌ என்பதை கர்ணன்‌ உய்த்துணர்ந்து 
கொண்டான்‌. துச்சாதனன்‌ உரத்த குரலில்‌ “தந்தையார்‌ 
வடக்கிருந்து உயிர்‌ துறக்கப்‌ போவதாக 
அறிவித்திருக்கிறார்‌, அங்கரே” என்றபடி அவனை 


நோக்கி வந்தான்‌. “அவர்‌ வீண்‌ சொல்‌ சொல்வது இல்லை. 
அவரது உள உறுதி பெரும்‌ களிறுகளுக்குரியது.” 


கர்ணன்‌ திகைப்புடன்‌ விதுரரை நோக்கி திரும்ப அவர்‌ 
“ஆம்‌” என்று தலையசைத்தார்‌. அதுவரை உடலை 
இயக்கிய உளவிசை முற்றிலும்‌ வழிந்தோட கர்ணன்‌ 
தளர்ந்தான்‌. நான்கு அடிகள்‌ எடுத்து வைத்து பீடத்தை 
அணுகி அமர்வதற்குள்‌ உடலின்‌ பொருத்துக்கள்‌ 
அவிழ்ந்து உதிர்ந்துவிடுமோ என்று தோன்றியது. 
தலையை கையில்‌ தாங்கி எண்ணங்களற்று 
அமர்ந்திருந்தான்‌. விதுரர்‌ அவன்‌ முன்‌ அமர்ந்து 
“என்னால்‌ முடிந்தவரை விளக்க முயன்றேன்‌. அவரது 
உறுதி கற்கோட்டையைப்போல்‌ குறுக்கே நிற்கிறது. 
கடப்பது எளிதல்ல” என்றார்‌. 


துர்மதன்‌ ஆங்காரத்துடன்‌ “அவரிடம்‌ சொல்லுங்கள்‌, 
அவருடைய மைந்தர்‌ நூற்றுவரும்‌ அவருடன்‌ இல்லை 
என்று” என்றான்‌. விதுரர்‌ விழிநோக்கி புன்னகைத்து 
“உங்கள்‌ நூற்றுவரின்‌ கால்களால்‌ நிற்பவர்‌ அல்ல அவர்‌. 
இதுநாள்‌ வரை உங்கள்‌ நூற்றுவரையும்‌ தாங்கி நின்ற 
அடிமரம்‌ அது” என்றார்‌. துச்சலன்‌ மேலும்‌ சினத்துடன்‌ 
ஏதோ சொல்ல வாயெடுக்க கர்ணன்‌ கைதூக்கி அவனை 
அமரச்செய்தான்‌. 


“நான்‌ என்ன செய்வது, அமைச்சரே? நேற்றிரவு முழுக்க 
தெய்வங்களுக்கு நுண்சொல்லால்‌ ஆற்றலேற்றுவது 
போல்‌ அரசரின்‌ உள்ளத்திற்குள்‌ சொல்புகுத்தி 
பகடையாடுவதற்கு ஒப்புதலை பெற்றிருக்கிறேன்‌. 
அங்கிருந்து இங்கு வருவது வரை மட்டுமே அந்நிறைவு 
நீடித்திருக்கிறது” என்றான்‌. “அவர்‌ அதை இழிவென்று 
எண்ணுகிறார்‌. அவரது மூதந்தையின்‌ ஆணை அது” 
என்றார்‌ விதுரர்‌. 


“பகடையாடுவதை தவிர்த்தால்‌ போர்தான்‌ என்று 
சொல்லுங்கள்‌ தந்தையிடம்‌” என்றான்‌ சுபாகு. விதுரர்‌ 
“போர்‌ அல்லது பகடை எதுவானாலும்‌ உடன்‌ பிறந்தோர்‌ 
முட்டிக்‌ கொள்ளுதல்‌ ஆகாது என்று அவர்‌ எண்ணுகிறார்‌ 
அதைப்‌ பார்ப்பதைவிட உயிர்‌ துறப்பதே மேல்‌ என்று 
என்னிடம்‌ சொன்னார்‌” என்றார்‌. 


சுபாகு பற்களைக்கடித்து “இது அவரது எண்ணமல்ல. 
அவரது நிழலென அங்கிருக்கும்‌ விப்ரரின்‌ எண்ணம்‌. 
முதலில்‌ அந்த முதியவரை வெட்டி வீசவேண்டும்‌” 
என்றான்‌. விதுரர்‌ கசப்புடன்‌ சிரித்து “நீங்கள்‌ நூற்றுவரும்‌ 
பலமுறை உள ஆழத்தில்‌ அவரை கொன்றிருப்பீர்கள்‌ 


என்று நினைக்கிறேன்‌. விப்ரரை அழிக்காமல்‌ உங்களால்‌ 
பேரரசரை வெல்ல முடியாது” என்றார்‌. “என்ன வீண்‌ 
பேச்சு?” என்று கர்ணன்‌ கையசைத்தான்‌. “ஆவதென்ன 
என்று பார்ப்போம்‌.” 


விதுரர்‌ “மிகக்‌ குறைவான சொற்களில்‌ சொல்லப்படும்‌ 
முடிவுகளுக்கு எதிராக சொல்லாடுவது எவராலும்‌ 
இயலாது, அங்கரே. இனி பேரரசர்‌ ஒரு சொல்லேனும்‌ 
எடுப்பார்‌ என்று எனக்குத்‌ தோன்றவில்லை” என்றார்‌. 
“ஏன்‌?” என்று சுபாகு உரக்க கேட்டான்‌. “அவருக்கு 
என்னதான்‌ வேண்டும்‌? ஏன்‌ இந்த முரட்டு உறுதி?” விதுரர்‌ 
அமைதியாக “ஏனெனில்‌ அவர்‌ தந்தை” என்றார்‌. 


“தந்தையா? அப்படியென்றால்‌ அவருக்கு மைந்தராகிய 
நாங்கள்‌ என்ன பொருள்‌ அளிக்கிறோம்‌? மைந்தரை 
தளையிட்டு வீணர்களும்‌ கோழைகளும்‌ ஆக்கிவிட்டு 
அவர்‌ தந்தையென அமர்ந்திருப்பது எதற்காக? 
அமைச்சரே, பெருந்தந்தையென அவரை ஆக்குபவர்கள்‌ 
நாங்களே. நாங்கள்‌ ஈன்ற எங்கள்‌ மைந்தர்களே. தன்‌ 
குலமே தன்னை வெறுத்து ஒதுக்குகையில்‌ 
தந்தையென்று அமர்ந்திருக்கும்‌ அப்பீடத்திற்கு என்ன 
பொருள்‌ என்று அவர்‌ எண்ணியிருக்கமாட்டாரா?” 


துச்சாதனன்‌ “இது என்‌ ஆணை! நம்‌ நூற்றுவரில்‌ எவரும்‌ 
அவரைச்‌ சென்று பார்க்கலாகாது. நூற்றுவர்‌ மைந்தரில்‌ 
ஒரு குழவியேனும்‌ அவரருகே அணுகலாகாது” என்றான்‌. 
கர்ணன்‌ எழுந்து தன்‌ சால்வையை தோளிலிட்டுக்‌ 
கொண்டு “நான்‌ சென்று பார்க்கிறேன்‌” என்றான்‌. 
“மூத்தவரே...” என்றான்‌ துச்சாதனன்‌. கர்ணன்‌ “நான்‌ 
நூற்றுவரில்‌ ஒருவன்‌ அல்ல” என்றபின்‌ வெளியே 
நடந்தான்‌. 


விதுரர்‌ அவனுக்குப்‌ பின்னால்‌ வந்தபடி “அதனால்‌ ஏதும்‌ 
பயனில்லை, அங்கரே. அவர்‌ கரும்பாறையைப்போல்‌ 
இறுகிவிட்டார்‌” என்றார்‌. கர்ணன்‌ தலை குனிந்து ஒரு 
கையால்‌ மீசையை நீவியபடி நடக்க விதுரர்‌ விரைந்து 
அடிவைத்து அவனுக்குப்‌ பின்னால்‌ வந்து “இன்றுகாலை 
காந்தாரத்து அரசியரும்‌ சிந்து நாட்டரசியும்‌ சென்று அவர்‌ 
முன்‌ அமர்ந்து மன்றாடினார்கள்‌. எச்சொல்லேனும்‌ 
அவருக்குள்‌ கடக்கும்‌ என்றால்‌ அது அவர்களின்‌ 
சொல்லே. அவையும்‌ வழிகாணாது பயனற்றன?” என்றார்‌. 


கர்ணன்‌ முற்றத்துப்‌ படிகளில்‌ இறங்க விதுரர்‌ 
மூச்சிரைத்து நின்றுவிட்டார்‌. அவருக்குப்‌ பின்னால்‌ வந்த 
துச்சாதனன்‌ “நம்மை புறக்கணிப்பவர்களிடம்‌ ஏன்‌ தலை 


தாழ்த்தவேண்டும்‌? மைந்தருக்கு தந்தையுடன்‌ 
கடமையுண்டு. தந்தைக்கு மைந்தருடனும்‌ கடமைகள்‌ 
உண்டு” என்றான்‌. துச்சலன்‌ “அங்கரே, உறுதிபட ஒன்றை 
அவர்‌ செவியிலிட்டு வாருங்கள்‌. நாங்கள்‌ எங்கள்‌ 
மூத்தவரின்‌ நிழல்கள்‌ மட்டுமே. இப்பிறப்பில்‌ தந்தையரோ 
மூதாதையரோ தெய்வங்களோ எங்களுக்கில்லை” 
என்றான்‌. 


கர்ணன்‌ தேரில்‌ ஏறி அமர்ந்ததும்‌ “புஷ்பகோஷ்டத்துக்கு” 
என்றபின்‌ கண்களை மூடிக்கொண்டான்‌. 
தேர்ச்சகடங்களின்‌ ஒலி தனது குருதிக்‌ குமிழிகளை 
அதிரவைப்பதை விழிகளுக்குள்‌ உணர்ந்தான்‌. 
தடைக்கட்டை சகடங்களின்‌ மேல்‌ அழுந்தி கூச்சலிட தேர்‌ 
நின்றபோது அதை ஒரு அடியென தன்‌ பின்‌ தலையில்‌ 
உணர்ந்தான்‌. “அரசே, புஷ்பகோஷ்டம்‌” என்று பாகன்‌ 
சொன்னதும்‌ எழுந்து படிகளில்‌ கால்வைத்திறங்கி 
நின்றபோது பழமையான தூண்களும்‌ முரசுப்‌ பரப்பென 
கால்பட்டுத்‌ தேய்ந்த படிகளும்‌ கொண்ட அந்த மாளிகை 
முற்றிலும்‌ அயலாகத்‌ தெரிந்தது. 


அவனுக்கு எப்போதும்‌ மிக அணுக்கமாக இருந்தது அது. 
இக்கட்டுகளில்‌, சோர்வுகளில்‌ இயல்பாகவே நெஞ்சில்‌ 
கோயிலென எழுவது. அதனுள்‌ வாழ்ந்த தெய்வம்‌ 
கல்லென மாறியதும்‌ அதுவும்‌ கற்குவியலென 
மாறிவிட்டது. திரும்பிச்‌ சென்றுவிடவேண்டுமென்ற 
உணர்வை அடைந்தான்‌. அங்கு வந்ததனால்‌ எந்தப்‌ 
பொருளும்‌ இல்லை என்று தோன்றியது. 
அவ்வெண்ணத்தை உள்ளத்தால்‌ உந்திக்‌ கடந்து 
படிகளில்‌ ஏறி இடைநாழியில்‌ நடந்தான்‌. 


அவன்‌ அங்கே குண்டாசியை எதிர்பார்த்தான்‌. 
இடைநாழியில்‌ ஒரு தூணருகே குண்டாசி 
நின்றிருப்பதைக்‌ கண்டதும்‌ கால்கள்‌ விரைவு 
குறைந்தன. குண்டாசி அவனைக்‌ கண்டதும்‌ கள்மயக்கு 
கொண்டவர்களுக்குரியவகையில்‌ அவனை நோக்கி 
கைசுட்டினான்‌. “அங்கரே, நீர்‌ வருவீர்‌ என நான்‌ 
நினைக்கவில்லை” என்றான்‌. அவன்‌ முன்வாயின்‌ 
பற்களனைத்தும்‌ உதிர்ந்திருந்தமையால்‌ முகமே 
சிறுத்திருந்தது. மூக்கு வாயின்‌ மேல்‌ வளைந்திருந்தது. 
கழுத்தில்‌ இரு நரம்புகள்‌ புடைத்து நிற்க மெல்ல 
நடுங்கியபடி சிரித்து “வேதம்காக்க எழுந்த சூதன்மகன்‌! 
நன்று!” என்றான்‌. 


“வருகிறாயா?” என்றான்‌ கர்ணன்‌. “எங்கே? கிழவரைப்‌ 
பார்க்கவா?” என்றான்‌ குண்டாசி. கர்ணன்‌ “ஆம்‌, வா...” 


என்றான்‌. “நூற்றுவரில்‌ எவரும்‌ கிழவரைப்‌ 
பார்க்கக்கூடாதென்ற ஆணை சற்றுமுன்னரே வந்தது. 
உடனே சென்று பார்க்கவேண்டுமென நினைத்தேன்‌. 
ஆனால்‌ உடனே வேண்டியதில்லை என்று தோன்றியது. 
என்னை ஆணையிட்டு நிறுத்த அஸ்தினபுரியின்‌ 
அரசனுக்கும்‌ அவனைச்‌ சூழ்ந்து பறக்கும்‌ நூறு 
வெளவால்களுக்கும்‌ உரிமை இல்லை. ஆனால்‌ அதற்காக 
இந்தக்‌ குருட்டுக்‌ கிழவருக்கு அவர்‌ தன்மைந்தர்கள்‌ 
நூற்றுவராலும்‌ புறக்கணிக்கப்பட்டார்‌ என்னும்‌ 
தண்டனை கிடைப்பதை ஏன்‌ நான்‌ மறுக்கவேண்டும்‌?” 


தொண்டைமுழை ஏறியிறங்க அவன்‌ சிரித்தான்‌. 
“மைந்தரில்‌ ஒருவன்‌ வந்தாலும்‌ அவர்‌ உள்ளம்‌ 
நிறைவடையும்‌ என்று தோன்றியது. ஆகவே 
நின்றுவிட்டேன்‌.” குழிந்த கன்னங்கள்‌ அதிர கருகிய 
குழிகளுக்குள்‌ குருதிபடிந்த சளி போன்ற விழிகள்‌ உருள 
அவன்‌ நகைத்தான்‌. “அதுவே அவர்‌ ஊழ்‌ என்றால்‌ அந்த 
ஊழாகி நிற்பதல்லவா என்‌ பொறுப்பு? என்‌ கடமையைச்‌ 
செய்ய முடிவெடுத்தேன்‌.” கர்ணன்‌ “யுயுத்ஸு 
அங்கிருப்பான்‌” என்றான்‌. “இருக்கட்டும்‌. இந்தப்‌ 
பெருநகரின்‌ கொடிவழி ஆற்றிய குருதிப்பழி முழுக்க 
அவன்‌ தோள்களில்‌ அல்லவா ஏறியமரப்போகிறது? 
ஷத்ரியனின்‌ அழுக்கை சூத்திரன்‌ சுமக்கட்டும்‌” என்றான்‌ 
குண்டாசி. 


கர்ணன்‌ அவனை கடந்து சென்றான்‌. “சினம்‌ 
கொள்ளவேண்டாம்‌, அங்கரே. நீங்கள்தான்‌ ஷத்ரியராக 

கிவிட்டீர்களே” என்றபடி குண்டாசி நடந்துவந்தான்‌. 
“விழியற்றவரை நான்‌ வெறுக்கிறேன்‌ என்று 
நினைக்காதீர்கள்‌. அவரது விழியின்மையையே 
வெறுக்கிறேன்‌. எத்தனை தேர்ச்சியுடன்‌ அவர்‌ தான்‌ 
விழையாதவற்றை நோக்கி விழியிலாதாகிறார்‌...!” 
கர்ணன்‌ நின்று திரும்பி நோக்கி “என்ன சொல்கிறாய்‌?” 
என்றான்‌. “ஆ! விழியின்மை எனும்‌ தற்காப்பு இல்லாத 
மானுடர்‌ எவர்‌? அங்கரும்‌ விழிமூடக்‌ கற்றவர்‌ அல்லவா?” 
என்றான்‌ குண்டாசி. 


“விலகு, களிமகனே” என்றான்‌ கர்ணன்‌. “இதுநாள்வரை 
குருகுலத்தின்‌ பெருங்களிமகன்‌ என்னும்‌ 
புகழுடனிருந்தேன்‌. இன்று அரசன்‌ என்னை 
கடந்துசென்றுவிட்டான்‌” என்றான்‌ குண்டாசி. 
“என்னைப்போல அவன்‌ குடித்துவிட்டு உண்மைகளை 
சொல்வதில்லை. உண்மையை எதிர்கொள்பவர்களை 
குடி கோமாளிகளாக ஆக்குகிறது. அவர்களை 
கரைத்தழிக்கிறது. உண்மையை விழுங்குபவர்களை அது 


எரித்தழிக்கிறது...” அவன்‌ கைநீட்டி “இவ்விரைவில்‌ 
சென்றால்‌ அஸ்தினபுரியின்‌ அரசருக்கு விண்‌ 
துணையாக இன்னொரு களிமகனாகிய நானே 
செல்லவேண்டியிருக்கும்‌” என்றான்‌. 


கர்ணன்‌ அவன்‌ சொற்களைக்‌ கேட்டபடி 
நடந்துசென்றான்‌. “கிழவர்‌ இந்நாள்‌ வரை 
அனைத்தையும்‌ பிறர்மேல்‌ ஏவி தன்னை 
காத்துக்கொண்டவர்‌, அங்கரே. இன்று ஏவியவை 
அனைத்தும்‌ எதிர்மீண்டு அவர்மேல்‌ பாய்கின்றன. அவர்‌ 
உண்ணாநோன்பிருந்து உயிர்துறப்பதில்‌ அழகிய ஒருமை 
உள்ளது. விழியிழந்தவருடன்‌ போரிட எவர்‌ விழைவார்‌? 
ஆகவே அவருக்கு கதையாலோ கைச்சுருளாலோ 
இறப்பில்லை. பசி விழிநோக்கா பெரும்பகை. அது 
அவரைக்‌ கொல்லும்‌ என்றால்‌ அஸ்தினபுரிக்கு 
இன்னொரு மூதாதைதெய்வம்‌ கிடைப்பார்‌.” 


கர்ணன்‌ பின்னால்‌ குண்டாசியின்‌ குரலை 
கேட்டுக்கொண்டே சென்றான்‌. “இந்த மூதாதை 
தெய்வத்திற்கு நாம்‌ எப்படி சிலை வைக்கவேண்டும்‌ 
தெரியுமா? ஓர்‌ ஆமைவடிவில்‌. ஐந்தும்‌ உள்ளிழுத்து 
அமைந்த பெரும்‌ கடலாமை. முட்டைகளைப்‌ 
போட்டுவிட்டு திரும்பாமல்‌ சென்றுவிடும்‌ பெருந்தந்தை.” 
குண்டாசியின்‌ குரல்‌ அவனுள்‌ இருந்து என 
கேட்டுக்கொண்டே இருந்தது. “வணங்குபவரை 
பொருட்படுத்தா தகுதியாலேயே அவர்‌ தெய்வமென 
ஆகிவிட்டார்‌...” 

கர்ணன்‌ தனது காலடியோசையை கேட்டபடி சென்று 
இசைக்கூடத்தின்‌ வாயிலை அடைந்தான்‌. அங்கு 
நின்றிருந்த காவலர்‌ தலைவணங்கி “எவரையும்‌ உள்ளே 
விடவேண்டாம்‌ என்று ஆணை உள்ளது, அரசே” 
என்றான்‌. “நான்‌ உள்ளே செல்லவேண்டும்‌, விலகு” 
என்று சொல்லி அவன்‌ தோளில்‌ கைவைத்து விலக்கி 
கதவைத்‌ திறந்து உள்ளே சென்றான்‌. இயல்பாகவே 
விப்ரர்‌ அமர்ந்திருக்கும்‌ குறுபீடத்தை நோக்கி திரும்பி 
அங்கு அவரது இல்லாமையைக்‌ கண்டு சிறு அதிர்வை 
அடைந்தான்‌. 


பாதக்குறடுகளை விலக்கி மரவுரி இட்ட மெத்தைமேல்‌ 
இரை நோக்கிச்‌ செல்லும்‌ புலிபோல்‌ காலெடுத்துவைத்து 
நடந்தான்‌. இசைக்கூடத்தின்‌ மையத்திலிருந்த சுனை 
காலையொளி பட்டு நீலச்சுடர்‌ எரியும்‌ பேரகல்‌ போல்‌ 


ஒளிகொண்டிருந்தது. அவ்வொளியின்‌ அலையில்‌ 
சூழ்ந்திருந்த தூண்கள்‌ நெளிந்தன. ஓசைமுழுமைக்காக 
அங்கே தேக்கப்பட்டிருந்த அமைதி நெடுநேரமாக 
கலைக்கப்படாமையால்‌ குளிர்ந்து நீர்மை கொண்டு 
பெருகியிருந்தது. 


நடுவே தரையில்‌ விரிக்கப்பட்ட தர்ப்பைப்புல்‌ 
அடுக்கின்மீது கால்‌ மடித்து அமர்ந்து மடியில்‌ கைகோத்து 
சற்றே தலைதூக்கி தன்னுள்‌ மூழ்கி இருந்த 
திருதராஷ்டிரரை அவன்‌ முதலில்‌ கண்டான்‌. அவரது 
இமைகள்‌ மூடியிருக்க உள்ளே கருவிழிகள்‌ ஓடின. 
அருகே வலப்பக்கம்‌ விப்ரர்‌ நாய்போல உடலைச்‌ சுருட்டி 
படுத்திருந்தார்‌. 

சற்று அப்பால்‌ தரையில்‌ பதினொரு காந்தாரியரும்‌ 
துச்சளையும்‌ அமர்ந்திருந்தனர்‌. அசைவின்மை 
திரைச்சீலை ஓவியமென அவர்களை ஆக்கியது. 
கர்ணனைக்‌ கண்டதும்‌ அப்பால்‌ தூண்சாய்ந்து 
நின்றிருந்த சஞ்சயன்‌ அருகே வந்து கைகூப்பி முறைமை 
வணக்கம்‌ செய்தான்‌. தலையசைத்து அதை ஏற்றபின்‌ 
தாழ்ந்த குரலில்‌ “உண்ணாநோன்பென்று அறிந்தேன்‌” 
என்றான்‌. அவன்‌ “ஆம்‌” என்றான்‌. “நீரும்‌ அருந்த 
மறுக்கிறார்‌. ஏனென்பதை விதுரரிடம்‌ சொல்லிவிட்டேன்‌ 
என்றார்‌.” 


கர்ணன்‌ சென்று திருதராஷ்டிரரின்‌ முன்‌ குனிந்து அவரது 
மடித்தமைத்த வலக்கால்‌ கட்டை விரலைத்‌ தொட்டு 
சென்னி சூடிவிட்டு அவர்‌ முன்‌ அமர்ந்தான்‌. அவன்‌ 
வந்ததை அவர்‌ அறிந்தது உடலில்‌ பரவிய மெய்ப்பில்‌ 
தெரிந்தது. “தங்கள்‌ கால்களை சென்னி சூடுகிறேன்‌, 
தந்தையே” என்றான்‌ கர்ணன்‌. அவரது விழிக்குழிகள்‌ 
மட்டும்‌ அசைந்து கொண்டிருந்தன. 


“தங்கள்‌ ஆணையை விதுரர்‌ சொன்னார்‌. நான்‌ தங்கள்‌ 
மைந்தன்‌. ஆனால்‌ தங்கள்‌ மைந்தனுக்கு முற்றிலும்‌ கடன்‌ 
பட்டவன்‌. இப்பிறவியில்‌ அவரது விழைவன்றி பிறிது 
எதுவும்‌ எனக்கு முதன்மையானதல்ல. தாங்களேகூட” 
என்றான்‌. உறுதியான குரலில்‌ “அவர்‌ பொருட்டு இங்கு 
பேசவந்துள்ளேன்‌” என்று தொடர்ந்தான்‌. 


திருதராஷ்டிரரின்‌ முதிர்ந்து ஒட்டிய உதடுகள்‌ மெல்ல 
பிரியும்‌ ஓலியைக்கூட கேட்க முடிந்தது. “நேற்று மாலை 
காந்தார இளவரசரும்‌ கணிகரும்‌ அரசரைக்‌ காண 
வந்தனர்‌. போரை தவிர்க்கும்படி பீஷ்மபிதாமகரின்‌ 
ஆணையை ஏற்று கணிகர்‌ வகுத்த மாற்றுத்‌ திட்டமே 


இப்பகடைக்களம்‌ என்றனர்‌. இதற்கு அஸ்தினபுரியில்‌ 
முன்‌ மரபு உள்ளது. பகடை ஆடுதல்‌ என்பது தீங்கென்று 
நூல்கள்‌ கூறுகின்றன என்பது உண்மை. ஆனால்‌ 
போரெனும்‌ பெருந்தீங்கை தவிர்ப்பதற்கு பிறிதொரு 
வழியில்லை என்றனர்‌.” 


“தங்கள்‌ மைந்தர்‌ ஏற்கவில்லை. பகடைபோல்‌ 
இழிவில்லை என்று கொதித்தார்‌. நேற்றிரவு முழுக்க 
தங்கள்‌ மைந்தரின்‌ அருகமர்ந்து போரிலிருந்து அவரை 
விலக்கி பகடைக்களத்தை ஏற்க வைத்துள்ளேன்‌. 
உடன்பிறந்தார்‌ குருதியை தவிர்க்க உகந்த வழியென்றே 
நானும்‌ அதை எண்ணுகிறேன்‌” என கர்ணன்‌ 
தொடர்ந்தான்‌. “ஆனால்‌ இன்று பகடைக்களத்துக்கு 
தங்கள்‌ எதிர்ப்பை அறியநேர்ந்தபோது என்ன 
செய்வதென்று அறியாது நின்றிருக்கிறேன்‌.” 


“மீண்டும்‌ அரசரின்‌ உள்ளம்‌ போர்‌ நோக்கி சென்றால்‌ 
அதைத்‌ தடுக்க எவராலும்‌ இயலாது. இம்மண்ணில்‌ 
உடன்பிறந்தார்‌ குருதியொழுகாமல்‌ இருக்க ஒரே வழி 
பன்னிரு பகடைக்களம்‌ மட்டுமே. ஏற்றருளுங்கள்‌” 
என்றான்‌. 


திருதராஷ்டிரரின்‌ முகத்தில்‌ எவ்வுணர்வும்‌ தென்படாமை 
கண்டு “அரசே, தாங்கள்‌ தந்தை மட்டுமல்ல, பேரரசரும்‌ 
கூட. தங்கள்‌ மைந்தருக்கு மட்டுமல்ல இந்நகரின்‌ 
அத்தனை மக்களுக்கும்‌ தந்தையானவர்‌. ஒரு பெரும்‌ 
போர்க்களம்‌ எழுமென்றால்‌ அதில்‌ இறந்து வீழும்‌ 
ஒவ்வொருவருக்கும்‌ நீர்ப்பலி அளிக்கப்படுகையில்‌ 
மூதாதையர்‌ நிரைக்கு நிகராக உங்கள்‌ பெயரும்‌ 
சொல்லப்படும்‌ என்று அறிவீர்கள்‌. தங்கள்‌ மைந்தரை 
மட்டுமல்ல இந்நகரின்‌ படைவீரர்‌ அனைவரையும்‌ 
கருத்தில்‌ கொண்டு முடிவெடுங்கள்‌. போர்‌ 
தவிர்க்கப்படுவதற்கு ஒரே வழி பகடைக்களம்‌ மட்டுமே” 
என்றான்‌. 


மதம்‌ கொண்டு நின்றிருக்கும்‌ களிறு ஆணைகளை 
புரிந்து கொள்ளாது என்று கண்டிருந்தான்‌ கர்ணன்‌. தன்‌ 
மொழியே அவர்‌ சித்தத்தை அடையவில்லை என்று 
தோன்றியது. “தந்தையே, பெருந்தந்தையென்று தாங்கள்‌ 
இங்கமர்ந்திருப்பதும்‌ உங்கள்‌ குருதியிலிருந்து பெற்றுப்‌ 
பெருகிய மைந்தராலேயே. அவர்களில்‌ ஒருவர்கூட இன்று 
தங்களுடன்‌ இல்லை. முற்றிலும்‌ தனித்து தாங்கள்‌ 
அடைவதுதான்‌ என்ன?” என்றான்‌. 


அவர்‌ அசைவற்றிருப்பதை நெடுநேரம்‌ நோக்கிக்‌ 


கொண்டிருந்தான்‌. பின்னர்‌ நீள்மூச்சுடன்‌ “என்‌ 
சொற்களை சொல்லிவிட்டுச்‌ செல்லவேண்டும்‌ என்றே 
வந்தேன்‌. தங்கள்‌ முடிவால்‌ உடன்பிறந்தார்‌ கொலைக்கு 
கூடுதலாக தந்தைக்கொலை செய்தாரென்ற 
பெரும்பழியையும்‌ தங்கள்‌ மைந்தர்‌ மேல்‌ சூட்டிவிட்டு 
செல்கிறீர்கள்‌. இத்தவத்தின்‌ விளைவென்பது அது 
மட்டுமே” என்றபின்‌ எழுந்து மீண்டும்‌ அவர்‌ கால்‌ தொட்டு 
சென்னி சூடி வெளியே நடந்தான்‌. 


இடைநாழியில்‌ வீசிய காற்றில்‌ உடலை உணர்ந்தபோது 
கர்ணன்‌ விழி இலாதாக்கும்‌ இருளிலிருந்து ஒளிக்கு 
வந்ததுபோல்‌ உணர்ந்தான்‌. எழுமூச்சுவிட்டு 
மேலாடையை சீரமைத்து திரும்பியபோது கனகரும்‌ 
மருத்துவர்‌ கூர்மரும்‌ அவனுக்காக காத்து 
நின்றிருந்தனர்‌. கனகர்‌ தலைவணங்கி அவனை அணுகி 
“நேற்று மாலை மூவந்தி வேளையில்‌ அமர்ந்தார்‌. 
இத்தருணம்‌ வரை உணவோ நீரோ அருந்தவில்லை. ஐந்து 
நாழிகை வேளைக்கு மேலாக அவர்‌ எதுவும்‌ அருந்தாமல்‌ 
இருந்ததே இல்லை” என்றார்‌. 


“அரசியர்‌?” என்று அவன்‌ கேட்டான்‌. “அவர்களும்‌ 
உணவருந்தவில்லை. இன்று காலைதான்‌ அவர்களுக்கு 
அரசர்‌ வடக்கிருக்கும்‌ செய்தி தெரிந்தது. அனைவரும்‌ 
வந்து அருகமர்ந்துகொண்டனர்‌” என்றார்‌ கனகர்‌. “பேரரசி 
என்ன சொன்னார்‌?” என்றான்‌. “அவர்‌ பேரரசரின்‌ 
கால்களைத்‌ தொட்டு சென்னிசூடி வாழ்வெனினும்‌ 
நீப்பெனினும்‌ இறப்பெனினும்‌ உடனுறைதல்‌ எங்கள்‌ 
கடன்‌ என்று மட்டும்‌ சொல்லி இடப்பக்கமாக சென்று 
அமர்ந்தார்‌. அவர்‌ தங்கையரும்‌ சூழ்ந்து அமர்ந்து 
கொண்டனர்‌. பின்பு ஒரு சொல்லும்‌ அவர்கள்‌ 
சொல்லவில்லை” என்றார்‌. 


“ஆனால்‌ சிந்து நாட்டரசி தந்தையிடம்‌ பேசினார்‌” என்று 
மருத்துவர்‌ சொன்னார்‌. “அப்போது நான்‌ உடனிருந்தேன்‌. 
தன்‌ தமையர்களை பழிசூழ்ந்தவர்களாக்க வேண்டாம்‌ 
என்றும்‌, அவர்கள்‌ தங்கள்‌ தந்தையிடமிருந்தே 
உளஉறுதியை பெற்றுக்கொண்டவர்கள்‌ என்பதால்‌ 
ஒருபோதும்‌ இறங்கிவரப்போவதில்லை என்றும்‌ 
சொன்னார்‌. எச்சொல்லும்‌ அரசரை 
சென்றடையவில்லை.” 


கர்ணன்‌ “அவர்‌ உடல்நிலை என்ன?” என்றான்‌. 
“பேரரசரின்‌ உடல்நிலை நன்றாகவே உள்ளது. நிகரற்ற 
ஆற்றல்‌ கொண்டவர்‌ என்பதால்‌ இருபது நாட்கள்‌ 
வரைக்கும்‌ கூட உணவோ நீரோ இன்றி அவர்‌ நலமாக 


இருப்பார்‌. ஆனால்‌ விப்ரர்‌ இன்னும்‌ இருநாட்கள்‌ கூட 
உணவின்றி இருக்க முடியாது” என்றார்‌. “ஆம்‌, இப்போதே 
மிகவும்‌ சோர்ந்திருக்கிறார்‌” என்றான்‌ கர்ணன்‌. “அவர்‌ 
உடவில்‌ நெடுநாட்களுக்கு முன்னரே நீர்வற்றத்‌ 
தொடங்கிவிட்டது. மிகக்குறைவாகவே உணவு அருந்திக்‌ 
கொண்டிருந்தார்‌. இன்று காலை அவர்‌ நாடியை 
பற்றினேன்‌. வீணைநரம்பென அதிர்ந்து 
கொண்டிருக்கிறது” என்றார்‌. 


“என்ன செய்வதென்று அறியேன்‌. இருதரப்பும்‌ இப்படி 
உச்ச விசை கொண்டுவிட்டால்‌ எவர்‌ என்ன 
செய்யமுடியும்‌?” என்றான்‌ கர்ணன்‌. கனகர்‌ 
“செய்வதொன்று உள்ளது” என்றார்‌. கர்ணன்‌ அவரை 
நோக்க “சென்று அரசரை இங்கு வரச்சொல்லுங்கள்‌, 
அங்கரே” என்றார்‌ கனகர்‌. கர்ணன்‌ “அவர்‌ வந்து 
ஆகப்போவது ஒன்றுமில்லை. இதற்கு நிகரான உறுதி 
கொண்டவர்‌ அவர்‌” என்றான்‌. 


“அவர்‌ தன்‌ முடிவிலிருந்து இறங்க வேண்டியதில்லை. 
ஆனால்‌ அவர்‌ மைந்தனென வந்து நின்று தந்தையிடம்‌ 
இறைஞ்சினால்‌ பேரரசரின்‌ உறுதி கரையும்‌. அவர்‌ 
சினந்தெழுந்தது அஸ்தினபுரியின்‌ அரசருக்கு எதிராகவே. 
பேரரசரால்‌ தோளிலும்‌ தலையிலும்‌ சூடப்பட்ட 
அச்சிறுமைந்தனாக மாறி அரசர்‌ இங்கு வந்தால்‌ 
பேரரசரால்‌ ஒருபோதும்‌ மறுக்க முடியாது” என்றார்‌ கனகர்‌. 
“அங்கரே, மைந்தர்‌ தந்தையின்‌ நெஞ்சின்‌ ஆழத்தில்‌ 
அறியாக்குழவி என்றே எப்போதும்‌ வாழ்கின்றனர்‌.” 


கர்ணன்‌ சிலகணங்களுக்குப்பின்‌ “ஆம்‌, உண்மை. நான்‌ 
அரசரிடம்‌ பேசிப்பார்க்கிறேன்‌” என்றபின்‌ நடந்தான்‌. 

நான்கு நாட்கள்‌ துரியோதனன்‌ இளகவில்லை. கர்ணன்‌ 
“நீங்கள்‌ சென்று ஒருமுறை நேரில்‌ கேளுங்கள்‌, அரசே. 
உங்கள்‌ தந்தை என அவர்‌ என்றும்‌ நெகிழ்வுடனேயே 
இருந்திருக்கிறார்‌. இன்று நீங்கள்‌ மானுடனாக வாழ்வதும்‌ 
அவரது கருணையினாலேயே” என்றான்‌. “அந்நாட்கள்‌ 
கடந்துசென்றுவிட்டன... எத்தனை நாட்கள்‌ உயிருடன்‌ 
இருக்கப்போகிறார்‌? இருபது நாட்களா? களிறு 
உணவில்லாது முப்பது நாட்களிருக்கும்‌ என்கிறார்கள்‌. 
முப்பது நாட்கள்‌ பார்க்கிறேன்‌. எரிமேடையில்‌ உடல்‌ 
அனல்கொண்ட பின்னர்‌ விடுதலை பெறுகிறேன்‌” 
என்றான்‌. “ஆனால்‌ அவர்‌ என்‌ தந்தை அல்ல. மைந்தன்‌ 
என அவர்‌ மடியிலமர்த்திய யுயுத்ஸு அதை செய்யட்டும்‌.” 


தன்‌ உடன்பிறந்தவர்களிடம்‌ “எவருக்கும்‌ என்‌ ஆணை 
என ஏதுமில்லை. விழைபவர்‌ சென்று அவரது 
கால்தாங்கலாம்‌. முடிசூட்டி அரசனாக்குவார்‌ என்றால்‌ 
அமரலாம்‌...” என்றான்‌. துச்சாதனன்‌ “மூத்தவரே, நீங்கள்‌ 
வீண்சொற்கள்‌ எடுக்கவேண்டியதில்லை. உங்களை 
அன்றி பிறிதெதையும்‌ அறியாதோர்‌ நாங்கள்‌” என்றான்‌. 
சுபாகு “உங்கள்‌ முகமென்றே பேரரசரையும்‌ 
அறிந்திருக்கிறோம்‌. உங்கள்‌ எண்ணங்கள்‌ எங்களுக்கு 
இறையாணைகள்‌” என்றான்‌. 


“எதையும்‌ மாற்றவேண்டியதில்லை. பன்னிரு 
படைக்களம்‌ அமைக்க ஓர்‌ ஒப்புதல்‌ தேவை... அதை 
அவர்‌ அளிக்கவேண்டியதுமில்லை. மறுக்காமலிருந்தால்‌ 
போதும்‌” என்றான்‌ கர்ணன்‌. “பன்னிரு களத்திற்கு 
முறைப்படி யுதிஷ்டிரனை அமைக்கவேண்டியவர்‌ அவர்‌. 
அவரது ஆணையிருந்தால்‌ மட்டுமே விதுரர்‌ செல்வார்‌. 
விதுரரன்றி எவர்‌ சென்றாலும்‌ யுதிஷ்டிரனை 
ஒப்புக்கொள்ளச்‌ செய்ய முடியாது.” சகுனி “ஆம்‌, நான்‌ 
அவரிடம்‌ பலமுறை பேசிவிட்டேன்‌. சொற்களை அவர்‌ 
அறியவேயில்லை” என்றார்‌. 


கணிகர்‌ புன்னகைத்து “எதிர்வினையாற்றப்படாத 
சொற்கள்‌ நன்று. அவை விதைகள்‌” என்றார்‌. 
சீற்றத்துடன்‌ திரும்பி “உங்கள்‌ சிரிப்பு என்னை எரியச்‌ 
செய்கிறது, அமைச்சரே. நாம்‌ எத்தகைய இடரில்‌ வந்து 
நின்றிருக்கிறோம்‌ என உண்மையிலேயே அறிவீரா?” 


என்றார்‌ சகுனி. “ஆம்‌, அறிவேன்‌” என்றபின்‌ “ஆறு 
நாட்களுக்குமேல்‌ தாங்கமாட்டார்‌” என்றார்‌. “அவரா? 
அவர்‌ உடல்‌...” என சகுனி தொடங்க “அவர்‌ உடல்‌ 
தாங்கும்‌. ஆன்மா தாங்காது. அது ஏற்கெனவே மெலிந்து 
நீர்வற்றி இருக்கிறது...” என்று சொல்லி கணிகர்‌ 
உடல்குலுங்க சிரித்தார்‌. 


கர்ணன்‌ நாள்தோறும்‌ வடக்கிருக்குமிடத்திற்கு சென்று 
வந்தான்‌. அங்குள்ள குளிர்ந்த அமைதி பெருகியபடியே 
வந்தது. ஒட்டடைகளைக்‌ கிழித்து அகற்றி செல்வது 
போல செல்லவேண்டியிருந்தது. ஒவ்வொரு நாளும்‌ 
மேலும்‌ மேலுமென வஞ்சம்கொள்ளும்‌ தெய்வத்தின்‌ 
சிலை அமைந்த கருவறைமுன்‌ சென்றமர்ந்து 
மீள்வதைப்போல்‌ திரும்பிவரவேண்டியிருந்தது. 
நான்காவது நாள்‌ காந்தாரியும்‌ திருதராஷ்டிரரும்‌ மட்டுமே 
அமர்ந்திருந்தனர்‌. பிறர்‌ சோர்ந்து விழுந்துவிட்டனர்‌. 


அவன்‌ திரும்பும்போது எதிரே பானுமதி 
வருவதைக்கண்டு நின்றான்‌. தலைவணங்கி 
முகமனுரைத்தான்‌. அவள்‌ பெருமூச்சுடன்‌ விழி 
தாழ்த்தினாள்‌. “பேரரசியிடம்‌ பேசினீர்களா?” என்றான்‌ 
கர்ணன்‌. “இல்லை...” என்றாள்‌ அவள்‌. அவன்‌ மேலும்‌ 
கேட்க எண்ணியதை தவிர்த்து முன்னால்‌ சென்றபோது 
அசலையும்‌ கிருஷ்ணையும்‌ வருவதை கண்டான்‌. 
அணிகளும்‌ சிலம்பும்‌ ஒலிக்க ஓடிவந்து அசலையின்‌ 
தோளை பற்றிக்கொண்ட கிருஷ்ணை “நான்‌ 
சொன்னேன்‌ அல்லவா? அந்த யாழின்‌ பெயர்‌ மகரம்‌. 
அதை தெற்கின்‌ பாணர்கள்‌ வாசிக்கிறார்கள்‌. அங்கே 
பாருங்கள்‌, சிற்றன்னையே” என்றாள்‌. 


“இரும” என்றாள்‌ அசலை. அதற்குள்‌ கர்ணனை 
பார்த்துவிட்டு தலைவணங்கி “பணிகிறேன்‌, மூத்தவரே” 
என்றாள்‌. “என்ன பார்த்தாய்‌?” என்று கர்ணன்‌ 
புன்னகையுடன்‌ கிருஷ்ணையிடம்‌ கேட்டான்‌. அவள்‌ 
கரிய முகம்‌ நாணத்தால்‌ அனல்கொண்டது. “இல்லை” 
என விழி தாழ்த்தி சிரிப்புடன்‌ சொன்னாள்‌. அசலை “ஒரு 
விறலியாக ஆகிவிடவேண்டும்‌ என்பதே அவள்‌ 
விருப்பமாம்‌. விறலியாக எப்படியெல்லாம்‌ ஏழு 
மலைகளுக்கும்‌ ஏழு ஆறுகளுக்கும்‌ அப்பாலுள்ள 
நாடுகளுக்கு செல்லப்போகிறாள்‌ என்பதைப்‌ பற்றியே 
எப்போதும்‌ பேச்சு” என்றாள்‌. 


கர்ணன்‌ சிரித்து “பாரதவர்ஷத்தின்‌ பேரரசியாக 
வேண்டியவர்‌ விறலியாவதா?” என்றான்‌. கிருஷ்ணை 
நாகம்போல தலைதாக்கி “பாரதவர்ஷத்தின்‌ 


அரசியென்றானால்‌ இதே அரண்மனையில்‌ இதே 
முகங்கள்‌ நடுவே அரியணை அமர்ந்திருக்கவேண்டும்‌. 
பாரதவர்ஷம்‌ ஏடுகளாகவும்‌ காணிக்கைகளாகவும்‌ வந்து 
முன்னால்‌ நிற்கும்‌. விறலியென்றானால்‌ 
உண்மையிலேயே இந்த மண்ணையும்‌ மக்களையும்‌ 
பார்க்க முடியும்‌” என்றாள்‌. 


“நன்று” என்றான்‌ கர்ணன்‌ நகைத்தபமு. “நான்‌ 
பொய்யாகச்‌ சொல்லவில்லை. விறலியாக ஒருநாள்‌ இந்த 
அரண்மனையிலிருந்து கிளம்பிச்‌ செல்லத்தான்‌ 
போகிறேன்‌” என்று கிருஷ்ணை சொன்னாள்‌. “உனக்கு 
எவர்‌ பெயர்‌ இடப்பட்டிருக்கிறதென்று அறிவாயா?” 
என்றான்‌ கர்ணன்‌. “இந்திரப்பிரஸ்தத்தின்‌ அரசியின்‌ 
சிறுவடிவம்‌ நீ.” கிருஷ்ணை முகம்‌ சுளித்து “இல்லை. 
நான்‌ சூததேவரின்‌ துணைவியின்‌ மறுவடிவம்‌. அவள்‌ 
பெயரும்‌ கிருஷ்ணைதான்‌... அங்கே தென்னகத்தில்‌ 
ஓடும்‌ ஒரு பேராற்றின்‌ பெயரும்‌ கிருஷ்ணை” என்றாள்‌. 


கர்ணன்‌ “சரி... நான்‌ சொல்சூழவில்லை... செல்க!” 
என்றான்‌. அவள்‌ தலையில்‌ கைவைத்து வாழ்த்தியபின்‌ 
சென்று படிகளை அணுகியபோது ஓர்‌ எண்ணம்‌ 
எழுந்தது. அங்கே நின்றபடி “கிருஷ்ணை” என்றான்‌. 
“சொல்லுங்கள்‌, பெரியதந்தையே” என்றபடி அவள்‌ 
கால்சிலம்பு ஒலிக்க அவனை நோக்கி ஓடிவந்தாள்‌. 
“எதற்காக ஓடுகிறாய்‌? மெல்ல செல்‌” என்றாள்‌ அசலை. 
கிருஷ்ணை அவனருகே வந்து “இப்படி ஓடினால்தான்‌ 
உண்டு. இளவரசியர்‌ ஓடக்கூடாதென்கிறார்கள்‌...” 
என்றாள்‌. 


“அரசரை இறுதியாக எப்போது பார்த்தாய்‌?” என்றான்‌ 
கர்ணன்‌. “ஒருமாதம்‌, இல்லை இரண்டு மாதம்‌ இருக்கும்‌. 
இந்திரப்பிரஸ்தத்திற்கு செல்வதற்கு முன்பு.” கர்ணன்‌ 
“அவர்‌ உன்னிடம்‌ என்ன சொன்னார்‌?” என்றான்‌. 
“ஒன்றும்‌ சொல்லவில்லை. என்னைப்‌ பார்த்தால்‌ முகம்‌ 
மலர்ந்து சற்றுநேரம்‌ நோக்கிக்கொண்டிருப்பார்‌. பிறகு 
திடுக்கிட்டதுபோல நோக்கை விலக்கிக்கொள்வார்‌. 
என்னிலிருந்து ஏதோ புதிய பூதம்‌ பேருருக்கொண்டு எழக்‌ 
கண்டதுபோல கண்களில்‌ திகைப்பு தெரியும்‌” என்றாள்‌ 
கிருஷ்ணை. 


“அன்று என்‌ தலையைத்‌ தொட்டு இந்திரப்பிரஸ்தத்திற்கு 
வருகிறாயா என்றார்‌. நான்‌ ஏன்‌ என்றேன்‌. 
இந்திரப்பிரஸ்தத்தின்‌ அரசியை பார்க்கலாமே என்றார்‌. 
அவரை நான்‌ ஏன்‌ பார்க்கவேண்டும்‌? அவர்‌ என்ன 
இசையரசியா, எளிய நாட்டரசிதானே என்றேன்‌. 


புன்னகையுடன்‌ ஆம்‌ என்று சொல்லிவிட்டுச்‌ சென்றார்‌” 
என்றாள்‌ கிருஷ்ணை. “எப்போதும்‌ அவர்‌ என்னிடம்‌ 
நெடுநேரம்‌ நகையாடுவதில்லை. நான்‌ பேசுவது 
அவருக்குப்‌ புரிவதில்லை. என்னை இன்னமும்‌ சிறுமி 
என்றே எண்ணுகிறார்‌.” 


கர்ணன்‌ சிரித்து “நீ மிகப்பெரிய பெண்‌ அல்லவா?” 
என்றான்‌. “பேரரசரை பார்த்தபின்‌ சேடியை அழைத்தபடி 
அரசரின்‌ மந்தண மாளிகைக்கு வா!” கிருஷ்ணை 
“நானா?” என்றாள்‌. “ஆம்‌, நீ அரசரை 
பார்த்தாகவேண்டும்‌.” அவள்‌ விழி சுருக்கம்‌ கொள்ள 
“ஏன்‌?” என்றாள்‌. “உன்‌ தாதை இங்கே 
உண்ணாநோன்பிருக்கிறார்‌ தெரியுமா?” என்றான்‌. “ஆம்‌, 
அதனால்தான்‌ அவரை பார்க்க வந்தேன்‌. இங்கே எனக்கு 
மிகமிகப்‌ பிடித்தமானவர்‌ அவரே. அவர்‌ 
உண்ணாநோன்பிருக்கிறார்‌ என்றதுமே 
பார்க்கவேண்டுமென விழைந்தேன்‌. எவரும்‌ 
செல்லக்கூடாதென்று அரசரின்‌ ஆணை என்றாள்‌ 
செவிலி. நான்‌ செல்வேன்‌, என்னை நாடுகடத்தட்டும்‌, 
விறலியாக யாழுடன்‌ கிளம்பிவிடுகிறேன்‌ என்று சொல்லி 
நான்‌ சிற்றன்னையுடன்‌ கிளம்பிவந்தேன்‌.” 


“உன்‌ தாதை உணவருந்தாமலிருப்பது உன்‌ தந்தை வந்து 
அவர்‌ பாதம்‌ பணிந்து உண்ணும்படி 
கோராததனால்தான்‌” என்றான்‌ கர்ணன்‌. “நான்‌ 
சொல்லியும்‌ அவர்‌ கேட்கவில்லை. உன்‌ அன்னை 
சொல்லையும்‌ ஏற்கவில்லை. நீ வந்து சொன்னால்‌ 
கேட்பார்‌.” அவள்‌ “நான்‌ சொன்னாலா?” என்றாள்‌. “ஆம்‌, 
அதை உன்னால்‌ உணரமுடியவில்லையா?” என்றான்‌. 
அவள்‌ எண்ணிநோக்கி “ஆம்‌, நான்‌ சொன்ன எதையுமே 
அவர்‌ தட்டியதில்லை” என்றாள்‌. “ஆம்‌, வருக!” 


“நான்‌ இப்போதே வருகிறேன்‌” என்றாள்‌. “இல்லை, நீ 
பேரரசரை பார்ப்பதற்காக வந்தாயல்லவா?” என்றான்‌. 
“ஆம்‌, தல்‌ அவர்‌ உண்ணாநோன்பிருக்கையில்‌ 
வெறுமனே நோக்குவதிலென்ன பொருள்‌ உள்ளது? நான்‌ 
முதலில்‌ தந்தையை வரச்செய்கிறேன்‌. அவர்‌ சொல்லி 
தாதை உணவருந்தியபின்‌ அவரிடம்‌ இசைபற்றி 
பேசிக்கொள்கிறேன்‌” என்றாள்‌ கிருஷ்ணை. “ஆம்‌, அது 
நன்று. அன்னையிடம்‌ சொல்லிவிட்டு வா” என்றான்‌. 


அவள்‌ பானுமதியிடம்‌ விடைபெற்று அவனுடன்‌ வந்தபடி 
“பெரியதந்தையே, நான்‌ உண்மையிலேயே 
விறலியாகத்தான்‌ விரும்புகிறேன்‌. யாழ்‌ எனக்கு 
இசைகிறது. நானே பாடல்‌ கட்டி பாடவும்‌ செய்கிறேன்‌. 


நேற்றுமுன்நாள்‌ இங்கே வந்த கோசலநாட்டு விறலியும்‌ 
என்னை மிகச்சிறந்த பாடகி என்றாள்‌. அது நானே 
இயற்றிய பாட்டு” என்றாள்‌. “என்ன பாடல்‌?” என்றான்‌ 
கர்ணன்‌. “அம்பையன்னையின்‌ கதை. அவரை நிருதர்‌ 
படகில்‌ வைத்து ஓட்டிக்கொண்டு வருகிறார்‌. அப்போது 
அவர்‌ சீதையின்‌ வாழ்க்கையை பாடுகிறார்‌. அதைக்‌ 
கேட்டு அம்பையன்னை புன்னகைசெய்கிறார்‌...” 


“அது முன்னரே எழுதப்பட்டுவிட்டதல்லவா?” என்றான்‌. 
அவள்‌ சினந்து “ஆம்‌, ஆனால்‌ அதில்‌ வேறுவகையில்‌ 
எழுதப்பட்டிருந்தது. அன்னை அழுவதாக 
எழுதியிருந்தார்கள்‌. அன்னை ஏன்‌ அழவேண்டும்‌? அவர்‌ 
இவர்களைப்போல அரண்மனைக்குள்‌ அடைபட்ட 
வெறும்‌ அரசகுலப்‌ பெண்ணா? சீற்றம்‌ கொண்ட சிம்மம்‌ 
என்றல்லவா அவரைப்பற்றி பாடுகிறார்கள்‌? 
ஆகவேதான்‌ சிரிப்பதாக மாற்றிக்கொண்டேன்‌” என்றாள்‌. 
கர்ணன்‌ “ஏன்‌ சிரிக்கவேண்டும்‌?” என்றான்‌. அவள்‌ 
குழம்பி “அந்தக்‌ கதையைக்‌ கேட்டு...” என்றபின்‌ “அவர்‌ 
சிரிப்பதை நான்‌ பார்த்தேன்‌” என்றாள்‌. 


கர்ணன்‌ அவள்‌ தலையை செல்லமாக தட்டினான்‌. “நான்‌ 
சொல்வதை எவருமே நம்புவதில்லை” என்றபடி அவள்‌ 
அவனுடன்‌ வந்தாள்‌. “சிறியதந்தை விகர்ணரிடம்‌ 
மட்டுமே நான்‌ பேசுவேன்‌. அவர்தான்‌ நான்‌ என்ன 
சொன்னாலும்‌ அதை ஏற்றுக்கொள்கிறார்‌. நான்‌ 
விறலியாக இங்கிருந்து செல்லும்போது அவரும்‌ 
உடன்வருவதாக சொன்னார்‌.” கர்ணன்‌ “அவன்‌ 


இந்திரப்பிரஸ்தத்திற்கு வந்தான்‌ அல்லவா? என்ன 
சொன்னான்‌?” என்றான்‌. 


“அவர்தான்‌ இந்திரப்பிரஸ்தத்தின்‌ அரசி நாடகவிறலி 
போலிருக்கிறார்‌ என்றார்‌. செந்நிற மணிமுடி சூடியபோது 
அவர்‌ தலை தீப்பற்றி எரியும்‌ கரும்பனை போலிருந்தது 
என்றார்‌. நான்‌ சிரித்தேன்‌.” கர்ணன்‌ அவளை 
ஓரப்பார்வையால்‌ நோக்கிக்கொண்டு நடந்தான்‌. 
கைகளைத்‌ தூக்கி எம்பிக்குதித்து ஒரு தோரணத்தைப்‌ 
பிடித்து இழுத்தாள்‌. அதை வாயில்‌ வைத்து கடித்து 
உரித்து அப்பால்‌ வீசினாள்‌. “மாவிலை. கட்டி 
ஒருவாரமாகிறது” என்றாள்‌. 


தேரில்‌ பாய்ந்து ஏறிக்கொண்டு “பெரியதந்தையே, நானே 
தேரை ஓட்டினால்‌ என்ன?” என்றாள்‌. “பிறகு... இப்போது 
நாம்‌ அரசப்பணியாக சென்றுகொண்டிருக்கிறோம்‌” 
என்றான்‌ கர்ணன்‌. “ஆம்‌, நான்‌ அரசரிடம்‌ என்ன 
சொல்லவேண்டும்‌?” என்றாள்‌. “நீ அவரை நோக்கிச்‌ 


சென்று அவர்‌ கைகளைத்‌ தொட்டு கொஞ்சலாக 
தந்தையே தாதையிடம்‌ சென்று பேசுங்கள்‌ என்று மட்டும்‌ 
சொல்‌. அவர்‌ சினந்தால்‌ கெஞ்சு!” என்றான்‌ கர்ணன்‌. 
“அவ்வளவு போதுமா?” என்றாள்‌. “வேறென்ன 
சொல்வாய்‌?” என்றான்‌. “அரசுசூழ்தல்‌ என்றால்‌ 
சிக்கலான பெரிய சொற்றொடர்கள்‌ தேவை அல்லவா?” 
என்றாள்‌. 


“ஆம்‌, ஆனால்‌ அதை நாம்‌ பேசவேண்டியதில்லை. நாம்‌ 
பேசி முடித்தபின்‌ சூதர்கள்‌ அதை 
உருவாக்கிக்கொள்வார்கள்‌” என்றான்‌ கர்ணன்‌. 
“அப்படியா? நான்‌ அதையெல்லாம்‌ அரசர்களும்‌ 
அரசியரும்‌ பேசுவார்கள்‌ என்று 
எண்ணிக்கொண்டிருந்தேன்‌.” கர்ணன்‌ “உன்‌ தந்தையும்‌ 
தாயும்‌ அப்படியா பேசிக்கொள்கிறார்கள்‌?” என்றான்‌. 
“அவர்கள்‌ பேசிக்கொள்வதேயில்லை இப்போதெல்லாம்‌. 
அன்னை தனித்திருந்து அழுகிறார்கள்‌.” கர்ணன்‌ “உன்‌ 
தந்தை தாதையிடம்‌ பேசிவிட்டால்‌ எல்லாம்‌ 
முடிந்துவிடும்‌” என்றான்‌. 


துரியோதனனின்‌ அவை முன்‌ நின்றிருந்த துச்சலன்‌ 
கிருஷ்ணையைக்‌ கண்டதும்‌ திகைத்து “மூத்தவரே” 
என்றான்‌. “நான்‌ அழைத்துவந்தேன்‌” என்றான்‌ கர்ணன்‌. 
சுபாகு உடனே புரிந்துகொண்டு “ஆம்‌, இது உகந்த 
வழிமுறையே” என்றான்‌. துர்மதன்‌ “என்ன வழிமுறை?” 
என்றான்‌. துச்சகன்‌ “அரசர்‌ படைநகர்வு தொடர 
ஆணையிட்டிருக்கிறார்‌, மூத்தவரே. படைத்தலைவர்கள்‌ 
அனைவரையும்‌ இன்றுமாலை கங்கைக்கரையில்‌ 
சந்திக்கிறார்‌” என்றான்‌. 


“எங்கிருக்கிறார்‌?” என்றான்‌ கர்ணன்‌. “ஓலைகளை 
நோக்குகிறார்‌” என்றான்‌ சுஜாதன்‌. கர்ணன்‌ கதவைத்‌ 
திறந்து உள்ளே செல்ல கிருஷ்ணை அஞ்சிய 
காலடிகளுடன்‌ தொடர்ந்து உள்ளே வந்தாள்‌. ஓசை கேட்டு 
திரும்பிய துரியோதனன்‌ அவளைக்‌ கண்டு புருவம்‌ 
சுருங்க கர்ணனை நோக்கினான்‌. “பேரரசரை நோக்க 
சென்றிருந்தேன்‌. உடன்‌ வந்தாள்‌. உங்களைப்‌ 
பார்க்கவேண்டும்‌ என்றாள்‌” என்றான்‌. 


“ஏன்‌?” என்றான்‌ துரியோதனன்‌. அவளை நோக்காமல்‌ 
விழிவிலக்கி “இது போர்க்காலம்‌...” என்றான்‌. “தந்தையே, 
தாதையிடம்‌ சென்று பேசுங்கள்‌” என்று அவள்‌ 
சொன்னாள்‌. அக்குரலில்‌ இருந்த தெளிவைக்கண்டு 
கர்ணன்‌ திரும்பி அவளை நோக்கினான்‌. பிறிதொருவள்‌ 
எனத்‌ தோன்றினாள்‌. “என்ன?” என்றான்‌ துரியோதனன்‌. 


“தாதை உணவருந்தாமலிருந்தால்‌ இந்நகர்‌ அழியும்‌. 
நீங்கள்‌ எதையும்‌ வெல்லப்போவதில்லை” என்றாள்‌ 
கிருஷ்ணை. 


திகைத்தவன்போல துரியோதனன்‌ அவளை 
நோக்கினான்‌. “தாதை உணவருந்தாவிட்டால்‌ நானும்‌ 
உணவருந்தப்போவதில்லை” என்றாள்‌ கிருஷ்ணை. 
சீற்றத்துடன்‌ துரியோதனன்‌ “போ... மகளிர்மாளிகைக்குச்‌ 
செல்‌. இது உன்‌ இடமல்ல” என்றான்‌. “நான்‌ பிறிதேதும்‌ 
சொல்வதற்கில்லை” என்றபின்‌ அவள்‌ திரும்பி கதவைத்‌ 
தொட “நில்‌... என்னை அச்சுறுத்துகிறாயா?” என்றான்‌. 
“இல்லை, நான்‌ சொன்னவற்றை உறுதிப்படுத்துகிறேன்‌” 
என்றாள்‌ கிருஷ்ணை. 


“சரி, நான்‌ சென்று அவரிடம்‌ பேசுகிறேன்‌” என்றான்‌ 
துரியோதனன்‌. “இன்றே பேசுங்கள்‌... இப்போதே 
செல்லுங்கள்‌” என்றாள்‌. துரியோதனன்‌ “சரி... நீ உன்‌ 
விளையாட்டறைக்குச்‌ செல்‌” என்றான்‌. அவள்‌ 
பெருமூச்சுவிட்டாள்‌. “சரி என்றேனே?” என துரியோதனன்‌ 
கூச்சலிட்டான்‌. “நன்று, தந்தையே” என்றபின்‌ அவள்‌ 
வெளியே சென்றாள்‌. 


துரியோதனன்‌ தலைகுனிந்து அமர்ந்திருந்தான்‌. 
“பேரரசரிடம்‌ நீங்கள்‌ ஒரு இளமைந்தனாகப்‌ பேசினால்‌ 
போதும்‌, அரசே” என்றான்‌ கர்ணன்‌. “அதை நான்‌ 
பார்த்துக்கொள்கிறேன்‌...” என்று துரியோதனன்‌ 
கூவினான்‌. புன்னகையுடன்‌ கர்ணன்‌ “சரி” என்று 
சொல்லி கதவைத்‌ திறந்து வெளியே சென்றான்‌. 


அவள்‌ சாளரத்தருகே நின்றிருந்தாள்‌. முகத்தில்‌ ஒளி 
அனல்செம்மையெனத்‌ தெரிந்தது. அவன்‌ அருகே வந்து 
“செல்வோம்‌” என்றான்‌. “ஆம்‌” என அவள்‌ அவனுடன்‌ 
வந்தாள்‌. இடைநாழியைக்‌ கடந்து படியிறங்குவது வரை 
அவர்கள்‌ ஒரு சொல்லும்‌ பேசிக்கொள்ளவில்லை. தேரில்‌ 
அவளை ஏற்றி கர்ணன்‌ “நன்று செய்தாய்‌, கிருஷ்ணை. 
உன்னால்‌ மட்டுமே முடியும்‌” என்றான்‌. அவள்‌ அவனை 
கனவு காண்பது போன்ற விழிகளுடன்‌ நோக்கி “ஆம்‌” 
என்றாள்‌. புரவிகள்‌ வால்சுழற்றி குளம்பெடுக்க தேர்‌ 
மணியோசையுடன்‌ கிளம்பிச்சென்றது. 

திருதராஷ்டிரரின்‌ அருகே அமர்ந்து துரியோதனன்‌ 
தணிந்த குரலில்‌ “வணங்குகிறேன்‌, தந்தையே” என்றான்‌. 
அவர்‌ விழிகள்‌ மட்டும்‌ அசைந்துகொண்டிருந்தன. “நான்‌ 


நான்கு நாட்களாக வெறிபிடித்தவன்‌ போல உண்டேன்‌. 
நீங்கள்‌ அருந்தாத உணவையும்‌ சேர்த்து உண்டேன்‌” 
என்றான்‌. அவர்‌ மறுவினை காட்டவில்லை. “தந்தையே, 
என்னை நீங்கள்‌ ஏன்‌ வாழவைத்தீர்கள்‌? நிமித்திகர்‌ 
சொன்னபோதே என்னைத்‌ தூக்கி காட்டில்‌ 
வீசியிருக்கலாமே? அன்றே நாயும்‌ நரியும்‌ கிழித்துண்ண 
மண்வாழ்வை முடித்திருப்பேனே?” என்றான்‌. 


அவன்‌ குரல்‌ இடறியது. “நினைவறிந்த நாள்‌ முதல்‌ 
சிறுமைகளை அன்றி எதை அறிந்தேன்‌? 
கலிப்பிறப்பென்றனர்‌. கரியவிசை என்றனர்‌. இன்றும்‌ 
நான்‌ குலம்‌ அழிக்கும்‌ நச்சு என்றே கருதப்படுகிறேன்‌. 
உங்களைப்போல விழியிலாதவனாக இருந்திருக்கலாம்‌. 
பிறவிழிகளையாவது நோக்காமலிருந்திருப்பேன்‌.” 


பெருமூச்சுடன்‌ அவன்‌ தொடர்ந்தான்‌. “நான்‌ வெல்ல 
எண்ணுவது மண்ணை அல்ல, தந்தையே. புகழையும்‌ 
அல்ல. இவ்விழிகளைத்தான்‌. உளம்‌ அமைந்த 
நாள்முதலாக நான்‌ கண்டுவரும்‌ இந்த நச்சு விழிகளின்‌ 
முன்‌ தலைதருக்கி எழுந்து நிற்கவிரும்புகிறேன்‌. 
பாரதவர்ஷத்தை முழுதாள விழைகிறேன்‌ என்றால்‌ அது 
பாரதவர்ஷமே என்னை 
வெறுக்கிறதென்பதனால்தான்‌...” 


இசைக்கூடத்தில்‌ செறிந்திருந்த அமைதியில்‌ விப்ரரின்‌ 
சளிச்சரடு அதிரும்‌ மூச்சு மட்டும்‌ ஒலித்தது. அவரது 
கால்கள்‌ நீர்வற்றிய வாழைமட்டை போலிருந்தன. 
“இந்திரப்பிரஸ்தத்தின்‌ அவையில்‌ யுதிஷ்டிரன்‌ சூடி 
அமர்ந்த அந்த மணிமுடியை என்னால்‌ ஒரு கணமும்‌ 
மறக்கமுடியவில்லை, தந்தையே. ஆம்‌, அதுவேதான்‌. 
அந்தப்‌ பெருநகரம்‌. அதன்‌ எண்ணக்குறையாத 
கருவூலச்செல்வம்‌. அங்கே வந்து பணிந்த மன்னர்நிரை. 
அதைத்தான்‌ நான்‌ விழைகிறேன்‌. இனி அதை மறந்து 
ஒருகணம்‌ கூட என்னால்‌ வாழமுடியாது.” 


“நான்‌ எதையும்‌ மழுப்பவில்லை. நான்‌ பொறாமையால்‌ 
எரிகிறேன்‌. பொறாமை. அல்லது அதை ஆற்றாமை 
என்று சொல்லவேண்டுமா? நான்‌ அந்த அரியணையில்‌ 
அமர முடியும்‌. அந்த மணிமுடியை சூடவும்‌ முடியும்‌. 
அதற்கான தகுதியும்‌ ஆற்றலும்‌ எனக்குண்டு. ஆனால்‌ 
அறத்தால்‌ கட்டுண்டிருக்கிறேன்‌. தங்கள்‌ ஆணையில்‌ 
சிக்கியிருக்கிறேன்‌.” கசப்புடன்‌ சிரித்து “ஆனால்‌ 
அறச்செல்வன்‌ என்ற பெயரும்‌ அவனுக்குரியதே” 
என்றான்‌. 


“தந்தையே, இத்தனை நாள்‌ பெருந்தந்தையாக குல அறம்‌ 
பேணி இங்கே அமர்ந்திருக்கிறீர்கள்‌. இக்குடியின்‌ அச்சு 
நீங்களே. ஆனால்‌ உங்களைப்பற்றி இன்று பாரதவர்ஷம்‌ 
என்ன சொல்கிறதென்றறிவீர்களா? ஏன்‌, இந்நகர்‌ மாந்தர்‌ 
என்ன சொல்கிறார்கள்‌? விழியிழந்தான்‌ வஞ்சம்‌ 
பாண்டவர்களை விரட்டியது என்கிறார்கள்‌. உங்கள்‌ 
இருள்விழி எல்லையைவிட்டு விலகியதனால்‌ அவர்கள்‌ 
பெருகி வளர்ந்தனர்‌ என்கிறார்கள்‌. அங்கே நீங்கள்‌ 
சென்று அவையமர்ந்து அவர்களின்‌ ராஜசூயத்தை 
வாழ்த்தினீர்கள்‌. நீங்கள்‌ பொறாமையால்‌ விழிநீர்‌ விட்டு 
உளம்‌ பொருமினீர்கள்‌ என்கிறார்கள்‌.” 


“தந்தையே, இது களம்‌. இங்கே வெற்றி மட்டுமே 
போற்றப்படும்‌. தோல்வியும்‌ விட்டுக்கொடுத்தலும்‌ இதில்‌ 
நிகர்‌. அச்சமும்‌ பெருந்தன்மையும்‌ ஒன்றே” என்று 
துரியோதனன்‌ தொடர்ந்தான்‌. “ஆம்‌, நான்‌ 
போருக்கெழுந்தேன்‌. என்‌ தோள்தோழர்‌ 
கொலையுண்டபின்‌ வாளாவிருந்தால்‌ நான்‌ 
வீணனென்றே பொருள்‌. அதையும்‌ உங்கள்பொருட்டே 
அடக்கிக்கொண்டேன்‌. நிகரிப்போர்‌ நிகழட்டும்‌. அதில்‌ 
வென்று ராஜசூயம்‌ வேட்டேன்‌ என்றால்‌ இன்று என்னைச்‌ 
சூழ்ந்துள்ள இழிவிலிருந்து சற்றேனும்‌ மீள்வேன்‌.” 


“தந்தையே, அன்று பழிச்சொல்‌ கேட்டு உங்கள்‌ மடியில்‌ 
கிடந்த பைதல்‌ நான்‌. ராஜசூயம்‌ வேட்டு வைதிகர்‌ 
அருள்பெற்று சத்ராஜித்‌ என அரியணை அமர்ந்தால்‌ 
பிறந்த அன்று என்‌ மேல்‌ படிந்த பழி விலகும்‌. நாளை என்‌ 
கொடிவழியினர்‌ என்னையும்‌ உங்களையும்‌ எண்ணி 
நாணமாட்டார்கள்‌. நான்‌ வாழ்வதும்‌ அழிவதும்‌ இனி 
உங்கள்‌ சொல்லில்‌” என்றபின்‌ அவன்‌ தன்‌ தலையை 
திருதராஷ்டிரரின்‌ கால்களில்‌ வைத்தான்‌. அவர்‌ உடல்‌ 
மெல்ல அதிர்ந்துகொண்டிருந்தது. ஆனால்‌ அவர்‌ கை 
எழுந்து அவனை வாழ்த்தவில்லை. அவன்‌ சற்றுநேரம்‌ 
அப்படியே அமர்ந்திருந்தபின்‌ எழுந்து வெளியே 
சென்றான்‌. 

மறுநாள்‌ விடியலில்‌ கர்ணன்‌ கனகரால்‌ எழுப்பப்பட்டான்‌. 
கனகர்‌ சிறு பதற்றத்துடன்‌ “அங்கரே, விப்ரர்‌ மறைந்தார்‌” 
என்றார்‌. அவன்‌ தன்‌ உள்ளத்திலிருந்து ஓர்‌ எடை 
அகன்ற உணர்வையே அடைந்தான்‌. அதை அவன்‌ அகம்‌ 
எதிர்நோக்கியிருந்தது. “எப்போது?” என்றான்‌. “காலை 
சஞ்சயன்‌ சென்று நோக்கியபோது அவர்‌ உடல்‌ 
அசைவிழந்து குளிர்ந்திருந்தது.” கர்ணன்‌ “பேரரசர்‌ 


அறிந்திருக்கவில்லையா?” என்றான்‌. “அவர்‌ சிலைபோல 
அசைவற்று அமர்ந்திருந்தார்‌ என்கிறான்‌. அவருக்கு 
தெரிந்திருக்கிறது. ஆனால்‌ எவரையும்‌ 
அழைக்கவில்லை. அழவும்‌ இல்லை.” 


கர்ணன்‌ புஷ்பகோஷ்டம்‌ நோக்கி செல்லும்போது கனகர்‌ 
உடன்‌ வந்தார்‌. “அமைச்சர்‌ அங்கே சென்றுவிட்டார்‌. 
அரசரையும்‌ இளையோரையும்‌ அழைத்துவர 
யுயுத்ஸுவை அனுப்பினேன்‌. சஞ்சயனை அரசரின்‌ 
அருகே நிற்கும்படி ஆணையிட்டேன்‌” என்றார்‌. அவன்‌ 
தேரில்‌ ஏறிக்கொண்டதும்‌ அருகே நின்றபடி “பதினெட்டு 
வயதில்‌ விப்ரர்‌ பேரரசருடன்‌ இணைந்தவர்‌. பிறிதொரு 
வாழ்க்கை இல்லாதிருந்தார்‌. அரசரின்‌ அதே வயதுதான்‌ 
அவருக்கும்‌” என்றார்‌. 


“நூல்கற்றவர்‌. நெறிநூல்களை நெஞ்சிலிருந்து 
சொல்வதை பலமுறை கேட்டிருக்கிறேன்‌. அவர்‌ 
விரும்பியிருந்தால்‌ அமைச்சர்‌ ஆகியிருக்கக்கூடும்‌. 
ஆனால்‌ நிழலென ஆவதையே விரும்பினார்‌. அவரையும்‌ 
அரசரையும்‌ பிரித்து எண்ணவே முடியவில்லை.” கர்ணன்‌ 
விப்ரரை முதன்முதலாக எப்போது நோக்கினோம்‌ என்று 
எண்ணிக்கொண்டான்‌. திருதராஷ்டிரரின்‌ முதல்‌ 
அணைப்புதான்‌ நினைவிலெழுந்தது. அப்போது அருகே 
நீர்‌ மின்னும்‌ விழிகளுடன்‌ விப்ரர்‌ நின்றிருந்தார்‌. அவரது 
கழுத்தில்‌ நரம்பு ஒன்று புடைத்து 
அசைந்துகொண்டிருந்தது. 


அவன்‌ செல்லும்போது விப்ரரின்‌ உடல்‌ வெளியே 
கொண்டுசெல்லப்பட்டு மையக்கூடத்தில்‌ 
வைக்கப்பட்டிருந்தது. விதுரர்‌ அருகே நின்று 
ஆணைகளை இட்டுக்கொண்டிருக்க சிற்றமைச்சர்களும்‌ 
ஏவலரும்‌ ஓடிக்கொண்டிருந்தனர்‌. விதுரர்‌ அவனைக்‌ 
கண்டதும்‌ அருகே வந்து “பேரரசர்‌ 
திகைத்துப்போயிருக்கிறார்‌. இரவிலேயே இறப்பு 
அவருக்கு தெரிந்துவிட்டது. அவர்‌ உடல்‌ 
நடுங்கிக்கொண்டிருக்கிறது” என்றார்‌. “நான்‌ உள்ளே 
சென்று பார்க்கிறேன்‌” என்றான்‌ கர்ணன்‌. 


“அரசகுலத்தோருக்குரிய சடங்குகள்‌ நிகழவேண்டும்‌. 
அரசகுடியினரின்‌ மயானத்தில்‌ அவர்‌ எரியவேண்டுமென 
பேரரசர்‌ முன்பு ஆணையிட்டிருந்தார்‌. விப்ரரும்‌ 
தன்னுடன்‌ விண்ணுக்கு வந்தாகவேண்டும்‌ என 
சொல்லிக்கொண்டிருப்பார்‌” என்றார்‌ விதுரர்‌. இறப்பு 
அவரை விடுதலை செய்துவிட்டதெனத்‌ தோன்றியது. 
கர்ணன்‌ குனிந்து வெள்ளைத்‌ துணியால்‌ 


மூடப்பட்டிருந்த விப்ரரின்‌ உடலை நோக்கினான்‌. அவன்‌ 
நோக்குவதைக்‌ கண்ட ஏவலன்‌ முகத்தை திறந்து 
காட்டினான்‌. விப்ரரின்‌ முகம்‌ துயிலும்‌ குழந்தை 
போலிருந்தது. 

கர்ணன்‌ உள்ளே சென்றான்‌. தர்ப்பைப்பாயில்‌ 
திருதராஷ்டிரர்‌ முன்பு அவன்‌ பார்த்த அதே தோற்றத்தில்‌ 
அமர்ந்திருந்தார்‌. ஆனால்‌ அவர்‌ மாறிவிட்டிருப்பதை 
முதல்நோக்கிலேயே உணரமுடிந்தது. அருகே காந்தாரியர்‌ 
அமர்ந்திருக்க விழிமூடிக்கட்டிய முகத்துடன்‌ பேரரசி 
தலைசரித்து செவிகூர்ந்தாள்‌. அவன்‌ அருகே 
அமர்ந்தான்‌. அவன்‌ காலமயோசைகள்‌ அவர்‌ உடலில்‌ 
எதிரசைவை உருவாக்கின. அவர்‌ வாயை அழுத்தி மூடி 
கழுத்துத்தசைகள்‌ இறுகி நெளிய மறுபக்கம்‌ முகம்‌ 
திருப்பியிருந்தார்‌. 


“பீஷ்மபிதாமகருக்கு செய்தி சென்றிருக்கிறது. 
துரோணரும்‌ கிருபரும்‌ வந்துகொண்டிருக்கிறார்கள்‌” 
என்று அப்பால்‌ நின்ற சஞ்சயன்‌ சொன்னான்‌. கர்ணன்‌ 
தலையசைத்தான்‌. திருதராஷ்டிரர்‌ மெல்லிய குரலில்‌ 
“மூத்தவனே, அரசன்‌ எங்கே?” என்றார்‌. 
“வந்துகொண்டிருக்கிறார்‌” என்றான்‌ கர்ணன்‌. 
“அவனிடம்‌ சொல்‌, அவன்‌ விழைவதுபோல 
பகடைக்களம்‌ நடக்கட்டும்‌” என்றார்‌ திருதராஷ்டிரர்‌. 


நினைத்ததுபோல நிறைவோ உவகையோ அவன்‌ 
உள்ளத்தில்‌ எழவில்லை. மெல்லிய குரலில்‌ “தாங்கள்‌ 
உணவருந்தலாமே” என்றான்‌. “அவன்‌ போகட்டும்‌. அவன்‌ 
எரியணைவது வரை அங்கே நான்‌ உடனிருக்கவேண்டும்‌” 
என்று திருதராஷ்டிரர்‌ சொன்னார்‌. “எரிகளத்தில்‌ 
என்னுடன்‌ எவரும்‌ இருக்கலாகாது. சஞ்சயன்‌ கூட.” 
கர்ணன்‌ “ஆணை!” என்றான்‌. 

நிமித்திகர்‌ சுதாமர்‌ பன்னிரு களத்தில்‌ ஒவ்வொன்றாக 
கைதொட்டுச்‌ சென்று கண்மூடி ஒருகணம்‌ உள்நோக்கி 
விழிதிறந்து “மீன்‌ எழுந்து அமைந்துவிட்டது. களம்‌ 
நிறையக்காத்துள்ளது. அமுதமாகி எழுக!” என்றார்‌. 
செளனகர்‌ மெல்லிய குரலில்‌ “நன்று சூழும்‌ 
என்கிறீர்களா?” என்றார்‌. “ஒற்றைச்சொல்லில்‌ அதை 
உரைத்து முடிக்க முடியுமெனில்‌ அப்போதே 
சொல்லியிருப்பேன்‌. ஒரு களம்‌ தொட்டு நோக்கினால்‌ 
குருதிப்பெருக்கு என்‌ கண்களுக்குள்‌ விரிகிறது. மறுகளம்‌ 
நோக்கித்‌ திரும்புகையில்‌ அமுதமென பெருகுகிறது. 
ஒன்றில்‌ குளிர்‌ நீரை காண்கிறேன்‌. பிறிதொன்றில்‌ 
எரியனலை. ஒன்று தொட்டு பிறிதொன்று உய்த்து 
மற்றொன்றை கணித்து நன்று தேர்ந்து இதை 
சொல்கிறேன்‌” என்றார்‌. 


தருமன்‌ “முன்னரே பன்னிரு பகடைக்களத்திற்கு 
ஒப்புதல்‌ தெரிவித்துவிட்டோம்‌. கிளம்பும்‌ நேரத்தை 
குறிப்பதொன்றே இப்போது நம்மிடம்‌ எஞ்சியுள்ளது. 
நன்றோ தீதோ இனி மறுக்க இயலாது” என்றா. நிமித்திகர்‌ 
“இம்முடிவுகள்‌ எவையும்‌ நம்மால்‌ எடுக்கப்பட்டவை 
அல்ல. ஒவ்வொன்றும்‌ விண்வெளியில்‌ தங்கள்‌ 
மாறாத்தடத்தில்‌ ஓடும்‌ கோள்களை சார்ந்துள்ளன 
என்பதனால்‌ அவையும்‌ மாறாதவையே” என்றார்‌. 
செளனகர்‌ “இறுதி உரை என்ன நிமித்திகரே?” என்றார்‌. 


“மகரம்‌ அலைவடிவானது. கும்பம்‌ மங்கலம்‌ கொண்டது. 
இம்மாத இறுதியில்‌ அது நிறையும்‌. பின்னர்‌ மீனம்‌ 
எரிவிண்மீனென தென்மேற்குத்‌ திசையில்‌ எழும்‌” 
என்றார்‌. அவர்‌ சொல்வது என்னவென்றுணராமல்‌ 
ஒருவரை ஒருவர்‌ விழிநோக்கி அவை அமர்ந்திருந்தது. 
“மாசி முதல்‌ நாள்‌ நன்று என்கிறீர்களா?” என்றார்‌ 
தருமன்‌. “ஏனெனில்‌ நானும்‌ அதை கணித்திருந்தேன்‌.” 
நிமித்திகர்‌ “ஆம்‌. அதைத்‌ தேர்வோம்‌. நன்று சூழ்க!” 
என்றார்‌. 

தருமன்‌ பெருமூச்சு விட்டு உடல்‌ எளிதாகி “அச்சொல்‌ 
போதும்‌ நிமித்திகரே, அதுவென்றே முடிவெடுப்போம்‌” 
என்றபின்‌ செளனகரை நோக்கி “முதல்‌ நாள்‌ 
முதற்பொழுதில்‌ இங்கிருந்து அஸ்தினபுரிக்கு 


கிளம்புவோம்‌” என்றார்‌. செளனகர்‌ தயங்கி “நிமித்திகர்‌ 
அத்தருணத்தை இன்னும்‌ குறித்தளிக்கவில்லை அரசே” 
என்றார்‌. “எத்தருணமும்‌ நன்றே” என்றார்‌ நிமித்திகர்‌. 
“நன்றென நாம்‌ எண்ணுவது நம்மைக்குறித்தே. நன்று 
சூழ்க! ஆடும்‌ குழந்தைகளை நோக்கியபடி அன்னை 
விழியிமையாதிருக்கிறாள்‌. அதை மட்டும்‌ நெஞ்சில்‌ 
நிறுத்திக்‌ கொள்வோம்‌” என்றார்‌. தருமன்‌ “ஆம்‌. அது 
ஒன்றே இவ்வச்சத்திற்கும்‌ ஐயங்களுக்கும்‌ அப்பால்‌ மாறா 
உறுதியென என்னுள்‌ உள்ளது” என்றார்‌. 
நிமித்திகர்‌ கைகூப்பி தலைவணங்கி தன்‌ மாணவனை 
நோக்க அவன்‌ பன்னிருகளம்‌ வரையப்பட்ட 
ர ககககி கற்பார்‌ எக்பதுர. மடிக்கத்தொடங்கினான்‌. 
சளனகர்‌ குழப்பத்துடன்‌ “இதில்‌ இந்திரப்பிரஸ்தத்திற்கு 
வெற்றி உண்டா?” என்றார்‌. “வருவது உரைக்க நிமித்திக 
நூல்‌ அறியாது. அது ஊழையும்‌ காலத்தையும்‌ ஒரு 
களமென நிறுத்தி அதன்‌ நெறிகளை மட்டுமே 
உய்த்துணர்கிறது” என்றார்‌ நிமித்திகர்‌. “சொல்லுங்கள்‌, 
அந்த நெறி உரைப்பதென்ன? ஒற்றைச்சொல்லில்‌...” 
என்றார்‌ செளனகர்‌. “நிறைகும்பம்‌. அமுதகலம்‌. 
பிறிதொன்றையும்‌ இப்போது சொல்வதற்கில்லை” 
என்றபடி நிமித்திகர்‌ தலைவணங்கினார்‌. 


“போதும்‌. முற்றிலும்‌ எதிர்காலத்தை அறிந்தபின்‌ நாம்‌ 
செய்வதற்கென்ன உள்ளது? நன்று சூழும்‌ என்று 
நம்புவோம்‌” என்றபின்‌ தருமன்‌ எழுந்து தன்‌ அருகே 
நீட்டப்பட்ட வெண்கலத்தாலத்தில்‌ இருந்து பொன்னும்‌ 
பட்டும்‌ மலரும்‌ கொண்ட வெள்ளித்தட்டை எடுத்து 
நிமித்திகருக்கு அளித்தார்‌. அவர்‌ அதை தலைவணங்கி 
பெற்றுக்கொண்டு “நன்று சூழ்க! நாடு குடியும்‌ நலம்‌ 
பெறுக!” என்று வாழ்த்தினார்‌. 


நிமித்திகர்‌ சென்றபின்‌ தருமன்‌ தன்‌ அரியணையில்‌ 
அமர்ந்து திரும்பி அவைநின்ற சகதேவனிடம்‌ “உனது 
நிமித்திக நூல்‌ என்ன சொல்கிறது?” என்றார்‌. “நல்ல 
முடிவு” என்றான்‌ சகதேவன்‌. “அதை நான்‌ கேட்கவில்லை. 
உனது நூலின்படி கும்பம்‌ முதல்‌ நாள்‌ நன்றோ?” என்றார்‌ 
தருமன்‌. “அவர்‌ சொன்னதையே நான்‌ சொல்வேன்‌. 
எந்நாளும்‌ நன்றே” என்றான்‌ சகதேவன்‌. 
“நன்றுசெய்வதென்றால்‌ நாள்‌ தேரவேண்டியதில்லை, 
அன்றெனில்‌ நன்னாளால்‌ பயனில்லை என்பார்கள்‌.” 


“நீங்கள்‌ அனைவரும்‌ எப்படி ஒரே மொழியில்‌ 
பேசத்தொடங்கினீர்கள்‌ என்று தெரியவில்லை” என்று 
சலிப்புடன்‌ தருமன்‌ சொன்னார்‌. “இவ்வாடலை 


முன்னெடுக்கலாமா என்று நான்‌ கேட்டபோதும்‌ இதையே 
நீ சொன்னாய்‌.” சகதேவன்‌ “அப்படி தாங்கள்‌ 
கேட்கவில்லை மூத்தவரே. முடிவெடுத்துவிட்டேன்‌, நன்று 
விளையுமா என்றீர்கள்‌” என்றான்‌. தருமன்‌ 
பதற்றத்துடன்‌ “அப்படியானால்‌ நன்று நிகழாது என்று 
எண்ணுகிறாயா? என்றார்‌. “நன்று நிகழும்‌, முடிவில்‌” 
என்றான்‌ சகதேவன்‌. “முடிவில்‌ என்றால்‌...?” என்று 
தருமன்‌ மீண்டும்‌ கேட்டார்‌. “எப்போது 
முடியவேண்டுமென்று இயற்றி ஆடும்‌ அன்னை 
எண்ணுகிறாளோ அப்போது” என்றபின்‌ சகதேவன்‌ 
தலைவணங்கி வெளியே சென்றான்‌. 


“என்ன செய்வது செளனகரே?” என்றார்‌ தருமன்‌. 
“இளையோர்‌ இருவரும்‌ என்ன சொல்கிறார்கள்‌?” என்று 
செளனகர்‌ கேட்டார்‌. ”முடிவெடுத்த அன்றே 
பேசியதுதான்‌. பிறகு அவர்கள்‌ ஒன்றும்‌ சொல்லவில்லை. 
எனது விருப்பப்படி நிகழட்டும்‌, தனக்கு ஒன்றும்‌ 
சொல்வதற்கில்லை என்று பீமன்‌ சொன்னான்‌. 
அர்ஜுனனோ அவன்‌ ஒன்றும்‌ சொல்ல விரும்பவில்லை 
என்றான்‌.” செளனகர்‌ “சூது தங்களுக்குரியதல்ல அரசே. 
அதுதான்‌ என்னை அச்சுறுத்துகிறது” என்றார்‌. தருமன்‌ 
“பகடைக்களத்தில்‌ நானறியாத எதுவுமில்லை. நானாடிய 
எந்தப்‌ பகடைக்களத்திலும்‌ இதுவரை தோற்றதில்லை” 
என்றார்‌. 

“பகடையின்‌ நெறிகள்‌ அனைத்தையும்‌ தாங்கள்‌ 
அறிவீர்கள்‌ என்று நானும்‌ அறிவேன்‌. ஆடலின்‌ ஒரு 
முனையில்‌ ஒவ்வொரு முறையும்‌ கலைந்தும்‌ 
இணைந்தும்‌ முன்னகரும்‌ பிழை ஒன்றுள்ளது. அதை 
தாங்கள்‌ அறிய முடியாது. அரச நெடும்பாதையில்‌ 
செல்லும்‌ பட்டத்து யானையென முன்னெழுவது தங்கள்‌ 
உள்ளம்‌. கரவு வழிகளை அது அறியாது” என்றார்‌. 
தருமன்‌ “கரவுப்பாதைகள்‌ வழியாக வரும்‌ எந்த குக்கலும்‌ 
பட்டத்து யானையை எதுவும்‌ செய்யாது அமைச்சரே. 
அங்கு என்னுடன்‌ பகடை பொருதப்போவது சகுனி 
என்றார்கள்‌. முதலிரு ஆட்டத்திலேயே அவரை 
வெல்வேன்‌. அதை தாங்கள்‌ காணலாம்‌” என்றார்‌. 


அவரது தன்னம்பிக்கை நிறைந்த முகத்தை நோக்கி 
ஏதோ சொல்ல வாயெடுத்த பின்‌ “அவ்வண்ணமே ஆகுக!” 
என்றார்‌ செளனகர்‌. எரிச்சலுடன்‌ தலையசைத்து “இங்கு 
ஒவ்வொருவரும்‌ ஏன்‌ இத்தனை அவநம்பிக்கை 
கொள்கிறீர்கள்‌ என்று எனக்குப்‌ புரியவில்லை” என்று 
தருமன்‌ சொன்னார்‌. “போரைத்தவிர்த்து நிகரிப்போர்‌ என 
பன்னிரு படைக்களத்தில்‌ ஆடலாம்‌ என்று என்னை 


அழைக்க வந்தவர்‌ விதுரர்‌. என்‌ வாழும்‌ இரு தந்தையரில்‌ 
ஒருவர்‌. அவர்‌ சொல்லுக்கு அப்பால்‌ பிறிதொன்றை நான்‌ 
எப்போதும்‌ எண்ணியதில்லை.” 


“அமைச்சரே, அஸ்தினபுரியின்‌ துணையரசுகளும்‌ 
உறவரசுகளும்‌ இணைந்து இந்திரப்பிரஸ்தத்துக்கு 
எதிராக பெரும்போர்‌ ஒன்றுக்கு படைசூழ்கை 
நிகழ்த்தவிருப்பதை அறிந்தபோது நான்‌ கொண்ட 
பதற்றம்‌ சிறிதல்ல. இளையவர்‌ இருவருக்கும்‌ அது 
வெறும்‌ போர்‌. எனக்கு அது பெருங்குருதி. எண்ணியதுமே 
அதன்‌ பச்சைமணத்தை என்‌ மூக்கு அறியும்‌. என்‌ உடல்‌ 
நடுங்கத்தொடங்கும்‌. போருக்கான முன்செயல்கள்‌ 
தொடங்கியபின்‌ நான்‌ ஒருநாள்கூட உளம்‌ ஓய்ந்து 
துயின்றதில்லை” என்று அவர்‌ தொடர்ந்தார்‌. 


“போர்சூழ்தலின்‌ செய்திகளை இங்கே ஒவ்வொருநாளும்‌ 
கொண்டாட்டமாகவே அறிந்துகொண்டிருந்தனர்‌. நம்‌ 
படைகளை ஒருங்கமைப்பதற்காக இளையோர்‌ 
பகலிரவாக ஆணைகளை இட்டும்‌ நேர்சென்று நோக்கியும்‌ 
செயலில்‌ மூழ்கி அவ்விரைவில்‌ 
உளம்திளைத்துக்கொண்டிருந்தனர்‌. முடிவறியாது 
காத்திருப்பதன்‌ சலிப்பை உதறி படைவீரர்கள்‌ 
பரபரப்படைந்தனர்‌. நகர்மக்கள்‌ வெற்றி எவருக்கென்று 
பந்தயம்‌ கட்டி சொல்லாடினர்‌. இந்நகரில்‌ போரை அஞ்சி 
ஒடுங்கி அமர்ந்து நடுங்கிக்கொண்டிருந்தவன்‌ நான்‌ 
மட்டிலுமே.” 


செளனகர்‌ “போருக்கென நாம்‌ எழுவது தேவையில்லை. 
ஆனால்‌ குடிகாக்கப்‌ போரிடுவது மன்னரின்‌ கடமை” 
என்றார்‌. தருமன்‌ அ குடிகளைக்‌ காக்கவே கோலேந்தி 
இங்கு அமர்ந்திருக்கிறேன்‌. போரெனில்‌ இருதரப்பிலும்‌ 
உயிர்கள்‌ அழியும்‌. அமைச்சரே, பிணங்களில்‌ 
நடந்துசென்று நான்‌ அடையும்‌ சிறப்பென ஏதுமில்லை. 
வரலாறு என்‌ பேர்‌ சொல்லாதொழியட்டும்‌. 
குலக்கொடிவழிகள்‌ என்னை கோழையென்றோ வீணன்‌ 
என்றோ சொல்லட்டும்‌. என்‌ ஆட்சியில்‌ குடிகள்‌ 
ஒருபோதும்‌ குருதி சிந்தலாகாது என்றே 
உறுதிகொண்டிருக்கிறேன்‌” என்றார்‌. 


செளனகர்‌ “மண்ணில்‌ ஒருபோதும்‌ போர்‌ ஓயாது அரசே” 
என்றார்‌. “ஏனென்றால்‌ இப்புவியில்‌ வாழ்வென 
நிகழ்வதெல்லாம்‌ போரே.” தருமன்‌ “ஆம்‌, போட்டியில்லாது 
வாழ்க்கை இல்லை. போட்டிகளினூடாகவே 
தங்களுக்குரிய ஊர்திகளை தெய்வங்கள்‌ 
கண்டடைகின்றன” என்றார்‌. “ஆனால்‌ அப்போர்‌ 


அழித்தும்‌ கொன்றும்தான்‌ நிகழவேண்டுமென்பதில்லை. 
வெறுப்பில்லாத பூசல்கள்‌, கொலையில்லாத போர்கள்‌, 
குருதியில்லாத பலிகள்‌ நிகழலாம்‌. அவற்றை 
தெய்வங்கள்‌ வாழ்த்தும்‌ என்பதில்‌ ஐயமே இல்லை.” 


“அமைச்சரே, மானுட வாழ்க்கை இங்கே தொடங்கும்போது 
ஒவ்வொன்றும்‌ தனியுருவிலேயே இருந்தன. நாம்‌ அவை 
ஒவ்வொன்றுக்கும்‌ நிகரிகளை 
உருவாக்கிக்கொண்டுதான்‌ இங்கு வந்திருக்கிறோம்‌. 
அந்தணரின்‌ வேள்விகளில்‌ பலியளிக்கப்படும்‌ 
அன்னத்தாலான பசுவும்‌ மஞ்சள்சுண்ணக்‌ 
கலவையாலான குருதியும்‌ கும்பளைக்காய்‌ நிணமும்‌ 
உயிர்ப்பலியின்‌ நிகரிகள்‌ அல்லவா? இவ்வரண்மனை, 
இந்த அரியணை, இம்மணிமுடி, செங்கோல்‌, நான்‌ 
அணிந்துள்ள அணிகள்‌ அனைத்துமே 
முன்பிருந்தவற்றின்‌ நிகரி வடிவங்கள்தானே? இவ்வீடும்‌ 
ஆடையும்‌ கூட நிகரிகளே என்று சொல்வேன்‌.” 


“போர்‌ தவிர்த்து பன்னிருபகடைக்களத்தில்‌ 
ஆடிப்பார்க்கலாம்‌ என்ற செய்தியுடன்‌ விதுரர்‌ இங்கு 
வந்தபோது நான்‌ வழிபடும்‌ தெய்வமே 
எழுந்தருளியதுபோல்‌ உணர்ந்தேன்‌. சொல்லி 
முடிப்பதற்குள்ளே அவர்‌ கைகளை பற்றிக்கொண்டு 
“தங்கள்‌ ஆணையை சென்னிசூடுகிறேன்‌ அமைச்சரே 
என வாக்களித்தேன்‌. அவர்‌ ஆணை எதுவோ அதை 
கடைபிடிப்பதே எனது கடமை என்றுதான்‌ இன்றுவரை 
வாழ்ந்திருக்கிறேன்‌. இவ்வுயிர்‌ அவர்‌ அளித்த கொடை 
என்பதை மறவேன்‌” என்றார்‌ தருமன்‌. “அன்னையிடம்‌ 
சென்று விதுரரின்‌ ஆணை இது என்று சொன்னபோது 
அவர்‌ அதுவே உன்‌ தந்தையின்‌ ஆணை என்று கொள்க 
என்று சொன்னதும்‌ நான்‌ செய்ததே உகந்தது என 
முழுநிறைவை அடைந்தேன்‌.” 


செளனகர்‌ “சில தருணங்களில்‌ போர்கள்‌ சூதை விட 
உயர்ந்தவை அரசே” என்றார்‌. “என்ன சொல்கிறீர்கள்‌?” 
என்று சினத்துடன்‌ தருமன்‌ கேட்டார்‌. “போர்கள்‌ 
பருப்பொருட்களின்‌ வல்லமையை நம்பி இயங்குபவை 
பருப்பொருட்கள்‌ ஐயத்திற்கிடமற்றவை. எனவே 
கள்ளமற்றவை. பகடை பல்லாயிரம்‌ வழிகளை தன்னுள்‌ 
கரந்த முடிவிலா ஆழம்‌. அதில்‌ உறைகின்றன நாமறியாத 
தெய்வங்கள்‌.” 


தருமன்‌ நகைத்து “பகடை ஆடாத ஒவ்வொருவரும்‌ 
அதை அஞ்சுகிறார்கள்‌ என்றொரு சொல்லுண்டு. 
அறியப்படாதவை பேருருவம்‌ கொள்கின்றன” என்றார்‌ 


“நான்‌ பன்னிரு படைக்களத்தின்‌ ஒவ்வொரு 
கட்டத்தையும்‌ என்‌ உள்ளம்‌ போல்‌ அறிவேன்‌. எனக்கு 
ஐயமோ அச்சமோ இல்லை.” செளனகர்‌ பெருமூச்சுடன்‌ 
“அவ்வண்ணமெனில்‌ அதுவே ஆகுக!” என்றார்‌. 


“நன்று நடக்கும்‌ அமைச்சரே. இது உடன்‌ பிறந்தார்‌ 
தங்களுக்குள்‌ ஆடும்‌ ஒரு விளையாட்டென்றே கொள்க! 
இளவயதில்‌ குருகுலமைந்தர்‌ கூடி நிலவில்‌ 
வட்டாடியதைப்போல. அன்னையர்‌ சூழ்ந்திருக்க 
மகளிர்மாளிகையிலமர்ந்து சொல்லடுக்கு ஆடியது போல. 
இது எங்களில்‌ எவர்‌ மூப்பு என்றறிவதற்கான ஓர்‌ எளிய 
பகடை விளையாட்டு மட்டுமே. அவன்‌ வென்றால்‌ அவன்‌ 
இயற்றும்‌ ராஜசூயத்தில்‌ சென்றமர்ந்து தலை தாழ்த்தப்‌ 
போகிறேன்‌. நான்‌ வென்றால்‌ என்னை மூத்தவனாக 
ஏற்று அவன்‌ அவ்வரியணைக்கு அருகே அமர்த்தப்‌ 
போகிறான்‌. இரண்டும்‌ நன்றே. போர்‌ நீங்கிவிட்டதென்பது 
மட்டுமே இதில்‌ நாம்‌ கொள்ள வேண்டியது” என்றார்‌ 
தருமன்‌. 


“அங்கு பன்னிரு படைக்களம்‌ ஒருங்கிக்‌ 
கொண்டிருக்கிறது என்று செய்திகள்‌ வந்தன” என்றார்‌ 
சுரேசர்‌. “நம்‌ செய்தி சென்றதுமே 
கட்டத்தொடங்கிவிட்டனர்‌. நேற்று விஸ்வகர்மபூசனை 
நிகழ்ந்தது என்றார்கள்‌. களத்தை அணிசெய்யும்‌ 
பணிகள்‌ இன்றுமுதல்‌ தொடங்கிவிட்டன.” தருமன்‌ “ஆம்‌, 
இது ஒரு பெருநிகழ்வல்லவா? நம்‌ கொடிவழியினர்‌ 
எண்ணி மகிழப்போவது” என்றார்‌. சுரேசர்‌ “ஐநூறு 
கலிங்கச்‌ சிற்பிகள்‌ அதை அமைக்கிறார்கள்‌” என்றார்‌. 


“பிற மன்னர்களுக்கு அழைப்புள்ளதா?” என்றார்‌ 
செளனகர்‌. சுரேசர்‌ “இல்லை என்றார்‌ விதுரர்‌. இது 
குருகுலத்தின்‌ தோன்றல்களுக்கு இடையே நடப்பது 
என்றே அமையட்டும்‌ என்பது பீஷ்மரின்‌ ஆணை 
என்றார்‌. ஆகவே குருதி உறவு இருந்தால்‌ மட்டுமே 
களத்தில்‌ இருப்பார்கள்‌” என்றார்‌. “நன்று. பிற அரசர்கள்‌ 
இல்லாதிருப்பது மிக நன்று” என்றார்‌ தருமன்‌. செளனகர்‌ 
“ஆம்‌, அது சற்று ஆறுதல்‌ அளிக்கிறது. பீஷ்மரும்‌ 
துரோணரும்‌ கிருபரும்‌ அவ்வவையில்‌ 
அமர்ந்திருப்பார்கள்‌ என்றால்‌ நன்றே” என்றார்‌. 


“அவர்கள்‌ அமர்ந்திருப்பார்கள்‌. இதில்‌ என்ன ஐயம்‌? இது 
அவர்களின்‌ மைந்தர்கள்‌ ஆடும்‌ களிவிளையாட்டு. 
கேட்டீர்களா செளனகரே? முன்பு நாங்கள்‌ களம்‌ வரைந்து 
வட்டாடுகையில்‌ அப்பால்‌ பிறிதொரு பணியிலென 
பிதாமகர்‌ நின்றிருப்பார்‌. ஓரவிழியால்‌ எங்களது ஆடலை 


அவர்‌ பார்க்கிறார்‌ என்பது அவரது முகமலர்வில்‌ 
தெரிந்துவிடும்‌. முதிர்ந்து நரை கொண்டபின்‌ மீண்டும்‌ 
அவர்‌ விழிமுன்‌ நின்று விளையாடப்போகிறோம்‌ 
என்னும்‌ உவகை என்னுள்‌ எழுகிறது” என்றார்‌. 
செளனகர்‌ தணிந்த குரலில்‌ தனக்கென்றே என “ஆம்‌, 
அது நன்றே” என்று சொன்னார்‌. 

இந்திரப்பிரஸ்தத்தின்‌ தெற்குப்பெருவாயிலுக்கு அப்பால்‌ 
காவல்காட்டுக்குள்‌ அமைந்திருந்த கொற்றவை 
ஆலயத்தின்‌ சிறு முற்றத்தில்‌ தருமன்‌ திரெளபதிக்காக 
காத்திருந்தார்‌. இருபக்கமும்‌ இருளெனச்‌ செறிந்திருந்த 
குறுங்காட்டுக்குள்‌ பறவைகளின்‌ ஒலி 
எழுந்துகொண்டிருந்தது. காற்றில்‌ இலைகள்‌ 
சலசலக்கையில்‌ மழைவிழுவதுபோல உளமயக்கு 


எழுந்தது. 


இந்திரப்பிரஸ்த நகரை உருவாக்கிய மூத்த சிற்பியாகிய 
சயனர்‌ கல்லில்‌ கண்டடைந்த தேவி அவள்‌. அந்நகரின்‌ 
காவலன்னை நுதல்விழியும்‌, பன்னித்தேற்றையெனப்‌ 
பிறை எழுந்த சடைமகுடமும்‌, நெளிநாகப்‌ படமெழுந்த 
கச்சையும்‌ கொண்டு பதினாறுகைகள்‌ ஏந்திய 
படைக்கலங்களுடன்‌ விரித்த கால்களின்‌ நடுவே 
அனலென அல்குல்‌ விழியுமாக அமர்ந்திருந்தாள்‌. அவள்‌ 
கழல்முத்துகளில்‌ மும்மூர்த்திகளின்‌ முகங்கள்‌ 
ழிதெறிக்க நோக்கினர்‌. கணையாழிகளில்‌ சூரிய 
சந்திரர்களும்‌ ஆதித்யர்களும்‌ ஒளிர்ந்தனர்‌. எட்டு 
வசுக்களும்‌ திசைத்தேவர்களும்‌ நிரைகொண்ட 
ஒளிவளையத்தில்‌ அனல்‌ இதழ்கள்‌ மலர்ந்திருந்தன. 


சிற்றமைச்சர்‌ சுஷமர்‌ அரசருக்கு அருகே பணிந்து 
நின்றிருந்தார்‌. காவல்‌ வீரர்கள்‌ அப்பால்‌ படைக்கலங்கள்‌ 
ஒளிர நின்றனர்‌. அவர்‌ வந்த தேர்‌ புரவிகள்‌ அகன்ற 
நுகத்துடன்‌ காட்டின்‌ இருளை தன்‌ 
ஒளிர்பொன்செதுக்குகளில்‌ காட்டியபடி நின்றது. தருமன்‌ 
பொறுமையிழந்து பெருமூச்சுடன்‌ சுஷமரை நோக்கினார்‌. 
அவர்‌ “கிளம்பிவிட்டார்கள்‌ அரசே” என்றார்‌. “ஆம்‌” என்று 
சொல்லி அவர்‌ விழிகளை விலக்கி 
இலைப்பரப்பினூடாகத்‌ தெரிந்த வானச்சிதறலை 
நோக்கினார்‌. 


நெடுந்தொலைவில்‌ சங்கொலி எழுந்தது. “வருகிறார்கள்‌” 
என்றார்‌ சுஷமர்‌. “நன்று” என்றார்‌ தருமன்‌. பல்லக்கு 
வருவதை உள்ளத்தால்‌ கண்டபின்னர்‌ அவரால்‌ 


பொறுமை கொள்ளமுடியவில்லை. கணங்களை 
கணக்கிட்டார்‌. ஒருகணத்தில்‌ இலையொன்று 
சுழன்றிறங்கியது. பிறிதொன்றில்‌ ஒரு பறவை 
சிறகடித்தது. இன்னொன்றில்‌ எங்கோ மந்தி ஒன்று 
முழவுமீட்டியது. “எங்கு வந்திருக்கிறார்கள்‌?” என்றார்‌. 
சுஷமர்‌ “மந்தியொலி முழங்குவதைக்கேட்டால்‌ 
அணுகிவிட்டார்கள்‌ எனத்தெரிகிறது” என்றார்‌. 
பறவைகள்‌ எழுந்து சிறகடித்து காட்டுக்குள்‌ பல்லக்கு 
அணுகும்‌ பாதையை காட்டின. 


அருகே எழுந்த சங்கொலி சிம்மக்குரல்‌ போல்‌ ஒலித்து 
திடுக்கிடச்செய்தது. கருங்கழல்கொற்றவைக்கு சிம்மம்‌ 
காவலென்று இந்திரப்பிரஸ்தத்தில்‌ அனைவரும்‌ 
அறிந்திருந்தனர்‌. இருமுறை அங்கு வந்த பூசகர்களை 
சிம்மம்‌ கொன்றிருக்கிறது. அவர்‌ எருதை வந்து 
பலிகொண்டுசென்ற சிம்மத்தின்‌ செம்பழுப்புநிறக்‌ 
கண்களை நினைவுகூர்ந்தார்‌. பத்துமடங்கு பெரிய 
ச”? முத்துக்கள்‌. அனலென்று அலைத்த பிடரி. 

அது சென்றபின்‌ மண்ணில்‌ பதிந்திருந்த 
காலடித்தடங்களில்‌ குருதிமுத்துக்கள்‌ உருண்டுகிடந்தன. 
காட்டுக்குள்ளிருந்து இந்திரப்பிரஸ்தத்தின்‌ 
மின்கதிர்க்கொடியும்‌ பாஞ்சாலத்தின்‌ விற்கொடியும்‌ 
ஒன்றன்‌ பின்‌ ஒன்றாக வந்தன. சங்கு ஊதி வர 
அவருக்குப்பின்னால்‌ வேலேந்திய வீரர்‌ எழுவர்‌ 
தொடர்ந்தனர்‌. செம்பட்டுத்திரை உலைந்த 
பல்லக்குக்குப்பின்னால்‌ வில்லேந்திய எழுவர்‌ வந்தனர்‌. 
பல்லக்கு வந்து மெல்ல அமைந்தது. ஒருவன்‌ மரப்படி 
ஒன்றை எடுத்து அருகே இட்டான்‌. திரையை விலக்கி 
உள்ளிருந்து திரெளபதியின்‌ வலக்கால்‌ வெளியே 
வந்தது. 


அவள்‌ வெண்பட்டுத்திரையால்‌ முகத்தையும்‌ உடலையும்‌ 
மூடியிருந்தாள்‌. ஊடாக முகிலுக்கு அப்பாலென அவள்‌ 
உடல்‌ சற்றே தெரிந்தது. சிலம்புகளும்‌ வளைகளும்‌ 
மேகலையும்‌ ஒலிக்க மெல்ல நடந்து அவரருகே வந்து 
தலைதாழ்த்தி “அரசருக்கு மங்கலம்‌” என்றாள்‌. “நலம்‌ 
திகழ்க” என முறைமை சொன்னபின்‌ தருமன்‌ விழிகளை 
விலக்கிக்கொண்டார்‌. நகுலனின்‌ மாதம்‌ அது 
என்பதனால்‌ அவனுடைய யமுனைக்கரை 
மாளிகையிலிருந்து அவள்‌ வந்திருந்தாள்‌. 

லயங்களில்‌ மட்டுமே அவர்கள்‌ சந்திக்கலாமென 
நெறியிருந்தது. அந்நெறிகளை அர்ஜுனன்‌ மீறுகிறான்‌ 
என்று உடனே தருமன்‌ எண்ணிக்கொண்டார்‌. 
அவ்வெண்ணத்தை மறுகணமே கலைத்தார்‌. 


“அரசி அறிந்திருப்பாய்‌, நாளை அஸ்தினபுரிக்கு 
கிளம்பவேண்டும்‌” என்றார்‌. “ஆம்‌, சொன்னார்கள்‌” 
என்றாள்‌. “இன்று உச்சிப்பொழுதில்‌ அன்னையை 
சந்தித்து வாழ்த்துபெற்றேன்‌.” அவள்‌ “அறிவேன்‌” 
என்றாள்‌. “போர்‌ நீங்கியதை எண்ணி எண்ணி 
நிறைவடைகிறேன்‌. வரலாற்றில்‌ எப்படி 
அறியப்பட்டாலும்‌ உடன்பிறந்தாரைக்‌ கொன்றவன்‌ என்ற 
பழியின்றி கடந்துசென்றால்‌ போதும்‌ என்றே 
உணர்கிறேன்‌” என்றார்‌. அதை பல்வேறு சொற்களில்‌ 
அவளிடம்‌ சொல்லிவிட்டருந்ததை எண்ணிக்கொண்டார்‌. 
அச்சொற்களை வெவ்வேறு வகையில்‌ 
சொல்லிக்கொண்டே இருப்பதை அவரே உணர்ந்தாலும்‌ 
சொல்லாமலிருக்க இயலவில்லை. 


“பன்னிருபடைக்களம்‌ அங்கே ஒருங்கியிருக்கிறது. 
முன்பு மாமன்னர்‌ ஹஸ்தி அமைத்த அதே 
படைக்களத்தை ஏழுமடங்கு பெரிய வடிவில்‌ 
கலிங்கச்சிற்பிகள்‌ கட்டியிருக்கிறார்கள்‌. எனக்கு 
மறுபக்கமாக மாதுலர்‌ சகுனி அமர்ந்தாடுவார்‌ 
என்றார்கள்‌.” அவள்‌ “ஆம்‌, சொன்னார்கள்‌” என்றாள்‌. 
“நான்‌ வெல்வேன்‌. என்‌ உள்ளம்‌ சொல்கிறது” என்றார்‌ 
தருமன்‌. “இன்றுவரை என்னை எவரும்‌ வென்றதில்லை. 
அதை நீயும்‌ அறிவாய்‌.” திரெளபதி ஒன்றும்‌ 
சொல்லவில்லை. 


“இன்று காலைதான்‌ பேரரசரின்‌ அழைப்பு வந்தது. 
பேரரசியின்‌ சொல்லும்‌ உடனிருந்தது” என்றார்‌ தருமன்‌. 
“அரசியையும்‌ அந்நிகழ்வுக்கு அழைத்திருக்கிறார்கள்‌.” 
அவள்‌ அசைவிலாது நின்றாள்‌. “எனவே நீயும்‌ 
எங்களுடன்‌ கிளம்பலாம்‌” என்றார்‌ தருமன்‌. 
“பகடையாடலுக்கு அரசியர்‌ செல்வது வழக்கமா?” 
என்றாள்‌ திரெளபதி. தருமன்‌ சிரித்து “பகடையாடுவதே 
வழக்கமில்லை. இது ஒரு குலவிளையாட்டுதானே? நீயும்‌ 
வருவதில்‌ பிழையில்லை” என்றார்‌ 


“நான்‌ வரவேண்டுமென்று பேரரசரிடம்‌ 
விழைவறிவித்தவர்‌ யார்‌?” என்றாள்‌. தருமன்‌ 
“மூத்ததந்தையே விழைகிறார்‌ என்றுதான்‌ 
நினைக்கிறேன்‌. இது தாதையர்‌ கூடி அமர்ந்து 
தனயர்களின்‌ ஆடலைக்‌ கண்டு மகிழும்‌ விழா. 
அனைவரும்‌ உடனிருக்கவேண்டும்‌ என்று அவர்‌ 
எண்ணியிருக்கலாம்‌.” அவள்‌ “அனைவரையும்‌ 
அமழைக்கிறார்களா?” என்றாள்‌. “அனைவரும்‌ எதற்கு? 
அன்னையும்‌ பிற அரசியரும்‌ இங்கிருக்கட்டும்‌. நீதான்‌ 
மூத்தவள்‌. உனக்கு மட்டும்தான்‌ அழைப்பு” என்றார்‌. 


அவள்‌ பேசாமல்‌ நிற்கக்கண்டு “ஏன்‌, நீ வர 
விழையவில்லையா?” என்றார்‌. “பெண்கள்‌ எதற்கு?” 
என்று அவள்‌ சொன்னாள்‌. “ஏனென்றால்‌ பேரரசி 
அழைத்திருக்கிறார்கள்‌. நீ அவர்களின்‌ ஆணையை 
தட்டமுடியாது” என்று தருமன்‌ சினத்துடன்‌ சொன்னார்‌. 
“தழல்முடிசூடி பாரதவர்ஷத்தின்‌ சக்ரவர்த்தினியாக நீ 
அமர்ந்தாலும்‌ முதன்மையாக எங்கள்‌ குடியின்‌ மருமகள்‌. 
அதை மறக்கவேண்டியதில்லை.” 


பெருமூச்சுடன்‌ அவள்‌ “நன்று” என்றாள்‌. “காலையில்‌ 
பிரம்மதருணத்தில்‌ கிளம்புகிறோம்‌” என்றார்‌ தருமன்‌. 
“நன்று” என்று அவள்‌ மீண்டும்‌ சொன்னாள்‌. சுஷமர்‌ 
அப்பால்‌ வந்து பணிந்து நின்றார்‌. தருமன்‌ அவரை 
நோக்க “மெய்ப்பூச்சு முடிந்துவிட்டது. பூரளனைகளை 
தொடங்கலாமா என்கிறார்‌ பூசகர்‌” என்றார்‌. “நிகழட்டும்‌!” 
என்றார்‌ தருமன்‌. 


திரெளபதி சென்று அன்னைமுன்‌ நின்றாள்‌. உடலெங்கும்‌ 
குங்குமச்சாத்து சூடிய கொற்றவை பதினாறு 
கிளைகளாக வழிந்த குருதித்தடம்‌ போல விரித்த 
கைகளுடன்‌ நின்றிருந்தாள்‌. அவள்‌ காலடியில்‌ 
எண்மங்கலங்கள்‌ பரப்பப்பட்டிருந்தன. பன்னிரு 
நெய்ப்பந்தங்கள்‌ எரிந்தன. முதுபூசகர்‌ வெளிவந்து 
“கண்மலர்கள்‌ பொருத்தலாம்‌ அல்லவா?” என்றார்‌. “ஆம்‌” 
என்றார்‌ தருமன்‌. 


அவர்‌ நீல வைரங்கள்‌ பதிக்கப்பட்ட விழிமலர்களை 
எடுத்து அன்னையின்‌ முகத்தில்‌ பதித்தார்‌. தருமன்‌ 
திரும்பி சுஷமரை நோக்க அவர்‌ எண்ணத்தை உணர்ந்த 
அவர்‌ “இன்று சனிக்கிழமை. நீலக்கண்கள்‌ என்று நெறி” 
என்றார்‌. குளிர்ந்த இரு நீர்ச்சொட்டுகள்‌ போலிருந்தன 
அவ்விழிகள்‌. கண்ணீர்‌ நிறைந்தவை போல. கனிந்தவை. 
கனவுகாண்பவை. 


இளம்பூசகர்‌ துடிமீட்டி பாடத்‌ தொடங்கினார்‌. “அன்னை 
எழுக! இமையாப்பெருவிழியே. வற்றா சுனைமுலையே. 
அருளும்‌ வலக்கையே. ஆற்றும்‌ இடக்கையே. அலகிலியே. 
அருகமர்பவளே. அன்னையென்றாகி வருக! 
அனைத்துமாகி சூழ்க! அளிப்பவளே, உன்‌ 
மைந்தருக்குமேல்‌ நிழல்தருவென்று கைவிரித்தெழுக!” 

மாசி முதல்‌ நாள்‌ படைப்போன்பொழுதில்‌ 
இந்திரப்பிரஸ்தத்திலிருந்து அரச அகம்படியினரும்‌ 
அணிப்படையினரும்‌ அஸ்தினபுரி நோக்கி 
எழவேண்டுமென்பது ஒருக்கப்பட்டிருந்தது. செளனகரும்‌ 
சிற்றமைச்சர்கள்‌ சுரேசரும்‌ சுஷமரும்‌ அமைச்சு 
மாளிகையில்‌ அதற்கான ஆணைகளை 
விடுத்துக்கொண்டிருக்க அரண்மனை முற்றங்களில்‌ 
தேர்கள்‌ அணிகொண்டன. படைவீரர்கள்‌ கவசங்களும்‌ 
படைக்கலங்களுமாக நிரைவகுத்து கோட்டை முகப்பில்‌ 
கூடினர்‌. பரிசும்‌ வரிசையும்‌ கொண்ட பெட்டகங்கள்‌ 
வண்டிகளில்‌ ஏற்றப்பட்டு படகுகளில்‌ அடுக்கப்பட்டன. 
யமுனையில்‌ பதினெட்டு அணிப்பெரும்படகுகள்‌ 
அரசக்கொடிகளுடன்‌ துறையணைந்திருந்தன. 


இரவெல்லாம்‌ தருமன்‌ தன்‌ மஞ்சத்தறையில்‌ 
துயிலாதிருந்தார்‌. முன்னிரவில்‌ இந்திரப்பிரஸ்தத்தின்‌ 
நகர்‌ மையத்தில்‌ அமைந்த மின்கதிரோன்‌ ஆலயத்தில்‌ 
வணங்கி மலர்பெற்று வெளிவந்தபோது செளனகர்‌ 
“புலரியில்‌ குடித்தெய்வங்களையும்‌ காவல்‌ 
தெய்வங்களையும்‌ வணங்கி விடைகொள்ள 
பொழுதிருக்காது, அரசே. இப்போதே அச்சடங்குகளை 
முடித்துவிடுவது நன்று” என்றார்‌. “ஆம்‌, நானும்‌ 
அவ்வாறே எண்ணினேன்‌. இளையோர்‌ எங்கே?” என்றார்‌. 
“நகுல சகதேவர்‌ ஆலயத்திற்கு கிளம்பிவிட்டனர்‌” என்றார்‌ 
செளனகர்‌. “பிறர்‌?” என்றார்‌. அவர்‌ ஒன்றும்‌ 
சொல்லவில்லை. தருமன்‌ தலையசைத்துவிட்டு நடந்தார்‌. 


வைதிகர்‌ குழுவுடனும்‌ அமைச்சர்களுடனும்‌ சென்று ஏழு 
எல்லைக்‌ கொற்றவை ஆலயங்களிலும்‌ எட்டு 
திசைக்காவலர்‌ ஆலயங்களிலும்‌ பதினாறு 
உருத்திரர்களின்‌ ஆலயங்களிலும்‌ பூசை முறைகளை 
முடித்து நள்ளிரவில்தான்‌ அரண்மனைக்கு மீண்டார்‌. 
களைத்துப்‌ போய்‌ உணவருந்த அமர்ந்தார்‌. 
செளனகரிடம்‌ “பீமனையும்‌ அர்ஜுனனையும்‌ சென்று 
பார்த்து காலையில்‌ அவர்கள்‌ சித்தமாக 
இருக்கவேண்டுமென்று மீண்டுமொருமுறை 
சொல்லிவையுங்கள்‌. ஓலைகள்‌ எதுவென்றாலும்‌ 


என்னிடம்‌ கொண்டுவரத்‌ தயங்கவேண்டியதில்லை” 
என்றார்‌. 


“மூன்று நாழிகைப்‌ பொழுது தாங்கள்‌ துயில முடியும்‌, 
அரசே” என்றார்‌ செளனகர்‌. “ஆம்‌, நான்‌ உடனே 
மஞ்சத்திற்கு செல்லவேண்டும்‌. படகில்‌ என்னால்‌ சீராக 
துயிலமுடிவதில்லை” என்றார்‌ தருமன்‌. மஞ்சத்தறையில்‌ 
நுழைந்தபோது மறுகணமே துயின்றுவிடுவோம்‌ என்றே 
எண்ணினார்‌. வெண்பட்டு விரிப்புடன்‌ இறகுச்சேக்கை 
மஞ்சம்‌ புதுமணல்பரப்பென காத்திருந்தது. திறந்த 
சாளரத்தினூடாக காற்று திரையசைத்து உள்ளே வந்தது. 
தனிச்சுடர்‌ அமைதி என நின்றசைந்தது. மஞ்சத்தில்‌ 
அமர்ந்து கால்களை நீட்டிக்கொண்டு எப்போதுமென 
பாண்டுவின்‌ பாதங்களை விழிக்குள்‌ நிறுத்தி “தந்தையே! 
தெய்வங்களே!” என்று நீள்மூச்செறிந்தபின்‌ படுத்தார்‌. 


வெகுநாட்களாக தன்‌ மஞ்சத்தறையில்‌ தனித்து 
உறங்குவதே அவர்‌ வழக்கம்‌. திரெளபதி 
அவருடனிருக்கும்‌ மாதங்களிலும்கூட தன்‌ இரவின்‌ 
தனிமையை பேணிக்கொண்டார்‌. தனிமை 
அமைதியென்றாகி சூழ்ந்துகொள்கையிலேயே துயில்‌ 
அவர்‌ மேல்‌ படரும்‌. பெரும்பாலான நாட்களில்‌ 
பின்னிரவின்‌ குளிர்‌ உடலை தொடும்வரை நூல்தேரவோ 
தனக்குத்தானே என நாற்களமாடவோ செய்வது அவர்‌ 
வழக்கம்‌. பகடையற்ற யவனநாற்களமே அவருக்கு 
உகந்தது. 


பனி அறையில்‌ மரத்தாண்களை குளிர்ந்து விறைக்கச்‌ 
செய்திருந்தது. அனைத்து மரப்பரப்புகளும்‌ ஈரமாக 
இருப்பதைப்போன்ற மயக்கு எழுந்தது. வெளியே 
மரங்களில்‌ இலைகளிலிருந்து பனித்துளிகள்‌ சொட்டிக்‌ 
கொண்டிருக்கும்‌ ஒலி கேட்டது. பிரம்மாண்ட பேருருக் 
கொண்ட அன்னை விலங்கின்‌ அடிவயிற்றில்‌ ஒட்டி 
அதன்‌ நரம்புத்துடிப்புகளை கேட்டுக்‌ கொண்டிருப்பது 
போல. கரிய விலங்கு. ஒளிரும்‌ பல்லாயிரம்‌ விழிகள்‌ 
கொண்டது. அவ்வப்போது உடல்‌ சிலிர்த்து அசைந்து 
வெம்மூச்சு விடுவது. 


இருளில்‌ நெடுந்தொலைவுவரை கேட்ட ஒலிகளை செவி 
கூர்ந்தார்‌. நகரம்‌ எப்போதும்‌ முழுமையாக 
துயில்வதில்லை. இரவடங்குகையில்‌ அதன்‌ ஒலிகள்‌ 
மாறுபட்டபடியே செல்லும்‌. பின்னிரவில்தான்‌ 
அங்காடிகளுக்குரிய பொதி வண்டிகள்‌ நகர்‌ நுழைவது 
வழக்கம்‌. அத்திரிகளின்‌ குளம்போசை நகரத்தின்‌ 
கல்பாவிய தெருக்களில்‌ எழுந்தபடியே இருக்கும்‌. இரவில்‌ 


நகரில்‌ அமைந்த பல்லாயிரம்‌ கொடிகள்‌ காற்றில்‌ 
படபடக்கும்‌ ஒலி தெளிவாக கேட்கும்‌. இரவு மட்டுமே எழும்‌ 
பெரும்‌ சிறைப்பறவை கூட்டம்‌ போல. 


எண்ணிக்‌ கொண்டது என யமுனையிலிருந்து எழுந்து 
நகர்மேல்‌ சூழப்பறக்கும்‌ காற்று புழுதிகலந்த 
பாசிமணத்தை காற்றில்‌ நிறைக்கும்‌. 
அங்காடிகளிலிருந்தென்றால்‌ மட்கிய மலர்களும்‌ 
தழைகளும்‌ மடித்த எண்ணையும்‌ சுண்ணமும்‌ கலந்த 
மணம்‌. சுழன்று ஆலயங்களிலிருந்து வந்ததென்றால்‌ 
அகிலும்‌ அரக்கும்‌ கலந்த தூப மணம்‌. 


அங்காடி வெளி முழுக்க கட்டப்பட்டிருக்கும்‌ 
தோற்கூரைகளை காற்று உந்தி எழுப்ப அவை உருண்டு 
புடைத்து பின்‌ அமையும்‌ ஒலி. அரண்மனையின்‌ பல 
நூறு தாழ்கள்‌ குலுங்கும்‌ ஒலி. கதவுகள்‌ முனகி திகிரியில்‌ 
சுழன்றமையும்‌ வலியோசை. மிகத்‌ தொலைவில்‌ 
யமுனையின்‌ அலைகள்‌ கரையை அறையும்‌ ஒலிகூட 
கேட்பது போல்‌ தோன்றியது. களிறின்‌ பிளிறல்‌ போல 
கொம்போசை எழுப்பியபடி கலம்‌ ஒன்று படித்துறையில்‌ 
இருந்து கிளம்பியது. 


அதன்‌ பெரும்பாய்கள்‌ ஒவ்வொன்றும்‌ எழுந்து புடைத்து 
கயிறுகளை இழுத்து விம்மி அதிர்வதை கேட்டார்‌. அதன்‌ 
கொடிகள்‌ காற்றில்‌ எழுந்து துடித்தன. அவற்றின்‌ மேல்‌ 
சேக்கை அடைந்திருந்த பறவைகள்‌ கலைந்து இருளில்‌ 
எழுந்து சிறகடித்து குழம்பி கரை நோக்கி சென்றன. அது 
விலகிய இடத்தில்‌ அடுத்த கலம்‌ இறங்குமுகத்தில்‌ 
பிளிறியபட அணைந்தது. அதிலிருந்த மாலுமிகளின்‌ 
குரல்களை கேட்க முடிந்தது. சிறிய கொம்புகளும்‌ 
சங்குகளும்‌ ஒலித்தன. களிறுகள்‌ இழுத்துச்‌ சுழற்றும்‌ 
எடைத்துலாக்களின்‌ புரிமுள்‌ உறுமியது. 


ஒலிவடிவில்‌ மொத்த நகரத்தையே அவர்‌ பார்த்துக்‌ 
கொண்டிருந்தார்‌. செவியறியாத ஒலிகள்‌. கேட்கும்‌ 
ஒலித்துளிகளை நெஞ்சுக்குள்‌ எஞ்சிய ஒலியால்‌ நிரப்பி 
முழுமை செய்து அவர்‌ வரைந்தெடுத்து பரப்பிய 
அப்பெருநகரம்‌ உண்மையில்‌ எங்குள்ளது? எத்தனை 
நகரங்களாக அது ஆடிப்பரப்பிலென தன்னை 
பெருக்கிக்கொண்டிருக்கிறது இப்போது? 


எழுந்து சென்று சாளரம்‌ வழியாக வெளியே தெரிந்த 
அரண்மனையின்‌ செண்டுவெளி முற்றத்தை நோக்கி 
நின்றார்‌. அதன்‌ மறுஎல்லையில்‌ கொற்றவை 
ஆலயத்தின்‌ மேல்‌ முப்புரிவேல்‌ பதித்த செம்மஞ்சள்‌ கொடி 


பறந்து கொண்டிருந்தது. அதன்‌ முகப்பின்‌ பெருவாயில்‌ 
மூடப்பட்டு அதன்‌ இருபக்கமும்‌ வெண்கலத்தால்‌ 
உருக்கிச்‌ செய்து பொறிக்கப்பட்ட உக்ர சண்டிகை, ஊளர்ஜ 
சண்டிகை இருவரின்‌ முகங்களும்‌ இருபக்கமும்‌ எரிந்த 
பந்தத்தீயின்‌ வெளிச்சத்தில்‌ உருகித்‌ ததும்பும்‌ 
உலோகத்துளிகள்‌ போல தெரிந்தன. மேலும்‌ மேலும்‌ விழி 
கூர்ந்து அவற்றின்‌ விழிகளைக்கூட 
சந்தித்துவிடலாமெனத்‌ தோன்றியது. 


செண்டுவெளி முழுக்க அந்தியில்‌ கூடியிருந்த மக்களின்‌ 
கைகளிலிருந்து உதிர்ந்த சிறு பொருட்கள்‌ விழுந்து 
கிடந்தன. மகளிர்‌ குழலுதிர்ந்த மலர்மாலைகள்‌, 
குழந்தைகள்‌ ஆடிய பாவைகள்‌, சிற்றுணவு பொதிந்த 
இலைகள்‌. பந்தங்களின்‌ செவ்வொளியில்‌ செம்மண்‌ 
பரப்பில்‌ பதிந்து சென்ற அத்திரிகளின்‌ கால்‌ 
குளம்புகளின்‌ சுவடுகளை விழிதொட்டு மீட்டு 
விடலாமென்று தோன்றியது. 


ஏன்‌ நிலையழிந்திருக்கிறோம்‌ என்று தருமன்‌ 
தன்னைத்தானே கேட்டுக்‌ கொண்டார்‌. அகம்‌ 
சிதறிப்பறக்கையில்‌ வெளி நோக்கி விழி திருப்பும்போது 
புற உலகம்‌ பருப்பொருளால்‌ ஆனது என்பது அளிக்கும்‌ 
ஆறுதலைப்போல அழுத்தமான பிடி பிறிதொன்றில்லை. 
எண்ணங்களைப்போலன்றி தங்கள்‌ வடிவை 
எந்நிலையிலும்‌ காத்துக்கொள்ளும்‌ தகைமையுடன்‌ 
புறப்பொருட்களை அமைத்திருப்பதன்‌ 
பெருங்கருணையை அவர்‌ எண்ணிக்‌ கொண்டார்‌. 
இவையும்‌ அணுகினால்‌ அகல்பவையாக, தொட்டால்‌ 
உருமாறுபவையாக, கணம்‌ ஒன்றென பிறந்து 
கணம்தோறும்‌ பிரிந்து 

பெருகுபவையாக, காணாதிருக்கையில்‌ அகல்பவையாக 
இருந்தன என்றால்‌ மானுடனுக்கு சித்தமென்றே 
ஒன்றிருக்குமா? 


சித்தமென்பது புழுதி. புற உலகெனும்‌ பருவெளிமேல்‌ 
அது படிந்து தன்‌ உருவை அடைந்து தானென்று ஓர்‌ 
உலகு சமைக்கிறது. அடியிலுள்ளது மாறா 
வடிவப்பருப்பெருக்கு. இந்த மாளிகை இவ்வடிவிலேயே 
ஊழியின்‌ இறுதிவரை இருக்க உறுதி பூண்டது. பிறிதொரு 
பருப்பொருள்‌ ஒன்று மோதி மாற்றாமல்‌ அது 
உருவழிவதில்லை. இந்தத்‌ தூண்‌ என்றுமென 
நின்றிருக்கிறது. அந்தப்‌ புரவி புரவியென்றே தன்னை 
முற்றாக வரையறுத்துக்‌ கொள்கிறது. 


தெய்வங்களே என்ன எண்ணிக்‌ கொண்டிருக்கிறேன்‌! 


என்‌ எண்ணங்களை வெறும்‌ கொந்தளிப்பென்று 
உணர்கிறேன்‌. அவை ஒவ்வொன்றையும்‌ 
இப்பருப்பொருட்களுடன்‌ முற்றாகப்‌ பிணைக்க 
விரும்புகிறேன்‌. துள்ளும்‌ புரவியை தறியில்‌ 
கட்டுவதுபோல. பருப்பொருளால்‌ ஆனது அகம்‌. என்‌ 
நூல்கள்‌, என்‌ அறங்கள்‌, என்‌ உணர்வுகள்‌. அனலென 
புனலென அலைபாய்பவையும்‌ பருப்பொருட்கள்‌ 
அல்லவா? ஆடிப்பாவையில்‌ நெளிபவையும்‌ 
பருப்பொருட்கள்தானே? ஒருவேளை புறவெளியென 
விரிந்திருக்கும்‌ இப்பருப்பொருள்‌ வெளியும்‌ வெறும்‌ 
அலையோ அதிர்வோதானா? எளியவனென 
இங்கிருக்கும்‌ என்‌ விழிமூக்குசெவிதோல்நாக்கில்‌ 
அளிக்கும்‌ மயக்குதானா? 


இருள்‌ சூழ்ந்துள்ள இப்புடவி என்பது ஒரு பெருக்கு. 
அண்ட வெளியின்‌ ஆழத்தில்‌ எவர்‌ விழியும்‌ தொடாமல்‌ 
சுடர்ந்து கொண்டிருக்கும்‌ பல்லாயிரம்‌ கோடி 
ஆதித்யர்களுடன்‌ அதை பிணைக்கிறது இவ்விருள்‌. எந்த 
ஆதித்யனின்‌ ஒளியாலும்‌ தொடப்படாத பல்லாயிரம்‌ 
கோடி கோள்களுடன்‌ பிணைக்கப்பட்டுள்ளது இங்குள்ள 
ஒவ்வொரு மணல்பருவும்‌. பகலில்‌ உருதிரட்டி வரும்‌ 
ஒவ்வொன்றும்‌ இருளில்‌ ஒளி அழிந்து ஒற்றைப்‌ 
பெரும்பரப்பென ஒன்றாகி விடுகின்றன. இரவு பகலை 
கரைத்தழிக்கிறது. புள்ளியிட்டு கோடிணைத்து விரிந்த 
பெருங்கோலத்தை மிதித்துக்‌ கலைக்கின்றன கரிய 
யானையின்‌ கால்கள்‌. யானை தோல்நலுங்க நடக்கிறது. 
மின்னுகின்றன ஒளிகொண்ட இருள்துளியென விழிகள்‌. 


நீள்மூச்சுடன்‌ அவர்‌ திரும்பி வந்து மஞ்சத்தில்‌ படுத்தார்‌. 
உடல்‌ ஓய்வை நாடுகையில்‌ உள்ளம்‌ எப்படி திமிறி 
எழமுடியுமென்று வியந்தார்‌. ஒவ்வொரு தசையும்‌ 
களைப்பை இனிய உளைச்சலென உணர்ந்து எலும்பின்‌ 
இழுவிசைகளிலிருந்து தன்னை விலக்கிக்‌ கொண்டு 
தளர்ந்தது. இருபாதங்களும்‌ இருபக்கமும்‌ தொய்ந்தன. 
கைகள்‌ உயிரிழந்தவை போல்‌ சேக்கை மேல்‌ படிந்தன. 
நுரை இறகை என சேக்கை அவரை உள்வாங்கிக்‌ 
கொண்டது. விழுவது போல்‌ உணர்ந்தார்‌. உதிர்ந்த 
பட்டுச்சரடென நெளிந்து அவரை அணுகி அகன்ற 
பாதையில்‌ ஒரு கால்‌ நடந்து செல்வதுபோல்‌ கண்டார்‌. 
அறிந்த கால்கள்‌. சிலம்பணிந்தவை. அவள்தான்‌! அவர்‌ 
விழிதூக்கி அவளை நோக்கியதும்‌ செவி அருகே 
சிரிப்பை கேட்டார்‌. 


உடலதிர எழுந்து அமர்ந்தார்‌. எழுந்தமர்ந்தது சித்தமே 
என்றும்‌ உடல்‌ இன்னமும்‌ சேக்கையிலேயே கிடப்பதையும்‌ 


உணர்ந்தார்‌. கையூன்றி உடலை உந்தி எழுந்தார்‌. 
மெல்லிய நடுக்கத்தை உணர்ந்தபடி எதை பார்த்தோம்‌ 
என்று எண்ணினார்‌. எதையோ ஒன்றை. இந்நாட்கள்‌ 
புரியாத கனவுகளால்‌ அலைக்கழிக்கப்படுகின்றன. 
உள்ளிருந்து எதுவோ ஒன்று மொழியோ ஓசையோ 
உணர்வோ இன்றி கூவி அழைத்துக்கொண்டே 
இருக்கிறது. தீங்கு ஒன்று நிகழும்‌ என்ற எச்சரிக்கையா? 
அவ்வண்ணம்‌ தோன்றவில்லை. அச்சமா? 
அதுவுமில்லை. பிறிதென்ன? 


விதுரர்‌ இந்திரப்பிரஸ்தத்திற்கு வந்து அவைமுகமன்‌ 
பெற்றபின்‌ அவரை மந்தண அறையில்‌ சந்தித்து 
பீஷ்மரும்‌ துரோணரும்‌ கிருபரும்‌ திருதராஷ்டிரரும்‌ 
ஒப்புக்கொண்ட வழி என்று பன்னிரு பகடைக்களம்‌ 
ஆடுவதைக்‌ குறித்து சொன்னதும்‌ மறு எண்ணம்‌ 
இல்லாமல்‌ உவகைப்பெருக்குடன்‌ அவர்‌ கைகளை 
பற்றிக்கொண்டு “ஆம்‌, மூத்தோரின்‌ சொல்‌. அதுவே 
எனக்கு இறையாணை?” என்றார்‌. அது ஊழின்‌ கணம்‌. 
ஒரு துளியேனும்‌ எண்ணம்பிறழாமல்‌ எடுத்த முடிவு. 
வாழ்வில்‌ ஒரு முறை கூட அத்தகைய ஒரு உடன்முடிவை 
எடுத்ததில்லை. 

அதன்‌ பின்‌ நூறு கோணங்களில்‌ எண்ணி சூழ்ந்த 
பின்னரும்‌ அம்முடிவன்றி பிறிதெதும்‌ உகந்ததென்று 
தோன்றவுமில்லை. அன்னையும்‌ அவரிடம்‌ சொன்னாள்‌ 
அதுவே அவர்‌ வழி என்று. திரெளபதி அவர்‌ விருப்பம்‌ 
அதுவென்றால்‌ அவளுக்கும்‌ அதுவே என்றாள்‌. 
உடன்பிறந்தோர்‌ நால்வரும்‌ பிறிதொன்று 
சொல்லவில்லை. ஐயத்துடன்‌ குழம்பிக்‌ கொண்டிருந்த 
செளனகராலும்‌ மாற்று என ஒன்றை சொல்ல 
இயலவில்லை. அவ்வண்ணமெனில்‌ எஞ்சுவது என்ன? 


முடிவை இளையோரிடம்‌ பேசியபோது நகுலன்‌ “இளைய 
யாதவரிடம்‌ சொல்சூழ்ந்த பின்னர்‌ 
முடிவெடுத்திருக்கலாம்‌, மூத்தவரே. எனினும்‌ எடுத்த 
முடிவு இந்திரப்பிரஸ்தத்தின்‌ அரசாணை. அவ்வண்ணமே 
ஆகட்டும்‌” என்றான்‌. “பிறிதென்ன வழியை இளைய 
யாதவர்‌ சொல்லியிருக்கக்கூடும்‌, இளையோனே?” 
என்றார்‌ தருமன்‌. நகுலன்‌ “அறியேன்‌” என்று மட்டும்‌ 
சொன்னான்‌. அன்றே துவாரகைக்கு ஒரு பறவைச்‌ 
செய்தியை அனுப்பினார்‌. 


ராஜசூயம்‌ முடிந்ததுமே இளைய யாதவரை தேரிலேற்றி 
அர்ஜுனனே நகர்த்‌ தெருக்களினூடாக ஓட்டிச்‌ சென்று 
துவாரகைக்கு வழியனுப்பியதைப்பற்றி துவாரகா 


கமனம்‌ என்னும்‌ குறுங்காவியத்தை சாரதர்‌ என்னும்‌ 
புலவர்‌ இயற்ற சூதர்‌ அதை பாடிப்பரப்பினர்‌. நீலவிழி 
திறந்த பீலி முடியும்‌, அந்திப்பொன்‌ பட்டாடையும்‌ 
அணிந்து எப்போதுமுள்ள இன்சிரிப்புடன்‌ இளைய 
யாதவர்‌ தன்‌ அரண்மனை விட்டு வெளிவந்தபோது 
அவரும்‌ தம்பியரும்‌ அரண்மனை வாயிலில்‌ காத்து 
நின்றிருந்தனர்‌. அவர்‌ தலைவணங்கி “வருக, 
துவாரகைக்கரசே. இன்று நீங்கள்‌ நகர்‌ நீங்குகிறீர்கள்‌. 
பல்லாயிரம்‌ மடங்கு பெரிதாக உங்கள்‌ நினைவு இங்கே 
நின்றிருக்கும்‌” என்றார்‌. 

இளைய யாதவர்‌ புன்னகைத்து “மூத்தவரே, தாங்கள்‌ 
பாரத வர்ஷத்தின்‌ சக்ரவர்த்தி. தங்கள்‌ அவைக்கு வந்து 
விடை கொண்டு செல்ல வேண்டியதுதான்‌ முறைமை” 
என்றார்‌. “இங்கு வந்தது எங்கள்‌ குலம்‌ காக்கும்‌ 
தெய்வத்தை வழிபடுவதற்கு உரிய உள நிலையில்‌, 
யாதவரே” என்றார்‌ யுதிஷ்டிரர்‌. “சொல்‌ சூழ தங்களுக்கு 
சொல்லித்தர வேண்டியதில்லை” என்று புன்னகைத்தார்‌ 
இளைய யாதவர்‌. 


ஐவரும்‌ அவரை அரண்மனைக்‌ கூடத்திற்கு 
அழைத்துக்கொண்டு சென்றனர்‌. அங்கு குந்தியும்‌, 
திரெளபதியும்‌, சுபத்திரையும்‌, பலந்தரையும்‌, 
தேவிகையும்‌, விஜயையும்‌, கரேணுமதியும்‌ சேடியர்‌ சூழ 
காத்து நின்றிருந்தனர்‌. அவர்களை நோக்கி சென்று 
குந்தியை வணங்கி “அத்தை, அரண்மனை விட்டு 
தாங்கள்‌ வருவது முறையே அல்ல. நான்‌ அங்கே 
வந்திருப்பேன்‌” என்றார்‌. “இத்தனை காலம்‌ 
இங்கிருந்தாய்‌. உன்னை பார்க்கவேயில்லை என்று 
படுகிறது” என்றாள்‌ அவள்‌. திரெளபதியையும்‌ 
பிறரையும்‌ நோக்கி புன்னகைத்து “அரசியரும்‌ வருவீர்கள்‌ 
என்று எண்ணவே இல்லை” என்றார்‌. 


“அனைத்து முறைமைகளையும்‌ கைவிட்டு இங்கு 
வரவேண்டுமென்பது எனது ஆணை” என்றார்‌ தருமன்‌. 
“இந்நாள்‌ ஒவ்வொருவரின்‌ கண்களிலும்‌ எஞ்சவேண்டும்‌, 
யாதவரே. இனியவை அனைவருக்கும்‌ 
உரியவையல்லவா?” இளைய யாதவர்‌ “சென்றதுமே 
மீள்வதைப்பற்றித்தான்‌ எண்ணுவேன்‌” என்றார்‌. பீமன்‌ 
“இளையோன்‌ துவாரகைக்கு வரப்போவதாகச்‌ 
சொல்கிறான்‌” என்றான்‌. இளைய யாதவர்‌ அர்ஜுனனை 
நோக்கிவிட்டு புன்னகைத்தார்‌. 


குந்தி தேனும்‌ பாலும்‌ பழச்சாறும்‌ கலந்த மதுபர்க்கத்தை 
பொற்கிண்ணத்தில்‌ அவருக்கு அளித்தாள்‌. அவர்‌ இரு 


கைகளாலும்‌ வாங்கி ஒருமுறை உறிஞ்சி உண்டார்‌. 
“வருகையில்‌ அளித்த மதுபர்க்கம்‌ அளவுக்கு இதுவும்‌ 
இனியதே” என்றார்‌. “இன்னும்‌ நூறு மதுபர்க்கங்கள்‌ 
தங்களுக்கு அளிக்க எங்களை வாழ்த்தவேண்டும்‌” 
என்றாள்‌ திரெளபதி. அவள்‌ பொற்கிண்ணத்தில்‌ 
அளித்த தேனமுதை வாங்கி ஒருவாய்‌ குடித்து “இது 
அனலென சுவைகொண்டுள்ளது” என நகைத்தார்‌. 


அரசியர்‌ ஒவ்வொருவரும்‌ முகமன்‌ உரைத்து 
தேனமுதளித்தனர்‌. நகுலனும்‌ சகதேவனும்‌ அவர்‌ 
காலடிகளைத்‌ தொட்டு சென்னி சூடினர்‌. 
உபபாண்டவர்கள்‌ அபிமன்யுவும்‌ பிரதிவிந்தியனும்‌ 
சுருதசோமனும்‌ சுருதகர்மனும்‌ சதானீகனும்‌ 
சுருதசேனனும்‌ யெளதேயனும்‌ சார்வாகனும்‌ நிரமித்ரனும்‌ 
சுகோத்ரனும்‌ வந்து அவர்‌ கால்கள்‌ தொட்டு வணங்கினர்‌. 
வாழ்த்துகளும்‌ முகமன்களும்‌ முடிந்து அவர்‌ 
அரண்மனை முற்றத்திற்கு வந்தபோது அங்கிருந்த 
வைதிகர்‌ அவரை வாழ்த்தி கங்கைநீரும்‌ அரிமஞ்சளும்‌ 
சொரிந்தனர்‌. மங்கல இசை முழங்கியது. 


அமைச்சர்‌ செளனகர்‌ கைகாட்ட அரசத்தேர்‌ வந்து 
நின்றது. அதன்‌ பொன்வளைவுகளில்‌ 
அரண்மனையின்‌ வெண்ணிறத்‌ தாண்களும்‌ செம்பட்டுக்‌ 
கொடிகளும்‌ பட்டுப்பாவட்டாக்களும்‌ எதிரொளித்தன. 
“இது பட்டத்துத்‌ தேரல்லவா?” என்றார்‌. “ஆம்‌. தங்களுக்கு 
இங்கு அனைத்தும்‌ முதன்மையானதே அளிக்கப்படும்‌” 
என்றார்‌ செளனகர்‌. இளைய யாதவர்‌ வாயெடுப்பதற்குள்‌ 
யுதிஷ்டிரர்‌ “அனைத்து முறைமைகளையும்‌ கடந்து 
விட்டோம்‌” என்றார்‌. இளைய யாதவர்‌ நகைத்தபடி 
“நன்று” என்று சொல்லி மீண்டும்‌ ஒருமுறை 
அனைவரையும்‌ நோக்கி புன்னகைத்து கைகூப்பி 
தேரிலேறி அமர்ந்தார்‌. 


அரண்மனைப்‌ பெண்கள்‌ அருகணைந்து ஒருவர்‌ 
தோளை ஒருவர்‌ பற்றிக்கொண்டு விழிகனிந்து அவரை 
நோக்கி நின்றனர்‌. பார்த்தன்‌ 
பொற்பட்டுத்தலைப்பாகையுடன்‌ பீடத்திலமர்ந்திருந்த 
பாகனுக்கு கைகாட்ட அவன்‌ கடிவாளத்தை 
வைத்துவிட்டு இறங்கினான்‌. பார்த்தன்‌ ஏறி 
பாகனுக்குரிய பீடத்தில்‌ அமர்ந்து கடிவாளங்களை தன்‌ 
இடது கையில்‌ பற்றி வலது கையில்‌ சம்மட்டியை 
எடுத்துக்‌ கொண்டான்‌. இளைய யாதவர்‌ உரக்க நகைத்து 
“நன்று! நன்று!” என்றார்‌. 


அவர்‌ “செல்க!” என்று கைகாட்டியதும்‌ அர்ஜுனன்‌ 


கடிவாளத்தைச்‌ சுண்டி இழுக்க ஏழு வெண்புரவிகளும்‌ 
நுரையெழுந்த அலையென ஒன்றாக காலெடுத்து 
வைத்தன. தேர்‌ இளங்காற்றில்‌ மிதந்தெழும்‌ இறகுபோல 
ஓசையின்றி முன்‌ சென்றது. இளைய யாதவர்‌ 
புன்னகையுடன்‌ திரும்பி “நல்லூழ்‌ தொடர்க, அரசே! 
பாரதவர்ஷத்தின்‌ மணிமுடி என்றும்‌ தங்கள்‌ தலைமேல்‌ 
ஒளிவிடுக!” என்றார்‌. “தங்கள்‌ அருளிருக்கையில்‌ 
என்றும்‌ அவ்வண்ணமே” என்றார்‌ தருமன்‌. 


“ஆம்‌, என்றும்‌ அது அவ்வாறே இருக்கும்‌” என்றபின்‌ 
அவர்‌ விழிகள்‌ சற்று மாறுபட்டன. “அரசே, நாடாள்பவன்‌ 
துறவிக்கு இணையானவன்‌. துறந்து துறந்து அடைவதே 
அவன்‌ பீடம்‌ என்றறிக! விழைவுகளை, உறவுகளை, 
உணர்வுகளை துறக்கவேண்டும்‌ அவன்‌. 
மாமுனிவர்களோ அறங்களையும்‌ தெய்வங்களையும்‌ 
துறந்தவர்கள்‌” என்றபின்‌ திரும்பி அர்ஜுனனிடம்‌ 
செல்லும்படி கைகாட்டினார்‌. 


தேர்‌ சென்று மறைவது வரை கூப்பிய கைகளுடன்‌ 
நோக்கி நின்ற யுதிஷ்டிரர்‌ அதன்‌ பின்னரே அவர்‌ 
சொன்னதற்கு என்ன பொருள்‌ என்று எண்ணினார்‌. 
அதைப்பற்றி எவரிடமாவது பேச வேண்டுமென்று உளம்‌ 
எழுந்தபோது நெஞ்சடக்கி அதை கடந்தார்‌. 
பேசப்படாததால்‌ அச்சொல்‌ அவருள்‌ புதைந்து 
மறைந்தது. தனிமையில்‌ பலமடங்காக அது திரும்பி 
வந்தது. உறவுகளை, விழைவுகளை, உணர்வுகளை 
கடப்பது முறை. அறங்களையும்‌ தெய்வங்களையும்‌ 
கடந்து அடையும்‌ பீடமென்பதன்‌ பொருள்‌ என்ன? 


இத்தருணத்தில்‌ அறங்களைக்‌ கடக்காது 
நின்றுவிட்டேனா? தெய்வங்களை அஞ்சிவிட்டேனா? 
உறவுகளையே கடக்க இயலவில்லை. விழைவுகளை, 
உணர்வுகளை கடப்பதும்‌ கடினமாகத்தான்‌ இருக்கிறது. 
விதுரர்‌ வந்து கைபற்றி கோரியபோது பன்னிரு 
பகடைக்களம்‌ கூடுவதென எடுத்த முடிவு சத்ரபதி என்று 
நின்று அடைந்தது அல்ல. அரசன்‌ என்றுகூட அல்ல. 
நூற்றைவருக்கு மூத்தவன்‌ என்ற வகையில்‌ மட்டுமே. 


“ஆம்‌” என்று தனக்குத்தானே சொல்லிக்‌ கொண்டார்‌. 
அதை பிழை என்று இளைய யாதவர்‌ சொல்லக்கூடும்‌. 
பன்னிரு பகடைக்கு முடிவெடுத்ததை அவருக்கு எழுதி 
அனுப்புகையில்தான்‌ அவர்‌ இறுதியாக சொல்லிச்‌ சென்ற 
அவ்வரி நினைவில்‌ எழுந்தது. “எதையும்‌ துறக்க 
என்னால்‌ இயலவில்லை, யாதவரே. அனைத்தையும்‌ 
அள்ளிச்‌ சேர்த்து ஆவி தழுவி நின்றிருக்கும்‌ 


பெருந்தந்தையாகவே இம்முடிவை எடுத்தேன்‌. 
பிழையென்று தோன்றவில்லை. எனவே உகந்ததென்று 
உணர்கிறேன்‌. உங்கள்‌ வாழ்த்தொன்றை கோருகிறேன்‌” 
என்று எழுதியிருந்தார்‌. 


துவாரகையிலிருந்து மறுமொழி நோக்கி ஒவ்வொரு 
நாளும்‌ காலை எழுந்தார்‌. பறவைத்‌ தூது சென்றுமீள 
நாளாகவில்லை என்று சிலநாட்கள்‌. வந்துவிடும்‌ 
வந்துவிடும்‌ என்று சில நாட்கள்‌. பிறிதொன்று வர 
வாய்ப்பில்லை என்று மேலும்‌ சில நாட்கள்‌. 
கைவிடமாட்டார்‌ என்று எஞ்சிய நாட்கள்‌. 
அஸ்தினபுரிக்குச்‌ செல்லும்‌ நாள்‌ அணைந்தபோது 
அர்ஜுனன்‌ “இளைய யாதவரிடமிருந்து ஒரு சொல்‌ 
எழாது செல்வதெப்படி, மூத்தவரே?” என்றான்‌. 
“வந்துவிடும்‌. பிறிதொரு சொல்‌ வரவாய்ப்பில்லை” 
என்றார்‌ தருமன்‌. 


கிளம்புவதற்கு மூன்று நாட்களுக்கு முன்‌ 
துவாரகையிலிருந்து பறவைச்செய்தி வந்தது. இளைய 
யாதவரின்‌ முத்திரையுடன்‌ அக்ரூரர்‌ அமைத்த 
சொற்களில்‌ அரச முறைப்படி ஒரு வாழ்த்து. 
“இந்திரப்பிரஸ்தத்தின்‌ அரசர்‌ எடுத்த முடிவு நலம்‌ 
பயக்குமென்று துவாரகை விரும்புகிறது. பன்னிரு 
பகடைக்களமும்‌ போரே. போர்‌ அனைத்திலும்‌ வெற்றி 
கொள்பவரே சத்ராஜித்‌ என அழைக்கப்படுவார்‌. 
இப்போரிலும்‌ அரசரின்‌ ஆண்மையும்‌ அறமும்‌ 
வெல்வதாக!” ஓலையை வாசித்தபின்‌ செளனகரிடம்‌ 
அளித்துவிட்டு தருமன்‌ எண்ணச்சுமைகொண்டு தலை 
குனிந்து அமர்ந்திருந்தார்‌. 

“அரசமுறைமைச்‌ சொற்கள்‌” என்றான்‌ அர்ஜுனன்‌. “ஆம்‌, 
இது போர்‌ என்பதால்‌ போருக்குரிய முறையில்‌ 
முறைமைச்‌ சொற்கள்‌ எழுதப்பட்டுள்ளன?” என்றார்‌ 
செளனகர்‌. “இளைய யாதவர்‌ ஒருபோதும்‌ முறைமைச்‌ 
சொற்கள்‌ அனுப்புவதில்லை” என்றான்‌ அர்ஜுனன்‌. 
“இத்தருணத்தில்‌ பிறிதொன்றை அனுப்ப இயலாதே” 
என்றார்‌ செளனகர்‌. தருமன்‌ எழுந்து “அவரது சொல்‌ 
வந்துவிட்டது, அதுவே போதும்‌” என்றார்‌. 


ஆனால்‌ தன்‌ அறைக்குத்‌ திரும்புவது வரை 
வெந்தசைக்குள்‌ புகுந்த முள்மேல்‌ நெருடுவது போல 
அதையே உழற்றிக்‌ கொண்டிருந்தார்‌. அதில்‌ ஒவ்வொரு 
சொல்லையும்‌ எடுத்து பிறிதொரு பொருளுண்டா என 
நோக்கினார்‌. ஆண்மை, அறம்‌ - என்ன பொருள்‌ அதற்கு? 
சட்டென்று சினம்‌ தொற்றிக்‌ கொள்ள திருமுக 


எழுத்தனை அழைத்து ஓலை எழுதச்சொன்னார்‌. 
உணர்வெழுச்சியில்‌ நடுங்கும்‌ குரலுடன்‌ 
சொல்லிக்கொண்டே சென்றார்‌. 


“ஆம்‌, ஆண்மை பிறழ்ந்தவன்தான்‌, யாதவரே. கோழை. 
நூற்றைந்து தம்பியரையும்‌ எண்ணுகையில்‌ என்‌ கைகள்‌ 
தளர்கின்றன. எதற்காகவும்‌ கொலைவாளின்‌ 
கூர்கொள்ள என்னால்‌ இயலவில்லை. என்‌ அறமென்பது 
குடியறமே. மானுடம்‌ கடந்த பேரறம்‌ இன்றுவரை என்‌ 
உள்ளத்தில்‌ எழவில்லை. மைந்தரை தோளெங்கும்‌ 
சுமந்து கனிமரமென சதசிருங்கத்தில்‌ நின்ற பாண்டுவே 
என்‌ உள்ளத்தில்‌ தெய்வமாக நின்றிருக்கிறார்‌. அவர்‌ 
மைந்தனென நின்றே இம்முடிவை எடுத்தேன்‌. 
அவ்வண்ணமே அமைந்து களமாடவிருக்கிறேன்‌. அவர்‌ 
அருளால்‌ வெல்வேன்‌ என்று எண்ணுகிறேன்‌.” 


எழுத்தர்‌ ஓலையைச்‌ சுருட்டி குழலிலிட்டு முத்திரை 
இடும்போது குறுபீடத்தில்‌ அமர்ந்து முகவாயைத்‌ 
தடவியபடி அதை பார்த்துக்கொண்டிருந்தார்‌. “இன்றே 
செய்தி சென்றுவிடும்‌, அரசே” என்று திருமுகத்தன்‌ 
தலைவணங்கியதும்‌ “வேண்டாம்‌” என்றார்‌. அவன்‌ 
விழிதூக்கி நோக்க “அதை அனுப்ப வேண்டியதில்லை. 
கொடு” என்று சொல்லி வாங்கினார்‌. தன்‌ சிற்றறையைத்‌ 
திறந்து அதற்குள்‌ இட்டு, அவன்‌ செல்லலாம்‌ என்று 
தலையசைத்தார்‌. 


தருமன்‌ தன்‌ சிற்றறையைத்‌ திறந்து அந்தத்‌ திருமுகத்தை 
பார்த்தார்‌. உருளை வடிவ பகடை போல சிற்றறை 
இழுப்பை திறந்தபோது உருண்டு அவரை நோக்கி 
வந்தது. சிலகணங்கள்‌ நோக்கிவிட்டு அதை மூடினார்‌. 
மீண்டும்‌ மஞ்சத்தில்‌ சென்று படுத்து கண்களை 

மூடிக்‌ கொண்டார்‌. ஆயிரம்‌ கைகள்‌ நீட்டி கவ்வ வரும்‌ 
நண்டு போல ஒலிவடிவமாக நகரம்‌ எழுந்து அவரை 
சூழ்ந்தது. குறைகும்பத்தின்‌ கார்வை நிறைந்த நகரம்‌. 


எழுந்து நீரருந்தினார்‌. பெட்டியைத்‌ திறந்து 
பன்னிருகளத்தை எடுத்து மஞ்சத்தில்‌ பரப்பி 
தந்தங்களால்‌ சு பகடைக்‌ காய்களை வெளியே 
எடுத்தார்‌. கையிலிட்டுச்‌ சுழற்றி விரித்து எண்‌ சூழ்ந்து 
காய்‌ நகர்த்தினார்‌. பதினெட்டு முறை தன்னை தான்‌ 
வென்று முடித்தபோது அறை வாயிலை மெல்ல ஏவலன்‌ 
தட்டும்‌ ஒலி கேட்டது. “வருக!” என்றார்‌ தருமன்‌. கதவு 
திறந்த மெய்க்காவலன்‌ “அமைச்சர்‌ செளனகர்‌” என்றான்‌. 


செளனகர்‌ உள்ளே வந்து வாழ்த்துரைத்து “இளைய 


யாதவரின்‌ சொல்‌” என்றார்‌. பதற்றத்துடன்‌ “புதிய 
ஓலையா?” என்றபடி அவர்‌ எழுந்து அருகே வந்தார்‌. 
“ஆம்‌” என்று அவர்‌ சொன்னார்‌. அதை நடுங்கும்‌ 
கைகளுடன்‌ வாங்கி விரித்து எழுதப்பட்டிருந்த 
சொற்களை படித்தார்‌. முதலில்‌ ஒரு சொல்லும்‌ 
பொருளாகவில்லை. விழிமயங்க எழுத்துக்கள்‌ கலைந்து 
அலையமத்தன. பின்‌ நெஞ்சறைதலை மெல்ல அடக்கி 
மீண்டும்‌ வாசித்தார்‌. 


“அனைத்தும்‌ நன்றே என்றுணர்க! இறுதி வெற்றி 
உடனுறையும்‌ என்பதில்‌ ஐயம்‌ கொள்ளற்க! என்றும்‌ 
உங்களுடன்‌ என்‌ படையாழி நின்றிருக்கும்‌. நன்று சூழ்க!” 
என்று இளைய யாதவர்‌ தன்‌ கைப்பட எழுதியிருந்தார்‌. 
மந்தணக்‌ குறி எழுத்துக்களில்‌ அமைந்த அச்செய்தியை 
வாசிக்க வாசிக்க மீண்டும்‌ விருப்பு எழுந்தது. விழிகளால்‌ 
வாசித்து தீராது கைகளால்‌ தொட்டு வாசித்தார்‌. அதை 
நெஞ்சோடு அணைத்துக்‌ கொள்ளவேண்டும்‌ என்று 
தோன்றியது. உளம்‌ பொங்கி விழிகளில்‌ நீரெழுந்தது. 
செளனகரிடம்‌ “செல்வோம்‌, அமைச்சரே. இனி ஒன்றும்‌ 
கவலை கொள்ள வேண்டியதில்லை” என்றார்‌. 

இந்திரப்பிரஸ்தத்தின்‌ மின்கதிர்கொடி பறந்த 
அணிப்படகு அலைகளில்‌ எழுந்து தெரிந்ததுமே 
அஸ்தினபுரியின்‌ துறைமேடையில்‌ முரசுபீடத்தில்‌ 
நின்றிருந்த நிமித்திகன்‌ தன்‌ வெள்ளிக்கோலை 
தலைக்குமேல்‌ தூக்கி மும்முறை சுழற்றினான்‌. 
துறைமுற்றத்தின்‌ இடதுநிரையில்‌ அணிவகுத்திருந்த 
இசைச்சூதர்கள்‌ முழங்கத்‌ தொடங்கினர்‌. நடுவே 
பொற்தாலங்கள்‌ ஏந்திநின்ற அணிச்சேடியர்‌ தங்கள்‌ 
ஆடை சீரமைத்து தாலம்‌ ஏந்தி நிரை நேர்நோக்கினர்‌. 
வலது நிரையில்‌ நின்றிருந்த வைதிகர்கள்‌ கங்கைநீர்‌ 
நிறைந்த பொற்குடங்களையும்‌ மஞ்சளரிசியும்‌ மலரும்‌ 
நிறைந்த தாலங்களையும்‌ எடுத்துக்‌ கொண்டனர்‌. 


அலைகளில்‌ எழுந்தும்‌ விழுந்தும்‌ ஊசலாடி அணுகிய 
கொடிப்படகு துறைமேடையை நோக்கி பாய்களை 
மடித்தபடி கிளைதேரும்‌ கொக்கு என வந்தது. அதன்‌ 
அலகுபோல்‌ நீண்டிருந்த அமரமுனையில்‌ நின்ற 
படகுத்தலைவன்‌ அணைகயிறுக்காக கையசைத்துக்‌ 
காட்டினான்‌. துறையிலிருந்து இறுக வளைக்கப்பட்ட 
பெருமூங்கிலில்‌ தொடுத்து நிறுத்தப்பட்ட பேரம்புடன்‌ 
பிணைக்கப்பட்டிருந்த வடம்‌ நீர்ப்பாம்பு போல எழுந்து 
வளைவு நீட்டி அப்படகை நோக்கி பாய்ந்துசென்று அதன்‌ 
அமரமுனையில்‌ விழுந்தது. மூன்று படகுக்காரர்கள்‌ 
அதை எடுத்து படகின்‌ கொடிமரத்தில்‌ சுற்றினர்‌. 
யானைகள்‌ இழுத்த திகிரிகள்‌ உரசி ஓலமிட்டபடி சுழல 
வடம்‌ இழுபட்டு கழிபோலாகி அணிப்படகை 
துறைநோக்கி இழுத்தது. துறை அதை தன்‌ உடலுடன்‌ 
சேர்த்து அணைத்துக்கொண்டது. 


படகிலிருந்து இந்திரப்பிரஸ்தத்தின்‌ கொடியுடன்‌ 
கவசவீரன்‌ ஒருவன்‌ இறங்கி நடைபலகை வழியாக வந்து 
படகுத்துறைமேல்‌ ஏறி முழந்தாளிட்டு வணங்கி 
அக்கொடியை தரையில்‌ ஊன்றினான்‌. 
துறைமுற்றமெங்கும்‌ நிறைந்திருந்த அஸ்தினபுரியின்‌ 
முதற்படைவீரர்களும்‌ அகம்படியினரும்‌ ஏவலரும்‌ 
வாழ்த்தொலி எழுப்பினர்‌. அணிப்படகிலிருந்து 
மங்கலத்தாலங்கள்‌ ஏந்திய பன்னிரு சேடியரும்‌ உடன்‌ 
மங்கல இசை எழுப்பியபடி சூதரும்‌ இறங்கி வந்தனர்‌. 


தொடர்ந்து வந்த காவல்‌ படகுகள்‌ ஒவ்வொன்றும்‌ 
அணிப்படகிலிருந்தே வடம்‌ பெற்று தங்களை ஒன்றுடன்‌ 
ஒன்று இணைத்துக்கொண்டு நீண்ட 
மாலையென்றாயின. அவற்றிலிருந்து வேலும்‌ வில்லும்‌ 
ஏந்திய படைவீரர்கள்‌ நீர்‌ மின்னும்‌ கவசஉடைகளுடன்‌ 
இறங்கி துறைமேடையில்‌ அணிவகுத்தனர்‌. 


துறைமுற்றத்திலிருந்து விதுரர்‌ கனகருடனும்‌ 
சிற்றமைச்சர்களுடனும்‌ நடந்து துறைமேடைக்கு வந்தார்‌. 
தருமனின்‌ நந்த உபநந்த கொடியும்‌ இந்திரப்பிரஸ்தத்தின்‌ 
மின்கதிர்கொடியும்‌ சூடிய அரசப்படகு கங்கையின்‌ 
அலைகளில்‌ பன்னிரு பாய்கள்‌ புடைத்து நின்றிருக்க 
எழுந்தது. “இந்திரப்பிரஸ்தத்தின்‌ அரசர்‌ வாழ்க! அறம்‌. 
அமைந்த அண்ணல்‌ வாழ்க! பாண்டவ முதல்வர்‌ வாழ்க! 
குருகுல மூத்தோன்‌ வாழ்க! ஹஸ்தியின்‌ குருவின்‌ 
கொடிவழியோன்‌ வாழ்க!” என்று துறைமுகப்பு 
முழங்கியது. படகுத்துறையின்‌ நான்கு பெருமுரசங்களும்‌ 
இடியென ஒலிக்கத்‌ தொடங்கின. 


ஒவ்வொரு பாயாக சுருங்கி கொடிமரத்தை ஒட்டி 
சுற்றிக்கொண்டு இழுபட்டு கீழிறங்க தருமனின்‌ படகு 
கூம்பிய மலரென்றாகி அருகணைந்தபோது அதன்‌ 
அமரமுகப்பு முலைதேரும்‌ கன்றின்‌ மூக்குபோல நீண்டு 
படகுத்துறையை நாடியது. மாலையென 
கோத்துக்கொண்ட காவல்படகுகள்‌ நீண்டு அதை 
வளைத்து கயிறுகளை வீசி குழிபட்ட களிறை பயின்ற 
யானைகளென அதன்‌ பேருடலை பற்றிக்கொண்டன. 
அலைகளில்‌ அதை நிறுத்தி மெல்ல இழுத்து படகுத்துறை 
நோக்கி கொண்டுவந்தன. அருகணைந்ததும்‌ 
நாணியதுபோல்‌ சற்று முகம்‌ விலக்கி ஆடி நின்றது. 
அன்பு கொண்ட நாய்க்குட்டியென விலாப்பக்கமாக 
நகர்ந்து படகுத்துறையை வந்து தொட்டு உரசியது. 
அதிலிருந்து நடைப்பாலம்‌ எழுந்து படகுத்துறைமேல்‌ 
படிந்தது. வீரர்கள்‌ அதை சேர்த்துக்கட்டினர்‌. 
இந்திரப்பிரஸ்தத்தின்‌ செங்கோலுடன்‌ படைவீரன்‌ 
ஒருவன்‌ தோன்றி நடைபாலத்தின்‌ மேல்‌ 
அணிப்படையினர்‌ மின்னுருக்களென பதிந்த கவச 
உடைகளுடன்‌ நடந்து வந்தான்‌. அவனைத்‌ தொடர்ந்து 
எண்மங்கலங்கள்‌ நிறைந்த தாலங்களுடன்‌ சேடியர்‌ 
எழுவர்‌ நடந்து வந்தனர்‌. அரசனின்‌ உடைவாளுடன்‌ 
கவச வீரனொருவன்‌ வர தொடர்ந்து தருமன்‌ இடப்பக்கம்‌ 
திரெளபதியும்‌ வலப்பக்கம்‌ செளனகரும்‌ உடன்வர 
நடைபாலத்தில்‌ சிறிய சீரடி எடுத்து வைத்து ஏறி 
படகுத்துறையை அணுகினார்‌. அவருக்குப்‌ பின்னால்‌ 


அரச உடையணிந்த பீமனும்‌ அர்ஜுனனும்‌ வந்தனர்‌. 
நகுலனும்‌ சகதேவனும்‌ தொடர்ந்தனர்‌. 


விதுரர்‌ கைகூப்பியபம அவர்களை அணுகி 
தலைவணங்கி “அஸ்தினபுரிக்கு இந்திரப்பிரஸ்தத்தின்‌ 
பேரரசரை வரவேற்கிறேன்‌. இவ்வரவு அனைத்தையும்‌ 
இனிதாக்குக! என்றும்‌ குருதியுறவும்‌ இனிய 
நினைவுகளும்‌ வளர்க!” என்றார்‌. “வாழ்க! என்றும்‌ 
அவ்வண்ணமே பொலிக!” என்று யுதிஷ்டிரர்‌ மறுமொழி 
சொன்னார்‌. “இந்திரப்பிரஸ்தத்தின்‌ அரசியை வணங்கி 
வரவேற்கிறேன்‌. தங்கள்‌ கால்கள்‌ பட்ட இம்மண்ணின்‌ 
வயலிலும்‌ கருவூலத்திலும்‌ பொன்‌ நிறையட்டும்‌” என்றார்‌ 
விதுரர்‌. அவள்‌ புன்னகைத்து “நன்று நிறைக!” என்றாள்‌. 


பாண்டவர்‌ நால்வருக்கும்‌ தனித்தனியாக முகமன்‌ 
சொல்லி விதுரர்‌ வரவேற்றார்‌. வைதிகர்கள்‌ அணுகி 
கங்கைநீர்‌ தெளித்து அரிமலர்‌ தூவி வேதமோதி 
இந்திரப்பிரஸ்தத்தின்‌ அரசரை வாழ்த்தினர்‌. 
வாழ்த்தொலிகளின்‌ நடுவே முகம்‌ மலர்ந்து 
கைகூப்பியபடி மெல்ல நடந்தார்‌ தருமன்‌. 


துறைமுற்றத்தில்‌ அவர்களுக்காக ஆறு பொற்தேர்கள்‌ 
காத்து நின்றிருந்தன. அகம்படி ஓடுவதற்கான பன்னிரு 
வெண்புரவிகள்‌ அவற்றில்‌ ஏறிய கவச வீரர்களுடன்‌ 
கால்தூக்கி தலையுலைத்து பிடரி சிலிர்த்து 
நின்றிருந்தன. “அஸ்தினபுரியின்‌ அரசமணித்தேர்‌ 
தங்களுக்காக காத்திருக்கிறது” என்றார்‌ விதுரர்‌. “நன்று!” 
என்று முகம்‌ மலர்ந்து சொன்ன தருமன்‌ செளனகரிடம்‌ 
“தாங்கள்‌ எனது தேரில்‌ ஏறிக்கொள்ளுங்கள்‌, 
அமைச்சரே” என்றார்‌. அவர்‌ தலைவணங்கினார்‌. 


விதுரர்‌ வழிகாட்டி அழைத்துச்செல்ல அஸ்தினபுரியின்‌ 
பட்டத்துத்‌ தேரில்‌ யுதிஷ்டிரர்‌ ஏறி அமர்ந்தார்‌. வலப்பக்கம்‌ 
செளனகர்‌ தூண்பற்றி நின்றார்‌. ஏழு வெண்புரவிகள்‌ 
இழுத்த அத்தேர்‌ காற்றிலேறுவதுபோல அஸ்தினபுரியின்‌ 
அரசப்பாதையில்‌ எழுந்தது. பாண்டவர்‌ நால்வரும்‌ 
திரெளபதியும்‌ தொடர்ந்து சென்ற தேர்களில்‌ 
ஏறிக்கொண்டனர்‌. முன்னால்‌ சென்ற தேர்களில்‌ முரசுகள்‌ 
அவர்கள்‌ நகர்‌ நுழைவதை அறிவித்து ஓசையிட்டன. 
அகம்படியும்‌ காவல்படையும்‌ அவர்களை தொடர்ந்தன. 


ஒவ்வொரு இலையும்‌ நாவென மாறியதுபோல்‌ 
வாழ்த்தொலிகள்‌ அவர்களைச்‌ சூழ்ந்து அலையடித்தன. 
தேர்‌ நெடும்பாதையை அடைந்து சீர்விரைவு 
கொண்டபோது சேக்கைபீடத்தில்‌ சாய்ந்தமர்ந்து 


கால்களை நீட்டிக்கொண்ட தருமன்‌ செளனகரிடம்‌ 
“இந்திரப்பிரஸ்தத்திலிருந்து கிளம்பும்போதே எனது 
உள்ளம்‌ இனிய உவகையால்‌ நிறைந்தது, அமைச்சரே. 
நான்‌ எண்ணி வந்தது பிழையாகவில்லை. 
பார்த்தீர்களல்லவா! அரசமணித்தேர்‌! அமைச்சரே வந்து 
வரவேற்கிறார்‌. ஒவ்வொன்றும்‌ இனிதென்றே 
நிறைவேறும்‌” என்றார்‌. செளனகர்‌ “ஆம்‌, அவ்வாறே 
ஆகுக!” என்றார்‌. 


விழிசுருக்கி “ஐயம்‌ கொள்கிறீரா?” என்றார்‌ தருமன்‌. 
“ஐயமல்ல” என்றார்‌ அவர்‌. “பின்‌...?” என்றார்‌ தருமன்‌. 
“படித்துறைக்கு கெளரவர்களில்‌ ஒருவரேனும்‌ 
வந்திருக்கலாம்‌” என்றார்‌. “அவ்வாறு வரும்‌ 
வழக்கமுண்டா?” என்றார்‌ தருமன்‌. “அரசர்கள்‌ வரவேற்க 
வரவேண்டுமென்று நெறியில்லை. அமைச்சரோ 
படைத்தலைவர்களோ வந்தால்‌ போதும்‌. ஆனால்‌ 
தாங்கள்‌ அரசர்‌ மட்டும்‌ அல்ல. அவர்களின்‌ குருதியுறவு. 
அவர்கள்‌ அனைவருக்கும்‌ மூத்தவர்‌. தங்களை வரவேற்க 
அவர்கள்‌ வந்திருக்க வேண்டும்‌” என்றார்‌. 


தருமன்‌ “அதையெல்லாம்‌ எண்ணி நோக்கினால்‌ வீண்‌ 
ஐயங்களையே வளர்க்க நேரும்‌. வரவேற்க 
எண்ணியிருக்கலாம்‌. அவையில்‌ எவரேனும்‌ 
முறைமையை சுட்டிக்காட்டி மறுத்திருக்கலாம்‌. ஏன்‌, 
விதுரரே எந்நிலையிலும்‌ முறைமைகளை 
மீறவிழையாதவர்‌” என்றார்‌. “ஆம்‌, அவ்வண்ணமே 
இருக்க வேண்டும்‌ என்று விழைகிறேன்‌” என்றார்‌ 
செளனகர்‌. தருமன்‌ “அவ்வண்ணமே. நம்பிக்கை 
கொள்ளப்‌ பழகுக, அமைச்சரே!” என்றார்‌. “அமைச்சரும்‌ 
வேட்டைநாயும்‌ ஐயப்படுவதையே அறமெனக்‌ 
கொண்டவை” என்றார்‌ செளனகர்‌. தருமன்‌ நகைத்தார்‌. 


அஸ்தினபுரியை நோக்கி செல்லும்‌ சாலையின்‌ 
இருபக்கங்களிலும்‌ நின்ற ஒவ்வொரு மரத்தையும்‌ 
தனித்தனியாக அடையாளம்‌ கண்டு தருமன்‌ உளம்‌ 
மலர்ந்தார்‌. “கனிந்து முதிர்ந்த மூதன்னையரைக்‌ 
கண்டதுபோல்‌ இருக்கிறது, அமைச்சரே” என்றார்‌. 
“ஒவ்வொரு கிளையின்‌ வடிவும்‌ நன்கு தெரிந்தவையாக 
உள்ளன. இந்தப்‌ பாதையளவுக்கு என்‌ உள்ளத்தில்‌ நன்கு 
பதிந்த இடம்‌ பிறிதுண்டா என்றே ஐயம்‌ கொள்கிறேன்‌” 
என்றார்‌. “அந்த மகிழமரம்‌ முதல்‌ முறையாக நான்‌ 
பார்க்கும்போது ஒரு செங்கழுகை ஏந்தியிருந்தது” 
என்றார்‌. மரங்கள்‌ காலைவெயிலில்‌ தளிரொளி 
கொண்டன. தழைப்பு கொந்தளிக்க கிளையசைத்தன. 
“நம்‌ வரவை அவையும்‌ அறிந்திருப்பதுபோல்‌ 


தோன்றுகிறது” என்றார்‌. செளனகர்‌ புன்னகையுடன்‌ 
அவரை நோக்கி நின்றார்‌. 


“நான்‌ விண்ணுலகு செல்வேனென்றால்‌ என்‌ 
மூதாதையரை நோக்கி என்னை கொண்டு செல்லும்‌ வழி 
இப்பாதையின்‌ மறுவடிவாக இருக்கும்‌, செளனகரே?” 
என்று உணர்வால்‌ நெகிழ்ந்த குரலில்‌ தருமன்‌ சொன்னார்‌. 
தொலைவில்‌ அஸ்தினபுரியின்‌ கோட்டை தெரிந்ததும்‌ 
நிலைகொள்ளாமல்‌ எழுந்து நின்று தாணைப்பற்றியபடி 
நின்று விழிதூக்கி அதை நோக்கினார்‌. 
“இந்திரப்பிரஸ்தத்தின்‌ பெருங்கோட்டையை பார்த்தபின்‌ 
இது மிகச்சிறிதென தெரிகிறது. ஆனால்‌ அது இன்னும்‌ 
எனது நகராகவில்லை. அக்கோட்டையை நான்‌ 
கவசமென அணிந்திருக்கிறேன்‌. இதுவே என்‌ ஆடை” 
என்றார்‌. அது நெருங்கி வரும்தோறும்‌ சிறுவனைப்போல 
தோள்‌ துள்ள “கரிய சிறுகோட்டை. மை போல 
என்னை வரவேற்க தன்‌ ஓட்டுக்குள்ளிருந்து அது 
தலைநீட்டப்போகிறது” என்றார்‌. 


அதன்‌ மேல்‌ எழுந்த கொடிகள்‌ தெரியத்தொடங்கியதும்‌ 
“சிறகு கொள்கிறாள்‌ நாக அன்னை!” என்றார்‌. அவரது 
உவகைத்‌ துள்ளலை செளனகர்‌ சற்று வியப்புடன்‌ 
நோக்கியபின்‌ தன்னை அடக்கும்பொருட்டு விழிதிருப்பிக்‌ 
கொண்டார்‌. கோட்டை அவர்களுக்கு மேல்‌ கவிவது போல்‌ 
எழுந்ததும்‌ யுதிஷ்டிரர்‌ “அதற்கு மேல்‌ எனது கொடி 
பறக்கிறது, அமைச்சரே. நான்‌ இன்னமும்‌ அதற்குள்ளேயே 
இருப்பதுபோல்‌ உணர்கிறேன்‌. வெளியே 
செல்லவேயில்லை. அங்கு பிதாமகருடனும்‌ 
தந்தையுடனும்‌ அமர்ந்து சொல்லாடிக்‌ 
கொண்டிருக்கிறேன்‌. ஒருபோதும்‌ அதை நீங்கியதே 
இல்லை... ஆம்‌!” என்றார்‌. 


கோட்டையின்‌ சரிந்த நிழல்‌ தன்‌ தேர்மேல்‌ வந்‌ 
தொட்டபோது தருமன்‌ கைகூப்பியபடி கண்ணீர்‌ 
மல்குவதை செளனகர்‌ கண்டார்‌. “தேரை நிறுத்து! நிறுத்து 
தேரை!” என்று பதறிய குரலில்‌ அவர்‌ கூறினார்‌. பாகன்‌ 
திரும்பி செளனகரை நோக்க தேரை நிறுத்தும்படி அவர்‌ 
கண்காட்டினார்‌. தேர்‌ சகடங்களின்‌ மீது தடைக்கட்டை 
உரச விரைவழிந்து நின்றது. கடிவாளம்‌ இழுக்கப்பட்ட 
புரவிகள்‌ கழுத்தை வளைத்து புட்டம்‌ சிலிர்க்க கால்‌ 
தூக்கி நின்ற இடங்களிலேயே விரைவு ததும்பின. 


“அரசே...” என்று செளனகர்‌ மெல்லிய குரலில்‌ 
சொன்னார்‌. பின்னால்‌ திரும்பிப்‌ பார்த்தபோது 
தொடர்ந்து வந்து கொண்டிருந்த தேர்கள்‌ அனைத்தும்‌ 


கடிவாளங்கள்‌ இழுக்கப்பட்டு விரைவழிந்திருப்பதை 
கண்டார்‌. அகம்படிப்படையினரும்‌ காவல்படையினரும்‌ 
ஒருவரிடமிருந்து ஒருவர்‌ ஆணை பெற்று அமைந்தனர்‌. 
தருமன்‌ கூப்பிய கைகளுடன்‌ தேரின்‌ படிகளில்‌ 
கால்வைத்து இறங்கி மண்ணில்‌ நின்றார்‌. நடுங்கும்‌ 
உதடுகளும்‌ ததும்பும்‌ முகமுமாக அண்ணாந்து 
கோட்டையை பார்த்தார்‌. தொடர்ந்து வந்த தேரிலிருந்து 
விதுரரும்‌ கனகரும்‌ இறங்கி அவர்களை நோக்கி 
வருவதை செளனகர்‌ கண்டார்‌. 


அவரும்‌ தொடர்ந்து இறங்கி தருமனுக்குப்‌ பின்னால்‌ 
நின்று “அரசே...” என்று மீண்டும்‌ மெல்லிய குரலில்‌ 
அழைத்தார்‌. “முறைமைகள்‌ பல உள்ளன, அரசே” 
என்றார்‌. தருமன்‌ அவர்‌ குரலை கேட்கவில்லை. குனிந்து 
சகடங்கள்‌ ஓடி அரைத்த மென்பூழியில்‌ ஒரு கிள்ளு 
எடுத்து தன்‌ நெற்றியில்‌ அணிந்து கொண்டார்‌. 
பாதக்குறடுகளை கழற்றி தேரின்‌ அருகிலேயே 
விட்டுவிட்டு வெறும்‌ கால்களுடன்‌ மண்ணை மிதித்து 
கோட்டைக்குள்‌ நடந்து சென்றார்‌. செளனகர்‌ பின்னால்‌ 
திரும்பி நோக்கியபடி பதைப்புடன்‌ அவரைத்‌ தொடந்து 
சென்றார்‌. 


கைகூப்பியபடி நடந்து வரும்‌ தருமனைக்‌ கண்டு 
கோட்டையில்‌ தேர்நிரையை வரவேற்கக்‌ காத்திருந்த 
காவலர்தலைவனும்‌ மெய்க்காவல்‌ வீரர்களும்‌ 
திகைத்தனர்‌. அப்போது என்ன செய்யவேண்டும்‌ என்று 
அவர்களுக்கு தெரிந்திருக்கவில்லை. காவலர்தலைவன்‌ 
கைகளை வீசி முரசுகள்‌ முழங்கும்படி ஆணையிட்டான்‌. 
கோட்டை மேல்‌ இருந்த அனைத்து முரசுகளும்‌ இணைந்து 
பேரொலி எழுப்பின. 


எவரையும்‌ பார்க்காதவராக சீர்‌ நடையுடன்‌ வந்த தருமன்‌ 
கோட்டை வாயிலுக்குள்‌ நுழைந்து கடந்து மறுபக்கம்‌ 
சென்றார்‌. அவரை வணங்கிய வீரர்களை, தாழ்த்தப்பட்ட 
கொடிகளை அவர்‌ காணவில்லை. கொம்புகளும்‌ 
முரசுகளும்‌ எழுப்பிய பேரொலியை கேட்கவில்லை. 
கோட்டைக்குள்‌ பெருமுற்றத்தில்‌ அவரை 
வரவேற்பதற்காக வந்த அஸ்தினபுரியின்‌ 
குடித்தலைவர்களும்‌ வணிகர்‌ குழுத்தலைவர்களும்‌ 
வைதிகர்களும்‌ காத்திருந்தனர்‌. அரசப்‌ பொற்தேரை 
எதிர்பார்த்து நின்றிருந்தமையால்‌ கூப்பிய கைகளுடன்‌ 
தனித்து நடந்து வந்த தருமனை அவர்கள்‌ முதலில்‌ 
அறியவில்லை. எவரோ ஒருவர்‌ உரத்த குரலில்‌ “அரசர்‌...!” 
என்று கூவினார்‌. ஒரே கணத்தில்‌ பலர்‌ அவரைக்‌ கண்டு 
“அரசர்‌! அரசர்‌!” என்று ஒலியெழுப்பினர்‌. 


முதிய குலத்தலைவர்‌ ஒருவர்‌ இரு கைகளையும்‌ 
தலைக்குமேல்‌ விரித்தபடி “பேரறச்செல்வர்‌! குருகுல 
முதல்வர்‌! புவியாளும்‌ மாமன்னர்‌!” என்று 
வெறியாட்டெழுந்தவர்‌ போல கூவியபடி அவரை நோக்கி 
வந்தார்‌. “பாரதர்‌! பரதவர்ஷர்‌! பரதசார்த்தூலர்‌! 
பரதபிரவரர்‌! தர்மர்‌! தர்மஜர்‌! தர்மநந்தனர்‌!” என்று 

வம விட்‌ முழங்காலில்‌ மடிந்தமர்ந்தார்‌. “அஜமீடர்‌! 
அஜாதசத்ரு! குருசார்த்தூலர்‌! குருத்வஹர்‌! குருசிரேஷ்டர்‌! 
குந்தீ நந்தனர்‌!” நெஞ்சை அறைந்தபடி அவர்‌ விம்‌ 
அழுதார்‌. “குரூத்தமர்‌! குருபுங்கவர்‌! குருவர்த்தனர்‌!” 


அஸ்தினபுரியின்‌ குடிமக்கள்‌ அனைவரும்‌ கண்ணீரும்‌ 
கொந்தளிப்புமாக வாழ்த்தொலி எழுப்பினர்‌. பலர்‌ 
முழந்தாள்‌ மடித்து நிலத்தில்‌ அமர்ந்தனர்‌. நெஞ்சை 
பற்றிக்கொண்டு விம்மி அதிர்ந்தனர்‌. அரசரைத்‌ 
தொடர்ந்து வந்த செளனகர்‌ தன்னைச்‌ சூழ்ந்து நிறைந்த 
அவ்வுணர்ச்சிப்பெருக்கைக்‌ கண்டு திகைத்து நின்றார்‌. 


அவருக்குப்‌ பின்னால்‌ அணுகி வந்த விதுரர்‌ 
“முறைமைகள்‌ ஏதும்‌ தேவையில்லை, அமைச்சரே. 
அவர்கள்‌ இயல்புபடி இருக்கட்டும்‌” என்றார்‌. 
“பாதுகாப்புகள்‌...?” என்றார்‌ செளனகர்‌. “அவரிடம்‌ 
அமைந்த அறத்தைவிட பெரிய பாதுகாப்பை 
தெய்வங்கள்‌ அளிக்க முடியுமா என்ன?” என்றார்‌ விதுரர்‌. 


“அரசே, இந்நகருக்கு அறம்‌ மீண்டுவிட்டது. இனி எங்கள்‌ 
குடிகள்‌ வாழும்‌” என்று கூவியபடி முதியவர்‌ ஒருவர்‌ 
ஓடிவந்து கால்‌ தடுக்கியது போல்‌ நிலைதடுமாறி 
தருமனின்‌ கால்களில்‌ விழுந்தார்‌. புழுதி படிந்த அவர்‌ 
கால்களை பற்றிக்கொண்டு அதில்‌ தன்‌ தலையை 
முட்டியபடி “இந்நகரை கைவிடாதிருங்கள்‌, எந்தையே! 
எளியவர்கள்‌ மேல்‌ அளி கொள்ளுங்கள்‌! எங்கள்‌ 
தொல்நகரை இருள விடாதீர்கள்‌!” என்று கதறினார்‌. 


தலைக்குமேல்‌ கையெடுத்துக்‌ கூப்பி நெஞ்சில்‌ அறைந்து 
அங்கிருந்தோர்‌ அனைவரும்‌ அழுது கொண்டிருந்தனர்‌. 
ஈசல்புற்று வாய்திறந்ததுபோல்‌ நகரத்தின்‌ அனைத்துத்‌ 
தெருமுனைகளில்‌ இருந்தும்‌ மக்கள்‌ பெருகி அங்கு 
வந்தனர்‌. நோக்கியிருக்கவே அஸ்தினபுரியின்‌ கோட்டை 
முகப்புப்‌ பெருமுற்றம்‌ முழுக்க தலைகளால்‌ நிறைந்தது. 
கையிலிருந்த மலர்களை ஆடைகளை அவரை நோக்கி 
வீசினர்‌. “எங்களின்‌ அரசே! எங்கள்‌ தந்தையே! எங்கள்‌ 
இறையே!” என்று கூவியது கூட்டம்‌. 


தருமனை நெருங்க முயன்ற அரசியும்‌ இளையவரும் கூட 


அக்கூட்டத்தால்‌ உந்தி அகற்றப்பட்டனர்‌. எந்த விசை 
அவர்கள்‌ ஒவ்வொருவரையும்‌ தங்கள்‌ 
இல்லங்களிலிருந்து அங்கு அழைத்து வந்ததோ 
அதற்கிணையான விசையொன்றால்‌ அவர்கள்‌ அவரை 
முற்றிலும்‌ அணுகாமல்‌ வளைத்து நின்றனர்‌. அரற்றியும்‌ 
அழுதும்‌ கொந்தளிக்கும்‌ பெருந்திரளின்‌ நடுவே 
உருவான சிறு வட்டத்தின்‌ மையத்தில்‌ கூப்பிய 
கரங்களுடன்‌ புன்னகையும்‌ கண்ணீருமாக தருமன்‌ 
நின்று கொண்டிருந்தார்‌. 

அஸ்தினபுரியின்‌ அரச விருந்தினருக்கான மாளிகையின்‌ 
தெற்குநோக்கிய சிற்றவைக்கூடத்தில்‌ பாண்டவர்கள்‌ 
நால்வரும்‌ தருமனுக்காக காத்திருந்தனர்‌. சாளரத்தின்‌ 
அருகே நகுலனும்‌ சகதேவனும்‌ கைகட்டி நின்றிருக்க 
பீடத்தில்‌ தடித்த கால்களைப்பரப்பி தசைதிரண்ட 
கைகளை மடிமேல்‌ வைத்து பீமன்‌ அமர்ந்திருந்தான்‌. 
அவனுக்கு முன்னால்‌ போடப்பட்ட சிறிய பீடத்தில்‌ 
செளனகர்‌ உடலை ஓஒடுக்கியபடி இடக்கையால்‌ தாடியை 
நீவிக்கொண்டு எண்ணத்தில்‌ ஆழ்ந்திருந்தார்‌. பீமன்‌ 
தன்னருகே நின்றிருந்த அர்ஜுனனை நோக்கி “இன்னுமா 
சடங்குகள்‌ முடியவில்லை?” என்றான்‌. 


“அஸ்தினபுரியின்‌ அனைத்து குலத்தலைவர்களும்‌ 
முறைமை செலுத்துகிறார்கள்‌” என்று அர்ஜுனன்‌ தாழ்ந்த 
குரலில்‌ சொன்னான்‌. “ஆம்‌. இங்குதான்‌ குலங்களுக்கு 
முடிவே இல்லையே! குழந்தைகளைப்போல அவை 
பிறந்துகொண்டே இருக்கின்றன” என்றான்‌ பீமன்‌. 
தோளில்‌ சரிந்த தன்‌ குழலை தள்ளி பின்னால்‌ செலுத்தி 
தோல்‌ நாடாவால்‌ முடிந்த பின்பு “இன்றென்ன சடங்கு 
முறைகள்‌ உள்ளன நமக்கு?” என்றான்‌. 


செளனகர்‌ “சடங்குகள்‌ என ஏதுமில்லை, இளவரசே. 
மூத்தவரை சென்று சந்திப்பதென்பது ஒரு முறைமை. 
பிதாமகர்‌ பீஷ்மரையும்‌ ஆசிரியர்‌ கிருபரையும்‌ 
துரோணரையும்‌ பின்பு பேரரசர்‌ திருதராஷ்டிரரையும்‌ 
பேரரசி காந்தாரியையும்‌ தாங்கள்‌ சந்திக்கவேண்டும்‌” 
என்றார்‌. பீமன்‌ “அவர்கள்‌ நமக்குச்‌ செய்யும்‌ 
முறைமைகள்‌ ஏதுமில்லையா?” என்றான்‌. செளனகர்‌ 
அவ்வினாவிற்கு மறுமொழி உரைக்கவில்லை. 


“அவர்களில்‌ எவரும்‌ இத்தருணம்‌ வரை நம்மை வந்து 
பார்க்கவில்லை. அஸ்தினபுரியின்‌ அரசர்‌ வந்து 
பார்க்கவேண்டும்‌ என்று நான்‌ சொல்லவில்லை. ஆனால்‌ 


இளையோர்‌ நூற்றுவர்‌ இருக்கிறார்கள்‌” என்றான்‌. 
அர்ஜுனன்‌ “அவ்வாறு சந்திக்காமல்‌ இருப்பதுதான்‌ 
அவர்களின்‌ முறைமையோ என்னவோ?” என்றான்‌. 
“இங்கு கிளம்பி வரும்பொழுது இது ஒரு குடிசூழ்‌ 
களியாட்டு என்று மூத்தவர்‌ சொன்னார்‌. அவர்‌ இருக்கும்‌ 
உளநிலையே வேறு. இங்கு நிகழ்ந்து கொண்டிருப்பது 
அதுவல்ல. நாம்‌ போருக்கு முன்னரோ பின்னரோ இங்கு 
வந்திருக்கும்‌ அயல்‌ நாட்டவர்‌ போலவே 
எண்ணப்படுகிறோம்‌.” 


செளனகர்‌ “அது அஸ்தினபுரியின்‌ குடிகளுக்கு 
பொருந்துவதல்ல. இன்று காலையிலே அதை 
பார்த்திருப்பீர்கள்‌” என்றார்‌. பீமன்‌ “ஆம்‌, அதைத்தான்‌ 
சொல்லவருகிறேன்‌. கெளரவர்களுக்கு நம்மீது எத்தனை 
காழ்ப்பு இருக்கும்‌ என்பதை இதனாலேயே உய்த்துணர 
முடிகிறது. இன்றைய காலைநிகழ்வுக்குப்பின்‌ காழ்ப்பு 
மேலும்‌ உச்சத்திற்கு சென்றிருக்கும்‌. இந்நகரத்து மக்களின்‌ 
உள்ளத்தை ஆள்பவர்‌ மூத்தவரே என்பதில்‌ இனி 
எவருக்கும்‌ ஐயமிருக்காது” என்றான்‌. 


அர்ஜுனன்‌ “நாம்‌ ஏன்‌ வீண்‌ சொல்லாடவேண்டும்‌? 
எதற்காக வந்தோமோ அதை ஆற்றி திரும்பிச்‌ செல்வோம்‌” 
என்றான்‌. “என்ன நிகழும்‌ என்று எண்ணுகிறாய்‌, 
இளையோனே?” என்றான்‌ பீமன்‌. “நிகழ்வதில்‌ ஐயத்திற்கு 
இடமில்லை, மூத்தவர்‌ தோற்பார்‌” என்றான்‌. பீமன்‌ 
“அவரும்‌ நெடுநாட்களாகவே பகடையாடுகிறார்‌ 
அல்லவா?” என்றான்‌. அர்ஜுனன்‌ நகைத்து “பகடை 
என்ன அம்பா நேர்‌ வழியில்‌ செல்வதற்கு? இவரது 
பகடையாடலை இவரது ஆடிப்பாவையுடன்‌ மட்டுமே 
இப்புவியில்‌ ஆட முடியும்‌, மூத்தவரே. உறவின்‌ தகவுகளில்‌ 
ஊடுவழிகள்‌ எத்தனை உள்ளன என்று அறிவதற்காகவே 
பகடையாடுகிறார்கள்‌ மானுடர்‌” என்றான்‌. 


பீமன்‌ சிறிய கண்களில்‌ ஐயத்தின்‌ ஒளிவிட “சகுனி 
ஆடுவாரென்றால்‌ அதில்‌ கணிகரின்‌ ஆடலும்‌ 
கலந்திருக்கும்‌ என்கிறாய்‌ அல்லவா?” என்றான்‌. 
“இத்தருணத்திற்காகவே அவர்கள்‌ பல்லாயிரம்‌ முறை 
பகடை உருட்டியிருக்கிறார்கள்‌” என்று அர்ஜுனன்‌ 
சொன்னான்‌. நகுலன்‌ “மூத்தவரே, அவர்‌ வென்றால்‌ 
என்ன நிகழும்‌?” என்றான்‌. “நாம்‌ படைக்களத்தில்‌ 
தோற்றதாக ஆகும்‌. மூத்தவர்‌ தன்‌ மணிமுடியை 
துரியோதனன்‌ முன்‌ வைக்க நேரும்‌. அவர்‌ இங்கு 
இயற்றவிருக்கும்‌ ராஜசூயத்தில்‌ சிற்றசராக சென்று 
அமர்வார்‌. அவர்களின்‌ வேள்விப்புரவி 
இந்திரப்பிரஸ்தத்தின்‌ மண்ணை கடந்துசெல்லும்‌” 


என்றான்‌. 


பீமன்‌ யானையபோல்‌ உறுமி “நாம்‌ ஒன்றும்‌ 
செய்வதற்கில்லை. விரும்பியணைந்து இத்தோல்வியை 
வாங்கி சென்னி மேல்‌ சூடிக்கொள்கிறார்‌ மூத்தவர்‌. இன்று 
காலை அவரைச்சூழ்ந்து பெருகிய கண்ணீர்‌ வெள்ளம்‌ 
இவ்வாறு அறத்தின்‌ பொருட்டு அவர்‌ தோல்வியை 
சூடுவதனால்‌ அளிக்கப்படுவது. அதுவே அவருக்கு 
நிறைவளிக்கிறது” என்றான்‌. கசப்புடன்‌ நகைத்தபடி 
“பெரியவற்றின்‌ பொருட்டு தோல்வியுறுபவர்களை 
மானுடர்கள்‌ வழிபடுகிறார்கள்‌” என்றான்‌. 


கைகளால்‌ பீடத்தை தட்டி நகைத்து “வழிபடப்படுவதன்‌ 
பொருட்டு தோல்வி அடையத்‌ துடிக்கிறார்கள்‌ தெய்வமாக 
விழைபவர்கள்‌. அதற்கு உதவும்‌ என்றால்‌ மூத்தவர்‌ தன்‌ 
தலையை தானே அறுத்து அஸ்தினபுரியின்‌ அரசனின்‌ 
காலடியில்‌ வைக்கவும்‌ துணிவார்‌. அதற்குப்பின்‌ 
அவருக்கு அஸ்தினபுரியின்‌ தெற்கு மூலையில்‌ ஒரு 
ஆலயம்‌ கட்டப்படவேண்டும்‌ என்பது மட்டுமே அவரது 
முன்கூற்றாக இருக்கும்‌” என்றான்‌. செளனகர்‌ 
புன்னகைத்துவிட்டார்‌. 


அர்ஜுனன்‌ “நாமே இத்தகைய சொற்களை 
சொல்லாமலிருக்கலாமே, மூத்தவரே?” என்றான்‌. “எப்படி 
சொல்லாமல்‌ இருப்பது, இளையோனே? நம 

வீரத்தையும்‌ வெற்றியையும்‌ பணயப்பொருளென ஏந்தி 
இந்நகருக்குள்‌ நுழைந்திருக்கிறார்‌. அவர்கள்‌ 
வெல்லப்போவது நமது மூத்தவரை அல்ல, நாம்‌ ஈட்டிய 
வெற்றியையும்‌ அதன்‌ விளைகனியாக அவர்‌ 
சூடியிருக்கும்‌ மணிமுடியையும்‌ செங்கோலையும்தான்‌. 
தோற்பது அவர்‌ மட்டுமல்ல, நாமும்‌ கூடத்தான்‌” என்றான்‌ 
பீமன்‌. 


அர்ஜுனன்‌ “நாம்‌ எதையும்‌ ஈட்டவில்லை, மூத்தவரே. 
நான்‌ ஆற்றும்‌ எச்செயலிலும்‌ எனக்கென நான்‌ 
கொள்வதென்று எதுவுமில்லை. அதுவே தங்களுக்கும்‌. 
இறுதிநாள்‌ வரை எங்கும்‌ நில்லா தனியனாக நானும்‌ 
காட்டிருளுக்குள்‌ கலந்து மறையும்‌ அரைநிஷாதனாக 
நீங்களும்‌ வாழப்போகிறோம்‌. வெற்றியென்றும்‌ 
புகழென்றும்‌ இவர்கள்‌ சொல்வதனைத்தும்‌ நம்‌ 
மூத்தவருக்கு நாம்‌ அளித்த காணிக்கை. அது அவரது 
செல்வம்‌. அதை எவ்வண்ணம்‌ செலவழிக்கவும்‌ 
அவருக்கு உரிமையுண்டு. அதைக்‌ கொண்டு அவர்‌ 
பாரதவர்ஷத்தை ஆளலாம்‌. அல்லது அதைத்‌ துறந்து 
புகழ்‌ மட்டுமே போதுமென்று முடிவெடுக்கலாம்‌. நாம்‌ 


சொல்வதற்கொன்றுமில்லை” என்றான்‌. 


பீமன்‌ ஒன்றும்‌ சொல்லாமல்‌ தன்‌ மீசையற்ற மேலுதடை 
கைகளால்‌ வருடியபடி சிறிய விழிகளைத்‌ திருப்பி 
மாலையொளியில்‌ சுடர்‌ கொண்டிருந்த 
சாளரத்திரைச்சீலையை நோக்கினான்‌. சகதேவன்‌ “வந்த 
அன்றே பிதாமகரையும்‌ ஆசிரியர்களையும்‌ 
தந்தையையும்‌ தாயையும்‌ அரசர்‌ 
பார்த்தாகவேண்டுமென்பது நெறி. இப்போதே மாலை 
சாய்ந்துவிட்டது. அந்திக்குள்‌ சந்திப்புகளை 
முடித்துக்கொண்டால்‌ நன்று” என்றான்‌. 

பீமன்‌ சிரித்தபடி அவனை நோக்கி “வந்த அன்றே 
அனைவரையும்‌ சந்தித்து வாழ்த்து பெற்றார்‌ அரசர்‌ 
என்று சூதன்‌ ஒருவன்‌ சொல்லவேண்டும்‌, 
அவ்வளவுதானே?” என்றான்‌. நகுலன்‌ “ஆம்‌, அரசர்கள்‌ 
வாழ்வது சூதர்கள்‌ பாடலில்தான்‌” என்றான்‌. “அவர்கள்‌ 
ஒவ்வொருநாளும்‌ காவியத்திற்குள்‌ சென்றபடியே 
இருப்பவர்கள்‌.” பீமன்‌ நகைத்து “இப்படியே சென்றால்‌ 
பிறக்காத அரசனொருவன்‌ சூதர்‌ சொல்லிலேயே உருவாகி 
வாழ்ந்து புகழ்‌ கொண்டுவிடக்கூடும்‌” என்றான்‌. 


வெளியில்‌ வாழ்த்தொலிகள்‌ கேட்டன. வரவறிவிப்போன்‌ 
கதவைத்‌ திறந்து உள்ளே வந்து ட 
பேரரசர்‌ யுதிஷ்டிரர்‌!” என்று அறிவித்தான்‌. பீமனும்‌ 
அர்ஜுனனும்‌ செளனகரும்‌ எழுந்து நின்றனர்‌. 
கைகூப்பியபடி அறைக்குள்‌ வந்த தருமன்‌ செளனகரை 
நோக்கி “வணங்குகிறேன்‌, அமைச்சரே” என்றபின்‌ 
கைகூப்பி நின்ற பீமனையும்‌ அர்ஜுனனையும்‌ நோக்கி 
தலையசைத்தபமி பீடத்தில்‌ அமர்ந்தார்‌. “மிகவும்‌ 
களைத்திருக்கிறேன்‌, அமைச்சரே. இன்றே பிதாமகரையும்‌ 

ஆசிரியர்களையும்‌ தந்தையையும்‌ அன்னையையும்‌ 
பரர்க்காக பெண்டு?! என்றார்‌. 


“ஆம்‌, முறைமைச்‌ சந்திப்பு என்பதால்‌ மிகையான 
பொழுதை செலவிடவேண்டியதில்லை. அரண்மனைக்கு 
வந்து மீளவேண்டுமென்பதில்லை. பிதாமகரையும்‌ 
ஆசிரியர்களையும்‌ சந்தித்தபின்‌ அப்படியே 
அரசமாளிகைக்குச்‌ சென்று அங்கேயே பேரரசரையும்‌ 
பேரரசியையும்‌ சந்தித்துவிடலாம்‌” என்றார்‌ செளனகர்‌. 
“துரோணரும்‌ கிருபரும்‌ நகருக்குள்ளேயேதான்‌ 
இருக்கிறார்கள்‌.” 


“அஸ்வத்தாமன்‌ வந்துவிட்டானா?” என்றார்‌ தருமன்‌. 
“ஆம்‌, அவரும்‌ ஜயத்ரதரும்‌ நகருக்குள்ளே 


தங்கியிருக்கிறார்கள்‌.” தருமனின்‌ இதழ்‌ அசைந்து 
நிலைத்ததிலிருந்து அவர்‌ அங்கரைப்பற்றி 
கேட்கப்போகிறார்‌ என்று உணர்ந்த செளனகர்‌ 
“அங்கநாட்டரசர்‌ அரசருடன்‌ அவரது மாளிகையிலேயே 
தங்கியிருக்கிறார்‌” என்றார்‌. அதை கேட்டதுபோல்‌ 
காட்டாமல்‌ விழிகளைத்‌ திருப்பி நகுலனை நோக்கிய 
தருமன்‌ “அஸ்தினபுரியின்‌ மக்களின்‌ உணர்வெழுச்சியை 
பார்த்தாயல்லவா, இளையோனே?” என்றார்‌. 


“ஆம்‌, அவர்கள்‌ உள்ளத்தில்‌ தாங்கள்‌ வாழ்கிறீர்கள்‌, 
அரசே” என்றான்‌ நகுலன்‌. சகதேவன்‌ “தாங்கள்‌ விரைந்து 
நீராடி உடைமாற்றி வருவீர்கள்‌ என்றால்‌ பிதாமகரை 
சந்திக்கச்‌ செல்லலாம்‌” என்றான்‌. தருமன்‌ சால்வையை 
இழுத்து அணியத்‌ திரும்புகையில்‌ பீமன்‌ உரத்த குரலில்‌ 
“மூத்தவரே, இத்தருணம்‌ வரை உங்கள்‌ குருதி வழியில்‌ 
வந்த ஒருவர்கூட உங்களை வந்து சந்திக்கவில்லை 
என்பதை நோக்கினீர்களா?” என்றான்‌. 


கையில்‌ சால்வையுடன்‌ திகைத்து நோக்கிய தருமன்‌ 
“அவ்வாறு சந்திக்க முறைமை இல்லாமல்‌ இருக்கலாம்‌” 
என்றார்‌. “முறைமைகளை மீறி சந்திக்கவேண்டிய கடமை 
உள்ளது” என்றான்‌ நகுலன்‌. “நாம்‌ உறவினராக இங்கு 
வரவில்லை என்பதை உணருங்கள்‌, மூத்தவரே! 
பகையரசராக மட்டுமே இத்தருணம்‌ வரை நாம்‌ 
நடத்தப்பட்டிருக்கிறோம்‌” என்றான்‌. தருமன்‌ விழிகள்‌ 
மாற “இருக்கட்டும்‌. நான்‌ பகையரசாக வரவில்லை. 
நூற்றைவருக்கும்‌ மூத்தவனாக மட்டுமே வந்திருக்கிறேன்‌. 
அவ்வண்ணமே என்றும்‌ இருப்பேன்‌” என்றார்‌. 


பீமன்‌ சினத்துடன்‌ “பகடையில்‌ தோற்று, முடியும்‌ கோலும்‌ 
தாழ்த்தும்போதும்‌ தாங்கள்‌ அவ்வாறு கருதப்படுவீர்கள்‌ 
என்றால்‌ நன்று” என்றான்‌. “இளையவனே, நான்‌ 
எவ்வாறு கருதப்படுகிறேன்‌ என்பதல்ல எனது வழியை 
அமைப்பது. என்னை எங்கு நான்‌ வைக்க 
வேண்டுமென்று முடிவு செய்வது நான்‌ மட்டிலுமே. 
எந்நிலையிலும்‌ நூற்றைவருக்கும்‌ மூத்தவன்‌ மட்டுமே. 
அதன்‌ பிறகே நான்‌ அரசன்‌” என்றார்‌. பீமன்‌ 
தனக்குத்தானே சலிப்புற்றவன்‌ போல தலையசைத்தான்‌. 


தருமன்‌ எழுந்து தன்‌ சால்வையை எடுத்து தோளில்‌ 
அமைத்துவிட்டு “நான்‌ நீராடி வருகிறேன்‌. நீங்கள்‌ 
சித்தமாகிவிட்டீர்கள்‌ என்று தோன்றுகிறது” என்றார்‌. 
செளனகர்‌ “ஆம்‌ அரசே, பொழுதில்லை” என்றார்‌. அறை 
வாயிலை நோக்கி சென்ற தருமன்‌ நின்று திரும்பி 
பீமனிடம்‌ “ஆனால்‌ நான்‌ தோற்றுவிடுவேன்‌ என்று 


ஐயமின்றி கூறினாய்‌. எண்ணிக்கொள்‌, எந்தப்‌ 
பகடையிலும்‌ நான்‌ இதுவரை தோற்றதில்லை. 
பகடையின்‌ பன்னிரு பக்கங்களிலும்‌ அதன்‌ 
பன்னிரண்டாயிரம்‌ கோடி தகவுகளிலும்‌ நான்‌ அறியாத 
எதுவுமில்லை. அதை பகடைக்களத்தில்‌ காண்பாய்‌!” 
என்றபின்‌ வெளியேறிச்‌ சென்றார்‌. 


பன்னிரு படைக்களம்‌ - 78 


[4] 


தருமனைக்‌ கண்டதும்‌ பீஷ்மர்‌ ஒருகணம்‌ விழிதூக்கி 
நோக்கிவிட்டு தலைகுனிந்து கையால்‌ மார்பில்‌ மூன்று 
புரிகளாக நீண்டுபரவிய தாடியை நீவியபடி 
அமர்ந்திருந்தார்‌. நீண்டுமெலிந்த வெண்ணிற உடல்‌ 
நுண்ணிய சுருக்கங்கள்‌ பரவி மெழுகுத்தன்மை 
கொண்டிருந்தது. மடியில்‌ கோக்கப்பட்டிருந்த கைகள்‌ 
நரம்புகள்‌ எழுந்து தசை வற்றி காய்ந்த கொடியென 
மாறிவிட்டிருந்தன. கால்களும்‌ மிக மெலிந்து நரம்புகள்‌ 
பின்னி வேர்த்தொகையென தோன்றின. சாளரத்தின்‌ 
வழியாக வந்த காற்றில்‌ வெண்ணிறத்‌ தலைமயிர்‌ 
பறந்தது. அவரது குழல்தொகை மிகவும்‌ குறைந்திருந்தது. 
மூக்கு வளைந்து உதட்டின்மேல்‌ நிழல்‌ வீழ்த்தி 
தொங்கியது. கண்கள்‌ பழுத்த அத்திப்பழங்கள்‌ 
போலிருந்தன. 


தொலைவில்‌ ஏதோ கதவு திரும்பிக்‌ கொண்டிருக்கும்‌ 
ஓசை கேட்டது. சிலகணங்கள்‌ அவர்கள்‌ அவரை நோக்கி 
நின்றனர்‌. சின்னாட்களுக்குள்‌ அவர்‌ மிகவும்‌ முதுமை 
எய்திவிட்டிருந்தார்‌. அவரது கைவிரல்‌ நகங்கள்‌ பழுப்பு 
நிறம்கொண்டு பறவையலகுகள்‌ போலிருந்தன. தருமன்‌ 
சென்று பீஷ்மரின்‌ கால்களைத்‌ தொட்டு சென்னி சூடி 
“வணங்குகிறேன்‌, பிதாமகரே” என்றார்‌. ஒருசொல்லும்‌ 
இல்லாமல்‌ இடது கையை தாக்கி அவர்‌ தலைமேல்‌ 
வைத்துவிட்டு எடுத்துக்‌ கொண்டார்‌ பீஷ்மர்‌. 


பீமனும்‌ அர்ஜுனனும்‌ நகுலனும்‌ சகதேவனும்‌ சென்று 
அவர்‌ பாதங்களில்‌ உடலமைத்து வணங்கினர்‌. 
அவரறியாதவர்‌ போல்‌ அவரது கை வந்து அவர்களின்‌ 
தலையை தொட்டுச்‌ சென்றது. பீஷ்மரின்‌ முதல்‌ மாணவர்‌ 
விஸ்வசேனர்‌ அவர்கள்‌ அமர்வதற்காக பீடங்களை 
சுட்டிக்‌ காட்டியபின்‌ வெளியே சென்று கதவை 
மூடிக்கொண்டார்‌. தருமன்‌ மட்டுமே அமர்ந்தார்‌. 
அவருக்குப்‌ பின்னால்‌ நகுலனும்‌ சகதேவனும்‌ 
நின்றிருக்க பீமனும்‌ அர்ஜுனனும்‌ சற்று அப்பால்‌ சென்று 
ணில்‌ சாய்ந்து நின்றார்கள்‌. பீஷ்மர்‌ 
சொல்லெடுக்கட்டும்‌ என்று தருமன்‌ காத்திருந்தார்‌. 


அவர்‌ தன்‌ உடலிலிருந்து அகன்று தொலைந்துவிட்டவர்‌ 
போலிருந்தார்‌. பொறுமையின்றி பீமன்‌ 


உடலசைத்தபோதுதான்‌ சற்று நேரம்‌ ஆகியிருப்பதை 
தருமன்‌ உணர்ந்தார்‌. மெல்ல கனைத்து “தங்கள்‌ 
ர தலைக்கொண்டு இங்கு வந்திருக்கிறோம்‌, 
தாமகரே” என்றார்‌. “ஆம்‌” என்றார்‌ அவர்‌. “போரைத்‌ 
தவிர்க்க பிறிதொரு வழியில்லை என்பதை நான்‌ 
உணர்ந்திருந்தேன்‌. தங்களின்‌ ஆணை ஒரு 
நற்கொடையெனத்‌ தோன்றியது” என்றார்‌ தருமன்‌. 
பீஷ்மர்‌ தலையசைத்தார்‌. அத்துடன்‌ சொல்லாடல்‌ 
மீண்டும்‌ அறுபட்டது. 


பேசாமலிருப்பதன்‌ பொருத்தமின்மையை உணர்ந்து 
பீஷ்மர்‌ அசைந்து அமர்ந்து பீமனை நோக்கி “காடுகளில்‌ 
அலைகிறாயா?” என்றார்‌. “ஆம்‌, பிதாமகரே” என்றான்‌ 
பீமன்‌. “தாங்களும்‌ காடுகளில்தான்‌ பெரும்பாலும்‌ 
இருக்கிறீர்கள்‌ என்றார்கள்‌” என்றான்‌. பீஷ்மரின்‌ 
முகத்தில்‌ மெல்லிய புன்னகை எழுந்தது. “ஆம்‌. அங்கு 
அடிக்கடி மாறும்‌ நெறிகளும்‌ அறமும்‌ இல்லை” என்றார்‌. 
“அதையே நானும்‌ உணர்கிறேன்‌” என்றான்‌ பீமன்‌. பின்பு 
“அது காட்டுவிலங்குகளுக்கு பேசும்‌ மொழி இல்லை 
என்பதனால்‌ இருக்கலாம்‌” என்றான்‌. 


பீஷ்மர்‌ சிரித்துவிட்டார்‌. திரும்பி அதே சிரிப்பொலியுடன்‌ 
தருமனிடம்‌ “இங்கு நிகழவிருப்பது ஒரு எளிய 
குலவிளையாட்டென்று எடுத்துக்கொள், மைந்தா! இதில்‌ 
வென்றாலும்‌ தோற்றாலும்‌ இறுதியில்‌ நீ வெல்வாய்‌” 
என்றார்‌. ஒருகணம்‌ அவர்‌ விழிகளில்‌ அறியாத ஒரு 
தத்தளிப்பு நிகழ்ந்து சென்றது. “எப்படியும்‌ அறம்‌ வெல்ல 
வேண்டும்‌. இதுவரை வென்றிருக்கிறதா என்றால்‌, 
அறியேன்‌. வென்ற தருணங்களை மட்டுமே மானுடம்‌ 
நினைவில்‌ கொண்டிருக்கிறது. அவற்றை மட்டுமே இறுதி 
வெற்றி என்று எண்ணிக்கொள்கிறது. 
அந்நினைவுகளால்‌ ஆன வரலாற்றை நம்‌ காலடி 
மண்ணாக அமைத்திருக்கிறது. எனவே அறம்‌ வெல்ல 
வேண்டும்‌ என்றே விழைவோம்‌. வெல்லாவிழல்‌ நாம்‌ 
நின்றிருக்க நிலமிருக்காது” என்றார்‌. 


தருமன்‌ “அறத்தின்மேல்‌ நான்‌ கொண்டுள்ள 
நம்பிக்கையென்பது அது வெல்லும்‌ என்பதனால்‌ அல்ல. 
அளிக்கும்‌ என்பதனால்‌ அல்ல. அழைத்துச்‌ செல்லும்‌ 
என்பதனாலும்‌ அல்ல. அது எனக்கு உவப்பானது, அது 
ஒன்றே இயல்பானது என்பதனால்தான்‌” என்றார்‌. பீஷ்மர்‌ 
விழிகள்‌ ஈரம்‌ கொள்ள, நெகிழ்ந்து தொண்டை அசைய, 
கைநீட்டி அவர்‌ கைகளை பற்றிக்கொண்டார்‌. 
“அவ்வண்ணமே இரு, மைந்தா! இம்மண்ணில்‌ எதுவும்‌ 
உன்னை துயர்கொள்ளச்‌ செய்யாதிருக்கட்டும்‌” என்றார்‌. 


அவரது கைகள்‌ தருமனின்‌ கைகளுடன்‌ சேர்ந்து 
நடுங்கின. “தங்கள்‌ வாழ்த்து என்றும்‌ என்னுடன்‌ 
இருக்கும்‌” என்றார்‌ தருமன்‌. 


பீஷ்மரின்‌ வலது கண்ணிலிருந்து நீர்‌ 
வழியத்தொடங்கியது. முதியவர்களுக்குரிய வகையில்‌ 
தலை நடுங்க தொண்டை நெகிழ்ந்தசைய அவர்‌ 
விசும்பியழுதார்‌. பின்பு மெல்ல எளிதாகி முகத்தை 
துடைத்தார்‌. முகத்தில்‌ இறுகியிருந்த தசைகள்‌ 
ஒவ்வொன்றாக விடுபட்டன. “முதுமை!” என்றார்‌. 
“எண்ணும்போதே அழுகை வந்துவிடுகிறது. அழுது 
முடித்ததும்தான்‌ வாழ்க்கை இனிதெனத்‌ தோன்றுகிறது.” 
தருமன்‌ “அதை கனிவு என்பார்கள்‌” என்றார்‌. “இறப்பு 
குறித்த அச்சம்‌ என்பார்கள்‌” என்று பீஷ்மர்‌ சிரித்தார்‌. 
வாயின்‌ பற்கள்‌ பல உதிர்ந்திருந்தாலும்‌ அவரது சிரிப்பு 
அழகாக இருந்தது. “வாழ்க்கையை 
புரிந்துகொள்ளாமையின்‌ தவிப்பு என்று நான்‌ 
சொல்வேன்‌” என்றார்‌. 


தருமன்‌ “இளமையில்‌ நாம்‌ புரிந்துகொள்ள ஒரு 
வாழ்க்கை மட்டுமே முன்னுள்ளது. முதுமையில்‌ அது 
பல்கிப்பெருகிவிடுகிறது” என்றார்‌. பீஷ்மர்‌ “இருக்கலாம்‌. 
ஒன்றையும்‌ அறியாமல்‌ விட்டுச்செல்வதுதான்‌ 
அனைவருக்கும்‌ இயன்றது. நான்‌ என்றாவது அவரை 
பார்க்கவேண்டும்‌. என்‌ மூத்தவர்‌. அவர்‌ எழுதும்‌ 
காவியத்தில்‌ விடைகளென ஏதேனும்‌ உள்ளதா என்று 
கேட்பேன்‌” என்றார்‌. பீமன்‌ “அவர்‌ உரிய வினாக்களை 
முன்வைத்திருந்தாலே நன்று, பிதாமகரே” என்றான்‌. 
பீஷ்மர்‌ “ஆம்‌” என்றபின்‌ உரக்க நகைத்தார்‌. 


தருமனிடம்‌ திரும்பி “இதுவரை நாற்களம்‌ ஆடியதே 
இல்லை. அதன்‌ நெறிகள்‌ என்னவென்றும்‌ வழிகள்‌ 
என்னவென்றும்‌ நான்‌ அறிந்ததில்லை. திரும்பத்‌ திரும்ப 
நான்கு பகடைகளை உருட்டி பன்னிரண்டு 
மடங்குகளையும்‌ வகுபடல்களையும்‌ கொண்டு ஆடுவது 
ஏன்‌ இவர்களுக்கு சலிப்பூட்டவில்லை என்று எண்ணி 
வியந்திருக்கிறேன்‌” என்றார்‌ பீஷ்மர்‌. 


“ஆழ்ந்துவிட்டால்‌ எதுவும்‌ சலிப்பூட்டுவதில்லை, 
பிதாமகரே” என்றான்‌ அர்ஜுனன்‌. “அம்புமுனை 
கொண்டு நாம்‌ அறிந்ததல்லவா அது?” அவனை 
விழிதூக்கி நோக்கியபின்‌ “ஆம்‌, உண்மை. இப்புவியில்‌ 
பல்லாயிரம்‌ ஆடல்களில்‌ நம்மைக்குவித்து நம்மை 
கண்டடைகிறோம்‌” என்றார்‌ பீஷ்மர்‌. “ஆனால்‌ 
அம்பென்பது பறவையின்‌ தூயவடிவம்‌. ஆகவே அது 


அழகியது” என்றார்‌. “பகடை என்பது சொல்லின்‌ தூய 
வடிவம்‌” என்றார்‌ தருமன்‌. அவரை புரியாமல்‌ திரும்பி 
நோக்கியபின்‌ சிரித்து “ஆம்‌, அதனால்தான்‌ அதை 
என்னால்‌ புரிந்துகொள்ளமுடியவில்லை போலும்‌” 
என்றார்‌ பீஷ்மர்‌. 

மிக விரைவிலேயே பீஷ்மர்‌ மீண்டு நெடுநாட்களுக்குமுன்‌ 
அவர்கள்‌ அறிந்த பிதாமகராக ஆனார்‌. தன்‌ மேலிருந்து 
அழுத்திய அனைத்தும்‌ உதிர்ந்து விழ உடலில்‌ குடியேறிய 
சிறு துள்ளலுடன்‌ எழுந்து சென்று அறைமூலையில்‌ 
இருந்த வில்லையும்‌ அம்பையும்‌ எடுத்துக்கொண்டு 
அர்ஜுனனிடம்‌ “வா, புதிதாக என்ன கற்றுக்‌ 
கொண்டாய்‌?” என்றார்‌. அர்ஜுனன்‌ புன்னகைத்து 
“தாங்கள்‌ கற்றுக்‌ கொள்வதற்குரிய எதுவும்‌ இருப்பதாகத்‌ 
தோன்றவில்லை, பிதாமகரே” என்றான்‌. 


உரக்க நகைத்து “அதையும்‌ பார்த்துவிடுவோம்‌” என்றார்‌ 
பீஷ்மர்‌. “நான்‌ கற்றதென்ன என்று சொல்லவா? தோளில்‌ 
அல்ல. அம்பின்‌ கூரிலும்‌ இறகிலும்‌ அல்ல. காற்றிலும்‌ 
அல்ல. வளைவதில்தான்‌ விற்கலையின்‌ நுட்பம்‌ 
உள்ளதென்று இப்போது கண்டுகொண்டேன்‌. மூங்கில்‌ 
வில்லோ இரும்பு வில்லோ அதில்‌ கட்டப்படும்‌ நாணில்‌ 
உள்ளது விசையின்‌ பொருள்‌. அதை இழுக்கும்‌ வகையில்‌ 
அம்பின்‌ மீது நம்‌ தோள் விசையை செலுத்த முடியும்‌. 
வீணையில்‌ இழுத்துக்‌ கட்டப்பட்டிருக்கும்‌ தந்தியின்‌ நீளம்‌ 
இசையை வகுப்பது போல. காட்டுகிறேன்‌ வா!” என்றார்‌. 


பாண்டவர்களின்‌ முகங்கள்‌ மலர்ந்தன. அர்ஜுனன்‌ 
“அதை தங்களிடமிருந்து கற்க விழைகிறேன்‌, பிதாமகரே” 
என்றான்‌. “கற்பிப்பது நன்று, மைந்தா. நாம்‌ ஐயமறக்‌ 
கற்பதற்கு அதுவே வழி” என்றார்‌ பீஷ்மர்‌. தருமன்‌ 
“பிதாமகரே, நாங்கள்‌ கிருபரையும்‌ துரோணரையும்‌ 
சந்தித்து வாழ்த்து பெற்றாகவேண்டும்‌. அதன்‌ பின்‌ 
தந்தையையும்‌ மூத்த அன்னையையும்‌ பார்த்து வழிபட 
வேண்டும்‌. பொழுது சாய்வதற்குள்‌ இவற்றை 
முடித்தபின்னர்‌ குடித்தெய்வங்களின்‌ ஆலயங்களுக்குச்‌ 
செல்வது முறை என்றார்‌ செளனகர்‌” என்றார்‌. 


“நீ ஒரு மூடன்‌!” என்றார்‌ பீஷ்மர்‌ நகைத்தபடி. 
“நாளெல்லாம்‌ அரசக்‌ கடமைகளை செய்தபடி 
எப்படித்தான்‌ உயிர்‌ வாழ்கிறாய்‌ என்று தெரியவில்லை. 
அரசர்களைப்‌ பார்த்தால்‌ தறியில்‌ ஓடும்‌ நாடாக்கழி போல்‌ 
தோன்றுகிறார்கள்‌. இரவும்‌ பகலும்‌ முன்னும்‌ பின்னும்‌ 
ஓடி ஒன்றையே நெய்துகொண்டு சலிப்பு என்பதை 
அவர்கள்‌ அறிவதில்லை” என்றார்‌. தருமன்‌ “தான்‌ 


நெய்யும்‌ பட்டின்‌ அழகை ரசிக்கத்தெரிந்த நாடாப்பட்டியல்‌ 
சலிப்புறுவதில்லை, பிதாமகரே” என்றார்‌. 


கையை ஓங்கி “எழுந்து போ, அறிவிலியே!” என்று 
சொல்லி உரக்க நகைத்தார்‌ பீஷ்மர்‌. “எதைச்‌ 
சொன்னாலும்‌ அணியும்‌ ஒப்புமையுமாக மறுமொழி 
சொல்லக்‌ கற்றுவிட்டால்‌ ச்‌ சூழ்தல்‌ அறிந்தவன்‌ 
என்று ஆகிவிடுவாயா?” தருமன்‌ “போர்க்கலையின்‌ 
உச்சம்‌ தடுப்பதல்லவா?” என்றார்‌. “வாழ்நாளெல்லாம்‌ 
தடுத்துக்கொண்டிருப்பவன்‌ நீ” என்றபின்‌ அர்ஜுனனிடம்‌ 
திரும்பி “அவர்கள்‌ இருவரையும்‌ இங்கு வரச்சொல்கிறேன்‌. 
என்‌ பயிற்சி சாலையில்‌ நீ அவர்களிடம்‌ 
வாழ்த்துப்பெறலாம்‌. பிறகென்ன?” என்றார்‌ பீஷ்மர்‌. 


அர்ஜுனன்‌ அவர்‌ அருகே செல்ல அவர்‌ அவன்‌ கையை 
பற்றியபடி பீமனிடம்‌ திரும்பி “உன்னிடம்‌ இன்றொரு 
கதைப்போர்‌ நிகழ்த்தலாமென எண்ணுகிறேன்‌” என்றார்‌. 
பீமன்‌ “இப்போது தங்கள்‌ தோள்கள்‌ 
கதைப்போருக்குரியவையல்ல என்று தோன்றுகிறது, 
பிதாமகரே” என்றான்‌. “ஆம்‌. முதுமையால்‌ தோள்‌ 
வல்லமை குன்றும்தோறும்‌ குறைந்த விசையில்‌ கதை 
சுழற்ற கற்றுக்‌ கொண்டிருக்கிறேன்‌. நீ ஏந்தும்‌ கதையில்‌ 
பத்தில்‌ ஒருபங்கு எடைகூட என்‌ கதைக்கில்லை. ஆனால்‌ 
ஒருமுறை உன்‌ கதை என்‌ உடலில்‌ படுமென்றால்‌ நான்‌ 
பிறகு கதையேந்துவதில்லை என்று வாக்களிக்கிறேன்‌” 
என்றார்‌. 


பீமன்‌ நகைத்து “நான்‌ அத்தகைய அறைகூவல்களை 
ஏற்றுக்‌ கொள்வதில்லை. அது அயலூர்‌ குளத்தில்‌ நம்பி 
இறங்குவது போல. இந்நாள்வரை காடுகளில்‌ தாங்கள்‌ 
என்ன கற்றுக்கொண்டீர்கள்‌ என்று நானறியேனே!” 
என்றான்‌. பீஷ்மர்‌ நகைத்துக்கொண்டு அவனை அணுகி 
அவன்‌ தோள்களில்‌ தன்‌ நீண்ட கைகளை இட்டு 
வளைத்து “பெருத்திருக்கிறாய்‌. மல்லனுக்கு அது நன்று. 

னால்‌ கால்‌ விரைவை குறைக்கும்‌ அளவிற்கு இடை 
பெருக்காமல்‌ இருக்க வேண்டும்‌” என்றார்‌. “என்‌ 
விரைவை யானைகளுடன்‌ பொருதி தேர்ந்துகொண்டே 
இருக்கிறேன்‌, பிதாமகரே” என்றான்‌ பீமன்‌. 


பீஷ்மர்‌ “யாரது?” என்று தன்‌ மாணவரை அழைத்தார்‌. 
விஸ்வசேனர்‌ வந்து வணங்க “துரோணரையும்‌ 
கிருபரையும்‌ இங்கு வரச்சொல்‌. இளையோர்‌ 
இங்கிருக்கிறார்கள்‌ என்று அறிவி” என்றபின்‌ இன்னொரு 
கையால்‌ அர்ஜுனன்‌ தோளை வளைத்து அணைத்தபடி 
பயிற்சி சாலையை நோக்கி நடந்தார்‌. 


நகுலன்‌ தருமனிடம்‌ “தாங்களும்‌ வந்து படைக்கலப்‌ 
பயிற்சியை பார்க்க விழைகிறீர்களா, மூத்தவரே?” 
என்றான்‌. தருமன்‌ “அதுதான்‌ அங்கேயே இரவு பகலாக 
எந்நேரமும்‌ நடந்து கொண்டிருக்கிறதே. மீண்டும்‌ நோக்க 
என்ன இருக்கிறது? நீங்கள்‌ செல்லுங்கள்‌. நான்‌ 
இங்கிருக்கிறேன்‌. ஆசிரியர்கள்‌ வரும்போது 
எதிர்கொண்டழைத்து பாதம்‌ பணிய ஒருவராவது 
இங்கிருக்கவேண்டுமல்லவா?” என்றார்‌. நகுலன்‌ “நான்‌ 
செல்கிறேன்‌” என்று அவர்களைத்‌ தொடர்ந்து சென்றான்‌. 

உளநிறைவுடன்‌ கால்களை விரித்து கைகளை 
கைபீடத்தில்‌ வைத்து தருமன்‌ சாய்ந்துகொண்டார்‌. 
கண்களை மூடி இனிய காற்றின்‌ வருடலை தன்‌ உடலில்‌ 
உணர்ந்தார்‌. கைகள்‌ உள்ளமைந்த நாற்களமொன்றில்‌ 
காயமைத்து ஆடின. இதழ்களில்‌ அதன்‌ சொற்கள்‌ 
ஓசையின்றி அசைவுகொண்டன. 


சகதேவன்‌ வந்து தருமன்‌ அருகே நின்றபடி “நான்‌ 
தங்களுடன்‌ இருக்கிறேன்‌, மூத்தவரே” என்றான்‌. தருமன்‌ 
“பிதாமகர்‌ உவகை கொண்டுவிட்டார்‌. அனைத்தும்‌ 
நன்றே முன்‌ செல்கிறது அல்லவா, இளையோனே?” 
என்றார்‌. “ஆனால்‌ அவர்‌ கவலை கொண்டிருந்தார்‌. 
கவலை கொள்பவர்கள்‌ அச்சுமையை உதறுவதற்கு ஒரு 
தருணத்தை எதிர்நோக்கியிருப்பார்கள்‌. எங்கேனும்‌ சிறு 
பழுது கிடைத்தால்‌ அதிலிருந்து 
வெளியேறிவிடுவார்கள்‌” என்றான்‌ சகதேவன்‌. 
“வெளியேறிவிட்டமையினாலேயே அக்கவலைகள்‌ 
அனைத்தும்‌ சிறிதென ஆகிவிடும்‌. கவலைகள்‌ 
இறங்கிவிட்டதனாலேயே அத்தருணம்‌ களியாட்டு 
நிறைந்ததாக ஆகிவிடும்‌” என்றான்‌. 


தருமன்‌ எரிச்சலுடன்‌ “உங்களுக்கெல்லாம்‌ என்ன 
ஆயிற்று? எந்நிலையிலும்‌ உவகையோ நிறைவோ 
கொள்ளமாட்டோம்‌ என்று உறுதி கொண்டுவிட்டுதான்‌ 
இங்கு கிளம்பி வந்தீர்களா?” என்றார்‌. “இல்லை, 
மூத்தவரே. இயல்பாகவே ஐயமும்‌ கவலையும்‌ 
கொண்டிருக்கிறோம்‌” என்றான்‌. “ஏன்‌?” என்றார்‌ தருமன்‌. 
சகதேவன்‌ “எண்ணத்தால்‌ அல்ல. உள்ளிருக்கும்‌ 
விலங்கின்‌ ஐயம்‌” என்றான்‌. “அவ்வண்ணம்‌ எதை 
உணர்கிறாய்‌? சொல்‌!” என்றார்‌ தருமன்‌. 


சகதேவன்‌ தயங்கிய குரலில்‌ “இது அயலவர்‌ நாடென்று 
தோன்றுகிறது. கங்கையிலிருந்து அஸ்தினபுரிக்கு 


வரும்வரை இருபுறமும்‌ செறிந்த குறுங்காட்டுக்குள்‌ 
பல்லாயிரம்‌ நச்சம்புகள்‌ என்னை நோக்கி குறி 


வைத்திருப்பதாக என்‌ தோல்‌ உணர்ந்தது. கரிய 
பெருந்திரையென அஸ்தினபுரியின்‌ கோட்டையை 
பார்த்தபோது அச்சத்தில்‌ உடல்‌ நடுங்கினேன்‌. இருளின்‌ 
அலைபோல அது புரண்டு சுருண்டு என்னை நோக்கி 
வருவது போல்‌ தோன்றியது. அறியாது ஒரு கணம்‌ 
பின்னடைந்துவிட்டேன்‌” என்றான்‌. 


“தாங்கள்‌ இறங்கி புழுதியை எடுத்து நெற்றியில்‌ 
சூடியபோது ஒரு கணம்‌ என்ன நிகழ்கிறது என்று 
எனக்குத்‌ தெரியவில்லை. பின்புதான்‌ இந்நகரத்தில்‌ 
மைந்தனாகப்‌ பிறந்து இங்கு வளர்ந்தேன்‌ என்று 
நினைவுகூர்ந்தேன்‌. என்‌ மூதாதையரின்‌ நகர்‌ இது. 
ஆனால்‌ அந்த அஸ்தினபுரி மண்ணுக்குள்‌ புதைந்து 
ட்‌ எங்கோ மறைந்துவிட்டது. இன்றிருப்பது 


தொன்று” என்றான்‌ சகதேவன்‌. 


சினத்துடன்‌ “நீ பித்தன்‌. உன்‌ உளமயக்கை என்‌ மேல்‌ 
சுமத்துகிறாய்‌” என்றார்‌ தருமன்‌. “அல்ல, மூத்தவரே. 
இந்நகரின்‌ கோட்டைவளைவு, இல்லங்கள்‌, தெருக்கள்‌ 
அனைத்தும்‌ மாறிவிட்டிருக்கின்றன. இவற்றின்மேல்‌ கரிய 
நஞ்சொன்று படிந்து இன்றும்‌ எஞ்சுவது போல. 
உண்மையிலேயே தூண்‌ மடிப்புகளிலும்‌ 
சிற்பப்பொருத்துகளின்‌ இடுக்குகளிலும்‌ கரிய தூள்‌ 
போன்ற பாசிப்படிப்பு ஒன்றை காண்கிறேன்‌. விரல்‌ 
கொண்டு அதை தொட்டு எடுத்து பார்த்தபோது அருகே 
நின்ற கனகர்‌ என்னிடம்‌ அதை நாவில்‌ 
வைக்கவேண்டாம்‌ என்றார்‌. முன்பு இங்கொரு நஞ்சு பரவி 
மறைந்துள்ளது. அதன்‌ எச்சங்கள்‌ அவை.” 


“அவையனைத்தும்‌ சூதர்கதைகள்‌” என்றார்‌ தருமன்‌. 
“சூதர்கள்‌ ஒவ்வொருவருக்கும்‌ ஓர்‌ இயல்பை உருவாக்கி 
அளித்துவிடுகிறார்கள்‌. பின்பு சொல்லிச்‌ சொல்லி 
அவற்றை பெருக்குகிறார்கள்‌. அந்தச்‌ சித்திரத்திலிருந்து 
அதற்குரியவர்கள்‌ எந்நிலையிலும்‌ தப்ப முடியாது.” உரக்க 
நகைத்து “ஐம்பெரும்‌ பழிகள்‌ இயற்றினாலும்கூட 
என்னை அறத்தான்‌ என்றே அவர்கள்‌ சொல்வார்கள்‌” 
என்றார்‌. சகதேவன்‌ ஒன்றும்‌ சொல்லவில்லை. தருமன்‌ 
“சரி, சொல்‌. நீ என்ன உணருகிறாய்‌?” என்றார்‌. 


“நஞ்சு இந்நகர்‌ முழுக்க நிறைந்துள்ளது” என்றான்‌ 
சகதேவன்‌. தருமன்‌ “இன்று காலை என்‌ காலில்‌ 
கண்ணீருடன்‌ வந்து விழுந்த குடிமக்களின்‌ 
உள்ளங்களிலுமா?” என்றார்‌. “ஆம்‌. அவ்வுள எழுச்சி 


உங்களுக்கு மிகையாகத்‌ தோன்றவில்லையா?” என்றான்‌ 
சகதேவன்‌. தருமன்‌ “உளறாதே! அவை எந்தை இங்கு 
வாழ்ந்த நாள்முதல்‌ ஈட்டிய பேரன்பின்‌ வெளிப்பாடுகள்‌” 
என்றார்‌. சகதேவன்‌ “அல்ல. இது அவர்கள்‌ கொண்ட 
வஞ்சமும்‌ காழ்ப்பும்‌ மறுபுறமெனத்‌ திரும்பி 
குற்றவுணர்வும்‌ பேரன்புமாக திரும்பியிருக்கிறது. 
குற்றவுணர்வின்றி இப்பெரும்‌ உளநெகிழ்வு நிகழாது 
என்று உணர்கிறேன்‌” என்றான்‌. 


“உன்னிடம்‌ பேசப்புகுந்தால்‌ என்‌ நெஞ்சில்‌ 
இழிநம்பிக்கைகளை புகுத்திவிடுவாய்‌. செல்‌!” என்றார்‌ 
தருமன்‌. “நான்‌ எதையும்‌ வகுத்துரைக்கவில்லை, 
மூத்தவரே. ஆனால்‌ ஒவ்வொரு தருணத்திலும்‌ அதை 
உணர்ந்து கொண்டிருக்கிறேன்‌. இங்குள்ள ஒவ்வொரு 
விழியும்‌ நீர்மை படிந்து கனிந்துள்ளது. ஒவ்வொரு 
இதழும்‌ அன்பின்‌ சொற்களால்‌ துடித்துக்‌ 
கொண்டிருக்கின்றது. மெல்ல விரல்‌ தொட்டாலே தாவி 
அணைக்கும்‌ தவிப்புடன்‌ உள்ளன உடல்கள்‌ 
அனைத்தும்‌. அவற்றுக்கு அடியில்‌ எங்கோ இங்கு பெய்த 
நஞ்சின்‌ மிச்சங்கள்‌ உள்ளன.” 

“போதும்‌! நாம்‌ இதைப்பற்றி மீண்டும்‌ 
பேசவேண்டியதில்லை” என்றார்‌ தருமன்‌. “அவ்வாறே” 
என்று சகதேவன்‌ தலைதாழ்த்தினான்‌. இருவரும்‌ ஒரு 
சொல்‌ பேசாமல்‌ ஒருவரை ஒருவர்‌ உடலால்‌ உணர்ந்தபடி 
க்‌ அமர்ந்திருந்தனர்‌. நெடுநேரத்திற்குப்பின்‌ 
தருமன்‌ பெருமூச்சுவிட்டு “நீ என்ன நினைக்கிறாய்‌? 
இப்பகடைக்களத்தில்‌ நான்‌ வெல்வேனா?” என்றார்‌. 
“தாங்கள்‌ என்ன எண்ணுகிறீர்கள்‌?” “ஐயமே இல்லை, 
நான்‌ வெல்வேன்‌” என்றார்‌ தருமன்‌. “அந்நம்பிக்கை 
துணையிருக்கட்டும்‌” என்றான்‌ சகதேவன்‌. தருமன்‌ 
“அவ்வாறெனில்‌, நான்‌ வெல்ல மாட்டேன்‌ என்கிறாயா?” 
என்றார்‌. 


“மூத்தவரே, தாங்கள்‌ ஆடப்போவது இங்கு ஊறி 
நிறைந்துள்ள நஞ்சுடன்‌. அது விண்ணிலிருந்து 
பொழிந்தது. இம்மண்ணின்‌ ஆழத்தில்‌ ஊறி 
நிறைந்திருப்பது. மானுடரால்‌ இது வெல்லப்பட 
முடியாது.” “பிறகு எப்படி அதை வெல்லலாம்‌?” என்றார்‌ 
தருமன்‌. “மண்ணிலுள்ள அனைத்து நஞ்சையும்‌ 
கழுவிக்களையும்‌ ஆற்றல்‌ கொண்டவை அனலும்‌ 
புனலும்‌ மட்டுமே. குருதி என்பது அனல்‌ கொண்ட 
புனலே.” 


தருமன்‌ அச்சொல்லில்‌ இருந்த காலம்‌ கடந்த 


தன்மையைக்‌ கண்டு உடல்‌ நடுங்கினார்‌. “இளையோனே, 
ஒரு பேச்சுக்கெனவும்‌ அதை சொல்லாதே. ஒவ்வொரு 
நாளும்‌ நான்‌ அஞ்சிக்கொண்டிருப்பது 
அக்குருதிப்புனலையே. அதை தவிர்க்கும்‌ பொருட்டே 
களிமகனாக பகடையாட இங்கு வந்திருக்கிறேன்‌. என்‌ 
விழிமுன்‌ ஒருபோதும்‌ குருதி வீழலாகாது என்று 
ஒவ்வொரு நாளும்‌ எந்தையையும்‌ தெய்வங்களையும்‌ 
வேண்டிக்கொள்கிறேன்‌.” சகதேவன்‌ “நன்று சூழ்க!” என்று 
மட்டும்‌ சொன்னான்‌. மீண்டும்‌ கல்‌ சேற்றில்‌ புதைவது 
போல அவர்கள்‌ அமைதிக்குள்‌ ஆழ்ந்தனர்‌. தருமன்‌ 
“எந்தையரே...” என்று பெருமூச்சுவிட்டார்‌. 


பன்னிரு படைக்களம்‌ - 79 


[6] 


கனகர்‌ அறைவாயிவில்‌ வந்து வணங்கி “ஆசிரியர்கள்‌ 
துரோணரும்‌ கிருபரும்‌” என்று அறிவித்ததும்‌ தருமன்‌ 
எழுந்து தலைக்குமேல்‌ கைகூப்பியபடி வாசலை நோக்கி 
சென்றார்‌. மரவுரியாடை அணிந்து நரைகுழலை 
தலைக்குமேல்‌ கட்டி இடைக்கச்சையில்‌ உடைவாளுடன்‌ 
துரோணர்‌ உள்ளே நுழைந்ததும்‌ கையும்‌ தலையும்‌ 
மார்பும்‌ இடையும்‌ காலும்‌ மண்ணில்‌ பட விழுந்து அவரை 
வணங்கினார்‌. அவர்‌ குனிந்து தருமன்‌ தலையைத்‌ 
தொட்டு “நிகரற்ற புகழுடன்‌ திகழ்க! பாரதவர்ஷத்தின்‌ 
சக்ரவர்த்தியாக நிறைவுறுக! விண்ணில்‌ பொலிக! ஆம்‌, 
அவ்வாறே ஆகுக!” என்று வாழ்த்தினார்‌. 


சகதேவனும்‌ எழுந்து வந்து துரோணரை வணங்கினான்‌. 
தருமன்‌ தன்னை வணங்கியபோது கிருபர்‌ “நன்று சூழ்க! 
தொட்டவை அனைத்தும்‌ பொலிக! அறம்‌ என்றும்‌ 
வழித்துணையாகுக!” என்று வா ழத்தினார்‌. தருமன்‌ 
அவர்களை பீடங்களில்‌ அமர்த்தி “பிதாமகர்‌ தங்களை 
வரச்சொன்னார்‌, ஆசிரியர்களே. நாங்கள்‌ அங்கு 
வருவதாக இருந்தபோது என்னிரு இளையவரையும்‌ 
படைக்கலப்‌ பயிற்சிக்கு கூட்டிக்கொண்டு 
சென்றுவிட்டார்‌” என்றார்‌. 


துரோணர்‌ எழுந்து கிளர்ந்த குரலில்‌ “இளையவன்‌ 
வந்திருக்கிறான்‌ அல்லவா? அறை நுழைந்ததுமே 
அவனைத்தான்‌ என்‌ விழிகள்‌ தேடின. எப்படி 
இருக்கிறான்‌?” என்றார்‌. அவர்‌ மறுவாயிலை நோக்கி 
செல்வதற்குள்‌ அதன்‌ வழியாக அர்ஜுனன்‌ உள்ளே 
வந்தான்‌. விரைந்த காலடிகளுடன்‌ ஓடிவந்து 
அவ்விசையிலேயே முட்டி மடித்து குப்புற அவர்‌ 
கால்களில்‌ விழுந்தான்‌. அவர்‌ குனிந்து அவன்‌ 
தோள்களைத்‌ தொட்டு இழுத்து தன்‌ வல்‌ ய்‌ இறுக 
அணைத்துக்கொண்டு அவன்‌ நெற்றியிலும்‌ 
கன்னங்களிலும்‌ முத்தமிட்டார்‌. முகர்ந்து தீராதவர்‌ போல 
மீண்டும்‌ மீண்டும்‌ முத்தமிட்டுத்‌ தவித்தார்‌. 


அவன்‌ இரு செவிகளையும்‌ பற்றி முகத்தை தூக்கி 
கண்களை பார்த்தபின்‌ “என்ன இது? ஏன்‌ இத்தனை 
நரை?” என்றார்‌. “ராஜசூயப்பந்தலில்‌ 
அரசணிக்கோலத்தில்‌ எதுவும்‌ தெரியவில்லை. இன்று என்‌ 


மாணவனாக மீண்டு வந்திருக்கிறாய்‌” என்றார்‌. 
“வயதணைகிறது, ஆசிரியரே” என்றான்‌. அவர்‌ 
கண்களில்‌ நீர்‌ ததும்ப சிரித்தபடி அவனை 
மேலும்கீழுமென பார்த்தார்‌. “வயதா? என்ன வயது 
உனக்கு? இது நீ இடமறியாது அலைந்து அயல்நாட்டுச்‌ 
சுனைகளில்‌ நீராடியதால்‌ வந்தது” என்றார்‌. அவன்‌ 
தோள்களைச்‌ சுற்றி தன்‌ தோள்களில்‌ சேர்த்து 
அணைத்தபடி “கிருபரே, பார்த்தீர்களல்லவா? இன்னமும்‌ 
இறுக்கி பூட்டப்பட்ட வில்நாண்‌ போல்‌ உடல்‌ 
கொண்டிருக்கிறான்‌. பாரதவர்ஷத்தில்‌ இவனுக்கு நிகர்‌ 
நிற்க ஒரு வில்வீரரில்லை” என்றார்‌. 


கிருபர்‌ சிரித்து “ஆசிரியரிலிருந்து அவரது சிறந்த வடிவம்‌ 
ஒன்று வெளிவந்து மாணவனாகிறது என்பார்கள்‌” 
என்றார்‌. “ஆம்‌, இவன்‌ வடிவில்‌ நான்‌ பாரதவர்ஷத்தை 
வெல்வேன்‌. இவன்‌ நாணொலியில்‌ நான்‌ 
என்றுமிருப்பேன்‌” என்றார்‌ துரோணர்‌. மீண்டும்‌ 
உள்ளத்து வெறியெழ அவனை நெஞ்சோடணைத்து 
அவன்‌ குழலிலும்‌ தோள்களிலும்‌ முத்தமிட்டார்‌. “எப்படி 
இருக்கிறான்‌! அவன்‌ இடை சற்றும்‌ பெருக்கவில்லை” 
என்று தருமனிடம்‌ சொன்னார்‌. “இந்திரப்பிரஸ்தத்தில்‌ 
எவனோ போலிருந்தான்‌. மூத்தவனே, அவன்‌ இடம்‌ இது. 
அவன்‌ பாண்டுவின்‌ மைந்தன்‌. என்‌ மாணவன்‌.” அவன்‌ 
தாடியை கைகளால்‌ பற்றி “எதற்கு இந்தத்‌ தாடி? இதை 
எடுத்துவிட்டால்‌ என்‌ குருகுலத்திற்கு வந்த அந்த 
இளையவனையே நான்‌ காணமுடியும்‌” என்றார்‌. 


பின்பு நினைத்திருக்காத ஒரு கணத்தில்‌ உடைந்து 
“பார்த்தா! என்‌ இறையே!” என்று கூவியபம அவனை 
நெஞ்சோடணைத்து அழத்தொடங்கினார்‌. “ஆசிரியரே! 
என்ன இது, ஆசிரியரே!” என்று அவர்‌ தோள்களையும்‌ 
முதுகில்‌ சரிந்த குழல்களையும்‌ வருடியபடி அர்ஜுனன்‌ 
அழைத்தான்‌. கிருபர்‌ கண்ணீருடன்‌ சிரித்து 
“தந்தையரின்‌ தனிமையை நூறு காவியங்கள்‌ 
பாடியுள்ளன. ஆசிரியரின்‌ தனிமையை எவரும்‌ 
உணர்வதே இல்லை” என்றார்‌. 


தன்னைத்‌ திரட்டிக்கொண்டு விலகிய துரோணர்‌ 
மேலாடையால்‌ கண்களை அழுத்தித்‌ துடைத்து மீண்டும்‌ 
உளம்‌ பொங்க விம்மினார்‌. “ஆசிரியரே, பொறுத்தருள்க!” 
என்றான்‌ அர்ஜுனன்‌. “நீ என்ன செய்தாய்‌? அடைகாத்த 
மரம்‌ பறவைக்கு உரிமைகொண்டாட முடியுமா என்ன?” 
என்றார்‌ துரோணர்‌. “நீ சென்ற பின்பு ஒருநாளும்‌ நான்‌ 
நிறைவுடன்‌ இரவுறங்கியதில்லை. உனக்குப்பின்‌ என்‌ 
நெஞ்சில்‌ ஊறிய அனைத்துச்‌ சொற்களையும்‌ 


சொல்லிவிட்டேன்‌ என்று ஒருபோதும்‌ உணர்ந்ததில்லை.” 


கிருபர்‌ அர்ஜுனனின்‌ கைகளைப்பற்றி தன்‌ நெஞ்சுடன்‌ 
வைத்துக்கொண்டு “ஆசிரியர்‌ தன்னை மாணவனில்‌ 
நிறைக்கிறார்‌ என்பார்கள்‌. தன்னைப்‌ பெய்து 
ஒழிந்தவனின்‌ வெறுமை என்றும்‌ ஆசிரியனில்‌ 
எஞ்சியிருக்கும்‌” என்றார்‌. அவர்‌ தோளில்‌ தட்டி “அது 
வெறுமையல்ல மூடா, நிறைவு” என்றார்‌ துரோணர்‌. 
முதியவர்களுக்குரிய வகையில்‌ அவ்வழைப்பின்‌ 
வழியாக எதையோ கடந்துசென்று முகம்‌ மலர்ந்து 
நகைத்தார்‌. “ஆனால்‌ நிறைவே ஆயினும்‌ அதன்‌ 
எடையைத்‌ தாங்க முதுமையால்‌ முடிவதில்லை.” 


அர்ஜுனன்‌ “ஒவ்வொரு நாளும்‌ உங்கள்‌ கால்களை 
எண்ணியே விழிக்கிறேன்‌. உங்கள்‌ கைகளை 
எண்ணியபடி இரவுறங்குகிறேன்‌. உங்கள்‌ 
சொல்லைத்தொடங்காமல்‌ எதைப்பற்றியும்‌ 
எண்ணியதில்லை” என்றான்‌. “ஆம்‌, உன்னை 
எண்ணாமல்‌ ஒரு நாளும்‌ நான்‌ விழித்ததும்‌ உறங்கியதும்‌ 
இல்லை” என்று துரோணர்‌ சொன்னார்‌. அவன்‌ 
கைகளைப்பற்றி இறுக்கி குலுக்கியபடி “எப்படி இதை 
நாம்‌ நிறைவுறச்செய்வோம்‌? எப்படி இன்னும்‌ 
நெருங்குவோம்‌?” என்றார்‌. 


கிருபர்‌ உரக்கச்சிரித்து “ஒன்று செய்யலாம்‌, 
ஒருவரோடொருவர்‌ படைக்களத்தில்‌ பொருதலாம்‌. 
ஒருவருக்குள்‌ ஒருவர்‌ புகுந்து கொள்ள அதுவே சிறந்த 
வழி” என்றார்‌. துரோணர்‌ உடன்‌ நகைக்க அர்ஜுனன்‌ 
திரும்பி கிருபரின்‌ கால்களைத்‌ தொட்டு தன்‌ சென்னி 
சூடினான்‌. அவர்‌ அவன்‌ தலையில்‌ கைவைத்து “எங்கும்‌ 
வெற்றியே திகழ்க!” என்றார்‌. 


துரோணர்‌ “எங்கே மந்தன்‌?” என்றார்‌. “பிதாமகருடன்‌ 
தோள்‌ கோக்கிறார்‌” என்றான்‌ அர்ஜுனன்‌. “இந்நாள்‌ 
இத்தனை இனிதாகும்‌ என்று எண்ணவே இல்லை” 
என்றார்‌ துரோணர்‌. “நீங்கள்‌ நகர்‌ புகுகிறீர்கள்‌ என்று 
கேட்டபோது பதற்றத்துடன்‌ தவிர்க்கவே விழைந்தேன்‌. 
விழையாத ஒன்று நிகழப்போகிறதென்று எங்கோ 
“ஆ. அ விழைந்தது அனைத்தும்‌ 
இங்கு நிகழ்ந்துள்ளன.” மீண்டும்‌ கைகளை விரித்து “வா! 
உன்னைத்‌ தழுவி எனக்கு சலிக்கவில்லை” என்றார்‌. 
அர்ஜுனன்‌ புன்னகைத்து அருகணைந்தான்‌. தருமன்‌ 
“சிறுவன்‌ போல்‌ நாணுகிறான்‌” என்று நகைத்தார்‌. 
துரோணர்‌ அவனை மீண்டும்‌ இழுத்து தன்‌ 


நெஞ்சோடணைத்து அவன்‌ தோள்களைத்‌ தடவியபடி “நீ 
சென்ற ஊரெல்லாம்‌ உன்‌ கதைகள்‌ முளைத்தன. 
அங்கிருந்து சொற்கள்‌ ஒவ்வொரு நாளும்‌ என இங்கு 
வந்து கொண்டிருந்தன. என்‌ இத்தனை நாள்‌ 
வாழ்க்கையில்‌ இனிது நிற்பது நாளும்‌ வந்தடைந்த உன்‌ 
வெற்றிச்‌ செய்திகளே” என்றார்‌. 


தருமன்‌ பணிந்து “ஒவ்வொன்றும்‌ மேலும்‌ மேலும்‌ 
இனிதாகின்றன. இனி நாங்கள்‌ தந்தையையும்‌ 
அன்னையையும்‌ சந்திக்கவேண்டும்‌. இன்றிரவுக்குள்‌ 
குலதெய்வங்கள்‌ ஆலயங்கள்‌ அனைத்திலும்‌ பூசனை 
கொள்ளவும்‌ வேண்டும்‌” என்றார்‌. “ஆம்‌, நாங்கள்‌ 
வந்திறங்கியப்போது வாசலிலேயே அதை செளனகர்‌ 
சொல்லிவிட்டார்‌” என்றார்‌ துரோணர்‌. “நான்‌ நெடுநேரம்‌ 
இவனை நெஞ்சில்‌ எடுத்துக்கொள்வேன்‌ என்பதை 
முன்னரே அறிந்துவிட்டார்‌ போலும்‌.” 


“அனைத்தையும்‌ அறிந்து அனைத்தின்‌ மேலும்‌ ஐயம்‌ 
கொள்வது அவரது இயல்பு” என்றார்‌ தருமன்‌. துரோணர்‌ 
அர்ஜுனனின்‌ இரு கைகளையும்‌ கையில்‌ 
எடுத்துக்கொண்டு “உன்னை எண்ணும்போதெல்லாம்‌ 
இளைய யாதவன்‌ நினைவுக்கு வருகிறான்‌. நான்‌ உனக்கு 
வில்லை அளித்தது போல அவன்‌ யோகத்தை 
அளித்தான்‌ என்றான்‌ ஒரு சூதன்‌. ஏனோ அதை 
முதல்கணம்‌ கேட்டபோது என்‌ உள்ளம்‌ இளைய யாதவன்‌ 
மேல்‌ பெரும்‌ கசப்பை அடைந்தது. அவன்‌ உனக்கு அதை 
அளித்திருப்பான்‌ என்பதை என்னால்‌ உணரமுடிகிறது. 
அதன்‌ பொருட்டு அவனை நூறுமுறை வாழ்த்தவே 
உள்ளம்‌ எழுகிறது. நூற்று ஒன்றாவது முறை 
பொறாமையால்‌ என்‌ ஆழம்‌ வலிகொள்கிறது” என்றார்‌. 


கிருபர்‌ நகைத்து “அன்னையர்‌ கொள்ளும்‌ 
பொறாமைக்கு நிகர்‌ அது” என்றார்‌. “யாதவப்‌ 
பேரரசியிடம்‌ கேட்டால்‌ அவரும்‌ இதே உணர்வை 
சொல்லக்கூடும்‌.” அர்ஜுனனிடம்‌ “இளையோனே, 
தோழனாக ஆசிரியனை அடைந்தவன்‌ 
வாழ்த்தப்பட்டவன்‌. அவனுக்கு மெய்மை அழகிய 
களித்தோழியென வந்தமையும்‌. நீ வில்வெற்றியால்‌ 
மட்டுமல்ல மெய்யுணர்ந்த யோகி என்றும்‌ ஒரு நாள்‌ புகழ்‌ 
பெறுவாய்‌” என்றார்‌. 


துரோணர்‌ தன்‌ கைகளை அவன்‌ தலையில்‌ வைத்து “நீ 
அடையக்கூடாததென்று எதுவும்‌ இப்புவியில்‌ 
இருக்கப்போவதில்லை. உன்‌ பொருட்டு என்‌ பெயரும்‌ 
பாரதவர்ஷத்தில்‌ என்றும்‌ நிலை கொள்ளும்‌. ஆம்‌, 


அவ்வாறே ஆகுக!” என்றார்‌. 

திருதராஷ்டிரரின்‌ இசைக்கூடத்தில்‌ நுழைவதற்கு சற்று 
முன்னர்தான்‌ அங்கு பேரரசியும்‌ இருக்கிறார்‌ என்பதை 
தருமன்‌ அறிந்தார்‌. அவர்‌ சற்றே திகைக்க “அரசே, இது 
முறைமைசார்‌ சந்திப்பென்பதால்‌ பேரரசியும்‌ இருக்கலாம்‌ 
என்று முடிவெடுக்கப்பட்டது” என்றார்‌ கனகர்‌. 
அவர்களுக்குப்பின்‌ வந்த பீமன்‌ “எவர்‌ எடுத்த முடிவு?” 
என்றான்‌. கனகர்‌ அவனை நோக்கி மீண்டும்‌ பணிந்து 
“அமைச்சர்‌ எடுத்தார்‌” என்றார்‌. 


உரத்த குரலில்‌ “ஆகவே இந்திரப்பிரஸ்தத்தின்‌ அரசராக 
அஸ்தினபுரியின்‌ பேரரசரை சந்திக்கும்படியும்‌ 
உறவுமுறைச்‌ சந்திப்பு அல்ல என்றும்‌ எங்களுக்கு 
அறிவுறுத்தப்படுகிறது அல்லவா?” என்றான்‌ பீமன்‌. 
“அவ்வாறல்ல. ஆனால்‌ முறைமை பேணப்படவேண்டும்‌ 
என்பதனால்‌...” என்று அவர்‌ சொல்ல “நன்று” என்று 
அவன்‌ அவரை கடந்தான்‌. 


தருமன்‌ “எவ்வாறெனிலும்‌ நாம்‌ நம்‌ அன்னையையும்‌ 
தந்தையையும்‌ சந்திக்கிறோம்‌. நம்மை அவர்கள்‌ எவ்வாறு 
பார்க்கிறார்கள்‌ என்பது அதை மாற்றுமா என்ன?” 
என்றார்‌. அவரருகே நின்ற திரெளபதி தன்‌ தலைமறைத்த 
வெண்பட்டை முகத்தின்‌ மேல்‌ இழுத்துக்கொண்டு 
நிமிர்ந்து மூடிய வாயிலை நோக்கிக்‌ கொண்டிருந்தாள்‌. 
அவள்‌ அஸ்தினபுரிக்கு கிளம்பிய பின்‌ ஒரு சொல்லும்‌ 
உரைக்கவில்லை என்பதை தருமன்‌ 
எண்ணிக்கொண்டார்‌. சொல்லற்றவர்கள்‌ சூழலில்‌ 
இருந்து மறைவதே வழக்கம்‌. அவளோ அனல்போல 
தன்னிருப்பை உணர்த்திக்கொண்டே இருந்தாள்‌. 


அறைவாயிலைத்‌ திறந்து வெளியே வந்த 
அறிவிப்பாளன்‌ “நுழைவொப்புதல்‌ 
அளிக்கப்பட்டுள்ளது” என்றான்‌. “நன்று” என்றபின்‌ 
தருமன்‌ திரெளபதியை நோக்கி “வருக!” என்றழைத்து 
உள்ளே சென்றார்‌. இளைய பாண்டவர்கள்‌ தொடர்ந்தனர்‌. 
கனகர்‌ வெளியே நின்றார்‌. 


இயல்பாகவே தருமன்‌ விப்ரர்‌ அமர்ந்திருந்த பீடத்தை 
நோக்க அங்கு அது இல்லாததை உணர்ந்த பின்னரே 
அவரது மறைவை நினைவுகூர்ந்தார்‌. மரவுரி 
மெத்தையிட்ட இசைக்கூடத்தில்‌ காலடி ஓசைகள்‌ இன்றி 
மிதந்ததுபோல்‌ அவர்கள்‌ சென்றனர்‌. இசைக்கூடத்தின்‌ 


நடுவே தனது பீடத்தில்‌ திருதராஷ்டிரர்‌ இரு 
கைப்பிடிகளிலும்‌ கைவைத்து முகம்‌ சரித்து சற்றே செவி 
அவர்களை நோக்க அமர்ந்திருந்தார்‌. அவரருகே சற்று 
சிறிய பீடத்தில்‌ காந்தாரி நீலநாடாவால்‌ கண்களை 
கட்டிக்கொண்டு பெருத்த வெண்ணிற உடல்‌ மெழுகென 
பீடத்தில்‌ உருகி வழிந்திருப்பதுபோல தெரிந்தாள்‌. 
அவளுக்குப்‌ பின்னால்‌ காந்தார அரசியர்‌ நின்றனர்‌. 
உடனே சம்படையின்‌ இன்மையை தருமன்‌ உணர்ந்தார்‌. 


திருதராஷ்டிரருக்கு வலப்பக்கம்‌ நின்றிருந்த சஞ்சயன்‌ 
குனிந்து பாண்டவர்கள்‌ வருகையை அவர்‌ செவிகளில்‌ 
அறிவித்தான்‌. அருகணைந்த தருமன்‌ அவர்கள்‌ முன்‌ 
எண்சாண்‌ உடல்‌ நிலம்‌ தொட விழுந்து வணங்கி 
“வாழ்த்துங்கள்‌, தந்தையே. தங்கள்‌ சொற்கள்‌ என்‌ குலம்‌ 
பெருக வைக்கட்டும்‌” என்றார்‌. உடலை மெல்ல 
அசைத்தமைந்து “நன்று நிகழ்க!” என்று தாழ்ந்த குரலில்‌ 
திருதராஷ்டிரர்‌ சொன்னார்‌. திரெளபதி வணங்கியபோது 
திருதராஷ்டிரரின்‌ குரல்‌ எழவேயில்லை. 


காந்தாரி தன்னை வணங்கிய திரெளபதியை கைபற்றி 
அருகணைத்து இடைசுற்றி “பெருத்துவிட்டாய்‌!” 
என்றாள்‌. அவள்‌ புன்னகையுடன்‌ “ஐந்து மைந்தர்கள்‌ 
பிறந்துவிட்டார்கள்‌, அன்னையே” என்றாள்‌. “ஆம்‌, 
ஒவ்வொருவரையும்‌ தொட்டுத்‌ தழுவியதை நினைவு 
கூர்கிறேன்‌” என்றாள்‌ காந்தாரி. மீண்டும்‌ அவளை 
அனைத்தபடி “அரசமுறைமைகள்‌ இன்றி இப்படி 
சந்திப்பதற்காகவே நீ முன்னரே இங்கு வந்திருக்கலாமடி” 
என்றாள்‌. சத்யசேனை “ஆம்‌, நான்‌ உன்னை 
இந்திரப்பிரஸ்தத்தில்‌ பார்த்தபோது அஞ்சி பின்னால்‌ 
நின்றுவிட்டேன்‌” என்றாள்‌. 


சத்யவிரதை திரெளபதியின்‌ கைகளை பற்றிக்கொண்டு 
“அஸ்தினபுரிக்கு நெடுநாட்களுக்குப்பின்‌ நீ வந்தது 
மகிழ்வளிக்கிறது, கிருஷ்ணை” என்றாள்‌. சத்யசேனை 
“பிற மருகிகளையும்‌ அழைத்து வந்திருக்கலாம்‌. 
அவர்களும்‌ இங்கு வந்து பல்லாண்டுகளாகின்றன” 
என்றாள்‌. சுதேஷ்ணை “ஆம்‌, நான்‌ பலந்தரையை மிக 
விரும்பினேன்‌. எளிமையான பெண்‌. அங்கிருந்த நாளில்‌ 
அவளிடம்‌ நன்றாகப்‌ பேசக்கூட முடியவில்லை” 
என்றாள்‌. தேஸ்ரவை “இங்கேயே ராஜசூயம்‌ 
நிகழவிருக்கிறது என்கிறார்கள்‌. பிறகென்ன?” என்றாள்‌. 
மிக இயல்பாக பெண்கள்‌ ஒன்று கலந்ததை தருமன்‌ 
வியப்புடன்‌ நோக்கினார்‌. 


பாண்டவர்‌ ஒவ்வொருவரும்‌ வந்து தன்னைப்‌ பணிய 


ஒற்றைச்‌ சொற்களில்‌ அவர்களுக்கு வாழ்த்துரைத்தார்‌ 
திருதராஷ்டிரர்‌. அந்த அமைதியை கலைக்கும்பொருட்டு 
“தங்கள்‌ ஆணையை ஏற்று பன்னிரு பகடைக்களம்‌ சூழ 
இங்கு வந்துள்ளோம்‌” என்றார்‌ தருமன்‌. அவர்‌ 
அச்சொற்களைக்‌ கேட்டதாகத்‌ தெரியவில்லை. எனவே 
தொடர்ந்து “எவ்வகையிலும்‌ தங்கள்‌ மைந்தர்‌ களம்‌ 
நின்று குருதி சிந்தக்கூடாதென்பதை நான்‌ 
எண்ணிக்கொண்டிருந்தேன்‌, தந்தையே. அவ்வண்ணமே 
இன்று நிகழவிருப்பது தங்கள்‌ வாழ்த்தும்‌ மூதாதையரின்‌ 
அருளுமேயாகும்‌” என்றான்‌. 


திருதராஷ்டிரர்‌ உடலை மெல்ல அசைத்து இதழ்களைப்‌ 

ரித்து ஏதோ சொல்ல வந்தார்‌. பின்பு சினத்துடன்‌ 
சஞ்சயனை நோக்கி “மூடா, என்ன செய்கிறாய்‌?” என்றார்‌. 
அச்சினத்திற்கு சற்றும்‌ அஞ்சாமல்‌ “சொல்லுங்கள்‌, 
அரசே...” என்றான்‌ சஞ்சயன்‌. “இவர்களுக்கு நான்‌ 
பரிசளிக்கவேண்டுமே, எங்கே அவை?” என்றார்‌. 
“இங்குள்ளன?” என்று சொல்லி சஞ்சயன்‌ திரும்பி நோக்கி 
கைகாட்ட ஏவலர்‌ அறுவர்‌ சிறிய தாலங்களுடன்‌ 
நிரையாக வந்தனர்‌. 


திருதராஷ்டிரர்‌ முதல்‌ தாலத்திலிருந்து கணையாழி 
ஒன்றை எடுத்து தருமனுக்கு அணிவித்தார்‌. “நன்று 
சூழ்க!” என்று வாழ்த்தினார்‌. அவன்‌ மீண்டும்‌ அவர்‌ 
காலைத்‌ தொட்டு சென்னி சூடி “தங்கள்‌ இனிய 
தொடுகையாக என்‌ விரலில்‌ என்றுமிருக்கட்டும்‌ இது” 
என்றார்‌. அவர்‌ உறுமினார்‌. பீமனுக்கு அணிவித்த 
கணையாழி சிறிதாக இருந்தது. அவன்‌ 
ஆழிவிரலிலிருந்து சிறுவிரல்‌ வரை மாறிமாறிப்‌ போட்டு 
நோக்கியும்‌ அது உள்‌ நுழையவில்லை. 


“பேருடல்‌ கொண்டவனாக இருக்கிறாய்‌” என்று 
திருதராஷ்டிரர்‌ சொன்னார்‌. கசப்புடன்‌ நகைப்பதுபோல 
அவரது முகத்தில்‌ தசைகள்‌ இழுபட்டு வாய்‌ 
கோணலாகியது. “ஆம்‌, தந்தையே. கதைப்பயிற்சியால்‌ 
உடல்‌ பெருத்துக்கொண்டே செல்கிறேன்‌” என்றான்‌ பீமன்‌. 
“இடைவிடாத பயிற்சியில்தான்‌ எனது மூத்தவனும்‌ 
இருக்கிறான்‌. அவனும்‌ உனக்கு நிகராகவே உடல்‌ 
பெருத்திருக்கிறான்‌” என்றார்‌ திருதராஷ்டிரர்‌. பின்பு 
“நல்லூழாக போர்‌ நிகழாது போய்விட்டது” என்றார்‌. 


“நல்லூழாக அது மீண்டும்‌ நிகழவும்‌ கூடும்‌” என்றான்‌ 
பீமன்‌. முகம்‌ சுருங்க “என்ன சொல்கிறாய்‌?” என்று 
திருதராஷ்டிரர்‌ கேட்டார்‌. “போர்‌ தெய்வங்களுக்கு 
உகந்ததல்லவா?” என்றான்‌ பீமன்‌. “ஆம்‌. போர்‌ உகந்தது. 


னால்‌ உடன்‌ பிறந்தார்‌ போர்‌ அல்ல” என்று கூவியபடி 
கார்வர்‌ சினத்துடன்‌ கையை ஓங்கினார்‌. மெல்லிய 
குரலில்‌ தங்களுக்குள்‌ சிரித்துப்‌ பேசிக்கொண்டிருந்த 
பெண்கள்‌ திகைத்து திரும்பிப்‌ பார்த்தனர்‌. “நான்‌ 
நகையாட்டுக்கென சொன்னேன்‌, தந்தையே” என்றான்‌ 
பீமன்‌. “இங்கு நிற்கட்டும்‌ நகையாட்டு. இதற்கு மேல்‌ 
சொல்லாடுவது எனக்கு உவப்பல்ல” என்றார்‌ 
திருதராஷ்டிரர்‌. 


அவருள்‌ ஆழத்தில்‌ ஏதோ சினம்‌ கனன்றுகொண்டே 
இருப்பதை ஐவரும்‌ உணர்ந்தனர்‌. முறைமைச்‌ 
சொற்களால்‌ அதை மூடிவைக்க முயல்கையில்‌ 
இடைவெளிகளில்‌ எல்லாம்‌ அது கொதித்துக்‌ 
கசிந்துகொண்டே இருந்தது. தன்‌ அகத்தை கடந்து வந்து 
தருமனிடம்‌ இறுக்கமான புன்னகையைக்‌ காட்டி 
“இளைப்பாறிவிட்டாயா?” என்றார்‌ திருதராஷ்டிரர்‌. பீமன்‌ 
“அரச விருந்தினர்‌ மாளிகையில்‌ இளைப்பாறுகிறோம்‌” 
என்றான்‌. 


காந்தாரி திகைப்புடன்‌ “விருந்தினர்‌ மாளிகையிலா? 
இவ்வரண்மனையின்‌ மறுபக்கம்‌ 
பாண்டவர்களுக்குரியதல்லவா? அங்கு தங்குமிடம்‌ 
அமைத்தாலென்ன?” என்றாள்‌. திரெளபதியிடம்‌ “நீயும்‌ 
அங்கேயா இருக்கிறாய்‌?” என்றாள்‌. தருமன்‌ 
சொல்லெழாது நிற்க சஞ்சயன்‌ பணிந்து “அப்பகுதி 
மாற்றிக்‌ கட்டப்பட்டுள்ளது, பேரரசி. அங்குதான்‌ 
இப்போது கெளரவர்களில்‌ இளையவர்கள்‌ தங்கள்‌ 
மனைவியருடன்‌ வாழ்கிறார்கள்‌” என்றான்‌. “அவர்களை 
வெளியேற்றுவதற்கு எவ்வளவு காலமாகப்‌ போகிறது? 
இது என்ன விருந்தினர்‌ மாளிகையில்‌ இக்குடி 
பிறந்தோரை தங்க வைப்பது?” என்று காந்தாரி 
சொன்னாள்‌. 


அதை கடந்துசெல்ல விரும்பிய தருமன்‌ “பிதாமகரையும்‌ 
துரோணரையும்‌ கிருபரையும்‌ சந்தித்தோம்‌, தந்தையே. 
அவர்கள்‌ கொண்ட உவகையையும்‌ கண்ணீரையும்‌ 
கண்டு இன்று எங்கள்‌ நாள்‌ நிறைந்தது” என்றார்‌. “ஆம்‌. 
துரோணர்‌ ஒவ்வொரு நாளும்‌ இளைய பாண்டவனுக்காக 
எண்ணி ஏங்கிக்‌ கொண்டிருந்தார்‌” என்றார்‌ 
திருதராஷ்டிரர்‌. “அவர்‌ மைந்தனும்‌ அவரிடமிருந்து 
அகன்றுவிட்டான்‌. அஸ்வத்தாமனை 
எண்ணும்போதெல்லாம்‌ அர்ஜுனன்‌ நினைவு வருகிறது 
என்று ஒருமுறை சொன்னார்‌.” 


பீமன்‌ “உத்தர பாஞ்சாலத்தில்‌ அரசு சூழ்தலில்‌ 


அஸ்வத்தாமன்‌ அம்பு எய்வதை மறந்திருக்கமாட்டான்‌ 
என்று எண்ணுகிறேன்‌” என்றான்‌. அவன்‌ சொன்னதில்‌ 
பொருளேதும்‌ உண்டா என்று புருவங்கள்‌ சுருங்க 
தலையை சரித்த திருதராஷ்டிரர்‌ “கற்ற கலை மறக்குமா 
என்ன? துரோணரின்‌ குருதியென்றால்‌ அது 
அஸ்வத்தாமனல்லவா?” என்றார்‌. அர்ஜுனன்‌ “ஆம்‌, 
தந்தையே. அவருக்கு என்றும்‌ முதன்மையானவர்‌ 
அஸ்வத்தாமனே” என்றான்‌. 


அச்சந்திப்பை முடித்துக்கொள்ள விரும்பியவனாக 
சஞ்சயன்‌ உட்புகுந்து “பாண்டவ அரசரும்‌ இளையோரும்‌ 
அந்தியில்‌ குலதெய்வப்‌ பூசனைக்கு செல்ல 
வேண்டுமென்றும்‌ அது முடிந்த பிறகே இன்றையபொழுது 
அமைந்ததென்று முரசறைய வேண்டுமென்றும்‌ விதுரர்‌ 

ணையிட்டுள்ளார்‌, பேரரசே” என்றான்‌. 
பெருமூச்செறிந்து “முறைமைகள்‌ எதையும்‌ 
மாற்றவேண்டியதில்லை. அவ்வண்ணமே ஆகுக!” 
என்றார்‌ திருதராஷ்டிரர்‌. 


காந்தாரி “பூசனைகள்‌ முடிந்த பின்னர்‌ நீ எதற்காக 
விருந்தினர்‌ மாளிகையில்‌ தங்குகிறாய்‌? நீ என்‌ 
மாளிகைக்கு வந்துவிடு” என்று திரெளபதியிடம்‌ 
சொன்னாள்‌. திருதராஷ்டிரர்‌ உரக்க “அவள்‌ இன்று 
பாரதவர்ஷத்தின்‌ அரசி. அதற்குரிய இடத்தில்‌ அவள்‌ 
இருப்பதே முறை” என்றார்‌. “அதற்காக அவள்‌ என்‌ மருகி 
அல்ல என்றாகுமா என்ன?” என்றாள்‌ காந்தாரி. “எதற்கு 
வந்தார்களோ அது முடியட்டும்‌. அதன்‌ பிறகு நாம்‌ குருதி 
உறவுமுறைகளுக்கு திரும்புவோம்‌” என்றார்‌ 
திருதராஷ்டிரர்‌. “ஆம்‌ தந்தையே, முறைமைகளை 
அதற்குப்பின்‌ களைவோம்‌. முதலில்‌ இந்த பன்னிரு 
பகடைக்கள ஆடல்‌ நிறைவுறுக!” என்றார்‌ தருமன்‌. 


பீமன்‌ ஏதோ சொல்ல வாயெடுக்க அர்ஜுனன்‌ அவன்‌ 
கையை பற்றினான்‌. தருமன்‌ அதை அரைக்கண்ணால்‌ 
நோக்கியபின்‌ “நாங்கள்‌ கிளம்புகிறோம்‌, தந்தையே. 
மீண்டும்‌ படைக்களம்‌ சூழ்கையில்‌ அவையில்‌ தங்களை 
பார்க்கிறோம்‌” என்றார்‌. 


“நன்று சூழ்க!” என்று மீண்டும்‌ வாழ்த்தினார்‌ 
திருதராஷ்டிரர்‌. உரத்த குரலில்‌ பீமன்‌ “இத்தருணம்வரை 
கெளரவர்கள்‌ எவரும்‌ எங்களை வந்து சந்திக்கவில்லை. 
ஒருவேளை பன்னிரு பகடைக்களத்தில்‌ மட்டும்‌ 
சந்தித்தால்‌ போதும்‌ என்று எண்ணுகிறார்களோ என்று 
ஐயுறுகிறேன்‌” என்றான்‌. 


திருதராஷ்டிரர்‌ திகைத்து சஞ்சயனை நோக்கி முகம்‌ 
திருப்பி “உண்மையா?” என்றார்‌. “ஆம்‌. முறைமைகளை 
மீற வேண்டியதில்லை என்று அரசர்‌ எண்ணுகிறார்‌” 
என்றான்‌ சஞ்சயன்‌. திருதராஷ்டிரர்‌ “ஆம்‌, முறைமைகள்‌ 
என்றால்‌ அதைப்‌ பேணுவதே உகந்தது” என்றார்‌. “நானும்‌ 
அவ்வண்ணமே எண்ணுகிறேன்‌” என்றார்‌ தருமன்‌. 
“அஸ்தினபுரியின்‌ அரசர்‌ பன்னிரு பகடைக்களத்துக்குப்‌ 
பிறகு எனது இளையவனாக அருகணையபட்டும்‌. 
காத்திருக்கிறோம்‌. நன்றி” என்றபின்‌ “செல்வோம்‌” என்று 
இளையோருக்கு கைகாட்டிவிட்டு திருதராஷ்டிரரை 
வணங்கி பின்பக்கம்‌ காட்டாது நடந்தார்‌. 


“நாளை பகலில்‌ என்‌ மாளிகைக்கு வா, இளையோனே” 
என்று சொல்லி காந்தாரி திரெளபதியின்‌ கன்னத்தைத்‌ 
தடவி தலையை இழுத்து வகிட்டில்‌ முத்தமிட்டாள்‌. 
“வருகிறேன்‌, அன்னையே. துச்சளையைப்‌ பார்த்து 
நெடுநாட்களாகிறது” என்றாள்‌ திரெளபதி. காந்தாரியர்‌ 
ஒவ்வொருவரின்‌ கைகளையாகத்‌ தொட்டு 
தலையசைத்து விடைபெற்று தருமனுடன்‌ நடந்தாள்‌. 


மீண்டும்‌ தருமன்‌ விப்ரரை நினைவு கூர்ந்தார்‌. அவரது 
இருப்பு எத்தனை இயல்பாக முழுமையாக 
மறைந்துவிட்டது என்று எண்ணினார்‌. புடவியின்‌ 
உயிர்வெளியென்பது நீர்ப்பரப்பு போல எத்தனை 
அள்ளினாலும்‌ தடம்‌ எஞ்சாது என்றொரு சூதர்‌ பாடலை 
நினைவுகூர்ந்தார்‌. திருதராஷ்டிரராவது விப்ரரை 
எண்ணிக்கொள்கிறாரா என்றொரு எண்ணம்‌ வந்தது. 
அவர்‌ மறக்கவே முயல்வார்‌ என்று தோன்றியது. மறக்க 
முயல்பவை கனவுக்குள்‌ சென்று 
பதுங்கிக்கொள்கின்றன. புற்றுக்குள்‌ நாகமென 
விழிமணியொளிரும்‌ நஞ்சென அமுதத்தின்‌ 
அருமணியென. 

அஸ்தினபுரியின்‌ அரண்மனை வளாகத்தில்‌ வடமேற்கு 
மூலையில்‌ கலிங்கச்சிற்பி காளிகர்‌ தலைமையில்‌ 
நூற்றெட்டு பெருந்தச்சர்கள்‌ தங்கள்‌ ஆயிரம்‌ 
மாணவர்களோடு நாற்பத்தெட்டு நாட்கள்‌ இரவும்‌ 
பகலுமென பணிபுரிந்து பன்னிரு படைக்களத்தை 
அமைத்து முடித்திருந்தனர்‌. ஒன்றன்மேல்‌ ஒன்று 
கவிழ்ந்த ஏழு குவைமுகடுகளுடன்‌ இமயமலைச்சாரலில்‌ 
முதிர்ந்த தேவதாரு மரத்தைப்‌ போன்று வடிவு 
கொண்டிருந்தது அப்பெருங்கூடம்‌. நான்கு 
பெருமுற்றங்களும்‌ சுற்றிச்செல்லும்‌ இடைநாழிகளும்‌ 
கொண்டிருந்தது. கிழக்கு முகப்பில்‌ இரு முரசுமேடைகள்‌ 
எழுந்திருந்தன. 


பழுதற்ற வட்ட வடிவமாக அதன்‌ உட்புறம்‌ 
அமைக்கப்பட்டிருந்தது. நூற்றெட்டு தூண்கள்‌ அதன்‌ 
கூரையைத்‌ தாங்கியபடி நிரை கொண்டிருந்தன. சரிந்து 
சென்று வளைந்து தாமரை இதழென விளிம்பு சுருண்ட 
மரப்பட்டைக்‌ கூரைக்கு அடியில்‌ தூண்களுக்குப்‌ 
பின்னால்‌ இருபத்துநான்கு படிகளாக எழுந்து சென்ற 
வளைவில்‌ அஸ்தினபுரியின்‌ குடிகள்‌ மூவாயிரம்பேர்‌ 
அமர்ந்து பகடைக்களத்தைப்‌ பார்ப்பதற்கு பீடங்கள்‌ 
அமைக்கப்பட்டருந்தன. 


தூண்களை ஒட்டி இன்னுணவும்‌ மெல்பொருளும்‌ 
கொண்டுசெல்லும்‌ ஏவலரும்‌ அடைப்பக்காரர்களும்‌ 
செல்வதற்கான இடையளவு ஆழம்‌ கொண்ட ஓடை 
போன்ற பாதை ஒன்று பன்னிரு படைக்களத்தை சுற்றி 
வந்தது. அதிலிருந்து பிரிந்த சிறிய ஓடைவழிகள்‌ 
ஒவ்வொரு பீடநிரைக்கும்‌ அருகே சென்று முடிந்தன. 
கூடத்தின்‌ அடித்தளத்திற்குள்ளிருந்து எழுந்து வந்த ஏழு 
சுரங்கப்பாதைகள்‌ அதில்‌ வந்து இணைந்தன. 
அப்பாதைகள்‌ அனைத்தும்‌ அப்பாலிருந்த 
அடுமனைக்கும்‌ ஏவலர்கூடத்திற்கும்‌ சென்று 
வாய்திறந்தன. 


தூண்நிரைகளுக்குள்‌ முதலில்‌ பன்னிரண்டு பீட 
வரிசைகளாக அமைச்சர்களும்‌ பெருவணிகர்களும்‌ 
படைத்தலைவர்களும்‌ அமரும்‌ பகுதி இருந்தது. மீண்டும்‌ 
ஒரு ஓடைப்பாதை சுற்றி வர அவ்வட்டத்திற்குள்‌ ஏழு 


நிரைகளாக அரசகுடியினர்‌ அமரும்‌ பீடங்கள்‌ 
போடப்பட்டிருந்தன. நடுவே பலகைகளால்‌ 
அமைக்கப்பட்ட தரைமேல்‌ செந்நிற மரவுரி விரித்த வட்ட 
வடிவ ஆடுகளம்‌ அமைந்திருந்தது. அதற்கு 
வலப்பக்கமாக அரசர்‌ அமர்வதற்கான அரியணை மேடை 
இருந்தது. இடப்பக்கம்‌ நிமித்திகன்‌ எழுந்து 
அறிவிப்புகளை அளிப்பதற்கான முறை மேடை. அதன்‌ 
அருகே இருபுறமும்‌ சிறுமுரசுகளுக்கான கட்டில்கள்‌ 
இருந்தன. 


மாளிகையில்‌ பேரரசரும்‌ அரசரும்‌ வருவதற்கான செந்நிற 
மரவுரி மெத்தையால்‌ மூடப்பட்டிருந்த பாதை கிழக்குப்‌ 
பெருவாயிலில்‌ இருந்து வலப்பக்கமாக வந்தது. 
இடப்புறம்‌ பிற அரசகுடியினர்‌ வந்து அமர்வதற்கான 
பாதை அதே வடிவில்‌ வழிந்து வந்தது. மேற்குப்‌ 
பெருவாயில்‌ வணிகர்களும்‌ குடித்தலைவர்களும்‌ 
வருவதற்குரியதாக அமைக்கப்பட்டிருந்தது. தெற்குப்‌ 
பெருவாயில்‌ நகர்குடிகள்‌ வந்து அமர்வதற்குரியதாகவும்‌ 
வடக்குப்‌ பெருவாயில்‌ காவல்‌ வீரர்களுக்குரியதாகவும்‌ 
ஒதுக்கப்பட்டிருந்தது. 


அவைக்கு நடுவே பன்னிரு பகடைக்களம்‌ விரிப்பதற்காக 
வட்டமாக அமைந்திருந்த தாழ்வான மரமேடைக்கு நேர்‌ 
உச்சியில்‌ படைக்களத்தின்‌ குவைக்கூரையின்‌ மையம்‌ 
அமைந்திருந்தது. குடை போல கவிந்து வளைந்திறங்கிய 
கூரைக்கு அடியில்‌ என நூற்றெட்டு சாளரங்கள்‌ 
ஒவ்வொரு தூண்‌ இடைவெளியிலும்‌ வெளி நோக்கித்‌ 
திறந்து ஒளியை உள்ளே பெருக்கின. ஒவ்வொரு 
சாளரத்திற்கும்‌ நடுவே மான்கண்‌ பலகணிகள்‌ காற்றை 
உள்ளே ஊதி தூண்களில்‌ முட்ட வைத்து பிரித்து 
அவைக்களம்‌ முழுக்க சுழன்று வீச வைத்தன. 


பகடைக்களம்‌ அமைந்த மையத்தை நோக்கியபடி 
இருபக்கமும்‌ தூண்களுக்குமேல்‌ அரசமகளிர்‌ 
அமர்வதற்குரிய அரைவட்ட உப்பரிகைகள்‌ 
திறந்திருந்தன. அவர்கள்‌ கிழக்கு முற்றத்திலிருந்தே 
இரண்டு மரப்படிக்கட்டுகளின்‌ வழியாக ஏறி அந்த 
உப்பரிகைகளை அடைய முடியும்‌. உப்பரிகை 
முகப்புகளில்‌ அரசமகளிரை பிற விழிகளில்‌ இருந்து 
மறைப்பதற்காக பீதர்நாட்டு மென்பட்டுத்‌ 
திரைச்சீலைகள்‌ அமைக்கப்பட்டிருந்தன. அவர்களின்‌ 
செய்தியை அவைக்கு அறிவிக்கும்‌ நிமித்திகன்‌ 
நிற்பதற்காக இரு சிறு அகல்வடிவ நீட்சிகள்‌ 
உப்பரிகைகளின்‌ வலது ஓரத்தில்‌ கட்டப்பட்டிருந்தன. 


அரசகுடியினருக்குரிய சிம்மக்கால்‌ பீடங்கள்‌ 
செந்நிறப்பட்டு உறைகள்‌ போடப்பட்டிருந்தன. 
படைத்தலைவர்களுக்கும்‌ குடித்தலைவர்களுக்கும்‌ 
பெருவணிகர்களுக்கும்‌ உரிய மான்கால்‌ பீடங்கள்‌ 
வெண்பட்டு உறையால்‌ மூடப்பட்மருக்க 
குடிமக்களுக்குரிய கூர்கால்‌ பீடங்கள்‌ இளநீல மரவுரியால்‌ 
மூடப்பட்டிருந்தன. 


களத்தின்‌ சுவரோரமாக படைக்கலமேந்திய காவலர்‌ 
விழியறியாமல்‌ நிற்பதற்கான ஆயிரத்தெட்டு கரவு 
வளைவுகள்‌ அமைக்கப்பட்டிருந்தன. ஒவ்வொரு 
தூணும்‌ கூரையைச்‌ சென்றடையும்‌ இடத்தில்‌ மூன்று 
வில்வீரர்கள்‌ நிற்பதற்குரிய இடத்துடன்‌ ஏந்திய கிண்ணம்‌ 
போன்ற உப்பரிகைகள்‌ இருந்தன. அவர்களை 
கட்டுப்படுத்தும்‌ படைத்தலைவன்‌ கொடிகளுடன்‌ 
நிற்பதற்கு கிழக்குக்‌ கூரைச்சரிவில்‌ சிறிய உப்பரிகை 
ஒன்று அகல்விளக்குபோல நீண்டிருந்தது. 


தரையில்‌ ஏழு வட்டங்களாக பீடிகைகள்‌ அமைந்து 
அவற்றின்மேல்‌ பழுத்த செந்தேக்கினாலான தூண்கள்‌ 
ஊன்றிப்பதிந்து எழுந்து மெழுகுப்பூச்சுடன்‌ 
கன்னித்தோல்‌ வளைவென ஒளிகொண்டிருந்தன. ஏழு 
வளையங்களாக விரிந்து கூரையைத்‌ தாங்கிய 
வேதிகைகளைச்‌ சென்றடைந்து பொருந்தியிருந்தன. 
குவைக்கூரையின்‌ வளைவுகளில்‌ வெண்சுண்ணம்‌ 

சப்பட்டு உடல்கொண்டு உடல்நிரப்பி பரப்பென 
ட்‌ தேவர்‌ உருவங்கள்‌ வரையப்பட்டிருந்தன. 
வலப்பக்கம்‌ தேவர்களும்‌ இடப்பக்கம்‌ அசுரர்களும்‌ 
அணிவகுத்து நடுவே வெண்நுரைவட்டத்துடன்‌ 
அலைகொண்டிருந்த பாற்கடலில்‌ அமுது கடைந்து 
கொண்டிருந்தனர்‌. 


வாசுகியின்‌ செவ்விழிகள்‌ எரிந்த பெருந்தலை 
முக்கண்ணன்‌ அருகே வாய்திறந்திருந்தது. அவனருகே 
சற்று அஞ்சியவனாக அவன்‌ துணை நின்றிருந்தான்‌. 
வாசுகியின்‌ உடலின்‌ முதல்வளைவை இந்திரன்‌ 
பற்றியிருந்தான்‌. முடிவுச்சுருளை அனலோன்‌ 
பிடித்திருந்தான்‌. உச்சகட்ட விசையுடன்‌ உடல்‌ திமிறிய 
தேவர்கள்‌ பெரும்பரப்பென அவ்வரைவட்டத்தை 
நிறைத்திருந்தனர்‌. அவர்களுக்கு நடுவே கருவண்ணக்‌ 
கோல நெளிவுபோல வாசுகியின்‌ உடல்‌ புகுந்து வளைந்து 
வந்தது. மறுபக்கம்‌ கருநீலநிற உடல்‌ கொண்ட அசுரர்கள்‌ 
வளைந்து தங்களுக்குள்‌ புகுந்து கரந்து எழுந்து நிறைந்த 
வாசுகியின்‌ வாலை பற்றியிருந்தனர்‌. குவைக்கூரை 
முகடின்‌ மையக்குமிழி மேரு மலையெனத்‌ தெரிந்தது. 


ஓவ்வொரு தூணுக்கு மேலும்‌ ஏற்றப்பட்டிருந்த 
விளக்குகளின்‌ ஒளி அவ்வோவியத்தின்‌ மேல்‌ 
விழும்படியாக அவற்றுக்குக்‌ கீழ்‌ மலர்ந்த அரைவட்டமாக 
உள்ளே வெள்ளி பூசப்பட்ட ஆடிக்கிண்ணங்கள்‌ 
அமைந்திருந்தன. முற்றிலும்‌ ஒலி கட்டுப்படுத்தப்பட்ட 
பகடைக்களத்தில்‌ நடமாடும்‌ வீரர்களின்‌ காலடி 
ஓசைகளும்‌ செருமல்களும்கூட தெளிவாக ஒலித்தன. 
எனவே அவைக்களம்‌ முழுக்க தரைமேல்‌ அழுத்தமான 
மரவுரி மெத்தை மூடியிருந்தது. அங்கு நுழைபவர்கள்‌ 
மரவுரி காலணியணிந்து மட்டுமே நுழையவேண்டும்‌ 
என்று வகுக்கப்பட்டிருந்தது. 

நூற்றெட்டு தூண்களில்‌ தேவர்களின்‌ உருவங்கள்‌ 
கைகோத்து உடல்‌ நெளிந்து நிறைந்திருந்தன. எட்டு 
திசைக்காவலர்‌ தூண்களின்மேல்‌ புடைத்து எழுந்து 
ஆடுகளத்தை நோக்கி விழிவிரித்திருந்தனர்‌. 
மையக்களத்தின்‌ வலப்பக்கம்‌ மோகினி அமுதுடன்‌ 
புன்னகைத்து நின்றிருக்க இடப்பக்கம்‌ தட்சன்‌ நஞ்சுக்‌ 
கலத்துடன்‌ சீறி எழுந்திருந்தான்‌. நடுவே துலாக்கோல்‌ 
ஒன்று ஊசிமுனையில்‌ நின்று காற்றின்‌ அசைவுக்கேற்ப 
ஆடிக்கொண்டிருந்தது. 


பன்னிரு படைக்களத்தின்‌ இறுதிப்பணி முடிந்த அன்று 
முதற்காலைப்‌ பொழுதில்‌ தலைமைச்சிற்பி காளிகர்‌ தன்‌ 
இல்லத்திலிருந்து அதை பார்வையிடுவதற்காக வந்தார்‌. 
வலக்காலெடுத்து முற்றத்தில்‌ வைத்ததுமே உடல்‌ நடுங்கி 
கைகூப்பி நின்றார்‌. பெருந்தச்சர்களும்‌ மாணவர்களும்‌ 
அவரை நோக்கி திகைத்து விழிவிரித்தனர்‌. அவர்‌ 
விழிதிறந்து மேல்மூச்சுவிட்டு “செல்வோம்‌” என்றார்‌. 


தன்னந்தனிமையிலென கடுகி நடந்து கிழக்கு 
வாயிலினூடாக பன்னிரு பகடைக்களத்துக்குள்‌ 
நுழைந்தார்‌. பிறர்‌ தயங்கி வெளியே நின்றுவிட அவர்‌ 
மட்டும்‌ முகில்மேல்‌ தேவனென கால்வைத்து கள 
மையத்துக்கு வந்து நின்றார்‌. முற்றிலும்‌ ஒழிந்து அவரைச்‌ 
சூழ்ந்திருந்தது பன்னிரு படைக்களம்‌. இதழ்களை 

ரித்து அவரை உள்வாங்கிய பெருந்தாமரை 
மூடிக்கொண்டது போல்‌ இருந்தது. பின்பு முதல்‌ 
நோக்குணர்வை அடைந்தார்‌. திகைத்து விழிதூக்கிப்‌ 
பார்த்து மெல்ல சுழன்றபோது தன்னை நோக்கி அங்கே 
நிறைந்திருந்த அனைவரையும்‌ கண்டார்‌. 
இருகைகளையும்‌ தலைக்கு மேல்‌ கூப்பி “யான்‌ 
எளியேன்‌!” என்றார்‌. 


உடல்நடுங்க மேற்கு வாயிலினூடாக நடந்து 


வெளியேறினார்‌. பன்னிரு படைக்களத்தைச்‌ சுற்றி 
ஓடிவந்த அவரது மாணவர்களும்‌ தச்சர்களும்‌ அவரைச்‌ 
சூழ்ந்தனர்‌. “பிழையற்றிருக்கிறது” என்றார்‌. 
“பிழையற்றவை தெய்வங்களின்‌ களம்‌. இனி எவரும்‌ 
அதை பார்க்கவேண்டியதில்லை. பன்னிரு படைக்களம்‌ 
சூழும்‌ நாளில்‌ இதை திறந்தால்‌ போதும்‌. வாயில்களை 
மூடுங்கள்‌” என்றார்‌. “அவ்வாறே” என்றார்‌ 
தலையமைத்தச்சர்‌. 


எவரையும்‌ நோக்காமல்‌ திரும்பி நடந்து சென்ற காளிகர்‌ 
தன்‌ மாளிகைக்குச்‌ செல்லாமல்‌ அஸ்தினபுரியின்‌ 
பெருவீதியை அடைந்தார்‌. அவர்‌ எங்கு செல்கிறார்‌ என்று 
தெரியாமல்‌ தச்சர்கள்‌ அவரைத்‌ தொடர்ந்து சென்றனர்‌. 
தலைமைச்சிற்பி நடந்து செல்வதைக்கண்டு சாலையின்‌ 
இருபுறமும்‌ மக்கள்‌ கூடினர்‌. தனக்கென முன்பே 
வகுக்கப்பட்ட வழியில்‌ நடந்து கோட்டை முகப்பை 
அடைந்து வெளியே சென்றார்‌. அங்கு அவரருகே வந்து 
நின்ற தேரை விலகச்சொல்லிவிட்டு நடந்து சென்று 
மறைந்தார்‌. கங்கைப்‌ படகொன்றில்‌ ஏறி “செல்க!” என்று 
அவர்‌ ஆணையிட்டதும்‌ அப்படகு ஒழுக்கிலேறி 
மறைந்ததாக ஒற்றர்கள்‌ சொன்னார்கள்‌. அவர்‌ 
கலிங்கத்தையும்‌ சென்றடையவில்லை. 

முதற்பொழுதிற்கான பறவைக்குரல்‌ எழுந்தபோது 
பன்னிரு பகடைக்களம்‌ கூடுவதற்காக தருமன்‌ முற்றிலும்‌ 
சித்தமாக தன்‌ அறையில்‌ அமர்ந்திருந்தார்‌. நறுமண 
நீராடி இளஞ்செம்பட்டாடை அணிந்து, மணிச்சரம்‌ சுற்றிய 
தலைப்பாகை சூடி, அரசமணியாரம்‌ மார்பில்‌ தவழ, 
செந்நிற இடைக்கச்சையில்‌ வைரங்கள்‌ பதிக்கப்பட்ட 
பிடிகொண்ட குத்துவாள்‌ செருகி அரசணிக்கோலத்தில்‌ 
இருந்தார்‌. நெய்ப்பூச்சில்‌ தாடி மின்னியது. குழற்சுருள்கள்‌ 
தோளில்‌ விழுந்துகிடந்தன. 


முந்தையநாள்‌ இரவு ஆலயப்பூசனைகள்‌ முடித்து 
திரும்புகையில்‌ அர்ஜுனன்‌ அவரிடம்‌ “மூத்தவரே, 
நாளைய ஆடலில்‌ தங்கள்‌ உள்ளம்‌ தெளிவுற 
அமைந்தாக வேண்டியுள்ளது. எனவே இன்றிரவு தாங்கள்‌ 
முற்றிலும்‌ அமைந்து துயிலல்‌ வேண்டும்‌” என்றான்‌. 
“அம்‌” என்றார்‌ தருமன்‌. “தாங்கள்‌ நிலைமறக்கச்‌ செய்யும்‌ 
கடுங்கள்‌ அருந்தா நெறி கொண்டவர்‌ என்று அறிவேன்‌. 
இன்றிரவு தாங்கள்‌ சற்றே அதை அருந்துவதில்‌ 
பிழையில்லை. நல்ல துயில்‌ நாளை உங்களை 
புத்துணர்ச்சியுடன்‌ களமாடச்செய்யும்‌” என்றான்‌. “நன்று 


சூழ்வதற்காக சிறு நெறிபிழை ஒன்றை ஆற்றலாம்‌ என்று 
நெறிநூல்களும்‌ சொல்கின்றன.” 


தருமன்‌ புன்னகையுடன்‌ நோக்கி “இளையோனே, 
நெறியென்றால்‌ என்னவென்று எண்ணுகின்றாய்‌? 
நன்றென நாம்‌ உணரும்‌ ஒன்றின்‌ பொருட்டு எப்போது 
வேண்டுமானாலும்‌ சுருட்டி வைத்துக்‌ கொள்ளத்தக்க 
பட்டாடையா அது?” என்றார்‌. “அது மணிமுடியல்ல, 
காலணி. முள்ளும்‌ கல்லும்‌ நிறைந்த 

பாதையில்தான்‌ காலில்‌ இருந்தாக வேண்டும்‌.” 


“நான்‌ சொல்லாட விழையவில்லை. தாங்கள்‌ துயின்றாக 
வேண்டும்‌” என்றான்‌ அர்ஜுனன்‌. “நான்‌ துயிலமாட்டேன்‌ 
என்று எண்ணுகிறாயா?” என்றார்‌ தருமன்‌. அர்ஜுனன்‌ 
“ஆம்‌, அவ்வாறே எண்ணுகிறேன்‌” என்றான்‌. “ஏனெனில்‌ 
ஒவ்வொருநாளும்‌ தங்கள்‌ விழிகள்‌ சிவந்திருக்கின்றன. 
பல நாட்களாக தொடர்ந்து துயில்‌ நீப்பதன்‌ தடங்கள்‌ 
உங்கள்‌ முகம்‌ முழுக்க இருக்கின்றன. மூத்தவரே, இச்சில 
நாட்களுக்குள்‌ எத்தனை முதிர்ந்துவிட்டீர்கள்‌ என்று 
அறிவீர்களா?” 

“ஆம்‌” என்று தருமன்‌ தன்‌ தாடியை தடவியபடி 
சொன்னார்‌. “ஆனால்‌ நான்‌ வெல்ல வேண்டுமென்று 
எந்தையர்‌ விரும்பினால்‌ என்னை துயில வைக்கட்டும்‌. 
அதன்‌ பொருட்டு நெறிமீறலைச்‌ செய்ய விரும்பவில்லை” 
என்றார்‌. “இளையோனே, என்‌ வாழ்வின்‌ 
முதற்பெருங்களம்‌ இது. இதை ஒரு நெறிப்பிழையுடன்‌ 
தொடங்குவது எனக்கு உகந்ததல்ல.” அர்ஜுனன்‌ “தங்கள்‌ 
விருப்பம்‌” என்று சொல்லி நிறுத்திக்கொண்டான்‌. 


தருமன்‌ தன்‌ மாளிகைக்குத்‌ திரும்பியபோது அங்கே 
விதுரர்‌ அவருக்காக காத்திருந்தார்‌. முகமன்‌ சொல்லி 
அவர்‌ வணங்கியபோது மறுமொழி சொல்லி 
தலைவணங்கினார்‌. “நாளைக்கென சித்தமாகுங்கள்‌, 
அரசே. அதை சொல்லிச்‌ செல்லவே வந்தேன்‌” என்றார்‌. 
தருமன்‌ அவரை நோக்க “தாங்கள்‌ சின்னாட்களாகவே 
மிகவும்‌ நிலையழிந்திருக்கிறீர்கள்‌. துயில்‌ நீப்பினால்‌ 
விளைந்த நடுக்கம்‌ விரல்களிலும்‌ இதழ்களிலும்‌ 
இருந்துகொண்டே உள்ளது. சொற்களும்‌ குழறுகின்றன. 
இந்நிலையில்‌ தாங்கள்‌ களம்‌ நிற்பது எளிதல்ல” என்றார்‌ 
விதுரர்‌. 

“ஆம்‌, பகல்‌ முழுக்க ஒவ்வொன்றும்‌ தெளிவாக தங்களை 
வகுத்துக்‌ கொண்டிருக்கின்றன. இரவு அனைத்தையும்‌ 
ஒன்றாக குழப்பிவிடுகிறது. இருளுக்குள்‌ முற்றிலும்‌ 


தனியனாக இருக்கிறேன்‌” என்றார்‌ தருமன்‌. “தாங்கள்‌ 
துயின்றாக வேண்டும்‌. தேவையென்றால்‌...” என்று அவர்‌ 
சொல்ல வாயெடுக்க தருமன்‌ “சற்று முன்னர்தான்‌ 
இளையவனும்‌ நான்‌ கடும்மது அருந்தலாம்‌ என்று 
சொன்னான்‌?” என்றார்‌. 


விதுரர்‌ “ஆம்‌” என்றார்‌. “இல்லை. உள்ளம்பிழைக்க 
மதுவருந்துவதில்லை என்பது என்‌ நெறி. 
நெறிப்பிழையுடன்‌ களம்‌ புக விரும்பவில்லை. அதை 
என்‌ தெய்வங்களும்‌ விரும்பாது” என்றார்‌ தருமன்‌. 
“அரசே, நாளை நிகழவிருப்பதன்‌ விரிவை 
உண்மையிலேயே தாங்கள்‌ உணர்ந்திருக்கிறீர்களா?” 
என்றார்‌ விதுரர்‌. “ஏன்‌, நான்‌ தோற்பேன்‌ என்று 
எண்ணுகிறீர்களா?” என்றார்‌ தருமன்‌. 


“அவ்வாறல்ல. களம்‌ அமைவதற்குமுன்‌ 
வெற்றிதோல்விகளை தெய்வங்களும்‌ சொல்லமுடியாது. 
ஆனால்‌ இதன்‌ இறுதி என்ன என்று தாங்கள்‌ சற்றேனும்‌ 
உணர்ந்திருக்க வேண்டும்‌” என்றார்‌ விதுரர்‌. “என்ன? என்‌ 
இளையவனுக்கு முன்‌ சிறியவனாவேன்‌, 
அவ்வளவுதானே? அது நிகழுமென்றால்‌ தெய்வங்கள்‌ 
எனக்கு வகுத்தளித்த இடமென்றே கொள்கிறேன்‌. 
பிறகென்ன?” என்றார்‌ தருமன்‌. 


விதுரர்‌ நீள்மூச்சுவிட்டு “நன்று!” என்றார்‌. தருமன்‌ 
புன்னகைத்து “ஏன்‌ அமைச்சரே, இத்தருணத்தில்‌ தாங்கள்‌ 
சென்று சகுனியிடமும்‌ இதை சொல்ல வேண்டுமல்லவா?” 
என்றார்‌. “அவர்‌ துயில்‌ நீப்பதற்கு வழியில்லை” என்றார்‌ 
விதுரர்‌. “இப்படைக்களத்தை அமைப்பவர்கள்‌ அவர்கள்‌. 
சிலநாட்களாக எனக்குத்‌ தோன்றிக்கொண்டிருக்கிறது, 
பல்லாண்டுகளுக்கு முன்னரே இதை நோக்கி அவர்கள்‌ 
அனைத்தையும்‌ நகர்த்திக்கொண்டு வந்திருக்கிறார்கள்‌ 
என்று. மலை பிறக்கும்‌ நதியொன்றை விரும்பிய 
வயலுக்கு கொண்டு செல்வது போல. உரிய இடங்களில்‌ 
பாறைகளை அமைத்து, சிற்றணைகள்‌ கட்டி, 
வாய்ப்புள்ள இடங்களில்‌ கரையுடைத்து, வழியளித்து 
கொண்டுசென்றிருக்கிறார்கள்‌. இன்று 
திரும்பிப்பார்க்கையில்‌ ஒவ்வொரு நிகழ்வும்‌ அவர்களால்‌ 
வடிவமைக்கப்பட்டதாகத்‌ தோன்றுகிறது.” 


“அவர்களால்‌ என்றால்‌...?” என்றார்‌ தருமன்‌. 
“உண்மையில்‌ ஒருமையில்‌ சொல்ல வேண்டும்‌. 
கணிகரால்‌” என்றார்‌ விதுரர்‌. எரிச்சலுடன்‌ கைவீசி 
“அவரை நீங்கள்‌ மிகைப்படுத்தி எண்ணுகிறீர்கள்‌” 
என்றார்‌ தருமன்‌. “அரசே, பல்லாயிரம்‌ கைகளுடன்‌ 


பகடையாடிக்‌ கொண்டிருப்பவர்களாக என்‌ 
கற்பனையில்‌ விரியும்‌ உச்ச எல்லை வரை 
மிகைப்படுத்திக்கொள்ளும்‌ இருவரில்‌ ஒருவர்‌ அவர்‌” 
என்றார்‌ விதுரர்‌. 


“அது உளமயக்கு” என்றார்‌ தருமன்‌. “ஒரு 
பெருநிகழ்வுக்குப்‌ பிறகு திரும்பிப்பார்த்தால்‌ 
ஒவ்வொன்றும்‌ அதை நோக்கியே அனைத்தையும்‌ உந்திச்‌ 
செலுத்திக்‌ கொண்டிருப்பதை அறிவோம்‌. அது நமது 
பார்வையின்‌ கோணம்‌ மட்டுமே. இங்கு நிகழும்‌ ஊழின்‌ 
ஆடல்‌ அனைத்தையும்‌ ஒருவரே ஆற்ற முடியும்‌ என்றால்‌ 
அவர்‌ மானுடர்‌ அல்ல, தெய்வம்‌.” விதுரர்‌ “தெய்வம்‌ 
அருள்‌ கொண்டதாக மட்டும்‌ இருக்கவேண்டும்‌ 
என்பதில்லை. பெரும்‌ மருள்‌ வடிவமாகவும்‌ 
இருக்கமுடியும்‌” என்றார்‌. 


“எவ்வாறாயினும்‌ நன்று. நாளை மாதுலர்‌ சகுனி நன்கு 
துயின்று விழித்து புன்னகையுடன்‌ களமாட வரட்டும்‌. 
நானும்‌ அவ்வாறே செல்கிறேன்‌. அவரை வெல்கிறேன்‌. 
பல லட்சம்‌ படைகளைக்‌ கொண்ட போர்‌ ஒன்றை நடத்தி 
முடித்த மாமன்னனுக்கு நிகரான புகழை நானும்‌ 
அடைவேன்‌” என்றார்‌ தருமன்‌. பெருமூச்சின்‌ ஒலியில்‌ 
“அவ்வண்ணமே ஆகுக!” என்றார்‌ விதுரர்‌. 


தருமன்‌ திரும்பி பீமனிடம்‌ “மந்தா, மடைப்பள்ளிக்குச்‌ 
சென்றுவிட்டு விரைவிலேயே நீயும்‌ மாளிகைக்கு திரும்பு. 
முன்னரே துயின்று எழு” என்றபின்‌ படியில்‌ ஏறி 
இடைநாழியில்‌ நடந்து தன்‌ மஞ்சத்தறை நோக்கி 
சென்றார்‌. நீராடி உடைமாற்றி உணவருந்தி தன்‌ 
அறைக்குள்‌ புகுந்தார்‌. 


தனிமையை அடைந்த மறுகணமே அன்றிரவும்‌ தான்‌ 
துயிலப்போவதில்லை என்று தோன்றியது. அச்சத்துடன்‌ 
திரும்பி வெளியே சென்று ஏவலனை அழைத்து 
திரிகர்த்த மதுவுக்காக ஆணையிட ஒருகணம்‌ உன்னி 
உடனே உளம்‌ குவித்து அதை வென்று திரும்பினார்‌. 
“ஆம்‌, இன்றும்‌ துயில்‌ நீத்து மதிமழுங்கி நாளை களம்‌ 
அமைவதே தெய்வங்களின்‌ அணை என்றால்‌ 
அவ்வண்ணமே ஆகுக! நான்‌ பொருதுவது 
தெய்வங்களுடன்‌!” என்று தனக்குள்‌ தானே 
சொல்லிக்கொண்டார்‌. 


சாளரத்தை அடைந்து திறந்து வெளியே மெல்லிருள்‌ 
பரவிய வானத்தின்‌ பகைப்புலத்தில்‌ அடரிருள்‌ 
வடிவங்களாகத்‌ தெரிந்த மரக்கிளைகளின்‌ 


இலைவிளிம்புகளை நோக்கிக்‌ கொண்டிருந்தார்‌. 
மிகத்தொலைவில்‌ ஒரு விண்மீன்‌ சிமிட்டிக்‌ 
கொண்டிருந்தது. சொல்‌ சொல்‌ சொல்‌ என்று. அவர்‌ 
அதையே நோக்கிக்கொண்டிருந்தார்‌. அணுகி வந்து மிக 
அருகே நின்றது. தனித்த விண்மீன்‌. அப்படியென்றால்‌ 
அது என்ன? துருவ விண்மீனா? அது வடதிசையா? 


பகடைக்களத்தை எடுத்துப்‌ பரப்பி ஒருமுறை ஆடலாமா 
என்று எண்ணினார்‌. சகுனி பரப்பப்போகும்‌ களத்தின்‌ 
அனைத்து வழிகளையும்‌ முன்னரே பலமுறை அமைத்து 
அமைத்து பயின்றிருந்தார்‌. அவற்றில்‌ எழாத பிறிதொரு 
முறை எழக்கூடுமோ? ஆமையோட்டுப்‌ பேழையைத்‌ 
திறந்து நாற்களத்தை எடுத்து விரித்தார்‌. 
காய்களைப்பரப்பி தந்தப்பேழையிலிருந்த பகடையை 
கையில்‌ எடுத்தபோது ஒருநாளும்‌ உணராத பெரும்‌ 
சலிப்பொன்றை அறிந்தார்‌. அவற்றை திரும்பவும்‌ 
தந்தப்பேழைக்குள்ளிட்டு தூக்கி வீசினார்‌. நாற்களப்‌ 
பலகையை மடித்து அப்பால்‌ இட்டபின்‌ மஞ்சத்தில்‌ கால்‌ 
நீட்டி மல்லாந்து படுத்தார்‌. 


ஒரு கணத்தில்‌ பல்லாண்டுகளாக அவர்‌ பயின்று வந்த 
நாற்களமாடல்‌ அத்தனை பொருளற்றதாக மாறிய 
விந்தையை திரும்பி நோக்கினார்‌. மீள மீள எண்களில்‌ 
சிக்கி மதியிழந்து களிக்கும்‌ மாயைதானா அது? 
பொருளின்மையை இரண்டு நூறு கோடியென பகுத்து 
பகுத்தாடும்‌ தவமா அது? 


இத்தருணத்தில்‌ இப்பெரும்‌ விலக்கு ஏன்‌ 
உருவாகவேண்டும்‌? நாளை களம்‌ அமைவதற்கு 
முன்னரே சவிப்புற்று விலகி நின்று பார்த்திருக்கப்‌ 
போகிறேனா? கண்களை மூடிக்கொண்டு 
அவ்வெண்ணங்களை விலக்க முயன்றார்‌. ராஜசூயம்‌ 
தொடங்குவதற்கு முன்பும்‌ இதே சலிப்பை அடைந்ததை 
நினைவுகூர்ந்தார்‌. 


நாளை நாளை என்று காத்து, இதோ இதோ என்று 
எண்ணி, அந்நிகழ்வு அணுகிய நாளின்‌ முந்தைய 
இரவில்‌ பெரும்‌ சலிப்பையே அடைந்தார்‌. கிளம்பி 
எங்காவது சென்றுவிட வேண்டுமென்று தோன்றியது. 
அறியாத காடொன்றில்‌ அழகிய சுனைக்கரையில்‌ ஒரு 
சிறு குடிலில்‌ விழையவும்‌ எய்தவும்‌ கடக்கவும்‌ ஏதுமின்றி 
காலத்தை அவ்வக்கணங்களாக உணர்ந்தபடி வாழ்வதை 
கற்பனை செய்தார்‌. அவ்வெண்ணம்‌ அளித்த குளிர்‌ 
தென்றல்‌ கண்ணை வருடிச்செல்ல கண்ணயர்ந்தார்‌. 


மறுநாள்‌ காலையில்‌ ராஜசூயத்தின்‌ பெருமுரசு ஒலிக்கக்‌ 
கேட்டபடி விழிதிறந்து எழுந்தபோது உள்ளம்‌ 
தெளிந்திருந்தது. ராஜசூயம்‌ குறித்த எழுச்சிகளோ 
மயக்குகளோ ஏதுமின்றி வெறும்‌ சடங்குத்‌ தொடராக அது 
நிகழ்ந்தது. ஆடிக்‌ கடந்தாகவேண்டிய அங்கத நாடகம்‌. 
முடிசூடி அமர்ந்திருந்தார்‌. வேள்விக்கு தலைமை 
வகித்தார்‌. வைதிகருக்கு பொருளளித்தார்‌. மன்னர்‌ நிரை 
வந்து பணிய கோல்‌ ஏந்தினார்‌. அனைத்திற்கும்‌ அப்பால்‌ 
தாரத்தில்‌ அந்த தனிக்குடிலில்‌ அமர்ந்திருந்தார்‌. அங்கு 
இனிய தென்றல்‌ வீசிக்‌ கொண்டிருந்தது. ஒரு சொல்லும்‌ 
செவியில்‌ விழாத அமைதி அவரை சூழ்ந்திருந்தது. அந்த 
அமைதியின்‌ கவசத்தை சூடியே சத்ராஜித்தென 
அமர்ந்திருந்தார்‌. 

அந்தச்‌ சிறுகுடிலை தன்‌ உள்ளத்தில்‌ எழுப்பிக்கொள்ள 
அவர்‌ முயன்றார்‌. மரப்பட்டைக்கூரை வேய்ந்தது. எழுந்து 
நின்றால்‌ தலை முட்டுவது. நீர்‌ வைக்க ஒரு கலம்‌. உணவு 
சமைக்க பிறிதொரு கலம்‌. மரவுரிப்‌ பாய்‌ ஒன்று. ஒரு 
மாற்றாடை. உணவு திரட்ட கூர்முனை கொண்ட கழி 
ஒன்று. அதற்கப்பால்‌ இப்புவியிலிருந்து அவர்‌ 
பெறுவதற்கொன்றுமில்லை. இப்புவிக்கு அளிக்க 
உடலின்‌ உப்புக்களன்றி பிறிதில்லை. கொடுப்பதும்‌ 
பெறுவதும்‌ குறைகையில்‌ எளிதாகிறது இவ்வணிகம்‌. 
அதையே தவமென்கிறார்கள்‌. 


தவம்‌ என்பது மகிழ்ந்து வாழ்தல்‌. மகிழ்வை மறிக்கும்‌ 
பிறிதொன்றையும்‌ ஏற்காதிருத்தல்‌. தவம்‌ என்பது துயர்‌ 
என்று எண்ணுபவன்‌ உலகியலின்‌ வெல்லப்பசைப்‌ 
பிசுக்கில்‌ சிக்கிச்‌ சிறகோய்ந்தவன்‌. உண்டு தீராத 
இனிமையை தன்னுள்ளிருந்து எடுத்துப்‌ பரப்பி அதில்‌ 
திளைப்பவன்‌ அங்கிருந்து திரும்பி நோக்கி நகைத்துக்‌ 
கொள்வான்‌. அவ்வாறு நோக்குகையில்‌ இந்தப்‌ பன்னிரு 
பகடைக்களம்‌ எப்படித்‌ தோன்றும்‌? 


அவர்‌ விழிமூடியபடி புன்னகைத்தார்‌. துயிலில்‌ புதைந்து 
இறங்கிக்‌ கொண்டிருக்கையில்‌ மிக அருகே அவர்‌ 
பாண்டுவை உணர்ந்தார்‌. “தந்தையே!” என்றார்‌. பாண்டு 
ஒன்றும்‌ சொல்லாமல்‌ அவர்‌ அருகே நின்றிருந்தார்‌. 
அவரும்‌ ஒரு சொல்லின்றி அவர்‌ அருகமைவை 
உணர்ந்தபடி படுத்திருந்தார்‌. அவர்‌ மடியிலென 
துயின்றழிந்தார்‌. அவர்‌ அருகே நின்றபடி துயிலும்‌ 
அம்முதியவரை புன்னகையுடன்‌ 
நோக்கிக்கொண்டிருந்தார்‌. 

துரியோதனன்‌ மிகவும்‌ சோர்ந்திருந்தான்‌. சாய்வு பீடத்தில்‌ 
தன்‌ உடலைச்‌ சாய்த்து இருகைகளையும்‌ கைப்பிடிமேல்‌ 
வைத்தபடி தலையை பின்னுக்குச்‌ சரித்து அமர்ந்தான்‌. 
“படைப்புறப்பாட்டுக்கு முன்னர்‌ கூட இத்தனை 
களைத்ததில்லை, அங்கரே” என்றான்‌. கர்ணன்‌ அவன்‌ 
அருகே பீடத்தில்‌ அமர்ந்து கலைந்த தன்‌ தலையை 
இருகைகளாலும்‌ கோதி பின்னுக்கு கொண்டுசென்று 
நாடாவால்‌ முடிந்தபடி “உள்ளம்‌ மிக விரைந்து முன்னால்‌ 
செல்கிறதல்லவா?” என்றான்‌. “உள்ளவிரைவு இத்தனை 
களைப்படையச்‌ செய்யும்‌ என்று இன்றுதான்‌ 
உணர்ந்தேன்‌” என்றான்‌ துரியோதனன்‌. 


துச்சாதனன்‌ வாயிலருகே தூண்சாய்ந்து நின்றான்‌. 
துரியோதனனிடமிருந்து மெல்லிய குறட்டை ஒலி 
கேட்கத்தொடங்கியது. கர்ணன்‌ திரும்பி துச்சாதனனிடம்‌ 
“நீ சென்று படுத்துக்கொள்‌, இளையோனே!” என்றான்‌. 
“நான்‌...” என்று அவன்‌ தொடங்க “நான்‌ அரசருடன்‌ 
இருக்கிறேன்‌. நீ சென்று படுத்துக்கொள்‌” என்று மீண்டும்‌ 
சொன்னான்‌. தலை தாழ்த்தி கன்‌ திறந்து 
துச்சாதனன்‌ நடந்து மறைந்தான்‌. துயி லும்‌ 
துரியோதனனை பார்த்தபடி கர்ணன்‌ அமர்ந்திருந்தான்‌. 
அவனை எழுந்து மஞ்சத்தில்‌ படுத்துக்கொள்ளச்‌ 
சொல்லலாமா என்று எண்ணினான்‌. பின்பு அவனே 
விழிக்கட்டும்‌ என்று முடிவு செய்து ஓசையற்ற 
காலடிகளுடன்‌ எழுந்துசென்று சாளரத்துக்‌ கதவைத்‌ 
திறந்து வெளியே இருளை நோக்கியபடி நின்றான்‌. 


மேற்குவாயிலில்‌ மாளிகை நிரைகளுக்கும்‌ 
மரக்கிளைகளுக்கும்‌ அப்பால்‌ ஏரியின்‌ மீது மெல்லிய 
இரவொளியின்‌ நெளிவு தெரிந்தது. வடக்குக்‌ கோட்டத்தில்‌ 
களிறொன்று பிளிறியது. குளிர்‌ அடங்கத்‌ 
தொடங்கியிருப்பது காற்றில்‌ மெல்லிய தூசு மணமும்‌ 
வெம்மை நிறைந்த ஆவியும்‌ கலந்திருப்பதிலிருந்து 
தெரிந்தது. இரவணைந்த பறவைகள்‌ சில எழுந்து 
சிறகடித்து மீண்டும்‌ அமைந்தன. வானத்தில்‌ மெல்லிய 
சாம்பல்‌ ஒளிப்பரப்பின்‌ பகைப்புலத்தில்‌ 
பறவைக்கூட்டங்கள்‌ நீரில்‌ மிதந்துசெல்லும்‌ 
சருகுப்படலமென வலசை சென்றுகொண்டிருப்பதை 


காணமுடிந்தது. 


துரியோதனன்‌ ஏதோ சொன்னது போல்‌ இருந்தது. அவன்‌ 
திரும்பிப்‌ பார்த்தபோது வாயை சப்புக்கொட்டியபின்‌ 
அவன்‌ அசைந்து அமர்ந்து மீண்டும்‌ குறட்டைவிடத்‌ 
தொடங்கியதை கண்டான்‌. பானுமதியின்‌ பெயரா என்று 
எண்ணிக்கொண்டான்‌. பல மாதங்களாக பானுமதியை 
துரியோதனன்‌ சந்திக்கவேயில்லை. மூன்று முறை 
லட்சுமணை மட்டும்‌ வந்து அவனை பார்த்துச்‌ சென்றாள்‌. 
அவளைக்‌ கண்டதுமே அறியாது சற்று கனிந்து 
அக்கனிவை தானே உணர்ந்து உடனே இறுகி முறைமைச்‌ 
சொல்‌ உரைத்து திருப்பி அனுப்பினான்‌ துரியோதனன்‌. 


“தந்தைக்கு என்ன ஆயிற்று, மூத்த தந்தையே? அவர்‌ 
பிறிதொருவராக மாறிவிட்டாரென்று மகளிர்‌ 
மாளிகையில்‌ சொல்கிறார்களே?” என்றாள்‌ லட்சுமணை. 
கர்ணன்‌ புன்னகைத்தபடி “ஆம்‌, ஆனால்‌ சில நாட்களில்‌ 
அவர்‌ திரும்பிவிடுவார்‌. பொறு” என்றான்‌. அவள்‌ அவன்‌ 
கையை பற்றியபடி “மூத்த தந்தையே, அஸ்தினபுரிக்கு 
இந்திரப்பிரஸ்தத்தின்‌ அரசி வருகிறார்கள்‌ என்றார்கள்‌. 
என்றைக்கு வருகிறார்கள்‌?” என்றாள்‌. “வருவாள்‌” 
என்றான்‌ கர்ணன்‌. “நான்‌ அவர்களை பார்க்க 
விழைகிறேன்‌.” “ஏன்‌?” என்றான்‌ கர்ணன்‌. அவள்‌ கரிய 
கன்னங்களில்‌ நாணம்‌ சிவக்க “என்னைப்போலவே 
அவர்களும்‌ கிருஷ்ணை அல்லவா?” என்றாள்‌. பின்பு 
விழிகள்‌ மாற “அவர்கள்‌ பெயரை ஏன்‌ எனக்கு இட்டார்‌ 
தந்தை?” என்றாள்‌. 


கர்ணன்‌ நகைத்து “நீயும்‌ கரியவள்‌ என்பதனால்‌” 
என்றான்‌. “ஆம்‌. அப்படித்தான்‌ சொல்கிறார்கள்‌” 
என்றபின்‌ அவள்‌ வெண்பற்கள்‌ ஒளிவிடச்‌ சிரித்து 
“அவர்களை எனக்குப்‌ பிடிக்காதென்றுதான்‌ 
அன்னையிடமும்‌ பிறரிடமும்‌ சொல்லிவந்தேன்‌. அவர்கள்‌ 
நகர்‌ நுழைவதை அறிந்ததிலிருந்து அவர்களை எனக்குப்‌ 
பிடிக்கும்‌ என்பதை மறைக்கவே முடியவில்லை” 
என்றாள்‌. “ஏன்‌ மறைக்கவேண்டும்‌?” என்றான்‌ கர்ணன்‌. 
“என்னைப்போல்‌ ஒருவர்‌ எனக்கு முன்னரே இருக்கிறார்‌ 
என்பது எவ்வளவு பெரிய குறை?” என்றாள்‌. “அது 
பெருமையல்லவா?” என்றான்‌. “என்ன பெருமை? நான்‌ 
வளர்ந்து அமரவேண்டிய அனைத்து இருக்கைகளிலும்‌ 
அவர்கள்‌ முன்னரே அமர்ந்துவிட்டார்கள்‌” என்றாள்‌. 


கர்ணன்‌ உரக்க சிரித்துவிட்டான்‌. அவள்‌ குழலை வருடி 
“அதனாலென்ன? அதைவிட பெரிய அரியணை 
உனக்காகக்‌ காத்திருக்கும்‌” என்றான்‌. “என்ன 


அரியணை? அவர்கள்தான்‌ பாரதவர்ஷத்தின்‌ 
சக்ரவர்த்தினி. அதற்குமேல்‌ உலகத்தின்‌ 
சக்ரவர்த்தினியாக நான்‌ ஆவதா?” என்றாள்‌. “ஆக 
முடியும்‌. பாரதவர்ஷத்திற்கு அப்பால்‌ கிழக்கிலும்‌ 
மேற்கிலும்‌ எத்தனை நாடுகள்‌ உள்ளன? உனது தந்தை 
அஸ்வமேதமும்‌ ராஜசூயமும்‌ இயற்றியபின்‌ நீ அரியணை 
அமர்ந்தால்‌ இந்திரப்பிரஸ்தத்தின்‌ கிருஷ்ணையை விட 
பெரியவளாவாய்‌” என்றான்‌ கர்ணன்‌. 


அவள்‌ சிரித்தபடி “சரிதான்‌, பார்ப்போம்‌” என்றாள்‌. பின்பு 
அவனைவிட்டு சிறுதுள்ளலுடன்‌ ஓடினாள்‌. அவள்‌ 
செல்வதை அவன்‌ புன்னகையுடன்‌ நோக்கி நின்றான்‌. 
எப்போது சிறுமியிலிருந்து பெண்‌ எழுகிறாள்‌? எப்போது 
பெண்ணிலிருந்து சிறுமி எழுகிறாள்‌ என்பதை 
அறியமுடியாதது போலத்தான்‌. வாசல்‌ கதவை எவரோ 
தட்டுவதுபோல்‌ உணர்ந்து கர்ணன்‌ திரும்பி 
நோக்குவதற்குள்‌ கதவு விரியத்திறந்து விதுரர்‌ உள்ளே 
வந்தார்‌. எவராலோ துரத்திவரப்பட்டவர்‌ போல 
மூச்சிரைத்தார்‌. 


கர்ணன்‌ திகைப்புடன்‌ “வணங்குகிறேன்‌, அமைச்சரே” 
என்று தலைவணங்க அவர்‌ அடைத்தகுரலில்‌ “பேரரசர்‌” 
என்றார்‌. ஒன்றும்‌ புரியாமல்‌ “யார்‌?” என்றான்‌ கர்ணன்‌. 
“பேரரசர்‌, திருதராஷ்டிரர்‌” என்று விதுரர்‌ அழுந்திய 
குரலில்‌ சொன்னார்‌. கர்ணன்‌ திடுக்கிடலுடன்‌ 
துரியோதனனை அணுகி அவன்‌ தோளைத்‌ தட்டி “அரசே! 
எழுங்கள்‌ அரசே!” என்றான்‌. அதற்குள்‌ சஞ்சயனின்‌ 
தோள்பற்றி திருதராஷ்டிரர்‌ தலைகுனிந்து உள்ளே 
வந்தார்‌. அவரது பேருடல்‌ வாசலை முழுக்க மூடியது. 


தலையை சற்றே திருப்பியபம “அறையில்‌ வேறெவரும்‌ 
இருந்தால்‌ வெளியே போகலாம்‌” என்றார்‌ திருதராஷ்டிரர்‌. 

துரியோதனன்‌ பாய்ந்து எழுந்து “யார்‌?” என்றான்‌. 
போனு என்றான்‌ கர்ணன்‌. துரியோதனன்‌ கண்களைக்‌ 
கசக்கியபடி திருதராஷ்டிரரைப்‌ பார்த்து ஒருகணம்‌ 
சொல்லிழந்து, உடனே மீண்டு “வணங்குகிறேன்‌, 
தந்தையே” என்றான்‌. “விதுரா, நீ வெளியே செல்லலாம்‌” 
என்றார்‌ திருதராஷ்டிரர்‌. விதுரர்‌ தலைவணங்கி 
சஞ்சயனுடன்‌ வெளியே சென்று கதவை இழுத்து 
மூடினார்‌. 


கர்ணன்‌ தானும்‌ கடந்துசெல்ல முயல அவர்‌ கைநீட்டி “நீ 
இங்கிருக்கலாம்‌, மூத்தவனே. நீ என்‌ குருதி” என்றார்‌. 
சிறிய திடுக்கிடலுடன்‌ கர்ணன்‌ “தந்தையே!” என்றான்‌. “நீ 
இவன்‌ உடலின்‌ மறுபாதி. நான்‌ இவனிடம்‌ பேசவந்ததை 


நீயும்‌ கேட்கவேண்டும்‌” என்றார்‌. “நான்‌ அங்கு 
வந்திருப்பேனே, தந்தையே” என்றான்‌ துரியோதனன்‌. 
“பலமுறை உன்னை அழைத்தேன்‌. நீ வரவில்லை” 
என்றார்‌ திருதராஷ்டிரர்‌. தயங்கி கர்ணனை நோக்கிவிட்டு 
“ஆம்‌. பணிகள்‌” என்றான்‌ துரியோதனன்‌. 


திருதராஷ்டிரர்‌ “இன்றிரவு இதை வந்து 
சொல்லவேண்டுமென்று தோன்றியது. இதைக்‌ கடந்தால்‌ 
ஒருவேளை சொல்ல முடியாது போகலாம்‌” என்றார்‌. 
அவன்‌ “சொல்லுங்கள்‌, தந்தையே” என்றான்‌. “மைந்தா, 
இது வேண்டாம்‌. இச்சூதால்‌ எந்த நலனும்‌ 
நிகழப்போவதில்லை. இன்று என்‌ விழியிழந்த 
உள்ளத்தால்‌ காலத்தின்‌ நெடுந்தொலைவை 
பார்க்கிறேன்‌. வழிவழியாக இங்கு பிறந்து வரும்‌ 
ஒவ்வொரு தலைமுறையும்‌ உன்‌ பெயர்‌ சொல்லி 
பழியுரைக்கும்‌. நீ இழிபுகழுடன்‌ என்றும்‌ நூல்களில்‌ 
வாழ்வாய்‌. இது வஞ்சத்தின்‌ வெளிப்பாடு. அரசன்‌ நிலம்‌ 
விழைவது அறம்‌. ஆனால்‌ குலம்‌ கோத்து கிளைவிரிப்பது 
அவனது பேரறம்‌. பேரரசனாக அல்ல. உன்‌ தந்தையாக 
இதை கோருகிறேன்‌. அழுக்காறை விட்டுவிடு!” என்றார்‌. 


துரியோதனன்‌ எரிச்சலுடன்‌ “தந்தையே, தாங்கள்‌ 
இப்போது வந்து இதை சொல்கிறீர்கள்‌...” என்றான்‌. 
“இப்போது மட்டுமே இதை சொல்லமுடியும்‌. நாம்‌ அறியாத 
பெருவல்லமை கொண்ட எவரோ நம்மை இக்களத்தில்‌ 
இயக்குகிறார்கள்‌. கனவிலென அவர்களுக்கு நாம்‌ 
அடிமைப்பட்டிருக்கிறோம்‌. அரைக்கணம்‌ எழும்‌ 
விழிப்பில்‌ திமிறி விலகிக்கொண்டால்‌ நாம்‌ தப்ப முடியும்‌. 
இது அந்தக்‌ கணம்‌. அருள்‌ கூர்ந்து நான்‌ சொல்வதை 
புரிந்து கொள்‌, மைந்தா! தருமன்‌ மீது நீ கொண்ட காழ்ப்பு 
பொருளற்றது. அவன்‌ தன்னியல்பாலேயே பேரறத்தான்‌. 
நாமனைவரும்‌ அவனுக்கு முன்‌ மிகச்சிறியோர்‌. எளிய 
விழைவுகளாலும்‌ வஞ்சத்தாலும்‌ அலைக்கழிக்கப்படும்‌ 
மானுடர்‌. அவனோ நிலைபெயராமை கொண்ட 
நெஞ்சத்தால்‌ என்றும்‌ முனிவர்களால்‌ வாழ்த்தப்படப்‌ 
போகிறவன்‌.” 


“அவன்‌ புகழைச்‌ சொல்லவா இங்கு வந்தீர்கள்‌?” என்று 
துரியோதனன்‌ உரக்க கேட்டான்‌. “ஆம்‌, அவன்‌ புகழைச்‌ 
சொல்லவே வந்தேன்‌. அத்துடன்‌ உன்‌ இழிவைக்‌ 
குறிப்பிடவும்தான்‌. இத்தருணம்‌ வரை உன்‌ விழிநோக்கி 
அதை நான்‌ சொல்ல முடியவில்லை. என்‌ இளையோனின்‌ 
மைந்தரைக்‌ கொல்ல நீ அரக்கு மாளிகை அமைத்ததை 
மூன்றாம்‌ உள்ளத்தால்‌ நான்‌ அறிவேன்‌. பல்லாயிரம்‌ 
சொற்களையும்‌ பலகோடிக்‌ கனவுகளையும்‌ அள்ளி 


அள்ளிக்‌ குவித்து மூடியும்‌ அது என்‌ உள்ளத்தின்‌ 
ஆழத்தில்‌ எங்கோ துளிவிதையென நீர்காத்து 
உறைந்தது.” 


துரியோதனன்‌ உடல்‌ நடுங்க “தந்தையே!” என்றான்‌. 
“இழிமகனே, இத்தனைநாள்‌ என்‌ விழிப்புக்கும்‌ 
கனவுக்கும்‌ அது சிக்காது ஆக்கினேன்‌. அதை 
விப்ரரிடமிருந்து மட்டுமே என்னால்‌ 
ஒளிக்கமுடியவில்லை. சற்று முன்‌ அவர்‌ என்‌ கனவில்‌ 
வந்தார்‌. உன்னிடம்‌ வந்து பேசும்படி சொன்னார்‌” என்றார்‌ 
திருதராஷ்டிரர்‌ “விழியால்‌ அறிவதைவிட நுட்பமாக 
விழியின்மையால்‌ அறியமுடியும்‌, அறிவிலியே. நீ 
யாரென்று எனக்குத்‌ தெரியும்‌. ஏனெனில்‌ நான்‌ நீ. உன்‌ 
வடிவில்‌ எழுந்து நின்றாடும்‌ இத்தீமை விழியிழந்த என்‌ 
இருள்‌ உள்ளத்தில்‌ எங்கோ ஒளிந்து கிடந்தது. 
மூதாதையர்‌ அருளால்‌ ஒவ்வொரு கணமும்‌ அதை 
வென்று இதுநாள்‌ வரை அறம்‌ பிழையாது வாழ்ந்தேன்‌. 
உன்‌ பொருட்டு நெறியழிந்தேன்‌ என்னும்‌ இழிசொல்லுடன்‌ 
நான்‌ நூல்களிலும்‌ நினைவுகளிலும்‌ வாழலாகாது.” 


கைநீட்டி பெருங்குரலில்‌ அவர்‌ சொன்னார்‌ 
“அப்பேரறத்தான்‌ நீ இழைத்த பழியைப்‌ பொறுத்து 
தந்தையென உன்னை நான்‌ வெறுக்கலாகாதென்று 
அறிவுறுத்தி எனக்கு எழுதிய ஓலையை சற்றுமுன்‌ 
கனவில்‌ விப்ரர்‌ எனக்கு வாசித்துக்‌ காட்டினார்‌. நெஞ்சில்‌ 
அறைந்து கண்ணீர்விட்டு அழுதபடி 
விழித்துக்கொண்டேன்‌. அவன்‌ கால்களில்‌ என்‌ தலையை 
வைத்து பன்னிருமுறை பொறுத்தருளும்படி 
கோரினேன்‌.” அவர்‌ முகம்‌ உணர்வெழுச்சியால்‌ 
நெளிந்தது. “மைந்தா, நீ இழைக்கப்போவது அதற்கு 
நிகரான பிறிதொரு இழிசெயல்‌. சூது எவருக்கும்‌ மேன்மை 
தந்ததில்லை. நச்சுக்கடல்‌ கடைந்து எவரும்‌ அமுதம்‌ 
எடுக்கப்போவதில்லை.” 


“நெறி நூல்களை நானும்‌ அறிவேன்‌. சொற்களில்‌ 
சலிப்புற்று என்றோ விலகிவிட்டேன்‌” என்று 
துரியோதனன்‌ பற்களை நெரித்தபம சொன்னான்‌. 
“எவ்வகையிலும்‌ ஒரு அணுவிடைகூட நான்‌ 
பின்காலெடுத்து வைக்கமாட்டேன்‌. தந்தையே, நான்‌ 
முடிவு செய்துவிட்டேன்‌. நாளை புலரியில்‌ பன்னிருகளம்‌ 
கூடும்‌. மாதுலர்‌ என்‌ பொருட்டு பகடை உருட்டுவார்‌. நான்‌ 
வெல்வேன்‌. அக்கீழ்மகனின்‌ முடித்தலைமேல்‌ என்‌ கால்‌ 
வைப்பேன்‌. அவ்விழிமகளை இழுத்து வந்து என்‌ அவை 
முன்‌ நிறுத்துவேன்‌.” 


“நிறுத்து! அதே அவையில்‌ உன்‌ தலைகொய்து தெற்கு 
நோக்கி கொண்டுசெல்ல என்னால்‌ ஆணையிட முடியும்‌” 
என்றார்‌ திருதராஷ்டிரர்‌. “முடியுமென்றால்‌ அதை 
செய்யுங்கள்‌. இரண்டு வழிகளே என்‌ முன்‌ உள்ளன, 
தந்தையே. ஒன்று, நான்‌ எண்ணியபடி செல்லல்‌. 
பிறிதொன்று உங்கள்‌ கையால்‌ இறத்தல்‌. 
மூன்றாவதொன்றை என்னிடம்‌ பேசவேண்டியதில்லை” 
என்றான்‌ துரியோதனன்‌. 


“மைந்தா...” என்று தழுதழுத்த குரலில்‌ திருதராஷ்டிரர்‌ 
கைநீட்டினார்‌. பின்னடைந்து கையை நீட்டி அவரை 
விலக்கியபடி துரியோதனன்‌ சொன்னான்‌ “தெய்வங்களே 
வந்து சொன்னாலும்‌ இனி என்‌ உள்ளம்‌ விலகாது. நான்‌ 
அடைந்த இழிவுகளைக்‌ கடந்து இனி ஒரு சொல்லும்‌ என்‌ 
சித்தம்‌ ஏற்காது. அறவுரைகள்‌ போதும்‌. தாங்கள்‌ 
செல்லலாம்‌!” திருதராஷ்டிரர்‌ “மூடா, இவனொருவனை 
நம்பியா நீ போருக்கு அறைகூவுகிறாய்‌? 
இச்சூதுக்களத்தில்‌ அனைத்தும்‌ முடியுமென்றா 
எண்ணுகிறாய்‌? தொடங்குவதனைத்தும்‌ அழிவதிலேயே 
முடியும்‌ என்பதே இயற்கையின்‌ நெறி. போர்‌ வரும்‌. வந்தே 
தீரும்‌” என்றார்‌ திருதராஷ்டிரர்‌. 


“போர்‌ சூழும்‌ என்றால்‌ எதிர்நிற்பவன்‌ எதிரற்ற படையாழி 
ஏந்திய இளைய யாதவன்‌ என்றுணர்க! அவனுடன்‌ 
இணைந்தவனோ பாரதவர்ஷத்தை வென்று வந்த 
விஜயன்‌. பீமனுக்கு ஒருபோதும்‌ நீ இணையானவன்‌ 
அல்ல” என்றார்‌ திருதராஷ்டிரர்‌. கர்ணனைச்‌ சுட்டி “ஆம்‌, 
இவன்‌ வெல்லக்கூடும்‌. ஆனால்‌ இவன்‌ பிறப்பு 
இவனுக்குக்‌ கீழே ஷத்ரியர்களை அணிதிரட்ட விடாது. 
இவன்‌ உன்‌ களத்தில்‌ இருந்தாலும்‌ பயனற்றவனே. நீ 
செல்வது உன்‌ இறப்பின்‌ களத்திற்கென்று உணர்‌. 
மைந்தா, அதை நன்கு என்‌ விழிகளுக்குள்‌ காண்கிறேன்‌. 
ஒரு காட்டுக்குளத்தருகே நீ உடல்‌ சிதைந்து கிடப்பதை 
பலமுறை கனவில்‌ கண்டிருக்கிறேன்‌. இத்தனை நாள்‌ 
அஞ்சி அஞ்சி உன்னை நான்‌ அணைகட்டி நிறுத்தியது 
அதன்‌ பொருட்டே” என்றார்‌. 


அவர்‌ அறைக்குள்‌ அறியாது நின்றிருந்த வேறெவரிடமோ 
பேசுவதுபோல தலைதிருப்பியிருந்தார்‌. “என்‌ உள்ளத்தில்‌ 
இருந்து விப்ரர்‌ மறைந்த ஒரு கணத்தில்‌ இப்பன்னிரு 
படைக்களத்திற்கு நான்‌ ஒப்புதல்‌ அளித்தேன்‌. 
மீண்டெழுந்து வந்து அவர்‌ இறுதியில்‌ அறிவுறுத்தியதும்‌ 
இங்கு வந்தேன்‌. வேண்டாம்‌! பிறிதெவருக்குமாக இதை 
சொல்லவில்லை... உனக்காக சொல்கிறேன்‌” என்றார்‌. 


துரியோதனன்‌ முற்றிலும்‌ அடங்கி குரல்‌ தழைந்தான்‌. 
“தந்தையே, தாங்கள்‌ செய்வதற்கொன்றே உள்ளது” 
என்றபின்‌ திரும்பி நோக்கி அறைமூலையில்‌ இருந்த 
கதாயுதத்தை எடுத்து அவரை நோக்கி வீசினான்‌. அவர்‌ 
இயல்பாக அதை பற்றிக்கொள்ள முழந்தாளிட்டு அவர்‌ 
எதிரில்‌ அமர்ந்து தன்‌ தலையை காட்டினான்‌. “இத்தனை 
சொற்களுக்கு மாற்றாக ஒரே அடியில்‌ என்‌ தலை பிளந்து 
தள்ளிவிட்டு நீங்கள்‌ திரும்பிச்‌ செல்லலாம்‌. பிறிதொரு 
வழியும்‌ உங்களுக்கில்லை.” 


திருதராஷ்டிரர்‌ கதாயுதத்தை தரையில்‌ வீசினார்‌. அவரது 
கைகள்‌ தளர்ந்தவையென இருபக்கமும்‌ விழுந்தன. 
நீண்ட மூச்சில்‌ கரிய பெருநெஞ்சு எழுந்தமைந்தது. “ஆம்‌. 
வெல்லற்கரியது. நிற்றற்கரியது. கடத்தற்கரியது. காலம்‌ 
தோறும்‌ மானுடர்‌ அதன்‌ முன்‌ நின்று கதறுகிறார்கள்‌. 
ஓங்கித்‌ தலையுடைத்து மடிகிறார்கள்‌. அது மானுடரை 
அறிவதே இல்லை” என்றார்‌. 


அவர்‌ நெஞ்சு விம்மிக்கொண்டே இருந்தது. தனக்கென 
எழுந்த குரலில்‌ “எளியவனென்று முற்றிலும்‌ 
கைவிடப்பட்டவனென்று முன்னரே வகுத்த பாதையில்‌ 
செல்லும்‌ துளியென்று உணரும்‌ தருணம்‌ ஒன்று 
ஒவ்வொருவருக்கும்‌ உண்டு. இது அது. இன்று இறந்தேன்‌” 
என்றபின்‌ திரும்பி நடந்தார்‌. 


கதவை அவரே திறந்து வெளியே செல்ல விதுரர்‌ அவர்‌ 
கைகளை பற்றிக்கொண்டார்‌. துரியோதனன்‌ திரும்பி 
விழிதூக்கி அருகே நின்றிருந்த கர்ணனிடம்‌ “என்ன 
எண்ணுகிறர்‌, அங்கரே? தந்தையின்‌ சொற்களில்‌ ஒன்றை 
நீங்களும்‌ நினைத்துக்கொண்டால்‌... அதோ கிடக்கிறது 
கதாயுதம்‌. எடுத்து என்‌ தலையை சிதறடியுங்கள்‌. 
அதனுள்‌ கொப்பளிக்கும்‌ அமிலத்தின்‌ அனலிலிருந்து 
அவ்வண்ணமேனும்‌ நான்‌ விடுதலை கொள்கிறேன்‌” 
என்றான்‌. 

கர்ணன்‌ தணிந்த உறுதியான குரலில்‌ “என்றும்‌ நான்‌ 
உங்களுடன்‌ இருப்பேன்‌, அரசே. ஒரு சொல்லும்‌ ஓர்‌ 
எண்ணமும்‌ மாற்றில்லை” என்றான்‌. 

பின்னிரவின்‌ வெம்மையைச்‌ சுமந்து காற்று 
வீசத்தொடங்கியபோது பீடத்தில்‌ கால்நீட்டி அமர்ந்து 
அரைத்துயிலில்‌ இருந்த நகுலன்‌ விழித்துக்கொண்டான்‌. 
கருந்திரி எழுந்து அகல்விளக்குச்‌ சுடர்‌ எண்ணைக்குள்‌ 


இறங்கியிருந்தது. பட்டாம்பூச்சியின்‌ இறுதித்துடிப்பு 
அதில்‌ தெரிந்தது. அறையின்‌ இரு தூண்களும்‌ 
அதற்கேற்ப நடமிட்டன. மூடிய விழிகளுக்குள்ளேயே 
அவ்வசைவைக்‌ கண்டுதான்‌ அவன்‌ 
விழித்துக்கொண்டான்‌ என்று எண்ணினான்‌. எழுந்து 

டையை சீர்செய்தபடி கதவைத்‌ திறந்து இடைநாழியில்‌ 
வந்து ஒளியேந்திய மாளிகைகளின்‌ ரீங்கரிக்கும்‌ 
பரப்பாகத்‌ தெரிந்த அஸ்தின புரியை நோக்கிக்‌ 
கொண்டிருந்தான்‌. 


மாளிகைமுற்றத்தில்‌ பல்லக்கு வந்து நிற்பதை கண்டான்‌. 
மூன்று எண்ணைப்‌ பந்தங்களை ஏந்திய காவலர்கள்‌ 
முதலில்‌ அணைந்து அவற்றை தூண்களில்‌ 
பொருத்தினர்‌. கொம்பூதியும்‌ வரவறிவிப்போனும்‌ 
தொடர்ந்துவர பாஞ்சாலத்தின்‌ விற்கொடி பறந்த பல்லக்கு 
எட்டு போகிகளால்‌ சுமக்கப்பட்டு நீரிலென தத்தித்‌ தத்தி 
மேலேறி வந்தது. செந்நிற ஒளியில்‌ அதன்‌ செம்பட்டுத்‌ 
திரைச்சீலை நிறமற்றதுபோல்‌ தோன்றியது. அதைத்‌ 
திறந்து வெளியே வந்த திரெளபதி தன்‌ ஆடையை 
இழுத்து முகத்தை மறைத்து மெல்ல நடந்தாள்‌. 
பல்லக்கில்‌ அவளுடன்‌ வந்த அணுக்கத்தோழி மூங்கில்‌ 
கூடையையும்‌ தாலத்தையும்‌ எடுத்துக்கொண்டு 
அவளைத்‌ தொடர்ந்தாள்‌. 


கீழே வீரர்கள்‌ அவளை வாழ்த்துவதும்‌ ஸ்தானிகருடன்‌ 
அவள்‌ உரையாடுவதும்‌ கேட்டது. மரப்படிகளில்‌ அவள்‌ 
காலடி ஓசை எழுந்தபோது அவன்‌ திரும்பி அவள்‌ 
வரவை நோக்கி நின்றான்‌. இறுதிப்படிகளில்‌ ஏறி திரும்பி 
நோக்கி ஸ்தானிகரிடம்‌ “அணைந்ததுமே என்னிடம்‌ 
செய்தியை அறிவியுங்கள்‌” என்றபின்‌ அவள்‌ அவனை 
நோக்கி புன்னகைத்தாள்‌. அவளுக்குப்‌ பின்னால்‌ 
ஏறிவந்த சேடியிடம்‌ “தாலங்களை மஞ்சத்தறையில்‌ வை” 
என்று சொல்லிவிட்டு அவனிடம்‌ “துயிலாதிருந்தீர்களா?” 
என்றாள்‌. 


“ஆம்‌. நீ முன்னரே வருவாய்‌ என்று நினைத்தேன்‌” 
என்றான்‌. “அங்கு மகளிர்‌ மாளிகையில்‌ அன்னையரும்‌ 
நூற்றுவரின்‌ துணைவியரும்‌ துச்சளையுமாக 
பெருங்கொண்டாட்டமாக இருந்தது” என்று அவள்‌ 
சொன்னாள்‌. “என்ன செய்தீர்கள்‌?” என்று அவன்‌ 
புன்னகையுடன்‌ கேட்டான்‌. “அதை மட்டும்‌ எந்தச்‌ 
சொல்லாலும்‌ சொல்ல முடியாது” என்று 
வெண்பற்களைக்காட்டி அவள்‌ சிரித்தாள்‌. “உண்மையில்‌ 
ஒன்றுமே செய்யவில்லை.” 


“பேசிக்‌ கொண்டிருந்தீர்களா?” என்றான்‌ நகுலன்‌. 
“சொல்லப்போனால்‌ பேசிக்கொண்டும்‌ இருக்கவில்லை. 
ஒன்றுமே நிகழவில்லை. வீணாகச்‌ சிரித்தோம்‌, ஒருவரை 
ஒருவர்‌ துரத்தினோம்‌, மலரள்ளி வீசிக்கொண்டோம்‌. 
குழந்தைகளை கொஞ்சினோம்‌. மாலைமுதல்‌ இதுவரை 
மகிழ்ந்திருந்தோம்‌ என்பது மட்டுமே சொல்லமுடியும்‌” 
என்றாள்‌ திரெளபதி. “பொருளின்றி மகிழ்ந்திருக்க 
குழந்தைகளால்தான்‌ முடியும்‌” என்றான்‌ நகுலன்‌. 
“குழந்தைகளாகும்‌ கலை பெண்களுக்குத்‌ தெரியும்‌” 
என்றாள்‌ அவள்‌. “அங்கு ஆண்கள்‌ இருக்கக்கூடாது, 
அவ்வளவுதானே?” என்றான்‌. “இருக்கலாம்‌. 
சிறுவர்களாக...” என்றபடி திரும்பி “இருங்கள்‌. நீராடி 
ஆடைமாற்றி வருகிறேன்‌” என்றாள்‌. 


அவன்‌ மஞ்சத்தறையின்‌ உள்ளே சென்று அமர்ந்தான்‌. 
ஏவலன்‌ உள்ளே வந்து அகலுக்கு எண்ணை ஊற்றி 
புதுத்திரியிட்டு சுடரேற்றிவிட்டுச்‌ சென்றான்‌. 
அவளுடைய பட்டாடையின்‌ சரசரப்பு கேட்பதுவரை 
அவன்‌ காத்திருந்தான்‌. இந்திரப்பிரஸ்தத்திலிருந்து 
கிளம்பும்போது அவளிடமிருந்த அமைதியும்‌ இறுக்கமும்‌ 
முற்றாக விலகிவிட்டிருப்பதை உணர்ந்தான்‌. அவள்‌ 
முகத்திலிருந்த புன்னகை தன்‌ முகத்தில்‌ பற்றிக்கொண்டு 
ஒளிகொண்டு எரிவதை அறிந்தான்‌. 


அவள்‌ உள்ளே வந்து “என்ன சிரிப்பு?” என்றாள்‌. 
“புன்னகைப்பதற்குத்தான்‌ எவ்வளவு தசைகள்‌ 
பணியாற்ற வேண்டியிருக்கிறது என்று எண்ணிக்‌ 
கொண்டிருந்தேன்‌” என்றான்‌. “அதைவிட உள்ளம்‌ 
பணியாற்ற வேண்டியிருக்கிறது” என்றபடி அவள்‌ 
அறைக்குள்ளிருந்த ஆடியில்‌ தன்‌ முகத்தை நோக்கி முன்‌ 
நெற்றி மயிரை கைகளால்‌ நீவி காதுகளுக்குப்பின்‌ 
ஒதுக்கினாள்‌. மேலாடையை சீரமைத்தபடி அவன்‌ முன்‌ 
வந்து “நாளை பகடைக்களம்‌ அல்லவா?” என்றாள்‌. 
“ஆமாம்‌” என்றான்‌. 


“நல்லவேளை, மங்கல நிகழ்வொன்றும்‌ அதைத்‌ 
தொடர்ந்து இருக்காது. வெற்றி எனினும்‌ தோல்வி 
எனினும்‌ அது அங்கு ஆண்களுடன்‌ முடியும்‌” என்றாள்‌. 
“ஏன்‌?” என்றான்‌ நகுலன்‌. “நான்‌ விலக்காகியிருக்கிறேன்‌” 
என்று அவள்‌ சொன்னாள்‌. “ஒருவேளை ஆடல்‌ 
முடிந்தபின்‌ ஆலயத்திற்குச்‌ செல்ல வேண்டியிருந்தால்‌...?” 
என்று நகுலன்‌ கேட்டான்‌. “நான்‌ கலந்துகொள்ள 
முடியாது. அதை சேடியிடம்‌ சொல்லி அறிவிக்க 
வேண்டியதுதான்‌” என்றாள்‌. “உண்மையில்‌ நான்‌ அங்கு 
வரவிரும்பவில்லை. சொல்வதற்கு இனி இது உள்ளது. 


நன்று.” 

நகுலன்‌ “தனியறைக்கு செல்லவிருக்கிறாயா?” என்றான்‌. 
அவனுக்கு ஏமாற்றமாக இருந்தது. அவ்விரவில்‌ 
அவளுடன்‌ இருக்க விழைந்தான்‌. அதை அவள்‌ 
உணராமல்‌ “ஆம்‌. அதைச்‌ சொல்லிவிட்டு செல்லலாம்‌ 
என்றுதான்‌ வந்தேன்‌. நீங்கள்‌ துயிலலாம்‌” என்றாள்‌. “நீ 
அஞ்சவில்லையா?” என்றான்‌ நகுலன்‌. “எதை?” என்று 
அவள்‌ கேட்டாள்‌. “நாளை நிகழவிருக்கும்‌ 
பகடையாட்டத்தை?” என்றான்‌. அவள்‌ “அதற்கு நான்‌ 
ஒன்றும்‌ செய்வதற்கில்லை. ஆவது அணைக!” என்றாள்‌. 


“நான்‌ அஞ்சுகிறேன்‌. மீளமுடியாத சேற்றுக்குழி ஒன்றை 
நோக்கி மூத்தவர்‌ சென்று கொண்டிருப்பதைப்போல்‌ 
தோன்றுகிறது” என்றான்‌. அவள்‌ விழிகள்‌ மாறுபட்டன. 
தலையை மறுபக்கம்‌ திருப்பியபடி “அது அவர்‌ 
ஊழென்றால்‌ எவர்‌ என்ன செய்ய முடியும்‌?” என்றாள்‌. 
“அவரது ஊழ்‌ மட்டுமல்ல. உடன்பிறந்தாரின்‌ ஊழ்‌. உனது 
ஊழ்‌. நமது மைந்தரின்‌ நகரத்தின்‌ குடிகளின்‌ ஊழ்‌” 
என்றான்‌ நகுலன்‌. “ஆம்‌. அனைத்தும்‌ 
பகடைக்காய்களின்‌ உருளலில்‌ தீர்மானிக்கப்படுகிறது.” 
உடனே தொண்டை அசைய தலைசரித்து சிரித்து 
“எவ்வண்ணமாயினும்‌ அது ஒரு பகடையாட்டத்தினால்‌ 
முடிவாவதே” என்றாள்‌. 


“என்ன சொல்கிறாய்‌?” என்று அவன்‌ கேட்டான்‌. “ஒரு 
மூங்கில்‌ பாலம்‌ சரிந்ததனால்‌ முன்பு பிரக்ஜ்போதிஷம்‌ 
நூறாண்டுகாலம்‌ அடிமைப்பட நேர்ந்தது என்பார்கள்‌.” 
அவன்‌ “இத்தனை எளிதாக இதை எடுத்துக்கொள்வாய்‌ 
என்று நான்‌ எண்ணவில்லை” என்றான்‌. “எளியது 
அவ்வண்ணமே எடுத்துக்‌ கொள்ளத்தக்கது” என்றாள்‌. 


பின்பு எழுந்து “நன்று. துயில்நீப்பு எவ்வகையிலும்‌ 
தேவையானதல்ல. ஓய்வெடுங்கள்‌” என்றாள்‌. நகுலன்‌ “நீ 
துயில்‌ நீப்பாய்‌ என்று எண்ணினேன்‌” என்றான்‌. “நானா? 
இங்கு வரும்போதே களைப்பில்‌ என்னுடல்‌ இடப்பக்கமாக 
சரிந்துகொண்டிருந்தது. குருதிவிலக்கு ஆனபின்பு 
கண்களை திறக்கவே முடியாதென்று தோன்றுகிறது. 
நல்லவேளையாக நாளை காலை நான்‌ ஆற்றவேண்டிய 
அரசபணிகள்‌ ஏதுமில்லை. நன்கு விடியும்வரை 
ஒதுக்கறையில்‌ துயிலலாம்‌” என்றாள்‌ திரெளபதி. 


அவள்‌ அறையைவிட்டு வெளியே செல்ல அவன்‌ உடன்‌ 
வந்தான்‌. அவள்‌ இடைநாழியில்‌ நின்றபடி “இன்று 
மகளிரறையில்‌ அரசரின்‌ மகள்‌ லட்சுமணையை 


பார்த்தேன்‌. பார்க்க என்னைப்போலவே கரியவள்‌. 
தந்தையும்‌ தாயும்‌ கிருஷ்ணை என்றே அழைக்கிறார்கள்‌ 
அவளை?” என்றாள்‌. “உன்னைப்போலவே 
பேரரசியாகட்டும்‌” என்றான்‌. “அவள்‌ குழப்பத்தில்‌ 
இருக்கிறாள்‌. பேரரசியாக அரியணை அமர்வதா, 
விறலியாக யாழுடன்‌ அலைந்து திரிவதா என்று. 
என்னைப்‌ பார்ப்பது வரை விறலி என்றே முடிவு 
செய்திருந்தாள்‌.” 


முகம்‌ மலர, கண்கள்‌ சுருங்க சிரித்தபடி 
“கன்னித்தன்மையின்‌ தூய்மை! அவள்‌ கன்னங்களை 
தொட்டுத்‌ தொட்டு எனக்கு சலிக்கவில்லை” என்றாள்‌. 
நகுலன்‌ அவள்‌ சிரிப்பையே நோக்கிக்கொண்டிருந்தான்‌. 
“வருகிறேன்‌” என்று தலையசைத்தபடி கால்சிலம்புகள்‌ 
ஓலிக்க நடந்து மறைந்தாள்‌. நகுலன்‌ அவளை நோக்கிக்‌ 
கொண்டிருக்கையில்‌ தன்‌ முகம்‌ புன்னகையில்‌ 
விரிந்திருக்கையிலும்‌ புகைசூழ்வது போல்‌ உள்ளத்தில்‌ 
வந்து நிறைந்த அறியாத்துயர்‌ ஒன்றை உணர்ந்தான்‌. 

பன்னிரு பகடைக்களத்தில்‌ அவையமர்வதற்கான 
அழைப்பு விடுக்கப்பட்டிருந்த அஸ்தினபுரியின்‌ 
முதற்குடிகள்‌ காலையிலேயே வந்து முற்றத்தில்‌ 
குழுமினர்‌. ஏவலர்‌ அவர்கள்‌ அழைப்போலைகளை 
சீர்நோக்கி முகமன்‌ உரைத்து அவைக்குள்‌ அனுப்பினர்‌. 
சூழ்ந்த நூற்றெட்டு தூண்களுக்குப்‌ பின்னால்‌ அமைந்த 
இருபத்துநான்கு படிகளில்‌ நிரைவகுத்திருந்த பீடங்களில்‌ 
அவர்கள்‌ ஓசையின்றி வந்தமர்ந்து நிரம்பிக்‌ 
கொண்டிருந்தனர்‌. அவைக்களத்தில்‌ எப்போதும்‌ 
செறிந்திருந்த அமைதி அவர்கள்‌ ஒவ்வொருவரையும்‌ 
அமைதிகொள்ளச்‌ செய்ததனால்‌ ஆடிப்பரப்பில்‌ 
பாவைப்பெருக்கு நிறைவதுபோல ஓசையின்றி அவர்கள்‌ 
செறிந்தனர்‌. 


இரண்டாம்‌ சுற்றில்‌ வணிகர்களும்‌ ஷத்ரியர்களும்‌ 
குடித்தலைவர்களும்‌ அமரத்தொடங்கினர்‌. 
ஒருவருக்கொருவர்‌ விழிகளாலும்‌ கைகளாலும்‌ முகமன்‌ 
உரைத்தனர்‌. தங்கள்‌ பீடங்களில்‌ அமர்ந்ததும்‌ அதுவரை 
கொண்டிருந்த உடலிறுக்கத்தை மெல்ல தளர்த்தி 
பெருமூச்சுவிட்டு இயல்படைந்தனர்‌. உடல்கள்‌ தசை 
தளரும்போது அத்தனை ஒலியெழும்‌ என்பதை 
அவ்வமைதியின்‌ நடுவில்‌ நின்றிருந்த நிமித்திகர்‌ நோக்கி 
வியந்தார்‌. 


அரசகுடியினர்‌ வந்து அமரத்தொடங்கினர்‌. 
கெளரவர்களின்‌ துணைவியரின்‌ தந்தையரும்‌ 
உடன்பிறந்தாரும்‌ வரிசை முறைப்படி முகமன்‌ 
உரைக்கப்பட்டு பீடம்‌ காட்டி வரவறிவிப்புடன்‌ 
அமரச்செய்யப்பட்டனர்‌. முதன்மைநிரையில்‌ ஜயத்ரதனும்‌ 
அஸ்வத்தாமனும்‌ சல்யரும்‌ சுபாகுவாலும்‌ சகதேவனாலும்‌ 
அழைத்துவரப்பட்டு அமர்ந்தனர்‌. துர்மதனும்‌ துச்சகனும்‌ 
காந்தாரநாட்டு சுபலரையும்‌ மைந்தரையும்‌ 
அவையமர்த்தினர்‌. சைப்யரும்‌ காசிநாட்டரசரும்‌ அருகே 
அமர்ந்தனர்‌. துரோணரையும்‌ கிருபரையும்‌ விதுரர்‌ 
தலைவணங்கி அழைத்துவந்து அமரச்செய்தார்‌. 
நகுலனும்‌ சுஜாதனும்‌ இருபுறமும்‌ நின்று 
பீஷ்மபிதாமகரை அழைத்து வந்து மையப்பீடத்தில்‌ 
அமர்த்தினர்‌. அஸ்தினபுரியில்‌ இருந்த அரசகுடியினர்‌ 


அனைவரும்‌ வந்துகொண்டிருப்பதை அவையமர்ந்த 
நகர்மக்கள்‌ நோக்கிக்‌ கொண்டிருந்தனர்‌. 


அவையமர்ந்த ஒவ்வொருவரும்‌ விளங்காத அச்சத்தால்‌ 
நிலையழிந்து அலையும்‌ விழிகளுடன்‌ தளர்ந்த 
தோள்களுடன்‌ இருந்தனர்‌. தேர்ந்தெடுத்து 
அமழைக்கப்பட்டவர்கள்‌ என்பதனால்‌ அவர்கள்‌ 
தோற்றங்களும்‌ ஒன்றுபோல்‌ இருந்தன. அவை நடுவே 
நின்று நோக்கிய நிமித்திகர்‌ அவர்களின்‌ மார்பணிகள்‌ 
இணைந்து ஒரு வளைவுக்‌ கோடாக சுற்றிவருவதை 
கண்டார்‌. அதற்கு மேல்‌ பற்களால்‌ ஆன வெண்கோடு 
முல்லைச்சரம்‌ போல தெரிந்தது. அதற்கு மேல்‌ 
நீலமலர்ச்சரம்‌ போல விழிகளின்‌ கோடு தெரிவதை 
கண்டார்‌. அதற்குமேல்‌ தலைப்பாகைகளினாலான 
வண்ணச்சரம்‌. 


அவர்களின்‌ விழிகளும்‌ உடையின்‌ சரசரப்பொலிகளும்‌ 
இணைந்த மெல்லிய முழக்கம்‌ குவையில்‌ பட்டு உச்சிக்குச்‌ 
சென்று குவிந்து சங்குக்குள்‌ காது வைத்தது போல்‌ 
தலைக்குள்‌ ரீங்கரித்தது. பகடைக்களத்தின்‌ இருபக்கமும்‌ 
தூண்களின்‌ மேல்‌ எழுந்திருந்த மகளிருக்கான 
உப்பரிகைகளில்‌ அரசகுடியினர்‌ தங்கள்‌ அகம்படிச்‌ 
சேடியருடன்‌ வந்து அமரத்தொடங்கினர்‌. திருதராஷ்டிரர்‌ 
விழியின்மையால்‌ அவ்வவைக்கு வரவில்லை. பேரரசர்‌ 
வராமையால்‌ காந்தாரியரும்‌ வரவில்லை. 
கெளரவர்களின்‌ துணைவிகள்‌ ஒவ்வொருவராக 
வரவறிவிக்கப்பட்டு கொம்பொவியும்‌ மங்கல இசையுமாக 
வந்து அமர்ந்தனர்‌. இறுதியாக அசலையுடனும்‌ 
கிருஷ்ணையுடனும்‌ பானுமதி வந்து அவையமர்ந்தாள்‌. 
திரெளபதியின்‌ வரவறிவிக்கப்படவில்லை என்பதை 
அவையமர்ந்திருந்த ஒவ்வொருவரும்‌ உணர்ந்தனர்‌. 
அவள்‌ குருதிநீக்கில்‌ இருப்பதாக செய்தி உதடுகளில்‌ 
இருந்து செவிகளுக்கென பரவி அவையில்‌ சுழன்று 
வந்தது. 


பாண்டவர்கள்‌ ஐவரும்‌ விதுரரால்‌ வரவேற்கப்பட்டு 
அவைக்குள்‌ நுழைந்தனர்‌. செளனகர்‌ தொடர வந்த 
தருமன்‌ அவையை நோக்கி தலைக்குமேல்‌ கைகூப்பி 
வணங்கிவிட்டு இந்திரப்பிரஸ்தத்தின்‌ மின்கதிர்கொடி 
நின்ற பீடத்தில்‌ சென்று அமர்ந்தார்‌. பின்னர்‌ துச்சாதனன்‌ 
துர்மதன்‌ இருவரும்‌ துணைவர கர்ணன்‌ வந்து 
அவையமர்ந்தான்‌. விகர்ணனும்‌ துர்விமோசனும்‌ 
அழைத்துவர சகுனி பெரிய பட்டுச்சால்வை தோளில்‌ 
சரிய மெழுகுபோன்ற உணர்வற்ற முகத்துடன்‌ 
அவைபுகுந்து தன்‌ இருக்கையில்‌ அமர்ந்தார்‌. இரு 


ஏவலரால்‌ தூக்கிவரப்பட்ட கணிகர்‌ அவர்‌ அருகே 
மரவுரிமெத்தையாலான தாழ்ந்த பீடத்தில்‌ 
அமர்த்தப்பட்டார்‌. அவர்‌ உடலை மெல்லச்‌ சுருட்டி 
அட்டை போல உருண்டு அசைவிழந்தார்‌. 


வெளியே பெருமுரசுகள்‌ முழங்கின. கொம்புகளும்‌ 
சங்குகளும்‌ ஆர்த்தன. மங்கல இசை கேட்டதும்‌ 
அலையலையாக அப்பெரும்‌ பகடைக்களம்‌ எழுந்து 
நின்று கைகுவித்தது. துரோணரும்‌ கிருபரும்‌ பீஷ்மரும்‌ 
அன்றி பிற அனைவரும்‌ எழுந்து வணங்கினர்‌. 
அஸ்தினபுரியின்‌ அமுதகலசக்கொடியுடன்‌ கொடிக்காரன்‌ 
முன்னால்‌ வந்தான்‌. செங்கோலை ஏந்தி கவசவீரன்‌ 
தொடர்ந்தான்‌. மங்கலச்சூதரும்‌ அணிச்சேடியரும்‌ 
வந்தனர்‌. தொடர்ந்து துரியோதனன்‌ இருபுறமும்‌ 
அமைச்சர்கள்‌ சூழ, வெண்குடை மேலே நலுங்க 
கைகூப்பியபம அரசப்பாதையினூடாக நடந்துவந்து 
அரியணையில்‌ அமர்ந்தான்‌. 


அஸ்தினபுரியின்‌ மணிமுடி பொற்தாலத்தில்‌ வந்தது. 
அதை அமைச்சர்‌ கனகர்‌ எடுத்தளிக்க அவன்‌ 
சூடிக்கொண்டு கோலேந்தி அமர்ந்தான்‌. அவையினர்‌ 
ஒற்றைப்‌ பெருங்குரலில்‌ “குருகுலவேந்தர்‌ வாழ்க! 
அஸ்தினபுரியின்‌ அரசர்‌ வாழ்க! தார்த்தராஷ்டிரர்‌ வாழ்க! 
வெற்றி கொள்‌ பெருவீரர்‌ வாழ்க! குருகுலமுதல்வர்‌ 
வெல்க!” என்று வாழ்த்தினர்‌. 


நிமித்திகர்‌ அறிவிப்பு மேடையில்‌ எழுந்து தன்‌ 
வெள்ளிக்கோலை மும்முறை சுழற்றியதும்‌ அவை 
அலையலையென ஆடையோலியுடனும்‌ 
அணியொலியுடனும்‌ அமைந்து படிந்தது. தன்‌ 
மேடையிலிருந்து நோக்கிய நிமித்திகர்‌ பல்லாயிரம்‌ 
விழிகளாலான சுழிஒன்றின்‌ நடுவில்‌ தான்‌ 
நின்றிருப்பதை உணர்ந்தார்‌. உரத்த குரலில்‌ “வெற்றி 
சிறக்க! மூதாதையர்‌ மகிழ்க! மூன்று தெய்வங்களும்‌ 
அருள்க! அஸ்தினபுரி வெல்க! குருகுலம்‌ தொடர்க! 
அரியணை அமர்ந்து காக்கும்‌ அரசர்‌ புகழ்‌ செல்வம்‌ 
வெற்றி புதல்வர்‌ சொல்‌ என ஓந்துபேறும்‌ பெற்று நிறைக! 
மனைமாட்சி பொலிக! வயல்‌ நிறைக! களஞ்சியங்கள்‌ 
ததும்புக! கன்றுமடிகள்‌ ஒழுகுக! அவி பெற்று அனல்‌ 
எழுக! இங்கு வாழ்கிறது அறம்‌ என்று தெய்வங்கள்‌ அறிக! 
தேவர்கள்‌ அறிக! ஓம்‌! அவ்வாறே ஆகுக!” என்று 
வாழ்த்தினார்‌. 

நிமித்திகர்‌ தன்‌ வெள்ளிக்கோலை கிடைமட்டமாக மேலே 
தூக்கியபோது அனைத்து ஒலிகளும்‌ அடங்கி அவை 


முற்றமைதி கொண்டது. அவர்‌ இதழ்கள்‌ ஒட்டிப்பிரியும்‌ 
ஒலிகூட கேட்கும்‌ அளவுக்கு அப்பெருங்கூடம்‌ 
ஒலிக்கூர்மை கொண்டிருந்தது. மணிக்குரலில்‌ 
“சான்றோரே, குடிமூத்தோரே, அவைமுதல்வரே, 
அஸ்தினபுரி அரியணை அமர்ந்த அரசரின்‌ குரல்‌ என 
இங்கு நின்று ஓர்‌ அறிவிப்பை முன்‌ வைக்க 

ணையிடப்பட்டுள்ளேன்‌. இன்று இந்த அவையில்‌ 

கழவிருப்பது ஒரு குடிக்களியாடல்‌. தொல்புகழ்‌ 
கொண்ட அஸ்தினபுரியின்‌ இளவரசர்கள்‌, 
குருகுலத்தோன்றல்கள்‌, விசித்திரவீரியரின்‌ 
பெயர்மைந்தர்‌ தங்களுக்குள்‌ இனிய ஆடல்‌ ஒன்றை 
நிகழ்த்தவிருக்கிறார்கள்‌” என்றார்‌. “அஸ்தினபுரியின்‌ 
அரியணை அமர்ந்த மாமன்னர்‌ துரியோதனரின்‌ 
விழிமுன்‌ இவ்வாடல்‌ நிகமும்‌.” 


“சான்றோரே, விசித்திரவீரியரின்‌ மைந்தர்களாகிய 
பேரரசர்‌ திருதராஷ்டிரருக்கும்‌ விண்புகழ்‌ கொண்ட 
அவரது இளையோன்‌ பாண்டுவுக்கும்‌ பிறந்த 
மைந்தர்களால்‌ இந்நகர்‌ பொலிவுற்றதென தெய்வங்கள்‌ 
அறியும்‌. அவர்களுக்குள்‌ எழுந்த தெய்வங்களின்‌ 
ஆணை பெருகுக, வளர்க, பரவுக என்று இருந்தது. 
அவ்வாறு பரவும்‌ பொருட்டு அவர்கள்‌ தங்கள்‌ 
குடிநிலத்தை இருநாடுகளாக பகிர்ந்துகொண்டனர்‌. 
பாரதவர்ஷமெங்கும்‌ கிளைவிரித்துப்‌ பரவும்‌ இரு 
பெருமரங்களின்‌ விதைகளென்றாயின இந்நகரங்கள்‌. 
இந்திரப்பிரஸ்தமும்‌ அஸ்தினபுரியும்‌ குருகுலத்தின்‌ 
இருவிழிகள்‌. இருகைகளில்‌ ஏந்திய படைக்கலங்கள்‌. 
இருகால்கள்‌ சொல்லும்‌ பொருளும்‌ என அமைந்த சித்தம்‌. 
அவை வெல்க!” 


“முன்னர்‌ இந்திரப்பிரஸ்த நகரில்‌ நிகழ்ந்த ராஜசூயத்தில்‌ 
சத்ராஜித்தென அரியணை அமர்ந்து மணிமுடி சூடி 
பாரதவர்ஷத்தின்‌ தலைமேல்‌ தன்‌ செங்கோலை 
நாட்டியவர்‌ இக்குடி பிறந்த மூத்தோர்‌ யுதிஷ்டிரர்‌. அன்று 
அவர்‌ காலடியில்‌ தலைவணங்கினர்‌ பாரதவர்ஷத்தை 
ஆளும்‌ ஐம்பத்து ஐந்து ஷத்ரியர்கள்‌. சிறுகுடி 
ஷத்ரியர்கள்‌ நூற்றெண்மரும்‌ நிஷாதர்களும்‌ 
அசுரர்களும்‌ அரக்கர்களும்‌ நாகர்களும்‌ என விரிந்த 
பாரதவர்ஷத்தின்‌ ஆள்வோர்‌ பெருநிரை அன்று 
முடிபணிந்து குடியென்றானது. அன்று அவ்வவையில்‌ 
சென்றமர்ந்து முடிதாழ்த்தி வாழ்த்தி மீண்டவர்‌ நம்‌ அரசர்‌.” 
“துலாவின்‌ மறுபக்கமென அஸ்தினபுரி இருப்பதால்‌ 
இங்கும்‌ ஒரு ராஜசூயமும்‌ அஸ்வமேதமும்‌ 
நிகழவேண்டுமென அரசர்‌ விழைந்தார்‌. அதன்‌ பொருட்டு 


பாரதவர்ஷத்தின்‌ அரசர்‌ அனைவருக்கும்‌ செய்தி 
அனுப்பப்பட்டது. அப்போது எழுந்த முதல்‌ இடர்‌ என்பது 
ராஜசூயம்‌ வேட்ட இந்திரப்பிரஸ்தத்தின்‌ அரசர்‌ இந்த 
ராஜசூயப்பந்தலில்‌ எவரென அமர்ந்திருப்பார்‌ என்பதே. 
சத்ராஜித்தென அமர்ந்தவர்‌ பிறிதொரு வேள்விப்பந்தலில்‌ 
இரண்டாம்‌ இடத்தில்‌ அமரலாகாது என்பது நெறி 
என்பதால்‌ என்ன செய்வது என்று வினா எழுந்தது. 
இக்குடியின்‌ மூத்தோரும்‌ நிமித்திகரும்‌ அமைச்சரும்‌ கூடி 
எடுத்த முடிவென்பது மூப்பிளமை முடிவெடுக்க 
இவ்வண்ணம்‌ ஒரு பன்னிரு பகடைக்களம்‌ அமைப்பதே.” 


“இது அஸ்தினபுரிக்கு புதிதல்ல. இங்கு மாமன்னர்‌ ஹஸ்தி 
அமைத்த பன்னிரு பகடைக்களம்‌ பல 
தலைமுறைக்காலம்‌ பொன்றாப்‌ புகழுடன்‌ இருந்துள்ளது. 
பாரதவர்ஷத்தின்‌ ஷத்ரிய அரசகுடியினர்‌ அனைவரும்‌ 
வந்தமர்ந்து பகடையாடி மகிழ்ந்த ஒலிகள்‌ இங்குள்ள 
காற்றில்‌ இன்னமும்‌ உள்ளன என்கின்றன நூல்கள்‌. 
அப்பன்னிரு பகடைக்களத்தைப்‌ பற்றி எழுதப்பட்ட 
காவியங்களான த்யூத விலாசம்‌, த்யூத கமலம்‌, த்யூதிமதி 
பரிணயம்‌ போன்ற காவியங்கள்‌ இன்னும்‌ இங்கு 
சூதர்களால்‌ பாடப்படுகின்றன” என்றார்‌ நிமித்திகர்‌. 
“அந்நூல்கள்‌ விரித்துரைத்த அவ்வண்ணமே கலிங்கச்‌ 
சிற்பியான காளிகரின்‌ தலைமையில்‌ நூற்றெட்டு 
பெருந்தச்சர்களால்‌ நூல்முறைப்படி அமைக்கப்பட்டது 
இப்பெரும்‌ பகடைக்களம்‌.” 


“இங்கு அவை நடுவே அமைந்துள்ள களமேடை என்பது 
என்றும்‌ இங்கே இருந்ததென்று விண்ணிலிருந்து குனிந்து 
நோக்கும்‌ மாமன்னர்‌ ஹஸ்தியும்‌ மூத்தோரும்‌ 
எண்ணக்கடவார்களாக! அவையோரே! உடன்‌ 
பிறந்தாரிடையே உரிமைப்‌ பூசல்‌ எழுகையில்‌ குருதி 
சிந்தும்‌ போரென்பது அறமல்ல என்றுணர்ந்த 
அஸ்தினபுரியின்‌ மூதாதையரால்‌ ஆணையிடப்பட்ட 
நிகரிப்போர்‌ இது” என்று நிமித்திகர்‌ தொடர்ந்தார்‌. 
“இதுவும்‌ படைக்களமே. இங்கு நிகழ்வதும்‌ போரே. 
போருக்குரிய அறங்களனைத்தும்‌ இங்கு செயல்படும்‌. 
போர்‌ வெற்றியென்றே இக்களத்தில்‌ இறுதிநிற்றல்‌ 
கருதப்படும்‌. வென்றவர்‌ தோற்றவர்‌ மேல்‌ முழுதுரிமை 
கொள்கிறார்‌. இக்களத்தில்‌ முன்வைக்கப்படும்‌ 
வினவிற்கான விடை சொல்லும்‌ தகுதியை அவருக்கு 
இக்களம்‌ வெல்லல்‌ அளிக்கும்‌.” 

“பன்னிரு பகடைக்களம்‌ தூயது. முன்பு முக்கண்‌ 


இறைவன்‌ தன்‌ தலைவி உமையுடன்‌ அமர்ந்து ஆடியது 
இது என்பது பராசர முனிவரின்‌ புராண மாலிகையின்‌ 


கதை. அன்னையும்‌ அப்பனும்‌ ஆடிய 
பகடைக்களமாடலைப்‌ பற்றி புனையப்பட்ட கைலாச 
மகாத்மியம்‌, பார்வதி பரிணயம்‌, திரயம்பக விலாசம்‌, 
மஹாருத்ர பிரகடனம்‌ போன்ற காவியங்களை 
இவ்வகையில்‌ நூல்‌ கற்றோர்‌ நினைவு கூர்வார்களாக!” 


“அவையோரே, பகடைக்களத்தின்‌ நெறிகளைப்பேசும்‌ 
த்யூதரங்க சூக்தம்‌, த்யூதஸ்மிருதி ஆகிய நூல்களின்‌ 
அடிப்படையில்‌ இங்குள்ள நெறிகள்‌ 
வகுக்கப்பட்டுள்ளன. அவை நடுவராக அமர்ந்திருப்போர்‌ 
அந்நெறிகளின்‌ அடிப்படையில்‌ இங்கு நிகழ்பவற்றை 
வகுத்துரைக்க வேண்டுமென்று அரசரின்‌ ஆணைப்படி 
அடியேன்‌ கோருகிறேன்‌” என்றார்‌ நிமித்திகர்‌. 
“அவர்களின்‌ கூற்று இறுதி முடிவென்றாகவேண்டும்‌. 
ஆடல்கள்‌ அனைத்திலும்‌ நெறியென்றாகும்‌ மூவிழியன்‌ 
இங்கு அனலென நின்றெழுக! ஆம்‌, அவ்வாறே ஆகுக!” 


நிமித்திகரின்‌ சொற்களை அங்கிருந்த ஒவ்வொருவரும்‌ 
குவை மாடத்தின்‌ தெய்வப்பரப்பிலிருந்து ஏதோ ஒரு 
முகம்‌ செவியருகே அணுகி சொல்வதுபோல்‌ 
உணர்ந்தார்கள்‌. சிலர்‌ தேவர்களால்‌ சிலர்‌ அசுரர்களால்‌ 
சொல்லப்பட்டார்கள்‌. அவையில்‌ கணிகர்‌ கண்மூடி 
துயில்பவர்போல்‌ தன்‌ தாழ்ந்த பீடத்தில்‌ உடல்‌ தளர்ந்து 
சுருண்டிருந்தார்‌. பன்னிரு பகடைக்களத்தின்‌ மையத்தில்‌ 
அமைந்த ஆடுகளைத்தை நோக்கி விழியசையாது 
மடியில்‌ கைகோத்து சற்றே தொய்ந்த தோள்களும்‌ 
மயிருதிர்ந்த வெண்தாடியும்‌ சுடர்வெண்மை கொண்ட 
முதிய உடலுமாக சகுனி அமர்ந்திருந்தார்‌. இரு கைகளை 
கூப்பியபடி எவரென்று நோக்காது நிமிர்ந்த உடலுடன்‌ 
யுதிஷ்டிரர்‌ பீடம்கொண்டிருந்தார்‌. 


நிமித்திகர்‌ “அவையீர்‌ அறிக! இக்களமாடலுக்கு 
அறைகூவல்‌ விடுத்தது அஸ்தினபுரியின்‌ அரசரும்‌ 
குருகுலத்தோன்றலுமாகிய மாமன்னர்‌ துரியோதனர்‌. 
அவருக்கு பிதாமகர்‌ பீஷ்மரும்‌ பேரரசர்‌ திருதராஷ்டிரரும்‌ 
ஒப்புதல்‌ அளித்தனர்‌. ஆசிரியர்கள்‌ துரோணரும்‌ 
கிருபரும்‌ வாழ்த்துரைத்தனர்‌. அவ்வொப்புதலை 
பேரமைச்சர்‌ விதுரர்‌ நேரில்சென்று இந்திரப்பிரஸ்தத்தின்‌ 
அரசர்‌ யுதிஷ்டிரருக்கு அறிவித்தார்‌. அது ஒரு 
மணிமுடியின்‌ போர்க்கூவலும்‌ கூட” என்றார்‌. 


“அவ்வழைப்பை இந்திரப்பிரஸ்தத்தின்‌ அரசர்‌ ஏற்று 
களமாட ஏற்பளித்தார்‌. பேரரசி குந்தியும்‌ 
குலப்புரோகிதரான தெளம்யரும்‌ உறுதுணையாகிய 
துவாரகையின்‌ தலைவர்‌ கிருஷ்ணனும்‌ அவருக்கு 


ஒப்புதல்‌ அளித்துள்ளனர்‌. அதன்படி தம்பியருடனும்‌ 
அமைச்சருடனும்‌ தேவியுடனும்‌ அவர்‌ இந்நகர்‌ புகுந்து 
இந்த அவையமர்ந்துள்ளார்‌” என்றார்‌ நிமித்திகர்‌. 
“அஸ்தினபுரியின்‌ அரசர்‌ தரப்பிலிருந்து இக்களம்நின்று 
ஆடுவதற்கு அரசரின்‌ மாதுலரும்‌ அஸ்தினபுரியின்‌ 
காவலருமான காந்தார இளவரசர்‌ சகுனி 
அமழைக்கப்பட்டுள்ளார்‌. அவ்வழைப்பை ஏற்று அவர்‌ 
பன்னிரு பகடைக்களத்தின்‌ இடப்பக்கத்தில்‌ இருந்து 
ஆடுவார்‌. இந்திரப்பிரஸ்தத்தின்‌ தரப்பில்‌ அறைகூவல்‌ 

டப்பட்ட யுதிஷ்டிரரே களம்‌ அமைத்து வலப்பக்கம்‌ 
அமர்ந்து ஆடுவார்‌ என்று அறிவிக்கப்பட்டுள்ளது. இங்கு 
தெய்வங்களுக்கு உகந்த போர்‌ நிகழ்க! எத்துலாவிலும்‌ 
நடுமுள்ளென நின்றிருக்கும்‌ பேரறம்‌ இங்கும்‌ திகழ்க! ஓம்‌! 
அவ்வாறே ஆகுக!” 


நிமித்திகர்‌ வெள்ளிக்கோல்‌ தாழ்த்தி அமைய 
அம்மேடைக்குக்‌ கீழே இருபுறமும்‌ அமைந்திருந்த இரு 
சிறுமுரசுகளையும்‌ அறைவோர்‌ கோல்சுழற்றி முழக்கினர்‌. 
ஏழு கொம்பூதிகள்‌ எழுந்து ஒற்றை பிளிறலென ஓசை 
எழுப்பி தலை தாழ்த்தி அமைந்தனர்‌. சகுனி தன்‌ 
பீடத்தின்‌ கைப்பிடியை வலக்கையால்‌ பற்றி ஊன்றி 
மெல்ல எழுந்து புண்பட்ட காலை நீட்டி இழுத்தபடி 
இரண்டடி எடுத்துவைத்து குனிந்து தாழ்வான பீடத்தில்‌ 
அமர்ந்திருந்த கணிகரின்‌ மெலிந்த கால்களைத்‌ தொட்டு 
சென்னி சூடினார்‌. கணிகர்‌ அரைப்பங்கு மூடிய 
விழிகளுடன்‌ கனவிலென அமர்ந்திருந்தார்‌. வாழ்த்து 
உரைக்கவோ கைகளை தூக்கவோ செய்யவில்லை. 


சகுனி திரும்பி அவையை வணங்கிவிட்டு உடல்‌ 
கோணலாக அசைய நடந்து படியிறங்கி களமுற்றத்தின்‌ 
இடப்பக்கத்தில்‌ போடப்பட்டிருந்த மேடையை அடைந்து 
நின்றார்‌. குனிந்து பன்னிரு பகடைக்களம்‌ விரிக்கப்பட்ட 
நடுவட்ட குறுமேடையைத்‌ தொட்டு தலையில்‌ வைத்து 
வணங்கி பீடத்தில்‌ அமர்ந்தார்‌. அவரது ஏவலன்‌ 
சேக்கைமெத்தை போடப்பட்ட குறுபீடமொன்றை 
கொண்டு வந்து அவரது காலருகே வைத்தான்‌. புண்பட்ட 
காலை பல்லைக்கடித்தபடி முகம்‌ சுளித்து மெல்ல தூக்கி 
அதன்மேல்‌ வைத்து பெருமூச்சுடன்‌ கையால்‌ 
நீவிக்கொண்டார்‌. 


தருமன்‌ எழுந்து கைகூப்பி அவையை வணங்கினார்‌. 
நெஞ்சில்‌ கூப்பிய கை அமைந்திருக்க சென்று பீஷ்மரின்‌ 
காலைத்‌ தொட்டு வணங்க அவர்‌ தருமன்‌ தலையில்‌ 
கைவைத்து வாழ்த்துக்களை முணுமுணுத்தார்‌. 
கிருபரையும்‌ துரோணரையும்‌ வணங்கிவிட்டு 


துரியோதனனை நோக்கி தலைதாழ்த்தி முகமன்‌ 
உரைத்தார்‌. கூப்பிய கரங்களுடன்‌ நிமிர்ந்த நடையில்‌ 
படியிறங்கி பன்னிரு பகடைக்களம்‌ விரிக்கப்பட்ட 
மேடையில்‌ வலப்பக்கமாக அமைந்திருந்த பீடத்தில்‌ 
சென்று அமர்ந்தார்‌. 

அமைச்சர்‌ கனகர்‌ “அவையீர்‌ அறிக! மூதாதையர்‌ 
கேட்கக்கடவது! தேவர்கள்‌ நோக்கு திகழ்க! தெய்வங்கள்‌ 
உணர்க! இதோ பன்னிருபகடைக்களம்‌ எழுகிறது” 
என்றார்‌. முரசுகளும்‌ கொம்புகளும்‌ எழுந்தமைய 
அனைவரது விழிகளும்‌ ஆடற்களத்தை நோக்கி 
குவிந்தன. 

பன்னிரு பகடைக்களம்‌ தொடங்குவதற்காக கொம்பு 
ஒலித்தமைந்தது. சகுனி மெல்லிய குரலில்‌ தருமனுக்கு 
வாழ்த்துரைத்தார்‌. தருமன்‌ மறுமுகமன்‌ சொல்லி வாழ்த்து 
சொன்னார்‌. பொற்பேழையில்‌ பகடைகள்‌ கொண்டு 
வந்து வைக்கப்பட்டன. களநடுவராக வலப்பக்கம்‌ 
கிருபரும்‌ இடப்பக்கம்‌ துரோணரும்‌ தங்கள்‌ பீடங்களில்‌ 
அமர்ந்தனர்‌. ஒவ்வொருவராக தங்கள்‌ 
எண்ணப்பெருக்கிலிருந்து உதிர்ந்து சித்தம்‌ குவிந்து 
நோக்கத்தொடங்கினர்‌. 


சகுனி உரத்த குரலில்‌ “இந்திரப்பிரஸ்தத்தின்‌ அரசரை 
அஸ்தினபுரியின்‌ அரசரின்‌ சார்பில்‌ இந்நிகரிப்போருக்கு 
அறைகூவுகிறேன்‌. இப்போரில்‌ எவர்‌ வென்றாலும்‌ அது 
போர்வெற்றியென்றே கொள்ளப்படும்‌ என்று அறிக!” 
என்றார்‌. தருமன்‌ தலைவணங்கி “அவ்வறைகூவலை 
ஏற்றுக்கொள்கிறேன்‌. இதை நிகரிப்போர்‌ எனவே 
கொள்கிறேன்‌” என்றார்‌. “இது பந்தயம்‌ வைத்‌ த்து ஆ 
ஆடல்‌!” என்றார்‌ சகுனி. “அதை அறிந்திருப்பீர்‌, ரச 2 
யுதிஷ்டிரர்‌ குழப்பத்துடன்‌ “தனித்தனியாக பந்தயம்‌ 
வைத்து ஆடுவது என்று என்னிடம்‌ 
nM எனது வெற்றியையோ 
தோல்வியையோ பந்தயமாக வைப்பது என்றே நான்‌ 


புரிந்து கொண்டிருந்தேன்‌” என்றார்‌. 


“அவ்வண்ணமில்லை” என்று சகுனி புன்னகையுடன்‌ 
சொன்னார்‌. “இவ்வாடற்களத்தின்‌ நெறிகளை முன்னரே 
தங்களுக்கு அனுப்பியிருந்தோம்‌. இது ஒவ்வொரு 

டலுக்கும்‌ ஒரு பந்தயமென வைத்து ஆடுவது.” 
இல்லை, அது எனக்கு சொல்லப்படவில்லை” என்றார்‌ 
தருமன்‌. “அஞ்சுகிறீர்களா?” என்றார்‌ சகுனி. 


“அச்சமில்லை... நான்‌ அஞ்சுவதற்கொன்றுமில்லை” 
என்றார்‌ தருமன்‌. 


“இதோ, முதல்‌ ஆடலுக்கு அஸ்தினபுரியின்‌ கருவூலத்தின்‌ 
அனல்‌ என சுடர்விட்டுக்‌ கொண்டிருக்கும்‌ ஹஸ்தியின்‌ 
பொன்றாப்‌ புகழ்கொண்ட மணிமுடியை பந்தயமாக 
வைக்கிறேன்‌. நிகரென ஒன்றை பந்தயமாக வைத்து 
ஆடுக!” என்றார்‌ சகுனி. தருமன்‌ திகைத்து “அது எங்கள்‌ 
குலமூதாதை அணிந்த மணிமுடியல்லவா? அதை எவர்‌ 
பந்தயமென்று இங்கு வைக்கமுடியும்‌?” என்றார்‌. 


“அஸ்தினபுரியின்‌ அரசர்‌ அதன்‌ கருவூலத்திற்கு 
உரிமையானவர்‌. தன்னிடமுள்ள முதன்மை செல்வத்தை 
வைத்து ஆட அவருக்கு நூலொப்புதல்‌ உண்டு” என்றார்‌ 
சகுனி. பெருமூச்சுடன்‌ தருமன்‌ “அதற்கிணையாக நான்‌ 
வைக்கக்கூடுவது இந்திரப்பிரஸ்தத்தின்‌ மணிமுடியையும்‌ 
செங்கோலையும்‌ பொற்தேரையும்‌ மட்டுமே” என்றார்‌. 
“நன்று!” என்றபடி பகடையை நோக்கி கைகாட்டினார்‌ 
சகுனி. 


தருமன்‌ பகடைக்காய்களை எடுத்து தன்‌ கைகளில்‌ 
மும்முறை உருட்டி பரப்பினார்‌. அவை சூழ்ந்திருந்த 
அத்தனை தலைகளும்‌ எண்களை பார்ப்பதற்காக சற்றே 
முன்னகர்ந்தன. எண்களைப்‌ பார்த்து அறிவிக்கும்‌ 
இடத்தில்‌ நின்றிருந்த நிமித்திகன்‌ உரத்த குரலில்‌ “ஆறு!” 
என்றான்‌. தருமன்‌ தன்‌ படைவீரர்களை பருந்துச்சூழ்கை 
என அமைத்து புரவித்தலைவனை முன்‌ அமைத்தார்‌. 


சகுனி பகடைகளை உருட்டியபோது இரண்டு விழுந்தது. 
நிமித்திகன்‌ “இரண்டு” என அறிவித்தபோது 
அவையெங்கும்‌ மெல்லிய புன்னகையொன்று பரவுவதை 
விழிதிருப்பாமலேயே யுதிஷ்டிரர்‌ கண்டார்‌. தன்‌ 
யானைகளை முன்‌ நகர்த்தி நடுவே கதாயுதமேந்திய 
மல்லனை அமைத்தார்‌ சகுனி. தருமனுக்கு பன்னிரண்டு 
விழுந்தது. அவன்‌ பருந்துப்படை சிறகு முன்னோக்கி 
குவிந்து அணுகியது. சகுனி தன்‌ காலாள்‌ படைகளை 
ஒருங்கமைத்து நடுவே தனது கதைமல்லனை 
பாதுகாப்பாக நிறுத்தி வைத்தார்‌. 


இரு படையோனும்‌ முகம்‌ நோக்கி நின்றனர்‌. “தங்கள்‌ 
முறை, மாதுலரே” என்று புன்னகையுடன்‌ சொன்னபடி 
தருமன்‌ சகுனியை நோக்கி பகடைகளை நீட்டினார்‌. 
அவர்‌ அதை வாங்கி கண்களைச்‌ சுருக்கி ஒருகணம்‌ 
தன்னிலாழ்ந்து பின்பு மெல்ல உருட்டினார்‌. அவர்‌ 
உடலில்‌ ஒரு நடுக்கம்‌ இருந்து கொண்டிருப்பதை தருமன்‌ 


கண்டார்‌. 

பகடைகள்‌ உருண்டு மூன்று என மீண்டும்‌ விழுந்தன. 
மூன்று என்று உரக்க அறிவித்தான்‌ நிமித்திகன்‌. அதிர்ந்து 
கொண்டிருந்த இருவிரல்களால்‌ மூன்று காய்களை 
முன்னிறுத்தி தனது தலைமல்லனை பாதுகாத்தார்‌ சகுனி. 
தருமனின்‌ முகமெங்கும்‌ புன்னகை பரவியிருந்தது. 
வலக்கையால்‌ தன்‌ குழலை மெல்ல தள்ளி 
தோளுக்குபின்‌ இட்டபடி பகடைக்காக கை நீட்டினார்‌. 
பகடையை வாங்கி சகுனியை கூர்ந்து நோக்கியபடி 
மெல்ல உருட்டி பரப்பினார்‌. பன்னிரண்டு என்று 
நிமித்திகன்‌ அறிவித்தபோது அவை 
ஒற்றைப்பெருமூச்சொன்றை எழுப்பியது. 


மீண்டும்‌ பகடை உருண்டபோது பன்னிரு வீரர்களால்‌ 
சூழப்பட்ட தருமனின்‌ மல்லனால்‌ சகுனியின்‌ மல்லன்‌ 
வீழ்த்தப்பட்டான்‌. அவன்‌ படைசூழ்கை 
சிதறடிக்கப்பட்டது. தன்‌ மல்லனை முதலில்‌ நிறுத்தி 
ஒழிந்த பகடைக்களத்தை நோக்கி புன்னகைத்தபின்‌ 
விழிதூக்கி கிருபரை பார்த்தார்‌ தருமன்‌. கிருபர்‌ “முதல்‌ 
ஆட்டத்தில்‌ இந்திரப்பிரஸ்தத்தின்‌ அரசர்‌ யுதிஷ்டிரர்‌ 
வென்றார்‌ என்று அறிவிக்கப்படுகிறது” என்றார்‌. 
துரோணர்‌ “ஆம்‌, இந்திரப்பிரஸ்தத்தின்‌ அரசரின்‌ வெற்றி 
உறுதி செய்யப்படுகிறது” என்றார்‌. 


சகுனி மயிர்‌ உதிர்ந்த வெண்தாடியை கழுத்திலிருந்து 
மேலே நீவி பற்றி இறுக்கி மெல்ல கசக்கியபடி 
தலைகுனிந்து அமர்ந்திருக்க துரியோதனன்‌ எழுந்து 
“இந்திரப்பிரஸ்தத்தின்‌ அரசே, கருவூலத்தில்‌ காவலில்‌ 
இருக்கும்‌ ஹஸ்தியின்‌ மணிமுடி தங்களுக்குரியதாகுக!” 
என்றான்‌. ஏவலர்‌ வந்து சிறு பொற்கெண்டியில்‌ நீர்‌ 
ஊற்ற அதை கையில்‌ விட்டு மும்முறை தரையில்‌ சொட்டி 
“அளித்தேன்‌! அளித்தேன்‌! அளித்தேன்‌!” என்றான்‌. 
புன்னகையுடன்‌ திரும்பி தன்‌ இளையோரை 
நோக்கியபின்‌ “அடுத்த சுற்றுக்கு நான்‌ சித்தம்‌” என்றார்‌ 
தருமன்‌. 

அஸ்தினபுரியின்‌ விரித்த கைகளில்‌ வைத்த 
தாமரைபோல்‌ வடிவுகொண்டிருந்த பன்னிரு 
பகடைக்களத்தின்மீது வானமென கவிந்திருந்த 
குவைக்கூரைப்‌ பரப்பை பின்னிநிறைந்த உடல்களாக 
மாற்றிப்‌ பரவியிருந்த தேவர்களும்‌ அசுரர்களும்‌ 
நாகங்களும்‌ இருட்தெய்வங்களும்‌ பூதங்களும்‌ 
கின்னரரும்‌ கிம்புருடரும்‌ கந்தர்வர்களும்‌ 
எண்திசைக்காவலரும்‌ ஏழுமீன்‌ முனிவரும்‌ 
அருந்தவத்தோரும்‌ விழிதிறந்து கீழே 
நோக்கிக்கொண்டிருந்தனர்‌. பெருமூச்சுடன்‌ வசிஷ்டர்‌ 
“முதற்பிழை” என்றார்‌. விஸ்வாமித்திரர்‌ “எப்போதும்‌ 
முதலில்‌ எழுவது அமுதே” என்றார்‌. 


கரியநாகம்‌ ஒன்று நெய்யருவிபோல வழிந்திறங்கி 
தருமனுக்குப்‌ பின்னால்‌ சென்று வளைந்து அவன்‌ 
இடத்தோளுக்கு மேலாக எழுந்து ஏழுதலைப்படம்‌ விரித்து 
ஆடியது. இந்திரன்‌ சலிப்புடன்‌ “எவர்‌ 
வெல்லவேண்டுமென்பதை பகடைக்களம்‌ தன்‌ 
கோடுகளில்‌ முன்னரே எழுதி வைத்திருக்கிறது. 
அவனுக்கு முதல்‌ வெற்றியை அளித்து உள்ளத்தில்‌ 
மாயையின்‌ களிப்பை நிரப்புகிறது. ஊழென தன்முன்‌ 
விரிந்துள்ள பகடைக்களத்தை ஆளும்‌ தெய்வமென 
அவன்‌ தன்னை எண்ணத்தொடங்குகிறான்‌... மூடன்‌” 
என்றான்‌. 


சோமன்‌ “அவனுள்‌ இன்னும்‌ வாழும்‌ பேரறத்தானைச்‌ 
சூழ்ந்துள்ளன அவன்‌ மூதாதையர்‌ அளித்த நெய்யும்‌ 
சோமமும்‌ உண்ட தெய்வங்கள்‌. எளிதில்‌ அவன்‌ 
தோற்கமாட்டான்‌” என்றான்‌. “பார்ப்போம்‌” என்றபடி கரிய 
உடல்‌ வளைவுகளைச்‌ சுழித்துச்‌ சீறியது வாசுகி. 
அருகணைந்த அனலோன்‌ “அவன்‌ அகச்செவிகள்‌ 

மூடியபடியே வருகின்றன. இத்தனை அருகே சூழ்ந்தும்‌ 
அவன்‌ தெய்வங்களை உணரவில்லை” என்றான்‌. 

னால்‌ அவன்‌ உணர்ந்துகொண்டிருக்கிறான்‌ 
என்னை!” என்றபடி கார்க்கோடகன்‌ சகுனியின்‌ மேல்‌ 
எழுந்து மலைவாழையிலை போல படம்‌ திருப்பினான்‌. 
“அவன்‌ காதில்‌ சொல்லிக்கொண்டிருக்கிறேன்‌. மெல்ல 
மெல்ல என்று.” 


சகுனி தன்‌ கையை தாக்கி த தன்ம 
இவ்விரண்டாவது டவலில்‌ அஸ்தினபுரியின்‌ சார்பாக 
அமர்ந்துள்ள நான்‌ இந்நகரத்தில்‌ ஓடும்‌ மூன்று 
பேராறுகளை தங்களுக்கு பந்தயமென வைக்கிறேன்‌” 
என்றார்‌. தருமன்‌ புன்னகையுடன்‌ “அதற்கு நிகரென 
இந்திரப்பிரஸ்தத்தின்‌ பன்னிரு துறைமேடைகளையும்‌ 
நான்‌ பந்தயம்‌ வைக்கிறேன்‌” என்றார்‌. சகுனி “ஏற்றேன்‌” 
என்றார்‌. “அஸ்தினபுரியின்‌ ஆறுகள்‌ வழியாக 
இந்திரப்பிரஸ்தத்தின்‌ வணிகர்கள்‌ ஒழுகுவார்கள்‌” என்று 
தருமன்‌ சிரித்தபடி பகடைகளை சகுனியிடம்‌ அளித்தார்‌. 
எவ்வுணர்ச்சியுமில்லாமல்‌ “நன்று” என்றபடி சகுனி 
பகடைகளை உருட்டினார்‌. 


“ஆறு” என்று அறிவித்தான்‌ நிமித்திகன்‌. அவரது 
படைமுகப்பில்‌ ஆறு வில்லவர்கள்‌ எழுந்து 
முன்நின்றனர்‌. தருமன்‌ பகடைகளை வாங்கி நடனமென 
கைநெகிழ உருட்டி குனிந்து பார்த்தார்‌. “பன்னிரண்டு” 
என்று அறிவித்தான்‌ நிமித்திகன்‌. தருமன்‌ தாடியை 
நீவியபடி திரும்பி அர்ஜுனனை பார்த்தார்‌. பின்பு 
இருவிரல்களால்‌ காய்களை நகர்த்தி கவசப்படை 
ஒன்றை தன்‌ களத்தில்‌ அமைத்தார்‌. “மூடன்‌! மூடன்‌!” 
என்றார்‌ வசிஷ்டர்‌. “வெல்லும்போதே அச்சம்‌ 
கொள்ளாதவன்‌ சூதில்‌ கடந்து செல்வதில்லை” என்றார்‌. 
விஸ்வாமித்திரர்‌ “அவன்‌ ஊழ்‌ அவனைச்‌ சூழ்ந்துள்ளது” 
என்று நகைத்தார்‌. 


கூரையிலிருந்து வழிந்திறங்கிய பிறிதொரு நாகம்‌ 
தருமனின்‌ அருகே தலைதூக்கி வலத்தோள்‌ வழியாக 
நோக்கி நின்றது. சகுனி தன்‌ வில்லோர்‌ படையை 
அம்பென குவித்து முன்‌ கொண்டுவர அகல்விளக்கின்‌ 
சுடரைப்‌ பொத்தும்‌ கைகளைப்போல்‌ தன்‌ படையை 
மாற்றி அதை சூழ்ந்தார்‌ தருமன்‌. இருமுறை ஒன்பதும்‌ 
ஒருமுறை எட்டும்‌ பிறிதொருமுறை பன்னிரண்டும்‌ 
அவருக்கு விழுந்தன. தன்‌ முழுப்படையுடனும்‌ 
அலைபோல்‌ அறைந்து சகுனியின்‌ படையை 
சிதறடித்தார்‌. இறுதிக்காயும்‌ களம்‌ விட்டுச்‌ சென்றபோது 
வில்லேந்திய அவர்‌ படைத்தலைவன்‌ சகுனியின்‌ 
அரியணையில்‌ ஏறி அமர்ந்தான்‌. 


கைகளை கட்டிக்கொண்டு தன்‌ பீடத்தில்‌ சாய்ந்து 
“இவ்வாடலும்‌ முடிந்தது, மாதுலரே” என்றார்‌ தருமன்‌. 
சகுனி நீள்மூச்சுடன்‌ “ஆம்‌” என்று தலையசைத்தார்‌. 
ரியோதனன்‌ எழுந்து இறுகிய முகத்துடன்‌ கையில்‌ 
நீர்விட்டு தன்‌ நதிகளை தருமனுக்கு அளித்தான்‌. 
சூழ்ந்திருந்த அவை உடலசைவில்கூட உளம்‌ எஞ்சாமல்‌ 


சிலைத்திருந்தது. தருமன்‌ “மூன்றாவது ஆடலை தாங்கள்‌ 
தொடங்கலாம்‌, மாதுலரே” என்றார்‌. “அல்லது ஆடலை 
முடிப்பதென்றாலும்‌ ஆகும்‌.” சகுனி “எளிதில்‌ முடியாது 
இப்போர்‌” என்றார்‌. “ஆம்‌” என தருமன்‌ புன்னகைத்தார்‌. 


வசிஷ்டர்‌ கைகளை நீட்டி “மூடா! நிறுத்து! போதும்‌!” 
என்றார்‌. இரு நாகங்களும்‌ பத்தி புடைக்க அவர்‌ 
இருபக்கங்களிலும்‌ விரிந்து மெல்ல அசைய அவர்‌ 
செவியசையும்‌ வேழமுகம்‌ கொண்டவராகத்‌ தோன்றினார்‌. 
சகுனி “இந்திரபுரிக்கரசே! இதோ அஸ்தினபுரியின்‌ 
தலைவர்‌ தனது மணிமுடியையும்‌ செங்கோலையும்‌ 
பந்தயமென வைக்கிறார்‌” என்றார்‌. தருமன்‌ 
புன்னகையுடன்‌ துரியோதனனை பார்த்தபின்‌ 
“ஒப்புகிறேன்‌. இந்திரப்பிரஸ்தத்தின்‌ அரியணையை நான்‌ 
பந்தயமென வைக்கிறேன்‌” என்றார்‌. 


“என்ன செய்கிறான்‌...!” என்று கூவியபடி 
தெற்குமூலையிலிருந்து முப்புரிவேலை சுழற்றியபடி 
யமன்‌ எழுந்தான்‌. “விதுரா, நீ என்ன செய்கிறாய்‌ அங்கு? 
சொல்‌ அவனிடம்‌!” அக்குரலைக்‌ கேட்டவர்‌ போல விதுரர்‌ 
உடல்‌ அதிர சற்று எழுந்து பின்‌ அமர்ந்தார்‌. “நிறுத்து 
அவனை...!” என்று யமன்‌ கூவ விதுரர்‌ நிலையழிந்தார்‌. 
ஆனால்‌ அக்குரல்‌ தருமனை சென்றடையவில்லை. 


சகுனிக்கு மூன்று விழுந்தது. அவரது 
குதிரைப்படைத்தலைவன்‌ இருகுதிரை வீரர்களுடன்‌ 
களத்தில்‌ எழுந்தான்‌. பகடையை கையில்‌ தருமன்‌ 
வாங்கியதும்‌ யமன்‌ அவனை அணுகி அவன்‌ நெற்றியை 
ஓங்கி அறைந்து “நிறுத்து, மூடா! நீ எல்லை கடக்கத்‌ 
தொடங்கிவிட்டாய்‌” என்றான்‌. கைகளும்‌ தலையும்‌ அதிர 
தருமன்‌ ஒருகணம்‌ பின்னகர்ந்தார்‌. தலையை கையால்‌ 
மெல்ல தட்டுக்கொண்டார்‌. நீள்‌ மூச்சு விட்டு அதை 
கடந்து சென்றார்‌. 


அவர்‌ பகடைநோக்கி கைகளை நீட்ட அக்கையைத்‌ 
தொட்டு அதில்‌ வால்‌ சுழற்றி பின்னி மேலேறி அவன்‌ 
கைவிரல்களுக்கு நிகராக தன்‌ பெரும்‌ பத்தியை விரித்தது 
நாகம்‌. பிறிதொன்று அவன்‌ காதில்‌ மெல்லிய சீறலாக 
“ஆடு, வெற்றி அணுகுகிறது. இவ்வாடலுடன்‌ இக்களம்‌ 
விட்டெழுந்து வெல்லற்கரிய பாரதவர்ஷத்தின்‌ சத்ரபதி 
நான்‌ என்று கூவு! இதுவே அத்தருணம்‌” என்றது. 
வருணன்‌ “பகடைப்புரளல்‌ என்பது தெய்வங்களும்‌ 
அஞ்சும்‌ முடிவிலி. அவனோ தன்‌ விரல்களில்‌ அது 
ஆற்றப்படுவதாக எண்ணுகிறான்‌. வீணன்‌!” என்றான்‌. 


“சூது கண்டு மகிழ்பவர்களும்‌ வீணர்கள்தான்‌. 
மூடர்கள்தான்‌” என்று திரும்பி அவனை நோக்கி 
சீறினான்‌ யமன்‌. “அறத்தான்‌ நான்‌ என்பதே 
ஆணவங்களில்‌ தலையாயது. அவன்‌ வீங்கியவன்‌. 
அழுகுபவன்‌” என்று சலிப்புடன்‌ விஸ்வாமித்திரர்‌ 
சொன்னார்‌. 


ஒன்பது விழுந்ததும்‌ புன்னகையுடன்‌ மீசையை மேல்‌ 
நோக்கி நீவியபடி தருமன்‌ தன்‌ படையை 
முன்னெடுத்தார்‌. எட்டும்‌ ஆறும்‌ பன்னிரண்டும்‌ 
ஒன்பதுமென பகடை அவருக்கு அள்ளித்தர அவர்‌ 
தரப்பிலிருந்து களங்களுக்குள்‌ 
வில்லம்புவேல்யானைபுரவி கொண்டு எழுந்த 
படைவீரர்கள்‌ இரு கைகளையும்‌ விரித்த நண்டு போலாகி 
சகுனியின்‌ படை நோக்கி சென்றார்கள்‌. 


சகுனி தன்‌ பகடையை உருட்டியபோது பன்னிரண்டு 
விழுந்தது. அவரது முகம்‌ மெழுகுப்பொம்மையென 
ஆயிற்று. வலசைப்பறவைகளென கூர்முனை கொண்ட 
அவரது படை இருபுறமும்‌ வீரர்களை திரட்டிக்கொண்டு 
தருமனை நோக்கி வந்தது. மீண்டுமொரு பன்னிரண்டு. 
தருமன்‌ இருமுறை மூன்று விழுவதைக்‌ கண்டு 
முதல்முறையாக உள்ளம்‌ நடுங்கினார்‌. ஆனால்‌ அவர்‌ 
செவியருகே என ஒரு குரல்‌ “பன்னிரண்டு வருகிறது... 
இதோ?” என்றது. சகுனியின்‌ ஒன்பதுக்குப்‌ பின்‌ அவருக்கு 
இரண்டு விழுந்தது. கைகள்‌ நடுங்க காய்‌ நகர்த்தினார்‌. 


மீண்டும்‌ சகுனிக்கு பன்னிரண்டு விழுந்தது. தனக்கு 
நான்கு என்பதை காண்கையில்‌ விழிமுன்‌ நீராவியென 
காட்சி அலையடிப்பதை தருமன்‌ உணர்ந்தார்‌. 
“அஞ்சாதே... எண்‌ எத்தனை விழுந்தாலும்‌ ஆடுபவனே 
களம்‌ அறிந்தோன்‌” என்றது நாகம்‌. “நீ ஊழையும்‌ 
வென்றுகடப்பதைக்‌ காணட்டும்‌ இந்த அவைக்களம்‌.” 
அவர்‌ நெஞ்சை நிறைத்த பெருமூச்சை ஊதி 
வெளிவிட்டார்‌. “உன்‌ முன்‌ விரிந்திருப்பது நீ எண்ணி 
ஆடி வென்று கடக்கும்‌ களம்‌... எண்ணல்ல, உன்‌ 
எண்ணத்திறன்‌ வெல்லட்டும்‌.” 


மீண்டும்‌ ஒரு முறை பன்னிரண்டு விழ தருமனின்‌ 
படையைச்‌ சூழ்ந்து சிதறடித்து அவர்‌ அரியணையைச்‌ 
சூழ்ந்து நின்றது சகுனியின்‌ படை. அவர்‌ மணிமுடியைச்‌ 
சூடினான்‌ சகுனியின்‌ படைத்தலைவன்‌. சகுனி 
பெருமூச்சுடன்‌ மெல்ல உடல்‌ தளர்ந்து தன்‌ காலை 
கையால்‌ தூக்கி அசைத்து அமர்த்தினார்‌. ஏவலன்‌ 
ஒருவன்‌ பொற்கிண்ணத்தில்‌ அவருக்கு இன்நீர்‌ கொண்டு 


வந்தான்‌. அதை அருந்தி மரவுரியால்‌ தாடியில்‌ 
நீர்த்துளிகளை துடைத்தபின்‌ புன்னகைத்தார்‌. 


சிதறிய தன்‌ களத்தை நோக்கி தாடையை கையில்‌ தாங்கி 
தருமன்‌ அமர்ந்திருந்தார்‌. “அரசே...” என்றான்‌ ஏவலன்‌. 
விழித்தெழுந்து “ஆம்‌” என்றார்‌. அவன்‌ சொன்னதை 
புரிந்துகொண்டு தருமன்‌ எழுந்து பொற்கிண்டியின்‌ நீரை 
கையிலிட்டு மும்முறை சொட்டி “இந்திரப்பிரஸ்தத்தின்‌ 
மணிமுடியை அஸ்தினபுரியின்‌ அரசருக்கு கொடையென 
இதோ அளித்தேன்‌. ஆம்‌. அளித்தேன்‌! அளித்தேன்‌! 
அளித்தேன்‌!” என்றார்‌. பீமனின்‌ உடலில்‌ நிகழ்ந்த 
அசைவை ஓரவிழி காண உடல்‌ துணுக்குற்று திரும்பி 
நோக்கினார்‌. பின்னர்‌ தோள்கள்‌ தளர விழியோரம்‌ 
ஈரம்கொள்ள தலையை இல்லை என்பதுபோல்‌ 
அசைத்தார்‌. 


“விதுரா, இத்தருணம்‌ உன்னுடையது. எழுக!” என்றான்‌ 
யமன்‌. விதுரர்‌ எழுந்து உரத்த குரலில்‌ “மணிமுடியும்‌ 
கோலும்‌ வைத்து சூதாடுவதற்கு மரபுள்ளதா, மூத்தவரே?” 
என்றார்‌. துரியோதனன்‌ “அதை ஆடுவோர்‌ முடிவு 
செய்யட்டும்‌. மரபென்று ஒன்றும்‌ இதிலில்லை” என்றான்‌. 
கணிகர்‌ “அமைச்சரே, தெய்வங்களைக்கூட வைத்து 
ஆடியிருக்கிறார்கள்‌ முன்னோர்‌. நூல்களை நோக்குக!” 
என்றார்‌. விதுரர்‌ தருமனிடம்‌ “அரசே, இது 
குடிவிளையாட்டென்றே சொல்லப்பட்டது. முடிவைத்து 
ஆடுதல்‌ முறையல்ல” என்றார்‌. 


தருமன்‌ தவிப்புடன்‌ வாயசைக்க “போதும்‌... 
முடிவைத்ததும்‌ நீங்கள்‌ முழுக்க தோற்றுவிட்டீர்கள்‌. இனி 
அஸ்தினபுரியில்‌ ராஜசூயம்‌ நிகழலாம்‌. அஸ்வமேதப்புரவி 
உங்கள்‌ மண்ணை மிதித்துக்‌ கடக்கலாம்‌... 
இதற்காகத்தானே இந்த ஆடல்‌!” என்றார்‌ விதுரர்‌. 
“போதும்‌, அரசே. கைகூப்பி களம்‌ விட்டு எழுங்கள்‌!” 
என்று குரல்‌ உடைய விதுரர்‌ கூவினார்‌. 
“இப்போதெழுந்தால்‌ உங்கள்‌ குடி எஞ்சும்‌. சொல்‌ 
மிஞ்சும்‌...” 


தருமன்‌ நடுங்கிக்கொண்டிருந்தார்‌. அவர்‌ முன்‌ நின்று 
யமன்‌ கூவினான்‌ “நீ முற்றிலும்‌ தோற்பாய்‌. மூடா, 
இன்னுமா அதை உணரவில்லை நீ? விலகு!” அவர்‌ 
செவியருகே அசைந்த நாகம்‌ காற்றென சொன்னது 
“அடுத்த களத்தில்‌ நின்றிருப்பதென்ன? அதை 
அறியாமல்‌ விலகுவாயா? அது நீ இதுவரை காணாத 
பெருங்கொடை என்றால்‌ நீ இழப்பதென்ன என்று 
அறிவாயா?” இன்னொரு நாகம்‌ “அஞ்சி எழுகிறாயா? 


எக்களமாயினும்‌ அஞ்சாமையே வீரமெனப்படுகிறது” 
என்றது. 


“இல்லை. நான்‌ ஆடவே விழைகிறேன்‌” என்றார்‌ தருமன்‌. 
அதை அவர்‌ வாய்‌ சொல்ல செவிகள்‌ கேட்டன. உள்ளம்‌ 
திடுக்கிட்டு நானா நானா சொன்னேன்‌ என வெருண்டது. 
“போதும்‌, அரசே... போதும்‌... நான்‌ சொல்வதை 
கேளுங்கள்‌” என்றார்‌ விதுரர்‌. “இனி ஒரு களம்‌. அங்கே 
நிறுத்திக்‌ கொள்கிறேன்‌” என்று தருமன்‌ சொன்னார்‌. 
“அமைச்சரே, இனி ஒரு சொல்‌ எடுக்க உங்களுக்கு 
ஒப்புதலில்லை... அமர்க!” என்றான்‌ துரியோதனன்‌. 
கைகள்‌ பதைக்க கண்ணீர்‌ ததும்ப விதுரர்‌ அமர்ந்தார்‌. 


சகுனி “தாங்கள்‌ எப்போது விழைந்தாலும்‌ நிறுத்திக்‌ 
கொள்ளலாம்‌, இந்திரபுரிக்கரசே” என்றார்‌. தருமன்‌ “நான்‌ 
ஆடுகிறேன்‌” என்றார்‌. “அச்சமிருந்தால்‌ எளிய 
பந்தயங்களை வைக்கலாம்‌. உங்கள்‌ மேலாடையை, 
கச்சையை, கணையாழியை... எதை 
வேண்டுமென்றாலும்‌” என்றபின்‌ நகைத்து “ஆனால்‌ 
நான்‌ வைப்பது அஸ்தினபுரியின்‌ அரசையும்‌ 
தலைநகரையும்‌... ஆம்‌” என்றார்‌ சகுனி. தருமன்‌ 
வெறிகொண்டவராக பகடைகளை கையிலெடுத்து 
உருட்டியபடி உரத்த குரலில்‌ “இதோ இந்திரப்பிரஸ்தப்‌ 
பெருநகரை, அதன்‌ மேல்‌ மின்கதிர்‌ சூடி அமர்ந்த இந்திரன்‌ 
பேராலயத்துடன்‌ வெண்கொற்றக்குடையுடன்‌ 
கோட்டைகளுடன்‌ காவலருடன்‌ நால்வகைப்‌ 
பெரும்படையுடன்‌ இப்பகடைக்களத்தில்‌ பந்தயம்‌ 
வைக்கிறேன்‌” என்றார்‌. 


“நன்று” என்று புன்னகைத்த சகுனி துரியோதனனை 
நோக்கி திரும்ப துரியோதனன்‌ எழுந்து கைகளைத்‌ தாக்கி 
“இங்கு நிகழ்க இறுதிப்போர்‌!” என்றான்‌. தருமன்‌ 
பகடையை உருட்ட வசிஷ்டர்‌ “அவன்‌ முகம்‌ ஏன்‌ 
பெருவலி கொண்டவன்‌ போலிருக்கிறது?” என்றார்‌. “அது 
ஓர்‌ உச்சம்‌. உச்சங்களில்‌ மானுடர்‌ தங்கள்‌ எல்லைகளை 
கண்டடைகிறார்கள்‌. அதைக்‌ கடந்து தங்களுள்‌ உறையும்‌ 
தெய்வங்களை முகம்கொள்கிறார்கள்‌” என்றார்‌ 
விஸ்வாமித்திரர்‌. “அதன்பொருட்டே வலியை துயரை 
சிறுமையை இறப்பை விரும்பி தேடிச்செல்கிறார்கள்‌.” 


தருமனுக்கு பன்னிரண்டு விழுந்தது. அவர்‌ 
கொண்டிருந்த மெல்லிய பதற்றம்‌ அடங்க 
புன்னகையுடன்‌ தன்‌ படைகளை ஒருக்கினார்‌. தனக்கு 
மூன்று விழுந்ததும்‌ படைக்களத்தின்‌ மூலையில்‌ சகுனி 
ஒரு சிறு படையை அமைத்தார்‌. மீண்டும்‌ ஒரு 


பன்னிரண்டு விழுந்ததும்‌ துணைப்படையை 
அமைத்தார்‌ தருமன்‌. அவர்‌ கொண்டிருந்த கலக்கம்‌ 
மறைய தாடியை நீவியபடி புன்னகையுடன்‌ சகுனியை 
நோக்கினார்‌. மறுமுறை சகுனிக்கு பன்னிரண்டு 
விழுந்தது. தருமனின்‌ இடதுவிழி அனலில்‌ விழுந்த 
வண்ணத்துப்பூச்சி என சுருங்கி அதிர்ந்தது. 
மீண்டுமொரு பன்னிரண்டு விழுந்ததும்‌ சகுனியின்‌ 
படை பெருகி பிறிதொரு பன்னிரண்டில்‌ 
மும்மடங்காகியது. பிறிதொரு பன்னிரண்டில்‌ பேருருவம்‌ 
கொண்டது. 


செயலற்றுப்‌ போய்‌ நடுங்கும்‌ கைகளுடன்‌ தருமன்‌ 
உருட்டிய பகடையில்‌ ஒன்று விழ அவர்‌ தன்‌ நெற்றி 
மையத்தை இருவிரலால்‌ அழுத்திக்கொண்டு 
தலைகுனிந்தார்‌. பிறிதொருமுறை பன்னிரண்டு 
விழுந்தபோது சகுனியின்‌ படை அவரை முழுமையாக 
சூழ்ந்துகொண்டது. மீண்டும்‌ இருமுறை பன்னிரண்டு 
விழுந்தபோது தருமனின்‌ படைகள்‌ களத்திலிருந்து 
முற்றிலும்‌ விலக்கப்பட்டன. அவர்‌ அரியணை மீது ஏறி 
நின்ற சகுனியின்‌ வேல்வீரன்‌ “வெற்றி” என்றான்‌. 
“சகுனிதேவரின்‌ படை வெற்றிகொண்டது” என கிருபர்‌ 
அறிவித்தார்‌. 


கைகால்கள்‌ உயிரை இழந்தவைபோல்‌ தளர தன்‌ 
பீடத்தில்‌ மடிந்து விழுந்திருந்தார்‌ தருமன்‌. 
அவைக்கூடத்தில்‌ சுழன்ற காற்றில்‌ அவர்‌ குழல்‌ 
தவிப்புடன்‌ பறந்துகொண்டிருந்தது. ஒன்றும்‌ நிகழாதது 
போல்‌ தன்‌ காய்களை ஒருங்கமைத்து மீசையை நீவி முன்‌ 
செலுத்தியபடி திரும்பி ஏவலனை பார்த்தார்‌ சகுனி. 
அவன்‌ கொண்டு வந்த இன்நீரை சில மிடறுகள்‌ 
அருந்தியபின்‌ குவளையை திருப்பி அளித்தார்‌. 


“அவன்‌ தன்‌ தவக்குடிலுக்கு மீள்கிறான்‌” என்றான்‌ 
சோமன்‌. “அங்குள்ள அமைதியை, குளிர்‌ தென்றலை, 
தளிர்ப்பச்சை ஒளியை அறியத்‌ தொடங்கிவிட்டான்‌. 
இங்கிருந்து இனி அவன்‌ ஆடமுடியாது.” தருமன்‌ அருகே 
சென்று அவர்‌ தலை மீது கைவைத்து யமன்‌ சொன்னான்‌ 
“மைந்தா, எழுக! இங்கு நிறுத்திக்கொண்டாலும்‌ நீ 
மீளலாகும்‌. போதும்‌! உன்‌ எல்லையை கண்டுவிட்டாய்‌.” 
“ஆம்‌, தந்தையே! இதற்கப்பால்‌ இல்லை” என்றார்‌. 


“இதுவா உன்‌ எல்லை? மூடா, இவ்வளவா நீ?” என சீறியது 
நாகம்‌. “நான்கு முறை பன்னிரண்டென பகடை 
புரண்டால்‌ உன்‌ கல்வியும்‌ திறமும்‌ தவமும்‌ அழியுமா? 
நான்கு பகடைக்கு நிகரல்லவா நீ?” மெல்ல உடலசைத்து 


அவர்‌ மடியில்‌ உடல்‌ வளைத்தெழுந்து முகத்துக்கு முன்‌ 
படம்‌ தூக்கி நின்ற இன்னொரு நாகம்‌ கேட்டது. 
“அஞ்சுகிறாயா? எதை அஞ்சுகிறாய்‌? ஊழையா? உனது 
ஆற்றலின்மையையா?” 


“அறியேன்‌” என்றார்‌ தருமன்‌. “அறிவிலியே, ஓர்‌ ஆடலில்‌ 
தோற்றதற்காக களம்‌ விட்டு விலகுகையில்‌ நீ 
இயற்றுவதென்ன என்று அறிவாயா? ஒற்றைக்‌ காலடிக்கு 
அப்பால்‌ உனக்கென காத்து நிற்பது எதுவென்று நீ 
எப்படி அறிந்தாய்‌? இத்தோல்விக்கு ஒரு கணம்‌ முன்பு 
இதை அறிந்திருக்கவில்லை. வரும்‌ வெற்றிக்கு ஒருகணம்‌ 
முன்பும்‌ நீ அறியாதிருக்கக்கூடும்‌ என்று ஏன்‌ 
எண்ணவில்லை? இனி ஒரு களம்‌. ஆம்‌, ஒற்றைக்களம்‌. 
வென்றால்‌ நீ இழந்தவை அனைத்தையும்‌ மீட்டெடுக்க 
முடியும்‌ என்றால்‌ இக்கணத்தின்‌ எண்ணங்களுக்கு என்ன 
பொருள்‌?” 


தருமன்‌ “அறியேன்‌” என்றார்‌. “நீ அஞ்சியவை 
அகன்றவை எத்தனை பொருளிழந்தன காலத்தில்‌ என்று 
கண்டிருப்பாய்‌. இத்தருணமும்‌ அதுவே. எடு பகடையை!” 
என்றது நாகம்‌. தருமன்‌ “ஆனால்‌ நான்‌ தோற்றால்‌...” 
என்றார்‌. “ஏற்கெனவே தோற்றுவிட்டாய்‌. முடியும்‌ நாடும்‌ 
இழந்த பின்னர்‌ வெறும்‌ தரையில்‌ நின்றிருக்கிறாய்‌. 
இழப்பதற்கு உன்னிடம்‌ ஏதுமில்லை. எஞ்சுவதை வைத்து 
ஆடி வென்றால்‌ அனைத்தையும்‌ நீ அடையமுடியும்‌ 
என்றால்‌ அதைவிட்டு விலகுவாயா?” நாகம்‌ 
விழியொளிரச்‌ சீறியது. “அவ்வண்ணம்‌ விலகியபின்‌ 
அதை எண்ணி எண்ணி வாழ்நாளெல்லாம்‌ 
வருந்துவாய்‌...” 


சகுனி பகடையை தன்‌ கைகளால்‌ தொட்டபடி உரக்க 
“இந்திரப்பிரஸ்தத்தின்‌ அரசே! இதோ, நான்‌ மீண்டும்‌ ஆட 
சித்தமாக இருக்கிறேன்‌. இந்த பன்னிரு களமேடையில்‌ 
தாங்கள்‌ இழந்த அனைத்தையும்‌ அஸ்தினபுரியின்‌ அரசர்‌ 
பந்தயம்‌ வைக்கிறார்‌. தன்னையும்‌ உடன்‌ பந்தயமென 
வைக்கிறார்‌. தன்‌ தம்பியரை சேர்க்கிறார்‌. இதுவே 
அறைகூவல்களில்‌ தலையாயது. ஆடுகிறீர்களா?” 
என்றார்‌. 


தருமன்‌ துலாமுள்ளென நின்று தடுமாற அவர்‌ 
தோளைத்தொட்டு “மைந்தா, எழு! இது உன்‌ களமல்ல. 
இங்கு நிகழ்வது என்னவென்று நீ அறியவில்லை” 
என்றான்‌ யமன்‌. மறுபுறம்‌ தோன்றிய அனலோன்‌ “உன்‌ 
முன்னோர்‌ எனக்கு அளித்த அவியின்‌ பொருட்டு 
ஆணையிடுகிறேன்‌! இதற்கப்பால்‌ செல்லாதே! இங்கு 


நிகழ்வது ஆடல்‌ அல்ல. தன்‌ விழைவே என கையை 
பயிற்றுவித்த ஒருவனின்‌ பகடைகளுடன்‌ நீ 
பொருதுகிறாய்‌. நிறுத்து! எழுந்து விலகு!” என்றான்‌. 


“அவர்கள்‌ சொல்வதெல்லாம்‌ உண்மை” என்றபடி எட்டு 
கைகளும்‌ எரியும்‌ விழிகளுமாக கரிய தெய்வமொன்று 
தோன்றியது. “ஏழு பாதாளங்களுக்கும்‌ அடியில்‌ இருக்கும்‌ 
இன்மையெனும்‌ கருவெளியின்‌ தெய்வம்‌ நான்‌. 
பதினான்கு உலகங்களாலும்‌ அழுத்தி 
உட்செலுத்தப்பட்டவை புதைந்துள்ள நிலம்‌ அது. 
யுதிஷ்டிரா, இளமையிலிருந்து நீ வென்றுகடந்தவை 
அனைத்தும்‌ இன்று என்‌ கையில்‌ உள்ளன. 
ஒவ்வொன்றாக பேருருக்கொண்டு அவை இப்போது 
உன்னிடம்‌ வருகின்றன.” அதன்‌ குழல்‌ ஐந்து புரிகளாக 
தொங்கியது. கூந்தல்‌ கரிமுனை அனலென பறந்து 
சீறியது. 


தருமன்‌ குளிர்கொண்டவராக நடுங்கினார்‌. “காமமும்‌ 
குரோதமும்‌ மோகமும்‌” என்றது கரியதெய்வம்‌. “ஆடுக! 
அறத்தோனாக அமர்ந்து நீ இழந்தவற்றை வெறும்‌ 
களிமகனாக நின்று வெல்க!” தருமன்‌ கைகள்‌ நடுங்க 
“எங்கிருக்கிறீர்‌, அன்னையே? இக்குரல்‌ என்னுள்‌ 
எழுவதா?” என்றார்‌. “உன்முன்‌ நின்று பேசுகிறேன்‌. 
எத்தனை நாள்தான்‌ அறத்தோனாக மேடை நடித்து 
சலிப்பாய்‌? கவசங்களையும்‌ ஆடைகளையும்‌ 
தசையையும்‌ தோலையும்‌ கழற்றி வீசு! நீயென இங்கு நில்‌! 
இருளென விழைவென வஞ்சமென தனிமையென 
ஓங்கு!” 


“உண்மைக்கு பேராற்றல்‌ உண்டென்று அறிக!” என்றது 
தெய்வம்‌. “அறத்தோர்‌ அனைவரும்‌ ஒருகணமேனும்‌ 
அமர்ந்து எழுந்த பீடம்‌ ஒன்றுள்ளது, மைந்தா. அதுவே 
கீழ்மையின்‌ உச்சம்‌. நிகரற்ற வல்லமை கொண்டது அது. 
முற்றிருளுக்கு நிகரான படைக்கலம்‌ பிறிதொன்றில்லை. 
ஒருபோதும்‌ ஒளி அதை வெல்வதில்லை என்றுணர்க! 
எழுக!” 


தருமன்‌ பகடைக்காய்களைத்‌ தொட்டு “என்‌ நான்கு 
தம்பியரையும்‌ அவர்களின்‌ இளமைந்தர்களையும்‌ 
இப்பன்னிரு பகடைக்களத்தில்‌ பந்தயமென 
வைக்கிறேன்‌” என்றார்‌. அவையில்‌ அமர்ந்த 
ஒவ்வொருவரும்‌ தங்கள்‌ முதுகில்‌ ஒரு சாட்டை அறைந்து 
சென்றதுபோல்‌ அதை உணர்ந்தனர்‌. செளனகர்‌ “அரசே..” 
என்றார்‌. துரியோதனன்‌ கைகளை தட்டிக்கொண்டு 
எழுந்து “சொல்‌ எழுந்துவிட்டது. அவை கேட்டுவிட்டது. 


இனி அரசர்‌ பின்சுவடு வைக்க மாட்டார்‌ என்று 
நம்புகிறேன்‌” என்றான்‌. “இல்லை” என்றார்‌ தருமன்‌. 
துரியோதனன்‌ உரக்க சிரித்து “அஸ்தினபுரிக்கு 
தொழும்பர்கள்‌ பெரிதும்‌ தேவைப்படுகிறார்கள்‌. ஆட்டம்‌ 
நிகழட்டும்‌” என்றான்‌. 


சகுனி பகடையை நோக்கி எடுத்துக்கொள்ளும்படி 
விழிகாட்ட தருமன்‌ அவற்றை எடுத்து தன்‌ நெஞ்சோடு 
சேர்த்து தலைகுனிந்து வேண்டினார்‌. “எந்தையரே! 
தெய்வங்களே! எனக்காக அல்ல, இங்கு பிழைத்தது என்ன 
என்று அறிவேன்‌. நான்‌ இழைப்பவை எவையென்றும்‌ 
தெளிந்துள்ளேன்‌. இத்தனை தொலைவு வந்துவிட்டேன்‌. 
இழந்து மீண்டு இழிவுறுவதைவிட அறியாத 
இவ்விருட்பாதையில்‌ ஒற்றை அடி முன்னெடுத்து 
வைத்தால்‌ ஒருவேளை கைவிட்டுச்‌ சென்ற 
அனைத்தையும்‌ வெல்ல முடியுமென்று எண்ணியே இதை 
ஆற்றுகிறேன்‌. என்‌ பிழை பொறுத்தருளுக! எந்தையர்‌ 
செய்த தவத்தின்‌ பொருட்டும்‌ என்‌ தம்பியரின்‌ பேரன்பின்‌ 
பொருட்டும்‌ எனக்கு அருள்க! நான்‌ வென்றாக வேண்டும்‌” 
என்றபின்‌ பகடையை உருட்டினார்‌. 


அதில்‌ ஒன்று விழுந்தது. அவரால்‌ நம்பவே 
முடியவில்லை. “ஒன்று” என குரல்‌ ஒலித்தபோது குளிர்‌ 
காற்றொன்று அறைக்குள்‌ வந்து சுழன்று சென்றதுபோல 
கூடத்தில்‌ அமர்ந்தவர்கள்‌ சிலிர்த்தனர்‌. ஒற்றை வீரனாக 
தருமனின்‌ வில்லவன்‌ களம்‌ நின்றான்‌. பன்னிரண்டு 
பெற்ற சகுனியின்‌ படை பரல்மீன்‌ கூட்டமென 
கிளம்பியது. இரண்டும்‌ மூன்றும்‌ மீண்டும்‌ ஒன்றும்‌ 
விழுந்தது தருமனுக்கு. ஓரிரு துணைவருடன்‌ தனித்து 
அவர்‌ படைவீரன்‌ சகுனியை நோக்கி சென்றான்‌. நான்கு 
முறையும்‌ பன்னிரண்டு விழ சகுனி அவரை வென்று 
களம்‌ நிறைத்தார்‌. 


தருமன்‌ விழிகள்‌ நோக்கிழக்க எங்கிருக்கிறோமென்றே 
அறியாமல்‌ அமர்ந்திருந்தார்‌. பின்னர்‌ விழித்துக்கொண்டு 
தன்னுள்‌ திரும்பி ஓடினார்‌. தன்‌ தவக்குடிலை அடைந்து 
அங்கே தனித்த பாறைமேல்‌ விழிமூடி அமர்ந்தார்‌. அவர்‌ 
முகம்‌ தெளிவடைந்தது. இயல்பாக உடல்‌ நீட்டினார்‌. 
அவரில்‌ எழுந்த அமைதியை அவை திகைப்புடன்‌ 
நோக்கியது. பெருமூச்சுடன்‌ இருகைகளையும்‌ தூக்கி 
சோம்பல்முறித்து கையால்‌ புண்பட்ட காலை தூக்கி 
அசைத்தமர்த்தி முனகிக்‌ கொண்டார்‌ சகுனி. முகத்திலோ 
விழிகளிலோ எவ்வுணர்வும்‌ எஞ்சியிருக்கவில்லை. 
அவை ஓர்‌ உயிர்கூட அங்கிலாததுபோல்‌ முற்றிலும்‌ 
அமைதியில்‌ அமைந்திருந்தது. கண்களை மூடி குவித்த 


கைகளின்‌ மேல்‌ தாடியுடன்‌ முகவாயை ஊன்றி 
ஆழ்துயிலிலென பீஷ்மர்‌ அமர்ந்திருந்தார்‌. 


தருமன்‌ அருகே குனிந்து ஏவலன்‌ “அரசே...” என்றான்‌. 
அவர்‌ திடுக்கிட்டு விழித்து “ஆம்‌, ஆம்‌” என்றபடி கை 
நீட்ட பொற்குவளையிலிருந்து ஊற்றிய நீரை வாங்கி 
“அளித்தேன்‌! அளித்தேன்‌! அளித்தேன்‌!” என்று 
சொட்டினார்‌. பீமனும்‌ அர்ஜுனனும்‌ நகுலனும்‌ 
சகதேவனும்‌ தங்கள்‌ பீடங்களிலிருந்து எழுந்தனர்‌. 
மேலாடைகளை சீரமைத்தபடி நிரைவகுத்து அவைமுன்‌ 
வந்து நின்றனர்‌. அர்ஜுனன்‌ ஒருகணம்‌ விழிதூக்கி 
அவையை நோக்கியபின்‌ தலைகவிழ்ந்தான்‌. பீமன்‌ 
செருகளத்தில்‌ எதிர்மல்லனை நோக்கி நிற்கும்‌ 
தோரணையில்‌ இருபெரும்‌ கைகளை விரித்து நெஞ்சை 
நிமிர்த்தி தலை தாக்கி தருக்கி நின்றான்‌. ஏதும்‌ 
நிகழாதவர்கள்‌ போலிருந்தனர்‌ நகுலசகதேவர்கள்‌. 


துரியோதனன்‌ நகைத்தபடி “தேர்ந்த தொழும்பர்கள்‌! எந்த 
அரசனுக்கும்‌ நல்ல தொழும்பர்‌ அருஞ்செல்வங்களே” 
என்றான்‌. பீமனிடம்‌ “அடேய்‌ மல்லா, தொழும்பர்கள்‌ 
மேலாடை அணியலாகாது என்று அறியமாட்டாயா?” 
என்றான்‌. துச்சாதனன்‌ “ஆம்‌, அவர்கள்‌ அணிபூணுவதும்‌ 
ஒப்புக்கொள்ளப்படுவதில்லை” என்றான்‌. 


“ஆம்‌ அரசே, அறிவோம்‌” என்றபடி பீமன்‌ தன்‌ 
மேலாடையை எடுத்து இடையில்‌ இறுக 
கட்டிக்கொண்டான்‌. அர்ஜுனனும்‌ நகுலனும்‌ சகதேவனும்‌ 
தங்கள்‌ மேலாடையை இடையில்‌ சுற்றினர்‌. 
காதணிகளையும்‌ ஆரங்களையும்‌ தோள்வளைகளையும்‌ 
கங்கணங்களையும்‌ கணையாழிகளையும்‌ கழற்றி ஒரு 
வீரன்‌ கொண்டுவந்து நீட்டிய தாலத்தில்‌ வைத்தனர்‌. 
துரியோதனன்‌ “போர்க்களத்திலன்றி தொழும்பர்கள்‌ 
காலணி அணிவதும்‌ ஒப்புக்கொள்ளப்பட்டதல்ல” 
என்றான்‌. பீமன்‌ “ஆம்‌, பொறுத்தருள்க!” என்றபடி தன்‌ 
பாதக்குறடுகளை கழற்றினான்‌. அவற்றை இரு 
ஏவலர்கள்‌ இழுத்து அகற்றினர்‌. திறந்த மார்புடன்‌ 
நால்வரும்‌ சென்று அவைமேடையின்‌ இடப்பக்கமாக 
கைகட்டி நின்றனர்‌. 

தென்மேற்கு மூலையிலிருந்து ஒளிரும்‌ விழிகளுடன்‌ 
கரிய கன்னியொருத்தி எழுவதை வடமேற்கு மூலையில்‌ 
அமர்ந்த அனலோன்‌ முதலில்‌ பார்த்தான்‌. வெருண்டு 
அவன்‌ சீறியபோது தேவர்கள்‌ அனைவரும்‌ அத்திசை 
நோக்கி திரும்பினர்‌. நாகங்கள்‌ சினந்து உடல்‌ சுருட்டி 
பத்தி விரித்து விழி கனன்றன. ஐம்புரிக்குழலும்‌ 
வலக்கையில்‌ தாமரையும்‌ இடக்கையில்‌ 
மின்கதிர்படையும்‌ கொண்டிருந்தாள்‌. அவள்‌ குழல்‌ 
நீரலையென பறந்தது. கால்களில்‌ செந்தழல்‌ 
வளையங்களென கழல்கள்‌ ஒளிவிட்டன. 


அவள்‌ இடப்பக்கத்திலிருந்து கோரைப்பற்களும்‌ 
உகிரெழுந்த பதினெட்டு கைகளும்‌ கொண்ட 
பெருந்தெய்வமொன்று தோன்றியது. வலப்பக்கம்‌ 
செந்தழல்‌ உடலுடன்‌ புகைச்சுருள்குவை என 
குழல்பறக்கும்‌ தெய்வம்‌ எழுந்தது. ஒன்று பலவாக 
அவர்கள்‌ பெருகிக்கொண்டே இருந்தார்கள்‌. தேவர்கள்‌ 
ஒருவரை ஒருவர்‌ கைபற்றிக்‌ கொண்டனர்‌. அரக்கர்கள்‌ 
மெல்ல ஒருவரை ஒருவர்‌ அணுகி ஒற்றை கரிய 
படலமென மாறினர்‌. நாகங்கள்‌ ஒன்றுடன்‌ ஒன்று உடல்‌ 
சுருங்கி ஒரு வடமென்றாகி வளைந்து இறுகி வட்டாயின. 
நீர்ப்பரப்பில்‌ ஊறிக்கலக்கும்‌ வண்ணப்பெருக்கு போல 
அத்தேவியர்‌ முழுவானின்‌ வளைவையும்‌ நிரப்பினர்‌. 
முகிலென மாறி கீழிறங்கி சூழ்ந்தமைந்தனர்‌. அவர்களின்‌ 
விழிகள்‌ விண்மீன்களென மின்னிக்கொண்டிருந்தன. 


சகுனி “ஆடலை இங்கு முடிக்கலாம்‌ என்று 
எண்ணுகிறேன்‌, அரசே. இனி ஆட தங்களிடம்‌ 
எதுவுமில்லை” என்றார்‌. தருமன்‌ தன்‌ இருகைகளிலும்‌ 
நகங்கள்‌ உள்ளே பதிந்து இறுக, இதழ்களை கிழிக்கும்படி 
பற்களைக்‌ கடித்து அசைவிழந்து அமர்ந்திருந்தார்‌. 
பன்னிரு பகடைக்களம்‌ கடுங்குளிரால்‌ இறுகியதுபோல்‌ 
இருந்தது. “இனியொன்றும்‌ இயற்றுவதற்கில்லை. இங்கு 
முடியட்டும்‌ இந்த ஆடல்‌” என்று விதுரர்‌ உரக்க கூறினார்‌. 
சீற்றத்துடன்‌ திரும்பி அவரைப்‌ பார்த்த தருமன்‌ 
“நிறுத்துங்கள்‌! ஆட வந்தவன்‌ நான்‌. எதுவரை ஆடுவேன்‌ 
என்று முடிவு செய்யவும்‌ நானறிவேன்‌” என்றார்‌. விதுரர்‌ 
“மைந்தா...” என்று உரக்க அழைத்தார்‌. 


குருதி படிந்த விழிகளுடன்‌ “விலகிச்‌ செல்லுங்கள்‌! எவர்‌ 
சொற்களும்‌ எனக்குத்‌ தேவையில்லை. இனியும்‌ ஆட 
விழைகிறேன்‌” என்றார்‌ தருமன்‌. சகுனி இதழ்கோட 
நகைத்து “எதை வைத்து ஆடுவீர்‌? எஞ்சுவதென்ன? 
நீங்கள்‌ உட்பட பாண்டவர்‌ ஐவரும்‌ தங்கள்‌ 
மைந்தர்களுடன்‌ அஸ்தினபுரிக்கு தொழும்பர்களென்று 
ஆகிவீட்டீர்‌. தொழும்பர்களிடம்‌ செல்வமென ஏதும்‌ 
எஞ்சமுடியாது” என்றார்‌. உரத்த குரலில்‌ 
“தொழும்பர்களுக்கும்‌ துணைவியர்‌ உண்டு, மூடா” என்று 
தருமன்‌ கூவினார்‌. “என்‌ துணைவியை இங்கு பந்தயம்‌ 
வைக்கிறேன்‌.” 


“துருபதன்‌ மகளை, அனலில்‌ எழுந்த அணங்கை, 
இந்திரப்பிரஸ்தத்தின்‌ அரசியை பந்தயம்‌ வைக்கிறேன்‌” 
என்றார்‌ தருமன்‌. உளவிசை உந்த எழுந்தார்‌. கைகளை 
விரித்து “ஆம்‌, இதோ என்‌ தேவியை வைத்து ஆடுகிறேன்‌” 
என்றார்‌. பித்தனைப்போல சிரித்து கைகளை ஆட்டியபடி 
அரங்கை சுற்றிநோக்கினார்‌. “இனி ஒன்றும்‌ இல்லை. 
இறுதியை பந்தயம்‌ வைக்கிறேன்‌. அவ்வுலகை பந்தயம்‌ 
வைக்கிறேன்‌. மூதாதையர்‌ ஈட்டிய அனைத்தையும்‌ 
பந்தயம்‌ வைக்கிறேன்‌.” சிரித்துக்கொண்டே திரும்பி 
“சொல்லும்‌! எதிர்‌ பந்தயம்‌ என எதை வைக்கிறீர்‌?” 
என்றார்‌. 


சகுனி ஆழ்ந்த மென்குரலில்‌ “அரசே, நீங்கள்‌ இழந்த 
அனைத்தையும்‌ பந்தயமென வைக்கிறோம்‌. உடன்‌ 
அஸ்தினபுரி நகரை, அரசை, அதிலமைந்த 
அரியணையை, அதிலமர்ந்த அரசரை, அவ்வரசரின்‌ 
உடன்பிறந்தோர்‌ அனைவரை, அவர்களின்‌ மைந்தர்கள்‌ 
ஆயிரவரை, அக்குலத்து மகளிர்‌ அனைவரை, 
மூதாதையர்‌ ஈட்டிய புகழை, நல்லூழை, தெய்வங்கள்‌ 
அருளிய அனைத்தையும்‌ பந்தயம்‌ வைக்கிறேன்‌” 
என்றார்‌. 


தருமன்‌ பால்நுரை குளிர்நீர்‌ பட்டதென அடங்கினார்‌. 
கண்களில்‌ நீர்மை மின்ன பெருமூச்செறிந்தார்‌. “ஆம்‌, 
அனைத்தும்‌ தேவை. இவ்வுலகே தேவை, என்‌ தேவிக்கு 
நிகராக. இங்கு எழுக மானுடரை எண்ணி நகைக்கும்‌ 
தெய்வங்கள்‌ அனைத்தும்‌. இவ்வாடல்‌ எங்கு சென்று 
முடிகிறதென்று பார்ப்போம்‌. வென்றால்‌ 
இப்பீடத்திலிருந்து தேவனென எழுவேன்‌. வீழ்ந்தால்‌ 
நெளியும்‌ இழிபுழுவென ஏழுபிறவிக்காலம்‌ 
கீழ்மைகொள்வேன்‌. அவ்வண்ணமே ஆகுக!” என்றார்‌. 


சகுனி தன்‌ பகடைகளை எடுத்து நெஞ்சோடு சேர்த்து 


ஒருகணம்‌ ஒருங்கமைந்து பின்‌ உருட்டினார்‌. “ஒன்று!” 
என அறிவித்தான்‌ நிமித்திகன்‌. அங்கிருந்தோர்‌ 
விழிகளால்‌ செவிகளால்‌ அவ்வாடலை காணவில்லை. 
அப்பகடைக்களத்திற்குள்‌ தாங்களும்‌ வீரர்களென 
அமர்ந்து அதில்‌ ஆடிக்கொண்டிருந்தனர்‌. “பன்னிரண்டு!” 
என்று தருமனுக்கு அறிவித்தான்‌ நிமித்திகன்‌. “ஏழு!” 
என்றது சகுனியின்‌ பகடை. 


இருபடைகளும்‌ பெருவஞ்சத்தின்‌ மாளா ஆற்றலுடன்‌ 
களம்நின்றன. மழைமுகில்‌ சூல்‌ கொண்டு 
ததும்புவதுபோல்‌ விண்ணில்‌ உருபெருத்து பழுத்தனர்‌ 
பெருந்தேவியர்‌. பகடை உருளும்‌ ஓசையன்றி 
பிறிதொன்றும்‌ எழவில்லை. 


பன்னிரண்டு என விழுந்தது சகுனியின்‌ தெய்வம்‌. தன்‌ 
படைகளை விரித்து நாகமொன்றை அமைத்தார்‌. நடுவே 
பதுங்கி பின்னகர்ந்தது தருமனின்‌ படை. 
பன்னிரண்டுகள்‌ என உருண்டு விழ விழ நாகங்கள்‌ 
சீறிப்பெருத்தன. நச்சுப்பற்கள்‌ முனைகொள்ள 
சினத்துடன்‌ வால்வளைத்து உடல்‌ சொடுக்கி எழுந்தன. 
சிம்மம்‌ அஞ்சி காலெடுத்து வைத்து தன்‌ அளைக்குள்‌ 
சென்று உடல்‌ வளைத்தொடுங்கியது. அணுகி வந்த 
நாகங்கள்‌ அதைச்சூழ்ந்து வலையென்றாயின. 
வெருண்டு உறுமிய சிம்மத்தின்‌ உடலில்‌ மயிர்க்கால்கள்‌ 
சிலிர்த்தெழுந்தன. எங்கோ எண்ணித்‌ 
தொட்டளிக்கப்பட்ட கணம்‌ ஒன்றில்‌ முதல்‌ நாகம்‌ 
சிம்மத்தின்‌ காலை கவ்வியது. மறுகணம்‌ நாகங்களால்‌ 
முற்றிலும்‌ பொதியப்பட்டு சிம்மம்‌ மறைந்தது. 


அவையோர்‌ ஒவ்வொருவராக விண்ணில்‌ இருந்து 
உதிர்வதுபோல பகடைக்களத்தில்‌ பீடங்களில்‌ 
வந்தமைந்தனர்‌. பல்லாயிரம்‌ நாகச்‌ சீறல்களென 
மூச்சுகள்‌ எழுந்தன. பின்பு தொலைதூரத்துத்‌ 
திரையசைவொன்று பெருநெருப்பின்‌ ஒலியென கேட்கும்‌ 
அளவுக்கு பன்னிரு பகடைக்களத்தில்‌ முற்றமைதி 
சூழ்ந்திருந்தது. 

தருமன்‌ ஒவ்வொரு மயிர்க்காலும்‌ குத்திட்டு நிற்க இரு 
சுட்டுவிரல்களால்‌ நெற்றிப்பொட்டை அழுத்தி 
தலைகுனிந்து அமர்ந்திருந்தார்‌. அவையமர்ந்த 
முதற்கணத்திலிருந்த அதே போன்று சகுனி 
அமர்ந்திருந்தார்‌. கணிகர்‌ அங்கிலாதவர்‌ போல்‌ கண்மூடி 
கனவு நிறைந்த முகத்துடன்‌ கிடந்தார்‌. பீஷ்மர்‌ 
துயிலிலென அப்பால்‌ இருக்க துரோணரும்‌ கிருபரும்‌ 
திகைத்து ஒருவரை ஒருவர்‌ நோக்கி அவை நிரையை 


விழிசுழற்றி சொல்‌ எழாது நின்றனர்‌. 


பெண்டிரவையில்‌ வளைகள்‌ உதிர கைகள்‌ தாழும்‌ ஒலி 
கேட்டது. மெல்லிய விம்மலொன்று வாள்வீச்சென 
கூடத்தை கடந்துசென்றது. இடியோசையென அங்கிருந்த 
அனைத்து உடல்களையும்‌ விதிர்க்கச்‌ செய்தபடி தன்‌ 
தொடையை ஓங்கி அறைந்து துரியோதனன்‌ எழுந்தான்‌. 
“ஆம்‌, இனியொணன்றும்‌ எஞ்சுவதற்கில்லை. இதோ, 
இந்திரப்பிரஸ்தத்தின்‌ இறுதித்துளியும்‌ அஸ்தினபுரிக்கு 
அடிமையென்று ஆயிற்று. ஆ!” என்று கூவினான்‌. “எங்கே 
ஏவலர்கள்‌? எங்கே படைவீரர்கள்‌?” என்றான்‌. 


படைவீரர்கள்‌ நால்வர்‌ அவனை நோக்கி ஓடிவந்து 
வணங்கினர்‌. “சென்று இழுத்து வாருங்கள்‌ அந்தத்‌ 
தொழும்பியை. இவ்வவை முன்‌ நிறுத்துங்கள்‌ அவளை! 
இனி அவள்‌ ஆற்றவேண்டிய பணி என்ன என்று 
அறிவிக்கிறேன்‌” என்றான்‌ துரியோதனன்‌. 


மாபெரும்‌ நீர்ச்சுழியென பன்னிரு பகடைக்களத்தைச்‌ 
சூழ்ந்திருந்த அனைவரும்‌ துரியோதனனின்‌ ஆணையை 
கேட்டனர்‌. தங்கள்‌ ஆழத்தில்‌ எப்போதும்‌ திறந்திருக்கும்‌ 
பிறிதொரு செவியால்‌ அதை சொல்‌எழாது 
உள்வாங்கினர்‌. தீயவை எதையும்‌ தவறவிடாத செவி, 
மலரிதழ்‌ மேல்‌ ஊசி விழுவதை தவறவிடாத பேராற்றல்‌ 
கொண்டது அது. விழியும்‌ செவியும்‌ நாசியும்‌ ஒன்றேயான 
நாகத்தின்‌ புலன்‌. 


அசைவிழந்து அமர்ந்திருந்த அவை நோக்கி 
இருகைகளையும்‌ ஓங்கித்‌ தட்டி வெடிப்பொலி எழுப்பி 
எழுந்து நின்று ஆர்ப்பரித்தான்‌ துரியோதனன்‌. “சென்று 
அழைத்துவாருங்கள்‌. இன்று அவள்‌ அரசியல்ல. 
அஸ்தினபுரியின்‌ தொழும்பியென்று அவள்‌ அறியட்டும்‌.” 


தருமன்‌ தன்‌ கால்கள்‌ உடலுடன்‌ தொடர்பின்றி 
துடித்துக்கொண்டிருப்பதை உணர்ந்தார்‌. அவர்‌ 
உடலிலிருந்து சீற்றத்துடன்‌ எழுந்த ஓர்‌ ஆண்மகன்‌ 
உடைவாளை உருவி துரியோதனனை நோக்கி 
பாய்ந்தான்‌. திகைத்து நின்று அவ்வுடைவாளைத்‌ 
திருப்பி தன்‌ கழுத்தை வெட்டிக்கொண்டு குருதி 
கொப்பளிக்க அக்களமேடையில்‌ விழுந்து துடித்தான்‌. 
பிறிதொருவன்‌ குளிர்ந்த குருதியுடன்‌ எடைமிக்க 
பாதங்களை எடுத்து வைத்து பின்னோக்கி நடந்து 
அவனுக்குள்ளேயே புகுந்து இருண்ட அறைகளுக்குள்‌ 
நுழைந்து ஒவ்வொரு வாயிலாக மூடிக்கொண்டே 
போனான்‌. 


குளிர்ந்துறைந்த பனித்துளிகள்‌ போன்ற கண்களுடன்‌ 
சகுனி கைகளை கட்டிக்கொண்டு தன்‌ பீடத்தில்‌ சாய்ந்து 
அசைவற்றிருந்தார்‌. பாண்டவர்‌ நால்வரும்‌ ஒருவர்‌ 
கைகளை ஒருவர்‌ பற்றியபடி கடுங்குளிரில்‌ நின்றிருக்கும்‌ 
கன்றுகளைப்போல உடல்‌ விதிர்த்துச்‌ சிலிர்க்க 
நின்றிருந்தனர்‌. துரியோதனன்‌ தருமனை நோக்கி 
கைசுட்டி “அடேய்‌! இந்தத்‌ தொழும்பனை அவனுக்குரிய 
இடத்தில்‌ நிற்க வை!” என்றான்‌. தலைவணங்கி இருவீரர்‌ 
யுதிஷ்டிரரை அணுகி குனிந்து நோக்கினர்‌. அதன்‌ 
பொருள்‌ உணர்ந்தவர்‌ போல தன்‌ தலையணியைக்‌ 
கழற்றி கீழே வைத்தார்‌. அணிகலன்களை உருவி 
அதனருகே போட்டார்‌. காலணிகளையும்‌ 
மேலாடையையும்‌ கழற்றிவிட்டு இடையாடையுடனும்‌ 
வெற்றுமார்புடனும்‌ நடந்து சென்று பீமனின்‌ அருகே 
நின்றார்‌. 


அவையிலிருந்து துரோணர்‌ எழுந்து தயங்கிய குரலில்‌ 
“அரசே, இது ஒரு குலக்களியாட்டு. இவ்வுணர்வுகள்‌ 
அவ்வெல்லையை கடக்கின்றன என்று சொல்ல 
விழைகிறேன்‌” என்றார்‌. “தாங்கள்‌ உத்தரபாஞ்சாலத்தின்‌ 
அரசனின்‌ தந்தை. அஸ்தினபுரியின்‌ அரசியலுக்குள்‌ 
தங்கள்‌ சொல்‌ நுழையவேண்டியதில்லை” என்று 
துரியோதனன்‌ கூரியகுரலில்‌ சொன்னான்‌. “ஆம்‌, 

னால்‌...” என்று அவர்‌ சொல்லத்தொடங்க “இதற்குமேல்‌ 
ஒருசொல்லும்‌ இங்கு தாங்கள்‌ சொல்ல வேண்டியதில்லை, 
ஆசிரியரே. எல்லை கடந்தால்‌ வெளியேற்றப்படுவீர்கள்‌!” 
என்றான்‌. 


கிருபர்‌ “பெண்களை அவைமுகப்புக்குக்‌ கொண்டுவரும்‌ 
வழக்கமே இங்கில்லை, சுயோதனா?” என்றார்‌. “அந்தணர்‌ 
வில்லேந்தும்‌ வழக்கம்‌ மட்டும்‌ இங்கு உண்டா? உங்கள்‌ 
சொல்‌ இங்கு விழையப்படவில்லை” என்றான்‌ 
துரியோதனன்‌. “அடே சூதா, காளிகா!” என்றான்‌. மூத்த 
பணியாள்‌ “அரசே” என்றான்‌. “சென்று அழைத்துவா 
அவளை?” என்றான்‌ துரியோதனன்‌. “இங்கு 
நிகழ்ந்தவற்றை அவளிடம்‌ சொல்‌. எனது சொற்களை 
சொல்‌. தொழும்பியை பணி செய்ய அரசன்‌ 
அழைக்கிறான்‌ என்று கூறி கூட்டிவா!” 

பீடம்‌ உரசி ஒலிக்க விகர்ணன்‌ எழுந்தான்‌. “நில்லுங்கள்‌!” 
என்றான்‌. அவை திகைத்து யாரென நோக்கியது. 
அனைவரும்‌ அது கர்ணனின்‌ குரலென எண்ணினர்‌. 
பின்னர்தான்‌ விகர்ணனை அடையாளம்‌ கண்டனர்‌. 


“யாரவன்‌?” என்றது ஒரு குரல்‌. “கெளரவர்களில்‌ 
ஒருவன்‌” என்றது பிறிதொரு குரல்‌. திகைப்புடன்‌ 
அவனை நோக்கிய துரியோதனன்‌ “அடேய்‌! அமர்‌! 
ஒருசொல்‌ சொன்னால்‌ இக்கணமே உன்‌ தலையை வெட்டி 
இந்த அவையில்‌ வைப்பேன்‌” என்றான்‌. 


பணிவுமாறாத குரலில்‌ “தலைக்கென அஞ்சவில்லை. 
நான்‌ தங்கள்‌ இளையோன்‌” என்றான்‌ விகர்ணன்‌. 
“மூத்தவரே, இதுநாள்வரை நானறிந்த அஸ்தினபுரியின்‌ 
அரசரின்‌ இயல்பல்ல இது. தாங்கள்‌ பெருவிழைவு 
கொண்டவர்‌. அணையா சினம்‌ கொண்டவர்‌. ஆனால்‌ 
ஒருபோதும்‌ சிறுமை வந்து ஒட்டியதில்லை என்றே 
உணர்ந்திருக்கிறேன்‌. குருவின்‌ கொடிவழி வந்தவருக்கு, 
தார்த்தராஷ்டிரருக்கு ஏற்புடையதல்ல இது. 
குலப்பெண்ணை அவைக்குக்‌ கொண்டுவருவதென்பது 
நம்‌ குடிக்கும்‌ மூத்தாருக்கும்‌ அழியாப்பழி என அமைவது” 
என்றான்‌. 


“அவள்‌ குலப்பெண்ணல்ல, மூடா! சற்றுமுன்‌ 
இப்பகடைக்களத்தில்‌ பணயமென வைக்கப்பட்ட 
தொழும்பி” என்றான்‌ துரியோதனன்‌. “ஆம்‌, ஆனால்‌ அது 
வெறும்‌ ஒரு குலக்களியாட்டென்றே இங்கு 
சொல்லப்பட்டது. எக்களியாட்டின்‌ பொருட்டும்‌ 
குலநெறிகள்‌ இல்லாமல்‌ ஆவதில்லை” என்றான்‌ 
விகர்ணன்‌. வெறுப்புடன்‌ முகம்‌ சுளித்து 
“அக்குலநெறியை அறியாமலா அவள்‌ கணவன்‌ இங்கே 
அவளை வைத்து ஆடினான்‌?” என்றான்‌ துரியோதனன்‌. 
“கேட்பதென்றால்‌ அவனை கேள்‌, மூடா!” 


“அது அவரது பிழை. அஸ்தினபுரியின்‌ அரசன்‌ என 
அப்பிழைக்கு அவரை தண்டியுங்கள்‌. அதை வைத்து 
மேலும்‌ சிறுமையை நீங்கள்‌ சூடிக்கொள்ள 
வேண்டியதில்லை. உயர்ந்த பெண்ணின்‌ கருவில்‌ 
உதித்தோர்‌ ஒவ்வொரு பெண்ணையும்‌ மதிக்கக்‌ 
கற்றிருப்பார்கள்‌ என்பது நூல்கூற்று. இங்கு 
இந்திரப்பிரஸ்தத்தின்‌ அரசி இழிவு செய்யப்படுவார்கள்‌ 
என்றால்‌ இழிவடைபவர்‌ நூற்றுவரைப்‌ பெற்று 
பேரன்னையென்‌ அரியணை அமர்ந்திருக்கும்‌ நமது 
அன்னை, பாரதவர்ஷத்தின்‌ பேரரசி காந்தாரி. இங்கு நான்‌ 
குரல்‌ எழுப்புவது என்‌ அன்னையின்‌ பொருட்டே” 
என்றான்‌. 


கர்ணன்‌ சினத்தை அடக்கி எழுந்து அவனிடம்‌ கைநீட்டி 
“இளையவனே, அரசு சூழ்தலில்‌ குரலெழுப்புமளவுக்கு 
இன்றுவரை நீ முதிர்ந்ததில்லை. உன்‌ குரலை இன்று 


எவரும்‌ கேட்கப்போவதுமில்லை” என்றான்‌. பணிவுடன்‌ 
“நூற்றுவரில்‌ ஒரு குரலேனும்‌ எழுந்தாக வேண்டும்‌, 
அங்கரே. இல்லையேல்‌ எந்தையும்‌ தாயும்‌ பழிசூடுவார்கள்‌. 
இறப்பென்றாலும்‌ சரி, நான்‌ இதை ஒப்பமாட்டேன்‌” 
என்றான்‌ விகர்ணன்‌. அப்பாலிருந்து குண்டாசி எழுந்து 
“ஆம்‌, இது அறமல்ல. அன்னை வயிற்றில்‌ பிறந்தோர்‌ 
ஏற்கும்‌ செயலுமல்ல” என்றான்‌. 


துச்சாதனன்‌ தன்‌ இரு கைகளை ஒங்கித்தட்டி 
ஓசையெழுப்பியபடி எழுந்து அவர்களை நோக்கி 
உரத்தகுரலில்‌ “அவையோர்‌ அறிக! இதோ என்‌ சொல்‌!” 
என்று கூவினான்‌. “அஸ்தினபுரியின்‌ அரசர்‌! 
குருகுலமூத்தவர்‌! கெளரவர்களின்‌ முதல்வர்‌! அவரது 
சொல்லுக்கும்‌ எண்ணத்திற்கும்‌ மாற்றென நூற்றுவரில்‌ 
ஒரு மூச்சேனும்‌ இதுவரை எழுந்ததில்லை. அவ்வண்ணம்‌ 
ஒன்று எழுமாயின்‌ அதற்கு கொலைப்படைக்கருவி என 
எழுவது என்‌ கைகள்‌. விகர்ணா, உனது சொற்கள்‌ என்‌ 
தமையனுக்கெதிரானவை. பிறிதொரு சொல்‌ நீ 
எடுப்பாயென்றால்‌ இந்த அவையிலேயே உன்‌ தலை 
உடைந்து இறந்து விழுவாய்‌. குண்டாசி, உன்னை ஒரு 
நீர்த்துளியை சுண்டி எறிவதுபோல உடைத்து இங்கு 
வீசத்தயங்க மாட்டேன்‌.” 


விகர்ணன்‌ தலைகுனிந்து “பொறுத்தருள்க, மூத்தவரே! 
இச்சொல்லை இங்கு சொல்லாமலிருக்க என்னால்‌ 
முடியவில்லை” என்றான்‌. “நூற்றுவருக்கெதிராக உன்‌ 
குரல்‌ எழுகிறதா? அதை மட்டும்‌ சொல்‌! மூத்தவரை 
அவையில்‌ அறைகூவுகிறாயா?” என்றான்‌ துச்சாதனன்‌. 
“நான்‌ அறைகூவவில்லை. அவரது கால்களில்‌ என்‌ 
தலையை வைத்து மன்றாடுகிறேன்‌. இன்று நிலைமறந்து 
செய்யும்‌ இச்செயல்‌ வழியாக என்றும்‌ சான்றோர்‌ நாவில்‌ 
இழிமகனென அவர்‌ குடியேற வேண்டாம்‌ என்று 
கோருகிறேன்‌” என்றான்‌ விகர்ணன்‌. குண்டாசி கசப்புடன்‌ 
உரக்க நகைத்து “ஆம்‌, அவர்‌ ஏற்கெனவே பெற்றுள்ள 
இடத்தை உறுதிப்படுத்திக்கொள்ள வேண்டாம்‌ என்றே 
நானும்‌ கூறுகிறேன்‌” என்றான்‌. 


கர்ணன்‌ சினம்‌ எல்லைகடக்க கைகளைத்‌ தட்டி 
ஓசையிட்டு “இரு கெளரவரும்‌ தங்கள்‌ பீடத்தில்‌ 
இக்கணமே அமரவேண்டுமென்று நான்‌ 
ஆணையிடுகிறேன்‌. இனி ஒரு சொல்லும்‌ அவர்கள்‌ 
உரைக்கலாகாது” என்றான்‌. விகர்ணன்‌ தலைதாழ்த்தி 
“ஆம்‌, என்‌ சொற்கள்‌ முற்றிலும்‌ பொருளிழந்து போவதை 
நான்‌ உணர்கிறேன்‌” என்றான்‌. இருகைகளையும்‌ விரித்து 
தன்‌ உடன்பிறந்தோரை நோக்கி திரும்பி “தமையர்களே, 


இளையோரே, நீங்கள்‌ கேளுங்கள்‌. உங்கள்‌ 
உள்ளங்களுக்குள்‌ என்‌ சொற்களில்‌ ஒன்றேனும்‌ 
ஒளியேற்றட்டும்‌. இப்பெரும்பழி நம்‌ குலத்தின்மேல்‌ படிய 
நாம்‌ ஒப்பலாமா? நம்‌ அன்னையின்‌ பொருட்டு உங்கள்‌ 
அகம்‌ எழுக! தொல்புகழ்‌ யயாதியின்‌ அவையில்‌ 
தேவயானி சூடியிருந்த மணிமுடியின்‌ பேரால்‌ கேட்கிறேன்‌. 
இப்பழியை நாம்‌ ஏற்கலாமா?” என்றான்‌. 


பெரும்‌ சினத்துடன்‌ சுபாகு எழுந்து “வாயை மூடு, 
அறிவிலியே! என்னவென்று எண்ணினாய்‌? 
மூத்தவருக்கும்‌ அங்கருக்கும்‌ மேலாக நெறியறிந்தவனா 
நீ? இனி இந்நாட்டை அறமுரைத்து 
வழிநடத்தப்போகிறாயா? அல்லது செங்கோலேந்தி 
அஸ்தினபுரியின்‌ அரியணை அமர்ந்து ஆளலாம்‌ என்று 
எண்ணுகிறாயா?” என்றான்‌. துர்மதன்‌ “நீயுரைத்த 
ஒவ்வொரு சொல்லுக்காகவும்‌ மும்முறை உன்னை 
கொல்லவேண்டும்‌. குக்கல்‌ சொல்‌ கேட்டு களிறு 
வழிநடக்க வேண்டுமென்று விழைகிறாயா? 
அமர்ந்துகொள்‌! இல்லையேல்‌ உன்னை இக்கணமே 
கிழித்துப்போடுவேன்‌” என்றான்‌. துச்சலன்‌ 
குண்டாசியிடம்‌ “உடன்பிறந்தார்‌ என்பதற்காக மட்டுமே 
இச்சொல்‌ வரை உன்னை பொறுத்தேன்‌. இனி இல்லை” 
என்றபடி வெறியுடன்‌ அருகே வந்தான்‌. 


ஒவ்வொருவராக கெளரவ நூற்றுவர்‌ எழுந்து 
விகர்ணனையும்‌ குண்டாசியையும்‌ நோக்கி கைநீட்டி 
கூச்சலிடத்தொடங்கினர்‌. “கொல்‌! அவனை இக்கணமே 
கொல்‌!” என்றான்‌ சுபாகு. “வெறும்‌ கைகளால்‌ அவனை 
கிழித்துப்போடுவேன்‌” என்றான்‌ துர்மதன்‌. 
துரியோதனனின்‌ உடலிலிருந்து உதிர்ந்து நூறு 
துரியோதனர்களாக எழுந்து அவனைச்‌ சூழ்ந்தவர்கள்‌ 
போலிருந்தனர்‌. மேலும்‌ மேலும்‌ 
பெருகிக்கொண்டிருந்தனர்‌. 


விகர்ணன்‌ திகைப்புடன்‌ திரும்பி நோக்க அங்கிருந்த 
ஒவ்வொருவரும்‌ துரியோதனனென உருமாறுவதை 
கண்டான்‌. ஒவ்வொரு படைவீரனும்‌ ஒவ்வொரு 
குடித்தலைவரும்‌ ஒவ்வொரு பெருவணிகரும்‌ 
துரியோதனனின்‌ விழியும்‌ முகமும்‌ கொண்டனர்‌. 
அஸ்தினபுரியின்‌ குடிமக்கள்‌ அனைவரும்‌ துரியோதனன்‌ 
என்றே ஆயினர்‌. ஊற்றுக்கண்‌ உடைந்து வழிந்து பெருகி 
சுழித்து சுழன்று சுழலென்றாகி பெரும்‌ வட்டமென 
தன்னைச்‌ சூழ்ந்த துரியோதனனின்‌ பல்லாயிரம்‌ 
முகங்களைக்‌ கண்டு விகர்ணன்‌ திகைத்தான்‌. 


“மூத்தவரே, என்னால்‌ எதையும்‌ புரிந்துகொள்ள 
முடியவில்லை. பொறுத்தருளுங்கள்‌” என்றான்‌. யார்‌ 
கர்ணன்‌, யார்‌ துச்சாதனன்‌, யார்‌ துர்மதன்‌, யார்‌ துச்சலன்‌, 
யார்‌ சுபாகு, யார்‌ சுஜாதன்‌ என்றே அவனால்‌ கண்டறிய 
முடியவில்லை. கால்தளர விழிமயங்க வறண்ட 
இதழ்களை நாவால்‌ தீட்டியபடி துரோணரையும்‌ 
விதுரரையும்‌ பார்த்தான்‌. அவர்கள்‌ விழிகளும்‌ 
துரியோதனன்‌ விழிகளென ஆகிவிட்டனவா என்று 
தோன்றியது. பீஷ்மரை நோக்கினான்‌. விழிமூடி உடல்‌ 
குறுக்கி அவர்‌ அமர்ந்திருந்தார்‌. 

அச்சுழியிலிருந்து இரு கைகள்‌ நீண்டெழுந்து வந்து 
அவனை பற்றின. “இல்லை! நானில்லை!” என்று அவன்‌ 
கூவினான்‌. ஒலி எழாது உதடுகள்‌ அசைய 
“விட்டுவிடுங்கள்‌! என்னை விட்டுவிடுங்கள்‌!” என்று 
அலறினான்‌. சுழியின்‌ விசை அவனை இழுத்தது. 
பேருருக்கொண்ட கருநாகத்தின்‌ ஆற்றல்‌ எழுந்த சுழற்சி. 
அவன்‌ அதில்‌ விழுந்தான்‌. கணத்திற்குள்‌ மூழ்கி 
உள்கரைந்தான்‌. பெருவிசையுடன்‌ சுழற்றிச்‌ 
செல்லப்பட்டான்‌. அவனைச்‌ சூழ்ந்து அவன்‌ உடலே 
நின்றிருந்தது. கரிய பேருடல்‌. அதன்‌ பரப்பெங்கும்‌ 
ஒளிவிடும்‌ நாகமணிக்கண்கள்‌ நிறைந்திருந்தன. அவை 
வஞ்சத்துடன்‌ விழைவுடன்‌ புன்னகைத்து சிமிட்டிக்‌ 
கொண்டிருந்தன. 


தோள்‌ தட்டி ஆர்ப்பரித்தனர்‌ துரியோதனர்கள்‌. கைநீட்டிக்‌ 
கூச்சலிட்டனர்‌. வெடித்து நகைத்து கொப்பளித்தனர்‌. 
வெறிகொண்டு ஒருவரை ஒருவர்‌ நோக்கி நகையாமினர்‌. 
சிலர்‌ பெருந்தோள்‌ புடைக்க கைதூக்கி போர்க்குரல்‌ 
எழுப்பினர்‌. சிலர்‌ நெஞ்சில்‌ ஓங்கி அறைந்து மல்லுக்கு 
அழைத்தனர்‌. பன்னிரு பகடைக்கள மாளிகைக்குள்‌ 
நுரைவிளிம்பை மீறும்‌ மதுக்கிண்ணம்‌ போல்‌ 
துரியோதனனே நுரைத்து குமிழியிட்டுக்‌ 
கொண்டிருந்தான்‌. 

கோல்‌ விழுந்துகொண்டிருந்த முரசின்‌ உட்பக்கமென 
முழங்கிக்கொண்டிருந்த பன்னிரு பகடைக்களத்திற்குள்‌ 
கூப்பிய கைகளுடன்‌ காளிகன்‌ நுழைந்தான்‌. 
துரியோதனன்‌ இரு கைகளையும்‌ விரித்து “அமைதி! 
இதோ வருகிறான்‌ சூதன்‌! கேட்போம்‌ அவனை!” 
என்றான்‌. “அமைதி! அமைதி!” என்றனர்‌ அவை முழுக்க 
நிறைந்திருந்த அவனுடைய மாற்றுருக்கள்‌. மெல்ல 
அவை அடங்கியது. காளிகன்‌ கூப்பிய கைகளை 
விலக்காமலேயே படிகளில்‌ ஏறி துரியோதனன்‌ அருகே 
வந்து நின்றான்‌. 

“எங்கே அவள்‌? அஸ்தினபுரியின்‌ முதற்தொழும்பி...” 
என்றான்‌ துரியோதனன்‌. காளிகன்‌ முகம்‌ 
சிறுகுழந்தையென உவகையில்‌ மலர்ந்திருந்தது. 
சொல்லெடுக்க இயலாமல்‌ உதடுகளை அசைத்தான்‌. 
கர்ணன்‌ துரியோதனனை நோக்கி கைகாட்டிவிட்டு 
“சொல்‌! நீ அங்கு என்ன பார்த்தாய்‌?” என்றான்‌. அவன்‌ 
மேலும்‌ சொல்லுரைக்க இயலாமல்‌ உதடுகளை 
அசைத்தான்‌. கர்ணன்‌ சினத்துடன்‌ “சொல்‌, மூடா! என்ன 
கண்டாய்‌ அங்கு?” என்றான்‌. 


காளிகன்‌ “நான்‌ மகளிர்‌ மாளிகைக்கு சென்றேன்‌” 
என்றான்‌. “ஆம்‌, அதை அறிவோம்‌. அங்கு என்ன 
கண்டாய்‌? அவள்‌ என்ன உரைத்தாள்‌? சொல்‌ இந்த 
அவைக்கு!” என்றான்‌ கர்ணன்‌. “அரசே, அவையீரே, 
இங்கிருந்து கிளம்புகையில்‌ அரசரின்‌ ஆணையை 
சென்னி சூடிச்‌ செல்லும்‌ எளிய ஏவலன்‌ என்றே என்னை 
உணர்ந்தேன்‌. நன்றோ தீதோ அறமோ மறமோ ஒன்று 
தேரும்‌ உரிமை என்போல்‌ ஏவலருக்கில்லை. ஏழு 
தலைமுறையாக எங்கள்‌ தலையை அஸ்தினபுரி 
அரசரின்‌ காலடியில்‌ வைத்தவர்கள்‌ நாங்கள்‌. 
ஆணையிடப்பட்டதை அவ்வண்ணமே செய்யும்‌ 
எண்ணம்‌ ஒன்றே என்னுள்‌ இருந்தது. என்னுடன்‌ ஏழு 
படைவீரர்களை அழைத்துக்கொண்டு உருவிய 
வாளுடன்‌ இந்திரப்பிரஸ்தத்தின்‌ அரசி இருந்த மகளிர்‌ 
மாளிகைக்கு சென்றேன்‌. என்‌ எதிர்வந்த செவிலியிடம்‌ 
இந்திரப்பிரஸ்தத்தின்‌ அரசி எங்கே என்று கேட்டேன்‌.” 


அரசி குருதிவிலக்காகி இருப்பதாகவும்‌ வடக்குத்‌ 


துணைமாளிகையில்‌ ஒதுக்கத்தில்‌ அமர்ந்திருப்பதாகவும்‌ 
சொன்னார்கள்‌. அங்கு ஆண்களுக்கு நுழைவொப்புதல்‌ 
இல்லை என்றார்‌ காவலர்தலைவர்‌. “நான்‌ அரசரின்‌ 
ஏவலன்‌, ஆணை பெற்று வந்தவன்‌, அஸ்தினபுரியின்‌ 
எப்பகுதியிலும்‌ நுழைவேன்‌, எனக்கு ஒப்புதல்‌ 
தேவையில்லை. விலகுக!” என்றபடி வீரர்களை விலக்கி 
முன்னால்‌ சென்றேன்‌. “என்ன இது? இது எவ்வண்ணம்‌?” 
எதிரே கைவிரித்து வந்த முதுசெவிலியை “விலகு...! 
அரசாணை” என ஆணையிட்டு பிடித்து ஒதுக்கிவிட்டு 
முன்னால்‌ நடந்தேன்‌. 


எனக்குப்பின்னால்‌ பதறியபடி அவள்‌ வந்தாள்‌. 
“நில்லுங்கள்‌! நான்‌ சொல்வதை கேளுங்கள்‌! இது 
முறையல்ல. பெண்களின்‌ ஒதுக்கமென்பது ஏழு 
தெய்வங்களால்‌ காக்கப்படும்‌ இடம்‌. அங்கு மங்கையர்‌ 
அன்னையராக மட்டுமே அமர்ந்திருக்கிறார்கள்‌. அங்கு 
தட்ப ப்தப நுழையலாகாது என்பது ஆன்றோர்‌ வகுத்த 
தி” என்று அவள்‌ கூவினாள்‌. 


“வாயை மூடு, இழிபிறவியே! பிறிதொரு சொல்‌ 
உரைத்தால்‌ உன்‌ நாவை வெட்டி இங்கு வீசுவேன்‌” என்று 
கூவியபடி நான்‌ மேலே நடந்தேன்‌. அங்கிருந்த 
காவலர்கள்‌ வாளுடன்‌ என்னை எதிர்கொள்ள 
அஸ்தினபுரியின்‌ ஆணைக்‌ கணையாழியை 
தூக்கிக்காட்டி “இது அரசரின்‌ ஆணை” என்றேன்‌. 
படைக்கலம்‌ தாழ்த்தி அவர்கள்‌ வழிவிட்டனர்‌. 
ஒதுக்கமாளிகையை நோக்கிச்‌ சென்று அதன்‌ வாயிலில்‌ 
இருந்த செவிலியிடம்‌ “வரச்சொல்‌ உன்‌ அரசியை!” 
என்றேன்‌. இருகைகளையும்‌ விரித்து அவள்‌ என்னை 
தடுத்தாள்‌. “இதற்கப்பால்‌ ஆண்களுக்கு ஒப்புதல்‌ 
இல்லை. இங்கு உங்களை தடுத்து நிறுத்த வேண்டியது 
என்‌ பொறுப்பு” என்றாள்‌. 


“விலகு! இல்லையேல்‌ உன்‌ தலை இங்கு உருளும்‌” 
என்றேன்‌. “அவ்வண்ணமே ஆகுக! என்றேனும்‌ ஒருநாள்‌ 
அரசியின்பொருட்டு உயிர்‌ துறக்க உறுதிகொண்டவள்‌ 
நான்‌. இழிமகனே! இங்கு நாங்கள்‌ எழுவர்‌ இருக்கிறோம்‌. 
ஏழு பெண்டிரின்‌ தலைகொய்த குருதியில்‌ நடந்தே நீ 
இதற்கப்பால்‌ அரசியை அணுக முடியும்‌” என்றாள்‌. 


முதல்‌ நின்றவள்‌ நெஞ்சில்‌ பாய்ச்சுவதற்காக எனது 
உடைவாளை உருவினேன்‌. அப்போது உள்ளிருந்து 
அரசியின்‌ பெருந்தோழி மாயை வந்தாள்‌. “அவனை 
உள்ளே அனுப்பும்படி அரசியின்‌ ஆணை” என்றாள்‌. 
என்னைத்‌ தடுத்த செவிலி திகைப்புடன்‌ திரும்பி “உள்ளே 


அனுப்புவதா? அவ்வண்ணம்‌ ஒரு 
முறைமையில்லையே...!” என்றாள்‌. மாயை “அவன்‌ 
வருக என்றார்‌ அரசி” என்றாள்‌. செவிலி 
“குருதிவிலக்கான பெண்ணை அவள்‌ இளமைந்தரன்றி 
பிற ஆண்கள்‌ நோக்கலாகாது” என்றாள்‌. 


பெருந்தோழி புன்னகைத்து “வந்திருப்பது தன்‌ 
மைந்தனே என்றார்‌ அரசி” என்றாள்‌. விழிகளில்‌ 
குழப்பத்துடன்‌ அவர்கள்‌ வழிவிட்டனர்‌. பெருந்தோழி 
மெல்லடி வைத்து என்னை அணுகி “வருக, மைந்தா!” 
என்றாள்‌. நான்‌ என்‌ கையில்‌ இருந்த கத்தியை 
பார்த்தேன்‌. அது ஒரு தாழைமலர்‌ இதழாக 
மாறிவிட்டதுபோல்‌ விழிமயக்கேற்பட்டது. 


அவளை நோக்கி “நீ ஏதோ மாயம்‌ செய்கிறாய்‌” என்றேன்‌. 
என்‌ குரல்‌ சிறுமைந்தனின்‌ குரல்‌ போன்றிருப்பதாக 
தோன்றியது. அவள்‌ இனிதாக புன்னகைத்து “என்னை 
மாயை என்பார்கள்‌. வருக!” என்று என்‌ கைகளை 
பற்றினாள்‌. பிறிதொரு கையால்‌ என்‌ தோளை 
அணைத்து “வா!” என்றாள்‌. மறைந்த என்‌ அன்னையின்‌ 
குரலென்றே அதை கேட்டேன்‌. 


அரசே, சிற்றடி எடுத்து வைத்து சிறுவன்‌ போலவே 
அவளுடன்‌ சென்றேன்‌. நான்‌ சென்றது எவ்விடம்‌ என்று 
இந்த அவையில்‌ என்னால்‌ சொல்ல முடியாது. அப்பெண்‌ 
மாயம்‌ கற்றவளா? மகேந்திர வித்தையால்‌ என்‌ 
உள்ளத்தைக்‌ குழைத்து காட்சிகளையும்‌ ஒலிகளையும்‌ 
தானே அமைத்து எனக்களித்தாளா? நான்‌ நுழைந்தது 
ஒதுக்கறையின்‌ முதல்‌ வாயிலை என்று உறுதிபடச்‌ 
சொல்வேன்‌. சென்ற வழியோ நான்‌ இதுவரை 


அறிந்திலாதது. 


அரசே, அங்கே மெல்லிய இசையொன்று சூழ்ந்திருக்க 
கேட்டேன்‌. பீதர்‌ நாட்டு வெண்பட்டாலானவை போன்று 
சுவர்கள்‌ ஒளிவிட்டன. மலைவாழை அடிபோல 
வெண்பளிங்குத்‌ தாண்கள்‌. பால்நுரை போன்ற 
திரைச்சீலைகள்‌. என்‌ ஆடிப்பாவை என்னை நோக்கிய 
வெண்தரை. என்‌ விழிகள்‌ பாலென பட்டென 
பளிங்கென விரிந்த வெண்மையால்‌ முற்றிலும்‌ 
நிறைந்திருந்தன. அவ்வினிய இசை என்னை வழிகாட்டி 
அழைத்துச்‌ சென்றது. 

என்‌ கைபற்றி உடன்வந்தவள்‌ அந்த இசையின்‌ 


பருவடிவமென்று அதிர்ந்து கொண்டிருந்தாள்‌. “வருக!” 
அருகே என்‌ செவிக்குள்‌ ஒரு குரல்‌ ஒலித்தது. நான்‌ 


சென்று நின்ற அவையில்‌ ஓர்‌ அரியணையில்‌ 
வெண்ணிறப்‌ பட்டாடையும்‌ ஒளிவிடும்‌ நீர்த்துளி 
வைரங்களும்‌ இளநீலமோ வெண்மையோ என்று 
விழிதிகைக்கும்‌ மணிமுடியும்‌ அணிந்தவளாக அன்னை 
அமர்ந்திருக்கக்‌ கண்டேன்‌. நானறிந்த அத்தனை 
பெண்முகங்களும்‌ ஒரு முகமானது போல்‌. திருமகளா? 
தெற்கு ஆலயத்தில்‌ கோயில்‌ கொண்டுள்ள ராதையா? 
மகாகெளரியா? புலரி ஒளிகொண்ட சாவித்ரியா? அல்லது 
என்‌ மறைந்த அன்னையா? மூதன்னையரா? என்‌ மடிக்கு 
கன்னிமுகம்‌ சூடி வந்த மனைவியா? கருக்குழந்தையென 
என்‌ கையில்‌ தவழ்ந்த என்‌ மகளா? அல்லது 
இந்திரப்பிரஸ்தத்தின்‌ அரசியேதானா? அறியேன்‌. 


அவ்விழிகள்‌ மிக கனிந்திருந்தன. முலையூட்டிக்‌ 
கொண்டிருக்கும்‌ அன்னையின்‌ விழிகள்‌ மட்டுமே 
அத்தனை கனிந்திருக்கும்‌. இவ்வுலகில்‌ நிகழ்பவை 
அனைத்தையும்‌ பொறுத்தருளும்‌ பேரருள்‌ கொண்டவை 
அவை. “எதற்கென வந்தாய்‌, மைந்தா?” என்று அவள்‌ 
கேட்டாள்‌. அவளைச்‌ சூழ்ந்து நின்றிருந்தனர்‌ நூற்றெட்டு 
வெண்ணிறக்‌ கன்னியர்‌. என்‌ உள்ளத்தை உணர்ந்தபின்‌ 
என்னால்‌ அவள்‌ கால்களைத்தான்‌ நோக்க முடிந்தது. 
குளிர்ந்தவை. மீன்விழிகள்‌ என மின்னும்‌ வைரங்கள்‌ 
பதித்த கணையாழிகளை அணிந்திருந்தாள்‌. 
மண்டியிட்டு அக்கால்களை நோக்கினேன்‌. 
அவ்வைரங்கள்‌ ஒவ்வொன்றும்‌ விழிகளென மாறி 
என்னைப்பார்த்து கனிந்து புன்னகைத்தன. “சொல்‌!” 
என்றாள்‌. 


“அன்னையே, அங்கு அவையில்‌ மாமன்னர்‌ துரியோதனர்‌ 
தன்னிலிருந்து தான்‌ ஊறிப்பெருகி பேருருக்‌ கொண்டு 
எழுந்து நின்றிருக்கிறார்‌. உங்களை அவைக்கு 
இழுத்துவரும்படி ஆணையிட்டார்‌” என்றேன்‌. உரக்க 
நகைத்து “அவ்வாடலில்‌ நான்‌ மகிழ்ந்தேன்‌ என்று 
அவனிடம்‌ சொல்‌. மைந்தரின்‌ மடமையும்‌ ஆணவமும்‌ 
அன்னைக்கு உவப்பளிப்பதே. அவனிடம்‌ மூன்று 
வினாக்களை மட்டுமே நான்‌ எழுப்பினேன்‌ என்று சொல்‌” 
என்றாள்‌. “அருள்க, அன்னையே!” என்றேன்‌. 


“தொழும்பியராக ஒரு குலப்பெண்ணை அவன்‌ 
அவைக்கு கொண்டு செல்லும்போது என்றேனும்‌ ஒருநாள்‌ 
தன்‌ அன்னையும்‌ உடன்பிறந்தாளும்‌ துணைவியரும்‌ 
அவ்வண்ணம்‌ கொண்டு செல்லப்படுவதும்‌ 
அரசமுறையே என்று உணர்கிறானா? இத்தருணத்தில்‌ 
அவன்‌ வென்று தருக்க எண்ணுவது 
இந்திரப்பிரஸ்தத்தின்‌ அரசியையா அல்லது தான்‌ 


தன்னுள்‌ விழையும்‌ முதற்பெண்ணையா? பெண்ணை 
எவ்வழியிலேனும்‌ ஆண்‌ முற்றிலும்‌ வெல்லமுடியுமென்று 
அவன்‌ எண்ணுகிறானா? கேட்டுவா!” என்றாள்‌. 


“ஆம்‌, இறைவியே! அவரிடம்‌ அவ்வினவைக்‌ கேட்டு 
மீள்கிறேன்‌” என்றேன்‌. “என்‌ துணைவனென 
அங்கிருக்கும்‌ இந்திரப்பிரஸ்தத்தின்‌ அரசனிடம்‌ கேள்‌. 
அவன்‌ தன்‌ நாட்டை வைத்திழந்தான்‌. பின்னர்‌ 
தம்பியரை வைத்திழந்தான்‌. தன்னையே 
வைத்திழந்தானா? தன்னையிழந்தவன்‌ எவ்வண்ணம்‌ 
என்னை வைத்திழக்க முடியும்‌? தன்‌ உடல்மேலும்‌ 
உயிர்மேலும்‌ உரிமை இல்லாதவன்‌ பிறிதொருவள்‌ மேல்‌ 
எவ்வுரிமையை கொண்டான்‌? எங்ஙனம்‌ என்னை 
களப்பணயமென வைத்தான்‌?” என்றாள்‌. “ஆணை 
அன்னையே, அவ்வண்ணமே கேட்கிறேன்‌” என்றேன்‌. 
தலைவணங்கி திரும்பி வந்தேன்‌. 


“அரசே, பல்லாயிரம்‌ வெண்தாமரை மலர்கள்‌ ஒன்றுடன்‌ 
ஒன்று முட்டி பூத்துச்‌ சொரிந்த தடாகம்‌ ஒன்றின்மேல்‌ 
கால்படாது நடந்து வரும்‌ உணர்வை அடைந்தேன்‌. 
அரண்மனை முற்றத்திற்கு வந்து விழுந்தேன்‌. 
விண்ணிலிருந்து உதிர்ந்த கந்தர்வன்‌ போல்‌ இருந்தேன்‌. 
எங்கிருக்கிறேன்‌ என்றறியவே நெடுநேரமாகியது. அங்கு 
நின்றிருந்த காவலர்‌ என்னை இருகைகளையும்‌ 
பற்றித்தூக்கி “என்ன நிகழ்ந்தது?” என்றனர்‌. “அறியேன்‌. 
என்னை அரசரிடம்‌ கொண்டு செல்லுங்கள்‌” என்றேன்‌. 


இரு கண்களிலும்‌ கண்ணீர்‌ வார தலைக்கு மேல்‌ 
கைகூப்பி காளிகன்‌ சொன்னான்‌ “அன்னையை 
கண்டுவிட்டேன்‌. இப்பிறவியில்‌ இனி விழிகள்‌ காண 
ஏதுமில்லை.” துரியோதனன்‌ இதழ்கள்‌ வளைய சிரித்து 
“நான்‌ எண்ணினேன்‌. அவளிடம்‌ இருப்பது 
ஆட்சித்திறனும்‌ சூழ்ச்சித்திறனும்‌ மட்டுமல்ல, நாமறியா 
மாயத்திறன்‌ ஒன்றும்‌ கூட” என்றான்‌. கர்ணன்‌ “ஆம்‌ 
அரசே, தொன்று தொட்டே பாஞ்சாலம்‌ 
இந்திரமாயத்திற்கும்‌ மகேந்திர மாயத்திற்கும்‌ புகழ்‌ 
பெற்றது” என்றான்‌. 


சினம்‌ எழ “மாயத்தால்‌ வெல்லப்படுவதல்ல 
அஸ்தினபுரியின்‌ அரசவை” என்றான்‌ துரியோதனன்‌. 
“அனைத்து மாயங்களையும்‌ அறுக்கும்‌ விசை மறுத்துத்‌ 
தருக்கி நிற்கும்‌ உவம அம்‌ அவளுக்கு ஆண்மை 
என்றால்‌ என்னவென்று காட்டுகிறேன்‌.” திரும்பி 
பாண்டவரை நோக்கி இளிவரலாக நகைத்து நிலத்தில்‌ 
துப்பி “இப்பேடிகளை மட்டுமே அறிந்திருக்கிறாள்‌. 


கவேதான்‌ என்‌ அவைக்களத்துடன்‌ 
சொல்லாடுகிறாள்‌” என்றான்‌. 


“காமிகா!” என்று துரியோதனன்‌ அழைத்தான்‌. “அவன்‌ 
படைத்தலைவன்‌. ஷத்ரியன்‌!” என்றான்‌. காளிகனை 
நோக்கி “வெற்று உளமயக்குக்கு விழியளிக்கும்‌ சூதன்‌ நீ. 
இச்செயலுக்கு நீ உகந்தவனே அல்ல. வீரர்களே, இவனை 
அகற்றுக! இனி அவளிடம்‌ செல்ல உளம்‌ வைரம்பாய்ந்த 
ஷத்ரியன்‌ எழுக!” என்றான்‌. 


விகர்ணன்‌ அவன்‌ உடல்‌ அறியாக்‌ காற்றால்‌ 
கொந்தளிக்கும்‌ காட்டுப்புதர்மரம்‌ போல அவை நின்று 
ஆடுவதை நோக்கிக்கொண்டிருந்தான்‌. அத்தனை 
மானுடருக்குள்ளும்‌ அவைநடிகன்‌ ஒருவன்‌ வாழ்கிறான்‌. 
தன்‌ அகத்தை அசைவென குரலென உணர்வென 
மிச்சமின்றி கொட்டி நிரப்ப விரும்புபவன்‌. அகமே 
புறமென மாறி நின்று கனல்பவன்‌. அவனை 
கட்டுப்படுத்தும்‌ சித்தச்சரடொன்று அறுந்துவிட்டால்‌ 
எழுகிறான்‌. ஆடத்தொடங்கிவிட்டால்‌ சூழ்ந்திருக்கும்‌ 
அனைத்தையும்‌ இணைத்து அவையொன்றை 
அமைக்கிறான்‌. அதில்‌ தன்‌ வெளிப்பாட்டை தானே 
உணர்ந்து சுவைகண்டபின்‌ அவன்‌ அடங்குவதில்லை. 


காமிகன்‌ வந்து தலைவணங்கி “ஆணை அளியுங்கள்‌, 
அரசே!” என்றான்‌. துரியோதனன்‌ “என்ன கேட்டாள்‌? 
தன்னை வைத்திழந்தபின்‌ அவளை வைத்திழக்க 
அரசனுக்கேது உரிமை என்றா? அதோ நின்றிருக்கிறான்‌ 
அவளை வைத்தாடிய கீழ்மகன்‌. அவனிடமே கேள்‌!” 
என்றான்‌. தருமனை நோக்கி “சொல்‌, அடிமையே! உன்‌ 
மறுமொழி என்ன?” என்றான்‌. தருமன்‌ தலைகுனிந்து 
உடல்‌ மட்டும்‌ சிலிர்த்துக்கொண்டிருக்க அசையாது 
நின்றார்‌. “நன்று! அடிமை அரசுசூழ்தலில்‌ பங்கு 
கொள்ளக்கூடாது. அடிமையின்‌ நாவில்‌ 
அமையவேண்டும்‌ முதற்‌ தளை” என்று துரியோதனன்‌ 
சிரித்தான்‌. 


காமிகனை நோக்கி “அவள்‌ அவை நின்று சொல்சூழ 
விழைகிறாளா? நெறிநூல்‌ கேட்க விரும்புகிறாளா? சொல்‌ 
அவளிடம்‌, தன்னை வைத்து அவன்‌ இழந்தான்‌ என்றால்‌ 
பராசர ஸ்மிருதியின்படி அப்போதே அவளும்‌ 
அடிமையாகிவிட்டாள்‌. லகிமாதேவியின்‌ 
ஸ்மிருதியின்படி எப்போதும்‌ பெண்ணென்று எஞ்சும்‌ 
அவள்‌ தன்‌ கைபிடித்து உரிமைகொண்ட கணவன்‌ 
சூதில்‌ வைத்திழந்தபோது அடிமையானாள்‌” என்றான்‌. 
“அதை மீறவேண்டுமென்றால்‌ இங்கு வந்து சொல்லட்டும்‌, 


இவர்கள்‌ ஐவரும்‌ அவள்‌ கொழுநர்கள்‌ அல்ல என்று... 
ஆம்‌, ஐந்துமுகத்தாலியை கழற்றி அவைமுன்‌ வீசி 
சொல்லட்டும்‌!” 


கர்ணன்‌ “நாங்கள்‌ ஏற்று ஓழுகுவது நாரதஸ்மிருதியை 
என்று சொல்‌. எந்த நெறியின்படி ஐவருக்கும்‌ 
துணைவியாகி அவள்‌ மைந்தரைப்‌ பெற்றாள்‌ என்று 
சென்று கேள்‌. ஒருவனைப்பற்றி ஓரகத்திருப்பவளே 
கற்புள்ள பெண்‌ என்கின்றன எங்கள்‌ நெறிகள்‌. எங்கு 
எதன்பொருட்டு ஒரு காலடி எடுத்து வெளியே 
வைத்தவளாயினும்‌ அவள்‌ பரத்தையே. இங்கு அவள்‌ 
பரத்தையென்றே அழைத்துவரப்படுகிறாள்‌. 
பலர்பார்க்கும்‌ அவைமுன்‌ பரத்தை வந்து நிற்பதில்‌ 
முறைமீறலென ஏதுமில்லை” என்றான்‌. 


துரியோதனன்‌ “ஆம்‌! அதுவே எங்கள்‌ மறுமொழி” 
என்றான்‌. அரியணையில்‌ சென்றமர்ந்து “சென்று சொல்‌ 
அச்சிறுக்கியிடம்‌! அவள்‌ என்னிடம்‌ கேட்டவற்றுக்கு என்‌ 
மறுமொழி இது. என்‌ அன்னையர்‌, உடன்பிறந்தோர்‌, 
துணைவியர்‌, மகளிர்‌ ஆண்மை கொண்ட 
பெருங்குடிப்பிறந்த பெண்கள்‌. பெண்‌ சிம்மம்‌ நாய்முன்‌ 
தலைவணங்கி நிற்காது. நின்றதென்றால்‌ அது சிம்மமே 
அல்ல. அது வாலாட்டி கால்நக்கி குழைவதே நெறி. 
இதோ, குடிப்பெண்ணை பகடைப்பணயம்‌ வைத்து ஆடி 
நின்றிருக்கும்‌ இழிமகனின்‌ துணைவியென 
ஆனதினாலேயே குலத்தையும்‌ குடிப்பெருமையையும்‌ 
பெண்ணெனும்‌ தகைமையையும்‌ அவள்‌ 
இழந்துவிட்டாள்‌” என்றான்‌. 


“ஆம்‌, என்‌ குடிப்பெண்டிர்‌ எவரேனும்‌ இத்தகைய ஓர்‌ 
இழிமகனை கைபிடித்து இல்லறம்‌ 
கொள்வார்களென்றால்‌ இதைவிட பன்னிருமடங்கு 
இழிவை அவர்கள்‌ சூடுவார்களாக!” என்று அவன்‌ 
கூவினான்‌. மூச்சிரைக்க கைகளை தட்டிக்கொண்டு 
துரியோதனன்‌ சொன்னான்‌ “என்ன சொன்னாள்‌? 
இவ்வவையில்‌ நான்‌ இழுத்து வரப்போவது எவளை 
என்றா? ஆம்‌. இங்கு சூழ்ந்துள்ள அத்தனை பேரும்‌ 
அறியட்டும்‌. அவளை என்‌ நெஞ்சுக்குள்ளிருந்துதான்‌ 
இழுத்து இங்கு கொண்டுவந்து 

அவைமுன்‌ விடவிருக்கிறேன்‌. குருதி சிதற 
ஈரல்குலையை பிழிந்தெடுத்து வைப்பதுபோல அதை 
செய்கிறேன்‌.” 


குரல்‌ உடைய நெஞ்சை அறைந்து அவன்‌ கூவினான்‌ 
“எங்கோ அன்று அவளிருந்த அரியணை ஏதென்று 


அறிந்திருந்தால்‌ இவ்வண்ணம்‌ இழிந்திருக்கமாட்டாள்‌. 
சென்று சொல்‌, அந்தப்‌ பொதுமகளிடம்‌. அவள்‌ 
கால்களில்‌ பணிந்த முதல்‌ தலை என்னுடையதென்று. 
கன்னியென அவள்‌ காலடிகள்‌ பதிந்த மண்ணனைத்தும்‌ 
என்‌ நெஞ்சம்‌ மலர்ந்து விரிந்ததே என்று!” அவன்‌ 
உதடுகள்‌ இறுக கழுத்துத்‌ தசைகள்‌ அதிர சொல்‌ 
அடைத்து திணறினான்‌. 


பின்னர்‌ மூச்சை மீட்டு “இந்திரப்பிரஸ்தத்தின்‌ அரசியை 
அல்ல. பாஞ்சாலத்துக்‌ குலமகளை அல்ல. 
பாண்டவர்களின்‌ தேவியையும்‌ அல்ல. பெண்ணென்று 
வந்து என்‌ முன்‌ பெருகி எழுந்து முழுமை காட்டிய ஒன்று. 
கட்டைவிரல்‌ முனையாலேயே முழுதும்‌ தன்னைக்‌ 
காட்டும்‌ பெரிது. எதன்‌ பொருட்டு ஆண்‌ முழுதமைந்து 
வாழமுடியுமோ, எதற்காக சிரமறுத்து வீழமுடியுமோ, எதன்‌ 
பொருட்டு விண்ணையும்‌ மண்ணையும்‌ புல்லெனக்‌ 
கருதமுடியுமோ அதுவாக அமைந்த ஒன்று. 
பெரும்பெண்மை. பேரன்னை. அறுத்து குருதி பெருக 
நான்‌ என்றோ வீசிய ஒன்றை கடக்கிறேன்‌. ஆம்‌, அதையே 
இழுத்து வந்து இங்கு நிறுத்த விரும்புகிறேன்‌. அவள்‌ 
முகத்தை நோக்கி நீ என்‌ அடிமை என்று சொல்ல 
விரும்புகிறேன்‌. அவள்‌ தலைமேல்‌ கால்‌ வைத்து 
மிதித்தேறியே நான்‌ நான்‌ என்று கூவ விரும்புகிறேன்‌” 
என்றான்‌. 


“சென்று சொல்‌, அழைப்பது அஸ்தினபுரியின்‌ அரசன்‌ 
என்று. காலவடிவன்‌. கலி எழுந்தவன்‌. கொதிக்கும்‌ 
குருதிக்கலமென தன்‌ தலையை சுமந்தலையும்‌ 
வெறியன்‌” என்றான்‌ துரியோதனன்‌. ஒருகணம்‌ தளர்ந்து 
மேலும்‌ வெறிகொண்டு இருகைகளையும்‌ விரித்து 
தூதனை நெறித்துக்‌ கொல்ல விழைபவன்‌ போல அருகே 
சென்று தொண்டை நரம்புகள்‌ புடைக்க இரு கண்களும்‌ 
நீர்‌ கொண்டு கசிந்து வழிய கூவினான்‌ “என்ன கேட்டாள்‌? 
பெண்ணை வெல்ல ஆணால்‌ முடியுமா என்றா? 
முடியாதென்றே ஆகட்டும்‌. ஆம்‌, ஒருபோதும்‌ 
இயலாதென்றே ஆகட்டும்‌. ஆனால்‌ இப்புவியில்‌ 
பெண்ணென்றும்‌ ஆணென்றும்‌ பிரிந்து வந்த நாள்‌ முதல்‌ 
அவ்வெல்லமுடியாமைக்கு முன்‌ நெஞ்சறுத்து குருதி 
பெருக்கி விழுந்த பல்லாயிரம்‌ ஆண்களில்‌ ஒருவனாக 
நான்‌ இருக்கிறேன்‌. சென்று சொல்‌! ஆம்‌, நான்‌ மகிஷன்‌, 
நான்‌ நரகன்‌, நான்‌ ராவணப்பிரபு!” அவன்‌ நெஞ்சை 
ஓங்கி ஓங்கி அறைந்து நகைத்தான்‌. “ஆம்‌! ஆம்‌! சென்று 
சொல்‌, மூடா!” 


காமிகன்‌ “ஆம்‌ அரசே, ஆணை!” என்று தலைவணங்கி 


வெளியேறினான்‌. தளர்ந்தவன்‌ போல அரியணையில்‌ 
விழுந்து தன்‌ தலையை கையால்‌ பற்றிக்கொண்டான்‌ 
துரியோதனன்‌. 

சகுனி கைநீட்ட ஓர்‌ ஏவலன்‌ அருகே வந்து அவர்‌ 
தோளை பற்றினான்‌. வலிகொண்ட காலை 
மெல்லத்தூக்கி எழுந்து அவன்‌ தோள்பிடித்து நடந்து 
கணிகரின்‌ அருகே தன்‌ பீடத்தில்‌ அமர்ந்தார்‌. அவர்‌ 
அணுகியதையே கணிகர்‌ அறிந்ததுபோல்‌ 
தெரியவில்லை. ஏவலர்கள்‌ இருவர்‌ வந்து பன்னிரு 
பகடைக்களத்தில்‌ பொருளிழந்து 
வெற்றுப்பொருட்களென்றாகி பரவியிருந்த காய்களைப்‌ 
பொறுக்கி தந்தப்பேழைகளில்‌ சேர்த்தனர்‌. பகடைக்களம்‌ 
வரையப்பட்ட பலகையை ஒருவன்‌ அகற்ற முயல 
துரியோதனன்‌ உரக்க “அது அங்கிருக்கட்டும்‌! அங்குதான்‌ 
அவ்விழிமகளை கொண்டு வந்து நிறுத்தப்போகிறேன்‌. 
பாரதவர்ஷத்துடன்‌ அவள்‌ பகடையாட விழைந்தாள்‌. 
எனது பகடைக்களத்தில்‌ அவளும்‌ ஒரு காயென்று வந்து 
நிற்கட்டும்‌ இங்கே” என்றான்‌. 


கர்ணன்‌ புன்னகைத்தான்‌. துரியோதனன்‌ 
சிற்றமைச்சரைப்‌ பார்த்து “அந்தப்‌ பகடைகளை எடுத்து 
இங்கே அளியுங்கள்‌” என்றான்‌. பகடைகளை 
பொற்பேழையிலிட்டு அவனிடம்‌ அளித்தான்‌ ஏவலன்‌. 
அதை தலைமேல்‌ தாக்கி “நூறாயிரம்‌ நூல்களை, 
சூதர்பாடல்களை, வேதம்‌ மறுத்தெழுந்த 
படைப்பெருக்கை வென்றவை இவை” என்றான்‌ 
துரியோதனன்‌. சூழ்ந்திருந்த அவையினர்‌ நகைத்தனர்‌. 
துர்மதன்‌ “கெளரவரின்‌ வழிபடுதெய்வம்‌ வாழ்கிறது 
அதில்‌” என்றான்‌. துச்சலன்‌ “எழுத்துக்களை வென்றன 
எண்கள்‌” என்றான்‌. சிரிப்பொலிகள்‌ அலையலையாக 
எழுந்தன. 


விகர்ணன்‌ அவர்களை திரும்பித்திரும்பி பார்த்தான்‌. 
ஒவ்வொருவரிலிருந்தும்‌ அவர்கள்‌ அக்கணம்‌ வரை 
வென்றுவென்று கடந்து வந்த பிறிதொருவர்‌ எழுந்து 
நின்றது போல்‌ வெறி கொண்டிருந்தன விழிகள்‌. 
கள்மயக்கைவிட, காமமயக்கைவிட, வெற்றிமயக்கைவிட 
வல்லமை கொண்டது கீழ்மையின்‌ பெருமயக்கு என்று 
விகர்ணன்‌ எண்ணிக்கொண்டான்‌. கைகளைக்‌ 
கூப்பியபடி கண்ணீர்‌ வழிய தன்‌ இருக்கையில்‌ அவன்‌ 
அமர்ந்திருந்தான்‌. 


ஏவலனை அழைத்து மேலும்‌ மேலும்‌ மது 
கொணரச்சொல்லி உண்டு மூக்கிலும்‌ இதழோரத்திலும்‌ 
கோமை வழிய வலப்பக்கமாகச்‌ சரிந்து இறந்த உடலென 
கிடந்தான்‌ குண்டாசி. பெருந்தசைகள்‌ புடைத்தெழ 
கெளரவர்கள்‌ ஒருவரை ஒருவர்‌ நோக்கி கூச்சலிட்டனர்‌. 
சிலர்‌ கைவீசி மெல்ல நடனமிட்டனர்‌. சிலர்‌ ஆடைகளைத்‌ 
தூக்கி மேலே வீசிப்பற்றினர்‌. அவன்‌ திரும்பி பீஷ்மரை 
பார்த்தான்‌. இருகைகளையும்‌ கோத்தபடி கண்கள்மூடி 
அங்கில்லையென அவர்‌ அமர்ந்திருந்தார்‌. துரோணரும்‌ 
கிருபரும்‌ உதடுகளை இறுக்கி விழிகள்‌ பொருளற்ற ஏதோ 
ஒன்றை வெறிக்க சரிந்திருந்தனர்‌. பற்றற்றவர்‌ போல்‌ 
தாடியை நீவியபடி விதுரர்‌ இருந்தார்‌. 


அவர்கள்‌ எதை நோக்கி ஆழ்ந்திருக்கிறார்கள்‌? 
எப்போதும்‌ அறிந்த ஒன்றையா? என்றும்‌ உடனிருக்கும்‌ 
ஒன்றையா? அவர்கள்‌ எதிர்கொண்டிராத தருணம்‌. 
கற்றவையும்‌ கனிந்தவையும்‌ கேள்விக்குள்ளாகும்‌ 
தருணம்‌. அரசும்‌ குடியும்‌ வெறிகொண்டு எழுந்த 
அவையில்‌ அவர்கள்‌ செய்வதற்கொன்றுமில்லை 
போலும்‌. ஆனால்‌ எழுந்து உடைவாளைடுத்து தங்கள்‌ 
கழுத்தில்‌ பாய்ச்சிக்‌ கொள்ளலாம்‌. அவைமுன்‌ 
செத்துவிழலாம்‌. ஆனால்‌ கற்பாறை எனக்‌ குளிர்ந்து 
காத்திருக்கிறார்கள்‌. ஒருகணத்தில்‌ உள்நடுக்கமென 
அவன்‌ ஒன்றை உணர்ந்தான்‌. அத்தனை பேரிலும்‌ 
தோன்றி பேருருக்கொண்டு நின்றிருப்பது ஒன்றே. அது 
பெண்முன்‌ தன்னைத்‌ தருக்கி எழும்‌ ஆண்மையின்‌ 
சிறுமை. 


“ஆம்‌!” என்றது ஒரு குரல்‌. திடுக்கிட்டவன்‌ போல்‌ அவன்‌ 
திரும்பிப்பார்க்க தன்னருகே எருமைத்தலையும்‌ 
கல்லுடைந்த துண்டுபோன்ற விழிகளும்‌ குளம்புகள்‌ 
கொண்ட கால்களுமாக ஒருவன்‌ நின்றிருப்பதை 
கண்டான்‌. “யார்‌?” என்று அவன்‌ கேட்டான்‌ “எருமையன்‌” 
என்றான்‌ அவன்‌. அவன்‌ சொல்லுடன்‌ ஊனின்‌ 
ஆவியெழுந்த மூச்சு கலந்திருந்தது. “எனது குலமூத்தார்‌ 
முன்பு ஒரு படைக்களத்தில்‌ இவளால்‌ கொல்லப்பட்டார்‌. 
நெஞ்சுபிளந்து இவள்‌ காலடியில்‌ விழுகையில்‌ இப்புவி 
வாழும்‌ அனைத்து ஆண்களும்‌ என்‌ குருதியில்‌ ஒரு 
துளியேனும்‌ கொள்க என்று அவர்‌ சொன்னார்‌. 
புடவியைப்‌ பகடையாக்கி ஆடும்‌ பிரம்மம்‌ ஆம்‌ என்றது 
அப்போது.” 

நிரைவகுத்த வெண்பற்கள்‌ தெரிய அவன்‌ நகைத்தான்‌. 
“இங்குள அனைவருக்கும்‌ இடது செவியருகே நான்‌ 
நின்றிருக்கிறேன்‌. வலதுசெவியருகே அவர்களின்‌ 


வழிபடுதெய்வங்களும்‌ முன்னோரும்‌ அவர்கள்‌ கற்ற 
நூல்களின்‌ உரையும்‌ நால்‌ வேதங்களும்‌ ஆறு 
அறங்களும்‌ நின்றுள்ளன. அத்தனை குரலுக்கும்‌ என்‌ 
குரல்‌ நிகர்‌. அணுகுகையில்‌ அவற்றைவிட ஓர்‌ 
அணுவிடை மிகுதி. எதிர்த்துப்‌ போரிடுகையில்‌ ஆயிரம்‌ 
முறை பெரிது.” 


“இல்லை! இல்லை!” என்று விகர்ணன்‌ சொன்னான்‌. 
“விலகு! இது ஏதோ உளமயக்கு. என்‌ சித்தம்‌ கொள்ளும்‌ 
வெற்றுக்காட்சி.” அவன்‌ நகைத்து “மாயமில்லை 
இளையோனே, இவ்வவையில்‌ இறுதியாக நான்‌ எழுந்தது 
உன்னருகேதான்‌. அங்கு பார்‌, பீஷ்மரின்‌ அருகே 
செவியாட்டி நான்‌ நின்றிருக்கிறேன்‌. துரோணரின்‌, 
கிருபரின்‌, ஏன்‌ விதுரரின்‌ அருகிலே கூட” என்றான்‌. 


விகர்ணன்‌ அச்சத்துடன்‌ நெஞ்சை அழுத்தியபடி 
நோக்கினான்‌. அங்கிருந்த ஒவ்வொருவர்‌ அருகேயும்‌ கரிய 
நிழலென அரைக்கணம்‌ தோன்றி, விழிமயக்கோ என 
விளையாடி, மீண்டும்‌ விழிமின்ன எழுந்து பல்துலங்க 
உறுமி மறைந்த எருமையனை கண்டான்‌. “காலம்தோறும்‌ 
பெண்மை வென்று கொண்டிருக்கிறது. மண்‌ என 
விரிந்து இங்கெழுந்தவை அனைத்தையும்‌ அவள்‌ 
உண்கிறாள்‌. மழையெனப்‌ பொழிந்து இங்குள்ள 
அனைத்தையும்‌ புரக்கிறாள்‌. முலையெனக்கனிந்து 
இங்குள அனைத்தையும்‌ ஊட்டுகிறாள்‌. வெல்பவள்‌, 
கடக்க முடியாதவள்‌, ஆக்கி அளித்து ஆடி அழிப்பவள்‌. 
அவளுக்கு எதிராக நின்றிருக்க கல்வியோ வீரமோ 
தவமோ உதவுவதில்லை. மதவிழியும்‌ இருளுடலும்‌ 
கொம்பும்‌ கொண்ட நானே அதற்கு உதவுபவன்‌. 
என்னைத்‌ தவிர்க்க இயலாது எவரும்‌.” 


உரக்க நகைத்து “தவிர்த்தவன்‌ ஆணெனப்படுவதில்லை. 
அவனை பேடி என்கின்றனர்‌. கோழை என்கின்றனர்‌. 
பெண்ணன்‌ என்று பழிக்கின்றனர்‌” என்றான்‌. 
“உண்மையில்‌ அருகில்‌ நானில்லாத ஆணை பெண்ணும்‌ 
விரும்புவதில்லை. ஏனெனில்‌ அவள்‌ அவனிடம்‌ நிகர்‌ 
நின்று போரிலாடி வெல்ல வேண்டும்‌. அவன்‌ நெஞ்சில்‌ 
கால்வைத்து தருக்கி எழவேண்டும்‌. அவளுக்கு 
எதிர்நிலை நானே. நோக்குக!” 


அவன்‌ கைசுட்ட விகர்ணன்‌ துரியோதனனின்‌ அருகே 
பேருருக்கொண்டு நின்ற மகிஷனை கண்டான்‌. 
அவ்வளவே உயரத்துடன்‌ கர்ணனருகே நின்றிருந்தான்‌ 
பிறிதொருவன்‌. துச்சாதனனிடம்‌ துர்மதனிடம்‌ 
துச்சலனிடம்‌ சுபாகுவிடம்‌ சுஜாதனிடம்‌. கெளரவர்‌ 


ஒவ்வொருவர்‌ அருகிலும்‌. அவன்‌ உரக்க நகைத்து அவன்‌ 
தோளைத்தொட்டு “பார்‌! மூடா, இந்த அவையிலேயே நான்‌ 
நிழல்பேருரு என அருகணைய அமர்ந்திருப்பவன்‌ 
பீஷ்மன்‌!” என்றான்‌. வளைந்த பெருங்கூரை முட்ட 
கரியமுகில்குவை போல்‌ எழுந்து நின்றிருந்தான்‌ 
பீஷ்மரின்‌ துணைவனாகிய மாமகிடன்‌. 


அவரது இமைகளுக்குள்‌ விழிகள்‌ 
ஓடிக்கொண்டிருப்பதை, உதடுகள்‌ அழுந்தி அழுந்தி 
மீள்வதை, தாடை அசைவதை விகர்ணன்‌ கண்டான்‌. 
“ஆயிரம்‌ நூல்கள்‌, பல்லாயிரம்‌ நெறிகள்‌, வாழ்ந்த 
கணமெலாம்‌ வழுத்திய மூதாதையரின்‌ கனிந்த 
சொற்கள்‌... அங்கே துலாவில்‌ அவர்‌ அள்ளி அள்ளி 
வைப்பவை இப்புடவிக்கு நிகரானவை. அனைத்தையும்‌ 
வென்று வென்று மேற்சென்று எழுந்து நின்றிருக்கிறேன்‌” 
என்றான்‌ மகிஷன்‌. வெறிகொண்டு அக்கனவை உதறி 
திமிறி “விலகு! விலகு!” என்றான்‌ விகர்ணன்‌. 


“எளிதில்‌ அவ்வண்ணம்‌ விலக இயலாது. ஏனெனில்‌ நீயும்‌ 
ஒரு ஆண்மகனே” என்றான்‌ மாமயிடன்‌. “எவ்வண்ணம்‌ 
நான்‌ வெல்வேன்‌? எந்தையே, உன்னைக்கடந்து எப்படி 
செல்வேன்‌?” என்றான்‌ விகர்ணன்‌. “என்னைக்‌ 
கடப்பதற்கு வழி ஒன்றே. என்னிடம்‌ போரிடாதே. 
துளிக்குருதி சொட்டினாலும்‌ ஒன்று நூறெனப்‌ பெருகும்‌ 
ஆற்றல்‌ கொண்டவன்‌ நான்‌. என்னை வென்றவன்‌ 
பெண்ணில்‌ நல்லாளுடன்‌ இருந்த பெருந்தகை ஒருவனே. 
தன்னைப்‌ பகுத்து பெண்ணென்றான தாயுமானவன்‌ 
அவன்‌. உன்னை இரண்டெனப்‌ பகுத்து என்னை 
எதிர்கொள்‌!” 


“பெண்ணென்றா?” என்று அவன்‌ கேட்டான்‌. “ஆம்‌. உன்‌ 
முலைகள்‌ ஊறவேண்டும்‌. கருப்பை கனியவேண்டும்‌. 
அன்னையென கன்னியென மகளென என்னை நீ 
தொடவேண்டும்‌. என்னை வென்று கடக்க வழி என்பது 
ஒன்றே. ஆணென நின்று நீ கைக்கொள்ளும்‌ அத்தனை 
படைக்கலத்திலும்‌ எழுவது உனது கீழ்மை. கீழ்மைக்கு 
முன்‌ ஆடிப்பாவையென பெருகி நிற்பது எனது வலிமை.” 


“நான்‌ அடிபணிகிறேன்‌. உன்‌ மைந்தனென்றாகிறேன்‌” 
என்றான்‌ விகர்ணன்‌. “மைந்தன்‌ என்பதனால்தான்‌ 
இக்கணம்‌ வரை நீ சொல்லெடுக்கிறாய்‌, மூடா” என்றான்‌ 
மகிடன்‌. விகர்ணனை சூழ்ந்து நிழல்‌ 
அலைக்கொந்தளிப்பென சுழித்தது பன்னிரு 
பகடைக்களம்‌. ஒவ்வொரு நிழலும்‌ தன்‌ கையில்‌ 
ஒருவனை வைத்திருந்தது, களிப்பாவையென. அவனை 


கைமாற்றி வீசி விளையாடியது. அவன்‌ தலையைச்‌ 
சுண்டி தெறிக்கவைத்தது. கால்களைச்‌ சுழற்றி 
வீசிப்பிடித்தது. “இரண்டென்றாகுக! ஆம்‌, 
இரண்டென்றாகாது வெல்வதில்லை எவரும்‌” என்றான்‌ 
மாமயிடன்‌. 

அவை வாயிலில்‌ வீரர்களின்‌ குரல்கள்‌ எழுந்தன. இரு 
காவலரை விலக்கி காமிகன்‌ அங்கே தோன்றினான்‌. 
துரியோதனன்‌ உரத்த குரலில்‌ “வருக! எங்கே அவள்‌?” 
என்றான்‌. “அரசே, அரசி என்னுடன்‌ வரவில்லை” 
என்றான்‌ காமிகன்‌. சினந்து “என்ன நிகழ்ந்ததென்று 
சொல்‌, மூடா” என்றான்‌ துரியோதனன்‌. அஞ்சி 
துரத்தப்பட்டவன்‌ போல்‌ மூச்சிரைக்க அருகணைந்த 
காமிகன்‌ “அரசே!” என்றான்‌. சினத்துடன்‌ பீடம்‌ 
விட்டெழுந்து அவனை அணுகி “என்ன நிகழ்ந்தது? 
சொல்‌!” என்றான்‌ துரியோதனன்‌. 


“அரசே, அரசி இல்விலக்கி அமர்ந்திருக்கும்‌ 
புறமாளிகையை என்‌ படைவீரருடன்‌ அணுகினேன்‌” 
என்றான்‌ காமிகன்‌. “அங்கே எதிர்ப்பிருக்கக்கூடும்‌ 
என்றெண்ணி நூற்றுவரை என்னுடன்‌ 
அழைத்துக்கொண்டேன்‌. போரென்றால்‌ அவ்வண்ணமே 
என்று உறுதிகொண்டே அங்கே சென்றேன்‌.” 


வாயிலில்‌ நின்றிருந்த செவிலியரிடம்‌ “விலகுங்கள்‌! 
தடுத்து ஒரு சொல்‌ சொல்பவர்கள்‌ அக்கணமே வெட்டி 
வீழ்த்தப்படுவார்கள்‌” என்றேன்‌. அவர்கள்‌ அஞ்சி 
வழிவிட முதற்சுற்று வாயிலைக்‌ கடந்து உள்ளே 
சென்றேன்‌. என்னை நோக்கி கன்னங்கரிய 
பெண்ணொருத்தி வந்தாள்‌. “யார்‌ நீ?” என்று அவளை 
கேட்டேன்‌. பற்கள்‌ ஒளிர புன்னகைத்து அவள்‌ “நான்‌ 
ஐங்குழல்கொண்ட அரசி திரெளபதியின்‌ அணுக்கத்தோழி 
மாயை” என்றாள்‌. “எங்கே உன்‌ தலைவி? அவளை 
அவைக்கு இழுத்துவரும்படி அரசாணை” என்றேன்‌. 


மெல்ல இதழ்கோடச்‌ சிரித்து “முடிந்தால்‌ இழுத்துச்‌ செல்‌, 
மூடா!” என்றபோது அவளது விழிகள்‌ சிம்மத்தின்‌ 
விழிகள்போல்‌ முத்துவெண்மை கொண்டன. நான்‌ என்‌ 
வாளை உருவி அவளை அணுகியபோது தரையிலிருந்து 
அவள்‌ நிழல்‌ எழுந்து பிறிதொரு மாயையாகியது. 
சுவரிலிருந்த நிழல்‌ எழுந்து மற்றொரு மாயையாகியது. 
பறக்கும்‌ கருங்குழலும்‌ அனலென எரியும்‌ விழிகளுமாக 
அவள்‌ பெருகினாள்‌. அவ்வறையின்‌ அனைத்து 


வாயில்களிலிருந்தும்‌ ஐம்புரிக்குழலும்‌ திறந்த வாய்க்குள்‌ 
எழுந்த கோரைப்பற்களும்‌ சிம்மவிழிகளுமாக பெண்கள்‌ 
வந்தனர்‌. அறியாத பிடாரிகள்‌. குருதி வேட்கை கொண்டு 
நெளியும்‌ செவ்விதழ்‌ பேய்கள்‌. காளிகள்‌. கூளிகள்‌. 
சுவர்கள்‌ கருமைகொண்டன. கன்னங்கரிய தூண்கள்‌. 
கருமை நெளியும்‌ தரை. இருள்‌ இறுகி எழுந்த மாளிகை 
அது. 


அரசே, அப்பெண்களைக்‌ கடந்து செல்ல அஞ்சி 
நின்றேன்‌. என்னை குளிர்‌ சூழ்ந்தது. என்‌ கையிலிருந்த 
படைக்கலங்கள்‌ நழுவின. ஒருத்தி என்‌ அருகே வந்து 
கைபற்றி “வருக!” என்றாள்‌. என்‌ படைவீரர்கள்‌ அஞ்சி 
நின்றுவிட்டனர்‌. நான்‌ மட்டும்‌ இருளுக்குள்‌ கருமைக்குள்‌ 
இன்மைக்குள்ளென புதைந்து புதைந்து உள்ளே 
சென்றேன்‌. இருள்‌ அள்ளி உருவாக்கிய மாளிகை 
இருளிலாடி நின்றது. இருளினாலான தூண்களுக்கு மேல்‌ 
இருள்‌ குவிந்த குவை மாடம்‌. அங்கு இருண்ட 
அவைக்கூடம்‌. அதன்‌ நடுவே இருளுருகி எழுந்த 
பீடமொன்றில்‌ அமர்ந்திருந்தாள்‌ ஒருத்தி. 

பதினாறு தடக்கைகளில்‌ படைக்கலங்கள்‌. ஐம்புரிக்‌ 
குழற்பெருக்கு. அனல்விழிகள்‌. இடியெனச்‌ சூழ்ந்த குரலில்‌ 
“எங்கு வந்தாய்‌?” என்றாள்‌. “உன்னை இழுத்துச்சென்று 
என்‌ அரசன்‌ அவை முன்‌ நிறுத்த வந்துள்ளேன்‌. நான்‌ 
அரசகாவலன்‌!” என்றேன்‌. “சென்று சொல்க! தன்‌ நெஞ்சு 
பிளந்து என்‌ காலடியில்‌ குருதி கொடுக்க 
உறுதிகொண்டவன்‌ எவனோ அவன்‌ எழுக என்று. 
ஒருதுளியேனும்‌ எஞ்சாமல்‌ மாமயிடனுக்கு தன்னை 
அளித்தவன்‌ எவனோ அவன்‌ வருக என்று” என்றாள்‌. 
“ஆம்‌, அன்னையே” என்றேன்‌. தலைவணங்கி இங்கு 
மீண்டேன்‌. 


துரியோதனன்‌ “அவளது மாயங்கள்‌ அளவிறந்தவை. 
அத்தனை உளமயக்குகளுக்கு முன்பும்‌ நின்றிருப்பது 
விழிமூடாமை ஒன்றே. அஞ்சாதவனை ஆட்கொள்ளும்‌ 
மாயமென்பது தேவரும்‌ கந்தர்வரும்‌ அறியாதது. 
தம்பியரே, உங்களில்‌ எவர்‌ சென்று அவளை இழுத்துவர 
முடியும்‌?” என்றான்‌. அக்கணமே துச்சாதனன்‌ கைகளைத்‌ 
தூக்கி “நான்‌ சென்று இழுத்துவருகிறேன்‌, மூத்தவரே. 
அதற்குரியவன்‌ நானே” என்றான்‌. 


ம்‌, மாமயிடன்‌ பேருருக்கொண்ட வடிவன்‌ அவன்‌” 
என்றான்‌ விகர்ணனை நெருங்கி நின்ற மகிடன்‌. “அவன்‌ 
என்னைக்‌ கண்டதுமே ஆடியில்‌ நோக்குபவன்போல்‌ 
உணர்ந்து முகம்‌ மலர்ந்தான்‌. அரசனும்‌ அவனுக்கு ஒரு 


படி கீழேதான்‌.” விகர்ணன்‌ “ஏன்‌?” என்றான்‌. “நூறுமுறை 
அணுகியே அரசனை வென்றேன்‌. அவன்‌ மடியிலிருந்து 
அக்கரிய மகளை எளிதில்‌ அகற்ற என்னால்‌ 
முடியவில்லை” என்றான்‌ மகிடன்‌. “வலத்தொடையில்‌ 
அமர்ந்திருந்தாள்‌. தாமரைநூல்‌ அது. தட 
விண்ணவரும்‌ அசுரரும்‌ இழுத்த வாசுகி போன்றது.” 


அவைநிறைத்த பல்லாயிரவர்‌ “ஆம்‌, செல்க! செல்க! 
இழுத்துவருக அவளை” என்று கூவி ஆர்த்தனர்‌. 
இருகைகளையும்‌ விரித்து அலையலையென 
நடனமிட்டபடி “சென்று வருக! அவளை கொண்டு 
வருக!” என்றனர்‌. புடைத்த தோள்களுடன்‌ திமிறெழுந்த 
நடையுடன்‌ துச்சாதனன்‌ அவை விட்டு வெளியே 
சென்றான்‌. 

துச்சாதனன்‌ புறமாளிகையின்‌ வாயிலுக்கு வந்தபோது 
அங்கு மாயை அவனுக்காக காத்து நின்றிருந்தாள்‌. 
உடலெங்கும்‌ தசைகள்‌ எழுந்து இறுகி அமைந்து 
அலைபாய, மதம்‌ நிறைந்த விழிகள்‌ சேற்றில்‌ 
குமிழிகளென உருள, அறியாத ஒழுக்கொன்றால்‌ 
அமித்துவரப்பட்டவன்‌ போல அணுகிய அவன்‌ தன்‌ இரு 
கைகளையும்‌ ஓங்கி அறைந்து “எங்கே அவள்‌? எங்கே 
இந்திரப்பிரஸ்தத்தின்‌ இழிமகள்‌? அவளை அவைக்கு 
இழுத்துவரும்படி அரசரின்‌ ஆணை” என்றான்‌. 


மாயை தலைவணங்கி புன்னகைத்து 
“தங்களுக்காகத்தான்‌ காத்திருக்கிறார்கள்‌, இளவரசே” 
என்றாள்‌. “ஆம்‌, அந்தத்‌ தன்னுணர்வு அவளுக்கிருந்தால்‌ 
நன்று. தொழும்பி இருக்கவேண்டிய இடம்‌ 
அரண்மனையல்ல, புறக்கூடம்‌. அவள்‌ ஆற்றவேண்டியது 
அடிமைப்பணி. அவையில்‌ அதை அரசர்‌ அவளுக்கு 
அறிவுறுத்துவார்‌. எங்கே அவள்‌?” என்றான்‌. 


“வருக!” என்று மாயை தலைவணங்கி அவனை 

த்‌ ல்‌ சென்றாள்‌. அவள்‌ வெண்ணிற ஆடை 

அ ந்திருந்தாள்‌. வெண்மலர்களை தலையில்‌ சூடி, 
சங்குவளையும்‌ பாண்டிய நாட்டு வெண்முத்து கோத்த 
ஆரமும்‌ அணிந்திருந்தாள்‌. இனிய புன்னகையுடன்‌ “இது 
நீங்கள்‌ அரைமணிக்கிண்கிணி ஒலிப்ப ஆடிவளர்ந்த 
அரண்மனை என்றே கொள்க என்று அன்னை 
சொன்னாள்‌. அங்கிருப்பவளும்‌ தங்கள்‌ 
அன்னையென்றே எண்ணுக!” என்றாள்‌. 


துச்சாதனன்‌ “விலகு! உனது மாயத்திற்கு 
அடிமைப்படுபவனல்ல நான்‌. எந்த வலையையும்‌ 
கிழித்துச்‌ செல்லும்‌ வண்டு. நூறு கைகளை தட்டி 
விலக்கியே என்னை இவ்வண்ணம்‌ தொகுத்துக்‌ 
கொண்டிருக்கிறேன்‌. எங்கே அவள்‌?” என்றான்‌. 


வெண்சுவர்களும்‌ பால்விழுதென எழுந்த தரையும்‌ 
வெண்ணெய்த்திரள்‌ போன்ற தூண்களும்‌ நுரையென 
அலையமத்த திரைகளும்‌ கொண்ட அந்த மாளிகை 
அஸ்தினபுரியில்‌ அதற்குமுன்‌ இருந்ததா என்று அவன்‌ 
ஐயம்‌ கொண்டான்‌. பெண்கள்‌ குருதிவிலக்குக்கு 
சென்றமைவது தாழ்ந்த கூரையும்‌ கரிய தூண்களும்‌ 
கொண்ட புறச்சாய்ப்புகளில்தான்‌ என்று 
அறிந்திருந்தான்‌. இது இவள்‌ அளிக்கும்‌ விழிமயக்கு. 
இதை வெல்லும்‌ ஒரே வழி என்‌ ஊன்விழிகளுக்கு 
அப்பால்‌ உளவிழி இல்லாமல்‌ ஆக்கிக்‌ கொள்வதே. ஆம்‌, 
என்‌ ஊன்‌ விழியால்‌ மட்டுமே இதை பார்ப்பேன்‌. எனது 
வெறுங்கால்களால்‌ மட்டுமே இதன்‌ மேல்‌ நடப்பேன்‌. 
வெறும்‌ உயிரென்றும்‌ உடலென்றும்‌ மட்டுமே இங்கே 
நிறுத்துவேன்‌. நான்‌ விழியிழந்த தந்தையின்‌ மைந்தன்‌. 


தன்னை தான்வகுத்து தன்மேல்‌ சுமத்தியபடி அவன்‌ 
நடந்தான்‌. இனிய இசை சூழ்ந்த அறை. அதன்‌ 
முதல்வாயிலை திறந்தபோது அங்கு வெள்ளியலையென 
கீழாடையும்‌ வெண்பட்டு மேலாடையும்‌ அணிந்து 
தரையில்‌ விரிக்கப்பட்ட ஈச்சை மரப்பாயில்‌ அமர்ந்து 
தன்முன்‌ சுண்ணத்தால்‌ வரையப்பட்ட நாற்களத்தில்‌ 
மலர்மொட்டுகளை வைத்து தன்னுடன்‌ தான்‌ 
பத்‌ கவ ப்‌ திரெளபதி. காலடிகேட்டு அவள்‌ 
ழிதிருப்பி அவனை நோக்கி இனிய புன்னகையுடன்‌ 
“வருக மைந்தா, உனக்கென்றே காத்திருந்தேன்‌” என்றாள்‌. 


உரத்த குரலில்‌ “எழுக! இழிமகளே, உன்னை என்‌ 
தமையன்‌ அரசவைக்கு இழுத்து வர 
ஆணையிட்டிருக்கிறார்‌” என்றான்‌. “இழுத்துச்செல்ல 
வேண்டியதில்லை. உன்‌ விழைவுப்படி உடன்‌ வரவே 
இருந்தேன்‌” என்றாள்‌. எழுந்து தன்‌ ஆடை திருத்தி “இந்த 
நாற்களத்தில்‌ நீல நிற மொட்டாக உன்னை 
வைத்திருந்தேன்‌. இதனுள்‌ நீ நுழையும்‌ வாயில்‌ 
எப்போதும்‌ திறந்திருந்தது” என்றாள்‌. 


“நீ மாயம்‌ காட்டுகிறாய்‌. இவ்வுளமயக்குக்கு ஒருகணமும்‌ 
ட்படேன்‌. எழுக! இல்லையேல்‌ உன்‌ கூந்தல்‌ பற்றிச்‌ 

சுழற்றி இழுத்துச்சென்று அவை நிறுத்துவேன்‌” என்றான்‌ 

துச்சாதனன்‌. அவள்‌ தன்‌ குழலை அள்ளிச்‌ சுழற்றி 


முடிந்து “அதற்குத்‌ தேவையில்லை. உன்னுடன்‌ 
வருவதற்கு விழைவு கொண்டிருக்கிறேன்‌” என்றாள்‌ 
கனிந்த புன்னகையுடன்‌. “ஏனெனில்‌ இது உனது களம்‌. 
இங்கு நின்றாடுவதற்காகவே என்‌ உடலில்‌ இருந்து 
பிரிந்தவன்‌ நீ” என்றாள்‌. 


நடுக்கு ஓடிய குரலில்‌ “என்ன சொல்கிறாய்‌?” என்றான்‌. 
“நெடுநாட்களுக்கு முன்‌ கன்னியென காந்தாரத்தில்‌ நான்‌ 
இருந்தேன்‌. அன்று என்னை கீழ்குலத்தாள்‌ என்று துறந்து 
சென்றான்‌ மகதத்து மன்னன்‌. அச்செய்தி என்னை 
வந்தடைந்த கணம்‌ என்னுள்‌ ஊறிய ஒரு துளி நச்சின்‌ 
கசப்பை அடிநாவில்‌ உணர்ந்தேன்‌. கற்றவற்றால்‌ 
தேர்ந்தவற்றால்‌ மூதன்னையர்‌ கொடுத்தவற்றால்‌ அதை 
இனிதென ஆக்கி உண்டு செரித்தேன்‌. கடந்து கடந்து 
வந்து மறந்தபின்‌ கண்ணிழந்தவனை கணவன்‌ என்று 
அடைந்தபின்‌ கருநிலவெழுந்த இரவொன்றில்‌ என்‌ 
கனவில்‌ நீ முதல்‌ முறையாக எழுந்தாய்‌. கரிய உடல்‌. 
கையில்‌ கதாயுதம்‌. கண்களில்‌ மதமும்‌ மூச்சில்‌ 
ஊன்வாடையும்‌. உன்‌ கால்களில்‌ குளம்புகளும்‌ 
தலையில்‌ நீண்டு வளைந்த கரிய கொம்புகளும்‌ 
இருந்தன. அதன்‌ பின்‌ என்றும்‌ என்‌ உடலுக்குள்‌ நீ 
வாழ்ந்தாய்‌. உடல்‌ விட்டு பிரிந்து இளமைந்தனாக 
எழுந்தாய்‌. நீ காத்திருக்கிறாய்‌ என்றறிந்தேன்‌. உனக்கென 
மறுமுனையில்‌ நானும்‌ காத்திருந்தேன்‌.” 


“போதும்‌! இனி ஒரு சொல்‌ எடுக்காதே! என்னை 
பித்தனாக்க எண்ணுகிறாய்‌” என்றான்‌ துச்சாதனன்‌. 
“கும்பக்களத்தில்‌ நின்று நீ ஆடிச்‌ சோர்ந்து வீழும்‌ 
அப்பன்னிரு பகடைக்களத்தில்‌ சிம்மக்களத்தில்‌ 
நின்றிருக்க நான்‌ வந்தாக வேண்டும்‌” என்றபடி அவள்‌ 
அவன்‌ அருகே வந்தாள்‌. சினந்து உரக்க 
“பித்தெழுந்துவிட்டதா உனக்கு? நீ பேசுவது 
என்னவென்றறிவாயா?” என்றான்‌ துச்சாதனன்‌. உரக்க 
நகைத்து “அச்சத்தில்‌ அறிவிழந்துவிட்டாய்‌. அல்லது 
இங்கு மதுவருந்தி களிகொண்டிருக்கிறாய்‌. கீழ்மகளே, 
இவ்வண்ணமே நீ வந்து என்‌ தமையனின்‌ 
பகடைக்களத்தில்‌ நிற்கவேண்டும்‌” என்று கூவியபடி 
பாய்ந்து குழலைப்பற்றினான்‌. 


அவள்‌ அன்னத்தின்‌ இறகென முகில்கீற்றென 
நிலவொளியென எடையற்றிருந்தாள்‌. தன்‌ 
ஒற்றைக்கையால்‌ நிலம்‌ தொடாது தூக்கி இழுத்தபடி 
அவன்‌ நடந்தான்‌. ஏழு அடிவைத்து அம்மாளிகை விட்டு 
வெளிவந்ததுமே சித்தம்‌ குழம்பி கொந்தளித்து 
கனவிலிருந்து விழித்துக்கொண்டான்‌. எங்கிருக்கிறோம்‌ 


என்று உணர்ந்ததுமே நிலையுறுதிகொண்டான்‌. எளிய 
சாய்ப்புமாளிகையின்‌ வாயிலுக்கு வெளியே சேடியரும்‌ 
செவிலியரும்‌ அஞ்சி உடல்‌ நடுங்கி விதிர்த்து நோக்கி 
நின்றிருந்தனர்‌. சிலர்‌ நெஞ்சறைந்து கூவி அழுதனர்‌. 
சிலர்‌ கால்தளர்ந்து விழுந்தனர்‌. காவலர்‌ விறைத்த 
உடலோடும்‌ இறுகப்பற்றிய படைக்கலங்களோடும்‌ 
சிலைத்து நின்றிருந்தனர்‌. 


அவள்‌ மெல்லிய உதடசைவுகளுடன்‌, பாதி சரிந்த 
விழிகளுடன்‌, மெய்ப்பு கொண்டு மெல்ல அதிர்ந்த கரிய 
உடலுடன்‌ அவன்‌ கையில்‌ இருந்தாள்‌. அவள்‌ குழல்‌ பற்றி 
இழுத்து இடைநாழியினூடாக அவை நோக்கி நடந்தான்‌. 
கால்‌ தளர்ந்து அவன்‌ கைவிசையால்‌ விரல்‌ இழுபட 
வந்தாள்‌. உறுமியபடியும்‌ உரக்க நகைத்தும்‌ தரையில்‌ 
காறித்துப்பியும்‌ எடைஓலிக்கும்‌ காலடிகளை எதிரொலி 
தொடர அவன்‌ நடந்தான்‌. 

அனைத்து சாளரங்களும்‌ திறந்து உள்ளே ஒளிவெள்ளம்‌ 
பெருகிக்கொண்டிருந்தபோதும்கூட பன்னிரு 
பகடைக்களக்கூடம்‌ இருள்‌ சூழ்ந்திருப்பதை விகர்ணன்‌ 
கண்டான்‌. அங்கிருந்த உடல்களிலிருந்து அவ்விருட்டு 
கசிந்து ஊறி நிறைவதுபோல. ஒவ்வொருவருக்கும்‌ 
பேருருக்கொண்ட பல நிழல்கள்‌ எழுந்து ஒன்றுடன்‌ 
ஒன்று கலந்து இருளாகிச்‌ செறிந்ததுபோல. இரைகாத்து 
வயிறுபடிய அமர்ந்திருக்கும்‌ ஓநாய்களைப்போல 
விழிமின்ன வாய்திறந்து மூச்சு எழுந்தமைய 
அனைவரும்‌ காத்திருந்தனர்‌. சுனைமையச்‌ சுழி போல 
அவர்களுக்கு நடுவே காத்திருந்தது பன்னிரு 
பகடைக்களம்‌ எழுந்த மேடை. 


வாயிலைக்‌ கடந்து துச்சாதனன்‌ வந்ததை அவை 
ஒற்றைக்குரலில்‌ எதிர்கொண்டது. “ஆ!” என எழுந்த 
ஒலியைக்‌ கேட்டதும்‌ அறியாமல்‌ வி 
தாழ்த்திக்கொண்டான்‌. அவள்‌ அவைக்குள்‌ வருவதை 
ஓசைகளாகவே அறிந்தான்‌. ஆடை சரசரப்பு. 
மூச்சொலிகள்‌. எங்கோ எவரோ சற்று விம்முவதுபோல. 
ஓர்‌ இருமல்‌. ஒரு மெல்லிய முணுமுணுப்பு. அவன்‌ காதில்‌ 
எவரோ சீறல்‌ ஒலியாக “விழி எழு! அரிய காட்சி. நீ உன்‌ 
இருண்ட ஆழத்தில்‌ என்றும்‌ அழியாது 
சேர்த்துவைக்கப்போவது” என்றார்கள்‌. அவன்‌ உடல்‌ 
மெல்ல சிலிர்த்தது. “அன்னையின்‌ உடல்நோக்க 
விழையாத மைந்தர்‌ எவர்‌? பிழையல்ல...” என்றது 
அக்குரல்‌. 

கடும்சீற்றத்துடன்‌ “விலகு!” என அவன்‌ சொன்னான்‌. 
உதடுகள்‌ நெளிய கைவிரல்களை சுருட்டிப்பற்றி 
“விலகிச்செல்‌!” என்றான்‌. “நான்‌ எவரிடமிருந்தும்‌ 
விலகமுடியாது, மைந்தா. கருப்பைக்குள்‌ நுழைந்து வந்து 
உன்னைத்‌ தொட்டவன்‌ நான்‌.” விகர்ணன்‌ 
மூச்சிரைத்தான்‌. தலையை இல்லை இல்லை 
என்பதுபோல அசைத்தான்‌. கடும்‌ வலி உள்ளே எழுந்தது 
போல அவன்‌ உடல்‌ இறுகி நெளிந்தது. அருகிருந்த 
ஒருவனின்‌ கன்னம்‌ ஒளிகொண்டிருப்பதை கண்டான்‌. 
அவன்‌ விழிகளுக்குள்‌ ஒளிப்புள்ளிகள்‌. அவ்வொளி 
அவன்‌ புன்னகைப்பதுபோல காட்டியது. 


அப்பால்‌ இன்னொருவனும்‌ ஒளியை முகம்‌ என 
கொண்டிருந்தான்‌. அதற்கப்பால்‌ இன்னொருவனும்‌. 
அங்கிருந்தவர்‌ அனைவரும்‌ ஒளிஏற்றிருந்தனர்‌. 
தூண்வளைவுகளில்‌ திரைநெளிவுகளில்‌ பீடங்களின்‌ 
செதுக்கல்களில்‌ எல்லாம்‌ பம்‌ எழுந்திருந்தது. “ஒளி!” 
என்றது குரல்‌. “இப்போது ந்‌ நோக்கலாம்‌... இது ஒளிதான்‌!” 
அவன்‌ விழிதிருப்பி பார்த்தான்‌. துச்சாதனன்‌ 
திரெளபதியின்‌ குழலைப்பற்றி இழுத்து அவைநடுவே 
வருவதை கண்டான்‌. கனவிலிருப்பவள்போல்‌ அவள்‌ 
முகம்‌ அமைதிகொண்டிருந்தது. விழிகள்‌ 
நீள்மலரிதழென அரைப்பங்கு மூடியிருக்க கைகள்‌ 
குழைந்து கிடந்தன. கால்கள்‌ தளர்ந்து அவன்‌ 
தூக்கியதனால்‌ மட்டுமே முன்னகர்ந்தாள்‌. அவள்‌ 
அணிகளேதும்‌ பூண்டிருக்கவில்லை. இடைக்குக்‌ கீழே 
வெண்ணிற ஒற்றையாடையை முழங்கால்வரை 
அணிந்திருந்தாள்‌. அதன்‌ நீள்நுனியைச்‌ சுற்றி 
முலைகளை மறைத்து தோள்சுற்றி செருகியிருந்தாள்‌. 
அவள்‌ வலத்தோளும்‌ புயங்களும்‌ கால்களும்‌ வெளியே 
தெரிந்தன. 


கரிய உடல்‌. ஆனால்‌ அது நிலவென ஒளிவிடுவதாக 
தோன்றியது. அவளில்‌ இருந்தே அவ்வொளி எழுந்து 
பன்னிரு பகடைக்களக்கூடத்தை நிறைப்பது போல. 
அவள்‌ மட்டுமே அங்கே இருப்பதுபோல. சூழ்ந்திருந்தவை 
நிழல்கள்‌. இருளின்‌ அலைகள்‌. துச்சாதனன்‌ கையை 
தளர்த்தியதும்‌ அவள்‌ துணிச்சுருள்போல உடல்‌ தழைய 
விழப்போனாள்‌. ஆனால்‌ கால்களை ஊன்றி எழுந்து 
நின்று தன்‌ மேலாடையை கைகளால்‌ 
பற்றிக்கொண்டாள்‌. நீள்குழல்‌ அலைகளாகச்‌ சரிந்து 
தோள்களைத்‌ தழுவி நிலம்தொடுவதுபோல விழுந்தது. 


அவள்‌ வரவைக்‌ கண்டதும்‌ அதுவரை 
அரியணைமேடையில்‌ கைகளை முட்டிக்கொண்டும்‌ 
பற்களைநெரித்தும்‌ ஓசையற்ற சொற்களை உமிழ்ந்தும்‌ 
பித்தன்போல்‌ நகைத்தும்‌ நிலையழிந்து 
சுற்றிவந்துகொண்டிருந்த துரியோதனன்‌ அசைவற்று 
நின்றான்‌. இணைந்த இருகைகளும்‌ இயல்பாக எழுந்து 
கூப்புபவைபோல்‌ நெஞ்சில்‌ படிந்தன. விகர்ணன்‌ 
திகைப்புடன்‌ நோக்கினான்‌. கர்ணனும்‌ 
கைகூப்பியிருப்பதாகத்‌ தோன்றியது. விதுரர்‌ கண்களை 
மூடி இமைப்பொருத்தில்‌ நீர்‌ ஊறிவழிய நெளியும்‌ 
முகத்துடன்‌ அமர்ந்திருந்தார்‌. பீஷ்மர்‌ விழிமூடி 
ஊழ்கத்தில்‌ மறைந்தவர்‌ போலிருந்தார்‌. 


துரியோதனன்‌ முகம்‌ கனிந்து உருகிக்கொண்டிருந்தது. 


அன்னையிடம்‌ மன்றாட்டொன்றுடன்‌ அணுகும்‌ 
மைந்தனைப்போல. தணிந்தகுரலில்‌ அவன்‌ எதையோ 
கேட்கப்போவதுபோல விகர்ணன்‌ எண்ணினான்‌. அவன்‌ 
இடத்தோள்‌ சிலிர்ப்பதை அங்கிருந்தே காணமுடிந்தது. 
இடப்பக்கம்‌ நின்றிருந்த ஏவலன்‌ ஏதோ சொல்ல அவன்‌ 
அதற்கு செவிகொடுப்பதுபோல்‌ தோன்றியது. ஆனால்‌ 
ஏவலன்‌ திரெளபதியைத்தான்‌ 
நோக்கிக்கொண்டிருந்தான்‌. அவன்‌ உதடுகள்‌ உலர்ந்து 
ஒட்டியிருந்தன. 


துரியோதனன்‌ தன்னிடம்‌ பேசிய எவரையோ 
புறந்தள்ளுவதுபோல வலக்கையை வீசினான்‌. 
அச்சொற்களை மறுப்பவன்போல முகம்‌ சுளித்து 
தலையசைத்தான்‌. இடப்பக்கம்‌ பேசியவரின்‌ சொற்களை 
ஏற்று சுட்டுவிரல்தூக்கி ஆம்‌ என்று தலையசைத்தான்‌. 
இருபக்கமும்‌ காற்றடிக்கையில்‌ புல்நுனியில்‌ நின்று 
ததும்பும்‌ நீர்த்துளி போல தத்தளித்தான்‌. 


விகர்ணன்‌ உடல்‌ குளிரிலென சிலிர்த்தது. 
உண்மையிலேயே அக்களத்தில்‌ அறியாத்தெய்வங்கள்‌ 
நிறைந்துள்ளனவா? அவைதாம்‌ அனைத்தையும்‌ 
ஆட்டிவைக்கின்றனவா? அவன்‌ தன்‌ காதருகே ஏதேனும்‌ 
குரலெழுகின்றதா என்று உளம்கூர்ந்தான்‌. மூச்சொலிகள்‌, 
ஆடை சரசரப்புகள்‌. விழிதூக்கி மேலே நிறைந்திருந்த 
தேவர்களையும்‌ தெய்வங்களையும்‌ அசுரர்களையும்‌ 
நாகங்களையும்‌ நோக்கினான்‌. தூரிகை தொட்டிழுத்த 
வெற்று வண்ணங்களாகவே அவை தெரிந்தன. 


உரத்த குரலில்‌ துச்சாதனன்‌ “அஸ்தினபுரியின்‌ அரசே, 
தங்கள்‌ ஆணைப்படி இதோ இத்தொழும்பியை அவைக்கு 
கொண்டுவந்திருக்கிறேன்‌” என்றான்‌. அவள்‌ 
இருபக்கமும்‌ நிகர்கொண்டமைந்த கற்சிலை போல்‌ 
நின்றாள்‌. துரியோதனன்‌ “நன்று!” என்றான்‌. அவன்‌ குரல்‌ 
இடறியது. கயிறுமேல்‌ நின்றிருக்கும்‌ 
கழைக்கூத்தாடிபோல்‌ அவன்‌ உடல்‌ தத்தளித்தது. “நன்று, 
இளையோனே” என அவன்‌ மீண்டும்‌ சொன்னான்‌. என்ன 
சொல்வதென்றறியாமல்‌ கர்ணனை பார்த்தான்‌. கர்ணன்‌ 
அவன்‌ நிழலென அதே தத்தளிப்பை தானும்‌ 
கொண்டிருந்தான்‌. 


“நம்‌ அரசவைத்‌ தொழும்பி இவள்‌. அதை இவளுக்கு 
உணர்த்தவேண்டும்‌ என்றீர்கள்‌, அரசே” என்றான்‌ 
துச்சாதனன்‌. “ஆம்‌, அதை சொல்லவேண்டும்‌” என்றான்‌ 
துரியோதனன்‌. அவள்‌ விழிகளை நோக்கி “பெண்ணே, 
உன்‌ கொழுநன்‌ உன்னை பணயம்‌ வைத்து 


தோற்றிருக்கிறான்‌. அவன்‌ தொழும்பன்‌ என 
உடன்பிறந்தாருடன்‌ இதோ நின்றிருக்கிறான்‌. நீ என்‌ 
அவைத்‌ தொழும்பி என்றானாய்‌. அறிந்துகொள்‌!” 
என்றான்‌. 


அவள்‌ தலையைச்‌ சொடுக்கி நிமிர்ந்தாள்‌. தணிந்த 
குரலில்‌ அவள்‌ சொன்னது அவையினர்‌ அனைவருக்கும்‌ 
கேட்டது. “எப்பெண்ணும்‌ தொழும்பி அல்ல.” 
புரியாதவனாக கர்ணனை நோக்கியபின்‌ “ஏன்‌?” 
என்றான்‌. உடனே சினமெழுந்து “என்ன உளறுகிறாய்‌? 
சித்தம்‌ அழிந்துவிட்டாயா?” என்று கூவினான்‌. 
“அலைகள்‌ கடலை ஆள்கின்றன என்றுரைப்பவன்‌ 
அறிவிலி” என்றாள்‌ திரெளபதி. “நுண்சொல்‌ பேசி 
விளையாட நீ அரசி அல்ல. நீ இழிகுலத்தாள்‌. என்‌ 
அவைத்தொழும்பி” என்று துரியோதனன்‌ கைகளை 
நீட்டியபடி எவருடையதோ என்னும்‌ குரலில்‌ 
கூச்சலிட்டான்‌. “நீ என்‌ உடைமை. என்‌ அடிமை நீ!” 


“எவருக்கும்‌ எவரும்‌ முற்றுரிமைகொண்டவர்கள்‌ அல்ல. 
இங்குள்ள அனைத்தும்‌ தன்‌ தனிவழிப்பயணத்தில்‌ 
இருக்கின்றன. அஸ்தினபுரியின்‌ அரசே, ஊர்ந்துசெல்லும்‌ 
எறும்பைக்கூட நாம்‌ உரிமைகொண்டாட 
முடியாதென்றறிக! வைத்தாடுவதற்கும்‌ இழப்பதற்கும்‌ தன்‌ 
வாழ்வன்றி ஏதும்‌ மானுடருக்கில்லை.” அவள்‌ 
புன்னகையுடன்‌ “நீ இன்று வைத்தாடி 
இழந்துகொண்டிருப்பதும்‌ அதுவே” என்றாள்‌. 


அச்சிரிப்பால்‌ அவன்‌ அனைத்து தளைகளையும்‌ கடந்து 
எழுந்து பற்றிக்கொண்டான்‌. “வாயை மூடு, இழிமகளே! 
என்னவென்று எண்ணினாய்‌? இது அஸ்தினபுரியின்‌ 
சூதுமாளிகை. நீ என்‌ அரியணைக்கருகே கால்மடித்து 
நெற்றியால்‌ நிலம்தொட்டு வணங்கவேண்டிய அடிமை... 
வணங்கு!” அவள்‌ மெல்ல சிரித்தது அவையெங்கும்‌ 
கேட்டது. “வணங்கு! இல்லையேல்‌ இப்போதே உன்‌ 
தலையைச்‌ சீவி எறிய ஆணையிடுவேன்‌. வணங்கு 
கீழ்மகளே!” என துரியோதனன்‌ பெருங்குரல்‌ எழுப்பி தன்‌ 
கைகளை ஓங்கி அறைந்தான்‌. 


அவள்‌ “பெண்‌ என நான்‌ எந்த ஆண்‌ முன்னும்‌ 
இன்றுவரை தலைவணங்கியதில்லை” என்றாள்‌. 
ன ப வக்க உளம்கனிந்து குனிந்து 
நோக்கியிருக்கிறேன்‌. மைந்தருடன்‌ ஆடும்போது 
அவர்களின்‌ கால்களை சென்னிசூடியிருக்கிறேன்‌. 
அவர்களை நெஞ்சில்‌ ஏற்றி அணைத்திருக்கிறேன்‌. 
ஒருபோதும்‌ பணிந்ததில்லை.” அவள்‌ அதை 


சொல்கிறாளா அல்லது பிறிதொரு தெய்வம்‌ தன்‌ 
செவிகளை அச்சொல்லால்‌ நிறைக்கிறதா? அவள்‌ 
உதடுகள்‌ அசையவில்லை என்றே தோன்றியது. அம்முகம்‌ 
தன்‌ கனவிலிருந்து எழவுமில்லை. 


“பணிந்தாகவேண்டும்‌! என்முன்‌ நீ 
பணிந்தாகவேண்டும்‌...” என்றான்‌ துரியோதனன்‌. 
“இல்லையேல்‌ உன்‌ தலையை வெட்டி என்‌ கால்களில்‌ 
வைக்க ஆணையிடுவேன்‌.” அவள்‌ ஏளனத்துடன்‌ 
சிரிப்பது தோளசைவிலேயே தெரிந்தது. துரியோதனன்‌ 
மேலும்‌ வெறிகொண்டு “உன்‌ ஐந்து கணவர்கள்‌ 
தலைகளையும்‌ வெட்டி என்‌ காலடியில்‌ வைப்பேன்‌. 
அவர்களின்‌ குருதியால்‌ உன்னை நீராட்டுவேன்‌... 
பார்க்கிறாயா? தயங்குவேன்‌ என எண்ணுகிறாயா?” 
என்றான்‌. 


“அவர்கள்‌ எனக்கு யார்‌?” என்று அவள்‌ மேலும்‌ விரிந்த 
சிரிப்புடன்‌ சொன்னாள்‌. “நீயும்‌ எனக்கு என்ன 
பொருட்டு?” துரியோதனன்‌ இரு கைகளும்‌ செயலற்று 
விரிய, அஞ்சிய எருதுபோல உடல்‌ சிலிர்க்க அசைவற்று 
நின்றான்‌. விழிகள்‌ உருள தலைதாழ்த்தினான்‌. அவன்‌ 
உடலில்‌ தசைகள்‌ இறுகி அலைநெளிந்தன. அவன்‌ 
திருதராஷ்டிரர்‌ போல விழியின்மை கொண்டுவிட்டதாக 
விகர்ணன்‌ எண்ணினான்‌. அவன்‌ தலையை சற்று சரித்து 
மெல்ல உருட்டினான்‌. இரு கைகளையும்‌ பொருளின்றி 
தூக்கியசைத்தான்‌. உதடுகளை மெல்வதுபோல 
அசைத்தான்‌. தாடை இறுகி நெகிழ்ந்தது. 


எவராலோ உந்தித்தள்ளப்பட்டதுபோல துரியோதனன்‌ 
இரு அடி முன்னெடுத்து வைத்தான்‌. தொண்டை 
நரம்புகள்‌ புடைக்க விரல்சுட்டி துச்சாதனனை நோக்கி 
கூவினான்‌. “அடேய்‌, மூடா! அறிவில்லையா உனக்கு? 
அடேய்‌, தொழும்பிக்கு ஏது மேலாடை? அகற்று அதை...!? 
விகர்ணன்‌ “மூத்தவரே...” என்று கூவியபடி பாய்ந்து 
எழுந்தான்‌. ஆனால்‌ தன்‌ உடலுக்குள்‌ மட்டுமே தான்‌ 
எழுந்ததை, உடல்‌ உயிரிலாதது என குளிர்ந்து பீடத்தில்‌ 
கிடப்பதை அவன்‌ உணர்ந்தான்‌. அவன்‌ காதருகே ஒரு 
குரல்‌ “நீ செய்வதற்கென்ன இதில்‌? நீ இங்கு இல்லை” 
என்றது. 


அவன்‌ மயிர்ப்பு கொண்ட உடலுடன்‌ நெஞ்சைப்பற்றி 
“யார்‌?” என்றான்‌. “உன்‌ ஆழ்மனைத்தையும்‌ அறிந்த 
தேவன்‌... நீ த ங்கில்லைன்‌ மறைந்துவிட்டாய்‌.” 
விகர்ணன்‌ “இல்லை! இல்லை!” என திமிறி 
எழமுயன்றான்‌. அரக்கில்‌ முழுமையாகவே 


உடல்சிக்கியிருப்பது போலிருந்தது. அல்லது துயிலிலா? 
இது கனவா? அவ்வெண்ணமே இனிதாக இருந்தது. ஆம்‌ 
கனவுதான்‌. “ஆம்‌, கனவே. கனவுமட்டுமே... துயில்க!” 
என்றது அக்குரல்‌. அவன்‌ நாகம்‌ போல குளிர்ந்த 
வழவழப்புடன்‌ காற்று தன்னை தழுவி மூடுவதை 
உணர்ந்தான்‌. “துயில்க! இது கனவே. கனவைக்‌ கண்டு 
விழித்துக்கொள்ள இன்னும்‌ பொழுதுள்ளது. 
துயில்கொள்க!? 


திரெளபதி தன்‌ ஆடையைப்‌ பற்றியபடி “சி! விலகு, 
இழிமகனே. என்ன செய்யப்போகிறாய்‌? உன்‌ 
அன்னையின்‌ ஆடையையா களைகிறாய்‌?” என்றாள்‌. 
துரியோதனன்‌ தன்‌ அரியணையில்‌ சென்றமர்ந்து 
“அன்னையா? நீயா? நீ விலைமகள்‌. ஆணொருவனின்‌ 
குருதியை மட்டும்‌ அறிந்தவளே குலப்பெண்‌. நீ ஐவரை 
அணைந்தவள்‌. ஐநூறுபேரை உளமறிந்திருப்பாய்‌...” 
என்று சிரித்தான்‌. ஓங்கி தன்‌ தொடையை அறைந்து “வா, 
வந்து அமர்ந்துகொள்‌... நீ தழுவிய ஆண்களில்‌ ஒருவன்‌ 
கூடுவதனால்‌ இழுக்கென ஒன்றுமில்லை உனக்கு” 
என்றான்‌. 


கர்ணன்‌ “ஆம்‌, ஐவருக்கும்‌ துணைவி என்றால்‌ 
ஒருவனுடன்‌ உடலிருக்கையில்‌ பிற நால்வருடனும்‌ 
உளமிருக்குமா?” என்றான்‌. துரியோதனன்‌ வெறியுடன்‌ 
சிரித்து “ஆம்‌, எங்களுடனிருக்கையில்‌ நீ அவர்களை 
நினைக்கலாம்‌...” என்றான்‌. மேலும்‌ 
சிரித்துக்கொந்தளித்து “இப்போது நான்‌ சிரிக்கிறேன்‌... 
இழிமகளே. இதோ நான்‌ சிரிக்கிறேன்‌. பார்‌...! நான்‌ 
சிரிக்கிறேன்‌” என்றான்‌. சித்தமழிந்தவனைப்போல 
கண்ணீர்வார சிரித்து மேலாடையால்‌ விழி துடைத்தான்‌. 
“செல்‌...! அறிவிலியே, அவள்‌ ஆடையை 
இழுத்துக்களை...!” 


துச்சாதனன்‌ நடுங்கும்‌ உடலுடன்‌ காலெடுத்துவைத்து 
அவளை நோக்கி கைநீட்ட ஆடைபற்றி அவள்‌ விலகி 
அதே விரைவில்‌ சுழன்று அவையை நோக்கி 
“இங்குள்ளோர்‌ எவரும்‌ இதற்கு மறுகுரல்‌ 
எழுப்பவில்லையா? உங்கள்‌ நெறிகளும்‌ முறைகளும்‌ 
பொய்யா? உங்கள்‌ நூல்களெல்லாம்‌ மொழியழிந்தனவா? 
உங்கள்‌ அன்னையரும்‌ தேவியரும்‌ மகளிரும்‌ 
நெறிமறந்தனரா?” என்றாள்‌. “எங்கே உங்கள்‌ 
மூதாதையர்‌? எங்கே உங்கள்‌ அறவுருக்கொண்ட 
தெய்வங்கள்‌?” 


கர்ணன்‌ சினத்துடன்‌ “இது அஸ்தினபுரியின்‌ அரசனின்‌ 


அவை, கீழ்மகளே. இங்கு அவன்‌ ஆணைக்கு அப்பால்‌ 
தெய்வமும்‌ இல்லை” என்றான்‌. “அரசாணையை 
அவையோர்‌ அவைமுறைப்படி சொல்சூழலாம்‌. அடிமை 
அதை ஆராயலாகாது. அவ்வுரிமையை நீ 
இழந்துவிட்டாய்‌. செல்‌, அவன்‌ காலடியில்‌ தலைவைத்து 
வணங்கு! அவன்‌ ஆணையைச்சூடி அவையில்‌ நில்‌! 
அதுவே உன்‌ கடமை.” 


“அரசியல்‌ பிழைத்தால்‌ கூற்றென அறம்‌ எழுந்து 
வந்தாகவேண்டும்‌ என்கின்றன உங்கள்‌ நூல்கள்‌. எங்கே 
அவை?” என்றாள்‌ திரெளபதி. “நன்றென்றும்‌ தீதென்றும்‌ 
வகுத்து அமைந்த உங்கள்‌ ஸ்மிருதிகள்‌ எங்கே? 
ஒருவனுக்கு இழைக்கப்படும்‌ மறம்‌ உலகுக்கே என்று 
கூவிய உங்கள்‌ சுருதிகள்‌ எங்கே? மண்ணையும்‌ 
மழையையும்‌ ஆற்றையும்‌ காட்டையும்‌ புலரியையும்‌ 
அந்தியையும்‌ அன்னையென வழுத்திய உங்கள்‌ 
வேதங்கள்‌ எங்கே?” துரோணரை நோக்கி திரும்பி 
“அறநூல்‌ கற்று அமைந்த ஆசிரியர்களே, சொல்க!” 
என்றாள்‌. 


துரோணர்‌ “தேவி, நால்வேதங்களும்‌ வேந்தனை 
வழுத்துபவையே” என்றார்‌. “அறங்கள்‌ 
வாழவேண்டுமென்றால்‌ அரசன்‌ ஆற்றல்கொண்டு 
அரியணையில்‌ அமர்ந்திருக்கவேண்டும்‌. கோலில்லா குடி 
மேய்ப்பனில்லா மந்தை. தனியொரு பிழைக்கென அரசன்‌ 
ஏந்திய கோலை பழித்தால்‌ இறுதியில்‌ அவன்‌ குடிகளுக்கே 
அது பேரிழப்பாகும்‌” என்றார்‌. “அப்படியென்றால்‌ 
இப்பிமை செய்ய அரசனுக்கு உரிமை உண்டு 
என்கிறீர்களா?” என்றாள்‌. “உயிர்க்கொலை இன்றி 
வேளாண்மை நிகழவியலாது. மறம்‌ இழக்காது 
கோல்கொண்டமைய அரசர்‌ எவராலும்‌ இயலாது” என்றார்‌ 
துரோணர்‌. 


கிருபர்‌ “நான்கு வேதங்களையும்‌ பேணி அவையமர்ந்த 
ஷத்ரியன்‌ மண்ணுக்கு வந்த தெய்வத்திருவுருவே 
என்பதுதான்‌ வேதநெறி என்றறிக!” என்றார்‌. “அவனுக்கு 
சொல்லளிக்க கடமைகொண்டிருக்கிறோம்‌, அவன்‌ 
கோலை மறுக்க உரிமைகொண்டவர்கள்‌ எவருமிருக்க 
இயலாது. தனியொருவருக்கு இழைக்கப்படும்‌ 
தீயறத்தின்மேல்‌ அரசின்‌ வெற்றியும்‌ அதன்‌ குடிகளின்‌ 
பெருநலனும்‌ வாழும்‌ என்றால்‌ அதுவும்‌ அரசனுக்கு 
அறமே.” 


“சொல்லுங்கள்‌, பீஷ்மரே! இந்த அவையில்‌ உங்கள்‌ 
சொல்லும்‌ எழுந்தாகவேண்டும்‌...” என்று திரெளபதி 


கூவினாள்‌. “பெண்ணே, ஆசிரியர்கள்‌ 
முறைமையேதென்று சொல்லிவிட்டனர்‌. 
பல்லாயிரமாண்டுகாலம்‌ அரசின்மை நின்றாடிய மண்‌ 
இது. உன்னைப்போல்‌ பல்லாயிரம்‌ பெண்டிர்‌ 
இழிவடைந்தனர்‌. பற்பல பல்லாயிரம்‌ மைந்தர்‌ 
அன்னையர்முன்‌ தலையறுந்து விழுந்தனர்‌. 
குருதிகாயாமல்‌ மண்‌ கீழ்மைகொண்டது. அறமென்று 
எங்கும்‌ ஏதுமிருக்கவில்லை. அவ்விருளில்‌ இருந்து 
எழுந்து வந்த ஒளியை வேதமென்றனர்‌. அதைத்திரட்டி 
நான்கென்று வகுத்தனர்‌ தொல்வியாசர்‌ முதலான 
முனிவர்‌. இங்கு அனல்சூடி நின்றெரியும்‌ அதை வாளைந்தி 
தலைகொடுத்து காத்து நிற்பதற்கென எழுந்ததே ஷத்ரியர்‌ 
என்னும்‌ குடி” என்றார்‌ பீஷ்மர்‌. 

“அரசெனும்‌ அமைப்பு மானுடருக்கு இறைவல்லமைகள்‌ 
அளித்த பெருங்கொடை” என்று பீஷ்மர்‌ தொடர்ந்தார்‌. 
“மணிமுடியும்‌ செங்கோலும்‌ அரியணையும்‌ உருவாகி 
வந்தபின்னரே இங்கே அறமும்‌ நெறியும்‌ முறையும்‌ 
உருவாயின. கன்னியர்‌ கற்புடனும்‌, வேதியர்‌ 
சொல்லுடனும்‌, கவிஞர்‌ கனவுடனும்‌, கைத்தொழிலோர்‌ 
திறனுடனும்‌ வாழத்‌ தொடங்கினர்‌. எதன்பொருட்டும்‌ 
வேதக்கொடி இறங்கலாகாது. அதை விண்ணில்‌ 
நிறுத்தும்‌ அரசு என்னும்‌ அமைப்பு அழிய நான்‌ 
எந்நிலையிலும்‌ ஒப்பமாட்டேன்‌. இங்கெழுந்தது 
அரசாணை. அவையில்‌ அதை குடிகள்‌ மீறலாகாது. 
நானும்‌ குடியே.” 


“இங்கு நீங்கள்‌ பிதாமகர்‌ அல்லவா? குலமூத்தார்‌ 
அல்லவா?” என்றாள்‌ திரெளபதி. “இல்லை, அவையில்‌ 
நான்‌ அஸ்தினபுரியின்‌ குடி மட்டுமே. அதற்கென 
வில்லெடுத்த போர்வீரன்‌. தலைகொடுக்க 
சொல்லளித்தவன்‌. அவன்‌ என்னை வாளால்‌ வெட்டி 
வேதநெருப்புக்கு அவியென்றாக்குவான்‌ என்றால்‌ 
அதுவே என்‌ முழுமை என்று எண்ணவேண்டியவன்‌” 
என்றார்‌ பீஷ்மர்‌. “அரசனின்‌ மந்தணஅறைக்குச்‌ சென்று 
அவனுக்கு மூதாதையாகிறேன்‌. அவன்‌ கன்னத்தில்‌ 
அறைந்து குழல்பற்றிச்‌ சுழற்றி என்‌ கால்களை 
மண்டியிட்டு வணங்கச்செய்கிறேன்‌. அவன்‌ 
ஆற்றியவற்றில்‌ எவை பிழை, எவை பழி என 
அறிவுறுத்துகிறேன்‌. ஆனால்‌ ஒருநாளும்‌ அவையில்‌ 
அமர்ந்து அரசனை ஆளமுயலமாட்டேன்‌” என்றார்‌ 
பீஷ்மர்‌. 


“இதோ எழுந்து ஒரு சொல்லுரைத்து இவ்வரியணையை 
நான்‌ மறுக்கலாகும்‌. அதன்பின்‌ அஸ்தினபுரிக்காக நான்‌ 


வில்லேந்த முடியாது. இன்று அஸ்தினபுரி சிம்மங்களின்‌ 
காட்டில்‌ கன்றை ஈன்ற பசு என சூழப்பட்டுள்ளது. 
அசுரர்களும்‌, நிஷாதர்களும்‌, புத்தரசுகளும்‌ அதன்‌ 
குருதியை விழையும்‌ தருணம்‌ இது” என்று பீஷ்மர்‌ 
சொன்னார்‌. “இது வேதம்புரந்த வேந்தர்‌ அமர்ந்தாண்ட 
அரியணை. வேதம்‌ காக்க வாளேந்தி எழுந்த அரசு இது. 
பெண்ணே, வாழ்நாள்‌ முழுக்க இந்நகரையும்‌ இதன்‌ 
அரசகுடியையும்‌ காப்பேன்‌ என்று என்‌ தந்தைக்கு 
சொல்லளித்தவன்‌ நான்‌. இக்கணம்‌ வரை 
அதன்பொருட்டே உயிர்தரித்தவன்‌. எந்நிலையிலும்‌ 
அதை கைவிடவும்‌ மாட்டேன்‌.” 


துச்சாதனனை நோக்கி கைசுட்டி “இதுவா அரசன்‌ சூடும்‌ 
அறம்‌? பிதாமகரே, இதுவா நால்வேதம்‌ ஈன்ற குழவி?” 
என்றாள்‌ திரெளபதி. “ஆம்‌, இதுவும்தான்‌. ரஜோகுணம்‌ 
எழுந்தவனே ராஜன்‌ எனப்படுகிறான்‌. வெல்வதும்‌ 
கொள்வதும்‌ அவனுக்குரிய நெறியே. விழைவே அவனை 
ஆளும்‌ விசை. காமமும்‌ குரோதமும்‌ மோகமும்‌ அவனுக்கு 
இழுக்கல்ல. புவியை பசுவென ஓட்டிய பிருதுவையே 
பேரரசன்‌ என்கிறோம்‌. வான்கங்கையை ஆடைபற்றி 
இழுத்துக்‌ கொண்டுவந்த பகீரதனையே வேந்தர்முதலோன்‌ 
என்கிறோம்‌. பெருவிழைவால்‌ உருவாகிறார்கள்‌ 
பேரரசர்கள்‌” என்று பீஷ்மர்‌ சொன்னார்‌. “அரசன்‌ 
கொள்ளும்‌ விழைவுகளுக்காகவே பூதவேள்விகளில்‌ 
அனலோன்‌ எழுகிறான்‌. மண்ணையும்‌ பொன்னையும்‌ 
பெண்ணையும்‌ அவனுக்களிக்கவே அதர்வவேதச்‌ 
சொல்லுடன்‌ வைதிகர்‌ அவியளிக்கிறார்கள்‌.” 


உணர்வெழுச்சியுடன்‌ பீஷ்மர்‌ தொடர்ந்தார்‌ “ஆம்‌, இங்கு 
நிகழ்ந்தது குலநெறி அழியும்‌ தருணம்‌. ஆனால்‌ 
குட்டிகளுடன்‌ மான்கணத்தைக்‌ கொன்றுதின்றே சிம்மம்‌ 
காட்டில்‌ முடிசூடி ஆள்கிறது. பலநூறு குலநெறிகளின்‌ 
மேல்தான்‌ அரியணையின்‌ கால்கள்‌ அமைந்துள்ளன.” 
அவர்‌ குரல்‌ சற்றே நடுக்கத்துடன்‌ ஒலித்தது. 
“பெருந்தந்தையென என்‌ உள்ளம்‌ சொல்கிறது, இது 
அறப்பிழை. ஆனால்‌ ஷத்ரியன்‌ என நின்றிருக்கையில்‌ 
என்‌ நாட்டின்‌ எந்த ஒரு பெண்ணும்‌ எனக்கு நிகரே. என்‌ 
கடன்‌ இங்குள்ள குடிகள்‌ அனைவருக்கும்தான்‌. 
அரசகுடிப்பிறந்தாள்‌ என்பதற்காக உனக்கென எழுந்து 
அவர்களை நான்‌ கைவிடலாகாது.” 


“ஆம்‌, இது பெரும்பழியே. ஆனால்‌ இதன்பொருட்டு நான்‌ 
தந்தைக்களித்த சொல்லைத்‌ துறந்தால்‌ அஸ்தினபுரி 
அழியும்‌. பாரதவர்ஷத்தில்‌ வேதப்பெருநெருப்பு அழியும்‌. 
வேதம்‌ மறந்த கீழோர்‌, புறவேதம்‌ கொண்ட பகைவர்‌, 


வேதம்‌ மறுக்கும்‌ விலங்கோர்‌ வேல்கொண்டெழுவர்‌. 
எங்கும்‌ இருள்சூழும்‌. என்‌ குடிக்கு நூறுமடங்கு பழிசூழும்‌” 
என்றார்‌ பீஷ்மர்‌. தன்‌ நெஞ்சைத்தொட்டு உரத்தகுரலில்‌ 
“இதன்பொருட்டு எனக்குப்‌ பழிசூழ்வதென்றால்‌ ஆகுக! 
இந்நகருக்கும்‌ குடிகளுக்குமென களத்தில்‌ தலை 
அளிப்பதற்கு சொல்கொடுத்தவன்‌ நான்‌. என்‌ புகழையும்‌ 
மறுமையையும்‌ உடனளிக்கிறேன்‌. ஆம்‌, இதோ 
அளிக்கிறேன்‌” என்று கைதூக்கினார்‌. 


பெருமூச்சுடன்‌ “அரசாணையை மீற எவருக்கும்‌ 
உரிமையில்ல, பெண்ணே” என்றார்‌ துரோணர்‌. 
“ஆற்றலுள்ளோர்‌ அதை மீறலாம்‌. அவ்வழியே 
அனைவரும்‌ மீறுவர்‌. அதன்‌ பின்‌ அரசென்பதே 
இருக்காது. நெறியிலமைகிறது அரசு என்று உணர்க!” 
கிருபர்‌ “ஆம்‌, அதனால்தான்‌ அங்கே உன்‌ கொழுநர்‌ 
ஐவரும்‌ வெறுமனே நின்றிருக்கிறார்கள்‌” என்றார்‌. 


“அவர்களும்‌ உங்களவரே” என்று பாஞ்சாலி சொன்னாள்‌. 
“நான்‌ அவர்களில்‌ ஒருத்தி அல்ல. உங்கள்‌ அரசும்‌ 
கொடியும்‌ முடியும்‌ எனக்குரியவையும்‌ அல்ல. நான்‌ 
எவருக்கும்‌ குடியல்ல.” உரத்த குரலெழுப்பியபோது அவள்‌ 
பேருருக்கொண்டதுபோல்‌ தோன்றியது. அவள்‌ 
நின்றிருந்த மையம்‌ அவள்‌ குரலைப்பெருக்கி 
அவைமேல்‌ பொழிந்தது. “நான்‌ குலமகள்‌ அல்ல. 
துணைவியல்ல. மகளும்‌ அல்ல. நான்‌ அன்னை. 
என்னை தளைக்க உங்களிடம்‌ நெறிகளில்லை.” 


அச்சொல்கேட்டு சீறி எழுந்து கூவினான்‌ துரியோதனன்‌ 
“என்ன செய்கிறாய்‌ அங்கே? அறிவிலியே, அவள்‌ 
மேலாடையைக்‌ களைந்து இழுத்துவந்து என்‌ அவைமுன்‌ 
அமர்த்து!” துச்சாதனன்‌ விலங்கென உறுமி தன்‌ 
சினத்தைப்‌ பெருக்கி கைகளை ஓங்கி 
அறைந்துகொண்டு அவளை நெருங்க “அப்பால்‌ செல்‌...! 
அணுகாதே!” என அவள்‌ தன்‌ ஆடையைப்பற்றியபடி 
கூவினாள்‌. “உன்‌ அன்னையின்‌ பெயரால்‌ சொல்கிறேன்‌, 
அணுகாதே!” துரியோதனன்‌ தொடையைத்‌ தட்டி 
நகைத்து “ஆம்‌, அன்னைதான்‌. முதல்விடியலில்‌ 
அன்னை துர்க்கையின்‌ அணியிலாக்கோலம்‌ காண்பதும்‌ 
வழக்கமல்லவா?” என்றான்‌. 


“இனி ஒருபோதும்‌ உனக்கு அன்னை மடி என 

ஒன்று எஞ்சாது, மூடா!” என்றாள்‌ திரெளபதி 
விலகிச்சென்றபடி. துச்சாதனன்‌ “வாயை மூடு. 
தொழும்பியர்‌ பேச அவை கூடிக்‌ கேட்கும்‌ இழிநிலை 
இன்னும்‌ அஸ்தினபுரிக்கு வரவில்லை” என்று கூவியபடி 


அவள்‌ மேலாடையைப்பற்றி இழுத்தான்‌. அவள்‌ 
விலகிச்சுழல அவள்‌ ஆடை தோளிலிருந்து சரிந்தது. 
முலைகள்‌ மேல்‌ அதை அள்ளிப்பற்றி 
உடல்குறுக்கினாள்‌. 


துரியோதனன்‌ தன்‌ தொடையிலறைந்து உரக்க 
நகைத்தான்‌. விழிகள்‌ நீரணிந்து முகம்‌ கடும்‌ வலியிலென 
சுளிக்க அச்சிரிப்பு கெடுதெய்வம்‌ வெறிகொண்டு 
வந்தேறியதுபோல்‌ தோன்றியது. கர்ணனும்‌ அச்சிரிப்பில்‌ 
இணைந்தான்‌. கெளரவர்கள்‌ உடன்‌ எழுந்து நகைத்தனர்‌. 
அந்த பகடைக்கூடமே பெருங்குரல்‌ எடுத்து சிரித்து 
முழங்கியது. எதிரொலியின்‌ அலைகளாக தெய்வங்களின்‌ 
சிரிப்பொலி எழுந்து இணைந்துகொண்டது. 


அனைத்துச்‌ சாளரங்களும்‌ மூடிக்கொண்டதுபோல 
அவை இருளத்‌ தொடங்கியது. கரிய காகங்கள்‌ 
நிழலசைவென உள்ளே நுழைந்து 
அவைமூடிப்பறப்பதுபோல ஓசை கேட்டது. அவற்றின்‌ 
சிறகசைவின்‌ காற்று காதுகளை தொட்டது. குளிர்‌ 
ஏறிவந்தது. தூண்கள்‌ சிலிர்த்தன. விண்நிறைத்திருந்த 
அத்தனை தேவர்களும்‌ விழிகொண்டனர்‌. அசுரர்களின்‌ 
இளிப்புகள்‌ பெரிதாயின. அவர்களின்‌ கைகளில்‌ 
உகிர்கள்‌ எழுந்தன. கோரைப்பற்கள்‌ கூர்கொண்டு 
வளர்ந்தன. இருளில்‌ அவையமர்ந்த எவர்‌ முகமும்‌ 
தெரியாமலாயிற்று. உப்பென மின்னும்‌ விழிகள்‌ மட்டுமே 
சூழ்ந்த வட்டமென்றாயிற்று பன்னிரு பகடைக்களம்‌. 


சினந்து திரும்பும்‌ பிடியானையின்‌ உறுமல்‌ போல 
ஒலியெழுப்பியபடி திரெளபதியின்‌ தலை எழுந்ததை 
விகர்ணன்‌ கண்டான்‌. அவள்‌ குரல்‌ எழுந்து எரிகுளத்து 
அவி என தழலாடியது. “எழுக புதியவேதம்‌! 
ஒவ்வொருவருக்கும்‌ உரியது என எழும்‌ அழியாச்சொல்‌! 
ஆழிவண்ணா, ஆயர்குலவேந்தே, உன்‌ அறம்‌ எழுக! ஆம்‌, 
எழுக!” என்று கூவியபடி இரு கைகளையும்‌ 
தலைக்குமேல்‌ கூப்பியபடி கண்மூடி நின்றாள்‌. 


அவள்‌ மேலாடை அவிழ்ந்து துச்சாதனனின்‌ கைக்குவர 
அவிழ்ந்த முடிப்பெருக்கால்‌ பாதிமறைந்த தோளும்‌ 
முலைகளும்‌ தெரியத்‌ தொடங்கிய கணத்தில்‌ 
உப்பரிகைமேடையில்‌ வெண்பட்டுத்‌ திரையை 
விலக்கியபடி லட்சுமணை தோன்றினாள்‌. “அன்னையே!” 
என்று கூவியபடி படிகளில்‌ இறங்கி ஓடிவந்தாள்‌. 
துச்சாதனன்‌ மேலே நோக்கி திகைத்தான்‌. 


லட்சுமணையின்‌ அருகே எழுந்த அசலை “யாதவா! 


இறையோனே!” என்று கூவியபடி தன்‌ மேலாடையை 
எடுத்துச்‌ சுருட்டி திரெளபதியின்‌ மேல்‌ வீசினாள்‌. 
அவள்தோள்மேல்‌ வெண்பறவைபோல வந்தமைந்து 
நழுவி அலையலையாகவிரிந்து உடல்மூடியது 
அவ்வாடை. இரு உப்பரிகைவட்டங்களும்‌ முகிலுக்குள்‌ 
இடியென முழங்கின. “யாதவனே! இளையோனே! 
கரியோனே! கார்வண்ணனே!” என்று அலறியபடியும்‌ 
அரற்றியபடியும்‌ பெண்கள்‌ தங்கள்‌ மேலாடைகளை 
எடுத்து திரெளபதியின்‌ மேல்‌ வீசினர்‌. ஒன்றன்‌ மேல்‌ 
ஒன்றென மரத்தில்‌ வந்து கூடும்‌ 
வண்ணப்பறவைக்கூட்டம்போல ஆடைகள்‌ அவள்‌ மேல்‌ 
பொழிந்து மூடின. அனைத்து ஆடைகளையும்‌ 
சூடியவளாக அவள்‌ கைகளை விரித்து நின்றாள்‌. 


துரியோதனன்‌ அரியணை விட்டெழுந்து ஓடிச்சென்று 
இரு கைகளையும்‌ விரித்து தன்‌ புதல்வியை மறித்து 
“கிருஷ்ணை, நில்‌! எங்கே செல்கிறாய்‌?” என்றான்‌. 
அன்னைப்பன்றி என எரியும்‌ விழிகளுடன்‌ அவள்‌ 
உறுமினாள்‌ “விலகி நில்‌! மூடா. உன்‌ நெஞ்சு பிளந்து 
குருதி உண்பேன்‌!” அவன்‌ கால்தளர்ந்து நடுங்கும்‌ 
கைகளுடன்‌ விலக அவள்‌ ஓடிச்சென்று திரெளபதியை 
தழுவிக்கொண்டாள்‌. 


அசலை ஓடிவந்து அவர்கள்‌ இருவரையும்‌ தழுவினாள்‌. 
பானுமதியும்‌ துச்சளையும்‌ கெளரவர்களின்‌ துணைவியர்‌ 
அனைவரும்‌ ஓடிவந்து ஒருவரை ஒருவர்‌ தழுவி ஒற்றை 
உடற்சுழிப்பென்றாயினர்‌. பன்னிரு பகடைக்களத்தின்‌ 
நடுவே அச்சுழி மெல்ல சுழன்றது. அவள்‌ அதன்‌ 
மையமென்று தெரிந்தாள்‌. விகர்ணன்‌ விழிநீர்‌ சோர 
கைகூப்பினான்‌. 

மரத்தரையில்‌ காலடிகள்‌ உரசி ஒலிக்க மாயை பன்னிரு 
பகடைக்களத்திற்குள்‌ புகுந்தாள்‌. அரசியை நோக்கி 
கைவிரித்தபடி ஓடிவந்து அவளருகே நின்ற அசலையை 
பிடித்துத்தள்ளிவிட்டு அள்ளி அணைத்துக்கொண்டாள்‌. 
அவள்‌ ஆடையை திருத்திய பின்பு நெய்பட்ட 
நெருப்பெனச்‌ சீறி எழுந்து கூந்தலைச்‌ சுழற்றிமுடிந்து 
துரியோதனனை நோக்கி “இங்கே அரசன்‌ என அமர்ந்த 
சிறியோன்‌ எவன்‌? நானில்லாதபோது அரசியை 
இழுத்துவந்து அவைநிறுத்திய பேதை எவன்‌? அறிக, 
உங்கள்‌ வாழ்க்கையை முடிவுசெய்துவிட்டீர்கள்‌! உங்கள்‌ 
குலங்களின்‌ வேரில்‌ நச்சுபெய்துவிட்டீர்கள்‌” என்றாள்‌. 


துரியோதனன்‌ ஏதோ சொல்ல வாயெடுத்தபோது 
பெருவஞ்சம்‌ நீர்‌ என நிறைந்த கிருஷ்ணையின்‌ 
விழிகளை சந்தித்தான்‌. அஞ்சி அதிர்ந்து 
தலைதிருப்பினான்‌. அவன்‌ கண்களை நோக்கிய 
கர்ணனும்‌ பதற்றமாக கைகளை கோத்தான்‌. 
அவையமர்ந்த கெளரவர்‌ துரியோதனனின்‌ 
நிலையழிவைக்‌ கண்டு ஒருவரை ஒருவர்‌ 
நோக்கிக்கொண்டார்கள்‌. அவை நிறைத்திருந்த 
அஸ்தினபுரியின்‌ குடிகள்‌ மெல்ல மண்ணில்‌ வந்து 
விழுந்தனர்‌. அதுவரை இருந்த கனவுநிலையின்‌ 
அத்தனை கீழ்மைகளையும்‌ உளநடுக்குடன்‌ 
உணர்ந்தனர்‌. தங்கள்‌ உள்ளத்தை எண்ணி நாணி 
பிறிதெவரையும்‌ நோக்காது விழிசரித்தனர்‌. 


சினந்த நாகங்கள்‌ விழியொளிரச்‌ சுருண்டு அமைந்தன. 
தெய்வங்கள்‌ படைக்கலங்களுடன்‌ வண்ணங்களில்‌ 
படிந்து மறைந்தன. விழிகளில்‌ இளிப்புடன்‌ அசுரர்‌ 
கைகள்‌ பெருக நிறைந்தனர்‌. படைக்களத்தைச்‌ சூழ்ந்த 
அவை மெல்ல இயல்படைந்தது. எங்கும்‌ நீள்மூச்சுக்கள்‌ 
எழுந்தன. பலர்‌ மாயையை நோக்காது 
விழிதிருப்பிக்கொண்டனர்‌. சிலர்‌ கண்களை 
டைகளால்‌ மூடிக்கொண்டனர்‌. சிலர்‌ விழிநீர்‌ வார 
நெஞ்சைப்‌ பற்றிக்கொண்டு அமர்ந்தனர்‌. 
பெருங்குரலில்‌ மாயை சொன்னாள்‌ “என்னவென்று 
எண்ணினீர்கள்‌, இழிதிரளே? அன்னையின்‌ கனிவே 
அவள்‌ பணிவு. அன்பினால்‌ ஆற்றலிழப்பவள்‌ அவள்‌. 


நீங்கள்‌ வென்றுதருக்கியது உங்களுக்கு ஊட்டப்பட்ட 
முலைப்பாலை. கொன்று உண்டது கொல்லையில்‌ 
நின்றிருந்த காமதேனுவை... நன்று, இனி நிகழ்பவை 
யாவும்‌ நீங்கள்‌ இயற்றியதே. அவ்வாறே ஆகுக!” 


துரியோதனன்‌ மீண்டும்‌ கையெடுத்து ஏதோ சொல்ல 
முயல அவன்‌ இதழ்கள்‌ மட்டும்‌ அசைந்தன. கிருஷ்ணை 
திரெளபதியை தோள்பற்றிச்‌ சரிந்து கண்ணீருடன்‌ அவள்‌ 
மடியில்‌ தலைசாய்த்தாள்‌. அசலை அரசியின்‌ 
கைகளைப்பிடித்து தூக்கி உள்ளே கொண்டுசெல்ல 
முயன்றாள்‌. திரெளபதி இரும்புச்சிலை என 
எடைகொண்டிருந்தாள்‌. கெளரவர்களின்‌ பிற அரசியர்‌ 
அவளைத்‌ தூக்கி எடுத்து அழைத்துச்சென்றனர்‌. 
அவர்கள்‌ நடுவே பலவண்ண ஆடைகளால்‌ உடல்‌ மூடி 
திரெளபதி தலைநிமிர்ந்து நடந்துசென்றாள்‌. அவள்‌ 
நீள்குழல்‌ அவிழ்ந்து அலையலையென இறங்கி 
நெளிந்தது. 


அவையில்‌ மங்கலஇசைக்கென நின்ற சூதன்‌ ஒருவன்‌ 
வெறியாட்டெழுந்தவன்போல “நகருலா செல்லும்‌ 
கொற்றவை! ஆலயம்‌ அமைந்த கரியதிருமுகம்‌. 
அனல்நாவென செம்பஞ்சுப்‌ பாதங்கள்‌. அழல்‌ உண்ட 
கரியென நீள்குழல்‌ அலை. அன்னையே, இதோ 
அடிபணிந்து நின்றிருக்கின்றன ஆயிரம்‌ தலைகள்‌” 
என்று கூவினான்‌. தன்‌ நெஞ்சையே முழவாக்கி 
அறைந்து “தலைமேல்‌ நடந்து செல்கின்றாய்‌! தாயே, 

ணவங்கள்‌ மேல்‌ நடக்கின்றாய்‌! ஆறாவஞ்சங்கள்‌ மேல்‌ 
நடக்கின்றாய்‌! காளீ, கருங்காள்‌, கூளி கூத்திடும்‌ தேவீ, 
எங்கள்‌ விழைவுகள்‌ மேல்‌ நடக்கின்றாய்‌! 
வினைப்பெருக்குமேல்‌ நடக்கின்றாய்‌!” என்றான்‌. உடல்‌ 
சிலிர்க்க அங்கிருந்தோர்‌ கைகூப்பினர்‌. விகர்ணன்‌ 
கண்ணீர்‌ உதிர “அன்னையே!” என்றான்‌. 


பன்னிரு பகடைக்களம்‌ திடுக்கிட்டு அதிர பீமன்‌ தன்‌ 
பெருங்கைகளை ஓங்கியறைந்தபடி முன்வந்தான்‌. 
“வீணர்களே, வெற்றுசோல்லில்‌ ஆடித்திளைக்கும்‌ 
கீழ்மைக்களமே!” என்று கூவினான்‌ “என்‌ மூதாதையர்‌ 
அமர்ந்த அரியணை இது என்று இக்கணம்‌ வரை 
பணிந்தேன்‌. அரசென்றும்‌ நெறியென்றும்‌ குலமென்றும்‌ 
எண்ணித்தயங்கி வீண்தசைக்குவை என இங்கு 
நின்றிருந்தேன்‌. இனியும்‌ என்னால்‌ இயலாது” என்று 
ஓசையிட்டபடி அவைநடுவே வந்தான்‌. 


“நான்‌ எவருக்கும்‌ குடியல்ல. எந்தக்‌ குலத்திற்கும்‌ 
மைந்தனல்ல. எவருக்கும்‌ குருதிமுறையும்‌ அல்ல. நான்‌ 


காட்டாளன்‌. பிடியன்னை ஆளும்‌ பெருங்காட்டிலிருந்து 
என்‌ நெறிகளை கற்றவன்‌... ஆம்‌, இங்குள்ள 
ஒவ்வொருவரைவிடவும்‌ அறமும்‌ அளியும்‌ கொண்டவன்‌ 
நான்‌...” 


“இது தொல்புகழ்‌ அஸ்தினபுரி. யயாதியின்‌ ஹஸ்தியின்‌ 
குருவின்‌ நகரம்‌...” என அவன்‌ குரலெழுப்பினான்‌. 
“எங்கே உங்கள்‌ குலம்‌? தேவர்களுக்கு அவியளிக்கிறீர்கள்‌. 
மூடர்களே, மூதாதையருக்கு அன்னமும்‌ நீரும்‌ 
அளிக்கிறீர்கள்‌. உங்களில்‌ எளியோருக்கு அளிக்க 
உங்களிடம்‌ ஒன்றுமில்லையா? உங்கள்‌ முன்‌ விழிநீருடன்‌ 
நின்றிருப்பவர்களுக்குச்‌ சொல்ல அறம்‌ ஒன்றும்‌ 
இல்லையா? உங்கள்‌ தெய்வங்களை கல்லில்‌ இருந்து 
எழுப்பும்‌ கனல்‌ எங்கே?” 


கைசுருட்டி தூக்கி ஓங்கி துப்பினான்‌. “இதோ, காறி 
உமிழ்கிறேன்‌. இங்கு அமர்ந்த அரசனை, இந்த அவையை, 
இங்கு சூழ்ந்த மூத்தோரை, இயலாது அமர்ந்திருந்த 
சான்றோரை, இக்காற்றில்‌ நிறைந்த மூதாதையரை, 
இவ்வானில்‌ எழுந்த தெய்வங்களை என்‌ இடக்காலால்‌ 
உதைத்துத்‌ தள்ளுகிறேன்‌. இவர்கள்‌ பேணும்‌ 
அவ்வேதத்தின்‌ முதல்‌ எதிரி நான்‌!” 


“இதோ, பீஷ்மபிதாமகர்‌ முகத்தில்‌, துரோணரின்‌ கிருபரின்‌ 
விதுரரின்‌ முகத்தில்‌, வழியட்டும்‌ என்‌ மிச்சில்‌!” ஓங்கி 
நாற்புறமும்‌ உமிழ்ந்தான்‌. காலால்‌ நிலத்தை ஓங்கி 
மிதித்தான்‌. அவையிலிருந்து ஊமைமுழக்கமென ஓர்‌ 
ஒலி எழுந்தது. “ஆம்‌, இதோ நின்றிருக்கிறேன்‌. 
ஆண்மையிருந்தால்‌ ஆணையிட்டு என்‌ 
தலைகொய்யுங்கள்‌. உங்கள்‌ கீழ்மைமண்டிய 
அரசவையில்‌ சொல்லறியா காட்டாளனாக 
குருதிபெருக்கி மடிந்துவிழுகிறேன்‌. அதுவே என்‌ மீட்பு” 
என்றான்‌ பிமன்‌. 


துரியோதனனை நோக்கி திரும்பி “அரியணை அமர்ந்த 
சிறுமதியனே, உன்‌ அவைக்கு வந்த ஒற்றை 
ஒருபெண்ணின்‌ மதிப்பைக்‌ காக்க உன்னால்‌ 
முடியாதென்றால்‌ உன்‌ கோலுக்கு என்ன பொருள்‌? 
அதற்கும்‌ இடுகாடு காப்பவனின்‌ தடிக்கும்‌ என்ன 
வேறுபாடு?” என்றான்‌. “இவ்வவையில்‌ இழிவுகொண்டு 
நின்றவள்‌ உன்‌ குடியின்‌ ஒவ்வொரு பெண்ணும்தான்‌. 
அவள்‌ சிறுமைசூடி நின்றது உன்‌ குடியின்‌ ஒவ்வொரு 
ஆணும்தான்‌. இழிந்தாய்‌. மண்கிழித்து இருள்‌ கடந்து 
சென்று அழிந்தாய்‌. இதற்குமேல்‌ என மானுடன்‌ 
அடைவதற்கொன்றுமில்லை கீழ்மகனே!” 


“அறனே தெய்வமென்கின்றன உங்கள்‌ வேதங்கள்‌ 
என்றால்‌ இன்று இத்தருணத்தில்‌ அவை பொருளழிந்தன” 
என்றான்‌. “இது தெய்வத்தருணம்‌. 
பெருங்கதவமொன்றின்‌ தாழ்குடுமி உரசி அனல்பறக்கக்‌ 
கண்டோம்‌. திறந்தது புதுயுகம்‌!” 


இருகைகளும்‌ தசைதிமிறி அசைய விரித்து ஆட்டி 
வெறிகொண்ட முகத்தில்‌ நரம்புகள்‌ புடைத்து நெளிய 
அவன்‌ முழங்கினான்‌ “இதோ அறைகூவுகிறேன்‌! இனி 
நீங்கள்‌ சொல்லும்‌ எச்சொல்லின்பொருட்டும்‌ நான்‌ 
கட்டுப்படப்போவதில்லை. உங்கள்‌ எந்த நூலும்‌ 
எவ்வறமும்‌ எனக்கொரு பொருட்டல்ல. எங்கும்‌ 
காட்டாளனாக குருதிசூடி நின்றிருக்கவே முனைவேன்‌. 
ஊன்கிழித்துண்ணும்‌ விலங்கென ஆனாலும்‌ உங்கள்‌ 
ஒவ்வொருவரை விடவும்‌ மேலானவன்‌ நான்‌.” 


அவை நோக்கி திரும்பி பீமன்‌ சொன்னான்‌ “அவை 
கூடியமர்ந்து நீங்கள்‌ கொண்ட கீழ்மைக்காக எரிக 
இந்நகரம்‌! உங்கள்‌ உட்கரந்த இருளுக்காக இதன்‌ 
குலக்கொழுந்துகள்‌ குருதி பெருகி மண்தழுவுக! 
உங்களைப்‌ பெற்றமைக்காக இதன்‌ குலமகள்களும்‌ 
அன்னையரும்‌ மங்கலமிழந்து சுருள்க! இழிசினரே, 
இப்பெரும்பழியை நூறாண்டுகாலம்‌ விழிவெந்நீர்‌ 
கொண்டு அழிப்பீர்கள்‌ நீங்கள்‌!” தெய்வக்குரல்‌ என 
அவன்‌ ஓசை அவைசுழ்ந்தது. “அறிக, மானுடனின்‌ 
பிழைகளை பொறுக்கின்றன காட்டுதெய்வங்கள்‌. அவன்‌ 
சிறுமையை அவை ஏற்பதேயில்லை.” 


நெஞ்சு விம்ம அவன்‌ குரல்தளர்ந்தான்‌. “ஆம்‌, 
நெட்டைமரங்களென நின்றோம்‌ நானும்‌ என்‌ 
உடன்குருதியினரும்‌. அதன்பொருட்டு நாங்களும்‌ 
சிறுமைகொள்க. பெண்ணுக்குப்‌ பிழைஇழைத்தோர்‌ 
பிள்ளைத்துயர்‌ கொண்டழியவேண்டும்‌ என்பதே முறை. 
விண்ணமர்ந்த தெய்வங்களே, இதோ எளிய 
காட்டாளனின்‌ அணை! எங்கள்‌ தலைமேல்‌ 
பொழியட்டும்‌ இத்தருணத்தின்‌ பழி! கண்ணீர்‌ அனலென 
எரிய எஞ்சும்‌ நாளெல்லாம்‌ நீறிப்புகைந்து நாங்கள்‌ இதை 
ஈடுகட்டுகிறோம்‌. எங்கள்‌ குலம்‌ இதன்பொருட்டு 
விழிநீர்பெய்து வீணென்றாகி அழிக!” நெஞ்சை ஓங்கி 
ஓங்கி அறைந்தான்‌ பீமன்‌. அவ்வோசையில்‌ 
அவைச்சுவர்கள்‌ அதிர்ந்தன. “ஆணை! இது ஆணை! 
அழிக! அழிக! அழிக!” 


நடுங்கிய குரலில்‌ “மூத்தவரே...” என்று நகுலன்‌ 
அழைத்தான்‌. அக்குரல்‌ கேட்டு வெறியுடன்‌ தருமனை 


நோக்கி திரும்பினான்‌ பீமன்‌. “எங்கே 
இந்திரப்பிரஸ்தத்தின்‌ அரசன்‌ என்றாகி நின்ற 
அப்பேதை? சொல்லாய்ந்து பொருளாய்ந்து அவன்‌ கற்ற 
நெறிநூல்கள்‌ அளித்தது இதுதானா? இருளில்‌ விளக்கும்‌, 
போரில்‌ வாளும்‌, தனிமையில்‌ காவலும்‌ என்றாகவில்லை 
என்றால்‌ கற்றவற்றுக்கு என்ன பொருள்‌? அது 
உணவென உட்புகுந்து வெளியேறாது தங்கிய மலம்‌ 
அன்றி வேறென்ன?” 


அர்ஜுனன்‌ “மூத்தவரே, நாம்‌ அவருக்கு முற்றிலும்‌ 
கட்டுப்பட்ட இளையோர்‌. நம்‌ வாழ்க்கைப்பொருள்‌ அது” 
என்றான்‌. “மூடா! மண்ணிலெழுந்த எந்தச்‌ சொல்‌ 
விண்ணை தளையிடும்‌? இங்கு நிகழும்‌ வாழ்க்கையின்‌ 
நெறிகளனைத்தும்‌ விண்ணில்‌ உறைகின்றன 
என்றறியாதவனா நீ? குலம்‌, வஞ்சம்‌, விழைவு, தெய்வம்‌ 
என எதன்பொருட்டும்‌ மாறுவதில்லை இவ்வனைத்தின்‌ 
மையமென நின்றிருக்கும்‌ பெருநெறி என்று உணராததா 
உன்‌ மெய்மை? வாழ்வையும்‌ விழைவையும்‌ 
சொல்லிச்சொல்லி வேதம்‌ சென்றடைந்த உச்சம்‌ அது 
என்றறியாமலா நூல்கற்றாய்‌?” 


நரம்புகள்‌ புடைத்து அதிர கொடிபின்னிய அடிமரம்‌ 
போன்ற உடல்‌ நின்று துடிக்க பீமன்‌ கூவினான்‌ “எப்படி 
என்‌ குலமகளை சூதில்‌ வைத்தாடினான்‌? இழிமகன்‌. 
கல்லாக்‌ களிமகனும்‌ இமைக்கத்‌ துணியாத கீழ்மைசெய்த 
வீணன்‌!” அவன்‌ பற்கள்‌ அரவையாழியில்‌ சிக்கிய 
கூழாங்கற்கள்‌ என உரசி ஓசையிட்டன. 
“சூதர்மனைகளில்‌ தொண்டு மகளிருண்டு. சூதில்‌ 
பணயமென்று அவர்களை வைப்பதில்லை . எப்படி 
குலமகளை வைத்தாடினான்‌ முழுமூடன்‌?” 


அவனில்‌ இருந்து தெய்வங்கள்‌ என சொற்களெழுந்தன. 
“இங்குள அனைத்தும்‌ ஒன்றே என்றறியாது எதைக்‌ 
கற்றான்‌? அனைத்திலும்‌ கரந்துள்ள ஒன்றே தான்‌ என்று 
அறியாது எதைத்‌ தெளிந்தான்‌? எனவே மண்ணில்‌ 
எவ்வுயிரும்‌ எதற்கும்‌ அடிமையல்ல என்று உணராது 
எதைச்‌ சென்றடைந்தான்‌? ஒவ்வொன்றின்‌ நெறியையும்‌, 
மீளும்‌ வழியையும்‌ வகுத்தளித்து நின்றாடுவதை நோக்கி 
நீயே நான்‌ என்று சொல்லத்தெரியாதவன்‌ அறிந்ததுதான்‌ 
என்ன?” 


தருணங்களைத்‌ தொட்டு தான்‌ கனிந்து 
மொழியென்றாகிச்‌ சொட்டும்‌ முடிவிலியை அவன்‌ 
சொற்களில்‌ கேட்டனர்‌ அவையோர்‌. “மானுடர்‌ எவருக்கும்‌ 
மானுடர்‌ உரிமையல்ல என்றறியாதவன்‌ தன்னுள்‌ 


நிறைந்துள்ள ஒன்றின்‌ கட்டின்மையை எப்போதேனும்‌ 
உணர்ந்திருப்பானா? விடுதலை விடுதலை என ஏங்கும்‌ 
அதன்‌ குரலை ஒருகணமேனும்‌ கேட்டிருப்பானா?” 


பீமன்‌ தன்‌ உடலில்‌ இருந்து எழுந்து வளர்ந்தபடியே 
செல்வதுபோல்‌ தெரிந்தது. அவன்‌ உடலில்‌ இருந்து 
நூறுநூறு கைகள்‌ எழுந்து விரிந்தன. அவன்‌ மேல்‌ 
தழலென ஒளி சிவந்து எழுந்தது. “பெண்ணை 
உரிமைகொள்ள ஆணுக்கென்ன தகுதி? அறிவிலியே, 
அவள்‌ கருவில்‌ உறைகின்றது எதிர்காலம்‌. எவரைப்‌ 
பணயம்‌ வைத்தான்‌ இவன்‌? அவள்‌ கருவில்‌ பிருதுவும்‌ 
பரதனும்‌ யயாதியும்‌ ராகவராமனும்‌ மீண்டும்‌ 
எழவிருக்கிறார்கள்‌ என்றால்‌ அவர்களும்‌ கருவிலேயே 
அடிமைகள்தானா? அவர்களை இந்தப்‌ பகடைக்களத்தில்‌ 
வைத்தாட இவனுக்கு உரிமையளித்தது எந்த தெய்வம்‌? 
பிரம்மனிடம்‌ படைப்பாடும்‌ பெருந்தெய்வமா இவன்‌? 
பேதை! பெரும்பேதை!” கைகளை ஓங்கி அறைந்தான்‌. 
“அட, காட்டுப்புலி அறியும்‌ இதை. கன்னிவிலங்கையும்‌ 
அன்னைவிலங்கையும்‌ அது அணுகாது அகலும்‌. எந்த 
அறிவின்மை மேலெழுந்து தருக்கி நின்றிருக்கிறான்‌ 
இவன்‌?” 


கொந்தளிப்புடன்‌ கைசுருட்டி அவன்‌ கூவினான்‌ “அவன்‌ 
ஆடியது எதை என்று நான்‌ நன்கறிவேன்‌. தன்‌ 
ட. வைத்தாடினான்‌. தன்‌ ஆழத்து நஞ்சைத்‌ 

ரட்டி அவைமுன்‌ வைத்து ஆடினான்‌.” மூச்சிரைக்க 
பீமன்‌ தருமனை நோக்கி சென்றான்‌. “உள்ளம்‌ கரந்த 
நஞ்சை வெல்லவில்லை சித்தம்‌ சுரந்த அமுது என்றால்‌ 
இவன்‌ எவ்வகையில்‌ அறமறிந்தவன்‌? எந்தக்‌ கையால்‌ 
என்‌ குலமகளை அவைமுன்‌ வைத்தான்‌? அந்தக்‌ கையை 
வந்து பற்றவில்லையா இவன்‌ அறிந்த நூலோரும்‌ 
நெறியோரும்‌ முனிவரும்‌ தவத்தோரும்‌?” 


அனைத்துக்‌ கட்டுகளையும்‌ அறுத்து மதவேழமென உடல்‌ 
ட தருமனை நோக்கி கைநீட்டியபடி பீமன்‌ சென்றான்‌. 
“அவியிட்டு அனல்புரக்கும்‌ கை தாயதென்றால்‌ அதே 
நெறிப்படி இந்தக்கை இழிந்ததிலும்‌ இழிந்தது. இதை 
இன்றே எரித்தழிப்பதே முறை. இளையோனே, 
அனல்கொண்டு வா! இது என்‌ ஆணை!” 


தருமன்‌ அச்சொற்கள்‌ எதையும்‌ அறியாதவர்போல 
நின்றார்‌. அறியாது நகுலனும்‌ சகதேவனும்‌ வந்து அவன்‌ 
இருபக்கமும்‌ நிற்க அர்ஜுனனின்‌ க நண்டு மனை 
தடுத்தது. “மூத்தவரே...” என அவன்‌ கண்ணீருடன்‌ 
அழைத்தான்‌. “வேண்டாம்‌! சிறுமைக்குமுன்‌ என்றும்‌ 


எழுந்து பேருருக்கொள்பவராகவே உங்களை 
அறிந்துள்ளேன்‌. என்‌ நெஞ்சில்‌ நிகரிலா மாவீரனாக 
அமர்ந்த தெய்வம்‌ நீங்கள்‌. நீங்களும்‌ பீடம்‌ 
விட்டிறங்கிவிடாதீர்கள்‌! தந்தையே, உங்கள்‌ காலடியில்‌ 
சிறுவனாக நின்று கோருகிறேன்‌. அருளுங்கள்‌!” 


பீமனின்‌ உடற்தசைகள்‌ தளர்ந்தன. உறுமியபடி அவன்‌ 
திரும்பிக்கொண்டான்‌. “உங்கள்‌ பெருமையால்‌ 
அனைத்தையும்‌ அளவிடுகிறீர்கள்‌, மூத்தவரே. நானோ 
என்‌ சிறுமையால்‌ இவற்றை புரிந்துகொள்கிறேன்‌” 
என்றான்‌ அர்ஜுனன்‌. “இங்கு அவைநின்று 
இழிவுகொண்டவள்‌ நம்‌ குலக்கொடி மட்டுமல்ல. 
முலைசூடி கருவறைசுமந்து வந்து நின்றிருக்கும்‌ 
பெண்ணெனும்‌ தெய்வமும்தான்‌... சிறுமைசெய்து 
சிறுமைசூடியவர்கள்‌ அவனோ இந்த அவையோ 
மட்டுமல்ல. நானும்தான்‌. மூத்தவரே, எத்தனை 
மஞ்சங்களில்‌ இழிமகன்‌ என தருக்கி நின்றிருப்பேன்‌! 
எத்தனை பெண்டிரின்‌ விழிநீரைக்‌ கடந்து வந்திருப்பேன்‌! 
எத்தனை சொற்கள்‌! எத்தனை இழிபாவனைகள்‌! 
ஆணென்று உணர்வதே ஓர்‌ இழிவு, மூத்தவரே. 
அமுதமுலைகுடும்‌ பெற்றி இல்லாத கீழ்பிறப்பின்‌ வஞ்சம்‌ 
அது.” 


அர்ஜுனன்‌ ஒருகண்‌ கலங்கி வழிய தலையை 
அசைத்தான்‌. “இச்சிறுமை அனைத்தையும்‌ சூடி 
நின்றிருக்கும்‌ பழி படைத்தவன்‌ நான்‌. இன்று சிறுத்தது 
காண்டீபம்‌. இழிந்தன என்‌ தோள்கள்‌. இனி நூறு 
களங்களில்‌ நான்‌ வெல்லலாம்‌. ஆயிரம்‌ நாடுகளில்‌ என்‌ 
வேள்விப்புரவி கடந்துசெல்லலாம்‌. ஆயினும்‌ நான்‌ 
கோழையே. அறம்‌ காத்து நின்றிருக்கும்‌ ஆண்மை அற்ற 
பேடியே. ஆம்‌, இச்சொல்‌ நிற்கட்டும்‌ என்‌ 
தலைமுறைகளில்‌. வென்று வென்று இனி நான்‌ 
செல்வதெல்லாம்‌ வெல்லமுடியாத இத்தோல்வியையே 
என சூதர்‌ பாடட்டும்‌!” 


“ஆம்‌” என்றான்‌ பீமன்‌. தலையசைத்து “இன்று ஆணென 
நின்ற அனைவரும்‌ பழிசூடியுள்ளோம்‌” என்றான்‌. 
அர்ஜுனன்‌ பெண்டிர்‌ நின்றிருந்த உப்பரிகைகளை 
நிமிர்ந்து நோக்கினான்‌. “இன்றறிந்தேன்‌, புதுவேதம்‌ 
வகுக்கவந்த யாதவன்‌ யார்‌ என்று. அவன்‌ சொல்லில்‌ 
எழும்‌ வேதமுடிவின்‌ பொருள்‌ என்ன என்று. இனி நான்‌ 
மண்ணுக்கென எழும்‌ ஷத்ரியன்‌ அல்ல. அவன்‌ 
சொல்காக்க வில்லெடுக்கும்‌ எளிய வீரன்‌ மட்டுமே. 
எய்தவும்‌ ஆகவும்‌ அமையவும்‌ இனி ஏதுமில்லை எனக்கு” 
என்றான்‌. 


தன்‌ கையைத்‌ தூக்கி அர்ஜுனன்‌ உரத்த குரலில்‌ 
சொன்னான்‌ “அன்னையின்‌ மைந்தர்‌ என நாம்‌ 
ஆற்றுவதொன்றுள்ளது, உடன்பிறந்தோரே. இனியொரு 
முறை இப்புவியில்‌ இது நிகழலாகாது. நூறாயிரம்‌ முறை 
குருதியால்‌ ஆணையிடப்படட்டும்‌ இச்சொல்‌! 
நூறுநூறாயிரம்‌ தலைகள்‌ உருள நிலைநிறுத்தப்படட்டும்‌ 
இத்தருணம்‌!” என்றான்‌. “இத்தருணத்தை அறிக 
அஸ்தினபுரியின்‌ துறைமுகப்பில்‌ கொற்றவை என 
நின்றிருக்கும்‌ அன்னை அம்பை. மூண்டெழுக 
முதற்கனல்‌! ஆற்றாது அழுத ஒருதுளி கண்ணீர்‌ 
ஒருநூறுமுறை உலகழிக்க வல்லமை கொள்ளட்டும்‌! 
ஆம்‌, அவ்வாறே ஆகுக!” 


தன்‌ கையைத்‌ தூக்கியபடி அவன்‌ அவைமுன்‌ வந்து 
நின்றான்‌. “அறிக! அவையும்‌ ஆன்றோரும்‌ 
மூதாதையரும்‌ மூன்றுதெய்வங்களும்‌ சான்றாகுக! 
எவனில்‌ இருந்து இச்சிறுமையின்‌ முதல்விதை 
முளைத்ததோ அவனை, இச்சூதன்மகன்‌ கர்ணனை, 
நெஞ்சுபிளந்து செருகளத்தில்‌ கொல்வேன்‌. அறம்‌ மறந்து 
இந்த அவையிலமர்ந்த மூத்தோர்‌ ஒவ்வொருவரையும்‌ 
குருதிக்களத்தில்‌ சாய்ப்பேன்‌. பீஷ்மரை, துரோணரை 
கொன்று நின்று விழிநீருடன்‌ என்‌ வில்தூக்கி 
கடன்முடிப்பேன்‌... ஆணை! ஆணை! ஆணை!” 


“ஆம்‌!” என்று தன்‌ தோளைத்‌ தட்டியபடி பீமன்‌ 
கூவினான்‌. “இதோ என்‌ வஞ்சினம்‌! பெண்பழிகொண்ட 
இச்சிறுமகனை, அஸ்தினபுரியின்‌ அரசனென அமர்ந்த 
துரியோதனனை கதையால்‌ அடித்து சிதைப்பேன்‌. அவன்‌ 
திமிர்கொண்ட நெஞ்சைப்‌ பிளந்து குருதியள்ளி என்‌ 
தோளிலும்‌ முகத்திலும்‌ அணிவேன்‌. என்‌ குலமகள்‌ 
டைதொட்ட அவன்‌ தம்பியை, துச்சாதனன்‌ என்னும்‌ 
இழிபிறவியை, நெஞ்சுபிளந்து அங்கே நின்று துடிக்கும்‌ 
செங்குலையை என்‌ காலால்‌ மிதிப்பேன்‌. அவன்‌ குருதி 
அள்ளிக்குடித்து என்‌ நெஞ்சக்கனல்‌ அவிப்பேன்‌.” 


கடுங்குளிரில்‌ நின்றிருக்கும்‌ காளை போல 
அவ்வப்போது உடல்‌ சிலிர்த்து விழியுருட்டி 
அசைவற்றிருந்தது பன்னிரு பகடைக்களம்‌. அதன்‌ மூச்சு 
சீறியது. “கெளரவர்‌ அனைவரையும்‌ களத்தில்‌ 
கொல்வேன்‌. அவர்‌ மைந்தர்‌ அனைவரையும்‌ 
கொன்றழிப்பேன்‌. என்னை ஆளும்‌ காட்டுத்தெய்வங்கள்‌ 
என்‌ தோளில்‌ எழுக! அறமென்றும்‌ உறவென்றும்‌ 
அளியென்றும்‌ ஒருகணமும்‌ அவை தயக்கம்‌ 
கொள்ளாதிருக்கட்டும்‌! எரிந்தழிந்து தளிர்க்கும்‌ 
இக்காட்டின்மேல்‌ இளமழை என வந்தமையும்‌ 


பேரறத்தின்‌ பொருட்டு அவை புடைத்தெழட்டும்‌! ஆம்‌, 
அவ்வாறே ஆகுக!” 


உடல்நடுங்கி குறுகி நின்றிருந்த தருமன்‌ கால்தளர்ந்து 
விழப்போக நகுலனும்‌ சகதேவனும்‌ அவரை 
பற்றிக்கொண்டனர்‌. துரியோதனன்‌ உயிரற்றவன்‌ போல 
அரியணையில்‌ அமர்ந்திருந்தான்‌. கிருபர்‌ எழுந்து ஏதோ 
சொல்லப்போனபோது அணியறைவாயிலில்‌ புலிக்குரல்‌ 
என ஓசை எழுந்தது. அவிழ்த்த கூந்தல்‌ உடலெங்கும்‌ 
விழுந்திருக்க விழிநீர்‌ நிறைந்த கண்களுடன்‌ மாயை 
தோன்றினாள்‌. “அவையோர்‌ அறிக! இது 
பாஞ்சாலமண்ணை ஆளும்‌ ஐங்குழல்கொற்றவையின்‌ 
வஞ்சினம்‌! ஐந்து தேவியரின்‌ அழியாச்சொல்‌ இது.” 


“இன்று அவிழ்ந்தது அன்னையின்‌ ஐங்குழல்‌. இனி அது 
அவையமர்ந்த அரசன்‌ துரியோதனனின்‌ 
ஆக்கைக்குருதியும்‌ அவன்‌ இளையோன்‌ துச்சாதனனின்‌ 
நெஞ்சத்து நிணமும்‌ கலந்து பூசப்பட்டபின்னரே அது 
சுருள்முடியப்படும்‌. பாஞ்சாலத்து ஐந்தன்னையர்‌ 
லயத்து மூதன்னையர்‌ வந்து குருதிதொட்டு 
எடுத்துக்கொடுக்க பின்னி அமைக்கப்படும்‌. கெளரவ 
நூற்றுவரும்‌ மண்மறைந்தபின்னரே அதில்‌ 
மலர்சூட்டப்படும்‌. ஆம்‌, அவ்வாறே ஆகுக!” 


அவள்‌ நடுங்கிக்கொண்டிருந்தாள்‌. அச்சொற்களை 
அவளே அறியவில்லை என்று தோன்றியது. சொல்லி 
முடித்ததும்‌ விழப்போனவள்போல கதவை 
பற்றிக்கொண்டாள்‌. உள்ளிருந்து அசலையும்‌ 
லட்சுமணையும்‌ வந்து அவளை பிடித்துக்கொண்டனர்‌. 
மெல்ல அவை புயல்காற்று நின்றபின்‌ குறுங்காடு போல 
நிலைமீண்டது. 


பன்னிரு படைக்களம்‌ - 89 
பகுதி பன்னிரண்டு : பங்குனி 


இருளோரும்‌ ஒளியரும்‌ இழுத்த நச்சுவடத்தின்‌ நடுவே 
சுழன்ற திகிரி நுரைத்து நுரைத்துத்‌ தயங்க எழுந்தது 
முதல்‌ அமுதத்துளி. அதன்‌ நேர்க்ழே விரிந்திருந்தது 
பன்னிரு படைக்களம்‌. நிறைந்து கவிந்தது கலம்‌. 
ம்பி திற ம 
அன்னைப்பெருமீன்‌. அதிலெழுந்தனர்‌ ஐந்து 
அன்னையர்‌. துர்க்கையும்‌ லட்சுமியும்‌ சரஸ்வதியும்‌ 
சாவித்ரியும்‌ ராதையும்‌ இதழ்களில்‌ மென்நகை ஒளிவிட 
அஞ்சலும்‌ அருளலும்‌ காட்டி நின்றனர்‌. 


ஒழியா ஊற்றின்‌ விழிதிறந்து வந்து நிறைத்தபடியே 
இருந்தனர்‌. கங்கை, துளசி, மானசை, தேவசேனை, 
மங்களசண்டிகை, பூமி, ஸ்வாகை, தட்சிணை, 

தீக்ஷை, ஸ்வாதை, ஸ்வஸ்தி, புஷ்டி, துஷ்டி, ஸம்பத்தி, 
திருதி, ஸதி, யோதேவி, பிரதிஷ்டை, ஸித்தை, கீர்த்தி, 
கிரியை, மித்யை, சாந்தி, லஜ்ஜை, புத்தி, மேதா, திருதி, 
மூர்த்தி, ஸ்ரீ, நித்ரை, ராத்ரி, சந்த்யை, திவா, ஜடரை, 
ஆகுலை, பிரபை, தாஹிகை, ஜரை, ௬ுத்ரி, ப்ரீதி, சிரத்தா, 
பக்தி என ஒன்றிலிருந்து நூறென ஆயிரமென 
பல்லாயிரமென கோடியென முடிவிலியென பெருகினர்‌. 


பன்னிரு படைக்களத்தில்‌ களம்தோறும்‌ நின்றிருந்தனர்‌ 
தெய்வங்கள்‌. மூதேவர்‌. முப்பத்துமுக்கோடியர்‌. முனிவர்‌. 
மூதாதையர்‌. ஒன்றென நின்றனர்‌. இரண்டாகிப்‌ பிரிந்து 
இணைந்தாடினர்‌. இருள்கள்‌ ஒளிகள்‌. சொற்கள்‌ 
பொருள்கள்‌. இன்மைகள்‌ இருப்புகள்‌. மையங்கள்‌ 
முடிவிலிகள்‌. இரண்டிலியென்றானாள்‌. இருளொளி. 
இங்கங்கு. இவளவள்‌. இன்மையிருப்பு. 


பன்னிரு ஆதித்யர்கள்‌ எழுந்த பெருங்களம்‌. ஆடும்‌ 
காளையும்‌ இணையும்‌ நண்டும்‌ சிம்மமும்‌ கன்னியும்‌ 
துலாவும்‌ தேளும்‌ வில்லும்‌ மீனும்‌ கலமும்‌ விழிமீனும்‌ 
நிரந்த வெளி. அத்தனை அசுரர்களும்‌ அரக்கர்களும்‌ 
படைக்கலமேந்தி களம்நின்றனர்‌. தெய்வங்கள்‌ களம்‌ 
வந்தன.நடுவே நின்றிருந்தாள்‌. தன்னைத்தான்‌ 
சூழ்ந்திருந்தாள்‌. தன்னை வென்றாள்‌. தன்னைக்‌ 
கடந்தாள்‌. தான்‌ மட்டுமே இருந்தாள்‌. 


“ஐந்தென எழுந்தவள்‌ வாழ்க! அன்னை எழுந்த களம்‌ 


வாழ்க! ஆம்‌, அவ்வாறே ஆகுக!” இந்திரப்பிரஸ்தத்தின்‌ 
கொற்றவைக்‌ கோயில்‌ முன்‌ வெறியாட்டெழுந்து 
கூவினான்‌ பூசகன்‌. “குன்றா ஒளியே. குறையா கதிரே. 
இருண்டவளே. கதிராயிரம்‌ மூழ்கும்‌ கசடே. அன்னையே. 
அணைக! அணைக! இங்கணைக தேவி!” 


“ஆக்கும்‌ அல்குல்‌. ஊட்டும்‌ இணைமுலைகள்‌. 
எரித்தழிக்கும்‌ விழிகள்‌. இணைக்கும்‌ ஈரடிகள்‌. இருத்தும்‌ 
இன்மையின்‌ பீடம்‌. பிறப்பு, செல்வம்‌, தந்தை, நட்பு, 
மைந்தன்‌, எதிரி, துணைவி, இறப்பு, நல்லூழ்‌, தீயூழ்‌, 
வருவினை, செல்வினை என பன்னிரு கொடைகளென 
உடன்‌ சூழ்ந்துள்ளவள்‌. நீ இங்கமைக! இப்பன்னிரு 
படைக்களத்தில்‌ அமைக!” 


முப்புரி வேலேந்தி வெறிநடனமிட்டான்‌ பூசகன்‌. அவன்‌ 
தொண்டையிலிருந்து எழுந்தது ஆயிரம்‌ 
தலைமுறைகண்ட மூதாதையரின்‌ குரல்‌ “குருதி எழுக! 
குருதியின்றமையாது அறமென்றறிக மானுடரே! 
வெங்குருதி எழுக! நீரென்றும்‌ நெருப்பென்றுமான 
அமுதமே குருதி! அன்னையே குருதிசூடுக! செங்குருதி 
சூடுக! இதோ எழுகிறது பலிபீடம்‌. இதோ தன்னை தான்‌ 
வைத்து காத்திருக்கிறது பலிவிலங்கு. அவிகொள்க! 
ஐந்து குழல்களில்‌ நிணம்‌ நீவி முடித்து அமர்க! 
அன்னையே, அடியவர்‌ தலைமேல்‌ கால்வைத்து அமைக! 
மண்‌ வென்றமைக! அன்னையே, விண்சூடி அமர்க!” 


பலிபீடத்தின்‌ மேல்‌ கால்கள்‌ பிணைத்துக்‌ 
கட்டப்பட்டிருந்தது எருமை. அங்கிருந்த புகையின்‌, 
எழுந்துசூழ்ந்த முரசொலியின்‌, பந்தச்செவ்வொளியின்‌ 
அலையில்‌ அது விழி அயர்ந்து சித்தமென்றே ஆகி 
அமைந்திருந்தது. முகில்மடிப்புகளுக்கு அப்பால்‌ எழும்‌ 
கோடையின்‌ முதல்‌ இடியோசை என சிம்மக்குரல்‌ இருளில்‌ 
எழுந்தது. 


[பன்னிரு படைக்களம்‌ நிறைவு] 


சொல்வளர்காடு - 1 


முதற்காடு : கெளஷீதகம்‌ 
[1] 


தொன்மையான மலைநிலமாகிய கெளஷ்தகத்தில்‌ 
அசிதர்‌ என்னும்‌ வேதமுனிவரின்‌ மைந்தராக பிறந்தார்‌ 
தெளம்யர்‌. தந்தையிடம்‌ வேதம்‌ பயின்றார்‌. போர்க்கலை 
வல்லுநராக அவர்‌ வளர்ந்தமையால்‌ அதன்பொருட்டு 
அவர்‌ அயோததெளம்யர்‌ என்றமைக்கப்பட்டார்‌. 
அவருக்கு ஆருணி, உபமன்யூ, வேதன்‌ என்னும்‌ மூன்று 
மாணவர்கள்‌ அமைந்தனர்‌. தாழ்வரையின்‌ காடு திருத்தி 
வயல்‌ சமைத்து, குடில்கட்டி கல்விநிலை அமைத்து 
மாணவர்களுடன்‌ அங்கு அவர்‌ குடியிருந்தார்‌. அவரது 
மாணவர்களில்‌ ஆருணி வேளாண்தொழிலியற்றினான்‌. 
உபமன்யூ கன்றுபுரந்தான்‌. வேதன்‌ பொதிசுமக்கச்‌ 
சென்றான்‌. மலைச்சரிவில்‌ அமைந்திருந்த தவக்குடிலில்‌ 
அந்தியில்‌ அனலெழுப்பி சூழ்ந்தமர்ந்து 
வேதப்பொருளாய்ந்தனர்‌. விளைந்ததும்‌ சுரந்ததுமான 
உணவை விண்ணவர்களுக்கு அவியாக்கி 
அருள்கொண்டனர்‌. 


பாஞ்சாலநாட்டைச்‌ சேர்ந்தவனும்‌ கெளதம 
கோத்திரத்தவனும்‌ அருணரின்‌ மைந்தனுமாகிய ஆருணி 
முதற்புலரியில்‌ எழுந்து நீராடி நெருப்புக்கொடை 
அளித்தபின்‌ கதிரெழுவதற்கு முன்னரே வயலுக்குச்‌ 
சென்றான்‌. வயல்நீரிலேயே பொழுதிணைவு 
வணக்கத்தை முடித்தபின்‌ சேறளாவியும்‌ நீரளாவியும்‌ 
கழனியில்‌ உழைத்தான்‌. மேழிபற்றி உழுதான்‌. நாற்று 
தேர்ந்து நட்டான்‌. நீர்புரந்தான்‌. களைகட்டினான்‌. கதிர்‌ 
கொய்து மணிபிரித்து களஞ்சியம்‌ நிறைத்தான்‌. மூவரில்‌ 
முதல்வனென்றே ஆசிரியரால்‌ எண்ணப்பட்டான்‌. 
மாலையில்‌ அழியாச்சொல்‌ கொண்ட ஆழ்பொருள்சூழும்‌ 
அவையிலும்‌ அவனே முதல்வனென்று 
அமைந்திருந்தான்‌. 


மாதத்தில்‌ ஒருநாள்‌ தன்‌ மாணவர்களின்‌ 
தொழில்தேர்ச்சியை நோக்க ஆசிரியர்‌ வருவதுண்டு. 
அன்றொருநாள்‌ ஆருணி நெல்வயலில்‌ சேறுகுழைத்து 
வரம்புகட்டி கீழே ஓடிய சிற்றோடையிலிருந்து 
மென்மரத்தாலான இறைப்பானை கால்களால்‌ இயக்கி 
பகல்முழுக்க நீர்பாய்ச்சி கணுக்கால்‌ வரை நீர்‌ 


நிறைத்தான்‌. அந்திசாயும்வேளையில்‌ நாற்றுக்கள்‌ 
வேரூறிக்கொண்டிருப்பதைப்பார்த்து மகிழ்ந்தபடி 
கைகால்களைக்‌ கழுவி அந்திப்பொழுது 
வணக்கத்திற்கென கதிர்முகம்‌ நோக்கி திரும்பி 
நின்றிருக்கையில்‌ ஆசிரியர்‌ வெண்ணிற ஆடை 
அணிந்து நரைமுடித்தொகை தோளில்‌ புரள 
இளங்காற்றில்‌ அலையடித்த பசும்நாற்றுப்‌ பரப்பை 
மலர்ந்த முகத்துடன்‌ நோக்கியபடி வருவதைக்‌ கண்டான்‌. 
தானும்‌ உவகைகொண்டு அவரை நோக்கி 
திரும்பியபோது தனக்குப்‌ பின்பக்கம்‌ மென்சேற்று வரப்பு 
உடைந்து வயல்நீர்‌ ஓசையுடன்‌ வழிந்தோடத்‌ 
தொடங்குவதை கேட்டான்‌. 


[image] 


ஆசிரியர்‌ வருவதற்குள்‌ மலைச்சரிவின்‌ வயலில்‌ இருந்து 
நீர்வழிந்தோடி வெறும்‌ சேறே எஞ்சுமென்பதை 
உணர்ந்தான்‌. விடாய்கொண்டு பயிர்நிற்பதை அவர்‌ 
ஒருகணமும்‌ தாளமாட்டார்‌ என்றறிந்திருந்தான்‌. 
அக்கணமே அந்த உடைப்பில்‌ தன்‌ உடல்பதித்து 
படுத்துக்கொண்டான்‌. சேற்றுடன்‌ கலங்கிய நீர்‌ அவன்‌ 
உடல்கொண்டு தேங்கி நிறைந்து கவிந்து வழிந்தது. 
மறுபக்க வரப்பில்‌ வந்து நின்ற அயோதகெளம்யர்‌ நீர்‌ 
திளைத்த வயலில்‌ நாற்றுக்கள்‌ சிலிர்த்து நிற்பதைக்‌ 
கண்டு உவகை கொண்டார்‌. “நன்று செய்தாய்‌ ஆருணி, 
என்‌ முன்‌ வருக!” என்று அழைத்தார்‌. அவர்‌ மும்முறை 
அழைத்தும்‌ ஆருணி அந்த உடைவிலிருந்து எழவில்லை. 
இருள்பரப்பதைக்‌ கண்டு ஆசிரியர்‌ திரும்பிச்சென்றார்‌. 


அன்று அனல்முகப்பில்‌ அவியிடல்‌ முடிந்தபின்‌ மிச்சம்‌ 
உண்டு நிறைந்து சொல்கூட்டி வேதப்பொருள்‌ 
உசாவிக்கொண்டிருக்கையில்‌ “ஆருணி எங்கே?” என்று 
ஆசிரியர்‌ ஏழு முறை வினவினார்‌. ஆருணி அவர்‌ 
சென்றபின்னரே எழுந்து உடைந்த வயல்வரப்பைத்‌ 
திருத்தி நீர்தேக்கத்‌ தொடங்கினான்‌. இரவு 
வெளுப்பதுவரை நீர்தேக்கிவிட்டு காலைக்கருக்கலில்‌ 
உடலெங்கும்‌ சேறுசொட்ட குடில்வளைப்பில்‌ நுழைந்த 
அத்தருணத்தில்‌ காலையின்‌ அனல்செயல்‌ ஆற்ற 
அமர்ந்திருந்த ஆசிரியர்‌ தன்‌ மாணவர்களிடம்‌ 
“வேதமென வந்த இதில்‌ மாறாதிருப்பது எது? சொல்லா 
பொருளா?” என்று வினவினார்‌. உபமன்யூவும்‌ வேதனும்‌ 
“பொருளே. ஏனென்றால்‌ பொருளுக்கெனவே சொல்‌ 
அமைந்துள்ளது” என்றனர்‌. “பாஞ்சாலனாகிய 
ருணியே, நீயே உரை” என்றார்‌ ஆசிரியர்‌. இருளில்‌ 
ன்றிருந்த ஆருணி “சொல்லே” என்றுரைத்தான்‌. 


விழிதிருப்பி அவனை நோக்கிய ஆசிரியர்‌ “சொல்‌, அது 
ஏன்‌?” என்றார்‌. ஆருணி “விண்ணிழிந்து இங்கு வந்தது 
சொல்லே. மண்‌ வருவான்‌ சொற்பொருள்‌. 
அறிதோறும்‌ வளர்வதென்பதனால்‌ அது மாறக்கூடியது. 
அறியப்படவேண்டியது என்பதனால்‌ சொல்‌ 
மாறுவதில்லை” என்றான்‌. “சொல்லென்பது ஒலி. 
ஒலிமேல்‌ படியும்‌ எண்ணங்கள்‌ அதை நமக்கு 
பொருளாக்குகின்றன. பொருளூறிப்‌ பெருகி 
நிலம்நனைத்து விளைபெருகியபின்னரும்‌ சொல்‌ 
அவ்வண்ணமே எஞ்சுகின்றது. முளைத்தாலும்‌ ௧௬ 
அழியாத விதையென்பதே வேதம்‌ என்று சொல்கின்றனர்‌ 
முனிவர்‌.” 


ம்‌, அவ்வண்ணமே” என்று சொல்லி மகிழ்ந்து எழுந்து 
வந்த அயோததெளம்யர்‌ மாணவனை அள்ளி மார்புறத்‌ 
தழுவிக்கொண்டார்‌. அவன்‌ உடலில்‌ வழிந்த சேறு அவரது 
வெண்ணிற ஆடையை கறையாக்கியது. தன்‌ முகத்திலும்‌ 
மார்பிலும்‌ படிந்த சேறுடன்‌ பிற மாணவர்களை நோக்கி 
திரும்பிய அயோததெதளம்யர்‌ “இனிய சந்தனத்தால்‌ 
முழுக்காட்டப்பட்ட இவ்வுடல்கொண்டவனே என்‌ 
முதல்மாணவன்‌ என்றறிக! இவன்‌ சொல்‌ என்றும்‌ இங்கு 
திகழ்க!” என்றார்‌. 


வயல்வரம்பை பிளந்து எழுந்தவர்‌ என்பதனால்‌ 
ஆருணியை அதன்பின்னர்‌ உத்தாலகர்‌ என்று 
அழைத்தனர்‌ பிறமாணவர்கள்‌. ஆருணியாகிய 
உத்தாலகர்‌ தன்‌ ஆசிரியரிடமிருந்து சம்ஹிதை, 
பிராமணம்‌, ஆரண்யம்‌, உபநிடதம்‌ எனும்‌ நான்கு 
முகங்களுடன்‌ எழுந்துவரும்‌ நால்வேதங்களை 
கற்றுத்தேர்ந்தார்‌. வேதச்சொல்‌ மாறாதிருக்க பதம்‌, கிரமம்‌, 
ஜடை, கனம்‌ எனும்‌ நான்கு வழிகளில்‌ சொல்லெண்ணிக்‌ 
கற்கும்‌ முறையை உத்தாலகரே உருவாக்கினார்‌. 
சொல்தொகையென பதமும்‌, சொல்லிணைவு என 
கிரமமும்‌, சொல்பின்னுதல்‌ என ஜடையும்‌, சொல்கூட்டல்‌ 
என கனமும்‌ நெறிவகுத்தமைக்கப்பட்டன. அவை 
காலைநதியை கதிர்களென வேதங்களை 
ஊடுருவிச்சென்று ஒளியுறச்செய்தன. 


அவர்‌ வகுத்த முறைபற்றி பிரித்துப்பிரித்து 
வெற்றொலியாக்கி பொருள்நீக்கம்‌ செய்தும்‌ இணைத்து 
இணைத்து பொருள்தொகையாக்கி ஒலிமறையச்செய்தும்‌ 
வேதத்தை ஆடல்‌ கொள்ளச்செய்தனர்‌ வைதிகர்‌. தேயு, 
மித்திரன்‌, வருணன்‌, ஆதித்யன்‌, சூரியன்‌, சவிதா, பூஷன்‌, 
விஷ்ணு என்னும்‌ விண்புரக்கும்‌ தெய்வங்களும்‌, 

பிருத்வி, அக்னி, பிருகஸ்பதி, சோமன்‌, துவஷ்டா 


என்னும்‌ மண்ணாளும்‌ தெய்வங்களும்‌, விண்ணையும்‌ 
மண்ணையும்‌ இணைத்தாடும்‌ இந்திரன்‌, உருத்திரன்‌, 
மருத்துக்கள்‌, வாயு, பர்ஜன்யன்‌ என்னும்‌ ஆற்றல்மிக்க 
தேவர்களும்‌, ஸிந்து, விபாட்‌, சுதுத்ரீ, சரஸ்வதி, கங்கை 
எனும்‌ நீரன்னையரும்‌ அவர்களின்‌ சொல்லில்‌ எழுந்து 
அனலில்‌ நின்று அவிகொண்டனர்‌. 


தைத்திரியக்‌ காட்டில்‌ வேதம்‌ முழங்கிய அவையொன்றில்‌ 
தன்‌ சொல்பயில்முறையை உத்தாலகர்‌ முன்வைத்தார்‌. 
அதை எதிர்த்து “வேதச்சொல்‌ பிரிவுபட்டால்‌ 
ஒலிமாறுபாடு கொள்கிறது. வேதமென்று செவிக்கு 
ஒலிக்காத சொல்‌ வேதமாவதில்லை” என்று சொன்ன 
முதிய வைதிகமுனிவர்களிடம்‌ “ஒவ்வொரு 
மணற்பருவையும்‌ தழுவி ஆழத்தில்‌ ஓடுவது சரஸ்வதியே. 
எண்ணும்போது எழுபவள்‌ அவள்‌” என்று உத்தாலகர்‌ 
மறுமொழி சொன்னார்‌. “அவ்வண்ணமெனில்‌ உங்கள்‌ 
காலடியில்‌ எழுக சரஸ்வதி” என்றனர்‌ முனிவர்‌. அங்கேயே 
தன்‌ இரும்புமுனை தண்டத்தால்‌ ஓங்கிக்‌ குத்தி “எழுக 
என்னுளம்‌ நிறைந்த நீர்மகள்‌!” என்றார்‌. அச்சிறு 
துளையில்‌ யானைமுகத்தில்‌ மதம்‌ என நீர்‌ 
ஊற்றெழுந்தது. பெருகி சரஸ்வதி என காட்டி 
சிற்றோடையாகி சரிந்தோடியது. எண்ணியதும்‌ எழுந்த 
பெருநதி அங்கிருந்து மனோரமை என்னும்‌ பெயரில்‌ 
ஒழுகலாயிற்று. 


விதியும்‌ அர்த்தமும்‌ கொண்டு வேதங்கள்‌ கெளஷீதகத்தில்‌ 
விரிவடைந்தன. பிராமணங்கள்‌ சொல்வடிவாக 
செவிகளில்‌ ஊர்ந்து வளர்ந்தன. நுண்பொருள்‌ 
ஒவ்வொன்றும்‌ தழைத்தெழ ஆரண்யகங்கள்‌ உருவாகி 
வந்தன. மைந்தரை இடையில்‌ தூக்கி முலையூட்டி 
நின்றிருக்கும்‌ அன்னையர்‌ என ஆயின 
வேதாங்கங்களால்‌ பொலிவுற்ற நால்வேதங்களும்‌. 


முதிர்ந்து கனிந்து உயிர்துறக்கும்‌ நிலையிலிருந்த 
அயோததெளம்யர்‌ தன்‌ முதல்மாணவனை 
அழைத்துவரும்படி சொன்னார்‌. கையில்‌ நூறு 
வேதமெய்ப்பொருளவைகளில்‌ வென்று நிறுத்தப்பட்ட 
அறிவுக்கோலுடன்‌ ஆசிரியரை காணச்சென்றார்‌ 
உத்தாலகர்‌. தர்ப்பைப்புல்‌ படுக்கையில்‌ மரவுரி அணிந்து 
படுத்திருந்த அயோததெளம்யர்‌ புலித்தோலாடையும்‌ 
அறிவுக்கு அடையாளமாகிய நுதல்விழியுமாக வந்த 
மாணவரைக்‌ கண்டு அவர்‌ மட்டும்‌ தன்னருகே 
நின்றிருக்கட்டும்‌ என ஆணையிட பிற மாணவர்‌ 
விலகிச்சென்றனர்‌. 


ஆசிரியர்‌ அருகே மண்டியிட்ட உத்தாலகர்‌ “நன்று எண்ணி 
நீங்குக, ஆசிரியரே! தாங்கள்‌ என்னுள்‌ விதைத்த 
வேதச்சொல்லை நூறுமேனி விளையச்செய்துள்ளேன்‌. 
தங்கள்‌ பெயர்‌ சொல்லி என்‌ மரபு இங்கு என்றும்‌ வாழும்‌” 
என்றார்‌. அயோததெளம்யர்‌ இதழ்கள்‌ விரிய 
புன்னகைத்து “கற்றறிந்தவனே, என்‌ இளமையில்‌ 
எந்தையும்‌ ஆசிரியருமான அசிதர்‌ எனக்கு தூய 
காயத்ரியை அளித்து இந்த மரவுரியை அளித்தார்‌. இதை 
நான்‌ ஆடையென்றும்‌ அணியென்றும்‌ கொண்டேன்‌. 
இன்று என்னில்‌ இது மட்டுமே எஞ்சுகிறது. இதையும்‌ 
அகற்றுக!” என்றார்‌. 


உத்தாலகர்‌ தெளம்யரின்‌ 5“ அகற்றினார்‌. 
எலும்புகள்‌ புடைத்த வெளிறிச்சுருங்கிய வெற்றுடலுடன்‌ 
கிடந்த தெளம்யர்‌ “ஓங்கிய சொல்லுடையவனே, 
ஒன்றுகேள்‌! அறிஞர்கள்‌ தங்கள்‌ சொற்களால்தான்‌ 
இறுதியில்‌ வெல்லப்படுகிறார்கள்‌. அதுவே அவர்களின்‌ 
விடுதலை என்று அறிக!” என்றார்‌. அவர்‌ தலைமேல்‌ 
கைகளை வைத்து “ஆம்‌, அவ்வாறே ஆகுக!” என்று 
உரைத்தபின்‌ விழிமூடி விண்புகுந்தார்‌. 

கெளதம உத்தாலகர்‌ வேதங்களை முழுதறிய 
நாற்பதாண்டுகாலம்‌ ஆயிற்று. அதன்பின்னர்‌ 
மைந்தரைப்‌ பெற்று உலகறத்தை நிறைவுறச்‌ 
செய்யும்பொருட்டு குசிகமுனிவரின்‌ மகளை மணந்தார்‌. 
கெளஷீதகக்‌ காட்டில்‌ அவளுடன்‌ விறகுவெட்டியும்‌ 
வேளாண்மைசெய்தும்‌ ஆபுரந்தும்‌ வாழ்ந்தார்‌. மூன்று 
தலைமுறைகளாக நூற்றுப்பன்னிரண்டு மாணாக்கர்கள்‌ 
அவருக்கு அமைந்தனர்‌. முதியவயதில்‌ 
மணம்கொண்டதனால்‌ அவருக்கு மகவு பிறக்கவில்லை. 
ஆறாண்டுகாலம்‌ நோன்பிருந்து அவர்‌ தன்‌ மனைவியில்‌ 
பெற்றெடுத்தது பெண்ணாக இருந்தது. அவளுக்கு 
சுஜாதை என்று பெயரிட்டார்‌. 


நீரளித்து தன்னை விண்ணேற்ற மைந்தன்‌ இல்லை 
என்பதனால்‌ உத்தாலகர்‌ வருந்தினார்‌. முதுமை 
மீதூறியதனால்‌ இனியொரு மைந்தன்‌ பிறக்க 
வழியில்லை என்றுணர்ந்தார்‌. எனவே காசியப 
கோத்திரத்தைச்‌ சேர்ந்த தன்‌ முதல்மாணாக்கனை தன்‌ 
மனைவியுடன்‌ உறவுகொள்ளச்செய்து ஒரு மைந்தனை 
பெற்றெடுத்தார்‌. அம்மைந்தன்‌ ஸ்வேதகேது 
என்றழைக்கப்பட்டான்‌. 


சுஜாதையை உத்தாலகரின்‌ இரண்டாம்தலைமுறை 
மாணவனாகிய கஹோடகன்‌ மணந்தான்‌. கஹோடகனின்‌ 
குருதியில்‌ சுஜாதையின்‌ கருவில்‌ அஷ்டவக்ரன்‌ என்னும்‌ 
மைந்தன்‌ பிறந்தான்‌. எட்டு உடற்குறைகளுடன்‌ பிறந்த 
அஷ்டவக்ரன்‌ ஸ்வேதகேதுவுக்கு இளையோன்‌ என்றே 
அக்கல்விநிலையில்‌ எண்ணப்பட்டான்‌. 
உருத்திரிபடைந்திருந்தமையால்‌ கைக்குழவி என்றே 
நீணாள்‌ இருந்த அவன்‌ உத்தாலகரின்‌ தோளிலும்‌ 
மடியிலும்‌ தவழ்ந்து வளர்ந்தான்‌. முழுமையற்ற உடலை 
காண்கையில்‌ மானுட உள்ளம்‌ எழுந்து அதை 
முழுமைசெய்து அடையும்‌ கனிவால்‌ அவர்‌ அவன்மேல்‌ 
பிறிதெவரிடமும்‌ இல்லாத பேரன்பைக்‌ கொண்டிருந்தார்‌. 


ஸ்வேதகேது தன்‌ தந்தையின்‌ மாணவனாக உடனமர்ந்து 
கிளைகளும்‌ நிழல்களுமாகப்‌ பிரிந்த வேதமுழுமையும்‌ 
நான்குவழிகளில்‌ சொல்தேர்ந்து கற்றான்‌. தந்தையின்‌ 
தவச்சாலையிலேயே காடுபுகுந்து விறகு வெட்டியும்‌, கன்று 
மேய்த்தும்‌, மலைச்சரிவுகளில்‌ வயல்‌ பேணியும்‌ 
வாழ்ந்தான்‌. தந்தையென்பதனால்‌ ஆருணியாகிய 
உத்தாலகரிடம்‌ பிற மாணவரைக்காட்டிலும்‌ 
உரிமைகொண்டவனாக தன்னை அவன்‌ 
எண்ணிக்கொண்டிருந்தான்‌. ஒருநாள்‌ தன்‌ தந்தையின்‌ 
மடியில்‌ தவழ்ந்த அஷ்டவக்ரனைக்‌ கண்டு 
பொறாமைகொண்டு அவன்‌ கைபிடித்து இழுத்து கீழே 
விட்டான்‌. குறையுடலில்‌ வலிமிகவே அஷ்டவக்ரன்‌ 
அலறி அழுதான்‌. 


அவ்வொலி கேட்டு சினந்து கையை ஓங்கியபடி வந்த 
சுஜாதை “அன்பிலாதோனே, அவனை ஏன்‌ 
துன்புறுத்தினாய்‌?” என்று தம்பியிடம்‌ கேட்டாள்‌. “என்‌ 
தந்தையின்‌ மடி எனக்குரியது மட்டுமே. அவன்‌ அங்கே 
தனக்குரிய அரியணையில்‌ என அமர்ந்திருக்கிறான்‌. 
அதைக்கண்டு என்‌ உள்ளம்‌ கொதிக்கிறது” என்றான்‌ 
ஸ்வேதகேது. கண்கள்‌ சிவக்க “விலகு மூடா! 
பிரம்மனுக்குரிய குருதிமுறையால்‌ அவனே உன்‌ 
தந்தையின்‌ கொடிவழியினன்‌” என்றாள்‌ சுஜாதை. 
“எவ்வண்ணம்‌?” என்று திகைப்புடன்‌ கேட்ட 
ஸ்வேதகேதுவிடம்‌ “அந்தியில்‌ வேதக்களத்தில்‌ நீயே உன்‌ 
தந்தையிடம்‌ கேள்‌” என்றாள்‌ சுஜாதை. 


அன்று நடந்த வேதச்சொல்‌ மன்றில்‌ தன்‌ சொல்லை 
மறுத்து பூசல்‌ எடுத்த மாணவனை நோக்கி சினந்தெழுந்த 
ஸ்வேதகேது “நான்‌ அவர்‌ குருதி என்பதனால்‌ என்‌ சொல்‌ 
தந்தைக்கு மேலும்‌ உகந்ததே” என்று சொன்னான்‌. “தந்தை 
என்பதனால்‌ தன்குருதி என்றாக 


வேண்டுமென்பதில்லை” என்று அம்மாணவன்‌ 
மறுமொழி சொன்னான்‌. துணுக்குற்று “தந்தையே, அதன்‌ 
பொருளென்ன?” என்று ஸ்வேதகேது உத்தாலகரிடம்‌ 
கேட்டான்‌. “ஆசிரியர்‌ என்பதைப்போல தந்தை என்பதும்‌ 
அளிப்பதும்‌ ஏற்பதுமான ஓர்‌ உறவுநிலை மட்டுமே, 
மைந்தா” என்றார்‌ உத்தாலகர்‌. “இல்லை, நான்‌ கேட்பது 
அதுவல்ல. அச்சொல்லை அவன்‌ சொல்வது 
எப்பொருளில்‌?” என்றான்‌ ஸ்வேதகேது. 


“நீ என்‌ குருதியில்‌ பிறந்தவன்‌ அல்ல. காசியப 
குலத்தோனாகிய என்‌ முதல்மாணவனின்‌ குருதியில்‌ என்‌ 
மனைவியின்‌ வயிற்றில்‌ பிறந்தவன்‌. என்னால்‌ மைந்தன்‌ 
என நீர்தொட்டு வைத்து ஏற்கப்பட்டவன்‌. எனவே காசியப 
கோத்திரத்தான்‌ என்றே நீ அறியப்படுகிறாய்‌” என்றார்‌ 
உத்தாலகர்‌. உளம்சிறுத்து கண்கலங்கிய 
ஸ்வேதகேதுவிடம்‌ “மைந்தா, தொல்வேதங்கள்‌ 
மானுடரிடமும்‌ அசுரரிடமும்‌ நாகர்களிடமும்‌ 
'பெருகுங்கள்‌, எந்நிலையிலும்‌ அழிவிலாதிருங்கள்‌, 
ஒன்றுசேருங்கள்‌, எது நிகழ்ந்தபின்னரும்‌ 
எவ்வண்ணமேனும்‌ எஞ்சியிருங்கள்‌” என்றே உரைத்தன. 
அப்பெருநதியில்‌ அள்ளிய நால்வேதங்களும்‌ 
அச்செய்தியையே கொண்டுள்ளன. ஈட்டி, அளித்து, 
துய்த்து, பெற்று, நிறைந்து கடந்துசெல்வதன்‌ 
பேருவகையையே அவை ஆணையிடுகின்றன” என்றார்‌. 


“வாழ்க்கையை வாழ்பவனைச்‌ சூழ்ந்து தெய்வங்கள்‌ 
நின்றுள்ளன. அவன்‌ கையின்‌ அவிபெற்று அவை 
வாழ்கின்றன. மானுடம்‌ வளர்கையிலேயே தெய்வங்கள்‌ 
வளர்கின்றன. எனவே வேதங்களை அறிந்தவன்‌ 
விழைவுகளை துறப்பதில்லை, அவற்றை வெய்யோன்‌ 
தேரின்வெண்புரவிகளென ஆள்வான்‌” என்றார்‌ 
உத்தாலகர்‌. “வேதத்தை அடிநிலமெனக்கொண்டு 
முளைத்த நெறிகள்‌ அனைத்துக்கும்‌ நோக்கம்‌ இது 
ஒன்றேயாகும்‌.” 


கைகூப்பியபடி எழுந்த ஸ்வேதகேது “இல்லை தந்தையே, 
அழியாச்சொல்லென எழுந்த ஒன்று இங்கு இக்காலம்‌ 
இவ்வாறு அடையப்பெறுவனவற்றுக்காக மட்டும்‌ 
அமைந்திருக்காதென்றே என்‌ உள்ளம்‌ சொல்கிறது 
வேதங்களில்‌ இருந்து பெறவேண்டிய விழுப்பொருள்‌ 
மெய்மையே என்று எண்ணுகிறேன்‌” என்றான்‌. 
சினம்கொண்டாரென்றாலும்‌ தன்னை அடக்கிக்கொண்ட 
உத்தாலகர்‌ “வேதங்கள்‌ மொழிவன ஒன்றே. 
தெய்வங்களுக்கு அளித்து மானுடருக்குரியவற்றைப்‌ 
பெறுவது. அளிப்பவற்றை மீளப்பெறுகின்றன 


தெய்வங்கள்‌. அவியளிப்பவன்‌ அறம்‌ ,பொருள்‌, 
இன்பத்தையும்‌ வீட்டையும்‌ அடைகிறான்‌. அவையன்றி 
மானுடருக்கு இங்கு அடையப்படுவன பிறிதில்லை” 
என்றார்‌. 

“நூல்கள்‌ சொல்லும்‌ நான்கு விழுப்பொருட்களுக்கும்‌ 
அப்பாலுள்ளது பெரும்பொருள்‌ ஒன்று. அதை 
மெய்யறிதல்‌ என்று உரைக்கத்துணிவேன்‌. அடைதல்‌, 
ஆதல்‌, அமைதலுக்கு அப்பாலுள்ளது அறிதலென்னும்‌ 
முழுமை. தன்னை உணர்ந்து உயிருடல்‌ கொண்டு இங்கு 
வந்துள்ள அனைத்தும்‌ அறிதலுக்கான வேட்கையுடன்‌ 
இருப்பதே அதற்குச்‌ சான்றாகும்‌” என்றான்‌ ஸ்வேதகேது. 
“ஒவ்வொரு வேதச்சொல்லும்‌ காதல்கொண்ட 
பெண்ணின்‌ கடைவிழிநோக்கு போல, சுனையில்‌ 
இனிக்கும்‌ மலையுச்சித்‌ தேன்போல, மழையுணர்த்தும்‌ 
காற்றின்‌ ஈரம்போல, காட்டுத்தீயின்‌ எரிமணம்‌ போல, 
பதுங்கிவரும்‌ புலியின்‌ காலடியோசைபோல அனைத்து 
நுண்மைகளாலும்‌ பொருளுணரத்தக்கது. 
உணரும்தோறும்‌ வளர்வது மட்டுமே முடிவின்மையைச்‌ 
சொல்லும்‌ தகைமை கொண்டது.” 


“வேதமென்பது வைதிகர்‌ சொல்லில்‌ அமைவது” என்ற 
உத்தாலகரிடம்‌ “விதைக்கூடையை கையில்‌ 
வைத்திருப்பவன்‌ காலம்தோறும்‌ முளைத்தெழும்‌ 
காட்டை ஆள்பவன்‌ அல்ல, தந்தையே” என்றபின்‌ 
தலைவணங்கி ஸ்வேதகேது அவைவிட்டு 
வெளியேறினான்‌. அந்த முதல்‌ எதிர்ச்சொல்லைக்‌ கேட்டு 
திகைத்து அமர்ந்திருந்த உத்தாலகர்‌ தன்‌ ஆசிரியர்களின்‌ 
காலடிகளை ஒவ்வொன்றாக அகவிழியில்‌ கண்டு 
வணங்கினார்‌. 


உத்தாலகருக்கும்‌ அவர்‌ மைந்தனாகிய 
ஸ்வேதகேதுவுக்கும்‌ வேதமெய்மை சார்ந்து பன்னிரு 
பெருஞ்சொல்லாடல்கள்‌ நிகழ்ந்தன. அவை 
அக்கல்விநிலையின்‌ மாணவர்களால்‌ எழுதப்பட்டு 
வேதநீட்சிகளான கானூல்களில்‌ இடம்பெற்றன. 
பன்னிரண்டாவது சொல்நிகழ்வு சாமவேதம்‌ ஓதி 
ஒலிவடிவான விண்திகழ்வோரை நிறைவுறச்செய்யும்‌ 
பெருவேள்வியொன்றின்‌ இறுதியில்‌ நிகழ்ந்தது. 
வேள்விமிச்சமென பகிர்ந்துண்ணப்பட்ட 
அன்னத்துடனிருந்த மலைத்தேன்‌ கல்விநோன்பு 
கொண்ட இளையோருக்கு மட்டும்‌ விலக்கப்பட்டது. 
இளையோரில்‌ ஒருவனாக நின்றிருந்த ஸ்வேதகேது 
“ஆசிரியரே, அந்தத்‌ தேன்‌ எங்கள்‌ கைகளிலிருந்து 
விண்ணவர்க்கு அளிக்கப்படும்‌ என்றால்‌ நாங்களும்‌ 


அதற்குத்‌ தகுதியானவர்களே” என்றான்‌. 


சினம்கொண்ட தந்தை உரத்தகுரலில்‌ “இதுகாறும்‌ நீ 
உரைத்த எதிர்ச்சொற்கள்‌ அனைத்தையும்‌ பொறுத்தேன்‌. 
இது என்‌ கல்விநிலையின்‌ நெறிமீது நீ கொள்ளும்‌ மீறல்‌. 
இதை ஒப்பமாட்டேன்‌” என்றார்‌. “ஆணையிடும்‌ உரிமை 
உங்களுக்குள்ளது, தந்தையே. அவ்வாணை 
எதன்பொருட்டென்று அறியும்‌ உரிமை மாணவர்களாக 
எங்களுக்குண்டு” என்றான்‌ ஸ்வேதகேது. “வேதச்சொல்‌ 
விளங்கும்‌ உளம்கொண்டவர்களாக மாணவர்‌ 
திகழவேண்டும்‌ என்பதற்கான நெறி இது. 
உளமயக்களிக்கும்‌ கள்ளும்‌ தேனும்‌ நறுமணங்களும்‌ 
காமமும்‌ அவர்களுக்கு விலக்கப்பட்டுள்ளன” என்றார்‌ 
உத்தாலகர்‌. 


“தந்தையே, தாங்கள்‌ ஆற்றுவதை அறியாது இவர்கள்‌ 
அடைவதுதான்‌ என்ன? தேவர்களென சூழ வந்து 
நிறைவது இவர்களின்‌ உள்ளத்தில்‌ ஊறி எழுந்த விண்‌ 
அல்லவா? இவர்கள்‌ அந்தத்‌ தேனை தங்கள்‌ அகத்தால்‌ 
முன்னரே அருந்திவிட்டனர்‌ என்றல்லவா அதற்குப்‌ 
பொருள்‌?” என்று ஸ்வேதகேது கேட்டான்‌. “அறிவே 
பிரம்மம்‌ என்பதனால்‌ அறியப்படுவதொன்றும்‌ 
விலக்கல்ல.” சினத்தை அடக்கமுடியாத உத்தாலகர்‌ 
“சிறியவனே, வேதச்சொல்லை முழுதறிவதென்பது தவம்‌. 
தவமென்பது துறத்தல்‌” என்றார்‌. “ஆசிரியரே, 
துய்த்தறிவதைத்‌ துறப்பவன்‌ அறிவையே துறக்கிறான்‌. 
வேதம்‌ சுட்டுவது எதையென்றறியாது சொல்‌ மட்டும்‌ 
அறிந்தவர்‌ வேதமறியாதோர்‌” என்றான்‌. 


“இனி ஒரு சொல்‌ இல்லை. இங்கு நிறுத்திக்கொள்வோம்‌” 
என்றார்‌ உத்தாலகர்‌. “வைதிகமுனிவரே, இப்புவியிலுள்ள 
அனைத்தறிவையும்கொண்டு அறியப்படவேண்டியதே 
வேதமென்றாகும்‌. எனவே அறிபடக்கூடியவை 
அனைத்தும்‌ வைதிகருக்குரியவையே” என்று 
ஸ்வேதகேது சொன்னான்‌. “இது என்‌ இறுதியாணை. 
பிறிதொன்று பேச இனி ஒப்புதல்‌ இல்லை” என்று 
உத்தாலகர்‌ எழுந்து சென்றார்‌. அதன்பின்‌ அவர்களுக்குள்‌ 
சொல்லாடல்‌ என ஏதும்‌ நிகழவில்லை. தந்தை 
மைந்தனுக்கிட்ட ஒற்றைச்சொல்‌ ஆணைகளும்‌ மைந்தன்‌ 
தந்தைக்கு அளிக்கும்‌ மறுமொழியில்லா பணிவும்‌ 
மட்டுமே எஞ்சின. 

தனிமையிலிருக்கையில்‌ தன்‌ ஆசிரியர்‌ சொன்ன 


இறுதிச்சொற்களை மீண்டும்‌ மீண்டும்‌ 
எண்ணிக்கொண்டிருந்தார்‌ உத்தாலகர்‌. எவ்வண்ணம்‌ 


தன்‌ சொல்‌ எழுந்து தன்னை வெல்லும்‌ என்று பல 
வழிகளிலும்‌ நோக்கினார்‌. ஒருநாள்‌ வேதச்சொல்லெடுத்து 
அனலுக்கு அவியூட்டும்போது அதை ஒரு 
தொடுகையென தன்‌ உடலெங்கும்‌ உணர்ந்தார்‌. சொல்‌ 
பனிமுடி சூடிய பெருமலைகளைப்போல்‌ மாறாது 
அங்கிருக்க சொல்லில்‌ உறைந்த வேதம்‌ அறியாமல்‌ 
மாறிக்கொண்டிருந்தது. 

தந்தையுடன்‌ மைந்தனென வேதச்சோலையில்‌ 
வாழ்ந்திருந்த அந்நாட்களில்‌ ஒருமுறை காலையில்‌ 
காட்டுக்குள்‌ ஸ்வேதகேது விறகு 
வெட்டிக்கொண்டிருந்தான்‌ . அருகே கன்று 
மேய்த்துக்கொண்டிருந்தார்‌ அவன்‌ தந்தை. 
காட்டுக்குள்ளிருந்து மெலிந்த உடலும்‌ தளர்ந்த நடையும்‌ 
கொண்ட முதிய அந்தணர்‌ ஒருவர்‌ விழியொளி மங்கிய 
முகத்தை சற்றே தூக்கியபடி கைக்கோலால்‌ நிலத்தை 
தட்டிக்கொண்டு அவர்களின்‌ தவக்குடில்‌ நோக்கி வந்தார்‌. 
“வேதம்பயின்ற அந்தணன்‌ நான்‌. காட்டில்‌ அலைந்து 
களைத்தேன்‌. என்னை கைபற்றி அமரச்செய்யுங்கள்‌” 
என்று அவர்களின்‌ ஓசைகேட்டு திரும்பி 
குரல்கொடுத்தார்‌. 


ஸ்வேதகேது அருகே சென்று அவர்‌ கைகளை 
பற்றிக்கொண்டு “வருக அந்தணரே, இது கெளதம 
கோத்திரத்து ஆருணியாகிய உத்தாலகரின்‌ தவச்சாலை. 
இங்கு நீங்கள்‌ இளைப்பாறி உணவுண்டு அமையலாம்‌” 
என்றான்‌. உத்தாலகரும்‌ கைகூப்பி அருகணைந்து 
முகமன்‌ உரைத்தார்‌. வசிட்ட கோத்திரத்தைச்‌ சேர்ந்த 
தாமஸர்‌ என்னும்‌ அந்த அந்தணரை அழைத்துச்சென்று 
தவச்சாலையின்‌ முகப்புத்திண்ணையில்‌ அமரச்செய்து 
குளிர்நீர்‌ பெய்து கால்கை கழுவச்செய்து தேன்சேர்த்த 
பாலும்‌ சுட்டகிழங்குகளும்‌ அளித்தார்‌. 


உண்டு இளைப்பாறி முகம்‌ மலர்ந்த தாமஸர்‌ 
ஸ்வேதகேதுவின்‌ இளைய கைகளை தன்‌ விரல்களால்‌ 
தடவிக்கொண்டிருந்தார்‌. அவன்‌ எழுந்து வயல்நோக்கி 
சென்றபின்‌ உத்தாலகரிடம்‌ “இளமூங்கில்‌ போன்ற 
கைகள்‌. களிற்றுக்‌ கன்றுபோன்ற இனிய குரல்‌. 
இளையவனை தொட்டுக்கொண்டிருக்கையில்‌ 
என்னுள்ளும்‌ அணைந்துகொண்டிருக்கும்‌ உயிராற்றல்‌ 
எழுகிறது. உத்தாலகரே, இவ்விளையோன்‌ யார்‌?” என்றார்‌. 


உத்தாலகர்‌ “அவன்‌ என்‌ மைந்தன்‌” என்றார்‌. 
“உத்தாலகரே, உமது குரல்‌ நீர்‌ என்னைப்போன்றே 
முதியவர்‌ என்று காட்டுகின்றதே! இவ்விளையோனை 
எப்படி நீங்கள்‌ மைந்தனாகப்‌ பெற்றீர்‌?” என்றார்‌ தாமஸர்‌. 
“என்‌ மனைவி சற்று இளையவள்‌. வேதமுறைப்படி நான்‌ 


என்‌ மாணவனிடமிருந்து அவளை கருவுறச்செய்து 
இவனை அடைந்தேன்‌. விண்ணுலகுக்கு இவன்‌ 
சொற்களே என்னை வழிநடத்தும்‌” என்று உத்தாலகர்‌ 
சொன்னார்‌. 


“உத்தாலகரே, இளமையிலேயே என்‌ மனைவியை 
இழந்தேன்‌. விழிகளும்‌ மங்கின. இத்தனை காலமாக 
எனக்கு ஒரு மனைவியமைய வேண்டும்‌ என்று 
தேடிக்கொண்டிருக்கிறேன்‌. விழியிழந்தவனுக்கு மகள்‌ 
அளிக்க எவருமில்லை என்று அறிந்தேன்‌. என்‌ 
இயலாமையால்‌ என்‌ முன்னோர்‌ நீங்கா இருளில்‌ 
விழவிருக்கிறார்கள்‌. ஒவ்வொரு கணமும்‌ அதை எண்ணி 
துயர்கொண்டிருக்கிறேன்‌” என்றார்‌ தாமஸ்‌. 


“ஆம்‌, மைந்தரைப்பெறுவதே அறங்களில்‌ தலையாயது 
என்கின்றன வேதங்கள்‌” என்றார்‌ உத்தாலகர்‌. 
தாமசர்‌“தாங்கள்‌ எவ்வண்ணம்‌ இம்மைந்தனை 
பெற்றீர்களோ அவ்வண்ணமே நானும்‌ ஒரு மைந்தனைப்‌ 
பெற உரிமைகொண்டவன்‌. தங்கள்‌ துணைவியை 
எனக்கு துணைவியென நீரூற்றி கையளியுங்கள்‌. 
நெருப்பை நிறுத்தி அவளை மணந்து ஒரு மைந்தனைப்‌ 
பெற்று எனக்கென எடுத்துக்கொண்டபின்‌ 
மூன்றாண்டுகள்‌ கழித்து அவளை நான்‌ உங்களுக்கு 
அளிக்கிறேன்‌.” 


“ஆம்‌, அது முறையே” என்றார்‌ உத்தாலகர்‌. “பெண்‌ 
அனலை தன்னுள்கொண்ட அரணிக்கட்டை 
போன்றவள்‌ என்கின்றன பிராமணங்கள்‌. ஆகவே ஓர்‌ 
அரணிக்கட்டையை எனக்கு கன்யாசுல்கமாக அளித்து 
இவளை நீர்‌ பெற்றுக்கொள்ளும்‌. அழகும்‌ அறிவும்‌ 
கொண்ட மைந்தனைப்‌ பெற்று குடிச்சிறப்பு கொள்ளும்‌” 
என்றார்‌. தாமஸர்‌ தன்‌ தோல்பையிலிருந்த 
தொன்மையான அரணிக்கட்டையை உத்தாலகருக்கு 
அளித்து அதற்கு மாற்றாக அவர்‌ மனைவியை 
பெற்றுக்கொள்ள சொல்லளித்தார்‌. 


உத்தாலகர்‌ உள்ளே அடுமனையில்‌ இருந்த தன்‌ 
மனைவியை அழைத்து “இளையவளே, நீ மேலுமொரு 
மைந்தனைப்‌ பெறும்‌ உடல்கொண்டிருக்கிறாய்‌. 
ஊருணியின்‌ ஊற்றுக்கண்ணை கல்லால்‌ 
அடைத்துவைப்பதுபோன்ற தீச்செயல்‌ நீ மைந்தனை 
பெறாதிருப்பது. விண்ணின்‌ நுண்மையில்‌ 
உடலுருக்கொள்ளக்‌ காத்திருக்கும்‌ அறிஞனோ வீரனோ 
திறனுடையோனோ எவனை நாம்‌ தடுக்கிறோம்‌ என்று 
எப்படி தெரியும்‌? உயிர்‌ எஞ்சும்வரை மரங்களின்‌ 


கணுக்கள்‌ முளைக்கின்றன. எனவே நீ இவருக்கு 
மனைவியாகி தகுதியான மைந்தனை பெற்றுக்கொடு” 
என்றார்‌. 


அவர்மேல்‌ பேரன்பு கொண்டிருந்தவளாகிய 
அவ்வன்னை கைகளைக்‌ கூப்பியபடி “திருவுளம்‌ அது 
என்றால்‌ ஆணை என்றே கொள்வேன்‌” என்றாள்‌.ஆனால்‌ 
அவள்‌ கண்கள்‌ கலங்கி கண்ணீர்‌ வழிந்தது. 
மேலாடையால்‌ முகம்‌ மறைத்து அவள்‌ அவரிடமிருந்து 
அதை ஒளித்துக்கொண்டாள்‌. ஆனால்‌ அவளைத்‌ 
திரும்பிநோக்காமலேயே அவள்‌ அழுவதை அவர்‌ 
உணர்ந்தார்‌. ஆயினும்‌ அவர்‌ உள்ளம்‌ விலகவில்லை. 


மரக்கொப்பரையில்‌ இருந்த நீரை ஊற்றி தன்‌ 
மனைவியை தாமஸருக்கு அளித்தார்‌ உத்தாலகர்‌. அவள்‌ 
தன்‌ கணவனை கால்தொட்டு வணங்கி அந்த முதிய 
அந்தணனுடன்‌ சென்று நின்றாள்‌. அருந்தவத்தாலும்‌ 
முதுமையாலும்‌ அவள்‌ உடல்‌ கன்றுகளை ஈன்று 
களைத்த முதிய பசுவைப்போல எலும்புகள்‌ புடைத்து 
மெலிந்திருந்தது. அவள்‌ முலைகள்‌ தொய்ந்து 
மரவுரிக்குள்‌ அடங்கியிருந்தன. தன்‌ கணவனையும்‌ 
மைந்தனையும்‌ பிரிய உளமில்லாத அவளை தாமசர்‌ 
அனல்‌ நிறுத்தி உரிமைகொண்டார்‌. அவள்‌ கைகளை 
பற்றிக்கொண்டு “வருக!” என்று அழைத்துச்சென்றார்‌. 


தோட்டத்தில்‌ மூங்கில்‌ வெட்டிக்கொண்டிருந்த 
ஸ்வேதகேது முதிய அந்தணர்‌ தன்‌ தாயை 
வீட்டுப்பசுவைக்‌ கவ்விச்செல்லும்‌ முதியபுலி போல 
இழுத்துச்செல்வதை கண்டான்‌. அவள்‌ புல்லிலும்‌ 
கல்லிலும்‌ கால்கள்‌ தடுக்க அழுதகண்ணீர்‌ மார்புகள்‌ 
மேல்‌ சொட்ட ஓசையில்லாது விம்மியபடி அவருடன்‌ 
சென்றுகொண்டிருந்தாள்‌. தன்‌ கையிலிருந்த கத்தியை 
ஓங்கியபடி வந்து அவரைத்‌ தடுத்த ஸ்வேதகேது “எங்கு 
செல்கிறீர்‌? நில்லும்‌! இவர்‌ என்‌ அன்னை. இவர்மேல்‌ 
வைத்த கையை இக்கணமே எடுக்காவிட்டால்‌ உம்‌ 
தோள்களை துணித்தெறிவேன்‌” என்று கூவினான்‌. 


அந்த ஓசை கேட்டு தவச்சாலை முற்றத்திலிருந்து 
ஓடிவந்த உத்தாலகர்‌ “என்ன சொன்னாய்‌? எப்படி 
அந்தணரை நோக்கி உன்‌ கையும்‌ படைக்கலமும்‌ 
எழுந்தன? அவர்‌ ஆற்றுவது ஒவ்வொரு உயிருக்கும்‌ 
தொல்வேதம்‌ ஆணையிட்டிருக்கும்‌ அறத்தை என்று 
அறியாதவனா நீ?” என்று கூவினார்‌. “எப்படி என்‌ 
அன்னையை இன்னொருவர்‌ என்‌ கண்முன்னால்‌ 
இழுத்துச்செல்ல ஒப்புவேன்‌? இயலாது” என்றான்‌ 


ஸ்வேதகேது. 


“மூடா, உன்‌ கண்முன்னால்‌ பிடியை களிறு 
கொண்டுசென்றால்‌ என்ன செய்வாய்‌? மந்தியை கடுவன்‌ 
கைப்பற்றிச்‌ செல்வதை நீ கண்டதில்லையா என்ன? 
ஒவ்வொரு உயிருக்கும்‌ அதுவே உயிர்சமைத்த 
பிரம்மத்தின்‌ நெறி. நீரும்‌ நிலமும்‌ பெண்ணும்‌ எவருக்கும்‌ 
உரிமையல்ல. உயிர்‌ ஈன்று வளர்ப்பதொன்றே 
அவர்களின்‌ முதல்கடமை” என்றார்‌ உத்தாலகர்‌. 


“அரக்கர்‌ அசுரர்‌ நாகர்‌ மானுடர்‌ என்னும்‌ நான்கு 
குடிகளில்‌ எதிலும்‌ பெண்ணுக்கு கருவறைமேல்‌ 
கட்டுப்பாடுகள்‌ இல்லை. வசந்தகாலத்தில்‌ பசுக்கள்‌ 
இயல்பாகவே கருவுறுதல்போல பெண்களும்‌ மைந்தரைப்‌ 
பெற்று குலம்‌ பெருக்கியாக வேண்டும்‌. பெண்ணைக்‌ 
கொள்வதும்‌, கொடுப்பதும்‌, அடைவதும்‌, கவர்வதும்‌ 

ண்களுக்கு உகந்ததேயாகும்‌. இந்தப்பெண்‌ இதுவரை 

ணாக இருந்ததே குலப்பிழையாகும்‌.” என்றார்‌ 
உத்தாலகர்‌. “மைந்தா பெற்றுப்பெருகுவதும்‌ இங்கு 
இருந்து வாழ்வதுமே உயிர்களின்‌ முதல்‌ அறம்‌” 


“காசியப குலத்தோனே, நான்‌ இதுவரை அறிந்ததும்‌ 
பாரதவர்ஷம்‌ முழுக்க நீடிப்பதுமான தொல்வேத 
நெறியின்படியே இவளை நான்‌ கொண்டுசெல்கிறேன்‌” 
என்று தாமஸர்‌ சொன்னார்‌ “இவளை நான்‌ 
அனல்சான்றாக்கி மணந்துள்ளேன்‌. இவள்‌ எனக்கு 
இப்போது முற்றுரிமைகொண்டவள்‌. நீயோ உன்‌ 
தந்தையோ தெய்வங்களோகூட இவளை இனி 
கோரமுடியாது என்று அறிக” 


“என்‌ அன்னை இவர்‌. இவர்மேல்‌ எனக்கு உரிமையென 
ஒன்றில்லையா?” என்று ஸ்வேதகேது கேட்டான்‌. 
“இல்லை. அவள்‌ அன்னையென அவள்‌ முலைவற்றும்‌ 
காலம்‌ வரை உனக்கு உணவூட்டிப்‌ புரக்க 
கடமைகொண்டவள்‌, அவ்வளவுதான்‌” என்றார்‌ 
உத்தாலகர்‌.”ஆம்‌, என்‌ துணைவியை தடுத்தமைக்காக நீ 
பழிகொள்வாய்‌. மண்ணில்‌ எவ்வுயிர்க்கும்‌ காமம்‌ 
கொள்வதைத்‌ தடுக்கும்‌ உரிமையில்லை. கருவுற்ற 
பெண்ணையோ கைக்குழவியையோ கொல்லும்‌ 
பாவத்திற்கு நிகர்‌ அது” என்றார்‌ தாமசர்‌. 


உளக்கொந்தளிப்புடன்‌ நின்று நடுங்கிய ஸ்வேதகேது 
பாய்ந்து அருகே நின்றிருந்த தர்ப்பையைப்‌ பிடுங்கி தன்‌ 
கையில்‌ எடுத்து தலைக்குமேல்‌ தூக்கி “இதோ, 
அனவலுறையும்‌ புல்லை என்‌ கையிலேந்தி 


ஆணையிடுகிறேன்‌. இன்றுடன்‌ மானுடருக்கு இந்த 
இழிமுறை ஒழிக! பெண்ணென்பவளுக்கு மூவகை 
கற்பை நான்‌ ஆணையிடுகிறேன்‌. குலத்திற்கு மகள்‌ என 
அவள்‌ தன்‌ குடிசிறக்கச்செய்யும்‌ பொறுப்பு கொண்டவள்‌. 
கணவனுக்கு மனைவியென அவள்‌ தன்‌ கருவில்‌ அவன்‌ 
குருதியை மட்டுமே ஏந்தும்‌ கடமை கொண்டவள்‌. 
மைந்தருக்கு அன்னை என அவள்‌ அவர்களால்‌ 
இறுதிவரை பணிவிடை செய்யப்படும்‌ உரிமை 
கொண்டவள்‌. மூன்றுவகை அரண்களாலும்‌ அவள்‌ 
எப்போதும்‌ காக்கப்படுவதாக!” என்றான்‌. 


“இந்த அனல்‌ இங்கு எழுந்து இச்சொற்களுக்கு சான்றாகுக! 
இனி அனைத்து மணநிகழ்வுகளிலும்‌ இவ்வெரியே 
எழுந்து நின்று ஆணை காக்கட்டும்‌. ஓம்‌, அவ்வாறே 
ஆகுக!” என்று சொல்லி அந்த தர்ப்பையை காய்ந்த 
புல்மேல்‌ வீசினான்‌ ஸ்வேதகேது. அனல்‌ பற்றி எழுந்து 
கொழுந்தாடியது. சிவந்த கண்களுடன்‌ திரும்பி 
தந்தையை நோக்கி “நான்‌ சொன்ன இச்சொற்கள்‌ 
பிழையென்றால்‌ உங்கள்‌ கையிலிருக்கும்‌ தர்ப்பையை 
ஓங்கி என்மேல்‌ தீச்சொல்லிடுங்கள்‌. என்‌ மேல்‌ விண்‌ 
நெருப்பு விழட்டும்‌. வானம்‌ பிளிறி அதை 
ஒப்புக்கொள்ளட்டும்‌” என்றான்‌. 


உத்தாலகர்‌ தன்‌ கைகளை தூக்கவில்லை. விழிகளை 
திருப்பிக்கொண்டு சிலகணங்கள்‌ அமைதியாக 
நின்றிருந்தார்‌. பின்பு மெல்லிய குரலில்‌ “இதோ, முன்பு 
நான்‌ உரைத்த சொல்லால்‌ முழுமையாக 
தோற்கடிக்கப்பட்டிருக்கிறேன்‌. வைதிகன்‌ என இங்கு என்‌ 
மொழி அனல்‌ கொள்ளாது என்று அறிகிறேன்‌. ஆனால்‌ 
தந்தையென இதை சொல்கிறேன்‌. என்‌ முன்‌ அந்தணரை 
இழிவுசெய்த நீ இன்றே இங்கிருந்து செல்க! இனி என்‌ 
மைந்தன்‌ என்று எங்கும்‌ சொல்லாதொழிக!” என்றார்‌. 
திகைத்து தன்னை நோக்கி கைகூப்பிய மைந்தனை 
திரும்பி நோக்காது நடந்துசென்று மறைந்தார்‌. 

கெளஷீதகத்தின்‌ மறுஎல்லையில்‌ ஸ்வேதகேது தன்‌ 
கல்விக்குடிலை கட்டிக்கொண்டார்‌. அவரிடம்‌ வேதம்‌ 
கொள்ள மாணவர்கள்‌ திரண்டுவந்தனர்‌. அவர்களுக்கு 
பொருள்புதிதென முளைத்தெழுந்த வேதத்தை அவர்‌ 
கற்பித்தார்‌. “தொலைதூரத்து முகில்மேல்‌ மின்னல்‌ 
எழுதும்‌ எழுத்துக்களை படிக்கத்‌ தெரிந்தவனுக்குரியது 
வேதம்‌' என்னும்‌ அவரது சொல்‌ பெரும்புகழ்‌ பெற்றது. 


தேவலரின்‌ மகளாகிய சுவச்சலையை அவர்‌ 
மணம்புரிந்துகொண்டார்‌. அவளை தனக்கு இணையாக 
அனலோம்ப அமரச்செய்தார்‌. வைதிகர்‌ பெற்ற 
மகள்களை தன்‌ கல்விநிலையில்‌ சேர்த்துக்கொண்டு 
அவர்களுக்கும்‌ நிகரென கற்பித்தார்‌. அவர்கள்‌ 
வேதச்சொல்லுரைத்து அனலோம்பவும்‌, அவையமர்ந்து 
அச்சொற்களின்‌ மெய்ப்பொருள்‌ அறியவும்‌ வைத்தார்‌. 


அதை எதிர்த்து “பெண்ணின்‌ கருவறையை மூடுவது 
வேதநெறிபிறழ்வது” என்று குரல்கொடுத்த வைதிகரிடம்‌ 
“வேதம்‌ கற்று நெறியுணர்ந்த பின்னரே பெண்கள்‌ 
மணம்முடிக்கவேண்டும்‌ என்றும்‌ கற்றவற்றை 
மைந்தருக்கு அளிப்பதும்‌ கல்விநெறிப்பட கணவரை 
நிலைகொள்ளச்‌ செய்வதும்‌ பெண்களின்‌ கடமையாகும்‌ 
என்றும்‌ உரைக்கின்றது அதர்வவேதம்‌” என்று 
சொற்பொருளுரைத்தார்‌. 


வேதமுழுமையை அறிந்த ஸ்வேதகேதுவின்‌ 
சொற்களுக்கு மாற்று எங்கும்‌ எழவில்லை. அவரது 
அறநிலையின்‌ ஒவ்வொரு அவையிலும்‌ வேதம்‌ கற்கும்‌ 
இளமகளிர்‌ ஆண்களுடன்‌ இணையாக அமர்ந்து 
இனியகுரலில்‌ அதர்வவேதம்‌ ஆணையிடும்‌ சொற்களை 
பாடினர்‌. 


பெற்றோர்‌ மகளிருக்கு அளிக்கட்டும்‌ 
பொன்றாப்பேரறிவை. 
அறிவுக்குவையையே அவள்‌ 
பெண்செல்வமெனக்‌ கொண்டு மனைபுகுக! 


புறப்பொருட்கள்மேல்‌ விழைவைத்‌ துறந்து 
மெய்யறிவின்‌ ஆற்றலை அறிந்த மங்கை 
விண்ணிலும்‌ மண்ணிலுமுள்ள விழுமியவை 
அனைத்துக்கும்‌ உரியவளாகிறாள்‌ 

அவள்‌ தகுந்த கணவனைக்‌ கண்டடைந்து 
அவனுக்குரியவள்‌ ஆகுக! 


அதர்வவேதத்தின்‌ ஆணை எங்கும்‌ பரவத்தொடங்கியது. 
அனைத்து வைதிகரும்‌ அவிகொடுத்து எரியோம்பி 
வேதம்‌ உரைப்பதற்குரிய நெறிகளை ஸ்வேதகேது 
வகுத்தளித்தார்‌. அவை பதினெட்டு பிராமணங்களாக 
தொகுக்கப்பட்டன. வேதச்சொல்லை விளக்க 
விரித்தறியும்‌ நுண்வழிகளை அவர்‌ உரைத்தவை ஒன்பது 
ஆரண்யகங்களாக முறைப்படுத்தப்பட்டன. கெளஷ்தக 
ஆரண்யகம்‌ வேதமெய்ப்பொருள்‌ காண்பதற்குரிய 
கைவிளக்கென புகழ்பெற்றது. 


வேதமோதும்‌ வைதிகர்களுக்கு வேதமே உணவும்‌ 
உடையும்‌ குடிலும்‌ வழித்துணையும்‌ ஆகவேண்டுமென 
ஸ்வேதகேது சொன்னார்‌. அறிதலை 
நெறியெனக்கொண்டவன்‌ ஆற்றவோ அடையவோ 
ஏதுமிருக்கலாகாது. அவை உகந்தவை அல்லவை என 
அறிவைப்‌ பகுத்து அறிவின்மையென்றாக்கும்‌ தன்மை 
கொண்டவை. வைதிகர்‌ மங்கலக்கொடை பெற்று 
மட்டுமே வாழ்ந்தாகவேண்டும்‌. பிற தொழிலென்று ஏதும்‌ 
செய்தல்‌ இழிவு என்று அவர்‌ சொல்லமைந்த கோபதப்‌ 
பிராமணம்‌ வகுத்தது. 


“இனிய தேனை நுகர்க! தேன்‌ அளிக்கிறது வேர்முதல்‌ 
தளிர்வரை மரத்தில்‌ ஊறும்‌ சாற்றின்‌ சுவை யின்‌ 
கனிவை. அருந்துக தேனை! அதுவே மரத்தையும்‌ அது 
நின்றிருக்கும்‌ மண்ணையும்‌ அறியும்‌ முறையாகும்‌. 
மலரின்‌ மென்மையையும்‌ வண்ணத்தையும்‌ 
மணத்தையும்‌ அறியவும்‌ அதுவே வழி. மலர்தேடிவரும்‌ 
பூச்சிகளின்‌ வண்ணங்களையும்‌, சிறகுக்‌ காற்றையும்‌, 
அவை சுமந்துசெல்லும்‌ மரத்தையும்‌ அவ்வண்ணமே 
அறியலாகும்‌. மண்ணிலிருந்து விண்‌ உறிஞ்சுவதென்ன 
விண்ணிலிருந்து மண்‌ அடைவதுதான்‌ என்று 
அறிந்தவனே தேனை அறிந்தவனாகிறான்‌.” 


“அறிக இளையோரே! எந்த வண்ணத்துப்பூச்சியும்‌ 
கனிகளுக்காக வந்தமரவில்லை. தேன்‌ சுவைக்கே 
அவற்றின்‌ சிறகுகள்‌ உயிர்கொள்கின்றன. தேனில்‌ 
இனிமையையும்‌ சிறகில்‌ வண்ணங்களையும்‌ இயற்றிய 
பெருங்கலை ஏதென்று உணர்ந்தவனே வேதம்‌ 
அறிந்தவன்‌. வசந்தத்தில்‌ ஏன்‌ இலைநுனிகளில்‌ ஒளி 
எழுகிறது? ஏன்‌ மூங்கில்களில்‌ இசை எழுகிறது? ஏன்‌ 
மின்னல்களில்‌ குளிர்நிறைகிறது? ஏன்‌ சொற்களில்‌ 
பொருள்‌ செறிகிறது? வேதத்தில்‌ ஏன்‌ மெய்மை 
கூடுகிறதோ அதன்பொருட்டே என்று உணர்க!” 


“இனியவற்றிலிருந்தே இனியவை முளைத்தெழமுடியும்‌. 
காதலில்லாத கருவில்‌ தெய்வங்கள்‌ குடிகொள்வதில்லை. 
மழைபெய்த நிலமாகுக உங்கள்‌ மகளிர்‌ நெஞ்சங்கள்‌! 
மின்னல்கொண்ட முகில்களாகுக உங்கள்‌ இளைஞர்‌ 
உள்ளங்கள்‌! ரதியும்‌ மதனும்‌ இணைகையில்‌ தேவர்கள்‌ 
மகிழ்க! இனிய காதலைப்போல்‌ இந்திரனுக்கு உகந்த 
சோமம்‌ பிறிதில்லை. தேன்நிறை மலராகுக உங்கள்‌ 
வேதச்சொல்‌! அங்கே தேடிவந்தமர்க தெய்வங்கள்‌!” 


அதர்வத்தின்‌ உபவேதமாக நந்திதேவரின்‌ காமநூலை 
அமைத்தார்‌ ஸ்வேதகேது. நின்றாடும்‌ பிரம்மத்தின்‌ 


தாளமென்றே காமத்தை வரையறுத்த நந்திதேவர்‌ 
ஐந்துலட்சம்‌ வரிகளில்‌ இப்புவியில்‌ வாழும்‌ 
அனைத்துயிரும்‌ கொள்ளும்‌ காமத்தை விளக்கினார்‌. 
புல்லும்‌ புழுவும்‌ பறவையும்‌ விலங்கும்‌ மானுடரும்‌ 
அசுரரும்‌ தேவரும்‌ தெய்வங்களும்‌ உண்ணும்‌ 
ஆராத்தேனின்‌ சுவையை அதில்‌ தொகுத்தளித்தார்‌. 
அதிலிருந்து மானுடருக்கான காமத்தைக்‌ குறித்த 
வரிகளை மட்டும்‌ சேர்த்து ஐநூறு பகுதிகளாக தொகுத்து 
தன்‌ மாணவருக்கு அளித்தார்‌ ஸ்வேதகேது. 


“அறியும்தோறும்‌ இனிக்கும்‌ தேனால்‌ முழுக்காட்டப்பட்ட 
இவ்வுலகில்‌ அறியவொண்ணாததே அனைத்தும்‌. 
அறியக்கூடாதது என ஏதுமில்லை” என்று ஸ்வேதகேது 
சொன்னார்‌. அதை அவரது மாணாக்கர்கள்‌ அவரது 
முதன்மைவரியெனக்‌ கொண்டனர்‌. நூல்நவில்‌ 
அவைகளிலெல்லாம்‌ அவ்வரி சொல்லப்பட்டது. 
பின்பொருநாள்‌ ஓர்‌ மெய்யவையில்‌ எவரோ 
அச்சொல்லை உரைக்க அகன்றுநின்று அதைக்‌ 
கேட்டபோது ஸ்வேதகேது துணுக்குற்றார்‌. 
நெடுநாட்களுக்கு முன்னர்‌ தன்‌ தந்தையிடம்‌ அவரது 
ஆசிரியர்‌ சொன்னதை நினைவுகூர்ந்தார்‌. அச்சொல்லே 
தன்னை வெல்லும்‌ பெரும்படை என்று 
உணர்ந்துகொண்டார்‌. 

இளமையில்‌ உத்தாலகரிடம்‌ வேதம்‌ கற்றுத்தேர்ந்தபின்னர்‌ 
ஒருநாள்‌ ஸ்வேதகேது தந்தையிடம்‌ “இந்த இருண்ட 
காட்டில்‌ என்‌ மெய்யறிதல்‌ வீணாகச்‌ செல்வதை நான்‌ 
விழையவில்லை. ஒவ்வொரு புல்விதையும்‌ புவியை 
மும்முறை போர்த்தி மூடவேண்டுமென்றே விழைகிறது. 
நான்‌ என்‌ அறிதல்‌ ஆயிரம்‌ மேனி விளையும்‌ அவை 
ஒன்றை நாடுகிறேன்‌” என்றான்‌. முன்னரே மைந்தனின்‌ 
அம்மனநிலையை அறிந்திருந்த உத்தாலகர்‌ புன்னகை 
செய்து “உன்‌ உள்ளத்தில்‌ எழும்‌ எண்ணம்‌ என்ன?” 
என்றார்‌. 


“தந்தையே, பாஞ்சாலத்து அரசன்‌ ஜைவாலி 
பிரவாகணனின்‌ அவையில்‌ அமர்ந்திருந்த 
தலைமைவைதிகர்‌ இறந்துவிட்டார்‌. அவரது 
ஓராண்டுநிறைவு நேற்று முடிந்தது. பாரதவர்ஷத்தின்‌ 
அப்பெருநாட்டின்‌ தலைமைவைதிகனாக அமர்ந்து 
வேள்விகள்‌ செய்யவும்‌ வேதச்சொல்‌ விளக்கவும்‌ நான்‌ 
தகுதிகொண்டவன்‌ என்றுணர்கிறேன்‌” என்றான்‌ 
ஸ்வேதகேது. “அவ்வாறே ஆகுக!” என தந்‌ைத 


ஓப்புதலளித்தார்‌. 


ஸ்வேதகேது அறிவளிக்கும்‌ ஆணவத்துடன்‌ 
பாஞ்சாலநாட்டை சென்றடைந்தான்‌. அங்கே 
காம்பில்யபுரியில்‌ பிரவாகணனின்‌ அவைமுன்‌ சென்று 
நின்று “நான்கு வேதத்தை நான்குமுறைகளில்‌ 
முழுதுணர்ந்த வைதிகனாகிய ஸ்வேதகேது நான்‌. 
காசியப குலத்தவன்‌. கெளதமகுலத்து உத்தாலகரின்‌ 
மைந்தன்‌. கெளஷீதகக்‌ காட்டின்‌ மரபைச்‌ சேர்ந்தவன்‌. 
உங்கள்‌ அரசர்‌ அமர்ந்துள்ள அந்த வேதப்பேரவையில்‌ 
அவைமுதன்மை கொள்ளும்பொருட்டு வந்துள்ளேன்‌ 
என்று சென்று உரை” என்றான்‌. அமைச்சரை அனுப்பி 
உரியமுறையில்‌ அவனை வணங்கி அவைக்கு அழைத்து 
அமரச்செய்தான்‌ பிரவாகணன்‌. 


“அனைத்து வேதங்களையும்‌ துணைநூல்களுடன்‌ 
அறிந்த வைதிகரை வணங்குகிறேன்‌. நான்‌ 
ஜைவாலியின்‌ மைந்தனும்‌ பாஞ்சாலத்தின்‌ 
அரசனுமாகிய பிரவாகணன்‌. இந்த அவையில்‌ இப்போது 
பேசப்பட்டுக்கொண்டிருக்கும்‌ ஐந்து வினாக்களை 
உங்களிடம்‌ கேட்கலாமா?” என்றார்‌. “ஆம்‌, அவற்றை 
விளக்குகிறேன்‌” என்று ஸ்வேதகேது சொன்னான்‌. 
“இங்கிருந்து மானுடர்‌ எங்கு செல்கிறார்கள்‌? எவ்வாறு 
அவர்கள்‌ திரும்பி வருகிறார்கள்‌? எங்கே தேவருலகும்‌ 
மூத்தோருலகும்‌ இணைகின்றன? எங்கே அவை 
பிரிகின்றன? ஏன்‌ மூத்தோருலகு முழுதமைவதில்லை? 
வேள்விக்கொடை என்பது என்ன?” 


ஐந்து வினாக்களுக்கும்‌ தானறிந்த 
வேதங்களைக்கொண்டு விளக்க முடியாமல்‌ திகைத்த 
ஸ்வேதகேது “இவ்வினாக்களுக்கு மறுமொழி சொல்ல 
என்னால்‌ இயலவில்லை. என்‌ தந்தையிடம்‌ கேட்டு 
சொல்கிறேன்‌” என்று உரைத்து தலைகவிழ்ந்தவனாக 
அந்த அவையிலிருந்து வெளியேறினான்‌. கெளஷீதகக்‌ 
காட்டுக்கு மீண்டு தன்‌ தந்தையின்‌ அவையில்‌ 
அவ்வினாக்களைச்‌ சொல்லி அவர்‌ அதற்கு 
விடையறிவாரா என்று கேட்டான்‌. 


“மைந்தா, இங்கு வாழ்வது குறித்து பேசும்‌ 
வேதப்பொருளை மட்டுமே நானறிவேன்‌. அங்கு என்ன 
என்று உசாவும்‌ வேதப்பொருளை தேடிச்‌ 
சென்றுகொண்டிருப்பவன்‌ நீயே” என்றார்‌ உத்தாலகர்‌. 
“தேடுபவன்‌ ஒருபோதும்‌ முழுமையைக்‌ 
கண்டடைவதில்லை என்னும்‌ மாயத்தால்‌ 
ஆட்டுவிக்கப்படுகின்றது இவ்வுலகு” . சினந்து 


“தேடுபவன்‌ அவன்‌ தேடுவதையாவது கண்டடைவான்‌” 
என்றான்‌ ஸ்வேதகேது. . 


“அவை விடைகொள்ளமுடியாத வினாக்கள்‌” என்று 
உத்தாலகர்‌ விளக்கினார்‌. “அவ்வினாக்களுக்கு 
விடைதேடுபவன்‌ இதுவல்ல இதுவல்ல என 
அனைத்தையும்‌ விலக்குவான்‌. எஞ்சுவது எஞ்சுவது 
என்று தேடிச்செல்வான்‌. அவன்‌ அடைவது 
எதுவானாலும்‌ இழப்பது இங்குள்ளவை 
அனைத்தையுமே.” 


அவ்விடையால்‌ ஸ்வேதகேது நிறைவுறவில்லை. 
“மீண்டும்‌ பாஞ்சாலத்து அவைக்கு செல்க! 
அவ்வரசனிடமே அதற்குரிய விடையை கேட்டு வருக!” 
என்றார்‌ உத்தாலகர்‌.“அவர்‌ காலடியில்‌ மாணவனாக 
அமராது நான்‌ அதை கோரமுடியாது. அதை நான்‌ 
நாணுகிறேன்‌” என்றான்‌ ஸ்வேதகேது. 
“அவ்வண்ணமென்றால்‌ நான்‌ செல்கிறேன்‌” என்றார்‌ 
உத்தாலகர்‌. “நீங்கள்‌ சென்றால்‌ அது இக்கல்விநிலையே 
சென்றதாக ஆகும்‌. நானும்‌ அதில்‌ மாணவன்‌ 
என்பதனால்‌ அதுவும்‌ எனக்கு நாணமளிப்பதே” என்று 
ஸ்வேதகேது சொன்னான்‌. 


“ஆனால்‌ ஒரு வினாவெழுந்த பின்னர்‌ விடையறியாது 
வாழ்வதென்பது அறிஞருக்கு முறையல்ல. வினாவைத்‌ 
தொடுப்பவன்‌ தானே விடையும்‌ சொல்லக்‌ 
கடமைப்பட்டவன்‌. இல்லையென்றால்‌ அவனும்‌ 
அவ்வரியணையை உதறி நம்முடன்‌ தர்ப்பையை 
கையிலெடுத்து அவ்வினாவுக்கான மெய்ப்பொருளைத்‌ 
தேடி வந்தாகவேண்டும்‌” என்று உத்தாலகர்‌ சொன்னார்‌. 


ஸ்வேதகேதுவும்‌ உத்தாலகரும்‌ நான்கு மாதகாலம்‌ நாணி 
தங்களுக்குள்‌ ஒடுங்கிக்கொண்டு அங்கிருந்தனர்‌. 
ஆனால்‌ புதைத்து வைக்கும்தோறும்‌ முளைத்தது 
அவ்வினா. ஒதுங்கிச்‌ செல்லும்தோறும்‌ சூழ்ந்தது. 
நோக்காதொழிகையில்‌ உள்ளங்கையில்‌ எடுத்து 
வைத்துக்கொண்டது. 


ஆகவே ஒருநாள்‌ அவர்களிருவருமே கிளம்பி 
காம்பில்யபுரியை சென்றடைந்தனர்‌. அவையமர்ந்து 
சொல்லாய்ந்துகொண்டிருந்த பிரவாகணனிடம்‌ “அரசே, 
அந்த ஐந்து வினாக்களுக்கும்‌ எங்களுக்கு மறுமொழி 
தெரியவில்லை. தாங்களே அவற்றுக்கு 
விளக்கமளித்தருளவேண்டும்‌. நாங்களிருவரும்‌ உங்கள்‌ 
முன்‌ மாணவர்களென அமர்ந்து சொல்சூழச்‌ சித்தமாக 


இருக்கிறோம்‌” என்றார்கள்‌. 


பிரவாகணன்‌ புன்னகைத்து “நன்று மாணவர்களே, 
நீங்கள்‌ எவர்‌ என்று இங்கு உரைப்பீர்களாக!” என்றான்‌. 
ஆருணியாகிய உத்தாலகர்‌ “நான்‌ கெளஷீதகத்தின்‌ 
மாமுனிவர்‌ அசிதரின்‌ மைந்தர்‌ அயோததெளம்யரின்‌ 
மாணவன்‌. நான்கு வேதங்களுக்கும்‌ சொல்பிரித்து 
சொல்கூட்டி சொல்தொடுத்து சொல்லிணைத்து 
சொல்மறித்து சொல்லிப்பயிலும்‌ முறைகளை 
வகுத்தவன்‌” என்றார்‌. ஸ்வேதகேது “கெளஷீதகக்‌ 
காட்டின்‌ உத்தாலகரின்‌ மைந்தனாகிய நான்‌ 
வேதச்சொல்லை சொல்கடந்து பொருள்கொள்ளும்‌ 
பன்னிருவழிமுறைகளை அறிந்தவன்‌” என்றான்‌. 


“மாணவர்களே, நீங்கள்‌ சொல்லியிருக்கவேண்டியது 

ன்று மட்டுமே, “£மெய்ப்பொருளென ஏதுமறிந்திலேன்‌. 

ங்கள்‌ சொல்லும்‌ சொற்களை உணரும்‌ மொழியை 
மட்டுமே அறிந்துள்ளேன்‌” என்று உரைத்திருக்கவேண்டும்‌. 
நிறைகலம்‌ கொண்டு இரக்க வந்திருக்கிறீர்கள்‌. உங்களை 
மாணவர்‌ என ஏற்று மெய்யறிவை உரைக்க நான்‌ 
சித்தமாக இல்லை” என்று பிரவாகணன்‌ சொன்னார்‌. 
“இன்று செல்க. என்று நீங்கள்‌ தகுதிகொண்டீர்‌ என நான்‌ 
அறிகிறேனோ அன்று நானே நூலுடன்‌ உங்களைத்‌ 
தேடிவருவேன்‌.” 


நாணித்தலைகுனிந்தவர்களாக இருவரும்‌ 
மீண்டுவந்தனர்‌. அந்நிகழ்வு அவர்களை மேலும்‌ 
எளியவர்களாக்கியது. எனவே மேலும்‌ கற்கச்‌ செய்தது. 
கல்வி அவர்களை மேலும்‌ வளர்த்தது. வளர வளர 
அவ்வாணவம்‌ மறைந்து நாணம்‌ அழிந்தது. அவரது 
சொல்லுக்காக காத்திருந்தனர்‌. அது ஒருநாள்‌ தேடிவரும்‌ 
என்று உள்ளம்‌ அறிந்திருந்தமையால்‌ இறப்பை 
எண்ணத்திலிருந்து ஒழித்து வாழ்வில்‌ ஈடுபடுவதுபோல்‌ 
அன்றாடத்தில்‌ ஆழ்ந்தனர்‌. 

வேதப்பொருளுரைக்கும்‌ முதன்மை ஆசிரியரென 
மாணவர்சூழ கெளஷீதகத்தில்‌ அமர்ந்திருந்த பொழுதில்‌ 
ஒருநாள்‌ பாஞ்சாலத்திலிருந்து மாணவன்‌ ஒருவன்‌ வந்து 
ஸ்வேதகேதுவிடம்‌ ஜைவாலி பிரவாகணன்‌ அவரை 
அழைத்துவரும்படி சொன்னதாக கூறினான்‌. 
அத்தருணம்‌ வந்துவிட்டது என்று உணர்ந்து அவர்‌ 
காம்பில்யநகருக்கு தனியாக சென்றடைந்தார்‌ 
ஸ்வேதகேது. 


அங்கே மன்னர்‌ இறுதிப்படுக்கையில்‌ இறகுமெத்தைமேல்‌ 


தளர்ந்து கிடந்தார்‌. அவர்‌ அருகே கைகூப்பி நின்றிருந்த 
ஸ்வேதகேதுவிடம்‌ “கனிந்த கனி நிலம்தேடுவதுபோல...” 
என்று சொல்லி தன்‌ அழகியவெண்பற்கள்‌ தெரிய 
பிரவாகணன்‌ புன்னகை செய்தார்‌. “ஆம்‌, மட்கி 
விதைவிரிந்து முளைத்தெழுவதற்காக” என்றார்‌ 
ஸ்வேதகேது. 


“அந்த ஐந்து வினாக்களுக்கும்‌ விடை ஒன்றே” என்று 
சொன்ன பிரவாகணன்‌ “அதை ஏழாண்டுகளுக்கு 
முன்னரே உன்‌ தந்தைக்கு உரைத்தேன்‌. உனக்கான 
தருணம்‌ இதுவென தெய்வங்கள்‌ வகுத்துள்ளன” 
என்றார்‌. ஸ்வேதகேது கண்ணீருடன்‌ கைகூப்பி “அது என்‌ 
நல்லூழ்‌” என்றார்‌. மெல்ல கையால்‌ தன்‌ மெத்தையைத்‌ 
தட்டி “அருகமர்க!” என ஆணையிட்டார்‌ பிரவாகணன்‌. 
அவரது தலையருகே அமர்ந்த ஸ்வேதகேதுவின்‌ 
தலையை தன்‌ கைகளால்‌ வளைத்து அருகே இழுத்து 
காதில்‌ மெல்ல “விசும்பு” என்றுரைத்தார்‌. மும்முறை 
அதனை ஒலியில்லாமல்‌ தன்‌ உதடுகளால்‌ 
சொல்லிக்கொண்டார்‌ ஸ்வேதகேது. 


“அச்சொல்‌ விரிக” என்று பிரவாகணன்‌ சொன்னார்‌. 
“விரிந்து விரிந்து அனைத்தையும்‌ அடக்கி அதுவாகட்டும்‌. 
இளையோனே, முடிவிலாது அருந்தும்‌ இனிய தேன்‌ 
ஒன்றுள்ளது” என்று அவர்‌ சொன்னபோது தன்‌ நெஞ்சு 
அறைபடுவதை அவர்‌ கேட்டார்‌. “வானிலிருந்து 
வானுக்கு வழிந்தோடிக்கொண்டிருக்கிறது இனிமை...” 
என்றார்‌. பின்பு அவர்‌ இயற்றிய அந்நூலின்‌ 
ஓலைத்தொகுதி இருந்த சந்தனப்பேழையை நோக்கி 
கைசுட்டினார்‌. “இனிமை” என்ற சொல்லாக எஞ்சிய அவர்‌ 
முகம்‌ அவர்‌ எய்திவிட்டதைக்‌ காட்டியது. 

அருணரின்‌ பெயர்மைந்தனாகிய ஸ்வேதகேது 
பிரவாகணன்‌ இறந்தபின்‌ அச்சுவடியுடன்‌ தன்‌ தந்தையை 
காணச்சென்றார்‌. முன்பு அவர்‌ தன்‌ இளமையில்‌ பன்னிரு 
ண்டுகாலம்‌ பன்னிரு குருகுலங்களில்‌ கல்விகற்று 

ண்டுவந்தபோது உத்தாலகர்‌ மூன்று கேள்விகளை 
அவரிடம்‌ கேட்டார்‌. “மைந்தா, கேளாததை கேட்கச்‌ 
செய்வதும்‌, உணராததை உணரச்‌ செய்வதும்‌, 
அறியாததை அறியச்‌ செய்வதுமான மெய்யறிதலை 
கற்றுவந்தாயா?” 


திகைத்துப்போய்‌ நின்ற அவர்‌ “அறியேன்‌ தந்தையே” 
என்றார்‌. “ஒரு மணற்பருவால்‌ மண்‌ அறிவென்றாகிறது. 


பிற அனைத்தும்‌ சொல்மாறுபாடுகளே. மண்ணே மெய்‌. 
ஒரு துளி பொன்னால்‌ அணிகள்‌ அனைத்தும்‌ 
அறியப்படுகின்றன. அவையே ஒன்று பலவென்று பெயர்‌ 
பெருக்கென்றாகின்றன. பொன்னே உண்மை. ஒரு சிறு 
இரும்புத்துண்டால்‌ இரும்பாலானவை அனைத்தும்‌ 
அறியப்படுகின்றன. பிற அனைத்தும்‌ வடிவங்களே. 
இரும்பு மட்டுமே இருப்பு.” 


“அதை நான்‌ அறிந்திலேன்‌. தந்தையே, எனக்கு நீங்கள்‌ 
அதை உரையுங்கள்‌” என்றார்‌ ஸ்வேதகேது. “என்றேனும்‌ 
ஐயம்திரிபற நான்‌ அதை உணர்ந்தால்‌ உரைக்கிறேன்‌. 
அதுவரை காத்திருப்பாயாக!” என்றார்‌ உத்தாலகர்‌. 


கெளஷீதகக்‌ காட்டின்‌ மறுஎல்லையில்‌ சிறுகுடிலின்‌ முன்‌ 
தான்‌ அமைத்த கழனியில்‌ பொன்கனிந்த கதிர்களுடன்‌ 
நின்ற நெல்வயலில்‌ வரம்பு செதுக்கிக்கொண்டிருந்த 
தந்தையைச்‌ சென்று கண்டு அவர்‌ கால்களில்‌ பணிந்து 
“இப்போது தாங்கள்‌ அறிந்திருக்கிறீர்கள்‌. நானும்‌ 
கனிந்திருக்கிறேன்‌. உரையுங்கள்‌, ஆசிரியரே” என்றார்‌ 
ஸ்வேதகேது.”மைந்தா, இவ்வயலைச்‌ சீர்ப்படுத்து” 
என்றார்‌ உத்தாலகர்‌. 

தந்தையின்‌ கையிலிருந்த மண்வெட்டியை வாங்கி 
அந்தவயலின்‌ நீரை பன்னிரு இடங்களில்‌ வெட்டி 
வெளியே வடியச்செய்தார்‌. சேற்றிலூறிய நெற்கதிர்கள்‌ 
ஈரமிழந்து சிலம்பெனக்‌ குலுங்கத்‌ தொடங்கியதும்‌ 
வரம்பின்மேல்‌ நின்றிருந்த தந்தையை அணுகி 
தாள்பணிந்தார்‌. உடல்முழுக்கச்‌ சேறுடன்‌ நின்ற 
ஸ்வேதகேதுவை நெஞ்சோடு அணைத்து காதில்‌ 
சொன்னார்‌ உத்தாலகர்‌ “அது நீ!” 


சொல்வளர்காடு - 3 
இரண்டாம்‌ காடு : சுனகம்‌ 

இமயத்தின்‌ சரிவில்‌ செளனி என்னும்‌ பெயர்கொண்ட 
சிற்றாற்றின்‌ இரு கரைகளிலும்‌ செறிந்திருந்த அடர்காடு 
சுனகவனம்‌ என்று அழைக்கப்பட்டது. ஒருகாலத்தில்‌ 
அங்கே மதமெழுந்த பெருங்கோட்டுக்‌ களிறுகளைக்கூட 
படைசூழ்கை அமைத்து தாக்கி கொன்றுண்ணும்‌ 
காட்டுநாய்கள்‌ குலங்கள்‌ குலங்களாகச்‌ செறிந்திருந்தன. 
தேர்ந்த வேட்டைக்காரர்களும்‌ அதற்குள்‌ செல்ல 
அஞ்சினர்‌. பகலிலும்‌ இரவிலும்‌ அக்காடே நாய்‌ என 
குரைத்துக்கொண்டிருந்தமையால்‌ அப்பெயர்‌ பெற்றது. 


கோசல மன்னன்‌ ௬ருவுக்கும்‌ அரசி பிரமத்வரைக்கும்‌ 
மைந்தனாகப்‌ பிறந்த க்ருத்ஸமதன்‌ என்னும்‌ இளவரசன்‌ 
வேதமுனிவனாகும்‌ ஊழ்நெறி கொண்டவன்‌ என்றனர்‌ 
நிமித்திகர்‌. எனவே அவனை பிறந்த நாள்முதல்‌ 
நால்வேதத்தின்‌ ஒருசொல்லும்‌ செவியில்‌ விழாது 
வளர்த்தார்‌ ௬௬ மன்னர்‌. ஐம்புலனுக்கும்‌ இனியவை 
மட்டுமே அவனுக்களிக்கப்பட்டன. விழைவன 
அனைத்தும்‌ அருகணைந்தன. 


புலன்கள்‌ பற்றி எரியும்‌ அணையா விறகு என 
க்ருத்ஸமதர்‌ அரண்மனையில்‌ பதினெட்டு வயதுவரை 
வாழ்ந்தார்‌. அழகிய இளவரசியர்‌ இருவர்‌ அவருக்கு 
மனைவியாயினர்‌. பொன்னாலான அரண்மனையில்‌ 
மென்மயிர்‌ மஞ்சங்களில்‌ அவர்களுடன்‌ காதலாடினார்‌. 
அணிபூண்டார்‌. ஆடையணி ந்தார்‌. இசைகேட்டார்‌. 
இனியவற்றை உண்டார்‌. இளமைந்தர்‌ இருவருக்கு 
தந்தையானார்‌. 


ஆயினும்‌ ஏதோ எஞ்சியிருந்தது. தன்‌ அமைச்சரிடம்‌ 
“மானுடர்‌ புவியில்‌ இதற்கப்பாலும்‌ அடைவதற்கு என 
ஏதும்‌ உண்டா, அமைச்சரே?” என்றார்‌. அமைச்சர்‌ 
“புவியில்‌ அடைவதற்கு என பிறிதொன்றுமில்லை” 
என்றார்‌. “புவிக்கு அப்பால்‌?” என்று கேட்டார்‌. “அதை 
எவர்‌ அறியமுடியும்‌?” என்றார்‌ அமைச்சர்‌. 


ஒவ்வொருநாளும்‌ க்ருத்ஸமதரின்‌ அமைதியின்மை 
பெருகிவந்தது. வழிதவறி அலையும்‌ பாலைநிலத்தில்‌ 


எழுந்த விடாயை எத்தனை முறை எண்ணம்‌ 
மாற்றினாலும்‌, எவ்வளவு சொல்‌ அள்ளி மூடினாலும்‌ 
இல்லையென்றாக்கிவிட இயலாது என்று உணரலானார்‌. 
“நான்‌ விழைவது எது என்று மட்டும்‌ அறிந்தேன்‌ என்றால்‌ 
போதும்‌, இங்கிருந்து அக்கணமே கிளம்பிவிடுவேன்‌” 
என்று தனக்குத்தானே சொல்லிக்கொண்டார்‌. 


ஒருநாள்‌ நள்ளிரவில்‌ விழித்துக்கொண்டபோது தன்‌ 
கனவுக்குள்‌ புகுந்து ஒலித்த ஒற்றைச்‌ சொல்லை 
நினைவுகூர்ந்தார்‌. இருண்ட ஆழத்தில்‌ 
எதிரொலித்தொடரின்‌ ஆயிரமாவது அலைபோல மங்கி 
ஓய்ந்துகொண்டிருந்த அதை மீட்டி மீட்டி மேலெடுத்தார்‌. 
அது ஒரு வினா என்று கண்டார்‌. பொருளெனத்‌ திரளாத 
சொல்‌. அந்த வினாவை மீண்டும்‌ மீண்டும்‌ தன்னுள்‌ 
கேட்டபடி அமர்ந்திருக்கையில்‌ அப்பால்‌ தோட்டத்தில்‌ 
அதை பேரொலியென கேட்டார்‌. 


உடலதிர எழுந்துசென்று சாளரத்தருகே நின்று 
நோக்கினார்‌. அது ஒரு கிழட்டு நாய்‌. 
பின்னிலவைக்கண்டு ஒரு பாறைமேல்‌ ஏறி நின்று, மூக்கு 
கூர்ந்த முகத்தை மேல்‌ நோக்கி நீட்டி, வாலை 
கால்கவையில்‌ செருகி அது 
ஊளையிட்டுக்கொண்டிருந்தது. அதன்‌ விழிகளை 
அங்கிருந்தே காணமுடிந்தது. அதிலிருந்த களிப்பையும்‌ 
பித்தையும்‌ கண்டு அவர்‌ நடுங்கினார்‌. 


க்ருத்ஸமதர்‌ அன்று விடிவதற்குள்ளாகவே தன்‌ இரு 
ணைவியரையும்‌ கால்களைத்‌ தொட்டு சென்னிசூடி 
வணங்கிவிட்டு கிளம்பினார்‌. தன்னந்தனியாக 
நகர்த்தெருவில்‌ நடந்து கோட்டையை விட்டு அகன்றார்‌. 
மரவுரி அணிந்து, இரந்துண்டு, நாட்டை நடந்து 
நீங்கினார்‌. பன்னிரு நாடுகளைக்‌ கடந்து அவர்‌ 
இமயமலைக்காட்டை வந்தடைந்தார்‌. 


அவருக்கென அமைக்கப்பட்டிருந்த இடம்‌ சுனகம்‌. அவர்‌ 
அக்காட்டின்‌ எல்லையென அமைந்த செளனி ஆற்றின்‌ 
கரையை வந்தடைந்து நீர்‌ அள்ளிப்‌ 
பருகிக்கொண்டிருந்தபோது அக்காடு தன்னுள்‌ எழுந்த 
வினாவை ஓங்கி ஒலித்துக்கொண்டிருப்பதை கேட்டார்‌. 
மரவுரியை களைந்துவிட்டு அக்காட்டுக்குள்‌ நுழைந்து 
உள்ளே சென்றார்‌. 

சினந்த விழிகளுடன்‌ பெருங்குரலில்‌ குரைத்தபடி அவரை 


நோக்கி வந்தன நாய்கள்‌. அவர்‌ தன்‌ இரு கால்களிலும்‌ 
கைகளை ஊன்றி முன்னால்‌ குனிந்து உரத்தகுரலில்‌ தன்‌ 
வினாவை எழுப்பினார்‌. முன்நடத்தி வந்த கடுவன்‌ 
திகைத்து, பின்‌ மெல்ல வால்தாழ்த்தி, முகம்‌ மண்ணோடு 
சேர்த்து முனகியது. அத்தனை நாய்களும்‌ செவிமடித்து, 
வால்தாழ்த்தி அவருக்கு முன்‌ மண்டியிட்டன. 


சுனகத்தில்‌ நுழைந்து தன்‌ குடிலை அமைத்த முதல்‌ 
முனிவரை பின்னர்‌ அவரை அறிந்தவர்கள்‌ சுனகர்‌ 
என்றழைத்தனர்‌. நாய்கள்‌ அவரை தங்கள்‌ தலைவராக 
ஏற்றுக்கொண்டன. புழுதி அணிந்த வெற்றுடலில்‌ 
சடைமுடி திகழ அவர்‌ செல்லும்போது அவை பணிந்த 
ஏவலர்‌ படை போல வால்‌ தூக்கி, செவி மடித்து, கூர்முகம்‌ 
நீட்டி உடன்‌ சென்றன. அவரது ஓலைக்குடிலுக்கு 
வெளியே எந்நேரமும்‌ அவை காவல்‌ நின்றன. சிறு ஓசை 
கேட்டாலும்‌ செவிகூர்ந்து மூங்கில்‌ உரசும்‌ ஒலியில்‌ 
உறுமியபடி எழுந்து ஏன்‌ என்று வினவின. 


அக்காட்டிலிருந்து நாய்கள்‌ சொல்சொல்லெனத்‌ திரட்டி 
வைத்திருந்த வேதத்தை சுனகர்‌ பெற்றுக்கொண்டார்‌. 
நாய்வேதத்திலிருந்து மானுடவேதத்தை அவர்‌ 
மீட்டிப்பிரித்தெடுத்தார்‌. வேதமென்பது அனைத்தையும்‌ 
பற்றவைக்கும்‌ வல்லமை கொண்ட சொல்‌ மட்டுமே என்று 
அவர்‌ அறிந்தார்‌. சொல்‌ எரியும்‌ ஒளியில்‌ 
கண்டடைவதெல்லாம்‌ வேதப்பொருளே என்றார்‌. அவர்‌ 
அறிந்தது தெளிந்ததும்‌ அதை பகிர மாணவன்‌ 
தேடிவந்தான்‌. 


தனித்து பசித்து தேடி அலைந்து தன்னிடம்‌ வந்து சேர்ந்த 
இளமாணவனை சுனகர்‌ தன்‌ மைந்தனாகவும்‌ நீர்தொட்டு 
ஏற்றுக்கொண்டார்‌. அவரிடமிருந்து வேதங்களை 
சொல்லென்றும்‌ பொருளென்றும்‌ அவர்‌ கற்றறிந்தார்‌. 
செளனகர்‌ என்று அவர்‌ பின்னாளில்‌ 
வேதமெய்ப்பொருள்‌ நவின்ற பெரும்படிவராக 
அறியப்படலானார்‌. 


வேதப்பொருள்‌ அமைத்து செளனகர்‌ அமைத்த 
முறைமை செளனகமரபு என்றாயிற்று. அவரது 
நெறிகளும்‌ விளக்கங்களும்‌ பிராமணங்களாகவும்‌ 

ரண்யகங்களாகவும்‌ அவரது மாணவர்களால்‌ 
அமைக்கப்பட்டன. அவர்‌ சொல்லி மாணவர்‌ எழுதிய 
நூல்களாகிய ரிக்வேத அனுக்ரமணி, ரிக்‌ பிரதிசாக்யம்‌ 
என்பவை பன்னிரு வேத கல்விநிலைகளில்‌ 
பயிலப்பட்டன. 


செளனகரின்‌ மாணவர்‌ ஆஸ்வலாயனரின்‌ 
காலகட்டத்தில்‌ செளனக குருமுறை பன்னிரு 
கிளைகளாக பரவியது. வேதப்பொருளாயும்‌ 
கல்விநிலைகளில்‌ செளனகமே முதன்மையானதும்‌ 
முந்தையதும்‌ என்று கொள்ளப்பட்டது. அரசகுடிப்பிறந்த 
உக்ரவசு ஆஸ்வலாயனரின்‌ மாணவராக 

காத்யாயனர்‌ என்னும்‌ பெயர்‌ கொண்டார்‌. தர்மவருத்தர்‌, 
சதஹோத்ரர்‌, செளனகர்‌, காத்யாயனர்‌, அஸ்வலாயனர்‌, 
சுனகர்‌, சுபோத்யர்‌, சுசரிதர்‌, தர்மஹோத்ரர்‌ என அந்த 
ஆசிரியர்நிரை நீண்டது. 

மாலைவெயில்‌ சிவக்கத்தொடங்கிய நேரத்தில்தான்‌ 
தருமனும்‌ திரெளபதியும்‌ தம்பியரும்‌ செளனகக்‌ காட்டின்‌ 
எல்லைக்குள்‌ நுழைந்தனர்‌. அவர்களுடன்‌ அமைச்சர்‌ 
செளனகரும்‌ தலைமை வைதிகர்‌ தெளம்யரும்‌ பன்னிரு 
ஏவலரும்‌ பன்னிரு படைவீரர்களும்‌ உடன்வந்தனர்‌. 
அவர்கள்‌ காட்டை நெருங்கியபோதே நாய்களின்‌ ஓசை 
கேட்டுக்கொண்டே இருந்தது. குரைக்கும்‌ காடு என அதை 
அவர்கள்‌ முன்னரே அறிந்திருந்தனர்‌. 


செளனகத்தின்‌ எல்லையென அமைந்த நீலிமையின்‌ 
கரையில்‌ முதன்மை மாணவர்‌ பிரதீபர்‌ 
பன்னிருதுணைவருடன்‌ அவர்களுக்காக 
காத்துநின்றிருந்தார்‌. அவரைச்‌ சூழ்ந்து நூறு நாய்கள்‌ 
நிமிர்ந்த தலையுடன்‌, ஒலி கேட்டு கோட்டி முன்‌ கவித்த 
செவிகளும்‌, ஈரமூக்கும்‌, நீட்டிய வாலுமாக நின்றன. 
பாண்டவர்கள்‌ எல்லை கடந்ததும்‌ முதல்நாய்‌ மெல்ல 
முனக மற்ற நாய்கள்‌ உரத்த குரலில்‌ முகமன்‌ உரைத்தன. 


நாய்கள்‌ முன்னால்‌ விரைந்தோட பிரதீபரும்‌ பிறரும்‌ 
பாண்டவர்களை நோக்கி சென்றனர்‌. தலைமைநாய்‌ 
தரையில்‌ மூக்கு தொடப்‌ பணிந்து தருமனை வரவேற்றது. 
ஐந்து கான்மங்கலங்கள்‌ கொண்ட மரத்தாலத்தை காட்டி 
முகமன்‌ உரைத்து பிரதீபர்‌ இந்திரப்பிரஸ்தத்தின்‌ அரசரை 
செளனகத்திற்குள்‌ வரவேற்றார்‌. வேதம்‌ முழங்க அவரை 
வழிகாட்டி அழைத்துச்சென்றார்‌. நாய்கள்‌ சூழ்ந்து வர 
அவர்கள்‌ செளனகக்‌ காட்டுக்குள்‌ சென்றனர்‌. 


சிவந்த கொடிபோல வளைந்து பசும்புல்வெளியினூடாகச்‌ 
சென்ற ஒற்றையடிப்பாதையில்‌ தருமன்‌ தலைகுனிந்து 
நடந்தார்‌. அவருக்குப்‌ பின்னால்‌ மரவுரியாடையால்‌ முகம்‌ 
மறைத்து எவர்‌ விழிகளையும்‌ நோக்காதவளாக 
திரெளபதி நடந்தாள்‌. நிமிர்ந்த தலையுடன்‌ 


பெருங்கைகளை வீசியபடி வந்த பீமன்‌ இருபக்கமும்‌ 
அடர்ந்திருந்த மரக்கூட்டங்களின்மேல்‌ கூடணையும்‌ 
ஒலியெழுப்பி பறந்து அமைந்து எழுந்துகொண்டிருந்த 
பறவைக்கூட்டங்களை நோக்கி மெல்ல முகம்‌ மலர்ந்தான்‌. 


உளம்‌ எழுந்து அங்கிலாதவனாக உணர்ந்தபோது அவன்‌ 
உடல்‌ நெகிழ்ந்து தோள்களில்‌ மெல்லிய துள்ளல்‌ 
தோன்றியது. எக்கணமும்‌ குரங்குபோலப்‌ பாய்ந்து 
மரக்கிளைகளில்‌ தொற்றி அவன்‌ மேலேறக்கூடும்‌ என்று 
எண்ணிய அர்ஜுனன்‌ புன்னகையுடன்‌ திரும்பி 
இளையோரை பார்த்தான்‌. அவன்‌ நோக்கிலேயே 
எண்ணத்தைப்‌ புரிந்துகொண்ட அவர்கள்‌ இதழ்விரிய 
புன்னகைசெய்தனர்‌. 


செளனக வேதமையம்‌ நீலிமை சிறு ஊற்றெனத்‌ 
தோன்றும்‌ மலையடிவாரத்தில்‌ இருந்தது. முந்நூற்றெட்டு 
மாணவர்களும்‌ நாற்பத்தாறு ஆசிரியர்களும்‌ கொண்ட 
அந்தத்‌ தொன்மையான கல்விச்சாலையின்‌ மையக்குடில்‌ 
புல்செறிந்த சிறு குன்றென அந்தியொளியில்‌ 
பொன்னிறத்தில்‌ எழுந்து நின்றது. அதன்‌ பின்புறம்‌ 
பிறைவடிவில்‌ அறுபது மாணாக்கர்குடில்கள்‌ 
சூழ்ந்திருந்தன. 

பெருங்குடிலுக்கு முன்புறம்‌ வேள்விமுற்றமும்‌ அதற்கு 
அப்பால்‌ நீள்சதுர வடிவான வேள்விச்சாலையும்‌ 
இருந்தன. மாணவர்குடில்களுக்குப்‌ பின்னாலிருந்த 
குறுங்காட்டுக்குள்‌ ஆநிலைகள்‌ அமைந்திருந்தன. 
காட்டுமரங்களை முள்மூங்கில்களால்‌ கட்டி இணைத்து 
ஆநிலைகளைச்‌ சுற்றி வேலியமைத்திருந்தனர்‌. நான்கு 
மூலைகளிலும்‌ பெருமரங்களின்‌ மேல்‌ ஆநிரைகாக்கும்‌ 
ஏறுமாடங்களில்‌ முரசுகளுடன்‌ இளமாணவர்‌ 
அமர்ந்திருந்தனர்‌. 

அவர்களின்‌ வருகையை காட்டுப்பறவைகள்‌ 
தொலைவிலேயே அறிவித்தன. அவர்களுக்கு முன்னால்‌ 
மரக்கிளைகளில்‌ பாய்ந்து சென்ற கருங்குரங்குக்‌ கூட்டம்‌ 
கட்டியம்‌ உரைத்தது. அவர்கள்‌ மூங்கில்வேலியைக்‌ 
கடந்ததும்‌ முரசுகள்‌ முழங்கத்தொடங்கின. 
கல்விநிலையின்‌ தலைவராக அமைந்த 
பன்னிரண்டாவது காத்யாயனர்‌ தன்‌ முதன்மை மாணவர்‌ 
எழுவர்‌ தொடர மையக்குடிலில்‌ இருந்து இறங்கி 
வேள்விமுற்றத்தில்‌ நின்று அவர்களை எதிர்கொண்டார்‌. 


வேதமங்கலத்துடன்‌ கல்விநிலைக்குள்‌ புகுந்த தருமன்‌ 
குனிந்து அந்த மண்ணைத்தொட்டு தன்‌ சென்னியில்‌ 


அணிந்து வணங்கினார்‌. கூப்பிய கைகளுடன்‌ அவர்கள்‌ 
நடந்துசென்று மகாசெளனகரான காத்யாயனரை அணுகி 
அவர்‌ கால்களைத்‌ தொட்டு வணங்கினர்‌. “வேந்தனென 
புவியாளுக! அறம்‌ புரந்து விண்‌ புகுக! குடிவளர்ந்து 
காலத்தை வெல்க!” என்று காத்யாயனர்‌ தருமனை 
வாழ்த்தினார்‌. 

விழிமணிகள்‌ என கூழாங்கற்கள்‌ பரவிய சரிவில்‌ 
சிற்றலைகளில்‌ அந்தியொளி அலைய ஒழுகிய 
நீலிமையில்‌ இறங்கி அவர்கள்‌ உடல்தூய்மை செய்தனர்‌. 
அவர்களை அடுமனைக்‌ குடிலுக்குள்‌ அழைத்துச்சென்று 
மென்மரத்தாலான மணைகளில்‌ அமரச்செய்தனர்‌. 
அனலில்‌ சுட்ட கிழங்கும்‌, அப்பங்களும்‌, தேன்‌ கலந்த 
இன்னீரும்‌ அளித்தனர்‌. 

அவர்கள்‌ உணவுண்டுகொண்டிருக்கையில்‌ வெளியே 
அந்திப்பொழுதின்‌ அனல்புரத்தலுக்கான அழைப்பு 
எழுந்தது. தருமன்‌ எழுந்து சிறுசாளரத்தினூடாக மரவுரி 
அணிந்த இளமாணவர்கள்‌ கைகளில்‌ விறகும்‌ 
தர்ப்பையும்‌ மலர்களும்‌ தேன்சிமிழ்களும்‌ 
பாற்குடங்களும்‌ கொண்டு வேள்விச்சாலைக்கு 
செல்வதை நோக்கி நின்றார்‌. 


வேதம்‌ முழங்கத்தொடங்கியபோது உடன்‌ 
வேள்விச்சாலைக்கு சுற்றும்‌ கூடியிருந்த பல்லாயிரம்‌ 
நாய்களும்‌ பின்னங்கால்களில்‌ அமர்ந்து முகம்‌ தூக்கி 
அதே ஒலியை எழுப்பின. மானுடக்குரல்களுடன்‌ 
நாய்க்குரல்களும்‌ பழுதற இணைந்த வேதம்‌ வானின்‌ 
அலையென எழுந்து பரவியது. இளநீலப்புகை எழுந்து 
ஈச்சைமரக்கூரைமேல்‌ தயங்கிப்பரவியது. அறியா 
கைகளைக்‌ கூப்பினார்‌. அவர்‌ விழிகளிலிருந்து கண்ணீர்‌ 
வழியத்தொடங்கியது. 


வேள்விமுடித்து காத்யாயனர்‌ மையக்குடிவில்‌ வந்து 
அமர்ந்தார்‌. சூழ்ந்திருந்த குடில்கள்‌ அனைத்திலும்‌ 
விளக்குகள்‌ எரிய அப்பகுதி விண்மீன்பரப்பென 
ஆயிற்று. ஆநிலைகளைச்‌ சுற்றி மரங்களில்‌ கட்டப்பட்ட 
பந்தங்களில்‌ அரக்கும்‌ எண்ணையும்‌ உண்ட சுடர்‌ 
எழுந்தாடியது. வானிலிருந்து பொழிந்த பனி 
செவ்வொளியை பொடிபோலச்‌ சூடி இளம்பட்டுத்‌ 
திரைபோல அசைந்தது. 

ஐந்து இளமாணாக்கர்கள்‌ நெய்விளக்குகளை 


ஒவ்வொன்றாக சுடர்சூடச்செய்தனர்‌. இதழ்‌ எழுந்த 
அகல்களின்‌ ஒளியில்‌ பொன்மூங்கில்‌ தூண்களின்‌ 


வளைவுகளும்‌ சுடர்கொண்டன. நிழல்கள்‌ எழுந்து 
நாகங்களாகி கூரைமேல்‌ வளைந்து படம்‌ எடுத்தன. 
வட்டவடிவமான மையக்குடிலுக்குள்‌ மையத்தில்‌ 
மங்கலப்பொருட்கள்‌ வைக்கப்பட்ட மரத்தாலத்தில்‌ ஏழு 
திரியிடப்பட்ட நிலைவிளக்கு எரிந்தது. 


இருபக்கமும்‌ ஐந்துசுடர்‌ எரிந்த கல்விளக்குகள்‌ நடுவே 
உயர்ந்த மரப்பீடத்திலிட்ட புலித்தோல்‌ இருக்கையில்‌ 
காத்யாயனர்‌ அமர்ந்தார்‌. தருமனின்‌ இருபக்கமும்‌ பீமனும்‌ 
அர்ஜுனனும்‌ அமர்ந்தனர்‌. பின்னால்‌ திரெளபதி அவர்‌ 
நிழலில்‌ தன்னை முழுமையாக மறைத்துக்கொண்டு 
அமர்ந்தாள்‌. நகுலனும்‌ சகதேவனும்‌ சுவர்‌ அருகே 
அமர்ந்தனர்‌. மாணவர்கள்‌ ஒவ்வொருவராக மரவுரி 
அசையும்‌ ஒலிமட்டுமே கேட்க மெல்ல வந்து 
அவர்களுக்குரிய புல்லிருக்கைகளில்‌ அமர்ந்தனர்‌. 
அவர்களின்‌ உடலின்‌ வெம்மை காற்றில்‌ நிறைந்தது. 


தேன்கலந்த இன்னீரும்‌ கிழங்கும்‌ அவர்களுக்கு 
அளிக்கப்பட்டன. அமைச்சர்‌ செளனகர்‌ காத்யாயனரை 
வணங்கி “முதன்மை ஆசிரியரே, அஸ்தினபுரியில்‌ 
நிகழ்ந்தவற்றை தாங்களும்‌ சற்று அறிந்திருப்பீர்கள்‌. 
நகர்நீங்கி இவர்கள்‌ கானேக முற்பட்டபோது என்‌ ஆசிரியர்‌ 
குடிகொள்ளும்‌ தொன்மையான செளனகமே என்‌ 
உள்ளத்தில்‌ எழுந்தது. நாடும்‌ புகழும்‌ இழந்து 
துயர்கொண்டு வந்திருக்கும்‌ அரசருக்குரிய 
நன்மொழிகளை இங்கே பெறமுடியும்‌ என்று 
அழைத்துவந்தேன்‌” என்றார்‌. “தொல்புகழ்‌ செளனகரின்‌ 
மண்ணை சென்னிகுடும்‌ பேறு பெற்றேன்‌. தங்கள்‌ 
மொழிகளை உள்ளம்‌ சூட விழைகிறேன்‌” என்றார்‌ 
தருமன்‌. 


தெளம்யர்‌ “இதுவும்‌ நல்லூழே என்று நான்‌ அரசரிடம்‌ 
சொன்னேன்‌. கானகங்களில்‌ மெய்சொற்கள்‌ நூறுமேனி 
தளிர்க்கும்‌ காலம்‌ இது. ஒவ்வொரு கல்விநிலையிலும்‌ 
சென்று அறம்‌ கற்று உளம்தேர்ந்து மீண்டபின்னரே அரசர்‌ 
விண்ணவர்‌ போற்ற பாரதவர்ஷத்தை முழுதாளமுடியும்‌ 
என்று மூதாதையர்‌ எண்ணுகிறார்கள்‌ போலும்‌” என்றார்‌. 
“வேதம்‌ வளர்ந்த கானகங்களில்‌ செளனகம்‌ மூத்ததும்‌ 
முதன்மையானதுமாகும்‌. காலத்தை அறியாத 
வடக்குமலை உச்சிகளை போல இங்கே மாறாது 
வாழ்கிறது வேதமெய்ப்பொருள்‌ என்று 
அறிந்கிருக்கிறேண்‌ அது எங்கள்‌ அரசருக்கு கைகூடுக!” 


காத்யாயனர்‌ புன்னகையுடன்‌ “ஊழின்‌ வழிகளைப்பற்றி 
ஒருபோதும்‌ உள்ளி உள்ளிச்‌ சொல்லாடலாகாது என்பதே 


மூதாதையர்‌ கூற்று” என்றார்‌. “அங்கு நிகழ்ந்தவை 
வேறுமுறையில்‌ நிகழமுடியாதவை என்று உணரும்‌ 
அடக்கம்‌ இருந்தால்‌ மட்டுமே அவை அளித்த துயரத்தை 
கடக்கமுடியும்‌. ஒரு சிறு இறகு காற்றில்‌ பறந்தலைவதை 
காணுங்கள்‌. அது தேரும்‌ திசையும்‌ சென்றமரும்‌ இடமும்‌ 
முடிவிலா விசும்பால்‌ முடிவுசெய்யப்படுபவை என்று 
அறிவீர்களா? பெருங்கடல்களை ஊதிப்‌ பறக்கவைக்கும்‌ 
வெறுமைப்பெருக்கே அந்தச்‌ சிறு தூவலையும்‌ 
அலைக்கழிக்கின்றது என்றால்‌ வியப்பு 
கொள்ளாதிருப்பீர்களா? ஆமென்றால்‌ மட்டுமே துயரை 
கடக்க முடியும்‌ என்றறிக!” 


“அரசே, இப்புவியில்‌ கோரப்படாத எதுவும்‌ 
அளிக்கப்படுவதில்லை. விழையப்படாத எதுவும்‌ 
அணுகுவதுமில்லை. இன்பங்களையே மானுட உள்ளம்‌ 
கோருகிறது என்றும்‌, நன்மையையே அது விழைகிறது 
என்றும்‌ எண்ணுவதுபோல்‌ மடமை பிறிதில்லை. மானுட 
உள்ளம்‌ மகிழ்ச்சி எனும்‌ ஆழத்தால்‌ ஆனது. ஆனால்‌ 

ணவமெனும்‌ அலைகளால்‌ மூடப்பட்டுள்ளது. 
முனிவராயினும்‌ சான்றோராயினும்‌ மானுடர்‌ கோருவது 
மகிழ்ச்சியை அல்ல, ஆணவநிறைவை மட்டுமே. 
அவர்கள்‌ தாமறியாது விழைவது தருக்கி எழுந்து 
நிற்பதைத்தான்‌. ஒவ்வொரு கணமும்‌ உங்களுக்குள்‌ 
ஓடிக்கொண்டிருக்கும்‌ சொற்பெருக்கை நோக்குக! அது 
வேண்டுவதுதான்‌ என்ன? வென்று தருக்க, எழுந்து ஓங்க, 
நிகரின்றி நிற்க வெவ்வேறு களங்கள்‌ மட்டுமே 
அல்லவா?” 


“ஆகவேதான்‌ மானுடர்‌ துயரங்களையும்‌ தீமைகளையும்‌ 
நாடுகிறார்கள்‌. தோள்வல்லமை கொண்ட சூதன்‌ 
அடங்காது திமிறும்‌ புரவியையே நாடுகிறான்‌. 
துடுப்புதேர்ந்த குகன்‌ புயல்வரவேண்டும்‌ என்று 
கோருகிறான்‌. சொல்லறிந்த பாணன்‌ 
பொருட்சிக்கல்கொண்ட பாடலை விரும்புகிறான்‌” என்று 
காத்யாயனர்‌ சொன்னார்‌. “யுதிஷ்டிரரே, நீங்கள்‌ 
உள்ளாழத்தில்‌ நாடியதையே அடைந்தீர்கள்‌. அரசி 
திரெளபதி அவள்‌ கோரியதையே பெற்றாள்‌. துயரும்‌ 
இழிவும்‌ வந்துற்ற அந்த தீத்தருணங்களில்‌ உங்களுக்குள்‌ 
வாழும்‌ அறியாத்தெய்வமொன்று உவகைகொண்டது 
அல்லவா? அனைத்தும்‌ நிகழ்ந்தடங்கிய பின்னர்‌ நீங்கள்‌ 
அறிந்தது ஆழ்ந்த அமைதியைத்தான்‌ அல்லவா?” 
“என்றாவது எண்ணியிருக்கிறீர்களா, 
உவகைப்பெருக்கிற்குப்‌ பின்‌ ஏன்‌ உள்ளம்‌ நிறைவிலாது 
ஏங்குகிறது என்று? துயர்‌ முற்றிக்‌ கனிந்தபின்‌ ஏன்‌ 


உள்ளம்‌ அடங்கி அலையழிந்ததாகிறது என்று? எந்த 
தெய்வங்களின்‌ சூதாட்டக்‌ களம்‌ மானுட உள்ளம்‌?” 
காத்யாயனர்‌ கேட்டார்‌. தலைகுனிந்து தருமன்‌ பெருமூச்சு 
விட்டார்‌. “நன்று, இதோ இழப்பும்‌ இழிவும்‌ 
மானுடவாழ்க்கையை நிறைவுகொள்ளச்‌ செய்கின்றன. 
தேனை இனிப்பாக்குவது நாவிலிருக்கும்‌ எச்சிலின்‌ 
இயல்பான கசப்பே. இதோ, நீங்கள்‌ தேடிச்செல்லும்‌ 
களங்கள்‌ திறந்திருக்கின்றன. வென்று மேலெழுக! 


ஆணவம்‌ நிறைந்து அமைக!” 


அவை ஆழ்ந்த. அமைதியில்‌ இருந்தது. வெளியே ஏதோ 
பறவையின்‌ குக்குறுகல்‌ ஒலி கேட்டது. 
மிகத்தொலைவிலென ஆநிலையில்‌ நின்றிருந்த 
பசுக்களின்‌ குளம்பு தப்ப காதுகள்‌ அடிபடுவதும்‌ 
கேட்டன. தருமன்‌ மீண்டும்‌ ஒரு பெருமூச்சு விட்டு மெல்ல 
அசைந்து ச. நான்‌ ஒரு சொல்லையும்‌ 
மறுக்கமாட்டேன்‌, ஆ சிரியரே” என்றார்‌. “அவையில்‌ 
அனைத்தும்‌ தபர்‌ முடிந்தபோது சீழ்தேங்கி வலித்த 
உறுப்பொன்றை வெட்டி வீசிய நிம்மதியையே 
அடைந்தேன்‌. அவைநின்ற அத்தனைபேராலும்‌ 
வெறுக்கப்பட்டபோதும்‌ என்‌ உடன்குருதியினர்‌ 
வசைச்சொல்‌ கூவிப்‌ பழித்தபோதும்‌ ஆம்‌ ஆம்‌ என்று என்‌ 
அகம்‌ நின்று ததும்பியது. இன்னும்‌ துயர்‌ வந்து உறுக! 
இன்னமும்‌ சிறுமை வந்து சேர்க! மேலும்‌ மேலும்‌ 
இழிவுகொண்டு நான்‌ சிறுத்து நிலம்படிய விழைந்தேன்‌.” 


“அது ஓர்‌ ஈடுவைப்பு போல. ஒரு கழுவாய்‌ போல” என்று 
தருமன்‌ சொன்னார்‌. “அறச்செல்வன்‌ என்று என்னைக்‌ 
கொண்டாடிய அவையினர்‌ என்‌ சரிவைக்‌ கண்டு 
மகிழ்ந்து நிறைவதை கண்டேன்‌. மறுஎண்ணமற்ற 
பணிவுடன்‌ என்னை தந்தையென வணங்கிய என்‌ 
இளையோர்‌ சீறும்‌ சொல்லுடன்‌ எதிர்‌ எழுந்து நிற்பதைக்‌ 
கண்டேன்‌. அவர்களுக்குள்‌ இருந்ததுதான்‌ அதுவும்‌. அந்த 
சிறுநஞ்சும்‌ உமிழப்பட்டு அவர்கள்‌ விடுதலை 
அடைந்தனர்‌. இனி அவர்கள்‌ என்னை முழுமையாக 
மதிக்கவும்‌ உளம்கரைந்து விரும்பவும்‌ எந்தத்‌ தடையும்‌ 
இல்லை.” 


புன்னகையுடன்‌ அவர்‌ தொடர்ந்தார்‌ “அத்துடன்‌ 
அவையெல்லாம்‌ என்‌ தகுதிக்கு அளிக்கப்படும்‌ 
இயல்பான மதிப்புகள்‌ என்னும்‌ மயக்கத்திலிருந்து 
நானும்‌ விடுதலை பெற்றேன்‌. இவையனைத்தும்‌ சூழலும்‌ 
தருணமும்‌ அமைக்கும்‌ உளநிலைகள்‌ மட்டுமே. 
இவற்றுக்கு அப்பால்‌ எங்கோ மானுட உள்ளம்‌ இயல்பாக 
தன்னை நிகழ்த்திக்‌ கொள்கிறது. நிகழ்ந்தபின்‌ நோக்கி 


வியக்கிறது.” பெருமூச்சுடன்‌ அவர்‌ தலைகுனிந்தார்‌. 
“அனைத்துக்கும்‌ மேலாக நான்‌ என்னை அறிந்தேன்‌. 
அறத்தைக்‌ கற்பதும்‌ பேசுவதும்‌ எளிது, கடைபிடிப்பது 
கடினம்‌ என்று உணர்ந்தேன்‌. என்‌ எல்லைகளை நான்‌ 
கண்டுகொண்டேன்‌. நான்‌ நல்லவன்‌ என்று 
கொண்டிருந்த ஆணவம்‌ அழிந்தது. என்னைத்‌ 
தளைத்திருந்த பெருந்தளை அறுந்து விடுதலை 
கொண்டேன்‌.” 


காத்யாயனர்‌ “ஒவ்வொரு விசைக்கும்‌ நிகரான மறுவிசை 
எழுவதாகவே இப்புடவி உள்ளது. தேர்ச்சிற்பிகளுக்கு அது 
தெரியும்‌... தேர்‌ விரைவுகொள்ளும்தோறும்‌ காற்று 
கல்லாகிறது என்று ஒரு பழமொழி உண்டு. சிறிய 
இறகிதழை மெல்ல ஏந்தி அது விழைந்த திசைக்கு 
கொண்டுசெல்லும்‌ அதே மென்காற்றுதான்‌ அதுவும்‌” 
என்று புன்னகைத்தார்‌. “ஒழுக்கநோன்பாளனின்‌ காமம்‌ 
கடல்‌ வற்றித்‌ துளியாவதுபோல்‌ கடுங்கசப்பு கொள்கிறது. 
அறத்தில்‌ அமைந்தவனின்‌ ஆணவம்‌ ஏழுமுனையும்‌ 
கூர்மை பெறுகிறது. ஐந்தவிந்து அடங்கியவனில்‌ சினம்‌ 
அணையாக்கனல்‌ என காத்திருக்கிறது. அரசே, 
தவம்செய்பவனை நோக்கியே மாரன்‌ ஐந்து படைகளுடன்‌ 
வருகிறான்‌. இருண்டதெய்வங்கள்‌ விழியொளிர வந்து 
சூழ்கின்றன. இந்திரனின்‌ படைகள்‌ அவன்‌ மீதே 
ஏவப்படுகின்றன.?” 


“அரசர்‌ சொன்னதை நானும்‌ என்‌ விழிகளாலேயே 
கண்டேன்‌” என்று தெளம்யர்‌ சொன்னார்‌. “அவை 
கலைந்ததுமே மூன்று இளைய தம்பியரும்‌ ஓடிவந்து 
அரசரின்‌ கால்களில்‌ விழுந்து கண்ணீர்‌ விட்டனர்‌. அவர்‌ 
அவர்களை அள்ளித்தூக்கி தன்‌ மார்போடு 
அணைத்துக்கொண்டார்‌. விம்மியமுதபடி பார்த்தன்‌ 
சொன்னதை நான்‌ கேட்டேன்‌. இவ்வண்ணம்‌ எப்படி 
நடந்தது என்றே அறியேன்‌ மூத்தவரே. இந்தக்களத்தை 
நாமறியா தெய்வங்கள்‌ எடுத்துக்கொண்டன. நாம்‌ 
எண்ணத்தின்‌ இறுதியாழத்திலும்‌ உணராத சொற்களை 
நம்‌ நாவில்‌ அமைத்தன. தங்கள்‌ முடிவில்லாத அன்பால்‌ 
இந்தப்‌ பெரும்பிழையையும்‌ பொறுத்தருளுங்கள்‌ 
என்றார்‌. அவரை தோள்‌ வளைத்துத்‌ தழுவி நீ 
ஒருசொல்லும்‌ பிழை சொல்லவில்லை இளையோனே. 
என்‌ உள்ளமே பிரிந்து நின்று என்னை நோக்கிச்‌ 
சொன்னதாகவே அவற்றை நான்‌ கேட்டேன்‌. நானே 
நீங்கள்‌ ஐவரும்‌ என்றார்‌. அதைக்கேட்டு நின்ற நான்‌ 
அழுதேன்‌.” 


“நகுலன்‌ அரசரின்‌ தோளில்‌ தலைசாய்த்து அழுதபடி 


நடந்தவை என்ன என்று மீள எண்ணவே நெஞ்சு 
கூடவில்லை மூத்தவரே. இப்படி நிகழலாகுமா, இது 
கனவில்லை என்று கொள்வதெப்படி என்றே பதைப்பு 
எழுகிறது என்றார்‌. சகதேவன்‌ நிகழப்போவதை எண்ணி 
நான்‌ உருகிக்கொண்டிருக்கிறேன்‌ தந்தையே. 
இங்குரைக்கப்பட்ட ஒவ்வொரு சொல்லும்‌ மானுடத்தைப்‌ 
பிளந்து ஒலிக்கும்‌ ஊழின்‌ முழக்கம்‌ என நான்‌ அறிவேன்‌. 
நான்‌ காண்பது குருதிபெருகும்‌ பேரழிவை மட்டுமே 
என்றார்‌. அவரைத்‌ தழுவி, இப்போது அறிந்தோம்‌ நாம்‌ 
ஒவ்வொருவரும்‌ எத்தனை சிறியோர்‌ என்று. அதுவே 
இத்தருணம்‌ நமக்களித்த நற்கொடை. இனி நமக்கு 

ணவங்கள்‌ இல்லை. தன்மயக்கங்களும்‌ இல்லை. இது 
பெருஞ்சுழல்காற்று. நாம்‌ சருகுகள்‌. நம்மால்‌ 
இயன்றவரை நன்று சூழ்வோம்‌. நடப்பது தொடர்க என்று 
அரசர்‌ சொன்னார்‌. அத்தருணத்திலும்‌ அவரது 
நிகர்நிலையை எண்ணி நான்‌ உளம்‌ விம்மினேன்‌” 
என்றார்‌ தெளம்யர்‌. 


“அப்பால்‌ திரும்பி நின்றிருந்த பீமனை நோக்கி அரசர்‌ 
விரித்த கைகளுடன்‌ செல்வதைக்கண்டு அவையினர்‌ 
அறியாது நெஞ்சைத்‌ தொட்டு விம்மிவிட்டனர்‌. 
இளையோனை அணுகி தோள்களைத்‌ தொட்டு சொல்‌ 
எடுப்பதற்குள்ளாகவே அவர்‌ திரும்பி தமையன்‌ 
கால்களில்‌ படிந்து உரத்தகுரலில்‌ என்‌ நாவை 
அறுத்துவீசவேண்டும்‌. மூத்தவரே, என்‌ தலை உடைந்து 
சிதறவேண்டும்‌. அதைத்தான்‌ 
எண்ணிக்கொண்டிருந்தேன்‌. பிற எதுவும்‌ பிழையீடல்ல 
என்று கூவினார்‌. அரசர்‌ அவரை அணைத்தபடி, நம்‌ 
ஐவரில்‌ என்‌ வழியாகவே எந்தை பேசுகிறார்‌ என்று 
எண்ணியிருந்தேன்‌. இல்லை இளையோனே, அவர்‌ 
தேர்வது உன்‌ நாவை. நமது உளச்சான்று நீயே. என்றும்‌ 
உன்‌ நா இவ்வண்ணமே ஒலிக்கட்டும்‌ என்றார்‌” என்று 
தெளம்யர்‌ சொன்னார்‌. 


“அவையினர்‌ கண்ணீருடன்‌ அரற்றியபடி அரசரையும்‌ 
தம்பியரையும்‌ சூழ்வதைக்கண்ட நான்‌ செளனகரிடம்‌ 
அவர்களை உள்ளே அழைத்துச்செல்வோம்‌ என்றேன்‌. 
அவர்‌ காவல்வீரர்களுக்கு ஆணையிட அவர்கள்‌ 
அவரையும்‌ இளையோரையும்‌ சூழ்ந்து காத்து 
அரண்மனைக்குள்‌ கொண்டுசென்றனர்‌. 
அவையமர்ந்திருந்த மூத்தகுடிகளும்‌ வணிகரும்‌ வீரரும்‌ 
பெரும்‌ இழப்பொன்றின்‌ முன்‌ சித்தம்‌ உறைந்தவர்கள்‌ 
போலிருந்தனர்‌. நிகரற்ற இழிவொன்றை அடைந்தபின்‌ 
சற்றே உளம்தேறிய அமைதியையும்‌ சிலர்‌ காட்டினர்‌. 
ஒருவர்‌ விழிகளை ஒருவர்‌ நோக்காது ஒருசொல்லும்‌ 


எடுக்க ஒண்ணாது அவர்கள்‌ ஒவ்வொருவரும்‌ முழுத்‌ 
தனிமையிலிருந்தனர்‌. பலர்‌ விழிகளிலிருந்து கண்ணீர்‌ 
அவர்களை அறியாது ஊறி வழிந்துகொண்டிருந்ததை 
கண்டேன்‌. பலர்‌ உதடுகள்‌ துடிக்க நெஞ்சை கைகளால்‌ 
அழுத்திக்கொண்டனர்‌. தொண்டைகள்‌ தீட்டப்படும்‌ 
செருமலும்‌ அறியாதெழும்‌ விம்மலும்‌ மூக்குறிஞ்சும்‌ 
ஒலிகளும்‌ மட்டுமே அவையில்‌ நிறைந்திருந்தன.” 


“அவையமர்ந்திருந்த அஸ்தினபுரியின்‌ அரசர்‌ உடல்‌ 
பன்மடங்கு எடைகொண்டவர்‌ போல மெல்ல எழுந்து 
தலைகுனிந்து தனித்து உள்ளே சென்றார்‌. சகுனியையும்‌ 
கணிகரையும்‌ காந்தார வீரர்கள்‌ காத்து உள்ளே 
கொண்டுசென்றனர்‌. தலைகவிழ்ந்தவர்களாக பீஷ்மரும்‌ 
கிருபரும்‌ துரோணரும்‌ தங்கள்‌ மாணவர்களுடன்‌ 
அவைநீங்கினர்‌. துச்சாதனனை என்‌ விழிகள்‌ தேடின. 
கெளரவர்கள்‌ அவரை உள்ளே விட்டு உடல்சூழ்ந்து 
ஒற்றைக்‌ கரும்பெருக்கென ஆகி அவை அகன்றனர்‌. 
விதுரர்‌ அப்போதும்‌ மீளாதவராக அவைபிீடத்திலேயே 
அமர்ந்திருந்தார்‌. குண்டாசி பீடத்தில்‌ சரிந்து வாய்திறந்து 
தொண்டைமுழை அதிர துயில்கொண்டிருந்தார்‌. 
விகர்ணன்‌ இரு கைகளையும்‌ விரித்து கண்ணீர்‌ விட்டு 
அழுதபடி அரசரை நோக்கி வந்து வீரர்களால்‌ 
தடுக்கப்பட்டு நின்று அரசே, இந்திரப்பிரஸ்தத்திற்கு 
அரசே, மூத்தவரே என்று கூவினார்‌. அப்பால்‌ சுவர்‌ அருகே 
யுயுத்ஸு கண்ணீர்‌ வழிய சாய்ந்து நிலம்நோக்கி 
நின்றிருந்தார்‌. அந்த அவையின்‌ காட்சியை ஒவ்வொரு 
பொருளையும்‌ ஒவ்வொரு முகத்தையும்‌ கணம்‌ கணம்‌ 
என நான்‌ நினைவில்‌ மீட்க முடியும்‌.” தெளம்யர்‌ சொல்லி 
முடித்துப்‌ பெருமூச்சுவிட்டார்‌. 


காத்யாயனர்‌ அவைநோக்கி “அறமெனும்‌ சொல்லின்‌ 
ஒவ்வொரு அசையையும்‌ ஒலியையும்‌ பிரித்து 
தனித்தெடுத்து ஆராய உகந்த தருணம்‌ அன்று 
அவைநிகழ்ந்தது. நாமறிந்த நூல்கள்‌ அனைத்தையும்‌ 
கொண்டு அதை புரிந்துகொண்டாகவேண்டும்‌. அதை 
கடந்துசெல்லும்‌ நூல்களை நாம்‌ இயற்றவும்‌ கூடும்‌” 
என்றார்‌. திரும்பி செளனகரிடம்‌ “அதன்‌ ஒவ்வொரு 
கணத்தையும்‌ இங்கே சொல்லுங்கள்‌, அமைச்சரே. 
இங்குளோர்‌ கேட்கட்டும்‌. இனி வரும்‌ கொடிவழியினர்‌ 
ஒருநாளும்‌ அதை மறவாதிருக்கட்டும்‌” என்றார்‌. 

அவைநிகழ்வை செளனகர்‌ சொல்லி முடித்ததும்‌ 
நெடுநேரம்‌ அமைதி நிலவியது. பெருமூச்சுகளும்‌ 
மெல்லிய தொண்டைக்கமறல்களும்‌ ஒலித்து அடங்கின. 
நள்ளிரவாகிவிட்டதை இருளின்‌ ஒலிமாறுபாடே 
உணர்த்தியது. தெளம்யர்‌ “ஆம்‌, இவ்வண்ணம்‌ 
நிகழ்ந்தது” என்று தனக்குத்தானே என மெல்லியகுரலில்‌ 
சொன்னார்‌. “பிறிதொரு காலத்தில்‌ மானுடர்‌ இது 
நிகழ்ந்ததென நம்ப மறுக்கலாம்‌. இது சூதனின்‌ புனைவு 
என்றே எண்ணலாம்‌.” 


“இதை ஒவ்வொரு மானுடனும்‌ நம்புவான்‌” என்று 
காத்யாயனர்‌ சொன்னார்‌. “ஏனென்றால்‌ ஒவ்வொரு 
ஆண்மகனும்‌ ஒருமுறையேனும்‌ ஆற்றியதாகவே இது 
இருக்கும்‌. ஒவ்வொரு பெண்ணும்‌ உள்ளூர 
அஞ்சுவதாகவே இது உணரப்படும்‌.” அந்த அவையினர்‌ 
அனைவருமே அச்சொற்களால்‌ சொடுக்கப்பட்டனர்‌. 
திகைத்த விழிகளுடன்‌ அவர்கள்‌ காத்யாயனரை 
நோக்கினர்‌. “அஸ்தினபுரியின்‌ அரசர்‌ அந்த அவையில்‌ 
பாஞ்சாலத்து அரசியை அடிக்க ஆணையிட்டிருக்கலாம்‌. 
தன்‌ காலடியில்‌ வீழ்த்த விரும்பியிருக்கலாம்‌. 
அணிகளைந்து மங்கலம்‌ அழிக்க விரும்பியிருந்தால்‌ 
அவள்‌ கூந்தலை மழிக்கச்‌ சொல்லியிருக்கலாம்‌. ஆடை 
களைய ஏன்‌ விழைந்தார்‌?” 


“மாணவர்களே, அணுக்கமானதொன்றை அறிய 
முயல்வதன்‌ தவிப்புக்கு நிகரான வேறேது நம்மை 
ஆட்டுவிக்கிறது? அவர்‌ பூண்ட அனைத்தையும்‌ 
களைந்து நோக்க நம்‌ அகம்‌ தவிக்கிறது. ஆடையையே 
களைய முடிகிறது. ஆணவத்தைப்‌ பற்றி இழுத்துச்‌ 
சுருட்டி வீசும்‌ கைகள்‌ நமக்கில்லை” என்றார்‌ 
காத்யாயனர்‌. “மானுடர்‌ அணிந்துகொள்வதை எல்லாம்‌ 
அவர்களாலேயே களைய முடியாதென்றிருக்க பிறர்‌ 
களைவது எங்ஙனம்‌?” அவர்‌ சொல்வதை புரிந்தும்‌ 
புரியாமலும்‌ அவர்கள்‌ நோக்கி இருக்க அவர்‌ “அங்கே 
அவர்‌ களைந்தெறிந்தது தன்‌ ஆடைகளையே. பாவம்‌ 
மானுடர்‌, ஒவ்வொருமுறையும்‌ அதுவே நிகழ்கிறது” 
என்றார்‌. 


செளனகரிடம்‌ திரும்பி “கூறுக, அமைச்சரே! அதன்‌ பின்பு 


அரண்மனையில்‌ நிகழ்ந்தது என்ன?” என்றார்‌. செளனகர்‌ 
தலைவணங்கி “அவை கலைந்து 
கொந்தளித்துக்கொண்டிருந்ததை கண்டேன்‌. எடைமிக்க 
தலைகொண்டவர்கள்‌ போல வெளியே சென்றவர்கள்‌ 
மெல்ல ஓசையிடத்‌ தொடங்கினர்‌. அரசவையில்‌ குடி 
ஒருவனின்‌ குரலெழுவது முறையல்ல என்றே 
வாளாவிருந்தேன்‌. ,குடிமூத்தோர்‌ ஒருவர்‌ எழுந்திருந்தால்‌ 
என்‌ வாளை உருவியிருப்பேன்‌ என்று ஒரு வீரன்‌ 
சொன்னான்‌. ஆம்‌, முதியவர்கள்‌ அறம்‌ மறந்தனர்‌, 
இளையோரை அவர்கள்‌ தங்கள்‌ செயலின்மையால்‌ 
கட்டிப்போட்டனர்‌ என இன்னொருவன்‌ சொன்னான்‌”. 


மிக விரைவிலேயே ஒவ்வொருவரும்‌ அப்பழியை 
பிறிதொருவர்‌ மேல்‌ சுமத்திவிட்டனர்‌. ஆயிரம்‌ 
கோணங்களில்‌ ஆராய்ந்து தாங்கள்‌ வெளியேறும்‌ 
வழியை கண்டுபிடித்தனர்‌. ”இந்த அவைமுன்‌ 
அன்னையின்‌ கண்ணீர்‌ விழுந்தது. அறிக நகர்மக்களே, 
கண்ணீர்‌ விழுந்த மாளிகைகளின்‌ அடித்தளம்‌ மட்கத்‌ 
தொடங்கிவிட்டது!” என்று ஒரு சூதன்‌ பாடினான்‌. “ஆம்‌, 
அழியட்டும்‌ பழிசுமந்த இப்பெருநகரம்‌!” என அவனுடன்‌ 
இணைந்து ஓர்‌ இளைஞன்‌ கூவினான்‌. எவனோ ஒருவன்‌ 
பன்னிருபகடைக்களத்தின்‌ வாயிலில்‌ கட்டப்பட்ட 
பட்டுப்பாவட்டாவை இழுத்துப்‌ பறித்து சுருட்டி வீசினான்‌. 
அதைக்‌ கண்டு இன்னும்‌ சிலர்‌ ஓடிச்சென்று அங்கிருந்த 
கொடிகளை பிடுங்கி வீசலாயினர்‌. 


சற்றுநேரத்தில்‌ அங்கிருந்த இளைஞர்கள்‌ அனைவரும்‌ 
கொடிகளையும்‌ பட்டுத்திரைகளையும்‌ 
அணியாடைகளையும்‌ தோரணங்களையும்‌ பிடுங்கி 
வீசத்தொடங்கினர்‌. படைவீரர்கள்‌ வெறுமனே நோக்கி 
நின்றனர்‌. வாளாவிருப்பதனூடாக அவர்களும்‌ அதில்‌ 
பங்குகொண்டனர்‌. அதனூடாக கழுவாய்‌ தேடிக்கொண்ட 
நிறைவை அடைந்தனர்‌. அவைமுற்றத்தின்‌ பெரிய 
அணிப்பந்தலின்‌ மூங்கில்தூண்கள்‌ முறியும்‌ ஒலியை 
கேட்டேன்‌. மரப்பட்டைக்கூரை பிளக்கும்‌ ஒலிகள்‌ 
எழுந்தன. உறுமியபடி முனகியபடி அது சரிந்து பரந்து 
விழுந்தது. 


வெறிகொண்டவர்கள்‌ போல மக்கள்‌ அதை பிடுங்கி 
வீசினர்‌. சிம்புகளையும்‌ பட்டைகளையும்‌ தூக்கி 
மாளிகை மேலும்‌ அரண்மனை முற்றத்திலும்‌ வீசினர்‌. 
அரசமுத்திரைகள்‌ அனைத்தும்‌ பிடுங்கி வீசப்பட்டன. 
எங்கோ எவரோ ஒரு காந்தார வீரனை கோலால்‌ அடித்து 
வீழ்த்தினார்கள்‌. அவன்‌ கூச்சலிட காந்தாரப்படையினர்‌ 
அவன்‌ உதவிக்கு வந்தனர்‌. ”காந்தாரர்கள்‌! 


அவ்விழிமகன்களால்‌ அழிந்தது நம்‌ தொல்நகரம்‌!” என 
ஒரு குரல்‌ எழுந்தது. பெருங்கூட்டம்‌ காந்தாரர்களுக்காக 
திரும்பியது. காந்தாரர்களுக்குரிய 
வெண்சுதைநிறத்துடனிருந்த அத்தனை வீரர்களும்‌ 
இழுத்துப்‌ போடப்பட்டு அடிக்கப்பட்டனர்‌. குருதி வழிய 
பலர்‌ தப்பி ஓடினர்‌. பின்னர்‌ அறிந்தேன்‌ மூவர்‌ 
கொல்லப்பட்டதாக. 


குருதிமணம்‌ அவர்களை வெறிகொள்ளச்‌ செய்தது. 
பசுங்குருதியை அள்ளி கைகளிலும்‌ முகத்திலும்‌ 
பூசிக்கொண்ட மக்கள்‌ வெறிநடனமிட்டனர்‌. 
காந்தாரப்படையினர்‌ ஓடி அரண்மனைகளுக்குள்‌ 
புகுந்துகொண்டனர்‌. மேற்குக்காவல்நிலை அவர்களின்‌ 
படையிடமிருந்தமையால்‌ அவர்கள்‌ கூட்டமாக மேற்கே 
குவிந்து படைக்கலம்‌ ஏந்தினர்‌. காந்தாரத்தின்‌ 
கொடியுடன்‌ அவர்கள்‌ வாள்களையும்‌ வேல்களையும்‌ 
தூக்கிக்‌ கூச்சலிட்டபடி அங்கே அணிதிரண்டனர்‌. ஆகவே 
கூட்டம்‌ கடைவீதி நோக்கி சென்றது. காந்தாரத்து 
வணிகர்களின்‌ கடைகள்‌ அனைத்தும்‌ உடைத்துச்‌ 
சூறையாடப்பட்டன. பொருட்களை அள்ளி வீசி 
வணிகர்களை அழுத்து குருதி வழிய தூக்கி வீசினர்‌. 


நகரமே கட்டின்மை நோக்கி சென்றுகொண்டிருந்ததைக்‌ 
கண்டேன்‌. அரண்மனைமுகப்பில்‌ நின்றபோது 
தொலைவில்‌ பல இடங்களில்‌ நெருப்புப்‌ புகை எழுந்தது. 
எண்ணை மணமும்‌ கூலம்‌ எரியும்‌ வாடையும்‌ 
கலந்தெழுந்தன. வெறிக்கூச்சல்களும்‌ குதிரைகளின்‌ 
கனைப்பொலியும்‌ சூழ்ந்தன. எக்கணமும்‌ மக்கள்‌ 
திரண்டு அரண்மனைக்கு எதிராக வந்துவிடக்கூடும்‌ 
என்று அஞ்சினேன்‌. அரண்மனைக்கோட்டையை மூடி 
மேலும்‌ காவலிட ஏற்பாடு செய்யவேண்டும்‌ என 
எண்ணினேன்‌. 

எங்கள்‌ அரசரையும்‌ இளையோரையும்‌ அரண்மனைக்கு 
கொண்டுசென்று விட்டுவிட்டு நான்‌ மீண்டும்‌ 
பன்னிருபகடைக்களத்திற்கே சென்றேன்‌. அரசியை 
அஸ்தினபுரியின்‌ இளவரசியும்‌ அரசியரும்‌ அழைத்துச்‌ 
சென்றுவிட்டனர்‌ என்று அறிந்தேன்‌. விதுரர்‌ எங்கு 
சென்றார்‌ என்று வினவியபோது அவரை பேரரசரின்‌ 
தூதன்‌ அழைத்ததாக அறிந்தேன்‌. பேரரசரின்‌ மாளிகை 
நோக்கி சென்றபோது வழியிலேயே அவரைக்‌ கண்டேன்‌. 
சிற்றமைச்சர்‌ கனகரிடம்‌ ஆணைகளை 
பிறப்பித்துக்கொண்டு நின்றிருந்தார்‌. 


என்னைக்‌ கண்டதும்‌ சினத்தால்‌ சுருங்கிய முகத்துடன்‌ 
நோக்கி ”உங்களுக்கு இங்கு என்ன அலுவல்‌ 
இந்திரப்பிரஸ்தத்தின்‌ அமைச்சரே?” என்றார்‌. “நான்‌ 
அஸ்தினபுரியின்‌ பேரரசரைக்‌ காண விழைகிறேன்‌. 
இத்தருணத்தில்‌ இந்திரப்பிரஸ்தத்தின்‌ அரசரும்‌ 
இளையோரும்‌ இங்கு வர முடியாது. ஏதேனும்‌ 
சொல்வதற்கிருந்தது என்றால்‌ என்னிடமே அவற்றை 
பேரரசர்‌ சொல்லி அனுப்பலாம்‌” என்றேன்‌. ”ஆம்‌, அதுவும்‌ 
நல்லதே, வருக” என்ற விதுரர்‌ என்னையும்‌ 
உடனழைத்துக்கொண்டு இடைநாழியில்‌ நடந்தார்‌. 


நடக்க நடக்க அவர்‌ சற்று எளிதானதுபோல்‌ தோன்றியது. 
என்னை இந்திரப்பிரஸ்தத்தின்‌ தரப்பு என்று இங்கே 
குற்றம்சாட்டுபவர்‌ சிலர்‌ உள்ளனர்‌, இத்தருணத்தில்‌ நான்‌ 
அவ்வண்ணமே பேசவேண்டியிருக்கிறது, எனக்கு வேறு 
வழியேதும்‌ இல்லை” என்றார்‌. நான்‌ அவரிடம்‌ நகர்‌ 
பற்றிய என்‌ அச்சங்களை சொன்னேன்‌. அவர்‌ 
புன்னகைத்து ”அவர்கள்‌ அறியாது ஒரு நாடகத்தையே 

டிக்கொண்டிருக்கிறார்கள்‌” என்றார்‌. ”அவர்கள்‌ 
மேற்கே செல்லாது வணிகர்களை நோக்கிச்‌ 
செல்வதற்குமேல்‌ சான்று தேவையில்லை. போதிய அளவு 
நடித்துவிட்டதை அவர்களே உணரும்போது இல்லம்‌ 
மீள்வார்கள்‌” என்றார்‌. 


நான்‌ அவரது களைத்த குரலை கேட்டுக்கொண்டு உடன்‌ 
நடந்தேன்‌. ”செளனகரே, இப்போது அவர்களின்‌ 
உணர்வுகள்‌ எழுந்துகொண்டிருக்கின்றன. 
படைகளைக்கொண்டு அவர்களை எதிர்கொண்டால்‌ சில 
உயிர்கள்‌ விழும்‌. உண்மையில்‌ அவர்கள்‌ விழைவதும்‌ 
அதையே. ஓரிருவர்‌ இறந்தால்‌ அவர்கள்‌ அந்தப்‌ 
பழியுணர்விலிருந்து விடுபடுவர்‌. அக்கொலைகளையும்‌ 
அரசுமேல்‌ ஏற்றி வசைபாடி உளம்‌ ஆறுவர்‌” என்றார்‌ 
விதுரர்‌. அவர்களின்‌ உணர்வுகள்‌ 
இறங்கத்தொடங்கும்போது பத்து குதிரைவீரர்கள்‌ 
வேலுடன்‌ தெருவிலிறங்கினால்போதும்‌, அமைதி 
மீண்டுவிடும்‌. வீரர்கள்‌ வேல்தாழ்த்தி நிற்கும்படி 
ஆணையிட்டவன்‌ நானே” என்றார்‌. 


நாங்கள்‌ நடந்து புஷ்பகோஷ்டத்தை அடைந்து 
பேரரசரின்‌ இசையவை நோக்கி சென்றபோது விதுரர்‌ 
நீள்மூச்சுடன்‌ ”இத்தருணத்தில்தான்‌ விப்ரரின்‌ இழப்பை 
பெரிதாக உணர்கிறேன்‌. அங்கிருக்கும்‌ என்‌ 
மூத்தவரிடமல்ல அவர்‌ அருகே குடிகொண்டிருந்த 
விப்ரரிடம்தான்‌ இதுநாள்‌ வரை நான்‌ 
பேசிக்கொண்டிருந்ததாக உணர்கிறேன்‌” என்றார்‌. 


”மூத்தவரிடம்‌ என்றுமில்லாத ஊசலாட்டத்தை 
பார்க்கிறேன்‌. என்‌ இதுநாள் வரையிலான வாழ்க்கையில்‌ 
நானறிந்த பட்டறிவு ஒன்றுண்டு, ஊசலாடும்‌ எதுவும்‌ 
எதிர்நிலையிலேயே சென்று அமையும்‌” என்றார்‌. 
அச்சொல்லாட்சி என்னை அதிரச்செய்தது. அது 
மிகையானது என்று என்‌ சித்தம்‌ சொன்னபோதே அது 
உண்மை என்று என்‌ உள்ளம்‌ உறுதிசெய்தது. 


நாங்கள்‌ அரசரின்‌ இசையவை முகப்பை அடைந்தபோதே 
உள்ளே எவரோ இருப்பதை உணர்ந்தோம்‌. விதுரர்‌ 
மெல்லிய குரலில்‌ ”எவர்‌?” என்று கேட்டார்‌. 
தலைவணங்கிய காவலன்‌ ”பேரரசி காந்தாரி” என்றான்‌. 
விதுரர்‌ ”நான்‌ வந்துள்ளதாகச்‌ சென்று சொல்‌” என்றார்‌. 
நான்‌ தயங்கி ”அவ்வண்ணமெனில்‌ நான்‌ பின்னர்‌ 
மன்னருக்கு முகம்‌ காட்டுகிறேன்‌, இது தருணமல்ல” 
என்றேன்‌. ”இல்லை நீங்களும்‌ உடன்வருக” என்றார்‌ 
விதுரர்‌. ”இது உங்கள்‌ குடிக்குள்‌ நிகழ்வது” என்று நான்‌ 
சொன்னேன்‌. ”ஆம்‌, ஆகவேதான்‌ நானும்‌ உங்களை 
அழைக்கிறேன்‌. உணர்வுநிலைகள்‌ எங்கே செல்லுமென 
என்னால்‌ உய்த்துணர இயலவில்லை. அயலார்‌ ஒருவர்‌ 
அருகிருப்பது நன்று” என்றார்‌. 


காவலன்‌ உள்ளே சென்ற பின்பு அவரே புன்னகைத்தபடி 
”அயலார்‌ ஒருவர்‌ உடனிருக்கையில்‌ என்ன நிகழ்கிறது? 
நாம்‌ நம்மை அவரது கண்கள்‌ வழியாகவும்‌ 
நோக்குகிறோம்‌. உணர்வுகளை அடக்குகிறோம்‌. 
நல்லியல்புகளை பேணிக்கொள்கிறோம்‌” என்றார்‌. நான்‌ 
புன்னகை செய்தேன்‌. ”செளனகரே, நாம்‌ பிறர்‌ 
கண்களுக்கு மட்டுமே சிறந்தவர்களாக இருக்கமுடியுமா 
என்ன?” என்றார்‌ விதுரர்‌. நான்‌ சிரித்து ”நமக்கு 
நல்லவர்களாக இருக்கையில்‌ பிறருக்கு 
எதிரிகளாகிவிடுவோம்‌ என்றொரு சொல்வழக்கு உண்டு” 
என்றேன்‌. பின்னர்‌ “அவ்வண்ணம்‌ இன்று 
அனைவருக்கும்‌ எதிரி என நின்றிருக்கும்‌ ஒருவரின்‌ 
அமைச்சன்‌ நான்‌” என்றேன்‌. 


விதுரர்‌ என்னை நோக்கித்‌ திரும்பி, ”அவ்வண்ணமெனில்‌ 
உங்கள்‌ அரசர்‌ தம்பியரையும்‌ தேவியையும்‌ வைத்தாடியது 
பிழையல்ல என்று எண்ணுகிறீர்களா?” என்றார்‌. 
”பிழையே” என்று நான்‌ சொன்னேன்‌. ”ஆனால்‌ அந்தச்‌ 
சூதாட்டத்தில்‌ ஒருகணமேனும்‌ பங்கெடுக்காத எவர்‌ 
இருந்தார்‌ அந்த அவையில்‌? ஆடியிருந்தால்‌ அரசர்‌ 
செய்ததை தானும்‌ செய்திருக்க மாட்டோம்‌ என்று 
நெஞ்சுக்கு உரைக்கும்‌ துணிவுள்ள எவர்‌ நம்மிடையே 
உள்ளனர்‌?” என்றேன்‌. “நமக்காக நாம்‌ ஆடினோம்‌, நம்‌ 


விழைவுகளுக்காக. நம்‌ இருளுக்காக. பிறருக்காக 
ஆடினார்‌ என்பதனாலேயே அவர்‌ நம்மை விட ஒரு படி 
மேலானவரே. ஆகவேதான்‌ அனைத்துப்‌ பழிகளையும்‌ 
அவர்‌ தோள்மேல்‌ ஏற்றிவைக்க விழைகிறோம்‌. அதை 
மிக்க மகிழ்வுடன்‌ ஏற்றுக்கொள்பவர்‌ அவர்‌ என்றும்‌ 
அறிந்திருக்கிறோம்‌” என்றேன்‌. விதுரர்‌ ஒன்றும்‌ 
சொல்லாமல்‌ பெருமூச்சுவிட்டார்‌ என்றார்‌ செளனகர்‌. 


[4] 


குளிர்ந்த பாசிப்பரப்பு போல கால்களை 
வாங்கிக்கொண்ட மெத்தைத்தரையில்‌ விதுரருடன்‌ 
நடந்துசெல்லும்போது செளனகர்‌ அந்தத்‌ தரையால்‌ 
என்ன பயன்‌ என்றுதான்‌ எண்ணினார்‌. அது ஓசைகளை 
குறைத்துவிடுகிறதே ஒழிய இல்லாமலாக்குவதில்லை. 
காலடிகள்‌ முணுமுணுப்பாக ஒலிக்கின்றன. அமைதியில்‌ 
முணுமுணுப்புகள்‌ முரசொலி போலவே எழக்கூடும்‌. 
அவர்‌ நினைத்தது உண்மையென்பதைப்போல 
திருதராஷ்டிரர்‌ காந்தாரி இருவரும்‌ திரும்பிப்பார்த்தனர்‌. 


தலையைச்‌ சற்று சரித்து காளைபோல உரக்க மூச்சுவிட்ட 
திருதராஷ்டிரர்‌ “விதுரா, உன்னை இத்தனை நேரமாக 
எதிர்பார்த்திருந்தேன்‌...” என்றார்‌. விதுரர்‌ ஒன்றும்‌ 
சொல்லாமல்‌ அருகே சென்று காந்தாரியை நோக்கி 
“வணங்குகிறேன்‌ அரசி” என்றார்‌. காந்தாரி கை தூக்கி 
அவரை வாழ்த்தினார்‌. “என்ன சொல்கிறாய்‌? என்ன 
நடந்தது அங்கே?” என்று திருதராஷ்டிரர்‌ தன்‌ 
பெருங்கைகளை ஒன்றுடன்‌ ஒன்று அறைந்தபடூ 
கூவினார்‌. “தாங்கள்‌ முழுமையாகவே அறிந்திருப்பீர்கள்‌. 
தாங்கள்‌ அறிந்தவையே நிகழ்ந்தன” என்றார்‌ விதுரர்‌. “நீ 
சொல்‌! உன்‌ வாயால்‌ சொல்‌... மூடா, நீயும்‌ அங்கிருந்தாய்‌. 
உன்‌ மைந்தர்‌ உன்‌ முன்‌ இழிவடைந்தனர்‌. நீ பார்த்து 
அமர்ந்திருந்தாய்‌” என்று திருதராஷ்டிரர்‌ 
தொண்டைநரம்புகள்‌ புடைக்கக்‌ கூவியபடி விதுரரை 
அள்ளி இறுக்கி கொல்லப்போகிறவர்‌ போல கைகளை 
விரித்துச்‌ சூழ்ந்தபடி அணுகினார்‌. 


விதுரர்‌ “ஆம்‌, என்‌ மைந்தர்‌. மைந்தர்‌ வடிவில்‌ நாம்‌ நம்‌ 
கீழ்மையை காண்கிறோம்‌” என்றார்‌. “அவன்‌ எப்படி 
அதை செய்யத்‌ துணிந்தான்‌? அவனை என்‌ மகன்‌ என்று 
எண்ணித்‌ தருக்கினேனே... அவன்‌ என்‌ மகனே அல்ல. 
அவன்‌...” என்று திருதராஷ்டிரர்‌ கூவியதை இடைமறித்து 
காந்தாரி கூரியகுரலில்‌ “அவன்‌ உங்கள்‌ மைந்தன்‌. 
கவேதான்‌ அவ்வாறு செய்தான்‌” என்றாள்‌. அவர்‌ 
கைத்து அசைவிழந்த வாயுடன்‌ உறைந்து பின்‌ மீண்டு 


நடுங்கும்‌ மென்குரலில்‌ “என்ன சொல்கிறாய்‌?” என்றார்‌. 
“இன்று அவளை அவிழ்ந்த க பனிப்‌ என்‌ மருகியர்‌ 
அழைத்துவந்தனர்‌. அவள்‌ விம்மும்‌ ஒலியைக்‌ 
கேட்டபோது அது சம்படையின்‌ குரல்‌ என எண்ணினேன்‌” 
என்றாள்‌ காந்தாரி. 


திருதராஷ்டிரர்‌ புரியாதவர்‌ போல தலையைச்‌ சரித்தபடி 
நின்றபின்‌ கால்‌ தளர்ந்தவராக திரும்பிச்‌ சென்று 
அரியணையில்‌ அமர்ந்தார்‌. நடுங்கும்‌ கைகளை 
ஒன்றன்மேல்‌ ஒன்றென வைத்துக்கொண்டு 
வலிகொண்ட விலங்கு போல உம்ம்‌ உம்ம்‌ என 
ஒலியெழுப்பினார்‌. காந்தாரி விதுரரை நோக்கி 
“அவைநடுவே இழிவு செய்யப்பட்டாள்‌ என்‌ குலக்கொடி. 
என்‌ மைந்தர்களுக்காக மட்டும்‌ அல்ல, அங்கே இருந்த 
அத்தனை ஆண்மகன்களுக்காகவும்‌ நாணுகிறேன்‌. 
அங்கே எழுந்துசென்ற என்‌ குடியின்‌ பெண்கள்‌ 
அனைவரையும்‌ மாறி மாறி நெஞ்சோடு 
அணைத்துக்கொண்டு கண்ணீர்விட்டேன்‌...” என்றாள்‌. 


“என்ன நிகழ்ந்தது என்றால்‌...” என விதுரர்‌ 
சொல்லத்தொடங்க “என்ன நிகழ்ந்தது? ஓர்‌ 
அரசியல்நிகழ்வு, அல்லவா? அதற்கப்பால்‌ உங்களுக்கு 
அது எவ்வகையிலேனும்‌ ஒரு பொருட்டா?” என அவள்‌ 
மேலெழாத குரலில்‌ கேட்டாள்‌. விதுரர்‌ ஏதோ சொல்ல 
வாயசைத்தார்‌. “எழுந்து சென்று உடைவாளை உருவி 
அவன்‌ கழுத்தில்‌ பாய்ச்சியிருக்கவேண்டும்‌ உங்கள்‌ 
பிதாமகர்‌. அந்த அவையில்‌ நாக்கை இழுத்து அறுத்து 
விழுந்திருக்கவேண்டும்‌ நீர்‌. இனி எத்தனை சொற்களில்‌ 
எத்தனை அறமுரைத்தாலும்‌ அதன்‌ பொருள்‌ என்ன? 
வென்றது எந்த அரசியலும்‌ அல்ல. வென்றது ஆண்‌ 
எனும்‌ கீழ்மை. பெற்று முலையூட்டி வளர்த்து மண்ணில்‌ 
விட்ட அத்தனை அன்னையருக்கும்‌ 
ஆயிரமாண்டுகாலமாக ஆண்கள்‌ இழைக்கும்‌ கீழ்மறம்‌...” 


அவள்‌ கொதிப்புடன்‌ உதடுகளை கடித்தாள்‌. 
வெண்முகமும்‌ கழுத்தும்‌ தோள்களும்‌ சிவந்து 
புண்ணானவை போல்‌ தோன்றின. தன்னை அடக்க 
அவள்‌ முயலும்தோறும்‌ குருதிவிம்மும்‌ கலமென 
ஆனாள்‌. நீலநரம்புகள்‌ அசைந்த கழுத்தும்‌ இறுகித்‌ 
துடித்த கன்னங்களுமாக மறுகணம்‌ 
வெடிக்கப்போவதுபோல நின்றாள்‌. பின்பு மூச்சின்‌ 
ஒலியில்‌ “என்‌ அரண்மனைமுற்றத்தில்‌ இது நிகழ்ந்தது. 
இதன்‌ பெரும்பழியிலிருந்து ஒருகணமும்‌ 
விலகாதிருக்கட்டும்‌ என்‌ கொடிவழிகள்‌. விண்வாழும்‌ 
காந்தாரத்துப்‌ பேரன்னையர்‌ இவ்விழிசெயலுக்கு எதை 


பிழைநிகர்‌ விடுக்கிறார்களோ அனைத்தும்‌ வந்து இங்கு 
அமையட்டும்‌!” என்றாள்‌. 


விதுரர்‌ “பேரரசி, தீச்சொல்லிடவேண்டாம்‌... அவர்கள்‌ 
உங்கள்‌ மைந்தர்‌” என்று சொல்லி கைநீட்ட அவள்‌ உரக்க 
“ஆம்‌, இது தீச்சொல்லேதான்‌. காந்தாரத்துப்‌ பேரன்னையர்‌ 
சான்றாகுக! ஆரியகெளசிகை ஆற்றங்கரையில்‌ அமர்ந்த 
று அன்னையரின்‌ ஆலயத்தின்‌ முன்‌ இப்போது 

ன்றிருக்கிறது என்‌ உள்ளம்‌. மரு, இருணை, ஃபூர்ணி, 
காமலை, கிலை, ஆரண்யை... அன்று இவர்‌ கைபற்றி 
அவர்களுக்கு முன்‌ நின்றபோது செம்முகில்போலச்‌ 
சுருண்டெழுந்து வந்து மூடி ஆர்ப்பரித்து அன்னையர்‌ 
சொன்னதென்ன என்று இப்போது புரிகிறது. அன்னையர்‌ 
முடிவு செய்யட்டும்‌...” என்றாள்‌. 


“இழிமகளே, என்ன சொல்கிறாய்‌?” என்று கூவிய 
திருதராஷ்டிரர்‌ கையை ஓங்கியபடி எழுந்தார்‌. “பெற்ற 
மைந்தருக்கு தீச்சொல்லிடுகிறாயா? அன்னையா நீ?” 
காந்தாரி “ஆம்‌, பீலித்தாலத்தால்‌ மங்கலம்‌ அணிந்தவள்‌. 
பெற்றுப்பெருகிய பேரன்னை. அச்சொல்லால்தான்‌ இதை 
சொல்கிறேன்‌. அன்னையர்‌ முடிவுசெய்யட்டும்‌...” என்று 
சொல்லி அவரை நோக்கி மெல்லிய அசைவொன்றை 
வைக்க அதை உடலால்‌ உணர்ந்தவர்‌ என 
பின்னடைந்தார்‌. 


விதுரர்‌ மீண்டும்‌ “அரசி, அவர்கள்‌ உங்கள்‌ மைந்தர்‌” 
என்றார்‌. “இல்லை, அவர்கள்‌ இந்தக்‌ குருகுலத்தின்‌ 
கீழ்க்குருதியினர்‌. காந்தாரத்துப்‌ பேரன்னையின்‌ 
சிறுமைந்தர்‌ அல்ல” என்றாள்‌. மீண்டும்‌ முன்னால்‌ வந்து 
“ஆம்‌, அவர்கள்‌ என்‌ கீழ்மையை தங்கள்‌ குருதியெனக்‌ 
கொண்டவர்கள்‌. அவர்களும்‌ விழியிழந்தவர்களே. 
போதுமா? எனக்கு நாணில்லை. எங்கும்‌ நான்‌ 
சொல்தாழ்த்தப்‌ போவதுமில்லை. அவன்‌ என்‌ மைந்தன்‌. 
அவனே என்‌ கொடிவழியின்‌ முதல்வன்‌. அவன்‌ 
செய்தவற்றுடன்‌ நானும்‌ உடன்‌ நிற்கிறேன்‌. அவன்‌ 
சென்றுசேரும்‌ இருளுலகுகளுக்கு நானும்‌ 
உடன்செல்கிறேன்‌... இனியென்ன?” என்று திருதராஷ்டிரர்‌ 
கூச்சலிட்டார்‌. 


வெண்பற்கள்‌ வெறித்து எழ, வளைந்து வளைந்து 
புருவம்‌ அலைய, முகம்‌ சுளிக்க “இனியென்ன தேவை 
உனக்கு? செல்‌... உடனே சென்றுவிடு... அடேய்‌ விதுரா, 
மூடா, அவளை உடனே இங்கிருந்து செல்லும்படி சொல்‌... 
இனி அவள்‌ சொல்லை நான்‌ கேட்கவிரும்பவில்லை” 
என்றார்‌. 


காந்தாரி பற்களை கடித்துக்கொண்டு “இனி நானும்‌ 
சொல்வதற்கொன்றுமில்லை. அனைத்தும்‌ 
முற்றுமுடிவாகிவிட்டன” என்றபின்‌ திரும்பி நடந்தாள்‌. 
அறையின்‌ மறுஎல்லையில்‌ நின்றிருந்த சத்யசேனையும்‌ 
சத்யவிரதையும்‌ வந்து அவள்‌ கைகளை 
பற்றிக்கொண்டனர்‌. ஓசையற்றவர்களாக அவர்கள்‌ 
விலகிச்சென்றனர்‌. 


திருதராஷ்டிரர்‌ தளர்ந்தவராக மீண்டும்‌ அரியணையில்‌ 
அமர்ந்தபடி தலையை அசைத்தார்‌. மணமேற்று மூக்கு 
சுளித்து தலைதிருப்பி “உடனிருப்பவர்‌ யார்‌? 
செளனகரா?” என்றார்‌. “ஆம்‌, அரசே” என்றார்‌ செளனகர்‌. 
“அந்தணரே, அறமுணர்ந்து அமைந்த எத்தனை படிவரும்‌ 
வைதிகரும்‌ அமர்ந்த அவை இது! அத்தனைபேருக்கும்‌ 
தலைமுறை தலைமுறையாக கொடையளித்து 
வணங்கியிருக்கிறோமே, உங்கள்‌ சொல்கூடவா எங்கள்‌ 
குலம்‌ காக்க எழவில்லை?” என்றார்‌ திருதராஷ்டிரர்‌. 


“ஊழ்‌ என்பதன்றி ஒரு சொல்லும்‌ நான்‌ சொல்லத்‌ 
துணியமாட்டேன்‌” என்றார்‌ செளனகர்‌. “ஊழ்தான்‌. 
வேறேதுமில்லை. எண்ணிப்பார்க்கையில்‌ என்‌ 
நினைவறிந்த நாள்முதலே ஒவ்வொன்றும்‌ 
இத்தருணத்தை நோக்கியே அனைத்தையும்‌ 
நகர்த்திக்கொண்டு வந்திருப்பதை காண்கிறேன்‌” என்றார்‌ 
திருதராஷ்டிரர்‌. “எது வரப்போகிறது என்று எண்ணவும்‌ 
அஞ்சி பின்திரும்பிவிடுகிறேன்‌.” 


கைவிடப்பட்டவர்‌ போல, எவரிடமோ முறையிடுபவர்‌ 
போல அவர்‌ கைகளைத்‌ தூக்கி முகம்‌ மேலே நோக்க 
விழிச்சதைகள்‌ உருள உடைந்தகுரலில்‌ சொன்னார்‌ 
“மானுடர்‌ அறிவதேயில்லை, சொல்லப்படும்‌ 
ஒவ்வொன்றும்‌ நிகழ்ந்தே தீருமென்று. பேதைகள்‌ போல 

ணையிடுகிறார்கள்‌. வஞ்சம்‌ உரைக்கிறார்கள்‌. 
சொல்லில்‌ உறங்கும்‌ தெய்வங்களை பேதைகள்போல்‌ 
பித்தர்கள்போல எழுப்பி தங்கள்‌ மேலேயே 
ஏவிக்கொள்கிறார்கள்‌.” 


மடிந்து அமர்ந்திருந்த அவரது கால்கள்‌ மட்டும்‌ 
நடுங்கிக்கொண்டிருந்தன. தலையை தன்‌ கைகளால்‌ 
பற்றியபடி தோள்குறுக்கி அமர்ந்து “சிறியோர்‌ செய்கை 
செய்தான்‌. அவள்‌ சொன்னது முற்றிலும்‌ உண்மை. 
எந்தையும்‌ மூதாதையரும்‌ செய்த சிறுமை அது. 
சுனந்தையின்‌, அம்பையின்‌, அம்பிகையின்‌ கண்ணீர்‌. 
சிவையின்‌, சம்படையின்‌ துயரம்‌... நம்‌ மீது அவர்களின்‌ 
தீச்சொற்கள்‌ மேலும்‌ மேலுமென விழுந்துகொண்டே 


இருந்தன” என்றார்‌. 


நிமிர்ந்து விதுரரை நோக்கியபோது அவரது தசைக்குழிக்‌ 
கண்களிலிருந்து நீர்‌ கசிந்து வழிந்தது. “அவர்களிட்ட 
வஞ்சினங்களைச்‌ சொன்னார்கள்‌, விதுரா. என்‌ 
மைந்தர்கள்‌ குருதிவழியக்கிடக்கும்‌ படுகளத்தை நான்‌ 
உள்விழிகளுக்குள்‌ கண்டுவிட்டேன்‌.” விதுரர்‌ ஒன்றும்‌ 
சொல்லவில்லை. 


அவர்‌ மறுத்து ஏதேனும்‌ சொல்வார்‌ என எண்ணியவர்‌ 
போல திருதராஷ்டிரர்‌ தொடர்ந்தார்‌ “பெண்ணின்‌ சொல்‌. 
அது பார்ப்புப்பேய்களைவிட இரக்கமற்றது. ஒருகணமும்‌ 
விடாது தலைமுறைகள்தோறும்‌ தொடர்வது...” விதுரர்‌ 
“ஆம்‌” என்றார்‌. திருதராஷ்டிரர்‌ அதைக்கேட்டு உடல்‌ அதிர 
தலைதாக்கினார்‌. “நாம்‌ என்ன செய்ய முடியும்‌? சொல்‌...” 
என்றார்‌. 


“நீங்களே இன்னமும்‌ இம்மணிமுடிக்குரியவர்‌. உங்கள்‌ 
மைந்தர்‌ வென்றவை உட்பட உங்களுக்குரியவையே” 
என்றார்‌ விதுரர்‌. கைகளை ஓங்கித்தட்டியபடி எழுந்த 
திருதராஷ்டிரர்‌ “அவ்வண்ணமென்றால்‌ இதோ நான்‌ 
அவர்கள்‌ இழந்த அனைத்தையும்‌ திருப்பி அளிக்கிறேன்‌. 
இந்திரப்பிரஸ்தத்தின்‌ அரசனாக நானே என்‌ மைந்தன்‌ 
தருமனை முடிசூட்டுகிறேன்‌” என்றார்‌. 


“ஆம்‌ அரசே, தாங்கள்‌ அதை உறுதிபடச்‌ சொன்னால்‌ 
எவரும்‌ மறுசொல்லெடுக்க இயலாது” என்றார்‌ விதுரர்‌. 
“அம்முடிவை நீங்கள்‌ எடுக்கையில்‌ இந்திரப்பிரஸ்தத்தின்‌ 
அமைச்சரும்‌ உடனிருக்கட்டும்‌ என்றே இவரை 
அழைத்துவந்தேன்‌.” திருதராஷ்டிரர்‌ “ஆம்‌, அது நன்று. 
எங்கே ஓலைநாயகம்‌? இப்போதே திருமுகம்‌ 
எழுதப்படட்டும்‌... இது என்‌ சொல்‌. இதை 
மறுசொல்லெடுத்துப்‌ பேசும்‌ எவரும்‌ என்‌ முடிக்கு 
எதிரிகள்‌” என்றார்‌. 


அவர்‌ கைகளைத்‌ தட்ட ஏவலன்‌ எட்டிப்பார்த்தான்‌. 
“ஓலைநாயகம்‌...” என்றார்‌ விதுரர்‌. அவன்‌ தலைவணங்கி 
வெளியே சென்றான்‌. செளனகர்‌ “ஆனால்‌ கொடையென 
அரசைப்பெறுதல்‌ என்பது...” எனத்‌ தொடங்க 
“அந்தணரே, இது கொடை அல்ல. நான்‌ பாண்டவர்களின்‌ 
தந்தை” என்றார்‌ திருதராஷ்டிரர்‌. “ஆம்‌” என்று செளனகர்‌ 
தலைவணங்கினார்‌. 


முகம்‌ மலர கைகளை விரித்தபடி “அவ்வளவுதான்‌, 
முடிந்துவிட்டது. நான்‌ துரியோதனனை அமைக்கிறேன்‌. 


அவன்‌ என்‌ சொற்களை தட்டமாட்டான்‌. அவன்‌ ஆற்றிய 
பெரும்பிழையை தருமன்‌ பொறுத்தருள்வான்‌ 
என்பதிலும்‌ எனக்கு ஐயமே இல்லை... நானே சென்று 
பாஞ்சாலத்து அரசியை பார்க்கிறேன்‌. அவள்‌ காலடியில்‌ 
என்‌ தலையை வைத்துப்‌ பணிந்து இரக்கிறேன்‌. 
இம்முதியவன்‌ அவள்‌ தந்தைக்கு நிகரானவன்‌ 
என்கிறேன்‌. என்‌ மைந்தர்‌ ஆற்றிய பெரும்பழிக்காக 
அவள்‌ என்‌ குடியை பொறுத்தருள்க! அதனால்‌ 
அவளுக்குப்‌ பெருமையே மிகும்‌... இந்நாள்வரை 
மண்ணின்‌ அளப்பரிய பொறையால்தான்‌ இங்கே 
மானுடம்‌ வாழ்கிறது. பெண்‌ பொறுத்தாலொழிய 
குடியில்லை என்று அவளும்‌ அறிந்திருப்பாள்‌...” 
என்றார்‌. 

மீண்டும்‌ அரியணையில்‌ அமர்ந்து இரு கைப்பிடிகளிலும்‌ 
கையால்‌ அடித்தபடி அவர்‌ சிரித்தார்‌. “ஆம்‌, நான்‌ 
உறுதியாகவே அறிகிறேன்‌. அனைத்தும்‌ சீரடைந்துவிடும்‌. 
இதைவிடக்‌ கீழான செயல்களிலிருந்து தன்‌ 
மேன்மையைத்‌ திரட்டி மீள என்‌ மைந்தனாலும்‌ 
இயன்றிருக்கிறது. அனைத்தையும்விட நான்‌ என்‌ 
முதல்மைந்தன்‌ தருமனை அறிவேன்‌. அப்பேரறத்தான்‌ 
என்‌ இளையோனின்‌ வடிவம்‌. அவனில்‌ 
குடிகொண்டிருக்கும்‌ பாண்டுவிடம்‌ கோருகிறேன்‌. உன்‌ 
மைந்தரை பொறுத்தருள்க என்று. அவன்‌ ஒருபோதும்‌ 
தட்டியதில்லை...” 


அவர்‌ எழுந்து கையை வீசி “என்ன செய்கிறார்கள்‌? 
ஓலைநாயகங்கள்‌ எங்கே?” என்றார்‌. விதுரர்‌ 
“வந்துகொண்டிருக்கிறார்கள்‌, அரசே” என்றார்‌. 
“விரைந்து வரச்சொல்‌... இன்று மாலையே ஆணை 
நகர்மன்றுகளில்‌ முழங்கியாகவேண்டும்‌.” விதுரர்‌ 
பெருமூச்சு விட்டார்‌. 


“அனைத்தும்‌ சீரடைந்தபின்‌ சென்று காந்தாரியை 
காண்கிறேன்‌. அவள்‌ என்னிடம்‌ இன்றுபோல்‌ ஒருநாளும்‌ 
பேசியதில்லை... அவளே அதன்பொருட்டு வருந்துவாள்‌. 
அவளிடம்‌ இதைச்‌ சொன்னால்‌ கண்ணீர்‌ விடுவாள்‌. 
அந்தக்‌ கண்ணீரை நான்‌ என்‌ கைகளால்‌ 
தொடவேண்டும்‌... ஓலைநாயகங்கள்‌ வருகிறார்களா 
இல்லையா?” திருதராஷ்டிரர்‌ வாயிலை நோக்கித்‌ திரும்பி 
“மூடர்கள்‌, வேண்டிய நேரத்தில்தான்‌ மறைவார்கள்‌... 
இன்னும்‌ ஒருகணத்தில்‌ அவர்கள்‌ இங்கில்லை 
என்றால்‌...” என்றார்‌. 


காலடி ஓசை கேட்க செளனகர்‌ திரும்பி நோக்கினார்‌. 


உதவியாளனுடன்‌ ஓலைநாயகம்‌ மெல்லிய 
காலடிவைத்து ஓடிவந்தார்‌. “மூடா, அழைத்தால்‌ வராமல்‌ 
அங்கே என்ன செய்கிறாய்‌? ஓலைகளை எடு... எழுது! 
இது என்‌ ஆணை” என்றார்‌ திருதராஷ்டிரர்‌. 

செளனகர்‌ தருமனின்‌ அரண்மனைக்குச்‌ செல்வதற்குள்‌ 
அரசாணை வந்துவிட்டிருந்தது. அவர்‌ தேரிறங்கி 
அரண்மனை முற்றத்தை அடைந்தபோது அங்கே 
அரசப்படையினர்‌ நின்றிருப்பதை கண்டார்‌. அங்கே 
நின்றிருந்த நூற்றுவர்தலைவனிடம்‌ “என்ன நிகழ்கிறது?” 
என்றார்‌. அவன்‌ “அமைச்சரே, அரசருக்குரிய 
தொழும்பர்களை அழைத்துச்சென்று தொழும்பர்குறி 
அளித்து அவர்களுக்குரிய கொட்டிலில்‌ சேர்க்கும்படி 
ஆணை. அதற்கென அனுப்பப்பட்டுள்ளோம்‌” என்றான்‌. 


செளனகர்‌ மறுமொழி சொல்லாமல்‌ 
அரண்மனைக்கூடத்திற்குள்‌ நுழைந்தார்‌. எதிரே வந்த 
ஏவலனிடம்‌ “அரசரும்‌ தம்பியரும்‌ எங்கே?” என்றார்‌. 
“அவர்கள்‌ மாடியில்‌ இருக்கிறார்கள்‌. ஆயிரத்தவனும்‌ 
வீரர்களும்‌ மேலே சென்றிருக்கிறார்கள்‌” என்றபடி அவன்‌ 
உடன்‌ வந்தான்‌. “என்ன நிகழ்கிறது அமைச்சரே?” 
என்றான்‌. “சுரேசர்‌ எங்கே?” என்றார்‌ செளனகர்‌. “அவர்‌ 
அரண்மனைக்கு சென்றிருக்கிறார்‌. 
இந்திரப்பிரஸ்தத்திலிருந்து வந்த அனைவரும்‌ உடனே 
அரண்மனைக்குச்‌ செல்லும்படி ஆணை வந்தது.” 


மாடிப்படிகளில்‌ ஏறி இடைநாழி வழியாக விரைந்து 
மூச்சிரைக்க கூடத்தை அடைந்த செளனகர்‌ அங்கே 
நின்றிருந்த காவலனிடம்‌ “அமைச்சர்‌ செளனகர்‌. அரசரை 
நான்‌ பாக்கவேண்டும்‌” என்றார்‌. “அரசரா? இங்கே ஒருவரே 
அரசர்‌. அஸ்தினபுரிக்கும்‌ இந்திரப்பிரஸ்தத்திற்கும்‌ அரசர்‌ 
அவர்‌.” அத்தகைய செயல்களுக்கு உரியவன்‌ அவன்‌ 
என்று செளனகர்‌ எண்ணிக்கொண்டார்‌. அங்கு 
வந்திருந்த அத்தனை படைவீரர்களின்‌ முகங்களும்‌ 
ஒன்றுபோலிருந்தன, கீழ்மைகளில்‌ மட்டுமே உவகை 
காணக்கூடியவர்கள்‌. ஆகவே தங்கள்‌ ஆழத்தில்‌ தங்கள்‌ 
மேலேயே மதிப்பற்றவர்கள்‌. அதை வெல்ல தங்களைச்‌ 
சுற்றி மேலும்‌ கீழ்மையை நிரப்பிக்கொண்டு கீழ்மையில்‌ 
திளைப்பவர்கள்‌. ஒவ்வொரு செயலுக்கும்‌ 
அதற்குரியவர்களை அரசு எங்கோ சேமித்து 
வைத்திருக்கும்‌. கொல்லனின்‌ பணிக்களத்தின்‌ 
வகைவகையான கருவிகள்‌ போல, அவர்கள்‌ மட்டுமே 
ஆற்றும்‌ தொழில்‌ ஒன்று இருக்கும்‌. 


“நான்‌ அஸ்தினபுரியின்‌ பேரமைச்சர்‌ விதுரரின்‌ 
ஆணையுடன்‌ வந்தவன்‌” என்றார்‌ செளனகர்‌. அவர்‌ 
அருகே வந்த இன்னொருவன்‌ சிரித்து “விதுரர்‌ 
அமைச்சராக நீடிக்கிறார்‌ என்பதை உறுதிசெய்துகொள்ள 
வேண்டியிருக்கிறது, அந்தணரே...” என்றான்‌. 
இன்னொருவன்‌ அருகே வந்து “இந்திரப்பிரஸ்தத்தின்‌ 
அமைச்சர்கள்‌ அனைவரும்‌ உடனே அரண்மனைக்குச்‌ 
செல்லும்படி ஆணையிருந்ததே! ஏன்‌ செல்லவில்லை நீர்‌? 
இதன்பொருட்டே உம்மை சிறைப்படுத்த 
வேண்டியிருக்கிறது” என்றான்‌. செளனகர்‌ “நான்‌ செய்தி 
சொல்ல வந்தது இந்திரப்பிரஸ்தத்தின்‌ அரசரிடம்‌. 
அச்செய்தி விதுரரால்‌ அனுப்பப்பட்டது. அதைச்‌ 
சொல்லவில்லை என்றால்‌ அதன்‌ பொறுப்பு 
என்னுடையது அல்ல” என்றார்‌. 


அவர்களின்‌ கண்கள்‌ சுருங்கின. நீண்டநாள்‌ கீழ்மை 
அவர்களை கீழ்மையின்‌ வழிகளில்‌ மட்டும்‌ 
கூர்மைகொண்டவர்களாக ஆக்கியிருந்தது. அவர்கள்‌ 
ஒருவரை ஒருவர்‌ நோக்கிக்கொண்டனர்‌. அந்த 
நேரடியான கூற்றை அவர்களால்‌ வளைக்காமல்‌ 
புரிந்துகொள்ளமுடியவில்லை. அந்தச்‌ சிக்கலை 
கண்டதும்‌ எரிச்சலடைந்த காவலன்‌ “உள்ளே சென்று 
செய்தியை சொல்லும்‌. சொன்னதுமே நீர்‌ 
அஸ்தினபுரியின்‌ அரசரவைக்கு சென்றாகவேண்டும்‌” 
என்றான்‌. “நன்று” என்று சொல்லி செளனகர்‌ உள்ளே 
சென்றார்‌. 


தருமன்‌ மரவுரி அணிந்து நின்றிருக்க அருகே கொழுத்த 
உடலும்‌ தடித்த கழுத்தில்‌ அமைந்த மடிப்புகள்‌ கொண்ட 
மோவாயுமாக ஆயிரத்தவன்‌ உள்ளே நோக்கியபடி 
நின்றிருந்தான்‌. காலடியோசை கேட்டு திரும்பி 
செளனகரை நோக்கிவிட்டு அவர்‌ வருகையை 
சித்தம்கொள்ளாமல்‌ மீண்டும்‌ உள்ளே நோக்கி “எத்தனை 
பொழுதாகிறது? விரைவில்‌...” என உரக்க 
குரல்கொடுத்தான்‌. அவன்‌ தன்‌ முகத்தை சற்று மேலே 
தூக்கி வைத்திருந்த முறையே அவன்‌ 
அத்தருணத்தைவிட தாழ்ந்தவன்‌ என்பதை காட்டியது. 
அதை வந்தடைய தன்‌ உள்ளத்தை அவன்‌ தாக்கி எழுப்ப 
முயல்கிறான்‌ என செளனகர்‌ எண்ணினார்‌. உள்ளிருந்து 
நகுலனும்‌ சகதேவனும்‌ மரவுரிகளுடன்‌ வெளியே 
வந்தனர்‌. “அணிகளென எதையும்‌ 
அணிந்திருக்கலாகாது, அனைத்தும்‌ 
அரசருக்குரியவை...” என்ற ஆயிரத்தவன்‌ திரும்பி 
செளனகரை நோக்கி “நீர்‌ யார்‌?” என்றான்‌. 


சீரான குரலில்‌ “இவர்களை தொழும்பர்களென 
அழைத்துச்செல்ல ஆணையிட்டவர்‌ யார்‌?” என்றார்‌ 
செளனகர்‌. அவன்‌ “நான்‌ ஆயிரத்தவன்‌” என்று 
சொன்னபின்னர்‌ அச்சொற்களைக்‌ கேட்டு அவனே 
சினம்கொண்டு “முதலில்‌ நீர்‌ யார்‌? எப்படி உள்ளே 
வந்தீர்‌?” என்றான்‌. “நான்‌ அமைச்சர்‌ விதுரரின்‌ 
செய்தியுடன்‌ வந்திருக்கிறேன்‌. இன்னும்‌ சற்றுநேரத்தில்‌ 
உமக்குரிய அரசாணை வரும்‌... அதுவரை பொறுத்திரும்‌” 
என்று செளனகர்‌ சொன்னார்‌. அவன்‌ பெருமூடன்‌ 
என்பது எதையும்‌ இயல்பாக உள்வாங்காத 
விழிகளிலிருந்து தெரிந்தது. ஆனால்‌ மூடத்தனத்திற்கும்‌ 
அரசுப்பணியில்‌ பெரும்‌ பயனுண்டு. அவர்கள்‌ 
தெரிவுசெய்யப்பட்டு வைப்பில்‌ இருந்தாகவேண்டிய 
படைக்கலங்கள்‌. அவர்களின்‌ அர்ப்பணிப்பு 
ஐயத்திற்கிடமற்றதாக இருக்கும்‌. ஆணைகளை 
தடையற்ற கண்மூடித்தனத்துடன்‌ அவர்களால்‌ 
நிறைவேற்றமுடியும்‌. நோக்கமோ விளைவோ 
அவர்களுக்குள்‌ நுழையாது. 


“எனது ஆணை இளவரசர்‌ துச்சாதனரிடமிருந்து 
மட்டுமே... விதுரருக்கும்‌ எனக்கும்‌ சொல்லே இல்லை” 
என்று அவன்‌ சொன்னான்‌. “ஆனால்‌ அவர்களை 
எளிதில்‌ குழப்பமுடியும்‌' என செளனகர்‌ 
எண்ணிக்கொண்டார்‌. “ஆம்‌, ஆனால்‌ எனக்கும்‌ 
விதுரருக்கும்‌ உறவிருக்கிறது. அவரது ஆணையை நான்‌ 
உம்மிடம்‌ கூறலாம்‌ அல்லவா?” அவன்‌ அருகே 
நின்றவனை நோக்கிவிட்டு “அதை எப்பம நான்‌ 
நம்புவது?” என்றான்‌. அருகே நின்ற காவலனின்‌ கண்கள்‌ 
பளிச்சிட்டன. அவன்‌ மூடனல்ல என்று செளனகர்‌ 
உடனே உணர்ந்தார்‌. இத்தகைய மூடர்கள்‌ ஒரு 
கூரியவனை அருகே வைத்திருப்பார்கள்‌. அவனை நம்பி 
செயல்படுவார்கள்‌. அவனை அஞ்சிக்கொண்டும்‌ அவன்‌ 
மேல்‌ வஞ்சம்கொண்டும்‌ துன்புறுவார்கள்‌. 


“நம்பவேண்டியதில்லை... ஆனால்‌ நம்பாமலிருப்பதன்‌ 
பொருட்டு நீர்‌ கழுவிலேறுவீர்‌ என்றால்‌ அது உம்‌ 
பொறுப்பே” என்றார்‌ செளனகர்‌. அவன்‌ மீண்டும்‌ திரும்பி 
அருகே நின்ற காவலனை நோக்கினான்‌. அவன்‌ உதவ 
வராமல்‌ கண்களில்‌ சிரிப்பு உலோக முள்முனையென 
ஒளிர நின்றிருந்தான்‌. ஆயிரத்தவன்‌ திடீரென எழுந்த 
சினத்துடன்‌ “என்ன செய்கிறீர்கள்‌ அங்கே? நேரம்‌ 
பிந்தினால்‌ உங்களை சட்டகத்தில்‌ கட்டி ஆடை அவிழ 
தெருவில்‌ இழுத்துச்செல்வேன்‌...” என்று கூவி தன்‌ 
கையிலிருந்த சவுக்கைத்‌ தூக்கி சொடுக்கினான்‌. தருமன்‌ 
வேண்டாம்‌ என்றார்‌. அவரது உதடுகள்‌ மட்டுமே 


அசைந்தன. கண்கள்‌ களைத்து உதடுகளுக்கு 
இருபக்கமும்‌ ஆழமான கோடுகள்‌ மடிந்து தோலில்‌ 
சுருக்கங்கள்‌ படிந்து அவர்‌ மிகமுதியவராகிவிட்டிருந்தார்‌. 


செளனகர்‌ “நீர்‌ துச்சாதனரிடம்‌ ஒரு சொல்‌ கேட்டுவருவதே 
மேல்‌” என்றார்‌. குரலைத்‌ தூக்கி “எனக்கிடப்பட்ட 

ணைகள்‌ தெளிவானவை... நான்‌ எவருக்கும்‌ 
மறுமொழி சொல்லவேண்டியதில்லை” என்றான்‌ அவன்‌. 
செளனகர்‌ வியப்புடன்‌ ஒன்றை உணர்ந்தார்‌. 
அறிவற்றவர்கள்‌ உரக்கப்பேசும்போது உள்ளீடற்ற 
கலத்தின்‌ ஓசைபோல அந்த அறிவின்மை முழங்குகிறது. 
அது எப்படி என்று அவர்‌ உள்ளம்‌ தேடியது. அவர்கள்‌ 
மெதுவாக பேசும்போது அறிவின்மையை எப்படி 
மறைக்கமுடிகிறது? மறுகணமே அவர்‌ அதை 
கண்டடைந்தார்‌. அறிவிலியர்‌ இயல்பாக மெல்ல 
பேசுவதில்லை, அதை அவர்கள்‌ பிறரிடமிருந்து போலி 
செய்கிறார்கள்‌. எப்போதும்‌ சொல்தேர்ந்துபேசும்‌ 
சூழ்ச்சியாளர்களையே அவர்கள்‌ பின்பற்றுகிறார்கள்‌. 
ஏனென்றால்‌ அவர்கள்‌ அல்லும்பகலும்‌ அஞ்சுவது 
சூழ்ச்சியாளர்களையே. 


உள்ளிருந்து பீமனும்‌ அர்ஜுனனும்‌ 
மரவுரியாடைகளுடன்‌ வெளியே வந்தனர்‌. ஆயிரத்தவன்‌ 
அவர்களைக்‌ கண்டதும்‌ பற்கள்‌ தெரிய, சிறிய விழிகள்‌ 
இடுங்க நகைத்து “கிளம்புங்கள்‌! உங்களுக்குரிய இடம்‌ 
காத்திருக்கிறது” என்றான்‌. தழும்புகள்‌ நிறைந்த 
கொழுத்த முகத்தில்‌ தெரிந்த மகிழ்ச்சியை செளனகர்‌ 
வியப்புடன்‌ நோக்கினார்‌. எதன்பொருட்டு மகிழ்கிறான்‌? 
அவன்‌ ஆற்றிய பெருஞ்செயல்‌ என எண்ணுகிறானா? 
அவர்கள்‌ அடையும்‌ சிறுமை கண்டு களிப்பு 
கொள்கிறானா? இல்லை என்று தோன்றியது. அது 
நடப்பவர்‌ தடுக்கி விழக்கண்டு சிரிக்கும்‌ சிறுவனுடையது. 
மிகமிக எளியது. எளிய விலங்கு. இழிவில்திளைத்தல்‌ 
என்பது எளியவர்களுக்குரியது. உயரிய இன்பங்கள்‌ 
எதையும்‌ அடைய முடியாதவர்களுக்காக தெய்வங்கள்‌ 
வகுத்தது. 


“நில்லும்‌!” என உரத்த குரலில்‌ செளனகர்‌ சொன்னார்‌. 
“இச்செயலை நிறுத்தும்படி விதுரரின்‌ ஆணை 
வந்துள்ளது. நீர்‌ அதை மீறுகிறீர்‌ அதை உமக்கு 
அரசுமுறையாக சொல்ல விழைகிறேன்‌.” அவன்‌ மீண்டும்‌ 
அருகே நின்ற காவலனை நோக்க அவன்‌ இம்முறை 
உதவிக்கு வந்தான்‌. மெல்லிய குரலில்‌ “அரசாணை 
என்றால்‌ அதற்குரிய ஓலையோ பிற சான்றோ உங்களிடம்‌ 
உள்ளதா, அந்தணரே?” என்றான்‌. “என்‌ சொற்களே 


சான்று. நான்‌ அமைச்சன்‌” என்றார்‌ செளனகர்‌. 
ஆயிரத்தவன்‌ போலிசெய்யும்‌ மென்குரல்‌ இவனுடையது 
என எண்ணிக்கொண்டார்‌. அவன்‌ “ஆம்‌, ஆனால்‌ 
அஸ்தினபுரியின்‌ அமைச்சர்‌ அல்ல” என்றான்‌. 


“இன்னும்‌ சற்றுநேரம்‌' என செளனகர்‌ 
எண்ணிக்கொண்டார்‌. “என்ன வேண்டும்‌ உனக்கு? சொல்‌, 
விதுரர்‌ உனக்கு ஆணையிட முத்திரைக்கணையாழியை 
கொடுத்தனுப்பவேண்டுமா? எந்த ஆயிரத்தவன்‌ 
அரசாணைக்கு இதற்குமுன்‌ சான்று கோரியிருக்கிறான்‌?” 
அது பொருளற்ற பேச்சு என்று உணர்ந்தமையால்‌ அவர்‌ 
பேசிக்கொண்டே சென்றார்‌. “நான்‌ கேட்கிறேன்‌. விதுரரின்‌ 

ணையை மறுப்பவன்‌ எவன்‌? அவன்‌ பெயர்‌ எனக்கு 
வேண்டும்‌. ஏனென்றால்‌ நான்‌ அவரிடம்‌ என்ன நடந்தது 
என்று சொல்லியாகவேண்டும்‌.” 


ஆனால்‌ அருகே நின்றவன்‌ பேச வாயெடுப்பதற்குள்‌ 
ஆயிரத்தவன்‌ பெரும்சினத்துடன்‌ “விதுரர்‌ எவரென்றே 
நான்‌ அறியேன்‌. நானறிந்தவர்‌ இளையவர்‌ மட்டுமே. 
சென்று சொல்லும்‌! எனக்கு எவரும்‌ ஒரு பொருட்டல்ல” 
என்றான்‌. செளனகர்‌ மேலும்‌ உரத்தகுரலில்‌ “இளையவர்‌ 
விதுரரின்‌ ஆணையை மீறுவார்‌ என்றால்‌ அவரும்‌ 
தண்டிக்கப்படுவார்‌. ஆனால்‌ அவர்‌ அரசகுருதி. நீர்‌ 
கழுவேறுவீர்‌” என்றார்‌. அச்சொல்‌ அவனை 
திகைக்கச்செய்தது. அவன்‌ உள்ளம்‌ தளர்வது 
உடலசைவில்‌ தெரிந்தது. “நான்‌ எனக்கிடப்பட்ட 
ணையை...” என்றான்‌. “ஆணை, இதோ 
என்னிடமிருந்து வருவது” என்றார்‌ செளனகர்‌. 


“வேண்டாம்‌, அமைச்சரே! அவர்‌ தன்‌ பணியை 
செய்யட்டும்‌” என்று மெல்லிய குரலில்‌ தருமன்‌ 
சொன்னார்‌. அத்தனை நிகழ்ச்சிகளுக்குப்பின்‌ 
அக்குரலை முதன்முறையாக கேட்கிறோம்‌ என செளனகர்‌ 
எண்ணினார்‌. அது மிகவும்‌ தளர்ந்து தாழ்ந்திருந்தது, 
பசித்துக்‌ களைத்தவனின்‌ ஓசைபோல. அந்த ஒற்றைச்‌ 
சொற்றொடரின்‌ இடைவெளியில்‌ இறுதிவிசையையும்‌ 
திரட்டி ஆயிரத்தவன்‌ தன்னை மீட்டுக்கொண்டான்‌. 
நெஞ்சைப்‌ புடைத்தபடி முன்னால்‌ வந்து “எனக்கு எவர்‌ 
ஆணையும்‌ பொருட்டல்ல. நான்‌ இளையவரின்‌ 
பணியாள்‌. அவரது சொல்‌ ஒன்றே எனக்கு ஆணை...” 
என்றபின்‌ திரும்பி “கிளம்புங்கள்‌ தொழும்பர்களே... இனி 
ஒரு சொல்லை எவர்‌ எடுத்தாலும்‌ சவுக்கடிதான்‌... 
கிளம்புங்கள்‌!” என்றான்‌. 


அவனைப்போன்றவர்களின்‌ ஆற்றல்‌ என்பது 


எல்லைகளைக்‌ கடக்க முடியாதபோது எழும்‌ 
எதிர்விசையில்‌ உள்ளது என செளனகர்‌ எண்ணினார்‌. 
தருமன்‌ செளனகரிடம்‌ விழிகளால்‌ விடைபெற்றுவிட்டு 
முன்னால்‌ சென்றார்‌. இளையவர்கள்‌ தொடர்ந்தனர்‌. 
அவர்கள்‌ இடைநாழியை நோக்கி செல்ல 
உளப்பதைப்புடன்‌ செளனகர்‌ பின்னால்‌ சென்றார்‌. 
என்ன செய்யலாம்‌ என்று எண்ணியபோது சித்தம்‌ 
கல்லெனக்‌ கிடந்தது. ஒரு கணத்தில்‌ அனைத்தும்‌ 
தன்னை கைவிட்டுவிட்டதைப்போல உணர்ந்தபோது 
கால்கள்‌ தளர்ந்தன. ஏதோ ஒன்று நிகழவிருக்கிறது என 
அவர்‌ உணர்ந்த அக்கணத்தில்‌ ஆயிரத்தவன்‌ தருமனின்‌ 
பின்கழுத்தில்‌ ஓங்கி அறைந்து “விரைந்து நட்டா, 
அடிமையே!” என்றான்‌. 


தருமன்‌ சிற்றடி எடுத்துவைத்து தள்ளாடி தலையை 
பிடித்துக்கொண்டார்‌. நால்வரும்‌ ஒலிகேட்ட 
காட்டுவிலங்குகளென உடல்சிலிர்த்து அசைவிழந்தனர்‌. 
“என்னடா நின்றுவிட்டீர்கள்‌? ...ம்‌” என்று அவன்‌ 
நகுலனை அறைந்தான்‌. அவன்‌ கன்னத்தைப்‌ பற்றியபடி 
முன்னால்‌ சென்றான்‌. செளனகர்‌ கால்கள்‌ நடுங்க 
நின்றுவிட்டார்‌. அவர்‌ அஞ்சியது அதைத்தான்‌ என்பதை 
அப்போதுதான்‌ உணர்ந்தார்‌. பீமன்‌ பெருமூச்சுடன்‌ 
“செல்வோம்‌!” என்றபடி நிமிர்ந்த தலையுடன்‌ நீண்ட 
பெருங்கைகள்‌ ஆட நடந்தான்‌. அர்ஜுனன்‌ அவனை 
தொடர்ந்தான்‌. தருமனின்‌ முகம்‌ 
அமைதிகொண்டுவிட்டதை செளனகர்‌ கண்டார்‌. 
அதுவரை இருந்த களைப்பும்‌ சோர்வும்‌ அகன்று அது 
இனியநினைவொன்று எழுந்ததுபோல மலர்ந்திருந்தது. 


இடைநாழியின்‌ மறு எல்லையை அவர்கள்‌ 
அடைவதற்குள்‌ வெளியே ஓசை கேட்டது. அந்த 
மழுங்கலான பேச்சொலியில்‌ இருந்தே செளனகர்‌ அதை 
உணர்ந்துகொண்டார்‌. “மூடா, அதோ வருகிறது 
அரசாணை. கேள்‌... உன்‌ கழுமரம்‌ சித்தமாகிவிட்டது” 
என்று கூவினார்‌. ஆயிரத்தவன்‌ தயங்கியபோது படிகளில்‌ 
ஏறிவந்த படைத்தலைவன்‌ “கீர்மிகா, இது பேரரசரின்‌ 
ஆணை! அவர்களை விட்டுவிடுக! இந்திரப்பிரஸ்தம்‌ 
அவர்களுக்கு அரசரால்‌ திருப்பியளிக்கப்பட்டுவிட்டது” 
என்றான்‌. 


ஆயிரத்தவன்‌ தலைவணங்கி “ஆம்‌, படைத்தலைவரே” 
என்றான்‌. அவனுக்கு ஒரு சொல்லும்‌ புரியவில்லை 
என்பது தெரிந்தது. அவன்‌ அருகே நின்ற காவலன்‌ 
“நாங்கள்‌ செய்தவை அனைத்தும்‌ இளையகெளரவரின்‌ 
ஆணைப்படியே” என்றான்‌. ஒருகணத்திற்குள்‌ அவன்‌ 


வெளியேறும்‌ வழியை கண்டுபிடித்ததை உணர்ந்த 
செளனகர்‌ ஏன்‌ அவன்‌ அந்த இடத்தில்‌ 
வைக்கப்பட்டிருக்கிறான்‌ என்பதை புரிந்துகொண்டார்‌. 
உரத்தகுரலில்‌ “ஆம்‌, அது முன்னரே விதுரருக்கு 
அறிவிக்கப்பட்டுவிட்டது. அதை நான்‌ இவர்களிடம்‌ 
சொன்னேன்‌. விதுரரின்‌ ஆணையை இவன்‌ மீறினான்‌. 
அதை நானே அவரிடம்‌ சொல்லவும்‌ வேண்டியுள்ளது” 
என்றார்‌. 


படைத்தலைவன்‌ “அதை அரசரோ அமைச்சரோ 
உசாவட்டும்‌. என்‌ பணி செய்தியை அறிவிப்பதே. 
பேரரசரின்‌ ஆணை முறைப்படி 
அறிவிக்கப்பட்டுவிட்டது” என்றபின்‌ தருமனை நோக்கி 
தலைவணங்கி “செய்தியை தங்களிடம்‌ அமைச்சரே வந்து 
அறிவிப்பார்‌, அரசே” என்றான்‌. திரும்பி ஆயிரத்தவனிடம்‌ 
“செல்க!” என்று ஆணையிட்டான்‌. நகுலன்‌ தருமனின்‌ 
கைகளைத்‌ தொட்டு “உள்ளே செல்வோம்‌, மூத்தவரே” 
என்றான்‌. தருமனின்‌ தலைமட்டும்‌ 
நடுங்கிக்கொண்டிருந்தது. “ஆம்‌... ஆம்‌...” என்றபின்‌ 
நகுலனின்‌ கைகளைப்பற்றியபம உள்ளே சென்றார்‌. 
சகதேவனும்‌ அவர்களுடன்‌ செல்ல அர்ஜுனன்‌ பீமனிடம்‌ 
“வருக!” என்று சொல்லி தோளை தொட்டான்‌. 


பீமன்‌ ஆயிரத்தவனை அறையக்கூடும்‌ என்ற எண்ணம்‌ 
செளனகர்‌ உள்ளத்தில்‌ எழுந்தது. ஆனால்‌ அவன்‌ 
இயல்பாகத்‌ திரும்பி உள்ளே சென்றபோதுதான்‌ 
ஒருபோதும்‌ களத்தில்‌ நிகர்வல்லமை கொண்டவர்களை 
அல்லாது பிறரை பீமன்‌ அடித்ததில்லை என்று 
நினைத்துக்கொண்டார்‌. மறுகணமே அந்த எளிய 
காவலர்தலைவனை அவன்‌ மறந்துவிடக்கூடும்‌. 
அவர்கள்‌ உள்ளே சென்றதும்‌ கணத்தில்‌ அவருள்‌ 
பெருஞ்சினம்‌ எழுந்தது. ஆயிரத்தவனிடம்‌ “வீணனே, நீ 
இன்று செய்ததற்காக கழுவில்‌ அமர்வாய்‌... “ என்று 
பல்லைக்‌ கடித்தபடி சொன்னார்‌. 


அவன்‌ சிறியவிழிகள்‌ சுருங்கி ஒளிமங்கலடைய “என்‌ 
கடமையை செய்தேன்‌... நான்‌ காவலன்‌” என்றான்‌. 
அவரது உணர்வுகள்‌ அணைந்தன. 
அவனைப்போன்றவர்கள்‌ கற்பனைசெய்ய 
முடியாதவர்கள்‌. ஆகவே அவர்களுக்கு அச்சம்‌ வளர்ந்து 
பெருகுவதன்‌ பெருவலி இல்லை. கழுவிலேற்றப்படுவான்‌ 
என்றால்கூட அந்தத்‌ தருணத்தின்‌ விலங்குத்துயரம்‌ 
மட்டுமே. அவன்‌ முற்றிலும்‌ 
வெல்லப்படமுடியாதவன்போல்‌ தோன்றினான்‌. வடிவற்ற 
அசைவற்ற பாறை. அவர்‌ பெருமூச்சுடன்‌ 


திரும்பிக்கொண்டார்‌. 
[6] 


செளனகர்‌ உள்ளே சென்றபோது யுதிஷ்டிரர்‌ பீடத்தில்‌ 
தலையை கைகளால்‌ பற்றியபடி அமர்ந்திருக்க தம்பியர்‌ 
வெவ்வேறு இடங்களிலாக சுவர்சாய்ந்தும்‌ தூண்பற்றியும்‌ 
நின்றனர்‌. சாளரம்‌ வழியாக வெளியே நோக்கியபடி 
அர்ஜுனன்‌ நின்றிருந்தான்‌. அரைக்கணம்‌ அப்படி அவன்‌ 
நின்றது கர்ணனோ என எண்ணச்செய்தது. செளனகர்‌ 
அமைதியாக தலைவணங்க யுதிஷ்டிரர்‌ மெல்ல எழுந்து 
அவருக்கு பீடம்‌ காட்டி அவர்‌ அமர்ந்தபின்‌ தான்‌ 
அமர்ந்துகொண்டார்‌. செளனகர்‌ பீமனை மீண்டும்‌ 
நோக்கிவிட்டு கைகளை மார்பில்‌ கட்டிக்கொண்டார்‌. 


நகுலன்‌ அமைதியை உடைத்தான்‌. “நாம்‌ கொடையாக 
அரசை ஏற்கத்தான்‌ வேண்டுமா, அமைச்சரே?” என்றான்‌. 
செளனகர்‌ “நான்‌ விதுரருடன்‌ சென்று பேரரசரை 
பார்த்தேன்‌. என்‌ முன்னால்தான்‌ அனைத்து 
உரையாடல்களும்‌ நிகழ்ந்தன. நான்‌ சான்றாக 
வேண்டுமென்பதற்காகவே என்னை விதுரர்‌ 
அழைத்துச்சென்றிருக்கிறார்‌ என இப்போது 
உணர்கிறேன்‌” என்றார்‌. அவர்‌ அங்கே நிகழ்ந்தவற்றை 
சொன்னபோது அர்ஜுனன்‌ அச்சொற்களை 
கேட்டதுபோலவே தோன்றவில்லை. “அவர்‌ உங்களுக்கு 
அறக்கொடை அளிக்கவில்லை, கந்தை என 
அளிக்கிறார்‌” என்றார்‌ செளனகர்‌. 


“ஆம்‌, என்னை தன்‌ முதல்‌ மைந்தன்‌ என அவர்‌ 
சொன்னார்‌ என்று கேட்கையில்‌...” என்று சொல்லவந்த 
யுதிஷ்டிரர்‌ மேலே சொல்லெழாது நிறுத்தி தன்னை 
அடக்கிக்கொண்டார்‌. “அவர்‌ இத்தருணத்தில்‌ ஒரு 
தந்தையென்றே திகழ்கிறார்‌. அவர்‌ எப்போதுமே அது 
மட்டும்தான்‌” என்றார்‌ செளனகர்‌. “பேரரசி காந்தாரி 
அதற்கும்‌ அப்பால்‌ சென்று இக்குலம்‌ ஆளும்‌ பேரன்னை 
வடிவமாகி நின்றார்‌.” தருமன்‌ கைகூப்பினார்‌. கண்களில்‌ 
நீர்‌ எழ பார்வையை திருப்பிக்கொண்டார்‌. “நம்‌ அரசி 
இன்னமும்‌ அங்கே காந்தாரியருடன்தான்‌ இருக்கிறார்‌” 
என்று செளனகர்‌ சொன்னார்‌. 


பீமன்‌ உரத்த குரலில்‌ “அது மூத்ததந்தையின்‌ ஆணை 
என்பதை மட்டுமே நாம்‌ கருத்தில்‌ கொள்ளவேண்டும்‌. 
அதை அவர்‌ மைந்தர்கள்‌ ஏற்கவேண்டுமென்பதில்லை” 
என்றார்‌. “அவர்‌ சூதாட்டநிகழ்வுக்கு முந்தையநாள்‌ 
மைந்தனைக்‌ கண்டு மன்றாடியதாகவும்‌ அவன்‌ அவரை 


மறுதலித்ததாகவும்‌ சொல்கிறார்கள்‌.” செளனகர்‌ 
“உண்மை” என்றார்‌. “ஆனால்‌ மரபுப்படி இந்த அரசு 
பேரரசருக்குரியது. அவரது கொடையாகவே மைந்தர்‌ 
அதை ஆள்கிறார்கள்‌.” 


பீமன்‌ “நான்‌ கேட்பது அதுவல்ல. அரசை அவர்கள்‌ 
அளிக்கவில்லை என்றால்‌ இவர்‌ என்ன செய்வார்‌?” 
என்றான்‌. “கொல்ல ஆணையிடுவாரா? நாடுவிட்டு 
துரத்துவாரா? மாட்டார்‌. அவர்‌ அருந்தந்தை என்றீர்கள்‌ 
அல்லவா, அது உண்மை. அவரது பெருமையும்‌ இழிவும்‌ 
அங்கிருந்து பிறப்பதே. தந்தையாகவே அவரால்‌ 
செயல்படமுடியும்‌. பேரரசர்‌ என்று ஒருபோதும்‌ தன்னை 
உணரமுடியாது. அவர்‌ எந்நிலையிலும்‌ தன்‌ மைந்தரை 
விட்டுக்கொடுக்கப்போவதில்லை. அதை அவர்களும்‌ 
அறிவார்கள்‌.” புன்னகையில்‌ உதடுகள்‌ வளைய 
“அவர்கள்‌ அறிவார்களோ இல்லையோ சகுனி அறிவார்‌, 
கணிகர்‌ மேலும்‌ நன்றாகவே அறிவார்‌” என்றான்‌. 


செளனகர்‌ “அவரது ஆணை பிறந்ததுமே 
இந்திரப்பிரஸ்தம்‌ நம்முடையதென்றாகிவிட்டது. நம்‌ 
படைகள்‌ இன்னமும்‌ நம்முடன்தான்‌ உள்ளன?” என்றார்‌. 
யுதிஷ்டிரர்‌ “அவரது ஆணை எதுவோ அதற்கு 
கட்டுப்படுவோம்‌” என்றார்‌. “நாம்‌ அரசுகொள்ள அவர்கள்‌ 
விடப்போவதில்லை” என்று பீமன்‌ உரக்கச்‌ சொன்னான்‌. 
“கணுக்கணுவாக ஏறி அவர்கள்‌ வந்தடைந்த உச்சம்‌ இது. 
ஒற்றை உலுக்கலில்‌ அவர்களை வீழ்த்த ஒப்புவார்களா 
என்ன?” 


செளனகர்‌ “ஆனால்‌ அவர்களுக்கு வேறுவழியில்லை. 
பேரரசரின்‌ சொல்‌ இன்னும்‌ குடிகளிடையே செல்லும்‌” 
என்றார்‌. கடும்‌ சினத்துடன்‌ உறுமியபடி அவரை நோக்கி 
வந்த பீமன்‌ “குடிகளா? எவர்‌? பன்னிருபடைக்களத்தில்‌ 
விழிவிரித்திருந்தார்களே, அந்தக்‌ கீழ்விலங்குகளா? 
அவர்களா இங்கே அறம்நாட்டப்போகிறார்கள்‌?” 
என்றான்‌. செளனகர்‌ “ஆம்‌, அவர்கள்‌ அங்கே இழிவை 
காட்டினார்கள்‌. அதனாலேயே அவர்கள்‌ இத்தருணத்தில்‌ 
எதிர்நிலை கொள்ளக்கூடும்‌. அத்தகைய பல 
நிகர்வைப்புகள்‌ வழியாகவே மானுடர்‌ 
முன்செல்கிறார்கள்‌” என்றார்‌. 


“நாம்‌ ஏன்‌ இதைப்பற்றி இப்போது பேசவேண்டும்‌?” என்று 
சகதேவன்‌ தணிந்த குரலில்‌ சொன்னான்‌. “அவர்கள்‌ 
இறுதி முடிவெடுக்கட்டும்‌. நாம்‌ காத்திருப்போம்‌.” தருமன்‌ 
திரும்பி நோக்கி “ஆம்‌, இளையோன்‌ சொல்வதே 
முறையானது. நாம்‌ செய்யக்கூடுவது காத்திருப்பது 


மட்டுமே” என்றார்‌. பின்பு கைகளை பீடத்தின்‌ 
கைப்பிடிமேல்‌ வைத்து மெல்ல உடலை உந்தி 
வயோதிகர்கள்‌ போல எழுந்தபடி “நான்‌ சற்று 
இளைப்பாறுகிறேன்‌” என்றார்‌. அவர்‌ மீண்டும்‌ 
முதியமுகம்‌ கொண்டுவிட்டதை செளனகர்‌ கண்டார்‌. 


சுரேசர்‌ வாயிலில்‌ வந்து நின்று தலைவணங்கினார்‌. 
தருமன்‌ திரும்பி நோக்கி “என்ன?” என்றார்‌. செளனகர்‌ 
அவரை அருகே வரும்படி தலையசைத்தார்‌. சுரேசர்‌ 
தருமனை வணங்கிவிட்டு செளனகரிடம்‌ 
“அஸ்தினபுரியின்‌ அமைச்சர்‌ தங்களை 
அமைச்சுநிலைக்குச்‌ செல்லும்படி கோரியிருக்கிறார்‌” 
என்றார்‌. நெஞ்சு அதிர “ஏன்‌?” என்றார்‌ செளனகர்‌. “அரசர்‌ 
தன்‌ தந்தையை ஏற்கமுடியாதென்று அறிவித்திருக்கிறார்‌. 
வேண்டுமென்றால்‌ போருக்கும்‌ சித்தமாக இருப்பதாகவும்‌ 
தன்னுடன்‌ காந்தாரத்தின்‌ படைகள்‌ இருப்பதாகவும்‌ 
சொல்லிவிட்டார்‌.” 


பீமன்‌ உரக்க நகைத்தபடி கூடம்‌ நடுவே வந்தான்‌. “ஆம்‌, 
எண்ணினேன்‌. இதுவே நிகழும்‌. வேறொன்றும்‌ நிகழ 
வழியில்லை... அவர்கள்‌ ஓர்‌ அடிகூட இனிமேல்‌ 
பின்னால்‌ வைக்கமுடியாது. அமைச்சரே, பெரிய 
இழிசெயல்‌ ஒன்றை செய்தவர்கள்‌ பின்னகர்ந்தால்‌ 
இறந்தாகவேண்டும்‌. ஆகவே அவர்கள்‌ அவ்விழிவை 
முழுமையாக பற்றிக்கொள்வார்கள்‌. மேலும்‌ மேலும்‌ 
இழிவை சூடிக்கொள்வார்கள்‌.” 


செளனகர்‌ சினத்துடன்‌ ஏறிட்டு நோக்கி “இவ்வாறு 
நிகழவேண்டுமென்று நீங்கள்‌ விழைந்ததுபோல்‌ 
தோன்றுகிறதே!” என்றார்‌. “ஆம்‌, அதிலென்ன ஐயம்‌? 
நான்‌ விழைந்தது அதைத்தான்‌. இவர்கள்‌ கொடையெனத்‌ 
தரும்‌ அரசை ஏற்று அங்கே முடிசூடி அமர இவரால்‌ 
இயலலாம்‌. சிறுமைசெய்யப்பட்ட என்‌ குலக்கொடியை 
மீண்டும்‌ முகம்நோக்க என்னால்‌ இயலாது.” அவன்‌ 
இருகைகளையும்‌ ஓங்கி அறைந்தான்‌. “என்‌ வஞ்சினம்‌ 
அங்கேயே இருக்கிறது. என்‌ மூதாதையர்‌ வாழும்‌ 
மூச்சுலகில்‌. அந்த இழிமகன்கள்‌ அனைவரையும்‌ 
களத்தில்‌ நெஞ்சுபிளந்து குருதிகொள்ளாது 
அமையப்போவதில்லை.” 

“இளையவரே, அங்கே புஷ்பகோஷ்டத்தில்‌ வாழும்‌ 
முதியவரை அவரது மைந்தர்‌ மறந்ததைப்போலவே 
நீங்களும்‌ மறந்துவிட்டீர்கள்‌. அவரோ ஒரு தருணத்திலும்‌ 


அவர்களில்‌ இருந்து உங்களை பிரித்துநோக்கியவரல்ல” 
என்றார்‌ செளனகர்‌. “அவைநடுவே அவரது 
நூறுமைந்தரை நெஞ்சுபிளந்து குருதியுண்பதாக நீங்கள்‌ 
அறைகூவினீர்கள்‌. அதற்குப்பின்னரும்‌ உங்களை தன்‌ 
மைந்தர்‌ என்றே அவர்‌ சொன்னார்‌. அவர்‌ மைந்தர்‌ 
வென்ற அனைத்தையும்‌ திருப்பியளித்தார்‌. உங்களை 
நெஞ்சோடணைத்து பொறுத்தருளக்‌ கோருவதாக 
சொன்னார்‌. உங்கள்‌ அரசியின்‌ கால்களை 
சென்னிசூடுவதாக சொல்லி அவர்‌ கண்ணீர்விட்டபோது 
நான்‌ விழிநனைந்தேன்‌.” 


“ஆம்‌, அவர்‌ அத்தகையவர்‌. எந்தையின்‌ மண்வடிவம்‌ 
அவரே” என்றான்‌ பீமன்‌. “ஆனால்‌ இது ஊழ்‌. அமைச்சரே, 
நீங்களே அறிவீர்கள்‌. சொல்லப்பட்டவை பிறந்து 
நின்றிருக்கும்‌ தெய்வங்கள்‌. அவை எடுத்த 
பிறவிநோக்கத்தை அடையாது அமைவதில்லை. நான்‌ 
அவைநடுவே சொன்ன சொற்களால்‌ ஆனது இனி என்‌ 
மூச்சு.” செளனகர்‌ ஏதோ சொல்லவர கையமர்த்தி “நான்‌ 
பொறுத்தமையப்போவதில்லை. நடந்தவற்றின்மேல்‌ 
மானுடர்‌ எவருக்கும்‌ எந்தக்‌ கட்டுப்பாடும்‌ இல்லை. என்‌ 
குலமகள்‌ அவைநடுவே நின்றாள்‌. அதன்பொருட்டு 
அவர்கள்‌ என்‌ கையால்‌ இறந்தாகவேண்டும்‌...” என்றான்‌. 


செளனகர்‌ பெருமூச்சுடன்‌ அமைதியானார்‌. நகுலன்‌ 
பேச்சை மாற்றும்பொருட்டு “காந்தாரர்களை சகுனி 
வழிநடத்துகிறாரா?” என்றான்‌. “இன்று நகரில்‌ 
காந்தாரர்கள்‌ தாக்கப்பட்டிருக்கிறார்கள்‌. ஆகவே 
அவர்களின்‌ படைப்பிரிவுகள்‌ அனைத்தும்‌ 
மேற்குக்கோட்டைமுகப்பில்‌ ஒன்றுகூடியிருக்கின்றன. 
தெற்குக்‌ கோட்டைவாயிலும்‌ அப்பால்‌ புராணகங்கையின்‌ 
குடியிருப்புகளும்‌ முன்னரே அவர்களின்‌ கட்டுப்பாட்டில்‌ 
உள்ளன. அஸ்தினபுரியின்‌ பாதிப்பங்கு காந்தாரர்களிடம்‌ 
இருக்கிறது” என்றார்‌ செளனகர்‌. “ஜராசந்தனுக்காகவும்‌ 
சிசுபாலனுக்காகவும்‌ சினம்கொண்டுள்ள ஷத்ரியர்களும்‌ 
அரசருக்கு துணைநிற்கிறார்கள்‌.” 


தன்‌ உணர்ச்சிகளிலிருந்து மெல்ல இறங்கித்தணிந்த 
பீமன்‌ பெருமூச்சுடன்‌ கைகளை உரசிக்கொண்டான்‌. 
செளனகரை நோக்காமல்‌ “துரியோதனனின்‌ படைகளும்‌ 
கர்ணனின்‌ படைகளும்‌ இணைந்தால்‌ மட்டும்‌ போதும்‌. 
விழியிழந்தவருக்கு ஆதரவு என்றே ஏதுமிருக்காது. சில 
முதியகுலத்தலைவர்கள்‌ ஏதாவது சொல்லக்கூடும்‌...” 
என்றான்‌. நகுலன்‌ “படைகளை கர்ணன்‌ நடத்துவான்‌ 
என்றால்‌ அவர்கள்‌ வெல்லற்கரியவர்களே” என்றான்‌. 


“பீஷ்மர்‌ இருக்கிறார்‌” என்றார்‌ செளனகர்‌. “அவர்‌ 
ஒருநிலையிலும்‌ பேரரசரை விட்டு விலகமாட்டார்‌. 
குடிநெறிகள்‌ மீறப்படுவதை இறுதிவரை ஏற்கவும்‌ 
மாட்டார்‌.” பீமன்‌ “ஆம்‌, ஆனால்‌ அவர்‌ எந்தப்‌ படைகளை 
நடத்தப்போகிறார்‌?” என்றான்‌. செளனகர்‌ “இல்லை 
இளவரசே, பீஷ்மர்‌ எந்த நிலை எடுக்கப்போகிறார்‌ 
என்பதை ஒட்டி அனைத்துக்‌ கணக்குகளும்‌ மாறிவிடும்‌” 
என்றார்‌. “பார்ப்போம்‌. சென்று அங்கே என்ன நிகழ்கிறது 
என்று எங்களுக்கு சொல்லுங்கள்‌” என்றான்‌ பீமன்‌. 


செளனகர்‌ தருமனிடம்‌ தலையசைவால்‌ விடைபெற்று 
திரும்பினார்‌. தருமன்‌ மெல்லிய தளர்ந்த குரலில்‌ 
“அமைச்சரே” என்று அழைத்தார்‌. “அங்கே என்‌ தரப்பாக 
ஒன்றை சொல்லுங்கள்‌. பிதாமகர்‌ எடுக்கும்‌ எந்த 
முடிவுக்கும்‌ நான்‌ மறுசொல்லின்றி முழுமையாக 
கட்டுப்படுவேன்‌. அதுவன்றி சொல்ல எனக்கு 
ஏதுமில்லை.” அவர்‌ விழிகளை நோக்காமல்‌ 
தலையசைத்துவிட்டு செளனகர்‌ வெளியே நடந்தார்‌. 


சொல்வளர்காடு - 6 


[7] 


செளனகர்‌ அமைச்சு மாளிகையை அடைந்தபோது 
அங்கே வாயிலிலேயே அவருக்காக கனகர்‌ காத்து 
நின்றிருந்தார்‌. “அமைச்சர்‌ சினம்‌ கொண்டிருக்கிறார்‌” 
என்றார்‌. செளனகர்‌ உள்ளே செல்ல அவர்‌ உடன்‌ வந்தபடி 
“அவர்‌ இதை இத்தனை கடுமையாக எடுத்துக்கொள்வார்‌ 
என்றே நான்‌ நினைத்திருக்கவில்லை... பேரரசருக்கு 
ஆதரவான படைகளைத்‌ திரட்டி அரசரை தோற்கடித்து 
சிறையிடுவதைப்பற்றி பேசிக்கொண்டிருக்கிறார்‌” 
என்றார்‌. செளனகர்‌ திகைத்து திரும்பி நோக்க “ஆம்‌, 
அவருடைய இயல்பான உளநிகர்‌ முழுமையாக 
அழிந்துவிட்டது” என்றார்‌ கனகர்‌. 


அமைச்சு அறைக்குள்‌ விதுரர்‌ உரக்க 
கூச்சலிட்டுக்கொண்டிருந்தார்‌. அவர்‌ அருகே நின்றிருந்த 
சிற்றமைச்சர்கள்‌ அவருக்கு எதிர்ச்சொல்‌ எடுக்காமல்‌ 
நோக்கி நின்றனர்‌. செளனகரைக்‌ கண்டதும்‌ திரும்பி 
“வருக!” என்றார்‌ விதுரர்‌. “இந்திரப்பிரஸ்தத்திற்கு 
ஆதரவாக யாதவர்களின்‌ படைகள்‌ வருமல்லவா? 
பாஞ்சாலப்படைகளும்‌ உடனிருக்கும்‌... நமக்கு இன்று 
அத்தனை படைப்பிரிவுகளின்‌ ஆதரவும்‌ தேவை” 
என்றார்‌. செளனகர்‌ அமைதியாக அமர்ந்துகொண்டு 
“என்ன நிகழ்கிறது, அமைச்சரே?” என்றார்‌. 


“என்ன நிகழ்கிறது? பேரரசரின்‌ ஆணையை கால்கீழ்‌ 
போட்டு மிதித்திருக்கிறான்‌ அந்த இழிபிறவி. இந்த 
மண்ணில்‌ அவரது சொல்லுக்கு அப்பால்‌ பிறசொல்‌ என 
ஒன்றில்லை... அவ்வாறு ஒரு மீறலை எந்நிலையிலும்‌ 
நான்‌ ஒப்ப மாட்டேன்‌. அதன்பின்‌ நான்‌ இங்கு 
உயிர்வாழ்வதிலேயே பொருளில்லை” என்றார்‌ விதுரர்‌. 
“அவர்களிடம்‌ படைகள்‌ உள்ளன என்கிறார்கள்‌. 
நகரத்தை காந்தாரப்படைகளைக்கொண்டு 
கைப்பற்றிவிடலாமென்று எண்ணுகிறார்கள்‌. 
சிந்துநாட்டின்‌ படைகளும்‌ சேதிநாட்டுப்படைகளும்‌ 
துணைநிற்கின்றன. பிற ஷத்ரியர்களையும்‌ 
திரட்டிவிடலாமென்று சகுனி எண்ணுகிறார்‌...” 


“இதெல்லாம்‌ நம்‌ கற்பனையாக இருக்கலாம்‌ அல்லவா? 
அவர்கள்‌ இதுவரை எந்த நடவடிக்கையை எடுத்தார்கள்‌? 
தந்தை சொல்லை மைந்தர்‌ ஏற்கமுடியாது என்று 


சொல்லியிருக்கலாம்‌. அது ஒருகட்டத்தில்‌ எந்த 
மைந்தரும்‌ சொல்வதே. அதை நெருங்காமலிருப்பதே 
தந்தையர்‌ அறிந்திருக்கவேண்டியது” என்றார்‌ செளனகர்‌. 
“ஏன்‌ அப்படி சொல்கிறான்‌? எந்த உறுதியில்‌? 
அதைத்தான்‌ நான்‌ பார்க்கிறேன்‌. அவர்களது 
படைகளின்‌ வல்லமை என்ன? அமைச்சரே, அரசரின்‌ 
சொல்‌ என்பது ஒருபோதும்‌ வீணாகலாகாது. அது 
வாளால்‌ காக்கப்படவேண்டும்‌. குருதியால்‌ 
நிலைநாட்டப்படவேண்டும்‌. ஒருமுறை சொல்‌ 
வீணாகிவிட்டதென்றால்‌ அவ்வரசன்‌ எப்போதைக்குமாக 
இறந்துவிட்டான்‌ என்றே பொருள்‌...” 


விதுரர்‌ மூச்சிரைத்தார்‌. “ஆகவே மறுசொல்லே இல்லை. 
எந்தச்‌ சொல்லாடலுக்கும்‌ இங்கே இடமில்லை. பேரரசரின்‌ 
சொல்‌ இங்கே நின்றிருக்கும்‌. அதற்கு எதிராக எழுபவர்கள்‌ 
வாளால்‌ வெல்லப்பட்டாகவேண்டும்‌.” செளனகர்‌ “பேரரசர்‌ 
அதை விரும்புகிறாரா என்று அறியவிழைகிறேன்‌” 
என்றார்‌. “விழைகிறார்‌. இன்று அவரிடம்‌ 
பேசிவிட்டுத்தான்‌ வருகிறேன்‌. சற்றுமுன்னர்‌ அவரை 
சந்தித்தேன்‌. பேரரசரின்‌ ஆணை எழுந்த 
மறுநாழிகையிலேயே அரசன்‌ அதை புறக்கணிப்பதாக 
ஏடுவழியாக அறிவித்துவிட்டான்‌. அதைக்‌ கண்டதும்‌ 
அவர்‌ எழுந்து வேல்பட்ட வேழம்போல அமறினார்‌. 
இசையவையின்‌ தூண்களை அடித்து உடைத்தார்‌. 
அருகிலிருந்தவர்கள்‌ ஓடி உயிர்தப்பினர்‌. அவரை நான்‌ 
சென்று அழைத்து படுக்கவைத்துவிட்டு வருகிறேன்‌. 
அவர்‌ தன்‌ கைகளால்‌ மைந்தரை கொல்லவிழைகிறார்‌. 
ஆம்‌, அதுதான்‌ அவர்‌ இப்போது கோருவது.” 


உடலை மெல்ல அசைத்து அமர்ந்து கனகரை 
நோக்கியபின்‌ செளனகர்‌ “அவ்வாறென்றால்‌ 
படைக்கணக்கு எடுக்கவேண்டியதுதான்‌” என்றார்‌. “ஆம்‌, 
அதைத்தான்‌ நானும்‌ சொல்கிறேன்‌. நம்‌ தரப்பில்‌ 
படைகொண்டு எழுபவர்கள்‌ எவர்‌?” ஒர்‌ ஓலையை 
எடுத்து அதில்‌ எழுதப்பட்டிருப்பனவற்றை அவர்‌ 
வாசிக்கத்‌ தொடங்கினார்‌. “பாஞ்சாலர்‌, திரிகர்த்தர்‌...” 
உடனே ஓலையை வீசிவிட்டு “இவர்களெல்லாம்‌ யார்‌? 
ஒரே ஒருவர்‌ மட்டுமே இங்கே பேசப்படவேண்டியவர்‌. 
இளைய யாதவர்‌ படைகொண்டு வருவாரா? 
அதைமட்டும்‌ கேட்டுச்‌ சொல்லுங்கள்‌” என்றார்‌. செளனகர்‌ 
“கேட்கவேண்டியதே இல்லை. அவர்‌ இளைய 
பாண்டவரின்‌ மறுபாதி. ஒருபகுதி மட்டும்‌ போருக்கு 
வருவது இயல்வதல்ல” என்றார்‌. 


“அப்படியென்றால்‌ என்ன? போர்‌ முடிந்தே விட்டது. 


அவ்விழிமகனை என்‌ மூத்தவரின்‌ காலடியில்‌ 
வீழ்த்துகிறேன்‌... என்னவென்று நினைத்தான்‌ வீணன்‌!” 
என்றார்‌ விதுரர்‌. “போர்‌ நிகழவேண்டியதில்லை. போர்‌ 
நிகழுமென்றால்‌ என்று கணக்கிடத்தொடங்கினாலே 
அனைத்தும்‌ நிகர்நிலைப்புள்ளி நோக்கி 
வரத்தொடங்கிவிடும்‌” என்று செளனகர்‌ சொன்னார்‌. 
“அவர்களிடம்‌ சொல்லுங்கள்‌, ஒவ்வொரு கணமும்‌ 
தவிர்க்கப்பட்டு முன்னகர்வதனாலேயே இந்தப்‌ போர்‌ 
மேலும்மேலும்‌ பேருருவம்‌ கொண்டு நம்மை 
சூழ்ந்திருக்கிறது என்று. குருதிப்பெருக்கு தேவையில்லை 
என்றால்‌ பேரரசரின்‌ அணை 
நிறைவேற்றப்பட்டாகவேண்டும்‌.” 


“அதை நான்‌ அவர்களுக்கு தெரிவித்துவிட்டேன்‌” 
என்றார்‌ விதுரர்‌. “எளிய போர்‌ அல்ல இது என்று 
அவர்களுக்கே தெரியும்‌. இன்று அவர்கள்‌ நம்பியிருப்பது 
அங்கனை. அஸ்தினபுரியின்‌ அரசனைவிட வஞ்சம்‌ 
கொண்டவனாக அவன்‌ ஆகியிருக்கிறான்‌.” செளனகர்‌ 
“அனைத்து வஞ்சங்களும்‌ குருதியால்‌ கழுவப்படட்டும்‌... 
அவர்கள்‌ விழைவது அதுவென்றால்‌ அவ்வாறே 
நிகழட்டும்‌” என்றார்‌. “நாம்‌ அறியவேண்டியது ஒன்றே” 
என கனகர்‌ ஊடே புகுந்தார்‌. விதுரர்‌ எரிச்சலுடன்‌ அவரை 
நோக்க கனகர்‌ “பீஷ்மபிதாமகர்‌ என்ன சொல்கிறார்‌?” 
என்றார்‌. 


“அவர்‌ என்ன சொன்னால்‌ என்ன? பிதாமகராக அவர்‌ 
தன்‌ கடமையை ஆற்றட்டும்‌. மைந்தர்‌ தந்தையின்‌ 
சொல்லை மீறலாகாதென்று அறிவிக்கட்டும்‌” என்று 
விதுரர்‌ சொன்னார்‌. “ஆம்‌, பீஷ்மர்‌ என்ன நிலைபாடு 
கொள்கிறார்‌ என்பது இப்போது மிகமுதன்மையான 
வினா. அவர்‌ பேரரசரை ஆதரித்தால்‌ அனைத்தும்‌ 
எளிதாகிவிடுகின்றன. இல்லையேல்‌...” என்றார்‌ 
செளனகர்‌. “இல்லையேலும்‌ ஒன்றுமில்லை. அவர்‌ சென்று 
அவர்களுக்கு படைத்தலைமைகொள்ளட்டும்‌. அவரை 
வெல்ல அர்ஜுனனால்‌ இயலும்‌. இளைய யாதவன்‌ 
களமிறங்கினால்‌ பீஷ்மர்‌ வில்லேந்திவந்த சிறுவன்‌ 
மட்டுமே... போர்நிகழட்டும்‌...” விதுரர்‌ உளவிரைவு 
தாளாமல்‌ எழுந்து நின்றார்‌. “போர்தான்‌ ஒரே வழி. நான்‌ 
அதை தெளிவாக காண்கிறேன்‌. போரில்‌ மட்டுமே இவை 
முற்றுப்பெற முடியும்‌.” 


“போர்‌ நிகழ்வதென்றால்‌ அது இறையாணை. நாம்‌ 
ர்வ கொன்றுமிலல ல? என்றார்‌ செளனகர்‌. 
“ஆனால்‌ அமைச்சர்களாக நமது பணி என்பது போரைத்‌ 
கடுப்பு மட்டுமே...” விதுரர்‌ “நாம்‌ போரைத்தடுக்க 


முயலலாம்‌. ஆனால்‌ இவர்களின்‌ உடலுக்குள்‌ 
கொந்தளிக்கும்‌ குருதி போர்‌ போர்‌ என்று எம்பிப்‌ 
பாய்கிறது... அதை நாம்‌ தடுக்க முடியாது” என்றார்‌. 
செளனகர்‌ “நான்‌ கிளம்பும்போது என்னிடம்‌ 
இந்திரப்பிரஸ்தத்தின்‌ அரசர்‌ சொன்னது ஒன்றே. அவர்‌ 
பீஷ்மபிதாமகரின்‌ சொல்லுக்கு முழுமையாக 
கட்டுப்படுகிறார்‌. மறு எண்ணமே இல்லாமல்‌” என்றார்‌. 


விதுரர்‌ மெல்ல தளர்ந்து கையிலிருந்த எழுத்தாணியை 
கீழே போட்டார்‌. “மூடர்கள்‌... ஒவ்வொருவருக்கும்‌ தேவை 
ஒரு தோற்றம்‌ மட்டுமே” என்றார்‌. தலையை அசைத்தபடி 
“இவ்வகையான எல்லைகடந்த சொற்கள்‌ வழியாக 
ஒவ்வொருமுறையும்‌ சிக்கிக்கொள்கிறான்‌ அவன்‌. 
அறிவிலி. அறம்‌ என அவன்‌ பேசுவதெல்லாம்‌ தன்‌ 
இயலாமையையே தகுதியாகக்‌ காட்டுவது மட்டுமே” 
என்றார்‌. செளனகர்‌ “ஆனால்‌ அவர்‌ அரசராகவும்‌ 
குலமைந்தராகவும்‌ அதைத்தான்‌ சொல்லமுடியும்‌. அவர்‌ 
பிதாமகரின்‌ சொற்களுக்கு கட்டுப்பட்டவர்‌ மட்டுமே” 
என்றார்‌. 


“மூடத்தனம்‌” என்று விதுரர்‌ கூவினார்‌. “மானுடர்‌ 
அக்கணத்துக்‌ காற்றுக்கேற்ப வடிவம்‌ அமையும்‌ 
அகல்சுடர்‌ போன்றவர்கள்‌. பிதாமகரென்றும்‌ 
குடிமூத்தாரென்றும்‌ அவர்‌ தெரிவது ஒரு தருணம்‌ 
மட்டுமே. மானுடர்‌ உள்ளுறையும்‌ 
காமகுரோதமோகங்களால்‌ ஆயிரம்‌ தோற்றங்களை அவர்‌ 
எடுக்கக்கூடும்‌. அவன்‌ கண்ட அந்த ஒரு தோற்றத்திற்கு 
முன்‌ குனிந்து தலைகொடுக்கையில்‌ அவன்‌ அவரது 
அத்தனை தோற்றங்களுக்கும்‌ தன்னை அளிக்கிறான்‌. 
தன்னை மட்டும்‌ அல்ல, தன்‌ குடியை, அரசை, 
குலவரிசைகளை. காலத்தின்பெருக்கில்‌ உருமாறும்‌ 
மானுடரை நம்பி என்றைக்குமான சொற்களைச்‌ 
சொல்பவனைப்போல மூடன்‌ பிறிதெவன்‌?” 


விதுரர்‌ மெல்ல தணிந்தார்‌. “காலத்தில்‌ நின்று முழங்கும்‌ 
சொற்களைச்‌ சொல்லவேண்டும்‌ என்னும்‌ பேரவாவால்‌ 
ஆட்டுவிக்கப்படுகிறார்கள்‌ கவிஞர்களும்‌ அரசர்களும்‌. 
காலம்‌ என்பது நாம்‌ ஒருபோதும்‌ முற்றறிய முடியாத 
பெரும்பெருக்கு... தாங்கள்‌ சொன்ன சொற்களைப்‌ 
பற்றிக்கொண்டு அதில்‌ நின்று அழிகிறார்கள்‌. 
அவர்களின்‌ அழிவாலேயே அவர்களின்‌ சொற்கள்‌ 
நினைக்கப்படுகின்றன...” தலையை அசைத்து 
“பீஷ்மபிதாமகர்‌ என்ன சொல்கிறார்‌ என்று 
கேட்டுவாருங்கள்‌” என்றார்‌. 


செளனகர்‌ “அதை நீங்களும்‌ வந்து கேட்டுச்செல்வதே 
நன்று” என்றார்‌. விதுரர்‌ “நான்‌ உங்களை வரச்சொன்னது 
நீங்கள்‌ கெளரவர்களை சந்திக்கவேண்டும்‌ என்பதற்காக. 
பாண்டவர்களின்‌ முதன்மைப்‌ பெருவல்லமை என்பது 
துவாரகை என்பதை அந்த மூடர்களுக்கு சொல்லுங்கள்‌” 
என்றார்‌. “போர்‌ என எழுந்துவிட்ட உள்ளங்களுக்கு எதிரி 
வல்லமை மிக்கவன்‌ என்னும்‌ செய்தி மேலும்‌ 
ஊக்கத்தையே அளிக்கும்‌” என்று செளனகர்‌ சொன்னார்‌. 
“அவர்களை எவ்வகையிலும்‌ அச்சுறுத்த இயலாது.” 


விதுரர்‌ “அவ்வண்ணமெனில்‌ நமக்கு என்னதான்‌ வழி?” 
என்றார்‌. “அங்கே பேரரசர்‌ 
கொந்தளித்துக்கொண்டிருக்கிறார்‌. அவரது 
சொல்பிமைக்கும்‌ என்றால்‌ அதன்பின்‌ அவர்‌ 
உயிர்வாழமாட்டார்‌.” செளனகர்‌ “அனைத்துக்கும்‌ ஒரே 
இறுதி, பீஷ்மபிதாமகர்‌ எடுக்கும்‌ முடிவு மட்டுமே” என்றார்‌. 
“அவர்‌ பேரரசரை ஆதரிப்பார்‌ என்றால்‌ அதன்பின்‌ 
எழுந்து தருக்கி நிற்க துரியோதனர்‌ துணியமாட்டார்‌ என 
நினைக்கிறேன்‌. அவ்வண்ணம்‌ துணிந்தால்கூட அது மிக 
எளிதில்‌ கொய்து களையப்படும்‌ சிறிய நோய்‌ மட்டுமே.” 


விதுரர்‌ பெருமூச்சுடன்‌ “ஆம்‌” என்றார்‌. தளர்ந்து பீடத்தில்‌ 
பின்னால்சாய்ந்து கண்களை மூடிக்கொண்டார்‌. “வேறு 
ஒன்றையும்‌ எண்ணவேண்டியதில்லை” என்றார்‌ கனகர்‌. 
“மாறாக எழுகிறது பிதாமகரின்‌ ஆணை என்றால்‌ அதற்கு 
பேரரசர்‌ கட்டுப்படலாம்‌. அது அவருக்கு இழிவும்‌ அல்ல. 
அதற்கு இந்திரப்பிரஸ்தத்தின்‌ அரசரும்‌ கட்டுப்படுவார்‌.” 
செளனகர்‌ கசப்புடன்‌ சிரித்து “அனைத்துப்‌ பழிகளையும்‌ 
ஒரு முதியதந்தை ஏற்பார்‌ என்றால்‌ நாம்‌ விடுதலை 
கொள்ளலாம்‌, அல்லவா?” என்றார்‌. கனகர்‌ 
“ஒருவகையில்‌ ஆம்‌. நாம்‌ உலகுக்குக்‌ காட்ட மீறமுடியாத 
சொல்‌ ஒன்று தேவையாகிறது” என்றார்‌. 

அந்தியில்‌ பீஷ்மரின்‌ படைக்கலச்சாலையின்‌ முகப்பை 
அடைந்தபோது செளனகரையும்‌ விதுரரையும்‌ அவரது 
முதன்மை மாணவன்‌ விஸ்வசேனன்‌ வரவேற்றான்‌. 
“என்ன செய்கிறார்‌?” என்றார்‌ விதுரர்‌. “அம்புபயில்கிறார்‌” 
என்று சொல்லி அவன்‌ புன்னகை செய்தான்‌. விதுரர்‌ 
“அவையிலிருந்து நேராக இங்குதான்‌ வந்தார்‌ என்று 
அறிந்தேன்‌” என்றார்‌. “ஆம்‌, இதுவரை 
உணவுண்ணவில்லை. நீர்‌ அருந்தவில்லை. அரசரை 
தன்னை வந்து சந்திக்கும்படி சொல்லியனுப்பினார்‌. 
அவர்கள்‌ இதுவரை வரவில்லை” என்றான்‌ 


விஸ்வசேனன்‌. “இப்போது வருவார்கள்‌” என்று 
செளனகர்‌ சொன்னார்‌. விஸ்வசேனன்‌ அவரை 
திரும்பிப்பார்த்தான்‌. ஏதோ சொல்லவந்தபின்‌ “வருக!” 
என்றான்‌. 


அவர்கள்‌ உள்ளே சென்று சிறிய கூடத்தில்‌ அமர்ந்தனர்‌. 
மூங்கில்கழிகளின்மேல்‌ மரப்பட்டைக்கூரை மிக 
உயரத்தில்‌ நின்றிருந்தது. அங்கே சிறிய குருவிகள்‌ 
கூடுகட்டியிருந்தன. அவை அம்புமுனைதீட்டும்‌ 
ஓசையுடன்‌ பேசியபடி சிறிய நார்களை 
கவ்விக்கொண்டுவந்தும்‌ சிறகுசொடுக்கி பறந்து 
திரும்பிக்கொண்டும்‌ இருந்தன. சாம்பல்நிறமான 
சிறகுகளும்‌ வெண்ணிற அடிப்பக்கமும்‌ கொண்டவை. 
செளனகர்‌ அவற்றை நோக்கிக்கொண்டு அமர்ந்திருந்தார்‌. 


அவற்றை வேறேதோ வடிவில்‌ பார்த்திருக்கிறோம்‌ என்ற 
எண்ணம்‌ வந்தது. பின்னர்‌ அவை உலர்ந்த 
பாக்குபோலிருப்பதை கண்டடைந்தார்‌. முகம்‌ மலர்ந்து 
அதை விதுரரிடம்‌ சொல்ல வாயெடுத்தபின்‌ அமைந்தார்‌. 
அவை பாக்கு போலிருப்பதை அவை அறியுமா என்ற 
எண்ணம்‌ எழுந்தது. அப்படியென்றால்‌ மானுடர்‌ 
எதைப்போலிருக்கிறார்கள்‌? இதென்ன எண்ணம்‌? 
ஆனால்‌ மீண்டும்‌ அவ்வெண்ணமே எழுந்தது. மானுட 
உடல்‌ எதைப்போலிருக்கிறது? 


பின்பக்கம்‌ கதவு ஒலிக்க பீஷ்மர்‌ வந்த கணத்தில்‌ அவரது 
சித்தம்‌ மின்னியது. மனிதர்கள்‌ பச்சைமரங்களைப்போல 
என்று எண்ணினார்‌. அவ்வெண்ணம்‌ உடனே 
காட்சியாகியது. நீரில்‌ மிதந்துசெல்லும்‌ ஒரு மனித 
உடலை மரமென்றே எண்ணமுமடியும்‌. பீஷ்மர்‌ 
அவர்களருகே வந்தபோது எழுந்து நின்று வணங்கி 
முகமனுரைத்தபோது அவர்‌ உள்ளம்‌ அச்சொற்றொடராக 
இருந்தது. அவர்‌ பீடத்தில்‌ நீண்டகால்களை கோணலாக 
வைத்துக்கொண்டு அமர்ந்தபோது அவர்‌ மட்கிய 
மரக்கட்டை என எண்ணி உடனே அவ்வெண்ணத்தை 
அகற்றினார்‌. 


பீஷ்மரின்‌ விழிகளுக்குக்‌ கீழே சேற்றுவளையங்கள்‌ போல 
இரு மெல்லிய தசைத்‌ தொய்வுகளிருந்தன. 
பெருமூச்சுடன்‌ “என்ன?” என்றார்‌. “அரசாணை ஒன்று 
வந்திருப்பதை தாங்கள்‌ அறிந்திருப்பீர்கள்‌, பிதாமகரே” 
என்றார்‌ விதுரர்‌. “நான்‌ எதையும்‌ அறியவில்லை” என்று 
பீஷ்மர்‌ கசப்புடன்‌ சொன்னார்‌. அவரது சித்தம்‌ 
நிலைகொள்ளவில்லை. உடலை அசைத்து பார்வையை 
விலக்கி விஸ்வசேனனிடம்‌ “என்ன அங்கே ஓசை?” 


என்றார்‌. “மேலே குருவிகள்‌...” என்று அவன்‌ 
சொன்னான்‌. “ஆம்‌” என்றபின்‌ அவர்‌ திரும்பி விதுரரிடம்‌ 
உரக்க “என்னை ஏன்‌ கேட்கவருகிறீர்கள்‌? இந்த 
அரசுக்கும்‌ எனக்கும்‌ என்ன உறவு?” என்றார்‌. 


விதுரர்‌ “நீங்கள்‌ பிதாமகர்‌. அனைத்தையும்‌ 
முடிவுசெய்யவேண்டியவர்‌” என்றார்‌. “நான்‌ இனி எதையும்‌ 
முடிவுசெய்யப்போவதில்லை. நான்‌ இறந்துவிட்டேன்‌. 
மட்கி அழிந்துவிட்டேன்‌. ஈமக்கடன்களை செய்யுங்கள்‌... 
சென்று சொல்‌ உன்‌ தமையனிடம்‌... என்னை 
தூக்கிப்புதைத்துவிட்டு ஈமக்கடன்‌ செய்துவிட்டு 
மறந்துவிடச்சொல்‌. காத்திருக்கும்‌ இருண்டநரகத்தில்‌ 
சென்று விழுகிறேன்‌.” அவர்‌ கைகளை வீசி “எனக்கு 
எவரும்‌ நீர்க்கடன்‌ அளிக்கலாகாது. சொல்லிவிட்டேன்‌. 
இக்குடியிலிருந்து ஒருபிடி சோறோ நீரோ எனக்கு 
அளிக்கப்படலாகாது” என்றார்‌. 


வெளியே ஓசைகேட்டது. “யார்‌? யாரவர்கள்‌?” என்றார்‌ 
பீஷ்மர்‌. அவரது மெலிந்து நீண்ட உடல்‌ 
பதறிக்கொண்டிருந்தது. வளைந்த மூக்குக்குக்‌ கீழே வாய்‌ 
திறந்து தாடை தொங்கியது. கழுத்தில்‌ இரு வரிகளாக 
தளர்ந்து தொங்கிய தசைநார்களில்‌ ஒன்று சுண்டப்பட்டு 
துடித்தது. விஸ்வசேனன்‌ “அரசரும்‌ அங்கரும்‌” என்றான்‌. 
“அவன்‌ வருகிறானா? காந்தாரன்‌?” என்றபடி பீஷ்மர்‌ 
எழுந்தார்‌. “இல்லை” என்றான்‌ விஸ்வசேனன்‌. “மூடா, 
நான்‌ வரச்சொன்னது அவனை... அவனை 
வரச்சொன்னேன்‌” என்று விதுரர்‌ கூவினார்‌. 
விஸ்வசேனன்‌ ஒன்றும்‌ சொல்லாமல்‌ தலைவணங்கி 
விலகினான்‌. விதுரரும்‌ செளனகரும்‌ எழுந்து நின்றனர்‌. 
பீஷ்மர்‌ “அவர்கள்‌ எங்கே?” என்று வெளியே செல்ல 
காலெடுத்தார்‌. 


“பிதாமகரே...” என்றார்‌ விதுரர்‌. நின்று “ஏன்‌, நீ எனக்கு 
அறிவுரை சொல்லப்போகிறாயா?” என்று பீஷ்மர்‌ 
கூவியபடி விதுரரை நோக்கி திரும்பினார்‌. “அறிவுரை 
சொல்லி என்னை செம்மைசெய்யப்போகிறாயா? உன்‌ 
அவைக்கு வந்து நான்‌ பாடம்‌ கேட்கட்டுமா?” விதுரர்‌ 
ஒன்றும்‌ சொல்லாமல்‌ கைகட்டி நின்றார்‌. பீஷ்மர்‌ திரும்ப 
வந்து தன்‌ பீடத்தில்‌ அமர்ந்து கால்களை ஒன்றன்மேல்‌ 
ஒன்றாகப்போட்டு கைகளை கைப்பிடிகள்‌ மேல்‌ 
வைத்துக்கொண்டார்‌. தலையை அசைத்தபடி 
“இழிமக்கள்‌... தனயர்‌ இழிந்தோர்‌ என்றால்‌ அது 
தந்தையரின்‌ இழிவே...” என்றார்‌. 


வீம்பு தெரியும்படி முகத்தைத்‌ தூக்கியபடி துரியோதனன்‌ 


அவைக்குள்‌ நுழைந்தான்‌. அவனுக்குப்‌ பின்னால்‌ 
கர்ணன்‌ வந்தான்‌. அவர்களின்‌ காலடிகளைக்‌ கண்டதும்‌ 
அவர்‌ நிமிர்ந்து நோக்கினார்‌. தலை ஆடியது. உதடுகள்‌ 
எதையோ மெல்வதுபோல அசைய கழுத்துத்தசைகள்‌ 
இழுபட்டு ஆடின. ஒருகணம்‌ திரும்பி செளனகரை 
நோக்கியபோது அவரது வலக்கண்‌ மிகவும்‌ 
கீழிறங்கியிருப்பதாகத்‌ தோன்றியது. துரியோதனன்‌ 
“வணங்குகிறேன்‌, பிதாமகரே” என்றான்‌. 


அக்குரல்‌ கேட்டதும்‌ அவரது உடல்‌ நீர்த்துளி 
விழுந்ததுபோல சிலிர்ப்புகொண்டது. அந்த முதிய 
உடலில்‌ எதிர்பார்க்கவே முடியாத விரைவுடன்‌ 
பாய்ந்தெழுந்து “இழிபிறவியே!” என்று கூவியபடி 
அவனை நோக்கிப்பாய்ந்து அவன்‌ கன்னத்தில்‌ ஓங்கி 
அறைந்தார்‌. அவன்‌ அதை எதிர்பாராததனால்‌ சற்று 
பின்னடைந்தான்‌. அவர்‌ அவன்‌ தலைமயிரைப்பற்றிச்‌ 
சுழற்றி இழுத்து மேலும்‌ அறைந்தார்‌. செளனகர்‌ அறியாது 
முன்னகர விதுரர்‌ விழிகளால்‌ அதை தடுத்தார்‌. தன்‌ 
உடலில்‌ எழுந்த எதிர்ப்பசைவை அடக்கி கர்ணனும்‌ 
நோக்கி நின்றான்‌. 


உறுமியபடி பீஷ்மர்‌ துரியோதனனைத்‌ தூக்கி காற்றில்‌ 
சுழற்றி தரைமேல்‌ ஓங்கி அறைந்தார்‌. அந்த அதிர்வில்‌ 
மேற்கூரையிலிருந்து தூசு உதிர்ந்தது. அவன்‌ நெஞ்சை 
மிதித்து கைகளைப்பற்றி முறுக்கி காலால்‌ 
மூட்டுப்பொருத்தில்‌ ஓங்கி உதைத்தார்‌. எலும்பு ஒடியும்‌ 
ஓசையைக்‌ கேட்டு செளனகரின்‌ நரம்புகள்‌ கூசின. 
துரியோதனன்‌ மெல்ல முனகினான்‌. அவர்‌ அவனை 
மீண்டும்‌ தூக்கி அருகே நின்ற தூண்மேல்‌ அறைந்தார்‌. 
பிளவோசையுடன்‌ அது விரிசலிட்டது. அவன்‌ ழே 
விழுந்து புரள அவன்‌ மறுகையைப்பற்றி ஓங்கி மிதித்து 
வளைத்து எலும்பை ஒடித்தார்‌. அந்த ஒலிக்காக தன்‌ 
புலன்கள்‌ அத்தனை கூர்ந்திருப்பதை உணர்ந்து 
செளனகர்‌ பற்களை கிட்டித்துக்கொண்டார்‌. 

துரியோதனனை தூக்கிச்‌ சுழற்றி மீண்டும்‌ நிலத்தில்‌ 
அறைந்தார்‌ பீஷ்மர்‌. அவன்‌ தலையில்‌ அவரது 
அடிவிழுந்த ஓசையை தன்‌ முழு உடலாலும்‌ செளனகர்‌ 
கேட்டார்‌. சிம்மம்போல உறுமியபடி அவர்‌ அவன்‌ 
நெஞ்சை மிதித்தார்‌. அவன்‌ அவரது கைகளில்‌ 
துணிப்பாவைபோல்‌ துவண்டுவிட்டிருந்தான்‌. அவனைச்‌ 
சுழற்றி இடக்கால்‌ பாதத்தை கையால்‌ பற்றித்‌ திருப்பி 
தொடைப்பொருத்தில்‌ ஓங்கி மிதித்தார்‌. மரம்‌ 


முறிவதுபோல எலும்பு நொறுங்கியது. துரியோதனன்‌ 
விலங்குபோல அலறியபடி துடித்தான்‌. அவர்‌ அவன்‌ 
கழுத்தில்‌ தன்‌ காலை வைத்தபோது விஸ்வசேனன்‌ வந்து 
அவர்‌ கைகளைப்‌ பற்றினான்‌. தணிந்த குரலில்‌ “போதும்‌” 
என்றான்‌. 


“விலகு! விலகு...” என்று பீஷ்மர்‌ மூச்சிரைத்தார்‌. 
“போதும்‌” என விஸ்வசேனன்‌ குரலை உயர்த்திச்‌ 
சொன்னான்‌. அவர்‌ அவன்‌ விழிகளை 
ஏறிட்டுப்பார்த்தார்‌. நரைத்த புருவத்தின்‌ வெள்ளைமயிர்‌ 
ஒன்று அவர்‌ விழிகள்‌ மேல்‌ விழுந்திருந்தது. 
நெற்றிவியர்வை மூக்கில்‌ வழிந்து சொட்டிநின்றது. அவர்‌ 
கைகள்‌ தளர்ந்தன. தள்ளாடும்‌ கால்களுடன்‌ வந்து அவர்‌ 
பீடத்தில்‌ விழுந்தார்‌. விஸ்வசேனன்‌ கர்ணனிடம்‌ 
“அரசரை கொண்டுசெல்லுங்கள்‌” என்றான்‌. கர்ணன்‌ 
அதுவரை ஒரு தசைகூட அசையாமல்‌ நின்றிருந்தான்‌. 
மெல்ல தலையாட்டிவிட்டு துரியோதனனைத்‌ 
தூக்குவதற்காக குனிந்தான்‌. 


“சூதன்மகனே, இவையனைத்திற்கும்‌ நீயே முதல்‌” என்றார்‌ 
பீஷ்மர்‌. “உன்னை நான்‌ கொல்லலாகாது. புழுக்களை 
சிம்மம்‌ கொல்லும்‌ வழக்கமில்லை.” கைகள்‌ நடுங்க 
கர்ணன்‌ நிமிர்ந்தான்‌. அவன்‌ ஏதோ சொல்லப்போகிறான்‌ 
என்ற விழியொளி ஏற்பட்டது. ஆனால்‌ அவன்‌ மீண்டும்‌ 
குனிந்தான்‌. “நீ இதை எதன்பொருட்டு செய்கிறாய்‌ என 
நான்‌ அறிவேன்‌. நீ ஷத்ரியர்களை அடுத்துக்கெடுக்கும்‌ 
வஞ்சகன்‌. உன்‌ இழிந்த நாகவேதத்தின்பொருட்டு 
போர்மூட்டி அழிவை கொண்டுவருகிறாய்‌” என்று 
சொன்னபடி பீஷ்மர்‌ எழுந்தார்‌. 


“சொல்‌ இந்த இழிமகனிடம்‌! இவனை நான்‌ கொல்லாமல்‌ 
விடுவது என்‌ நேர்க்குருதியில்‌ பிறந்தவனல்ல இவன்‌ 
என்பதனால்‌ மட்டுமே. இவன்‌ ஆற்றிய இழிவுக்காக 
ஒருநாள்‌ இவன்‌ பாண்டுவின்‌ மைந்தன்‌ கையால்‌ 
நெஞ்சுபிளக்கப்படுவான்‌ என்று சொல்‌... யயாதியின்‌ 
ஹ்ஸ்தியின்‌ குருவின்‌ விசித்திரவீரியனின்‌ பெயரை 
இவன்‌ இனி ஒருமுறை சொன்னான்‌ என்றால்‌ இவன்‌ 
வாயை கிழிப்பேன்‌... இழிமகன்‌... கீழ்மையில்‌ திளைக்கும்‌ 
புழு...” கர்ணன்‌ துரியோதனனை முதுகுக்குப்பின்‌ 
கையைவைத்து கையையோ காலையோ இழுக்காமல்‌ 
தூக்கி தன்‌ தோளிலிட்டுக்‌ கொண்டான்‌. 


“நீ இதன்பொருட்டு சாவாய்‌... சூதன்மகனே, நீ 
கற்றவையும்‌ கொடுத்துப்பெற்றவையும்‌ உன்னுடன்‌ 
இருக்கப்போவதில்லை. இவ்விழிவின்‌ பெயரால்‌ உன்‌ 


தெய்வங்கள்‌ அனைத்தும்‌ உன்னை கைவிடும்‌” என்று 
சொன்னபோது பீஷ்மரின்‌ குரல்‌ உடைந்தது. கைகளால்‌ 
தன்‌ தலையை தட்மக்கொண்டார்‌. புதிதாகப்‌ 
பார்ப்பவர்போல செளனகரைப்‌ பார்த்து புருவத்தை 
சுழித்தார்‌. கர்ணன்‌ வெளியே செல்லும்‌ காலடியோசையை 
செளனகர்‌ கேட்டுக்கொண்டிருந்தார்‌. எடைகொண்ட 
காலடிகள்‌. அப்போதுதான்‌ அவர்கள்‌ வரும்போது ஒலித்த 
காலடிகள்‌ நினைவில்‌ எழுந்தன. அவை இணையான 
எடைகொண்டவை. 


பீஷ்மர்‌ எழுந்துகொண்டு “நான்‌ நீராடவிரும்புகிறேன்‌...” 
என்றார்‌. விதுரரும்‌ எழுந்துகொண்டார்‌. “நீ எதற்காக 
என்னை பார்க்கவந்தாய்‌?” என்றார்‌ பீஷ்மர்‌. 
“தங்களைப்பார்க்க வரும்படி அழைத்தீர்கள்‌” என்றார்‌ 
விதுரர்‌. “நானா?” என்று பீஷ்மர்‌ புருவம்‌ சுழித்து கேட்டார்‌. 
உடனே அவரது சித்தம்‌ திசைமாறியது. திரும்பி 
விஸ்வசேனனிடம்‌ “மூடா, என்ன செய்கிறாய்‌ அங்கே? 
எங்கே காந்தாரன்‌? இப்போதே அவன்‌ இங்கு 
வந்தாகவேண்டும்‌!” என்றார்‌. மீண்டும்‌ திரும்பி விதுரரிடம்‌ 
“எதற்காக வந்தாய்‌?” என்றார்‌. 


“பிதாமகரே, காந்தாரப்படைகள்‌ அரசுக்கு எதிராக 
எழுந்துள்ளன?” என்றார்‌ விதுரர்‌. புருவம்‌ அசைய 
“எப்போது?” என்றார்‌ பீஷ்மர்‌. “நம்‌ மக்கள்‌ 
அவைமுடிந்ததும்‌ சில காந்தாரப்படைவீரர்களை 
தாக்கியிருக்கிறார்கள்‌. அது அவர்களை கிளர்ந்தெழச்‌ 
செய்துள்ளது. உண்மையில்‌ இந்நகரின்‌ பாதிப்பங்கு 
இப்போது அவர்களின்‌ கட்டுப்பாட்டில்‌ உள்ளது” என்று 
விதுரர்‌ சொன்னார்‌. “கொல்ல ஆணையிடு... 
அத்தனைபேரும்‌ தலைகொய்யப்படட்டும்‌... உடனே” 
என்று பீஷ்மர்‌ உரக்கக்‌ கூவினார்‌. நடுங்கும்‌ குரலில்‌ 
“இங்கே என்ன நடக்கிறது? இங்கே ஆள்பவன்‌ யார்‌?” 
என்றார்‌. 


“பேரரசர்‌ திருதராஷ்டிரரின்‌ ஆணைகள்‌ மீறப்படுகின்றன. 
இந்நகரில்‌ அரசாணைகள்‌ மீறப்பட்ட வரலாறே இல்லை. 
அது நிகழத்தொடங்கிவிட்டது.” பீஷ்மர்‌ “நிகழாது. நான்‌ 
இருக்கும்வரை இங்கே ஹஸ்தியின்‌ கோல்‌ நின்றிருக்கும்‌” 
என்றார்‌. “அந்நம்பிக்கையே எங்களை இங்கே 
வரச்செய்தது, பிதாமகரே” என்றார்‌ விதுரர்‌. “பேரரசரின்‌ 
சொல்லுக்கு தங்கள்‌ ஆணையே காப்பாக 
நின்றிருக்கவேண்டும்‌.” பீஷ்மர்‌ உறுமியபடி மீண்டும்‌ 
செளனகரை நோக்கினார்‌. அவரை அவர்‌ அடையாளம்‌ 
காணவில்லை என்று தோன்றியது. பின்பு “நான்‌ 
நீராடச்செல்கிறேன்‌... மூடா” என்றார்‌. 


விஸ்வசேனன்‌ “ஆணை, ஆசிரியரே” என்றான்‌. 
“நீராடவேண்டும்‌... நான்‌ நாளையே கிளம்புகிறேன்‌” 
என்றார்‌ பீஷ்மர்‌. அதை அவர்‌ எண்ணிச்சொல்லவில்லை. 
சொன்னபின்‌ அதை பற்றிக்கொண்டது அவர்‌ உள்ளம்‌ 
எனத்தெரிந்தது. “ஆம்‌, இனி நான்‌ இங்கிருக்கலாகாது. 
இவ்விழிமகன்களின்‌ மண்ணில்‌ எனக்கு இடமில்லை. 
இந்நகர்‌ எரியுறும்‌. இதன்‌ மாடங்கள்‌ அழியும்‌. மங்கையர்‌ 
பழிச்சொல்‌ விழுந்த இடம்‌ உப்பு விழுந்த நிலம்போல...” 
விதுரர்‌ “பிதாமகர்‌ தன்‌ வாயால்‌ அதை சொல்லலாகாது” 
என்றார்‌. அவரையே அடையாளம்‌ தெரியாதவர்‌ போல 
நரைத்த விழிகளால்‌ சிலகணங்கள்‌ நோக்கிவிட்டு “மூடா, 
எங்கே போனாய்‌?” என்றார்‌ பீஷ்மர்‌. 


விஸ்வசேனன்‌ ஓடிவந்து அவர்‌ கைகளை 
பற்றிக்கொண்டு “வருக!” என்று அழைத்துச்சென்றான்‌. 
விதுரர்‌ “முன்பு ஹரிசேனர்‌ என்று ஒருவர்‌ இருந்தார்‌. என்‌ 
இளவயதில்‌ அவரை பீஷ்மபிதாமகர்‌ என்றே பலமுறை 
மயங்கியிருக்கிறேன்‌. இவனும்‌ அவரைப்போலவே 
பிதாமகரின்‌ அசைவுகளையும்‌ முகத்தையும்‌ 
பெற்றுவருகிறான்‌” என்றார்‌. “தந்தையர்‌ மைந்தர்‌ 
குருதியில்‌ நீடிப்பார்கள்‌. ஆசிரியர்கள்‌ மாணவர்‌ 
சொல்லில்‌” என்றார்‌ செளனகர்‌. அந்தச்‌ சிறிய 
சொல்லாடல்‌ வழியாக அந்த உளநிலையை 
கடந்துவந்ததும்‌ செளனகர்‌ “நாம்‌ அனைத்தையும்‌ 
பேசவில்லை, அமைச்சரே?” என்றார்‌. 


விதுரர்‌ புன்னகைத்து “பேசவேண்டியதில்லை... 
அனைத்தும்‌ முடிவாகிவிட்டன” என்றார்‌. செளனகர்‌ 
ஏதோ சொல்லவந்தார்‌. “சொல்லுங்கள்‌” என்றார்‌ விதுரர்‌. 
“தந்தையரின்‌ உள்ளம்‌ செல்லும்‌ திசை ஒன்றே. இப்போது 
பீஷ்மர்‌ துரியோதனரை அடித்தமைக்காக வருந்தத்‌ 
தொடங்கியிருப்பார்‌.” விதுரர்‌ கண்கள்‌ மங்கலடைய 
அதைப்பற்றி எண்ணிப்பார்த்தபின்‌ “ஆம்‌, அது உண்மை. 
ன அவர்‌ ஒருதருணத்திலும்‌ குலமுறைமையை 

றமாட்டார்‌. அது இன்று உறுதியாயிற்று” என்றார்‌. 
செளனகர்‌ “இருக்கலாம்‌” என்றார்‌. “அத்துடன்‌ அவர்‌ 
நாளை காலையிலேயே செல்லப்போவதாகச்‌ சொன்னார்‌. 
சென்றுவிட்டாலே போதும்‌, நாம்‌ வென்றவர்களாவோம்‌” 
என்றார்‌ விதுரர்‌. 


னால்‌ படைக்கலச்சாலையிலிருந்து கிளம்பி 
தேரிலேறிக்கொண்டபோது விதுரர்‌ அந்நம்பிக்கையை 
இழந்துகொண்டிருப்பதை செளனகர்‌ 
உய்த்தறிந்துகொண்டார்‌. கைகளால்‌ மேலாடையை 
திருகியபடி அவர்‌ சாலையோரக்‌ காட்சிகளை 


நோக்கிக்கொண்டே வந்தார்‌. அஸ்தினபுரி அமைதிக்கு 
மீண்டிருந்தது. பெருந்துயரம்‌ ஒன்று நிகழ்ந்தபின்னர்‌ 
உருவாகும்‌ ஓசையின்மை தெருக்களில்‌ பிசின்போல 
படிந்திருந்தது. பறவைகள்‌ அதில்‌ சிறகுகள்‌ 
சிக்கிக்கொண்டவைபோல தளர்ந்து பறந்தன. இலைகள்‌ 
மெல்ல அசைந்தன. நிழல்கள்கூட மிகமெல்ல 
அசைந்தன. 


சொல்வளர்காடு - 7 


[9] 


நள்ளிரவில்தான்‌ செளனகர்‌ பாண்டவர்களின்‌ 
மாளிகைக்கு திரும்பிவந்தார்‌. விதுரரின்‌ அமைச்சு 
மாளிகைக்குச்‌ சென்று அவருடன்‌ நெடுநேரம்‌ 
அமர்ந்திருந்தார்‌. அங்கே சுரேசரை வரச்சொல்லி 
நடந்தவற்றைப்பற்றி தருமன்‌ கேட்டால்‌ மட்டும்‌ 
சொல்லும்படி சொல்லி அனுப்பினார்‌. சுரேசர்‌ திரும்பி 
வந்து பாண்டவர்கள்‌ ஐவருமே துயின்றுவிட்டதாக 
சொன்னார்‌. செளனகர்‌ நம்பமுடியாமல்‌ சிலகணங்கள்‌ 
நோக்கி நின்றார்‌. “ஐவருமேவா?” என்றார்‌. 


“ஆம்‌, அமைச்சரே. முதலில்‌ துயிலறைக்குச்‌ சென்றவர்‌ 
அரசர்தான்‌. அவர்‌ சென்றதுமே இளைய பாண்டவர்‌ பீமன்‌ 
உணவரைக்குச்‌ சென்றார்‌. பார்த்தன்‌ வழக்கமான 
விற்பயிற்சிக்குச்‌ சென்றார்‌. சிறிய பாண்டவர்‌ நகுலன்‌ 
புரவிச்சாலைக்குச்‌ சென்றார்‌. சகதேவன்‌ சற்றுநேரம்‌ சுவடி 
ஆராய்ந்துகொண்டிருப்பதைக்‌ கண்டேன்‌. நீராடி 
உணவருந்திவிட்டு அரசர்‌ உடனே படுத்துக்கொண்டார்‌. 
அவர்‌ உண்மையிலேயே துயில்கிறாரா என நான்‌ 
ஏவலனிடம்‌ கேட்டேன்‌. அவர்‌ படுத்ததுமே நீள்மூச்சுகள்‌ 
விட்டார்‌. சற்றுநேரத்திலேயே ஆழமான குறட்டையொலி 
எழத்தொடங்கிவிட்டது என்றான்‌. திரும்பிவரும்போது 
பயிற்சிமுடித்து பார்த்தன்‌ நீராடச்செல்வதை கண்டேன்‌. 
அவர்‌ முகம்‌ அமைதியுடன்‌ இருந்தது.” 


“நான்‌ சுவடியறையில்‌ அமர்ந்து ஓலைகளை 
சீரமைத்தேன்‌. பதினெட்டு செய்திகள்‌ 
அனுப்பவேண்டியிருந்தது. இரவு ஒலிமாறுபாடு 
கொள்ளத்தொடங்கிய நேரத்தில்‌ இளையோர்‌ எப்படி 
இருக்கிறார்கள்‌ என்று கேட்டு பேரரசியின்‌ தூதன்‌ 
வந்தான்‌. நான்‌ எழுந்துசென்று நோக்கியபோது இளவரசர்‌ 
நகுலன்‌ முற்றத்தில்‌ ஒரு புரவிக்குட்டியுடன்‌ 
விளையாடிக்கொண்டிருந்தார்‌. அவர்‌ சிரிக்கும்‌ ஒலி 
கேட்டது. பீமன்‌ உணவுண்டு கைகளைக்கூட கழுவாமல்‌ 
அப்படியே உணவறைக்குள்‌ படுத்திருந்தார்‌. நிறைவுடன்‌ 
உணவுண்டால்‌ அவர்‌ முகம்‌ தெய்வச்சிலைகளுக்குரிய 
அழகை கொண்டுவிடும்‌. அருகே ஒழிந்த பெருங்கலங்கள்‌ 
கிடந்தன. அவற்றை ஓசையில்லாது எடுத்து 
அகற்றிக்கொண்டிருந்தனர்‌.” 


“ஐவரும்‌ துயில்வதற்காக காத்திருந்தேன்‌. அவர்கள்‌ 
துயில்வதைக்‌ கண்டபின்‌ அவர்கள்‌ ஆழ்ந்து 
துயின்றுவிட்டார்கள்‌ என்று குந்திதேவிக்கு 
செய்தியனுப்பினேன்‌” என்றார்‌ சுரேசர்‌. செளனகர்‌ “பேரரசி 
துயிலமாட்டார்‌” என்றார்‌. சுரேசர்‌ புன்னகை செய்தார்‌. 
செளனகர்‌ “எப்படி துயில்கிறார்கள்‌ என்று வியப்பாக 
இருக்கிறது!” என்றார்‌. விதுரர்‌ “அவர்கள்‌ எதிலிருந்தோ 
விடுதலைகொண்டிருப்பார்கள்‌...” என்றார்‌. செளனகர்‌ 
அவரை ஒருகணம்‌ அசைவிலா விழிகளுடன்‌ 
நோக்கினார்‌. “எத்தனை உருமாற்றுகளில்‌ இன்று புகுந்து 
நடித்திருக்கிறார்கள்‌. அனைத்து வண்ணங்களையும்‌ 
அகற்றிவிட்டு ஆன்மா ஓய்வெடுக்க விழையும்‌ 
அல்லவா?” என்றார்‌ விதுரர்‌. அவர்‌ சொல்வதை 
புரிந்துகொள்ளாமல்‌ “ஆம்‌” என்றார்‌ செளனகர்‌. 


விதுரர்‌ நிலையழிந்தவராக அனைத்துச்‌ சுவடிகளையும்‌ 
தன்‌ முன்‌ போட்டு கையால்‌ அளைந்துகொண்டிருந்தார்‌. 
எந்தச்‌ சுவடியையும்‌ அவர்‌ வாசிக்கவில்லை என்று 
தெரிந்தது. சிற்றமைச்சர்‌ பார்க்கவர்‌ வந்து 
தலைவணங்கியபோதுதான்‌ செளனகர்‌ துரியோதனனை 
நினைத்துக்கொண்டார்‌. அரசனைப்‌ பற்றிய 
எண்ணங்களை விலக்கிக்கொள்ளத்தான்‌ விதுரரும்‌ 
தானும்‌ வேறுபேச்சுகளில்‌ ஈடுபட்டோமா என 
எண்ணினார்‌. 


பார்க்கவர்‌ “அரசரை ஆதுரசாலைக்கு 
கொண்டுசென்றிருக்கிறார்கள்‌” என்றார்‌. விதுரர்‌ 
அவரைப்‌ பார்ப்பதைத்‌ தவிர்த்து ஒரு ஓலையை கையால்‌ 
சுண்டிக்கொண்டிருந்தார்‌. “எலும்புகள்‌ பல 
முறிந்துள்ளன. அரசர்‌ நெடுநாட்கள்‌ 
ஆதுரசாலையிலேயே இருக்கவேண்டியிருக்கும்‌...” 
என்றார்‌ பார்க்கவர்‌. விதுரர்‌ அதற்கும்‌ ஒன்றும்‌ 
சொல்லவில்லை. “பேரரசருக்கு செய்தி 
அறிவிக்கப்பட்டுள்ளது” என்று அவர்‌ சொன்னபோது 
விதுரர்‌ நிமிர்ந்து நோக்கினார்‌. 


“செய்தியுடன்‌ சென்றவர்‌ பால்ஹிகநாட்டு இளவரசர்‌ 
பூரிசிரவஸ்‌” என்று பார்க்கவர்‌ சொன்னார்‌. “ஆம்‌, அவர்‌ 
வந்திருப்பதாக சொன்னார்கள்‌” என்றார்‌ விதுரர்‌. 
“படைக்கூட்டு குறித்து பேசுவதற்காக அங்கர்‌ அவரை 
அழைத்திருந்தார்‌. சொல்தேர்ந்தவர்‌ என்பதனால்‌ 
அவரையே பேரரசரிடம்‌ அனுப்பியிருக்கிறார்கள்‌. 
அரசருக்கு நிகழ்ந்தவற்றை அவர்‌ சொல்வதைக்கேட்டு 
பேரரசர்‌ வெறுமனே அமர்ந்திருந்தார்‌. பின்னர்‌ ஒரு 
சொல்லும்‌ பேசாமல்‌ சூதர்களிடம்‌ இசையைத்‌ 


தொடரும்படி ஆணையிட்டுவிட்டு பால்ஹிகர்‌ 
செல்லலாம்‌ என்று கையசைத்தார்‌. பால்ஹிகர்‌ 
தலைவணங்கி வெளியேறினார்‌. அரசர்‌ இப்போதும்‌ 
இசைகேட்டுக்கொண்டு அமர்ந்திருக்கிறார்‌.” 


விதுரர்‌ ஓலைச்சுவடியை சுழற்றிக்கொண்டு 
சிலகணங்கள்‌ இருந்துவிட்டு “இந்திரப்பிரஸ்தத்தின்‌ அரசி 
என்ன செய்கிறார்‌ என்று பார்த்து வாரும்‌” என ஒற்றர்‌ 
கைவல்யரை அனுப்பினார்‌. அவர்‌ திரும்பி வந்து “அரசி 
அந்தியிலேயே காந்தார அரசியர்மாளிகையில்‌ 
துயில்கொண்டுவிட்டார்‌. அங்கே பிற பெண்களெல்லாம்‌ 
விழித்திருக்கின்றனர்‌” என்றார்‌. விதுரர்‌ “பேரரசிக்கும்‌ 
நிகழ்ந்தவை தெரியுமல்லவா?” என்றார்‌. “அங்கே 
அனைவருக்கும்‌ தெரியும்‌” என்றார்‌ கைவல்யர்‌. “பேரரசி 
அதை செவிகொடுத்துக்‌ கேட்கவில்லை. அரசரின்‌ இரு 
தேவியர்‌ மட்டும்‌ கிளம்பி ஆதுரசாலைக்கு 
சென்றுள்ளனர்‌. அங்குள்ள பெண்கள்‌ எவரும்‌ அரசர்‌ 
புண்பட்டிருப்பதை ஒரு பொருட்டாக எண்ணுவதாகத்‌ 
தெரியவில்லை.” 


“என்ன நிகழ்கிறது அங்கே?” என்றார்‌ விதுரர்‌. “நாளை 
காலை கொற்றவை ஆலயத்தில்‌ ஏழு எருமைகளை 
பலிகொடுக்கவேண்டுமென பேரரசி 
ஆணையிட்டிருக்கிறார்களாம்‌. எருமைகள்‌ 
வந்துவிட்டன. அவற்றுக்கான பூசனைகள்‌ நிகழ்கின்றன. 
அவற்றுக்கு பூசைசெய்ய தென்னாட்டுப்‌ பூசகிகள்‌ 
பதினெட்டுபேர்‌ அங்கே வந்துள்ளனர்‌.” “ஏழு 
எருமைகளா?” என்றார்‌ விதுரர்‌. “ஏழா?” திரும்பி 
செளனகரை நோக்கிவிட்டு “அது பெருங்குருதிக்கொடை 
அல்லவா?” என்றார்‌. 


செளனகர்‌ “நான்‌ கேள்விப்பட்டதே இல்லை” என்றார்‌. 
“கொற்றவை நம்‌ குலம்‌ மீது பெருஞ்சினம்‌ 
கொண்டிருந்தால்‌ பழியீடாக அளிக்கப்படும்‌ பலி அது. 
ஏழு எருமைக்கடாக்களின்‌ குருதியால்‌ அன்னையை 
நீராட்டுவார்கள்‌. அவள்‌ காலடியில்‌ அக்கடாக்களின்‌ 
தலைகள்‌ வைக்கப்படும்‌. பின்னர்‌ அவற்றின்‌ கொம்புகள்‌ 
வெட்டப்பட்டு ஊதுகருவிகளாக்கப்படும்‌. அவை 
காலம்தோறும்‌ அன்னையிடம்‌ பொறுத்தருள்க தேவி 
என்று முறையிட்டபடி இருக்கும்‌” என்றார்‌ விதுரர்‌. பின்பு 
தலையை அசைத்தபடி “முன்பெல்லாம்‌ இட்டெண்ணித்‌ 
தன்தலை கொடுக்கும்‌ வழக்கம்‌ இருந்தது. இப்போதுகூட 
தென்னாட்டில்‌ அவ்வழக்கம்‌ உள்ளது” என்றார்‌. 


அச்சொற்கள்‌ செளனகரின்‌ உள்ளத்தில்‌ மெல்லிய 


நடுக்கத்தை உருவாக்கின. “தென்னாட்டில்‌ இளம்பெண்‌ 
ஒருத்தியை கொற்றவையென மாற்றுரு 
அணிவிப்பார்கள்‌. அவளுக்குப்‌ புலித்தோலாடை 
அணிவித்து கையில்‌ முப்புரிவேல்‌ அளிப்பார்கள்‌. 
நுதல்விழி வரைந்து நெற்றியில்‌ பன்றிப்பல்லை 
பிறையெனச்‌ சூட்டுவார்கள்‌. வேங்கைப்புலியின்‌ 
குருளைமேல்‌ அவளை அமரச்செய்து மன்றுநிறுத்தி 
அவள்‌ காலடியில்‌ தலைவெட்டி இட்டுவிழுவார்கள்‌.” 
செளனகர்‌ “குலப்பழிக்காகவா?” என்றார்‌. “ஆம்‌, 
பெண்பழியே பெரும்குலப்பழி என்பது தென்னாட்டவர்‌ 
நம்பிக்கை.” செளனகர்‌ “இவர்கள்‌ காந்தாரர்கள்‌” என்றார்‌. 
“வேதம்பிறக்காத காலத்திலேயே காந்தாரத்து மக்கள்‌ 
தென்னகம்‌ புகுந்துவிட்டனர்‌ என்பது நூல்கூற்று. 
அவர்களின்‌ முறைமைகள்‌ நிகரானவை” என்றார்‌ 
விதுரர்‌. 


“அங்கே விறலியர்‌ அமர்ந்து 
பாடிக்கொண்டிருக்கிறார்கள்‌” என்று கைவல்யர்‌ 
சொன்னார்‌. “கொற்றவையைப்‌ பற்றிய பாடல்கள்‌. 
வேட்டுவவரி என்று அதை சொன்னார்கள்‌. கற்பாறைகள்‌ 
உருள்வதுபோன்ற தாளம்‌. வெடித்தெழுவதுபோன்ற 
சொற்கள்‌... அதைக்‌ கேட்டுநிற்பதே கடினமாக இருந்தது.” 
விதுரர்‌ “பேரரசியின்‌ உள்ளம்‌ 
கொதித்துக்கொண்டிருக்கிறது” என்றார்‌. “ஆறிவிடும்‌. 
ஏனென்றால்‌ அவர்‌ அன்னை” என்றார்‌ செளனகர்‌. 
“இல்லை, அமைச்சரே. பேரரசரின்‌ உள்ளம்‌ ஆறும்‌. அவர்‌ 
தன்‌ மைந்தரை ஒருபோதும்‌ துறக்கமாட்டார்‌. அதை 
இப்போது தெளிவுறவே காண்கிறேன்‌. ஆனால்‌ பேரரசி 
அமைதியுறவே போவதில்லை... இனி அரசருக்கு 
அன்னையென ஒருவர்‌ இல்லை.” 


செளனகர்‌ நெஞ்சுக்குள்‌ திடுக்கிட்டார்‌. “ஏன்‌?” என்ற 
கேள்வி பொருளற்றது என அவரே உணர்ந்திருந்தார்‌. 
“பெண்கள்‌ இங்கு அணியும்‌ அனைத்து உருவங்களையும்‌ 
களைந்துவிட்டுச்‌ சென்றடையும்‌ இடம்‌ ஒன்றுண்டு” 
என்றார்‌ விதுரர்‌. மெல்ல அங்கே ஆழ்ந்த அமைதி 
உருவாகியது. செளனகர்‌ எழுந்து “நான்‌ 
அரண்மனைக்குச்‌ செல்கிறேன்‌. நானும்‌ 
துயில்கொள்ளவேண்டும்‌” என்றார்‌. விதுரர்‌ “என்னால்‌ 
துயிலமுடியுமென தோன்றவில்லை. இவையனைத்தும்‌ 
முடிவுக்கு வரும்வரை என்‌ நரம்புகள்‌ இழுபட்டு 
நின்றிருக்கும்‌” என்றார்‌. 


தளர்ந்த காலடிகளுடன்‌ செளனகர்‌ அரண்மனைக்கு 
வந்தார்‌. அரசரும்‌ தம்பியரும்‌ முழுமையான துயிலில்‌ 


இருப்பதாக ஏவலன்‌ சொன்னான்‌. ஒற்றர்களை 
வரவழைத்து துரியோதனன்‌ எப்படி இருக்கிறான்‌ என்று 
தெரிந்துகொண்டார்‌. அவன்‌ எலும்புகள்‌ 
சேர்த்துக்கட்டப்பட்டு உடல்முழுக்க தேன்மெழுகும்‌ 
வெண்களிமண்ணும்‌ கலந்து பற்று 
போடப்பட்டிருப்பதாகவும்‌ நெஞ்சுக்குள்‌ நுரையீரல்‌ 
கிழிந்திருப்பதனால்‌ மூச்சுவழியாக குருதி தெறிக்கிறது 
என்றும்‌ அகிபீனா மயக்கில்‌ துயில்கொண்டிருப்பதாகவும்‌ 
ஒற்றர்கள்‌ சொன்னார்கள்‌. கெளரவர்கள்‌ அனைவரும்‌ 
ஜயத்ரதனும்‌ பூரிசிரவஸும்‌ ஆதுரசாலையில்தான்‌ 
அப்போதும்‌ இருந்தார்கள்‌. 
களைப்புடன்‌ அவர்‌ படுக்கைக்கு சென்றார்‌. 
கண்களுக்குமேல்‌ மெழுகை அழுந்தப்‌ பூசியதுபோல 
யிலை உணர்ந்தார்‌. படுத்துக்கொண்டதும்‌ மெல்லிய 
ங்காரமென அன்று நிகழ்ந்த அத்தனை பேச்சுக்களும்‌ 
கலந்து அவர்‌ தலைக்குள்‌ ஒலித்தன. மயங்கி மயங்கிச்‌ 
சென்றுகொண்டிருக்கையில்‌ அவர்‌ ஒரு துணுக்குறலை 
அடைந்து உடல்‌ அதிர எழுந்து அமர்ந்தார்‌. அன்று 
நிகழ்ந்தவை உண்மையிலேயே நிகழ்ந்தனவா? 
உளமயக்கு அல்லவா? கனவுகண்டு விழித்துக்கொண்டது 
போலிருந்தது. ஆனால்‌ கனவென 
றுதல்கொள்ளமுடியாதது அது. அது உண்மையில்‌ 
கழ்ந்தது. 
உண்மையில்‌ நிகழ்ந்திருக்கிறது! உண்மைநிகழ்வு 
என்பது தெய்வங்களால்கூட மாற்றிவிடமுடியாதது. 
கற்பாறைகளைப்போல அழுத்தமாக நிகழுலகில்‌ ஊன்றி 
அமைவது. எத்திசையில்‌ எப்படி அணுகினாலும்‌ அது 
அங்கே அப்படித்தான்‌ இருக்கும்‌. அவர்‌ 
பெருமூச்சுவிட்டார்‌. மீண்டும்‌ படுத்துக்கொண்டபோது 
உள்ளம்‌ எதிர்திசையில்‌ திரும்பியது. கனவுகளும்‌ 
கற்பனைகளும்தான்‌ மேலும்‌ அஞ்சத்தக்கவை. அவை 
வளர்ந்து பெருகுகின்றன. அவை விதைகள்‌. 
உண்மைநிகழ்வென்பது கூழாங்கல்‌. அது முடிவுற்றது. 
அதன்மேல்‌ ஆயிரம்‌ எண்ணங்களையும்‌ சொற்களையும்‌ 
ஏற்றலாம்‌. அவை ஆடைகள்போல. மலைமேல்‌ முகில்கள்‌ 
போல. அடியில்‌ அவை மாறாமல்‌ அப்படித்தான்‌ இருக்கும்‌. 
அந்நிகழ்வு இனிமேல்‌ எவராலும்‌ எவ்வகையிலும்‌ 
மாற்றத்தக்கதல்ல. ஆகவே அதை இனிமேல்‌ 
முழுநம்பிக்கையுடன்‌ கையாளமுடியும்‌. எண்ணங்கள்‌ 
கரைந்துகொண்டே இருக்கையில்‌ ஏன்‌ அந்த ஆறுதலை 
அடைகிறோம்‌ என அவரே வியந்துகொண்டார்‌. 

காலையில்‌ வழக்கம்போல முதற்பறவைக்குரல்‌ கேட்டு 
எழுந்துகொண்டு கைகளை விரித்து அங்கு 
குடிகொள்ளும்‌ தேவர்களை 
வழுத்திக்கொண்டிருக்கையிலேயே வாயிலில்‌ சுரேசர்‌ 
நின்றிருப்பதை செளனகர்‌ கண்டார்‌. அது நற்செய்தி 
அல்ல என்று உடனே உணர்ந்துகொண்டார்‌. “ம்‌” என்றார்‌. 
“நேற்று பின்னிரவே பீஷ்மபிதாமகர்‌ தன்‌ முடிவை 
அறிவித்துவிட்டிருக்கிறார்‌. பேரரசரிடம்‌ விடிகாலையில்‌ 
அது தெரிவிக்கப்பட்டுவிட்டது” என்றார்‌ சுரேசர்‌. “ம்‌” 
என்றார்‌ செளனகர்‌. “பிதாமகர்‌ அரசரையே 
ஆதரிக்கிறார்‌.” அதை எதிர்பார்த்திருந்தாலும்‌ செளனகர்‌ 
உடலில்‌ ஒரு துணுக்குறல்‌ அசைவு நிகழ்ந்தது. “ம்‌” 
என்றபின்‌ கண்மூடி குருவணக்கத்தை முடித்துக்கொண்டு 
மெல்ல முனகியபடி எழுந்தார்‌. 


சுரேசர்‌ அங்கேயே நின்றிருந்தார்‌. “அரசரிடம்‌ 
தெரிவித்துவிட்டீர்களா?” என்றார்‌ செளனகர்‌. “இல்லை, 
அவர்‌ இன்னும்‌ விழித்தெழவில்லை.” “நான்‌ சென்றபின்‌ 
தெரிவியுங்கள்‌...” என்றபின்‌ செளனகர்‌ பெருமூச்சுடன்‌ 
நீர்த்தூய்மைக்குச்‌ சென்றார்‌. சித்தமாகி திரும்பிவந்து 
ஒற்றர்களின்‌ ஓலைகளை விரைந்து நோக்கிவிட்டு 
இந்திரப்பிரஸ்தத்திற்கு ஒரு செய்தியை அனுப்பினார்‌. 
குந்தியிடமிருந்து வந்த செய்தியில்‌ அவள்‌ 
திருதராஷ்டிரரை நம்பாமல்‌ பீஷ்மர்மேல்‌ நம்பிக்கை 
வைத்து எழுதியிருந்தாள்‌. அதற்கு மறுமொழியாக 
பீஷ்மரின்‌ முடிவைப்பற்றி ஒருவரி அனுப்பினார்‌. 


அவர்‌ தருமனின்‌ அரண்மனையை அடைந்தபோது 
கூடத்தின்‌ வாயிவில்‌ சுரேசர்‌ நின்றிருந்தார்‌. 
“எழுந்துவிட்டாரா?” என்றார்‌ செளனகர்‌. “சித்தமாக 
இருக்கிறார்‌” என்றார்‌ சுரேசர்‌. “அவருக்குச்‌ செய்தி 
சென்றுவிட்டதா?” என்றார்‌ செளனகர்‌. “இல்லை, 
ஓலைகள்‌ அனைத்தும்‌ என்னிடமே உள்ளன.” செளனகர்‌ 
“நன்று” என உள்ளே சென்றார்‌. அவரைக்‌ கண்டதும்‌ 
தருமன்‌ புன்னகையுடன்‌ எழுந்து “ஆசிரியருக்கு 
வணக்கம்‌” என்றார்‌. நற்றுயிலில்‌ அவரது முகம்‌ மிகவும்‌ 
தெளிந்திருந்தது. கண்களுக்குக்‌ கீழிருந்த வளையங்கள்‌ 
மறைந்திருந்தன. நீர்வற்றிய தசைகள்‌ மீண்டும்‌ 
குருதியொளி அடைந்திருந்தன. 


அவரை வாழ்த்தியபின்‌ செளனகர்‌ அமர்ந்துகொண்டு 
“நேற்று நாங்கள்‌ பிதாமகரை பார்த்தோம்‌. அச்செய்தியை 
அறிவிக்க சுரேசரை அனுப்பினேன்‌. தாங்கள்‌ 
துயின்றுவிட்டீர்கள்‌” என்றார்‌. “ஆம்‌” என்ற தருமன்‌ 
“என்ன நிகழ்ந்தது? பிதாமகர்‌ என்ன சொன்னார்‌?” 


என்றார்‌. செளனகர்‌ ஒரு கணம்‌ தயங்கிவிட்டு 
நிகழ்ந்ததைச்‌ சொல்லி முடித்தார்‌. தருமன்‌ முதலில்‌ 
இயல்பான மலர்ச்சியுடன்‌ கேட்கத்தொடங்கி 
மெல்லமெல்ல பதற்றம்‌ அடைந்து இறுதியில்‌ 
கொந்தளிப்புடன்‌ பீடத்தின்‌ கைப்பிடியை தன்‌ கைகளால்‌ 
பற்றிக்கொண்டார்‌. அவர்‌ சொல்லத்தொடங்கியபோது 
உள்ளே வந்த நகுலனும்‌ சகதேவனும்‌ மெல்ல அருகே 
வந்து உடல்‌ விரைக்க நின்றனர்‌. முடித்ததும்‌ நகுலன்‌ 
தருமனின்‌ பீடத்தின்‌ மேல்வளைவை நடுங்கும்‌ 
கைகளால்‌ பற்றிக்கொண்டான்‌. 


“அவர்‌ அதைச்‌ செய்வார்‌ என்று எண்ணினேன்‌” என்றார்‌ 
தருமன்‌. “துச்சாதனனை அழைத்துச்செல்லும்‌ எண்ணம்‌ 
அவர்களுக்கு வராதிருந்ததை நல்லூழ்‌ என்றே 
சொல்வேன்‌.” “ஆம்‌” என்றார்‌ செளனகர்‌. தருமன்‌ “நானும்‌ 
அவர்‌ முன்‌ செல்லவேண்டும்‌. அவர்‌ என்னையும்‌ 
அவ்வாறு அடித்து தூக்கிப்போடவேண்டும்‌. 
உயிர்பிரியுமென்றாலும்‌ அது நல்லூழே. வலித்தும்‌ விழிநீர்‌ 
உகுத்தும்‌ அவரது தண்டனையைக்‌ கடந்துவருகையில்‌ 
தூயவனாக இருப்பேன்‌” என்றார்‌. செளனகர்‌ 
பெருமூச்சுடன்‌ நகுலனை நோக்க அவன்‌ உடனே 
புரிந்துகொண்டு “பிதாமகர்‌ அரசாணை குறித்து என்ன 
சொன்னார்‌?” என்றான்‌. 


“அதைத்தான்‌ நான்‌ புரிந்துகொள்ளமாட்டாது 
தவிக்கிறேன்‌. சொல்லவந்ததும்‌ அதுவே” என செளனகர்‌ 
தொடங்கினார்‌. “இன்று காலையில்‌ செய்தி வந்தது, 
பீஷ்மபிதாமகர்‌ துரியோதனனை ஆதரிக்கிறார்‌ என்று.” 
தருமன்‌ அதை எதிர்பார்த்திருக்கவில்லை என விழிகள்‌ 
ஒருகணம்‌ அதிர்ந்தது காட்டியது. உடனே அவர்‌ மீண்டு 
“அது அவரது ஆணை என்றால்‌ அவ்வாறே ஆகுக!” 
என்றார்‌. “பிதாமகரின்‌ ஆணையை ஓலையால்‌ 
அரசருக்கு அறிவித்திருக்கிறார்கள்‌...” என்றார்‌ 
செளனகர்‌. “அவர்‌ ஏன்‌ அவ்வாறு செய்தார்‌ என்று 
எண்ணக்கூடவில்லை... ஆனால்‌ அதை நான்‌ ஓரளவு 
உணர்ந்திருந்தேன்‌. அவ்வாறு தாக்கியபோதே அவர்‌ 
உள்ளம்‌ உருகியிருக்கும்‌. அவர்‌ இக்குடியின்‌ முதற்றாதை.” 


“இல்லை, அதற்கப்பால்‌ அவர்‌ ஏதோ எண்ணியிருப்பார்‌” 
என வாயிவில்‌ வந்து நின்றிருந்த அர்ஜுனன்‌ 
சொன்னான்‌. அவன்‌ வந்ததை உணர்ந்திராத செளனகர்‌ 
திடுக்கிட்டு திரும்பிப்பார்த்தார்‌. “எதுவானாலும்‌ இந்தச்‌ 
சிறிய நாடகம்‌ முடிவுக்கு வந்துவிட்டது. நாம்‌ 
அடிமைகளாவோம்‌. சற்றுகழித்து அந்த ஆயிரத்தவன்‌ 
சவுக்குடன்‌ திரும்ப வருவான்‌.” செளனகர்‌ 


நிலையழிந்தவராக “அவ்வாறல்ல... அது அத்தனை 
எளிதல்ல. பிதாமகர்‌ அதையெல்லாம்‌ 
எண்ணியிருக்கமாட்டார்‌” என்றார்‌. “எண்ணினாலும்‌ 
அன்றேலும்‌ அனைத்தும்‌ முடிவடைந்துவிட்டன. இனி 
அதைப்பற்றிய சொல்லாடல்‌ தேவையில்லை” என்றார்‌ 
தருமன்‌. 


தருமன்‌ முகம்‌ மீண்டும்‌ மலர்ந்துவிட்டதை செளனகர்‌ 
கண்டார்‌. “அது பிதாமகர்‌ நமக்கு அளித்த தண்டனை. 
தந்தையரின்‌ தண்டனைகளிலும்‌ அவர்களின்‌ அருளே 
உள்ளது” என்றார்‌. அர்ஜுனன்‌ உரக்க “தாங்கள்‌ 
அடிமைப்பணி செய்வதென்றால்‌...” என்று தொடங்க 
“நான்‌ இயற்றிய பிழைக்கு அதுகூட ஈடாகாது” என்றார்‌ 
தருமன்‌. “ஆம்‌, அதை செய்வோம்‌. ஆனால்‌ இங்கே நம்‌ 
அரசியும்‌ தொழும்பியாகியிருக்கிறாள்‌” என்றான்‌ 
அர்ஜுனன்‌. “அந்த இழிமக்களின்‌ அரண்மனையில்‌ 
அவள்‌ ஏன்‌ ஏவற்பணி செய்யவேண்டும்‌?” தருமன்‌ 
தலையை அசைத்து “ஆம்‌, ஆனால்‌ அவள்‌ நம்‌ மனைவி. 
அதன்பொருட்டு அவள்‌ அடையும்‌ துயர்கள்‌ அனைத்தும்‌ 
அவளுடைய ஊழே” என்றார்‌. 


“மடமை” என்றபின்‌ அர்ஜுனன்‌ “நான்‌ இதில்‌ ஒன்றும்‌ 
சொல்வதற்கில்லை. எது நிகழ்கிறதோ அதுவே அமைக!” 
என்று கூறி வெளியே சென்றான்‌. தருமன்‌ “மடமை 
என்பதில்‌ ஐயமில்லை. ஆனால்‌ மடமையில்‌ 
திளைப்பதாகவே எப்போதும்‌ இதெல்லாம்‌ அமைகிறது” 
என்றார்‌. செளனகர்‌ “ஆம்‌” என்றபின்‌ எழுந்து “நான்‌ 
விதுரரை பார்த்துவிட்டு வருகிறேன்‌” என்றார்‌. தருமன்‌ 
“இனி அரசுசூழ்தல்கள்‌ தேவையில்லை, அமைச்சரே. 
அஸ்தினபுரியின்‌ குடியாக நீங்கள்‌ இப்போது 
மாறிவிட்டீர்கள்‌. இனி நீங்கள்‌ ஆற்றும்‌ எச்செயலும்‌ 
அரசவஞ்சனையாக கொள்ளப்படும்‌” என்றார்‌. செளனகர்‌ 
“ஆம்‌” என்றபின்‌ எழுந்து தலையசைவால்‌ 
விடைபெற்றார்‌. 


வெளியே நின்றிருந்த சுரேசரிடம்‌ “இளையவர்‌ எங்கே?” 
என்றார்‌. “உணவுச்சாலையில்‌ இருக்கிறார்‌” என்றார்‌ 
சுரேசர்‌. “அவர்‌ தொழும்பராக இருந்தாலும்‌ 
மகிழ்ந்திருப்பார்‌. அடுமனைப்பணியோ 
யானைக்கொட்டில்‌ ஊழியமோ அமைந்தால்‌ போதும்‌” 
என்றார்‌ செளனகர்‌. சுரேசர்‌ புன்னகை செய்தார்‌. அவர்கள்‌ 
நடக்கும்போது சுரேசர்‌ “தொழும்பர்‌ பணிக்கு இப்போதே 
அரசர்‌ ஒருங்கிவிட்டார்‌ எனத்‌ தோன்றுகிறதே?” என்றார்‌. 
“அவர்‌ துயரத்தை தேடுகிறார்‌. எங்காவது தன்னை ஓங்கி 
அறைந்து குருதியும்‌ நிணமுமாக விழாமல்‌ அவர்‌ உள்ளம்‌ 


அடங்காது” என்றார்‌ செளனகர்‌. 


விதுரரின்‌ அமைச்சுநிலையில்‌ அவர்‌ முந்தையநாள்‌ 
இருந்த அதே பீடத்தில்‌ அதே ஆடையுடன்‌ இருந்தார்‌. 
விழிகள்‌ துயில்நீப்பினால்‌ வீங்கிச்சிவந்திருந்தன. 
உதடுகள்‌ கருகியவை போல்‌ தெரிந்தன. அவர்‌ வருவதை 
காய்ச்சல்‌ படிந்த கண்களுடன்‌ நோக்கி எழுந்து 
வணங்கிவிட்டு திரும்பி கனகரிடம்‌ “என்‌ சொற்கள்‌ 
அவை என்று சொல்க!” என ஆணையிட்டார்‌. செளனகர்‌ 
அமர்ந்ததும்‌ “செய்தி அறிந்திருப்பீர்கள்‌” என்றார்‌. “ஆம்‌” 
என்றார்‌ செளனகர்‌. “இப்போது அனைத்தையும்‌ 
நேரடியாக காந்தாரரே ஆடத்தொடங்கிவிட்டார்‌.” 


“எவருக்காக?” என்று கசப்புடன்‌ செளனகர்‌ கேட்டார்‌. 
“அவரது தமக்கைக்காகவா? அவரை தமக்கை 
முகம்நோக்கி ஒரு சொல்‌ எடுப்பார்களா இன்று?” விதுரர்‌ 
கசப்புப்‌ புன்னகையுடன்‌ “அதெல்லாம்‌ இனி எதற்கு? 
தொடங்கிய ஆடல்‌, அதில்‌ இனி வெற்றிதோல்வி மட்டுமே 
இலக்கு” என்றார்‌. “என்ன சொல்கிறார்‌ அரசர்‌? 
இன்னும்கூட எதுவும்‌ முடியவில்லை. அவரது படைகள்‌ 
எழுந்தால்‌ அஸ்தினபுரி பணிந்தே ஆகவேண்டும்‌. 
இளைய யாதவர்‌ ஒரு சொல்‌ சொன்னால்‌ போதும்‌.” 
செளனகர்‌ பெருமூச்சுடன்‌ “அமைச்சரே, பிதாமகரின்‌ 
சொல்லே இறுதியானது என்று முன்னரே அரசர்‌ 
சொல்லிவிட்டார்‌” என்றார்‌. 


“இன்னமும்‌ பேரரசரின்‌ ஆணை மாறவில்லை... அவர்‌ 
பிதாமகருக்காக தன்‌ ஆணையை திரும்ப 
எடுத்துக்கொள்ளவில்லை” என்றார்‌ விதுரர்‌. “பேரரசரின்‌ 
ஆணைப்படி இந்திரப்பிரஸ்தம்‌ திருப்பி 
அளிக்கப்பட்டுவிட்டது. பாண்டவர்கள்‌ அதன்‌ அரசகுலம்‌. 
அஸ்தினபுரியின்‌ அரசர்‌ அவர்களை தொழும்பராகக்‌ 
கொள்ளமுயன்றால்‌ அது படையெடுப்பேதான்‌...” 
செளனகர்‌ “இந்திரப்பிரஸ்தத்தின்‌ அரசர்‌ கொடையாக 
அளிக்கப்பட்ட நாட்டை மறுத்துவிட்டு தானே 
தொழும்பனாக வந்து நின்றால்‌ என்ன செய்யமுடியும்‌?” 
என்றார்‌. “என்னால்‌ புரிந்துகொள்ளவே முடியவில்லை. 
சித்தம்பிறழ்ந்தவர்களின்‌ உலகு போலிருக்கிறது” என்றார்‌ 
விதுரர்‌. 


“அவர்‌ பிழையீடு செய்ய எண்ணுகிறார்‌. பிதாமகரின்‌ 
கைகளால்‌ அடிபட்டு விழுந்திருக்கவேண்டும்‌ என 
உண்மையான உள எழுச்சியுடன்‌ சொன்னார்‌” என்றார்‌ 
செளனகர்‌. போகட்டும்‌ என்று விதுரர்‌ கையசைத்தார்‌. 
செளனகர்‌ “பிதாமகர்‌ எங்கே?” என்றார்‌. “நாளைமாலை 


அவர்‌ கிளம்பவிருக்கிறார்‌ என்றார்கள்‌” என்று விதுரர்‌ 
சொன்னார்‌. “அவரைச்‌ சந்தித்து அவரது முடிவின்‌ 
விளைவென்ன என்று தெரியுமா என கேட்கலாமென்று 
எண்ணினேன்‌. என்னால்‌ என்னை தொகுத்துக்‌ 
கொள்ளமுடியவில்லை.” செளனகர்‌ 
“இந்திரப்பிரஸ்தத்தின்‌ அரசி தொழும்பியாக வேண்டுமா?” 
என்றார்‌. “அதை தன்‌ தாயிடம்‌ சென்று சொல்லட்டும்‌ 
அரசர்‌” என சிவந்த முகத்துடன்‌ விதுரர்‌ சொன்னார்‌. 


செளனகர்‌ “உண்மையில்‌ இனி நாம்‌ என்ன 
செய்யவிருக்கிறோம்‌?” என்று கேட்டார்‌. “இன்னமும்‌ 
பேரரசர்‌ தன்‌ ஆணையை மாற்றிக்கொள்ளவில்லை. 
அவர்‌ அதை செய்யப்போவதுமில்லை” என்றார்‌ விதுரர்‌. 
“இன்றே துரியோதனனின்‌ மணிமுடியை விலக்கி 
அரசாணை வரும்‌. ஆதுரசாலையையே 
சிறைச்சாலையாக ஆக்கிக்கொள்ளலாம்‌. அங்கனோ 
காந்தாரனோ எதிர்த்தால்‌ அவர்கள்‌ பேரரசரின்‌ 
படைகளுடன்‌ போரிட வரட்டும்‌. குருதியால்‌ இது 
முடிவாகுமென்றால்‌ குருதியே பெருகட்டும்‌.” செளனகர்‌ 
“ஆனால்‌ இந்திரப்பிரஸ்தம்‌ போருக்கு எழாது” என்றார்‌. 
“ஆம்‌, ஆகவேதான்‌ துவாரகைக்கு 
செய்தியறிவித்திருக்கிறேன்‌” என்றார்‌ விதுரர்‌. “இளைய 
யாதவர்‌ எங்களுடன்‌ நின்றால்‌ மட்டும்‌ போதும்‌...” 


சுருங்கிய கண்களுடன்‌ செளனகர்‌ 
நோக்கிக்கொண்டிருந்தார்‌. மெல்ல இறங்கி தழைந்த 
குரலில்‌ “வேறுவழியில்லை, அமைச்சரே. இல்லையேல்‌ 
தருமனும்‌ இளையோரும்‌ தொழும்பராக நிற்பதை நான்‌ 
காணவேண்டியிருக்கும்‌. ஆயிரத்தவன்‌ ஒருவன்‌ அவனை 
சவுக்காலடித்தான்‌ என்று கேட்டபோது நான்‌ அக்கணம்‌ 
இறந்துமீண்டேன்‌...” செளனகர்‌ “அவன்‌ என்ன ஆனான்‌?” 
என்றார்‌. “நான்‌ உயிருடனிருக்கையில்‌ அது நிகழாது...” 
என்றார்‌ விதுரர்‌. “அந்த ஆயிரத்தவன்‌ 
தண்டிக்கப்பட்டானா?” என்றார்‌ செளனகர்‌. 


“விலங்கு... இழிந்த விலங்கு” என்று சொன்ன விதுரர்‌ 
“நான்‌ இக்கணம்‌ அஞ்சுவதெல்லாம்‌ அவரைத்தான்‌. 
கணிகரை வென்றாட இளைய யாதவரால்‌ மட்டுமே 
முடியும்‌. அதைத்தான்‌ செய்தியாக அனுப்பினேன்‌. அவர்‌ 
ஏன்‌ விலகி நிற்கிறார்‌ என்பதே எனக்குப்‌ புரியவில்லை” 
என்றார்‌. “அவர்‌ துவாரகையில்‌ இல்லை என்றார்கள்‌. 
அவரது சாந்தீபனி கல்விநிலைக்குச்‌ சென்றிருப்பதாக 
அறிந்தேன்‌” என்றார்‌ செளனகர்‌. “எங்கிருந்தாலும்‌ என்ன 
நிகழ்கிறதென்றறியாமல்‌ இருப்பவர்‌ அல்ல அவர்‌. 
வேண்டுமென்றே விலகி நிற்கிறார்‌.” 


கைகளை விரித்து “உளச்சோர்வின்‌ ஒரு தருணத்தில்‌ இது 
அவர்‌ ஆடும்‌ ஆடலே என்றுகூடத்‌ தோன்றுகிறது. இங்கே 
ணக்கம்‌ வணறைடுமென்பகை அவர்‌ கணித்து 
காய்நகர்த்துகிறார்‌ என்று... ஆனால்‌ உளம்‌ மீளும்போது 
தலை வெம்மைகொண்டு கொதிக்கிறது. நேற்றிலிருந்து 
ஒருகணமும்‌ துயில்‌ கொள்ளவில்லை நான்‌...” என்றவர்‌ 
பெருமூச்சுடன்‌ எழுந்து தொடர்ந்தார்‌ “நாம்‌ பேரரசரைச்‌ 
சென்று பார்ப்போம்‌. யுதிஷ்டிரன்‌ சொன்னதை நீரே 
பேரரசரிடம்‌ சொல்லும்‌. அவரது ஆணை இன்று 
வந்ததென்றால்‌ அனைத்தும்‌ நன்றே முடிந்துவிடும்‌.” 


செளனகர்‌ “என்ன நிகழும்‌? பீஷ்மர்‌ அவர்களுக்காக 
படை நடத்துவாரா?” என்றார்‌. “நடத்தட்டும்‌... 
பிதாமகரைக்‌ கொன்றால்தான்‌ இங்கே அறம்‌ திகழமுடியும்‌ 
என்றால்‌ அதுவும்‌ நிகழட்டும்‌” என விதுரர்‌ கூவினார்‌. 
மெல்ல உடல்‌ நடுங்கி பின்பு சற்றே தன்னை குளிர்வித்து 
ட அ ஒரு செய்தி வந்தால்‌ போதும்‌. 

ஷ்மருக்கு நிகராக நாம்‌ மறுபக்கம்‌ வைக்கவேண்டிய ௧௬ 
அது மட்டுமே... அதை இன்றுமாலைக்குள்‌ 
எதிர்பார்க்கிறேன்‌” என்றார்‌. “நீங்கள்‌ சற்று 
ஓய்வெடுக்கலாம்‌, அமைச்சரே” என்றார்‌ செளனகர்‌. 
“இல்லை, ஓய்வுகொள்ள இயலாது என்னால்‌. முகம்கழுவி 
வருகிறேன்‌” என்று சொல்லி எழுந்த விதுரர்‌ சற்று 
தள்ளாமினார்‌. பீடத்தின்‌ விளிம்பைப்‌ பற்றியபடி 
நிலைகொண்டுவிட்டு நடந்தார்‌. 


கனகரிடம்‌ மெல்லிய குரலில்‌ “அந்த ஆயிரத்தவன்‌ என்ன 
னான்‌?” என்றார்‌ செளனகர்‌. “அவனை 
கழுவிலேற்றிவிட்டார்‌ அமைச்சர்‌” என்றார்‌ கனகர்‌. 
செளனகர்‌ மெல்லிய உளநடுக்குடன்‌ “எப்போது?” 
என்றார்‌. “இன்றுகாலை. நானே சென்று அந்த 
ஆணையை நிறைவேற்றினேன்‌. கெளரவர்களின்‌ 
அரண்மனைக்கு முன்னால்‌ கோட்டைக்காவல்மேடைக்கு 
அருகே கழுநடப்பட்டு அவனை 
அமரச்செய்யவேண்டுமென எனக்கு 
ணையிடப்பட்டிருந்தது” என்றார்‌ கனகர்‌. “அவன்‌ 
எளிதில்‌ சாகலாகாது, உச்சகட்ட வலி அவனுக்கு 
உறுதிசெய்யப்படவேண்டும்‌ என்றார்‌ விதுரர்‌. 
பெருஞ்சினத்துடன்‌ அவன்‌ சாகும்‌ கணத்தில்‌ வந்து 
அவனைப்‌ பார்ப்பேன்‌. அவன்‌ விழிகளை நான்‌ 
இறுதியாகப்பார்த்து ஒரு சொல்‌ சொல்வேன்‌. நான்‌ 
இன்னும்‌ இங்கு சாகாமலிருக்கிறேன்‌ என்று என்றார்‌.” 


“அவனை பிடிக்கச்‌ செல்லும்போது அஞ்சி நடுங்கி தன்‌ 
இல்லத்தில்‌ ஒளிந்திருந்தான்‌. இருண்ட 


உள்ளறையிலிருந்து அவனைப்‌ பிடித்து 
இழுத்துவந்தபோது அவன்‌ துணைவியும்‌ இரு 
இளமைந்தரும்‌ கதறியபடி உடன்‌ வந்தனர்‌. காவலர்களின்‌ 
காலில்‌ விழுந்து அந்தப்‌ பெண்‌ கதறினாள்‌. மைந்தர்கள்‌ 
முற்றத்தில்‌ விழுந்து அழுதனர்‌. அஞ்சாதே, நமக்கு 
இளையவர்‌ துணையிருக்கிறார்‌. இவர்கள்‌ என்னை 
ஒன்றும்‌ செய்யமுடியாது என்று அவன்‌ சொன்னான்‌. 
ஆனால்‌ நம்பிக்கையுடன்‌ அதைச்‌ சொல்ல அவனால்‌ 
இயலவில்லை. குரல்‌ உடைந்து தழுதழுத்தது” என்று 
கனகர்‌ தொடர்ந்தார்‌. 

“அவனை இழுத்து கழுமுற்றத்திற்கு 
கொண்டுவந்தபோதுதான்‌ நிகழப்போவதை உணர்ந்தான்‌. 
என்னை இளையவரிடம்‌ கொண்டுசெல்லுங்கள்‌. 
இளையவர்‌ உங்களை விடமாட்டார்‌. நான்‌ எனக்கிட்ட 

ணையைத்தான்‌ செய்தேன்‌ என்றெல்லாம்‌ 
கூச்சலிட்டான்‌. அவன்‌ ஆடைகளைக்‌ களைந்து கழுவில்‌ 
அமரச்செய்ய தூக்கியபோது என்னை நோக்கி கைகளை 
நீட்டி கதறி அழுதான்‌. என்‌ ஆணையைத்தான்‌ நான்‌ 

ற்றினேன்‌, அமைச்சரே என்றான்‌. நான்‌ அவனிடம்‌ 
இழிமகனே, ஒருகணமேனும்‌ அச்செயலுக்காக நீ 
மகிழ்ந்தாய்‌ அல்லவா? அதற்காகவே நீ கழுவில்‌ 
அமரவேண்டியவனே என்றேன்‌. அவன்‌ நான்‌ 
இளையவரின்‌ அடிமை. அறியாது செய்த பெரும்பிழை 
என்றான்‌. ஆம்‌, ஆனால்‌ அரசர்‌ மேல்‌ சவுக்கு வீசிய 
ஒருவன்‌ உயிர்வாழ்வதென்பது அரசக்கோலுக்கே 
இழிவாகும்‌... செல்க, உனக்குரிய பலியும்‌ நீரும்‌ 
வந்துசேரும்‌ என்றேன்‌.” 


“அவன்‌ அலறல்‌ கேட்டு கெளரவர்‌ அரண்மனை 
வாயிலில்‌ வந்து குழுமினர்‌. அவர்களை நோக்கி 
இளவரசே, என்னை காப்பாற்றுங்கள்‌. நான்‌ எளிய 
அடிமை என அவன்‌ கூச்சலிட்டு அழுதான்‌. 
உப்பரிகைமுகப்பில்‌ மீசையை முறுக்கியபடி நின்ற 
துச்சாதனன்‌ ஒருகட்டத்தில்‌ நிலையிழந்து இறங்க 
முயன்றபோது சுபாகு அவரைப்‌ பற்றி நிறுத்தி உள்ளே 
அழைத்துச்சென்றார்‌. மாளிகையின்‌ வாயில்களும்‌ 
சாளரங்களும்‌ மூடப்பட்டுவிட்டன” என்றார்‌ கனகர்‌. 
“ஆயிரத்தவன்‌ இன்னமும்‌ சாகவில்லை. பெருங்குரலில்‌ 
அலறிக்கொண்டிருக்கிறான்‌. இன்றுமாலைக்குள்‌ அவன்‌ 
தொண்டை உடைந்துவிடும்‌. அதன்பின்னர்‌ 
ஓலியிருக்காது.” 


செளனகர்‌ பெருமூச்சுவிட்டார்‌. “அவன்‌ தருமனுக்கு 
எதிராக சவுக்கைத்‌ தூக்கியபோதே இது முடிவாகிவிட்டது. 
விதுரர்‌ ஒருபோதும்‌ பொறுத்தருளாதவை சில உண்டு. 
அதை அறியாதவர்‌ எவரும்‌ இங்கில்லை” என்றார்‌ கனகர்‌. 
செளனகர்‌ மீண்டும்‌ பெருமூச்சுவிட்டார்‌. கனகர்‌ “ஐயமே 
வேண்டாம்‌, அமைச்சரே. ஒருநாள்‌ கணிகரையும்‌ கழுவில்‌ 
அமரவைப்பார்‌ விதுரர்‌... அது ஊழென 
வகுக்கப்பட்டுவிட்டது” என்றார்‌. 

உணவுக்கூடத்திற்கே திருதராஷ்டிரர்‌ தங்களை 
வரச்சொன்னது செளனகரை வியப்பு கொள்ளச்செய்தது. 
அவர்கள்‌ உள்ளே சென்றபோது தரையில்‌ அமர்ந்து 
இடையளவு அமைந்திருந்த பீடத்தின்மேல்‌ 
பொற்தாலத்தில்‌ அடுக்கப்பட்டிருந்த அப்பங்களை 
திருதராஷ்டிரர்‌ உண்டுகொண்டிருந்தார்‌. அவர்‌ மெல்லும்‌ 
ஒலியும்‌ கூடவே எழுந்த முனகல்‌ ஓசையும்‌ 
பரிமாறுபவர்களின்‌ மெல்லிய கிசுகிசுப்புகளும்‌ 
தாலங்களும்‌ தட்டுகளும்‌ அகப்பைகளும்‌ 
முட்டிக்கொள்ளும்‌ ஒலியும்‌ மட்டும்‌ அந்தப்‌ பெரிய 
கூடத்தில்‌ நிறைந்திருந்தன. அப்பால்‌ சாளரத்தில்‌ 
திரைச்சீலை மெல்ல நெளிந்த ஒளிமாறுபாடு அவர்‌ மேல்‌ 
வண்ண அசைவை உருவாக்கியது. அப்பங்களிலிருந்து 
ஆவியுடன்‌ நெய்மணம்‌ எழுந்தது. 


திருதராஷ்டிரர்‌ அவர்களின்‌ காலடியோசையைக்‌ கேட்டு 
“ம்ம்ம்‌” என உறுமினார்‌. விதுரர்‌ வணங்கி அருகே 
போடப்பட்ட பீடத்தில்‌ அமர்ந்தார்‌. திருதராஷ்டிரர்‌ 
செளனகரை நோக்கி தசைக்குழி விழிகளைத்‌ திருப்பி 
“அமர்க!” என்றார்‌. செளனகர்‌ தயக்கத்துடன்‌ அமர்ந்தார்‌. 
தலையைத்‌ திருப்பி அவர்களுக்கு செவியைக்‌ 
காட்டியபடி “ம்ம்‌” என்றார்‌ திருதராஷ்டிரர்‌ மென்றபடி. 
செளனகர்‌ அடுமனையாளர்களை பார்த்தார்‌. அவர்கள்‌ 
அவரையன்றி எவரையும்‌ உணர்ந்ததாகத்‌ 
தெரியவில்லை. அப்பால்‌ கரவுப்பாதை வழியாக 
ஓசையின்றி உருண்டுவரும்‌ வெண்கலச்‌ சகடங்கள்‌ 
கொண்ட வண்டிகளில்‌ உணவுப்பானைகள்‌ 
வந்துகொண்டிருந்தன. 


திருதராஷ்டிரர்‌ உண்பதை செளனகர்‌ திகைப்புடன்‌ 
நோக்கினார்‌. இருகைகளாலும்‌ அவர்‌ அப்பங்களை 
எடுத்தார்‌. எளிய உணவுண்பவருக்கு ஓர்‌ அப்பமே 
ஒருவேளைக்கான உணவாகும்‌ என்று தோன்றியது. அவர்‌ 
ஓர்‌ அப்பத்தை இரண்டாக ஓடித்து பருப்பில்‌ தோய்த்து 
வாயில்‌ இட்டு மென்று உண்டார்‌. அந்த அசைவுகள்‌ 
ஒவ்வொன்றிலும்‌ நிகரற்ற பெரும்பசி தெரிந்தது. அவரது 
வலக்கைப்பக்கம்‌ பொரித்த முழுப்பன்றியின்‌ சிவந்த 
தசைப்பரப்பில்‌ நெய்‌ சூடாகப்‌ பொரிந்து 


வற்றிக்கொண்டிருந்தது. அவரது இடக்கைப்பக்கம்‌ 
திரிகர்த்தநாட்டு எரிமது பெரிய பீதர்நாட்டு 
வெண்குடுவையில்‌ நுரைசூடி காத்திருந்தது. அதன்‌ 
குமிழிகள்‌ வெடிக்கும்‌ ஒலி நத்தை ஊர்வதுபோல 
கேட்டது. 


விதுரர்‌ “பீஷ்மபிதாமகரின்‌ ஓலை தங்களுக்கு 
வந்திருக்கும்‌, மூத்தவரே” என்றார்‌. “ஆம்‌” என்றார்‌ 
திருதராஷ்டிரர்‌. விதுரர்‌ “அவர்‌ தங்கள்‌ ஆணையை 
ஏற்கவில்லை. அரசனென துரியோதனனையே ஏற்கிறார்‌” 
என்றார்‌ விதுரர்‌. “அறிந்தேன்‌” என்று திருதராஷ்டிரர்‌ 
சொல்லிவிட்டு பன்றியூனில்‌ ஒரு கீற்றைப்பிய்த்து 
எலும்புடன்‌ வாயிலிட்டு மென்றார்‌. எலும்பு அவர்‌ 
வாய்க்குள்‌ உடைபட்டு நொறுங்கும்‌ ஒலியை மெல்லிய 
அதிர்வுடன்‌ செளனகர்‌ கேட்டார்‌. “பிதாமகர்‌ 
மரபுமுறைகளை ஒருபோதும்‌ மீறாதவர்‌ என்பதே என்‌ 
எண்ணமாக இருந்தது. அவர்‌ ஏன்‌ இவ்வண்ணம்‌ 
செய்தார்‌ என்பதை எத்தனை எண்ணியும்‌ என்னால்‌ 
விளங்கிக்கொள்ள இயலவில்லை” என்றார்‌ விதுரர்‌. 


திருதராஷ்டிரர்‌ “அவர்‌ விருப்பம்‌ அது. நான்‌ என்‌ 

ணையை தெரிவித்துவிட்டேன்‌” என்றார்‌. விதுரர்‌ 
“பிதாமகரின்‌ அந்த ஓலையை தங்களிடம்‌ 
கொண்டுவரவேண்டாம்‌ என்றே எண்ணினேன்‌. ஆனால்‌ 
நானறியாமல்‌ ஒற்றர்கள்‌ கொண்டுவந்துவிட்டனர்‌” 
என்றார்‌. திருதராஷ்டிரர்‌ “காலையில்‌ படைபயில்கையில்‌ 
கொண்டுவந்தனர்‌. என்‌ உள்ளம்‌ கொந்தளித்தது. ஆனால்‌ 
அதை பொருட்படுத்தவேண்டியதில்லை என பின்னர்‌ 
எனக்கு நானே சொல்லிக்கொண்டேன்‌. இளையோனே, 
இன்று காலை எனக்குத்‌ தோன்றியது ஒன்றே. நான்‌ இனி 
என்‌ அரசிக்கு மட்டுமே கடமைப்பட்டவன்‌. அவள்முன்‌ 
நின்றுபேசும்‌ தகுதியை மட்டுமே நான்‌ 
ஈட்டிக்கொள்ளவேண்டும்‌. என்‌ இளையோன்‌ 
மைந்தரையும்‌ அவர்‌ அரசியையும்‌ தொழும்பராக்கிவிட்டு 
நான்‌ அவளருகே செல்லமுடியாது” என்றார்‌. 


பெருமூச்சுடன்‌ அவர்‌ மதுவை எடுத்துக்‌ குடித்தார்‌. 
குடம்நிறையும்‌ ஒலி எழுந்து அடங்கியது. நீள்மூச்சுடன்‌ 
குடத்தை வைத்துவிட்டு “அறிந்திருப்பாய்‌, இன்று காலை 
அத்தனை பெண்களும்‌ கொற்றவை ஆலயத்திற்கு 
சென்றிருக்கிறார்கள்‌. அங்கே செங்கழலன்னைக்கு ஏழு 
மகிடங்களை குருதிபலியாக அளித்திருக்கிறார்கள்‌. 
அதன்‌ பொருளென்ன தெரியுமா? மகிடங்கள்‌. நீயும்‌ 
நானும்‌ பிதாமகர்‌ பீஷ்மரும்‌ அனைவருமே மகிடங்கள்‌. 
நம்‌ குருதியில்‌ குளிக்கிறாள்‌ கொற்றவை... நம்‌ குமசெய்த 


பெரும்பிழைக்கு ஈடாக அவள்‌ காலடியில்‌ 
வைக்கப்படுகின்றன மகிடங்களின்‌ தலைகள்‌... 
அவற்றின்‌ கொம்புகள்‌...” என்றார்‌. கைகளை வீசி 
தலையை அசைத்தார்‌. “இனி எப்போதேனும்‌ என்னால்‌ 
கொம்பொலியை ஒரு கதறலாக அன்றி 
கேட்கமுடியுமெனத்‌ தோன்றவில்லை...” 


விதுரர்‌ “ஆம்‌, நாம்‌ நம்‌ கடமையை செய்தாகவேண்டும்‌. 
நாம்‌ விண்புகும்போது நம்மை தந்தையர்‌ வந்து 
சூழ்வார்கள்‌. அவர்களின்‌ விழிகளை 
எதிர்கொள்ளவேண்டும்‌” என்றார்‌. “வேறுவழியே இல்லை. 
ஆதுரசாலையில்‌ இருக்கும்‌ துரியோதனனைச்‌ சிறையிட்டு 
அரசப்பொறுப்பை நீங்கள்‌ முழுமையாக ஏற்கவேண்டிய 
தருணம்‌ இது. பிதாமகர்‌ பீஷ்மர்‌ எதிர்ப்பார்‌ என்றால்‌ 
அவருடனும்‌ போருக்கு நாம்‌ சித்தமாகவே இருக்கிறோம்‌...” 
திருதராஷ்டிரர்‌ “வெல்வதைப்பற்றி நான்‌ 
எண்ணவில்லை. நான்‌ செய்யவேண்டியதை 
செய்தாகவேண்டும்‌. நான்‌ உயிருடனிருக்கும்வரை என்‌ 
இளையோன்மைந்தர்‌ தொழும்பராகமாட்டார்‌. 
மூதாதையர்‌ மேல்‌ ஆணை?” என்றார்‌. 


விதுரர்‌ விழிகாட்ட செளனகர்‌ “ஆனால்‌ எதுவானாலும்‌ 
பிதாமகரின்‌ ஆணையையே சென்னிசூடுவதாக அரசர்‌ 
சொல்கிறார்‌” என்றார்‌. “யார்‌ தருமனா? ஆம்‌, அவன்‌ 
அவ்வாறுதான்‌ சொல்வான்‌” என்றார்‌ திருதராஷ்டிரர்‌. 
“ஆனால்‌ இந்நாடு என்னுடையது. அவன்‌ 
இம்மணிமுடியின்‌ தொழும்பன்‌. ஆனால்‌ அவனை 
மைந்தன்‌ என்று மட்டுமே அது கருதும்‌.” அவர்‌ உண்பதை 
நிறுத்தவே இல்லை. இரு ஏவல்‌ விலங்குகள்‌ என 
அக்கைகள்‌ அவர்‌ வாயை ஊட்டிக்கொண்டே இருந்தன. 
நெடுங்காலமாக அக்கைகளுடன்‌ ஒத்துழைத்துப்‌ பழகிய 
அடுமனையாளர்கள்‌ விரைந்த அசைவுகளுடன்‌ 
உணவை கொண்டுவந்து வைத்துக்கொண்டிருந்தனர்‌. 
கரிய அவருடல்‌ ஆழமான குழிபோல்‌ தோன்றியது. 
உணவு அதற்குள்‌ சென்றுகொண்டே இருந்தது. 


மெல்லிய குரலில்‌ “இன்றே அரசாணையை 
பிறப்பித்துவிடுகிறேன்‌” என்றார்‌ விதுரர்‌. 
“சொற்றொடர்களை சஞ்சயன்‌ உங்களுக்கு 
வாசித்துக்காட்டுவான்‌. இங்கே கோல்‌ ஒன்றே. அது 
ஹஸ்தியின்‌ கையில்‌ இருந்தது. அறமெனச்‌ சொல்லி 
இம்மண்ணில்‌ நாட்டப்பட்டது அது. அது 
நின்றாகவேண்டும்‌.” திருதராஷ்டிரர்‌ தலையை அசைத்து 
“ஆம்‌, அது அனைவரையும்‌ கட்டுப்படுத்தும்‌. 
இளையோனே, அரசர்கள்‌ அரியணை அமர்வது 


வாழ்பவர்களுக்காக மட்டும்‌ அல்ல, மண்மறைந்த 
மூதாதையருக்காகவும்தான்‌” என்றார்‌. அவர்‌ குரல்‌ 
எழுந்தது. “பிதாமகர்‌ பீஷ்மர்‌ நாளை காலையிலேயே 
காடேகட்டும்‌. அவரது சொல்‌ எனக்கு எதிராக 
எழுமென்றால்‌ என்‌ படைகள்‌ அவரையும்‌ 
சிறையிடட்டும்‌” என்றார்‌. 


விதுரர்‌ முகம்‌ மலர “ஒரு படைப்பூசல்‌ எழுமென்றால்‌ 
நம்முடன்‌ இளைய யாதவரின்‌ படைகள்‌ நிற்கக்கூடும்‌. 
அதற்கென தூதனுப்பியிருக்கிறேன்‌” என்றார்‌. செளனகர்‌ 
அக்குறிப்பை உணர்ந்து “இளைய பாண்டவர்‌ 
தொழும்பராவதை ஒருபோதும்‌ இளைய யாதவர்‌ 
ஏற்கப்போவதில்லை. அவர்‌ படைநடத்துவார்‌ என்றால்‌ 
இங்கே எவரும்‌ எதிர்நிற்கப்போவதில்லை” என்றார்‌. 
“ஓலை இன்றே அவரிடம்‌ கிடைத்துவிடும்‌. அவர்‌ 
படைகொண்டுவருவார்‌ என்னும்‌ செய்தியே நமக்குப்‌ 
போதும்‌” என்றார்‌ விதுரர்‌. 


“எவரையும்‌ நம்பி நானில்லை. வேண்டுமென்றால்‌ 
களத்திற்குச்‌ சென்று அங்கே உயிரிழக்கவும்‌ நான்‌ 
சித்தமாக இருக்கிறேன்‌. எதுவானாலும்‌ சரி, என்‌ 
இளையோன்மைந்தர்‌ ஒருபோதும்‌ 
அடிமைப்படமாட்டார்கள்‌. அதில்‌ மறு எண்ணமே 
எவருக்கும்‌ தேவையில்லை” என்றார்‌ திருதராஷ்டிரர்‌. 
“நான்‌ இருக்கும்வரை அது நிகழாது. விண்ணேகிய என்‌ 
இளையோனை இதோ என்னருகே உணர்கிறேன்‌. அவன்‌ 
மூச்சுக்காற்று என்மேல்‌ படுவதுபோல்‌ தோன்றுகிறது” 
என்றார்‌. விதுரரும்‌ உளம்நெகிழ்ந்து “ஆம்‌ மூத்தவரே, 
நேற்றிரவு முழுக்க மூத்தவர்‌ பாண்டுவின்‌ 
அருகிருப்பையே நானும்‌ உணர்ந்துகொண்டிருந்தேன்‌” 
என்றார்‌. 

பெருமூச்சுடன்‌ தட்டை கையால்‌ தட்டினார்‌ 
திருதராஷ்டிரர்‌. அடுமனையாளர்கள்‌ இருவர்‌ வந்து அவர்‌ 
தோளைப்பற்றினர்‌. “நான்‌ இனி சொல்வதற்கேதுமில்லை. 
அரசன்‌ என என்‌ ஆணையையே பிறப்பித்திருக்கிறேன்‌” 
என்றார்‌. அவர்‌ எழுந்து நின்றபோது குரல்‌ 
வானிலிருந்தென ஒலித்தது. “இவ்வரசு நான்‌ அளித்தது. 
என்னிடமிருந்து எடுத்துக்கொள்ளப்படவில்லை. அதை 
எவரும்‌ மறக்கவேண்டியதில்லை” என்றபின்‌ தன்‌ 
கைகளை நீட்டினார்‌. இருவர்‌ பித்தளை 
அகல்பாத்திரத்தில்‌ கொண்டுவந்த நறுமணநீரால்‌ அவர்‌ 
கைகளை கழுவினர்‌. ஒருவர்‌ அவர்‌ வாயை துடைத்தார்‌. 


சொல்முடிந்தது என திருதராஷ்டிரர்‌ தலையசைக்க 


விதுரர்‌ வணங்கிவிட்டு திரும்பினார்‌. அவர்கள்‌ வாயிலை 
அடைந்தபோது உள்வாயிலை நோக்கிச்சென்ற 
திருதராஷ்டிரர்‌ திரும்பாமலேயே “விதுரா” என்று 
அழைத்தார்‌. அக்குரல்‌ மாறுபட்டிருந்ததை செளனகர்‌ 
உணர்ந்தார்‌. “மூத்தவரே” என்றார்‌ விதுரர்‌. “எப்படி 
இருக்கிறான்‌?” விதுரர்‌ ஒருகணம்‌ கடந்து 
“பிழைத்துக்கொண்டார்‌ என்றார்கள்‌” என்றார்‌. “நீ 
பார்த்தாயா?” விதுரர்‌ “இல்லை” என்றார்‌. “சென்று பார்‌...” 
என்றார்‌ திருதராஷ்டிரர்‌. ஒருகணம்‌ கழித்து 
“பார்த்துவிட்டு வந்து என்னிடம்‌ சொல்‌” என்றார்‌. 
“ஆணை” என்றார்‌ விதுரர்‌. திருதராஷ்டிரர்‌ மெல்ல 
கனைத்தார்‌. உள்ளத்தை மடைமாற்ற விழைகிறார்‌ என 
செளனகர்‌ உணர்ந்தார்‌. மீண்டும்‌ இருமுறை கனைத்தபின்‌ 
எடைமிக்க காலடிகளுடன்‌ அவர்‌ நடந்து சென்றார்‌. 

“அவ்வாணை ஒன்றே இங்கே பிழையொலி” என்றார்‌ 
விதுரர்‌. “எப்போதும்‌ மிகமெல்லிய பிழையொலிகள்‌ 
தவிர்க்கப்பட முடியாதவை. அவை பெருகும்தன்மை 
கொண்டவை.” ஆதுரசாலைக்கான இடைநாழியில்‌ 
அவர்கள்‌ நடந்தனர்‌. ஆதுரசாலையின்‌ முகப்பிலிருந்து 
இரு ஏவலர்‌ அவர்களை நோக்கிவருவதை செளனகர்‌ 
கண்டார்‌. அப்பால்‌ கர்ணனின்‌ அணுக்கரான சிவதர்‌ 
நின்றிருந்தார்‌. செளனகர்‌ “அவர்‌ தன்‌ மைந்தனை 
இன்னமும்‌ வந்து பார்க்கவில்லை அல்லவா?” என்றார்‌. 
“வரமாட்டார்‌. அவரே முன்பு அரசரை அறைந்து 
வீழ்த்தியபோதும்‌ வரவில்லை” என்றார்‌ விதுரர்‌. “ஆனால்‌ 
அவர்‌ கேட்ட அவ்வினா எளிய ஒன்றல்ல.” 


“மூத்தவரின்‌ உள்ளம்‌ முதல்மைந்தனை விட்டு விலகாது 
என்பதற்கான சான்று அது...” தலையை அசைத்தபடி 
“அனைத்தையும்‌ திசைதிருப்புவது பிதாமகரிடமிருந்து 
துரியோதனன்‌ பெற்ற தண்டனை... அது பிதாமகரை 
மாற்றியது. தந்தையின்‌ உள்ளத்தையும்‌ 
சென்றடைந்துவிட்டது” என்றார்‌ விதுரர்‌. செளனகர்‌ 
“நான்‌ அதை அப்போதே எண்ணினேன்‌” என்றார்‌. 
“நானும்‌ அன்றிரவு அதை எண்ணினேன்‌. ஆனால்‌ 
அப்போது என்னுள்‌ ஓர்‌ உவகையே எழுந்தது” என்றார்‌ 
விதுரர்‌. “எத்தனை சிறிய உணர்வுகளால்‌ ஆனவன்‌ நான்‌ 
என்று உணரும்‌ தருணங்களில்‌ ஒன்று அது. நான்‌ அடித்த 
அடிகள்‌ அவை ஒவ்வொன்றும்‌.” 


சிவதர்‌ அவர்களைக்‌ கண்டதும்‌ தலைவணங்கினார்‌. 
விதுரர்‌ “அங்கர்‌ உள்ளே இருக்கிறாரா?” என்றார்‌. 


“இருக்கிறார்‌” என்ற சிவதர்‌ மேலும்‌ தாழ்ந்த குரலில்‌ “அவர்‌ 
இங்கிருந்து செல்வதேயில்லை” என்றார்‌. “அறிந்தேன்‌” 
என்று விதுரர்‌ அவரை நோக்காமலேயே சொன்னார்‌. 
“இளைய பால்ஹிகரும்‌ உடனிருக்கிறார்‌” என்றார்‌ சிவதர்‌. 
“நன்று” என்ற விதுரர்‌ அவரது வருகையை அறிவித்து 
மீண்ட ஏவலனிடம்‌ தலையசைத்துவிட்டு உள்ளே 
சென்றார்‌. 


செளனகர்‌ ஆதுரசாலை குளிர்ந்திருப்பதாக உணர்ந்தார்‌. 
பித்தளைக்குமிழ்கள்‌ நீர்த்துளிகள்‌ போல்‌ கனிந்து 
துளித்திருந்தன. தூண்களின்‌ மெழுகுவளைவுகளில்‌ 
ஒளி வண்ணங்களாக அசைந்தது. அங்கே 
மூலிகைமணம்‌ நிறைந்திருந்தது. உள்ளே நின்றிருந்த 
மருத்துவர்‌ விதுரரைக்‌ கண்டதும்‌ அணுகி வணங்கி 
“பன்னிரு எலும்புமுறிவுகள்‌. மூன்று மூட்டு முறிவுகள்‌... 
உள்ளே பல இடங்களில்‌ புண்கள்‌. ஆறுமாதங்களாகும்‌ 
எழுந்து அமர” என்றார்‌. 


“தன்னினைவிருக்கிறதா?” என்றார்‌ விதுரர்‌. “ஆம்‌, 
உச்சகட்ட வலி. உடலை அசைக்கலாகாது. ஆயினும்‌ 
அமைதியாகவே இருக்கிறார்‌.” விதுரர்‌ “யானைகள்‌ 
வலிதாங்கும்‌ திறன்‌ கொண்டவை” என்றபின்‌ 
செளனகரை நோக்கி தலையசைத்துவிட்டு உள்ளே 
சென்றார்‌. அவர்களைக்‌ கண்டதும்‌ துரியோதனனின்‌ 
படுக்கையருகே அமர்ந்திருந்த கர்ணன்‌ எழுந்து 
நின்றான்‌. அவன்‌ எழுந்ததைக்‌ கண்டபின்னரே அப்பால்‌ 
ஏதோ சுவடியில்‌ ஆழ்ந்திருந்த பூரிசிரவஸ்‌ அவர்கள்‌ 
வருவதை உணர்ந்தான்‌. அவனும்‌ எழுந்தான்‌. இருவரும்‌ 
தலைவணங்கினர்‌. 


“வருக, அமைச்சரே” என்றான்‌ துரியோதனன்‌. அவன்‌ 
குரல்‌ நோயுற்ற ஓநாயின்‌ முனகல்போல்‌ ஒலித்தது. “ம்‌” 
என விழிகளால்‌ அமரும்படி சுட்டிக்காட்டினான்‌. 
விழிகளை மட்டும்‌ திருப்பி செளனகரிடம்‌ “நல்வரவாகுக, 
அந்தணரே” என்றான்‌. அவர்‌ தலைவணங்கி அமர்ந்தார்‌. 
“உடல்நிலைகுறித்து மருத்துவர்‌ சொன்னார்‌” என்றார்‌ 
விதுரர்‌. “ஆம்‌, ஆறுமாதங்களுக்குமேல்‌ ஆகும்‌ மீள. கதை 
எடுத்துச்‌ சுழற்றமுடியுமா என்று அதன்பின்னரே 
சொல்லமுடியும்‌” என்றான்‌ துரியோதனன்‌. விதுரர்‌ 
சிலகணங்களுக்குப்பின்‌ “தந்தையர்‌ சிலசமயம்‌ 
அப்படித்தான்‌...” என்றார்‌. “காட்டுப்‌ பிடியானை தன்‌ 
வேழமைந்தனை சிலசமயம்‌ மிதித்துவிடுவதுண்டு 
என்பார்கள்‌.” 


அந்த முறைமைப்பேச்சுக்கு துரியோதனன்‌ மறுமொழி 


சொல்லவில்லை. “நான்‌ பேரரசரோை பார்க்கச்‌ 
சென்றிருந்தேன்‌” என்றார்‌ விதுரர்‌. “உங்கள்‌ நலம்‌ 
என்னவென்று கேட்டார்‌. உங்களை வந்து பார்க்கும்படி 
அவர்‌ என்னிடம்‌ ஆணையிட்டார்‌.” கர்ணன்‌ சற்றே 
அசைவதைக்‌ கண்டதும்‌ விதுரரின்‌ புலன்கள்‌ 
கூரடைந்தன. “அவரது செய்தியைச்‌ சொல்லவே வந்தேன்‌. 
உடன்‌ பாண்டவர்களின்‌ தரப்பு என இவரையும்‌ 
அழைத்து வந்தேன்‌.” துரியோதனன்‌ சொல்லலாம்‌ என 
விழியசைத்தான்‌. “அரசே, தங்கள்‌ அரசு இன்றும்‌ தங்கள்‌ 
தந்தையின்‌ கொடையே. அவர்‌ இருக்கும்வரை 
அவ்வண்ணமே அது இருக்கும்‌. அவரது ஆணைப்படி 
இந்திரப்பிரஸ்தத்தின்‌ அரசர்‌ இழந்தவை அனைத்தும்‌ 
அவர்களுக்கு திருப்பி அளிக்கப்படுகின்றன.” 


“ஆம்‌, ஆனால்‌ வென்றவர்‌ அரசர்‌. அவருக்கு தனிப்பட்ட 
டாம்‌ - தொழும்பர்கள்‌ அவர்கள்‌. 
அஸ்தினபுரியுடன்‌ எவற்றையெல்லாம்‌ பேரரசர்‌ தன்‌ 
மைந்தருக்கு அளித்தாரோ அவற்றையெல்லாம்‌ அவர்‌ 
திரும்பக்‌ கொள்ளட்டும்‌” என்றான்‌ கர்ணன்‌. 
இதழ்வளைய வெறுப்புடன்‌ விதுரர்‌ “இது அரச 
உரையாடல்‌. இங்கு உங்கள்‌ இடமென ஏதுமில்லை, 
அங்கரே” என்றார்‌. “நான்‌ இன்று அஸ்தினபுரியின்‌ 
நால்வகைப்‌ படைகளின்‌ பெரும்படைத்தலைவன்‌. 
அரசர்‌ படுக்கைவிட்டு எழுவதுவரை அரசு என்‌ 
சொல்லில்தான்‌ இருக்கும்‌. அரசாணையை உங்களுக்கும்‌ 
அனுப்பியிருந்தோம்‌” என்றான்‌ கர்ணன்‌. 


“இது எங்கள்‌ குடிக்குள்‌ நிகழும்‌ சொல்கொள்ளல்‌” 
என்றார்‌ விதுரர்‌. “உங்கள்‌ சொல்‌ கோரப்படும்போதன்றி 
எழவேண்டியதில்லை.” கர்ணன்‌ சினத்துடன்‌ “இல்லை, 
இது அரச மணிமுடியின்‌ உரிமைகுறித்தது. 
படைத்தலைவனாக நான்‌ அதை அறிந்தாகவேண்டும்‌” 
என்றான்‌. “அரசரின்‌ சொல்‌ இதுவே. சென்று உரையுங்கள்‌. 
தந்தை அளித்தவற்றை மைந்தர்‌ திருப்பி அளிப்பார்கள்‌. 
தாங்கள்‌ வென்றதை அவர்கள்‌ 
அளிக்கவேண்டியதில்லை.” 


“மூடச்சொல்லுக்கு மறுமொழி இல்லை. 
அவ்வண்ணமென்றால்‌ அரசர்‌ ஆண்டபோது ஈட்டிய 
செல்வமெல்லாம்‌ எவருடையவை? அவர்‌ கொண்டுள்ள 
அனைத்தும்‌ இவ்வரசின்‌ அரியணையில்‌ அமர்ந்து 
ஈட்டியவை. பசு அது பெறப்போகும்‌ கன்றுகளாலும்‌ 
னதே” என்றார்‌ விதுரர்‌. கர்ணன்‌ “இச்செல்வம்‌ 
அஸ்தினபுரியின்‌ செல்வத்தைக்கொண்டோ 
படைவல்லமை கொண்டோ ஈட்டப்பட்டது அல்ல... எந்த 


மன்றிலும்‌ இந்தச்‌ சொல்‌ நிற்கும்‌” என்றான்‌. 

“நான்‌ சொல்லாடவில்லை” என்றான்‌ துரியோதனன்‌. 
அவன்‌ உடலின்‌ ஒவ்வொரு கணுவும்‌ வலியால்‌ 
அதிர்வதை கண்ணால்‌ பார்க்கமுடிந்தது. நெற்றியிலும்‌ 
கன்னங்களிலும்‌ நரம்புகள்‌ பாறைமேல்‌ 
மாணைநீர்க்கொடி என புடைத்து நின்றன. 
கைவிரல்களின்‌ நுனிகள்‌ வெட்டுபட்ட தசைபோல 
அதிர்ந்து அதிர்ந்து இழுத்தன. அவன்‌ பேச முயன்றபோது 
இதழ்கள்‌ கோணலாகின. “பேசவேண்டியதில்லை, அரசே” 
என்றான்‌ கர்ணன்‌. “ம்‌” என்று துரியோதனன்‌ 
அமைதியானான்‌. அவன்‌ கண்களில்‌ இருந்து கண்ணீர்‌ 
வழிந்து காதுகளை நோக்கி சென்றது. பூரிசிரவஸ்‌ எழுந்து 
வந்து அதை துடைத்தான்‌. 


“நான்‌ தெளிவாகவே சொல்லவிழைகிறேன்‌. 
ஒருநிலையிலும்‌ உங்கள்‌ உடன்பிறந்தோரை 
தொழும்பரெனக்‌ காண உங்கள்‌ தந்தை சித்தமாக 
மாட்டார்‌. அவரது நூற்றொரு மைந்தரையும்‌ 
கொன்றாலும்கூட... அதை அவர்‌ வாயிலிருந்து 
கேட்டபின்‌ இங்கு வந்துள்ளேன்‌” என்றார்‌ விதுரர்‌. 
“அதைவிட உங்கள்‌ அன்னையின்‌ முன்சென்று 
இந்திரப்பிரஸ்தத்தின்‌ அரசியை தொண்டுமகளாக 
கொண்டுவர முயல்வதென்பது தெய்வங்களுக்கும்‌ 
அரிது.” துரியோதனன்‌ முனகினான்‌. விதுரர்‌ “ஆகவே, 
வேறுவழியே இல்லை. அரசாணையின்படி 
இந்திரப்பிரஸ்தம்‌ பாண்டவர்களுக்கு அளிக்கப்படுகிறது. 
அவர்கள்‌ இழந்தவை அனைத்தும்‌ 
திருப்பிக்கொடுக்கப்படும்‌” என்றார்‌. 


“இல்லை. அது நடவாது” என்றான்‌ துரியோதனன்‌. 
அச்சொற்களின்‌ வலியை அவன்‌ உடல்‌ அதிர்ந்து 
அதிர்ந்து அடைந்தது. கட்டைவிரல்‌ சுழித்தது. 
கழுத்துத்தசைகள்‌ இழுபட்டு விம்மின. மெல்ல தளர்ந்து 
“அதற்கு நான்‌ ஒப்ப இயலாது” என்றான்‌. 
“அப்படியென்றால்‌ அது போருக்கு அறைகூவுவதே. 
உங்களையும்‌ உங்களுக்கு ஆதரவாக வருபவர்களையும்‌ 
சிறையிட அரசாணை வரும்‌” என்றார்‌ விதுரர்‌. “பேரரசர்‌ 
ணையிட்டுவிட்டார்‌. அதை ஓலையாக்குவதற்கு முன்‌ 
பேசிவிட்டுச்செல்லலாம்‌ என்றே நான்‌ வந்தேன்‌.” 


“அம்‌, அவர்‌ அதையே சொல்வார்‌ என நான்‌ அறிவேன்‌” 
என்றான்‌ துரியோதனன்‌. “ஆனால்‌ சரியோ பிழையோ 
இனி பின்னகர்தல்‌ இல்லை. இனி நான்‌ சூடும்‌ பெரும்பழி 
என பிறிதில்லை. இப்பாதை சென்றுசேருமிடம்‌ களப்பலி 


என்றால்‌ அவ்வாறே ஆகுக! அக்களத்தில்‌ நான்‌ பெறுவது 
தந்தையைக்‌ கொன்ற பழி என்றாலும்‌ எனக்குத்‌ 
தயக்கமில்லை.” விதுரர்‌ தளர்ந்த குரலில்‌ “அரசே” 
என்றார்‌. “நான்‌ இப்பிறவியில்‌ இனியொரு முடிவை 
எடுக்கப்போவதில்லை. என்‌ குலம்‌ மட்டுமல்ல இந்நாடே 
அழியினும்‌ சரி, எரிமழை எழுந்து இப்புவியே அழியினும்‌ 
சரி” என்று துரியோதனன்‌ சொன்னான்‌. “இனியில்லை. 
இதுவே என்‌ முடிவு. ஒரு சொல்‌ மாற்றில்லை.” 


“அரசே, என்ன சொல்கிறீர்கள்‌ என்று உணர்கிறீர்களா? 
இன்னமும்கூட நீங்கள்‌ திரும்பிவர வழியிருக்கிறது.” 
துரியோதனன்‌ தன்னையறியாமல்‌ சிரித்துவிட்டான்‌. 
உடனே வலியுடன்‌ உடலை இறுக்கி கண்களை மூடினான்‌. 
இமைகள்‌ வண்ணத்துப்பூச்சி சிறகுகள்‌ போல அதிர்ந்தன. 
திறந்து விழிகள்‌ சிவந்து கலங்கி வழிய “என்ன வழி? 
தருமன்‌ என்‌ பிழைபொறுத்தருள்வான்‌. அவன்‌ 
கருணையை ஏற்று இங்கு நான்‌ வாழவேண்டும்‌ 
அல்லவா? அமைச்சரே, இனி வளைதல்‌ இல்லை. 
இறப்புவரை... இறப்பும்‌ அவ்வண்ணமே” என்றான்‌. 


அவன்‌ உடல்‌ உச்சவலியில்‌ துள்ளத்தொடங்கியது. “ஆ” 
என விலங்குபோல முனகியபடி தலையை அசைத்தான்‌. 
உதடுகளைக்‌ கடித்த பற்கள்‌ ஆழ்ந்திறங்க குருதி கனிந்து 
முகவாயில்‌ வழிந்தது. “மருத்துவர்‌...” என்று கர்ணன்‌ 
சொன்னான்‌. பூரிசிரவஸ்‌ எழுந்து வெளியே ஓடினான்‌. 
மூச்சிறுகிச்‌ சாகும்‌ விலங்கின்‌ ஒலியில்‌ முனகியபடி 
துரியோதனன்‌ துவண்டான்‌. மருத்துவர்கள்‌ மூவர்‌ 
செம்புக்கலத்துடன்‌ அருகே வந்து அகிபீனா புகையை 
அவன்‌ முன்‌ வைத்து தோல்குழாயை அவன்‌ மூக்கில்‌ 
பொருத்தினார்கள்‌. மூச்சிழுத்து விட்டு அவன்‌ 
இருமினான்‌. ஒவ்வொரு இருமலுக்கும்‌ உடல்‌ துள்ளி 
அமைந்தது. பின்‌ இருமலுடன்‌ குருதித்துளிகள்‌ 
தெறிக்கத்தொடங்கின. மார்பிலும்‌ தோளிலும்‌ 
போடப்பட்டிருந்த வெண்ணிறமான கட்டுகள்‌ மேல்‌ 
கருமை கலந்த கொழுங்குருதிச்‌ சொட்டுகள்‌ விழுந்து 
ஊறி மலர்ந்தன. 


மெல்ல அவன்‌ விழிகள்‌ மேலே செருகிக்கொண்டன. 
கைவிரல்கள்‌ ஒவ்வொன்றாக விரிய கால்‌ தளர்ந்து 
இருபக்கமும்‌ விழுந்தது. தாடை தொங்க வாய்‌ திறந்து 
பற்களின்‌ அடிப்பக்கம்‌ தெரிந்தது. மருத்துவர்கள்‌ 
குருதிபடிந்த அவன்‌ வாயையும்‌ மூக்கையும்‌ துடைக்கத்‌ 
தொடங்கினர்‌. அவன்‌ மூச்சு சரடைவதை விதுரர்‌ 
நோக்கிக்கொண்டிருந்தார்‌. பின்பு பெருமூச்சுடன்‌ 
எழுந்தார்‌. கர்ணன்‌ “சென்று தந்தையிடம்‌ சொல்லுங்கள்‌ 


அமைச்சரே, போரில்‌ அவர்‌ வெல்லமுடியாதென்று. 
அவரைச்‌ சிறையிட்டுவிட்டு இந்நகரை அரசர்‌ ஆள்வார்‌. 
அந்த இழிமக்கள்‌ இங்கே தொழும்பர்பணி செய்வார்கள்‌... 
ஐயம்‌ வேண்டியதில்லை” என்றான்‌. 


“நீ விரும்புவதுதான்‌ என்ன?” என்று வெறுப்பால்‌ 
சுருங்கிய முகத்துடன்‌ விதுரர்‌ கேட்டார்‌. “கீழ்மகனே, 
உனக்கு சூதர்சொல்லில்‌ அமையவிருக்கும்‌ இடமென்ன 
என்று அறிவாயா?” கர்ணன்‌ “எதுவானாலும்‌ சரி, அது 
என்‌ தோழனுக்கும்‌ உரியதே. நான்‌ இங்கு அவருடன்‌ 
இருப்பேன்‌. மூன்று தெய்வங்களும்‌ வந்து 
எதிர்நின்றாலும்‌ சரி” என்றான்‌. விதுரர்‌ மீண்டும்‌ தளர்ந்து 
“இதெல்லாம்‌ என்ன என்று புரிந்துகொள்ளும்‌ அளவுக்கு 
எனக்குச்‌ சிற்றறிவு இல்லை” என்றார்‌. 


“அமைச்சரே, நீங்கள்‌ இங்கு வந்தது ஏனென்று தெரியும்‌. 
பிதாமகர்‌ பீஷ்மர்‌ எங்களை ஆதரித்துவிட்டார்‌. ஆகவே 
உங்களுக்கு வேறுவழியில்லை” என்றான்‌ கர்ணன்‌. 
“மூடா” என்று சினத்துடன்‌ சொன்ன விதுரர்‌ மீண்டும்‌ 
தணிந்து “பிதாமகர்‌ அல்ல, முக்கண்ணனே போர்முகம்‌ 
கொண்டாலும்‌ இளைய யாதவரை வெல்லமுடியாது...” 
என்றார்‌. கர்ணன்‌ புன்னகை விரிய “அதை களத்தில்‌ 
பார்ப்போம்‌” என்றான்‌. “பரசுராமரின்‌ வில்லுக்கும்‌ போரில்‌ 
நின்றாடும்‌ கலை தெரியும்‌ என உலகம்‌ அறியட்டும்‌.” 


விதுரர்‌ “போர்தான்‌ தீர்வென்றால்‌ அதுவே நிகழட்டும்‌” 
என்றபின்‌ வெளியே நடந்தார்‌. கர்ணன்‌ அவருக்குப்‌ 
பின்னால்‌ “துவாரகையில்‌ இளைய யாதவர்‌ இல்லை 
என்பதையும்‌ நான்‌ அறிவேன்‌, அமைச்சரே. நீங்கள்‌ 
அனுப்பிய செய்தி அங்கே சென்றுசேர்வதற்கே நாளாகும்‌. 
அது இளைய யாதவரைச்‌ சென்றடைந்து மீள மீண்டும்‌ 
நாட்களாகும்‌” என்றான்‌. அவர்‌ திரும்பிப்‌ 
பார்க்கவில்லை. கர்ணன்‌ உரக்கச்‌ சிரித்து “அதை 
அறிந்தே இளைய யாதவர்‌ அகன்றிருக்கிறார்‌ என்று 
அறியமுடியாத அளவுக்கு அறிவிலிகள்‌ அல்ல நாங்கள்‌” 
என்றான்‌. 


அவன்‌ சொற்களைக்‌ கேளாதவர்‌ போல விதுரர்‌ வெளியே 
சென்றார்‌. வெளியை அடைந்ததும்தான்‌ அறைக்குள்‌ 
சூழ்ந்திருந்த மூலிகைக்காற்று தன்னை 
அழுத்திக்கொண்டிருந்ததை செளனகர்‌ உணர்ந்தார்‌. 
“தெய்வங்களுக்குரிய உறுதி...” என்றார்‌ செளனகர்‌. “ஆம்‌, 
என்னை அச்சுறுத்துவது அதுவே” என்றார்‌ விதுரர்‌. 
“கற்களிலேயே தெய்வங்களை அமைக்கவேண்டும்‌ என்று 
சொல்லப்படுவது ஏன்‌ என்று ஒருமுறை கலிங்கச்‌ சிற்பி 


சொன்னார்‌. கல்லென்று காலத்திலும்‌ எண்ணத்திலும்‌ 
நிலைகொண்டவை அவை. நிலைகொள்ளாமையே 
மானுடம்‌. நிலைபேறு எதுவென்றாலும்‌ அது 
தெய்வத்தன்‌ மையே.” 


[image] 


“நாம்‌ செய்வதற்கொன்றே உள்ளது” என்றார்‌ அவரைத்‌ 
தொடர்ந்துசென்ற செளனகர்‌. “பிதாமகரிடம்‌ பேசுவோம்‌. 
அவர்‌ புரிந்துகொண்டார்‌ என்றால்‌ போதும்‌.” விதுரர்‌ 
“இல்லை, அவரிடம்‌ பேசமுடியாது” என்றார்‌. 
“முதியவர்கள்‌ ஒருகட்டத்திற்குமேல்‌ செவியிலாதோர்‌ 
ஆகிவிடுகிறார்கள்‌.” செளனகர்‌ உ எந்த ஒரு 
மறுமொழியையும்‌ அவர்‌ முதலிரு சொற்களுக்குமேல்‌ 
கேட்பதில்லை. பொறுமையிழந்து அவர்‌ விழிகள்‌ 
அசையத்‌ தொடங்கிவிடுகின்றன” என்றார்‌. “நாம்‌ 
சந்திக்கவேண்டியவர்‌ கணிகர்தான்‌” என்றார்‌ விதுரர்‌. 
அவரே மேலே சொல்லட்டுமென செளனகர்‌ காத்திருந்தார்‌. 
“அவரது காலடிகளில்‌ விழுவோம்‌... அவர்‌ 

அருள்புரியட்டும்‌” என்றபின்‌ விதுரர்‌ “செல்வோம்‌” 
என்றார்‌. 

சகுனியின்‌ அரண்மனைமுகப்பில்‌ தேர்‌ நின்றதும்‌ விதுரர்‌ 
“நான்‌ அவரிடம்‌ நேரடியாகவே பேசப்போகிறேன்‌. 
சூழ்ச்சிகள்‌ அவரிடம்‌ வெல்ல முடியாது. அவரைப்போல 
மானுட உள்ளங்களின்‌ உள்ளறிந்தவர்‌ சிலரே” என்றார்‌. 
“அவரைப்பற்றி கேள்விப்பட்டிருக்கிறேன்‌” என்றார்‌ 
செளனகர்‌. “அவர்‌ நாமறியும்‌ அனைத்துக்கும்‌ 
அப்பாற்பட்டவர்‌. தெய்வங்களைப்போல குனிந்து 
மானுடப்பெருக்கை பார்த்துக்கொண்டிருக்கிறார்‌” 
என்றார்‌ விதுரர்‌. காவலன்‌ வந்து வணங்க தன்‌ வரவை 
அறிவிக்கும்படி கோரினார்‌ விதுரர்‌. 


ஏவலன்‌ வந்து அழைத்துச்செல்ல அவர்கள்‌ 
மேலேறிச்சென்றபோது அந்த அரண்மனை குளிர்ந்து 
அமைதியில்‌ மூழ்கிக்கிடப்பதை உணர்ந்தனர்‌. 
எதிரொலிகள்‌ கூட தூண்களிலும்‌ சுவர்களிலும்‌ 
நிறைந்திருந்த தண்மையில்‌ முட்டி மறைந்தன. எங்கோ 
எவரோ பேசுவது மெல்லிய முணுமுணுப்பாக கேட்டது. 
சகுனியின்‌ அறைக்குள்‌ இருந்து வந்த ஏவலன்‌ 
செல்லும்படி கைகாட்டினான்‌. அவர்கள்‌ உள்ளே 
சென்றதும்‌ “வருக!” என்றார்‌ சகுனி. கணிகர்‌ மெல்ல 
முனகியபடி அசைந்தமர்ந்து “வருக, அமைச்சர்களே” 
என்றார்‌. 


அமர்ந்ததும்‌ விதுரர்‌ நேரடியாக “நான்‌ உங்களிருவரிடமும்‌ 
முறையிடுவதற்காக வந்தேன்‌” என்றார்‌. மெல்ல சிரித்து 
“ஆம்‌, அங்கிருந்து இங்குதான்‌ வருவீர்கள்‌ என 
எண்ணினேன்‌” என்றார்‌ கணிகர்‌. “நாங்கள்‌ செல்வதற்கு 
வேறு இடமில்லை” என்றார்‌ விதுரர்‌. “ஆம்‌, 
பீஷ்மபிதாமகரிடம்‌ நீங்கள்‌ சென்று 
சொல்வதற்கேதுமில்லை” என்று கணிகர்‌ சொன்னார்‌. 
விதுரர்‌ “அவர்‌ முதிர்ந்து விலகிவிட்டார்‌. இம்முடிவை ஏன்‌ 
எடுத்தாரென அவரால்‌ சொல்லமுடியுமென நான்‌ 
நினைக்கவுமில்லை” என்றார்‌. 


“இல்லை. இப்போதுதான்‌ அவரால்‌ தெளிவாக 
சொல்லமுடியுமென நினைக்கிறேன்‌” என்றார்‌ கணிகர்‌. 
“ஏனென்றால்‌ அம்முடிவை எடுத்தமை குறித்து எண்ணி 
எண்ணி சொல்சேர்த்துக்‌ கொண்டிருப்பார்‌. அவற்றைச்‌ 
சொல்ல ஆள்தேடிக்கொண்டுமிருக்கக்கூடும்‌.” சகுனி 


புன்னகைபுரிந்தார்‌. விதுரர்‌ பேச்சை மாற்றும்பொருட்டு 
சுற்றிலும்‌ நோக்கி “நீங்களிருவரும்‌ பகடைக்களம்‌ 
ஆடாதிருப்பதை இப்போதுதான்‌ பார்க்கிறேன்‌” என்றார்‌. 
சகுனி “நான்‌ நேற்றிரவே பகடைகளை நெருப்பில்‌ 
வீசிவிட்டேன்‌. இனி அவற்றுக்கு பணி ஏதுமில்லை” 
என்றார்‌. கணிகரும்‌ சிரித்தபடி “ஆம்‌, எனக்கும்‌ 
எதிரியிலாது ஆடுவதில்‌ ஆர்வமில்லை” என்றார்‌. 


விதுரர்‌ இயல்புநிலையை அடைந்து “காந்தாரரே, தங்கள்‌ 
தமக்கை என்ன உளநிலையில்‌ இருக்கிறார்‌ என்பதை 
அறிவீர்கள்‌ என நினைக்கிறேன்‌” என்றார்‌. சகுனி 
வெண்பளிங்குக்‌ கூழாங்கல்போன்ற விழிகளை அவர்‌ 
மேல்‌ பதித்து அமர்ந்திருந்தார்‌. “இன்று கொற்றவைக்கு 
ஏழு எருமைகள்‌ பலிகொடுக்கப்பட்டு பிழையீட்டுப்‌ 
பூசனை செய்யப்பட்டுள்ளது” என விதுரர்‌ தொடர்ந்தார்‌. 
“யாருக்காக நீங்கள்‌ வஞ்சினம்‌ கொண்டு வந்தீர்களோ 
அவரே நீங்கள்‌ அடைவன அனைத்தையும்‌ இடக்காலால்‌ 
எற்றித்தள்ளிவிட்டு அங்கே அமர்ந்திருக்கிறார்‌.” 


“ஆம்‌” என்று சகுனி சொன்னார்‌. விழிவெண்கற்கள்‌ 
மார்கழிப்பனியில்‌ குளிர்ந்தவை போலிருந்தன. “ஆனால்‌ 
எதையும்‌ தொடங்கத்தான்‌ நம்மால்‌ முடியும்‌. இன்று இது 
என்‌ தமக்கைக்காக அல்ல. எனக்காகக்கூட அல்ல. 
எதற்காகவும்‌ அல்ல.” விதுரர்‌ அந்த வெறித்த விழிகளில்‌ 
இருந்து தப்ப தன்‌ விழிகளை விலக்கிக்கொண் 
“தங்களுக்கு பாண்டவர்கள்மேல்‌ என்ன வஞ்சம்‌?” 
என்றார்‌. சகுனி மெல்லியகுரலில்‌ “உண்மையிலேயே 
வஞ்சமென ஏதுமில்லை, விதுரரே. ஒருவேளை நீர்‌ 
வியக்கலாம்‌, என்‌ மருகன்‌ மீது அன்பும்‌ இல்லை” 
என்றார்‌. 


தனக்குத்தானே தலையசைத்துவிட்டு “இப்போது 
எவரிடமும்‌ அணுக்கமோ விலக்கமோ முற்றிலும்‌ இல்லை. 
நான்‌ வேறெங்கோ இருந்து இவற்றையெல்லாம்‌ 
பார்த்துக்கொண்டிருக்கிறேன்‌. இறந்துபோனவர்கள்‌ 
வாழ்க்கையை பார்ப்பதுபோல” என்றார்‌ சகுனி. “உங்கள்‌ 
உணர்வுகள்‌ எனக்குப்புரியவில்லை காந்தாரரே” என்றார்‌ 
விதுரர்‌. “நான்‌ என்‌ பெருங்கனவால்‌ 
இவையனைத்தையும்‌ தொடங்கிவைத்தேன்‌. 
அதற்கென்றே வாழ்ந்தேன்‌. இன்று அறுபதாண்டுகாலம்‌ 
கிறது. ஒரு முழு மானுட வாழ்நாள்‌. 
ரும்பிப்பார்க்கையில்‌ அனைத்தும்‌ முழுமையாக 
பொருளிழந்துவிட்டிருக்கின்றன.” 


சிரிப்பதுபோல சகுனியின்‌ சிவந்த சிறிய உதடுகள்‌ 


வளைந்தன. “நேற்று திரும்பிவந்ததும்‌ என்‌ 
பகடைக்காய்களை தூக்கி வீசினேன்‌. முதலில்‌ 
ஆடலாமென்றுதான்‌ அவற்றை எடுத்தேன்‌. களம்பரப்பி 
அமர்ந்தபோது அக்களம்‌ என்‌ விழிகளுக்கு முற்றிலும்‌ 
அறிமுகமற்றதுபோல்‌ தோன்றியது. பகடைக்காய்களை 
கையில்‌ எடுத்தபோது அவற்றை முதல்முறையாக 
எடுப்பதுபோல்‌ உணர்ந்தேன்‌. நினைவு அறிந்திருந்த 
ஒன்றை உடலும்‌ உள்ளமும்‌ அறிந்திருக்கவில்லை. 
அந்தத்‌ துன்பம்‌ தாளாமலான கணத்தில்‌ ஏவலனை கூவி 
அழைத்து அவற்றை எடுத்துச்சென்று அனலில்‌ 
இடச்சொன்னேன்‌.” 


“அவன்‌ அவற்றை எடுத்துச்செல்வதைக்‌ காணும்போது 
என்‌ உள்ளம்‌ என்ன உணர்கிறது என்று பார்க்கலாம்‌ 
என்று காத்திருந்தேன்‌. ஒன்றுமில்லை. வேறேதோ 
நிகழ்வதுபோல. நான்‌ அங்கில்லை என்பதுபோல. அவன்‌ 
அவற்றை கொண்டு சென்றபின்‌ இதோ செல்கிறது என்‌ 
நாற்பதாண்டுகாலத்‌ தவம்‌ என்று சொல்லிக்கொண்டேன்‌. 
மீண்டும்‌ ஒரு பகடையாடல்‌ நிகழுமென்றால்‌ என்ன 
செய்வேன்‌ என வலிந்து கேட்டுக்கொண்டேன்‌. உள்ளம்‌ 
தொடப்படவே இல்லை. பகடையை நான்‌ ஆடிய 
நினைவுகூட மீளவில்லை.” 


“பின்னர்‌ எழுந்து சென்று அடுமனையை அடைந்து 
எங்கே எரிகிறது என்‌ பகடை என்று கேட்டேன்‌. அவர்கள்‌ 
சுட்டிக்காட்டிய அடுமனை அடுப்பின்‌ முன்‌ நின்று அவை 
அனலில்‌ பொசுங்குவதை நோக்கினேன்‌. 
வெறுமைநிறைந்த உள்ளத்துடன்‌ வெறித்து நின்றேன்‌. 
அவை தந்தத்தால்‌ ஆன பகடைகள்‌. 
எரிந்தணையும்போது மெல்லிய சிதைமணம்‌ வந்தது. 
அவை வளைந்து பொசுங்கி உருகி வழிந்து நீலச்சுடராகி 
மறைந்தன.” 

“எரியும்‌ எலும்பின்‌ மணம்‌ எஞ்சியிருந்த மூக்குடன்‌ 
திரும்பி வந்தேன்‌” என்று சகுனி தொடர்ந்தார்‌. “எங்காவது 
செல்லவேண்டுமெனத்‌ தோன்றியது. ஆனால்‌ உடல்‌ 
முழுமையாகத்‌ தளர்ந்திருந்தது. இவ்விருக்கையில்‌ வந்து 
அமர்ந்தேன்‌. வெளியே அந்திமறைவதை 
நோக்கிக்கொண்டிருந்தேன்‌. ஆம்‌ முடிந்தது, 
அவ்வளவுதான்‌ என்று சொல்லிக்கொண்டேன்‌. பின்னர்‌ 
அச்சொற்களை சூழ்ந்திருந்த அனைத்தும்‌ 
என்னைநோக்கி சொல்லத்‌ தொடங்கின.” 


“அச்சொற்கள்‌ அளித்த விடுதலையை என்னால்‌ சொல்லி 
விளக்கமுடியாது. முன்னிரவிலேயே 
துயிலச்சென்றுவிட்டேன்‌. இந்தப்‌ பீடத்திலிருந்து எழுந்து 
படுக்கைவரை செல்வதுகூட கடினமாக இருந்தது. என்‌ 
உடல்‌ எடைமிகுந்து கால்கள்‌ குழைந்தன. 
கண்ணிமைகள்‌ சரிந்து பாதிமூடியிருந்தன. படுக்கையில்‌ 
விழுந்ததும்‌ மிதக்கும்‌ உணர்வைப்‌ பெற்றேன்‌. ஒருசொல்‌ 
இல்லாத அமைதி.” சகுனியின்‌ குரல்‌ தணிந்து வந்தது. 
துயிலுக்குள்‌ இருந்தே அவர்‌ 
பேசிக்கொண்டிருப்பதுபோல. 


“விதுரரே, நான்‌ நினைவறிந்த நாள்முதல்‌ அப்படி ஒரு 
அமைதியான முன்துயில்பொழுதை அறிந்ததில்லை. 
மெல்லிய ரீங்காரத்துடன்‌ ஒவ்வொன்றும்‌ 
உருகியிணைந்துகொண்டிருந்தன. ஆழ்ந்த உறக்கம்‌. 
i நன்கு ச... கணிகர்‌ வந்து 

சல்‌ நவ்வி த்துக்கொண்டேன்‌” என்றார்‌ 

“என்‌ வாழ்க்கையின்‌ ஒரு பகுதி முடிந்தது. 

அப்பகுதியின்‌ உணர்வுகளும்‌ இலக்குகளும்‌ எதுவும்‌ 
இங்கு ஒரு பொருட்டல்ல. இங்கிருக்கையில்‌ எனக்கு 
ஒன்றே முதன்மையானது. நான்‌ இருக்கிறேன்‌. இதுவாக, 
இவ்வாறாக. இந்தப்‌ பீடம்‌ பீடமாக இருப்பதுபோல, அந்த 
மரம்‌ மரமாக இருப்பதுபோல. நான்‌ சகுனி. என்‌ 
இயல்பெதுவோ அதுவாக இங்கிருக்கவே வந்தேன்‌. இதன்‌ 
இயல்பும்‌ இலக்கும்‌ என்னால்‌ 
புரிந்துகொள்ளக்கூடியவையே அல்ல. நான்‌ 
முழுமையாக இருப்பது மட்டுமே என்னால்‌ 
செய்யக்கூடுவது.” 


“ஆகவே நான்‌ சகுனியாகவே இருப்பேன்‌. 
எதன்பொருட்டும்‌ துயர்கொள்ளப்போவதில்லை. 
இரக்கமோ அச்சமோ அறவுணர்வோ என்னுள்‌ 
எழப்போவதில்லை. ஏனென்றால்‌ நான்‌ சகுனி. என்‌ 
செயல்கள்‌ என்னுடையவை அல்ல. ஓநாய்‌ ஊன்கிழித்து 
உண்பதுபோல, கரையான்‌ மாளிகைகளை 
கரைத்தழிப்பதுபோல இது என்‌ கடன்‌. எனவே நான்‌ 
பழிசூடவோ இழிவடையவோ தயங்கவும்‌ போவதில்லை.” 


அவர்‌ எவரிடமோ பேசுவதுபோலிருந்தது. குளிர்விழிகள்‌ 
அசையாது நாட்டியிருந்தன. செளனகர்‌ அவற்றைத்‌ 
தவிர்த்து வெளியே பொழிந்துகொண்டிருந்த வெயிலை 
நோக்கிக்கொண்டிருந்தார்‌. வெள்ளிப்பெருக்காக 
பின்காலை. வழக்கமாக அஸ்தினபுரி 
செயல்வெறிகொள்ளும்‌ நேரம்‌. ஆனால்‌ நகரம்‌ 
அமைதியாகக்‌ கிடந்தது. இறப்புநிகழ்ந்த வீட்டின்‌ 


இரண்டாவதுநாள்‌ வெறுமை திகழ்ந்தது தெருக்களில்‌. 


சகுனி அமைதி அடைந்ததும்‌ அறைக்குள்‌ ஒலியின்மை 
பெருகி எடைகொண்டது. அசைந்து அதை கலைத்து 
“தங்கள்‌ செயல்களுக்குப்‌ பொருளில்லை என்றால்‌ இனி 
ஏன்‌ இவற்றை செய்யவேண்டும்‌? இந்த ஆடலில்‌ இருந்து 
விலகிக்கொள்ளுங்கள்‌. நீங்கள்‌ விலகிக்கொண்டாலே 
அனைத்தும்‌ முழுமைபெற்றுவிடும்‌” என்றார்‌ விதுரர்‌. 
“இல்லை, இந்த ஆடலே நான்‌. ஆடாதபோது நான்‌ இல்லை 
என்றுபொருள்‌. உயிருடலுடன்‌ எஞ்சுவது வரை 
முழுவிரைவுடன்‌ இவ்வாடலிலேயே இருப்பேன்‌” என்று 
சொல்லி சகுனி மீண்டும்‌ இதழ்வளைய 
புன்னகைசெய்தார்‌. 


“என்ன செய்யவிருக்கிறீர்கள்‌?” என்றார்‌ விதுரர்‌ 
சினத்துடன்‌. “என்‌ இலக்கு அவ்வாறேதான்‌ இருக்கிறது. 
அதை நான்‌ மாற்றமுடியாது, ஏனென்றால்‌ என்‌ 
உடலையும்‌ உயிரையும்‌ அந்த அச்சிலேயே வார்த்து 
இறுக்கி எடுத்திருக்கிறேன்‌” என்று சகுனி சொன்னார்‌. 
“என்‌ மருகன்‌ பேரரசன்‌ ஆகவேண்டும்‌. பாரதவர்ஷத்தை 
ஆளவேண்டும்‌.” விதுரரின்‌ உடலில்‌ வந்த அந்த மெல்லிய 
அசைவை அச்சமென செளனகர்‌ அறிந்தார்‌. சகுனி 
எவ்வுணர்ச்சியும்‌ தெரியாத குரலில்‌ தொடர்ந்தார்‌ “அவன்‌ 
எதிரிகள்‌ முற்றழியவேண்டும்‌... தடம்கூட எஞ்சாது. 
எவராக இருப்பினும்‌.” 


விதுரர்‌ தன்னிலை மறந்து உரக்க “அது 
நிகழப்போவதில்லை. கேட்டீரல்லவா, பீமனின்‌ 
வஞ்சினத்தை. உம்‌ மருகன்‌ உடல்பிளந்து களம்படுவான்‌. 
அவன்‌ நூற்றுவர்‌ உடன்பிறந்தாரும்‌ குருதிகொட்டி 
மடிவார்கள்‌. வெறும்‌ அழிவு... அதுமட்டுமே 
எஞ்சப்போகிறது. காந்தாரரே, சில சொற்கள்‌ இதழ்மீறி 
வெளிவருகையிலேயே தெய்வங்களாகி நிலைகொள்ளத்‌ 
தொடங்கிவிடுகின்றன. அத்தகைய சொற்கள்‌ அவை. 
அதை உணராத ஒரு மானுட உள்ளமேனும்‌ அவையில்‌ 
இருந்திருக்குமென நான்‌ எண்ணவில்லை.” 


“அதுநிகழ்ந்தாலும்‌ எனக்கு எந்த்த்‌ துயருமில்லை” என்று 
சகுனி விழியின்‌ ஒளி கூர்ந்து நிற்க மெல்லியகுரலில்‌ 
சொன்னார்‌. “நான்‌ என்‌ பணியை செய்கிறேன்‌. அதன்‌ 
பயனை முடிவுசெய்யவேண்டியது பெருவெளியை 

ளும்‌ வல்லமைகள்‌.” அவர்‌ இதழ்கள்‌ மீண்டும்‌ 
இளநகையில்‌ வளைந்தன. “கேட்டிருப்பீர்கள்‌, 
வேதாந்திகளின்‌ சொற்றொடர்‌ அது. நான்‌ என்‌ செயலை 
பற்றின்றி ஆற்றுபவன்‌. எனவே யோகி.” 


விதுரர்‌ பெருமூச்சுடன்‌ மெல்ல தளர்ந்தார்‌. கணிகர்‌ 
இருமும்‌ ஒலி அக்கூடத்தை நிறைத்தபடி ஒலித்தது. 
கால்களை நீட்டி உடலை இயல்பாக்கிக்கொண்டு 
செளனகரை நோக்கினார்‌. “இவரை முன்னரே அறிமுகம்‌ 
செய்திருப்பீர்கள்‌ கணிகரே, இந்திரப்பிரஸ்தத்தின்‌ 
அமைச்சர்‌” என்றார்‌. கணிகர்‌ “நாம்‌ ஓரிரு சொற்கள்‌ 
பேசவும்‌ வாய்ப்பு கிடைத்தது” என்றார்‌. செளனகர்‌ “ஆம்‌” 
என்றார்‌. “காந்தாரரின்‌ ஆசிரியரை சந்திக்கும்‌ பேறு 
பெற்றேன்‌.” 


“தணிகரே, இனி நீங்கள்‌ முடிவுசெய்யவேண்டும்‌” என்றார்‌ 
விதுரர்‌. “போர்‌ ஒன்று நிகழவேண்டும்‌ என நீங்கள்‌ 
விழைந்தால்‌ அதுவே நிகழட்டும்‌. ஆனால்‌ நீங்கள்‌ அறிந்த 
ஒன்றுண்டு, எங்கள்‌ தரப்பில்‌ இளைய யாதவர்‌ 
களமிறங்கினால்‌ பீஷ்மரே ஆயினும்‌ நீங்கள்‌ வெல்ல 
இயலாது.” கணிகர்‌ சிரித்து உடல்குலுங்கினார்‌. “அவர்‌ 
களமிறங்கவேண்டுமென்றால்‌ நேற்றே இங்கு 
வந்திருக்கவேண்டும்‌... நேற்று அவைகூடுவதற்கு 
முன்னரே” என்றார்‌. கண்கள்‌ இடுங்க விதுரரை நோக்கி 
“களமிறங்கவும்‌ செய்தார்‌. நுண்ணிய கண்களால்‌ நான்‌ 
அவரைக்‌ கண்டேன்‌” என்றார்‌. 


செளனகரின்‌ உள்ளம்‌ சிலிர்ப்பு கொண்டது. “ஆனால்‌ 
இப்போரில்‌ அவர்‌ இல்லை... அவரை நம்பி நீங்கள்‌ படை 
திரட்டவேண்டியதில்லை” என்றார்‌. அதை முன்னரே 
உணர்ந்திருந்தவர்‌ போல விதுரர்‌ பெருமூச்சுடன்‌ 
பேசாமலிருந்தார்‌. “நீங்கள்‌ இங்கு வருவதற்கு முன்னரே 
பேரரசரின்‌ தூதனாக யுயுத்ஸு என்னிடம்‌ வந்திருந்தார்‌” 
என்றார்‌ கணிகர்‌. விதுரர்‌ திகைப்புடன்‌ நிமிர்ந்து 
நோக்கினார்‌. “பாண்டவர்கள்‌ அடிமையாவதை 
எவ்வகையிலும்‌ ஏற்கமுடியாது என்று பேரரசர்‌ என்னிடம்‌ 
சொன்னார்‌. அதைமட்டும்‌ தவிர்த்து எதைச்செய்வதாக 
இருந்தாலும்‌ தனக்கு ஒப்புதலே என்றார்‌.” 


“இல்லை, என்னிடம்‌ பேரரசர்‌ சொன்னது அதுவல்ல” 
என்றார்‌ விதுரர்‌. “அவர்கள்‌ நாடாளலாகாது என்பதே 
அஸ்தினபுரியின்‌ அரசரின்‌ திட்டம்‌ என்று நான்‌ 
சொன்னேன்‌. அவர்களை அடிமைகொள்ளும்‌ 
அத்தருணம்‌ மட்டுமே தேவை. அது நிகழ்ந்துவிட்டது. 
வெற்றி முழுமையாகிவிட்டது. இனி அவர்களை 
விடுதலைசெய்வதுதான்‌ நல்லது என்பதே என்‌ எண்ணம்‌” 
என்றார்‌ கணிகர்‌. “ஏனென்றால்‌ அவர்கள்‌ அரசகுலத்து 
அடிமைகள்‌. இனி அவர்களை தொழும்பர்மன்றில்‌ 
பேணுவதென்பது இடர்களையே உருவாக்கும்‌. 
அவர்களை தொழும்பர்களின்‌ உடையில்‌ தொடர்ந்து 


மக்கள்‌ பார்ப்பது மக்கள்‌ உள்ளங்களை அவர்கள்பால்‌ 
திரும்பச்செய்யும்‌.” 


விதுரரின்‌ முகம்‌ வெறுப்புடன்‌ சுருங்கியிருந்தது. 
கைகளால்‌ பீடத்தின்பிடியை இறுகப்பற்றிக்கொண்டு 
மறுகணம்‌ எழப்போகிறவர்‌ போலிருந்தார்‌. கணிகர்‌ 
“அனால்‌ படைக்கலப்பயிற்சி கொண்ட அடிமைகளை 
விடுதலைசெய்யும்போது சில நெறிகள்‌ 
கடைபிடிக்கப்படுவதுண்டு. அவர்கள்‌ காடுகளுக்குள்‌ 
சென்று அங்கே தங்கள்‌ வாழ்க்கையை 
அமைத்துக்கொள்ள வேண்டும்‌. மக்கள்வாழும்‌ பகுதிகள்‌ 
எங்கும்‌ தென்படக்கூடாது. நால்வருணத்திற்குரிய 
தொழில்களில்‌ எதையும்‌ அவர்கள்‌ செய்யலாகாது” 
என்றார்‌. “ஏனென்றால்‌ எங்கு எதைச்செய்தாலும்‌ 
அவர்களின்‌ படைக்கலம்‌ அவர்களை ஷத்ரியர்களாகவே 
ஆக்கும்‌.” 

விதுரர்‌ மெல்ல கைப்பிடியை விட்டு தோள்தளர்ந்தார்‌. 
அனைத்தையும்‌ அவர்‌ புரிந்துகொண்டதாகத்‌ 
தோன்றியது. செளனகர்‌ அவர்கள்‌ இருவரையும்‌ 
மாறிமாறி பார்த்துக்கொண்டிருந்தார்‌. கணிகர்‌ 
செளனகரிடம்‌ “என்ன செய்யலாம்‌, அமைச்சரே? அரசர்‌ 
அவர்களை விடுதலை செய்வார்‌. அதற்கு நான்‌ அவரிடம்‌ 
கருத்துரை அளிக்கிறேன்‌. விடுதலை செய்யப்பட்ட 
அடிமைகளுக்குரிய வாழ்க்கையை அவர்கள்‌ 
வாழவேண்டும்‌, அவ்வளவுதான்‌” என்றார்‌. செளனகர்‌ 
விதுரரை நோக்க அவர்‌ “எத்தனை காலம்‌?” என்றார்‌. 


கணிகர்‌ “எத்தனை காலம்‌ என்றால்‌, அடிமைகள்‌ 
வாழ்நாள்‌ முழுக்க அவ்வண்ணமே வாழவேண்டும்‌ 
என்பதே நெறி” என்றார்‌. விதுரர்‌ சினத்துடன்‌ ஏதோ 
சொல்ல கையெடுக்க “பொறுங்கள்‌. வாழ்நாள்‌ முழுக்க 
பாண்டவர்‌ கான்புகவேண்டும்‌ என்று நான்‌ சொல்ல 
வரவில்லை. லகிமாதேவியின்‌ ஸ்மிருதியின்படி 
ஒருமுறை வியாழன்‌ சுற்றிவருகையில்‌ மானுடரின்‌ ஒரு 
வாழ்நாள்‌ நிகழ்ந்து முடிகிறது. ஆகவே பன்னிரு 
ஆண்டுக்காலம்‌ என்பது ஒருவகை வாழ்நாளே” என்றார்‌ 
கணிகர்‌. “பத்து வியாழவட்டக்காலம்‌ வாழ்பவரே 
புவிநிறைவை அடைகிறார்‌ என்கின்றது ஸ்மிருதி.” 


“ஒரு வியாழவட்டம்‌ அவர்கள்‌ காட்டில்‌ வாழ்ந்தால்‌ 
போதும்‌” என்று கணிகர்‌ மீண்டும்‌ சொன்னார்‌. 
“அதன்பின்‌?” என்று விதுரர்‌ கேட்டார்‌. “அவர்கள்‌ 
மறுபிறப்பெடுக்கிறார்கள்‌. அதன்பின்‌ ஓராண்டுகாலம்‌ 
அவர்களுக்கு இரண்டாவது குழந்தைப்பருவம்‌. ஓராண்டு 


முடிந்து மீண்டும்‌ காயத்ரி பெற்று உபநயனம்‌ 
செய்துகொண்டு அவர்கள்‌ ஷத்ரியர்களாக ஆகலாம்‌. 
அதன்பின்‌ அவர்கள்‌ தங்கள்‌ நாட்டை அரசரிடம்‌ வந்து 
கோரலாம்‌. அவர்‌ மறுப்பாரென்றால்‌ படைகொண்டுவந்து 
பொருதலாம்‌. வென்றால்‌ நாடாளலாம்‌.” அவரது 
புன்னகை விரிந்தது. “விரும்பினால்‌ மீண்டும்‌ சூதாடவும்‌ 
அமரலாம்‌.” 


“அந்த ஓராண்டுகாலம்‌...” என்று செளனகர்‌ சொல்லத்‌ 
தொடங்க “ஆம்‌, வேட்டைக்கழுகுகள்‌ குழவிகளையே 
கவ்விச்செல்லும்‌. அன்னை உயிர்கள்‌ அவற்றை 
பொந்துகளுக்குள்‌ ஒளித்துவைக்கும்‌...” என்றபடி மெல்ல 
உடல்குலுங்க நகைத்தார்‌ கணிகர்‌. “குழவியர்‌ 
ஒளிந்துவாழ்வதே முறை. குழிகளுக்குள்‌ 

வளை களுக்குள்‌ புதர்களுக்குள்‌... அப்பருவத்தில்‌ 
அவர்களைத்‌ தேடி வேட்டையாடி அழிக்க 
அரசப்படைகளுக்கு உரிமையுண்டு. அவர்கள்‌ மறைந்து 
வாழ்ந்து ஓராண்டைக்‌ கடந்து உபவீதம்‌ அணிந்து 
எழுந்து வரட்டும்‌. அது அனைத்து உயிர்களுக்கும்‌ உரிய 
இயற்கையின்‌ நெறி அல்லவா?” 


விதுரர்‌ எழுந்தார்‌. “அது நடவாது...” என்றார்‌. “நான்‌ 
யுயுத்ஸுவிடம்‌ சொல்லி அனுப்பிவிட்டேன்‌. பிறிதொரு 
வழியும்‌ என்‌ முன்‌ இல்லை என்றேன்‌. என்‌ சொற்களின்‌ 
பொருளை பேரரசர்‌ அறிவார்‌” என்றார்‌ கணிகர்‌. “இல்லை, 
இது நடவாது. அவர்கள்‌ நாடாள்வார்கள்‌. ஐயமே 
தேவையில்லை. அதன்பொருட்டு இங்கே 
குருதிபெருகினாலும்‌ சரி” என்று விதுரர்‌ 
எழுந்துகொண்டார்‌. கணிகர்‌ செளனகரிடம்‌ “நான்‌ 
சொன்னவற்றுக்கு நீங்களும்‌ சான்று அமைச்சரே. 
யுதிஷ்டிரரிடம்‌ சொல்லும்‌...” என்றார்‌. செளனகர்‌ “ஆம்‌, 
அது என்‌ கடமை” என்றார்‌. 

சகுனியின்‌ அரண்மனையிலிருந்து வெளியே 
வரும்போதே விதுரர்‌ கொதிக்கத்‌ தொடங்கிவிட்டிருந்தார்‌. 
“என்ன வஞ்சம்‌... எத்தனை ஆணவம்‌! யாரிடம்‌ 
கட்டளையிடுகிறார்‌ முடவர்‌? நாடாண்ட என்‌ மைந்தர்‌ 
காடுபுகுவதா? அமைச்சரே, ஒருநாள்‌ இச்சொற்களை 
என்னிடம்‌ சொன்னதன்‌ பொருட்டு இவரை கழுவில்‌ 
அமரச்செய்வேன்‌. தெய்வங்கள்‌ துணைநிற்கட்டும்‌. 
என்னை ஆளும்‌ மூதாதையர்‌ சொல்‌ உடன்வரட்டும்‌. 
இவன்‌ கழுவிலமர்ந்திருப்பதை என்‌ விழிகளால்‌ 
பார்ப்பேன்‌...” 


அச்சத்துடன்‌ அவரை நோக்கியபடி செளனகர்‌ நடந்தார்‌. 
தேரிலேறிக்‌ கொண்டதும்‌ விதுரர்‌ “பேரரசரின்‌ அவைக்கு” 
என்றார்‌. செளனகர்‌ தொண்டையைக்‌ கனைத்தபடி 
“அமைச்சரே, நாம்‌ அமைச்சர்கள்‌. ஒருபோதும்‌ 

ம அரசர்களுக்கு மாறாநெறியை 
சொல்லவேண்டியவர்‌ நாம்‌. எனவே நமக்கு வஞ்சமும்‌ 
சினமும்‌ இருக்கலாகாது” என்றார்‌. சினத்துடன்‌ திரும்பிய 
விதுரர்‌ “ஆம்‌, ஆனால்‌ நான்‌ அமைச்சன்‌ அல்ல. நான்‌ 
பாண்டவர்களின்‌ தந்தை” என்றார்‌. செளனகர்‌ 
“அவ்வண்ணமென்றால்‌ நீங்கள்‌ கெளரவர்களுக்கும்‌ 
தந்தை அல்லவா?” என்றார்‌. 


அதிர்ந்து விழிதிருப்பிய விதுரர்‌ கையை வீசி அவர்‌ 
சொல்லவந்ததை விலக்கினார்‌. “சுருதை இறந்தபின்‌ 
அனைத்திலிருந்தும்‌ விலகிவிட்டிருந்தேன்‌. எனக்கென்ன 
என்று நான்‌ இருந்திருக்காவிட்டால்‌ இந்தச்‌ சூதே 
நிகழ்ந்திருக்காது. செளனகரே, இந்நிகழ்வுகளுக்கு 
முதல்பொறுப்பு நானே. நான்‌ சென்று 
அழைத்திராவிட்டால்‌ யுதிஷ்டிரன்‌ சூதுக்களத்திற்கு 
வந்தமைந்திருக்கமாட்டான்‌...” செளனகர்‌ “இனி அப்படி 
எண்ணங்களை ஓட்டுவதில்‌ பொருளே இல்லை. இவை 
இவ்வண்ணம்‌ நிகழ்ந்தன என்பதனாலேயே இது ஊழ்‌ 
என்றாகிறது” என்றார்‌. 


“நான்‌ இதை விடமுடியாது... அவைநிகழ்வுக்குப்பின்‌ 
மீண்டும்‌ பழைய விதுரனாக ஆகிவிட்டேன்‌” என்றார்‌ 
விதுரர்‌. “இல்லை அமைச்சரே, நீங்கள்‌ முந்தைய விதுரர்‌ 
அல்ல. உங்கள்‌ விழிகளில்‌ நான்‌ எப்போதும்‌ கண்டிருந்த 
அந்த புன்னகை மறைந்துவிட்டிருக்கிறது. இந்தக்‌ 
கொந்தளிப்பும்‌ நடுக்கமும்‌ முன்பு உங்களிடம்‌ 
இருந்ததில்லை.” விதுரர்‌ பெருமூச்சுடன்‌ “ஆம்‌” என்றார்‌. 
“அவைநிகழ்வு என்னை சிதைத்துவிட்டது. அதன்பின்‌ 
இதுவரை நான்‌ ஒரு கணமும்‌ துயிலவில்லை. இனி 
என்னால்‌ துயிலமுடியுமா என்றே உள்ளம்‌ மயங்குகிறது.” 


அவர்‌ விழிகளை மூடி நெற்றிப்பொட்டை 
அழுத்திக்கொண்டார்‌. “அந்த அவைநடுவே... அங்கு 
நானும்‌ இருந்தேன்‌, இறந்து மட்கிய உடலாக” என்றார்‌. 
சிவந்த விழிகளுடன்‌ செளனகரை நோக்கி “அக்காட்சி 
என்னுள்‌ ஓயாது நிகழ்கிறது, அமைச்சரே. 
நடக்கும்போதும்‌ உரையாடும்போதும்‌ உள்ளத்தின்‌ 
ஒருபகுதியில்‌ அது இருந்துகொண்டே இருக்கிறது. இனி 
என்‌ வாழ்வில்‌ அதிலிருந்து எனக்கு விடுதலை இல்லை.” 


“தேரின்‌ சகட ஒலி சீரான தாளமாக இருப்பதுதான்‌ 


எத்தனை ஆறுதல்‌ அளிப்பது!” என செளனகர்‌ 
எண்ணிக்கொண்டார்‌. ஒவ்வொன்றும்‌ 
சிதறிக்கிடக்கின்றன. நகரமல்ல இது, மாபெரும்‌ இடிபாடு. 
விண்ணிலிருந்து விழுந்து உடைந்து பரவியது. 
பொருளற்ற வடிவங்கள்‌. கட்டிடங்கள்‌, சாலைகள்‌. 
எங்கும்‌ உயிரசைவு இருக்கவில்லை. உச்சிவெயிலில்‌ 
பறவைகள்‌ கிளைகளுக்குள்‌ மறைந்துவிட்டிருந்தன. 
கூரைவிளிம்புகள்‌ கூர்நிழலாக மண்ணில்‌ 
விழுந்துகிடந்தன. அத்தனை வாயில்களுக்கு அப்பாலும்‌ 
இருள்‌. இந்நகரில்‌ இன்னமும்‌ மானுடர்‌ வாழ்கிறார்கள்‌. 
இன்னமும்‌ உண்டு உறவாடி துயின்று விழிக்கிறார்கள்‌. 
இன்னமும்‌ ஆலயக்கருவறைகளில்‌ தெய்வங்கள்‌ 
விழிகொண்டு படைக்கலம்‌ பூண்டு அமர்ந்திருக்கின்றன. 


தேர்‌ நின்ற ஒலிகேட்டு செளனகர்‌ தன்னிலை மீண்டார்‌. 
விதுரர்‌ விழித்துக்கொண்டு “எங்கு வந்துள்ளோம்‌?” 
என்றார்‌. “புஷ்பகோஷ்டம்‌” என்றார்‌ செளனகர்‌. “ஆம்‌, 
மூத்தவரை பார்க்கவேண்டும்‌...” என்றபின்‌ சால்வையை 
சீரமைத்தபடி எழுந்தார்‌ விதுரர்‌. “மூத்தவர்‌ ஒருபோதும்‌ 
இளையோர்‌ காடேகவேண்டுமென ஆணையிடமாட்டார்‌. 
அதன்‌ பொருளென்ன என்று அவர்‌ அறிவார்‌.” செளனகர்‌ 
அவரை நோக்க “அமைச்சரே, பன்னிரு வருடங்கள்‌ 
என்றால்‌ என்ன? முற்றிலும்‌ புதிய ஒரு தலைமுறை 
உருவாகி வந்துவிடும்‌, புதியநோக்குகள்‌, புதிய வழிகள்‌. 
மீள்பவர்கள்‌ அனைவரும்‌ மறந்துபோய்விட்ட ஓர்‌ 
இறந்தகாலத்தில்‌ இருந்து எழுந்து வருகிறார்கள்‌.” 


“அத்துடன்‌ இன்று முனைகொண்டிருக்கும்‌ அத்தனை 
அரசியல்‌ இக்கட்டுகளும்‌ இயல்பாக முட்டி மோதி 
முடிவுகண்டிருக்கும்‌. வென்றவரும்‌ தோற்றவரும்‌ 
வகுக்கப்பட்டிருப்பார்கள்‌” என்றார்‌ செளனகர்‌. “ஆம்‌” 
என்றபின்‌ விதுரர்‌ “அதை நான்‌ 
ஒப்புக்கொள்ளப்போவதில்லை. ஒருபோதும்‌ என்‌ 
மைந்தர்‌ காடேகமாட்டார்கள்‌. அவர்களின்‌ மண்‌ 
அவர்களுக்குரியதாகவே இருக்கும்‌” என்றார்‌. 


இசைக்கூடத்தில்‌ திருதராஷ்டிரர்‌ இருந்தார்‌. ஏவலன்‌ 
அவர்கள்‌ உள்ளே செல்லலாம்‌ என்று சொன்னபோது 
விதுரர்‌ “நான்‌ பேசுகிறேன்‌. நீங்கள்‌ தருமனின்‌ செவி என 
உடனிருந்தால்‌ போதும்‌” என்றார்‌. செளனகர்‌ 
தலையசைத்தார்‌. மெத்தைவேய்ந்த தரையில்‌ அவர்கள்‌ 
தளர்ந்த கால்களுடன்‌ நடந்தனர்‌. இசைச்சூதர்‌ மூவர்‌ 
யாழும்‌ குழலும்‌ மீட்டிக்கொண்டிருக்க பீடத்தில்‌ 
சாய்ந்தமர்ந்து விழிமூடி திருதராஷ்டிரர்‌ 
கேட்டுக்கொண்டிருந்தார்‌. அவர்கள்‌ சென்று 


ஓசையிடாமல்‌ பீடங்களில்‌ அமர்ந்தனர்‌. இசைக்கு ஏற்ப 
திருதராஷ்டிரரின்‌ உடலில்‌ மெல்லிய அலையெழுவதை 
செளனகர்‌ நோக்கிக்கொண்டிருந்தார்‌. 


பண்நிரவல்‌ முடிந்ததும்‌ முதற்சூதர்‌ தலைவணங்கினார்‌. 
“நன்று...” என்று திருதராஷ்டிரர்‌ முனகினார்‌. 
“காத்திருங்கள்‌, பாணரே. சற்றுநேரம்‌, இப்பேச்சை 
முடித்துக்கொள்கிறேன்‌” என்றார்‌. அவர்கள்‌ 
இசைக்கலங்களை அங்கேயே விட்டுவிட்டு 

டையோசையுடன்‌ எழுந்து விலகினர்‌. அவர்கள்‌ 
வெளியே சென்று கதவுமூடும்‌ ஒலி கேட்டதுமே விதுரர்‌ 
உரத்த குரலில்‌ “மூத்தவரே, நான்‌ கணிகரோை பார்க்கச்‌ 
சென்றிருந்தேன்‌. இங்கிருந்து யுயுத்ஸு ஒரு செய்தியுடன்‌ 
சென்றதாகச்‌ சொன்னார்‌” என்றார்‌. அவரை கையசைத்து 
மறித்த திருதராஷ்டிரர்‌ “ஆம்‌, நானே அனுப்பினேன்‌. ஒரு 
வெளியேறும்‌ வழியை கண்டடையும்பம சொன்னேன்‌” 
என்றார்‌. 


“ஆனால்‌ அவர்‌ சொல்வது...” என உரக்க மறித்த 
விதுரரை திருதராஷ்டிர்ர்‌ மீண்டும்‌ கையசைத்து 
தடுத்தார்‌. “அவர்‌ சொல்வது மட்டுமே இப்போது ஒரே 
வழி... அவர்கள்‌ காடுபுகட்டும்‌,” விதுரர்‌ “மூத்தவரே...” 
என்றார்‌. “வேறு வழியில்லை. அவர்கள்‌ இங்கே 
தொழும்பராக இருப்பதை என்னால்‌ ஏற்கமுடியாது. 
பன்னிரு ஆண்டுக்காலம்‌ அவர்கள்‌ இங்கில்லை என்றால்‌ 
அனைத்தும்‌ இயல்பாகவே அடங்கிவிட்டிருக்கும்‌. அடுத்த 
தலைமுறை மேலெழுந்து வந்திருக்கும்‌... அதுவன்றி 
வேறேதும்‌ உகந்தவழியென எனக்குத்‌ தெரியவில்லை” 
என்றார்‌ திருதராஷ்டிரர்‌. 


சினமெழுந்தவரைப்போல பல்லைக்கடித்து 
“எத்தனைகாலம்‌! சொல்லப்போனால்‌ இவர்கள்‌ 
பிறப்பதற்கு முன்னரே இந்தப்பூசல்‌ தொடங்கிவிட்டது. 
இயன்ற அனைத்தையும்‌ செய்துவிட்டேன்‌. 
ஒவ்வொருநாளும்‌ இதை அஞ்சி தெய்வங்களிடம்‌ 
மன்றாடியபடியே வாழ்ந்துகொண்டிருந்தேன்‌. என்ன 
செய்தாலும்‌ எரியில்‌ எண்ணை என இதை வளர்க்கவே 
செய்கிறது” என்றார்‌. “ஆம்‌, வேறுவழியே இல்லை. 
பதின்மூன்று ஆண்டுகாலம்‌ இருதரப்பினரும்‌ 
முழுமையாகவே விலகியிருக்கட்டும்‌. ஒருவருக்குப்‌ பிறர்‌ 
இல்லையென்றே அமையட்டும்‌. அது ஒன்றே வழி.” 


விதுரர்‌ “பன்னிரண்டு ஆண்டுகளுக்குப்‌ பின்‌?” என்று 
உரக்கக்‌ கூவினார்‌. “பன்னிரண்டு ஆண்டுகாலம்‌ 
புடம்போட்ட நஞ்சாக அது எழும்‌... எரியை 


அணைக்கவேண்டும்‌. மூடிவைப்பது அறிவின்மை.” 
திருதராஷ்டிரர்‌ “ஆம்‌, நான்‌ அறிவேன்‌. ஆனால்‌ 
பன்னிரண்டு ஆண்டுகள்‌ நான்‌ 
உயிருடனிருக்கமாட்டேன்‌. நான்‌ சென்றபின்‌ என்ன 
நடந்தால்‌ என்ன? என்‌ மூதாதையருக்கும்‌ 
இளையோனுக்கும்‌ நான்‌ மறுமொழி 
சொல்லவேண்டியதில்லை...” சோர்ந்து குரல்தழைய 
“இளையோனே, இதற்கப்பால்‌ என்னால்‌ எண்ண 
முடியவில்லை. என்‌ முன்‌ எஞ்சியிருப்பது இவ்வழி 
ஒன்றே.” 


விதுரர்‌ உடைந்த குரலில்‌ கூவியபடி திருதராஷ்டிரரை 
நோக்கி சென்றார்‌ “நான்‌ ஒப்ப மாட்டேன்‌. ஒருபோதும்‌ 
அவர்கள்‌ கானேகப்போவதில்லை... இது சூது... 
மூத்தவரே. அவ்விழிமக்களின்‌ சூதுக்கு 
இரையாகிவிட்டீர்கள்‌. நான்‌ ஏற்கமாட்டேன்‌.” 
திருதராஷ்டிரர்‌ “நான்‌ ஆணையிட்டுவிட்டேன்‌. 
யுயுத்ஸுவிடம்‌ ஓலையெழுதச்‌ சொல்லிவிட்டேன்‌” 
என்றார்‌. “உங்களுக்கே தெரிகிறது இது நெறியின்மை 
என்று... ஆகவே என்னிடமும்‌ மறைத்தீர்கள்‌.” 
திருதராஷ்டிரர்‌ “ஆம்‌, நீ ஏற்கமாட்டாய்‌ என நான்‌ 
அறிவேன்‌. ஆனால்‌ எனக்கு வேறுநெறி தெரியவில்லை” 
என்றார்‌. “இது கீழ்மை... மூத்தவரே, அஸ்தினபுரியின்‌ 
மதவேழம்‌ இழிசேற்றில்‌ விழுந்துவிட்டது...” 


“நான்‌ அச்சத்தின்‌ குழியில்‌ விழுந்து நெடுநாட்களாகிறது. 
பன்னிரண்டு ஆண்டுகாலம்‌ நிம்மதியாகத்‌ துயிலமுடியும்‌ 
என்றால்‌ அதுமட்டும்‌ போதும்‌ எனக்கு” என்றார்‌ 
திருதராஷ்டிரர்‌. “செளனகரே, தருமனிடம்‌ நான்‌ 
ணையிட்டதாகச்‌ சொல்லுங்கள்‌. அனைவரிடமும்‌ 
இந்தக்‌ கானேகல்‌ அவனே விரும்பி 
ஏற்றுக்கொண்டதாகவே அவன்‌ சொல்லவேண்டும்‌. 
பூசலைத்தவிர்க்கும்பொருட்டு அவனே இம்முடிவை 
முன்வைத்ததாகவே காந்தாரி அறியவேண்டும்‌...” 
செளனகர்‌ “ஆணை” என்றார்‌. “தருமனிடம்‌ என்‌ 
சொற்களை உரையுங்கள்‌. அவனுக்கு அவன்‌ தந்தையின்‌ 
நெஞ்சுருகிய நல்வாழ்த்து என்றும்‌ உடனிருக்குமென 
அறிவியுங்கள்‌.” “அவ்வாறே” என்றார்‌ செளனகர்‌. 


அவர்‌ செல்லலாம்‌ என்று திருதராஷ்டிரர்‌ கையசைத்தார்‌. 
தலைவணங்கி செளனகர்‌ திரும்பி நடந்தார்‌. விதுரர்‌ “இது 
கீழ்மை... மூத்தவரே, கீழ்களின்‌ நெறி இது. ஏன்‌ இப்படி 
ழ்ந்தீர்கள்‌?” என்று அழுகையென கூவுவதை அவர்‌ 
கேட்டார்‌. “பிறிதொன்றும்‌ இங்கு நிகழாது, இளையோனே” 
என்றார்‌ திருதராஷ்டிரர்‌. “நான்‌ இதை ஏற்கமாட்டேன்‌. என்‌ 


சொல்‌ இதற்கு உடன்நிற்காது” என்று விதுரர்‌ மேலும்‌ 
கூவினார்‌. பின்‌ உடைந்து இழுபட்ட குரலில்‌ “நான்‌ 
முன்னரே எண்ணினேன்‌.... இதை முன்னரே 
ஐயப்பட்டேன்‌. உங்களை அறியாமல்‌ உங்கள்‌ உள்ளம்‌ 
மாறிக்கொண்டிருந்தது... வேண்டாம்‌, மூத்தவரே” என்று 
அழுதார்‌.கதவைமூடும்வரை அக்குரலே அவர்‌ காதுகளில்‌ 
இருந்தது 

காடேகவேண்டுமென்ற ஆணை யுதிஷ்டிரரை முகம்‌ 
மலரச்செய்தது. அதை செளனகர்‌ எதிர்பார்த்திருந்தார்‌. 
அவர்‌ சொல்லி முடித்ததுமே மகிழ்ச்சியுடன்‌ “ஆம்‌, 
அதுதான்‌ உகந்த தீர்வு. அமைச்சரே, உண்மையில்‌ நான்‌ 
மீண்டும்‌ மீண்டும்‌ விழைந்தது இதுதான்‌. இங்கிருந்து 
கிளம்பி எங்காவது விழிதொடா கானகம்‌ சென்று அங்கே 
அறச்சொல்‌ ஆயும்‌ முனிவர்களின்‌ காலடியில்‌ 
அமர்ந்துகொள்ளவேண்டும்‌. நான்‌ எண்ணியதையே 
அளித்திருக்கிறார்‌ தந்தையார்‌” என்றார்‌. 


அர்ஜுனனும்‌ “ஆம்‌, அமைச்சரே. இந்த இடத்திலிருந்து 
எவ்வகையில்‌ நாம்‌ விலகிச்சென்றாலும்‌ அது நன்றே. 
வெறுப்பு சூழ்ந்துள்ள இந்தக்‌ காற்று 
நஞ்சூட்டப்பட்டதுபோல்‌ உள்ளது. போர்க்களத்தில்‌ 
நிற்கலாம்‌, நம்மை வெறுப்பவர்களின்‌ விழிமுன்‌ 
வாழ்வது பெரும்‌ கொடுமை” என்றான்‌. செளனகர்‌ 
பீமனை நோக்க “நான்‌ எப்போதுமே விழைவது காடுதான்‌. 
காட்டில்‌ வாழ்ந்த நாட்களில்தான்‌ நான்‌ மகிழ்ச்சியுடன்‌ 
இருந்திருக்கிறேன்‌” என்றான்‌ அவன்‌. செளனகர்‌ 
புன்னகையுடன்‌ “ஏதாவது நிகழ்ந்து நீங்கள்‌ 
காடேகவேண்டாம்‌ என்று சொல்லப்பட்டால்‌ 
வில்லெடுப்பீர்கள்‌ என்றல்லவா தோன்றுகிறது” என்றார்‌. 
அர்ஜுனன்‌ சிரித்துவிட்டான்‌. 


யுதிஷ்டிரர்‌ புன்னகைத்தபடி “என்ன நிகழும்‌ என 
எண்ணுகிறீர்கள்‌?” என்றார்‌. “அமைச்சர்‌ 
உளக்கொந்தளிப்புடனிருக்கிறார்‌. அவரால்‌ இதை தன்‌ 
தோல்வி என்றே எடுத்துக்‌ கொள்ளமுடிகிறது” என்றார்‌. 
பீமன்‌ “அதைவிட தன்‌ சொல்லுக்குள்‌ இல்லை பேரரசர்‌ 
என்று உணர்வதன்‌ சிறுமையுணர்ச்சியே அவரை 
2. என்றான்‌. யுதிஷ்டிரர்‌ “இல்லை மந்தா, 
அவர்‌ நம்‌ மீது பேரன்பு கொண்டவர்‌. அறம்‌ என தான்‌ 
நினைப்பதற்காக வாழ்பவர்‌” என்றார்‌. “அவரது பணி 
இங்கே முடிந்துவிட்டது. பெரியதந்தையார்‌ வெறும்‌ 
தந்தையென்று ஆகிவிட்டார்‌. அதை அவர்‌ உணர்ந்தால்‌ 
மீளமுடியும்‌” என்றான்‌ அர்ஜுனன்‌. 


பீமன்‌ “பேரரசர்‌ என்றுமே தந்தைதான்‌. அவருக்கு கன்‌ 
முதல்‌ மைந்தனில்‌ இருக்கும்‌ அன்பு நிகரற்றது. தன்‌ 


மறுவடிவம்‌ என எண்ணும்‌ மைந்தன்‌ மீது தந்தையர்‌ 
கொண்டிருப்பது அன்பு மட்டும்‌ அல்ல. அது இங்கே 
நீடித்துவாழ விரும்பும்‌ உயிரின்‌ பெருவிழைவும்கூட. 
தெய்வங்களும்‌ அதற்கு எதிர்நிற்க முடியாது. அறம்‌ என்ன 
செய்யும்‌?” என்றான்‌. யுதிஷ்டிரர்‌ “மந்தா, 
நெறியிலாதவனாக பேசாதே. இங்கு நிகழ்ந்தவற்றுக்கு 
எதிராக நின்றிருந்த முதல்‌ நெஞ்சு அவருடையது. 
அறத்தில்‌ நின்றமையால்தான்‌ நம்‌ அரசையும்‌ திருப்பி 
அளித்தார்‌. நாம்‌ எவரும்‌ அவரது அறநெஞ்சை 
குறைசொல்லும்‌ தகுதி கொண்டவர்கள்‌ அல்ல” என்றார்‌. 


பீமன்‌ ஒன்றும்‌ சொல்லவில்லை. யுதிஷ்டிரர்‌ “முறைப்படி 
தூதுசென்று பேரரசரிடம்‌ தெரிவியுங்கள்‌ அமைச்சரே, 
அவரது ஆணையை நோயாளி அமுதைப்போல 
இருளிலிருப்பவன்‌ ஒளியைப்போல நாங்கள்‌ 
ஏற்றுக்கொண்டோம்‌ என்று. அவரது தாள்பணிந்து 
இன்றே கானேகிறோம்‌ என்று. அவர்‌ விழைந்தால்‌ 
செல்வதற்கு முன்‌ அவரை கண்டு வாழ்த்துபெற 
விழைகிறோம்‌” என்றார்‌. செளனகர்‌ தலைவணங்கினார்‌. 
பீமன்‌ “முறைப்படி தொழும்பர்‌ மட்டுமே 
கானேகவேண்டும்‌. ஆகவே நாங்கள்‌ ஐவரும்‌ நாங்கள்‌ 
வைத்திழந்த அரசியும்‌ சென்றால்‌ போதும்‌. பிற அரசியரும்‌ 
அன்னையாரும்‌ இந்திரப்பிரஸ்தத்தில்‌ இருக்கலாம்‌ 
அல்லவா?” என்றான்‌. 


“வேண்டாம்‌ மந்தா, எது முறையோ அதை செய்வோம்‌. 
அரசியர்‌ தங்கள்‌ தந்தையர்‌ நாடுகளுக்கு செல்லட்டும்‌. 
அன்னை அவர்‌ விழையும்‌ இடத்திலேயே வாழட்டும்‌. 
நம்முடன்‌ திரெளபதி மட்டும்‌ வந்தால்‌ போதும்‌” என்றார்‌ 
யுதிஷ்டிரர்‌. “அரசே, நானும்‌ தங்களுடன்‌ வரவேண்டும்‌. 
அதுவே முறை” என்றார்‌ செளனகர்‌. “அந்தணனாகிய 
எனக்கு நானே ஏற்றுக்கொண்ட பொறுப்புகள்‌ மட்டுமே 
உண்டு. எனக்கு எந்தக்‌ கடமையையும்‌ எவரும்‌ 


ர. 2. யுதிஷ்டிரர்‌ “அது தங்கள்‌ 
ருப்பம்‌, அமைச்சரே” என்றார்‌. 


“காடேகும்‌ செய்தியை குடிகள்‌ கேட்டால்‌ என்ன 
நினைப்பார்கள்‌ என்று தெரியவில்லை. அவர்கள்‌ 
கொந்தளிப்பார்கள்‌” என்றார்‌ செளனகர்‌. பீமன்‌ வெடித்து 
நகைத்து “அம்‌, கொந்தளிப்பார்கள்‌. 
கண்ணீர்விடுவார்கள்‌. ஏனென்றால்‌ அவர்களால்‌ 
கூட்டாக செய்யத்தக்க எளிய செயல்‌ அது மட்டுமே. 
வாளாவிருக்கவில்லை, உகந்ததை செய்துவிட்டோம்‌ 
என்று நிறைவுகொண்டு தங்கள்‌ அன்றாடச்‌ 
சிறுமைகளுக்கு மீளவும்‌ முடியும்‌” என்றான்‌. “மந்தா, ஏன்‌ 


இத்தனை நஞ்சு உன்‌ உள்ளத்தில்‌?” என்றார்‌ யுதிஷ்டிரர்‌. 
“நான்‌ காலகண்டனைப்போல காலஜிஹ்வன்‌, மூத்தவரே. 
பாதாளத்தில்‌ வாசுகி அளித்த நஞ்சு என்‌ நாவில்‌ 
குடிகொள்கிறது என்கிறார்கள்‌ சூதர்கள்‌.” 


தருமன்‌ “போதும்‌, நாம்‌ செல்வதற்குரியவற்றை 
செய்வோம்‌” என்றார்‌. “மக்களுக்கு அவர்கள்‌ 
செய்யவேண்டியவற்றுக்கு முன்றிகழ்வு ஒன்று தேவை. 
அரசர்கள்‌ காடேகிய கதைகள்‌ பல உள்ளன. தசரதன்‌ 
மைந்தனாகிய ராகவராமன்‌ காடேகியபோது 
அயோத்தியின்‌ குடிகள்‌ பெருந்திரளாக உடன்சென்றனர்‌ 
என்றும்‌ கங்கைக்கரையில்‌ அவனே அவர்களை வணங்கி 
திரும்பிச்செல்லும்படி ஆணையிட்டான்‌ என்றும்‌ 
புற்றுறைமுனிவரின்‌ தொல்காவியம்‌ சொல்கிறது. நாம்‌ 
வாரணவதம்‌ செல்லும்போது தாங்களும்‌ அவ்வாறு 
கண்ணீருடன்‌ ஆணையிடுவீர்கள்‌ என நம்பி அவர்கள்‌ 
நம்மைத்‌ தொடர்ந்து வந்ததை நினைவுகூர்கிறேன்‌. 
நீங்கள்‌ எதற்கும்‌ அக்காவியத்திலிருந்து அந்தப்‌ பகுதியை 
நினைவுப்பதிவு செய்துகொள்ளலாம்‌. பயன்படும்‌...” 


நகுலன்‌ புன்னகைத்தான்‌. யுதிஷ்டிரர்‌ “மந்தா, வேண்டாம்‌” 
என்றார்‌. “நான்‌ தங்களை சொல்லவில்லை, மூத்தவரே. 
மக்களுக்கு புதியவற்றை பழையவற்றின்‌ 
துணையில்லாமல்‌ புரிந்துகொள்ளும்‌ ஆற்றல்‌ இல்லை 
என்றுமட்டுமே சொல்லவந்தேன்‌...” என்றான்‌ பீமன்‌. 
“மந்தா, மக்களை வெறுப்பவன்‌ காலப்போக்கில்‌ 
அவர்களால்‌ வெறுக்கப்படுவான்‌” என்றார்‌ யுதிஷ்டிரர்‌. 
“இல்லை மூத்தவரே, மக்களை புரிந்துகொண்டவன்‌ 
அவர்களை வெறுப்பான்‌. அவன்‌ மட்டுமே அவர்களை 
கட்டுப்படுத்தவும்‌ முடியும்‌. கட்டுப்பாடான ஆட்சியை 
அளிப்பதனால்‌ அவனை அவர்கள்‌ விரும்புவார்கள்‌” 
என்றான்‌ பிமன்‌. 


“உன்னுடன்‌ சொல்லாடுவதில்‌ எனக்கு ஆர்வமில்லை. 
செளனகரே, நாங்கள்‌ இன்னும்‌ இரண்டு நாழிகைக்குள்‌ 
சித்தமாகிவிடுவோம்‌. அதை முறைப்படி அறிவியுங்கள்‌” 
என்று யுதிஷ்டிரர்‌ எழுந்துகொண்டார்‌. செளனகர்‌ 
“ஆணை” என்றார்‌. யுதிஷ்டிரர்‌ “அன்னைக்கும்‌ 
அரசியருக்கும்‌ என்‌ ஆணை இதுவே, அவர்கள்‌ நம்முடன்‌ 
உறவுகொள்வதற்கு முன்‌ இருந்த நிலைக்கே 
திரும்பிச்செல்லட்டும்‌. பதின்மூன்றாண்டுகாலம்‌ நாம்‌ 
இல்லை என்றே நினைத்து அவர்கள்‌ இங்கே வாழட்டும்‌. 
நமது மைந்தர்‌ துரியோதனனையும்‌ கர்ணனையும்‌ 
கெளரவரையும்‌ தந்தையர்‌ என்றே வணங்கி ஒழுகட்டும்‌. 
குருதியுறவுகள்‌ விண்ணில்‌ ஆணையிடப்பட்டவை. 


அவற்றை எதன்பொருட்டும்‌ மண்வாழும்‌ மானுடர்‌ 
மறுக்கமுடியாதென்று என்‌ மைந்தரிடமும்‌ குடிகளிடமும்‌ 
சொல்லுங்கள்‌” என்றார்‌. 


செளனகர்‌ தயக்கத்துடன்‌ “அரசே, தாங்கள்‌ சொல்வது 
அறநூல்களின்‌ நெறி. ஆனால்‌ கெளரவர்களை நம்பி நம்‌ 
மைந்தரை ஒப்படைத்துச்‌ செல்வதென்பது... நான்‌ அது 
கூடாதென்று சொல்லவில்லை. ஆனால்‌ அவர்களை நம்‌ 
இளவரசர்‌ தந்தையரென்று எண்ணவேண்டும்‌ என்ற 
ஆணை அவர்களுக்கு பெருஞ்சிறையாக ஆகக்கூடும்‌...” 
என்றார்‌. பீமன்‌ கையசைத்து “அதில்‌ ஐயம்‌ 
வேண்டியதில்லை, அமைச்சரே. ஆற்றல்மிக்கவர்கள்‌ 
எதிரிகளின்‌ மைந்தர்களிடம்‌ பேரன்புடன்‌ இருப்பது 
வழக்கம்‌. அது ஒரு பிழைநிகர்‌. நம்‌ மைந்தருக்கு 
நம்மைவிடவும்‌ அணுக்கமான தந்தையாகவே 
துரியோதனன்‌ இருப்பான்‌. அவன்‌ உள்ளியல்பு அதுவே. 
பெருந்தந்தையின்‌ மாற்றுரு அவன்‌” என்றான்‌. கசப்புடன்‌ 
புன்னகைத்து “நம்‌ மைந்தரை தோளிலும்‌ மார்பிலும்‌ 
வைத்திருப்பான்‌. திரும்பி வரும்போது நம்‌ மைந்தர்‌ 
அவரை நம்பி நம்மைவிட்டு அகன்றிருப்பார்கள்‌” 
என்றான்‌. 


அச்சொற்களைக்‌ கேட்காதவர்‌ போல “என்‌ ஆணைகள்‌ 
அறிவிக்கப்படட்டும்‌” என்றபின்‌ யுதிஷ்டிரர்‌ மறுபக்க 
வாயிலினூடாக வெளியே சென்றார்‌. நகுலன்‌ அவர்‌ 
அருகே செல்ல அவன்‌ தோளை தன்‌ கையால்‌ 
பற்றிக்கொண்டார்‌. அவர்‌ உடல்‌ தளர்ந்திருக்கவில்லை 
என்பதையும்‌ நடை இயல்பாகவே உள்ளது என்பதையும்‌ 
செளனகர்‌ நோக்கினார்‌. ஆனாலும்‌ அவருக்கு தம்பியரில்‌ 
ஒருவனின்‌ தோள்‌ தேவைப்பட்டது. அவர்‌ விழிதிருப்ப 
“அவர்‌ உறுதி தேடுகிறார்‌. தம்பியர்‌ இன்னமும்‌ தன்னுடன்‌ 
உள்ளனரா என்று” என்றான்‌ பீமன்‌. “மூத்தவரே...” என்று 
அர்ஜுனன்‌ மன்றாடும்‌ குரலில்‌ அழைத்தான்‌. “தம்பியர்‌ 
அதை அவருக்கு உறுதியளித்துக்கொண்டே 
இருக்கிறோம்‌. ஒரு பூசலுக்குப்பின்‌ உறவுகள்‌ 
சீரடைகின்றன. இரு சாராரும்‌ தேடும்‌ உறுதிகள்‌ 
முழுமையாக அளிக்கப்படுவதனால்‌” என்றான்‌ பீமன்‌. 


“நாம்‌ எந்தக்‌ காட்டுக்கு செல்கிறோம்‌?” என்றான்‌ 
அர்ஜுனன்‌ பேச்சை மாற்றும்பொருட்டு. “எந்தக்‌ காடாக 
இருந்தாலும்‌ மிக அருகே இருப்பது... விரைவில்‌ சென்று 
நுழைந்துகொள்ளக்கூடியது. காடுகள்‌ எல்லாம்‌ ஒன்றே” 
என்றான்‌ பீமன்‌. “அறவோர்‌ வாழும்‌ காடு தேவை 
என்றார்‌” என்று அர்ஜுனன்‌ சொன்னான்‌. “எல்லா 
காடுகளிலும்‌ அவர்கள்‌ இருக்கிறார்கள்‌. 


பாரதவர்ஷத்தின்‌ இடரே இதுதான்‌. நாட்டின்‌ நெறிகள்‌ 
காடுறைவோரால்‌ அமைக்கப்படுகின்றன” என்றபின்‌ 
பீமன்‌ திரும்பிச்சென்றான்‌. 


அவனை நோக்கியபின்‌ அர்ஜுனன்‌ திரும்பி “தங்கள்‌ 
எண்ணம்‌ என்ன, அமைச்சரே?” என்றான்‌. “நான்‌ 
செளனகக்காட்டுக்கு மட்டுமே கொண்டுசெல்வேன்‌. 
ஏனென்றால்‌ அது என்‌ ஆசிரியரின்‌ காடு” என்றார்‌ 
செளனகர்‌. “நான்‌ கெளஷீதகத்திற்குச்‌ செல்லலாம்‌ என 
எண்ணினேன்‌. சாந்தோக்ய மரபில்தான்‌ இளைய 
யாதவரின்‌ சாந்தீபனி குருகுலமும்‌ அமைந்துள்ளது” 
என்றான்‌ அர்ஜுனன்‌. “ஆம்‌, அங்கும்‌ செல்வோம்‌. முதலில்‌ 
செளனகம்‌. அதுவே அண்மையிலும்‌ உள்ளது” என்றார்‌ 
செளனகர்‌. “அவ்வண்ணமே ஆகுக... நமக்குத்தான்‌ 
எல்லா காடுகளிலும்‌ வாழ்ந்துமீளும்‌ அளவுக்கு காலம்‌ 
உள்ளதே” என அர்ஜுனன்‌ புன்னகையுடன்‌ சொன்னான்‌. 

அஸ்தினபுரிக்கு வெளியே தெற்குக்கோட்டைவாயிலுக்கு 
அருகே இருந்த வேனில்மாளிகையில்‌ குந்தி 
தங்கியிருந்தாள்‌. செளனகர்‌ அதன்‌ முற்றத்தில்‌ 
பல்லக்கிலிருந்து இறங்கியதும்‌ கோல்காரர்‌ வந்து 
வணங்கி “சினம்‌ கொண்டிருக்கிறார்‌” என்று மெல்லிய 
குரலில்‌ சொன்னார்‌. செளனகர்‌ தலையசைத்துவிட்டு 
கல்லால்‌ ஆன நீண்டபடிகளில்‌ ஏறி கூடத்திற்குள்‌ 
நுழைந்தார்‌. அவரது வருகை முன்னரே 
அறிவிக்கப்பட்டிருந்தமையால்‌ பணிப்பெண்‌ 
அவருக்காக காத்து நின்றிருந்தாள்‌. தலைவணங்கி 
அழைத்துச்சென்று குந்தியின்‌ அறைக்கதவருகே 
விட்டாள்‌. 


கதவைத்‌ திறந்து அவர்‌ உள்ளே நுழைந்ததுமே குந்தி 
கடுஞ்சினத்துடன்‌ எழுந்து அவரை நோக்கி வந்தாள்‌. 
“நன்று! எதற்காக வந்தீர்கள்‌? எல்லாவற்றையும்‌ 
முடித்துவிட்டேன்‌, இனி அன்னையின்‌ நற்சொல்‌ 
ஒன்றுமட்டுமே மிச்சம்‌ என்று சொல்லத்தான்‌, இல்லையா? 
செளனகரே, அந்தணரும்‌ அறம்‌ மறந்து அரசுக்கு 
வஞ்சமிழைத்தால்‌ தெய்வங்கள்‌ என்ன செய்யும்‌?” என்று 
கூவினாள்‌. செளனகர்‌ சினத்தை அடக்கியபடி “ஆம்‌, 
நான்‌ அந்தணனே. என்‌ ஆசிரியர்களிடமிருந்தன்றி 
எவரிடமிருந்தும்‌ நான்‌ அறம்‌ கற்கவேண்டியதில்லை” 
என்றார்‌. 


“நீங்கள்‌ அங்கே என்ன செய்தீர்கள்‌ என்று நான்‌ 


அறிவேன்‌. என்‌ விழியும்‌ செவியும்‌ இல்லாத இடமே 
இல்லை” என்று குந்தி மேலும்‌ உரத்தமையால்‌ 
இசைவழிந்து இழுபட்ட குரலில்‌ கூவினாள்‌. அவள்‌ முகம்‌ 
சிவந்து மூக்குமுனை புண்போலிருந்தது. நீர்ப்படலம்‌ 
நின்ற கண்களிலும்‌ வெண்பற்களால்‌ குருதியெழக்‌ 
கடிக்கப்பட்டு துடித்த உதடுகளிலும்‌ இழுபட்டு அசைந்த 
கழுத்துத்‌ தசைத்தளர்வுகளிலும்‌ வெறி நிறைந்திருந்தது. 
தலையிலிருந்து நழுவிய வெண்பட்டாடை நிலத்தில்‌ 
இழுபட அவரை அணுகி வந்தாள்‌. செளனகர்‌ அறியாது 
சற்று பின்னடைந்தார்‌. 


மூச்சிரைப்பில்‌ தோள்களும்‌ முலைகளும்‌ எழுந்ததிர 
“நீங்கள்‌ அதை செய்வீர்கள்‌ என நான்‌ எண்ணியிருக்கவே 
இல்லை, செளனகரே. விழைவதை ஆற்ற துணிவும்‌ விதி 
பிழைத்தால்‌ தலைவெட்டி வீழ கையில்‌ வாளும்‌ இல்லாத 
கோழையின்‌ செய்கை நீர்‌ செய்தது. நாக்கு எப்படியும்‌ 
தடம்புரளும்‌. தோளுக்குள்‌ எலும்பு என ஒன்றுள்ளது. 
நிலைபெறும்‌ ஆற்றலை அந்தணரிடம்‌ எதிர்பார்த்தது 
என்‌ பிழை” என்று குந்தி கூவினாள்‌. அவள்‌ கைகள்‌ 
வலிப்புவந்தவை போல ஆடின. செளனகர்‌ அந்தக்‌ 
கட்டற்ற சினத்தை விரிந்த விழிகளுடன்‌ நோக்கி நின்றார்‌. 
அவள்‌ முதிய உடலில்‌ இருந்து அந்தச்‌ சினம்‌ மட்டும்‌ 
அகன்றுசென்றதென்றால்‌ நெற்றுபோல மண்ணில்‌ 
உதிர்ந்துவிடுவாள்‌ என்று தோன்றியது. 


“அவ்விழியிழந்தோன்‌ என்‌ மைந்தரை காடேகச்‌ 
சொன்னபோது விதுரர்‌ எதிர்த்தார்‌. இதோ இக்கணம்‌ வரை 
அவர்‌ ஏற்கவில்லை. அவர்‌ எங்கிருக்கிறார்‌ என்றே 
தெரியவில்லை. பேரரசரின்‌ தூதர்கள்‌ அவரை 
தேடியலைகிறார்கள்‌. ஆனால்‌ நீர்‌ என்ன செய்தீர்‌? 
சொல்லும்‌, நீர்‌ செய்தது என்ன? அது சிறந்த வழியே 
என்றீர்‌. அதை என்‌ மைந்தருக்குச்‌ சொல்லும்‌ தூதராக 
உம்மை ஆக்கிக்கொண்டீர்‌. நீர்‌ எவருடைய தூதர்‌? 
எவருடைய முத்திரையை ஏற்றிருக்கிறீர்‌?” என்று அவள்‌ 
கூச்சலிட்டாள்‌. தொண்டை அடைத்து ஒலியெழாமல்‌ 
அவள்‌ மந்தணம்‌ பேசுவதுபோல்‌ தோன்றியது. 


அவளுடைய உணர்வுகளை முழுமையாகப்‌ புறந்தள்ளி 
“நான்‌ இப்போது அரசரின்‌ ஆணையுடன்‌ வந்துள்ளேன்‌” 
என்று செளனகர்‌ சொன்னார்‌. “அவர்‌ இன்னும்‌ 
ஒருநாழிகையில்‌ நாடுநீங்கி காடேகுகிறார்‌. இங்குவந்து 
உங்கள்‌ சொல்பெற்றுச்‌ செல்ல விழைகிறார்‌.” “நான்‌ 
ஒப்பமாட்டேன்‌. என்‌ சொல்பெற்று அவர்கள்‌ 
செல்லமாட்டார்கள்‌...” என்றாள்‌ குந்தி. “உங்கள்‌ 
ஒப்புதலும்‌ நற்சொல்லும்‌ தேவை என்பது அரசாணை” 


என்றார்‌ செளனகர்‌. “உங்கள்‌ மைந்தரை நீங்கள்‌ 
அறிவீர்கள்‌. அவர்‌ சொல்மாறிப்‌ பேசுபவர்‌ அல்ல.” குந்தி 
“ஆம்‌, ஆனால்‌ அவன்‌ அறிவிலி. தன்னை அறச்செல்வன்‌ 
என எண்ணிக்கொண்டிருக்கிறவன்‌ அறிவிலியாக 
மட்டுமே இருக்கமுடியும்‌... தன்‌ தேவியை வைத்திழந்த 
பேடிக்கு என்ன சொல்‌ வேண்டியிருக்கிறது?” என்றாள்‌. 


“அவர்‌ பேடியின்‌ மைந்தர்‌ அல்லவா?” என்றார்‌ செளனகர்‌. 
குந்தி திடுக்கிட்டாள்‌. அவள்‌ விழிகளை நேருக்குநேர்‌ 
சந்தித்து அவர்‌ சொன்னார்‌ “ஆனால்‌ குலமிலி அல்ல. 
ஆகவே எந்நிலையிலும்‌ அந்தணரிடம்‌ அறமில 
பேசுமளவுக்கு அவர்‌ துணிவதில்லை.” குந்தி உடல்‌ 
துடிக்க சிலகணங்கள்‌ நின்றுவிட்டு தளர்ந்த கால்களுடன்‌ 
சென்று பீடத்தில்‌ அமர்ந்தாள்‌. “அவ்வண்ணமே 
குடிப்பிறந்தவர்தான்‌ நம்‌ அரசியும்‌. அவரிடம்‌ கானேகும்‌ 
செய்தியை என்‌ துணையமைச்சர்‌ சுரேசர்‌ சென்று 
சொன்னார்‌. ஒரு சொல்மாறு எழவில்லை. எப்போது 
கிளம்புகிறோம்‌ என்று மட்டுமே கேட்டார்‌.” 


குந்தி ன்‌ நான்‌ அரசியல்ல. நான்‌ கன்றோட்டிய 
யாதவப்பெண்‌. கன்றுமேல்‌ புள்குத்தினாலும்‌ சினந்து 
வெறிகொண்டு கொம்புலைக்கும்‌ பசுக்களைக்‌ கண்டு 
வளர்ந்தவள்‌. என்‌ மைந்தர்‌ காடேக நான்‌ ஒப்பமாட்டேன்‌” 
என்றாள்‌. மேலும்‌ குரல்தளர்ந்து “அவர்கள்‌ 
காடேகுவதென்றால்‌ என்ன பொருள்‌ என நான்‌ 
அறிவேன்‌... அவர்கள்‌ இறந்துபோவதற்கு நிகர்‌ அது. 
காட்டில்‌ அவர்கள்‌ தனித்திருப்பார்கள்‌. இவ்வீணர்கள்‌ 
பாரதவர்ஷத்தையே படைகொண்டு ஆள்வார்கள்‌. என்‌ 
மைந்தர்‌ காட்டிலிருந்து உயிருடன்‌ மீளப்போவதில்லை. 
ஆம்‌, அதுவே நிகழவிருக்கிறது” என்றாள்‌. 


“நான்‌ அவர்களின்‌ வில்லையும்‌ தோளையும்‌ நம்புபவன்‌” 
என்றார்‌ செளனகர்‌. “அரசாணையை சொல்லிவிட்டுச்‌ 
செல்லவே வந்தேன்‌. நீங்கள்‌ எண்ணுவதோ ஏங்குவதோ 
எதுவானாலும்‌ ஆகட்டும்‌. அரசர்‌ இங்கு வருகையில்‌ 
வாழ்த்துரைத்தாகவேண்டும்‌. அரசர்‌ தன்விருப்பால்‌ 
காடேகுவதாகவே அன்னை காந்தாரி அறியவேண்டும்‌ 
என சொல்லியிருக்கிறார்‌. அரசியிடமும்‌ அவ்வாறே 
சொல்லப்பட்டுள்ளது...” குந்தி மீண்டும்‌ உரத்த குரலில்‌ 
“நானும்‌ அவ்வாறே சொல்லவேண்டுமா? இயலாது. அது 
நிகழப்போவதில்லை” என்றாள்‌. “அரசாணை...” என்று 
செளனகர்‌ உறுதியான மென்குரலில்‌ சொன்னார்‌. 


அவள்‌ மெல்லத்தளர்ந்து “தெய்வங்களே! நான்‌ என்ன 
செய்வேன்‌...? நோன்பிருந்து வேண்டிப்பெற்ற 


அனைத்தையும்‌ இழந்து நிற்கிறேன்‌. நான்‌ செய்த 
பிழைதான்‌ என்ன?” என்றாள்‌. அவள்‌ வெறிமுழுக்க 
உருவழிந்து தன்னிரக்கமாக மாறியது. தலையாடையை 
இழுத்திட்டு முகம்‌ மறைத்து ஏங்கி அழுதாள்‌. விம்மல்கள்‌ 
அவள்‌ தோளைக்‌ குலுக்குவதை செளனகர்‌ 
உணர்ச்சியற்றவராக நோக்கி நின்றார்‌. அவள்‌ சற்று 
அடங்கி தேம்பல்களுடன்‌ உடல்‌ உலையத்தொடங்கியதும்‌ 
அவர்‌ பெருமூச்சுடன்‌ “நான்‌ வாயிலில்தான்‌ இருப்பேன்‌, 
பேரரசி. அரசரும்‌ இளையோரும்‌ 
வந்துகொண்டிருக்கிறார்கள்‌” என்றார்‌. 


“நானும்‌ அவர்களுடன்‌ வருகிறேன்‌” என அவள்‌ முகம்‌ 
தூக்கி சொன்னாள்‌. வெறியும்‌ சினமும்‌ பின்பு எழுந்த 
தன்னிரக்கமும்‌ விலகி அவள்‌ சிறுமிபோல்‌ 
ஆகிவிட்டிருந்தாள்‌. “அவர்களை விட்டு விலகி நான்‌ 
இங்கே இருக்கமாட்டேன்‌. நானும்‌ உடன்‌ வருவேன்‌.” 
முதுமையிலும்கூட பெண்களில்‌ குழந்தைத்தன்மை 
வெளிப்படுவதை செளனகரின்‌ உள்ளம்‌ வியந்தது. அவர்‌ 
கனிந்து “இது நெடுங்காலப்‌ பயணம்‌, அரசி. தாங்களும்‌ 
முன்பிருந்த இளையவர்‌ அல்ல. முதுமையில்‌ நீங்கள்‌ 
அவர்களுடன்‌ சென்றால்‌ அவர்களுக்கே அது 
பெருஞ்சுமையாக ஆகக்கூடும்‌” என்றார்‌. 


“நான்‌ எங்கிருக்கவேண்டும்‌?” என்று அவள்‌ கேட்டாள்‌. 
“அரசியரும்‌ அன்னையும்‌ பாண்டவர்களை அடைவதற்கு 
முன்‌ எப்படி இருந்தார்களோ அப்பம திரும்பிச்‌ 
செல்லவேண்டும்‌ என்பது அரசாணை. தாங்கள்‌ 
மார்த்திகாவதிக்கு செல்லலாம்‌.” குந்தி மீண்டும்‌ 
சினத்துடன்‌ எழுந்து “பாண்டவர்களைப்‌ 
பெற்றெடுப்பதற்கு முன்‌ நான்‌ மார்த்திகாவதியில்‌ 
இருக்கவில்லை. பாண்டுவின்‌ அரசியாக இங்கிருந்தேன்‌. 
இந்த மணிமுடிக்கு உரியவளாக இருந்தேன்‌. இந்நகர்‌ என்‌ 
கணவருக்குரியது. நான்‌ இங்குதான்‌ இருப்பேன்‌” 
என்றாள்‌. “எளிய யாதவச்சிற்றரசியாக நான்‌ 
மார்த்திகாவதிக்குச்‌ செல்வதா? ஒருபோதும்‌ நடக்காது. 
நான்‌ பேரரசி. அவளல்ல, நானே இந்நகரின்‌ பேரரசி. 
இல்லை என்று சொல்லட்டும்‌ குலப்பேரவை... அல்லது 
இவர்களின்‌ பிதாமகர்‌ அதை சொல்லட்டும்‌... 
பார்க்கிறேன்‌.” 


மூச்சிரைக்க “நான்‌ இங்கிருந்தால்‌ அவர்கள்‌ 
பாண்டவர்களை மறந்து ஒருகணமும்‌ வாழமுடியாது” 
என குந்தி தொடர்ந்தாள்‌. “இங்கு பேரரசி ஆற்றவேண்டிய 
அனைத்து நாளறங்களையும்‌ நானும்‌ ஆற்றுவேன்‌. என்‌ 
மைந்தரின்‌ நாடு இது என பதின்மூன்றாண்டுகாலம்‌ 


இங்குள்ள மக்களுக்கு உணர்த்திக்கொண்டிருப்பேன்‌. 
எழுந்துவரும்‌ தலைமுறைகளுக்கு முன்‌ நின்றிருப்பேன்‌. 
என்ன நினைத்தார்கள்‌? என்‌ மண்ணை இவர்கள்‌ 
முழுதாக வென்றுவிட்டார்கள்‌ என்றா? நானிருக்கும்‌ 
வரை இந்த மண்ணை ஒரு கணமேனும்‌ 
விட்டுக்கொடுக்கமாட்டேன்‌... அவ்வுரிமை 
இல்லாமலாகவேண்டும்‌ என்றால்‌ நானும்‌ என்‌ மைந்தரும்‌ 
எங்கள்‌ கொடிவழியினரும்‌ ஒரு துளிக்குருதிகூட 
இல்லாமல்‌ அழியவேண்டும்‌.” 


“தாங்கள்‌ இங்கிருக்கலாம்‌, பேரரசி” என்றார்‌ செளனகர்‌. 
“வெறுமனே இருக்கமாட்டேன்‌. ஒவ்வொருநாளும்‌ 
தெற்குவாயிலில்‌ அமைந்துள்ள நிதம்பசூதனியின்‌ 
ஆலயத்திற்குச்‌ சென்று என்‌ மைந்தரின்‌ சினம்‌ 
அணையாதிருக்கவேண்டும்‌ என்று பூசனை செய்வேன்‌. 
ஒவ்வொரு இருள்நிலவுநாளிலும்‌ போர்த்தெய்வமான 
பிரத்யங்கரைக்கு குருதிகொடுத்து என்‌ மைந்தரின்‌ 
எதிரிகள்‌ குலம்‌ எஞ்சாது முற்றழியவேண்டும்‌ என்று 
வேண்டுதல்‌ செய்வேன்‌. விழித்திருக்கும்‌ நேரமெல்லாம்‌ 
இவர்களை அழிக்கவேண்டுமென தெய்வங்களிடம்‌ 
இறைஞ்சுவேன்‌. கனவில்‌ நானே தெய்வமாக எழுந்து 
இவர்களின்‌ தலைகொய்து குருதிநீராடுவேன்‌. 
ஒருகணமும்‌ என்‌ வஞ்சம்‌ அணையாது.” 


“அங்கே அவையில்‌ என்‌ மைந்தரும்‌ மருகியும்‌ வஞ்சினம்‌ 
உரைத்ததைத்தான்‌ நீங்கள்‌ அறிவீர்கள்‌. நான்‌ உரைத்த 
வஞ்சினத்தை தெய்வங்கள்‌ அறியும்‌. இவர்களின்‌ குடியில்‌ 
ஒரு மைந்தன்‌, ஒரு உயிர்‌ எஞ்சாது அழியவேண்டும்‌... 
விழியிழந்தோனும்‌ அவன்‌ தேவியும்‌ நீர்க்கடன்‌ செய்யவும்‌ 
கொடிவழியினர்‌ இல்லாது தனித்துவிடப்படவேண்டும்‌. 
அப்போது என்‌ மைந்தனிடம்‌ சொல்வேன்‌. கைப்பிடி 
நீரையும்‌ அன்னத்தையும்‌ அவ்விழிமக்களுக்குப்‌ 
பிச்சையிடுக என்று. இன்று என்‌ மைந்தருக்கு 
அடிமைவிலக்கு அளித்து காடேக ஆணையிட்டார்கள்‌ 
அல்லவா? அந்தப்‌ பெருங்கருணைக்கு நான்‌ செய்யும்‌ ஈடு 
அது.” 


அஞ்சியவர்‌ போல செளனகர்‌ நோக்கி நின்றார்‌. 
தொண்டைநரம்புகள்‌ புடைக்க “என்ன? ஐயமிருக்கிறதா? 
ஐயமிருக்கிறதா உங்களுக்கு?” என்றாள்‌ குந்தி. “இல்லை, 
அன்னையே. நான்‌ எண்ணியது பிறிதொன்று” என்றார்‌ 
செளனகர்‌. “இவையனைத்தும்‌ தொடங்கிய 
முளைப்புள்ளியை இப்போது கண்டுகொண்டேன்‌.” குந்தி 
கைகளால்‌ நெஞ்சைத்தட்டி “ஆம்‌, நான்‌. நானேதான்‌ 
அனைத்துக்கும்‌ தொடக்கம்‌...” என்று கூவினாள்‌. “நன்று 


பேரரசி, இச்சொற்களை என்றோ ஒருநாள்‌ உங்களிடம்‌ 
நானே நினைவுகூரப்போகிறேன்‌ எனத்‌ தோன்றுகிறது” 
என்றார்‌. 


“அறவுரையா?” என குந்தியின்‌ இதழ்கள்‌ வளைந்தன. 
“அந்தணர்‌ சொல்கேட்டு நான்‌ 
அறமுணரவேண்டியதில்லை.” செளனகர்‌ 
புன்னகையுடன்‌ அவள்‌ கண்களை நோக்கி “இல்லை, 
அரசி. அந்தணரிடமிருந்தே அறமறியவேண்டும்‌. 
ஏனென்றால்‌ அந்தணருக்கு உங்கள்‌ 
வெற்றிதோல்விகளில்‌ பங்கில்லை. நீங்கள்‌ ஈட்டுவதும்‌ 
இழப்பதும்‌ அவர்களின்‌ செல்வம்‌ அல்ல. 
இந்திரப்பிரஸ்தத்தின்‌ தலைமை அமைச்சனாகிய நானும்‌ 
என்‌ துணைவியும்‌ இன்னும்‌ என்‌ நகர்மக்கள்‌ காலையில்‌ 
என்‌ புற்குடில்‌ முற்றத்தில்‌ கொண்டுவந்து வைக்கும்‌ 
பன்னிரு கைப்பிடி அரிசியை உண்டு வாழ்பவர்கள்‌. 
அப்பன்னிரு கைப்பிம அரிசியை நான்‌ இந்த 
விரிமண்ணில்‌ எங்கும்‌ ஈட்டிக்கொள்ள முடியும்‌. 
மானுடரில்லா காட்டில்‌ எனக்கு புள்நிரை அதை 
கொண்டுவந்து அளிக்கும்‌” என்றார்‌. 


“அரசி, அந்தணன்‌ பூமிதேவன்‌ என்கின்றது சதபதப்‌ 
பிராமணம்‌. அந்தணன்‌ இல்லையேல்‌ பாரதவர்ஷம்‌ 
இல்லை. ஏனென்றால்‌ இது நாங்கள்‌ உருவாக்கி எடுத்த 
மண்‌. ஆம்‌, என்ன ஐயம்‌? அறமுரைக்க அந்தணன்‌ 
மட்டுமே தகுதியானவன்‌. ஏனென்றால்‌ அவன்‌ சொற்கள்‌ 
உங்கள்‌ ஆட்டக்களத்திற்கு அப்பாலிருந்து எழுபவை. 
தேவர்களைப்போல நாங்கள்‌ உங்கள்‌ 
முட்டிமோதல்களுக்கு நடுவே காற்றென கண்படாது 
உலவுகிறோம்‌. ஒளியென விழியுடையோருக்கு மட்டும்‌ 
காட்சியாகிறோம்‌. அதை உங்கள்‌ மைந்தர்‌ 
நன்குணர்ந்திருக்கிறார்‌. ஆகவேதான்‌ நான்‌ அமைச்சன்‌ 
என இங்கிருக்கிறேன்‌.” அவள்‌ மேலே பேசுவதற்குள்‌ அவர்‌ 
தலைவணங்கி வெளியே சென்றார்‌. 


முற்றத்தில்‌ சுரேசர்‌ அவருக்காக காத்திருந்தார்‌. “அரசரும்‌ 
இளையோரும்‌ கிளம்பிவிட்டனர்‌, அமைச்சரே. நடந்தே 
வருகிறார்கள்‌.” செளனகர்‌ “எவ்வழியாக?” என்றார்‌. 
“அரசமகளிர்‌ கொற்றவை ஆலயத்திற்குச்‌ செல்லும்‌ 
றம்‌ ய்‌ க பத்‌ எவரும்‌ அறியவில்லை. இங்கு 
வந்துவிட்டு பேரரசரிடமும்‌ பேரரசியிடமும்‌ வாழ்த்துரை 
கொண்டு கிளம்புகிறார்கள்‌.” செளனகர்‌ 
தலையசைத்தார்‌. “எப்படி இருக்கிறார்கள்‌?” என்றார்‌ 
சுரேசர்‌. செளனகர்‌ ஒன்றும்‌ சொல்லவில்லை. “மானுடரில்‌ 
பெரும்தெய்வங்கள்‌ ஏறியமர்வது எப்போதாவதுதான்‌. 


உரியவற்றை கொள்ளாமல்‌ அவை விலகுவதில்லை” 
என்றார்‌ சுரேசர்‌. 


மரவுரியாடை அணிந்த தருமனும்‌ தம்பியரும்‌ பன்னிரு 
படைவீரர்களுடன்‌ எதிர்ப்பக்கத்தின்‌ சிறிய ஊடுவழியில்‌ 
தோன்றினர்‌. புற்றில்‌ இருந்து எறும்புகள்‌ எழுவதுபோல 
என செளனகர்‌ எண்ணினார்‌. பெருமூச்சுடன்‌ திரும்பி 
சுரேசரிடம்‌ “இன்றுமுதல்‌ ஏழுநாட்கள்‌ நான்‌ 
உண்ணாநோன்பு” என்றார்‌. “ஏன்‌?” என்றார்‌ சுரேசர்‌ 
திகைப்புடன்‌. “நாக்கு மிகுதியாக உணவுண்டுவிட்டது. 
அது சற்று மெலிவது நன்று.” சுரேசர்‌ விழிசுருக்க 
செளனகர்‌ மேலும்‌ புன்னகையுடன்‌ “அந்தணனின்‌ நாக்கு 
கல்லுக்குள்‌ நெருப்பென உறையவேண்டும்‌, கல்மட்டுமே 
அதை எழுப்பவேண்டும்‌” என்றார்‌. 


தருமனும்‌ தம்பியரும்‌ உள்ளே வந்தபோது குந்தியை 
அழைத்துவர சுரேசரை அனுப்பிவிட்டு செளனகர்‌ சென்று 
அவர்களை வரவேற்றார்‌. “அன்னை எங்கே?” என்றார்‌ 
தருமன்‌. “வந்துகொண்டிருக்கிறார்‌” என்று செளனகர்‌ 
சொன்னார்‌. யுதிஷ்டிரர்‌ கைகூப்பியபடி மாடிப்படியை 
நோக்கி நின்றார்‌. நகுலனும்‌ சகதேவனும்‌ விழிநீர்‌ 
பளபளக்க நோக்கினர்‌. அர்ஜுனன்‌ 
அங்கில்லாததுபோலிருக்க பீமன்‌ கைகளைக்‌ கட்டியபடி 
சற்றே ஏளனம்‌ தெரிந்த கண்களுடன்‌ அவர்களை 
நோக்கிக்கொண்டிருந்தான்‌. 


படிக்கட்டின்‌ மேல்‌ குந்தி தோன்றியதும்‌ யுதிஷ்டிரர்‌ 
கைகளை தலைக்குமேல்‌ தூக்கினார்‌. குந்தி தளர்ந்து 
விழப்போனாள்‌. முதியசேடியர்‌ இருவர்‌ அவளை 
பிடித்துக்கொண்டனர்‌. முகத்தை மேலாடையால்‌ மூடி 
தோள்கள்‌ அதிர அழுதபடி குந்தி கீழிறங்கி வந்தாள்‌. 
கைப்பிடிவிளிம்பில்‌ இருந்த துதிதூக்கிய யானையைப்‌ 
பற்றியபடி நின்றாள்‌. “வாழ்த்துக, அன்னையே!” என்றபடி 
யுதிஷ்டிரர்‌ குனிந்து அவள்‌ கால்களை தொட்டார்‌. அவள்‌ 
அழுகையால்‌ குலுக்கப்பட்டவளாக செயலற்று நின்றாள்‌. 
“வாழ்த்துங்கள்‌, அரசி” என்றார்‌ சுரேசர்‌. “அரசி, 
வாழ்த்துங்கள்‌!” என்றாள்‌ முதியசேடி. 


[image] 


நோயுற்றது போல நடுநடுங்கிக்கொண்டிருந்த நரம்புகள்‌ 
புடைத்த மெல்லிய கையை யுதிஷ்டிரர்‌ தலைமேல்‌ 
வைத்த குந்தி பெருத்த விம்மலுடன்‌ அதை 


விலக்கிக்கொண்டாள்‌. பாண்டவர்கள்‌ ஒவ்வொருவராக 
அவள்‌ தாள்பணிய அவள்‌ ஒருசொல்லும்‌ உரைக்காமல்‌ 
அழுதுகொண்டே இருந்தாள்‌. அவர்கள்‌ திரும்பி நடந்து 
வெளியே சென்றபோது கால்தளர்ந்து தரையில்‌ 
அமர்ந்துவிட்டாள்‌. செளனகர்‌ அவளை ஒருகணம்‌ 
நோக்கி நின்றபின்‌ “செல்வோம்‌” என சுரேசருக்கு 
விழிகாட்டிவிட்டு பாண்டவர்களைத்‌ தொடர்ந்தார்‌ 

புஷ்பகோஷ்டத்தின்‌ முகப்பில்‌ கனகர்‌ நின்றிருந்தார்‌. 
யுதிஷ்டிரரும்‌ தம்பியரும்‌ அணுகுவதைக்‌ கண்டதும்‌ 
அவர்‌ முன்னால்‌ வந்து சொல்லின்றி வணங்கினார்‌. 
முதலில்‌ வந்த செளனகர்‌ “பேரரசர்‌ இருக்கிறார்‌ 
அல்லவா?” என்றார்‌. கனகர்‌ “ஆம்‌, அமைச்சரே” என்றார்‌. 
“இசை கேட்கிறாரா?” என்றார்‌ செளனகர்‌. “ஆம்‌” என்றார்‌ 
கனகர்‌. அவர்களை அணுகிய யுதிஷ்டிரர்‌ “இசை மட்டுமே 
இப்போது அவருடன்‌ இருக்கமுடியும்‌” என்றார்‌. கனகர்‌ 
பெருமூச்சுடன்‌ “ஆம்‌” என்றார்‌. 


அவர்‌ திரும்பி ஆணையிட ஏவலன்‌ ஒருவன்‌ 
யுதிஷ்டிரரையும்‌ தம்பியரையும்‌ வணங்கி மேலே 
அழைத்துச்சென்றான்‌. செளனகர்‌ பின்தங்கி கனகரிடம்‌ 
“விதுரர்‌ எங்கே இருக்கிறார்‌?” என்றார்‌. “அவரது 
மாளிகையில்தான்‌... அவர்‌ உள்ளேயே இருந்திருக்கிறார்‌. 
இருண்ட உள்ளறைக்குள்‌ தன்னை 
தாழிட்டுக்கொண்டிருக்கிறார்‌. அதை எவரும்‌ 
காணவில்லை” என்றார்‌ கனகர்‌. “பேரரசர்‌ அவரை 
அழைத்துவரச்‌ சொல்லவில்லையா?” கனகர்‌ “பலமுறை” 
என்றார்‌. “தூதர்கள்‌ சென்றனர்‌. நானே இருமுறை 
சென்றேன்‌. யுயுத்ஸுவும்‌ சஞ்சயனும்‌ சென்றனர்‌. 
எவரையும்‌ அவர்‌ பார்க்க ஒப்பவில்லை.” 


தலையசைத்தபின்‌ செளனகர்‌ முன்னால்‌ செல்ல கனகர்‌ 
பின்னால்‌ வந்தபடி “அரசி யாதவப்பேரரசியின்‌ 
வாழ்த்துக்களைப்‌ பெறச்‌ சென்றிருக்கிறார்‌. அங்கிருந்து 
இங்கேயே வருவதாக சொல்லப்பட்டது” என்றார்‌. 
செளனகர்‌ “ஆம்‌, பேரரசரின்‌ வாழ்த்தும்‌ அவர்களுக்குத்‌ 
தேவை அல்லவா?” என்றார்‌. கனகர்‌ அந்த முறைமைச்‌ 
சொற்றொடரை ஓரவிழியால்‌ சற்று வியப்புடன்‌ 
நோக்கிவிட்டு உடன்வந்தார்‌. இசைக்கூட வாயிலில்‌ நின்ற 
காவலன்‌ உள்ளே சென்று அறிவித்துவிட்டு வெளியே 
வந்தான்‌. அவன்‌ தலைவணங்கி ஆற்றுப்படுத்தும்‌ 
கையசைவைக்‌ காட்ட யுதிஷ்டிரர்‌ தன்‌ மரவுரி 
மேலாடையை சீரமைத்தபடி உள்ளே சென்றார்‌. 


உள்ளே அமர்ந்திருந்த சூதர்கள்‌ முன்னரே இசையை 
நிறுத்தி எழுந்துவிட்டிருந்தனர்‌. அவர்கள்‌ தலைவணங்கி 
பின்னால்செல்லும்‌ ஓசையுடன்‌ அவர்களின்‌ 


காலடிகளின்‌ ஓசையும்‌ கலந்து காற்று இலைகளை 
அசைப்பது போல ஒலித்தது. சஞ்சயன்‌ மெல்லிய குரலில்‌ 
அவர்களின்‌ வருகையை திருதராஷ்டிரருக்கு 
சொல்லிக்கொண்டிருந்தான்‌. அவன்‌ இதழ்கள்‌ அசைவது 
மட்டுமே தெரிந்தது. திருதராஷ்டிரரின்‌ செவிகள்‌ அவன்‌ 
உதடுகளுடன்‌ காணாக்காற்று ஒன்றால்‌ 
இணைக்கப்பட்டிருப்பதுபோல்‌ தோன்றியது. 
திருதராஷ்டிரர்‌ தலையை வலிகொண்டவர்‌ போல 
அசைத்தபடியே இருந்தார்‌. சற்று அப்பால்‌ யுயுத்ஸு 
நின்றிருந்தான்‌. 


யுதிஷ்டிரர்‌ அவரை அணுகி கால்தொட்டு தலைவைத்து 
“வாழ்த்துங்கள்‌, தந்தையே” என்றார்‌. திருதராஷ்டிரர்‌ 
அசையாமல்‌ அமர்ந்திருந்தார்‌. அவருடைய 
பெருங்கைகள்‌ செயலற்று இருபக்கமும்‌ பீடத்தின்‌ 
கைப்பிடியில்‌ கிடந்தன. யுதிஷ்டிரர்‌ “தங்கள்‌ சொற்கள்‌ 
என்‌ தந்தையின்‌ துணை என உடனிருக்கவேண்டும்‌” 
என்றார்‌. யுயுத்ஸு அருகே வந்து “தந்தையே, 
வாழ்த்துங்கள்‌!” என்றான்‌. திருதராஷ்டிரர்‌ தன்‌ 
வலக்கையைத்‌ தூக்கி யுதிஷ்டிரர்‌ தலைமேல்‌ வைத்து 
“நலமே விளைக!” என்றார்‌. அர்ஜுனனும்‌ பீமனும்‌ 
நகுலனும்‌ வணங்கியபோதும்‌ பாவைபோல தலைதொட்டு 
அச்சொற்களை சொன்னார்‌. சகதேவன்‌ வணங்கியபோது 
பெருமூச்சுவிட்டு சிலகணங்கள்‌ கடந்து அச்சொற்களை 
சொன்னார்‌. 


செல்லலாம்‌ என யுயுத்ஸு விழிகாட்டினான்‌. தருமன்‌ 
புன்னகையுடன்‌ தலையசைத்துவிட்டு திரும்பியபோது 
வெளியே இருந்து ஏவலன்‌ வந்து வணங்கி திரெளபதி 
வந்திருப்பதை திருதராஷ்டிரருக்கு அறிவித்தான்‌. அவர்‌ 
அறியாமல்‌ பீடம்‌ விட்டு எழுந்து பின்பு அமர்ந்து “ம்ம்ம்‌” 
என உறுமினார்‌. அவருடைய கைகள்‌ இருக்கையின்‌ 
பிடியை இறுகப்பற்றியிருந்தன. நரம்புகள்‌ தெறித்து நிற்க 
பெரிய தோள்தசை இரையுண்ட மலைப்பாம்பு போல 
புடைத்து அசைந்தது. 


செளனகர்‌ வாயிலையே தன்னைமறந்து 
நோக்கிக்கொண்டிருந்தார்‌. அவைநிகழ்வுக்குப்பின்‌ அவர்‌ 
திரெளபதியை பார்த்திருக்கவில்லை. ஓசையில்லா 
கதவு திறக்க செந்நிற மரவுரியாடை அணிந்த திரெளபதி 
செம்போத்தின்‌ இறகுபோல காற்றில்‌ மிதந்து வந்தாள்‌. 
தலை நிமிர்ந்திருந்தது. ஐந்துபுரிகளாக நீள் கூந்தல்‌ 
இறங்கி தோளில்‌ பரவியிருந்தது. தயக்கமற்ற 
விழிகளுடன்‌ அவர்களைப்‌ பார்த்தபடி அணுகினாள்‌. 
அவளை உற்று நோக்குவதை உணர்ந்த செளனகர்‌ 


விழிவிலக்கிக்கொண்டார்‌. உடனே யுதிஷ்டிரரைப்‌ பற்றிய 
எண்ணம்‌ எழ திரும்பி நோக்கினார்‌. அவரும்‌ அவளையே 
விரிந்த விழிகளுடன்‌ புதிய ஒருத்தியை என 
நோக்கிக்கொண்டிருந்தார்‌. 


திரெளபதி திருதராஷ்டிரரின்‌ அருகே வந்தபோது 
சஞ்சயனின்‌ சொற்றொடர்களில்‌ ஒன்றை உதடசைவாக 
செளனகர்‌ உணர்ந்தார்‌. “வஞ்சமே அற்ற விழிகள்‌.” அவர்‌ 
திடுக்கிட்டு அவன்‌ உதடுகளையே நோக்கினார்‌. அவை 
சொன்ன பிற சொற்கள்‌ புரியவில்லை. உண்மையா, 
அல்லது தன்‌ சித்தமயக்கா? அக்கணம்‌ அடுத்த 
சொல்லாட்சியை அவரது அகம்‌ அறிந்தது. “எரிமீண்ட 
பொன்னின்‌ ஒளி.” அவர்‌ படபடப்புடன்‌ சஞ்சயனின்‌ 
உதடுகளையே நோக்கிக்கொண்டிருந்தார்‌. அவை மிக 
அருகே வந்து விழிநிறைத்தன. வெறும்‌ அசைவு. மலர்கள்‌ 
போல. அவற்றின்‌ மலர்வும்‌ குவிவும்‌ அசைவும்‌ ஒளியும்‌ 
மானுடர்‌ அறியமுடியாத மொழி பேசுபவை. உண்மையில்‌ 
அவன்‌ பேசிக்கொண்டிருக்கிறனா? 


திரெளபதி அரிவையருக்குரிய கார்வைகொண்ட 
இன்குரலில்‌ “தாள்பணிகிறேன்‌, தந்தையே” என்றாள்‌. 
அவள்‌ குனியப்போகும்‌ கணம்‌ திருதராஷ்டிரர்‌ கைநீட்டி 
அவளைத்‌ தடுத்து “வேண்டாம்‌” என்றார்‌. “நீ என்னைப்‌ 
பணியவேண்டியவள்‌ அல்ல. நான்‌...” என்றபின்‌ 
தத்தளித்து கையை அசைத்து “ஆற்றுவதென்ன என்பது 
உனக்குத்‌ தெரியும்‌. உன்‌ முன்‌ நான்‌ மிகமிக எளியவன்‌. 
இங்குள்ள பிற அனைவரையும்போல...” என்றார்‌. 
சொற்கள்‌ எழாமல்‌ முழு உடலும்‌ தவிக்க “இங்கு 
நிகழ்வதென்ன என்று எனக்குத்‌ தெரியவில்லை. நான்‌ 
வெறும்‌ விலங்கு... உணர்வுகளால்‌ 
கொண்டுசெல்லப்படுகிறேன்‌” என்றார்‌. 


“முறைமை என ஒன்றுள்ளது, தந்தையே” என்றாள்‌ 
திரெளபதி. “இங்கு நான்‌ என்‌ கணவர்களின்‌ 
மனைவியென வந்துள்ளேன்‌.” குனிந்து அவர்‌ 
கால்களைத்‌ தொட்டு சென்னி சூடினாள்‌. “நீ உள்ளே 
வந்ததை இவன்‌ சொன்னான்‌. நான்‌ உன்னை 
பார்த்துவிட்டேன்‌... முழுமையாக” என்றார்‌ அவர்‌. 
“சொல்லில்‌ இருந்தே அத்தனை தெய்வங்களும்‌ 
விழியுருக்கொண்டு எழுகின்றன...” அவர்‌ கைகளைக்‌ 
கூப்பி தலையை சரித்து “என்‌ மைந்தன்‌... அவனும்‌ 
என்னைப்போலவே மூடன்‌. என்‌ மைந்தர்களை என்‌ 
இருளில்‌ இருந்து இழுத்தெடுத்து வெளியே விட்டேன்‌. 
மிகமிக எளியவர்கள்‌...” என்றவர்‌ கூப்பிய கைகளை 
தலைக்குமேல்‌ தூக்கி “அதற்கப்பால்‌ நான்‌ ஒன்றும்‌ 


சொல்வதற்கில்லை...” என்றார்‌. 


“உங்கள்‌ வாழ்த்துக்களுடன்‌ காடேகி மீள்கிறோம்‌, 
தந்தையே” என்றாள்‌ திரெளபதி. யுதிஷ்டிரர்‌ “தங்கள்‌ 
வாழ்த்துக்கள்‌ போதும்‌” என்றார்‌. திருதராஷ்டிரர்‌ 
மெல்லிய குரலில்‌ விசும்பினார்‌. தலையை கைகளால்‌ 
தாங்கிக்கொண்டு பெருந்தோள்கள்‌ தசைபுடைக்க குறுகி 
அதிர மெல்ல அழத்தொடங்கினார்‌. யுயுத்ஸு அவர்‌ 
தோள்களில்‌ கையை வைக்க அதை தன்‌ 
இருகைகளாலும்‌ பற்றி தன்‌ தலைமேல்‌ 
வைத்துக்கொண்டு அவர்‌ அழுதார்‌. அகன்ற முகத்தில்‌ 
கண்ணீர்‌ வழிந்து தாடியின்‌ மயிரிழைகளிலும்‌ மார்பின்‌ 
கருந்தோல்பரப்பிலும்‌ சொட்டியது. செளனகர்‌ 
யுதிஷ்டிரரின்‌ தோளைத்‌ தொட்டு “செல்வோம்‌” என்று 
கைகாட்டினார்‌. 


பெருமூச்சுடன்‌ யுதிஷ்டிரர்‌ திரும்பினார்‌. அவர்கள்‌ சற்று 
நடந்ததும்‌ பீமன்‌ நின்று திரும்பி திருதராஷ்டிரரை 
நோக்கினான்‌. செளனகர்‌ “செல்வோம்‌, இளவரசே” என 
மெல்லிய குரலில்‌ சொன்னார்‌. பீமனின்‌ பெரிய கைகள்‌ 
எழுந்தன. எதையோ அவை சொல்லப்போகின்றன என்று 
தோன்றியது. அவை பின்பு தளர்ந்து விழுந்தன. அவன்‌ 
தலையை அசைத்துக்கொண்டு வெளியே சென்றான்‌. 
அவர்கள்‌ வெளியே சென்று வாயில்‌ பின்பக்கம்‌ 
மூடப்பட்டதும்‌ யுதிஷ்டிரர்‌ “பெரியதந்தை வருந்துகிறார்‌. 
கனகரே, நான்‌ விரும்பியே காடேகிறேன்‌ என அவரிடம்‌ 
சொல்லுங்கள்‌” என்றார்‌. “பலமுறை அதை 
சொல்லிவிட்டோம்‌, அரசே” என்றார்‌ கனகர்‌. 
“தேறிவிடுவார்‌. அவருக்கு இசை இருக்கிறது...” என்ற 
தருமன்‌ “விந்தைதான்‌. இசை இறந்தகாலத்தில்‌ மட்டுமே 
இருக்கிறது. நிகழ்வதையும்‌ வருவதையும்‌ அது 
முழுமையாகவே அழித்துவிடுகிறது” என்றார்‌. 


விழிகளால்‌ அப்பால்‌ நின்றிருந்த சுரேசரிடம்‌ பேசிவிட்ட 
செளனகர்‌ “அரசே, நாம்‌ காந்தார மாளிகைக்குச்‌ சென்று 
பேரரசியிடம்‌ விடைகொள்ளவேண்டும்‌” என்றார்‌. 
“இப்போதே பொழுது இறங்கத்‌ தொடங்கிவிட்டது. 
அந்திக்குள்‌ நாம்‌ கோட்டையை கடக்கவேண்டும்‌...” 
யுதிஷ்டிரர்‌ “ஆம்‌, விரைந்துசெல்வோம்‌” என்றார்‌. 
திரெளபதி எதையும்‌ கேட்காதவள்‌ போலிருந்தாள்‌. 
பாண்டவர்கள்‌ ஐவருமே அவளை நோக்கவில்லை. 
ஆனால்‌ அவர்களின்‌ உடல்கள்‌ அவளை 
அறிந்துகொண்டே இருந்தன என்பது தெரிந்தது. 


இடைநாழி வழியாக அவர்கள்‌ நடந்தபோது 


காவலர்களும்‌ ஏவலர்களும்‌ சுவர்களிலும்‌ தூண்களிலும்‌ 
முதுகு ஓட்டி நின்று கைகூப்பி அவர்களை நோக்கினர்‌. 
பலர்‌ விழிகள்‌ நீர்‌ நிறைந்து ஒளிகொண்டிருந்தன. 
கடந்துசென்றபின்‌ விசும்பல்களை கேட்க முடிந்தது. 
அவர்களின்‌ வருகையை அறிவிக்க சுரேசர்‌ முன்னால்‌ 
ஓடினார்‌. அவரது காலடியோசை எழுந்து அடங்கியது. 
பின்னர்‌ அவர்களின்‌ காலடியோசை மட்டும்‌ ஒலித்தது. 
மாறாச்சொற்றொடர்போல முதலில்‌ கேட்டது. பின்னர்‌ 
அதுவே மெல்லிய உரையாடலாக கேட்டது. பின்னர்‌ 
செளனகர்‌ அறிந்தார்‌, திரெளபதியின்‌ காலடியோசை 
மட்டும்‌ தனித்துக்‌ கேட்பதை. சீரான தாளமாக அது 
ஒலிக்க பிற அனைவரின்‌ காலடிகளும்‌ தயங்கியும்‌ 
சீர்பிறழ்ந்தும்‌ உடன்‌ சென்றன. 


காந்தார மாளிகையில்‌ அவர்களை வரவேற்க 
சத்யசேனை வந்து வெளியே நின்றிருந்தாள்‌. உடன்‌ 
அசலையும்‌ தசார்ணையும்‌ நின்றனர்‌. யுதிஷ்டிரர்‌ 
சத்யசேனையை வணங்கி “அன்னையிடம்‌ 
விடைபெற்றுச்செல்ல வந்தோம்‌, இளைய அன்னையே” 
என்றார்‌. “காத்திருக்கிறார்‌” என்றாள்‌ சத்யசேனை. 
திரெளபதி அருகே வர சத்யசேனை அவள்‌ தோளை 
வளைத்து மெல்ல அணைத்துக்கொண்டாள்‌. 
தசார்ணையும்‌ அசலையும்‌ அவள்‌ கைகளை 
பற்றிக்கொண்டார்கள்‌. அவர்கள்‌ சற்று பின்னடைய 
தசார்ணை மெல்லிய குரலில்‌ திரெளபதியிடம்‌ “என்னடி 
சொன்னார்கள்‌ யாதவஅரசி?” என்று கேட்பது காதில்‌ 
விழுந்தது. திரெளபதி உரைத்த மறுமொழி செவியை 
அடையவில்லை. 


கூடத்தின்‌ மையத்தில்‌ பீடத்தில்‌ காந்தாரி 
அமர்ந்திருந்தாள்‌. அவளருகே பானுமதியும்‌ 
சத்யவிரதையும்‌ நின்றிருக்க அப்பால்‌ 
இளையகாந்தாரியரும்‌ அவர்களின்‌ மருகியரும்‌ 
நின்றிருந்தனர்‌. அத்தனைபேர்‌ இருந்தும்‌ அங்கே ஆழ்ந்த 
அமைதி நிலவியது. பெண்திரளின்‌ வியர்வையும்‌ 
மலர்மணங்களும்‌ சுண்ணப்பொமமணங்களும்‌ 
கூந்தல்தைலமணங்களும்‌ கலந்து காற்றில்‌ 
நிறைந்திருந்தன. ஆடைகள்‌ காற்றிலாடும்‌ மெல்லிய 
ஒலி. எழுந்தமரும்‌ கைகளின்‌ வளையல்களின்‌ கிலுக்கம்‌. 
தொலைவில்‌ மரக்கிளைகளைக்‌ குலுக்கியது காற்று. இரு 
காகங்கள்‌ சிறகசைவொலியுடன்‌ காற்றலைமேல்‌ 
ஏறிக்கொண்டன. 


யுதிஷ்டிரர்‌ காந்தாரியின்‌ அருகே சென்று குனிந்து 
கால்தொட்டு தலையில்‌ வைத்து “வாழ்த்துங்கள்‌, 


அன்னையே. பூசல்களில்‌ இருந்து விலகிச்செல்ல 
விரும்பினேன்‌. ஆகவே காடேகலாம்‌ என்று 
முடிவெடுத்தேன்‌. என்‌ உளமுகந்த அறநிலைகளில்‌ 
சென்று சொல்லாய்ந்து மீளலாமென எண்ணுகிறேன்‌” 
என்றார்‌. காந்தாரி பெருமூச்சுடன்‌ “அனைத்தையும்‌ நான்‌ 
அறிவேன்‌” என்றாள்‌. யுதிஷ்டிரர்‌ “தங்கள்‌ வாழ்த்து 
என்னுடன்‌ இருக்கவேண்டும்‌” என்றார்‌. “அறம்‌ என்றும்‌ 
எங்கள்‌ அன்னையரால்‌ வாழ்த்தப்படுவது. அவ்வாழ்த்து 
உடனிருக்கட்டும்‌” என்றாள்‌ காந்தாரி. 


அர்ஜுனனும்‌ நகுலனும்‌ சகதேவனும்‌ அவள்‌ கால்தொட்டு 
வணங்க “நன்று சூழ்க!” என்று சொல்லி வாழ்த்தினாள்‌. 
பீமன்‌ நோக்கு மங்க வேறெதையோ எண்ணுபவன்போல 
நின்றிருந்தான்‌. “இளவரசே” என்றார்‌ செளனகர்‌. அவன்‌ 
மீண்டு சூழலை உணர்ந்தபின்‌ சென்று குனிந்து 
கால்களைத்‌ தொட்டு வணங்கினான்‌. ஒன்றும்‌ 
சொல்லாமல்‌ அவள்‌ அவன்‌ தலையை மட்டும்‌ 
தொட்டாள்‌. செளனகர்‌ அவள்‌ முகத்தையே 
நோக்கிக்கொண்டிருந்தார்‌. அவள்‌ வெண்முகம்‌ 
குருதிநிறைத்த கலம்போலிருந்தது. மூக்கும்‌ 
செவிமுனைகளும்‌ கன்னவளைவும்‌ குருதியென்றே 
தோன்றின. கன்னங்களில்‌ நீலவலைபோலப்‌ பரவிய 
நரம்புகள்‌ இணைந்து கழுத்தில்‌ புடைத்து இறங்கின. 
பீமன்‌ எழுந்து விலகியதும்‌ அவள்‌ மெல்ல முனகியபடி 
அசைந்து அமர்ந்தாள்‌. 


திரெளபதி வணங்கியபோது காந்தாரி அவள்‌ 
நெற்றிப்பொட்டில்‌ குங்குமத்தை வைத்து “வெல்க!” என்று 
மட்டும்‌ சொன்னாள்‌. திரெளபதி எழுந்து 
இளையகாந்தாரியரை கால்தொட்டு வணங்கி 
வாழ்த்துபெற்றாள்‌. பானுமதியை அவள்‌ அணுகி 
“வருகிறேனடி” என்றபோது அவள்‌ திரெளபதியை 
தோள்சுற்றி அணைத்துக்கொண்டாள்‌. யுதிஷ்டிரர்‌ 
மெல்லியகுரலில்‌ “நாம்‌ கிளம்பியாகவேண்டும்‌” என்றார்‌. 
“அம்‌” என்ற செளனகர்‌ “நாம்‌ கிளம்பும்நேரம்‌ அரசி” 
என்றார்‌. திரெளபதி பானுமதியின்‌ 
வெண்சங்குவளையிட்ட கைகளை மீண்டும்‌ பற்றி 
“வருகிறேனடி, மைந்தர்களை பார்த்துக்கொள்‌” என்றாள்‌. 
பானுமதி விழிகளில்‌ நீர்‌ நிறைந்திருக்க 
தலையசைத்தாள்‌. 

அரண்மனைவளாகத்திலிருந்து யுதிஷ்டிரரும்‌ 
இளையவர்களும்‌ கிளம்பியபோது அரசகுடியினர்‌ எவரும்‌ 


வழியனுப்ப வரவில்லை. தெளம்யர்‌ தன்‌ 
மாணவர்களுடன்‌ வந்திருந்தார்‌. அவர்கள்‌ கங்கைநீரை 
மரக்குவளைகளில்‌ கொண்டுவந்திருந்தனர்‌. “தெளம்யரே, 
நான்‌ இன்று விடுபட்ட அடிமை, குடிகளுடன்‌ வாழ 
நெறியொப்புதல்‌ இல்லாமல்‌ காடேகுபவன்‌” என்றார்‌ 
யுதிஷ்டிரர்‌. “வைதிகர்‌ என்னை வாழ்த்தலாமா 
என்றறியேன்‌.” தெளம்யர்‌ சிரித்துக்கொண்டு “அரசே, 
நீங்கள்‌ சத்ராஜித்தாக மணிமுடி சூடி 
அரசமர்ந்திருந்தபோது பொற்குடங்களில்‌ 
கொண்டுவரப்பட்ட அதே கங்கைநீர்தான்‌ இதுவும்‌” 
என்றார்‌. 


“வைதிகன்‌ எரிபற்றி ஏறிய விறகு. அவன்‌ ஊழை எரியே 
வகுக்கிறது. எனக்கு ஆணையிட அழியாச்சொல்‌ அன்றி 
மண்ணிலும்‌ விண்ணிலும்‌ எவருமில்லை” என்றார்‌ 
தெளம்யர்‌. “நானும்‌ என்‌ மாணவர்களும்‌ உங்களுடன்‌ 
செளனகக்காடு வரை வருவதாக திட்டமிட்டிருக்கிறோம்‌.” 
மாவிலையால்‌ கங்கைநீர்தொட்டுத்‌ தெளித்து வேதமோதி 
அவர்‌ யுதிஷ்டிரரை வாழ்த்தினார்‌. பாண்டவர்கள்‌ அவரது 
கால்களைத்‌ தொட்டு வணங்கியபோது “தெய்வங்களைப்‌ 
பேணுக! தெய்வங்கள்‌ உங்களைப்‌ பேணும்‌. அறத்தைப்‌ 
பேணுக. அறம்‌ உங்களைப்‌ பேணும்‌. சொல்லைப்‌ 
பேணுக. சொல்‌ உங்களைப்‌ பேணும்‌. ஒருவரை ஒருவர்‌ 
பேணுக! ஒன்றாகத்‌ திகழ்க! ஆம்‌, அவ்வாறே ஆகுக!” என 
வாழ்த்துரைத்தார்‌. 

மரவுரி ஆடையை இடையில்‌ நன்றாகச்‌ சுற்றியபடி 
யுதிஷ்டிரர்‌ முதலில்‌ நடந்தார்‌. தொடர்ந்து திரெளபதி 
சென்றாள்‌. பீமனும்‌ அர்ஜுனனும்‌ தொடர்ந்து செல்ல 
நகுலனும்‌ சகதேவனும்‌ அவர்களுக்குப்பின்னால்‌ 
சென்றனர்‌. முகப்பில்‌ தெளம்யர்‌ தன்‌ மாணவர்களுடன்‌ 
நடந்தார்‌. இறுதியில்‌ செளனகர்‌ சென்றார்‌. 
அரண்மனையின்‌ அனைத்துச்‌ சாளரங்களிலும்‌ 
உப்பரிகைகளிலும்‌ முகங்கள்‌ செறிந்திருந்தன. கீழே 
இடைநாழியில்‌ தோளோடுதோள்‌ ஒட்டி காவலரும்‌ 
ஏவலரும்‌ நின்றிருந்தனர்‌. முற்றத்தின்‌ ஓரங்களில்‌ 
அசைவற்ற குறுங்காடு போல அரண்மனைச்சூதர்‌ 
நெருங்கி நின்றனர்‌. 


குதிரைகளின்‌ மணிகள்‌ குலுங்குவதும்‌ சாளரக்கதவுகள்‌ 
காற்றில்‌ ஆடுவதும்‌ மட்டும்‌ அமைதிக்குள்‌ கேட்டன. 
எவரோ ஒருவர்‌ தும்மிய ஒலிகேட்டு பலர்‌ 
திரும்பிப்பார்த்தனர்‌. பாண்டவர்கள்‌ மரக்குறடுகள்‌ 
ஒலிக்க கல்பாவிய தரையில்‌ நடந்து முற்றத்தைக்‌ 
கடந்ததும்‌ ஒற்றைப்பெருமூச்சு ஒலிக்க 


அரண்மனைவளாகமே உயிர்த்தது. பின்னர்‌ மெல்லிய 
ரீங்காரமாக பேச்சொலிகள்‌ எழுந்தன. எவரோ அதட்டும்‌ 
குரலில்‌ அனைவரையும்‌ பணிக்கு மீளும்படி 
ணையிட்டனர்‌. அவர்கள்‌ கலைந்தபோது பறவைகள்‌ 
சேக்கேறிய மரமென அரண்மனை ஓசையிட்டது. 


அவர்கள்‌ அரண்மனை முற்றத்திலிருந்து 
பெருஞ்சாலைக்குள்‌ நுழைந்ததும்‌ இயல்பாகவே 
யுதிஷ்டிரரின்‌ செவி முரசொலியை எதிர்பார்த்தது. அது 
எழாமை கண்டு திகைப்புடன்‌ விழிதூக்கியபோது 
முரசருகே தன்னையறியாமல்‌ கழிதூக்கிய 
முரசறைவோன்‌ திகைப்புடன்‌ ஓங்கிய கழி காற்றில்‌ நிற்க 
திறந்தவாயுடன்‌ விழிவெண்மை ஒளிர நின்றிருப்பதைக்‌ 
கண்டார்‌. புன்னகையுடன்‌ நோக்கை 
தாழ்த்திக்கொண்டார்‌. செளனகர்‌ அந்த முரசறைவோன்‌ 
தளர்ந்து தூணைப்பற்றிக்கொண்டு கீழே நோக்கி 
நிற்பதை கண்டார்‌. அவன்‌ தோழன்‌ அவனுடைய 
தோளில்‌ கைவைத்தான்‌. 


அரசப்பாதையில்‌ அதற்குள்‌ மக்கள்‌ 
கூடத்தொடங்கியிருந்தனர்‌. அவர்கள்‌ அவ்வழி 
செல்லக்கூடுமென முன்னரே அவர்களுக்கு 
தெரிந்திருந்தது. அவர்களைப்‌ பார்த்தவர்கள்‌ 
குரல்கொடுக்க வீடுகளுக்குள்‌ இருந்தும்‌ 
ஊடுபாதைகளுக்குள்ளிருந்தும்‌ மக்கள்‌ வந்து கூடினர்‌. 
கூப்பியகைகளுடன்‌ நீர்‌ வழியும்‌ விழிகளுடன்‌ வெறுமனே 
அவர்களை நோக்கி நின்றனர்‌. அவர்களின்‌ 
நோக்குகளுக்கு நடுவே யுதிஷ்டிரர்‌ கைகளைக்‌ 
கூப்பியபடி தலைகுனிந்து நடந்தார்‌. அவர்‌ 
மாலைவெயிலில்‌ தழல்போல சுடர்விட்ட தாடியுடன்‌ 
தெய்வமுகம்‌ கொண்டிருந்தார்‌. திரெளபதி 
எதிர்வெயிலுக்கு விழிகூச மரவுரியால்‌ தன்‌ முகத்தை 
மறைத்துக்கொண்டு நடந்தாள்‌. தொலைவுப்புள்ளி 
ஒன்றை நோக்கியவனாக அர்ஜுனன்‌ செல்ல பீமன்‌ சிறிய 
விழிகளால்‌ இருபக்கமும்‌ நோக்கி கைகளை ஆட்டியபடி 
கரடியைப்போல நடந்தான்‌. 


அவர்கள்‌ செல்லச்செல்ல இருபக்கமும்‌ செறிந்த கூட்டம்‌ 
அணுகி வந்தது. ஓசைகளும்‌ கூடின. அவர்கள்‌ ஒருவரை 
ஒருவர்‌ முட்டி முன்னால்‌ வர பூசலும்‌ உதிரிச்சொற்களும்‌ 
விம்மல்களும்‌ தேம்பல்களும்‌ கலந்து ஓசையாயின. ஒரு 
முதியவள்‌ கூட்டத்திலிருந்து கிளம்பி கைகளை விரித்து 
“பெண்பழி சூடிய இந்நகர்‌ கல்மீது கல்நிற்காது அழிக! 
என்‌ கொடிவழியினரும்‌ இதற்காகப்‌ பழிகொள்க!” என்று 
கூவியபடி திரெளபதியை நோக்கி ஓடிவந்தாள்‌. காலிடறி 


அவள்‌ சாலையிலேயே குப்புற விழ தொடர்ந்து வந்த இரு 
பெண்கள்‌ அவளை தூக்கிக்கொண்டனர்‌. முதியவள்‌ 
மண்படிந்த முகத்தில்‌ பல்‌ பெயர்ந்து குருதிவழிய 
“கொற்றவையே! அன்னையே! உன்‌ பழிகொள்ளுமாறு 
ஆயிற்றே” என்று கூச்சலிட்டாள்‌. சன்னதம்‌ 
கொண்டவள்போல அவள்‌ உடல்‌ நடுங்கியது. அப்படியே 
மண்டியிட்டு திரெளபதியின்‌ கால்களை 
பற்றிக்கொண்டாள்‌. 


மேலும்‌ மேலும்‌ பெண்கள்‌ அழுதபடி, கைவிரித்துக்‌ 
கூவியபடி, வந்து திரெளபதியை சூழ்ந்துகொண்டார்கள்‌. 
அவள்‌ மரவுரியாடையைத்‌ தொட்டு கண்களில்‌ ஒற்றினர்‌. 
அவள்‌ காலடியில்‌ தங்கள்‌ தலைகளை வைத்து 
வணங்கினர்‌. அவள்‌ கைகளை எடுத்து சென்னிசூடினர்‌. 
அவள்‌ அவர்கள்‌ எவரையும்‌ அறியாமல்‌ கனவில்‌ 
இருப்பவள்‌ போலிருந்தாள்‌. சற்றுநேரத்தில்‌ பாண்டவர்‌ 
ஐவரும்‌ விலக்கப்பட்டு அவள்‌ மட்டும்‌ மக்களால்‌ 
சூழப்பட்டிருந்தாள்‌. அவளைச்‌ சூழ்ந்து பெண்களின்‌ 
உடல்கள்‌ வண்ணங்களாக கொந்தளித்தன. குரல்கள்‌ 
பறவைப்பூசலென ஒலித்தன. 

அப்பால்‌ விலகி விழிகள்‌ மட்டும்‌ வெறித்திருக்க 
பாண்டவர்‌ நின்றனர்‌. சூழ நின்றிருந்த குடிமக்களில்‌ 
ஆண்களின்‌ முகங்கள்‌ அனைத்தும்‌ அவர்கள்‌ 
முகங்களைப்போலவே இருந்தன. சில முதியவர்கள்‌ 
கைகூப்பியிருந்தனர்‌. தெளம்யர்‌ உரக்க “வழிவிடுங்கள்‌... 
அவர்கள்‌ அந்திக்குள்‌ வாயிலை கடந்தாகவேண்டும்‌!” 
என்றார்‌. அவரது மாணவர்கள்‌ பெண்களை விலக்கி 
திரெளபதி முன்னகர வழியமைத்தனர்‌. அவள்‌ புழுதியில்‌ 
கால்வைத்து நடக்க பெண்கள்‌ அரற்றியழுதபடி அவளை 
தொடர்ந்துவந்தனர்‌. 


கோட்டைமுற்றத்தை அவர்கள்‌ சென்றடைவதற்குள்‌ பல 
இடங்களில்‌ நிற்கவேண்டியிருந்தது. மெல்ல தருமனையும்‌ 
இளையவர்களையும்‌ சூழ்ந்து மக்கள்‌ நெரிக்கத்‌ 
தொடங்கினர்‌. “அனைத்தும்‌ ஊழ்‌! நஞ்சில்‌ பெருநஞ்சு 
ஊழே! ஆலகாலமும்‌ அதன்முன்‌ பனித்துளியே!” என்று 
ஒரு சூதன்‌ கூவினான்‌. “அரசே, முடிசூடினாலும்‌ 
இல்லாவிடினும்‌ நீங்கள்‌ அரசர்‌. எங்கிருந்தாலும்‌ எங்கள்‌ 
உளமுறைபவர்‌” என்று ஒரு முதியவன்‌ தருமனின்‌ 
கைகளைத்‌ தொட்டு கண்களில்‌ ஒற்றியபடி சொன்னான்‌. 
“பழிசெய்து வாழ்ந்தவர்‌ என எவருமில்லை. புராணங்கள்‌ 
பொய்‌ சொல்வதில்லை” என்றார்‌ இன்னொரு முதியவர்‌. 


“அயோத்தியின்‌ ராமன்‌ மானுடனாகக்‌ காடேகி 
தெய்வமென மீண்டான்‌!” என்றார்‌ ஒரு வணிகர்‌. 


கண்ணீர்‌ நிறைந்த பார்வையுடன்‌ கைகூப்பி ஒன்றும்‌ 
சொல்லாமல்‌ கூட்டத்தால்‌ முட்டப்பட்டு தள்ளாடியபடி 
யுதிஷ்டிரர்‌ சென்றார்‌. கோட்டைமுகப்பில்‌ அவர்கள்‌ 
சூழப்பட்டார்கள்‌. கோட்டையின்‌ அத்தனை 
மேடைகளிலும்‌ படைவீரர்கள்‌ வெளவால்கள்போல 
செறிந்து நின்று விழிமின்ன நோக்கிக்கொண்டிருந்தனர்‌. 
“வழிவிடுக! விலகுக!” என தெளம்யர்‌ 
கூவிக்கொண்டிருந்தார்‌. செளனகர்‌ “விலகுங்கள்‌! 
அந்தியாகிறது!” என்றார்‌. கூட்டம்‌ விலகவில்லை. பீமன்‌ 
“நீங்கள்‌ பேசுங்கள்‌, மூத்தவரே, அவர்கள்‌ காத்திருப்பது 
அதற்காகவே” என்றான்‌. யுதிஷ்டிரர்‌ வெறுமனே 
நோக்கினார்‌. “பேசுங்கள்‌, அரசே!” என்றார்‌ தெளம்யர்‌. 


யுதிஷ்டிரர்‌ இருமுறை தொண்டையை கனைத்தார்‌. 
உதடுகள்‌ மட்டும்‌ அசைந்தன. “அன்புக்குரியவர்களே!” 
என அவர்‌ அழைத்தது ஒலியாகவில்லை. மீண்டும்‌ 
அழைத்தபோது அக்குரல்கேட்டு அவரே திடுக்கிட்டார்‌. 
பின்பு “நான்‌ விடைபெறுகிறேன்‌. எங்கிருந்தாலும்‌ 
உங்களுடன்‌ இருப்பேன்‌” என்றார்‌. “அரசே! நாங்களும்‌ 
உங்களுடன்‌ வருகிறோம்‌. நீங்கள்‌ இருக்குமிடமே எங்கள்‌ 
ஊர்‌” என்று ஒரு குடித்தலைவர்‌ கூவினார்‌. “இல்லை. அது 
நான்‌ பூண்ட நெறிக்கு மாறானது. மானுடர்‌ வாழும்‌ 
ஊர்களில்‌ நான்‌ வாழக்கூடாது. காடுகளில்‌ 
அறவோருடன்‌ வாழவே நானும்‌ விழைகிறேன்‌” என்றார்‌ 
யுதிஷ்டிரர்‌. 

“இவையனைத்தும்‌ என்‌ பிழையால்‌ விளைந்தவை. 
தந்தையருக்கும்‌ குலப்பெண்டிருக்கும்‌ பழிகொண்டு 
வந்தேன்‌. அதை அறவோர்‌ காலடியில்‌ அமர்ந்து 
பிழைநிகர்‌ செய்கிறேன்‌. தூயவனாக திரும்பி வருகிறேன்‌. 
அதுவரை இந்நகரை ஆள்பவர்களை உங்கள்‌ 
தந்தையெனக்‌ கருதுக! அவர்களின்‌ ஆணைகள்‌ 
தெய்வச்சொல்‌ என ஆகுக! இங்கே என்‌ பெரியதந்தை 
வாழ்கிறார்‌. அவர்‌ அறச்செல்வர்‌. அவரது நெஞ்சக்கனல்‌ 
தென்னெரி என எரிகையில்‌ இந்த நகர்‌ வேள்விக்குண்டம்‌ 
என்றே தூய்மைகொண்டிருக்கும்‌. ஆம்‌, அவ்வாறே 
ஆகுக!” 


குனிந்து அஸ்தினபுரியின்‌ மண்ணைத்‌ தொட்டு 
சென்னிசூடியபின்‌ கைகூப்பி யுதிஷ்டிரர்‌ 
கோட்டைவாயிலை நோக்கி சென்றார்‌. “அரசே! அரசே!” 
என்று கூவியபடி கூட்டம்‌ கைகூப்பி கண்ணீர்விட்டு 


நின்றது. எவரோ “குருகுலமுதல்வர்‌ வாழ்க! மூத்த 
பாண்டவர்‌ வாழ்க!” என கூவினார்‌. “அறச்செல்வர்‌ 
வாழ்க! அஸ்தினபுரியின்‌ மைந்தர்‌ வாழ்க!” என கூட்டம்‌ 
வாழ்த்தொலி எழுப்பியது. 


வாழ்த்தொலி நடுவே நடந்த தருமன்‌ கோட்டைவாயிலை 
அடைந்து அதைக்‌ கடந்ததும்‌ ஒரு முதிய முரசறைவோன்‌ 
வெறிகொண்டு ஓடிச்சென்று முழைத்தடிகளை எடுத்து 
முரசொலிக்கத்‌ தொடங்கினான்‌. ஒருகணம்‌ திகைத்த 
வீரர்கள்‌ ஒற்றைக்குரலில்‌ “குருகுலமூத்தோர்‌ வாழ்க! 
அறச்செல்வர்‌ வாழ்க!” என வாழ்த்தினர்‌. 
நூற்றுவர்தலைவர்கள்‌ கைநீட்டி கூச்சலிட்டு அவர்களை 
தடுக்கமுயன்றனர்‌. மேலும்மேலும்‌ கோல்காரர்கள்‌ சென்று 
முரசுகளை முழக்கினர்‌. சற்றுநேரத்தில்‌ நகரமெங்கும்‌ 
முரசொலிகள்‌ எழுந்தன. அஸ்தினபுரி பெருங்களிறென 
பிளிறி அவர்களுக்கு விடையளித்தது. 

செளனகர்‌ சொல்லிவிட்டு கைகூப்பியபம அமர்ந்ததும்‌ 
அவையில்‌ முழுமையான அமைதி நிலவியது. 
காத்யாயனரும்‌ மாணவர்களும்‌ தங்களுக்குள்‌ எழுந்த 
அஸ்தினபுரியிலேயே நெடுநேரம்‌ இருந்தனர்‌. தெளம்யர்‌ 
“அஸ்தினபுரியிலிருந்து கிளம்பி இரவு கருமைகொண்ட 
பின்னரே கங்கைக்கரையை அடைந்தோம்‌. அங்கே ஒரு 
குறுங்காட்டில்‌ மரங்களின்‌ அடியில்‌ இரவு தங்கினோம்‌. 
நாங்கள்‌ ஊர்களுக்குள்‌ செல்லக்கூடாதென்பதனால்‌ 
காட்டுக்கனிகளையும்‌ கிழங்குகளையும்தான்‌ 
உண்ணவேண்டியிருந்தது. சமைப்பதற்குரிய கலங்களோ 
போர்வைகளோ எங்களிடமிருக்கவில்லை. ஏனென்றால்‌ 
அஸ்தினபுரியிலிருந்து எதையும்‌ 
எடுத்துவரக்கூடாதென்பது நெறி” என்றார்‌. 


“அன்றிரவுதான்‌ திரெளபதி முதல்முறையாக காட்டில்‌ 
திறந்தவெளியில்‌ தங்குகிறாள்‌. காடும்‌ வெளியும்‌ 
எங்களுக்குப்‌ புதியவை அல்ல என்பதனால்‌ நாங்கள்‌ 
உண்மையில்‌ இப்பயணத்தை மகிழ்வுடனேயே 
அறிந்தோம்‌. நகரின்‌ ஓசைகளைப்‌ பின்னிட்டபோதே 
எங்கள்‌ உளநிலை மாறிவிட்டது. இளையோர்‌ மெல்லிய 
வேடிக்கைகளை சொல்லத்‌ தொடங்கினர்‌. மந்தன்‌ 
பெருமரங்களில்‌ தொற்றி ஏறி எங்கள்‌ தலைக்கு மேலேயே 
பறக்கும்‌ கந்தர்வனைப்போல வந்துகொண்டிருந்தான்‌. 
விஜயன்‌ கனிகளை அம்புதொடுத்து 
வீழ்த்திக்காட்டினான்‌. நாங்கள்‌ அதை இவளும்‌ 
மகிழ்வுடன்‌ ஏற்கிறாள்‌ என்றே எண்ணியிருந்தோம்‌” 
என்றார்‌ தருமன்‌. 


ஆனால்‌ கங்கைக்கரையில்‌ ஒரு சாலமரத்தடியில்‌ இரவு 
தங்குவதற்காக அமர்ந்தபோதுதான்‌ இவள்‌ மிகவும்‌ 
சோர்ந்திருப்பதை கண்டேன்‌. உடல்‌ வியர்வையில்‌ 
குளிர்ந்திருந்தது. “நமது தங்குமிடத்திற்குச்‌ செல்ல 
இன்னும்‌ எத்தனை நேரமாகும்‌?” என்று கேட்டாள்‌. நான்‌ 
திகைப்புடன்‌ “இதுதான்‌ நமது தங்குமிடம்‌...” என்றேன்‌. 
“இந்த மரத்தடியா?” என்றாள்‌. “ஆம்‌” என்றேன்‌. அவள்‌ 
சுற்றிலும்‌ பார்த்தாள்‌. வேர்புடைப்புகள்‌ நிறைந்த நிலம்‌. 
“இங்கே எப்படிப்‌ படுப்பது?” என்றாள்‌. “ஏன்‌? இங்கே 
என்ன?” என்றேன்‌. “வேர்களின்மேல்‌ படுப்பது எப்படி?” 


என்றாள்‌. நான்‌ அப்போதுதான்‌ அவள்‌ விழிகளை 
பார்த்தேன்‌. அவள்‌ திகைப்பை என்னால்‌ 
புரிந்துகொள்ளமுடிந்தது. 


பீமன்‌ “நாங்கள்‌ இதன்மேல்தான்‌ படுப்போம்‌. ஆனால்‌ நீ 
விரும்பினால்‌ நான்‌ உனக்கு சிறந்த படுக்கையை செய்து 
தருகிறேன்‌” என்றபடி எழுந்தான்‌. “என்ன 
செய்யப்போகிறாய்‌ மந்தா?” என்றேன்‌. அவன்‌ 
புன்னகையுடன்‌ காட்டுக்குள்‌ புகுந்தான்‌. கொடிகளையும்‌ 
வேர்ப்பட்டைகளையும்‌ வெட்டிவந்தான்‌. இரு 
மரங்களுக்கு நடுவே கொடிகளை இழுத்துக்கட்டிப்‌ பின்னி 
ஒரு தூளியை செய்தான்‌. அதன்மேல்‌ மென்மையான 
இலைகளைப்‌ பரப்பி மெத்தையாக்கினான்‌. “இதில்‌ படு. 
உன்‌ அரண்மனை மஞ்சமளவுக்கே மென்மையானது” 
என்றான்‌. 


நான்‌ கங்கையில்‌ இறங்கி நீராடி அந்திவணக்கங்களை 
முடித்துவிட்டு திரும்பிவந்தேன்‌. அவர்கள்‌ 
உணவுண்டுகொண்டிருந்தனர்‌. பீமன்‌ சுட்டுக்கொடுத்த 
கிழங்குகளையும்‌ கனிகளையும்‌ அவள்‌ முன்‌ கண்டேன்‌. 
விழிதாழ்த்தி எங்கோ இருப்பவள்‌ போலிருந்தாள்‌. பீமன்‌ 
“அருந்து... இவையே நல்லுணவுகள்‌. மானுட உடலை 
தேவர்களுக்கிணையாக எடையில்லாது ஆக்குபவை” 
என்றான்‌. அவள்‌ மெல்ல விரல்களால்‌ பிரித்து உண்பதை 
பார்த்துக்கொண்டிருந்தபோது அவள்‌ உள்ளம்‌ என்ன 
எண்ணுகிறது என என்னால்‌ உணரமுடியவில்லை. 


ஒருசொல்லும்‌ இன்றி அவள்‌ எழுந்து மஞ்சத்தில்‌ 
படுத்துக்கொண்டாள்‌. உண்மையிலேயே அது மிகச்சிறந்த 
படுக்கைதான்‌. ஆனால்‌ அவள்‌ துயிலின்றி புரண்டு 
புரண்டு படுப்பதை இருளுக்குள்‌ கேட்டேன்‌. இளையோர்‌ 
அனைவரும்‌ உறங்கிவிட்டனர்‌. அவளும்‌ நானும்‌ மட்டும்‌ 
துயிலாதிருந்தோம்‌. பெருமூச்சுகளாக 
விட்டுக்கொண்டிருந்தாள்‌. பின்பு அவள்‌ எழுந்து 
அமர்வதை கேட்டேன்‌. என்னை அமைக்கப்போகிறாள்‌ 
என்று தோன்றியது. உடனே அவள்‌ எவரை அழைப்பாள்‌ 
என்று பார்ப்போம்‌ என எண்ணினேன்‌. “இளையவரே” 
என அவள்‌ பீமனை அழைத்தபோது வேறெவரை 
அழைப்பாள்‌ என்று தோன்றியது. 


ஆனால்‌ பீமன்‌ அங்கில்லை என உணர்ந்தேன்‌. அவன்‌ 
இருளுக்குள்‌ ஓசையில்லாது நழுவி காட்டுக்குள்‌ 
சென்றுவிட்டிருந்தான்‌. நான்‌ “என்ன?” என்றேன்‌. 
“குளிர்கிறது” என்றாள்‌. என்ன செய்வது என எனக்குத்‌ 
தெரியவில்லை. என்னிடம்‌ ஆடையாக இடையிலணிந்த 


மரவுரி அன்றி வேறேதுமில்லை. “நெருப்பிடவா?” 
என்றேன்‌. “வேண்டாம்‌. அவர்கள்‌ துயிலட்டும்‌” என்றாள்‌. 
மேலும்‌ ஏதாவது அவளிடம்‌ சொல்லவேண்டுமென 
எண்ணினேன்‌. ஆனால்‌ என்‌ நா எடைமிக்கதாக 


மாறிவிட்டிருந்தது. 


இருவரும்‌ இருளுக்குள்‌ விழித்திருந்தோம்‌. எத்தனை 
தொலைவு இருவருக்கும்‌ நடுவே என உணர்ந்தபோது 
எனக்கு திகைப்பாக இருந்தது. பகலொளியில்‌ அந்தத்‌ 
தொலைவை விழியால்‌ கணக்கிடுகிறோம்‌. அண்மை 
என்கிறது அது. நடுவே இருப்பவை பொருள்களே 
என்கின்றது. இருளில்‌ அது சித்தத்‌ தொலைவு. நடுவே 
விரிந்திருப்பது அலகிலி. நான்‌ பெருமூச்சு விட்டேன்‌. 
சற்றுநேரம்‌ கடந்து அவள்‌ பெருமூச்சுவிட்டாள்‌. 
பெருமூச்சுகளால்‌ உரையாடிக்கொண்டோம்‌. 


நான்‌ அப்போதுதான்‌ துருவமீனை பார்த்தேன்‌. 
முதற்கணம்‌ அதுவும்‌ இடம்மாறுவதாகவே எனக்குப்‌ 
பட்டது. விழியிமைக்காது அதையே 
நோக்கிக்கொண்டிருந்தேன்‌. அதன்‌ ஒளி 
கூடிக்கூடிவந்தது. அது மட்டும்‌ மிக அருகே வந்து 
என்னருகே நின்றது. கைநீட்டி அதைப்‌ பிடிக்கமுடியும்‌ 
என்பதைப்போல. நிலைபேறு என்று 
சொல்லிக்கொண்டேன்‌. மண்ணிலுள்ள அனைத்து 
அசைவுகளையும்‌ அளக்கும்‌ நிலைபெயராமை. அதை 
அவளுக்குக்‌ காட்டவேண்டும்‌ என நினைத்தேன்‌. ஆனால்‌ 
என்னால்‌ என்‌ உடலுக்குள்‌ 
புகுந்துகொள்ளமுடியவில்லை. இருளுக்குள்‌ ஒரு 
எண்ணப்படலம்‌ போல நான்‌ பரவியிருந்தேன்‌. 


மரக்கிளைகள்‌ வழியாக பீமன்‌ வருவது தெரிந்தது 
மண்ணில்‌ அவனுடைய பேருடல்‌ இறகுபோல இறங்கி 
அமரும்‌ விந்தையை கேட்டேன்‌. மெல்ல வந்து தன்‌ 
சருகுப்படுக்கையை அவன்‌ அணுகியபோது திரெளபதி 
“இளையவரே” என்றாள்‌. “என்ன?” என்று அவன்‌ 
கேட்டான்‌. “குளிர்கிறது” என்றாள்‌. “எனக்கும்‌ குளிர்ந்தது. 
ஆகவேதான்‌ கங்கையில்‌ போய்‌ ஒரு முழுக்கு 
போட்டுவிட்டு வந்தேன்‌. வா!” என்றான்‌. 


அவள்‌ அய்யோ என்று பதறியபோது அவன்‌ அவளை 
இருகைகளாலும்‌ அள்ளி சுழற்றித்தூக்கி 
தோளிலேற்றிக்கொண்டு விழுதொன்றைப்பற்றி ஆடி 
மேலே சென்றுவிட்டான்‌. “அய்யோ அய்யோ வேண்டாம்‌” 
என்னும்‌ அவள்‌ குரலை மேலே கேட்டேன்‌. அவர்கள்‌ 
மறைந்ததும்‌ மெல்ல எழுந்து அமர்ந்தேன்‌. அப்பால்‌ 


விஜயன்‌ புரண்டுபடுத்து “கவலைவேண்டாம்‌ மூத்தவரே, 
அவள்‌ அவருடன்‌ மட்டுமே இயல்பாக இருக்கமுடியும்‌” 
என்றான்‌. 

அவன்‌ அறிதுயிலன்‌ என்பதை அப்போதுதான்‌ 
எண்ணிக்கொண்டேன்‌. “ஆம்‌” என்றேன்‌. “எனக்கு 
அமைச்சர்‌. இளையதம்பியருக்கு அன்னை. உனக்குக்‌ 
காதலி. அவனுக்கு மட்டுமே தோழி.” விஜயன்‌ நகைத்து 
“எனக்கு எதிரி என்றும்‌ தோன்றுகிறது” என்றான்‌. “அவள்‌ 
கால்கள்‌ புண்ணாக இருக்கின்றன” என்று அப்பால்‌ 
நகுலன்‌ சொன்னான்‌. சகதேவன்‌ “ஆம்‌, அதற்கு ஏதாவது 
மருந்திடலாமென எண்ணினேன்‌. பழகிக்கொள்வதே 
நன்று என்று பின்னர்‌ நினைத்தேன்‌” என்றான்‌. 


“துயிலவில்லையா நீங்கள்‌?” என்றேன்‌. “மூத்தவரே, இது 
நாம்‌ இறந்து பிறக்கும்‌ இரவு அல்லவா?” என்றான்‌ 
நகுலன்‌. “இளையோரே, பன்னிரண்டு ஆண்டுகள்‌... 
எண்ணும்போது மலைப்பாக இல்லையா?” என்றேன்‌. 
“இல்லை, மூத்தவரே. பெரும்‌ விடுதலையுணர்வே 
எழுகிறது. எண்ணும்பொழுதெல்லாம்‌ வஞ்சத்தை 
எதிர்கொண்டு வாழ்வதைப்போல துயர்மிக்கது 
பிறிதில்லை” என்றான்‌ நகுலன்‌. “அவ்வஞ்சம்‌ நம்மிலும்‌ 
நிறையலாகாது என்று காத்துக்கொள்வதற்கே 
கற்றவையும்‌ பயின்றவையும்‌ கொண்டுவந்தவையும்‌ 
முழுமையாகத்‌ தேவையாகின்றன” என்றான்‌ சகதேவன்‌. 
விஜயன்‌ பெருமூச்சுடன்‌ “ஆம்‌, இப்போது தப்பிவிட்டோம்‌. 

னால்‌ அவர்களை நாம்‌ எதிர்கொண்டே ஆகவேண்டும்‌. 
மெல்லமெல்ல அவர்களைப்போலவே நாமும்‌ ஆவதை 
எதனாலும்‌ தடுக்கமுடியாது... ஒரு உச்சநிலையில்‌ 
அவர்களுக்கும்‌ நமக்கும்‌ நம்மாலேயே வேறுபாடு 
காணமுடியாது” என்றான்‌. 


“ஏன்‌?” என்று சினத்துடன்‌ கேட்டேன்‌. “மூத்தவரே, 
அவையில்‌ நான்‌ உரைத்த வஞ்சினத்தைத்தான்‌ 
எண்ணிக்கொண்டிருக்கிறேன்‌. சகுனியும்‌, 
துரியோதனனும்‌, கர்ணனும்‌, பிறகெளரவரும்‌ 
மண்ணாசையால்‌ ஆட்டுவிக்கப்படுபவர்கள்‌. 
அவர்களின்‌ வஞ்சமும்‌ அவ்வளவுக்கே எளியது. ஆனால்‌ 
நாம்‌? அவர்களின்‌ குலமறுக்கும்‌ பெருவஞ்சம்‌ 
கொண்டவர்களாக ஆகிவிட்டிருக்கிறோம்‌. அவர்களை 
வஞ்சம்‌ வந்து பற்றிக்கொண்டிருக்கிறது, அதை விடுவது 
எளிது. நாம்‌ வஞ்சத்தை சென்று கவ்வியிருக்கிறோம்‌. 
விடவே முடியாது” என்றான்‌ பார்த்தன்‌. 


நான்‌ அச்சொற்களைக்‌ கேட்டு திகைத்துவிட்டேன்‌. 


“என்னையுமா சொல்கிறாய்‌, இளையவனே?” என்றேன்‌. 
“ஆம்‌, தங்கள்‌ உள்ளத்திலும்‌ ஒரு கணமேனும்‌ அந்தப்‌ 
பெருவஞ்சம்‌ எழவில்லை என்று சொல்லமுடியுமா?” 
என்றான்‌. நான்‌ சிலகணங்களுக்குப்பின்‌ “ஆம்‌, 
அன்றிரவு துயிலுக்குமுன்‌ என்‌ தேவி அவையில்‌ 
நின்றதை எண்ணிக்கொண்டேன்‌. என்‌ உள்ளம்‌ 
எரிந்தெழுந்தது. அவர்களின்‌ குலம்முடிக்க வஞ்சம்‌ 
கொண்டேன்‌” என்றேன்‌. “அச்சொற்கள்‌ அவர்களை 
எரித்துவிட்டன, மூத்தவரே. இனி எத்தனை 
நாட்களென்பதே வினா” என்றான்‌ சகதேவன்‌. 


“நாம்‌ நம்மை தாய்மைப்படுத்திக்கொள்வோம்‌. இந்தப்‌ 
பன்னிரு ஆண்டுகாலமும்‌ நம்மை கழுவிக்கொண்டே 
இருப்போம்‌... இந்தக்‌ கானேகல்‌ அதற்கென்றே நமக்கு 
அமைந்தது என்று கொள்வோம்‌” என்றேன்‌. “இல்லை 
மூத்தவரே, சொல்லை எழுப்புவது எளிது. அதை 
வெல்லல்‌ தெய்வங்களாலும்‌ ஆகாது. இனி எப்போதும்‌ 
நாம்‌ நம்‌ வஞ்சினத்திற்கு கட்டுப்பட்டவர்கள்‌ மட்டுமே” 
என்றான்‌ விஜயன்‌. நான்‌ நெஞ்சு கல்லென்றாக 
புரண்டுபடுத்து நீள்மூச்சுவிட்டேன்‌. அதன்பின்‌ நாங்கள்‌ 
ஒரு சொல்லும்‌ பேசிக்கொள்ளவில்லை. 


சற்றுநேரத்தில்‌ ஈர உடையுடன்‌ அவர்கள்‌ 
திரும்பிவந்தனர்‌. காலைக்குளிர்‌ என்மேல்‌ 
ஊசிகளைப்போல இறங்கிக்கொண்டிருந்தது. அவள்‌ 
அவனிடம்‌ சிரித்துப்‌ பேசிக்கொண்டிருப்பதை 
கேட்டுக்கொண்டு உடலை மேலும்‌ மேலும்‌ 
ஒடுக்கிக்கொண்டேன்‌. சற்றுநேரத்தில்‌ அவர்கள்‌ 
இருவரும்‌ துயின்றுவிட்டனர்‌. மெல்லிய மூச்சொலியை 
கேட்டுக்கொண்டு விடியும்வரை நான்‌ உடலை 
குறுக்கிக்கொண்டே இருந்தேன்‌. முதல்கதிரைக்‌ கண்டதும்‌ 
எழுந்து கைகூப்பினேன்‌. என்‌ உள்ளத்திலும்‌ ஒளிநிறைக 
என்று வணங்கினேன்‌. ஆனால்‌ அச்சொற்கள்‌ என்‌ 
உள்ளத்தைச்‌ சென்றடையவில்லை. அங்கு சூரியன்‌ 
எழவுமில்லை. 


அதன்பின்‌ அவள்‌ முழுமையாக மாறிவிட்டாள்‌. எங்கள்‌ 
ஐவரில்‌ அவள்‌ பீமனை மட்டுமே நோக்கினாள்‌, 
அவனிடம்‌ மட்டுமே உரையாடினாள்‌. அவர்களின்‌ 
தனியுலகில்‌ சிரித்தும்‌ விளையாடியும்‌ அவர்கள்‌ 
வாழ்வதை கண்டேன்‌. இங்கு செளனகக்காட்டுக்குள்‌ 
நுழையும்போது அவள்‌ என்னிடம்‌ “நாம்‌ மீண்டும்‌ ஏன்‌ 
மானுடர்‌ உலகுக்குள்‌ நுழையவேண்டும்‌?” என்றாள்‌. “இது 
மானுடர்‌ உலகம்‌ அல்ல, இது வேதநிலை” என்றேன்‌. 
“வேதம்‌ மானுடரின்‌ விழைவுகளின்‌ பெருந்தொகை” 


என்றாள்‌. “இல்லை, அது ஆழ்ந்த பொருள்கொண்டது” 
என்றேன்‌. “அப்பொருள்நூல்கள்‌ மானுடனின்‌ அச்சத்தின்‌ 
பெருந்தொகை மட்டுமே” என்றாள்‌. பின்னர்‌ நாங்கள்‌ 
பேசிக்கொள்ளவில்லை. 


“விழைவால்‌ அலைக்கழிந்து அச்சத்தால்‌ அமைந்துதான்‌ 
இங்கு வந்துள்ளோம்‌, ஆசிரியரே. இங்கு 
அமர்ந்திருக்கையில்‌ அதை தெளிவாகவே உணர்கிறோம்‌. 
நாங்கள்‌ செய்யக்கூடுவதென்ன?” என்றார்‌ தருமன்‌. 
காத்யாயனர்‌ “இன்று இரவு பிந்திவிட்டது. ஒருநாளுக்கு 
மிகையான சொற்கள்‌ இவை. இவற்றை எண்ணி அடுக்‌ 
சித்தம்‌ சமைக்கவே பல இரவுகள்‌ ஆகும்‌” என்று 
புன்னகையுடன்‌ சொன்னார்‌. “அரசே, இங்கு குருகுலத்தின்‌ 
குறுங்காட்டுக்குள்‌ கங்கையின்‌ ஓரமாக பேராலமரம்‌ 
ஒன்று நின்றுள்ளது. அதை பிரமாணம்‌ என்று எங்கள்‌ 
ஆசிரியப்பெருமக்கள்‌ அழைத்தனர்‌. அந்த மரத்தை 
நாளை உங்களுக்கு செளனகர்‌ காட்டுவார்‌.” 


காத்யாயனர்‌ கைகூப்பி கண்மூடியதும்‌ அவரது 
மாணவர்கள்‌ அமைதிப்பாடலை பாடினர்‌. அவர்‌ 
கால்தொட்டு வணங்கி ஒவ்வொருவராக 
அகன்றுசென்றனர்‌. தருமனும்‌ தம்பியரும்‌ வணங்கியதை 
அவர்‌ அறிந்ததாகத்‌ தெரியவில்லை. நீள்மூச்சுடன்‌ 
வெளியே சென்ற தருமன்‌ அண்ணாந்து இடையில்‌ 
கைவைத்து விண்மீன்களை நோக்கி நின்றார்‌. 
துருவனைக்‌ கண்டதும்‌ மீண்டும்‌ பெருமூச்சுவிட்டார்‌. 
செளனகர்‌ “உங்களுக்கான வசிப்பிடங்களை 
மாணவர்கள்‌ காட்டுவார்கள்‌, அரசே” என்றார்‌. நகுலன்‌ 
சிரித்து “நீண்டநாட்களுக்குப்பின்‌ மேலே கூரை 
கவிந்திருக்க துயிலப்போகிறோம்‌” என்றான்‌. 

காலை முதற்கதிர்‌ எழும்பொழுதிலேயே யுதிஷ்டிரரும்‌ 
தம்பியரும்‌ நீராடி காலைவணக்கம்‌ முடித்து தங்கள்‌ 
குடில்முற்றத்தில்‌ காத்திருந்தனர்‌. செளனகரும்‌ ஏழு 
மாணவர்களும்‌ தொலைவிலிருந்தே வணங்கியபடி 
வந்தனர்‌. அவர்களின்‌ வாழ்த்துக்கு தருமன்‌ 
முகமனுரைத்தார்‌. செளனகர்‌ “செல்வோம்‌, அரசே” 
என்றார்‌. அவர்கள்‌ அவரை தொடர்ந்தனர்‌. தெளம்யரும்‌ 
அவரது பன்னிரு மாணவர்களும்‌ திரெளபதியும்‌ சற்று 
பின்னால்‌ கனியாக வந்தனர்‌. 


சிறிய ஒற்றையடிப்பாதை குறுங்காட்டுக்குள்‌ ஆடைக்குள்‌ 
ஊசிநூல்போல புகுந்து வெளிவந்து மீண்டும்‌ புகுந்தது. 


காலைப்பறவைகளின்‌ ஒலி தலைக்குமேல்‌ பெருகி 
நின்றது. ஒளிக்குழாய்கள்‌ சரிந்து ஊன்றி நின்ற 
காட்டுப்பாதையில்‌ மின்னி எரிந்து அணைந்து மீண்டும்‌ 
மின்னியபடி அவர்கள்‌ சென்றனர்‌. அவர்களின்‌ 
காலடியோசைகள்‌ எங்கெங்கோ பட்டு எதிரொலித்தன. 
“இவ்வழி” என செளனகர்‌ ஒரு சொல்‌ உரைத்தபோது 
உடலில்‌ கல்விழுந்தவர்கள்‌ போல அவர்கள்‌ 
திடுக்கிட்டனர்‌. 


தொலைவிலேயே அவர்கள்‌ பிரமாணத்தை 
பார்த்துவிட்டனர்‌. ட கைகள்‌ கொண்ட 
கார்த்தவீரியனைப்போல தன்‌ கிளைகளை நீட்டி 
பசுந்தழைக்கூரையிடப்பட்ட பெரும்‌ மாளிகைபோல அது 
நின்றது. விழுதுகள்‌ ஒவ்வொன்றும்‌ அடிமரம்‌ அளவுக்கே 
பருத்திருந்தன. அதன்‌ விழுதுகளின்‌ காட்டுக்குள்‌ நிழல்‌ 
இருளெனச்‌ செறிந்திருந்தது. மேலிருந்து பறவைகளின்‌ 
பூசல்‌ மழையோசைபோல எழுந்துகொண்டிருந்தது. 
அணுகும்தோறும்‌ அந்த மரம்‌ மேலெழுந்து மறைந்தது. 
அதன்‌ விழுதுகள்‌ மாளிகைத்தூண்களென்றாயின. 

பசுவின்‌ வால்போல சிவந்த முனைக்கொத்துக்கள்‌ 
காற்றில்‌ ஆடிய இளைய விழுதுகள்‌ தலைதொட்டு ஆட, 
வேரூன்றி மரங்களென்றான பெருவிழுதுகளுக்கு ஊடாக 
வளைந்து வளைந்து சென்று அங்கு புடைத்திருந்த 
வேர்களின்‌ மேல்‌ அவர்கள்‌ அமர்ந்துகொண்டனர்‌. 
அந்தணர்கள்‌ அவர்களைச்‌ சூழ்ந்து அமர்ந்தனர்‌. நடுவே 
செளனகர்‌ உயர்ந்த வேர்ப்பீடம்‌ ஒன்றில்‌ அமர்ந்தார்‌. 
தருமன்‌ கைகூப்பி “அந்தணரே, தங்களிடம்‌ இந்த 
மரத்தைப்பற்றி எங்களிடம்‌ சொல்லும்படி முதன்மைச்‌ 
செளனகர்‌ ஆணையிட்டார்‌. நான்‌ என்‌ விழைவுகளையும்‌ 
அச்சங்களையும்‌ வெல்வதெப்படி என்று கேட்டதற்கு 
மறுமொழியென அதை அவர்‌ சொன்னார்‌” என்றார்‌. 


“அரசே, இந்த ன எ பிரமாணம்‌ என்று பெயர்‌ பெற்றது. 
சான்று என்று பொருள்‌. நேர்ச்சான்றும்‌ 
ஒப்புமைச்சான்றும்‌ ஆகி நின்றிருக்கிறது இங்கு. இதை 
மூன்றாவது காத்யாயனர்‌ இங்கே நட்டார்‌. இதனருகே 
அமர்ந்து இதைச்‌ சான்றாக்கி நால்வேதமுணர்ந்து பெற்ற 
தன்‌ மெய்யறிவை அவர்‌ மாணவர்களுக்கு அளித்தார்‌. 
பின்னர்‌ வேதம்கற்று நிறைவுறும்‌ நாளில்‌ மாணவர்களை 
இங்கு அழைத்துவந்து இதைச்‌ சான்றாக்கி உறுதிபூணும்‌ 
மரபு உருவானது. பன்னிரு தலைமுறைக்காலமாக 
வேதச்சான்றாக இது இங்கே நின்றுள்ளது.” 


“இதன்‌ தளிரிலைகள்‌ வேதமோதும்‌ நாவுகள்‌. இதன்‌ 
பச்சை இலைகள்‌ வேதச்சொல்‌ கேட்கக்‌ குவிந்த செவிகள்‌. 
இதன்‌ வேர்‌ விண்ணில்‌ விரிந்துள்ளது. கிளைகளோ 
மண்ணில்‌ பரக்கின்றன. இதன்‌ விழுதுகள்‌ 
மரங்களாகின்றன. மரங்கள்‌ விழுதுகளாகின்றன. 
தனிமரமே காடானது. இதற்கு இறப்பே இல்லை” என்றார்‌ 
செளனகர்‌. தருமன்‌ பெருமூச்சுவிட்டார்‌. செளனகர்‌ 
“அரசே, கேள்‌. இத்தருணத்தில்‌ வேதம்‌ உனக்குச்‌ 
சொல்வதென்ன என்று சொல்லும்படி ஆசிரியர்‌ என்னை 
பணித்திருக்கிறார்‌” என்றார்‌. 


“பார்‌, இதோ சூழ்ந்திருக்கும்‌ காட்டின்‌ ஒவ்வொரு 
இலையும்‌ விண்ணை நோக்கி இறைஞ்சுகிறது. நீர்‌, 
விண்நீர்‌ என. காற்று, இன்காற்று என. ஒளி, மேலும்‌ ஒளி 
என. இறைஞ்சுதல்‌ உயிர்களின்‌ அறம்‌ என்றுணர்க! தான்‌ 
என்று உணர்ந்த அணு மறுகணம்‌ விழைவைச்‌ சூடுகிறது. 
உயிரை அளிக்கக்‌ கோருகிறது. அன்னத்தைக்‌ 
கோரிப்பெற்று உடல்‌ சமைக்கிறது. மூச்சை 
அள்ளிக்கொள்கிறது. வெளிவந்ததும்‌ மொழியை 
பற்றிக்கொள்கிறது. விழைவின்றி உயிர்கள்‌ இல்லை. 
விழைவின்‌ புலன்‌ அறியும்‌ வடிவையே உயிர்‌ 
என்கிறோம்‌.” 


“ஆகவே விழைக! வாழ்வை, வெற்றியை, புகழை, 
அறத்தை, வீடுபேற்றை. விழைவை வேண்டுதலாக்குக! 
வேண்டுதலை படையலாக்குக! வேதிக்கப்படுவதே வேதம்‌. 
வேட்டலே வேள்வி. படைக்கப்படுவதைப்‌ பெற்று 
விண்ணக தேவர்கள்‌ அளிப்பதே அருங்கொடை. 
விண்கொடையால்‌ சிறப்புறுக!” 


“இங்குள்ள ஒவ்வொன்றும்‌ வேள்வியில்‌ 
ஈடுபட்டிருக்கின்றன என்று அறிக! மானைக்‌ கொன்று 
ஊனை வாயில்‌ கொணர்ந்து தன்‌ மைந்தருக்கு 
ஊட்டிவிட்டு பசித்துக்கிடக்கும்‌ பெண்புலி வேள்வியையே 
இயற்றுகிறது. கோழிக்குஞ்சை கவ்விச்செல்லும்‌ பருந்து 
ஆற்றுவதும்‌ வேள்வியே. வயலில்‌ வியர்வையை 
படைப்பவனும்‌ போர்க்களத்தில்‌ குருதி வீழ்த்துபவனும்‌ 
அவியளிப்பவர்களே.” 


“வேட்கப்படுவதே அருளப்படுகிறது. ஆகவே அரசே, 
வெற்றியையும்‌ புகழையும்‌ விழைக! அதன்பொருட்டு 
படைக்கலம்‌ கொண்டு எழுக! குருதியெனில்‌ குருதி, 
கண்ணீர்‌ எனில்‌ கண்ணீர்‌, அனலெனில்‌ அனல்‌. 
அனைத்தையும்‌ அவியாக்குக! வென்றெடுத்த நிலத்தை 
முடிசூடி ஆள்க! அறம்நின்று குடிகாத்து புகழ்கொள்க! 


ஆற்றவேண்டியதை ஆற்றியபின்‌ அனைத்தையும்‌ 
துறந்து அகம்நோக்கி அமர்ந்து உதிர்க! அதுவே உன்‌ 
அறம்‌ என்கிறது வேதம்‌. பிறிதனைத்தும்‌ வெறும்‌ 
நடிப்புகளே.” 


“இயலாமையை தன்‌ தகுதியெனக்கொள்பவனே 
செயலின்மையை அறமென மாற்றிக்கொள்கிறான்‌. 
தோல்வியை எந்நிலையிலும்‌ சிறப்புறுத்துவதில்லை 
மெய்வேதம்‌. வேதம்‌ வென்றவர்களுக்குரியது. வெல்ல 
எழுந்தவன்‌ கையில்‌ படைக்கலம்‌, நெறிச்சாலையில்‌ 
கொலைவாள்‌. காட்டுத்தீ சருகுகளை என வெற்றிக்கு 
உதவாத சொற்கள்‌ அனைத்தையும்‌ அது 
எரித்தழித்துவிடும்‌. தயங்கவைப்பது இரக்கமென்றால்‌ 
அது இழிந்ததே. அஞ்சவைப்பது அறக்குழப்பம்‌ என்றால்‌ 
அது பழிகொணர்வதே. பின்நோக்கச்‌ செய்வது அன்பு 
என்றால்‌ அது வெறுக்கத்தக்கதே.” 


“வெல்க! அடைக! நிறைக! அதுவே வேதமெய்ப்பொருள்‌ 
என்றுணர்க! நீ அரசன்‌ என்றால்‌ ஆட்சியே உன்‌ 
முதன்மைவேள்வி. அறத்தில்‌ நிற்றலே நீ அளிக்கும்‌ அவி. 
அறம்‌ தழைக்கும்‌ மண்ணில்‌ திகழ்வது வேதம்‌. வேதத்தை 
வாழச்செய்க என்பதே வேதம்‌ அளிக்கும்‌ அறைகூவல்‌” 
செளனகர்‌ சொன்னார்‌. 


“ஆனால்‌ பம்‌ பழு துன்பத்தை அளிக்கிறதென்பதும்‌ 
உண்மை. எனவே துன்பமில்லாமல்‌ உயிர்களுக்கு 
வாழ்க்கையில்லை என்று உணர்க! துன்பத்தை 
முற்றிலும்‌ விட எண்ணும்‌ முனிவர்‌ விழைவை முழுதும்‌ 
கைவிடுகிறார்கள்‌. அவர்கள்‌ வாழ்க்கையை 
முழுமையாக இழந்து சருகுகளைப்போல்‌ மண்ணில்‌ 
உதிர்கிறார்கள்‌. இன்மையென்றாகி வெட்டவெளியில்‌ 
உதிர்தலே அவர்களின்‌ அறம்‌.” 


“இன்பத்தை மட்டும்‌ விழைபவன்‌ வேதம்‌ புரப்பவன்‌ 
அல்ல. துன்பமும்‌ வாழ்க்கையே என்றுணர்ந்து அதையும்‌ 
வேட்பவனே வேதத்திற்கு இனியவன்‌. நெறியின்‌ 
பொருட்டு துன்பம்‌ கொள்வதும்‌ இனியதே. 
நன்றின்பொருட்டு விடும்‌ கண்ணீர்‌ தூய நெய்யென 
வேதநெருப்பை கிளர்ந்தெழச்செய்கிறது. அறத்தின்‌ 
பொருட்டு சிந்தப்படும்‌ குருதி உலர்ந்த விறகென 
வேதக்கனலாகிறது” என செளனகர்‌ தொடர்ந்தார்‌. 


“தன்பொருட்டு மட்டும்‌ கொள்ளும்‌ விழைவே திருஷ்ணை 
எனப்படுகிறது. உயிர்களனைத்தையும்‌ ஆட்டுவிக்கும்‌ 
பெருவிசை அதுவே. புள்ளும்‌ புழுவும்‌ அச்சரடால்‌ 


கட்டப்பட்டுள்ளன. கைகளும்‌ கால்களும்‌ சிறகுகளும்‌ 
துடுப்புகளும்‌ கொம்புகளும்‌ அதனால்தான்‌ 
ஆட்டுவிக்கப்படுகின்றன. விழைவிலிருந்து விலக 
உயிர்களால்‌ ஆகாது. ஆனால்‌ திருஷ்ணையிலிருந்து 
விடுபடுபவனே சிறந்த அரசன்‌. அவனை ராஜரிஷி என்று 
கொண்டாடுகின்றனர்‌ வைதிகர்‌.” 


“மிதிலையின்‌ ராஜரிஷியான ஜனகனை வணங்குக! 
அரசே, அறத்தின்பொருட்டு கொள்ளும்‌ விழைவே 
திருஷ்ணையிலிருந்து விடுபடும்‌ வழி என்று அறிக! இது 
இங்கு ஆற்றப்படுவதற்கு நான்‌ கருவியாகியுள்ளேன்‌ என 
உணர்பவன்‌ இதுவே நான்‌ என்று உணரமாட்டான்‌. இது 
என்‌ விழைவு என்றும்‌ அவன்‌ சொல்லமாட்டான்‌. நீ புலி 
இரையைத்‌ தேடுவதைப்போல அரசை நாடினால்‌ 
துயரையே சூடுகிறாய்‌. எரி விறகை அணுகுவதைப்போல 
சென்றாய்‌ என்றால்‌ அத்துயர்‌ உன்னுடையதல்ல. உன்‌ 
அறமே நீ!” 


“வேள்வி, கல்வி, கொடை, தவம்‌, உண்மை, பொறுமை, 
புலன்வெல்லல்‌, விழைவின்மை என்னும்‌ எட்டுவகை 
ஒழுக்கங்களும்‌ தன்னிலிருந்து தன்னை விலக்குவதன்‌ 
வழியாகவே நிகழும்‌. தன்னை ஆட்டுவிக்கும்‌ 
பெருவிசையே தானென்னும்‌ உணர்வு என்று 
உணர்வதொன்றே அவ்வாறு விலகிக்கொள்வதற்கான 
வழியாகும்‌. உன்னை வழிநடத்துவது நீ கொண்ட அறமே 
ஆகுக! ஆம்‌, அவ்வாறே ஆகுக!” 

செளனகர்‌ கைகூப்பி ஓங்கார ஒலியெழுப்பி பேச்சை 
முடித்தார்‌. யுதிஷ்டிரர்‌ தலைகுனிந்து அமர்ந்திருந்தார்‌. 
இலைகளினூடாக காற்று பெருகிச்செல்லும்‌ ஒலி 
அவர்களை சூழ்ந்திருந்தது. 


சொல்வளர்காடு - 13 


மூன்றாம்காடு : துவைதம்‌ 
[1] 


காலையிளவெயில்‌ எழுவது வரை துவைதவனத்தின்‌ 
எல்லையில்‌ இருந்த தாபதம்‌ என்னும்‌ சிறிய குகைக்குள்‌ 
தருமனும்‌ இளையவர்களும்‌ திரெளபதியும்‌ 
தங்கியிருந்தனர்‌. அவர்களுக்குத்‌ துணையாக வந்த ஏழு 
செளனக வேதமாணவர்கள்‌ இரவில்‌ துயிலாமல்‌ 
காவல்காக்க வழிநடைக்‌ களைப்பால்‌ அவர்கள்‌ ஆழ்ந்து 
உறங்கினர்‌. அத்துயிலில்‌ தருமன்‌ அம்பு பட்டு அலறும்‌ 
தனித்த மான்‌ ஒன்றை கனவு கண்டார்‌. பீமன்‌ 
பிடிகளுடன்‌ முயங்கி நின்றிருக்கும்‌ மதகளிற்றை. 
அர்ஜுனன்‌ வானில்‌ பறக்கும்‌ வெண்நாரையை. 
திரெளபதி குகைக்குள்‌ எழும்‌ சிம்ம ஒலியை. அவர்கள்‌ 
அனைவரும்‌ கேட்டது ஒற்றை ஒலியை. மலைப்பாறை 
பிளந்து மெல்லச்சரிந்து மண்ணை நோக்கி இழிந்த ஒலி 
அது. 


முதற்கதிர்‌ எழக்கண்டதும்‌ தலைமாணவன்‌ அஸ்வகன்‌ 
தன்‌ இடையிலிருந்த சங்கை ஊத அந்த ஓங்கார 
ஓலிகேட்டு தருமன்‌ எழுந்து அமர்ந்து தன்‌ 
உள்ளங்கைகளை விரித்து நோக்கி “ஓம்‌” என்று 
உரைத்தார்‌. பாண்டுவின்‌ பாதங்களை நினைவில்‌ 
நிறுத்தி தலைவணங்கி கிழக்கு நோக்கி எழுந்தார்‌. தான்‌ 
கண்ட கனவை நினைவுகூர்ந்தபோது அந்த மானின்‌ 
நகைப்பொலியாக அது ஏன்‌ நினைவில்‌ எழுகிறது என 
வியந்தார்‌. நீண்டவழிநடைக்‌ களைப்பை ஆழ்துயில்‌ 
போக்கியிருந்தமையால்‌ அவர்‌ விழிகளும்‌ 
ஒளிகொண்டிருந்தன. 


அஸ்வகன்‌ “அரசே, இன்னும்‌ அரைநாழிகைத்‌ 
தொலைவில்‌ உள்ளது துவைதக்‌ காடு. நாம்‌ 
கிளம்புவோம்‌” என்றான்‌. தருமன்‌ 
அழைப்பதற்குள்ளாகவே இளையவர்‌ எழுந்துவிட்டனர்‌. 
தோள்களை விரித்து கைதூக்கி சோம்பல்‌ முறித்தபடி 
வெளியே சென்ற பீமன்‌ இலைகளூடாக இறங்கிய 
பொற்கதிரிழைகளை நோக்கி முகம்‌ மலர்ந்து நின்றான்‌. 
அர்ஜுனன்‌ அவனருகே சென்று நின்று தன்‌ விரல்களை 
நெட்டிமுறித்தான்‌. நகுலனும்‌ சகதேவனும்‌ அருகே இருந்த 
கமுகிலிருந்து உதிர்ந்த பாளைகளை எடுத்து 


தேர்ச்சியுடன்‌ தொன்னைகளாகக்‌ கோட்டி முள்கொண்டு 
தைத்தனர்‌. 


தருமன்‌ அவர்களை அறியாது நோக்கி நின்றார்‌. 
அவர்கள்‌ காட்டுவாழ்க்கைக்கு முழுமையாக 
பழகிவிட்டிருந்தனர்‌. “ஓவ்வொருநாள்‌ காலையையும்‌ 
ஓவ்வொரு வடிவில்‌ திரைவிலக்கிக்‌ காட்டும்‌ காட்டிலேயே 
மானுடன்‌ நிறைவுடன்‌ வாழமுடியும்‌, மூத்தவரே” என்று 
அர்ஜுனன்‌ ஒருமுறை சொன்னான்‌. “அடுத்தவேளை 
உணவுக்காக முடிவிலியை நோக்கி அமர்ந்திருக்கும்‌ 
காட்டுவிலங்கு ஒவ்வொரு நாளும்‌ பிரம்மத்தை 
அறிகிறது. அந்த முடிவிலியை அஞ்சிய மானுடரால்‌ 
உருவாக்கப்பட்டவை நகரமும்‌ ஊர்களும்‌. அரசும்‌ 
படையும்‌ கோட்டையும்‌ கொடியும்‌ எல்லாமே மானுட 
அச்சத்தின்‌ விளைவுகள்‌. அச்சத்தை வெல்லும்‌ பொருட்டு 
மானுடன்‌ தவிர்த்தது அறிதலையும்கூடத்தான்‌.” 


காட்டில்‌ அவர்களின்‌ முகங்கள்‌ கொண்ட மலர்வை 
ஒருபோதும்‌ வேறெங்கும்‌ அவர்கள்‌ அடைந்து தருமன்‌ 
பார்த்ததில்லை. அரசை, உறவை, கொடிவழியை 
விட்டுவிட்டு நெடுந்தொலைவு வந்துவிட்டோம்‌ 
என்பதையே அவர்கள்‌ முற்றிலும்‌ மறந்துவிட்டிருந்தனர்‌. 
தான்‌ ஒருவன்‌ மட்டுமே அவற்றை நாளும்‌ 
நினைவுகூர்கிறோம்‌ என்பதை ஒருநாள்‌ தனிமையில்‌ 
உள்ளுணர்ந்தபோது தருமன்‌ கூசினார்‌. அவ்வாறெனில்‌ 
தான்‌ மட்டுமே விழைவுடனிருக்கிறோமா? தன்னால்‌ 
மட்டுமே துறக்கவும்‌ கானேகவும்‌ முடியாமலிருக்கிறதா? 


“நகரிலிருக்கையில்‌ எப்போதும்‌ காட்டை 
எண்ணிக்கொண்டிருந்தவன்‌ நான்‌. இன்று நகரின்‌ எச்சம்‌ 
கொண்டிருப்பவனும்‌ நான்‌ மட்டுமே” என தருமன்‌ 
கெளம்யரிடம்‌ சொன்னார்‌. “நீங்கள்‌ அரசர்‌. அவர்கள்‌ 
வீரர்கள்‌. வீரம்‌ செழிக்குமிடமெல்லாம்‌ அவர்களின்‌ மண்‌. 
கோல்‌ ள்‌ ட மண்‌ மட்டுமே உங்களுடையது” என்று 
அவர்‌ மறுமொழி சொன்னார்‌. “அரசே, உங்கள்‌ கைகளால்‌ 
நீங்கள்‌ அளிக்கவேண்டிய அவிப்பொருட்கள்‌ முன்னரே 
மண்ணில்‌ பிறந்து விளைந்துவிட்டன. நீங்கள்‌ 
கொடுக்கவேண்டிய கொடைப்பொருள்‌ எங்கோ 
திரண்டுவிட்டது. உங்கள்‌ கால்கள்‌ எங்கு 
வேண்டுமென்றாலும்‌ செல்லலாம்‌. கைகள்‌ அவற்றையே 
நெருங்கிக்‌ கொண்டிருக்கின்றன.” 


அவர்கள்‌ செளனகக்காடு விட்டு பன்னிரு நாட்களுக்கு 
முன்‌ கிளம்பினர்‌. செளனகக்காட்டில்‌ மழைக்காலம்‌ 
முழுக்க தங்கியிருந்தனர்‌. தருமன்‌ முதன்மைச்‌ 


செளனகரிடமிருந்து அவர்களின்‌ வேதப்பயில்முறையை 
கற்றார்‌. நால்வகை சொல்வைப்புகளைக்‌ கற்கும்‌ 
முறைக்கு மேல்‌ ஒலியொப்புமுறை ஒன்றை செளனக 
மரபு வளர்த்தெடுத்திருந்தது. சொல்லிணைவுகளின்‌ 
ஒலியொழுங்கை வகுத்து அதன்‌ அடிப்படையில்‌ 
வேதத்தை இசைவடிவாக ஆக்கிய அம்முறைக்கு சந்தஸ்‌ 
என்று பெயரிட்டிருந்தனர்‌ அவர்களின்‌ முன்னோர்‌. 


சந்தத்துடன்‌ வேதம்பயில நான்குதிசைக்‌ 
காடுகளிலிருந்தும்‌ செளனகத்திற்கு இளமாணாக்கர்‌ 
அவர்களின்‌ ஆசிரியர்களால்‌ அனுப்பப்பட்டனர்‌. 
பறவைக்‌ குரல்களிலிருந்தும்‌, விலங்குகளின்‌ 
நாவுகளிலிருந்தும்‌, நீரின்‌ ஓசைகளிலிருந்தும்‌, காற்று 
முழக்கங்களிலிருந்தும்‌, இடிக்‌ குமுறல்களிலிருந்தும்‌ 
அவ்வொலிகள்‌ செவிப்புலனே சித்தமென்றான 
வேதப்படிவர்களால்‌ மலர்களிலிருந்து தேனீ என 
துளித்துளியாக திரட்டப்பட்டிருந்தன. அவற்றை 
முறைவகுத்து இலக்கணப்படுத்தி நெறிகளென்றாக்கியது 
செளனக மரபு. காயத்ரி, பிருஹதி, உஷ்ணிக்‌, ஜகதி, 
திருஷ்டுப்பு, அனுஷ்டுப்பு, பங்தி என்னும்‌ சந்தங்கள்‌ 
வேதங்களுக்குச்‌ சிறகுகளாயின. 


“நதிநீரில்‌ மிதந்துவரும்‌ விதைகள்‌ முளைத்து 
மரவரிசைகளாகி நதிக்கு கரைவகுப்பதுபோல” என்று 
அச்செயலை காத்யாயனர்‌ சொன்னார்‌. கரைகொண்ட 
பெருக்கு விரைவுமிக்கதாகியது. அதன்‌ கிளைகள்‌ 
பெருகின. அதன்‌ கைவழிகளினூடாக காடு தழைத்தது. 
செளனக வேதநிலையில்‌ முப்பொழுதும்‌ சந்தவேதம்‌ 
ஒலித்துக்கொண்டிருந்தது. அங்கே வாழ்ந்த கிளிகளும்‌ 
மைனாக்களும்‌ அந்த சந்தத்தில்‌ குரலெழுப்பக்‌ 
கற்றிருந்தமையால்‌ கேட்கும்‌ ஒலிகளெல்லாம்‌ 
வேதமென்றாகி செவிநிறைத்தன. 


செளனகம்‌ விட்டுச்‌ செல்ல விருப்பம்‌ என்று ஒருநாள்‌ 
தருமன்‌ சொன்னபோது காத்யாயனர்‌ புன்னகையுடன்‌ 
“வேதம்‌ சலித்துவிட்டதா?” என்றார்‌. “இல்லை, ஆசிரியரே. 
இங்கே நான்‌ நாளும்‌ பொழுதும்‌, சித்தமுணரும்போதும்‌, 
மயங்கி சின்மயமே எஞ்சும்போதும்‌ வேதத்தில்‌ மூழ்கிக்‌ 
கிடக்கிறேன்‌. இனிமையில்‌ பிறந்து இனிமையை உண்டு 
இனிமையில்‌ திளைத்து சிறகு கொள்ளும்‌ தேனீ 
தேனிலிருந்து விடுபடுவதே இல்லை. தேன்‌ உண்டு தேன்‌ 
நாடிச்‌ சேர்த்து தேனில்‌ அது மடியும்‌. நான்‌ இதன்‌ 
மறுபக்கத்தையும்‌ காணவிழைகிறேன்‌” என்றார்‌. 


காத்யாயனர்‌ அவரை கூர்ந்து நோக்கி 


“வேதமறுப்பாளர்களை காணவிழைகிறீரா?” என்றார்‌. 
“ஆம்‌” என்றார்‌ தருமன்‌. “இதன்‌ மறுபக்கம்‌ என்ன என 
நான்‌ கற்றாகவேண்டும்‌.” காத்யாயனர்‌ “அரசே, எங்கள்‌ 
தரப்பின்‌ எதிர்த்தரப்புகள்‌ இரண்டு. எங்கள்‌ தரப்பின்‌ 
பெரும்பகுதியை ஏற்று எங்கள்‌ மையத்தை மட்டும்‌ 
மறுப்பவர்கள்‌ சாந்தீபனி மற்றும்‌ சாந்தோக்ய மரபினர்‌. 
கெளஷீதகக்காட்டில்‌ அவர்களை நீங்கள்‌ காணலாம்‌. 
அயலாருக்கு அவர்களும்‌ நாங்களும்‌ ஒன்றே எனத்‌ 
தோன்றும்‌. ஆனால்‌ ஒற்றைப்புள்ளியிலிருந்து 
பிரிந்துபிரிந்து வளர்ந்து செல்பவர்கள்‌ என்பதனால்‌ 
சொல்லச்சொல்ல இடைவெளி மிகுவது 
அவர்களுடன்தான்‌. ஒருநிலையிலும்‌ நாங்கள்‌ இணைய 
வாய்ப்பில்லை” என்றார்‌. 


“எங்கள்‌ ஒவ்வொரு சொல்லையும்‌ மறுப்பவர்கள்‌ 
சார்வாகர்கள்‌. அவர்களை துவைதப்பெருங்காட்டில்‌ 
நீங்கள்‌ சந்திக்கலாம்‌. ஆனால்‌ நூற்றாண்டுகளாக 
பேசிப்பேசி அவர்களும்‌ எங்களைப்போலவே 
ஆகிவிட்டிருக்கின்றனர்‌. உருவிலும்‌ உள்ளிலும்‌ நாங்கள்‌ 
ஒருவரை ஒருவர்‌ கண்டுகொண்டே இருக்கிறோம்‌. 
என்றோ எங்கள்‌ பாதைகள்‌ ஒன்றையொன்று 
தழுவிக்கொள்ளவும்‌ கூடும்‌” என்றார்‌ காத்யாயனர்‌. 


“யுதிஷ்டிரரே, வேதம்‌ அனைத்தையும்‌ தழுவிச்சூழ்ந்த 
சொல்வெளி. எனவே வேதமறுப்பும்‌ வேதமே. 
வேதமறுப்பை வேதமேயென்றாக்கியவர்‌ பிரஹஸ்பதி 
முனிவர்‌. கணாதர்‌, பரமேஷ்டி, அஜித கேசகம்பளர்‌ என 
அவர்களின்‌ குருநிரை இன்றும்‌ வல்லமையுடன்‌ 
இருக்கிறது. சார்வாகம்‌ என்றமைக்கப்படும்‌ 
பிரஹஸ்பதியின்‌ மெய்மரபைச்‌ சென்று கற்றறியுங்கள்‌. 
வேதத்தேன்‌ ஊறிய மரத்தின்‌ வேர்ச்செறிவையும்‌ அது 
நின்றிருக்கும்‌ சேற்றுப்பரப்பையும்‌ உணர்ந்தவர்‌ ஆவீர்‌” 
என்றார்‌. “ஆம்‌, நான்‌ விழைவது அதுவே” என்றார்‌ 
தருமன்‌. 


“இங்கிருந்து இருநூற்றைம்பது காதம்‌ அப்பால்‌ உள்ளது 
துவைதவனம்‌” என்றார்‌ காத்யாயனர்‌. “அங்கே இன்று 
சூரியனின்‌ மைந்தர்‌ பிரஹஸ்பதியால்‌ அமைக்கப்பட்ட 
தொன்மையான கல்விநிலை உள்ளது. அதன்‌ 
முதன்மையாசிரியராக பன்னிரண்டாவது கணாதர்‌ 
அமர்ந்திருக்கிறார்‌. அவரது சொற்கள்‌ உங்கள்‌ எரிக்கு 
அவியாகுக! எரி எதையும்‌ உண்டு தான்‌ மட்டுமே 
எஞ்சுவது. சந்தனமும்‌ வேம்பும்‌ அதற்கு நிகரே. எரி 
திகழ்க!” 


அவர்கள்‌ நீராடி உணவுண்டு கிளம்பி 
துவைதக்காட்டுக்குள்‌ நுழைந்தனர்‌. 
பிறகாடுகளைப்போலன்றி அங்கே முட்புதர்கள்‌ 
செறிந்திருந்தன. பசுந்தழைகளுக்கு நடுவே அவை கரந்து 
கூர்ந்திருந்தன. மரத்தண்டுகளில்‌ சினத்துடன்‌ 
எழுந்திருந்தன. தளிரிலைவிளிம்புகளில்கூட ஐயத்துடன்‌ 
சிலிர்த்து நின்றிருந்தன. “நோக்கி நடக்கவேண்டும்‌, அரசே. 
இங்கே முள்ளில்லாத செடிகளே குறைவு” என்றான்‌ 
அஸ்வகன்‌. அவனுடன்‌ வந்த செளனகனாகிய பிங்கலன்‌ 
“முள்ளில்லாச்‌ செடிகள்‌ கம்பளிப்புழுபோல நச்சுமயிர்‌ 
கொண்டவை. அவற்றைத்‌ தீண்டிவிடாது 
நடக்கவேண்டும்‌” என்றான்‌. குனிந்து ஒரு செடியை 
சுட்டிக்காட்டி “இச்செடியை நினைவில்‌ 
நிறுத்திக்கொள்ளுங்கள்‌. செடிகளில்‌ இது நாகம்‌” 
என்றான்‌. 

குனிந்து அதை உற்றுநோக்கிய தருமன்‌ நிமிர்ந்து 
அஸ்வகனை நோக்கி புன்னகை செய்து “இத்தனை 
வஞ்சமும்‌ சினமும்‌ செடிகளுக்கு எப்படி வந்தன?” 
என்றார்‌. “இந்தக்‌ காட்டைப்‌ பாருங்கள்‌, அரசே. இது 
கஜமஸ்தகம்‌ என்னும்‌ மலைக்குமேல்‌ அமைந்துள்ளது. 
யானையின்‌ தலைமேல்‌ முடிகள்‌ என ஓரிரு மரங்களே 
இங்குள்ளன. அவையும்‌ முள்நிறைந்த வேலமரங்கள்‌. பிற 
மரங்கள்‌ ஆள்மறையும்‌ உயரம்‌ மட்டுமே கொண்டவை. 
செடிகள்‌ தாள்‌ அளவே தாழ்ந்தவை. இலைகளோ 
எளியவை. இங்கு இவை உயிர்கொண்டு எழுந்து 
இலைவிரித்து நிற்பதே ஒரு பெரும்‌ வாழ்க்கைப்போரின்‌ 
வெற்றி.” 


“ஆகவே அவை எதிரிகளை எதிர்நோக்கி எக்கணமும்‌ 
நின்றுள்ளன. முள்ளையும்‌ நஞ்சையும்‌ இழிமணத்தையும்‌ 
ஏந்தியிருக்கின்றன” என்று அஸ்வகன்‌ சொன்னான்‌. 
“மலையுச்சிகளிலேயே இத்தனை கசப்புள்ள இலைகளை 
காணமுடியும்‌. வேர்முதல்‌ மலர்வரை கசக்கும்‌ செடிகள்‌ 
இங்குள்ளவை.” பிங்கலன்‌ “நஞ்சும்‌ கசப்பும்‌ கொண்ட 
அத்தனை செடிகளும்‌ எவ்வகையிலோ மருந்துதான்‌ 
என்பர்‌ மருத்துவர்‌. எந்நோய்க்கு எப்படி மருந்தாகும்‌ 
என்று கண்டறிவதே மருத்துவனின்‌ பணி” என்றான்‌. 


“ஆம்‌, இங்குள்ள செடிகளில்‌ பல அருமருந்துகள்‌. நாளும்‌ 
மூலிகைதேடி இங்கு மருத்துவர்‌ 
வந்துகொண்டிருக்கிறார்கள்‌. துவைதவனம்‌ 
தொல்காலத்திலேயே மருந்துமலை என 


அழைக்கப்பட்டது. முதற்குருவான பிரஹஸ்பதி இங்கே 
தன்‌ கல்விநிலையை அமைத்ததே இங்கு கிடைக்கும்‌ 
மருந்துகளுக்காகத்தான்‌. அறிந்திருப்பீர்கள்‌, 
வேதாங்கமான ஆயுர்வேதத்தை அதன்‌ முதல்குருவான 
சூரியதேவர்‌ மூவருக்கு கற்பித்தார்‌. மருந்துக்கலையை 
ஆத்ரேயருக்கும்‌ இடர்நீக்குக்கலையை தன்வந்திரிக்கும்‌ 
அளித்தபின்‌ இரண்டுக்கும்‌ உரிய நலவாழ்வுக்கலையை 
தன்‌ மானுடமைந்தனும்‌ அங்கிரீசரின்‌ குருதியில்‌ 
பிறந்தவருமாகிய பிரஹஸ்பதிக்கு அளித்தார்‌. 
பிரஹஸ்பதியின்‌ சொல்மரபு மருத்துவத்துடன்‌ 
இணைந்தே இன்றும்‌ கற்பிக்கப்படுகிறது. அதன்‌ 
அனைத்துக்‌ கொள்கைகளுக்கும்‌ ஒப்புமையாக 
மருத்துவமே முன்வைக்கப்படுகிறது.” 


தொலைவில்‌ துவைதவனத்தின்‌ மையமாக அமைந்த 
மகிஷசீர்ஷம்‌ என்னும்‌ பெரும்பாறை 
தெரியத்தொடங்கியது. அதன்‌ சரிவிலிருந்து 
ஒழுகியிறங்கிய சிறிய ஓடையின்‌ நீர்‌ 
உருளைப்பாறைகளில்‌ மோதி உடைந்து ஓசையிட்டு 

டியது. அதனருகே தறிகளில்‌ கட்டப்பட்டிருந்த பசுக்கள்‌ 

ண்ட கயிற்றில்‌ பெரியவட்டங்களாக சுற்றிச்சுற்றிவந்து 
மேய்ந்தன. அவர்களைக்‌ கண்டதும்‌ ஒரு பசு மூக்கு தூக்கி 
செவிகோட்டி விழியுருட்டி நோக்கி குரல்கொடுத்தது. 
உடனே மற்ற பசுக்கள்‌ அனைத்தும்‌ திரும்பி நோக்கின. 
கன்றுகள்‌ துள்ளி அவர்களை நோக்கி ஓடிவரமுயன்று 
கயிறு இழுக்க பின்னால்‌ சென்றன. 


மரப்பட்டைக்‌ கூரையிடப்பட்ட நூற்றெட்டு சிறிய 
குடில்களால்‌ ஆனதாக இருந்தது துவைதவனம்‌. அதன்‌ 
நடுவே கல்விச்சாலையாக பெரிய கொட்டகை 
அமைந்திருந்தது. அவ்வேளையில்‌ அங்கே மாணவர்கள்‌ 
எவரும்‌ இருக்கவில்லை. காயும்‌ கனியும்‌ கிழங்கும்‌ தேனும்‌ 
ஊனும்‌ தேடி அவர்கள்‌ காட்டுக்குள்‌ சென்றிருந்தார்கள்‌. 
நான்கு மாணவர்கள்‌ விறகைக்‌ கொண்டுவந்து 
குவித்துவிட்டு திரும்பி அவர்களைப்‌ பார்த்தனர்‌. 
அஸ்வகன்‌ கைகளைத்‌ தூக்கி அவர்களின்‌ 
மந்தணச்சொல்லைக்‌ கூவியதும்‌ அவர்களில்‌ ஒருவர்‌ 
சென்று அங்கிருந்த மணியை முழக்கினார்‌. 


மணியோசை குடில்களின்‌ மேலிருந்த மலையிலிருந்து 
எழுவதுபோல்‌ தோன்றியது. மலைமடிப்புகளில்‌ 
இருந்தெல்லாம்‌ பல மாணவர்கள்‌ எட்டிப்பார்த்தனர்‌. 
மையக்குடிலில்‌ இருந்து பன்னிரு மாணவர்கள்‌ இறங்கி 
கைகளைக்‌ கூப்பியபடி அவர்களை 
வரவேற்கும்பொருட்டு அணுகிவந்தனர்‌. 

துவைதத்தின்‌ இருண்ட காட்டுக்குள்‌ பறவைகள்‌ 
கூடணைவதில்லை. அவை அங்கு வந்து 
இரைதேடிவிட்டு மீண்டு சூழ்ந்திருந்த 
அடிவாரக்காட்டுக்குச்‌ சென்றுவிடுவது வழக்கம்‌. 
அக்காட்டில்‌ விலங்குகளுமில்லை. ஆகவே அங்கே இரவு 
ஆழ்ந்த அமைதியுடனிருந்தது. பயில்வறையில்‌ 
அமர்ந்திருந்த மாணவர்கள்‌ கைகளை கட்டிக்கொண்டு 
எதிரே நெய்விளக்குகளுக்கு நடுவே மரப்பீடத்தில்‌ 
அமர்ந்திருந்த கணாதரின்‌ சொற்களை 
கேட்டுக்கொண்டிருந்தனர்‌. நீண்ட புரிசடைகள்‌ தோளில்‌ 
தொங்க நுதல்விழி எழுதிய நெற்றியும்‌ வெண்சாம்பல்‌ 
அணிந்த கரிய சிற்றுடலும்‌ கொண்டிருந்தார்‌ கணாதர்‌. 
முதுமையில்‌ வற்றி, சுள்ளிகளென்றான கைகள்‌ மடிமேல்‌ 
கோக்கப்பட்டிருந்தன. 


“எங்கள்‌ மெய்மரபின்‌ முதலாசிரியரான பிரஹஸ்பதி 
முனிவர்‌ அங்கிரீசருக்கு மைந்தராக உதத்யரின்‌ 
இளையோனாகப்‌ பிறந்தார்‌. சூரியனின்‌ அருளே 
மைந்தனென வந்தது என்பது அவரைப்‌ பற்றிய 
நூல்குறிப்பு. இளமையில்‌ அவர்‌ தந்தையிடம்‌ வேதச்சொல்‌ 
கற்றுத்தேர்ந்தார்‌. பிருகுமுனிவருக்கு கியாதியில்‌ பிறந்த 
மைந்தர்‌ சுக்ரர்‌ அவருடன்‌ இணைமாணாக்கராக 
இருந்தார்‌ என்று அவரது வாழ்க்கையைச்‌ சொல்லும்‌ 
பிரஹஸ்பத்யம்‌ என்னும்‌ நூல்‌ சொல்கிறது.” 


“பிரஹஸ்பதி இறவாக்கலையையும்‌ சுக்ரர்‌ இறந்தோரை 
உயிர்ப்பிக்கும்‌ கலையையும்‌ கற்றுத்தேர்ந்தனர்‌. 
பிரஹஸ்பதியை தேவர்களின்‌ ஆசிரியர்‌ என்றும்‌ சுக்ரரை 
அசுரர்களின்‌ ஆசிரியர்‌ என்றும்‌ சொல்கின்றன நூல்கள்‌. 
மண்வாழ்ந்து நிறைந்தபின்‌ விண்ணேகி வியாழனென்று 
அமைந்தார்‌ எங்கள்‌ முதலாசிரியர்‌” என்றார்‌ கணாதர்‌. 
“வேதம்கற்று வேதம்கடந்து மெய்மையை 
தொட்டடைந்தார்‌. அவரது சொற்கள்‌ 
தொல்வேதப்பெருந்தொகையில்‌ எட்டாயிரம்‌ பாடல்களாக 
இடம்பெற்றிருந்தன. தொகுக்கப்பட்ட நால்வேதங்களில்‌ 
நூறுபாடல்கள்‌ இன்றுள்ளன.” 


“எது முடிவற்ற பொருள்கொண்டதோ, எது எங்கும்‌ 
பொருள்‌ அளிப்பதோ அதுவே வேதம்‌ என்றார்‌ எங்கள்‌ 
முதலாசிரியர்‌. அவரது மெய்ச்சொல்‌ அவரது மாணவர்‌ 
நிரையின்‌ இருபத்தாறாவது பிரஹஸ்பதியால்‌ 
உலகியலாக விளக்கப்பட்டது. அது பிரஹஸ்பதி 
சூத்திரங்கள்‌ என்னும்‌ நூல்வடிவில்‌ இன்றுள்ளது. 


அச்சொல்‌ இருபத்தெட்டாவது பிரஹஸ்பதியால்‌ 
மெய்யியலாக விளக்கப்பட்டது. அது பிரஹஸ்பதி 
ரகசியம்‌ என்னும்‌ நூலாக மறைபொருள்‌ நாடுநரால்‌ 
மட்டும்‌ பயிலப்படுகிறது.” 


“இது மெய்மையின்‌ சொல்வடிவம்‌. அதோ அந்தப்‌ 
பாறைகளைப்போல பருவடிவம்‌ கொண்டது. இந்த 
ஒளியைப்போல அனைத்தையும்‌ துலங்கச்செய்வது. 
காற்றைப்போல மூச்சாவது. நீரைப்போல அமுதாவது. 
அரசே, மொழியிலமைந்த அறிவுகளில்‌ பொய்கள்‌ உண்டு. 
பிழைகள்‌ உண்டு. குறைகளும்‌ உண்டு. நிறைமெய்யை 
அவற்றிலிருந்து பிரித்தறிவது எப்படி? நூறு சொற்கோள்‌ 
முறைகளைக்‌ கற்றாலும்‌ தெளிவு கிடைப்பதில்லை. 
ஆயிரம்‌ ஆசிரியர்களை அணுகினாலும்‌ மாறாவிடையை 
அடையமுடிவதில்லை.” 


“வழி ஒன்றே. விடாயே நீர்‌ தேமச்செல்வதற்கு சிறந்த 
வழிகாட்டி. பிற அனைத்தும்‌ நீரிலிருந்து நம்மை 
விலக்குபவையே. அவை அழகிய சொற்களாக 
இருக்கலாம்‌. தெளிவான சொல்முறைகளாக இருக்கலாம்‌. 
நீரை அடையவைக்கும்‌ வழியே உண்மையானது. நீரே 
வழியை மதிப்புக்குரியதாக்குகிறது. அரசே, 
ஐம்புலன்களுக்கும்‌ உள்ளத்திற்கும்‌ அறிவுக்கும்‌ 
அகப்படுவதே முதன்மை மெய்மை எனப்படும்‌. பிற 
அனைத்தும்‌ அந்த மெய்மைக்குமேல்‌ ஏறி 
நின்றிருப்பவை. முதல்‌ மெய்மை நிலம்‌ போன்றது. 
வானில்‌ பறக்கும்‌ ஒன்றைக்கூட மண்ணில்‌ 
எம்பிச்சென்றே பற்ற முடியும்‌. பற்றியபின்‌ மண்ணுக்கே 
மீள்தலும்‌ வேண்டும்‌. மண்ணில்‌ நின்றிருக்கும்‌ 
அறிவையே பிரஹ்ஸ்பத்யம்‌ என்கிறோம்‌. அதை எங்கள்‌ 
மறுப்பாளர்கள்‌ சார்வாகம்‌ என்பதுண்டு.” 


தருமன்‌ வணங்கி “அறிவரே, நான்‌ முன்பிருந்த செளனக 
குருகுலத்தில்‌ என்னிடம்‌ வேதநெறிப்படி நான்‌ 
ஆற்றவேண்டியதென்ன என்று சொல்லப்பட்டது. என்‌ 
தோழர்களைத்‌ திரட்டி இறுதிப்படைக்கலத்தையும்‌ ஏந்தி 
படைகொண்டுசென்று எதிரிகளை வென்று எனக்குரிய 
மண்ணை வென்று ஆளவேண்டும்‌ என்றும்‌, வேதச்சொல்‌ 
வாழ ஆளவேண்டும்‌ என்றும்‌, என்‌ முடியறத்தை நான்‌ 
பேணினால்‌ என்‌ தனியறத்தை தெய்வங்கள்‌ ஏற்கும்‌ 
என்றும்‌ கூறினர்‌. உங்கள்‌ நெறி என்ன சொல்கிறது என்று 
அறிய விழைகிறேன்‌” என்றார்‌. 


“அரசே, நீ நெறிதேடி இங்கு வந்திருப்பதே உன்னால்‌ 
இப்போது போர்புரிய முடியாதென்பதனால்தான்‌. 


உன்னிடம்‌ படைவல்லமை இருந்திருந்தால்‌ நெறியென்ன 
என்று உசாவமாட்டாய்‌, நெறியமைத்து உன்னைக்‌ 
காக்கும்‌ அறிஞர்களை சூழ வைத்திருப்பாய்‌. மண்ணில்‌ 
மானுடர்‌ உருக்கொண்ட நாள்முதல்‌ இன்றுவரை இங்கே 
வென்றது வல்லமை. வென்றதனாலேயே அது 
வெல்லத்தக்கது. வெல்லத்தக்கது வெல்லும்‌ என்ற 
நெறியினாலேயே பிறிதொன்று எண்ணத்தேவையில்லை. 
சிம்மம்‌ உகிர்களால்‌, கழுகு சிறகுகளால்‌, நாகம்‌ நச்சால்‌, 
அரசன்‌ படையால்‌, அறிவன்‌ சொல்லால்‌ வெல்கிறான்‌. 
துலாவின்‌ தட்டு எடையுள்ள பக்கம்‌ தாழ்கிறது, அதை 
முடிவுசெய்யும்‌ ஆற்றல்‌ துலாமுள்ளுக்கில்லை 
என்றுணர்க!” 


“அரசை வென்று நீ அறம்காக்கவேண்டும்‌ என்றில்லை. 
புறவயமானதே இருப்பு எனப்படும்‌. அகவயமானது 
உருவகமே. அறம்‌ என்பது நீ உணர்வது, அறிவர்‌ 
வகுத்தது, சொல்லில்‌ இருப்பது, அமைச்சர்களால்‌ 
விளக்கப்படுவது. நெறியோ புறவயமானது. அது 
அத்தருணத்தில்‌ அங்குள்ள துலாத்தட்டுகளுக்கு நடுவே 
நிகர்நிலை என உருவாகி எழுந்து வருவது. நெறியைப்‌ 
பேணுக! அது உன்னைப்‌ பேணும்‌. அரசன்‌ பெறும்‌ 
வரிக்கும்‌ அவன்‌ அளிக்கும்‌ கொடைக்கும்‌ நடுவே 
நின்றுள்ளது துலாமுள்‌. உன்‌ அமைச்சர்களுக்கும்‌ 
உனக்கும்‌ நடுவே, உன்‌ குடிகளுக்கும்‌ கோலுக்கும்‌ நடுவே, 
உன்‌ உறவுகளுக்கும்‌ அரசக்கடமைகளுக்கும்‌ நடுவே, உன்‌ 
படைவல்லமைக்கும்‌ வணிகவல்லமைக்கும்‌ நடுவே, உன்‌ 
எதிரிகளுக்கு நடுவே என்றும்‌ நின்றுகொண்டிருக்கும்‌ 
துலாமுள்ளைப்‌ பேணுக! அதுவே உன்னை 
நிலைநிறுத்தும்‌ விசை.” 


“தெய்வங்கள்‌ அல்ல, கண்காணா அறமும்‌ அல்ல, 
மூதாதையர்‌ சொல்‌ அல்ல, சூதர்‌ சொல்லும்‌ 
புகழுரைகளும்‌ அல்ல, துலாதேரும்‌ தெளிவே அரசனை 
வெல்லச்செய்கிறது. அந்தத்‌ தெளிவை அடைந்த 
மன்னனே ஐயமின்றி நாடாள்பவன்‌. அதைத்தான்‌ 
எங்கள்‌ மெய்மரபைச்‌ சேர்ந்த மாமுனிவர்‌ ஜாபாலி 
தசரதராமனின்‌ அவையில்‌ நின்று உரைத்தார்‌. 
அரசமுனிவராகிய ஜனகர்‌ மன்னர்கள்‌ கற்கவேண்டிய 
மெய்நூல்களில்‌ முதன்மையானது சார்வாகமே என்று 
உரைத்ததும்‌ அதனால்தான்‌. மண்ணாள்பவன்‌ மண்ணில்‌ 
காலூன்றி நின்றாகவேண்டும்‌” என்றார்‌ கணாதர்‌. “அரசே, 
எளிய சொல்‌ இதுவே. நீ மக்களை வருத்தினால்‌ உன்னை 
மக்கள்‌ வருத்துவர்‌. நீ எதிரியிடம்‌ பொறுத்தருளினால்‌ 
உன்னிடம்‌ எதிரி பொறுத்தருள்வான்‌. நீ அளிப்பதே 
திரும்பி வரும்‌. சிறந்த விதைகளுடன்‌ நிலமிறங்கும்‌ 


உழவன்‌ கதிர்க்குலை சுமந்து இல்லம்‌ திரும்புவான்‌.” 


தருமன்‌ “தங்கள்‌ சொல்லுக்கும்‌ நால்வேதச்‌ சொல்லுக்கும்‌ 
வேறுபாடு பெரிதில்லை என்று எண்ணுகிறேன்‌” என்றார்‌. 
“ஆம்‌, எங்கள்‌ சொல்லே தொல்வேதம்‌. நால்வேதமென 
எழுந்தது எங்கள்‌ விழுதுகளில்‌ ஒன்றே” என்றார்‌ 
கணாதர்‌. “ஒரு தொல்கதை உள்ளது. எங்கள்‌ முதல்குரு 
பிரஹஸ்பதி தன்‌ தமையன்‌ உதத்யருடன்‌ 
ஒற்றைக்குடிலில்‌ வாழ்ந்தபோது தமையனின்‌ துணைவி 
மமதை கருவுற்றாள்‌. அக்குழவி கருவிலேயே வேதச்சொல்‌ 
கற்றுத்தேர்ந்தது. ஒருநாள்‌ தனியறைக்குள்‌ மமதை 
துயின்றுகொண்டிருப்பதை பிரஹஸ்பதி கண்டார்‌. 
ஆனால்‌ மெல்லியகுரலில்‌ வேதச்சொல்‌ 
ஓலித்துகொண்டிருந்தது. அவர்‌ உள்ளே சென்று அதை 
செவிமடுத்தார்‌. அது கருவிலிருக்கும்‌ குழவியின்‌ சொல்‌ 
என்று கண்டார்‌. குனிந்து அவள்‌ வயிற்றில்‌ செவிவைத்து 
அதன்‌ குரலை கேட்டார்‌. 


“குழவி பாடிய வரிகள்‌ இன்றும்‌ வேதத்தில்‌ உள்ளவை” 
என்றார்‌ கணாதர்‌. அவர்‌ கண்காட்ட ஒரு மாணவன்‌ 
அவ்வரிகளை பாடினான்‌ 


“நாளின்‌ சுழற்சி என்னை சோர்வுறச்‌ செய்யாதிருக்கட்டும்‌. 
நெருப்பு என்னை எரிக்கலாகாது. 

என்‌ வேள்விக்குளம்‌ மண்மூடிப்போகலாகாது. 

நீர்‌ என்னை விழுங்காமலாகுக! 

ஆம்‌, அவ்வாறே ஆகுக!” 


“அம்மைந்தன்‌ தன்‌ சிறிய கைகளால்‌ 
கருவறைக்குருதியை அள்ளி தன்‌ தொப்புளுக்குக்‌ கீழே 
எரிந்த மூலாதாரக்கனவில்‌ விட்டு அவியாக்கி 
வேள்வியை செய்துகொண்டிருந்தான்‌. மமதையின்‌ 
உள்ளத்தில்‌ குடிகொண்டு அமரமருத்துவர்களான 
அஸ்வினிதேவர்கள்‌ அதை கேட்டுக்கொண்டிருந்தனர்‌” 
என்றார்‌ கணாதர்‌. “அது உயிரின்‌ பெருவிழைவு என்று 
உணர்ந்த பிரஹஸ்பதி உரத்தகுரலில்‌ மைந்தா, நில்‌! 
அழிவின்மை மானுடர்‌ எவருக்கும்‌ உரியதல்ல என்றார்‌. 
அக்குழவி விலகுங்கள்‌, தந்தையே! நான்‌ வென்று செல்ல, 
தடையின்றி பெருக, என்றுமிருக்க விழைகிறேன்‌. 
விழைவே வேதம்‌ என்றது.” 


“விழியற்ற விழைவு அது. மறுதுலாவால்‌ 
நிகர்செய்யப்படாத எதுவும்‌ அழிவே என்று பிரஹஸ்பதி 
சொன்னார்‌. அதை நான்‌ அறியவேண்டியதில்லை, வேதம்‌ 
என்‌ கையின்‌ வெல்லமுடியாத படைக்கலம்‌ என்றது 


குழந்தை. விழைவுமட்டுமேயான வேதமும்‌ விழியற்றதே 
என்று பிரஹஸ்பதி சினத்துடன்‌ சொன்னார்‌. 
அவ்விழியின்மையே உன்‌ மறுதுலாத்தட்டாக ஆகுக! 
என்றார்‌. அம்மைந்தன்‌ விழியிழந்தவனாகப்‌ பிறந்தான்‌. 
அவனை தீர்க்கதமஸ்‌ என்றனர்‌.” 


“அங்கம்‌ வங்கம்‌ கலிங்கம்‌ சுங்கம்‌ புண்டரம்‌ என்னும்‌ 
ஐந்து நாடுகளின்‌ முதலரசர்களை ஈன்றவர்‌. கோதமரின்‌ 
தந்தை என அவரை நூல்கள்‌ சொல்கின்றன” என்றார்‌ 
தருமன்‌. “அவை பின்னாளில்‌ சூதர்கள்‌ புனைந்த 
கதைகளாக இருக்கலாம்‌. தீர்க்ககமஸ்‌ வேதமுனிவர்‌. 
கட்டற்ற மூலாதாரப்‌ பேராற்றலின்‌ மானுடவடிவம்‌. 
ஆகவே அவரை பெருந்தந்தை என்று வழிபடுகின்றன 
ஆரண்யகங்கள்‌” என்று கணாதர்‌ சொன்னார்‌. “கட்டில்லா 
பெருவிழைவையே தொல்வேதம்‌ என்றனர்‌. தீர்க்கதமஸ்‌ 
அவ்வேதத்தின்‌ ஆசிரியர்களில்‌ ஒருவர்‌.” 


“அரசே, அன்னம்‌ செயலற்றது. ஏனென்றால்‌ அது 
விழைவற்றது. அன்னத்தில்‌ விழைவென எழுந்ததே 
முதல்‌ உயிர்‌. அன்னத்தில்‌ ஏறி அதை ஆட்டுவிக்கிறது 
அது. வளர்க்கிறது, வாழச்செய்கிறது, கொல்கிறது, 
உண்கிறது. அவ்வுயிர்‌ விழைவை மட்டும்‌ வழுத்துவதே 
வேதம்‌. அவ்வுயிர்‌ ஏறிய அன்னத்தையும்‌ வழுத்துவதே 
சார்வாகம்‌” என கணாதர்‌ சொன்னார்‌. “அன்னம்‌ 
தன்னளவில்‌ முழுமையானது. 
நிலநீர்வளியொளிவிசும்பெனும்‌ ஐந்து 
பெரும்பருக்களாக தன்னை நமக்குக்‌ காட்டுகிறது. 
நிகரெதிர்நேர்‌ நிலைகள்‌ எனும்‌ மூன்று இயல்புகளாக 
இங்கு திகழ்கிறது. என்றும்‌ அழியாதது. தன்னுள்‌ 
காலத்தை நிகழ்த்திக்கொண்ட பின்னரும்‌ காலத்துக்கு 
அப்பால்‌ என்றுமென இருப்பது.” 


“அன்னத்தை செயல்படச்‌ செய்கிறது உயிர்‌. அன்னமே 
உயிரைப்‌ பேணுகிறது. அன்னமில்லாத உயிருக்கு 
இருப்பில்லை. சொல்லின்றி பொருள்‌ நிலைகொள்ள 
முடியாது. அன்னத்தின்‌ இயல்பென்றே உயிரையும்‌ 
மானுடர்‌ அறியமுடியும்‌. ஆகவே, அன்னமே 
முதன்மையானது. எங்கள்‌ நிலைபாட்டை அன்னவாதம்‌ 
என்றே அறிஞர்‌ அமைக்கிறார்கள்‌” என்றார்‌ கணாதர்‌. 
“செளனக நெறியின்‌ தொல்குரு தீர்க்கதமஸ்‌. நாங்கள்‌ 
அவர்களுடன்‌ வேறுபடும்‌ இடம்‌ இதுவே.” 

“அவர்கள்‌ சொல்வதும்‌ நாங்கள்‌ ஆற்றுப்படுத்துவதும்‌ 
ஒரே வழியைத்தான்‌. ஏனென்றால்‌ எங்களிடையே 
இருப்பது மிகச்சிறிய வேறுபாடு மட்டுமே” என்று கணாதர்‌ 


தொடர்ந்தார்‌. “அவர்கள்‌ பருப்பொருளாக நிறைந்துள்ள 
இவ்வுலகை, இயக்கவிசைகளை முற்றிலும்‌ தவிர்த்து 
உள்ளமைந்த அறமென்னும்‌ அருவை மட்டுமே 
பேசுகிறார்கள்‌. நாங்கள்‌ இப்பருவுலகை, இதன்‌ 
முறைமையை முன்வைக்கிறோம்‌. உலகியல்‌ 
வல்லமையை அடைக! உலக நலன்களைப்‌ பேணுக! 
உலகம்‌ உன்னைப்‌ பேணும்‌.” 


தருமன்‌ பெருமூச்சுடன்‌ கைகூப்பினார்‌. “அரசே, 
அவர்களின்‌ வேதநெறி அனலை வழிபடுகிறது. அனலை 
விண்ணிறங்கிய தெய்வமென்று காட்டுகிறது. அனலை 
ஓம்ப உனக்கு ஆணையிடுகிறது. சார்வாகம்‌ 
அனலென்பது விறகின்‌ ஒரு நிலையே என உனக்குச்‌ 
சொல்கிறது. விறகை வளர்க்கவும்‌ பேணவும்‌ 
ஆற்றுப்படுத்துகிறது. நலம்‌ சூழ்க!” கணாதர்‌ கைகூப்ப 
அவரது மாணவர்கள்‌ ஓங்கார ஒலி எழுப்பினர்‌. 

காலையில்‌ நீராடுவதற்காக அருகே இருந்த ஊற்றுக்கு 
தம்பியருடன்‌ செல்லும்போது தருமன்‌ 
கருவேலங்குச்சியால்‌ பல்துலக்கியபடி தாழ்ந்த தலையும்‌ 
தயங்கும்‌ காலடிகளுமாக நடந்தார்‌. அவர்‌ விழிகள்‌ நிலம்‌ 
நோக்கி கூழாங்கற்களிலும்‌ வேர்களிலுமாக ஊர்ந்தன. 
அவருக்குப்‌ பின்னால்‌ சூழ்ந்திருந்த குறுங்காட்டில்‌ வந்து 
மொய்த்து சிறகடித்துக்கொண்டிருந்த சிறிய 
பறவைகளைப்‌ பார்த்தபடி பீமன்‌ வந்தான்‌. அர்ஜுனன்‌ 
அதற்குப்‌ பின்னால்‌ சிறிய நாணல்களைப்்‌ பிடுங்கி வீசி 
ஒன்றன்மேல்‌ ஒன்றை தைக்கச்செய்து சரடாக ஆக்கி 
விளையாடியபடி நடந்தான்‌. நகுலசகதேவர்கள்‌ 
மாற்றாடைகளுடன்‌ தங்களுக்குள்‌ உரையாடியப்டி 
வந்தனர்‌. 

காலையிலேயே துவைதக்காட்டில்‌ பல இடங்களில்‌ 
தங்கியிருந்த நோயாளிகள்‌ குடில்களுக்கு வந்து காத்து 
நின்றிருந்தனர்‌. கணாதரின்‌ மாணவர்கள்‌ அவர்களுக்கு 
நாடி தேர்ந்தும்‌ நாற்றம்‌ தேர்ந்தும்‌ மருந்து 
அளித்துக்கொண்டிருந்தனர்‌. நோயாளிகளின்‌ 
இருமல்களும்‌ முனகல்களும்‌ மெல்லிய குரலில்‌ அவர்கள்‌ 
உரைக்கும்‌ துன்பச்சொற்களும்‌ வண்டுகளின்‌ 
கூட்டோசை என அங்கே நிறைந்திருந்தன. 


குடில்களுக்குப்‌ பின்னால்‌ இளம்‌ மாணவர்கள்‌ 
கலுவங்களில்‌ மூலிகைகளை அரைத்தபடியும்‌, மூக்கில்‌ 
மரவுரியை கட்டிக்கொண்டு நெம எழும்‌ வேர்களை 
மரஉரல்களில்‌ இடித்துக்கொண்டும்‌, முக்கல்‌ 
அடுப்பின்மேல்‌ நெருப்புக்கொழுந்து சூழ அமர்ந்திருந்த 
பெரிய செம்புவார்ப்புகளுக்குள்‌ குமிழிவெடித்து 
ஆவிப்புகை எழ கொதித்துக்கொண்டிருந்த 
பச்சைவண்ணத்‌ தைலங்களை மரத்தாலான நீண்ட 
சட்டுவங்களால்‌ கிண்டிக்கொண்டும்‌, பதம்‌ நோக்கி அதில்‌ 
பிறபொருட்களைக்‌ கலந்தபடியும்‌ இருந்தனர்‌. 


விரிக்கப்பட்ட பெரிய ஈச்சம்பாய்களில்‌ ஆட்டுப்புழுக்கை 
போல உருட்டப்பட்ட லேகியக்‌ குளிகைகளை இளையோர்‌ 
பரப்பினர்‌. முதியோர்‌ அருகமர்ந்து பெரிய 
கற்பானைகளிலிருந்து பசையை எடுத்து உருட்டினர்‌. 
முந்தையநாள்‌ அங்கே வந்தபோது மூக்கு அறிந்தது அந்த 


மருந்துகளனைத்தும்‌ கலந்து எழுப்பிய எரிமணம்‌ என 
தருமன்‌ உணர்ந்தார்‌. அப்போது அனலுண்ணும்‌ 
அவியின்‌ மணமென இனிதாகத்‌ தோன்றிய அது அங்கே 
சூழ்ந்திருந்த நலிந்த நோயாளர்களைக்‌ கண்டபின்னர்‌ 
அவர்களின்‌ நாற்றமாக ஆகிவிட்ட விந்தையை 
எண்ணிக்கொண்டார்‌. 


“இங்கு ஒவ்வொருநாளும்‌ நூற்றுக்குமேல்‌ நோயாளர்‌ 
வருகிறார்கள்‌. அவர்களிடம்தான்‌ இவர்களின்‌ 
மெய்ச்சொல்‌ முதன்மையாக சொல்லப்படுகிறது. 
அவர்களிடமிருந்து அது ஊர்கள்‌ தோறும்‌ செல்கிறது” 
என்றான்‌ அர்ஜுனன்‌. “அறிபடுபொருளும்‌ அறிபவனும்‌ 
எந்நிலையிலும்‌ இரண்டே என்பதனால்தான்‌ இவர்களின்‌ 
கொள்கை துவைதம்‌ எனப்படுகிறது. அது 
எப்படியென்றாலும்‌ மருத்துவத்தில்‌ அவர்களுக்கு 
உதவுகிறது. உடல்கொண்ட நோய்‌ உடல்கொண்டது 
மட்டுமே என்றும்‌ அது ஊழோ இறைவினையோ அல்ல 
என்றும்‌ அவர்கள்‌ நோயாளர்களுக்கு சொல்கிறார்கள்‌. 
நேற்று ஒருவன்‌ சொல்வதை கேட்டேன்‌. நோயை திரும்பி 
நோக்க நோயாளன்‌ முடிவுசெய்யும்‌ கணம்‌ வரைதான்‌ 
நோய்‌ அச்சமும்‌ துயரும்‌ அளிக்கிறது என.” 


தருமன்‌ “ஆம்‌, அது உண்மை” என்றார்‌. “அறியாமையே 
துயர்‌, அதற்கு மருந்து அறிவதொன்றே என்கிறார்கள்‌” 
என்றான்‌ அர்ஜுனன்‌. தருமன்‌ ஒரு நோயாளனை 
சுட்டிக்காட்டினார்‌. “பார்‌ அவரை. மெலிந்த உடலுக்குள்‌ 
முட்புதருக்குள்‌ மென்துணிபோல சிக்கி படபடக்கிறது 
அவர்‌ உயிர்‌. இந்தக்‌ காலை அழகானது என்றோ இந்தச்‌ 
சூரியன்‌ தெய்வவடிவம்‌ என்றோ இவ்வுலகம்‌ இனியது 
என்றோ அவரால்‌ உணர முடியுமா என்ன? அவருள்‌ 
அமர்ந்து உணரும்‌ ஒன்றுள்ளது, அது 
விழைந்தாலொழிய இவ்வுலகம்‌ அமைவதில்லை.” 
அர்ஜுனன்‌ அவரை நோக்கிவிட்டு தலையசைத்தான்‌. 


“இச்சூழல்‌ என்னை அச்சுறுத்துகிறது, இளையோனே. 
எங்கும்‌ நோயும்‌ வலியும்‌ துயரும்‌ இறப்பும்‌ 
நிறைந்துள்ளன. காலந்தோறும்‌ இங்குள்ள படிவர்கள்‌ 
மானுடமெனக்‌ காண்பது இதைத்தான்‌ என்றால்‌ இவர்கள்‌ 
கொண்டுள்ள மெய்மையின்‌ பொருளென்ன? இவர்கள்‌ 
இங்கு செய்யும்‌ மருந்து போன்றதே இவர்களின்‌ 
மெய்யறிதல்‌ என்றால்‌ நோயில்லாதவன்‌ இதை 
எவ்வண்ணம்‌ ஏற்கமுடியும்‌?” என்று தருமன்‌ 
தொடர்ந்தார்‌. “இது பயனுள்ளது, பிறிதொன்றிலாதது 
என்று உணரும்போதே இதிலிருந்து விலகிச்செல்ல 
விழைகிறது என்‌ உள்ளம்‌.” 


“வாளால்‌ அறுத்துச்சுடினும்‌ மருத்துவன்பால்‌ 
மாளாக்காதல்‌ நோயாளனுக்கு எழும்‌, மூத்தவரே” என 
உரத்த குரலில்‌ சொல்லியபடி பீமன்‌ திரும்பிப்பார்த்தான்‌. 
“நீங்களும்‌ நானும்‌ நோயாளர்கள்‌ அல்ல. அங்கே நமது 
நகரங்களில்‌ வாழ்பவர்களிலும்‌ பெரும்பாலானவர்கள்‌ 
இவர்களுக்குரிய நோயாளர்‌ அல்ல. ஆனால்‌ 
பாரதவர்ஷத்தின்‌ மக்களில்‌ பெரும்பாலானவர்கள்‌ 
இவர்களின்‌ மருந்துக்குரியவர்‌ அல்லவா? 
அடிமையென்றாகி மிடிமையில்‌ உழன்று 
தப்பிப்பிழைத்தலும்‌ தாங்கியமைதலுமே 
வாழ்க்கையென்றான மானுடர்களுக்குரியது போலும்‌ 
இக்கொள்கை. அவர்களுக்கு விடுதலையை இது 
அளிக்கிறது. ஊனுடலும்‌ இயற்கையுமே உண்மை 
என்கிறது. போரிடுதலும்‌ வெல்வதுமே வாழும்‌ 
வழியென்று கற்பிக்கிறது. ஊழல்ல, இறையாணைகள்‌ 
அல்ல, முதுசொற்களும்‌ அல்ல, வென்று வாழும்‌ 
விழைவே மானுடரை இயக்கவேண்டும்‌ என்கிறது.” 


“மூத்தவரே, நான்‌ இதுவரை கேட்ட கொள்கைகளில்‌ 
இங்குள இன்பங்களனைத்தும்‌ மானுடர்‌ அனைவருக்கும்‌ 
உரியவையே என்றுரைப்பது இது ஒன்றே. 
பிறந்தமையாலேயே இன்பமாக இருக்கும்‌ உரிமையையும்‌ 
அடைகிறோம்‌ என்று இது மட்டுமே சொல்கிறது...” 
என்றான்‌ பீமன்‌. “மந்தா, வீண்சொற்கள்‌ எடுக்காதே. 
உரிமைகளால்‌ அல்ல, கடமைகளால்‌ இப்புவியில்‌ மானுட 
வாழ்க்கை கட்டப்பட்டுள்ளது” என்றார்‌ தருமன்‌. 
“உரிமைகள்‌ எவற்றையும்‌ அளிக்காத கடமைகளால்‌ 
என்ன பயன்‌? இன்பங்கள்‌ இல்லாவிட்டால்‌ 
இவ்வுலகுதான்‌ எதற்கு? எனக்கு இல்லாத இவ்வுலகை 
நான்‌ ஏன்‌ பேணவேண்டும்‌?” என்றான்‌ பீமன்‌. 


“இவ்வினாவை ஒவ்வொருவரும்‌ கேட்கத்தொடங்கினால்‌ 
பின்பு இப்புவி இல்லை. அளித்தலால்‌ அமைந்துள்ளது 
இப்புவிவாழ்க்கை. தானுண்ணாது மைந்தருக்கு ஏன்‌ 
அளிக்கவேண்டுமென தாய்‌ கேட்பதில்லை. தன்னுயிர்‌ 
அளித்து மைந்தரை ஏன்‌ காக்கவேண்டும்‌ என தந்தை 
எண்ணுவதுமில்லை” என்றார்‌ தருமன்‌. “ஏனென்றால்‌, 
அது அவர்களின்‌ மைந்தர்‌. அவர்களுக்கு உவகையையும்‌ 
மண்நீத்தபின்‌ இங்கு பெயரையும்‌ விண்ணில்‌ நீரையும்‌ 
அளிப்பவர்கள்‌” என்றான்‌ பீமன்‌. “எனக்கு என்ன இன்பம்‌ 
என அனைவரும்‌ வினவும்‌ காலம்‌ ஒன்று எழட்டும்‌, 
மூத்தவரே. அதன்‌ பின்னரேனும்‌ இங்கு அனைவருக்கும்‌ 
நலம்பயக்கும்‌ முடியும்‌ கொள்கையும்‌ உருவாகி வரட்டும்‌.” 


“எனக்கு மட்டுமே என்று விழைந்த கோடிமானுடரால்‌ 


ஆனதாகவே இருந்தது இந்நிலம்‌” என்று தருமன்‌ 
சினத்துடன்‌ சொன்னார்‌. “அன்று இங்கே நாளும்‌ மண்‌ 
குருதியால்‌ நனைந்திருந்தது. அன்று குமுகங்கள்‌ 
இல்லை. குடிகள்‌ இல்லை. நெறிகளோ விழுப்பொருளோ 
இல்லை. எனவே தெய்வங்களும்‌ இல்லை. நான்‌ என்ற 
சொல்‌ எழுந்து என்றோ நாம்‌ என்றாகியது. 
இவையனைத்துமென்று பெருகியது. அச்சொல்லில்‌ 
முளைத்தது முதல்வேதம்‌. அதுவே குமுகமும்‌ குடியும்‌ 
ஆகியது. நெறிகளும்‌ நூல்களும்‌ ஆகியது. அரசுகளும்‌ 
மணிமுடிகளுமாகியது.” பீமன்‌ புன்னகையுடன்‌ 
“அதன்பின்‌ குருதிபரப்பும்‌ பொறுப்பை அரசுகள்‌ 
ஏற்றுக்கொண்டன?” என்றான்‌. “நான்‌ உன்னிடம்‌ பேச 
விரும்பவில்லை” என்றபடி தருமன்‌ முன்னால்‌ நடந்தார்‌. 
அர்ஜுனனை நோக்கி புன்னகைத்த பின்பு பீமன்‌ 
தொடர்ந்தான்‌. 


இரு கரியபெரும்பாறைகளின்‌ நடுவே வெண்ணிறமான 
வேர்போல இறங்கி நின்றிருந்தது உள்ளிருந்து 
ஊறிவழிந்த நீரோடையின்‌ சரிவு. அது விழுந்த 
இடத்திலிருந்து இரு கைவழிகளாகப்‌ பிரித்து ஒன்றை 
குடிநீருக்கென தனியாக கொண்டுசென்றிருந்தனர்‌. 
இன்னொன்று பாறைகள்‌ நடுவே வளைந்து வந்து 
வட்டமாகத்‌ தோண்டப்பட்ட குட்டை ஒன்றுக்குள்‌ விழுந்து 
நிறைத்து மறுபக்கம்‌ சென்றது. 


“இதிலா நீராடுவது?” என்றார்‌ தருமன்‌. “இது மட்டுமே 
இங்கு நீராடுவதற்கான வழி” என்றான்‌ பீமன்‌. “இதில்‌ 
மூழ்க முடியாதே. முழங்காலளவுக்குக்கூட நீர்‌ இல்லை” 
என்றார்‌ தருமன்‌. “மூத்தவரே, படுத்துக்கொண்டால்‌ 
தலைமூழ்குமளவுக்கு நீர்‌ இருக்கும்‌” என்றான்‌ பீமன்‌. 
பின்பக்கம்‌ நகுலன்‌ சிரிக்கும்‌ ஒலி கேட்டு தருமன்‌ 
சினத்துடன்‌ திரும்ப அவர்கள்‌ இருவரும்‌ மலையுச்சியை 
நோக்கினர்‌. மீண்டும்‌ நீரை நோக்கிவிட்டு தருமன்‌ 

டையைக்‌ கழற்றி சிற்றுடை அணிந்து தாடியை 
நீவியபடி நீரிலிறங்கினார்‌. அலைகள்‌ எழுந்து 
கரையோரத்து மென்மணல்கதுப்பை நக்கிய ஒலி 
கேட்டது. அப்பால்‌ பாறையிடுக்கில்‌ அலைபுகுந்து 
மீண்டபோது நாய்‌ நீர்குடிப்பதுபோல ஒலியெழுந்தது. 
விழிகாட்டியதுபோலன்றி அவரது இடைக்குமேல்வரை 
தூய நீர்‌ இருந்தது. 


அவர்‌ மூழ்கி எழுந்தபோது தாடியிழைகளில்‌ நீர்ச்சரடுகள்‌ 
இணைந்து சொட்டின. பிடரிமயிரை அள்ளி 
முதுகின்மேல்‌ போட்டபோது குளிர்நீர்‌ அவர்‌ முகத்தை 
மலரச்செய்தது. கைகளால்‌ துழாவி மும்முறை மூழ்கி 


எழுந்தார்‌. தாடியை கையால்‌ அறைந்து நீரை 
தெறிக்கச்செய்து வாயால்‌ நீரள்ளி உமிழ்ந்தார்‌. பாறை 
உருண்டு மூழ்கியதுபோல மெல்ல பீமன்‌ 
நீரிலிறங்கியபோது அலைகளே எழவில்லை. 
அவனுடைய பேருடல்‌ நீரில்‌ அமிழ்ந்தது. மஞ்சள்நிறமான 
தோள்களில்‌ நீர்விளிம்பின்‌ பளிங்குக்கோடு 
தளிரிலைமேல்‌ என நெளிந்தது. அர்ஜுனன்‌ 
நீரிலிறங்கியபோது அலை வளையங்கள்‌ அவனைச்‌ 
சூழ்ந்து நெளிந்தன. 


“இளையோன்‌ இறங்கும்போது மட்டும்‌ அலைகள்‌ 
எழுவதில்லை” என்றார்‌ தருமன்‌. “ஆனால்‌ விஜயன்‌ 
இறங்கும்போது பழுத்த இரும்பை இறக்கியதுபோல நீர்‌ 
கொதிக்கிறது.” நகுலன்‌ நீரிலிறங்கியபடி “மூத்தவரே, 
சிம்மம்‌ வாயை வைத்தாலே சுனைகள்‌ 
அலையடிக்கின்றன. யானை இறங்கும்போது அவை 
காலைத்தாமரை வண்டை என இதழ்விரித்து 
வாங்கிக்கொள்கின்றன” என்றான்‌. “பராசரரின்‌ 
புராணமாலிகையின்‌ வரி இது...” தருமன்‌ “நீரில்‌ 
திளைப்பதைக்‌ காண்கையில்‌ இவனுக்கு கால்கள்‌ 
உள்ளனவா என்றே ஐயம்‌ கொள்கிறேன்‌” என்றார்‌. 


அவர்கள்‌ அந்தச்‌ சிறிய சுனையில்‌ மூழ்கித்‌ 
திளைக்கத்தொடங்கினர்‌. நீர்‌ தலையை குளிரச்‌ 
செய்தபோதுதான்‌ எண்ணங்கள்‌ எத்தனை 
வெப்பம்கொண்டவை என்று தருமன்‌ உணர்ந்தார்‌. 
எண்ணங்கள்‌ ஆத்மாவின்‌ பாவனைகள்‌ என்றால்‌ அவை 
எப்படி பருப்பொருளான தலையை கொதிக்கச்‌ 
செய்யமுடியும்‌? குளிர்நீர்‌ எப்படி அதை 
அமைதிகொள்ளவைக்கும்‌? அவ்வெண்ணத்தை நோக்கி 
அவரே புன்னகை செய்துகொண்டார்‌. “அனைத்தையும்‌ 
தத்துவமாக்காது அமைய என்னால்‌ இயலாது. ஓயாத 
சொற்பெருக்கே நான்‌. இது சிறிய ஒரு மகிழ்ச்சி. இதில்‌ கூட 
என்னால்‌ இயல்பாக திளைக்கமுடியவில்லை.? 


நீர்விளையாடல்‌. காற்றில்‌ நீரில்‌ ஒளியிலாடல்‌. 
பறவைகளின்‌ வாழ்வு. குழந்தைகளுக்கும்‌ 
விலங்குகளுக்கும்‌ இயல்பாக அமையும்‌ கொண்டாட்டம்‌. 
எதனாலென்றில்லாத உவகை. உவகை என்றால்‌ அது 
எதனாலென்றிருக்கலாகாது. தன்பெருக்காக எழுந்து 
நிறையவேண்டும்‌. சிறியமகிழ்ச்சிகள்‌ மட்டுமே 
மகிழ்ச்சிகளா? பெரியவை மகிழ்ச்சிகள்‌ அல்ல. அவை 
ஆணவநிறைவுகள்‌. ஆணவமில்லாத மகிழ்ச்சி என்பது 
சிறிதெனத்‌ தோன்றுவது ஏன்‌? அது எவருக்கு எதிராகவும்‌ 
கொள்ளும்‌ மகிழ்ச்சி அல்ல. வென்றடைவது அல்ல. 


கைப்பற்றுவது அல்ல. வந்தமைவது. ஆனால்‌ எவரும்‌ 
அதற்கெனத்‌ தேடுவதில்லை. அதை 
கனவுகாண்பதுமில்லை. 


பெரியவையே மானுடனை ஆட்டிவைக்கின்றன. 
உண்மையில்‌ இங்கு அனைத்துமே மிகச்சிறியவை. 
ஆணவத்தால்‌ தொடப்பட்டதும்‌ அவை 
பேருருக்கொள்கின்றன. பெரியவற்றுக்காக நூறு 
சிறியவற்றை பலிகொடுக்கிறோம்‌. ஆணவமென எழுந்து 
நின்றிருக்கும்‌ அந்த அறியாத்தெய்வத்து பலிபீடம்‌ 
குருதியுலரலாகாது. நீள்மூச்சுடன்‌ எழுந்து 
குழல்கற்றையை அள்ளி பின்னாலிட்டார்‌. மகிழ்ச்சி 
மறைந்துவிட்டிருந்தது. எண்ணங்களாக அதைப்‌ 
பகுத்தாயிற்று. ஆனால்‌ நிறைவிருந்தது. அது 
ஆணவறநிறைவல்ல, காற்றில்‌ அலைக்கழிந்தபின்‌ 
மண்ணில்‌ படியும்‌ மென்துகிலின்‌ அமைதி. அது 
தன்வடிவை மண்வடிவாக ஆக்கிக்கொண்டு 
நிலைகொள்கிறது. 


சகதேவன்‌ “மூத்தவரே, செளனகக்காட்டிலும்‌ இங்கும்‌ 
சொல்லப்பட்டவற்றுக்கு நீங்கள்‌ மறுமொழி 
உரைக்கவில்லை” என்றான்‌. நகுலன்‌ “ஆம்‌, நீங்கள்‌ 
இதற்குள்‌ ஒரு முடிவை எடுத்துவிட்டிருப்பீர்கள்‌” 
என்றான்‌. தருமன்‌ அர்ஜுனனிடம்‌ “விஜயா, உன்‌ 
எண்ணம்‌ என்ன?” என்றார்‌. “படைகொண்டு சென்று 
வெல்ல நீங்கள்‌ முடிவெடுத்தால்‌, ஐயமே 
வேண்டியதில்லை. அங்கனையும்‌ கெளரவரையும்‌ 
வென்று மணிமுடியை உங்களுக்கு அளிக்க என்னால்‌ 
இயலும்‌. நான்‌ கோரி யாதவர்‌ மறுத்துரைக்கமாட்டார்‌” 
என்றான்‌. 


நீர்‌ சொட்டும்‌ குழல்கற்றைகளுடன்‌ எழுந்து நின்றபடி 
அர்ஜுனன்‌ சொன்னான்‌ “அவர்களின்‌ தரப்பில்‌ 
பீஷ்மபிதாமகர்‌ வில்லெடுப்பார்‌ என்றால்‌ அவரும்‌ 
என்னால்‌ வெல்லப்படுவார்‌. துரோணரும்‌, 
அஸ்வத்தாமனும்‌, ஜயத்ரதனும்‌ என்னால்‌ 
கொல்லப்படுவார்கள்‌. படைவெற்றி கைகூடுமா என்று 
ஐயுற்று நீங்கள்‌ தயங்கவேண்டியதில்லை. வேண்டுமா 
வேண்டாமா என்னும்‌ முடிவை எடுக்கவேண்டியவர்‌ 
நீங்கள்‌. மறு எண்ணம்‌ எனக்கில்லை.” 


பீமன்‌ “மூத்தவரே, வழக்கம்போல என்‌ சொற்களை 
நீங்கள்‌ கோரவில்லை. வழக்கம்போல கோரப்படாமலே 
அவற்றை நான்‌ சொல்லியும்‌ ஆகவேண்டும்‌” என்றான்‌. 
“படைகொண்டு செல்வோம்‌, வென்று முடிசூடுங்கள்‌. 


அதுவே நான்‌ சொல்லவருவது. இங்கு வருவதற்கு 
முன்னரே நான்‌ அதைத்தான்‌ எண்ணியிருந்தேன்‌. இரு 
மாறுபட்ட மெய்வழிகளிலும்‌ அதையே 
சொல்லியிருக்கிறார்கள்‌. எனவே இதுவன்றி வேறேதும்‌ 
வழியில்லை. இங்கிருந்தே இந்திரப்பிரஸ்தத்திற்கு 
கிளம்புவோம்‌. யாதவருக்கும்‌ பாஞ்சாலருக்கும்‌ செய்தி 
செல்லட்டும்‌. வேண்டுவது உங்கள்‌ ஒரு சொல்‌.” 


தருமன்‌ “ஆனால்‌...” எனத்‌ தொடங்க “அறம்‌ பேசி 
எங்களுக்கு அலுப்பூட்டவேண்டாம்‌, மூத்தவரே. எது 
அறம்‌? சூதில்‌ தோற்றதனால்‌ முடியையும்‌ குடியையும்‌ 
அளித்துவிட்டு காட்டில்‌ வாழ்வதா? சூதுக்கு அழைத்து 
அரசை வைத்தாடச்‌ சொன்னதே அறப்பிழை. அங்கே 
எங்கள்‌ குலக்கொடியை இழிவுபடுத்தியதோ 
அறக்கொலை. பிறகென்ன? பழிநிகர்‌ செய்யும்‌ உரிமை 
இப்போது நமக்குள்ளது” என்று பீமன்‌ கூவினான்‌. 


“இப்போது உங்களுக்குத்‌ தேவை என்ன? அறமா? நான்‌ 
சொல்கிறேன்‌, கேட்டுக்கொள்ளுங்கள்‌. சூதில்‌ வென்று நம்‌ 
மண்ணைக்‌ கொண்ட கெளரவர்கள்‌ எப்படி நம்‌ 
மக்களுக்கு நல்லாட்சி அளிக்கமுடியும்‌? நம்‌ மக்களுக்கு 
நல்லாட்சி அளிக்கும்‌ பொறுப்பு நமக்கு உள்ளது. 
மணிமுடி சூடி அரியணைமேல்‌ அமர்ந்தபோது நீங்கள்‌ 
மக்களுக்கு அளித்த உறுதி அது. அச்சொல்லுறுதி 
இப்போது சூதுக்கு என அளித்த சொல்லைவிட 
மேலானது. இது நம்குடிக்குள்‌ நாம்‌ அளித்தது. அது எரி 
சான்றாக்கி தெய்வங்களுக்கு முன்‌ நம்‌ மக்களுக்கு 
அளித்தது. இது பாண்டவனை கட்டுப்படுத்தும்‌. அதுவே 
சத்ராஜித்தாகிய யுதிஷ்டிரனை கட்டுப்படுத்தும்‌. போதுமா? 
இதற்குமேல்‌ என்ன கோருகிறீர்கள்‌?” 


நகுலன்‌ “ஆம்‌, மூத்தவரே. இளையவர்‌ சொல்வதையே 
நானும்‌ சொல்கிறேன்‌. இன்று அஸ்தினபுரியிலும்‌ 
இந்திரப்பிரஸ்தத்திலும்‌ உள்ள இளைய படைவீரர்கள்‌ 
நம்மை அறிவர்‌. நாம்‌ நாடிழந்த கதையும்‌ அவர்கள்‌ 
நினைவிலிருக்கும்‌. நமக்குள்ள வஞ்சமும்‌ உணர்வுகளும்‌ 
அவர்களுக்குமிருக்கும்‌. பதின்மூன்று 
ஆண்டுகளுக்குப்பின்‌ உருவாகி வரும்‌ இளைய 
தலைமுறையினருக்கு நாம்‌ வரலாற்றுப்‌ பெயர்கள்‌ 
மட்டுமே. இக்கதைகள்‌ அனைத்தும்‌ தொன்மங்கள்‌. 
அவர்கள்‌ நமக்கென எழப்போவதில்லை” என்றான்‌. 
“அத்துடன்‌ அன்று பாரதவர்ஷத்தின்‌ பெரும்பாலான 
அரசுகளில்‌ இளையோர்‌ முடிசூடியிருப்பார்கள்‌. இன்று 
நாம்‌ கொண்டுள்ள அரசஉறவுகள்‌ அப்போது நீடிக்க 
வாய்ப்பில்லை.” 


“பதின்மூன்று ஆண்டுகளுக்குப்பின்‌ மீண்டு சென்று 
நாடாளலாம்‌ என்ற நம்பிக்கையே தேவையில்லை” என்று 
பீமன்‌ சொன்னான்‌. “நான்‌ உரைத்த வஞ்சினத்துக்காக 
இதை சொல்லவில்லை. அவ்வஞ்சினம்‌ எனக்கு ஒரு 
பொருட்டும்‌ அல்ல. நான்‌ சொல்வது உங்களுக்காக. 
மூத்தவரே, நம்‌ ஐவரில்‌ அஸ்தினபுரியை வென்று 
முடிசூடியாகவேண்டும்‌ என்ற அருந்தவிப்பு 
எரிந்துகொண்டிருப்பது உங்களுக்குள்‌ மட்டுமே. உங்கள்‌ 
விழைவு அதுவென்றிருக்க எதன்பொருட்டு இத்தனை 
நடிப்புகள்‌? தன்‌ தெய்வத்திடமே நடிப்பதென்பதைப்போல 
இழிவு பிறிதொன்றில்லை.” 


“நான்‌ நடக்கவில்லை, மந்தா. ஐயமே இல்லாமல்‌ அதை 
சொல்கிறேன்‌. அவ்விழைவு என்னுள்‌ உள்ளது என்பதை 
நான்‌ மறுக்கவில்லை. ஆனால்‌ அவ்விழைவே எனக்கு 
முதன்மையானதா என்று கேட்டுக்கொள்ளும்போது 
இல்லை என்றே உணர்கிறேன்‌. அறத்தை அறியும்தோறும்‌ 
அறக்குழப்பமே மிகுகிறது. எனவே உன்னைப்போல்‌ 
ஐயமற்ற சொற்களைச்‌ சொல்ல என்னால்‌ இயலாது” 
என்றார்‌ தருமன்‌. “மகாசெளனகர்‌ சொன்னதை 
நினைவுறுகிறேன்‌. நான்‌ திருஷ்ணையை 
தொடரவிழையவில்லை. தன்னலமற்ற விழைவா 
என்னுடையது என்றே கேட்டுக்கொள்கிறேன்‌. உறுதியான 
விடை அமையாதவரை நான்‌ முடிவெடுக்க 
முடியாதவனே.” 


தலையை அசைத்தபடி விலகிச்சென்று பீமன்‌ நீரில்‌ 
மூழ்கினான்‌. “விஜயா, நீ என்ன எண்ணுகிறாய்‌?” என்றார்‌ 
தருமன்‌. “நாம்‌ படைகொண்டு சென்றால்‌ அது 
வஞ்சத்தின்பொருட்டே. பிறசொற்களெல்லாமே 
பொய்கள்‌. வஞ்சம்‌ வெல்ல வேண்டுமென விழைந்தால்‌ 
ஆணையிடுக!” என்றான்‌ அர்ஜுனன்‌. பீமன்‌ உரக்க 
“அரசமுனிவர்‌ ஆகவேண்டும்‌ என்று என்ன 
கட்டாயமிருக்கிறது? எளிய அரசனென்று ஆனால்‌ 
போதாதா? அதிலென்ன இழிவு?” என்றான்‌. 


தருமன்‌ “ஆம்‌, மந்தன்‌ சொல்வதும்‌ உண்மை. என்னை 
ஜனகரென்று சூதர்‌ பாடவேண்டுமென எண்ணுகிறேனா? 
அதையும்‌ இல்லை என்று என்‌ உள்ளம்‌ சொல்லவில்லை. 
நான்‌ நூறு சுவர்களில்‌ முட்டிமுட்டி 
திரும்பிக்கொண்டிருக்கிறேன்‌” என்றார்‌. திரும்பி 
சகதேவனிடம்‌ “இளையோனே, நீ அறியாத அறமில்லை. நீ 
சொல்‌!” என்றார்‌. “மூத்தவரே, பன்னிரண்டு ஆண்டுகாலம்‌ 
காட்டிலும்‌ ஓராண்டுகாலம்‌ மறைவிலும்‌ வாழ்ந்து 
மீள்வதே உங்களுக்குப்‌ பெருமை சேர்க்கும்‌” என்றான்‌ 


சகதேவன்‌. பீமன்‌ உரக்க “மூடா, அவர்‌ விழைவதைச்‌ 
சொல்கிறாயா?” என்றான்‌. 


“இல்லை, அரசுசூழ்தலின்‌ நெறிகளின்படியே 
சொல்கிறேன்‌” என்றான்‌ சகதேவன்‌. “நாள்கோள்‌ 
குறிகளின்படி மூத்தவர்‌ முடிசூடி பாரதவர்ஷத்தின்‌ 
பேரரசர்‌ என நீணாள்‌ ஆளப்போவது உறுதி. அதை 
எவ்வண்ணம்‌ அடையவேண்டுமென்பதே இங்கு வினா. 
மூத்தவரே, ஒவ்வொரு குடிமகனும்‌ அரசனும்‌ முனிவரும்‌ 
தன்‌ தந்தையென, ஆசிரியரென, தெய்வமென 
திகழவேண்டுமென விழைகிறான்‌. தன்‌ குறைகளும்‌ 
சரிவுகளும்‌ அரசனிடமும்‌ முனிவரிடமும்‌ இருப்பதை 
அவன்‌ விரும்புவதில்லை. அதன்பொருட்டே அவன்‌ 
அவர்களின்‌ ஒவ்வொரு சொல்லையும்‌ செவிகூர்கிறான்‌. 
ஒவ்வொரு காலடியைக்கொண்டும்‌ அதை 
சரிபார்க்கிறான்‌. மூத்தவர்‌ அறச்செல்வர்‌ என்றே 
அறியப்பட்டவர்‌. ஆகவே அவரை நோக்குபவன்‌ விழிகள்‌ 
மேலும்‌ கூர்மைகொண்டுள்ளன.” 


“எண்ணிப்பாருங்கள்‌! மனைவியை வைத்து சூதாடி 
இழந்த ஒருவரை நோக்கி அஸ்தினபுரியின்‌ மாந்தர்‌ 
அனைவரும்‌ வந்து கூடியது ஏன்‌? பிறிதொருவர்‌ அதை 
ஆற்றியிருந்தால்‌ என்ன நிகழ்ந்திருக்கும்‌? மூத்தவரை 
அறத்தில்‌ நின்றவர்‌ என்றும்‌ அறத்தால்‌ வீழ்ந்தவர்‌ 
என்றும்‌ எண்ணுகிறார்கள்‌. அவ்வெண்ணமே அவரது 
ஆற்றல்‌. ஆனால்‌ ஒற்றை அடிபிழைத்தால்‌ அதுவே 
அவரை கொன்றுண்ணும்‌ கூற்று” என்று சகதேவன்‌ 
தொடர்ந்தான்‌. யுதிஷ்டிரர்‌ மெல்லிய நடுக்கத்தை 
உணர்ந்தார்‌. 

“ஐயமே வேண்டியதில்லை, ஒரு சிறுபிழை அவரில்‌ 
தென்பட்டால்‌ இன்று கொண்டாடுபவர்களின்‌ 
உள்ளத்தின்‌ ஆழத்து இருளில்‌ வாழும்‌ 
கொடுந்தெய்வங்கள்‌ உகிரும்‌ நகமும்‌ விழியொளியும்‌ 
நாநச்சும்‌ கொண்டு எழுந்து வரும்‌. அவரை வேட்டையாடி 
அழித்து கொண்டாட்டமிடும்‌. அதனூடாக எளிய மாந்தர்‌ 
தங்கள்‌ எளிமையின்‌ இழிவுணர்விலிருந்து விடுபடுவர்‌. 
அன்று அவர்களிடம்‌ இரக்கமிருக்காது. நிகர்நிலையோ 
சொல்லொருமையோ இருக்காது. நூறுபிறவியின்‌ 
எதிரிகளென அவர்கள்‌ உருக்கொண்டிருப்பார்கள்‌...” 


“மூத்தவரே, படைகொண்டு முடியை அடைந்தால்‌ 
படைகொண்டே இறுதிவரை அரியணையை 
காக்கவேண்டும்‌. சொல்காத்து அவ்வறத்தின்‌ 
வல்லமையால்‌ எழுந்து வந்து அவர்‌ முடிகொண்டால்‌ 


அதன்பின்‌ அந்த அறமே அவருக்கு படைக்கலமாக 
ஆகும்‌. விழைவுமுந்தி வென்று பின்‌ நூறாண்டுகாலம்‌ 
படைக்கலம்‌ கொண்டு காக்கவேண்டிய அரசை 
பதின்மூன்றாண்டுகாலம்‌ பொறுத்து வென்று 
தெய்வங்கள்‌ காவலாக நிற்க ஆள்வதுதான்‌ நன்று.” 


“வென்றபின்‌ வேதம்‌ பெருக்கச்‌ சொன்னார்கள்‌. நன்று, 
னால்‌ அவ்வண்ணம்‌ அறம்‌ மீறி வென்று 
வேதம்பெருக்கிய வேந்தன்‌ ஒருவனின்‌ பெயர்சொல்லச்‌ 
சொல்லுங்கள்‌. ராவணனா? மாவலியா? கார்த்தவீரியனா? 
இரணியனா? எவர்‌? மூத்தவரே, சொல்கடந்து சென்று 
நீங்கள்‌ அரசை அடைந்தால்‌ அம்மீறலை ஒருகணமேனும்‌ 
மறக்குமா உங்கள்‌ குடி? அவர்கள்‌ நடுவே உங்கள்‌ சொல்‌ 
உயிர்கொண்டு வாழுமா? அதை ஆற்றல்‌ கொண்டதாக 
ஆக்க நீங்கள்‌ அதற்கு நாளும்‌ குருதி 
கொடுத்தாகவேண்டும்‌. கம்சன்‌ வரை அனைவரும்‌ 
செய்தது அதைத்தான்‌. ஒருநாள்‌ 
பலிகொடுக்காவிட்டாலும்‌ அச்சொல்லால்‌ 
கட்டப்பட்டவை அனைத்தும்‌ விடுபடும்‌. உங்கள்‌ 
கோட்டைகள்‌ சரியும்‌. கோல்தளர்ந்து வளையும்‌.” 


“அரசாட்சி உங்கள்‌ ஆற்றலால்‌ வெல்லப்படுவதல்ல. 
படையாலோ நூலாலோ நிலைநிற்பதுமல்ல. அது மக்கள்‌ 
உங்களுக்கு அளிக்கும்‌ உறுதியால்‌ நிலைகொள்வது. 
நீங்கள்‌ உங்கள்‌ சொல்லில்‌ நிலைகொள்ளாதவரை 
மக்கள்‌ சொல்‌ உங்களுக்கு நிலையல்ல. எனவே, முதலில்‌ 
நாம்‌ வெல்லவேண்டியது நம்மை. எளிய 
விழைவுகளாலோ தனிப்பட்ட வஞ்சங்களாலோ நம்‌ 
செயல்கள்‌ தூண்டப்படாதிருக்கட்டும்‌. என்றும்‌ மாறாத 
சில உண்டு என்றால்‌ அவற்றால்‌ நாம்‌ நடத்தப்படுவோம்‌.” 


சகதேவன்‌ மறுமொழிக்காகக்‌ காத்திராமல்‌ நீரில்‌ 
மூழ்கினான்‌. நகுலன்‌ “ஆம்‌, மூத்தவரே. பிறிதொன்று 
சொல்ல என்னால்‌ இயலவில்லை” என்றான்‌. “செய்வதேது 
என்று நான்‌ கோரிய ஒருமுறைகூட இளையோன்‌ சொல்‌ 
பிழைத்ததில்லை. அவன்‌ சொல்லே நம்மை ஆளட்டும்‌” 
என்றார்‌ தருமன்‌. நீரில்‌ மூழ்கி விழிதிறந்து கைவீசிச்‌ 
சென்றபோது அப்பால்‌ ஆம்பலிதழ்‌ வெண்மையுடன்‌ 
சகதேவனின்‌ உள்ளங்கால்கள்‌ நீந்திச்‌ செல்வதை 
கண்டார்‌. ஒருகணம்‌ உளம்‌ அதிர்ந்தது. நன்கறிந்த 
கால்களல்லவா அவை என எண்ணி மூச்சிழர்‌ 
மேலெழுந்தார்‌. முகத்தில்‌ வழிந்த நீரை வழித்தபடி மேலே 
எழுந்து வந்த சகதேவனை பார்த்தார்‌. 


“நீருக்குள்‌ சென்றதுமே தலைப்பிரட்டையாக 


உணர்ந்தேன்‌, மூத்தவரே” என்றான்‌ சகதேவன்‌ 
நாணத்துடன்‌ நகைத்தபடி. “தலைமட்டும்‌ கொண்டது. 
வால்‌ துடிக்க நீந்தும்‌ சிற்றுயிர்‌.” தருமன்‌ “நீரிலும்‌ 
நிலத்திலும்‌ காற்றிலும்‌ வாழும்‌ தவளையென்றாவது 
அது, இளையோனே. மழைமழை என வேதம்‌ ஓதுவது. 
விண்ணுக்கு ஆணையிடும்‌ சொல்கொண்ட ஒரே 
மண்ணுயிர்‌” என்றார்‌. 

நீர்‌ நலுங்காமல்‌ பீமன்‌ எழுந்து கரையை அடைந்‌ 
குழல்கற்றைகளை கையால்‌ நீவி பின்னாலிட்டு இறுகிய 
கால்களை எடுத்துவைத்து காட்டுப்பாதையில்‌ 
நடந்துசென்றான்‌. “நம்‌ அனைவரிலும்‌ குடிகொள்ளும்‌ 
ஒன்றின்‌ மானுட வடிவம்‌ அவன்‌” என்றார்‌ தருமன்‌. 
“ஆகவேதான்‌ எத்தனை வன்சொல்‌ எனினும்‌ அவனை 
நாம்‌ விரும்புகிறோம்‌.” அர்ஜுனன்‌ நகைத்தபடி கரையேறி 
“அவர்‌ வேதமெய்ப்பொருளில்‌ சார்வாகர்‌” என்றான்‌. 
அவன்‌ சொல்வதை புரிந்துகொண்டு தருமன்‌ உரக்க 
நகைத்தார்‌. 

துவைதக்காட்டின்‌ நடுவே நின்றிருந்த பிரதீகம்‌ என்னும்‌ 
அரசமரத்தடியில்‌ போடப்பட்டிருந்த கற்பலகைப்‌ பீடத்தில்‌ 
கணாதர்‌ அமர்ந்திருக்க அவருக்கு முன்‌ தருமனும்‌ 
தம்பியரும்‌ திரெளபதியும்‌ நிலத்தில்‌ இட்ட 
கற்பாளங்களில்‌ கால்மடித்து அமர்ந்திருந்தனர்‌. 
கணாதரின்‌ முதன்மை மாணவர்‌ பன்னிருவர்‌ 
அவர்களுக்கு அப்பால்‌ அரைவட்டமாக 
அமர்ந்திருந்தனர்‌. பின்காலையின்‌ இளங்காற்றில்‌ 
அரசமரத்தின்‌ தொங்கிய இலைகள்‌ பல்லாயிரம்‌ 
இமைப்புகளுடன்‌ அசைந்துகொண்டிருந்தன. 
பொன்னிறமான பழுத்திலைகள்‌ மிதந்து சுழன்று இறங்கி 
மண்ணில்‌ அமைந்தன. 


காலைச்சொல்லாடலில்‌ தருமன்‌ கணாதரிடம்‌ 
“மெய்யறிந்தவரே, வேதச்சொல்‌ ஒன்றே என்றால்‌, அது 
மானுடனுக்கு அமுதம்‌ என்றால்‌, ஏன்‌ அது 
கிளைகொண்டு பெருகவேண்டும்‌? முரண்பட்டு 
நிற்கவேண்டும்‌? ஒற்றைவழி மட்டும்‌ உள்ள காடல்லவா 
பயணிக்கு உகந்தது?” என்று கேட்டார்‌. புன்னகையுடன்‌ 
“அதை பிறகு சொல்கிறேன்‌” என கடந்துசென்ற கணாதர்‌ 
அந்த அவை முடிந்ததும்‌ தருமனிடம்‌ “கானுரைக்கு வருக! 
அங்கு பேசுவோம்‌” என்றார்‌. கானுரைகளுக்காக ஏழு 
அரசமரங்கள்‌ துவைதக்காட்டில்‌ 
தொல்பழங்காலத்திலேயே நடப்பட்டு 
பேணப்பட்டிருந்தன. 


“இளையவனே, மானுடம்‌ ஒற்றை உயிர்விதையில்‌ 
இருந்து முளைத்தெழுந்து வேர்விரிந்து கிளைபரப்பிய 
பேராலமரம்‌ என்கிறது வேதம்‌. விண்ணிலுள்ளன அதன்‌ 
வேர்கள்‌, கிளைகள்‌ மண்ணில்‌ விரிந்துள்ளன என்று 
விளக்குகிறார்கள்‌ சிலர்‌. அடிமரத்தை விலக்காவிட்டால்‌ 
கிளைகள்‌ விரியமுடியாது. ஒவ்வொரு இலையும்‌ தனித்து 
மலராவிட்டால்‌ ஒளியை அள்ளமுடியாது. ஒன்றை ஒன்று 
விலக்காவிட்டால்‌ மரங்கள்‌ காடெனப்‌ பரவ முடியாது.” 


“இங்கு கணந்தோறும்‌ பரந்துசெல்லும்‌ மானுடம்‌ அதன்‌ 
முரண்பாடுகளாலேயே தன்னைப்பெருக்கி 
வளர்த்துக்கொள்கிறது. ஒன்று பிறிதுபோல்‌ 
அல்லாதாகிறது. ஒன்று பிறிதை மறுத்து நிற்கிறது. 


ஒவ்வொன்றும்‌ தனக்குரிய இடத்தை கண்டடைகிறது. 
அனைத்தும்‌ நிரப்பாத இடத்தை புதிதொன்று எழுந்து 
நிறைக்கிறது. ஒருதுளியும்‌ ஓய்ந்திருப்பதில்லை 
என்பதனாலேயே கடல்‌ அலைகொள்கிறது. ஒவ்வொரு 
விண்மீனுக்கும்‌ தனியுலகு இருக்குமளவுக்குப்‌ பெரியது 
விசும்பு” என்றார்‌ கணாதர்‌. “ஆயினும்‌ முதல்விதை 
ஒன்றே என்று உப்பை அளிக்கும்‌ மண்‌ அறியும்‌. நீரைச்‌ 
சொரியும்‌ விண்ணும்‌ அறியும்‌. ஆகவேதான்‌ மானுடம்‌ ஒரு 
குடும்பம்‌.” 


“உறவொருவன்‌ பிறனொருவன்‌ 
சிற்றுளத்தோர்‌ சொல்வர்‌. 

உளம்‌ விரிந்து வாழ்பவருக்கோ 
உலகோர்‌ ஒரே குடி!” 


என்று அவரது மாணவர்கள்‌ தாழ்ந்த சுதியில்‌ பாடி 
வணங்கினர்‌. “வசுதைவ குடும்பகம்‌!” என்னும்‌ 
சொல்லாட்சி மட்டும்‌ மீண்டும்‌ மீண்டும்‌ ரீங்கரித்தது. 


“மண்ணுக்கு அடியிலுள்ள உலோகங்கள்‌ அனைத்தும்‌ 
ஒன்றே என்று அறிக! ஒன்று பொன்னென எழுந்து 
மன்னர்களின்‌ மணிமுடியாகிறது. அழகிய முலைகள்‌ 
மேல்‌ தவழும்‌ அணிகலன்களாகிறது. இன்னொன்று 
செம்பென எழுந்து அடுப்பில்‌ கனல்கிறது. பிறிதொன்று 
கன்னங்கரிய இரும்பென்று வந்து உழுபடையாகிறது, 
கொல்லும்‌ படைக்கலமாகிறது. பொன்‌ எத்தனை 
மதிப்புள்ளதாயினும்‌ அது அடுமனைக்கலமென 
அமையாது. மேழியோ வாளோ ஆகாது” என்றார்‌ 
கணாதர்‌. “எங்கள்‌ தொல்மரபு பயன்தரு வேதத்தையே 
முன்வைக்கிறது. மேழியும்‌ வாளுமாகும்‌ சொல்‌ இது.” 


“இங்கிருப்பவை அனைத்தும்‌ எங்கிருந்தோ 
அளிக்கப்பட்டவை என வேதச்சொல்லை 
விளக்கிக்கொண்டது செளனகப்பெருமரபு” என்றார்‌ 
கணாதர்‌. “அளிக்கப்பட்டவை அனைத்தும்‌ கொண்டு, 
நுகர்ந்து, அறிந்து, ஆளப்படவேண்டியவை. அளிப்பதோ 
அறியமுடியாத பெருவிசும்பு. விசும்பென இங்குளது 
வானம்‌. வானத்தை மண்ணுடன்‌ இணைப்பது எரி. 
எரிக்கு அவியூட்டுதல்‌ ஒன்றே மானுடன்‌ விசும்புடன்‌ 
உரையாடும்‌ ஒரே வழி. எனவே வேதித்து வேட்டு 
எரிச்செயல்‌ ஆற்றுதல்‌ ஒன்றே மானுடர்‌ செய்யக்கூடுவது 
என்றனர்‌.” 


“எரிக்கு அவியூட்டாத குலமேதும்‌ இம்மண்ணில்‌ இல்லை” 
என்று கணாதர்‌ தொடர்ந்தார்‌. “தங்கள்‌ வழியில்‌ 


தங்களுக்குரிய மொழியில்‌ அதை 
செய்துகொண்டிருக்கிறார்கள்‌ குடிகள்‌. ஆனால்‌ எதுவும்‌ 
முறைப்படுத்தப்படும்போது முனைகொள்கிறது. 
முனையிலிருப்பவர்‌ மேலோர்‌ ஆகிவிடுகிறார்கள்‌. 
சீரமைக்கப்பட்ட எதுவும்‌ எவரோ எதற்கோ அமைக்கும்‌ 
படைக்கலம்தான்‌. நால்வேதம்‌ முறைப்படுத்தப்பட்டதும்‌ 
நான்கு குலமும்‌ அமைந்தது. குடிகள்‌ அனைவரும்‌ 
நான்கெனப்‌ பிளந்து மேல்கீழென அடுக்கப்படலாயினர்‌. 
தொல்காலத்தில்‌ குலம்‌ நான்கும்‌ வேதம்‌ ஓதின. பின்னர்‌ 
நான்கு குலம்‌ மட்டுமே வேதமோதலாம்‌ என்றாயிற்று. பிறர்‌ 
ஓதுவது வேதமே அல்ல என்றும்‌ வகுக்கப்பட்ட வேதத்தை 
அவர்கள்‌ ஓதலாகாது என்றும்‌ சொல்லலாயினர்‌. வேதம்‌ 
கொண்டவரும்‌ வேதம்‌ மறுக்கப்பட்டவருமென மானுடம்‌ 
பிரிந்தது.” 


“இளையோனே, இங்கு அசுரரும்‌ அரக்கரும்‌ வேதம்‌ 
ஓதியுள்ளனர்‌ என்று கற்றிருப்பாய்‌. ராவணனுக்கும்‌ 
பிரஹலாதனுக்கும்‌ மறுக்கப்படாத வேதம்‌ எப்படி 
மானுடருக்கு மறுக்கப்பட்டது?” என்றார்‌ கணாதர்‌. 
“ஏனென்றால்‌ அரசுகள்‌ அடிமைகளின்றி ஆளமுடியாது. 
என்று இங்கு முடியென்றும்‌ கொடியென்றும்‌ கோலென்றும்‌ 
நூலென்றும்‌ அமைந்ததோ அன்றே தொழும்பரும்‌ 
உரிமைமாக்களும்‌ உருவாயினர்‌. வேதம்‌ தூயதென்றால்‌ 
வேதமோதுபவரை அடிமைகொள்ளலாகாது. எனவே, 
வேதமிலாதோரை உருவாக்கி வேதமின்மையையே காட்டி 
அவர்களை வென்று அடிமைகொண்டனர்‌ பிருது முதல்‌ 
யயாதி, பரதன்‌ எனத்தொடர்ந்து பிரதீபன்‌ வரையிலான 
மாமன்னர்கள்‌. நீ ஆளும்‌ பாரதவர்ஷம்‌ அவ்வாறு 
உருவானதே.” 


“எனவே முறைப்படுத்தப்பட்ட நால்வேதத்தை 
முற்றெதிர்ப்பதே சார்வாகம்‌ என அமைந்தது. 
எரியூட்டுதலை, மூவேளை நீர்வணக்கத்தை அது 
மறுத்தது. தெய்வங்களை செறுத்தது. பூசகர்களை, 
அவர்களின்‌ சடங்குகளை இகழ்ந்தது. இங்குள்ளது 
பருவெளி. மானுடன்‌ அதிலொரு துளி. அதை ஆக்கி, 
உண்டு, அதில்‌ இன்புற்று மறைவதே அவனுக்குரிய கடன்‌. 
இதற்கப்பாலுள்ள எதன்‌ ஆணையையும்‌ நிறைவேற்றும்‌ 
பொறுப்பு அவனுக்கில்லை” என்றார்‌ கணாதர்‌. “அரசனே, 
மேல்‌ கீழ்‌ என்றில்லை. மானுடர்‌ என்னும்‌ 
ஒற்றைச்சொல்லில்‌ உள்ளது சார்வாகம்‌. நாற்குலம்‌ 
இல்லை. குலமிலாதோர்‌ எவருமில்லை. மெய்வேதமென்று 
ஒன்றில்லை, வேதமெல்லாம்‌ மெய்யே என்கிறது அது.” 


“இன்புறுதல்‌ என்பது இங்குள உயிர்களனைத்திற்கும்‌ 


உள்ள உரிமை. எனவே எரிநீர்வளியொளிவிசும்பு 
எவருக்கும்‌ உரியதல்ல. எவர்‌ தெய்வமும்‌ மண்ணையும்‌ 
விண்ணையும்‌ முழுதாளவில்லை. ஆற்றல்‌ வெல்கிறது 
என்பதுதான்‌ பருப்பொருளின்‌ மாறா நெறி. பெரியபாறை 
சிறியபாறையை உடைக்கும்‌. யானை முயலை மிதித்துக்‌ 
கடந்துசெல்லும்‌. எனவே ஆற்றல்கொண்டவராகுக. 
வெற்றிகொள்க. அதையே மானுடருக்கு நாங்கள்‌ 
சொல்கிறோம்‌. இங்கு எளியோர்‌ எவருமில்லை. 
பெருந்திரளாகச்‌ சூழ்ந்த எறும்புகளின்‌ புற்றைக்கண்டு 
யானை அஞ்சும்‌. அதிலுள்ளது இயற்கை அளிக்கும்‌ 
செய்தி.” 


“அந்த ஒன்றே இவையனைத்தும்‌ என்னும்‌ 
ஒற்றைச்சொல்லில்‌ இருந்து வேதத்தை பொருள்‌ 
கொள்ளலாயிற்று தொன்மையான கெளஷீதக மரபு” 
என்று கணாதர்‌ தொடர்ந்தார்‌. “இது அது என 
தொட்டுத்தொட்டுச்‌ சென்று அனைத்தையும்‌ வளைத்து 
அவை ஒன்றே என்றாக்கியது. அதன்‌ பெயர்‌ 
அறிபடுபொருள்‌. அறிபடுபொருளை அறிவது 
இங்கிருந்து தானென்று உணர்ந்து தன்னை 
அறிவென்றாக்கிக்கொள்வது. அதை அறிவது என்றனர்‌. 
அகன்று நோக்கினால்‌ அதுவும்‌ அறிபடுபொருளில்‌ 
அடக்கம்‌. ஏனென்றால்‌ அலை கடலில்‌ இருந்து வேறல்ல 
என கூறினர்‌.” 


“எனவே இங்கிருப்பது அறிபடுபொருளாகிய அது ஒன்றே 
என்பதே கெளஷீதக மரபின்‌ கூற்று. அது தன்னைத்‌ 
தானே அறிந்துகொள்வதே அறிவென்றாகிறது. எனவே 
அறிபடுபொருளும்‌ அறிவதும்‌ அறிவும்‌ ஒன்றே என்றனர்‌. 
இங்கிருப்பது முதலும்‌ முடிவுமற்ற அறிவொன்றே எனச்‌ 
சொல்லாடினர்‌” கணாதர்‌ சொன்னார்‌. “ஓவ்வொன்றாய்த்‌ 
தொட்டெண்ணி எண்ணுவதனைத்தையும்‌ 
ஒன்றெனக்காட்டி நிறுவுவது அவர்களின்‌ வழி. 
ஒன்றிலிருந்து விரித்து அனைத்துக்கும்‌ 
பொருள்காண்கின்றனர்‌.” 


“அறிவதெல்லாம்‌ அறிவொன்றையே என்னும்‌ 
அவர்களின்‌ வரியுடன்‌ முரண்பட்டு எழுந்ததே சார்வாகப்‌ 
பெருநெறி. அறிபடுபொருள்‌ என்றும்‌ அறிவதற்கு 
அப்பால்‌ மட்டுமே உள்ளது. அவை இணைவதே இல்லை. 
அறிவதனைத்தும்‌ நம்‌ புலன்களினூடாகவே. ஆகவே 
அறிவு எல்லைக்குட்பட்டது. அலகிலாத 
அறிபடுபொருளை அது ஒருபோதும்‌ முற்றறிவதில்லை” 
என்றார்‌ கணாதர்‌. “எனவே ஓர்‌ அறிதல்‌ உண்மையா 
என்னும்‌ வினாவுக்கே எங்கும்‌ இடமில்லை. அது 


பயனுள்ளதா என்பது மட்டுமே உசாவப்படவேண்டும்‌.” 


கவே எப்போதைக்குமான உண்மை என ஏதும்‌ 
இப்புவிமீது இருக்கமுடியாது. காலத்தில்‌ இடத்தில்‌ 
தருணத்தில்‌ அறிபவனால்‌ அறியத்தக்க ஒன்றே 
அறிவெனப்படுகிறது. அது அவனுக்கு 
நலன்பயக்குமெனில்‌ உண்மை, அல்லதெனில்‌ 
அரையுண்மை. பொய்யென்று ஏதும்‌ இப்புவியில்‌ 
இல்லை. கிணற்றுக்குள்‌ இருப்பவன்‌ சிறிய உலகை 
அறிகிறான்‌. மண்மீது நிற்பவன்‌ மேலும்‌ பெரிய உலகை 
காண்கிறான்‌. மரம்‌ மீது ஏறியவனை விட மலையுச்சியில்‌ 
நிற்பவன்‌ மேலும்‌ பெரிய உலகை காண்கிறான்‌. மருந்து 
விளையும்‌ மலையுச்சியில்‌ நின்றிருக்கிறீர்கள்‌. 
உங்களுக்கு இச்சொற்கள்‌ நலம்‌ பயக்கட்டும்‌!” அவரது 
மாணவர்கள்‌ “ ஆம்‌, அவ்வாறே ஆகுக!” என்றார்கள்‌. 
தருமன்‌ கைகூப்பினார்‌. 


“வேதமெய்ப்பொருள்‌ உசாவும்‌ இருபெரும்‌ 
தரப்புகளையும்‌ முழுக்க மறுத்து நின்றிருக்கிறோம்‌. 
ஒவ்வொரு அவையிலும்‌ சாலைமுனையிலும்‌ நாங்கள்‌ 
அவர்களிடம்‌ சொல்தொடுக்கிறோம்‌. ஒரு தருணத்தையும்‌ 
தவறவிடுவதில்லை. வேதத்தை பசுவென்கிறார்கள்‌ 
அவர்கள்‌. அதன்‌ மெய்யறிதலை பாலென்கிறார்கள்‌ 
கெளஷீதக மரபினர்‌. தங்களை அதன்‌ இனிய அகிடு 
என்கிறார்கள்‌. அவ்வாறென்றால்‌ சார்வாகம்‌ அதன்‌ 
கொம்பு” என்றார்‌ கணாதர்‌ புன்னகையுடன்‌. 


“ஐந்து இருமைகளை அறிதளத்தில்‌ சந்திக்கிறோம்‌. 
அவற்றை மெய்யென்று உணர்ந்தவரே சார்வாகத்தை 
அறியமுடியும்‌” என்றார்‌ கணாதர்‌. “அறிபொருளும்‌ 
அறிபவனும்‌ கொண்டுள்ள வேறுபாடு, அறிவும்‌ 
அறிபடுபொருளும்‌ கொண்டுள்ள வேறுபாடு, அறிவும்‌ 
அறிபவனும்‌ கொண்டுள்ள வேறுபாடு, 
அறிபவர்களுக்குள்‌ உள்ள வேறுபாடு, 
அறிபடுபொருட்களுக்குள்‌ உள்ள வேறுபாடு. பஞ்சபேதம்‌ 
என எங்கள்‌ நூல்கள்‌ அழைக்கும்‌ இவ்வைந்து 
வேறுபாடுகளால்‌ எல்லை வகுக்கப்பட்டதே எந்த 


அறிதலும்‌.” 


“இப்பருவுலகு முதற்பேரியற்கை என்னும்‌ அறியப்படாத 
ஒன்றின்‌ தோற்றப்பெருக்கம்‌. அதுவே 
இவையனைத்துக்கும்‌ அடிநிலை. என்றோ எங்கோ அது 
உயிர்களால்‌ அறியப்படலாயிற்று. அவ்வாறு அறியும்‌ 
சித்தமே கிளைநிலை. அடியும்‌ கிளையும்‌ 
இணைந்துருவானதே நாம்‌ வாழும்‌ இப்புவிச்சூழ்கை. 


எல்லா பொருட்களும்‌ நிகரானவை அல்ல என்பதுபோல்‌ 
எல்லா அறிதல்களும்‌ நிகரானவை அல்ல. 
மண்புழுவறிவதும்‌ மாமுனிவர்‌ அறிவதும்‌ வேறுவேறு 
அறிதல்களை. உரிய அறிவை அடைந்து அதை 
ஆள்வதே விடுதலை.” 


“அறம்‌ பொருள்‌ இன்பம்‌ வீடு என நான்கு 
விழுப்பொருட்கள்‌ மானுடருக்குண்டு என்று 
வகுத்துள்ளனர்‌ வைதிகர்‌. இன்பத்திற்கு உதவாத அறம்‌ 
பயனற்றது. பொருள்‌ பொருளற்றது. வீடு என்பது 
நிலைபேறான இன்பமே. எனவே இன்பமன்றி 
விழுப்பொருள்‌ பிறிதில்லை. புல்லுக்கும்‌ புழுவுக்கும்‌ 
மாக்களுக்கும்‌ மானுடருக்கும்‌ அதுவே மெய்யான இலக்கு. 
நாங்கள்‌ உரைப்பது இந்நெறியையே. காமமே 
புருஷார்த்தம்‌ என்பதனால்‌ எங்களை காமிகர்‌ என்று 
கூறுவதுண்டு. சார்வாக மெய்நெறி உனக்கு உரைக்கும்‌ 
வழியும்‌ அதுவே” கணாதர்‌ சொல்லி முடித்து கைதூக்கி 
வாழ்த்துரைத்தார்‌. 

தருமன்‌ நீள்மூச்சுவிட்டு “ஆசிரியரே, என்‌ சொல்மீறலை 
பொறுத்தருள்க! நீங்களும்‌ மகாசெளனகரான 
காத்யாயனரும்‌ சொன்ன வழி ஒன்றே. எளியவன்‌ அதை 
தெய்வங்களின்‌ ஆணையெனக்‌ கொள்ளக்‌ 
கடமைப்பட்டவன்‌” என்றார்‌. “ஆனால்‌ இத்தருணத்தில்‌ 
இவ்வழிகாட்டலை என்னால்‌ ஏற்கமுடியவில்லை. 
இன்றுகாலை என்‌ இளையோருடன்‌ என்‌ வழி எதுவாக 
இருக்கமுடியும்‌ என்று பேசினேன்‌. காலமடிப்புகளை 
காணும்‌ விழிகொண்டவன்‌ என்‌ இளையோன்‌ சகதேவன்‌. 
இப்புவியில்‌ எந்தை பாண்டுவின்‌ வடிவென வாழ்பவன்‌. 
அவன்‌ காட்டிய வழியே எனக்கு உவப்பெனத்‌ 
தோன்றுகிறது.” 


“இன்பத்தை நாடுக என்பது இப்புவியெங்கும்‌ நீரையும்‌ 
காற்றையும்‌ ஒளியையும்போல பரவிக்கிடக்கும்‌ 
பேருண்மை என்பதை உணர்கிறேன்‌. ஆனால்‌ எது 
இன்பமென எப்படி அறிவது? இளங்குழந்தை வெல்லமே 
இன்பம்‌ என எண்ணுகிறது. மூவேளையும்‌ வெல்லத்தை 
மட்டுமே உண்டு வாழ அது விழைகிறது. அன்னை அதை 
அள்ளி மடியிலிட்டு கால்களைப்‌ பற்றிக்கொண்டு 
கசக்கும்‌ பச்சிலைச்‌ சாற்றை புகட்டுகிறாள்‌. இன்று 
இன்பம்‌ பயப்பது நாளைய துயராக இருக்கக்கூடும்‌ 
அல்லவா?” 


“படைகொண்டுசென்று அஸ்தினபுரியை நான்‌ 
வெல்வதே உடனடியாக நான்‌ நாடும்‌ இன்பம்‌ என்பதில்‌ 


ஐயமில்லை. அதுவே என்‌ குல அறம்‌. அதைச்‌ செய்தால்‌ 
நான்‌ வேதநெறி பேணமுடியும்‌. என்‌ குடியினருக்கு 
அளித்த சொல்லுறுதியை பேணமுமியும்‌. இப்பன்னிரு 
ஆண்டுகால கான்வாழ்வில்‌ நான்‌ இறப்பேன்‌ என்றால்‌ 
ஆற்றப்படாத கடமைகளுடன்‌ பேணப்படாத 
சொற்களுடன்‌ அடங்காத விழைவுகளுடன்‌ 
இவ்வுலகுவிட்டுச்‌ செல்வேன்‌. மறுபிறப்பில்‌ புழுவெனப்‌ 
பிறந்து காலத்தை கணம்‌ கணமென நெளிந்து தீர்ப்பேன்‌. 
அதை இத்தருணம்‌ நன்குணர்கிறேன்‌.” 


“ஆனால்‌ என்‌ உள்ளம்‌ உறுதியாகச்‌ சொல்கிறது, 
இவ்வின்பம்‌ இன்று இத்தருணத்திற்கு மட்டுமே உரியது 
என்று. இவ்வினிய கனி என்‌ நாவுக்குச்‌ சுவை தரலாம்‌. 
என்‌ பசியாற்றலாம்‌. நாளை எனக்கும்‌ பின்‌ என்‌ 
கொடிவழியினருக்கும்‌ நோய்‌ அளிக்கும்‌. இன்னும்‌ 
ஆயிரமாண்டுகாலம்‌ அந்நோய்‌ நீடிக்கும்‌. இன்று நான்‌ 
கசப்புமருந்தை உண்ணவே விரும்புகிறேன்‌” என்று 
சொல்லி தலைவணங்கினார்‌. 


கணாதர்‌ மாறாப்‌ புன்னகையுடன்‌ “அதுவும்‌ நன்றே. 
மெய்மை நாடுபவன்‌ எளிதில்‌ நிறைவடையமாட்டான்‌. 
அனைத்து தரப்புகளையும்‌ அறிந்தபின்னர்‌ 
முடிவெடுப்பதே உன்‌ வழி என்றால்‌ அவ்வாறே ஆகுக!” 
என்றார்‌. அவரது மாணவர்கள்‌ ஆசிரியவணக்கத்தை 
சேர்ந்து பாடினர்‌. கைகூப்பி வணங்கிவிட்டு கணாதர்‌ 
எழுந்தார்‌. 

தன்‌ குடில்நோக்கி நடக்கும்போது இளையோர்‌ நால்வரும்‌ 
சொல்லின்றி தலைகுனிந்து வருவதை தருமன்‌ 
உணர்ந்தார்‌. சொல்லின்மை உடலை எடைகூடச்‌ 
செய்யும்போலும்‌ என உணர்ந்தார்‌. காலடிகள்‌ 
கற்பாறைகள்‌ என மண்ணில்‌ பதியும்‌ ஒலி கேட்டது. 
அவர்கள்‌ விழையாதது என்ன நடந்தது? சகதேவன்‌ 
சொல்லை நகுலன்‌ கடப்பதில்லை. அர்ஜுனன்‌ இங்கு 
உளம்‌ ஒட்டாதவன்‌. பீமன்‌ மானுட உலகில்‌ 
வாழ்வதில்லை. திரும்பாமலேயே அவர்கள்‌ 
ஒவ்வொருவரின்‌ முகங்களையும்‌ விழிமுன்‌ 
கொண்டுவந்தார்‌. அவை தனிமைகொண்டிருந்தன. 
எங்கும்‌ எவருடனும்‌ தனிமை கொண்டிருக்க மானுடரால்‌ 


இயலும்‌. 


குடிலுக்கான பாதை பிரியும்போது ஒவ்வொருவராக 
தலைவணங்கி கடந்துசெல்ல திரெளபதி அவருக்குப்‌ 


பின்னால்‌ வந்தாள்‌. தருமன்‌ திரும்பிப்பார்த்து “நீ 
பீமனுடன்‌ இருந்தாகவேண்டிய நாட்கள்‌” என்றார்‌. “என்‌ 
விழைவுப்படியே அவை வகுக்கப்படவேண்டும்‌ என 
நெறியுள்ளது” என்றாள்‌ திரெளபதி. தருமன்‌ முகம்‌ 
மலர்ந்து “ஆம்‌, இத்தருணத்தில்‌ நான்‌ தேடுவது உன்னை 
மட்டுமே. உன்னிடம்‌ சொல்லப்படாதவற்றால்‌ என்‌ 
உள்ளம்‌ விம்மிக்கொண்டிருக்கிறது. ஒவ்வொரு கணமும்‌ 
நான்‌ உன்னுடன்‌ பேசிக்கொண்டிருக்கிறேன்‌” என்றார்‌. 


அவள்‌ இதழ்கள்‌ புன்னகைபோல வளைந்தன. 
கண்களில்‌ சிரிப்பென ஒன்று வந்து மறைந்தது. 
பேரவையில்‌ ஆடையில்லாமலானவர்‌ போல்‌ தருமன்‌ 
கூசினார்‌. விழிவிலக்கி “ஆம்‌, உன்‌ உள்ளம்‌ சொல்வதை 
கேட்கிறேன்‌. இம்மண்ணில்‌ எனக்கிணையான 
இழிந்தோன்‌ பிறனில்லை. அறமென்று பேசி 
நிலைகொள்ளல்‌ அறியாது உழல்பவன்‌. 
இருளையெல்லாம்‌ ஒடுக்கிச்‌ சுருக்கி இக்கட்டுகளில்‌ 
பேருருக்கொள்ளச்‌ செய்பவன்‌. கோழை, பேடி, 
பெருவிழைவு கொண்டவன்‌” என்றார்‌. “நீ 
இம்மண்ணிலுள்ள அத்தனைச்‌ சொற்களாலும்‌ என்னை 
வசைகூறலாம்‌. அனைத்துக்கும்‌ நான்‌ உரியவனே.” 


அவள்‌ விழிகளில்‌ மிகச்சிறிய மாற்றம்கூட நிகழவில்லை 
என்று கண்டதும்‌ அவர்‌ உள்ளம்‌ திடுக்கிட்டது. கைவிரல்‌ 
நுனிகளிலிருந்து ஒரு நடுக்கம்போல எழுந்த சினம்‌ 
காதுமடல்களில்‌ வெப்பம்‌ கொள்ளச்செய்து தலையை 
நிறைத்து விழிகளில்‌ ஆவியெழுந்து மறைத்தது. பின்பு 
மெல்ல எண்ணம்‌ எழுந்தது. ஏன்‌ அச்சினம்‌? நான்‌ 
என்னை இறக்கிக்கொள்கையில்‌ அதை மறுத்து ஓர்‌ 
உணர்வு அவளில்‌ எழவேண்டுமென எண்ணுகிறேன்‌. 
புறக்கணிக்கப்படும்‌ மன்னிப்புகோரலைப்போல 
பெருஞ்சினமூட்டுவது பிறிதில்லை. 


தன்நெஞ்சிலேயே குறுவாளை குத்தி இறக்குவதுபோல 
அவர்‌ மேலும்‌ சொன்னார்‌ “ஆம்‌, அந்த ஒருநாளின்‌ 
பொருட்டே நான்‌ வாழ்நாளெல்லாம்‌ இழிவுசூடுவேன்‌. 
தலைமுறை நினைவுகளில்‌ கீழ்மகனாக நீடிப்பேன்‌. 
பல்லாயிரமாண்டுகாலம்‌ பாரதவர்ஷத்துப்‌ பெண்களால்‌ 
பழிக்கப்படுவேன்‌. அதற்கெல்லாம்‌ முற்றிலும்‌ 
தகுதியுடையவனாக இழிந்தேன்‌. ஆனால்‌ உன்‌ முன்‌ 
தலைவணங்கி உன்‌ கால்புழுதியை தலைசூடினால்‌ 
என்னை நான்‌ மன்னித்துக்கொள்வேன்‌. உன்னால்‌ காறி 
உமிழப்பட்டாலும்‌ அதற்குரியவன்‌ என்றே என்னை 
எண்ணுவேன்‌.” 


அவளுடைய அமைதி அவரை உடல்நடுங்கச்‌ செய்தது. 
மீண்டும்‌ எழுந்த சினத்தை வெல்ல தன்னிரக்கத்தை 
உருவாக்கிக்‌ கொண்டார்‌. ஆம்‌, தீது விளைந்தது. நான்‌ 
தீதை எதிர்நோக்கவில்லை. அதை நான்‌ 
உருவாக்கவுமில்லை. இருந்தும்‌ அதன்‌ அனைத்துப்‌ 
பழிகளையும்‌ சூடி இங்கு நின்றிருக்கிறேன்‌. 
குடியறத்துக்கும்‌ பேரறத்துக்கும்‌ நடுவே சிக்கிச்‌ 
செயலிழந்ததை அன்றி பிழையேதும்‌ இழைக்கவில்லை. 
ஆயினும்‌ இதோ புழுவெனச்‌ சிறுத்து மண்ணில்‌ 
நெளிகிறேன்‌. உன்‌ கால்களை என்‌ மேல்‌ வைத்து 
அரைத்துத்‌ தேய்த்துவிட்டுச்‌ செல்‌. ஏனென்றால்‌ 
பணிபவர்களையே உங்களால்‌ மேலும்‌ 
பணியவைக்கமுடியும்‌. பணியாதவர்களை 
கொல்லமட்டுமே முடியும்‌. பின்பு அவர்களை 
குற்றவுணர்வால்‌ தெய்வமாக்கி தலைமேல்‌ சுமப்பீர்கள்‌. 


என்‌ தலையை உங்கள்‌ அனைவருக்கும்‌ கீழே 
வைக்கிறேன்‌. நெஞ்சில்‌ மிதித்து தலைமேல்‌ 
ஏறிச்செல்லுங்கள்‌. உயர்ந்த மலையுச்சிப்பாறை என 
இருக்க விழைபவன்‌ அல்ல நான்‌. இன்று படிக்கல்லாக 
இருப்பதே என்‌ ஊழ்வினை என்றால்‌ அவ்வாறே ஆகுக. 
அவர்‌ உள்ளம்‌ அச்சொற்களினூடாக மெல்ல விடுபட்டது. 
நான்‌ ஏன்‌ இவள்‌ முன்‌ இத்தனை 
சிறுமைகொள்ளவேண்டும்‌? தருக்கி எழுந்தது இவள்‌ 
பிறப்பிலேயே கொண்ட ஆணவம்‌. பருந்தின்‌ 
கையிலிருந்து துடித்தபடி விண்ணில்‌ பறந்த மீன்‌ 
போன்றவன்‌ நான்‌. இவள்‌ மிஞ்சி எழுந்தமையால்‌ 
வீழ்ந்தாள்‌. அவ்வாறு பாரதத்தை ஆள விழைந்தவள்‌ 
அதற்கு எதிர்வினையாக வருவதையும்‌ ஏற்றே 
ஆகவேண்டும்‌. குலமகள்‌ அல்ல இவள்‌, அரசி. முடிசூடிய 
அரசியை, படைசூடிவந்த வீராங்கனையை 
பெண்ணென்று நோக்கவேண்டியதில்லை என்கின்றன 
ஸ்மிருதிகள்‌. இவள்‌ ஆடிய நாற்களத்தில்‌ வெட்டுண்டாள்‌. 
நானும்‌ அதிலொரு காய்‌ மட்டுமே. 


அவ்வெண்ணங்களால்‌ மெல்ல அவர்‌ முழுமையாகவே 
விடுபட்டார்‌. எத்தனை கணங்கள்‌ ஆகியிருக்கும்‌? நூறு 
காலடிகள்‌ வைக்கப்படவில்லை. அதற்குள்‌ உள்ளம்‌ 
எங்கெங்கோ சென்று எவ்வண்ணமோ உருவழிந்து 
உருவெடுத்து புதுப்பிறப்புகொண்டு மீண்டு வந்து 
நின்றிருக்கிறது. அமைதியுடன்‌ “நீ சொல்லவேண்டியதை 
சொல்லலாம்‌, தேவி” என்றார்‌. அவரது அமைதி அவளை 
சீண்டுவது விழிமாறுதலில்‌ தெரிந்தது. நிலைமீண்ட 
அவரை எதிர்கொள்ள அவள்‌ சித்தமாக வரவில்லை. 
அவர்‌ உள்ளத்தில்‌ ஒரு புன்னகை எழுந்தது. ஆம்‌, இதுவே 


சிறந்த வழி. அந்த உளநெகிழ்வும்‌ சினமும்‌ நன்றே. அவை 
என்‌ ஊசலை அத்திசைக்கு ஆட்டி இத்திசைக்கு 
எழுப்பிவிட்டிருக்கின்றன. 


“எவர்‌ முடிவை இன்று கணாதரிடம்‌ அறிவித்தீர்கள்‌?” 
என்று திரெளபதி கேட்டாள்‌. அவள்‌ அக்கேள்விக்கெனச்‌ 
சேர்த்திருந்த சினம்‌ அதற்கு முற்கணம்‌ கொண்ட சிறு 
தயக்கத்தால்‌ விசையிழந்துவிட்டதென்றும்‌ 
செயற்கையாக உளம்திரட்டி அதை கேட்கிறாள்‌ என்றும்‌ 
அக்குரல்‌ சற்று இடறியதிலிருந்து தெரிந்தது. “என்‌ முடிவு” 
என்று தருமன்‌ சொன்னார்‌. “ஏனென்றால்‌ அது 
இந்திரப்பிரஸ்தத்தின்‌ அரசனாக நான்‌ அஸ்தினபுரிமேல்‌ 
படைகொண்டு செல்வதைக்‌ குறித்தது.” 


“அதை எடுக்கும்‌ உரிமை உங்களுக்கில்லை” என்று உரத்த 
குரலில்‌ திரெளபதி சொன்னாள்‌. “ஏனென்றால்‌ 
அவையமுன்‌ சிறுமைசெய்யப்பட்டவள்‌ நான்‌. குருதிகோரி 
நிற்பது என்‌ குழல்‌.” அமைதியாக “ஆம்‌” என்றார்‌ தருமன்‌. 
“ஆனால்‌ போர்‌ நிகழவிருப்பது என்‌ தலைமையில்‌. அதன்‌ 
பயனும்‌ பழியும்‌ என்‌ குலமுறைகளின்‌ மேல்‌ விழும்‌.” 
அவள்‌ முகம்‌ சிவந்திருக்க முலைகள்‌ எழுந்தமர 
நீர்பனித்த கண்களுடன்‌ சீறி முன்னால்‌ வந்தாள்‌. 
“நாணமில்லையா உங்களுக்கு? இத்தனைக்குப்‌ 
பின்னரும்‌ அஞ்சி குறுகி குழிமுயல்போல்‌ மண்ணுக்குள்‌ 
குவிந்திருக்க? ஆண்‌ என ஒருகணமேனும்‌ தன்னை 
உணர்ந்தவன்‌ தன்‌ துணைவியின்‌ மதிப்பழிந்தபின்‌ 
வாளாவிருக்கமாட்டான்‌.” 


அவர்‌ அவள்‌ சொல்லட்டுமென காத்திருந்தார்‌. 
“இவர்களின்‌ வீண்சொற்களைக்‌ கேட்டு அமர்ந்திருக்க 
நான்‌ வரவில்லை. கானேகும்போது நான்‌ அங்கிருந்து 
கிளம்புவதை மட்டுமே எண்ணினேன்‌. இன்று 
அறிகிறேன்‌, இது சொற்களின்‌ காடு. எண்ணங்கள்‌ 
அனைத்தையும்‌ இங்கு சொற்களென சிதறடித்து 
நிறைத்துவைத்திருக்கிறார்கள்‌. இங்கிருந்து எவரும்‌ 
உணர்வுநிலைகொண்டு மீளமுடியாது. இங்கு இவர்கள்‌ 
நடுவே அமர்ந்து சொல்லில்‌ மகிழ்ந்திருக்க நான்‌ 
வரவில்லை. எனக்கு வேண்டியது குருதி. அது 
வெம்மையாறுவதற்கு முன்னரே வேண்டும்‌. 
அஸ்தினபுரியின்‌ அவ்வீணர்களின்‌ குருதியாடிய 
பின்னரே நான்‌ நிறைந்து விழிமூடமுடியும்‌...” 

அவள்‌ அச்சொற்களின்‌ வழியாக உணர்ச்சிகளின்‌ 
மேலேறிக்கொண்டாள்‌. சற்று அணைந்து பின்‌ 
எழுந்ததனாலேயே அவள்‌ சினம்‌ மிகையாக பெருகியது. 


“இன்னும்‌ அச்சமென்றால்‌ நீங்கள்‌ செய்வதற்கொன்றே 
உள்ளது. எரி கூட்டி அதில்‌ ஏறி மறையுங்கள்‌. என்‌ 
ஐந்துமுகத்‌ தாலியில்‌ ஒரு முத்திரையைக்‌ கழற்றி 
வீசிவிட்டு மறுகணமே உங்களை மறக்கிறேன்‌. இல்லை, 
குலத்தையும்‌ குடியையும்‌ விலக்கிவிட்டுச்‌ சென்று 
அம்முனிவர்‌ காலடியில்‌ அமர்ந்து கொள்ளுங்கள்‌. 
இளையோரை முன்னிறுத்தி நான்‌ வென்று 
முடிசூடுகிறேன்‌.” 


“யார்‌ நீங்கள்‌? இதுவரை நீங்கள்‌ ஆற்றியது என்ன? 
அடைந்தது என்ன? குருவின்‌ கொடிவழியில்‌ 
என்றுமிருந்த பேடிமையின்‌ உருவம்‌ நீங்கள்‌. 
செயலற்றவர்கள்‌ சுட்டிக்காட்டும்‌ முன்வடிவம்‌. 
பிறிதொன்றுமல்ல. இனியெனக்கு சொற்கள்‌ 
தேவையில்லை. எவர்‌ சொற்களாலும்‌ என்‌ அழல்‌ இனி 
அணைக்கப்படுவதுமில்லை. ஆண்‌ எனில்‌ இன்றே 
கிளம்புக! மாறுபிறப்பெனில்‌ சென்று செத்துமடிக!” 
அவள்‌ இதழ்கள்‌ வளைந்து கோடி உச்சரிப்பதை, 
வெண்பற்கள்‌ ஒளிவிட்டுத்‌ தெரிந்து மறைவதை மிக 
அண்மையிலென அவர்‌ நோக்கிக்கொண்டிருந்தார்‌. 
ஒவ்வொரு சொல்லுக்குப்‌ பின்னரும்‌ அவருள்‌ 
முறுகியிறுகி நின்றவை அனைத்தும்‌ விடுபட்டு எழுந்து 
எளிதாயின. 


“தேவி, உன்‌ சினம்‌ விண்வாழும்‌ என்‌ அன்னையரின்‌ 
அடிவயிற்றில்‌ இருந்து எழுவது. ஒருநாள்‌ நீ 
எண்ணியதுபோல குருதிப்பெருக்கின்மேல்‌ கால்வைத்து 
நடப்பாய்‌. கெளரவர்‌ நெஞ்சு பிளந்த நிணம்‌ கொண்டு 
குழல்‌ முடிப்பாய்‌. அதை இந்த மலைகளைப்போல 
அத்தனை தெளிவாக அருகே காண்கிறேன்‌” என்றார்‌ 
தருமன்‌. அந்த அணிச்சொற்சேர்க்கை அவரை 
அச்சொற்களிலிருந்து சற்றே விலக்கியது. ஆகவே 
அச்சொற்களை உரியமுறையில்‌ சீராக அடுக்கமுடிந்தது, 
ஒரு நெறிநூலில்‌ என. “ஆனால்‌ நான்‌ உன்‌ சொல்லுக்கு 
மட்டும்‌ கட்டுப்பட்டவன்‌ அல்ல. என்‌ சொல்லுக்கும்‌ அல்ல. 
அவையமர்ந்து நான்‌ உரைத்த சொல்‌ என்‌ 
குடிமூதாதையருக்குரியது. அதை நான்‌ மீறமுடியாது.” 


அதுவரை தோன்றாத எண்ணம்‌ ஒன்று அப்போது 
எழுந்தது. “நான்‌ இங்கு வந்திருப்பது என்‌ தந்தை 
திருதராஷ்டிரருக்கு நான்‌ அளித்த சொல்லின்படி. அதை 
மீறிச்சென்றால்‌ நான்‌ முதலில்‌ 
களமெதிர்கொள்ளவேண்டியது அவரை. பீமன்‌ நெஞ்சு 
பிளந்து கொள்ளவேண்டியது அவரது குருதியை.” 
அவ்வெண்ணம்‌ ஏன்‌ அதுவரை தோன்றவில்லை? 


உண்மையில்‌ அவர்‌ தயங்கியதே அதனால்தான்‌ என்று 
அப்போது அறிந்தார்‌. சொல்‌ சொல்லென அத்தருணம்‌ 
அவருள்‌ வளர்ந்தது. 


“மூத்த தந்தையின்‌ கால்தொட்டு வணங்கி 
விடைகொண்டு வந்தேன்‌. அது அவர்‌ சொல்லை 
சென்னிசூடுகிறேன்‌ என்ற பொருள்கொண்ட செயல்‌. 
மீண்டு சென்று அவர்‌ எதிர்‌ நின்றேன்‌ என்றால்‌ அவரை 
என்‌ தந்தையல்ல என்று முன்னரே அறிவிக்கவேண்டும்‌. 
பிதாமகர்‌ பீஷ்மரை மறுதலிக்கவேண்டும்‌. எந்தை 
பாண்டுவுக்கு உகந்ததல்ல அது. நீ என்‌ அரசி. உன்‌ 
வஞ்சினமே என்‌ தன்மதிப்பு. ஆனால்‌ எந்தைக்கு 
உகக்காத ஒன்றையும்‌ நான்‌ செய்யலாகாது” என்றார்‌ 
தருமன்‌. 


திரெளபதியின்‌ விழிகள்‌ கூர்கொண்டதைக்‌ கண்டபோது 
தருமனின்‌ உள்ளம்‌ சற்று நடுங்கியது. அவள்‌ 
கொலைப்படைக்கருவி ஒன்றை அகம்தொட்டு 
எடுத்துவிட்டாள்‌ என அவர்‌ அறிந்தார்‌. விழிகளை 
விலக்கிக்கொண்டு உடனே விழிநோக்காமையால்‌ எழுந்த 
பாதுகாப்பின்மையை உணர்ந்து மீண்டும்‌ விழிதொட்டு 
காத்து நின்றார்‌. கன்னங்களில்‌ குழிவிழ அவள்‌ இதழ்கள்‌ 
நீண்டு புன்னகையாயின. பெண்கள்‌ எத்தனை நுட்பமாக 

ண்களின்‌ நுண்ணிய ஆழங்களை 
அறிந்துவைத்திருக்கிறார்கள்‌ என வியந்தது அகம்‌. 
சினம்கொள்கையில்தான்‌ அவர்கள்‌ அத்தனை 
அணுக்கமாக வருகிறார்கள்‌. தெய்வங்களும்‌ அறியாத 
இருள்களுக்குள்‌ சென்று தங்கள்‌ நச்சுப்பல்லை 
பதிக்கிறார்கள்‌. 


“நன்று, ஆனால்‌ பாண்டுவின்‌ மைந்தன்‌ என்றால்‌ நீங்கள்‌ 
ஒருபோதும்‌ மணிமுடி சூடி அமரலாகாது. நீங்கள்‌ 
முடிதுறந்து காடேகிய குருகுலத்து இளையோனின்‌ 
மைந்தர்‌ அல்ல. துறக்கமுடியாத முடியை எண்ணி ஏங்கி 
அக்காட்டில்‌ மைந்தரைப்‌ பெற்ற அன்னையின்‌ புதல்வர்‌.” 
எரிபட்ட மயிர்ச்சுருள்‌ என தன்‌ அகம்‌ பொசுங்குவதை 
அவரே விலகி நின்று நோக்கினார்‌. “யாரறிவார்‌? மரவுரி 
அணிந்து காட்டிலிருக்கையிலும்‌ மணிமுடியைக்‌ 
கனவுகண்ட ஏதோ முனிவரின்‌ விதையை அவர்‌ 
ஏந்தியிருக்கலாம்‌.” நழுவிய மரவுரியாடையை அள்ளி 
தோளிலிட்டுக்கொண்டு திரெளபதி திரும்பி 
நடந்துசென்றாள்‌. 


[image] 


இணைத்தோள்கள்‌. துவளாத நேர்நடை. இறுகி அசைந்த 
இடை. எண்ணி இட்ட சீரடிகள்‌. ஏவப்பட்டு விட்ட அம்பு. 
அக்கணம்‌ அவளை முதல்முறையாக காம்பில்யத்தின்‌ 
மணத்தன்னேற்பில்‌ கண்டதைத்தான்‌ அவர்‌ 
நினைவுகூர்ந்தார்‌. அன்று முதற்கணம்‌ எழுந்த அச்சம்‌ 
ஏன்‌ என்று அப்போதறிந்தார்‌. 

நெடுந்தொலைவிலேயே திரெளபதியின்‌ வருகையை 
பீமன்‌ பார்த்துவிட்டான்‌. அத்தனை தொலைவில்‌, 
அத்தனை சிறிய அசைவுகளிலிருந்தே அவள்‌ சினத்தை 
புரிந்துகொள்ளமுடிவதை எண்ணி வியந்தான்‌. அவள்‌ 
தங்கள்‌ குடிலைக்‌ கடந்து செல்வதைக்‌ கண்டு நகுலனும்‌ 
சகதேவனும்‌ வெளியே வந்து நோக்கி நின்றனர்‌. அப்பால்‌ 
தாழ்ந்த கிளைகளுடன்‌ நின்றிருந்த வேப்பமரத்தின்‌ 
அடியில்‌ மரவுரியை விரித்துப்‌ படுத்திருந்த அர்ஜுனன்‌ 
எழுந்து அமர்ந்து கைகளை கட்டிக்கொண்டு அவளை 
நோக்கினான்‌. 


அடுமனைக்காக கொண்டுவந்து கொட்டப்பட்டிருந்த 
விறகுக்குவியலருகே கோடரியுடன்‌ நின்றிருந்த பீமன்‌ 
அரைக்கண்ணால்‌ அர்ஜுனனை நோக்கிவிட்டு அவள்‌ 
அருகே வருவதற்காக பொறுத்தான்‌. திரெளபதி 
அவனருகே வந்தபோது அவள்‌ மூச்சிளைப்பின்‌ ஒலியும்‌ 
புதுவியர்வையின்‌ மணமும்‌ அவனை வந்தடைய 
விழிவிலக்கி கோடரியின்‌ கூரை 
நோக்கிக்கொண்டிருந்தான்‌. எப்போதுமே அது ஒரு கரிய 
கனி என அவனுக்குத்‌ தோன்றுவதுண்டு. அதன்‌ முனை 
கனிந்தபகுதி என்று. 


அவன்‌ விழிதிருப்புவதற்காக ஒருகணம்‌ காத்தபின்‌ 
திரெளபதி “இனியும்‌ என்னால்‌ இதை 
பொறுத்துக்கொள்ளமுடியாது, இளையவரே. அதை அந்த 
மூடரிடம்‌ சொல்லிவிட்டு வந்தேன்‌” என்றாள்‌. 
“சிறுமையை செரித்துக்கொள்வதைப்போல 
பெருஞ்சிறுமை வேறில்லை. பொறுத்துக்‌ கடந்து 
போகமுடியாவிட்டால்‌ சென்று தலையை மோதி 
உடைத்துச்‌ சாவதே மேல்‌. இங்கு வரும்போது நான்‌ 
எண்ணவில்லை, இது இப்படி நம்‌ செயலின்மையை 
சொல்லாக்கிக்‌ கொண்டாடும்‌ இழிவு என. பாரதவர்ஷமே 
நம்மை நோக்கி அமர்ந்திருக்கையில்‌ இங்கு இவ்வண்ணம்‌ 
சொல்லாடிக்கொண்டிருப்பதை எண்ணினால்‌ என்‌ 
உள்ளம்‌ கூசிச்‌ சிறுக்கிறது” என்றாள்‌. 


பீமன்‌ “ஆம்‌” என்றான்‌. “அங்கு அவையில்‌ நீங்கள்‌ 
சொன்ன சொற்களில்‌ சற்றேனும்‌ உண்மை இருந்தால்‌ 
எழுக! சென்று உங்கள்‌ மூத்தவரிடம்‌ சொல்க, இனி 


அவரது கயமைக்கும்‌ அச்சத்திற்கும்‌ கட்டுப்பட்டவரல்ல 
நீங்கள்‌ என்று. அவர்‌ முடிதுறக்கட்டும்‌. சடைசூடி காட்டில்‌ 
முனிவராக வாழட்டும்‌. அவர்‌ விழைவதும்‌ அதுவே” 
என்றாள்‌. பீமன்‌ திடுக்கிட்டு அவளை நோக்க “அது 
ஒன்றும்‌ இங்கு நடக்காதது அல்ல. மூத்தவர்‌ காடேகிய 
எத்தனை தருணங்கள்‌ இங்குள்ளன? மாமன்னர்‌ 
சந்தனுவின்‌ மூத்தவர்‌ காடேகியதால்‌ அல்லவா அவர்‌ 
மணிமுடியை அடைந்தார்‌?” என்றாள்‌. 


பீமன்‌ திணறலுடன்‌ கோடரியை கீழே வைத்தான்‌. 
நெஞ்சுதளர்ந்த கணத்திலேயே அது எடைகொண்டது 
எப்படி என அவன்‌ உள்ளத்தின்‌ ஆழம்‌ வியந்தது. “அரசி, 
நீ சொல்வதைப்போல அது எளிதல்ல. தமையன்‌ அவரே 
விரும்பி துறவுபூண்டார்‌ என்றால்‌ வேறென்ன 
செய்வதென்று எண்ணலாம்‌” என்றான்‌. திரெளபதி உரக்க 
“அவர்‌ விரும்பித்‌ துறவுபூணுவார்‌ என 
எண்ணுகிறீர்களா? மண்ணாசையால்‌ 
கட்டிப்போடப்பட்டிருக்கிறது அவர்‌ ஆன்மா. ஒருகணமும்‌ 
அவரால்‌ எதையும்‌ கைவிட முடியாது. தன்‌ எடைக்குமேல்‌ 
தூக்கிக்கொண்டு தவிப்பவர்‌ அவர்‌. கைவிட விழைவது 
அவரது இயலாமையால்‌ மட்டுமே” என்றாள்‌. 


“அவரே கைவிடாத வரை அவர்‌ அரசரென இருப்பார்‌” 
என்றான்‌ பீமன்‌. “ஆம்‌, ஆனால்‌ நான்‌ பேசவந்திருப்பது 
அத்தமையனின்‌ இளையவனிடம்‌ அல்ல. என்‌ 
கொழுநனிடம்‌. ஆண்மகன்‌ என நான்‌ 
எண்ணியிருப்பவரிடம்‌. தன்‌ சொல்லுக்கு கட்டுப்பட்ட 
வீரனிடம்‌...” என்று அவள்‌ பல்லைக்கடித்தபடி 
சொன்னாள்‌. “அவை உண்மை என்றால்‌ சென்று 
சொல்லுங்கள்‌ அவரிடம்‌, அவர்‌ இனி அரசர்‌ அல்ல என்று. 
அவர்‌ ஆணையிட்டு நடத்தாவிட்டால்‌ காடேகலாம்‌ என்று. 
இனியும்‌ இங்கு என்னால்‌ பொறுத்திருந்து வாழமுடியாது” 
என திரெளபதி சொன்னாள்‌. அவள்‌ கழுத்து நரம்பு 
புடைத்து தோளெலும்பு மேல்‌ இழுபட்டு நின்றது. அதன்‌ 
முடிச்சுகள்‌ அதிர்ந்தன. சொற்களுக்கேற்ப அவள்‌ கைகள்‌ 
பதைபதைத்து அசைந்தன. 


“அரசி, என்ன ஆயிற்று? இங்கு வருகையில்‌ நீ இப்படி 
இருக்கவில்லை, காட்டின்‌ புதுக்காற்றை ஏற்று என்னுடன்‌ 
மகிழ்ந்தாய்‌” என்றான்‌ பீமன்‌. “ஆம்‌, ஆனால்‌ இங்குவந்து 
இத்தனை முனிவர்களும்‌ சொல்வதை கேட்டபின்‌ 
அறிந்தேன்‌, உங்கள்‌ தமையனுக்கிருப்பது அறக்குழப்பம்‌ 
அல்ல, அச்சம்‌ மட்டுமே என்று. அறவோர்‌ சொல்லென்ன 
என்று ஐயம்கொள்கிறார்‌ என்று எண்ணி இங்கே வந்தேன்‌. 
அறவோர்‌ போருக்கெழச்‌ சொல்லியும்‌ இவர்‌ அஞ்சி தன்‌ 


வளைக்குள்‌ தலையை இழுத்துக்கொள்கிறார்‌ என்றால்‌ 
என்ன பொருள்‌? போருக்குச்‌ செல்லாதே, சொல்லுடன்‌ 
விழிமூடி அமை, உனக்கு விடுதலை உண்டு என்று 
சொல்லும்‌ ஒரு மூடமுனிவரை இவர்‌ 
தேடிக்கொண்டிருக்கிறார்‌. அவரைக்‌ கண்டடையும்வரை 
இக்காட்டில்‌ அலைவார்‌. கண்டடைந்த பின்‌ அதுவே இறுதி 
உண்மை என்பார்‌. அவருடன்‌ நானும்‌ சடைவளர்த்து 
சருகுமேல்‌ அமர்ந்து தவம்‌ செய்யவேண்டும்‌.” 


இகழ்ச்சியுடன்‌ இதழ்‌ வளைய “என்ன தவம்‌? 
இழந்தவற்றை எண்ணி ஏங்காமல்‌ ஓர்‌ இரவுகூடத்‌ 
துயிலமுடியாத பேதைக்கு தவமா? இளையோரே, ஒருநாள்‌ 
ஓர்‌ இரவு அம்மூடர்‌ தன்னைமறந்து துயில்கொண்டார்‌ 
என்றால்‌ நான்‌ அவரால்‌ விடுதலையை நாடமுடியும்‌ என 
நம்புகிறேன்‌...” என்றாள்‌. பீமன்‌ “மூத்தவரை நானும்‌ 
அறிவேன்‌. அவர்‌ உள்ளம்‌ விடுபட்டது என்றால்‌ பிறகு 
ஒருகணமும்‌ இங்கிருக்கமாட்டார்‌. அவர்‌ தந்தைக்கும்‌ 
துறவிக்கும்‌ நடுவே ஊசலாடுபவர்‌...” என்றான்‌. “இல்லை, 
விழைவுக்கும்‌ விழைவற்றவரென்ற தோற்றத்துக்கும்‌ 
நடுவே” என்றாள்‌ திரெளபதி. 


“ஆனால்‌ அவர்‌ என்‌ மூத்தவர்‌. நான்‌ அறிந்த தந்தை. 
அவருக்கு இளையோனாக இருந்து மறைவதே 
இப்பிறவியில்‌ என்‌ கடன்‌” என்று சொல்லி கோடரியை 
தூக்கி ஓங்கி வெட்டினான்‌. மரத்துண்டு பிளந்து 
இருபக்கமும்‌ தெறித்தது. திரெளபதி சிலகணங்கள்‌ 
சொல்லிழந்து அவனையே நோக்கிக்கொண்டிருந்தாள்‌. 
அடுத்த விறகை எடுத்து வைத்து அவன்‌ கோடரியை 
தூக்கியதும்‌ “ஆண்மையுள்ளவன்‌ தன்‌ வஞ்சினத்தை 
தெய்வ ஆணையென எண்ணுவான்‌. மண்ணில்‌ பிற 
எதையும்விட அதை முதன்மையென்று கொள்வான்‌” 
என்றாள்‌. “இப்போதும்‌ அவ்வண்ணமே” என்று சொல்லி 
பீமன்‌ ஓங்கி வெட்டி பிளந்த துண்டுகளை காலால்‌ கள்ளி 
விலக்கிவிட்டுத்‌ திரும்பினான்‌. 


“துருபதன்‌ மகளே, நான்‌ செய்யவேண்டியதென்ன? சொல்‌. 
உனக்கு ஒப்புதலென்றால்‌ இக்கணமே 
கிளம்பிச்செல்கிறேன்‌. அஸ்தினபுரிக்குள்‌ நுழைந்து 
துரியோதனனையும்‌ கெளரவர்களையும்‌ 
ஒற்றைப்போருக்கு அழைக்கிறேன்‌. அவர்கள்‌ நெஞ்சு 
பிளந்து குருதியை ஒருகலத்தில்‌ கொண்டுவருகிறேன்‌. 
அதை மூத்தவர்‌ தடுக்கமுடியாது” என்றான்‌. அவள்‌ 
இதழ்கள்‌ வளைந்தன. “அது நடவாதென்று உங்களுக்கே 
தெரியும்‌. அரசனுக்குத்‌ தோழர்‌ என்று அங்கர்‌ 
களமிறங்கக்கூடும்‌. சூரியன்‌ அமைந்த தோள்கள்‌. 


பத்துநொடியளவுக்குக்‌ கூட நீங்கள்‌ அவர்‌ முன்‌ 
நிற்கமுடியாது.” 


பீமனின்‌ கோடரி கை சரிந்தது. முழங்காலில்‌ அதன்‌ 
கூர்முனை பதிய அவன்‌ காலை உதறிக்‌ குனிந்தான்‌. 
அவளும்‌ அந்தப்‌ புண்ணை நோக்கினாள்‌. ஆனால்‌ 
ஒருகணமும்‌ அதை பொருட்டென எண்ணாதவளாக 
திரும்பி கைகளைத்‌ தூக்கி உரக்க “இளையவர்களே, 
இங்கு வருக... நான்‌ உங்களிடம்‌ பேசியாகவேண்டும்‌” 
என்றாள்‌. நகுலனும்‌ சகதேவனும்‌ தங்கள்‌ 
குடில்முற்றத்திலிருந்து அருகே நடந்து வந்தனர்‌. 
“இளையவரே, உங்களிடமும்தான்‌...” என அவள்‌ 
அர்ஜுனனை நோக்கி அழைத்தாள்‌. அவன்‌ எழுந்து 
சலிப்புற்ற நடையுடன்‌ அணுகிவந்தான்‌. 


பீமன்‌ பெருமூச்சுடன்‌ அருகே நின்றிருந்த முட்செடி 
ஒன்றின்‌ தண்டை ஒடித்து கசிந்த பாலை அந்தக்‌ 
காயத்தின்மேல்‌ விட்டான்‌. அதன்‌ இலையை 
காயத்தின்மேல்‌ ஒட்டிவிட்டு இறுகப்பற்றி 
குருதிப்பெருக்கை நிறுத்தினான்‌. அவளுக்குத்‌ 
தெரியாதது ஒன்றுமில்லை என்று ஓடியது அவன்‌ 
எண்ணம்‌. எங்கிருக்கிறது நரம்புமுடிச்சு என 
எண்ணாமலேயே கைவைக்கக்கூடிய மருத்துவர்களைப்‌ 
போன்றவள்‌. அவன்‌ பெருமூச்சுவிட்டான்‌. பின்னர்‌ 
புன்னகையுடன்‌ திருதராஷ்டிரரை அவனால்‌ 
எதிர்கொள்ளமுடியாது என்று சொல்வதைத்‌ தவிர்த்து 
கர்ணனைத்‌ தெரிந்துசொன்ன அவள்‌ கூர்மையை 
எண்ணிக்கொண்டான்‌. 


அவன்‌ புன்னகைப்பதை அவள்‌ திரும்பாமலேயே 
கண்டாள்‌. அது அவளை மேலும்‌ சினம்‌ 
கொள்ளவைப்பதை அவன்‌ உணர்ந்தான்‌. அர்ஜுனன்‌ 
அருகே வந்து “மூத்தவரிடம்‌ பேசியவை அனைத்தையும்‌ 
கேட்டேன்‌. அரசி, நெடுந்தொலைவு கேட்கும்படிதான்‌ 
இருந்தது உன்‌ குரல்‌” என்றான்‌. திரெளபதி 
குன்றாச்சீற்றத்துடன்‌ திரும்பிப்பார்த்து “இப்போதே 
எனக்கு விடை தெரிந்தாகவேண்டும்‌. என்‌ சொல்காக்க 
எழுபவர்‌ உங்களில்‌ எவர்‌?” என்றாள்‌. “அரசி, உன்‌ 
சொல்லுக்கென உயிர்வைத்துக்‌ களம்நிற்கப்‌ 
போகிறவர்கள்தான்‌ நாங்கள்‌ ஐவரும்‌. ஆனால்‌ எங்கள்‌ 
மூத்தவருக்கு எதிராக என்றால்‌ அது 
நிகழப்போவதில்லை” என்றான்‌ அர்ஜுனன்‌. 


“இது வெறும்‌ அச்சம்‌... கீழ்மை” என்று அவள்‌ கூவினாள்‌. 
“எதுவென்றாலும்‌ இப்பிறப்பில்‌ இதுவே எங்கள்‌ நெறி” 


என்றான்‌ அர்ஜுனன்‌. “உங்கள்‌ துணைவியை 
அவைநடுவே சிறுமைசெய்தார்கள்‌. அதற்குப்‌ 
பழிதீர்க்காமல்‌ காட்டில்‌ மடிந்தீர்கள்‌ என்னும்‌ பழிகூடவா 
உங்களுக்குப்‌ பொருட்டில்லை?” என்று அவள்‌ கேட்டாள்‌. 
“ஆம்‌, அவ்விழிவு வழிவழியாக எங்கள்‌ குருதிச்சரடில்‌ 
நீடிக்கும்‌. வஞ்சம்‌ தணிக்காது இறந்தோம்‌ என்றால்‌ 
சூதர்பாடல்களில்‌ புழுவென நெளிவோம்‌. ஆயினும்‌ 
எங்கள்‌ கடன்‌ எந்தைவடிவமான மூத்தவருடன்‌ 
இருப்பதே. பிறிதொன்று எண்ணப்போவதில்லை.” 


“உங்கள்‌ ஒவ்வொருவரின்‌ உள்ளையும்‌ கருவென்று 
கொண்டு மைந்தரென்று ஈன்றவள்‌ நான்‌. என்னிடம்‌ 
வேண்டியதில்லை இந்த நாடகங்கள்‌” என்று திரெளபதி 
கூவினாள்‌. “என்ன சொன்னீர்கள்‌, பிறிதிலாத பணிவா? 
ஆணவத்தை வேரறுக்க முயலும்‌ முனிவர்களுக்கே 
அரியது அது. ஆசிரியர்‌ நெஞ்சில்‌ எட்டி உதைத்துவிட்டு 
லகிச்செல்லும்‌ மாணவர்களால்‌ ஆனவை 
இக்கல்விநிலைகள்‌. நீங்கள்‌ ஆணவம்‌ நிறைந்த வீரர்கள்‌. 
எத்தனை முறை உங்கள்‌ தமையன்‌ முகத்தில்‌ காறி 
உமிழ்ந்தீர்கள்‌ என நான்‌ தொட்டெண்ணிச்‌ சொல்ல 
முடியும்‌. எத்தனை முறை அவர்‌ அமர்ந்த அரியணையில்‌ 
அமர்ந்தெழுந்தது உங்கள்‌ அகம்‌ என நான்‌ அறிவேன்‌. 
என்னை அணையும்போது தமையனை வெல்லும்‌ 
உவகையை அடையாதவர்‌ உங்களில்‌ எவர்‌?” 


“தேவி!” என உரக்கக்‌ கூவியபடி அர்ஜுனன்‌ முன்னால்‌ 
வந்தான்‌. கடும்சினத்தால்‌ அவன்‌ உடல்‌ 
நடுங்கிக்கொண்டிருந்தது. நீட்டிய அவன்‌ கை அதிர்ந்தது. 
“போதும்‌, இனி ஒரு சொல்லும்‌ தேவையில்லை. இயலாது, 
மூத்தோன்‌ சொல்லே எங்கள்‌ வழி. அது எங்கள்‌ குலநெறி.” 
பல்லைக்‌ கடித்து “பாஞ்சாலன்‌ மகள்‌ அதைத்‌ தடுக்க 
எண்ணவேண்டியதில்லை. செல்க!” என்றான்‌. 


“நான்‌ சிதையேறுகிறேன்‌!” என்று அவள்‌ உடைந்த குரலில்‌ 
கூவினாள்‌. அக்குரலின்‌ விசையால்‌ அவள்‌ உடலே 
முன்வளைந்தது. இருகைகளும்‌ விரல்சுருட்டி இழுபட்டு 
நீலநரம்புகள்‌ எழ வளைந்தன. “இக்காட்டில்‌ விறகடுக்கி 
எரிபுகுகிறேன்‌. எரியில்‌ தோன்றினேன்‌, அதற்கே 
மீள்கிறேன்‌. இங்கு பெண்மையிழிவு செய்யப்பட்டேன்‌. 
என்னைக்‌ காக்கவேண்டிய கொழுநர்‌ பேடிகளாக 
கைகட்டி நின்றனர்‌. பொய்வஞ்சினம்‌ உரைத்து 
அவையை ஏமாற்றினர்‌. அஞ்சி காடுகளுக்குள்‌ பதுங்கி 
உயிர்பேணினர்‌. என்‌ வஞ்சத்தை இம்மண்ணின்மேல்‌ 
காறி உமிழ்ந்தபடி விண்புகுகிறேன்‌.” 


அர்ஜுனன்‌ அதைக்கேட்டு நடுங்கிவிட்டான்‌. அவள்‌ 
தோளைத்‌ தொடவிழைபவன்‌ போல கைநீட்டி காலடி 
எடுத்துவைத்து தளர்ந்த குரலில்‌ “தேவி!” என்றான்‌. 
அவனை தன்‌ வலக்கை நீட்டித்தடுத்த சகதேவன்‌ “அரசி, 
உன்‌ தீச்சொல்லால்‌ எங்கள்‌ குலமும்‌ கொடிவழியும்‌ 
நீறாகும்‌. மண்ணிலும்‌ விண்ணிலும்‌ எங்களுக்கு 
மாண்பென்றோ இனிதென்றோ ஏதும்‌ எஞ்சாது. ஆயினும்‌ 
மூத்தவருக்கு மைந்தராகவே நாங்கள்‌ நீடிக்கமுடியும்‌” 
என்றான்‌. “எரியேறுவது உன்‌ எண்ணமென்றால்‌ அதை 
உன்னுள்‌ உறையும்‌ தெய்வம்‌ முடிவுசெய்யட்டும்‌. அதுவும்‌ 
குருகுலத்தின்‌ ஊழ்‌ என்றே கொள்கிறோம்‌.” 


அவள்‌ இதழ்கள்‌ சற்று திறந்து அசைவற்றன. 
நீர்த்திவலைகள்‌ நின்ற கரிய இமைப்பீலிகள்‌ பின்பு 
அசைந்தன. தலையை அசைத்து குழல்கற்றையை 
காதுக்குப்பின்‌ அள்ளி இட்டாள்‌. அந்தச்சிறு அசைவில்‌ 
அவளுக்கு ஐவர்மீதுமிருந்த உச்சநிலை ஏளனம்‌ 
வெளிப்படுவதை எண்ணி பீமன்‌ வியந்தான்‌. அத்தனை 
சொற்களுக்கும்‌ அப்பால்‌ காலங்கடந்து அதுதான்‌ 
நினைவில்‌ நீடிக்கப்போகிறதென்று தெரிந்தது. அவள்‌ 
ஏதோ சொல்லவந்தபின்‌ வலக்கன்னம்‌ குழிய உதட்டைச்‌ 
சுழித்து கையை வீசி எழுந்த சொல்லை அகற்றி 
செல்வதற்காகத்‌ திரும்பினாள்‌. 


நகுலன்‌ மெல்லிய குரலில்‌ “தேவி, நீ அஞ்சுவது எதை?” 
என்றான்‌. அவள்‌ திரும்பி அவனை நோக்கினாள்‌. 
விழிகள்‌ செவ்வரியோடிக்‌ கலங்கியிருந்தன. “உன்னை 
நான்‌ நன்கறிவேன்‌. இன்று எங்களுக்குள்‌ புகுந்து நோக்க 
உன்‌ பெருஞ்சினம்‌ எப்படி உனக்கு உதவுகிறதோ 
அதைப்போல உனக்குள்‌ நான்‌ என்‌ பேரன்பால்‌ 
ஊடுருவுகிறேன்‌. இத்தனை சினமும்‌ எதை 
தவிர்ப்பதற்காக?” உறுமல்போல “என்ன சொல்கிறீர்கள்‌?” 
என்றாள்‌ திரெளபதி. “நீ அவர்களை 
மன்னிக்கத்தொடங்கிவிட்டாய்‌. உன்னுள்‌ ஊறும்‌ 
பெருங்கருணையையே நீ அஞ்சுகிறாய்‌” என்றான்‌ 
நகுலன்‌. 


“அறிவின்மை!” என கையை அசைத்தபின்‌ அவள்‌ 
திரும்பிச்சென்றாள்‌. அவன்‌ உரக்க அவள்‌ முதுகை 
நோக்கி “ஆம்‌, அதுவே உண்மை. அரியணையோ 
நூல்புகழோ அல்ல நீ விழைவது. இங்கு அறிஞர்‌ நடுவே 
நூலாய்ந்து அமர்ந்திருக்கையிலேயே உன்னை 
முழுதுணர்கிறாய்‌. இக்காட்டில்‌ உன்னை ஒரு 
முனிவரென அறிகிறாய்‌. இக்காற்றில்‌ 
கரைந்துவிடலாகாதென்று எண்ணி உன்னை 


மீட்டுக்கொள்கிறாய்‌” என்றான்‌. அவள்‌ 
திரும்பிப்பார்க்கவே இல்லை. ஆனால்‌ அவள்‌ 
அச்சொற்களால்‌ மிகவும்‌ தளர்ந்துவிட்டாள்‌ என்பதை 
அவள்‌ நடையே காட்டியது. 


நகுலன்‌ மேலும்‌ உரக்க “உன்னுள்‌ எழும்‌ வஞ்சத்தை 
ஒவ்வொரு நாளும்‌ சொல்லை அவியாக்கி வளர்த்துப்‌ 
பேணியாக வேண்டும்‌ நீ. ஏனென்றால்‌ இவ்வெளிய 
மனிதர்களின்‌ சூதுக்கும்‌ சிரிப்புக்கும்‌ அப்பால்‌ நீ 
தனிமைகொண்டிருக்கிறாய்‌. விசைகளர்ந்தால்‌ 
இயல்பாகவே அங்குதான்‌ மீள்வாய்‌” என்றான்‌. அவள்‌ 
திரும்பிநோக்காமல்‌ நடந்து மறைவதை அவர்கள்‌ நோக்கி 
நின்றனர்‌. அவள்‌ தோற்றம்‌ மறைந்ததும்‌ அர்ஜுனன்‌ 
நீள்மூச்சுடன்‌ தளர்ந்தான்‌. அவர்கள்‌ நால்வரும்‌ மெல்ல 
உடல்மீண்டனர்‌. 


மெல்ல அவர்களைச்‌ சூழ்ந்தது அமைதி. ஒவ்வொருவரும்‌ 
தங்கள்‌ எண்ணங்களுக்குள்‌ புகுந்து வாயில்‌ 
மூடிக்கொண்டனர்‌. தொலைவிலிருந்து அவர்களைப்‌ 
பார்த்த துவைதகுருகுலத்தின்‌ மாணவன்‌ ஒருவன்‌ 
அவர்களை நான்கு சிறுபாறைகள்‌ என்றே உணர்ந்தான்‌. 
அருகருகே அமர்ந்திருந்தும்‌ ஒன்றையொன்று சற்றும்‌ 
அறியாதவை. அவற்றுக்கிடையே இருந்த இடைவெளி 
காலத்தில்‌ நிலைத்தது என்பதனால்‌ பெருவெளியென்றே 
ஆனது. அவர்கள்‌ கலைந்து மீண்டாலும்‌ 
ஒருவரோடொருவர்‌ ஒன்றும்‌ சொல்லிவிடமுடியாதென்று 
அவன்‌ எண்ணிக்கொண்டான்‌. 

துவைதக்‌ கல்விநிலையில்‌ அந்தியின்‌ சொல்லாய்வும்‌ 
பொருளெதிர்நிற்றலும்‌ முடிந்தபின்பு இரவுக்கான சங்கு 
ஊதியது. மாணவர்கள்‌ ஒவ்வொருவராக தங்கள்‌ 
குடில்களுக்கு மீண்டனர்‌. விளக்குகள்‌ 
அணையத்தொடங்கின. இறுதி விளக்கும்‌ அணைந்ததும்‌ 
செறிந்த இருள்‌ வந்து நோக்கை மூடியது. பின்னர்‌ மெல்ல 
இருளுக்குள்‌ இருந்து குறுமரங்கள்‌ புடைத்தெழுந்து 
வந்தன. அவற்றின்‌ காற்றுலைவை காணமுடிந்தது. 
பின்னர்‌ மெல்லிய இலைவிளிம்புகளை. பின்னர்‌ 
அவற்றின்‌ இலையசைவை. 


மரவுரியை எடுத்து சுழற்றிச்‌ சுற்றியபடி தன்‌ குடிலில்‌ 
இருந்து தருமன்‌ வெளியே இறங்கினார்‌. தன்‌ காலடிகள்‌ 
நிலத்தில்‌ இழுபடுவதுபோல்‌ ஒலிக்க வேட்டைக்கு 
இறங்கிய நாகம்‌ போல இருளுக்குள்‌ நடந்தார்‌. ஒவ்வொரு 


காலடிக்கும்‌ அவர்‌ உடல்‌ மெல்ல நடுங்கியது. 
கால்தளர்ந்து நின்று திரும்பிச்செல்வதைப்பற்றி 
எண்ணினார்‌. திரும்பிச்செல்வதுபோல ஓர்‌ அசைவு அவர்‌ 
உடலில்‌ கூடியது. அதை உள்ளத்தால்‌ இறுக்கிக்கொண்டு 
கண்களைமூடி சிலகணங்கள்‌ நின்றார்‌. பின்பு மேலும்‌ 
நடந்து சென்று திரெளபதியின்‌ குடில்முற்றத்தை 
அடைந்து மூடிய மூங்கில்படல்‌ கதவை மெல்ல அசைத்து 
“அரசி” என்றார்‌. 


அவர்‌ அச்சொல்‌ உள்ளிருந்து எழுவதைத்தான்‌ 
உணர்ந்தார்‌. நா அறிந்ததா என்றே ஐயமாக இருந்தது. 
ஆனால்‌ உள்ளே அவள்‌ அதைக்‌ கேட்டதை மிகமெல்லிய 
உடல்‌ ஒலி உணர்த்தியது. எழுந்துகொள்ளும்‌ ஒலி அல்ல. 
ஆடைகளின்‌ அணிகளின்‌ ஒலி அல்ல. மூச்சொலியும்‌ 
அல்ல. அசைவற்ற உடல்‌ அசைவுகொள்வதன்‌ ஒலி. 
அதை செவிகள்‌ கேட்கவில்லை, உள்ளம்‌ அறிந்தது எனத்‌ 
தோன்றியது. “யார்‌?” என்று அவள்‌ கேட்டாள்‌. யாரென்று 
அவள்‌ அறிந்திருப்பதை அக்குரல்‌ காட்டியது. 
கடுமையை வரவழைக்க அவள்‌ முயல்கிறாள்‌. “நான்‌” 
என்றார்‌. 


அவள்‌ எழுந்து அகலைத்‌ தூண்டி எழுப்புவது தெரிந்தது. 
முளைப்படல்‌ சுவர்களின்‌ இடுக்குகள்‌ செவ்வொளி 
கொண்டன. அவர்‌ உடல்மேல்‌ எரிசரடுகளாலான 
ஆடையொன்றை அணிவித்ததுபோல. அவள்‌ 
அணுகிவர அவ்வொளி இழுபட்டு விலகியது. மிகச்சீராக 
காலடி வைத்து இயல்பாக என படலை விலக்கி “உள்ளே 
வருக!” என்றாள்‌. அவள்‌ கையிலிருந்த சிறிய விளக்கில்‌ 
சுடர்‌ சினம்‌ கொண்ட விழிபோலிருந்தது. கீழ்‌ ஒளியில்‌ 
அவள்‌ கருவறையமர்ந்த தேவிபோலிருந்தாள்‌. விளக்கை 
ணிலிருந்த கொக்கியில்‌ பொருத்தி மரவுரியை 
ரமைத்தபடி அவள்‌ தூண்சாய்ந்து நின்றாள்‌. 


அவ்வறைக்குள்‌ அமர்வதற்கு என ஒரு பீடம்‌ மட்டுமே 
இருந்தது. காட்டுக்கொடிகளை தீயில்‌ சுட்டு வளைத்துப்‌ 
பின்னப்பட்டது. “அமர்க!” என்றாள்‌. அவர்‌ அமர்ந்ததும்‌ 
அது முனகியபடி உருமாறியது. முழங்கால்மேல்‌ கைகளை 
வைத்துக்கொண்டார்‌. அவள்‌ அவரை நோக்கியபடி 
நின்றிருந்தாள்‌. அவர்‌ எண்ணிவந்த முதற்சொற்றொடர்‌ 
அப்போது பொருளற்றதாகத்‌ தோன்றியது. எங்கிருந்து 
தொடங்குவதென்றறியாமல்‌ அவர்‌ உள்ளம்‌ உடைந்த 
எண்ணங்களை தொட்டுத்‌ தொட்டுத்‌ தவித்தது. 


அவள்‌ மெல்லிய உடலசைவுகூட அவரை கலைக்கும்‌ என 
எண்ணியவள்‌ போல நிழலென நின்றிருந்தாள்‌. 


நெடுநேரமாகியதா என அஞ்சி அவர்‌ தலைதூக்கியபோது 
அவ்வசைவாலும்‌ அவள்‌ விழியசையவில்லை. சரிந்த 
இமைகளுடன்‌ விளக்கின்‌ அசையாச்சுடரை 
நோக்கிக்கொண்டிருந்தாள்‌. அந்த அசைவின்மையில்‌ 
இருந்த உறுதி அவரை சினம்‌ கொள்ளச்செய்தது. பின்னர்‌ 
அது தன்னிரக்கமாக ஆகியது. அவர்‌ உடைந்து 
விழவேண்டுமென விழைகிறாள்‌ போலும்‌. உடைந்து 
விழுந்து கிடந்தால்‌ என்ன செய்வாள்‌? தலைமேல்‌ 
மிதித்துச்‌ செல்லட்டும்‌. அந்த குற்றவுணர்வை 
சுமக்கட்டும்‌. 

“நீ கோரியதை நிறைவேற்றலாமென எண்ணுகிறேன்‌, 
அரசி” என்றார்‌ தருமன்‌. சொல்லவந்ததே அவ்வளவுதான்‌ 
என்னும்‌ திகைப்பு ஏற்பட்டது. நிமிர்ந்து அவள்‌ 
விழிகளை நோக்கினார்‌. அதில்‌ இருந்த மெல்லிய 
திகைப்பு அவரை உவகைகொள்ளச்‌ செய்தது. மேலே 
சொல்லாமல்‌ தலைகுனிந்து அமர்ந்திருந்தார்‌. கேள்‌, உன்‌ 
ஆவல்‌ வெளித்தெரியட்டும்‌, நீ நின்றிருக்கும்‌ 
அவ்வுறுதியின்‌ உச்சியிலிருந்து இறங்கு, எப்போதும்‌ 
வென்றுநின்றிருப்பது எவருக்கும்‌ ஆகாது. ஆம்‌, இதோ 
இறங்கப்போகிறாய்‌. இன்னும்‌ சிலகணங்களில்‌.... 


அவள்‌ “என்ன?” என்றபோது அவர்‌ உள்ளம்‌ துள்ளியது. 
தலைகுனிந்தபடியே “உன்‌ உணர்வுகளைக்குறித்து 
எண்ணினேன்‌. நானோ இளையோனோ உன்‌ நெஞ்சை 
கருத்தில்‌ கொள்ளவில்லை. பதின்மூன்று ஆண்டுகாலம்‌ 
இவ்வஞ்சத்துடன்‌ நீ துயில்நீப்பாய்‌ என்றால்‌ அது 
பெரும்துன்பம்‌. நீ அடைந்த சிறுமைக்குமேல்‌ 
அத்துயரையும்‌ அளிப்பது அறமல்ல” என்றார்‌. அவள்‌ 
முகம்‌ என்னவாக இருக்கிறது என்பதை கற்பனையில்‌ 
அவர்‌ வரைந்துகொண்டே சென்றார்‌. “நான்‌ சொன்னவை 
அனைத்தும்‌ நெறிகளே. ஆனால்‌ உன்‌ அழல்‌ முன்‌ அவை 
பொருளற்றவை.” 


அவள்‌ ஒன்றும்‌ சொல்லாமல்‌ நிற்பதைக்கண்டு அவர்‌ 
தலைதூக்கி நோக்கினார்‌. அவள்‌ விழிகளில்‌ மெல்லிய 
ஐயம்போல ஒன்று தெரிந்தது. அவள்‌ 
உவகைகொள்ளவில்லையா? இல்லை, அதை மறைக்கும்‌ 
அளவுக்கு நடிப்புதேர்ந்தவளா? “நாளையே இளையோர்‌ 
நால்வரும்‌ என்‌ செய்தியுடன்‌ செல்லட்டும்‌. அர்ஜுனன்‌ 
துவாரகைக்கும்‌ நகுலன்‌ பாஞ்சாலத்திற்கும்‌ சகதேவன்‌ நம்‌ 
மணவுறவு அரசுகளுக்கும்‌ பீமன்‌ நிஷாத, அசுர, அரக்கர்‌ 
நாடுகளுக்கும்‌ செல்வார்கள்‌. படைகள்‌ இன்னும்‌ 
இரண்டுமாதங்களுக்குள்‌ திரளும்‌. அஸ்தினபுரியை 
வென்று அக்குருதியில்‌ உன்னை நீராட்டுகிறேன்‌. 


குழல்முடிந்தபின்‌ நீ துயிலலாம்‌.” 


அவள்‌ பெருமூச்சுவிட்டாள்‌. “இல்லை” என்றாள்‌. 
பேசாததனால்‌ அவள்‌ தொண்டை அடைத்திருந்தது. 
“நான்‌ இப்போது அதை விரும்பவில்லை” என்றாள்‌. 
“ஏன்‌?” என்று அவர்‌ சினத்துடன்‌ கேட்டார்‌. மெல்ல 
பதற்றம்போல, மூச்சுத்திணறல்போல சினம்‌ மூண்டு 
எழுந்தது. என்ன எண்ணுகிறாள்‌? இன்னும்‌ பணிந்து 
இவள்‌ காலடியில்‌ விழவேண்டுமென எதிர்பார்க்கிறாஸா? 
அடுத்து ஒரு சொல்‌ எழுமென்றால்‌ எழுந்து அவள்‌ 
கழுத்தை வெட்டிவிடவேண்டும்‌. ஆம்‌. அது ஒன்றே 
ஆண்மகனுக்குரியது... 

“இருளில்‌ படுத்தபின்‌ எண்ணிப்பார்த்தேன்‌. ஒன்று 
தெளிவாகத்‌ தெரிந்தது. நாம்‌ எந்த முடிவையும்‌ 
எடுக்கமுடியாது. அதை எடுக்கவேண்டியவர்‌ இளைய 
யாதவர்‌ மட்டுமே. ஏனென்றால்‌ இது அவரது போர்‌” 
என்றாள்‌ திரெளபதி. அக்கணமே அச்சொற்கள்‌ 
ஒவ்வொன்றும்‌ உண்மை என்று உணர்ந்து அவர்‌ 
உளஎழுச்சிகள்‌ முழுமையாக அணைந்தன. ஒரு சில 
கணங்கள்‌ கைகளை விரல்பின்னி மடியில்‌ வைத்து 
கட்டைவிரல்களை ஆட்டியபடி அதை நோக்கிக்‌ 
கொண்டிருந்தார்‌. பின்பு நிமிர்ந்து “ஆம்‌” என்றார்‌. 


“பிறிதெல்லாம்‌ வீண்பேச்சுக்கள்‌. அவர்களுடன்‌ ஷத்ரிய 
அரசர்கள்‌ அணிதிரள்வார்கள்‌ என்றால்‌ நமக்கு 
யாதவப்படைகளின்‌ முழுமையான ஆதரவு தேவை. 
அதை அளிக்குமிடத்தில்‌ இளைய யாதவர்‌ இருந்தார்‌ 
என்றால்‌ இதற்குள்‌ அவர்‌ நம்மை தேடிவந்திருப்பார்‌” 
என்று திரெளபதி சொன்னாள்‌. “ஆகவே நாம்‌ 
பொறுத்திருப்பதொன்றே வழி.” தருமன்‌ சட்டென்று 
எழுந்து நழுவிய மேலாடையை அணிந்தபின்‌ “நன்று, 
இதைப்பற்றி இனிமேல்‌ நாம்‌ பேசவேண்டியதில்லை” 
என்றார்‌. 


“ஆம்‌, ஆனால்‌ இன்று சிறியவர்‌ சொன்ன சொல்‌ 
ஒன்றையே எண்ணிக்கொண்டிருந்தேன்‌” என்று 
திரெளபதி சொன்னாள்‌. “நான்‌ கனிந்துவிடுவேனோ 
என்று நான்‌ அச்சம்‌ கொண்டிருப்பது உண்மை. 
ஏனென்றால்‌ அத்தனைக்கு அப்பாலும்‌ நான்‌ பெண்‌, 
அன்னை. அது நிகழலாகாது. என்‌ அழல்‌ ஒருகணமும்‌ 
அணையலாகாது. அம்பையைப்போல அதை அழியாது 
நிறுத்தவேண்டுமென்றால்‌ நான்‌ அனல்புகவேண்டும்‌.” 
அவள்‌ அகலொளி அலைபட செந்தழல்‌ என்றே 
தோன்றினாள்‌. “நான்‌ என்னை உயிருடன்‌ 


எரியச்செய்கிறேன்‌. இந்த உடலே என்‌ சிதை. ஒவ்வொரு 
கணமும்‌ பொழுதும்‌ நாளும்‌ என 
பதின்மூன்றாண்டுகாலம்‌ எரிகிறேன்‌.” 


“தேவி...” என்றார்‌ தருமன்‌. ஆனால்‌ அத்தருணத்திலெழும்‌ 
எந்த முறைமைச்சொல்லும்‌ அவளுக்கு ஒரு 
பொருட்டாகத்‌ தெரியாதென்று உணர்ந்தார்‌. “நான்‌ இனி 
எவருக்கும்‌ துணைவி அல்ல. ஐந்து புரவிகளை பூட்டிய 
தேர்‌ ஏறிய போர்த்தெய்வம்‌ மட்டுமே. இனி என்‌ 
புன்னகையை நீங்கள்‌ காணப்போவதில்லை. இனி 
இவ்வுலகின்‌ இனியவை எதையும்‌ நான்‌ 
சுவைக்கமாட்டேன்‌. புற்றுறையும்‌ படிவர்‌ என என்‌ 
வஞ்சினத்திற்குள்‌ வாழ்வேன்‌” மிகத்தணிந்த குரலில்‌ 
அவருக்கு மட்டுமே கேட்கும்படியாக அவள்‌ அதை 
சொன்னாள்‌. 


அவர்‌ விழிசரித்து அவள்‌ கால்களை 
நோக்கிக்கொண்டிருந்தார்‌. சிறகுகூப்பி நிரையாகநின்று 
பொன்னிற அலகு தாழ்த்தி நீர்‌ அருந்தும்‌ பத்து 
சிறுகுருவிகள்‌ போல கரியவிரல்கள்‌. அவர்‌ எழுந்து “நான்‌ 
வருகிறேன்‌. உன்‌ எண்ணம்‌ அதுவென்றால்‌ அவ்வாறே 
ஆகட்டும்‌” என்றார்‌. அவர்‌ வாயில்‌ நோக்கி நடக்க அவள்‌ 
அவரைத்‌ தொடர்ந்து வந்தாள்‌. அவர்‌ படியிறங்கியதும்‌ 
அவள்‌ ஒரு சொல்லும்‌ உரைக்காமல்‌ வாயிலை மூடினாள்‌. 

அவர்‌ தன்‌ உள்ளத்தில்‌ அவள்‌ கைவிளக்குடன்‌ 
அவ்வாயிலை நிறைத்து நிற்பதை கண்டார்‌. “தேவி, நீ 
விழைவதுதான்‌ என்ன? முடியா, நிலமா, வெற்றியா, 
ச என்றார்‌. “ஏதுமில்லை, என்‌ கடன்முடித்தபின்‌ 
எளியவளாக காடேகவே எண்ணுகிறேன்‌” என்று அவள்‌ 
சொன்னாள்‌. “அப்படியென்றால்‌ ஏன்‌ இந்த வஞ்சம்‌? இது 
பாரதவர்ஷத்தை குருதிக்களமாக்கும்‌, தேவி” என்றார்‌. 
“அதற்காகவே நான்‌ வந்தேன்‌...” என்று அவள்‌ 
சொன்னாள்‌. 

ஒற்றையடிப்பாதை நெடுங்காலத்திற்கு முன்னரே 
காலடிகள்‌ படாமலாகி மறைந்துவிட்டிருந்தது. ஆகவே 
அதை விழிகளால்‌ பார்க்கமுடியவில்லை. ஆனால்‌ 
பாதையை மறந்து இயல்பாக நடக்கும்போது கால்கள்‌ 
அதை கண்டடைந்தன. முதலில்‌ குறும்புதர்களில்‌ கால்‌ 
சிக்கியும்‌ கல்களில்‌ இடறியும்‌ அவர்கள்‌ தடுமாறினாலும்‌ 
விரைவிலேயே கால்களை நேரடியாகவே சித்தம்‌ 
கட்டுப்படுத்தத்‌ தொடங்கியது. அதன்பின்‌ அவர்கள்‌ 
வழியை எண்ணவில்லை. 


கையில்‌ மூங்கில்வில்லில்‌ சிற்றம்புகளுடன்‌ அர்ஜுனன்‌ 
முன்னால்‌ நடந்தான்‌. அவனுக்குப்‌ பின்னால்‌ தருமனும்‌ 
தொடர்ந்து திரெளபதியும்‌ சென்றனர்‌. அவர்களைத்‌ 
தொடர்ந்து நகுல சகதேவர்கள்‌ கைகளில்‌ கூர்முனை 
பொருந்திய நீள்வேல்களுடன்‌ சென்றனர்‌. அவர்களுடன்‌ 
இணைந்தும்‌ காட்டுக்குள்‌ சென்று கிளைகள்‌ வழியாக 
மீண்டும்‌ நடக்கும்‌ மந்தையை பறந்து தொடரும்‌ காகம்‌ 
போல பீமன்‌ சென்றான்‌. 


ஐதரேயக்‌ காடு பறவைகளின்‌ ஓசைகளால்‌ 
நிறைந்திருந்தது. அவை மிகப்பெரிய ஓர்‌ உரையாடலில்‌ 
ஈடுபட்டிருப்பவை போல என தருமன்‌ எண்ணினார்‌. 
ஒவ்வொரு பறவையென நோக்கினால்‌ அவை 
இணைகளுக்காக ஏங்கின, குஞ்சுகளை 
ஆற்றுப்படுத்தின, எதிரிகளை அஞ்சின, அறைகூவின, 
கூட உணவுண்ண அழைத்தன, உண்டபின்‌ 
மகிழ்ந்தாடின. பறவைகள்‌ அமர்ந்த ஒருமரம்‌ 
பிறிதொன்றுடன்‌ உரையாடியது. ஒரு குன்று 
மற்றொன்றுடன்‌ பேசியது. முழு காடே விண்ணை நோக்கி 
பேசிக்கொண்டிருந்தது. தனிக்குரல்களைக்‌ கேட்டு 
செவிமயங்குகையில்‌ அவ்வோசை ஒருங்கிணைந்து 
ஒற்றைப்பெருக்கென்றாகி ஒரு சொல்லின்‌ முடிவிலா 
ஒழுக்கென்று காட்டியது. அதில்‌ மறைந்து பின்பு சித்தம்‌ 
மீளும்போது தன்னருகே இருந்த சிறுபறவையின்‌ 
ஒற்றைத்தனிக்குரலைக்‌ கேட்டு தருமன்‌ உடல்‌ அதிர்ந்தார்‌. 


துவைதக்காட்டிலிருந்து கிளம்பி காம்யகக்‌ காட்டில்‌ 


சிலநாட்கள்‌ தங்கியிருந்தனர்‌. அங்கே அவர்களுக்கு 
பிரஹஸ்பதி நீதியை கணாதரின்‌ முதல்மாணவர்‌ சப்தகர்‌ 
கற்பித்தார்‌. அதன்‌ சுருக்கமான வடிவத்தை 
அரசர்களுக்குரிய வகையில்‌ காம்பில்யத்தில்‌ முன்பு 
தங்கியிருந்த அந்தணர்‌ ஒருவர்‌ துருபதனுக்குக்‌ 
கற்பித்ததை திரெளபதி நினைவுகூர்ந்தாள்‌. தாபகர்‌ 
என்னும்‌ அந்த அந்தணர்‌ விழியற்றவர்‌. கைக்கோல்‌ என 
ஒரு குள்ளனை உடனழைத்துக்கொண்டு 
ஊர்கள்தோறும்‌ செல்பவர்‌. அவையில்‌ நெறிநூல்‌ 
உரைத்துப்‌ பரிசில்‌ பெற்றதும்‌ அவர்‌ “அரசே, உனக்கு 
மட்டும்‌ என ஓர்‌ அரசநெறிநூலை உரைக்கவிருக்கிறேன்‌. 
கோல்கொண்டு அரசமரும்‌ தகுதி அற்றவர்கள்‌ அதை 
கேட்கலாகாது. இத்தொன்மையான நூல்‌ வேதங்களுடன்‌ 
பிறந்தது. வேத ரிஷியாகிய பிரஹஸ்பதியால்‌ 
இயற்றப்பட்டது. அவரது மாணவர்களால்‌ முழுதும்‌ 
பயிலப்படுகிறது. அவர்கள்‌ அறிவது காட்டுமதயானை. 
நான்‌ சங்கிலி அணிந்த வேழத்தை உனக்கு அளிக்கிறேன்‌” 
என்றார்‌. அன்றுமாலை அரசரின்‌ வசந்த மண்டபத்தில்‌ 
அமர்ந்து அந்நூலை உரைத்தார்‌. 


“அரசே, பிறந்து பசித்து அழுது முலைநோக்கி உதடு 
குவிக்கும்‌ கணம்‌ முதல்‌ இறுதி நீருக்காக கைகளை 
அசைத்து உதடுகளை நீட்டும்‌ தருணம்‌ வரை மானுடர்‌ 
செயல்தொடரில்‌ கட்டுண்டிருக்கிறார்கள்‌ என்று 
அறிந்தவனே இப்புவியின்‌ கணக்குகளை அவிழ்க்கும்‌ 
முதல்‌ எண்ணை கண்டடைந்தவன்‌. தான்‌ மேன்மையுறும்‌ 
வழியையும்‌ இழிவுறும்‌ முறையையும்‌ அறியாத உயிரென 
ஏதுமில்லை இவ்வுலகில்‌. எனவே மானுடன்‌ எங்கும்‌ 
நோக்கவேண்டியதில்லை, தன்னுள்‌ நோக்குவதே 
அனைத்துக்கும்‌ விடையளிப்பது.” 


தாபகர்‌ சொன்னார்‌ “தெய்வத்தையே அனைத்துக்கும்‌ 
இழுப்பவன்‌ மூடன்‌. தெய்வமில்லை என அவனுடன்‌ 
பேசப்புகுபவன்‌ பெருமூடன்‌. இங்கு ஆற்றுவன 
அனைத்தும்‌ எதிர்வினை கொண்டவை என 
உணர்ந்தவனே அறிஞன்‌. முதற்செயலின்‌ மறுசெயலே 
மானுடனின்‌ மறுகணம்‌. ஒருதுளி முலையுண்டதுமே 
அன்னை எனும்‌ உறவும்‌, இனிமை எனும்‌ சுவையும்‌, பசி 
எனும்‌ தேவையும்‌, பால்‌ எனும்‌ பொருளும்‌ உருவாகி 
வந்துவிடுகின்றன. பகையும்‌ ஐயமும்‌ அச்சமும்‌ 
பிறக்கின்றன. இன்பம்‌ பிறந்ததுமே துன்பம்‌ உடன்‌ 
தோன்றிவிடுகிறது.” 


“வலைநடுவே இருக்கிறோம்‌ என உணர்ந்தவனே 
உண்மையில்‌ இருக்கிறான்‌. பிறந்து இறந்து செயலாற்றி 


அவ்வலையைப்‌ பின்னுவது தானும்தான்‌ 
என்றுணர்ந்தவன்‌ அறியத்தொடங்குகிறான்‌. அறிதலும்‌ 
வலைபின்னுவதே என்று கண்டவன்‌ 
விடுதலைபெறுகிறான்‌” என்றார்‌ தாபகர்‌. “எனவே 
ஒவ்வொரு சொல்லையும்‌ அதன்‌ எதிர்ச்சொல்‌ என 
எழுந்து சொல்வெளியெனப்‌ பெருகப்போவது என்ன 
என்றுணர்ந்து சொல்க! ஒவ்வொரு செயலையும்‌ 
எதிர்ச்செயல்நிரை என்ன என்றுணர்ந்து செய்க!” 


“ஆம்‌, எதிர்வருவது அறியமுடியாத காலப்பெருக்கில்‌ 
உள்ளது. காலமே என்றான செயலெதிர்ச்செயல்‌ என்னும்‌ 
வலைப்பின்னலில்‌ உள்ளது. ஆகவே 
அறியமுடியாமையே இங்கு எஞ்சுகிறது என்று 
உரைப்பவன்‌ பேருண்மை ஒன்றை சொல்கிறான்‌. 
ஆனால்‌ அரசே, பேருண்மைகளைக்கொண்டு நூல்களை 
எழுதலாம்‌. சொல்லெனச்‌ சுருக்கி காட்டிலமர்ந்து ஊழ்கம்‌ 
கொண்டு விண்ணேகலாம்‌. அவை அரசனுக்கு உதவாது. 
அவை அரிய மணிகள்‌. அணிகளெனச்‌ சூடுதற்கே 
உரியவை. எளிய உண்மை சந்தையில்‌ உணவாக மாறும்‌, 
வழித்துணையாக உடன்வரும்‌ நாணயம்‌ போன்றது. அது 
நீ வாழும்‌ காலத்தில்‌ உன்‌ விழியெட்டும்‌ தொலைவுக்குள்‌ 
நீ ஆற்றி பயன்கொய்யும்‌ செயல்வட்டத்திற்குள்‌ மட்டுமே 
பொருள்கொள்வது. உடைந்த உண்மைகளைப்‌ 
போற்றுக! அவையே இவ்வுலகை ஆற்றியுள்ளன.” 


“அறியமுடியாமையை பீடமாக்கி அறிவு நின்றுள்ளது. 
இவ்வலையின்‌ கண்ணிப்பெருக்கு நீ அறியமுடியாதது. 
ஆனால்‌ உன்னருகே உள்ள முதல்கண்ணியை 
அறியமுடியும்‌. அதன்‌ அறியா எல்லையில்‌ உள்ள 
கண்ணியும்‌ அந்த முதற்கண்ணியின்‌ தொடர்ச்சியே 
என்று உணர்க! வலையையே அறியமுடியும்‌ என்பதனால்‌ 
அதை அறிக! தேவையானவற்றை அறிந்தவன்‌ ஆவாய்‌” 
தாபகர்‌ பின்னர்‌ சொல்லெண்ணி அவைகூடவும்‌, 
விளைவறிந்து செயலாற்றவும்‌ உதவும்‌ பதினெட்டு 
நெறிகளை அவையில்‌ எடுத்துரைத்தார்‌. 


காம்யகத்தில்‌ சப்தகர்‌ பிரஹஸ்பதி நீதியின்‌ 
மெய்ப்பொருளை நோக்கி சென்றார்‌. “அரசே, இப்புடவி 
ஒரு இடமல்ல, ஒரு பொருளல்ல, ஒரு இருப்பல்ல. எனவே 
இதற்கு முதல்முடிவில்லை. வடிவம்‌ இல்லை. 
முக்காலமென்றும்‌ ஏதுமில்லை. இது ஒருநிகழ்வு. 
தன்னைத்தானே பின்னி விரிந்துகொண்டே இருப்பது. 
அப்பின்னலின்‌ ஒரு கண்ணியில்‌ நீங்கள்‌ இருந்தால்‌ அது 
உங்கள்‌ உலகம்‌. அங்கிருப்பவற்றுடன்‌ 
தொடர்புள்ளவற்றால்‌ ஆனது அதன்‌ வடிவம்‌. அங்கு 


நீங்கள்‌ உணர்வது இருப்பு. அதுவே காலத்தை முன்பின்‌ 
என வகுத்து உங்களுக்கு அளிக்கிறது.” 


“இது இடமல்ல என்பதனால்‌ மையம்‌ என ஏதுமில்லை. 
பொருண்மை அல்ல என்பதனால்‌ நிலை என 
ஏதுமில்லை. இருப்பல்ல என்பதனால்‌ நோக்கமென 
ஏதுமில்லை. இந்நிகழ்வின்‌ நெறியென்பது செயல்கள்‌ 
முற்றிலும்‌ நிகரான விளைவுகளாக மாறியே 

கவேண்டும்‌ என்பதே. ஏனென்றால்‌ இது 
கூடுகிறதென்றாலும்‌ குறைகிறதென்றாலும்‌ அலகிலா 
காலப்பெருவெளியில்‌ இது முன்னரே 
அழிந்துவிட்டிருக்கும்‌. இது நீடிக்கிறதென்பதனாலேயே 
இது மூவா முதலா சுழற்சி என அறியலாம்‌. செயலே 
காரணம்‌, விளைவு அதன்‌ காரியம்‌. காரியம்‌ அனைத்தும்‌ 
பிறிதுக்குக்‌ காரணம்‌. காரியகாரண உருமாற்றமெனும்‌ 
அலகிலாப்‌ பெருந்தொடரையே இங்கு புடவியென நாம்‌ 
அறிகிறோம்‌. அதையே பிரஹஸ்பதியின்‌ மெய்யியல்‌ 
கர்மம்‌ என்கிறது.” 


“நம்‌ ஒவ்வொரு காலத்துளியும்‌ அடுத்த காலத்துளிக்குக்‌ 
காரணம்‌. நம்‌ இக்கணத்து உடல்‌ முந்தைய கணத்து 
உடலின்‌ காரியம்‌. கர்மத்தில்‌ உள்ளன அனைத்தும்‌. 
கர்மமே அனைத்தும்‌. இச்சொற்களைக்‌ கேட்ட நீங்கள்‌ 
முந்தைய நீங்கள்‌ அல்ல. ஒவ்வொன்றும்‌ பறக்கும்‌ 
பெரும்புயலை ஒரு கணமின்னலில்‌ ஓவியமெனக்‌ 
காண்பதே இப்புடவி என்று உணர்ந்தவன்‌ 
விழிகொண்டவன்‌. காரணம்‌ காரியமென மாறும்‌ என்னும்‌ 
நெறியே மாறுதலே ஆன இப்புடவியின்‌ மாறாமை 
என்றறிக! அரசே, கர்மத்தை அறிந்து கர்மமென 
உணர்பவனே தன்னையறிந்தவன்‌.” 


“இப்பெரும்‌ சுழற்பெருக்கிற்கு வெளியே இதை 
ஆக்கியதும்‌ ஆட்டுவிப்பதும்‌ அழிப்பதுமென 
ஏதுமில்லை. அவ்வாறு ஒன்றிருந்தால்‌ அதன்‌ காரணம்‌ 
என்ன? அது காரணம்‌ என்றால்‌ அதன்‌ காரணம்‌ என்ன? 
அது வளர்கிறதென்றால்‌ மறையவும்கூடும்‌. அழியாதது 
எனில்‌ செயலற்றது. செயலாற்றுகிறது எனில்‌ அதுவும்‌ 
கர்மத்திற்குள்‌ அமைந்ததே. கர்மத்திற்குள்‌ அமைந்தது 
கர்மத்தை ஆக்கி ஆட்டி அழிப்பது அல்ல. இங்கு 
இவ்வண்ணம்‌ இருக்கும்‌ இது என்றுமுள்ளது. இது சுழற்சி. 
எனவே இதன்‌ இறுதியே தொடக்கமும்‌ ஆகும்‌. எனவே 
இதற்கு முழுமுதற்காரணம்‌ என ஒன்றில்லை.” 


காம்யகக்‌ காட்டில்‌ ஒன்பது மாதகாலம்‌ தங்கி பிரஹஸ்பதி 
சூத்திரங்களைக்‌ கற்றுத்தேர்ந்தார்‌ தருமன்‌. அவற்றுக்கு 


உரையென எழுதப்பட்ட பன்னிரு நூல்களையும்‌ பாடம்‌ 
கேட்டார்‌. ஒருநாள்‌ சொல்லாடுகையில்‌ சப்தகரிடம்‌ 
கேட்டார்‌ “அனைத்தும்‌ காரணம்‌ கொண்ட காரியங்களே 
என்றால்‌ பிரஹஸ்பதியின்‌ கர்மவாதத்திற்குக்‌ காரணமாக 
அமைந்தது எது?” சப்தகர்‌ சிரித்து “உணவு உடலாக 
மாறுவதைக்‌ கண்ட மூதாதை வேடர்களாக இருக்கலாம்‌” 
என்றார்‌. பின்பு “உண்மையில்‌ அதை தொல்கர்மவாதம்‌ 
என்றே சொல்வதுண்டு. பழங்குடிகள்‌ எதுவும்‌ 
அழிவதில்லை என்று எண்ணுகிறார்கள்‌. ஒவ்வொன்றும்‌ 
இன்னொன்றாக ஆகிக்கொண்டிருக்கிறது. இறந்தவர்கள்‌ 
மண்ணுக்குள்‌ புகுந்து கருவாகி உடல்‌ திறந்து திரும்பி 
வருகிறார்கள்‌ என்பதே அவர்களின்‌ முதல்மதம்‌.” 


தருமன்‌ “பிரஹஸ்பதிய மெய்யியலின்‌ காரியம்‌ எது?” 
என்றார்‌. “இது விதையல்ல, ஒற்றைமுளையென எழ. இது 
அனல்‌. தொட்டதையெல்லாம்‌ 
அனலாக்கிக்கொண்டிருக்கிறது. வைதிகமரபிலுள்ள 
அனைத்துக்‌ கர்மவாதங்களும்‌ சார்வாகத்திற்கு 
கடன்பட்டவைதான்‌. ஆயினும்‌ சூரியனை 
முதற்காரணமாக முன்வைத்து புவியைத்‌ தொகுக்கும்‌ 
வைதிகமரபான ஐதரேயம்‌ சார்வாகத்திற்கு 
அணுக்கமானது. சார்வாகமளவுக்கே தொன்மையானது” 
என்றார்‌ சப்தகர்‌. 


“சுக்ல யஜுர்வேதத்தை முதனூலாகக்‌ கொண்ட ஐதரேய 
மெய்மரபின்‌ அறிவு நூறு பிராமணங்களாகவும்‌ நூறு 

ரண்யகங்களாகவும்‌ தொகுக்கப்பட்டு இன்று 
கற்பிக்கப்படுகிறது. ஐதரேயமே மூன்று உள்மரபுகள்‌ 
கொண்ட பெரும்போக்கு என்கிறார்கள்‌ அறிஞர்கள்‌. 
சடங்குகளுடன்‌ நிற்பவர்கள்‌ ஐதரேயப்‌ பிராமணங்களை 
கடப்பதில்லை. ஐதரேய ச. உதறி 
முன்செல்லும்‌ மெய்யுசாவிகளின்‌ ஒரு புதுமரபும்‌ 
அதற்குள்‌ உள்ளது” என்று சொன்ன சப்தகர்‌ “இந்த ஐயம்‌ 
எழுந்தமையாலேயே நீங்கள்‌ ஐதரேயக்‌ காட்டுக்குச்‌ 
செல்லுங்கள்‌. அங்கு நீங்கள்‌ தேடுவது உங்களைத்‌ 
தேடிவருவதாக!” என வாழ்த்தினார்‌. 


ஐந்துநாட்களுக்குப்பின்‌ ஐதரேயக்காட்டுக்குச்‌ செல்லும்‌ 
வழியைத்‌ தெரிந்துகொண்டு அவர்கள்‌ 
காம்யகத்திலிருந்து கிளம்பினர்‌. வழியில்‌ இல்லறத்தோர்‌ 
வாழும்‌ ஊர்களுக்குள்‌ நுழையாமல்‌ காடுகள்‌ வழியாகவே 
சென்றனர்‌. வேறுவழியில்லாமல்‌ சில ஊர்களைக்‌ கடக்க 
நேர்கையில்‌ இருள்பெருகி விழிகள்‌ அனைத்தும்‌ 
மூடியபின்னரே பொழுதுதேர்ந்தனர்‌. வழியில்‌ அவர்கள்‌ 
தங்களுக்குள்‌ பேசிக்கொள்ளவில்லை. திரெளபதி 


ஆழ்ந்த அமைதிக்குள்‌ சென்றுவிட்டிருந்தாள்‌. 
சிலவேளை அவள்‌ அவர்களுடன்‌ இருப்பதையே 
அவரால்‌ உணரமுடியவில்லை. அர்ஜுனன்‌ விழிமட்டுமாக 
மாறிவிட்டிருந்தான்‌. நகுலனும்‌ சகதேவனும்‌ மட்டும்‌ 
ஒருவருக்கொருவர்‌ மெல்லிய குரலில்‌ 
உரையாடிக்கொண்டனர்‌. 


பீமன்‌ அகவியும்‌ கூவியும்‌ குழறியும்‌ பிளிறியும்‌ முரண்டும்‌ 
மூளியும்‌ காட்டுயிர்களுடன்‌ உரையாடிக்கொண்டே 
வந்தான்‌. அவன்‌ தலைக்குமேல்‌ ஆள்காட்டிக்குருவி 
எப்போதும்‌ பறந்தது. பறவைக்கூட்டங்கள்‌ நகைத்தபடி 
அவனைச்‌ சூழ்ந்து சிறகடித்தன. குரங்குகள்‌ அவனை 
எல்லையில்‌ எதிர்கொண்டு எல்லைவரை கொண்டு 
சேர்த்தன. அவன்‌ அழைப்பை ஏற்று கானுலாவிய 
தனிக்களிறு ஒன்று தேடிவந்தது. அதன்மேல்‌ ஏறிச்சென்று 
தோள்நிறைய பலாப்பழங்களுடன்‌ திரும்பிவந்தான்‌. 
உச்சிப்பாறைமேல்‌ தொற்றி ஏறி தேன்கூடு 
கொண்டுவந்தான்‌. வழியில்‌ தலைநீட்டிய 
மலைப்பாம்பொன்றை எடுத்து தோள்களில்‌ மாலையென 
அணிந்துகொண்டான்‌. அவனை நோக்கி 
புன்னகைத்தபடி தருமன்‌ நடந்தார்‌. 


ஐதரேயக்காட்டை தொலைவில்‌ வேள்விப்புகை 
எழக்கண்டதுமே அவர்கள்‌ உணர்ந்தனர்‌. அதை 
இலக்காக்கி அவர்கள்‌ சென்றபோது எதிரே 
வேதமாணவர்கள்‌ குழுவாக வந்தனர்‌. தாடியும்‌ மீசையும்‌ 
அடர்ந்து பழுத்து மங்கிய மரவுரி அணிந்து புழுதிமூடி 
எதிரே வந்த அவர்களை முனிவர்கள்‌ என்றே அவர்கள்‌ 
எண்ணினர்‌. அர்ஜுனன்‌ அவர்கள்‌ எவரென்று கேட்டான்‌. 
“சதபதபிராமணத்தை கற்க வந்தவர்கள்‌. ஜைமினியின்‌ 
சொல்மரபைச்‌ சேர்ந்தவர்கள்‌” என்றனர்‌. 


அவர்களிடம்‌ தருமன்‌ ன்‌ உசாவினார்‌. “நேர்‌ எதிரே 
தெரியும்‌ உயர்ந்த பாறையே சதபதம்‌ எனப்படுகிறது. 
அதிலிருந்து விழும்‌ சிற்றருவியின்‌ கரையில்‌ உள்ளது 
ஐதரேயக்‌ கல்விச்சாலைகளின்‌ தலைநிலை. அங்கே 
அக்குருமரபின்‌ நூற்றுப்பதினேழாவது ஆசிரியரான 
திவாகரர்‌ அமர்ந்திருக்கிறார்‌. ஆயிரத்தெட்டு 
மாணவர்களும்‌ எழுபத்தாறு ஆசிரியர்களும்‌ 
அங்குள்ளனர்‌. வேள்விப்புகையையும்‌ சதபதமுடியையும்‌ 
நோக்கியே நீங்கள்‌ அங்கே சென்றடைந்துவிடமுடியும்‌” 
என்றார்‌ அவர்களில்‌ முதலில்‌ வந்தவர்‌. 


அங்கிருந்து பாதை தெளிவான அடையாளங்களுடன்‌ 
இருந்தது. அவர்கள்‌ அணுகும்தோறும்‌ சதபதசிருங்கம்‌ 


அமுதகலம்‌ போல மேலெழுந்து வந்தது. அதன்‌ 
உருண்டபாறைமுடிமேல்‌ நின்றிருந்த பேராலமரத்தின்‌ 
வேர்கள்‌ விரல்கள்போல மாறி கரும்பாறையுருளையை 
கவ்வியிருந்தன. அருவியொலி காற்றிலேறி வந்து 
செவிதொட்டு மறைந்தது. அவர்கள்‌ அந்திவெளிச்சம்‌ 
அணையத்தொடங்கியபோதே ஐதரேயக்‌ 
கல்விச்சாலையை அடைந்தனர்‌. தொலைவில்‌ வேதம்‌ 
எழத்தொடங்கிவிட்டிருந்தது. கைகளைக்‌ கூப்பியபடி 
தருமன்‌ அதைநோக்கி சென்றார்‌. 

அப்க முனிவரின்‌ மைந்தரான விசாலர்‌ தன்‌ பதின்மூன்று 
மனைவியரில்‌ பிறந்த பதினெட்டு மைந்தர்களாகிய 
மாணவர்களுடன்‌ காட்டிலிருந்து வெளிவந்து 
அருகிலிருந்த மகிபாலம்‌ என்னும்‌ ஊருக்குள்‌ 
நுழைந்தபோது எதிரே மகிதை என்னும்‌ குயவப்பெண்‌ 
குடத்தில்‌ நீருடன்‌ நடந்துவந்தாள்‌. அவளை விலகிச்‌ 
செல்லும்படி கைகாட்டிவிட்டு விசாலர்‌ அவருக்கே 
இயல்பான உரத்த குரலில்‌ வேதமெய்ப்பொருளை 
விளக்கிக்கொண்டு நடந்தார்‌. “புடவியை நாம்‌ உருவாக்கி 
எடுக்கிறோமென்பதில்‌ ஐயமில்லை. உருவாக்கியதைக்‌ 
கடந்து உண்மையை நோக்கிச்‌ செல்வதே கடினம்‌. 
மாணவர்களே, அறிஞன்‌ அவனே உருவாக்கிய 
அறிதல்களினால்‌ சிறையிடப்பட்டிருக்கிறான்‌” என்றார்‌. 


குடத்துடன்‌ ஒதுங்கி புதருக்குள்‌ நின்ற மகிதை 
“அந்தணரே, சுழற்சியினால்‌ உருவான எதுவும்‌ 
சுழற்சியால்‌ அழியுமாறும்‌ ஆகும்‌” என்றாள்‌. “சீ, விலகு! 
குயவப்பெண்ணுக்குரியதல்ல வேதமெய்ப்பொருள்‌” 
என்று ஒரு மாணவன்‌ அவளை விலக்கிவிட்டான்‌. 
அவர்கள்‌ பேசியபடி முன்னால்‌ சென்றனர்‌. “விலங்குகள்‌ 
வாஸனையாலும்‌, மானுடர்‌ நினைவுகளாலும்‌, அறிஞர்‌ 
சொற்களாலும்‌, முனிவர்‌ இருத்தலுணர்வாலும்‌, 
தெய்வங்கள்‌ சடங்குகளாலும்‌ 
சிறையிடப்பட்டிருக்கிறார்கள்‌. மாணவர்களே, பிரம்மம்‌ 
தன்‌ அறியமுடியாமையின்‌ கூண்டுக்குள்‌ 
அடைபட்டுள்ளது” என்றார்‌ விசாலர்‌. 


ஆனால்‌ அவள்‌ சொன்ன அச்சொல்‌ அவரது உள்ளத்தில்‌ 
நீடித்துக்கொண்டே இருந்தது. மிக எளிய பெண்‌, 
இளையவளும்கூட. அவர்கள்‌ பேசிக்கொண்டிருந்த 
எதையும்‌ அவள்‌ அறிந்திருக்கவும்‌ வாய்ப்பில்லை. 
போகிறபோக்கில்‌ அவளறிந்த எதையோ சொன்னாள்‌. 
ஆனால்‌ அச்சொல்‌ அக்கணம்‌ எழுவதற்கு ஏதோ 


ஆணையிருந்தாகவேண்டும்‌. அவள்‌ சொன்னதென்ன? 
சுழற்சியைப்பற்றி. அதைப்பற்றித்தானே அவரும்‌ 
பேசிக்கொண்டிருந்தார்‌. “மஹத்‌ சுருங்கி 
அகங்காரமாகிறது. அகங்காரம்‌ முனைகொண்டு சித்தம்‌. 
சித்தம்‌ அலைகொண்டு புத்தி. புத்தி புலன்களென ஓந்து 
முகம்‌ கொள்கிறது. புலன்கள்‌ புடவியை சமைக்கின்றன” 
என்றார்‌ விசாலர்‌. 


“அறியமுடிவதையே அறிவெனக்‌ கொள்கிறோம்‌ என்னும்‌ 
பெருஞ்சிறையிலிருந்து எப்போதேனும்‌ விடுதலை 
கொள்ளுமா மானுடம்‌? அறியேன்‌. இக்கணம்‌ இதைச்‌ 
சொல்கையில்‌ இதுகாறும்‌ காடமர்ந்து 
தவம்செய்தவர்களை, உடலுருகி சித்தமென எரிந்து 
அணைந்தவர்களை, அறிந்தறிந்துசென்று 
அறியாமையைக்‌ கண்டவர்களை, எஞ்சாது எய்த 
எண்ணி எய்தினோம்‌ என்று எஞ்சியவர்களை எண்ணி 
என்‌ அகம்‌ உருகுகிறது. காற்றை விழுதெனப்பற்றி 
விண்ணேற முயல்பவர்கள்தானா மானுடம்‌ கண்ட 
மெய்யுசாவிகள்‌ அனைவருமே என எண்ணி 
திகைப்படைகிறேன்‌” என்றார்‌. 


அன்று அச்சிற்றூரின்‌ சாவடியில்‌ அவர்கள்‌ தங்கினர்‌. 
ஊர்மக்கள்‌ கொண்டுவந்து அளித்த அரிசியை 
கீரைகளுடன்‌ கலந்து அமுதாக்கி மாணவர்கள்‌ 
பரிமாறினர்‌. அதை உண்டபின்‌ குளிர்ந்த கருங்கல்லில்‌ 
புழுதியை வீசியகற்றிவிட்டு உடலோய்ந்து 
படுத்துக்கொண்டார்‌ விசாலர்‌. அறியா ஆழத்திற்குள்‌ 
சென்றுகொண்டிருந்தபோது அந்தக்‌ குயவப்பெண்ணின்‌ 
குரலைக்‌ கேட்டார்‌. பின்பு துயில்கலைந்து விழித்துக்‌ 
கொண்டபோது மெல்லிய ரீங்காரமாக இருந்தது 
உலகோசை. கையூன்றி புரண்டு காட்சிவெளியை 
நோக்கினார்‌. அது மிகமெல்ல பெருவட்டமாக அவரைச்‌ 
சூழ்ந்து ஓடிக்கொண்டிருந்தது. அதன்‌ மையமென 
இருந்தன அவர்‌ விழிகள்‌. 


எழுந்து மேலாடையைச்‌ சீரமைத்து ஓசையில்லாத 
காலடிகளுடன்‌ நடந்தார்‌. அந்தப்‌ பெண்‌ குடத்துடன்‌ 
ஒதுங்கி நின்ற மரத்தருகே வந்தார்‌. அப்பால்‌ அவர்கள்‌ 
கடந்து வந்த சிற்றாறு இருந்தது. அதிலிருந்து அவள்‌ 
தண்ணீர்‌ மொண்டுசென்ற நீர்த்தடம்‌ அப்போதும்‌ 
இருந்ததைக்‌ கண்டு அதை பின்தொடர்ந்து சென்றார்‌. 
குட்டைப்புதர்களினூடாகச்‌ சென்ற 
ஒற்றையடிப்பாதையில்‌ நடந்து தாழ்ந்த 
புற்கூரைகொண்ட குயவனின்‌ குடிலை சென்றடைந்தார்‌. 
அதைச்சுற்றி களிமண்‌ குவைகளும்‌ 


விறகுக்குவியல்களும்‌ இருந்தன. கன்றுகளுடன்‌ பசுக்கள்‌ 
நின்றுகொண்டிருந்தன. 


அப்போது மகிதை சக்கரத்தில்‌ களிமண்‌ வைத்துச்‌ சுழற்றி 
பானை வனைந்துகொண்டிருந்தாள்‌. அவரது 
காலடியோசை கேட்டு ஒரு பசு எழுப்பிய குரலை அவள்‌ 
கேட்டாள்‌. எழுந்து குனிந்து கூரைமூங்கிலில்‌ பற்றியபடி 
அவரை நோக்கினாள்‌. அந்தணமுனிவர்‌ தன்‌ இல்லம்‌ 
வந்தது அவளுக்கு எந்த எழுச்சியையும்‌ 
ஏற்படுத்தவில்லை என்பதை அவர்‌ கண்டார்‌. மிக 
இயல்பான புன்னகையுடன்‌ அவள்‌ இறங்கி அருகே வந்து 
“என்‌ சிற்றிலுக்கு வருக, அந்தணரே!” என்று 
வரவேற்றாள்‌. “படைப்பு நிகழும்‌ இடம்‌” என்றார்‌ விசாலர்‌. 
“ஆம்‌, அமர்க...” என்று அவள்‌ ஒரு மணைப்பலகையை 
போட்டாள்‌. அவர்‌ அமர்ந்ததும்‌ குடிலுக்குள்‌ நுழைந்து 
மரத்தாலத்தில்‌ கனிகளுடன்‌ திரும்பி வந்து அவர்‌ அருகே 
வைத்தாள்‌. “அருந்துக, இது என்‌ குடியின்‌ கொடை” 
என்றாள்‌. அவர்‌ அக்கனிகளைத்‌ தொட்டு வாழ்த்தியபின்‌ 
ஒரு அத்திக்கனியை எடுத்து உண்டார்‌. 


“சொல்‌, நீ காலையில்‌ எதைச்‌ சொன்னாய்‌?” என்றார்‌. 
“நீங்கள்‌ புடவி உருவாவதைப்பற்றி 
சொல்லிக்கொண்டிருந்தீர்கள்‌. இது பெரும்‌ சுழற்சியால்‌ 
மட்டுமே உருவாகிவரமுடியும்‌” என்றாள்‌. “ஏன்‌ அது 
சுழற்சியாக இருக்கவேண்டும்‌?” என்றார்‌. “முடிவிலாத 
அசைவு எதுவும்‌ சுழற்சியே. எங்கும்‌ செல்லாது 
தன்னைத்தான்‌ நிகழ்த்திக்கொண்டிருக்கும்‌ செலவு அது” 
என்றாள்‌. வியந்து அவளை நோக்கினார்‌. உடலெங்கும்‌ 
புழுதியும்‌ முழங்கைவரை களிச்சேறும்‌ இருந்தன. 
குழல்கற்றைகள்‌ கலைந்து கன்னத்தில்‌ நிழலாடப்‌ 
பறந்தன. “நீ என்ன கற்றிருக்கிறாய்‌?” என்றார்‌ 


“நான்‌ எதையும்‌ கற்றதில்லை, முனிவரே” என்றாள்‌. 
“எந்தையுடன்‌ பேசிக்கொண்டிருப்பதே என்‌ கல்வி. அவர்‌ 
களிமண்‌ எடுக்கவும்‌ விறகு சேர்க்கவும்‌ பானை விற்கவும்‌ 
செல்லும்போது நானும்‌ செல்வேன்‌. கண்டதையும்‌ 
கேட்டதையும்‌ என்‌ எண்ணத்தால்‌ 
விரித்தெடுத்துக்கொள்வேன்‌.” பெருமூச்சுடன்‌ விசாலர்‌ “நீ 
இன்றுகாலை சொன்னதற்கென்ன பொருள்‌?” என்றார்‌. 
அவள்‌ குயவர்‌ சக்கரத்தருகே சென்றமர்ந்தாள்‌. அங்கே 
பாதியுருவான குடம்‌ ஒன்றிருந்தது. சக்கரத்தை 
வலக்கையால்‌ இடவலமாகச்‌ சுற்றி விரலால்‌ அதன்‌ 
விளிம்பை தொட்டாள்‌. அவள்‌ கையில்‌ மையெனக்‌ 
குழைந்து சரடென இழைந்து மெல்ல அது 
உருக்கொண்டது. 


“மெல்லிய தொடுகையை அதுவே பெருக்கிக்கொள்கிறது. 
ஏனென்றால்‌ அது உருவெடுக்க விழைகிறது” என்று 
மகிதை சொன்னாள்‌. “அதைவிட மெல்லிய 
தொடுகையை இவ்வாழிக்கு அளிக்கிறேன்‌. அது சுழல 
விரும்புகிறது. ஏனென்றால்‌ சுழற்சியே பொருள்களின்‌ 
இயல்பான அசைவு. இப்புவியில்‌ இருக்கும்‌ அனைத்து 
அசைவுகளும்‌ ஏதேனும்‌ சுழற்சியின்‌ பகுதிகளே. இதோ 
விழிநோக்கும்‌ அனைத்துக்‌ கிளைகளும்‌ 
சுழன்றுகொண்டிருக்கிறன. காற்றிலேறும்‌ அத்தனை 
தூசிப்பருக்களும்‌ சுழல்கின்றன. இங்கு கலமென 
குடமென வட்டை என கும்பா என நிறைந்திருக்கும்‌ 
அத்தனை பொருட்களும்‌ அந்த சுழற்சியின்‌ 
வடிவங்கள்தான்‌.” 


அவள்‌ தன்‌ இடக்கையால்‌ அந்த ஆழியை மறுதிசை 
நோக்கி திருப்பினாள்‌. அவள்‌ கை அங்கேயே இருந்தது. 
மெல்ல குடம்‌ களிமண்ணாக மீண்டது. சற்றுமுன்‌ 
உருக்கொண்டு அங்கிருந்த ஒன்று கண்ணெதிரே வானில்‌ 
மூழ்கி இன்மை என்றாவதை அவர்‌ திகைப்புடன்‌ நோக்கி 
அமர்ந்திருந்தார்‌. “இதுவும்‌ சுழற்சியே. இச்சுழற்சியை 
நீட்டினால்‌ இக்களிமண்‌ மறுதிசையில்‌ மீண்டும்‌ 
குடமாகும்‌” என்றாள்‌ மகிதை. 

அவளை தன்னுடன்‌ அழைத்துக்கொண்டு விசாலர்‌ தன்‌ 
கல்விநிலைக்கு மீண்டார்‌. அவருடைய பதினான்காவது 
மனைவியாக அவள்‌ ஆனாள்‌. அவள்‌ பிறந்தெழாக்‌ 
குலத்தோள்‌ என்பதனால்‌ அவளை இதரை என்று பிறர்‌ 
அழைத்தனர்‌. அவளுக்குப்‌ பிறந்த மைந்தன்‌ மகிதாசன்‌ 
என அழைக்கப்பட்டான்‌. தாசன்‌ என்னும்‌ பெயரே 
அவனை பிற மைந்தரிடமிருந்து முழுமையாக 
விலக்கியது. அவன்‌ உடலில்‌ சேறு இல்லையென்றாலும்‌ 
மகி என்னும்‌ சொல்லாக அவன்‌ பேருடன்‌ எப்போதும்‌ 
மண்‌ இருந்தது. 


கருவிலேயே மகிதாசன்‌ வேதம்‌ கற்றான்‌. மழலையென 
முதற்சொல்லையே வேதமென உரைத்தான்‌. 
சொல்லறியும்போதே வேள்விப்பந்தலில்‌ அமர்ந்து 
கொண்டான்‌. ஆயினும்‌ அங்கே அயலவனாகவே 
இருந்தான்‌. ஒருநாள்‌ தந்தைக்கு வேள்விக்குரிய 
கலங்களை அவன்‌ 
தூய்மைப்படுத்திக்கொண்டிருக்கையில்‌ 
நெய்ப்பிசுக்கேறிய வெண்கலக்‌ கலத்தை தரையிலிருந்து 
மண்‌ அள்ளிப்பூசி துலக்கினான்‌. விசாலருக்கு 


அந்தணப்பெண்ணில்‌ பிறந்த கிருபன்‌ என்னும்‌ 
மைந்தன்‌ அவனை நோக்கி சினந்து “மண்ணை அள்ளித்‌ 
துலக்கி உன்‌ குலத்தைக்‌ காட்டிவிட்டாய்‌. எழுந்து விலகு, 
இழிந்தோனே” என்றான்‌. 


“நான்‌ வேதமெய்யறிவால்‌ எவருக்கும்‌ இளைத்தவன்‌ 
அல்ல” என்று மகிதாசன்‌ சொன்னான்‌. “வேதம்‌ 
ஒவ்வொன்றிலிருந்தும்‌ தன்னை 
விடுவித்துக்கொண்டவனுக்குரியது. நீ உன்‌ 
பெயர்போலவே மண்ணுக்கு அடிமை...” என்றான்‌ 
கிருபன்‌. பிற மைந்தர்‌ அவனை நோக்கி நகைத்தனர்‌. 
கண்ணீருடன்‌ விலகிச்சென்ற மகிதாசன்‌ அதை தன்‌ 
தந்தையிடம்‌ சொல்ல தருணம்‌ நோக்கி இருந்தான்‌. 
அன்றுமாலை நூலாய்வு முடிந்து தந்தை மைந்தருடன்‌ 
விளையாடுவதைக்‌ கண்டு அருகணைந்தான்‌. 
கிருபனையும்‌ பிறரையும்‌ விசாலர்‌ தன்‌ மடிமேல்‌ வைத்து 
கொஞ்சுவதைக்‌ கண்டான்‌. தன்னை ஒருநாளும்‌ 
அவ்வாறு அவர்‌ குலவியதில்லை என்று உணர்ந்ததும்‌ 
அவன்‌ உடல்‌ பதறத்தொடங்கியது. கண்ணீருடன்‌ 
அங்கிருந்து விலகிச்‌ சென்றான்‌. 


அன்னை அவனை ஆறுதல்சொல்லி 
அணைத்துக்கொண்டாள்‌. “நான்‌ மண்ணுக்கு 
அடிமையா?” என்று மைந்தன்‌ வினவ “மானுட உடல்கள்‌ 
அனைத்தும்‌ மண்ணுக்கு அடிமையே. கற்றவனின்‌ சித்தம்‌ 
மட்டுமே விடுதலைகொள்வது” என்று மகிதை 
சொன்னாள்‌. அவனை அழைத்துச்சென்று 
களிமண்ணில்‌ ஓர்‌ அன்னையுருவை செய்தாள்‌. மேலிரு 
கைகளிலும்‌ மலரும்‌ அமுதகலமும்‌ ஏந்தி கீழ்‌ இரு 
கைகளாலும்‌ ஆழி ஒன்றைச்‌ சுழற்றியபடி அமர்ந்திருந்த 
அவ்வன்னைவடிவத்தை சுட்டிக்காட்டி “மைந்தா, இதுவே 
உன்‌ குடித்தெய்வமாகிய அன்னை மகி. இவளை 
வணங்குக!” என்றாள்‌. 


வணங்கி நின்ற மைந்தனிடம்‌ “அனைத்துயிரையும்‌ 
ஆக்குபவள்‌. அமுதூட்டி வளர்ப்பவள்‌. அழித்து உண்டு 
பசியாறுபவள்‌. அளவிலா பொறுமைகொண்டவள்‌. 
அனலை உள்கரந்தவள்‌. அனைத்துத்‌ 
தன்னுணர்வுகளாலும்‌ அறியப்படும்‌ மகத்‌ இவளே. 
அகங்காரமாகி, அறிவாகி, உணர்வாகி, ஐம்புலனாகி 
நிற்பவள்‌. இவளை வணங்குக!” என்றாள்‌. “அன்னையை 
அணுகியிரு. முட்டிமுட்டி அவள்‌ பாலைக்குடி. அன்னை 
அளவுக்குமேல்‌ அமுதூட்டுவதில்லை. ஒருநாள்‌ உன்னை 
அவள்‌ விலக்கி இனி நீ என்னவன்‌ அல்ல, செல்‌ என்பாள்‌. 
அன்று நீ விடுதலை கொள்வாய்‌” என்றாள்‌. 


அன்னையை வணங்கி அச்சிறிய சிலையை 
கையிலெடுத்துக்கொண்டு சிறுவன்‌ தந்தையின்‌ 
காட்டிலிருந்து விலகிச்சென்றான்‌. 


பன்னிரண்டு ஆண்டுகாலம்‌ மகிதாசன்‌ தனித்த குடில்‌ 
ஒன்றில்‌ குயவனாக வாழ்ந்தான்‌. கலம்செய்து விற்று 
அப்பொருள்‌ கொண்டு தவம்செய்தான்‌. பின்பு மெல்லிய 
புகைத்தாடியும்‌ சுடர்கொண்ட கண்களும்‌ மெலிந்த கரிய 
உடலும்‌ கொண்ட இளைஞனாக தன்‌ தந்தை வாழ்ந்த 
காட்டுக்குச்‌ சென்றான்‌. முதிய விசாலர்‌ தன்‌ 
மைந்தர்களான மாணவர்களுக்கு வேதமெய்ப்பொருளை 
சொல்லிக்கொண்டிருந்தார்‌. “பிரம்மத்தை 
அறியக்கூடுவதில்லை என்பதே அதைப்பற்றிய முதல்‌ 
அறிவென்று அறிக! ஏனென்றால்‌ அறிந்ததுமே அது 
அறிவென்றாகிறது. எல்லைக்குட்பட்டதாகிறது. 
அலகிலியான அது அப்படி தன்னை 
அடைத்துக்கொள்வதில்லை.” 


அப்போது கையில்‌ ஒரு குடத்துடன்‌ அவர்‌ கல்விச்சாலை 
முன்வந்து நின்றான்‌ மகிதாசன்‌. அவனைக்‌ கண்டதுமே 
அடையாளம்‌ கொண்ட விசாலர்‌ திகைப்புடன்‌ எழுந்தார்‌. 
“ஆசிரியரே, உங்களுக்கு என்‌ ஆசிரியக்கொடையென 
ஒன்றை கொண்டுவந்தேன்‌. நிகரற்றது, முடிவிலாதது. 
விசும்பு” என அக்குடத்தை காட்டினான்‌. “இதற்குள்‌ 
நிறைந்துள்ள விசும்பைப்‌ பெற்றுக்கொண்டு என்னை 
வாழ்த்துங்கள்‌!” அக்குடத்தை அவர்‌ காலடியில்‌ 
வைத்தான்‌. அவர்‌ அவன்‌ சொல்வதென்ன என்று 
புரிந்துகொண்டார்‌. மெல்லிய உடல்நடுக்கத்துடன்‌ நோக்கி 
நின்றார்‌. 

சினம்‌ கொண்ட கிருபன்‌ வெளியே வந்து கைநீட்டி “மூடா, 
உன்‌ குடத்தில்‌ அடங்குவதா விண்ணகம்‌? ஆணவத்திற்கு 
எல்லை இல்லையா?” என்றான்‌. “அவ்வாறென்றால்‌ 
இக்குடத்திற்குள்‌ இருப்பதென்ன?” என்று மகிதாசன்‌ 
கேட்டான்‌. “எங்குமுளது விசும்பு என்றால்‌ இது விசும்பே.” 
மூத்தமாணவனாகிய சூக்தன்‌ “இது வானென்றால்‌ 
வெளியே இருப்பது என்ன?” என்றான்‌. “அதுவும்‌ வானே. 
குடத்தில்‌ அள்ளப்பட்டமையால்‌ இது குடவானம்‌. 
வெளியே இருப்பதை விரிவானம்‌ என்று சொல்லுங்கள்‌. 
சொல்வதுதான்‌ பொருளாகிறது.” 


விசாலர்‌ கைகளைக்‌ கூப்பியபடி அணுகி தனயன்‌ முன்‌ 
கால்மடித்து மண்டியிட்டு தளர்ந்த குரலில்‌ “ஆசிரியனே, 
அழியாத மெய்யறிவை எனக்கு அருள்க!” என்றார்‌. 
அவரது மாணவர்கள்‌ மெய்விதிர்த்து அதை நோக்கி 


பயில விசாலரின்‌ நெற்றிப்பொட்டில்‌ கைவைத்து 
ழ்த்தினான்‌ மகிதாசன்‌. அவர்‌ தலையை கைவளைத்து 
ல்‌ அப்பெருஞ்சொல்லை சொன்னான்‌. “பிரக்ஞையே 
கட ப்‌ 


ஐதரேயப்‌ பெருங்காட்டில்‌ திவாகரர்‌ தன்‌ 
கல்விச்சாலையில்‌ ஆசிரியரின்‌ புலித்தோலிட்ட பீடத்தில்‌ 
அமர்ந்து சொன்னார்‌. “இதரையின்‌ மைந்தர்‌ என்பதனால்‌ 
மகிதாசன்‌ ஐதரேயர்‌ எனப்பட்டார்‌. அவரது மெய்யறிவு 
இங்கு கிளைத்துத்‌ தழைத்தமையால்‌ இது ஐதரேயக்காடு 
எனப்பட்டது. பிராமணங்களாகவும்‌ 

ரண்யகங்களாகவும்‌ தொகுக்கப்பட்ட ஐதரேய 
மெய்யியலின்‌ முதல்‌ பெருஞ்சொல்‌ அதுவே.” அவரது 
மாணவர்கள்‌ வண்டுகள்‌ இணைந்த ரீங்காரம்‌ போல 


அதை முழங்கினர்‌. 

ஐதரேயப்பெருங்காட்டை வகுந்தோடிய பிரக்ஞாதாரா 
என்னும்‌ நீர்நிறைந்த காட்டாற்றின்‌ கரைக்கு காலையில்‌ 
தருமனும்‌ தம்பியரும்‌ நீராடச்‌ சென்றனர்‌. கருக்கிருட்டு 
மறையத்தொடங்கியிருந்தது. இலைகளினூடாகத்தெரிந்த 
வானில்‌ ஒளிநனைவு ஊறிக்கொண்டிருந்தது. அங்கு 
வந்தபோதிருந்த இறுக்கத்தை அங்கிருந்த பசுமையும்‌, 
அக்குடில்களில்‌ இருந்த அழகும்‌ மெல்ல 
இல்லாமலாக்கிவிட்டிருந்தன. 


ஐதரேயமரபு ஏழு அரசர்களால்‌ புரக்கப்படுவது. எனவே 
அங்கே எதற்கும்‌ குறையில்லாமலிருந்தது. நாளும்‌ 
நெய்யுடனும்‌ கனிகளுடனும்‌ மாணவர்கள்‌ 
ஊர்களிலிருந்து தேடிவந்துகொண்டிருந்தனர்‌. 
மண்ணுக்கு அடியில்‌ சுட்டசெங்கற்களை அடுக்கி காரை 
இடையிட்டுக்‌ கட்டப்பட்டிருந்த கலவடிவமான 
களஞ்சியங்களில்‌ ஒன்பதுவகை தானியங்களும்‌ 
நிறைந்திருந்தன. மாணவர்கள்‌ நயமான 
மரவுரியாடைகளை அணிந்திருந்தனர்‌. மலைப்பாறை 
உடைத்து எடுத்த உப்புக்களை நீரில்‌ கொதிக்கவைத்து 
மரவுரிகளை இளமஞ்சள்‌, குருதிச்செம்மை நிறங்களில்‌ 
ஆக்கிக்கொண்டிருந்தனர்‌. இளமாணவர்கள்‌ மஞ்சளும்‌ 
மூத்தோர்‌ செம்மையும்‌ அணியவேண்டுமென 
நெறியிருந்தது. 
அகன்ற குடில்களில்‌ இழுத்துக்கட்டப்பட்ட 
தூளிப்படுக்கைகளில்‌ மரவுரிமெத்தையும்‌ 
இறகுத்தலையணைகளும்‌ இருந்தன. வெளிக்காற்று 
அளவோடு உள்ளே வந்து சுழன்றுசெல்வதாக 
குடில்களின்‌ சாளரங்கள்‌ அமைந்திருந்தன. 
குடில்களுக்குப்‌ பின்னால்‌ அமைந்திருந்த 
அடுகுடில்களுக்கு நீரளிக்க சிறிய நீரோடை ஒன்று 
வெட்டிக்கொண்டுவரப்பட்டு நீர்‌ நெளியச்‌ 
சுழன்றுசென்றது. மாணவர்கள்‌ மிகமெல்லிய குரலில்‌ 
பேசியபடி நிழல்கள்‌ போல ஓசையின்றி நடந்தனர்‌. 
குடில்நடுவே இருந்த குழியிலிருந்து தேவதாருப்பிசின்‌ 
ரிக புகை அப்பகுதியை இரவில்‌ முழுமையாகச்‌ 
சூழ்ந்தமையால்‌ இரவில்‌ கொசுக்களோ பூச்சிகளோ 
அண்டவில்லை. 


நெடுநாட்களுக்குப்பின்‌ தன்னை முற்றிலும்‌ மறந்து 
துயின்ற தருமன்‌ காலையில்‌ எழுந்ததுமே தன்‌ முகத்தில்‌ 
ஒரு புன்னகை இருப்பதை உணர்ந்தார்‌. காற்று குளிராக 
தாழைமணத்துடன்‌ இருந்தது. புலரிவேதமோதுதலுக்காக 
அவியும்‌ விறகும்‌ கொண்டுசென்ற மாணவர்களின்‌ 
கைகளில்‌ இருந்த நெய்விளக்குகள்‌ மின்மினிகள்‌ போல 
நடமாடின. அவர்களின்‌ மென்குரல்கள்‌ இறுகிநெகிழும்‌ 
மூங்கில்கள்‌ போல ஒலித்தன. அப்பால்‌ தொழுவங்களில்‌ 
பால்கறக்கும்‌ ஓசையும்‌ கன்றுகள்‌ அன்னையை 
அழைக்கும்‌ குரலும்‌ கேட்டன. ஒவ்வொன்றும்‌ இனிமை 
இனிமை என்று சொல்லிக்கொண்டிருந்தது. 


அவர்‌ தன்‌ மாற்றாடைகளை எடுத்துக்கொண்டு 
வெளிவந்தபோது மாணவன்‌ ஒருவன்‌ தேய்த்துக்குளிக்க 
சதைத்த ஈஞ்சம்பட்டையையும்‌ பல்துலக்க 
ஆலவிழுதுக்குச்சியையும்‌ தலைக்குத்தேய்க்க 
வேம்புகலந்த நல்லெண்ணையையும்‌ கொண்டுவந்து 
அளித்தான்‌. அவற்றை கையில்‌ வாங்கியபடி அவர்‌ 
நடந்தபோது தங்கள்‌ குடில்முற்றங்களில்‌ அவருக்காகக்‌ 
காத்திருந்த அர்ஜுனனும்‌ நகுலனும்‌ சகதேவனும்‌ வந்து 
இணைந்துகொண்டனர்‌. பீமன்‌ எங்கே என அவர்‌ 
கேட்கவில்லை என்றாலும்‌ நகுலன்‌ மெல்ல “மூத்தவர்‌ 
நேற்றிரவே காட்டுக்குள்‌ சென்றுவிட்டார்‌. இன்னமும்‌ 
மீண்டுவரவில்லை” என்றான்‌. தருமன்‌ தலையசைத்தார்‌. 


“நேற்று அவர்‌ வந்ததுமே அவரைத்தேடி ஒரு 
குரங்குக்கூட்டம்‌ இங்கே வந்தது. அருகிருந்த 
மரக்கிளைகளில்‌ அமர்ந்து அவரை 
அழைத்துக்கொண்டே இருந்தது. அவர்‌ அவற்றுடன்‌ 
கிளம்பிச்செல்வதை கண்டேன்‌” என்றான்‌ நகுலன்‌. 
“அவன்‌ அங்கே மகிழ்ச்சியாக இருப்பான்‌. அவனை 
அவை தங்கள்குலமாகவே எண்ணுகின்றன. இளமையில்‌ 
அவனை முலைகொடுத்துப்‌ பேணி வளர்த்தெடுத்தது ஒர்‌ 
அன்னைக்குரங்கே” என்றார்‌ தருமன்‌. 


பிரக்ஞாதாராவின்‌ கரையில்‌ பாறைகளில்‌ மோதி நீர்‌ 
கொப்பளிக்கும்‌ ஓசையும்‌ திவலைப்புகையும்‌ 
நிறைந்திருந்தன. ஒரு பாறையில்‌ ஆடைகளை 
வைத்துவிட்டு தருமன்‌ எண்ணையை தன்‌ குழலிலும்‌ 
தாடியிலும்‌ பூசி கைவிரல்களால்‌ நீவிக்கொண்டார்‌. 
இளையோர்‌ நீராடுவதற்கான சிற்றாடையை 
அணிந்தனர்‌. நகுலன்‌ சென்று காட்டிலிருந்து 
தாளியிலைகளைக்‌ கொய்து வாழையிலை கோட்டி 
அதில்‌ எடுத்துவந்தான்‌. சிறியபாறைக்குழி ஒன்றில்‌ 
வைத்து பிறிதொரு கல்குழவியால்‌ அதை அரைத்தான்‌. 


மரங்களுக்குமேல்‌ எங்கோ குரங்கொன்றின்‌ ஒலி கேட்டது. 
“முதற்கதிரை அது பார்த்துவிட்டது” என்றார்‌ தருமன்‌. 
தொடர்ந்து நூற்றுக்கணக்கான குரங்குகள்‌ 
எக்களிப்பதுபோலவும்‌ கூவியார்ப்பதுபோலவும்‌ சங்கு 
போலவும்‌ குறுமுழவுபோலவும்‌ ஓசையிட்டன. 
“குரங்குவேதம்‌” என்றார்‌ தருமன்‌. “மூத்தவரும்‌ 
அவர்களுக்குள்‌ இருக்கலாம்‌” என்று நகுலன்‌ பச்சிலை 
விழுதை வழித்தபடி சொன்னான்‌. தருமன்‌ 
புன்னகைத்தபடி நீரில்‌ இறங்கினார்‌. நீர்‌ அவரை 
தள்ளாடச்செய்தது. குளிரில்‌ தோள்கள்‌ சிலிர்த்து 
குறுகிக்கொண்டன. மெல்லிய நடுக்கத்துடன்‌ 
அரையிருளில்‌ பற்கள்‌ ஒளிவிட சிரித்துக்கொண்டு 
“இளமையான ஆறு” என்றார்‌. அர்ஜுனனும்‌ 
ஆற்றிலிறங்கினான்‌. நீரின்‌ ஒளி 
மாறுபடத்தொடங்கியதை நோக்கி “புலரியின்‌ 
வெளிச்சம்‌... அதை நீர்தான்‌ முதலில்‌ அறிகிறது. 
நீராலானவை என்பதனால்‌ விழிகளும்‌” என்றான்‌. 


தருமன்‌ நீரை அள்ளி இறைத்து துளிகளை சிதறடித்து 
சிறுவனைப்போல சிரித்தார்‌. புலரிப்பறவைகளின்‌ 
ஓசைகள்‌ வலுக்கத்தொடங்கின. அர்ஜுனன்‌ “ஐதரேய 
மரபின்‌ முதன்மைத்தெய்வம்‌ சூரியன்‌ என்கிறார்கள்‌” 
என்றான்‌. “ஆம்‌ அப்கமுனிவரின்‌ மெய்மரபு சூரியனையே 
அறியக்கூடிய பிரம்மம்‌ என்றது. சூரியனைப்புகழ்ந்து 
அவியிடும்‌ பன்னிரண்டாயிரம்‌ வேதப்பாடல்கள்‌ 
இம்மரபில்‌ பாடப்பட்டன. அவற்றில்‌ ஒருபகுதியே பின்னர்‌ 
சம்ஹிதைவடிவ வேதங்களில்‌ சேர்க்கப்பட்டது” என்றார்‌ 
தருமன்‌. “இவர்கள்‌ முதல்‌ அவியை சூரியனுக்கு 
இடுகிறார்கள்‌. இந்திரன்‌ முதலான அனைத்து 
தேவர்களும்‌ சூரியனின்‌ மாற்றுருக்களே என எண்ணி 
வழிபடுகிறார்கள்‌.” 


“பருப்பொருட்களை வானிலிருந்து பிரித்துக்காட்டுபவை 
வடிவமும்‌ வண்ணமும்தான்‌. அவை இரண்டும்‌ 
சூரியனால்‌ உருவாக்கப்படுபவை என்கிறார்கள்‌. எனவே 
விஸ்வசைத்ரிகன்‌ என சூரியனை வணங்குகிறார்கள்‌. 
ஒவ்வொருநாளும்‌ இப்புடவிப்பெருக்கை ஏழு வண்ணம்‌ 
தொட்டு வரைந்துவிட்டு மாலை அதை அழித்து 
உலகோவியன்‌ மீள்கிறான்‌. இரவில்‌ நாம்‌ காண்பவை 
கலைந்த கோலத்தின்‌ எஞ்சிய வண்ணங்களே. சூரியன்‌ 
ஒளிவிரிப்பவன்‌ என்றே பிறமரபுகள்‌ சொல்கின்றன. 
ஒளியையும்‌ நிழலையும்‌ ஆக்குபவன்‌ என்கின்றது 
இம்மரபு.” 


“ஐதரேயரால்‌ அப்கரின்‌ மரபு கைக்கொள்ளப்பட்டதும்‌ 


சூரிய ஒளியை நுண்மையாக்கிக்‌ கொண்டனர்‌. 
பருவடிவம்‌ கொண்ட பிரக்ஞை என அதை மகிதாசர்‌ 
சொன்னார்‌. கண்களால்‌ காணத்தக்கதும்‌ ஆடிகளால்‌ 
அளையப்படுவதும்‌ நீர்நிலைகளில்‌ தேக்கப்படுவதுமான 
பிரக்ஞை என ஐதரேய ஆரண்யகங்களில்‌ ஒன்றில்‌ 
மகிதாசன்‌ சொல்கிறார்‌. சூரிய ஒளி பிரக்ஞைக்கான 
முழுமுதல்‌ ஒப்புமையென ஆகியது. அதுவே 
அனைத்தையும்‌ அவை அமைந்துள்ள 
முடிவிலிப்பெருக்கில்‌ இருந்து விளிம்புகட்டி பிரித்து 
இருப்பை உருவாக்கி அளிக்கிறது. அவை ஒளியை 
எதிரொளிப்பதனூடாகவே தங்கள்‌ அனைத்து 
இயல்புகளையும்‌ அடைகின்றன.” 


“ஒளியுமிழ்பவை ஒளியுண்பவையே. ஒளியை முற்றிலும்‌ 
கடத்துபவை ஒளியில்‌ மறைகின்றன. ஒளியை முற்றிலும்‌ 
கடத்தாதவை நிழலில்‌ புதைகின்றன. ஆகவே 
இப்புவிக்காட்சி என்பது குறையொளி திகழ்பவற்றின்‌ 
வலைப்பின்னலே. நிறைநிலைகொண்டவை 
பிரக்ஞைக்கு கீழோ மேலோ சென்று 
மறைந்துவிடுகின்றன. இரு முடிவிலிகளுக்கு நடுவே நம்‌ 
பிரக்ஞையால்‌ அள்ளி எடுத்து எல்லைவகுக்கப்பட்ட சிறு 
துண்டுதான்‌ இப்புடவி” தருமன்‌ சொன்னார்‌. “நேற்றிரவு 
அவர்களின்‌ முதலாம்‌ கானூலை 
வாசித்துக்கொண்டிருந்தேன்‌. ஐதரேயமரபு ரிக்வேதத்தை 
சடங்கெனவும்‌ மெய்யெனவும்‌ இரு கோணங்களில்‌ 
விளக்கிச்செல்லும்போது விழி தெளியும்தோறும்‌ 
விண்மீன்கள்‌ பெருகுவதுபோல வேதம்‌ 
விரிந்துகொண்டே செல்கிறது.” 


காடே சூரியனை எதிர்கொண்டு கொந்தளிக்கத்‌ 
தொடங்கியது. பறவைகள்‌ எறியப்பட்டவைபோல 
செங்குத்தாக மேலெழுந்து சிறகடித்துச்‌ சுழன்றன. 
பல்வேறு விலங்குகள்‌ மரச்செறிவுக்குள்‌ ஓசையிட்டன. 
தொலைவில்‌ ஐதரேயக்‌ கல்விநிலைகளில்‌ இருந்து 
வேதச்சொல்‌ பெருகியெழுந்தது. தருமன்‌ ஈரம்‌ சொட்டும்‌ 
உடலுடன்‌ எழுந்து நின்று கிழக்கு நோக்கி திரும்பி 
நீர்வணக்கம்‌ செய்யத்தொடங்கினார்‌. இளையோரும்‌ 
அவருக்குப்பின்னால்‌ நின்று நீர்‌ இறைத்து ஒளியை 
வணங்கினர்‌. 


முதல்கதிர்‌ கூரிய அம்புபோல இலைகளுக்குள்‌ இருந்து 
வந்து நீர்ப்பரப்பில்‌ விழுந்தது. புன்னகைப்பதுபோல 
நதியின்‌ நீர்‌ நிறம்மாறியபடியே வந்தது. 
அலைவளைவுகள்‌ அனைத்தும்‌ ஒளிகொள்ளத்‌ 
தொடங்கின. தருமன்‌ முந்தையநாள்‌ ஐதரேயக்‌ 


கல்விநிலையில்‌ ஓதப்பட்ட சாந்திமந்திரத்துடன்‌ தன்‌ 
வணக்கத்தை முடித்தார்‌. 


“எனது சொல்‌ உள்ளத்தில்‌ நிலைபெறுக 

உள்ளம்‌ சொல்லில்‌ நிலைபெறுக 

சுடரொளியே நான்‌ என ஒளிர்க 

உள்ளமும்‌ சொல்லும்‌ என்றானவை 
வேதமெய்மையை எனக்கு அளிக்கட்டும்‌ 

நான்‌ அறிந்தவை என்னைவிட்டு விலகாதிருக்கட்டும்‌ 
கற்றவற்றை பகலும்‌ இரவும்‌ நான்‌ சிந்திப்பேனாக. 
நான்‌ நடைமுறை உண்மையில்‌ தெளிவுள்ளவனாகுக 
பிரம்மம்‌ என்னை காக்கவேண்டும்‌ 

என்‌ நல்லாசிரியர்களை காக்கவேண்டும்‌ 

ஆம்‌, அவ்வாறே ஆகுக!” 


அதன்பின்‌ அவர்‌ ஆழ்ந்த அமைதிக்கு சென்றுவிட்டார்‌. 
அதை உணர்ந்தவர்கள்‌ போல அவர்களும்‌ மேற்கொண்டு 
எதையும்‌ பேசவில்லை. நீரளையும்‌ ஒலி மட்டும்‌ அங்கே 
கேட்டுக்கொண்டிருந்தது. தருமன்‌ நகுலன்‌ அளித்த 
தாளியிலைப்‌ பசையை அள்ளி தன்‌ குழலிலும்‌ 
தாடியிலும்‌ பூசி நீவியபின்‌ நீரிலிறங்கி அலசி நீராடி 
எழுந்தார்‌. மெல்லிய மரவுரியால்‌ தலையையும்‌ 
உடலையும்‌ துடைத்தபின்னர்‌ “தந்தையே” என்னும்‌ 
பெருமூச்சுடன்‌ எழுந்து கரைநோக்கி சென்றார்‌. 


அவரைத்‌ தொடர்கையிலேயே நகுலன்‌ ஒரு மெல்லிய 
பதற்றத்தை உணரத்தொடங்கினான்‌. அதை பிறர்‌ 
உணர்கிறார்களா என அவன்‌ திரும்பிநோக்கியபோது 
அவர்களின்‌ முகங்களும்‌ அவ்வாறே இருந்தன. அந்தக்‌ 
காலையின்‌ நெகிழ்வும்‌ இனிமையும்‌ உள்ளம்‌ எதையோ 
எதிர்நோக்கியமையால்‌ போட்டுக்கொண்ட மாற்றுரு 
நடிப்புகளே என அப்போது தோன்றியது. கனவில்‌, 
அல்லது அதற்கும்‌ அப்பால்‌, உள்ளத்தால்‌ எதிர்காலத்தை 
நோக்கமுடிகிறது. இல்லை, இன்புற்றிருப்பது அளிக்கும்‌ 
குற்றவுணர்வா? நிலையின்மையின்மேல்‌ 
அமர்ந்திருப்பதன்‌ அச்சத்தால்‌ உள்ளம்‌ எப்போதும்‌ தீயது 
எதையோ எதிர்பார்க்கிறதா? நன்று நிகழ்கையில்‌ தீதை 
எண்ணி கலங்குகிறதா? இல்லை, இது உண்மை. 
உள்ளத்தின்‌ உள்ளே அத்தனை தெளிவாகத்‌ தெரிகிறது. 


எதிரே அஸ்தினபுரியில்‌ இருந்து வந்த ஒற்றனாகிய 
காலன்‌ நிற்பதைக்கண்டதும்‌ ஒருவகையான 
நிறைவுணர்வே ஏற்பட்டது. அந்த அறியமுடியாத தவிப்பு 
மெல்லியதென்றாலும்‌ அதை தாளமுடியவில்லை. 
இப்போது அது விலகிவிட்டது. எதிர்பார்த்தது 


மறைந்திருக்கவில்லை, எதிர்நிற்கிறது. தருமன்‌ அவனை 
நோக்கி செல்ல அவன்‌ தலைவணங்கி மெல்லியகுரலில்‌ 
முகமன்‌ உரைத்தான்‌. அவனைக்கண்டதுமே தருமனின்‌ 
முகம்‌ மாறுவதை நகுலன்‌ கண்டான்‌. அதில்‌ தீயதை 
எதிர்நோக்கும்‌ பதற்றம்‌ இல்லை, மாறாக 
நாற்களப்பலகையை விரிக்கும்‌ சூதாடியின்‌ பரபரப்பே 
இருந்தது. நீரையும்‌ வானையும்‌ ஒளியையும்‌ கண்டு 
நெகிழ்ந்த முனிவனை அரசு சூழ்தலில்‌ ஆடும்‌ அரசன்‌ 
வென்று மேலெழுந்தான்‌ என நகுலன்‌ 
எண்ணிக்கொண்டான்‌. 


“அரசே, பேரரசி குந்தியால்‌ இங்கு அனுப்பப்பட்டேன்‌” என 
காலன்‌ நேரடியாகவே தொடங்கினான்‌. “அமைச்சர்‌ விதுரர்‌ 
ஒருமாதம்‌ முன்பு அஸ்தினபுரியிலிருந்து 
வெளியேறிவிட்டார்‌.” அதை தருமன்‌ எந்த 
உணர்ச்சியுமில்லாமல்‌ கேட்டுக்கொண்டார்‌. “அவரைத்‌ 
தேடி எங்கும்‌ ஒற்றர்களும்‌ தூதர்களும்‌ 
சென்றிருக்கிறார்கள்‌. அவர்‌ உங்களைத்தேடி 
வந்திருக்கக்கூடுமென அங்கே பேசப்பட்டது. நம்‌ 
ஒற்றர்கள்‌ உங்களை தொடர்ந்துகொண்டிருக்கிறார்கள்‌. 
ஆகவே அவர்‌ உங்களிடமும்‌ வரவில்லை என அரசி 
அறிந்துகொண்டார்‌. நாமும்‌ அவரைத்தான்‌ 
தேடிக்கொண்டிருக்கிறோம்‌.” 


“ம்‌...” என தருமன்‌ தலையசைத்தார்‌. “அவர்‌ 
உண்ணாநோன்பிருந்து உயிர்விட்டிருக்க 
முடிவுசெய்திருக்கக்‌ கூடும்‌ என பேரரசி எண்ணுகிறார்‌” 
என்றான்‌ காலன்‌. தருமன்‌ திகைப்படைவதை அவர்‌ 
முகம்‌ காட்டியது. அறியாமல்‌ மேலாடைமுனையை 
விரல்கள்‌ பற்றிக்கொண்டன. சிலகணங்களுக்குள்‌ அவர்‌ 
மீண்டார்‌. “அவர்‌ உயிர்துறக்கலாகாது என பேரரசி 
விரும்புகிறார்‌. இங்கு நிகழவிருக்கும்‌ சமரில்‌ நம்‌ தரப்பின்‌ 
முதன்மையான வல்லமைகளில்‌ அவரும்‌ ஒருவர்‌. 
அவரை எப்படியேனும்‌ கண்டுபிடித்து அந்நோன்பை 
விட்டுவிடச்செய்யவேண்டும்‌... அவரைத்தேடி நீங்கள்‌ 
சென்று மன்றாடவேண்டும்‌ என பேரரசி 
ஆணையிடுகிறார்‌.” 


“அவர்‌ எங்கே என்று எப்படி அறிவது?” என்றான்‌ நகுலன்‌. 
“இன்னும்‌ சிலநாட்களில்‌ அதை நம்‌ ஒற்றர்கள்‌ 
கண்டறிந்துவிடுவார்கள்‌. அச்செய்தியை தங்களிடம்‌ 
பறவை வழியாக தெரிவிப்பார்கள்‌. நீங்கள்‌ அக்கணமே 
கிளம்பியாகவேண்டும்‌.” தருமன்‌ “ஆம்‌, அன்னையின்‌ 
ணை எங்களுக்கு கடமை” என்றார்‌. அர்ஜுனன்‌ “அவர்‌ 
உண்ணாநோன்பிருக்கக்‌ கூடும்‌ என எப்படி 


உய்த்தறிந்தார்‌ அன்னை?” என்றான்‌. “இளவரசே, முதலில்‌ 
அவர்‌ சினம்கொண்டு கிளம்பிச்சென்றதை மட்டுமே 
பேரரசி அறிந்திருந்தார்‌. பின்னர்‌ காந்தார 
மாளிகையிலிருந்து நம்‌ உளவுச்சேடி அங்கே பேரரசரும்‌ 
காந்தாரப்பேரரசியும்‌ மந்தணமாகப்‌ பேசியவை 
அனைத்தையும்‌ செவிகூர்ந்து நமக்கு சொன்னாள்‌. 
அதன்பின்னரே நிகழ்ந்தவற்றின்‌ முற்றுருவும்‌ நம்மை 
வந்தடைந்தது. அதைக்கொண்டுதான்‌ பேரரசி அவ்வாறு 
எண்ணத்தலைப்பட்டார்‌” என்றான்‌ காலன்‌. 


“வருக!” என்றபின்‌ தருமன்‌ முன்னால்‌ நடக்க காலன்‌ 
தலைவணங்கி உடன்‌ நடந்தான்‌. அவர்கள்‌ தருமனின்‌ 
குடிலை அடைந்ததும்‌ தருமன்‌ திரும்பி தம்பியரிடம்‌ “நாம்‌ 
இங்கு மந்தணச்சொல்‌ சூழ்வது முறையல்ல. இது 
வேதநிலை. இங்கு எந்த அரசுக்கும்‌ எதிராக எதுவும்‌ 
பேசப்படலாகாது. எனவே அந்த மரத்தின்‌ அடியில்‌ 
அமர்ந்து சொல்லாடுவோம்‌. எவ்வகையிலும்‌ எவருக்கும்‌ 
எதிராக ஒருசொல்லும்‌ எழாதபடி அறுவரும்‌ நாகாப்போம்‌” 
என்றார்‌. 

“அரசே, நீங்கள்‌ அஸ்தினபுரியிலிருந்து காடேகியநாள்‌ 
முதலே விதுரர்‌ விழிதெரியாமல்‌ மறைந்துவிட்டார்‌. அவர்‌ 
தெற்கே இடுகாடுகளுக்குள்‌ எங்கோ சென்றுவிட்டதாகவும்‌, 
மேற்குக்காட்டில்‌ கலியின்‌ ஆலயத்தருகே பார்த்ததாகவும்‌ 
சொன்னார்கள்‌. அவர்‌ நகர்நீங்கியிருக்கலாமென்றும்‌ 
பேசிக்கொண்டார்கள்‌. பேரரசர்‌ விதுரர்‌ எங்கே என்று 
கேட்டுக்கொண்டே இருந்தார்‌. ஆனால்‌ அன்றைய 
உணர்வுக்கொந்தளிப்புகளில்‌ அவரை முழுமையாக 
எவரும்‌ தேடவில்லை என்பதே உண்மை” என்றான்‌ 
காலன்‌. 


அவன்‌ முன்‌ தரையில்‌ விலகி அமர்ந்து பாண்டவர்கள்‌ 
அவன்‌ சொற்களை கேட்டுக்கொண்டிருந்தனர்‌. 
ஒவ்வொருவரும்‌ அமர்ந்திருந்த தோற்றமே அவர்களின்‌ 
உள்ளங்களைக்‌ காட்டுவதாக இருந்தது. 
இருகால்களையும்‌ மலரமர்வில்‌ மடித்து கைகளை 
மடிமேல்‌ விடுதலென மலரவைத்து தருமன்‌ 
அமர்ந்திருந்தார்‌. அந்தக்‌ கூடுகையில்‌ பேசப்படுவதை 
கேட்காமல்‌ காட்டை நோக்கி அமர்ந்திருப்பவன்‌ போல 
சற்றே உடல்‌ திரும்ப அர்ஜுனன்‌ இருந்தான்‌. அவன்‌ 
இடச்செவி மட்டுமே காலனை எதிர்கொண்டிருந்தது. 
சற்றே தளர்வான உடலுடன்‌ இயல்பாக அமர்ந்திருந்தான்‌ 
சகதேவன்‌. நகுலன்‌ இறுகிய தோள்களும்‌ கூர்ந்த 


விழிகளும்‌ கோத்த விரல்களுமாக காலனின்‌ சொற்களை 
நோக்காலேயே கேட்பவன்‌ போலிருந்தான்‌. 


“உண்மையில்‌ விதுரர்‌ தன்‌ இல்லத்தில்தான்‌ இருந்தார்‌ 
என்பதை பின்னர்தான்‌ அறிந்தனர்‌. அவர்‌ அங்குள்ள 
மந்தணவைப்பறைக்குள்‌ புகுந்து கதவை 
தாழிட்டுக்கொண்டிருந்தார்‌. அங்கே அவர்‌ துணைவி 
மறைந்தபின்‌ அவருக்கு அணுக்கமான எவருமில்லை. 
அவரது மைந்தர்கள்‌ நாற்பத்தொன்றாம்நாள்‌ நீர்க்கடன்‌ 
முடிந்ததுமே துவாரகைக்கு சென்றுவிட்டனர்‌. அவர்‌ 
உள்ளே வந்ததையும்‌ கரவறைக்குள்‌ சென்றதையும்‌ 
எவருமே நோக்கவில்லை. நீங்கள்‌ நகர்‌ நீங்கியபின்‌ 
பேரரசர்‌ அவரை தேடிக்கொண்டு வந்தாகவேண்டும்‌ என 
ஆணையிட்டார்‌. ஒற்றர்கள்‌ தேடத்தொடங்கினர்‌. அவர்‌ 
நகர்நீங்கவில்லை என்பதை உறுதிசெய்தனர்‌” காலன்‌ 
சொன்னான்‌. 


நான்காம்நாள்‌ விதுரரை அவரது அணுக்கனாகிய 
கனகர்தான்‌ கண்டடைந்தார்‌. அவர்‌ 

தன்‌ அரண்மனைக்குள்தான்‌ இருக்கிறார்‌ என்பதை 
கனகர்‌ முன்னரே அறிந்திருக்கக்கூடும்‌. 
அரண்மனைவிட்டு அவர்‌ வெளியேறவில்லை என 
உறுதிசெய்துகொண்டபின்‌ பிறிதொருமுறை விதுரரின்‌ 
அறையை நோக்கலாமெனச்‌ சென்ற அவர்‌ கரவறையின்‌ 
வாயிலருகே அவரது மேலாடை நழுவிய நிலையில்‌ 
கிடப்பதை கண்டார்‌. கரவறை உள்ளிருந்து 
மூடப்பட்டிருக்கலாம்‌ என எண்ணி அதை தள்ளியபோது 
அது ஓசையின்றி திறந்துகொண்டது. உள்ளே 
இருளுக்குள்‌ முதலில்‌ எதுவும்‌ தெரியவில்லை. 
வெளியொளி உள்ளே சென்றதும்‌ சற்றுநேரத்தில்‌ சிறிய 
சுடர்‌ ஒன்று உள்ளே விழிதிறந்தது. வியப்புடன்‌ அவர்‌ 
விழிகூர்ந்து நோக்கினார்‌. கீழே விதுரர்‌ தரையில்‌ 
விழுந்தவர்‌ போல படுத்திருந்தார்‌. அவர்‌ இடக்கையில்‌ 
ஒரு அருமணி இருந்தது. 


அரசே, அது அஸ்வதந்தம்‌ என்னும்‌ பெயருடைய 
அருமணி. முன்பு மாமன்னர்‌ பாண்டுவால்‌ விதுரருக்கு 
அளிக்கப்பட்டது. அப்படி ஒரு மணி இருந்ததையே 
அனைவரும்‌ மறந்துவிட்டிருந்தனர்‌. விதுரர்‌ 
நினைவழிந்திருந்தார்‌. பலநாள்‌ துயில்ந்ப்பும்‌ 
உணவின்மையும்‌ அவர்‌ உடலை வீழ்த்திவிட்டன. 
மருத்துவசாலைக்கு கொண்டுசென்றனர்‌. அவர்‌ 
உணவுண்ணும்‌ நிலையில்‌ இருக்கவில்லை என்பதனால்‌ 
மெல்லிய ஆம்பல்தண்டுக்‌ குழாயை அவர்‌ வாய்க்குள்‌ 
செலுத்தி அதனூடாக தேனையும்‌ நீரையும்‌ கலந்து 


புகட்டினர்‌. இரண்டாம்நாள்தான்‌ அவர்‌ விழித்தெழுந்தார்‌. 
அப்போது அவர்‌ அருகே பேரரசர்‌ இருந்தார்‌. 
விழித்தெழுந்த விதுரர்‌ உரத்தகுரலில்‌ பேரரசரை நோக்கி 
“பழிகொண்டவரே, வெளியே செல்லுங்கள்‌! உங்கள்‌ பழி 
என்‌ மேல்படியலாகாது. வெளியே செல்லுங்கள்‌” என்று 
கூவி மீண்டும்‌ மயக்கமானார்‌. 


துயரத்துடன்‌ பேரரசர்‌ திரும்பிச்சென்றார்‌. 
நிலைகொள்ளாமல்‌ தனக்குத்தானே புலம்பியபடி, 
எவரையும்‌ சந்திக்க மறுத்து தன்‌ அறைக்குள்ளேயே 
சுற்றிக்கொண்டிருந்தார்‌. இசைகேட்பதும்‌ 
நின்றுவிட்டிருந்தது. மூன்றாம்நாள்‌ விதுரர்‌ எழுந்ததும்‌ 
அவரைப்‌ பார்க்கவேண்டுமென அவர்‌ 
சொல்லியனுப்பினார்‌. மருத்துவநிலை விட்டு மீண்ட 
விதுரரைக்‌ கண்டு நானும்‌ அஞ்சிவிட்டேன்‌. அரசே, அவர்‌ 
காந்தார இளவரசர்‌ சகுனியைப்போன்ற விழிகள்‌ 
கொண்டிருந்தார்‌. அவரை நான்தான்‌ பேரரசரிடம்‌ 
அழைத்துச்சென்றேன்‌. அடைப்பக்காரனாக உள்ளே 
நானும்‌ இருந்தேன்‌. 


அரசர்‌ அப்போது தன்‌ படுக்கையறைக்குள்‌ இருந்தார்‌. 
அந்நாட்களுக்குள்‌ அவரும்‌ மெலிந்து 
வெளிறிவிட்டிருந்தார்‌. கழுத்தெலும்புகள்‌ 
புடைத்திருந்தன. கண்கள்‌ பழுத்திலைகள்‌ போல 
மஞ்சளோடி உதடுகள்‌ உலர்ந்து மெல்லிய நடுக்குடன்‌ 
காய்ச்சல்‌ கண்டவர்‌ போலிருந்தார்‌. விதுரர்‌ உள்ளே 
நுழைந்ததும்‌ அவ்வொலி கேட்டு அவர்‌ கைகளை 
விரித்தபடி அறியாமல்‌ எழுந்தார்‌. பின்னர்‌ தானே தயங்கி 
திரும்ப அமர்ந்துகொண்டார்‌. விதுரர்‌ வாழ்த்தோ 
முகமனோ சொல்லவில்லை. சிலகணங்கள்‌ பேரரசரின்‌ 
மூச்சு மட்டுமே ஒலித்துக்கொண்டிருந்தது. 


பின்னர்‌ தொண்டையை கமறியபடி “இளையோனே, ஒரு 
முகமனுக்குக்கூட தகுதியற்றவன்‌ ஆகிவிட்டேனா நான்‌?” 
என்றார்‌. விதுரர்‌ அவரை சுருங்கிய விழிகளுடன்‌ கூர்ந்து 
நோக்கி “ஆம்‌” என்றார்‌. அச்சொல்‌ பேரரசர்‌ உடலில்‌ 
சென்று தைப்பதையே காணமுடிந்தது. அவர்‌ ஏதோ 
சொல்ல விழைபவர்‌ போல உதடுகளை மென்றார்‌. 
பின்னர்‌ பெருமூச்சுடன்‌ தலைகுனிந்தார்‌. விதுரர்‌ “நீங்கள்‌ 
செய்த இச்செயலின்பொருட்டு நம்‌ கொடிவழியினரால்‌ 
பழிக்கப்படுவீர்கள்‌. ஆயிரம்‌ தலைமுறைகள்‌ உங்களை 
கீழியலார்‌ என்றே நினைவில்கொண்டிருக்கும்‌. இதுவரை 
அமர்ந்திருந்த அறத்தின்‌ பீடத்திலிருந்து சேற்றில்‌ 
விழுந்துவிட்டீர்கள்‌” என்றார்‌. 


“நான்‌ என்ன செய்வது? என்னால்‌ முடிந்தவரை இங்கே 
ஒரு குருதிப்பெருக்கு நிகழலாகாதென்றே முயன்றேன்‌. 
வேறுவழி தெரியவில்லை இளையோனே, நீயாவது இதை 
புரிந்துகொள்‌” என்றார்‌ பேரரசர்‌. “வீண்சொல்‌ 
வேண்டியதில்லை. உங்கள்‌ முடிவுக்குப்பின்‌ இருந்தது 
எந்த அரசுசூழ்தலும்‌ அல்ல. உங்கள்‌ மைந்தர்பற்று 
மட்டுமே...” என்றார்‌ விதுரர்‌. “இல்லை, உண்மையிலேயே 
எனக்கு மாற்று தெரியவில்லை. பிறிதொன்றும்‌ 
ஆகக்கூடுவதாக இல்லை. எவரும்‌ எனக்கு வெளியேற 
வழிகாட்டவில்லை” என்றார்‌ பேரரசர்‌. “மூத்தவரே, 
அகச்சான்று அருகே நின்றிருக்க சொல்லுங்கள்‌. 
உங்களை அம்முடிவை எடுக்கவைத்தது பீமனின்‌ 
சொற்கள்‌ அல்லவா?” 


பேரரசர்‌ நடுங்கத்தொடங்கினார்‌. “சொல்லுங்கள்‌! நீங்கள்‌ 
அஞ்சிவிட்டீர்கள்‌ அல்லவா? உங்கள்‌ மைந்தரைக்‌ 
காப்பதற்காகத்தானே அவர்களை காடேகச்செய்தீர்கள்‌?” 
பேரரசர்‌ நடுங்கிக்கொண்டே இருந்தார்‌. தன்‌ பெரிய 
கைகளைக்‌ கோத்து தலைகுனிந்து அமர்ந்திருந்தார்‌. 
எழுபவர்‌ போல ஓர்‌ அசைவு அவரில்‌ உருவாகியது. தன்‌ 
உடலுக்குள்ளேயே அவர்‌ திமிறிக்கொண்டிருப்பதுபோல. 
பின்பு யானைமூச்சென உயிர்த்து அவர்‌ “ஆம்‌...” என்றார்‌. 
கனைத்துக்கொண்டு “உண்மை... அவன்‌ என்‌ 
மைந்தர்களை கொல்வதாக சொன்னான்‌. மூத்தவனின்‌ 
தொடை பிளந்து... இளையவனின்‌ நெஞ்சுபிளந்து...” 


பேருருவம்கூட நடுங்கும்போது சிறுத்துக்குறுகிவிடுவதன்‌ 
விந்தையை நான்‌ எண்ணிக்கொண்டிருந்தேன்‌. அவர்‌ 
கண்களிலிருந்து நீர்‌ வழியத்தொடங்கியது. உதடுகளை 
அழுத்தி விம்மல்களை தடுக்கமுயன்றார்‌. அவை பீரிட்டு 
வெளிவந்து திடுக்கிடச்செய்யும்படி அறைக்குள்‌ இருந்த 
அமைதிக்குள்‌ ஒலித்தன. “அவன்‌ ஊழின்மைந்தன்‌. 
அவன்‌ பிறக்கையிலேயே அதை நிமித்திகர்‌ 
சொன்னார்கள்‌. இளையோனே, அவன்‌ பிறந்த நாள்முதல்‌ 
நான்‌ அஞ்சிக்கொண்டிருப்பது அதைத்தான்‌. நான்‌ 
ஆற்றிய அனைத்தும்‌ அவ்வச்சத்தை 
வெல்வதற்காகத்தான்‌... நீ உணரமாட்டாய்‌, தன்‌ 
மைந்தரின்‌ இறப்பை அவர்கள்‌ பிறந்த கணம்‌ முதல்‌ 
எண்ணிக்கொண்டிருக்கும்‌ ஒரு தந்தையின்‌ துயரை.” 


விதுரர்‌ நெகிழ்ந்ததுபோல முகம்‌ தூக்கி பார்த்தார்‌. 
“இளையோனே, நான்‌ அவன்‌ தொடைபிளந்து ஒரு 
சிறுசுனையருகே கிடப்பதை கண்டுவிட்டேன்‌. 
இளையோன்‌ நெஞ்சுபிளந்து குருதிபெருக்கி களம்பட்டுக்‌ 
கிடப்பதை என்‌ கனவில்‌ பலமுறை கண்டுவிட்டேன்‌... 


அது நிகழும்‌. அதைநோக்கியே அனைத்தையும்‌ 
கொண்டுசெல்கின்றன தெய்வங்கள்‌. பழிகொண்ட 
தெய்வங்கள்‌. அளியறியா தெய்வங்கள்‌. அழிவில்‌ 
களியாட்டமிடும்‌ கொடுந்தெய்வங்கள்‌. இளையோனே, 
என்னை பெருந்தந்தை என்கின்றனர்‌. 
தந்தையென்றிருப்பதே ஒரு பெரும்‌ வகை. பெருந்தந்தை 
தீராப்பெருந்துயரில்‌ ஆடுபவன்‌ மட்டுமே.” 


“இதோ என்னைச்சூழ்ந்திருக்கிறார்கள்‌ என்‌ மைந்தரும்‌ 
பேர்மைந்தரும்‌. அள்ளி அள்ளி அணைத்து என்‌ 
தோள்சலிக்கவில்லை. எண்ணிப்பார்‌, இவர்கள்‌ 
ஒவ்வொருவரும்‌ கொல்லப்படுவார்கள்‌ என்றறிந்ததுமே 
அப்பேரின்பமே மேலும்‌ பலமடங்கு துன்பமாக 
ஆகிவிட்டிருக்கிறது எனக்கு. ஒவ்வொரு சடலமாக 
பார்த்துப்பார்த்து உடல்நடுங்கி விழித்துக்கொள்வதே என்‌ 
இரவுகள்‌. ஒவ்வொரு முகத்தைப்‌ பார்க்கையிலும்‌ 
துணுக்குற்று உடல்நடுங்குபவை என்‌ பகல்கள்‌. 
இப்புவியில்‌ நீயும்‌ என்‌ துயரை அறியாவிட்டால்‌ நான்‌ 
எங்கு சென்று அதை உரைப்பேன்‌?” 


அவர்‌ தோள்கள்‌ குலுங்க அழத்தொடங்கினார்‌. விதுரர்‌ 
திரும்பி என்னை நோக்கினார்‌, ஆனால்‌ நான்‌ 
நின்றிருப்பதை அவரது அகம்‌ அறியவில்லை. 
தத்தளிக்கும்‌ உடலுடன்‌ மூத்தவரை நோக்கினார்‌. பின்னர்‌ 
எழுந்து சென்று அவர்‌ தோளை தொட்டார்‌. “மூத்தவரே, 
இப்போதும்‌ ஒன்றும்‌ பிழைபட்டுப்போகவில்லை. நாம்‌ 
மீண்டுவர இன்னும்‌ வழியுள்ளது. இத்தனைக்கு 
அப்பாலும்‌ அனைத்தையும்‌ பொறுத்தருளக்கூடியவனே 
உங்கள்‌ முதல்மைந்தன்‌ என்பது நமக்கு இருக்கும்‌ 
நல்லூழ்‌. இப்போது நாம்‌ செய்யக்கூடியது ஒன்றே, 
அவர்களை திரும்ப அழைப்போம்‌. அவர்களின்‌ 
மண்ணை அவர்களுக்கே அளிப்போம்‌. இருசாராரும்‌ 
பன்னிரண்டு ஆண்டுகாலம்‌ ஒருவரை ஒருவர்‌ 
சந்திக்கலாகாதென்றும்‌ எவ்வுறவும்‌ 
கொள்ளலாகாதென்றும்‌ ஆணையிடுவோம்‌.” 


“அது நிகழக்கூடியதல்ல, இளையோனே” என்றார்‌ 
பேரரசர்‌. “எத்தனை முறை அவர்களிடம்‌ நான்‌ 
கேட்டிருப்பேன்‌. தந்தையென்ற இடத்தில்‌ இருந்து இறங்கி 
மன்றாடியுமிருப்பேன்‌...”. விதுரர்‌ “அவர்கள்‌ சற்றேனும்‌ 
அறிவிருந்தால்‌ உணர்வார்கள்‌. நாம்‌ செய்யும்‌ 
ஒவ்வொன்றும்‌ அவர்களை ஆற்றல்மிக்கவர்களாக 
ஆக்குகிறது. நெறிமீறி காட்டுக்குள்‌ அனுப்பப்பட்டவர்கள்‌ 
என்னும்‌ சொல்லே அவர்களுக்கு மக்களின்‌ ஆதரவை 
பெற்றுத்தருகிறது. கானேகி மீண்ட தசரத ராமனுடன்‌ 


தருமனின்‌ பெயரும்‌ இணைந்துவிட்டது இன்று.” 


“பாரதவர்ஷத்தின்‌ அரசர்களும்‌ அவ்வண்ணமே 
எண்ணுவார்கள்‌. ஓர்‌ அரசன்‌ எதன்பொருட்டேனும்‌ 
காட்டுக்குள்‌ அனுப்பப்பட்டான்‌ என்றால்‌ அது தவறான 
முன்நெறியாகிவிடும்‌. அது என்றேனும்‌ தங்களுக்கும்‌ 
பொருந்தும்‌ என அரசகுடியினர்‌ அஞ்சுவார்கள்‌. 
மூத்தவரே, இங்குள்ள அரசகுடியினரில்‌ அரியணைக்கு 
உரிமைகொண்ட இளையோர்‌ பலர்‌ உள்ளனர்‌. 
மாற்றன்னையருக்குப்‌ பிறந்தவர்கள்‌. முறைக்குருதி 
அற்றவர்கள்‌. இரண்டாம்‌ தலைநகராள்பவர்கள்‌. 
அவர்களில்‌ வென்று கோலேந்தியவர்களும்‌ பலர்‌ உண்டு. 
அவர்கள்‌ இத்தருணத்தில்‌ தருமனுடன்‌ நிற்பார்கள்‌. 
காடேகலை ஏற்கமறுப்பார்கள்‌” என்றார்‌ விதுரர்‌. 
“அதைவிட இன்று துவாரகையில்‌ நிகழ்வது என்ன? 
அங்கே விருஷ்ணிகளும்‌ அந்தகர்களில்‌ ஒருசாராரும்‌ 
அன்றி பிறர்‌ இளைய யாதவர்‌ இந்திரப்பிரஸ்தத்திற்கு 
உதவிசெய்வதை ஏற்கவில்லை. மூத்த யாதவர்‌ 
துரியோதனனையே ஆதரிக்கிறார்‌. மதுராவின்‌ 
வசுதேவருக்கும்‌ அவ்வெண்ணமே உள்ளது. இவர்கள்‌ 
காடேகிய செய்தி அங்கே பரவி யாதவர்கள்‌ ஒருமித்து 
இளைய யாதவருக்கு ஆதரவுசெலுத்துவார்கள்‌ என்றால்‌ 
போர்‌ முடிந்துவிட்டதென்றே பொருள்‌. இன்று, அரசு 
சூழ்தலின்‌ நோக்கில்கூட அவர்களை திரும்ப 
அழைப்பதே நன்று.” 


“ஆம்‌, எனக்குப்‌ புரிகிறது. ஆனால்‌ அந்த மூடனுக்கு அது 
புரியவேண்டுமே” என்றார்‌ பேரரசர்‌. “அவருக்குப்‌ புரியாது. 
ஆனால்‌ அங்கனுக்குப்‌ புரியும்‌. அவனுடன்‌ அவர்‌ 
இருக்கையில்‌ இதை அவர்களின்‌ செவிசெலுத்துவோம்‌.” 
பேரரசர்‌ “நானா? நான்‌ அவர்களுடனிருக்கையில்‌ 
முன்னரே மறைந்து மண்நுழைந்தவனாக அல்லவா 
உணர்கிறேன்‌?” என்றார்‌. “நானும்‌ சொல்லுமிடத்தில்‌ 
இல்லை. ஆனால்‌ ஒருவர்‌ சொல்லக்கூடும்‌. நம்‌ நல்லூழாக 
மைத்ரேய முனிவர்‌ நாளை இங்கு வருகிறார்‌. அவர்‌ 
சொல்லட்டும்‌” என்றார்‌. 


“முனிவர்சொல்‌ கேட்குமிடத்திலா அவர்கள்‌ 
இருக்கிறார்கள்‌?” என்றார்‌ பேரரசர்‌. “இல்லை, ஆனால்‌ 
அவர்‌ ஒருமையை உருவாக்குபவர்‌. அதனாலேயே 
அவ்வாறு அழைக்கப்படுபவர்‌ அவரது சொல்லும்‌ 
சொல்கடந்த வல்லமைகளும்‌ அதற்கு உதவக்கூடும்‌. நாம்‌ 
ஏன்‌ நம்பிக்கை இழக்கவேண்டும்‌? இது நம்‌ 
இறுதிமுயற்சியாகவே இருக்கட்டும்‌...” என்றார்‌ விதுரர்‌. 


“ஆம்‌, அவ்வாறே ஆகுக!” என பேரரசர்‌ பெருமூச்சுடன்‌ 
ஒப்புக்கொண்டார்‌. 

காலன்‌ சொன்னான்‌ “அன்று விதுரருடன்‌ நானும்‌ அவர்‌ 
அலுவல்கூடம்வரை சென்றேன்‌. அவர்‌ நம்பிக்கை 
கொண்டிருக்கிறாரா என எனக்கு ஐயமாகவே இருந்தது. 
அவரது நடையிலும்‌ அசைவுகளிலும்‌ நிறைவோ 
மகிழ்வோ தென்படவில்லை. அமைச்சுநிலைக்குச்‌ 
சென்று தன்பீடத்தில்‌ அமர்ந்ததும்‌ அவர்‌ சற்று விடுதலை 
கொண்டவர்போல்‌ தோன்றினார்‌. தன்‌ கச்சையிலிருந்து 
அந்த வைரத்தை எடுத்து சற்றுநேரம்‌ 
பார்த்துக்கொண்டிருந்தார்‌. வைரங்கள்‌ நம்‌ விழிகளை 
சந்தித்ததுமே ஒளிகொள்பவை. நாகவிழி போல மயக்கி 
வயப்படுத்துவை. அவர்‌ விழிகளுக்குள்‌ அந்த 
அருமணியின்‌ ஒளி இரு புள்ளிகளாக தெரிந்தது. 
அறிதுயிலில்‌ ஆழ்ந்தவர்போல அவர்‌ முகம்‌ 
அமைதிகொண்டிருந்தது.” 


சொல்வளர்காடு - 19 


[5] 


“மைத்ரேயரைப்‌ பார்க்க அமைச்சர்‌ விதுரர்‌ சென்றபோது 
கனகரும்‌ அடைப்பக்காரனாக மூங்கில்கூடையுடன்‌ 
நானும்‌ உடன்சென்றோம்‌” என்று காலன்‌ சொன்னான்‌. 
“மைத்ரேய மாமுனிவர்‌ புஷ்பகோஷ்டத்திற்குப்‌ 
பின்னாலிருந்த குறுங்காட்டுக்குள்‌ முனிவர்களுக்காக 
அமைக்கப்பட்டிருந்த ஈச்சையோலைக்‌ குடிலில்‌ 
தங்கியிருந்தார்‌. மாமுனிவரான பராசரரின்‌ வழிவந்தவர்‌ 
அவர்‌ என்று அறிந்திருந்தேன்‌. அவர்களுக்கு 
வேதத்தைவிட புராணங்களே மெய்யறிதலின்‌ 
பெருந்தொகை என்றனர்‌. அவருடன்‌ அவரது எட்டு 
மாணவர்களும்‌ வந்திருந்தனர்‌.” 


நாங்கள்‌ செல்லும்போது அவர்‌ அன்றைய வகுப்பு 
முடிந்து மாணவர்களுடன்‌ 
அளவளாவிக்கொண்டிருந்தார்‌. விதுரர்‌ முனிவரின்‌ 
தாள்பணிந்து முகமனும்‌ வாழ்த்தும்‌ உரைத்தார்‌. 
நாங்களும்‌ வணங்கி அப்பால்‌ அமர்ந்துகொண்டோம்‌. 
மைத்ரேயர்‌ “உம்மை மீண்டும்‌ காண்பது உவகை 
அளிக்கிறது, விதுரரே” என்றார்‌. திரும்பி தன்‌ 
மாணவர்களிடம்‌ “இவரை நான்‌ முன்பு ஒருமுறை 
அக்ஷவனத்தில்‌ சந்தித்திருக்கிறேன்‌. அன்று இவர்‌ 
இளைஞர்‌. தன்‌ வாழ்க்கையின்‌ இலக்கு என்ன என்று 
என்னிடம்‌ கேட்டார்‌. வாழ்க்கையின்‌ இலக்கு வேறு 
பொருள்‌ வேறு என்று நான்‌ சொன்னேன்‌. 
அவ்வண்ணமென்றால்‌ பொருள்‌ என்ன என்று 
என்னிடம்‌ கேட்டார்‌” என்றார்‌. 


விதுரர்‌ துயரப்புன்னகையுடன்‌ “ஆம்‌” என்றார்‌. “அன்று 
நான்‌ இவரிடம்‌ சொன்னேன்‌, வாழ்க்கையின்‌ இலக்கு 
ஒவ்வொரு பிறவிக்கும்‌ ஒன்றே அல்ல என்று. 
ஒவ்வொருநாளுக்கும்‌ ஓர்‌ இலக்கென்றா இப்புவியில்‌ 
வாழ்கிறோம்‌? துஞ்சுவது போலும்‌ சாக்காடு, விழிப்பது 
பிறப்பு. பிறந்திறந்து பெருகியோடும்‌ இந்தப்‌ பயணத்தின்‌ 
முற்றிலக்கை அறிவதனால்‌ இப்பிறவியில்‌ எப்பயனும்‌ 
கூடுவதில்லை. கூரிய வாளின்‌ முனைவழியாக 
ஊர்ந்துசெல்லும்‌ எறும்பிடம்‌ அதை சொன்னால்‌ அது 
என்ன பயனை அடையப்போகிறது?” 


விதுரர்‌ “நான்‌ அன்று சொன்னேன்‌, எரிகொள்ளியில்‌ 


அமர்ந்திருக்கும்‌ எறும்பிடம்‌ சொல்லலாம்‌ அல்லவா 
என்று. இன்று இருபுறமும்‌ எரி கொண்ட சுள்ளியில்‌ 
தவிக்கிறேன்‌, முனிவரே” என்றார்‌. மைத்ரேயர்‌ புன்னகை 
செய்து “ஆம்‌, அன்று நான்‌ உம்மிடம்‌ சொன்னேன்‌ 
வாழ்வை அறிய விழைபவர்‌ முப்பிறவியை 
அறிந்தாகவேண்டும்‌ என்று. அப்போதுகூட இலக்கை 
ஒருவாறாக உய்த்துணர்வதற்கு மட்டுமே அது உதவும்‌ 
என்றேன்‌. அப்பிறவிகளில்‌ இருந்து இப்பிறவி வரை 
அழியாது தொடர்வது என்ன என்று மட்டும்‌ அறிந்தாலே 
போதுமே என்று நீர்‌ சொன்னீர்‌” என்றார்‌. 


“அன்றுரைத்ததையே இன்றும்‌ சொல்கிறேன்‌” என்று 
மைத்ரேயர்‌ சொன்னார்‌. “ஒருவனின்‌ பிறப்பும்‌ வாழ்வும்‌ 
இறப்பும்‌ அவனைச்‌ சூழ்ந்தவர்‌, அணுகியவர்‌, அகலே 
வாழ்பவர்‌ என பல்லாயிரத்தவருடன்‌ 
பின்னியிணைந்தவை. எனவே அதை முற்றறிதல்‌ 
எவருக்கும்‌ இயலாது. ஆனால்‌ நீர்‌ என்னைப்‌ பணிந்து 
உமது முற்பிறப்பைச்‌ சொல்லும்படி கோரினீர்‌. அதை 
நான்‌ என்‌ அறிவிழியால்‌ கண்டு உரைக்கமுடியும்‌ என்றும்‌ 
ஆனால்‌ அதற்குரிய வேளை வருகையில்‌ நானே 
தேடிவருகிறேன்‌ என்றும்‌ சொன்னேன்‌. அது இவ்வேளை.” 


விதுரர்‌ தலைவணங்கினார்‌. மைத்ரேயர்‌ மாணவர்களிடம்‌ 
கைகாட்ட அவர்கள்‌ ஏழு மரப்பெட்டிகளை இழுத்துவந்து 
அருகே வைத்து அதில்‌ ஒன்றை திறந்தனர்‌. அதற்குள்‌ 
சுவடிகள்‌ நிறைந்திருந்தன. “இது பராசரரின்‌ 
புராணமாலிகையின்‌ முழுவடிவம்‌” என்றார்‌. “எங்கள்‌ 
மெய்மரபின்‌ முதலாசிரியர்‌ பராசரரிடமிருந்து உருவாகி 
எங்கள்‌ கல்விமரபில்‌ நீடிப்பது இம்முறை. பராசரரின்‌ 
புராணமாலிகை முழுவடிவில்‌ பன்னிரண்டாயிரம்‌ 
கதைகளின்‌ பெருந்தொகை. அதன்‌ உட்கதைகள்‌ 
முப்பத்துஆறாயிரம்‌. ஊடுகதைகள்‌ அறுபத்தேழாயிரம்‌. 
அதில்‌ சொல்லப்பட்டுள்ள பெயர்கள்‌ மட்டும்‌ எட்டு 
லட்சம்‌” என்றார்‌ மைத்ரேயர்‌. 


“பாரதவர்ஷத்தின்‌ எவர்‌ கதையும்‌ இதற்குள்‌ 
எவ்வண்ணமோ சொல்லப்பட்டிருக்கும்‌ என்பதுதான்‌ 
இம்முறையின்‌ அடிப்படை நெறி. பெயர்‌ தொட்டு எடுத்து 
விரலோட்டிச்‌ சென்று உரிய புள்ளியில்‌ நிறுத்துவதற்கென 
ஓர்‌ முறைமை உண்டு. ஏழாண்டுகாலம்‌ ஆசிரியரிடம்‌ 
அமர்ந்து பயிலவேண்டியது. அத்துடன்‌ அது விரலில்‌ 
தெய்வங்களை எழச்செய்யும்‌ ஊழ்கமும்‌ கூட” என்றபடி 
அவர்‌ மாணவன்‌ அளித்த ஒரு சுவடித்தொகையை 
கையில்‌ எடுத்தார்‌. “இதுவே சுட்டேடு. இதிலிருந்து பிரிந்து 
செல்பவை கிளையேடுகள்‌” என்றபடி விதுரரிடம்‌ “உமது 


நாள்‌, கோள்‌, தெய்வம்‌ ஆகியவற்றை உரையுங்கள்‌” 
என்றார்‌. 


விதுரர்‌ அவற்றைச்‌ சொன்னதும்‌ அவர்‌ அரைவிழி மூடி 
அச்சுவடிகளை புரட்டிக்கொண்டிருந்தார்‌. ஒரு சுவடியை 
நிறுத்தி வாசித்து அதன்‌ வரிகளில்‌ விரலோட்டி ஒரு 
வரியில்‌ நின்றார்‌. அதைக்‌ குனிந்து நோக்கிய மாணவன்‌ 
மெல்லிய குரலில்‌ சொல்ல ஒருவன்‌ மூன்றாவது 
பெட்டியைத்‌ திறந்து அதை அருகே கொண்டுவந்து 
வைத்தான்‌. அதில்‌ ஒரு சுவடிக்கட்டை எடுத்து 
அவ்வண்ணமே தேடி ஓர்‌ ஏட்டை உருவி அதில்‌ 
விரலோட்டி மைத்ரேயர்‌ நிறுத்தியதும்‌ அவன்‌ 
அச்சொல்லை நோக்கி இன்னொரு பெட்டியை எடுத்தான்‌. 
மீண்டும்‌ ஒரு சுவடியை எடுத்து சொல்தேடி அடைந்து 
சுட்டியதும்‌ அதற்கேற்ப மாணவன்‌ ஒரு ஏட்டுக்கட்டை 
எடுத்தான்‌. அவர்‌ அதை வாசித்தபின்‌ பெருமூச்சுடன்‌ 
திரும்ப வைத்தார்‌. 


“விதுரரே, இளமைந்தரின்‌ களியுவகையை மானுடர்‌ 
பின்னர்‌ அடைவதே இல்லை. எனென்றால்‌ அவர்கள்‌ 
இளையோரைவிட மேலும்‌ இப்புவியை 
அறிந்துவிட்டார்கள்‌. அறியும்தோறும்‌ துயர்‌ என்பதே 
வாழ்க்கை. ஒரு வாழ்க்கைக்கு மேல்‌ பிறிதொன்றையும்‌ 
அறிவது பெருந்துயரையே அளிக்கும்‌. இதை முன்னரும்‌ 
உம்மிடம்‌ சொன்னேன்‌” என்றார்‌ மைத்ரேயர்‌. “முனிவரே, 
நூறாண்டு கண்ட முதியவர்கள்‌ இளமைந்தரின்‌ 
களிப்பை தாங்களும்‌ அடைகிறார்கள்‌. முற்றறிபவர்‌ 
துயருறுவதில்லை” என்றார்‌ விதுரர்‌. 


“ஆம்‌, விழைந்தபின்‌ அறியாமல்‌ அமைவதில்லை மானுட 
உள்ளம்‌” என்றபின்‌ மைத்ரேயர்‌ தொடர்ந்தார்‌. “முதல்வரி 
கன்னிமூலை. அடுத்த சுட்டு காகம்‌. அடுத்த சுட்டு யமன்‌. 
மூன்றையும்‌ இணைத்த கதை 

ணிமாண்டவ்யருடையது. அக்கதையை நீர்‌ 
அறிந்திருக்கக்கூடும்‌” என்றார்‌. “ஆம்‌” என்றார்‌ விதுரர்‌. 
“எட்டு வசுக்களில்‌ இறுதிவசுவின்‌ கூறான மாண்டவ்ய 
முனிவர்‌ முழுமை அடையும்பொருட்டு பேசாநோன்பு 
கொண்டு தவமிருந்தார்‌. அவர்‌ இருந்த குகைக்குள்‌ 
அரசப்படைகளிடமிருந்து தப்பி ஓடிவந்த திருடர்கள்‌ 
புகுந்து ஒளிந்தனர்‌. துரத்தி வந்த படைத்தலைவன்‌ 
அவரிடம்‌ திருடர்களைப்பற்றி கேட்டான்‌. அவர்‌ 
மறுமொழி இறுக்கவில்லை. குகைக்குள்‌ புகுந்து 
அவர்களைப்‌ பிடுத்து கொன்றபின்‌ திரும்பிவந்த 
படைத்தலைவன்‌ அவரையும்‌ திருடர்குழுவினர்‌ என 
எண்ணி ஈட்டியின்‌ ஆணியை நட்டு அதன்மேல்‌ அவரை 


கழுவேற்றிவிட்டுச்‌ சென்றான்‌” என்றார்‌ மைத்ரேயர்‌. 


அக்கதையை மைத்ரேயர்‌ பிறிதொருவகையில்‌ விரித்துச்‌ 
சொன்னார்‌. மூன்றுநாட்கள்‌ அக்கழுவிலேயே அமர்ந்து 
வலிமிகுந்து கதறி உயிர்துறந்த மாண்டவ்யர்‌ அந்த 
ஆணியுடன்‌ தென்புலத்தார்‌ உலகுக்குச்‌ சென்றார்‌. அங்கு 
அறத்தின்‌ தலைவன்‌ என அமர்ந்திருந்த யமனிடம்‌ இது 
எவ்வண்ணம்‌ தனக்கு நிகழ்ந்தது என்று கேட்டார்‌. 
“நிகழும்‌ ஒவ்வொன்றும்‌ நெறிப்படியே” என்றான்‌ யமன்‌. 
“ஒன்று பிறிதொன்றுக்கு நிகர்‌ எனக்‌ காட்டுவதே என்‌ 
தலைமேல்‌ அமைந்த துலா.” 


கடும்சினத்துடன்‌ “என்‌ துயருக்கு நிகராக நான்‌ செய்த 
பிழை ஏது?” என்றார்‌ மாண்டவ்யர்‌. “நீர்‌ அவ்வரசரின்‌ குடி. 
அரசனுக்கு உதவவேண்டிய கடமை கொண்டவர்‌. அதைச்‌ 
செய்யாது அமைந்தது உம்‌ பிழை. அதன்பொருட்டே 
இறப்பு” என்றான்‌ யமன்‌. “அந்தத்‌ திருடர்கள்‌ 
கருவுற்றிருந்த பெண்ணொருத்தியைக்‌ கொன்று அவள்‌ 
அணிந்திருந்த நகையை திருடினர்‌. அவளருகே 
நின்றிருந்த இளமைந்தனையும்‌ தலைவெட்டி வீழ்த்தினர்‌. 
தடுக்கவந்த இரு இளைஞரைக்‌ கொன்று துரத்தி வந்த 
வீரர்களையும்‌ கொன்றபின்‌ அந்த குகைக்குள்‌ புகுந்தனர்‌. 
எண்ணியோ எண்ணாமலோ நீர்‌ அவர்களின்‌ 
குற்றங்களுக்கு உடந்தையாக ஆனீர்‌. அப்பிழைக்காகவே 
மண்ணில்‌ உச்சமான வலியை அடைரந்தீர்‌.” 


சினம்கொண்டு கண்ணீர்‌ விட்ட மாண்டவ்யர்‌ 
“இறப்புக்கரசே, பேசாநோன்பு என்‌ தவம்‌. எளிய 
மானுடரின்‌ அரசுக்கும்‌ அறத்துக்கும்‌ நான்‌ 
கட்டுப்பட்டவனா?” என்று கேட்டார்‌. “மாண்டவ்யரே, 
அரசுக்கு கட்டுப்படாதவர்‌ என்றால்‌ அரசின்‌ 
பாதுகாப்பில்லாத காட்டுக்குள்‌ நீர்‌ 
சென்றிருக்கவேண்டும்‌” என்றான்‌ யமன்‌. “அரக்கரையும்‌ 
அசுரரையும்‌ விலங்குகளையும்‌ அஞ்சி நீர்‌ அரசாட்சி 
நிலவும்‌ மண்ணுக்குள்‌ தவம்‌ செய்தீர்‌. அவன்‌ கோல்‌ 
உமக்குக்‌ காப்பென்றால்‌ அதன்‌ நெறிக்கு நீரும்‌ 
கட்டுப்பட்டவரே” என்றான்‌. 


“அறமோ அடர்காட்டிலும்‌ தொடர்வது. ஓர்‌ அன்னையின்‌ 
விழிநீரும்‌ இளமைந்தனின்‌ குருதியும்‌ உமக்கு ஒரு 
பொருட்டல்ல என்றால்‌ அத்தவத்தால்‌ நீர்‌ அடைவதுதான்‌ 
என்ன?” என்று யமன்‌ கேட்டான்‌. “உலகைத்துறத்தலே 
தவம்‌. உலகின்‌ கடமைகளுக்குள்‌ வாழ்பவனுக்குரியதல்ல 
அது” என்றார்‌ ஆணிமாண்டவ்யர்‌. “உண்மைத்‌ தவத்தை 
உலகியலிலும்‌ ஆற்றலாம்‌” என்றான்‌ யமன்‌. “உலகியலை 


நீ அறிந்ததில்லை. மெல்லுடலிகள்‌ முட்புதரில்‌ 
வாழ்வதுபோன்றது அறம்தேர்வோன்‌ அன்றாட 
வாழ்க்கையில்‌ அமைவது” என்றார்‌ ஆணிமாண்டவ்யர்‌. 


“உமது இயலாமையை நெறியென இங்குரைக்க 
வேண்டாம்‌” என யமன்‌ கூச்சலிட்டான்‌. “மூடா, எவரிடம்‌ 
இச்சொல்லை எடுத்தாய்‌? இதோ, நான்‌ 
தீச்சொல்லிடுகிறேன்‌. உன்‌ துளியில்‌ ஒன்று மைந்தன்‌ என 
மண்பிறக்கட்டும்‌. அங்கே உலகியலின்‌ 
பெருங்கொந்தளிப்புக்கு நடுவே அறம்நாட முயன்று 
அகமழியட்டும்‌” என்றார்‌ மாண்டவ்யர்‌. “நான்‌ அடைந்த 
இக்கட்டை அவனும்‌ அறிக! தேர்ந்த சொல்‌ ஆயிரம்‌ 
நாவில்‌ உறைகையிலும்‌ சொல்லற்றவனாக 
அவையமர்வான்‌. செவிடர்‌ கூடிய அவையில்‌ 
கூவித்தளர்வான்‌.” 


விதுரர்‌ தளர்ந்தவர்‌ போல பீடத்தில்‌ உடல்சாய்த்தார்‌. 
மைத்ரேயர்‌ சுவடிப்பேழைகளை மூடி எடுத்துக்கொண்டு 
செல்லும்படி சொன்னார்‌. அவர்கள்‌ அவற்றை இழுத்து 
அகற்றுவதை விதுரர்‌ பொருளற்ற வெறிப்புடன்‌ 
நோக்கிக்கொண்டிருந்தார்‌. நானும்‌ கனகரும்‌ விழிப்புற்று 
ஒருவரை ஒருவர்‌ நோக்கினோம்‌. எனக்கு முதலில்‌ 
அக்கதையினூடாக அவர்‌ சொல்லவந்தது என்ன என்று 
புரியவில்லை. கனகருக்கும்‌ புரியவில்லை என்று 
உணர்ந்தேன்‌. 


“விதுரரே, தன்னையறிகையில்‌ பெரும்‌ பொருளின்மை 
ஒன்றையே மானுடர்‌ உணர்கிறார்கள்‌. 
அவ்வெறுமையைக்‌ கடந்து இங்கு தங்கிவாழும்‌ 
உளவல்லமையை திரட்டிக்கொள்வது எளிதல்ல” என்று 
மைத்ரேயர்‌ சொன்னார்‌. “ஆகவேதான்‌ இதை நீர்‌ 
அறியவேண்டாம்‌ என்றேன்‌.” விதுரர்‌ ஒளியற்ற 
புன்னகையுடன்‌ “ஆம்‌, இப்போது அறிந்துகொண்டேன்‌, 
மாமுனிவரே. இதற்கப்பால்‌ அவ்வெறுமை என்னுடன்‌ 
இருக்கும்‌. அது என்‌ சொற்களில்‌ தயக்கமாகவும்‌ என்‌ 
எண்ணங்களில்‌ இடைவெளிகளாகவும்‌ என்‌ கனவுகளில்‌ 
புன்னகையாகவும்‌ வெளிப்படட்டும்‌” என்றார்‌. 
“தகுதியான சொற்கள்‌” என்றார்‌ மைத்ரேயர்‌. 


மீண்டும்‌ சற்றுநேரம்‌ அமைதி நிலவியது. விதுரர்‌ 
“முனிவரே, தாங்கள்‌ இன்று எங்கள்‌ அரசரை 
பார்க்கவேண்டும்‌. அவருக்கு அவர்‌ தந்தை விரும்பும்‌ சில 
சொற்களை சொல்லவேண்டும்‌” என்றார்‌. மைத்ரேயர்‌ 
“அறவுரை சொல்வது என்‌ கடமை” என்றார்‌. “அவரது 
உடன்பிறந்தார்‌ இன்று காட்டுக்கு அனுப்பப்பட்டுள்ளனர்‌. 


அவர்கள்‌ உயிருடன்‌ மீள்வதே அரிது. அவ்வாறு 
நிகழுமென்றால்‌ இக்குடிக்கு தீராப்பெரும்பழி சேரும்‌” 
என்றார்‌. “ஆம்‌, அறிவேன்‌. அதை நான்‌ அவரிடம்‌ 
சொல்கிறேன்‌” என்றார்‌. “இந்த சுவடிக்கட்டுகளும்‌ 
உடனிருக்கட்டும்‌” என்றார்‌ விதுரர்‌. ஒருகணம்‌ 
விழிகூர்ந்தபின்‌ “அது தேவை என்றால்‌ அவ்வாறே 
ஆகட்டும்‌” என்றார்‌ மைத்ரேயர்‌. 


விதுரர்‌ எழுந்து அவர்‌ கால்களைத்‌ தொட்டு 
வணங்கினார்‌. நானும்‌ கனகரும்‌ வணங்கினோம்‌. அவர்‌ 
எங்கள்‌ தலைதொட்டு வாழ்த்தினார்‌. திரும்பியபின்‌ 
தயங்கிய விதுரர்‌ “கதையின்‌ எஞ்சிய பகுதி ஒன்றை 
தாங்கள்‌ வாசித்தீர்கள்‌, சொல்லவில்லை முனிவரே” 
என்றார்‌. அவர்‌ புன்னகையுடன்‌ “அதைக்‌ கேட்காமல்‌ 
உம்மால்‌ செல்லமுடியாதென நான்‌ அறிவேன்‌” என்றார்‌. 
“ஆம்‌, ஆணிமாண்டவ்யர்‌ என்ன ஆனார்‌?” என்றார்‌ 
விதுரர்‌. மைத்ரேயர்‌ நேர்க்குரலில்‌ “சினம்‌ கொண்ட யமன்‌ 
அவர்மேல்‌ மறுதீச்சொல்‌ இட்டான்‌ என்கின்றது 
புராணமாலிகை. துலாமுள்ளின்‌ தவிப்பு என்றால்‌ 
என்னவென்று அறிவீரா என்று யமன்‌ கூவினான்‌. 
மானுடனாகப்‌ பிறந்து அதை அறிந்துவிட்டு மீளும்‌. உம்‌ 
உடல்‌ தைத்தது ஒரு முள்ளே. ஆயிரம்‌ முட்களில்‌ படுத்து 
அதை உணர்வீர்‌ என்றான்‌” என்றார்‌. 


“மைத்ரேயரின்‌ புன்னகையை இப்போதும்‌ 
நினைவுறுகிறேன்‌” என்றான்‌ காலன்‌. “விதுரர்‌ 
பெருமூச்சுடன்‌ தலைவணங்கிவிட்டு வெளியே நடந்தார்‌. 
நானும்‌ கனகரும்‌ உடன்‌ சென்றோம்‌. எங்களிடம்‌ 
உடன்நின்று மைத்ரேயரை அரசரவைக்கு 
கொண்டுசெல்லும்படி விதுரர்‌ ஆணையிட்டார்‌.” தருமன்‌ 
பெருமூச்சுடன்‌ உடலை நீட்டி கைவிரித்து தன்னை 
மீட்டுக்கொண்டார்‌. 


[6] 


மைத்ரேயருடன்‌ அவரது மாணவர்களும்‌ அந்த 
சுவடிப்பேழைகளுடன்‌ வந்தனர்‌. கனகர்‌ என்னிடம்‌ 
“அரசர்‌ எந்நிலையில்‌ இருக்கிறார்‌ என்பதே 
தெரியவில்லை. அவரை பிறர்‌ அணுகவிடாது அவரது 
தோழர்கள்‌ சூழ்ந்திருக்கிறார்கள்‌” என்றார்‌. “உடல்நிலை 
எவ்வண்ணம்‌ உள்ளது?” என்றேன்‌. “அது நன்றாகவே 
உள்ளது என எண்ணுகிறேன்‌” என்றார்‌ கனகர்‌. நான்‌ 
யாதவப்பேரரசிக்கு உரியவன்‌ என்பதை அவர்‌ 
எவ்வண்ணமோ உய்த்துணர்ந்திருந்தார்‌ என நானும்‌ 
உணர்ந்திருந்தேன்‌. ஆனால்‌ நாங்கள்‌ அதை 


முழுமையாகவே மறைத்துக்கொண்டோம்‌. 


அரசர்‌ இருந்த மருத்துவநிலை இளைய பால்ஹிகரின்‌ 

ணைக்குள்‌ இருந்தது. அதை காவல்காத்த காந்தார 

ரர்கள்‌ அவர்‌ சொல்லுக்கே கட்டுப்பட்டனர்‌. எங்களை 
அவர்தான்‌ முதலில்‌ எதிர்கொண்டார்‌. எதிர்பார்த்தது 
போலவே “அவர்‌ முனிவர்களை சந்தித்து அறவுரை 
கேட்கும்‌ நிலையில்‌ இல்லை, அமைச்சரே” என்றார்‌. கனகர்‌ 
முன்னரே விதுரரால்‌ சொல்லப்பட்ட மறுமொழியை 
உரைத்தார்‌. “ஆம்‌, அறிவேன்‌ பால்ஹிகரே. ஆனால்‌ 
மைத்ரேயர்‌ வெறும்‌ முனிவர்‌ அல்ல. நலம்நோக்கும்‌ திறன்‌ 
கொண்டவர்‌. அரசரின்‌ உடல்நிலையை அவரால்‌ நோக்கி 
ஆவதென்ன என்று கூறமுடியும்‌.” 


இளைய பால்ஹிகர்‌ அதை சிலகணங்கள்‌ சிந்தித்தார்‌. 
“பராசரரின்‌ வழிவந்தவர்‌. இந்த அரசமரபே பராசரரில்‌ 
இருந்து எழுந்தது என்று அறிந்திருப்பீர்கள்‌. பராசரரின்‌ 
மைந்தராகிய கிருஷ்ணதுவைபாயனரின்‌ 
சொல்லால்தான்‌ நாம்‌ பாரதவர்ஷத்தில்‌ இன்று 
வாழ்கிறோம்‌” என்றார்‌ கனகர்‌. “இவர்‌ யார்‌?” என்று 
என்னைச்‌ சுட்டி கேட்டார்‌. “என்‌ அணுக்கன்‌” என்றார்‌ 
கனகர்‌. இளைய பால்ஹிகர்‌ எண்ணிநோக்க இடம்தராமல்‌ 
கனகர்‌ மேலும்‌ “முனிவர்‌ கிளம்பி வந்துவிட்டார்‌. அவரை 
திருப்பியனுப்புவது முறையல்ல” என்றார்‌. “நன்று, 
அரைநாழிகை நேரம்‌. அதற்குமேல்‌ இல்லை” என்றார்‌ 
இளைய பால்ஹிகர்‌. 


அரசர்‌ தென்னக மருத்துவர்‌ ஏழுவரால்‌ நலம்‌ 
நோக்கப்பட்டுக்கொண்டிருந்தார்‌. அகத்தியமுனிவரின்‌ 
வழிவந்த தென்னாட்டு மருத்துவரான எயிற்றன்‌ 
இளங்கண்ணன்‌ அவரை நோக்கும்பொருட்டு 
வரவழமைக்கப்பட்டிருந்தார்‌. நாங்கள்‌ சென்றது 
உச்சிப்பொழுது. விதுரர்‌ தேர்ந்தெடுத்த நேரம்‌. அது ஏன்‌ 
என்று எனக்கு அங்கு சென்ற பின்னரே புரிந்தது. 
அரசநிலையில்‌ அங்கரும்‌ மருத்துவநிலையில்‌ 
எயிற்றனும்‌ இல்லை. அவர்கள்‌ உணவுண்டு 
ஓய்வுகொள்ளச்‌ சென்றுவிட்டிருந்தனர்‌. 
இளையமருத்துவர்‌ நால்வரும்‌ மருத்துவப்பணியாளரும்‌ 
செவிலியரும்‌ மட்டுமே இருந்தனர்‌. இளைய பால்ஹிகரின்‌ 
ஏவலன்‌ எங்களை உள்ளே அழைத்துச்சென்றான்‌. 


மருத்துவ அறையில்‌ மருந்துப்புகையின்‌ மணம்‌ சூழ 
அரசர்‌ துயின்றுகொண்டிருந்தார்‌. அவர்‌ அருகே 
தாழ்ந்தபீடத்தில்‌ இளைய கெளரவர்‌ துச்சாதனர்‌ 
அமர்ந்தபடியே துயில சாளரத்தோரம்‌ துர்முகரும்‌ 


துச்சலரும்‌ சுபாகுவும்‌ நின்று மெல்லிய குரலில்‌ 
பேசிக்கொண்டிருந்தனர்‌. சுபாகுதான்‌ எங்களைப்‌ 
பார்த்தார்‌. “என்ன?” என்றார்‌. “மைத்ரேய மாமுனிவர்‌ 
அரசரைப்‌ பார்க்க வருகிறார்‌” என்றார்‌ கனகர்‌. 
“அரசரையா? இப்போதா? இது காலை உழிச்சிலுக்கும்‌ 
கட்டுமாற்றலுக்கும்பின்‌ அரசர்‌ துயிலும்‌ நேரம்‌” என்றார்‌ 
சுபாகு. 


“இளைய பால்ஹிகரே அனுப்பினார்‌” என்றார்‌ கனகர்‌. 
“பராசரரின்‌ வழிவந்த மைத்ரேயர்‌ நம்‌ குடிக்கு மூத்தவர்‌ 
போன்றவர்‌. அரசரின்‌ உடல்நிலையை நோக்கிச்‌ 
சொல்லவே அவர்‌ வந்துள்ளார்‌.” சுபாகு சினத்துடன்‌ 
“ஆனால்‌ அரசரை இப்போது விட முடியாது. அவர்‌ 
பெருவலியில்‌ துன்புற்று அஹிபினா முகர்ந்து 
இப்போதுதான்‌ துயிலத்தொடங்கினார்‌” என்றார்‌. 
அதற்குள்‌ துச்சாதனர்‌ விழித்துக்கொண்டு “என்ன?” 
என்றார்‌. கனகர்‌ “பால்ஹிகரால்‌ முனிவர்‌ இங்கு 
அனுப்பப்பட்டுவிட்டார்‌. வந்து மருத்துவசாலை 
வாயிலை அணுகிவிட்டார்‌. இனி நாங்கள்‌ ஒன்றும்‌ 
சொல்லமுடியாது” என்றார்‌. துச்சாதனர்‌ புரிந்துகொண்டு 
சினத்துடன்‌ பீடத்தின்‌ கைப்பிடியைத்‌ தட்டியபடி எழுந்து 
“யார்‌ அனுப்பியது அவரை? மூத்தவரை எழுப்ப 
முடியாது. நான்‌ சொன்னதாகச்‌ சொல்லும்‌” என்றார்‌. 


மெல்லிய முனகலுடன்‌ அரசர்‌ விழித்துக்கொண்டு தாழ்ந்த 
குரலில்‌ “வரச்சொல்‌, இளையோனே?” என்றார்‌. “மூத்தவரே” 
என்று அழைத்துக்கொண்டு துச்சாதனர்‌ அருகே ஓடினார்‌. 
“வரச்சொல்‌... எனக்கு விடாயடங்க ஏதாவது கொடு... 
ஒருவாய்‌ போதும்‌.” துச்சாதனர்‌ கைகாட்ட செவிலியர்‌ 
பழச்சாறுடன்‌ வந்து அவருக்கு சிறுகரண்டியால்‌ அள்ளி 
ஊட்டினர்‌. மும்முறை அருந்திவிட்டு போதும்‌ என அவர்‌ 
தலையசைத்தார்‌. அவர்‌ வாயை துடைத்தபின்‌ அவர்கள்‌ 
அகன்றனர்‌. 


நான்‌ அரசரையே நோக்கிக்கொண்டு நின்றேன்‌. அவரை 
அக்கோலத்தில்‌ நான்‌ எண்ணியிருக்கவே இல்லை. உடல்‌ 
வற்றி உலர்ந்த வாழைமட்டை போலிருந்தது. இரு 
கைகளும்‌ நரம்புகள்‌ புடைத்திருக்க முழங்கையும்‌ 
கணுக்கையும்‌ எலும்பு முண்டுகள்‌ எழுந்து இருபக்கமும்‌ 
கிடந்தன. தொண்டைமுழை மிகப்பெரிதாக எழுந்து 
மெல்ல அசைந்தது. கன்னங்கள்‌ ஒட்டி, பழுத்த பெரிய 
விழிகள்‌ கொண்ட கண்கள்‌ கருகிச்சுருங்கி, பற்கள்‌ 
உதிர்ந்த வாயில்‌ உதடுகள்‌ உலர்ந்து, அவர்‌ முகம்‌ 
பாதிமட்கிய சடலம்‌ போலிருந்தது. அப்படி 
எண்ணியமைக்காக நான்‌ உளம்‌ கூசினேன்‌. 


குறடுகள்‌ ஒலிக்க மைத்ரேயர்‌ உள்ளே வந்தார்‌. அவருடன்‌ 
மாணவர்கள்‌ கொண்டுவந்த சுவடிப்பேழைகளை 
இளையோர்‌ வியப்புடனும்‌ ஐயத்துடனும்‌ நோக்கினர்‌. 
அரசர்‌ மெல்லிய குரலில்‌ “வணங்குகிறேன்‌, முனிவரே. 
பொறுத்தருளல்‌ வேண்டும்‌. கைகூப்பவோ 
தலைவணங்கவோ இயலாதவனாக இருக்கிறேன்‌” 
என்றார்‌. மைத்ரேயர்‌ அந்நிலையில்‌ அரசர்‌ 
இருப்பாரென்று எதிர்பார்த்திருக்கவில்லை. “அரசே” என 
திகைப்புடன்‌ சொல்லி திரும்பி கனகரை பார்த்தார்‌. 
“இன்று இதுதான்‌ என்‌ அவை... அமர்க!” என்றார்‌ அரசர்‌. 


மைத்ரேயர்‌ மிகஎளிமையான உள்ளம்கொண்டவர்‌ 
என்பதை நான்‌ முன்னரே அறிந்திருந்தேன்‌. 
அரசசூழ்ச்சிகளை அவர்‌ அப்போதும்‌ 
புரிந்துகொள்ளவில்லை. அமர்ந்தபடி “நான்‌ அரசவை 
என்றே எண்ணியிருந்தேன்‌. இங்கு நுழைந்தபோதுதான்‌ 
மருத்துவநிலை என உணர்ந்தேன்‌... அப்போதுகூட 
தாங்கள்‌ இங்கிருப்பதை என்னால்‌ உய்த்துணர 
முடியவில்லை” என்றார்‌. கனகர்‌ “சினம்‌ கொண்ட 
பிதாமகர்‌ பீஷ்மரால்‌ அரசர்‌ தாக்கப்பட்டார்‌. மூத்தோரின்‌ 
அன்புக்கு நிகராகவே சினமும்‌ இருக்கும்‌ என்பார்கள்‌. 
அவ்வாறே நிகழ்ந்தது” என்றார்‌. “ஆம்‌, அதைச்‌ சொல்லி 
கேள்விப்பட்டேன்‌. ஆனால்‌ இத்தனை பெரிய அடி என 
என்னால்‌ கணிக்கமுடியவில்லை. என்ன சொல்கிறார்கள்‌ 
மருத்துவர்‌? எத்தனை காலம்‌ இங்கே 
கிடக்கவேண்டியிருக்கும்‌?” என்றார்‌. 


“இன்னும்‌ சிலநாள்‌” என்றார்‌ சுபாகு. “ஒருவேளை 
வாழ்நாள்‌ முழுக்கவேகூட. இன்னும்‌ என்‌ உள்ளுறுப்புகள்‌ 
குருதியுமிழ்வதை நிறுத்தவில்லை. மூச்சில்‌ வலி 
மிகுந்துள்ளது. எனவே சொல்‌ அனைத்தும்‌ வலியே” 
என்றார்‌ அரசர்‌. அறியாது வழிந்த கண்ணீருடன்‌ 
துச்சாதனர்‌ இறைஞ்சக்‌ கூப்பியது போல கைகளை 
கோத்துக்கொண்டார்‌. கைகளை பல்லாயிரம்‌ முறை 
அவ்வுணர்ச்சியுடன்‌ கூப்பியிருப்பார்‌. எனவே கண்ணீர்‌ 
இயல்பாகவே கைகளை கூப்பச்செய்கிறது என 
எண்ணிக்கொண்டேன்‌. 


மைத்ரேயர்‌ சற்றுநேரம்‌ என்ன பேசுவதென்று அறியாமல்‌ 
கைகளை மடிமேல்‌ கோத்தபம அரசர்‌ படுத்திருந்த 
மஞ்சத்தின்‌ காலைப்‌ பார்த்தபடி அமர்ந்திருந்தார்‌. 
“தங்கள்‌ அறவுரைகளை சொல்லலாம்‌, முனிவரே” 
என்றார்‌ அரசர்‌. “இளையோனே, இங்கு அரசனுக்கு 
சொல்லளிக்கும்‌ முனிவனாக வந்தேன்‌. இப்போது 
பராசரரின்‌ மாணவனாக, என்‌ குலத்து இளையோனை 


ஆற்றுப்படுத்தும்‌ முதியவனாக இதை சொல்கிறேன்‌. நீ 
செல்லும்‌ பாதை உகந்தது அல்ல. அது உனக்கு மட்டும்‌ 
அழிவை அளிப்பதல்ல.” 


“முனிவரே, உங்கள்‌ பாதங்களை சென்னிசூடி நான்‌ 
சொல்வதற்கொன்றே உள்ளது. நான்‌ என்‌ வழியை 
முழுமையாக முடிவு செய்துவிட்டேன்‌” என்றார்‌ அரசர்‌. 
வலியுடன்‌ அவர்‌ உடல்‌ மெல்ல அதிர இருகைகளும்‌ 
இழுத்துக்கொண்டன. மருத்துவர்‌ இருவர்‌ அருகே சென்று 
கைகளை மெல்லப்பற்றி நீவி தசையிழுபடலை 
சீரமைத்தனர்‌. வலிமுனகலுடன்‌ பற்களால்‌ இதழ்களைக்‌ 
கடித்து இறுக்கி கண்களை மூடினார்‌. கழுத்துநரம்புகள்‌ 
புடைத்து நெளிந்தன. கண்களிலிருந்து நீர்‌ வழிந்து 
காதுகளை நோக்கி சொட்டியது. 


“மைந்தா, பாரதவர்ஷத்தின்‌ இன்றுள்ள அறவோரோ 
அரசரோ குடிமூத்தோரோ அன்னையரோ நீ செய்ததை 
ஒருபோதும்‌ ஏற்றுக்கொள்ள மாட்டார்கள்‌. சூதில்வென்று 
மண்ணைக்‌ கவர்ந்தது இழிவு. பெண்ணை அவைமுன்‌ 
நிறுத்தி இழிவுபடுத்தியது கீழ்மை. அவர்களை கானேக 
அனுப்பியது கொடுமை. ஒன்றை அறிந்துகொள்‌, 
குடிகளால்‌ ஏற்கப்படாத அரசனின்‌ கோல்‌ ஒருகணமும்‌ 
நிலைத்து நிற்காது. நிலைக்காத கோல்கொண்ட அரசன்‌ 
ஐயமும்‌ பதற்றமும்‌ கொண்டவனாகிறான்‌. தன்‌ 
அரியணையின்‌ கால்களையே அவனால்‌ நம்பமுடியாது. 
அவன்‌ வாள்‌ குருதியில்‌ நனையத்தொடங்குகிறது.” 


“நீ இப்போது ஆற்றிய பழிகளுக்காக மட்டும்‌ நான்‌ 
அஞ்சவில்லை. இதில்‌ தொடங்கும்‌ நீ இனி ஆற்றப்போகும்‌ 
பெரும்பழிகளுக்காகவே பதறுகிறேன்‌. ஆம்‌, ஐயமே 
தேவையில்லை. பழியில்‌ தொடங்கியது பழியையே 
வளர்க்கும்‌. ஒருநாளும்‌ நீ நிறைவுடன்‌ நாடாளமுடியாது. 
வாழ்ந்தோமென எண்ணி விண்ணேகவும்‌ முடியாது” 
மைத்ரேயர்‌ சொன்னார்‌. “இப்போதும்‌ பிந்தவில்லை. நீ 
உன்‌ தமையனை அழைத்துவந்து அவனுக்குரிய அரசை 
அளி. அந்த ஒரு செயல்‌ வழியாக நீ அவனை 
எப்போதைக்குமாக வென்று செல்வாய்‌. அறத்திலும்‌ 
மறத்திலும்‌ நீயே முதல்வன்‌ என்றாவாய்‌. 
கொடுப்பதனூடாக அடைவதைப்போல, 
பொறுப்பதனூடாக வெல்வதைப்போல அழியாத 
செல்வமும்‌ பெருமையும்‌ பிறிதில்லை. ஒருமுறை அதை 
சுவைத்துப்பார்‌. உன்‌ உள்ளம்‌ மலரும்‌. புதிய மானுடனாக 
இப்படுக்கையிலிருந்து நீ எழுவாய்‌...” 


மெல்லிய முனகல்களுடன்‌ அரசர்‌ படுக்கையில்‌ கிடந்தார்‌. 


அசைவே இல்லாத உடல்‌, ஆனால்‌ அது 
துடித்துக்கொண்டிருந்தது. விலாவிலும்‌ ஒட்டி 
உள்ளடங்கிய வயிற்றிலும்‌ நரம்புகள்‌ நெளிந்தன. 
தசைகள்‌ விதிர்த்தன. “நீ மண்ணை விழைகிறாய்‌. அது 
அரசனுக்குரிய இயல்பு. விழைவையே வேதம்‌ சொல்கிறது. 
வென்றடைவதையே அது கொண்டாடுகிறது. ஆனால்‌ 
விழைவுகள்‌ அனைத்தும்‌ இப்புவியில்‌ மறுவிசைகளால்‌ 
நிலைப்படுத்தப்பட்டுள்ளன. எல்லையின்மை என்பதே 
மானுடர்க்கில்லை. எல்லையின்மையையும்‌ 
முழுமையையும்‌ விழைபவர்‌ தெய்வங்களை போருக்கு 
அழைக்கிறார்கள்‌. அவர்கள்‌ தெய்வங்களால்‌ 
அழிக்கப்படுவார்கள்‌.” 


“உன்‌ எல்லையை அறிக! அது பாண்டவர்களே. பீமனும்‌ 
அர்ஜுனனும்‌ இருக்கையில்‌ ந்‌ நிகரிலாது 
பாரதவர்ஷத்தை ஆளமுடியாது. ஆகவே அவர்களை 
ஏற்றுக்கொள்‌. மானுடனாக உன்‌ வரையறைகளை 
வகுத்தவன்‌ ஆவாய்‌” என்றார்‌ மைத்ரேயர்‌. அரசர்‌ மெல்ல 
முனகியபடி தலையை மட்டும்‌ அசைத்தார்‌. பின்னர்‌ 
“முனிவரே, நீங்கள்‌ எத்தனை சொல்லெடுத்தாலும்‌ இனி 
இப்பிறவியில்‌ எனக்கு மறு எண்ணம்‌ இல்லை” என்றார்‌. 


சற்றே சினம்கொண்ட முனிவர்‌ “என்னிடம்‌ உன்‌ 
முற்பிறவியை கணிக்கச்‌ சொன்னார்கள்‌. அதை நோக்கி 
உன்‌ வாழ்க்கையை சொல்கிறேன்‌. மைந்தா, உன்‌ உள்ளம்‌ 
இத்தனை உறுதிகொள்வது ஏன்‌ என நீயே உணர்வாய்‌. 
அது உன்னை நீயே மேலும்‌ முழுமையாக காணச்செய்யும்‌” 
என்றார்‌. அவர்‌ தலையசைக்க மாணவர்கள்‌ பேழைகளை 
எடுத்து வைத்தனர்‌. மைத்ரேயர்‌ “அரசரின்‌ அனைத்துச்‌ 
செய்திகளையும்‌ முன்னரே பெற்றிருக்கிறேன்‌. 
அவற்றுடன்‌ நான்‌ அறியவிரும்புவது ஒன்றே. அரசரின்‌ 
கனவுகள்‌ என்ன?” என்றார்‌. 


அரசர்‌ மறுமொழி சொல்லவில்லை. துச்சாதனர்‌ 
சினத்துடன்‌ ஏதோ சொல்ல வர சுபாகு அவரைத்‌ தடுத்து 
“உத்தமரே, அரசரின்‌ உடல்நிலையை தாங்களே 
காண்கிறீர்கள்‌. பிறிதொருநாள்‌ வருக!” என்றார்‌. 
அதற்குள்‌ அரசர்‌ மெல்லிய குரலில்‌ “காகங்கள்‌” என்றார்‌. 
மைத்ரேயர்‌ சுவடிகளை எடுத்து ஒன்றிலிருந்து 
ஒன்றுக்கென தாவிச்சென்றார்‌. பின்பு நீள்மூச்சுடன்‌ 
அவற்றை திருப்பிக்கொடுத்துவிட்டு எழுந்துகொண்டார்‌. 
அவர்‌ முகமும்‌ உடலும்‌ மாறிவிட்டிருந்தன. “மைந்தா, நீ 
யார்‌ என்பதை அறிந்துகொண்டேன்‌. இதுவே 
இறுதித்தருணம்‌ உனக்கு. பிறிதொன்று 
அமையப்போவதில்லை.” 


“ஆம்‌, இது நான்‌ வெற்றிகொண்டு நின்றிருக்கும்‌ 
தருணம்‌” என்றார்‌ அரசர்‌. “இன்று பாரதவர்ஷத்தில்‌ 
எனக்கு நிகரென எவருமில்லை. இப்படுக்கையிலிருந்து 
எழுவேன்‌. பாரதவர்ஷத்தின்‌ சக்ரவர்த்தியென 
அமர்வேன்‌.” மைத்ரேயர்‌ இதழ்களில்‌ புன்னகை எழுந்தது. 
“இல்லை, நீ ஆளப்போவதில்லை. உன்‌ எதிர்காலத்தையும்‌ 
நான்‌ பார்த்துவிட்டேன்‌. மூடா, நீ ஆளப்போவதில்லை. 
பாரதவர்ஷத்தின்‌ சக்ரவர்த்தி என ஒருநாளும்‌ நீ 
அமைக்கப்படப்‌ போவதில்லை. பதின்மூன்றாண்டுகாலம்‌ 
கரந்து வாழப்போவது அவர்கள்‌ அல்ல, நீதான்‌.” 


[image] 


உச்சவிசையுடன்‌ உடலை உந்தி அரசர்‌ பாதி 
எழுந்துவிட்டார்‌. “பார்ப்போம்‌. இதற்குமேல்‌ என்ன 
பார்ப்போம்‌” என கூவியபம வலக்கையால்‌ தன்‌ 
இடத்தொடையை ஓங்கித்‌ தட்டினார்‌. அப்படியே 
மல்லாந்து விழுந்து வலிப்புகொண்டு துடிக்கத்‌ 
தொடங்கினார்‌. மைத்ரேயர்‌ சிவந்த முகத்துடன்‌ கைநீட்டி 
ஓரடி முன்னால்‌ வைத்து முழங்கிய குரலில்‌ “மூடா, நீ 
தொடைபிளந்து கிடப்பதை நான்‌ பார்த்துவிட்டேன்‌. நீ 
பிறந்த கணம்‌ முதல்‌ இதோ இந்நகரில்‌ தோன்றி 
உனக்காகக்‌ காத்திருக்கிறது உன்னைக்‌ கொல்லும்‌ 
பெருங்கதாயுதம்‌” என்றார்‌. பின்னர்‌ திரும்பிப்பார்க்காமல்‌ 
நடந்து வெளியேறினார்‌. 

மைத்ரேயர்‌ தன்‌ மாணவர்களுடன்‌ 
கிளம்பிக்கொண்டிருந்தபோது குடிலுக்குள்‌ யுயுத்ஸு 
பாய்ந்து நுழைந்து “தந்தை வந்துகொண்டிருக்கிறார்‌” 
என்றார்‌. நான்‌ திகைத்து “எங்கே?” என்றேன்‌. 
“இங்குதான்‌... சஞ்சயன்‌ அழைத்துவருகிறான்‌. 
இடைநாழியை கடந்துவிட்டார்‌” என்றார்‌. நான்‌ உள்ளே 
சென்று அங்கே வழித்துணைக்காவலர்களிடம்‌ 
பேசிக்கொண்டிருந்த கனகரிடம்‌ “அமைச்சரே...” என்று 
மூச்சிரைத்தேன்‌. அவர்‌ திகைத்து “என்ன?” என்றார்‌. 
“பேரரசர்‌ வந்துகொண்டிருக்கிறார்‌. இடைநாழியை 
கடந்துவிட்டார்‌” என்றேன்‌. 


இருவருக்கும்‌ என்ன செய்வதென்று தெரியவில்லை. 
மைத்ரேயரிடம்‌ பேரரசர்‌ அவரைப்‌ பார்க்க வருகிறார்‌ 
என்று எப்படி சொல்வது என கனகர்‌ தயங்கியபோது 
அவரது முதல்மாணவன்‌ மறு அறைக்குள்‌ சென்று அதை 
அவருக்கு அறிவித்தான்‌. அவர்‌ மெல்லிய குரலில்‌ ஏதோ 
சொல்வது கேட்டது. கனகர்‌ வெளியே ஓடினார்‌. அதற்குள்‌ 
பேரரசர்‌ உள்ளே நுழைந்துவிட்டிருந்தார்‌. அவர்‌ கைபற்றி 
உடன்வந்த சஞ்சயன்‌ “இவ்வழி” என்றான்‌. அவர்‌ “ம்‌” என 
முரசுபோல உறுமினார்‌. கனகர்‌ சென்று பணிந்து முகமன்‌ 
சொன்னார்‌. “நான்‌ முனிவரை பார்க்கவேண்டும்‌” என்றார்‌ 
பேரரசர்‌. 


அதற்குள்‌ மைத்ரேயரின்‌ மாணவர்‌ வெளிவந்து வணங்கி 
முகமன்‌ உரைத்து “ஆசிரியர்‌ தங்களை 
அழைத்துவரும்படி சொன்னார்‌, பேரரசே” என்றார்‌. “ம்‌” 
என முனகியபடி சஞ்சயன்‌ கைபற்றி பேரரசர்‌ உள்ளே 
சென்றார்‌. நானும்‌ கனகருக்குப்‌ பின்னால்‌ மெல்ல உள்ளே 
நுழைந்தேன்‌. அறைக்குள்‌ மரவுரி விரித்த சேக்கையில்‌ 
அமர்ந்திருந்த மைத்ரேயர்‌ எழுந்து இருகைகளையும்‌ 
விரித்து “பேரரசருக்கு நல்வரவு” என்றார்‌. பீடத்தை சுட்டி 
“வருக!” என்றார்‌. பேரரசர்‌ விழியிழந்தவர்‌ என்பதை அவர்‌ 
உணர்ந்ததாகத்‌ தெரியவில்லை. 


பேரரசர்‌ அருகே சென்று தலைதாழ்த்தி வணங்கினார்‌. 
“என்‌ அரசுக்கு வந்திருக்கும்‌ எந்தையர்‌ வடிவம்‌ நீங்கள்‌. 
நானும்‌ என்‌ மைந்தரும்‌ அடிமேல்‌ முடிபடிய 
வணங்குகிறோம்‌, முனிவரே” என்றார்‌. “நல்லூழ்‌ 


தொடர்க!” என்றார்‌ மைத்ரேயர்‌. அமர்ந்து தன்‌ கைகளை 
கைப்பிடிமேல்‌ வைத்து மெல்ல முன்சரிந்து “மைந்தனை 
சென்று பார்த்தீர்கள்‌ என்று அறிந்தேன்‌” என்றார்‌. “ஆம்‌, 
அவனுக்கு அறவுரை சொல்லவேண்டியது என்‌ கடமை. 
அதை செய்தேன்‌.” பேரரசர்‌ சிலகணங்கள்‌ விழிகள்‌ உருள 
அசைவற்றிருந்தபின்‌ “அவன்‌ எளிய உள்ளம்‌ 
கொண்டவன்‌. இனியவன்‌. இன்று ஊழ்‌ அவன்‌ 
விழிகளை மறைக்கிறது” என்றார்‌. 


“அனைவரும்‌ ஏதேனும்‌ வகையில்‌ விழியிழந்தவர்களே” 
என்றார்‌ மைத்ரேயர்‌. அம்மறுமொழியால்‌ சற்று சினம்‌ 
கொண்ட பேரரசர்‌ “தாங்கள்‌ அவனை கடுமையான 
சொற்களால்‌ ஆற்றுப்படுத்தியதாக அறிந்தேன்‌” என்றார்‌. 
“ஆம்‌, மிகக்கடுமையான சொற்கள்‌. ஏனென்றால்‌ அவன்‌ 
நெகிழ்வற்றவனாக இருந்தான்‌. பாறைபோல. என்‌ 
தலையை அப்பாறையில்‌ முட்டிக்கொண்டதாக 
உணர்ந்தேன்‌. அத்துடன்‌ அவன்‌ ஆணவம்‌...” தன்‌ நாவில்‌ 
எழுந்த அச்சொல்லாலேயே அதை உணர்ந்து கடும்‌ 
சினம்கொண்டார்‌ மைத்ரேயர்‌. “என்‌ முன்‌ 
தொடைதட்டினான்‌... ஆம்‌, தொடையை. அவனுடைய 
அதே தொடையை.” 


பேரரசர்‌ “அவன்‌ தங்கள்‌ சிறுமைந்தனைப்‌ போல. 
கொடிவழியில்‌ நீங்கள்‌ வியாசபிதாமகருக்கு நிகரானவர்‌” 
என்றார்‌. “அவன்‌ பிழைகளை 
பிள்ளைவிளையாட்டெனக்‌ கொள்ளவேண்டிய இடத்தில்‌ 
இருக்கிறீர்கள்‌ நீங்கள்‌.” மைத்ரேயர்‌ சினம்‌ மீதூற 
இருக்கை விட்டு எழுந்து “பிள்ளைவிளையாட்டா? எது? 
அவன்‌ எவரென நூல்தேர்ந்து நோக்கினேன்‌. அவன்‌ 
கலிவடிவம்‌. இப்புவியை குருதியில்‌ ஆழ்த்தவந்தவன்‌. 
அவன்‌ வெல்லப்படுவான்‌. அழிக்கப்படுவான்‌. ஆனால்‌ 
அவன்‌ இங்கு நிறுவிவிட்டுச்செல்பவை 
என்றுமிருக்கும்‌...” என்றார்‌. 


“ஆம்‌, அதை அவன்‌ பிறந்தபோதே நிமித்திகர்‌ 
சொன்னார்‌” என்றார்‌ பேரரசர்‌. “அவன்‌ வளர்ந்தது 
பிறப்பிலேயே சுமத்தப்பட்ட அந்த 
அடையாளத்துடன்தான்‌. அனைத்துத்‌ 
தகுதிகளுமிருந்தும்‌ என்‌ மைந்தன்‌ அவைகள்தோறும்‌ 
சிறுமைகொண்டது அந்த அடையாளத்தால்தான்‌. இன்று 
நீங்களும்‌ அவன்மேல்‌ சினம்கொள்வது அதனாலேயே.” 
மைத்ரேயர்‌ “அவன்‌ எச்சொல்லிலும்‌ 
அமையப்போவதில்லை. அழிவை அன்றி எதையும்‌ 
அவனிடம்‌ நாம்‌ இனி எதிர்பார்க்கவேண்டியதில்லை. 
அரசே, அவன்‌ இறுதியை நான்‌ பார்த்துவிட்டேன்‌...” 


என்றார்‌. 


“நானும்‌ அதை கனவுகளில்‌ 
பார்த்துக்கொண்டிருக்கிறேன்‌. இந்நகரின்‌ அவைநடுவே 
பாண்டவர்‌ தங்கள்‌ வாயால்‌ அதை அறைக்ூவிவிட்டுச்‌ 
சென்றிருக்கிறார்கள்‌. இந்நகரே அதைத்தான்‌ 
பேசிக்கொண்டிருக்கிறது இப்போது” என்றார்‌ பேரரசர்‌. 
“ஆனால்‌ நீங்கள்‌ முனிவர்‌. உங்கள்‌ சொல்‌ 
எழுந்துவிட்டதென்றால்‌ மக்கள்‌ இனி அதையே 
ஆதாரமாகக்‌ கொள்வார்கள்‌. அச்சொல்‌ அவனைச்‌ 
சூழ்ந்து அழிக்கும்‌.” மைத்ரேயர்‌ “ஆம்‌, அழிக்கும்‌. அதை 
நான்‌ அறிவேன்‌. அழிக கலி!” என்றார்‌. “மூதாதையே, 
நீங்கள்‌ அவன்‌ மேல்‌ தீச்சொல்லிடுவது உங்கள்‌ 
கால்களை நீங்களே அனல்கொண்டு சுடுவதைப்போல. 
அவன்‌ உங்கள்‌ கொடிவழியினன்‌.” மைத்ரேயர்‌ “இல்லை, 
அவன்‌ அழியவேண்டியவன்‌. அழியப்போகிறவன்‌” 
என்றார்‌. 


“நான்‌ மன்றாட வந்திருக்கிறேன்‌. உங்கள்‌ கால்கள்‌ மேல்‌ 
என்‌ தலை அமர்கிறது. எளிய தந்தையாக வந்து உங்கள்‌ 
முன்‌ கைநீட்டி இரக்கிறேன்‌. என்‌ மைந்தர்‌ செய்த 
பிழைகளை அவர்களின்‌ பிதாமகருக்கு நிகரான நீங்கள்‌ 
பொறுத்தருளவேண்டும்‌. அவர்கள்மேல்‌ உங்கள்‌ தீச்சொல்‌ 
விழலாகாது” என்று சொல்லி பேரரசர்‌ தன்‌ கைகளை 
நீட்டினார்‌. “அது தீச்சொல்‌ அல்ல, மைந்தா. அது ஊழ்‌. 
நான்‌ அதை கண்டுசொன்னேன்‌” என்று அக்கைகளைப்‌ 
பற்றியபடி மைத்ரேயர்‌ சொன்னார்‌. “இல்லை, அது 
உங்கள்‌ வாயிலிருந்து வந்தது என்பதனாலேயே 
தீச்சொல்தான்‌. அதற்கு நீங்களே மாற்றுச்சொல்‌ 
உரைக்கவேண்டும்‌.” என்றார்‌ பேரரசர்‌. 


“ஊழுக்கு நான்‌ மாற்று உரைப்பதா?” என்றார்‌ மைத்ரேயர்‌. 
“அவர்கள்‌ தங்கள்‌ பாதையை மாற்றிக்கொண்டால்‌ 
ஆணவத்தையும்‌ பெருவிழைவையும்‌ கடந்து தங்கள்‌ 
எல்லைக்குள்‌ அமைந்தால்‌ அவ்வூழில்‌ இருந்து அவர்கள்‌ 
விடுபடக்கூடும்‌.” பேரரசர்‌ கைகளைக்கூப்பி கண்ணீர்‌ 
வழிந்து தாடிமயிரிழைகள்‌ மேல்‌ வழிய 
“கனிவுகொள்ளுங்கள்‌. அருள்புரியுங்கள்‌. அவர்கள்‌ 
வாழ்வார்கள்‌ என ஒரு சொல்‌ சொல்லுங்கள்‌” என்றார்‌. 
“என்‌ சொல்‌ அதுவே. அவர்கள்‌ வழிதேரட்டும்‌. 
பிறிதொன்றும்‌ நான்‌ சொல்வதற்கில்லை” என்றபடி 
மைத்ரேயர்‌ எழுந்துகொண்டார்‌. திரும்பி தன்‌ 
மாணவனிடம்‌ “அனைத்தும்‌ சித்தமல்லவா? நாம்‌ 
இப்போதே கிளம்பவேண்டும்‌” என்றார்‌. 


பேரரசர்‌ அப்படியே கூப்பிய கைகளுடன்‌ கண்ணீருடன்‌ 
அமர்ந்திருந்தார்‌. ஒளியிழந்த விழிகளிலிருந்து 
நீர்வழியக்காண்பது நெஞ்சுலையச்செய்தது. நான்‌ 
பின்னடைந்தேன்‌. மைத்ரேயர்‌ “பேரரசே, நான்‌ இன்றே 
கிளம்புகிறேன்‌. எங்கும்‌ எதையும்‌ ஒருங்கிணைக்கும்‌ 
வல்லமைகொண்டவன்‌ என்பதனால்‌ எனக்கு 
இப்பெயரை என்‌ ஆசிரியர்‌ இட்டார்‌. இன்று என்‌ 
எல்லையை கண்டேன்‌. எனக்கும்‌ இது 
ஆணவக்குலைவே. நன்று” என்றபின்‌ மாணவர்களை 
நோக்கி கைகளால்‌ ஆணையிட்டுக்கொண்டு 
விலகிச்சென்றார்‌. 


சஞ்சயன்‌ குனிந்து அரசரின்‌ காதில்‌ “விலகிச்செல்கிறார்‌. 
அவர்‌ கொண்டிருக்கும்‌ கசப்பு அவர்‌ வலக்கை விரல்கள்‌ 
இறுகக்குவிந்திருப்பதில்‌ தெரிகிறது. இடக்கையால்‌ 
தாடியை நீவிச்சுருட்டிக்‌ கசக்குகிறார்‌. 
நிலையழிந்திருக்கிறார்‌” என்றான்‌. யுயுத்ஸு 
“கிளம்புவோம்‌, தந்தையே” என்று அவர்‌ கைகளை 
பற்றினார்‌. பேரரசர்‌ எழுந்து உரத்த குரலில்‌ “மூத்தவரே, 
நான்‌ விடைகொள்கிறேன்‌. என்‌ கண்ணீர்‌ மட்டும்‌ இங்கு 
விழுந்துகிடக்கிறது. என்மேல்‌ கனிந்து பிறிதொருமுறை 
எண்ணிப்பாருங்கள்‌... என்‌ மைந்தர்‌ மேல்‌ உங்கள்‌ 
சொல்பழி விழலாகாது” என்றபின்‌ யுயுத்ஸுவின்‌ 
கைகளைப்பற்றிக்கொண்டு நடந்தார்‌. 


கனகரும்‌ நானும்‌ உடன்‌ நடந்தோம்‌. அவர்‌ தலையை 
உருட்டியபடி அவ்வப்போது நின்று யானைபோல்‌ 
உடலுக்குள்‌ உறுமியபடி சென்றார்‌. யானை யானை 
என்றே தோன்றிக்கொண்டிருக்கிறது. யானைபோல 
அளியது பிறிதுண்டா? உடல்‌ பெரிது, தலையும்‌ 
கொம்புகளும்‌ செவிகளும்‌ மூக்கும்‌ அனைத்துமே 
பெரியவை. ஆகவே உவகையும்‌ அச்சமும்‌ ஐயமும்‌ 
துயரமும்‌ மிகப்பெரியவை. குழந்தைபோல களிகூர்வது 
யானை. சிறுபூச்சிகளைக்‌ கண்டு அது 
அச்சம்கொள்வதை கண்டிருக்கிறேன்‌. கிளைத்த 
மண்ணைக்கண்டு ஐயுற்று விலகுவதைக்‌ 
கண்டிருக்கிறேன்‌. 


அரசே, துயர்கொண்ட யானைகளை பலமுறை 
பார்த்திருக்கிறேன்‌. அவை இருள்‌ திரண்டு குளிர்ந்து 
பாறையென்றாகிவிட்டதுபோல்‌ நின்றிருக்கும்‌. அவை 
நின்றிருக்கும்‌ இடமே கருமைகொண்டுவிடும்‌. அவற்றை 
அணுகிவரும்‌ பறவைகள்கூட அத்துயரையே சிறகால்‌ 
அளையும்‌. துயர்கொண்ட யானை பெரும்பாலும்‌ 
உயிர்வாழ்வதில்லை. உண்ணாது அருந்தாது நின்று 


அத்துயரையே உயிர்த்து உடல்விம்மி துதிக்கை தளர்ந்து 
செவிநிலைத்து விழுந்து இறக்கும்‌. அத்தனைபெரிய 
துயரை காற்று தாளாது. அது மண்ணுக்கே உரியது. மண்‌ 
இன்றுவரை இங்கு வாழ்ந்து இறந்த பல்லாயிரம்கோடி 
உயிர்களின்‌ துயர்‌ விழுந்து மட்கி உப்பாகி விரிந்து 
கிடப்பது. 


அந்த எண்ணங்களின்‌ எடை என்‌ கால்களையும்‌ 
அழுத்தியது. பேரரசர்‌ அரண்மனைக்குள்‌ சென்றதுமே 
“விதுரனை வரச்சொல்‌!” என்றார்‌. நான்‌ “அவ்வண்ணமே” 
என்றபின்‌ விரைந்தேன்‌. அமைச்சுநிலைக்குச்‌ சென்று 
விதுரரிடம்‌ நடந்தவற்றைச்‌ சொல்லி அரசர்‌ அமைக்கிறார்‌ 
என தெரிவித்தேன்‌. அவர்‌ ஒன்றும்‌ சொல்லாமல்‌ 
கச்சையை இறுக்கிக்கொண்டு எழுந்தார்‌. அதற்குள்‌ 
அஸ்வதந்தம்‌ இருக்கிறதா என நான்‌ 
எண்ணிக்கொண்டேன்‌. இங்கு உயிர்கொண்டு வரும்‌ 
பொருட்களிலேயே கடினமானது குதிரையின்பல்‌. 
ஒருகணமும்‌ ஓயாது அசைபோடுவது. சினம்கொண்ட 
குதிரை கடிவாளத்து இரும்பை மெல்வதை 
கண்டிருக்கிறேன்‌. 


விதுரர்‌ சீரான நடையில்‌ என்‌ முன்‌ சென்றார்‌. அவர்‌ 
கைகள்‌ இயல்பாக இருந்தன. உடல்‌ நிலைகொண்ட 
தோள்களுடன்‌ நிமிர்ந்த கழுத்துடன்‌ நேர்கோடென 
சென்றது. ஆனால்‌ அவர்‌ இயல்பாகத்‌ திரும்பி அருகே 
திறந்திருந்த வாயிலை நோக்கவில்லை. 
சாளரத்திரைச்சீலை ஒன்று அவரைத்‌ தொட 
எம்பியபோதும்‌ விழிதிருப்பவில்லை. அவர்‌ அந்த 
நிகர்நிலையை நடிக்கிறார்‌ என உணர்ந்தேன்‌. தன்னை 
முழுமையாகத்‌ திரட்டி கூர்கொண்டிருக்கிறார்‌. கூர்‌ 
என்பது இயல்புநிலை அல்ல. பரவுதலே உள்ளம்‌. 
இருக்கும்‌ இடமெல்லாம்‌ வழிந்து நிறைவதே மானுடனின்‌ 
இருப்பு. கூர்கொள்பவர்கள்‌ அரசுசூழ்பவர்கள்‌, 
போர்வீரர்கள்‌, வணிகர்கள்‌. கூர்கொண்ட அனைத்தும்‌ 
படைக்கலங்களே. அவர்கள்‌ அறியாத்தெய்வங்களின்‌ 
போருக்கு கருவியாகிறார்கள்‌. அரசே, உச்சநிலைகளில்‌ 
என்னைப்போன்ற எளியவர்கள்‌ கூட கூரிய 
எண்ணங்களை அடைகிறோம்‌. அவற்றிலேயே நாம்‌ 
முழுமையாக வாழ்கிறோம்‌. 


இசையவையில்‌ பேரரசர்‌ தன்‌ பீடத்தில்‌ செதுக்கி 
வைக்கப்பட்ட சிலை என நிமிர்ந்து இறுகி 
அமர்ந்திருப்பதை தொலைவிலேயே கண்டேன்‌. விதுரர்‌ 
உள்ளே நுழைந்ததும்‌ ஒரு சிறிய அசைவு உருவாகியதா 
அது என்‌ விழிமயக்கா என ஐயுற்றேன்‌. சஞ்சயனின்‌ 


இதழ்கள்‌ அசைந்துகொண்டே இருந்தன. அவன்‌ 
சொல்லில்‌ நானும்‌ வருவேனா? வராமலிருக்கமாட்டேன்‌, 
ஏனென்றால்‌ அவன்‌ காற்று போல அனைத்தின்மீதும்‌ 
பரவுபவன்‌. அவனுக்கென சித்தமே இல்லை. அவன்‌ 
விழிகளுக்குப்பின்‌ அவரது சித்தமே நின்றிருந்தது. 


விதுரர்‌ சென்று வணங்கியதும்‌ பேரரசரின்‌ கைகள்‌ 
பீடத்தின்‌ கைப்பிடிமேல்‌ இறுகுவதைக்‌ கண்டேன்‌. என்‌ 
நெஞ்சு அதிரத்தொடங்கியது. “மைத்ரேயர்‌ ஏன்‌ இங்கு 
வந்தார்‌?” என்றார்‌. “நான்‌ தங்களிடம்‌ சொன்னேன்‌. அவர்‌ 
பராசரகுலத்துப்‌ பெருமுனிவர்‌. முனிவர்கள்‌ அரசரைப்‌ 
பார்க்க வருவது வழக்கமே” என்றார்‌ விதுரர்‌. “ஆம்‌, 
ஆனால்‌ இங்கு என்ன நிகழ்ந்தது என உலகமே அறியும்‌. 
இன்று சூதர்கூட அஸ்தினபுரியை தேடிவருவதில்லை. 
அவர்‌ எப்படி வந்தார்‌?” என்றார்‌ பேரரசர்‌. “பேரரசே, 
மைத்ரேயர்‌ மிக எளியவர்‌. அவருக்கு 
அரசியல்நிலைமைகள்‌ தெரியாது” என்றார்‌. “இல்லை, 
அவர்‌ வந்தது திட்டத்துடன்தான்‌. அவரது திட்டம்‌ 
இல்லையென்றால்‌ பிறிதொருவரின்‌ திட்டம்‌” என்றார்‌ 
பேரரசர்‌. 


“அவர்‌ வந்தபின்‌ தெரிந்திருக்கும்‌ அரசன்‌ 
நோய்ப்படுக்கையில்‌ இருக்கிறான்‌ என. அவன்‌ உள்ளமும்‌ 
உடலும்‌ நிலையிலில்லை என்று தெரிந்தபின்னரும்‌ ஏன்‌ 
அவர்‌ அங்கே சென்றார்‌? எவர்‌ அவரை அங்கு 
கொண்டுசென்றது?” விதுரர்‌ “பேரரசே, நான்‌ உங்களிடம்‌ 
சொன்னேன்‌. உங்கள்‌ ஆணைப்படியே அவர்‌ அரசரை 
பார்க்கச்‌ சென்றார்‌” என்றார்‌. பேரரசர்‌ “ஆம்‌, நீ என்னிடம்‌ 
சொன்னாய்‌. உண்மை. ஆனால்‌ நீ சொல்வதற்கு 
முன்னரே அனைத்தையும்‌ முடிவுசெய்துவிட்டாய்‌. 
அச்சூழ்ச்சியில்‌ நான்‌ விழுந்தேன்‌...” என்றார்‌. விதுரர்‌ 
“அவ்வண்ணமெனில்‌ அவ்வாறே. அவர்‌ அரசருக்கு 
நெறியுரைக்கவேண்டுமென்பதே என்‌ விழைவு. 
அதற்காகவே அச்சூழ்ச்சி” என்றார்‌. 


“இல்லை, நீ அறிவாய்‌. மைந்தன்‌ என்ன உளநிலையில்‌ 
இருக்கிறான்‌ என. நோய்ப்படுக்கையில்‌ வலியில்‌ 
துடிக்கும்‌ ஒருவன்‌ நன்றுதீதென ஏதறிவான்‌? அவன்‌ 
முனிவரை சிறுமைசெய்வான்‌ என நீ அறிந்திருந்தாய்‌. 
ஆகவேதான்‌ அவரை அங்கே கொண்டுசென்றாய்‌. அவர்‌ 
வாயால்‌ அரசன்‌ தீச்சொல்பெறும்படி செய்தாய்‌. அதை 
இந்நேரம்‌ இந்நகரே அறிந்திருக்கும்‌. அந்தணர்‌ கொதிக்கத்‌ 
தொடங்கிவிட்டிருப்பார்கள்‌. குடிகளில்‌ அச்சம்‌ 
பரவிக்கொண்டிருக்கும்‌. அதுவே உன்‌ விழைவு” என்று 
பேரரசர்‌ கூவினார்‌. “நீ என்‌ மைந்தனை அவர்‌ முன்‌ 


இழுத்துவிட்டாய்‌. அவரிடமிருந்து பழிபெறும்படி களம்‌ 
அமைத்தாய்‌.” 


“மூத்தவரே, இப்பழிச்சொற்களை உங்களிடமிருந்து 
எக்கணமும்‌ எதிர்பார்த்திருந்தேன்‌. இப்போது பேசுவது 
அஸ்தினபுரியின்‌ அறச்செல்வர்‌ அல்ல. விழியிழந்த 
வெறும்தந்தை” என்றார்‌ விதுரர்‌. “ஆம்‌, நான்‌ வெறும்‌ 
தந்தைதான்‌. இனி அதை மறுக்கவேண்டியதில்லை. 
இப்புவியில்‌ தெய்வங்களைவிட மூதாதையரைவிட 
அறத்தைவிட எனக்கு என்‌ மைந்தனே மேலானவன்‌. 
அரசும்‌ குடிகளும்‌ உறவும்‌ நட்பும்‌ எனக்கு ஒரு பொருட்டே 
அல்ல. போதுமா? இனி எதையாவது நான்‌ 
தெளிவாக்கவேண்டுமா?” என்று கூவினார்‌ பேரரசர்‌. 
உணர்வெழுச்சி கொண்டு எழுந்து இருகைகளையும்‌ 
விரித்து கழுத்து நரம்புகள்‌ புடைக்க கூவினார்‌. 


“ஆம்‌, என்‌ மைந்தனை முதலில்‌ இக்கைகளில்‌ எடுத்த 
கணம்முதல்‌ அவன்‌ நலனன்றி எதையும்‌ நான்‌ 
எண்ணியதில்லை. அவனே நான்‌. என்னிலிருந்து நான்‌ 
அள்ளி எடுத்த பழுதற்ற நான்‌ அவனே. அவன்‌ 
ற்றியவை நான்‌ விழைந்தவையே. அவன்‌ 

லைகொள்வது என்‌ அலைகளுக்கு மேலேயே. ஒரு 
தருணத்திலும்‌ அவனை விட்டுக்கொடுக்கமாட்டேன்‌. 
ஒருகணமும்‌ அவனிடமிருந்து என்‌ உள்ளம்‌ விலகாது... 
சென்று சொல்‌ உன்‌ அவையோரிடம்‌. அறமுரைக்கவரும்‌ 
அந்தணரிடம்‌ சொல்‌. முனிவர்களும்‌ தெய்வங்களும்‌ 
அறிக, நான்‌ என்‌ மைந்தன்‌ அமர்ந்திருக்கும்‌ பீடம்‌ 
மட்டுமே.” 


“அதை நான்‌ முன்னரே அறிவேன்‌” என்றார்‌ விதுரர்‌. 
மூச்சிரைக்க கையசைத்து ஏதோ சொல்லவந்த பேரரசரை 
நோக்கி “நீங்கள்‌ இட்ட அணைத்தடுப்புகளையெல்லாம்‌ 
பெருவெள்ளம்‌ அடித்துச்சென்றுவிட்டதை அறிந்து 
நிறைவையே அடைகிறேன்‌. இனி எந்தத்‌ தயக்கமும்‌ 
இல்லை எனக்கு...” என்றார்‌. பேரரசர்‌ வெறுப்பால்‌ 
இழுபட்ட உதடுகளுடன்‌ “உன்‌ அகம்‌ விழைவதென்ன 
என்றும்‌ எனக்குத்‌ தெரியும்‌. நீ நாடுவது அவர்களின்‌ 
நலனை மட்டுமே” என்றார்‌. அவர்‌ முகம்‌ மாறிக்கொண்டே 
செல்வதைக்‌ கண்டு நான்‌ அஞ்சி பின்னடைந்தேன்‌. 
அரசே, மானுடர்‌ கீழிறங்குவதை எத்தனை 
பேருவகையுடன்‌ செய்கிறார்கள்‌. “ஏனென்றால்‌ அவர்கள்‌ 
உன்‌ மைந்தர்‌. ஓர்‌ இருண்ட வெளியில்‌ நீ அவர்களின்‌ 
தந்தை.” 


“மூத்தவரே...” என உடைந்த குரலில்‌ அழைத்தபடி விதுரர்‌ 


அறியாது பின்னடைந்தார்‌. அவர்‌ இடக்கை துழாவி 
பீடத்தின்‌ மேல்விளிம்பை பற்றிக்கொண்டது. “இல்லை 
என்று சொல்‌, மூடா! இல்லை என்றால்‌ உன்‌ 
இடைக்கச்சையில்‌ இருக்கும்‌ அஸ்வதந்தம்‌ ஏன்‌ 
ஒளிவிடுகிறது என்று சொல்‌!” என்று உறுமியபடி பேரரசர்‌ 
அருகே வந்தார்‌. “மூத்தவரே!” என அழுகைபோல 
அழைத்த விதுரர்‌ அவரை நிறுத்தும்படி சஞ்சயனையும்‌ 
யுயுத்ஸுவையும்‌ மாறிமாறி நோக்கினார்‌. “சென்று சொல்‌ 
உன்‌ மைந்தரிடம்‌. அவர்கள்‌ என்‌ மைந்தனுக்கு எதிரிகள்‌, 

கவே அவர்கள்‌ எனக்கும்‌ எதிரிகளே. அவர்கள்‌ 
காடுவிட்டு மீள்வதை நான்‌ விரும்பவில்லை. மண்புழு 
மண்ணுக்குள்‌ செத்துமறைவதுபோல அவர்கள்‌ 
அங்கேயே அறியப்படாது அழிவார்கள்‌ எனச்சொல்‌... 
போ!” 


“செல்கிறேன்‌, இனி எனக்கு இங்கு இடமில்லை” என்று 
விதுரர்‌ சொன்னார்‌. “இதுநாள்வரை உங்களை மூத்தவர்‌ 
என்றழைத்து இங்கு வாழ்ந்தமைக்காக நாணுகிறேன்‌. 
இனி இந்நகர்‌ என்னுடையதல்ல.” நழுவி கீழே கிடந்த 
சால்வையை குனிந்து எடுத்துக்கொண்டு விதுரர்‌ 
வெளியே ஓடினார்‌. “செல்‌, நீ இறந்துவிட்டதாகவே 
எண்ணிக்கொள்கிறேன்‌. ஒவ்வொருவராக இறந்தால்‌ 
மட்டுமே எனக்கு விடுதலை” என்று பேரரசர்‌ கூவினார்‌. 
யுயுத்ஸு “போதும்‌ தந்தையே, போதிய நஞ்சை 
கக்கிவிட்டீர்கள்‌” என்றார்‌. “என்ன சொன்னாய்‌, மூடா?” 
என பேரரசர்‌ கைகளைத்‌ தூக்கியபின்‌ மூச்சிரைக்க 
நிறுத்தி “விலகிச்செல்‌... என்‌ கைகளால்‌ இறக்காதே” 
என்றார்‌. 


“விதுரரைத்‌ தொடர்ந்து நானும்‌ கனகரும்‌ சென்றோம்‌. 
அவர்‌ நேராக தன்‌ இல்லம்‌ நோக்கி சென்றார்‌. ஆனால்‌ 
பாதிவழியிலேயே நின்றுவிட்டார்‌. திரும்பி எங்களிடம்‌ 
தன்னை எவரும்‌ தொடரவேண்டியதில்லை என்று 
ஆணையிட்டார்‌. நாங்கள்‌ அங்கேயே நின்றோம்‌. அவர்‌ 
தன்‌ தலைப்பாகையையும்‌ பட்டுக்‌ கச்சையையும்‌ 
மேலாடையையும்‌ களைந்து நிலத்தில்‌ இட்டார்‌. 
மார்பணியையும்‌ குண்டலங்களையும்‌ 
கைவளைகளையும்‌ உருவி அதன்மேல்‌ வீசினார்‌. 
எங்களை நோக்காமல்‌ நடந்து அரண்மனைமுற்றத்தை 
அடைந்து அங்கிருந்து சாலையை அடைந்து கிழக்குக்‌ 
கோட்டைவாயில்‌ நோக்கி சென்றார்‌” என்றான்‌ காலன்‌. 


“அவர்‌ செல்லும்போதே ஒரு இரவலனிடம்‌ 
இடையாடையை அளித்துவிட்டு மரவுரியை 
வாங்கிக்கொண்டது பின்னர்‌ தெரியவந்தது. அவர்‌ 


கிழக்குக்கோட்டை முகப்புக்குச்‌ செல்லக்கூடுமென 
நாங்கள்‌ எண்ணினோம்‌. கனகர்‌ அங்கே அவரை சந்தித்து 
செல்லவேண்டாமென மன்றாடும்படி அமைச்சர்கள்‌ 
சிலரை அனுப்பினார்‌. கோட்டையை அவர்‌ 
கடந்தாரென்றால்‌ அங்கே அவரைக்கண்டு தங்கள்‌ 
தவச்சாலைக்கு அவரை அழைத்துச்செல்லும்படி 
வேதமுனிவர்‌ நால்வரை நிறுத்தினார்‌. துரோணருக்கும்‌ 
கிருபருக்கும்‌ செய்தியனுப்பி அவரை 
செல்லும்வழியிலேயே இடைமறித்து தங்கள்‌ 
கல்விநிலைகளுக்கு அழைத்துச்செல்லக்‌ கோரினார்‌.” 


“ஆனால்‌ விதுரர்‌ அப்படியே மறைந்துவிட்டார்‌. 
எவருமறியாமல்‌ கோட்டையை விட்டு நீங்கும்‌ பிறர்‌ 
அறியா கரவுப்பாதைகளை அவர்‌ அறிந்திருந்தார்‌. அவர்‌ 
கிழக்குவாயிலை அடையவே இல்லை. 
கங்கைக்கரைப்பாதைகள்‌ எதிலும்‌ தென்படவில்லை. 
படகோட்டிகளும்‌ சுமைதூக்கிகளும்‌ 
விடுதிக்காப்பாளர்களும்‌ சாலைவணிகர்களும்‌ 
கரந்தலையும்‌ ஒற்றர்களும்‌ அவரை காணவில்லை” 
என்று காலன்‌ சொன்னான்‌. “அச்செய்தியை அரசருக்கு 
அறிவிக்கும்படி யுயுத்ஸுவுக்கு சொன்னோம்‌. அவர்‌ 
பேரரசர்‌ சொல்லவிந்த இறுக்கத்துடன்‌ இருப்பதாகவும்‌ 
செவிகள்‌ உணர்வுகொண்டிருப்பதகாவும்‌ தெரியவில்லை 
என்றும்‌ சொன்னார்‌. நான்‌ அனைத்தையும்‌ பேரரசிக்கு 
சொன்னேன்‌.” 


அதைக்கேட்டு அமர்ந்திருந்த பாண்டவர்கள்‌ மெல்ல 
இயல்புநிலைக்கு மீண்டனர்‌. நகுலன்‌ சிறிய கற்களை 
எடுத்து வீசிக்கொண்டிருந்தான்‌. அங்கில்லாதவன்போல 
மரக்கிளைகளின்‌ மேல்நுனியை 
நோக்கிக்கொண்டிருந்தான்‌ அர்ஜுனன்‌. தருமன்‌ 
“அன்னை என்ன சொன்னார்‌?” என்றார்‌. “அரசிக்கு அங்கு 
நிகழ்ந்தவை மட்டுமே முழுமையானவை என்று 
தோன்றவில்லை” என்றான்‌ காலன்‌. “விதுரருக்கும்‌ 
பேரரசருக்கும்‌ இடையே மேலும்‌ ஓர்‌ உரையாடல்‌ 
நிகழ்ந்திருக்கவேண்டும்‌ என்று பேரரசி சொன்னார்‌. 
அதை அறியவிழைவதாக ஆணையிட்டார்‌. ஆனால்‌ 
அப்படி ஒரு மந்தணச்சொல்லாடல்‌ நிகழ்ந்திருந்தால்‌ 
அதை சஞ்சயனும்‌ யுயுத்ஸுவும்‌ மட்டுமே 
அறிந்திருப்பார்கள்‌. அதை அவர்களிடமிருந்து 
அறியமுடியாது என்று நான்‌ சொன்னேன்‌. பேரரசி 
நிறைவுறவில்லை.” 


“பேரரசியின்‌ ஒற்றர்களும்‌ விதுரரை 
தேடிக்கொண்டிருந்தனர்‌. அவர்‌ செளனகக்காட்டில்‌ 


தென்பட்டதாக ஒரு செய்தி வந்தது. அதன்பின்‌ அவர்‌ 
காம்யகம்‌ சென்றிருக்கக்கூடுமென்றனர்‌. ஆனால்‌ 
அவரை நேரில்பார்த்தோம்‌ என எவரும்‌ சொல்லவில்லை. 
அவர்‌ உங்களை வந்து பார்ப்பார்‌ என எண்ணி பேரரசி 
காத்திருந்தார்‌. நீங்களிருக்கும்‌ இடத்தை பிறர்‌ அறியும்படி 
ஒற்றர்கள்மூலம்‌ பரப்பியதும்‌ அதற்காகவே. இத்தனை 
நாட்களாகியும்‌ அவர்‌ உங்களை வந்து 
பார்க்காததனால்தான்‌ அவர்‌ வடக்கிருக்கக்கூடும்‌ 
என்னும்‌ ஐயத்தை அடைந்தார்‌. அதன்பின்னரே 
என்னிடம்‌ உங்களை சந்தித்து இவற்றை 
எடுத்துரைக்கும்படி ஆணையிட்டார்‌.” 


தருமன்‌ “ஆம்‌, அவர்‌ உண்ணாநோன்பிருக்கக்கூடும்‌. 
அவர்‌ உள்ளத்தில்‌ பேரரசர்‌ இறையுருவாக மூதாதையாக 
வீற்றிருந்தார்‌. அந்தப்பெரும்‌ சரிவுக்குப்பின்‌ 
உயிர்வாழ்தலுக்கான அடிப்படையையே அவர்‌ 
இழந்திருப்பார்‌” என்றார்‌. “இந்நேரம்‌ எங்கோ அவர்‌ 
உண்ணாநோன்பில்‌ இருப்பார்‌. நாம்‌ கண்டடைவதற்குள்‌ 
உயிர்விட்டிருக்கவும்‌ வாய்ப்புள்ளது.” சகதேவன்‌ 
“அன்னை துயருற்றிருக்கிறாரா?” என்றான்‌. “ஆம்‌ 
இளையோரே, அன்னையை இத்தனை துயர்மிக்கவராக 
மிக அரிதாகவே நான்‌ கண்டிருக்கிறேன்‌” என்றான்‌ 
காலன்‌. “நாம்‌ என்ன செய்வது? பேரரசரின்‌ ஒற்றர்களும்‌ 
அன்னையின்‌ ஒற்றர்களும்‌ கண்டடையாத ஒன்றை நாம்‌ 
எப்படி அறிவது?” என்றார்‌ தருமன்‌. “அவர்‌ இறுதியாக 
எதையேனும்‌ சொல்லவிழைந்தால்‌ உங்களிடமே 
சொல்வார்‌. ஆகவே உங்களுக்கு அவரது அழைப்பு வரும்‌ 
என பேரரசி எண்ணுகிறார்‌” என்றான்‌ காலன்‌. 


அர்ஜுனன்‌ “காலரே, விதுரர்‌ கிளம்பிச்சென்ற அன்று 
அச்செய்தியை அன்னையிடம்‌ நீர்‌ சென்று உரைத்தீர்‌ 
அல்லவா? அன்று அன்னை என்னென்ன சொன்னார்‌?” 
என்றான்‌. காலன்‌ “எப்போதும்போல வினாக்களை 
தொடுத்துக்கொண்டிருந்தார்‌” என்றான்‌. “அவர்‌ முகம்‌ 
எப்படி இருந்தது? என்னென்ன வினவினார்‌? நீர்‌ மானுட 
உள்ளங்களை நுண்மையாகத்‌ தொடரும்‌ திறன்‌ 
கொண்டவர்‌. உமது நுண்விழிகளால்‌ கண்டவற்றுடன்‌ 
சேர்த்தே சொல்லும்‌” என்றான்‌ அர்ஜுனன்‌. 


“செய்தியை நான்‌ செல்வதற்கு முன்னரே அறிந்திருந்தார்‌. 
அவரிடம்‌ அப்போது துயர்‌ வெளிப்பட்டதென்றாலும்‌ 
அதைவிட ஆழத்தில்‌ ஒரு அகநிறைவு வெளிப்பட்டதோ 
என்று நான்‌ ஐயம்‌ கொண்டேன்‌. என்‌ எண்ணத்திற்காக 
பொறுத்தருள்க! காதலனைப்‌ பற்றிய செய்தியை 
எதிர்நோக்கும்‌ இளங்காதலியின்‌ பரபரப்பே 


அவரிடமிருந்தது. இளவரசே, நிறைவூட்டும்‌ செய்தி என 
முன்னரே நம்‌ ஆழம்‌ உய்த்துணர்ந்துகொண்டதென்றால்‌ 
மட்டுமே நாம்‌ பரபரப்படைகிறோம்‌. நம்‌ விழிகள்‌ 
ஒளிவிடுகின்றன. நம்‌ உதடுகள்‌ கேளாச்சொற்களை 
உச்சரிப்பவை போல அசைகின்றன. நம்‌ கைவிரல்கள்‌ 
நெளிகின்றன, பின்னுகின்றன. தீயசெய்தி என்றால்‌ நாம்‌ 
முன்னரே தளர்ந்துவிட்டிருப்போம்‌. பதற்றம்‌ மட்டுமே 
விழிகளிலும்‌ குரலிலும்‌ வெளிப்படும்‌. கைகள்‌ இறந்த 
பாம்புகள்‌ போல தோள்முனையில்‌ தொங்கிக்கிடக்கும்‌” 
என்றான்‌ காலன்‌. 


“அவர்‌ என்னிடம்‌ அனைத்தையும்‌ சொல்லும்படி 
சொன்னார்‌. நான்‌ பார்த்தவற்றையும்‌ கேட்டவற்றையும்‌ 
சொல்லெண்ணிச்‌ சொன்னேன்‌. நீ எண்ணியவற்றையும்‌ 
சொல்‌ என்றார்‌. எண்ணியவை அறிவின்மைகளே அரசி 
என்றேன்‌. அவை எவையானாலும்‌ அவ்வாறு உன்னை 
எண்ணவைத்தது எது என்பது எனக்குத்‌ தேவையானதே 
என்றார்‌. சொல்லி முடித்ததும்‌ மேலும்‌ மேலும்‌ 
வினாக்களை கேட்டார்‌. மைத்ரேயரிடம்‌ பேச வரும்போது 
பேரரசர்‌ சஞ்சயனிடம்‌ உரையாடிக்கொண்டு வந்தாரா 
என்றார்‌. விதுரரிடம்‌ பேரரசர்‌ கொந்தளித்தபோது 
சஞ்சயனும்‌ யுயுத்ஸுவும்‌ விழிகளால்‌ 
சந்தித்துக்கொண்டார்களா என்று கேட்டார்‌. பேரரசர்‌ தன்‌ 
நச்சுச்சொற்களை முற்றுமிழ்ந்தபின்னரே யுயுத்ஸு 
அவரைத்‌ தடுத்தார்‌ என நான்‌ அவரிடம்‌ அதைச்‌ 
சொன்னபோதே உணர்ந்தேன்‌. அவ்வண்ணமெனில்‌ 
அச்சொற்களை அவர்‌ முன்னரே 
சொல்லியிருக்கவேண்டும்‌, அவற்றை அவர்‌ சொல்லாமல்‌ 
அடங்கமாட்டார்‌ என்பதனால்தான்‌ யுயுத்ஸு 
தடுக்கவில்லை என்றார்‌ பேரரசி.” 


அர்ஜுனன்‌ மெல்லிய பெருமூச்சுடன்‌ “ஆம்‌, அன்னையை 
அணுக்கமாக நின்று பார்க்கமுடிகிறது” என்றான்‌. “நான்‌ 
சொல்லி முடித்ததும்‌ தளர்ந்தவராக அவர்‌ பீடத்தில்‌ 
அமர்ந்து விரல்களால்‌ பீடத்தின்‌ கைப்பிடியில்‌ 
தாளமிட்டபடி எண்ணங்களில்‌ ஆழ்ந்தார்‌. அவர்‌ 
மெல்லமெல்ல அமைதியடைந்து குளிர்ந்து 
வெண்பளிங்குச்‌ சிலையென ஆனார்‌. அவரது அந்த 
அமைதிக்கு அருகே அலைபாய்ந்த 
சாளரத்திரைச்சீலைகள்‌ என்னை தொல்லைப்படுத்தின. 
அவற்றைச்‌ சென்று நிறுத்தவேண்டுமென விழைந்தேன்‌” 
என்றான்‌ காலன்‌. “சற்றுநேரம்‌ கழித்து பேரரசி என்னிடம்‌ 
அவரது ஒற்றர்படைத்தலைவர்‌ வக்த்ரரை 
வரச்சொல்லும்படி ஆணையிட்டார்‌. நான்‌ 
அறைநீங்கினேன்‌.” 


“இறுதியாக ஒன்றை கேட்டிருப்பார்‌” என்றான்‌ 
அர்ஜுனன்‌. “அவரது அமைதி அதற்காகத்தான்‌. நீர்‌ 
அதைச்‌ சொல்லலாமா என எண்ணுகிறீர்‌.” காலன்‌ “ஆம்‌” 
என்றான்‌. “சொல்லும்‌” என்றான்‌ அர்ஜுனன்‌. 
“அஸ்வதந்தத்தை அவர்‌ வீசிவிட்டுச்‌ சென்றாரா என்றார்‌. 
இல்லை என்றேன்‌. சரி நீ போகலாம்‌ என்றார்‌. நான்‌ 
கதவைமூடிவிட்டு வெளியே சென்றேன்‌” என்றான்‌ 
காலன்‌. “இறுதியாக நீர்‌ கண்ட அரசியின்‌ முகம்‌ 
துயர்கொண்டிருந்ததா?” என்று அர்ஜுனன்‌ கேட்டான்‌. 
காலன்‌ தயங்கினான்‌. “சொல்க!” என்றான்‌ அர்ஜுனன்‌. 


காலன்‌ மெல்லிய குரலில்‌ “நான்‌ எப்போதுமே 
கதவுமூடுவதற்கு முந்தைய கணத்தை கூர்ந்து 
நோக்குவேன்‌. சந்திப்பு முடிந்து கதவுமூடி 
தனிமைகொண்டுவிட்டோம்‌ என்னும்‌ உணர்வு 
அறியாமலேயே எழுந்து அவர்களின்‌ முகம்‌ அதை 
காட்டும்தருணம்‌ அது. அதுவரை அவர்கள்‌ காத்தவை 
அப்போது விலகிவிட்டிருக்கும்‌. முகம்‌ எப்போதுமே 
பிறிதொன்றைக்‌ காட்டும்‌” என்றான்‌. “ஆம்‌, நீர்‌ அப்படிப்‌ 
பார்ப்பவர்‌ என நான்‌ அறிந்தேன்‌. சொல்க! அன்னையின்‌ 
முகம்‌ எப்படி இருந்தது?” என்றான்‌ அர்ஜுனன்‌. “பேரரசி 
முகத்தில்‌ நற்செய்தியை அறிந்த மலர்வு எஞ்சியிருந்தது.” 


[image] 


“நன்று” என்றான்‌ அர்ஜுனன்‌. அவன்‌ கைகாட்ட காலன்‌ 
தலைவணங்கி விலகிச்சென்றான்‌. “மூத்தவரே, நாம்‌ 
அஞ்சவேண்டியதில்லை. விதுரர்‌ உண்ணாநோன்பு 
இருக்கமாட்டார்‌” என்று அர்ஜுனன்‌ சொன்னான்‌. 
“அவரது செய்தி நம்மைத்‌ தேடிவரும்‌. காத்திருப்போம்‌.” 

“அரசே, புழு பறப்பதைப்‌ பார்‌. நெளியும்‌ 
சிறுவெண்புழுவுக்குள்‌ சிறகு எவ்வடிவில்‌ உள்ளது? 
அதன்‌ கனவாக. அக்கனவு அதற்குள்‌ பசியென்று 
ஆகிறது. பசி அதை கணம்‌ ஓயாது நெளியச்செய்கிறது. 
நெளிந்து நெளிந்து அது இறகுகளை கருக்கொண்டபின்‌ 
கூட்டுக்குள்‌ சுருண்டு தவமியற்றுகிறது. உடைத்தெழுந்து 
வண்ணச்சிறகுகளுடன்‌ வெளிவந்து 
காற்றிலேறிக்கொள்கிறது. மண்ணுடன்‌ 
மண்ணென்றாகிய புழுவில்‌ விண்ணகம்‌ குடிகொள்ளும்‌ 
விந்தை இது என்று அறிக!” ஐதரேயக்காட்டின்‌ முதன்மை 
ஆசிரியர்‌ திவாகரர்‌ சொன்னார்‌. 


“சிறகென்பது பறக்கத்‌ துடிக்கும்‌ விழைவு ஒரு 
பருப்பொருளானது என்று அறிந்தவன்‌ இப்பருவுடலே 
அது கொண்ட விழைவுகளால்‌ ஆனதென்று அறிவான்‌. 
கைகள்‌ எவ்விழைவுகள்‌? அரசே, கால்களின்‌ 
உள்ளடக்கம்‌ என்ன? விழிகள்‌ விழைவதென்ன? 
செவிகள்‌ தேடுவதென்ன? சுவையாக மணமாக உடல்‌ 
அறிவது எந்த விருப்பை? மானுடர்களாக இங்கு வந்து 
நிகழ்ந்து மீள்வதுதான்‌ என்ன? ஒவ்வொரு மனிதனும்‌ 
ஒரு விழைவென்றால்‌ அவ்விழைவுகள்‌ பின்னி விரிந்து 
இங்கு உருவாவது என்ன? அது ஒருபெரும்‌ 
விழைவென்றால்‌ அவ்விழைவு எய்துவது எதை?” 


“துணி தைப்பவனைப்‌ பார்க்காமல்‌, அத்துணியையும்‌ 
காணாமல்‌, அவன்‌ கையிலிருந்து ஓடும்‌ ஊசியை மட்டும்‌ 
பார்த்தால்‌ அதன்‌ ஓயாச்செயல்பாடு திகைப்பூட்டும்‌ 
பொருளின்மை அல்லவா? இங்கு நாம்‌ ஆற்றுவது 
நாமறியாப்‌ பெருஞ்செயலை என்று அறிந்தவனே 
அத்திகைப்பிலிருந்து விடுபடமுடியும்‌. துணியை நாம்‌ 
காண இயலாது. அதை ஊழ்‌ என்கின்றார்கள்‌. 
தைப்பவனை நாம்‌ அறியமுடியாது. அதை அது என்று 
மட்டுமே சொல்லிக்கொள்ளமுடியும்‌. ஆனால்‌ 
ஊசியைக்கொண்டு துணியையும்‌ தைப்பவனையும்‌ 
உய்த்துணர்பவன்‌ விடுபடுகிறான்‌. அதுவே ஐதரேய 
மெய்யறிதல்‌.” 


“ஊழ்‌ என்பது நம்மனைவரையும்‌ 
பின்னிப்பிணைத்திருக்கும்‌ பெருவலை மட்டுமே. 


இவ்வலையில்‌ பிறந்திறந்து சென்றுகொண்டிருக்கிறோம்‌. 
ஏனென்றால்‌ இப்பிறவிக்கு முன்பு ஏதுமில்லை என்றால்‌ 
இங்கு நான்‌ கொண்டுவருபவை எங்கிருந்து 
வருகின்றன? இப்பிறவிக்கு அப்பால்‌ ஏதுமில்லை 
என்றால்‌ நான்‌ இங்கு ஈட்டியவை எங்கு செல்கின்றன? 
புழுவென ஒரு பிறப்பு. விழைவை உடலாக்கி 
கூண்டுக்குள்‌ செய்யும்‌ தவம்‌ என்பது பிறிதொரு இறப்பும்‌ 
மறுபிறப்பும்‌. சிறகுகள்‌ ஓய விழுந்து இறுதியென ஒரு 
இறப்பு. தந்தை இட்ட பெயருடன்‌ மடிபவன்‌ 
ஒருபிறப்பாளன்‌. தான்‌ ஈட்டியபெயர்‌ சூடியவன்‌ 
மறுபிறப்பாளன்‌.” 


“வேதத்தில்‌ எழுந்த முனிவராகிய வாமதேவரை 
வணங்குக! கோதம குருமரபினராகிய அவரது 
நாவிலெழுந்த வேதத்தை வாழ்த்துக!” என்று திவாகரர்‌ 
சொன்னார்‌. “கருவிலிருந்த கனவில்‌ அவர்‌ தேவர்களின்‌ 
பிறப்புண்மைகளை முற்றறிந்துகொண்டார்‌. மண்ணுக்கு 
வந்து அவர்‌ கற்றது மொழியை மட்டுமே. நூறு 
இரும்புக்கோட்டைகளென கருவறைச்சுவர்களால்‌ 
காக்கப்பட்டார்‌. பருந்தென அவற்றைக்‌ கிழித்து 
மண்ணுக்கு எழுந்தார்‌. பின்பு அக்கருவறையை நோக்கி 
அவர்‌ சொன்னார்‌, இதோ நீ அளித்த சிறகுகளுடன்‌ நீ 
தேக்கிய விழைவுகளின்‌ வடிவாக எழுந்துள்ளேன்‌. அரசே 
கேள்‌, அக்கோட்டைகளை கட்டியது அப்புழுவே. 
அச்சிறையை உடைப்பதும்‌ அதுவே.” 


“இப்பருவெளிப்பெருக்கு ஒரு நெசவு. ஊடுசரடென 
செல்வது அறிபொருள்‌. பாவுசரடென ஓடுவது பிரக்ஞை. 
பிரக்ஞை உறையாத ஒரு பருமணலைக்கூட இங்கு 
நீங்கள்‌ தொட்டெடுக்க முடியாதென்றறிக!” அவர்‌ 
பேசிக்கொண்டிருக்கையிலேயே ஒரு மாணவன்‌ 
கைதாக்கியபடி எழுந்து நின்றான்‌. அலைபாய்ந்த 
குழல்கற்றைகளும்‌ தெளிந்த விழிகளும்‌ 
கொண்டிருந்தான்‌. “ஆசிரியரே, அறிபடுபொருளும்‌ 
அறிவுமாகி நின்றிருப்பது முதற்பெரும்பொருள்‌ 
என்கிறது ஐதரேயம்‌. வானம்‌ குடத்தில்‌ என மானுடனில்‌ 
அடைபடுவதே பிரக்ஞை என்கிறது. நான்‌ அதைப்பற்றி 
ஒரு வினாவை எழுப்ப விழைகிறேன்‌.” 


“இது சொல்லாடுவதற்குரிய இடமல்ல, இளையோனே. 
இங்கு நான்‌ அரசருக்கு ஐதரேயப்‌ பெருமரபை 
உரைத்துக்கொண்டிருக்கிறேன்‌” என்றார்‌ திவாகரர்‌. 
“சொல்லாடல்களன்களில்‌ பலமுறை இதை 
பேசியிருக்கிறோம்‌.” அவன்‌ “ஆம்‌” என்றான்‌. “ஆனால்‌ 
அது நெறிகளுக்குட்பட்டு சொல்முறைகள்கொண்டு 


களமாடுதல்‌. எனக்கு அது உவப்பல்ல. நான்‌ பயிற்சியை 
வேண்டவில்லை. நான்‌ கோருவது போரை.” திவாகரர்‌ 
“அதற்கான இடமல்ல இது” என்றார்‌. “அதை நான்‌ 
முடிவுசெய்துகொள்கிறேன்‌. நான்‌ பிழைபுரிந்தேன்‌ 
என்றால்‌ என்னை தீச்சொல்லிட்டு அழியுங்கள்‌” என்றான்‌ 
அவன்‌. 


திவாகரர்‌ பொறுமையை காத்தபடி “சொல்‌!” என்றார்‌. 
“எங்கு எவ்வாறு முழுமுதல்பிரக்ஞை தனிப்பிரக்ஞை என 
ஆயிற்று என்றறியாமல்‌ இவ்வறிதல்களால்‌ என்ன 
பயன்‌?” என்றான்‌ அவன்‌. “நதி தேங்கி குளமாகிறது. ஏன்‌ 
என்றால்‌ அங்கு ஒரு பள்ளமிருந்தது என்பதொன்றே 
மறுமொழி. அவ்வாறு ஆவது நதியின்‌ இயல்பென்பதற்கு 
அப்பால்‌ விளக்கமில்லை” என்றார்‌ திவாகரர்‌. 
“அகாலத்தின்‌ ஒரு தருணத்தில்‌ முழுமுதன்மையின்‌ 
சித்தப்பெருக்கு காலக்குவையில்‌ தேங்கியது. 
படைப்புவிசையென்றாகியது. அதை பிரம்மன்‌ 
என்கிறார்கள்‌. பிரம்மனின்‌ வாயிலிருந்து சொல்‌ 
எழுந்தது. அலகிலா சித்தம்‌ பொருளுக்குக்‌ கட்டுப்பட்ட 
சொல்லென்ற கணம்‌ படைப்பு நிகழ்ந்தது.” 


“சொல்லில்‌ எழுந்தது நெருப்பு. பிரம்மனின்‌ மூக்கில்‌ 
தோன்றியது உயிர்‌. உயிர்ப்பே காற்று. விழிகளிலிருந்து 
நோக்கு. நோக்கிலிருந்து ஒளி. ஒளியிலிருந்து சூரியர்கள்‌. 
செவிகள்‌ தன்னுணர்வை படைத்தன. 
தன்னிருப்பைக்கொண்டு நான்கு திசைகள்‌ 
வகுக்கப்பட்டன. தன்னுள்‌ கனிந்தபோது உள்ளம்‌ 
பிறந்தது. உள்ளத்திலிருந்து சித்தம்‌ உருவாகியது. சித்தம்‌ 
சந்திரன்‌ எனக்‌ குளிர்ந்து வானிலெழுந்தது. மைந்தா, 
பிரம்மனின்‌ தோல்‌ முளைத்து பருப்பொருள்‌ வெளி 
பிறந்தது. பிரம்மனைப்‌ படைத்து ஊட்டிய தொப்புள்‌ 
கொடி அப்போது அறுந்து விலகியது. புண்ணெனத்‌ 
திறந்த தொப்புளில்‌ இருந்து ஒவ்வொன்றுக்கும்‌ 
எதிர்விசையாக அமையும்‌ இருள்‌ எழுந்தது. உயிர்கள்‌ 
அதை இறப்பு என்றன. ஆதலழிதலின்‌ பின்னலென 
இங்கே அனைத்தும்‌ அமைந்தன” என்றார்‌ திவாகரர்‌. 


“தூயது இந்தக்‌ குடம்‌ என்று அறிக!” என்றார்‌ திவாகரர்‌. 
“அனல்‌ சொல்லென்‌ வாயில்‌ அமைந்தவன்‌. காற்று 
மூச்சென மூக்கில்‌ ஆடுபவன்‌. கதிரோன்‌ ஒளியென 
விழியானவன்‌. திசைத்தேவர்கள்‌ செவிகளென 
குடிகொள்பவன்‌. மண்ணின்‌ உயிர்‌ தோலென ஆனவன்‌. 
சந்திரன்‌ உள்ளமென்றும்‌ விண்ணகமே சித்தமென்றும்‌ 
அமைந்தவன்‌. இறப்பு இருளென குடிகொண்ட உடல்‌ 
கொண்டவன்‌. நீரை விந்துவென்றும்‌ குருதியென்றும்‌ 


ஏந்தியவன்‌. மானுடன்‌ பெருவெளியின்‌ துளி. அங்கு 
அவ்வாறு அமைந்தது இங்கு இவ்வாறு அமைகிறது. 
குடத்தில்‌ அடங்கக்கூடியதே விண்‌ என்பதனால்‌ மட்டுமே 
அறிவு பயனுள்ளதாகிறது.” 


“ஒவ்வொருமுறையும்‌ இதுவே நிகழ்கிறது” என்று அவன்‌ 
பொறுமையிழந்து கூவினான்‌. “ஆயிரம்‌ சொற்களைக்‌ 
கடந்து வினா சென்று நிற்குமிடம்‌ ஒன்றே. அருவென 
அமைந்தது உருவென ஆனது எப்படி? அலகிலி 
எல்லைகொண்டது ஏன்‌? பிரக்ஞையென அமைவது 
பொருளென ஆனது எப்போது? அத்தனைச்‌ சொற்களும்‌ 
அங்கு சென்றதுமே தயங்கி நின்றுவிடுகின்றன. பின்பு 
ஒரு சொல்மயக்கம்‌. ஒரு கனவு. ஒரு கூடுபாய்தல்‌. நான்‌ 
தேடுவது மறுமொழியை, மயக்கத்தை அல்ல.” 


“மறுமொழி என்று ஒன்றில்லை. நான்‌ சொல்வது ஒரு 
எண்ணத்தை. அது உன்‌ சித்தத்தில்‌ எதிரொலிக்கிறது. நீ 
கேட்பது உன்‌ எதிரொலியை மட்டுமே. அது உன்‌ 
உள்ளக்குகைகளால்‌ பெருக்கப்படுகிறது” என்றார்‌ 
திவாகரர்‌. “பிரக்ஞை என நம்முள்‌ நிறைந்திருப்பதன்‌ 
புறவடிவமே மொழி. மொழியின்‌ முதல்‌ ஒலி அ. அது 
மூச்சுக்குத்‌ திறந்த வாய்‌. திகைத்து அமைந்த நா. 
பொருளை அள்ள துணிந்த உயிர்‌. மொழியின்‌ 
அனைத்து ஒலிகளுடனும்‌ அது இணைந்துள்ளது.” 


“மைந்தா, அ என்பது அது என்னும்‌ சுட்டு. அல்ல 
என்னும்‌ மறுப்பும்கூட. அலகிலி என்னும்‌ விரிவு. அகம்‌ 
என்னும்‌ கூர்மை. மொழியை பின்னோக்கி இழுத்தால்‌ 
அது சென்றடையும்‌ புள்ளி அ என்பதே. அதுவே 
முழுமுதன்மையின்‌ வரிவடிவம்‌” திவாகரர்‌ சொன்னார்‌. 
“திறந்த வாய்‌ மூடக்குவிவது ௨. மூடியமைவது ம்‌. அகர 
உகர மகாரமாகி நின்றது அதுவே. அதையே ஓம்‌ 
என்கிறோம்‌. அச்சொல்லிணைவை ஊழ்கத்தில்‌ 
அமைந்து உள்ளுணர்பவன்‌ அந்த மாயக்கணத்தை 
அறியக்கூடும்‌. பொருள்‌ பிரக்ஞையென்றாவதும்‌ 
பிரக்ஞை பொருளென்றாவதுமான நடனத்தை. 
இம்மிலிருந்து அவுக்கும்‌ அவிலிருந்து இம்முக்குமான 
தொலைவையே அலகிலாப்பெருவெளி என 
அறிகின்றனர்‌ யோகியர்‌.” 


“இவை சொற்கள்‌” என்றான்‌ அவன்‌. “வெறும்‌ சொற்கள்‌... 
சொற்களில்‌ சொல்லப்படத்தக்கதல்ல அதன்‌ மையம்‌ 
என்றால்‌ அதை ஏன்‌ சொல்லப்புகுந்தீர்கள்‌? 
சொல்லப்பட்டவை சொல்லால்‌ மட்டுமே 
அளக்கப்படவேண்டும்‌.” திரும்பி மாணவர்களை நோக்கி 


“கேளுங்கள்‌, எத்தனை காலமாக இந்தக்‌ கழையாட்டத்தை 
பாத்துக்கொண்டிருக்கிறோம்‌? இங்கே தன்‌ வினா அடங்கி 
வாழ்பவன்‌ எவன்‌? இத்தனைக்கும்‌ அப்பால்‌ என ஒன்றை 
நோக்கி தாவாத நெஞ்சுடன்‌ இங்கு முழுதமைந்தவன்‌ 
யார்‌?” என்றான்‌. அவர்கள்‌ விழிகள்‌ மட்டுமென 
அமர்ந்திருந்தனர்‌. 

சினந்த விழிகளுடன்‌ கரிய உருக்கொண்ட ஒருவன்‌ 
எழுந்தான்‌. “ஆம்‌, இங்கு நாம்‌ கற்பது வினாக்களை 
மட்டுமே. விடைகளென அளிக்கப்படுவது சமித்தும்‌ 
நெய்க்கரண்டியும்‌ பொருளறியாத்‌ 
தொல்சொற்களும்தான்‌” என்றான்‌. அவன்‌ சொற்கள்‌ 
முன்னரே மாணவர்களால்‌ கேட்கப்பட்டவை என 
விழிகள்‌ காட்டின. 


அவன்‌ திவாகரரிடம்‌ “உள்ளத்துள்‌ உறைகிறது பிரக்ஞை 
என்றால்‌ விலங்குகளுக்குள்‌ உறைவது என்ன? அதுவும்‌ 
பிரக்ஞையே என்றால்‌ அதைவிட பெரியதா இதோ 
என்னுள்‌ இருந்து எரியும்‌ பிரக்ஞை? ஈயும்‌ கொசுவும்‌ 
கொண்டுள்ள பிரக்ஞை மேலும்‌ சிறியதா?” என்றான்‌. 
திவாகரர்‌ “ஆம்‌, மானுடனில்‌ எரியும்‌ பிரக்ஞை அவன்‌ 
பிறவிகள்‌ தோறும்‌ திரட்டி எடுத்து இங்கு கொண்டுவந்து 
சேர்த்தது. இங்கிருந்து பிறிதொரு இடத்திற்குச்‌ செல்வது” 
என்றார்‌. அவன்‌ கைகளைத்‌ தாக்கி 
“அவ்வண்ணமென்றால்‌ மானுடரின்‌ பிரக்ஞையிலும்‌ 
வேறுபாடுண்டு அல்லவா?” என்றான்‌. 


“ஆம்‌, என்ன ஐயம்‌? உனது பிரக்ஞை அல்ல அங்கே 
கன்றோட்டுபவனுடையது. அப்பால்‌ ஊர்ப்பாதையில்‌ 
சுமைதாக்கிச்‌ செல்பவனுடையது மேலும்‌ குறைந்ததே. 
பிறவிகள்‌ அமைக்கின்றன படிநிலைகளை” என்றார்‌ 
திவாகரர்‌. “ஆசிரியரே, உங்கள்‌ மெய்யறிதல்‌ இறுதியில்‌ 
மானுடரைப்‌ பகுத்து மேல்கீழென அடுக்குவதற்கே 
உதவுகிறது. இங்கு அரசர்கள்‌ அளிக்கும்‌ நெய்யும்‌ 
உணவும்‌ உடையும்‌ ஏன்‌ வந்து குவிகின்றன என்பதற்குப்‌ 
பொருள்‌ இதுவே. இது நான்‌ கொண்ட பிரக்வை. இது 
மேலானது என்பதற்கு நானன்றி சான்று ஏதுமில்லை. 
ஆனால்‌ இதை அடைந்தமையால்‌ பிறவிஏணியில்‌ 
முதலில்‌ நிற்பவன்‌ என நான்‌ என்னை 
கருதிக்கொள்கிறேன்‌ என்றால்‌ மூடன்‌ நான்‌.” 


“நீ பேசுவது தத்துவம்‌ அல்ல” என்றார்‌ திவாகரர்‌ 
சலிப்புடன்‌. “இருக்கலாம்‌. இது எளிய அறம்‌ என்றே 
நானும்‌ எண்ணுகிறேன்‌. ஆசிரியரே, என்ன 
செய்துகொண்டிருக்கிறது நமது வேதமெய்யறிவு? இதோ 


சொல்கொண்டு பொருள்தேடி 
எழுந்துவந்துகொண்டிருக்கின்றன 
பாரதப்பெருநிலத்தின்‌ தொல்குலங்கள்‌. 
வேதமறிந்தமையால்‌ அவர்களைவிட அந்தணர்‌ மேலோர்‌ 
என்று அவர்களிடம்‌ சொல்கிறோம்‌. அந்தணர்‌ 
வாழ்த்துவதனால்‌ அரசர்கள்‌ ஆளத்தக்கவர்கள்‌ 
என்கிறோம்‌. ஆசிரியரே, வேதத்தால்‌ அவர்களை 
வெல்கிறோம்‌. வேதம்‌ இன்று ஒரு படைக்கருவி அன்றி 
வேறில்லை” என்றான்‌ கரியவன்‌. 


“நான்‌ இங்கிருந்து எங்கு செல்வது? இதோ தீட்டப்பட்ட 
பிரக்ஞை கொண்டிருக்கிறேன்‌ என்று கூவியபடி என்னை 
அரசவைகளில்‌ விற்பனைக்கு வைக்கவேண்டும்‌ 
அல்லவா? தொல்குடிகள்‌ வாழும்‌ காடுகளுக்குச்‌ சென்று 
அரும்பொருள்‌ என்னைப்‌ பார்‌ என்று சொல்லி 
பொருள்கொடை பெறவேண்டும்‌ அல்லவா? கூரிய அம்பு 
என என்னை கூவி முன்வைக்கவேண்டும்‌. கூரிய 
அம்பெனில்‌ குறியை எய்தியிருக்குமே என ஒருவன்‌ 
கேட்டால்‌ கூசி விழிதாழ்த்தவேண்டும்‌. சொல்லெண்ணி 
வேதம்‌ கற்று, பொருள்தேர்ந்து நுண்மைபெறுவதெல்லாம்‌ 
அந்த இழிவுக்காகத்தானா?” அவன்‌ மூச்சு ஏறியிறங்கியது. 
“நான்‌ என்‌ அன்னையையும்‌ தந்தையையும்‌ உதறி 
காட்டுக்கு வந்தது இதற்காகத்தானா? இங்கு அறிவை 
பிச்சையிடுங்கள்‌ என்று கையேந்தி நின்று செய்த 
தவத்தின்‌ பொருள்‌ இதுதானா?” 


முதலில்‌ எழுந்தவன்‌ சொன்னான்‌ “ஆசிரியரே, இங்குள்ள 
அத்தனை கல்விநிலைகளிலும்‌ வினாக்கள்‌ 
எழுந்துகொண்டிருக்கின்றன. குருமரபுகள்‌ முரண்பட்டுப்‌ 
பிரியும்‌ செய்திகளே நாளும்‌ வந்து செவிசேர்கின்றன. 
கானகங்கள்‌ கொந்தளிக்கின்றன. இனி, 
சமித்துக்களாலும்‌ நெய்யாலும்‌ மட்டும்‌ வேள்விக்குளம்‌ 
எரியாது. வேதப்பொருள்‌ பெய்யப்பட்டாகவேண்டும்‌. 
இங்கு பொழியப்படும்‌ நெய்‌ சென்றுசேருமிடம்‌ எது? 
டத்‌ என நின்றிருக்கும்‌ நான்‌ எதற்காக என்‌ 
ரக்ஞையின்‌ முழுமையென நின்றிருக்கும்‌ 
பரமாத்மனுக்கு அவியளிக்கவேண்டும்‌? தானே தனக்கு 
அவியளிக்கச்‌ செய்து அமர்ந்திருப்பதா அது?” 


“நம்‌ முதலாசிரியரின்‌ சொற்கள்‌ இவை. உச்சிப்புள்ளியின்‌ 
வாசலைப்‌ பிளந்து உள்ளே நுழைந்தது அது. அதற்கு 
உறைவிடங்கள்‌ மூன்று, கனவுகள்‌ மூன்று. அது 
ஆனந்தமயமானது. அது ஆர்ப்பரிக்கிறது, இது என்‌ 
உறைவிடம்‌, இது என்‌ உறைவிடம்‌, இது என்‌ உறைவிடம்‌. 
அது இங்கு வந்து உறைந்தபின்னர்‌ வேதமாவது ஏது? 


வேள்விதான்‌ ஏது?” என்றான்‌ கரியவன்‌. “நான்‌ கேட்பவை 
நூலிலிருந்து எழும்‌ சொற்கள்‌ அல்ல. 
விடாய்கொண்டவன்‌ எதிரே வருபவனிடம்‌ 
கேட்பதுபோன்றவை இச்சொற்கள்‌. நீர்‌ இருக்கும்‌ 
வழியன்றி பிறிது எதுவும்‌ பயனற்ற மொழியே.” 


“மைந்தா, இது நசிகேதன்‌ கேட்ட வினா” என்றார்‌ 
திவாகரர்‌. “இங்குள்ளது அறிவு. அறிவின்‌ எல்லையைச்‌ 
சென்று முட்டிக்கொண்டவன்‌ தேடவேண்டியது 
ஊழ்கத்தின்‌ பாதை. அங்கு செல்க!” திரும்பி 
கரியவனிடம்‌ “உன்‌ பாதை பயனுறுமெய்யை உசாவுவது. 
அதை நீ தேர்க!” என்றார்‌. அவன்‌ “அப்படியென்றல்‌ இங்கு 
நான்‌ கற்றவை பொருளற்றவையா?” என்றான்‌. “இல்லை. 
அவை நீ ஏறிச்சென்ற படிகளாக அமையலாம்‌. 
இங்கிருந்து நீ பெற்ற ஒற்றைச்‌ சொல்லில்‌ இருந்து நீ 
எழலாம்‌” என்றார்‌ திவாகரர்‌. 


அவர்கள்‌ உடலை அசைத்தபடி நின்றனர்‌. திவாகரர்‌ 
கைகூப்பி “நன்று, உனக்கு என்‌ அருள்‌ உடனிருக்கும்‌. நீ 
விழைவது எதுவோ அது நீ என ஆகுக! ஓம்‌, அவ்வாறே 
ஆகுக!” என்றபடி எழுந்தார்‌. அவரது மாணவர்கள்‌ 
ஆசிரிய வணக்கத்தைப்‌ பாடினர்‌. 

அர்ஜுனன்‌ முன்னரே சென்றுவிட்டான்‌. நகுலனும்‌ 
சகதேவனும்‌ பெருங்குடிலில்‌ பிற மாணவர்களுடன்‌ 
உரையாடிக்கொண்டிருந்தனர்‌. தருமன்‌ எழுந்து வெளியே 
வந்தபோது கரிய இளைஞனை பார்த்தார்‌. அவனிடம்‌ 
பேசாமல்‌ பிற மாணவர்கள்‌ விலகிச்‌ 
சென்றுகொண்டிருந்தனர்‌. தருமன்‌ அவனை நோக்கி 
புன்னகைத்து “உத்தமரே, தங்கள்‌ பெயரை அறிய 
விழைகிறேன்‌” என்றார்‌. “என்னை பாவகன்‌ 
என்கிறார்கள்‌” என்று அவன்‌ சொன்னான்‌. “அது 
இக்குருகுலத்திற்காக நான்‌ சூடிக்கொண்ட பெயர்‌. 
எரிவடிவோனாக எழவேண்டும்‌ என அன்று நான்‌ கனவு 
கண்டேன்‌.” தருமன்‌ புன்னகைத்து “அக்கனவு இன்னமும்‌ 
நீடிக்கிறது என நினைக்கிறேன்‌” என்றார்‌. 


உள்ளிருந்து முதலில்‌ எழுந்த மாணவன்‌ வெளிவந்தான்‌. 
தருமன்‌ “அவரும்‌ தாங்களும்‌ சொல்லாடுவதுண்டு என்று 
எண்ணுகிறேன்‌” என்றார்‌. “ஆம்‌, அவர்‌ பெயர்‌ 
பவமானன்‌. எங்கள்‌ பெயர்களே முதலில்‌ எங்களை 
அணுக்கமாக்கியது” என்றான்‌ பாவகன்‌. பவமானன்‌ 
அணுகிவந்து வணங்கினான்‌. “நீங்கள்‌ சொல்வது 


உண்மை பவமானரே, பாரதவர்ஷத்தின்‌ அனைத்துக்‌ 
காடுகளும்‌ எரிந்துகொண்டிருக்கின்றன” என்றார்‌ 
தருமன்‌. 


“ஏனென்றால்‌ இது வளரும்‌ மரம்‌. உலக்கைக்கு 
ச மரத்திற்கு கட்டப்படும்‌ பூண்‌ உடைந்து 

தறிக்கும்‌” என்று அவன்‌ சொன்னான்‌. அவர்கள்‌ 
பெருமுற்றத்தில்‌ இறங்கி குடில்களை நோக்கி சென்றனர்‌. 
இரவு குளிருடன்‌ சூழ்ந்திருந்தது. இலைத்தழைப்பின்‌ 
இடைவெளிகளில்‌ ஓரிரு விண்மீன்கள்‌ தெரிந்தன. 
“உங்களிடம்‌ பேச விழைகிறேன்‌, உத்தமர்களே. நானும்‌ 
உங்களைப்போல்‌ ஐயம்‌ கொண்டு அலைக்கழியும்‌ 
மாணவனே?” என்றார்‌ தருமன்‌. 


அவர்கள்‌ மேற்காக நடந்தனர்‌. குடில்களிலிருந்த 
வெளிச்சம்‌ கண்களைவிட்டு மறைந்தபோது சூழல்‌ 
தெளிவாகத்‌ தொடங்கியது. மரங்களுக்கு அடியிலிருந்த 
பாறைகள்‌ உள்ளொளி கொண்டு துலங்குபவை போல்‌ 
தெரிந்தன. ஒரு பாறைமேல்‌ தருமன்‌ அமர்ந்ததும்‌ 
அவர்கள்‌ அருகே அமர்ந்தனர்‌. “நசிகேதனின்‌ கதையை 
நான்‌ அறிந்திருக்கிறேன்‌. இன்று ஆசிரியர்‌ அதை 
எப்பொருளில்‌ உரைத்தார்‌ என்று விளங்கவில்லை” 
என்றார்‌ தருமன்‌. பவமானன்‌ “அந்தத்‌ தொன்மையான 
கதை ஒவ்வொரு வேதமரபிலும்‌ ஒவ்வொருவகையாக 
விளக்கமளிக்கப்படுகிறது, அரசே” என்றான்‌. “எங்கள்‌ 
குருமரபில்‌ அது வேதச்சடங்குகளின்‌ உண்மைநாடும்‌ 
கதையென்றே கொள்ளப்படுகிறது.” 


முன்பு வாஜசிரவஸ்‌ என்னும்‌ ஒரு முனிவர்‌ இருந்தார்‌. 
அவர்‌ கடம்‌ என அமைக்கப்பட்ட யஜூர்வேதமரபின்‌ 
முதன்மை ஆசிரியர்‌. கடமென வழங்கப்பட்ட 
நிலப்பகுதியின்‌ அரசரும்கூட. அவர்‌ நூறு 
பெருவேள்விகளை இயற்றியவர்‌ என்கின்றன நூல்கள்‌. 
நூறாவது வேள்வியில்‌ ஆயிரம்‌ பசுக்களை அவர்‌ 
அந்தணர்களுக்கு அளித்தார்‌. மரக்குடுவையிலிருந்த 
நீரை ஊற்றி அவர்‌ பசுக்களை கையளிப்பதைக்‌ கண்டு 
அவர்‌ மைந்தனும்‌ மாணவனுமாகிய நசிகேதன்‌ அருகே 
வந்தான்‌. தந்தையே, நாம்‌ கொடுப்பது எதற்காக 
என்றான்‌. 


“கொடுப்பதன்‌ மூலம்‌ பசியாற்றமுடியும்‌ என்றால்‌ 
பசியென அமைந்த நெறியுடன்‌ போரிடுகிறோமா? 
துயரைக்‌ களைய முடியும்‌ என்றால்‌ அதை யாத்த 
படைப்புத்தெய்வத்தை அறைகூவுகிறோமா?” என்று 
நசிகேதன்‌ கேட்டான்‌. “இல்லை மைந்தா, 


கொடுப்பதன்மூலம்‌ இப்புடவிநெசவில்‌ எதுவும்‌ 
மாறுவதில்லை. இடக்கையிலிருந்து வலக்கைக்கு 
செல்கிறது பொருள்‌. ஆனால்‌ அச்செயல்வழியாக நாம்‌ 
விடுதலை கொள்கிறோம்‌” என்று தந்தை சொன்னார்‌. 
“ஏற்க எழுந்த கைகளும்‌ எரிந்து எழுந்த தழலும்‌ ஒன்றே. 
ஒன்று இப்புவியின்‌ தழல்‌. இன்னொன்று அவ்விண்ணின்‌ 
கை. அளிப்பதும்‌ அவியிடுவதும்‌ வேள்விதான்‌.” 


“கொடுப்பதனூடாகவும்‌ படைப்பதனூடாகவும்‌ நாம்‌ 
பெறுவதுதான்‌ என்ன?” என்றான்‌ நசிகேதன்‌. “இங்கு நாம்‌ 
அடைந்த ஒவ்வொரு பொருளும்‌ நம்முள்‌ ஓர்‌ இடத்தை 
எடுத்துக்கொள்கின்றன. அப்பொருளை அளிக்கையில்‌ 
அவ்விடத்தில்‌ அதுவாக ஆன பிரக்ஞை மட்டுமே 
எஞ்சுகிறது. கொடுத்து ஒழிந்தவன்‌ பிரக்ஞையால்‌ 
நிறைகிறான்‌” என்று தந்தை சொன்னார்‌. “இன்று நான்‌ 
செய்யும்‌ வேள்வி மகாபூதம்‌ எனப்படுகிறது. என்‌ 
பொருட்கள்‌ அனைத்தையும்‌ இரவலர்க்கு அளிப்பேன்‌. 
என்‌ எண்ணங்கள்‌ அனைத்தையும்‌ எரிதழலில்‌ இடுவேன்‌. 
எனக்குரிய அனைத்தையும்‌ அளித்தபின்‌ 
எஞ்சுவதிலிருந்து என்னை அறிவேன்‌.” 


“தந்தையே, உங்களுக்குள்‌ மைந்தன்‌ என 
பேருருக்கொண்டு அமர்ந்திருக்கும்‌ என்னை 
அளிக்காமல்‌ எப்படி விடுதலை பெறுவீர்கள்‌?” என்று 
நசிகேதன்‌ கேட்டான்‌. “நானென்று அங்கே இருப்பது 
அகலாது உங்களுள்‌ தூயபிரக்ஞை எப்படி 
பெருகிநிறைய முடியும்‌?” தந்தை “உன்னை 
கொடையளிக்க இயலாது, மைந்தா. எங்கிருந்தாலும்‌ நீ 
என்‌ மைந்தனென்றே இருப்பாய்‌” என்றார்‌. “இல்லை 
தந்தையே. இறப்புக்குப்பின்‌ எவரும்‌ மைந்தரென்றும்‌ 
தந்தை என்றும்‌ எஞ்சுவதில்லை. அவை 
இம்மண்ணிலிருந்து ஊறி ஆத்மாமேல்‌ படியும்‌ 
அடையாளங்கள்‌ மட்டுமே. என்னை யமனுக்குக்‌ 
கொடையளித்தால்‌ நீங்கள்‌ என்னை முழுமையாக 
அளித்தவராவீர்கள்‌.” 


தந்தை திகைத்து விழிநீருடன்‌ மைந்தனை பார்த்தார்‌. 
“ஒற்றை ஒருகணம்‌ என்னை அளிப்பதாக 
எண்ணிவிட்டீர்கள்‌, தந்தையே” என்றான்‌ நசிகேதன்‌. 
“கையில்‌ கொடைநீருடன்‌ நின்று என்னை இறப்புக்கு 
அளிப்பதாக எண்ணியமையால்‌ அக்கொடை நிகழ்ந்தது 
என்றே ஆயிற்று. நான்‌ என்‌ இறப்பை தேடிச்செல்கிறேன்‌.” 
கண்ணீருடன்‌ மைந்தனை நோக்கி கைநீட்டி “மைந்தா” 
என்று அழைத்தார்‌ தந்‌ைத. “துயர்‌ களைக, தந்தையே! 
என்னை அளித்துவிட்டீர்கள்‌. உங்கள்‌ உள்ளம்‌ 


விடுதலைகொள்ளட்டும்‌” என்றபின்‌ அவன்‌ தன்‌ 
இடையாடையை களைந்தான்‌. “அணையாதவன்‌ என 
எனக்கு நீங்கள்‌ இட்டபெயரை பொருளாக்குகிறேன்‌, 
தந்தையே” என்றபின்‌ நசிகேதன்‌ தன்‌ அடையாளங்கள்‌ 
அனைத்தையும்‌ துறந்து அரண்மனைவிட்டு 
இறங்கிச்சென்றான்‌. 


“அங்கு முடியவில்லை அக்கதை” என்றான்‌ பாவகன்‌. 
“தளர்ந்து வேள்விப்பந்தலில்‌ விழுந்த தந்தை 
எரிந்தெழுந்தாடிய தழலையே நோக்கிக்கொண்டிருந்தார்‌. 
கொடுப்பது எத்தனை அரியதென்று அப்போது 
அறிந்தார்‌. கொடுப்பவற்றில்‌ இருந்து முற்றிலும்‌ 
விலகாதவனால்‌ அதற்கு நிகரானதைப்‌ 
பெறமுடியாதென்று பின்னர்‌ உணர்ந்துகொண்டார்‌. 
அவருக்கு இழந்த மைந்தனிலிருந்து ஒரு கணமும்‌ 

டுதலை கிடைக்கவில்லை. அவன்‌ அவருள்‌ 
வளர்ந்தான்‌. தளிரென ஊடுருவிப்‌ பிளந்த பாறையை 
கிளையில்‌ ஏந்தி நின்றிருக்கும்‌ மரம்‌ என்‌ அவன்‌ 
தந்தையை ஏந்தியிருந்தான்‌. 


பவமானன்‌ புன்னகையுடன்‌ “நசிகேதன்‌ யமனிடம்‌ 
சென்று மெய்யறிவை கேட்டுணர்ந்ததாக சொல்கிறார்கள்‌. 
அவன்‌ ஏன்‌ யமனிடம்‌ சென்றான்‌ என்பதற்கான 
விளக்கங்கள்‌ பல. எங்கள்‌ முதலாசிரியர்‌, உயிர்கள்‌ 
அனைத்தும்‌ யமனுக்கு உயிர்க்கொடையளிப்பவையே 
என்பதனால்‌ அவனிடம்‌ சென்றான்‌ என்பார்‌. உயிரை 
யமனுக்கு அளித்து அவை பெற்றுக்கொள்பவைதான்‌ 
என்ன என்று அவன்‌ அவரிடம்‌ கேட்டான்‌. 
அழிவின்மையை என்று அதற்கு யமன்‌ மறுமொழி 
சொன்னான்‌” என்றான்‌ பவமானன்‌. 


“யமன்‌ நசிகேதனிடம்‌ கேட்ட மூன்று வினாக்கள்‌ 
விடைகள்‌ ஊழ்கத்தில்‌ எண்ணி ஒளிர 
வைக்கவேண்டியவை. வேள்விக்குரிய தூயளரி எது? 
எப்போதும்‌ அணையாத சுடர்‌ எது? அனைத்தையும்‌ 
சமைக்கும்‌ தீ எது? மூன்றுக்கும்‌ விடை ஒன்றே, ஆத்மா 
எனும்‌ தழல்‌. அதிலிருந்து உசாவியும்‌ சொல்லாடியும்‌ 
முன்செல்லும்‌ பாதைகள்‌ பல உள்ளன. எங்கு 
அனைத்தும்‌ இணைந்து ஒற்றைவினாவாக 
ஆகின்றனவோ அங்கு சொல்‌ திகைத்து நின்றுவிடுகிறது” 
என்றபின்‌ பவமானன்‌ பெருமூச்சுடன்‌ அமைதியானான்‌. 

இருளின்‌ ஓசையைக்‌ கேட்டபடி அவர்கள்‌ 


அமர்ந்திருந்தனர்‌. நெடுநேரத்திற்குப்பின்‌ பாவகன்‌ “நான்‌ 
நாளை கருக்கிருட்டில்‌ கிளம்புகிறேன்‌. சார்வாகர்களின்‌ 
துவைகக்காட்டுக்குச்‌ செல்வதாக இருக்கிறேன்‌. 
இவர்களின்‌ வீண்வேதச்‌ சடங்குகளும்‌ விளக்கென 
எரியாத சொற்களும்‌ என்னை சலிப்பிலாழ்த்தத்‌ 
தொடங்கி நெடுநாட்களாகின்றன” என்றான்‌. பவமானன்‌ 
“எனக்கும்‌ அதே சலிப்புதான்‌. நானும்‌ நாளை காலை 
கிளம்புகிறேன்‌. ஆனால்‌ எங்கு செல்வேன்‌ என்று 
தெரியவில்லை” என்றான்‌. 


ஆடை திருத்தி எழுந்துகொண்ட தருமன்‌ “பாவகரே, நீர்‌ 
செல்லும்‌ வழியை நான்‌ நன்கறிவேன்‌. அதை உமக்கு 
விளக்குகிறேன்‌” என்றார்‌. நிமிர்ந்த பாவகனிடம்‌ 
“ஏனென்றால்‌ அங்கிருந்துதான்‌ நான்‌ இங்கு வந்தேன்‌” 
என்று சொல்லி புன்னகைத்தார்‌. ஒருகணம்‌ திகைத்தபின்‌ 
பாவகன்‌ வெடித்துச்‌ சிரித்தான்‌. பவமானன்‌ “நான்‌ 
இங்கிருந்து சாந்தீபனி குருநிலைக்குச்‌ செல்லலாம்‌ என 
எண்ணுகிறேன்‌, அரசே” என்றான்‌. “அங்கு அவர்கள்‌ 
வேதமோதுதலை முழுமையாக தவிர்க்கிறார்கள்‌. சொல்‌ 
என்பது அறிவென்பதால்‌ முற்றறியாத சொல்‌ பயனற்றது 
என்கிறார்கள்‌. அறிதலின்‌ வழி ஒன்று அங்கே 
திறக்கமுடியும்‌” என்றான்‌. 


பாவகன்‌ “அவர்‌ இக்குருநிலையின்‌ 
விக்ருதிப்பிளவினூடாக வெளியேறுகிறார்‌. நான்‌ இதன்‌ 
அபானவழியினூடாக வெளியே செல்கிறேன்‌” என்றான்‌. 
பவமானன்‌ நகைத்தபடி “நான்‌ செல்லும்‌ வழி சாந்தீபனி 
குருநிலையின்‌ அபானமாக இல்லாதவரை நன்று” 
என்றான்‌. சிரிப்பினூாடாக அவர்கள்‌ அந்தக்‌ 
கடந்துசெல்லலை எளிதாக்கிக்‌ கொள்கிறார்கள்‌ என 
தருமன்‌ உணர்ந்தார்‌. அவர்‌ உணர்ந்ததை அறிந்த 
பாவகன்‌ “உதறுவது போல்‌ துயர்மிக்கது பிறிதில்லை, 
அரசே. இந்த மரங்கள்‌ ஒவ்வொன்றிலும்‌ இந்தப்‌ 
பாறைகள்‌ அனைத்திலும்‌ என்‌ அகம்‌ படிந்துள்ளது. நான்‌ 
விட்டுச்செல்வது அதையும்தான்‌” என்றான்‌. தருமன்‌ 
“நன்று சூழ்க!” என வாழ்த்தினார்‌. 

புலர்காலைக்கு முன்னரே காலனுடன்‌ நகுலன்‌ வந்து 
தருமனை எழுப்பினான்‌. மரவுரித்தூளியில்‌ 
துயின்றுகொண்டிருந்த தருமன்‌ எழுந்து இருளுக்குள்‌ 
கையில்‌ சிறு நெய்யகல்சுடருடன்‌ நின்றிருந்த 
இருவரையும்‌ நோக்கியதுமே நெஞ்சு பெருமுரசென 
அறையப்பட்டார்‌. “என்ன ஆயிற்று?” என்றார்‌. “விதுரர்‌ 
இருக்குமிடம்‌ தெரிந்துவிட்டது” என்று நகுலன்‌ 
சொன்னதும்‌ உள்ளம்‌ அலை பின்வாங்கி குளிர்ந்து 
உறைந்தது. ஒரு கணத்திற்குள்‌ தன்னுள்‌ உறைந்துகிடந்த 
அத்தனை அச்சங்களையும்‌ பேருருக்கொண்டு 
பார்த்துவிட்டார்‌. 


“எங்கிருக்கிறார்‌?” என்றார்‌ சீரான குரலில்‌. எழுந்து 
உடையை சீரமைத்தபடி “உண்ணாநோன்பிருக்கிறாரா?” 
என்று நகுலனை நோக்காமல்‌ கேட்டார்‌. தன்‌ உள்ளத்தை 
இருளிலும்‌ அவன்‌ அறிந்துவிடக்கூடும்‌. முதலிருவரும்‌ 
தங்களுக்கென உலகு கொண்டவர்கள்‌. மாத்ரேயர்கள்‌ 
அவர்‌ நிழல்கள்‌. அவர்‌ விழிகளைப்போல அவர்கள்‌ 
அறிந்த பிறிதொன்றில்லை. “தைத்ரியக்‌ காட்டில்‌ 
இருக்கிறார்‌. உண்ணாநோன்பு கொள்ளவில்லை. 

னால்‌ எவரிடமும்‌ சொல்லாடாமல்‌ தனிமையில்‌ 
இருக்கிறார்‌” என்றான்‌ நகுலன்‌. 


ஒருகணத்தில்‌ உள்ளம்‌ தன்‌ தெரிவுகளை 
வரிசைப்படுத்தியதை தருமன்‌ நினைத்துக்கொண்டார்‌. 
முதன்மையென எழுந்த அச்சம்‌ மைந்தனைப்‌ 
பற்றியதுதான்‌. அப்படியென்றால்‌ இப்புவியில்‌ அவனே 
தனக்கு முதன்மையானவனா? வெறும்‌ தந்தை அன்றி 
பிறிதில்லையா தான்‌? தந்தையென்று ஆனபின்‌ 
தந்தைமட்டுமே என்றன்றி பிறிதொன்றாக ஆனவர்‌ 
எவரேனும்‌ இப்புவியில்‌ இருந்துள்ளனரா? அப்போது மிக 
அணுக்கமாக திருதராஷ்டிரரை உணரமுடியுமென 
தோன்றியது. ஆயிரம்‌ மைந்தரின்‌ தந்தை. கணுதோறும்‌ 
காய்த்த மரம்‌. 

“நாம்‌ உடனே கிளம்பியாகவேண்டும்‌” என்று காலன்‌ 
சொன்னான்‌. “தைத்ரியக்காடு சற்று அப்பால்‌ உள்ளது. 
செல்லும்‌ வழி எனக்குத்‌ தெரியும்‌.” தருமன்‌ “ஆம்‌, 
கிளம்புவோம்‌. இளையோனே, மந்தனுக்கு செய்தி 


சொல்லவேண்டும்‌. அவன்‌ காட்டுக்குள்‌ குரங்குகளுடன்‌ 
இருப்பான்‌ இந்நேரம்‌” என்றார்‌. “குறுமுழவொன்றை 
மயில்நடைத்தாளத்தில்‌ வாசிக்கச்‌ சொல்லிவிட்டு 
சென்றிருக்கிறார்‌ மூத்தவர்‌. அவரை எளிதில்‌ 
அழைத்துவிடலாம்‌” என்றான்‌ நகுலன்‌. “பிறர்‌ 
ஒருநாழிகைக்குள்‌ சித்தமாகட்டும்‌. நான்‌ சென்று 
திவாகரரை வணங்கி விடைபெற்று வருகிறேன்‌. 
கருக்கிருட்டு மயங்குவதற்குள்‌ கிளம்பிவிடுவோம்‌” 
என்றார்‌ தருமன்‌. 


நீராடி உடைமாற்றி அவர்‌ மையக்குடிலுக்குச்‌ சென்றபோது 
திவாகரர்‌ தன்‌ அணுக்க மாணவர்கள்‌ ஐவருக்கு 
ஆரண்யகத்தை கற்பித்துக்கொண்டிருந்தார்‌. அவர்கள்‌ 
அரையிருளில்‌ முகம்‌ மட்டும்‌ அகலொளியில்‌ மின்ன 
அமர்ந்திருந்தனர்‌. அவர்‌ புலித்தோலிட்ட மணைமேல்‌ 
கண்களை மூடி அமர்ந்து அவர்கள்‌ ஐவருக்கும்‌ மட்டுமே 
கேட்கும்பம உரையிட்டுக்கொண்மருந்தார்‌. 
அரைநாழிகையில்‌ அந்தக்‌ கற்பு முடிவதுவரை தருமன்‌ 
வெளியே காத்து நின்றிருந்தார்‌. உள்ளே மெல்லிய 
மணியோசை எழுந்ததும்‌ ஒரு மாணவன்‌ தருமனின்‌ 
வருகையை சென்று அறிவித்தான்‌. திவாகரர்‌ அவரை 
உள்ளே அழைத்ததும்‌ சென்று கைகூப்பியபடி அமர்ந்தார்‌. 


“ஆசிரியரே, இந்த குருகுலத்தில்‌ ஒருமாதகாலம்‌ தங்கி 
ஐதரேய விழுப்பொருளை அறிந்து தெளிய இயன்றது 
என்‌ நல்லூழ்‌” என்றார்‌ தருமன்‌. “மேலும்‌ இருமாதம்‌ இங்கு 
தங்கவேண்டுமென எண்ணியிருந்தோம்‌. உடனே 
செல்லவேண்டிய அரசப்பணி வந்துள்ளது. 
சொல்கொண்டு கிளம்பலாம்‌ என்று வந்தேன்‌.” திவாகரர்‌ 
கை தாக்கி அவர்‌ நெற்றியைத்‌ தொட்டு வாழ்த்தினார்‌. 
“அறிவுறுக! அறிவே வெற்றியென்றும்‌ ஆகுக! 
நிறைவுறுக!” தருமன்‌ அவர்‌ கால்களைத்‌ தொட்டு 
சென்னி சூடினார்‌. 


“நேற்றிரவு இங்கே சொல்லெடுத்த இருவரும்‌ இன்று 
கிளம்புகின்றனர்‌” என்றார்‌ திவாகரர்‌. “பாவகனும்‌ 
பவமானனும்‌ என்‌ சொல்லமர்வு தொடங்குவதற்கு 
முன்னரே வந்து வாழ்த்துபெற்றுச்‌ சென்றனர்‌. 
அவர்களுடன்‌ நீங்களும்‌ செல்வது ஒரு நற்குறி 
என்றுபடுகிறது. ஏனென்றால்‌ விரிவது எதுவும்‌ 
வளர்ச்சியே.” தருமன்‌ “அவர்களுடன்‌ நேற்று இரவு 
நெடுநேரம்‌ சொல்லாடிக்கொண்டிருந்தேன்‌. அவர்களின்‌ 
ஐயங்கள்‌ இங்கே கற்றவற்றால்‌ தீட்டப்பட்டு 
கூர்கொண்டிருக்கின்றன. அவை இலக்கை 
அடையட்டுமென வாழ்த்தினேன்‌” என்றார்‌. 


“ஆம்‌, நான்‌ சொன்னதும்‌ அதுவே” என்றார்‌ திவாகரர்‌. 
“என்‌ ஆசிரியர்‌ மகாபிங்கலர்‌ இங்கு அமர்ந்திருந்த 
காலத்தில்‌ ஒரு மாணவர்‌ விடைபெற்றுச்‌ செல்வதென்பது 
ஆண்டுகளுக்கொரு முறை நிகழ்வதாக இருந்தது. 
இன்றோ அது கொத்துக்கொத்தாக வாரந்தோறும்‌ 
நிகழ்ந்துகொண்டிருக்கிறது. இலையுதிர்காலத்துப்‌ 
புயல்காற்று என்று இதை இங்கு ஓர்‌ ஆசிரியர்‌ சொன்னார்‌. 
புயல்தான்‌. காடுகள்‌ கொந்தளித்துக்‌ 
கொண்டிருக்கின்றன. அத்தனை குருகுலங்களிலும்‌ 
நாள்தோறும்‌ மாணவர்‌ வந்துசேர்கிறார்கள்‌, 
விலகிச்செல்கிறார்கள்‌.” தருமன்‌ “அது நன்று. 
அவர்களின்‌ தேடல்‌ கூர்கொள்கிறது” என்றார்‌. “ஆம்‌, 
அவர்கள்‌ எதையாவது கண்டடைந்தால்‌ நன்று” என்றார்‌ 
திவாகரர்‌. 


“சொல்‌ ஒன்றே. அது அந்தணனாக அனல்‌ ஓம்பியது. 
ஷத்ரியனாக வாள்‌ ஏந்தியது. வைசியனாக துலா 
பற்றியது. சூத்திரனாக மேழி பிடித்தது. நான்கு 
திசைகளிலும்‌ வேலியென்றாகி இவ்விளைநிலத்தைக்‌ 
காத்தவை அவை. இன்று விளைநிலங்கள்‌ 
பெருகிவிட்டிருக்கின்றன. வேலி விரிய முடியவில்லை” 
என்றார்‌ திவாகரர்‌. “ஆனால்‌ அதற்கு இக்கல்விநிலைகள்‌ 
என்ன செய்யமுடியும்‌? இவை தேன்கூடுகள்‌. தேனீ 
பல்லாயிரமாண்டுகாலம்‌ பயின்றவகையிலேயே 
காட்டுத்தேனை தன்‌ தட்டுகளில்‌ நிரப்பமுடியும்‌. 
எடுத்துச்செல்பவர்கள்‌ ஏதேனும்‌ செய்யலாம்‌.” 


“பிறிதொரு கோணத்தில்‌ இது காட்டுக்குள்‌ அமைந்த 
சுனையென்றிருந்தது. இதன்‌ நான்கு ஊற்றுக்கள்‌ இதை 
நிறைத்தன. வானத்தை அள்ளி தன்னில்‌ விரித்து 
குளிர்விழி எனத்‌ திகழ்ந்தது. இன்று பெருமழை பெய்து 
புதியகாட்டாறுகள்‌ எழுந்துள்ளன. மலரும்‌ குப்பையும்‌ 
மண்ணும்‌ சேறுமென புதுவெள்ளம்‌ வந்து இதை 
நிறைக்கிறது. கொந்தளித்து நிறைந்து கவிகிறது. இதன்‌ 
ஒருகணம்‌ பிறிதொன்றுபோல்‌ இல்லை. அரசே, 
வேதமெய்யறிவு இன்று பல்லாயிரம்‌ குலங்களின்‌ 
தொல்லறிவுகளால்‌ அலைக்கழிக்கப்படுகிறது. 
உலகமெங்குமிருந்து சிறகடித்து வந்து நம்‌ துறைசேரும்‌ 
கலங்களில்‌ வந்திறங்குபவை பொன்‌ மட்டுமல்ல, புதிய 
எண்ணங்களும்தான்‌.” 


“என்ன நிகழுமென என்னால்‌ கணிக்கக்‌ கூடவில்லை. 
வரவிருக்கும்‌ நிலநடுக்கத்தை குழியெலி அறிவதுபோல 
இங்கு இருண்ட காட்டுக்குள்‌ அமர்ந்து நான்‌ இதை 
உணர்ந்துகொண்டிருக்கிறேன்‌” என்றார்‌ திவாகரர்‌. 


“வேதச்சொல்லில்‌ இருந்து இங்கு அறமும்‌ நெறியும்‌ 
பிறந்தது. இன்று அதை மறுக்கும்‌ குரல்கள்‌ எழுந்து 
சூழ்கின்றன. அவியிடுவதனால்‌ என்ன பயன்‌ 
என்கிறார்கள்‌. அனலோம்புவதனால்‌ அறம்‌ வளருமா 
என்கிறார்கள்‌. அழியாத சொல்‌ என்றால்‌ அது 
அனைத்துயிருக்கும்‌ பொதுவே என்கிறார்கள்‌. ஒரு 
வினாவுக்கு விடைதேடுவதற்குள்‌ 
பறவைக்கூட்டங்களென ஓசையிட்டபடி எழுந்து 
சூழ்கின்றன பலநூறு நாவுகள்‌.” 


“அரசே, இவையனைத்தும்‌ தொடங்கியது எங்கிருந்து என 
நான்‌ அறிவேன்‌” என்று திவாகரர்‌ சொன்னார்‌. “அன்று 
நான்‌ இளையோன்‌. என்‌ ஆசிரியருக்கு முதன்மை 
மாணவன்‌. உடலெங்கும்‌ புழுதியுடன்‌ கையில்‌ ஒரு 
இசைமூங்கில்‌ மட்டும்‌ கொண்டு இங்கு வந்தவன்‌ 
யாதவகுலத்தவன்‌. குழலில்‌ மயிற்பீலி சூடியிருந்தான்‌. 
அது தன்‌ குடியடையாளம்‌ என்றான்‌. கரியவன்‌, பெயரும்‌ 
கிருஷ்ணனே. இன்று உங்களுக்கு அணுக்கமானவன்‌. 
நாளை பாரதவர்ஷத்திலொரு பெரும்போர்‌ 
சூழுமென்றால்‌ அதன்‌ நடுவே நின்று 
ஆட்டிவைக்கப்போகிறவன்‌ அவன்‌. அக்குருதிப்பழி 
முழுக்க அவனையே சேருமென்பதில்‌ எனக்கு 
ஐயமில்லை.” 


“இளைய யாதவர்‌ நட்பும்‌ வழித்துணையும்‌ 
இறைவடிவுமென எங்களுக்கு அருள்பவர்‌” என்றார்‌ 
தருமன்‌. திவாகரர்‌ “ஆம்‌, அதை அறிவேன்‌” என்றார்‌. 
“இங்கு வந்தடைந்த அவனுக்கு விடாய்நீர்‌ அளித்து 
வரவேற்பு சொன்னவன்‌ நான்‌. அவன்‌ நீராட சுனைமுகம்‌ 
கொண்டுசென்றேன்‌. உண்பதற்கு அமுதை நானே 
கொண்டுசென்றளித்தேன்‌. அவன்‌ 
எரிந்துகொண்டிருந்தான்‌ என்று தோன்றியது. அனலருகே 
நின்றிருப்பவன்‌ என உள்ளத்தால்‌ உணர்ந்தேன்‌. அன்று 
மாலை சொல்லவை கூடியபோது என்‌ ஆசிரியர்‌ 
மகாபிங்கலர்‌ அவனை நோக்கியே 
பேசிக்கொண்டிருந்தார்‌. உண்மையில்‌ அங்கிருந்தவர்‌ 
அனைவரும்‌ அவன்‌ ஒருவனையே உடலே விழியாக 
நோக்கிக்கொண்டிருந்தனர்‌.” 


ஆறுமாதகாலம்‌ அவன்‌ எங்களுடன்‌ இருந்தான்‌. 
இங்குளோர்‌ ஓராண்டில்‌ கற்பதை அவன்‌ ஒருவாரத்தில்‌ 
கற்றான்‌. பிறிதெவரிடமும்‌ ஒரு சொல்லும்‌ அவன்‌ 
பரிமாறிக்கொண்டதில்லை. வேதமெய்‌ பேசிய 
அவைகளில்‌ அன்றி அவனை எங்கும்‌ பார்த்ததுமில்லை. 
அவன்‌ இங்கே ஆபுரப்போனாக தன்னை 


அமைத்துக்கொண்டான்‌. பசுக்களும்‌ கன்றுகளும்‌ 
அவனைக்‌ கண்டதுமே அறிந்துகொண்டன. 
சொல்லாமலேயே அவன்‌ விழைந்ததை செய்தன. 
பகலெல்லாம்‌ அவற்றை காட்டில்‌ மேயவிட்டு மரத்தடியில்‌ 
அமர்ந்து விழிசொக்கி க வி பதம்‌ 
குழல்கேட்கும்‌ தொலைவில்‌ செவிகூர்ந்தபடி அவை 
மேய்ந்தன. குழல்நின்றதும்‌ வந்து அவனருகே கூடின. 
அவன்‌ நடந்து மீள்கையில்‌ அந்திக்கருக்கலில்‌ விழிகள்‌ 
மின்ன உடன்‌ வந்தன. 


ஐதரேயமெய்மை அனைத்தையும்‌ அவன்‌ கற்றுத்‌ 
தேர்ந்தான்‌. பன்னிரண்டாவது ஆரண்யகம்‌ நிறைவுற்று 
ஆசிரியர்‌ ஆற்றிய உரைக்குப்பின்‌ அவன்‌ எழுந்து உரத்த 
குரலில்‌ கேட்டான்‌ “ஆசிரியரே, அரசனுக்கு மண்ணில்‌ 
இறைவனுக்குரிய இடத்தை அளிப்பது எது?” அவன்‌ 
அதை கேட்பான்‌ என்று நான்‌ முன்னரே 
உணர்ந்திருந்தேன்‌. மதுராவில்‌ கம்சனின்‌ 
குழவிக்கொலையையும்‌ தாய்மாமன்‌ நெஞ்சுபிளந்து 
குருதி அணிந்த மருகனின்‌ மறத்தையும்‌ அறியாதவர்‌ 
எவரும்‌ அங்கிருக்கவில்லை. “இளையோனே, ஒலிகளில்‌ 
முதன்மையானது அ என்பதுபோல்‌ உலகியலில்‌ 
அமைந்த மானுடரில்‌ அரசன்‌. விண்ணுக்கு இந்திரன்‌ 
எவ்வண்ணமோ அவ்வண்ணமே அரசுக்கு அவன்‌. அதை 
வகுத்தளிப்பது வேதம்‌. வேதகாவலனை வேதமே காக்கும்‌” 
என்றார்‌. 


“அவ்வண்ணமென்றால்‌ என்‌ நகரில்‌ சொல்திருந்தும்‌ 
முன்னரே வாள்போழ்ந்து வீசப்பட்ட குழவியருக்கு வேதம்‌ 
பொறுப்பேற்கிறதா? அங்கே விழுந்த அன்னையரின்‌ 
விழிநீருக்கு வேதமே அடிப்படையா?” என்றான்‌. அவன்‌ 
உடல்‌ அவைநடுவே நின்று பதறுவதைக்‌ கண்டேன்‌. 
ஆசிரியர்‌ வாயெடுப்பதற்குள்‌ அவன்‌ கைநீட்டி கூவினான்‌ 
“ஆம்‌, அதுவே உண்மை. மண்புரக்கும்‌ நெறிகளை 
அமைத்தது வேதம்‌. மானுடரில்‌ இந்திரர்களை 
உருவாக்கியது. இன்று பாரதமெங்கும்‌ குருதிப்பழி சுமந்து 
நின்றிருக்கிறது.” 


“மைந்தரைக்‌ கொன்றவனின்‌ அவைநின்று வேதமோத 
அந்தணருக்கு தயக்கமிருக்கவில்லை. முனிவரே, 
அவர்களின்‌ கையிலிருந்த கங்கைநீரே அங்கு 
தந்தையரின்‌ வாள்களை கட்டுண்டு நிற்கச்செய்தது. 
அன்னையரின்‌ தீச்சொல்‌ எழுந்து அந்நகர்‌ எரிபடாமல்‌ 
காத்தது. அனைத்து மறத்துக்கும்‌ வேதமே துணை 
என்றால்‌ அவ்வேதத்தை மிதித்து மேலேறிச்சென்று 
அறத்தை அடையவேண்டிய காலம்‌ 


வந்தணைந்துள்ளது” என்று அவன்‌ சொன்னான்‌. 
அக்குரலை இப்போது கேட்பதுபோல்‌ அறிகிறேன்‌. 
பலநூறுமுறை அது எனக்குள்‌ நிகழ்ந்துவிட்டது. சில 
தருணங்களில்‌ சொற்கள்‌ முற்றிலும்‌ பொருளிலிருந்து 
விடுபட்டு தூய உணர்வுமட்டுமே என்றாகிவிடுகின்றன. 


“யாதவனே, ஐம்பருக்களின்‌ கூட்டு இப்புடவி. 
ஐந்துபுலன்களும்‌ உடன்‌ சேர்ந்து அமைகையில்‌ உடல்‌. 
ஆன்மா குடிகொள்கையில்‌ மனிதன்‌. இவை இங்ஙனம்‌ 
கூடியமைவதென்பது இங்கெங்கும்‌ நாம்‌ அறியும்‌ 
அறியவொண்ணா பெருவிளையாட்டின்‌ ஒரு கணம்‌. 
எண்ணத்‌ தீராத பெருவிந்தையே மனிதன்‌. ஒருவன்‌ தன்‌ 
உடலை ஒருகணம்‌ நோக்கினான்‌ என்றால்‌ 
இவையிணைந்து இப்படி நின்றிருப்பதைக்‌ கண்டு 
பரம்பொருளே என்று வீரிட்டு கண்ணீர்‌ 
வடிக்காமலிருக்கமாட்டான்‌” என்றார்‌ மகாபிங்கலர்‌. 
“ஆனால்‌ ஒரு பிடி நெருப்பு போதும்‌ மனிதனை 
கூட்டவிழ்க்க. ஆன்மா விண்புகும்‌. ஐம்புலன்களும்‌ 
அவற்றுக்குரிய தேவர்களை சென்றடையும்‌. 
ஐம்பருக்களும்‌ நிலைமீளும்‌. எஞ்சுவது ஏதுமில்லை.” 


“வேதத்தின்‌ ஒவ்வொரு ஒலியும்‌ ஆயிரமாயிரம்‌ 
2. காற்றில்‌ உருத்திரண்டன என்கின்றன 

ராமணங்கள்‌. ஒலிகள்‌ கூடிச்‌ சொல்லானது மேலும்‌ 
ஆயிரமாயிரம்‌ வருடங்களில்‌. அச்சொற்களில்‌ 
பொருள்சென்றுகூடியது மேலும்‌ பல்லாயிரம்‌ 
ஆண்டுகளில்‌. இளையோனே, ஒரு சந்தம்‌ உருவாகி வர 
மானுடம்‌ எத்தனை தவம்‌ செய்திருக்கவேண்டும்‌ என்று 
அறிவாயா? ஒரு சடங்கு வகுக்கப்பட எத்தனை போர்கள்‌ 
நிகழ்ந்திருக்குமென உணர்ந்திருக்கிறாயா? ஒரு நெறியை 
நாம்‌ அனைவரும்‌ ஏற்க எத்தனை விழிநீர்‌ 
சிந்தப்பட்டிருக்கவேண்டும்‌ என எண்ணிப்பார்‌! மெல்ல 
நெகிழ்ந்து வழிவிட்டது மண்ணைப்‌ போர்த்தியிருந்த 
ஆசுரம்‌. வேதமுளை ஈரிலை விட்டெழுந்தது.” 


“இது செங்குருதியும்‌ கண்ணீரும்‌ நீரென விடப்பட்டது. 
அருந்தவம்‌ வேலியாகி காக்கப்பட்டது. இன்று 
அமைந்துள்ள இவ்வாழ்க்கை வேதக்கொடை. ஆம்‌, அது 
பிழைபட்டிருக்கும்‌ தருணங்களுண்டு. வகுக்கப்பட்டு 
உறுதியாக நிலைநாட்டப்பட்டிருப்பதனாலேயே அது 
எளிதில்‌ மீறப்பட முடியாததாகிறது. தெளிவாக 
விளக்கப்பட்டதென்பதனாலேயே அது எண்ணத்தை 
கட்டுப்படுத்துவதாகிறது. ஆனால்‌ வேதச்சொல்‌ 
கட்டவிழ்ந்தால்‌ மீள்வது ஆசுரம்‌. விடியலில்‌ விலகிய 
இருள்‌ எங்கும்‌ செல்வதில்லை. ஒவ்வொரு இலைக்கு 


அடியிலும்‌ ஒவ்வொரு கூழாங்கல்லுடனும்‌ அது 
காத்திருக்கிறது. அதை மறக்காதே” என்றார்‌ 
மகாபிங்கலர்‌. 


“ஆசிரியரே, ஒங்கி உயர்ந்த கோபுரத்தை அடியில்‌ இருந்து 
இடிப்பவன்‌ தானுமழிவான்‌ என நானும்‌ அறிவேன்‌. 
ஆனால்‌ அதை இடிப்பவன்‌ அதை நன்கறிந்த சிற்பி 
என்றால்‌ அது அவன்‌ கையில்‌ களிப்பாவை. இடிப்பது 
அதன்‌ கற்களைக்‌ கொண்டு பிறிதொன்றைக்‌ கட்டி 
எழுப்ப. இங்கு எழுக புதியவேதம்‌! மேலும்‌ மானுடர்‌ 
அறிவது. மேலும்‌ அழகியது. மேலும்‌ தெய்வங்கள்‌ 
குடிகொள்வது. அதை நீங்கள்‌ அறிவீர்கள்‌” என்றான்‌. 
பின்பு அந்த அவையிலிருந்தே இறங்கி வெளியே சென்று 
இருளுக்குள்‌ மறைந்தான்‌. அவன்‌ ஆசிரியரின்‌ நற்சொல்‌ 
பெறவில்லை. விடைகொள்ளவுமில்லை. 


அவன்‌ சென்றபின்‌ அனைவரும்‌ ஆறுதலுடன்‌ 
நிலைமீண்டோம்‌. ஆனால்‌ ஒவ்வொருவரும்‌ அக்கணமே 
மாறிவிட்டிருந்தோம்‌. பிறகொருபோதும்‌ நான்‌ அவனை 
நினைக்காமல்‌ ஒருநாளை கடத்தியதில்லை. அவன்‌ 
சொற்கள்‌ ஊடுகலக்காமல்‌ வேதச்சொல்‌ 
ஆய்ந்ததுமில்லை. என்‌ ஆசிரியரும்‌ அவ்வாறே ஆனார்‌ 
என நான்‌ அறிந்தேன்‌. அவர்‌ அதன்பின்‌ சொன்னவை 
அனைத்தும்‌ அங்கு அவன்‌ விட்டுச்சென்ற 
சொற்களுக்கான மறுமொழியாகவே அமைந்தன. 
எதிர்நிலைகொண்டு அவர்‌ விலகிவிலகிச்‌ சென்றார்‌. 


ஆனால்‌ அவர்‌ வைகாசிமாதம்‌ வளர்நிலவு நான்காம்நாள்‌ 
உடல்நீத்து சொல்முழுமை கொள்கையில்‌ அருகே நான்‌ 
அமர்ந்திருந்தேன்‌. என்‌ கைகளை தன்‌ மெலிந்து நடுங்கும்‌ 
கைகளால்‌ பற்றிக்கொண்டார்‌. “இளையோனே, அன்று 
என்‌ முன்‌ வந்தவன்‌ எவன்‌ என நான்‌ அறியேன்‌. அவன்‌ 
முகமும்‌ நான்‌ அறிந்திராததே. ஆனால்‌ அவன்‌ குரலை 
எங்கோ கேட்டிருக்கிறேன்‌ என என்‌ அகம்‌ 
சொல்லிக்கொண்டே இருந்தது. இப்போதும்‌ அதை 
வலுவாகவே உணர்கிறேன்‌. அவன்‌ யாரென்றோ அவன்‌ 
சொற்களின்‌ பொருள்‌ என்னவென்றோ நாம்‌ 
அறியமுடியாதென்றும்‌ தோன்றுகிறது.” 


“மண்‌ அகழ்ந்து மணி எடுப்பது போல வேதத்திலிருந்து 
அவன்‌ புதியவேதத்தை எடுக்கக்கூடும்‌. முன்னரே வேறு 
வேதங்களிலிருந்து எழுந்துள்ளதே இவ்வேதம்‌ என நாம்‌ 
அறிவோம்‌. இங்கு நமக்கிடப்பட்ட பணி இதை சொல்லும்‌ 
பொருளுமென ஓம்புவது மட்டுமே. அதை நாம்‌ 
செய்வோம்‌. அருமணிகளுக்குக்‌ காவலென நச்சுநாவுடன்‌ 


நாகங்கள்‌ அமைவதுபோல இருப்பினும்‌ அதுவே நம்‌ 
அறம்‌. நான்‌ நிறைவுகொண்டுள்ளேன்‌. பிறிதொருமுறை 
அவனைப்‌ பார்க்கையில்‌ அவனிடம்‌ இந்நிறைவை 
நானே உரைப்பேன்‌ என நினைக்கிறேன்‌” என்றார்‌. 
அவரால்‌ மூச்சுகொள்ள முடியவில்லை. ஆனால்‌ 
பேசவிழைந்தார்‌. 


கைகளைக்‌ கூப்பி கண்களை மூடி முதலாசிரியர்‌ 
மகிதாசர்‌ இயற்றிய இந்திர வாழ்த்தை சொல்‌ சொல்லாக 
நினைவுகூர்ந்தார்‌. “இளையோனே, பிரம்மம்‌ இந்திரன்‌ 
எனப்‌ பெயர்‌ கொள்கிறது என்கிறது பாடல்‌. ஏனென்றால்‌ 
அவன்‌ காணப்படுபவன்‌. இங்கே இதோ இவ்வாறென்று 
வந்து நிற்பவன்‌. தேவர்கள்‌ மறைந்திருப்பவர்கள்‌. அவன்‌ 
ஒருவனே அவர்களின்‌ சார்பில்‌ கண்முன்‌ எழுபவன்‌. 
அரசனும்‌ அவ்வாறே. தெய்வங்கள்‌ மறைந்திருக்கின்றன 
என்பதனால்‌ கோலுடன்‌ அவன்‌ அரியணை 
அமர்கிறான்‌.” 


“அரசனை பிரம்மவடிவன்‌ என்கின்றன பிராமணங்கள்‌. 
அவன்‌ மணிமுடி விஷ்ணு. நெற்றிப்பொட்டு சிவன்‌. 
அவன்‌ கைகள்‌ பிரம்மன்‌. அவன்‌ தோள்கள்‌ கொற்றவை. 
அவன்‌ நெஞ்சு லட்சுமி. அவன்‌ நா கலைமகள்‌. அவன்‌ 
விழிகள்‌ ஆதித்யர்கள்‌. அவன்‌ காது வாயு. அவன்‌ கழுத்து 
சோமன்‌. அவன்‌ வயிறு வருணன்‌. மைந்தா, அவன்‌ 
கால்களே யமன்‌ என்கின்றன மூதாதையர்‌ சொற்கள்‌” 
என்றார்‌. பின்பு “ஆம்‌, நமக்குச்‌ சொல்லப்பட்டது அது” 
என்றபின்‌ நீள்மூச்சுவிட்டார்‌. அதன்பின்‌ அவர்‌ 
பேசவில்லை. 


“எரி சென்ற காடு போல அவன்‌ சென்ற தடம்‌ தெரிந்தது. 
வேதம்‌ கானகங்களில்‌ பொருள்பெருகத்‌ தொடங்கி பல 
தலைமுறைகள்‌ ஆகின்றன. இதுவரை இப்படி ஒரு 
கொந்தளிப்பு நிகழ்ந்ததில்லை. அறிவுத்தளத்தில்‌ எது 
நடந்தாலும்‌ அது உகந்ததே. ஏனெனில்‌ உண்மையே 
வெல்லும்‌. அவ்வண்ணமே ஆகுக!” என்று திவாகரர்‌ 
சொன்னார்‌. “நான்‌ விழைவதும்‌ அதுவே” என்று சொல்லி 
வணங்கி தருமன்‌ எழுந்துகொண்டார்‌. 

வழியிலேயே அவர்களுடன்‌ பவமானன்‌ 
இணைந்துகொண்டான்‌. அவர்கள்‌ ஐதரேயக்காட்டைக்‌ 
கடந்து அப்பால்‌ விரிந்த புல்வெளியை அடைந்தபோது 
தொலைவில்‌ ஒரு மரத்தடியில்‌ அவன்‌ அமர்ந்திருப்பதை 
கண்டனர்‌. காலன்‌ அவனை நோக்கி கைவீசக்கண்டு 


அவன்‌ எழுந்து நின்றான்‌. அருகணைந்ததும்‌ அவன்‌ 
அணுகி தலைதாழ்த்தி வணங்கினான்‌. “நீரும்‌ 
எங்களுடன்‌ வரலாம்‌, உத்தமரே” என்றார்‌ தருமன்‌. “ஆம்‌, 
ஆனால்‌ என்‌ வழி ஏது என நான்‌ இன்னும்‌ 
அறியவில்லை. தைத்ரியக்காட்டிலிருந்துதான்‌ நான்‌ 
இங்கு வந்தேன்‌. எனவே அது என்‌ இலக்கல்ல” என்றான்‌ 
பவமானன்‌. “நன்று, வழிதெரியும்வரை உடன்வருக!” 
என்றார்‌ தருமன்‌. 


“நீங்கள்‌ ஆசிரியரிடம்‌ பேசிக்கொண்டிருப்பதை 
கண்டேன்‌. நான்‌ குருகுலம்விட்டு நீங்கும்போது 
இருளுக்குள்‌ அவர்‌ குரல்‌ ஒலித்துக்கொண்டிருந்தது.” 
அவன்‌ நகைத்து “அது என்‌ உள இருளுக்குள்ளா என 
நான்‌ ஐயம்கொண்டேன்‌” என்றான்‌. தருமன்‌ புன்னகை 
செய்தார்‌. “அவரைப்‌ பிரிவது கடினம்‌ என்றே 
எண்ணியிருந்தேன்‌. தாயுமானவராக இருந்த நல்லாசிரியர்‌ 
அவர்‌. ஆனால்‌ துறவுகொள்ள எண்ணம்‌ வந்தபின்‌ 
அன்னை சலிப்பூட்டத்தொடங்கும்‌ விந்தையை நான்‌ 
எண்ணி எண்ணிப்பார்க்கிருக்கிறேன்‌. பேரன்புகொண்ட 
அன்னை வெறுப்பையே உருவாக்குகிறாள்‌. புழுக்கத்தில்‌ 
கம்பளிமெய்ப்பையை அணிந்திருப்பதுபோல. 
கழற்றிவீசிவிட்டு விடுதலை நோக்கி பாயவேண்டுமென 
துடிக்கிறோம்‌.” 


அவன்‌ பெருமூச்சுடன்‌ “வணங்கியதும்‌ அவர்‌ சற்று 
விழிகலங்கினார்‌. அக்கணம்‌ மட்டும்‌ என்னுள்‌ இருந்த 
கசப்பு சற்றே மட்டுப்பட்டது” என்றான்‌. “ஆனால்‌ கிளம்பி 
காட்டுப்பாதையில்‌ வரத்தொடங்கியதும்‌ 
என்னையறியாமலேயே அது மீண்டும்‌ ஊறித்தேங்கியது.” 
தருமன்‌ “அது இயல்பே” என்றார்‌. “ஆசிரியருக்கும்‌ 
மாணவருக்குமான உறவென்பது தந்தை மைந்தன்‌ 
உறவுபோலவே தெய்வங்களிட்ட ஆயிரம்‌ முடிச்சுகளும்‌ 
அதை அவிழ்க்க முயலும்‌ மானுடரிட்ட பல்லாயிரம்‌ 
முடிச்சுகளும்‌ செறிந்தது.” அப்பால்‌ விழி சுருக்கி அதை 
கேட்டுக்கொண்டிருந்த அர்ஜுனனைக்‌ கண்டதும்‌ 
அவருக்குள்‌ ஒரு புன்னகை விரிந்தது. “இளையோன்‌ 
அதை நன்கறிவான்‌” என்றார்‌. 


ஆனால்‌ அர்ஜுனன்‌ எரிச்சல்கொள்ளவில்லை. அவருள்‌ 
எழுந்த புன்னகையை அவனும்‌ கண்டுகொண்டிருந்தான்‌ 
எனத்‌ தோன்றியது. பவமானன்‌ “துரோணருக்கும்‌ 
தங்களுக்குமான உறவைப்பற்றி சூதர்‌ பாடிய கதைகளை 
கேட்டுக்கொண்டே வளர்ந்தவன்‌ நான்‌, 
இளையபாண்டவரே” என்றான்‌. “ஆம்‌, நானும்‌ 
அவற்றைக்‌ கேட்டு வளர்கிறேன்‌” என்று அர்ஜுனன்‌ 


இதழ்கோடிய புன்னகையுடன்‌ சொன்னான்‌. தாடியை 
நீவிக்கொண்டே காட்டின்‌ இலையுச்சிகளை நோக்கியபடி 
“செல்வோம்‌” என்றான்‌. 


அவர்கள்‌ நடந்தபோது சகதேவன்‌ “ஆசிரியர்‌ மாணவரிடம்‌ 
கொள்ளும்‌ அன்பா மாணவர்‌ ஆசிரியரிடம்‌ கொள்ளும்‌ 
அன்பா எது பெரிது என்னும்‌ வினா எப்போதுமே 
எழுவதுண்டு. ஆசிரியர்‌ இறந்தகாலத்தில்‌ மேலும்மேலும்‌ 
பின்னோக்கிச்‌ சென்றுகொண்டே இருப்பவர்‌. அவருக்கு 
வாழும்‌ நிகழ்காலமும்‌ அறியா எதிர்காலமும்‌ மாணவனே. 
ஆகவே மேலும்மேலும்‌ உருகி எழுந்து அவனைச்‌ 
சூழ்கிறார்‌. அவனை விட்டுவிடாமலிருக்கும்‌ பொருட்டு 
அதற்குரிய சொற்களை உருவாக்கிக்கொள்கிறார்‌. 
மாணவனுக்கு அவர்‌ எதை அளித்திருந்தாலும்‌ அவன்‌ 
தேடும்‌ எதிர்காலத்தில்‌ அவர்‌ இல்லை. அவன்‌ 
அவரைவிட்டு விலகிச்சென்றே ஆகவேண்டும்‌. ஆகவே 
அவன்‌ அவர்மேல்‌ கசப்புகளைப்‌ பயிரிட்டு விலக்கத்தை 
உருவாக்கிக்கொள்கிறான்‌” என்றான்‌. 


“அறியேன்‌” என்றான்‌ பவமானன்‌. “நான்‌ அவர்‌ மேல்‌ 
கசப்புகொள்ளவில்லை என்றே எண்ணுகிறேன்‌. அவர்‌ 
அளித்தவை எனக்குப்‌ போதவில்லை. அவர்‌ 
முன்வைத்தவற்றைப்‌ பிளந்து வெளிச்செல்கிறேன்‌. 
அக்கல்வி அவரேதான்‌ என்பதனால்‌ அது அவரைப்‌ 
பிளப்பதே.” தருமன்‌ சிரித்து “ஆம்‌, ஆனால்‌ இது நாம்‌ 
எண்ணிக்கொள்வதுபோல தூய அறிவுத்தேடல்‌ மட்டும்‌ 
அல்ல. இதிலுள்ளது நம்‌ ஆணவத்தின்‌ ஆடலும்கூட. 
அதை நேருக்குநேர்‌ உணர்ந்துகொண்டோம்‌ என்றால்‌ 
நன்று” என்றார்‌. 

பவமானன்‌ “ஆம்‌, அதையும்‌ நான்‌ உணர்கிறேன்‌. 
என்னுடையது நிலைத்தமர முடியாத இளமையின்‌ 
துடிப்பு மட்டும்தானா என்றும்‌ எனக்கு நானே 
கேட்டுக்கொள்கிறேன்‌. பெயர்ந்துசெல்லமுடியாத 
முதுமையில்‌ அடைந்ததில்‌ அமர்ந்துகொள்வேனா? 
அப்படித்தான்‌ தேடுபவர்கள்‌ சென்று அமைகிறார்களா?” 
என்றபின்‌ தலையைக்குலுக்கி “அறியேன்‌... எண்ண 
எண்ண நம்மைச்‌ சூழ்ந்து ரீங்கரிக்கின்றன சொற்கள்‌. 
அனைத்தும்‌ இறுதியில்‌ வெறும்‌ சொற்கள்‌ மட்டுமே” 
என்றான்‌. 

புல்வெளிமேல்‌ வானத்தின்‌ ஒளிக்கசிவு மெல்லிய 
புகைப்படலம்போல வந்து படியத்‌ தொடங்கியது. ஓரிரு 
பறவைகள்‌ மரக்கூட்டங்களின்மேல்‌ சிறகடித்தெழுந்து 
சுழித்து மீண்டும்‌ இறங்கின. அவற்றின்‌ ஒலியில்‌ காடு 


விழித்தெழத்‌ தொடங்கியது. காட்டை நோக்கியபடி 
திரண்ட கைகளை சற்றே விரித்து பீமன்‌ 
நெடுந்தொலைவு முன்னால்‌ நடக்க அவனருகே காலன்‌ 
நடந்தான்‌. புற்பரப்பில்‌ இரவுப்பனியின்‌ ஈரம்‌ 
நிறைந்திருந்தது. குளிர்காற்று முதலில்‌ இனிதாக இருந்து 
பின்‌ நடுக்குறச்செய்து அப்போது மண்ணிலிருந்து எழுந்த 
மென்வெம்மை காதுகளில்‌ பட மீண்டும்‌ இனியதாக ஆகத்‌ 
தொடங்கியிருந்தது 

“விலகி வந்தவர்கள்‌ முந்தைய ஆசிரியரை பழிப்பதை 
கண்டிருக்கிறேன்‌” என்று பவமானன்‌ தொடர்ந்தான்‌. 
“அவர்கள்‌ அவரது கொள்கைகளை பழிக்கத்‌ 
தொடங்குவார்கள்‌. ஆனால்‌ அது அவரே என்பதனால்‌ 
மெல்ல அவரது ஆளுமையைப்‌ பழிப்பதில்‌ 
சென்றுசேர்வார்கள்‌.” அவன்‌ நகைத்து “அவ்வாறு 
பழிப்பவர்கள்‌ வந்தணைந்த புதிய ஆசிரியரிடம்‌ 
எண்மெய்யும்‌ மண்பட வணங்குவர்‌. உருகி விழிநீர்‌ 
கசிவர்‌. அது நடிப்பல்ல. அவர்கள்‌ 
அவ்வுணர்ச்சிகளினூடாக தங்களை இங்காவது 
முற்றமைத்துக்கொள்ள முடியுமா என்று தேடுகிறார்கள்‌” 
என்றான்‌. 


அர்ஜுனன்‌ “அவர்களின்‌ பிழை ஒன்றே, ஆசிரியர்‌ 
ஓநாயன்னையைப்‌ போல உண்டு செரித்து கக்கி வாயில்‌ 
ஊட்டுவார்‌ என எண்ணுகிறார்கள்‌. மெய்யறிவை எந்த 
ஆசிரியரும்‌ அளிக்கமுடியாது. ஆசிரியரின்‌ அறிவு 
மாணவனுக்குரியதே அல்ல. ஏனென்றால்‌ இரு மானுடர்‌ 
ஒற்றை உள்ளம்‌ கொள்வதே இல்லை. ஆசிரியர்‌ 
அளிப்பது அவர்‌ கடந்துவந்த பாதையை மட்டுமே. 
மாணவன்‌ கற்றுக்கொள்வது தான்‌ செல்லவேண்டிய 
பாதையைத்தான்‌. அவன்‌ அடைவது தன்‌ மெய்மையை. 
அது அவ்வாசிரியர்நிரை அளித்ததும்‌ கூடத்தான்‌ என்று 
உணர்பவன்‌ ஆழ்ந்தமைகிறான்‌. ஆகவேதான்‌ சென்று 
எய்தியவர்கள்‌ ஆசிரியர்களை முழுதும்‌ பணியத்‌ 
தயங்குவதில்லை” என்றான்‌. 


“இப்பயணத்தை உணர்ந்தவன்‌ ஆசிரியர்களை 
வழிச்சாவடிகளை என வணங்கி எளிதில்‌ 
கடந்துசெல்வான்‌. ஆசிரியர்களில்‌ சிறியவர்‌ பெரியவர்‌ 
என்றில்லை. ஆசிரியர்‌ என்பது ஓர்‌ அழியாநிலை. அதில்‌ 
முகங்கள்‌ மட்டும்தான்‌ மாறிக்கொண்டிருக்கின்றன” 
என்று அர்ஜுனன்‌ சொன்னான்‌. “முற்றிலும்‌ பணியாமல்‌ 
கல்வி இல்லை. ஆணவத்தால்‌ ஊற்று சுரக்கும்‌ கண்களை 


மூடிவைத்துவிட்டு குருகுலங்களில்‌ அமர்ந்திருப்பதில்‌ 
எப்பயனும்‌ இல்லை. அப்பணிவுடனேயே 
நீங்கமுடிபவனால்‌ மட்டுமே கல்விகொள்ளும்‌ கலம்‌ என 
தன்‌ உள்ளத்தை ஆக்கிக்கொள்ளமுடியும்‌.” 


புன்னகையுடன்‌ பவமானனின்‌ தோளைத்‌ தொட்டு 
அர்ஜுனன்‌ சொன்னான்‌ “இளையோனே, எவரும்‌ 
மாணவர்களோ ஆசிரியர்களோ மட்டும்‌ அல்ல, 

சிரியர்களும்‌ மாணவர்களுமாக ஒரே தருணத்தில்‌ 

கழ்கிறார்கள்‌. நான்‌ துரோணரின்‌ கால்களை எண்ணி 
வணங்காமல்‌ ஒருநாளும்‌ விழித்ததில்லை. என்‌ 
மாணவர்களுக்கு நான்‌ அளிப்பது அவருடைய 
சொற்களைத்தான்‌. அழியாது செல்பவை சொற்கள்‌. 
மானுடர்‌ அவற்றை காலத்தில்‌ கடத்தும்‌ சரடுகள்‌ 
மட்டுமே.” 


சொல்வளர்காடு - 23 

“இன்று நீங்கள்‌ ஆசிரியரை சந்திக்கச்‌ சென்றபோது அங்கு 
நிகழ்ந்துகொண்டிருந்ததை இயற்கல்வி என்கிறார்கள்‌” 
என்று பவமானன்‌ சொன்னான்‌. “ஸ்வாத்யாயம்‌ செய்யும்‌ 
மாணவர்களை ஆசிரியர்‌ தெரிவு செய்கிறார்‌. 
அவர்களுக்குரிய நூல்‌ ஒன்றை பரிந்துரைக்கிறார்‌. 
ஒவ்வொருநாளும்‌ இரவிலோ புலரியிலோ அவர்கள்‌ 
அவரை தனியாக சந்திக்கிறார்கள்‌. அவர்‌ ஒரு பாடலை 
அவர்களுக்கு கற்பிக்கிறார்‌. அடுத்த அமர்வு வரை 
அவர்கள்‌ எவரிடமும்‌ எதுவும்‌ பேசக்கூடாது. எவர்‌ 
சொல்லையும்‌ கேட்கவும்‌ கூடாது. நூலாயவோ 
இசைகேட்கவோ ஒப்புதலில்லை. பணிகளென எதையும்‌ 

ற்றலாகாது. காட்டுக்குள்‌ உலவுதலும்‌ 
தடுக்கப்பட்டுள்ளது. அவர்கள்‌ அப்பாடல்‌ வரிகளுடன்‌ 
முற்றிலும்‌ தனித்திருக்க வேண்டும்‌.” 


“அந்நூலின்‌ பெரும்பொருள்‌ மண்டையுச்சியைப்‌ பிளந்து 
உள்ளே இறங்கும்‌ கடப்பாரை போல அவனுள்‌ நுழையும்‌. 
ஆனால்‌ அதன்‌ நுண்பொருள்‌ கருவறைக்குள்‌ விந்து என 
அறியாது புகுந்து உறையும்‌. மானுடனை நூல்‌ முற்றாக 
மாற்றியமைக்கமுடியும்‌ என்பதை கண்டிருக்கிறேன்‌. 
இவ்வாறு கற்ற நூலில்‌ இருந்து மாணவனுக்கு விடுதலை 
மிக அரிது” என்றான்‌ பவமானன்‌. “நீர்‌ கற்ற நூல்‌ எது?” 
என்றான்‌ அர்ஜுனன்‌. “ஐதரேய ஆரண்யகத்தின்‌ 
நான்காம்‌ நூல்‌” என்றான்‌ பவமானன்‌. “ஓராண்டு 
காலமாகியது அது என்னை சூழ்ந்துகொள்ள. நான்‌ 
அதிலிருந்து வெளிவர ஒருகணம்தான்‌ ஆகியது.” 


பெருமூச்சுடன்‌ அவன்‌ சொன்னான்‌ “ஒவ்வொன்றும்‌ 
கைகளால்‌ ஆற்றக்கூடிய செயல்களாக 
நிகழ்ந்துகொண்டிருந்தன. ஒவ்வொன்றும்‌ உள்ளத்தால்‌ 
அடையக்கூடிய பொருள்வெளியாக 
விரிந்துகொண்டுமிருந்தன. ஒன்றில்‌ இன்னொன்றை 
கண்டடைவதென்பது காலைமலர்‌ இதழ்‌ 
விரிவதுபோன்றது. அல்லது முகில்களில்‌ இடி 
எழுவதுபோன்றது.” அவன்‌ துயர்மிக்க புன்னகையுடன்‌ 
தலைகுனிந்து நடந்தபடி சொன்னான்‌. “ஒருவரி என்னில்‌ 
எழுந்ததை நினைவுகூர்கிறேன்‌. ஆரண்யகம்‌ சொன்னது, 
இருவகைக்‌ கயிறுகள்‌ உள்ளன. வலம்புரியும்‌ 


இடம்புரியும்‌. வலம்புரி சில விலங்குகளை கட்டும்‌. 
இடம்புரி சிலவற்றை. இருபுரி கயிறுகளும்‌ 
கையிலிருப்பவன்‌ அனைத்து விலங்குகளையும்‌ 
கட்டுகிறான்‌. அப்போது கயிறு 
திரித்துக்கொண்டிருந்தேன்‌. கைநடுங்கி இழைகள்‌ 
தரையில்‌ விழுந்துவிட்டன.” 


“இருபுரியில்‌ எதுவானாலும்‌ அது கயிறே. ஆனால்‌ அது 
குறிப்பதென்ன, மறுபுரியா அவிழ்புரியா? அன்று 
பித்தெடுத்தவனாக காட்டுக்குள்‌ ஓடினேன்‌. கொதிநீர்‌ 
விழுந்தவன்‌ இன்னது செய்வதென்று அறியாமல்‌ 
அலறியபடி அங்குமிங்கும்‌ அலைக்கழிவது 
போலிருந்தேன்‌. பின்னர்‌ எங்கோ சொல்லென்‌ இன்னமும்‌ 
நான்‌ ஆக்கிக்கொள்ளாத என்‌ அறிதலை 
சென்றடைந்தேன்‌” என்றான்‌ பவமானன்‌. 


“பிறிதொருமுறை ஆசிரியர்‌ எனக்கு சொல்லுரைத்துக்‌ 
கொண்டிருந்தார்‌. இந்நாளை அவன்‌ எனப்‌ 
பாடித்தொடங்குவோம்‌ என்றார்‌. அவன்‌ எனும்‌ சொல்லே 
பிரம்மம்‌. அதை நாமுரைக்கையில்‌ அவன்‌ ஆணென 
ஆகிறான்‌. அவன்‌ எனும்‌ அச்சொல்‌ பெண்‌ என ஆகிறது. 
அவர்கள்‌ முயங்கி மைந்தரை பெற்றெடுக்கிறார்கள்‌ 
என்று அவர்‌ சொல்லிக்கொண்டிருந்த கணம்‌ நான்‌ 
வேள்விச்செயல்‌ என்றால்‌ என்ன என்று கண்டுகொண்டு 
மெய்சிலிர்ப்படைந்தேன்‌” பவமானன்‌ சொன்னான்‌. “நான்‌ 
அறிந்த சொற்கள்‌ அனைத்தும்‌ என்னுடன்‌ உள்ளன 
இப்போது. அவை விண்மீன்‌ ஒளியென 
வழிகாட்டுகின்றன.” 


அவன்‌ இனியநினைவுகளால்‌ அப்போதெழுந்த கசப்பை 
வெல்ல முயல்கிறான்‌ என்று தெரிந்தது. இளவெயில்‌ 
எழத்தொடங்கியதும்‌ அவர்கள்‌ ஒரு 
சிற்றோடைக்கரையை வந்தடைந்தனர்‌. அங்கே 
மரத்தடியில்‌ இலைகளைப்‌ பறித்துப்‌ பரப்பி அவர்கள்‌ 
அமர்ந்து ஓய்வெடுக்க மஞ்சம்‌ அமைத்தான்‌ பீமன்‌. 
தருமனும்‌ பவமானனும்‌ அமர்ந்தனர்‌. அப்பால்‌ 
திரெளபதி ஆடையால்‌ முகம்‌ மறைத்து உடல்சுருட்டிப்‌ 
படுத்தாள்‌. சிலகணங்களிலேயே அவளிடமிருந்து 
துயில்மூச்சு எழத்தொடங்கியது. 


நகுலனும்‌ சகதேவனும்‌ அப்பால்‌ அமர்ந்தனர்‌. பீமனும்‌ 
அர்ஜுனனும்‌ மெல்லிய குரலில்‌ பேசிக்கொண்டு 
காட்டுக்குள்‌ சென்று மறைந்தனர்‌. ஓடை நீர்குலுங்கி 
ஒலிக்க சிறுபாறைகளினூடாக ஒளிகொண்டு 
பாய்ந்தோடியது. அவர்களின்‌ தலைக்குமேல்‌ கெளதாரி 


ஒன்று ஓசையிட்டுக்கொண்டே இருந்தது. 
மிகத்தொலைவில்‌ இடியோசை உறுமியது. 


“கிழக்கே மழை வருகிறது” என்று பவமானன்‌ 
சொன்னான்‌. “தித்திரிப்பறவைகள்‌ மழையை 
முன்னறிபவை. நீங்கள்‌ செல்லும்‌ பாதை அது. 
மழைமுகிலை எதிர்கொள்வீர்கள்‌.” தருமன்‌ கிழக்கை 
நோக்கியபோது அங்கே வான்சரிவில்‌ 
நிழல்விழுந்ததுபோல கார்‌ தெரிந்தது. “ஆம்‌, ஆனால்‌ 
மெல்லியமழைதான்‌” என்றார்‌. “குறுமழை. ஆனால்‌ 
இடியும்‌ மின்னலும்‌ இருக்கும்‌” என்று பவமானன்‌ 
சொன்னான்‌. 


“தைத்ரியக்காட்டில்‌ நீர்‌ எத்தனை ஆண்டுகள்‌ இருந்தீர்‌?” 
என்று தருமன்‌ கேட்டார்‌. “நான்காண்டுகாலம்‌” என்று 
கையால்‌ இலைத்தண்டுகளை ஓஒடித்தப்டி பவமானன்‌ 
சொன்னான்‌. “வேதக்கல்விமரபுகளில்‌ தொன்மையான 
ஒன்று அது. அங்கே இப்போது தித்திரிமுனிவரின்‌ 
வழிவந்த கோபாயனர்‌ முதன்மை ஆசிரியரென 
அமர்ந்திருக்கிறார்‌. தைத்ரியமரபு தனக்கென 
வேதச்சடங்குமுறைகளும்‌ கூற்றுநெறிகளும்‌ 
பொருளமைவுகளும்‌ கொண்டது. பாரதவர்ஷம்‌ 
முழுதிலும்‌ இருந்து அங்கே நாளும்‌ மாணவர்கள்‌ தேடி 
வந்துகொண்டிருக்கிறார்கள்‌.” அச்சொற்குறிப்பே அவன்‌ 
மேலும்‌ ஏதோ சொல்லப்போகிறான்‌ என்பதை காட்டியது. 
தருமன்‌ அவனை நோக்கி அமர்ந்திருந்தார்‌. 


“அனால்‌ இவற்றால்‌ என்ன பயன்‌? அரசே, வேள்விகள்‌ 
என்றுமிருந்தன. நாகர்களும்‌ நிஷாதர்களும்‌ 
கிராதர்களும்‌ அசுரர்களும்‌ அரக்கர்களும்கூட வேதமோதி 
அவியிட்டனர்‌. நால்வேதங்கள்‌ என அவை 
எல்லைகட்டப்பட்டபோது அவை 
முறைப்படுத்தப்பட்டன. இன்று அதர்வவேதத்துடன்‌ 
மட்டுமே நாகர்களும்‌ கிராதர்களும்‌ கொண்டிருந்த 
வேதஉறுப்புகள்‌ இணைந்துள்ளன” என்று பவமானன்‌ 
சொன்னான்‌. “வேதவேள்விகளை பிராமணங்கள்‌ 
வகுத்தன. வேதச்சொல்லை ஆரண்யகங்கள்‌ விளக்கின. 
இன்று என்ன நிகழ்கிறது இக்கல்விநிலைகளில்‌? எந்த எரி 
எச்செயலுக்கு, எந்த வகை எரிகுளம்‌, நோன்பென்ன, 
நெறியென்ன, ஏன்‌ அவியென்ன விறகென்ன என்றுகூட 
முற்றாக வகுத்துவிட்டிருக்கின்றனர்‌.” 

“இங்கு சொல்லெண்ணி இவர்கள்‌ கற்பது மாறாது 
இவற்றை நிலைபெறச்செய்யும்‌ ஆணைகளை மட்டுமே. 
அவற்றை நாநுனியில்‌ ஏற்றிக்கொண்டவன்‌ 


பெருவைதிகனாக இங்கிருந்து கிளம்பி நகரங்களுக்குச்‌ 
செல்கிறான்‌. அரசவைகளிலும்‌ ஊர்மையங்களிலும்‌ 
அமைந்து நற்கொடை கொள்கிறான்‌. வேதம்‌ ஓதி 
வாழ்த்துரைக்கிறான்‌. விதைப்புக்கும்‌ அறுவடைக்கும்‌ 
திருமணத்திற்கும்‌ பிறப்புக்கும்‌ தருணம்‌ குறிக்கிறான்‌. 
போருக்கு எழுபவர்களின்‌ வாள்தொட்டு 
அருள்புரிகிறான்‌. இவையே வேதமெய்யறிவு என்றால்‌ 
வேதமில்லா பழங்காலத்துக்கு மீள்வதே உகந்ததாகும்‌.” 


அர்ஜுனன்‌ கிழங்குகளுடனும்‌ கனிகளுடனும்‌ வந்தான்‌. 
நகுலனும்‌ சகதேவனும்‌ எழுந்து சென்று அவற்றை 
பெற்றுக்கொண்டனர்‌. ஓடையில்‌ அவற்றைக்‌ கழுவி 
துண்டுகளாக்கி இலைகளில்‌ பரிமாறி இருவருக்கும்‌ 
கொண்டுவந்து வைத்தான்‌ நகுலன்‌. தருமன்‌ 
முதல்துண்டை எடுப்பதற்காகக்‌ காத்து அவர்‌ உண்டபின்‌ 
திரெளபதி எடுத்துக்கொண்டாள்‌. தருமன்‌ “மந்தன்‌ 
எங்கே?” என்றார்‌. “அவர்‌ உணவுண்கிறார்‌” என்றான்‌ 
அர்ஜுனன்‌. புரிந்துகொண்ட தருமன்‌ 
உண்ணத்தொடங்கினார்‌. 


கையில்‌ கிழங்குத்துண்டை எடுத்துக்கொண்டு “இங்கு 
உள்ளவை மூன்று எல்லைகள்‌ மட்டுமே” என்று 
பவமானன்‌ தொடர்ந்தான்‌. “ஒன்றில்‌ வேதங்களை 
சொல்லெண்ணிக்‌ கற்கிறார்கள்‌. வேள்விச்சாலைகளை 
கூடுகட்டும்‌ குளவிகளைப்போல அச்சு மாறாமல்‌ 
கட்டுகிறார்கள்‌. வேதத்தை காட்டுச்சீவிடுகளைப்போல 
ஒற்றையிசையாக பாடுகிறார்கள்‌. இரண்டாவது 
எல்லையில்‌ இவர்களை முற்றிலும்‌ மறுத்து 
அமர்ந்திருக்கிறார்கள்‌ சார்வாகர்கள்‌. வேதமில்லை, 
வேள்வி தேவையில்லை என்கிறார்கள்‌. இன்பமே 
விழுப்பொருள்‌ அதை அடையும்‌ வழியே அறிவு, அதை 
காலஇடத்தருணத்தில்‌ கண்டடைவது மட்டுமே கல்வி 
என்கிறார்கள்‌.” 


“பேசிப்பேசி எல்லைகடந்து சென்று அறிவு 
தொகுக்கப்படவேண்டியதே இல்லை என்கிறார்கள்‌. 
மானுடன்‌ தானென உணர்ந்ததுமுதல்‌ இங்கு அறிதல்கள்‌ 
இணைக்கப்படுகின்றன. அவை இணைந்து மாமானுட 
வடிவென எழுந்து நின்றிருக்கின்றன. மொழியின்‌ கடல்‌. 
பொருளின்‌ அலைப்பெருக்கு. ஊன்‌ புழுவாவதுபோல 
அறிவு மானுடனாக உருக்கொண்டு எழுகிறது. அதில்‌ 
பிறந்து அதை உண்டு அதில்‌ திளைத்து அதில்‌ 
மடிகிறோம்‌. ஆனால்‌ பட்டறிவன்றி பிற அறிவெல்லாம்‌ 
பயனற்றவை என்கிறார்கள்‌ பிரஹஸ்பதியர்‌. 
அனைத்தறிவும்‌ பட்டறிவாக மாறும்போதே 


பயன்கொள்கின்றன என்கிறார்கள்‌.” 


“மூன்றாம்‌ எல்லையில்‌ அருமணிதேரும்‌ 
வணிகனைப்போல வேதச்சொல்லை எடுத்து ஒளியில்‌ 
நோக்கி ஆராய்கிறார்கள்‌. அதன்‌ ஒவ்வொரு 
பட்டையையும்‌ கணக்கெடுக்கிறார்கள்‌. 
அருமணிகளேதான்‌. எவருக்கும்‌ எப்பயனும்‌ இல்லாத 
நுண்மைகள்‌. ஒரு குவளை நீரோ ஒருபிடி உணவோ 
ஆகாத பேரழகுகள்‌. பிரக்ஞையே பிரம்மம்‌. ஆத்மாவே 
ரம்மம்‌. இவையனைத்திலும்‌ உறைகிறது இறை. அது 
நீயே. எத்தனை பெருஞ்சொற்றொடர்கள்‌, எத்தனை 
ஊழ்கச்சொற்கள்‌. அவை இங்கே காட்டுக்குள்‌ எவ்வுயிரும்‌ 
அண்டாத மலையுச்சிச்‌ சுனைபோல்‌ ஊறி 
நிறைந்துகொண்டிருக்கின்றன.” 


“மூன்றுக்கும்‌ அப்பால்‌ ஒன்று இருக்கவேண்டும்‌. 
இல்லையென்றால்‌ உருவாகி வரவேண்டும்‌. தெய்வமென 
கருவறை அமர்வது, அருமணியென 
சென்னிசூடத்தக்கது, படைக்கலமென கையிலமைவது, 
உழுபடை என மண்ணுடன்‌ இயைவது. அத்தகைய 
ஒன்றுக்காக காத்திருக்கின்றன இக்கானகங்கள்‌.” 


விந்தையான உளளஎழுச்சி ஒன்றை தருமன்‌ அடைந்தார்‌. 
“அரசே, வேதமெய்நூல்களின்‌ சிறப்பே அவை 
மாற்றற்கரிய உறுதிகொண்டவை என்பதுதான்‌. 
அதனால்தான்‌ அவை வென்று நின்றன. மானுடம்‌ 
சிதறிப்பரவிய காடுகளிலிருந்து பாரதவர்ஷத்தை 
படைத்தெடுத்தன. அவற்றின்‌ தீங்கும்‌ அவ்வுறுதியே. 
வைதிகன்‌ யானைமேல்‌ செல்பவன்‌ போல. அவன்‌ எந்த 
வாயிலிலும்‌ தாழ்ந்துசெல்ல முடியாது என்று 
சொல்லப்படுவதுண்டு. வேதத்தின்‌ உறுதியுடன்‌ 
காவியப்பாடல்களின்‌ நெகிழ்வுடன்‌ ஒரு புதியவேதம்‌ 
எழவேண்டும்‌. இரும்பும்‌ ஆடகப்பொன்னும்‌ ஆன ஒன்று. 
கானகங்கள்‌ இன்று கருவலி கொண்டு துடிப்பது 
அதற்குத்தான்‌ போலும்‌.” 


அவன்‌ பேசிக்கொண்டிருந்ததை ஆர்வமற்று விழிதிருப்பி 
கேட்டுக்கொண்டிருந்த அர்ஜுனன்‌ அச்சொற்களால்‌ 
மெல்லிய மாற்றமொன்றை அடைவதை தருமன்‌ 
கண்டார்‌. மீண்டும்‌ அந்த விந்தையான உணர்வெழுச்சி 
ஏற்பட்டது. அந்த மாற்றம்‌ எப்படித்‌ தெரிந்தது என 
எண்ணிக்கொண்டார்‌. அவன்‌ விழிதிருப்பவில்லை. 
உடலில்‌ எவ்வசைவும்‌ எழவில்லை. ஆனால்‌ அவன்‌ 
மெல்ல அகம்‌ மலர்வதை உணரமுடிந்தது. அல்லது 
அச்சம்‌ கொள்வதை. அல்லது வியப்பதை. அது எப்படி 


தெரிந்தது? காதலன்‌ பெயர்‌ ஒலிக்கையில்‌ காதலியின்‌ 
மலர்வுபோல. வியாசமாலிகையின்‌ வரி அது. ஆம்‌, 
அதுதான்‌. தருமன்‌ புன்னகைத்தார்‌. விழிதிருப்பி 
திரெளபதியைப்‌ பார்த்தபோது அவள்‌ எழுந்து அமர்ந்து 
அர்ஜுனனைப்‌ பார்த்தபின்‌ விழிதிருப்புவதைக்‌ 
கண்டார்‌. அப்படியென்றால்‌ அது ஒரு உளமயக்கு அல்ல. 


“கிளம்புவோம்‌, மூத்தவரே. இரண்டுநாழிகையில்‌ வெயில்‌ 
ஏறி வியர்வை வழியத்தொடங்கிவிடும்‌” என்றான்‌ பீமன்‌. 
“ஆம்‌” என்றபடி தருமன்‌ எழுந்தார்‌. நகுலனும்‌ 
சகதேவனும்‌ எழுந்தனர்‌. திரெளபதி எழுந்து தன்‌ 
ஆடையிலிருந்த சருகுகளை தட்டிவிட்டுக்கொண்டாள்‌. 
கனவிலிருப்பவர்கள்‌ போல பவமானனும்‌ அர்ஜுனனும்‌ 
அமர்ந்திருந்தனர்‌. பவமானன்‌ முகம்‌ 
துயர்கொண்டதுபோல, தனிமை சூழ்ந்ததுபோலிருந்தது. 
அவர்கள்‌ எழுந்த அசைவைக்கண்டு அவனும்‌ 
எழுந்தான்‌. 

“மூத்தவரே, கிளம்புவோம்‌” என்று நகுலன்‌ அர்ஜுனனை 
அழைத்தான்‌. “ஆம்‌” என்று திடுக்கிட்டு எழுந்து தன்‌ 
வில்லுக்கு கைநீட்டினான்‌ அர்ஜுனன்‌. அவனையே 
வியப்புடன்‌ திரெளபதி நோக்கிக்கொண்டிருந்தாள்‌. 
அவள்‌ நீள்விழிகள்‌ பாதிமூடியவைபோலிருந்தன. 
பவமானன்‌ “நான்‌ இவ்வழியே பிரிகிறேன்‌, அரசே” 
என்றான்‌. “நீங்கள்‌ தேடுவது உங்களையும்‌ தேடுவதாக!” 
என தருமன்‌ அவனை வாழ்த்தினார்‌. 

உச்சிப்பொழுது வரவில்லை, மாறாக வெயில்‌ 
மங்கியபடியே வந்தது. இலைநிழல்கள்‌ வடிவழிந்து 
கரைந்து மறைந்தன. தொலைவில்‌ தெரிந்த 
மரக்குடைகள்‌ வானில்‌ புடைத்து எழுந்து அணுகி 
வந்தன. பறவைகள்‌ கூவியபடி வான்‌ நிறைத்து 
தென்றிசை நோக்கி சென்றன. வானிலிருந்து ஒளி 
முழுக்க வழிந்து மேற்குச்சரிவில்‌ தேங்கியது. 
கிழக்குத்திசையில்‌ செறிந்திருந்த கருமை 
மேலேறிக்கொண்டே வந்தது. அதன்‌ பரப்புக்குள்‌ 
மின்னல்கள்‌ துடிதுடித்தன. களிறு உறுமுவதுபோல 
தொலைவில்‌ இடி ஒலித்தது. 


“மந்தா, எங்கேனும்‌ ஓர்‌ இடத்தில்‌ அமைந்து இந்த 
மழையை எதிர்கொள்வோம்‌. புயலும்‌ உள்ளதென 
எண்ணுகிறேன்‌” என்றார்‌ தருமன்‌. “ஆம்‌, பருவம்தவறிய 
மழை. இடியும்‌ புயலும்‌ இருக்கும்‌” என்றான்‌ நகுலன்‌. பீமன்‌ 


சுற்றும்‌ பார்த்தபின்னர்‌ “அந்தப்‌ பாறை இடுக்குக்குள்‌ 
நின்றுகொள்ளலாம்‌, மூத்தவரே” என்றான்‌. “ஆம்‌, 
புயல்மழையில்‌ பக்கவாட்டு நீர்க்காற்றே சாட்டைகள்‌ என 
அறையும்‌. பாறை இடுக்கு பாதுகாப்பானதே” என்றான்‌ 
சகதேவன்‌. 


அவர்கள்‌ அந்தப்‌ பாறையிடுக்கை அடைந்ததும்‌ பீமன்‌ 
“ஒருகணம்‌” என்று அவர்களை தடுத்தான்‌. 
பாறைச்சரிவில்‌ தொற்றி ஏறி மேலே உரிந்த பொருக்கென 
பிளந்து நின்ற பாறையை அணுகினான்‌. அதைச்‌ 
சுற்றிவந்து பார்த்தபின்‌ குதித்து அப்பால்‌ நின்றிருந்த 
மரக்கிளை ஒன்றை உடைத்து தன்‌ இடைக்கத்தியால்‌ 
செதுக்கி எடுத்துக்கொண்டு மேலே சென்றான்‌. “என்ன 
செய்கிறான்‌?” என்றார்‌ தருமன்‌. பீமன்‌ அந்தக்‌ கிளையை 
நெம்புகோலாக்கி பாறையுரிவைப்‌ பிளந்து 
மேலெழுப்பினான்‌. “பிளந்துவிட்டான்‌” என்றார்‌ தருமன்‌. 
“அவன்‌ தோள்வல்லமை சிலதருணங்களில்‌ எனக்கே 
அச்சம்‌ அளிக்கிறது.” 


பிளந்த பாறையை சரிவில்‌ மிக மெல்ல உந்தி கீழிறக்கிக்‌ 
கொண்டுவந்து அந்த பாறைப்பிளவை நோக்கித்‌ 
திருப்பியதுமே அவன்‌ செய்யப்போவதென்ன என்று 
அவர்களுக்குப்‌ புரிந்துவிட்டது. அந்தப்‌ 
பாறைப்பலகையை பிளவுக்குமேல்‌ கூரையென 
அமைத்தபோது அது ஒரு சிறு குகையென்றாகியது. 
“மேலிருந்து நீர்‌ வழிந்து வரக்கூடும்‌. அந்தப்‌ பாதையை 
திருப்பிவிட்டு வருகிறேன்‌” என்றான்‌. “இனிய சிறுவீடு. 
வேதங்கள்‌ பெறப்பட்ட அத்தொல்காலத்தில்‌ 
இப்படித்தான்‌ வாழ்ந்திருப்பார்கள்‌” என்றார்‌ தருமன்‌. 


அவர்கள்‌ அதற்குள்‌ சென்று அமர்ந்தனர்‌. தொலைவில்‌ 
இடியோசை கேட்டது. காற்றில்‌ குளிர்‌ பெருகியது. 
மெல்லிய மின்னவில்‌ எதிரே இருந்த பாறை நிறம்மாறி 
துடித்து மீண்டும்‌ கருமைகொண்டது. ஏதோ 
பறவையொன்றின்‌ குரல்‌ வாள்வீசும்‌ ஒலிபோல்‌ எழுந்தது. 
புழுதியும்‌ சருகுத்தூளும்‌ மலர்ப்பொடியும்‌ 
அள்ளிக்கொண்டு வந்த காற்று அவர்களை மூடி 
கடந்துசென்றது. திரெளபதி ஆடையை நன்கு 
சுற்றிக்கொண்டு தூசியை துப்பினாள்‌. 


[image] 
“மண்மணம்‌” என்று தருமன்‌ சொன்னார்‌. 


“நினைவிருக்கிறதா, இளையோனே? முன்பு இத்தகைய 
ஒரு புதுமழையில்‌ நாம்‌ கங்கைக்கரைக்‌ காட்டில்‌ ஒரு 


மரப்பொந்தில்‌ அமர்ந்திருந்தோம்‌. இதேபோல.” நகுலன்‌ 
புன்னகைத்து “ஆம்‌, அப்போது மிகச்சிறிய 
உடல்கொண்டிருந்தோம்‌. ஒரு சிறுமரப்பொந்துக்குள்‌ 
ஐவரும்‌ அமரமுடிந்தது” என்றான்‌. சகதேவன்‌ “பின்னர்‌ 
சாலவனத்திலும்‌ ஒரு குகைக்குள்‌ மழைக்கு 
ஒதுங்கினோம்‌. அன்று அன்னை உடனிருந்தார்‌” 
என்றான்‌. 


தருமன்‌ முகம்‌ மலர்ந்து அந்நினைவுக்குள்‌ 
ஆழ்ந்துசென்றார்‌. “அன்னை மழையைக்கண்டு 
அஞ்சியதை நினைவுகூர்கிறேன்‌. அவர்‌ முகம்‌ 
சினந்ததுபோலிருந்தது. பின்னர்‌ அழுவதுபோல்‌ ஆகியது. 

னால்‌ மழைத்தூவல்கள்‌ வருடி உடல்‌ குளிரத்‌ 
தொடங்கியபோது அன்னையின்‌ முகம்‌ அறியாது 
மலர்ந்தது. கைந்ட்டி குகைவாயிலில்‌ பொழிந்த 
நீர்ச்சரடுகளை அளைந்தார்‌. காலால்‌ சேற்றுநீரை மிதித்து 
கலக்கினார்‌. பின்னர்‌ சிறுமியைப்போல்‌ துள்ளும்‌ குரலில்‌ 
இமைகள்‌ படபடக்க அவர்‌ இளமைகொண்டாடிய 
மதுவனத்தின்‌ மேய்ச்சல்காடுகளைப்‌ பற்றி சொல்லத்‌ 
தொடங்கினார்‌.” 


“அன்னையை அதுபோல பின்னரும்‌ கண்டதில்லை. 
அவரும்‌ அவர்‌ தமையன்‌ வசுதேவரும்‌ கன்றுகளை 
ஓட்டிக்கொண்டு செல்லும்போது நாகங்கள்‌ குறுக்காகக்‌ 
கடந்து செல்வதையும்‌ அவற்றை மணம்கொண்ட 
முதற்பசு பெருமூச்சுவிட்டு விழியுருட்டி 
நின்றுவிடுவதையும்‌ அதன்‌ மூச்சிலிருந்தே அவர்கள்‌ 
உய்த்துணர்ந்து நாகத்தை அடையாளம்‌ காண்பதையும்‌ 
சொன்னார்‌. மழைவருவதை காற்றின்‌ 
ஈரவெம்மையிலிருந்தே உணர்ந்து பசுக்கள்‌ கரியமூக்கு 
வியர்க்க தலைதூக்கி காத்து நின்றிருப்பதையும்‌ 
குளிர்காற்று மண்மணத்துடன்‌ மரங்களைச்‌ சுழற்றியபடி 
சூழ்வதையும்‌ இலைகள்‌ மேல்‌ துளிவிழும்‌ 
கொந்தளிப்பையும்‌ நாமே பார்ப்பதுபோலிருந்தது” 
என்றார்‌ தருமன்‌. 


“அப்போது உண்மையிலேயே அக்குகைக்குள்‌ நாகம்‌ 
ஒன்று நுழைந்தது. அரசப்பெருநாகம்‌” என்றான்‌ நகுலன்‌. 
திடுக்கிட்டதுபோல தருமன்‌ அவனை திரும்பிப்பார்த்தார்‌. 
“அன்னைதான்‌ அதன்‌ மணத்தை முதலில்‌ அறிந்தார்‌. 
அது என்ன மணம்‌, மூத்தவனே அது என்ன மணம்‌, 
மந்தா அந்த மணம்‌ என்ன என்று பதறினார்‌. மூத்தவர்‌ 
குனிந்து கீழே கிடந்த கற்பாளங்களைப்‌ பெயர்த்தபோது 
சீறியபடி அவர்‌ இடையளவுக்கு படம்‌ விரித்து எழுந்தது. 
இருவிழிகளும்‌ இருளில்‌ அனலெனச்‌ சுடர்ந்தன. அதன்‌ 


வலப்பக்கப்‌ பாறையை மிதித்து அது சீறித்‌ 
திரும்புவதற்குள்‌ கழுத்தைப்பற்றி கையில்‌ சுருட்டி 
எடுத்தார்‌. அவர்‌ கையளவுக்கே அதன்‌ உடலும்‌ இருந்தது. 
இறுகிய தசைச்செறிவு போல மின்னியபடி அது அவர்‌ 
பிடியில்‌ நெளிந்தது. அதன்‌ நா எழுந்து பறந்தது.” 


“ஆம்‌” என்றபடி தருமன்‌ தலைகுனிந்தார்‌. “அன்னை 
அதை விட்டுவிடு மந்தா, இது என்‌ ஆணை என்று 
கூவினார்‌. இது அப்பாம்பின்‌ குகை. அது மீளவரும்‌ 
என்றார்‌ மூத்தவர்‌. வீசுங்கள்‌ அதை. மழைக்குள்‌ 
சென்றபின்‌ மீளாது என்று இளையவர்‌ சொன்னதும்‌ 
மூத்தவர்‌ மழைச்சரடுக்கு அப்பால்‌ அதை எறிந்தார்‌. ஒரு 
வளைவு மட்டுமே தெரிந்தது. மறைந்துவிட்டது” என்று 
நகுலன்‌ சொன்னான்‌. “அதன்பின்‌ அன்னை 
பேசவில்லை. அவரிலிருந்து விரிந்தெழுந்த அனைத்தும்‌ 
மீண்டும்‌ உள்ளே புகுந்துகொண்டன. அந்த மழை 
நான்குநாழிகைப்பொழுது சூழ்ந்து பெய்தது. ஓய்ந்து 
துளித்தபோது நாம்‌ கிளம்பினோம்‌. அன்னை ஓர்‌ 
அசைவென மட்டுமே நம்முடனிருந்தார்‌. மீண்டும்‌ அவர்‌ 
குரலை நாம்‌ கேட்க ஏழுநாட்கள்‌ ஆயின.” 


தருமன்‌ அவனையே நோக்கிக்கொண்டிருந்தார்‌. மீண்டும்‌ 
ஒரு புழுதிச்சுழல்‌ எழுந்து அவர்களை மூடி 
கடந்துசென்றது. அதில்‌ வண்ணத்துப்பூச்சிகளும்‌ 
கலந்திருந்தன. குளிரத்‌ தொட்டவை மழைத்துளிகள்‌ என 
பின்னர்‌ கைதூக்கி நோக்கியபோது தெரிந்துகொள்ள 
முடிந்தது. எதிர்பாரா கணத்தில்‌ விழிகளை 
வெண்மையால்‌ மூடி மின்னல்‌ எழுந்தடங்கியது. 
குருதிப்புள்ளிகள்‌ ஒளிரும்‌ கண்களுடன்‌ தருமன்‌ 
பர்ஜன்யனைப்‌ புகழும்‌ வேதமந்திரத்தை 
சொல்லத்தொடங்கினார்‌. செவிகளைக்‌ கடந்து 
சித்தத்தையும்‌ நடுங்கச்செய்தது இடியோசை. 


“எங்கு சென்றிருக்கிறான்‌ மந்தன்‌?” என்றார்‌ தருமன்‌ 
அமைதியின்மையுடன்‌. “வருவார்‌” என்று சகதேவன்‌ 
சொன்னான்‌. “அவர்‌ கொண்டாடும்‌ தருணங்கள்‌ இவை, 
மூத்தவரே.” அர்ஜுனனும்‌ திரெளபதியும்‌ ஆழ்ந்த 
அமைதியுடன்‌ இருப்பதை தருமன்‌ உணர்ந்து 
திரும்பிப்பார்த்தார்‌. ஒரே கணத்தில்‌ இருவர்‌ 
விழிகளையும்‌ நோக்கிவிட்டு திரும்பிக்கொண்டார்‌. 
“இங்கும்‌ நாகம்‌ வாழக்கூடும்‌” என்றான்‌ நகுலன்‌. “இங்கு 
மேலே கூரையில்லை. அது நீர்புகா இடங்களிலேயே 
வாழும்‌” என்றான்‌ சகதேவன்‌. மின்னல்களும்‌ 
இடியோசையும்‌ பழகிவிட்டிருந்தன. அறைந்து 
மூடப்போகிறது என எதிர்பார்த்த மழை யானைநடையில்‌ 


மெல்ல அணுகியது. மழைத்துளிகள்‌ மிகப்பெரிதாக 
இருந்தன. அவை விழுந்த அறைதலில்‌ இலைகள்‌ துடித்து 
உதிர்ந்தன. ஓசை அவர்களை முழுமையாக 
மூடிக்கொண்டது. 


“மான்குளம்பு மழை என இதற்குப்பெயர்‌” என்று தருமன்‌ 
எவரிடமென்றிலாது சொன்னார்‌. மழைக்குள்‌ இருந்து 
பீமன்‌ கையில்‌ ஒரு கூடையுடன்‌ ஓடிவந்தான்‌. பெரிய 
உடல்கொண்டவன்‌ காற்றென ஒழுகிவருவதை எப்போது 
பார்த்தாலும்‌ எழும்‌ விந்தையுணர்வை தருமன்‌ 
அடைந்தார்‌. மடம்புக்குள்‌ நுழைந்து தன்‌ உடலை 
பொருத்திக்‌ கொண்டான்‌. அவர்களின்‌ 
உடல்வெம்மையால்‌ அவன்‌ உடலில்‌ வழிந்த நீர்‌ 
ஆவியாகிச்‌ சூழ்ந்தது. “எங்கிருந்தாய்‌?” என்றார்‌ தருமன்‌. 
“என்ன அது?” என அக்கூடையை நகுலன்‌ எடுத்தான்‌. 
காட்டுக்கொடிகளால்‌ பீமனே பின்னிய அக்கூடைக்குள்‌ 
கிழங்குகள்‌ இருந்தன. 


“நன்று” என்று தருமன்‌ சொன்னார்‌. “இந்தமழை 
எவ்வளவு நீடிக்குமெனத்‌ தெரியவில்லை. பசிக்கும்‌ என 
எண்ணிக்கொண்டிருந்தேன்‌.” நகுலன்‌ கிழங்கை எடுத்து 
தருமனுக்கு அளித்தபின்‌ திரெளபதிக்கு அளித்தான்‌. 
அவர்கள்‌ கிழங்குகளை உண்ணத்தொடங்கினர்‌. 
மழைக்குள்‌ மின்னல்கள்‌ ஊடுருவி நிறைந்து மறைந்தன. 
ஒவ்வொரு மழைத்தாரையும்‌ கண்௯சும்‌ வெண்பளிங்கு 
விழுதெனத்‌ தெரிந்தணைந்தது. தருமன்‌ 
“வேதமெய்ப்பொருளின்படி எரியிறைவன்‌ 
விண்ணிலிருந்து வந்தவன்‌. ஆதித்யர்களுக்கு ஒளியை 
அளிக்கும்‌ முதற்பேரொளியின்‌ மைந்தன்‌ அவன்‌” 
என்றார்‌. 


“காலமறியா நெடுங்காலம்‌ இப்புவியின்‌ உயிர்கள்‌ 
இரவுகளில்‌ குளிரில்‌ நடுங்கிக்கொண்டிருந்தன. 
நோய்களில்‌ அவை செத்துக்குவிந்தன. இருளை அஞ்சிய 
உயிர்கள்‌ அன்னைப்புவியை வணங்கி மன்றாடின. 
அன்னை விண்நோக்கி ஏங்கினாள்‌. ஒருநாள்‌ விண்ணில்‌ 
வாழ்ந்த செந்நிற ஆதித்யர்களில்‌ ஒருவன்‌ அம்புபோல 
மண்ணைநோக்கி வந்து புதைந்து ஆழத்தில்‌ 
மறைந்தான்‌. அன்னையின்‌ கருவில்‌ அவன்‌ 
வளர்ந்தான்‌.” 


“ஆயிரமாண்டுகாலம்‌ அன்னை வயிற்றில்‌ 
வாழ்ந்தமையால்‌ அவன்‌ மாதரிஸ்வான்‌ என 
அழைக்கப்பட்டான்‌. சிறிய செந்நிற ஈரிலைத்‌ தளிர்விட்டு 
அவன்‌ எழுந்தபோது அவனைக்‌ கண்டு உயிர்கள்‌ 


அஞ்சின. அவன்‌ ஆறாச்சினம்‌ கொண்டவன்‌. 
உண்ணப்பெருகும்‌ பசிகொண்டவன்‌. நாவே 
உடலென்றானவன்‌. அந்திப்‌ பொன்னொளி 
வண்ணத்தவன்‌. ஆனால்‌ அவியளித்துப்‌ பேணும்போது 
இளங்கன்றுபோல நமக்கு இசைபவன்‌. செந்நிற 
வழிகாட்டிப்‌ பறவை. செம்முனைகொண்ட வேல்படை. 
நம்‌ முன்றிலில்‌ விரிந்து தீரா பொன்மலர்‌. நம்‌ 
அடுமனைகளில்‌ சோர்வுறாத பணியாளன்‌.” 


“எப்பொருளாலும்‌ தூய்மை கெடாதவன்‌ என்பதனால்‌ 
அவனை அக்னி என்றழைத்தனர்‌ மூதாதையர்‌” என்றார்‌ 
தருமன்‌. “பிறிதொரு ஆதித்யன்‌ ஆழிப்பரப்பில்‌ விழுந்து 
நீல இருளுக்குள்‌ கருவானான்‌. அவன்‌ செந்நிறச்‌ 
சிறகுகளுடன்‌ சீறும்‌ அலைகள்‌ மேல்‌ எழுந்தபோது 
அவனை ஆபாம்‌ நபாத்‌ என்றழைத்தனர்‌. 
நீரில்பிறந்தவன்‌ மண்ணில்பிறந்தவனுக்கு இளையோன்‌. 
அவன்‌ அலைவளைவுகளில்‌, மீன்செதில்களில்‌, 
கடல்கொண்ட பலகோடி விழிகளில்‌, சிப்பிக்குள்‌ 
முத்தொளியில்‌ வாழ்பவன்‌. நெய்யிலும்‌ சோமத்திலும்‌ 
சுராவிலும்‌ உறைபவன்‌ அவன்‌.” 


“மூன்றாவது ஆதித்யன்‌ விழுந்தது ஒரு 
அன்னைத்தவளையின்‌ விழிகளுக்குள்‌” என்றார்‌ 
தருமன்‌. “அங்கிருந்து அவன்‌ ஒலியென எழுந்தபோது 
அவனை அவ்வொலியாலேயே வாக்‌ என்றனர்‌. நாவில்‌ 
அனலென எழுபவன்‌. மழலையரில்‌ அவன்‌ மகிழ்ச்சி. 
கவிஞரில்‌ அவன்‌ சந்தம்‌. முனிவரில்‌ அவன்‌ மந்திரம்‌. 
நீதிதேடும்‌ மூத்தோரில்‌ அவன்‌ கூர்வாள்‌. உடன்பிறந்தார்‌ 
மூவரும்‌ ஒருவரை ஒருவர்‌ அறியும்‌ தருணமே வேள்வி 
என்கின்றனர்‌ வைதிகர்‌. மாதரிஸ்வான்‌ 
அரணிக்கட்டையில்‌ கண்விழித்து வேள்விக்குளத்தில்‌ 
சிறகுகொள்கிறான்‌. நெய்யென சோமம்‌ என சுரா என 
அவனைச்‌ சென்றடைகின்றான்‌ நீர்மைந்தன்‌. 
நாவிலெழுந்து உடன்‌ நின்றாடுகிறான்‌ சொல்மைந்தன்‌.” 


அவர்கள்‌ அச்சொற்களை கேட்டுக்கொண்டு ஒற்றை 
உடலெனத்‌ திரண்டு பெயல்திரையைப்‌ பார்த்தபடி 
அமர்ந்திருந்தனர்‌. பீமன்‌ “மூத்தவரே, இந்தப்‌ 
பழங்கதைகளால்‌ இன்று ஆவதென்ன?” என்றான்‌. 
தருமன்‌ “இன்று அவ்விளைஞன்‌ சொன்னதை 
நினைத்துக்கொண்டேன்‌, மந்தா. இன்றுள வேள்விகளில்‌ 
மூன்று அனல்களும்‌ ஒருசேர எழுவதில்லையோ என்று” 
என்றார்‌ தருமன்‌. அவர்கள்‌ ஒன்றும்‌ சொல்லவில்லை. 
சற்று கழித்து “மூவரும்‌ ஒன்றென ஆகி நடமிட்ட அந்தப்‌ 
பழைய வேள்விச்சாலைகள்‌ மீண்டும்‌ உருவாகவேண்டும்‌. 


உருவாகியாகவேண்டும்‌. ஏனென்றால்‌ இங்கு மானுடம்‌ 
வாழ்ந்தாகவேண்டும்‌ என்பதே பிரம்மத்தின்‌ ஆணை” 
என்றார்‌. 


இடியோசை நீர்ச்சரடுகளை அதிரச்செய்தது. அவர்களைச்‌ 
சூழ்ந்திருந்த பாறைப்பரப்பு நீராலானதுபோல்‌ 
குளிர்கொண்டது. யானை ஒன்றின்‌ கருவறைக்குள்‌ 
இருப்பதுபோல என்று தருமன்‌ எண்ணிக்கொண்டார்‌. 
வாரணவதம்‌ நினைவில்‌ எழுந்தது. எரியுண்ட 
அரக்குமாளிகை. அது ஒரு வேள்விக்கொடை என்றே 
நினைவில்‌ தங்கிவிட்டிருந்தது. பெருமூச்சுடன்‌ உடலை 
அசைத்து அமர்ந்து “கரியுரித்து போர்த்தி எழுந்த 
அண்ணலை எண்ணிக்கொள்கிறேன்‌, இளையோனே” 
என்றார்‌. “இவ்விருள்‌ கிழித்து மீண்டுமொரு அனல்‌ 
எழவேண்டும்‌.” 


சொல்வளர்காடு - 24 
ஐந்தாம்‌ காடு : தைத்ரியம்‌ 

பின்மழைச்‌ சாரலில்‌ நனைந்தவர்களாக அவர்கள்‌ 
தைத்ரியக்காட்டுக்குள்‌ சென்றார்கள்‌. தொடர்ந்து மழை 
பெய்துகொண்டே இருந்தது. இரவில்‌ பல இடங்களில்‌ 
மரங்களுக்கு அடியிலும்‌ குகைகளிலும்‌ தங்கினர்‌. பின்னர்‌ 
பீமன்‌ இலைகளைக்கோட்டி மழைகாக்கும்‌ தழையாடை 
ஒன்றை அமைத்தான்‌. கமுகுப்பாளைகளை 
கொண்டுவந்து வெட்டிப்பின்னி குடைகளை செய்தான்‌. 


மழைக்குள்‌ ஒடுங்கியபடி தழையாடையும்‌ குடையுமாக 
அவர்கள்‌ சென்றபோது குளிரில்‌ மகிழ்ந்து நின்றிருந்த 
யானைநிரைகள்‌ திரும்பி நோக்கி துதிநீட்டி மெல்ல 
பிளிறின. விழிகளுக்குத்‌ தென்படாத மானுடரை 
மணம்பெற்ற பெருங்களிறு ஒன்று காதுகளை 
முன்கோட்டி விரைந்த அடி எடுத்து வைத்து பெருவயிறு 
முனா தவமக பனை அதற்கு 
எதிர்க்குரலெடுத்ததும்‌ பின்வாங்கி துதிதாழ்த்தி 
ஐயத்துடன்‌ நின்றது. 


தைத்ரியக்காட்டின்‌ நுழைவெல்லையாக அமைந்த 
பாதைமுகப்பில்‌ இருந்த கரிய உருளைப்பாறையில்‌ 
வழித்துணைத்தெய்வமான பூஷன்‌ நான்கு முகங்களும்‌ 
நான்கு கைகளும்‌ கைகளில்‌ வேலும்‌ மதுக்குடுவையும்‌ 
கயிறும்‌ அருளும்‌ விரல்களுமாக செதுக்கப்பட்டிருந்தான்‌. 
அதற்குக்‌ கீழிருந்த தொன்மையான குறிகளை நோக்கிய 
தருமன்‌ “இங்கிருந்து எட்டுகல்‌ தொலைவில்‌ இரு 
குன்றுகளுக்கு நடுவில்‌” என்றார்‌. “தொன்மையான 
கல்விநிலை. இங்கு வேதங்களுக்கு நான்கு 
வைப்புமுறைகளை முனிவர்கள்‌ உருவாக்கினர்‌ 
என்பார்கள்‌. குருகுலத்திற்கு அருகே ஓர்‌ ஆறு ஓடுகிறது. 
அதற்கு வாஜி என்று பெயர்‌.” 

காட்டுக்குள்‌ அவர்கள்‌ நுழைந்தபோது மழை நின்று 
காற்று சுழன்றடிக்கத்‌ தொடங்கியது. அவர்களின்‌ 
தழையாடையும்‌ பாளைக்குடையும்‌ பறந்து அகன்றன. 
பின்னர்‌ இலைகளிலிருந்து தெறித்த நீரால்‌ முழுக்க 


நனைந்தார்கள்‌. தைத்ரியக்கல்விநிலை தொலைவிலேயே 
தேன்மெழுகுபூசப்பட்ட மரப்பட்டைக்கூரையிடப்பட்ட 
குடில்களின்‌ தொகையாக தெரியத்‌ தொடங்கியது. 
தொலைவிலிருந்து அதை காண்பதற்காக நான்கு 
உயர்ந்த தூண்களின்மேல்‌ பரணமைத்து அங்கே 
நான்குதிசைகளுக்கும்‌ தெரியும்படி பெரிய நெய்யகல்‌ 
விளக்கை எரியவைத்திருந்தனர்‌. அதைப்‌ புரக்கும்‌ 
காவலர்களாக இருமாணவர்‌ அங்கே அமர்ந்திருந்தனர்‌. 
செந்நிற ஒளி சூழப்பொழிந்த மென்மமைச்சாரலுக்குள்‌ 
கசிந்து பரவியிருந்தது. கூரைகள்‌ நீர்வழிய 
கருமைகொண்டு கூம்புவடவப்பாறைக்‌ கூட்டங்கள்போல்‌ 
தெரிந்தன. 


அவர்களை எதிர்கொண்டழைத்த முதியமாணவர்கள்‌ 
மூவர்‌ முகமனுரைத்து விருந்தினர்குடில்களுக்கு 
கொண்டுசென்றனர்‌. இரும்புக்குடுவைகளில்‌ கனலிட்டு 
வைத்திருந்தமையால்‌ மென்வெம்மையுடன்‌ அறைகள்‌ 
அவர்களை அணைத்துக்கொண்டன. வெம்மையை 
உணர்ந்ததுமே பசிக்கத்‌ தொடங்கியது. அவர்கள்‌ அருகே 
இருந்த வாஜி ஆற்றின்‌ வளைவில்‌ இருந்த மரத்தாலான 
படித்துறையில்‌ இறங்கி நீராடினர்‌. மீண்டுவந்து புதிய 
மரவுரியாடைகள்‌ அணிந்து சூடான பால்கஞ்சியும்‌ சுட்டு 
தேன்சேர்த்த பழங்களும்‌ உண்டனர்‌. “தங்களை இன்று 
மாலை ஆசிரியர்‌ சொல்லவையில்‌ சந்திப்பார்‌, அரசே” 
என்றான்‌ மாணவன்‌. 


“இங்கு எங்கள்‌ அமைச்சரும்‌ ஆசிரியரும்‌ 
சிறியதந்தையுமான விதுரர்‌ இருப்பதாக 
சொல்லப்பட்டோம்‌. முடிந்தவிரைவில்‌ அவரைச்‌ 
சென்றுபார்க்க விழைகிறோம்‌” என்றார்‌ தருமன்‌. “அவர்‌ 
இங்கு வந்து இரண்டு மாதங்களாகின்றன. அவர்‌ 
வருகையை எவருக்கும்‌ அறிவிக்கலாகாதென்று 
சொன்னார்‌. வந்தநாள்‌ முதல்‌ அங்கே வாஜியின்‌ 
கரையிலிருக்கும்‌ மரச்செறிவில்‌ கட்டப்பட்டுள்ள பழைய 
குடிலில்‌ தனித்து வாழ்கிறார்‌. இங்கு வேதநிலைக்கோ 
சொற்களத்திற்கோ வருவதில்லை. உணவு மட்டும்‌ 
இங்கிருந்து செல்கிறது. அவரை பிறர்‌ பார்ப்பதே 
அரிதாகிவிட்டது. அவர்‌ உடல்நிலை சீராக உள்ளதா 
என்பதற்கு உணவு கொண்டுசெல்பவன்‌ வந்து சொல்வதே 
ஆதாரமாக கொள்ளப்படுகிறது” என்றான்‌ மாணவன்‌. 
“உணவுண்கிறாரா?” என்று தருமன்‌ கேட்டார்‌. “ஆம்‌, 
மிகக்குறைவாக. நாளில்‌ ஒருபொழுதுக்கு மட்டும்‌” 
என்றான்‌ மாணவன்‌. “நான்‌ அவரைப்‌ பார்க்க 
விழைவதை சென்று சொல்க! அவருக்காக இங்கு 


காத்திருக்கிறோம்‌. அவரை சந்தித்தபின்னரே மீள்வோம்‌” 
என்றார்‌ தருமன்‌. “ஆம்‌” என்று தலைவணங்கி மாணவன்‌ 
மீண்டான்‌. 


தருமன்‌ பெருமூச்சுடன்‌ தன்‌ குடிலுக்குள்‌ சென்று 
அங்கிருந்த மரப்பீடத்தில்‌ அமர்ந்தார்‌. மழை மீண்டும்‌ 
தொடங்கிய ஓசை கேட்டது. தொலைவில்‌ ஏதோ கன்று 

சையிட்டது. மணிகள்‌ ஓசையிட பசுக்கள்‌ 

ர்ப்படலத்துக்கு அப்பால்‌ நிரையாக சென்றன. 
அடுமனைப்‌ புகையை நீர்ச்சரடுகள்‌ அறைந்து 
நிலம்நோக்கி பரப்பின. வேகும்‌ கிழங்கின்‌ மணம்‌. மாவு 
அப்பமாக உருக்கொள்வதன்‌ மணம்‌. 


நகுலன்‌ ஈச்ச ஓலையால்‌ செய்யப்பட்டு தேன்மெழுகு 
பூசப்பட்ட தலைக்குடையைச்‌ சூடி சற்று முன்குனிந்து 
வந்தான்‌. அதைக்‌ கழற்றி அருகே வைத்துவிட்டு வந்து 
“இரு இளையமாணவர்களுடன்‌ சென்று தொலைவில்‌ 
நின்று அமைச்சரைப்‌ பார்த்தேன்‌, மூத்தவரே. மிக 
மெலிந்திருக்கிறார்‌. தாடியிலும்‌ குழலிலும்‌ முடி 
பெருமளவுக்கு உதிர்ந்திருக்கிறது. ஆனால்‌ 
நடமாடுகிறார்‌. வெளியே சென்றபோது அவர்‌ உடல்‌ 
மெல்ல நடுங்கிக்கொண்டிருப்பதை கண்டேன்‌” என்றான்‌. 
“நூலாய்கிறாரா?” என்றார்‌ தருமன்‌. “இல்லை. அவரிடம்‌ 
நூலேதுமில்லை என்றனர்‌” என்றான்‌ நகுலன்‌. “அவரிடம்‌ 
அந்த அருமணி உள்ளது. அதை ஊழ்கப்பொருளென 
கொண்டிருக்கிறார்‌ என்கிறான்‌ உணவளிப்பவன்‌.” 
தருமன்‌ தலையசைத்து விழிதிருப்பிக்கொண்டார்‌. 
“மூத்தவர்‌ வழக்கம்போல காட்டுக்குள்‌ புகுந்துவிட்டார்‌” 
என்றான்‌ நகுலன்‌. தருமன்‌ மறுமொழி சொல்லவில்லை. 


விதுரரிடம்‌ சென்ற மூத்தமாணவன்‌ வந்து “அவர்‌ 
எவரையும்‌ பார்க்கும்நிலையில்‌ இல்லை என்று 
சொல்லச்சொன்னார்‌, அரசே” என்றான்‌. தருமன்‌ “நான்‌ 
அவரைப்‌ பார்க்காமல்‌ இங்கிருந்து 
செல்லப்போவதில்லை என்று அறிவித்தீரா?” என்றார்‌. 
“ஆம்‌” என்று அவன்‌ சொன்னான்‌. “அவரை வணங்கி 
வாழ்த்துபெற்றுச்‌ செல்லவே வந்தோம்‌. ஒருமுறை நோக்கி 
மீளமட்டுமே ஒப்புதல்‌ கோருகிறோம்‌ என்று சொல்லி 
வருக!” என்றர்‌ தருமன்‌. அதற்கும்‌ விதுரர்‌ 
மறுத்துவிட்டதாக செய்தி வந்தது. “அவர்‌ இருக்கும்‌ 
நிலையை புரிந்துகொள்ளும்படி கோரியிருக்கிறார்‌, 
அரசே” என்றான்‌ மாணவன்‌. 


“காத்திருப்போம்‌, நாம்‌ இதற்கென்றே வந்தோம்‌” என்றார்‌ 
தருமன்‌. நகுலன்‌ “அன்னை நம்மை அனுப்பினார்கள்‌ 


என்று சொல்லச்‌ சொன்னால்‌ என்ன?” என்றான்‌. “ஆம்‌, 
அப்படி செய்வோம்‌” என தருமன்‌ மாணவனை அழைக்க 
எழுந்தார்‌. சகதேவன்‌ “மூத்தவரே, அவர்‌ சந்திக்க மறுக்க 
முடியாத ஒருவர்‌ திரெளபதிதான்‌” என்றான்‌. தருமன்‌ 
கூர்ந்துநோக்க “அவர்‌ அதன்பின்‌ அவளை 
சந்திக்கவேயில்லை. அவள்‌ பார்க்க விழைவதாக 
சொல்லி அனுப்புவோம்‌” என்றான்‌. தருமன்‌ “ஆம்‌” என்று 
தளர்ந்த குரலில்‌ சொன்னார்‌. 


திரெளபதியை சந்திக்க விதுரர்‌ உடனே 
ஒப்புக்கொண்டார்‌. திரெளபதியிடம்‌ விதுரரை சந்திக்க 
வரும்படி நகுலன்‌ சென்று சொன்னபோது முகத்தில்‌ எந்த 
உணர்வும்‌ தெரியாமல்‌ அவள்‌ கிளம்பினாள்‌. அவர்கள்‌ 
இளமழையில்‌ குடைகளுடன்‌ செடிகள்‌ எல்லைமீறி 
மறைத்த காட்டுப்பாதையில்‌ ஒருவர்‌ பின்‌ ஒருவராக 
முற்றிலும்‌ தனித்து சென்றனர்‌. விதுரரின்‌ குடிலைக்‌ 
கண்டதும்‌ தருமன்‌ தயங்கி நின்றார்‌. திரும்பி 
திரெளபதியிடம்‌ அவள்‌ முதலில்‌ செல்லும்படி 
கைகாட்டினார்‌. அவள்‌ அதே பாவைமுகத்துடன்‌ 
முன்னால்‌ சென்று கதவை மெல்ல தட்டினாள்‌. 
மரப்பட்டை மென்கதவு குடுமியில்‌ திருகி ஒலிக்க 
திறந்தது. 


வாயிலில்‌ நின்ற விதுரர்‌ அவளை எதிர்பார்த்திருந்தாலும்‌ 
அதிர்ந்தார்‌. அவர்‌ கண்களுக்குக்‌ கீழே பட்டுத்‌ 
திரைச்சுருக்கவளைவுகள்‌ போல தொங்கிய 
மென்சதைகளில்‌ ஒன்று அதிர்ந்தது. உதடுகள்‌ 
ஓசையின்றி மெல்ல திறந்தன. பின்னர்‌ நீர்ப்பாவை என 
கலைந்து “வருக, அரசி!” என்றார்‌. அவள்‌ உள்ளே 
நுழைந்ததும்‌ தருமனை நோக்கி உள்ளே வரும்படி 
தலையசைத்தார்‌. நால்வரும்‌ உள்ளே சென்றனர்‌. 
திரெளபதி தலைதாழ்த்தி விதுரரை வணங்கினாள்‌. 
விதுரர்‌ “உள்ளம்‌ அமைதியுறுக! விழைவது பெறுக!” என 
அவளை வாழ்த்தினார்‌. அவள்‌ முகம்‌ மாறுதலில்லாமல்‌ 
இருந்தது. அவர்‌ தொண்டைதான்‌ சற்று இடறியது. 


தருமன்‌ அவரை குனிந்து கால்தொட்டு சென்னிசூடினார்‌. 
“வெற்றி சூழ்க!” என அவர்‌ தருமனை வாழ்த்தினார்‌. 
அர்ஜுனனும்‌ நகுலனும்‌ சகதேவனும்‌ அவ்வாறே 
வாழ்த்துபெற்றபின்‌ விரித்திட்ட ஈச்சைப்பாயில்‌ 
அமர்ந்தனர்‌. ஆடைகளின்‌ ஓசைகள்‌ மட்டும்‌ கேட்டன. 
வெளியே மழை பெய்யும்‌ ஒலி. நெடுந்தொலைவில்‌ ஒரு 
பசுவின்‌ அழைப்பு. 


அமைதியை கலைப்பதற்காக தருமன்‌ “அன்னையின்‌ 


ஆணைபெற்று வந்தோம்‌, தந்தையே” என்றார்‌. விதுரர்‌ 
அதை கேட்டதாக தெரியவில்லை. அவர்‌ திரும்பி 
திரெளபதியிடம்‌ “நான்‌ ஒரு சொல்லும்‌ உரைக்கத்‌ 
தகுதிகொண்டவன்‌ அல்லன்‌” என்றார்‌. “உங்கள்‌ 
கால்களில்‌ தலை வைத்து மைந்தன்‌ என நின்று 
பொறுத்தருளக்‌ கோருவதன்றி நான்‌ 
செய்யக்கூடுவதொன்றுமில்லை.” அவள்‌ ஒன்றும்‌ 
சொல்லாமல்‌ விழிசாய்த்து அமர்ந்திருந்தாள்‌. ஒருகணம்‌ 
சினம்கொண்டு தருமனின்‌ குருதி தலைக்குள்‌ ஏறியது. 
அவர்‌ பார்வையை திருப்பிக்கொண்டு இதழ்களை 
இறுக்கினார்‌. 


“அறவுணர்வென்பது ஒருவனின்‌ தன்னியல்பாக 
உள்ளிருந்து எழவேண்டும்‌ என்பதை அறிந்தேன்‌, அரசி. 
அது விழைவுபோல, அச்சம்போல, சினம்போல ஒன்றாக 
அவன்‌ உள்ளமென்றான நெசவில்‌ இருக்கவேண்டும்‌. 
நூல்கள்‌ அறமறிந்தோனுக்கு நம்பிக்கையையும்‌ 
அறம்பிழைப்பவனுக்கு அதற்குரிய வழிகளையும்‌ 
மட்டுமே அளிக்கின்றன. நடுவில்‌ நின்றிருக்கும்‌ 
என்னைப்‌ போன்றவர்களுக்கு அவை ஐயங்களை 
மட்டுமே பெருக்குகின்றன. எவராக இருப்பினும்‌ 
தன்னைப்‌ பெருக்கி நேர்நின்று நோக்கும்‌ தருணம்‌ ஓர்‌ 
இறப்பு. நான்‌ இன்னமும்‌ மீண்டுபிறக்கவில்லை” என்றார்‌ 
விதுரர்‌. கைகூப்பி “நான்‌ கற்ற நூல்களெல்லாம்‌ 
உண்ணப்படாது அழுகிய உணவுபோல என்‌ அறைக்குள்‌ 
நிறைந்திருப்பதாக உணர்கிறேன்‌. அவற்றை மறப்பதே 
என்‌ தவம்‌ என்று இங்கு வந்தேன்‌” என்றார்‌. 


அதற்கும்‌ திரெளபதி மறுமொழி சொல்லப்போவதில்லை 
என தருமன்‌ அறிந்தார்‌. ஆனால்‌ அவள்‌ சொல்வதற்காக 
அவர்‌ செவிகள்‌ கூர்ந்தன. கணங்கள்‌ எடைகொண்டு 
சரிந்தபின்‌ அவள்‌ மெல்ல தளர்ந்து மூச்செறிந்தாள்‌. 
அவளுடைய சொல்லின்மையை உணரமுடிந்தது. பிற 
அனைத்தையும்விட அந்த அமைதியே கொடிய 
படைக்கலம்‌ என அறிந்திருக்கிறாள்‌. இளம்‌ 
வெள்ளாட்டை கால்களில்‌ இடுக்கிக்கொண்டு 
காதுகளைப்பற்றி கழுத்தைத்‌ தூக்கி மூச்சுக்குழாயை 
மெல்ல அறுக்கும்‌ அடுமனைக்கொலைவலன்‌ போல 
அவள்‌ அதை செய்கிறாள்‌. உள்ளே ஏதோ ஒன்று 
படா ஆம்‌, ஐயமே இல்லை. அவளுக்குள்‌ 
குடிகொள்ளும்‌ அந்த அறியாத்தெய்வம்‌ 
குருதிபலிகொள்ளும்‌ தருணம்‌ இது. 


“அனைத்தையும்‌ ஒரே கணத்தில்‌ ஆடைகளின்றி 
நோக்கிவிட்டேன்‌. இங்கு நிகழ்பவை ஆற்றலின்‌ 


மோதல்கள்‌ மட்டுமே. ஆற்றலென்பதோ மானுடரில்‌ 
குடிகொள்ளும்‌ குருதிப்பற்றும்‌ விழைவுகளும்‌ 
வஞ்சங்களும்தான்‌. அந்த யானைப்போரில்‌ 
முயல்களுக்கு பங்கேதுமில்லை. அதில்‌ ஓர்‌ இடம்‌ 
பெறும்பொருட்டு உரைக்கும்‌ வீண்சொற்களே 
அறநூல்கள்‌” என்றார்‌. கசந்த நகைப்புடன்‌ 
“அறத்தின்பொருட்டு எதையேனும்‌ அடைந்தவன்‌ 
அறிவுள்ளவன்‌, இழந்தவன்‌ பெருமூடன்‌” என்றார்‌. 


தருமன்‌ மெல்ல அசைந்து “துயர்கொண்டிருக்கிறீர்கள்‌, 
தந்தையே. அஸ்தினபுரியில்‌ நிகழ்ந்தவை 
அனைத்தையும்‌ நானும்‌ அறிவேன்‌. பெரியதந்தைமேல்‌ 
தாங்கள்‌ எவ்வகையிலும்‌ சினம்‌ 
கொள்ளவேண்டியதில்லை” என்றார்‌. “சிலநாட்களுக்கு 
முன்‌ ஒரு செய்தி என என்னை புலரியில்‌ எழுப்பியதுமே 
என்‌ உள்ளத்தில்‌ எழுந்த முதல்‌ எண்ணம்‌ என்‌ முதல்‌ 
மைந்தன்‌ பிரதிவிந்தியனைப்‌ பற்றியதே. அடுத்து 
தேவிகையின்‌ மைந்தன்‌ யெளதேயன்‌. பின்னரே 
அனைத்தும்‌. அது உயிரின்‌ இயல்பு. மூத்ததந்தையார்‌ தன்‌ 
மைந்தரை நெஞ்சுசேர்க்கிறார்‌ என்றால்‌ அது இங்கு 
தந்தையென்றும்‌ மைந்தர்‌ என்றும்‌ நிகழ்த்தும்‌ 
வல்லமைகளின்‌ விருப்பம்‌ மட்டுமே.” 

விதுரர்‌ “ஆம்‌, நான்‌ அதையெல்லாம்‌ எண்ணாமலில்லை” 
என்றார்‌. “துறந்து இங்கு வருகையில்‌ என்‌ 
மைந்தரைப்பற்றியே நானும்‌ 
எண்ணிக்கொண்டிருந்தேன்‌. மைந்தரிலிருந்து 
தந்தையருக்கு விடுதலை இல்லை” என்றார்‌. தலையை 
அசைத்தபடி “நான்‌ எண்ணிக்கொண்டது 
என்னைப்பற்றி. இந்த விழிமுன்‌ உண்மைகளுக்கு மேல்‌ 
அமர்ந்து எதை இத்தனைநாள்‌ பயின்றேன்‌? எதை நம்பி 
சொல்லாடினேன்‌? என்‌ அடித்தளம்‌ அசைந்துவிட்டது, 
மைந்தா. அதன்பின்‌ நான்‌ அங்கிருக்க முடியவில்லை.” 


தருமன்‌ இயல்பாக அஸ்வதந்தம்‌ குறித்து கேட்க எண்ணி 
சொற்களை அடக்கிக்கொண்டார்‌. விதுரர்‌ அங்கிலாது 
எங்கோ சித்தத்தால்‌ அலைந்துகொண்டிருந்தார்‌. 
அவரிடம்‌ தருமன்‌ பேசவேண்டியதை 
முன்வைப்பதற்கான தருணமா அது என குழம்பி 
சகதேவனை பார்த்தார்‌. சகதேவன்‌ அதை உணர்ந்து 
“அமைச்சரே, கனியாது உதிர்வது வலிமிக்கது. நீங்கள்‌ 
இன்னமும்‌ அஸ்தினபுரியிலிருந்து விடுபடவில்லை” 
என்றான்‌. விதுரர்‌ திடுக்கிட்டு நிமிர்ந்து நோக்க 
“அங்கிருந்து அஸ்வதந்தத்தை 
கொண்டுவந்திருக்கிறீர்கள்‌. அது அந்நகரும்‌ 


மணிமுடியும்‌ அனைத்தும்தான்‌” என்றான்‌. விதுரர்‌ 
மெல்ல நடுங்கத்‌ தொடங்கினார்‌. அவர்‌ வாய்‌ சற்று 
திறந்தது. 


“நேராகச்‌ சொல்வதனால்‌ என்‌ மேல்‌ 
சினம்கொள்ளலாகாது தாங்கள்‌” என சகதேவன்‌ 
சொன்னான்‌. “அனைத்து நடிப்புகளுக்கும்‌ அடியில்‌ 
இருந்த உண்மையைக்‌ கண்டுகொண்டு உளமழிந்து 
இங்கு வந்திருப்பதாக சொன்னீர்கள்‌. அதுவும்‌ ஒரு 
நடிப்பென்று அறியாமலா இருக்கிறீர்கள்‌? எத்தனை 
நடிப்புகளினூடாக நாம்‌ சென்றுகொண்டிருக்கிறோம்‌! 
அறிந்தவர்‌ என்று. ஏதுமறியாதவர்‌ என்று. துயரமானவர்‌, 
தனித்துவிடப்பட்டவர்‌, புரிந்துகொள்ளப்படாதவர்‌ என 
எத்தனை தோற்றங்கள்‌! அமைச்சரே, எவரும்‌ 
எவ்வுண்மையையும்‌ முற்றிலும்‌ புதிதெனக்‌ 
காண்பதில்லை.” தருமன்‌ திகைப்புடன்‌ கைநீட்டி ஏதோ 
சொல்ல முயல அவன்‌ சொல்லட்டும்‌ என விதுரர்‌ 
கைகாட்டினார்‌. 


“நீங்கள்‌ அமைச்சர்‌. நதி தேர்ந்த பாதை. அது சுழித்த 
இடம்‌. அது தடம்‌ மாறவேண்டுமென்றால்‌ வானும்‌ 
மண்ணும்‌ கருதவேண்டும்‌. நீங்கள்‌ அமைச்சர்‌, 
பிறிதொருவரும்‌ அல்ல. நெறிநூலர்‌ அல்ல, முனிவரும்‌ 
அல்ல. எது உங்கள்‌ இடமோ அங்கு திரும்பிச்‌ 
செல்லுங்கள்‌. எங்கு பிறர்‌ எவருமே அறியாமலிருந்தாலும்‌ 
முற்றுமுழுதாக அமைவீர்களோ அங்கு சென்று அமர்க! 
அங்கே உங்கள்‌ அகச்சான்று காட்டும்‌ வழியில்‌ செல்க! 
விழைவோ ஆணவமோ அச்சமோ வஞ்சமோ 
திசைதிருப்பாமலிருந்தால்‌ நீங்கள்‌ இப்பிறவியில்‌ 
சென்றடையக்கூடிய அனைத்தையும்‌ அடைவீர்கள்‌.” 
என்றான்‌ நகுலன்‌. 


“நான்‌ நடிக்கிறேன்‌ என்கிறாயா, மைந்தா?” என்று விதுரர்‌ 
கேட்டார்‌. அவர்‌ குரலில்‌ இருந்த தளர்வு தருமனை 
உளமுருகச்‌ செய்தது. அவர்‌ திரும்பி சகதேவனின்‌ 
விழிகளுக்குள்‌ நோக்கினார்‌. அவன்‌ ஐயமற்ற குரலில்‌ 
“இங்கிருக்கையில்‌ நீங்கள்‌ உங்களை எப்படி 
பார்த்துக்கொண்டீர்கள்‌? இங்கிருந்து வெளியே நோக்கும்‌ 
கோணத்திலா அன்றி வெளியே இருந்து இங்கிருக்கும்‌ 
உங்களை நீங்களே நோக்கும்‌ கோணத்திலா?” என்றான்‌. 
விதுரர்‌ மறுமொழி சொல்லாமல்‌ மெல்ல நடுங்கும்‌ 
தலையுடன்‌ அவனையே நோக்கினார்‌. 


“அங்கிருந்து நோக்கிக்கொண்டிருந்தீர்கள்‌, அமைச்சரே. 
அதை இங்கு வரும்வழியிலேயே நான்‌ உணர்ந்தேன்‌. இங்கு 


ஒவ்வொரு பொருளும்‌ அக்கோணத்தில்‌ நோக்கி 
அமைக்கப்பட்மருந்தன. உங்கள்‌ கைகளுக்கு உள்ளம்‌ 
சொன்னது அது. அமைச்சரே, உலகுமுன்‌ நடிக்கும்‌ 
உருக்கள்‌ ஏதும்‌ நமக்குரியவை அல்ல. அவை எதிர்மறை 
இன்பங்களை அன்றி எதையும்‌ அளிப்பதில்லை” 
என்றான்‌ சகதேவன்‌. “ஆகவே, கிளம்பிச்செல்லுங்கள்‌. 
அஸ்தினபுரிக்கன்றி எங்கு சென்றாலும்‌ நீங்கள்‌ அயலவர்‌. 
அமைச்சறை பீடத்திலன்றி எங்கமர்ந்தாலும்‌ நீங்கள்‌ 
நிலைகொள்ளப்‌ போவதில்லை.” 


அவர்களின்‌ மூச்சுக்கள்‌ மட்டுமே 
ஒலித்துக்கொண்டிருந்தன. முதலில்‌ விதுரர்‌ கலைந்தார்‌. 
“நன்று, மைந்தா. என்றும்‌ நிலைமாறாத 
சொல்கொண்டவன்‌ நீ. உன்‌ சொற்கள்‌ என்‌ உள்ளத்தில்‌ 
வளரட்டும்‌” என்றார்‌. சகதேவன்‌ எழுந்து 
தலைவணங்கினான்‌. பிறரும்‌ எழுந்துகொண்டனர்‌. 
தருமன்‌ விதுரரிடம்‌ விடைபெறுமுகமாக ஏதேனும்‌ 
சொல்ல மல்க படத்து ஆனால்‌ ஒரு சொல்லும்‌ 
எழவில்லை. பெருமூச்சுடன்‌ மீண்டுமொருமுறை 
தலைவணங்கி குடையை எடுத்துக்கொண்டு இளமழை 
நின்றிருந்த சரள்கல்முற்றத்தை நோக்கி 
இறங்கிச்சென்றார்‌. 

அரசே கேள்‌, இக்ஷுவாகு குலத்தில்‌ பிறந்த ஹரிச்சந்திரன்‌ 
என்னும்‌ அரசன்‌ இருந்தான்‌. நூறு மனைவியரையும்‌ 

யிரம்‌ களஞ்சியங்களையும்‌ லட்சம்‌ ஆநிலைகளையும்‌ 
கொண்டு அவன்‌ செழிப்புற்றிருந்தான்‌ என்கின்றன 
நூல்கள்‌. நூறு மனைவியரும்‌ கருவுறாமைகண்டு உளம்‌ 
வருந்தினான்‌. தொல்புகழ்‌ இக்ஷுவாகு குலம்‌ வேருடன்‌ 
அழியுமோ என கண்ணீர்விட்டான்‌. அவன்‌ அவைக்கு 
நாரத முனிவர்‌ வந்தபோது அவர்‌ தாள்பணிந்து தனக்கு 
ஒரு வழி உரைக்கும்படி கோரினான்‌. “வருணனை 
போற்று. அனைவருக்கும்‌ கனியும்‌ அரசமைந்தனை 
அவன்‌ அளிப்பான்‌” என்று நாரதர்‌ சொன்னார்‌. 


வருணனுக்குரிய ஏழு வேள்விகளை ஹரிச்சந்திரன்‌ 
செய்தான்‌. முகில்கள்‌ கூடி கருமைகொண்டு அவன்‌ 
வேள்விச்சாலை நனைந்தது. அவன்‌ 
வேள்விச்சாலையின்‌ கூரைவழியாக இறங்கிய நீர்ச்சரடு 
ஒரு வெள்ளித்தூண்‌ என நின்றது. அதில்‌ எழுந்த 
வருணன்‌ அங்கிருந்த அந்தணருக்கு காட்சியளித்தான்‌. 
“அரசே, இப்பிறவியில்‌ உனக்கு மைந்தனுக்கு ஊழளி 
இல்லை. அந்நினைப்பு ஒழிக!” என்றான்‌. “இல்லை, 


மைந்தனில்லாமல்‌ இப்புவி விட்டு நீங்கமாட்டேன்‌. என்‌ 
மூத்தோருக்கு நீர்‌ அளிக்க மைந்தன்‌ இல்லையேல்‌ என்‌ 
வாழ்வுக்கே பொருளில்லை” என்று ஹரிச்சந்திரன்‌ 
அழுதான்‌. 


“அரசே, நீர்‌ அள்ளி அளிக்க குருதிமைந்தன்‌ 
வேண்டுமென்பதில்லை. மைந்தன்‌ என ஏற்கப்பட்ட 
எவருக்கும்‌ அவ்வுரிமை உண்டு. மைந்தரில்லை என்பவர்‌ 
குருதிமுளைக்காதவர்‌ அல்ல, உள்ளம்‌ விரியாதவர்‌ 
மட்டுமே. வெளியே எத்தனை இளமைந்தர்‌. எத்தனை 
ஒளிரும்‌ விழிகள்‌. எத்தனை பாற்புன்னகைகள்‌. 
உளமிருந்தால்‌ நீ பல்லாயிரம்‌ மைந்தருக்குத்‌ 
தந்தையாகலாம்‌. நூறு பிறவிகளில்‌ அவர்கள்‌ இறைக்கும்‌ 
நீரால்‌ அங்கொரு கங்கையை ஓடச்செய்யலாம்‌” என்றான்‌ 
வருணன்‌. “நான்‌ விழைவது எனக்கென்றொரு 
மைந்தனை மட்டுமே. என்‌ குருதியே நான்‌. நானாகி 
எஞ்சவேண்டும்‌ என்‌ மகன்‌” என்றான்‌ ஹரிச்சந்திரன்‌. 


“அரசே, இது புடவியை அமைத்து ஆளும்‌ நெறி. நீ 
மட்டுமல்ல, நானும்‌ அதை மீறமுடியாது. 
இந்நதிக்கரையின்‌ ஒரு மணற்பருவை கூட்டவும்‌ 
குறைக்கவும்‌ எவருக்கும்‌ உரிமை இல்லை” என்றான்‌ 
வருணன்‌. “என்‌ வேள்விப்பயன்‌ என நீ இங்கு வந்தாய்‌. 
வேதத்திற்கு கடமைப்பட்டவர்கள்‌ தேவர்கள்‌. 
வேண்டியதை நீ அளித்தாகவேண்டும்‌” என்று உரைத்த 
ஹரிச்சந்திரன்‌ திரும்பி அந்தணரிடம்‌ “மைந்தனைக்‌ 
கோரி அவியிடுக! மறுத்து இத்தெய்வம்‌ 
விண்புகுமென்றால்‌ வேதத்தை மீறிய பழி அதைச்‌ சூழ்க!” 
என்றான்‌. அந்தணர்‌ அவியிட்டு வேதம்‌ ஓதினர்‌. 


“ஆம்‌, நீ சொல்வது உண்மை. வேதம்‌ வேட்பதை தேவர்‌ 
மீறமுடியாது” என்றான்‌ வருணன்‌. “ஆனால்‌ 
விண்பரப்பில்‌ உன்‌ மைந்தன்‌ இன்றில்லை. அன்னத்தை 
மண்ணிலிருந்து எடுக்கலாம்‌. ஆத்மனை எங்கிருந்து 
அள்ளுவது?” என்றான்‌. “நான்‌ அதை அறியேன்‌. நான்‌ 
வேட்பது வந்தாகவேண்டும்‌... ஊற்றுக சோமம்‌! பொழிக 
சுரா! பெய்க நெய்‌!” என்று அரசன்‌ கூவினான்‌. வருணன்‌ 
கைகூப்பி “ஒரு வழி உள்ளது, என்‌ மைந்தன்‌ 
தக்ஷ்சவர்ணியை உனக்கு மைந்தனாக அளிக்கிறேன்‌. 
உன்‌ மைந்தனுடலில்‌ அவன்‌ இரு வியாழவட்டகாலம்‌ 
வாழ்வான்‌. அதன்பின்‌ அவன்‌ மீண்டு வந்தாகவேண்டும்‌” 
என்றான்‌. ஹரிச்சந்திரன்‌ “ஆம்‌, ஒப்புகிறேன்‌” என்றான்‌. 


“அரசே, பெறுபவன்‌ கொடுத்தாகவேண்டும்‌ என்பது 
வேதநெறி. நூறுமேனி கொய்பவன்‌ மூன்று வேள்விக்கு 


கடன்பட்டவன்‌ என்கின்றது பிராமணம்‌. நீ 
பெறப்போவதோ ஒரே மைந்தனை. அவனையே நீ 
வேள்விக்கு அவியாக அளித்தாகவேண்டியிருக்கும்‌” 
என்றான்‌ வருணன்‌. “ஆம்‌, ஆணை!” என்றான்‌ 
ஹரிச்சந்திரன்‌. வருணன்‌ அருளியபின்‌ மறைந்தான்‌. 
மழைநின்று இளவெயில்‌ எழுந்ததும்‌ நிகழ்ந்ததெல்லாம்‌ 
மறையும்‌ கனவென்று ஹரிச்சந்திரன்‌ உள்ளத்தில்‌ 
எஞ்சியது. மைந்தன்‌ பிறக்கவிருக்கிறான்‌ என்னும்‌ 
உவகை மட்டுமே எஞ்சியது. 


ஹரிச்சந்திரனின்‌ முதல்‌ மனைவி கருவுற்று அழகிய 
மைந்தனை ஈன்றாள்‌. அவனுக்கு ரோஹிதாஸ்வன்‌ என 
பெயரிட்டார்கள்‌. அவனை தன்‌ தோளிலிருந்து 
இறக்காமல்‌ வளர்த்தான்‌. அரசே, தன்‌ வாழ்வும்‌, புகழும்‌, 
வீடுபேறும்‌ மைந்தனே என ஆகிறவன்‌ அருள்பெற்றவன்‌. 
அவன்‌ இம்மண்ணில்‌ மானுடருக்கு அளிக்கப்பட்டுள்ள 
பேரின்பங்களில்‌ ஒன்றை அடைகிறான்‌. அவன்‌ 
பழிகொண்டவனும்‌ கூட. தேனன்றி பிறிதுண்ணாத 
கரடிபோல அவன்‌ மெலிந்து அழிவான்‌. 


மைந்தனுக்கு இருபத்துநான்கு அகவை நிறைந்ததும்‌ 
ஒருநாள்‌ கனவில்‌ பாசமும்‌ அலைபடையுமாக 
முதலைமேல்‌ ஏறிவந்த வருணன்‌ “உன்‌ சொல்‌ 
நிறைவேறும்‌ நாள்‌ வந்துவிட்டது. உன்‌ மைந்தனை 
வேள்விப்பலியாக அளி” என்று கோரியபோதுதான்‌ தன்‌ 
வாக்குறுதியை ஹரிச்சந்திரன்‌ நினைவுகூர்ந்தான்‌. 
திகைத்து “என்‌ மைந்தனையா? நான்‌ அவனை 
இந்நாட்டை ஆள்வதற்காகவே ஈன்றேன்‌. நான்‌ 
இறந்தபின்‌ அவன்‌ வாழ்வதைக்‌ காணவே உயிர்‌ 
வாழ்கிறேன்‌” என்றான்‌. “அவன்‌ என்‌ வேள்விக்கு 
பலியாக வந்தாகவேண்டும்‌. அது உன்‌ சொல்‌” என்றான்‌ 
வருணன்‌. “மாட்டேன்‌. ஒப்பமாட்டேன்‌” என்று கதறியபடி 
ஹரிச்சந்திரன்‌ கண்விழித்தான்‌. 

ஆனால்‌ அத்தனை அந்தணர்களின்‌ கனவிலும்‌ 
வருணன்‌ தோன்றி வாக்குறுதியைப்‌ பேணும்படி 
கேட்டான்‌. “அந்தணரே, சொல்லுங்கள்‌. என்‌ மைந்தனை 
நான்‌ மீட்டுக்கொள்வது எப்படி?” என்றான்‌ 
ஹரிச்சந்திரன்‌. “அரசே, வேள்விப்பலி என்பது கொலை 
அல்ல. பலியாகும்‌ மானுடன்‌ அவனே விரும்பி வந்து 
வேள்விச்சாலையின்‌ பலித்தாணருகே நிற்கவேண்டும்‌. 
உங்கள்‌ மைந்தன்‌ ஒப்பாவிட்டால்‌ அவனை பலியிட 
வேதநெறி இல்லை” என்றார்கள்‌ அந்தணர்கள்‌. 


ஹரிச்சந்திரன்‌ தன்‌ மைந்தனிடம்‌ “மைந்தா, நீ 


பலியாவதற்கு ஒப்புக்கொள்ளவேண்டியதில்லை. இங்கு நீ 
இருக்கவேண்டியதுமில்லை. இங்கிருந்து செல்‌. எங்காவது 
கரந்து வாழ்‌. உனக்காக நான்‌ பழிகொள்கிறேன்‌” 
என்றான்‌. ரோஹிதாஸ்வன்‌ பலியாவதற்கு அஞ்சி தப்பி 
ஓடினான்‌. காடுகளில்‌ வேதப்பள்ளிகளில்‌ சேர்ந்து 
தாடியும்‌ முடியும்‌ வளர்த்து பிறபெயரில்‌ வாழ்ந்தான்‌. 
அவனைத்‌ தேடி அரசரின்‌ படைகள்‌ வீணே அலைந்தன. 


ஆறாண்டுகாலம்‌ காட்டில்‌ வாழ்ந்த ரோஹிதாஸ்வன்‌ 
ஒருநாள்‌ பிராமணங்களில்‌ தேர்ந்த ஓர்‌ அந்தணரைக்‌ 
கண்டு தன்‌ கதையை சொன்னான்‌. “நான்‌ 
உயிர்பிழைத்திருக்க பிராமணங்கள்‌ சொல்லும்‌ வழி 
ஏதேனும்‌ உண்டா?” என்று கேட்டான்‌. “தைத்ரிய 
பிராமணங்களில்‌ ஒன்றில்‌ ஒரு வழி சுட்டப்பட்டுள்ளது. 
உனக்கு மாற்றாக வேதம்கற்ற அந்தண இளைஞன்‌ 
ஒருவன்‌ விரும்பி வந்து வேள்விப்பலியாக ஆவான்‌ 
என்றால்‌ நீ உயிர்பிழைக்கலாம்‌” என்றார்‌ அந்தணர்‌. 
அப்படிப்பட்ட அந்தணரைத்‌ தேடி ரோஹிதாஸ்வன்‌ 
பயணமானான்‌. 


ஓராண்டுகாலம்‌ காட்டில்‌ அந்தணர்களைத்‌ 
தேடியலைந்தான்‌ ரோஹிதாஸ்வன்‌. அவனுக்காக 
உயிரளிக்க எவரும்‌ சித்தமாகவில்லை. அகத்திய கூட 
மலையடிவாரத்தில்‌ அவன்‌ ஒரு முனிவரைப்பற்றி 
கேள்விப்பட்டான்‌. ஆங்கிரீச குலத்தில்‌ பிறந்த 
வைதிகரான அஜிகர்த்த செளவ்யவாசி அவரை 
விண்ணவனாக நிறுத்தும்‌ பெருவேள்வி ஒன்றைச்‌ செய்ய 
திட்டமிட்டிருப்பதாகவும்‌ அதற்காக ஒவ்வொருநாளும்‌ 
காட்டில்‌ அரக்கும்‌ தேனும்‌ கோரோசனையும்‌ புனுகும்‌ 
சேர்த்து ஊர்கள்‌ தோறும்‌ விற்று பொருள்‌ சேர்ப்பதாகவும்‌ 
சொன்னார்கள்‌. 


அரசே, எந்த வேள்வியையும்‌ மானுடர்‌ முழுமையாக 
செய்துவிடமுடியாது என்பதே நூல்கள்‌ கூறுவது. 
அனைத்து வேள்விகளும்‌ ஒருசில குறைகளுடன்‌ 
முடிவடைகையில்‌ அக்குறைகளுக்காக தேவர்களிடம்‌ 
பொறுத்தருளக்‌ கோரும்‌ வேதச்சொற்களை சொல்லியே 
அவற்றை நிறைவடையச்‌ செய்வர்‌. தொல்வேதங்கள்‌ 
கூறும்‌ அனைத்து அவிகளையும்‌ அளித்து, 
பன்னிரண்டாயிரம்‌ வைதிகரை அமரச்செய்து, 
தொல்வேதச்‌ சொல்‌ பன்னிரண்டு லட்சத்தையும்‌ 
முழுமையாக ஓதி தன்‌ வேள்வியை 
நிறைவுறச்செய்யவேண்டும்‌ என அஜிகர்த்தர்‌ 
விரும்பினார்‌. அவரது பிதாமகர்‌ ஆங்கிர்சரும்‌ விழைந்து 
முடிக்காத பெருஞ்செயல்‌ அது. 


இளமையில்‌ அதை கேட்டநாள்‌ முதல்‌ பிறிதொரு 
எண்ணமில்லாதவராக வாழ்ந்தார்‌. ஒரு சொல்‌ 
பிழையாது, ஒரு அசைவு மாறாது, ஒரு சந்தம்‌ திரியாது 
முழுவேதத்தையும்‌ கற்று நினைவில்‌ நிறுத்தினார்‌. 
ஒவ்வொருநாளும்‌ வேள்வித்தீ வளர்த்து அவியிட்டு 
வேததேவனை தன்னுடன்‌ நிறுத்தினார்‌. வேதமென்பது 
வேட்கை. அரசே, வேதத்தின்‌ உச்சியோ பெருவேட்கை. 
அஜிகர்த்தர்‌ வைதிகரில்‌ முதல்வர்‌ என்று 
போற்றப்பட்டார்‌. நிகரற்ற அவரது வேட்கையால்‌ பிற 
வைதிகரால்‌ அஞ்சப்பட்டார்‌. 


அவரது மூன்று மைந்தர்களும்‌ அவருக்கு அடிமையென 
அமைந்து அப்பணியை செய்துவந்தனர்‌. மைந்தர்கள்‌ 
பிறிதொரு உலகில்லாது தனக்கு முற்றிலும்‌ அடிமையாக 
இருக்கவேண்டுமென விரும்பிய அஜிகர்த்தர்‌ 
அவர்களுக்கு நாய்வால்‌, நாய்குறி, நாய்குதம்‌ என்று 
பெயரிட்டிருந்தார்‌. அரசே, ஒருவனுக்கு இடும்‌ பெயர்கள்‌ 
அவன்‌ உள்ளத்தை வகுத்துவிடுகின்றன. சுனபுச்சன்‌ 
ஒவ்வொருநாளும்‌ தந்தைக்கு புகழ்மொழி உரைத்து 
பாராட்டி அவருடன்‌ இருந்தான்‌. சுனக்ஷேபன்‌ அவர்‌ 
சொன்ன வேலையை ஓடிஓடி செய்தான்‌. சுனலாங்குலன்‌ 
அடுமனை ஓரத்திலேயே அமர்ந்திருந்தான்‌. அவர்களின்‌ 
பெயர்களால்‌ அவர்கள்‌ சந்தைகளில்‌ பழிக்கப்பட்டனர்‌. 
பெண்களால்‌ வெறுக்கப்பட்டனர்‌. அதை அவர்கள்‌ 
அறியவேயில்லை. விலங்குகளைப்போல அவர்கள்‌ 
மானுட உலகில்‌ வாழ்ந்தனர்‌. 


ஒவ்வொருநாளும்‌ தான்‌ ஆற்றிவந்த மகாபூதவேள்விக்கு 
துணையமரவேண்டும்‌ என்பதனால்‌ அவர்களுக்கு 
வேதங்களை சொல்மாறாது கற்பித்திருந்தார்‌ அஜிகர்த்தர்‌. 
ரோஹிதாஸ்வன்‌ அவரிடம்‌ வந்து வணங்கி அவரது 
விருப்பத்தை மிக எளிதில்‌ நிறைவேற்றும்‌ வழி ஒன்று 
தன்னிடமிருக்கிறது என்றான்‌. அவர்‌ மைந்தர்களில்‌ 
ஒருவன்‌ தனக்காக வேள்விப்பலியாக நிற்பான்‌ என்றால்‌ 
ஆயிரம்‌ பசுக்களை கொடையளிப்பதாகவும்‌ அவற்றின்‌ 
நெய்ப்பயனால்‌ பத்தாண்டுகளில்‌ போதிய செல்வத்தை 
சேர்த்து அவர்‌ விண்புகும்‌ வேள்வியைச்‌ செய்யலாம்‌ 
என்றும்‌ சொன்னான்‌. அவர்‌ தன்‌ வேட்கை நிறைவேறும்‌ 
வாழ்க்கை என்றே அதை கண்டார்‌. அரசே, 
அழிவின்மையை வேட்பவன்‌ பிற எதையும்‌ 
பொருட்படுத்துவதில்லை. 


முதல்மைந்தன்‌ தனக்கு இனியவை சொல்லி 
அருகிருப்பவன்‌ என்பதனால்‌ அஜிகர்த்தர்‌ அவனை 
அளிக்க விரும்பவில்லை. அடுமனைக்காவலன்‌ 


என்பதனால்‌ இளையவனை அளிக்க அன்னையும்‌ 
ஏற்கவில்லை. ஆகவே நடுவமைந்த மைந்தன்‌ 
சுனக்ஷேபன்‌ தந்தையால்‌ நீரூற்றி ரோஹிதாஸ்வனுக்கு 
கொடையளிக்கப்பட்டான்‌. “இனி உன்னுடையவன்‌ 
அவன்‌” என அஜிகர்த்தர்‌ சொல்லளித்தார்‌. பின்னர்‌ 
மைந்தனிடம்‌ திரும்பி “நீ இவருடன்‌ செல்க! இவர்‌ காட்டும்‌ 
வேள்விப்பந்தலில்‌ உன்‌ உயிரை உகந்து பலியாக அளி. 
இது உன்‌ தந்தையின்‌ ஆணை?” என்றார்‌. “அவ்வாறே” 
என்று சுனக்ஷேபன்‌ தலைவணங்கினான்‌. 


சுனக்ஷேபனுடன்‌ தன்‌ நகர்மீண்ட ரோஹிதாஸ்வன்‌ 
தந்தையிடம்‌ வந்து வேள்விநெறிகளின்படி அந்தண 
இளைஞனே தனக்கு மாற்றாக நிற்கலாகும்‌ என்றும்‌, 
பிராமணங்கள்‌ கூறும்‌ நெறி அது என்பதனால்‌ தேவர்கள்‌ 
அதை மறுக்கலாகாது என்றும்‌ சொன்னான்‌. அந்தணரை 
அழைத்து வருணனை பன்னிருகளத்தில்‌ வரவழைத்து 
சொல்கேட்டபோது அவனும்‌ அதை ஏற்றான்‌. எனவே 
வேள்விக்கு நாள்‌ குறிக்கப்பட்டது. வேள்விப்பந்தல்‌ 
எழுப்பப்பட்டது. நூறு வைதிகர்‌ வந்து பந்தலில்‌ 
அமர்ந்தனர்‌. 

அப்பந்தலில்‌ நான்கு பெருவைதிக மரபிலிருந்தும்‌ 
முதன்மை ஆசிரியர்கள்‌ வந்திருந்தனர்‌. உத்கர்த்தராக 
அயஸ்ய முனிவரும்‌ அத்வர்யுவாக ஜமதக்னியும்‌ 
பிராமணராக வசிஷ்டரும்‌ ஹோதாவாக 
விஸ்வாமித்திரரும்‌ வந்தனர்‌. மஞ்சள்‌ ஆடை அணிந்து 
மலர்மாலை சூட்டப்பட்டு அழைத்துவரப்பட்ட 
சுனக்ஷேபன்‌ பலிவிலங்கென வேள்வித்தாணில்‌ 
கட்டப்பட்டபோது நான்கு முனிவர்களுமே சினந்து 
எழுந்தனர்‌. “மானுடனை பலிகொடுப்பது தொல்வேத 
நெறி. ஆயிரம்‌ சல்லடைகளால்‌ சலித்து மீட்ட நால்வேதம்‌ 
அதை ஓஒப்புவதில்லை” என்று உரைத்து அவர்கள்‌ 
எழுந்து வெளியேறினர்‌. 


திகைத்து நின்ற அரசனிடம்‌ “அரசே, 
தொல்வேதமுறைப்படி மானுடனை பலிகொடுப்பவர்கள்‌ 
இன்றுமுள்ளனர்‌. அவர்களை கொண்டுவருக!” என்றார்‌ 
அந்தணர்‌ ஒருவர்‌. தொல்வேத வேள்வி 
இயற்றுபவர்களை தேடிச்சென்ற ரோஹிதாஸ்வன்‌ எங்கும்‌ 
காணாமல்‌ இறுதியில்‌ மீண்டும்‌ அஜிகர்த்தரிடமே 
வந்துசேர்ந்தான்‌. “முனிவரே, இன்று தொல்வேதத்தை 
முழுதாற்றுபவர்‌ நீங்கள்‌ மட்டுமே. மேலும்‌ ஆயிரம்‌ 
பசுக்களை பெற்றுக்கொண்டு எங்கள்‌ வேள்விப்பலியை 
நிறைவேற்றி அருள்க!” என்றான்‌. 


அதை ஏற்று தன்‌ பிற இரு மைந்தருடன்‌ 
வேள்விச்சாலைக்கு வந்த அஜிகர்த்தர்‌ சுன்க்ஷேபனை 
தூயநீராட்டி காப்புகட்டி கொண்டுசென்று 
வேள்விக்காலில்‌ கைகள்‌ பிணைத்துக்கட்டி 
வேள்விப்பலியாக அறிவித்தார்‌. அவன்‌ நாளும்‌ கோளும்‌ 
குலமும்‌ பெயரும்‌ கூவி அறிவித்து விண்ணவர்க்கு இனிய 
பலி அவன்‌ என தெரிவித்தார்‌. தானே உத்கர்த்தராகவும்‌ 
அத்வர்யுவாகவும்‌ பிராமணராகவும்‌ அமர்ந்து 
வேள்வியை முழுமைசெய்தார்‌. 


ஆனால்‌ இளமைந்தனைக்‌ கொல்ல அந்தணர்‌ 
ஒப்புக்கொள்ளவில்லை. “இளங்கன்றைக்‌ கொன்று 
பலியிடுவதே வேதநெறி. வேதமோதும்‌ நாகொண்டவனை 
பலியிட நாங்கள்‌ சித்தமல்ல” என்று விலகினார்கள்‌. 
எரியில்‌ எழுந்த வருணன்‌ நாநீட்டி அவி தேடி 
துள்ளிக்கொண்டிருந்தான்‌. அவன்‌ சினம்‌ 
கொள்வதைக்கண்ட ஹரிச்சந்திரன்‌ அஜிகர்த்தரின்‌ 
கால்களில்‌ விழுந்து “முனிவரே, தாங்களே 
ஹோதாவாகவும்‌ அமர்ந்து வேள்வி 
நிறைவுசெய்யவேண்டும்‌” என்றான்‌. “பத்தாயிரம்‌ 
பசுக்கள்‌ தேவை எனக்கு. இவ்வேள்வி முடிந்ததும்‌ 
இப்புவியில்‌ மானுடர்‌ எவரும்‌ இயற்றாத வேள்வியை 
நான்‌ தொடங்குவேன்‌” என்றார்‌ அஜிகர்த்தர்‌. “ஆம்‌, 
அவ்வாறே ஆகுக!” என்றான்‌ அரசன்‌. 


தந்தை தன்‌ கையில்‌ கூரிய கத்தியுடன்‌ அணுகி வருவதை 
மைந்தன்‌ கண்டான்‌. அப்போது விஸ்வாமித்திரர்‌ 
வேள்விச்சாலைக்குள்‌ நுழைந்தார்‌. “மைந்தா, உன்‌ 
விழிகளை மறந்து என்னால்‌ துயிலமுடியவில்லை. 
இவ்வேள்விப்பலியை நான்‌ தடுக்கிறேன்‌” என்று 
கூவினார்‌. “வேள்விக்கென நிறுத்தப்பட்ட விலங்கை 
விடுவிப்பவன்‌ வேள்வியைத்‌ தடுத்த பழியை 
சுமக்கவேண்டும்‌. முனிவரே, நீர்‌ நீங்கா 
இருளுலகுகளுக்குள்‌ தள்ளப்படுவீர்‌” என்று அஜிகர்த்தர்‌ 
சினத்துடன்‌ கூவினார்‌. 


“நான்‌ இவனை இப்போதே என்‌ மைந்தனாக ஏற்கிறேன்‌” 
என்று விஸ்வாமித்திரர்‌ சொன்னார்‌. குனிந்து அங்கிருந்த 
கங்கைநீர்க்‌ குடத்தையும்‌ தர்ப்பையையும்‌ கையில்‌ 
எடுத்து மைந்தனை ஏற்பதற்கான வேதமந்திரங்களைச்‌ 
சொல்லி “வேதச்சொல்‌ சான்றாக இக்கணம்‌ முதல்‌ இவன்‌ 
என்‌ மைந்தன்‌” என அறிவித்தார்‌. “மைந்தா, 
ரிக்வேதத்தை முழுதும்‌ கற்று நிறைந்தவன்‌ நான்‌. 
பத்தாயிரம்முறை ரிக்வேதத்தை நான்‌ முழுமையாக 
சொல்லியிருக்கிறேன்‌. என்‌ வாழ்நாள்‌ தவம்‌ அது. அந்தப்‌ 


பயன்‌ முழுக்க உனக்கே அமையட்டும்‌. ரிக்வேதத்தின்‌ 
இறுதிப்பாடலை மட்டும்‌ சொல்லி அதை நீ உன்‌ 
தந்தையின்‌ கொடை எனக்‌ கொள்க!” என்றார்‌. “நீ 
வேள்விப்பலியாகக்கூடாது. வைதிகனாகி 
சொல்நிறையவேண்டும்‌. இது உன்‌ தந்தையின்‌ ஆணை” 
என கூவினார்‌. 


சுனக்ஷேபன்‌ அவர்‌ சொன்ன வேதமந்திரத்தைச்‌ 
சொன்னதும்‌ வானில்‌ இடி எழுந்தது. அனல்‌ விழுந்து 
வேள்விச்சாலை எரியத்‌ தொடங்கியது. மின்னுருவாக 
மண்ணில்‌ வந்திறங்கிய இந்திரன்‌ வருணனை வென்று 
துரத்தினான்‌. அவன்‌ இடிச்சொல்‌ முழங்கியது. “நீ 
வாழ்த்தப்பட்டாய்‌” என மும்முறை ஒலித்தது வானம்‌. 
வேள்விச்சாலை எரிந்தணைந்தது. விஸ்வாமித்திரர்‌ 
சுனக்ஷேபனை கைபற்றி நெஞ்சோடு சேர்த்து 
அழைத்துச்சென்றார்‌. 


“தொல்வேதங்களிலேயே உள்ளது இக்கதை” என்றார்‌ 
கோபாயனர்‌. “சுனக்ஷேபமுனிவரை செளனகம்‌, ஐதரேயம்‌, 
தைத்ரியம்‌ என்னும்‌ மூன்று வேதநிலைகளும்‌ தங்கள்‌ 
முன்னோடி என கொள்கின்றன. வேதவேள்விகளின்‌ 
முறைமையை வகுத்தவர்‌ அவர்‌. எங்கள்‌ 
தொல்கதைகளின்படி தித்திரிப்பறவைகளின்‌ வடிவில்‌ 
சென்ற முனிவர்களுக்கு ௬னக்ஷேபர்‌ அருளிய 
வேதமெய்ப்பொருளை கற்பதனால்‌ இம்மரபு தைத்திரியம்‌ 
எனப்படுகிறது.” அவர்‌ முன்‌ தருமனும்‌ தம்பியர்‌ மூவரும்‌ 
அமர்ந்திருந்தனர்‌. கோபாயனர்‌ கைகாட்ட இரவுக்கல்வி 
முடிந்ததை அறிவித்தபடி மணியோசை எழுந்தது. 

கோபாயனரின்‌ சொற்கூடத்திலிருந்து வெளிவந்து நின்ற 
தருமன்‌ எண்ணங்களால்‌ எடைகொண்ட தலையை 
உதறுவதுபோல அசைத்தார்‌. “இவ்வழி, மூத்தவரே” என்று 
அழைத்த நகுலனை நோக்கி பொருளில்லாமல்‌ 
சிலகணங்கள்‌ விழித்தபின்‌ “ஆம்‌” என்றார்‌. அவர்கள்‌ 
மழைச்சாரல்‌ ne பீலிவிசிறிகள்‌ போல 
அலையலையாக வந்து தழுவிய குளிர்ந்த முற்றத்தில்‌ 
இறங்கி உடல்‌ குறுக்கியபடி நடந்தனர்‌. தன்‌ குடில்முன்‌ 
வந்ததும்‌ தருமன்‌ நின்றார்‌. இளையவர்கள்‌ அவரை 
வணங்கி விடைபெற்றனர்‌. 


குடிலுக்குள்‌ சென்று தனிமையை உணர்ந்ததுமே 
திரெளபதியின்‌ உறுதிதான்‌ அவர்‌ நெஞ்சில்‌ 
அன்றையநாளின்‌ எச்சமென இருந்தது. எவரிடமும்‌ 
எவ்வகையிலும்‌ அவள்‌ கனியவில்லையா என்ன? 
ஒருமுறைகூட மன்னித்துவிட்டேன்‌ என அவள்‌ 
சொல்லவில்லை என்பதை எண்ணிக்கொண்டார்‌. 

ஒருவரிடமும்‌ ஆறுதலாக ஒருசொல்‌ கூறவில்லை. 
பெருமூச்சுடன்‌ அறைக்குள்‌ ததும்பியவர்போல நடந்தார்‌. 
சுவர்களுக்குள்‌ இருக்கமுடியாதென்று தோன்றியது. 
வெளியேவந்து வாயிலில்‌ நின்றார்‌. குடில்கள்‌ 
ஒவ்வொன்றாக விளக்குகள்‌ அணைக்கப்பட்டு 
இருளுக்குள்‌ மறைந்தன. தொலைவில்‌ விண்ணில்‌ என 
வழிவிளக்கு தெரிந்தது. உடனிருந்த மாணவன்‌ தேவன்‌ 
போலிருந்தான்‌. 


மிக அப்பால்‌ ஒரு கொட்டகைக்குள்‌ வெளிச்சம்‌ 
தெரிந்தது. அங்கு நெருப்பு எழுந்து மேலே சென்று பறந்து 
மீண்டும்‌ அமைந்தது. எவரோ விறகை உருட்டிவைக்க 
தீப்பொறிகள்‌ பறந்தன. பேச்சுக்குரல்‌ பறவைக்குழறல்‌ 
என கேட்டது. தருமன்‌ அந்தக்‌ கொட்டகை நோக்‌ 
சென்றார்‌. அவர்கள்‌ ஆநிரைகாப்பவர்கள்‌ 
எனத்தெரிந்தது. அக்கொட்டகைக்கு அப்பால்‌ நூற்றுக்கும்‌ 
மேற்பட்ட வட்டமான தாழ்ந்த ஈச்சையிலைக்‌ 
கொட்டகைகளில்‌ பசுக்கள்‌ நடுவே அமைந்த வட்டவடிவ 
புல்லறைக்குள்‌ இருந்து உலர்புல்லை இழுத்து மென்றபடி 
கழுத்துமணிகள்‌ ஒலிக்க, கண்மணிகள்‌ ஒளிவிட 


நின்றிருந்தன. கற்தரையை குளம்புகள்‌ மிதித்து எழுந்த 


ஒலிகளும்‌ மூச்சொலிகளும்‌ இருளில்பெய்த 
இளமழைக்குள்‌ அணுகும்தோறும்‌ தெளிவடைந்தன. 


கொட்டகைக்கு அருகே அவர்‌ வந்து குனிந்ததும்‌ “யார்‌? 
சாம்பரே நீரா?” என்றபடி ஒருவன்‌ எழுந்து 
வெளிவந்தான்‌. “நான்‌ யுதிஷ்டிரன்‌” என்றார்‌ தருமன்‌. 
“வருக அரசே... நாங்கள்‌ ஆகாவலர்‌. இரவெல்லாம்‌ 
விழித்திருப்போம்‌. அறிந்திருப்பர்‌, இங்கு சிறுத்தைகளும்‌ 
ஓநாய்களும்‌ உண்டு. புலிகளும்‌ வருவதுண்டு” என்றான்‌. 
“நன்று, நான்‌ உள்ளே வரலாமா?” என்றார்‌. “வருக, 
இங்கும்‌ நாங்கள்‌ சொல்லாய்வே 
செய்துகொண்டிருக்கிறோம்‌” என்றான்‌ அவன்‌. “என்‌ 
பெயர்‌ கருணன்‌. இவன்‌ கிருதன்‌. அவன்‌ கிரீஷ்மன்‌.” 


தருமன்‌ அவர்கள்‌ நடுவே இடப்பட்ட வைக்கோல்‌ 
இருக்கையில்‌ அமர்ந்தார்‌. நடுவே எரிந்த தழலில்‌ அந்தக்‌ 
கொட்டகை இளவெம்மையுடன்‌ இருந்தது. நீண்ட 
கம்பியில்‌ கிழங்குகளையும்‌ கொட்டைகளையும்‌ குத்தி 
தீயில்காட்டி சுட்டு வைத்துக்கொண்டிருந்தான்‌ கிரீஷ்மன்‌. 
அதை அவர்கள்‌ எடுத்து தோல்களைந்து உண்டனர்‌. 
“எடுத்துக்கொள்ளுங்கள்‌, அரசே” என்றான்‌ கிருதன்‌. 


அவர்கள்‌ அவரை அரசர்‌ என தயங்கவில்லை. இயல்பான 
ஊக்கத்துடன்‌ கிருதன்‌ “இன்று அவையில்‌ முதலாசிரியர்‌ 
சொன்ன கதையைப்பற்றி என்ன எண்ணுகிறீர்கள்‌?” 
என்றான்‌. “அது உங்களுக்கு புதியகதை அல்ல என 
எண்ணுகிறேன்‌” என்றார்‌ தருமன்‌. “ஆம்‌, 
மிகத்தொன்மையானது. இன்று சொல்லும்போது 
அக்கதையை ஆசிரியர்‌ சற்று மாற்றிவிட்டார்‌” என்றான்‌ 
கிரீஷ்மன்‌. “இன்று அவர்‌ சொல்லிவருகையில்‌ அது 
மூன்று தந்தையரின்‌ கதை என ஒலித்தது” என்றான்‌ 
கருணன்‌. 


“ஆம்‌, தந்தையர்‌ மூவர்‌” என்று தருமன்‌ சொன்னார்‌. “தன்‌ 
மைந்தனைப்பற்றி மட்டுமே எண்ணியவன்‌ 
ஹரிச்சந்திரன்‌. தன்‌ வெற்றிக்காக மைந்தரையே 
பலிகொடுக்க முனைந்தவர்‌ அஜிகர்த்தர்‌. புவியில்‌ 
அனைத்து மைந்தரையும்‌ தன்‌ மைந்தரென எண்ணும்‌ 
உளவிரிவுகொண்டவர்‌ விஸ்வாமித்திரர்‌.” கிரீஷ்மன்‌ 
சிரித்து “நீங்கள்‌ இன்று உங்கள்‌ இளையதந்தையைச்‌ 
சென்று பார்த்ததை ஆசிரியர்‌ அறிந்திருக்கிறார்‌” 
என்றான்‌. “ஆம்‌, அது எங்களுக்காக 
சொல்லப்பட்டதென்றே தோன்றுகிறது” என்றார்‌ தருமன்‌. 


“அரசே, அக்கதை மேலும்‌ நீள்கிறது” என்றான்‌ கருணன்‌. 


“விஸ்வாமித்திரருக்கு நூறு மைந்தர்கள்‌. சனசக்ஷபனை 
தன்‌ மைந்தன்‌ என அவர்‌ ஏற்றுக்கொண்டதும்‌ தன்‌ 
வாழ்நாள்தவத்தை ஒரே கணத்தில்‌ அவனுக்கே 
முழுமையாக அளித்ததும்‌ மைந்தரில்‌ சிலரை சினம்‌ 
கொள்ளச்செய்தது. அவரது முதல்மைந்தனின்‌ 
தலைமையில்‌ அவர்கள்‌ தந்தைக்கு எதிராகத்‌ திரண்டனர்‌. 
அவர்‌ அவர்களை தீச்சொல்லிட்டு பாரதவர்ஷத்திலிருந்து 
துரத்தினார்‌ என்று கதைகள்‌ சொல்கின்றன.” தருமன்‌ 
“தாய்மையும்‌ தந்தைமையும்‌ குருதியினால்‌ அல்ல. அது 
விலங்குகளுக்குரிய பண்பு” என்றார்‌. 


“அரிய கதை. இதை ஆசிரியர்‌ தொல்வேதத்திற்கும்‌ வகுத்த 
நால்வேதத்திற்குமான வேறுபாட்டைச்‌ சுட்டும்பொருட்டு 
பலமுறை கூறியிருக்கிறார்‌” என்றான்‌ கிரீஷ்மன்‌. 
“தொல்வேதம்‌ விழைவுமட்டுமேயானது. செயலென்பது 
விழைவால்‌ செலுத்தப்படுவது மட்டுமே. அதில்‌ 
உயிர்ப்பலி இருந்தது. மானுடப்பலியும்‌ இருந்தது. 
விஸ்வாமித்திரரின்‌ அழைப்பைக்‌ கேட்டு இந்திரன்‌ 
இறங்கிவந்து மானுடப்பலி நாடிய தேவர்களை வென்று 
துரத்திய தருணமே புதியவேதத்திற்கான 
முதல்தொடக்கம்‌.” 


“நீங்கள்‌ அறிந்திருப்பீர்கள்‌, அரசே. தொல்வேதத்தின்‌ 
முதற்பெருந்தெய்வம்‌ வருணனே. பெருங்கடல்களில்‌ 
குடிகொள்பவன்‌. மழையை ஆள்பவன்‌. பசுமையைப்‌ 
படைப்பவன்‌. அவனை இந்திரன்‌ வென்றது 
வேதமெய்மையையே மாற்றியமைத்தது. இன்று 
வேதத்தின்‌ முதலிறைவன்‌ இந்திரனே” என்று கிரீஷ்மன்‌ 
தொடர்ந்தான்‌. “இந்திரனும்‌ விழைவுக்குத்‌ தலைவனே. 
வேட்பவர்களுக்கு அருள்பவன்‌ அவன்‌. ஆனால்‌ 
அறத்தில்‌ நிற்பவன்‌. அரசனுக்குரிய பேரியல்புகள்‌ 
கொண்டவன்‌. மானுடன்‌ அறிந்த முதல்‌ அரசன்‌ 
இந்திரனே. மானுடரில்‌ இந்திரர்களாக அரசர்களை 
உருவாக்கியது வேதம்‌. பசுங்கால்‌ தழைத்த மண்ணில்‌ 
செங்கோல்‌ ஊன்றப்பட்ட பின்னரே அறம்‌ வளர்ந்தது 
என்று ஆசிரியர்‌ சொல்வதுண்டு.” 


அரசே, அசுரரும்‌ அரக்கரும்‌ வேதவேள்விகள்‌ 
செய்ததைப்பற்றி புராணங்கள்‌ சொல்கின்றன. அவர்கள்‌ 
அவ்வேள்விகளை முழுமை செய்து மானுடர்‌ எண்ணவும்‌ 
இயலாத வெற்றிகளை அடைந்தனர்‌. அனைவருமே 
முதலில்‌ விண்‌ ஏறிச்சென்று இந்திரனை வென்றதாகவே 
புராணங்கள்‌ சொல்கின்றன. ஏனென்றால்‌ இந்திரனே 
அவர்களின்‌ முதல்‌ எதிரி. அவனை வெல்லும்படி 
அறைகூவுகின்றன அவர்களின்‌ வேதங்கள்‌. இந்திரன்‌ 


மானுடருக்குரிய தேவன்‌. இந்திரன்‌ மண்ணில்‌ 
அரசர்களாக வாளுடன்‌ எழுந்தபோது அசுரரும்‌ 
அரக்கரும்‌ வெல்லப்பட்டு மறைந்தனர்‌. அவர்களின்‌ 
வேதங்கள்‌ அழிந்தன. அஜிகர்த்தர்‌ ஆற்றவிழைந்ததும்‌ 
அத்தகைய வேள்வியைத்தான்‌” என்றான்‌ கிரீஷ்மன்‌. 


“இல்லை அரசே, அது பிழையானது” என்றான்‌ கிருதன்‌. 
“அனைத்து வேதங்களும்‌ அவற்றுக்குரியவர்களுக்கு 
உகந்த நலனையே உரைக்கின்றன. வேதங்கள்‌ 
வெல்லப்படுவதே இல்லை, கைவிடப்படுகின்றன. 
அறியாமையால்‌, ஆணவத்தால்‌, பெருவிழைவால்‌.” 
அனல்‌ நோக்கி முகம்‌ நெருங்க அவன்‌ தலைமயிரும்‌ தழல்‌ 
என செம்மைகொண்டது. அவன்‌ மிக இளையவன்‌ என்று 
தெரிந்தது. இளைஞர்களுக்குரிய எழுச்சி அவன்‌ 
சொற்களை திக்கவைத்தது. நாணம்‌ கொண்டவன்போல 
அவன்‌ சிவந்து குரல்‌ தழுதழுத்தான்‌. மெலிந்த சிற்றுடல்‌ 
சொற்களுக்கேற்ப அலைபாய்ந்தது. 


“அனைவருக்குமுரியது ஒற்றைவேதமே என்பதற்கு என்‌ 
முந்தைய பிரகதாரண்யக வேதநிலையின்‌ ஆசிரியர்‌ 
செளரவ்யர்‌ ஒரு கதை சொல்வதுண்டு” என்றான்‌. 
“அன்று வேதமிலாதிருந்தது. தேவர்‌ பிரஜாபதியிடம்‌ 
சென்று கேட்டனர்‌, தந்தையே எங்களுக்கு வேதத்தை 
அருள்க என்று. அவர்‌ முகில்களில்‌ இடி என பேரொலி 
எழுப்பினார்‌. “க!” என்னும்‌ சொல்‌. அறிந்துகொண்டோம்‌ 
தந்தையே என்றார்கள்‌ தேவர்‌. என்ன பொருள்‌ கண்டீர்‌ 
என்று பிறப்பித்தோன்‌ கேட்டார்‌. “தயங்குக!” ஆம்‌, எங்கும்‌ 
விழைவுகளாலும்‌ சினத்தாலும்‌ செலுத்தப்படுகிறோம்‌. 
ஒவ்வொரு தருணத்திலும்‌ தாங்குதலும்‌ தயங்குதலுமே 
எங்களுக்கு அறிவென உடன்நின்றாகவேண்டும்‌ 
என்றார்கள்‌. ஆம்‌, அவ்வாறே ஆகுக என்று அவர்களை 
அனுப்பினார்‌ தந்தை.” 


“அதன்‌ பின்‌ மானுடர்‌ வந்து ள்‌... தங்களுக்கென 
வேதம்‌ ஒன்றைக்‌ கோரி நின்றனர்‌. மீண்டும்‌ முகில்களில்‌ 
முழங்கியது அவ்வொலி. “த!” இது உங்கள்‌ வேதத்தின்‌ 
முதல்விதை. நீங்கள்‌ கண்ட பொருள்‌ என்ன என்றார்‌ 
தந்தை. “கருக!” என்று பொருள்கொண்டோம்‌ தந்தையே. 
கொள்ளுதலும்‌ வெல்லுதலுமாக மண்ணில்போராடி 
அழிபவர்‌ நாங்கள்‌. இனி மூதாதையருக்கு 
கொடுக்கிறோம்‌. தெய்வங்களுக்கு கொடுக்கிறோம்‌. 
மைந்தருக்கு கொடுக்கிறோம்‌. அண்டியோருக்கும்‌ 
அயலோருக்கும்‌ அளிக்கிறோம்‌. கொடுப்பதனூடாக 
நாங்கள்‌ வாழ்வோம்‌ பெருகி வளர்வோம்‌ என்றனர்‌. ஆம்‌ 
அவ்வாறே ஆகுக என வாழ்த்தினார்‌ தந்‌ைத.” 


“இறுதியாக அசுரர்‌ வந்து பணிந்து தங்களுக்கும்‌ ஒரு 
வேதம்‌ கேட்டனர்‌. மீண்டும்‌ முகில்கள்‌ அந்த அழியா 
முதற்சொல்லை உரைத்தன. “த!” நீங்கள்‌ பொருள்‌ 
கொண்டதென்ன என்று தந்தை கேட்டார்‌. “கழைக!' என்று 
அசுரர்‌ சொன்னார்‌. தான்‌ என தருக்கி நின்றிருக்கும்‌ 
எங்களுக்குத்‌ தேவை அளி ஒன்றே. அறத்தின்‌ முன்‌, 
ஊழின்‌ முன்‌, தெய்வங்களுக்கு முன்‌ தணிவதே நாங்கள்‌ 
கற்றாகவேண்டியது. இரக்கத்தை அடையும்‌ அசுரன்‌ 
தேவனாகிறான்‌ என்றார்கள்‌. ஆம்‌, அவ்வாறே ஆகுக 
என்றார்‌ பிரஜாபதி.” 


“த!த!த! என்னும்‌ ஒலி. தம!தத்த!தய! ஒவ்வொருநாளும்‌ 
இங்கு அமர்ந்து அதை கேட்டுக்கொண்டிருக்கிறேன்‌, 
அரசே. அம்மூன்று முதற்சொற்களிலிருந்து மூவகை 
வேதங்கள்‌ எழுந்தன என்று ஆசிரியர்‌ சொன்னார்‌. 
அசுரவேதங்களை அவர்கள்‌ பேணவில்லை, எனவே 
அவர்களை அவ்வேதங்கள்‌ பேணவில்லை. 
அருள்மறந்தமையால்‌ அவர்கள்‌ அழிந்தனர்‌. என்றேனும்‌ 
கொடைமறந்தார்கள்‌ என்றால்‌ மானுடரும்‌ அழிவர்‌” 
என்று கிருதன்‌ சொன்னான்‌. “வேதங்களை மானுடர்‌ 
பசுக்களைப்போல்‌ பேணவேண்டும்‌ என்பது 
பிராமணநெறி. பசும்புல்லும்‌ நீரும்‌ போன்றவை வேதம்‌ 
ஆணையிடும்‌ நற்செயல்கள்‌. கொடையளிக்காதவன்‌ 
வேதத்தை பட்டினியிடுபவன்‌. அவன்‌ ஆயிரம்‌ கைகளால்‌ 
கறந்தாலும்‌ அமுது சுரப்பதில்லை.” 


அவனுடைய உணர்வெழுச்சி அனைவரையும்‌ 
அமைதியடையச்‌ செய்தது. அத்தகைய 
சொல்லாடல்களில்‌ ஒரு விளையாட்டு 
இருந்துகொண்டிருக்கவேண்டும்‌. அந்த எல்லையை 
ஒருவர்‌ கடக்கும்போது அதன்‌ நெறிகள்‌ அனைத்தும்‌ 
சிதறிவிடுகின்றன. தருமன்‌ கிழங்குகளை உரித்து 
தின்றுகொண்டிருந்தார்‌. கிர்ஷ்மன்‌ புதிய ஒரு கிழங்கை 
கம்பியில்‌ பொருத்தி தீயில்‌ நீட்ட அது தோல்பொசுங்கி பட்‌ 
என வெடித்தது. அதன்‌ பிளவு ஒரு புன்னகைபோல 
என்று தருமன்‌ எண்ணினார்‌. 


அப்போது எழுந்த ஓர்‌ எண்ணம்‌ அவரை உளளழுச்சி 
கொள்ளச்செய்தது. “கிர்ஷ்மரே, தொல்வேதத்தை ஆண்ட 
வருணனை இந்திரன்‌ வென்றதைப்பற்றி சொன்னீர்கள்‌” 
என்றார்‌. “இந்திரன்‌ வருணனை வென்று சுனஷேபரின்‌ 
பலியை நிறுத்தினான்‌. அதன்பின்னர்‌ 
சுனஷேபமுனிவரின்‌ ஆணைப்படி வேதவேள்விகளில்‌ 
மானுடனை பலியிடலாகாதென்று ஆணை உருவாகியது. 
அதுவே இன்று மீண்டும்‌ நிகழ்ந்துள்ளது என்பதை நீர்‌ 


உணர்ந்திருக்கிறீரா?” கிரீஷ்மன்‌ விழிசுருக்கி நோக்க 
கிருதன்‌ பரபரப்புடன்‌ முன்னால்‌ வந்தான்‌. 


“நெடுநாட்களுக்கு முன்னர்‌ மந்தரமலையுச்சியில்‌ 
யாதவர்கள்‌ ஒரு வேள்விக்கொடை நிகழ்த்தினர்‌. அதில்‌ 
அவர்கள்‌ பசுக்களை பலியிடக்‌ கொண்டுசென்றபோது 
இளமைந்தனாகிய இளைய யாதவர்‌ சென்று அவர்களை 
விலக்கினார்‌. அன்னைக்கு நிகரான பசுவை கொன்று 
பலியூட்டுவது பழியையே கொண்டுவரும்‌ என்றார்‌. நம்‌ 
அன்னையை கோரும்‌ தெய்வங்கள்‌ நமக்கு இனி 
தேவையில்லை என்று வகுத்தார்‌. சினந்தெழுந்து 
பலிகொள்ள வந்த இந்திரனை எதிர்கொண்டு வென்றார்‌. 
அவன்‌ வஞ்சம்‌ கொண்டு பெய்வித்த பெருமழையை 
மந்தரமலையை தூக்கி குடையாக்கி நின்று தடுத்து தன்‌ 
குடிகளை காத்தார்‌.” 


“ஆம்‌. நான்‌ அதை கேள்விப்பட்டிருக்கிறேன்‌” என்றான்‌ 
கிருதன்‌. “கிரீஷ்மரே, அதன்பின்னர்‌ இந்திரனை 
வழிபடுவதை யாதவர்‌ முழுமையாகவே 
நிறுத்திக்கொண்டனர்‌. அமுதூட்டும்‌ மந்தரமலையையே 
பிரம்மவடிவென்று வழிபடத்‌ தொடங்கினர்‌. அந்தக்‌ 
கதைகள்‌ சூதர்‌ சொல்வழியாகப்‌ பரவின. யாதவகுடிகள்‌ 
அனைத்தும்‌ இந்திரவழிபாட்டையும்‌ 
உயிர்பலிவேள்வியையும்‌ நிறுத்திக்கொண்டன. இந்த 
ஐம்பதாண்டுக்குள்‌ பாரதவர்ஷமெங்கும்‌ வேள்வியில்‌ 
உயிர்க்கொலை முழுமையாகவே 
இல்லாமலாகிவிட்டிருக்கிறது. செளனக, சாந்தோக்ய, 
கெளஷீதக, ஐதரேய குருநிலைகள்‌ அனைத்திலும்‌ அந்த 
ஆணை பிராமணங்களாக அறிவிக்கப்பட்டுவிட்டது.” 


“தைத்ரிய வேதநிலையிலும்‌ உயிர்ப்பலி 
தடுக்கப்பட்டுவிட்டது” என்றான்‌ கிரீஷ்மன்‌. “இன்று 
அரசவேள்விகளில்‌ மட்டுமே இந்திரன்‌ 
வழிபடப்படுகிறான்‌. வருணனை இந்திரன்‌ வென்று 
மானுடபலியை நிறுத்தியதுபோன்றதே இதுவும்‌. இதுவும்‌ 
ஒரு புதியவேதத்தின்‌ பிறப்பு என ஏன்‌ சொல்லக்கூடாது?” 
அவர்கள்‌ திகைத்த முகத்துடன்‌ நோக்கி 
அமர்ந்திருந்தனர்‌. கிருதன்‌ கையால்‌ தரையை அறைந்து 
“ஆம்‌, அதுதான்‌. அதுவேதான்‌, பிறிதொன்றுமில்லை” 
என்றான்‌. 

புலரி நீராட்டுக்கு நகுலனும்‌ சகதேவனும்‌ மட்டுமே 
வந்தனர்‌. “மூத்தவர்‌ காட்டுக்குச்‌ சென்று மீளவேயில்லை. 


இளையவர்‌ கருக்கிருட்டில்‌ எழுந்து வில்பயிலச்‌ 
சென்றுவிட்டார்‌” என்று நகுலன்‌ சொன்னான்‌. அவர்கள்‌ 
வாஜியின்‌ கரையை அடைந்தனர்‌. நாணல்செறிந்த 
அதன்‌ கரையில்‌ இருந்து நீராடும்‌ ஆழம்‌ வரை 
இறங்கிச்செல்ல மரக்கால்களை நட்டு அதன்மேல்‌ 
தடிகளை சேர்த்துக்கட்டி ஒரு சிறு பாலம்‌ 
அமைத்திருந்தனர்‌. ஆடைகளைக்‌ களைந்து அதன்‌ மேல்‌ 
நடந்து சென்ற தருமன்‌ குளிரில்‌ உடல்‌ சிலிர்க்க குழல்‌ 
இளங்காற்றில்‌ பறக்க வான்‌ நோக்கி நின்றார்‌. 
விடிவெள்ளியை தேடிக்‌ கண்டடைந்தது பார்வை. 
ஒவ்வொரு முறையும்‌ அதை பார்க்காமலிருக்க 
முடிவதில்லை. அதன்‌ கூர்மை விழிகளுக்கு நேராக 
வைக்கப்பட்ட வேல்முனையின்‌ ஒளி போல. 


பெருமூச்சுடன்‌ திரும்பி துருவனை தேடி கண்டடைந்தார்‌. 
நிலைபெயராமை என்பது எப்போது ஒரு 
பெருவிழுமியமாக ஆகியிருக்கும்‌? வேதத்தை துருவன்‌ 
எனும்‌ தறியில்‌ கட்டப்பட்ட பசு என்னும்‌ ஒரு 
ஆரண்யகத்தின்‌ வரியை நினைத்துக்கொண்டார்‌. 
இங்குள்ள ஒவ்வொன்றும்‌ நிலையழிந்திருக்கும்‌ 
காலமொன்று இருந்திருக்கக்‌ கூடும்‌. சொற்களெல்லாம்‌ 
அந்தந்தக்கணமே காற்றில்‌ கரைந்து மறைந்த காலம்‌. 
மறைந்த மானுடர்‌ நீரில்‌ மூழ்கி நினைப்பழியப்பட்ட 
காலம்‌. நகரங்கள்‌ சருகுக்குவைபோல காற்றில்‌ 
அலைபாய்ந்த காலம்‌. 


அன்று வேதங்களை நிலைபெயராமையில்‌ கட்டி 
வைத்தனர்‌. அதில்‌ தொடுத்துத்‌ தொடுத்து 
அனைத்தையும்‌ நிலைநிறுத்தினர்‌. இது அறம்‌. இவன்‌ 
என்‌ மைந்தன்‌. இது என்‌ குடி. இங்கு என்‌ கொடி. 
இவையாகின்றன என்‌ தெய்வங்கள்‌. இன்று 
கட்டவிழ்ப்பதுபோல பெருஞ்செயல்‌ வேறில்லை. 
வேதப்பசுவைக்‌ கொண்டுசென்று அத்துருவனில்‌ கட்டிய 
மாமுனிவர்நிரையனைத்துக்கும்‌ நிகர்‌ என துலாவின்‌ 
மறுதட்டில்‌ நிலைகொள்ளும்‌ ஒருவன்‌. ஆனால்‌ அவனை 
எளிய யாதவன்‌ என்று காட்டுகின்றது என்‌ விழி. குழலூதி 
கன்றோட்டி அமர்ந்திருக்கிறான்‌. அவையமர்ந்து புலவர்‌ 
சொல்‌ கேட்டு சிரிக்கிறான்‌. சினந்தும்‌ கனிந்தும்‌ 
சொல்லாடியும்‌ ஊழ்கத்திலாழ்ந்தும்‌ பிறிதொரு 
மானுடனென்றே இருக்கிறான்‌. ஒருவேளை இவை என்‌ 
உளமயக்குகளோ? நான்‌ விழைவதை எல்லாம்‌ அவன்‌ 
மேல்‌ ஏற்றிக்கொள்கிறேனோ? 


எந்தத்‌ தொடர்பும்‌ இல்லாமல்‌ திரெளபதியின்‌ நினைவு 
வந்தது. பின்னர்‌ தெரிந்தது, அத்தொடர்பு 


துருவனிலிருந்து எழுந்தது என. அவளை துருவனும்‌ 
கங்கையுமானவள்‌ என்று சூதர்கள்‌ பாடுவதுண்டு. அது 
பிதாமகர்‌ வியாசரின்‌ பாடல்‌. அவர்‌ நகுலனிடம்‌ “அரசி 
என்ன செய்கிறாள்‌?” என்றார்‌. “இங்கும்‌ அவள்‌ எளிதில்‌ 
பணியாளர்களுடன்‌ இயைந்துவிட்டாள்‌. 
சடங்குகளுக்கான இலைகளில்‌ மலர்க்கோலமிடுவதும்‌ 
சுவர்களில்‌ கொடிக்கோலங்கள்‌ அமைப்பதுமாக நாள்‌ 
முழுக்க அங்கிருக்கிறாள்‌” என்றான்‌ நகுலன்‌. தருமன்‌ 
புன்னகைத்து “காவியமும்‌ அரசியலும்‌ கற்றவளால்‌ 
எப்படி இச்சிறு செயல்களில்‌ முழு உள்ளம்கொண்டு 
ஈடுபட முடிகிறது?” என்றார்‌. “பெண்கள்‌ அனைவருமே 
அத்தகைய இயல்புடன்‌ அல்லவா இருக்கிறார்கள்‌, 
மூத்தவரே? சின்னஞ்சிறு செயல்களில்‌ 
மூழ்குகையில்தான்‌ அவர்கள்‌ மேலும்‌ பெண்கள்‌ என 
தோன்றுகிறார்கள்‌” என்றான்‌. 

“ஆம்‌, உண்மை” என தருமன்‌ நகைத்தார்‌. “நம்‌ 
அன்னையும்‌ அத்தகைய எளிய செயல்களில்‌ எத்துணை 
உளம்‌ ஆழ்ந்து செல்வார்‌ என்பதைக்‌ கண்டு 
வியந்திருக்கிறேன்‌. ஆடைகளுக்கு பொன்னூல்‌ 
பின்னல்களைத்‌ தெரிவுசெய்வதில்‌, அறைகளின்‌ 
திரைச்சீலைகளில்‌, புரவிகளின்‌ ஒத்திசைவில்‌ 
ஒவ்வொன்றிலும்‌ குறிப்பாக இருப்பார்‌. என்‌ இளமையில்‌ 
கண்ட ஒன்றை எப்போதும்‌ எண்ணியிருப்பேன்‌.” 


“பேரரசர்‌ திருதராஷ்டிரரின்‌ அவைக்கு தன்‌ அரசுரிமைக்‌ 
கோரிக்கையை முன்வைப்பதற்காக அன்னை 
கிளம்பிக்கொண்டிருந்தார்‌. மறுநாள்‌ காலை அவர்‌ 
கொற்றவை ஆலயத்திற்குச்‌ செல்லும்‌ பல்லக்கு 
சித்தமாகிவிட்டதா வ்‌ சாளரம்‌ வழியாக பார்த்தார்‌. 
அவற்றின்‌ இரு திரைச்சீலைகளுக்கு நடுவே மெல்லிய 
நிறவேறுபாடு இருந்தது. உடனே அவற்றை 
சீரமைக்கும்படி ஆணையிட்டார்‌. அவைநுழைவுக்கென 
செவிலி மாலினி வந்து வாயிலில்‌ காத்திருந்தாள்‌. 
செயலகரிடம்‌ அந்த திரைச்சீலைகளை கொண்டுவந்து 
தன்னிடம்‌ காட்டும்படி சொன்னார்‌. அவர்‌ வருவது வரை 
காத்திருந்தார்‌.” 


“நேரம்‌ ஒழுகிக்கொண்டிருந்தது. சேடி வந்து _- 
அருந்துவதற்கு நீர்‌ அளித்தாள்‌. அதை அருந்தி 
முடித்ததும்‌ தன்‌ முகத்தை மீண்டும்‌ ஆடியில்‌ நோக்கி 
திருத்திக்கொண்டார்‌. அவைகூடிக்கொண்டிருக்கிறது 
என்று செய்தி வந்தது. அனலில்‌ நிற்பதுபோல மாலினி 


தவித்தாள்‌. அன்னை செயலகர்‌ வருவதுவரை 
காத்திருந்தார்‌. அவர்‌ கொண்டுவந்து காட்டிய நான்கு 
திரைச்சீலைகளும்‌ இசைவுகொள்ளவில்லை. என்ன 
இசைவின்மை என்று என்‌ விழிகளுக்குத்‌ தெரியவும்‌ 
இல்லை. அவர்களுக்கும்‌ அது சரியாக புரியவில்லை. 
அன்னை அத்திரைச்ச்லைகளை அருகருகே வைத்து 
வெளிச்சத்தில்‌ காட்டியபோதே புரிந்தது. மீண்டும்‌ 
அவர்கள்‌ சரியான திரைச்சிலைகளை கொண்டுவந்து 
காட்டினர்‌. அதைக்கண்ட பின்னரே அன்னை 
நிறைவடைந்து மாலினியை நோக்கி புன்னகைத்து 
செல்வோம்‌ மாலினி என்றார்‌. அவர்‌ முகத்திலிருந்த 
நிறைவைக்‌ கண்டு நான்‌ வியந்தேன்‌” என்றான்‌ நகுலன்‌. 


“ஆம்‌, அதை நாம்‌ புரிந்துகொள்ளவே முடியாது” என்றபடி 
தருமன்‌ நீரில்‌ இறங்கினார்‌. சகதேவன்‌ “அரசி 
சிறியவற்றில்‌ ஈடுபடுவது அவள்‌ உள்ளத்தில்‌ 
எடைகொண்டு நிறைந்திருக்கும்‌ பெரியவற்றிலிருந்து 
விடுபடுவதற்காகவே. அதுவும்‌ பெண்களின்‌ வழிகளில்‌ 
ஒன்று...” என்றான்‌. “ஆம்‌, அன்னையும்‌ அப்படி 
செய்வதுண்டு. துயர்கொள்ளும்போது தன்‌ பெட்டிகளை 
அடுக்கி தூய்மைசெய்யத்‌ தொடங்குவார்‌.” தருமன்‌ நீரில்‌ 
மூழ்கி எழுந்து தாடியை அறைந்து தோளுக்குப்பின்னால்‌ 
விரித்தபின்‌ மீண்டும்‌ மூழ்கினார்‌. 


“நேற்று இங்கிருந்து இளையமாணவன்‌ ஒருவன்‌ 
விலகிச்சென்றான்‌. அவன்‌ செளனக குருநிலைக்குச்‌ 
செல்வதாக தன்‌ நண்பர்களிடம்‌ சொல்லியிருக்கிறான்‌” 
என்றான்‌ நகுலன்‌. நீர்‌ வழியும்‌ முகத்துடன்‌ தருமன்‌ 
திரும்பி அவனை பார்த்தார்‌. “இது தொன்மையான 
வேதநிலை. இங்குள்ள நெறிகள்‌ நெகிழ்வற்றவை. 
வேதச்சொல்‌ பிழைபடலாகாதென்று மட்டுமே இவர்கள்‌ 
நோக்குகிறார்கள்‌” என்றான்‌ நகுலன்‌. “சொற்பிழையின்றி 
வேதம்‌ கற்கும்‌ மாணவர்களில்‌ பெரும்பாலானவர்களுக்கு 
பொருள்‌ புரிவதில்லை. பொருளில்‌ சித்தம்‌ 
செல்பவர்களுக்கு சொற்பிழை எழுகிறது.” 


“ஆம்‌” என்று தருமன்‌ சொன்னார்‌. “அத்துடன்‌ 
ஒன்றுண்டு, இளையோனே. தத்துவத்துடன்‌ முரண்பட்டு 
மோதாதவர்களை தத்துவம்‌ தொடுவதே இல்லை. எந்த 
தத்துவக்‌ கொள்கையையும்‌ நன்னெறியென்றோ 
மூத்தோர்‌ சொல்லென்றோ எடுத்துக்கொண்டால்‌ அது 
பொருளிழந்து எளிய சொல்லாட்சியாக மாறி 
நின்றிருப்பதை காணலாம்‌. வியந்து வழிபடலாம்‌, கற்று 
நினைவில்‌ நிறுத்தலாம்‌. சொல்லி உரை அளிக்கலாம்‌. 
காற்று பாறைமேல்‌ என அவை அவனை 


கடந்துசென்றுகொண்டிருக்கும்‌. இளையோனே, 
எதிர்விசையால்தான்‌ தத்துவம்‌ தன்‌ அனைத்து 
ஆற்றல்களையும்‌ வெளியே எடுக்கிறது. முன்னின்று 
மோதும்போது மட்டுமே அதற்கு விழிகளும்‌ பற்களும்‌ 
உகிர்களும்‌ சிறகுகளும்‌ முளைக்கின்றன.” 


சகதேவன்‌ அவர்‌ சொல்லப்போவதென்ன என்னும்‌ 
ஆர்வத்துடன்‌ துவைத்துக்கொண்டிருந்த 
மரவுரிச்சுரூுளை கையில்‌ எடுத்தபடி நிமிர்ந்தான்‌. “ஆகவே 
தத்துவ ஆசிரியனின்‌ மிகச்சிறந்த மாணவன்‌ அவனை 
மிகக்கூர்மையாக எதிர்ப்பவனே. அந்தத்‌ தீயூழில்‌ இருந்து 
அவர்கள்‌ தப்பவேமுடியாது” என்று தருமன்‌ சொன்னார்‌. 
“நேற்று இங்கு ஓர்‌ இளைஞனை பார்த்தேன்‌. இங்கிருந்து 
அவன்‌ சென்றுவிடுவான்‌ என்றே தோன்றியது. பிறரிடம்‌ 
தத்துவம்‌ ஓர்‌ ஆர்வத்தையும்‌ உள்ளக்கிளர்ச்சியையுமே 
உருவாக்குகிறது. அவர்கள்‌ தத்துவம்‌ எனும்‌ மாபெரும்‌ 
நாற்களமாடலில்‌ சிக்கிக்கொண்டவர்கள்‌. ஆனால்‌ 
அதற்குள்‌ மகிழ்ந்திருப்பார்கள்‌. சொல்லடுக்கிக்‌ 
கலைப்பதில்‌ ஆர்வம்‌ வந்தபின்னர்‌ மெல்ல அனைத்துத்‌ 
தத்துவங்களையும்‌ சொற்களாக ஆக்கி அக்களத்தில்‌ 
பரப்புவார்கள்‌. பிரம்மமும்‌ வீடுபேறும்‌ பிறவித்துயரும்‌ 
மாயையும்‌ அதில்‌ வெறும்‌ சொற்கள்‌ மட்டுமே. 
அவர்களுக்கு தந்தை என நான்‌ இருந்திருந்தால்‌ 
அவர்களின்பொருட்டு பதற்றம்‌ கொள்ளமாட்டேன்‌. 
அவர்கள்‌ இங்குள அனைத்தையும்‌ தேடி அடைந்து 
வாழ்ந்து மறைவர்‌.” 


“அவ்விளைஞன்‌ அவ்வாறல்ல. ஒரு தத்துவக்கூற்றை 
கொலையாணையை எதிர்கொள்ளும்‌ குற்றவாளி போல, 
காதலியின்‌ குறியிடச்செய்திபோல ஒருவன்‌ 
எதிர்கொள்கிறான்‌ என்றால்‌ அவன்‌ மட்டுமே 
உண்மையில்‌ தத்துவத்தை அறிகிறான்‌. அவனுக்கு 
தத்துவம்‌ வெற்றுச்சொற்கள்‌ அல்ல. பொருள்கூட்டி 
நாற்களமாடல்‌ அல்ல. அது வாழ்க்கையை விடவும்‌ 
குருதியும்‌ கண்ணீரும்‌ சிரிப்பும்‌ செறிந்தது. இவர்கள்‌ 
காண்பவை கல்விழிகளுடன்‌ அமர்ந்திருக்கும்‌ 
தெய்வச்சிலைகளை மட்டுமே. அவன்‌ அவற்றை 
குருதிபலி கேட்கும்‌, கனிந்து அருளும்‌, விண்நோக்கி 
தூக்கிச்செல்லும்‌ தெய்வங்களாகக்‌ காண்கிறான்‌. அவன்‌ 
இக்கொலைக்களிற்றை வென்று மத்தகத்தின்மேல்‌ 
ஏறிக்கொள்வான்‌, அல்லது அதன்‌ காலடியில்‌ மடிவான்‌” 
என்றார்‌ தருமன்‌. 


அவர்‌ நீரில்‌ மூழ்கி குமிழிகள்‌ எழுவதை இருவரும்‌ நோக்கி 
நின்றனர்‌. மீண்டும்‌ அவர்‌ தலை எழுந்ததும்‌ நகுலன்‌ 


“மூத்தவரே, நானும்‌ இத்தத்துவச்‌ சொல்லாடல்களை 
நோக்கிக்கொண்டிருக்கிறேன்‌. அவையமர்கையில்‌ 
அவற்றின்‌ தரப்புகள்‌ திசையிலிருந்து திசை வரை 
தொலைவுகொண்டவை என தோன்றுகின்றன. ஆனால்‌ 
குடில்மீண்டு இருளுக்குள்‌ படுத்திருக்கையில்‌ இவர்கள்‌ 
நின்று மல்லிடும்‌ களம்‌ ஊசிமுனைமேல்‌ அளவுக்கே 
இடமுள்ளது எனத்‌ தோன்றுகிறது. அதுவே உண்மை 
என்று காலைவெளிச்சம்‌ உறுதியும்‌ சொல்கிறது” 
என்றான்‌. 


தருமன்‌ சிரித்து “ஒருவகையில்‌ அது உண்மை, 
இளையோனே. நூல்கள்‌ பல்லாயிரம்‌. நூலோர்‌ பலமடங்கு. 
தொட்ட இடமெல்லாம்‌ முளைக்கின்றன கொள்கைகள்‌. 
ஆனால்‌ மானுடம்‌ தன்னை தான்‌ நோக்கி உசாவத்‌ 
தொடங்கிய நாள்‌ முதல்‌ தத்துவத்தின்‌ வினாக்கள்‌ 
ஒருசிலவே. விடைகளும்‌ அவ்வாறே” என்றார்‌. மீண்டும்‌ 
மூழ்கி எழுந்து “வேதமுடிவுகாண எழும்‌ இச்சிந்தனையை 
சிலர்‌ வேதாந்தம்‌ என்கிறார்கள்‌” என்றார்‌. 

கோபாயனர்‌ சினம்கொண்டிருப்பதை உள்ளே 
நுழைந்ததுமே தருமன்‌ அறிந்துகொண்டார்‌. அவர்‌ அருகே 
நின்றிருந்த மாணவன்‌ பணிந்து அவரை அமரும்படி 
கைகாட்டினான்‌. அவர்‌ அமர்ந்துகொண்டதும்‌ 
வெளியேறி கதவை மெல்ல மூடினான்‌. அவர்களிருவரும்‌ 
மட்டும்‌ அறைக்குள்‌ எஞ்சியபோது கோபாயனர்‌ 
பெருமூச்சுடன்‌ உடலை எளிதாக்கிக்கொண்டார்‌. 
சினமின்றி இயல்பாகப்‌ பேசவேண்டுமென அவர்‌ 
எண்ணுவதை காணமுமந்தது. எதுவானாலும்‌ 
முதற்சொல்‌ அவரிடமிருந்தே எழட்டும்‌ என தருமன்‌ 
காத்திருந்தார்‌. 


“இன்றுகாலை கிருதன்‌ என்னும்‌ இளையோன்‌ இங்கு 
வந்து என்னிடம்‌ உரையாடிச்‌ சென்றான்‌” என்று 
உணர்ச்சியற்ற இறுகிய குரலில்‌ கோபாயனர்‌ சொன்னார்‌. 
அக்கணமே நிகழ்ந்தவை அனைத்தையும்‌ தருமன்‌ 
புரிந்துகொண்டார்‌. ஒன்றும்‌ சொல்லாமல்‌ நோக்கியபடி 
அமர்ந்திருந்தார்‌. “நேற்றிரவு ஆகாவல்கொட்டகையில்‌ 
நீங்கள்‌ பேசியதை அவன்‌ என்னிடம்‌ சொன்னான்‌. 
அச்சொற்களை நீங்கள்‌ அச்சொல்லாடலில்‌ ஒரு 
அதிர்ச்சிக்காக சொல்லியிருக்கலாம்‌. அவன்‌ அதை 
அப்படியே எடுத்துக்கொண்டுவிட்டிருக்கிறான்‌” 
கோபாயனர்‌ சொன்னார்‌. 


“எளிய உள்ளம்‌ கொண்ட இளையோன்‌. அத்தனை 
தத்துவச்சொல்லாட்சிகளையும்‌ வாழ்க்கையுடன்‌ 
நேரடியாக இணைத்துப்‌ பார்ப்பவன்‌. அத்தனை 
உவமைகளையும்‌ வாழ்க்கையிலிருந்து நேரடியாகவே 
எடுத்துக்கொள்பவன்‌. அத்தகையோர்‌ இங்கு வந்தபடியே 
இருப்பார்கள்‌. அவர்களை எளிதில்‌ நிறைவடையச்‌ 
செய்யமுடியாது. ஏனென்றால்‌ நாம்‌ வாழ்க்கையைப்பற்றி 
பேசினால்‌ அதற்கு தத்துவ ஒருமையை கோருவார்கள்‌. 
தத்துவ ஒருமைகொண்ட கூற்றுகளுக்கு வாழ்க்கையில்‌ 
ஆதாரம்‌ கேட்பார்கள்‌. அவர்கள்‌ தாங்களே அறிந்து 
அடங்கவேண்டும்‌ அல்லது அனைத்திலிருந்தும்‌ அகன்று 
செல்லவேண்டும்‌. அதுவரை அவர்களை வைத்திருப்பது 
கடினம்‌, அகற்றுவது மேலும்‌ கடினம்‌. ஏனென்றால்‌ நம்‌ 
கல்விநிலையின்‌ மிகக்கூரிய மாணவர்கள்‌ அவர்களே” 


என்றார்‌ கோபாயனர்‌. 


“ஆம்‌, அவ்விளையோன்‌ அத்தகையவன்‌” என்றார்‌ 
தருமன்‌. “அவன்‌ என்னிடம்‌ சொன்னான்‌, நீங்கள்‌ 
இளைய யாதவரை தொல்வேதத்தின்‌ தெய்வங்களை 
வென்ற இந்திரனை வென்றவர்‌ என்றீர்கள்‌ என. வேதம்‌ 
புதிதுசெய்த சுனக்ஷேப முனிவர்‌ போன்றவர்கள்‌ 
அனைவருக்கும்‌ அவர்‌ ஒருவரே நிகர்‌ என்றீர்கள்‌ என.” 
தருமன்‌ மெல்ல தன்னை இறுக்கிக்‌ கொண்டு “ஆம்‌” 
என்றார்‌. “அதை நீங்கள்‌ உண்மையிலேயே நம்பித்தான்‌ 
சொல்லியிருக்கிறீர்களா?” என்றார்‌ கோபாயனர்‌. “நம்பாத 
எதையும்‌ நான்‌ சொல்வதில்லை, முனிவரே” என்றார்‌ 
தருமன்‌. 


சிலகணங்கள்‌ கோபாயனர்‌ அசைவற்று கீழே சாய்ந்த 
விழிகளுடன்‌ அமர்ந்திருந்தார்‌. பின்பு தொண்டையை 
கனைத்துக்கொண்டு பேசத்தொடங்கினார்‌. “அரசே, 
நீங்கள்‌ உஷஸ்தி சக்ராயனரின்‌ கதையை 
கேட்டிருப்பீர்கள்‌” என்றார்‌. தருமன்‌ பேசாமலிருக்க 
அவரே தொடர்ந்தார்‌. “முழுமையான கதையை எங்கள்‌ 
பிராமணங்கள்‌ சொல்கின்றன. முன்பு உத்தரகுரு நாட்டில்‌ 
இஃப்யா என்னும்‌ சிற்றூரில்‌ வாழ்ந்துவந்த 
வேதமெய்யாளர்‌ அவர்‌. வேதம்‌ உரைத்த வாழ்க்கையை 
வாழ்ந்தார்‌. ஒவ்வொருநாளும்‌ அருகிருக்கும்‌ 
வயல்களிலும்‌ காட்டிலும்‌ திரிந்து பறவைகள்‌ உதிர்த்த 
கதிர்களையும்‌ தானாக கனிந்த கனிகளையும்‌ சேர்த்துக்‌ 
கொண்டுவந்து தன்‌ துணைவியிடம்‌ அளித்து 
சமைத்துண்டார்‌. ஐவேளை எரி ஓம்பினார்‌. மூவேளை 
பொழுதிணைவு வணக்கத்தை செய்தார்‌.” 


“அப்போது பெரும்பஞ்சம்‌ வந்தது. எங்கும்‌ பசுமை 
என்பதே இல்லாமலாயிற்று. மக்கள்‌ கூட்டம்கூட்டமாக 
வெளியேறினர்‌. கொடையளிக்க எவருமில்லாமல்‌ 
கிராமங்கள்‌ ஒழிந்தன. உணவில்லாமல்‌ 
காட்டுவிலங்குகளும்‌ தொலைவு தேடின. நாட்கணக்கில்‌ 
உணவு ஏதுமில்லாமல்‌ உஷஸ்தி சக்ராயனர்‌ மெலிந்து 
உலர்ந்து ஒடுங்கினார்‌. ஆயினும்‌ அங்கு அவர்‌ 
செய்துவந்த தவத்தை நிறுத்தலாகாதென்பதனால்‌ 
அங்கேயே வாழ்ந்தார்‌. அறமீறல்‌ நிகழ்ந்தாலொழிய 
அந்தணன்‌ வாழ்நிலத்தை கைவிடலாகாது. 
அவன்பொருட்டே மீண்டும்‌ அங்கு மழை எழவேண்டும்‌.” 


“அந்நாளில்‌ ஒருமுறை குருநாட்டின்‌ அரசன்‌ கிருதவர்மன்‌ 
வேட்டைக்கென அங்கு வந்து காட்டில்‌ 
இளைப்பாறிக்கொண்டிருந்தான்‌. கையிலிருந்த 


உணவை முழுக்க அவர்கள்‌ 
உண்டுமுடித்துவிட்டிருந்தமையால்‌ துணைவர்கள்‌ 
எஞ்சிய உணவுத்துகள்களைத்‌ திரட்டி அரசனுக்கு மட்டும்‌ 
அளித்துவிட்டு விலகி நின்றிருந்தனர்‌. உணவின்‌ மணம்‌ 
அறிந்து அங்கு வந்த உஷஸ்தி சக்ராயனர்‌ அரசனை 
அணுகி உணவுக்கொடை இரந்தார்‌. திகைத்த அரசன்‌ 
“முனிவரே, வைதிகர்களுக்கு தூயநல்லுணவையே 
அளிக்கவேண்டும்‌ என்பது என்‌ முன்னோர்‌ வகுத்த நெறி. 
இது மிச்சில்‌. கெட்டுப்போனதும்கூட' என்றான்‌. 
“உயிர்காக்கும்‌ உணவு அமுதே. இன்று இது என்னுள்‌ 
அமைந்த நால்வேதங்களையும்‌ காக்கும்‌ 
வல்லமைகொண்டது” என்றார்‌ உஷஸ்தி சக்ராயனர்‌.” 


“அரசன்‌ தயங்கியபடி அந்த உணவை அளிக்க உஷஸ்தி 
சக்ராயனர்‌ அதை பெற்றுக்கொண்டார்‌. “என்‌ குடிலில்‌ 
மனைவி இருக்கிறாள்‌. முதலில்‌ அவளுக்கு இதை 
அளிக்க கடமைப்பட்டிருக்கிறேன்‌' என்றார்‌. “விடாய்க்கு 
இன்நீர்‌ உள்ளது முனிவரே, அது தூயதும்கூட' என்றான்‌ 
அரசன்‌. “பசிக்கு இரக்கையில்‌ தெய்வங்கள்‌ 
உடன்நிற்கின்றன. சுவைக்கு இரந்தால்‌ அவை 
நெறிகளை நோக்கத்‌ தொடங்கிவிடும்‌. நீர்‌ என்‌ 
கால்வாயிலேயே ஓடுகிறது” என்று சொல்லிவிட்டு அவர்‌ 
கிளம்பிச்சென்றார்‌. அந்த உணவை தன்‌ துணைவியுடன்‌ 
பகிர்ந்து உண்டார்‌.” 


'மழைபொழிவதற்காக அரசன்‌ பெருவேள்வி ஒன்றை 
செய்தான்‌. வேள்வி முடிந்தபின்னரும்‌ மழை எழவில்லை. 
வேள்வி நிறைவுறவில்லை என்று கண்டு நிமித்திகரை 
அழைத்து நற்குறி கேட்டான்‌. “இவ்வேள்வியை குறையற்ற 
அந்தணர்‌ இயற்றவில்லை என்றே தெரிகிறது” என்றார்‌ 
நிமித்திகர்‌. அப்போது தன்னிடம்‌ இரந்துசென்ற உஷஸ்தி 
சக்ராயனரை அரசன்‌ நினைவுகூர்ந்தான்‌. அவரை 
அழைத்துவர தன்‌ அமைச்சர்களை அனுப்பினான்‌.” 


“அரசனின்‌ ஆணைக்கேற்ப உஷஸ்தி சக்ராயனர்‌ 
தலைநகருக்கு வந்தார்‌. அங்கு வேள்வி 
செய்துகொண்டிருந்த அந்தணர்கள்‌ பட்டும்‌ 
பொன்னணியுமாக பொலிந்தனர்‌. நல்லுணவு உண்டு 
உடல்‌ ஒளிகொண்டிருந்தது. வேதமுழுமையையும்‌ 
கற்றறிந்தவர்‌ என அவர்களின்‌ உள்ளம்‌ தருக்கியிருந்தது. 
அவர்கள்‌ எளிய மரவுரி அணிந்து 
பிச்சைக்காரனைப்போல வந்த உஷஸ்தி சக்ராயனரைக்‌ 
கண்டு எள்ளல்‌ நகைகொண்டனர்‌. ஒருவர்‌ அவரிடம்‌ 
“வேள்வி முடிந்தபின்னரே உணவளிக்கப்படும்‌ 
அந்தணரே, அவ்வழி சென்று காத்திருங்கள்‌” என்றார்‌.” 


“அவர்களிடம்‌ பணிவுமாறாமல்‌ உஷஸ்தி சக்ராயனர்‌ 
சொன்னார்‌ “வைதிகர்களே, நான்‌ உங்களிடம்‌ மூன்று 
வினாக்களை கேட்கிறேன்‌. விடை சொன்னீர்கள்‌ 
என்றால்‌ விலகிச்செல்கிறேன்‌.” அவர்கள்‌ செருக்குடன்‌ 
“கேளுங்கள்‌” என்றனர்‌. “இந்த வேள்விப்பந்தலை ஆளும்‌ 
தெய்வம்‌ எது? அந்த எரிகுளத்தின்‌ தலைவன்‌ யார்‌? 
இங்குள்ள அவிக்குவைகள்‌ எவருடையவை?” 
அவர்களுக்கு விடைதெரியவில்லை. வெவ்வேறு 
பெயர்களை எண்ணிப்பார்த்த பின்னரும்‌ எதுவும்‌ 
பொருந்தவில்லை. “என்‌ பெயர்‌ உஷஸ்தி சக்ராயனர்‌. 
நான்‌ வசிஷ்ட குருமரபைச்‌ சேர்ந்தவன்‌. என்‌ சொற்களை 
நீங்கள்‌ ஏற்கலாம்‌: என்றார்‌.” 


“உஷஸ்தி சக்ராயனர்‌ அவர்களிடம்‌ சொன்னார்‌. 
“வைதிகர்களே, வேள்விச்சாலையின்‌ அரசன்‌ பிராணன்‌. 
வேள்விச்சாலையை ஒரு புருஷன்‌ என்கின்றன நூல்கள்‌. 
அப்புருஷனுக்கு மூச்சென ஓடுவது பிராணன்‌ எனும்‌ 
தெய்வம்‌. வாயுவின்‌ மைந்தன்‌ அவன்‌. அவனுக்கு நான்கு 
தம்பியர்‌. அபானன்‌ உதானன்‌ சமானன்‌ வியானன்‌ 
என்னும்‌ துணைவருடன்‌ அவன்‌ இங்கு வந்துள்ளானா?? 
அவர்கள்‌ திகைத்தனர்‌. “வைதிகர்களே, இந்த 
வேள்விச்சாலை மூச்சுத்திணறுகிறது. ஏழுமுறை இதன்‌ 
அனல்‌ அவிந்தது. இச்சாலையை ஐந்து பிராணன்கள்‌ 
நிறைக்கட்டும்‌.” அவர்கள்‌ தலைவணங்கினர்‌.” 


“உஷஸ்தி சக்ராயனர்‌ அவர்களிடம்‌ சொன்னார்‌ 
“வைதிகர்களே, அனைத்து அனல்களும்‌ ஆதித்யர்களே. 
எரிகுளத்தின்‌ இறைவன்‌ நம்‌ ஆதித்யனாகிய சூரியன்‌. 
எரிகுளத்து நெருப்பு சூரியனை நோக்கவேண்டும்‌. அவை 
தொட்டுக்கொள்ளவேண்டும்‌. எரிகுளத்திற்குமேல்‌ கூரை 
அமையலாகாது.' அவர்கள்‌ வணங்கி “அவ்வண்ணமே” 
என்றனர்‌. “வைதிகர்களே, இங்குள்ள அவிக்குவைகள்‌ 
அனைத்தும்‌ அன்னம்‌. அன்னமே பிரம்மம்‌. பிரம்மம்‌ 
பிரம்மமாக மாறுவதையே நாம்‌ வேள்வி என்கிறோம்‌.” 
அவர்கள்‌ அவருடைய தாள்பணிந்து அவ்வேள்விக்கு 
தலைமை ஏற்கும்படி சொன்னார்கள்‌.” 


“வேள்வி நிகழ்ந்தது. குருநாட்டில்‌ பெருமழை பெய்து 
நீர்நிலைகள்‌ நிறைந்தன. பைங்கூழ்‌ பழனங்கள்‌ 
செழித்தன. வேதம்‌ நிலத்தைக்‌ காத்தது, நிலம்‌ வேதத்தைப்‌ 
புரந்தது” என்றார்‌ கோபாயனர்‌. “அரசே, இக்கதையின்‌ 
உட்பொருள்‌ புரிந்திருக்கும்‌. வேதவேள்விக்குத்‌ தலைவன்‌ 
என வந்தமர்ந்தவன்‌ முடிசூடி கோல்கொண்டவன்‌ அல்ல. 
பட்டும்பொன்னும்‌ அணிந்தவன்‌ அல்ல. உஷஸ்தி 
சக்ராயனர்‌ இரந்துண்டு கந்தை அணிந்து மண்ணில்‌ 


கலந்து வாழும்‌ எளியவர்‌. வேதம்‌ என்றும்‌ 
அத்தகையோராலேயே புரக்கப்படுகிறது. இந்த 
பாரதவர்ஷம்‌ அவர்களால்‌ கோத்திணைக்கப்பட்டது. 
வாள்முனையால்‌ அல்ல. அரசு சூழ்தலால்‌ அல்ல.” 


“வானளித்ததை உண்டு மண்ணுக்கு அறிவை மட்டுமே 
அளித்துச்சென்ற சான்றோர்‌ தறிமேடையில்‌ அமர்ந்து 
நெய்தெடுத்த பட்டு இந்த மண்‌. பெறுவதற்கு எவரிடமும்‌ 
எதுவும்‌ இல்லை என்பதனால்‌ 
முழுவிடுதலைகொண்டோரால்‌ சொல்நிறுத்திக்‌ 
காக்கப்படுவது” என்று கோபாயனர்‌ சொன்னார்‌. 
“அவர்கள்‌ அமைத்த வேதத்தை 
மாற்றியமைக்கவேண்டும்‌ என்றாலும்‌ அவர்களே 
வரவேண்டும்‌. அரசர்கள்‌ இங்கு பிறந்து வென்று தோற்று 
ஆண்டு அடைந்து இறந்து மறைந்தபடியே 
இருக்கிறார்கள்‌. அவர்களுக்கு இங்கு எந்நெறியையும்‌ 
மாற்றும்‌ உரிமை இல்லை. அவ்வுரிமை 
அளிக்கப்பட்டிருந்தால்‌ இதற்குள்‌ ஒவ்வொருவரும்‌ 
வேதநெறியை தங்களுக்கு உகந்தவகையில்‌ 
மாற்றியமைத்திருப்பார்கள்‌. அரைசியல்‌ பிழைத்தோர்க்கு 
கூற்றாகும்‌ அறம்‌ என இங்கு வேதம்‌ அவர்களுக்கு மேல்‌ 
எழுந்து நின்றிருக்கிறது. அக்காவல்‌ அழிந்து மக்கள்‌ 
கொடுங்கோலுக்குமுன்‌ கையறுநிலை 
கொண்டிருப்பார்கள்‌.” 


“உங்கள்‌ யாதவர்‌ யார்‌? கன்றோட்டும்‌ குலத்தோர்‌. வென்று 
ஒருநாட்டை அடைந்தமையால்‌ அரசர்‌. வெல்லப்படாத 
காலம்‌ வரை அவர்‌ அப்படியே அழைக்கப்படுவார்‌. அரசர்‌ 
என அமர்ந்து அவர்‌ ஆற்றிய வேள்விகள்‌ என்ன? 
அஸ்வமேதமோ ராஜசூயமோ வேண்டாம்‌, எளிய 
வேள்வியைக்கூட துவாரகையில்‌ அவர்‌ ஆற்றியதில்லை. 
ஆம்‌, அவர்‌ வேதம்‌ கற்றிருக்கிறார்‌. இங்குள்ள அத்தனை 
கல்விநிலைகளிலும்‌ புகுந்து வெளிப்பட்டிருக்கிறார்‌. 
ஆனால்‌ மாமன்னர்‌ யயாதியோ அரசமுனிவர்‌ ஜனகரோ 
துணியாததைச்‌ செய்ய அவருக்கு என்ன தகுதி?” என்றார்‌ 
கோபாயனர்‌. 


அவர்‌ குரல்‌ எழுந்தது. “அவரை இந்நிலம்‌ 
ஏற்றுக்கொள்ளப்போவதில்லை. அவரது ஆற்றல்‌ 
என்பது துவாரகையால்‌ அவரிடம்‌ சேர்ந்த செல்வம்‌, 
அவரைச்‌ சூழ்ந்துள்ள யாதவகுலம்‌. அதைவைத்து 
இந்நாட்டை முழுமையாக வென்று தன்‌ சொல்லை இங்கு 
நிலைநாட்ட முயல்வார்‌ என்றால்‌ அவருக்கு 
ஹிரண்யகசிபுவின்‌ கதையை சொல்லுங்கள்‌. 
நால்வேதத்தை தடைசெய்து தன்‌ அசுரவேதத்தையே 


பாரதவர்ஷமெங்கும்‌ நிலைநிறுத்தவேண்டும்‌ என அவர்‌ 

எண்ணினார்‌. அவர்‌ மைந்தனின்‌ நாவிலேயே எழுந்தது 

ன்‌ அவர்‌ அரண்மனைத்‌ தூண்பிளந்து எழுந்தது 
ம்மம்‌.” 


அவரது சிவந்த முகத்தை நோக்கியபடி சற்றுநேரம்‌ 
தருமன்‌ அமர்ந்திருந்தார்‌. பின்பு கைகூப்பி 
தலைவணங்கி “தைத்ரிய மரபின்‌ முதலாசிரியரை 
தாள்தலைதொட வணங்குகிறேன்‌. இங்கு 
எனக்குரைக்கப்பட்ட சொற்கள்‌ அனைத்தும்‌ மெய்யே 
என்பதில்‌ எனக்கு ஐயமில்லை” என்றார்‌. சினத்துடன்‌ 
கோபாயனர்‌ “அவ்வண்ணமென்றால்‌ இன்றே அதை 
அவரிடம்‌ சென்று சொல்லுங்கள்‌. இன்று இளைய 
யாதவன்‌ எதை நம்பி வேள்விகளை மறுக்கிறான்‌? 
சாந்தீபனி மரபு கெளஷீதகத்தின்‌ ஒரு சிறுகிளை. 
அதற்கென்றொரு வேதச்சொல்வைப்பு இல்லை. 
பொருள்கோடலும்‌ இல்லை. புதியன சொல்லுதல்‌ 
எவருக்கும்‌ எளிது. அதைச்‌ சொல்லி நிறுத்துதல்‌ அரிது. 
தகுதியற்றவரிடம்‌ பிறக்கும்‌ சிந்தனை அதனாலேயே 
தகுதியற்றதாகிவிடுகிறது” என்றார்‌. 


தணிந்த குரலில்‌ “ஒவ்வொரு காலத்திலும்‌ ஒருவர்‌ 
வேதமுதல்வர்‌ என எழுந்து வருகிறார்‌ என்பதே 
இம்மரபின்‌ வல்லமை என நான்‌ எண்ணுகிறேன்‌, 
ஆசிரியரே” என்றார்‌ தருமன்‌. “இன்று எழுந்து 
வந்திருப்பவர்‌ அவர்‌. ஆம்‌, சடைமுடி சூடி கானகத்தில்‌ 
அமர்ந்தவர்‌ அல்ல. இரந்துண்டு வாழ்பவரும்‌ அல்ல. 
ஆனால்‌ அது மட்டுமே வேதத்தின்‌ நெறி என எவர்‌ 
சொல்வது?” மேலும்‌ பணிந்து தருமன்‌ தொடர்ந்தார்‌. 
“இவையனைத்தையும்‌ முற்றுணர்ந்தவன்‌ அல்ல நான்‌. 
இதை என்றேனும்‌ உணர்வேனா என்றே இன்று 
ஐயுறுகிறேன்‌. ஆயினும்‌ எந்த அவையிலும்‌ எவர்‌ 
முன்னிலையிலும்‌ நான்‌ சொல்வதற்கு ஒன்றுண்டு. 
பாண்டவர்கள்‌ இளைய யாதவருக்கு உரியவர்கள்‌. 
இப்பிறவியில்‌ பிறிதொரு எண்ணமில்லை.” 


மீண்டும்‌ தலைவணங்கி தருமன்‌ எழுந்துகொண்டார்‌. 
சினத்துடன்‌ கைநீட்டி கோபாயனர்‌ சொன்னார்‌ 
“யுதிஷ்டிரனே, தொல்வேதங்களில்‌ பேசப்பட்ட 
ரிஜிஸ்வானின்‌ கதை ஒன்றுண்டு, அறிந்துகொள்‌! அவன்‌ 
இரக்கமற்ற தந்தையால்‌ அடித்து குருடாக்கப்பட்டான்‌. 
குருடானதனால்‌ வேத அவைகளில்‌ விலக்கப்பட்டான்‌. 
காட்டுக்குள்‌ தனித்துப்புகுந்த அவன்‌ அங்கே குகை 
ஒன்றுக்குள்‌ சென்று ஒதுங்கினான்‌. அங்கு காலொடிந்த 
அன்னை ஒநாய்‌ ஒன்று மகவீன்று கிடந்தது. பசித்துக்‌ 


கிடந்தபோதும்‌ எழுந்துவந்து அவனைக்கொல்ல 
முடியாமல்‌ அது உறுமியது.” 


“அதன்‌ நிலையுணர்ந்த அவன்‌ சந்தைக்குச்‌ சென்று தன்‌ 
கையில்‌ இருந்த பணத்தால்‌ ஒர்‌ ஆட்டை 
வாங்கிக்கொண்டு வந்து ஓநாய்க்கு அளித்தான்‌. 
அவ்வாறு அவன்‌ நூற்றியொரு ஆடுகளை அந்த 
அன்னைலஓநாய்க்கு குருதிக்கொடை என அளித்தான்‌. 
உடல்மீண்டு வல்லமைகொண்ட ஓநாய்‌ ஓநாய்களின்‌ 
வயிற்றில்வாழும்‌ ஜடரை என்னும்‌ அனலிடம்‌ 
வேண்டிக்கொண்டது. ஜடரையின்‌ குரல்கேட்டு 
அஸ்வினிதேவர்கள்‌ இறங்கி வந்தனர்‌. அவர்கள்‌ 
அவனை விழிகொண்டவனாக ஆக்கினர்‌.” 


தருமன்‌ அவரை நோக்கியபடி நின்றார்‌. “நான்‌ 
இதற்குமேல்‌ சொல்வதற்கொன்றுமில்லை. நன்று சூழ்க!” 
என்றார்‌ கோபாயனர்‌. மறுமொழி சொல்லாமல்‌ தருமன்‌ 
தலைவணங்கி வெளியே சென்றார்‌. 

“ஆம்‌, அவர்‌ எளிய யாதவர்தான்‌” என்று 
வெடிப்புறுகுரலில்‌ அர்ஜுனன்‌ சொன்னான்‌. அவன்‌ 
அருகே தருமன்‌ அமர்ந்திருக்க எதிரே கிருதனும்‌ 
பின்னால்‌ நகுலனும்‌ சகதேவனும்‌ நின்றிருந்தனர்‌. 
“சென்று சொல்‌ உன்‌ ஆசிரியரிடம்‌, இளைய பாண்டவன்‌ 
இக்கதையை சொன்னான்‌ என!” அவன்‌ முகம்‌ 
சிவந்திருந்தது. கண்கள்‌ சினத்தால்‌ 
நீர்மைகொண்டிருந்தன. தருமன்‌ “இளையோனே, இதை 
பிறிதொரு தருணத்தில்‌ பேசிக்கொள்ளலாமே” என்றார்‌. 
“இல்லை அரசே, இவ்விடையைக்‌ கேளாமல்‌ என்னால்‌ 
இங்கிருந்து நகரமுடியாது” என்றான்‌ கிருதன்‌. “குடியிலும்‌ 
பிறக்காமல்‌ ஆசிரியர்‌ காலடியிலும்‌ அமராமல்‌ எப்படி 
கற்றார்‌ வேதங்களை என்று என்‌ மூத்த மாணவர்கள்‌ 
கேட்டனர்‌. அதற்கு என்னிடம்‌ மறுமொழி இல்லை.” 


“சத்யகாம ஜாபாலரின்‌ கதையை உங்கள்‌ 
குருநிலைகளில்‌ சொல்லியிருப்பார்கள்‌” என்று 
அர்ஜுனன்‌ சொன்னான்‌. “ஜாபாலி என்னும்‌ 
வேட்டுவப்பெண்ணுக்கு மைந்தராகப்‌ பிறந்தார்‌. 
இளமையில்‌ அன்னையுடன்‌ காட்டுக்குச்‌ சென்று 
கனிகளும்‌ கிழங்கும்‌ ஊனும்‌ தேனும்‌ சேர்த்து மீள்வார்‌. 
ஊர்ச்சந்தையில்‌ அவற்றை விற்று உப்பும்‌ உடையும்‌ 
வாங்கி மீள்வார்‌. அவர்‌ வாழ்ந்தது பெரும்பாலும்‌ 
காட்டிலேயே. அன்னை தன்‌ வேட்டுவமொழியை அன்றி 


எதையும்‌ அவருக்கு கற்பிக்கவுமில்லை. ஆனால்‌ 
அன்னைலஓநாய்‌ மைந்தருக்கு என காட்டை கற்பித்தாள்‌. 
பறவைமொழிகளை, விலங்குத்தடங்களை, 
வான்குறியை, மண்ணின்‌ மாற்றங்களை என 
ஒவ்வொன்றையும்‌ சுட்டிக்காட்டி கற்பித்தாள்‌.” 


ஒருநாள்‌ அன்னையிடம்‌ சத்யகாமன்‌ கேட்டான்‌ “இந்தக்‌ 
குயில்‌ எத்தனை காலமாக இப்படி 
கூவிக்கொண்டிருக்கிறது?” அன்னை “மைந்தா, 
குஞ்சென வந்த கணம்‌ முதல்‌” என்றாள்‌. “அதன்‌ 
அன்னை எப்போதிருந்து அப்படி கூவுகிறது?” என்றான்‌. 
அன்னை “அதன்‌ முதல்கணம்‌ முதல்‌. புவியில்‌ குயில்‌ 
தோன்றிய கணம்‌ முதல்‌ அதன்‌ பாடல்‌ ஒன்றே” என்றாள்‌. 
“மானுடர்‌ தல்‌ மட்டும்‌ ஏன்‌ மாறிக்கொண்டிருக்கிறது?” 
என்று அவன்‌ கேட்டான்‌. “ஏனென்றால்‌ மானுடரைச்‌ 
சூழ்ந்துள்ள பொருளுலகம்‌ மாறிக்கொண்டிருக்கிறது” 
என்று அன்னை சொன்னாள்‌. “மாறாதவை என்று சில 
உண்டா மானுடருக்கு?” என்றான்‌. “ஆம்‌, மாறாதவை 
விண்ணில்‌ இருந்து மானுடர்‌ பெற்ற ஆணைகள்‌” என்று 
அன்னை சொன்னாள்‌. “அவற்றைச்‌ சொல்லும்‌ மொழியும்‌ 
அழியாததாகவே இருக்கமுடியும்‌” என்று மைந்தன்‌ 
சொல்லிக்கொண்டான்‌. 


ஒருநாள்‌ சந்தையிலிருந்து அவன்‌ மீளும்போது 
குறுங்காட்டின்‌ அருகே ஒரு சிற்றாறின்‌ கரையில்‌ 
அந்தணர்‌ ஒருவர்‌ வேதம்‌ ஓதி அந்திவணக்கம்‌ செய்வதை 
கண்டான்‌. அருகே சென்று “முதியவரே, நீங்கள்‌ 
குயில்போன்றவரா?” என்றான்‌. அவர்‌ அவன்‌ சொல்வதை 
புரிந்துகொண்டார்‌. “ஆம்‌, நான்‌ என்னை ஆளும்‌ 
விசைகளின்‌ ஒலி மட்டுமே” என்றார்‌. “அது என்ன சொல்‌? 
அதை நான்‌ கற்கும்‌ வழி என்ன?” என்றான்‌ சத்யகாமன்‌. 
“இது வேதம்‌. இதைக்‌ கற்க உன்‌ குலமும்‌ குடிமரபும்‌ தந்தை 
பெயரும்‌ வேண்டும்‌” என்றார்‌ வைதிகர்‌. 


அன்னையிடம்‌ திரும்பிவந்த சத்யகாமன்‌ “அன்னையே, 
என்‌ குலமும்‌, கோத்திரமும்‌ எவை?” என்று கேட்டான்‌. 
“அவ்வினா எழுமென்று காத்திருந்தேன்‌, மைந்தா. நாம்‌ 
மலைவேடர்‌. இங்கு அன்னை மட்டுமே குருதியுறவு. 
தந்தையென நகர்மாந்தர்‌ சொல்லும்‌ உறவுக்கு 
இக்காட்டுக்குள்‌ பொருள்‌ இல்லை. எனவே நீ ஜாபாலியின்‌ 
குலத்தில்‌ பிறந்தவன்‌. ஜாபாலகுடியைச்‌ சேர்ந்தவன்‌. 
மேலான உண்மையை விழைந்தமையால்‌ இனி உன்‌ 
பெயர்‌ சத்யகாமன்‌. எவர்‌ கேட்டாலும்‌ சத்யகாம ஜாபாலன்‌ 
என உன்‌ பெயரைச்‌ சொல்‌” என்றாள்‌. “நான்‌ வேதச்சொல்‌ 
பயில காடுவிட்டுச்‌ செல்லவிழைகிறேன்‌, அன்னையே” 


என்று அவள்‌ கால்தொட்டு வணங்கி அருட்சொல்‌ பெற்று 
கிளம்பினான்‌. 


சத்யகாமன்‌ கெளதம குருநிலையின்‌ 
முதன்மையாசிரியரான ஹரித்ருமதரை அணுகி 
கால்தொட்டு வணங்கி வேதம்‌ பயில வந்திருப்பதாக 
சொன்னான்‌. “உன்‌ குல, குடி, தந்தை பெயர்‌ சொல்லி 
அமைக!” என்றார்‌ ஆசிரியர்‌. “மெய்விரும்பி வந்தவன்‌. 
ஜாபாலியின்‌ மைந்தன்‌” என்றான்‌ சத்யகாமன்‌. “வேதம்‌ 
கற்க அதற்குமேல்‌ தகுதி வேண்டுமென்றால்‌ சொல்க, 
மீள்கிறேன்‌!” ஆசிரியர்‌ புன்னகைத்து “முதல்‌ தகுதியே 
போதும்‌. பின்னது உன்‌ அன்னைக்கு உன்‌ கொடை என்று 
இம்மண்ணில்‌ சொல்லப்படட்டும்‌” என வாழ்த்தினார்‌. 


குருநிலையில்‌ மாணவனாகச்‌ சேர்ந்த வேடன்‌ 
ஒவ்வொருநாளும்‌ அங்கிருந்தவர்களால்‌ 
அயலவனாகவே பார்க்கப்பட்டான்‌. “அவன்‌ பிறப்பு 
இழிந்தது. அவனால்‌ வேதம்பயில முடியாது” என்றனர்‌ 
மாணவர்‌ சிலர்‌. “தூய்மையற்ற கலத்தில்‌ அமுதை 
வைக்கலாகுமா?” என்றனர்‌ வேறுசிலர்‌. “மாணவர்களே, 
வேதமெய்மையை அடைய வேதமும்‌ தேவையில்லை 
என்று அறிக! சிறகுள்ளவனுக்கு ஏணி எதற்கு?” என்றார்‌ 
ஹரித்ருமதர்‌. மறுநாளே சத்யகாமனை அழைத்து 
“மைந்தா, இந்தத்‌ தொழுவத்தின்‌ மெலிந்து நோயுற்ற 
நூறுபசுக்களை உனக்களிக்கிறேன்‌. அவற்றை ஆயிரமாக 
ஆக்கி திரும்பி வருக!” என்றார்‌. 


நூறுபசுக்களுடன்‌ அன்றே சத்யகாமன்‌ காட்டுக்குச்‌ 
சென்றான்‌. அவனை ஆசிரியர்‌ திருப்பியனுப்பிவிட்டார்‌ 
என்று மகிழ்ந்தனர்‌ மூத்தமாணவர்கள்‌. “தனக்குரிய 
தொழிலை அவன்‌ செய்யலாம்‌” என்றனர்‌. புன்னகைத்து 
ஹரித்ருமதர்‌ சொன்னார்‌ “ஐவேளை எரியோம்புதலுக்கு 
இணையானது ஆபுரத்தல்‌ என்கின்றது தொல்வேதம்‌. 
நீங்கள்‌ உளமொருக்காது ஓதும்‌ வேதம்‌ வீண்‌. அவன்‌ 
நிறைந்து செய்யும்‌ கன்றுமேய்த்தல்‌ கனியும்‌.” 


ஏழாண்டுகாலம்‌ காட்டிலிருந்தான்‌ சத்யகாமன்‌ 
என்கின்றன தொல்கதைகள்‌. அங்கு அவன்‌ மானுடரை 
ஒருமுறையும்‌ காணவில்லை. அவன்‌ உதடுகள்‌ ஒரு 
சொல்லும்‌ உரைக்கவில்லை. மெல்ல அவன்‌ உள்ளத்தில்‌ 
ஓடிய சொற்களும்‌ அணையத்தொடங்கின. 
ஓராண்டுக்குள்‌ அவன்‌ மானுட மொழியிலிருந்து 
முழுமையாகவே விலகிச்சென்றான்‌. கன்றுகளிடம்‌ பேச 
மட்டுமே அவன்‌ வாய்‌ அசைந்தது. பின்னர்‌ அவற்றுடன்‌ 
அவற்றின்‌ மொழியில்‌ தான்‌ பேசத்தொடங்கியிருப்பதை 


ஒருநாள்‌ உணர்ந்தான்‌. உச்சிப்பொழுது கடப்பதைக்‌ 
கண்ட அன்னைப்பசு ஒன்று அவனிடம்‌ “மைந்தா, 
பசித்திருக்காதே, உண்டுவா. இப்பகுதியை என்‌ மைந்தன்‌ 
பார்த்துக்கொள்வான்‌” என்றது. அருகே நின்றிருந்த 
இளங்காளை “ஆம்‌, நான்‌ பொறுப்பு” என்றது. 


பின்னர்‌ சத்யகாமன்‌ அங்குள்ள அனைத்து 
உயிர்களிடமும்‌ பேசலானான்‌. “ஆசிரியர்களே, சொல்க! 
என்றும்‌ அழியாதது எது?” என்று அவன்‌ கேட்டான்‌. 
அக்காட்டில்‌ வசித்த முதிய எருதொன்றை தன்‌ 
முதலாசிரியனாகக்‌ கொண்டான்‌. அது சொன்னது 
“மைந்தா, அறிக! ஆற்றலே அழியாதது. எனவே வாயுவே 
இறைவடிவம்‌.” பின்னர்‌ அவன்‌ செங்கழுகுடன்‌ 
அமர்ந்தான்‌. “இளையோனே, தூய்மையே அழியாதது. 
எனவே அனலே இறைவன்‌” என்றது. அன்னப்பறவை 
ஒன்று அவனுக்குச்‌ சொன்னது “ஆதித்யர்களால்‌ ஆனதே 
ஒளி. ஒளியே அழியாதது.” மீன்கொத்தி சொன்னது 
“ஒவ்வொரு கணமும்‌ துடிப்பது எதுவோ அதுவே நீ. 
பிராணனே அழியாதது என்றறிக!” 


“இவை ஓந்தாலும்‌ ஆனதே நான்‌. இவையனைத்தும்‌ 
அழியாதவை. அழிவின்மையே பிரம்மம்‌. நானும்‌ அதுவே” 
என்று அவன்‌ உணர்ந்தான்‌. ஆயிரம்‌ பசுக்களுடன்‌ 
அவன்‌ திரும்பிவரக்‌ கண்டபோது ஹரித்ருமதரின்‌ 
குருநிலையில்‌ இருந்தவர்கள்‌ எழுந்து தொழுதுநின்றனர்‌. 
பொன்னாலான கொம்புகளும்‌ வைரங்கள்‌ என 
ஒளிவிட்ட விழிகளும்‌ கொண்ட நான்கு பசுக்களாக 
வேதங்கள்‌ அவனை தொடர்ந்துவந்தன. வெண்பசுவாக 
ரிக்‌. செம்பசுவாக யஜார்‌, பழுப்புநிறப்‌ பசுவாக சாமம்‌. 
கரும்பசுவாக அதர்வம்‌. “வருக மைந்தா, நீ கற்றவற்றை 
எளியவர்களாகிய எங்களுக்குச்‌ சொல்‌” என்று உரைத்தார்‌ 
ஹரித்ருமதர்‌. 

“இன்றுமிருக்கிறது ஜாபால வேதமரபு. ட 
கல்விநிலைகளாக பாரதம்‌ முழுக்க பரவியிருக்கிறது 
அது. சென்று சொல்க, உங்கள்‌ வ்கி 
கன்றுமேய்த்தவன்‌ பெற்ற அந்த வேதத்தை 
அனலோம்புபவன்‌ எளிதில்‌ பெறமுடியாது என. என்றும்‌ 
அழியாதது தன்னை வெளிப்படுத்தத்‌ தேர்வுசெய்யும்‌ 
கருவிகளை இன்றிருந்து நாளை மடியும்‌ எளிய மானுடர்‌ 
வகுக்கமுடியாது என.” அர்ஜுனன்‌ எழுந்துகொண்டு 
“வினாக்கள்‌ எழுந்த உன்‌ உள்ளம்‌ வாழ்க, மைந்தா! நீ 
சென்று சேருமிடம்‌ ஏதென்று நான்‌ அறிவேன்‌. அவ்வாறே 


ஆகுக!” என வாழ்த்திவிட்டு நடந்தான்‌. 

விதுரர்‌ நோயுற்றிருப்பதாக காலன்‌ வந்து சொன்னபோது 
தருமன்‌ ஆற்றங்கரையிலிருந்த ஆலமரத்தடியில்‌ 
நகுலனுடனும்‌ சகதேவனுடனும்‌ பேசிக்கொண்டிருந்தார்‌. 
அவர்கள்‌ காலையின்‌ வழிபாட்டுச்சடங்குகள்‌ 
முடிந்தபின்னர்‌ ஆற்றங்கரைக்கு உடல்முகம்‌ 
கழுவும்பொருட்டு வந்தனர்‌. எதிரே கிருதன்‌ வருவதை 
தருமன்‌ கண்டார்‌. “நேற்று நாம்‌ பேசிக்கொண்டிருந்த 
இளையோன்‌. நாம்‌ சொன்ன சொற்கள்‌ அவனை இரவு 
கண்துயில விட்டிருக்காது” என்று தருமன்‌ 
புன்னகைத்தார்‌. ஆனால்‌ அவர்களைக்‌ கண்டதும்‌ 
கிருதன்‌ மறுபக்கம்‌ வழியாக விலகிச்சென்றுவிட்டான்‌. 


அது தருமனை திகைக்க வைத்தது. “அவன்‌ நம்மை 
தவிர்க்கிறானா?” என்றார்‌. “அவன்‌ உள்ளம்‌ 
வருந்தும்வண்ணம்‌ எதையேனும்‌ சொல்லிவிட்டோமா? 
இல்லை நம்முடன்‌ பேசிக்கொண்டிருந்தமையால்‌ 
அவனுக்கு இங்கே தீங்கேதும்‌ நிகழ்ந்தனவா? 
இளையவனே, அவனை சந்தித்து அதை அறிந்துவா” 
என்றார்‌. சகதேவன்‌ “தேவையில்லை, மூத்தவரே. நேற்று 
இளையவர்‌ சொன்னவை அவனை கொந்தளிக்கச்‌ 
செய்துவிட்டன. அவன்‌ உள்ளமும்‌ எண்ணமும்‌ 
அச்சொற்களைத்‌ தாளாது தவிக்கின்றன. இப்போது 
பெருமழையில்‌ இளஞ்செடி என தளர்ந்து 
சரிந்திருக்கிறான்‌” என்றான்‌. 


“அந்த வலியே அவன்‌ நம்மை தவிர்க்கச்செய்கிறது. 
நம்மைப்பற்றி எண்ணவே கூடாதென உறுதிகொள்வான்‌. 
னால்‌ எண்ணிக்கொண்டேதான்‌ இருப்பான்‌. 
செல்லவேண்டிய தொலைவனைத்தையும்‌ முழு உடலால்‌ 
மண்புழு போல சென்று சேரவேண்டிய ஒன்றே 
தத்துவத்தின்‌ பாதை, மூத்தவரே. பெருமழையை அவன்‌ 
இலைகள்‌ அஞ்சலாம்‌. வேர்கள்‌ மண்ணுக்குள்‌ 
உவகைகொண்டு கிளர்ந்திருக்கும்‌. அந்த 
முரண்பாட்டுக்குள்‌ அலைக்கழிகிறான்‌” என்று சகதேவன்‌ 
தொடர்ந்தான்‌. “மானுடன்‌ மிக எளிய உயிர்‌. இத்தனை 
பெரியவற்றை இச்சிறுபறவை எதன்பொருட்டு 
கவ்விக்கொள்கிறது?” என்று தருமன்‌ பெருமூச்சுவிட்டார்‌. 


“கழுகு என சிறகுவிரிக்காத பறவைக்குஞ்சுகளே இல்லை. 


அவற்றில்‌ சில கழுகுகளாகவும்‌ ஆகின்றன. பறக்கத்‌ 
துடிக்கும்போதே மயிர்கொண்ட கைகள்‌ சிறகுகள்‌ 
என்றாகின்றன” என்று சகதேவன்‌ சொன்னான்‌. 
“சப்ததந்திர நீதியின்‌ வரிகள்‌ இவை.” தருமன்‌ 
எண்ணங்கள்‌ வேறெங்கோ செல்ல தலையை அசைத்தார்‌. 
பின்பு “எல்லாம்‌ வீண்‌ என்று தோன்றும்‌ கணங்களே 
தத்துவமாணவனின்‌ நரகுலகு” என்றார்‌. கைகளை 
விரித்து “எல்லாம்‌ எண்ணும்‌ வேளையில்‌ பசிதீர 
உண்ணுவதும்‌ உறங்குவதுமாய்‌ முடியும்‌. 
என்புத்தசையென எழுந்த உடலின்‌ இன்பத்திலன்றி 
எதிலும்‌ நிறைவென்பதே இல்லை. அடைந்த கணமே 
கடத்தல்‌ என ஆனது தத்துவம்‌. எனவே அதை 
மயிர்சுட்டுக்‌ கரியெடுத்தல்‌ என்றனர்‌ முன்னோர்‌” என்றார்‌. 


பேசியபடியே அவர்கள்‌ ஆலமரத்தடிக்கு வந்ததும்‌ அங்கே 
அமர்ந்துகொண்டனர்‌. “இந்த ஆலமரத்தின்‌ பெயர்‌ 
நிதாந்தம்‌” என்று நகுலன்‌ சொன்னான்‌. “ஆலமரங்களின்‌ 
பெயர்களைக்கொண்டே ஒரு குருநிலையின்‌ 
எண்ணங்களை உய்த்துக்கொள்ளலாம்‌ போலும்‌.” 
தருமன்‌ “அனைத்து வேதநிலைகளையும்‌ 
தவிர்த்துவிட்டுச்‌ சென்று எங்காவது எளிய 
ஆற்றங்கரையில்‌ ஒரு குடிலமைத்து தங்கவேண்டுமெனத்‌ 
தோன்றுகிறது, இளையோனே. எவரும்‌ நாமிருப்பதை 
அறியலாகாது, எவரையும்‌ நாமும்‌ அறியலாகாது” 
என்றார்‌. “அவ்வாறு அமைந்தவைதான்‌ 
இவையனைத்தும்‌. மானுடர்‌ அவற்றைத்‌ 
தேடிக்கண்டடைந்து கொடைப்பொருட்களுடன்‌ வந்து 
குழுமுகிறார்கள்‌.” 


காலன்‌ வருவதை அவர்கள்‌ பார்த்தனர்‌. “அவன்‌ உடலில்‌ 
விரைவு உள்ளது” என்றான்‌ நகுலன்‌. அருகே வந்த 
காலன்‌ வணங்கி சுருக்கமாக “அமைச்சர்‌ விதுரர்‌ 
நோயுற்றிருக்கிறார்‌. நேற்று பகல்‌ முதலே 
உணவுண்ணவில்லை. இரவு கடும்‌ வெப்பநோயால்‌ 
நடுங்கிக்கொண்டிருப்பதை பார்த்திருக்கின்றார்கள்‌. 
இன்றுகாலை முதல்‌ தன்னினைவே இல்லை. தங்கள்‌ 
பெயரை சொல்லிக்கொண்டிருக்கிறார்‌” என்றான்‌. 
தருமன்‌ எழுந்து “வருக!” என்று தன்‌ தம்பியரிடம்‌ 
சொல்லிவிட்டு விரைந்து நடந்தார்‌. “அவர்‌ 
உண்ணாநோன்பிருந்தாரா?” என நகுலன்‌ காலனிடம்‌ 
கேட்டான்‌. “இல்லை, முன்நாள்‌ சற்று 
உணவுண்டிருக்கிறார்‌” என்று அவன்‌ சொன்னான்‌. 


அவர்கள்‌ விதுரரின்‌ குடிலை அடைந்தபோது உள்ளே 
மருத்துவர்கள்‌ இருந்தனர்‌. கைகளைக்‌ கட்டியபடி தருமன்‌ 


அவர்கள்‌ வெளியே வருவதற்காக காத்து நின்றிருந்தார்‌. 
காலன்‌ மெல்லிய குரலில்‌ “காலையிலேயே 
முதன்மையாசிரியருக்கு தெரிவித்துவிட்டார்கள்‌. 
தங்களைத்தேடி குடில்களுக்குச்‌ சென்றபின்னரே 
என்னிடம்‌ சொன்னார்கள்‌” என்றான்‌. உள்ளே 
மருத்துவர்கள்‌ மெல்லிய குரலில்‌ பேசுவதும்‌ 
செம்புக்கலங்கள்‌ முட்டிக்கொள்ளும்‌ ஒலியும்‌ கேட்டது. 
நடுவே மிகப்பெரிய இருமல்தொடர்‌ எழுந்தமைந்தது. அது 
விதுரர்‌ என தருமனால்‌ எண்ண முடியவில்லை. 
மெலிந்தவர்‌ என்றாலும்‌ அவர்‌ எப்போதுமே உறுதியான 
உடல்கொண்டவராகவே தென்பட்டிருக்கிறார்‌. 


மருத்துவர்கள்‌ எழுந்து வெளிவருவதை கேட்டார்கள்‌. 
முதலில்‌ வெளிவந்த முதுமருத்துவர்‌ சக்ரர்‌ 
“வணங்குகிறேன்‌, அரசே. காய்ச்சல்‌ சற்று மிகையாகவே 
உள்ளது. நெஞ்சு மட்டுமல்லாது வயிறும்‌ 
பழுத்துவிட்டிருக்கிறது. மூக்குவழியாகவும்‌ வாய்‌ 
வழியாகவும்‌ மருந்து அளிக்கவேண்டியிருக்கிறது” 
என்றார்‌. தருமன்‌ “உயிருக்கு இடர்‌...?” என்றார்‌. “உள்ளது, 
உடல்‌ மிக நொய்ந்துள்ளது. உள்ளம்‌ அதைவிட 
நொய்ந்துள்ளது. இக்கூட்டில்‌ தங்கிவாழ ஆத்மன்‌ 
விரும்பவில்லை. ஆகவே...” 


தருமன்‌ “என்ன சொல்கிறீர்கள்‌?” என்று கேட்டபோது 
குரலே எழவில்லை. “அதைத்தான்‌ 
சொல்லிக்கொண்டிருக்கிறேன்‌. அவருள்‌ வாழ்வது 
விழையவேண்டும்‌, ஆற்றுவதற்கு எஞ்சியுள்ளது என்று” 
என்றபின்‌ சக்ரர்‌ திரும்பி தன்‌ துணைவர்களைப்‌ 
பார்த்துவிட்டு நடந்தார்‌. தயங்கிய காலடிகளுடன்‌ தருமன்‌ 
படிகளில்‌ ஏறி குடிலுக்குள்‌ சென்றார்‌. அவர்கள்‌ உள்ளே 
சென்றபோது அச்சிறு அறை நிறைந்தது. 
மழையில்தளிர்த்த காட்டுத்தழைப்பு இளவெயிலில்‌ 
வாடிய மணத்துடன்‌ காற்று உள்ளே வந்தது. அதிலிருந்த 
நீராவி பிறிதொரு மழையை சொன்னது. 


விதுரரை அந்த வெக்கை மூச்சுத்திணறச்‌ செய்வது 
போலிருந்தது. மெலிந்து எலும்புநிரை எழுந்த மார்பு 
மேலெழுந்து நின்றது. குரல்வளை புடைத்து அசைந்தது. 
மூச்சொலியுடன்‌ உரசல்‌ போல இழுபடல்‌ போல முனகல்‌ 
போல பலவித ஒலிகள்‌ கலந்து வந்தன. அவ்வப்போது 
எழும்ச இருமலில்‌ அவர உடலே அதிர்ந்து எழுந்து அழித்து 
மீண்டும்‌ மஞ்சத்தில்‌ விழுந்தது. அருகே அமர்ந்திருந்த 
மருத்துவ உதவியாளன்‌ அவர்‌ இருமியமைந்ததும்‌ வாயை 
துடைத்தான்‌. 


தருமன்‌ சென்று அவர்‌ அருகே போடப்பட்ட 
காட்டுக்கொடிபின்னியமைந்த சிறுபீடத்தில்‌ அமர்ந்தார்‌. 
அவர்‌ அருகே நகுலனும்‌ சகதேவனும்‌ நின்றனர்‌. அவரை 
அழைக்க மருத்துவ உதவியாளன்‌ கைநீட்ட 
வேண்டியதில்லை என தருமன்‌ தலையசைத்து மறுத்தார்‌. 
கைகளை மார்பில்‌ கட்டியபடி அவரையே 
நோக்கிக்கொண்டிருந்தார்‌. இருமி அதிர்ந்து தளரும்‌ 
மெல்லிய கரிய உடல்‌. அவர்‌ கிருஷ்ணதுவைபாயன 
மகாவியாசரின்‌ வடிவில்‌ வந்தவர்‌ என்பார்கள்‌. பிதாமகர்‌ 
தென்னகக்‌ காட்டுக்குள்‌ எங்கோ உயிருடன்‌ இருக்கிறார்‌ 
என்று சூதர்‌ சொல்வழியாக அறிந்திருந்தார்‌. 
அப்படியென்றால்‌ அவர்‌ இவரைப்போல்‌ இருப்பாரா? 
ஆனால்‌ அவர்‌ கவியோகி. இவர்‌ உலகியலில்‌ ஆடி உயிர்‌ 
கரைந்துகொண்டிருப்பவர்‌. 


அவருடைய அருகமைவை விதுரர்‌ உணர்ந்துகொண்டு 
விழிகளை திறந்தார்‌. தேர்ச்சகடம்‌ ஏறி உடைந்த 
நாகத்தின்‌ தலை எழுவதுபோல அவர்‌ கைமட்டும்‌ நீண்டு 
வந்தது. தருமன்‌ கை நீட்டி அதை பற்றிக்கொண்டார்‌. 
“உண்பதும்‌ உறங்குவதும்‌ காமமும்‌ இறப்பும்‌” என அவர்‌ 
மெல்லிய குரலில்‌ சொன்னார்‌. “பிறிதொன்றுமில்லை.” 
அச்சொற்களை அவர்‌ சொன்னாரா, தன்‌ உள்ளம்‌ 
உரத்ததா என தருமன்‌ திகைத்தார்‌. அவருள்‌ 
ஓடிக்கொண்டிருந்தது அவ்வெண்ணம்‌. “ஆம்‌, 
வேறொன்றுமில்லை. அனைத்தும்‌ வீண்‌.” அவர்‌ குரல்‌ 
அவ்வுடலில்‌ அமைந்த பிறிதொன்றின்‌ ஒலியென 
கேட்டது. மிகமிக ஆழத்திலுள்ள ஏதோ உலகில்‌ வாழும்‌ 
ஒன்று. 


“அரசியை நான்‌ பார்க்கவேண்டும்‌” என்றார்‌ விதுரர்‌. 
“அழைக்கிறேன்‌” என்று தருமன்‌ சொன்னார்‌. “இப்போதே. 
ஒருவேளை நான்‌...” என்றபின்‌ “நான்‌ 
சொல்லிக்கொள்ளவேண்டியது அவளிடம்‌ மட்டுமே. அது 
மட்டுமே எஞ்சியிருக்கிறது” என்றார்‌ விதுரர்‌. இருமல்‌ 
எழுந்து அவரை தூக்கிப்போட்டது. சரள்கல்பாதையில்‌ 
துள்ளிச்செல்லும்‌ தேர்த்தட்டின்மேல்‌ 
படுத்திருப்பவர்போல அவர்‌ அதிர்ந்து உலுக்கிக்கொண்டு 
பின்‌ மெல்ல தளர்ந்தார்‌. கை பக்கவாட்டில்‌ விழுந்து 
விரல்கள்‌ ஒவ்வொன்றாக விரிந்தன. இமைச்சுருக்கம்‌ 
அதிர்ந்து பின்பு மெல்ல விரிந்து முகம்‌ துயில்கொண்டது. 
வாய்‌ விழுந்து பற்கள்‌ தெரிய உலைவாய்நீராவி என 
மூச்சு வெடித்து வெடித்து வெளிவரத்தொடங்கியது. 


தருமன்‌ எழுந்து வெளியே வந்தபோது காலன்‌ அருகே 
வந்தான்‌. “அரசியை உடனே வரும்படி சொல்‌. இது என்‌ 


ணை!” என்றார்‌. அவன்‌ கிளம்பியதும்‌ “இளையோனே, 
நீயும்‌ உடன்செல்‌” என்று சகதேவனிடம்‌ சொன்னார்‌. 
அவர்கள்‌ இருவரும்‌ செல்வதைப்பார்த்தபடி முற்றத்தில்‌ 
நின்றிருந்த மகிழமரத்தின்‌ அடியில்‌ காத்திருந்தனர்‌. 
அதன்‌ மெல்லிய சருகுகள்‌ காற்றில்‌ மிதந்து 
இறங்கிக்கொண்டிருந்தன. சிலந்திவலையின்‌ 
கண்காணா நுண்சரடில்‌ சிக்கி ஒரு இலை வெளியில்‌ 
நடனமிட்டுக்கொண்டிருந்தது. 


“இத்தனை காற்றடிக்கிறது. இவ்வலைகள்‌ 
அறுந்துவிடுவதே இல்லை” என்று அவர்‌ விழியோட்டல்‌ 
கண்டு நகுலன்‌ சொன்னான்‌. தருமன்‌ 
“அறுந்துவிடுகின்றன. ஆனால்‌ மறுநாளே 
முன்பிருந்ததுபோல அவை உருவாகிவிடுகின்றன” 
என்றார்‌. அந்தச்‌ சிறிய வெண்ணிறச்‌ சிலந்தியை 
அப்போதுதான்‌ கண்டார்‌. “திசைக்கையன்‌ என்று இதை 
சொல்கிறார்கள்‌. தன்னுள்‌ இருந்து எடுத்து 
தன்னைச்சுற்றி வலைபின்னி அதன்‌ நடுவே 
திசைகளையே கைகளென்றாக்கி அமர்ந்திருக்கிறது, 
தான்‌ எதன்‌ ஒப்புமை என அறியாமல்‌.” நகுலன்‌ அந்தப்‌ 
பேச்சு தத்துவமாக மாறுவதை அப்போது 
விரும்பவில்லை. திரெளபதி வரும்வரை வெறும்‌ 
சொல்லோட்டம்‌ நிகழ்ந்தால்‌ போதுமென நினைத்தான்‌. 
“சலிக்காமல்‌ பின்னுகிறது. அதற்கு என்ன 
நிகழ்கிறதென்றே தெரிவதில்லை. அதன்‌ உயிர்க்கடமை 
அது, அவ்வளவுதான்‌.” 


வியப்பூட்டும்படி அந்தப்‌ பேச்சு அப்படியே அறுந்து 
நின்றது. அவர்கள்‌ வெயில்பொழிவை நோக்கியபடி 
நின்றிருந்தனர்‌. உள்ளே விதுரர்‌ உரக்க இருமும்‌ ஒலி 
கேட்டது. நகுலன்‌ “உண்மையில்‌ இருமுவது ஒரு நற்குறி. 
உடவில்‌ ஆற்றல்‌ எஞ்சியிருக்கிறது, நெஞ்சச்சளியை அது 
வெளியேற்ற முயல்கிறது என்பதை காட்டுகிறது” 
என்றான்‌. தருமன்‌ அதை மேலும்‌ பேசிச்செல்ல 
விரும்பவில்லை. மீண்டும்‌ ஆழ்ந்த அமைதி உருவானது. 
வெண்சிலந்தி அவர்களுக்கு முன்னால்‌ வந்தது. ஒளியில்‌ 
நீந்திச்சென்று ஒரு கணத்தில்‌ அது மறைந்தது. முழு 
ஒளியையும்‌ தன்‌ உடல்வழியாக கடக்கச்செய்து தன்னை 
அது பெருவெளியில்‌ புதைத்துக்கொண்டது. 


சகதேவனும்‌ காலனும்‌ வர தொடர்ந்து திரெளபதி 
வருவதை அவர்கள்‌ கண்டனர்‌. தருமன்‌ மெல்லிய 
பதற்றம்‌ கொண்டு ஓர்‌ அடி முன்னால்‌ எடுத்துவைத்து 
பின்‌ தன்னை கட்டுப்படுத்திக்கொண்டார்‌. திரெளபதி 
எப்போதும்போல சீரான காலடிகளுடன்‌ நிகர்கொண்ட 


தோள்களுடன்‌ பெரும்‌ அணிவகுப்பில்‌ 
முதன்மைகொண்டு செல்பவள்போல வந்தாள்‌. அவர்கள்‌ 
அருகே வந்ததும்‌ நகுலன்‌ சென்று “வருக, அரசி!” 
என்றான்‌. “நோயுற்றிருக்கிறார்‌. 
எதிர்பார்க்கவேண்டியதில்லை என்றார்‌ மருத்துவர்‌. 
உன்னிடம்‌ சில சொற்கள்‌ பேசவிழைகிறார்‌.” 


அவள்‌ அனைத்தையும்‌ சகதேவனிடம்‌ கேட்டிருந்தாள்‌. 
எனவே மெல்ல படியேறி மேலே சென்றாள்‌. பிறர்‌ 
நின்றுகொள்ள தருமன்‌ அவளைத்‌ தொடர்ந்து உள்ளே 
சென்றார்‌. மருத்துவ உதவியாளன்‌ எழுந்து “இருமுறை 
விழித்துக்கொண்டு வந்துவிட்டார்களா என்று கேட்டார்‌, 
அரசி” என்றான்‌. அவள்‌ அவர்‌ அருகே சென்று நின்றாள்‌. 
தருமன்‌ கைகாட்ட மருத்துவ உதவியாளன்‌ அவர்‌ 
தோளை மெல்லத்‌ தொட்டு “அமைச்சரே” என்றான்‌. அவர்‌ 
திடுக்கிட்டு விழித்துக்கொண்டு வாய்‌ மெல்ல திறக்க 
நாக்கு அதன்‌ பொந்துக்குள்‌ தவிக்க பழுத்த விழிகளால்‌ 
அவளை பார்த்தார்‌. 


“வந்துவிட்டார்கள்‌, அமைச்சரே” என்று மருத்துவ 
உதவியாளன்‌ சொன்னான்‌. அவர்‌ ஆம்‌ என 
தலையசைத்தார்‌. அவர்‌ முகம்‌ மிக 
மெலிந்திருந்தமையால்‌ மூக்கு புடைத்து 
எழுந்திருப்பதாகத்‌ தோன்றியது. அதன்‌ மேல்வளைவு 
மெழுகுபோல உயிரற்ற ஒளி கொண்டிருந்தது. 
விழிகளுக்குக்‌ கீழே வீங்கியிருந்த இமைத்தசைகள்‌ 
இழுபட்டு துடித்தன. மூச்சொலி எழுந்தடங்கியது. தருமன்‌ 
அவள்‌ ஏதாவது சொல்வாள்‌ என எதிர்பார்த்தார்‌. 
மண்டியிட்டு அமர்ந்து அவர்‌ கைகளை தொடலாம்‌, 
கனிந்த குரலில்‌ என்ன செய்கிறது என்று கேட்கலாம்‌. 
அவள்‌ அப்படி செய்யக்கூடியவளே அல்ல. ஆனால்‌... 


விதுரரின்‌ கைகள்‌ மஞ்சத்தின்‌ மேல்‌ தவித்தன. ஒரு 
கையை மெல்ல தாக்கி தன்‌ வயிற்றின்மேல்‌ 
வைத்துக்கொண்டார்‌. அவர்‌ வயிறு சற்று 
வீங்கியிருப்பதுபோல்‌ தோன்றியது. மறு கை தவித்தது. 
மார்பின்மேல்‌ கிடந்த ஆடையைப்‌ பற்றியது. 
சிலந்திபோல தொற்றி மேலேறி மார்புக்கு வந்தது. 
இருகைகளும்‌ ஒன்றை ஒன்று தொட்டன. விரல்கள்‌ 
கோத்துக்கொண்டன. அவர்‌ வணங்குகிறார்‌ என்று 
அப்போதுதான்‌ புரிந்தது. “எளியவன்‌... 
பொறுத்தருளவேண்டும்‌” என்று அவர்‌ சொன்னார்‌. 
கண்கள்‌ சரிந்து இமைப்பிலிகளைக்‌ கடந்து நீர்‌ ஊறி 
கன்னங்களில்‌ வழிந்தது. “பொறுத்தருளவேண்டும்‌... 
மூடன்‌. சிறுமைகொண்டவன்‌ நான்‌...” 


அவள்‌ அசையாமல்‌ நின்றிருந்தாள்‌. தருமன்‌ தன்‌ 
நெஞ்சின்‌ ஒலியை கேட்டார்‌. அவள்‌ ஏதேனும்‌ 
சொல்லவேண்டும்‌. ஒரு சொல்லேனும்‌. உள்ளத்தால்‌ 
அந்தப்‌ பொழுதை தள்ளி முன்னே செலுத்தினார்‌. 
ஆனால்‌ இரும்புச்சுவர்‌ என நின்றிருந்தது அந்தத்‌ 
தருணம்‌. இறுகி அமைதிகொண்டு. “நான்‌... 
பொறுத்தருளவேண்டும்‌, தேவி” என்றார்‌ விதுரர்‌. 
கண்களை மூடிக்கொண்டு வலிகொண்டவர்‌ போல 
தலையை அசைத்தார்‌. பற்கள்‌ வெளிவந்து உலர்ந்த 
இதழ்களைக்‌ கவ்வி தடம்பதித்தன. கைகளில்‌ ஒன்று 
தவித்து சறுக்கி விலாவருகே மஞ்சத்தில்‌ விழுந்தது. 
தொண்டைமுழை ஏறியிறங்கித்‌ தவித்தது. 

முன்னால்‌ பாய்ந்து அவள்‌ தோள்களைப்‌ பற்றி 
உலுக்கவேண்டுமெனத்‌ தோன்றியது. நெஞ்சுடைய 
வீரிடவேண்டுமென உடல்‌ தவிப்புகொண்டது. அவள்‌ 
அசையா உடலுடன்‌ நிலைவிழிகளுடன்‌ நின்றிருந்தாள்‌. 
“ம்‌” என்று விதுரர்‌ சொன்னார்‌. இருமல்‌ வந்து உலுக்கிய 
உடல்‌ மெல்ல அமைந்ததும்‌ “ம்ம்‌” என மீண்டும்‌ 
முனகினார்‌. அவளை நோக்க தருமனால்‌ முடியவில்லை. 
கால்கள்‌ தளர்வதுபோலிருந்தது. பலமுறை திரும்பி 
வெளியே செல்லும்‌ உடலசைவுகள்‌ எழுந்தபோதும்‌ 
கால்கள்‌ அசைவுகொள்ளவில்லை. 


விதுரர்‌ மெல்ல துயிலத்‌ தொடங்கினார்‌. அடித்தொண்டை 
ஒலி எழுந்தது. இன்னொரு கையும்‌ நழுவி மஞ்சத்தில்‌ 
விழ இரு கால்களும்‌ விடுபட்டு விரிந்தன. அவள்‌ 
அப்போதும்‌ விதுரரையே நோக்கிக்கொண்டிருந்தாள்‌. 
அவர்‌ திரும்பி அவளைப்‌ பார்த்தார்‌. கருங்கல்முகம்‌. 
உணர்வுகள்‌ நிகழவே முடியாதது. 


அறியாமலேயே அவர்‌ கால்கள்‌ திரும்பின. வெளியே 
வந்தபோது முற்றத்தின்‌ வெளிச்சம்‌ விழிகளை குருடாக்கி 
இமைகளுக்குள்‌ குருதிக்குமிழிகளை சிதறடித்தது. 
கண்களை மூடிக்கொண்டு சிலகணங்கள்‌ நின்றார்‌. 
தலைசுற்றி விழுந்துவிடுவோம்‌ என ஐயுற்றார்‌. கைநீட்டி 
வாயில்தூணை பற்றிக்கொண்டார்‌. குளிர்காற்று வந்து 
பட்டபோதுதான்‌ உடல்‌ வியர்வைகொண்டிருப்பது 
தெரிந்தது. காது அடைக்கும்‌ ஒரு ரீங்காரம்‌. வெண்கல 
மூடி தட்டப்பட்டதுபோல. 


தருமன்‌ முற்றத்தில்‌ இறங்கி மகிழமரத்தடி நோக்கி 
சென்றார்‌. நகுலன்‌ “பேசிவிட்டாரா?” என்றான்‌. 
அவருக்குப்‌ பின்னாலேயே திரெளபதியும்‌ வந்து 
படியிறங்கி நின்றாள்‌. நகுலன்‌ “நான்‌ சென்று அவளை 


குடிலில்‌ விட்டுவிட்டு வருகிறேன்‌, மூத்தவரே” என்றான்‌. 
அவன்‌ அருகே சென்று “செல்வோம்‌” என்றபோது 
திரெளபதி மறுமொழி சொல்லாமல்‌ தலையசைத்தாள்‌. 
அவர்கள்‌ சென்று மறைவதை தருமன்‌ நோக்கி நின்றார்‌. 
மழைகழுவிய காற்றை நிறைத்திருந்த பகல்‌ ஒளி 
கண்களை கலங்கி வழியச்செய்தது. 

அர்ஜுனன்‌ ஒன்றும்‌ சொல்லாமல்‌ அவன்‌ புதியதாக 
அமைத்த வில்லை வளைத்துப்‌ 
பார்த்துக்கொண்டிருந்தான்‌. “இன்று நான்‌ அடைந்த 
உளச்சோர்வு எதனால்‌ என்று பின்னரே எனக்குப்‌ 
புரிந்தது, இளையோனே” என்று தருமன்‌ சொன்னார்‌. 
“அவள்‌ நம்மை மன்னிக்கவில்லை. பன்னிரு 
படைக்களத்திலிருந்து வெளிவந்த அக்கணத்தின்‌ 
உளநிலையிலேயே இப்போதும்‌ இருக்கிறாள்‌.” 


“அவள்‌ மூத்தவரை முழுமையாகவே 
மன்னித்துவிட்டாள்‌” என்று அர்ஜுனன்‌ சொன்னான்‌. 
“அவருடன்‌ கானாடுகையில்‌ அவள்‌ முகம்‌ கொள்ளும்‌ 
மலர்வு அதையே காட்டுகிறது. இளையோரிடம்கூட 
அவளுக்கு பெருஞ்சினமென ஏதுமில்லை.” தருமன்‌ 
“ஆம்‌, அவள்‌ பெருஞ்சினம்‌ கொண்டிருப்பது என்னிடம்‌ 
மட்டுமே” என்றார்‌. “அது முற்றிலும்‌ சரியானது.” 
அர்ஜுனன்‌ அதற்கு மறுமொழி சொல்லவில்லை. 


அவன்‌ ஏதாவது சொல்வான்‌ என தருமன்‌ எதிர்பார்த்தார்‌. 
அவன்‌ மீண்டும்‌ தன்‌ வில்லில்‌ மூழ்கிவிட்டமை கண்டு 
தன்‌ கையிலிருந்த சருகை வீசிவிட்டு தலைகவிழ்ந்து 
அமர்ந்திருந்தார்‌. அவர்‌ குழற்சுருள்கள்‌ முகத்தின்‌ மேல்‌ 
நிழலாட விழுந்து கிடந்தன. அருகே கிடந்த குச்சி ஒன்றை 
எடுக்கு! மண்ணை தோண்டிக்‌ கொண்டிருந்தார்‌. அப்பால்‌ 
நகுலன்‌ வருவதைக்‌ கண்டதும்‌ நிமிர்ந்து பார்த்தார்‌. 


“உடல்‌ எளிதாக இருக்கிறது. நற்செய்தி என 
எண்ணுகிறேன்‌” என்றான்‌ அர்ஜுனன்‌. நகுலன்‌ அருகே 
வந்து தலைவணங்கி “அமைச்சர்‌ தேறிவருகிறார்‌ 
என்கிறார்கள்‌ மருத்துவர்கள்‌. காய்ச்சல்‌ மிகவும்‌ 
குறைந்திருக்கிறது. இன்று பால்கஞ்சியும்‌ பழச்சாறும்‌ 
அருந்தியிருக்கிறார்‌. ஓரிருநாளில்‌ முற்றிலும்‌ 
நலமடைந்துவிடுவார்‌ என்கிறார்கள்‌” என்றான்‌. தருமன்‌ 
பெருமூச்சுடன்‌ “நன்று” என்றார்‌. 


“இன்று காலையில்‌ நினைவு மீண்டிருக்கிறது. தன்‌ 


அணுக்கன்‌ ஒருவனுக்கு ஓர்‌ ஓலை அனுப்பும்படி 
சொல்லியிருக்கிறார்‌. இப்பகுதிக்குரிய அவரது ஒற்றன்‌ 
என எண்ணுகிறேன்‌” என்றான்‌ நகுலன்‌ அருகே 
அமர்ந்தபடி. “நாம்‌ சென்று பார்ப்பதை விரும்புவாரா?” 
என்று தருமன்‌ கேட்டார்‌. “ஆம்‌ என்றே எண்ணுகிறேன்‌. 
அவர்‌ மீண்டும்‌ முந்தைய உளநிலைக்கே மீண்டுவிட்டார்‌ 
எனப்‌ படுகிறது” என்று நகுலன்‌ சொன்னான்‌. 


ஆனால்‌ அவர்‌ உடல்நிலை மீண்டது தனக்கு ஏன்‌ 
பேருவகையென எதையும்‌ அளிக்கவில்லை என தருமன்‌ 
எண்ணிக்கொண்டார்‌. அது ஆறுதலை அளித்தது, 
கூடவே ஓர்‌ ஏமாற்றத்தையும்‌. விதுரர்‌ 
இறந்துபோவதற்குரிய மிகச்சரியான தருணம்‌ இதுவன்றி 
வேறேது? அறத்தின்பொருட்டு மூத்தோனையும்‌ நகரையும்‌ 
துறந்து அறியாக்காடொன்றின்‌ கல்விநிலையில்‌ அவர்‌ 
நோன்பிருந்து இறந்தார்‌ என்றால்‌ அது சூதர்களால்‌ 
பாடப்படும்‌. காவியங்கள்‌ எழுதப்படும்‌. தலைமுறைகள்‌ 
அதைக்‌ கேட்டு கண்ணீர்‌ மல்குவார்கள்‌. 


எதுவாக அவர்‌ அறியப்பட்டாரோ அதை நிறுவிவிட்டு 
இறப்பதென்பது பெரும்பேறு. அந்த வாய்ப்பு வந்தது, 
அதை அவர்‌ கடந்து செல்கிறார்‌. அவர்‌ பிழைதான்‌ அது. 
இன்னும்‌ அவர்‌ ஆத்மா விடைபெற விரும்பவில்லை. 
அந்த மெலிந்த கரிய கூட்டை கவ்விக்கொண்டு 
இன்னமும்‌ இங்கு எஞ்ச விரும்புகிறது. 


இனி அவர்‌ என்ன செய்யப்போகிறார்‌? இங்கே 
நோன்பிருந்தால்‌ எத்தனை காலம்‌? காலம்‌ செல்லச்செல்ல 
அனைத்துப்‌ பெருமைகளும்‌ அன்றாட 
வாழ்வாகிவிடுகின்றன. பெரும்‌ இழப்புகளும்‌ பலிகளும்‌ 
மறக்கப்படுகின்றன. இங்கிருந்தால்‌ ஒரு முதியவயது 
மாணவனாக அவர்‌ மாறக்கூடும்‌. அவரது பெயர்கூட 
காலப்போக்கில்‌ மறக்கப்படும்‌. மாணவர்கள்‌ சூட்டிய 
பெயரே எஞ்சும்‌. பன்னிரண்டு ஆண்டுகள்‌ ஒரு 
முழுவாழ்க்கை. அதன்பின்‌ அவர்‌ முன்பு ஓர்‌ அமைச்சராக 
இருந்தார்‌ என்பது அவருக்கே பழையநினைவு. 


விடைபெற்று மீண்டும்‌ அஸ்தினபுரிக்குச்‌ செல்லலாம்‌. 
அங்கே அவரை திருதராஷ்டிரர்‌ ஆரத்தழுவி வரவேற்பார்‌. 
இவர்‌ கிளம்பியதுமே அவர்‌ நோயுற்று படுத்துவிட்டார்‌ 
என்றார்கள்‌. தமையனின்‌ அவையில்‌ இளையோன்‌ என 
இருக்கலாம்‌. ஆனால்‌ துரியோதனனின்‌ அரசவையில்‌ 
இனி அவர்‌ அமைச்சர்‌ அல்ல. உரிய இடத்தில்‌ உரிய 
முறையில்‌ இறக்காதவர்களுக்கு பெருமை இல்லை. 


அவ்வெண்ணங்களில்‌ இருந்த இரக்கமின்மையைக்‌ 
கண்டு அவரே அஞ்சினார்‌. எழுந்து காட்டுக்குள்‌ புகுந்து 
பின்னியும்பிரிந்தும்‌ சென்ற ஒற்றையடிப்பாதைகள்‌ 
வழியாக நடந்தார்‌. வழிதவறி மீண்டார்‌. வழிகளைக்‌ 
கண்டடைந்ததும்‌ உவகை கொண்டார்‌. அவரை 
மேலிருந்து ஒரு குட்டிக்குரங்கு உற்றுப்‌ பார்த்தது. ஆர்வம்‌ 
மிகுந்து கிளைவழியாக அவருடனேயே வந்தது. 
அவருக்கு இளமையில்‌ இடும்பவனத்தில்‌ உடன்‌ வந்த 
குட்டிக்குரங்கு நினைவுக்கு வந்தது. அது மூத்து 
முதற்குரங்காகி முதுமைகொண்டு மறைந்திருக்கும்‌. 
அதன்‌ மைந்தரும்‌ பெயர்மைந்தரும்‌ காடுகளுக்குள்‌ 
நிறைந்திருப்பார்கள்‌. 


அவர்‌ அந்தக்‌ குட்டிக்குரங்கை நோக்கி புன்னகைத்தார்‌. 
அவர்‌ கையை தூக்கியதும்‌ அது அஞ்சி ஓசையிட்டபடி 
மேலே சென்றது. மீண்டும்‌ தயங்கி இறங்கிவந்தது. 
மெல்லமெல்ல அவரை அணுகியது. அவர்‌ அதை 
நோக்காதபோது அவர்‌ க கா்‌ தொட்டு 
இழுத்துவிட்டு கிளைகளில்‌ ஏறிச்சென்றது. அவர்‌ 
அதையும்‌ பொருட்படுத்தவில்லை என்று 
கண்டுகொண்டதும்‌ அவருக்கு இணையாகவே நடக்கத்‌ 
தொடங்கியது. 


அவருக்கு அது தன்‌ திறனையும்‌ தன்‌ காட்டின்‌ 
சிறப்பையும்‌ காட்டத்‌ தொடங்கியது. பாய்ந்து 
கிளைகளில்‌ ஏறி காற்றில்‌ வால்‌ விடைக்கத்‌ தாவியது. 
ஒரு மரத்தில்‌ ஏறி சில்லைக்கிளை வழியாக 
பிறிதொன்றுக்குச்‌ சென்றது. தலைகீழாக வாலால்‌ 
சுருட்டிப்பிடித்து கிளைகளில்‌ தொங்கி ஊசலாடியது. 
எதிரே வந்த மான்‌ ஒன்றின்‌ தலைக்குமேல்‌ சென்று அதன்‌ 
கொம்பைப்பிடித்து ஆட்டிவிட்டு மேலேறிக்கொண்டது. 


அவர்‌ சிரிக்கத்‌ தொடங்கியதும்‌ அதன்‌ துள்ளல்‌ கூடியது. 
கிளைகளை உலுக்கி சிறிய பழங்களை உதிரச்செய்தது. 
நாவல்‌ பழங்களை அவர்‌ குனிந்து 
பொறுக்கிக்கொண்டார்‌. அதுவும்‌ வந்து பழங்களை 
பொறுக்கிக்கொண்டது. பின்னர்‌ ஒரே தாவலில்‌ அவர்‌ 
தோள்மேல்‌ ஏறி அமர்ந்து பழங்களை நீட்டியது. அதன்‌ 
நகங்களின்‌ தொடுகை அவரை கூசிச்சிரிக்க வைத்தது. 

காட்டின்‌ எல்லைவரை உடன்வந்த குரங்கு அங்கே 


அதிர்ச்சியுடன்‌ நின்றது. “எதற்காகப்‌ போகிறாய்‌?” என்று 
பார்த்தது. கிளைகளிலும்‌ தரையிலுமாகத்‌ தாவி 


“போகத்தான்‌ வேண்டுமா?” என்று கேட்டது. 
சினம்கொண்டு இரு கைகளையும்‌ ஊன்றி சிவந்த 
குதத்தைக்‌ காட்டி கூச்சலிட்டபடி உடலை ஊசலாட்டியது. 
அவர்‌ அதை நோக்கிச்‌ சிரித்து கையசைத்தபின்‌ 
குடில்களை நோக்கி சென்றார்‌. 


அவர்‌ செல்வதைப்‌ பார்த்தபடி அது அங்கேயே நின்றது. 
குடில்முற்றத்தை அடைந்தபின்‌ அவர்‌ திரும்பிப்‌ 
பார்த்தார்‌. அது அங்கேயே ஒரு கிளையில்‌ அமர்ந்து 
அவரை பார்த்துக்‌ கொண்டருப்பதை கண்டார்‌. தன்‌ 
குடிலை அணுகும்போது நகுலன்‌ அவருக்காகக்‌ 
காத்திருப்பதைக்‌ கண்டார்‌. அவர்‌ முகம்‌ 
மலர்ந்திருப்பதைக்‌ கண்டு அவன்‌ குழம்புவது தெரிந்தது. 
“மூத்தவரே, அமைச்சர்‌ உங்களைப்‌ பார்க்க விழைந்தார்‌ 
என்று செய்தி வந்தது” என்றான்‌. “ஆம்‌” என்று அதே 
மலர்வுடன்‌ அவர்‌ மறுமொழி சொன்னார்‌. “அவரது 
உடல்நிலை மிகவும்‌ சீரடைந்துவிட்டிருக்கிறது... 
ஒருநாளுக்குள்‌ அத்தனை மாறுதலென்பது விந்தை 
என்று சொன்னார்‌ மருத்துவர்‌.” 


“இப்போது மருத்துவர்கள்‌ அவருக்கு நஸ்யம்‌ 
அளித்துக்கொண்டிருக்கிறார்கள்‌. காத்திருப்போம்‌. 
அவர்கள்‌ செய்தியனுப்பியதும்‌ சென்று சந்திப்போம்‌” 
என்றான்‌ நகுலன்‌. தருமன்‌ வாயிற்படியில்‌ அமர்ந்தார்‌. 
“தெளிந்திருக்கிறீர்கள்‌, மூத்தவரே” என்றான்‌. “ஆம்‌, காடு 
அளிக்கும்‌ தெளிவுகளுக்கு முடிவேயில்லை. சத்யகாம 
ஜாபாலர்‌ அடைந்த மெய்மை காட்டிலிருந்தே என 
இப்போது புரிகிறது” என்றார்‌ தருமன்‌. அப்பால்‌ 
நிழலாடியது. அவர்‌ திரும்பிப்பார்க்க அந்த குட்டிக்குரங்கு 
முற்றத்தின்‌ எல்லையில்‌ நின்றிருந்த அசோகமரத்தின்‌ 
அடியில்‌ அமர்ந்திருந்தது. 


நகுலன்‌ அதை நோக்கியதும்‌ அது உளிதீட்டும்‌ ஒலியை 
எழுப்பியபடி மரத்தில்‌ ஏறிக்கொண்டது. “என்னுடன்‌ 
காட்டில்‌ உலா வந்தது. என்னைப்‌ பிரிய உளமில்லாமல்‌ 
தொடர்கிறது” என்றார்‌ தருமன்‌. “அன்பிலிருந்து 
விலங்குகளுக்கு விடுதலையே இல்லை என்பார்கள்‌. 
அன்பை அறுக்கத்‌ தெரிந்த ஒரே உயிர்‌ மானுடனே” 
என்றான்‌ நகுலன்‌. குட்டிக்குரங்கு மெல்ல நடந்து 
தருமனின்‌ அருகே வந்து நின்றது. அதன்‌ வால்‌ 
நெளிந்தது, கண்கள்‌ சிமிட்டி சிமிட்டி மூடின. அவர்‌ 
கைநீட்ட பாய்ந்து அருகே வந்து அவர்‌ மடிமேல்‌ ஏறி 
அமர்ந்து தன்‌ கைகளை விரித்தது. அதில்‌ அது 
நாகப்பழங்களை கொண்டுவந்திருந்தது. 


“இத்தனை தொலைவுக்கு நசுங்காமல்‌ 
கொண்டுவந்திருக்கிறது” என்றான்‌ நகுலன்‌. தருமன்‌ 
அதன்‌ பிடரியையும்‌ முதுகையும்‌ 
வருடிக்கொண்டிருந்தார்‌. அது மல்லாந்து அடிவயிற்றைக்‌ 
காட்டியது. வெளிர்சாம்பல்‌ நிற மயிர்மென்மையை அவர்‌ 
வருடியதும்‌ அப்படியே துயிலத்தொடங்கியது. 

பீமனும்‌ அர்ஜுனனும்‌ முன்னரே விதுரரின்‌ 
குடில்முகப்பில்‌ நின்றிருந்தனர்‌. தருமனும்‌ நகுலனும்‌ 
அவர்களைப்‌ பார்த்தபின்‌ சற்று நடைவிரைவுடன்‌ 
நோக்கு விலக்கி அணுகினர்‌. “ஐவரையும்‌ வரச்சொன்னார்‌ 
அமைச்சர்‌” என்றான்‌ நகுலன்‌. தருமன்‌ கேட்காமலேயே 
“நம்மை மட்டும்தான்‌, அரசியை கூப்பிடவில்லை” 
என்றான்‌. தருமன்‌ தலையசைத்தார்‌. வெயில்‌ 
உடலிலிருந்து வியர்வையை ஆவியாக எழச்செய்தது. 
அன்றும்‌ மழை இருக்கும்‌ என்று தோன்றியது. ஆனால்‌ 
வானம்‌ ஒளிநிறைந்திருந்தது. 


அவர்கள்‌ அவர்‌ வருவதற்காகவே காத்திருந்தனர்‌ 
எனத்தெரிந்தது. அவர்‌ அருகே வந்ததும்‌ சொல்லின்றி 
தலைவணங்கினர்‌. தருமன்‌ முதலில்‌ நடந்து உள்ளே 
செல்ல பீமன்‌ தொடர்ந்து வந்தான்‌. அவன்‌ உடலில்‌ 
இருந்து காட்டின்‌ தழைமணமும்‌ சேற்றுமணமும்‌ 
எழுந்தது. அர்ஜுனனும்‌ நகுலனும்‌ சகதேவனும்‌ 
இறுதியாக வந்தனர்‌. காலடிகள்‌ மட்டும்‌ ஒலித்தன. 
அவர்கள்‌ குடிலுக்குள்‌ நுழைந்ததும்‌ அவை 
ஒலிமாறுபாடு கொண்டன. 


தருமன்‌ அமர்வதற்கு மட்டுமே பீடமிருந்தது. அவர்‌ 
அமர்ந்ததும்‌ மருத்துவ உதவியாளன்‌ அவருக்கு 
தலைவணங்கியபின்‌ விதுரர்‌ தோளைத்தொட்டு “வந்து 
விட்டார்கள்‌, அமைச்சரே” என்றான்‌. அவர்‌ கண்‌ 
திறந்தபோது அவை தெளிந்திருப்பதை தருமன்‌ 
கண்டார்‌. நோயுற்றவர்களின்‌ கண்களில்‌ இருக்கும்‌ 
அனற்படலம்‌ அவற்றில்‌ இருக்கவில்லை. உதடுகளும்‌ 
ஈரம்கொண்டிருந்தன. மருத்துவ உதவியாளன்‌ “பழச்சாறு 
அருந்தினார்‌. காய்ச்சல்‌ பெரும்பாலும்‌ நின்றுவிட்டது” 
என்றான்‌. 


தருமன்‌ “வணங்குகிறேன்‌, தந்தையே. உடல்நிலை 
மீண்டுவிட்டது என்றனர்‌. இன்னும்‌ சிலநாட்களில்‌ 
எழுந்துவிடுவீர்கள்‌” என்றார்‌. விதுரர்‌ “ம்‌” என தலையை 
அசைத்து “உடல்நிலை சீரடைந்ததும்‌ நான்‌ 
தமையனிடமே மீளப்போகிறேன்‌” என்றார்‌. தருமன்‌ “ஆம்‌, 
தாங்கள்‌ அங்கிருப்பதே நன்று. இந்தக்‌ காடு தங்களுக்கு 
ஒவ்வாதது. அஸ்தினபுரியில்‌ நல்லுணவும்‌ மருத்துவ 


உதவியும்‌ உங்களை மீளச்செய்யும்‌” என்றார்‌. “ஆம்‌” 
என்றார்‌ விதுரர்‌. “அங்கு தமையன்‌ இருக்கிறார்‌. நான்‌ 
அவரிடம்‌ மீண்டுசெல்லவேண்டும்‌.” 


சிலமுறை முனகியபின்‌ விழிகளை மூடியபடி “என்‌ இடம்‌ 
அதுவே. நான்‌ அவரை ஒருகணமும்‌ மறக்கவில்லை. 
என்னால்‌ உறவுகளிலிருந்து விலக முடியாது. 
உறவுகளுக்கு மேலே எனக்கு எதுவும்‌ இல்லை. 
அறமென்றும்‌ விடுதலை என்றும்‌ நான்‌ 
எண்ணிக்கொள்ளலாம்‌. அது உண்மை அல்ல என 
உறவுகளை விட்டுவிட்டு வந்தபோதுதான்‌ தெரிந்தது” 
என்றார்‌. சொல்லத்‌ தொடங்கியதும்‌ அவர்‌ துயர்‌ முழுதும்‌ 
மொழியாகியது. “எத்தனை ஏங்கியிருக்கிறேன்‌ இப்படி 
கிளம்பி வருவதைப்பற்றி! இத்தகைய ஒரு கானக 
வாழ்க்கையைப்பற்றி. யுதிஷ்டிரா, அங்கிருக்கையில்‌ 
ஒவ்வொருநாளும்‌ அங்கிருந்து 
கிளம்பிச்செல்வதைப்பற்றியே 
எண்ணிக்கொண்டிருப்பேன்‌. நுணுக்கமாக திட்டங்கள்‌ 
போடுவேன்‌. பண்டம்‌ மிக எளிதாக நான்‌ 
அஸ்தினபுரியிலிருந்து வெளியேற முடிந்தது.” 


“என்‌ பேரன்னை சத்யவதியும்‌ அன்னையரும்‌ காடேகக்‌ 
கண்டபோது என்னுள்‌ உருவான எண்ணமாக 
இருக்கலாம்‌ இது. அவர்களை காட்டுக்குள்‌ 
கொண்டுசென்று விட்டவன்‌ நான்தான்‌. ஒருநாள்‌ நானும்‌ 
வந்துவிடுவேன்‌ என்பதே அன்று என்‌ உள்ளம்‌ கொண்ட 
எழுச்சி. அஸ்தினபுரியிலிருந்து கிளம்பியபோது 
அக்காட்டுக்குத்தான்‌ சென்றேன்‌. அங்கு சென்றதும்‌ ஒன்று 
தெரிந்தது, என்‌ உள்ளத்திற்குத்தான்‌ அது அரசியரின்‌ 
காடு. காடு அதை மறுநாளே கடந்துவிட்டது. புதிய 
முளைகள்‌, புதிய உயிர்கள்‌ என அது மாறுதோற்றம்‌ 
கொண்டுவிட்டது. எத்தனை சிறியவர்கள்‌ மானுடர்‌! 
நீர்மேல்‌ ஓயாது எழுதிக்கொண்டிருக்கும்‌ நீர்ப்பூச்சிகள்‌...” 


அவர்‌ பேசட்டும்‌ என தருமன்‌ காத்திருந்தார்‌. “இங்கு 
வந்தபோதுகூட நான்‌ தனியாக வரவில்லை.” அவர்‌ 
அஸ்வதந்தம்‌ பற்றிச்‌ சொல்லப்போகிறார்‌ என தருமன்‌ 
எண்ணினார்‌. ஆனால்‌ அவர்‌ அதைக்‌ கடந்து “எங்கும்‌ 
நான்‌ தனியாகச்‌ செல்லமுடியாது. உன்னைப்‌ பார்ப்பவர்‌ 
யோகி என எண்ணக்கூடும்‌. நீ பிரியமுடியாத 
உறவுகளுடன்‌ காடேகியவன்‌ என அவர்கள்‌ 
அறிவதில்லை. என்‌ உறவுகள்‌ விழிக்குத்தெரியாமல்‌ 
தொடர்பவர்கள்‌.” அவர்‌ மெல்ல புன்னகை செய்தார்‌. 
“ஆனால்‌ நான்‌ நம்பி அமர்ந்திருந்த ஒன்று 
உடைந்துவிட்டது. அறமென நான்‌ எண்ணிய 


ஒன்றின்மேல்‌ கட்டப்பட்டவை என்‌ எண்ணங்கள்‌ யாவும்‌. 
இவ்வுலகை சமைப்பதில்‌ அறம்‌ எப்பங்கும்‌ 
ஆற்றவில்லை என்று உணர்ந்தபின்‌ ஆடையற்று 
அவையமுன்‌ நிற்பவனாக உணர்ந்தேன்‌.” 


அச்சொல்‌ அவர்‌ வாயில்‌ வந்தபோதுதான்‌ அது தன்னுள்‌ 
எப்போதுமிருக்கும்‌ எண்ணம்‌ என உணர்ந்தார்‌. “ஆம்‌, 
அந்த அவைநிகமழ்ச்சி. அது அனைவருக்கும்‌ காட்டியது 
அவர்கள்‌ உண்மையில்‌ எவர்‌ என. மிகைநடிப்பு 
வழியாகவும்‌, அமைதியினூடாகவும்‌, 
சொற்களினூடாகவும்‌, கனவுகளினூடாகவும்‌ அவர்கள்‌ 
அதை கடந்துசெல்கிறார்கள்‌. நான்‌ அதைக்‌ கடந்து 
செல்லாதவன்‌. ஏனென்றால்‌ அவை நடுவே 
அவ்வண்ணம்‌ நின்றது அவள்‌ அல்ல.” பெருமூச்சுடன்‌ 
“அப்போதே கிளம்பியிருக்கவேண்டும்‌. ஆனால்‌ 
ஒவ்வொன்றையும்‌ சீரமைத்துவிடலாமென்னும்‌ 
நம்பிக்கை அப்போதும்‌ எஞ்சியிருந்தது. என்‌ மீதான 
நம்பிக்கை, அதைவிட என்‌ தமையன்‌ மீதான நம்பிக்கை” 
என்றார்‌. 


“நான்‌ துவைதக்காட்டுக்குத்தான்‌ சென்றேன்‌” என்றார்‌ 
விதுரர்‌ “அங்கே சார்வாக மெய்யறிவை கேட்டேன்‌. நான்‌ 
எண்ணிவந்தவை அதே சொற்கள்‌. அறமென்பது 
அரண்மனகளைப்போல, கோட்டைகளைப்போல 
பயனுள்ளது. ஆனால்‌ எவருடையது அது என்பதே 
அறியப்படவேண்டியது. இன்பவிழைவன்றி இப்புவியில்‌ 
எதுவுமே உண்மையான விசைகள்‌ அல்ல. அது நீர்‌ 
மதுவென்றும்‌ தேனென்றும்‌ மருந்தென்றும்‌ 
மாற்றுருக்கொள்வதுபோல நம்‌ முன்‌ வந்து நிற்கிறது 
என்றார்கள்‌.” 


“அங்கு கேட்ட ஒரு வரி என்னை நிலையழியச்‌ செய்தது” 
என்றார்‌ விதுரர்‌ “அறத்தை நாம்‌ ஏன்‌ நம்புகிறோம்‌ 
என்றால்‌ நம்‌ இன்பவிழைவை நாம்‌ மறைக்க 
விரும்புகிறோம்‌ என்பதனால்தான்‌. உண்மை உண்மை 
என என்‌ உள்ளம்‌ அந்த அவையிலமர்ந்து ஆயிரம்‌ முறை 
உரக்கக்‌ கூவியது” விதுரர்‌ சொன்னார்‌. “ஆனால்‌ 
மெல்லமெல்ல அந்த ட நான்‌ 
விலகத்தொடங்கினேன்‌. முற்றிலும்‌ சீரான 
சொல்லொழுங்குடன்‌ முன்வைக்கப்பட்ட 
அவ்வெண்ணங்கள்‌ அவற்றின்‌ ஒழுங்காலேயே 
முழுமையற்றவை என எண்ணத்தலைப்பட்டேன்‌. 
உண்மையின்‌ நடுவே ஒர்‌ அறியமுடியாமை இருந்தே 
தீரும்‌. இல்லையேல்‌ மானுடனின்‌ எண்ணப்பெருக்கு 
என்றோ நின்றிருக்கும்‌. இன்று தொடங்கி 


பல்லாயிரமாண்டுகாலம்‌ கடந்த பின்னரும்‌ மையமானது 
சொல்லப்படாமலேயே எஞ்சும்‌.” 


“அங்கிருந்து இங்கு வந்தேன்‌. என்னுள்‌ அனைத்தும்‌ 
கலைந்திருந்தன. என்னால்‌ அவற்றை சொற்களாக்கி 
அடுக்கி எண்ணமாக்கிக்‌ கொள்ளமுடியவில்லை. 

னால்‌ உள்ளம்‌ சலிப்பதே இல்லை. அதற்கு 
வேறுவழியே இல்லை. அது தன்‌ புடவியை தன்னிலிருந்து 
நூற்று நெய்து எடுத்தாகவேண்டும்‌.” அவர்‌ 
புன்னகைத்தார்‌. “இந்த நோயுறுதல்‌ ஒரு நல்லூழே. ஓயாது 
ஓடிக்கொண்டிருந்த தறி நின்றது. கனவும்‌ கடந்து 

ழ்நிலை கூடியது. அங்கே அனைத்தையும்‌ கண்டேன்‌. 
மொழி சென்றடையாத ஆழங்கள்‌. யுதிஷ்டிரா, 
கனவுத்தளம்‌ காட்சிகளால்‌ ஆனது. ஆழ்தளமோ வெறும்‌ 
உணர்வுகள்‌. உடலற்ற ஆத்மாக்களைப்போல 
இம்மண்ணில்‌ எதன்மேலும்‌ ஏறிக்கொள்ளாதவை. 
எதன்பொருட்டுமென்றில்லாத உணர்வுகளை 
அளைந்தபடி இங்கே கிடந்தேன்‌.” 


“அப்போது ஒன்றும்‌ தெரியவில்லை. விழித்தெழுந்தபோது 
அடைந்தவற்றை சொல்லாக ஆக்கமுயன்றேன்‌. 
உடைபட்ட சொற்களாக அவை மாறத்தொடங்கியதும்‌ 
மீளலானேன்‌” என்றார்‌ விதுரர்‌. “அங்கு நான்‌ அடைந்த 
உணர்வுகள்‌ அனைத்தும்‌ என்‌ உறவுகளுக்கானவை. என்‌ 
மைந்தர்‌, மனைவி, மூத்தவர்‌...” பெருமூச்சுடன்‌ 
“அவைதான்‌ நான்‌ என்றால்‌ அவற்றை நான்‌ ஏன்‌ 
அஞ்சவேண்டும்‌? ஏன்‌ உதறி வெவ்வேறு மாற்றுருக்களை 
சூடவேண்டும்‌? நான்‌ இனி அவற்றை எவ்வகையிலும்‌ 
தவிர்க்கப்போவதில்லை, அவற்றால்‌ ஆனது என்‌ 
உள்ளம்‌” என்றார்‌. 


“சார்வாக நெறி இருபெரும்‌ ஆசிரியர்களால்‌ இரண்டாக 
பகுக்கப்பட்டுள்ளது” என்றார்‌ விதுரர்‌. “முதலாசிரியரான 
பிரஹஸ்பதி இன்பமே விழுப்பொருள்‌ என்கிறார்‌. 
ஆனால்‌ பிறருக்கும்‌ இன்பம்‌ தேவையென்ற கட்டுப்பாடு 
அதன்‌ எதிர்விசை. அந்த உணர்வை மானுடர்‌ இங்கு 
வாழ்வதற்கு இன்றியமையாதது என்கிறார்‌. சுக்ரரோ அந்த 
எதிர்விசை தூய ஆற்றலால்‌ மட்டுமே 
எதிர்கொள்ளப்படவேண்டும்‌ என்கிறார்‌. இருவருமே 
காணாத ஒன்றுண்டு. அறமென்றும்‌ பிறிதென்றும்‌ இங்கு 
அணிசூடி நின்றிருப்பது மானுடனின்‌ பற்று மட்டுமே. 
இன்பத்தைவிட முதன்மையானது அது.” 


“யுதிஷ்டிரா, இப்புவியில்‌ விழியிழந்த என்‌ தமையனின்‌ 
அருகமைதல்‌ எனக்கு எந்த இன்பத்தைவிடவும்‌ 


மேலானது. மானுடம்‌ உறவுகளால்‌ பின்னப்பட்டது. பற்றே 
இதன்‌ இயக்கவிசை. அன்பென்று அதை சொல்கிறோம்‌. 
இரக்கமென்று பிறிதொரு தருணம்‌ கூறுகிறோம்‌. 
நெஞ்சுருகாதவன்‌ வாழ்வதே இல்லை. இங்குள்ள 
அனைத்தும்‌ அவனுக்கு மறுக்கப்பட்டுள்ளது” என்றார்‌ 
விதுரர்‌. “அதை இப்போது மலைகளைப்போல 
பெரும்பருவடிவாக அருகறிகிறேன்‌. அன்பு செலுத்துக, 
அதன்பொருட்டே வாழ்க! பிறிதொன்றுமில்லை. 
தெய்வங்களெனத்‌ தோற்றம்காட்டி நின்றிருக்கும்‌ பிற 
அனைத்தும்‌ நம்‌ ஆத்மாவை திருடிச்செல்லும்‌ பூதங்கள்‌.” 


“நான்‌ சென்று என்‌ தமையனிடம்‌ இதை சொல்வதாக 
இருக்கிறேன்‌” என்றார்‌ விதுரர்‌. “அவர்‌ இருக்கும்‌ நிலையே 
உயர்ந்தது. விலங்குகளைப்போல எண்ணப்படலத்தால்‌ 
மறைக்கப்படாத அன்பு. அது அழிக்கலாம்‌, அன்பில்லாத 
அழிவை விட அன்பால்‌ நிகழும்‌ அழிவு மேல்‌ என்பதே 
என்‌ மறுமொழி.” அவர்‌ பெருமூச்சுடன்‌ கண்களை 
மூடிக்கொண்டார்‌. பேச்சின்‌ விசையால்‌ அவர்‌ மூச்சு 
விரைவுகொண்டிருந்தது. மெல்லிய சீழ்க்கை ஒலி ஒன்று 
மூச்சுடன்‌ கலந்திருந்தது. 


சிவந்த விழிகளைத்‌ திறந்து “நான்‌ இன்னும்‌ சரியான 
சொற்களில்‌ இவற்றை சொல்லப்போகிறேன்‌ என 
எண்ணுகிறேன்‌” என்றார்‌. உடனே பற்கள்‌ தெரிய 
நகைத்து “பின்னாளில்‌ சூதர்‌ இதை விதுரநீதி என்றே 
சொல்லக்கூடும்‌” என்றார்‌. தருமன்‌ புன்னகை செய்து 
“அவ்வாறு ஒரு நெறிநூல்‌ நமக்கு அமையட்டுமே, 
அமைச்சரே” என்றார்‌. விதுரர்‌ “இங்கிருந்து எங்கு 
செல்லவிருக்கிறீர்கள்‌?” என்றார்‌. 


“இங்கிருந்து பிரகதாரண்யகம்‌ செல்லலாம்‌ என்பது 
எங்கள்‌ எண்ணம்‌. இங்கே அனைத்தும்‌ மெல்ல திரும்பி 
எங்களுக்கு எதிராக ஆகிக்கொண்டிருக்கின்றன. 
விழிகளெல்லாம்‌ விலகிவிட்டன” என்றார்‌ தருமன்‌. “ஆம்‌, 
அதை என்னால்‌ உணரமுடிகிறது. இங்குள்ள 
வேதநிலைகள்‌ அனைத்திலுமே வேர்‌என இளைய 
யாதவர்‌ மீதான சினம்‌ கரந்துள்ளது” என்றார்‌ விதுரர்‌. 
புன்னகையுடன்‌ திரும்பி சகதேவனிடம்‌ “முதியவன்‌ பல 
சுவர்களில்‌ முட்டிச்சலித்து நீ சொன்ன இடத்துக்கே 
வந்துவிட்டேன்‌, இளையவனே” என்றார்‌. 


சகதேவன்‌ “ஆம்‌” என்றான்‌. “இத்தனை கடந்து 
அனைத்தையும்‌ பார்ப்பவன்‌ எப்படி எதிலுமே பற்றின்றி 
இருக்கிறாய்‌, மைந்தா?” என்றார்‌ விதுரர்‌. “அமைச்சரே, 
நிமித்திகன்‌ வெறும்‌ சான்றுமட்டுமே. ஊழ்‌ வடிவில்‌ 


அவனுக்கு பிரம்மம்‌ காட்சியாகிறது. தன்னிலை கரைந்து 
வழிபட்டு நிற்பதன்றி அவன்‌ செய்யக்கூடுவது 
பிறிதொன்றுமில்லை” என்றான்‌ சகதேவன்‌. விதுரர்‌ 
அவனையே சிலகணங்கள்‌ நோக்கியபின்‌ விழிதிருப்பி 
“நன்று” என்றார்‌. 

விதுரர்‌ கிளம்பிச்செல்லும்‌ நாளில்தான்‌ துவாரகையின்‌ 
செய்தி வந்தது. காலனுக்கு பறவைவழியாக குந்தி 
அனுப்பிய செய்தி நான்குநாள்‌ பயணத்தில்‌ அவனுக்கு 
வந்தபோது அப்பால்‌ விதுரரின்‌ குடில்வாயிலில்‌ தருமனும்‌ 
தம்பியர்‌ நால்வரும்‌ நின்றிருந்தனர்‌. விதுரரை 
அழைத்துச்செல்வதற்கான அத்திரியும்‌ துணைசெல்லும்‌ 
வீரர்கள்‌ இருவரும்‌ பொதிசுமக்கும்‌ அத்திரியும்‌ அதை 
ஓட்டும்‌ மலைமகனும்‌ அப்பால்‌ நின்றிருந்தனர்‌. 
அத்திரிகள்‌ காதுகளை அடித்துக்கொண்டும்‌ 
தும்மிக்கொண்டும்‌ குனிந்து நிலத்தில்‌ கிடந்த சருகுகளை 
எடுத்து கடித்துத்‌ துப்பிக்கொண்டும்‌ நின்றன. 

காலன்‌ அவர்களை அணுகி இயல்பாக நின்றான்‌. அவன்‌ 
வந்து நின்றதைக்‌ கண்டதுமே நகுலன்‌ அவனிடம்‌ செய்தி 
ஏதோ இருப்பதை உணர்ந்துகொண்டான்‌. அவர்கள்‌ 
அவனை உளமில்லா விழிகளால்‌ நோக்கிவிட்டு 
திரும்பிக்கொண்டனர்‌. நகுலன்‌ மெல்லிய குரலில்‌ 
“அவருக்கான மாற்றாடைகள்‌ எந்தப்‌ பொதியில்‌ 
உள்ளன?” என்றான்‌. ஏவலன்‌ “அத்திரிமேல்‌, இளவரசே” 
என்றான்‌. “அவர்‌ நீராடி உடைமாற்றுகையில்‌ அனைத்துப்‌ 
பொதிகளையும்‌ அவிழ்க்கமுடியாது. அவற்றை மட்டும்‌ 
தனியாக எடுத்து ஏவலன்‌ தன்‌ தோளில்‌ 
போட்டுக்கொள்ளட்டும்‌” என்றான்‌. ஏவலன்‌ தலை 
வணங்கினான்‌. 


பீமன்‌ “வரும்போது இவை ஏதுமில்லாமல்‌ வந்தார்‌” 
என்றான்‌. மிக இயல்பாக அச்சொற்கள்‌ விழுந்தாலும்‌ 
அதிலிருந்த இடக்கை காலன்‌ உணர்ந்தான்‌. “உறவுகள்‌ 
தேவை என அவர்‌ மெய்யறிவை அடைந்ததும்‌ 
ஒவ்வொன்றாக ஒட்டிக்கொள்கின்றன. பெரும்பாலும்‌ 
அஸ்தினபுரியைச்‌ சென்றடையும்போது ஒரு சிறு ஊரே 
அவருடன்‌ செல்லும்‌ என எண்ணுகிறேன்‌” என்றான்‌. 
“மந்தா, விடம்பனம்‌ தேவையில்லை” என்றார்‌ தருமன்‌ 
மெல்லிய கசந்த குரலில்‌. “அதை இத்தருணத்தை 
அமைத்த விசைகளிடம்‌ அல்லவா சொல்லவேண்டும்‌, 
மூத்தவரே?” என்றான்‌ பீமன்‌. 


நகுலன்‌ புன்னகைக்க தருமன்‌ 
தலைதிருப்பிக்கொண்டார்‌. அப்போது அவன்‌ அவர்‌ 
பார்வையில்‌ பட்டான்‌. “என்ன?” என்றார்‌. “ஒன்றுமில்லை” 
என அவன்‌ தலையசைத்தான்‌. ஏவலன்‌ ஒருவன்‌ 
குடிலைவிட்டு வெளியேவந்து ஒரு சங்கை எடுத்து 
ஊதினான்‌. அங்கிருந்த அனைவரும்‌ சித்தமான 
உடலசைவுகள்‌ எழுந்தன. அப்பால்‌ குடில்களுக்குள்‌ 
இருந்து வேதமாணவர்கள்‌ வெளியே வந்தனர்‌. 
மையக்குடிலில்‌ இருந்து ஒரு முதியமாணவன்‌ தாலத்தில்‌ 
பழங்களும்‌ நீரும்‌ மலர்களும்‌ தகழியும்‌ சுடரும்‌ கொண்டு 
நடந்துவந்தான்‌. அவனுடன்‌ இன்னொருவன்‌ ஒரு 
மூங்கில்பெட்டியுடன்‌ வந்தான்‌. மூன்றாமவன்‌ 
மணியொன்றை ஒலிக்கவைத்தபம தொடர்ந்தான்‌. 


குடிலுக்குள்‌ இருந்து ஏவலன்‌ ஒருவனின்‌ 
தோளைப்பற்றியபடி விதுரர்‌ மெல்ல காலடி 
எடுத்துவைத்து நடந்து வந்தார்‌. மூச்சிளைத்து நின்று 
பின்பு மெல்ல படிகளில்‌ கால்‌ வைத்து இறங்கினார்‌. 
தருமன்‌ அவர்‌ அருகே நெருங்கி கைகளைப்பற்றி 
உதவினார்‌. முற்றத்தில்‌ நின்று இளைப்பாறிய விதுரர்‌ 
அவர்களை திரும்பிப்பார்த்தார்‌. “இன்னும்‌ 
சிலநாட்களுக்குப்பின்‌ கிளம்பியிருக்கலாம்‌, அமைச்சரே. 
மலைச்சரிவில்‌ அத்திரிப்பயணம்‌ கடினமானது” என்றார்‌ 
தருமன்‌. “ஆம்‌, ஆனால்‌ கடினமான பயணம்‌ என்னை 
மீண்டெழச்செய்யும்‌” என்றார்‌ விதுரர்‌. 


“தாங்கள்‌ சொன்னவற்றைத்தான்‌ 
எண்ணிக்கொண்டிருக்கிறேன்‌, அமைச்சரே. என்‌ 
சொற்களாக அதையே பெரியதந்தையிடம்‌ சொல்லுங்கள்‌. 
எங்கள்பொருட்டு அவர்‌ சற்றேனும்‌ 
துயர்கொண்டிருந்தால்‌ அது தேவையில்லை. நாங்கள்‌ 
இங்கு உவகையுடன்‌ இருக்கிறோம்‌. பன்னிரண்டு 
ண்டுகாலம்‌ நீண்டது, அதை முடித்து நாங்கள்‌ அவரை 
ண்டும்‌ காண்போம்‌ என நான்‌ எண்ணவில்லை. அவர்‌ 
எங்களைப்பற்றிய குற்றவுணர்வு ஏதுமின்றி கடந்து 
செல்லட்டும்‌” என்றார்‌ தருமன்‌. “ஆம்‌, அதை உன்‌ 
சொற்களாகச்‌ சொல்கிறேன்‌” என்றார்‌ விதுரர்‌. 


பீமனை நோக்கிய தருமன்‌ “மந்தா, தந்தையை வணங்கு” 
என்றார்‌. பீமன்‌ அருகே சென்று குனிந்து வணங்க விதுரர்‌ 
வெடித்துச்‌ சிரித்து “குனிந்தபின்‌ என்‌ உயரம்‌ இருக்கிறான்‌. 
இவனை மானுடன்‌ என்றே எண்ணத்‌ தோன்றவில்லை” 
என்றார்‌. “நான்‌ உண்மையில்‌ குனிவதே இல்லை, 
அமைச்சரே” என்றான்‌ பீமன்‌. “அவ்வண்ணமே என்றும்‌ 
திகழ்க!” என விதுரர்‌ வாழ்த்தினார்‌. அர்ஜுனனும்‌ 


நகுலனும்‌ சகதேவனும்‌ சென்று வணங்கி வாழ்த்து 
கொண்டனர்‌. 


“செல்கிறேன்‌” என்று சொல்லி அவர்‌ கிளம்பினார்‌. அவர்‌ 
திரெளபதியைப்பற்றி ஏதேனும்‌ கேட்பார்‌ என காலன்‌ 
எண்ணினான்‌. அவர்‌ அச்சொல்லையே எடுக்கவில்லை. 
ஆனால்‌ அவர்கள்‌ அப்போது அவளைத்தான்‌ 
எண்ணுகிறார்கள்‌ என எப்படியோ தெரிந்தது. விழிகள்‌ 
இருக்கும்வரை மானுடர்‌ மறைப்பது என ஏதுமில்லை. 
விதுரர்‌ நடக்கத்தொடங்கியதும்‌ எதிரே வந்த 
தாலப்பொலியினர்‌ அவரை சந்தித்தனர்‌. தாலமேந்திய 
மாணவன்‌ “தங்கள்‌ வருகை மங்கலம்‌ கொணர்ந்தது. 
விடைபெறல்‌ மெய்யறிவை எஞ்சவைக்கிறது. நன்று 
சூழ்க என ஆசிரியர்‌ வாழ்த்தினார்‌” என்றான்‌. 


“ஆம்‌, நான்‌ மறக்கமுடியாத ஓர்‌ இடம்‌. இங்கு ஒரு 
புதையலை நான்‌ முற்பிறவிகளில்‌ புதைத்து 
மறந்திருந்தேன்‌” என்றார்‌ விதுரர்‌. இன்னொருவன்‌ 
மூங்கில்‌ பேழையைத்‌ திறந்து உள்ளிருந்து ஒரு 
மஞ்சள்நிறமான பட்டுத்துணியை எடுத்து விதுரருக்குப்‌ 
போர்த்தி “இது எங்கள்‌ ஆசிரியரின்‌ வழித்துணை 
வாழ்த்து, அமைச்சரே” என்றான்‌. “பேறுபெற்றேன்‌” 
என்றார்‌ விதுரர்‌. 


அவர்கள்‌ நடந்து அத்திரியை நோக்கி சென்றனர்‌. 
வீரர்களின்‌ உதவியுடன்‌ விதுரர்‌ அத்திரிமேல்‌ 
ஏறிக்கொண்டதும்‌ அவர்‌ கால்களை சேர்த்து 
தோல்நாடாவால்‌ கட்டினர்‌. அவர்கள்‌ ஒருவருக்கொருவர்‌ 
சொல்பரிமாறிக்கொண்டதும்‌ முகப்பில்‌ செல்பவன்‌ தன்‌ 
சங்கை ஊதினான்‌. குருநிலையின்‌ அனைத்து 
மாணவர்களும்‌ “வழி சிறக்க! பூஷன்‌ துணை வருக!” என 
வாழ்த்தினர்‌. 

அவர்கள்‌ சென்று மறைவதை நோக்கி நின்றிருந்த பீமன்‌ 
“நமக்கு எவரும்‌ இப்படி வழியனுப்புகை அளித்ததில்லை” 
என்றான்‌. “நாம்‌ கானகர்‌” என்றார்‌ தருமன்‌. “ஆம்‌, 
மீண்டும்‌ அரசர்கள்‌ ஆவோம்‌ என்பதில்‌ உறுதியுமில்லை. 
பட்டு ஏன்‌ வீணாகவேண்டும்‌?” என்றான்‌ பீமன்‌. முகம்‌ 
சுளித்து திரும்பிய தருமன்‌ “என்ன செய்தி?” என 
காலனிடம்‌ கேட்டான்‌. “அரசே, துவாரகை பற்றிய செய்தி 
வந்துள்ளது” என்று அவன்‌ சொன்னான்‌. அர்ஜுனன்‌ 
முகம்‌ மாறியது. அவன்‌ அருகே வந்து “ம்‌” என்றான்‌. 

“செய்தி அஸ்தினபுரிக்கு பேரரசியின்‌ கைகளுக்குச்‌ 
சென்றிருக்கிறது. எனக்கு வந்தது அவர்‌ அனுப்பிய 
மந்தண ஓலை. தங்களிடம்‌ செய்தி சொல்லும்படி 

ணை” என்றான்‌ காலன்‌. “ம்‌” என்றார்‌ தருமன்‌. 
“துவாரகையின்‌ யாதவர்களுக்குள்‌ மெல்லிய ஊடல்கள்‌ 
எப்போதும்‌ இருந்துகொண்டிருந்தன என 
அறிந்திருப்பீர்கள்‌. அரசியின்‌ குலமான அந்தகர்களும்‌ 
அரசரின்‌ குலமான விருஷ்ணிகளும்‌ தங்களை 
முதன்மைக்குடிகளாக எண்ணுவதை 
தடுக்கமுடியவில்லை. போஜர்களும்‌ ஷைனியர்களும்‌ 
குக்குரர்களும்‌ ஹேகயர்களும்‌ சினம்கொண்டபடியே 
சென்றனர்‌. நாம்‌ சூதுக்களத்திற்குச்‌ சென்ற நாட்களில்‌ 
அப்பிளவு பெரிதாகியது.” 


“குக்குரர்களில்‌ ஒரு சாராரிடம்‌ சால்வநாட்டரசர்‌ 
மந்தணப்பேச்சு நடத்தியிருக்கிறார்‌. ஹேகயர்களும்‌ 
உடனிணைந்துள்ளனர்‌. அவர்‌ துவாரகையின்‌ 
எல்லைகளுக்கு மேல்‌ படைகொண்டுசென்றார்‌ என்றால்‌ 
அவர்கள்‌ போரில்‌ கலந்துகொள்ளமாட்டார்கள்‌ என்று 
உறுதிபெற்று அவர்‌ துவாரகையின்‌ வடக்கு எல்லைகளை 
தாக்கியிருக்கிறார்‌. மலைப்பொருட்கள்‌ கொள்ளும்‌ 
சந்தைகளிலும்‌ சிந்துவின்‌ படகுகளிலும்‌ சுங்கம்‌ 
கொள்ளும்பொருட்டு துவாரகை அமைத்திருந்த 
பன்னிரு சாவடிகளை சால்வர்ன்‌ தாக்கியிருக்கிறார்‌. 
எதிர்ப்படை கொண்டுசென்ற சாத்யகியை சால்வரின்‌ 
படைகள்‌ வென்றன.” 


அர்ஜுனன்‌ “ம்‌” என்றான்‌. “துவாரகையில்‌ அப்போது 
இளைய யாதவர்‌ இல்லை. நடந்தது ஒரு சிறு கொள்ளை 
என எண்ணி பலராமர்‌ சிறிய படையைத்தான்‌ 
சாத்யகிக்கு அளித்திருக்கிறார்‌. சாத்யகி படைகொண்டு 
செல்லும்‌ வழியிலேயே அந்தகர்களும்‌ விருஷ்ணிகளும்‌ 
தவிர பிறர்‌ நின்றுவிட்டனர்‌. எல்லைக்குச்‌ சென்றபோதே 
சால்வருடன்‌ சைந்தவரின்‌ படைகளும்‌ பால்ஹிகரின்‌ 
படைகளும்‌ துணைநிற்பதை சாத்யகி கண்டார்‌. அவர்‌ 
படை முழுமையாக அழிந்தது. புண்பட்டு அவர்‌ 
களத்திலிருந்து மீண்டார்‌.” 


“செய்தியறிந்து இளைய யாதவர்‌ திரும்பிவந்தார்‌. 
சால்வரை வெல்லாவிட்டால்‌ துவாரகைக்கு அது 
பேரிழிவு. மேலும்‌ துவாரகை ஆற்றலற்றது என்ற 
சொல்லும்‌ எஞ்சும்‌. ஆனால்‌ எல்லைகளைத்‌ 
தாக்கியதென்பது சால்வர்‌ துவாரகையின்‌ படைகளை 
தனக்கு உகந்த இமயமலையடிவாரத்திற்கு 
இழுக்கும்பொருட்டு செய்த சூழ்ச்சியே. அங்கே அவர்‌ 


தோழர்கள்‌ அவரை துணைக்கிறார்கள்‌. சைந்தவரும்‌ 
பால்ஹிகரும்‌ படைகொடுக்கிறார்கள்‌. திரிகர்த்தர்களும்‌ 
உடன்நிற்பதாக சொல்லப்படுகிறது. அஸ்வத்தாமரும்‌ 
கூர்ஜரரும்‌ அறியாது படைத்துணை அளிப்பார்கள்‌.” 


“ஆகவே படைகொண்டு சென்றால்‌ வென்றாகவேண்டும்‌. 
யாதவர்‌ ஒன்றாகத்‌ திரண்டு நிற்காமல்‌ படைவெல்லல்‌ 
அரிது. இந்திரப்பிரஸ்தத்தின்‌ உதவியும்‌ இல்லை 
என்பதனால்‌ இளைய யாதவர்‌ 
தயங்கிக்கொண்டிருக்கிறார்‌. பாரதவர்ஷத்தில்‌ துவாரகை 
இன்று முற்றிலும்‌ தனித்துவிடப்பட்டுள்ளது” என்று 
காலன்‌ சொன்னான்‌. “ஆம்‌, இத்தருணத்தைப்‌ 
பயன்படுத்தி அதை முற்றழிப்பதே அரசுசூழ்தலில்‌ சிறந்த 
முடிவாக இருக்கமுடியும்‌” என்று அர்ஜுனன்‌ சொன்னான்‌. 
“இவையனைத்துக்கும்‌ பின்னால்‌ அங்கன்‌ இருக்கிறான்‌ 
என்பதில்‌ ஐயமில்லை.” 


“பேரரசி அவ்வாறு சொல்லவில்லை” என்றான்‌ காலன்‌. 
“அன்னை சொல்லமாட்டார்கள்‌” என்றான்‌ அர்ஜுனன்‌. 
உடனே “அவர்களுக்கு அது தெரிந்திருக்காது” என்று 
சேர்த்துக்கொண்டான்‌. “இப்போரிலுள்ள சூழ்ச்சி 
எண்ணுந்தோறும்‌ விரிகிறது, மூத்தவரே” என தருமனிடம்‌ 
சொன்னான்‌. “படைகொண்டு செல்ல சால்வர்‌ ஏன்‌ 
தேர்ந்தெடுக்கப்பட்டார்‌? பால்ஹிகனும்‌ திரிகர்த்தனும்‌ 
தூயஷத்ரியர்‌ அல்ல. சைந்தவனும்‌ அஸ்வத்தாமனும்‌ 
அஸ்தினபுரிக்கு உறவினர்‌. ஆகவே சால்வர்‌. அவரை 
யாதவர்‌ தாக்கினால்‌ ஷத்ரியர்‌ அணிதிரள்வார்கள்‌. 
அஸ்தினபுரியின்‌ படைகளும்கூட வெவ்வேறு 
பெயர்களில்‌ கலந்துகொள்ளக்கூடும்‌.” 


“இளைய யாதவரை எவரும்‌ வெல்லமுடியாது” என்றார்‌ 
தருமன்‌. “ஆம்‌, ஆனால்‌ இது தனிப்போர்‌ அல்ல. 
படைப்போர்‌. இங்கு ஒன்றுதிரண்ட படை வேண்டும்‌. 
என்ன நிகழ்கிறது துவாரகையில்‌ என்றே தெரியவில்லை” 
என்றான்‌ அர்ஜுனன்‌. “அங்கே யாதவர்களை ஒன்றெனத்‌ 
திரட்ட முயற்சிகள்‌ நிகழ்கின்றன என்கின்றது செய்தி. 
நாளும்‌ இளைய யாதவர்‌ யாதவச்‌ சிற்றூர்கள்தோறும்‌ 
சென்று தன்‌ குடியினரிடம்‌ பேசுகிறார்‌. அவர்கள்‌ அவரை 
இன்னும்‌ முழுதேற்கவில்லை” என்றான்‌ காலன்‌. 


“அது மானுட அறியாமை” என்றார்‌ தருமன்‌. “யாதவர்‌ 
இப்போது இளைய யாதவருக்கு முன்னால்‌ அவர்கள்‌ 
கன்றோட்டும்‌ சிறுகுடியாகச்‌ சிதறி பெருமையழிந்து 
கிடந்ததை முழுமையாக மறந்திருப்பார்கள்‌. 
ஒவ்வொருவரும்‌ இன்று பழம்பெருமை மிக்கவர்கள்‌ என 


சொல்லி அதை உண்மையிலேயே 
நம்பத்தலைப்பட்டிருப்பார்கள்‌. இளைய யாதவருக்கு 
மேல்‌ தங்கள்‌ குலம்‌ கொள்ளும்‌ வெற்றியைத்தான்‌ 
அவர்கள்‌ இன்று எண்ணிக்கொண்டிருப்பார்கள்‌.” 
காலன்‌ “யாதவகுடிகள்‌ எப்போதுமே பூசலிடுவதில்‌ 
பெருவிருப்புள்ளவர்கள்‌” என்றான்‌. “இன்று 
அத்தனைபேருமே கார்த்தவீரியனின்‌ கொடிவழியினர்‌ 
என்கிறார்கள்‌. பெருமைமிக்க அக்குலத்திற்கு இளைய 
யாதவர்‌ சிறுமை கொண்டுவந்துவிட்டார்‌ என்று பேசிய 
ஒரு முதியவனை நான்‌ ஒருமுறை துவாரகையில்‌ 
கண்டேன்‌.” சற்றுநேரம்‌ அமைதி நிலவியது. “எதிரிகள்‌ 
சூழும்போதேனும்‌ அவர்கள்‌ ஒன்றுபடலாம்‌” என்றார்‌ 
தருமன்‌. 


“ஆம்‌, அது பொதுவாக நிகழ்கிறது. ஆனால்‌ அவர்களில்‌ 
ஒருவர்‌ மறுதரப்பில்‌ இருக்கும்போது அவ்வாறல்ல. 
அஸ்வத்தாமனின்‌ தோழனாகிய யாதவ குடித்தலைவன்‌ 
கிருதவர்மன்‌ இன்று இளைய யாதவர்‌ மேல்‌ நிகரற்ற 
பெருஞ்சினத்துடன்‌ இருக்கிறான்‌. அவன்‌ ஒருகாலத்தில்‌ 
இளைய யாதவருக்கு நிகரான வீரன்‌ என 
அறியப்பட்டவன்‌” என்றான்‌ அர்ஜுனன்‌. “அவரை 

தரித்தால்‌ விருஷ்ணிகளும்‌ அந்தகர்களும்‌ 

ழ்ச்சியடைவார்கள்‌ என்று சொன்னால்‌ போதும்‌... 
அவ்வாறுதான்‌ நடந்திருக்கும்‌.” 


“ஆம்‌, இப்படி ஏதோ நிகழ்கிறது என நான்‌ 
உணர்ந்திருந்தேன்‌. இல்லையேல்‌ இளைய யாதவர்‌ நம்‌ 
உதவிக்கு வந்திருப்பார்‌” என்றார்‌ தருமன்‌. “அதை 
திரெளபதி நன்றாகவே உணர்ந்திருக்கிறாள்‌” என்று 
அவர்‌ சொன்னபோது பிறர்‌ முகங்கள்‌ மாறின. “நாம்‌ 
செய்வதற்கொன்றுமில்லை. நன்று நிகழ்க என்று நம்‌ 
மூதாதையரை வேண்டிக்கொள்வோம்‌. இளைய 
யாதவரின்‌ சொல்வன்மையையும்‌ சூழ்ச்சித்திறனையும்‌ 
நம்புவோம்‌” என்றார்‌ தருமன்‌. 


“அன்னைக்கு இதையே என்‌ செய்தியாக 
அனுப்பிவிடுங்கள்‌, காலரே” என்றபடி தருமன்‌ 
திரும்பினார்‌. “மூத்தவரே, இன்று இளைய யாதவர்‌ 
இக்கட்டில்‌ இருக்கிறார்‌. நம்‌ உதவியை அவர்‌ நாடக்கூடும்‌. 
இளையவன்‌ வில்லுடன்‌ சென்றால்‌ அவரை வெல்ல 
இவர்களால்‌ முடியாது. இது நம்‌ கடமை” என்றான்‌ பீமன்‌. 
“நாம்‌ இன்று கானேகிவிட்டவர்கள்‌” என்றார்‌ தருமன்‌. 
“கான்விட்டு மீள்வோம்‌!” என தன்‌ தொடையில்‌ அறைந்து 
ஒலியெழுப்பியபடி பீமன்‌ கூவினான்‌. 


“நம்மை சொல்மீறச்‌ செய்து காட்டிலிருந்து கொண்டுவந்து 
போர்‌ வென்றால்‌ அது இளைய யாதவருக்கு பெருமை 
அல்ல, மூத்தவரே” என்றான்‌ அர்ஜுனன்‌. “இது அவரது 
களம்‌. அவருக்கு உருவாகும்‌ முதன்மை எதிர்விசை. 
அதை அவரே வென்று மீளட்டும்‌.” பீமன்‌ சினத்துடன்‌ 
தலையசைத்தான்‌. “நற்செய்தி சின்னாட்களில்‌ வரும்‌” 
என்றான்‌ அர்ஜுனன்‌. “நான்‌ அறிவேன்‌ அவரை. அவர்‌ 
வெல்லற்கென வந்தவர்‌.” 

ஆறாம்‌ காடு: பிருஹதாரண்யகம்‌ 
[1] 


வேதம்‌ செழித்த காடுகளில்‌ அதுவே பெரிது. நெடுங்காலம்‌ 
அதற்குப்‌ பெயரே இல்லாமலிருந்தது, ஏனென்றால்‌ அதை 
மானுடர்‌ பார்த்ததே இல்லை. அங்கே முதன்முதலாகச்‌ 
சென்று குடியேறியவர்‌ கெளஷீதக மரபிலிருந்து 
விலகிச்சென்ற சூரியர்‌ என்னும்‌ வேதமுனிவர்‌. 
கெளஷீதகத்தில்‌ இருபதாண்டுகாலம்‌ வேதம்‌ பயின்று 
வேள்வியை அறிந்து முதிர்ந்த சூரியர்‌ ஒருநாள்‌ 
அம்மரபின்‌ முதன்மை ஆசிரியர்‌ அஸ்வாலாயனரிடம்‌ 
“அசிரியரே, இவ்வேதங்கள்‌ அனைவருக்கும்‌ 
உரியவையா?” என்றார்‌. “ஆம்‌, வேதங்கள்‌ 
மானுடத்திற்குரியவை” என்றார்‌ அஸ்வாலாயனர்‌. 


“நான்‌ மானுடன்‌ அல்ல” என்று சூரியர்‌ சொன்னார்‌. 
“அன்னத்தாலான இந்தக்‌ கூடு மானுடத்தில்‌ இருந்து 
பெறப்பட்டது. இதற்குள்‌ வாழ்வது எங்குமுள 
பிறிதொன்று. நான்‌ வேதமோதும்போது அது 
அச்சொற்களுக்குச்‌ செவிகொடுக்காமல்‌ அகன்று தனித்து 
நிற்பதை காண்கிறேன்‌. நான்‌ தொட்டு எழுவதை மட்டுமே 
நான்‌ காண்கிறேன்‌. என்‌ உலகு நான்‌ படைப்பதே. எனவே 
எனக்குரிய வேதம்‌ என ஒன்றுண்டு, அதை என்‌ நா 
இன்னமும்‌ கண்டுகொள்ளவில்லை என்று 
உணர்கிறேன்‌.” 


அஸ்வாலாயனர்‌ சினந்து “இது வெறும்‌ ஆணவம்‌ 
மட்டுமே. உன்னை நீ பிறிதில்லா ஒன்று என உயரத்தில்‌ 
நிறுத்திக்கொள்கிறாய்‌” என்றார்‌. “நான்‌ உயரத்தில்‌ 
நிறுத்திக்கொள்ளவில்லை, ஆசிரியரே. ஆனால்‌ நான்‌ 
பிறிதில்லாத ஒன்றே” என்றார்‌ சூரியர்‌. அஸ்வாலாயனர்‌ 
“மைந்தா, நான்‌ சொல்வதை கேள்‌. நீ அறியக்கூடுவது 
உன்னை மட்டுமே. நீ உள்நோக்கி அறிந்தமையாலேயே நீ 
உனக்கு அணுக்கமானவன்‌. நீ அறிந்தமையால்தான்‌ நீ 
பிறிதில்லாதவன்‌ என உணர்கிறாய்‌. இங்குள்ள புல்லும்‌ 
புழுவும்‌ உனக்கு முற்றிலும்‌ நிகரே” என்றார்‌. 

“ஆம்‌, அவை எனக்கு முற்றிலும்‌ நிகர்‌ என்றும்‌ 
உணர்கிறேன்‌. ஆனால்‌ அவை மகிழும்‌ வேதம்‌ அல்ல 
என்னுடையது. ஆசிரியரே, பிறிதில்லாத ஒன்று 


மேம்பட்டது என்று ஏன்‌ சொல்லவேண்டும்‌? இது 
பிறஎதுவும்‌ போன்றது அல்ல. இங்குள்ள 
ஒவ்வொன்றையும்போலவே” என்றார்‌ சூரியர்‌. 
“ஒவ்வொருவருக்கும்‌ ஒரு வேதம்‌ என்பது எப்படி 
இருக்கமுடியும்‌?” என்று ஆசிரியர்‌ கேட்டார்‌. 
“ஒவ்வொருவருக்கும்‌ ஒரு முகம்‌ இருக்கமுடியும்போது 
வேதம்‌ ஏன்‌ இருக்கமுடியாது?” என்றார்‌ மாணவர்‌. 
அச்சொல்லாடல்‌ எழுந்து அனல்கொண்டு மெல்ல 
தணிந்தது. 


“இளையோனே, இவ்வெண்ணத்தை மட்டும்‌ சூழ்ந்து 
நோக்கியபடி மேலும்‌ ஓராண்டுகாலம்‌ இங்கிரு. உன்னுள்‌ 
இருந்து நான்‌ வேறு என உணர்த்தும்‌ அது நானும்‌ அதுவே 
என உணர்வதற்கு ஒரு வாய்ப்பு கொடு. ஓராண்டு 
நீடிக்காத எச்சிந்தனையும்‌ வெறும்‌ உணர்ச்சி மட்டுமே. 
அதன்பின்னரும்‌ அவ்வண்ணமே தோன்றும்‌ என்றால்‌ நீ 
உன்‌ சொல்லைத்தேடி கிளம்பலாம்‌” என்றார்‌ 
அஸ்வாலயனர்‌. 


அதை தலைவணங்கி ஏற்ற சூரியர்‌ ஒராண்டுகாலம்‌ 
கழித்து வந்து ஆசிரியரை வணங்கி சொன்னார்‌ 
“இப்போது விளாம்பழம்‌ முற்றிலும்‌ கனிந்துவிட்டது.” 
ஆசிரியர்‌ தலையசைத்து “ஆம்‌, தொடங்கப்படுவது 
எவ்வண்ணமோ முடியும்‌. நன்று சூழ்க!” என்றார்‌. 
ஆசிரியரின்‌ கால்களைத்‌ தொட்டுவணங்கி “வாழ்த்துக!” 
என்றார்‌ மாணவர்‌. “நான்‌ கற்பித்தவை 
வழித்துணையாகுக, கைவிளக்காகுக!” என்றார்‌ 


ஆசிரியர்‌. 


கெளஷீதகத்தின்‌ சோலையில்‌ இருந்து கிளம்பிய சூரியர்‌ 
பன்னிரு நாட்கள்‌ இளங்காடுகளினூடாக பயணம்‌ 
செய்தார்‌. எங்கும்‌ மானுடரே விழிகளுக்கு தென்பட்டனர்‌. 
எவரும்‌ அறியாத ஓர்‌ இடத்தில்‌ தன்னுள்‌ அமைந்த அது 
மட்டுமே தன்னை உணரும்தருணம்‌ வேண்டுமென அவர்‌ 
விழைந்தார்‌. முற்றிலும்‌ தனித்திருக்கையிலேயே அதன்‌ 
குரலை கேட்கமுடியும்‌ என எண்ணினார்‌. ஒவ்வொரு 
காட்டையும்‌ அடைந்து “இதுவல்ல! இதுவல்ல!” எனத்‌ 
தவிர்த்து கடந்து சென்றார்‌. 


பல காடுகளில்‌ வேதநிலைகள்‌ இருந்தன. பலவற்றில்‌ 
முனிவர்கள்‌ தவம்செய்தனர்‌. அனைத்துக்‌ காடுகளிலும்‌ 
மலைக்குடிகள்‌ வாழ்ந்தனர்‌. மானுடரில்லாக்‌ காடு அவர்‌ 
கண்களுக்கு தெரியவேயில்லை. “மானுடரில்லா 
இடமென்று ஒன்றில்லை, முனிவரே. ஏனென்றால்‌ 
சூரியன்‌ மானுட விழிகளை தீட்டுகிறது. மானுட 


விழிகளால்‌ இப்புடவிச்சித்திரம்‌ தீட்டப்படுகிறது” என்றார்‌ 
செளனகக்‌ கல்விநிலையின்‌ ஆசிரியர்‌. “மானுடர்‌ 
அறியாத நிலம்‌ என ஒன்றுண்டு என்றால்‌ அது 
உருவாகவில்லை என்றே பொருள்‌.” சூரியர்‌ “ஆம்‌, நான்‌ 
உருவாக்கி எடுக்கும்‌ காடு எனக்குத்‌ தேவை” என்றார்‌. 


அந்நாளில்‌ அவரைச்‌ சந்தித்த மலைமகன்‌ ஒருவனிடம்‌ 
“மானுடர்‌ அறியாத காடு எங்கேனும்‌ உண்டா?” என்று 
கேட்டார்‌. “முடியில்‌ பேன்‌ போல காடெங்கும்‌ மலைமக்கள்‌ 
வாழ்வார்கள்‌. அவர்களில்லாத காடு எங்குமில்லை” 
என்றான்‌ அவன்‌. “இல்லை, இத்தேடல்‌ எனக்குள்‌ 
எழுந்தமையாலேயே எங்கோ ஒரு பெருங்காடு 
அவ்வண்ணம்‌ எனக்காகக்‌ காத்திருக்கிறது என்று 
உணர்கிறேன்‌” என்றார்‌ சூரியர்‌. அவன்‌ எண்ணி பின்‌ 
தெளிந்து “என்னுடன்‌ வந்து எங்கள்‌ முதுபூசகரை 
பாருங்கள்‌. அவருக்குள்‌ ஆயிரம்‌ மலைத்தெய்வங்கள்‌ 
குடிகொள்கின்றன. அவற்றில்‌ ஏதேனும்‌ ஒன்று அதை 
அறிந்திருக்கக்கூடும்‌” என்றான்‌. 


மலைமகனுடன்‌ சென்று அவர்களின்‌ குன்றுசூழ்‌ 
குறுங்குடியை அடைந்து அங்கே முதியமரப்பொந்தில்‌ ஏழு 
தெய்வக்கற்களுடன்‌ தனித்துவாழ்ந்த முதுபூசகர்‌ அருகே 
அமர்ந்து உசாவினார்‌. அவருக்குள்‌ வாழ்ந்த ஆயிரம்‌ 
மலைத்தெய்வங்களில்‌ ஒன்று பெருங்கூச்சலுடனும்‌ 
நடுக்குடனும்‌ எழுந்து விடைசொன்னது. “வடக்காக 
செல்க! எங்கிருந்து வெண்ணிறமான நீர்‌ வழியும்‌ 
ஓடைகள்‌ வருகின்றனவோ அப்பெரும்காடு இன்னமும்‌ 
மானுடரால்‌ கண்டடையப்படவில்லை. ஆகவே அதற்கு 
மானுட மொழியில்‌ பெயருமில்லை. சூரியன்‌ மட்டுமே 
அறிந்த அந்நிலத்தில்‌ மலைத்தெய்வங்கள்‌ மட்டுமே 
வாழ்கின்றன. அவற்றை நிறைவுசெய்தவன்‌ அங்கே 
வாழமுடியும்‌...” 


வணங்கி விடைபெற்று சூரியர்‌ கிளம்பிச்சென்றார்‌. 
வெண்ணிறமான ஓடை என்றால்‌ அதில்‌ சுண்ணமும்‌ 
கந்தகமும்‌ கலந்திருக்கக்கூடும்‌ என அவர்‌ 
உய்த்துணர்ந்தார்‌. காட்டில்‌ ஓடிவரும்‌ ஓடைகளின்‌ நீரை 
அள்ளி ஒரு வாய்‌ அருந்திப்பார்த்து அவற்றில்‌ 
சுண்ணமும்‌ கந்தகமும்‌ மணக்கும்‌ ஓடையை 
தெரிவுசெய்து அத்திசை நோக்கிச்‌ செல்வதையே தன்‌ 
வழியாகக்‌ கொண்டு ஓராண்டுகாலம்‌ காட்டுக்குள்‌ 
சென்றார்‌. ஓடைநீரின்‌ நாற்றமும்‌ வெண்மையும்‌ 
மிகுந்தபடியே வந்தன. பின்னர்‌ அவர்‌ பாலென 
நுரைக்கும்‌ ஓடைகளை கண்டுகொண்டார்‌. 
அணுகமுடியாத அளவுக்கு அவற்றிலிருந்து 


கந்தகவாடை எழுந்தது. 


அதன்பின்‌ காட்டின்‌ நீரெல்லாமே கந்தகமாக இருந்தது. 
ஓடைக்கரைகளில்‌ மஞ்சள்‌ சேறு கனிந்திருந்தது. 
காய்களிலும்‌ கனிச்சாறுகளிலும்‌ கந்தகமே மணத்தது. 
சூரியர்‌ மலைக்கற்றாழைச்‌ செடிகளின்‌ 
இலைக்குவைக்குள்‌ தேங்கிய மழைநீரையும்‌ மாலையில்‌ 
இலைத்தளிர்களில்‌ துளித்துநின்ற பனியையும்‌ 
தொகுத்து அருந்திக்கொண்டும்‌ துவர்க்கும்‌ கனிகளை 
மட்டும்‌ தேர்வுசெய்து உண்டபடியும்‌ மேலும்‌ சென்று 
பெயரற்ற பெருங்கானகத்தை கண்டுகொண்டார்‌. 


அங்கே மண்ணில்‌ ஆயிரம்‌ புண்கள்‌ இருந்தன. அவை 
வெம்மைநிறைந்த வெண்ணிற ஆவியுடன்‌ புண்ணுமிழ்‌ 
சலம்‌ என சேற்றை உமிழ்ந்து 
கொதித்துக்கொண்டிருந்தன. விம்மி அழும்‌ 
நிலத்துக்குமேல்‌ வெண்புகை காளான்குடை என 
வானில்‌ எழுந்து நின்றது. அங்கு பெரிய விலங்குகள்‌ 
எவையும்‌ வாழவில்லை. நீர்‌ உண்ணும்‌ வழக்கமில்லாத 
கீரிகளும்‌ முயல்களும்‌ எலிகளும்‌ மட்டுமே வாழ்ந்தன. 
பறவைகளின்‌ ஒலியே அங்கே உயிரொலியாக இருந்தது. 


எவராலும்‌ அறியப்படாத, எப்பெயரும்‌ சுட்டாத 
மரங்களும்‌ உயிர்களும்‌ நிறைந்த காட்டில்‌ சூரியர்‌ 
வாழ்ந்தார்‌. தன்‌ பெயரை இழந்தார்‌. 
கண்டடையப்படாதவராக அதில்‌ தொலைந்து 
மறைந்தார்‌. அங்குள்ள ஒளிபுகா மலைக்குகை 
ஒன்றுக்குள்‌ புகுந்து விழிகளை மூடிக்கொண்டார்‌. 
இருளுக்குள்‌ எழுந்து நான்‌ என உணர்ந்த ஒன்று 
ஒளியின்றி தவித்ததை கண்டார்‌. மின்மினி போல அது 
நான்‌ நான்‌ என அதிர்ந்து மெல்ல சுடர்கொண்டது. 
தன்னொளியால்‌ அது அவ்விருளை அகற்றியது. 
ஒவ்வொன்றின்‌ மேலும்‌ சென்று அமர்ந்து ஒளிர்ந்து 
எழுந்து அப்பொருளை ஆக்கி நிறுத்தியது. ஒவ்வொரு 
கணமும்‌ ஒரு பொருள்‌ பிறந்து வந்தது. பின்னர்‌ அவர்‌ 
அப்பேருலகில்‌ முழுமையாக வாழலானார்‌. 


இருபதாண்டுகாலம்‌ அவர்‌ அங்கே தன்னந்தனிமையில்‌ 
வாழ்ந்தார்‌. அன்னமென எழுந்த ஒன்று உண்ணப்படாது 
வீணாவதில்லை. அறிவு வளராமல்‌ மறைவதுமில்லை. 
மண்ணுக்குள்‌ செல்லும்‌ பிலத்திற்குள்‌ அமர்ந்து ஒருவர்‌ 
மெய்யறிதலை அடைந்தால்கூட மாணவர்கள்‌ 
தேடிவருகிறார்கள்‌. அவரைத்‌ தேடி ஓர்‌ இளைஞன்‌ 
வந்தான்‌. அவர்‌ அவன்‌ காலடிகள்‌ காலத்தின்‌ 
மறுமுனையிலிருந்து அணுகிவருவதை கேட்டார்‌. அவன்‌ 


விழிகள்‌ இருளில்‌ இருமின்மினிகள்‌ என இணையாகப்‌ 
பறந்து வந்தன. அவர்‌ இருந்த இருட்குகைக்குள்‌ 
நுழைந்து தாள்பணிந்து மெய்யறிதலை தனக்கு 
அளிக்கும்படி கேட்டான்‌. 

“நீ யார்‌?” என்று சூரியர்‌ கேட்டார்‌. “நான்‌ கிளம்புவதற்கு 
முன்பிருந்த பெயரையும்‌ மரபையும்‌ துறந்துவிட்டேன்‌” 
என்றான்‌ அவன்‌. “முன்பிருந்த எதுவும்‌ பின்னிற்காத 
மெய்யறிதல்‌ ஒன்றைத்‌ தேடி நான்‌ இவ்வேதக்காடுகளில்‌ 
அலைந்தேன்‌. நேதி நேதி எனத்‌ துறந்து இக்காட்டை 
கண்டுகொண்டேன்‌.” சூரியர்‌ “எவ்வண்ணம்‌ இதை 
கண்டாய்‌?” என்றார்‌. “நான்‌ பறவைகளை 
பார்த்துக்கொண்டே வந்தேன்‌. இத்திசையிலிருந்து 
எப்பறவையும்‌ வெளிவரவில்லை. இத்திசை நோக்கி 
பிறநிலத்துப்‌ பறவைகள்‌ செல்லவுமில்லை. இங்குள்ள 
காடு தனித்தது என்று உணர்ந்தேன்‌.” 


சூரியர்‌ “நீ வேண்டுவதென்ன?” என்றார்‌. 
“பிறிதொன்றில்லாத மெய்மை” என்றான்‌ இளைஞன்‌. 
“மானுடர்‌ தங்களில்‌ பாதியை பெயரெனக்‌ 
கொண்டவர்கள்‌, இளையோனே. நான்‌ சூரியன்‌ என்றே 
என்றும்‌ என்னை உணர்ந்திருந்தேன்‌. விழிமறையும்‌ 
இக்காரிருளில்‌ இருபதாண்டுகாலம்‌ தன்னந்தனிமையில்‌ 
நான்‌ அமர்ந்திருக்கையில்‌ என்னுள்‌ எழுந்த சுடரால்‌ 
அனைத்தும்‌ துலங்குவதை கண்டேன்‌.” அவர்‌ அவனை 
தன்‌ கையால்‌ தலைவளைத்து நெற்றிப்பொட்டை தன்‌ 
சுட்டுவிரலால்‌ தொட்டு தானறிந்த வேதவரியை 
சொன்னார்‌ “நானே பிரம்மம்‌.” 


அவனை ஆசிரியர்‌ யாக்ஞவல்கியர்‌ என்று அழைத்தார்‌. 
அகம்பிரம்மாஸ்மி என்னும்‌ அவ்வரியில்‌ தொடங்கிய 
அவன்‌ கல்வி பதினெட்டு ஆண்டுகாலம்‌ நீண்டது. சூரியர்‌ 
வீடுபேறடைந்து ஒன்பதாண்டுகள்‌ கழித்து அந்த வரியில்‌ 
வந்து முடிந்தது. அப்போது அது ஒலியாக, பொருளாக, 
உள்ளோவியமாக இருக்கவில்லை. மொழியென 
மாறுவதற்கு முன்‌ எப்படி இருந்ததோ அப்படி 
திரும்பிச்சென்றமைந்திருந்தது. 


[2] 
வேதமறிந்த வைசம்பாயனர்கள்‌ எழுவர்‌. முதல்‌ 


வைசம்பாயனர்‌ கெளஷ்தக மரபின்‌ ஆசிரியரான 
அஸ்வாலாயனரின்‌ முதன்மை மாணவர்‌. அவர்‌ தன்‌ 


ஆசிரியரிடம்‌ முரண்பட்டுச்‌ சென்று தன்‌ வேதமரபை 
தானே உருவாக்கினார்‌. கெளஷீதகத்திலிருந்து 
கிளம்பிச்சென்று வேதவியாசரை சென்றடைந்தார்‌. 
வியாசரின்‌ மாணவராக நாற்பதாண்டுக்காலம்‌ அமைந்து 
வேதங்களை காவியவடிவில்‌ கற்றறிந்தார்‌. 
சொல்பெருகும்‌ வேதமரபு ஒன்றை உருவாக்கினார்‌. அது 
கிருஷ்ண யஜுர்வேதம்‌ என்றழைக்கப்பட்டது. 
கரியவேதம்‌ கட்டற்றதாக இருந்தது. அதைக்‌ கற்க அவர்‌ 
உருவாக்கிய முறைமை கிருஷ்ணாரண்யம்‌ என 
அழைக்கப்பட்டது. 


கெளஷீதக ஆரண்யகங்களில்‌ ஒன்றில்‌ அவர்‌ 
கிளம்பிச்சென்ற தருணம்‌ கதையாக 
சொல்லப்பட்டிருக்கிறது. அஸ்வாலாயனர்‌ தன்‌ 
மாணவர்களுக்கு வேதமெய்மையை கற்றுக்கொடுத்துக்‌ 
கொண்டிருக்கையில்‌ வைசம்பாயனர்‌ எழுந்து 
“ஆசிரியரே, பெருவல்லமை கொண்டது எது?” என்றார்‌. 
“செல்லும்தோறும்‌ மேலும்‌ பெருகும்‌ ஆறு” என்றார்‌ 
அஸ்வாலாயனர்‌. “துணை கொண்ட ஒன்றே 
விசைமிக்கது.” 


வைசம்பாயனர்‌ “ஆசிரியரே, முளைப்பதில்‌ உயிர்த்திறன்‌ 
மிக்கது எது?” என்றார்‌. “முருங்கை. அது தடியிலும்‌ 
கிளையிலும்‌ தளிரிலும்‌ முளைப்பது. உடல்முழுக்க 
விதைகளால்‌ ஆனது” என்றார்‌ அஸ்வாலாயனர்‌. அவர்‌ 
என்ன கேட்கப்போகிறார்‌ என்பதை அவரது முந்தைய 
தனிச்சொல்லாடல்களிலிருந்து அறிந்திருந்த பிற 
மாணவர்கள்‌ திகைப்பும்‌ எதிர்பார்ப்புமாக காத்து 
நின்றனர்‌. 

வைசம்பாயனர்‌ “ஆசிரியரே, அழியாத காட்டுயிர்‌ எது?” 
என்றார்‌. “எலி. காட்டரசர்களாகிய யானைகள்‌ அளவுக்கே 
அவை மண்ணுக்குள்‌ வாழ்கின்றன. யானைகள்‌ அஞ்சும்‌ 
எதையும்‌ எலி அஞ்சுவதில்லை” என்றார்‌ 
அஸ்வாலாயனர்‌. “ஏனென்றால்‌ அவை ஒன்றிலிருந்து 
ஆறென பெருகிக்கொண்டே இருக்கின்றன. மாணவனே, 
எது விரைந்து பெருகுகிறதோ அதுவே அழியாதது.” 


“ஆசிரியரே, அவ்வண்ணமென்றால்‌ வேதம்‌ மட்டும்‌ ஏன்‌ 
கட்டுப்படுத்தப்பட்டதாக இருக்கவேண்டும்‌? அதன்‌ 
சொல்லும்‌ பொருளும்‌ ஏன்‌ வரையறுக்கப்படவேண்டும்‌? 
மலையிறங்கி நிலம்பெருகும்‌ நதிகளைப்போல அது 
செல்லட்டுமே. முருங்கைபோல முளைக்கட்டும்‌. 
எலிகளைப்போல பெருகட்டும்‌” என்றார்‌ வைசம்பாயனர்‌. 
உரத்த குரலில்‌ “வேதங்களால்‌ தவிர்க்கப்பட்டவை என 


மும்மடங்கு தொல்வேதப்பாடல்கள்‌ உள்ளன. வேதம்‌ 
முளைத்தெழுந்து உருவான பன்மடங்குப்‌ பாடல்கள்‌ 
உள்ளன. அவற்றில்‌ சிறந்தவையும்‌ இணைந்து வேதம்‌ 
சிறக்குமென்றால்‌ என்ன தடை?” என்றார்‌. 


“மைந்தா, வரையறுக்கப்படாத ஒன்றுக்கு இருப்பென்பதே 
இல்லை” என்றார்‌ அஸ்வாலாயனர்‌. “அவ்வரையறையை 
அவை இணைதலின்‌ வழியாக இயல்பாக உருவாக்கிக்‌ 
கொள்ளட்டும்‌. நாம்‌ அவற்றை முன்னரே அணையிட்டு 
நிறுத்தினால்‌ காலப்பெருக்கில்‌ சொல்லை 
கட்டிப்போடுகிறோம்‌” என்றார்‌ வைசம்பாயனர்‌. “என்‌ மரபு 
மாறாச்சொல்‌ என்பதையே வேதமெனக்கொண்டது. 
மாறுமென்றால்‌ அது வேதமே அல்ல” என்றார்‌ 
அஸ்வாலாயனர்‌. “நால்வேதங்களும்‌ வரையறை 
செய்யப்பட்டதே மாற்றம்‌ அல்லவா?” என்றார்‌ 
வைசம்பாயனர்‌. “மைந்தா, நீ அதை வேதம்‌ வகுத்த 
வியாசரிடமே கேட்கலாம்‌. நூற்றி எட்டாவது மகாவியாசர்‌ 
இன்று வியாசவனத்தில்‌ அமர்ந்திருக்கிறார்‌. அவரிடம்‌ 
செல்க!” என்று சொல்லி அஸ்வாலாயனர்‌ 
முடித்துக்கொண்டார்‌. 

கெளஷீதகம்‌ நீங்கி வியாசவனம்‌ சென்று ஆசிரியரென 
அமர்ந்திருந்த வேதவியாசரின்‌ தாள்பணிந்தார்‌ 
வைசம்பாயனர்‌. வளர்வதே அழியாச்சொல்‌ என்று தான்‌ 
எண்ணுவதை அவர்முன்‌ வைத்தார்‌. “வேதங்களை 
உருத்திரமணி என கோத்து கழுத்தில்‌ அணிய நான்‌ 
விரும்பவில்லை, ஆசிரியரே. விதைக்கூடை என 
எடுத்துக்கொண்டு வளம்‌ நிறைந்த இம்மண்ணில்‌ உலவ 
விழைகிறேன்‌.” 


“மைந்தா, தத்துவம்‌ அருமணிகளைப்போல. 
பிறிதொன்றிலாத தன்மையாலேயே அது மதிப்பு 
பெறுகிறது. இலக்கியம்‌ விதைகளைப்போல. முளைத்துக்‌ 
காடாவதனால்‌ அது மதிப்பு கொள்கிறது. வேதம்‌ 
தத்துவமே” என்றார்‌ வியாசர்‌. “அது ஏன்‌ இலக்கியமும்‌ 
ஆகக்கூடாது?” என்றார்‌ வைசம்பாயனர்‌. “ஏனென்றால்‌ 
வேதம்‌ அடித்தளம்‌. அது உறுதியாக 
அமைந்தாகவேண்டும்‌. வேதம்‌ படைக்கலம்‌, அது 
நெகிழலாகாது. வேதம்‌ துலாமுள்‌, அது 
நிலைநின்றாகவேண்டும்‌.” 


“வேதம்‌ தத்துவமாக இருந்ததில்லை. அதை வகுத்து 
தத்துவமாக ஆக்கியவர்கள்‌ உங்கள்‌ முன்னோடிகளே” 
என்றார்‌ வைசம்பாயனர்‌. “மைந்தா, இலக்கியம்‌ 
கண்டடையும்‌, ஆனால்‌ பயனளிக்கவேண்டும்‌ என்றால்‌ 


அது மந்தரமலையால்‌ கடையப்பட்டாகவேண்டும்‌. 
அமுதும்‌ நஞ்சும்‌ பிரிக்கப்பட்டாகவேண்டும்‌. தத்துவமென 
மாறாத இலக்கியம்‌ வெறும்‌ களியாட்டு மட்டுமே” என்றார்‌ 
வியாசர்‌. 


“ஆசிரியரே, குவிவதன்‌ வழியாக கடந்துசென்று எய்துவது 
ஒருவழி. அகன்று உலகை அணைப்பதனூடாக எய்தும்‌ 
வழியை ஏன்‌ ஒடுக்கவேண்டும்‌?” என்றார்‌ 
வைசம்பாயனர்‌. “ஏனென்றால்‌ வேதம்‌ அழியாத 
முன்னறிவென அனைத்து அறிதல்முறைகளுக்கும்‌ 
பின்னால்‌ நின்றுகொண்டிருக்கிறது. அதை 
திருத்தமுடியும்‌ என்றால்‌ அது சான்றென எங்கும்‌ 
நிற்கமுடியாது” என்றார்‌ வியாசர்‌. “வேதமென அமைந்தது 
அதை நாம்‌ வெளியே நின்று வகுத்தளிக்கும்‌ இலக்கணம்‌ 
வழியாக தன்னை ஒருங்கமைத்துக்கொள்ள வேண்டுமா 
என்ன? அதன்‌ தன்னியல்பாலேயே அது ஒருங்கிணைய 
முடியாதா? அன்னப்பறவைகள்‌ நடுவே வாத்துக்கள்‌ 
கலந்துவிடும்‌ என்று நாம்‌ அஞ்சுகிறோமா?” என்றார்‌ 
வைசம்பாயனர்‌. 


“இங்கு இவ்விருக்கையில்‌ அமர்ந்து நான்‌ நீ சொல்வதை 
ஏற்கமுடியாது. வகுத்து எண்ணி ஒலியமைத்து 
உளம்கொண்டு நாவிலமைந்த சொல்லென்றே இங்கு 
வேதம்‌ திகழமுடியும்‌. ஆயினும்‌ உன்னை விலக்க நான்‌ 
விழையவில்லை. இவ்வனத்தின்‌ தென்மேற்கு மூலையில்‌ 
பிறன்‌ என நீ தங்குக!” என்றார்‌ வியாசர்‌. 
“அவ்வண்ணமே” என தலைவணங்கி அகன்றார்‌ 
மாணவர்‌. 


பின்னொருநாளில்‌ கானுலா சென்ற வியாசர்‌ அனைத்து 
விலங்குகளும்‌ அசைவிழந்து விழிமின்ன நின்று 
வேதச்சொல்‌ கேட்பதை கண்டார்‌. மரங்களில்‌ பறவைகள்‌ 

க்களைப்போல வண்ணம்‌ மட்டுமென 
நிறைந்திருந்தன. புலியருகே மான்‌ நின்றிருந்தது. 
மலைப்பாம்பின்‌ வளைவின்மேல்‌ முயல்‌ அமர்ந்திருந்தது. 
வியந்து அருகணைந்தபோது அங்கே ஒரு 
சுனைக்கரையில்‌ அமர்ந்து வைசம்பாயனர்‌ 
வேதமோதுவதை கண்டார்‌. 


வேதச்சொல்‌ முழுதமைந்ததும்‌ அவர்‌ முன்‌ சென்று “இது 
நான்‌ கேட்டறியாத வேதம்‌. எங்கிருந்தது இது?” என்றார்‌. 
“இது தொல்வேதச்‌ சொல்‌. மலைநாகர்களிடம்‌ புழங்கியது. 
அவர்களின்‌ தெய்வங்களால்‌ மீட்டி வளர்க்கப்பட்டது” 
என்றார்‌ வைசம்பாயனர்‌. வியாசர்‌ திகைத்து நின்றபின்‌ 
பெருமூச்சுடன்‌ “ஆம்‌, வகுக்கையில்‌ வெளியேறுவது 


மேலும்‌ வளர்ந்து முன்னால்‌ வந்து நிற்கிறது. 
தொகுப்பவர்களை முடிவின்மை வந்து சந்திப்பது 
அப்படித்தான்‌” என்றார்‌. 


வியாசரின்‌ ஆணைப்படி முறைப்படுத்தப்படாத 
பாடல்களைச்‌ சேர்த்து வைசம்பாயனர்‌ அமைத்த 
அவ்வேதம்‌ கிருஷ்ணயஜுர்வேதம்‌ எனப்பட்டது. 
அம்முறை ஏற்கப்பட்டதும்‌ விரைவிலேயே 
நால்வேதங்களுக்கும்‌ கிருஷ்ண, சுக்ல சாகைகள்‌ 
உருவாயின. கரியவேதம்‌ மலரொடு சருகும்‌ கொண்டு 
வெள்ளம்‌ பெருகும்‌ கங்கை போலிருந்தது. நிலம்பரவி 
உலகூட்டியது. வெண்ணிற வேதமோ மலையுச்சியின்‌ 
மானசரோவரம்‌ போல நின்றிருந்தது. வேதத்தை 
முற்றறிபவர்கள்‌ அவற்றை கிருஷ்ண சுக்ல 
சாகைகளுடன்‌ சேர்த்து கற்றுணரவேண்டுமென நெறி 
அமைந்தது. 


வைசம்பாயனரின்‌ வேதநிலைக்கு இளமாணவனாக 
வந்து சேர்ந்த அந்தணச்‌ சிறுவனை அவர்‌ யக்ஞன்‌ என 
அழைத்தார்‌. மாணவர்களில்‌ அவர்‌ 
பேரன்புக்குரியவனாக அவனே இருந்தான்‌. ஒளிவிடும்‌ 
சிறிய கண்களும்‌ கொழுத்த வெண்ணிற உடலும்‌ 
மணிக்குரலும்‌ கொண்டிருந்தான்‌. வேதமோதுவதில்‌ 
இருந்த அதே ஒன்றலுடனும்‌ உவகையுடனும்‌ 
உணவுண்டான்‌. அவனை பறவைகள்‌ 
தங்களைப்போலவே விடுதலையானவன்‌ என 
அடையாளம்‌ கண்டுகொண்டன. ஆசிரியர்‌ தன்னருகே 
அவனிருக்கையில்‌ உவகையும்‌ புரியாத அச்சமும்‌ 
ஒருங்கே எழக்கண்டார்‌. 


ஒருநாள்‌ கானுலா செல்கையில்‌ காட்டுப்பறவை ஒன்று 
வேதவரி ஒன்றை சொல்வதைக்‌ கேட்டு வியந்து நின்ற 
வைசம்பாயனர்‌ அது எவ்வண்ணம்‌ கற்றது என 
மாணவர்களிடம்‌ கேட்டபோது யக்ஞன்‌ இரவு முழுக்க 
காட்டுக்குள்‌ அமர்ந்து வேதமோதிப்‌ பயில்கிறான்‌ என்று 
சொன்னார்கள்‌. வேதங்களின்‌ கிருஷ்ணசாகைகளை 
கற்றுத்தேர பன்னிரண்டு ஆண்டுகளாகும்‌ என்பது 
அனைத்துக்‌ கல்விநிலைகளும்‌ கொண்டுள்ள வகுநெறி. 
மூன்றாண்டுகளில்‌ அதை கற்றுத்தேர்ந்தவர்‌ 
வைசம்பாயனர்‌ என அனைத்து கதைகளும்‌ வியந்தன. 
யக்ஞன்‌ அதை ஒரே ஆண்டில்‌ கற்று முடித்துவிட்டான்‌ 
என்றனர்‌ மாணாக்கர்‌. நால்வகைச்‌ சொல்முறையிலும்‌ 
அவன்‌ வேதங்களைச்‌ சொல்லி விளையாடுவதுண்டு 
என்றனர்‌. 


வைசம்பாயனர்‌ அதைக்‌ கேட்டு இறும்பூது எய்தினார்‌. 
எட்டு கானகங்களில்‌ இருந்து வந்த வேத ஆசிரியர்களின்‌ 
முன்னிலையில்‌ அவனை நிறுத்தி ஒரு தேர்வு 
நிகழ்த்தினார்‌. அவன்‌ ஒரு சொல்‌ பிழைக்காமல்‌, ஒரு 
சந்தம்‌ மாறாமல்‌ வேதங்களை முற்றோதியதைக்‌ 
கண்டதும்‌ அவர்கள்‌ எழுந்து நின்று கைதாக்கி “நீள்புகழ்‌ 
கொள்க! நீடு வாழ்க!” என்று வாழ்த்தினர்‌. “இனி 
வேதமரபின்‌ முதன்மை அறிஞன்‌ என இவ்விளைஞனே 
அறியப்படட்டும்‌” என்றார்‌ வியாசர்‌. அன்று ஆசிரியர்‌ 
உள்ளத்தில்‌ மாணவனைப்‌ பற்றிய முதல்‌ முள்‌ 
குடியேறியது. பின்னர்‌ அது நாளும்‌ வளரலாயிற்று. 


பிறிதொருநாள்‌ சொல்லவையில்‌ வைசம்பாயனர்‌ 
தொல்வேத வரியொன்றை வேதத்துடன்‌ இணைத்துப்‌ 
பாடியபோது யக்ஞன்‌ எழுந்து அதை மறுத்தான்‌. 
“வேதமெய்மைக்கு எதிரான வரி வேதத்தில்‌ 
அமையலாகாது” என்றான்‌. “மானுடப்பலியை வேதம்‌ 
கடந்து வந்துவிட்டது. இவ்வரியில்‌ 
நோன்புகொண்டவனின்‌ தாய ஊனை தெய்வங்கள்‌ 
விரும்புகின்றன என்று ஒரு வரி வந்துள்ளது.” 


சினத்துடன்‌ “மூடா, இது கட்டற்றது என்பதனாலேயே 
கிருஷ்ணசாகை” என்றார்‌ வைசம்பாயனர்‌. “ஆம்‌, 
ஆனால்‌ அப்போதும்‌ அது வேதமென்றே 
அறியப்படுகிறது. நீங்கள்‌ இணைத்த வரி வேதங்களுக்கு 
மாறானது. அது வேதம்‌ அல்ல” என்றான்‌ யக்ஞன்‌. 
வென்று அடக்கியிருந்த அனைத்துச்‌ சினமும்‌ 
ஒன்றாகக்கூடி முகத்தில்‌ கனல “அதை 
முடிவுசெய்யவேண்டியன்‌ நான்‌” என்று வைசம்பாயனர்‌ 
சீறினார்‌. “இல்லை, முடிவுசெய்யவேண்டியவர்கள்‌ 
நாங்கள்‌. இது கங்கை. உங்கள்‌ படித்துறையில்‌ நீங்கள்‌ 
எதை கலக்கிறீர்கள்‌ என்பதை அடுத்த படித்துறையில்‌ 
நீராடுபவர்களே முடிவுசெய்யவேண்டும்‌” என்றான்‌ 
யக்ஞன்‌. 


“இந்தக்‌ கல்விநிலை என்னுடையது. இங்கு விளங்குவது 
என்‌ ஆணை” என்றார்‌ வைசம்பாயனர்‌. “இல்லை 
ஆசிரியரே, எங்கும்‌ திகழ்வது வேதத்தின்‌ ஆணை 
மட்டுமே” என்றான்‌ யக்ஞன்‌. அவர்கள்‌ 
சொல்மோதிக்கொள்வதை மாணவர்கள்‌ திகைப்புடன்‌ 
நோக்கி நின்றனர்‌. அது எங்கு சென்று முடியும்‌ என 
அவர்கள்‌ அறிந்திருந்தனர்‌. உடல்நடுங்க எழுந்த 
வைசம்பாயனர்‌ கைவீசி பெருங்குரலில்‌ “மூடா, வேதம்‌ 
கற்றமையால்‌ நீ ஆசிரியனை விஞ்சிவிடுவாயா என்ன? 
நானறியாத வேதவரி ஒன்றைச்‌ சொல்ல முடியுமா 


உன்னால்‌? சொல்‌. நீ என்னிலும்‌ மேலோன்‌ என 
ஒப்புகிறேன்‌” என்றார்‌. “ஆணை” என்று தலைவணங்கிய 
யக்ஞன்‌ நூறு யஜுர்வேத வரிகளை சொன்னான்‌. 


கிருஷ்ணயஜுர்வேதத்தின்‌ தொகைக்காரரான 
வைசம்பாயனர்‌ அவ்வரிகளைக்‌ கேட்டு திகைத்து 
நின்றார்‌. அவை வேதமென அவர்‌ உணர்ந்தார்‌, ஆனால்‌ 
அவற்றை முன்பு அறிந்திருக்கவில்லை. திகைப்புடன்‌ 
“இதை எங்கு கற்றாய்‌?” என்றார்‌. “ஆசிரியரே, நீங்கள்‌ 
கற்பித்த அதே வேதச்சொற்கள்தான்‌. சொல்கூட்டும்‌ 
முறைகளினூடாக வேதத்தினுள்ளேயே இதை நான்‌ 
அடைந்தேன்‌” என்றான்‌ யக்ஞன்‌. “அவ்வாறு 
எல்லைகடந்து சொற்கூட்ட நான்‌ உனக்கு ஒப்புதல்‌ 
அளிக்கவில்லை. இது ஆசிரியனாகிய என்னை சிறுமை 
செய்வது. இதன்பொருட்டு உன்மேல்‌ நான்‌ 
தீச்சொல்லிடுவேன்‌” என்றார்‌. 


“கற்றவற்றினூடாக விரிவதே கிருஷ்ணசாகைகளின்‌ வழி 
என்றிருக்க இதற்கு நான்‌ ஏன்‌ ஒப்புதல்‌ பெறவேண்டும்‌?” 
என்றான்‌ யக்ஞன்‌. “ஒப்புதல்பெற வேண்டும்‌. நான்‌ 
கற்பித்தது என்று சொல்லி நீ ஒரு பிழைவேதத்தை இங்கு 
நிறுவிச்‌ செல்லலாகாது. நான்‌ கற்பித்தது அது என 
பின்னர்‌ அனற்சான்றாக ஆகும்‌. என்‌ ஒப்புதல்‌ 
அதற்கில்லை என உலகோர்‌ அறியவும்‌ மாட்டார்கள்‌” 
என்று வைசம்பாயனர்‌ கூவினார்‌. “நீ என்னை 
மீறியமையால்‌ இனி எனக்கு மாணவன்‌ அல்ல. இதோ, 
உன்‌ ஆசிரியராக நின்று நான்‌ ஆணையிடுகிறேன்‌. நான்‌ 
கற்பித்தவை அனைத்தையும்‌, அவற்றிலிருந்து நீ 
பெற்றவை முழுமையும்‌ இங்கே கூறிவிட்டு இக்குருகுலம்‌ 
விட்டு அகல்க!” 


“ஆணை?” என வணங்கிய யக்ஞன்‌ கைகூப்பி அமர்ந்து 
தான்‌ கற்றவேதத்தை முழுமையாக உரைத்து முடித்தான்‌. 
கற்றவற்றிலிருந்து தான்‌ சென்றடைந்தவற்றையும்‌ ஒரு 
சொல்‌ மாறாது உரைத்து முழுமை செய்தான்‌. 
வைசம்பாயனர்‌ “இவற்றில்‌ ஒரு சொல்லேனும்‌ உன்னில்‌ 
எஞ்சவில்லை என ஆணையிடுக!” என்றார்‌. யக்ஞன்‌ 
“ஆணை?” என்று நிலம்தொட்டு உறுதியளித்தான்‌. 
ஆசிரியரை வணங்கி அன்றே விலகிச்சென்றான்‌. 


வேதத்தை மீண்டும்‌ புதிதாக முதற்சொல்லில்‌ இருந்து 
கற்றுமீள யக்ஞன்‌ விழைந்தான்‌. அவன்‌ சென்ற 
அத்தனை குருநிலைகளுக்கும்‌ முன்னரே அவனை 
வைசம்பாயனர்‌ பழிச்சொல்லிட்டு புறந்தள்ளிய கதை 
தெரிந்திருந்தது. தேடி நெடுந்தொலைவு சென்று, சென்ற 


இடங்களில்‌ சிறுமைகொண்டு, ஒருகணமும்‌ சோர்வுறாமல்‌ 
பயணம்செய்து இறுதியாக சூரியர்‌ வாழ்ந்த கந்தகப்‌ 
பெருங்காட்டை கண்டடைந்தான்‌. அவர்‌ முன்‌ 
வணங்கும்போது அவனுள்ளும்‌ அவன்‌ வாழ்ந்த 
சொல்வளர்காடுகள்‌ சுருங்கி மறைந்துவிட்டிருந்தன. 
அவர்‌ முன்‌ அமர்ந்து வேதமெய்ப்பொருளை 
கற்றறிந்தான்‌. அவனை ஆசிரியர்‌ யாக்ஞவல்கியர்‌ 
என்றழைத்தார்‌. 

பிருஹதாரண்யகத்தை நோக்கிச்‌ சென்ற பாதை 
மரப்பட்டைகளும்‌ கற்பாளங்களும்‌ பதிக்கப்பட்ட 
வண்டித்தடமாக இருந்தது. “ஒரு வேதக்காட்டுக்கு 
வண்டித்தடம்‌ இருப்பதை இப்போதுதான்‌ காண்கிறேன்‌” 
என்று தருமன்‌ சொன்னார்‌. “ஆம்‌, இக்காடு மட்டுமே 
அவ்வாறு அரசர்களால்‌ முற்றிலும்‌ பேணப்படுகிறது” 
என்றான்‌ அவர்களை அழைத்துச்சென்ற வைரோசனன்‌ 
என்னும்‌ மாணவன்‌. 


அவர்கள்‌ அவனை அப்பாதையில்‌ அமைந்த முதல்‌ 
அன்னச்சாவடியில்‌ கண்டனர்‌. தாழ்ந்த மரக்கூரை 
கொண்ட மையக்குடிலைச்சுற்றி வழிப்போக்கர்‌ 
ஓய்வெடுப்பதற்கான கொட்டகையும்‌ கொண்ட 
அச்சாவடியை கீர்த்திமான்‌ என்ற அந்தணனும்‌ 
துணைவியும்‌ நடத்திக்கொண்டிருந்தனர்‌. அதற்கு 
மிதிலையின்‌ அரசர்‌ ஜனகர்‌ முன்பு எப்போதோ அளித்த 
அறக்கொடைச்‌ சிற்றூர்களிலிருந்து தேவையான 
பொருட்கள்‌ ஏழுநாட்களுக்கு ஒருமுறை 
வந்துகொண்டிருந்தன. கீர்த்திமானின்‌ குடும்பம்‌ 
தலைமுறைகளாக அந்தச்‌ சாவடியை 
நடத்திக்கொண்டிருந்தது. 


இளஞ்சாரல்‌ மழையில்‌ நனைந்தபடி பாண்டவர்கள்‌ 
அங்கே வந்தபோது முன்னரே ஏழு ஒற்றைக்காளை 
வண்டிகள்‌ அவிம்க்கப்பட்டு நுகம்‌ தாழ்த்தி நின்றிருந்தன. 
காளைகளும்‌ பொதிசுமக்கும்‌ பன்னிரு அத்திரிகளும்‌ 
அருகே கொட்டகைக்குள்‌ புல்‌ மென்றுகொண்டு நின்றன. 
அவற்றை பூச்சிகள்‌ கடிக்காமலிருக்க வேப்பிலைச்‌ 
சருகிட்ட புகை எழும்‌ கலங்கள்‌ அங்கிருந்தன. கூரைமேல்‌ 
வெண்புகை படர்ந்திருந்தது. அவற்றின்‌ கழுத்துமணி 
ஓசையைத்தான்‌ தருமன்‌ தொலைவிலேயே கேட்டார்‌. 
அவருக்கு முன்னால்‌ சென்றுகொண்டிருந்த 
ஒற்றைக்காளை வண்டி அங்கே சென்று நின்றது. அதை 
ஓட்டிவந்தவன்‌ காளையின்‌ கழுத்துக்கயிற்றைப்பிடித்து 
நிறுத்தி சகடங்களுக்குக்‌ கீழே கட்டையை வைத்தான்‌. 
அதன்‌ தேன்மெழுகு பூசப்பட்ட பாய்க்கூரை 
வளைவின்மேல்‌ ஈரம்‌ பளபளத்தது. 


பீமன்‌ சாவடியின்‌ முற்றத்தை அடைந்ததும்‌ “விருந்தினர்‌ 


நாங்கள்‌. உணவும்‌ நீரும்‌ விழைகிறோம்‌!” என்று உரக்கக்‌ 
கூவினான்‌. உள்ளிருந்து சிரித்தபடி இறங்கி வந்த 
இளைஞன்‌ “வருக வருக!” என்று அவர்களை 
கொட்டகைக்குள்‌ அழைத்துச்சென்றான்‌. “நீராடி 
உணவுண்ணும்‌ அளவுக்கு சிறிய பசி அல்ல என 
பேருருவரின்‌ முகம்‌ சொல்கிறது. இன்னும்‌ சற்றுநேரத்தில்‌ 
உணவுண்ணலாம்‌” என்றான்‌. “நான்‌ இங்குள்ள 
உணவால்‌ நிறைபவன்‌ அல்ல” என்றான்‌ பீமன்‌. “இளைய 
பாண்டவரின்‌ உணவு குறித்து அறியாதோர்‌ எவர்‌?” 
என்றான்‌ இளைஞன்‌. அவர்கள்‌ கூர்ந்து நோக்க “ஐவரும்‌ 
சென்றால்‌ யாரென அறியாத எவரும்‌ பாரதவர்ஷத்தில்‌ 
இருக்கமுடியாது...” என சிரித்தான்‌. 


“என்‌ பெயர்‌ வைரோசனன்‌. நான்‌ பிருஹதாரண்யகம்‌ 
செல்லும்‌ மாணவன்‌. நீங்களும்‌ அங்குதான்‌ என 
நினைக்கிறேன்‌” என்றான்‌. பீமன்‌ “ஆம்‌” என்றான்‌. 
“அங்கே பல்லாயிரம்‌ மாணவர்கள்‌ பயில்கிறார்கள்‌. 
அக்காடு முழுக்க கல்விநிலைகள்தான்‌. அவர்களுக்குரிய 
உணவும்‌ பிறவும்‌ நாளும்‌ சென்றுகொண்டிருக்கின்றன. 
அங்குள்ள எதையும்‌ உண்ணமுடியாதென்று 
அறிந்திருப்பீர்கள்‌” என்றான்‌. “ஆம்‌, அது கந்தகக்காடு 
என்றனர்‌” என்றான்‌ பீமன்‌. “அங்கு நீங்கள்‌ உண்ண 
பெரிய விலங்குகள்‌ ஏதுமில்லை” என்றான்‌ 
வைரோசனன்‌. “நன்று, சிறிய விலங்குகள்‌ பல சேர்ந்தால்‌ 
பெரிய விலங்களவே ஆகும்‌” என்றான்‌ பிமன்‌. 


வைரோசனன்‌ பேசிக்கொண்டே இருந்தான்‌. அவர்கள்‌ 
உணவுண்டபின்‌ கொட்டகைக்கு ஓய்வெடுக்க வந்தனர்‌. 
திரெளபதி கீர்த்திமானின்‌ துணைவியும்‌ மகளும்‌ 
தங்கியிருந்த உள்ளறைக்கு சென்றுவிட்டாள்‌. 
வைரோசனன்‌ சொன்னான்‌ “இன்று இங்குமட்டுமே 
வேதங்களை முழுமையாக கற்றறியமுடியும்‌ 
என்கிறார்கள்‌. பிற வேதநிலைகள்‌ எதிலும்‌ 
கற்பிக்கப்படாத வேதப்பாடல்களும்‌ இங்கு 
கற்பிக்கப்படுகின்றன. பத்தன்‌ பிருஹதாரண்யகத்தில்‌ 
சிறிதுநாள்‌ கற்றால்மட்டுமே வேதப்பேரவைகளில்‌ மதிப்பு 
என்றாகிவிட்டிருக்கிறது.” 


யாக்ஞவல்கியரை முதலாசிரியராகக்‌ கொண்ட 
கந்தகக்காடு நோக்கி மாணவர்கள்‌ செல்லத்தொடங்கி 
பலநூறாண்டுகள்‌ ஆகின்றன என்றான்‌ வைரோசனன்‌. 
பதின்மூன்றாவது யாக்ஞவல்கியர்‌ அங்கே ஆசிரியராக 
இன்று அமர்ந்திருக்கிறார்‌. வேதம்‌ வளர்ந்த காடுகளில்‌ 
அதுவே பெரியது என்பதனால்‌ அது பிருஹதாரண்யகம்‌ 
என அழைக்கப்பட்டது. வேதம்‌ ஓம்பும்‌ அரசர்களின்‌ 


கொடைச்செல்வத்தை ஏந்திய அத்திரிகள்‌ நாளும்‌ நடந்து 
காட்டுக்குள்‌ உருவான அழியாத்தடம்‌ போன்றதே 
அக்கல்விநிலையின்‌ மாணவர்‌ நாவிலும்‌ வேதச்சொல்‌ 
பதிந்திருப்பது என்றனர்‌ சூதர்‌. 


அதை ஒரு காடென்று சொல்வதே பிழை என்று தருமன்‌ 
எண்ணினார்‌. செல்லும்‌ வழியெங்கும்‌ மாணவர்களுக்கு 
மலைப்பொருட்களையும்‌ பிறவற்றையும்‌ விற்கும்‌ 
சிறுவணிகர்‌ வந்து குடிலமைத்திருந்தனர்‌. காட்டுக்குள்‌ 
ஏவலர்களின்‌ குடில்கள்‌ நிரைவகுத்து 
தெருக்களைப்போன்றே அமைந்திருந்தன. அங்கிருந்து 
ஓயாத பேச்சொலியும்‌ விலங்குகளின்‌ ஒலியும்‌ 
எழுந்துகொண்டிருந்தன. அச்சாலையில்‌ நடக்கையில்‌ 
எதிரே வந்த மாணவர்கள்‌ அனைவரும்‌ மரவுரியின்‌ 
நிறத்திலேயே அமைந்த பருத்தியாடைகளை 
அணிந்திருப்பதை தருமன்‌ கண்டார்‌. 


அதை நோக்கிய வைரோசனன்‌ “இங்கு ஆசிரியர்கள்‌ 
பட்டும்‌ அணிவதுண்டு. இன்னுணவு உண்பதும்‌ சிறந்த 
குடில்களில்‌ வாழ்வதும்‌ மாணவர்களின்‌ வழக்கம்‌” 
என்றான்‌. “இது துறவியரின்‌ அமைப்பு அல்ல, அரசே. 
இவ்வுலகில்‌ இனியதனைத்தையும்‌ எய்துவதே வேதத்தின்‌ 
பயன்களில்‌ முதலாவது என்று கற்பிப்பவை இவர்களின்‌ 
நூல்கள்‌.” பீமன்‌ “இக்குருநிலை இத்தனை புகழ்மிக்கதாக 
இருப்பது இதனால்தான்போலும்‌” என்றான்‌. 


புன்னகையுடன்‌ அவனை நோக்கியபின்‌ வைரோசனன்‌ 
“முதற்குரு யாக்ஞவல்கியர்‌ இளங்கன்றின்‌ இறைச்சியை 
விரும்பி உண்பவர்‌ என்கின்றன பிராமணங்கள்‌. 
நெய்யுடன்‌ சேர்த்து அவித்த ஊன்சோறு அவருக்கு உகந்த 
உணவாக இருந்தது என்கிறார்கள்‌. சதபதத்தில்‌ நடந்த 
சொல்சூழ்கை ஒன்றில்‌ பசுவையும்‌ காளையையும்‌ 
உண்ணலாகாது என்று சொல்லப்பட்டபோது அவர்‌ 
எழுந்து அவை இளமையானவை என்றால்‌ நாவுக்கு 
மென்மையானவை, ஆகவே நான்‌ உண்பேன்‌ என்று 
சொன்னதாக பிராமணம்‌ கூறுகிறது” என்றான்‌. 


“அவரை நான்‌ மிகவிரும்புவேன்‌ என நினைக்கிறேன்‌” 
என்றான்‌ பீமன்‌. வைரோசனன்‌ உரக்க நகைத்து 
“இக்குருநிலைக்குரிய ஆநிரைகள்‌ அங்கே கோபதத்தில்‌ 
உள்ளன. இப்போது ஒன்றரை லட்சம்‌ பசுக்களும்‌ 
காளைகளும்‌ உள்ளன என்கிறார்கள்‌. முதல்‌ 
யாக்ஞவல்கியர்‌ கன்றுபெருக்குவதில்‌ பேரார்வம்‌ 
கொண்டிருந்தார்‌. அவரிடம்‌ பத்தாயிரம்‌ பசுக்கள்‌ 
இருந்தன என்கின்றன பிராமணங்கள்‌” என்றான்‌. 


“மாணவர்கள்‌ எளிதில்‌ வேதத்தை அறிய 
கன்றுபெருக்குதலே வழி என்றுதான்‌ சிலநாட்கள்‌ முன்பு 
மூத்தவர்‌ சொன்னார்‌” என்றான்‌ பீமன்‌. “அக்கன்றை 
உண்ணும்போது அதே மெய்மைகூடுவதை நானும்‌ 
உணர்ந்திருக்கிறேன்‌.” 


சினத்துடன்‌ திரும்பிநோக்கியபின்‌ தருமன்‌ தன்னை 
அடக்கிக்‌ கொண்டார்‌. மூங்கில்கூட்டங்களை நட்டு 
உருவாக்கிய பெரிய கோட்டைபோன்ற வேலிக்கு நடுவே 
அமைந்த வாயிலை அவர்கள்‌ சென்றடைந்தனர்‌. 
அங்கிருந்த காவல்‌ மாணவர்களிடம்‌ வைரோசனன்‌ 
வந்திருப்பவர்‌ அஸ்தினபுரியின்‌ அரசகுலத்தவரான 
தருமன்‌ என்றதும்‌ அவர்கள்‌ இணைந்து மேடைவிட்டு 
கீழிறங்கி வந்து வணங்கினர்‌. “தங்கள்‌ வருகையால்‌ 
பிருஹதாரண்யகம்‌ நலம்‌ பெறட்டும்‌, அரசே” என்றான்‌ 
மூத்தமாணவன்‌. “நான்‌ நலம்பெறவே வந்தேன்‌” என்றார்‌ 
தருமன்‌. 


அவர்களை ஓர்‌ இளமாணவன்‌ வழிகாட்டி விருந்தினர்‌ 
குடில்களுக்கு அழைத்துச்சென்றான்‌. அவனுடன்‌ 
செல்கையில்‌ பீமன்‌ மெல்லிய குரலில்‌ வைரோசனனிடம்‌ 
“நீர்‌ அவர்களிடம்‌ எங்களுடன்‌ வந்தவராக அறிமுகம்‌ 
செய்துகொண்டீர்‌ அல்லவா?” என்றான்‌. “இல்லை, நான்‌ 
ஒன்றும்‌ சொல்லவில்லை. அவர்கள்‌ அவ்வண்ணம்‌ 
எண்ணிக்கொண்டால்‌ அதைக்‌ குலைத்து அவர்களை 
குழம்பவைப்பது கடுமையானது என உணர்ந்து அமைதி 
காத்தேன்‌.” பீமன்‌ நகைத்து “இக்காட்டில்‌ நான்‌ உம்மிடம்‌ 
நெருக்கமாக ஆவேன்‌ என எண்ணுகிறேன்‌” என்றான்‌. 


“இங்கு இப்போது கன்றிறைச்சி உண்ணுகிறார்களா?” 
என்று அவன்‌ காதில்‌ கேட்டான்‌ பீமன்‌. வைரோசனன்‌ 
“ஆம்‌, முறைப்படி அது தடை செய்யப்பட்டுள்ளது. 

னால்‌ சில வகை வேள்விகளில்‌ கன்றுகள்‌ 
பலியிடப்படுகின்றன. அன்றுமட்டும்‌ கன்றுகளை 
உண்கிறார்கள்‌” என்றான்‌. பீமன்‌ “ஆம்‌, இத்தனை 
பசுக்களை வளர்த்துவிட்டு அவற்றை உண்ணவில்லை 
என்றால்‌ எப்படி காட்டை காக்கமுடியும்‌?” என்றான்‌. “ஏன்‌, 
சிங்கங்களை வளர்க்கலாமே?” என்றான்‌ வைரோசனன்‌. 
பீமன்‌ அவன்‌ தோளில்‌ ஓங்கி அறைந்து பெருங்குரலில்‌ 
நகைத்தான்‌. 


அவர்களுக்கு அளிக்கப்பட்ட குடில்கள்‌ 
அரண்மனைகளுக்கு நிகராக இருந்தன. பிரம்புகளைப்‌ 
பின்னி செய்யப்பட்ட மஞ்சமும்‌, பீடங்களும்‌ இருந்தன. 
மேலே காற்றசைக்கும்‌ தட்டிவிசிறிகள்‌ தொங்கின. 


தரையில்‌ செந்நிறமான மரவுரி விரிக்கப்பட்டிருந்தது. 
“இவை இப்படி பேணப்படுகின்றன என்றால்‌ ஏவலர்‌ பலர்‌ 
இங்கு இருக்கவேண்டும்‌” என்றார்‌ தருமன்‌. “ஆம்‌, இங்கு 
ஏழாயிரம்‌ ஏவலர்கள்‌ பணியாற்றுகிறார்கள்‌” என்றான்‌ 
அவரை வழிகாட்டி அழைத்துவந்த மாணவன்‌. 


அன்றுமாலை குடில்களுக்கு நடுவே ஒன்றன்மேல்‌ 
ஒன்றென ஏழு அடுக்குகளாக ஏறிக்‌ கவிழ்ந்த 
மரப்பட்டைக்‌ கூரையிட்ட வட்டவடிவமான 
பெரும்வேள்விச்சாலையில்‌ நிகழ்ந்த அந்திக்கொடையில்‌ 
முதன்மை விருந்தினராக அவர்கள்‌ சென்றமர்ந்தனர்‌. 
ஆயிரம்‌ வைதிகர்‌ கூடி அமர்ந்து நூறு 
வேள்விக்குளங்களில்‌ அனலோம்பி அவியளித்து வேதம்‌ 
முழங்கினர்‌. அவர்களைச்‌ சூழ்ந்து ஐந்தாயிரம்‌ 
வேதமாணவர்கள்‌ கூடிநின்று அவ்வேதப்பேரிசையில்‌ 
இணைந்துகொண்டனர்‌. அவர்களில்‌ நானூறு 
பெண்களும்‌ இருந்தனர்‌. 


தருமன்‌ திரும்பி நோக்க வைரோசனன்‌ “இங்கே 
மாணவிகளாகவும்‌ ஆசிரியைகளாகவும்‌ 
ஆயிரத்துக்குமேல்‌ பெண்கள்‌ இருக்கிறார்கள்‌ என 
அறிந்துள்ளேன்‌, அரசே” என்றான்‌. அத்தனை 
முகங்களும்‌ இளமையும்‌ ஒளியும்‌ கொண்டிருந்தன. 
பயின்று கூர்தீட்டப்பட்ட குரல்கள்‌ ஒன்றென இணைந்து 
ஒலித்தபோது வேதச்சொற்கள்‌ ஒவ்வொன்றும்‌ 
ஒலிதிரண்டன. ஆண்குரல்களின்‌ அனைத்து 
இடைவெளிகளையும்‌ பெண்குரல்கள்‌ நிறைக்க பிற 
எங்கும்‌ கேட்டிருக்காத முழுமையை அடைந்தது. அது 
மானுடக்குரலெனத்‌ தோன்றவில்லை, ஐம்பருக்களும்‌ 
இணைந்து எழுப்பிய ஒலி அது என உளமயக்கு 
கொண்டார்‌ தருமன்‌. 


வேள்வி அனைத்து வகையிலும்‌ 
முழுமைகொண்டிருந்தது. அவியென நெய்யும்‌ சோமமும்‌ 
சுராவும்‌ அன்னமும்‌ நெருப்பளிக்கப்பட்டன. மலரும்‌ 
விறகும்‌ எரிய அங்கிருந்த காற்றே நறுமணமென 
ஆகியது. நறுமணம்‌ அவ்வேதச்சொற்கள்‌ மேல்‌ படர்ந்தது. 
அக்காட்சி மண்ணுலகில்‌ அல்ல விண்ணிலெங்கோ 
நிகழ்கிறதென்ற கனவை உருவாக்கியது. 
வேள்விநிறைவுக்குப்பின்‌ அவிமிச்சம்‌ பங்கிட்டு 
அனைவருக்கும்‌ அளிக்கப்பட்டது. அதன்பின்‌ 
வேள்விமுற்றத்திற்கு வந்த மாணவர்கள்‌ 
சாமவேதப்பாடல்களை வெவ்வேறு 
இசைமுறைமைகளில்‌ இசைத்தனர்‌. குழல்களும்‌ 
யாழ்களும்‌ முழவுகளும்‌ மணிகளும்‌ 


உடன்சேர்ந்துகொண்டன. 


இறுகிய உடல்கொண்ட இளைஞர்கள்‌ வந்து 
உடற்கலைகளை காட்டினர்‌. சிறுத்தை எனப்‌ பாய்ந்து 
காற்றில்‌ சுழன்றனர்‌. குரங்குகள்‌ போல 
தாவித்தொற்றினர்‌. உடல்கள்‌ அம்புகள்‌ போல காற்றில்‌ 
பாய்ந்தன. ஒருவர்‌ மேல்‌ ஒருவரென ஏறி ஒரு மரம்‌ என 
ஆயினர்‌. கலைந்து யானை வடிவுகொண்டனர்‌. பரவி 
முதலை என ஆயினர்‌. நடனமும்‌ போரும்‌ ஒன்றேயான 
அக்கலை தருமனை விழிவியந்து அமரச்‌ செய்தது. 
அருகிருந்த அர்ஜுனனிடம்‌ “போர்க்கலை பயிற்றுவிக்கும்‌ 
இடங்களில்கூட இத்தகைய தேர்ச்சியை கண்டதில்லை” 
என்றார்‌. அர்ஜுனன்‌ “போரெனப்‌ பயின்றால்‌ இத்திறன்‌ 
அமையாது, மூத்தவரே” என்றான்‌. தருமன்‌ திரும்பி 
நோக்க “பெரிதொன்றுக்கான கருவியாகும்போதே கலை 
முழுமைகொள்கிறது” என்றான்‌. 


அதன்பின்‌ மகளிர்‌ கைகளில்‌ மலர்களுடன்‌ 
நிரையமைந்து துணைவேதப்‌ பாடல்களை இன்குரலில்‌ 
பாடினர்‌. பாடலுக்கேற்ப மலர்களைச்‌ சுழற்றியும்‌ 
அசைத்தும்‌ குலைத்தும்‌ அப்பாடலை வண்ணங்களாக 
விழியறிவதுபோல எண்ணச்செய்தனர்‌. நீரே மழையாக, 
பனியாக, துளியாக, நதியாக, சுனையாக, கிணறாக, 
அருவியாக, அலைகடலாகத்‌ தெரிவதுபோல வேதம்‌ 
முடிவிலா வடிவம்‌ கொண்டது. சித்தம்‌ அழிய 
விழிகளுக்குள்‌ ஆத்மன்‌ முழுமையாக குடியேறியிருந்த 
தருணம்‌. 


சங்கு முழங்க அவை முடிந்ததும்‌ முதலாசிரியரும்‌ 
யாக்ஞவல்கியருமான பிரபாகரர்‌ எழுந்து அவையை 
வணங்கி தன்‌ மாணவர்களுடன்‌ விடைபெற்றுச்‌ 
சென்றார்‌. ஒவ்வொருவராக அகன்றனர்‌. மலர்ந்த 
முகத்துடன்‌ வெளிவந்த தருமன்‌ “இளையோனே, 
இதுகாறும்‌ நாம்‌ பார்த்தவை அல்ல, இதுவே 
மெய்வேதத்தின்‌ இடம்‌. மானுடம்‌ இங்கு சுவையாக, 
உணர்வுகளாக, அறிதல்களாக பெருகிக்கொண்டே 
செல்கிறது. அனைத்துமாகி நின்றிருக்கும்‌ வேதமே 
மானுடருக்குரியது. அதை உணர்ந்தமையால்தான்‌ 
வேதவியாசர்‌ கிருஷ்ணசாகைகளும்‌ வேதமே என 
வகுத்தார்‌” என்றார்‌. 


வைரோசனன்‌ “இக்குருநிலையின்‌ கொள்கை அதுவே” 
என்றான்‌. “பிரம்மம்‌ ஒன்றே. ஆனால்‌ இவை 
அனைத்துமாக ஆகி நிறையவேண்டுமென அது 
எண்ணியிருக்கிறது. ஆகவேதான்‌ வேதமும்‌ ஓதும்‌ நாவும்‌ 


கேட்கும்‌ காதும்‌ உணரும்‌ சித்தமுமாக அதுவே இங்கு 
விரவியிருக்கிறது. வேதம்‌ பிரம்ம வடிவம்‌. மானுடன்‌ 
அறியும்‌ அனைத்துமாக அதுவே ஆகவேண்டும்‌. 
அனைத்துக்‌ கலைகளும்‌ வேதமே, அனைத்து 
அறிதல்களும்‌ வேதப்பகுதிகளே என யாக்ஞவல்கியர்‌ 
சொன்னார்‌. அரசே, வேதம்‌ வேதாங்கங்களுடனும்‌ 
உபவேதங்களுடனும்‌ இணைந்தே கற்கப்படவேண்டும்‌ 
என பிருஹதாரண்யக மரபு வகுக்கிறது” என்றான்‌. 


“நீர்‌ இருந்த குருநிலையைவிட பிருஹதாரண்யகத்தை 
நன்கறிந்திருக்கிறீர்‌” என்றான்‌ பீமன்‌. “ஆம்‌, சென்ற 
மூன்றாண்டுகளாக இக்குருநிலையைக்‌ குறித்தே 
எண்ணிக்கொண்டிருக்கிறேன்‌. இங்கு நுழைவது கடினம்‌ 
என்றார்கள்‌. செளனகம்‌, கெளஷீதகம்‌ முதலிய 
குருநிலைகளில்‌ பயின்றவர்களை கடுமையான 
மாற்றுப்பயிற்சிகளுக்குப்‌ பின்னரே இங்கு ஏற்கிறார்கள்‌. 
துவைதவனத்தில்‌ இருந்து எவரும்‌ இங்கு வரவே 
முடியாது” என்றான்‌ வைரோசனன்‌ “நல்லூழாக நான்‌ 
உங்களுடன்‌ வந்தேன்‌.” 


பீமன்‌ “இங்கிருந்து செல்வதும்‌ கடினம்‌ என 
எண்ணுகிறேன்‌. இங்குள்ள மடைப்பள்ளி நாகரன்‌ 
என்னும்‌ சூதரால்‌ நடத்தப்படுகிறது. உணவை 
பிரம்மமென அறிந்த படிவர்‌ என்றே அவரை சொல்லத்‌ 
துணிவேன்‌. இப்போது மடைப்பள்ளிக்குத்தான்‌ 
செல்லப்போகிறேன்‌” என்றான்‌. வைரோசனன்‌ “இங்கு 
இலக்கணம்‌, காவியம்‌, வானியல்‌, மருத்துவம்‌, வில்லியல்‌, 
இசையியல்‌, பொருளியல்‌ என அனைத்துமே 
வேதங்களுடன்‌ இணைத்துக்‌ கற்கப்படுகின்றன. 
காமநூலும்‌ அடுமனையறிவும்கூட உபவேதங்கள்‌ என்றே 
கொள்ளப்படுகின்றன” என்றான்‌. பீமன்‌ “நன்று, 
அன்னமே பிரம்மம்‌ என்று உணர்ந்தவன்‌ பிற 
அனைத்தையும்‌ பிரம்மம்‌ என்றுணர்வதன்‌ முதற்படியில்‌ 
இருக்கிறான்‌” என்றபின்‌ விலகிச்சென்றான்‌. 


“ஆம்‌, இதுவே முறையான வேதக்கல்வி என்று நான்‌ 
எண்ணுகிறேன்‌. நாம்‌ இதுவரை சென்ற இடங்களில்‌ 
எல்லாம்‌ அவர்கள்‌ தங்களுக்கான வேதக்கல்வியை 
உருவாக்கிக்‌ கொண்டிருந்தனர்‌. இவர்கள்‌ 
பாரதவர்ஷத்திற்குரிய வேதக்கல்வியை படைக்கின்றனர்‌. 
இங்கிருந்து வேதம்‌ எழுந்து பாரதத்தை தழுவிப்பரந்து 
வளரும்‌” என்றார்‌ தருமன்‌. “அர்த்தவேதம்‌, தனுர்வேதம்‌, 
கந்தர்வவேதம்‌, ஆயுர்வேதம்‌ ஆகியவை உபவேதங்கள்‌. 
வியாகரணம்‌, ஜோதிஷம்‌, நிருக்தம்‌, சந்தஸ்‌, சிக்ஷா, 
கல்பம்‌, சூத்திரம்‌ ஆகியவை வேதாங்கங்கள்‌. 


அவையின்றி வேதம்‌ நிறைவுகொள்வதில்லை என்று 
வைசம்பாயன மரபு வகுத்தது.” 


“அதை ஏற்பவர்கள்கூட அவ்வாறு வேதங்களை கற்கத்‌ 
துணிவதில்லை. அவர்களின்‌ உள்ளத்தில்‌ 
வேதச்சொல்லுக்கு நோயாளியின்‌ சீழ்குறித்துப்‌ பேசும்‌ 
ஆயுர்வேதச்சொல்‌ எப்படி நிகராகும்‌ என்னும்‌ ஐயமே 
ஆட்டுவிக்கிறது. அந்த உளத்திரிபைக்‌ கடக்க வேதத்தை 
பொருளறிந்து கற்பதும்‌ வேதத்துடன்‌ வாழ்க்கையை 
எதிர்கொள்ளச்‌ செல்வதுமே ஒரே வழி. காடுகளில்‌ 
உறைபவர்கள்‌ வேதங்களை வெளியே மூன்றியல்புடன்‌ 
கொந்தளிக்கும்‌ வாழ்க்கையிலிருந்து 
வேறுபடுத்துகிறார்கள்‌. இங்கு நம்‌ முன்னோர்‌ வாழத்‌ 
துடித்தனர்‌, வாழ்ந்து கடந்தனர்‌. அவர்களின்‌ விழைவும்‌ 
கண்டடைதலுமே வேதம்‌. வாழ்வில்லாத வேதம்‌ வெற்றுச்‌ 
சொல்லாய்வாகவே எஞ்சும்‌” என்றார்‌ தருமன்‌. 


திரெளபதி மெல்லிய குரலில்‌ “இங்கு பெண்களுக்கு 
வேதக்கல்வி எப்போதிலிருந்து இருக்கிறது?” என்றாள்‌. 
அவள்‌ குரலைக்‌ கேட்டே நெடுநாட்களாகின்றன என்று 
அப்போதுதான்‌ தருமன்‌ உணர்ந்தார்‌. அவளை நோக்கி 
திரும்பாமலிருக்க விழிகளை கட்டுப்படுத்திக்கொண்டார்‌. 
“பெண்கள்‌ வேதமோதி வேள்வி நிகழ்த்தியது 
தொல்வேதகாலத்தின்‌ இயல்பான வழக்கமாக இருந்தது, 
அரசி. அன்று வேதங்கள்‌ குடிகளில்‌ அன்றாடம்‌ புழங்கின. 
வேள்விகள்‌ இல்லமுற்றங்களில்‌ நிகழ்த்தப்பட்டன. 
மூத்தோருடன்‌ பெண்டிரும்‌ மைந்தரும்‌ அமர்ந்து வேதம்‌ 
ஓதி அவியளித்தனர்‌” என்றான்‌ வைரோசனன்‌. 


“முனிவர்கூடிய வேதநிலைகளில்‌ நால்வேதம்‌ 
பகுக்கப்பட்டது என அறிந்திருப்பீர்கள்‌. அவை 
முறையாக கற்பிக்கப்படும்பொருட்டு கல்விச்சாலைகள்‌ 
அமைந்தன. அங்கே இளமைந்தர்‌ காமவிலக்கு 
நோன்புகொண்டாலொழிய கல்வி அமைவதில்லை 
என்பதனாலும்‌ காடுகளில்‌ பெண்கள்‌ வாழ்வது கடினம்‌ 
என்பதனாலும்‌ பெண்கள்‌ விலக்கப்பட்டனர்‌. 
வேதநிலைகளில்‌ நெறிப்படி வேதம்‌ பயின்றவரே வேள்வி 
இயற்றும்‌ தகுதிகொண்டவர்‌ என்றானபோது பெண்கள்‌ 
வேள்வியிலமர்வதும்‌ இல்லாமலாயிற்று.” 


“ஆயினும்‌ நால்வருணங்களும்‌ தங்களுக்குரிய வேதத்தை 
இல்லங்களில்‌ மகளிருக்கு கற்பித்துக்கொண்டுதான்‌ 
இருந்தனர்‌. அரசியர்‌ வேதம்‌ கற்பதும்‌ வேதச்சொல்லாய்வு 
மன்றுகளில்‌ அமர்வதும்‌ இயல்பாகவே இருந்தது. பின்னர்‌ 
அவர்கள்‌ கிருஹ்ய சூத்திரத்தை மட்டும்‌ கற்றால்‌ 


போதுமென ஆயிற்று” என்றான்‌ வைரோசனன்‌. 
“கதைகளின்‌ படி முதலாசிரியர்‌ யாக்ஞவல்கியரே தன்‌ இரு 
துணைவியருக்கும்‌ வேதம்‌ கற்பித்து வேள்விச்சாலையில்‌ 
உடனமர்த்தினார்‌ என்கிறார்கள்‌. அவ்வழக்கம்‌ இன்றும்‌ 
இங்கு தொடர்கிறது.” 


திரெளபதி தலையசைத்துவிட்டு நடந்தாள்‌. அவள்‌ ஏன்‌ 
அவ்வினாவை கேட்டாள்‌ என்று தருமன்‌ 
எண்ணிக்கொண்டார்‌. அவளை திரும்பி 
நோக்கவேண்டும்‌ என்று எழுந்த உளவிசையை மீண்டும்‌ 
வென்றார்‌. அவர்கள்‌ குடில்கள்‌ அமைந்த வளாகத்தை 
அடைந்ததும்‌ ஒவ்வொருவராக சொல்லின்றி 
விடைகொண்டு பிரிந்தனர்‌. வழக்கம்போல அவர்‌ 
நிற்பதையே அறியாதவளாக திரெளபதி சென்றாள்‌. 
அவர்‌ அவளை நோக்கவேண்டுமென இறுதிக்கணம்‌ 
வரை எழுந்த துடிப்பை வென்று தன்‌ குடிலைநோக்கி 
நடந்தார்‌. குடில்முற்றத்தை அடைந்தபோது 
எடைசுமந்தவர்‌ போல கால்கள்‌ தளர்ந்திருந்தன. 

மிதிலையின்‌ அருகே சாலவனம்‌ என்னும்‌ காட்டில்‌ 
காத்யாயன முனிவர்‌ குடிலமைத்து தங்கியிருந்தார்‌. அவர்‌ 
மகள்‌ காத்யாயனிக்கு இளமையிலேயே 
வேதச்சொல்லிலும்‌ மெய்யிலும்‌ ஈடுபாடு எழுந்ததைக்‌ 
கண்ட தந்தை அவளை தன்‌ மாணவியாக ஏற்று 
தானறிந்த அனைத்தையும்‌ அவளுக்கு 
கற்றுக்கொடுத்தார்‌. கற்றுத்தேர்ந்த காத்யாயனி 
கன்னியிளமைகொண்டபோது அவளுக்கு அவர்‌ 
மணமகனை தேடத்தொடங்கினார்‌. 


அங்கு வந்த முனிவர்‌ ஒருவர்‌ “நீர்‌ செய்தது பெரும்பிழை. 
பெண்களுக்குரியது இல்லம்‌. அவர்களுக்கு இல்லநெறி 
சொல்லும்‌ கிருஹ்ய சூத்திரமே போதுமானது. வேதமறிந்த 
பெண்‌ தன்னைவிட கற்றறிந்த ஒருவனிடம்‌ மட்டுமே 
தன்னை உவந்தகளிப்பாள்‌. தன்னை ஆளாத 

ண்மகனை பெண்‌ வெறுப்பாள்‌. ஏனென்றால்‌ அவள்‌ 
அவனிடம்‌ காண்பது தன்‌ வயிற்றில்‌ பிறக்கப்போகும்‌ 
மைந்தனை. தன்‌ மைந்தன்‌ தன்னைவிட எளியவனாக 
இருக்க எந்த அன்னையும்‌ ஒப்பமாட்டாள்‌. காத்யாயனரே, 
பெண்ணின்‌ உள்ளம்‌ கருப்பையில்‌ உள்ளது என்று 
சொல்கின்றன நூல்கள்‌. இவளை வெல்பவனை எப்படி 
நீர்‌ கண்டடைவீர்‌?” என்றார்‌. 


“என்ன செய்வேன்‌?” என்று காத்யாயனர்‌ திகைத்தார்‌. 


அதற்கு ஒரு வழியை அவரே கண்டடைந்தார்‌. 

திலைக்குச்‌ செல்லும்‌ வேதமுனிவர்கள்‌ அனைவரையும்‌ 
தன்‌ இல்லத்திற்கு உணவருந்த அழைத்தார்‌. எவரேனும்‌ 
ஒருவரை காத்யாயனியே சுட்டட்டும்‌ என காத்திருந்தார்‌. 
மிதிலையின்‌ அரசர்‌ ஜனகர்‌ வேதமெய்‌ காண்பதில்‌ 
பெருவிழைவுள்ள அரசமுனிவர்‌ என பெயர்‌ 
பெற்றிருந்தமையால்‌ மிதிலை நோக்கி அவ்வழியே 
நாளும்‌ முனிவர்கள்‌ செல்லும்‌ வழக்கம்‌ இருந்தது. வந்து 
அவள்‌ கையால்‌ உணவுண்டு சென்ற இளவைதிகர்கள்‌, 
முனிமைந்தர்கள்‌ எவரும்‌ அவள்‌ உள்ளம்‌ கவரவில்லை. 


ஒருநாள்‌ அவர்‌ இல்லத்திற்கு வந்த யாக்ஞவல்கியர்‌ 
அவள்‌ இட்ட மணையில்‌ அமர்ந்து இலையில்‌ காத்யாயனி 
பரிமாறிய அன்னத்தை கையில்‌ எடுத்ததும்‌ அவள்‌ 
மெல்லிய குரலில்‌ “முனிவரே, நீர்‌ நீர்த்தூய்மை 
செய்துகொள்ளவில்லை” என்றாள்‌. அவர்‌ விழிதூக்கி 
நோக்கிவிட்டு உண்ணத்தொடங்கினார்‌. அவள்‌ 
பிறிதொன்றும்‌ சொல்லாமல்‌ உணவு பரிமாறினாள்‌. 
யாக்ஞவல்கியர்‌ மாமுனிவர்‌ என்றும்‌ அவரை காத்யாயனி 
விரும்பக்கூடும்‌ என்றும்‌ எதிர்பார்த்திருந்த காத்யாயனர்‌ 
ஏமாற்றம்‌ கொண்டு விழிதிருப்பிக்கொண்டார்‌. 

ஆனால்‌ மறுநாள்‌ காத்யாயனி “தந்தையே, எனக்கு 
யாக்ஞவல்கியர்‌ முனிவரையே மணமகனாகப்‌ 
பாருங்கள்‌” என்றாள்‌. காத்யாயனர்‌ வியந்து நோக்க 
“வேதத்தால்‌ தூய்மை செய்யப்பட்டவர்களுக்கு பிறிதொரு 
தூய்மை தேவையில்லை என்று நேற்று உணர்ந்தேன்‌” 
என்றாள்‌. “அவர்‌ தன்‌ தேவைக்குமேல்‌ ஒரு பருக்கையும்‌ 
உண்ணவில்லை. இலையில்‌ ஒரு பருக்கையும்‌ 
எஞ்சவைக்கவில்லை. ஒவ்வொரு கவளம்‌ சோறும்‌ 
பிறிதொன்று போலவே இருந்தன. ஒவ்வொரு 
கையசைவும்‌ வாயசைவும்‌ ஒருமைகொண்டிருந்தன. 
ஓவ்வொரு துளி உணவிலும்‌ முற்றிலும்‌ 
சுவையுணரப்பட்டது. உண்பது வேள்வி என 
நிகழ்வதைக்‌ கண்டேன்‌. வேள்வியாற்றுதல்‌ என்பதன்‌ 
உச்சம்‌ செய்வதனைத்தும்‌ வேள்வியாதலே” என்றாள்‌. 


“ஆம்‌, அவர்‌ உணவில்‌ சுவைகொண்டவர்‌. ஊனுணவை 
விரும்பி உண்பவர்‌ என்று சொல்லப்படுகிறது” என்றார்‌ 
காத்யாயனர்‌. காத்யாயனி புன்னகைத்து “நான்‌ அவருக்கு 
வைத்த ஒரு கூட்டில்‌ உப்பும்‌ புளிப்பும்‌ சேர்க்கவில்லை. 
வேப்பெண்ணையையே கலந்திருந்தேன்‌. பிறிதொன்று 
இனியது. அவர்‌ முகத்தில்‌ இரண்டுக்கும்‌ வேறுபாடே 
தெரியவில்லை. இரண்டிலும்‌ சுவையறிந்தவர்‌ 
பிரம்மத்தையே உண்கிறார்‌” என்றாள்‌. 


யாக்ஞவல்கியரைச்‌ சென்று கண்டு தன்‌ மகளின்‌ 
விழைவை உணர்த்தினார்‌ காத்யாயனர்‌. “தகுதியான 
பெண்ணின்‌ விழைவை மறுக்கலாகாது. அவள்‌ 
வயிற்றில்‌ காத்திருப்பவர்களின்‌ தீச்சொல்லுக்கு 
இடமாகும்‌” என்றார்‌ யாக்ஞவல்கியர்‌. அனற்சான்றாக்கி 
அவர்‌ காத்யாயனியை மணந்தார்‌. அவர்களுக்கு 
காத்யாயனர்‌, சந்திரகாந்தர்‌, மகாமேதர்‌, விஜயர்‌ என்னும்‌ 
நான்கு மைந்தர்கள்‌ பிறந்தனர்‌. பின்னாளில்‌ வேதம்‌ 
முற்றுணர்ந்த முனிவர்கள்‌ என அவர்கள்‌ புகழ்பெற்றனர்‌. 
யாக்ஞவல்கியருடன்‌ காத்யாயனி பிருஹதாரண்யகத்தின்‌ 
குடிலில்‌ வாழ்ந்தாள்‌. நாள்தோறும்‌ 
பெருகிக்கொண்டிருந்த குருநிலையின்‌ செல்வமும்‌ 
மாணவர்களும்‌ அவளால்‌ ஆளப்பட்டன. 
ஆசிரியர்துணைவியை இறைவடிவம்‌ என மாணவர்கள்‌ 
வணங்கினர்‌. அவள்‌ அவருக்கு மந்தணத்தில்‌ 
காதலியாகவும்‌ அவைகளில்‌ அறத்துணைவியாகவும்‌ 
இடர்களில்‌ அமைச்சராகவும்‌ நோயில்‌ அன்னையாகவும்‌ 
திகழ்ந்தாள்‌. ஆடுகளத்‌ தோழனாகவும்‌ ஆளும்‌ 
கணவனாகவும்‌ மைந்தருக்குத்‌ தந்தையாகவும்‌ அவர்‌ 
அவளுடன்‌ இருந்தார்‌. 


ஆனால்‌ அவளிடம்‌ அவர்‌ ஒருநாளும்‌ வேதமெய்மையை 
பேசவில்லை. வேள்வியவைகளுக்கு அவளை 
கைத்துணைக்கு எனக்கூட அழைத்துச்செல்லவில்லை. 
அது கண்மறைத்த காதலால்‌ என முதலில்‌ அவள்‌ 
எண்ணினாள்‌. பின்னர்‌ அன்னையென்றே அவளைக்‌ 
காட்டிய குழவியரால்‌ என நம்பினாள்‌. பின்னர்‌ 
உணர்ந்தாள்‌ அவருக்கு அவள்‌ ஓர்‌ ஆத்மா என 
தெரியவில்லை என. ஒருமுறைகூட அவள்‌ தன்‌ 
விழைவை அவரிடம்‌ சொல்லவில்லை. 

மைந்தரும்‌ வேதம்‌ கற்கச்‌ சென்றபோது அவள்‌ 
தனிமைகொண்டாள்‌. அவர்களும்‌ தந்தையின்‌ 
விழிகளையும்‌ அசைவுகளையும்‌ பெற்றபோது முற்றிலும்‌ 
தனித்தாள்‌. கொல்லையில்‌ பசுக்களிடமும்‌ வந்தமரும்‌ 
பறவைகளிடமும்‌ மட்டும்‌ பேசலானாள்‌. 
சொல்லெடுக்காதவர்களின்‌ விழிகளில்‌ தெரியும்‌ ஒளி 
அவளிடமும்‌ தோன்றியது. சொல்‌ எரிந்த உடல்‌ உருகி 
எலும்புரு ஆகியது. கன்னங்கள்‌ குழிந்தன. தோல்‌ சுருங்கி 

சணம்படிந்தது. அவள்‌ தேம்பல்நோய்‌ 

காண்டிருக்கிறாள்‌ என்றனர்‌ மருத்துவர்‌. எந்த மருந்தும்‌ 
அவளை நலம்பெறச்‌ செய்யவில்லை. 


யாக்ஞவல்கியர்‌ அவளிடம்‌ அன்புடனிருந்தார்‌. அவள்‌ 
நோய்நீங்கும்பொருட்டு புதிய மருத்துவர்களை நாளும்‌ 
கொணர்ந்தார்‌. அவள்‌ உணவுகளை தானே 
தெரிவுசெய்தார்‌. அவளுடன்‌ இருக்க எப்போதும்‌ 
ஏவல்பெண்டுகளை அமர்த்தியிருந்தார்‌. ஆனால்‌ 
அவளை அவர்‌ அணுகியறியவே இல்லை. 
கனியும்தோறும்‌ அகல்வதும்‌ உறவுகளில்‌ நிகழ்வதுண்டு. 
அது கனிபவர்‌ அவ்வாறு தன்னை உணர்கையில்‌ 
நிகழ்வது. 

அங்கிரீசரின்‌ மைந்தர்‌ கர்கரின்‌ கொடிவழிவந்த வாசக்னு 
முனிவருக்கு ஒரு மகள்‌ இருந்தாள்‌. அவளுக்கு தன்‌ 
முன்னோரின்‌ பெயரைக்கொண்டு கார்கி என்று 
பெயரிட்டார்‌ வாசக்னு. அன்னையின்‌ கருவிலிருந்து 
அவள்‌ வெளிவந்ததுமே கருவறைக்குள்‌ எழுந்த 
பெண்களின்‌ சேர்ந்தொலி மகிழ்வாலானதல்ல என்று 
அவர்‌ உணர்ந்தார்‌. கண்களை மூடி தன்‌ அகவிழியால்‌ 
அவர்‌ அக்குழவியை பார்த்துவிட்டார்‌. எனவே வளைந்த 
முதுகும்‌ குறுகிய கைகளும்‌ அவரைவிதைபோல நீண்ட 
தலையுமாக கொண்டுவந்து காட்டப்பட்ட 
பெண்குழந்தையைக்‌ கண்டு அவர்‌ வியப்புறவில்லை. 
அதை அவர்‌ நா அறியாமல்‌ “அறிவுப்புகழ்‌ கொள்க!” என 
வாழ்த்தியது. 


அவ்வாறு பெண்குழந்தைகளை வாழ்த்தும்‌ வழக்கம்‌ 
இல்லை. இனியவாழ்வும்‌, செல்வமும்‌ பெருக என்று 
மட்டுமே வாழ்த்துவது வழக்கம்‌. முனிமைந்தரை 
வாழ்த்தும்‌ அச்சொல்‌ தன்‌ வாயில்‌ ஏன்‌ எழுந்தது என 
அவர்‌ எண்ணி வியந்தபோது அக்குழவியின்‌ 
அழகின்மையினால்தான்‌ அவ்வாறு தோன்றியது என்று 
கண்டடைந்தார்‌. ஆகவே அகதிக்‌ 
மொழியறிந்தபோது அதனிடம்‌ சொன்னார்‌ “நீ 
பிறப்பிலேயே விடுதலைகொண்டவள்‌, மகளே. பெண்கள்‌ 
தங்கள்‌ அழகிய உடலின்‌ சிறையிலிருந்து வெளிவருவது 
கடுந்தவத்தால்‌ அன்றி அரிது. உடலழகு அவர்களின்‌ 
உள்ளமென்று ஆகிறது. சித்தப்பெருவெளியை நிரப்பி 
நீர்ப்பாசி என படர்கிறது. வான்‌ விரிந்து நின்றாலும்‌ தன்‌ 
முகத்தை அதில்‌ நோக்கி அவள்‌ அணிகொள்கிறாள்‌.” 


“அழகுடைய பெண்கள்‌ தெய்வங்களால்‌ 
கைபற்றப்பட்டவர்கள்‌. அவள்‌ விழிகளை 
ஆதித்யர்களும்‌, குரலை கந்தர்வர்களும்‌, முலைகளை 
தேவர்களும்‌, கருவறையை பூமாதேவியும்‌ ஆள்கிறார்கள்‌. 
மகளே, அவள்‌ நெஞ்சை நூற்றெட்டு நாகங்கள்‌ 
ஆள்கின்றன. அழகில்லாத பெண்‌ அத்தெய்வங்களில்‌ 
இருந்து விடுதலைபெற்றவள்‌. நீ எவரென்றும்‌ உன்‌ பாதை 
எதுவென்றும்‌ நீயே முடிவுசெய்யலாகும்‌. அந்நல்வாய்ப்பு 
உனக்கு அமைந்தமையால்‌ நீ பிறந்து வந்த கணமே நீ 


அறிவுப்புகழ்‌ அமையவேண்டுமென உன்‌ தந்தையாகிய 
நான்‌ வாழ்த்தினேன்‌. அது உன்‌ இலக்காகுக!” என்றார்‌ 
வாசக்னு. 


தன்‌ மகளுக்கு தொல்வேதமுனிவர்‌ தீர்க்கதமஸுக்கு 
காக்ஷிவதியில்‌ பிறந்த கோஷையின்‌ கதையை அவர்‌ 
சொன்னார்‌. இளமையிலேயே கைகால்கள்‌ குறுகி அவள்‌ 
பிறந்தாள்‌. அவள்‌ அன்னையும்‌ கைதொட்டு எடுத்து 
அவளை முலையூட்டத்தயங்கினாள்‌. கருகிய 
சுள்ளிபோலிருந்த அவளை எடுத்து தன்‌ முகத்தோடு 
சேர்த்து தீர்க்கதமஸ்‌ சொன்னார்‌, மகளே உனக்கு வேதமே 
உலகாகுக! அங்கு நீ ஒளிகொள்வாய்‌! 


கோஷை வேதங்களை முழுமையாக கற்றுத்தேர்ந்தாள்‌. 
அஸ்வினிதேவர்களை அவள்‌ தன்‌ வேதச்சொல்லால்‌ 
அருகணையச்செய்தாள்‌. நிழலுருவும்‌ ஒளிவிட எழுந்த 
இரட்டையர்‌ அவளிடம்‌ “நீ விழைவதென்ன?” என்றனர்‌. 
அவள்‌ ஆயிரம்‌ விழைவுகொண்டிருந்தாள்‌. நல்லுடல்‌, 
நற்காதல்‌, இனிய மைந்தர்‌, இல்லம்‌. ஆனால்‌ அவள்‌ 
அத்தருணத்தில்‌ “மெய்மை” என்றே கோரினாள்‌. “ஆம்‌, 
அது அளிக்கப்பட்டது” என்று சொல்லி மறைந்தனர்‌. 
அவள்‌ உடல்‌ மின்மினி போல ஒளிகொண்டதாக 


ஆயிற்று. 


சொல்திகழத்‌ தொடங்கிய்‌ இளநாவால்‌ வேதங்களை கற்று 
ஓதத்தொடங்கினாள்‌ கார்கி.. நால்வேதங்களையும்‌ கற்று 
நிறைந்தாள்‌. வேதச்சொல்லுசாவுவதில்‌ அவளுக்கு 
நிகரான எவரும்‌ விதேக நாட்டிலேயே இல்லை என்று 
வைதிகர்‌ சொன்னார்கள்‌. கோஷையின்‌ குரல்‌ என 
ரிக்வேதத்தில்‌ எஞ்சிய இருபாடல்களை அவள்‌ தன்‌ 
தனிவேதமாகக்‌ கொண்டிருந்தாள்‌. அவளுக்குள்‌ 
மூச்சென எண்ணங்களை பின்னிச்‌ சுழன்றபடி அது 
ஓடிக்கொண்டிருந்தது. 


பன்னிரு வயதில்‌ அவள்‌ மிதிலையில்‌ ஜனகரின்‌ 
அவையில்‌ நிகழ்ந்த வேதச்சொல்லாய்வுக்கு வந்தபோது 
அவளுடைய எட்டு மாணவர்கள்‌ அவளை 
பட்டுமஞ்சலில்‌ தூக்கி வந்தார்கள்‌. அதிலிருந்து 

மைபோல தன்‌ பெரிய கூனை தூக்கியபடி வளைந்த 
கால்களை எடுத்துவைத்து குறுகிய கால்களை 
ராரா! அவள்‌ நடந்துவந்தபோது விழிகள்‌ 

யப்புடன்‌ அவளை நோக்கின. அவள்‌ விழிகளை 
அறிவதேயில்லை என்று அவர்கள்‌ உணர்ந்தனர்‌. 
நோக்கப்படும்போது பெண்களின்‌ உடலில்‌ நிகழும்‌ எந்த 
மாற்றமும்‌ அவளில்‌ எழவில்லை. 


ஜனகரின்‌ அவையில்‌ முதலில்‌ அவள்‌ குரல்‌ எழுந்தபோது 
அதிலிருந்த தூய ஒலி பிறரை அமைதியடையச்செய்தது. 
வேதம்‌ தனக்குரிய மானுடக்குரலை தெரிவுசெய்துவிட்டது 
என்றார்‌ ஜனகர்‌. அவையாடலில்‌ மெல்லமெல்ல 
அனைவரும்‌ சொல்லடங்கி ஆசிரியர்‌ முன்‌ மாணவர்கள்‌ 
என்றாயினர்‌. அவள்‌ திரும்பிச்செல்லும்போது 
முதுவைதிகர்‌ பன்னிருவர்‌ அவள்‌ உடைமைகளை 
எடுத்தபடி அவள்பின்‌ பணிந்து சென்றனர்‌. அவள்‌ ஏறிய 
பல்லக்கை அவர்கள்‌ சுமந்து நகர்‌ எல்லைவரை 
கொண்டுசென்றனர்‌. அவள்‌ குடிலுக்கு வெளியே 
எந்நேரமும்‌ அவள்‌ வெளிவரும்‌ தருணத்தைக்‌ காத்து 
நின்றிருந்தனர்‌ மாணவர்‌. 


“யாழ்‌ ஏன்‌ வளைந்துள்ளது என இன்று கண்டறிந்தேன்‌” 
என்றார்‌ பெருவைதிகரான சபரர்‌. “நிமிர்வென்பது 
பிறிதொன்றால்‌ வெல்லப்படாதிருத்தல்‌. உடலென்று 
அமைந்த அன்னத்தை வென்றிருக்கிறது வேதம்‌. 
வேள்வியில்‌ எரிகுளத்தில்‌ அனல்பட்டு உருகி வளையும்‌ 
விறகு தானும்‌ அனலாகிக்கொண்டிருக்கிறது.” கார்கி 
விதேகத்தின்‌ வேதச்செழுமையின்‌ உச்சம்‌ என்று 
சூதர்களால்‌ பாடப்பட்டாள்‌. அவள்‌ காலடியில்‌ அமர 
தென்னக நாடுகளில்‌ இருந்தெல்லாம்‌ நெடுநாட்கள்‌ 
நடந்து வந்தணைந்தனர்‌ வேதவிழைவோர்‌. 


ஜனகரின்‌ அமைச்சரான மித்ரரின்‌ மகள்‌ சுலஃபை தன்‌ 
தோழியருடன்‌ நீர்விளையாட்டுக்குச்‌ சென்றிருந்தாள்‌. 
முதிரா இளமையை அடைந்திருந்த அவளும்‌ தோழியரும்‌ 
கன்னியரென விளைந்த பெண்களின்‌ உடலையும்‌ 
ஆடைகளையும்‌ பேச்சையும்‌ அசைவுகளையும்‌ கூர்ந்து 
நோக்கி தங்களுக்குள்‌ பேசிக்கொள்ளும்‌ வழக்கம்‌ 
கொண்டிருந்தனர்‌. எவர்‌ தோள்கள்‌ பெரியவை, எவர்‌ 
முலைகள்‌ எழுந்தவை, எவர்குரல்‌ இனியது என அவர்கள்‌ 
சொல்லாடினர்‌. கன்னியர்‌ ஆண்களை நோக்கி 
விழிமுனையால்‌ உரைக்கும்‌ சொற்களை அவர்கள்‌ 
அறிவதற்கு முன்னரே இவர்கள்‌ அறிந்தனர்‌. எந்த 
அழகியை எவரெல்லாம்‌ விழைகிறார்கள்‌, 
எவருக்கெல்லாம்‌ அவள்‌ விழிகொடுக்கிறாள்‌, 
எவரையெல்லாம்‌ அவள்‌ தன்‌ வழிநிறுத்தி ஆடுகிறாள்‌ 
என்று நீருக்குள்‌ கழுத்தளவு மூழ்கி நின்று 
நாழிகைபோவதறியாமல்‌ கோழிக்குஞ்சுகள்போல 
மென்குரலில்‌ பேசி சிரித்துக்கொண்டார்கள்‌. 


நீராடி முடித்து அவள்‌ சோலைவழியாக தோழியருடன்‌ 
கூவிச்சிரித்தபடி வருகையில்‌ குடில்‌ ஒன்றின்முன்‌ 
இளைஞர்கள்‌ கூடி நின்றிருப்பதை கண்டாள்‌. 


அழகுடலும்‌ ஒளிரும்‌ விழிகளும்‌ கொண்டவர்கள்‌ 
அக்குடில்வாயிலை நோக்கி உணவுக்காக 
வந்தமர்ந்திருக்கும்‌ பறவைகள்‌ போல காத்து நின்றனர்‌. 
“அவர்கள்‌ எவரைக்‌ காத்து நின்றிருக்கிறார்கள்‌?” என்று 
அவள்‌ அங்கிருந்த காவலனிடம்‌ கேட்டாள்‌. 
“வேதப்பேரறிவரான கார்கிதேவிக்காக அவர்கள்‌ 
நின்றிருக்கிறார்கள்‌. அவர்களில்‌ எவரை அவர்‌ ஏற்பார்‌ 
என்று தெரியாதனனால்‌ தவிப்புகொண்டிருக்கிறார்கள்‌” 
என்றான்‌ அவன்‌. 


அவள்‌ தன்‌ தோழியருடன்‌ அங்கே சென்று அந்த 
முற்றத்தில்‌ தானும்‌ நின்றாள்‌. அங்கிருந்த இளையோர்‌ 
எவருமே அவளையோ தோழியரையோ நோக்கவில்லை. 
நெடுநேரம்‌ கடந்து கதவு மெல்லத்திறந்து ஒரு மாணவன்‌ 
வெளிவந்து கார்கிதேவியின்‌ வரவை அறிவித்தான்‌. இரு 
மாணவர்‌ தொடர வெளிவந்த கூனுடல்‌ பெண்ணைக்‌ 
கண்டு திகைத்து சுலஃபை பின்னடைந்தாள்‌. அவள்‌ 
உடல்‌ அறியாது நடுங்கிக்கொண்டிருந்தது. 
அக்கூனுடலியை நோக்கி சென்ற இளைஞர்கள்‌ அவள்‌ 
காலடியில்‌ பணிந்து “கல்வியை கொடையளியுங்கள்‌, 
ஆசிரியரே” என்று இறைஞ்சினர்‌. அவள்‌ அவர்களின்‌ 
தலைமேல்‌ கைவைத்து வாழ்த்தினாள்‌. 


திரும்பி ஓடி தன்‌ படுக்கையறைக்குள்‌ சென்று 
ஒடுங்கிக்கொண்டாள்‌ சுலஃபை. இரவெல்லாம்‌ எண்ணம்‌ 
ஒழுங்குறாது தவித்துக்கொண்டிருந்தாள்‌. மறுநாள்‌ 
துயிலின்மையின்‌ மயக்குடன்‌ சோர்ந்து கிடந்தாள்‌. 
அன்றிரவு அனைத்தையும்‌ மறந்து துயின்றாள்‌. மறுநாள்‌ 
தெளிவுடன்‌ விழித்து அக்கூனுடலை தன்‌ 
எண்ணங்களிலிருந்து முழுமையாகவே தவிர்த்து 
நாள்கடத்தினாள்‌. இசைகேட்டாள்‌. நூல்பயின்றாள்‌. 
மலர்த்தோட்டத்தில்‌ பந்தாடினாள்‌. அன்றிரவு 
துயில்கையில்‌ ஒரு கனவெழுந்தது. அதில்‌ அவள்‌ 
கூனுடலுடன்‌ ஒரு பீடத்தில்‌ அமர்ந்து சுவடி 
நோக்கிக்கொண்டிருந்தாள்‌. 


திகைத்து எழுந்து அமர்ந்து உடல்நடுங்கி 
வியர்வைகுளிர்ந்தாள்‌. நெஞ்சைத்‌ தொட்டபடி 
கண்ணீர்விட்டாள்‌. எவரிடம்‌ அதை பகிர்வதென்றே 
அறியாமல்‌ தவித்தலைந்தாள்‌. மறக்கவும்‌ கடக்கவும்‌ 
முயல்கையில்‌ பெரிதென எழுந்தது அவ்வெண்ணம்‌. ஒரு 
கட்டத்தில்‌ ஓடிச்சோர்ந்து களைத்த முயல்‌ 
சீறித்திரும்புவதுபோல எதிர்நின்று அதை 
சந்தித்தேயாகவேண்டும்‌ என அவள்‌ முடிவுசெய்தாள்‌. 
“ஏன்‌ நான்‌ அஞ்சுகிறேன்‌?” என கேட்டுக்கொண்டாள்‌. 


“எதை வெறுக்கிறேன்‌?” அவ்வண்ணம்‌ ஒரு வினாவாக 
அனைத்து அலைக்கழிப்புகளையும்‌ 
தொகுத்துக்கொண்டதுமே நுரை நீர்ப்படலமாக 
சுருங்கியழிவதுபோல அது எளிதாகியது. 


“என்‌ நினைவறிந்த நாள்‌ முதல்‌ பேரழகி என்றே 
சொல்லப்பட்டிருக்கிறேன்‌. எந்தையின்‌ விழிகளின்‌ 
பெருங்காதலையே நான்‌ முதலில்‌ கண்டேன்‌. அதன்‌ 
ஒளிமுன்‌ நான்‌ வளர்ந்தேன்‌. அழகி அழகி என என்னிடம்‌ 
சொன்ன விழிகளை மட்டுமே நான்‌ கண்டிருக்கிறேன்‌” 
அவள்‌ தன்னிடம்‌ சொல்லிக்கொண்டாள்‌. “ஆகவே 
அழகே என்‌ தகுதி என்று எண்ணலானேன்‌. அழகு 
கவர்வதென்பதனால்‌ மேலும்‌ கவர்வதனூடாக மேலும்‌ 
அழகுகொள்ளலாம்‌ என எண்ணினேன்‌. என்னை 
அழகுசெய்தேன்‌. அழகிய அசைவுகளை 
கற்றுக்கொண்டென்‌. இனிய நடிப்புகளை பழகினேன்‌. 
பிறரைக்‌ கவர்பவளாக ஆவதற்காகவே என்‌ 
வாழ்க்கையை இதுவரை 
அமைத்துக்கொண்டிருக்கிறேன்‌.” 


அவ்வெண்ணம்‌ அவளை எரியச்செய்தது. “தங்களைக்‌ 
கவர்வதற்காகவே நான்‌ வாழவேண்டுமென எனக்கு 

ணையிட்டவர்‌ எவர்‌? எனக்கென்று ஏதுமின்றி 
தொழும்பர்நிலை கொள்வதே என்‌ தகுதி என நான்‌ 
எவ்வண்ணம்‌ எண்ணலானேன்‌? ஏவல்தொழில்‌ செய்ய 
இளமையிலேயே பழக்கப்படுத்தப்படும்‌ விலங்கா நான்‌?” 
அவள்‌ அச்சொற்களை தன்மேல்‌ விழுந்த எரிதுளிகளாக 
உணர்ந்தாள்‌. ஆனால்‌ மீண்டும்‌ மீண்டும்‌ அச்சொற்களை 
அள்ளி தன்மேல்‌ சொரிந்து அதில்‌ நீராடி 
மீண்டெழுந்தாள்‌. “நான்‌ விழைவதென்ன என்றுகூட 
இன்றுவரை நான்‌ அறிந்ததில்லை. என்‌ விழைவையே 
அறியாத நான்‌ என்று என்‌ மகிழ்வை அறியப்போகிறேன்‌? 
என்று என்‌ நிறைவை சென்றடையப்போகிறேன்‌?” 


“அழகிலாத கூனிவடிவம்‌ என்னை ஏன்‌ கூசச்செய்கிறது? 
ஏனென்றால்‌ நான்‌ இளமைமுதலே அதனிடமிருந்து 
அஞ்சி விலகி ஓடிவந்துகொண்டிருக்கிறேன்‌. ஒவ்வொரு 
ஆடையாலும்‌ ஒவ்வொரு அணிப்பொருளாலும்‌ அதை 
தவிர்த்து முன்செல்கிறேன்‌. ஆனால்‌ நான்‌ 
செல்லும்பாதையின்‌ இறுதியில்‌ அதுவே எனக்காக 
காத்திருக்கிறது. எந்தத்‌ தெய்வமும்‌ என்னை அதிலிருந்து 
காக்கமுடியாது. அழகியின்‌ நரகம்‌ முதுமை. அவளை 
அது கேலிப்பொருளாக்குகிறது. தன்னைத்தானே 
வெறுக்கச்செய்கிறது.” 


தன்‌ எ... அள்ளி முதுகில்‌ கட்டிக்கொண்டு 
கூனியென மாற்றுருக்கொண்டு ஆடியில்‌ நோக்கினாள்‌. 
அவள்‌ எண்ணியதுபோல உள்ளம்‌ அஞ்சி விலகவில்லை. 
அவள்‌ அதை நோக்க நோக்க அது அவளையும்‌ 
நோக்கியது. எந்த முனிவர்‌ முதுமையை அஞ்சுகிறார்‌? 
அவர்களின்‌ சிறப்பு காலத்தால்‌ வளர்வது. 
அளிக்கும்தோறும்‌ பெருகுவது. அந்தக்‌ கூனுடலி 
சிற்றகவையிலேயே முனிவராகி முதுமைகொண்டவள்‌ 
மட்டுமே. அவள்‌ அன்றிரவெல்லாம்‌ அக்கூனுடலை 
நோக்கிக்கொண்டிருந்தாள்‌. அந்த ஆடிமுன்னால்‌ சரிந்து 
விழுந்து துயின்று அக்கனவில்‌ கூனுடலியாக தன்னை 
கண்டாள்‌. அவ்வுடல்‌ அவளுக்கு இயல்பானதாக 
இருந்தது. 


சுலஃபை மறுநாள்‌ காலையில்‌ கிளம்பிச்சென்று கார்கி 
வாசக்னேயியைக்‌ கண்டு தாள்பணிந்து தன்னை 
மாணவியாக ஏற்றுக்கொள்ளும்படி கோரினாள்‌. 
அவளிடம்‌ “நீ இன்னும்‌ முதிரா இளம்பெண்‌. உன்‌ 
தந்தையிடம்‌ ஒப்புதல்‌ பெற்று வருக!” என்றாள்‌ கார்கி. 
மித்ரர்‌ தன்‌ மகளின்‌ விழைவைக்‌ கேட்டு அஞ்சினார்‌. 
“பெண்ணே, நீ அவள்‌ பெற்றிருக்கும்‌ புகழைக்கண்டு 
வியக்கிறாய்‌. பெண்ணுக்கு அது எந்த இன்பத்தையும்‌ 
அளிப்பதில்லை. அக்கூனியின்‌ உள்ளத்தை அணுகி 
அறிந்தால்‌ காதலுக்காகவும்‌ தாய்மைக்காகவும்‌ ஏங்கும்‌ 
ஒரு பெண்ணை நீ காண்பாய்‌” என்றார்‌ மித்ரர்‌. 
“அவ்வண்ணம்‌ அணுகுவதற்கும்‌ அவர்‌ மாணவியாக 
நான்‌ ஆகவேண்டும்‌, தந்தையே” என்றாள்‌ சுலஃபை. 


“அவள்‌ எதைவெல்ல வேதத்தை அள்ளி 
அணைத்துக்கொண்டிருக்கிறாள்‌ என்று நீயே காண்பாய்‌. 
மானுடரை அவர்களின்‌ உப்பைக்கொண்டு 
எப்போதைக்குமென அறிக! சொற்களை 
அத்தருணத்துடன்‌ மட்டும்‌ அமைத்துக்கொள்க!” என்றார்‌ 
மித்ரர்‌. “தந்தையே, அவள்‌ தழுவிக்கொண்டிருக்கும்‌ 
வேதம்‌ பிரம்மத்தின்‌ ஒலிவடிவம்‌ என்கிறார்கள்‌. அது 
கணவனைவிட மைந்தரைவிட இல்லறத்தைவிட 
மேலான முழுமையை அளிக்காதா என்ன?” என்றாள்‌ 
சுலஃபை. தடுமாறிய மித்ரர்‌ “அளிக்கும்‌ என்றே 
சொல்கின்றன நூல்கள்‌. ஆனால்‌ வேதம்‌ முற்றுணர்ந்த 
மாமுனிவரும்‌ காமத்தால்‌ நிலையழிந்த 
கதைகளைத்தானே புராணங்கள்‌ சொல்கின்றன. 
அசையாத பீடத்தில்‌ அமர்ந்த முனிவன்‌ துருவன்‌ 
மட்டுமே” என்றார்‌. “அதை விழைவதையாவது நான்‌ 
எனக்குரியதாகக்‌ கொள்ளலாமே” என்றாள்‌ சுலஃபை. 


“நீ பேரழகி. உனக்காக ஆரியவர்த்தத்தின்‌ 
மாமுனிவர்களின்‌ இளமைந்தர்‌ 
சொல்காத்திருக்கிறார்கள்‌. அழியாப்புகழ்கொண்ட 
மைந்தரை நீ பெற்றெடுக்க முடியும்‌. இல்லமகளாக 
நிறைந்து பேரன்னையென முதிர்ந்து விண்ணுலகு ஏக 
முடியும்‌” என்றார்‌ மித்ரர்‌. “இன்று என்‌ உள்ளம்‌ விழைவது 
இதுவே. இது பொய்யான விழைவா என நூறுமுறை 
கேட்டுக்கொண்டேன்‌. இதுவொன்றே நான்‌ என்கிறது என்‌ 
ஆழம்‌. இதை இன்று தவிர்த்தால்‌ நான்‌ பிறகு வெற்றுடல்‌ 
என்றே எஞ்சுவேன்‌.” “அவ்வண்ணமென்றால்‌ எனக்கு ஓர்‌ 
உறுதியளி. நீ காமத்துறப்பு நோன்பு கொள்ளலாகாது. 
உரிய அகவையில்‌ மணம்புரிந்துகொள்ளவேண்டும்‌” 
என்றார்‌ தந்தை. மகள்‌ அவ்வுறுதியை அளித்தபோது “நீ 
விழைவதை அடைக!” என வாழ்த்தினார்‌. 

கார்கியின்‌ மாணவியாக ஆகி அவளுடன்‌ சுலஃபை 
கிளம்பிச்சென்றாள்‌. மிதிலையின்‌ எல்லைக்கு அருகே 
இருந்த கர்கவனம்‌ என்னும்‌ காட்டில்‌ அமைந்த குடிலில்‌ 
ஆசிரியையுடன்‌ தங்கினாள்‌. அவள்‌ காலடியில்‌ அமர்ந்து 
சுலஃபை வேதம்‌ கற்றாள்‌. நால்வகை சொல்முறையையும்‌ 
அறுவகைநோக்குகளையும்‌ ஆழ்ந்து அறிந்தாள்‌. 
அவர்களிருவரும்‌ இணைந்து வேதச்சொல்லவைகளுக்கு 
சென்றனர்‌. ஆசிரியைக்குப்‌ பின்னின்று ஏடு 
எடுத்தளிக்கும்‌ முதல்‌ மாணவியாக அவள்‌ ஆனாள்‌. 


கார்கியின்‌ மெய்த்திறன்‌ தன்னைச்‌ சூழ்ந்ததும்‌ அவள்‌ 
உடலழகு தன்‌ விழிகளை நிறைப்பதை சுலஃபை 
உணர்ந்தாள்‌. ஆசிரியையின்‌ விழிகளில்‌ ஒளியென ஒரு 
சொல்‌ தோன்றி அது இதழ்களை அடைவதற்குள்ளாகவே 
அவள்‌ அதை அறிந்தாள்‌. அந்தச்‌ சொல்திகழ்ந்தபின்‌ 
அவள்‌ இதழ்களில்‌ எஞ்சிய புன்னகையிலிருந்து அடுத்த 
சொல்லின்‌ ஊற்றுமுகத்தை கண்டாள்‌. சிறுபறவை 
ஒன்றின்‌ ஒலி என எழுந்த கார்கியின்‌ சிரிப்புக்கு நிகரான 
இனிமையை அவள்‌ எங்கும்‌ காணவில்லை. 
குறுங்கால்களை எடுத்துவைத்து ஆசிரியை 
நீராடச்செல்லும்போது ஒவ்வொரு பாதச்சுவடிலும்‌ 
தொட்டுத்தொட்டு சென்னி சூடித்‌ தொடர்ந்தது அவள்‌ 
உள்ளம்‌. 


சொல்திறக்கும்‌ கணத்தின்‌ பேருவகையை சுலஃபை 
கண்டுகொண்டாள்‌. மெய்வெளியின்‌ அணுவடிவே சொல்‌. 
விசும்புகனிந்த பனித்துளி போல. கோடியாண்டுகள்‌, 
பல்லாயிரம்கோடி விசைகள்‌, அறியாத பெருநோக்கம்‌ 


ஒன்று. சொல்லென வந்து நின்றிருப்பதைத்‌ தொட்டு 
மீண்டும்‌ வெளியாக்குவதே தவம்‌. இன்பத்தில்‌ 
தலையாயது தவமே. தன்னையழிப்பதே முழுமை. அவள்‌ 
பிறிதிலாது அங்கிருந்தாள்‌. ஒவ்வொருகணமும்‌ 
மாறிக்கொண்டிருந்தாள்‌. அது வளர்ச்சி அல்ல 
என்றறிந்தாள்‌. முழுமையிலிருந்து முழுமைநோக்கிச்‌ 
செல்லும்‌ கணங்கள்‌ அவை. ஒன்றை ஒன்று முழுமையாக 
நிரப்பிக்கொள்பவை. காலமற்றவை. 


அவள்‌ கன்னியானதும்‌ மித்ரர்‌ அவள்‌ அளித்த வாக்கை 
நினைவுபடுத்தினார்‌. அவள்‌ அதை தவிர்க்கமுடியாமல்‌ 
தவித்தபோது மேலும்‌ மேலும்‌ வற்புறுத்தினார்‌. “நீ 
மணம்செய்துகொள்ளலாம்‌, அதுவே நன்று” என்றாள்‌ 
கார்கி. “என்‌ உடலே எனக்குக்‌ காப்பு. நீ அமர்ந்த 
அவைகள்‌ எதிலும்‌ உன்‌ உடலுக்குமேல்‌ சொல்‌ 
ஈர்க்கவில்லை. கன்னி என நீ இருக்கும்வரை உன்னால்‌ 
உடலை கடக்க முடியாது.” சுலஃபை “ஆனால்‌ என்னை 
பெண்‌ என அணுகும்‌ ஆண்களனைவரும்‌ எனக்கு 
கசப்பையே ஊட்டுகிறார்கள்‌. என்னை 
மனைவியென்றும்‌ அன்னையென்றும்‌ ஆக்கி 
தளைக்கவே அவர்களின்‌ உளம்‌ விழைகிறது.” 


உரக்கச்‌ சிரித்தபடி கார்கி சொன்னாள்‌ “ஆம்‌, அவர்களின்‌ 
குருதி அப்படி பயிற்றுவிக்கப்பட்டிருக்கிறது.” 
“அன்னையே, உடலென மட்டும்‌ ஒரு பெண்ணை 
அணுகுபவன்‌ அப்பெண்ணை 
சிறுமைசெய்யவில்லையா?” கார்கி சொன்னாள்‌ “ஆம்‌, 
ஆனால்‌ அவளை அவன்‌ குருதி கருவறை என்று 
அணுகுகிறது. அது அவனை ஆளும்‌ தெய்வங்களின்‌ 
ணை. மகளே, மானுடரை விரும்பக்‌ 
கற்றுக்கொள்ளாமல்‌ எவரும்‌ 
விடுதலைகொள்வதில்லை.” 


“என்‌ தந்தை முன்பு என்னிடம்‌ சொன்னார்‌, உங்களை 
அணுகியறிகையில்‌ உங்களுக்குள்ளும்‌ மனைவியும்‌ 
அன்னையும்‌ ஒளிந்து ஏங்கிக்கொண்டிருப்பதை நான்‌ 
காணலாகும்‌ என்று. இத்தனை ஆண்டுகளில்‌ நான்‌ 
அவ்வண்ணம்‌ எதையும்‌ காணநேரவில்லை” என்றாள்‌ 
சுலஃபை. “நானே நூறாயிரம்‌ முறை திசைமாற்றி நின்று 
அவ்வினாவை என்னிடம்‌ கேட்டிருக்கிறேன்‌. இல்லை 
இல்லை என்றே என்‌ அகம்‌ சொல்கிறது” என்றாள்‌ கார்கி. 
“என்‌ உடலுக்குரிய தெய்வங்கள்‌ இளமையிலேயே 
என்னை கைவிட்டிருக்கலாம்‌. அல்லது நான்‌ என்‌ 
வேதத்தால்‌ அவர்களை நிறைவுபடுத்தி விண்புகச்‌ 
செய்திருக்கலாம்‌.” 


“இன்று என்னால்‌ கூறமுடிவது ஒன்றுண்டு, 

ண்களைவிட பெண்களுக்கே காமநீப்பும்‌ துறவும்‌ 
எளிதானது. பெண்களின்‌ காமத்தில்‌ வென்றடக்குவது 
என்னும்‌ விழைவு கலந்திருப்பதில்லை. ஏற்றவற்றின்‌ 
முன்‌ தன்னை முழுதளிக்கவும்‌ பெண்களால்தான்‌ 
முடியும்‌” என்றாள்‌ கார்கி. “ஆகவே பெண்களுக்கு 
மெய்மை மெல்லவே வந்தடையும்‌. வந்தடைந்தவை 
முழுமையாகவே விடுதலையாக உருமாற்றம்‌ கொள்ளும்‌. 
ஆண்களில்‌ அதன்‌ பெரும்பகுதி ஆணவமெனத்‌ திரிந்து 
அகம்நிறைத்து நாறும்‌.” 


“வேதத்தை பெண்கள்‌ ஆண்களுக்கு நிகரென 
அறியமுடியாதென்று இன்னும்‌ முனிவரவை 
எண்ணுகிறது” என்றாள்‌ சுலஃபை. “ஆண்கள்‌ அறியும்‌ 
வேதத்தை அவர்களுக்கு நிகரென அறிவது பெண்களால்‌ 
இயல்வதல்ல. பெண்கள்‌ அறியும்‌ வேதத்தை ஆண்களும்‌ 
அறியமுடியாது. இம்மண்ணும்‌ வானும்‌ அனைவருக்கும்‌ 
உரியவை என்றால்‌ மகிழ்வும்‌ அறிவும்கூட 
அவ்வண்ணமே” என்றாள்‌ கார்கி. “எளிய உள்ளம்‌ 
கொண்டவர்‌ இம்முனிவர்கள்‌. அளியவர்‌ என்றே 
சொல்லவேண்டும்‌. அவர்கள்‌ அறிந்தவர்கள்‌ என்பதனால்‌ 
அறிவினூடாக அன்றி பிறிதை அறியமுடியாமல்‌ 
தளையுண்டிருக்கிறார்கள்‌.” 


மித்ரர்‌ நாள்‌ செல்லச்செல்ல அச்சம்‌ மிக்கவராக ஆனார்‌. 
ஒவ்வொருநாளும்‌ மகளிடம்‌ வந்து “உன்‌ மணமகனை 
சுட்டு. நான்‌ அவருக்கு உன்னை அளிக்கிறேன்‌. 
இன்னமும்‌ பிந்துவது உகந்தது அல்ல. இப்போதே 
என்குடியில்‌ பழிச்சொற்கள்‌ எழத்தொடங்கிவிட்டன” 
என்றார்‌. அவள்‌ “உகந்தவரை சொல்கிறேன்‌” என்று 
சொல்லி கடந்துசென்றாள்‌. “உன்‌ தந்தைக்கு அளித்த 
சொல்‌ இது. இது பிழைத்தால்‌ நான்‌ உயிர்வாழமாட்டேன்‌” 
என்றார்‌ மித்ரர்‌. “என்னால்‌ ஆண்களை 
ஏற்கமுடியவில்லை, தந்தையே” என்றாள்‌ சுலஃபை. “ஏன்‌ 
இதை இப்படி தலைமேற்கொள்கிறர்கள்‌?” மித்ரர்‌ “நீ 
அறியமாட்டாய்‌. மணம்புரியாத பெண்ணின்‌ தந்தை 
பழிசுமந்து சாகவேண்டுமென்பதே இங்குள்ள வழக்கம்‌” 
என்றார்‌. 


மிதிலையின்‌ பேரழகி தங்களை மறுக்கிறாள்‌ என்னும்‌ 
செய்தியே இளைஞரை சினம்கொள்ளச்‌ செய்தது. 
அவளைப்பற்றிய அலர்களை அவர்களே உருவாக்கினர்‌. 
அவள்‌ கந்தர்வபூசனை வழியாக பெண்மையை இழந்து 
உடலுக்குள்‌ ஆணாகிவிட்டாள்‌ என்றனர்‌. அவள்‌ 
முனிவர்களுடன்‌ முறைமீறிய உறவுகொண்டு 


வேதக்கல்வியை பெற எண்ணுகிறாள்‌ என்றனர்‌. 
அவளை மிக விழைந்தவர்களே அவ்வலரை 
பெருவிருப்புடன்‌ கேட்டு பிறரிடம்‌ பரப்பினர்‌. அவளை 
வழிபட்டவர்கள்‌ அதைக்கேட்டு தங்கள்‌ முகம்மலர்வதைக்‌ 
கண்டு தாங்களே வியந்துகொண்டனர்‌. அலர்‌ எழுந்து 
சூழச்சூழ மித்ரர்‌ நிலையழிந்து பித்துகொண்டவர்‌ 
போலானார்‌. 


ஜனகரின்‌ அவைகூடலுக்கு வந்த யாக்ஞவல்கியரை 
அப்போதுதான்‌ சுலஃபை கண்டாள்‌. அவையில்‌ 
வெண்ணிறத்‌ தாடியும்‌ தோள்புரண்ட பனிக்குழலும்‌ 
இனியபுன்னகையுடன்‌ எழுந்து நின்று அவர்‌ 
வேதமெய்மையை உரைத்தார்‌. “தாமரைமலரிதழ்‌ மேல்‌ 
நீர்த்துளி என அமர்ந்திருக்கிறது இப்புடவி” என 
சம்பிரமாதி என்னும்‌ முனிவர்‌ சொன்னபோது 
“அந்தத்தாமரை நீரளவு மாறினும்‌ ஒழுக்கு கொள்ளினும்‌ 
நிலைமாறுவதில்லை. அதன்‌ தண்டும்‌ வேரும்‌ 
அடிச்சேற்றில்‌ ஆழ ஊன்றியிருக்கின்றன” என்று அவர்‌ 
சொன்னார்‌. அவை “ஆம்‌, ஆம்‌” என்றுரைத்தது. 
அவையில்‌ அமர்ந்திருந்த கார்கியிடம்‌ மெல்ல குனிந்து 
“அன்னையே, நான்‌ இவரை மணந்துகொள்கிறேன்‌” 
என்றாள்‌ சுலஃபை. கார்கி புன்னகைபுரிந்தாள்‌. 


னால்‌ மித்ரர்‌ திகைத்து பின்‌ சினம்‌ கொண்டு கூவினார்‌. 
சவத அ என்றறிவாயா? அவர்‌ என்‌ வயதே 
ஆனவர்‌. அவருக்கு முன்னரே மனைவியும்‌ நான்கு 
மைந்தரும்‌ உள்ளனர்‌” என்றார்‌. “ஆம்‌, அனைத்தையும்‌ 
அறிந்தே சொல்கிறேன்‌. என்‌ விழைவை மட்டும்‌ அவரிடம்‌ 
சொல்லுங்கள்‌” என்றாள்‌ சுலஃபை. “இது அறிவின்மை. நீ 
பேரழகி. நீ ஒரு முதியவரை மணந்தாய்‌ என்றால்‌ 
இங்குளோர்‌ என்ன நினைப்பார்கள்‌?” சுலஃபை “என்னை 
அழகிய உடல்‌ மட்டுமென்றே எண்ணியவர்களுக்கு நான்‌ 
கூறும்‌ மறுமொழி இது. நான்‌ மதிப்பதும்‌ விழைவதும்‌ 
என்ன என்பதற்கான விளக்கமும்‌ இதுவே” என்றாள்‌. 


மூச்சிளைக்க, உடல்‌ பதற அவளை நோக்கி நின்றார்‌ 
மித்ரர்‌. அவள்‌ வெண்கலச்‌ சிலையை எரியில்‌ வைத்து 
பழுக்கச்செய்தது போலிருந்தாள்‌. எது அவளை மேலும்‌ 
பேரழகியாக்குகிறது? இப்போது அவள்‌ 
அணிசெய்துகொள்வதில்லை. அழகிய அசைவுகளோ 
இன்சொற்களோ அவளிடமில்லை. உள்ளிருந்து ஒன்று 
எழுந்து ஒளியென விரிகிறது. “உனக்கு மைந்தர்‌ 
பிறப்பதும்‌ அரிது” என்று அவள்‌ விழிகளை விலக்கி 
சாளரத்தை நோக்கி நின்று மித்ரர்‌ சொன்னார்‌. “அது 
நன்று என்றே எண்ணுகிறேன்‌” என்றாள்‌ சுலஃபை. 


“தந்தையே, என்னைவிட மெய்யறிவில்‌ இளைத்தவர்‌ 


ஒருவருக்கு மனைவியாகும்‌ இழிவிலிருந்து நான்‌ 
இவ்வண்ணம்‌ தப்புகிறேன்‌. அதைமட்டும்‌ நோக்குக!” 


சலிப்புடன்‌ திரும்பி தன்‌ மாளிகையை அடைந்து 
சுருண்டு படுத்துக்கொண்டார்‌ மித்ரர்‌. அவர்‌ துணைவி 
சபரி அவர்‌ அருகே வந்தமர்ந்து “இவ்வாறு அவள்‌ 
மணம்புரிய ஒப்புக்கொண்டதே நல்லூழ்‌ என்று 
கொள்வோம்‌. பெண்ணின்‌ உளம்நிறைக்கும்‌ கணவன்‌ 
எவர்‌ என பிறர்‌ ஒருபோதும்‌ சொல்லிவிடமுடியாது” 
என்றாள்‌. சினத்துடன்‌ “அவள்‌ எதிர்நிலை கொண்டு 
இம்முடிவை எடுத்திருக்கிறாள்‌. இது சின்னாட்களிலேயே 
அவளுக்கு சுமையாகும்‌” என்றார்‌ மித்ரர்‌. “இல்லை, 
அவள்‌ ஆசிரியனை கணவனாக ஏற்றிருக்கிறாள்‌” 
என்றாள்‌ சபரி. “ஆண்களுக்கு மனைவி தோழியோ 
அன்னையோ மட்டுமே. பெண்ணுக்கு கணவன்‌ 
பிறிதொன்றுமாகவேண்டும்‌. சிலருக்கு தந்தை, சிலருக்கு 
தோழன்‌,சிலருக்கு காவலன்‌, சிலருக்கு ஆசிரியன்‌.” 


அவள்‌ சொல்கேட்டு ஒருவாறாகத்‌ தேறி 
பிருஹதாரண்யகம்‌ சென்று யாக்ஞவல்கியரைக்கண்டு 
தன்‌ மகளின்‌ விழைவை சொன்னார்‌ மித்ரர்‌. “விண்ணின்‌ 
விழைவில்லாமல்‌ பபண்‌ உள்ளத்தில்‌ அவ்வாறு 
தோன்றாதென்கின்றன நெறிநூல்கள்‌. ஆனால்‌ நான்‌ 
முதுமைகொண்டிருக்கிறேன்‌. என்‌ குருதி இனி 
முளைக்காது என்றே உணர்கிறேன்‌. என்‌ மனைவியின்‌ 
ஒப்புதலும்‌ இதற்குத்தேவை. ஆனால்‌ நான்‌ சென்று 
அவளிடம்‌ ஒப்புதல்கோரமுடியாது, அது என்‌ விழைவை 
அறிவித்தலாகும்‌” என்றார்‌ யாக்ஞவல்கியர்‌. “என்‌ மகள்‌ 
வந்து உங்கள்‌ மனைவியைக்‌ கண்டு ஒப்புதல்‌ கோரட்டும்‌” 
என்றார்‌ மித்ரர்‌. அந்த ஒப்புதல்‌ கிடைக்கப்பெறாது என்றே 
அவர்‌ நம்பினார்‌. 


தந்தையுடன்‌ சுலஃபை பிருஹதாரண்யகக்‌ காட்டுக்கு 
வந்தாள்‌. யாக்ஞவல்கியரின்‌ குடிலுக்குள்‌ சென்று 
காத்யாயனியை பார்த்ததுமே அவள்‌ அனைத்தையும்‌ 
புரிந்துகொண்டாள்‌. குனிந்து அவள்‌ கால்களைத்‌ 
தொட்டு “மூத்தவரே, உங்களுக்கு இளையவளாக 
இங்கிருக்க அருளவேண்டும்‌” என்றாள்‌. காகங்களை 
நோக்கிக்கொண்டிருந்த காத்யாயனி திரும்பி தன்‌ 
கடந்துசென்ற கண்களால்‌ அவளை நோக்கினாள்‌. “நான்‌ 
உடனிருக்கிறேன்‌ அக்கா” என்றாள்‌ சுலஃபை. “ஆம்‌” 
என்று சொல்லி காத்யாயினி அவளை தலைதொட்டு 
வாழ்த்தினாள்‌. 


[image] 


யாக்ஞவல்கியர்‌ தன்‌ மைந்தரின்‌ ஒப்புதலுடன்‌ மாணவர்‌ 
புடைசூழ சுலஃபையை மணம்‌்புரிந்தார்‌. அவள்‌ 
பிருஹதாரண்யகப்‌ பெருங்காட்டில்‌ இரண்டாவது 
ஆசிரியமனைவியாக மைத்ரேயி என்னும்‌ பெயருடன்‌ 
அமைந்தாள்‌. 

பிருஹதாரண்யகத்தில்‌ மைத்ரேயி இளைய 
அறத்துணைவியாகவும்‌ காத்யாயனியின்‌ 
ஏவல்பெண்டாகவும்‌ வாழத்தொடங்கினாள்‌. 
இருபதாண்டுகளாக பிருஹதாரண்யகக்‌ கல்விநிலை 
வளர்ந்து பேருருக்கொண்டிருந்தது. ஒவ்வொரு 
கிளையிலிருந்தும்‌ பறவைச்செய்திகள்‌ வழியாகவே 
தொடர்புகள்‌ நிகழ்ந்தன. வரும்செல்வத்திற்கு கணக்குகள்‌ 
வைத்துக்கொள்வதும்‌, மாணவர்களுக்கும்‌ 
ஆசிரியர்களுக்கும்‌ அவற்றை முறையாக 
பகிர்ந்தளிப்பதும்‌, ஓவ்வொருநாளுமென 
வந்துகொண்டிருந்த நூற்றுக்கணக்கான பூசல்களுக்கும்‌ 
மனக்குறைகளுக்கும்‌ தீர்வுகாண்பதும்‌ ஓர்‌ அரசு 
நடத்துவதற்கிணையான செயல்களாக இருந்தன. 


அப்பொறுப்பை தன்‌ எட்டு மாணவர்களுக்கும்‌ நான்கு 
மைந்தர்களுக்குமாக பகிர்ந்தளித்திருந்தார்‌ 
யாக்ஞவல்கியர்‌. ஆயினும்‌ இறுதியில்‌ அவரே 
அனைவரும்‌ ஏற்கும்‌ முடிவை 
எடுத்தாகவேண்டியிருந்தமையால்‌ மெய்ப்பொருள்‌ 
எண்ணுவதும்‌ ஊழ்கத்திலாழ்வதும்‌ அவருக்கு 
அரிதாகவே வாய்த்தன. ஐவேளை எரியோம்புவதே 
அடையாளச்‌ சுருக்கமாகத்தான்‌ செய்யமுடிந்தது. 
முதற்புலரியில்‌ எழுந்து அவர்‌ கதிர்வணக்கம்‌ 
புரிகையிலேயே கரையில்‌ அவருக்காக மாணவர்களும்‌ 
சிரியர்களும்‌ ஏவலர்தலைவர்களும்‌ காத்து 
பன்‌ ன்றிருப்பது வழக்கமென்றாயிற்று. அவர்‌ நாளின்‌ 
அனைத்துக்‌ கணங்களும்‌ பங்கிடப்பட்டிருந்தன. 


நாளும்‌ அரசர்களின்‌ தூதர்களும்‌ முனிவர்களும்‌ 
அக்கல்விநிலைக்கு வந்தனர்‌. அயல்நிலத்து முனிவர்‌ 
நெடுந்தொலைவு கடந்து அவரைக்‌ காணவென்றே 
வந்தனர்‌. அரசர்களும்கூட காணவருவதுண்டு. 
அவருடைய நாட்கள்‌ அச்சந்திப்புகளுக்காக நேரத்தை 
பகுப்பதிலேயே கழிந்தன. அவ்வாழ்க்கையின்‌ 
பொருளின்மைகூட சித்தத்தில்‌ படாத அளவுக்கு அவர்‌ 
ஓடிக்கொண்டிருந்தார்‌. எப்போதாவதுதான்‌ அவர்‌ தன்‌ 
அறத்துணைவியர்‌ இருந்த குடிலுக்கு வந்தார்‌. அங்கு 
தனக்கு இரு மனைவியர்‌ இருப்பதை அப்போதுதான்‌ 


நினைத்துக்கொண்டதுபோல விழிப்புகொண்டு உளம்‌ 
திரட்டி அவர்களிடம்‌ இன்சொல்‌ உரைப்பார்‌. 


நாள்போக்கில்‌ களைத்து தளர்ந்து மஞ்சத்திற்கு 
வரும்போது நிழலென விழிக்கு தோன்றும்‌ 
இளம்துணைவியிடம்‌ ஓரிரு சொற்கள்‌ பேசுவதும்‌ 
அரிதாயிற்று. மகளிருடன்‌ மகிழ்கையிலும்‌ உள்ளே 
துறவுநிலை கொண்டவர்கள்‌ உண்டு, துறவுக்குள்ளும்‌ 
காமம்‌ கரப்பவர்‌ போல. அவருள்‌ வாழ்ந்த வேதப்படிவர்‌ 
உண்மையில்‌ மணம்புரிந்து மகளிரை அறியவே இல்லை. 
காத்யாயனியின்‌ காதலில்‌ உவந்திருந்தபோதும்‌, அவள்‌ 
அளித்த இளமைந்தரை கையிலேந்தி களித்தபோதும்கூட 
அந்த வேதப்படிவர்‌ அதை உணரவில்லை. அன்று 
மேற்பரப்பு மட்டும்‌ உருகிய அரக்குக்கட்டி போன்றிருந்தார்‌, 
பின்னர்‌ அதுவும்‌ உறைந்து நிலைமீண்டது. 
ஓயாக்காற்றில்‌ ஏற்று நின்றிருக்கும்‌ காற்றாடிப்பொறியின்‌ 
அச்சு என அவர்‌ தேய்ந்துகொண்டிருந்தார்‌. 


னால்‌ மைத்ரேயி தன்னை இயல்பாக 
அச்செயற்பெருக்கில்‌ பொருத்திக்கொண்டாள்‌. அவள்‌ 
வருகையில்‌ எந்த எதிர்பார்ப்புடனும்‌ இருக்கவில்லை. 
தன்னை எவ்விதமாகவும்‌ உருவகித்துக்‌ 
கொண்டிருக்கவுமில்லை. எனவே வந்ததுமே அங்குள்ள 
மண்ணில்‌ புதுமுளை என தளிர்விட்டெழ அவளால்‌ 
இயன்றது. யாக்ஞவல்கியருக்குரிய பணிவிடைகளை 
அவர்‌ குடிலுக்கு வரும்போது இயல்பாக ஆற்றினாள்‌. 
அவரில்லாதபோதும்‌ அங்கு அவர்‌ இருப்பதாகவே 
எண்ணிக்கொண்டாள்‌. கொல்லையின்‌ கன்றுகளையும்‌ 
அடுமனையின்‌ ஏவல்பெண்டுகளையும்‌ புரந்தாள்‌. தன்‌ 
மூத்தவளுக்கு இயல்பான தோழியாகவும்‌, 
ஏவல்பெண்ணாகவும்‌ இருந்தாள்‌. 


மெல்ல அவள்‌ கைகள்‌ விரிந்து அக்கல்விநிலையின்‌ 
அனைத்து அன்றாடப்பணிகளையும்‌ நிகழ்த்தத்‌ 
தொடங்கின. கல்விநிலையில்‌ இளமைந்தரின்‌ 
நலன்களை நோக்கத்‌ தொடங்கியவள்‌ செல்வம்‌ 
வருவதையும்‌ போவதையும்‌ வழிநடத்தலானாள்‌. பின்னர்‌ 
நெறி நிறுத்தவும்‌ மீறல்களைக்‌ கண்டு சுட்டவும்‌ 
தொடங்கினாள்‌. யானை தன்‌ பாகனை 
கண்டுகொள்வதுபோல அக்கல்விநிலை தன்‌ 
தலைவியை மத்தகத்தில்‌ ஏற்றிக்கொண்டது. 


யாக்ஞவல்கியருக்காகக்‌ காத்திருந்த பலமுடிவுகள்‌ 
அவளால்‌ எடுக்கப்பட்டன. அவள்‌ எடுக்கும்‌ ஒரு சிறந்த 
முடிவு பத்து புதிய முடிவுகளை கொண்டுவந்து வாயிலில்‌ 


நிறுத்தியது. நாளடைவில்‌ அவளே பிருஹதாரண்யகக்‌ 
கல்விநிலையின்‌ அனைத்துப்‌ பிரிவினராலும்‌ 
ஏற்கப்பட்ட முதல்வி என்றானாள்‌. யாக்ஞவல்கியரின்‌ 
நான்குமைந்தரும்‌ அவளையே முதன்மை அன்னை என 
கருதினர்‌. ஆசிரியர்கள்‌ அவளை யாக்ஞவல்கியரின்‌ 
மாற்றுருவென எண்ணினர்‌. முதற்புலரியிலெழுந்து 
மங்கலத்‌ தோற்றத்தில்‌ தன்‌ குடிலருகே இருக்கும்‌ 
கொட்டகைக்கு ஏவல்பெண்டிருடன்‌ அவள்‌ வரும்போது 
அங்கே அவளுக்காக கல்விநிலைகளின்‌ தலைவர்களும்‌, 
அரசதூதர்களும்‌, ஆசிரியர்களும்‌, 
பொருள்காப்பாளர்களும்‌ காத்து நின்றிருந்தனர்‌. 


அவளால்‌ யாக்ஞவல்கியரின்‌ பணிச்சுமைகள்‌ 
குறைந்தன. ஆனால்‌ விடுவிக்கப்படும்தோறும்‌ அவர்‌ 
விலகிச்சென்றார்‌. ஒருகட்டத்தில்‌ அப்பெரும்‌ 
கல்விநிலையில்‌ அவர்‌ ஆற்றுவதற்குரிய செயல்கள்‌ 
மிகக்குறைவாக ஆயின. அப்பெருக்கு அவரைக்‌ கடந்து 
முன்னால்‌ சென்றுவிட்டிருந்தது. அவர்‌ அந்த 
மாற்றத்தையும்‌ அறியவில்லை. அவர்‌ உள்ளம்‌ 
வேதச்சொல்லை நாடியது. நாட்கணக்கில்‌ 
மீளாச்சித்தத்துடன்‌ சொற்களைத்‌ தொடர்ந்து 
புறமென்றான மொழியிலும்‌ உள்ளென்றான 
காட்சிகளிலும்‌ அலைந்தார்‌. அவரைக்‌ காணவென வந்த 
வேதப்படிவர்கள்கூட ஓரிரு சொற்களுக்குப்பின்‌ 
மைத்ரேயியை சந்தித்து மீள்வதையே விரும்பினர்‌. 


மைத்ரேயி கூடவே காத்யாயனியுடன்‌ மேலும்மேலும்‌ 
அணுக்கமாகிக்கொண்டிருந்தாள்‌. யாக்ஞவல்கியர்‌ 
நாளெல்லாம்‌ ஓடிச்செய்த பணிகளை அரைநாளிலேயே 
முடித்து இல்பேணவும்‌ அவளுக்கு நேரமிருந்தது. 
இரவுகளில்‌ மூத்தவளுடன்‌ தனியாக அமர்ந்து 
பேசிக்கொண்டிருப்பது அவள்‌ வழக்கம்‌. 
தொடக்கநாட்களில்‌ கோயிற்சிலை என 
சொல்‌அறியாதவளாக இருந்த காத்யாயனியின்‌ விழிகள்‌ 
பின்னர்‌ மெல்ல அவளை அடையாளம்‌ 
கண்டுகொண்டன. அவளுக்காக தேடலாயின. பின்னர்‌ 
அவளிடம்‌ மட்டுமே மூத்தவள்‌ பேசினாள்‌. மழலைபோல 
மெல்லிய குரலில்‌ பறவைகளைப்பற்றியும்‌ 
பசுக்களைப்பற்றியும்‌ அவள்‌ சொன்னாள்‌. சிரித்து 
நாணினாள்‌. விண்மீன்களைச்‌ சுட்டி புரியாத சொற்கள்‌ 
பேசுகையில்‌ கனவுக்குள்‌ சென்று நீள்மூச்சுடன்‌ 
மீண்டாள்‌. 


அவள்‌ பேச்சின்‌ உள்ளடக்கம்‌ என்பது எப்போதுமே 
அங்கிருந்து கிளம்புவதாகவே இருப்பதை அவள்‌ 


ஒருநாள்‌ உணர்ந்தாள்‌. வெளியே என கைசுட்டியபடிதான்‌ 
அவள்‌ பேசத்தொடங்கினாள்‌. பேசிப்பேசி களைத்து 
அவள்‌ துயிலும்போதும்‌ கைகள்‌ வெளியே என 
சுட்டப்பட்டிருக்கும்‌. அச்சுட்டுவிரலை நோக்கியபடி 
அவளருகே அமர்ந்திருக்கையில்‌ மைத்ரேயி பெரும்‌ 
உளக்கிளர்ச்சியை அடைந்தாள்‌. அவளருகே படுத்து 
அவளுக்கிணையாக தலைவைத்து அந்த சுட்டுவிரல்‌ 
காட்டிய திசையை நோக்கிக்கொண்டிருந்தாள்‌. அப்பால்‌ 
கரிய வானம்‌ விண்மீன்சிமிட்டல்கள்‌ பெருகிப்பரக்க 
வளைந்திருந்தது. வெட்டவெளி. பொருளின்மை. 
அறியமுடியாமை. அனைவரும்‌ சென்றுசேரும்‌ கருமை 
அது என்கின்றன நூல்கள்‌. 


அவள்‌ விட்டுத்தாவி சுழன்று மீண்டும்‌ ஆடும்‌ 
எண்ணங்களை தொடர்ந்து கொண்டிருக்கையில்‌ ஒரு 
விண்மீன்‌ கீழிறங்கியது. அது கிழித்த செந்நிறக்கோடு 
சிலகணங்கள்‌ எஞ்சியிருந்தது. அவள்‌ அது மறைவதைக்‌ 
கண்டு கண்களைமூடி இமைகளுக்குள்‌ மேலும்‌ 
சிலகணங்கள்‌ அதை நீட்டித்தாள்‌. எங்கோ இலைகள்‌ 
கலையும்‌ ஒலி. கன்றின்‌ சாணிமணத்துடன்‌ காற்று வந்து 
குழல்கலைத்துச்‌ சென்றது. 


அவள்‌ விழிமூடப்போகும்போது ஒருவிண்மீன்‌ சுழன்று 
பறந்தபடி அணுகுவதைக்‌ கண்டாள்‌. அது அவளை 
நோக்கித்தான்‌ வந்துகொண்டிருந்தது. 
நோக்கியிருக்கையிலேயே ஐயமெழுந்தது. அதை 
விழிகளுக்குள்‌ தேக்கிக்கொள்ளவேண்டுமென 
முனைந்தாள்‌. விழிமூடி அந்த ஒளித்துளியை அசையாது 
நிறுத்தினாள்‌. வேதச்சொல்‌ ஒன்றை அதனுடன்‌ 
இணைத்து இசைக்க வைத்தாள்‌. அச்சொல்‌ ஒளிச்சுடராக 
அவள்‌ விழிகளுக்குள்‌ நின்றிருந்தது. 


ஒருநாள்‌ யாக்ஞவல்கியர்‌ தன்‌ ஊழ்க அறையிலிருந்து 
எழுந்து தான்‌ உருவாக்கிய கல்விநிலையினூடாகச்‌ 
சென்றுகொண்டிருந்தபோது எதிரேவந்து வணங்கி 
அகன்ற மாணவன்‌ ஒருவனின்‌ விழிகளுக்கு தான்‌ 
முற்றிலும்‌ அயலான்‌ எனக்‌ கண்டுகொண்டு உளம்‌ 
அதிர்ந்தார்‌. அது வெறும்‌ ஐயமா என்று திகைத்து 
ஒவ்வொருவர்‌ விழிகளாக நோக்கிக்கொண்டு சென்றார்‌. 
அனைவருமே அவரை முற்றிலும்‌ அயலான்‌ என்றே 
நோக்கினர்‌. பின்னர்‌ உணர்ந்தார்‌, உண்மையில்‌ 
அவர்கள்தான்‌ அவருக்கு அயலவர்‌ என்று. எவர்‌ 
பெயரும்‌ முகமும்‌ அவருக்கு தெரிந்திருக்கவில்லை. அவர்‌ 
மாணவர்களை சந்தித்து உரையாடியே பல்லாண்டுகள்‌ 
ஆகியிருந்தன. ஆசிரியர்கள்‌ பலரை அவர்‌ 


முழுமையாகவே மறந்துவிட்டிருந்தார்‌. அடையாளம்‌ 
காணாவிழிகளை விழிகள்‌ அடையாளம்‌ 
காண்பதில்லை. 


அப்படியென்றால்‌ நான்‌ இறந்துவிட்டேனா என அவர்‌ 
தனக்குத்தானே கேட்டுக்கொண்டார்‌. அலைகளை 
நீர்ப்பரப்பு என இறந்தவர்களை மானுடம்‌ அக்கணமே 
மறந்துவிடும்‌ என அவர்‌ கற்றிருந்தார்‌. உடலென 
எஞ்சும்போதே ஒருவன்‌ இறந்துவிடக்கூடுமா? 
அவ்வெண்ணமே பேரச்சத்தை எழுப்பியது. 
ஒவ்வொருவரையாக அழைத்து “நான்‌ இறக்கவில்லை” 
என்று கூவவேண்டுமென வெறி எழுந்தது. ஒருநாள்‌ 
முழுக்க அந்தக்கொந்தளிப்பு நீடித்தது. 
பிருஹதாரண்யகக்‌ கல்விநிலை அமைந்தபோதே அங்கு 
வந்த மூத்த ஆசிரியர்‌ ஒருவரை தேடிச்சென்றார்‌. அவரைக்‌ 
கண்டதுமே எழுந்து வணங்கி நின்ற அவர்‌ விழிகளில்‌ 
இருந்தது இறந்துபட்ட மூதாதையர்‌ மேல்‌ கொண்ட 
பணிவே என உணர்ந்ததும்‌ ஒரு சொல்‌ பேசாது மீண்டார்‌. 


அன்று ஆற்றங்கரையில்‌ நீரொழுக்கை நோக்கி 
அமர்ந்திருக்கையில்‌ அஸ்வாலாயனரின்‌ சொற்றொடர்‌ 
எண்ணத்தில்‌ ஓடியது. “மூன்றுமுறை பிறக்காதவன்‌ 
முறையாக இறப்பதில்லை.” பலநூறுமுறை பேசி ஆய்ந்த 
சொற்றொடர்‌ ஆயினும்‌ அத்தருணத்தில்‌ அது 
திகைப்புடன்‌ எழச்செய்தது. வைசம்பாயனரின்‌ 
குருநிலையில்‌ இருந்து கிளம்பும்போது அதே போன்று 
தான்‌ இறந்துவிட்டதாக அவர்‌ உணந்திருக்கிறார்‌ என 
நினைவுகூர்ந்தார்‌. 


அன்று நோக்கும்‌ விழிகளெல்லாம்‌ மிக அப்பால்‌ 
பிறிதெவரோ என தோன்றின. அவர்கள்‌ வாழும்‌ 
ஒவ்வொரு இடத்தையும்‌, அவர்கள்‌ சொல்‌ 
ஒவ்வொன்றையும்‌ இது அல்ல இது அல்ல என்று 
விலக்கியே அவர்‌ பிருஹதாரண்யகக்‌ காட்டுக்கு வந்தார்‌. 
சூரியரைச்‌ சந்தித்து அவர்‌ அளித்த மெய்சொல்லைப்‌ 
பெற்றபோது மீண்டும்‌ பிறந்தெழுந்தார்‌. “இது 
இரண்டாவது இறப்பு, நான்‌ மூன்றாவதாகப்‌ 
பிறந்தெழவேண்டும்‌' என சொல்லிக்கொண்டார்‌. 
சொல்லென அமைத்தபோது முதலில்‌ திகைப்பூட்டும்‌ 
பொருளின்மைகொண்டிருந்தது அவ்வெண்ணம்‌. 
சொல்லச்சொல்ல அணுகி காற்றென வெளியென 
சூழ்ந்துகொண்டது. அதில்‌ வாழத்தொடங்கினார்‌. மெல்ல 
வ கியது. ஆம்‌, இரண்டாவது இறப்பு, மூன்றாம்‌ 
றப்பு. 


தன்‌ இல்லறக்குடிலை அவர்‌ அடைந்தபோது நாளும்‌ 
அவர்‌ அங்கே வந்துசெல்வதுபோன்ற இயல்புடன்‌ 
மைத்ரேயி வந்து அவரை வரவேற்றாள்‌. அவர்‌ கைகால்‌ 
கழுவி பீடம்கொண்டதும்‌ இன்னீர்‌ 
கொண்டுவந்தளித்தாள்‌. அவர்‌ அருகே வணங்கி 
நின்றாள்‌. அவளுடைய அழகிய இளமுகத்தை அவர்‌ 
அன்று புதிதென நோக்கினார்‌. அவர்‌ புன்னகைத்தபோது 
அவளும்‌ அது புதிதல்ல என்பதுபோல 
புன்னகைசெய்தாள்‌. “இளையவளே, உன்‌ 
மூத்தவளையும்‌ இங்கு அழைத்துவா” என்றார்‌ 
யாக்ஞவல்கியர்‌. “இன்று நான்‌ உங்களுக்கான 
இறுதிச்சொற்களை சொல்லவிருக்கிறேன்‌.” 


மைத்ரேயி சென்று காத்யாயனியை அழைத்து வந்து 
அருகே நிறுத்தினாள்‌. “இல்லத்தரசிகளே, நான்‌ 
இன்றுமாலையுடன்‌ இந்த வாழ்க்கையிலிருந்து இறந்து 
அகலவிருக்கிறேன்‌. நாளை முற்றிலும்‌ புதிய 
வாழ்வொன்றில்‌ பிறிதொருவனாக மீளப்பிறப்பேன்‌. 
செல்வதற்கு முன்‌ இப்ப்பிறவியில்‌ நான்‌ இயற்றிய 
அனைத்தையும்‌ முழுமையாக முடித்துச்செல்ல 
விரும்புகிறேன்‌” என்றார்‌ யாக்ஞவல்கியர்‌. மைத்ரேயியின்‌ 
முகத்தில்‌ புன்னகை அவ்வண்ணமே இருந்தது. 
காத்யாயனி அச்சொற்களை கேட்டதாகவே 
தெரியவில்லை. 


காத்யாயனியிடம்‌ “எனக்கு இனியதுணைவியாக 
இருந்தாய்‌. என்‌ மூதாதையர்‌ மகிழும்‌ மைந்தரை 
அளித்தாய்‌. நான்‌ உனக்கு ஆற்றியவற்றில்‌ குறைகளும்‌ 
பிழைகளும்‌ இருந்தால்‌ அவை முழுமையாகவே 
என்னைச்‌ சார்ந்தவை. என்‌ மூதாதையர்‌ பொருட்டும்‌ என்‌ 
மைந்தர்‌ பொருட்டும்‌ அவற்றை நீ 
பொறுத்தருளவேண்டும்‌ என்று கோருகிறேன்‌. உன்‌ 
கணவனாக வந்தவன்‌ முதிர்ந்து மைந்தனாகி 
அமைந்துள்ளேன்‌. உன்‌ கால்களில்‌ தலைவைத்து 
இன்சொல்லை கோருகிறேன்‌” என்றார்‌. அவள்‌ முகம்‌ 
அச்சொற்களுக்கு அப்பால்‌ இருந்தது. 


மைத்ரேயியிடம்‌ “இளையவளே, நீ விழைந்து வந்தது 
என்ன என நான்‌ அறியேன்‌. மானுடரை ஒவ்வொரு 
வயதுக்கும்‌ அப்பருவத்திற்குரிய பூதங்கள்‌ 
பிடித்தாட்டுகின்றன. என்னை சொல்பூதம்‌ ஆண்டது. 
பின்னர்‌ காமம்‌ கைப்பற்றியது. பொருள்பூதம்‌ 
கையிலிட்டு விளையாடியதுண்டு. நீ வந்தபோது என்னை 
ஆண்டது நானறியா பூதம்‌ ஒன்று. அது என்னை 
கொண்டுசென்று காட்டியவை எவையென இன்றும்‌ 


என்னால்‌ சொல்லிவிட இயலாது. உன்னை நான்‌ 
புறக்கணித்தேன்‌. கணவன்‌ என உனக்கு நான்‌ 
அமையவில்லை. நீ எனக்கு அளித்த அனைத்துக்கும்‌ 
பிறிதொரு உலகில்‌ ஈடுசெய்கிறேன்‌. என்னை வாழ்த்தி 
நற்சொல்‌ உரைக்கவேண்டும்‌” என்றார்‌. அவள்‌ 
புன்னகையுடன்‌ “எப்போதுமிருக்கும்‌ சொல்லுக்கு 
அப்பால்‌ ஏதுமுரைக்கவேண்டியதில்லை” என்றாள்‌. 


“இக்கல்விநிலையின்‌ பொறுப்புகளை அடித்தளம்‌ முதலே 
பகிர்ந்தளித்துக்கொண்டுதான்‌ வந்துள்ளேன்‌. என்‌ 
மைந்தருக்கும்‌ ஆசிரியர்களுக்கும்‌ உரிய பொறுப்புகளை 
எழுதி வைத்திருக்கிறேன்‌” என்றார்‌ யாக்ஞவல்கியர்‌. 
“இனி உங்களுக்கு நான்‌ செய்யவேண்டியது. 
குலமகளிருக்குரியவை இல்லங்களும்‌ நிலங்களும்‌ 
ஆநிரையும்‌ பொன்னும்‌ என்கின்றன நூல்கள்‌. 
இக்கல்விநிலையில்‌ நான்‌ தங்குவதற்கென 
அமைக்கப்பட்ட குடில்கள்‌ உங்களுக்குரியவை. 
இக்கல்விநிலைக்கு அப்பால்‌ எனக்கு மட்டுமென 
மன்னர்கள்‌ அளித்த கழனிகளை இருவருக்கும்‌ 
இணையாக பகிர்ந்தளிக்கிறேன்‌. எனக்கு 
வேள்விக்கொடை என அளிக்கப்பட்ட ஆநிரைகள்‌, 
எனக்கு கல்விக்கொடை என அளிக்கப்பட்ட பொன்‌ 
ஆகியவற்றையும்‌ இரண்டாகப்‌ பகுத்து இருவருக்கும்‌ 
அளிக்கிறேன்‌. உங்கள்‌ வாழ்க்கை துயரற்றதாக 
ஆகவேண்டும்‌ என்றும்‌, நீங்கள்‌ நிறைவடையவேண்டும்‌ 
என்றும்‌ வாழ்த்துகிறேன்‌” என்றார்‌. 


மைத்ரேயி புன்னகை மாறாமல்‌ “இவற்றை நீங்கள்‌ ஏன்‌ 
அளிக்கிறீர்கள்‌?” என்றாள்‌. “ஏனென்றால்‌ இவற்றால்‌ 
எனக்கு இனி பயனில்லை. நான்‌ இப்பிறப்பில்‌ இனி 
வாழப்போவதில்லை” என்றார்‌ யாக்ஞவல்கியர்‌. 
“அப்படியென்றால்‌ இங்கிருந்து பயனுள்ள எதை 
எடுத்துச்செல்கிறீர்கள்‌?” என்றாள்‌ மைத்ரேயி. 
அக்கேள்வியை எதிர்கொண்டதும்‌ அவர்‌ ஒருகணம்‌ 
திகைத்தார்‌ “நீ கேட்டபின்னரே எண்ணினேன்‌. மானுடன்‌ 
மறுபிறவிக்கு கொண்டுசெல்லக்கூடியவை இரண்டே, 
வினைப்பயனும்‌ மெய்யறிவும்‌. வினைப்பயன்‌ தானாக 
உடன்‌ வரும்‌, மெய்யறிவு எடுத்துச்செல்லப்படவேண்டும்‌.” 


“அ சிரியரே, பயனுள்ளவற்றை நீங்கள்‌ 

எ டுத்துச்செல்கி ர்கள்‌ என்றால்‌ பயனற்ற பழையவற்றை 
எங்களுக்கு விட்டுச்செல்கிறீர்கள்‌ என்றல்லவா 
பொருள்‌?” என்றாள்‌ மைத்ரேயி. “நான்‌ அளிப்பவை 
இப்புவியில்‌ கணவன்‌ மனைவிக்கு அளிக்கக்கூடியவை 
அனைத்தும்‌ அல்லவா? இவையே இவ்வாழ்வின்‌ பொருள்‌ 


என்பதனால்தான்‌ பொருளென அழைக்கப்படுகின்றன” 
என்றார்‌ யாக்ஞவல்கியர்‌. “இவற்றில்‌ என்றுமழியாதவை 
எவை?” என்று அவள்‌ கேட்டாள்‌. “அழிவதே பொருள்‌” 
என்றார்‌ யாக்ஞவல்கியர்‌. “அழிபவை அழியாத ஒன்றை 
அளிக்க இயலுமா?” என்றாள்‌ மைத்ரேயி. “இல்லை, 
அவை அளிக்கும்‌ அனைத்தும்‌ அழிபவையே.” 


“ஆசிரியரே, அழியக்கூடிய ஒன்று எப்படி நிறைவை 
அளிக்கமுடியும்‌? மாறாநிலையே நிறைவு எனப்படுகிறது” 
என்றாள்‌ மைத்ரேயி. “நிறைவை அளிக்கும்‌ செல்வம்‌ 
எது?” என்று அவள்‌ மீண்டும்‌ கேட்டாள்‌. “விடுதலை” 
என்று அவர்‌ சொன்னார்‌. “விடுதலையை அளிப்பது 
எது?” என்றாள்‌ மைத்ரேயி. “கட்டியிருப்பது அறியாமை. 
அறிவே விடுதலையாகும்‌” என்றார்‌ யாக்ஞவல்கியர்‌. 
“அறிவின்‌ உச்சம்‌ என்ன?” என்றாள்‌. “தன்னை அறிதல்‌” 
என்றார்‌ யாக்ஞவல்கியர்‌. “முழுவிடுதலை எப்படி 
அடையப்பெறும்‌?” என்றாள்‌ மைத்ரேயி. “அறியும்தோறும்‌ 
அறிதலே கட்டுகளாகின்றது. அறிவிலிருந்து அடைவதே 
முழுவிடுதலை” என்றார்‌. “ஆசிரியரே, விடுதலை 
அடைந்தவன்‌ எப்படி இருப்பான்‌?” என்றாள்‌. 
“அறிவழிந்து அறிவென அமைந்திருப்பான்‌” என்றார்‌ 
யாக்ஞவல்கியர்‌. “ஆசிரியரே, அந்த மெய்யான 
செல்வத்தை எங்களுக்கு அருளவேண்டும்‌” என்று அவள்‌ 
கோரினாள்‌. 


அப்போதுதான்‌ அவர்களை பெண்கள்‌ என்றே தான்‌ 
எண்ணியதை யாக்ஞவல்கியர்‌ உணர்ந்தார்‌. 
மாணவர்களாக அவர்கள்‌ ஏன்‌ ஒருகணமும்‌ விழிகளில்‌ 
தென்படவில்லை என வியந்தார்‌. அப்போது தன்னுள்‌ 
ஓடிய உளச்சித்திரங்களில்‌ காத்யாயனியின்‌ விழிகளைக்‌ 
கண்டபோது அதிலிருந்த தீராத ஏக்கம்‌ எதன்பொருட்டு 
என்று அறிந்தார்‌. இரு கைகளையும்‌ கூப்பியபடி 
“பெரும்பிழை செய்துவிட்டேன்‌, இப்போது அறிகிறேன்‌ 
அனைத்தையும்‌. இங்கு நான்‌ இயற்றிநிறைவுசெய்யாத 
பெரும்பணி என்பது உங்கள்‌ இருவருக்கும்‌ நானறிந்த 
மெய்யறிவை முற்றளிப்பதே” என்றார்‌. 

“அருகமர்க!” என அவர்களை அழைத்தார்‌. அவர்களை 
அணைத்து தலையை சுற்றிப்பற்றி காதில்‌ அவர்களுக்கு 
மட்டுமேயான குரலில்‌ ஊழ்கச்சொல்லை சொன்னார்‌ 
“அஹம்‌ பிரம்மாஸ்மி.” 

பிருஹதாரண்யகத்திலிருந்து முதற்காலடியை 


எடுத்துவைப்பதைப்பற்றி யாக்ஞவல்கியர்‌ அன்றிரவு 
முழுக்க எண்ணிக்கொண்டிருந்தார்‌. கொந்தளித்த 
உள்ளத்துடன்‌ தன்‌ குடிலுக்குள்‌ சுற்றிவந்தார்‌. வெளியே 
மின்மினிகள்‌ செறிந்த இருட்டு 
ரீங்கரித்துக்கொண்டிருந்தது. பல்லாண்டுகளுக்கு முன்பு 
சூரியரைப்பார்ப்பதற்காக அக்காட்டுக்குள்‌ 
பட பப எடுத்துவைத்த நாளை மீண்டும்‌ 
மீண்டும்‌ எண்ணிக்கொண்டார்‌. எத்தனையோ 
ஆண்டுகளுக்கு முன்பு முழுமையாகவே உளக்காலத்தில்‌ 
மறைந்து விட்டிருந்த நாள்‌ அது. அப்போது ஒவ்வொரு 
மணற்பருவும்‌ ஒவ்வொரு ஒலித்துளியும்‌ 
தெளியும்படியாக எழுந்துவந்தது. 


அவர்‌ இடையாடை அன்றி ஏதுமில்லாது அந்தப்பெயரற்ற 
காட்டின்‌ அருகே வந்து சுழித்தோடிய 
வெண்ணிறஓடையை நோக்கியபடி நின்றார்‌. அக்காடு 
பிற எங்குமில்லாத ஒன்றை ட்டம்‌ அது என்ன 
என்று கூர்ந்தார்‌. பறவைகளின்‌ ஒலிகள்‌. அணில்களும்‌ 
பிற சிற்றுயிர்களும்‌ எழுப்பிய ஒலிகள்‌. காற்றின்‌ ஒலி. 
கந்தகம்‌ கலந்த மணம்‌. பின்னர்‌ உணர்ந்தார்‌, அக்காடு 
எவரையும்‌ கொல்வதில்லை என. அங்கு நாகங்களோ 
கொலைவிலங்குகளோ இல்லை. அதை அறிந்ததுமே 
அக்காட்டின்‌ ஒலி பெரும்‌ கொண்டாட்டமாக ஆகியது. 
மாற்றிலாத வாழ்வு மட்டுமே தேங்கிய ஒரு பசும்பரப்பு. 


அங்கு பிறமானுடர்‌ எவருமில்லை என்றே அப்போது 
எண்ணினார்‌. சூரியர்‌ குகைக்குள்‌ தவம்செய்வதை ஓர்‌ 
உள்ளுணர்வாக அவர்‌ அடைந்தது அதன்பின்னர்தான்‌. 
அந்த ஓடையை தாண்டுவதா என எண்ணி ஒருகணம்‌ 
தயங்கிநின்றார்‌. அப்பால்‌ புதருக்குள்‌ இருந்து வெளிவந்த 
கீரி ஒன்று இளவெயிலில்‌ பிசிறிநின்றிருந்த மென்மயிர்‌ 
உடலுடன்‌ குழந்தைமுகத்துடன்‌ இருகால்களில்‌ அமர்ந்து 
எழுந்து நின்று அவரை நோக்கியது. அதன்‌ 
மணிக்கண்களில்‌ ஒரு திகைப்பு இருந்தது. அவர்‌ தன்‌ 
இடையாடையை எடுத்து அப்பால்‌ வீசிவிட்டு 
ஓடைகடந்து காட்டுக்குள்‌ காலடி எடுத்துவைத்ததும்‌ அது 
திடுக்கிட்டு அமர்ந்திருந்த இடத்திலேயே 
இல்லாமலாயிற்று. அவர்‌ நடந்தபோது அவருக்குப்பின்‌ 
அது வளையிலிருந்து எழுந்து அமர்ந்து அதே 
திகைப்புடன்‌ நோக்கியது. 


அவர்‌ அக்காலடியை பேருவகையுடன்‌ உடல்முழுக்க 
உணர்ந்தார்‌. மீண்டுமொரு கால்வைத்தபோது “இதோ! 
இதோ!” என்று கூச்சலிட்டு கொப்பளித்தது உள்ளம்‌. 
“இத்தருணம்‌! இது என்றுமிருக்கும்‌. நான்‌ அதை 


அத்தனை அழுத்தமாக எனக்குள்‌ உணர்கிறேன்‌.” அதை 
அவர்‌ பின்னர்‌ பலமுறை மாணவர்களுக்கு 
சொல்லியிருக்கிறர்‌. பிருஹதாரண்யக கதாமாலிகாவிலும்‌ 
மற்ற சில நூல்களிலும்‌ அத்தருணம்‌ பலவகையாக 
காவியத்தன்மைகொண்டு மொழியில்‌ பதிந்திருக்கிறது. 
பின்னர்‌ அது காவியநிகழ்வாகி அவரிடமிருந்தும்‌ 
அகன்றது. 


மறுநாள்‌ புலர்வதற்காக அவர்‌ காத்திருந்தார்‌. 
கருக்கிருட்டு செறிந்தபோது, காற்றின்‌ குளிர்‌ 
அழுத்தம்கொண்டபோது வெளியே சென்று வானை 
நோக்கினார்‌. விடிவெள்ளி தோன்றுவதைப்‌ பார்க்க 
அங்கே காத்து நின்றார்‌. வானம்‌ விண்மீன்வெளியாக 
கிடந்தது. பெரும்பெருக்கொன்று கிழக்கிலிருந்து 
மேற்குநோக்கி ஒழுகிச்செல்வது போல, அல்லது 
மேற்கிலிருந்து கிழக்கு நோக்கியா? அவ்வாறு 
எண்ணியதுமே அது தீப்பந்தப்பொறி போல 
நாலாபக்கமும்‌ தெறித்துப்பரவுவதை காணமுடிந்தது. 
ஒருகணத்தில்‌ மாறாது காலக்கருமையில்‌ 
அமைந்திருந்தது. விடிவெள்ளி எப்படி தோன்றும்‌? 
சூரியனையும்‌ சந்திரனையும்போல தொடுவான்‌ 
கோட்டிலிருந்து உதித்தெழுமா? 


முதல்‌ கரிச்சானின்‌ மெல்லிய குரலை கேட்டார்‌. அது 
விடிவெள்ளி கண்டபின்னரே குரலெழுப்பும்‌ என்பார்கள்‌. 
விழிதூக்கியபோது விடிவெள்ளி அங்கிருந்தது, அது 
எப்போதுமே அங்குதான்‌ அமைந்திருக்கும்‌ என்பதுபோல. 
திகைப்புடன்‌ அவர்‌ அதையே நோக்கிக்கொண்டிருந்தார்‌. 
இருளிலிருந்து பிதுங்கி வந்ததா? இல்லை பிறிதொரு 
விண்மீனிலிருந்து துளித்துச்‌ சொட்டியதா? இல்லை தன்‌ 
விழிகளிலிருந்து அங்கு சென்றதா? தன்‌ எண்ணத்தில்‌ 
அது முளைத்ததா? அவ்வெண்ணம்‌ ஒருகணம்‌ அவரை 
உடல்திறந்து காற்றாக ஆக்கி பரப்பியது. “இவை நான்‌!” 

மீண்டபோது விடிவெள்ளி மேலெழுந்திருந்தது. 
பறவைக்குரல்கள்‌ சூழ ஒலித்தன. உள்ளே சென்று தன்‌ 
பொருட்களை எடுத்துக்கொண்டு செல்லவேண்டுமென 
எண்ணியதுமே புன்னகை எழுந்தது. அங்கிருந்தே 
கிளம்பி இருளுக்குள்‌ காட்டுப்பாதையில்‌ நடந்தார்‌. 
மையச்சாலையில்‌ அப்போது பேச்சுக்குரல்கள்‌ 
ஒழுகத்தொடங்கிவிட்டிருந்தன. ஆனால்‌ காடு 
இருட்டுக்குள்தான்‌ கிடந்தது. தலைக்குமேல்‌ 
விடிவெள்ளியால்‌ எழுப்பப்பட்ட பறவைகளின்‌ ஒலி 


நிறைந்திருந்தது. நீரின்‌ ஒலி கூடவே 
வந்துகொண்டிருந்தது. 


பின்புலரியில்‌ அவர்‌ காட்டின்‌ அறியாத மறு எல்லை 
ஒன்றை அடைந்திருந்தார்‌. அங்கு அவருடன்‌ புதருக்குள்‌ 
வந்துகொண்டிருந்த வெண்ணிற ஓடை வளைந்து 
புல்வெளியில்‌ ஒளிவிட்டபடி கிடந்தது. அதற்கப்பால்‌ 
சென்ற பசும்புல்பரப்பை கண்டார்‌. ஓடைக்கரையை 
அடைந்ததும்‌ மறுபக்கமிருந்து வந்த காற்றே சொன்னது, 
அது பிருஹதாரண்யகத்தின்‌ எல்லை என்று. அங்கு 
மேய்ந்துகொண்டிருந்த மான்‌ அவரைக்‌ கண்டதும்‌ 
தலைதாக்கி காதுகளை முன்கோட்டி மூக்கு கூர்ந்தது. 


தனக்குள்‌ எந்த எண்ணம்‌ எழுகிறது என்று பார்த்தார்‌. 
தன்‌ எண்ணங்களை நோக்கியபடி நடந்துகொண்டே 
இருந்தார்‌. ஒன்றும்‌ நிகழவில்லை. உள்ளம்‌ மிக இயல்பாக 
ஓடிக்கொண்டிருந்தது. ஓடையைக்‌ கடந்தபின்னர்தான்‌ 
அவர்‌ அதை கடந்திருப்பதையே உணர்ந்தார்‌. மான்‌ 
இடச்செவியை மட்டுமே அவருக்காக ஆட்டியது. 
முன்வலக்காலை உதறியபடியும்‌ தும்மலோசை 
எழுப்பியபடியும்‌ அது மேய்ந்துகொண்டிருந்தது. அவர்‌ 
அதை கடந்துசென்றதை விழியுருளலால்‌ மட்டுமே அது 
எதிர்கொண்டது. 


தன்‌ குருநிலைகளில்‌ இருந்து யாக்ஞவல்கியர்‌ 
மறைந்துவிட்டதை மெல்லமெல்லத்தான்‌ அனைவரும்‌ 
அறிந்தனர்‌. சிலநாட்கள்‌ அது உணர்வெழுச்சியுடன்‌ 
பேசப்பட்டது. யாக்ஞவல்கியர்‌ காட்டில்‌ ஒரு மானால்‌ 
கொல்லப்பட்டார்‌ என்றன சில கதைகள்‌. அவர்‌ ஒரு 
வேட்டுவப்பெண்‌ வயிற்றில்‌ பிறந்து சிறுவனாக 
புதியகாட்டை அறிந்துகொண்டிருக்கிறார்‌ என்றன. 
அவரை நீண்ட சடைமுடிக்கற்றைகளுடன்‌ இமயக்குகை 
ஒன்றில்‌ கண்டதாக சொன்னார்கள்‌ சிலர்‌. 


பிருஹதாரண்யகம்‌ சொல்தழைத்து வளர்ந்தது. 
அரசர்களின்‌ கொடைகளைச்சுமந்து அதன்‌ 
களஞ்சியங்களை நோக்கி வண்டிகளும்‌ அத்திரிகளும்‌ 
வந்துகொண்டிருந்தன. அதன்‌ கல்விநிலைகளை நோக்கி 
இளமைந்தர்‌ கண்களில்‌ வினாக்களுடன்‌ 
அணுகிக்கொண்டிருந்தனர்‌. மைத்ரேயி அங்கே அதன்‌ 
தலைவி என இருந்து ஆண்டாள்‌. அவளை ஆசிரியரின்‌ 
மெய்யுரு என வழிபட்டனர்‌ மாணவர்கள்‌. ஒவ்வொரு 
உயிரசைவையும்‌ நோக்கும்‌ இமையா விழிகொண்டவள்‌ 


அவள்‌ என்று அவளைப்பற்றி பாடினர்‌ சூதர்‌. 


ஆனால்‌ அவள்‌ மேலும்‌ மேலும்‌ தனிமைகொண்டவளாக 
மாறிக்கொண்டே சென்றாள்‌. தன்‌ ஊழ்கச்‌ சொல்லுடன்‌ 
காட்டுக்குள்‌ சென்று அமர்ந்திருப்பதையே அவள்‌ 
விரும்பினாள்‌. ஒருநாள்‌ அவள்‌ அக்காட்டின்‌ 
எல்லைக்குச்‌ சென்று அமர்ந்திருந்தபோது வெண்ணிற நீர்‌ 
சுழித்தோடிய ஓடைக்கு அப்பல்‌ விழிசுருக்கி நின்றிருந்த 
இளமைந்தன்‌ ஒருவனை கண்டாள்‌. அவனருகே சென்று 
“எங்கு வந்தாய்‌?” என்றாள்‌. “எனக்கு மட்டுமே 
உரியதொன்றை அறிய” என அவன்‌ சொன்னான்‌. 
“என்ன கற்றிருக்கிறாய்‌?” என்று அவள்‌ கேட்டாள்‌. 
“இதுவரை எதையும்‌ கற்கவில்லை” என்று அவன்‌ 
சொன்னான்‌. 


அவன்‌ அழகிய விழிகளை நோக்கி அவள்‌ வியந்து 
நின்றாள்‌. “இவ்வழியை எப்படி அறிந்தாய்‌?” என்றாள்‌. 
“இளமையிலேயே எனக்குப்‌ பிடித்த மணம்‌ ஒன்றிருந்தது. 
நான்‌ அதை மட்டும்‌ தேடித்தேடி அலைந்தேன்‌. அது 
வலுத்துவலுத்து என்னை இங்கழைத்து வந்தது” 
என்றான்‌ அவன்‌. “உன்‌ பெயர்‌ என்ன?” என்று அவள்‌ 
கேட்டாள்‌. “சூரியன்‌” என்றான்‌. அவள்‌ கைகளை விரித்து 
“இது உன்‌ இடம்‌, வருக மைந்தா!” என்றாள்‌. அவனைத்‌ 
தழுவியபடி தன்‌ கல்விநிலைக்கு மீண்டாள்‌. 


அவனுக்கு ஒருநாள்‌ முதல்விடியவில்‌ “நானே பிரம்மம்‌” 
என்னும்‌ ஊழ்கவரியைச்‌ சொல்லி ஆற்றுப்படுத்திவிட்டு 
மைத்ரேயி அங்கிருந்து கிளம்பினாள்‌. 
பிருஹதாரண்யகத்திலிருந்து காத்யாயனியை 
அழைத்தபடி மைத்ரேயியும்‌ கிளம்பியபோது அனைவரும்‌ 
கண்ணீர்விட்டனர்‌. உளக்கிளர்ச்சியுடன்‌ 
பேசிக்கொண்டனர்‌. அதுவும்‌ சின்னாட்களில்‌ பழங்கதை 
என்றாகியது. 

பாலென நுரைபொங்கும்‌ தூத்மதியே மிதிலையை 
அணைத்து ஓடிய முதன்மை ஆறு. ஜலதையும்‌ 
பலானையும்‌ கமலையும்‌ ராத்வதியும்‌ அதில்‌ 
மலைச்சேற்று நிறங்களுடன்‌ பெருகி வந்து 
இணைந்துகொண்டன. அங்கு எப்போதும்‌ இளஞ்சேற்றின்‌ 
நுரைமணம்‌ இருந்தது. வடமேற்கே எழுந்த 
மலையடுக்குகளின்‌ குளிர்‌ ஊறிவந்த அந்த ஆறுகளின்‌ 
பெருக்கால்‌ மிதிலையின்‌ அனைத்துச்‌ சுவர்களும்‌ 
எப்போதும்‌ பனித்திருந்தன. அங்குள்ள மக்களின்‌ 
விழிகளும்‌ சொற்களும்கூட குளிர்ந்தவையே என்றனர்‌ 
கவிஞர்‌. 


மலையுருண்டு வந்த கற்களை அடுக்கிக்‌ கட்டப்பட்ட 
உயரமற்ற கோட்டையால்‌ சூழப்பட்டிருந்தது மிதிலை. 
கோட்டையின்‌ வாயில்முகப்பில்‌ மட்டும்‌ மரத்தாலான 
உயர்ந்த காவல்கோபுரமும்‌ அதன்மேல்‌ மூன்று 
எச்சரிக்கைமுரசுகளும்‌ இருந்தன. அதன்மேல்‌ கவிழ்ந்த 
தாமரைக்கூரைக்குமேல்‌ மிதிலையின்‌ மேழிக்கொடி 
பறந்தது. தேர்கள்‌ செல்வதற்கான மையச்சாலை 
மரத்தடிகள்‌ பதிக்கப்பட்டிருந்தது. தேவதாரு மரங்களால்‌ 
கட்டப்பட்ட மூன்றடுக்கு அரண்மனையை அது 
சென்றடைந்தது. 


அரண்மனையின்‌ முற்றத்தில்‌ மிதிலையின்‌ அரசர்களின்‌ 
குலதெய்வமான பூமாதேவி ஒருகையில்‌ அமுதகலமும்‌ 
மறுகையில்‌ மலரும்‌ கொண்டு கோயில்கொண்டிருந்தாள்‌. 
அரண்மனையைச்‌ சுற்றி காவல்‌ ஏதுமிருக்கவில்லை. 
அரண்மனை முற்றத்தையே மக்கள்‌ சந்தையாகவும்‌ 
பயன்படுத்தினர்‌. மலையிறங்கி வரும்‌ மக்கள்‌ 
கொண்டுவரும்‌ மதிப்புமிக்க கம்பளியாடைகளும்‌ 
தோலாடைகளும்‌ கீழே மலைச்சரிவுக்கு அடியிலிருந்து 
வணிகர்கள்‌ கொண்டுவந்த வெண்கலப்பொருட்களும்‌ 
இரும்புக்கருவிகளும்‌ உப்புப்பாறைகளும்‌ 
மரவுரியாடைகளும்‌ அங்குதான்‌ விற்கப்பட்டன. 


மரங்களால்‌ கட்டப்பட்ட உயரமற்ற சிறியவீடுகள்‌ செறிந்த 
மிதிலையில்‌ காலை மிகப்பிந்தியே வந்தது. ஒளியில்‌ 
வெம்மை ஏறிய பின்னரே மக்கள்‌ கணப்பின்‌ சூடு பரவிய 
அறைகளின்‌ கம்பளிப்போர்வைக்குள்‌ இருந்து 


வெளிவந்தனர்‌. சுருக்கங்கள்‌ பரவிய முகங்களுடன்‌ 
வெயிலை நோக்கியபடி நெடுநேரம்‌ அமர்ந்திருந்தனர்‌. 
அவர்களின்‌ கால்நடைகள்‌ அதன்பின்னரே மெல்ல 
தொழுவங்களிலிருந்து ஆவியெழும்‌ உடலுடன்‌ 
வெளிவந்தன. சூரியனை ஏற்று உடல்‌ சிலிர்த்தன. 
குழந்தைகள்‌ சிவந்த கன்னங்களுடன்‌ வந்து தந்தையரை 
அணைத்துக்கொண்டு அமர்ந்தன. அவர்கள்‌ முன்னால்‌ 
ஒளியிலாடிய இறகுகளுடன்‌ சிறிய பறவைகள்‌ வந்து 
தெருக்களில்‌ கிடந்த பழைய சாணியைக்‌ கிளறி சிரித்து 
எழுந்து அமைந்து அப்பொழுதை கொண்டாடின. 


அவர்கள்‌ உச்சிப்பொழுதின்‌ ஒளிமட்டுமேயான 
சூரியனின்‌ கீழ்‌ நின்றபடியே வயல்‌ திருத்தினர்‌. 
பெரும்பாலும்‌ காய்கறிகளும்‌ சோளமுமே அங்கு 
பயிரிடப்பட்டது. ஆண்டில்‌ மூன்றுமாதம்‌ மலைச்சரிவுகள்‌ 
கரைந்து வழியும்படி பெருமழை பெய்தது. மக்கள்‌ தங்கள்‌ 
மரக்குடில்களில்‌ ஒடுங்கி கணப்புகளுடன்‌ ஒண்டியபடி 
மழையை கேட்டுக்கொண்டிருப்பார்கள்‌. மக்களில்‌ 
ஒருசாரார்‌ ஐந்து ஆறுகளிலும்‌ இறங்கி அவற்றின்‌ 
கரையோர வண்டலை அள்ளி நீரில்‌ கழுவி அதில்‌ 
அருமணிகள்‌ உள்ளனவா என்று பார்த்தனர்‌. 
மிதிலையின்‌ வருவாயின்‌ பெரும்பகுதி அவ்வாறுகளில்‌ 
அருமணிகளாகவே கிடைத்தது. அதை வாங்க கீழே 
பெருங்கடல்‌ அலைக்கும்‌ தாம்ரலிப்தியிலிருந்து 
வணிகர்கள்‌ வந்தனர்‌. 

மிதிலையின்‌ மண்ணும்‌ புழுதியும்‌ காற்றும்‌ அனைத்துமே 
ஐந்தாறுகளின்‌ வண்டலால்‌ ஆனவை. அவற்றை 
எவ்வகையிலும்‌ தவிர்க்க முடியாதென அங்கு வந்த 
சிலகாலத்திலேயே வணிகர்கள்‌ அறிந்தனர்‌. மிதிலை 
நகரினர்‌ புழுதியை ஒருபொருட்டென எண்ணுவதில்லை. 
அங்குள்ள வீடுகள்‌ அனைத்தும்‌ புழுதியால்‌ 
மூடப்பட்டிருந்தன. அரண்மனையே 
மென்புழுதிப்படலத்துக்குள்‌ இருந்தது. ஆலயத்திற்குள்‌ 
தெய்வமும்‌ ஐந்தாற்றுச்‌ சேறு குழைத்து 
உருவாக்கப்பட்டதே. 


ஐந்து ஆறுகளின்‌ வண்டல்‌ சந்தன நிறமான 
அலைவடிவாக படிந்திருந்த அப்படுகைக்கு 
தொல்பழங்காலத்தில்‌ குடிவந்த மக்கள்‌ தாரிகள்‌ என 
அழைக்கப்பட்டிருந்தனர்‌. அவர்கள்‌ வாழ்ந்த தொல்நிலம்‌ 
கீழே சரஸ்வதி ஓடிய சமவெளியில்‌ அமைந்திருந்தது. 
பல்லாயிரமாண்டுகளாக அவர்கள்‌ அங்கே 


கன்றுபெருக்கியும்‌ மேழியோட்டியும்‌ மதில்சூழ்ந்த 
சிற்றூர்கள்‌ அமைத்து வாழ்ந்தனர்‌. விண்ணிலிருந்து 
எழுந்த ஆணையொன்றால்‌ சரஸ்வதி ஒழுக்கு நின்றது. 
அதன்‌ நீர்‌ ஆங்காங்கே சிறுகுளங்களென்றாகியது. 
அக்குளங்களின்‌ நீருக்கென மக்கள்‌ ஒருவருக்கொருவர்‌ 
போரிட்டனர்‌. 


பின்னர்‌ அக்குளங்களும்‌ சுருங்கி மண்ணுக்குள்‌ மறையத்‌ 
தொடங்கியபோது அவர்கள்‌ நான்குதிசைகளிலும்‌ நீரும்‌ 
வாழ்வும்‌ தேடி கிளம்பினர்‌. ஒரு நிலத்தைக்‌ 
கண்டடைந்தவர்‌ அங்கு பிறர்‌ வராதபடி செறுத்துப்‌ 
போரிட்டனர்‌. பெரியகுடிகள்‌ ஈரமுள்ள நிலங்களைக்‌ 
கண்டடைய சிறுகுடிகள்‌ துரத்தப்பட்டு மேலும்‌ மேலும்‌ 
சிதறிப்பரந்தன. ஆண்களால்‌ தலைமை வகிக்கப்பட்ட 
குடிகள்‌ போர்த்தன்மை கொண்டிருந்தன. பெண்களால்‌ 
தலைமை வகிக்கப்பட்ட குடிகளே மேலும்‌ 
தொன்மையானவை. அவற்றால்‌ அவர்களை எதிர்த்துப்‌ 
போரிடமுடியவில்லை. அவை எல்லைகளுக்கு 
அகற்றப்பட்டன. 


அவ்வாறு சிதறியவர்களில்‌ ஒரு சிறுமலைக்குழு 
அவர்களின்‌ முதுதலைவியாகிய சூசிகையால்‌ மலைமீது 
வழிநடத்தி கொண்டுசெல்லப்பட்டது. அவர்களே 
ஐந்துஆறுகள்‌ ஓடிய சேற்றுப்படுகையை 
கண்டடைந்தனர்‌. தாரிமொழியில்‌ மண்‌ மிதி எனப்பட்டது. 
எனவே அந்நிலம்‌ சூசிகையால்‌ மிதிலை என்று 
அழைக்கப்பட்டது. அன்னை அங்கு அவர்கள்‌ 
வாழ்வதற்கு ஆணை அளித்தாள்‌. மேழி பற்றத்தெரிந்த 
அம்மக்களால்‌ விரைவிலேயே அங்கு வளமான 
சிறுகழனிகள்‌ அமைக்கப்பட்டன. பச்சைப்படிக்கட்டுகள்‌ 
போல அவை மலைச்சரிவில்‌ இறங்கி ஐந்து ஆறுகளை 
சென்றடைந்தன. சேறு அவர்களுக்கு வற்றாத உணவை 
அளித்தது. 


நெடுங்காலம்‌ மிதிலை சின்னஞ்சிறு மலைச்சிற்றூராக 
எவராலும்‌ அறியப்படாமல்‌ அங்கே இருந்தது. 
சேற்றைக்குழைத்து சிறுவீடுகளை கட்டிக்கொண்டனர்‌. 
சேற்றிலேயே வாழ்ந்தமையால்‌ அவர்கள்‌ நீங்கா 
சேறுபடிந்த உடல்கொண்டிருந்தனர்‌. அவர்கள்‌ 
தங்களையும்‌ மிதிகள்‌ என்றே அழைத்துக்கொண்டனர்‌. 
அவர்களின்‌ காலடியில்‌ அருமணிகள்‌ புதைந்துகிடந்தன. 
அவர்கள்‌ அதை அறியாமல்‌ நிறைவாழ்வு வாழ்ந்தனர்‌. 
மூதன்னையே அவர்களின்‌ அரசி. அவள்‌ முன்னிலையில்‌ 
நன்றும்‌ தீதும்‌ முடிவாயின. 


அவர்கள்‌ அந்நிலத்தைக்‌ கண்டடைந்த நாளை மிதிநாள்‌ 
என கொண்டாடினர்‌. அது பெருமழைக்காலம்‌ முடிந்து 
வெள்ளம்‌ வடிந்து மலைச்சரிவுகள்‌ அனைத்தும்‌ 
சேற்றுக்குழம்பு குமிழியிட்டு நொதித்துக்கொண்டிருக்கும்‌ 
பருவம்‌. மிதிநாளுக்கு முந்தைய பதினான்கு 
நாட்களுக்குள்‌ பிறக்கும்‌ பெண்குழந்தைகளில்‌ மூத்ததை 
தெரிவுசெய்து அதை கொட்டும்‌ குரவையுமாக 
மூங்கில்கூடையில்‌ கொண்டுவந்து அச்சேற்றில்‌ 

ச ச ச செய்து நீர்தெளித்து 
அகழ்ந்து அவளை வெளியே எடுப்பார்கள்‌. 
மண்ணன்னையின்‌ மகள்‌ அவள்‌ எனக்‌ கருதி 
கொண்டுசென்று இளவரசி என முடிசூட்டுவார்கள்‌. 
வாழும்‌ மூதன்னை மறைந்து கோல்‌ ஓழியும்போது அவள்‌ 
அரசியாவாள்‌. மிதிலையின்‌ அரசி என்பதனால்‌ அவள்‌ 
மைதிலி என்றும்‌ குளிர்ந்தவள்‌ என்பதனால்‌ சீதை 
என்றும்‌ அழைக்கப்பட்டாள்‌. 


நெடுங்காலத்திற்குப்‌ பின்னர்தான்‌ மிதிலைக்கு அரசன்‌ 
உருவானான்‌. மிதிலையின்‌ அருமணிகள்‌ மே ச 
தட்டுப்படத்‌ தொடங்கின. அவற்றை அவர்க 

குழந்தைகள்‌ குழியாடலுக்கும்‌ விவாட்வுக்கும்‌ 
பயன்படுத்தின. அவ்வழியாகச்‌ செல்கையில்‌ 
அம்மலைக்குடிக்கு வந்து தங்கியிருந்த மலைவணிகன்‌ 
ஒருவன்‌ அதை கண்டான்‌. குறைந்த விலைக்கு அவற்றை 
அவன்‌ வாங்கிக்கொண்டான்‌. சின்னாட்களிலேயே 
மிதிலையை நாடி வணிகர்கள்‌ வரத்தொடங்கினர்‌. 


செல்வம்‌ வந்ததும்‌ கள்வரும்‌ வந்தனர்‌. கள்வரை வெல்ல 
மிதிலை படைக்கலம்‌ ஏந்தவேண்டியிருந்தது. படைகளை 
நடத்துவதற்காக மூதன்னையின்‌ முதல்மைந்தன்‌ 
தலைவனாக தெரிவுசெய்யப்பட்டான்‌. அன்னையின்‌ 
உடலின்‌ ஒருபகுதியாக அவன்‌ கருதப்பட்டான்‌. 
அன்னையின்‌ உடலாகப்‌ பிறந்தவன்‌ என்னும்பொருளில்‌ 
அவன்‌ ஜனகன்‌ என்றழைக்கப்பட்டான்‌. பின்னர்‌ 
போருக்கு அரசனும்‌ அறநெறிகளுக்கு மட்டுமே 
அன்னையின்‌ அவையும்‌ என்று ஆயிற்று. 


காலப்போக்கில்‌ மிதிலையின்‌ அனைத்து அரசர்களும்‌ 
ஜனகன்‌ என்று அழைக்கப்பட்டனர்‌. அரசனின்‌ 
மூத்தமகளை சேற்றிலிருந்து அகழ்ந்தெடுத்து 
குலத்தலைவியாக்கினர்‌. அவளே மண்ணன்னையின்‌ 
ஆலயத்துப்‌ பூசனைமுறைகளை ஆற்றக்‌ 
கடமைப்பட்டவள்‌. மைதிலி என்றும்‌ சீதை என்றும்‌ 
ஜானகி என்றும்‌ அவள்‌ அமைக்கப்பட்டாள்‌. 
நெடுங்காலம்‌ கழித்து மிதிலை பிற அரசகுடியினருடன்‌ 


மணவுறவுகொள்ளத்‌ தொடங்கி இளவரசி பிறநகருக்கு 
குடிபெயர்ந்தபோது அவள்‌ தங்கை அப்பொறுப்புக்கு 
வந்தாள்‌. 


நூற்றெட்டாவது ஜனகராகிய பூமித்வஜர்‌ வேதமறிந்த 
அறச்செல்வர்‌ என புகழ்பெற்றார்‌. அவர்‌ அவைக்கு 
கார்கியும்‌ கெளதமரும்‌ காத்யாயனரும்‌ சிறப்பளித்தனர்‌. 
அவர்‌ செல்வத்தால்‌ ஐதரேயக்காடும்‌ 
பிருஹதாரண்யகமும்‌ செழித்தன. பானுமதர்‌, 
சத்குமான்யர்‌, சூசி, ஊர்ஜநாமர்‌, சத்வயர்‌, கிருதி, 
அஞ்சனர்‌, அரிஸ்நாமி, சுருதாயு, சுபாஸ்யு, சுர்யாசு, 
சிருஞ்சயர்‌, செளர்மாபி, அனேனர்‌, பீமரதர்‌, சத்யரதர்‌, 
உபாங்கு, உபகுப்தர்‌, ஸ்வாகதர்‌, சனானந்தர்‌, சுப்ராச்சயர்‌, 
சுபாஷணர்‌, சுச்ருதர்‌, சுஸ்ருதர்‌, ஜயர்‌, விஜயர்‌, கிருது, 
சுனி, வித்ஹப்யர்‌, த்வதி, பகுலாஸ்வர்‌, கிருதி, திருதியர்‌ 
என்னும்‌ ஜனகர்கள்‌ அவர்‌ பெருமையாலேயே சூதர்களின்‌ 
பாடல்களில்‌ அழியாது வாழ்ந்தவர்கள்‌. 


கிருதி திருதியரின்‌ கொடிவழியில்‌ வந்தவர்‌ எட்டாவது 
ஜனகராகிய ஸீரத்வஜர்‌. அவர்‌ மகளாகப்‌ பிறந்த சீதையை 
அயோத்தியின்‌ ரகுகுல ராமன்‌ மணந்தான்‌. இலங்கையின்‌ 
அரக்கர்கோன்‌ ராவணனால்‌ அவள்‌ கவர்ந்து 
செல்லப்பட்டாள்‌. படை கொண்டுசென்று அவளை ராகவ 
ராமன்‌ மீட்டுவந்த கதையை சூதர்பாடல்கள்‌ பலவாறாகப்‌ 
பாடின. எரிபுகுந்து சொல்திகழ்ந்த அவளை 
மண்ணன்னையின்‌ பெண்வடிவு என புற்றுறைமுனிவர்‌ 
பாடிய தொல்காவியம்‌ அனைவர்‌ நாவிலும்‌ அழியாது 
வாழ்ந்தது. 

எப்போதும்‌ வேதம்‌ த. இ அவை 
என்று மாமன்னர்‌ த்வஜ ஜனகரின்‌ அவையை 
சொன்னார்கள்‌ கவிஞர்கள்‌. அங்கதக்கவிஞன்‌ ஒருவன்‌ 
“உடல்பழுத்த முதுவைதிகர்கள்‌ அணிபொலியும்‌ 
நடனப்பெண்களைவிட கண்களைக்‌ கவரும்‌ அவை” 
என அதைப்பற்றி பாடினான்‌. “நூறாண்டுகள்‌ ஒழியாது 
வேதம்‌ ஒலித்த மண்‌ ஆகையால்‌ அங்கே மானுடர்‌ 
பேசுவதெல்லாம்‌ வேதச்சந்தமாகவே ஒலிக்கிறது” 
என்றனர்‌ கவிஞர்‌. ஐதரேய மரபில்‌ வேதமெய்‌ 
கற்றுத்தேர்ந்த அந்தணராகிய அஸ்வலனர்‌ ஜனகருக்கு 
அமைச்சராக அமைந்து அவைகளனைத்தையும்‌ 
வழிநடத்தினார்‌. 

சொல்தேர்பேரவை என அது பாரதவர்ஷம்‌ முழுக்க 


அறியப்பட்டபோது அதைத்‌ தேடி பாரதவர்ஷம்‌ எங்கும்‌ 
இருந்து வைதிகர்களும்‌ புலவர்களும்‌ வரலாயினர்‌. 


எனவே ஒவ்வொரு நாளும்‌ அங்கு புதிய மெய்யறிவு 
ஒன்று எழுந்தது. மறுநாள்‌ எழுந்த ஒன்று அதை மறுத்தது. 
நிலைக்காத துலாமுள்‌ என அந்த அவையின்‌ மையம்‌ 
மாறிக்கொண்டே இருந்தது. “அந்த அவையில்‌ ஒருநாள்‌ 
அமர்பவன்‌ மெய்யறிவான்‌. மறுநாளும்‌ அமர்பவன்‌ 
அதை இழப்பான்‌” என்றனர்‌ அங்கதக்கவிஞர்‌. 


நாளும்‌ பெருகிக்கொண்டிருந்த மெய்ப்பூசலைக்‌ கண்டு 
ஜனகரே கவலைகொள்ளத்‌ தொடங்கினார்‌. அனைத்தும்‌ 
அறிந்த அரசமுனிவர்‌ என அவர்‌ அறியப்பட்டும்‌ கூட 
அவரது அவை என்பதனாலேயே அவர்‌ எங்கும்‌ 
சொல்முதன்மைகொள்ள முடியவில்லை. 
வரவேற்பவருக்குரிய பணிவை அவர்‌ 
பேணியாகவேண்டியிருந்தது. “அவை என்றால்‌ 
இறுதிச்சொல்‌ ஒன்று இருந்தாகவேண்டும்‌. அதை ஒரு 
நாக்குதான்‌ உரைக்கமுடியும்‌. அது எது என்று வகுப்போம்‌. 
அவ்வாறின்றி நிகழும்‌ சொல்லாய்வுகள்‌ வெறும்‌ 
பறவைப்பூசல்களாகவே எஞ்சும்‌” என்றார்‌ அமைச்சர்‌ 
அஸ்வலனர்‌. “இங்கு பகுதட்சிணைப்‌ பெருவேள்வி 
ஒன்றை கூட்டுவோம்‌. அதன்‌ மெய்யவையில்‌ 
முடிவாகட்டும்‌ முதல்வர்‌ எவர்‌ என.” 


அதை ஏற்று ஜனகர்‌ ஒரு பெருவேள்வியை 
தொடங்கினார்‌. அரச அறிவிப்பு நகர்முனைகளில்‌ 
பொன்முகப்படாம்‌ அணிந்த களிறுமேல்‌ எழுந்த 
திருமுகத்தானால்‌ பட்டோலை விரித்து வாசிக்கப்பட்டது. 
கொம்புகளும்‌ முரசுகளும்‌ முழங்கி அதை ஆதரித்தன. 
பாரதவர்ஷத்தின்‌ அனைத்து கல்விச்சாலைகளுக்கும்‌ 
அழைப்பு விடுக்கப்பட்டது. மானுடமொழி பேசும்‌ எவரும்‌ 
வந்தமர்ந்து தங்கள்‌ மெய்யறிவை அங்கு 
தொடுக்கலாமென்று அறைகூவப்பட்டது. 


பாரதவர்ஷத்தின்‌ அத்தனை நகரங்களுக்கும்‌ 
திருமுகங்கள்‌ சென்றன. பாரதவர்ஷத்தின்‌ தலைமை 
வேதப்படிவர்‌ எவர்‌ என அந்த அவையில்‌ 
உறுதியாகுமென பேச்சு பரவியது. அது அறிஞரென 
அறியப்பட்டிருந்த அனைவரையும்‌ அந்த அவைக்குச்‌ 
செல்லத்‌ தூண்டியது. “ஜனகரால்‌ ஏற்கப்பட்டவர்‌ 
நான்குவேதங்களாலும்‌ ஏற்கப்பட்டவர்‌” என்றனர்‌ சூதர்‌. 


[ 10] 
அவைகூடல்‌ குறிக்கப்பட்டிருந்த சித்திரை மாதம்‌ 


வளர்பிறை முதல்நாளை நோக்கி வைதிகர்களும்‌ 
அறிஞர்களும்‌ வரத்தொடங்கினர்‌. மிதிலை நகரில்‌ 


கோடைகாலம்‌ முழுக்க முகில்குவைகள்‌ போல புழுதி 
நிறைந்திருக்கும்‌. அந்நகரை தொலைவிலிருந்து 
நோக்கியவர்கள்‌ மலைச்சரிவில்‌ ஒரு செந்நிறமுகில்மேல்‌ 
அதன்‌ கோபுரமுகடுகள்‌ மட்டும்‌ வெயிலில்‌ மிதந்து 
நிற்பதை கண்டனர்‌. அணுகும்தோறும்‌ திரைக்குள்‌ என 
அதன்‌ கட்டடங்களும்‌ மனிதர்களும்‌ தெரியலாயினர்‌. 
உள்ளே நுழைந்ததும்‌ தாங்களும்‌ அதில்‌ கரைந்து 
மறைந்தனர்‌. ஒவ்வொரு முகமும்‌ புழுதிக்குள்‌ இருந்து 
எழுந்து சிரித்து அணுகி சொல்லாடி புழுதிக்குள்‌ 
மறைந்தது. “மிதிலை அன்னைமிதியின்‌ நகரம்‌. இங்கு 
காற்றும்‌ ஒளியும்‌ வானும்‌ மண்ணாலானதே. அங்கு 
வேள்வியில்‌ காண்பீர்‌, எரிதழலும்‌ மண்ணென்றே எழுந்து 
நிற்பதை” என்றனர்‌ வணிகர்‌. 


வேள்வியின்‌ மெய்யவையில்‌ வெல்லும்‌ வேதப்படிவருக்கு 
ஆயிரம்‌ வெண்பசுக்களும்‌, அவற்றின்‌ கன்றுகளும்‌ 
கொடையாக அளிக்கப்படும்‌ என்று 
அறிவிக்கப்பட்டிருந்தது. அப்பசுக்களின்‌ கொம்புகள்‌ 
பொன்கட்டப்பட்டிருக்கும்‌. அவற்றை 
உரிமைகொண்டவரை பிற வைதிகர்‌ எழுந்து 
வேதமுதல்வர்‌ என சுட்டி வாழ்த்துவர்‌. வேள்விக்கெனத்‌ 
தேர்ந்து திரட்டப்பட்ட ஆயிரம்‌ பசுக்களும்‌ தூத்மதியின்‌ 
கரையில்‌ அமைந்த கொட்டகைகளில்‌ 
கட்டப்பட்டிருந்தன. ஒவ்வொருநாளும்‌ அவற்றைக்‌ காண 
அயலூர்‌ மக்கள்‌ வந்து குழுமினர்‌. “வெண்முகில்கள்‌ 
போல. வெண்பளிங்குப்‌ பாறைகள்‌ போல. 
வெண்பட்டுக்குவியல்கள்‌ போல” என்று சூதர்கள்‌ 
அவற்றைப்பற்றி முச்சந்திகளில்‌ நின்று பாடினர்‌. 


வேள்விக்கு ஆரியவர்த்தத்தின்‌ அனைத்து 
வேதநிலைகளிலும்‌ இருந்து முதலாசிரியர்கள்‌ தங்கள்‌ 
மாணாக்கர்களுடன்‌ வந்தனர்‌. அவர்கள்‌ தங்குவதற்கான 
குடில்கள்‌ ஐந்து ஆறுகளின்‌ கரைகளில்‌ நிரைவகுத்தன. 
அவர்களைக்‌ கண்டு வணங்கவும்‌ தங்கள்‌ குழவியரை 
அவர்கள்‌ தொட்டு வாழ்த்தவும்‌ விரும்பிய இல்லறத்தார்‌ 
வைதிகர்‌ தங்கள்‌ நீர்வணக்கமும்‌ நெருப்புக்கடனும்‌ 
முடிந்து ஓய்வெடுக்கையில்‌ அவர்களின்‌ குடில்கள்‌ முன்‌ 
நிரைவகுத்து நின்று கண்டு வணங்கினர்‌. பொன்னையும்‌ 
வெள்ளியையும்‌ காணிக்கை வைத்தவர்களுக்கும்‌ 
வெறும்பழங்களுடன்‌ வந்தவர்களுக்கும்‌ நடுவே 
எண்ணத்துளியாலும்‌ வேறுபாடு காட்டாமல்‌ வாழ்த்தினர்‌ 
அந்தணர்‌. 

முதல்நாள்‌ அஸ்வலனர்‌ “மெய்‌ என்பது சொல்லில்‌ 
அமையும்‌ தன்மைகொண்டது. எனவே அறியக்கூடியது. 


அழியாதது. எனவே மெய்யமைந்த சொல்‌ அழியாதது. 
அழியாச்சொல்லே வேதம்‌. அழிபவர்‌ அனைவருக்கும்‌ 
அழிவின்மையே அமுதம்‌” என்னும்‌ முதற்சொல்லை 
அவையில்‌ நிறுத்தி சொல்லாடலை தொடங்கினார்‌. 
கெளதம மரபின்‌ சால்வரும்‌, செளனக மரபின்‌ 
உத்தாலகரும்‌, வைசம்பாயனரும்‌, கண்வரும்‌, 
மத்யாதினரும்‌ ஒவ்வொருநாளிலும்‌ தங்கள்‌ 
மெய்ச்சொற்களை முன்வைத்தனர்‌. ஜரத்காரு முனிவரின்‌ 
வழிவந்த அர்த்தபாகர்‌, லஹ்ய முனிவரின்‌ வழிவந்த 
ஃபுஜ்யர்‌, கெளஷிதிய மரபில்‌ வந்த கஹோலர்‌ 
ஆகியோருக்குப்பின்‌ உஷஸ்தி சக்ராயனரின்‌ வழிவந்த 
உஷஸ்தர்‌ ஆகியோர்‌ மெய்யுரையை முன்வைத்தனர்‌. 


ஒரு மெய்யறிதலை பிறிதொன்று வென்று சென்றது. 
வெல்லற்கரிய முழுமைகொண்டது என ஒரு மெய்ச்சொல்‌ 
தோன்றும்போதே கனியினுள்‌ இருந்து விதை என 
அதற்குள்‌ இருந்தே சொல்லெடுத்து அடுத்த மெய்யறிவை 
வளர்த்து நிலைநாட்டினார்‌ இன்னொருவர்‌. 


பதினான்காம்‌ நாள்‌ முழுநிலவு. குருபூர்ணிமையாகிய 
அன்று காலைக்குமுன்னரே மாணவர்கள்‌ எழுந்து 
இருளுக்குள்‌ விழிமூடியபடியே சென்று நீராடி 
மணம்கொண்டு தேடி மலர்கொய்து தங்கள்‌ 
ஆசிரியர்களின்‌ குடில்களை அணுகி துயிலும்‌ 
அவர்களின்‌ கால்களில்‌ மலரிட்டு வணங்கி விழிதிறந்து 
அக்கால்களை நோக்கினர்‌. அதை நெஞ்சில்‌ நிறுத்தி 
“வழிகாட்டுக! துணைவருக! இறைவடிவாக 
எழுந்தருள்க!” என வணங்கினர்‌. மாணவர்களாகச்‌ சேர 
விழைந்த இளையோர்‌ கைகளில்‌ மலர்களுடன்‌ 
ஆசிரியர்களைக்‌ காத்து குடில்கள்‌ நடுவே நின்றிருந்தனர்‌. 
அவர்களின்‌ விழி தங்கள்‌ மேல்‌ பட்டபோது நிலம்படிய 
விழுந்து “அறிவுக்கொடை அளியுங்கள்‌, ஆசிரியரே” என 
வணங்கினர்‌. 


அன்றோடு அந்த அவை நிறைவுகொள்கிறது 
என்றறிந்தமையால்‌ அனைவரும்‌ அரண்மனை 
முகப்பிலிருந்த வேள்விப்பந்தலில்‌ கூடினர்‌. வேள்வி 
நிகழ்ந்துகொண்டிருக்கையில்‌ அங்கு நீண்ட 
சடைமுடிக்கற்றைகள்‌ தோளிலும்‌ மார்பிலும்‌ புரள 
எரிவிழிகளுடன்‌ வந்த ஒரு யோகி உரத்த குரலில்‌ 
“சமஸ்ரவஸே, வருக! இதோ உனக்கு நான்‌ வாக்களித்த 
பசுக்களும்‌ பொன்னும்‌. கொண்டு சென்று உன்‌ குடிபுரந்து 
ஆள்க!” என்றார்‌. அனைவரும்‌ திரும்பி நோக்கினர்‌. 
அவரைப்போலவே தாடியும்‌ சடையும்‌ கொண்டிருந்த 
சமஸ்ரவஸ்‌ என்னும்‌ மாணவன்‌ கையில்‌ கோலுடன்‌ 


அங்கு வேள்விக்கொடைக்காக கட்டப்பட்டிருந்த 
பசுக்களை நோக்கி சென்றான்‌. 


சினந்தெழுந்த அஸ்வலனர்‌ “நில்லும்‌, யார்‌ நீர்‌? இங்கு 
என்ன நிகழ்கிறதென்று அறிவீரா?” என்றார்‌. “ஆம்‌, 
அறிவேன்‌. நான்‌ உதறிச்சென்ற மரவுரிகளுக்கு நிகராகப்‌ 
பெறத்தக்கவை இப்பசுக்கள்‌.” அப்போதுதான்‌ செளனகர்‌ 
அவர்‌ எவரென அடையாளம்‌ கண்டுகொண்டார்‌. 
“முனிவரே, நீங்கள்‌ யாக்ஞவல்கியர்‌ அல்லவா?” என்றார்‌. 
“ஆம்‌, அது என்‌ முந்தைய வாழ்க்கை” என்றார்‌ அவர்‌. 
“இந்த அவை தங்களுக்குரியது. வந்தமர்ந்து வெல்க!” 
என்றார்‌ கெளதமர்‌. “என்‌ மாணவன்‌ இவன்‌. என்னிடம்‌ 
இந்த அவைகூடுவதை சொன்னான்‌. அவனுக்கு 
இப்பசுக்கள்‌ அவன்‌ நாடுவதை அடைய உதவும்‌ 
என்றான்‌. பசுக்களை பெற்றுத்தருகிறேன்‌ என்றேன்‌. 
அதன்பொருட்டே வந்தேன்‌” என்ற யாக்ஞவல்கியர்‌ 
திரும்பி சமஸ்ரவஸிடம்‌ “பசுக்களை கொண்டுசெல்க!” 
என ஆணையிட்டார்‌. 


“நில்லுங்கள்‌, மாமுனிவரே! நான்‌ உங்களை 
நன்கறிவேன்‌. இப்போதுதான்‌ நேரில்காண வாய்த்தது. 
வேதமுணர்ந்து மூத்தவர்‌ நீங்கள்‌ என்று அறிவேன்‌. 
ஆயினும்‌ இந்த அவையில்‌ வேதமெய்‌ உரைத்து 
இங்குள்ளவர்கள்‌ அனைவரையும்‌ சொல்வென்று 
மட்டுமே அந்த ஆநிரைகளை கொண்டுசெல்ல முடியும்‌” 
என்றார்‌ அஸ்வலனர்‌. “நன்று” என்றபடி யாக்ஞவல்கியர்‌ 
உள்ளே வந்தார்‌. “என்னுடன்‌ சொல்லாட விழைபவர்‌ 
எழுக!” அஸ்வலனர்‌ “முதலில்‌ நானே எழுகிறேன்‌. இந்த 
அவையில்‌ நான்‌ முன்வைத்த முதல்வரிகளை மீண்டும்‌ 
உங்களுக்காக உரைக்கிறேன்‌” என்றார்‌. 


அவர்‌ சொல்லிமுடித்ததும்‌ யாக்ஞவல்கியர்‌ கேட்டார்‌ 
“அஸ்வலனரே, உணர்த்துவதும்‌ உணர்வதும்‌ இன்றி 
நின்றிருக்கும்‌ மெய்‌ உண்டா?” “ஆம்‌” என்றார்‌ 
அஸ்வலனர்‌. “அவ்வண்ணமென்றால்‌ சொல்வதும்‌ 
கேட்பதும்‌ இன்றி நின்றிருக்கும்‌ சொல்‌ உண்டா?” 
அஸ்வலனர்‌ “ஆம்‌, அதுவே வேதம்‌” என்றார்‌. 
“கேட்கப்படுகையில்‌ அது குறைகிறதா மிகுகிறதா?” 
என்றார்‌ யாக்ஞவல்கியர்‌. அஸ்வலனர்‌ திகைத்தார்‌. 
“கேட்கப்படுபவனால்‌ அது உருமாற்றம்‌ அடைகிறதா?” 
என யாக்ஞவல்கியர்‌ தொடர்ந்தார்‌. 


“ஆம்‌” என்றார்‌ அஸ்வலனர்‌. “ஆகவேதான்‌ வேதங்கள்‌ 
மாறுபாடுகொள்கின்றன.” “அந்த மாறுபாடுகள்‌ 
அனைத்தையும்‌ தொகுத்துச்‌ சுருக்கினால்‌ தோன்றுவது 


மெய்மையா அல்லவா?” என்றார்‌ யாக்ஞவல்கியர்‌. 
திகைத்த அஸ்வலனரை நோக்கி “அதுவும்‌ மெய்மையே. 
ஏனென்றால்‌ இங்கு மெய்மை அன்றி 
பிறிதொன்றுமில்லை” என்றார்‌ யாக்ஞவல்கியர்‌. 
“அதெங்நஙனம்‌?” என எழுந்தார்‌ உத்தாலகர்‌. “ஏனென்றால்‌ 
ஈஸோவாஸ்யம்‌ இதம்‌ சர்வம்‌” என்றார்‌ யாக்ஞவல்கியர்‌. 


அவர்களின்‌ சொற்கள்‌ ஒன்றை ஒன்று கூர்முனையில்‌ 
மட்டுமே சந்திக்கும்‌ அம்புகள்‌ போல எழுந்தன. 
சொற்களனில்‌ ஜனகர்‌ எழுந்து கேட்டார்‌ “முனிவரே, 
ஒன்று உரையுங்கள்‌. இங்கு ஒவ்வொருநாளும்‌ ஒரு 
முனிவரின்‌ குரலாகத்‌ திரண்டு வந்தது ஒரு கருத்து. 
உண்மைகள்‌ ஏன்‌ மாறுபடுகின்றன?” யாக்ஞவல்கியர்‌ 
சொன்னார்‌ “அரசே, நீங்கள்‌ சிறுமகவாக அன்னையின்‌ 
இடையிலிருக்கையில்‌ அவள்‌ சொன்ன ஏதேனும்‌ 
நினைவிருக்கிறதா?” “ஆம்‌, இன்றும்‌ நினைவுள்ளது ஒரு 
வரி” என்றார்‌ ஜனகர்‌. “உணவை வீணாக்கலாகாது. 
அரசன்‌ என்றான பின்னர்‌ ஒவ்வொரு கூலமணியையும்‌ 
ஓர்‌ உழவனின்‌ உழைப்பாக மட்டுமே பார்க்க அது எனக்கு 
கற்பித்தது.” 


“உங்கள்‌ தந்தையின்‌ ஒரு சொல்‌ என இன்றும்‌ 
நின்றிருப்பது என்ன?” என்றார்‌ யாக்ஞவல்கியர்‌. 
“முற்றிலும்‌ தண்டிக்கத்தக்க பிழை என்றோ 
முழுமையாகவே பேணப்படவேண்டிய நன்மை என்றோ 
ஏதுமில்லை என்று அவர்‌ எனக்கு சொன்னார்‌” என்றார்‌ 
ஜனகர்‌. “அரசே, உங்கள்‌ முதல்‌ ஆசிரியரின்‌ சொற்களில்‌ 
உகந்தது எது?” என்றார்‌. “எண்ணம்‌ எழுத்தாவதற்கு 
நடுவே நின்றுள்ளது அறியாமை” என்றார்‌ ஜனகர்‌. 
“அரசே, உங்கள்‌ வேதஆசிரியரால்‌ சொல்லப்பட்டது 
என்ன?” என்றார்‌ யாக்ஞவல்கியர்‌. “அழியாத ஒன்றை 
அடைவது வரை அடைவதை அழியாமல்‌ பேணுக!” 
என்றார்‌ ஜனகர்‌. 


“அரசே, இவையனைத்தும்‌ உண்மை என்றால்‌ இவை ஏன்‌ 
ஒன்றுடன்‌ ஒன்று தொடர்பற்றிருக்கின்றன?” என்று 
யாக்ஞவல்கியர்‌ கேட்டார்‌. “இவை நான்‌ என்னும்‌ 
தொடர்ச்சியால்‌ இணைக்கப்பட்டுள்ளன. இவை என்‌ 
வளர்ச்சிநிலைக்கேற்ப சொல்லப்பட்டவை.” 
யாக்ஞவல்கியர்‌ “அவ்வண்ணமே வேதமும்‌ 
வேதமெய்மையும்‌ மானுடம்‌ வளர்வதற்கேற்ப தாங்களும்‌ 
வளர்ந்து வந்து சேர்கின்றன என்று கொள்க!” என்றார்‌. 
“இவையனைத்தும்‌ உண்மையே. இவ்வுண்மைகளை 
ஒன்றென இணைக்கிறது நாளும்‌ வளரும்‌ மானுடம்‌.” 
ஜனகர்‌ கைகூப்பினார்‌. “ஆனால்‌, உங்கள்‌ மெய்குரு ஒரு 


சொல்லையும்‌ சொல்லவில்லை, ஜனகரே” என்றார்‌ 
யாக்ஞவல்கியர்‌. 


அப்போது பல்லக்கு ஒன்று வந்து அவ்வேதசாலை முன்‌ 
இறங்கியது. அதை சுமந்துவந்தவர்கள்‌ விலக அதைச்‌ 
சூழ்ந்து வந்தவர்கள்‌ உள்ளிருந்து மெலிந்து குறுகிய 
சிற்றுடல்கொண்ட கார்கியை வெளியே எடுத்தனர்‌. இரு 
மாணாக்கியரின்‌ கைகள்‌ தாங்க அவர்‌ மெல்ல 
நடந்துவந்தார்‌. அவருக்குப்‌ பின்னால்‌ மழித்த தலையும்‌ 
மரவுரியும்‌ அணிந்த ஊழ்க மாணாக்கியர்‌ மூவர்‌ 
நடந்துவந்தனர்‌. கார்கி அவைநடுவே வந்து 
“மாமுனிவராகத்‌ திகழ்ந்த யாக்ஞவல்கியர்‌ மீண்டும்‌ 
வந்துள்ளார்‌ என்று அறிந்தேன்‌. அவருடன்‌ 
சொல்கோக்கவே வந்தேன்‌” என்றார்‌. 


“அமர்க, வேதப்படிவரே!” என்றார்‌ ஜனகர்‌. அவர்‌ 
அமர்ந்ததும்‌ “நான்‌ கேட்க விழையும்‌ வினா இது. 
மாமுனிவரே, மாமன்னன்‌ ஒருவனின்‌ அஸ்வமேதப்புரவி 
எதனால்‌ ஆற்றல்‌ கொண்டதாகிறது?” என்றார்‌. “அவன்‌ 
கொண்டுள்ள ஆள்தேர்யானைபுரவிப்‌ படைகளால்‌. 
அதைவிட அவன்‌ குடிகள்‌ அவன்மேல்‌ கொண்டுள்ள 
பற்றால்‌. அதைவிட அவன்‌ உள்ளத்தின்‌ உறுதியால்‌. 
அதைவிட அவன்‌ கொண்ட விழைவால்‌. அதைவிட 
அவன்‌ மூதாதையரின்‌ வாழ்த்துக்களால்‌. அதைவிட 
அவன்‌ ஆற்றிய நல்வினைப்பயனால்‌.” 


“யாக்ஞவல்கியரே, அவன்‌ புரவி எதனால்‌ தடுத்து 
வெல்லப்படுகிறது?” என்று கார்கி கேட்டார்‌. “அறிவரே, 
அவனை எதிர்க்கும்‌ அரசர்களால்‌. அவர்களை குறைத்து 
மதிப்பிட்ட அவன்‌ அறியாமையால்‌. அதைவிட தன்னை 
மிகையாக எண்ணிய அவன்‌ ஆணவத்தால்‌. அதைவிட 
அவன்‌ சினத்தால்‌. அதைவிட அவன்‌ 
பொறுமையின்மையால்‌. அதைவிட அத்தருணத்தில்‌ 
அமைந்த ஊழின்‌ வலைப்பின்னலால்‌.” கார்கி கேட்டார்‌ 
“முனிவரே, அவ்வாறு எங்குமே நிறுத்தப்படாத 
அஸ்வமேதப்புரவி இறுதியில்‌ சென்றடையும்‌ இடம்‌ எது?” 


அன்று பகல்‌ முழுக்க, அந்தி அணைந்து, இரவு 
எழுவதுவரை அந்த வினாவும்‌ விடையும்‌ தொடர்ந்தன. 
கார்கி ஆயிரத்தெட்டு வினாக்களை கேட்டார்‌. 
அனைத்துக்கும்‌ விடைசொன்ன யாக்ஞவல்கியரை கார்கி 
வணங்கியபோது வெளியே முழுநிலவு உருகிய 
பொற்தாலமென எழுந்து வந்தது. அதன்‌ 
ஒளிக்கற்றைகள்‌ சரிந்து வேதசாலையை 
பொன்மெழுகின. அவை செவிகூர்ந்து 


அமைதிகொண்டிருக்க அனல்கொழுந்துகள்‌ ஆடும்‌ ஓசை 
மட்டுமே கேட்டது. கார்கி தன்‌ இறுதிவினாவை கேட்க 
வாயெடுத்தபோது யாக்ஞவல்கியர்‌ கைகூப்பியபடி 
“அவ்வினாவை நீங்கள்‌ கேட்கலாகாது. நான்‌ 
சொல்லலாகாது. அது எந்நிலையிலும்‌ ஒரு வினாவல்ல, 
எதற்கும்‌ விடையும்‌ அல்ல” என்றார்‌. “ஆம்‌” என்று கார்கி 
கைகூப்பினார்‌. இருவரும்‌ ஒருவரை ஒருவர்‌ 
வணங்கியபடி அசைவிழந்து அமர்ந்திருக்க அவர்களை 
நோக்கியபடி ஜனகரும்‌ அவையினரும்‌ 
அமைந்திருந்தனர்‌. 


அஸ்வலனர்‌ முதலில்‌ மீண்டார்‌. “அவை வென்றீர்‌, 
முனிவரே! அப்பரிசு தங்களுக்குரியது. பாரதவர்ஷத்தின்‌ 
அந்தணமுதல்வர்‌ தாங்களே. வேதமெய்‌ 
முற்றுணர்ந்தவரும்‌ தாங்களே” என்றார்‌. அவரை 
திகைத்தவர்‌ போல திரும்பிப்பார்த்தார்‌ யாக்ஞவல்கியர்‌. 
பின்பு தன்‌ மாணவனை நோக்கி கையசைத்தார்‌. அவன்‌ 
சென்று அந்தப்‌ பசுக்களை அவிழ்த்து ஓட்டிச்சென்றான்‌. 
முற்றிலும்‌ தனித்தவராக நீள்மூச்சுடன்‌ எழுந்த 
யாக்ஞவல்கியர்‌ “என்‌ ஆசிரியை ஆனீர்‌, கார்கி. என்‌ 
விடைகளை எல்லாம்‌ நான்‌ உதறிவிட்டேன்‌. விடையென 
ஆகாதது அன்றி இனி எதையும்‌ கருத்தில்‌ 
கொள்ளமாட்டேன்‌” என்றார்‌. கார்கி அவரை வணங்கி 
“அவ்வண்ணமே என்னிடம்‌ வினாக்களும்‌ இல்லை, 
முனிவரே. எனக்கு மெய்மையை காட்டினர்‌. 
வினாக்களைக்‌ கடந்ததை இனி நாடுவேன்‌” என்றார்‌. 


யாக்ஞவல்கியர்‌ மெல்லிய குரலில்‌ கார்கியை 
வாழ்த்திப்பாடினார்‌ “இன்மையில்‌ இருந்து இருப்புக்கு, 
இருளில்‌ இருந்து ஒளிக்கு, இறப்பிலிருந்து 
அமுதத்திற்கு...” கார்கி தலைவணங்கி “ஆம்‌, அவ்வறே 
ஆகுக!” என்றார்‌. சூழ்ந்து நின்ற முனிவரும்‌ வைதிகரும்‌ 
அவர்கள்‌ அங்கு சொல்கடந்து சென்று கண்டதென்ன 
என்று அறியாமல்‌ திகைத்து நோக்கி நின்றனர்‌. வேறு 
எவரிடமும்‌ விடைகொள்ளாது வடதிசை நோக்கி 
யாக்ஞவல்கியர்‌ நடந்து மறைந்தார்‌. எவரையும்‌ 
உணராதவராக தென்திசை நோக்கி தன்‌ மாணவிகளுடன்‌ 
கார்கி சென்றார்‌. 


கார்கியின்‌ புகழ்மிக்க அம்மாணவிகளை அவையினர்‌ 
அறிந்திருந்தனர்‌. முதல்‌ மாணவி வதவா பிரதித்தேயி 
கோசல அரசகுலத்தைச்‌ சேர்ந்தவர்‌. இரண்டாம்‌ 
மாணவியான அம்பை காத்யாயனி காத்யாயன 
முனிவரின்‌ மகள்‌. மூன்றாம்‌ மாணவியான சுலஃபை 
மைத்ரேயி ஜனகரின்‌ முன்னாள்‌ அமைச்சரும்‌ 


வேதப்படிவருமான மித்ரரின்‌ மகள்‌. காத்யாயனியும்‌ 
மைத்ரேயியும்‌ யாக்ஞவல்கியரை விழிகளால்கூட 
அறியவில்லை. அவர்‌ அவர்களை எண்ணத்தாலும்‌ 
உணரவில்லை. அவர்கள்‌ பிரிந்துசென்ற அந்தக்‌ 
கணத்தை நகர்மக்கள்‌ நெடுநாட்கள்‌ நினைவில்‌ 
சூடியிருந்தனர்‌. அவர்கள்‌ தங்கள்‌ பாதைகளில்‌ எங்கோ 
மீண்டும்‌ சந்தித்தேயாகவேண்டும்‌ என்றனர்‌ கவிஞர்‌. 
சந்திக்கவே முடியாதபடி விரிந்ததே பெருவெளி என்றனர்‌ 
முனிவர்‌. 


சொல்வளர்காடு - 34 

இருளில்‌ வெளியே இறங்கி குடில்முற்றத்தில்‌ நின்று 
அப்பால்‌ தெரிந்த திரெளபதியின்‌ குடிலை தருமன்‌ 
நோக்கிக்கொண்டிருந்தார்‌. தொலைவில்‌ எங்கோ ஒரு 
காட்டுநாயின்‌ ஊளை கேட்டது. இருளிலும்‌ காகங்கள்‌ 
சிறகடித்துப்‌ பறந்துகொண்டிருப்பதை கண்டார்‌. 
அவற்றின்‌ கருமை வானத்தின்‌ கருமையை 
குறைத்துக்காட்டியது. இருட்டுக்குள்‌ அங்கு அவர்‌ 
நிற்பதை அவரன்றி வேறெவரும்‌ அறியவில்லை. 
அவ்வெண்ணமே பெரும்‌ கோட்டையென சூழ்ந்து 
பாதுகாப்பளித்தது. ஆனால்‌ அதுவே அதை பொருளற்ற 
செயலாகவும்‌ ஆக்கியது. 


என்ன எண்ணுகிறேன்‌ இப்போது? இவ்விருளில்‌ இப்படி 
நின்றபடி அவளையே எண்ணிக்கொண்டிருப்பதை 
அவள்‌ அறியவேண்டும்‌ என்று விழைகிறேனா? அவள்‌ 
குடில்விட்டு வெளியே வருகிறாள்‌. ஏதோ நினைப்பில்‌ 
விழி சுழற்ற அவரை காண்கிறாள்‌. அவர்‌ 
அத்தனிமையில்‌ அவளுக்காக நின்றிருப்பதை 
அறிந்ததும்‌ அவள்‌ முகம்‌ மாறுகிறது. விழிகள்‌ 
கனிகின்றன. மெல்ல அருகே வருகிறாள்‌. எத்தனை 
எளிய உளநாடகம்‌. மானுடர்‌ தங்கள்‌ 
பகற்கனவுகளுக்குள்‌ ஆணவம்மிஞ்சிய மூடர்களாக 
மட்டுமே இருக்கமுடியும்போலும்‌. 

அங்கே ஆயிரம்‌ ஆண்டுகாலம்‌ நின்றிருக்கலாம்‌. 
தெய்வங்களும்‌ மூதாதையரும்‌ அன்றி எவரும்‌ 
அறியப்போவதில்லை. விண்மீன்கள்‌ என விழிதிறந்து 
மண்நோக்கிக்கொண்டிருக்கும்‌ அவர்களுக்கு அது 
ஒருபொருட்டும்‌ அல்ல. அங்கேயே ஒரு கற்பாறையாக 
மாறி அவர்‌ காலத்தில்‌ நிலைத்தாலும்‌ தலைக்குமேல்‌ 
விண்மீன்கள்‌ மாறாது சிமிட்டிக்கொண்டிருக்கும்‌. 
பெருமூச்சுடன்‌ அந்த வீண்‌ எண்ணங்களை விரட்டினார்‌. 
உள உச்சங்களில்‌ எண்ணங்கள்‌ ஏன்‌ கட்டவிழ்ந்து 
சிதறுகின்றன? முனைகூர்ந்தால்‌ கொள்வதற்குப்‌ 
பொருளில்லை என்பதனாலா? க்‌, கொள்ளும்‌ 
அப்பொருளின்‌ எடையை அஞ்சியா? மீண்டும்‌ 
பொருளற்ற எண்ணங்கள்‌... 


அங்கே நின்றிருக்கமுடியாமல்‌ அவர்‌ தன்‌ அறைக்குள்‌ 


சென்றார்‌. நெய்யகல்‌ மெல்லிய ஒற்றை இதழசைவாக 
நின்றிருந்தது. தூண்நிழல்‌ அருகே அதன்‌ 
காவல்பூதமென நின்றாடியது. பீடத்தில்‌ அமர்ந்து அருகே 
வைக்கப்பட்டிருந்த சுவடியில்‌ ஒன்றை 
எடுத்துப்புரட்டினார்‌. மைத்ரேயியின்‌ வினாக்களுக்கு 
யாக்ஞவல்கியர்‌ அளித்த விடைகள்‌ அடங்கிய சிறுநூல்‌ 
அது. கைபோன போக்கில்‌ ஏடுகளை புரட்டினார்‌. 
“கணவர்கள்‌ அவர்கள்‌ கணவர்கள்‌ என்பதனால்‌ 
விரும்பப்படுவதில்லை, மைத்ரேயி. மாறாக அவன்‌ 
ஆத்மா என்பதனால்‌ விரும்பப்படுகிறான்‌. மனைவி 
மனைவி என்பதனால்‌ விரும்பப்படுவதில்லை. அவள்‌ 
ஆத்மா என்பதனால்‌ விரும்பப்படுகிறாள்‌.” கண்களை 
மூடி அச்சொற்களை அவர்‌ தனக்குள்‌ ஓடவிட்டார்‌. 
உள்ளம்‌ அச்சொற்களுக்கு அப்பால்‌ தனியாக ஒரு 
சொல்நிரையென சென்றுகொண்டிருந்தது. 

“அனைத்தும்‌ அவற்றின்‌ பொருட்டு 
விரும்பப்படுவதில்லை. அனைத்தும்‌ ஆத்மா 
என்பதனாலேயே விரும்பப்படுகின்றன.” அவர்‌ 
அவ்வெழுத்துக்களையே நோக்கிக்கொண்டிருந்தார்‌. 

ர்ஜமரப்பட்டையில்‌ கடுக்காய்‌ கலந்த மையால்‌ 

றகுமுனைகொண்டு எழுதப்பட்ட வரிகள்‌. அவை 
எழுதப்பட்டு எத்தனை ஆண்டுகளாகியிருக்கும்‌? 
முப்பதாண்டுகளுக்கு குறையாது. அவற்றை எழுதிய 
இளமாணவன்‌ முதிர்ந்திருப்பான்‌. அவன்‌ 
அறிந்துவிட்டானா அவன்‌ எழுதியதன்‌ பொருளென்ன 
என்று? 


அவர்‌ சுவடியை வைத்துவிட்டு எழுந்து வெளியே 
சென்றார்‌. மீண்டும்‌ முற்றத்தில்‌ நின்றிருந்த 
கொன்றையின்‌ அடியில்‌ கைகளை மார்பில்‌ 
கட்டிக்கொண்டு நின்று அவள்‌ குடிலை 
நோக்கிக்கொண்டிருந்தார்‌. அவள்‌ துயின்றிருப்பாளா? 
அவள்‌ காட்டுக்குள்‌ வந்த அன்று நன்கு துயின்றாள்‌. 
மறுநாளும்‌ துயின்றாள்‌. எப்போது துயில்மறக்கலானாள்‌? 
துயின்றுகொண்டிருக்கவும்கூடும்‌. இனி அவளுக்கு 
ஊசலாட்டம்‌ இல்லை. இறுகி இரும்புக்குண்டு என 
ஆகிவிட்டது அவள்‌ உள்ளம்‌. அது குளிர்ந்த உலோகம்‌ 
அல்ல. நஞ்சு குளிர்ந்தது. தொட்டால்‌ கை எரிவது. 
அவளால்‌ துயில முடியாது. 


அவள்‌ குடில்கதவைத்‌ தட்டி அவள்‌ பெயர்‌ சொல்லி 
அழைத்தால்‌ என்ன? அவள்‌ எழுந்து வந்தால்‌ அவளிடம்‌ 


மென்குரலில்‌ “அன்னையிடம்‌ மைந்தன்‌ என 
வந்துள்ளேன்‌” என்று சொல்லவேண்டும்‌. அப்போது குரல்‌ 
உடையலாம்‌. கண்களில்‌ நீர்‌ நிறையலாம்‌. அவரே 
இருளுக்குள்‌ புன்னகைத்துக்கொண்டார்‌. அவள்‌ முகம்‌ 
அப்படியேதான்‌ இருக்கும்‌ என்பதில்‌ ஐயமே எழவில்லை. 
இருளுக்குள்‌ இருண்ட தேவிசிலை போல. கல்விழிகள்‌, 
கல்லுதடுகள்‌. கண்களைக்கொட்டினாலும்‌ இருளில்‌ 
எழுந்த அந்தப்‌ பாவை விழிகளுக்குள்‌ நின்றது. நிமிர்ந்து 
வானில்‌ அலைந்த காகங்களை பார்த்தார்‌. 


அப்படி அவள்‌ முன்‌ சென்று நிற்கும்‌ உரிமையை 
அளிப்பது எது? அவளுடன்‌ காமத்திலாடிய 
பொழுதுகளின்‌ நினைவுதான்‌. ஆணுக்கு மட்டும்தான்‌ 
அது அத்தனை முதன்மையானதா? பெண்ணை 
ஆட்கொண்டுவிட்டதாக, அவளுக்குள்‌ புகுந்து முற்றிலும்‌ 
அறிந்துவிட்டதாக எண்ணுகிறானோ? அந்தத்‌ 
தனிமையின்‌ தருணங்களை அவளால்‌ 
கடக்கவேமுடியாதென்று எண்ணிக்கொள்கிறானோ? 
ஆனால்‌ ஆணுக்கு தன்‌ உடல்‌ எதுவோ அது அல்ல 
பெண்ணுக்கு என்று தோன்றியது. ஆண்‌ உடல்‌ அவனுக்கு 
மட்டும்‌ உரியது. அவள்‌ உடலோ முதன்மையாக அவள்‌ 
குழந்தைகளுக்குரியது. குழந்தைகளுக்குப்பின்‌ அது 
அவளுக்கு முற்றிலும்‌ வேறுபொருள்‌ 
கொண்டுவிடுகிறதோ? அவள்‌ கொள்ளும்‌ தனிமையின்‌ 
தருணங்கள்‌ காமத்தில்‌ மட்டுமல்ல... 


எண்ணங்கள்‌ அழுத்த அவர்‌ இருளில்‌ நடந்தார்‌. 
நின்றபோது சுமைகொண்ட எண்ணங்கள்‌ நடந்தபோது 
உடன்பறப்பதன்‌ விந்தையை உணர்ந்து 
புன்னகைத்துக்கொண்டார்‌. முற்றிலும்‌ அகன்று 
சென்றுவிட்டாளா? மீளவே மாட்டாளா? ஆம்‌, 
அவ்வாறுதான்‌, ஐயமே இல்லை. அதுவே முறை. 
அதுவன்றி பிறிது எதுவும்‌ அத்தருணத்தை, அங்கெழுந்த 
சொற்களை பொருளற்றவையாக்கிவிடும்‌. ஆனால்‌ 
அவ்வாறு அது முற்றிலும்‌ முடியாது என்றே 
அரற்றிக்கொண்டிருக்கிறது உள்ளம்‌. அது வெறும்‌ 
விழைவு. ஏக்கம்‌. ஆனால்‌ அதை தொடும்‌ அருகமைவில்‌ 
பார்க்கமுடிகிறது. 


இருளில்‌ தன்‌ காலடிகள்‌ ஒலிக்க நடந்தார்‌. 
மரக்கிளைகளில்‌ கூடணைந்திருந்த பறவைகள்‌ எழுந்து 
சிறகடித்துப்‌ பறந்தன. புதர்களுக்குள்‌ ஒரு சிற்றுயிர்‌ 
சருகின்‌ சலசலப்புடன்‌ ஓடி மறைந்தது. தொடர்பில்லாமல்‌ 
வாரணவதம்‌ நினைவுக்கு வந்தது. அந்த 
எரிமாளிகையை குகைமுடிவில்‌ எழுந்து இருளில்‌ நின்று 


நோக்கியபோது அது ஒரு சிதை எனத்‌ தோன்றியது. 
அதில்‌ தானும்‌ உற்றோரும்‌ எரிந்துகொண்டிருப்பதுபோல. 
அதிலெரிந்தவர்கள்‌ அறுவர்‌. அறியாத ஆறுமுகங்கள்‌. 
அவர்களாகி அங்கே எரிந்தமைந்தது அவரும்‌ ஐவரும்‌. 


பிருஹதாரண்யகத்தின்‌ கதை சொல்லிக்கொண்டுவந்த 
வைரோசனனிடம்‌ திரெளபதி கேட்டாள்‌ “அவர்கள்‌ ஏன்‌ 
இங்கிருந்து கிளம்பிச்சென்றார்கள்‌? 
அவர்களுக்குரியதல்லவா இந்தக்‌ கல்விநிலை?” 
வைரோசனன்‌ “இல்லை, அரசி. இதன்‌ நிலமும்‌ பொருளும்‌ 
மட்டுமே அவர்களுக்குரியவை. இங்குள்ள கல்வி 
யாக்ஞவல்கியரால்‌ வகுக்கப்பட்டது. சுலஃபை மைத்ரேயி 
இதை தலைமை தாங்கி நடத்தியபோதுதான்‌ பெண்கள்‌ 
இங்கு சேர்க்கப்பட்டார்கள்‌. பெண்களுக்கு வேதம்‌ 
கற்கவும்‌ வேள்விகளில்‌ அமரவும்‌ இணையுரிமை 
அளிக்கப்பட்டது” என்றான்‌. 


“யாக்ஞவல்கியரின்‌ காலத்திலேயே இங்கு 
வேதாங்கங்களும்‌ உபவேதங்களும்‌ முழுமையாக 
கற்பிக்கப்பட்டன. மைத்ரேயிதேவி இங்கு இயற்கலைகள்‌ 
அனைத்தும்‌ கற்பிக்கப்பட ஆணையிட்டார்‌. வேள்வியை 
பெரும்‌ களியாட்டமாக ஆக்கியதும்‌ அவர்தான்‌. ஆனால்‌ 
ஒருநாள்‌ அனைத்தையும்‌ விட்டுவிட்டு அவர்கள்‌ 
இங்கிருந்து கார்கியின்‌ கல்விநிலையை 
சென்றடைந்தனர்‌. இங்குள்ள ஒருதுளிப்‌ பொன்னோ ஒரு 
பசுவோ அங்கு செல்லவில்லை.” 


“கார்கியின்‌ கல்விநிலையில்‌ மெல்லமெல்ல ஆண்கள்‌ 
அனைவருமே விலகிச்செல்ல பெண்கள்‌ மட்டுமே 
அப்போது எஞ்சியிருந்தனர்‌. தலைமை மாணாக்கி வதவா 
பிரதித்தேயியின்கீழ்‌ அவர்கள்‌ அமைந்தனர்‌. அவர்கள்‌ 
அங்கு ஏழாண்டுகாலம்‌ ஊழ்கம்‌ பயின்றனர்‌. 
பின்னர்தான்‌ ஜனகரின்‌ அவையில்‌ யாக்ஞவல்கியரை 
கார்கி கண்டுகொண்ட மெய்யவை நிகழ்ந்தது. அதன்பின்‌ 
மூன்றாண்டு கடந்து கார்கி முழுமையடைந்தார்‌. வதவா 
பிரதித்தேயியும்‌ உடன்‌ அமர்ந்து முழுமைகொண்டார்‌. 
பின்னர்‌ பதினெட்டு ஆண்டுகள்‌ கார்கியின்‌ வேதநிலை 
மைத்ரேயியால்‌ நடத்தப்பட்டது. அக்காட்டுக்கு இன்று 
கார்கவனம்‌ என்று பெயர்‌.” 


அவள்‌ “அங்கு வேதம்‌ கற்பிக்கப்பட்டதா என்ன?” 
என்றாள்‌. “ஆம்‌, அங்கு கற்பிக்கப்படும்‌ வேதம்‌ 
பிறிதெங்கும்‌ இல்லாதது. அதை சாக்தவேதம்‌ 
என்கிறார்கள்‌. அதில்‌ ரிக்‌ யஜுர்‌ சாமம்‌ மூன்றும்‌ பிற 
எங்கும்போலவே. அதர்வத்தில்‌ தொல்லன்னையரைத்‌ 


தொழும்‌ பாடல்கள்‌ ஆயிரம்‌ மிகையாக உள்ளன” 
என்றான்‌ வைரோசனன்‌. “இங்குள்ள வேதநிலைகள்‌ 
எதனுடனும்‌ அதற்கு தொடர்பில்லை. அவர்களின்‌ 
சடங்குகள்‌ முற்றிலும்‌ மந்தணமானவை. அவர்கள்‌ பாடும்‌ 
சந்தமும்‌ வேறுபட்டுள்ளது.” 


“இன்றுள்ள மைத்ரேயியை நான்‌ ஒருமுறை 
அதர்வவேதப்‌ பெருவேள்வி ஒன்றில்‌ கண்டிருக்கிறேன்‌. 
அவர்‌ விழிகளை நோக்க அஞ்சி விலக்கிக்கொண்டேன்‌. 
கார்கக்‌ காட்டை பிற வைதிகமுறைமைகள்‌ 
முழுமையாகவே விலக்குகின்றன. ஆயினும்‌ 
ஒவ்வொருநாளும்‌ ஒரு பெண்‌ பாரதவர்ஷத்தில்‌ எங்கோ 
இருந்து தன்‌ இல்லத்தைத்‌ துறந்து நிலைகொண்ட 
விழிகளுடன்‌ ஊர்களையும்‌ அடர்காடுகளையும்‌ கடந்து 
அங்கே சென்றுகொண்டிருக்கிறாள்‌. பிற 
வேதநிலைகளில்‌ இருந்து மாணாக்கர்‌ வெளியேறுவது 
உண்டு. கார்கக்‌ காட்டிலிருந்து எவரும்‌ வெளியேறியதே 
இல்லை.” 


“அவர்கள்‌ மைத்ரேயிக்கும்‌ கார்கிக்கும்‌ யாக்ஞவல்கியரால்‌ 
சொல்லப்பட்ட மெய்ச்சொற்களை நூல்களாக்கிக்‌ 
கொண்டிருக்கிறார்களா?” என்றாள்‌ திரெளபதி. “இல்லை 
அரசி, முதுமை வருவதை அறிந்து தன்‌ பொருள்களை 
மனைவியருக்கு பங்கிட்டளித்துவிட்டு கானேக 
முடிவுசெய்த யாக்ஞவல்கியரிடம்‌ மைத்ரேயி ஏழு 
வினாக்களை கேட்கிறார்‌. அவை இங்குள்ள நூல்களில்‌ 
சொல்லப்பட்டிருப்பவையே. அவற்றுக்கு 
அறியாது திகைத்த யாக்ஞவல்கியருக்கு மைத்ரே 
அளிக்கும்‌ மறுமொழிகளாக அமைந்துள்ளன 
அவர்களின்‌ நூல்கள்‌” என்றான்‌ வைரோசனன்‌. 
“கார்கியுடனான உரையாடலிலும்‌ கார்கியே 
மெய்மையுரைப்பதாக அந்நூல்கள்‌ சொல்கின்றன.” 


அவர்கள்‌ குடில்முற்றத்தை அடைந்துவிட்டிருந்தனர்‌. 
தருமன்‌ அவள்‌ முகத்தை நோக்க முயன்றான்‌. 
நெய்விளக்கின்‌ செவ்வொளியில்‌ அது 
உணர்வற்றிருந்தது. அவள்‌ ஒன்றும்‌ சொல்லாமல்‌ தன்‌ 
குடிலுக்குள்‌ புகுந்து மறைந்தாள்‌. வைரோசனன்‌ “அரசே, 
ஓய்வெடுங்கள்‌. நாளை காலை இங்கே சொற்பேரவை 
நிகழ்கிறது. பிருஹதாரண்ய மரபின்‌ துணைமரபுகளான 
முண்டகவனம்‌, மாண்டூக்யவனம்‌, பிக்ஷுகவனம்‌, 
முக்திகவனம்‌ போன்ற பதினெட்டு தரப்புகளும்‌ வந்து 
ஒரே களத்தில்‌ சொல்லாடலுக்கு நிற்கிறார்கள்‌” என்றான்‌. 


இருண்ட காட்டுக்குள்‌ சென்றுவிட்டதை அறிந்து தருமன்‌ 


நின்றார்‌. வழிதவறிவிட்டால்‌ புலரிவரை 
சுற்றிவரவேண்டியதுதான்‌. கால்களில்‌ வந்த வழியின்‌ 
நினைவு இருக்கக்கூடும்‌ என்று தோன்றியது. அப்படியே 
திரும்பி நடந்தால்‌ குடில்களுக்கு சென்றுவிடமுடியும்‌. 
ஆனால்‌ ஒரு அடி தவறான திசையில்‌ வைத்தாரென்றால்‌ 
அது முற்றிலும்‌ பிழையான எல்லைக்கு 
கொண்டுசெல்லக்கூடும்‌. இன்னும்கூட கந்தகம்‌ 
கொந்தளிக்கும்‌ குழிகள்‌ கொண்டது இக்காடு. மானுடர்‌ 
வாழ்ந்து வாழ்ந்து இதன்‌ ஒரு சிறுபகுதியைத்தான்‌ பழக்கி 
எடுத்திருக்கிறார்கள்‌. 


திரும்பி நடந்தபோது அவர்‌ தைத்ரியக்காட்டின்‌ அந்தக்‌ 
குட்டிக்குரங்கை நினைத்துக்கொண்டார்‌. அங்கிருந்த 
நாளெல்லாம்‌ அவர்‌ மடியில்‌ உறங்கியது அது. அதன்‌ 
அன்னை பலமுறை அதைத்‌ தொடர்ந்து வந்து அவரை 
நோக்கி அமர்ந்திருந்துவிட்டு சென்றது. சிலநாட்களில்‌ 
அவர்‌ குடிலிலேயே அது தங்கத்‌ தொடங்கியது. அவரது 
மரவுரிகளைக்‌ கொண்டுசென்று கூரைமேல்‌ போட்டது. 
காட்டுக்கனிகளைக்‌ கொண்டுவந்து குடிலெங்கும்‌ 
உருளவிட்டது. சுவடிகளை ஒருமுறை அது தொட்டபோது 
அவர்‌ சினம்கொண்டு கை ஓங்கினார்‌. பற்களைக்‌ காட்டிச்‌ 
சீறியபடி தூணில்‌ ஏறிக்கொண்டது. இருகைகளாலும்‌ 
கால்களாலும்‌ குறுக்குச்சட்ட மூங்கிலைப்பற்றிக்கொண்டு 
அமர்ந்து ஊசலாடுவதுபோல ஆடி “ஹஹ்‌ ஹஸ்‌' என்று 
ஓசையிட்டது. 


அவர்‌ மீண்டும்‌ அதை அதட்ட மேலே சென்று சிறுதுளி 
சிறுநீரை அவர்‌ அருகே பீய்ச்சியது. அதன்‌ நாற்றத்தால்‌ 
அறை நிறைந்தது. அன்று முழுக்க மேலேயே 
அமர்ந்திருந்தது. அவர்‌ இரவு படுத்தபோது மெல்ல அருகே 
வந்து அமர்ந்து *ர்ர்ர்‌” என்றது. அவர்‌ அதன்‌ தலையின்‌ 
புன்மயிரை மெல்ல தடவினார்‌. அவர்‌ அருகே உடலை 
ஒட்டிக்கொண்டு குழந்தைபோல சுருண்டு 
படுத்துக்கொண்டு உடனே துயிலில்‌ ஆழ்ந்தது. ஆனால்‌ 
அதன்‌ பின்‌ அது சுவடிகளை தொடவே இல்லை. 


அவர்கள்‌ அங்கிருந்து கிளம்பியபோது அது 
மரக்கிளைகளில்‌ தாவியபடி கூடவே வந்தது. அதன்‌ 
பின்னால்‌ ஓசையிட்டபடி அதன்‌ அன்னை வந்தது. 
அவர்கள்‌ தைத்ரியத்தின்‌ எல்லையெனத்‌ திகழ்ந்த 
ஓடையை கடந்தபோது அது இருகால்களில்‌ எழுந்து 
தலைமேல்‌ கைவைத்து நின்று எம்பி எம்பி ஓசையிட்டு 
அழுதது. கண்களில்‌ 27 வழிய தலைகுனிந்து தருமன்‌ 
நடந்தார்‌. பற்களை இறுகக்கடித்து கைகளை முறுக்கிப்‌ 
பற்றியிருந்தார்‌. எல்லைக்கு அப்பால்‌ அவர்‌ மறைந்ததும்‌ 


தொலைவில்‌ அதன்‌ கூரிய அழுகை ஒலி கேட்டது. 
நெஞ்சுலைய அவர்‌ விம்மிவிட்டார்‌. 


இருளில்‌ நின்று அவர்‌ விழிநீர்‌ உகுத்தார்‌. முதல்‌ துளி 
விழிநீரின்‌ வெம்மையை கன்னங்களில்‌ அறிந்ததும்‌ 
அனைத்துத்‌ தடைகளும்‌ அவிழ்ந்தன. அவர்‌ விம்மியும்‌ 
தேம்பியும்‌ அழுதார்‌. நின்று மீண்டும்‌ கிளர்ந்து 
அழுதுகொண்டே இருந்தார்‌. கால்‌ தளர்ந்து ஒரு 
சாலமரத்தின்‌ அடியில்‌ அமர்ந்தார்‌. அழுகை முற்றிலும்‌ 
ஓய்ந்ததும்‌ அவர்‌ உள்ளம்‌ இனிய துயிலுக்குப்பின்‌ 
விழித்ததுபோல தெளிவடைந்திருந்தது. வழியை சித்தம்‌ 
நன்றாக அறிந்தது. தன்‌ குடிலுக்குத்‌ திரும்‌ 
மரவுரிச்சேக்கையிட்ட மஞ்சத்தில்‌ படுத்துக்கொண்டார்‌. 
மரவுரிச்சுருள்‌ ஒன்றை அருகே போட்டுக்கொண்டபோது 
அந்தக்‌ குரங்கு அருகே படுத்திருப்பதைப்போல 
உணர்ந்தார்‌. அதற்கு சூக்தன்‌ என்று பெயரிட்டார்‌. அதை 
வருடியபடி துயிலில்‌ ஆழ்ந்தார்‌. 

காலையில்‌ நீராடி மீண்டபோது குடில்முற்றத்தில்‌ காலன்‌ 
காத்து நின்றிருந்தான்‌. அவர்‌ அவனை நோக்கி 
வணக்கங்களை ஏற்றபின்‌ தன்‌ குடிலுக்குள்‌ சென்று ஈர 
ஆடைகளை மாற்றிக்கொண்டார்‌. வெளியே வந்தபோதும்‌ 
அவன்‌ அங்கேயே மரத்தடியில்‌ நின்றிருந்தான்‌. 
“சுருக்கமாகச்‌ சொல்‌, நான்‌ எரிசெயலுக்கு 
சென்றாகவேண்டும்‌” என்றார்‌ தருமன்‌. காலன்‌ விதுரரை 
அறியாமல்‌ அவருடன்‌ அஸ்தினபுரிக்கு சென்றிருந்தான்‌. 
அவர்கள்‌ செல்லும்‌ பாதையில்‌ அவர்களுக்குச்‌ சற்று 
முன்பென அவன்‌ சென்றான்‌. 


“அமைச்சர்‌ நலமாக சென்று சேர்ந்தார்‌” என்றான்‌ காலன்‌. 
“அவர்‌ தன்‌ வருகையை முன்னரே ஓலையினூடாக 
அறிவித்திருந்தார்‌. எனவே காட்டெல்லை கடந்ததுமே 
அவருக்கு அரசவரவேற்பு முறைமைகள்‌ கிடைக்கத்‌ 
தொடங்கிவிட்டன.” தருமன்‌ அதில்‌ இடக்கு இருக்கிறதா 
என அகத்தால்‌ தேடினார்‌. “ஆனால்‌ பேரரசிக்கு அவருக்கு 
ஏதாவது ஆகக்கூடுமென்ற ஐயம்‌ இருந்தது.” தருமன்‌ 
புருவம்‌ சுருக்கி “எவரிடமிருந்து?” என்றார்‌. 
“அஸ்தினபுரியின்‌ அரசரிடமிருந்தும்‌ 
தம்பியரிடமிருந்தும்தான்‌. விதுரர்‌ பாண்டவர்‌ பக்கம்‌ 
உளம்சாய்ந்தவர்‌ என அவர்கள்‌ எண்ணுகிறார்கள்‌ 
என்பதில்‌ ஐயமில்லை.” 


“அதனால்‌ அவரை அவர்கள்‌ கொல்வார்களா? 


துரியோதனனை என்னவென்று எண்ணினார்‌ அன்னை? 
அவன்‌ புவியாளப்‌ பிறந்த சக்ரவர்த்தி” என்றார்‌ தருமன்‌. 
“ஆம்‌, ஆனால்‌ அவருக்குப்‌ பிடிக்கும்‌ என ஏதாவது 
அமைச்சனோ ஒற்றனோ எல்லை மீறலாம்‌ அல்லவா? 
வழிகள்‌ முழுக்க காக்கப்படவேண்டுமென்பது 
அன்னையின்‌ ஆணை. ஆகவே நான்‌ முழுமையான 
விழிகளும்‌ கண்களுமாக கடந்துசென்றேன்‌” என்றான்‌ 
காலன்‌. தருமன்‌ பெருமூச்சுடன்‌ “சொல்க!” என்றார்‌. 


“அரசே, விதுரர்‌ கிளம்பிய நாள்‌ முதல்‌ பேரரசர்‌ உடல்நலம்‌ 
குன்றி படுத்துவிட்டார்‌. உணவு உண்பது குறைந்து அவர்‌ 
உடல்‌ மெலிந்து என்பும்தோலுமென ஆகியது. இசையோ 
மைந்தர்களோ அவரை மகிழ்விக்க முடியவில்லை. 
உயிர்துறக்க முடிவுசெய்தவர்‌ போலிருந்தார்‌. யுயுத்ஸுவும்‌ 
சஞ்சயனும்‌ மட்டுமே அவருடன்‌ இரவுபகலென 
எப்போதும்‌ இருந்தனர்‌. அவர்களால்தான்‌ அவர்‌ 
உயிர்வாழ்ந்தார்‌. ஒருநாள்கூட பேரரசரின்‌ மைந்தர்கள்‌ 
வந்து அவரைப்‌ பார்க்கவில்லை. அரசர்‌ அவர்‌ இறந்த 
செய்தி உண்டென்றால்‌ எனக்குச்‌ சொல்‌. பிறிதேதும்‌ 
எனக்குத்‌ தேவையில்லை என்று சொல்லிவிட்டதாக 
சொல்கிறார்கள்‌.” 


“யுயுத்ஸூ மதிநுட்பம்‌ மிகுந்தவர்‌. விதுரர்‌ குறித்த செய்தி 
மட்டுமே பேரரசரை மீளச்செய்யும்‌ என்றுணர்ந்து 
ஒற்றர்களை வரவழைத்து விதுரர்‌ குறித்த தகவல்‌ 
வந்துவிட்டது என்று சொல்லி அவருக்கு நம்பிக்கையூட்டி 
உணவுண்ணச்‌ செய்வார்‌. நாளுக்கு முப்பதுமுறை அவர்‌ 
கேட்டுக்கொண்டே இருப்பார்‌. வருகிறார்‌ என்று 
சொல்லிக்கொண்டே இருப்பார்கள்‌. அந்நிலை 
சிலநாட்கள்‌ நீடிக்கும்‌. மீண்டும்‌ பேரரசர்‌ உணவை 
மறுக்கத்‌ தொடங்குவார்‌. சிலநாட்கள்‌ கழித்து மீண்டும்‌ 
ஒரு பொய்ச்‌ செய்தி அவருக்கு கிடைக்கச்செய்யப்படும்‌. 
அவரை அவ்வாறு உயிர்தக்கச்‌ செய்தனர்‌ 
அவ்விளையோர்‌.” 


“ஆனால்‌ உண்மையிலேயே விதுரர்‌ வருகிறார்‌ என்னும்‌ 
செய்தி வந்தபோது அதை பேரரசரிடம்‌ சொல்லி 
நம்பவைக்க முடியவில்லை. அவர்‌ பலநாட்களாக உடல்‌ 
நலிந்து மஞ்சத்திலேயே படுத்திருந்தார்‌. நினைவு 
எப்போதாவது திரும்பி அலைபாய்ந்து மீண்டும்‌ 
சுஷுப்தியில்‌ மூழ்கிக்கொண்டிருந்தது. ஒருநாள்‌ இரவு 
உச்சகுரலில்‌ அலறியபடி எழுந்தமர்ந்து இளையோனே 
இளையோனே என்று கூவியிருக்கிறார்‌. கைகளால்‌ 
அரண்மனைத்தூண்களை அறைந்தபடி அங்குமிங்கும்‌ 
முட்டிமோதியிருக்கிறார்‌. அருகணைந்து அவரை அமரச்‌ 


செய்தபோது அவர்‌ விதுரர்‌ இறந்துவிட்டதாக 
கனவுகண்டது தெரியவந்தது. அரசே, இங்கு விதுரர்‌ 
நோயுற்று இறப்பை அணுகிய அந்த இரவுதான்‌ அது.” 


“இங்கு நோய்மீண்டு விதுரர்‌ எழுந்தநாளில்‌ அவரது 
கனவில்‌ அவர்‌ வந்து புன்னகை புரிந்திருக்கிறார்‌. அவர்‌ 
மீண்டுவருகிறார்‌ என்று களிகொண்டு கூவி 
ஆர்ப்பரித்திருக்கிறார்‌. ஆனால்‌ உடனே 
நம்பிக்கையிழந்து அது விண்ணிலிருக்கும்‌ 
இளையோனின்‌ குரல்‌ என எண்ணத்‌ தொடங்கிவிட்டார்‌. 
அவர்‌ உண்மையில்‌ வரும்‌ செய்தியை சொன்னபோது 
யுயுத்ஸுவை அறைந்து விலகிச்செல்‌ மூடா, உன்‌ 
சொற்களை நம்ப நான்‌ சிறுமைந்தன்‌ அல்ல என்று 
கூவினார்‌. மீண்டும்‌ மீண்டும்‌ நினைவு 
தவறிக்கொண்டிருந்தது. அரைத்துயிலில்‌ இளையோனே 
என்ற சொல்லன்றி எதுவும்‌ அவர்‌ நாவில்‌ எழவில்லை.” 


“விதுரர்‌ கோட்டைமுகப்பை அடைவதுவரை அவரிடம்‌ 
அரசர்‌ நோயுற்ற செய்தி சொல்லப்படவே இல்லை” என்று 
காலன்‌ தொடர்ந்தான்‌. “சொல்லப்பட்டதும்‌ அவர்‌ 
தேரிலமர்ந்து கண்ணீர்விட்டு அழுதார்‌. விரைவு விரைவு 
என கூவிக்கொண்டே இருந்தார்‌. பேரரசர்‌ நோயிலிருப்பது 
நகரில்‌ பரவியிருந்தமையால்‌ விதுரரின்‌ வரவை மக்கள்‌ 
எதிர்பார்த்திருந்தனர்‌. ஆனால்‌ அவரைக்‌ கண்டதும்‌ 
வசைபாடத்‌ தொடங்கினர்‌. குலமகளிர்‌ மாளிகை 
முகப்பில்‌ நின்று அவரை கைசுட்டி பழிச்சொல்‌ கூறினர்‌. 
அவர்‌ எதையும்‌ கேட்கவில்லை. அரண்மனை முகப்பில்‌ 
இறங்கி இடைநாழியில்‌ ஏறி ஓடினார்‌. இருமுறை 
கால்தவறி விழுந்தவரை கூடவே ஓடிய ஏவலர்‌ 
பற்றிக்கொண்டனர்‌.” 


“பேரரசரின்‌ மஞ்சத்தறைக்குள்‌ புகுந்து அவர்‌ அருகே 
அமர்ந்து அவர்‌ கால்களை பற்றிக்கொண்டார்‌ விதுரர்‌. 
அவர்‌ பாதங்களில்‌ தன்‌ தலையை வைத்து ஓசையின்றி 
குலுங்கி அழுதார்‌. பேரரசரும்‌ அவர்‌ குரலைக்‌ கேட்டதுமே 
விழித்துக்கொண்டார்‌. அவர்‌ நெஞ்சு 
விம்மிக்கொண்டிருந்தது. தொண்டைக்குள்‌ சிக்கிய ஒலி 
அங்கே நின்று பதைத்தது. அவர்‌ கைகளை நீட்டி 
விதுரரின்‌ தலையை தொட்டார்‌. கவள கனு இழுத்து 
தூக்கி “உணவு உண்டாயா? நெடுந்தொலைவு 
வந்திருப்பாய்‌' என்றார்‌. “இல்லை” என்றார்‌ விதுரர்‌. 
'உணவருந்து... யுயுத்ஸு, இளையோனை உணவருந்தச்‌ 
செய்‌: என்றார்‌ பேரரசர்‌.” 


“யுயுத்ஸு “தந்தையே, நீங்கள்‌ உணவருந்தவேண்டும்‌' 


என்றான்‌. “ஆம்‌, கொண்டுவா?” என்றார்‌. அதன்பின்‌ 
கண்ணீர்விட்டு விசும்பி அழலானார்‌. அவர்கள்‌ அவர்‌ 
அருகே நின்று அவர்‌ அழுது ஓய்வதுவரை 
நோக்கிக்கொண்டிருந்தனர்‌. அவர்‌ மீண்டதும்‌ “உணவு 
கொண்டுவா... ஊனுணவு...' என்றார்‌.” காலன்‌ சிரித்து 
“அவ்வளவுதான்‌, நீர்‌ நீரை கண்டு இணைந்துகொண்டது. 
ஒரு சொல்‌ பேசப்படவில்லை. மறுநாள்‌ காலை பேரரசர்‌ 
பீடத்தில்‌ இசைகேட்க அமர்ந்திருக்க அருகே விதுரர்‌ 
அமர்ந்து ஓலைச்சுருக்கங்களைச்‌ சொல்வதை 
நோக்கினால்‌ அங்கே ஏதும்‌ நிகழ்ந்தமைக்கான எந்தச்‌ 
சான்றும்‌ இருக்கவில்லை” என்றான்‌. 

“விதுரர்‌ மீண்டும்‌ அமைச்சர்‌ ஆனாரா?” என்றார்‌ தருமன்‌. 
“ஆம்‌, அதைத்தான்‌ அஸ்தினபுரியில்‌ விந்தையாக 
பேசிக்கொண்டார்கள்‌. விதுரர்‌ அகன்றதுமே 
அமைச்சுப்பொறுப்பு முழுமையாகவே அங்கரின்‌ 
கைகளுக்குச்‌ சென்றது. அவரும்‌ பால்ஹிகரும்‌ அதை 
நடத்தினர்‌. அவர்‌ மீண்டுவந்ததும்‌ அவரையே 
அமைச்சராக மீண்டும்‌ அமைத்து அரசர்‌ ஆணையிட்டார்‌. 
அவரே கிளம்பிவந்து அமைச்சரைக்‌ கண்டு பணிந்து 
இயல்பாக முகமன்‌ சொல்லி அவ்வாணையை அளித்தார்‌. 
விதுரரும்‌ ஒன்றும்‌ நிகழாததுபோல அப்பொறுப்பை 
ஏற்றுக்கொண்டார்‌. அவர்‌ உங்களை சந்தித்ததை 
சொல்லவில்லை, உங்களைப்பற்றி அரசர்‌ ஏதும்‌ 
கேட்கவுமில்லை.” 


“அவனுக்குத்‌ தெரிந்திருக்கும்‌” என்றார்‌ தருமன்‌. “ஆம்‌, 
இங்கு எப்போதும்‌ அவரது ஒற்றர்கள்‌ சூழ்ந்துள்ளனர்‌” 
என்றான்‌ காலன்‌. “அவரை மீண்டும்‌ அமைச்சராக ஆக்க 
பூரிசிரவஸுக்கு விருப்பமில்லை என்று அறிந்தேன்‌. 
அதை அவர்‌ சொன்னதாகவும்‌ “அவர்‌ என்‌ தந்தை. 
அவ்வண்ணமே இங்கிருப்பார்‌' என்று அரசர்‌ 
சொல்லிவிட்டதாகவும்‌ சொல்லப்படுகிறது. நான்‌ அதை 
உறுதி செய்துகொள்ளவில்லை.” தருமன்‌ “அவன்‌ 
அவ்வாறு சொல்லக்கூடியவனே. சிறியன அவன்‌ 
இயல்பல்ல” என்றார்‌. 


காலன்‌ தலைவணங்கி அகல தருமன்‌ 
வேள்விச்சாலைக்கு சென்றார்‌. நகுலனும்‌ சகதேவனும்‌ 
முன்னரே அங்கிருந்தனர்‌. அவர்‌ அவர்களுக்கு அருகே 
அவருக்கென இடப்பட்ட தர்ப்பைப்புல்‌ இருக்கையில்‌ 
அமர்ந்தார்‌. பிருஹதாரண்யகத்தில்‌ வழக்கமான 
மாபெரும்‌ வேள்விச்செயல்‌ நடந்துகொண்டிருந்தது. அவி 
உண்ட நெருப்பு ஒளியிழந்து சுருண்டது. மெல்ல எழுந்து 
கொழுந்து விட்டு தாவி காற்றில்‌ ஏறி நின்று துடித்தது. 
பீதர்நாட்டுப்‌ பட்டை விரித்து உதறும்‌ ஒலிபோலிருந்தது 


அதன்‌ ஓசை. வேதச்சந்தத்தில்‌ அது மட்டும்‌ தனியாக 
ஒலித்தது. கட்டப்பட்டு திமிறி தாவும்‌ சிம்மம்‌. மண்ணில்‌ 
கட்டப்பட்டுள்ளது எரி. மாதரிஸ்வானுக்கு 
அன்னையிலிருந்து விடுதலையே இல்லை. 


வேள்விமீதம்‌ உண்டபின்‌ அவர்கள்‌ எழுந்து வெளியே 
வந்தனர்‌. தருமன்‌ சுருக்கமாக காலனின்‌ செய்தியை 
சொன்னார்‌. “ஆம்‌, நான்‌ அதையே எதிர்பார்த்தேன்‌” 
என்றான்‌ நகுலன்‌. வைரோசனன்‌ அவர்களருகே வந்து 
“வரும்‌ முழுநிலவுநாளில்‌ இங்கே பெரும்‌ பூதவேள்வி 
ஒன்று நிகழவிருக்கிறது, அரசே” என்றான்‌. “அதை 
நிகழ்த்துபவர்‌ அஸ்தினபுரியின்‌ அரசர்‌. பேரரசர்‌ 
உடல்நலம்‌ குன்றியிருந்தபோது நாளும்‌ அவருக்காக 
அவியிட்டு வேண்டிக்கொள்ள ஆணையிட்டிருக்கிறார்‌. 
இப்போது அவர்‌ உடல்நிலை செம்மையாகிவிட்டமையால்‌ 
அதை பெருங்கொடை வேள்வியாக ஆக்கும்படி 


நகுலன்‌ “அஸ்தினபுரியில்‌ நாளும்‌ வேள்வி 
நிகழ்ந்துகொண்டிருக்கிறது என்கிறார்கள்‌” என்றான்‌. 
“அஸ்தினபுரியின்‌ செல்வம்‌ அத்தனை 
வேதநிலைகளுக்கும்‌ சென்றுகொண்டிருக்கிறது. 
வைதிகர்‌ அனைவருமே இன்று அஸ்தினபுரிக்கான 
வேள்விகளில்‌ ஈடுபட்டிருக்கிறார்கள்‌.” வைரோசனன்‌ 
“உண்மையில்‌ இன்று பாரதவர்ஷம்‌ முழுக்கவே 
வேள்விகள்‌ பெருகிவிட்மருக்கின்றன. அத்தனை ஷத்ரிய 
மன்னர்களும்‌ தொடர்வேள்விகள்‌ 
செய்துகொண்டிருக்கிறார்கள்‌. இதுபோல வேள்வி 
பெருகிய காலம்‌ பிறிதில்லை என்கிறார்கள்‌. 
வேள்விப்புகை நீர்‌ சுமக்காத கார்மேகம்போல நகர்கள்‌ 
மேல்‌ பரவி நின்றிருக்கிறது என ஒரு சூதன்‌ பாடினான்‌” 
என்றான்‌. நகுலன்‌ புன்னகை செய்து “சூதர்கள்‌ நஞ்சு 
கலந்தால்தான்‌ சொல்‌ மணக்கும்‌ என்று அறிந்தவர்கள்‌” 
என்றான்‌. 


“ஒவ்வொருவரும்‌ வேள்விப்புரவலர்‌ என்னும்‌ பெயர்‌ 
பெறுவதற்காக போட்டியிடுகிறார்கள்‌. பெருவேள்வி 
புரிபவன்‌ முதன்மை ஷத்ரியன்‌ என்று எண்ணுகிறார்கள்‌” 
என்றான்‌ வைரோசனன்‌. சிரித்துக்கொண்டு 
“முன்பெல்லாம்‌ அயோத்தி, கோசலம்‌ போன்ற 
தொன்மையான அரசகுடியினர்‌ வேள்விகளை பெரிதாகச்‌ 
செய்ததில்லை. அதனால்‌ அவர்கள்‌ 
அடைவதற்கொன்றுமிருக்கவில்லை. உருவாகி வரும்‌ 
புதிய அரசர்களும்‌ குலத்தூய்மை அற்றவர்களுமே 
தங்களை உயர்ந்தோர்‌ என நிலைநாட்டும்பொருட்டு 


வேள்விகளை செய்வார்கள்‌. வேள்விகளைச்‌ செய்வதே 
குலத்தகுதிக்‌ குறைவு என்பதற்கான சான்றாக 
ஷத்ரியர்களின்‌ அவைகளில்‌ இளிவரலுக்கு ஆளாகும்‌” 
என்றான்‌. 


“நாம்‌ கிளம்புவோம்‌” என்றார்‌ தருமன்‌. “எங்கு, 
மூத்தவரே?” என்றான்‌ நகுலன்‌. “கார்க குருநிலைக்குச்‌ 
செல்வோம்‌. அங்கிருக்கும்‌ இன்றைய மைத்ரேயியை 
பார்ப்போம்‌” என்றார்‌ தருமன்‌. நகுலன்‌ தயங்க 
வைரோசனன்‌ “அவர்கள்‌ ஆண்களை அங்கு 
விரும்புவதில்லை” என்றான்‌. “சென்று பார்ப்போம்‌. 
உள்நுழைய ஒப்புதல்‌ இல்லை என்றால்‌ நாம்‌ 
நின்றுவிடுவோம்‌. திரெளபதி மட்டும்‌ செல்லட்டும்‌” 
என்றார்‌ தருமன்‌. “அவர்களின்‌ வேதநிலையை பிற 
வேதநிலைகள்‌ ஏற்றுக்கொள்வதில்லை” என்றான்‌ 
நகுலன்‌. “நாம்‌ அவ்வாறு பிரித்துப்‌ பார்க்கவில்லை. 
நாமும்‌ எவருடனும்‌ இல்லாதவர்களே” என்றார்‌ தருமன்‌. 
அவர்கள்‌ தலையசைத்தனர்‌. 


ஆனால்‌ மாலையில்‌ காட்டில்‌ இருந்து திரும்பிவந்த 
அர்ஜுனன்‌ அதை உறுதியாக மறுத்துவிட்டான்‌. 
“மூத்தவரே, நாம்‌ சாந்தீபனி குருநிலைக்குச்‌ செல்வோம்‌” 
என்றான்‌. “ஆம்‌, அங்கும்‌ செல்லவேண்டும்‌. ஆனால்‌...” 
எனத்‌ தொடங்கிய தருமனிடம்‌ “நாம்‌ அங்குதான்‌ 
சென்றாகவேண்டும்‌, மூத்தவரே. சிலநாட்களில்‌ அங்கே 
இளைய யாதவர்‌ வருவார்‌. நாம்‌ அவருக்காக 
காத்திருப்போம்‌” என்றான்‌ அர்ஜுனன்‌. “ஆம்‌, நன்று” 
என்றார்‌ தருமன்‌. “திரெளபதியும்‌ அதையே 
விரும்புவாள்‌.” அர்ஜுனன்‌ அதற்கு மறுமொழி என ஏதும்‌ 
சொல்லவில்லை. அவன்‌ சொல்வான்‌ என எதிர்பார்த்து 
பின்பு தருமன்‌ “அவள்‌ அவரிடம்‌ மட்டுமே 
பேசவிழைவதாக என்னிடம்‌ சொன்னாள்‌” என்றார்‌. 
அதற்கும்‌ அவன்‌ ஒன்றும்‌ சொல்லவில்லை. 


சொல்வளர்காடு - 35 
ஏழாம்‌ காடு : சாந்தீபனி 

பிருஹதாரண்யகத்தில்‌ இருந்து கிளம்பி சாந்தீபனிக்‌ 
காட்டுக்குச்‌ செல்லும்‌ வழியெங்கும்‌ தருமனும்‌ தம்பியரும்‌ 
இளைய யாதவரையே எண்ணிக்கொண்டு சென்றனர்‌. 
ஆனால்‌ ஒரு சொல்லேனும்‌ அவரைப்பற்றி 
பேசிக்கொள்ளவில்லை. அவரைப்பற்றி எண்ணும்போது 
எப்போதுமே எழுந்துவரும்‌ உளஎழுச்சியும்‌ உவகையும்‌ 
அப்போது உருவாகவில்லை. முன்பு எப்போதும்‌ 
உணர்ந்திராத தனிமையும்‌ நிலைகொள்ளாமையுமே 
வந்து மூடிக்கொண்டது. 


தருமன்‌ அவரைப்பற்றி பேச எண்ணினார்‌. 
துவாரகையில்‌ என்ன நடந்தது, சால்வன்‌ 
தோற்கடிக்கப்பட்டுவிட்டானா? ஆனால்‌ அவ்வினாவுக்கு 
விடையென வழக்கம்போல உள்ளம்‌ பொங்கியெழும்‌ ஒரு 
வெற்றிக்கதை சொல்லப்படாவிட்டால்‌ வாழ்க்கையில்‌ 
நம்பிப்‌ பற்றிக்கொள்ள வேறேதும்‌ எஞ்சியிருக்காது. 
அத்தருணத்தில்‌ அவர்‌ பெயர்‌ ஒன்றே நீண்ட 
இருட்குகைப்பாதையின்‌ மறுஎல்லையின்‌ 
ஒளிப்புள்ளியாகத்‌ தெரிந்தது. 


அவர்‌ விழைந்ததுபோலவே செல்லும்‌ வழியில்‌ ஒரு 
இசைச்சூதனை கண்டுகொண்டார்கள்‌. 
பிருஹதாரண்யகத்திலிருந்து கிளம்பி மரத்தடிகளிலும்‌ 
காட்டிலமைந்த அறச்சாவடிகளிலும்‌ இரவு தங்கி 
பதினெட்டுநாட்கள்‌ நடந்து சாம்யகம்‌ என்னும்‌ காட்டில்‌ 
அமைந்த அன்னநிலையத்தில்‌ உணவுக்காகக்‌ 
காத்திருந்தபோது அவன்‌ அவர்களுக்கு முன்னால்‌ 
நின்றிருந்தான்‌. புழுதிபடிந்த உடலுடன்‌ 
கந்தையென்றான மரவுரி அணிந்து சிக்குபிடித்த 
தலைமுடியும்‌ தாடியுமாக நின்ற அவர்களை அங்கே 
உணவுக்கென நிரைவகுத்த எவரும்‌ அடையாளம்‌ 
காணவில்லை. 

கருணன்‌ என்னும்‌ அச்சூதன்‌ மட்டும்‌ திரும்பி நோக்கி 
“அந்தப்‌ பேருடலரும்‌ உணவுக்காகவா வந்‌ 


நின்றிருக்கிறார்‌?” என்றான்‌. பீமன்‌ “ஆம்‌, சூதரே. இங்கு 
அன்னம்‌ அளந்து வழங்கப்படவில்லை அல்லவா?” 


என்றான்‌. “அது உண்மை. ஆனால்‌ அளவின்றி 
வழங்கப்பட்டால்‌ நீங்கள்‌ ஒருவர்‌ உண்பதற்கான 
அன்னம்‌ இக்காட்டில்‌ இருக்காது” என்றான்‌ அவன்‌. 


“அஞ்சவேண்டாம்‌. நான்‌ அளவுக்குட்பட்டே அன்னத்தை 
உண்பதாக உள்ளேன்‌. என்‌ உணவு காட்டில்‌ அளவிறந்‌ 
கிடைக்கிறது” என்றான்‌ பீமன்‌. “அது நன்று. காட்டில்‌ ர்‌ 
மான்களை வேட்டையாடுகிறீரோ?” பீமன்‌ 
“காட்டெருமைகளை” என்றான்‌. கருணன்‌ சற்று 
சொல்நின்று பின்பு “வாய்ப்புள்ளது. உமது உடல்‌ 
அத்தகையது” என்றான்‌. பின்னர்‌ “எப்போதேனும்‌ 
மான்களோ பன்றிகளோ சிக்குமென்றால்‌ என்னையும்‌ 
எண்ணிக்கொள்ளும்‌” என்றான்‌. 


அவர்கள்‌ பனையோலைத்‌ தொன்னைகளில்‌ பருப்பும்‌ 
கீரையும்‌ கிழங்குகளும்‌ அரிசியுடனும்‌ 
வஜ்ரதானியத்துடனும்‌ கலந்து வேகவைக்கப்பட்ட 
அன்னம்‌ வாங்கிக்கொண்டு சென்று ஆலமரத்தடியில்‌ 
வேர்புடைப்புகளில்‌ அமர்ந்தனர்‌. “இரண்டுநாள்‌ பசிக்கு 
சூடான அன்னம்‌ அளிக்கும்‌ இன்பம்‌ நிகரற்றது” என்றான்‌ 
சூதன்‌. “ஆனால்‌ சூடான ஊனுணவு என்றால்‌ உயிரே 
எழுந்து நடனமிடத்‌ தொடங்கிவிடும்‌.” பீமன்‌ “ஆம்‌, ஊன்‌ 
ஊனை வளர்ப்பது” என்றான்‌. 


“எனக்கு மானின்‌ ஊன்‌ பிடிக்கும்‌. அவை உண்ணும்‌ 
புல்லின்‌ மணம்‌ அவ்வூனில்‌ இருக்கும்‌” என்றான்‌ 
கருணன்‌. “பன்றி ஊனை சிறு துண்டுகளாக வெட்டி 
உப்பு சேர்த்து வெயிலில்‌ காயவைத்‌ 
வைத்துக்கொண்டால்‌ கையில்கொண்டுசெல்லும்‌ உணவு 
அது. தீயில்‌ வாட்டி கொழுப்பு உருக அப்படியே 
உண்ணலாம்‌. தென்னகத்துப்‌ பாணர்‌ யாழில்லாமல்‌ 
பயணத்துக்கு இறங்கக்கூடும்‌, இது இன்றி 
இறங்குவதில்லை.” “அதற்கு சில பன்றிகளை உடன்‌ 
கூட்டிச்செல்லலாமே?” என்றான்‌ பீமன்‌. 


ஏறிட்டு அவனைப்‌ பார்த்த கருணன்‌ வெழித்துச்‌ சிரித்து 
புரைக்கேறினான்‌. மீண்டும்‌ புரைக்கேறி தடுமாற பீமன்‌ 
அவன்‌ தலையில்‌ ஓங்கி ஒரு தட்டு தட்டினான்‌. மூச்சு 
சீரடைந்ததும்‌ அவன்‌ கலங்கிய கண்களுடன்‌ “அதற்காக 
தலை சிதறுமளவுக்கா அடிப்பது?” என்றான்‌. 
பெருமூச்சுடன்‌ “நான்‌ நீங்கள்‌ எவர்‌, எங்கு செல்கிறீர்‌ என 
அறிந்துகொள்ளலாமா?” என்றான்‌. “நாங்கள்‌ சாந்தீபனிக்‌ 
காட்டுக்கு செல்கிறோம்‌” என்றான்‌ பீமன்‌. “அது 
இன்னமும்‌ எட்டுநாட்கள்‌ பயணத்தில்‌ அல்லவா 
உள்ளது?” என்றான்‌ சூதன்‌. “அப்படியா? நாங்கள்‌ 


கேட்டுத்தெரிந்துதான்‌ சென்றுகொண்டிருக்கிறோம்‌.” 


சூதன்‌ “நானும்‌ உங்களுடன்‌ வரலாமென நினைக்கிறேன்‌. 
உணவு குறைவின்றி கிடைக்கும்‌...” என்றான்‌. “நீர்‌ எங்கே 
செல்கிறீர்‌?” என்றான்‌ பீமன்‌. “உண்மையை 
சொல்லப்போனால்‌ நான்‌ அதை இன்னும்‌ அறியவில்லை. 
ஊர்கள்தோறும்‌ சென்று சலித்தேன்‌. சரி காடுகள்தோறும்‌ 
செல்லலாமே என எழுந்தேன்‌. துவைதக்காடு சென்றேன்‌. 
அவர்கள்‌ சொல்வதை நான்‌ நாவில்‌ ஏந்தியிருந்தால்‌ 
பட்டினி கிடந்தே சாகவேண்டியதுதான்‌ எனத்‌ 
தோன்றியது. சிறந்த கதைகள்‌ ஏதேனும்‌ சிக்குமென்றால்‌ 
ஒரு குறுங்காவியத்துடன்‌ ஊர்களில்‌ தோன்றுவேன்‌” 
என்றான்‌ கருணன்‌. 


அன்னத்தை வழித்து உண்டுவிட்டு தருமனை நோக்கி 
கருணன்‌ “இவர்‌ யார்‌? கல்விநிலையில்‌ இருந்து 
துரத்தப்பட்ட முனிவர்‌ போலிருக்கிறார்‌?” என்றான்‌. 
பீமன்‌ “இவர்‌ அரியணையிலிருந்து துரத்தப்பட்ட 
முனிவர்‌, யுதிஷ்டிரர்‌ என்று பெயர்‌” என்றான்‌. “ஆ!” என்று 
கருணன்‌ வாயை பிளந்தான்‌. “கதைகளிலிருந்து இறங்கி 
வந்துவிட்டீர்களே! அய்யோ, நான்‌ முதல்முறையாக 
கதைகளில்‌ பேசப்படும்‌ ஒருவரை நேரில்‌ பார்க்கிறேன்‌.” 
பீமன்‌ “எப்படி இருக்கிறார்‌?” என்றான்‌. “திரும்ப 
கதைக்குள்‌ சென்றுகொண்டிருப்பவர்‌ போலிருக்கிறார்‌” 
என்றான்‌ கருணன்‌. பீமன்‌ நகைத்தான்‌. 


“ஓநாய்‌ போல சிரிக்கிறீர்‌. அப்படியென்றால்‌ நீர்‌ 
விருஹோதரர்‌. அந்தப்‌ பெண்‌ துருபதன்‌ மகள்‌. அவர்‌ 
வில்விஜயர்‌. அடாடா, ஏன்‌ இது எனக்கு முன்னர்‌ 
தோன்றவில்லை? நான்‌ உடனே காவியம்‌ 
எழுதியாகவேண்டுமே” என்றான்‌ கருணன்‌. பீமன்‌ 
“கூச்சலிடாதீர்‌. உமக்கு சிறந்த காவியங்கள்‌ 
காத்திருக்கின்றன” என்றான்‌. “நீங்கள்‌ இப்போது 
எங்கிருந்து வருகிறீர்கள்‌?” என்றான்‌ கருணன்‌. 


“பிருஹதாரண்யகத்திலிருந்து. சாந்தீபனிக்‌ காட்டுக்கு 
செல்கிறோம்‌. உமக்கு வழி தெரியுமா?” என்றான்‌ பீமன்‌. 
கருணன்‌ “சூதர்களுக்கு அனைத்து வழிகளும்‌ தெரியும்‌. 
அவர்கள்‌ வழி தவறினால்‌ அதுவே வழியென்றாகிவிடும்‌” 
என்றான்‌. 


“நீர்‌ அறிந்த வழி என்றால்‌ எங்களுடன்‌ வாரும்‌” என்றார்‌ 
தருமன்‌. கருணன்‌ “அரசே, வணங்குகிறேன்‌. தங்களை 
முனிவரென பார்க்கையில்‌ ஜனகரை நினைவுகூர்கிறேன்‌. 
அவரை அரசமுனிவர்‌ என்கிறார்கள்‌” என்றான்‌. 


தொன்னையைச்‌ சுருட்டி கையில்‌ எடுத்தபடி எழுந்து 
“ஏன்‌?” என்றான்‌ பீமன்‌. “அவர்‌ அவ்வாறு அழைக்கப்பட 
விரும்பினார்‌” என கருணன்‌ கைவிரல்களை நக்கியபடி 
சொன்னான்‌. “பாரதவர்ஷத்தின்‌ சக்ரவர்த்தி என 
அத்தனை அரசர்களும்‌ அமைக்கப்படுகிறார்கள்‌. 
அவர்களின்‌ அவைச்சூதர்களால்‌, அவர்களின்‌ 
மஞ்சத்தறையின்‌ சுவர்களுக்குள்‌. அதைப்போன்ற ஓர்‌ 
அழைப்பாகவே இதுவும்‌ இருக்கும்‌, அதை யாரோ 
கவிஞன்‌ எழுதிவைத்துவிட்டான்‌.” 


“சாந்தீபனி என்றால்‌ அனைத்தையும்‌ சுடரச்செய்வது 
என்று பொருள்‌. நான்‌ முதலில்‌ அதை கேட்டபோது 
அங்கே காட்டுத்தீ எரிந்துகொண்டிருக்கும்‌ என 
எண்ணினேன்‌. பின்னர்‌ சொன்னார்கள்‌ அது 
மின்மினிகள்‌ நிறைந்த காடு என. மின்மினி இருந்தால்‌ 
நாகங்களும்‌ இருக்கும்‌ அல்லவா என்றேன்‌. ஆம்‌, 
அவையும்‌ ஒளிவிடும்‌ என்றார்கள்‌. நஞ்சும்‌ அதன்‌ 
உணவும்‌ ஒளிவிடுவதைப்பற்றி எண்ணியபோது மிகவும்‌ 
வேதாந்தமாக அமைந்துவிட்டது. அதை ஏதேனும்‌ 
முனிவருக்கு அளித்து நிகராக ஒரு கதையை 
பெற்றுக்கொள்ளலாம்‌ என எண்ணுகிறேன்‌” என்றான்‌ 
கருணன்‌. 


அவர்கள்‌ காட்டுப்பாதையில்‌ செல்லத்‌ தொடங்கினர்‌. 
பீமன்‌ மரங்களிலிருந்து கனிகளையும்‌ காய்களையும்‌ 
கொண்டுவந்த படியே இருந்தான்‌. “இத்தனைக்கும்‌ 
பின்னரா நீங்கள்‌ அங்கே உணவுக்கு வந்து நிரையில்‌ 
நின்றீர்கள்‌?” என்றான்‌ கருணன்‌. “நான்‌ இத்தனை 
கனிகளை உண்டால்‌ காதல்பாடல்களை அன்றி 
வேறெதையும்‌ பாடாமலாகிவிடுவேன்‌.” தருமன்‌ 
“இங்கிருக்கும்‌ காடு ஏன்‌ சாந்தீபனி என 
அழைக்கப்படுகிறது?” என்றார்‌. “நான்‌ கற்றறிந்ததை 
சொல்கிறேன்‌. உண்மை என்பது பரவலாக 
அனைவராலும்‌ ஏற்கப்படுவதனால்‌ நாச்சொல்‌ என 
நீடிப்பது. மக்கள்‌ தங்கள்‌ விழைவை சொல்லிச்சொல்லி 
நிலைநாட்டிக்கொள்கிறார்கள்‌. அவர்களுக்கு அதற்கு 
உதவுவதே சூதர்களின்‌ கடன்‌” என்றான்‌ கருணன்‌. 


அரசே, செளனக குருநிலையில்‌ இருந்து பிரிந்து சென்ற 
பதினெட்டு பிரிவுகளில்‌ ஒன்று சாந்தோக்யமரபு. 
அதிலிருந்து பிரிந்து வளர்ந்த ஏழு பிரிவுகளில்‌ ஒன்று 
என சாந்தீபனி மரபு சொல்லப்படுகிறது. முன்பு 
சாந்தோக்யக்‌ காட்டின்‌ வேதச்சொல்லவையில்‌ சகஸ்ரர்‌ 
என்னும்‌ இளைஞர்‌ எழுந்து “பிறிதிலாதது ஏன்‌ தன்னை 
பிறிதெனக்‌ காட்டுகிறது? அதற்குரிய விடையன்றி 


எதுவும்‌ பொருளற்றதே' என்றார்‌. ஆசிரியராக 
அமர்ந்திருந்த பன்னிரண்டாவது ஸ்வேதகேது “மைந்தா, 
நோக்க எவருமே இல்லாதபோதும்‌ கன்னியர்‌ 
அணிசெய்துகொள்கிறார்கள்‌. மைந்தர்கள்‌ 
விளையாடுகிறார்கள்‌” என்றார்‌. 


அதன்‌ பெயர்‌ லீலை என்று ஸ்வேதகேது சொன்னபோது 
சகஸ்ரர்‌ “அது ஒரு சொல்‌ மட்டுமே' என்றார்‌. “அனைத்தும்‌ 
சொற்களே” என்று ஸ்வேதகேது அதற்கு மறுமொழி 
சொன்னார்‌. அறிதலுக்கு நிகராக மானுடர்‌ 
வைக்கத்தக்கது ஒரு சொல்லே. அச்சொல்லை 
எடுத்துக்கொண்டு அங்கு பிறிதொரு அறிதலை 
வைத்துச்செல்வதே பிறர்‌ செய்யத்தக்கது”. அந்த 
விளக்கத்தை ஏற்றுக்கொள்ளாதவராக சினந்து சகஸ்ரர்‌ 
சாந்தோக்ய குருநிலையிலிருந்து கிளம்பிச்சென்றார்‌. 
பிறிதொரு குருநிலையை நாட உளம்கொள்ளாதவராக 
அவர்‌ காட்டுப்பாதைகளில்‌ கால்கள்‌ 
கொண்டுசென்றதுபோல சென்றுகொண்டிருந்தார்‌. 
பலநாட்கள்‌ அலைந்து அவர்‌ சென்றடைந்த காடுதான்‌ 
இன்று சாந்தீபனி என அழைக்கப்படுகிறது. 


அரசே, சகஸ்ரர்‌ அதைக்‌ கண்டது ஆடிமாதக்‌ கருநிலவு 
நாளில்‌. அவர்‌ ஒரு காட்டின்‌ விளிம்பை 
சென்றடைந்ததும்‌ அங்கே இருந்த குரங்குகள்‌ அனைத்தும்‌ 
ஒரு திசைநோக்கி செல்வதைக்‌ கண்டார்‌. அங்கு நீரோ 
இன்னுணவோ இருக்கக்கூடுமென எண்ணினார்‌. பின்னர்‌ 
காட்டுப்பசுக்களும்‌ மான்களும்‌ அதே திசைநோக்கி 
சென்றன. விலங்குகள்‌ அனைத்தும்‌ கூட்டம்‌ கூட்டமாக 
மலையேறிச்செல்லக்‌ கண்ட அவர்‌ தானும்‌ 
உடன்சென்றார்‌. வளைந்து சுழன்றேறிய அப்பாதை 
அவரை ஒரு மலையுச்சியில்‌ கொண்டுசென்று சேர்த்தது. 


அங்கே விலங்குகள்‌ அனைத்தும்‌ ஒன்றை ஒன்று 
நெருக்கியபடி மரங்களிலும்‌ புதர்களிலுமாக 
காத்திருப்பதை கண்டார்‌. அவை காத்திருப்ப 
எதுவென்றறியாமல்‌ அவரும்‌ அத்திசை நோக்கி விழி 
நாட்டி நின்றார்‌. இருள்‌ பரவத்தொடங்கியதும்‌ அவர்‌ 
தொலைவில்‌ தரையும்‌ வானும்‌ சந்திக்கும்‌ 
வளைகோட்டில்‌ மெல்லிய நீலவெளிச்சத்தை கண்டார்‌. 
அங்கொரு பெரிய ஏரி தேங்கியிருப்பதாக முதலில்‌ 
எண்ணினார்‌. ஆனால்‌ வான்‌ ஒளி அணைய அணைய 
அந்த வெளிச்சம்‌ கூடியபடியே வந்தது. சற்றுநேரத்தில்‌ 
அங்கே காட்டுத்தீ எரிந்தணைந்த கனல்வெளி 
பரந்திருப்பதுபோல்‌ தெரிந்தது. அவ்வொளி 
பச்சைநீரொளியா என விழியை மயக்கியது 


குரங்குகள்‌ ஊளையிடத்தொடங்கின. ஒன்றுடன்‌ ஒன்று 
இணைந்துகொண்டு அவை எழுப்பிய ஊளை 
அறுபடாது வானில்‌ எழுந்து வளைந்தது. அங்கிருந்த 
அத்தனை விலங்குகளும்‌ ஒலியெழுப்பத்‌ தொடங்கின. 
அவ்வொலிகள்‌ அனைத்தும்‌ கலந்து அந்த மலையின்‌ 
கூக்குரல்‌ என ஒலித்தது. அவர்‌ கீழிறங்கி 
செல்லத்தொடங்கினார்‌. வரையாடுகள்‌ மட்டுமே 
செல்லத்தக்க மலைச்சரிவு அது. உள்ளத்தின்‌ விசையால்‌ 
இயக்கப்படும்‌ அச்சமற்ற இளையோர்‌ மட்டுமே அவ்வழி 
செல்லமுடியும்‌. 


ஏழுநாட்கள்‌ பயணம்‌ செய்து அவர்‌ அந்த காட்டை 
சென்றடைந்தார்‌. அது ஒளிவிடுவது ஒரு விழியமயக்கோ 
என்னும்‌ ஐயம்‌ அவருக்கிருந்தது. ஆனால்‌ ஒவ்வொரு 
நாளும்‌ அவர்‌ அணுகிச்‌ செல்லும்தோறும்‌ அந்த ஒளி 
மிகுந்தபடியேதான்‌ வந்தது. அது இளந்ல ஒளியெனத்‌ 
தோன்றியது. செந்நிறமோ பச்சையோ என மாறிமாறி 
மாயம்‌ காட்டியது. பேருருவம்‌ கொண்ட மின்மினி அது 
என எண்ணம்‌ குழம்பியது. கந்தர்வர்கள்‌ மானுடரை 
ஈர்த்து அழிக்க வைத்த பொறியோ என்று அஞ்சியது. 


அந்தக்‌ காட்டை அவர்‌ காலையில்‌ சென்றடைந்தார்‌. அது 
ஒரு மாபெரும்‌ நொதிச்சேற்றுக்குழி. அதன்மேல்‌ விழுந்து 
மட்கிக்கொண்டிருந்த பெரிய மரங்களின்‌ மீதன்றி எங்கே 
கால்களை வைத்தாலும்‌ புதைந்து உள்ளிழுத்தது. 
நொதித்துக்‌ குமிழிவெடிக்கும்‌ சேற்றின்‌ நீராவிவாடை 
பன்றி வாய்திறந்ததுபோல எழுந்தது. அங்குள்ள 
மரங்களெல்லாமே பெரும்கோபுரங்கள்‌ போல எழுந்த 
அடிமரங்களுடன்‌ கிளைவிரித்து பச்சைக்கூரையை 
தாங்கி நின்றன. அவற்றின்‌ வேர்கள்‌ நீராடும்‌ 
பாம்புக்கூட்டங்கள்‌ போல சதுப்புக்குள்‌ மூழ்கி அப்பால்‌ 
எழுந்து வளைந்து மீண்டும்‌ மூழ்கிப்பரவியிருந்தன. 


அச்சதுப்பு முழுக்க மூழ்கிய யானையின்‌ 
துதிக்கைக்குமிழ்‌ போலவும்‌, தளிர்விட்டெழும்‌ 
வாமைக்கன்றின்‌ கூம்புமுனைபோலவும்‌, 
ஆட்டுக்குட்டியின்‌ இளங்கொம்புகள்‌ போலவும்‌, பசுவின்‌ 
வால்மயிர்‌ போலவும்‌ மூச்சுவிட எழுந்த வேர்கள்‌ 
பரவியிருந்தன. அத்தனை மரங்களிலும்‌ இளநீலநிறமான 
பாசிப்பரப்பு படர்ந்து மேலேறியிருந்தது. பெருமரங்கள்‌ 
இடைவெளிவிட்டு உருவான ஒளிகொண்ட வட்டங்களில்‌ 
கிளைகளிலிருந்து கிளைகளாகப்‌ பிரிந்த 
கள்ளிச்செடிகள்‌ பசுந்தழல்போல செறிந்து 
மேலெழுந்திருந்தன. 


அங்கு பெரிய விலங்குகள்‌ ஏதுமில்லை. கீரிகள்‌, 
முயல்கள்‌ போன்ற சிறு விலங்குகள்‌ தரையில்‌ விழுந்த 
மரங்களின்‌ மீதும்‌ சருகுக்குவைகளின்‌ மீதும்‌ மட்டுமே 
பாய்ந்து ஓடின. கிளைகளில்‌ சிறிய கரும்பட்டு உடலும்‌ 
வெண்நுரைபடர்‌ முகமும்‌, நீண்ட வாலும்‌ கொண்ட 
குரங்குகள்‌ சுண்டப்பட்டவை போல தெறித்துச்‌ சென்று 
சிறுநுனிகளில்‌ அமர்ந்து ஊசலாடி எக்காள 
லியெழுப்பின. அணில்கள்‌ கிளைகளில்‌ 
ர்த்துளிகளென தொற்றி நீண்டோடி வால்‌ தெறிக்க 
உளிசெதுக்கும்‌ ஓசையெழுப்பின. பறவைகளின்‌ ஓசை 
தழைப்பசுங்கூரைக்குமேல்‌ ஓயாது 
ஒலித்துக்கொண்டிருந்தது. புதர்களுக்குள்ளும்‌ 
சருகுக்குவைகளுக்குள்ளும்‌ செம்போத்துக்கள்‌ 
கொல்லன்‌ துருத்தியென ஓசை எழுப்பி ஊடுருவி ஓடின. 


அங்கு ஒளிவிடுவது எது என அவரால்‌ 
உணரமுடியவில்லை. பெரிய மரமொன்றின்மேல்‌ தொற்றி 
ஏறி அதன்‌ உச்சிக்கவை ஒன்றில்‌ கால்நீட்டி அமர்ந்தார்‌. 
செல்லும்வழியில்‌ பறித்துக்‌ கொண்டுசென்ற கனிகளை 
அங்கு அமர்ந்து உண்டார்‌. அந்த மரக்கிளையிலிருந்த 
பாசிப்படலம்‌ அவர்‌ உடலில்‌ சாம்பலென 
பூசிக்கொண்டது. அது இருந்தால்‌ கொசுக்கள்‌ 
கடிக்காதென்று எண்ணி அவ்வண்ணமே விட்டுவிட்டார்‌. 
அங்கு ஒளியுடன்‌ கந்தர்வர்கள்‌ வந்திறங்கக்கூடுமென 
எண்ணினார்‌. அவர்கள்‌ வரும்பொழுது தான்‌ 
விழித்திருப்போமா என ஜஐயுற்றார்‌. அவர்களின்‌ 
மாயையால்‌ துயின்றுவிடக்கூடும்‌. துயிலாதிருக்கவே தன்‌ 
முழுச்‌ சித்தத்தையும்‌ குவித்தபடி அமர்ந்திருந்தார்‌. 


இருள்‌ பரவத்தொடங்கியதும்‌ அவர்‌ மெல்ல தன்‌ உடல்‌ 
ஒளிகொள்வதை கண்டார்‌. திகைப்புடன்‌ எழுந்து தன்‌ 
கைகளை பார்த்தார்‌. இளநீலப்‌ பட்டுப்பரப்பாக அவர்‌ 
உடல்‌ மாறிவிட்டிருந்தது. வயிறும்‌ கால்களும்‌ மின்னத்‌ 
தொடங்கின. தன்னைச்‌ சூழ்ந்திருந்த மரங்கள்‌ 
அனைத்தும்‌ இளநீலமாக ஒளிகொள்ளத்‌ 
தொடங்கியபோதுதான்‌ அது என்ன என்று அவருக்குப்‌ 
புரிந்தது. அந்த மரங்களின்‌ மேல்‌ படர்ந்திருந்த பாசியின்‌ 
ஒளி அது. கூர்ந்து நோக்கியபோது அதன்‌ ஒவ்வொரு 
துளிப்பருவும்‌ மிகமென்மையான ஒளியை 
வெளிவிட்டது. ஆனால்‌ அவை இணைந்து 
அக்காட்டையே ஒளிகொள்ளச்‌ செய்தன. 


அந்த ஒளியில்‌ இலைப்பரப்புகளும்‌ பளபளத்தன. 


சற்றுநேரத்தில்‌ கீழே சதுப்புவெளியிலிருந்து 
பல்லாயிரக்கணக்கில்‌ மின்மினிகள்‌ எரிகனல்மேல்‌ 


காற்றுபட்டதுபோல கிளம்பத்தொடங்கின. அவை 
எழுந்து இலைகள்மேல்‌ அமர்ந்தன. காற்றில்‌ சுழன்று 
நிறைந்தன. காட்டின்‌ ஒளி செந்நிறமாகியது. 
விழிகொள்ளாத விம்மலுடன்‌ அவர்‌ அதை நோக்கி 
அமர்ந்திருந்தார்‌. பின்னர்‌ அந்தக்‌ கள்ளிச்செடிகள்‌ 
ஒளிகொள்ளலாயின. அவற்றுக்குள்‌ பச்சைநிற ஒளியே 
சாறென ஓடுவதுபோல. அவற்றின்‌ தண்டுகளுக்குள்‌ அது 
ஓடுவதன்‌ அலைகளை பார்க்கமுடிந்தது.” 


இரவெல்லாம்‌ அவர்‌ அந்த ஒளியில்‌ விழிகளில்‌ ஆத்மா 
நிறைந்திருக்க அமர்ந்திருந்தார்‌. புலரியில்தான்‌ 
துயின்றார்‌. துயிலில்‌ அவரது மூடிய இமைகளுக்குமேல்‌ 
வெயில்காசுகள்‌ விழுந்தபோது அவர்‌ ஒரு கனவுகண்டார்‌. 
அக்கனவில்‌ அவர்‌ அறிந்ததன்‌ அதிர்வில்‌ உடல்‌ 
நிலைதடுமாற கீழே விழுந்தார்‌. அவரது ஒரு கால்‌ 
மரக்கிளையில்‌ சிக்கிக்கொண்டதனால்‌ கீழே மரத்தடிமேல்‌ 
விழாது தப்பினார்‌. உடலெங்கும்‌ சிராய்ப்புகளில்‌ குருதி 
வழியும்போதும்‌ அவர்‌ மகிழ்ந்து 
சிரித்துக்கொண்டிருந்தார்‌. 

அரசே, அவர்‌ உருவாக்கிய கொள்கையை 
மகாலீலாசித்தாந்தம்‌ என்கிறார்கள்‌. இவ்விசும்பும்‌ 
புடவியும்‌ பிரம்மத்தின்‌ விளையாட்டுக்கள்‌. 
செயலுக்குத்தான்‌ தேவையும்‌ இலக்கும்‌ உண்டு. ஆடல்‌ 
ஆடலின்‌ இன்பத்திற்கென்று மட்டுமே நிகழ்த்தப்படுவது. 
அது ஆடியும்‌ கன்னியுமாகி தன்னை 
பார்த்துக்கொள்கிறது. சிம்மமும்‌ மானுமாகி தன்னை 
கிழித்து உண்கிறது. புழுவும்‌ புழுவுமாகிப்‌ புணர்ந்து 
புழுவாகப்‌ பிறக்கிறது. அலைகளினூடாக தன்னை 
நிகழ்த்திக்கொள்கிறது கடல்‌ என்று அக்கொள்கையை 
சகஸ்ரர்‌ முன்வைத்தார்‌ என்று அவர்களின்‌ நூல்‌ 
சொல்கிறது. 


”அனைத்தும்‌ ஒளிவிடும்‌ காட்டுக்கு 
பாரதவர்ஷமெங்கிலும்‌ இருந்து இன்று மாணவர்கள்‌ 
வந்துகொண்டிருக்கிறார்கள்‌. அத்தனை 
வேதமெய்மைகளையும்‌ சாந்தீபனியின்‌ மெய்மையாக 
மாற்றிக்கொள்ளமுடியும்‌ என்கிறார்கள்‌. அனைத்து 
மெய்மையாகவும்‌ அது உருமாறவும்‌ கூடும்‌. ஏனென்றால்‌ 
அது ஒளி. தான்‌ தொடுவதையெல்லாம்‌ தானென்று 
காட்டும்‌ பெருமாயத்தையே நாம்‌ ஒளி என்கிறோம்‌” 
என்றான்‌ கருணன்‌. “சாந்தீபனி கல்விநிலையின்‌ 
நூற்றெட்டு கிளைகள்‌ பாரதம்‌ முழுக்க இருக்கின்றன. 


தெற்கே உஜ்ஜயினியில்‌ இருக்கும்‌ சாந்தீபனிக்‌ 
கல்விநிலையில்தான்‌ இளைய யாதவர்‌ தன்‌ 
மூத்தவருடன்‌ சேர்ந்து கல்விபயின்றார்‌.” 


அவர்கள்‌ பிறிதொரு அன்னநிலையத்தின்‌ அருகே 
கட்டப்பட்டிருந்த கொட்டகையில்‌ ஈச்சையோலைப்‌ 
பாய்களில்‌ அமர்ந்திருந்தனர்‌. ஆமணக்கெண்ணை 
ஊற்றப்பட்ட கல்விளக்குகள்‌ எரிந்த கொட்டகைக்குள்‌ 
பலர்‌ துயின்றுகொண்டும்‌ சிறுகுழுக்களாக அமர்ந்து 
பேசிக்கொண்டும்‌ இருந்தனர்‌. பெரும்பாலானவர்கள்‌ 
எளிய யாதவர்களாகவும்‌ சூத்திரர்களாகவும்‌ தோன்றினர்‌. 
நாடோடிகளான சூதர்களும்‌ அவர்களுள்‌ இருந்தனர்‌. 
அவர்களின்‌ முழவுகளும்‌ யாழ்களும்‌ தலைமாட்டில்‌ 
ஒலிமறந்து அமைந்திருந்தன. 


அவர்களை தருமன்‌ நோக்குவதைக்‌ கண்ட கருணன்‌ 
“சாந்தீபனிக்காடுதான்‌ வேதக்கல்விநிலைகளில்‌ 
அனைத்துக்‌ குடிகளும்‌ தேடிவருவதாக உள்ளது. அது 
வேதக்கல்விக்கு குலம்‌ நோக்குவதில்லை. வேதமெய்மை 
அனைவருக்கும்‌ உரியதென்று எண்ணுகிறது. வேதம்‌ 
நாடிவரும்‌ புதுக்குலங்களால்தான்‌ அது இன்று 
பேணப்படுகிறது” என்றான்‌. “ஆம்‌, யாதவர்கள்‌ 
மட்டுமல்ல நிஷாதர்களும்‌ கூட தங்கள்‌ மைந்தர்களை 
சாந்தீபனிக்‌ கல்விநிலைகளில்தான்‌ சேர்க்கிறார்கள்‌” 
என்றான்‌. 

“இப்புடவியின்‌ அனைத்து உயிர்களும்‌ ஒன்றுடன்‌ ஒன்று 
பிணைந்துள்ளன” என்றார்‌ சாந்தீபனி முனிவர்‌. 
“இங்குள்ள ஒரு சிறுபுழு அழியும்‌ என்றால்‌ அதை 
உண்ணும்‌ ஒரு பறவை அழியும்‌. அப்பறவையை 
நம்பியிருக்கும்‌ ஒரு விலங்கு அழியும்‌... கோடானுகோடி 
உயிர்கள்‌ ஒன்றுடன்‌ ஒன்று முழுமையாக 
தொடுக்கப்பட்டுள்ளன. இங்குள்ள உப்புகள்‌ அனைத்தும்‌ 
ஒன்றுடன்‌ ஒன்று கலந்துள்ளன. உப்புகளுடன்‌ உயிர்கள்‌ 
பின்னப்பட்டுள்ளன. அரசே, ஒன்றை ஒன்று சார்ந்தே 
இங்குள்ள அனைத்தும்‌ செயல்படுகின்றன. 
தனித்திருக்கும்‌ பெரும்பாறைகூட மழையிலும்‌ 
வெயிலிலும்‌ கரைந்து தன்னை செதுக்கிக்‌ 
கொண்டிருக்கிறது.” 


அவ்வாறென்றால்‌ மெய்மை மட்டும்‌ எப்படி தனித்தமைய 
முடியும்‌? இங்குள்ள எந்த மெய்யறிதலும்‌ பொய்‌ அல்ல. 
பயனற்றதும்‌ அல்ல. அது எதனுடன்‌ 


இணையவேண்டியது என்பது மட்டுமே நாம்‌ 
அறியவேண்டிய வினா. ஒவ்வொரு உண்மையும்‌ தனக்கு 
இணையும்‌ எதிரும்‌ ஆன பிற பல்லாயிரம்‌ 
உண்மைகளுடன்‌ இணைந்தே பொருள்கொள்கிறது. 
உயிர்களைப்போல உப்புகளைப்போல உண்மைகளும்‌ 
பெருநடனமொன்றின்‌ சிறுதுளியசைவுகள்‌ மட்டுமே. 
அதையே லீலை என்கிறார்‌ எங்கள்‌ முதலாசிரியர்‌. 


பிருஹதாரண்யக மரபை நோக்குங்கள்‌. நேதி நேதி என 
மறுத்துமறுத்துச்‌ சென்று எஞ்சுவதே இறுதியுண்மை 
என்று அது எண்ணுகிறது. அது மறுத்துச்‌ சென்ற 
அனைத்தும்‌ ஒன்றுடன்‌ ஒன்று கைகோத்து ஒற்றைப்‌ 
பேருருவாக அவர்களை சூழ்கின்றன. பின்னர்‌ அவர்கள்‌ 
நிகழ்த்துவது ட்ட இறுதியுண்மையை படைக்கலமாகக்‌ 
கொண்டு முடிவிலியுடன்‌ ஒரு போர்‌. பொருளில்லாத 
பெருநடனமே அதுவும்‌. அரசே, இங்குள்ள அனைத்தும்‌ 
பொருளின்மையின்‌ பேரழகு கொண்டவை. 
கோடானுகோடி இணைவுகளும்‌ பிரிவுகளும்‌ விரிவுகளும்‌ 
ஒடுங்கல்களுமாக நிகழும்‌ இந்த விளையாட்டை 
உணர்ந்துகொண்டவன்‌ விடுதலை கொள்கிறான்‌. 


அரைநாழிகைநேரம்‌ ஒரு சிறுநாய்க்குட்டியின்‌ 
விளையாட்டை கூர்ந்து நோக்கி பொருள்கொள்ள 
முயல்க! சித்தம்‌ சிதறிப்போகும்‌. அதன்‌ பொருளின்மை 
பேரலையாக எழுந்து வந்து எண்ணப்பெருவெளியுடன்‌ 
மோதும்‌. நம்மால்‌ பொருளின்மையை தாளவே 
முடிவதில்லை. நாம்‌ இங்கு ஒவ்வொன்றையும்‌ எண்ணி 
அடுக்கியிருக்கிறோம்‌. பெயரிட்டு இலக்கமைத்து 
பொருத்திப்‌ பொருள்‌ அளித்து வைத்திருக்கிறோம்‌. நம்‌ 
சிற்றுலகுக்கு அப்பால்‌ உள்ளது இந்த நிகழ்பெருக்கு. 
பொருளின்மையின்‌ கொந்தளிப்பு அது. 


அதை நோக்குபவன்‌ முதலில்‌ தன்‌ சின்னஞ்சிறு உலகின்‌ 
எளிய நெறிகளைக்கொண்டு அதற்கொரு பொருள்‌ 
சமைத்து அளிக்கிறான்‌. அதுவே அதன்‌ மெய்‌ என்று 
தன்னைச்‌ சூழ்ந்தவர்களிடம்‌ சொல்லிச்சொல்லி 
நிலைநாட்டுகிறான்‌. அரசே, மெய்கண்டவன்‌ ஏன்‌ 
மெய்யிலமராமல்‌ அதை தோளிலேற்றி ஊர்க்கோலம்‌ 
செல்கிறான்‌? ஏனென்றால்‌ அவன்‌ தன்னைச்சூழ 
அம்மெய்மை திகழும்‌ ஓர்‌ உலகை அமைத்துக்கொள்ள 
விழைகிறான்‌. அது அவன்‌ கோட்டை. அதுவே அவன்‌ 
சுற்றம்‌. அவன்‌ மொழி அது. அவன்‌ மூச்சிழுக்க விழையும்‌ 
காற்றுவெளி. 


பிறிதொருவன்‌ தன்னை காத்துக்கொள்ள 


முயல்வதில்லை. காற்றில்வைத்த மணப்பொருள்‌ என 
அவன்‌ கரைந்து மறைகிறான்‌. அவனைக்‌ கரைக்கும்‌ 
முடிவிலியை அறியமுடியாமையின்‌ வெறிப்பு ஒளிரும்‌ 
விழிகளால்‌ நோக்கிக்கொண்டிருக்கிறான்‌. யோகி அறியும்‌ 
இருள்‌ என்கின்றன அதை நம்‌ நூல்கள்‌. அவனை 
பரமஹம்சன்‌ என்கின்றன. செத்தவன்போல்‌ வாழ்பவன்‌. 
அறிந்து கடந்து இல்லாமல்‌ இருப்பவன்‌ அவன்‌. 


அரசே கேள்‌, அப்பொருளின்மையின்‌ மையத்தில்‌ 
பெரும்கொண்டாட்டமொன்று உள்ளது என்று 
கண்டுகொண்டவனே விடுதலை பெற்றவன்‌. 
கொண்டாட்டங்கள்‌ அனைத்தும்‌ பொருளற்றவையே. 
பொருளற்றவை மட்டுமே கொண்டாட்டமாக ஆகவும்‌ 
முடியும்‌. இது லீலை. நிகழ்வுகளின்‌ பெருவிளையாட்டு. 
நிகழ்வுகளை நோக்கும்‌ பார்வைகளின்‌ 
பெருவிளையாட்டு” என்றார்‌ சாந்தீபனி முனிவர்‌. 
“ஆகவே எந்தக்‌ கொள்கையையும்‌ எங்கள்‌ மரபு 
விலக்குவதில்லை. எதனுடனும்‌ மோதுவதும்‌ மறுப்பதும்‌ 
இல்லை. அனைத்தையும்‌ உள்ளிழுத்துக்கொண்டு 
ஒற்றைப்‌ பெரும்படலமெனப்‌ பின்னி விரிந்துசெல்லவே 
முயல்கிறது. 


எங்கள்‌ கொள்கையை சமன்வயம்‌ என்கிறோம்‌. 
ஒன்றுக்கு முற்றிலும்‌ நிகரென பிறிதொன்றைக்‌ கண்டு 
ஒன்றின்‌ போதாமையை பிறிதொன்று நிரப்ப தன்‌ 
இயக்கநெறிகளின்படி தானே வளர்ந்துசெல்லும்‌ முறை 
இது” என்று சாந்தீபனி முனிவர்‌ சொன்னார்‌. “உலகியலும்‌ 
மெய்யியலும்‌, தத்துவமும்‌ காவியமும்‌, வேட்டலும்‌ 
துறத்தலும்‌ என முன்னோர்‌ முரண்பட்டவை என வகுத்த 
அனைத்தையும்‌ ஒன்றென இணைத்து நோக்குகிறோம்‌. 
எவ்வுண்மையையும்‌ நிலைநாட்டுவதற்காக அல்ல, 
உண்மைகளென இங்கு வந்தவை அனைத்தும்‌ 
உண்மையின்‌ பகுதிகளே என அறிவதற்கே இங்கு 
மெய்யவை கூடுகிறது.” 


அவர்கள்‌ சாந்தீபனிக்‌ காட்டின்‌ நடுவே அமைந்திருந்த 
கல்விநிலையின்‌ மையக்குடிலில்‌ அமர்ந்திருந்தனர்‌. நூறு 
நெய்யகல்களின்‌ பொன்னிற இதழ்கள்‌ மெல்ல 
அசைந்துகொண்டிருந்த அந்த நீள்வட்டக்‌ கூடத்தில்‌ நூறு 
மாணவர்கள்‌ மடியில்‌ மலர்க்கை வைத்து உடல்‌ நிமிர்ந்து 
விழிசரித்து அமர்ந்து அவர்‌ சொல்வதை 
கேட்டுக்கொண்டிருந்தனர்‌. பெரிய குடையெனக்‌ 
கவிந்திருந்தது வளைக்கப்பட்ட 
மூங்கில்களைக்கொண்டு எழுப்பப்பட்ட கூரை. சுற்றிலும்‌ 
நூறு தூண்கள்‌ விளக்குகளை ஏந்தி நின்றிருந்தன. 


“எவருமில்லா காடு தனக்குத்தானே என 
கொண்டாடிக்கொண்டதை எங்கள்‌ முதலாசிரியர்‌ 
கண்டார்‌. தான்‌ அடைந்த மெய்மையையே அவர்‌ பெயர்‌ 
எனக்‌ கொண்டார்‌. அனைத்தையும்‌ ஒளிவிடச்‌ செய்வதாக 
இருந்தது அந்த அறிதல்‌. இன்று நாங்கள்‌ இங்கு அளிக்கும்‌ 
கல்வி என்பது எங்கு எதைக்‌ கற்றாலும்‌ அதை 
ஒளிவிடச்செய்யும்‌ அறிவுதான்‌” என்றார்‌ சாந்தீபனி 
முனிவர்‌. “விலக்குவது எங்கள்‌ வழக்கமல்ல 
என்பதனால்தான்‌ அனைவரையும்‌ இங்கு 
அமைத்துக்கொள்கிறோம்‌. ஆகவேதான்‌ மானுடர்‌ 
அனைவருக்கும்‌ உரியதென இது திகழ்கிறது.” 


“நால்வேத மெய்மையும்‌, தொல்வேதங்கள்‌ 
அறிந்தவையும்‌, வேதம்‌ கிளரா புறமானுடருக்குத்‌ 
தெளிந்தவையும்‌ அனைத்தும்‌ சென்று முயங்கிச்‌ சுழிக்கும்‌ 
ஒரு மையம்‌. அது நாங்கள்‌ விரியவிரியத்தான்‌ உருவாகும்‌ 
என்பதனால்‌ எங்கள்‌ கல்விநிலையை இங்கிருந்து 
தென்னகம்‌ வரை விரித்துச்சென்றோம்‌. யவனரும்‌ 
சோனகரும்‌ பீதரும்‌ காப்பிரிகளும்‌ கொண்டுள்ள 
மெய்மைகளையும்‌ அள்ளி அணைத்துக்கொண்டோம்‌. 
ஒரு மனிதனுக்குரிய மெய்மை உலகுக்குரியதாகும்‌ 
என்றும்‌ உலகுக்குரியதே ஒவ்வொருவருக்குரியதுமாகும்‌ 
என்றும்‌ எங்கள்‌ ஆசிரியர்கள்‌ சொன்னார்கள்‌.” 


“இங்கு நிகழ்வது ஒரு பந்தாடல்‌, அரசே” என்றார்‌ 
சாந்தீபனி முனிவர்‌. “பந்தைக்‌ காணாமல்‌ ஆட்டத்தைக்‌ 
காண்பவரின்‌ திகைப்பை இதற்குள்‌ நீங்கள்‌ 
அடைந்துவிட்டிருப்பீர்கள்‌. இந்த ஆடல்‌ 
எதன்பொருட்டென்று அறியும்கணம்‌ இவையனைத்தும்‌ 
இனிய களியாட்டாக மாறித்‌ தெரியத்‌ தொடங்கும்‌. 
அத்தருணம்‌ உங்களுக்கு அமைவதாக!” தருமன்‌ எழுந்து 
தலைவணங்கினார்‌. 


அவர்கள்‌ மெய்யவை முடிந்து பந்த ஒளியும்‌ நிழல்களும்‌ 
முயங்கி ஆடிய அரையிருளில்‌ தங்கள்‌ குடில்களுக்கு 
திரும்பினர்‌. தருமன்‌ “இங்கிருந்து இளைய யாதவர்‌ 
கிளம்பியிருக்கிறார்‌, இங்கு மீண்டும்‌ 
வந்துசேர்ந்திருக்கிறார்‌” என்றார்‌. “எதற்காக 
இக்குருநிலையில்‌ இருந்து அவர்‌ கிளம்பினார்‌? எதைக்‌ 
கண்டுகொண்டபின்‌ திரும்பிவந்தார்‌?” அவர்‌ 
சொற்களுக்கு எவரும்‌ மறுமொழி சொல்லவில்லை. 


இரு பந்தங்களைக்‌ கடந்து சென்றபின்‌ தருமன்‌ “இன்று 
அவர்‌ சொல்வது சாந்தீபனி குருநிலையின்‌ 
சொற்களைத்தானா?” என்றார்‌. அர்ஜுனன்‌ இருட்டுக்குள்‌ 


“இல்லை” என்றான்‌. அவனைக்‌ கூர்ந்து நோக்கினார்‌ 
தருமன்‌. ஆனால்‌ மேலும்‌ சொல்லாமல்‌ அவன்‌ நடந்து 
மேலும்‌ இருளுக்குள்‌ சென்றான்‌. தலையசைத்தபடி 
தருமன்‌ தொடர்ந்தார்‌. 

தருமன்‌ சாந்தீபனிக்காட்டின்‌ நடுவே ஓடிய அஸ்வினி 
என்னும்‌ சிற்றாற்றின்‌ கரையில்‌ நீராடுவதற்குச்‌ 
சென்றபோது அங்கே நீராடிக்கொண்டிருந்த ஒரு 
முனிவரைக்‌ கண்டு தலைவணங்கினார்‌. பிறிதொரு 
இடம்தேடி அவர்‌ விலக முயல அவர்‌ “வணங்குகிறேன்‌, 
அரசே. இங்குள்ள ஆறுகளும்‌ ஓடைகளுமெல்லாம்‌ சேறு 
மண்டியவை. சில இடங்களில்‌ மட்டுமே நீராடமுடியும்‌. 
தாங்கள்‌ இங்கேயே நீராடலாம்‌” என்றார்‌. “ஆம்‌, நான்‌ 
ஆற்றின்‌ கரைவழியாக நோக்கியபடியே வருகிறேன்‌” 
என்றபடி தருமன்‌ அந்தப்‌ பாறைநீட்சியை அடைந்தார்‌. 


“இந்தப்‌ பாறை நீண்டு பெரும்பெருக்கு வரை 
வந்துள்ளது. எனவே கரையோரச்‌ சேற்றை மிதிக்காமல்‌ 
தெளிநீரில்‌ இறங்கமுடியும்‌. இப்படி சில இடங்களே 
உள்ளன?” என்றார்‌. “என்‌ பெயர்‌ பிருகதன்‌. இங்கு வேதம்‌ 
பயிற்றுவிக்கிறேன்‌.” தலைதாழ்த்தி “வணங்குகிறேன்‌, 
உத்தமரே” என்றார்‌ தருமன்‌. அவர்‌ தன்‌ ஆடைகளை 
கழற்றிவிட்டு நீரில்‌ இறங்குவதைப்‌ பார்த்தபடி பிருகதர்‌ 
நீருக்குள்‌ நின்றார்‌. “இங்கே ஒழுக்கு இல்லை. 
இப்பகுதியில்‌ நிலம்‌ முற்றிலும்‌ நிகர்பரப்பாக உள்ளது. 
ஓடைகளும்‌ இங்கே தவழத்தான்‌ செய்கின்றன. முன்பு இது 
பெரும்சதுப்பு. இப்போதுகூட உள்காடுகள்‌ 
சதுப்பாகத்தான்‌ உள்ளன. மானுடர்‌ வரத்தொடங்கியதும்‌ 
சதுப்பு குறைந்தது” என்றார்‌ பிருகதர்‌. 


“நூறாண்டுகளுக்கு முன்பு அஸ்வினி சற்று 
தேங்கிச்சென்ற ஓர்‌ இடத்தை உடைத்து நீர்‌ பக்கவாட்டில்‌ 
ஊறிப்‌ பரவாமலாக்கினர்‌. அதன்பின்‌ சதுப்பு பாதியாக 
குறைந்துவிட்டது” என்றபடி அவர்‌ நீரில்‌ மூழ்கி 
தாடிசொட்டிப்‌ பெருக எழுந்தார்‌. தருமன்‌ நீரில்‌ இறங்கி 
மூழ்கி எழுந்து நடுக்கத்துடன்‌ உடலை 
உலுக்கிக்கொண்டார்‌. “தங்கள்‌ இளையோர்‌ 
வரவில்லையா?” என்றார்‌ பிருகதர்‌. “அவர்கள்‌ 
தமையனுடன்‌ காட்டுக்குள்‌ சென்றுவிட்டனர்‌. இன்று 
நான்‌ தனியன்‌” என்றார்‌ தருமன்‌. “நன்று, அவ்வப்போது 
தனிமையும்‌ தேவையே” என பிருகதர்‌ நகைத்தார்‌. தருமன்‌ 
புன்னகைத்து மீண்டும்‌ மூழ்கினார்‌. “இங்கு இக்குருநிலை 
அமைந்து எத்தனை காலமாகிறது?” என்றார்‌ தருமன்‌. 


“நாநூறாண்டுகள்‌ என்கிறார்கள்‌. இன்றுள்ள குடில்கள்‌ 
அமைந்து நூறாண்டுகள்‌ கடந்துவிட்டன. இவை 
மாளவத்தின்‌ அரசன்‌ பிரபாவர்மனின்‌ கொடை” என்றார்‌ 
பிருகதர்‌. “பிரபாவர்மன்‌ மாளவ அரசர்களில்‌ முதலில்‌ 
பெருவேள்வியைச்‌ செய்தவன்‌ என்னும்‌ 
பெருமைகொண்டவன்‌. அவன்‌ பெயர்‌ நூல்களில்‌ 
அதிராத்ரம்வேட்ட பிரபாவர்மன்‌ என்றுதான்‌ 
பதிவாகியிருக்கிறது. அறிந்திருப்பீர்கள்‌, மாளவர்கள்‌ 
தூயஷத்ரியர்களாக கருதப்படுவதில்லை. 
தொன்மையான ஜனபதங்களைச்‌ சேர்ந்தவர்கள்‌ அல்ல 
அவர்கள்‌.” தருமன்‌ “ஆம்‌, அவர்கள்‌ மத்ரநாட்டு அரசர்‌ 
அஸ்வபதியின்‌ மைந்தர்‌. அவர்‌ நைமிசாரண்யக்‌ 
காட்டுக்கு வேட்டைக்குச்‌ சென்றபோது அவர்களின்‌ 
அன்னை மாளவியைக்‌ கண்டு மணம்கொண்டார்‌. 
அவர்களுக்குப்‌ பிறந்த ஏழு மைந்தர்களே மாளவர்‌” 
என்றார்‌. 


நகைத்தபடி பிருகதர்‌ “அக்கதையை அவர்கள்‌ இன்று 
சொல்லவிழைகிறார்கள்‌. பழைய நூல்களில்‌ அவர்கள்‌ 
வெறுமனே படைக்கலமேந்திய தொல்குடியினர்‌ 
என்றுதான்‌ சொல்லப்படுகிறார்கள்‌. மாளவர்களின்‌ நாடு 
நைமிசாரண்யத்தின்‌ விளிம்பில்‌ அமைந்துள்ளது. 
விந்தியமலையைக்‌ கடந்து தண்டகாரண்யத்திற்கும்‌ 
தெற்கே செல்வதற்கான வழி அது. வணிகவழிகளில்‌ 
சுங்கம்‌ கொள்ளத்‌ தொடங்கியதும்‌ மலைமக்களான 
மாளவர்‌ அரசொன்றை அமைத்தனர்‌. நெடுங்காலம்‌ 
அன்னையரால்‌ ஆளப்பட்டது அவ்வரசு. பிரபாவர்மனின்‌ 
மூதாதையான மகாகாலர்‌ சிம்மவக்ரர்‌ என்னும்‌ பேரில்‌ 
அரசராக முடிசூட்டிக்கொண்டார்‌. கலிங்கத்திலிருந்து 
சிற்பிகளை வரவழைத்து கோட்டையும்‌ அரண்மனையும்‌ 
கட்டினார்‌” என்றார்‌. 


“ஆயினும்‌ மாளவர்கள்‌ பிற ஷத்ரியர்களால்‌ 
அரசர்களென ஏற்கப்படவில்லை. ஷத்ரிய அவைகளில்‌ 
அவர்களுக்கு அழைப்பும்‌ இருக்கவில்லை. எனவே 
மாளவர்கள்‌ வேள்விகளை நிகழ்த்த விரும்பினர்‌. 
இல்லறத்தாருக்குரிய சிறிய வேள்விகளையே 
அவர்களால்‌ நிகழ்த்தமுடிந்தது. அரசர்களுக்குரிய பெரிய 
வேள்விகளை நிகழ்த்த அவர்களுக்கு எந்த 
வேதநிலையிலிருந்தும்‌ அந்தணர்‌ செல்லவில்லை. 
அனைத்து வேதநிலைகளுக்கும்‌ அவர்கள்‌ 
செய்தியனுப்பினர்‌. இறுதியில்‌ அவர்கள்‌ இங்கு 
வந்துசேர்ந்தனர்‌. இங்கிருந்து நூற்றெட்டு அந்தணர்‌ 
சென்று பிரபாவர்மன்‌ விரும்பிய அதிராத்ர வேள்வியைச்‌ 
செய்து அளித்தனர்‌.” 


“அதற்கு மாற்றுதவியாக பிரபாவர்மன்‌ பாரதவர்ஷம்‌ 
முழுக்க பன்னிரண்டு கல்விநிலைகளை சாந்தீபனி 
குருநிலைக்கு அமைத்து அளித்தான்‌. 
தலைமையிடமாகிய இங்கே சேற்றுப்பரப்பை மேடுறுத்தி 
குடில்களை அமைத்தான்‌” என்றார்‌ பிருகதர்‌. “அவ்வாறு 
உஜ்ஜயினியில்‌ அவன்‌ அமைத்த குருநிலையில்தான்‌ 
உங்கள்‌ இளைய யாதவர்‌ பயின்றார்‌.” அச்சொற்களில்‌ 
இருந்த அழுத்தம்‌ தருமனை அவர்‌ விழிகளை 
நோக்கவைத்தது. அந்த வெறுப்பு அவர்‌ அத்தனை 
சொற்களை ஏன்‌ பேசுகிறார்‌ என்பதை காட்டியது. தருமன்‌ 
ஒன்றும்‌ சொல்லவில்லை. 


“அவரைப்பற்றி நான்‌ சொல்வது உங்களுக்கு உவப்பாக 
இராது என நான்‌ அறிவேன்‌” என்றார்‌ பிருகதர்‌. “ஆனால்‌ 
நான்‌ சொல்ல விழைவனவற்றை எங்கும்‌ சொல்வேன்‌. 
அதுவே என்‌ இயல்பு.” தருமன்‌ ஒளியின்றி புன்னகை 
செய்தார்‌. “உஜ்ஜயினியில்‌ ஷிப்ரை ஆற்றின்‌ கரையில்‌ 
இருக்கிறது அந்த குருநிலை. நான்‌ அங்கே பன்னிரண்டு 
ஆண்டுகாலம்‌ இருந்தேன்‌. அப்போதுதான்‌ இளைய 
யாதவன்‌ அங்கே கல்வி பயில வந்தான்‌. என்னைவிட 
இருபதாண்டுகள்‌ இளையவன்‌.” அவர்‌ நீரில்‌ மூழ்கி 
சற்றுநேரம்‌ கழித்து எழுந்தார்‌. தாடியின்‌ நீரை கையால்‌ 
தெறிக்கச்செய்துவிட்டு “இங்கிருந்து அவனுக்காகவே 
முதலாசிரியர்‌ கிளம்பி அங்கே சென்றார்‌ என்றால்‌ 
நம்பமாட்டீர்கள்‌” என்றார்‌. 


“இன்றிருப்பவரின்‌ தந்த அவர்‌. சாந்தீபனி குருநிலை 
கீழே அரசர்களிடமும்‌ அறிஞர்களிடமும்‌ புகழ்பெறுவது 
அவரது அறிவுத்திறனால்தான்‌. பாரதவர்ஷத்திற்கு 
வெளியிலும்‌ உள்ள அனைத்து மெய்யறிதல்களையும்‌ 
அறிந்தவர்‌ அவர்‌ காலத்தில்‌ அவர்‌ ஒருவரே. இளமையில்‌ 
குருநிலைகள்தோறும்‌ சென்று தங்கி வேதமெய்மைகளை 
கற்றார்‌. ஆறு நோக்குகளையும்‌ ஆறு 
வழிபடுமுறைகளையும்‌ அறிந்தார்‌. சமணர்களிடம்‌ 
சென்று அமர்ந்து அவர்களின்‌ மெய்மையில்‌ 
தேர்ச்சிபெற்றார்‌. நாகர்களின்‌ வேதங்களும்‌ 
நிஷாதர்களின்‌ வேதங்களும்கூட அவருக்குத்‌ 
தெரிந்திருந்தன. அவர்‌ பெரும்பயணி. கிழக்கே 
தாம்ரலிப்தியிலும்‌ மேற்கே சிந்துவின்‌ கரையிலும்‌ சென்று 
தங்கி யவனரும்‌ பீதரும்‌ காப்பிரியும்‌ சோனகரும்‌ 
கொண்டுள்ள மெய்மைகளைக்‌ கற்று அறிந்தார்‌” என்றார்‌ 
பிருகதர்‌. 


பின்னர்‌ இங்கு வந்தமர்ந்து இருபதாண்டுகாலம்‌ 
அனைத்தையும்‌ உட்கொண்டு உணர்ந்தார்‌. அனைத்து 


நோக்குகளையும்‌ ஒற்றைப்பெரும்பரப்பென ஆக்கும்‌ 
சாந்தீபனியின்‌ சமன்வயக்‌ கொள்கையை 
அவையனைத்தையும்‌ கொண்டு அவரே நிறுவினார்‌. 
சாந்தீபனி மெய்மரபின்‌ முதன்மைப்‌ பேரறிஞர்‌ அவரே” 
என்றார்‌ பிருகதர்‌. “ஆனால்‌ அவர்‌ நாளும்‌ 
துயர்கொண்டிருந்தார்‌. ஒருநாள்‌ அதை அவரது 
அணுக்கமாணவனாகிய எனக்கு சொன்னார்‌. இங்கு 
வந்து அவர்‌ காலடியில்‌ அமர்ந்து மெய்ச்சொல்‌ கற்ற 
ஒவ்வொருவரும்‌ ஒன்றைத்தேடி வந்திருந்தனர்‌. 
பலவற்றை அவர்களால்‌ ஏற்கமுடியவில்லை. அவர்கள்‌ 
ஒருவர்‌ என்பதனால்‌ அவர்களுக்குரிய மெய்மையும்‌ 
ஒன்றே என அவர்கள்‌ எண்ணினர்‌. அதற்குச்‌ செல்லும்‌ 
வழியும்‌ ஒன்றே என நம்பினர்‌. 


அவர்களுக்கு அவர்‌ பன்முகம்‌ கொண்ட மெய்மையை 
கற்பித்தார்‌. அவர்கள்‌ அதில்‌ நெஞ்சளைந்து சலித்து 
ஒன்றைமமட்டும்‌ எடுத்துக்கொண்டனர்‌. அதை ஏற்று 
பிறவற்றை மறுத்தனர்‌. ஏற்பது உறுதியாக 
அமையவேண்டும்‌ என்பதனால்‌ மறுப்பை பன்மடங்கு 
வலுவாக்கிக்கொண்டனர்‌. மறுப்பே அவர்களின்‌ ஏற்பை 
நிலைநிறுத்தியது. நாளடைவில்‌ அவர்களின்‌ 
தத்துவமென்பது வலுவான மறுப்புகளின்‌ தொகை 
என்றாயிற்று. அரசே, நீங்களே அதை காணலாம்‌, 
அனைத்து தத்துவமாணவர்களும்‌ மறுப்புகளால்‌ 
ஆனவர்கள்‌. எனவே எதிர்நிலையே அவர்களின்‌ 


ஆளுமை. 


ஒன்றின்‌ எதிர்நிலையும்‌ அந்நிலை அளவே 
உண்மையானது என்று சாந்தீபனி கல்விநிலை 
சொன்னது. எதிர்நிலையை 
பொறுத்துக்கொள்ளவேண்டும்‌ என சிலர்‌ அதை 
புரிந்துகொண்டனர்‌. எதிர்நிலையைக்‌ கொண்டு 
தன்னிலையை வலிமைப்படுத்திக்‌ கொள்ளவேண்டும்‌ 
என பிறர்‌ விளங்கிக்கொண்டனர்‌. எதிர்நிலையால்‌ 
நிரப்பப்படும்‌ ஒன்றில்லையேல்‌ தன்னிலை 
வலுவற்றதாகிவிடும்‌ என்று அவர்கள்‌ புரிந்துகொள்ளவே 
இல்லை 


அதைவிட கருத்துக்களின்‌ லீலை என்பதை அவர்களால்‌ 
உள்வாங்கிக்கொள்ளவே முடியவில்லை. கருத்துக்கள்‌ 
என்பவை அம்புகள்‌ என்றே அவர்களின்‌ உள்ளத்தில்‌ 
பதிவாகியிருக்கின்றன. அவை வில்நிற்பதற்கு முன்னரே 
இலக்கமைந்துவிட்டவை, வெல்பவையும்‌ தோற்பவையும்‌ 
என அவை இருபாற்பட்டவை என்று அவர்களின்‌ 
உள்ளம்‌ எண்ணுகிறது. விளையாடுதல்‌ என்றால்‌ 


இலக்கை விட்டுவிடுதல்‌ என்றே அதில்‌ பொருள்‌ 
அமைகிறது. வானிலாடும்‌ பறவைக்குலங்கள்‌ 
போன்றவை அவை என அவர்‌ சொன்னார்‌. அவர்கள்‌ 
அப்பறவைகளில்‌ எது வல்லூறு என்றே நோக்கினர்‌. 


பலநூறுமுறை தோற்றபின்‌ முதலாசிரியர்‌ சொன்னார்‌ 
“ஒருவேளை இது மானுடருக்குப்‌ புரியும்‌ மெய்யறிதலே 
அல்ல என்றிருக்கலாம்‌. இது தெய்வங்களுக்குரியது 
என்றிருக்கலாம்‌. என்‌ மெய்யறிதல்‌ என்னுடன்‌ 
மண்புகலாம்‌. அவ்வாறென்றால்‌ அதுவே ஆகுக!” 
பெருமூச்சுடன்‌ அவர்‌ தனக்குத்தானே 
சொல்லிக்கொண்டார்‌ “பயனும்‌ வெற்றியும்‌ நாடும்‌ வரை 
கருத்துக்களை எவரும்‌ அறிவதேயில்லை 


அரசே ,சோர்ந்துபோய்‌ அவர்‌ பலநாட்கள்‌ சொல்லவைக்கு 
வருவதையே தவிர்த்தார்‌. இருண்ட அறைக்குள்‌ 
நாட்கணக்கில்‌ ஊழ்கத்திலாழ்ந்து தன்சொற்களை தானே 
அளைந்தபடி அமர்ந்திருப்பதையே விரும்பினார்‌. தன்‌ 
ஒளியை முற்றிலும்‌ தானே விழுங்கிக்கொண்ட கரிய 
வைரம்‌ போல்‌ அவர்‌ இருப்பதாக அன்று ஒரு கவிஞன்‌ 
எழுதினான்‌.” 


அப்போதுதான்‌ அவர்‌ ஒரு கனவுகண்டார்‌. ஒருநாள்‌ 
காலை தன்‌ அறைக்குள்‌ துயிலெழுந்து நான்‌ 
அரணிக்கட்டை கடைந்துகொண்டிருந்த அறைக்கு 
வந்தபோது முகம்‌ மலர்ந்து பரபரப்பு கொண்டிருந்தார்‌. 
என்னிடம்‌ “நான்‌ அவனைக்‌ கண்டேன்‌” என்றார்‌. “யாரை?” 
என்றேன்‌. 'இளையவனை. என்‌ சொல்லை 
வளர்த்தெடுக்கும்‌ மாணவனை” என்றார்‌. “எங்கு?” 
என்றேன்‌. “என்‌ கனவில்‌... சற்றுமுன்‌. அவன்‌ குழந்தை 
விழிகளும்‌ விளையாட்டுச்சிரிப்பும்‌ கொண்டிருந்தான்‌. 
லீலை என என்‌ முதலாசிரியர்‌ சொன்னதை அவனால்‌ 
மட்டுமே தெளிவுறப்‌ புரிந்துகொள்ள முடியும்‌” என்றார்‌. 


நான்‌ குழப்பத்துடன்‌ “ஆசிரியரே, அவர்‌ எங்கிருக்கிறார்‌?” 
என்று கேட்டேன்‌. “தெற்கே, உஜ்ஜயினியின்‌ குருநிலையில்‌ 
அவனைப்‌ பார்ப்பதாகத்தான்‌ என்‌ கனவு சொன்னது. 
நான்‌ அங்கே செல்லவிரும்புகிறேன்‌” என்றார்‌. “அங்கு 
யாதவர்களின்‌ மைந்தர்‌ மட்டுமே வருகிறார்கள்‌ என்று 
அறிந்தேன்‌” என்றேன்‌. “நன்று. அவன்‌ யாதவன்‌ அல்ல 
என்று எப்படி எண்ணுகிறாய்‌?” என்றார்‌. இங்கிருந்து 
கிளம்பி அங்கு சென்றோம்‌. அங்கு ஆசிரியர்‌ ஒவ்வொரு 
மைந்தனிலும்‌ அவனை எதிர்பார்த்துக்கொண்டிருந்தார்‌. 
“கனவில்‌ நான்‌ கண்டது முகமல்ல, கண்கள்‌ மட்டுமே” 
என்றார்‌. ஒருநாள்‌ தன்‌ மூத்தவனாகிய பலராமனுடன்‌ 


வந்த இளையவனைக்‌ கண்டதுமே சொல்லிவிட்டார்‌ 
“இவனேதான்‌” என்று. 


வெறும்‌ நான்காண்டுகாலம்தான்‌ அவர்கள்‌ அங்கே 
கற்றனர்‌” என்றார்‌ பிருகதர்‌. “வரும்போது அவர்களுக்கு 
செம்மொழியின்‌ எழுத்துக்கள்‌ கூடத்‌ 
தெரிந்திருக்கவில்லை. அவன்‌ எங்கோ கோகுலத்தில்‌ 
கன்றோட்டிக்‌ கொண்டிருந்தான்‌. எப்போதும்‌ 
குழலிசைத்து தனிமையிலிருக்க விழைந்தான்‌. அவன்‌ 
மூத்தவனோ எதற்கும்‌ இருப்பதிலேயே பெரிய தடியை 
எடுத்து அடிக்க முனையும்‌ பெருஞ்சினம்‌ 
கொண்டிருந்தான்‌. ஆசிரியர்‌ அவர்களைச்‌ சுட்டியதும்‌ 
நான்‌ வியந்தேன்‌. நானும்‌ அவர்களை கூர்ந்து 
நோக்கிக்கொண்டிருந்தேன்‌. ஓரிரு நாட்களிலேயே ஒன்று 
தெரிந்துகொண்டேன்‌, இளையவன்‌ நிகரற்ற 
அறிவுகொண்டவன்‌. எதையும்‌ பிறிதொருமுறை 
சொல்லவேண்டியதில்லை அவனுக்கு. எதிலும்‌ 
தொடக்கத்துக்கு அப்பால்‌ கற்பிக்கவேண்டியதில்லை.” 


அவனுக்கு எழுத்தறிவித்தவன்‌ நான்‌. ஆசிரியரின்‌ 

ணைக்கேற்ப ஒவ்வொருநாளும்‌ அவனை எழுப்பி 
நீராடக்‌ கூட்டிச்செல்வேன்‌. நானே என்‌ கைகளால்‌ 
வேம்பும்‌ மஞ்சளும்‌ பயிறும்‌ கலந்த பொடியால்‌ அவனை 
நீராட்டுவேன்‌. அவன்‌ உடலில்‌ இருந்து சாணிமணத்தை 
அகற்றியவன்‌ நான்‌. மொழித்தூய்மை வரும்பொருட்டு 
நாளெல்லாம்‌ அவனுக்கு சொற்களை பாடக்‌ 
கற்றுக்கொடுத்தேன்‌. ஆசிரியர்‌ அவனுக்கென்றே அமர்ந்து 
வேதம்‌ பயிற்றுவித்தார்‌. முதிர்ந்த மாணவர்கள்‌ கூட 
அமரமுடியாத மெய்யவைகளில்‌ அவன்‌ எழுந்து 
சொல்லாமனான்‌. எவரும்‌ அவனுக்கு நிகர்நின்று 
பேசமுடிந்ததில்லை. சொல்லில்‌ இருந்து அவன்‌ செல்லும்‌ 
தொலைவை நூறாண்டுகாலம்‌ வேதப்பெருங்காடுகளில்‌ 
சொற்தவம்‌ செய்த தொல்முனிவரே சென்றுள்ளனர்‌ என்று 
ஆசிரியர்‌ சொல்வார்‌. 


மலர்ந்த முகமும்‌ கனிந்த குரலும்‌ இன்றி ஆசிரியர்‌ 
அவனிடம்‌ பேசியதில்லை. “வேதச்சொற்களில்‌ அவன்‌ 
தீர்க்கதமஸ்‌. வேத நூலமைவில்‌ அவன்‌ வியாசன்‌. 
வேதமெய்மையில்‌ அவன்‌ யாக்ஞவல்கியன்‌. 
வேதநுண்மையில்‌ அவன்‌ தத்தாத்ரேயன்‌” என்று அவர்‌ 
சொல்வார்‌. கல்விச்சாலைகளிலேயே அவனை நோக்கி “நீ 
எதையும்‌ கற்றுக்கொள்ளவில்லை, மைந்தா. உனக்கு 
நான்‌ அனைத்தையும்‌ நினைவூட்டுகிறேன்‌” என்பார்‌. 
ஒவ்வொரு முறையும்‌ அவனிடம்‌ பேசும்போது அவர்‌ 
தன்னுள்‌ கைகூப்பிக்கொள்கிறார்‌ என நான்‌ 


உணர்வதுண்டு 


அவன்‌ கற்றமுறையை இப்போதும்‌ நினைவுகூர்கிறேன்‌. 
பிறர்‌ வேதங்களை கைகூப்பியபடி அணுகினர்‌. நம்‌ 
அகலில்‌ சுடரென அமைகையிலும்‌ எரியின்‌ கட்டற்ற 
பேராற்றலை நாம்‌ அறிவோம்‌. அவனோ அன்னை 
முந்தானையைப்‌ பற்றி இழுக்கும்‌ மைந்தன்‌ என அதை 
அணுகினான்‌. “முதல்முறையாக நான்‌ காண்கிறேன்‌, 
மெய்யறிவுடன்‌ விளையாட வந்த ஒருவனை” என 

சிரியர்‌ பேருவகையுடன்‌ சொன்னார்‌. சொல்‌ மாறாமல்‌, 
சந்தம்‌ பிழைக்காமல்‌ வேதமோத வேண்டுமென்பதே நெறி. 
வேதத்தை அது பிழைக்கலாகாது என்னும்‌ 
அச்சமில்லாமல்‌ ஓத எவராலும்‌ இயல்வதில்லை. 
வேதத்தை இருமுனையும்‌ கூர்கொண்ட வாளை என 
கையிலேந்துகிறோம்‌. அச்சமே வேதம்‌ அளிக்கும்‌ உணர்வு. 


அவ்வச்சம்‌ அழியும்போது கால்நடைகளின்‌ கால்களில்‌ 
வழி என வேதம்‌ மாறிவிட்டிருக்கும்‌, அதை ஓதுபவன்‌ 
அதை அறியாமலாவான்‌. அவன்‌ வேதங்களை 
விளையாட்டுச்‌ சொற்களாக்கினான்‌. வேதச்சொற்களைக்‌ 
கொண்டு காட்டில்‌ தோழருடன்‌ வட்டாடினான்‌. 
பசுக்களை அழைக்கும்‌ ஒலியாக அதை 
மாற்றிக்கொண்டான்‌. பூசல்களில்‌ தோழரை 
வசைபாடவும்‌, கேலிசெய்யவும்கூட வேதமே உருமாறி 
அவன்‌ நாவிலெழுந்தது. அதைப்பற்றி ஆசிரியரிடம்‌ 
முறையிட்டவர்களிடம்‌ ஆசிரியர்‌ சொன்னார்‌ “கங்கையை 
நீ எதற்கெல்லாம்‌ பயன்படுத்துகிறாய்‌ என்று பார்‌. 
அன்னை தன்‌ மைந்தனுக்கு மலம்கழுவி விடமாட்டாளா 
என்ன?” அவர்‌ அவனை ஏனோ தலைமேல்‌ தூக்கி 
வைத்துக்கொள்கிறார்‌ என்றே அவர்கள்‌ எண்ணினர்‌. 
தன்‌ மாயப்பேச்சுக்களால்‌ அவரை அவன்‌ 
கவர்ந்துவிட்டான்‌ என்றனர்‌. 


உஜ்ஜயினியின்‌ சாந்தீபனிக்‌ கல்விநிலையில்‌ அவனை 
பிற மாணவர்‌ அனைவருமே வெறுத்தனர்‌. சுதாமன்‌ 
என்னும்‌ ஏழைப்பிராமணன்‌ அன்றி அவனுக்கு 
நண்பர்களே இருக்கவில்லை. அவனை ஏன்‌ 
வெறுக்கிறீர்கள்‌ என்று நான்‌ மாணவர்களிடம்‌ 
கேட்டிருக்கிறேன்‌. “ஆசிரியரே, மறுகணம்‌ என்ன 
செய்வான்‌ என முற்றிலும்‌ அறிந்துகொள்ள முடியாத 
ஒருவனிடம்‌ எப்படி நண்பராக இருக்கமுடியும்‌?” என்று 
சொன்னார்கள்‌. கல்விநிலையிலிருந்தே ஒருநாள்‌ 
கிளம்பிச்சென்றார்கள்‌. கம்சனைக்‌ கொன்று மதுராவை 
அவர்களிருவரும்‌ வென்றதாக அறிந்தோம்‌. 


அவன்‌ தன்‌ தாய்மாமனைக்‌ கொன்றது எங்கள்‌ 
கல்விநிலை முழுக்க பலமாதங்கள்‌ கொந்தளிப்பை 
உருவாக்கியது. தாய்மாமன்‌ யாதவர்களுக்கு தந்தைக்கு 
நிகரானவர்‌. அவனை சாந்தீபனி குருநிலை 
மறுத்துரைக்கவேண்டும்‌ என்று பல யாதவர்குழுக்கள்‌ 
கோரினர்‌. அவன்‌ அரசை கைப்பற்றியமை மகதத்தை 
சினம்கொள்ளச்‌ செய்துள்ளது என்றும்‌, சாந்தீபனிக்‌ 
கல்விநிலைகள்‌ மீது மகதச்சார்புள்ள ஷத்ரியர்‌ 
முனியக்கூடும்‌ என்றும்‌ சொல்லப்பட்டது. 


நானேகூட ஆசிரியரிடம்‌ “நாம்‌ நம்மை இளைய 
யாதவனுடன்‌ முழுமையாக அடையாளம்‌ 
காட்டிக்கொள்ள வேண்டியதில்லை, ஆசிரியரே” என்று 
சொன்னேன்‌. ஏனென்றால்‌ நான்‌ ஷத்ரியரின்‌ சினத்தை 
அஞ்சினேன்‌. அதைவிட அவன்‌ கட்டின்மையை 
அஞ்சினேன்‌ “இது அவனுடைய கல்விநிலை. இங்கு 
முதன்மைமாணவன்‌ அவனே. மாற்று எண்ணம்‌ 
உள்ளவர்கள்‌ இதிலிருந்து விலகலாம்‌' என்றார்‌. நான்‌ 
தலைகுனிந்து விலகிச்சென்றேன்‌. 


உண்மையில்‌ நான்கூட அவன்மேல்‌ மயங்கிக்கிடந்த 
காலம்‌ அது. அவன்‌ பேரறிவுத்திறம்‌, அச்சுமை 
சற்றுமில்லாத இளமைக்களியாட்டம்‌ இரண்டும்‌ மாறிமாறி 
என்னை அலைக்கழித்தன. புலன்கடந்த யோகியாகவும்‌ 
உலகின்பங்களில்‌ திளைப்பவனாகவும்‌ ஒருவன்‌ எப்படி 
ஒரேநாளில்‌ தோற்றமளிக்கமுடியுமென்ற விந்தையை என்‌ 
எளிய சித்தம்‌ கடந்ததே இல்லை. அவனிடம்‌ 
பூசலிடுவதுகூட அவனுடன்‌ களியாடுவதன்‌ ஒரு பகுதியே 
என்றாகியது. 


அவன்‌ சொன்னால்‌ என்‌ உள்ளம்‌ மிக எளிதில்‌ 
வேதப்பொருள்‌ தொட்டறிந்தது. அத்தகைய நானே 
அவனை சினந்து வெறுக்கும்‌ தருணமொன்று வந்தது. 
நான்‌ உஜ்ஜயினி சாந்தீபனி குருநிலைக்கு 
நீண்டகாலத்துக்குப்பின்‌ சென்றிருந்தேன்‌. அன்று அவன்‌ 
ஆசிரியரை பார்க்க வந்தான்‌. குருநிலை விட்டுச்சென்று 
துவாரகையின்‌ அரசனாக மணிமுடிசூடியபின்‌ 
முதல்முறையாக அங்கே வருகிறான்‌ என்றனர்‌. 
அவனைப்‌ பார்க்கும்‌ ஆவலில்‌ நானும்‌ 
எரிந்துகொண்டிருந்தேன்‌. 


அவன்‌ வருவதையொட்டி குருநிலை 
அலங்கரிக்கப்பட்டிருந்தது. அவ்வாறு செய்யும்‌ மரபு 
எங்கள்‌ வேதக்கல்விநிலைகளில்‌ இல்லை என்பதை 
அறிந்திருப்பீர்கள்‌. ஆகவே பலர்‌ அதையொட்டி சினம்‌ 


கொண்டிருந்தனர்‌. ஆனால்‌ நான்‌ உளமகிழ்ந்தேன்‌. 
மாவிலைத்‌ தோரணங்களையும்‌ மலர்மாலைகளையும்‌ 
சுற்றிச்சுற்றிப்‌ பார்த்துக்கொண்டிருந்தேன்‌. அவன்‌ தன்‌ 
கொடியுடனும்‌ அணிப்படையுடனும்‌ அரசமுடிசூடி 
வருவான்‌ என நான்‌ எதிர்பார்த்தேன்‌. தொலைவில்‌ 
அரசமுரசு ஒலிக்கக்‌ கேட்டதும்‌ முகப்புக்கட்டடத்தின்‌ 
உப்பரிகைமேல்‌ ஏறி நின்றுகொண்டேன்‌. என்‌ உள்ளம்‌ 
துள்ளி விழுந்துகொண்டிருந்தது. 


கருடக்கொடி தொலைவில்‌ தெரிந்தது. தனிப்புரவியில்‌ 
ஒருவன்‌ அக்கொடியுடன்‌ புழுதிச்சிறகு சூடியவனாக 
வந்தான்‌. புழுதிக்கு அப்பால்‌ நான்கு புரவிகள்‌ தெரிந்தன. 
ஒன்றில்‌ அவன்‌ கரிய உடலை நான்‌ கண்டேன்‌. எளிய 
வெண்ணிற ஆடை. அணித்தோற்றமென ஏதுமில்லை. 
பிறிதொன்றில்‌ பலராமன்‌ அமர்ந்திருந்தான்‌. சற்று 
அப்பால்‌ வந்த இருபுரவிகளில்‌ ஒன்றில்‌ அக்ரூரரும்‌ 
மற்றொன்றில்‌ கிருதவர்மனும்‌ இருந்தனர்‌. நான்‌ 
கைகளை வீசி மகிழ்ச்சியொலி எழுப்பிக்கொண்டே 
இருந்தேன்‌. ஆனால்‌ அவர்கள்‌ என்னைப்‌ பார்க்காமல்‌ 
கடந்து உள்ளே சென்றனர்‌. 

அவன்‌ அவ்வண்ணம்‌ எளிய தோற்றத்தில்‌ வந்தது 
என்னை ஏமாற்றம்‌ கொள்ளச்செய்தது. ஆனால்‌ 
அங்கிருந்த பிற யாதவர்‌ அதில்‌ மகிழ்ச்சி அடைந்தனர்‌. 
சேதிநாட்டு யாதவன்‌ ஒருவன்‌ “நோக்குக, அவன்‌ 
இன்னமும்‌ கன்றுமேய்ப்பவனே. அவன்‌ தந்தை 
மதுராவில்‌ இன்னும்‌ உறுதியாக அரியணை 
அமரவில்லை. ஜராசந்தர்‌ எண்ணுவதுவரை மட்டுமே 
அது நீடிக்கும்‌. மகதப்படைகளை அஞ்சி 
பாலைநிலத்தைக்‌ கடந்துசென்று கடற்பாறைகளுக்கு 
மேல்‌ ஒரு சிறு ஊரை அமைத்து அங்கே 
ஒளிந்திருக்கிறான்‌. சிந்துவில்‌ செல்லும்‌ படகுகளை 
கொள்ளையழுக்கிறான்‌. கூர்ஜரன்‌ சினப்பதுவரை அவன்‌ 
ஆடல்‌ நீடிக்கும்‌” என்றான்‌. 


அவன்‌ முழு அரசனாகவில்லை என்று முன்னரே பலர்‌ 
சொல்லி கேட்டிருந்தேன்‌. அவனுக்கு அஸ்தினபுரியில்‌ 
அவன்‌ அத்தையின்‌ ஆதரவு இருக்கக்கூடும்‌ என்ற 
ஐயத்தாலேயே அவனை ஷத்ரிய மன்னர்‌ 
விட்டுவைத்திருக்கிறார்கள்‌ என்று சொன்னார்கள்‌. 
எனக்கு அவ்வரசியல்கள்‌ புரியவில்லை. ஆனால்‌ 
அவனையே எண்ணிக்கொண்டிருந்தேன்‌. அவன்‌ 
தோற்கக்கூடுமென என்னால்‌ எண்ணமுடியவில்லை. 


நான்‌ குருநிலைக்குச்‌ சென்றேன்‌. அப்போது அவன்‌ 
மட்டுமே ஆசிரியருடன்‌ இருந்தான்‌. அவன்‌ தமையனும்‌ 
பிற யாதவரும்‌ வெளிக்கூடத்தில்‌ இருந்தனர்‌. அவர்கள்‌ 
என்னைக்கண்டு எழுந்து தலைவணங்கினர்‌. 
அவர்களின்‌ முகங்கள்‌ கவலையுடன்‌ இருந்ததைக்‌ 
கண்டேன்‌. அவர்கள்‌ உடலெங்கும்‌ புழுதி வியர்வையில்‌ 
ஊறி வழிந்தது. பலராமனிடம்‌ நான்‌ “ஏன்‌ 
புழுதியுடனேயே வந்தீர்கள்‌? நீராடி உடைமாற்றிவிட்டு 
சிரியரை சந்திக்கலாமே?” என்றேன்‌. அவன்‌ 
“இளையோனின்‌ விருப்பம்‌” என்றான்‌. உள்ளே 
செல்லலாமா என அறியாமல்‌ நான்‌ நின்றேன்‌. 


வெளியே ஏதோ ஒலி கேட்டது. நான்‌ நோக்கியபோது 
இளைய யாதவன்‌ மறுவாயில்‌ வழியாக வெளியேறி 
புரவியில்‌ ஏறிக்கொள்வதை கண்டேன்‌. “இளையோன்‌ 
கிளம்பிவிட்டான்‌” என்று பலராமன்‌ கூவியபடி வெளியே 
ஓடினான்‌. பிறரும்‌ அவனுடன்‌ சேர்ந்து வெளியே ஓடினர்‌. 
அவர்கள்‌ முற்றத்தில்‌ நின்ற புரவிகளில்‌ 
ஏறிக்கொண்டனர்‌. நான்‌ வெளியே சென்று இளைய 
யாதவனை நோக்கியபோது அவன்‌ பின்பக்கத்தை 
மட்டுமே கண்டேன்‌. அவர்கள்‌ வெளியேறிக்‌ 
கொண்டிருந்தனர்‌. குருநிலையின்‌ மாணவர்கள்‌ கூடி 
அவர்கள்‌ செல்வதை பார்த்தனர்‌. எவருக்கும்‌ ஏதும்‌ 
புரியவில்லை. 


நான்‌ ஆசிரியரின்‌ அறைக்குள்‌ சென்றேன்‌. அவர்‌ 
புலித்தோலில்‌ கைகளைக்‌ கட்டியபடி அமர்ந்திருந்தார்‌. 
அருகே சென்று பணிந்தேன்‌. அவரே ஏதேனும்‌ சொல்வார்‌ 
என எதிர்பார்த்தேன்‌. அவர்‌ துயர்கொண்டவராக 
தலைகுனிந்து அமர்ந்திருந்தார்‌. நான்‌ மெல்ல “என்ன 
நடந்தது? இளையோனைப்்‌ பார்க்க நானும்‌ 
ஆவல்கொண்டிருந்தேன்‌' என்றேன்‌. 


ஆசிரியர்‌ “நான்‌ அவனிடம்‌ ஒரு ஆசிரியக்‌ 
காணிக்கையை கோரியிருந்தேன்‌. அதை அளித்துவிட்டுச்‌ 
செல்கிறான்‌” என்றார்‌. நான்‌ புரியாமல்‌ “அவன்‌ ஏதும்‌ 
கொண்டுவரவில்லையே?” என்றேன்‌. “அதை செய்தியாகக்‌ 
கொண்டுவந்து அளித்தான்‌” என்றார்‌. “ஆசிரியரே, 
அதன்பொருட்டு நீங்கள்‌ ஏன்‌ துயர்கொள்ளவேண்டும்‌?” 
என்றேன்‌. அவர்‌ பெருமூச்சுவிட்டபின்‌ எழவிரும்புபவராக 
கைநீட்டினார்‌. 


நான்‌ அவரை தாக்கினேன்‌. என்‌ தோள்பற்றி நின்றபோது 
அவர்‌ தள்ளாடுவதை உணர்ந்தேன்‌. “ஆசிரியரே, 
உங்களுக்கு என்ன ஆயிற்று?” என்றேன்‌. “என்‌ மைந்தன்‌ 


சிலநாட்களில்‌ இங்கு வருவான்‌. அவனே இனி 
இக்குருநிலையை தலைமைதாங்கி நடத்தட்டும்‌” என்றார்‌. 
நான்‌ “ஆம்‌, அது அனைவரும்‌ எதிர்பார்த்ததுதானே?' 
என்றேன்‌. “நான்‌ நாளை காலையே கிளம்பிச்செல்கிறேன்‌” 
என்று அவர்‌ எங்கோ நோக்கியபம சொன்னார்‌. நான்‌ 
திடுக்கிட்டு “ஏன்‌?” என்றேன்‌. “எங்கு செல்கிறீர்கள்‌, 

சிரியரே?” என்று மேலும்‌ பதறிக்‌ கூவினேன்‌. “நான்‌ 

ளம்பியாகவேண்டும்‌. இனி இங்கிருந்து சொல்லாடுவது 
கேலிக்குரியது” என்றார்‌ 


அக்குரலில்‌ இருந்த தளர்வை ஒருநாளும்‌ மறக்கமுடியாது 
என்னால்‌. “நானும்‌ வருகிறேன்‌, ஆசிரியரே” என்றேன்‌. 
“இல்லை, இப்பயணத்தை நான்‌ தனியாகவே 
நிகழ்த்தவேண்டும்‌. மீண்டும்‌ திரும்பிவரப்போவதில்லை. 
எய்தினேன்‌ என்றால்‌ நன்று. இல்லையேல்‌ அப்படியே 
உதிர்கிறேன்‌ என்றுபொருள்‌. அதுவே ஊழ்‌” என்றார்‌. நான்‌ 
துயரத்துடன்‌ “வேண்டாம்‌, ஆசிரியரே. தாங்கள்‌ எழுப்பிய 
அமைப்பு இது. நாங்கள்‌ உங்கள்‌ மைந்தர்‌. எங்களை 
கைவிட்டுவிட்டுச்‌ செல்லவேண்டாம்‌. அது 
எவ்வகையிலும்‌ முறையல்ல. நாங்கள்‌ 
ஏதிலிகளாகிவிடுவோம்‌' என்றேன்‌. சொல்லும்போதே 
அழத்தொடங்கினேன்‌.” 


ஆனால்‌ அவர்‌ உறுதியுடனிருந்தார்‌. மேற்கொண்டு ஒரு 
சொல்லும்‌ உரைக்கவில்லை. “என்ன நிகழ்ந்தது?” என்று 
நான்‌ கேட்டேன்‌. அவர்‌ மறுமொழி சொல்லவுமில்லை. 
அன்றிரவு நான்‌ ஆசிரியரின்‌ குடிலுக்கு வெளியே 
அமர்ந்திருந்தேன்‌. அவர்‌ என்னை அழைத்து ஏதேனும்‌ 
சொல்வார்‌ என எண்ணி காத்திருந்தேன்‌. அவர்‌ 
இரவெல்லாம்‌ துயிலாமல்‌ குடிலுக்குள்‌ இருளில்‌ 
அமர்ந்திருந்தார்‌. இரவெல்லாம்‌ அவர்‌ மூச்சொலியை 
நான்‌ கேட்டேன்‌. 


அரைத்துயிலில்‌ அவரைத்‌ தொடர்ந்து எங்கோ 
சென்றுகொண்டிருந்தேன்‌ அவர்‌ எழுந்த ஒலிகேட்டு நான்‌ 
எழுந்தேன்‌. வெள்ளி முளைத்திருந்தது அப்போது. நான்‌ 
வாயிலில்‌ சென்று நின்றேன்‌. அவர்‌ கையில்‌ ஒரு 
கோலுடன்‌ வெளியே வந்தார்‌. என்னைப்‌ பார்க்கவில்லை 
என்பதுபோல கடந்து சென்று இருளுக்குள்‌ நடந்தார்‌. 
அவரைத்‌ தொடரவேண்டுமென என்‌ கால்‌ தவித்தது. 
ஆனால்‌ நான்‌ அங்கேயே நின்றிருந்தேன்‌. 

“அவர்‌ சென்றது ஏன்‌ என்று ஓரிரு மாதங்களிலேயே 
தெரியவந்தது” என்று சினத்துடன்‌ பிருகதர்‌ சொன்னார்‌. 
“சாந்தீபனி குருநிலையின்‌ தலைமாணாக்கனாகிய 


இளைய யாதவன்‌ சென்று துவைத குருநிலையில்‌ 
மாணவனாகச்‌ சேர்ந்த செய்தியை காடே 
பேசிக்கொண்டது. அங்கிருந்து அவன்‌ சாந்தோக்ய 
குருநிலைக்குச்‌ சென்றான்‌. குருநிலைகள்தோறும்‌ அவன்‌ 
தாவிக்கொண்டிருந்தான்‌. வேதக்குரங்கு என அவனை 
எள்ளிநகையாடினர்‌ வைதிகர்‌. அதை வளர்த்த 
குறவனின்‌ காதைக்‌ கடித்துவிட்டு கிளைக்குத்‌ தாவியது 
அது என்றனர்‌.” 


“ஆம்‌, உண்மையில்‌ நடந்தது அதுவே. சாந்தீபனி 
குருநிலையின்‌ மெய்மையை முழுமையாக 
மறுத்துரைத்தான்‌. ஆசிரியரின்‌ முகத்தை நோக்கி அதை 
சொன்னான்‌ என நான்‌ உய்த்துணர்ந்தேன்‌. அவர்‌ 
அதுவரை வாழ்ந்த வாழ்க்கையையே 
பொருளில்லாததாக ஆக்கினான்‌. அவர்‌ நின்றிருந்த 
நிலம்‌ புகையென ஆகியது. அவர்‌ அனைத்தையும்‌ 
உதறிவிட்டுச்‌ சென்றது அதனால்தான்‌” என்றார்‌ பிருகதர்‌. 


“அன்று அவனை நான்‌ வெறுக்கத்‌ தொடங்கினேன்‌. 
வேம்பென நஞ்சென அவனை எண்ணிக்கொள்கிறேன்‌ 
இன்று.” அவர்‌ மூச்சிரைத்தார்‌. பின்பு பற்களைக்‌ 
கடித்தபடி பாறைமேல்‌ ஏறிச்சென்று தன்‌ மரவுரியை 
எடுத்து அணிந்தார்‌. மேலாடையை படீர்‌ படீர்‌ என 
உதறினார்‌. சுழற்றி தன்மேல்‌ அதை அணிந்துகொண்டு 
தலைமயிரை கைகளால்‌ தட்டி நீரைத்தெறிக்கவிட்டார்‌. 


நீரில்‌ தருமன்‌ அவரையே நோக்கியபடி நின்றார்‌. “அவன்‌ 
அதன்பின்‌ இங்கு வந்ததே இல்லை. நானும்‌ அவனை 
சந்தித்ததில்லை. அவன்‌ வெற்றிகளை அறிந்துகொண்டே 
இருந்தேன்‌. துவாரகை பாரதத்தின்‌ 
முதன்மைப்பெருநகராக வளர்ந்ததையும்‌ சூதர்வழி 
கேட்டேன்‌. அவன்‌ குடி அவனை தெய்வமென 
வழிபடுகிறது என்றார்கள்‌. வேதம்‌ புதிது செய்யவந்த 
வித்தகன்‌ என அவனை சில இளவைதிகர்‌ 
போற்றுவதையும்‌ கேட்டேன்‌.” வெறுப்பில்‌ முகம்‌ சுளிக்க 
“இப்போது இங்கு வரப்போகிறான்‌ என்று செய்தி 
வந்துள்ளது. அவனைச்‌ சந்திக்கும்‌ நல்லூழ்‌ எனக்கு 
அமைகிறது. நன்று!” என்றார்‌. 

அவர்‌ விழிகளின்‌ ஒளியையே நோக்கிக்கொண்டிருந்தார்‌ 
தருமன்‌. வெறுப்பு உருவாக்கும்‌ ஆற்றலை 
எண்ணிக்கொண்டார்‌. எளிய மனிதர்‌ இவர்‌. இவருள்‌ 
ஊ௱றித்‌ தேங்கிய வெறுப்பின்‌ விசையால்‌ பல மடங்கு 
பேருருக்‌ கொண்டிருக்கிறார்‌. “இங்கு வருவதாக அவன்‌ 
எழுதிய ஓலையை வாசித்தேன்‌. அதில்‌ ஒரு வரி... 


என்னை கொந்தளிக்க வைத்தது அது. குருவசை 
புரிந்தமையின்‌ விளைவை அவன்‌ அறிகிறானாம்‌ இன்று. 
ஆகவே இங்கு குருவை எண்ணி ஒரு விளக்கேற்றிவிட்டுச்‌ 
செல்ல விழைகிறானாம்‌.” 


“மூடன்‌! மாமூடன்‌!” என அவர்‌ கூவினார்‌. “தன்‌ 
ஆசிரியரை அவன்‌ வசைபாடவில்லை, கொன்றான்‌. 
ஆம்‌, கொன்றான்‌. எங்கள்‌ ஆசிரியர்‌ சென்ற வழிகூட 
எவருக்கும்‌ தெரியாது. காட்டுப்பறவைபோல எங்கோ 
உதிர்ந்திருப்பார்‌. இவன்‌ இத்தனை காலம்‌ கழித்துத்தான்‌ 
செய்தவற்றை உணர்கிறானா?” மேலாடையை 
தோளிலிட்டுவிட்டு திரும்பி தருமனிடம்‌ “அவனிடம்‌ 
சொல்லுங்கள்‌, நான்‌ இங்கு இருக்கிறேன்‌ என்று! அவன்‌ 
முகத்தில்‌ நான்‌ காறி உமிழ்ந்தேன்‌ என்று! 
நாற்பதாண்டுகளாக நான்‌ என்‌ குருவின்‌ கால்களையே 
எண்ணிக்‌ கொண்டிருப்பவன்‌. என்‌ முகத்தை ஏறிட்டு 
நோக்கும்‌ தகுதி அவனுக்கில்லை என்று அவனிடம்‌ 
சொல்லுங்கள்‌!” என்றார்‌. 


அவர்‌ திரும்பி நடந்து செல்வதை தருமன்‌ 
நோக்கிக்கொண்மருந்தார்‌. தளர்ந்த காலடிகளுடன்‌ நீரில்‌ 
நின்றமையால்‌ அதன்‌ இழுவிசையை அறிந்தார்‌. 
மும்முறை மூழ்கி எழுந்து கரைவந்து 
தலைதுவட்டிக்கொண்டார்‌. தன்‌ உடல்‌ எடைகொண்டு 
கால்களை அழுத்துவதாக உணர்ந்தார்‌. 

அந்திவேளை வேள்வியும்‌ சொல்லாடலும்‌ முடிந்தபின்‌ 
முன்னிரவில்‌ சாந்தீபனி குருநிலையின்‌ முதன்மை 
ஆசிரியரின்‌ தனியறைக்குள்‌ தருமன்‌ அவர்‌ முன்‌ 
அமர்ந்திருந்தார்‌. அவர்களுக்குள்‌ நிகழ்ந்த உரையாடல்‌ 
முறுகிச்சென்று முறிந்திருந்ததன்‌ அமைதி அங்கே 
நிலவியது. “பிருகதர்‌ எந்தையின்‌ அணுக்கர்‌. இனியவர்‌. 
எளிய பற்றுக்களால்‌ ஆனவர்‌. அவருக்கு எந்தைமேல்‌ 
உள்ள அன்பு இப்போது இளைய யாதவன்‌ மீதான 
வஞ்சமாக மாறிவிட்டது” என்றார்‌ சாந்தீபனி முனிவர்‌. 
அவர்‌ முகம்‌ மெல்லிய சிரிப்பில்‌ வளைந்தது. “அது 
எளியதென்பதனாலேயே கடினமானதும்கூட.” 


“அரசே, எளியமானுடர்‌ இனியோர்‌ என்று அறிவுடையோர்‌ 
இரங்கிச்‌ சொல்வதை கேட்டிருப்பீர்‌. அது கற்றவரின்‌ 
ஆணவத்தால்‌ சொல்லப்படுவதன்றி வேறில்லை. 
கல்வியே ஒருவனை தன்னைத்‌ தான்‌ காணச்செய்கிறது. 
தன்னை அறியாதவனின்‌ உணர்வுகள்‌ அனைத்தும்‌ 
விலங்கியல்பு போல தன்பெருக்காக எழுபவை. அது 
அன்பென வெளிப்படுகையில்‌ அதிலிருக்கும்‌ கட்டின்மை 
நம்மை வியக்கச்செய்கிறது. எண்ணத்தெரிந்தவனின்‌ 
தடைகளேதும்‌ அதில்‌ இருப்பதில்லை என்பதனால்‌ அது 
இறைவடிவமென்றே நம்மால்‌ எண்ணப்படுகிறது.” 


“ஆனால்‌ வெறுப்பும்‌ சினமும்‌ ஐயமுமாக அது 
மாறும்போது அந்தக்‌ கட்டின்மையும்‌ விளக்கமின்மையும்‌ 
நம்மை அச்சுறுத்துகின்றன. நம்‌ சொற்களும்‌ 
நெறிகளுமெல்லாம்‌ முழுமையாகவே தோற்று 
நின்றிருக்கும்‌ இடம்‌ அது” என்றார்‌ சாந்தீபனி முனிவர்‌. 
“கட்டற்ற பேரன்பு மட்டுமே அவ்வண்ணம்‌ ஒருவனில்‌ 
வெளிப்படும்‌ என்றால்‌ அவன்‌ கல்லாத எளியோன்‌ 
அல்ல, கடந்துசென்ற மெய்யறிவன்‌. ஆனால்‌ 
பேரன்புக்கும்‌ பெருவஞ்சத்திற்கும்‌ அணுவிடையே 
வேறுபாடு. பாலே திரிவதற்கு எளியது.” 


“ஆம்‌” என்று தருமன்‌ சொன்னார்‌. “அதை 
நெறியவைகளில்‌ பலமுறை பார்த்திருக்கிறேன்‌. 
நெறிகளுக்கு அப்பாற்பட்ட பெருவஞ்சமும்‌, ஆறாச்‌ 
சினமும்‌, விழிமூடிய தன்னலப்போக்கும்‌ எளிய 
மக்களில்தான்‌ பெரும்பாலும்‌ வெளிப்படுகின்றன.” 


சாந்தீபனி முனிவர்‌ “எந்தைக்கும்‌ இளைய யாதவனுக்கும்‌ 
இடையே நிகழ்ந்த பூசல்‌ என்னவென்று என்னால்‌ 
ஒருசொல்‌ மாறாது சொல்லிவிடமுடியும்‌. ஏனென்றால்‌ 
அவர்‌ நானே” என்றார்‌. “நான்‌ உஜ்ஜயினி சாந்தீபனி 
குருநிலைக்குத்‌ திரும்பி வந்தபோது எந்தை அங்கில்லை. 
கதறியபடி ஓடிவந்த பிருகதர்‌ அவர்‌ அன்று 
காலையிலேயே கிளம்பிச்சென்றதை என்‌ காலடியில்‌ 
விழுந்து நெஞ்சிலறைந்தபடி சொன்னார்‌. அக்கணமே 
அனைத்தையும்‌ நான்‌ தெளிவுறக்கண்டேன்‌. பின்பு 
ஒவ்வொருவரிடமாக கேட்டு அறிந்துகொண்டேன்‌. 
துவாரகையில்‌ சென்று தங்கிய நாட்களில்‌ இரு 
யாதவர்களிடமும்‌ நிகழ்ந்தவை குறித்து 
பேசியிருக்கிறேன்‌.” 


எந்தைக்கு மலைமகள்‌ ஒருத்தியில்‌ பிறந்தவன்‌ நான்‌. நீர்‌ 
எளிதில்‌ துளியாகிறது. உலோகம்‌ மிகுவெப்பத்தில்‌ உருகி 
அனலென்று சொட்டுகிறது. எந்தை துறவுபூணவே 
எண்ணியிருந்தார்‌. ஐம்புலன்களையும்‌ வெல்வது 
அவருக்கு எளிதாகவே இருந்தது. ஆனால்‌ கனிவு 
என்னும்‌ ஆறாவது புலனை வெல்ல அவரால்‌ 
இயலவில்லை. காட்டில்‌ நீராடச்செல்லும்போது ஒர்‌ 
அன்னைநாய்‌ தன்‌ மைந்தனை நாவால்‌ உடலெங்கும்‌ 
நக்குவதை கண்டார்‌. அன்னையின்‌ கண்களிலிருந்த 
மயக்கம்‌ அவரை மெய்விதிர்ப்பு கொள்ளச்செய்தது. 
எளிய நாய்‌ ஒன்று தெய்வவடிவாக அங்கிருப்பதை 
கண்டார்‌. அக்கணத்தில்‌ அவர்‌ ஒரு மைந்தனுக்காக 
விழைந்தார்‌. 


அவ்விழைவே நான்‌. அரிதில்‌ பிறந்தவனாகிய என்னை 
தன்‌ வடிவாகவே அவர்‌ கண்டார்‌. தன்‌ மடியிலமர்த்தி 
வேதச்சொல்‌ கற்பிப்பார்‌. தானறிந்த அனைத்தையும்‌ 
ஒரேநாளில்‌ எனக்கு கற்பிக்க முயல்வார்‌. என்‌ 
இளமையின்‌ சிறிய கலத்தை உணர்ந்ததும்‌ சினந்து 
என்னை உலுக்குவார்‌. உடனே கனிந்து தழுவி 
கண்ணீர்மல்குவார்‌. எப்போதும்‌ என்னைச்‌ சூழ்ந்தே 
இருந்தது அவருடைய சித்தம்‌. அதை நான்‌ ஒரு 
மாறாத்துணை என என்னுடன்‌ எப்போதுமே 
உணர்ந்துகொண்டிருந்தேன்‌. மழைக்காலப்‌ 
பேரருவியென என்மேல்‌ கொட்டிக்கொண்டே இருந்தார்‌. 


அவரிடமிருந்து தப்புவதற்காக இளமையிலேயே 
எங்காவது கிளம்பிச்செல்லத்‌ தொடங்கினேன்‌. ஆனால்‌ 
ஓரிரு நாட்களிலேயே நான்‌ அவருக்காக தவிக்கத்‌ 
தொடங்குவேன்‌. மீண்டு வந்தால்‌ படுத்தபடுக்கையாக 
இருக்கும்‌ அவரைத்தான்‌ காணவேண்டியிருக்கும்‌. ஒரு 


சொல்‌ எழாமல்‌ என்னைத்‌ தழுவி கண்ணீர்விடுவார்‌. 
அரசே, தாயுமான தந்தை இரண்டுக்கும்‌ அப்பால்‌ சென்று 
பலிகொள்ளும்‌ தெய்வமாக ஆகிவிடுகிறார்‌. 


பின்னர்‌ என்னையே நான்‌ நுணுகி 
ஆராயத்தொடங்கினேன்‌. ஏன்‌ அவரை விட்டுப்போக 
என்னால்‌ இயலவில்லை? அது பேரன்பினால்‌ என்றால்‌ 
அவருடனிருக்கையில்‌ நான்‌ ஏன்‌ விட்டுச்செல்லத்‌ 
தவிக்கிறேன்‌? அவர்‌ என்னை முற்றிலும்‌ 
சூழ்ந்துகொண்டிருந்தார்‌. என்‌ காற்றும்‌ வானும்‌ 
பொருள்வயப்‌ பேருலகும்‌ அனைத்தும்‌ அவரே 
என்பதுபோல. அவர்‌ சொல்லாகவே இருந்தது என்‌ சித்தம்‌. 
நானே எதையேனும்‌ எண்ணிக்‌ கண்டடைந்து மகிழ்ந்த 
மறுகணமே அது அவரது சொற்களே என்று உணரும்‌ 
தருணத்தின்‌ சோர்வு ஒவ்வொன்றும்‌ ஓர்‌ இறப்பாக 
இருந்தது எனக்கு. 


அப்படியென்றால்‌ அது அன்பல்ல. ஏன்‌ நான்‌ மீண்டு 
வருகிறேன்‌ என்றால்‌ பிறிதொரு உலகில்‌ வாழ எனக்குப்‌ 
பழக்கமில்லை என்பதனால்தான்‌. அந்த 
மெய்யுலகங்களில்‌ நான்‌ அயலவனாகத்‌ தவிக்கிறேன்‌ 
என்பதனால்தான்‌. நான்‌ என்னை 
மீட்டுக்கொள்ளாவிட்டால்‌ வெறும்‌ நிழலென எஞ்சுவேன்‌. 
உயிர்வாழும்‌ ஏட்டுச்சுவடி. மெய்‌ பிதற்றும்‌ கிளிப்பிள்ளை. 
நான்‌ என்னை அவ்வாறு எண்ணவே நடுங்கினேன்‌. நான்‌ 
எனும்‌ சொல்லாக எனக்குள்‌ எழுந்த தெய்வம்‌ விழிசீற 
ஆயிரம்‌ கைகள்‌ கொண்டு எழுந்தது அப்போது. பின்பு 
தெளிந்த நிலையிலும்‌ அதுவே உறுதியாகப்‌ பட்டது. 
எந்தைக்கு நல்மைந்தனாக நானிருப்பதென்பதேகூட 
அவரிலிருந்து பிரிந்து நான்‌ என என்னை 
வளர்த்துக்கொள்வதே. 


வேறு வழியே இல்லை, குருதி வழிய 
அறுத்துக்கொண்டுதான்‌ ஆகவேண்டும்‌. உடைந்து 
விழுந்த பிஞ்சிலிருந்தும்‌ பால்‌ வடியும்‌. அது தாய்மரத்தின்‌ 
பால்தான்‌. ஆயினும்‌ அப்பிஞ்சின்‌ குருதியும்‌ கூட. 
கிளம்பிச்சென்றாகவேண்டும்‌, இன்றே, இல்லை நாளை. 
இனி பிந்தலாகாது, இனியில்லை பொழுது... இவ்வாறு 
நாட்களை செலுத்திக்கொண்டிருந்தேன்‌. என்‌ 
குழப்பங்களை அறியாது தந்தை மேலும்‌ மேலும்‌ கைகள்‌ 
பெற்று என்னை தழுவிக்கொண்டிருந்தார்‌. ஒரு கை 
எனக்கு ஊட்டியது. ஒரு கை என்னை நீராட்டியது. ஒரு 
கை எனக்கு கற்பித்தது. ஒரு கை இரவில்‌ என்னை 
கால்தழுவி ஆற்றியது. ஆசிரியர்‌, நண்பர்‌, ஏவலர்‌ 
அனைவரும்‌ அவரே. 


பொறுக்கமுடியாமல்‌ ஒருநாள்‌ கிளம்பிச்சென்றேன்‌. அது 
இயல்பான உதிர்வே என கிளம்பியபின்‌ கொண்ட 
விடுதலையால்‌ உணர்ந்தேன்‌. அவ்விடுதலை நாள்‌ 
செல்லச்செல்ல வளர்வதிலிருந்து உறுதி 
செய்துகொண்டேன்‌. சாந்தீபனி காட்டிலிருந்து தெற்கே 
உஜ்ஜயினி வந்தேன்‌. அங்கிருந்து மேலும்‌ சென்றேன்‌. 
அங்கிருந்து கிளம்புவதற்கு முன்‌ பிருகதரை அழைத்து 
நான்‌ பிரபாச நீரில்‌ ஆடிவிட்டு திரும்பிவருவதாகச்‌ 
சொன்னேன்‌. ஆனால்‌ நான்‌ சென்றது மேற்குமலைகளின்‌ 
உச்சியில்‌ செளராஷ்டிர நாட்டுக்குள்‌ அஷ்டசிரஸ்‌ 
முடிமேல்‌ இருக்கும்‌ பிரபாசத்‌ தீர்த்தத்துக்கு அல்ல. 
மாளவத்திற்கு வடக்கே இன்றைய துவாரகைக்கு 
தென்னெல்லையாக அமைந்த பிரபாசக்‌ கடல்துறைக்கு. 
அனைவரும்‌ அறிந்த இடம்‌ யாதவர்களின்‌ தூந்ராட்டுத்‌ 
தலமான பிரபாச தீர்த்தம்தான்‌. அப்படித்தான்‌ பிருகதர்‌ 
எடுத்துக்கொண்டார்‌. 


எந்தை என்னைப்‌ பின்‌ தொடர்ந்து வந்து நாளும்‌ 
என்னைப்‌ பற்றிய செய்திகளை அவருக்கு அனுப்ப தன்‌ 
மாணவர்களையோ ஒற்றர்களையோ அமைப்பார்‌ என 
அறிந்திருந்தேன்‌. ஓரிரு நாட்களுக்குள்ளாகவே என்னை 
திரும்பிச்செல்லும்படி கோரி மன்றாட்டு வந்துவிடும்‌. 
தந்தையிடம்‌ பொய்‌ சொல்லக்கூடாது என்பதனால்‌ 
பிராபச ஜலம்‌ என்று பிருகதரிடம்‌ சொன்னேன்‌. அவர்‌ 
தான்‌ எண்ணியதையே கேட்கும்‌ எளிய உள்ளத்தவர்‌ என 
அறிந்திருந்தேன்‌. அவ்வண்ணமே நிகழ்ந்தது. எந்தை 
பிரபாச தீர்த்தம்‌ வரை ஒற்றர்களை அனுப்பி நான்‌ அங்கே 
சென்றடையவில்லை என்று கண்டடைந்தார்‌. 


பிரபாசத்‌ துறை குறித்து நான்‌ வியாசரின்‌ 
காவியத்தில்தான்‌ படித்தேன்‌. அது கடல்‌ நிலத்திற்குள்‌ 
பீரிட்டு வந்து உருவாக்கிக்கொண்ட ஒரு பெருஞ்சுழி. 
அதன்‌ விளிம்பில்‌ இறங்கினால்‌ நீர்‌ நம்மை அள்ளி 
நெடுந்தொலைவுக்கு சுழற்றிக்‌ கொண்டுசென்று மறு 
எல்லையிலுள்ள சிறிய குகைவாயிலுக்கு முன்‌ 
விட்டுவிடும்‌. அக்குகை அதனுள்‌ உள்ள இயற்கையான 
அருமணிகளால்‌ ஒளிகொண்டது. அதனுள்‌ அமர்ந்தால்‌ 
ஊழ்கம்‌ எளிதில்‌ வயப்படும்‌ என்றது வியாசமாலிகை. 
ஆனால்‌ அங்கு செல்லும்‌ தகுதி நமக்கு உண்டா என்பதை 
கடலே முடிவு செய்யும்‌. தகுதியற்றவர்களை அது தன்‌ 
சுழிமையத்திற்கு கொண்டுசென்று விழுங்கிவிடும்‌. 


“அங்கு சென்று என்னை நானே நோக்கி 
அறியவேண்டுமென விழைந்தேன்‌. ஓராண்டில்‌ திரும்பி 
வரலாமென்று எண்ணித்தான்‌ சென்றேன்‌. ஆனால்‌ 


அங்கே நான்‌ எண்ணாதவை அனைத்தும்‌ நிகழ்ந்தன” 
என்று சாந்தீபனி முனிவர்‌ தொடர்ந்தார்‌. “பிரபாசத்‌ 
துறைக்கு நெடுங்காலமாக எவரும்‌ செல்வதில்லை என்று 
அவந்திக்குச்‌ சென்ற பின்னரே அறிந்தேன்‌. மாளவத்தின்‌ 
ஆட்சிக்கு அப்பாற்பட்ட நிலம்‌ அது. அங்கு முனிவர்கள்‌ 
செல்வதற்கான பாதை ஒன்று முன்பிருந்தது. ஆனால்‌ 
சிலநூறாண்டுகளாக அப்பகுதியில்‌ வாழ்ந்த ஐந்து 
தொல்குடிகள்‌ ஒற்றைக்‌ குமுகமாக இணைந்து அரசு 
ஒன்றை அமைத்துக்கொண்டிருந்தனர்‌. அதற்கு 
பஞ்சஜனம்‌ என்று பெயர்‌. மாளவமும்‌ பிற அரசுகளும்‌ 
அதை அஞ்சின.” 


ஐந்து வெவ்வேறு குடிகள்‌ கலந்துருவானது பஞ்சஜனம்‌. 
அந்நிலம்‌ முற்றிலும்‌ வேறுபட்ட ஒன்று. அடர்காடு சூழ்ந்த 
மலைப்பிரிவு ஒன்று நீண்டு கடலுக்குள்‌ இறங்கி 
நின்றிருக்கும்‌. அது சங்கு வடிவமானது. அதை இன்று 
சங்ககிரி என்றே சொல்கிறார்கள்‌. மலைத்தெய்வமான 
தாரையை வழிபடும்‌ தாராபுத்ரர்களும்‌, பறக்கும்‌ 
நாகத்தை வழிபடும்‌ சிரோநாகர்களும்‌, முகில்வடிவ 
யானையை வழிபடும்‌ கஜமேகர்களும்‌ அந்த 
மலைக்காட்டில்‌ வேட்டையாடி வாழ்ந்தனர்‌. 
கடலாமையை வழிபடும்‌ மகாஜலர்களும்‌ 
அலைத்தெய்வத்தை வழிபடும்‌ தரங்கர்களும்‌ 
கடலோரமாக மீன்பிடித்து வாழ்ந்தனர்‌. அவர்களுக்குள்‌ 
பல்லாயிரமாண்டுகளாக ஓயாது போர்‌ நிகழ்ந்துவந்தது. 


சிலநூறாண்டுகளுக்கு முன்பு பெருங்கடல்கொந்தளிப்பு 
ஒன்று நிகழ்ந்தது. கடலலைகள்‌ எழுந்து சங்ககிரியை 
முழுமையாகவே மூடின. கடலை அறிந்திருந்த 
தரங்கர்ளும்‌ மகாஜலர்களும்‌ நீருக்குமேல்‌ படகுகளில்‌ ஏறி 
தப்பினர்‌. அலைகள்‌ மலைவிலாவை ஓங்கி அறைந்து 
நுரை எழுப்பின. நீர்‌ வடிந்து கடல்‌ நிலைமீண்டபோது 
பாறையிடுக்குகளில்‌ எல்லாம்‌ சிப்பிகளும்‌ சங்குகளும்‌ 
சோழிகளும்‌ நிறைந்திருப்பதை மலைமக்கள்‌ கண்டனர்‌. 
அவர்கள்‌ அதை ஆர்வத்துடன்‌ பொறுக்கி சேர்த்தனர்‌. 
ஏனென்றால்‌ கடல்குடிகளை அஞ்சி அவர்கள்‌ கடலருகே 
செல்லும்‌ வழக்கமே இருக்கவில்லை. 


இரு பாறைகளுக்கு நடுவே கிடந்த பெரிய சங்கு ஒன்றை 
கஜமேகர்குலத்தைச்சேர்ந்த இளைஞன்‌ ஒருவன்‌ 
கண்டான்‌. முதலில்‌ அதை அவன்‌ ஒரு 
வெண்டன்றிக்குட்டி என்றே எண்ணினான்‌. பின்னர்‌ அது 
பளிங்குப்பாறை என நினைத்தான்‌. வழுக்குப்‌ 
பாறைகளில்‌ தொற்றி ஏறி அவன்‌ மேலே சென்று அதை 
கையில்‌ எடுத்தான்‌. வெண்ணை உறைந்து 


கல்லானதுபோல குளிர்ந்து போயிருந்த அது ஒரு பெரிய 
சங்கு என தெரிந்தது. பிற சங்குகளிலிருந்து அது 
வேறுபட்டிருப்பதை அவன்‌ கண்டான்‌. அது வலம்புரியாக 
சுழன்றிருந்தது. 


அதை அவன்‌ எடுத்துக்கொண்டு சென்று துளையிட்டு 
ஊதினான்‌. சிம்மம்போல அது ஒலியெழுப்பக்‌ கேட்டு 
மலைச்சரிவில்‌ வாழ்ந்த மதயானைகள்கூட மத்தகம்‌ 
தாழ்த்தின. அதை கையிலேந்தியதனாலேயே அவன்‌ 
குடியில்‌ அவன்‌ அனைவராலும்‌ பணியப்பட்டான்‌. 
அவனை அக்கும தங்கள்‌ அரசனாக்கியது. ஒருநாள்‌ 
கஜமேகர்கள்‌ தங்கள்‌ படைக்கலங்களுடன்‌ திரண்டு 
அவன்‌ தலைமையில்‌ மலையிறங்கி தரங்கர்களின்‌ 
சிற்றூர்களுக்கு சென்றார்கள்‌. அவர்கள்‌ 
வருவதைக்கண்டு சினந்து தங்கள்‌ மீனெறி 
வேல்களுடனும்‌ தூண்டில்முட்களுடனும்‌ தரங்கர்கள்‌ 
எதிர்த்துவந்தனர்‌. கஜமேகர்களின்‌ தலைமுகப்பில்‌ 
அவர்களின்‌ தலைவன்‌ மிகப்பெரிய வலம்புரிச்‌ சங்குடன்‌ 
வருவதைக்‌ கண்டனர்‌. அவன்‌ அதை மும்முறை 
ஊதியதும்‌ அவர்கள்‌ படைக்கலங்களை விட்டுவிட்டு 
முழங்கால்‌ ஊன்றி பணிந்தனர்‌. 


அவன்‌ அவர்களை வென்று அவர்களை தன்‌ மக்கள்‌ 
என அறிவித்தான்‌. அவர்களின்‌ குலத்தலைவி அமரும்‌ 
பாறைப்பீடத்தில்‌ அந்த சங்கை தன்‌ தலையில்‌ வைத்தபடி 
அரசன்‌ என அமர்ந்தான்‌. அவர்கள்‌ அவனுக்கு மீனும்‌ 
சிப்பியும்‌ முத்துக்களும்‌ அளித்து வணங்கினர்‌. அவன்‌ 
பெருஞ்சங்கத்தின்‌ கதை அனைத்து குலங்களுக்கும்‌ 
பரவியது. எந்த எதிர்ப்பும்‌ இன்றி ஐந்து குலங்களும்‌ 
அவனை தங்கள்‌ அரசனாக ஏற்றுக்கொண்டன. அவன்‌ 
தன்‌ தலையில்‌ அந்த வெண்சங்கை முடியெனச்சூடி 
அமர்ந்து ஆட்சி செய்தான்‌. அவனை அவன்குடி சங்கன்‌ 
என்று அழைத்தது. மாளவர்களும்‌ பிறரும்‌ அவனை 
சங்காசுரன்‌ என்றனர்‌. 


சங்கனின்‌ வழிவந்த அரசர்கள்‌ மாளவம்‌, விதர்ப்பம்‌, 
கூர்ஜரம்‌ போன்ற பிற அரசுகளின்‌ எல்லைகளைத்‌ தாக்கி 
கருவூலங்களைக்‌ கொள்ளையிடுவதை தங்கள்‌ 
பொருள்வளர்க்கும்‌ வழியாகக்‌ கொண்டிருந்தனர்‌. 
வணிகப்பாதைகளில்‌ வண்டிகளை மறித்து 
சூறையாடினர்‌. பயணிகளில்‌ பெண்களையும்‌ 
அரசகுடியினரையும்‌ அந்தணரையும்‌ பிணையாகப்‌ 
பிடித்துக்கொண்டுசென்று சிறையிட்டு 
பெரும்பொருளுக்கு விலைபேசினர்‌. செல்வம்‌ சேரச்சேர 
அவர்கள்‌ கோட்டையையும்‌ அரண்மனையையும்‌ 


கட்டிக்கொண்டனர்‌. அவர்களின்‌ அரசன்‌ 
சங்குவடிவமான பொன்முடியை சூடிக்கொண்டான்‌. 
அவர்களின்‌ குலக்குறியான அந்த வலம்புரிச்‌ சங்கு 
அரண்மனையின்‌ மையத்தில்‌ ஒரு பொற்பீடத்தில்‌ 
அமைக்கப்பட்டிருந்தது. அதை பாஞ்சஜன்யம்‌ என்றனர்‌. 


சங்கனின்‌ படைகள்‌ முன்னரே ஒருமுறை துவாரகைக்கு 
வந்த யாதவப்பெண்களை கவர்ந்து கொண்டுசெல்ல 
முயன்றன. செய்தி அறிந்த கிருஷ்ணனும்‌ பலராமனும்‌ 
ஒருசிறு புரவிப்‌ படையுடன்‌ குறுக்குவழியாகச்‌ சென்று 
அவர்களை மறித்து போரிட்டு தங்கள்‌ பெண்களை 
மீட்டனர்‌. சங்கனின்‌ மைந்தன்‌ ஒருவன்‌ அப்போரில்‌ 
கொல்லப்பட்டான்‌. துவாரகை உருவாகி வந்தமை 
பஞ்சஜனர்களுக்கு அச்சுறுத்தலாக இருந்தது. 
துவாரகைக்கு வரும்‌ கலங்களை பஞ்சஜனர்‌ தாக்கி 
கொள்ளையடித்தனர்‌. அவர்களை சென்று தாக்கி 
வெல்லும்‌ அளவுக்கு துவாரகைக்கு படைவல்லமையும்‌ 
இருக்கவில்லை. எனவே ஒவ்வொருநாளுமென அங்கே 
கரையிலும்‌ கடலிலும்‌ போர்களும்‌ பூசல்களும்‌ 
நிகழ்ந்துகொண்டிருந்தன. 


இவை எதையும்‌ அறியாமல்‌ நான்‌ பிரபாசத்‌ துறைக்கு 
சென்றேன்‌. நான்‌ எங்கு செல்கிறேன்‌ என்பதை எவரிடமும்‌ 
சொல்லவில்லை. மாளவத்தின்‌ எல்லையைக்‌ கடந்ததுமே 
என்னை எவரோ தொடர்வதுபோல உணர்ந்தேன்‌. 
சற்றுநேரத்திலேயே என்னை வளைத்துக்‌ கொண்டார்கள்‌. 
என்னை அறைந்து வீழ்த்தி கைகளை பின்னால்‌ கட்டி 
இழுத்துச்சென்றனர்‌. அவ்விளமையில்‌ அதையும்‌ ஒரு 
காவிய நிகழ்வாகவே எண்ணிக்கொண்டேன்‌. என்னை 
கொண்டுசென்று சங்கன்‌ முன்‌ நிறுத்தினர்‌. 
முதற்சங்கரசரின்‌ பன்னிரண்டவது கொடிவழியினன்‌ 
அவன்‌. என்னிடம்‌ என்‌ கொடிவழியையும்‌ 
குருமுறைமையையும்‌ கேட்டான்‌. 


நான்‌ வேண்டுமென்றே பொய்‌ சொன்னேன்‌. என்‌ 
குருமுறை கெளதமநெறி என்றும்‌ என்‌ தந்தை பெயர்‌ 
விபாசர்‌ என்றும்‌ சொன்னேன்‌. ஏன்‌ அப்படி சொன்னேன்‌ 
என்று இன்றும்‌ தெரியாது. அந்த இளமையையே 
சுட்டுவேன்‌. ஏதோ ஒன்று நிகழவேண்டுமென 
எண்ணினேன்‌. முனிவர்களை கொல்லமாட்டார்கள்‌ என 
எண்ணியிருக்கலாம்‌. அல்லது பிணைத்தொகைக்காக 
அவர்கள்‌ என்‌ தந்தையை அணுகக்கூடாது 
என்பதனாலாக இருக்கலாம்‌. என்‌ ஆணவம்‌ 
நிமிர்வதற்கான ஒரு தருணமல்லவா அது? 


அவர்கள்‌ என்னைப்பற்றி தூதுக்களை அனுப்பினர்‌. 
மாளவர்‌ என்மேல்‌ ஆர்வம்‌ காட்டவில்லை. கெளதமர்கள்‌ 
தங்களில்‌ எவரும்‌ காணாமலாகவில்லை என்று 
சொல்லிவிட்டனர்‌. ஓராண்டுகாலம்‌ என்னை அவர்கள்‌ 
சிறை வைத்திருந்தனர்‌. பின்னர்‌ என்னை அவர்களின்‌ 
படகுகளில்‌ அடிமைப்பணிக்காக சேர்த்துக்கொண்டனர்‌. 
உண்மையில்‌ எனக்கு அவ்வுலகம்‌ புத்தம்புதியதாக 
இருந்தது. ஒவ்வொருநாளும்‌ புதிய அறிதலுடன்‌ 
விடிந்தது. கடுமையான உடலுழைப்புக்குப்பின்‌ 
பெரும்பசியுடன்‌ உண்பதும்‌ உடல்‌ சோர்ந்து 
தன்னைமறந்து துயில்வதுமே பேரின்பம்‌ என்று 
கண்டுகொண்டேன்‌. படகோட்டவும்‌ கடல்புகுந்து 
மீன்கொள்ளவும்‌ பயின்றேன்‌. அவர்கள்‌ மொழியை நன்கு 
கற்றேன்‌. நாளடைவில்‌ அவர்களில்‌ ஒருவனாக ஆனேன்‌. 
அவர்களால்‌ விரும்பப்பட்டேன்‌. 


என்‌ கல்விப்புலம்‌ எனக்கு உதவியமையால்‌ அவர்களில்‌ 
கற்றோன்‌ என முதன்மை பெற்றேன்‌. எங்கும்‌ 
எக்குலத்திலும்‌ அந்தணனுக்கான இடமொன்று உள்ளது. 
செந்தண்மை என்பதே அந்தண்மை என்பதனால்‌. 
அவர்களின்‌ மொழிக்கு நான்‌ இலக்கணம்‌ அமைத்தேன்‌. 
அவர்களிடமில்லாத சொற்களை செம்மொழியிலிருந்து 
எடுத்து அளித்தேன்‌. அவர்களின்‌ கடற்குறிகளைத்‌ 
தொகுத்து சமுத்ரலக்ஷணகாரிகை என்னும்‌ நூலை 
இயற்றினேன்‌. அந்நூலை அவர்கள்‌ அனைவரும்‌ 
மனப்பாடம்‌ செய்யவைத்தேன்‌. அவர்களின்‌ 
குமுகநெறிகளை தொகுத்து சங்க ஸ்மிருதி ஒன்றை 
அமைத்தேன்‌. அவை புதிய தலைமுறைகளுக்கு எளிதாக 
கற்பிக்கப்பட்டன. அவர்களின்‌ தொழிலும்‌ குமுகமும்‌ 
சொற்களால்‌ உறுதியாக கட்டி நிறுத்தப்பட்டன. 


என்னை அங்கே எவரும்‌ சிறையிட்டிருக்கவில்லை. 
விரும்பியிருந்தால்‌ நான்‌ கிளம்பி வந்திருக்கமுடியும்‌. 
ஆனால்‌ மீண்டு வந்து நான்‌ ஆற்றும்‌ செயற்களங்கள்‌ 
ஏதுமிருக்கவில்லை. எந்தை நான்‌ இறந்துவிட்டதாக 
எண்ணி இறுதிச்சடங்குகளைச்‌ செய்தார்‌ என சூதன்‌ 
ஒருவனிடமிருந்து அறிந்தபோது பெரும்‌ 
விடுதலையையே அடைந்தேன்‌. அங்கே மூன்று சங்ககுலக்‌ 
கன்னியரை மணந்தேன்‌. அவர்களில்‌ எனக்கு ஏழு 
மைந்தர்‌ பிறந்தனர்‌. ஏழு விழுதுகளால்‌ மண்ணுடன்‌ 
அசையாது பிணைக்கப்பட்டேன்‌. நான்‌ இயற்றிய உலகில்‌ 
அதன்‌ மைய அறிஞனாக என்‌ வாழ்க்கையை 
அமைத்துக்கொண்டேன்‌. சிலந்திக்கு தன்‌ வலையே 
சிறை. 


ஒருமுறை என்‌ தந்தை எனக்கான நீர்க்கடனை 
இயற்றும்பொருட்டு செளராஷ்டிரத்தில்‌ 
அஷ்டசிரசுக்குமேல்‌ அமைந்திருந்த பிரபாசதீர்த்தம்‌ 
சென்றிருந்தார்‌. அவருடன்‌ துவாரகையிலிருந்து வந்த 
இரு யாதவர்களும்‌ துணைசென்றனர்‌. நான்‌ அங்குதான்‌ 
உயிர்துறந்ததாக அவர்‌ எண்ணிக்கொண்டிருந்தார்‌. அங்கு 
சென்று எனக்கான கடன்களை முற்றும்‌ செய்து தான்‌ 
துறவுபூண்டு உலகியல்‌ கடன்களில்‌ இருந்து 
விடுபடவேண்டுமென விழைந்தார்‌. இப்பிறவியில்‌ தனக்கு 
எஞ்சியிருப்பது அது என்றே அவர்‌ எண்ணினார்‌. 


அவர்‌ உள்ளத்தில்‌ நான்‌ கொண்டிருந்த இடமென்ன 
என்று யாதவர்களுக்கோ பிற மாணவர்களுக்கோ 
தெரியாது. நான்‌ இறந்ததாக செய்தி கேட்டதுமே எந்தை 
அதை தெய்வங்களின்‌ அடி என்றே எடுத்துக்கொண்டார்‌. 
தீபட்ட யானைபோல அலறித்துடித்தபடி அவர்‌ தன்‌ 
ஆசிரியரிடம்‌ ஓடினார்‌. அனைத்தையும்‌ துறந்து 
மலைக்குகை ஒன்றில்‌ தவம்‌ செய்திருந்த அவர்‌ “அரியதே 
பறிக்கப்படும்‌ என்னும்‌ ஊழின்‌ நெறியை காவியங்களை 
நோக்கினாலே அறியலாம்‌. அது உனக்கு அரியதென்று 
தோன்றியதேகூட அது பறிக்கப்படும்‌ என நீ 
அறிந்ததனால்தானோ?” என்றார்‌. 


“அத்தனை இரக்கமற்றதா அது? அத்தனை 
நெறியின்மையா நம்மை ஆள்கிறது?” என்றார்‌ எந்தை 
நெஞ்சில்‌ ஓங்கி அறைந்தபடி. “அதன்மேல்‌ கேள்விகளால்‌ 
மோதாதே, மூடா! கேட்கக்கேட்க விடையின்மை 
கொள்வதன்‌ பெயரே ஊழ்‌ என்பது. அதைவிட்டு விலகிச்‌ 
செல்‌. உன்‌ ஊழுக்கு உன்னை ஒப்படை” என்றார்‌. “என்‌ 
மைந்தன்‌! நான்‌ அவனை விழியால்‌ பிறிதொருமுறை 
பார்ப்பேனா? பிறிதொன்றையும்‌ நான்‌ வேண்டேன்‌” 
என்று எந்தை நெஞ்சுடைந்து கதறினார்‌. “இறப்பைக்‌ 
கண்ட அனைவரும்‌ சொல்பவை இவை. சொற்களைக்‌ 
கருதி வை. ஒருவேளை நீ அவனை மீண்டும்‌ காண 
நேர்ந்தால்‌ அத்தனை சொல்லும்‌ பொருளின்றிப்போகும்‌” 
என்றார்‌ ஆசிரியர்‌. 

எந்தை அவர்‌ சொல்வன எதையும்‌ செவிகொள்ள 
முடியாதவராக இருந்தார்‌. நாற்பது நாட்கள்‌ தன்‌ 
குருநிலையின்‌ இருளுக்குள்‌ ஒடுங்கிக்‌ கிடந்தார்‌. தன்னை 
இறுக்கிச்‌ சுருட்டி ஓசையே இன்றி அத்துயரை முழுக்க 
பெற்றுக்கொண்டார்‌. ஒரு சொல்கூட மிச்சமின்றி என்னை 
தன்‌ உள்ளத்திற்குள்‌ செலுத்திப்‌ புதைத்தார்‌. 
என்னைப்பற்றி அவர்‌ எவரிடமும்‌ பேசுவதில்லை. 
என்னை அவர்‌ முற்றிலும்‌ மறந்துவிட்டதாகவே பிருகதர்‌ 


போன்றவர்கள்‌ எண்ணியிருந்தனர்‌. ஆனால்‌ அவருக்குள்‌ 
ஆறாத புண்‌ என நான்‌ குருதி கசிந்துகொண்டிருந்தேன்‌. 
என்னை அவர்‌ எண்ணுவதே இல்லை. ஆனால்‌ அவர்‌ 
கனவில்‌ மாறா இளமையுடன்‌ நான்‌ 
வந்துகொண்டிருந்தேன்‌. 


அந்த இருளிலிருந்து அவரை மீட்டது இளைய 
யாதவனைப்‌ பற்றிய கனவு. அனைத்திலும்‌ 
நம்பிக்கையிழந்து இருண்டு சென்றுகொண்டிருந்த 
அவருக்கு மீண்டும்‌ வாழ்விருப்பதாக அறிவித்தது. 
மலையடிவாரத்து சாந்தீபனி குருநிலையை உதறி 
உஜ்ஜயினிக்கு வந்து அவனுக்காகக்‌ காத்திருக்க 
முடிவெடுத்ததே அவரை மீட்டது. தன்‌ மாணவர்கள்‌ 
சென்று துவாரகையை அமைத்து படைவல்லமை 
கொண்டதும்‌ எந்தை அவர்களிடம்‌ கோரியது தன்னை 
மைந்தன்‌ இறந்த பிரபாச தீர்த்தத்திற்கு 
கொண்டுசெல்லவேண்டும்‌ என்றுதான்‌. 


உண்மையில்‌ மூத்த யாதவர்‌ அவருக்கு ஒரு மைந்தன்‌ 
இருந்ததையே அப்போதுதான்‌ அறிந்தார்‌. “ஆசிரியரே, 
உங்களுக்கு மைந்தன்‌ ஒருவன்‌ இருந்தானா? நான்‌ 
இன்றுவரை அறியவில்லையே? உங்கள்‌ மைந்தனே 
இவன்தான்‌ என்றல்லவா எண்ணினேன்‌?” என்றார்‌. “ஆம்‌, 
இவனும்‌ என்‌ மைந்தனே. இவனுக்கு எப்படி கற்பிப்பது 
என அவனிடமிருந்தே கற்றேன்‌. என்‌ மைந்தன்‌ மேல்‌ 
கற்பாறை விதைமுளைமேல்‌ என அமர்ந்திருந்தேன்‌. 
அவன்‌ என்னை உதறிச்சென்று விடுதலைகொண்டான்‌” 
என்றார்‌ எந்தை. இளையவன்‌ அதைக்‌ கேட்டு 
புன்னகையுடன்‌ வேறெங்கோ நோக்கி நின்றிருந்தான்‌. 


யாதவர்களுடன்‌ கிளம்பி பன்னிரு நாட்கள்‌ பயணம்‌ 
செய்து அரிய மலைவளைவுகளைக்‌ கடந்து பிரபாச 
தீர்த்தத்தை அணுகி நீர்க்கடனுக்காக அமர்ந்தார்‌ எந்தை. 
இலைமேல்‌ அன்னமும்‌ மலரும்‌ படைக்கப்பட்டு என்‌ 
வடிவாக அங்கிருந்து எடுக்கப்பட்ட சிறிய கூழாங்கல்‌ 
ஒன்றும்‌ வைக்கப்பட்டிருந்தது. சடங்குகள்‌ செய்வதற்காக 
அமர்ந்த முதிய அந்தணர்‌ விழியறியாதவர்‌. அவர்‌ 
அக்கூழாங்கல்லைத்‌ தொட்டதுமே “இ 
உயிருள்ளதாயிற்றே!” என்றார்‌. “என்ன சொல்கிறீர்கள்‌?” 
என்றார்‌ எந்தை. “இம்மைந்தன்‌ இறக்கவில்லை. 
உயிருடன்‌ எங்கோ இருக்கிறான்‌. இவனுக்களிக்கப்பட்ட 
அன்னத்தையும்‌ நீரையும்‌ இவன்‌ மூதாதையரே இதுவரை 
பெற்றுக்கொண்டனர்‌... ஐயமே இல்லை” என்றார்‌ 
அந்தணர்‌. எந்தை “மைந்தா! என்‌ உயிரே!” என 
அலறியபடி மயங்கி விழுந்துவிட்டார்‌. 


திரும்பிவரும்‌ வழியெங்கும்‌ எந்தை கண்ணீர்‌ 
விட்டுக்கொண்டிருந்தார்‌. அவரிடம்‌ இளைய யாதவன்‌ 
ஒருசொல்லும்‌ கேட்கவில்லை. சாந்தீபனி குருநிலையை 
அடைந்ததும்‌ எந்தை இரு யாதவர்களையும்‌ 
அருகழைத்தார்‌. “நான்‌ உங்களுக்கு ஆசிரியனாக 
அமைந்து இதுகாறும்‌ கற்பித்தேன்‌. ஆசிரியக்கொடை 
இன்றி கல்வி முழுமையாவதில்லை. இன்று உங்களிடம்‌ 
ஆசிரியக்கொடை கோருகிறேன்‌, என்‌ மைந்தன்‌ 
எங்கிருந்தாலும்‌ மீட்டுக்‌ கொண்டுவருக! அவனை 
கண்டபின்னரே நான்‌ அனலவிந்து உயிர்துறக்க முடியும்‌. 
பிறிதொன்றும்‌ இப்புவியில்‌ எனக்குத்‌ தேவையில்லை” 
என்றார்‌. மூத்த யாதவர்‌ “எட்டாண்டுகாலம்‌ ஆகிவிட்டது. 
அவர்‌ விழைந்திருந்தால்‌ மீண்டு வந்திருக்கக்கூடுமே” 
என்றார்‌. “எதையும்‌ நான்‌ கேட்க விழையவில்லை. என்‌ 
மைந்தனை எனக்கு கொண்டுவந்து கொடுங்கள்‌... அது 
ஒன்றே எனக்குரிய ஆசிரியக்கொடை” என்றார்‌ எந்தை. 
“அவ்வண்ணமே ஆகுக!” என்றான்‌ இளைய யாதவன்‌. 


நான்‌ விடைபெற்றுச்‌ சென்றதை பிருகதரிடமிருந்து 
மீண்டும்‌ கேட்டறிந்தான்‌. ஒவ்வொரு சொற்துளியையும்‌ 
ஒவ்வொரு முகக்குறியையும்‌ அவரிடமிருந்து 
மீட்டெடுத்தான்‌. ஏழுநாட்கள்‌ பன்னிருமுறை அவரிடம்‌ 
அவன்‌ உரையாடினான்‌ என்கிறார்கள்‌. இறுதியில்‌ அவன்‌ 
அவராக மாறி என்‌ முன்‌ அத்தருணத்தில்‌ நின்றிருந்தான்‌. 
என்‌ விழிகளின்‌ கரவை கண்டடைந்தான்‌. பிரபாச 
தீர்த்தம்‌ என்னும்‌ சொல்லை நான்‌ தவிர்த்ததை, பிரபாச 
நீர்‌ என்றே சொன்னதை உணர்ந்தான்‌. மூத்தவரிடம்‌ 
“ஐயமே இல்லை மூத்தவரே, அவர்‌ சங்கனின்‌ சிறையில்‌ 
இருக்கிறார்‌” என்றான்‌. 


“ஆனால்‌ அவர்கள்‌ பிணையர்களைப்‌ பற்றி செய்தி 
அறிவிப்பார்கள்‌. பிணைமீட்புச்‌ செல்வம்‌ கோருவார்கள்‌” 
என்றார்‌ மூத்தவர்‌. “ஆம்‌, அது நிகழவில்லை. ஆசிரியரின்‌ 
மைந்தர்‌ தன்‌ பெயரையும்‌ குலத்தையும்‌ 
மறைத்திருக்கலாம்‌. அவர்கள்‌ அந்தணரை 
கொல்வதில்லை” என்றான்‌. “ஆனால்‌ அவர்‌ இத்தனை 
நாள்‌ எங்கிருக்கிறார்‌? அவர்களுடன்‌ அவர்‌ வாழ்கிறாரா?” 
என்றார்‌ மூத்தவர்‌. “அறியேன்‌. அவரை தேடிச்‌ செல்வோம்‌. 
அவரை மீட்காமல்‌ திரும்பமாட்டோம்‌ என 
உறுதிகொள்வோம்‌” என்றான்‌ இளைய யாதவன்‌. 


நான்‌ வந்த வழியை அவர்கள்‌ அவ்வாறே மீண்டும்‌ 
நடித்தனர்‌. என்னைப்‌ போலவே உஜ்ஜயினிக்கு வந்து 
அங்கிருந்து பஞ்சஜனத்தின்‌ எல்லைவரை வந்தனர்‌. 
அங்கே ஒரு வணிகச்சாவடியில்‌ அவர்களிடம்‌ 


பஞ்சஜனத்தின்‌ கஜமேக குலத்தைச்‌ சேர்ந்த வணிகன்‌ 
ஒருவன்‌ அறிமுகமானான்‌. அவன்‌ துவாரகைக்குச்‌ 
சென்று வணிகம்செய்ய விரும்பினான்‌. அவன்‌ 
அவர்களிடம்‌ துவாரகைபற்றி கேட்டுக்கொண்டிருந்தான்‌. 
அவர்கள்‌ துவாரகை பற்றி அவனிடம்‌ பேசிக்கொண்டே 
பஞ்சஜனம்‌ குறித்து கேட்டறிந்தனர்‌. அவன்‌ நான்‌ 
இயற்றிய கடல்நூலில்‌ இருந்து ஒரு செய்யுளை 
பாடினான்‌. அதைக்‌ கேட்டதுமே இளைய யாதவன்‌ 
சொல்லிவிட்டான்‌ “ஐயமே இல்லை, இது சாந்தீபனி 
குருநிலையில்‌ பயின்றவரால்‌ யாக்கப்பட்டது. இதை 
இயற்றியவர்தான்‌ நாம்‌ தேடுபவர்‌.” 

“நான்‌ என்‌ பெயரை கிரிஜன்‌ என்று அங்கே 
சொல்லியிருந்தேன்‌. அவர்கள்‌ மீட்டுச்‌ செல்ல விரும்புவது 
என்னைத்தான்‌ என அன்றே அவர்கள்‌ முடிவு செய்தனர்‌” 
என்றார்‌ சாந்தீபனி முனிவர்‌. “அன்று அவர்களால்‌ 
பஞ்சஜனரை வெல்லமுடியாத நிலை இருந்தது. 
படைகொண்டு சென்றால்‌ என்ன என்று மூத்தவர்‌ 
கேட்டபோது இளைய யாதவன்‌ சிரித்தபடி “மூத்தவரே, 
நாம்‌ படைகொண்டுசென்றால்‌ பஞ்சஜனரின்‌ 
படைகளுடன்‌ மட்டுமல்ல அதை நடத்திவரும்‌ சாந்தீபனி 
குருநிலையின்‌ பேரறிவுடனும்‌ போரிட வேண்டியிருக்கும்‌. 
நாம்‌ வெல்லமுடியாது” என்றான்‌. “அப்படியென்றால்‌ 
என்னதான்‌ செய்வது?” என்றார்‌ மூத்தவர்‌. 
“வென்றாகவேண்டும்‌ என்றால்‌ அதற்கான வழி ஒன்று 
இருப்பதை கண்டுகொள்ளலாம்‌” என்றான்‌ இளையவன்‌. 

“பெரும்பாலான வெற்றிகளை இளைய யாதவன்‌ 
படைவல்லமை இல்லாமல்தான்‌ அடைந்திருக்கிறான்‌ 
என்பதை நீங்கள்‌ அறிந்திருப்பீர்கள்‌, அரசே” என்றார்‌ 
சாந்தீபனி முனிவர்‌. தருமன்‌ புன்னகையுடன்‌ “ஆம்‌” 
என்றார்‌. “இரு வகையில்‌ அவன்‌ வெற்றிகள்‌ 
அமைந்துள்ளன என்று கதைகள்‌ காட்டுகின்றன. ஒன்று 
மிகச்சிறிய படையுடன்‌ எதிர்பாராத தருணத்தில்‌ சென்று 
பெருந்தாக்குதலை நிகழ்த்தி வென்றதுமே 
விலகிச்சென்றுவிடுவது. அது வேங்கையின்‌ வழி. அது 
வருவதையும்‌ செல்வதையும்‌ விழிகளறிய முடியாது. 
கூர்ஜரத்தின்‌ கருவூலங்களை அவன்‌ வென்றது 
அவ்வண்ணமே.” 


“பிறிதொன்று தனிக்களிறின்‌ வழி” என அவர்‌ 
தொடர்ந்தார்‌. “மத்தகம்‌ குலுக்கியபடி அது 
தன்னந்தனியாக வந்து மன்றில்‌ நிற்கும்‌. துதிக்கை தூக்கி 
தூக்கி சின்னம்‌ விளித்து அறைகூவும்‌. தன்‌ 
தனிவல்லமையாலேயே வென்று நின்றிருக்கும்‌. 
துவாரகையின்‌ ஒற்றர்கள்‌ பஞ்சஜனத்தை 
உளவறிந்துகொண்டிருப்பதை நான்‌ அறிந்திருந்தேன்‌. 
ஒருநாள்‌ துவாரகையின்‌ தலைவன்‌ பஞ்சஜனம்‌ மீது 
போர்கொள்வான்‌ என எண்ணியும்‌ இருந்தேன்‌. 
உண்மையில்‌ எனக்கு அதில்‌ உணர்வுகள்‌ ஏதுமில்லை. 
அந்த ஆடல்‌ எவ்வகையில்‌ முடியும்‌ என்றறிவதற்கான 
மெல்லிய ஆர்வம்‌ மட்டுமே இருந்தது.” 


வணிகர்களாகச்‌ சென்ற என்‌ ஒற்றர்களிடமிருந்து 
இளைய யாதவன்‌ என்னைப்‌ பற்றி விசாரித்தறிந்ததை 
நானும்‌ உணர்ந்துகொண்டேன்‌. என்னைத்‌ தேடி அவன்‌ 
வருவான்‌ என எதிர்பார்த்தேன்‌. வேங்கையாகவா 
யானையாகவா என்று எண்ணி எண்ணி நோக்கினேன்‌. 
அப்போதறிந்தேன்‌, அவனுடன்‌ நான்‌ உளப்போரில்‌ 
ஈடுபட்டுக்கொண்டிருப்பதை. நான்‌ விலகிய 
இடைவெளியில்‌ எந்தைக்கு இனியவனாக ஆனவன்‌ என 
அவனை அறிந்திருந்தேன்‌. எங்கோ மைந்தன்‌ என என்‌ 
உள்ளம்‌ தந்தையை உரிமைகொண்டிருந்தது. 
மைந்தனுக்கும்‌ மாணவனுக்குமான சமர்‌ வரலாற்றில்‌ 
முடிவதேயில்லை. 


அவன்‌ வந்தால்‌ அவனை வென்று நின்றிருக்கவேண்டும்‌ 
என உறுதிகொண்டேன்‌. அவனைவிட ஒரு படி 
மேலானவன்‌ என அவன்‌ என்னை உணரும்‌ தருணமே 
என்‌ இறுதி வெற்றி. நான்‌ ஆற்றியவை அனைத்தும்‌ 
தந்தைக்குமேல்‌ நான்‌ கொண்ட வெற்றிகள்‌ என 
நன்கறிந்திருந்தேன்‌. அவர்‌ அளித்த மொழியும்‌, அவர்‌ 
கற்பித்த வேதமும்‌ முற்றிலும்‌ பயனற்ற சூழலில்‌ வந்து 
என்‌ தனித்திறனால்‌ முளைத்தெழுந்து அரசொன்றை 
அமைத்திருக்கிறேன்‌. அவர்களுக்குரிய வேதங்களை 
அருளியிருக்கிறேன்‌. அவர்‌ தன்‌ முழுதறிவால்‌ ஆக்கிய 
முதன்மை மாணவனை வென்றால்‌ எந்தையிடம்‌ நான்‌ 
பிறிதொன்றும்‌ சொல்வதற்கில்லை. அந்தத்‌ தருணத்தை 
எட்டுத்திசைகளிலும்‌ எக்கணமும்‌ என 
எதிர்நோக்கியிருந்தேன்‌. 


இன்று எண்ணுகையில்‌ வியப்புடனும்‌ நாணத்துடனும்‌ 
எண்ணிக்கொள்கிறேன்‌. நான்‌ ஆற்றிய அனைத்துக்கும்‌ 
பின்‌ எந்தையிடம்‌ “பாருங்கள்‌, என்னால்‌ என்ன இயலும்‌ 
என்று” என மீளமீள சொல்லிக்கொண்டே 
இருந்திருக்கிறேன்‌. என்‌ முன்னிருந்து அவர்‌ விலகி நின்ற 
தருணமே இருந்ததில்லை. நான்‌ அவரை விட்டு வந்ததே 
அவரை மீறி வளர்வதற்காகத்தான்‌. ஆனால்‌ அவர்‌ 
பொருட்டே நான்‌ வாழ்ந்திருக்கிறேன்‌. அவரற்ற உலகில்‌ 
எனக்கு இலக்குகளே இல்லை. 


நான்‌ இளைய யாதவன்‌ சோனகர்‌ அல்லது யவனர்‌ 
துணையுடன்‌ ஒரு கூர்த்தாக்குதலை பஞ்சஜனம்‌ மீது 
தொடுப்பான்‌ என்றே எண்ணினேன்‌. உண்மையில்‌ ஒரு 
பெரிய யவனக்கப்பல்‌ தன்‌ விற்பொறிகளுடன்‌ வந்து 
கரையணைந்தது என்றால்‌ பஞ்சஜனம்‌ வீழ்ச்சி 
அடைந்துவிடும்‌. ஆகவே மகாசங்க மலையின்‌ 
பாறைமடிப்புகள்‌ முழுக்க சிறிய நோக்குமேடைகளை 
அமைத்து அங்கு இரவும்‌ பகலும்‌ எரியம்புகளுடன்‌ 
தொலைவில்லவரை நிறுத்தினேன்‌. மகாசங்க முடிமேல்‌ 
ஒரு காவல்மாடத்தை அமைத்து தொலைகடலை 
கூர்நோக்க ஆணையிட்டேன்‌. 


பஞ்சஜனத்திற்கு வரும்‌ இரண்டு மலைப்பாதைகளிலும்‌ 
காவலரண்களை அமைத்து படைகளை நிறுத்தினேன்‌. 
பெரியபடை வந்ததென்றால்‌ உடனே அறிவிக்கும்படி 
மலைக்காவல்மாடங்களில்‌ ஆட்களை வைத்தேன்‌. 
முள்ளம்பன்றி என அஞ்சி கூர்சிலிர்த்து நின்றிருந்தது 
பஞ்சஜனம்‌. சங்கன்‌ என்னிடம்‌ “எதை அஞ்சுகிறீர்‌, 
அந்தணரே?” என்று கேட்டான்‌. “துவாரகை நம்மை 
வென்றாகவேண்டும்‌” என்றேன்‌. “நம்மை எவரும்‌ 


வெல்லமுடியாது. ஏனென்றால்‌ நிலத்தைக்‌ கைவிட்டு 
காடுகளுக்குள்‌ புகுந்துகொள்வோம்‌” என்று அவன்‌ 
சொன்னான்‌. “மூடா! நீ சேர்த்த செல்வம்‌ இருக்கும்வரை 
எங்கும்‌ படைகள்‌ உன்னை நாடிவரும்‌” என்றேன்‌. 
புரியாமல்‌ என்னை விழித்துப்பார்த்தான்‌. 


ஏழுமாதகாலம்‌ நான்‌ யாதவர்களுக்காக காத்திருந்தேன்‌. 
அவன்‌ வரவில்லை. துவாரகையிலிருந்து படை 
எழுவதற்கான எந்த அடையாளமும்‌ கிடைக்கவில்லை. 
மெல்ல சங்கனும்‌ படைகளும்‌ எச்சரிக்கை இழந்தனர்‌. 
அவ்வாறு எச்சரிக்கையை இழக்கச்செய்வதே அவன்‌ 
நோக்கமா என்று எண்ணி நான்‌ மேலும்‌ எச்சரிக்கை 
கொண்டேன்‌. அத்தனை கதைகளை கேட்டிருந்தும்‌ கூட 
அவன்‌ அவ்வாறுதான்‌ செய்வான்‌ என என்னால்‌ ஏன்‌ 
எண்ணமுடியவில்லை என்று இன்று வியக்கிறேன்‌. 
அவன்‌ பஞ்சஜனர்களின்‌ அலைவிழா அன்று 
விழவுக்களத்தில்‌ தோன்றினான்‌. 


தரங்கர்களின்‌ தொல்விழா அது. அவர்களுக்கு கடலே 
முழுமுதல்‌ தெய்வத்தின்‌ கண்தொடு வடிவம்‌. 
பெருந்தோற்றம்‌ கொண்ட அன்னையின்‌ ஆடைநுனி என 
அவர்கள்‌ கடலை எண்ணினர்‌. ஒவ்வொருநாளும்‌ 
அதைத்தொட்டு வணங்குவர்‌. மலரும்‌ அன்னமும்‌ 
கொண்டு அதை வழிபடுவார்கள்‌. அலைகளின்‌ கை 
வந்து தங்கள்‌ படையல்களை வாங்கிச்‌ செல்லும்போது 
குரவையிட்டு கண்ணீர்‌ மல்குவர்‌. குழந்தை பிறந்த 
ஏழாவதுநாளே சிறு மரப்படகில்‌ ஏற்றி 
அலைகளுக்குமேல்‌ கொண்டுசெல்வது அவர்களின்‌ 
சடங்கு. ஏழாவது வயதில்‌ தன்னந்தனியாக கடலுக்குள்‌ 
ஊர்ந்து அலைப்பரப்பைக்‌ கடந்து ஆழ்கடல்‌ வரை 
சென்றுவரவேண்டும்‌. பதினெட்டு வயதில்‌ 
ஆழ்கடலுக்குள்‌ சென்று அவன்‌ உருவை விடப்‌ பெரிய 
ஒரு மீனை பிடித்துவரவேண்டும்‌. 


பஞ்சஜனத்தின்‌ கடற்கரை பேரலைகள்‌ எழுவது. அது 
ஏன்‌ என்று நான்‌ கண்டடைந்திருந்தேன்‌. இருபக்கமும்‌ 
இரு மலைகள்‌ கடலுக்குள்‌ இறங்கிச்‌ சென்றிருக்க நடுவே 
நின்றிருக்கும்‌ நிலம்‌ அது. அலைகள்‌ மலைநீட்சிகளில்‌ 
அறைபட்டு வெண்ணுரை சிதற எழுந்து சுழன்று 
கொப்பளிக்கும்‌. அங்கு எழும்‌ அலைகளின்‌ 
திசைகளையும்‌ சுழிகளையும்‌ அங்கேயே பிறந்து வளர்ந்த 
முதியோராலும்‌ கணிக்க முடியாது. கடலோட்டமும்‌ 
காற்றும்‌ அப்பாறைகளின்‌ அமைப்பும்‌ இணைந்து 
ற்றும்‌ பெருநடனம்‌ அது. அறியாதோர்‌ அந்தக்‌ கரையில்‌ 
ன்றிருப்பதே கூட உயிரிடர்‌ அளிக்கலாம்‌. அலை 


வலமிருந்தோ இடமிருந்தோ மட்டுமல்ல சுழன்று 
நேர்பின்னாலிருந்துகூட வரும்‌. ஒரு மரத்‌ தடியை 
நீரிலிட்டால்‌ விறகுத்துகள்களாகவே அதை காணலாம்‌. 
பஞ்சஜனர்‌ மட்டுமே அவ்வலைகளில்‌ ஆட இயலும்‌. 


அலையற்ற கடற்கரைகளையே மீனவர்குடிகள்‌ நாடுவது 
வழக்கம்‌. ஆனால்‌ தரங்கர்‌ இக்கடற்கரையை அறியாத 
தொல்காலத்திலேயே தெரிவுசெய்திருந்தனர்‌. சிலமீன்கள்‌ 
அலைநுரைக்கும்‌ அருவிமுனையை நாடுவதுபோல. 
ஏனென்றால்‌ அவை அங்கு வாழப்‌ பழகிக்கொண்டால்‌ 
எதிரிகளை அஞ்சவேண்டியதில்லை. தரங்கர்களுக்கு 
அங்குள்ள கொலைக்கடலே பெரும்காவல்‌. அவர்களன்றி 
எவரும்‌ அக்கடல்‌ வழியாக அவர்களை அணுகமுடியாது. 
இருபக்கமும்‌ எழுந்த மலைச்சுவர்கள்‌ பக்கக்‌ காவல்‌. 
எதிரிகளற்றிருந்தமையால்‌ அவர்கள்‌ நட்புகளும்‌ 
அற்றவர்கள்‌ ஆனார்கள்‌. ஆகவே காலத்தால்‌ 
கைவிடப்பட்டு அங்கேயே மாற்றமின்றி வாழ்ந்தனர்‌. 
பாரதத்தை அலைக்கழித்து கோத்திணக்கிய 
வேதப்பொற்சரடு அங்கு வந்துசேரவேயில்லை. 


அவர்கள்‌ பிற நான்கு குடிகளுடன்‌ இணைந்தபோதுதான்‌ 
உண்மையில்‌ உரையாடவே கற்றனர்‌ என்பார்கள்‌. 
பஞ்சஜனர்‌ அரசமைத்து சுங்கம்‌ கொள்ளவும்‌ வணிகம்‌ 
செய்யவும்‌ தொடங்கிய பின்னர்‌ ஐந்துகுடிகளின்‌ 
மொழிகளும்‌ இணைந்து பஞ்சஜனம்‌ என்னும்‌ 
மொழியாகியது. வணிகர்களுடன்‌ பேச அவர்கள்‌ 
செம்மொழியின்‌ சொற்களை கற்றனர்‌. அரசே, 
நீர்ப்பாசியின்‌ ஒருதுளி போன்றது செம்மொழியின்‌ ஒரு 
சொல்‌. அது எங்கோ வேதத்தில்‌ இருந்து வந்திருக்கும்‌. 
துளி ஈரம்போதும்‌, அது முழுவேதத்தையும்‌ 
கொண்டுவந்து அங்கே பரப்பிவிடும்‌. 


ஐங்குடி அமைந்தபின்‌ அங்கு வந்து அவர்களில்‌ 
ஒருவனாகிய முதல்‌ வைதிகன்‌ நான்‌. நான்‌ அங்கு 
வேதமெழச்‌ செய்தேன்‌. விண்மீன்‌ கணிக்கவும்‌ கடல்மீன்‌ 
கணிக்கவும்‌ வேதம்‌ உதவுவதை அவர்கள்‌ கண்டனர்‌. 
அங்கு சங்கன்‌ காவலென அமர முதல்பெருவேள்வியை 
நான்‌ இயற்றியபோது அவர்களும்‌ இப்பெருநிலத்தின்‌ 
வேர்ப்பின்னலில்‌ இணைந்து இதன்‌ குடிகளானார்கள்‌. 
அவர்கள்‌ கடலன்னையின்‌ குரல்‌ குடிகொண்ட சங்கத்தை 
வழிபடும்‌ வழக்கம்‌ கொண்டவர்கள்‌. அவர்களின்‌ 
குடிமூத்தோர்‌ தலையில்‌ ஒரு சங்கை அணிந்தபடியே 
அவையமரும்‌ வழக்கம்‌ கொண்டிருந்தனர்‌. அவர்களின்‌ 
தெய்வச்சொல்லின்‌ வெண்ணிறவடிவம்‌ என 
அமைந்திருந்தது பாஞ்சஜன்யம்‌. 


பாஞ்சஜன்யத்தின்‌ ஓங்காரமே வேதத்தின்‌ முதல்‌ 
ஒலித்துளி என நான்‌ அவர்களுக்கு கற்பித்தேன்‌. 
அவர்களின்‌ அனைத்து இறைவழிபாடுகளிலும்‌ 
பாஞ்சஜன்யம்‌ மையமென அமர்ந்தது. தரங்கர்களின்‌ 
அலைவிழவை ஜஐங்குடியினரும்‌ கொண்டாடும்‌ 
பெருவிழவென நான்‌ மாற்றினேன்‌. அதன்‌ முதல்நாள்‌ 
வேள்வியின்‌ எரிகொடையும்‌ மூன்றாம்நாள்‌ 
கடற்கொடையும்‌ நிகழும்‌. கடற்கொடைநாளில்‌ 
முதற்புலரியில்‌ அலையன்னைக்கு அன்னமும்‌ மலரும்‌ 
அளித்து வணங்கியபின்‌ பகல்‌ முழுக்க 
போர்விளையாட்டுகளும்‌, பெண்டிரின்‌ நடனங்களும்‌ 
நிகழும்‌. அதன்பின்‌ இளையோர்‌ அலையிலிறங்கி 
கடலாடுவார்கள்‌. 


உணவுக்கும்‌ மதுவுக்கும்‌ பின்‌ அலைநீராட்டு 
நிகழ்ந்துகொண்டிருந்தது. வெற்றுடல்கொண்ட ஆணும்‌ 
பெண்ணும்‌ கொந்தளித்துச்‌ சுழன்றடித்த 
அலைகளுக்குள்‌ பாய்ந்து நீந்தித்‌ துடித்தனர்‌. சினந்த 
புரவிகள்‌ போல பிடரி பறக்க எழுந்து வந்த 
அலைகள்மேல்‌ தாவி ஏறி கைவீசி பறந்தனர்‌. அறைந்து 
சுருண்ட அலைகளில்‌ சென்று கரியயாறைகளை 
கைகளால்‌ கவ்விக்கொண்டு ஏறி மேலே சென்றனர்‌. 
ஆண்களும்‌ பெண்களும்‌ உடல்தழுவி நீருக்குள்‌ 
புகுந்தனர்‌. வெண்பற்கள்‌ ஒளிவிடச்‌ சிரித்தபடி 
மேலெழுந்து வந்தனர்‌. 


முதியோர்‌ கரைமுழுக்க நிரைநின்று கைவீசிக்‌ கூவியும்‌ 
துள்ளி ஆர்ப்பரித்தும்‌ அவர்களை ஊக்கினர்‌. 
கரைமீள்பவர்களுக்காக மணல்வெளியில்‌ ஊனுணவும்‌ 
மீனுணவும்‌ சமைக்கப்பட்டன. அரசமேடையில்‌ சங்கன்‌ 
கோல்சூடி மணிமுடி அணிந்து பொன்னணிகளும்‌ 
மணியாரங்களும்‌ ஒளிவிட அமர்ந்திருந்தான்‌. 
அவனருகே ஐங்குலத்தைச்சேர்ந்த அவன்‌ ஐந்து 
அரசியரும்‌ முடிசூடி அமர்ந்திருந்தனர்‌. பின்னால்‌ 
அமைச்சர்‌ குழு நின்றிருந்தது. அரசமேடையின்‌ 
வலப்பக்கம்‌ பொன்மேடையில்‌ பாஞ்சஜன்யம்‌ மலர்சூடி 
அமர்ந்திருந்தது. அதனருகே வைதிகனுக்கான 
தர்ப்பைமேடையில்‌ நான்‌ அமர்ந்திருந்தேன்‌. இடப்பக்கம்‌ 
மங்கலமுழவுகளும்‌ கொம்புகளும்‌ குழல்களுமாக 
இசைச்சூதர்‌ நின்றனர்‌. 


அலைகளில்‌ பெருங்கூச்சல்‌ எழுவதை நான்தான்‌ 
முதலில்‌ கண்டேன்‌. சுறாமீன்‌ வந்திருக்குமென முதலில்‌ 
எண்ணினேன்‌. ஆனால்‌ அத்தகைய அலைவெளியில்‌ 
பெருஞ்சுறா நீந்த முடியாது. எப்போதாவது தவறிவரும்‌ 


பெருமீன்கூட பாறைகளின்‌ அறைபட்டு உயிரிழந்து 
உடல்சிதறிக்‌ கரையொதுங்குவதே வழக்கம்‌. அனைத்து 
இளையோரும்‌ ஒருங்கு திரண்டு ஒரு மீன்சுழி என 
ஆவதை, அவர்கள்‌ அலைகளில்‌ எழுந்தமைந்து ஏதோ 
கூவுவதை கேட்டேன்‌. அலை ஒன்று மேலெழுந்து 
அமைந்தபோது அதன்‌ உச்சியில்‌ ஒருகணம்‌ 
யானைமருப்பிலென அமர்ந்து கைவீசி இறங்கி மறைந்த 
இளைய யாதவனை அடையாளம்‌ கண்டுகொண்டேன்‌. 

வந்தவன்‌ இளைய யாதவன்‌ என்று நான்‌ சொன்னதும்‌ 
சங்கன்‌ சினத்துடன்‌ எழுந்து நின்றான்‌. “படைகொண்டு 
வந்துள்ளானா? எங்கே?” என்றான்‌. “தனியாக 
வந்துள்ளான்‌. கடல்வழியாக” என்றேன்‌. “நீந்தியா? 
இக்கடல்‌ வழியாகவா?” என்றான்‌ சங்கன்‌. நான்‌ “ஆம்‌” 
என்றேன்‌. அவன்‌ திகைப்புடன்‌ நோக்கி நின்றான்‌. அவன்‌ 
மனைவியர்‌ வியப்புடன்‌ கிளர்ந்து எழுந்து நின்று 
நோக்கினர்‌. தங்களுக்குள்‌ துள்ளும்‌ குரலில்‌ 
மொழியாடிக்கொண்டனர்‌. 


முதலில்‌ இளையோரிடம்‌ எழுந்த திகைப்பும்‌ விலக்கமும்‌ 
அகல்வதை கண்டேன்‌. அவன்‌ அந்த அலைகளில்‌ 
ஏறிவந்தான்‌ என்பதே அவனை அவர்களில்‌ ஒருவனாக 
ஆக்கியது. அவனை அவர்கள்‌ பிடிக்க முயன்றனர்‌. 
அவன்‌ அவர்களின்‌ தோள்களை மிதித்து தாவி 
அகன்றான்‌. தழுவிய கைகளினூடாக நழுவிச்சென்றான்‌. 
௬ கட்டத்தில்‌ அது ஓர்‌ விளையாட்டாகியது. 
ர்த்துளிகள்‌ பளிங்குமணிகளாகத்‌ தெறித்து ஒளிவிடும்‌ 
வெளியில்‌ அவன்‌ கரிய முகம்‌ எழுந்து சிரித்து 
மறைந்துகொண்டிருந்தது. கரையில்‌ இருந்த 
அனைவருமே சொல்லின்றி அதையே 
நோக்கிக்கொண்டிருந்தனர்‌. “அலைபிறந்தவன்‌ 
போலிருக்கிறான்‌” என்று ஒரு பெண்‌ சொன்னாள்‌. 
“அவனை அலைமகள்‌ கொழுநன்‌ என்கிறார்கள்‌” என்று 
இன்னொருத்தி சொன்னாள்‌. இக்கதைகளை எல்லாம்‌ 
இவர்கள்‌ எப்படி அறிந்தனர்‌ என்று நான்‌ வியந்தேன்‌. 


பின்னர்‌ அவன்‌ கரையணைந்தான்‌. அவனைச்‌ சூழ்ந்து 
ஐங்குடியின்‌ இளம்பெண்கள்‌ முலைததும்பும்‌ இளைய 
உடல்களுடன்‌ கைவீசி நீந்தி வந்தனர்‌. அவனைத்‌ 
தழுவியும்‌ அவன்‌ உடல்தொட்டு வழுக்கியும்‌ நீந்திச்‌ 
சிரித்தனர்‌. மணல்விளிம்பில்‌ அவன்‌ கரையேறியபோது 
அவன்‌ உடலையே அங்கிருந்த அனைவரும்‌ 
முழுவிழியாலும்‌ நோக்கிக்கொண்டிருந்தனர்‌. முற்றிய 


எருமைக்கொம்பு போல என நான்‌ 
எண்ணிக்கொண்டேன்‌. கருமையின்‌ ஒளி. உறுதியின்‌ 
ஒளி. உயிரின்‌ ஒளியும்கூட. அத்தசை வளைவுகள்‌, 
எலும்பசைவுகள்‌. 


அவன்‌ வந்து சங்கனின்‌ அரசமேடைக்கு முன்னால்‌ 
நின்றான்‌. “அரசே, யாதவனாகிய நான்‌ இங்கே உங்கள்‌ 
குடியென வந்து நின்றிருக்கிறேன்‌. தங்கள்‌ பாதங்களை 
வணங்குகிறேன்‌” என்றான்‌. சங்கன்‌ அச்சொற்களை 
எதிர்பார்க்கவில்லை. முகம்‌ மலர்ந்து அரியணையில்‌ 
அமர்ந்து நிமிர்ந்த தலையுடன்‌ “நன்று, வாழ்க!” என்று 
வாழ்த்தினான்‌. “நான்‌ இங்கு உங்கள்‌ குலத்தை போருக்கு 
அறைகூவுகிறேன்‌. படைக்கலம்‌ எதுவாயினும்‌ 
போர்முறை எதுவாயினும்‌ எவருடனும்‌ தனிப்போருக்கு 
நான்‌ ஒருக்கமாக உள்ளேன்‌. வென்றால்‌ உங்கள்‌ 
ஐங்குலமும்‌ எனக்கு அடங்கவேண்டும்‌” என்றான்‌. 


அவனைச்‌ சூழ்ந்து வேலியென நின்றிருந்த ஐங்குடியினர்‌ 
அதை எதிர்பார்க்கவில்லை. சிலகணங்கள்‌ 
அமைதிக்குப்பின்‌ ஒலிகள்‌ கலைந்தன. மெல்லிய குரலில்‌ 
அவன்‌ என்ன சொன்னான்‌ என்று பேசிக்கொண்டனர்‌. 
மெல்ல குரல்கள்‌ எழுந்து முழக்கமாயின. “பாரதவர்ஷம்‌ 
முழுக்க இருக்கும்‌ நடைமுறை இது. நீங்கள்‌ என்னிடம்‌ 
போர்புரிய மறுக்க முடியாது” என்றான்‌. நான்‌ சங்கனிடம்‌ 
“வேண்டாம்‌, மறுத்துவிடு!” என்றேன்‌. என்‌ விழிகளை 
அவன்‌ சந்திக்கவில்லை. பீடத்தில்‌ கைகளை வைத்தபடி 
விழிசுருக்கி நோக்கி அமர்ந்திருந்தான்‌. 


இளைய யாதவன்‌ “இங்குள்ள கன்னியர்‌ சொல்க, நான்‌ 
கோருவது பிழையா என” என்றான்‌. அத்தனை 
பெண்களும்‌ கைகளைத்‌ தூக்கி “பிழையல்ல! ஆண்கள்‌ 
எழுக! போர்‌ நிகழ்க!” என்று கூவினர்‌. பற்கள்‌ ஒளிவிட 
கிள்ளைக்குரல்களுடன்‌ கூவிச்சிரித்தனர்‌. நான்கு 
பெண்கள்‌ ஓடிச்சென்று அவனைத்‌ தூக்கி தங்கள்‌ 
தோள்மேல்‌ உயர்த்தினர்‌. “ஆம்‌! இளைய யாதவனுக்கு 
இங்கே யார்‌ நிகர்‌?” என்று ஒருத்தி உரக்கக்‌ கூவினாள்‌. 
“ஆம்‌! ஆம்‌! சொல்க!” என்று மற்ற பெண்கள்‌ கூவினர்‌. 


சங்கன்‌ எழுந்து தன்‌ செங்கோலையும்‌ மணிமுடியையும்‌ 
எடுத்து அமைச்சர்களிடம்‌ கொடுத்தான்‌. நான்‌ “வெறும்‌ 
மற்போர்‌ போதும்‌. வென்றான்‌ என்றால்‌ அவன்‌ 
கோருவதை அளிப்பேன்‌ என சொல்லளிக்க வேண்டாம்‌” 
என்றேன்‌. “இச்சிறுவன்‌ வெல்வான்‌ என்கிறீர்களா, 
அந்தணரே?” என்றான்‌ சங்கன்‌ சினத்துடன்‌. ஒன்றும்‌ 
சொல்லமுடியாதென்று உணர்ந்து நான்‌ 


அமைதியானேன்‌. சங்கன்‌ மேலாடையைக்‌ களைந்தபடி 
“இளையோனே, என்னுடன்‌ தோள்கோத்து களம்‌ நில்‌!” 
என்றான்‌. 


“அவ்வண்ணமே” என்றான்‌ இளைய யாதவன்‌. 
“வெற்றிக்குப்பின்‌ நான்‌ கோருவது ஐங்குலத்தின்‌ 
அரசனாக அமர்தலை” என்றான்‌. “முதலில்‌ நீ களத்தில்‌ 
எத்தனை கணம்‌ நிற்பாய்‌ என்று பார்‌... தன்னந்தனியாக 
கடலுக்குள்‌ சென்று சுறா கொண்டுவந்து அரசனாக 
னவன்‌ நான்‌” என்றான்‌ சங்கன்‌. “ஆம்‌, அதை அறிந்தே 
உங்களை வெல்லவந்தேன்‌. அச்சுறாவையும்‌ இன்று 
வென்றவனாவேன்‌” என்றான்‌ இளைய யாதவன்‌. 
பெண்கள்‌ கூவிச்சிரித்து “வெல்க! வெல்க!” என்றனர்‌. 


அவர்கள்‌ மணலில்‌ இறங்கி தோள்விரித்து நின்றனர்‌. 
கொடுக்கு விரித்த கடல்நண்டின்‌ முன்‌ ஒரு சிறு 
கருவண்டு நிற்பதுபோலத்தான்‌ இருந்தது. தன்‌ 
பெருந்தோள்களைத்‌ தட்டியபம சங்கன்‌ சுற்றிவர 
அவனை கூர்ந்து நோக்கியபடி இளைய யாதவன்‌ 
சுழன்றான்‌. அப்போதும்‌ அவன்‌ முகத்தில்‌ இளநகைப்பு 
இருந்தது. அவனை நோக்கிக்கொண்டிருந்தபோது 
எனக்கு ஏற்பட்ட வியப்பை இப்போதும்‌ 
நினைவுகூர்கிறேன்‌. அவனுக்கு அச்சமென்பதே 
இல்லையா? வென்றுவிடுவோம்‌ என அத்தனை 
உறுதியாகவா எண்ணுகிறான்‌? தனிப்போரில்‌ எந்தப்‌ 
பெருவீரனும்‌ தோற்பதற்கு வாய்ப்புள்ளது என்று 
அறிந்திருக்கிறேன்‌. தான்‌ யாரென அறிந்தவர்களுக்குரிய 
உறுதியா அது? அல்லது எதையுமே அறியாத 
குழந்தையாடலா? அனைத்தையும்‌ வெறும்‌ லீலை என்று 
கற்பிக்கும்‌ எந்தையின்‌ சொற்களை அவ்வண்ணமே 
தலைசூடிக்கொண்டானா? 


ஆனால்‌ போர்‌ தொடங்கியதுமே தெரிந்துவிட்டது, 
அவனே வெல்வான்‌ என. அவனே வென்றாகவேண்டும்‌. 
அதை பின்னாளில்‌ பலமுறை பகுத்து ஆய்வு 
செய்திருக்கிறேன்‌. நம்‌ எண்ணங்களிலும்‌ 
வாழ்க்கையிலும்‌ கதைகளுக்கான இடம்‌ பற்றி 
எண்ணிப்பாருங்கள்‌. கதைகளில்‌ உள்ள ஒத்திசைவு 
வாழ்க்கையில்‌ இல்லை. எனவே நாம்‌ கதைகள்‌ 
வாழ்க்கையை வழிநடத்தவேண்டுமென விழைகிறோம்‌. 
கதை போல வாழ்க்கையை ஆக்க நம்மையறியாமலேயே 
முயல்கிறோம்‌. அப்படியே கதைபோல நிகழ்ந்தது என்பதே 
நாம்‌ ஒரு நிகழ்வைப்பற்றி சொல்லும்‌ உச்சநிலை 
பாராட்டு. அது கதையல்ல என்றால்‌ கதையென்றாக்கிக்‌ 
கொள்வோம்‌. கதையென ஒத்திசையாத ஒன்றை 


நினைவிலிருந்தே அகற்றுவோம்‌. 


அரசே, நம்‌ வாழ்க்கையில்‌ பெரும்பாலும்‌ கதையாக நாம்‌ 
கேட்டவற்றையே மீளவும்‌ நடிக்கிறோம்‌. அந்நிகழ்வின்‌ 
அறமோ நெறியோ அல்ல, அதில்‌ செயல்படும்‌ வி்‌ 
அல்ல, அதன்‌ பின்னாலுள்ள கதையின்‌ வடிவமே நம்‌ 
உள்ளத்துள்‌ கரந்து அத்தருணத்தை முடிவுசெய்கிறது. 
அங்கே இளைய யாதவன்‌ வெல்வதை அத்தனை 
இளையோரும்‌ உளவிழிகளால்‌ நோக்கிவிட்டனர்‌. 
ஏனென்றால்‌ அதற்கிணையான கதைகளை அவர்கள்‌ 
பலமுறை கேட்டு அதில்‌ பலமுறை உளம்நடித்திருந்தனர்‌. 
அவனை நீங்கள்‌ நன்கறிவீர்கள்‌ அரசே, தன்னை ஒரு 
கதையென ஆக்கிக்கொள்வதையே எப்போதும்‌ 
செய்துகொண்டிருக்கிறான்‌. ஓர்‌ எழுச்சிமிக்க 
நாடகத்தருணமென அனைத்தையும்‌ 
ச ச” வ்‌ அன்று அவன்‌ அலைகளின்‌ 

தறி பஞ்சஜனத்தின்‌ விழாவுக்கு வந்ததே சிறந்த நாடகத்‌ 
தொடக்கம்‌. 


தனித்த அழகிய இளைஞன்‌, ஒளிவிடும்‌ சிரிப்புடன்‌ 
மழலையின்‌ தெளிந்த விழிகளுடன்‌ வந்து மற்களத்தில்‌ 
நிற்கிறான்‌. எதிரே அவனைவிட பல மடங்குபெரிய 
தோள்கள்‌ கொண்ட மல்லன்‌. அங்கிருக்கும்‌ 
அன்னையரும்‌ கன்னியரும்‌ யார்‌ வெல்லவேண்டுமென 
விழைவார்கள்‌? அத்தனைபேரின்‌ விழிகளும்‌ 
வேண்டிக்கொண்டிருந்தன. உள்ளங்கள்‌ ஏங்கிக்‌ 
கனிந்திருந்தன. நான்குமுறை அவன்‌ சங்கனை தோள்‌ 
தவிர்த்துத்‌ தாவியகன்றபின்‌ இளையோரும்‌ அவன்‌ 
வெல்வதையே விழைந்தனர்‌. ஏனென்றால்‌ அவன்‌ 
வென்றால்தான்‌ புதுவரலாறு நிகழ்கிறது. ஏதோ ஒன்று 
முன்னகர்கிறது. இளையோர்‌ விழைவதெல்லாம்‌ 
புதியனவற்றை மட்டுமே. அது அழிவேயாக இருப்பினும்‌. 


அங்கு அது புதிது. டக்க எத்தனைமுறை நிகழ்ந்த 
கதை! அங்கு கதை மெல்ல அனைவரையும்‌ 
கைப்பற்றிக்கொண்டு தன்னை நிறுவியது. இனி அதன்‌ 
விழைவே நிகழுமென நான்‌ நன்கறிந்திருந்தேன்‌. 
வியப்பென்னவென்றால்‌ அதை சங்கனும்‌ உள்ளூர 
அறிந்திருந்தான்‌. அங்குள்ள உள்ளங்கள்‌ திரண்டு வந்து 
எதிரே நின்றபோது அவன்‌ தோள்கள்‌ அவ்வெடை 
தாளாது தழையத்‌ தொடங்கின. அத்தனைபேரையும்‌ 
கதைமாந்தராகக்‌ கொண்டு அந்த நாடகம்‌ நிகழ்ந்து 
முடிந்ததுமே நேராகத்‌ தொன்மமாக ஆகியது. அவன்‌ 
சங்கனை தூக்கிச்சுழற்றி தரையில்‌ அறைந்து அவன்‌ இரு 
கைகளையும்‌ பற்றி முறுக்கி ஒன்றாக பிடித்துக்கொண்டு 


கைதாக்கி வெற்றிக்‌ குரலெழுப்பினான்‌. கூடி நின்ற 
அனைவரும்‌ அவனுடன்‌ சேர்ந்து ஆர்ப்பரித்தனர்‌. 


அவன்‌ எழுந்தபோது இளங்கன்னியர்‌ பாய்ந்துசென்று 
அவனைப்‌ பற்றித்‌ தூக்கி தலைமேல்‌ வீசி கூவி 
ல்‌ இளையோர்‌ அவன்‌ மேல்‌ மேலாடைகளையும்‌ 
ளிஞ்சல்களையும்‌ வீசி கூச்சலிட்டனர்‌. அன்னையர்‌ 
அவனை தொட்டு நோக்க முண்டியடித்தனர்‌. அங்கே 
நிகழ்ந்துகொண்டிருந்த உணர்வுக்கொப்பளிப்பை என்‌ 
பீடத்தில்‌ அமர்ந்தபடி நான்‌ நோக்கிக்கொண்மருந்தேன்‌. 
எத்தனை முறை நிகழ்ந்த நாடகம்‌ இது. இன்னும்‌ 
எத்தனை முறை இது இங்கே நிகழும்‌. ஒருவேளை 
மண்மீது எங்கோ ஒவ்வொரு நாளும்‌ கணமும்‌ இது 
நிகழ்ந்துகொண்டிருக்கிறதுபோலும்‌. ஒரு தலைவனை 
தங்களுக்குள்‌ இருந்து எடுத்து முன்வைக்கிறார்கள்‌. எவர்‌ 
முன்‌? இதோ தலைக்குமேல்‌ தூக்குகிறார்கள்‌. 
அப்பமயென்றால்‌ தெய்வங்களுக்கா காட்டுகிறார்கள்‌? 


அவன்‌ வீரர்களுக்குரிய முறையில்‌ நடந்துகொண்டான்‌. 
சங்கன்‌ முடிதுறக்க அதை வாங்கி தான்‌ 
அணிந்துகொண்டு ஐங்குடியின்‌ கோல்சூடி 
அரியணையில்‌ அமர்ந்து அலைவிழவை 
தலைமைதாங்கி முடித்துவைத்தான்‌. உடனே அந்த 
முடியை எடுத்து சங்கனின்‌ மூத்த மைந்தனின்‌ தலையில்‌ 
சூடி அரிமலரிட்டு வாழ்த்தி அவனை ஐங்குடியின்‌ 
அரசனாக ஆக்கினான்‌. சங்கனின்‌ ஐந்து 
துணைவியரையும்‌ அன்னை என ஏற்று அடிபணிந்து 
மலர்கொண்டு வாழ்த்து பெற்றான்‌. தன்‌ வெற்றிக்கு ஈடாக 
அவன்‌ கோரியது இரண்டே. ஐங்குலம்‌ என்றும்‌ 
துவாரகைக்கு அணுக்கர்களாக இருக்கவேண்டும்‌. 
என்னை அங்கிருந்து அழைத்துச்செல்ல ஒப்பவேண்டும்‌. 


ஐங்குலத்து மூத்தோர்‌ கூடி அவனை வணங்கி 
அவர்களின்‌ அருங்கொடையாக பாஞ்சஜன்யத்தை 
அவனுக்கே அளித்தனர்‌. ஐங்குலம்‌ என்றும்‌ 
துவாரகையின்‌ ஒருபகுதி என்பதை அக்கொடை 
வழியாக அவர்கள்‌ உறுதியளித்தனர்‌. இன்று அவ்வுறவு 
மேலும்‌ வலுவாகிவிட்டிருப்பதை நீங்கள்‌ 
அறிந்திருப்பீர்கள்‌. பட்டத்து இளவரசர்‌ பிரத்யும்னர்‌ 
சங்கனின்‌ மகளை மணம்‌ புரிந்துகொண்டிருக்கிறார்‌. 
துவாரகையின்‌ வல்லமை வாய்ந்த கடலோடிகளில்‌ 
பெரும்பாலானவர்கள்‌ ஐங்குலத்தோரே. 


பாஞ்சஜன்யம்‌ இன்று துவாரகையின்‌ அரசவையில்‌ 
பொற்பீடத்தில்‌ வைக்கப்பட்டுள்ளது. ஒவ்வொரு நாளும்‌ 


துவாரகையின்‌ குடிப்பேரவை கூடும்போது குலங்கள்‌ 
இணைந்தமர்வதற்கான அறைகூவலாக அது 
ஒலிக்கிறது. அவை நிறைவில்‌ இளைய யாதவன்‌ தன்‌ 
ஆணைகளை உரைத்து முடித்ததும்‌ அவன்‌ சொல்லுக்கு 
தெய்வங்கள்‌ அளிக்கும்‌ ஆதரவுக்குரலாக அது 
ஒலித்தமைகிறது. பாஞ்சஜன்யமே அவனுள்‌ வாழும்‌ 
தெய்வத்தின்‌ ஓசை என்கிறார்கள்‌ துவாரகையின்‌ சூதர்‌. 


அவன்‌ என்னிடம்‌ வந்து பணிந்து “உங்களுக்காகவே 
இங்கே வந்தேன்‌, ஆசிரியமைந்தரே. உங்களை என்‌ 
ஆசிரியரிடம்‌ அழைத்துப்போவதாக உறுதி கொடுத்தேன்‌” 
என்றான்‌. “நான்‌ அதை அறிந்திருக்கிறேன்‌. எந்தையை 
சந்திப்பதில்‌ எனக்கும்‌ ஆர்வமிருக்கிறது. நீ செல்க! நான்‌ 
இங்கு என்‌ பணிகளை இருநாட்களில்‌ முடித்துவிட்டு 
உன்னைத்‌ தொடர்ந்து உஜ்ஜயினிக்கு வருகிறேன்‌” 
என்றேன்‌. “நன்று, உங்கள்‌ சொற்களை ஆசிரியரிடம்‌ 
அறிவிக்கிறேன்‌” என்று சொல்லிவிட்டு அவன்‌ 
துவாரகைக்கு மீண்டான்‌. 


நான்‌ அங்கே செய்து முடிக்க பல பணிகளிருந்தன. 
எனக்குப்பின்‌ அங்கு வைதிகனாக அமர்வதற்கு என்‌ 
முதல்மாணவனாகிய சக்ரனை அமைத்தேன்‌. 
ஐங்குடிக்குரிய முதல்நூல்களையும்‌ வழிநூல்களையும்‌ 
வகுத்து அந்நெறிகளை அரசவை ஏற்க வைத்தேன்‌. 
அங்கு வேள்விகளும்‌ பூசனைகளும்‌ நிகழவேண்டிய 
முறைமையையும்‌ குடிகளின்‌ ஒழுக்கமும்‌ அறமும்‌ 
செல்லவேண்டிய வழிகளையும்‌ வகுத்து நான்‌ எழுதிய 
சங்கஸ்மிருதி என்னும்‌ நூலை அவர்களின்‌ குடியவை 
ஏற்க வைத்தேன்‌. அனைத்தையும்‌ ஒருக்கியபோது அங்கு 
நான்‌ இருந்தாகவேண்டுமென்பதில்லை என்று ஆயிற்று. 
அவர்களிடம்‌ விடைபெற்று நான்‌ கிளம்பினேன்‌. 


ஐங்குடியினரும்‌ விழிநீர்‌ வார வந்து என்னை 
வழியனுப்பினர்‌. என்‌ கால்களில்‌ இளையோர்‌ நிரையென 
வந்து விழுந்து வணங்கி மலரும்‌ சொல்லும்‌ கொண்டனர்‌. 
இளங்குழவியரை என்‌ காலடித்‌ தடங்களில்‌ வைத்து 
எடுத்தனர்‌. என்‌ கால்பொடியை எடுத்து ஆடைகளில்‌ 
முடிந்துகொண்டனர்‌. பஞ்சஜனத்தின்‌ எல்லையில்‌ நின்று 
திரும்பி நோக்கியபோது அழுநீர்‌ நிறைந்த ஆயிரம்‌ 
விழிகளைக்‌ கண்டபோது ஒன்றுணர்ந்தேன்‌, நான்‌ 
முன்னரே அங்கிருந்து கிளம்பிவிட்டிருக்கவேண்டும்‌. 
அங்கே அதுவரை நான்‌ இருந்தது என்‌ 


ஆணவத்தால்தான்‌. அந்தணன்‌ விதைக்கவும்‌ காக்கவுமே 
கடமைப்பட்டவன்‌, அறுவடையை செய்வான்‌ என்றால்‌ 


அவன்‌ சூத்திரனாவான்‌. களஞ்சியம்‌ நிறைப்பான்‌ 
என்றால்‌ வைசியன்‌ ஆவான்‌. கோல்கொண்டு அதை 
காக்கையில்‌ ஷத்ரியன்‌ ஆவான்‌. பசித்தவருக்கு 
பகிரமறுத்தான்‌ என்றால்‌ வருணமற்றவன்‌ ஆவான்‌. 
ஒருபோதும்‌ தன்‌ அந்தண்மையை மீண்டும்‌ 
அடையமாட்டான்‌. 


நீள்மூச்சுடன்‌ திரும்புகையில்‌ எண்ணிக்கொண்டேன்‌, 
எந்தை காலடியில்‌ சென்று பணிவேன்‌. வெல்வதன்‌ 
தோல்வியை அறிந்துவிட்டேன்‌ தந்தையே. அனைத்தும்‌ 
லீலையே என்பதை விழிமுன்‌ கண்டு மீண்டுவிட்டேன்‌. 
இனி என்னை மாணவனாக ஏற்றுக்கொள்க. இனி 
உங்கள்‌ மெய்மையை எனக்குள்‌ ஊற்றுக. 
இவையனைத்தும்‌ இக்கலம்‌ இவ்வண்ணம்‌ 
ஒழிவதற்காகத்தான்‌ நிகழ்ந்தன போலும்‌. 


ஆனால்‌ நான்‌ மீண்டு வந்தபோது எந்தை சாந்தீபனி 
குருநிலையில்‌ இல்லை. நான்‌ வந்துசேர்வதற்கு 
முந்தையநாள்தான்‌ இளைய யாதவன்‌ வந்து 
எந்தையிடம்‌ சொல்லாடிச்‌ சென்றிருந்தான்‌. அன்றுகாலை 
எந்தை குருநிலை நீங்கியிருந்தார்‌. அவர்‌ எனக்கிட்ட 
ஆணை மட்டும்‌ அங்கிருந்தது. நானே சாந்தீபனி 
குருநிலையின்‌ ஆசிரியனாக அமர்ந்து அதை 
நடத்தவேண்டும்‌ என்று தந்தை கூறியிருந்தார்‌. 


அதை என்னிடம்‌ சொன்ன அவரது மாணவர்களிடம்‌ 
நான்‌ திகைப்புடன்‌ கேட்டேன்‌ “நானா? எனக்கு அவர்‌ 
எதையும்‌ கற்பிக்கவில்லையே?” அவர்கள்‌ “இல்லை, 
கற்பிக்கவேண்டிய அனைத்தையும்‌ அவனுக்கு 
அளித்துவிட்டேன்‌. அவனே அமர்க என்றே முதலாசிரியர்‌ 
சொன்னார்‌” என்றனர்‌. “குருகுலக்‌ கல்வி முடித்து அவன்‌ 
மீள்கிறான்‌. தந்தையின்‌ வாழ்த்து அவனுக்கு உண்டு 
என்று சொல்லுங்கள்‌ என்றார்‌ முனிவரே” என்றனர்‌. 


“அவர்‌ சொல்லிச்சென்றது என்ன என்று 
எனக்குப்புரியவில்லை. ஆனாலும்‌ அவர்‌ ஆணையை 
ஏற்று நான்‌ இக்குருநிலையின்‌ தலைவனாக ஆனேன்‌. 
அதன்‌ பின்‌ அறிந்தேன்‌ அவர்‌ சொன்னதன்‌ 
பொருளென்ன என்று” என்றார்‌ சாந்தீபனி முனிவர்‌. 
“அவர்‌ கற்பிக்க விழைந்தது பெருவிளையாட்டை. 
அவரது மாணவர்கள்‌ அதை லீலை என்னும்‌ 
கருத்துருவாகவே அறிந்தனர்‌. நான்‌ அதில்‌ ஆடி மீண்டு 
வந்திருந்தேன்‌.” 

“என்ன நிகழ்ந்தது என்று நான்‌ இளைய யாதவனிடம்‌ 
மூன்றுமுறை கேட்டிருக்கிறேன்‌” என்றார்‌ சாந்தீபனி 
முனிவர்‌. “முதல்முறை தவிர்க்கும்‌ புன்னகையுடன்‌ அதை 
பிறிதொரு தருணத்தில்‌ சொல்கிறேன்‌ ஆசிரியரே 
என்றான்‌. அப்போது மூத்தவர்‌ உடனிருந்தார்‌. அவர்‌ 
உரத்த குரலில்‌ இவன்‌ என்ன சொன்னான்‌ ஆசிரியரிடம்‌ 
என நானும்‌ அறியேன்‌. நான்‌ பலமுறை அதை 
கேட்டுவிட்டேன்‌. என்னிடமும்‌ சொன்னதில்லை என்றார்‌.” 


இரண்டாம்‌ முறை நாங்கள்‌ இருவரும்‌ துவாரகையில்‌ 
அவன்‌ அறையில்‌ தனித்திருக்கையில்‌ கேட்டேன்‌. என்ன 
நிகழ்ந்தது என சொல்லிவிடலாம்‌ ஆசிரியரே. ஆனால்‌ 
வெளியே நிகழ்ந்தவற்றை மட்டுமே சொல்லமுடியும்‌. 
அதனால்‌ பயன்‌ என்ன? என்றான்‌. அவன்‌ முகத்தில்‌ 
எப்போதுமுள்ள மாறாபுன்னகை அப்போதுமிருந்தது. 
ஆனால்‌ விழிகளில்‌ வலியை கண்டேன்‌. 
“அப்படியென்றால்‌ உனக்கும்‌ வலி உண்டா? நீயும்‌ 
துயர்கொள்வதுண்டா? நன்று” என என்‌ உள்ளம்‌ 
சொல்லிக்கொண்டது. அதை உணர்ந்ததுபோல அவன்‌ 
உரக்க நகைத்து “லீலை!” என்றான்‌. மேலும்‌ ஓசையெழச்‌ 
சிரித்துக்கொண்டு “ஆம்‌, லீலை... அரிய சொல்‌” என்றான்‌. 


மூன்றாம்‌ முறை நான்‌ அவனிடம்‌ கேட்டது எந்தை 
கிளம்பிச்சென்று பன்னிரண்டு ஆண்டுகள்‌ 
நிறைவடைந்தபோது. முதியோர்‌ இல்லம்விட்டு சென்றால்‌ 
ஒரு வியாழவட்டம்‌ நிறைவுகொண்டபின்‌ 
விழிமறைந்தவர்‌ மண்மறைந்துவிட்டார்‌ என்று கணித்து 
நீர்க்கடன்கள்‌ செய்வது வைதிகமுறைமை. 
மூன்றுவியாழவட்டம்‌ காப்பது நடுஅகவையருக்கும்‌ 
ஐந்து வியாழவட்டம்‌ காப்பது இளமைந்தருக்கும்‌ வழக்கம்‌ 
என்று நிமித்திகர்‌ என்னிடம்‌ சொன்னார்கள்‌. அதுவரை 
நான்‌ அதை எண்ணியதில்லை. அதை அவர்கள்‌ 
நாவிலிருந்து கேட்ட அன்றுதான்‌ எந்தையை முற்றாக 
இழந்தேன்‌. 


கங்கையில்‌ நீர்க்கடன்களை முறைப்படி செய்து 
எந்தையை விண்ணேற்றினேன்‌. அதன்‌ பின்‌ எனக்குள்‌ 
சூழ்ந்த வெறுமையை தாளாமல்‌ துயில்‌ முற்றழிந்தேன்‌. 
இந்த சாந்தீபனி குருநிலையின்‌ வாயிலில்‌ ஒருநாள்‌ 


எந்தை வந்து நிற்கப்போகும்‌ தருணத்தை நான்‌ 
ஒவ்வொருநாளும்‌ எதிர்பார்த்திருந்தேன்‌ என அப்போது 
உணர்ந்தேன்‌. அவருக்காகவே நான்‌ இங்கு வேதச்சொல்‌ 
பயின்றேன்‌. அவர்‌ இருந்த காலத்தைவிட இருமடங்கு 
பெரிதாக இதை வளர்த்தெடுத்தேன்‌. என்னருகே அவர்‌ 
எப்போதுமிருந்தார்‌. மீண்டுவந்து அவர்‌ சொல்லப்போகும்‌ 
சொல்லை எத்தனை முறை நான்‌ கருக்கொண்டு 
உருத்திரட்டியிருப்பேன்‌! 


அவர்‌ வரப்போவதில்லை என்று தெளிந்ததும்‌ 
ஒருகணத்தில்‌ அனைத்தும்‌ பொருளிழந்தன. அதெப்படி 
என்று வியந்தபடி எண்ணியெண்ணி மருகியபடி 
இருந்தது என்‌ அகம்‌. அவர்‌ மீண்டுவரவில்லை என்றால்‌, 
நான்‌ என்னவானேன்‌ என அவர்‌ அறியவே இல்லை 
என்றால்‌, நான்‌ அடைந்தவற்றைக்கொண்டு என்ன 
செய்வது? லீலை என்கிறோம்‌, ஊழின்‌ 
பெரும்பொருளின்மை என விளக்குகிறோம்‌... 
அச்சொல்லை வாழ்ந்தறிய நேர்வது நம்‌ உடலும்‌ நம்‌ 
நகரும்‌ நாமறிந்த அனைத்தும்‌ துண்டுகளாக துகள்களாக 
பொடிபடலமாக உடைந்து சிதறிப்‌ பரந்தழிவதற்கு நிகர்‌. 


தாளாமலானபோது கிளம்பி துவாரகைக்கு சென்றேன்‌. 
அங்கே அவன்‌ தன்‌ மனைவியருடன்‌, கவிஞரின்‌ 
பாடல்களிலும்‌ சூதர்‌ கலைகளிலும்‌ போர்க்‌ 
களியாட்டுகளிலும்‌ மூழ்கித்‌ 
திளைத்துக்கொண்டிருந்தான்‌. அவனை அவ்வண்ணம்‌ 
கண்டதும்‌ எழுந்த பெருஞ்சினத்தை என்னால்‌ 
அடக்கமுடியவில்லை. அவன்‌ அவைநின்று “மூடா! உன்‌ 
ஆசிரியர்‌ மறைந்து வியாழவட்ட நிறைவாகிறது. அதை 
அறிவாயா?” என்று கூவினேன்‌. “ஆம்‌, நிமித்திகர்‌ 
சொன்னார்கள்‌. அவருக்கு நான்‌ ஆற்றவேண்டிய 
சடங்குகள்‌ ஏதுமில்லை என்றனர்‌” என்றான்‌. 


“அவரைக்‌ கொன்றவன்‌ நீ” என்று கூவினேன்‌. 
“பன்னிரண்டு ஆண்டுகளுக்கு முன்‌ உன்‌ 
சொற்களால்தான்‌ அவர்‌ துரத்தப்பட்டார்‌. அப்பழியை நீ 
சுமந்தாகவேண்டும்‌” என்றேன்‌. “ஆசிரியரே, அப்பறவை 
கிளையிலிருந்து விண்ணுக்கு எழுந்ததா இல்லை 
சிறகோய்ந்து மண்ணில்‌ விழுந்ததா?” என்றான்‌. “அது 
விண்ணேகியது என்றுதான்‌ உங்கள்‌ குருநிலையில்‌ 
சொல்கிறீர்கள்‌.” நான்‌ “ஆம்‌, துறவிக்கு துறத்தல்‌ எல்லாம்‌ 
மெய்யறிதலே. அவர்‌ வென்று சென்றார்‌” என்றேன்‌. 
“அவரை வெல்லச்செய்தவன்‌ எப்படி ப 

சுமக்கவேண்டும்‌ என்கிறீர்கள்‌?” என்று அவன்‌ சிரித்தான்‌. 


“நீ அவரை துயர்கொள்ளச்‌ செய்யவில்லை என இந்த 
அவையில்‌ உன்னால்‌ உறுதிசொல்ல முடியுமா? அவர்‌ 
செல்கையில்‌ உன்னை வாழ்த்தினார்‌ என்று 

ணையிட்டு உரைப்பாயா? ஆசிரியரின்‌ 
இறுதிவாழ்த்தைப்‌ பெறாதவன்‌ கல்வி 
நிறைவடைந்தவனா என்ன?” என்றேன்‌. “அவர்‌ என்னை 
வாழ்த்தவில்லை. பழிச்சொல்லே அளித்துச்‌ சென்றார்‌” 
என்று அவன்‌ மாறாசிரிப்பிருந்த விழிகளுடன்‌ 
சொன்னான்‌. “ஆகவேதான்‌ அவரது மெய்யறிதலின்‌ ஒரு 
துளியையும்‌ நான்‌ எடுத்துக்கொள்ளப்‌ போவதில்லை 
என உறுதிகொண்டிருக்கிறேன்‌” என்றான்‌. “சாந்தீபனி 
குருநிலையுடன்‌ எனக்கு இனி உறவில்லை. அங்கு நான்‌ 
கற்றேன்‌. ஆசிரியருக்குரிய கொடையையும்‌ அளித்தேன்‌.” 


“அவரிடம்‌ நீ சொன்னதென்ன?” என்றேன்‌. என்‌ குரல்‌ 
தணிந்திருந்தது. “அதை நான்‌ ஒருபோதும்‌ 
சொல்லப்போவதில்லை” என்றான்‌. “ஏனென்றால்‌ நான்‌ 
சொல்வது என்‌ தரப்பே ஆகும்‌.” நான்‌ உரக்க “நீ 
நாணுகிறாய்‌. நீ அஞ்சுகிறாய்‌. உன்‌ சிரிப்புக்குப்‌ பின்‌ அது 
இருப்பதை அவை அறிக!” என்றேன்‌. அவன்‌ நகைத்து 
“ஆசிரியரே, நான்‌ எண்ணிக்கொண்டிருப்பது லீலையைப்‌ 
பற்றி மட்டும்தான்‌” என்றான்‌. நான்‌ திகைத்து நோக்க 
சிரித்துக்கொண்டே “பெரும்பொருளின்மை” என்றான்‌. 
நான்‌ திரும்பி நடந்தேன்‌. 


அங்கே ஒருகணமும்‌ இருக்கமுடியாமல்‌ நான்‌ அன்றே 
கிளம்பிவிட்டேன்‌. துவாரகையிலிருந்து பாலைநிலம்‌ 
வழியாக உஜ்ஜயினிக்கு சென்றேன்‌. செல்லும்வழியில்‌ ஒரு 
பாலைச்சோலையில்‌ முள்மரத்தடியில்‌ 
இளைப்பாறிக்கொண்டிருந்தேன்‌. அப்போது 
தொலைவில்‌ புரவியில்‌ அவன்‌ தனியாக வருவதை 
கண்டேன்‌. பாலையின்‌ காற்றும்‌ ஒளியும்‌ கலந்த 
அலைமேல்‌ அவன்‌ உருவம்‌ நெளிந்துகொண்டிருந்தது. 
அது என்‌ விழிமயக்கா என ஐயம்‌ கொண்டேன்‌. 
அவனாகிய அலைகள்‌ இணைந்து மெல்ல திரண்டு 
அவனேயாக மாற அருகணைந்தான்‌. புரவிக்குளம்புகள்‌ 
மணலில்‌ அழுந்தி ஒலித்தன. 

நான்‌ நோக்கியபடியே இருந்தேன்‌. அவன்‌ இறங்கி அருகே 
வந்தான்‌. முகமன்‌ சொல்லாமல்‌ “தங்களிடம்‌ பேசவே 
வந்தேன்‌, ஆசிரியரே” என்றான்‌. “சொல்‌!” என்றேன்‌. 
“சொல்லற்குரிய தருணம்‌ அல்ல அது. ஆசிரியனைப்‌ 
பழித்தல்‌ என்பது இந்த ஆடலின்‌ ஒரு தருணம்போலும்‌. 


அதை இன்னமும்‌ என்னால்‌ கடக்க முடியவில்லை” 
என்றான்‌. முதல்முறையாக அவன்‌ முகம்‌ கலங்குவதை 
நான்‌ கண்டேன்‌. “நான்‌ கடக்கவே இயலாத ஒன்று அது” 
என்றபடி அமர்ந்தான்‌. பெருமூச்சுவிட்டபடி மணலை 
அளைந்துகொண்டிருந்தான்‌. “சொல்‌!” என்றேன்‌. 


“நான்‌ இதை உங்களுக்காகவே சொல்ல வந்தேன்‌” 
என்றான்‌. “சொல்வதனூடாக நான்‌ இதிலிருந்து 
விடுபடப்போவதில்லை. இதன்‌ பொறி அத்தனை எளிதில்‌ 
அறுபடுவதல்ல.” நான்‌ அவனை 
நோக்கிக்கொண்டிருந்தேன்‌. அதுவும்‌ அவன்‌ ஆடும்‌ 
நாடகமா என எண்ணும்‌ உள்ளத்தை என்னால்‌ 
வெல்லமுடியவில்லை. “ஆனால்‌ நீங்கள்‌ இதில்‌ 
சிக்கிக்கொண்டீர்கள்‌ என இன்று அவையில்‌ நீங்கள்‌ 
கொண்ட சினம்‌ கண்டு அறிந்தேன்‌. இதிலிருந்து நீங்கள்‌ 
மீண்டாகவேண்டும்‌. இல்லையேல்‌ உங்கள்‌ கல்வியும்‌ 
அறிவும்‌ தெளிவும்‌ இதனால்‌ அழிந்துவிடக்கூடும்‌. 
குருதியெல்லாம்‌ நஞ்சாகக்கூடும்‌” என்றான்‌. 


நான்‌ அவன்‌ சொன்ன சொற்களை விழிகளால்‌ 
கேட்பவன்‌ போல்‌ அமர்ந்திருந்தேன்‌. அவன்‌ சொன்னது 
முற்றிலும்‌ உண்மை என நான்‌ அப்போது அறிந்தேன்‌. 
அவ்வினாவுடன்‌ நான்‌ வாழ முடியாது. “ஆசிரியரே, 
எந்தை நந்தகோபரின்‌ கை பற்றி நானும்‌ என்‌ தமையனும்‌ 
கல்விச்சாலைக்குள்‌ நுழைந்தபோது மையக்குடிலில்‌ 
இருந்து ஆசிரியர்‌ கைகளை விரித்தபடி பாய்ந்து என்னை 
பற்றிக்கொண்டார்‌. “வந்தாயா, வந்துவிட்டாயா?” என்று 
கூவினார்‌. திரும்பி “பிருகதரே, இவன்தான்‌, இவனேதான்‌” 
என்றார்‌. “வந்துவிட்டான்‌, இதோ என்‌ முன்‌ வந்து 
நின்றிருக்கிறான்‌” என்று கண்ணீர்‌ ஒலித்த குரலில்‌ 
கூவினார்‌” என்றான்‌ இளைய யாதவன்‌. 


அவர்‌ கொண்ட அக்கொந்தளிப்பைக்‌ கண்டு எந்தை 
திகைத்தார்‌. “ஆசிரியரே, இவர்களை நீங்கள்‌ பிறிதெவரோ 
என எண்ணியிருக்கக்கூடும்‌. இவர்கள்‌ 
அரசிளங்குமரர்கள்‌ அல்ல, யாதவர்கள்‌. என்‌ மைந்தர்‌, 
கோகுலமென்னும்‌ ஆயர்ச்சிறுகுடியினர்‌' என்றார்‌. ஆம்‌, 
இவர்களைப்‌ பார்த்தாலே தெரிகிறதே, ஆயர்ச்சிறுவர்‌. 
ஆனால்‌ இவர்கள்தான்‌ நான்‌ தேடியவர்கள்‌. 
இவர்களுக்காகவே இங்கு இக்கல்விநிலை எழுந்தது” 
என்றார்‌ அவர்‌. என்னைத்‌ தூக்கி 
தோளிலேற்றிக்கொண்டு அறைக்குள்‌ சென்றார்‌. 
அங்கிருந்த இன்னுணவை எடுத்து என்னிடம்‌ தந்து 
“உண்க! இது என்‌ முதல்‌ இனிப்பு” என்றார்‌. 


அன்றுமுதல்‌ நான்‌ உஜ்ஜயினியின்‌ சாந்தீபனி 
குருநிலையின்‌ மாணவனாக அன்றி இளமைந்தனாகவே 
கருதப்படலானேன்‌. இரவும்‌ பகலும்‌ நான்‌ ஆசிரியருடன்‌ 
இருந்தேன்‌. பயிற்றமர்வுகள்‌ முடிந்து மாணவர்கள்‌ 
சென்றபின்‌ அவர்‌ மடிமேல்‌ ஏறியமர்ந்து சொல்கேட்கத்‌ 
தொடங்குவேன்‌. என்‌ ஐயங்கள்‌ ரக்தபீஜனைப்போல 
துளியிலிருந்து ஒன்றென முளைப்பவை. அவர்‌ 
ஒவ்வொரு வினாவுக்கும்‌ மேலும்‌ மேலும்‌ மலர்ந்தபடியே 
செல்வார்‌. விடைபெறாத வினா ஒன்று உதடுகளில்‌ எஞ்ச 
அவர்‌ அருகே படுத்து துயில்வேன்‌. அவ்வினாவுடன்‌ 
விழித்தெழுவேன்‌. அவருடன்‌ காலையில்‌ நீராடுவேன்‌. 
அனலோம்புகையில்‌ அருகமர்வேன்‌. அவர்‌ உடலின்‌ ஓர்‌ 
உறுப்பென அவர்‌ குருதி என்னில்‌ ஓட என்‌ துடிப்பு அவர்‌ 
எண்ணமென்றாக வாழ்ந்த நாட்கள்‌ அவை. 


அந்நாளில்தான்‌ என்னை அக்ரூரர்‌ காணவந்தார்‌. 
“இளையோனே, உனக்கான நாள்‌ வந்துவிட்டது” என்றார்‌. 
கல்விநிலையின்‌ சாலமரத்தடியில்‌ அமரச்செய்து 
என்னிடமும்‌ மூத்தவரிடமும்‌ மதுராவில்‌ என்ன 
நிகழ்கிறது என்று சொன்னார்‌. இளமைந்தர்கள்‌ 
கொன்றுவீழ்த்தப்பட்ட செய்திகேட்டு நான்‌ உடல்‌ 
விதிர்த்து எழுந்து நின்றுவிட்டேன்‌. “இன்னுமா அவன்‌ 
நெஞ்சு பிளக்கப்படவில்லை?” என்றேன்‌. “அதை நீ 
செய்யவேண்டுமென்பது ஊழ்‌ போலும்‌” என்றார்‌ அக்ரூரர்‌. 
“உன்‌ ஆசிரியரின்‌ வாழ்த்துபெற்று நாளை கிளம்புவோம்‌!” 


நடுங்கும்‌ உடலுடன்‌ நான்‌ ஆசிரியரை தேடிச்சென்றேன்‌. 
அவர்‌ தொலைவில்‌ அமர்ந்து 
நூலாய்ந்துகொண்டிருந்தார்‌. அவர்‌ முகம்‌ கொண்ட ஒளி 
என்னை எரிந்தெழச்‌ செய்தது. ஓடிச்சென்று அந்தச்‌ 
சுவடிகளைப்‌ பிடுங்கி வீசிவிட்டு கூவினேன்‌. 
“இந்நெறிகளுக்கு என்ன பொருள்‌? இங்கு நாம்‌ ஆராயும்‌ 
மெய்ச்சொல்லால்‌ என்ன பயன்‌? சொல்திருந்தா 
இளமைந்தர்‌ கொன்று குவிக்கப்படுகையில்‌ அவன்‌ 
நெஞ்சு கிழிக்க வாளென எழாத வேதங்கள்‌ போல்‌ 
இழிந்தவை எவை?” என்றேன்‌. தரையை காலால்‌ 
உதைத்து “நம்மை கட்டிவைப்பதுதான்‌ இச்சொற்களால்‌ 
ஆவதென்றால்‌ இவற்றை மிதித்துத்‌ தள்ளுகிறேன்‌” என்று 
கூவினேன்‌. 


புன்னகையுடன்‌ ஆசிரியர்‌ “மைந்தா, அவர்கள்‌ மானுட 
மைந்தர்கள்‌ என்பதனால்‌ நீ கொதித்தெழுகிறாய்‌. 
ஏனென்றால்‌ நீயும்‌ மானுடன்‌” என்றார்‌. “திரும்பிப்பார்‌, 
அதோ அக்கிளையில்‌ சிறு கிளிக்குஞ்சை கவ்வி வந்து 
கூருகிரால்‌ பற்றி அமர்ந்து கொத்திக்‌ கிழித்து 


உண்ணுகிறது காகம்‌. இப்போதும்‌ கிளிக்குஞ்சின்‌ கதறல்‌ 
ஒலித்துக்கொண்டுதான்‌ இருக்கிறது.' திரும்பி நோக்கி 
நான்‌ உடல்‌ தளர்ந்தேன்‌. “ஆம்‌' என்றேன்‌. “ஒருகணம்‌ 
திரும்பி கீழே நோக்கு. துடிக்கத்‌ துடிக்க அந்தப்‌ 
புழுக்குழவியை கவ்வி கொண்டுசெல்கின்றன 
எறும்புகள்‌” என்றார்‌. நான்‌ அக்கணத்திறப்பில்‌ புவியென 
விரிந்த மாபெரும்‌ கொலைக்களத்தைக்‌ கண்டு 
குளிர்ந்துறைந்து நின்றேன்‌. 

ஆசிரியர்‌ “அலகிலா பேரின்பவடிவம்‌ இப்புவி. அலகிலா 
துயரவெளியும்கூட. நெறி, அறம்‌, அன்பு, இரக்கம்‌, அழகு 
என நின்றுளது நம்முன்‌. மீறல்‌, மறம்‌, வெறுப்பு, 
கொடுமை, இருள்‌ என அதுவே மறுகணம்‌ தன்னை 
காட்டுகிறது. மைந்தா, அதையே லீலை என்றேன்‌” 
என்றார்‌. “இருநிலைகளுக்கு நடுவே அசையா நிகர்நிலை 
கொண்டவன்‌ அந்த லீலையை காண்கிறான்‌. 
இன்பத்திலும்‌ துன்பத்திலும்‌, இருளிலும்‌ ஒளியிலும்‌, 
அறத்திலும்‌ மறத்திலும்‌ அசையாத சித்தம்‌ கொண்டவனே 
யோகி.' அவர்‌ சொற்கள்‌ என்னுள்‌ இன்றும்‌ ஒலிக்கின்றன. 


ஆசிரியர்‌ என்‌ தோளில்‌ கைவைத்து சொன்னார்‌ “மைந்தா 
கேள்‌, துயரத்தில்‌ துவளாமல்‌ இன்பத்தை நாடாமல்‌ 
பற்றும்‌ அச்சமும்‌ சினமும்‌ எழா உள்ளம்‌ கொண்டவனே 
இப்பெருவிளையாடலை காணும்‌ விழிப்புள்ளவன்‌. 
அவனையே யோகி என்கின்றனர்‌. பற்றின்றி இன்பத்தை 
நாடாமல்‌ துயரை வெறுக்காமல்‌ நின்றிருப்பவனின்‌ 
சித்தமே நிலைபெற்றது. இங்கு அனைத்தும்‌ 
புயலொன்றால்‌ அலைக்கழிக்கப்பட்டு சுழன்று 
ஆடிக்கொண்டிருக்கின்றன. தானும்‌ அதில்‌ ஆடுபவன்‌ 
ஆடலை அறிவதில்லை. சித்தம்‌ அசைவற்றவன்‌ அந்தப்‌ 
பெருஞ்சுழற்காற்றை கண்டுகொள்கிறான்‌.? 


நான்‌ அதை கேட்டுக்கொண்டு சிலகணங்கள்‌ நின்றேன்‌. 
பின்‌ என்‌ உள்ளிருந்து ஒரு சீறல்‌ எழுந்தது. அவர்‌ கையை 
தட்டிவிட்டுவிட்டு வெளியே ஓடினேன்‌. நேராக சென்று 
அக்ரூரரிடம்‌ “கிளம்புக! இப்போதே...” என்றேன்‌. 
“ஆசிரியரின்‌ வாழ்த்துரை பெற்றுவிட்டாயா?” என்றார்‌ 
அக்ரூரர்‌. “நான்‌ என்‌ உள்ளுறைபவனின்‌ வாழ்த்தை 
பெற்றுவிட்டேன்‌” என்றேன்‌. அவருடன்‌ 
கிளம்பிச்சென்றேன்‌. மதுரா நகர்புகுந்து என்‌ மாமனை 
களத்தில்‌ கொன்றேன்‌. அந்தப்‌ பாழ்பட்ட நிலத்தை 
குருதியால்‌ மும்முறை கழுவினேன்‌. அறம்‌ மீறக்கண்டும்‌ 
அஞ்சி அமர்ந்திருந்த மாக்கள்‌ உயிர்வாழவும்‌ 
தகுதியற்றோர்‌ என அறிவித்து அவர்களை தேடித்தேடி 
வேட்டையாடினேன்‌. 


குருதியைப்போல புரிந்துகொள்ள முடியாத ஒன்று 
இப்புவியில்‌ இல்லை, ஆசிரியரே. அருந்த அருந்த 
விடாய்பெருக்கும்‌ இனிய மது அது. எரியென்று 
கொழுந்துவிடும்‌ நீர்‌. கோடானுகோடி விதைகள்‌ கலந்த 
ஓடை. நான்‌ அதில்‌ மிதந்துசென்றேன்‌. எங்கோ ஓர்‌ 
இடத்தில்‌ என்னை நிறுத்திக்கொள்ள வேண்டுமென 
அறிந்திருந்தேன்‌. ஆனால்‌ குருதி குருதியை பெருக்கியது. 
ஒருநாள்‌ மதுராவில்‌ தெருவில்‌ நடந்தபோது எதிரே வந்த 
இளமைந்தன்‌ ஒருவனை நோக்கி புன்னகையுடன்‌ 
குனிந்தேன்‌. அவன்‌ விழிகளில்‌ எழுந்த அச்சத்தை, அவன்‌ 
உடல்‌ அறியாது குன்றிச்‌ சிலிர்ப்பதை கண்டேன்‌. 


என்னை உணர்ந்தவனாக நான்‌ திரும்பி ஓடினேன்‌. 
அங்கிருந்தே புரவியேறி சாந்தீபனி குருநிலைக்கு 
வந்தேன்‌. தன்‌ அறையில்‌ அமர்ந்து அதைப்போலவே 
சொல்லாய்ந்துகொண்டிருந்த ஆசிரியரின்‌ முன்‌ சென்று 
கண்ணீருடன்‌ நின்றேன்‌. “ஆசிரியரே, நான்‌ சொல்லாய்ந்த 
ஒருவன்‌ செய்தற்கு அஞ்சும்‌ அனைத்தையும்‌ 
செய்துவிட்டு வந்துள்ளேன்‌” என்றேன்‌. கால்மடித்து அவர்‌ 
முன்‌ விழுந்து “என்மேல்‌ தீச்சொல்லிடுக! என்னை 
எரியால்‌ பொசுக்குக! நான்‌ குருதியாடிய கொடுந்தெய்வம்‌ 
இன்று” என்றேன்‌. 


ஆசிரியர்‌ மாறாபுன்னகையுடன்‌ “மைந்தா, நீ 
செல்லும்போது சொன்னதையே இன்றும்‌ சொல்கிறேன்‌, 
இது லீலை. இப்புவி என்றும்‌ குருதியால்‌ 
நனைந்தபடிதான்‌ உள்ளது” என்றார்‌. நான்‌ கடும்‌ சினம்‌ 
கொண்டேன்‌. “அங்கு இறந்துவிழுந்த இளமைந்தரின்‌ 
குருதியும்‌ இவ்வீணரின்‌ குருதியும்‌ ஒன்றா?” என்றேன்‌. 
“என்ன ஐயம்‌? அனைத்துக்‌ குருதியும்‌ ஒன்றே. 
அம்மைந்தர்‌ வளர்ந்து படைவீரர்களாகி களம்பட்டால்‌ 
மட்டும்‌ அது அறமென்றாகிவிடுமா?” என்றார்‌. (இவை 
பொருளற்ற இறப்புகள்‌” என்றேன்‌. “அனைத்து இறப்பும்‌ 
பொருளற்றதே. ஏனென்றால்‌ அனைத்து வாழ்வுகளும்‌ 
பொருளற்றவையே! என்றார்‌ ஆசிரியர்‌. 


அவர்‌ என்னிடம்‌ “பொருளின்மை எனும்‌ கரிய 
யானையின்‌ மத்தகத்தின்மேல்‌ அமர்ந்தவனே யோகி. 
அவ்விருளில்‌ வெண்தந்தங்கள்‌ என இரு நிலவுகள்‌ 
எழும்‌. அதுவே மெய்மை” என்று சொன்னார்‌. 
அச்சொற்களை தாளமுடியாதவனாக நான்‌ அங்கே 
அமர்ந்தேன்‌. அவர்‌ சொல்வனவற்றை வெறுமே 
பார்த்துக்கொண்டிருந்தேன்‌. “நீ விழைந்ததை ஆற்றி 
மீண்டுவிட்டாய்‌. இனி உனக்குக்‌ கடமைகள்‌ இல்லை. 
இங்கேயே இருந்து எஞ்சியதை கற்றுச்செல்க! ஒருவேளை 


இனிமேல்‌ உனக்கு லீலை என்னும்‌ சொல்‌ பசுங்குருதி 
மணம்‌ கொண்ட கருக்குழவி போல பொருள்‌ 
அளிக்கக்கூடும்‌' என்றார்‌. 


நான்‌ மீண்டும்‌ சில ஆண்டுகள்‌ குருநிலையில்‌ கற்றேன்‌. 
என்னுள்‌ எழுந்த எரித்துளி மேல்‌ மேலும்மேலும்‌ 
சொற்களைப்‌ போட்டு மூடிக்கொண்டே இருந்தேன்‌. 
என்னை அங்குள்ள அனைவருமே அச்சத்துடனும்‌ 
அருவருப்புடனும்தான்‌ பார்த்தனர்‌. ஆசிரியர்‌ மட்டுமே 
என்னை அவருக்கு உகந்தவனாக கொண்டிருந்தார்‌. 
“ஆம்‌, அவனே என்‌ முதல்மாணவன்‌. சொல்லுக்கு 
அப்பால்‌ சென்று சொல்‌ எழுந்த ஊற்றைக்‌ காணும்வரை 
செல்லத்துணிபவன்‌” என்றார்‌. அவரை எதிர்த்துப்‌ பேச 
அவர்கள்‌ அஞ்சினர்‌. 

ஆனால்‌ ஒருநாள்‌ நான்‌ வேள்விக்கு தர்ப்பைமேல்‌ 
அமர்ந்த ஆசிரியரின்‌ வலப்பக்கம்‌ அமர்ந்திருந்தேன்‌. 
அவர்‌ கையின்‌ பொருளுணர்ந்து அன்னத்தை எடுத்து 
அவியாக அளித்தேன்‌. அன்று வேள்வி முடிந்ததும்‌ 
மூத்தமாணவர்‌ எழுவர்‌ என்‌ கைதொட்ட அவிமிச்சத்தை 
உண்ணமாட்டோம்‌ என்று மறுத்தனர்‌. என்னை 
சுட்டிக்காட்டி வெறுப்பு எழுந்த குரலில்‌ “குருதிபடிந்த 
அன்னம்‌ அது. தெய்வங்கள்‌ ஏற்காதது” என்றார்‌ 
சம்யுக்தர்‌. “ஷத்ரியன்‌ போர்க்களத்தில்‌ சிந்தும்‌ 
குருதியன்றி பிற அனைத்தும்‌ கொலையே. இவன்‌ 
கன்றோட்டும்‌ குலத்தின்‌ நெறிமீறி தாய்மாமனைக்‌ 
கொன்றவன்‌. பழி சூழ்ந்தவன்‌.” 


அக்கணத்தில்‌ எழுந்த பெருஞ்சினத்தால்‌ நான்‌ கூவினேன்‌ 
'ஆம்‌, இங்கு நீர்‌ ஆற்றும்‌ இது பொருளற்ற வேள்வி. அங்கு 
மதுராவில்‌ நான்‌ ஆற்றிய குருதி வேள்வியே 
தெய்வங்களுக்கு உகந்தது. அங்கு எழுந்த நாணொலவியும்‌ 
வஞ்சினமுமே வேதம்‌. அந்தணரே, பசித்தவனுக்கு 
அன்னமும்‌ நோயுற்றவனுக்கு மருந்தும்‌ தனித்தவனுக்குத்‌ 
துணையும்‌ வஞ்சிக்கப்பட்டவனுக்கு வாளுமென 
எழுவதே மெய்வேதம்‌.' என்‌ சினமே சொற்களை 
கொண்டுவந்து சேர்த்தது. “இங்கு இதைப்போல ஆயிரம்‌ 
மடங்கு பெரிய குருதிவேள்வி ஒன்றை நிகழ்த்துவேன்‌. 
அத்தனை தேவர்களையும்‌ வரவழைத்து மெய்வேதம்‌ 
எதுவென்று காட்டுவேன்‌. இது என்‌ ஆணை! அறிக 
தெய்வங்கள்‌!” 

அதன்பின்‌ அங்கு தங்க விரும்பாமல்‌ கிளம்பிச்‌ 
சென்றுவிட்டேன்‌. மகதத்தை வென்று என்‌ நிலத்தை 
மீட்டேன்‌. கடலோரம்‌ சென்று துவாரகையை 


அமைத்தேன்‌. என்‌ வினா என்னைத்‌ துரத்த வெவ்வேறு 
மெய்நூல்கள்தோறும்‌ சென்றுகொண்டிருந்தேன்‌. 
வேதமெய்மையை வைரத்தின்‌ பட்டைகள்‌ என 
திருப்பித்திருப்பி முடிவிலா வெளியாகக்‌ காட்டின அவை. 
பஞ்சுப்பொதிகளை எரிதுளி என அவற்றை என்‌ வினா 
கடந்து சென்றது. நாள்‌ செல்லச்செல்ல நாகத்தின்‌ 
தலைக்குள்‌ நஞ்சு முதிர்ந்து குளிர்நீல மணி ஆவதுபோல 
அவ்வினா என்னுள்‌ எஞ்சியது. அதை பிற எவரிடமும்‌ 
கேட்டறிய வேண்டியதில்லை என்று தெளிவுகொண்டேன்‌. 
என்னுள்‌ இருந்து ஓர்‌ ஆசிரியன்‌ எழுந்து அவ்விடையை 
எனக்கு அருளவேண்டும்‌. அவனுக்காக 
காத்திருக்கலானேன்‌. 


அப்போதுதான்‌ ஆசிரியர்‌ என்னை அழைத்து பிரபாச 
தீர்த்தத்திற்கு அழைத்துச்செல்லும்படி கோரினார்‌. அவர்‌ 
மைந்தர்‌ முன்னரே மறைந்துவிட்டார்‌ என நான்‌ 
அறிந்திருந்தேன்‌. அவர்‌ புன்னகையுடன்‌ ஒருநாள்‌ அதை 
என்னிடம்‌ சொன்னார்‌. “என்னை வெல்ல அவன்‌ 
கிளம்பிச்சென்றான்‌.' மேலும்‌ சிரித்தபடி “மைந்தர்‌ 
தந்தையிடமிருந்து அகன்று அகன்று அவரை வெல்ல 
முயல்கிறார்கள்‌. வெல்லுந்தோறும்‌ அணுகி 
வந்தமைகிறார்கள்‌. ஆனால்‌ அவனுக்குத்‌ 
தெரிந்திருக்கவில்லை, செல்வதை மட்டுமே அவனால்‌ 
திட்டமிடமுடியும்‌ என்று” என்றார்‌. “அவர்‌ எங்கே?” 
என்றேன்‌. “பிரபாச தீர்த்தமாடச்‌ சென்றான்‌. அங்கு 
சென்றவர்களில்‌ சிலரே மீள்கிறார்கள்‌” என்றார்‌. 


ஆனால்‌ அன்று நான்‌ பிறிதொரு ஆசிரியரை கண்டேன்‌. 
அவர்‌ நடுங்கிக்கொண்டே இருந்தார்‌. ஒரேநாளில்‌ 
பல்லாண்டுகால முதுமை வந்து கூடியதுபோல. அவர்‌ 
கைபற்றி மலைப்பாதையில்‌ அழைத்துச்சென்றபோது 
விட்டில்‌ ஒன்றை பற்றியிருப்பதுபோலவே உணர்ந்தேன்‌. 
அவர்‌ மைந்தன்‌ உயிருடனிருப்பதாக நிமித்திகர்‌ 
சொன்னபோது கூண்டைத்‌ திறந்து நான்‌ முற்றிலும்‌ 
அறியாத ஒருவர்‌ வெளிவந்தார்‌. அங்கு அலறிவிழுந்து 
நினைவுமீண்டு எழுந்ததுமே என்‌ கைகளை 
பற்றிக்கொண்டு “என்‌ மைந்தன்‌! என்‌ மைந்தன்‌!” என 
அரற்றத்‌ தொடங்கினார்‌. 


என்னிடம்‌ அவர்‌ மைந்தனை மீட்டுக்கொண்டு 
வரவேண்டும்‌ என்று ஆசிரியக்கொடை கோரியபோது என்‌ 
கைகளைப்‌ பற்றி நெரித்துக்கொண்டிருந்த கைகளில்‌, 
கலங்கி வழிந்த விழிகளில்‌ நான்‌ கண்டது 
பேதைமையையே ஆற்றலாகக்‌ கொண்ட அன்னை 
ஒருத்தியைத்தான்‌. என்‌ நெஞ்சுக்குள்‌ மிக ஆழத்தில்‌ 


ஒன்று நலுங்கியது. நான்‌ அவரிடம்‌ அவர்‌ மைந்தனுடன்‌ 
மீள்வதாக உறுதியளித்தேன்‌. “என்‌ மைந்தனை 
ஒருநோக்கு காட்டு. அவன்‌ கால்களை தோள்களை நான்‌ 
ஒருமுறை விழிகொண்டால்‌ போதும்‌. மானுடன்‌ என 
வந்தமைக்கு பிறிதொன்றும்‌ எனக்குத்‌ தேவையில்லை' 
என்று அவர்‌ அழுதார்‌. 


நான்‌ பஞ்சஜனத்தை வென்று அச்செய்தியுடன்‌ அவரை 
காணச்சென்றேன்‌. அவர்‌ நான்‌ வருவதை அறிந்து 
கண்ணீருடன்‌ எனக்காகக்‌ காத்திருந்தார்‌. நான்‌ அவர்‌ 
தனியறைக்குள்‌ சென்றதுமே “எங்கே என்‌ மைந்தன்‌? 
எப்போது வருகிறான்‌?' என்றார்‌. “அவர்‌ அங்கு ஆற்றிய 
பணிகளை முடித்துவிட்டு நாளை இங்கு வந்துசேர்வார்‌. 
நான்‌ துவாரகை வழியாக வந்தேன்‌” என்றேன்‌. அங்கு 
நிகழ்ந்ததை நான்‌ சொல்வதைக்‌ கேட்கும்‌ பொறுமை 
அவருக்கு இருக்கவில்லை. “எப்போது கிளம்புவான்‌? 
இன்று கிளம்பியிருப்பானா? அவந்திக்கு அருகேதானே 
பஞ்சஜனம்‌? அவன்‌ அங்கிருந்து இங்கு வர தேர்‌ 
அளிக்கப்பட்டுள்ளதா?? 


நான்‌ அவர்‌ விழிகளை நோக்கி என்‌ நெஞ்சில்‌ அதுவரை 
கொண்டுவந்த வினாவை கேட்டேன்‌ “ஆசிரியரே, இந்த 
மைந்தனுக்கும்‌ மதுராவில்‌ கம்சனால்‌ கொல்லப்பட்ட 
ஆயிரம்‌ மைந்தருக்கும்‌ வேறுபாடு ஏதேனும்‌ உள்ளதா? 
நான்‌ கேட்டதென்ன என்று அவர்‌ அக்கணமே 
புரிந்துகொண்டார்‌. நெஞ்சில்‌ உதைபட்டவர்போல 
பின்னடைந்து நடுங்கும்‌ இரு கைகளையும்‌ நெஞ்சோடு 
கோத்து “என்ன சொல்கிறாய்‌?” என்று அடைத்த குரலில்‌ 
கேட்டார்‌. “லீலை என்றால்‌ என்னவென்று தாங்கள்‌ 
சொன்னது இதுவா? இல்லை இது மாயை என்பதுவா?' 
என்றேன்‌. 


ஆசிரியரே, அப்போது என்னுள்‌ எழுந்த இன்பத்தை 
எண்ணி இன்று கூசுகிறேன்‌. அச்சொற்களை கேட்டவன்‌ 
அறிதலின்‌ வேட்கையால்‌ அலைக்கழிக்கப்பட்ட 
மாணவன்‌ அல்ல. அவன்‌ பிறிதொருவன்‌. அவனை நான்‌ 
நன்கறிவேன்‌. மிக எளியவன்‌, ஆனால்‌ அவனைத்‌ தவிர 
எவரையும்‌ ஒரு பொருட்டாக எண்ணாதவன்‌. 
ஆசிரியனென்று வந்த ஒருவருக்கு மாணவனென்று 
பணிந்தமைய நேரிட்டமையாலேயே சினம்‌ கொண்டவன்‌. 
அவ்வஞ்சத்தை ஆயிரம்‌ பட்டுத்துணிகளால்‌ 
பொற்பேழைகளால்‌ நறுமணங்களால்‌ மூடிக்கரந்தவன்‌. 
அத்தருணம்‌ அவன்‌ வணங்கியமைந்த அத்தனை 
தருணங்களுக்கும்‌ மறுதுலா. அவன்‌ வென்று பேருருவம்‌ 
கொண்டெழுந்த கணம்‌ அது. 


ஆசிரியர்‌ உடல்குன்றிச்‌ சிறுப்பதை அப்போது நான்‌ 
கண்டதைவிட பலமடங்கு தெளிவாக பின்னர்‌ வந்த 
ஒவ்வொரு நாளிலும்‌ கண்டேன்‌. நுரைக்குமிழிகள்‌ 
உடைந்துடைந்து அமைவதுபோல அவர்‌ தான்‌ சொன்ன 
ஒவ்வொரு சொல்லையும்‌ எண்ணி மீட்டு உடைந்து 
அவிந்துகொண்டே சென்றார்‌. உண்மையிலேயே அவர்‌ 
உடல்‌ சிறுத்து கூன்கொண்டது. “ஆம்‌!” என்றார்‌. 
தனக்குத்தானே என “ஆம்‌! ஆம்‌!” என தலையசைத்தார்‌. 
“ல்லை!” என முனகி “நஞ்சு... ஆலகால நஞ்ச” என்றார்‌. 
பின்னர்‌ சீறல்‌ ஒலி எழுப்பி அழுதபடி கால்‌ தளர்ந்து 
அப்படியே தன்‌ பீடத்தில்‌ அமர்ந்தார்‌. தோள்குறுக்கி 
தலைகவிழ்ந்து உடல்‌ அதிர விசும்பினார்‌. 


நான்‌ அவரை நோக்கிக்கொண்டு நின்றேன்‌. என்னுள்‌ 
அப்பேருருவனும்‌ படம்சுருக்கும்‌ பாம்பென சிறுத்து 
சுருளத்தொடங்கினான்‌. நான்‌ பெருமூச்சுவிட்டு தோள்‌ 
தளர்ந்தேன்‌. அங்கிருந்து விலகிச்‌ சென்றுவிட 
வேண்டுமென்று மட்டுமே அப்போது விரும்பினேன்‌. ஒரு 
சொல்லேனும்‌ சொல்லவேண்டும்‌. ஆனால்‌ எச்சொல்‌ 
எடுத்தாலும்‌ அது மேலும்‌ கூரிய படைக்கலமாகவே ஆகும்‌ 
தருணம்‌ அது. நான்‌ திரும்பிச்செல்ல உடலசைந்தபோது 
என்‌ உடலுடன்‌ பிணைக்கப்பட்டவர்‌ போல அவர்‌ உடல்‌ 
விதிர்த்தது. “ம்‌” என்று முனகியபடி அவர்‌ நிமிர்ந்தார்‌. 


என்‌ விழிகளை அவர்‌ விழிகள்‌ சந்தித்தபோது அவற்றில்‌ 
கூரிய நகைப்பு ஒன்றைக்‌ கண்டு திகைத்தேன்‌. “சரியான 
அம்பு, இளையோனே. சரியான இலக்கும்கூட' என்றார்‌. 
அவர்‌ விழிகள்‌ நாகக்கண்கள்‌ போலிருந்தன. 
“ஆசிரியனைக்‌ கொன்று உண்டு எழுகிறாய்‌. நன்று!” என்‌ 
உடல்‌ குளிர்ந்து நடுங்கத்தொடங்கியது. அவர்‌ 
சொல்லப்போவதை நான்‌ முழுதுணர்ந்துவிட்டேன்‌. 
“இவ்வூழே உனக்குமென்றுணர்க! உன்‌ முதல்மாணவன்‌ 
உன்னை மறுப்பான்‌. நீ வாழ்ந்தது எவருக்காகவோ 
அவர்களே உன்னை அழிப்பர்‌!' 


நான்‌ அது ஒரு நல்வாழ்த்து என்பதுபோல்‌ கைகூப்பி 
தலைவணங்கினேன்‌. “தன்னந்தனிமையில்‌ நீயும்‌ 
உணர்வாய்‌, லீலை என்றால்‌ என்னவென்று!” 
பித்தனைப்போல உரக்க நகைத்து “நச்சுப்‌ பாம்பை 
வளர்ப்பவன்‌ அதனால்‌ கடிபட்டாகவேண்டும்‌ அல்லவா? 
உன்னிடமும்‌ வளர்கிறது அச்சொல்‌” என்றார்‌. அவர்‌ 
வெறிகொண்டு நகைத்து என்னை நோக்கி கைசுட்டி 
“ல்லை! ஆம்‌ லீலை!' என்றார்‌. நான்‌ குனிந்து அவர்‌ 
கால்களைத்‌ தொட்டு சென்னி சூடினேன்‌. அவர்‌ “வெல்க!” 
என என்னை வாழ்த்தினார்‌. நான்‌ திரும்பி மறுபக்க 


வாயிலினூடாக வெளியே சென்றேன்‌. புரவியில்‌ ஏறி 
அதை சவுக்கால்‌ அடித்து விரையச்செய்து புழுதிபறக்க 
பாலைவெளியில்‌ பாய்ந்து துவாரகை நோக்கி சென்றேன்‌. 


“மறுநாளே உங்கள்‌ தந்தை உஜ்ஜயினி நீங்கியதாகவும்‌ 
நீங்கள்‌ வந்தபோது அவர்‌ அங்கு இல்லை என்றும்‌ 
அறிந்தேன்‌. நான்‌ அவர்‌ மீளமாட்டார்‌ என 
அறிந்திருந்தேன்‌ என்று என்னிடம்‌ இளைய யாதவன்‌ 
சொன்னான்‌” என்றார்‌ சாந்தீபனி முனிவர்‌. “நான்‌ 
அவனிடம்‌ ஒன்றும்‌ சொல்லவில்லை. கண்களில்‌ 
துயருடன்‌ உரக்க நகைத்தபடி நாகம்‌ என்னிடம்‌ 
வளர்ந்துகொண்டே இருக்கிறது ஆசிரியரே என்றான்‌. 
எழுந்து புரவிமேல்‌ ஏறிக்கொண்டு பாலையில்‌ புழுதி 
பறக்க திரும்பிச்சென்றான்‌.” 


தருமன்‌ “சில சொற்கள்‌ கொலைவாள்‌ போன்றவை” 
என்றார்‌. “ஒருவர்‌ தன்‌ வாழ்நாளெல்லாம்‌ எதை 
தன்னிடமிருந்தே மறைத்துவருகிறாரோ அதை அவரிடம்‌ 
சுட்டும்‌ சொற்கள்‌. அவற்றை ஒருபோதும்‌ நாம்‌ 
சொல்லக்கூடாது. ஏனென்றால்‌ கொல்லும்‌ சொற்கள்‌ 
எல்லாம்‌ கொன்றபின்‌ மேலும்‌ குருதிப்பசி கொண்டு 
திரும்பிவருபவை.” 

கருணன்‌ வருவதை தருமன்‌ தொலைவிலேயே 
பார்த்துவிட்டார்‌. அவனை அப்போது அவர்‌ 
விரும்பவில்லை. அவர்‌ முகக்குறியிலேயே 
அகதைப்பார்த்துவிட்ட அர்ஜுனன்‌ புன்னகையுடன்‌ 
“சூதர்கள்‌ நம்‌ எதிர்காலம்‌, மூத்தவரே. அவர்கள்‌ நம்மைத்‌ 
தொடர்வதை நாம்‌ தடுக்கமுடியாது. அவர்கள்‌ 
நம்மைப்பற்றி சொல்வது நமக்கு அதிர்ச்சியளிப்பதாகவே 
இருக்கும்‌. ஆனாலும்‌ அதுவே நாம்‌ என்று நெடுமூச்சுடன்‌ 
அமையவேண்டியதுதான்‌” என்றான்‌. நகுலன்‌ 
“அவர்களின்‌ இளிவரல்‌ பலசமயம்‌ உளம்‌ 
சோரச்செய்கிறது” என்றான்‌. “அவர்கள்‌ அனைத்தையும்‌ 
மாபெரும்‌ கேலிக்கூத்தாக ஆக்கிவிடுகிறார்கள்‌” 


தருமன்‌ “சூதர்களின்‌ நிலை இரக்கத்திற்குரியது” என்றார்‌. 
“இங்கு மலைக்குடிகளையும்‌ செம்படவர்களையும்‌ 
பார்க்கிறோம்‌. அவர்கள்‌ தங்கள்‌ உலகில்‌ தங்களைவிட 
மேலானவர்களென எவரையும்‌ பார்ப்பதே அரிது. 
அவ்வப்போது வந்துசெல்லும்‌ விருந்தினருக்கு அவர்கள்‌ 
எவ்வகையிலும்‌ கட்டுப்பட்டவர்கள்‌ அல்ல. ஆகவே 
அவர்கள்‌ எங்கும்‌ தலைவணங்காமல்‌ எந்த இழிவையும்‌ 
எதிர்கொள்ளாமல்‌ காட்டுமரங்களென வான்நோக்கி 
நிமிர்ந்திருக்கிறார்கள்‌. ஆனால்‌ சூதர்கள்‌ 
பாடகர்களாகவும்‌ தேரோட்டிகளாகவும்‌ 
அடுமனையாளர்களாகவும்‌ மருத்துவர்களாகவும்‌ 
முனிவர்களையும்‌ அந்தணரையும்‌ அரசர்களையும்‌ 
சார்ந்தே வாழவேண்டியிருக்கிறது. அரசு 
நிகழுமிடங்களில்‌ வரலாறு சமைக்கப்படும்‌ 
தருணங்களில்‌ உடனிருக்கிறார்கள்‌. ஆனால்‌ 
உலைக்களத்துப்பூனை என வெறும்‌ சான்றாகவே 
எஞ்சுகிறார்கள்‌.” 


“அவர்களைச்‌ சூழ்ந்துள்ள ஒவ்வொரு தருணமும்‌ 
அவர்களிடம்‌ நீ எளியவன்‌, நீ வெறும்‌ விழியும்சொல்லும்‌ 
மட்டுமே என்று சொல்லிக்கொண்டிருக்கின்றது. 
அவ்விழிவுணர்வை அவர்கள்‌ தங்கள்‌ 
அங்கதத்தைக்கொண்டு கடந்துசெல்கிறார்கள்‌” என்று 
அவர்‌ தொடர்ந்தார்‌. “அவர்களின்‌ வழி ஒன்றே, அவர்கள்‌ 
எளியவர்கள்‌ என்பதனால்‌ அனைத்தையும்‌ அவர்கள்‌ 


அளவுக்கே எளிமையாக்கிவிடுகிறார்கள்‌. மகாவியாசன்‌ 
அவர்களுக்கு சொல்தடுமாறும்‌ முதியவனாகத்‌ 
தெரிகிறான்‌. அரசமுனிவர்‌ யயாதி காமம்‌ 
கொண்டலைபவர்‌. பெருந்தோள்‌ ஹஸ்தி 
உணக்குவையில்‌ முளைத்தெழுந்த குடைக்காளான்‌...” 


அர்ஜுனன்‌ புன்னகைத்து “அல்லது, அவர்களுள்‌ இருந்து 
எளியமனிதர்களை வெளியே 
எடுத்துவைக்கிறார்களோ?” என்றான்‌. தருமன்‌ முகம்‌ 
சுளித்தபின்‌ அப்பேச்சைத்‌ தவிர்த்து நகுலனிடம்‌ “மந்தன்‌ 
எங்கே?” என்றார்‌. “இங்கும்‌ காடுதான்‌. அவர்‌ இருந்தால்‌ 
இந்தச்‌ சூதனின்‌ எட்டிச்சாறை தன்‌ நவச்சாரக்குழம்பால்‌ 
எதிர்கொண்டிருப்பார்‌” என்றான்‌ நகுலன்‌. “இரு 
நாட்களுக்கு முன்‌ இருவரும்‌ அடுமனைத்‌ திண்ணையில்‌ 
சொல்கோத்தனர்‌. அவர்‌ வென்று வென்று சென்றார்‌. 
அவர்‌ தொடையிலும்‌ தோளிலும்‌ அறைந்து சிரிப்பதைக்‌ 
கண்டு நான்‌ அருகே சென்றேன்‌. இவன்‌ முகம்‌ சிறுத்து 
கண்கலங்கி நின்றிருந்தான்‌. அவரிடமிருந்து 
விடுபட்டதும்‌ நேராகச்சென்று மூக்கு தளும்ப 
குடித்துவிட்டு வந்து என்‌ சொல்லையெல்லாம்‌ 
கசக்கவைத்துவிட்டீரே இளையபாண்டவரே, நீர்‌ 
உண்பதெல்லாம்‌ நஞ்சாகிறதா என்ன என்று அடுமனை 
வாயிலைநோக்கி புலம்பிக்கொண்டிருந்தான்‌.” 


சகதேவன்‌ “ஆம்‌, மூத்தவர்‌ அதைக்‌ கேட்காதவர்‌ போல 
உள்ளே பெருங்கலத்தில்‌ அஷ்டமதுரத்தை பெரிய 
சட்டுவத்தால்‌ கிளறிக்கொண்டிருந்தார்‌. அன்று அதை 
இங்குள அனைவரும்‌ சொல்லோடு சொல்‌ சேர்த்து 
புகழ்ந்தபடியே உண்டனர்‌.” தருமன்‌ முகம்‌ மலர்ந்து “ஆம்‌, 
இளையவன்‌ கைபட்ட உணவில்‌ அவன்‌ இருப்பான்‌. 
அதில்‌ ஒரு விள்ளலை வாயில்‌ இட்டதுமே அதை 
உணர்ந்தேன்‌” என்றார்‌. நகுலன்‌ “அவருடைய பசி 
அதிலிருக்கிறது. அவர்‌ சமைக்கும்‌ உணவை உள்ளத்தால்‌ 
உண்டுவிடுகிறார்‌. அவருள்‌ அது சமைக்கப்பட்டு நம்‌ 
நாவுக்கு இனிதாக மீண்டு வருகிறது. 
உண்டுபுறந்தருதலால்தான்‌ அவர்‌ ஓநாய்வயிற்றர்‌ 
எனப்படுகிறார்‌” என்றான்‌. 


அர்ஜுனன்‌ கண்களில்‌ சிரிப்புடன்‌ “அதில்‌ அவருடைய 
நஞ்சு கலந்திருக்காதா என்ன?” என்றான்‌. தருமன்‌ 
“அன்னையின்‌ வயிறு அது, பார்த்தா. அழுகிய 
ஊனுண்ணும்‌ ஓநாயின்‌ முலைப்பாலை ஜடரன்‌ எழாத 
கைக்குழந்தைக்கு மருந்தெனக்‌ கொடுப்பதுண்டு. அது 
அமுது” என்றார்‌. அப்பேச்சால்‌ மெல்ல அவர்கள்‌ மலர்ந்து 
இயல்புநிலையை அடைந்தனர்‌. அவர்கள்‌ அமர்ந்திருந்த 


சிறுமேட்டின்மேல்‌ அரசமரம்‌ பச்சைநிறக்‌ காசுகள்‌ என 
இலைகள்‌ பளபளத்துத்‌ திரும்ப காற்றொலிசீறியபடி 
பசுஞ்செண்டு போல நின்றிருந்தது. தருமன்‌ கால்களை 
நீட்டு இளைப்பாறிக்கொண்டார்‌. அர்ஜுனன்‌ 
சிறியபுற்களைப்‌ பறித்து காற்றில்‌ வீசி ஒன்றை 
பிறிதொன்றால்‌ தைத்தான்‌. 


மூச்சிரைக்க மேலேறி வந்த கருணன்‌ 
மதுவருந்தியிருப்பது தெரிந்தது. ஆகவே மிகையான 
பணிவுடன்‌ கைகளைக்‌ கட்டி உடலை வளைத்து 
அருகணைந்தான்‌. அவன்‌ இடப்புருவம்‌ மட்டும்‌ மேலேறி 
துடித்துக்கொண்டிருந்தது. அவன்‌ தருமனிடம்‌ 
“அஸ்தினபுரியின்‌ பேரரசரை நான்‌ இன்று வணங்க 
முடியாது. ஏனென்றால்‌ அவர்‌ இன்று பேரரசர்‌ இல்லை. 
நாளைதான்‌ பேரரசர்‌. இந்திரப்பிரஸ்தத்தின்‌ பேரரசரையும்‌ 
நான்‌ வணங்க முடியாது. ஏனென்றால்‌ அவர்‌ நேற்று 
பேரரசர்‌. என்னைப்போன்ற எளிய சூதன்‌ எப்படி 
நிகழ்காலத்தில்‌ நின்று தங்களை வணங்குவதென்று 
தெரியவில்லை. ஆகவே குருகுலத்தில்‌ சொல்லாராய வந்த 
நெறியுடையோனை வணங்குகிறேன்‌” என்றபின்‌ 
சகதேவனிடம்‌ “நான்‌ சரியாகத்தானே பேசுகிறேன்‌?” 
என்றான்‌. சகதேவன்‌ சலிப்புடன்‌ “ஆம்‌” என்றான்‌. 


“நன்று” என்றபடி கருணன்‌ கையூன்றி பெருமூச்சுடன்‌ 
அமர்ந்தான்‌. “உண்மை, நான்‌ ஒப்புக்கொள்கிறேன்‌. நான்‌ 
மது அருந்திவிட்டே வந்திருக்கிறேன்‌. காலையிலேயே 
சென்றேன்‌. அங்கே ஏழுகளிமகன்கள்‌ ஒரு குழுவாக 
மதுவருந்த வந்திருந்தனர்‌. ஒருவன்‌ கேட்டான்‌ 
ஏழுபேருக்கும்‌ கள்‌ கொடுங்கள்‌ என்று. பனையர்‌ கள்ளை 
எடுத்ததும்‌ இன்னொருவன்‌ எழுந்து பூசலிட்டான்‌. 
அதெப்பம அத்தனை பேருக்கும்‌ யே கள்‌ சொல்லலாம்‌, 
எனக்கு கள்‌ போதும்‌ என்றான்‌. மூன்றாமவன்‌ பற்களைக்‌ 
கடித்தபடி வஞ்சத்துடன்‌ ஆமாம்‌ நான்‌ 
எனக்குப்பிடித்ததையே அருந்துவேன்‌, எனக்கு கள்தான்‌ 
வேண்டும்‌ என்றான்‌.” 


“நான்காமவன்‌ பூசலிடவேண்டாம்‌, கள்‌ அருந்தினால்‌ 
என்ன பிழை என்றான்‌. கடும்சினத்துடன்‌ நிலத்தை 
அறைந்து நான்‌ கள்‌ மட்டும்தான்‌ அருந்துவேன்‌, எவன்‌ 
தட்டிக்கேட்பது என்றான்‌ ஐந்தாமவன்‌. ஆறாமவன்‌ 
அவரவருக்கு வேண்டியதை கேட்டு குடிப்போம்‌ 
நண்பர்களே, எனக்கு கள்‌ சொல்கிறேன்‌ என்றான்‌. 
ஏழாமவன்‌ சற்று முதிர்ந்தவன்‌. என்ன பூசல்‌ இங்கே, 
அனைவருக்கும்‌ பொதுவாக ஒரு முடிவுக்கு வருவோம்‌, 
நாம்‌ கள்‌ அருந்துவோம்‌ என்றான்‌. சீறி எழுந்து 


ஒப்புக்கொள்ளமுடியாது, நான்‌ கள்தான்‌ அருந்துவேன்‌ 
என்று கூவினான்‌ முதலாமவன்‌. இரண்டாமவன்‌ 
கைகளை சுருட்டிக்கொண்டு முன்னெழுந்து நான்‌ கள்‌ 
அருந்துகிறேன்‌ ஆண்மையிருந்தால்‌ நீ தடுத்துப்பார்‌ 
என்றான்‌. பெரிய அடிகடி. ஒருவன்‌ மேல்‌ இன்னொருவன்‌ 
கலத்தை எடுத்து அடித்தான்‌. இருவர்‌ கட்டிப்புரண்டனர்‌. 
ஒருவன்‌ நெஞ்சில்‌ அறைந்து அலறினான்‌. 
இன்னொருவன்‌ தரையில்‌ உருண்டு ஆடையின்றி 
எழுந்து நின்று அழுதான்‌.” 


சிறிய ஏப்பம்‌ விட்டு “பூசல்‌ பெருகிக்கொண்டே சென்றது. 
நான்‌ உள்ளே நுழைந்து நாம்‌ இனிய கள்ளை 
அருந்துவோம்‌ நண்பர்களே. இதிலென்ன பூசல்‌? நாம்‌ 
என்ன வேதமெய்மையா ஆராய்கிறோம்‌ என்றேன்‌. ஆம்‌ 
உண்மை என்று எழுவரும்‌ கண்ணீருடன்‌ என்னை 
தழுவிக்கொண்டார்கள்‌” என்றான்‌ கருணன்‌. “அவர்கள்‌ 
வணிகர்களுக்கு பொதிசுமப்பவர்கள்‌. பொதிகளில்‌ 
என்ன இருக்கிறது என்று அவர்கள்‌ கேட்டுக்கொள்வதே 
இல்லை. அதை அறிந்தால்‌ அந்த அறிவையும்‌ சேர்த்து 
அல்லவா சுமக்கவேண்டும்‌? நல்ல மனிதர்கள்‌. 
அவர்களிடம்‌ நான்‌ ஆணித்தரமாக கேட்டேன்‌, 
நண்பர்களே சூதனுக்கு கள்வாங்கிகொடுக்கும்‌ நல்லூழ்‌ 
உங்களில்‌ எவருக்கு உள்ளது என்று. எழுவரின்‌ 
மூதாதையரும்‌ நற்செயலாற்றி பயனீட்டி 
வைத்திருந்தார்கள்‌.” பெரிய ஏப்பம்‌ வெடிக்க ஒருமுறை 
உலுக்கிவிட்டு “உயர்ந்த கள்‌” என்றான்‌. 


“நாம்‌ பிறிதொரு தருணத்தில்‌ பேசுவோமே” என தருமன்‌ 
எழப்போனார்‌. “இருங்கள்‌ அரசே, நான்‌ எங்கே செல்வேன்‌? 
நான்‌ சற்று முன்‌ அடைந்த மெய்யறிதலை உங்களிடம்‌ 
சொல்லவேண்டும்‌ என்றுதான்‌ குடிலுக்குச்‌ சென்றேன்‌. 
அங்கே நீங்கள்‌ இல்லை. இங்கிருக்கலாம்‌ என்று 
தேடிவந்தேன்‌” என்று அவன்‌ அவர்‌ கால்களை 
பிடித்தான்‌. “மெய்யறிவைத்தேடி இத்தனை தொலைவுக்கு 
காட்டுக்குள்‌ வந்திருக்கிறீர்கள்‌. நான்‌ அறிந்த 
மெய்யறிவை உங்களிடமன்றி எவரிடம்‌ சொல்வேன்‌? 
சாதகப்பறவைக்கு மழைபோல தவம்செய்தவனுக்கு 
மெய்யறிவை வழங்குக என்றுதானே பராசரமாலிகை 
சொல்கிறது?” 


தருமன்‌ சலிப்புடன்‌ தலையசைத்து “சொல்லும்‌” என்றார்‌. 
அர்ஜுனன்‌ முகத்தில்‌ எழுந்த புன்னகை அவனை 
சினம்கொள்ளச்‌ செய்தது. “அதாவது ஒரு காடு. 
அடர்காடு. ஆயிரக்கணக்கான மரங்கள்‌ கொண்டது அது. 
அங்கே எட்டியும்‌ பலாவும்‌ நின்றிருக்கின்றன. 


பிணம்நாறிப்பூவும்‌ செண்பகமும்‌ பூக்கின்றன. அங்கே 
நின்றிருப்பனவற்றில்‌ ஒன்றை மட்டும்‌ மூதாதையர்‌ 
அடையாளம்‌ காண்கிறார்கள்‌. அது பனை” என்றான்‌ 
கருணன்‌. “ஆ! எத்தனை அழகிய மரம்‌. கரியது. 
உறுதியான உடல்கொண்டது. முள்சூடி சிலிர்த்து நிற்பது. 
தெய்வங்கள்‌ உறுமிச்சூழூம்‌ தலைகொண்டது. 
கருமுலைக்கொத்து கனிந்த அன்னைப்பன்றி அல்லவா 
பனை? அன்னை இக்காடெங்கும்‌ பேருடல்கொண்டு 
நின்று முழங்கும்‌ சொல்‌ என்ன?” 


“என்ன?” என்றார்‌ தருமன்‌ புரியாதவராக. 
“அந்தப்பனையில்‌ எழுகின்றன நீள்முலைக்காம்புகள்‌. 
அன்னையின்‌ வேர்கள்‌ மண்ணுக்குள்‌ அறிந்த கனிவு 
கிளையிடுக்குகளில்‌ முலைக்காம்புகள்‌ என 
வளர்கின்றன. அவற்றை எடுத்து மெல்லச்சீவி 
கலங்களுக்குள்‌ வைக்கவேண்டும்‌. கலங்கள்‌... என்ன 
சொன்னேன்‌? ஆம்‌, கலங்கள்‌ தூயவையாக 
இருக்கவேண்டும்‌. அன்னையின்‌ முலைச்சாறு 
தேங்குபவை அவை. தூய பால்‌. இனியது, சிற்றுயிர்கள்‌ 
தேடிவந்து விழுந்து சாகுமளவுக்கு அரியது...” என அவன்‌ 
தொடர்ந்தான்‌. “அதை அப்படியே அருந்துபவரும்‌ உண்டு. 
ஆனால்‌ அதை எடுத்து முந்தைநாள்‌ கள்ளின்‌ ஓரிரு 
துளியை ஊற்றி உறைகுத்தி, இருங்கள்‌ அவ்வாறு 
முன்னிருந்ததை உறைகுத்துவதை என்னவென்று 
சொல்வீர்கள்‌? நீங்கள்‌ கற்றறிந்தவர்‌ அல்லவா? நான்‌ 
எளிய களிமகன்‌, தெருமுனைச்சூதன்‌...” 


சுருங்கிய விழிகளுடன்‌ தருமன்‌ நோக்கி அமர்ந்திருந்தார்‌. 
“ஆ, நினைவுக்கு வந்துவிட்டது. சுருதி. 
சுருதிப்பிரமாணம்‌” என்றான்‌ அவன்‌. “நான்‌ பொதுவாக 
எதையும்‌ மறப்பதில்லை” என்று சொல்லி 
தலையசைத்தான்‌. “என்ன சொன்னேன்‌! உறைகுத்தி 
மண்ணில்‌ புதைத்திட்டு காத்திருக்கவேண்டும்‌. நான்கு 
நாட்கள்‌... இல்லை ஏழு. அல்லது இன்னமும்கூட. 
உண்மையில்‌ அதுவே சொல்லும்‌, நறுமணம்‌ நுரையென 
எழுந்து தான்‌ கனிந்துவிட்டதை அறிவிக்கும்‌. அரசே, 
இதை நோக்கியிருப்பீர்கள்‌... தான்‌ கனிந்ததை 
அறிவிக்காத கனியென்று உலகில்‌ ஏதுமில்லை.” 


“பொறுத்திருக்கவேண்டும்‌. நாவில்‌ எச்சில்‌ எழ நாளுக்கு 
நான்குமுறை திறந்துபார்க்கக்கூடாது. சுட்டுவிரல்‌ விட்டு 
தொட்டு நாவில்‌ வைத்து சுவைபார்க்கக்கூடாது. 
ஆசைமீதூறி அரைச்சமையலிலேயே எடுத்து 
மாந்தலாகாது. அதற்குள்‌ தேவர்கள்‌ 
புடமிடப்படுகிறார்கள்‌. பித்தின்‌ தெய்வமாகிய சோமன்‌. 


மின்னலுக்குரிய இந்திரன்‌. அலைகளின்‌ அரசனாகிய 
வருணன்‌. எரிந்தெழும்‌ அக்னி. அரசே, நோயாற்றும்‌ 
அஸ்வினிதேவர்கள்‌, வழித்துணையாகிய பூஷன்‌, உலகு 
துலக்கும்‌ சூரியன்‌, ஏன்‌ இருளேறி வரும்‌ 
எமனும்கூடத்தான்‌. அவர்களை நுரைக்கவும்‌ 
குமிழிகளாகி வெடிக்கவும்‌ விட்டுவிடவேண்டும்‌.” 


“பின்பு அதை மெல்ல காய்ச்சுகிறோம்‌. மிகமென்மையாக. 
எரிந்தெழுந்தால்‌ அமுதை தேவர்கள்‌ உண்டுவிடுவார்கள்‌. 
அடிமண்டியே நமக்கு எஞ்சும்‌. ஆவியெழவில்லை 
என்றால்‌ அசுரர்களுக்குரிய மதுவாக ஆகும்‌ அது. தூய 
மது எழும்போது மூன்று தெய்வங்களும்‌ வந்து 
சூழ்ந்துகொள்கிறார்கள்‌. படைப்பவன்‌, காப்பவன்‌, 
அழிப்பவன்‌. அவர்களருகே நின்று குற்றம்குறை 
சொல்லும்‌ அவர்களின்‌ துணைவியரும்‌ வருவார்கள்‌. 
கல்வி, செல்வம்‌, வீரம்‌. நாம்‌ அதை அருந்தும்போது 
அத்தனை தெய்வங்களையும்‌ மும்முறை 
வணங்கவேண்டும்‌.” 


“இனிய மதுவாக நமக்குள்‌ இறங்குவது என்ன? 
கரும்பனை அல்லவா? அரசே, அந்தப்பனை 
நின்றிருக்கும்‌ பெருங்காடே அல்லவா? அதன்பின்‌ 
நகரங்கள்‌ நமக்கு வெறும்‌ குப்பைக்‌ 
குவியல்களாகிவிடுகின்றன. கல்விநிலைகள்‌ ஓசையிடும்‌ 
கிள்ளைக்கூட்டங்கள்‌. அரசுகள்‌ விழியிழந்தோர்‌ 
விரல்தொட்டு ஆடும்‌ விளையாட்டுக்கள்‌. 
போர்க்களங்கள்‌ கலங்கள்‌ ஒலிக்கும்‌ 
அடுமனைப்புழக்கடைகள்‌. இல்லங்கள்‌ புதைகுழிகள்‌. 
நாம்‌ பேருருக்கொண்டு எழுகிறோம்‌. நம்‌ கால்களால்‌ 
மலைகளையும்‌ ஆறுகளையும்‌ கடந்துசெல்கிறோம்‌. நம்‌ 
மூச்சுக்காற்றில்‌ கடல்களில்‌ அலைகள்‌ 
சுருளக்காண்கிறோம்‌. பாலைவனங்களில்‌ புயல்‌ 
கிளப்புகிறோம்‌.” 


அவன்‌ கைகளை விரித்தான்‌ “காட்டை உண்டவன்‌. 
காடுறையும்‌ தொல்தெய்வங்கள்‌ அனைத்தும்‌ குடியேறிய 
உடல்கொண்டவன்‌. அவர்களின்‌ எடை தாளாமல்‌ அவன்‌ 
தள்ளாடி நடக்கிறான்‌. எதிரே யார்‌?” கோணலாக 
சிரித்துக்கொண்டு அவன்‌ கேட்டான்‌ “யார்‌?” அர்ஜுனன்‌ 
புன்னகையுடன்‌ “யார்‌?” என்றான்‌. “பிரம்மன்‌! அவன்‌ 
கேட்டான்‌, யார்‌ நீ என்று. நான்‌ சொன்னேன்‌, அகம்‌ 
பிரம்மாஸ்மி! ஆம்‌. அதைத்தான்‌ சொன்னேன்‌. 
ஏனென்றால்‌ நானே அது. அவன்‌ திகைத்து நின்றான்‌. 
அப்போது அப்பால்‌ ஒருவன்‌. யார்‌ அவன்‌?” 


“சிவன்‌” என்றான்‌ நகுலன்‌. “ஆம்‌, அவனேதான்‌. நான்‌ 
யார்‌ தெரிகிறதா என்றான்‌. நான்‌ சொன்னேன்‌, 
தெளிவாகச்‌ சொன்னேன்‌. ஆம்‌, நான்‌. அகம்‌ பிரம்மாஸ்மி. 
அவன்‌ சினம்கொண்டு நோக்கினான்‌. அப்போது வந்தது 
யார்‌? ஆம்‌, விஷ்ணு. சங்காழிகதைமலர்‌ கொண்டு வந்து 
நின்றான்‌. இவை என்ன என்றான்‌. இவையனைத்தும்‌ 
நானே. அகம்‌ பிரம்மாஸ்மி என்றேன்‌. அவன்‌ சிரித்து ஆம்‌ 
அவ்வாறே என்றான்‌” என்றான்‌ கருணன்‌. “அரசே, இதோ 
என்‌ வாயில்‌ நறுமணமிக்க ஆவியாக எழுவதே 
அம்மெய்ப்பொருள்‌. அது கரும்பனைகளில்‌ 
உறுமப்படுவது. காட்டில்‌ முழங்குவது. மண்ணின்‌ 
ஆழத்தில்‌ அமைதியாவது. அகம்‌ பிரம்மாஸ்மி! ஆம்‌!” 


அவன்‌ சுட்டுவிரலைக்‌ காட்டி ஒருகணம்‌ 
அசைவிழந்தான்‌. கண்ணிமைகள்‌ சரிந்து வந்தன. உடல்‌ 
தளர்ந்தபடியே செல்ல அவன்‌ தன்னை பிரக்ஞையால்‌ 
உந்தி நிமிரச்செய்தான்‌. “அகம்‌ பிரம்மாஸ்மி என்று 
உணர்வது மிக எளிது. கையளவு தெளிகள்ளே போதும்‌. 
அந்தச்சொல்‌ ஏதாவது தொந்தரவுசெய்தால்‌ பிரக்ஞானம்‌ 
பிரம்மாஸ்மி என்பதை எடுத்து அதன்மேல்‌ வீசுவேன்‌. 
அது உடைந்தால்‌ தத்‌ வமசி. அவற்றின்‌ மேல்‌ 
ஒவ்வொன்றாக எடுத்து வீசிக்கொண்டே 
இருக்கவேண்டும்‌. எழுவதற்கு தருணமே 
அளிக்கக்கூடாது. ஈஸோவாஸ்யம்‌ இதம்‌ சர்வம்‌. ஏகம்‌ 
ஏவத்விதீயம்‌ பிரம்ம. சர்வகல்விதம்‌ பிரம்ம. 
அவ்வளவுதான்‌. மெல்ல அடங்கி ஒருவகையான 
நிறைநிலை ஏற்படும்‌. அதைத்தான்‌ யோகம்‌ 
என்கிறார்கள்‌.” 


“போதும்‌” என்று முகம்‌ சிவக்கச்‌ சொன்னபடி தருமன்‌ 
எழுந்தார்‌. “இளையோரே, இப்படியே நீங்கள்‌ சென்றால்‌ 
நான்‌ எப்படி என்‌ குடிலுக்குச்‌ செல்வது?” என்றான்‌ 
கருணன்‌. “நாளை காலையில்‌ செல்லலாமே” என்றபடி 
நகுலன்‌ எழுந்தான்‌. கருணன்‌ “இது முறையல்ல. நான்‌ 
மெய்ச்சொற்களை ஊழ்கத்திலறிந்த சூதன்‌” என்றான்‌. 
தருமன்‌ விரைவாக நடந்து சரிவிலிறங்க அவருடன்‌ 
இளையோர்‌ சென்றனர்‌. “மூடன்‌” என்றார்‌ தருமன்‌ 
பற்களைக்‌ கடித்தபடி. “கருத்துக்களின்‌ லீலை” என்றான்‌ 
அர்ஜுனன்‌. சினந்து திரும்பி நோக்கியபின்‌ ஒன்றும்‌ 
சொல்லாமல்‌ தருமன்‌ நடந்து சென்றார்‌. அர்ஜுனன்‌ 
இளையவர்களை நோக்கி புன்னகைசெய்தான்‌. 


[8] 
“ஒரு சொல்‌ இன்னொன்றாக மாற ஆயிரமாண்டுகாலம்‌ 


ஆயிற்று என்பதே வேதமெய்மையின்‌ சுருக்கமான 
வரலாறு” என்றார்‌ சாந்தீபனி முனிவர்‌. அவர்முன்‌ 
அவரது மாணவர்கள்‌ நிரைவகுத்து அமர்ந்திருந்தனர்‌. 
“ஈராயிரமாண்டுகளுக்கு முன்பு வேதமுனிவர்‌ 
கண்டடைந்தார்கள்‌. அறியமுடியாமையாகவே தன்னை 
உணர்த்தும்‌ ஒன்றை. அதை அது என்றல்லாமல்‌ 
எச்சொல்லாலும்‌ குறிப்பிடமுடியாதென்று அறிந்தனர்‌. தத்‌ 
என்னும்‌ சொல்லே வேதமெய்ச்சொல்‌ என விளங்கியது 
அன்று.” 


“ஒன்றேயான அது என அதை அறிந்தனர்‌. அதுவன்றி 
ஏதுமிருக்கவில்லை என உணர்ந்தனர்‌. ஒருமையான 
அது மேலே உள்ளதா இல்லை கீழே உள்ளதா, அங்கு 
படைப்பாற்றல்‌ உண்டா, அது முன்னால்‌ உள்ளதா 
இல்லை பின்னால்‌ உள்ளதா, அது எப்படி பிறந்தது, 
அதை யார்‌ உருவாக்கினர்‌, அல்லது உருவாக்கவில்லை 
என பல்லாயிரம்‌ வினாக்களாக அதை அணுகினர்‌. வான்‌ 
வடிவமான அதுவே அறியும்‌, அல்லது அதுவுமறியாது 
என்று வகுத்தனர்‌” என்று சாந்தீபனி முனிவர்‌ 
தொடர்ந்தார்‌. “ஆயிரமாண்டுகளுக்குப்பின்‌ அது ஒரு 
பெயரை சூடிக்கொண்டது, பிரம்மம்‌.” 


“வியப்பின்‌ ஒலி அது. பெரிது என்றும்‌ முழுமை என்றும்‌ 
பிறிது என்றும்‌ பெருகுவது என்றும்‌ உறுதி என்றும்‌ 
அழிவற்றது என்றும்‌ பல பொருள்‌ கொள்வது. 
விரிந்துபெருகும்‌ அத்தனை பொருள்களையும்‌ அச்சொல்‌ 
தன்னில்‌ சூடிக்கொண்டது. அச்சொல்‌ ஆண்டது 
வேதம்விளைந்த தொல்காடுகளை” சாந்தீபனி முனிவர்‌ 
சொன்னார்‌. “தைத்ரியம்‌ சொல்கிறது ரிக்‌ எல்லையுள்ளது, 
சாமம்‌ எல்லையுள்ளது. யஜூர்‌ எல்லையுள்ளது. 
பிரம்மமோ எல்லையற்றது.” 


“எல்லையற்றதைச்‌ சொல்லும்‌ சிறு சொல்‌. அச்சொல்‌ 
ஒவ்வொரு பொழுதும்‌ ஓர்‌ தனியறிதலாயிற்று. 
அவ்வறிதல்களின்‌ தொகைக்குமேல்‌ விண்மீன்‌ என 
அண்மையும்‌ சேய்மையுமாகி நின்றது. இவையனைத்தும்‌ 
ஆகும்‌ ஒன்று. இவையனைத்துக்கும்‌ அப்பால்‌ எஞ்சும்‌ 
ஒன்று. அதுவே இவையனைத்தும்‌. அந்த மெய்மையை 
அச்சொல்‌ குறிக்கத்‌ தொடங்கியதும்தான்‌ அது 
முளைத்துத்‌ தீராத விதையென்றாகியது. 
நிலமனைத்தையும்‌ பசுமைகொள்ளச்‌ செய்யும்‌ பெருநதி 
என இம்மண்ணில்‌ பெருகலாயிற்று” என்றார்‌ சாந்தீபனி 
முனிவர்‌. 


“இங்குள்ள அனைத்தும்‌ அச்சொல்லின்‌ முடிவிலா 


தோற்றங்களே என்றுணர்க! குடிநெறியும்‌ கோல்முறையும்‌ 
வேள்வியும்‌ ஊழ்கமும்‌ அதுவே. மேழியும்‌ துலாவும்‌ 
வாளும்‌ தர்ப்பையும்‌ அதுவே. உருவற்றது ஆயிரமாயிரம்‌ 
தெய்வங்களாக ஆலயங்கள்தோறும்‌ விழிதிறந்தது. 
பெயரற்றது பல்லாயிரம்‌ பெயர்களாக மொழிநிறைத்தது. 
அறியப்படாதது அன்னையென்றும்‌ தந்தை என்றும்‌ 
கன்னி என்றும்‌ மைந்தன்‌ என்றும்‌ வந்து நம்மருகே 
அமர்ந்தது. கழனியில்‌ உணவும்‌ களத்தில்‌ குருதியும்‌ 
கல்விச்சாலையில்‌ மொழியும்‌ ஊழ்கத்தில்‌ ஒளியும்‌ 
ஆகியது. அதை வணங்குக!” 


“சென்ற ஆயிரமாண்டுகாலமாக அச்சொல்‌ தன்னை 
பிறிதொன்றாக ஆக்கிக்கொண்டிருக்கிறது. நாம்‌ 
காடுகளில்‌ காண்பது அந்தப்‌ பெருந்தவிப்பையே” என்று 
சாந்தீபனி முனிவர்‌ சொன்னார்‌. “அத்தனை 
மெய்ச்சொற்களும்‌ வேதங்களில்‌ உள்ளன. அவை தங்கள்‌ 
யுகம்‌ எழுகையில்‌ முளைத்துப்‌ பெருகி எழுகின்றன. 
வேதங்களில்‌ இருந்து எழுந்தது ஆத்மா என்னும்‌ சொல்‌. 
அகம்‌ என்றும்‌ பிரக்ஞானம்‌ என்றும்‌ இதம்‌ என்றும்‌ 
எழுந்துவந்த பலநூறு சொற்கள்‌ சென்று சூழ்ந்து பறந்து 
ரீங்கரித்து அச்சொல்லை துயிலெழுப்பின. 
வேதமெய்மையைக்‌ கற்க வருபவன்‌ அது எழுந்து வந்த 
பாதையை மொழியில்‌ காணக்கூடும்‌.” 


“ஒன்றே பிரம்மம்‌, பிறிதில்லை என்று முழங்கினர்‌ படிவர்‌. 
இவையனைத்தும்‌ பிரம்மமே என்று அறிந்தனர்‌. 
அதிலமர்ந்தனர்‌. யானைமேல்‌ ஏறுபவன்‌ 
யானையாகிறான்‌. இளையோரே, முகில்மேல்‌ 
ஏறிக்கொள்பவன்‌ தேவனாகிறான்‌. பேரறிவின்மேல்‌ 
ஏறிக்கொண்டவன்‌ என்னாவான்‌? அறிவென்று தன்னை 
உணர்ந்து அவன்‌ சொன்னான்‌ அதுவே நான்‌. 
அவ்வுணர்வை நோக்கியபின்‌ பிரக்ஞையே பிரம்மம்‌ 
என்று அவன்‌ கூறினான்‌. தன்‌ வடிவிடம்‌ சுட்டினான்‌ அது 
நீ. தனக்குத்தானே சுட்டி ஆத்மனே பிரம்மன்‌ என்றான்‌. 
பின்‌ எழுந்து விண்ணை தலைசூடி நானே பிரம்மம்‌ 
என்றான்‌.” 


சாந்தீபனி முனிவர்‌ கைகூப்பி நிறுத்தியதும்‌ அவரது 
மாணவர்கள்‌ “ஏகம்‌ ஏகத்விதீயம்‌ பிரம்ம”, “சர்வகல்விதம்‌ 
பிரம்ம”, “சோஹம்‌”, “பிரக்ஞானம்‌ பிரம்மாஸ்மி”, 
“தத்வமசி”, “அயம்‌ ஆத்ம பிரம்ம”, “அகம்‌ பிரம்மாஸ்மி” 
என்னும்‌ ஏழு பெருஞ்சொற்றொடர்களை ஏழுமுறை 
ஓதினர்‌. அவை ரீங்கரித்து சொல்லவையை நிரப்பி 
அமைதியென்றாயின. 


“அங்குளதை இங்குளதாகக்‌ காணும்‌ பெருந்தவமே இன்று 
நிகழ்கிறது” என்றார்‌ சாந்தீபனி முனிவர்‌. 
“மாண்டூக்யர்களின்‌ சொற்கள்‌ இவை. காணமுடியாதவன்‌, 
செயல்களுக்கு அடங்காதவன்‌, பற்றற்கரியவன்‌, 
உய்த்தலுக்கு அப்பாற்பட்டவன்‌, எண்ணம்‌ கடந்தவன்‌, 
சொல்கடந்தவன்‌, நுண்ணுணர்வின்‌ உட்பொருள்‌, 
பெருவெளியை தன்னுள்‌ அடக்கியவன்‌, நீடித்த 
அமைதிகொண்டவன்‌, இரண்டற்றவன்‌, இனியவன்‌, 
நான்காவதாக நின்றிருப்பவன்‌, அவனே ஆத்மன்‌, 
அவனே அறியத்‌ தகுந்தவன்‌. அத்தனை 
வேதமெய்மரபுகளும்‌ இன்று அளாவிக்கொண்டிருப்பது 
இந்த ஒளியிருள்பெருவெளியையே.” 


“அழிவற்றதை கணம்நில்லாது உருமாறும்‌ 
இவ்வுடலுக்குள்‌ காண்கிறார்கள்‌. நோயும்‌ மிடிமையும்‌ 
ஐயமும்‌ அச்சமும்‌ விழைவும்‌ துயரும்‌ கொந்தளிக்கும்‌ 
இதனுள்‌ அலையற்றது அமைந்துள்ளது எங்ஙனம்‌ என 
விளக்க முனைகிறார்கள்‌” என்ற சாந்தீபனி முனிவர்‌ 
புன்னகைத்தார்‌. “குடுவையில்‌ பயனுள்ளதாக இருக்கும்‌ 
மருந்துக்கலவை போலிருக்கிறது இவர்களின்‌ 
மெய்யறிதல்‌. உடலுக்குள்‌ அது நஞ்சோ மருந்தோ என்று 
இன்னும்‌ முடிவாகவில்லை. காடுகளில்‌ மெய்மை என்பது 
சொல்லில்‌ நின்றிருந்தால்‌ போதும்‌. கழனியில்‌ அது 
மேழியென உழுது விதையென முளைத்து கதிரென 
அறுவடை ஆகவேண்டும்‌.” 


“கட்டிறந்த பாழ்வெளியில்‌ களித்திருக்கும்‌ 
முனிவருக்குரிய மருந்து எங்ஙனம்‌ கூடுகட்டி குஞ்சுகளை 
ஊட்டும்‌ குடித்தலைவனுக்கு உகந்ததாகும்‌?” என்று 
சாந்தீபனி முனிவர்‌ தொடர்ந்தார்‌. “எங்கும்‌ எழுவது 
அவ்வினாவே. முன்பு ஒரு விடுகதையை கேட்டேன்‌. 
பிரம்மன்‌ படைத்தவற்றில்‌ பெரிய காளைக்களிறொன்று 
இருந்தது. அதன்‌ ஒரு கொம்பிலிருந்து மறுகொம்பு 
வரைக்கும்‌ ஆயிரம்கோடிக்‌ காதம்‌ தொலைவு. 
அப்படியென்றால்‌ அதன்‌ வலக்கொம்பிலிருந்து எழுந்து 
பறக்கும்‌ செம்பருந்து எத்தனை காலம்‌ கழித்து 
இடக்கொம்பை சென்றணையும்‌?” 


சிலகணங்கள்‌ அமைதி. இளைய மாணவன்‌ ஒருவன்‌ 
“புலரிஎழுந்து அந்திக்குள்‌” என்றான்‌. முகம்‌ மலர்ந்து 
“நன்று” என்றார்‌ சாந்தீபனி முனிவர்‌. “கதிரவன்‌ கடக்கும்‌ 
வானம்‌ அது. அதைத்தான்‌ இங்கும்‌ சொல்வேன்‌. 
இங்கிருந்து அங்குவரை ஒற்றைச்‌ சிறகடிப்பில்‌ செல்லும்‌ 
ஒரு பறவையால்‌ மட்டுமே இங்கு எழும்‌ அத்தனை 
எண்ணங்களையும்‌ ஒன்றெனத்‌ தொகுக்க முடியும்‌.” 


அவையை நோக்கியபடி சிலகணங்கள்‌ தன்னுள்‌ 
ஆழ்ந்தவராக அமர்ந்திருந்தபின்‌ மெல்ல கலைந்து 
“மானுடம்‌ காட்டும்‌ உண்மை ஒன்றுண்டு, தேவையானது 
நிகழும்‌. எண்ணங்கள்‌ கோடி ஒன்றை ஒன்று தொடுத்து 
ஒன்றுடன்‌ ஒன்று முரண்பட்டு பெருகலாம்‌. 
அனைத்தையும்‌ கடந்து நோக்கும்‌ ஒன்றுள்ளது, 
மானுடனின்‌ தேவை. அது ஒவ்வாததை தள்ளி உரியதை 
அள்ளும்‌. தொடுக்கும்‌. உருக்கி ஒன்றாக்கும்‌.” 


சாந்தீபனி முனிவர்‌ பற்கள்‌ தெரிய நகைத்து “பலசமயம்‌ 
அது வேள்விக்கரண்டியால்‌ மண்ணள்ளலாம்‌. 
கூர்வாளால்‌ கதிர்கொய்யலாம்‌. பொற்பட்டால்‌ மீன்‌ 
துழாவலாம்‌. அவ்வண்ணமென்றால்‌ அதுவே 
தெய்வங்கள்‌ எண்ணிய பயன்‌ என்றுதான்‌ பொருள்‌” 
என்றார்‌. “விளைந்துபெருகும்‌ அனைத்தையும்‌ 
இணைக்கும்‌ கொள்கையை முன்வைத்தது சாந்தீபனி 
குருநிலை. சமன்யவம்‌ ஒன்று நிகழ்ந்தாகவேண்டும்‌.” 


குரல்‌ மெல்ல மேலெழ “இளையோரே, என்றும்‌ அது 
நிகழ்ந்துகொண்டேதான்‌ உள்ளது. நால்வேதம்‌ அமைத்த 
வேதவியாசர்‌ செய்தது சப்த சமன்வயம்‌. இனி ஒரு தத்துவ 
சமன்வயம்‌ நிகழ்ந்தாகவேண்டும்‌. இந்த ஆறு ஓடிஓடி 
ஆழத்திற்கு சென்றுவிட்டது. அணைகட்டி நீரை 
மேலெடுத்து கழனி நிறைத்தாகவேண்டும்‌” என்றார்‌ 
சாந்தீபனி முனிவர்‌. கைகூப்பி அவர்‌ தன்‌ உரையை 
முடித்தபோது அவை ஒலியடங்கி 
நோக்கிக்கொண்டிருந்தது. 


“ஓம்‌ அது முழுமை. இது முழுமை. 
முழுமையிலிருந்து முழுமை எழுகிறது 
முழுமையிலிருந்து முழுமை பிறந்தபின்னரும்‌ 
முழுமையே எஞ்சியிருக்கிறது” 


சாந்தீபனி முனிவர்‌ கைகூப்பி அவ்வேதச்சொல்லை 
உரைத்தபோது அவரது மாணவர்களும்‌ 
இணைந்துகொண்டனர்‌. அவர்‌ தன்‌ வலப்பக்கம்‌ திரும்பி 
அங்கிருந்த தன்‌ தந்தையின்‌ மரமிதியடிகளைத்‌ தொட்டு 
சென்னிசூடிவிட்டு எழுந்து கூப்பிய கைகளுடன்‌ 
வெளியே சென்றார்‌. ஒரு மாணவன்‌ எழுந்து சங்கை 
முழக்கினான்‌. மெல்லிய பேச்சுக்குரல்களுடன்‌ 
மாணவர்கள்‌ கலைந்து செல்லத்‌ தொடங்கினர்‌. 

தருமன்‌ எண்ணங்களில்‌ ஆழ்ந்தவர்‌ போல தலை 


ர ப மாவு றால்‌ 
நகுலன்‌. திடுக்கிட்டு அவனை நோக்கியபின்‌ தருமன்‌ 
கையூன்றி மெல்ல எழுந்தார்‌. தாடியை கையால்‌ 
தடவியபடி அவர்‌ நடக்க அவர்கள்‌ கொண்டுவந்திருந்த 
சுவடிகளை எடுத்துக்கொண்டு நகுலன்‌ உடன்‌ சென்றான்‌. 
வெளியே முன்னிரவின்‌ இருள்‌ நிறைந்திருந்தது. 
தொலைவில்‌ அகல்சூடி அமைந்திருந்த 
குடில்திண்ணைகள்‌ இருளில்‌ மிதந்தவைபோல்‌ 


தெரிந்தன. 

அர்ஜுனன்‌ குடிலுக்குள்‌ வந்து வணங்கி கைகட்டி 
நின்றான்‌. அவர்‌ சுவடிக்கட்டை கட்டி பேழைக்குள்‌ 
வைத்தபின்‌ நிமிர்ந்து பார்த்தார்‌. அருகே தெரியும்‌ 
எழுத்துக்களுக்காக கூர்கொண்ட விழிகள்‌ சூழலை 
நோக்கி தகவமைய சற்று நேரம்‌ ஆகியது. அவன்‌ உருவம்‌ 
நீருக்கு அப்பாலெனத்‌ தெரிந்து மெல்ல தெளிவடைந்தது. 
அவனைச்‌ சூழ்ந்திருந்த குடிலின்‌ தூண்களும்‌ 
மரப்பட்டைச்‌ சுவர்களும்‌ சாளரங்களுக்கு அப்பால்‌ 
மரங்களும்‌ உருக்கொண்டன. 

அர்ஜுனன்‌ அவர்‌ நோக்கு மீள்வதற்காகக்‌ காத்து 
நின்றிருந்தான்‌. சுவடிகளை வாசிக்கையில்‌ அவர்‌ 
விழிகள்‌ பிற உலகங்களை கரைத்து அகற்றிவிடுவதை 
அவன்‌ அறிந்திருந்தான்‌. சுவடிகளிலிருந்து எழும்போது 
விழியிழந்தவர்‌ போல்‌ முகம்‌ கொண்டிருப்பார்‌. அந்தத்‌ 
திகைப்பு மெல்ல விலகி அவர்‌ விழிகளில்‌ நோக்கு 
திரும்பியபின்னரே அவர்‌ அவன்‌ தமையன்‌ என்று மீண்டு 
வருவார்‌. “ம்‌?” என்று அவர்‌ கேட்டார்‌. “இளைய யாதவர்‌ 
அணுகிவிட்டார்‌” என்றான்‌. 


தருமன்‌ மேலாடையைச்‌ சீரமைத்து ங்‌ எழுந்தார்‌. 
அவர்‌ மூட்டுகளில்‌ முதுமையின்‌ தளர்ச்சி ஒலித்தது. 
“இன்று பின்னுச்சி வேளை இங்கு வந்தடையக்கூடும்‌ 
என்றார்கள்‌. காட்டுக்குள்‌ அவர்‌ நுழைந்ததை அறிவித்து 
முரசு எழுந்தது.” தருமன்‌ “இங்கு ஏற்பாடுகள்‌ 
தொடங்கிவிட்டனவா?” என்றார்‌. “இல்லை மூத்தவரே, 
அவர்‌ சாத்யகியை மட்டும்‌ அழைத்துக்கொண்டு 
தனியாகத்தான்‌ வருகிறார்‌. இங்கு வரவேற்புகள்‌ ஏதும்‌ 
தேவையில்லை என அறிவுறுத்தியிருக்கிறார்‌.” தருமன்‌ 
வியப்புடன்‌ நோக்கி “தனியாகவா?” என்றார்‌. “ஆம்‌” 
என்றான்‌ அர்ஜுனன்‌. “நெடுநாட்களுக்குப்பின்‌ வருகிறார்‌ 
என்றார்கள்‌” என்றார்‌ தருமன்‌. “அதனால்தான்‌ அப்படி 
வருகிறார்‌ போலும்‌” என்றபின்‌ அர்ஜுனன்‌ தலைதாழ்த்தி 
வெளியே சென்றான்‌. 


முகம்‌ கழுவி குழல்‌ திருத்தி தருமன்‌ வெளியே வந்தார்‌. 
சாந்தீபனி குருநிலை முழுக்கவே இளைய யாதவர்‌ வரும்‌ 


செய்தி பரபரப்பை உருவாக்கியிருந்தது. ஆனால்‌ 
அவர்கள்‌ அப்படி கிளர்ச்சிகொள்ளவில்லை என்று 
காட்ட விரும்பினர்‌. ஆகவே மிகையான இயல்புணர்வை 
நடித்தபம மெல்ல நடந்தனர்‌. சிறிய செய்திகளை உரக்கச்‌ 
சொல்லி தேவையின்றி சிரித்தனர்‌. தருமன்‌ அவர்களை 
நோக்கியபடி நடந்தார்‌. அவரை நோக்கி தலைவணங்கி 
முகமன்‌ உரைத்தபடி மாணவர்கள்‌ சிறுவேலைகளை 
ஆற்றியபடி கடந்துசென்றனர்‌. காலைவேள்விக்கென 
கொண்டுசெல்லப்பட்ட பசுவையும்‌ கன்றையும்‌ இருவர்‌ 
ஓட்டிக்கொண்டு சென்றனர்‌. பெரிய பித்தளை 
அண்டாக்களுடன்‌ மூவர்‌ சென்றனர்‌. அனைவர்‌ 
விழிகளிலும்‌ அத்தருணம்‌ இருந்தது. 


சாந்தீபனி முனிவர்‌ அவரது குடிலை விட்டு வெளியே 
வந்து திண்ணையில்‌ நின்றபடி நெய்ப்பானைகளை 
கொண்டுசென்றவர்களுக்கு ஏதோ 
ஆணையிட்டுக்கொண்டிருப்பதை தருமன்‌ பார்த்தார்‌. 
அவர்‌ கிளர்ச்சி கொண்டிருந்தார்‌, அதை அவ்வண்ணமே 
அவர்‌ உடலும்‌ முகமும்‌ வெளிப்படுத்தவும்‌ செய்தன. அவர்‌ 
முனிவரை தொலைவிலிருந்தே வணங்க அவர்‌ உரக்க 
“இளையோன்‌ வருகிறான்‌, அரசே” என்றார்‌. “ஆம்‌, 
அறிவேன்‌” என்றார்‌ தருமன்‌. “நெடுநாட்களுக்குப்பின்‌ 
வருகிறான்‌. எந்தை மகிழ்வார்‌” என்றார்‌ சாந்தீபனி 
முனிவர்‌. “இது அவன்‌ ஆசிரியனாக 
அமர்ந்திருக்கவேண்டிய இடம்‌” என்றபின்‌ புன்னகைத்து 
உள்ளே சென்றார்‌. 


குருநிலைக்கும்‌ இளைய யாதவருக்குமான உறவை அங்கு 
வந்தநாள்‌ முதலே தருமன்‌ கூர்ந்து 
நோக்கிக்கொண்டிருந்தார்‌. அங்குள்ள ஒவ்வொருவரும்‌ 
ஒவ்வொரு நாளும்‌, ஒவ்வொரு உரையாடலிலும்‌ 
அவரைப்‌ பற்றியே எண்ணிக்கொண்டும்‌ 
பேசிக்கொண்டும்‌ இருந்தனர்‌. அவர்‌ ஆசிரியராக அமர்ந்த 
குருநிலை என்று அவர்கள்‌ எண்ணுவதாகத்‌ தோன்றும்‌. 
ஆனால்‌ அவர்‌ அக்குருநிலையை முற்றிலுமாகத்‌ துறந்து 
சென்றார்‌ என்பதை அவர்கள்‌ எப்போதும்‌ 
நினைவில்கொண்டிருந்தனர்‌. தன்‌ ஆசிரியரைத்‌ துறந்து 
சென்றார்‌ என்றும்‌ அவரை வாழ்வு துறக்க வைத்தார்‌ 
என்றும்‌ அறிந்திருந்தனர்‌. இளைய யாதவரை 
எண்ணுவது தங்கள்‌ ஆசிரியருக்குச்‌ செய்யும்‌ பிழை 
என்றும்‌ உள்ளம்கொண்டிருந்தனர்‌. 

ஆகவே ஒவ்வொரு உரையாடலும்‌ இயல்பாக இளைய 


யாதவரைப்‌ பற்றியதாக மாறும்‌. அவர்‌ 
எண்ணங்களையும்‌ செயல்களையும்‌ தொட்டுத்தொட்டுச்‌ 


சென்ற ஒரு கட்டத்தில்‌ ஒரு மூத்த மாணவன்‌ “நாம்‌ ஏன்‌ 
அவரைப்பற்றி பேசவேண்டும்‌? அவர்‌ சாந்தீபனி 
குருநிலையின்‌ ஆசிரியர்‌ அல்ல” என்று உரக்க 
சொல்வான்‌. அத்துடன்‌ அவ்வுரையாடல்‌ அறுபட்டு 
நிற்கும்‌. பெருமூச்சுடன்‌ ஒவ்வொருவரும்‌ சுக்கான்‌ பற்றி 
கலம்‌ திருப்புவதுபோல தங்கள்‌ எண்ணச்செலவை 
மாற்றியமைப்பார்கள்‌. 


ஆனால்‌ அங்கு பேசப்படும்‌ ஒவ்வொன்றும்‌ இளைய 
யாதவருக்குரிய மறுமொழிகள்‌ என்பதை சிலநாட்கள்‌ 
அச்சொற்களனுக்குள்‌ அமைந்ததுமே தருமன்‌ 
புரிந்துகொள்ளத்‌ தொடங்கினார்‌. அவர்‌ அங்கிருந்த 
நாட்களே குறைவானவை. அவர்‌ சொல்லி அங்கு 
எஞ்சியவையும்‌ சிலவே. ஆனால்‌ அவர்கள்‌ உசாவியும்‌ 
எண்ணிப்பெருக்கியும்‌ அவர்‌ தரப்பை மிகவலுவாக 
உருவாக்கிக்கொண்டிருந்தனர்‌. அவர்‌ பெயரைச்‌ 
சொல்லாமல்‌ அவரை மறுத்தனர்‌, அவருடன்‌ 
சொல்லாடினர்‌. வென்று கடந்ததுமே அவர்கள்‌ அவராக 
மாறி அவர்‌ தரப்பை மேலும்‌ உருவாக்கிக்கொண்டு 
அதனுடன்‌ பொருதலாயினர்‌. 


தத்துவம்‌ பிசிறின்றி கோக்கப்படும்போதே அதைச்‌ 
சார்ந்தவர்களின்‌ நாளுள்ளம்‌ ஐயம்கொள்ளத்‌ 
தொடங்குகிறது. எனவே நாளுண்மையைச்‌ சொல்லும்‌ 
ஒருவன்‌ அதன்‌ உயிர்நிலையைச்‌ சுண்டி அதிரச்‌ 
செய்துவிடமுடியும்‌. நாளுண்மையில்‌ வலுவாக 
நின்றிருக்கும்‌ தத்துவம்‌ எப்போதும்‌ தன்‌ இயல்பான 
சிறுமையை உணர்ந்தபடியே இருக்கிறது. பறக்கும்‌ 
கவிச்சொல்‌ ஒன்று அதை எழுச்சிகொள்ளச்‌ செய்கிறது. 
கவ்விய அனைத்தையும்‌ கைவிட்டு அது தானும்‌ சிறகு 
விரிக்கிறது. உலகியலே தத்துவத்தின்‌ எதிரி. தத்துவம்‌ 
உலகியலின்‌ பிடிபடாக்‌ கனவு. அவர்‌ ஒருதருணம்‌ 
நாளுண்மையென வந்து நின்றார்‌. மறுகணமே 
கவிச்சொல்லென ஆகி அதை வென்றார்‌. 


தத்துவத்தை அணுகும்தோறும்‌ ஒவ்வொரு மானுடரும்‌ 
மெல்லிய திரிபுகொள்ளத்‌ தொடங்குவதன்‌ விந்தையை 
தருமன்‌ எண்ணிக்கொண்டே இருந்தார்‌. 
தாளாப்பேருண்மை ஒன்றை சுமந்தவர்கள்‌ போல ஒரு 
முகம்‌. புரிந்துகொள்ளப்படாதவர்களாக, தனியர்களாக, 
ஒவ்வொன்றையும்‌ பொருளின்மையெனக்‌ கண்டு 
நகைப்பவர்களாக, எக்கணமும்‌ உதிரக்காத்து 
அதிர்பவர்களாக அதன்‌ நூறாயிரம்‌ பாவனைகள்‌. 
அப்படியே மறுபக்கமென உண்மையென்பதை முற்றிலும்‌ 
மறுத்து எளியோரில்‌ எளியோனாக மண்ணில்‌ 


நின்றிருக்கும்‌ ஒரு தரப்பு. வியர்வை கொட்ட தோட்டத்தில்‌ 
உழைப்பவர்கள்‌, கன்றோட்டுபவர்கள்‌, அடுமனையில்‌ 

ப யாற்றுபவர்கள்‌, சொல்லவைகளில்‌ விழிதிருப்பி 
எங்கோ என அமர்ந்திருப்பவர்கள்‌, அரிய சொல்லாட்சி 
எழுகையில்‌ தனக்குள்‌ என மெல்ல 
நகைத்துக்கொள்பவர்கள்‌, அனலெழும்‌ 
சொல்லாடல்களில்‌ கடந்து எளிய இளிவரலொன்றை 
சொல்பவர்கள்‌ என அது முகம்பெருகுகிறது. 


சாந்தீபனி குருநிலையை சுற்றி வருகையில்‌ தருமன்‌ 
மாணவர்களையே நோக்கிக்‌ கொண்டிருந்தார்‌. 
ஒவ்வொருவரும்‌ ஒவ்வொரு தோற்றத்தில்‌ 
நடமாடிக்கொண்டிருந்தனர்‌. தத்துவம்‌ கற்றபின்‌ 
அக்கல்வியென்றே ஆகி இயல்பாக அமைந்த எவருமே 
இல்லையா என்று வியந்தார்‌. தத்துவம்‌ மானுட 
ஆணவத்துடன்‌ மட்டும்தான்‌ நேரடியாக உரையாடுகிறதா? 
அந்த இயல்பான பாதையை வெட்டி அதை 
உள்ளிருக்கும்‌ பசிக்கு உணவாக்குவதற்கான பயிற்சிதான்‌ 
என்ன? தத்துவம்‌ அனலெரியும்‌ உலைமையம்‌. அதை 
அணுகும்தோறும்‌ ஒவ்வொன்றும்‌ உருகி 
உருக்கலைந்தாகவேண்டும்‌. புடமிடப்பட்டு மாசுகளைந்து 
மறுபக்கம்‌ எழுபவனே தத்துவத்தைக்‌ கடந்தவன்‌. 
தத்துவத்தைக்‌ கடக்காதவனுக்கு அதனால்‌ 
பயனேதுமில்லை. 


அவர்‌ ஓடைக்கரையை அடைந்தபோது அங்கே பெரிய 
செம்புக்கலங்களை நீரிலிட்டு 
தேய்த்துக்கொண்டிருந்தனர்‌. கலவளைவுக்குள்‌ நீர்‌ 
சுழித்து எழுந்து சென்றது. நீண்ட குழலை நாரால்‌ முடிந்து 
தோளில்‌ இட்டிருந்த நடுவயதான ஒருவர்‌ கலங்களை 
நாரால்‌ தேய்த்துக்கொண்டிருந்தார்‌. அவரைச்‌ சூழ்ந்து 
இளமாணவர்கள்‌ கலம்‌ தேய்த்தனர்‌. தருமன்‌ அருகே 
வந்ததும்‌ அவர்‌ நோக்கி “வருக, அரசே!” என்றபின்‌ 
விழிகளால்‌ அப்பால்‌ கிடந்த நாரை சுட்டிக்காட்டிவிட்டு 
திரும்பி மாணவர்களிடம்‌ “தேர்ந்த வேதிக்கூட்டு என்பது 
அக்கலத்தின்‌ பங்கில்லாது நிகழ்வது” என்றார்‌. 


தருமன்‌ என்ன செய்யப்போகிறார்‌ என்பதையே 
அனைத்து மாணவர்களும்‌ ஓரவிழியால்‌ 
நோக்கிக்கொண்டிருந்தனர்‌. அவர்‌ தன்‌ ஆடையை மடித்து 
மேலேற்றிவிட்டு அந்த நார்ச்சுருணையை 
எடுத்துக்கொண்டு நீரில்‌ இறங்கினார்‌. அருகே 
ஊறிக்கொண்டிருந்த கலத்தை தேய்க்கத்‌ தொடங்கினார்‌. 
அவர்‌ அவரை முற்றிலும்‌ அறியாதவர்‌ போல 
பேசிக்கொண்டே சென்றார்‌. “ஆகவே கலம்‌ தேர்வதே 


வேதியியலின்‌ முதல்‌ பணி. அத்தனை உலோகங்களும்‌ 
வேதிச்செயலில்‌ பங்குகொள்ளும்‌ வேதிப்பொருட்களே. 
மண்‌ நன்று. ஏனென்றால்‌ அது அன்னையென 
நின்றுள்ளது. ஆயினும்‌ அது சிலவற்றுடன்‌ 
இணைந்தாடும்‌ தன்மைகொண்டது.” 


“கல்குடுவைகள்‌ மேலும்‌ நன்று” என்று அவர்‌ 
சொன்னபடியே சென்றார்‌. “அவையும்கூட பொன்மாற்று 
வேதியியலுக்குப்‌ பயனற்றவை. பீதர்களின்‌ 
பளிங்குக்குடுவைகளே இதுகாறும்‌ வந்தவற்றில்‌ மிக 
உகந்தவை. அவை ஈடுபடுகின்றனவா என்று 
இனிமேல்தான்‌ முற்றுறுதி செய்யவேண்டும்‌.” காலால்‌ 
நீரைத்‌ தள்ளி தான்‌ தேய்த்த கலத்தை அவர்‌ கழுவினார்‌. 
அங்கே தருமன்‌ நிற்பதைக்கண்ட மாணவர்கள்‌ பலர்‌ 
அருகே வந்தனர்‌. இயல்பாகவே பலர்‌ கலம்‌ 
கழுவத்தொடங்கினர்‌. ஓடை இடமின்றி ஆனதும்‌ 
எஞ்சியவர்கள்‌ கரையில்‌ கைகட்டி நின்றனர்‌. 


“அனைத்து வேதிக்கலவைகளும்‌ சமன்வயங்களே” 
என்று அவர்‌ தொடர்ந்தார்‌. “எந்த சமன்வயத்திலும்‌ அதை 
நிகழ்த்தும்‌ கலத்தின்‌ இயல்பு கலந்துள்ளது. முற்றிலும்‌ 
அவ்வாறு கலக்காத ஒரு சமன்வயம்‌ இங்கு நிகழமுடியுமா 
என்பதே ஐயம்தான்‌.” அவர்‌ உடல்‌ இறுகி நார்நாராக 
அசைந்தது. கடுமையான உடலுழைப்பை 
மேற்கொள்பவர்‌ என தருமன்‌ எண்ணிக்கொண்டார்‌. 
வெண்மயிர்‌ கலந்த தாடியில்‌ நீர்த்துளிகள்‌ ஒளிர்ந்து 
ஆடிச்‌ சொட்டின. “ஆகவே கலம்‌ ஏது என்பது 
முதற்கேள்வி. அதைவிடுத்துப்‌ பேசுவதெல்லாம்‌ 
பொய்யே.” 


தருமன்‌ தனக்குள்‌ ஒரு புன்னகை எழுவதை உணர்ந்தார்‌. 
அதை முகத்தில்‌ எழாது காத்தபடி “அப்படியென்றால்‌ 
இளைய யாதவர்‌ தத்துவ சமன்வயம்‌ செய்யும்‌ 
ஆற்றலற்றவர்‌ என நீங்கள்‌ எண்ணுகிறீர்களா, 
உத்தமரே?” என்றார்‌. அங்கிருந்த அனைவருமே 
அதிர்ச்சிகொள்வது உடலசைவுகளாகவே தெரிந்தது. 
அத்தகைய நேரடியான வினாவை எப்போதுமே 
எதிர்கொண்டிராத அவர்‌ சிலகணங்கள்‌ 
நிலைகுலைந்துபோனார்‌. அவர்‌ கைகள்‌ பதறுவதையும்‌ 
விரல்களால்‌ சுருணையை இறுகப்பற்றுவதையும்‌ தருமன்‌ 
கண்டார்‌. அவர்‌ விழிகள்‌ நிலையழிந்து உருண்டன. உதடு 
ஒருமுறை சொல்லின்றி திறந்து மூடியது. மறுகணம்‌ 
உரத்த குரலில்‌ “என்ன சொல்கிறீர்‌? இளைய யாதவனா? 
அவனைப்பற்றி இங்கு என்ன?” என்றார்‌. 


“இங்கு பேசப்படுவது அவரைப்பற்றித்தான்‌ என்று 
எண்ணினேன்‌” என்றார்‌ தருமன்‌. “நான்‌ பிழையாகப்‌ 
புரிந்துகொண்டேன்‌ என்றால்‌ பொறுத்தருளவேண்டும்‌... 
னால்‌ எனக்கு அதையே எண்ணத்‌ தோன்றியது.” அவர்‌ 
கையை வீசி “அறிவின்மை!” என்றபின்‌ குனிந்து நீரை 
காலால்‌ கள்ளி கலம்மீது வீசினார்‌. “நான்‌ 
பேசிக்கொண்டிருப்பதே வேறு. இது தத்துவத்தின்‌ 
கூர்முனை. அன்றாட அரசியலுக்கு இதனுடன்‌ தொடர்பு 
ஏதுமில்லை.” தருமன்‌ “ஆம்‌, புரிந்துகொள்கிறேன்‌. நான்‌ 
அரசன்‌, அன்றாட அரசியலை என்னால்‌ 
தவிர்க்கமுடிவதில்லை” என்றார்‌. 


“அறியாமையை என்னால்‌ பொறுத்துக்கொள்ள 
முடிவதில்லை” என்றார்‌ அவர்‌. “நான்‌ 
பேசிக்கொண்டிருப்பதே வேறு.” தருமன்‌ “ஆம்‌, ஆனால்‌ 
என்‌ பொருட்டு நான்‌ கேட்ட வினாவுக்கே நீங்கள்‌ 
மறுமொழியிறுக்கலாமே” என்றார்‌. “என்‌ பணி அதுவல்ல” 
என்ற பின்‌ அவர்‌ கலத்தை விசையுடன்‌ தேய்க்கத்‌ 
தொடங்கினார்‌. “தத்துவம்‌ அரசியலும்‌ 
ஆகவேண்டுமல்லவா?” என்றார்‌ தருமன்‌. தன்‌ 
புன்னகையை முழுமையாகவே உள்ளே 
மறைத்துக்கொள்ள முடிந்தது அவரால்‌. அவர்‌ 
தேய்ப்பதை நிறுத்திவிட்டு “நான்‌ பேசிக்கொண்டிருந்த 
தளமே வேறு” என்றார்‌. “அச்சம்‌ 
கொள்ளவேண்டியதில்லை, நேரடியாகவே நீங்கள்‌ 
இளைய யாதவரைப்பற்றி என்னிடம்‌ பேசலாம்‌” என்றார்‌ 
தருமன்‌. 


அவர்‌ சுருணையை வீசிவிட்டு “அச்சமா, எனக்கா? 
என்னை என்னவென்று எண்ணினீர்‌? நான்‌ 
இப்போதிருக்கும்‌ ஆசிரியரின்‌ தந்தை இங்கிருந்தபோது 
வந்தவன்‌. இவரை களித்தோழனாகவே அறிந்தவன்‌. 
நீங்கள்‌ சொல்லும்‌ இளைய யாதவனை சொல்திருந்தா 
சிறுவனாகக்‌ கண்டவன்‌” என்றார்‌. “ஆம்‌, நேரடியாகவே 
சொல்கிறேன்‌. தத்துவ சமன்வயம்‌ செய்ய இவன்‌ யார்‌? 
இவன்‌ அரசன்‌. அரசமுனிவரான ஜனகர்கூட அவை 
கூட்டி அங்கு முனிவர்கள்‌ அனைவரையும்‌ 
அவையமரச்செய்து வேதச்சொல்‌ ஆய்ந்தார்‌. இவன்‌ கற்ற 
நூல்கள்‌ என்ன? இவன்‌ கொண்ட ஆசிரியர்கள்‌ 
எவரெவர்‌? சாந்தீபனி குருநிலை இவனை இன்னமும்‌ 
ஏற்கவில்லை. எங்கள்‌ ஆசிரியரின்‌ பழிச்சொல்‌ அவன்‌ 
மேல்‌ உள்ளது.” 


“இவன்‌ இன்னமும்‌ ஆணிவேர்‌ அமையாத 
யாதவகுலத்தின்‌ அரசன்‌. பாலைநிலத்திற்கு 


அப்பாலிருப்பதனாலேயே இன்னமும்‌ ஷத்ரியர்களால்‌ 
வெல்லப்படாதிருக்கிறான்‌. ஆனால்‌ இவன்‌ தேன்தட்டில்‌ 
தேன்‌ நிறைகையில்‌ கரடிகள்‌ தேடி வரும்‌... அதன்பின்‌ 
காட்டுக்குள்‌ ஓடி ஒளிந்து தத்துவ சமன்வயம்‌ செய்யட்டும்‌. 
தன்‌ எட்டு மனைவியருக்கும்‌ அவற்றை 
சொல்லிக்கொடுக்கட்டும்‌.” அவர்‌ விழிகள்‌ ஈரமணிந்தன. 
முகம்‌ வெறுப்பால்‌ சுளித்து கழுத்துத்தசை இழுபட்டது. 
“அரசன்‌ என இவன்‌ ஆற்றிய வேள்வி எது? இவன்‌ 
வென்ற களங்கள்‌ எவை? சொல்லுங்கள்‌!” 


“இனிமேல்‌ வெல்லலாம்‌ அல்லவா?” என்றார்‌ தருமன்‌. 
“ஆம்‌ வெல்லவும்‌ கூடும்‌. அவன்‌ தத்துவம்பற்றி 
பேசுவதெல்லாம்‌ அவ்வாறு வெல்லும்பொருட்டே. 
குலம்கொண்டு படைசேர்க்க இயலாதவன்‌ வேதச்சொல்‌ 
கொண்டு சேர்க்க முயல்கிறான்‌. அதனால்தான்‌ அவன்‌ 
கலம்‌ மாசுடையது என்கிறேன்‌. அவன்‌ நோக்கம்‌ அதுவாக 
இருக்கையில்‌ நிரைநிரையென வரும்‌ 
தலைமுறைகளுக்கான ஐந்தாவது வேதத்தை அவன்‌ 
எப்படி அமைக்க முடியும்‌? அவன்‌ எண்ணுவது ஓர்‌ எளிய 
போர்ச்சூழ்கை என்றால்‌ அதை சொல்லுங்கள்‌. அதற்கு 
தத்துவ சமன்வயம்‌ என்றெல்லாம்‌ பெரிய சொற்களை 
அளிக்க வேண்டியதில்லை.” 


அவர்‌ சுருணையை தாக்கி வீசிவிட்டு நடந்துசென்றார்‌. 
தருமன்‌ அவரை நோக்கி நின்றார்‌. ஒரு மாணவன்‌ “அவர்‌ 
பெயர்‌ பத்ரர்‌. இங்குள்ள மூத்த ஆசிரியர்‌” என்றான்‌. 
“சொல்லவைகளில்‌ நான்‌ அவரைக்‌ கண்டதே 
இல்லையே?” என்றார்‌ தருமன்‌. “அவர்‌ எங்கும்‌ 
வருவதில்லை. அடுமனையில்‌ பணியாற்றுவார்‌. 
தொழுவில்‌ கன்றுகளுடன்‌ துயில்வார்‌. விழைபவர்கள்‌ 
அவரைத்‌ தேடிச்சென்று சொல்கேட்கலாம்‌” என்றான்‌ 
ஒருவன்‌. இன்னொருவன்‌ “அவர்‌ ஆசிரியரை 
விழிதொட்டுப்‌ பேசுவதே இல்லை. மையக்குடில்‌ 
பக்கமாகவே செல்வதில்லை” என்றான்‌. “உண்மையில்‌ 
இங்கு வேதமுழுதறிந்தவர்‌ இவரே என்கிறார்கள்‌. ஆசிரியர்‌ 
தன்‌ மைந்தரென்பதனால்தான்‌ சாந்தீபனி குருநிலைக்கு 
அவரை ஆசிரியராக ஆக்கினார்‌” என்றான்‌. 


அவ்விழிகளை தருமன்‌ மாறிமாறி நோக்கினார்‌. மீறலை 
விழையும்‌ இளம்‌ நெஞ்சங்கள்‌. கற்பிக்கப்பட்டவை 
அனைத்தும்‌ பிழையென்றும்‌ தங்கள்‌ நுண்ணறிவால்‌ 
அதற்கப்பால்‌ சென்று கற்கப்போவதாகவும்‌ 
எண்ணிக்கொள்வதில்‌ கிளர்ச்சி அடைபவர்கள்‌. தாங்கள்‌ 
அறியாத ஏதோ ஒன்று தங்களைச்‌ சூழ்ந்துள்ளதாகவும்‌ 
எச்சரிக்கையுடனும்‌ கூர்மதியுடனும்‌ அவற்றைக்‌ 


கடந்துசென்று நோக்கும்‌ திறன்‌ தங்களுக்கு மட்டுமே 
உள்ளதாகவும்‌ கற்பனை செய்துகொள்பவர்கள்‌. தருமன்‌ 
புன்னகையுடன்‌ “ஆனால்‌ அவர்‌ ஆசிரியருக்குரிய 
நிகர்நிலை கொண்டவராகத்‌ தெரியவில்லையே?” 
என்றார்‌. 


இளமாணவன்‌ ஒருவன்‌ கிளர்ந்து முன்வந்து “அவர்‌ 
இங்கு சொன்னவையே உண்மை. இளைய யாதவர்‌ ஒரு 
சிற்றரசன்‌. சூதர்பாடல்களின்‌ வழியாக அவர்‌ தன்னை 
ஒரு கதையாக மாற்றிக்கொண்டிருக்கிறார்‌. தவளை 
நுரைகிளப்புவதுபோல. அக்கதைகள்‌ அவரை 
தகுதிகொண்டவராக ஆக்குவதில்லை” என்று கூவினான்‌. 
இன்னொருவன்‌ “எவரும்‌ உருவாக்கலாம்‌ வேதத்தை. 
எவர்‌ ஏற்பார்கள்‌? இவர்‌ செய்யும்‌ தத்துவ சமன்வயத்தை 
யாதவர்களின்‌ குலங்களனைத்தும்‌ கூட 
ஏற்கப்போவதில்லை. ஷத்ரிய குலங்களுக்கு இவர்‌ எளிய 
ஆமருவி மட்டுமே” என்றான்‌. ண்ட டவ கா்‌ பழிசுமந்த 
ஒருவரால்‌ பயனுள்ள எதை சொல்லிவிடமுடியும்‌?” 
என்றான்‌ வேறொருவன்‌. 


தருமன்‌ அவர்களை நோக்கிக்கொண்டு நின்றார்‌. 
அவர்கள்‌ ஒற்றைக்குரலில்‌ கூவத்தொடங்கினர்‌. 
இளமைந்தரானதனால்‌ அவர்களின்‌ உணர்வுகள்‌ 
அவர்களின்‌ குரலை அவர்கள்‌ கேட்கும்தோறும்‌ 
பெருகின. “ஒருபோதும்‌ அவர்‌ சாந்தீபனி குருநிலையின்‌ 
பெயரை பயன்படுத்தலாகாது” என்று ஒருவன்‌ 
சொன்னான்‌. “அவர்‌ சால்வருடன்‌ களத்தில்‌ தோற்றவர்‌. 
வங்கரையும்‌ கலிங்கரையும்‌ எப்படி அவரால்‌ 
எதிர்கொள்ளமுடியும்‌?” என்றான்‌ இன்னொருவன்‌. 
“தலையில்‌ அடிபட்ட பாம்பின்‌ இறுதிப்படம்‌. இறுதிச்சீறல்‌” 
என்று மற்றொருவன்‌ கூச்சலிட்டான்‌. 


அவர்கள்‌ அத்தனைபேரும்‌ இளைய யாதவராக மாறி 
தங்களுக்குள்‌ நூறாயிரம்‌ முறை நடித்தவர்கள்‌ என 
தருமன்‌ எண்ணிக்கொண்டார்‌. அப்படி நடிக்காத 
இளையோர்‌ எவரும்‌ பாரதவர்ஷத்தில்‌ இன்றிருக்க 
வழியில்லை. அந்நடிப்பின்‌ உச்சியில்‌ அவர்கள்‌ 
ஒவ்வொரு முறையும்‌ அறியும்‌ உண்மை ஒன்றுண்டு, 
அவர்கள்‌ அவர்‌ அல்ல. வீடுதுறந்து காடேகி 
குருநிலைகள்தோறும்‌ சென்று வேதச்சொல்‌ 
கற்றுத்தேர்ந்தாலும்‌ அவர்கள்‌ சென்றடையும்‌ இடம்‌ 
ஒன்றுண்டு. அதற்கப்பாலொரு பீடத்தில்‌ அவர்‌ 
அமர்ந்திருக்கிறார்‌. அது அவர்‌ வருவதற்கு முன்னரே 
அவருக்காக போடப்பட்ட பீடம்‌. வந்ததுமே அவ்வண்ணம்‌ 
இயல்பாக தன்‌ பீடத்திலமர்பவனே அதற்குரியவன்‌. 


படிப்படியாக ஏறிச்சென்று அடைவதென ஏதுமில்லை 
இங்கு. 


வேறுவழியே இல்லை. வாழ்நாளெல்லாம்‌ நீங்கள்‌ அவரை 
ஊடியும்‌ நாடியும்‌ ஆடிக்கொண்டிருக்கவேண்டியதுதான்‌ 
என தருமன்‌ எண்ணிக்கொண்டார்‌. அவ்வெண்ணம்‌ ஒரு 
புன்னகையாக விரிய அவர்கள்‌ குழப்பத்துடன்‌ ஒருவரை 
ஒருவர்‌ பார்த்துக்கொண்டார்கள்‌. 

நகுலன்‌ அருகே வந்து வணங்கி “அவர்கள்‌ காட்டை 
கடந்துவிட்டனர்‌. இன்னும்‌ அரைநாழிகைக்குள்‌ 
நுழைவார்கள்‌” என்றான்‌. தருமன்‌ “அர்ஜுனன்‌ எங்கே?” 
என்றார்‌. “அவர்‌ தங்களிடம்‌ செய்தியைச்‌ சொன்னதுமே 
கிளம்பி தன்‌ தோழரை எதிர்கொள்ளச்‌ சென்றுவிட்டார்‌. 
இந்நேரம்‌ அவர்கள்‌ தோள்தழுவியிருப்பார்கள்‌. 
அவர்களுக்கு இடையே எப்போதும்‌ சொல்லப்படாத ஏதும்‌ 
இருப்பதில்லை.” தருமன்‌ “அப்படி ஒரு மானுட உறவு 
நிகழமுடியுமா, இளையோனே?” என்றார்‌. நகுலன்‌ “மானுட 
உறவுகள்‌ தூயவை என்றுதான்‌ காவியங்கள்‌ 
சொல்கின்றன” என்றான்‌. “ஆம்‌, காவியங்கள்‌ மானுடரை 
தேவர்களாக்க விழைபவை” என்றார்‌ தருமன்‌. 


சகதேவன்‌ உள்ளே வந்து “மூத்தவரே, அனைவரும்‌ 
முகப்புக்குச்‌ செல்கிறார்கள்‌” என்றான்‌. “அரசி?” என 
அவனைப்‌ பார்க்காமல்‌ கேட்டார்‌ தருமன்‌. “அவளுக்கு 
நானே சென்று செய்தி சொன்னேன்‌. முறைமைப்படி 
அவள்‌ முகப்புக்குச்‌ சென்று வரவேற்க வேண்டியதில்லை. 
வரவேற்புச்சடங்குகள்‌ முடிந்தபின்னர்‌ இளைய யாதவரே 
வந்து அவளைப்‌ பார்க்கவேண்டும்‌. அதற்கு அவள்‌ 
குடிலில்‌ இடமில்லை. ஆகவே தென்கிழக்கு மூலையில்‌ 
நின்றிருக்கும்‌ அரசமரத்தம மேடையில்‌ சந்திக்கும்படி 
சொல்லலாமா என்று கேட்டேன்‌. அவ்வண்ணமே 
என்றாள்‌. அதை இளைய யாதவரிடம்‌ முறைப்படி நானே 
தெரிவிக்கலாமென எண்ணுகிறேன்‌.” 


“நான்‌ நேற்றிரவும்‌ அவள்‌ குடிலைச்சுற்றி 
நடந்துகொண்டிருந்தேன்‌. கருக்கிருட்டு வரை” என்றார்‌ 
தருமன்‌. “மூத்தவரே...” என்ற நகுலன்‌ “இங்கு இரவில்‌ 
நாகங்கள்‌ அலைவதுண்டு. புலிகளும்‌ நுழைவதுண்டு 
என்கிறார்கள்‌” என்றான்‌. தருமன்‌ “அதை நான்‌ 
எண்ணவில்லை அப்போது” என்றார்‌. “சில 
தருணங்களிலாவது ஏதேனும்‌ நிகழ்ந்து இறந்தாலும்‌ 
நன்றே என்று தோன்றும்‌, அதைப்போன்ற கணம்‌ அது. 


நான்‌ நேற்று இறப்பை அவ்வளவு விரும்பினேன்‌. 
அதிலிருந்து என்னை மீட்டது ஓர்‌ எளிய நினைவு. 
சூக்தன்‌ எனும்‌ அக்குரங்குக்குட்டி. அதை உளம்கனிந்து 
எண்ணிக்கொண்டபோது உறவுகளின்‌ இனிமைக்குள்‌ 
மீண்டும்‌ அமிழ்ந்தேன்‌. அதில்தான்‌ நான்‌ சுருண்டு துயில 
முடிகிறது.” 


அவர்கள்‌ பேசாமல்‌ நின்றனர்‌. “இளையோனே, நேற்று 
என்னை அலைக்கழித்த எண்ணம்‌ இதுதான்‌. மீளமீள 
ஒரே வினாதான்‌. அரசியிடம்‌ நான்‌ கொண்ட 
அணுக்கம்போல இப்புவியில்‌ எனக்கு பிறிதொன்று 
அமைந்ததில்லை. என்‌ இளையோராகிய நீங்கள்‌ என்‌ 
உடல்‌. நான்‌ உங்கள்‌ தந்தைநிலை கொண்டவன்‌ 
என்பதனாலேயே நான்‌ உங்களுக்கு அணுக்கமானவன்‌ 
அல்ல. அவளிடம்தான்‌ நான்‌ அனைத்து 
வாயில்களையும்‌ திறந்தேன்‌. இளையோனே, அவள்‌ 
எனக்குள்‌ சென்ற தொலைவுக்கு தெய்வங்களும்‌ 
சென்றதில்லை. அவளிருக்கும்வரை நான்‌ மந்தணங்கள்‌ 
அற்றவன்‌ என எண்ணியிருந்தேன்‌. அவள்‌ முன்‌ மட்டுமே 
அந்த விடுதலையில்‌ திளைத்தேன்‌” என்றார்‌ தருமன்‌. 
“இளையோனே, ஒருநூலின்‌ வரியை இருவரும்‌ 
ஒரேகண்ணால்‌ கண்டடையும்‌ தருணத்தின்‌ பேருவகை. 
ஒரே எண்ணத்தை இருவரும்‌ ஒரேசமயம்‌ அடைவதன்‌ 
பெருவியப்பு. அறிவென உணர்பவன்‌ தன்னை 
அனைத்திலிருந்தும்‌ பிறிதென ஆக்கிக்கொள்பவன்‌. 
மீதமின்றி பகிர பிறிதொரு அறிவைக்‌ கண்டடைவான்‌ 
என்றால்‌ அவன்‌ தேவர்களுக்குரிய இன்பத்தை 
அடைகிறான்‌.” 


“அப்படி இருந்தேன்‌. எத்தனை பகலிரவுகள்‌. எத்தனை 

யிரம்‌ சொற்கள்‌. மகத்தான தருணங்கள்‌...” என அவர்‌ 
சொன்னபோது குரல்‌ இடறியது. “நிகழ்ந்தது இழிவின்‌ 
எல்லை. அங்கு நான்‌ நின்றிருந்த இடம்‌ சிறுமையின்‌ 
உச்சம்‌. ஒன்றையும்‌ மறுக்கவில்லை. ஆனால்‌ அது 
அவையனைத்தையும்‌ இல்லையென்று ஆக்கிவிடுமா? 
ஒரே கணத்தில்‌ நான்‌ அவளுக்கு யாருமில்லை 
என்றாகிவிடுவேனா? எண்ணி எண்ணி நோக்கினாலும்‌ 
என்னால்‌ சென்றடைய முடியவில்லை. அதெப்படி 
அதெப்படி என்றே என்‌ உள்ளம்‌ 
மருகிக்கொண்டிருக்கிறது. இனி அவையெல்லாம்‌ வெறும்‌ 
நினைவே என்றால்‌ நான்‌ வாழ்ந்திருந்த ஓர்‌ உலகமே 
கனவென்றாகிறது.” 


அவர்கள்‌ ஏதேனும்‌ சொல்வார்கள்‌ என அவர்‌ 
எண்ணினார்‌. அவர்கள்‌ பேசாமல நிற்பதைக்‌ கண்டு 


“இளையோனே, நீ அனைத்தையும்‌ அறிந்து 
அமைந்தவன்‌. நீ சொல்‌. இது ஒரு சிறிய 
இடைவெளிதானே? என்றோ ஒருநாள்‌ இதை எண்ணி 
இப்படியும்‌ இருந்தோமா என்று நாம்‌ 
வியக்கப்போகிறோம்தானே? இன்று நான்‌ இழந்து நிற்கும்‌ 
அனைத்தையும்‌ பிழையீடு செய்து மீண்டும்‌ எய்தமுடியும்‌ 
அல்லவா?” என்றார்‌. சகதேவன்‌ பேசாமல்‌ நின்றான்‌. 
“சொல்‌” என்றார்‌ தருமன்‌. “இல்லை மூத்தவரே, அது 
முடிந்துவிட்டது. இனி அது எவ்வகையிலும்‌ மீளாது” 
என்று அவன்‌ சொன்னான்‌. “அந்நினைவுகளும்‌ மெல்ல 
அழியும்‌. அவ்வுணர்வுகள்‌ அனலவிந்து மறையும்‌. அதை 
வேண்டுமென்றால்‌ இத்தருணத்திற்கான ஆறுதலாகக்‌ 
கொள்ளலாம்‌.” 


விழித்து தருமன்‌ அவனைப்‌ பார்த்திருந்தார்‌. 
“ஆண்பெண்‌ உறவின்‌ இயல்பே அதுதான்‌, மூத்தவரே. 
எத்தகைய மேன்மைகொண்டது என்றாலும்‌ அது 
கனவென்றே அழிந்து மறையும்‌. இவ்வுலகில்‌ எளிதில்‌ 
மறையாதது குருதியுறவு மட்டுமே. அதுவும்‌ குருதியால்‌ 
அழிக்கப்படக்கூடும்‌. மானுடர்‌ கொள்ளும்‌ எவ்வுறவிலும்‌ 
இறுதிச்சொல்‌ என ஒன்று சொல்லப்படாது எஞ்சும்‌. 
நஞ்சென்று எங்கோ கரந்திருக்கும்‌.” தருமன்‌ 
நோக்கிக்கொண்டே இருந்தார்‌. பின்னர்‌ ஆமென 
தலையசைத்து மீண்டார்‌. பெருமூச்சுடன்‌ “ஒன்றும்‌ 
எஞ்சாதா, இளையோனே? அத்தனை பழிகொண்டவரா 
மானுடர்‌?” என்றார்‌. சகதேவன்‌ மறுமொழி 
சொல்லவில்லை. “சொல்‌” என்றார்‌ தருமன்‌. அவன்‌ 
சிலகணங்கள்‌ நின்றபின்‌ திரும்பி நடந்து சென்றான்‌. 


அவனையே நோக்கிக்கொண்டிருந்தபின்‌ கையூன்றி 
எழுந்த தருமன்‌ கால்கள்‌ நிலைகொள்ளும்வரை 
தூணைப்‌ பற்றிக்கொண்டு நின்றார்‌. பின்னர்‌ நகுலனிடம்‌ 
“நேற்று எண்ணினேன்‌, அவள்‌ குடிலின்‌ கதவைத்‌ தட்டி 
அவள்‌ முன்‌ நின்று எச்சமின்றி என்னுள்‌ உள்ள 
அனைத்தையும்‌ இழுத்து வெளியே போட்டாலென்ன 
என்று. அவளுக்கு என்‌ விழிநீர்‌ புரியும்‌ என்று 
தோன்றியது” என்றார்‌. “அதை நீங்கள்‌ ஏன்‌ 
செய்யவில்லை?” என்றான்‌ அவன்‌. “அதை அவள்‌ 
மறுதலித்தாள்‌ என்றால்‌ அங்கே நான்‌ 
இறந்தாகவேண்டும்‌” என்றார்‌ தருமன்‌. “அல்லது அங்கு 
அவளை நான்‌ கொன்றாகவேண்டும்‌...” 


“ஆம்‌, அதனால்தான்‌ மானுடர்‌ அந்த எல்லைவரை 
செல்வதில்லை” என்றான்‌ நகுலன்‌. “மூத்தவரே, ஆனால்‌ 
அது நீங்கள்‌ எண்ணுவதுபோல எளிதும்‌ அல்ல. 


அவள்முன்‌ சென்று நிற்பதை அதைச்‌ செய்வதற்கு 
முன்னரே நீங்கள்‌ பலமுறை நடித்துவிடுவீர்கள்‌. 
வ்வொரு முறையும்‌ அது வளர்ந்து உருமாறும்‌. அங்கே 
ங்கள்‌ நிற்கையில்‌ நீங்கள்‌ விழைந்த ஒன்றை நடிக்க 
முயல்வீர்கள்‌. விரும்பாததையும்‌ சேர்த்து நடிப்பீர்கள்‌. 
உங்களை நீங்களே விலகி நின்று வியந்து 
நோக்கிக்கொண்டிருப்பீர்கள்‌.” 


“அது பொய்யென்று நீங்கள்‌ அறிவீர்கள்‌. ஆகவே நீங்கள்‌ 
அந்தத்‌ தருணத்திற்காக நாணுறுவீர்கள்‌. அன்று அப்படி 
அங்கு நின்ற உங்களை நீங்களே வெறுப்பீர்கள்‌. அப்படி 
தன்னைத்தானே வெறுக்கும்‌ ஓர்‌ உச்சத்தருணமாவது 
வாழ்க்கையில்‌ நிகழாத மானுடர்‌ 
எவருமிருக்கமாட்டார்கள்‌” என்று நகுலன்‌ சொன்னான்‌. 
“மூத்தவரே, உச்சத்தருணங்களில்‌ வாழ்வது மிகமிகக்‌ 
கடினம்‌. மாபெரும்‌ யோகியரே அங்கு இயல்பாக 
இருக்கமுடியும்‌. அல்லது அறிவிலா மூடர்‌. பிறர்‌ அங்கே 
நடிக்கமட்டுமே முடியும்‌.” 


அவன்‌ புன்னகைத்து “ஆகவே மாவீரனாகவோ மாபெரும்‌ 
தொன்மமாகவோ ஆகாது எளிய தருணங்களினூடாகவே 
வாழ்ந்து முடிபவன்‌ மகிழ்வுடன்‌ இருக்கிறான்‌. 
தன்னைத்தானே வெறுக்கவும்‌ ஏளனம்‌ செய்யவும்‌ 
நேர்வதில்லை அவனுக்கு” என்றபின்‌ தலைவணங்கி 
“தங்களுக்காகக்‌ காத்திருக்கிறார்கள்‌ அங்கே” என்றான்‌. 

சாந்தீபனிக்‌ கல்விநிலையின்‌ முகப்பில்‌ நின்றிருந்த 
சுஹஸ்தம்‌ என்னும்‌ அரசமரத்தின்‌ அடியில்‌ தருமன்‌ 
இளைய யாதவரை எதிர்கொள்ளக்‌ காத்திருந்த 
மாணவர்களுடன்‌ நின்றிருந்தார்‌. பீமனும்‌ நகுலனும்‌ 
சகதேவனும்‌ அவருக்கு இருபக்கமும்‌ நின்றிருந்தனர்‌. 
மங்கல இசையும்‌ வாழ்த்தொலிகளும்‌ இருக்கலாகாது 
என்று சொல்லப்பட்டிருந்தமையால்‌ ஒரு இளம்‌ 
மாணவன்‌ கையில்‌ வைத்திருந்த பெரிய நீள்வட்ட 
மரத்தாலத்திலிருந்த எட்டுகான்மங்கலங்கள்‌ அன்றி வேறு 
வரவேற்புமுறைமைகள்‌ ஏதுமிருக்கவில்லை. 


தொலைவில்‌ பறவைகள்‌ எழுந்து ஓசையிடுவதைக்‌ 
கேட்டதும்‌ தருமன்‌ அவர்கள்‌ அணுகிவிட்டதை 
உணர்ந்தார்‌. அதற்குள்‌ அங்கிருந்த வீரன்‌ ஒருவன்‌ 
சங்கொலி எழுப்பினான்‌. காத்து நின்றிருந்தவர்களில்‌ 
ஒருவன்‌ மறுசங்கொலி எழுப்பினான்‌. 
குதிரைக்குளம்படிகள்‌ கேட்கத்தொடங்கின. ஈரமுரசில்‌ 
கோல்கள்‌ விழுவதுபோல சருகுகள்‌ மேல்‌ அவை 
ஒலித்தன. பின்னர்‌ பசுந்தழைப்புக்கு அப்பாலிருந்து 
வண்ணங்கள்‌ கசிந்து இணைந்து அவர்கள்‌ தோன்றினர்‌. 


முதலில்‌ அர்ஜுனனும்‌ இளைய யாதவரும்‌ இணையாக 
புரவியில்‌ வந்தனர்‌. அவர்களுக்குப்‌ பின்னால்‌ சாத்யகி 
வந்தான்‌. இறுதியாக இரு காவல்வீரர்கள்‌ வந்தனர்‌. 
ஒருவன்‌ கையில்‌ சங்கு வைத்திருந்தான்‌. அவர்களைப்‌ 
பார்த்ததும்‌ அவன்‌ மீண்டும்‌ சங்கொலி எழுப்பினான்‌. 
காத்து நின்றிருந்தவர்கள்‌ எதிர்ச்சங்கம்‌ முழக்கினர்‌. 
இளைய யாதவரின்‌ புன்னகை வெண்மலர்‌ போல கரிய 
முகத்தில்‌ தெரிந்தது. அவர்‌ சுரிகுழல்கற்றைகள்‌ தோளில்‌ 
சரிந்திருந்தன. தலையிலணிந்திருந்த மயிற்பீலி 
அப்போது எடுத்து வைத்ததுபோலிருந்தது. 
கரியபுரவிமேல்‌ அவர்‌ அமர்ந்திருந்தார்‌. காட்டின்‌ 
நிழலுக்குள்‌ அது மறைந்துவிட்மருந்தமையால்‌ அவர்‌ 
மிதந்து வருவதுபோலத்‌ தோன்றியது. 


முதன்மை மாணவன்‌ இளையோனிடமிருந்து தாலத்தை 
வாங்கிக்கொண்டு முன்னால்‌ சென்றான்‌. தாலத்திலிருந்த 
மலர்மாலையை எடுத்து இன்னொரு மூத்தமாணவன்‌ 
இளைய யாதவருக்கு சூட்டினான்‌. இளையமாணவர்கள்‌ 


அவர்‌ மேல்‌ பொன்னிற மலர்களைத்‌ தூவி வேதச்சொல்‌ 
உரைத்து வரவேற்றனர்‌. அவர்கள்‌ விலகியதும்‌ தருமன்‌ 
இரு கைகளையும்‌ விரித்தபடி அணுகிச்சென்று இளைய 
யாதவரை தழுவிக்கொண்டார்‌. “நன்று, தவக்கோலம்‌ 
தங்களுக்கு அழகு” என்று சொல்லி அவர்‌ தோள்களைப்‌ 
பற்றி அழுத்தினார்‌ இளைய யாதவர்‌. தருமன்‌ “ஆம்‌, இங்கு 
உவகையுடன்‌ இருக்கிறேன்‌” என்றார்‌. 


பீமனை நோக்கி “காடாளத்‌ தொடங்கிவிட்டீர்‌, மந்தரே. 
வரும்‌ வழியிலேயே சில குரங்குகளைப்‌ பார்த்தபோது 
அவை உங்கள்‌ நண்பர்கள்‌ என உணர்ந்தேன்‌” என்றார்‌. 
“ஆம்‌, அங்கே இருப்பவை குறியன்‌ கூட்டம்‌. அவற்றின்‌ 
ஒலியைக்‌ கேட்டேன்‌” என்றான்‌ பீமன்‌. பீமனின்‌ பெரிய 
கைகளைப்‌ பற்றியபடி “குறியன்‌ என்பவன்‌ வால்குறுகிய 
முதுகுரங்கா? என்னிடம்‌ அவன்‌ வரவேற்புரைத்தான்‌” 
என்றார்‌ இளைய யாதவர்‌. “ஆம்‌, அவன்‌ எனக்கும்‌ 
உங்களைப்பற்றி சொன்னான்‌” என்றான்‌ பீமன்‌. 


பீமனிடம்‌ “தங்கள்‌ தோள்கள்‌ மேலும்‌ பருத்திருக்கின்றன, 
நன்று” என்றபின்‌ நகுலனையும்‌ சகதேவனையும்‌ நோக்கி 
கைகளை விரித்தார்‌ இளைய யாதவர்‌. அவர்கள்‌ 
ஒரேஅசைவாக வந்து அவர்‌ கால்தொட்டு சென்னி 
சூடினர்‌. “இளையோர்தான்‌ சற்று களைத்திருக்கிறார்கள்‌” 
என்றார்‌ இளைய யாதவர்‌. “ஆம்‌, என்ன இருந்தாலும்‌ காடு 
கொடிது” என்றார்‌ தருமன்‌. “வருக அரசே, தங்களுக்காக 
ஆசிரியர்‌ காத்திருக்கிறார்‌” என்றான்‌ முதுமாணவன்‌. 


அவர்கள்‌ இன்மொழி பேசியபடி இருபக்கமும்‌ அசோகமும்‌ 
மந்தாரையும்‌ நிரைவகுத்த கல்விநிலைப்‌ பாதை வழியாக 
சென்றனர்‌. இளைய யாதவர்‌ “இங்கு அனைத்தும்‌ 
மாறிவிட்டன. மரங்கள்‌, குடில்கள்‌, முகங்கள்‌...” என்றார்‌. 
“அவை மாறாமலிருக்காது என்று நன்கறிவேன்‌. 
ஆயினும்‌ மாறியிருப்பதைப்‌ பார்க்க உள்ளம்‌ 
பரபரப்படைகிறது.” தருமன்‌ “ஆம்‌, நானும்‌ எங்கும்‌ 
மாற்றங்களையே முதலில்‌ பார்ப்பேன்‌. அது 
முதுமைகொள்வதன்‌ அடையாளம்‌ போலும்‌” என்றார்‌. 
சிரித்தபடி “இல்லை, அந்த மாற்றத்தின்‌ நடுவே 
மாறாதிருக்கும்‌ ஒன்றைக்‌ கண்டு நிறைவடைவதற்கான 
முயற்சி அது. அனைத்தும்‌ மாறுவது நாம்‌ 
மறக்கப்படுவோம்‌ என்பதற்கான சான்று. 
மாறாமலிருக்கும்‌ ஒன்று நாம்‌ எஞ்சவும்‌ கூடும்‌ 
என்பதற்கான நம்பிக்கை” என்றார்‌ இளைய யாதவர்‌. 


தருமன்‌ விழிகளையே நோக்கிக்கொண்டு நடந்தார்‌. 
அவரிடம்‌ இளைய யாதவரைப்பற்றி சினம்கொண்டு 


பேசிய இளமாணவர்களில்‌ பலர்‌ அங்கிருந்தனர்‌. 
அனைவர்‌ விழிகளும்‌ வியப்பால்‌ விரிந்து இளைய 
யாதவரையே நோக்கிக்கொண்டிருந்தன. அவர்கள்‌ என்ன 
உணர்கிறார்கள்‌ என தருமனால்‌ உணரமுடிந்தது. 
அவரைக்‌ கண்டதும்‌ முதலில்‌ எழும்‌ எண்ணம்‌ அவர்‌ 
உருவம்‌ மிகச்சிறியது என்பதே. அவர்‌ பேருடலன்‌ அல்லர்‌. 
ஆனால்‌ குறியவனும்‌ அல்லர்‌. அவர்கள்‌ விழிகளுக்கு 
முன்‌ முதற்கணம்‌ அவர்‌ இயல்புருவைவிட குறுகிச்‌ 
சிறுக்கிறார்‌. 


ஏனென்றால்‌ அவர்கள்‌ அவரை குழந்தைவயதில்‌ 
கதைகளாக அறிந்தவர்கள்‌. குழந்தைகளின்‌ 
தன்னுணர்வில்‌ முதன்மையானது தாங்கள்‌ சிறியவர்கள்‌ 
என்பதே. ஆகவே அவர்கள்‌ எப்போதும்‌ மேலே 
பார்க்கிறார்கள்‌. மேலே ஏற முயல்கிறார்கள்‌. 
அண்ணாந்து சொல்கேட்கிறார்கள்‌. அவர்களின்‌ உலகம்‌ 
மேலேதான்‌ உள்ளது. அவ்வுலகில்‌ அவர்கள்‌ அவரை 
அறிந்தனர்‌. அண்ணாந்தே அவரை நோக்கினர்‌. 
அவர்களின்‌ அறியா உள்ளத்தில்‌ அவர்‌ உருவம்‌ 
கதைகளால்‌ விரித்து பெரிதாக்கப்பட்டது. 


அக்கதைகளுக்கு அயலானவராக அவர்‌ எளிய உடலுடன்‌ 
தென்படுவார்‌. “இவரா? இவரேதானா?' என நெடுநேரம்‌ 
சித்தம்‌ திகைக்கும்‌. பின்னர்‌ “இத்தனை எளியவரா? 
எப்படி?” என வியக்கத்‌ தொடங்குவார்கள்‌. அவர்‌ 
அசைவுகள்‌ சொற்கள்‌ சிரிப்புகள்‌ அனைத்திலும்‌ அது 
எவ்வண்ணம்‌ நிகழ்ந்தது என்பதற்கான சான்றுகளை 
தேடுவார்கள்‌. கூர்ந்து நோக்கப்படுவதனாலேயே அவர்‌ 
பெரிதாகத்‌ தொடங்குவார்‌. 


மானுடப்‌ பெருவெள்ளத்தில்‌ கூர்ந்து 
நோக்கப்படுபவர்கள்‌ மிகமிகச்‌ சிலரே. காதலின்‌ போது 
காதலர்‌ கூர்ந்து நோக்கிக்‌ கொள்கிறார்கள்‌. நோக்கி 
நோக்கி ஒருவரை ஒருவர்‌ வளர்க்கிறார்கள்‌. ஆனால்‌ அது 
காலநுரை. இருவருக்குள்‌ நிகழ்ந்தழியும்‌ கனவு. அவரோ 
பல்லாயிரம்‌ விழிகளால்‌ நோக்கப்படுகிறார்‌. நோக்குகளை 
சேர்த்துக்‌ கோக்கின்றன சொற்கள்‌. அவர்கள்‌ விழிகளில்‌ 
ஏறி அவரைக்‌ கூர்ந்து நோக்குவது அவர்களின்‌ உள்ளம்‌. 
அவ்வுள்ளம்‌ அவரில்‌ தன்னை படியச்செய்கிறது. 


பின்னர்‌ அவர்‌ அவர்களின்‌ வடிவாகிறார்‌. அவரை 
வளர்த்தெடுப்பது அவர்கள்‌ தங்களைப்பற்றிக்‌ 
கொள்ளும்‌ விழைவுக்‌ கற்பனைகளின்‌ வளர்ச்சி. 
அவரைப்‌ பற்றிய கதைகள்‌ புத்துருக்‌ கொள்கின்றன. 
அக்கதைகளை அவர்கள்‌ மேலும்‌ 


வளர்த்தெடுக்கிறார்கள்‌. அவர்‌ பேருருக்கொள்ளத்‌ 
தொடங்குகிறார்‌. அவ்வுருவுக்குத்‌ தொடர்பே இல்லாமல்‌ 
அவர்‌ எளிய மானுடனாகச்‌ சிரித்து புழங்குகையில்‌ 
தொன்மத்திற்கும்‌ மானுடனுக்கும்‌ நடுவே மயங்கித்‌ 
தவிக்கிறது அவர்களின்‌ சித்தம்‌. அந்த மாயத்தால்‌ அவர்‌ 
ஒருபோதும்‌ சித்தம்விட்டு இறங்காதவராகிறார்‌. 


அவர்களின்‌ விழிநடுவே சென்றுகொண்டிருக்கும்போது 
ஒரு நாடகத்தில்‌ கூத்தர்கள்போல அணிகொண்டு வந்து 
நின்றிருப்பதாகத்‌ தோன்றியது. விழாக்களிலும்‌ 
அவைகளிலும்‌ எப்போதும்‌ தோன்றும்‌ உணர்வுதான்‌. 
னால்‌ மிகச்சில கணங்களிலேயே அதை 
வென்றுவிடமுடியும்‌. ஏனென்றால்‌ அங்கு 
அத்தனைபேருமே நடிகர்களாக இருப்பார்கள்‌. இங்கு 
நோக்கும்‌ விழிகள்‌ உணர்வெழுச்சிகளால்‌ 
நிறைந்திருந்தன. அத்துடன்‌ அவை நிகழின்‌ விழிகள்‌ 
அல்ல. வரும்‌ தலைமுறைகளின்‌ விழிகள்‌. அறியாத 
காலமடிப்புகளில்‌ எங்கெங்கோ நின்றுகொண்டு 
நோக்கிக்கொண்டிருக்கிறார்கள்‌. 


அசைவுகள்‌ பொய்யென ஆகாதிருக்க தருமன்‌ தன்னை 
இறுக்கிக்கொண்டார்‌. அது செயற்கையான மிடுக்காக தன்‌ 
உடலில்‌ தோன்றக்கண்டார்‌. தளர்த்தியபோது அது 
செயற்கையான புறக்கணிப்பாகத்‌ தோன்றியது. 
இயல்புநிலை என்பது இரண்டுக்கும்‌ நடுவே ஒரு நடிப்பா 
என்ன என நினைத்துக்கொண்டபோது புன்னகை 
ஏற்பட்டது. அப்புன்னகை அவரை சற்று இயல்பாக 
ஆக்கியது. அவரை பார்த்தார்‌. அவர்‌ புல்லும்‌ கல்லும்‌ 
மண்டிய ஓடையின்‌ மீன்‌ போல மிக இயல்பாக 
அவர்களினூடாக சென்றுகொண்டிருந்தார்‌. 
வாழ்த்துக்களை புன்னகையுடன்‌ ஏற்றுக்கொண்டார்‌. 
இறுகிய முகங்களையும்‌ அதே புன்னகையுடன்‌ 
எதிர்கொண்டார்‌. 


எதிரே மாணவர்கூட்டத்திற்குள்‌ பாதி புதைந்தவராக 
பிருகதர்‌ நின்றுகொண்டிருந்தார்‌. சேற்றுக்குள்‌ 
உடல்புதைத்து மூச்சுக்கு முகம்‌ மட்டும்‌ நீட்டி 
ஒடுங்கியிருக்கும்‌ விரால்மீன்‌ போல. அவர்‌ விழிகள்‌ 
அவரில்‌ கூர்ந்திருந்தன. சிறிய சுருக்கத்துடன்‌. ஐயமா 
ஆர்வமா வெறுப்பா என்றறிய முடியாத சுருக்கம்‌. கூட்டம்‌ 
நெரிபட்டதனால்‌ அவர்‌ சற்று ததும்பிக்கொண்டிருந்தார்‌. 
அவரை இளைய யாதவர்‌ கடந்துபோகும்‌ கணத்தில்‌ 
கண்டுவிட்டார்‌. முகம்‌ மலர்ந்து புன்னகைத்து கைகளைக்‌ 
கூப்பியபடி “வணங்குகிறேன்‌, ஆசிரியரே” என்றபடி 
அவரை நோக்கி சென்றார்‌. அறியாது அவர்‌ உடல்‌ 


பின்னடைவின்‌ அசைவை காட்டியது. இளைய யாதவர்‌ 
குனிந்து அவர்‌ கால்களை சென்னி சூடினார்‌. 
“வாழ்த்துங்கள்‌” என்றார்‌. அவர்‌ தலைமேல்‌ வெறுமனே 
கைவைத்தார்‌. 


எழுந்து “நீண்டநாள்‌ ஆயிற்று பார்த்து. நலமாக 
இருக்கிறீர்கள்‌ அல்லவா?” என்றார்‌. “ஆம்‌” என்று 
பிருகதர்‌ சொன்னார்‌. மேலும்‌ பின்னடைய அவர்‌ 
விழைவதுபோல்‌ தோன்றியது. மாணவர்கள்‌ இளைய 
யாதவரைச்‌ சூழ்ந்து உடல்களால்‌ அலையடித்தனர்‌. 
அர்ஜுனன்‌ அவர்‌ தோளில்‌ தொட்டு “செல்வோம்‌, 
யாதவரே” என்றான்‌. “தங்கள்‌ குடிலுக்கு பின்னர்‌ வந்து 
சந்திக்கிறேன்‌, ஆசிரியரே” என்றபின்‌ அவர்‌ முன்னால்‌ 
சென்றார்‌. திரும்பி பிருகதரைப்‌ பார்த்த தருமன்‌ அவர்‌ 
விழிகளில்‌ அதே சுருக்கம்‌ நீடிப்பதை கண்டார்‌. 


சாந்தீபனி முனிவர்‌ தன்‌ குடிலின்‌ வாயிலிலேயே 
கைகளைக்‌ கூப்பியபடி வந்து நின்று இளைய யாதவரை 
வரவேற்றார்‌. “உங்கள்‌ ஆசிரியரின்‌ இல்லத்திற்கு வருக, 
யாதவரே” என்றார்‌. இளைய யாதவர்‌ குனிந்து அவர்‌ 
கால்களைத்‌ தொட்டு சென்னிசூடினார்‌. அவர்‌ அதில்‌ ஒரு 
கணம்‌ திகைத்ததுபோல்‌ தோன்றியது. “அழிவற்றதாகுக 
உங்கள்‌ மெய்யறிதல்‌!” என்று முணுமுணுத்தபின்‌ “வருக!” 
என்று அவர்‌ தோளைத்தொட்டார்‌. அவர்கள்‌ உள்ளே 
நுழைந்ததும்‌ அர்ஜுனன்‌ தலைவணங்கி வாயிலிலேயே 
நின்றான்‌. நகுலன்‌ “நாம்‌ கூடத்திற்குச்‌ சென்று 
காத்திருப்போமே!” என்றான்‌. “ஆம்‌” என்றார்‌ தருமன்‌. 


அவர்கள்‌ மாணவர்களினூடாக கூடம்‌ நோக்கி 
சென்றனர்‌. மாணவர்களின்‌ ஓசை அதற்குள்‌ பெருகி 
அப்பகுதியை சூழ்ந்திருந்தது. ஒரு சொல்லவை உச்சத்தில்‌ 
முடிந்தபின்னர்‌ அச்சொல்லாடலை ஒவ்வொருவரும்‌ 
முன்னெடுப்பதுபோல்‌ தோன்றியது. “நடிகன்‌!” என ஒரு 
குரல்‌ கேட்டது. தருமன்‌ அறியாது திரும்பிப்பார்த்தார்‌. 
புன்னகையுடன்‌ கண்ணொளிரத்‌ தெரிந்த அத்தனை 
விழிகளில்‌ எது அதைச்‌ சொன்னது என்று 
அறியமுடியவில்லை. அவர்‌ தலைதிருப்பியதுமே 
“பொய்ப்பணிவே ஆணவத்தின்‌ உச்ச வெளிப்பாடு” என 
அக்குரல்‌ சொன்னது. அவன்‌ தனக்குள்‌ மகிழ்கிறான்‌ என 
தருமன்‌ எண்ணினார்‌. மீண்டும்‌ திரும்பிநோக்கி 
அவனுக்கு அந்த உவகையை அளிக்கலாகாது என 
கழுத்தை இறுக்கிக்‌ கொண்டார்‌. 


கூடத்தில்‌ புல்பாய்களில்‌ அவர்கள்‌ அமர்ந்தனர்‌. நகுலன்‌ 
“இளைய யாதவர்‌ சற்று தளர்ந்திருக்கிறார்‌” என்றான்‌. 


“ஆம்‌, நடையிலும்‌ தளர்வுள்ளது. நான்‌ இன்றுவரை 
அவரை இத்தகைய தளர்வுடன்‌ பார்த்ததே இல்லை” 
என்றான்‌ சகதேவன்‌. அர்ஜுனன்‌ “துவாரகையில்‌ 
நிகழ்ந்தவற்றைத்தான்‌ சொல்லிக்கொண்டு வந்தார்‌. 
அவர்‌ உள்ளம்‌ தளர்வதில்‌ பொருளிருக்கிறது” என்றான்‌. 
தருமன்‌ அவனை திரும்பிப்‌ பார்த்தார்‌. “யாதவர்களின்‌ 
உட்பூசல்‌... அது உச்சத்தை அடைந்திருக்கிறது” என்றான்‌ 
அர்ஜுனன்‌. 

“யாதவர்குலங்கள்‌ பூசலிடாமலிருந்ததே இல்லையே?” 
என்றார்‌ தருமன்‌. “ஆம்‌, ஆனால்‌ முன்பு அவர்களை 
இணைக்கும்‌ சரடாக இளைய யாதவர்‌ இருந்தார்‌. இன்று 
அப்பூசலை உருவாக்குவதாகவே அவரது இருப்பு 
மாறிவிட்டது. அதைத்தான்‌ எண்ணி துயர்கொள்கிறார்‌” 
என்று அர்ஜுனன்‌ சொன்னான்‌. “இன்று அவர்‌ நம்பிய 
அனைவருமே அப்பூசலில்‌ அவருக்கு எதிராக 
அமர்ந்திருக்கிறார்கள்‌.” அச்சொற்களைக்‌ கேட்டு சற்று 
அதிர்ந்த தருமன்‌ அவன்‌ விழிகளை நோக்கி 
“அக்ரூரருமா?” என்றார்‌. “பலராமரும்‌” என்றான்‌ 
அர்ஜுனன்‌. தருமன்‌ சிலகணங்களுக்குப்பின்‌ பெருமூச்சு 
விட்டு “ஆம்‌, அவ்வாறே அது ஆகும்‌. அவர்கள்‌ 
கருமையும்‌ வெண்மையும்‌” என்றார்‌. 


[12 ] 


அவை நிரம்பி நீராவி வெம்மையும்‌ வியர்வை வாடையும்‌ 
கொள்ளத்தொடங்கியது. தருமன்‌ கைகளைக்‌ கட்டியபடி 
தலைகுனிந்து அமர்ந்திருந்தார்‌. வெளியே சங்கு முழங்க 
உள்ளிருந்தவர்கள்‌ அமைதியாயினர்‌. வெளியே இருந்து 
ஒரு மாணவன்‌ சிற்றகல்‌ ஒன்றை ஏந்தியபடி 
கூடத்திற்குள்‌ நுழைந்தான்‌. பிறிதொருவன்‌ சங்குடன்‌ 
தொடர்ந்தான்‌. அவனுக்குப்‌ பின்னால்‌ இளைய 
யாதவரும்‌ சாந்தீபனி முனிவரும்‌ இணையாக 
கூடத்திற்குள்‌ நுழைந்தனர்‌. அங்கிருந்த அனைவரும்‌ 
எழுந்து நின்று அவர்களை வணங்கினர்‌. அவர்களை 
கைதாக்கி வாழ்த்தியபடி சாந்தீபனி முனிவர்‌ தன்‌ 
பீடத்தை அடைந்தார்‌. 


விளக்கேந்திய மாணவன்‌ சிற்றகலால்‌ அங்கிருந்த பிற 
நெய்யகல்களை ஏற்றியதும்‌ தர்ப்பை போடப்பட்டிருந்த 
பீடம்‌ ஒளிகொண்டது. சாந்தீபனி முனிவர்‌ அவை நோக்கி 
திரும்பி “இன்று இங்கு நுண்வடிவாக இருக்கும்‌ எந்தை 
மகிழ்வுகொள்கிறார்‌. அவருக்கு உகந்த முதல்மாணவர்‌, 
அவர்‌ எண்ணிய இரண்டாவது மைந்தர்‌, இன்று 
இக்கல்விநிலைக்கு வந்திருக்கிறார்‌. இக்கல்விநிலையின்‌ 


தலைவரென அவர்‌ அமர்ந்து இதை 
வழிநடத்தவேண்டுமென எந்தை விழைந்திருக்கிறார்‌. 
என்றாயினும்‌ அவர்‌ பெயருடன்‌ இணைந்தே இது 
நினைக்கப்படுமென்றே என்‌ உள்ளம்‌ சொல்கிறது” 
என்றார்‌. 


மாணவர்கள்‌ விழிவிரித்து அமர்ந்திருந்தனர்‌. அவர்கள்‌ 
எண்ணுவதென்ன என்று உணரமுடியவில்லை. 
அகல்சுடர்களை ஏற்றி முடித்து மாணவன்‌ பின்னால்‌ 
சென்று அமைந்தான்‌. “எந்தை அமர்ந்த இந்த 
ஆசிரியபீடத்தில்‌ இன்று இளைய யாதவர்‌ அமர்ந்து 
நமக்கு அவர்‌ அருளிய சொற்களை 
சொல்லவேண்டுமென விழைகிறேன்‌” என்றார்‌ சாந்தீபனி 
முனிவர்‌. இளைய யாதவர்‌ அதை மறுப்பார்‌ என தருமன்‌ 
எண்ணினார்‌. ஆனால்‌ புன்னகையுடன்‌ இளைய யாதவர்‌ 
அவையை நோக்கி “அசிரியர்களின்‌ சொற்கள்‌ 
மாணவர்களில்‌ வாழ்கின்றன, விதையின்‌ உயிர்‌ மரத்தில்‌ 
சாறெனத்‌ திகழ்வதுபோல” என்றார்‌. “நான்‌ எண்ணுவதை 
சொல்கிறேன்‌. ஒவ்வொரு சொல்லுக்கும்‌ நான்‌ அவருக்கு 
கடன்பட்டிருக்கிறேன்‌.” சாந்தீபனி முனிவர்‌ அவர்‌ 
கைகளைப்பற்றி பீடத்தில்‌ கொண்டுசென்று 
அமர்த்தினார்‌. அருகே இருந்த பீடத்தில்‌ தான்‌ 
அமர்ந்துகொண்டார்‌. 


“இளையோரே, அந்த அழகிய மரம்‌ தன்‌ கிளைகளை 
மண்ணில்‌ விரித்துள்ளது. வேரை விண்ணில்‌ 
பரப்பியிருக்கிறது” என்று அவர்‌ சொன்னார்‌. 
“விண்ணகம்‌ தூயநீர்‌ ஒன்றால்‌ நிறைந்துள்ளது 
என்கின்றன நூல்கள்‌. அப்பாற்கடலின்‌ திவலையையே 
நாம்‌ மழை என்கிறோம்‌. விசும்பின்‌ துளி இங்கு பசும்புல்‌ 
தலையாகிறது. பருப்பொருள்‌ அன்னமாகிறது. அன்னம்‌ 
அன்னத்தை வளர்க்கிறது. அன்னத்தின்‌ ஆடலையே 
இங்கு இயல்வாழ்வு என்கிறோம்‌. ஆயிரம்‌ கிளைகள்‌. 
பல்லாயிரம்‌ சிறுகிளைகள்‌. பற்பலப்‌ பல்லாயிரம்‌ 
சில்லைகள்‌, முடிவிலா இலைகள்‌.” 


“அனைத்திலும்‌ பெருகும்‌ சாறு ஒன்றே. அது விண்ணில்‌ 
ஊறுவது. இளையோரே, வேர்‌ அங்கிருக்கிறதென்றால்‌ 
அதன்‌ விதை எங்கிருந்தது? விண்ணகத்தில்‌ 
நுண்வடிவாக இருந்தது அவ்விதை. முளைத்த பின்னரே 
தன்னை கண்டுகொண்டது அது. இலைகளின்‌ 
காரணமென சில்லைகளும்‌ சில்லைகளின்‌ காரணம்‌ என 
கிளைகளும்‌ கிளைகளின்‌ காரணமென மரமும்‌ மரத்தின்‌ 
காரணமென வேர்களும்‌ வேர்களின்‌ காரணமென 
விதையும்‌ என்றால்‌ அவ்விதையின்‌ காரணமென 


அமைவது எது? அதுவே இங்குள அனைத்தும்‌. அதை 
வணங்குக!” 


“முடிவற்றுத்‌ தளிர்ப்பதே அதன்‌ 

ழைவென்பதனால்தான்‌ அது இங்கு இவ்வண்ணம்‌ 
உருக்கொண்டது. இங்கிருந்து வளர்ந்தெழுகிறது. 
அவ்வண்ணமென்றால்‌ அதன்‌ அழியாச்சொல்‌ 
உயிர்த்திருப்பது தடியிலா, கிளையிலா, சில்லையிலா, 
இலையிலா? இல்லை எழுந்து ஒளிகொள்ளும்‌ 
புதுத்தளிரில்‌ மட்டுமே. உறுதியும்‌ வண்ணமும்‌ 
கொண்டவை மரமும்‌ கிளைகளும்‌. ஆனால்‌ தளிருக்கு 
மட்டுமே பொன்‌ அளிக்கப்பட்டுள்ளது” என்று அவர்‌ 
சொன்னார்‌. தனக்குள்‌ என அவர்‌ சொல்லிக்கொண்டே 
சென்றபோது அவரும்‌ அங்கின்றி அச்சொற்கள்‌ 
முழங்குவதுபோல்‌ தோன்றியது. 


“தளிரென எழுந்த ஒவ்வொன்றுக்கும்‌ நிகராக அறியாத 
வானத்து ஆழங்களில்‌ அதன்‌ வேர்நுனி 
முளைகொள்கிறது என்றறிக! இங்கு ஒரு தளிரை 
கிள்ளுபவன்‌ அங்கு ஒரு வேர்முளையின்‌ 
பழிகொள்கிறான்‌. இளையோரே, தடியால்‌ இலையால்‌ 
முள்ளால்‌ தளிரை காத்துக்கொள்கிறது மரம்‌. 
ஏனென்றால்‌ தளிரிலேயே அது வாழ்கிறதென அது 
அறிந்துள்ளது.” அவர்‌ விழிகள்‌ பாதி மூடியிருந்தன. 
இதழ்கள்‌ அசைகின்றனவா என்னும்‌ உளமயக்கு 
ஏற்பட்டது. “இலைகளின்‌ அலைகளாக ஒரு 
பெருவெள்ளம்‌. புவிமூழ்கடித்து அது எழுகிறது இன்று. 
அதன்‌ நுரைகள்‌ அறைகின்றன இமயமலைமுடியை. 
அதன்‌ ஆழிப்பேரோசை சுமந்த சங்குகள்‌ ஆகின்றன நாம்‌ 
உரைக்கும்‌ ஒவ்வொரு சொல்லும்‌.” 


“இனியவர்களே, பெருவெள்ளம்‌ எழுகையில்‌ உங்கள்‌ 
தனிக்கிணறுகளால்‌ என்ன பயன்‌? அவை விண்ணில்‌ 
ஊற்று கொண்டவை ஆயினும்‌?” என்று அவர்‌ 
சொன்னார்‌. அச்சொற்கள்‌ மீண்டும்‌ மீண்டும்‌ முழங்கும்‌ 
அமைதியொன்றினூடாக கடந்து சென்றார்‌. 
“ஊற்றென்பதும்‌ உள்ளுறைந்த பெருவெள்ளமே. அதை 
அறிந்தவன்‌ வெள்ளத்தைக்‌ கண்டு அஞ்சுவதில்லை. 
இன்று தேவை அஞ்சாமை. நொய்மையான 
இல்லங்களை, ஒழுகும்‌ களஞ்சியங்களை, நீச்சலறியாத 
இளமைந்தரை கொண்டுள்ள இல்லறத்தாரின்‌ 
அச்சத்தால்‌ எதிர்கொள்ளப்படுகிறது இன்றைய 
பெருவெள்ளம்‌. மலைவிளிம்பில்‌ நின்று 
அலைவெளிச்சம்‌ கண்டு உவகையுடன்‌ கைவிரித்து 
எழும்‌ இளையோர்‌ வருக! அவர்கள்‌ 


இப்பெருவெள்ளத்தின்‌ பொருளுணர்க! அவர்கள்‌ 
சொல்லில்‌ எழுக மேலும்‌ புதுமழை!” 


அவர்‌ கைகூப்பினார்‌. சாந்தீபனி முனிவர்‌ கைகூப்பி 
முழுமைப்பாடலை பாடினார்‌. அதன்‌ பின்னரும்‌ அவை 
ஓசையில்லாமல்‌ அமர்ந்திருந்தது. 
அவ்வசைவின்மையில்‌ மெல்லிய நிழலாட்டமென 
வாயிலுக்கு அப்பால்‌ பத்ரர்‌ தோன்றினார்‌. அந்த 
நாடகத்தனமான தோன்றுதலுக்காகவே அவர்‌ அங்கு 
காத்திருந்ததை உடனே தருமன்‌ உணர்ந்தார்‌. அவர்‌ 
அடுமனையிலிருந்து வருபவர்போல கையில்‌ ஒரு 
மரச்சட்டுவத்தை ஏந்தியிருந்தார்‌. இடையில்‌ தோலாடை 
நனைந்திருந்தது. உடலெங்கும்‌ வியர்வை வழிந்தது. 
“இளையோனே, நான்‌ உன்‌ அணிச்சொற்களைக்‌ கேட்க 
வரவில்லை. நீ இங்கு வந்துள்ளாய்‌ என்றறிந்தேன்‌. 
உன்னைக்‌ காணும்பொருட்டே வந்தேன்‌. உன்‌ 
சொற்களைக்‌ கேட்டேன்‌.” 


[image] 


இகழ்ச்சியுடன்‌ உதடுவளைத்து “சொற்களின்‌ 
அரசவைநடனம்‌. நன்று!” என்றார்‌. “அணியும்‌ ஆடையும்‌ 
இன்றி அவை ஆடினால்‌ மேலும்‌ காமத்தை 
தூண்டக்கூடும்‌...” இளைய யாதவர்‌ “தங்கள்‌ 
சொற்களுக்கு நன்றியுடையேன்‌, பத்ரரே” என்றார்‌. 
கைகளைத்‌ தூக்கி உரத்த குரலில்‌ கூவியபடி அவர்‌ 
அணுகினார்‌. “நான்‌ கேட்பதொன்றே. எனக்கு 
அணிகளில்லாமல்‌ அவைநிற்கும்‌ ஆண்மகனாக 
மறுமொழி சொல்‌. நீ வேதத்தை ஏற்பவனா? 
மறுப்பவனா?” அவர்‌ முகம்‌ சினத்தால்‌ இழுபட்டு 
நெளிந்தது. “எந்த வேதம்‌ என்று 
தொடங்கவேண்டியதில்லை. எலி தப்பிச்செல்லும்‌ 
வளைகளை எல்லாம்‌ மூடியபின்‌ தடியெடுத்தவன்‌ நான்‌. 
நால்வேதமென இன்று அமைந்து இப்புவியை ஆளும்‌ 
மெய்ச்சொல்லை நீ ஏற்றவனா? மறுப்பவனா? 
அகைமட்டும்‌ சொல்‌!” 


“நான்‌ வேதமறுப்பாளன்‌ இல்லை” என்றார்‌ இளைய 
யாதவர்‌. “பத்ரரே, மலர்கொண்டு நிற்கும்‌ மரத்திலிருந்து 
மகரந்தத்தை கொண்டுசெல்கிறது சிறுவண்டு. வேரும்‌ 
கிளைகளும்‌ இலைகளும்‌ மலர்களும்‌ கொண்ட அந்த 
மரத்தை அது மறுக்கவில்லை. அம்மரத்தின்‌ 
நுண்சாரத்தையே அது கொண்டுசெல்கிறது. அந்த 
மரத்தை அது அழிவற்றதாக்குகிறது.” பத்ரர்‌ கைகளை 
ஓங்கி அறைந்து சினமும்‌ ஏளனமும்‌ கலக்க நகைத்தார்‌. 


“வேதத்தை அழிவற்றதாக்க வந்துள்ளான்‌ யாதவன்‌. 
மகிழ்ந்திருங்கள்‌, முனிவர்களே. களிகொள்ளுங்கள்‌, 
மாணவர்களே. உங்கள்‌ வேதம்‌ இனி அழியாது. இதோ 
அதைக்‌ காக்கும்‌ தெய்வம்‌ எழுந்தருளியுள்ளது.” 


“மெல்லிய சிறுவண்டுகளே மரத்தைக்‌ காப்பவை, பத்ரரே” 
என்றார்‌ இளைய யாதவர்‌. “ஆகவேதான்‌ யானை 
உண்ணும்‌ கிளையிலும்‌ மான்‌ உண்ணும்‌ இலைகளிலும்‌ 
பறவைகள்‌ உண்ணும்‌ கனிகளிலும்‌ தன்‌ சாறை மட்டும்‌ 
வைத்திருக்கும்‌ மரம்‌ வண்டுகள்‌ நாடிவரும்‌ மகரந்தத்தில்‌ 
தன்‌ கனவை வைத்திருக்கிறது. வெளியே சென்று 
பாருங்கள்‌, தான்‌ செல்லவிரும்பும்‌ திசைநோக்கி கைநீட்டி 
மலர்க்குவளைகளில்‌ மகரந்தப்பொடி ஏந்தி நின்றிருக்கும்‌ 
பெருமரங்களை காண்பீர்கள்‌!” பத்ரர்‌ உச்சகட்ட 
வெறுப்புடன்‌ “போதும்‌!” என்றார்‌. “நான்‌ உன்னிடம்‌ 
ஒப்புமைகளால்‌ விளையாட இங்கு வரவில்லை. 
இதுவரை நீ இயற்றிய வேள்விகள்‌ என்ன? அதைமட்டும்‌ 
சொல்‌!” 


“நான்‌ தேவர்களிடம்‌ வேட்பதில்லை” என்றார்‌ இளைய 
யாதவர்‌. “அவ்வண்ணமென்றால்‌ நீ 
வேள்விச்செயல்களை மறுக்கிறாயா?” இளைய யாதவர்‌ 
“இல்லை” என்றார்‌. “வேண்டுபவர்கள்‌ வேட்கலாம்‌. பெற்று 
நிறையலாம்‌. வேள்வி பிழையென்று நான்‌ ஒருபோதும்‌ 
சொன்னதில்லை. அது இகம்‌. வேதம்‌ பரத்திற்கும்‌ உரியது 
என்று மட்டுமே சொல்கிறேன்‌.” பத்ரர்‌ “மண்ணில்‌ உள்ளது 
விண்‌ என உணர்ந்தோர்‌ அருளியது வேதம்‌. மண்ணின்றி 
நிற்கும்‌ திறன்கொண்டதாகையால்‌ அது மானுடம்‌ 
கடந்தது. அதை இங்கமர்ந்து சொன்னவர்‌ நீ துறந்து 
சென்ற உன்‌ ஆசிரியர்‌” என்றார்‌. இளைய யாதவர்‌ “ஆம்‌, 
நான்‌ அவர்‌ சொல்லை துறக்கவில்லை. நான்‌ 
வேதகாவலன்‌. வெண்ணை உண்பவன்‌, எனவே 
ஆகாவலன்‌” என்றார்‌. 


“இனி நீ ஒன்றும்‌ சொல்லவேண்டியதில்லை. இதோ இந்த 
அவையிலேயே சொல்லிவிட்டாய்‌, வேள்வி புரப்பவன்‌ 
அல்ல நீ என்று. இது வேதநிலம்‌. வேள்வி 
புரக்காதவனுக்கு இங்கு முடியும்‌ கோலும்‌ இல்லை. 
வேதமறுப்பாளனைக்‌ கொன்று அவன்‌ குடிவெல்வது 
ஷத்ரியரின்‌ கடமை. எண்ணிக்கொள்‌ நாட்களை, 
அவர்கள்‌ எழுந்து வருவார்கள்‌. உன்‌ நகரும்‌ கோட்டையும்‌ 
கொடியும்‌ வீழும்‌ தருணம்‌ நெருங்கிக்கொண்டிருக்கிறது” 
என்று பத்ரர்‌ கூவினார்‌. “என்ன சொன்னாய்‌, மூடா? நீ 
வேதசாரம்‌ நாடுபவனா? மலமுருட்டிச்‌ செல்லும்‌ 
வண்டுக்கு மகரந்தச்சுவை தெரியுமா? இழிமகனே, என்‌ 


ஆசிரியர்‌ அமர்ந்த பீடத்திலிருந்து இக்கணமே இறங்கு!” 


“அதைச்‌ சொல்லவேண்டியவன்‌ நான்‌” என்றார்‌ சாந்தீபனி 
முனிவர்‌. “பத்ரரே, உம்மை இங்கு நான்‌ பேசவிட்டதே நீர்‌ 
உச்சகட்டமாக என்ன பேசிவிட முடியுமென்று இந்த அவை 
அறியட்டும்‌ என்றுதான்‌. கற்றும்‌ தெளிந்தும்‌ ஒருவன்‌ 
அடைந்தவற்றுக்கெல்லாம்‌ அடியிலிருப்பது தன்‌ 
பிறப்பின்‌ மீதான வெற்றுப்பெருமைதான்‌ என்றால்‌ 
அவனே இழிந்தோனினும்‌ இழிந்தோன்‌. இங்கு நீர்‌ 
இழிவுசூடவில்லை, உமக்குள்‌ சென்ற 
வேதமெய்மையையும்‌ இழிவு செய்கிறீர்‌. உம்மை 
கீழ்மகனாகக்‌ காட்ட வேண்டிய அத்தனை சொற்களையும்‌ 
சொல்லிவிட்டீர்‌... நீர்‌ செல்லலாம்‌!” 


“ஆம்‌, செல்கிறேன்‌. உங்கள்‌ இழிந்த அவையில்‌ நான்‌ 
சொல்லாட வரவில்லை. என்‌ செயல்களம்‌ அடுமனை. 
இங்குள்ள அனைவருக்கும்‌ பசியாற்றும்‌ கை இது. உங்கள்‌ 
கைகளின்‌ வேள்விக்கரண்டிக்கு நிகரானது இது.” அவர்‌ 
தன்‌ சட்டுவத்தை தூக்கிக்‌ காட்டினார்‌. “ஏனென்றால்‌ 
வேதத்திற்கு என்னை முற்றளித்தவன்‌ நான்‌. எனவே 
செய்வதெல்லாம்‌ எனக்கு வேள்வியே. என்‌ ஆசிரியர்‌ 
அமர்ந்த பீடத்தில்‌ அமரத்‌ துணிவுகொண்ட 
இவ்விழிமகனிடம்‌ அவன்‌ யார்‌ என்று 
சொல்லிச்செல்லவே வந்தேன்‌. யாதவா, உன்‌ சொல்லை 
உன்‌ குடியினர்கூட செவிகொள்ளப்போவதில்லை. 
வேதமென்பது பல்லாயிரம்‌ முனிவர்‌ கொண்ட 
அருந்தவத்தின்‌ அமுது நனைந்தது. உன்‌ 
வீண்சொற்களால்‌ அதை நீ தொடவும்‌ முடியாது.” 


அவர்‌ போகத்‌ திரும்பியதும்‌ “பத்ரரே” என இளைய 
யாதவர்‌ மெல்ல அழைத்தார்‌. அவர்‌ அறியாது நோக்கித்‌ 
திரும்ப அவரை கூர்ந்து நோக்கி மெல்லிய குரலில்‌ 
இளைய யாதவர்‌ சொன்னார்‌ “தவத்துக்கு நிகரானது 
போர்க்களக்குருதி என நூல்கள்‌ சொல்கின்றன. என்‌ 
சொல்‌ ஒவ்வொன்றையும்‌ குருதியால்‌ ஆயிரம்‌ முறை 
நீராட்டி எடுத்து வைக்கிறேன்‌. அவை வேதச்சொல்‌ 
அளவுக்கே ஒளிகொள்வதை காண்பீர்கள்‌!” பத்ரர்‌ 
மெய்சிலிர்ப்பதை காணமுடிந்தது. அவையினர்‌ 
அனைவரும்‌ கொண்ட விதிர்ப்பை தன்‌ உடலால்‌ தருமன்‌ 
உணர்ந்தார்‌. “ம்ம்‌” என உறுமிவிட்டு பத்ரர்‌ வெளியே 
சென்றார்‌. 


அவை பெருமூச்சொலிகளுடன்‌ மெல்ல மீண்டது. 
சாந்தீபனி முனிவர்‌ “இளையோரே, எந்தை சொன்ன 
சொல்லை மறுத்துச்சென்றவர்‌ இவர்‌ என்று நாம்‌ 


அறிவோம்‌. ஆயினும்‌ எந்தை இவரையே தன்‌ மாணவர்‌ 
என்று எண்ணினார்‌ என நான்‌ அறிவேன்‌. 
மறுப்பதனூடாக இவர்‌ அவர்சொல்லை வாழவைக்கலாம்‌. 
தொகுத்து முன்செல்லலாம்‌. யோகியரின்‌ பாதையை நாம்‌ 
அறியோம்‌. இதோ, உலகச்செயலனைத்தையும்‌ 
ஒருங்குசெய்து ஓயாது அமைந்திருக்கும்‌ இவரை 
மாபெரும்‌ யோகி என்றே என்‌ உட்புலன்கள்‌ 
சொல்லிக்கொண்டிருக்கின்றன. இன்று அவர்‌ 
அறியாப்புதிர்‌. நாளை அவர்‌ சொற்களினூடாக அப்புதிர்‌ 
அழியலாம்‌. இவர்‌ எவரென்று நாம்‌ அறியலாம்‌. நன்று, 
அதுவரைக்கும்‌ பின்பும்‌ சாந்தீபனிக்‌ கல்விநிலையின்‌ 
முதலாசிரியர்‌ அவரே. இது எந்தைவடிவென்று 
இங்கிருந்து நான்‌ இடும்‌ ஆணை. ஆம்‌ அவ்வாறே ஆகுக!” 
என்றார்‌. 
அவர்‌ எழுந்து இளைய யாதவரை வணங்கினார்‌. 
அதன்பின்‌ மூத்தமாணவர்கள்‌ ஒவ்வொருவராக வந்து 
அவரை வணங்கி விலகினர்‌. அனைவருக்கும்‌ 
மலரளித்து “மெய்மை கைவருக!” என இளைய யாதவர்‌ 
வாழ்த்தினார்‌. தருமன்‌ எழுந்து இளைய யாதவரை 
அணுகியபோது அவர்‌ விழிகளை நோக்கினார்‌. 
அவரறிந்த களிச்சிறுவன்‌ அங்கிருக்கவில்லை. 
யோகத்திலாழ்ந்த விழிகள்‌. கடந்துசென்றமையால்‌ 
கனல்கொண்டவை. அவர்‌ காலடியில்‌ தலை 
வணங்கியபோது தன்‌ வாழ்நாளில்‌ முதல்முறையாக 
ணவம்‌ முழுதடங்கி சித்தம்‌ அவிந்து பணிந்தது அகம்‌. 
“வெல்க, நிறைக!” என்றார்‌ இளைய யாதவர்‌. தருமன்‌ 
ஒருகணம்‌ நெஞ்சுவிம்ம கண்ணீர்‌ கொண்டார்‌. 

அவை முடிந்ததும்‌ எழுந்த இளைய யாதவரை 
மாணவர்கள்‌ சூழ்ந்துகொண்டார்கள்‌. அவர்கள்‌ அவரிடம்‌ 
பேச ஒருவரை ஒருவர்‌ கடந்து முண்டியடிப்பதைக்‌ 
கண்டபின்‌ தருமன்‌ புன்னகையுடன்‌ வெளியே நடந்தார்‌. 
நகுலனும்‌ சகதேவனும்‌ அவரைத்‌ தொடர்ந்து சென்றனர்‌. 
அர்ஜுனன்‌ இளைய யாதவர்‌ அருகிலேயே 
நின்றுகொண்டான்‌. “அவர்‌ மேல்‌ சினம்‌ 
கொண்டிருந்தவர்கள்‌ அனைவரும்‌ அதை 
மறந்துவிட்டனர்‌, மூத்தவரே” என்றான்‌ நகுலன்‌. “ஆம்‌, 
பத்ரர்‌ அவருக்கு நன்று செய்தார்‌. அவர்‌ அங்கு வந்து 
பேசிய சொற்களின்‌ கீழ்மையே மாணவர்களை 
அவரிடமிருந்து அகற்றி இளைய யாதவைரை நோக்கி 
கொண்டுவந்துவிட்டது. அதை சாந்தீபனி முனிவர்‌ 
அழுத்திச்‌ சொல்லியும்‌ காட்டிவிட்டார்‌” என்றார்‌ தருமன்‌. 


“நானும்‌ அவ்வண்ணமே எண்ணினேன்‌” என்று நகுலன்‌ 
சொன்னான்‌. “இக்கல்விநிலையின்‌ பெரும்பாலான 
மாணவர்கள்‌ எளிய குடிப்பிறப்பு கொண்டவர்கள்‌. 
யாதவர்கள்‌ பலர்‌. சூத்திரர்களும்‌ நிறையபேர்‌ உள்ளனர்‌. 
அவர்கள்‌ இவ்விழிசொற்களைக்‌ கேட்டு சினமே 
கொள்வார்கள்‌.” தருமன்‌ “அவர்‌ இன்று பேசியதும்‌ 
இளநெஞ்சங்களுக்கு எழுச்சியளிப்பதே. தத்துவத்தை 
எதிரீடுகளாகப்‌ பிரிப்பது மிக எளிது. நன்று தீது என. 
எளியது கடியது என. நின்றது செல்வது என. அவர்‌ 
இன்று மிக இயல்பாக அதை பழையது வருவது என 
பிரித்துக்காட்டினார்‌. இளையோரின்‌ உள்ளம்‌ என்றும்‌ 
வருவதையே ஏற்கும்‌. அது உகந்ததா அல்லவா 
என்பதுகூட அவர்களுக்கு ஒரு பொருட்டல்ல” என்றார்‌. 


அவர்கள்‌ பேசியபடியே வெளியே சென்று முற்றத்தில்‌ 
நடந்தனர்‌. “உண்மையில்‌ இவ்விளையோர்‌ அவரை 
வெறுத்தனரா என்றே எனக்கு ஐயம்தான்‌. அவர்களில்‌ 
பெரும்பாலானவர்கள்‌ பெரும்போக்கில்‌ 
அடுத்துச்செல்லப்பட்டனர்‌, அவ்வளவுதான்‌. சிலர்‌ 
அவருடன்‌ உள்ளத்தால்‌ ஓயாது உரையாடிக்‌ 
கொண்டிருப்பவர்கள்‌. அவர்களுக்கு அவரை எதிரியாக 
நிறுத்திப்பேசித்தான்‌ பழக்கம்‌. அவரிடம்‌ அவர்கள்‌ 
கேட்கும்‌ வினாக்களை எல்லாம்‌ அப்போது 


உணர்வெழுச்சி நிறைந்த குற்றச்சாட்டுகளாக 
க்கிக்கொள்ளலாம்‌. அவருக்கு எதிராக 
ன்றிருக்கையில்‌ அவருக்கு நிகரென்றும்‌ 

தோற்றமளிக்கலாம்‌” என்றார்‌ தருமன்‌. 


“இன்று அவர்‌ தன்னியல்பான எளிமையுடனும்‌ 
பேரறிவுடனும்‌ தங்கள்‌ முன்‌ தோன்றியபோது அந்த 
மாற்றுருக்கள்‌ அனைத்தும்‌ கழன்று உதிர்ந்துவிட்டன. 
அவரை என்றுமே அவர்கள்‌ வழிபட்டனர்‌, 
அவ்வியல்புநிலைக்கே அவர்கள்‌ மீண்டனர்‌. அவரை 
எதிர்த்தோம்‌ என்பது இன்று அவர்களுக்கு 
தங்களைப்பற்றி ஒரு நம்பிக்கையை அளிக்கிறது. 
வெறுமனே வழிபடவில்லை என்றும்‌ எதிர்த்து உரிய 
விடைகள்‌ பெற்றே ஏற்றுக்கொண்டோம்‌ என்றும்‌ 
சொல்லிக்கொள்ள முடிகிறது” என்று தருமன்‌ 
சொன்னார்‌. “காமத்திற்கு ஆயிரம்‌ மாற்றுருக்கள்‌ 
என்பார்கள்‌, அறிவியக்கத்தில்‌ அது பல்லாயிரம்‌. 
ஏனென்றால்‌ ஆணவத்தைக்‌ கடந்து அறிவிலாடுவது 
மானுடருக்கு எளிதல்ல. அவ்வாறு கடந்தவர்கள்‌ பின்னர்‌ 
மானுடரும்‌ அல்ல.” 


“அவர்களை அவர்‌ வென்றுவிட்டார்‌. இனி அவரை 
அவர்கள்‌ வழிபடத்‌ தடையேதுமில்லை” என்றான்‌ 
நகுலன்‌. தருமன்‌ பேசாமல்‌ வந்த சகதேவனை நோக்கி “நீ 
என்ன எண்ணுகிறாய்‌, இளையோனே?” என்றார்‌. 
“எழுச்சிகொண்ட வழிபாட்டுணர்வு இங்கு 
இருந்துகொண்டுதான்‌ இருக்கும்‌” என்று அவன்‌ 
சொன்னான்‌. அவனை சிலகணங்கள்‌ நோக்கி 
சொல்வெதிர்பார்த்த தருமன்‌ “சொல்‌!” என்றார்‌. “ஆனால்‌ 
மானுட உள்ளத்தின்‌ இருட்பாதைகள்‌ எளியவை அல்ல. 
அதேயளவுக்கு காழ்ப்பும்‌ இங்கு நீடிக்கும்‌.” 


தருமன்‌ நெற்றி சுருங்க “ஏன்‌?” என்றார்‌. “ஏனென்றால்‌ 
காழ்ப்பு தன்னளவிலேயே சுவைமிக்கது. மூத்தவரே, 
மானுடன்‌ தேடுவதென்ன? அவன்‌ உள்ளத்தை 
மிச்சமின்றி நிறைத்து அவன்‌ நாட்களை 
விரைவுகொள்ளச்‌ செய்யும்‌ ஒன்றுக்காகத்தானே? 
காழ்ப்பைப்போல அதை அளிக்கும்‌ பிறிது எது? காமமும்‌ 
ஆணவ நிறைவும்‌ தோன்றி உடன்‌ மறையும்‌ இன்பங்கள்‌. 
காழ்ப்பு தொடத்தொட வளர்வது. அனைத்தையும்‌ 
தன்னுடன்‌ இணைத்துக்கொண்டு தான்மட்டுமே எனத்‌ 
திகழ்வது” என்றான்‌ சகதேவன்‌. “காழ்ப்புகொண்டவனை 
அது ஆற்றல்கொண்டவனாக ஆக்குகிறது. பழுக்கக்‌ 
காய்ச்சிய வாள்‌ மும்மடங்கு வல்லமை கொள்கிறது.” 


“பிராமணரும்‌ ஷத்ரியரும்‌ அவரை ஏற்கமாட்டார்கள்‌ 
என்கிறாயா?” என்றார்‌ தருமன்‌. “அது அத்தனை 
எளிதல்ல, மூத்தவரே. தங்கள்‌ பெருமையுணர்வாலேயே 
அந்தணர்‌ அவரை ஏற்கலாம்‌. தங்கள்‌ கூரிய 
நேருள்ளத்தால்‌ ஷத்ரியரும்‌ அவரை ஏற்கக்கூடும்‌. தங்கள்‌ 
இழிவுணர்வால்‌ யாதவர்‌ அவரை வெறுக்கலாம்‌. தாங்கள்‌ 
சூத்திரர்‌ என்பதனால்தான்‌ அவரை விரும்புகிறோம்‌ என 
எவரும்‌ எண்ணிவிடலாகாதென்பதற்காக அவர்கள்‌ 
அவரை புறக்கணிக்கலாம்‌. இப்படித்தான்‌ இது 
நிகழுமென எவரேனும்‌ சொல்வதனாலேயே அப்படி 
அல்லாமலாகலாம்‌. வெறுப்பும்‌ விருப்பும்‌ அவற்றை 
அடைபவர்கள்‌ தங்களை எவ்வகையில்‌ இங்கு 
முன்வைக்கிறார்கள்‌ என்பதை மட்டுமே சார்ந்துள்ளன.” 


சிலகணங்களுக்குப்பின்‌ தருமன்‌ “இளையோனே, வரவர 
உன்‌ சொற்களைக்‌ கேட்பதே அச்சமும்‌ துயரமும்‌ 
அளிப்பதாக உள்ளது. ஒரு சொல்லாலும்‌ உன்னை 
எதிர்த்து நிற்கமுடிவதில்லை. என்‌ ஆழம்‌ சொல்கிறது நீ 
சொல்வனவெல்லாம்‌ உண்மை என்று” என்றார்‌. 
“உண்மைமுன்‌ நின்றிருக்க பயின்றோமென்றால்‌ முதலில்‌ 
எழும்‌ திகைப்பும்‌ துயரமும்‌ விலகி மெல்ல ஓர்‌ ஆறுதலை 
அடையத்தொடங்குவோம்‌, மூத்தவரே. அது நிலையழிந்து 
நீரில்‌ செல்பவன்‌ காலடியில்‌ பாறையை உணர்வதுபோல” 
என்றான்‌ சகதேவன்‌. நகுலன்‌ புன்னகைத்து “பாறை 
கால்கீழிலென்றால்‌ நன்று. கூரையென மெல்லிய 
புல்‌அமைவதே உகந்தது. தலைமேல்‌ விழுந்தாலும்‌ 
தீதில்லை” என்றான்‌. சகதேவன்‌ சிரித்துவிட்டான்‌. 


அவர்கள்‌ குடில்களை அணுகும்போது தொலைவிலேயே 
தருமனின்‌ குடில்முற்றத்தில்‌ பிருகதர்‌ நிற்பதைக்‌ 
கண்டனர்‌. “உங்களுக்காகக்‌ காத்து நின்றிருக்கிறார்‌” 
என்றான்‌ நகுலன்‌. “என்ன நாடகத்தை ஒத்திகை 
பார்த்துக்கொண்டிருக்கிறார்‌ என்றே தெரியவில்லை. 
வரவர எவரைப்‌ பார்த்தாலும்‌ கூத்தரங்கில்‌ 
அமர்ந்திருக்கும்‌ உணர்வு வந்துவிடுகிறது, 
இளையோனே” என்றார்‌ தருமன்‌. பிருகதர்‌ அவர்களை 
நோக்கி வந்து “அந்த இழிமகனுடன்‌ வருவீர்கள்‌ என்று 
அஞ்சினேன்‌. அவனுடன்‌ வந்திருந்தீர்கள்‌ என்றால்‌ என்‌ 
சுடுமொழிகளை அவன்‌ கேட்டிருப்பான்‌. வீணன்‌” 
என்றார்‌. “பார்த்திருப்பீர்கள்‌, அத்தனைபேர்‌ 
முன்னிலையிலும்‌ என்‌ கால்களில்‌ விழுகிறான்‌. 
என்னவென்று நினைத்தான்‌ என்னை? இவன்‌ காலில்‌ 
விழுந்தால்‌ அனைத்தையும்‌ மறந்து இவனை நெஞ்சில்‌ 
சூடுவேன்‌ என்றா?” 


“நான்‌ வேண்டுவதென்ன? எனக்கு முறைமை 
செய்யவேண்டுமென்று எவரிடம்‌ கேட்டேன்‌? ஆம்‌, நான்‌ 
அவன்‌ ஆசிரியன்‌. அவனுக்கு எழுத்தறிவித்தவனே 
நான்தான்‌. ஆனால்‌ எனக்கு அது ஒரு பொருட்டே அல்ல. 
நான்‌ எதையும்‌ எதிர்பாராது இங்கே வாழ்ந்து எளிய 
மனிதனாக மடியப்போகும்‌ ஒருவன்‌. இங்குள்ள எத்தனை 
பேருக்கு இன்று தெரியும்‌, நான்‌ பெரியவருக்கு அணுக்கன்‌ 
என்று? என்‌ கையால்தான்‌ வேததரங்கிணியையும்‌ 
பிரஸ்னசமுச்சயத்தையும்‌ ஏட்டில்‌ எழுதினேன்‌ என்று 
சொன்னால்‌ இவர்கள்‌ நம்பப்போவதில்லை. நான்‌ அதை 
ஒரு பொருட்டென எண்ணவுமில்லை.” 


“என்‌ வஞ்சம்‌ நேரடியானது. என்‌ ஆசிரியரை அவன்‌ 
சிறுமைசெய்து அவர்‌ கடந்தேக வழிவகுத்தான்‌. அதை 
அவர்‌ மைந்தர்‌ மறக்கலாம்‌, நான்‌ மறக்கப்போவதில்லை. 
என்‌ நோக்கில்‌ அவன்‌ ஒருபோதும்‌ சாந்தீபனிக்‌ 
கல்விநிலைக்கு உரியவன்‌ அல்ல, அவன்‌ நச்சுச்செழு. 
பிடுங்கிக்‌ களையவேண்டியவன்‌. ஆம்‌.” அவர்‌ 
மூச்சிரைத்தார்‌. “அதைத்தான்‌ அவனிடம்‌ சொல்ல 
விழைகிறேன்‌. எனக்கு இங்கே எந்த இடமும்‌ இல்லை. 
என்னை குருநிலையின்‌ எப்பொறுப்பிலும்‌ 
விட்டுச்செல்லவில்லை ஆசிரியர்‌. ஆனால்‌ அவரை நான்‌ 
நெஞ்சில்‌ சூடியிருக்கிறேன்‌. ஒருநாளும்‌ அவர்‌ அடிகளை 
சென்னிசூடாமல்‌ நாள்‌ விடிந்ததில்லை எனக்கு. என்‌ 
உடலை மண்தின்னும்‌ வரை அவ்வண்ணமே 
இருப்பேன்‌.” 


“சென்று சொல்லுங்கள்‌ அவ்விழிமகனிடம்‌, நான்‌ 
அவனை எவ்வகையிலும்‌ ஏற்கவில்லை என்று! நான்‌ 
எதையுமே பொறுத்துக்கொள்ளவில்லை என்று... ஆம்‌!” 
மேலும்‌ சொல்லப்போகிறவர்‌ போல இருமுறை 
உடலெழுந்துவிட்டு அவர்‌ திரும்பிச்சென்றார்‌. அவர்‌ குரல்‌ 
இடறியதை, தொண்டை ஏறியிறங்கியதை, விழிகள்‌ 
நீரணிந்ததை தருமன்‌ திகைப்புடன்‌ நோக்கி நின்றார்‌. 
“உணர்ச்சிகளை செம்மையாக 
உருவாக்கிக்கொண்டுவிட்டார்‌. இப்போது அவர்‌ உள்ளம்‌ 
நிறைவுகொண்டிருக்கும்‌” என்றான்‌ நகுலன்‌. “அவர்‌ 
வாழ்நாளெல்லாம்‌ சூட ஒரு அரிய தோற்றம்‌ 
அமைந்துவிட்டது. சரியான சொற்கள்‌. உகந்த 
உணர்வுகள்‌. நாளைக்குள்‌ இங்குள்ள அத்தனை 
பேரிடமும்‌ அதை சொல்லிவிடுவார்‌.” 


“நாம்‌ இரக்கமற்றவர்களாக ஆகிக்கொண்டிருக்கிறோமா?” 
என்றார்‌ தருமன்‌. “இரக்கமற்றவராக ஆகப்போகிறவர்‌ 
இவர்தான்‌. தோற்றங்களைவிட மாறுதோற்றங்கள்‌ விசை 


மிக்கவை, முழுமையாக்கப்பட்டவை. நல்ல நடிகர்களை 
தேர்ந்த புரவிகளை போர்வீரர்கள்‌ என தெய்வங்கள்‌ 
விரும்புகின்றன” என்றான்‌ சகதேவன்‌. குடிலருகே 
சென்றதும்‌ “நன்று, நான்‌ ஓய்வெடுக்கிறேன்‌” என்றார்‌ 
தருமன்‌. குடுமியில்‌ எடைகொண்ட கதவென ஒருகணம்‌ 
ஒரு சொல்லில்‌ நின்று சுழன்று பின்‌ “இன்றே அவளை 
அவர்‌ சந்திக்கிறாரா?” என்றார்‌. “ஆம்‌, அங்குள்ள 
முறைமைகள்‌ முடிந்ததும்‌ சந்திக்கக்கூடும்‌” என்றான்‌ 
நகுலன்‌. 


“நன்று!” என்றபின்‌ தருமன்‌ உள்ளே சென்றார்‌. 
தலைவணங்கி நகுலனும்‌ சகதேவனும்‌ தங்கள்‌ 
குடில்களுக்கு சென்றனர்‌. தன்‌ அறைக்குள்‌ நுழைந்ததும்‌ 
தருமன்‌ பெரும்‌ விடுதலையுணர்வை அடைந்தார்‌. பாயை 
விரித்து விழிமூடி எண்ணங்களின்றி 
படுத்துவிடவேண்டுமென்று தோன்றியது. 

அர்ஜுனன்‌ வந்து குடிலுக்குள்‌ தலைவணங்கி நின்றான்‌. 
பாயில்‌ படுத்திருந்த தருமன்‌ துயில்‌ மயக்கம்‌ எஞ்சிய 
விழிகளுடன்‌ “ம்‌?” என்றார்‌. “அரசியை இளைய யாதவர்‌ 
பார்க்கச்‌ செல்கிறார்‌. தாங்களும்‌ 
உடனிருக்கவேண்டுமென்றார்‌.” தருமன்‌ “நானா? 
அவர்கள்‌ தனியாக சந்திக்க விழையலாம்‌” என்றார்‌. 
“இளைய யாதவர்‌ அது ஒரு முறைமைச்‌ சந்திப்பாகவே 
அமையவேண்டுமென விழைகிறார்‌.” தருமன்‌ 
சிலகணங்கள்‌ எண்ணிவிட்டு “அப்படி அவர்‌ 
சொன்னாரா?” என்றார்‌. “ஆம்‌” என்றான்‌ அர்ஜுனன்‌. 
“சரி” என அவர்‌ எழுந்துகொண்டார்‌. 


உடல்தூய்மை செய்துகொண்டு அவர்‌ அவனுடன்‌ 
சென்றார்‌. செல்லும்‌ வழியில்‌ இருவரும்‌ 
பேசிக்கொள்ளவில்லை. தொலைவில்‌ அரசமரத்தடியில்‌ 
திரெளபதி தனியாக அமர்ந்திருப்பதைக்‌ கண்டதும்‌ 
தருமன்‌ மெல்லிய குரலில்‌ “இளைய யாதவர்‌ ஏன்‌ நான்‌ 
உடனிருக்கவேண்டும்‌ என்றார்‌?” என்றார்‌. “அதை அவரே 
அறிவார்‌. ஆனால்‌ அவர்‌ அரசியை தனியாக சந்திக்க 
விரும்பவில்லை எனத்‌ தெரிந்தது. இன்றிருக்கும்‌ அவரது 
உளநிலை அதற்குரியதல்ல என்று நீங்களும்‌ 
அறிவீர்கள்‌.” தருமன்‌ “ஆம்‌” என பெருமூச்சுவிட்டு 
“அவரிடம்‌ அரசி எந்நிலையில்‌ இருக்கிறாள்‌ என்று 
சொன்னாய்‌ அல்லவா?” என்றார்‌. “ஆம்‌, சொன்னேன்‌” 
என்றபின்‌ அர்ஜுனன்‌ “தாங்களே செல்லலாம்‌” என்று 
நின்றுகொண்டான்‌. 


அவர்‌ அரசமரத்தடியை அடைந்ததும்‌ திரெளபதி 
ஒருகணம்‌ நிமிர்ந்து பார்த்தாள்‌. அவள்‌ விழிகளில்‌ 
வியப்பில்லாததைக்‌ கண்டு அவளுக்கு அவர்‌ வருவது 
தெரியும்‌ என அவர்‌ உய்த்தறிந்தார்‌. அரசமரத்தடியில்‌ 
அமர்ந்து பேசுவதற்காக மரத்தாலான பீடங்கள்‌ 
போடப்பட்டிருந்தன. அவர்‌ அவளுக்கு நிகராக ஆனால்‌ 
சற்று விலகி அமர்ந்தார்‌. அவள்‌ அவர்‌ அமர்ந்ததையே 
உணராதவள்‌ போலிருந்தாள்‌. அவர்‌ அவளை 
ஓரக்கண்ணால்‌ பார்த்தார்‌. நிமிர்ந்த தோள்கள்‌, சொடுக்கி 
எழுந்த தலை. கருங்குழல்‌ சரிந்து பின்னால்‌ பீடத்தில்‌ 
விழுந்து வளைந்திருந்தது. ஆடையணிகளின்றியும்‌ 
அரசியென்றே தெரிந்தாள்‌. 


அவள்‌ அவர்‌ நோக்குவதை உணர்கிறாள்‌ என 
எண்ணியதும்‌ அவர்‌ தன்‌ விழிகளை 
விலக்கிக்கொண்டார்‌. விழிகள்‌ விலகியதுமே அவள்‌ 
தோற்றம்‌ மேலும்‌ முழுமையுடன்‌ உள்ளே தோன்றியது. 
நோக்கியபோது அறியாத குறுநிரைகள்‌ அப்போது தங்கள்‌ 
மென்நிழலுடன்‌ அசைந்தன. அவர்‌ நெஞ்சு படபடக்கத்‌ 
தொடங்கியது. முற்றிலும்‌ அறியாத பெண்மீதென பெரும்‌ 
ஈர்ப்பு அவள்‌ மேல்‌ ஏற்பட்டது. அவள்‌ உடலின்‌ மெல்லிய 
வியர்வை மணத்தை, வெம்மையை உணரமுடிந்தது. 
முதிரா இளைஞன்‌ என அவர்‌ உள்ளம்‌ கிளர்ந்தபடியே 
சென்றது. அறியாது அவருடல்‌ அவளை நோக்கி 
நகர்ந்தது. நகரவில்லை, அப்படி ஓர்‌ அசைவு உடலுக்குள்‌ 
நிகழ்ந்தமைந்தது. அதை அஞ்சி அவர்‌ மறுபக்கம்‌ விலக 
அவ்வசைவு அவர்‌ உடலில்‌ நிகழ்ந்தது. 


அச்சிறு அசைவால்‌ அவர்‌ உணர்வுகள்‌ கலைந்தன. 
ஏக்கமெழுந்து நெஞ்சு எடைகொண்டது. கண்ணீர்‌ 
குளிர்ந்த விழிகளை இமைகளால்‌ அடக்கினார்‌. 
அப்போது தெரிந்தது, இழந்தது என்ன என்று. 
இழக்கப்பட்ட பெண்ணைப்போல இனிதான 
சுட்டெரிக்கும்‌ பிறிதொன்றுண்டா? விரும்பும்‌ பெண்ணை 
இழந்தவர்கள்‌ எப்படி உயிர்வாழ்கிறார்கள்‌? என்‌ அகம்‌ 
உருகிக்கொண்டிருக்கிறது. மிக அருகே இருந்தும்‌ எங்கோ 
என்றிருக்கிறாள்‌. அவளறிவாளா? அறிவாள்‌. அவள்‌ 
நுண்ணுணர்வின்‌ கூர்மை அவர்‌ அறிந்ததே. வியந்து 
திகைத்து அஞ்சி அடைக்கலமான நஞ்சு அது. அவள்‌ 
அறிவாள்‌ என்பதில்‌ ஐயமே இல்லை. ஆனால்‌ 
சிறுபூச்சியை என உதறிவிட்டு அமர்ந்திருக்கிறாள்‌. 
பெண்களால்‌ அது முடியும்‌. 


தொலைவில்‌ இளைய யாதவர்‌ வருவதைக்‌ கண்டதும்‌ 
அவர்‌ பெருமூச்சுவிட்டார்‌. நன்று, இல்லையேல்‌ 


இத்தன்னிரக்கம்‌ சினமாக பற்றி எழுந்துவிடக்கூடும்‌. 
புறக்கணிக்கப்படுகையில்தான்‌ நாம்‌ எத்தனை ஆணவம்‌ 
கொண்டவர்கள்‌ என்று தெரிகிறது. இளைய யாதவர்‌ 
வருவதையே நோக்கிக்கொண்டிருந்தார்‌. அவர்‌ 
சிறுவனைப்போல மேடுகளை தாவிக்கடந்தும்‌ அருகே 
நின்ற மரங்களின்‌ கிளைகளைப்‌ பற்றி ஆட்டிவிட்டும்‌ 
அப்பால்‌ எழுந்து பறந்த பறவை ஒன்றை நின்று நோக்கி 
முகம்‌ மலர்ந்தும்‌ வந்தார்‌. அவர்‌ தலையில்சூடிய மயிற்பீலி 
காற்றில்‌ நலுங்கியது. அத்தனைக்கும்‌ அப்பால்‌ அவரை 
ஒரு சிறுவன்‌ என்று நிலைநிறுத்துகிறது அது. 


அவர்‌ அரசமரத்தடிக்கு வந்ததும்‌ “இந்திரப்பிரஸ்தத்தின்‌ 
அரசரையும்‌ அரசியையும்‌ வணங்குகிறேன்‌. 
முறைமைசார்ந்த சந்திப்பு என்பதனால்‌ என்‌ 
கையுறையாக இதை கொண்டுவந்தேன்‌” என்று தன்‌ 
இடையிலிருந்து ஒரு சிறு கருவியை எடுத்து அவர்கள்‌ 
முன்‌ வைத்தார்‌. “பீதர்களிடமிருந்து இதை பெற்றேன்‌. 
கலங்களில்‌ அமைக்கப்படும்‌ வடக்குநோக்கிக்‌ கருவியை 
கையில்‌ கொண்டுசெல்லும்படி சிறிதாக 
அமைத்துள்ளனர்‌” என்றார்‌. அக்கருவியில்‌ வட்டமான 
சிறுவெள்ளிப்பேழைக்குள்‌ கல்லிரும்பாலான சிறிய 
கரியமுள்‌ நின்று நடுங்கிக்கொண்டிருந்தது. அதன்‌ 
அசைவுகள்‌ அடங்கியதும்‌ முள்‌ வடக்கு நோக்கி 
நிலைத்தது. 


“பீதர்நாட்டில்‌ சில இடங்களில்‌ இத்தகைய 
ஆற்றல்கொண்ட கல்லிரும்புப்‌ பாறைகள்‌ உள்ளன” 
என்றார்‌ இளைய யாதவர்‌. “அவற்றை அவர்கள்‌ கரிய 
ஆமை என்று ட. மண்ணுக்குள்‌ உள்ள 
தெய்வங்களின்‌ செல்வத்தைக்‌ காக்கும்‌ 
வல்லமைகொண்ட தெய்வம்‌ அது.” தருமன்‌ 
புன்னகையுடன்‌ “ஆம்‌, குபேரன்‌” என்றார்‌. அந்தப்‌ 
பேழையை கையிலெடுத்து மும்முறை சுற்றியபின்‌ கீழே 
வைத்தார்‌. நிலையழிந்து தடுமாறி மெல்ல மீண்டும்‌ 
வடக்கையே அது காட்டியது. “நிலைபெயராமை” என்று 
இளைய யாதவர்‌ சிரித்தார்‌. தருமன்‌ “குபேரனை 
எண்ணிய மனம்‌ வேறெங்கும்‌ நிலைப்பதில்லை. வடவன்‌ 
இப்புவியின்‌ பல்லாயிரம்‌ கோடி உள்ளங்களை தன்னில்‌ 
நிலைபெறச்‌ செய்பவன்‌” என்றார்‌. 


அந்தச்‌ சிறிய கருவி தருமனின்‌ உள்ளத்தின்‌ அனைத்துத்‌ 
துயரங்களையும்‌ விலக்கிவிட்டது. திரெளபதி முறைப்படி 
குனிந்து அக்கையுறையை ஒருமுறை தொட்டு அதை 
ஏற்றுக்கொண்டாள்‌. “அரசி, தங்களை ராஜசூயம்‌ வேட்டு 
அமர்ந்திருக்கும்‌ கோலத்தில்‌ சந்தித்துச்‌ சென்றேன்‌. இன்று 


இங்கே மரவுரி அணிந்து அமர்ந்திருக்கிறீர்கள்‌. 
ஒன்றுமட்டும்‌ சொல்ல விழைகிறேன்‌. அரசர்‌ 
அரியணையாலோ மணிமுடியாலோ அமைந்தவர்கள்‌ 
அல்லர்‌. அவர்கள்‌ ஆளும்‌ மக்களின்‌ உள்ளங்களில்‌ 
உள்ளது அவர்களின்‌ பீடம்‌. அங்கமர்ந்து நீங்கள்‌ இன்றும்‌ 
ஆள்கிறீர்கள்‌. நாளை அரியணையும்‌ மணிமுடியும்‌ 
செங்கோலும்‌ தேடிவரும்‌, ஐயம்‌ வேண்டியதில்லை.” 


நெடுநாட்களாகவே பேசாமலிருந்தமையால்‌ திரெளபதி 
தன்‌ குரலையே இழந்துவிட்டவள்‌ போலிருந்தாள்‌. அவள்‌ 
நெஞ்சுக்குள்‌ இருந்த சொற்கள்‌ தொண்டையை 
முட்டுவதை தருமனால்‌ உணரமுடிந்தது. பெருமூச்சுடன்‌ 
உடலை அசைத்தபின்‌ அவள்‌ இருமுறை தொண்டையை 
சீரமைத்தாள்‌. பின்னர்‌ “வெற்று முகமன்கள்‌ 
சொல்லாதவர்‌ என்று உங்களைப்பற்றி 
எண்ணியிருந்தேன்‌. கூர்மதியர்‌, சொல்வலர்‌, களவீரர்‌, 
காத்துநிற்பவர்‌, கைவிடாதவர்‌, தளர்ந்தமையாதவர்‌ 
என்றெல்லாம்‌ எண்ணியிருந்தேன்‌. எஞ்சியது 
இவ்வெண்ணம்‌ ஒன்றே. அதையும்‌ இப்போது இழந்தேன்‌” 
என்றாள்‌. இளைய யாதவர்‌ அவள்‌ முகத்தையே நோக்கி 
அமர்ந்திருந்தார்‌. “அணிச்சொற்களை 
சொல்லிவிட்டீர்கள்‌. கடமை முடிந்தது. நீங்கள்‌ 
செல்லலாம்‌” என அவள்‌ எழுந்தாள்‌. 


“அரசி...” என அழைத்தபோது அவர்‌ குரல்‌ உணர்வெழுச்சி 
கொண்டிருந்தது. “தன்னடக்கம்‌ கருதி நீங்கள்‌ சொன்ன 
அச்சொற்களை மறுப்பவன்‌ அல்ல நான்‌. ஆம்‌, நான்‌ 
கூர்மதியன்‌, சொல்வலன்‌, களவீரன்தான்‌. ஐயமே 
தேவையில்லை, காத்துநிற்பவன்‌, கைவிடாதவன்‌, 
ஒருபோதும்‌ தளர்ந்தமையாதவன்‌. என்‌ சொற்கள்‌ வெறும்‌ 
முகமன்கள்‌ அல்ல.” திரெளபதி சீற்றத்துடன்‌ 
“அவைநடுவே நான்‌ சிறுமைகொண்டு நின்றேன்‌. காத்து 
நிற்கும்‌ வீரராகிய நீங்கள்‌ எங்கிருந்தீர்கள்‌?” என்றாள்‌. 


இளைய யாதவர்‌ “ஆம்‌, நான்‌ அங்கிருக்கவில்லை. 
அத்தனை விரைவாக அனைத்தும்‌ முடிவாகுமென நான்‌ 
எண்ணியிருக்கவில்லை. குடிப்பூசலில்‌ 
எரிந்துகொண்டிருந்த யாதவர்களின்‌ ஊர்கள்தோறும்‌ 
சென்றுகொண்டிருந்தேன்‌ அப்போது. என்‌ எல்லைகள்‌ 
மேல்‌ சால்வனின்‌ படை எழுந்த அன்றே அஸ்தினபுரியில்‌ 
சூது நிகழ்ந்தது” என்றார்‌. “அரசி, நான்‌ 
வெல்லற்கரியவனே. ஆனால்‌ ஊழாலும்‌ அல்ல. நான்‌ 
மானுடன்‌, தெய்வம்‌ அல்ல.” 


“அப்படி என்றால்‌ இப்போது எழட்டும்‌ உங்கள்‌ படை. 


சென்று அவ்வீணரின்‌ நெஞ்சுபிளந்த குருதியை 
கொண்டுவந்து எனக்கு அளியுங்கள்‌. என்‌ குழல்சீவி 
ஐந்துமுடி போட்டு அமைகிறேன்‌...” அவள்‌ குரல்‌ 
எதிர்பாராதபடி உடைந்தது. “வஞ்சம்‌ சுமந்து 
வாழமுடியவில்லை, யாதவரே. நாளும்‌ 
எரிந்துகொண்டிருக்கிறேன்‌. இவ்வஞ்சத்துடன்‌ இறப்பேன்‌ 
என்றால்‌ பேரணங்காகி இக்காடுகளில்‌ 
குருதிவெறிகொண்டு அலைவேன்‌. என்னை 
காப்பாற்றுங்கள்‌. நீங்களன்றி எனக்கு யாருமில்லை. 
இத்தனிமையில்‌ ஒவ்வொருநாளும்‌ உங்களையே எண்ணி 
உங்களுடன்‌ பேசிக்கொண்டே இருந்தேன்‌.” 


முதல்முறையாக தருமன்‌ திரெளபதியின்‌ 
அழுகையொலியை கேட்டார்‌. அவர்‌ உடலில்‌ குளிர்ந்த 
வாள்‌ பாய்ந்ததுபோல இருந்தது. இடக்கால்‌ 
நடுங்கலாயிற்று. அவள்‌ விம்மியும்‌ விசும்பியும்‌ அழுதாள்‌. 
“மாவீரருக்கு மகளும்‌ தங்கையும்‌ ஆனேன்‌. ஐவருக்கு 
மனைவியானேன்‌. பெருவீரர்களை மைந்தரெனவும்‌ 
பெற்றேன்‌. எவரும்‌ எனக்கு உதவவில்லை. சிற்றில்பிறந்த 
சிறுகுடிப்பெண்ணுக்குக்‌ கூட இழிவு நேர்ந்தால்‌ சினந்து 
வேல்கொண்டு எழ ஆண்மகன்‌ ஒருவனேனும்‌ இருப்பான்‌. 
எனக்கு எவருமில்லை. தன்னந்தனிமை... இத்தனை 
தனிமையை நான்‌ எப்போதும்‌ உணர்ந்ததில்லை. 
யாதவரே, கைவிடப்பட்டபின்‌ உணரும்‌ தனிமை 
ஆயிரம்மடங்கு எடைகொண்டது.” 


“அரசி, அவர்கள்‌...” என இளைய யாதவர்‌ தொடங்கியதும்‌ 
அவள்‌ ஒரே கணத்தில்‌ உச்சகட்ட சினம்கொண்டாள்‌. 
“ஆம்‌, அவர்களின்‌ அறக்கணக்குகள்‌ எனக்குத்‌ தெரியும்‌. 
அவர்களின்‌ அரசியல்கணக்குகளும்‌ தெரியும்‌. 
பெண்ணென நான்‌ தேடுவது எக்கணக்கும்‌ இன்றி 
எனக்கென வந்து நிற்கும்‌ ஓர்‌ ஆண்மகனை. 
இயலாமையின்‌ உச்சத்தில்‌ ஒருவர்‌ அங்கேயே 
சங்கறுத்துக்கொண்டு செத்துவிழுந்திருந்தால்‌ 
அடங்கியிருக்கும்‌ என்‌ அழல்‌.” அவள்‌ உடல்‌ நடுங்கியது. 
கரிய தோலுக்குள்‌ அனலென செங்குருதி ஓடுவது 
தெரிந்தது. கழுத்திலிறங்கிய நீலநரம்பு தோள்வளைவில்‌ 
எழுந்து கைகளில்‌ இறங்கியது. 


“அரசி!” என இளைய யாதவர்‌ சொன்னதும்‌ அவள்‌ 
மேலும்‌ சினத்துடன்‌ கைநீட்டி “போதும்‌, சொல்லவருவது 
அரசியல்‌ கணக்குகளை என்றால்‌ அதை நான்‌ முன்னரே 
அறிந்துவிட்டிருக்கிறேன்‌ என்று கொள்ளுங்கள்‌. அறம்‌, 
அரசு, வேறென்ன சொல்லப்போகிறீர்கள்‌ ஆண்கள்‌? 
காமம்‌ கொண்டாடவும்‌ மைந்தரைப்‌ பெற்று மகிழவும்‌ 


குலமகள்‌ வேண்டும்‌ உங்களுக்கு. உங்கள்‌ அரசியலுக்கு 
முன்‌ அவள்‌ வெறும்‌ பகடை. உங்கள்‌ கணக்குகள்‌ 
முடிந்தபின்‌ வெறும்‌ பழைய ஆடை” என்றாள்‌. அவள்‌ 
விழிகள்‌ சிவந்திருந்தன. மூச்சு ஏறியிறங்கியது. 


அவளை சிலகணங்கள்‌ நோக்கியிருந்தார்‌ இளைய 
யாதவர்‌. அவள்‌ மூச்சு அடங்கி தலைதாழ்த்தி 
கைவிரலால்‌ விழிநீர்ப்பிசிறைச்‌ சுண்டி உதடுகளை 
இறுக்கி மூச்செறிந்ததும்‌ மெல்லிய குரலில்‌ “அரசி, அங்கே 
நீங்கள்‌ உரைத்துவந்த வஞ்சினத்தைக்‌ கேட்டு 
நடுங்கினேன்‌. குலமாதர்‌ அவ்வண்ணம்‌ குடிவேரையே 
அகழ்ந்தெடுப்பதாக வஞ்சினம்‌ உரைப்பதில்லை” 
என்றார்‌. வெறிக்குரலில்‌ அவள்‌ “நான்‌ குலமாதல்ல. நான்‌ 
அரசி! கோலேந்தி அரியணை அமர்பவள்‌. 
இப்பெருநிலத்தை குடைகவிழ்த்து ஆள்பவள்‌” என்றாள்‌. 


“ஆம்‌, நீங்கள்‌ அரசி. அதனாலேயே இது 
அரசியலென்றாகிவிடுகிறது. இது குடிப்பூசல்‌ அல்ல. 
ஆகவேதான்‌ இதன்பொருட்டு குருதிபெருகவிருக்கிறது” 
என்றார்‌ இளைய யாதவர்‌. “இது உங்கள்‌ தனிமதிப்பைப்‌ 
பற்றியதென்றால்‌ நாளை களத்தில்‌ கழுத்தறுபட்டு 
விழவிருக்கும்‌ பல்லாயிரம்‌ தந்தைகள்‌ பல்லாயிரம்‌ 
தனயர்கள்‌ பல்லாயிரம்‌ உடன்பிறந்தோர்‌ ஏன்‌ அதற்கு 
வாள்கொண்டு எழவேண்டும்‌? அவர்களுக்கு 
இதிலென்ன? எந்த உரிமையில்‌ அவர்களையும்‌ 
இணைத்துக்கொண்டு அந்த வஞ்சினத்தை அவைமுன்‌ 
உரைத்தீர்கள்‌?” 


அவள்‌ சினத்துடன்‌ ஏதோ சொல்ல வர கையமர்த்தித்‌ 
தடுத்து “அங்கு நீங்கள்‌ நின்றது அரசியென. சொன்ன 
சொற்களெல்லாம்‌ அரசியென்றே” என்றார்‌ இளைய 
யாதவர்‌. “அரசி, இப்பாரதப்‌ பெருநிலத்தில்‌ எத்தனை 
அரசர்கள்‌ களத்தில்‌ தலையுடைந்தும்‌ நெஞ்சுபிளந்தும்‌ 
இறந்திருக்கிறார்கள்‌? எத்தனை அரசர்கள்‌ தேர்க்காலில்‌ 
கட்டி இழுக்கப்பட்டிருக்கிறார்கள்‌, அறிவீர்களா? 
அரசர்கள்‌ கழுவேற்றப்பட்டிருக்கிறார்கள்‌. உயிரோடு 
தோலுரிக்கப்பட்டிருக்கிறார்கள்‌. 
எண்ணைக்கொப்பரொைக்குள்‌ வெந்திருக்கிறார்கள்‌. 
அவர்களின்‌ தலைகள்‌ வெட்டி கோட்டைமுகப்பில்‌ 
காட்சிக்கு வைக்கப்பட்டிருக்கின்றன. அவர்களின்‌ 
பற்கள்‌ அரண்மனைமுகப்பில்‌ மாலையென 
தொங்கவிடப்பட்டிருக்கின்றன. ஆம்‌, அப்படித்தான்‌ 
இங்கு அரசியல்‌ நிகழ்ந்திருக்கிறது. அங்கு அறமென்பது 
வெற்றிக்குரிய வழியென்றே பொருள்படுகிறது.” 


“நீங்கள்‌ அரசியென முடிசூடிக்‌ கோலேந்தியதுமே இந்த 
ஆடலுக்குள்‌ வந்துவிட்டீர்கள்‌. படைகொண்டு 
நாடுகளை வெல்லும்போது நீங்கள்‌ பெண்ணல்ல. 
திறைகொண்டுவந்த மன்னர்‌ உங்கள்‌ காலடியில்‌ 
முடிசரிக்கும்போதும்‌ நீங்கள்‌ பெண்ணல்ல. ஆனால்‌ 
அரசியல்‌ தோற்று அவைமுன்‌ நிற்கும்போதுமட்டும்‌ 
பெண்ணென்று ஆகிவிடுவீர்களா என்ன? அரசி, 
அந்தணன்‌ ஒருவன்‌ வேள்விக்கரண்டியை கீழே 
போட்டுவிட்டு செங்கோலேந்தினால்‌ அவன்‌ அரசனே. 
அவன்‌ மறத்துக்கு தன்னை கொடுத்தவன்‌. களத்தில்‌ 
தோற்று வீழ்ந்து தன்‌ நெஞ்சுக்கு நேராக வாளை ஓங்கும்‌ 
எதிரியிடம்‌ அவன்‌ நான்‌ அந்தணன்‌, நீ என்னைக்‌ 
கொன்றால்‌ அந்தணக்கொலைக்கான பழிசேரும்‌ என்று 
சொன்னானென்றால்‌ அவன்‌ எத்தகைய வீணன்‌?” 


“பொறுப்பேற்றுக்‌ கொள்ளுங்கள்‌. இது உங்கள்‌ ஆடல்‌. 
நீங்கள்‌ தொடங்கியது இது. பாரதவர்ஷத்தின்‌ 
சக்ரவர்த்தியென்றாக விழைந்தவர்‌ இவர்‌ அல்ல, நீங்கள்‌. 
ஐவரும்‌ உங்கள்‌ கனவுக்கான பகடைகள்‌ மட்டுமே. 
நம்மை நம்மைவிட அறிந்தவர்‌ நம்‌ எதிரிகள்‌. உங்களை 
வெல்லாமல்‌ தன்‌ வெற்றி முழுமையடையாதென்று 
கெளரவமுதல்வன்‌ அறிந்திருக்கிறான்‌. அரசியலில்‌ 
வெற்றி என்பது முற்றழிப்பதே. எதிரியைக்‌ கொன்று 
அவன்‌ பற்களை மாலையெனச்‌ சூடுபவன்‌ வீணன்‌ 
அல்ல. அவன்‌ அவ்வெதிரியின்‌ குலத்திற்கு அழியாத 
அச்சுறுத்தலை அளிக்கவிரும்புகிறான்‌. சிறுமையின்‌ 
சுமைகொண்டு அக்குலம்‌ சுருங்கிச்‌ சிறுக்கவைக்க 
முயல்கிறான்‌. உங்கள்‌ நிமிர்வை அழிக்காமல்‌ 
வெற்றியில்லை என்று மூத்தகெளரவன்‌ 
எண்ணியிருந்தால்‌ அது மானுடநெறிமீறல்‌. ஆனால்‌ 
அரசுசூழ்தலில்‌ உகந்த வழியே.” 


அவள்‌ குத்திட்ட விழிகளுடன்‌ அவரையே 
நோக்கிக்கொண்டிருந்தாள்‌. அவள்‌ விழிகளை 
ஓரக்கண்ணால்‌ நோக்கிய தருமன்‌ அகம்‌ நடுங்கி 
தலைகுனிந்தார்‌. அந்தச்‌ சொல்லாடல்‌ அப்போதே 
முடிந்துவிடவேண்டுமென்று மட்டுமே அப்போது 
விழைந்தார்‌. “அவைநின்று சொல்லுரைத்துவிட்டீர்கள்‌. 
உங்கள்‌ கொழுநர்‌ ஐவரையும்‌ அதற்குக்‌ 
கட்டுப்பட்டவர்களாக ஆக்கிவிட்டீர்கள்‌. அரசி, உங்கள்‌ 
சொல்லுக்கு நானும்‌ முழுதும்‌ கட்டுப்பட்டவனே. 
கெளரவர்‌ ஒவ்வொருவரும்‌ தலையுடைந்து களத்தில்‌ 
மறைவர்‌. குருதியாடி நீங்கள்‌ கூந்தல்‌ முடிவீர்கள்‌. 
விழிநீரும்‌ கண்ணீரும்‌ விழுந்த களம்வழியாக நடந்து 
நீங்கள்‌ முடிசூடுவீர்கள்‌. ஐயமே தேவையில்லை, இது 


நிகழும்‌.” 


அவள்‌ உதடுகள்‌ மெல்லப்‌ பிரிந்த ஒலி கேட்டதுபோல்‌ 
தோன்றியது. “அரசி, அதில்‌ உங்கள்‌ விழிநீரும்‌ 
கலந்திருக்கும்‌. உங்கள்‌ வயிற்றுக்குருதியும்‌ அங்கு 
வீழ்ந்திருக்கும்‌.” திரெளபதி நடுங்குவது தெரிந்தது. 
உதடுகளை மடித்து இறுக்கி அத்தருணத்தைக்‌ கடக்க 
அவள்‌ முயன்றாள்‌. “என்ன சொல்கிறீர்கள்‌, யாதவரே?” 
என்றபோது அவள்‌ குரல்‌ மிக ஆழத்திலிருந்து வந்தது. 
“அரசி, சிம்மங்களுக்கு குருதிச்சுவை காட்டுவதைவிடக்‌ 
கொடியது தெய்வங்களுக்குக்‌ காட்டுவது. தங்கள்‌ 
பீடம்விட்டு எழுந்த தெய்வங்கள்‌ குளிர்ந்தமையாமல்‌ 
திரும்பா” என்றார்‌ இளைய யாதவர்‌. “தெய்வங்களுக்கு 
அனைவரும்‌ எளிய சிற்றுயிர்கள்‌ மட்டுமே. வென்றவரும்‌ 
தோற்றவரும்‌ வெறும்‌ குருதிதான்‌.” 


அவள்‌ இருகைகளையும்‌ சேர்த்து பற்றிக்கொண்டாள்‌. 
அவள்‌ கழுத்துத்தசை இழுபட்டு அதிர்ந்தது. ஏதோ 
சொல்லவருபவள்போல்‌ தோன்றினாள்‌. ஆனால்‌ உடனே 
எழுந்து ஆடையைப்பற்றி இழுத்துச்‌ செருகியபடி நடந்து 
அகன்றாள்‌. இளைய யாதவர்‌ அவளையே நோக்கி 
அமர்ந்திருந்தார்‌. தருமன்‌ “கூரிய சொற்கள்‌, யாதவரே” 
என்றார்‌. “ஆம்‌, ப பிறிதெவரும்‌ அவர்களிடம்‌ 
இதை சொல்லப்‌ போவதில்லை” என்றார்‌ இளைய 
யாதவர்‌. 

திரெளபதியின்‌ உருவம்‌ தொலைவில்‌ மறைவதுவரை 
தருமனும்‌ இளைய யாதவரும்‌ அமைதியாக அதை 
நோக்கியபடி அமர்ந்திருந்தனர்‌. அவள்‌ குடில்களுக்கு 
அப்பால்‌ சென்றதும்‌ தருமன்‌ பெருமூச்சுடன்‌ 
இயல்புநிலை அடைந்து திரும்பி இளைய யாதவரை 
நோக்கினார்‌. அவர்‌ இருகைகளையும்‌ மரப்பீடத்தில்‌ 
ஊன்றி தலையைத்‌ தாழ்த்தி சுருங்கிய விழிகளால்‌ 
நோக்கிக்கொண்டிருந்தார்‌. முதிரா இளைஞர்களுக்குரிய 
கரியமென்தாடி அவர்‌ முகத்தில்‌ பரவியிருந்தது. 
கண்களுக்குக்‌ கீழ மெல்லிய கருமை. ஆனாலும்‌ 
அவரை இளைஞன்‌, சிறுவன்‌ என்றே 
சொல்லிக்கொண்டிருந்தது சித்தம்‌. 


“துவாரகையில்‌ என்ன நிகழ்கிறது, இளைய யாதவரே?” 
என்றார்‌ தருமன்‌. அவ்வாறு நேரடியாகக்‌ கேட்கலாமோ 
என ஒரு கணம்‌ தோன்றியது. ஆனால்‌ அவரிடம்‌ மட்டுமே 
எப்போதும்‌ முறைமைகளை நோக்கியதில்லை என்றும்‌ 
எண்ணிக்கொண்டார்‌. “எப்போதுமிருக்கும்‌ குடிப்பூசல்‌. 
இம்முறை அது சற்று பெருகிவிட்டது” என்று இளைய 
யாதவர்‌ சொன்னார்‌. “யானைமேல்‌ அமர்ந்திருக்கும்‌ 
பாகன்‌ அறிவான்‌, அது எந்நிலையிலும்‌ ஒரு 
காட்டுவிலங்கே என. அது மதம்கொள்ளும்‌ தருணங்கள்‌ 
வந்துகொண்டே இருக்கும்‌ என்று.” அவரே பேசட்டுமென 
தருமன்‌ காத்திருந்தார்‌. 


“யாதவர்களின்‌ பண்பாட்டிலேயே உள்ள இயல்புதான்‌ 
அது, அரசே” என்றார்‌ இளைய யாதவர்‌. “அவர்கள்‌ புதிய 
புல்நிலம்‌ தேடி பிரிந்து சென்றாகவேண்டும்‌. 
பிரியாவிட்டால்‌ அவர்களின்‌ கால்நடைகள்‌ 
உணவில்லாது அழியும்‌. இங்குள்ள அத்தனை 
யாதவகுடிகளும்‌ ஒன்றிலிருந்து ஒன்றென பிரிந்து 
உருவானவைதான்‌. இன்றிருப்பவற்றுக்குள்ளும்‌ 
பிரிவதற்கான அனைத்துக்கூறுகளும்‌ உள்ளன.” 


உண்மையில்‌ பிரிந்து செல்வதற்கான உளநிலை 
எப்போதும்‌ அவர்களிடமுள்ளது. ஒரு பண்பாட்டியல்பு 
அல்லது பழக்கம்‌ வேறுபட்டால்போதும்‌ அதையே பிரிந்து 
செல்வதற்கான நெறியென உடனே 
எடுத்துக்கொள்வார்கள்‌. ஒரே குலத்தை, ஒரே குடியைச்‌ 


சேர்ந்த யாதவர்கள்‌ உண்ணும்போது ஒருசாரார்‌ முதலில்‌ 
மதுவை உண்ணவேண்டும்‌ பிறிதொரு சாரார்‌ முதலில்‌ 
இனிப்பு உண்ணவேண்டும்‌ என வகுத்து 
ஐந்தாண்டுகாலம்‌ அதை கடைப்பிடித்தால்‌ சில 
ஆண்டுகளுக்குள்‌ அவர்கள்‌ இரு பிரிவினராக ஆவது 
உறுதி. அதை நான்‌ பலமுறை கண்டிருக்கிறேன்‌. 


பிரிந்து செல்லும்போது அவர்கள்‌ செல்வங்களை 
ஈவிரக்கமில்லாது பகுத்துக்‌ கொண்டாகவேண்டும்‌. 
அதைவிட நினைவுகளை பகுத்துக்கொள்ளவேண்டும்‌. 
அது எளிதல்ல, அதற்கு அவர்கள்‌ கண்டறிந்த வழி 
என்பது பூசல்‌. மிகச்சிறிய தருணங்களைக்கூட எளிதில்‌ 
ம க்கொள்ள முடியும்‌. அதிலும்‌ ஒரு 

பாதுவிழாவில்‌ பூசல்‌ எளிதில்‌ வெடிக்கும்‌. ஏனென்றால்‌ 
அங்கு அத்தனைபேரும்‌ தங்கள்‌ இடம்குறித்த 
பதற்றத்துடன்‌ இருப்பார்கள்‌. தங்களை தங்கள்‌ 
உண்மையுருவைவிட மேலாகக்‌ காட்ட 
முயன்றுகொண்டிருப்பார்கள்‌. ஒருவனை சற்றே 
புண்படுத்தினால்போதும்‌, அவனுடன்‌ தங்களை 
அடையாளப்படுத்திக்கொண்டுள்ள அத்தனைபேரும்‌ 
கிளர்ந்தெழுவார்கள்‌. 


ஒருமுறை ஒருவன்‌ சிவப்புத்‌ தலைப்பாகை 
வைப்பதைப்பற்றி ஒரு வசையை சொன்னான்‌. சிவப்புத்‌ 
தலைப்பாகை அணிந்த அத்தனைபேரும்‌ அவனுக்கு 
எதிராகத்‌ திரண்டனர்‌. பிறவண்ணத்‌ தலைப்பாகை 
அணிந்தோர்‌ அவனை ஆதரித்தனர்‌. இரு கூட்டமாக 
எதிரெதிர்‌ நின்று வசைபாடினர்‌, பூசல்‌ தொடங்கியது.” 
என்றார்‌ இளைய யாதவர்‌. புன்னகையுடன்‌ “ஒரு குமுகச்‌ 
செயல்பாட்டை அல்லது பண்பாட்டு நுட்பத்தைப்‌ 
புரிந்துகொள்ள மிகச்சிறந்த வழி அதை முடிந்தவரை 
பொருளற்றதாக விளக்கிக்கொள்வதே என்று படுகிறது” 
என்றார்‌. 


ஷத்ரியர்களின்‌ பூசலை பார்த்திருக்கிறேன்‌, அது 
கொலையிலேயே முடியுமென அனைவரும்‌ அறிவார்கள்‌. 
கவே அனைவரும்‌ அதை தொடக்கத்திலேயே 
றுத்திவிட உள்ளம்கொண்டிருப்பார்கள்‌. மூத்தவர்கள்‌ 
உரியதருணத்தில்‌ தலையிடுவார்கள்‌. ஆனால்‌ 
யாதவர்களின்‌ பூசல்களில்‌ உச்சமே தடியால்‌ 
அடித்துக்கொள்வதும்‌ கல்வீசுவதும்தான்‌, எவரும்‌ 
இறப்பதில்லை. அதை ஒரு உளஎழுச்சிகொண்ட 
களியாட்டாக அனைவரும்‌ எதிர்பார்க்கிறார்கள்‌ என்றே 
தோன்றும்‌. மூத்தவர்கள்‌ வெறுமனே நோக்கி நிற்பார்கள்‌. 


அரசே, யாதவ மூத்தவர்களைப்போல பூசல்களை 
ஒடுக்கத்‌ தெரியாத குடித்தலைவர்களை நான்‌ கண்டதே 
இல்லை. ஏனென்றால்‌ அவர்கள்‌ உள்காடுகளில்‌ தனித்து 
வாழ்பவர்கள்‌. ஆண்டுக்கொருமுறையோ 
இருமுறையோதான்‌ அவர்கள்‌ திரளை பார்க்கிறார்கள்‌. 
அயலாரிடம்‌ பேசவே அவர்கள்‌ தயங்குவார்கள்‌. கூட்டம்‌ 
அவர்களை முற்றிலும்‌ செயலற்றதாக்கிவிடும்‌. அவர்கள்‌ 
பூசல்களில்‌ நத்தையென உட்சுருங்கிவிடுவதை 
கண்டிருக்கிறேன்‌” என்றார்‌ இளைய யாதவர்‌. “இறப்பு 
இல்லையென்பதனாலேயே யாதவர்களின்‌ பூசல்கள்‌ 
மேலும்‌ வன்முறை கொண்டவை. ஷத்ரியர்களின்‌ பூசல்‌ 
இறப்புகளில்‌ எப்படியோ முடிந்துவிடுகின்றது. இறப்பு 
அப்பூசல்களின்‌ பொருளின்மையை உடனடியாக 
பேருருக்கொண்டு காட்டிவிடுகிறது. அது உருவாக்கும்‌ 
துயர்‌ அப்பூசல்‌ உருவாக்கிய கசப்புகளை உருகச்‌ 
செய்துவிடுகிறது. 


யாதவர்களின்‌ பூசல்‌ முற்றிலும்‌ சொல்சார்ந்தது. குருதியும்‌ 
வலியும்‌ இல்லை என்பதனாலேயே அது 
நிறைவுகொள்வதில்லை. மேலும்மேலுமென தாவுகிறது. 
உடல்‌ செல்வதற்கு எல்லையுண்டு, அது பொருள்‌. சொல்‌ 
செல்வதற்கு எல்லையில்லை, அது வெளி. சிறுமைகளின்‌ 
உச்சம்‌, இழிவுபடுத்தலின்‌ இயலும்‌ எல்லை. அதன்பின்‌ 
ஒருபோதும்‌ அவை மறக்கப்படுவதில்லை. நாவினால்‌ 
சுட்டவடு ஆறுவதில்லை. உண்மையில்‌ ஆற அவர்கள்‌ 
விடுவதுமில்லை. ஏனென்றால்‌ அச்சொற்களினூடாகவே 
அவர்கள்‌ தங்களை வேறுபடுத்திக்கொள்கிறார்கள்‌. 
தங்கள்‌ தன்னடையாளத்தை அவ்விலக்கம்‌ வழியாகவே 
உருவாக்கிக்கொள்கிறார்கள்‌. அக்கசப்பை 
இழந்துவிட்டால்‌ அவர்களிடம்‌ எஞ்சுவது ஏதுமில்லை. 


தலைமுறைகளுக்கு அவற்றை கைமாற்றுகிறார்கள்‌. 
சொல்லிப்பெருக்கி தொன்மங்களாக்கிக்‌ 
கொள்கிறார்கள்‌. பிறவெறுப்பும்‌ தன்னிரக்கமும்‌ ஒன்றின்‌ 
இருபக்கங்கள்‌. இரு உச்சநிலைகளிலாக மாறிமாறிச்‌ 
செல்லும்‌ ஒருவரிடம்‌ பேச நம்மிடம்‌ ஏதும்‌ இருப்பதில்லை. 
அரசே, சென்ற சிலமாதங்களாக நான்‌ யாதவர்குடிகள்‌ 
தோறும்‌ சென்றுகொண்டிருந்தேன்‌. கொந்தளிப்பின்றி 
நான்‌ கண்ட எவருமில்லை. முதலில்‌ அவர்களின்‌ 
உணர்வுகளை என்னால்‌ புரிந்துகொள்ளவே 
முடியவில்லை. பெருங்குலங்களாகச்‌ சேர்ந்து 
வாழாமையால்‌ அவர்கள்‌ அதற்கான உளநிலைகளை 
கற்றுக்கொள்ளவில்லையா? அல்லது, பெருநிலம்‌ 
நிறைந்து வாழ்பவர்களால்‌ எப்போதும்‌ ஒதுக்கப்பட்டு 
காடுபுகுந்து வாழநேர்ந்தமையின்‌ தன்கசப்பா? 


பின்னர்‌ எப்போதோ தோன்றியது, அவர்கள்‌ வாழும்‌ 
அக்காட்டுத்தனிமையில்‌ அவ்வண்ணமல்லவா மானுடர்‌ 
உடனிருக்கமுடியும்‌ என்று. அவர்களுக்கு உலகம்‌ 
தேவைப்படுகிறது, அதனுடன்‌ வீச்செழுந்த உளத்தொடர்பு 
வேண்டியிருக்கிறது. அது அன்போ வெறுப்போ. அன்பு 
அனைவர்மேலும்‌ இயல்வதல்ல. அதற்கு அணுக்கம்‌ 
தேவையாகிறது. எளியோருக்குக்‌ குருதியே இயல்பான 
அணுக்கம்‌. யாதவர்கள்‌ தங்கள்‌ மைந்தர்மேல்‌ 
கொண்டிருக்கும்‌ பேரன்பு திகைப்பூட்டுவது. 
ஒவ்வொருநாளும்‌ ஒவ்வொரு கணமும்‌ என அவர்களை 
எண்ணிக்கொண்டிருக்கிறார்கள்‌. அவர்களின்‌ பேரன்பு 
அக்குருதிவட்டத்திற்குள்தான்‌. அதற்கு வெளியே 
விரிந்திருக்கும்‌ மானுடவெளியுடன்‌ அவர்கள்‌ 
வெறுப்பால்தான்‌ ஆழ்தொடர்புகொள்கிறார்கள்‌. 


அத்தனை பேரன்புகொண்டவர்கள்‌, விருந்தினர்‌ மேல்‌ 
குளிர்மழையாகப்‌ பெய்பவர்கள்‌, கள்ளமற்ற எளிய 
உள்ளமும்‌ நேரடியான பேச்சும்‌ கொண்டவர்கள்‌ எப்படி 
அந்த அளவுக்கு வெறுப்புகொண்டிருக்கிறார்கள்‌ 
என்பதற்கான விடை அதுவே. எளிய உள்ளம்‌ 
கொண்டவர்கள்‌ புரிந்துகொள்ளவும்‌ எளிதானவர்கள்‌ 
என்பதைப்போல பிழை பிறிதில்லை. அவர்களின்‌ 
வெளிப்பாடுகளே எளிமையானவை. ஏனென்றால்‌ 
அவற்றை சிக்கலாக ஆக்கிக்கொள்ளும்‌ அறிவுத்திறன்‌ 
அவர்களிடமில்லை. அவர்களின்‌ ஆழுள்ளம்‌ 
இப்புவியின்‌ இயல்பான எதைப்போலவும்‌ சிக்கலான 
பெருவலை. அதைத்‌ தொட்டு நீவி புரிந்துகொள்வதற்குத்‌ 
தேவையானது தெய்வங்களின்‌ விழி.” 


“தெய்வங்கள்‌ அவ்விழியை தங்கள்‌ விலக்கத்தால்‌ 
மட்டுமே அடைகின்றன” என இளைய யாதவர்‌ 
தொடர்ந்தார்‌. “மானுடர்‌ அழிந்தாலும்‌ வாழ்ந்தாலும்‌ 
அவற்றுக்கொன்றுமில்லை. தங்கள்‌ உயரங்களில்‌ 
இருந்தபடி அவர்கள்‌ புழுக்களென நெளியும்‌ 
மானுடத்தை குனிந்து நோக்குகின்றன. அரசே, 
மானுடப்பெருக்கை அப்படி புரிந்துகொண்டவர்கள்‌ 
மாமுனிவர்கள்‌. அவர்கள்‌ மானுடத்தின்‌ உள்ளே இல்லை. 
அதற்கிணையாகவே பேரரசர்களும்‌ 
புரிந்துகொண்டிருக்கிறார்கள்‌. கொடுங்கோலர்கள்‌, 
பேரழிவுகளுக்கு அஞ்சாதவர்கள்‌ என அவர்கள்‌ 
புகழ்கொண்டார்கள்‌. ஏனென்றால்‌ அவர்களுக்கும்‌ 
மானுடத்திரள்‌ ஒரு பொருட்டே அல்ல. 


அவ்விலக்கம்‌ வழியாக மானுடத்தை மிகச்சரியாக 
அவர்கள்‌ புரிந்துகொண்டனர்‌. மேலாடையென 


மானுடத்தை சுழற்றி அணிந்தனர்‌. படைக்கலம்‌ என வீசி 
வெற்றிகொண்டனர்‌. நடைபாதை என விரித்துக்‌ 
கடந்துசென்றனர்‌” என்றார்‌ இளைய யாதவர்‌. அவர்‌ குரல்‌ 
மெல்ல தழைந்தது. “அது என்னால்‌ இயலவில்லை, நான்‌ 
தெய்வம்‌ அல்ல. முனிவனும்‌ அல்ல. பேரரசன்‌ என 
என்னை சொல்கிறார்கள்‌, நான்‌ உண்மையில்‌ 
அவ்வாறானவனும்‌ அல்ல. நான்‌ மானுடன்‌, யாதவன்‌, 
தந்தை, கணவன்‌, மைந்தன்‌. என்னால்‌ இவ்வெளிய 
பெருந்திரளை இளிவரலுடன்‌ கடந்துசெல்ல 
முடியவில்லை. இவர்களை நோக்கி என்‌ கைகள்‌ 
பெருவிழைவுடன்‌ விரிந்தபடியே உள்ளன. இவர்களின்‌ 
துயர்களை எண்ணி கண்ணீர்‌ விடாமலிருக்க என்னால்‌ 
இயலவில்லை. 


இவர்களின்‌ அனைத்துப்‌ பிழைகளையும்‌ 
பொறுத்துக்கொள்கிறேன்‌. இவர்களை 
மன்னிக்கும்பொருட்டே இவர்களை புரிந்துகொள்ள 
விழைகிறேன்‌. இவர்களின்‌ தலைமுறைகள்‌ இங்கு 
நலம்கொண்டு வாழவேண்டுமென விரும்புகிறேன்‌” 
என்றார்‌ இளைய யாதவர்‌. அவர்‌ குரல்‌ மேலும்‌ தழைந்து 
தனக்குத்தானே என ஒலித்தது. “நான்‌ புரிந்துகொள்வது 
அல்ல, நான்‌ ஆள்வது அல்ல, நான்‌ கடந்துசெல்வது 
அல்ல, இவர்கள்‌ இங்கு வாழ்வதே முதன்மையானது 
என்று எண்ணுகிறேன்‌. அவர்களிடமிருந்து விலக நான்‌ 
முயல்வதே இல்லை. அவர்களால்‌ விலக்கப்படுகிறேன்‌. 
அரசே, மீண்டும்‌ மீண்டும்‌ அவர்களை நோக்கி 
சென்றுகொண்டே இருக்கிறேன்‌. ஒவ்வொருமுறையும்‌ 
தோற்று தன்னந்தனியனாக திரும்ப வருகிறேன்‌.” 


“யாதவகுடிகளில்‌ எரியும்‌ நெருப்பு என்னால்‌ 
அணைக்கப்பட முடிவதாக இல்லை. நான்‌ என்‌ முழு 
உயிர்மூச்சாலும்‌ ஊதி அணைத்து அப்பால்‌ 
செல்வதற்குள்‌ அவர்கள்‌ அதை பற்றவைத்துக்‌ 
கொண்டார்கள்‌. ஏனென்றால்‌ அவர்கள்‌ அந்த 
வெறுப்பை களியாட்டெனக்‌ 
கொண்டாடிக்கொண்டிருந்தனர்‌” என்றார்‌ இளைய 
யாதவர்‌. தருமன்‌ “அந்தகர்களும்‌ விருஷ்ணிகளும்‌ 
பிறரை ஆள விழைகிறார்கள்‌ என்று சொல்லப்பட்டது” 
என்றார்‌. “ஆம்‌, அது ஓர்‌ உண்மை. ஆனால்‌ முழு 
உண்மை அல்ல” என்று இளைய யாதவர்‌ சொன்னார்‌. 


அந்தகர்கள்‌ துவாரகையை ஆளும்‌ அரசியின்‌ குலம்‌. 
விருஷ்ணிகள்‌ என்‌ குலம்‌. ஆகவே அவர்கள்‌ முதன்மை 
கொள்கிறார்கள்‌ என்பது முதல்தோற்றம்‌ மட்டுமே. 
உண்மையில்‌ அவ்வாறு நிகழலாகாதென்பதே என்‌ 


விழைவும்‌ ஆணையும்‌. அந்தகர்களும்‌ விருஷ்ணிகளும்‌ 
அவ்வாறே தாங்களும்‌ எண்ணுகிறார்கள்‌. ஏனென்றால்‌ 
துவாரகை அவர்களுடையது என அவர்கள்‌ 
உண்மையிலேயே நம்புகிறார்கள்‌. அது பிற 
யாதவகுடிகளாலும்‌ காக்கப்படவேண்டுமென 
விழைகிறார்கள்‌. ஆகவே தங்கள்‌ முதன்மையைத்‌ 
துறக்கவும்‌ பிறருக்குப்‌ பணியவும்‌ சித்தமாகிறார்கள்‌. 
அங்கே துவாரகையில்‌ காவல்பணிகள்‌ முதல்‌ 
தலைமைப்பணிகள்‌ வரை முதலிடம்‌ போஜர்களுக்கும்‌ 
ஹேகயர்களுக்கும்‌ குங்குரர்களுக்குமே. அவர்களின்‌ 
ஆணைக்குப்‌ பணிந்தே அந்தகரும்‌ விருஷ்ணிகளும்‌ 
வாழ்கிறார்கள்‌. 


க பிறர்‌ அறிவார்கள்‌ அந்த இடம்‌ அந்தகர்களாலும்‌ 
ருஷ்ணிகளாலும்‌ அளிக்கப்படுவதென்று. அது 
அளிக்கப்படுவதனாலேயே அளிப்பவனை மேலே 
கொண்டுசென்றுவிடுகிறது என்று. அவர்கள்‌ 
அந்தகர்களையும்‌ விருஷ்ணிகளையும்‌ 
கண்காணித்துக்கொண்டே இருக்கிறார்கள்‌. ஒரு சிறு 
ஐயம்‌ எழுந்தால்கூட இது அந்தகர்களின்‌ நகரம்‌, 
விருஷ்ணிகளின்‌ கோல்‌ என்று 
சொல்லத்தொடங்கிவிடுவார்கள்‌. அதை அஞ்சி அஞ்சி 
ஒவ்வொருநாளும்‌ வாழ்ந்தனர்‌ அந்தகர்களும்‌ 
விருஷ்ணிகளும்‌. 


ஆனால்‌ அது முதல்‌ தலைமுறை. இரண்டாம்‌ தலைமுறை 
எழுந்து வந்தபோது அவர்களின்‌ அவ்வுணர்வுகள்‌ 
அவிந்தன. போஜர்களும்‌ ஹேகயர்களும்‌ குங்குரர்களும்‌ 
தாங்கள்‌ இயல்பாகவே மேலானவர்கள்‌ என 
எண்ணத்தலைப்பட்டனர்‌. ஏனென்றால்‌ அவர்களின்‌ 
தந்தையர்‌ மேலானவர்களாக இருந்தனர்‌. அந்தகர்களும்‌ 
விருஷ்ணிகளும்‌ தங்களுக்கு உரிமைகளும்‌ இடமும்‌ 
அளிக்கப்படவில்லை என எண்ணலாயினர்‌. 
ஏனென்றால்‌ அவர்களின்‌ தந்தையர்‌ தணிந்திருந்தனர்‌. 
வெறும்‌ குல அடையாளம்‌ அந்தகர்களுக்கும்‌ 
விருஷ்ணிகளுக்கும்‌ போதவில்லை. அவர்கள்‌ ஒவ்வொரு 
இடத்திலும்‌ சிறுமைகொண்டனர்‌. ஒருகட்டத்தில்‌ 
அவர்களுக்கும்‌ சில உரிமைகளும்‌ இடமும்‌ 
அளிக்கப்படவேண்டியதாயிற்று. 


அக்கணமே அது பிறரால்‌ அரசியும்‌ அரசரும்‌ அளிக்கும்‌ 
குடிச்சலுகை என விளக்கப்பட்டது. ஐயத்தையும்‌ 
வெறுப்பையும்‌ பரப்புவதைப்போல எளிது பிறிதில்லை. 
அந்தகர்களும்‌ விருஷ்ணிகளும்‌ தங்களுக்கு 
அளிக்கப்பட்டுள்ள இடம்‌ மிகச்சிறிதென்று 


உணர்கிறார்கள்‌. ஏனென்றால்‌ அவர்கள்‌ துவாரகையை 
அமைக்கவும்‌ காக்கவும்‌ அளப்பரிய 
பங்காற்றியிருக்கிறார்கள்‌. அந்தச்சிறு இடம்‌ 
அளிக்கப்படுவதையே பிறர்‌ எதிர்க்கிறார்கள்‌ என்பது 
அவர்களை வஞ்சம்‌ மிக்கவர்களாக ஆக்கியது. 


இவையனைத்திற்கும்‌ இறுதி என ஏதோ ஒரு புள்ளி 
உள்ளது, பொறுமையின்‌ பெருந்தன்மையின்‌ எல்லை 
அது. அவை மானுட இயல்புகள்‌ அல்ல அல்லவா? அவை 
இனிய பாவனைகள்‌ அல்லவா? அந்தப்‌ புள்ளி வந்தது. 
ஆம்‌, அந்தகர்களுக்கும்‌ விருஷ்ணிகளுக்கும்‌ உரியதே 
இந்நகரம்‌. மாற்றார்‌ தங்கள்‌ இடங்களில்‌ அமைக!” 
என்னும்‌ குரல்‌ எழுந்தது. எழுந்ததுமே அது 
வலுப்பெற்றது, ஏனென்றால்‌ அது அவர்களின்‌ 
கனவுகளில்‌ முன்னரே பேருருக்கொண்டு நின்றிருந்தது. 


அது எழுந்ததுமே பிறர்‌ அதிர்ச்சி அடைந்தனர்‌. அக்குரல்‌ 
நேரடியாக எழாதவரைக்கும்தான்‌ அவர்களின்‌ இடம்‌ 
அனைத்தும்‌. அதைச்‌ சொல்ல அந்தகர்களும்‌ 
விருஷ்ணிகளும்‌ தயங்கும்வரைக்கும்தான்‌ அவர்கள்‌ 
பேசமுடியும்‌. அதன்பின்‌ அவர்களுக்கிருப்பது 
தன்னிரக்கத்தின்‌ பாதை ஒன்றே. “ஆம்‌, நாங்கள்‌ 
அயலவர்‌, இந்நகருக்காக ஒருதலைமுறைக்காலம்‌ 
உழைத்தோம்‌, இன்று இந்நகர்‌ வல்லமைகொண்டபின்‌ 
தூக்கி வீசப்பட்டுவிட்டோம்‌. இதுவே நம்‌ ஊழ்‌” என 
அவர்களின்‌ உள்ளம்‌ புலம்பத்தொடங்கியது.” 


அதுவும்‌ ஓர்‌ எல்லைவரைதான்‌. அங்கே நின்று 
அப்படியென்றால்‌ நாம்‌ ஏன்‌ இந்நகருக்கு உண்மையாக 
இருக்கவேண்டும்‌? நாம்‌ சிந்தும்‌ வியர்வையும்‌ கண்ணீரும்‌ 
குருதியும்‌ இவர்கள்‌ உண்டு மகிழ்வதற்காகவா? நாம்‌ 
இன்றி இவர்கள்‌ இந்நகரை எப்படி ஆள்கிறார்கள்‌ என்று 
பார்ப்போம்‌. நம்‌ பங்கென்ன என்று நிறுவுவோம்‌. 
இவர்கள்‌ நம்‌ குடிதேடி வந்து அடிபணியட்டும்‌' என்று 
அவ்வெண்ணம்‌ திரும்பியது. அதுவே உளப்பிளவின்‌ 
உச்சம்‌. தானிருக்கும்‌ கொம்பை வெட்டிவீழ்த்தி தானும்‌ 
உடன்வீழ்ந்து பிறர்‌ வீழ்ந்ததை எண்ணி மகிழும்‌ இழிவு. 
அது உருவானதுமே எதிரிகளுக்குத்‌ தெரிந்துவிடுகிறது. 


”ஷக்ரியர்கள்‌ துவாரகையை நோக்கி நாவூறி 
காத்திருக்கிறார்கள்‌ என அறிந்திருப்பீர்கள்‌, அரசே” 
என்றார்‌ இளைய யாதவர்‌. “முதலில்‌ இப்படி ஒரு நகர்‌ 
இருப்பதே அவர்களுக்குத்‌ தெரியலாகாது என்றிருந்தேன்‌. 
அவர்களிடமிருந்து நெடுந்தொலைவில்‌ அணுகமுடியா 
பாலைக்கு அப்பாலிருந்தேன்‌. பாரதவர்ஷமே 


ஜராசந்தனை நோக்கி அமர்ந்திருந்த காலம்‌ அது. நான்‌ 
மறைந்துபோனேன்‌. வணிகமே முதன்மையானதாயிற்று. 
மெல்லமெல்ல செல்வம்‌ சேர்ந்தது. அரண்மிக்கதாக நகரை 
வளர்த்தெடுத்தேன்‌. என்மேல்‌ நோக்குகள்‌ குவிந்தன.” 


அதன்பின்‌ தயங்கலாகாதென்று முடிவெடுத்தேன்‌. என்‌ 
செல்வத்தை மும்மடங்கு பெருக்கிக்‌ காட்டினேன்‌. சிறிய 
விரைவுத்தாக்குதல்களினூடாக என்‌ எதிரிகளை 
வென்றேன்‌. என்‌ செல்வம்‌, மதிநுட்பம்‌, போர்த்திறன்‌ 
குறித்த அச்சத்தை பாரதவர்ஷத்தில்‌ நிலைநிறுத்தினேன்‌. 
அதுவே எனக்குக்‌ காப்பாகியது. அரசே, அது என்‌ 
எதிரிகளுக்கான அறைகூவல்‌ மட்டும்‌ அல்ல, என்‌ 
யாதவகுடிகளுக்கானதும்கூட. ஒருபோதும்‌ யாதவர்‌ 
முழுதாக என்னை ஏற்றுக்கொள்ளவில்லை. நான்‌ 
விருஷ்ணி என்றே பார்க்கப்பட்டேன்‌. ஹேகயர்‌ 
கார்த்தவீரியன்‌ திரும்பிவருவதையே தங்கள்‌ கதைகளில்‌ 
சொல்லிக்கொண்டிருந்தனர்‌. போஜர்கள்‌ தங்கள்‌ அரசன்‌ 
மார்த்திகாவதியை ஆள்பவனே என்று 
எண்ணிக்கொண்டிருந்தனர்‌. 


என்னை எதிர்த்தவர்களை நான்‌ முற்றழித்தேன்‌. 
சததன்வாவை கொன்றேன்‌. கிருதவர்மனை 
சிறுமைசெய்து துரத்தினேன்‌. அக்ரூரருக்கு அவர்‌ 
யாரென்பதை அவை நடுவே காட்டினேன்‌. 
ஒவ்வொருவரையும்‌ தங்கள்‌ சிற்றெல்லைக்குள்‌ 
நிற்கச்செய்து தலைமேல்‌ ஓங்கினேன்‌. நான்‌ 
மேலெழுந்தோறும்தான்‌ என்‌ குலத்தார்‌ என்னுடன்‌ நிற்பர்‌ 
என அறிந்திருந்தேன்‌. யாதவர்‌ போர்வீரர்கள்‌ அல்லர்‌. 
ஆனால்‌ எப்போருக்கும்‌ எண்ணிக்கை ஒரு விசையே. 


பாரதவர்ஷத்தின்‌ நடுவே உங்கள்‌ நகரை நிறுத்தி 
உங்களை சத்ராஜித்‌ என முடிசூடவைத்தது என்‌ 
அறைகூவலின்‌ இறுதிச்சொல்‌. அதன்பின்‌ எனக்கான 
கரவுப்படை எழுந்துவருமென நன்கறிந்திருந்தேன்‌. 
அதற்காகக்‌ காத்திருந்தேன்‌. ஆனால்‌ அது இருளில்‌ நாகம்‌ 
நுழைவதுபோல என்‌ நகருக்குள்‌ நுழைந்தது. நான்‌ 
துவாரகைக்குத்‌ திரும்பியபோதே அனைத்தும்‌ 
தொடங்கிவிட்டிருந்தன. நகருக்குள்‌ நுழைந்தபோதே 
நான்‌ வேறுபாட்டை உணர்ந்தேன்‌. காவலில்‌, 
வீரர்முகங்களில்‌, வாழ்த்தொலிகளில்‌. அரண்மனையை 
அடைந்தபோது எனக்கு முதலில்‌ சொல்லப்பட்டதே அங்கு 
நிகழ்ந்த பூசல்தான்‌. 

வழக்கம்போல மிக எளிய தூண்டுதல்‌. துவாரகையின்‌ 
கன்றுபூட்டுவிழா. அதில்‌ அந்தகர்களின்‌ காளையை 


போஜன்‌ ஒருவன்‌ பிடித்துவிட்டான்‌. அவன்‌ அதன்‌ 
கால்களுக்கு நடுவே தன்‌ மேலாடையை விட்டு 
நிலைதடுமாறச்‌ செய்தான்‌ என்று அந்தகர்கள்‌ 
குற்றம்சாட்டினர்‌. போஜர்கள்‌ அதை இழிவுபடுத்தலாக 
எடுத்துக்கொண்டு சினந்தெழுந்தனர்‌. கைப்பூசல்‌ 
கல்வீச்சாகியது. போஜர்களில்‌ எண்மர்‌ குருதிப்புண்‌ 
அடைந்தனர்‌. குருதிவழிய அவர்கள்‌ தங்கள்‌ 
குலமன்றுக்குச்‌ சென்று முறையிட்டனர்‌. அன்றே 
போஜர்கள்‌ அனைவரும்‌ தங்கள்‌ காவல்பணிகளை 
அவ்விடங்களிலேயே கைவிட்டுவிட்டு இல்லம்‌ 
திரும்பினர்‌. 


காவல்மாடங்களில்‌ ஆளொழிந்ததை அறிந்ததும்‌ 
சத்யபாமா கடும்‌ சினம்கொண்டாள்‌. போஜர்குலத்துக்‌ 
காவலர்களுக்கு ஐந்து கசையடி அளிக்க 
ஆணையிட்டாள்‌. அவர்களை இழுத்துச்செல்ல ஹேகயர்‌ 
மறுத்துவிட்டனர்‌. குங்குரர்களும்‌ அவர்களுடன்‌ 
சேர்ந்துகொண்டனர்‌. அந்தகர்களை அனுப்பி 
அவர்களைப்‌ பிடுத்து இழுத்துவரும்படி செய்தாள்‌. 
அவர்கள்‌ செண்டுவெளி முற்றத்தில்‌ கைகள்‌ 
பிணைக்கப்பட்டு சட்டங்களில்‌ கட்டப்பட்டனர்‌. 
அவர்களுக்கு சாட்டையடி வழங்கப்பட்டது. ஒரு 
சொல்லின்றி பற்களை இறுகக்கடித்தபடி அவர்கள்‌ அந்த 
அடிகளை வாங்கிக்கொண்டனர்‌. 


அவர்கள்‌ தண்டிக்கப்படுவதைப்‌ பார்க்க வழக்கம்போல 
சத்யபாமை சென்றிருந்தாள்‌. குற்றம்சாட்டப்பட்டவர்கள்‌ 
தங்கள்‌ பிழையெண்ணி வருந்தி பொறுத்தருளும்படி 
கோருகையில்‌ அவர்களை மன்னித்து ஏற்றுக்கொள்வது 
அவள்‌ வழக்கம்‌. போஜர்களின்‌ மன்னிப்புக்குரலுக்காக 
செவிகூர்ந்தபம வந்த அவள்‌ அவர்களின்‌ அமைதியைக்‌ 
கண்டு திகைத்தாள்‌. அவள்‌ அந்நிரையைக்‌ கடந்து 
சென்றதும்‌ பின்னால்‌ ஒருகுரல்‌ ஒலித்தது “போஜர்கள்‌ 
இதை ஒருபோதும்‌ மறக்கமாட்டார்கள்‌”. அவள்‌ திடுக்கிட்டு 
திரும்பிப்பார்த்தாள்‌. “போஜர்கள்‌ கைகளிலும்‌ சாட்டை 
ஒருநாள்‌ வந்துசேரும்‌' என்று ஒருவன்‌ சிவந்த 
கண்களுடன்‌ சொன்னான்‌. 


சாட்டையேந்திய காவலன்‌ அவனை அடிக்கப்‌ 
பாய்ந்தான்‌. அவள்‌ கைவீசி அவனைத்‌ தடுத்துவிட்டு “ உம்‌ 
தலையரிந்து வீச ஆணையிடப்போகிறேன்‌” என்றாள்‌. 
'போஜர்கள்‌ அந்தகர்கள்‌ முன்‌ தலையிழப்பார்கள்‌, 
வணங்கமாட்டார்கள்‌' என்று அவன்‌ கூவினான்‌. அது 
ஒரு ஊழ்த்தருணம்‌, அரசே. உண்மையில்‌ அவன்‌ 
அத்தகைய கொள்கைவீரனாக இருந்திருக்கமாட்டான்‌. 


அந்தச்‌ சாட்டையடியை எதிர்கொள்ளும்பொருட்டு 
அவன்‌ உருவாக்கிக்கொண்ட உளநாடகமாக அது 
இருக்கக்கூடும்‌. அதை நடித்ததுமே அதை உணர்ச்சியுடன்‌ 
நம்பி அதில்‌ ஈடுபடுகிறான்‌. 


அத்தருணத்தில்‌ செய்யவேண்டியது ஒன்றே, அதை ஒரு 
எளிய கேலிநாடகமாக ஆக்கிவிடலாம்‌. நான்‌ அவனை 
விடுவித்து அவனுக்கு துணிவுக்கான ஒரு பரிசை 
அளித்து பாராட்டியிருப்பேன்‌. அவன்‌ என்‌ 
பரிசைப்பெற்றவன்‌ என்பதனாலேயே போஜர்களால்‌ 
விலக்கப்படுவான்‌. அல்லது அவனை அவர்கள்‌ 
கொண்டாடினார்கள்‌ என்றால்‌ அது மேலும்‌ 
கேலிக்குரியதாக ஆகும்‌. செய்யக்கூடாத ஒன்றை அவள்‌ 
செய்தாள்‌. அவனை ஒரு களப்பலியாக ஆக்கி 
அவர்களுக்கு அளித்தாள்‌. சினம்‌ கொண்டு உடல்நடுங்க 
குரல்‌ உடைய “அவன்‌ தலையை வெட்டி வையுங்கள்‌. 
அவன்‌ தலையை வெட்ம இங்கே நட்டுவையுங்கள்‌” 
என்றாள்‌. அக்கணமே அவன்‌ தலை வெட்டப்பட்டது. 

உண்மையில்‌ அவள்‌ சொல்வதென்ன என்று அவளே 
உணரவில்லை. அந்தத்‌ தலை ஓசையுடன்‌ மண்ணில்‌ 
விழுந்து உருண்டபோதுதான்‌ அவள்‌ திடுக்கிட்டு தான்‌ 
செய்ததென்ன என்று உணர்ந்தாள்‌. அங்கே 
நின்றிருக்கமுடியாதவளாக தன்‌ அரண்மனைக்குள்‌ 
புகுந்து மஞ்சத்தில்‌ படுத்துவிட்டாள்‌. 
குளிர்கண்டவளைப்போல நடுங்கிக்கொண்டே 
இருந்தாள்‌. எச்செய்தியையும்‌ தன்னிடம்‌ 
சொல்லவேண்டியதில்லை என்று ஆணையிட்டாள்‌. 


போஜர்களின்‌ உட்பிரிவான குக்குட குலத்தைச்‌ சேர்ந்தவர்‌ 
என்‌ மூத்தவரின்‌ துணைவியான ரேவதிதேவி என 
அறிந்திருப்பீர்கள்‌. போஜர்குலப்‌ பெண்களும்‌ 
குங்குரகுலப்‌ பெண்களும்‌ ஹேகயகுலப்‌ பெண்களும்‌ 
இணைந்து சென்று அவர்களிடம்‌ முறையிட்டனர்‌. 
சினந்தெழுந்த அவர்கள்‌ நேராக கடல்மாளிகையில்‌ 
ஓய்வெடுத்துக்கொண்டிருந்த என்‌ மூத்தவரிடம்‌ சென்று 
முறையிட்டார்கள்‌. “இக்கணமே என்‌ குலம்‌ 
மீண்டாகவேண்டும்‌. அந்தககுலத்து அரசியால்‌ 
இன்றுவரை நான்‌ அடைந்த சிறுமைகளை 
தாங்கிக்கொண்டேன்‌. இது பொறுக்கமாட்டேன்‌. என்‌ குலம்‌ 
மீட்கப்படவில்லை என்றால்‌ இங்கேயே நாக்கறுத்துச்‌ 
செத்துவிழுவேன்‌” என்றார்கள்‌. 


மூத்தவர்‌ அரசுப்பணிகளில்‌ தலையிடுபவரல்ல. ஆனால்‌ 
துணைவியை அந்நிலையில்‌ அவர்‌ கண்டதே இல்லை. 
மருண்டுபோய்‌ “சரி, நான்‌ சொல்கிறேன்‌” என்று 
செண்டுவெளிக்கு சென்றார்‌. ஓர்‌ ஆணையால்‌ 
அனைவரையும்‌ விட்டுவிடலாம்‌ என அவர்‌ எண்ணினார்‌. 
ஆனால்‌ செண்டுவெளியில்‌ ஈட்டிமேல்‌ அமர்ந்திருந்த 
அவ்வீரனின்‌ தலையைக்‌ கண்டு அதிர்ந்தார்‌. அதைச்‌ 
சூழ்ந்து போஜர்களும்‌ குங்குரர்களும்‌ அழுகையும்‌ 
வெறியுமாக கூச்சலிட்டுக்கொண்டிருந்தனர்‌. 


குக்குடர்களின்‌ கூட்டம்‌ ஒன்று நெஞ்சிலறைந்து அழுதபடி 
அவரை நோக்கி ஓடிவந்தது. ஒரு முதியவள்‌ அவரை 
நோக்கி கைசுட்டி “மூடா! உன்‌ துணைவி உன்னை நம்பி 
இந்நகர்‌ புகுந்தவள்‌. அவள்‌ தன்மதிப்பைக்‌ காக்க 
உன்னால்‌ முடியவில்லை என்றால்‌ உன்‌ குண்டலங்களை 
அறுத்துவீசிவிட்டு காடேகு” என்று கூச்சலிட்டாள்‌. 
அத்தருணம்‌ அவரை நிலையழியச்‌ செய்தது. “எங்கே 
இதைச்‌ செய்தவர்கள்‌? அவர்களை கட்டி இழுத்து வருக!” 
என அவர்‌ ஆணையிட்டார்‌. 


போஜர்கள்‌ அந்தகர்களை பிடிக்கச்சென்றபோது 
அவர்கள்‌ படைக்கலங்களுடன்‌ போருக்கு எழுந்தனர்‌. 
இரு தரப்பும்‌ வாள்களும்‌ வேல்களுமாக 
அறைகூவிக்கொண்டன. அம்புகள்‌ சில எழுந்து 
பாய்ந்தன. குருதி சிந்த விழுந்தவர்களை 
தூக்கிப்பிடித்தப்டி தெருக்களில்‌ சென்றனர்‌ இருசாராரும்‌. 
அவர்களைக்‌ கண்டதும்‌ அக்குடிப்பெண்கள்‌ 
நெஞ்சிலறைந்து கதறியபடி தெருக்களுக்கு வந்தனர்‌. 
அவர்களின்‌ கதறல்கேட்டு நடுநிலை கொண்டவர்களும்‌ 
குருதிக்கொதிப்பு கொண்டனர்‌. நகரமே 
போர்க்களமென்றாயிற்று. 


தேரிலேறி அக்களத்தின்‌ நடுவே சென்று நின்றார்‌ 
மூத்தவர்‌. “துவாரகைக்‌ காவலர்களே, யாதவரே, நீங்கள்‌ 
விழைவதென்ன சொல்லுங்கள்‌!” என்று கூவினார்‌. “நீர்‌ 
விருஷ்ணிகுலத்தவரா குக்குடகுலத்துப்‌ பெண்ணின்‌ 
கணவரா சொல்லும்‌!” என்று விருஷ்ணிகள்‌ கூவினர்‌. 
“ஆம்‌, அதைச்‌ சொல்லும்‌... என்றனர்‌ பிறர்‌. “நான்‌ 
யாதவன்‌. இந்நகராளும்‌ அரசன்‌” என்றார்‌ மூத்தவர்‌. 
“ஒப்பமாட்டோம்‌... எங்கள்‌ குடிபிறக்காத எவரையும்‌ 
ஏற்கமாட்டோம்‌” என்று கூவினர்‌ வீரர்கள்‌. 


மீண்டும்‌ “நீங்கள்‌ விழைவதென்ன?' என்று அவர்‌ 


கோரினார்‌. இறுதியில்‌ “அந்தகக்குலத்து அரசி வந்து 
எங்கள்‌ குலமூத்தாரிடம்‌ பிழைபொறுக்கும்படி 


கோரவேண்டும்‌' என்றார்‌ ஒருவர்‌. அச்சொல்‌ கிடைத்ததும்‌ 
“ஆம்‌! ஆம்‌!” என அவர்கள்‌ கூச்சலிட்டனர்‌. 
அந்தகர்களிடம்‌ விருஷ்ணியாகிய நான்‌ மன்னிப்பு 
கோருகிறேன்‌. பிறரிடம்‌ அந்தகக்குலத்து அரசி மன்னிப்பு 
கோருவாள்‌. நான்‌ உறுதியளிக்கிறேன்‌' என்றார்‌ மூத்தவர்‌. 
அவர்கள்‌ “ஆம்‌, அழைத்து வருக அவர்களை!' என்று 
கூவினர்‌. 


தேரில்‌ சத்யபாமையின்‌ அரண்மனைக்குச்‌ சென்றார்‌ 
மூத்தவர்‌. தன்‌ ஆணையை அரசியிடம்‌ சொல்லும்படி 
சேடியரிடம்‌ ஆணையிட்டார்‌. ஆனால்‌ சத்யபாமை 
அவ்வாணையை புறந்தள்ளினாள்‌. “எனக்கு ஆணையிட 
எவருமில்லை இப்புவியில்‌' என்றாள்‌. சினந்தெழுந்து 
தோள்தட்டியும்‌ தரையை உதைத்தும்‌ மூத்தவர்‌ 
கூச்சலிட்டார்‌. “இக்கணமே அரண்மனைக்குள்‌ சென்று 
அவள்‌ தலையை உடைக்கிறேன்‌” என்றார்‌. 


இளைய அரசியர்‌ எழுவரும்‌ அவரை 
ஆறுதல்படுத்தியபின்‌ சத்யபாமையிடம்‌ சென்று 
மன்றாடினர்‌. “நான்‌ செய்த செயலுக்கு ஒருபோதும்‌ 
மன்னிப்பு கோரமாட்டேன்‌. அதன்பின்‌ என்‌ சொல்லுக்கு 
மதிப்பில்லாமலாகும்‌. அதற்கு மாற்றாக நான்‌ 
உயிர்விடவே சித்தமாவேன்‌” என்றாள்‌ அரசி. மன்றாடிய 
இளையாள்களை சினந்து கையோங்கி வெளியே 
துரத்தினாள்‌. செய்தியறிந்து அக்ரூரர்‌ ஓடிவந்தார்‌. “சினம்‌ 
வேண்டாம்‌ மூத்தவரே, நான்‌ சொல்கிறேன்‌ அவர்களிடம்‌” 
என்று உரைத்து உள்ளே சென்றார்‌. அவரை நோக்கவே 
அரசி மறுத்துவிட்டாள்‌. 


வெளியே வந்து அக்ரூரர்‌ மூத்தவரின்‌ கைகளை 
பற்றிக்கொண்டார்‌. “மூத்தவரே, பொறுங்கள்‌. நான்‌ 
போஜர்களிடம்‌ பேசுகிறேன்‌...' என அவர்‌ மூத்தவரை 
அழைத்துக்கொண்டு செண்டுவெளிக்குச்‌ சென்றார்‌. 
“நான்‌ மூத்த யாதவன்‌, உங்கள்‌ தந்தையருக்கும்‌ 
தந்தையென இருப்பவன்‌. உங்களிடம்‌ பணிந்து 
மன்றாடுகிறேன்‌. பூசல்‌ தவிருங்கள்‌. அரசிக்கு 
உடல்நலமில்லை. அவர்பொருட்டு நான்‌ 
நிகழ்ந்தவற்றுக்கு போஜர்களிடம்‌ மன்னிப்பு 
கோருகிறேன்‌” என்றார்‌. 


போஜர்குலத்தலைவர்‌ சாம்யகர்‌ “முடியாது, அரசி வரட்டும்‌. 
உடல்நலமில்லையென்றாலும்‌ அவரே வரவேண்டும்‌” 
என்றார்‌. “சாம்யகரே, உம்மை தோளில்‌ தூக்கி 
வளர்த்தவன்‌ நான்‌. பொறுத்தருளும்படி மண்ணில்‌ 
நெற்றிதொட்டு மும்முறை வணங்கி கோருகிறேன்‌” 


என்றார்‌ அக்ரூரர்‌. “இல்லை, ஒப்பமாட்டோம்‌... நீர்‌ யார்‌? 
நீர்‌ விருஷ்ணிகுலத்துவந்த பிருஷ்ணி குடியினர்‌. 
உமக்கும்‌ அந்தகர்களுக்கும்‌ என்ன உறவு? உமக்கும்‌ 
போஜர்களுக்கும்‌ என்ன தொடர்பு?” என்று ஒருவன்‌ 
கூவினான்‌. 


அவர்‌ “யாதவர்களே எந்தை மணந்தது அந்தகக்குலத்தில்‌. 
நாங்கள்‌ பன்னிருவர்‌. எழுவர்‌ பெண்கொண்டது 
போஜர்குலத்தில்‌. மூவர்‌ ஹேகயப்பெண்களை 
மணந்தனர்‌. இங்கு குலம்விட்டு மணம்கொள்ளா யாதவர்‌ 
எவருள்ளனர்‌? எப்படி வந்தது இந்தப்‌ பூசல்‌? உளம்‌ 
தெளிக, ஆயிரமாண்டுகளுக்குப்பின்‌ நமக்கு என ஓர்‌ 
அரசும்‌ கொடியும்‌ அமைந்துள்ளது. கன்றோட்டிகள்‌ என 
இழிவுகொண்டிருந்த நம்‌ குலம்‌ இன்று முடிகொண்டு 
பாரதத்தை ஆள எழுந்துள்ளது. பூசலிட்டு நாம்‌ நம்மை 
அழிக்கலாகுமா? இது எவர்‌ அளித்த வஞ்சகம்‌ என 
எண்ணிப்பாருங்கள்‌” என்றார்‌. 


அவர்கள்‌ அவர்‌ சொல்லை கேட்கவில்லை. “அந்தகர்‌ நிகர்‌ 
சொல்லட்டும்‌. போஜர்குருதிக்கு அந்தகரில்‌ ஒரு தலை 
உருளட்டும்‌” என்று கூவிக்கொண்டிருந்தனர்‌. 
'தலைதானே? இதோ என்‌ தலை. கொள்க!” என்று 
கூவியபடி அவர்‌ செண்டுவெளி மன்றில்‌ தன்‌ 
மேலாடையை அகற்றிவிட்டு அமர்ந்தார்‌. “நான்‌ இனி 
உணவுண்ணப்போவதில்லை. நீர்‌ அருந்தவும்‌ மாட்டேன்‌. 
இங்கு பூசல்‌ நிகழ்ந்தால்‌ இவ்வண்ணம்‌ இருந்து 
இறப்பேன்‌, ஆணை என்று கூவினார்‌. “என்ன இது? 
அக்ரூரரே...' என்று மூத்தவர்‌ கூவினார்‌. அவரும்‌ அருகே 
அமரந்தார்‌. 

அக்ரூரரை நோக்கி இருதரப்புமே வெறுப்புடன்‌ 
கூச்சலிட்டன. “நம்மை மீண்டும்‌ இவ்விழிகுலத்தாருக்கு 
ஏவல்செய்ய வைக்கமுயல்கிறார்‌ அக்ரூரர்‌” என்று 
அந்தகர்‌ சொன்னார்கள்‌. “இவர்‌ பிருஷ்ணி குலத்தவர்‌. 
இவருக்கும்‌ நமக்கும்‌ எவ்வுறவு?” என்றார்கள்‌. 
“விருஷ்ணிகுலக்‌ கிழவனின்‌ வஞ்சகம்‌ இது. நம்மை 
அடிமைகளாகக்‌ கொண்டு அவர்களின்‌ நகரை 
அமைப்பதற்கான சூழ்ச்சி” என்று கூவினர்‌ போஜர்‌. 


உச்சி வெயில்‌ ஏறிக்கொண்டிருந்தது. அக்ரூரர்‌ விழிமூடி 
அமர்ந்திருந்தார்‌. அவர்கள்‌ மேலும்‌ மேலும்‌ கூவி அவரை 
வசைபாடினர்‌. அவர்‌ முன்‌ தங்கள்‌ தலைப்பாகைகளை 
அவிழ்த்து வீசினர்‌. உண்மையில்‌ அவர்களின்‌ 
செயலெழுச்சி அடங்கத்தொடங்கியது. கூச்சலால்‌ அதை 
ஈடுகட்டிக்கொண்டிருந்தார்கள்‌. கூச்சலும்‌ 


தணியத்தொடங்கியது. பலர்‌ வசைபாடியும்‌ 
எள்ளிநகையாடியும்‌ விலகிச்சென்றனர்‌. போஜர்கள்‌ 
அகன்றபின்‌ அந்தகர்களும்‌ விருஷ்ணிகளும்‌ சென்றனர்‌. 
அங்கு சிலரே எஞ்சியிருந்தனர்‌.. 


”.அந்திசாயும்போது போஜர்குலத்து மூத்தவரை 
அமைச்சர்கள்‌ அழைத்துவந்தனர்‌. அவர்கள்‌ மன்றாடி நீர்‌ 
அளிக்க அதை உண்டு அக்ரூரர்‌ எழுந்தார்‌. அன்றைய 
பூசல்‌ அப்போது தவிர்க்கப்பட்டது. ஆனால்‌ 
களையப்படாது தவிர்க்கப்படும்‌ பூசல்‌ என்பது மண்ணில்‌ 
மறைக்கப்படும்‌ விதைபோல” என்றார்‌ இளைய யாதவர்‌. 
“நான்‌ துவாரகைக்குத்‌ திரும்பியபோது எனக்காகக்‌ 
காத்திருந்தது கள்கலம்‌ போல பூசல்‌ நிறைந்து புளித்து 
நுரைவழிந்த நகரம்‌.” 

“ஒரு நகரத்தின்‌ உள்ளம்‌ இருள்வதை எப்படி கண்களால்‌ 
பார்க்கமுடியும்‌ என்று வியந்தபடியே துவாரகையின்‌ 
வழியாக சென்றேன்‌” என்றார்‌ இளைய யாதவர்‌. 
“ஒவ்வொன்றும்‌ இருண்டிருந்தன்‌. வெண்மை 
கண்கூசவைக்கும்‌ சுதைச்சுவர்களும்‌ 
பளிங்குப்பரப்புகளும்கூட. அரண்மனைக்குள்‌ 
நுழைந்ததும்‌ அக்ரூரர்‌ என்னருகே வந்து 
முகமனுரைத்தார்‌. “என்ன நிகழ்ந்தது?” என்றேன்‌. 
“தாங்கள்‌ ஓய்வெடுத்து வருக! மந்தண அறைக்கு வந்து 
நானே சொல்கிறேன்‌” என்றார்‌. “நன்று” என்று மட்டும்‌ 
சொன்னேன்‌. மந்தண அறைக்குச்‌ செல்வதற்கு முன்னரே 
அனைத்தையும்‌ ஒற்றர்களின்‌ ஓலைகள்‌ வழியாக 
அறிந்துகொண்டேன்‌.” 


அக்ரூரர்‌ அனைத்தையும்‌ மிகவும்‌ எளிதாக்கி சொன்னார்‌. 
ஆனால்‌ அந்த வடிவிலேயே நிகழ்ந்தவற்றின்‌ அனல்‌ 
இருந்தது. சத்யபாமை அவள்‌ சினத்தாலும்‌ மூத்தவர்‌ 
அவர்‌ பொறுமையின்மையாலும்‌ அனைத்தையும்‌ 
அவற்றின்‌ உச்சம்‌ நோக்கி 
கொண்டுசென்றுவிட்டிருந்தனர்‌. அந்த நாளுக்குப்பின்‌ 
நகரில்‌ வெளிப்பூசல்கள்‌ முழுமையாக மறைந்து 
மேலோட்டமான அமைதி திரும்பியது. நோய்க்கூறு 
உள்ளே வளரத்தொடங்கியது. ஒவ்வொருவரும்‌ வஞ்சம்‌ 
கொண்டனர்‌. வஞ்சத்தை சொல்லிச்‌ சொல்லி 
வளர்த்தனர்‌. அந்த அமைதியையே தங்களுக்கு எதிரான 
பெருவஞ்சம்‌ ஒன்று வளர்வதற்கான சான்றாக 
எண்ணிக்கொண்டனர்‌. 


னால்‌ சத்யபாமையும்‌ மூத்தவரும்‌ அமைதி 

ரும்பிவிட்டதாகவே எண்ணினர்‌. ஆகவே அவர்கள்‌ 
தங்கள்‌ தனிப்பட்ட சினங்களை வளர்த்தெடுக்கலாயினர்‌. 
தன்‌ ஆணையை சத்யபாமை புறக்கணித்தமையால்‌ 
மூத்தவர்‌ கொதித்துக்கொண்டிருந்தார்‌. ரேவதிதேவி அதை 
அவரிடம்‌ சொல்லிச்‌ சொல்லி வளர்த்தெடுத்தார்‌. 
மறுபக்கம்‌ தன்‌ அரண்மனைக்குள்‌ புகுந்து தன்னை 
மிரட்டினார்‌ என்று சத்யபாமை சினம்கொண்டாள்‌. 
இருசாராரும்‌ எங்கும்‌ சந்தித்துக்கொள்ளவில்லை. ஆகவே 
அவர்கள்‌ சொல்லவேண்டிய அனைத்தையும்‌ தங்கள்‌ 


உள்ளங்களுக்குள்ளேயே சொல்லி 
பெருக்கிக்கொண்டனர்‌. சொல்லப்படாத 
எதிர்மொழிகளை தாங்களே உருவாக்கிக்கொண்டு 
அதனெதிர்நின்று மேலும்‌ வஞ்சம்‌ கொண்டனர்‌. 


ஒவ்வொருவருக்கும்‌ ஓர்‌ உளச்சிக்கல்‌. தான்‌ செய்தது 
பிழை என சத்யபாமையின்‌ உள்ளம்‌ அறிந்திருந்தது. 
அதை வெல்ல தான்‌ சிறுமைசெய்யப்பட்டவள்‌ என்னும்‌ 
பாவனை தேவைப்பட்டது. ஆகவே மூத்தவரின்‌ 
சொற்களை அவள்‌ மிகைப்படுத்திக்கொண்டாள்‌. 
அவ்வலியில்‌ திளைத்தாள்‌. அரசே, நாம்‌ எத்தனை 
ஆவலாக நமக்கு இழைக்கப்பட்ட சிறுமதிப்புகளை 
வளர்த்தெடுத்துக்கொள்கிறோம்‌ என்று 
எண்ணியிருக்கிறீர்களா? ஆவலுடன்‌ அதை நினைவில்‌ 
பதித்துக்கொள்கிறோம்‌. ஒவ்வொரு சிறு 
விவரிப்புகளுடனும்‌ பேணி வைத்துக்கொள்கிறோம்‌. 
அதை மீண்டும்‌ மீண்டும்‌ நடித்து நூறுமுறை ஆயிரம்‌ 
முறை சிறுமைகொள்கிறோம்‌. அடிவிழுந்து ஆணவம்‌ 
துடிதுடித்து கன்றும்தோறும்‌ துலாவின்‌ மறுதட்டில்‌ 
தொரு ஆணவம்‌ பெருகிப்பெருகி வானளாவுகிறது. 


நான்‌ அரசியின்‌ மாளிகைக்குச்‌ சென்றபோது 
துயர்தாளாமல்‌ சத்யபாமை நோயுற்று படுக்கையில்‌ 
கிடந்தாள்‌. மெலிந்த உடல்‌, புகைபமந்த கண்கள்‌, 
வெளிறி உலர்ந்த உதடுகள்‌. மெல்லிய குரலில்‌ என்னிடம்‌ 
“நான்‌ இனி உயிர்வாழவேண்டியதில்லை, அரசே. 
அரசியென இங்கிருந்தேன்‌. அடிமைப்பெண்‌ 
என்றானேன்‌. இனி நான்‌ அரியணை அமரமுடியாது. 
ஆணைகளை எவர்‌ விழிநோக்கியும்‌ சொல்லமுடியாது” 
என்றாள்‌. “இல்லை, நீ ஒவ்வொன்றையும்‌ 
பெருக்கிக்கொள்கிறாய்‌” என்றேன்‌. ‘நானா 
பெருக்குகிறேன்‌? நான்‌ செய்தவை எந்த அரசியும்‌ 
செய்பவை. செய்தாகவேண்டுபவை. அதன்பொருட்டு 
இன்று நான்‌ சிறுமைசெய்யப்பட்டுள்ளேன்‌” என்று 
கூவினாள்‌. 


ஒவ்வொன்றுக்கும்‌ அவளிடம்‌ விளக்கமிருந்தது, அவை 
நூறாயிரம்முறை எண்ணி சொல்லடுக்கி 
செய்யப்பட்டவை. “நாம்‌ பேரிடர்‌ நோக்கி 
சென்றுகொண்டிருக்கிறோம்‌, அரசி. யாதவ ஒற்றுமை 
குலையும்‌ செய்தி பரவுவதே நமக்கு தீங்கை 
கொண்டுவரும்‌. பிழைமுதல்நாடி சீரமைக்கவேண்டிய 
நிலையில்‌ இருக்கிறோம்‌' என்றேன்‌. சீற்றத்துடன்‌ எழுந்து 
அமர்ந்து தன்‌ குழலள்ளிச்‌ சுற்றி முடிந்து “அனைத்தும்‌ 
தொடங்கியது அவளிடமிருந்து. அவள்‌ யார்‌? குக்குடர்‌ 


குலத்தின்‌ சிறுமகள்‌. தன்னை தொல்புகழ்‌ ஷத்ரியப்‌ 
பேரரசி என்று எண்ணிக்கொள்கிறாள்‌...”' என்றாள்‌. 


'குக்குடர்களைப்‌ பற்றி அறியாதவர்கள்‌ யார்‌?” என்று 
அவள்‌ கூவினாள்‌. “குங்குரர்‌ குலத்தில்‌ இருந்து பிரிந்து 
சென்ற சின்னஞ்சிறுகுலம்‌ அது. இவர்களின்‌ கதையை 
நான்‌ சிற்றிளமையிலேயே கேட்டு வளர்ந்திருக்கிறேன்‌. 
விருஷ்ணிகுலத்து சித்ரரதரின்‌ மைந்தர்‌ விடூரதரின்‌ ஆட்சி 
இங்கே நிகழ்ந்துகொண்டிருந்தபோது அவர்‌ இளையோன்‌ 
குங்குரர்‌ தன்‌ தமையனின்‌ மைந்தரைக்‌ கொன்று அவர்‌ 
மகள்கள்‌ நால்வரை நிலம்‌ கடத்தி மதுராவை 
கைப்பற்றினார்‌. அறம்பிழைத்த குங்குரரை அன்றே 
பழிச்சொல்லிட்டு நகர்‌ நீங்கினர்‌ விருஷ்ணிகள்‌.? 


“பழிகொண்ட குலம்‌ அது. ஆயிரம்வேள்விகள்‌ 
செய்தாலும்‌ கறைநீங்காத பெயர்கள்‌ அலை” என்று 
அவள்‌ கூச்சலிட்டாள்‌. “குங்குரரின்‌ கொடிவழி வந்த 
வஹ்னி, புலோமன்‌, கபோதரோமன்‌, தும்புரு, துந்துபி, 
தரித்ரன்‌, வசு, நாகுகன்‌, ஆகுகன்‌ ஆகியோரும்‌ என்றும்‌ 
யாதவர்களால்‌ பழிசுமந்த இழிந்தோர்‌ என்றே 
பார்க்கப்பட்டனர்‌ என்று அறியாதவர்‌ எவருமில்லை. 
ஆகுகரின்‌ மைந்தர்‌ உக்ரசேனரும்‌ தேவகரும்‌. உக்ரசேனர்‌ 
மதுராபுரியின்‌ மணிமுடி சூடினார்‌. தேவகர்‌ 
உத்தரமதுராபுரிக்கு அரசரானார்‌. விதர்பநாட்டு வேடர்குல 
மன்னர்‌ சத்யகேதுவின்‌ மகள்‌ பத்மாவதியை மணந்து 
உக்ரசேனர்‌ ஈன்ற மைந்தனே கம்சர்‌. பிள்ளைப்பழி 
கொண்ட வீணர்‌ அவர்‌.” 


“கம்சரைக்‌ கொன்று பழிதீர்த்தது விருஷ்ணிகுலம்‌. 
விடூரதரின்‌ கொடிவழி வந்த சூரசேனரின்‌ குருதியே 
விருஷ்ணிகுலமாக எழுந்து வந்து இந்நகரை ஆள்கிறது. 
பழிகொண்ட சிறுகுலத்தில்‌ மேலும்‌ பமிகொண்டு 
கிளைத்த குக்குடரின்‌ குருதியில்‌ வந்தவளுக்கு இத்தனை 

ணவம்‌ எப்படி வந்தது? நான்‌ கேட்க விழைவது 
அதுவே. குங்குரகுடியின்‌ அரசர்‌ வஹ்னியின்‌ 
ஆட்சிக்காலத்தில்‌ அடித்து துரத்தப்பட்டு 
ரைவதமலைக்குச்‌ சென்று ஒளிந்துகொண்டனர்‌ குக்குடர்‌. 
அங்கிருந்து கடலுள்‌ அமைந்த குசபீடம்‌ என்னும்‌ 
புல்லடர்ந்த சிறுதீவுக்குச்‌ சென்றனர்‌. அங்கே ஏழு 
பசுக்களுடன்‌ ஏழு நாட்களுக்குரிய உணவுடன்‌ அவர்கள்‌ 
சென்றனர்‌ என்று கதைகள்‌ சொல்கின்றன. 


“அங்கு அவர்களுக்கு எதிரிகுடிகள்‌ இருக்கவில்லை. 
கன்றுகள்‌ பெருக புல்லும்‌ இருந்தது. அங்கே உபரைவதம்‌ 
என்னும்‌ சிறுநகரை உருவாக்கி அரசரென முடிசூடிக்‌ 


கொண்டார்‌ குக்குடகுலத்து சாம்பர்‌. அவரை ரைவதர்‌ என 
அழைத்தனர்‌ அவர்குடியினர்‌. சூரியகுலத்தவர்‌ என்றும்‌ 
வைவஸ்வத மனுவின்‌ குருதியில்‌ இக்ஷுவாகு 
கொடிவழியில்‌ பிறந்தவர்‌ என்றும்‌ புராணக்கதை 
சமைத்தனர்‌. அக்குலத்தில்‌ பிறந்த சிற்றரசன்‌ கக்குடுமி 
பெற்ற மகள்‌ இவள்‌. அங்கே கன்றோட்டி வாழ்ந்த 
யாதவச்சிறுமி. ரேவதி என்று பெயர்‌ கொண்டமையால்‌ 
பெரும்புகழ்கொண்ட ரைவதரின்‌ மகள்‌ அவள்‌ என்று 
இங்கே சூதர்‌ சொல்‌ பரப்பிக்கொண்மருக்கிறார்கள்‌...” 


“நீ சொல்வது உண்மைச்‌ செய்திகளை. ஆனால்‌ அவை 
அடுக்கப்பட்ட முறை பிழையானது. அவ்வாறு 
எக்குடியையும்‌ இழிவுசெய்யலாம்‌. பழிக்கறை இல்லாத குடி 
என ஏதுமில்லை' என்றேன்‌. “நான்‌ அறிவேன்‌, ஏன்‌ 
அவளை மூத்தவர்‌ மணக்க ஏற்பாடு செய்தீர்கள்‌ என்று. 
சிந்துநாட்டுக்கும்‌ துவாரகைக்கும்‌ நடுவே உள்ளது 
குசபீடம்‌. அந்நகர்‌ நம்முடன்‌ இருந்தாகவேண்டும்‌. 
பழிகொண்ட வீண்குடியின்‌ ஆணவத்தை 
அதன்பொருட்டு ஏற்றுக்கொண்டது நீங்கள்‌ செய்த பிழை. 
இங்கு வந்தபோது அவள்‌ காட்டிய தோரணைதான்‌ 
என்ன? அவள்‌ நகரம்‌ ராஜகிருகத்தைவிடவும்‌ பெரிது 
என்று சொன்னாள்‌ என்று ஒருமுறை அறிந்தேன்‌. 
என்னால்‌ சிரிப்பை அடக்கமுடியவில்லை. சிறுமையே 
இயல்பெனக்கொண்டவள்‌ என பின்னர்‌ அவளை 
புறக்கணிக்கலானேன்‌'” என்றாள்‌. 


சத்யபாமை “இங்கு வந்தநாள்‌ முதல்‌ அவள்‌ நெஞ்சு 
வஞ்சத்தால்‌ எரிந்துகொண்டிருக்கிறது என நான்‌ 
அறிவேன்‌. மதுராவை ஆள்வது வசுதேவர்‌. மதுவனத்தை 
சூரசேனர்‌. துவாரகைக்கு அரசர்‌ இளையவர்‌ என்றால்‌ 
இவர்‌ யார்‌? இவரை துவாரகையின்‌ அரசர்‌ என்று 
எங்களிடம்‌ சொன்னதனால்தான்‌ நான்‌ இங்கு 
மங்கலநாண்‌ சூடி வந்தேன்‌. இவர்‌ இங்கு 
படைத்தலைவர்கூட இல்லை. இளையோனின்‌ 
மெய்க்காவலர்‌. அப்பொறுப்பும்கூட இல்லாமல்‌ 
காடுகளில்‌ வேட்டையாடி அலைகிறார்‌. அவர்‌ 
சிறுமையை ஏழுமடங்கு எடையுடன்‌ நான்‌ 
சூடிக்கொண்டிருக்கிறேன்‌ என்று அவள்‌ சொன்னதாக 
அறிந்தேன்‌” என்றாள்‌. 


அவள்‌ உணர்வென்ன என நான்‌ அறிவேன்‌. அவள்‌ 
கன்றோட்டி வாழ்ந்த யாதவப்பெண்‌ என்பதை பிறர்‌ 
மறந்தாலும்‌ அவள்‌ மறப்பதில்லை. அரசி என்று தன்னை 
ஆடிமுன்‌ நின்று சொல்லிச்‌ சொல்லி 
உருவேற்றிக்கொள்பவள்‌ அவள்‌. ஆணைகள்‌ 


அனைத்தையும்‌ மும்முறை அழுத்திச்‌ சொல்வாள்‌. அவை 
அக்கணமே தலைசூடப்படுகின்றனவா என்று 
நோக்குவாள்‌. சற்றே மீறப்பட்டாலும்‌ சினம்கொண்டு 
நிலைமறப்பாள்‌. அவள்‌ உள்ளம்‌ எப்போதும்‌ 
அவளுக்கான மதிப்பையே எண்ணிக்‌ 
கணக்கிட்டுக்கொண்டிருக்கிறது. தாழ்வுணர்ச்சி கொண்ட 
பெண்கள்‌ சிறுமையின்‌ படிகளில்‌ 
இறங்கத்தொடங்குகையில்‌ அதுவே அவர்களின்‌ 
இடமென்பதுபோல அத்தனை இயல்பாக, அத்தனை 
உவகையுடன்‌ பாய்ந்து இறங்கிச்செல்கிறார்கள்‌. 


சற்றே சினத்துடன்‌ “உன்‌ சிறுமையை அவர்கள்‌ மேல்‌ 
சுமத்தவேண்டியதில்லை' என்றேன்‌. அவள்‌ அதைத்தான்‌ 
எதிர்பார்த்திருந்தாள்‌. என்‌ சொற்களைக்கொண்டு 
தன்னை மேலும்‌ சினம்கொள்ளச்‌ செய்தாள்‌. “என்‌ 
சிறுமையா? என்‌ சிறுமை என்றா சொல்கிறீர்கள்‌? நான்‌ 
சொல்கிறேன்‌ சிறுமை எவருடையது என்று. ஒருமுறை 
அவளே என்னிடம்‌ சொன்னாள்‌. மூத்தவர்‌ 
நாடாளவேண்டுமென்பது அரசமுறை. மூத்தவர்‌ இருக்க 
இளையவர்‌ அரசாள்வதை துவாரகையின்‌ மூத்தோர்‌ 
எப்படி ஒப்பினர்‌ என்று. நான்‌ சொன்னேன்‌, இவ்வரசை 
அமைத்தவர்‌ இளையவர்‌. அமைத்தவருக்குரியது அரசு. 
மூத்தவருக்குரிய அரசு மதுராபுரி. வசுதேவர்‌ மறைவது 
வரை உன்‌ கொழுநர்‌ அங்கு சென்று இளவரசாக 
அமையட்டும்‌, அதுவே நெறி என்று. வாயை 
மூடிக்கொண்டு சென்றாள்‌” என்றாள்‌. 

மேலே சொல்லின்றி அவளை வியப்புடன்‌ 
நோக்கிக்கொண்டிருந்தேன்‌. அவள்‌ சொல்லும்‌ ஒவ்வொரு 
சொல்லும்‌ நெடுங்காலம்‌ புடம்‌ போடப்பட்டது என 
அறிந்திருந்தேன்‌. “ஒவ்வொரு அரசமுறைச்‌ சடங்கிலும்‌ 
அவளை மூத்தவரின்‌ அரசி என்பதனால்‌ 
முதன்மைப்படுத்தி அரியணை அமரச்செய்கிறோம்‌. 
இங்குள்ள ஒவ்வொரு குடித்தலைவரும்‌ அவளுக்கே 
முதலரசிக்கான முறைமைகளை செய்கிறார்கள்‌. 
ஆயினும்‌ அவள்‌ நிறைவுகொள்ளவில்லை. இந்நகரை 
அரசியென அமர்ந்து ஆள விழைகிறாள்‌. அவளுக்குச்‌ 
சேடியென நான்‌ நின்றிருக்க வேண்டுமென எண்ணம்‌ 
கொண்டிருக்கிறாள்‌” என்றாள்‌. 


உரியதருணத்தில்‌ வந்தமைகிறது பெண்களின்‌ 
தன்னிரக்கம்‌. கண்ணீருடன்‌ “நான்‌ எதையும்‌ இதுவரை 
சொன்னதில்லை. எத்தனைமுறை நான்‌ இட்ட 
ஆணைகள்‌ இங்கு அவளால்‌ நிறுத்தப்பட்டிருக்கின்றன 
என்று அறியமாட்டீர்கள்‌. நான்‌ குங்குரர்களிடம்‌ எளிய 
ஆணையொன்றை இட்டால்கூட இவள்‌ யார்‌ என்குடிக்கு 


ஆணையிட? என்குடி இங்கே என்‌ கோல்கீழ்‌ வாழ்வது 
என்று அவள்‌ சினம்கொள்கிறாள்‌. என்‌ ஆணைகளை 
பொருட்படுத்த வேண்டியதில்லை என்று குங்குரர்களுக்கு 
அவள்‌ சொல்லிக்கொண்டே இருக்கிறாள்‌. அவர்கள்‌ 
அவளுக்கு கட்டுப்பட்டவர்கள்‌ என தங்களை எண்ணத்‌ 
தொடங்கிவிட்டனர்‌” என்றாள்‌. 

“அனைத்தும்‌ தொடங்கியது அங்கிருந்தே. அவளுடைய 
வஞ்சத்திலும்‌ பெருவிழைவிலும்‌ இருந்தே. ஆம்‌, அதை 
நான்‌ உறுதியாகவே அறிவேன்‌. நான்‌ அந்தகர்களின்‌ 
அரசி நீங்கள்‌ விருஷ்ணிகளின்‌ தலைவர்‌ என அவள்‌ 
போஜர்களுக்கும்‌ ஹேகயர்களுக்கும்‌ சொல்லிக்கொண்டே 
இருந்திருக்கிறாள்‌. அவர்கள்‌ இந்நகர்மேல்‌ காழ்ப்பு 
கொண்டதும்‌ காவல்பணிகளை உதறிச்‌ 
அதனால்தான்‌.” கண்ணீரைத்‌ துடைத்துவிட்டு மீண்டும்‌ 
சீற்றம்‌ கொண்டு கேட்டாள்‌ “நான்‌ செய்தபிழை என்ன? 
இந்நகரின்‌ அரசி நான்‌. காவல்பணிகளை உதறிச்செல்ல 
எந்த வீரனுக்கும்‌ எதன்பொருட்டும்‌ உரிமை இல்லை. அது 
பெற்றதாயை பாலையில்‌ விட்டுவிட்டுச்‌ செல்வதுபோல. 
நாளை இவ்வாறு ஒவ்வொன்றுக்காகவும்‌ 
படைப்பொறுப்பை வீரர்‌ கைவிடுவாரென்றால்‌ இந்நகர்‌ 
என்னாகும்‌? போர்க்களத்தில்‌ பின்வாங்கினார்கள்‌ 
என்றால்‌ நம்‌ குடி என்ன ஆகும்‌? சொல்க! 


“நான்‌ அரசமுறைப்படி எது தண்டனையோ அதையே 
வழங்கினேன்‌. தண்டனைக்களத்தில்‌ என்‌ குடியை இழிவு 
செய்தவனுக்கு எது அரசவழக்கமோ அதை 
தண்டனையாக அளித்தேன்‌. அந்தத்‌ தருணத்தைத்தான்‌ 
அவள்‌ பயன்படுத்திக்கொண்டாள்‌. அவள்‌ தன்‌ 
அறிவிலாக்‌ கணவனை எனக்கெதிராக கிளப்பிவிட்டாள்‌. 
அவர்‌ சினந்து வந்து என்னைக்‌ கொல்வேன்‌ என 
அறைகூவினார்‌. நான்‌ இட்ட ஆணைகளை அவரே 
நிறுத்தம்‌ செய்தார்‌. என்னை இழுத்துச்சென்று 
குக்குடர்களின்‌ முன்‌ நிறுத்துவேன்‌ என அவர்களிடம்‌ 
வஞ்சினம்‌ உரைத்துவந்திருந்தார்‌. அரசே, அவர்‌ 
உள்ளமும்‌ இன்று திரிந்துவிட்டது. இந்நகரின்‌ உரிமை 
தன்னைச்‌ சார்ந்தது என அவரும்‌ எண்ணத்‌ 
தலைப்பட்டுவிட்டார்‌. அவள்‌ அதை அவர்‌ சித்தத்திற்குள்‌ 
நுழைத்துவிட்டாள்‌. நீங்கள்‌ இல்லாதபோது இவ்வரசின்‌ 
பொறுப்பு என்னுடையது. என்‌ வாயிவில்‌ வந்து நின்று 
என்னை இழுத்துச்‌ செல்ல ஆணையிடுகிறார்‌ என்றால்‌ 
அவர்‌ அறைகூவுவது எவருடைய ஆட்சியை?” 


என்னால்‌ ஒரு சொல்லும்‌ எடுக்க முடியவில்லை. அவள்‌ 
அரங்குநிறைந்து ஆடிக்கொண்டிருந்தாள்‌. நான்‌ “நீ 
உடல்நிலையை பேணிக்கொள்‌. நான்‌ 
பார்த்துக்கொள்கிறேன்‌” என்று சொல்லி 
எழுந்துகொண்டேன்‌. என்‌ அரண்மனைக்கு மீண்டபோது 
அங்கே குசபீடத்தின்‌ அரசியின்‌ அழைப்புடன்‌ 
சேடிப்பெண்‌ காத்திருந்தாள்‌. அவர்களை 
கொடிமண்டபத்தில்‌ சந்தித்தேன்‌. என்னைக்‌ கண்டதும்‌ 
கண்ணீருடன்‌ எழுந்து கைகளை நீட்டியபடி “இவ்வரசில்‌ 
நான்‌ யார்‌? அதை நான்‌ அறிந்தாகவேண்டும்‌. இன்றே 
அதை உங்கள்‌ வாயால்‌ சொல்லுங்கள்‌. நான்‌ சேடிப்பெண்‌ 
என்றால்‌ இன்றே நான்‌ என்‌ தந்தையிடம்‌ மீள்கிறேன்‌, 
அதற்கு நான்‌ பழகியவள்‌ அல்ல' என்றார்‌. 


“என்ன நிகழ்ந்தது? சொல்லுங்கள்‌, அரசி” என்றேன்‌. “நான்‌ 
உங்கள்‌ மூத்தவரின்‌ அரசி. குடிமுறைப்படி அவரே 
துவாரகையின்‌ அரசர்‌. ஆகவே இந்நகர்‌ எனக்குக்‌ 
கட்டுப்பட்டது. அவள்‌ இந்நகரை ஆள விழைகிறாள்‌ 
என்றால்‌ ஆகட்டும்‌ என அதை ஏற்றது என்‌ 
பெருந்தன்மை. அவளுடைய துடுக்கையும்‌ 
ஆணவத்தையும்‌ ஆயிரம்முறை தாங்கியிருப்பேன்‌. 
ஒவ்வொரு முறை சிறுமை செய்யப்படும்போதும்‌ என்‌ 
கொழுநரின்‌ நாட்டுக்கென அதை 
பொறுத்துக்கொண்டேன்‌” என்றதுமே விழிநீர்‌ 
உகுக்கத்தொடங்கினார்‌. அதை வெறுமனே நோக்கி 
அமர்ந்திருந்தேன்‌. “ஆனால்‌ என்‌ கண்முன்‌ எளிய 
குடியினர்‌ அழிக்கப்படுவதை காண என்னால்‌ 
இயலவில்லை. என்குடியினர்‌ வந்து என்முன்‌ எங்களுக்கு 
எவருமில்லை என்று இரந்து நிற்கையில்‌ விழிதிருப்பும்‌ 
அளவுக்கு நான்‌ கோழையோ தன்னலம்‌ கொண்டவளோ 
அல்ல...” 


“தாங்கள்‌ செய்ததில்‌ பிழையேதுமில்லை' என்றேன்‌. 
“அதை அவையில்‌ சொல்லுங்கள்‌. அவள்‌ அறியட்டும்‌ 
நீங்கள்‌ எண்ணுவதென்ன என்று...” என்று அவர்‌ 
சீறினார்‌. “நான்‌ உங்கள்‌ தமையனிடம்‌ சொன்னது ஒன்றே, 
இது அவர்‌ அரசு அல்ல என்றால்‌ அவர்‌ 
இங்கிருக்கவேண்டியதில்லை. அவர்‌ அந்தகர்களால்‌ 
சிறுமைப்படுத்தப்பட்டு அதை தாங்கிக்கொண்டு இங்கே 
தொடரவேண்டிய தேவையே இல்லை. அவருக்கு 
குக்குடர்களின்‌ படை இருக்கிறது. விருஷ்ணிகளில்‌ எவர்‌ 
அவருடன்‌ எழுவார்கள்‌ என்று பார்க்கட்டும்‌ அவர்‌. 
போஜர்களும்‌ ஹேகயர்களும்‌ குங்குரர்களும்‌ அவருடன்‌ 
இன்று வருவார்கள்‌. தன்‌ நிலத்தைத்‌ தேடிச்செல்வது 
யாதவர்களுக்கு இழுக்கொன்றுமில்லை, அவர்களின்‌ 


தொன்றுதொட்டுவரும்‌ வழக்கமே. 


நான்‌ “இது என்‌ மூத்தவரின்‌ நிலம்‌. இங்கு அவர்‌ 
ணையை மீற எவருக்கும்‌ உரிமை இல்லை” என்றேன்‌. 
'இச்சொற்களின்‌ பொருளின்மையைத்தான்‌ 
இருபதாண்டுகளுக்கும்‌ மேலாக காண்கிறேன்‌. இந்நகரம்‌ 
அந்த அந்தகக்குலத்து கன்றோட்டும்‌ பெண்ணுக்குரியது. 
அவளுக்குத்‌ தெரியும்‌, அவள்‌ அரசகுடி அல்ல என்று. 
அதன்‌ உளநோயால்‌ அவள்‌ ஆட்டுவிக்கப்படுகிறாள்‌.. 
நான்‌ அங்கும்‌ சொல்லிழந்தே கிளம்பினேன்‌. என்‌ 
மூத்தவரைச்‌ சென்று சந்திக்கவே இல்லை. அவர்‌ 
அனைத்தையும்‌ மறந்து வேட்டைக்குச்‌ சென்றுவிட்டார்‌ 
என அறிந்தேன்‌. அது அவரது இயல்பு. அவர்‌ உள்ளத்தால்‌ 
அள்ளிக்கொள்ள முடியாதவை நிகழும்போது 
முழுமையாகத்‌ தவிர்த்து ஒதுங்கிவிடுவார்‌. 


ஒவ்வொரு நாளும்‌ ஓரிரு குடி என ஹேகயர்களும்‌ 
போஜர்களும்‌ துவராகையைவிட்டு நீங்கினர்‌. அனைத்து 
குடித்தலைவர்களையும்‌ ஒரு பொதுமன்றுகூடலுக்கு 
அழைத்தேன்‌. அனைவரும்‌ வந்திருந்தனர்‌. அவர்கள்‌ 
அங்கே கொந்தளித்துப்‌ பூசலிட்டிருந்தார்கள்‌ என்றால்‌ 
அதை எளிதில்‌ கடந்திருப்பேன்‌. ஆனால்‌ அவர்கள்‌ 
ஆழ்ந்த அமைதியுடன்‌ தனிக்குழுக்களாக வந்தனர்‌. 
ஒருவரை ஒருவர்‌ அறியாதவர்‌ போல இருந்தனர்‌. 
ஒருசொல்லும்‌ உரைக்காமல்‌ அவையில்‌ 
அமர்ந்திருந்தனர்‌. 

நான்‌ விழியுருக துவாரகையின்‌ நிலைகொள்ளல்‌ 
எத்தனை இன்றியமையாதது என்று பேசினேன்‌. 
யாதவகுலங்கள்‌ சிதறினால்‌ முற்றாகவே 
அழிக்கப்படுவோம்‌ என்று அச்சுறுத்தினேன்‌. 
வாழப்போகும்‌ மைந்தருக்காக ஒற்றுமை கொள்வோம்‌ 
என மன்றாடினேன்‌. அவர்களின்‌ உளக்குறைகளை 
உரைக்கும்படி கேட்டேன்‌. அவர்கள்‌ அசையாதிருந்தனர்‌. 
அவர்களை நேரிடையாக நோக்கி அக்ரூரர்‌ பேசும்படி 
கோரினார்‌. பெயர்‌ சொல்லி அழைத்து வேண்டினார்‌. 
எவரும்‌ எதுவும்‌ சொல்லவில்லை. சலித்துப்போய்‌ நான்‌ 
அவைவிட்டுச்சென்றேன்‌. அதே வெற்றுவிழிகளுடன்‌ 
அவர்கள்‌ திரும்பிச்சென்றார்கள்‌. 


பின்னர்‌ அவர்களின்‌ குடிகள்தோறும்‌ சென்றேன்‌. 
குடித்தலைவர்கள்‌ மீண்டும்‌ மீண்டும்‌ தாங்கள்‌ ஒன்றும்‌ 
சொல்லப்போவதில்லை என்றனர்‌. தங்கள்‌ குடி 
சினம்கொண்டிருக்கிறது என்றும்‌, குடியின்‌ உள்ளத்திற்கு 
தாங்கள்‌ கட்டுப்பட்டவர்கள்‌ என்றும்‌ சொன்னார்கள்‌. 


குடிகளையே நேரில்‌ சந்திப்போம்‌ என்று நான்‌ அவர்கள்‌ 
சிற்றூர்கள்தோறும்‌ சென்றேன்‌. அந்தகர்களும்‌ 
விருஷ்ணிகளும்‌ என்னை அவர்களின்‌ குடிக்கு வஞ்சகம்‌ 
செய்தவனாகவே எண்ணினர்‌. “நீ ஒரு விருஷ்ணி என 
சொல்லிக்கொள்ள நாணுகிறாய்‌, யாதவனே” என என்‌ 
தந்தையின்‌ அணுக்கரான அஜபாலர்‌ சொன்னார்‌. 


“உன்‌ தந்தைபெயரை நாணுவதற்கு நிகர்‌ அது என நீ 
எண்ணியிருக்கவில்லை. ஷத்ரிய குடிகளில்‌ பெண்‌ தேடி 
நீ அலைந்தபோதே அதை உணர்ந்தோம்‌. இன்று உன்னை 
பாரதவர்ஷத்தின்‌ சக்ரவர்த்தி என நிறுவும்பொருட்டு 
முயல்கிறாய்‌. குடிப்பெருமையையும்‌ குலமரபையும்‌ 
கைவிட்டு உனக்கு அந்த பீடத்தை அமைத்துக்கொடுத்து 
விருஷ்ணிகள்‌ அடைவதுதான்‌ என்ன? போதும்‌. 
எங்களுக்கு உன்‌ நகர்‌ தேவையில்லை. நாங்கள்‌ இங்கே 
காடுகளில்‌ கன்றோட்டியே வாழ்கிறோம்‌. விருஷ்ணிகள்‌ 
எங்கும்‌ பணியவேண்டியதில்லை.? 


அவர்‌ நான்‌ சொன்ன எதையும்‌ கேட்கவில்லை. 
“ஆகநிறைவாக நீ சொல்லவருவதுதான்‌ என்ன? நாங்கள்‌ 
உன்‌ அரசுக்கு அடித்தளமாக அமையவேண்டும்‌. எங்கள்‌ 
மேல்‌ நீ ஏற்றிவைக்கும்‌ அத்தனை குப்பைகளையும்‌ 
சுமக்கவேண்டும்‌. அவர்களின்‌ கழிவுகளையும்‌ 
ஏந்திக்கொள்ளவேண்டும்‌ இல்லையா? செல்க, 
விருஷ்ணிகளுக்கு பேரரசுகள்‌ தேவையில்லை. காடுதான்‌ 
அவர்களின்‌ அரசு.” உண்மையில்‌ அவர்‌ சொன்ன 
இறுதிச்சொல்தான்‌ அனைத்துக்கும்‌ அடியிலுள்ளதா? 
அவர்கள்‌ பேரரசின்‌ மக்களாக இருந்து 
சலித்துவிட்டார்களா? காட்டின்‌ அரைவிலங்கு வாழ்க்கை 
நோக்கி இழுக்கப்படுகிறார்களா? 


நேர்‌ எதிர்த்திசையிலிருந்தனர்‌ ஹேகயரும்‌ போஜர்களும்‌. 
“அறிக யாதவனே, நாங்கள்‌ கன்றோட்டும்‌ குலம்‌ அல்ல. 
விருஷ்ணிகளாகிய நீங்கள்‌ கன்றுகளுடன்‌ காட்டில்‌ 
குடில்களை தலையில்‌ சுமந்தலைந்த ஒரு காலமிருந்தது. 
அன்று மாகிஷ்மதியைத்‌ தலைநகராக்கி ஆண்டவர்‌ 
எங்கள்‌ பேரரசர்‌ கார்த்தவீரியர்‌. நீ எத்தனை பெரிய 
அரசனானாலும்‌ கார்த்தவீரியனின்‌ நிழலின்‌ துளிகூட 
ஆவதில்லை என்று உணர்க. மாகிஷ்மதிப்பேரரசின்‌ 
எச்சமென இன்றுள்ளது போஜர்களின்‌ 
மார்த்திகாவதிதான்‌, துவராகை அல்ல” என்றார்‌ 
ஹேகயர்குலத்தலைவர்‌ பிரபவர்‌. 


“நாங்கள்‌ எங்கள்‌ வாள்வல்லமையால்‌ வென்றமைத்தது 
அப்பேரரசு. இன்றும்‌ அவ்வாள்வல்லமையை நம்பியே நீ 


எங்களிடம்‌ வந்து பணிந்து நிற்கிறாய்‌. இல்லை என்றால்‌ 
செல்‌. சென்று அந்தகர்களையும்‌ விருஷ்ணிகளையும்‌ 
வைத்து உன்‌ நகரை அமைத்துப்பார்‌... 
அறைகூவுகிறோம்‌, அரைநாழிகைநேரம்‌ அவர்களால்‌ 
உன்‌ நகரை காக்கமுடியாது” என்று அவர்‌ சொன்னபோது 
சூழ்ந்திருந்தவர்கள்‌ “ஆம்‌! ஆம்‌!” என்று கூச்சலிட்டனர்‌. 
“கன்றோட்டிகளைக்‌ காக்க நாங்கள்‌ வாளேந்தி 
நிற்கவேண்டும்‌. அக்கன்றோட்டிகள்‌ எங்கள்‌ அரசகுடி 
என்று முடிசூடி அமரவேண்டும்‌. இதற்காகவா நீ வந்தாய்‌? 
செல்‌. எங்களுக்குரிய அரசை அமைக்க நாங்களே 
அறிவோம்‌.” 


“நீ எப்படி அரசமைத்தாய்‌ என்று அறிவேன்‌” என்றார்‌ 
போஜர்குலத்தலைவர்‌ சுப்ரர்‌. “இந்திரப்பிரஸ்தத்தின்‌ 
அடைந்தாய்‌. அவர்களை அஞ்சி உன்னை 
ட்டுவைத்தனர்‌ அரசர்‌. இன்று இந்திரப்பிரஸ்தம்‌ 
அஸ்தினபுரிக்கு அடிமையாகிவிட்டது. அதன்‌ அரசகுலம்‌ 
மீளமுடியாதபடி காடேகிவிட்டது. உன்‌ கோபுரம்‌ 
விழப்போகிறது. நீ அதை அஞ்சியே வந்து எங்கள்‌ 
வாயிலில்‌ நின்றிருக்கிறாய்‌.” நான்‌ அவர்களிடம்‌ 
ஒற்றுமையின்‌ வல்லமை குறித்து சொன்னதெல்லாம்‌ என்‌ 
அச்சமென்றே அவர்களால்‌ புரிந்துகொள்ளப்பட்டது. 


“இன்று ஒருவேளை எங்களுக்கான வாய்ப்பு 
வந்திருக்கலாம்‌. நாங்கள்‌ எங்களை 
உணர்ந்துகொள்ளவும்‌ எங்களை திரட்டிக்கொள்ளவும்‌ 
இப்போது தருணம்‌ வந்துள்ளது. ஆகவே இந்தப்‌ பூசல்கூட 
நன்மைக்கே' என்றார்‌ குங்குரர்‌ குடித்தலைவர்‌ ஒருவர்‌. 
“நாங்கள்‌ துவாரகையை அமைத்தோம்‌, காத்துநின்றோம்‌. 
அதை பாரதவர்ஷம்‌ இன்று அறியும்‌. எங்கள்‌ ஆற்றலை 
நாங்கள்‌ எங்கும்‌ இனி நிறுவவேண்டியதில்லை. 
எங்களுக்கே அது இன்று தெளிவுபட்டுள்ளது, 
எங்களுக்கு நம்பிக்கையை அளிக்கிறது. குங்குரரும்‌ 
போஜரும்‌ ஹேகயரும்‌ பண்டைப்பகை மறந்து ஒன்றாக 
அந்தகர்களும்‌ விருஷ்ணிகளும்‌ காட்டிய சிறுமை 
வழிவகுத்தது.” 


'இது நற்தருணம்‌. நாங்கள்‌ இன்று எந்த ஷத்ரியரிடமும்‌ 
பேரம்‌ பேசமுடியும்‌. நாங்கள்‌ யாரென்று இன்று 
அஸ்தினபுரிக்கும்‌ தெரியும்‌” என்றார்‌ பிரபவர்‌. 
அச்சொற்களை அவர்‌ வாய்தவறி வெளியிட்டதுமே 
அவர்கள்‌ அனைவரின்‌ விழிகளும்‌ மாறியதைக்‌ 
கண்டேன்‌. அக்கணமே என்ன நடந்துகொண்டிருக்கிறது 
என்று புரிந்துகொண்டேன்‌. அதற்குமேல்‌ அங்கே 
பேசுவதற்கொன்றுமில்லை, ஆணவமும்‌ பேராசையும்‌ 


தூண்டிவிடப்பட்டவர்கள்‌ தங்களைச்‌ சுற்றி 
அணுகமுடியாத கோட்டையை 
அமைத்துக்கொள்வார்கள்‌. நெறியோ முறைமையோ 
உண்மையோ அவர்களிடம்‌ சொல்லப்பட்டால்‌ அதை 
தங்களுக்கெதிரான போரென்றே எடுத்துக்கொள்வார்கள்‌. 


நான்‌ செய்வதற்கொன்றே இருந்தது, அவர்களின்‌ 
கனவுகள்‌ எளிதல்ல என்று ஆக்குவது. அக்ரூரர்‌ 
சொன்னார்‌, போஜர்களுக்கும்‌ ஹேகயர்களுக்கும்‌ 
இடையே பூசலூட்டலாமென்று. அது மிக எளிது. 
மூச்சுக்கொருமுறை கார்த்தவீரியன்‌ பெயரை ஹேகயர்‌ 
சொல்வதே அவர்கள்‌ ஒன்றுதிரள முடியாதென்பதற்கான 
சான்று. அவர்கள்‌ ஓர்‌ அரசு அமைத்தால்‌ அது 
கார்த்தவீரியனின்‌ அரசாகவே இருக்கும்‌, ஹேகயர்களே 
அதை ஆள்வார்கள்‌. அதை போஜர்களும்‌ குங்குரர்களும்‌ 
ஏற்கப்போவதில்லை. ஆனால்‌ அப்பிளவை நான்‌ 
உருவாக்க விரும்பவில்லை. யாதவர்களின்‌ பூசல்களைப்‌ 
பெருக்குவது எளிது, நான்‌ அதன்பொருட்டு வரவில்லை. 


ஆகவே அவர்களின்‌ பெண்களிடம்‌ சென்றேன்‌. 
குங்குரர்களின்‌ கன்றுபூட்டுத்‌ திருவிழா வந்தது. என்‌ 
தோழர்களுடன்‌ சென்று அதில்‌ கலந்துகொண்டு 
கன்றோட்டினேன்‌. வட ரப புதுநீராட்டில்‌ 
கன்னியருடன்‌ ஆடினேன்‌. ஹேகயர்களின்‌ உண்டாட்டில்‌ 
சென்றமர்ந்தேன்‌. அவர்களின்‌ ஊர்கள்தோறும்‌ சென்று 
அன்னையருடன்‌ அமர்ந்தேன்‌. அன்னையர்‌ 
அறியப்படாத ஆற்றல்‌ மையங்கள்‌ என மதிசூழ்‌ 
அரசர்களில்கூட மிகச்சிலரே தெரிந்திருக்கிறார்கள்‌. 
அன்னையர்‌ பரிவு எனும்‌ ஒரே உணர்வுகொண்டவர்கள்‌. 
எவராயினும்‌ ஒற்றை உணர்வுகொண்டோர்‌ 
சலிப்பூட்டுவர்‌. அதனால்‌ அவர்கள்‌ 
தவிர்க்கப்படுகிறார்கள்‌. தவிர்க்கப்படும்போது 
அவர்களின்‌ பரிவு மேலும்‌ விசைகொள்கிறது. மேலும்‌ 
சலிப்பூட்டுவதாக ஆகிறது. தவிர்க்கப்படும்‌ 
அன்னையரைச்‌ சென்று காண்பதே போதும்‌, அவர்கள்‌ 
நம்‌ மேல்‌ அன்புகொண்டவர்களாக ஆவதற்கு. 
அவர்களுக்கு செவிகொடுத்தால்‌ போதும்‌ நம்‌ செய்தி என 
ஒன்றை அவர்கள்‌ உள்ளத்தில்‌ நட்டுவருவதற்கு. 


அன்னையருக்கு அத்தனை குடிகளிலும்‌ அறியப்படாத 
மைய இடம்‌ உண்டு. யாதவக்குடிகளில்‌ அவர்கள்‌ 
தெய்வங்கள்‌, விழிதிறந்து நோக்கி சொல்லின்றி 
அமர்ந்திருப்பவர்கள்‌. நாளில்‌ ஒருமுறையேனும்‌ 
நினைக்கப்படாதவர்கள்‌, கனவுகளில்‌ பேருருக்கொண்டு 
ஆணையிடுபவர்கள்‌. அன்னையர்‌ எனக்காக 


பேசத்தொடங்கினர்‌. அவர்களைப்‌ 
புறக்கணிப்பதனாலேயே அவர்களின்‌ கணவரும்‌ 
மைந்தரும்‌ குற்றவுணர்வுடன்‌ அவர்களின்‌ சொற்களை 
செவிகொடுக்க வேண்டியிருக்கிறது. அவர்களின்‌ 
சொற்கள்‌ மீளமீள சொல்லப்படுபவை. ஏனென்றால்‌ 
தந்தையரைப்போல அவர்களிடம்‌ வாழ்வு மீதான 
விலக்கம்‌ இல்லை. கேட்கப்படாதபோது அவர்கள்‌ 
புண்படுவதுமில்லை. சொல்லிச்‌ சொல்லி நிறுத்தப்படும்‌ 
எதுவும்‌ பருப்பொருள்போல மறுக்கமுடியாத 
இருப்புகொண்டவை. 


எனக்கு எதிராக சொல்லப்படும்‌ எதையும்‌ யாதவ 
அன்னையர்‌ ஏற்கப்போவதில்லை என்று அவர்களின்‌ 
குடிமூத்தார்‌ புரிந்துகொண்டனர்‌. துவாரகைக்கு எதிரான 
உணர்வுகள்‌ மெல்ல அணையத்தொடங்கின. நெருப்பு 
அணையத்தொடங்கும்போதே நமக்குத்‌ தெரிந்துவிடும்‌. 
தன்னைத்தானே அணைத்துக்கொள்ள அனைத்தையும்‌ 
அதுவே செய்யும்‌. நிறைவுடன்‌ நான்‌ துவாரகைக்கு 
திரும்பிவந்தேன்‌. நான்‌ யாதவச்‌ சிற்றூர்களில்‌ 
அலைந்துகொண்டிருந்தபோதுதான்‌ அஸ்தினபுரியில்‌ 
சூதுக்களம்‌ நிகழ்ந்தது. 


துவாரகைக்குத்‌ திரும்பி அதன்‌ காவல்படைகளை 
மீளமைவு செய்வதைப்பற்றி எண்ணத்தொடங்கினேன்‌. 
அதை ஒற்றர்வழியாக அறிந்தனர்‌ ஷத்ரியர்‌. அதற்குமேல்‌ 

தருணம்‌ காத்திருந்தால்‌ துவாரகை மீண்டுவிடும்‌ என 
அவர்கள்‌ உணர்ந்தனர்‌. முழுப்பிளவு நடந்து 
துவாரகையின்‌ படைகளிலிருந்து போஜர்களும்‌ 
குங்குரர்களும்‌ ஹேகயர்களும்‌ விலகிச்‌ செல்வதற்காக 
காத்திருந்தனர்‌ அவர்கள்‌. பெண்களின்‌ வல்லமையை 
அவர்களின்‌ ஒற்றர்கள்‌ மதிப்பிடவில்லை. 
ஷத்ரியகுடிகளில்‌ பெண்களின்‌ குரல்‌ யாதவர்போல்‌ 
வல்லமை வாய்ந்ததும்‌ அல்ல. அவர்கள்‌ தங்களை 
வைத்து எங்களை புரிந்துகொண்டனர்‌. 
அனலடங்குவதை அனல்நோக்கி அஞ்சுபவன்‌ எளிதில்‌ 
புரிந்துகொள்வான்‌. அகலே நின்றிருப்பவன்‌ 
தழலாட்டத்தையே நோக்கியிருப்பான்‌. அனல்‌ ஒருநாளில்‌ 
ஒருகணத்தில்‌ அணைந்து மறைவதையே அவன்‌ 
காண்பான்‌. 


யாதவரின்‌ எழுச்சி அடங்கியமை ஷத்ரியரை 
சினம்கொள்ளச்‌ செய்தது. யாதவப்படை மீள்வதற்குள்‌ 
ஒரு பெருந்தாக்குதலைத்‌ தொடுக்க அவர்கள்‌ 
எண்ணினர்‌. ஆனால்‌ அது முதன்மை ஷத்ரிய 
அரசுகளால்‌ செய்யப்பட்டதாகத்‌ தெரியலாகாதென்றும்‌ 


கருதினர்‌. அப்போரில்‌ யாதவர்‌ வெல்வார்கள்‌ என்றால்‌ 
அது சால்வன்‌ என்னும்‌ சிறுமன்னனின்‌ தோல்வி. 
வென்றால்‌ ஷத்ரியரின்‌ சுட்டுவிரலின்‌ வெற்றி. ஆனால்‌ 
சால்வனுடன்‌ பெருவல்லமை கொண்ட எட்டு ஷத்ரிய 
அரசுகள்‌ படைத்துணை கொண்டு நின்றன. நான்‌ 
துவாரகையின்‌ படைகளை மறுதொகுப்பு செய்ய 
பெருந்திட்டம்‌ ஒன்றை முழுமைசெய்து அவையில்‌ 
வைத்த அன்று துவாரகையின்‌ எல்லையை சால்வனின்‌ 
படைகள்‌ தாக்கிய செய்தி வந்தது. 

“சால்வனின்‌ படைகள்‌ தாக்கிய செய்தி வந்தபோது நான்‌ 
அரசவையில்‌ இருந்தேன்‌. பறவைச்செய்தியுடன்‌ அக்ரூரர்‌ 
ஓடி அவைக்குள்‌ நுழைந்து என்னை அடைந்து என்‌ 
காதில்‌ செய்தியை சொன்னார்‌. அவர்‌ சொல்லத்‌ 
தொடங்கியதுமே நான்‌ அனைத்தையும்‌ 
புரிந்துகொண்டேன்‌. குட்டிக்குரங்கை 
அனுப்பியிருக்கிறார்கள்‌, ஆனால்‌ அதன்‌ கைகளில்‌ 
இருப்பது கூர்வாள்‌” என்றார்‌ இளைய யாதவர்‌. 
“அப்போதே அவையை முடித்துக்கொண்டு மந்தணஅறை 
நோக்கி சென்றேன்‌. அமைச்சர்கள்‌ அனைவரையும்‌ அங்கு 
வரச்சொன்னேன்‌. மூத்தவர்‌ வேட்டைக்குச்‌ 
சென்றிருந்தார்‌.” 


அரசவை கூடும்போது என்‌ நெஞ்சிலிருந்த எண்ணம்‌ 
ஒன்றே, துவாரகையில்‌ படைப்பிளவு நிகழ்ந்திருப்பது 
அவர்களுக்கு தெரிந்திருக்கிறது. ஆகவே நகரத்தை 
வல்லமைகொண்டதாக ஆக்கவேண்டும்‌. கீழிருந்து 
மாளவமோ மேலிருந்து கூர்ஜரமோ சிந்துவோ நகரை 
தாக்கக்கூடும்‌. மாளவத்தின்‌ துறைமுகமாகிய 
மாண்டவபுரத்தில்‌ இருந்து கலங்கள்‌ ஒரே இரவில்‌ 
துவாரகையை வந்தடையமுடியும்‌. சிந்துவழியாக 
தேவபாலபுரத்தை அடைந்து படகுகளில்‌ துவாரகையை 
தாக்குவதும்‌ எளிது. துவாரகை வெல்லப்படாமல்‌ 
யாதவர்கள்‌ அழியவும்‌ மாட்டார்கள்‌. ஆகவே நான்‌ 
துவாரகையிலேயே இருந்தேன்‌. 


நகரின்‌ அனைத்து காவல்மேடைகளிலும்‌ எரியம்புகள்‌ 
பொருத்தப்பட்ட பொறிவிற்களும்‌, பீதர்நாட்டு 
எரியுருளைகள்‌ கொண்ட சதக்னிகளும்‌ 
சித்தமாக்கப்பட்டன. அம்பரீஷங்கள்‌ அரக்கும்‌ 
எண்ணையும்‌ பீதர்நாட்டு எரிகரியும்‌ கொண்டு 
நிறைக்கப்பட்டு காத்திருந்தன. பாலைநிலத்து வழிகளில்‌ 
ஆயிரம்‌ இடங்களில்‌ புதைகுழிகள்‌ அமைக்கப்பட்டு 
அவற்றுக்குள்‌ நச்சுதடவிய நாவுகளுடன்‌ கூர்வேல்கள்‌ 
நடப்பட்டன. குதிரைகளும்‌ ஒட்டகங்களும்‌ அத்திரிகளும்‌ 
எந்நேரமும்‌ சேணம்‌ அணிவிக்கப்பட்டு உணவும்‌ நீரும்‌ 
அளிக்கப்பட்டு சித்தமாக்கி நிறுத்தப்பட்டன. நகரை 
அணுகும்‌ பாலங்களனைத்தும்‌ உடைக்கப்பட்டன. 


அகழிகளில்‌ கடல்நீர்‌ நிறைக்கப்பட்டது. 

விரைவுக்காவல்படகுகள்‌ துவாரகையின்‌ கடல்‌ 
எல்லைவிளிம்புகளில்‌ உலவின. அத்தனை 
கண்காணிப்புமேடைகளிலும்‌ இரவும்‌ பகலும்‌ காவலர்‌ 
நிறுத்தப்பட்டனர்‌. வட எல்லை கதனாலும்‌ 
தென்னெல்லை உத்தவனாலும்‌ காக்கப்பட்டது. நகரில்‌ 
மதுச்சாலைகள்‌ மூடப்பட்டன. சூதர்களும்‌ பாணர்களும்‌ 
நகரில்‌ இருந்து அப்புறப்படுத்தப்பட்டனர்‌. 
இவையனைத்துக்கும்‌ அடியிலிருந்தது ஒன்றே, 
நகருக்குள்‌ வாழ்பவர்களில்‌ எவர்‌ நம்‌ எதிரிகள்‌ என்று 
உய்த்தறியக்கூடவில்லை. போஜர்களையும்‌ 
ஹேகயர்களையும்‌ குங்குரர்களையும்‌ நான்‌ தனித்து 
ஐயப்படமுடியாது. எனவே நகருக்குள்‌ நுழைபவர்‌ 
அனைவரும்‌ முத்திரைகாட்டி ஒப்புதல்‌ 
பெறவேண்டுமென ஆணையிட்டேன்‌. அத்தனை 
காவல்நிலைகளிலும்‌ அத்தனை 
யாதவகுலங்களிலிருந்தும்‌ ஓரிருவர்‌ 
இருந்தாகவேண்டுமென ஏற்படுத்தினேன்‌. 
வேறுவழியிருக்கவில்லை. 


ஆனால்‌ அப்படி ஓர்‌ ஆணையை பிறர்‌ அறியாமல்‌ 
இடுவது நடக்காது. காவலர்‌ தெரிவுசெய்யப்படும்போதே 
அவர்கள்‌ எந்த குலம்‌ என்னும்‌ வினா எழுந்தது. 
அந்தகர்களும்‌ விருஷ்ணிகளும்‌ பிறரை 
காட்டிக்கொடுத்தவர்கள்‌ என்றே எண்ணினர்‌. அவர்களை 
கண்காணிப்பது தங்கள்‌ பொறுப்பு என்று 
எடுத்துக்கொண்டனர்‌. அவர்கள்‌ தங்களை அந்தகர்கள்‌ 
சிறுமைப்படுத்துவதாக எண்ணினர்‌. ஒவ்வொரு 
காவல்நிலையிலும்‌ காவலுக்கு நிகராக இந்த 
நிகழாப்பூசல்‌ விளங்கியது. 


துவாரகையின்‌ வடக்கு எல்லைக்கு அருகே இருந்த 
காவல்கோட்டையான ஆனர்த்தநகரியில்‌ என்‌ மைந்தன்‌ 
பிரத்யும்னன்‌ தன்‌ உடன்பிறந்தாருடன்‌ தங்கியிருந்தான்‌. 
அவனுக்குத்‌ துணைநின்ற சாருதோஷ்ணனும்‌ சாம்பனும்‌ 
தாம்ரப்தனும்‌ தீப்திமானும்‌ சுபத்ரனும்‌ பிருஹத்சேனனும்‌ 
வஹ்னியும்‌ விற்கலையில்‌ சிறந்தவர்கள்‌. சால்வனின்‌ 
படைத்தலைவனாகிய க்ஷேமதூர்த்தி 
நால்வகைப்படைகளுடன்‌ என்‌ எல்லைக்குள்‌ புகுந்து 
பதினெட்டு காவல்நிலைகளை முறித்து நூறு 
சிற்றூர்களையும்‌ எட்டு சுங்கநிலைகளையும்‌ நான்கு 
சந்தைகளையும்‌ தாக்கி சூறையாடினான்‌. 


ஒவ்வொருநாளும்‌ அவன்‌ படைகள்‌ ஊர்களுக்குள்‌ 
புகுந்த செய்தி வந்துகொண்டிருந்தது. 


அச்செய்தியை எனக்கு அனுப்பாமல்‌ தானே 
வென்றுவிடலாமென்று பிரத்யும்னன்‌ எண்ணினான்‌. தன்‌ 
இளையோன்‌ சாம்பன்‌ தலைமையில்‌ படையை 
அனுப்பினான்‌. சாம்பன்‌ தன்‌ இளையோருடன்‌ சென்று 
க்ஷேமதூர்த்தியை பலாசவனம்‌ என்னும்‌ ஊரருகே 
இருந்த பொட்டல்நிலத்தில்‌ சந்தித்தான்‌. உண்மையில்‌ 
அங்கு சென்றபின்னரே சால்வனின்‌ படைகள்‌ எத்தனை 
பெரியவை என்று தெரிந்தது. படைகள்‌ எல்லைமீறி வந்து 
சிறுபூசல்களிலும்‌ கொள்ளையிலும்‌ ஈடுபடுவது 
எப்போதுமுள்ள வழக்கம்‌. க்ஷேமதூர்த்தியின்‌ 
தலைமையிலிருந்த படைகள்‌ நூற்றுக்கும்‌ மேற்பட்ட 
சிறுகுழுக்களாக எல்லைக்குள்‌ வந்தமையால்‌ அவற்றின்‌ 
விரிவை உணரமுடியவில்லை. 


ஆனர்த்தநகரியில்‌ இருந்து சாம்பன்‌ கிளம்பியதுமே 
அச்செய்தி அங்கே சென்றுவிட்டிருந்தது. அத்தனை 
குழுக்களும்‌ இணைந்து ஒற்றைப்படையாக ஆயின. 
நான்குநாழிகைநேரம்‌ நடந்த அப்போரில்‌ தாம்ரப்தனும்‌ 
தீப்திமானும்‌ சுபத்ரனும்‌ பிருஹத்சேனனும்‌ காயம்பட்டு 
களத்தில்‌ விழுந்தனர்‌. அவர்களை மீட்டு 
தேரிலேற்றிக்கொண்டு சாம்பன்‌ திரும்பவந்து 
ஆனர்த்தநகரியை அடைந்தான்‌. அவனுக்கும்‌ தோளில்‌ 
அம்புபட்டு ஆழ்குருதிப்புண்‌ ஏற்பட்டிருந்தது. 
அதன்பின்னரே அவர்கள்‌ துவாரகைக்கு 
செய்தியறிவித்தனர்‌. 


மறுநாள்‌ என்‌ மைந்தன்‌ பிரத்யும்னன்‌ அனைத்துப்‌ 
படைகளையும்‌ தன்னுடன்‌ அழைத்துக்கொண்டு 
க்ஷேமதூர்த்தி மேல்‌ போர்கொண்டு சென்றான்‌. அவர்கள்‌ 
செல்வதற்குள்‌ சால்வனின்‌ பிறிதொரு அமைச்சனாகிய 
வேகவானின்‌ தலைமையில்‌ பெரும்படை ஒன்று வந்து 
க்ஷேமதூர்த்தியுடன்‌ சேர்ந்துகொண்டிருந்தது. தான்‌ 
எண்ணிச்சென்றதைவிட இருமடங்குப்‌ படையை 
எதிர்கண்டும்‌ பிரத்யும்னன்‌ சோர்வுறவில்லை. ஆனால்‌ 
யாதவப்படை தளர்ந்துவிட்டது. காளத்ருமம்‌ என்னும்‌ 
ஊரை ஒட்டிய குறுங்காட்டில்‌ ஒருநாள்‌ முழுக்க அப்போர்‌ 
நிகழ்ந்தது. அதைச்‌ சூழ்ந்திருந்த பன்னிரு சிற்றூர்கள்‌ 
எரியம்புகளால்‌ சாம்பலாயின. அங்கிருந்த காளவதி 
என்னும்‌ ஓடை குருதிப்பெருக்காக மாறியது. 


அந்தப்‌ போரில்‌ என்‌ மைந்தர்களான உன்னதனும்‌ 
அனிலனும்‌ சகனும்‌ பிரபலனும்‌ களத்தில்‌ காயம்பட்டு 


விழுந்தனர்‌. சத்யபாமையின்‌ மைந்தர்களான பானுவும்‌ 
சுபானுவும்‌ ஸ்வரபானுவும்‌ பிரபானுவும்‌ 
மித்ரவிந்தையின்‌ மைந்தர்களான விருகனும்‌ ஹர்ஷனும்‌ 
மகாம்சனும்‌ சிறைபிடிக்கப்பட்டனர்‌. பிரத்யும்னன்‌ 
படைகளுடன்‌ திரும்பி ஓடி நகருக்குள்‌ புகுந்து 
அரணிட்டுக்கொண்டான்‌. சால்வனின்‌ படைகள்‌ 
ன பிய கொண்டாட யாதவச்‌ சிற்றூர்களை 
எரியூட்டிக்கொண்டு நம்‌ எல்லைக்குள்‌ படையோடினர்‌. 


நான்‌ அனுப்பிய ஆணையைப்‌ பெற்றதும்‌ பிரத்யும்னன்‌ 
தன்‌ பிற உடன்பிறந்தார்‌ அனைவருக்கும்‌ செய்தி 

அனுப்பி தன்னுடன்‌ சேரும்படி ஆணையிட்டான்‌. 
வடமேற்கில்‌ சிபிநாட்டுக்குச்‌ செல்லும்‌ வணிகவழியைக்‌ 
காத்து அமைந்திருந்த சக்ரசிலை என்னும்‌ 
கோட்டையிலிருந்த நக்னஜித்தியின்‌ மைந்தர்களான 
வீரனும்‌ சந்திரனும்‌ அஸ்வசேனனும்‌ சித்ராகுவும்‌ தங்கள்‌ 
படையுடன்‌ வந்து பிரத்யும்னனுடன்‌ சேர்ந்துகொண்டனர்‌. 
கூர்ஜரத்தின்‌ எல்லைக்காவலில்‌ இருந்த பத்ரையின்‌ 
மைந்தர்களான சங்க்ரமஜித்தும்‌ பிருகத்சேனனும்‌ சூரனும்‌ 
பிருகரனனும்‌ தங்கள்‌ படைகளுடன்‌ வந்து 
இணைந்தனர்‌. சிந்துவைக்‌ காக்கும்‌ துறைநகரான 
கருடத்வஜத்தில்‌ இருந்த சாத்யகியை நான்‌ 
முழுப்படைகளுடன்‌ என்‌ மைந்தர்களைக்‌ 
காக்கும்பொருட்டு அனுப்பினேன்‌. 


அவர்கள்‌ சால்வனின்‌ மீது படைகொண்டு 
செல்லும்போதே திரிகர்த்தர்களின்‌ படைத்தலைவனாகிய 
விவிந்தியன்‌ தன்‌ படைகளுடன்‌ வந்து சால்வனின்‌ 
படைகளுடன்‌ இணைந்துகொண்டான்‌. மீண்டும்‌ தாங்கள்‌ 
எண்ணிவந்ததைவிட மும்மடங்கு பெரிய படையை என்‌ 
மைந்தர்‌ எதிர்கொண்டார்கள்‌. ஜம்புதலம்‌ என்னும்‌ ஊரில்‌ 
நிகழ்ந்த அப்போரில்‌ என்‌ மைந்தன்‌ சாருதோஷ்ணன்‌ 
விவிந்தியனைக்‌ கொன்றான்‌. அவர்கள்‌ தரப்பில்‌ 
நிகழ்ந்த முதல்‌ அழிவு அது. அவர்களின்‌ படைகளை 
அது கலங்கச்செய்தது. சிறியபடை என்றாலும்‌ 
இளையோர்‌ என்பதனால்‌ வெறிகொண்டு போரிட்டனர்‌ 
அவர்கள்‌. 


அப்போதுதான்‌ சால்வன்‌ தன்‌ புதியமுறை 
படைசூழ்கையான செளபத்தால்‌ காக்கப்பட்டு களத்திற்கு 
வந்தான்‌. அதை பறக்கும்‌ கோட்டை என்று அவர்கள்‌ 
அழைத்தனர்‌. நூற்றுக்கணக்கான யானைகள்‌ 
இரும்பாலான பெருங்கவசங்களை சுமந்து தங்களை 
அவற்றின்‌ பின்‌ முழுமையாக மறைத்துக்கொண்டு 
வந்தன. அக்கவசங்கள்‌ ஒன்றுடன்‌ ஒன்று இணைந்து 


இரும்பாலான கோட்டை போல தெரிந்தன. அவற்றுக்குப்‌ 
பின்னால்‌ வில்லவர்கள்‌ ஒளிந்து வந்தனர்‌. அவர்களின்‌ 
தலைக்குமேலும்‌ இரும்புப்பாளங்கள்‌ யானைகளால்‌ 
தூக்கிப்பிடிக்கப்பட்டு முற்றிலும்‌ மூடியிருந்தன. 
யவனர்களின்‌ போர்சூழ்கை அது. 


இரும்பு உருகி வெள்ளமென வருவதுபோல செளபம்‌ 
அணுகுவதைக்‌ கண்டு யாதவப்படைகள்‌ திகைத்தன. 
செளபத்தின்‌ இரும்புக்கூரை வாய்‌ விட்டு விலக 
உள்ளிருந்து எழுந்த பல்லாயிரம்‌ அம்புகள்‌ மழையென 
விழுந்து உயிர்குடித்தன. யாதவர்கள்‌ எய்த அம்புகள்‌ 
மறுகணமே மூடிக்கொண்ட இரும்புக்கோட்டைமேல்‌ முட்டி 
மணியோசைகள்‌ எழுப்பி உதிர்ந்தன. சாத்யகி 'முகப்பை 
மட்டும்‌ உடையுங்கள்‌... வென்றுவிடலாம்‌” என்று 
கூவியபடி செளபத்தை தாக்கச்‌ சென்றான்‌. அவன்‌ 
நெஞ்சின்‌ கவசம்‌ பிளந்து தாக்கியது சால்வனின்‌ அம்பு. 
அவன்‌ புரவியிலேயே குப்புற விழுந்து குருதி 
சிந்தலானான்‌. 


தளர்ந்து பின்னால்‌ சரிந்துகொண்டிருந்த 
யாதவப்படைகளை நோக்கி 'முன்னேறுக! அஞ்சற்க! 
வெற்றி பெறுவோம்‌... நாம்‌ வென்றே தீர்வோம்‌' என்று 
கூவியபடி பிரத்யும்னன்‌ முன்னேறிச்‌ சென்றான்‌. 
அவனால்‌ செலுத்தப்பட்ட புரவிப்படை முகப்பிலிருந்த 
இரும்பரணை உடைத்தது. ஆனால்‌ சால்வனின்‌ அம்பு 
அவன்‌ கழுத்தெலும்பை முறித்தது. தேரிலிருந்து தெறித்து 
அவன்‌ நிலத்தில்‌ விழுந்தான்‌. சாருதோஷ்ணன்‌ 
ஓடிச்சென்று பிரத்யும்னனைப்‌ பற்றித்‌ தூக்கி தன்‌ 
தேரிலேற்றிக்கொண்டான்‌. சிறந்த சூதனாகிய பூருவன்‌ 
புரவிகளைத்‌ தூண்ட அவர்கள்‌ களம்‌ விட்டு திரும்பி 
ஓடினர்‌. யாதவப்படைகள்‌ சிறுகூட்டங்களாகச்‌ சிதறி 
காடுகள்‌ வழியாக தோற்றோடின. சென்றவர்களில்‌ 
பாதிபேர்கூட மீளவில்லை. 


அவர்கள்‌ காவல்நகரைக்‌ கைவிட்டுவிட்டு சிந்துவின்‌ 
கரையிலிருந்த வஜ்ரவாகம்‌ என்னும்‌ 
காவல்கோட்டைக்குச்‌ சென்று அங்கே 
ஒருங்கிணைந்தனர்‌. சால்வன்‌ படைகளுடன்‌ பெருகி 
வந்து கணக த்த கைப்பற்றினான்‌. அங்கிருந்த 
கருடக்கொடியைக்‌ கிழித்து குருதியில்‌ நனைத்துப்‌ 
பறக்கவிட்டான்‌. சூழ அமைந்திருந்த ஊர்கள்‌ 
அனைத்தும்‌ எரித்தழிக்கப்பட்டன. 
சுங்கநிலைகளிலிருந்து பல்லாயிரம்‌ பொன்‌ 
கவரப்பட்டது. வணிகர்களும்‌ குடித்தலைவர்களும்‌ 
சிறைபிடிக்கப்பட்டு பிணைப்பொருள்‌ பெற்று திருப்பி 


அனுப்பப்பட்டனர்‌. பிணை அளிக்கப்படாதவர்களின்‌ 
மூக்கும்‌ செவிகளும்‌ சீவி எறியப்பட்டன. பெண்கள்‌ 
இல்லங்களிலிருந்து இழுத்துக்‌ கொண்டுசெல்லப்பட்டு 
வீரர்களால்‌ உரிமைகொள்ளப்பட்டனர்‌. 


சூறையாடுவதென்பது போரின்‌ தொன்மையான 
வழிமுறை. அது படைவீரர்களை கட்டற்ற விலங்குக்‌ 
களியாட்டம்‌ நோக்கி செலுத்துகிறது. அவர்களின்‌ ஆற்றல்‌ 
பன்மடங்கு பெருகுகிறது. அவர்களின்‌ எதிரிகளிடம்‌ 
அச்சம்‌ நிறைகிறது. படைகள்‌ ஓர்‌ ஊருக்குள்‌ 
நுழைகையிலேயே ஓநாய்‌ நுழைந்த ஆட்டுக்கூட்டமென 
கின்றனர்‌ மக்கள்‌. உண்மையில்‌ ஒவ்வொரு ஊரிலும்‌ 
மக்கள்‌ சிறு எதிர்ப்பை அளிப்பார்கள்‌ என்றால்‌ படைகள்‌ 
முன்னால்‌ நகரமுடியாது. அச்சம்‌ மக்களை ஓலமிடும்‌ 
கோழைகளாக ஆக்கி படைகளை சூடான வாள்‌ அரக்கை 
வெட்டுவதுபோல கடந்து செல்லவைக்கிறது. 


வஜ்ரவாகத்தில்‌ எஞ்சிய யாதவப்படைகள்‌ 
ஒருங்கிணைந்ததும்‌ பிரத்யும்னன்‌ படுத்துக்கொண்டே 
அந்த அவையை தலைமைதாங்கி நடத்தினான்‌. என்ன 
நிகழ்ந்தது என்று ஒவ்வொருவரும்‌ தங்கள்‌ நோக்கை 
சொல்லிவரும்போதே அனைவருக்கும்‌ ஒன்று தெரிந்தது, 
யாதவர்களின்‌ படைகள்‌ எவை, அவை எங்கிருந்து 
எப்போது கிளம்புகின்றன என்னும்‌ அனைத்துச்‌ 
செய்திகளும்‌ முன்னரே சால்வனின்‌ படைகளுக்கு 
அளிக்கப்பட்டிருந்தன. அவை யாதவர்களிடமிருந்தே 
சென்றிருக்கவேண்டும்‌. இயல்பாகவே பேச்சு 
நின்றுவிட்டது. மேற்கொண்டு பேசப்படும்‌ ஒவ்வொரு 
சொல்லும்‌ நச்சுவிதை என முளைக்கும்‌ என்று 
அனைவரும்‌ அறிந்திருந்தனர்‌. எங்கே எச்சுவரில்‌ 
காதுகள்‌ அமைந்துள்ளன என்று திகைத்தார்கள்‌. 


சால்வனின்‌ படைகள்‌ பெருகிக்கொண்டிருந்தன. 
சூறையாடுவதற்கான அரசொப்புதல்‌ இருந்தமையால்‌ 
ஒவ்வொரு காட்டிலிருந்தும்‌ அசுரப்படைகள்‌ 
படைக்கலங்களுடன்‌ எழுந்து வந்து அவர்களுடன்‌ 
சேர்ந்துகொண்டிருந்தார்கள்‌. மூன்று பிரிவுகளாகப்‌ 
பரமன்‌ த மை கடு ன்‌ 
வஜ்ரவாகத்தைச்‌ சூழ்வதற்காக எழுந்தனர்‌. க்ஷேமதூர்த்தி 
தலைமையிலான முதற்படையும்‌ வேகவானின்‌ 
தலைமையிலான இணைப்படையும்‌ நண்டின்‌ 
கொடுக்குகள்‌ போல நீண்டுவர நடுவே சால்வனின்‌ 
செளபம்‌ மழைவெள்ளம்போல காட்டின்‌ 
ஒளிப்பாவைகள்‌ பட்டுநெளிய ஒழுகிவந்தது. 


பிரத்யும்னன்‌ தன்‌ படைகளுக்கு வஜ்ரவாகத்தை விட்டு 
பின்வாங்கிச்‌ செல்லும்படி ஆணையிட்டான்‌. 
புலர்காலையில்‌ யாதவப்படைகள்‌ முரசறைந்து 
பின்வாங்கும்பொருட்டு கிளம்பியதுமே பிறிதொரு 
முரசொலி நேர்‌ எதிராகத்‌ திரும்பி முன்னேறிச்‌ சென்று 
தாக்கும்படி அறைகூவியது. அந்தகர்கள்‌ மற்றும்‌ 
விருஷ்ணிகளின்‌ தலைவர்களுக்கு மட்டும்‌ முன்னரே 
அச்செய்தி அறிவிக்கப்பட்டிருந்தது. போஜர்களும்‌ 
குங்குரர்களும்‌ ஹேகயர்களும்‌ திகைத்து அங்கேயே நிற்க 
விருஷ்ணிகளும்‌ அந்தகர்களும்‌ கிளர்ந்தெழுந்து சென்று 
அன்று உச்சிப்பொழுதிலேயே சால்வனின்‌ படைகளைத்‌ 
தாக்கினர்‌. 


அந்த எதிர்பாராத தாக்குதலை சால்வனால்‌ 
சந்திக்கமுடியவில்லை. அவர்கள்‌ வந்துகொண்டிருந்த 
இடம்‌ சகதிநிறைந்த வயல்வெளி. சால்வனின்‌ புரவிகள்‌ 
குளம்பு சிக்கி நின்று கனைத்தன. தேர்கள்‌ சகதிகளில்‌ 
சகடம்‌ உருள நின்றுவிட்டன. நேருக்குநேர்‌ 
நான்குநாழிகைநேரம்‌ மட்டுமே அப்போர்‌ நிகழ்ந்தது. 
சால்வன்‌ பிரத்யும்னனின்‌ அம்புபட்டு தேர்த்தட்டில்‌ 
விழுந்தான்‌. நண்டின்‌ இருகொடுக்குகளும்‌ திரும்பி 
வருவதற்குள்‌ விருஷ்ணிகளும்‌ அந்தகர்களும்‌ 
பின்வாங்கி தங்கள்‌ கோட்டைக்கு மீண்டனர்‌. சால்வனின்‌ 
படைகள்‌ பின்வாங்கிச்‌ சென்று மீண்டும்‌ 
ஆனர்த்தநகரியை அடைந்தன. 


சால்வன்‌ ஆனர்த்தநகரியை மேலும்‌ மேலும்‌ 
படைகொண்டு உறுதியான நிலையாக 
ஆக்கிக்கொண்டான்‌. அதற்குள்‌ துவாரகை மும்முறை 
தோற்கடிக்கப்பட்ட செய்தியை ஷத்ரிய அரசர்கள்‌ 
கொண்டாடத்‌ தொடங்கினர்‌. சந்தைகளிலும்‌ 
தெருமுனைகளிலும்‌ சூதர்கள்‌ பாடலாயினர்‌. அது ஒரு 
தொடக்கமென நான்‌ அறிந்தேன்‌, ஏனென்றால்‌ என்‌ 
தோல்வியைப்‌ பாடும்‌ வாய்ப்பே அதுவரை சூதர்களுக்குக்‌ 
கிடைக்கவில்லை. அவர்களுக்கு வெற்றியைப்போலவே 
தோல்வியும்‌ பாடுபொருள்‌ மட்டுமே. அவர்கள்‌ என்‌ 
தோல்விக்கென எண்ணிச்‌ சேர்த்திருந்த சொற்களை 
எல்லாம்‌ பொழியத்தொடங்குவார்கள்‌ என நான்‌ 
உணர்ந்தேன்‌. 


என்‌ மைந்தரை கொல்லப்போவதாகவும்‌ பிணையாக 
பன்னிரண்டாயிரம்‌ பொன்னை பணிவு அறிவிக்கும்‌ 
கடிதத்துடன்‌ ஏழு நாட்களுக்குள்‌ தூதனை 
அனுப்பவேண்டும்‌ என்றும்‌ சால்வன்‌ எனக்கு செய்தி 
அனுப்பினான்‌. என்‌ துணைவியர்‌ விழிநீருடன்‌ வந்து 


என்னை சூழ்ந்துகொண்டார்கள்‌. துவாரகை எங்கும்‌ 
அச்செய்தி பரவியதும்‌ தெருக்களில்‌ அன்னையர்‌ இறங்கி 
அழத்தொடங்கினர்‌. துவாரகையில்‌ என்‌ அவையைக்‌ 
கூட்டி நானே சால்வன்மேல்‌ படைகொண்டு செல்வதாக 
சொன்னேன்‌. என்‌ அமைச்சர்‌ அது உகந்ததல்ல என்றனர்‌. 
சால்வனின்‌ வெற்றி அவன்‌ தனியாக வரவில்லை 
என்பதையே காட்டுகிறது என்றார்‌ ஸ்ரீதமர்‌.. 
சிறுதோல்விகூட துவாரகைக்கு பெரும்புண்ணாக 
அமைந்துவிடக்கூடும்‌ என்றார்‌ பத்ரசேனர்‌. 


ஆனால்‌ அவர்கள்‌ சொல்ல அஞ்சியதை அக்ரூரர்‌ 
நேரடியாகவே சொன்னார்‌. 'அரசே, பிரத்யும்னனின்‌ இறுதி 
வெற்றியால்‌ உண்மையில்‌ சிறுமைகொண்டிருப்பவர்கள்‌ 
ஹேகயரும்‌ போஜரும்‌ குங்குரரும்தான்‌. அவர்களில்‌ 
எவரோதான்‌ செய்தியை சால்வனுக்கு அளித்தனர்‌ 
என்பது உறுதியாகிவிட்டது. அவர்களின்றிச்‌ சென்று 
விருஷ்ணிகள்‌ போர்வென்று மீண்டிருக்கின்றனர்‌. 
அச்சிறுமையை வெல்ல அவர்கள்‌ தாங்கள்‌ 
ஐயத்துக்குள்ளானதை சிறுமை என 
காட்டிக்கொள்கின்றனர்‌. அவர்கள்‌ இனி துவாரகைக்காக 
எந்தப்‌ போரிலும்‌ கலந்துகொள்வதில்லை என்கின்றனர்‌.” 


நான்‌ 'அவர்களை நான்‌ அமைதிப்படுத்துகிறேன்‌” 
என்றேன்‌. 'அது எளிதல்ல, அரசே. அவர்கள்‌ 
கிருதவர்மனுடன்‌ பேசிக்கொண்டிருக்கிறார்கள்‌ என்று 
உளவுச்செய்தி உள்ளது. கிருதவர்மன்‌ இன்று 
அஸ்வத்தாமனுடன்‌ இணைந்துள்ளான்‌. அவர்கள்‌ 
தன்னுடன்‌ சேர்ந்துகொண்டால்‌ அஸ்வத்தாமனின்‌ 
உதவியுடன்‌ வடக்கே யாதவநிலத்தில்‌ ஒரு புதிய அரசை 
உருவாக்க உதவுவதாக வாக்களித்துள்ளான்‌. 
ஹேகயர்கள்‌ கார்த்தவீரியனின்‌ மாகிஷ்மதியை அங்கே 
மீண்டும்‌ உருவாக்கும்‌ கனவிலிருக்கிறார்கள்‌” என்றார்‌ 
அக்ரூரர்‌. 

நான்‌ சற்று அறிந்தவைதான்‌, முற்றறிய விரும்பாது 
தவிர்த்தவை. அவைச்சொற்களாக அதைக்‌ கேட்க 
அஞ்சினேன்‌. நான்‌ ஆற்றலிழந்து எளிய மானுடனாக 
நின்றிருப்பது யாதவர்களின்‌ குலப்போரைக்‌ 
காணும்போது மட்டும்தான்‌. தந்தையரின்‌ அனைத்து 
ஆற்றல்களையும்‌ மைந்தர்களின்‌ பூசல்‌ 
இல்லாமலாக்கிவிடுகிறது. பெண்களைப்போல அவர்கள்‌ 
ஏங்கி அழும்படி ஆக்குகிறது அது. சொல்லிழந்து 
அரியணையில்‌ அமர்ந்திருந்தேன்‌. 'ஒற்றுமையை 
உருவாக்குவதற்கான காலம்‌ நமக்கில்லை. போரில்‌ 
நீங்கள்‌ தோற்றால்‌ அதன்பின்‌ துவாரகை எழமுடியாது” 


என்றார்‌ அக்ரூரர்‌. 

அவையனைத்தும்‌ உண்மை என நான்‌ அறிந்திருந்தேன்‌. 
ஆனால்‌ நான்‌ செய்வதற்கு பிறிதொன்றும்‌ இல்லை. நான்‌ 
சால்வனை வென்றாகவேண்டும்‌. அவன்‌ நகரை அழித்து 
அவன்‌ படையைச்‌ சிதறடித்து அவனுக்கு நிகழ்ந்ததை 
எண்ணியதுமே ஷத்ரியர்‌ அஞ்சி உளம்‌ நடுங்குமாறு 
செய்தாகவேண்டும்‌. வேறுவழியே இல்லை. எனவே 
துவாரகையிலிருந்து சிறுபடையுடன்‌ கிளம்பி வடக்கே 
சென்றேன்‌. என்‌ படையில்‌ யாதவகுலங்கள்‌ அனைத்தும்‌ 
இருந்தன. அவர்களிலிருந்த ஒற்றர்கள்‌ வழியாக என்‌ 
படை எழுச்சியை சால்வன்‌ அறிந்திருப்பான்‌ என 
அறிந்திருந்தேன்‌. ஆகவே பகலில்‌ முழுக்க மூடப்பட்ட 
தேரிலேயே பயணம்‌ செய்தேன்‌. 


இரவில்‌ என்‌ படைகளிலிருந்து எவருமறியாமல்‌ கிளம்பி 
சால்வனின்‌ செளபநாட்டை நோக்கி புரவியில்‌ சென்றேன்‌. 
என்‌ திரை மூடிய தேர்‌ அவ்வண்ணமே மறுநாளும்‌ 
தொடர்ந்துசென்றது. எனக்கு உடல்நலமில்லை என்னும்‌ 
செய்தியை சால்வன்‌ அடைந்தான்‌. ஆனால்‌ நான்‌ என்‌ 
படைவீரர்களான ஆஹுகன்‌, விப்ருது, சதன்‌, சரணன்‌ 
ஆகியோருடன்‌ ஜாம்பவதியின்‌ மைந்தர்களான சுமித்ரன்‌, 
புருஜித்‌, சதாஜித்‌, சகஸ்ரஜித்‌ ஆகியோரை 
சேர்த்துக்கொண்டு ஜாம்பவானின்‌ ஜாம்பபுரியை 
சென்றடைந்தேன்‌. 


ஜாம்பவதியின்‌ மூத்தவரான ஜாம்பவான்‌ என்றும்‌ எனக்கு 
அணுக்கமானவர்‌. அவரிடமிருந்து தேர்ந்த கரடிகுலப்‌ 
போர்வீரர்கள்‌ நூற்றுவரை நானே எண்ணி என்னுடன்‌ 
சேர்த்துக்கொண்டு ஒரே இரவில்‌ சால்வனின்‌ 
வணிகத்தலைநகரான மத்ரவதியை சென்றடைந்தேன்‌. 
ஜாம்பவர்களின்‌ மென்மரப்படகுகள்‌ பாய்விரித்தால்‌ 
புரவிகளைவிட மும்மடங்கு விரைவுகொள்பவை. அப்படி 
பாயும்‌ படகுகளில்‌ அமர்ந்தபடியே அம்புதொடுக்கும்‌ 
ஆற்றல்கொண்டவர்கள்‌ ஜாம்பவர்கள்‌. 


சால்வனின்‌ தலைநகர்‌ செளபபுரி நன்கு காவல்‌ 
காக்கப்பட்டிருக்கும்‌ என்றும்‌ மத்ரவதி கங்கையோரமாக 
திறந்துகிடக்கும்‌ கோட்டை என்றும்‌ அறிந்திருந்தேன்‌. 
எனவே பின்னிரவில்‌ நாங்கள்‌ மத்ரவதியை தாக்கினோம்‌. 
ஒருநாழிகைக்குள்‌ நகரை எரியம்புகளால்‌ பற்றி 
எரியச்செய்தோம்‌. புகைமண்டிய நகரில்‌ பதறி 
ஓடிக்கொண்டிருந்த வணிகர்கள்‌ நடுவே புகுந்தோம்‌. 
விழிகளில்‌ பட்ட அத்தனை ஷத்ரியர்களையும்‌ 
கொன்றுவீழ்த்தினோம்‌. அதை போர்‌ என்பதைவிட 


கொலையாட்டு என்பதே பொருத்தம்‌. அரண்மனைக்குள்‌ 
புகுந்து அங்கிருந்த சால்வனின்‌ மைந்தர்களான 
கம்பணன்‌, ஜடாசூரன்‌, முஜகேது, விவர்த்தனன்‌, 
சங்கிரமஜித்தன்‌, சதுர்முகன்‌, விஸ்வசேனன்‌ ஆகியோரை 
வென்று சிறைப்படுத்தினேன்‌. 


அவர்களில்‌ சதுர்முகனையும்‌ விஸ்வசேனனையும்‌ 
தலைகொய்து மத்ரவதியின்‌ முகப்பில்‌ கட்டி 
தொங்கவிட்டேன்‌. பிறரைக்‌ கட்டி இழுத்து ஜாம்பபுரிக்கு 
கொண்டுசெல்ல ஆணையிட்டபின்‌ நானும்‌ ஆஹுகனும்‌ 
சதனும்‌ மீண்டும்‌ எங்கள்‌ படைகளுடன்‌ வந்து 
சேர்ந்துகொண்டோம்‌. சரணனையும்‌ விப்ருதுவையும்‌ 
புருஜித்‌, சதாஜித்‌, சகஸ்ரஜித்‌ மம்‌ அர்‌ களிந்தமலை 
வாழும்‌ மச்சர்களிடம்‌ அனுப்பினேன்‌. காளிந்தியின்‌ 
மைந்தர்களான சுருதன்‌, கவி, விருஷன்‌, வீரன்‌ 
ஆகியோரை நேராக அங்கு வரச்சொல்லியிருந்தேன்‌. 
அங்கு விரைவுப்படகுகளுடன்‌ மச்சர்கள்‌ நூற்றுவர்‌ 
அவர்களுக்காக காத்திருந்தார்கள்‌. 


நாங்கள்‌ யாதவப்படைகளை வந்தடைந்த அதே இரவில்‌ 
சரணும்‌ விப்ருதுவும்‌ சுருதனும்‌ கவியும்‌ 
தலைமைதாங்கிய மச்சர்களின்‌ படகுப்படை 
எரிமருந்துக்குவையுடன்‌ செளபபுரியை தாக்கியது. 
அதன்‌ துறைமுகப்பு தீப்பற்றி எரிந்தது. களஞ்சியங்கள்‌ 
சாம்பலாயின. நகருக்குள்‌ நூற்றுக்கணக்கான 
இடங்களில்‌ எரியம்பு விழுந்து தீ எழுந்தது. செளபபுரியின்‌ 
காவலர்கள்‌ திருப்பித்‌ தாக்கியதில்‌ நாற்பது களிந்தர்கள்‌ 
உயிரிழந்தார்கள்‌ என்றாலும்‌ அவர்கள்‌ உருவாக்கிய 
அழிவு பெரிது. களிந்தர்கள்‌ உடனே தப்பி மீண்டும்‌ 
தங்கள்‌ ஊர்களுக்கு திரும்பிவிட்டனர்‌. 


சால்வன்‌ அத்தாக்குதலை எதிர்பார்த்திருக்கவில்லை. 
அது அனைத்து திட்டமிடல்களையும்‌ கடந்த துணிவான 
பாய்ச்சல்‌. இளவரசர்களைக்‌ கொன்று 
கட்டித்தொங்கவிட்டது அனைத்து நெறிகளையும்‌ மீறிய 
கொடுஞ்செயல்‌. சால்வன்‌ முதல்முறையாக அவனை 
எதிர்கொள்ளும்‌ எதிரியின்‌ உள்முகத்தை அறிந்தான்‌. 
அவன்‌ அகம்‌ நடுங்கிவிட்டது. அப்போதே அவன்‌ 
தோற்பது உறுதியாகிவிட்டது. மத்ரவதி தாக்கப்பட்டபோது 
அதன்‌ படைமுகப்பில்‌ நான்‌ இருந்தேன்‌ என்பதை 
பல்வேறு ஒற்றர்கள்‌ அவனுக்கு சொன்னார்கள்‌. நான்‌ 
செளபநாட்டு எல்லைக்குள்‌ இருக்கிறேன்‌ என அவன்‌ 
அஞ்சினான்‌. தன்‌ படைப்பிரிவுகளில்‌ ஒன்றை 
வேகவானின்‌ தலைமையில்‌ செளபநாடு நோக்கி 
அனுப்பினான்‌. 


ஆனால்‌ நான்‌ மத்ரவதியை தெரிவு செய்ததே 
செளபபுரியின்‌ காவலைக்கண்டு அஞ்சிதான்‌ என்றான்‌ 
வேகவான்‌. அப்படைத்தாக்குதலுடன்‌ நான்‌ 
காடுகளுக்குள்‌ மறைந்திருப்பேன்‌, இளவரசர்களை 
வைத்துக்கொண்டு சால்வனிடம்‌ சொல்மாற்றாடுவதற்கு 
தூதனுப்புவேன்‌, என்‌ மைந்தரை மீட்கமுயல்வேன்‌ என்று 
அவன்‌ சொன்னான்‌. ஆனால்‌ வேகவானின்‌ படைகள்‌ 
கிளம்பிய மறுநாளே செளபபுரியை களிந்தர்கள்‌ தாக்கி 
எரியூட்டினர்‌. அந்தப்‌ படைகளின்‌ முகப்பில்‌ என்‌ 
மைந்தன்‌ புருஜித்‌ என்னைப்போலவே ஆடையும்‌ 
தோற்றமும்‌ கொண்டு நின்றிருந்தான்‌. நான்‌ 
அத்தாக்குதலை நடத்தினேன்‌ என்றே ஒற்றர்கள்‌ 
செளபனுக்கு சொன்னார்கள்‌. 


நான்‌ அங்கிருப்பதனால்‌ மீண்டும்‌ ஒரு தாக்குதல்‌ 
செளபபுரியில்‌ எங்கும்‌ நிகழக்கூடும்‌ என சால்வன்‌ 
பதற்றம்கொண்டான்‌. எனவே மறுநாளே 
க்ஷேமதூர்த்தியின்‌ தலைமையிலான படைகளையும்‌ 
செளபபுரிக்கே திருப்பியனுப்பிவிட்டு அவன்‌ 
ஆனர்த்தநகரியைக்‌ கைவிட்டு துவாரகையின்‌ 
எல்லையை அடைந்து அங்கு அவன்‌ முன்னரே 
வெற்றிகண்ட காளத்ருமத்தில்‌ தன்‌ படைகளைத்‌ திரட்டி 
செளபம்‌ என்னும்‌ பறக்கும்‌ கோட்டையுடன்‌ 
நிலைகொண்டான்‌. 


நான்‌ வஜ்ரவாகத்தை அடைந்தபோது அங்கே 
பிரத்யும்னனும்‌ சாருதோஷ்ணனும்‌ சாத்யகியும்‌ 
போரில்பட்ட புண்களுடன்‌ நோயில்‌ கிடப்பதை 
கண்டேன்‌. யாதவப்படைகள்‌ சோர்வும்‌ சவிப்பும்‌ 
கொண்டிருந்தன. படைவீரர்களில்‌ புண்படாதவர்கள்‌ 
மிகச்சிலரே. கோட்டைக்கு வடமேற்கே இருந்த 
அரைச்சதுப்புவெளியில்‌ யாதவப்படைகளில்‌ இருந்த 
ஹேகயர்களும்‌ போஜர்களும்‌ குங்குரர்களும்‌ பிரிந்து 
சென்று தளம்‌ அமைத்திருந்தனர்‌. யானைகளையும்‌ 
தேர்களையும்‌ சூழ நிறுத்தி கோட்டைபோல ஆக்கி உள்ளே 
காவல்‌ அமைத்திருந்தனர்‌. பாடிவீடுகளின்மேல்‌ 
கருடக்கொடி இறக்கப்பட்டு ஹேகயர்களின்‌ 
காளைமுத்திரை பொறிக்கப்பட்ட கொடியும்‌ 
குங்குரர்களின்‌ இரட்டைக்கன்றுக்‌ கொடியும்‌ 
போஜர்களின்‌ பசுக்‌ கொடியும்‌ பறந்துகொண்டிருந்தன. 


நான்‌ அவர்களை என்னிடம்‌ பேச அழைத்தேன்‌. 
அவர்கள்‌ அதை மறுத்துவிட்டனர்‌. நான்‌ அவர்களை 
பார்க்க வரலாமா என்று அவர்களுக்கு செய்தி 
அனுப்பினேன்‌. அவர்கள்‌ என்னை ஒருநாள்‌ 


காக்கவைத்தபின்‌ வரலாமென அழைத்தனர்‌. நான்‌ 
தன்னந்தனியாகவே செல்லவேண்டும்‌ என்று அவர்களின்‌ 
தூதன்‌ கட்டளையிட்டான்‌. என்‌ மைந்தரும்‌ படைவீரரும்‌ 
அஞ்சினர்‌. இருந்தாலும்‌ நான்‌ கிளம்பினேன்‌. அவர்கள்‌ 
என்‌ படைவீரர்‌, ஒவ்வொருவரும்‌ என்னால்‌ 
தேர்ந்தெடுக்கப்பட்டு பயிற்றப்பட்டவர்கள்‌. என்‌ தோழரும்‌ 
உடன்பிறந்தாரும்‌ உறவினருமாக உடனாடியவர்கள்‌. 
அவர்களிடம்‌ எனக்கு அஞ்ச ஏதுமில்லை என்றேன்‌. 


காலையில்‌ படைக்கலமேதுமில்லாமல்‌ அவர்களை 
நோக்கி சென்றேன்‌. அங்கிருந்து வந்த நால்வர்‌ என்னை 
அணுகினர்‌. நான்‌ அவர்கள்‌ முகமன்‌ 
சொல்லப்போகிறார்கள்‌ என எண்ணியிருக்க என்‌ 
கைகளைப்‌ பிடித்து பின்னால்‌ சுழற்றி என்‌ 
தலைப்பாகையாலேயே கட்டி இழுத்துச்சென்றனர்‌. “நான்‌ 
தூதன்‌, என்னை இப்படி கட்டி இழுத்துச்செல்லும்‌ 
வழக்கம்‌ இல்லை' என்றேன்‌. “வாயைமூடு விருஷ்ணியே, 
இனி உன்‌ சொல்‌ எங்களை ஆளாது' என்றான்‌ அந்தப்‌ 
படைத்தலைவன்‌. அவனை நான்‌ அறிவேன்‌, சரபன்‌ 
என்று பெயர்‌ கொண்டவன்‌. நான்‌ அவனை என்‌ 
படைக்கு தேர்வுசெய்தேன்‌. அவனுக்கு அரசியலும்‌ 
படையியலும்‌ கற்பித்தேன்‌. என்‌ தோள்சேர்ந்து நின்று ஏழு 
படை எழுச்சிகளில்‌ பங்கெடுத்தவன்‌. அவனிடமிருந்த 
அந்தக்‌ களிப்பையே நோக்கிக்‌ கொண்டிருந்தேன்‌. அவன்‌ 
அறியாத்‌ தென்றல்‌ ஒன்றில்‌ 
திளைத்துக்கொண்டிருந்தான்‌. உடல்‌ மிதப்பதுபோல 
சென்றது. 


நான்‌ மானுடரை எப்போதும்‌ எதிர்மறையாகவே 
புரிந்துகொள்கிறேன்‌. ஒவ்வொரு முறையும்‌ அது மேலும்‌ 
சரி என நிறுவப்படுகிறது. ஆனால்‌ நிகழ்வுகள்‌ 
அவ்வெதிர்பார்ப்பையும்‌ கடந்துசென்றபடியே உள்ளன. 
ஆம்‌, என்னால்‌ மானுடரை புரிந்துகொள்ள முடிந்ததே 
இல்லை. ஆனால்‌ மானுடரை முற்றிலும்‌ 
புரிந்துகொண்டவர்‌ இருவரே என்று என்னையும்‌ 
மகாவியாசரையும்‌ மட்டுமே சொல்கிறார்கள்‌ சூதர்‌. 


என்னை அவர்கள்‌ இழுத்துச்சென்று மூன்றுகுடிகளின்‌ 
படைத்தலைவர்களும்‌ அமர்ந்திருந்த மன்றுக்கு 
கொண்டுசேர்த்தனர்‌. அங்கே சிறுபடைத்தலைவர்களும்‌ 
வீரர்களும்‌ இணைந்த உடற்சுவர்‌ எங்களை 
சூழ்ந்திருந்தது. அவர்கள்‌ பீடங்களில்‌ அமர்ந்திருக்க 
நடுவே என்னை நிறுத்தினர்‌. நான்‌ அவர்களை 
அரசர்களுக்குரிய முறைமை காட்ம சொல்‌ 
வணங்கினேன்‌. என்‌ கைகளை அவர்கள்‌ அப்போதும்‌ 


அவிழ்த்துவிடவில்லை. நான்‌ பேசத்தொடங்கியதுமே 
நிறுத்து! நாங்கள்‌ இங்கே உன்‌ சொற்பெருக்கைக்‌ கேட்க 
வந்து அமர்ந்திருக்கவில்லை' என்றார்கள்‌. 


நான்‌ பேசச்சென்ற எதையும்‌ கேட்க அவர்கள்‌ 
ஒப்புக்கொள்ளவில்லை. தங்கள்‌ தரப்பை ஓங்கி 
சொன்னார்கள்‌. 'ஹேகயர்களின்‌ மாகிஷ்மதி ஏட்டில்‌ 
அமைந்துவிட்டது. சிபிநாட்டு எல்லையில்‌ உள்ள 
சித்ரபாகம்‌ என்னும்‌ ஊரில்‌ கோட்டை எழவிருக்கிறது. 
மாகிஷ்மதியுடன்‌ அஸ்வத்தாமனின்‌ உத்தரபாஞ்சாலம்‌ 
நட்புமுறைக்கு ஓலைச்சாத்து இட்டுவிட்டது” என்றனர்‌. 
அஸ்வத்தாமனின்‌ நட்புநாடாகிய அஸ்தினபுரியும்‌ 
அவர்களுக்கு நட்புநாடாகிவிட்டது. சால்வனின்‌ 
செளபபுரியுடனும்‌ கூர்ஜரம்‌ சிந்து பால்ஹிகம்‌ போன்ற 
நாடுகளிடமும்‌ உறவுபேச தூதர்கள்‌ சென்றுவிட்டனர்‌. 
'கார்த்தவீரியனின்‌ ஆயிரம்‌ கைகள்‌ எழுந்துவிட்டன. இனி 
எதிரிகள்‌ என எவருமில்லை” என்றார்‌ ஹேகயகுலத்துப்‌ 
படைத்தலைவர்‌ ஜஹ்னி. 


நான்‌ அவர்களிடம்‌ போரின்றி அமையவிரும்பினால்‌ 
அவர்கள்‌ சொல்லும்‌ ஐந்து நெறிகளுக்கு கட்டுப்படுவதாக 
அவர்களுக்கு சொல்லுறுதி அளிக்கவேண்டும்‌ என்றனர்‌. 
நான்‌ எந்நிலையிலும்‌ மூன்று யாதவர்குலங்களை 
தாக்கலாகாது. யாதவப்படைகளில்‌ உள்ள 
மூன்றுகுலங்களைச்‌ சேர்ந்த அனைவரையும்‌ 
விடுவிக்கவேண்டும்‌. அம்மூன்று யாதவர்‌ குடிகள்‌ ஈட்டிய 
செல்வத்தால்‌ அமைந்தது துவாரகை என்பதனால்‌ 
அதற்கீடான செல்வத்தை நான்‌ அவர்களுக்கு 
அளிக்கவேண்டும்‌. அல்லது அச்செல்வத்தில்‌ 
ஒருபகுதியையேனும்‌ உடனே அளிக்கவேண்டும்‌. மூன்று 
யாதவகுடிகளின்‌ விழவுகள்‌ எதிலும்‌ விருஷ்ணிகளும்‌ 
அந்தகரும்‌ கலந்துகொள்ளக்‌ கூடாது. யாதவர்களின்‌ 
பேரரசன்‌ என நான்‌ என்னைச்‌ 
சொல்லிக்கொள்ளக்கூடாது, துவாரகை 
விருஷ்ணிகளின்‌ அரசு என்றே அறிவிக்கப்படவேண்டும்‌. 


அந்நெறிகளில்‌ எது மீறப்படுமென்றாலும்‌ அவர்கள்‌ 
விருஷ்ணிகளைத்‌ தாக்கி கொன்றழிப்பது முறையே 
என்றாகிவிடும்‌ என்பது இறுதி நெறி. நான்‌ துயருடன்‌ 
அவர்கள்‌ மேல்‌ நான்‌ கொண்டிருந்த 
நம்பிக்கையைப்பற்றி சொன்னேன்‌. அவர்கள்‌ 
பிரிந்துசென்றால்‌ நான்‌ ஷத்ரியர்களால்‌ 
அழிக்கப்படுவேன்‌ என்றும்‌ துவாரகை மண்மேடாக 
ஆகும்‌ என்றும்‌ சொன்னபோது விழிநீர்‌ சிந்தினேன்‌. 
அவர்கள்‌ அதைக்‌ கண்டு புன்னகைத்தனர்‌. மேலும்‌ 


மேலும்‌ கடினமாகிக்கொண்டே சென்றனர்‌. 


இறுதியாக அவர்கள்‌ எந்நிலையிலும்‌ ஷத்ரியர்களிடம்‌ 
சேர்ந்துகொண்டு துவாரகையை தாக்குவதில்லை 
என்னும்‌ உறுதிமொழியை மட்டும்‌ கேட்டேன்‌. நான்‌ 
ஐந்துநெறிகளை பேணுவேன்‌ என்றால்‌ அந்த 
உறுதிமொழியை அளிப்பதாக அவர்கள்‌ 
ஒப்புக்கொண்டார்கள்‌. நான்‌ என்‌ உறுதிமொழியை 
ஓலையில்‌ எழுதி என்‌ கருடமுத்திரை பொறித்து 
அவர்களுக்கு அளிக்க ஒப்புக்கொண்டேன்‌. அங்கேயே 
அவர்கள்‌ ஓலையெழுதினர்‌. அவர்களின்‌ ஒப்புதல்‌ ஓலை 
மூன்றுகுடிகளின்‌ படைத்தலைவர்களின்‌ முத்திரையுடன்‌ 
எனக்கு அளிக்கப்பட்டது. என்‌ ஓலை 
கருடமுத்திரையுடன்‌ அவர்களுக்கு அளிக்கப்பட்டது. 


எங்களை நீங்கள்‌ எதிரிகளாக எண்ணலாகாது” என்று 
அவர்களிடம்‌ இறுதியாக நான்‌ கண்ணீருடன்‌ 
மன்றாடினேன்‌. 'அது நீ நடந்துகொள்ளும்‌ முறையில்‌ 
உள்ளது, யாதவனே'” என்றார்‌ ஹேகயகுலத்துப்‌ 
படைத்தலைவர்‌ ஜஹ்னி. 'நீ நெறிபேணினாலும்‌ 
விருஷ்ணிகள்‌ தங்கள்‌ ஆணவத்தால்‌ அழியச்‌ 
சித்தமாவார்கள்‌ என்பதில்‌ எங்களுக்கு ஐயமில்லை: 
என்றார்‌ குங்குர குடித்தலைவர்‌ வாகுகர்‌. 
'குருதியினாலன்றி நம்‌ குலக்கணக்கு தீராது, யாதவனே. 
அக்குருதியை நீ எத்தனைநாள்‌ ஒத்திவைப்பாய்‌ என்பது 
மட்டுமே வினா” என்றார்‌ போஜர்குல படைத்தலைவர்‌ 
சீர்ஷர்‌. தலைவணங்கி ஒரு சொல்‌ பேசாமல்‌ 
கண்ணீருடன்‌ நான்‌ கோட்டைக்கு மீண்டேன்‌. 


“ஆம்‌ அரசே, அது நடிப்பு. நான்‌ அளித்த அந்த ஓலை 
முற்றிலும்‌ பொய்‌. அவர்கள்‌ அரசர்கள்‌ அல்ல, என்‌ 
படைநீங்கிய வஞ்சகர்கள்‌ மட்டுமே. அவர்களுக்கு நான்‌ 
சொல்லளிக்கவேண்டிய தேவையே இல்லை. மறுநாள்‌ 
அந்திக்குள்‌ அனைத்துக்‌ கணக்குகளையும்‌ முற்றாக 
முடித்தேன்‌” என்றார்‌ இளைய யாதவர்‌. 

“அரசே, ஜராசந்தனின்‌ அனைத்து தோல்விகளுக்கும்‌ என்‌ 
அனைத்து வெற்றிகளுக்கும்‌ பின்னணியாக 
அமைந்தவை எங்களைப்‌ பற்றிய பிழைமதிப்பீடுகளே” 
என்றார்‌ இளைய யாதவர்‌. “அவரை எப்போதும்‌ 
மிகைமதிப்பீடு செய்தார்கள்‌. அவரே அவரை 
அவ்வண்ணம்‌ எண்ணிக்கொண்டார்‌. மகதத்தின்‌ 
வெல்லமுடியா பெரும்படை, அவரது இரக்கமற்ற 
போர்த்திறம்‌. அவரை பீமன்‌ இயல்பாக வென்றது அந்தப்‌ 
புறவாயில்‌ வழியாகச்‌ சென்றமையால்தான்‌.” 


என்னை எப்போதும்‌ குறைமதிப்பீடே செய்தனர்‌. 
என்னைப்‌ பற்றி உருவாகிப்‌ பரவிய சூதர்சொல்‌ என்‌ 
வெற்றிகளை மட்டுமே சொன்னது. நான்‌ 
வெல்லற்கரியவன்‌ என்ற எண்ணமே உள்ளது. ஆயினும்‌ 
ஷத்ரியர்‌ உள்ளங்களில்‌ அந்த நம்பிக்கை மீதான 
உள்ளுறை ஐயமும்‌ எப்போதும்‌ திகழ்கிறது. அது 
ஷத்ரியர்களுக்கு அவர்களின்‌ குலம்‌ அளிக்கும்‌ குருதியில்‌ 
கலந்த எண்ணம்‌. அவர்கள்‌ ஷத்ரியர்கள்‌ 
என்பதனாலேயே சூத்திரர்களைவிட போர்த்திறம்‌ 
கொண்டவர்கள்‌, வெல்பவர்கள்‌ என்று. 


என்‌ வெற்றிகளைக்‌ கண்டு ஷத்ரியர்‌ அஞ்சுவதனால்‌ 
எளிதில்‌ என்‌ மேல்‌ படைகொண்டு எழ 
துணியமாட்டார்கள்‌. துணிந்தபின்‌ மெல்ல 
வெல்லமுடியுமென எண்ணத்தலைப்படுவர்‌. என்‌ 
படைகள்‌ பயிற்சியற்றவை. என்‌ படைத்தலைவர்‌ 
போர்மரபற்றவர்‌. யாதவர்கள்‌ பூசலிட்டுப்‌ பிரிபவர்கள்‌. 
அத்தனைக்கும்‌ மேலாக நான்‌ பேருருவம்கொண்டவன்‌ 
அல்ல. என்னைக்‌ கண்டபின்‌ என்‌ கரிய மெலிந்த உடலே 
நான்‌ என அவர்களின்‌ விழிமுன்‌ எழுகிறது. அது 
அனைத்து மெய்ப்புரிதல்களையும்‌ திரிபடையச்‌ 
செய்கிறது. சால்வனையும்‌ அந்தக்‌ குறைமதிப்பீடே 
தோற்கவைத்தது. அவன்‌ என்னை அவ்வாறு 
குறைமதிப்பீடு செய்கிறான்‌ என்பதை அவன்‌ அமைத்த 
படைசூழ்கையைக்‌ கண்டே நான்‌ உய்த்தறிந்தேன்‌. 
அதனை முற்றிலும்‌ பயன்படுத்திக்கொள்ள முடிவு 
செய்தேன்‌. 


வஜ்ரவாகத்தில்‌ என்‌ படைத்தலைவர்களைக்‌ கூட்டி 


ஹேகயர்‌ எழுதிவாங்கிய ஓலையைப்பற்றி சொன்னேன்‌. 
என்‌ மைந்தரும்‌ படைத்தலைவர்களும்‌ 
கொதித்தெழுந்தனர்‌. உடனே படை கொண்டெழுந்து 
அவர்களை வென்று சிறைபிடிக்கவேண்டுமென 
கூச்சலிட்டனர்‌. “இனி பொறுப்பதென்பது நம்‌ 
பெருந்தன்மை அல்ல, கோழைத்தனம்‌. நாம்‌ 
வஞ்சனையை பொறுத்தோம்‌ என்றால்‌ வீணர்கள்‌ என்றே 
அறியப்படுவோம்‌' என்று சாம்பன்‌ கூவினான்‌. “எனக்கு 
ப ள்‌ கக்க தந்தையே, அவர்கள்‌ 
ழைவதென்னவோ அதை அவர்களுக்களிக்கிறேன்‌' 

என்றான்‌ பிரத்யும்னன்‌. “வேண்டாம்‌, நாம்‌ அவர்கள்‌ மேல்‌ 
கொள்ளும்‌ சினம்‌ நம்மை அழிக்கும்‌ நோய்‌. நாம்‌ 

சலிட்டால்‌ நம்‌ கூரைகளை 

காளுத்திக்கொள்வதாகவே பொருள்‌” என்றேன்‌. 


“அவையில்‌ அதைச்‌ சொல்லிவந்ததுமே 
கண்ணீர்விட்டேன்‌. என்‌ அவையினர்‌ அதைக்‌ கண்டு 
திகைத்து அமைந்திருந்தனர்‌” என்றார்‌ இளைய யாதவர்‌. 
“அரசே, அது பொய்த்துயர்‌ அல்ல, உண்மையிலேயே 
யாதவரின்‌ அவ்வுளப்பிளவு கண்டு என்‌ உள்ளம்‌ 
உருகிக்கொண்டிருந்தது. இரவுகளில்‌ அதை எண்ணி 
விழித்துக்கொண்டேன்‌ என்றால்‌ துயில்நீத்து 
இருள்நோக்கி விடியும்வரை நின்றிருப்பேன்‌. 
காலம்கடந்து நோக்கமுடிவதென்பது பெருந்துயர்‌. 
இவர்கள்‌ ஒருநாள்‌ பூசலிட்டு முற்றழிவார்கள்‌ என்று 
உணர்கிறேன்‌.” அச்சொற்கள்‌ யுதிஷ்டிரரை 
நடுங்கச்செய்தன. அவர்‌ ஏதோ கேட்க உன்னுபவர்‌ போல 
உடலசைவுகொண்டாலும்‌ சொல்லெழவில்லை. 


“நினைவறிந்த நாள்முதல்‌ இவர்களுக்காக 
வருந்திக்கொண்டிருக்கிறேன்‌. என்‌ இளமையில்‌ என்‌ 
ஆற்றலாலும்‌ அறிவாலும்‌ இவர்களை ஒன்றென 

க்கிவிடலாம்‌ என்று எண்ணினேன்‌. அதன்பொருட்டே 
நான்‌ வந்தேன்‌ என மயங்கினேன்‌. முதுமை 
நெருங்குகையில்‌ மேலும்‌ மேலுமென தெளிந்து வருகிறது 
ஊழ்‌. கையறுநிலையில்‌ அதை நோக்கி நிற்பதன்றி நான்‌ 
செய்யக்கூடுவது பிறிதில்லை” இளைய யாதவர்‌ 
தொடர்ந்தார்‌. “அன்றிரவு நான்‌ உருகி நீர்மைகொண்டு 
ஒழுகி பின்‌ உறைந்து உறுதிகொண்டேன்‌.” 


மறுநாள்‌ காலை சாம்பன்‌ தலைமையில்‌ என்‌ மைந்தர்கள்‌ 
நடத்திய அந்தகர்களும்‌ விருஷ்ணிகளும்‌ அடங்கிய 
படை ஹேகய, போஜ, குங்குரப்படைகளை தாக்கியது. 
அப்போரின்‌ செய்தியை பறவைச்செய்தி வழியாக அறிந்த 
சால்வன்‌ அன்று அந்தியில்‌ அப்பூசல்‌ முடிவதற்குள்‌ 


வஜ்ரவாகத்தை தாக்கலாமா என்று தன்‌ 
படைத்தலைவர்களுடன்‌ மதிசூழ்ந்துகொண்டிருந்தபோது 
நான்‌ சிறிய படை ஒன்றுடன்‌ அவன்‌ படைகளை 
தாக்கினேன்‌. அந்த நேரடியான விரைவுத்தாக்குதலை 
அவன்‌ எதிர்பார்த்திருக்கவில்லை. என்னால்‌ 
வஜ்ரவாகத்தைவிட்டு விலகமுடியாதென்றே 
எண்ணியிருந்தான்‌. அவன்‌ படை எழுவதற்குள்‌ 
மறுபக்கக்‌ காடுகளிலிருந்து ஜாம்பர்கள்‌ தாக்கத்‌ 
தொடங்கினர்‌. கங்கையின்‌ கிளையாறுகள்‌ வழியாக 
வந்த மச்சர்களும்‌ அவன்‌ படையை தாக்கலாயினர்‌. 


மிதக்கும்‌ இரும்புக்கோட்டையாகிய செளபத்தை 
வெல்லும்‌ வழிமுறையை நானே எண்ணி 
அமைத்திருந்தேன்‌. என்‌ படைகள்‌ கொண்டுவந்திருந்த 
அரக்குருளைகள்‌ தேர்களில்‌ அமைந்த சுருள்வில்‌ 
பொறிகளால்‌ செளபத்தின்‌ இரும்புக்கூரைகள்‌ மேல்‌ 
எறியப்பட்டன. தொடர்ந்து எரியம்புகள்‌ சென்று 
அவற்றில்‌ விழுந்தன. உருகும்‌ அரக்கு சொட்டியதும்‌ 
யானைகள்‌ பிளிறியபடி கவசங்களை வீசிவிட்டு திரும்ப 
செளபம்‌ உடைந்து சிதறியது. என்‌ படைகள்‌ 
அம்புகளைத்‌ தொடுத்தபடி அவ்விடைவெளிகளில்‌ 
நுழைந்தன. இருளில்‌ எங்கள்‌ படைகள்‌ 
நுழைந்தமையால்‌ நாங்கள்‌ எத்தனைபேர்‌ என்றும்‌ 
எத்திசைகளில்‌ உள்ளோம்‌ என்றும்‌ அவர்களால்‌ 
அறியக்கூடவில்லை. சற்றுநேரம்‌ அத்திகைப்பு நீடித்தது. 
அதற்குள்‌ நாங்கள்‌ அவன்‌ படைசூழ்கையை 
முறித்துவிட்டிருந்தோம்‌. 


சால்வனின்‌ துணிவு எதனாலென்று அப்போர்க்களத்தில்‌ 
தெரியவந்தது. பீதர்நாட்டு எரிப்பொடிப்‌ பொதிகளை 
சுருள்விற்களில்‌ தொடுத்து வானிலெறிந்து 
பற்றவைத்தான்‌. இருளில்‌ அவை சிறு 
சூரியன்களைப்போல வெடித்து கதிர்பரப்பின. 
அவ்வெளிச்சத்தில்‌ அவன்‌ காவல்மாடங்களில்‌ 
இருந்தவர்கள்‌ எங்களை முழுமையாகவே 
பார்த்துவிட்டனர்‌. அவர்கள்‌ முரசொலிகள்‌ வழியாக 
எங்கள்‌ படைகளைப்பற்றிய செய்திகளை 
பகிரத்தொடங்கியதுமே காவல்மாடங்களை அழிக்கும்படி 
என்‌ படைகளுக்கு ஆணையிட்டேன்‌. 


போர்‌ நெடுநேரம்‌ நிகழமுடியாதென்று உணர்ந்தேன்‌. 
விரைவே வெற்றி என்று அறிந்து மேலும்‌ மேலுமென என்‌ 
படைகளை ஊக்கிக்கொண்டிருந்தபோது என்னைத்‌ தேடி 
மதுராவிலிருந்து தூதன்‌ ஒருவன்‌ வந்தான்‌. தாருகன்‌ 
என்னும்‌ பெயர்கொண்ட அவனை நான்‌ நன்கறிவேன்‌. 


என்னால்‌ பயிற்றுவிக்கப்பட்டு மதுராவின்‌ எதிரிகளை 
உளவறிந்து எனக்குச்‌ சொல்லும்பொருட்டு 
அமைக்கப்பட்ட திறமைவாய்ந்த ஒற்றன்‌. புரவியில்‌ 
என்னை அணுகி “யாதவரே, தீயசெய்தி!” என்று 
கூவினான்‌. அருகே வந்து “மகதப்படைகளால்‌ தங்கள்‌ 
தந்தை வசுதேவர்‌ கொல்லப்பட்டார்‌” என்றான்‌. 


அதை என்னைச்‌ சூழ்ந்திருந்தவர்களும்‌ 

கேட்டனர்‌. “அரசே, ஏகலவ்யனின்‌ தலைமையில்‌ 
மகதப்படைகள்‌ மதுராநகரை தாக்கின. நகரம்‌ 
அத்தாக்குதலுக்கு சித்தமாக இல்லாமலிருந்தமையால்‌ 
நிலைகுலைந்தது. நிஷாதர்களின்‌ படைகள்‌ நகருள்‌ 
புகுந்து சூறையாடின. எதிர்கொண்டு சென்ற தங்கள்‌ 
தந்தை களப்பலியானார்‌” என்று அவன்‌ சொன்னான்‌. 
நெஞ்சிலறைந்து அழுதபடி “எஞ்சியபடைகள்‌ தங்கள்‌ 
அன்னையைக்‌ காத்தபடி வெளியேறி மதுவனம்‌ நோக்கி 
செல்கின்றன. மதுவனத்தில்‌ தங்கள்‌ பிதாமகரிடமும்‌ 
படைவல்லமை இல்லை. நாளைமாலைக்குள்‌ மகதம்‌ 
மதுவனத்தை சூழ்ந்துகொள்ளும்‌” என்றான்‌. 


கையிலிருந்த வில்லும்‌ அம்பும்‌ செயலற்று தழைய 
ஒருகணம்‌ திகைத்தேன்‌. எப்படியோ யாதவப்படைகள்‌ 
அனைத்தும்‌ அத்தருணத்தை உணர்ந்து மெல்ல 
விரைவழிந்தன. என்னருகே நின்றிருந்த என்‌ மைந்தன்‌ 
சாம்பன்‌ “படைகள்‌ திரும்புக... நாம்‌ மதுவனத்திற்கு 
செல்வோம்‌” என்றான்‌. அச்சொல்‌ எழுந்ததுமே தாருகன்‌ 
விழிகளில்‌ எழுந்த நிறைவை கண்டேன்‌. மறுகணமே என்‌ 

மியால்‌ அவன்‌ தலையை வெட்டி வீழ்த்திவிட்டு 
ரம குருதிவாளை ஓங்கி “முன்செல்லுங்கள்‌!' என்று 
கூவினேன்‌. தாருகனின்‌ அன்னை ஹேகய குலத்தவள்‌ 
என்று அதன்பின்னரே என்‌ சித்தம்‌ உணர்ந்தது. 


ஒவ்வொரு கணமும்‌ நூறிலொன்றாக 
சுருங்கியாகவேண்டும்‌ என்பதே எங்கள்‌ போர்முறை. 
எண்ணவும்‌ இடம்கொடாது தாக்கி வென்று 
அவ்வெற்றியை எதிரி உணர்வதற்குள்ளாகவே 
மீண்டாகவேண்டும்‌. என்‌ சிறிய விரைவுப்படையைவிட 
பன்னிரண்டு மடங்கு பெரியது சால்வனின்‌ படை. 
பின்திரும்பி ஓடிய யானைகளில்‌ மூன்றிலொருபங்கை 
திரும்ப கொண்டுவந்தார்கள்‌ என்றால்‌ அதன்பின்‌ 
யாதவர்கள்‌ எவரும்‌ திரும்பிச்செல்லமுடியாது. வெற்றி 
வெற்றி என்று கூவுவதற்கு மாறாக “விரைவு! விரைவு!” 
என்றே போர்க்கூச்சலெழுப்பிக்கொண்டிருந்தனர்‌ என்‌ 
படைத்தலைவர்கள்‌. 


என்னை வழிநடத்திச்சென்றவன்‌ வேளக்காரர்‌ 
தலைவனாகிய கூர்மன்‌. அவன்‌ கையில்‌ மின்னிய 
எரியம்பின்‌ ஒளியைத்‌ தொடர்ந்து படைகளை ஊடுருவி 
போரிட்டுச்‌ சென்றபோது ஓர்‌ இடத்தில்‌ பிழையை 
உணர்ந்துகொண்டேன்‌. திரும்புவதற்குள்‌ சால்வனின்‌ 
படைகளால்‌ சூழப்பட்டேன்‌. என்‌ படைப்பிரிவைச்‌ சுற்றி 
எரித்தூளை பற்றவைத்து புகை எழுப்பினார்கள்‌. நான்‌ 
முற்றிலும்‌ நோக்கிலிருந்து மறைந்ததும்‌ நான்‌ 
எதிரிகளால்‌ சூழ்ந்து கொல்லப்பட்டேன்‌ என்று கூர்மன்‌ 
செய்தியறிவித்தான்‌. சால்வனின்‌ படைகள்‌ வெற்றி 
எக்காளமிடத்தொடங்கின. துயர்க்குரலுடன்‌ 
யாதவப்படைகள்‌ மீண்டும்‌ பின்னடைந்தன. 


அது ஒரு தருணம்‌, அத்தகைய காலச்சுழிகள்‌ 
கனவுகளைப்போன்றவை. இங்கிரு இதிலிரு என நம்மை 
இனிதாக்கி அணைத்து உள்ளிழுத்து வைத்திருக்கும்‌ 
தன்மைகொண்டவை கனவுகள்‌. என்‌ மூச்சு திணறியது. 
கண்கள்‌ முற்றிலும்‌ இருண்டன. தேர்த்தட்டிலிருந்து 
விழப்போனேன்‌. விழுந்திருந்தால்‌ அப்போர்‌ அங்கே 
முடிந்திருக்கும்‌. துவாரகையின்‌ வரலாறும்‌ 
அறுந்திருக்கும்‌. அத்தருணத்தில்‌ என்னை 
உயிர்கொண்டு எழச்செய்தது என்னுள்‌ சீறிய ஓர்‌ 
அருஞ்சினமே. இழிமகன்‌ ஒருவனின்‌ வஞ்சனையால்‌ 
வீழ்ந்தேன்‌ என்றா என்‌ கதை சொல்லப்படவேண்டும்‌ என 
எண்ணினேன்‌. எரிந்து வான்நோக்கும்‌ அம்பு போல 
என்னைத்‌ திரட்டி எழுந்தேன்‌. 


அப்பால்‌ சால்வனின்‌ படைகளைச்சேர்ந்த கழைநோக்கி 
ஒருவன்‌ தன்‌ நீள்கழையுடன்‌ சென்றுகொண்டிருப்பதை 
கண்டேன்‌. பாய்ந்து அவனை வெட்டி வீழ்த்தியபின்‌ 
ச கணுக்களில்‌ கால்வைத்து மிதித்து மேலேறி 
நுனிக்குச்‌ சென்று என்‌ இடையிலிருந்து 
பாஞ்சஜன்யத்தை எடுத்து ஊதினேன்‌. அந்த ஒலியை 
அறியாத யாதவர்‌ இல்லை. அக்கணமே பின்னெட்டு 
எடுத்துவைத்துக்கொண்டிருந்த யாதவர்‌ 
வாழ்த்துக்கூச்சலும்‌ போர்விளியுமாக பெருகி சால்வனின்‌ 
படைகள்மேல்‌ மோதினர்‌. நான்‌ இறக்கவில்லை 
என்றறிந்து சால்வனின்‌ படைகொண்ட குழப்பமும்‌ 
யாதவரின்‌ புத்தெழுச்சியும்‌ சந்தித்த கணத்தில்‌ எங்கள்‌ 
வெற்றி உறுதியாயிற்று. சால்வனின்‌ படைகள்‌ சரிந்து 
விழும்‌ பெருமரம்போல ஓசையிட்டபடி 
பின்னகரத்தொடங்கின. 


போர்க்களத்தில்‌ அரசன்‌ அத்தனை உயரத்துக்கு 
மூங்கில்மேல்‌ ஏறுவது மதியுடைமை அல்ல என்பதனால்‌ 


கீழே என்‌ மெய்க்காவலர்‌ கூச்சலிட்டனர்‌. என்னை நோக்கி 
வந்த அம்புகளைக்‌ கண்டேன்‌. அதிலொரு அம்பு 
சால்வனுடையதென்று அறிந்த அக்கணமே என்‌ 
க அவன்‌ கழுத்தை அறுத்தெறிந்தேன்‌. கழை 
சரியத்தொடங்கியதை உணர்ந்தும்‌ குதிக்காமல்‌ மீண்டும்‌ 
பாஞ்சஜன்யத்தை முழக்கினேன்‌. அது வெற்றிமுழக்கம்‌. 
சால்வன்‌ இறந்ததை அறிந்து யாதவர்‌ 
வெற்றிக்குரலெழுப்பினர்‌. வாள்களையும்‌ வேல்களையும்‌ 
தலைக்குமேல்‌ வீசி அமலையாமனர்‌. மூங்கிலுடன்‌ சரிந்து 
படைநடுவே விழுந்த என்னை மெய்க்காவலர்‌ 
சூழ்ந்துகொண்டனர்‌. என்‌ தோளிலும்‌ விலாவிலும்‌ 
அம்புகள்‌ பாய்ந்திருந்ததை அதன்‌ பின்னரே அறிந்தேன்‌. 
கூர்மனின்‌ தந்தை போஜன்‌ என்பதை 
உணராதுபோனமைக்காக என்‌ உள்ளம்‌ எரிந்தது. 


சால்வனின்‌ படைகள்‌ சிதறி பின்வாங்கத்‌ தொடங்கின. 
யாதவர்‌ அங்கு நின்று வெற்றிக்களியாட்டு கொள்ளவும்‌ 
நகருக்கு திரும்பிச்செல்லவும்‌ விழைந்தனர்‌. “இல்லை, 
இறுதிப்படைவீரனும்‌ எஞ்சும்‌ வரை போர்‌ புரியுங்கள்‌. 
ஒருவன்கூட சிறைப்படுத்தப்படலாகாது. ஒருவன்‌ கூட 
புண்பட்டு எஞ்சலாகாது. அத்தனைபேரும்‌ 
கொல்லப்பட்டாகவேண்டும்‌. இது என்‌ ஆணை! 
என்றேன்‌. போர்வெற்றிக்களிப்பு சற்றுநேரத்திலேயே 
கொலைவெறியாகியது. புண்பட்டு துடித்தவர்கள்‌ 
தலைவெட்டி வீழ்த்தப்பட்டனர்‌. தப்பி ஓடியவர்களை 
துரத்திச்சென்று கொன்றனர்‌ யாதவர்‌. 


அது உண்மையில்‌ மிக எளிது. போராடுபவர்களே 
படையென இணைந்தவர்கள்‌. தப்பி ஓட முடிவுசெய்த 
கணமே அவர்கள்‌ தனியர்கள்‌. அவர்களில்‌ 
பின்தங்கியவர்கள்‌ களைத்தவர்கள்‌, புண்பட்டவர்கள்‌, 
அஞ்சி நடுங்குபவர்கள்‌. பிடிபட்டதுமே விழிமூடி இறப்பை 
ஏற்பவர்கள்‌. எதிர்க்காதவர்களை கொல்வதன்‌ இன்பம்‌ 
ஒன்றுண்டு. அது மானுடனை விலங்கு என, அரக்கன்‌ 
என பயக அதை அவன்‌ தெய்வமென 
ஆகிவிட்டதாக எண்ணிக்கொள்கிறான்‌. கொல்லக்‌ 
கொல்ல வாள்கள்‌ ஒளியேறுகின்றன. 
கொல்லப்படுபவர்கள்‌ மானுடரல்லாது வெறும்‌ 
தசைக்குவியல்களாக ஆகிக்கொண்டே செல்கிறார்கள்‌. 


நான்‌ என்‌ படைவீரர்களை அவர்களின்‌ இறுதி 
உளத்தடைகளும்‌ உடைந்து வெறும்‌ 
கொலைக்கருவிகளென ஆக்க விழைந்தேன்‌. சால்வனின்‌ 
படைகளுக்கு நிகழ்ந்ததென்ன என்று நூறாண்டுகளுக்கு 
சூதர்‌ பாடவேண்டும்‌ என திட்டமிட்டேன்‌. என்‌ படைகள்‌ 


சிறைவைக்கப்பட்டிருந்த என்‌ மைந்தரை மீட்டனர்‌. 
சிறைப்பிடிக்கப்பட்ட சால்வனின்‌ ஏழு மைந்தரையும்‌ 
அங்கேயே தலைவெட்டி சரித்தனர்‌. என்‌ படைகளை 
சால்வனின்‌ செளபபுரிவரை அவர்களை துரத்திச்சென்று 
கொல்லும்படி ஆணையிட்டு அனுப்பினேன்‌. நானும்‌ என்‌ 
மெய்க்காவல்படையும்‌ மட்டும்‌ மீண்டும்‌ வஜ்ரவாகத்திற்கு 
வந்தோம்‌. 


வஜ்ரவாகத்தில்‌ நிகர்நிலையில்‌ போர்‌ 
நடந்துகொண்டிருந்தது. சால்வனின்‌ படைகளை என்‌ 
படைகள்‌ வென்ற செய்தியை அறிந்ததுமே அவர்களின்‌ 
துணிவு தளரத்தொடங்கியது. உடனே அவர்களுக்குள்‌ 
பூசல்‌ எழுந்தது. குங்குரர்களும்‌ போஜர்களும்‌ பணிய 
விரும்பினர்‌. ஹேகயர்‌ போரிட்டபடியே பின்வாங்கி 
சிபிநாட்டுப்பாதையில்‌ செல்ல விரும்பினர்‌. அப்பூசலே 
அவர்களின்‌ ஆற்றலை அழித்தது. பாஞ்சஜன்யத்தை 
ஊதியபடி நான்‌ அந்தகர்களும்‌ விருஷ்ணிகளும்‌ 
போரிட்டுக்கொண்டிருந்த களத்தில்‌ தோன்றியதுமே 
எதிர்ப்படை சூழ்கை சரிந்து மூன்றுபிரிவுகளாகப்‌ பிரிந்து 
பின்வாங்கத்‌ தொடங்கியது. 


மூன்றுநாழிகைக்குள்‌ போர்‌ முடிந்தது. ஹேகயர்குடி 
படைத்தலைவர்‌ ஜஹ்னி களத்தில்‌ இறந்தார்‌. பிறர்‌ 
விருஷ்ணிகளிடம்‌ வாள்தாழ்த்தி களம்பணிந்தனர்‌. நான்‌ 
ஆனர்த்தநகரிக்குச்‌ சென்று அங்கே படைநிறுத்தினேன்‌. 
அந்நகரும்‌ சூழ்ந்திருந்த ஊர்களும்‌ சால்வனின்‌ 
படைகளால்‌ சூறையாடப்பட்டு எரிபரந்தெடுக்கப்பட்டு 
சுடுகாடுபோல்‌ கிடந்தன. அந்நகரில்தான்‌ படைநிலையும்‌ 
உண்டாட்டும்‌ நிகழவேண்டுமென எண்ணினேன்‌. அங்கு 
வந்த ஒவ்வொரு விருஷ்ணியும்‌ அந்தகனும்‌ குருதி 
கொதித்துக்கொண்டிருந்தான்‌. அவர்கள்‌ 
வரும்வழியெல்லாம்‌ சூறையாடப்பட்ட ஊர்களில்‌ இருந்த 
குடிகள்‌ நெஞ்சில்‌ அறைந்துகொண்டு கதறியபடி 
எதிர்நின்று முறையிட்டனர்‌. 


செளபநாட்டின்‌ எல்லைவரை சென்று கொலையாட்டு 
செய்து யாதவப்படை மீண்டு வந்தது. சால்வனின்‌ 
படைகளில்‌ ஐந்திலொன்றே செளபபுரிக்கு மீண்டது. 
“யானையால்‌ நசுக்கிக்‌ கொல்லப்பட்ட விலங்கின்‌ 
குருதித்தீற்றல்‌ போல செளப்புரி முதல்‌ ஆனர்த்தம்‌ வரை 
சால்வப்படையினரின்‌ குருதி நீண்டு கிடந்தது” என 
அதை பிறகு ஒரு சூதன்‌ பாடினான்‌. குருதியாலான 
செய்தி ஒன்றை ஷத்ரியர்களுக்கு அனுப்ப விழைந்தேன்‌, 
அதை அனுப்பினேன்‌. ஷத்ரிய அரசுகள்‌ அனைத்திலும்‌ 
குளிர்ந்த செயலற்ற அமைதி பரவியது. 


ஆனர்த்தநகரியில்‌ சிறைப்பட்டோரை நான்‌ 
மன்றுநிறுத்தினேன்‌. தாருகனின்‌ தலையையும்‌ 
ஹேகயரான ஜஹ்னியின்‌ தலையையும்‌ கொண்டுவந்து 
ஆனர்த்தநகரியின்‌ கோட்டைமுன்‌ ஈட்டியில்‌ 
குத்திவைத்தேன்‌. அதன்‌ முன்‌ குங்குரர்களின்‌ 
படைத்தலைவர்‌ வாகுகரையும்‌ போஜர்படைத்தலைவர்‌ 
சீர்ஷரையும்‌ கழுவிலேற்றினேன்‌. “போரில்‌ 
பணிந்தவர்களை கழுவேற்றுவது என்ன மரபு?” என்று 
சீர்ஷர்‌ கண்ணீருடன்‌ கூவினார்‌. “படைவீரர்களுக்குரிய 
மதிப்பை எங்களுக்கு அளியுங்கள்‌, யாதவரே. உங்கள்‌ 
நகருக்காக படைநின்றவர்கள்‌ நாங்கள்‌ என்றாவது 
நினையுங்கள்‌” என்றார்‌ வாகுகர்‌. 


“நீங்கள்‌ போர்நெறிப்படி எனக்கு எதிராக படைகொண்டு 
வந்த எதிரிமன்னர்கள்‌ அல்ல. என்‌ கோலுக்கு 
வஞ்சமிழைத்தவர்‌. குடிவஞ்சமிழைத்தவருக்கு 
இறுதிநீருக்கும்‌ விண்ணேற்றும்‌ சடங்குகளுக்கும்‌ 
சூதர்பாட்டில்‌ புகழ்மொழிக்கும்‌ உரிமை இல்லை என்பதே 
நெறி” என்றேன்‌. அவர்களுடன்‌ அவர்களின்‌ 
அணுக்கப்படையினர்‌ நாநூறு பேர்‌ கழுக்கூர்களில்‌ 
நின்று சுழன்று கதறித்‌ துடித்து அமைந்தனர்‌. 
அவர்களுக்கு சுற்றும்‌ சிறைப்பிடிக்கப்பட்ட 
ஹேகயர்களையும்‌ குங்குரர்களையும்‌ போஜர்களையும்‌ 
நிறுத்தி அதை பார்க்கவைத்தேன்‌. 


அதன்பின்‌ அவர்களில்‌ நூற்றுக்குடையோர்‌ அனைவரின்‌ 
கால்களின்‌ கட்டைவிரல்களையும்‌ வெட்டும்படி 
ஆணையிட்டேன்‌. அவர்களின்‌ ஆண்விதைகளை 
மருத்துவர்களைக்கொண்டு அகற்றி நெற்றியில்‌ 
தொழும்பர்க்குறியை சூடுபொறித்தேன்‌. அவர்களின்‌ 
உள்ளங்கைகளில்‌ துளையிட்டு அதன்வழியாக வடம்‌ 
செலுத்தி சேர்த்துக்கட்டி ஒற்றைத்திரளென 
இழுத்துச்சென்று துவாரகையின்‌ துறைமேடைகளில்‌ 
அடிமைகளாக பணிக்கமர்த்தினேன்‌. என்னை 
கைபிணைத்துக்‌ கட்டிய சரபனையும்‌ என்னை 
சால்வனுக்கு ஒற்றுக்கொடுத்த கூர்மனையும்‌ கால்கள்‌ 
சேர்த்துக்கட்டி குதிரைகளுடன்‌ பிணைத்து 
ஆனர்த்தநகரியிலிருந்து துவாரகைவரை தரையில்‌ 
இழுபட்டுச்‌ செல்லவைத்தேன்‌. துவாரகையை 
அடைந்தபோது அவர்களின்‌ உடலில்‌ 
வெள்ளெலும்புக்கூடு வெளித்தெரிந்தது. 


துவாரகையில்‌ அவர்களை தெருக்களினூடாக 
இழுத்துச்சென்றபோது நகர்மக்கள்‌ இருபக்கமும்‌ 
விழிதெறிக்க நின்று நோக்கினர்‌. செல்லும்வழியிலேயே 


தளர்ந்துவிழுந்தவர்கள்‌ கழுவில்‌ குத்தி 
வைக்கப்பட்டார்கள்‌. அவர்களை நிறுத்திய 
செண்டுவெளியில்‌ மன்றெழுந்து “உங்கள்‌ 
தந்தையென்றிருந்தேன்‌. உங்கள்‌ வாயில்கள்தோறும்‌ 
வந்து நின்று விழிநீர்‌ விட்டு இரந்தேன்‌. உங்கள்‌ 
நெறியின்மையால்‌ அதை உருவாக்கிய 
அறிவின்மையால்‌ என்னை கொலைவாள்‌ 
ஏந்தச்செய்தீர்கள்‌. இன்று உங்களுக்கு நிகழ்ந்தது 
யாதவர்கள்‌ ஒருபோதும்‌ மறக்காத செய்தியாகட்டும்‌' 
என்று சொன்னேன்‌. 


“இனி இந்நகரில்‌ ஆள்வது ஒருசொல்லே. மறுசொல்‌ 
உங்கள்‌ எண்ணங்களில்‌ ஒருமுறை எழுந்தால்கூட 
உங்கள்‌ மைந்தர்‌ தலையறுந்து இறந்தார்‌ என 
உறுதிகொள்ளுங்கள்‌. உங்கள்‌ எண்ணங்களுக்குள்‌ 
புகுவேன்‌. உங்கள்‌ கனவுகளை கண்காணிப்பேன்‌. 
மறுசொல்லற்ற பணிவன்றி இனி எதையும்‌ 
பொறுக்கமாட்டேன்‌” என்றேன்‌. திகைப்பு நிறைந்த 
விழிகளுடன்‌ யாதவர்‌ என்னை நோக்கி நின்றனர்‌. 
கதைகளில்‌ அவர்கள்‌ மதுராவில்‌ குருதியாடிய 
அச்சிறுவனைப்பற்றி கேட்டிருந்தனர்‌. அது 
சூதர்கதையென்றே ஆகிவிட்டிருந்தது. அவன்‌ 
பேருருவைக்‌ கண்டு அவர்களின்‌ அகம்‌ நடுங்கியதைக்‌ 
கண்டேன்‌. 


என்‌ தமையனின்‌ அரசி ரேவதி பெண்டிர்‌ அமர்ந்த 
பேரவையில்‌ எழுந்து கண்ணீருடன்‌ கூவினார்‌ “என்‌ குடி 
அழிக்கப்படுவதைக்‌ கண்டு நான்‌ 
வாளாவிருக்கமாட்டேன்‌. போரில்‌ 
வெல்லமுடியாமலாகலாம்‌. இந்த அவையில்‌ நான்‌ 
சங்கறுத்துச்‌ செத்துவிழுவேன்‌. அதை எவர்‌ தடுப்பார்‌ 
என்று பார்க்கிறேன்‌.' அவர்கள்‌ விழிநோக்கி சொன்னேன்‌ 
“அரசி, நீங்கள்‌ சாகலாம்‌. ஆனால்‌ அப்படி நிகழ்ந்தால்‌ 
உங்கள்‌ தந்தையையும்‌ தமையன்களையும்‌ 
இளையோரையும்‌ மறுநாளே நகர்மன்றில்‌ 
கழுவேற்றுவேன்‌.' திகைத்து வாய்திறந்து நின்ற குக்குட 
நாட்டு அரசி திரும்பி உள்ளே ஓடினார்‌. 


பதறி அமர்ந்திருந்த என்‌ அரசியரை நோக்கி 
திரும்பியபோது அவர்கள்‌ கைகூப்பினர்‌. விழிதெறிக்க 
நோக்கிய சத்யபாமையிடம்‌ சொன்னேன்‌ “இது என்‌ நகர்‌. 
என்‌ சொல்லே எவர்‌ சொல்லும்‌. மறு எண்ணம்‌ எவரில்‌ 
எழுந்தாலும்‌ அவர்கள்‌ தங்கள்‌ குடும்பத்தினரை 
கழுவேற்றுகிறார்கள்‌.' ஒரு நடுக்கத்தின்‌ அசைவு மட்டுமே 
அவர்களில்‌ தெரிந்தது. “இன்றுமாலை சத்யபாமை 


ஒற்றை மரவுரியுடன்‌ சென்று போஜர்களின்‌ 
குடித்தலைவர்கள்‌ அனைவரையும்‌ சந்தித்து அவர்களின்‌ 
கால்பொடி சென்னி சூடி பொறுத்தருளும்படி 
கோரவேண்டும்‌. இன்றுமுதல்‌ ஒருவாரம்‌ ஊர்மன்றில்‌ 
உணவு ஒழித்து நோன்பிருக்கவேண்டும்‌' என்றேன்‌. 


அனைத்து குலப்பூசல்களும்‌ முற்றிலும்‌ முடிவுக்குவந்தன. 
நகரில்‌ குலமென்னும்‌ சொல்லைச்‌ சொல்லவே யாதவர்‌ 
அஞ்சினர்‌. என்‌ படைகளனைத்தையும்‌ மீண்டும்‌ 
திரட்டிக்கொண்டு சால்வனின்‌ செளப்புரியை 
தாக்கினேன்‌. அங்கே அவன்‌ முதிரா இளமைந்தனை 
அரசனாக்கி அவன்‌ தேவி 
ஆட்சிசெலுத்திக்கொண்டிருந்தாள்‌. அந்நகரை வென்று 
அதன்‌ துறைமுகப்பையும்‌ அங்காடிகளையும்‌ எரித்தேன்‌. 
அதன்‌ அத்தனை கட்டடங்களையும்‌ கரியும்‌ சாம்பலுமாக 
எஞ்சவைத்தேன்‌. அக்கரியில்‌ ஒருபிடி அள்ளிக்‌ 
கொண்டுசென்று அஸ்தினபுரியின்‌ கங்கைவாயிலில்‌ 
சிலையென நின்றிருக்கும்‌ காசிநாட்டு இளவரசி 
அம்பையன்னைக்குப்‌ படைத்து ஒரு பூசனை செய்யும்படி 
சூதர்களை அனுப்பினேன்‌. 


சால்வனுக்கு ஆதரவளித்த திரிகர்த்தர்களையும்‌ 
உசிநாரர்களையும்‌ தாக்கி அவர்களின்‌ நகர்களைச்‌ 
சூறையாடி எரியூட்டி மீண்டேன்‌. கூர்ஜரனுக்கும்‌ 
மாளவனுக்கும்‌ ஓலை அனுப்பி எனக்கு நேர்ந்த 
போரிழப்புகளுக்காக அவர்களின்‌ நாட்டை நான்‌ 
தாக்காமலிருக்கவேண்டும்‌ என்றால்‌ உரிய 
தண்டத்தொகையை அவர்கள்‌ துவாரகைக்கு 
அனுப்பவேண்டும்‌ என ஆணையிட்டேன்‌. 
ஜயத்ரதனுக்கும்‌ அஸ்வத்தாமனுக்கும்‌ என்‌ சொல்லாக 
ஓலையனுப்பி அவர்கள்‌ என்‌ கையால்‌ இறப்பதை 
விரும்பவில்லை என்றால்‌ மறுமுறை துவாரகை என்னும்‌ 
சொல்லையே நாவில்‌ ஏற்றலாகாது என எச்சரித்தேன்‌. 


அதன்பின்னரே போர்‌ முடிந்தது என நிறைவடைந்தேன்‌. 
ஷத்ரியநாடுகள்‌ அனைத்திலும்‌ என்னைப்‌ பற்றிய 
அச்சமே திகழ்வதை ஒற்றர்கள்‌ சொன்னார்கள்‌. 
இந்திரப்பிரஸ்தமும்‌ அர்ஜுனனின்‌ வில்லும்‌ இல்லையேல்‌ 
நான்‌ வீழ்வேன்‌ என எண்ணியவர்கள்‌ மறுமுறை 
அவ்வெண்ணத்தை உரைக்கவே நாவஞ்சினார்கள்‌. 
அஸ்தினபுரியின்‌ அவையில்‌ கர்ணன்‌ சகுனியிடம்‌ 
அஸ்வத்தாமனை அறிவுடையோன்‌ என 
எண்ணியிருந்தேன்‌. மூடன்‌, பெருமூடன்‌. அவன்‌ 
அம்புகள்‌ யாதவனுக்கு சிறுபூச்சிகளுக்கு நிகர்‌ என 
அறிந்திருக்கவில்லை என்றால்‌ அவன்‌ கற்றதுதான்‌ 


என்ன?' என்றான்‌. “போர்‌ வெல்லப்படுவது 
தலைவர்களால்‌, படைகளால்‌ அல்ல என்றறிந்தால்‌ 
வீணனாகிய சால்வனை அனுப்புவானா அவன்‌?” 
ஹேகயர்களுக்கு ஆதரவளித்த சகுனி தலைகுனிந்து 
நிலம்‌ நோக்கி அமர்ந்திருந்தார்‌ என்று அறிந்தேன்‌. 
அனைத்தும்‌ சிலமாதங்களுக்கே என நான்‌ 
அறிந்திருந்தேன்‌. மானுடர்‌ இன்பங்களையே 
விழைகிறார்கள்‌. இன்பத்திற்காக அவர்கள்‌ 
அனைத்தையும்‌ பொறுத்துக்கொள்வார்கள்‌. 
பெருஞ்சிறுமைகளை, ஈடில்லா இழப்புகளை, 
அணையமுடியாத வஞ்சங்களை, செரிக்க முடியாத 
கசப்புகளை. துவராகையில்‌ மீண்டும்‌ கலைகளையும்‌ 
விழாக்களையும்‌ அமைத்தேன்‌. முதல்‌ விழவறிவிப்புதான்‌ 
கடினமானது. அது மக்களை சீண்டக்கூடாது. அதற்காக 
ஒரு தருணத்தை நோக்கியிருந்தேன்‌. கம்சரால்‌ 
கொல்லப்பட்ட மதுராவின்‌ இளமைந்தருக்காக நீர்க்கடன்‌ 
அளிக்கும்‌ ஆடிமாதக்‌ கருநிலவுநாள்‌ வந்தது. அதற்கான 
அரசறிவிப்பு வெளிவந்தபோது எவரும்‌ மறுப்பு எதுவும்‌ 
சொல்லமுடியவில்லை. 


மேலும்‌ மூன்று மாதங்களாக அவர்கள்‌ சோர்வில்‌ 
இருந்தனர்‌. உளச்சோர்வு பெரும்‌ சுமை. நாள்‌ செல்லச்‌ 
செல்ல எடைவளர்வது. வாழ்க்கையின்‌ பிற 
அனைத்தையும்‌ அது பொருளற்றதாக்குகிறது. இறப்பை 
நோக்கி மட்டுமே அதனூடாகச்‌ செல்லமுடியும்‌. 
உயிர்த்துடிப்புள்ளவர்கள்‌ அதிலிருந்து விடுபட 
விழைவுகொண்டனர்‌. குழந்தைகள்‌ துயரத்திலும்‌ 
சோர்விலும்‌ வாழ விழைவதில்லை. எங்கும்‌ 
விளையாடுவதற்கென ஒரு வாய்ப்பையே அவர்களின்‌ 
உள்ளம்‌ விழைகிறது. குழந்தைகளுக்கு 
அண்மையானவர்கள்‌ என்பதனால்‌ பெண்களும்‌ 
அதையே நாடுகின்றனர்‌. அவர்களின்‌ அவ்விழைவை 
கெஞ்சலாகவும்‌ பின்‌ சிணுங்கலாகவும்‌ மீறலாகவும்‌ 
ஆண்களுக்கு அளிக்க அவர்களால்‌ இயலும்‌. 


மூன்றுமாதகாலம்‌ ஓர்‌ இறுதி எல்லை. வஞ்சங்களும்‌ 
கசப்புகளும்‌ பேசிப்‌ பேசி, நினைவில்‌ ஓட்டி ஓட்டி 
பழையதாயின. பலதடவை பேசப்பட்ட, நினைக்கப்பட்ட 
ஒன்று எத்தகையதாயினும்‌ எளிதும்‌ சிறிதுமாக 
தோன்றத்தொடங்குவது மானுட உள்ளத்தின்‌ 
விந்தைகளில்‌ ஒன்று. அனைத்தையும்‌ பேசிப்‌ பேசி 
மானுடர்‌ கடந்துசெல்வது அதனால்தான்‌. அனைத்தும்‌ 
குருதியுலர்ந்து தசைகூடி பொருக்காடி தழும்பானபோது 
அனைவரும்‌ வாழ்வுக்கு வர விழைந்தனர்‌. நிறைவுதரும்‌ 


அடிப்படை ஒன்று அமைந்த ஒரு கொண்டாட்டம்‌ 
அறிவிக்கப்பட்டபோது அவர்கள்‌ அதை நோக்கி பெருகி 
எழுந்தனர்‌. 


இளமைந்தருக்கான விழவைத்‌ தவிர்ப்பது 
குலமூதாதையர்‌ விரும்பாச்செயல்‌ என்று 
சொல்லிக்கொண்டனர்‌. துயருற்றிருப்பது அவர்களின்‌ 
குருதிபலியை வீணாக்குவது. தங்கள்‌ மைந்தர்‌ 
கொண்டாடுவதை அவர்கள்‌ விண்ணிலிருந்து நோக்கி 
மகிழ்வார்கள்‌. சொல்லில்‌ இருந்து சொல்லென 
அவ்வெண்ணங்கள்‌ பெருகின. சொல்லப்பட்டு 
செவிகளால்‌ கேட்கப்பட்டதுமே அவை 
பொருண்மையான ஆற்றல்கொண்டன. 


நீர்க்கடன்‌ விழவுக்கு பலிப்பொருட்களுடன்‌ கடற்கரைக்கு 
திரண்டு வந்து, அன்னம்‌ சமைத்து அருகம்புல்லுடன்‌ 
உருட்டி இலைவிரித்துப்‌ படைத்து வணங்கி, நீருக்கு 
அளித்து, மூழ்கி எழுந்து வருவது வழக்கமான சடங்கு. 
துவாரகையின்‌ மக்களில்‌ மூன்றில்‌ ஒரு பங்கினர்‌ 
கடலுக்கு வந்தால்கூட அதை வெற்றி என்றே 
எண்ணினேன்‌. காலையில்‌ மக்கள்‌ 
வரத்தொடங்கியபோது கால்பங்கு மக்கள்‌ வரவே வாய்ப்பு 
என்று அக்ரூரர்‌ கணித்துச்‌ சொன்னார்‌. ஆனால்‌ 
சாலைகளில்‌ மக்கள்‌ பலிப்பொருட்களேந்திய 
தட்டுகளுடன்‌ செல்லக்கண்டதும்‌ மேலும்‌ மேலுமென 
மக்கள்‌ வந்தனர்‌. மாலைக்குள்‌ துவாரகையின்‌ குடிகளில்‌ 
பெரும்பாலும்‌ அனைவருமே கடல்நீராடினர்‌. 


மறுவாரமே மூதாதையருக்கான ஒரு பூசையை 
நிகழ்த்தும்படி ஆணையிட்டேன்‌. அதனுடன்‌ சூதர்களின்‌ 
பாடலும்‌ நாடகமும்‌ அரங்குகண்டன. அதில்‌ 
துவாரகையினர்‌ கலந்துகொள்வதைக்‌ கண்டபோது 
அங்கு ஏதேனும்‌ துயர்‌ முன்பு நிகழ்ந்ததா என்னும்‌ ஐயமே 
எழுந்தது. இழந்தவற்றை நோக்கி மீளும்‌ வெறியுடன்‌ 
துவாரகையினர்‌ களியாட்டுக்களை நோக்கி வந்தனர்‌. 
கடலாட்டும்‌, பாலையில்‌ வேட்டையாடலும்‌, 
கன்றுபூட்டலும்‌, புரவிமெருக்குதலும்‌, ஏறுதழுவுதலும்‌, 
செண்டுவெளியின்‌ படைக்கலப்பயிற்சிப்‌ 
போட்டிகளுமாக நகர்‌ முழுமையாக பொலிவுகொண்டது. 


[image] 
துவாரகை அமைந்ததைக்‌ கொண்டாடும்‌ பெருவாயில்‌ 


விழாவுக்கு நகர்‌ முன்பைப்போலவே அணிகொண்டது. 
முன்பைவிட என்றார்‌ அக்ரூரர்‌. யவனரும்‌ பீதரும்‌ 


சோனகரும்‌ காப்பிரிகளும்‌ தென்னவரும்‌ வந்து என்‌ 
அவை நிறைத்தனர்‌. அங்காடிகளில்‌ புதுப்பொருட்கள்‌ 
வந்து குவிந்தன. கள்ளும்‌ காமமும்‌ பெருகின. நகரெங்கும்‌ 
மீண்டும்‌ கட்டற்ற களியாட்டு ததும்பியது. பெருவாயில்‌ 
த்க்‌ நான்‌ என்‌ தேரில்‌ நகர்வீதிகளினூடாகச்‌ 

சல்லும்போது கற்சுவர்களும்‌ முரசுத்தோற்பரப்புகள்‌ என 
அதிரும்படி எழுந்த வாழ்த்தொலிகளால்‌ சூழப்பட்டேன்‌. 
களிப்பு நிறைந்த முகங்கள்‌ அலையலையெனத்‌ 
ததும்பின. அரிமலர்‌ மழை பொழிந்த திரையை கிழித்துக்‌ 
கிழித்துச்‌ சென்றேன்‌. என்னை வாழ்த்திய வீரர்‌ 
முகங்களில்‌ யாதவரின்‌ அத்தனை குடிகளும்‌ ஒன்றெனக்‌ 
கலந்திருப்பதை கண்டேன்‌. 

நீண்டபேச்சுக்குப்பின்‌ வரும்‌ அமைதியில்‌ சித்தத்திலும்‌ 
சொற்களில்லாமல்‌ ஆகிவிடும்‌ விந்தையை அதிலிருந்து 
விழித்தபின்‌ தருமன்‌ எண்ணிக்கொண்டார்‌. காற்று 
மரங்களை உலைக்கும்‌ ஒலி மட்டும்‌ 
கேட்டுக்கொண்டிருந்தது. மிகத்தொலைவில்‌ காட்டுக்குள்‌ 
கருங்குரங்குகள்‌ நாய்க்குரைப்பு போல ஒலியெழுப்பின. 
அரசமரத்திலிருந்து இலைகள்‌ சுழன்றிறங்கி சரிந்து 
சென்றன. 


இளைய யாதவரின்‌ சொற்களினூடாக நெடுந்தூரம்‌ 
சென்று அறியா நிலங்களில்‌ வாழ்ந்து மீண்டபோது 
உதிரியான காட்சிகள்‌ மட்டும்‌ கனவு கலைந்து எஞ்சுவன 
போல அவருள்‌ இருந்தன. இளைய யாதவர்‌ சற்று 
அசைந்தபோது அவ்வோசையால்‌ அவர்‌ முழுமையாக 
மீண்டு வந்தார்‌. “நெடுநேரமாயிற்று” என இளைய யாதவர்‌ 
சொன்னார்‌. “ஆம்‌, நீங்கள்‌ இதைப்போல கட்டற்றுப்‌ 
பேசுவதை நான்‌ கேட்டதே இல்லை” என்றார்‌ தருமன்‌. 


இளைய யாதவர்‌ நிமிர்ந்து நோக்கி விழிகளில்‌ சிரிப்புடன்‌ 
“அப்படியா? நான்‌ பேசிக்கொண்டே இருப்பவன்‌ 
என்றல்லவா என்‌ கல்வித்தோழர்களும்‌ பெண்களும்‌ 
சொல்கிறார்கள்‌?” என்றார்‌. “இளவயதில்‌ என்னால்‌ 
ஒன்றை பேசத்தொடங்கினால்‌ நிறுத்தமுடியாது. நான்‌ 
எவர்‌ செவிக்காகவும்‌ பேசுபவன்‌ அல்ல. என்னுள்‌ எழும்‌ 
ஒரு சித்திரத்தைத்தான்‌ பேசிப்‌ பேசி 
முழுமையாக்கிக்கொள்வேன்‌. தொடுத்துச்செல்வது 
முழுமையடையாமல்‌ என்னால்‌ நிறுத்தமுடியாது. 
பேசத்தொடங்கியதுமே கேட்பவர்களை மறந்துவிடுவேன்‌” 
என்றபின்‌ மேலும்‌ சிரித்து “நான்‌ கற்ற தத்துவநூல்களை 
முழுமையாகவே பேசித்தான்‌ தொகுத்துக்கொண்டேன்‌. 
அவற்றை மறுப்பதும்‌ பேசியபடிதான்‌” என்றார்‌. 


“முழு தத்துவநூலையும்‌ நின்று கேட்பதென்றால்‌ 
கடினம்தான்‌” என தருமன்‌ நகைத்தார்‌. இளைய 
யாதவரும்‌ நகைத்துக்கொண்டு “அந்நூலை 
எவ்வகையிலும்‌ எதிர்கொள்ளவில்லை என்றால்‌ 
கேட்கலாம்‌. என்னுடன்‌ சுதாமன்‌ என்னும்‌ அந்தணன்‌ 
பயின்றான்‌. எளிய வைதிகன்‌. என்‌ சொற்களை 
சொற்களாகவே கேட்டு கடந்துசெல்பவன்‌. 


இரும்புக்காதுகொண்டவன்‌ என அவனை 
சொல்வார்கள்‌” என்றார்‌. “அவன்‌ நெடுநாட்களுக்குப்பின்‌ 
என்னை காணவந்திருந்தான்‌. பெரிய குடும்பம்‌, 
பதினெட்டு குழந்தைகள்‌. எப்படி அவர்களுடன்‌ 
வாழ்கிறாய்‌ என்று கேட்டேன்‌. யாதவனே, நான்‌ உன்‌ 
ஒருவனிடம்‌ அடைந்ததை இவர்கள்‌ பதினெட்டுபேரும்‌ 
சேர்ந்து எனக்கு அளித்ததில்லை என்றான்‌.” 


தருமன்‌ அவர்‌ சிரிப்பை நோக்கிக்கொண்மருந்தார்‌. பின்பு 
“யாதவரே, நீங்கள்‌ நகையாட்டாகவும்‌ மன்றுரையாகவும்‌ 
பேசுவதை நான்‌ கேட்டிருக்கிறேன்‌. இன்று பேசியதுபோல 
உங்கள்‌ செயல்களை நீங்கள்‌ விளக்கிப்பேசியதில்லை” 
என்றார்‌. இளைய யாதவர்‌ விழிமாறுபட “ஆம்‌” என்றார்‌. 
தலைகுனிந்து “அதைப்பற்றியே நான்‌ 
வியந்துகொண்டிருக்கிறேன்‌” என்றார்‌. தருமன்‌ 
“ஏனென்றால்‌ இதையெல்லாம்‌ நீங்கள்‌ இன்னமும்‌ முழுக்க 
உங்களுக்கே விளக்கிக்‌ கொள்ளவில்லை” என்றார்‌. 
இளைய யாதவர்‌ விழிகளைத்‌ தூக்காமல்‌ “ஆம்‌” என்றார்‌. 
“நீங்கள்‌ செய்தவை உங்கள்‌ நெஞ்சில்‌ இருந்து 
உறுத்துகின்றனவா?” என்றார்‌ தருமன்‌. அவ்வாறு அவர்‌ 
ஒருபோதும்‌ இளைய யாதவரிடம்‌ பேசியதில்லை என்று 
எண்ணமெழுந்தது. 


“இல்லை, இதுவே எல்லை என்றுணர்கிறேன்‌. யாதவர்‌ 
முற்றழிவின்‌ விளிம்புவரை சென்றுவிட்டார்கள்‌. 
கூர்வாளைச்‌ சுழற்றி விளையாடும்‌ மைந்தனை கல்வீசி 
வீழ்த்துவதுபோன்றது நான்‌ ஆற்றியது” என்று இளைய 
யாதவர்‌ சொன்னார்‌. “பிறிதொரு வழி இல்லை. 
அனைத்தையும்‌ நோக்கிவிட்டு நான்‌ அடைந்தது இது. 
இந்த அறுவைமருத்துவமே அவர்களை ஒன்றாக்கியது. 

னால்‌ இதையும்‌ அவர்கள்‌ கடப்பார்கள்‌ என்றால்‌ 
இனியொன்றும்‌ செய்வதற்கில்லை.” 


“அவர்கள்‌ முற்றடங்கிவிட்டார்கள்‌ என்றீர்கள்‌?” என்று 
தருமன்‌ கேட்டார்‌. “ஆம்‌” என்றார்‌ இளைய யாதவர்‌. 
“யாதவர்கள்‌ ஆழத்தில்‌ பெரும்கோழைகள்‌. 
ஷத்ரியர்களைப்போல எதையும்‌ போராடிப்பெறும்‌ 
உளம்கொண்டவர்கள்‌ அல்ல. 
வேளாண்குடிகளைப்போல நெடுநாட்களாக நிலம்காத்து 
நின்றிருப்பவர்களும்‌ அல்ல. ஒவ்வாததை கைவிட்டுச்‌ 
சென்றுகொண்டிருக்கும்‌ உளநிலை எப்போதும்‌ 
அவர்களை ஆள்கிறது. மனித உள்ளங்கள்‌ அவர்கள்‌ 
புழங்கும்‌ சூழலில்‌ உள்ளவற்றில்‌ உள்ளுறைந்துள்ள 
பொருளை தாங்களும்‌ பெற்றுக்கொள்பவை. எப்போதும்‌ 
அக்கரைப்பச்சை நாடும்‌ கால்நடைகளால்‌ 


சூழப்பட்டவர்கள்‌ யாதவர்‌.” 


“களங்களில்‌ நான்‌ அவர்களை கூர்ந்து 
நோக்கியிருக்கிறேன்‌. அவர்களால்‌ போரைத்‌ 
தொடங்குவதுதான்‌ கடினம்‌. இடர்‌ என வந்ததுமே 
அங்கிருந்து விலகிச்செல்வதைத்தான்‌ அவர்களின்‌ 
உள்ளம்‌ நாடுகிறது. அவர்களின்‌ உடல்கள்‌ 
விலகாதபோதுகூட உள்ளம்‌ விலகி நெடுந்தொலைவு 
சென்றிருக்கும்‌” என்றார்‌ இளைய யாதவர்‌. “ஆகவே 
நீச்சலுக்கு அஞ்சிப்பின்னடைபவனை நீரில்‌ 
தள்ளிவிடுவதைப்போல ஒவ்வொருமுறையும்‌ 
அவர்களை போருக்குள்‌ செலுத்துவது என்‌ வழக்கம்‌. 
போரில்‌ ஈடுபட்டபின்‌ அவர்கள்‌ தங்கள்‌ அச்சத்தை 
தாங்களே காண்கிறார்கள்‌. அதை வெல்லும்பொருட்டு 
இரக்கமற்றவர்களாகவும்‌ கண்மூடித்தனமான 
வெறிகொண்டவர்களாகவும்‌ தங்களை 
ஆக்கிக்கொள்கிறார்கள்‌.” 


“அவர்கள்‌ போரிடுவதேகூட ஷத்ரியர்களைப்போல அதில்‌ 
திளைப்பதற்காக அல்ல, அதை முடிந்தவரை விரைவாக 
முடித்து அதிலிருந்து 
விலகிவிடவேண்டுமென்பதற்காகவே. அவர்கள்‌ 
வெற்றியமலை ஆடுவதை நோக்கியிருக்கிறேன்‌. 
அவர்கள்‌ கொண்டாடுவது தங்கள்மேல்‌ தாங்கள்‌ 
கொண்ட வெற்றியைத்தான்‌” என இளைய யாதவர்‌ 
சொன்னார்‌. “அவர்களின்‌ உள்ளத்தில்‌ நீங்காத அச்சத்தை 
நிலைநிறுத்திவிட்டேன்‌. இனி ஒரு பூசலுக்கு 
தன்னியல்பாக அவர்கள்‌ எழப்போவதில்லை. அது 
அவ்வண்ணமே நீடிக்கும்வரை யாதவரின்‌ ஒற்றுமைக்கும்‌ 
இடரில்லை.” 


“ஆனால்‌ நீங்கள்‌ அதை நம்பவில்லை. உங்கள்‌ 
உள்ளத்தின்‌ கலக்கம்‌ அதன்பொருட்டே” என்றார்‌ தருமன்‌. 
இளைய யாதவர்‌ ஒன்றும்‌ சொல்லவில்லை. “இங்கு 
வருவதற்கு முன்‌ உங்கள்‌ ஆற்றல்மிக்க உள்ளத்தால்கூட 
வகுத்துக்கொள்ள முடியாத ஒன்று நிகழ்ந்தது. 
அதனால்தான்‌ அர்ஜுனனைத்‌ தேடி வந்திருக்கிறீர்கள்‌. 
நீங்கள்‌ இவ்வளவு பேசியதுகூட அதனால்தான்‌” என்று 
தருமன்‌ மீண்டும்‌ சொன்னார்‌. “ஆம்‌” என்றார்‌ இளைய 
யாதவர்‌. அவர்‌ மேலே சொல்வதற்காக தருமன்‌ 
காத்திருந்தார்‌. ஆனால்‌ உடையை சீரமைத்தபடி இளைய 
யாதவர்‌ எழுந்துவிட்டார்‌. 


தருமன்‌ எழுந்தபடி இயல்பான குரலில்‌ “இளையவன்‌ 
தங்களுக்காக காத்திருக்கிறான்‌ என நினைக்கிறேன்‌” 


என்றார்‌. “ஆம்‌, இருவரும்‌ இன்று காட்டுக்குள்‌ 
வேட்டைக்குச்‌ செல்லலாம்‌ என சொல்லியிருந்தேன்‌” 
என்றார்‌ இளைய யாதவர்‌. “வருகிறேன்‌, அரசே” என்றபின்‌ 
தயங்கி “நான்‌ இன்று அரசியிடம்‌ சற்று கடுமையாகப்‌ 
பேசிவிட்டேன்‌ என நினைக்கிறேன்‌. அவர்களிடம்‌ என்‌ 
அன்பை தெரிவிக்கவேண்டும்‌” என்றார்‌. “நீங்களன்றி 
எவர்‌ அதை அவளிடம்‌ சொல்லமுடியும்‌?” என்றார்‌ 
தருமன்‌. “இன்னொருமுறை சந்திக்கும்போது சிரிக்க 
வைத்துவிடுகிறேன்‌” என்றபம இளைய யாதவர்‌ தன்‌ 
சால்வையை மீண்டுமொருமுறை சீராக 
போட்டுக்கொண்டார்‌. 


பின்னர்‌ தருமனை நோக்காமல்‌ “சால்வனின்‌ 
படையெடுப்பின்‌ போதெல்லாம்‌ மூத்தவர்‌ துவாரகையில்‌ 
இல்லை. பாலைவேட்டைக்குச்‌ சென்றவர்‌ அவ்வழியாக 
மதுராவுக்கும்‌ பின்‌ மதுவனத்திற்கும்‌ சென்ற பின்னர்‌ 
திரும்பிவந்தார்‌. திரும்பிவரும்வரை அவரிடம்‌ எதுவும்‌ 
சொல்லப்படவில்லை. அது என்‌ ஆணை, அவரிடம்‌ 
அரசியல்செய்திகளை சொல்லவேண்டியதில்லை 
என்பது” என்றார்‌. தருமன்‌ காத்து நின்றார்‌. “வந்ததுமே 
அவர்‌ தன்‌ அரசியிடம்தான்‌ பேசினார்‌. மறுநாள்‌ என்‌ 
மன்றுக்கு அவர்‌ வரவில்லை. மாலை என்‌ அறைக்கும்‌ 
அவர்‌ வரவில்லை.” 


“அவர்‌ எளிதில்‌ உளத்திரிபு கொள்பவர்‌. எளிதில்‌ 
உளம்திரிபவர்களை வெல்வதும்‌ எளிது” என்றார்‌ 
தருமன்‌. “ஆம்‌, இடம்பொருள்‌ அறியாப்‌ பெருஞ்சினமே 
மூத்தவரின்‌ இயல்பு. அது ஓரிரு சொல்லில்‌ அணைந்து 
குளிர்வதையும்‌ நான்‌ அறிவேன்‌. ஆணவமும்‌ 
தன்னலமும்‌ தொடாத உள்ளம்‌ கொண்டவர்‌ அவர்‌. 
கவேதான்‌ அவர்‌ சினம்‌ கொண்டிருப்பார்‌ என்றும்‌ 
அச்சினம்‌ தணிந்த பின்னர்‌ அவரே வரட்டும்‌ என்றும்‌ 
ஒருநாள்‌ காத்திருந்தேன்‌. அவர்‌ வரவில்லை என்று 
கண்டதும்‌ நானே இயல்பாக அவர்‌ அரண்மனைக்குச்‌ 
சென்றேன்‌. நான்‌ வரும்‌ செய்தியை முன்னறிவிப்பு 
செய்யவில்லை. வாயிலில்‌ நின்றபின்‌ காவலனிடம்‌ 
வந்திருப்பதை அறிவிக்கும்படி சொன்னேன்‌.” 


“உள்ளே அரசி இருந்தார்கள்‌. அவர்கள்‌ சென்றபின்‌ நான்‌ 
உள்ளே சென்றேன்‌. மூத்தவர்‌ சினம்கொண்டு 
பெருங்கைகளை ஓங்கியபடி என்னை தாக்க வருவார்‌ 
என எண்ணினேன்‌. பலமுறை என்னை அவர்‌ 
தாக்கியதும்‌ உண்டு. இரண்டு அடிகளை நான்‌ 
வாங்கிக்கொண்டேன்‌ என்றால்‌ அவர்‌ கை அதன்பின்‌ 
எழாது. அவரிடம்‌ சொல்லவேண்டிய சொற்களை 


எனக்குள்‌ கோத்தபடி அவர்‌ அறைக்குள்‌ நுழைந்தேன்‌. 
அவர்‌ பீடத்தில்‌ அமர்ந்திருந்தார்‌. என்‌ காலடியோசை 
கேட்டதும்‌ நிமிர்ந்து நோக்கியபின்‌ விழிகளை 
திருப்பிக்கொண்டு அமர்க என்று கைகாட்டினார்‌.” 


நான்‌ அமர்ந்துகொண்டேன்‌. அவர்‌ உடலும்‌ முகமும்‌ 
காட்டிய மூத்தவரை நான்‌ அதற்கு முன்‌ கண்டதே 
இல்லை. ஆகவே என்‌ உள்ளம்‌ மலைப்புகொண்டிருந்தது. 
எங்கு பேச்சை தொடங்குவதென்று தெரியவில்லை. 
கைகளை கோத்தபம அமர்ந்திருந்தேன்‌. அவரும்‌ நான்‌ 
பேசுவதற்காக காத்திருந்தார்‌. அது அவர்‌ இயல்பே அல்ல. 
நான்‌ இயல்பாக மதுவனத்தில்‌ பிதாமகர்‌ எப்படி 
இருக்கிறார்‌ என்று கேட்டேன்‌. நன்றாக இருக்கிறார்‌ என்று 
ஒற்றைச்‌ சொல்லுரைத்தார்‌. பெரியதந்தையர்‌ பற்றி 
கேட்டேன்‌. அதற்கும்‌ ஒற்றைவரியே மறுமொழியாக 
வந்தது. மதுராவில்‌ தந்தையைப்பற்றியும்‌ 
அன்னையரைப்பற்றியும்‌ கேட்டேன்‌. நலமாக 
இருக்கிறார்கள்‌, இடரொன்றும்‌ இல்லை என்றார்‌. 


அவருடைய இயல்பே அல்ல அது என்பதனால்‌ நான்‌ 
செயலிழந்துவிட்டேன்‌. பின்னர்‌ என்னை 
திரட்டிக்கொண்டு ஊக்கமெழுந்த குரலில்‌ நான்‌ 
சால்வனை வென்றதைப்பற்றி சொன்னேன்‌. என்னிடம்‌ 
வெளிப்படும்‌ சிறுவனை மூத்தவர்‌ பெரிதும்‌ விரும்புவார்‌ 
என எனக்குத்‌ தெரியும்‌. அதனாலேயே அவர்முன்‌ 
இருக்கையில்‌ என்னையறியாமலேயே நான்‌ 
சிறுவனாகிவிடுவதுண்டு. என்‌ குரல்‌ விரைவுகொள்ளும்‌. 
சிறுவர்களைப்போல கைகால்களை வீசி 
ஒவ்வொன்றையும்‌ விவரிப்பேன்‌. மலர்ந்தமுகத்துடன்‌ 
அவர்‌ கேட்டிருப்பார்‌. “மூடா! மூடா!” என தலையிலடித்து 
சிரிப்பார்‌. “பார்த்தீர்களா இவனை, மூடச்சிறுக்கன்‌!” என 
அருகிருப்பவரிடம்‌ சொல்வார்‌. 


அன்று சால்வனின்‌ போர்நிகழ்வுகளை சொல்லச்‌ சொல்ல 
அவர்‌ விழிகள்‌ வெறுமையாக என்னை நோக்கியிருந்தன. 
கவே என்‌ குரல்‌ தணிந்தது. அதை நான்‌ 
மேலெழச்செய்தபோது மிகையாகியது. செயற்கையாக 
சிறுவனைப்போல்‌ நடிக்கிறேன்‌ என உணர்ந்ததுமே என்‌ 
பேச்சு அறுபட்டு நின்றது. என்ன ஆயிற்றென்றே 
தெரியாமல்‌ நான்‌ தன்னிரக்கம்‌ கொண்டேன்‌. “மூத்தவரே, 
இங்கு நிகழ்ந்தவை வெறும்‌ உளப்பிளவுகள்‌ மட்டுமல்ல. 
யாதவர்களுக்கு குலப்பூசல்‌ புதிதும்‌ அல்ல. ஆனால்‌ 
தன்குலத்தை போர்முனையில்‌ காட்டிக்கொடுப்பதை 
இன்றுவரை யாதவர்‌ செய்ததில்லை. நம்மவர்‌ அதையும்‌ 
செய்தனர்‌. கீழ்மையின்‌ அடியிலி. அதை என்‌ நெஞ்சு 


தாளவில்லை” என்றதுமே என்‌ கண்கள்‌ நீர்கொண்டு 
குரல்‌ உடைந்தது. 


அது உண்மை உணர்வு, அரசே. நான்‌ ஆயிரம்‌ 
அலுவல்சொற்களாலும்‌, நாள்நிகழ்வுகளாலும்‌ 
மூடிமூடிவைத்திருந்த அனல்‌. அதை மிக அணுக்கமான 
எவரிடமாவது சொல்ல ஏங்கியிருந்தேன்‌. அவரன்றி 
அத்தனை அருகே பிறர்‌ எவருமிருக்கவில்லை என்று 
உணர்ந்தேன்‌. “தொன்மை மிக்க ஹேகயகுடியினர்‌ அதை 
செய்தனர்‌. என்னை களத்தில்‌ சால்வனிடம்‌ 
ஒற்றுக்கொடுத்தனர்‌. நான்‌ வென்றது வீரத்தால்‌ அல்ல, 
அவ்வஞ்சம்‌ கண்டு எழுந்த பெருஞ்சினத்தால்தான்‌” 
என்றேன்‌. என்‌ உணர்வுகள்‌ கட்டின்றி பெருகின. 
தெய்வத்தின்‌ முன்‌ என அமர்ந்து என்‌ உள்ளத்தை 
பெருக்கினேன்‌. 


“காலந்தோறும்‌ அடிமைப்பட்டுக்‌ கிடந்த குலம்‌, மூத்தவரே. 
இன்று காலம்‌ ஒரு பீடத்தை நமக்கு காட்டுகிறது. இது ஒரு 
தற்செயல்‌. நீரொழுக்கில்‌ செல்பவன்மேல்‌ வந்து முட்டும்‌ 
தெப்பம்போன்றது. நம்மைவிடத்‌ தகுதியான குலங்கள்‌ 
பல இங்கிருக்கலாம்‌. நமக்கு இது அமைந்தது. 
புதுநிலங்களை தேடிச்சென்ற நம்‌ குடி பெருகியதனால்‌. 
நம்குடிகளை இணைக்கும்‌ வணிகப்பாதைகள்‌ உருவாகி 
வந்தமையால்‌. நம்மை வெல்லும்‌ படைவல்லமை 
கொண்ட ஷத்ரியப்‌ பேரரசுகள்‌ இன்மையால்‌. ஷத்ரியப்‌ 
பேரரசுகளின்‌ உட்பூசல்களால்‌. கலங்கள்‌ கட்டும்‌ கலை 
வளர்ந்து கடல்வணிகம்‌ பெருகியமையால்‌. ஆயிரம்‌ 
உட்சரடுகள்‌. அவை பின்னிய வலையில்‌ நாம்‌ மையம்‌ 
கொண்டிருக்கிறோம்‌.” 


“சூத்திரர்‌ படைகொண்டு பெயர்கொண்டு வரலாற்றில்‌ 
எழுந்து வரமுடியும்‌ என்று நாம்‌ பாரதவர்ஷத்திற்கு 
காட்டியாகவேண்டும்‌. அப்பொறுப்பை நமக்கு 
அளித்துள்ளது காலம்‌. அதை நாம்‌ தவறவிட்டோம்‌ 
என்றால்‌ இப்பெருநிலத்தில்‌ பிறகு அது நிகழ மேலும்‌ 
பல்லாயிரமாண்டுகள்‌ ஆகலாம்‌. ஒவ்வொரு நிலத்திலும்‌ 
எழுந்து வந்துகொண்டிருக்கின்றன தொல்குடிகள்‌. 
அனைவருக்கும்‌ முன்னால்‌ செல்லும்‌ கொடி 
நம்முடையது” என்றேன்‌. “அனைத்துக்குடிகளும்‌ 
வளர்ந்தாகவேண்டும்‌. அதுவே இப்பெருநிலத்தின்‌ 
நல்லூழ்‌. இங்கு நாம்‌ கோட்டையும்‌ கொடியும்‌ கொண்டு 
அமர்ந்திருப்பது அதன்பொருட்டே.' 


“இந்தச்‌ சுடரை நாம்‌ அணையவிடலாகாது. அப்பெரும்‌ 
பழியிலிருந்து நம்மை வரும்‌ தலைமுறைகள்‌ 


விடுவிக்காது. நம்‌ எதிரிகள்‌ வரவிருக்கும்‌ புதிய 
பாரதவர்ஷத்திற்கு குறுக்கே நிற்பவர்கள்‌. 
பெருவெள்ளத்தைத்‌ தடுக்கும்‌ எளிய மதகுகள்‌. அவர்கள்‌ 
உடைக்கப்பட்டாகவேண்டும்‌. அதைவிட நம்முள்‌ 
முளைக்கும்‌ வஞ்சகர்கள்‌ முழுமையாக 
அகற்றப்பட்டாகவேண்டும்‌. தங்கள்‌ அறிவின்மையால்‌ 
தன்னலத்தால்‌ அவர்கள்‌ அழிப்பது மாபெரும்‌ மானுடக்‌ 
கனவொன்றை.: 


“ஆம்‌, நான்‌ மிகையான வன்மையுடன்‌ இவர்களை 
தண்டிக்கிறேன்‌. மூத்தவரே, நான்‌ யானையின்‌ 
கையிலிருக்கும்‌ கழி. என்‌ எடையைவிட நூறுமடங்கு 
பெரியது என்‌ அடியின்‌ விசை. நான்‌ வரவிருக்கும்‌ 
யுகத்தின்‌ படைக்கருவி. புதுமழையில்‌ நிலம்‌ 
முளைப்பதுபோல பாரதவர்ஷம்‌ 
தளிர்த்துக்கொண்டிருக்கிறது. ஒவ்வொருநாளும்‌ ஒரு 
புதியகுடி கோல்கொண்டு எழுந்துவருகிறது. நாளுமொரு 
வணிகப்பாதை சென்று அறியா நிலமொன்றை 
தீண்டுகிறது. நிலம்பிளந்து எழுந்துவரும்‌ பெருந்திரளின்‌ 
முகப்பிலெழுந்தது இக்கருடக்கொடி.' 


நான்‌ பேசிக்கொண்டிருக்கையில்‌ அவர்‌ விழிகள்‌ 
நிலையற்று அசைந்தன. தோள்களில்‌ தசைகள்‌ 
இறுகித்தளர்ந்தன. இயல்பாகத்‌ திரும்பி அருகே இருந்த 
தாலத்திலிருந்து மாங்கனி ஒன்றை எடுத்து கைகளால்‌ 
அதன்‌ தோலை உரிக்கத்‌ தொடங்கினார்‌. அக்கணத்தில்‌ 
என்னில்‌ பெருஞ்சினம்‌ எழுந்தது. “ஆகவே என்‌ 
செயல்களுக்கு நான்‌ இன்றுள்ள எவருக்கும்‌ 
விளக்கமளிக்க வேண்டியதில்லை. கோடிமாந்தரை 
கால்கீழிட்டு மிதித்து எழுந்து இவர்கள்‌ இங்கு 
அமைத்திருக்கும்‌ அரசுகளின்‌ முறைமைகளுக்கும்‌ 
நெறிகளுக்கும்‌ நான்‌ கட்டுப்பட்டவனும்‌ அல்ல. 
எளியோரின்‌ விழிநீரை அறியாத இவர்களின்‌ அறமல்ல 
என்‌ அறம்‌. மானுடத்தை பேரன்புடன்‌ 
அணைத்துக்கொள்ளாத இவர்களின்‌ இறுகிய வேதமல்ல 
என்‌ சொல்‌” என்றேன்‌. 


“என்னுள்‌ இருந்து ஆணையிடும்‌ விராடபுருஷனுக்கு 
மட்டுமே நான்‌ செவிசாய்க்கிறேன்‌. இச்சிறு உடல்‌ அல்ல 
நான்‌. இக்குடியினன்‌ அல்ல. இக்குலத்தோனும்‌ அல்ல. 
பாரதவர்ஷமெங்கும்‌ வேரோடி பல்லாயிரம்‌ கிளைவிரித்து 
வான்சுமந்து நின்றிருப்பவன்‌. இவர்கள்‌ அகம்‌ 
பிரம்மாஸ்மி என்று சொல்லும்‌ வீண்‌ சொல்‌ அல்ல என்‌ 
உள்ளமைந்தது. முற்றுணர்ந்து சித்தமென்றாகி 
நின்றிருக்கிறேன்‌ அவ்வறிதலை. ஆம்‌, நானே 


பரமபுருஷன்‌!” என்றேன்‌. அதன்பின்‌ சொல்‌ 
செல்லாதென்று உணர்ந்து அமைதியடைந்தேன்‌. 
சிலகணங்கள்‌ தரையை நோக்கிக்கொண்டு 
அமர்ந்திருந்தேன்‌. பின்னர்‌ எழுந்து தலைவணங்கி அவர்‌ 
அறைவிட்டு வெளியேறினேன்‌. 


ஆனால்‌ என்‌ அறை நோக்கி செல்லச்‌ செல்ல 
சோர்வடைந்தபடியே சென்றேன்‌. நான்‌ சொன்ன முழங்கும்‌ 
சொற்களை மீண்டும்‌ கேட்கையில்‌ எவருடையவையோ 
என ஒலித்தன. அவற்றை ஏன்‌ அத்தனை முழக்கினேன்‌? 
அவ்வாறென்றால்‌ நான்‌ அவற்றை உண்மையில்‌ 
நம்பவில்லையா? தொலைவில்‌ நின்றிருப்பவர்களிடமே 
கூவிச்சொல்கிறோம்‌, தன்னுடன்‌ சொல்லும்‌ சொற்களை 
எவரும்‌ கூவவேண்டியதில்லை என்று ஆசிரியர்‌ 
சொல்வதுண்டு. என்‌ அகம்‌ எனக்குள்‌ அத்தனை 
ஆழத்திலா அமைந்திருக்கிறது? அவை உண்மை. 
ஆனால்‌ அவையே உண்மை அல்ல. அதற்கப்பாலும்‌ ஓர்‌ 
உண்மை உள்ளது. அது என்ன? அதை நான்‌ அறிவேன்‌. 
அதன்மேல்‌ உணர்வுகளால்‌ போர்வையிட்டிருக்கிறேன்‌. 


அது என்ன என்று என்‌ அறைக்குள்‌ சென்று 
பீடத்திலமர்ந்ததும்‌ உணர்ந்தேன்‌. நான்‌ சொன்னவை 
அனைத்தும்‌ மெய்யே. பாரதவர்ஷத்தின்‌ பல்லாயிரம்‌ 
புதுக்குலங்கள்‌ முளைத்தெழுவதை காண்கிறேன்‌. அவை 
எழுந்து தழைத்து இத்தொல்பெருநிலம்‌ 
வாழவேண்டுமென விழைகிறேன்‌. இதன்‌ 
தொல்மூதாதையர்‌ அறிந்த மெய்மை பல்லாயிரம்‌ 
கிளைகள்‌ கொண்டு பெருகவேண்டுமென 
கனவுகாண்கிறேன்‌. அதன்பொருட்டே இங்கு 
முடிசூடியிருக்கிறேன்‌. அதற்காகவே குருதிசூடி களம்‌ 
நிற்கிறேன்‌. 


ஆனால்‌ அது எனக்குள்‌ வாழும்‌ அந்த விராடபுருஷனுக்கு 
எவ்வகையிலும்‌ ஒருபொருட்டல்ல. அவன்‌ நின்றிருக்கும்‌ 
வெளியில்‌ அவனைச்‌ சூழ்ந்திருப்பது முழுமுற்றான 
இன்மை மட்டுமே. அதை உணர்ந்ததுமே நான்‌ 
விடுபட்டேன்‌. இரும்புத்தூண்மீது படிந்த களிம்பு இந்த 
யாதவத்தோற்றம்‌. நான்‌ இதுவல்ல. ஆனால்‌ இதுவும்‌ 
நானே. 


அன்றிரவு மீண்டும்‌ என்‌ உள்ளம்‌ உருகத்தொடங்கியது. 
என்‌ மூத்தவர்‌ என்‌ வெண்ணிழல்‌ என என்றும்‌ 
என்னுடன்‌ இருந்தவர்‌. கற்றும்‌ கருதியும்‌ நான்‌ 
வளர்ந்தபோது இழந்தவை அனைத்தும்‌ கூடி அவர்‌ 
வடிவாக என்னைத்‌ தொடர்ந்தன. அவரின்றி என்னை 


எண்ணிக்கொண்டதே இல்லை. அவருடன்‌ ஆயிரம்‌ 
பூசல்கள்‌ வெடித்துள்ளன, ஆனால்‌ அவர்‌ 
என்னிடமிருந்து விலகியதே இல்லை. 
வெளித்தோற்றத்திற்கு அன்று நிகழ்ந்தது ஒரு எளிய 
விலக்கம்‌ மட்டுமே. ஒருநாளில்‌ ஓரிரு சொல்லில்‌ அதை 
கரைத்தழிக்க முடியும்‌. அவர்‌ என்னிடமிருந்து 
விலகியதில்லை, எனவே விலகப்போவதுமில்லை. அதை 
நானே சொல்லிக்கொண்டேன்‌. ஆனால்‌ அது 


உண்மையல்ல என்று ஆழம்‌ அறிந்திருந்தது. 


மறுநாளே மீண்டும்‌ மூத்தவரை காணச்சென்றேன்‌. அவர்‌ 
மாறாத விழிகளுடன்‌ உணர்வற்ற ஒற்றைச்‌ சொற்களுடன்‌ 
என்னை எதிர்கொண்டார்‌. தோற்று சினம்கொண்டு 
திரும்பி வந்தேன்‌. இரண்டுநாட்கள்‌ அவரை 
எண்ணாமலிருக்க முயன்றேன்‌. என்‌ அன்றாட 
அரசுப்பணிகளில்‌ மூழ்கினேன்‌. ஆனால்‌ அவரையே 
எண்ணிக்கொண்டிருந்தேன்‌ என மீண்டும்‌ அறிந்தேன்‌. 
கடல்மாளிகையில்‌ இருந்த அவரை மீண்டும்‌ சென்று 
கண்டேன்‌. விழிநோக்கா தெய்வச்சிலைபோல அவர்‌ 
மாறிவிட்டிருந்தார்‌. 


இருநாட்களுக்குப்பின்‌ சீற்றம்கொண்டு அவரைத்‌ 
தேடிச்சென்றேன்‌. “மூத்தவரே, என்னை 
தண்டிப்பதென்றால்‌ எதன்பொருட்டு என்று 
சொல்லுங்கள்‌. என்‌ மேல்‌ சினம்கொண்டிருப்பது ஏன்‌? 
அதை நான்‌ அறிந்தாகவேண்டும்‌” என விழிநோக்கி 
சொன்னேன்‌. என்‌ கண்களிலிருந்து நீர்‌ பெருகியது. “நான்‌ 
உங்கள்‌ இளையோன்‌. உங்கள்‌ மைந்தனாகவே என்னை 
உணர்பவன்‌. என்‌ பிழையென்ன என்று சொல்லுங்கள்‌. 
என்‌ தலையால்‌ அதை களைகிறேன்‌” என்றேன்‌. “அப்படி 
ஏதுமில்லை, உன்‌ மிகையெண்ணம்‌ அது” என்றார்‌. 
ஆனால்‌ அவர்‌ சொல்லும்‌ விழியும்‌ மாறவில்லை. 


உணர்வு மிகுதியுடன்‌ நான்‌ அவர்‌ முன்‌ சென்று கைகளை 
பற்றிக்கொண்டேன்‌. “மூத்தவரே, நீங்கள்‌ என்னை 
அமத்திருக்கிறீர்கள்‌. வசைபாடியிருக்கிறீர்கள்‌. உங்கள்‌ 
இந்த உளவிலக்கம்‌ அதைவிட என்னை வதைக்கிறது. 
நான்‌ என்ன செய்யவேண்டுமென சொல்லுங்கள்‌” 
என்றேன்‌. என்‌ கையை மெல்ல உருவியபடி 
“ஒன்றுமில்லை. நீ சொல்வன ஏதும்‌ எனக்குப்‌ 
புரியவில்லை' என்றார்‌. விழிகள்‌ உணர்வற்றிருந்தன. 
பெரும்‌ ஏமாற்றம்‌ என்‌ நெஞ்சை நிறைத்து மறுகணமே 
சினமாக மாறியது. நான்‌ அவரை நிறைந்த கண்களுடன்‌ 
நோக்கி நின்றேன்‌. அவர்‌ என்‌ விழிகளைத்‌ தவிர்த்து 
திரும்பிச்சென்றார்‌. 


அவரை என்னால்‌ எவ்வகையிலும்‌ ஊடுருவ 
முடியவில்லை. அவர்‌ உளத்திரிபு ஏன்‌ என்று எல்லா 
வகையிலும்‌ எண்ணிப்பார்த்தேன்‌. சத்யபாமையிடம்‌ 
அவரைச்‌ சென்றுகண்டு அடிபணிந்து 
பொறுத்தருளும்படி கோரவேண்டுமென 

ணையிட்டேன்‌. அவளே என்‌ துயர்கண்டு 
உளம்வருந்தியிருந்தாள்‌. மூத்தவரைச்‌ சென்றுகண்டு 
அவர்‌ கால்தொட்டு சென்னி சூடி பொறுத்தருளும்படி 
கோரினாள்‌. அப்போது தன்‌ அனைத்து கட்டுகளையும்‌ 
இழந்து விம்மியழுதுவிட்டாள்‌. அவர்‌ “ஒன்றுமில்லை, 
எனக்கு சினமோ துயரோ இல்லை. நீங்கள்‌ 
தேவையில்லாது மிகைப்படுத்திக்‌ 
கொள்ளவேண்டியதில்லை” என்றுதான்‌ மீண்டும்‌ 
சொன்னார்‌. 


என்‌ தேவியர்‌ சென்று குக்குடர்குலத்து அரசி ரேவதியை 
கண்டனர்‌. எங்களுக்குள்‌ நிகழ்ந்த உளப்பிளவை 
சீர்செய்ய அவர்களால்மட்டுமே முடியுமென மன்றாடினர்‌. 
முதலில்‌ சினந்தும்‌ பின்பு தருக்கியும்‌ சொல்லாடியபின்‌ 
மெல்ல அவரும்‌ தணிந்தார்‌. அவரே சென்று 
பேசியபோதும்‌ மூத்தவர்‌ உளம்‌ மாறவில்லை. எரிச்சலுற்று 
“மீளமீள இதையே சொல்கிறீர்கள்‌, நீங்கள்‌ சொல்வன 
ஏதும்‌ எனக்குப்‌ பிடிபடவில்லை' என்று கூவினார்‌. 
அக்ரூரரும்‌ பிறரும்‌ அவரை நான்குமுறை அவைக்கு 
கொண்டுவந்தனர்‌. அவையில்‌ ஒரு சொல்‌ பேசாமல்‌ 
மீசையை நீவியபடி எங்கோ விழியகல நெஞ்சு அலைய 
அமர்ந்திருந்தார்‌. 

அவரை எண்ண எண்ண என்‌ ஏமாற்றம்‌ மிகுந்து வந்தது. 
ஒரு தருணத்தில்‌ அது எரிச்சலாக ஆகியது. அக்ரூரரிடம்‌ 
“இனி அவரைப்பற்றி என்னிடம்‌ பேசவேண்டியதில்லை. 
மூடத்தனத்திற்கும்‌ அளவுண்டு. எதையுமே 
புரிந்துகொள்ளாத ஒருவரிடம்‌ பேசுவது பாறைமேல்‌ 
தலைமுட்டுவதுபோல. அவர்‌ விழைந்தபடி செய்யட்டும்‌” 
என்று கசந்து சொன்னேன்‌. அவர்‌ கொண்டுள்ள அந்த 
விழியின்மையை எண்ணி எண்ணி வெறுக்கலானேன்‌. 
நான்‌ சொன்னவை எதையும்‌ அவரால்‌ மறுக்கமுடியாது. 
அவருக்கென மாற்றுநிலையும்‌ இல்லை. ஆனால்‌ 
உளடஒப்புதலும்‌ இல்லை என்றால்‌ அவரை ஏன்‌ 
மானுடராக நான்‌ ஏற்கவேண்டும்‌? ஆம்‌, அவரை நான்‌ 
புறக்கணிக்கிறேன்‌, அவர்‌ இங்கில்லை என்றே 
கொள்கிறேன்‌. அதையே மீளமீள சொல்லிக்கொண்டேன்‌. 


ஒருநாள்‌ அவர்‌ தன்‌ அரசியுடன்‌ கிளம்பி மதுராவுக்குச்‌ 
சென்றார்‌. செல்வதற்கு முந்தைய நாள்தான்‌ எனக்கு 


செய்தியறிவிக்கப்பட்டது. உண்மையில்‌ அவர்‌ 
கிளம்பிச்சென்றது ஆறுதலைத்தான்‌ அளித்தது. 
அவருக்கான அனைத்தையும்‌ செய்ய ஆணையிட்டேன்‌. 
அவர்‌ கிளம்பும்போது சற்றே விழிகனிந்து என்னிடம்‌ 
பேசக்கூடுமென என்‌ உள்ளத்தின்‌ ஆழம்‌ எதிர்பார்த்தது. 
அப்போது அதே வெற்றுவிழிகளுடன்‌ ஒற்றைச்‌ 
சொல்லுடன்‌ நான்‌ மறுமொழி உரைக்கவேண்டும்‌ என 
எண்ணிக்கொண்டபோது நெஞ்சின்‌ ஓரத்து எரிச்சல்‌ மேல்‌ 
குளிர்‌ பரவியது. 


i அவர்‌ அப்போதும்‌ அதே விழிகளுடன்தான்‌ 
டைபெற்றார்‌. என்னையும்‌ நான்‌ 
இறுக்கிக்கொண்டேன்‌. முறைமைச்சொற்களுக்கு 
அப்பால்‌ நாங்கள்‌ பேசிக்கொள்ளவில்லை. ஆனால்‌ 
அவர்‌ விழிமுன்னிருந்து மறைந்ததும்‌ நெஞ்சு ஏக்கம்‌ 
கொண்டு விம்மியது. விழிகளில்‌ நீர்கோத்த நோக்கு 
மறைந்தது. என்‌ அறைக்குச்‌ சென்றபோது என்னால்‌ 
நடக்கவே முடியவில்லை. தனிமையில்‌ அமர்ந்து 
எண்ணத்தொடங்கியபோது ஒவ்வொரு எண்ணமாக 
எழுந்து வந்து என்னை அழுத்தின. விழிநீர்‌ சிந்த 
தனிமையில்‌ அமர்ந்து அழுதேன்‌. 


“மறுநாளே கிளம்பி இங்கு வந்தேன்‌. பார்த்தனின்‌ அருகே 
மட்டுமே என்னால்‌ சற்றேனும்‌ மீட்புகொள்ள முடியுமெனத்‌ 
தோன்றியது” என்றார்‌ இளைய யாதவர்‌. “இங்கு 
அனைத்தையும்‌ கழற்றி வீசிவிட்டு சிறுவனைப்போல்‌ 
சிலநாட்கள்‌ வாழவேண்டும்‌. அதைத்தவிர 
பிறிதொன்றையும்‌ நான்‌ எண்ணவில்லை.” தருமன்‌ 
பெருமூச்சுவிட்டு “அவ்வாறு நிகழ்ந்தால்‌ அது நன்றே” 
என்றார்‌. இளைய யாதவர்‌ விழிதூக்கி அவரை 
நோக்கிவிட்டு திரும்பிக்கொண்டார்‌. பின்பு தலையை 
சரித்து குழல்கற்றைகளை அள்ளிக்கட்டி பீலி 
நிறுத்தியபின்‌ “நான்‌ வருகிறேன்‌ அரசே, பார்த்தன்‌ 
காத்திருக்கிறான்‌” என்றார்‌. “நன்று” என்றார்‌ தருமன்‌. 


மீண்டும்‌ ஏதோ கேட்க அவரிடம்‌ எஞ்சியிருந்தது. 
அச்சொல்லில்‌ சிலகணங்கள்‌ தத்தளித்த பின்பு “அரசே, 
தாங்கள்‌ எண்ணுவதென்ன? மூத்தவரின்‌ உளவிலகல்‌ 
சீரமைய வாய்ப்புள்ளதா?” என்றார்‌ இளைய யாதவர்‌. 
தருமன்‌ கூரிய குரலில்‌ “இல்லை” என்றார்‌. திடுக்கிட்டவர்‌ 
போல இளைய யாதவர்‌ நிமிர்ந்து பார்த்தார்‌. “சொல்லாக 
மாற்றத்தக்க கசப்புகளும்‌ சினங்களும்‌ சொல்லாக ஆக்கி 
வெளித்தள்ளத்தக்கவை. இது நஞ்சென அங்கு 
ஊ௱றிவிட்டது. அங்கே முளைத்துப்பெருகுவது. அதை 
அகற்ற அவரால்கூட இயலாது. அது எவ்வண்ணம்‌ 


எங்கிருக்கிறதென்பதையே அவர்‌ அறிந்திருக்க மாட்டார்‌” 
என்றார்‌ தருமன்‌. “சில பிளவுகள்‌ பளிங்கில்‌ 
மயிர்கோடென தெரிபவை. ஆனால்‌ அவை 
அமையும்போதே நாம்‌ அறிந்துவிடுவோம்‌, அவை 
பிளந்து விரிபவை.” 


“ஆம்‌, நானும்‌ அதையே எண்ணினேன்‌” என்றார்‌ இளைய 
யாதவர்‌. “பெருஞ்செயல்களுக்காக நாம்‌ எழும்போது 
சிறியவை நமக்கு எதிராகத்‌ திரள்வதில்லை, அவை சிதறி 
விலகிவிடுகின்றன. பிற பெரியவையே நிகரான 
ஆற்றலுடன்‌ எழுந்து வந்து வழி மறிக்கின்றன. 
பெருங்கனவுகளை காக்கின்றன இரக்கமற்ற 
தெய்வங்கள்‌. அவை விழிநகைக்க கைசுட்டி 
கேட்கின்றன, நீ எதை ஈடுவைப்பாய்‌? எதையெல்லாம்‌ 
இழப்பாய்‌? நம்‌ கனவின்‌ மதிப்பை அதன்பொருட்டு 
இழப்பவற்றைக்கொண்டே அறிகிறோம்‌.” அவர்‌ 
புன்னகைத்து “என்‌ முன்‌ எப்போதும்‌ முதல்‌ எதிரி என 
என்‌ மூத்தவரே நின்றிருப்பார்‌. அதுவே ஊழ்‌ எனில்‌ 
அவ்வாறே ஆகுக!” என்றபின்‌ நடந்தார்‌. 

தருமன்‌ அவர்‌ நடையின்‌ தளர்வை நோக்கினார்‌. 
வந்தபோது அதிலிருந்த சிறுவன்‌ 
மறைந்துவிட்டிருந்தான்‌. அவர்‌ இரண்டு அடி வைத்து 
பின்னால்‌ சென்று “யாதவரே, இதுவும்கூட உங்களுள்‌ 
எழுந்த விராடவடிவனுக்கு ஒரு பொருட்டில்லை 
அல்லவா?” என்றார்‌. “ஆம்‌, பொருட்டே அல்ல. அவனுக்கு 
நானேகூட ஒரு பொருட்டில்லை” என்றபின்‌ சிரித்தபடி 
இளைய யாதவர்‌ நடந்து சென்றார்‌. 


சொல்வளர்காடு - 49 
எட்டாம்‌ காடு : மைத்ராயனியம்‌ 

சாந்தீபனி குருநிலையில்‌ இளைய யாதவர்‌ 
நான்குமாதங்கள்‌ தங்கியிருந்தார்‌. 
முதல்சிலநாட்களுக்குப்பின்‌ அக்குருகுலத்தின்‌ 
பெரும்பாலான மாணவர்கள்‌ அவருக்கு 
அணுக்கமானார்கள்‌. புலர்காலையிலேயே அவர்களை 
அழைத்துக்கொண்டு கால்நடைகளுடன்‌ அவர்‌ 
காட்டுக்குள்‌ சென்றார்‌. பசுக்களை அணிநிரைத்துக்‌ 
கொண்டுசெல்லவும்‌, தனிக்குழுக்களாகப்‌ பிரித்து 
புற்பரப்புகளில்‌ மேயவைக்கவும்‌, மாலையில்‌ மீண்டும்‌ 
ஒருங்குதிரட்டவும்‌ அவர்களுக்கு கற்பித்தார்‌. பசுக்களின்‌ 
கழுத்துமணி ஓசையிலிருந்தே அவை நன்கு 
மேய்கின்றனவா என்று அறியவும்‌ அவை நின்றிருக்கும்‌ 
தொலைவை கணிக்கவும்‌ பயிற்றுவித்தார்‌. அவருடன்‌ 
பலநாள்‌ பாண்டவர்களும்‌ சென்றார்கள்‌. 


“பசுக்களை நோக்கி புரிந்துகொள்ளுதல்‌ ஆமருவுதலின்‌ 
முதல்படி. அவற்றின்‌ மீது பெரும்‌ அன்பிருந்தாலொழிய 
அது கைகூடாது. நம்‌ குரலை நம்‌ அன்பென அது 
அறிகிறது. அதன்‌ குரலை அதன்‌ அன்பென நாம்‌ 
அறிகிறோம்‌. அன்புக்குரிய கலமென அங்கிருக்கும்‌ பசு 
ஓர்‌ அறிவென உள்ளமைதல்‌ அடுத்த நிலை. சிறு 
ஓசைகளில்‌ அசைவுகளில்‌ மணங்களில்‌ அவை நம்முள்‌ 
முழுமையாக உருக்கொள்ளும்போது நாம்‌ நம்மை என 
அதை அறிகிறோம்‌. அறிவென ஆன பசு நம்மை 
தன்னறிவென அறிகிறது. நாம்‌ அதை நம்மறிவென 
அறிவதைப்போல. பின்னர்‌ ஒரு கணத்தில்‌ பசு நம்‌ 
அறிவைவிட்டு அகல்கிறது. அது நாமென ஆகிறது. 
அதன்பின்‌ நாம்‌ காடுசென்று மேய்ந்து 
கன்றூட்டுவதற்காக பாலூற தொழுதிரும்புகிறோம்‌” 
என்றார்‌ அவர்‌. 

“மாணவர்களே, இவை ஒன்றிலிருந்து ஒன்றென எழும்‌ 
நிலைகள்‌. சிறுமி முதிர்ந்து கன்னியாவதுபோல. கன்னி 
கனிந்து அன்னையாவதுபோல. ஒன்றைவிட பிறிது 
குறைந்தது அல்ல. அறிவென்று மாறாத அன்பு 
பற்றென்று திரிந்து வலையாகி சூழ்கிறது. அன்பிலிருந்து 
எழாத அறிவு ஆணவமெனத்‌ திரண்டு 


பெருஞ்சுமையாகிறது. அறிக, அன்பிலும்‌ அறிவிலும்‌ 
ஏறியமையாத யோகம்‌ வெறும்‌ உளமயக்கு மட்டுமே. 
நீர்நிலை நிலவை அள்ளி அள்ளிக்‌ குடிக்கும்‌ மூடர்களின்‌ 
வழி அது.” ஒருகணம்‌ புன்னகைத்து “நீர்நிலவை மட்டுமே 
உண்ண இயலுமென அறிந்து அள்ளுபவனோ நிலவை 
உண்கிறான்‌” என்றார்‌. 


அவர்‌ எப்போது தத்துவச்சொல்லென உரையாடலை 
மாற்றுவார்‌ என்று ஒருபோதும்‌ முன்னறிய முடிவதில்லை 
என்பதே அவருடைய முதன்மைக்‌ கவர்ச்சி என தருமன்‌ 
எண்ணினார்‌. கன்றோட்டும்‌ கலையை சொல்லிவருபவர்‌ 
பிறிதொன்றை சொல்லத்‌ தொடங்கும்‌ கணத்தில்‌ 
கிளையசைய வானிலெழும்‌ பறவையைக்‌ காணும்‌ 
அச்சிலிர்ப்பால்தான்‌ அவரைச்‌ சூழ்ந்து ஒருசொல்லும்‌ 
தவறவிடாமல்‌ மாணவர்‌ சென்றுகொண்டிருந்தனர்‌. 
“அவர்‌ கன்றோட்டுகையில்‌ ஞானி. வேதமேடையில்‌ 
கன்றோட்டி” என்றான்‌ இளமாணவன்‌ ஒருவன்‌. 
“எப்போது எவ்வுரு என்றறியாமையால்‌ அனைத்தையும்‌ 
ஒன்றாக்கிக்‌ காட்டமுடிகிறது அவரால்‌” என்றான்‌ அவன்‌ 
தோழன்‌. 


வேதச்சொல்‌ உசாவும்‌ அவையில்‌ முதலாசிரியனாக 
மேடையமர்ந்து அவர்‌ சொல்நிரை குறித்து சொல்கையில்‌ 
இயல்பாக ஆவலன்‌ ஆனார்‌. “ஆற்றல்மிக்க பசுக்களை 
முதலிலும்‌ இறுதியிலும்‌ நிறுத்துக! பிறபசுக்களையும்‌ 
கன்றுகளையும்‌ நடுவே கொண்டு செல்க! வழிநடத்துவது 
வல்லமைகொண்டதாகுக! பெருவிழைவு கொண்டது 
பின்னால்‌ உந்திச்செலுத்துக! நடுவே செல்வது தன்‌ 
விரைவை தானே காணமுடியாது ஒழுகவேண்டும்‌.” 
அவர்கள்‌ அக்கணத்தில்‌ அவையிலிருந்து காட்டுக்குச்‌ 
சென்றனர்‌. அங்கே அவர்‌ அவர்களுடன்‌ நீராடிய 
ஓடைகளை, அவருடன்‌ தாவிச்சென்ற கிளைகளை, 
அவர்‌ அளித்த கனிகளை, அவர்‌ நகையாட்டுகளை 
எண்ணி முகம்‌ மலர்ந்தனர்‌. 


அவரன்றி பிற எவரும்‌ அங்கில்லை என்று மாணவர்‌ 
உணரலான ஒருநாளில்‌ அவர்‌ துவாரகைக்கு 
கிளம்பினார்‌. அச்செய்தியை சாந்தீபனி குருநிலை 
பெரும்பதற்றத்துடன்‌ எதிர்கொண்டது. அவர்‌ 
சென்றுவிடுவார்‌ என்பதை அவர்கள்‌ ஒவ்வொருவரும்‌ 
அறிந்திருந்தனர்‌. அவர்‌ சிலநாட்கள்‌ மட்டுமே 
அங்கிருப்பார்‌ என்றே அவர்களுக்கு சொல்லப்பட்டது. 
பேரரசு ஒன்றின்‌ தலைவன்‌ அத்தனை மாதம்‌ 
அங்கிருந்ததை எப்போதாவது எண்ணிக்கொள்கையில்‌ 
அவர்கள்‌ வியப்படைந்தனர்‌. ஆனால்‌ மீண்டும்‌ அவர்‌ 


அங்கிருந்து அகலாதவர்‌ என்னும்‌ மாயையை 
சூடிக்கொண்டு அதில்‌ ஆடினர்‌. 


அவர்‌ கிளம்புகிறார்‌ என்னும்‌ செய்தி அதை கிழித்தபோது 
முதலில்‌ அதை அவரது விளையாட்டெனக்‌ கொள்ள 
முயன்றனர்‌. அது மறையா நனவு என உணர்ந்ததும்‌ 
அவர்‌ மீண்டு வருவார்‌ என ஆறுதல்கொண்டனர்‌. 
ஒரேநாளில்‌ சாந்தீபனி கல்விநிலை ஒலியடங்கி சோர்வு 
பரவி நிழலாடும்‌ நீர்நிலைபோல ஆகியது. “அவர்‌ 
இங்கிருந்தது ஒரு கனவு. நாம்‌ அதிலிருந்து 
விழித்தெழுந்தே ஆகவேண்டும்‌” என்றார்‌ சாந்தீபனி 
முனிவர்‌. “ஆசிரியர்களின்‌ சொற்களே அவர்கள்‌ 
என்றுணர்க! இங்கு அவர்‌ சொற்கள்‌ 
முளைத்தெழுமென்றால்‌ அவர்‌ என்றும்‌ இங்கிருப்பார்‌.” 


அடுமனையிலிருந்து அகப்பையுடன்‌ எழுந்து வந்து 
சொல்லவை முற்றத்தில்‌ நின்று பத்ரர்‌ கூவினார்‌ “இங்கு 
அந்த ஆமருவி வந்து என்ன ஆயிற்று? இளையோரே, 
நீங்கள்‌ கற்றது என்ன? அந்தணரும்‌ ஷத்ரியரும்‌ 
கன்றோட்டினர்‌. கன்றுவாலிலிருந்து நீங்கள்‌ கற்றறிந்த 
வேதம்‌ என்ன? இவன்‌ இழிமகன்‌. இழிமக்கள்‌ அணுக்கம்‌ 
உங்களையும்‌ இழிமக்களாக்குமென்று உணராவிடில்‌ 
உங்களுக்கு மீட்பில்லை என்றறிக!” மாணவர்கள்‌ 
வெவ்வேறு இடங்களில்‌ நின்று அவரை 
நோக்கிக்கொண்டிருந்தார்கள்‌. அவர்‌ மேலும்‌ மேலும்‌ 
வஞ்சம்‌ கொண்டு கொந்தளித்தபடியே சென்றார்‌. 


“வேதம்‌ மருவ வந்த வீணன்‌. நீங்கள்‌ கற்றவற்றை அவன்‌ 
மறக்கச்செய்யவில்லை என்று உங்களால்‌ 
சொல்லமுடியுமா? நான்‌ நூறுமுறை உங்களிடம்‌ 
கேட்டிருக்கிறேன்‌. ஒவ்வொருமுறையும்‌ ஆமென்று 
விழிகாட்டி முகம்‌ திருப்பிக்கொண்டீர்கள்‌. இளையோரே, 
நீங்கள்‌ உணர்ந்தவை அனைத்தும்‌ கலங்கிவிட்டன 
என்று உணரவில்லையா? அறிக, அவன்‌ வந்தது 
அதற்காகவே! அவன்‌ குழப்புபவன்‌. கலங்கச்செய்பவன்‌. 
வேதத்தை அதிலிருந்து உருவாகும்‌ பொய்வேதமே 
அழிக்கமுடியும்‌, நெருப்பை அதன்‌ புகை 
அழிப்பதுபோல.” 


மூச்சிரைக்க பத்ரர்‌ தன்‌ அகப்பையை தலைக்குமேல்‌ 
தூக்கினார்‌. “அன்னம்‌ அளித்த கையால்‌ சொல்கிறேன்‌. 
இவன்‌ அழிவையன்றி எதையும்‌ 
கொண்டுவரப்போவதில்லை. இவன்‌ தன்‌ குலத்தின்‌ 
குருதியிலாடி இங்கு வந்தவன்‌. பாரதவர்ஷத்தின்‌ 
குருதியில்‌ களித்து கடந்துசெல்வான்‌. ஆம்‌, இது 


உண்மை!” அவர்‌ குரல்‌ உடைந்தது. கண்ணீர்‌ வழிய அவர்‌ 
சொன்னார்‌ “அழியாதது மாறவும்‌ கூடாது. மாறுவது 
அழிவது. மாறுவதும்‌ அழிவதும்‌ அடித்தளமாக 
அமையாது.” அகப்பையை ஆட்டி மேலும்‌ சொல்ல 
விழைபவர்‌ போல விம்மி பின்‌ அவர்‌ திரும்பினார்‌. 


அவர்‌ செல்வதைப்‌ பார்த்தபம தருமன்‌ மரத்தடியில்‌ 
நின்றிருந்தார்‌. பின்னர்‌ குடிலுக்குள்‌ சென்று 
அர்ஜுனனுடன்‌ உரையாடிக்கொண்டருந்த இளைய 
யாதவரைக்‌ கண்டு தயங்கி நின்றார்‌. அவர்கள்‌ 
இளங்காதலர்போல மென்குரலில்‌ பேசிக்கொண்டு 
காலமறியாது அமர்ந்திருப்பதை அவர்‌ எப்போதும்‌ 
காண்பதுண்டு. இருவர்‌ முகங்களும்‌ ஒன்றையொன்று 
ஆடிகள் போல மாற்றொளித்து முடிவின்மை 
சூடியிருக்கும்‌. அவர்கள்‌ தாங்கள்‌ மட்டும்‌ தனியாக 
காட்டுக்குள்‌ சென்று உலாவி விடிந்தபின்‌ 
வருவதுமுண்டு. இளைய யாதவர்‌ “வருக, அரசே!” 
என்றார்‌. தருமன்‌ அவர்‌ அருகே அமர்ந்து கொண்டார்‌. 


“விழிகளில்‌ சொற்கள்‌ உள்ளன” என இளைய யாதவர்‌ 
புன்னகையுடன்‌ சொன்னார்‌. தருமன்‌ “அந்தப்‌ 
பெருவஞ்சம்‌ பற்றி மட்டுமே நான்‌ பேசவிழைவேன்‌ என 
நீங்களும்‌ அறிந்திருப்பீர்கள்‌” என்றார்‌. “ஆம்‌, அதைக்‌ 
கேட்ட உணர்வு உங்களிடம்‌ உள்ளது” என்றார்‌ இளைய 
யாதவர்‌. “யாதவரே, அந்தப்‌ பெருவஞ்சத்தின்‌ ஊற்று எது? 

வ்வொருநாளும்‌ நான்‌ பிருகதரை சந்திக்கிறேன்‌. 

ங்கள்‌ இங்கு வந்தநாளில்‌ அவரிலெழுந்த அந்தக்‌ 
காழ்ப்பு அவருள்‌ வளர்ந்தபடியேதான்‌ செல்கிறது. 
உங்கள்‌ நல்லியல்புகள்‌ ஒவ்வொன்றும்‌ அவர்‌ காழ்ப்பை 
வளர்க்கின்றன. அக்காழ்ப்பே அவர்‌ 
மூச்சென்றாகிவிட்டது. அவர்‌ உடலும்கூட காழ்ப்பின்‌ 
பருவடிவென்று ஒளிகொண்டிருக்கிறது. 
காழ்ப்பினாலேயே அவர்‌ ஆற்றல்கொண்டவராகிறார்‌ 
என்று தோன்றுகிறது.” 


“காழ்ப்பின்‌ வழியாக அவர்‌ என்னை அணுகியறியலாமே” 
என்று இளைய யாதவர்‌ சிரித்தார்‌. “என்னை 
விரும்புகிறவர்‌ என்‌ வெண்முகத்தை அறிகிறார்கள்‌. 
வெறுப்பவர்‌ கரியமுகத்தை. சுக்லகிருஷ்ண 
சாகைகளுடன்‌ என்னை அறிகிறார்கள்‌.” மேலும்‌ உரக்க 
நகைத்து “அதில்‌ உங்கள்‌ இடர்‌ என்ன, அரசே?” என்றார்‌. 
“பிருகதர்‌ எளிய மனிதர்‌. உங்களைப்போல 
பேருருவம்கொண்ட ஒருவர்‌ மீதான காழ்ப்பு அவரை 
மேலும்‌ விரிவாக்குகிறது. அது அவர்‌ வாழ்வுக்கு 
பொருளும்‌ ஆகிறது. ஆனால்‌ பத்ரர்‌ கற்றறிந்தவர்‌. 


கற்றவற்றை கடந்துசெல்லவும்‌ முடிந்தவர்‌. அவரே 
உரைப்பதுபோல அன்னமிட்டமைந்த கை கொண்டவர்‌. 
யாதவரே, அத்தனை கற்றும்‌ தெளிந்தும்‌ 
சென்றடையக்கூடிய இடம்‌ அந்தக்‌ கடுங்கசப்பின்‌ 
பீடம்தானா?” 


சிலகணங்கள்‌ அவரை கூர்ந்து நோக்கியபின்‌ “அரசே, 
உங்கள்‌ வினா எழுவது எங்கிருந்து? அவருடன்‌ சேர்ந்து 
சிலகணங்கள்‌ அக்குரலை ஒலித்த உங்கள்‌ 
அகத்திலிருந்தா?” என்றார்‌. விழிகளை அவர்‌ மேல்‌ 
நிலைக்கவிட்டு மாறாமுகத்துடன்‌ “ஆம்‌” என்றார்‌ தருமன்‌. 
“அங்கு நின்ற அனைவரும்‌ அச்சொற்களை தாங்களும்‌ 
சொல்லி திடுக்கிட்டு மீண்டனர்‌. அவர்‌ குரலுடன்‌ வந்து 
இணையும்‌ ஆயிரம்‌ உளக்குரல்களாலேயே அது 
வல்லமைகொண்டதாகிறது” என்று இளைய யாதவர்‌ 
சொன்னார்‌. “அதனாலேயே நான்‌ அதை வீண்குரல்‌ என 
சொல்லமாட்டேன்‌. அதை கேளாது கடந்துசெல்லவும்‌ 
மாட்டேன்‌. அரசே, இன்றுமாலை விடைபெறுகையில்‌ 
முறைப்படி பத்ரரைச்‌ சென்றுகண்டு அவரிடம்‌ 
சொல்கொண்டபின்னரே கிளம்புவேன்‌.” 


தருமன்‌ அவர்‌ சொல்லப்போவதை காத்திருந்தார்‌. “அவர்‌ 
அடுமனை மெய்மையின்‌ களம்‌. ஆனால்‌ அவர்‌ அங்கே 
ஒற்றைச்சுவைக்கு சமைக்கிறார்‌” என்றார்‌ இளைய 
யாதவர்‌. “கற்பரசிகள்‌ கட்டுண்டிருப்பவற்றிலிருந்து 
பரத்தையர்‌ எளிதில்‌ விடுபடுகிறார்கள்‌.” அவர்‌ 
அச்சொல்லாட்சியால்‌ உளஅதிர்வு கொண்டார்‌. ஆனால்‌ 
அவர்‌ முகத்தையே நோக்கிக்கொண்டிருந்தார்‌. “பல 
காடுகளை கண்டுவிட்டீர்கள்‌, அரசே. அனைத்துக்‌ 
காடுகளுக்குச்‌ செல்லும்‌ வழிகளும்‌ இணையும்‌ காடு 
ஒன்றுள்ளது. மைத்ராயனியக்‌ காட்டுக்கு செல்க!” தருமன்‌ 
“ஆம்‌, தங்கள்‌ சொல்‌ என்‌ வழி” என்றார்‌. 

வேதம்‌ வளர்ந்த காடுகள்‌ அனைத்திலும்‌ சென்று 
கல்விகற்ற லெளபாயனர்‌ என்னும்‌ முனிவரின்‌ கதை 
ரண்யகங்களில்‌ சொல்லப்பட்டிருக்கிறது. தன்‌ 
உள்ளுறைந்த அழலை அவிக்கும்‌ மெய்ப்பொருளைத்‌ 
தேடி அவர்‌ ஏழு வயதில்‌ உபநயனம்‌ முடிந்ததும்‌ 
இல்லம்விட்டு கிளம்பினார்‌. பெரும்பசிகொண்டவன்‌ 
அன்னம்தேடிச்‌ செல்வதுபோல இளம்கால்களால்‌ 
மலைகளை மிதித்தேறி ஐதரேயக்காட்டுக்கு வந்தார்‌. 
நான்காண்டுகளுக்குப்‌ பின்‌ அங்கிருந்து 
தைத்ரியக்காட்டுக்கு சென்றார்‌. துவைதத்திலும்‌ 


காம்யகத்திலும்‌ பிருஹதாரண்யகத்திலும்‌ 
நான்காண்டுகள்‌ வாழ்ந்து வேதமெய்மையை கற்றார்‌. 
அரசே, அவர்‌ கற்காத கல்விநிலைகளே இங்கில்லை 
என்கிறார்கள்‌. அறியப்படாத காடுகளாகிய 
ஹிரண்யகேசம்‌, பைப்பாலடம்‌ போன்றவற்றிலும்‌ அவர்‌ 
கற்றிருக்கிறார்‌. 

தன்‌ அறுபது வயதுவரை அவர்‌ கற்றுக்கொண்டே 
இருந்தார்‌ என்கிறார்கள்‌. தான்‌ புதைத்து மறந்த 
செல்வத்தைத்தேடி அகழ்ந்து அகழ்ந்து ஏமாற்றமடையும்‌ 
கருமியைப்போல அவர்‌ கண்ணீருடன்‌ பதறியபடி 
குருநிலையிலிருந்து குருநிலைக்கு சென்றார்‌ 
என்கின்றன நூல்கள்‌. ஒவ்வொன்றிலும்‌ பேரார்வத்துடன்‌ 
நுழைந்து வெறிகொண்டு கற்றுக்‌ கடந்துசென்று எஞ்சிய 
உளவினாவுடன்‌ தனித்துவிடப்பட்டு கண்ணீருடன்‌ 
கிளம்பிச்செல்வதே அவர்‌ வழக்கம்‌. இறுதியாக 
மாண்டூக்யக்‌ காட்டிலிருந்து கிளம்பி சென்ற வழியில்‌ ஒரு 
இசைச்சூதனை கண்டார்‌. வேதக்காடுகளை 
முழுதறிந்திருந்த அச்சூதனிடம்‌ பேசியபோது ஒன்றை 
அறிந்துகொண்டார்‌, அவர்‌ செல்வதற்கு மேலும்‌ 
சொல்வளர்காடுகள்‌ இல்லை. 


உள்ளம்‌ வெறுமைகொள்ள மகாதலம்‌ என்னும்‌ 
இடத்திலிருந்த அன்னவிடுதி ஒன்றை அடைந்தார்‌. அங்கு 
நூறுவயதான சுஃபலர்‌ என்னும்‌ முதிய சூதர்‌ 
தன்னந்தனியாக அவ்வழிப்போகும்‌ அயலவருக்கு 
உணவளித்துவந்தார்‌. அவரிடம்‌ உணவு பெற்று உண்டு 
அங்கு நின்றிருந்த மாபெரும்‌ ஆலமரத்தின்‌ அடியில்‌ இரவு 
தங்கினார்‌. அந்திக்‌ காற்று குளிருடன்‌ 
வீசிக்கொண்டிருந்த வேளையில்‌ அவர்‌ அருகே வந்து 
படுத்துக்கொண்ட சுஃபலர்‌ தன்‌ கதையை சொன்னார்‌. 


அந்த ர தற அமைந்த காட்டுவழியினூடாக சுஃபலர்‌ 
இளஞ்சிறுவனாக அவ்வழி சென்றார்‌. அவருடன்‌ வந்த 
முதியதந்தை காட்டுக்குள்‌ பாம்பு கடித்து இறந்தபோது 
மேலும்‌ செல்லும்‌ வழியறியாமல்‌ அழுதபடி திரும்பிவந்து 
பசித்துக்‌ களைத்து அம்மரத்தின்‌ வேர்க்குவையில்‌ 
சோர்ந்து படுத்துத்‌ துயின்றார்‌. அவ்வழி சென்ற 
வணிகர்குழு ஒன்று அந்த மரத்தடியில்‌ ஓய்வெடுத்தது. 
கிளைகளுக்குமேல்‌ அவர்கள்‌ கலங்களை 
கட்டிவைத்திருந்தனர்‌. மரம்‌ ஏறமுடியாமல்‌ 
களைத்திருந்தமையால்‌ சுஃபலரிடம்‌ அந்தக்‌ கலங்களை 
எடுத்துக்‌ கொடுக்கும்படி சொன்னார்கள்‌. அவர்‌ 
அடிமரத்தின்‌ விழுதுப்புடைப்புகளில்‌ தொற்றி 
அதன்மேல்‌ ஏறி கிளைக்குவையில்‌ இருந்த கலங்களை 


எடுக்கையில்‌ அவரிடம்‌ எவரோ எதையோ சொன்னதை 
கேட்டார்‌. 


அஞ்சி நிலையழிந்து விழப்போனவர்‌ 
அள்ளிப்பற்றிக்கொண்டார்‌. கலங்களுடன்‌ உடல்தளர 
கீழே வந்தார்‌. அது கீழே எவரோ பேசியதன்‌ ஒரு கீற்றே 
என தன்னை ஆறுதல்படுத்திக்கொண்டார்‌. அவர்கள்‌ 
அவரிடம்‌ “சூதரே, சமைத்துக்கொடுங்கள்‌” என்றார்கள்‌. 
சமையலுக்கு அடுப்புமூட்டும்போது அவர்‌ அச்சொல்லை 
கேட்டார்‌. அது அவர்‌ உதடுகளில்‌ அசைவாக இருந்தது. 
அச்சொல்‌ தன்னுள்‌ எண்ணச்சரடென 
ஓடிக்கொண்டிருப்பதை அறிந்தார்‌. அதை வியந்து 
நோக்கியது பிறிதொரு உள்ளம்‌. 


அவர்‌ சமைத்து அளித்த உணவை அவர்கள்‌ உண்டு 
எஞ்சியதை அவரிடமே அளித்துவிட்டுச்‌ சென்றனர்‌. அவர்‌ 
அவ்வுணவை உண்ணும்போது இரு மலைப்பயணிகள்‌ 
அங்கு வந்தனர்‌. பசித்திருந்த அவர்களுக்கு 
அவ்வுணவை அவர்‌ பகிர்ந்தளித்தார்‌. அன்றிரவு 
வணிகர்கள்‌ அளித்த அரிசியும்‌ பருப்பும்‌ எஞ்சியிருந்தது. 
அதைக்கொண்டு மறுநாள்‌ அவர்‌ சமைக்கும்போது 
மேலும்‌ சில வணிகர்‌ அவ்வழி வந்தனர்‌. அவர்கள்‌ 
அளித்துச்சென்ற அரிசியும்‌ பருப்பும்‌ மேலும்‌ 
சிலநாட்களுக்கு திகைந்தது. அவ்வழி சென்ற 
அந்தணருக்கு அவ்வுணவை அவர்‌ கொடையாக 
அளித்தார்‌. சிலநாட்களுக்குள்‌ அது ஓர்‌ 
உணவுச்சாவடியாகியது. உண்டவரில்‌ உள்ளவர்‌ 
அளித்துச்சென்றது இல்லாதவருக்கும்‌ அவருக்கும்‌ 
போதுமான உணவாகியது. 


“வேறெங்கும்‌ செல்லவில்லையா?” என்று லெளபாயனர்‌ 
கேட்டார்‌. “ஆலமரத்தடியிலிருந்து ஆலமரத்தடிக்குச்‌ 
செல்லலாம்‌. மரங்கள்‌ வேறு, நிலம்‌ ஒன்று” என்றார்‌ 
சுஃபலர்‌. அந்த மறுமொழி தனக்கேயானது என்று 
எண்ணியவராக லெளபாயனர்‌ அவரை நோக்கி 
அமர்ந்திருந்தார்‌. பின்னர்‌ “சூதரே, இதில்‌ நீங்கள்‌ 
நிறைவுறுகிறீர்களா?” என்றார்‌. “ஆம்‌, நான்‌ 
முழுமையடைந்துவிட்டேன்‌. இன்று இறப்பினும்‌ 
விண்ணுலகில்‌ என்‌ மூதாதையரை தேடிச்செல்வேன்‌” 
என்றார்‌ சுஃபலர்‌. “ஏனென்றால்‌ நான்‌ இதுவரை 
அன்னமென பரிமாறியது என்‌ நெஞ்சு அறிந்த ஒற்றைச்‌ 
சொல்லையே.” 


“சுஃபலரே, இப்புவி விரிந்துபரந்தது. ஏராளமான ஊர்கள்‌, 
எண்ணற்ற மாந்தர்‌. எண்ணித்தீராத மெய்மைகள்‌. இங்கு 


இவ்வொரு செயலில்‌ அமைந்து நீங்கள்‌ அவற்றை 
இழந்துவிட்டீர்கள்‌ அல்லவா?” என்றார்‌ லெளபாயனர்‌. 
“இந்த ஆலமரம்‌ இங்கு மட்டும்தானே நின்றுள்ளது” 
என்று சுஃபலர்‌ சொன்னார்‌. “சிற்றுயிர்ப்பூச்சிகள்‌ 
பறந்தலைகின்றன. பறவைகள்‌ ஊர்தேடிச்‌ செல்கின்றன. 
யானைகளுக்கு ஒற்றைக்காடு மட்டுமே. 
யானைக்கூட்டங்கள்‌ வந்து நின்று இளைப்பாறும்‌ 
நிழல்கொண்ட இந்த மரம்‌ எங்கும்‌ செல்வதில்லை.” 


அவர்‌ சொல்வனவற்றை உணர்ந்துசொல்கிறாரா அல்லது 
எங்கோ கேட்டவையா அவை என எண்ணி லெளபாயனர்‌ 
அவரை நோக்கிக்கொண்டிருந்தார்‌. “ஆனால்‌ 
இதன்வேர்கள்‌ அங்கே அடிமலைச்சரிவுவரை 
செல்கின்றன. இதன்‌ மகரந்தம்‌ இக்காடு முழுக்க 
செல்கிறது. இதன்‌ கொடிவழி ஒருவேளை 
தென்குமரிவரைக்கும்கூட சென்றிருக்கக்‌ கூடும்‌.” 


லெளபாயனர்‌ நெஞ்சு இளகப்பெற்றார்‌. “நான்‌ இங்குள்ள 
அத்தனை குருநிலைகளுக்கும்‌ சென்றுவிட்டேன்‌, 
சுஃபலரே. நான்‌ தேடுவதை கண்டடையவில்லை” 
என்றார்‌. “அவ்வாறெனில்‌ அது உங்களை தேடிவரட்டும்‌, 
அந்தணரே. கனிமரங்களைப்‌ பறவைகளும்‌ பூக்களை 
வண்டுகளும்‌ தேடிவருகின்றன” என்று சுஃபலர்‌ 
சொன்னார்‌. அவர்‌ சொல்வதை புரிந்துகொண்டு 
லெளபாயனர்‌ மெய்குளிர்ந்தார்‌. 


“நான்‌ உங்களை நல்லாசிரியனாகப்‌ பணிகிறேன்‌. நான்‌ 
ஆற்றிய பிழை என்ன?” என்றார்‌. “காட்டுப்பசுக்களின்‌ 
பாலின்‌ சுவை தொழுவத்துப்‌ பசுக்களுக்கில்லை” 
என்றார்‌ சுஃபலர்‌. “இந்த ஆலமரத்தை ஒவ்வொருநாளும்‌ 
நோக்கிக்கொண்டிருக்கிறேன்‌. இங்கு அத்தனை 
பறவைகளும்‌ கூடணைகின்றன. கிளைவிரித்து இது 
நின்றிருப்பது அவற்றை வரவேற்பதற்காகவே.” 


நெடுநேரம்‌ அந்த ஆலமரத்தையே 
நோக்கிக்கொண்டிருந்தார்‌ லெளபாயனர்‌. சுஃபலர்‌ 
விரைவிலேயே துயின்றுவிட்டார்‌. துயிலில்‌ அவர்‌ 
இகழ்கள்‌ அசைந்துகொண்டிருப்பதை கண்டார்‌. 
அச்சொல்‌ என்ன என்பதை கூர்ந்து நோக்கினார்‌. 
விழியுடன்‌ செவி குவியவில்லை. ஆகவே செவிகளை 
மறந்து விழியால்‌ அதை கேட்கமுயன்றார்‌. விழிகள்‌ 
அறிந்தது செவிக்குரிய சொல்லாகவில்லை. சலித்து 
பெருமூச்சுவிட்டு அவரும்‌ படுத்துத்‌ துயின்றார்‌. துயிலில்‌ 
மணிமுடிசூடிய முதிய அரசர்‌ ஒருவர்‌ தோன்றினார்‌. அவர்‌ 
விழிகளைக்‌ கண்டதும்‌ அவர்‌ திகைத்து “சுஃபலரே 


நீங்களா?” என்றார்‌. அவர்‌ அக்குரலை கேட்கவில்லை. 
ஒருசொல்லை சொன்னார்‌. தெளிவாக அதை அவர்‌ 
விழிகளும்‌ செவிகளும்‌ அறிந்தன. அவர்‌ அதை திரும்பச்‌ 
சொன்னார்‌. உடனே விழித்துக்கொண்டார்‌. 


அது புலர்காலை. அவர்‌ எழுந்தபோது அருகே சுஃபலர்‌ 
இறந்துகிடப்பதை கண்டார்‌. உடல்‌ தளர்ந்திருந்தாலும்‌ 
முகம்‌ முலையுண்டு நிறைந்து உறங்கும்‌ 
குழவியைப்போலிருந்தது. அவரை 
நோக்கிக்கொண்டிருந்தபோது தன்‌ உதடுகள்‌ அசைந்து 
ஒரு சொல்லை உரைப்பதை அவர்‌ கேட்டார்‌. சுஃபலரை 
அக்காட்டில்‌ மண்மறைவு செய்துவிட்டு அங்கேயே 
லெளபாயனர்‌ தங்கிவிட்டார்‌. அங்கிருந்த 
அன்னச்சாவடியை அவர்‌ தொடர்ந்து நடத்தினார்‌. 
முதற்புலரியில்‌ எழுந்து கிழங்குகளும்‌ கீரைகளும்‌ 
காய்களும்‌ சேர்த்துவருவார்‌. சமைத்துவைத்துக்கொண்டு 
வருவிருந்துக்காக காத்திருப்பார்‌. செல்விருந்து ஓம்பி 
துயில்வார்‌. 


அவர்‌ எவரிடமும்‌ பேசுவதே இல்லை. ஆயினும்‌ அவர்‌ 
மெய்ஞானி என்று மெல்ல புகழ்பெறலானார்‌. 
அவரைத்தேம மாணவர்கள்‌ வந்தனர்‌. அங்கு 
எவ்விலக்கும்‌ எந்நெறியும்‌ இல்லை என்பதனால்‌ 
அத்தனை மெய்யுசாவிகளும்‌ அங்கு வந்து சேர்ந்தனர்‌. 
அவர்களுக்குள்‌ தொடர்ச்சியான சொல்லாடல்கள்‌ 
நிகழ்ந்தன. சாங்கியர்களும்‌ வைசேஷிகர்களும்‌ 
மீமாம்சகர்களும்‌ அமணர்களும்‌ சார்வாகர்களும்‌ 
வேதாந்திகளும்‌ ஒருவரை ஒருவர்‌ சந்தித்து 
சொல்மடுக்கும்‌ இடமாக அது மாறியது. பிற எங்காயினும்‌ 
தவிர்க்கமுடியாதபடி நிகழும்‌ பூசல்கள்‌ அங்கே 
லெளபாயனரின்‌ இருப்பினால்‌ தவிர்க்கப்பட்டன. 


இரவும்பகலும்‌ தத்துவம்‌ பேசப்படும்‌ இடம்‌ என மகாதலம்‌ 
சூதர்களால்‌ சொல்லப்பட்டது. வணிகர்கள்‌ அங்கு வந்து 
தங்கி கொடையளித்துச்‌ செல்ல அது வளர்ந்தது. 
லெளபாயனரின்‌ மாணவர்கள்‌ அவரிடம்‌ 
அடுமனையாளர்களாக சேர்ந்தனர்‌. அவர்‌ ஒற்றைச்‌ 
சொற்களில்‌ ஆணையிடும்‌ பணிகளைச்‌ செய்து 
அவருடன்‌ இருந்தனர்‌. ஆனால்‌ அவர்களிலிருந்தே 
அனைத்துக்‌ கொள்கைகளையும்‌ நன்கறிந்த 
அறிஞர்களும்‌ அறிந்ததைக்‌ கடக்கும்‌ படிவர்களும்‌ 
உருவாகிவந்தனர்‌. அவர்களில்‌ முதல்மாணவரான 
மாதவர்‌ அதை ஓர்‌ கல்விநிலையாக வளர்த்தெடுத்தார்‌. 
பலநூறுபேர்‌ அங்கு ஒழியாது தங்கி சொல்லாடினர்‌. 
ஆனால்‌ அங்கு முதன்மையாக அன்னமே 


வழங்கப்பட்டது. 


லெளபாயனர்‌ தன்‌ எண்பத்தெட்டாவது வயதில்‌ 
நிறைவடைந்தார்‌. ஆலமரத்தடியில்‌ மலர்ந்த முகத்துடன்‌ 
மல்லாந்து படுத்து அதன்‌ விரிந்த கிளைகளில்‌ 
கூடணைந்திருந்த பல்லாயிரம்‌ பறவைகளை 
நோக்கிக்கொண்டிருந்த அவர்‌ தன்‌ அருகே இருந்த 
மாதவரிடம்‌ அந்த மரத்தைச்‌ சுட்டி “மைத்ரி” என்று 
சொன்னார்‌. விழிமூடி நீள்துயில்கொண்டார்‌. அந்த 
ஆலமரம்‌ அதன்‌ பின்னர்‌ மைத்ரி என்று 
அழைக்கப்பட்டது. அதன்‌ விதைகள்‌ அக்காடு முழுக்க 
நட்டு விரிவாக்கப்பட்டபோது அக்காடே மைத்ராயனியம்‌ 
எனப்பட்டது. ஒருங்கிணைவின்‌ பெருங்காட்டில்‌ எந்தக்‌ 
கொள்கையும்‌ நிகரான ஏற்புடையதே என்று இருந்தது. 
னால்‌ அதனாலேயே அங்கு வேதமெய்மை 
லைநின்றது. அது வேதச்சொல்‌ வாழும்‌ காடுகளில்‌ 
முதன்மையானது என்று அறியப்பட்டது. 

மைத்ராயனியக்‌ காட்டிற்கு தன்‌ தம்பியருடன்‌ 
உச்சிப்பொழுதில்‌ தருமன்‌ வந்துசேர்ந்தபோது அதை ஒரு 
கல்விநிலை என்றே அவரால்‌ எண்ணமுடியவில்லை. 
நூற்றுக்கணக்கான அத்திரிகளும்‌ குதிரைகளும்‌ 
மலைக்கழுதைகளும்‌ அங்குள்ள மரநிழல்களில்‌ 
பொதியவிழ்த்துக்‌ கட்டப்பட்டிருந்தன. அவற்றின்‌ 
சாணிமணமும்‌ மிதிபட்டு சிறுநீருடன்‌ கலந்த புல்லின்‌ 
மணமும்‌ அவற்றின்‌ உடலில்‌ எழுந்த வியர்வைமணமும்‌ 
அங்கு நிறைந்திருந்தன. கனிகொண்ட ஆலமரம்போல 
அப்பகுதியே ஓசையால்‌ நிறைந்திருந்தது. எவரும்‌ 
எவரையும்‌ முறைப்படி வரவேற்கவில்லை. முகமன்கள்‌ 
உரைப்பதற்கு எவருக்கும்‌ நேரமில்லை என்பதுபோல 
அங்குமிங்கும்‌ ஓடிக்கொண்டிருந்தார்கள்‌. 

அங்கே ஓடிய நீரோடையில்‌ கைகால்களை கழுவிவிட்டு 
குடில்வளாகத்திற்குள்‌ நுழைந்தார்கள்‌. மையமாக 
நின்றிருந்த சாலமரத்தின்‌ அடியில்‌ சுஃபலர்‌, 
லெளபாயனர்‌, மாதவர்‌ மற்றும்‌ அதன்பின்னர்‌ அமைந்த 
பதினேழு ஆசிரியர்களின்‌ நினைவாக கல்விளக்குகள்‌ 
அமைக்கப்பட்டிருந்தன. மைத்ரியன்னை என்னும்‌ அந்த 
முதல்மரம்‌ அங்கு வருபவர்களின்‌ தெய்வமாக 
ஆகிவிட்டிருந்ததை அதன்‌ கிளைகளில்‌ தொங்கிய சிறிய 
மலர்மாலைகள்‌ மற்றும்‌ வேண்டுதல்‌ எழுதி 
சுருட்டிக்கட்டப்பட்ட ஓலைநறுக்குகள்‌ 
ஆகியவற்றிலிருந்து உணரமுடிந்தது. 


குடில்களின்‌ மையமாக ஒரேபந்தியாக ஐந்நூறுபேர்‌ 
உண்ணும்‌ அளவுக்கு பெரிய அன்னசாலை 
அமைந்திருந்தது. அதற்குப்‌ பின்னால்‌ தொலைவில்‌ 
அணையா அடுப்புகொண்ட அடுமனையிலிருந்து 
செங்கல்லால்‌ ஆன புகைபோக்கி வழியாக அடுப்புப்புகை 
எழுந்து வானில்‌ திருநீற்றுக்‌ கீற்றென கரைந்து இழுபட்டு 
நின்றிருந்தது. அங்கிருந்து ஒரு கூரையிடப்பட்ட 
நீள்பாதை வழியாக உணவுக்கலங்கள்‌ அன்னசாலைக்கு 
கொண்டுவரப்பட்டன. உணவுண்டவர்கள்‌ கைகளைக்‌ 
கழுவுவதற்காக நீரோடையின்‌ ஒரு கிளை வடக்குப்‌ 
பக்கமாக திருப்பிவிடப்பட்டு வளைந்துசென்றது. 
அதனருகே எச்சில்‌ இலைகளும்‌ இலைத்தொன்னைகளும்‌ 
நிறைந்த பெரிய மூங்கில்கூடைகள்‌ நின்றன. அவற்றை 
பொதியென ஆக்கி எடுத்துச்செல்லும்‌ கழுதைகள்‌ 
நின்றிருந்தன. 


அன்னசாலையைச்‌ சுற்றி நீளமான கொட்டகைகள்‌ 
அமைந்திருந்தன. மூங்கில்நாராலான 
நூற்றுக்கணக்கான கட்டில்கள்‌ வரிசையாக போடப்பட்டு 
ஒவ்வொரு கட்டிலுக்கும்‌ ஒரு பரணும்‌ அமைந்திருந்தது. 
அவற்றில்‌ வணிகர்களும்‌ வழிப்போக்கர்களும்‌ அமர்ந்து 
உரத்த குரலில்‌ பேசிச்‌ சிரித்துக்கொண்டிருந்த ஒலி 
கூரைப்பரப்பை மீறி மேலெழுந்தது. “நாம்‌ உணவு 
உண்டபின்‌ இவர்களிடம்‌ பேசுவோம்‌” என்றான்‌ பீமன்‌. 
“இங்கு மாணவர்கள்‌ தங்குவதற்கான குடில்கள்‌ 
எங்குள்ளன?” என்று தருமன்‌ கேட்டார்‌. 


அருகே நின்றிருந்த ஒரு சூதர்‌ “இங்கு தனித்தனியான 
குடில்கள்‌ எவருக்குமில்லை, உத்தமரே. முதலாசிரியர்‌ 
மகாசங்கரும்‌ கூட கொட்டகைகளில்தான்‌ 
தங்கிக்கொள்கிறார்‌. பெண்களுக்கு தனியான 
கொட்டகைகள்‌ உள்ளன?” என்றார்‌. “இங்கு தங்குபவர்கள்‌ 
அனைவரும்‌ அன்னசாலையில்‌ பணியாற்றவேண்டும்‌ 
என்பது மரபு. இங்கு முதன்மையாக அன்னமே 
அளிக்கப்படுகிறது.” “இங்கு வேதவேள்விகளும்‌ 
சொல்லவைகளும்‌ இல்லையா?” என்று தருமன்‌ கேட்டார்‌. 
“அன்னமே இங்குள்ள வேள்வி. வயிற்றில்‌ அன்னம்‌ 
நிறைந்தபின்‌ இயல்பாக எழுவதே மெய்ச்சொல்‌” என்றார்‌ 
சூதர்‌. 


மைத்ரியக்‌ காடு ஏழு வேதக்காடுகளுக்குச்‌ செல்லும்‌ 
பாதைகள்‌ சந்தித்துக்கொள்ளும்‌ மையத்தில்‌ இருந்தது. 
உண்மையில்‌ அவ்விடுதியே அப்பாதைகளை 
உருவாக்கியது. அங்கு அன்னம்‌ அறாது என்பதை 
அறியாத பயணிகள்‌ இருக்கவில்லை. பின்னர்‌ 


வணிகர்கள்‌ சந்தித்துக்கொள்ளவும்‌ அந்தணரும்‌ சூதரும்‌ 
உரையாடவுமான மையமாக அது ஆகியது. 
'மைத்ரியக்காட்டில்‌ பேசப்படாத செய்தி: என்ற 
சொல்லாட்சியே உருவாகி புழக்கத்திலிருந்தது. 
வெவ்வேறு நாடுகளின்‌ நாணயங்களை உரியமுறையில்‌ 
மாற்று கொள்வதற்குரிய இடமாகவும்‌ அது 
காலப்போக்கில்‌ மாறியது. 


பந்தியில்‌ ஐவரும்‌ அமர்ந்தனர்‌. திரெளபதி அப்பால்‌ 
பெண்களுக்கான பந்தியில்‌ அமர்ந்தாள்‌. அங்கே 
பன்னிரு பெண்களே இருந்தனர்‌. பத்துபேர்‌ தங்கள்‌ 
பாணர்களுடன்‌ வந்த விறலியர்‌. ஒருத்தி முதுபார்ப்பனி. 
ஒருத்தி வணிகர்களுடன்‌ வந்த பரத்தை. “தங்கள்‌ 
குலமறிவித்து பந்தி கொள்க!” என்றான்‌ 
உணவுபரிமாறுபவன்‌. திரெளபதி விறலியருடன்‌ சென்று 
அமர்ந்துகொண்டாள்‌. அனைவர்‌ முகங்களிலும்‌ வியப்பு 
தெரிந்தாலும்‌ அவர்கள்‌ ஒன்றும்‌ கேட்கவில்லை. 


தருமன்‌ தன்னை வழிப்போக்கனாகிய சூதன்‌ என்று 
அறிவித்துக்கொண்டான்‌. பரிமாறுபவன்‌ விழிகளில்‌ 
ஐயத்துடன்‌ “அப்பேருருவரும்‌ சூதரா?” என்றான்‌. “ஆம்‌” 
என்றான்‌ பீமன்‌. “நான்‌ அடுமனைப்பணியாளன்‌. உண்டு 
பெருத்தவன்‌.” அவன்‌ புன்னகைத்து “நன்று” என்றான்‌. 
அவர்களுடன்‌ ஐநூறுபேர்‌ உணவருந்தினர்‌. அது 
உச்சிப்பொழுதின்‌ நாலாவது பந்தி. ஆயினும்‌ உணவு 
சூடாகவும்‌ சுவையுடனும்‌ இருந்தது. கீரையும்‌ கிழங்கும்‌ 
கோதுமை மாவும்‌ சேர்த்து பிசைந்து அவித்த அப்பங்கள்‌. 
அரிசியுடன்‌ பயறு சேர்த்து பொங்கப்பட்ட அன்னம்‌. 
பருப்பும்‌ கீரையும்‌ கலந்த கூட்டு. உள்ளே வெல்லம்‌ 
வைத்து தீயில்‌ சுட்ட கிழங்கு. எண்ணையிட்டு 
வதக்கப்பட்ட வழுதுணையும்‌ வெண்டையும்‌. புளிக்காய்‌ 
சேர்த்து கொதிக்கவைக்கப்பட்ட மோர்‌. சுக்கு போட்டு 
கொதிக்கவைக்கப்பட்ட குடிநீர்‌. 


அவர்கள்‌ உண்ணத்தொடங்கிய சற்றுநேரத்திலேயே பீமன்‌ 
உண்பதை நோக்கியபடி அனைவரும்‌ விழிமறந்து 
அமர்ந்திருந்தார்கள்‌. அடுமனைப்பணியாளர்‌ இருவர்‌ 
அவனுக்காகவே பரிமாறத்தொடங்கினர்‌. தருமன்‌ 
“மந்தா... சூழை நோக்கு... மந்தா” என பலமுறை மெல்ல 
இடித்துரைத்தபோதும்‌ அதை பீமன்‌ கேட்கவில்லை. 
உணவைக்‌ கண்டதுமே அவன்‌ அதனுடன்‌ 
கலந்துவிட்டிருந்தான்‌. தருமன்‌ தடுமாற்றத்துடன்‌ 
அப்பாலிருந்த அர்ஜுனனை நோக்க அவன்‌ 
புன்னகையுடன்‌ “இரண்டின்மை” என்றான்‌. நகுலன்‌ 
“ஒன்றும்‌ செய்யமுடியாது, மூத்தவரே” என்றான்‌. 


“அவனை எவர்‌ என அறிந்துவிடுவார்கள்‌” என்றார்‌ 
தருமன்‌. “அங்காடியில்‌ யானை என அவரை சற்றுமுன்‌ 
அந்த சூதன்‌ சொன்னான்‌. எப்படி மறைக்கமுடியும்‌?” 
என்றான்‌ சகதேவன்‌. 


சற்றுநேரத்தில்‌ அடுமனைப்பொறுப்பான முதியவர்‌ 
கரிபடிந்த மரவுரி ஆடையும்‌ வியர்வை வழிந்த உடலுமாக 
வந்தார்‌. விறகுப்புகை அவருடன்‌ வந்தது. உரத்த குரலில்‌ 
“நல்லுணவு கொள்பவர்‌ ஒருவர்‌ வந்துள்ளார்‌ என்றனர்‌. 
தாங்களென அங்கிருந்தே அறிந்தேன்‌, விருகோதரரே. என்‌ 
கைசமைத்த உணவு இனிது என நம்புகிறேன்‌” என்றார்‌. 
“நல்லுணவு என்பதற்கு அப்பால்‌ ஒன்றும்‌ 
சொல்வதற்கில்லை. எல்லா உணவும்‌ நன்றே” என்றான்‌ 
பீமன்‌. “ஆம்‌, உண்மை. இதில்‌ கூடுதலாக உள்ளது எங்கள்‌ 
அன்பு மட்டுமே” என்றார்‌ அடுமனைத்தலைவர்‌. 

“பெரும்பசிக்காக தவம்புரிகின்றன அடுமனைகள்‌. இங்கு 
நாங்கள்‌ எவரையும்‌ வரவேற்பதோ வழியனுப்புவதோ 
இல்லை, இளையபாண்டவரே. தங்களுக்காக எழுபவை 
என்‌ நாவின்‌ தனிச்சொற்கள்‌. தங்களுக்கு 
என்னவேண்டுமென சொல்லலாம்‌” என்று அவர்‌ பீமன்‌ 
அருகே வந்து நின்றார்‌. “மேலும்‌ உணவு!” என உரக்க 
நகைத்தபடி பீமன்‌ சொன்னான்‌. “ஆம்‌, உணவு உள்ளது. 
தாங்கள்‌ மகோதரர்‌ ஆனாலும்‌ எங்கள்‌ உணவுக்குவையை 
ஒழித்துவிடமுடியாது” என்றார்‌ முதியவர்‌. “அதை 
அறிவேன்‌. ஆனால்‌ என்‌ இருகைகளாலும்‌ ஒருவாயாலும்‌ 
அதை நிகழ்த்தவே முயல்வேன்‌” என்றான்‌ பீமன்‌. 


“அடுமனைத்தலைவரை வணங்குகிறேன்‌. நான்‌ மூத்த 
பாண்டவனாகிய யுதிஷ்டிரன்‌. இவர்கள்‌ என்‌ தம்பியர்‌. 
அங்கே பெண்கள்‌ நிரையில்‌ என்‌ அரசி 
அமர்ந்திருக்கிறாள்‌” என்றார்‌ தருமன்‌. “நன்று, தாங்கள்‌ 
இவ்வழி செல்லவிருக்கிறீர்கள்‌ போலும்‌” என்றார்‌ 
அடுமனைத்தலைவர்‌. “இல்லை, நாங்கள்‌ வேதம்‌ பயிலும்‌ 
காடுகளினூடாக சென்றுகொண்டிருக்கிறோம்‌. மேலும்‌ 
மேலும்‌ உண்ணவிழையும்‌ பசிநோய்‌ 
கொண்டவர்கள்‌ போல. இங்கு வரலாம்‌ என்று எங்கள்‌ 
தோழர்‌ ஒருவர்‌ சொன்னார்‌. இங்கு தங்கி கற்க 
விழைகிறோம்‌” என்றார்‌ தருமன்‌. 


“இங்கே கல்விச்சாலை என ஏதுமில்லை. ஆசிரியர்களும்‌ 
மாணவர்களும்‌ என எவரும்‌ இல்லை” என்றார்‌ 
அடுமனைத்தலைவர்‌. “இது ஒரு அடுமனை, ஓர்‌ 


அன்னசாலை. அதற்குமேல்‌ எதுவும்‌ இங்கு 
அமைக்கப்படலாகாது என்பது எங்கள்‌ 
முதன்மையாசிரியரான மாதவரின்‌ ஆணை. அவருடைய 
ஆசிரியரும்‌ இவ்வன்னசாலையின்‌ மெய்யாசிரியருமான 
லெளபாயனர்‌ முதல்‌ அனைவருமே இங்கு அன்னம்‌ 
சமைத்து பரிமாறி நிறைவதை அன்றி எதையும்‌ 
செய்ததுமில்லை.” பீமனை நோக்கி விழிசுட்டி “இவர்‌ நல்ல 
அடுமனையாளர்‌ என அறிந்திருக்கிறேன்‌. எனக்கு 
பெருந்துணையாக இருப்பார்‌. பிறர்‌ விரும்பினால்‌ இங்கு 
கொட்டகைகளில்‌ தங்கி அடுமனைகளில்‌ 
பணியாற்றலாம்‌.” 


“அது எங்கள்‌ பேறு” என்று தருமன்‌ சொன்னார்‌. “முகமன்‌ 
நன்று. ஆனால்‌ அடுமனைப்பணி அத்தனை எளிதல்ல” 
என்று சொல்லி அடுமனைத்தலைவர்‌ திரும்பினார்‌. 
“உண்டு ஓய்வெடுத்தபின்‌ அடுமனைக்கு வருக! 
உங்களுக்கு எவரும்‌ பணி அளிக்கமாட்டார்கள்‌. நீங்களே 
இங்கு நிகழும்‌ அன்னவேள்வியில்‌ உங்கள்‌ இடத்தை 
கண்டடையலாம்‌” என்றபின்‌ அவர்‌ உள்ளே சென்றார்‌. 
அருகே நின்றிருந்த அடுமனைப்பணியாளன்‌ 
“அவர்தான்‌ இக்கல்விச்சாலையின்‌ முதலாசிரியர்‌ 
பிரபவர்‌. அடுமனை பேணலையே கல்வியென 
செய்துவருகிறார்‌” என்றான்‌. “ஆம்‌, நான்‌ எண்ணினேன்‌” 
என்றார்‌ தருமன்‌. 


உணவுண்டு முடித்து ஓய்வெடுப்பதற்காக அவர்கள்‌ 
கொட்டகைக்குள்‌ சென்றனர்‌. அங்கே பாதிக்கும்மேலான 
கட்டில்களில்‌ வணிகர்கள்‌ துயின்றுகொண்டிருந்தனர்‌. 
அவர்களுடன்‌ வந்த காவல்நாய்கள்‌ அவர்களின்‌ 
பொதிகளுக்கு அருகே சுருண்டுகிடந்தன. 
காலடியோசைகளில்‌ அவற்றின்‌ செவிகள்‌ அசைந்து 
மடிந்து நிமிர்ந்தன. அவற்றின்‌ விழிகள்‌ மட்டும்‌ உருண்டு 
அவர்களை நோக்கின. கட்டில்களைத்‌ தெரிவுசெய்து 
படுத்து உடல்தளர்த்திக்கொண்டதுமே தருமன்‌ 
கண்மயங்கலானார்‌. அவரருகே நகுலனும்‌ சகதேவனும்‌ 
படுத்தனர்‌. “மந்தன்‌ எங்கே?” என்றார்‌ தருமன்‌. “அவர்‌ 
அடுமனைக்குள்‌ சென்றுவிட்டார்‌. இளையவரும்‌ உடன்‌ 
சென்றார்‌” என்றான்‌ நகுலன்‌. தருமன்‌ கண்களை 
மூடியபடி “அவர்களுக்கு சோர்வே இல்லை... அவர்கள்‌ 
உடல்களுக்கு இவ்வுலகு போதவில்லை” என்றார்‌. 


“தாங்கள்‌ அடுமனைப்பணியாளனாக 
செல்லவேண்டியதில்லை, மூத்தவரே” என்று நகுலன்‌ 
சொன்னான்‌. தருமன்‌ விழி திறக்காமலேயே 
புன்னகைத்து “மாறாக இது ஒரு நல்வாய்ப்பென்றே 


எண்ணுகிறேன்‌. அடுமனைப்பணியில்‌ திறனற்றவை என 
சில இருக்கும்‌. இசைச்சூதனாகச்‌ செல்வதும்‌ 
குதிரைச்சூதனாக சாட்டையெடுப்பதும்தான்‌ கடினம்‌” 
என்றார்‌. நகுலன்‌ “இங்கு இப்படி ஒரு பெருங்கூட்டத்தில்‌ 
தத்துவக்கல்வி எப்படி நடக்கமுடியும்‌? எவர்‌ எதை 
கற்றுக்கொள்ள முடியும்‌?” என்றான்‌. சகதேவன்‌ 
“சந்தையில்‌ செவி திறந்திருப்பவன்‌ அறிஞனாவான்‌ 
என்று இளைய யாதவர்‌ சொன்னார்‌” என்றான்‌. 

தொல்புகழ்கொண்ட இக்ஷுவாகு குலத்தில்‌ 
சுத்யும்னனுக்கு மைந்தனாகப்‌ பிறந்தவன்‌ யுவனாஸ்வன்‌ 
என்னும்‌ அரசன்‌. குருதி ஓயாத கொடுவாள்‌ கொண்டவன்‌ 
என அவன்‌ புகழ்பாடினர்‌ சூதர்‌. பாரதவர்ஷத்தின்‌ 
ஐம்பத்தாறுநாட்டு அரசரையும்‌ அவன்‌ அடிபணியச்‌ 
செய்தான்‌. அதன்பின்னரும்‌ வெற்றிக்கான விடாய்‌ 
ஓயாது மேலும்‌ மேலுமென்று எழுந்தது அவன்‌ உள்ளம்‌. 
இரவுகள்தோறும்‌ தன்னைப்‌ பணியாத அரசர்களை 
வெல்வதைப்பற்றி கனவு கண்டான்‌. அவர்களை 
வெல்லும்‌ வழிதேடி போர்சூழ்கைகள்‌ வகுத்தான்‌. பகலில்‌ 
தான்‌ வென்ற நிலத்தின்‌ மக்களுக்கு நீரும்‌ அறமும்‌ சீராகக்‌ 
கிடைக்கும்படி கோல்‌ நிறுத்தினான்‌. பிறிதொரு 
எண்ணமே அவனுக்கு இருக்கவில்லை. 


யுவனாஸ்வன்‌ ஒன்பது மனைவியரை மணந்து பன்னிரு 
தடி இல்லறம்‌ நடத்தியும்‌ அவனுக்கு மைந்தர்‌ 

றக்கவில்லை. மணிமுடிக்கென மைந்தர்‌ வேண்டுமென 
அவனிடம்‌ அமைச்சர்கள்‌ சொன்னபோது அதை 
அரசுசூழ்தலென்றே அவன்‌ எடுத்துக்கொண்டான்‌. தங்கள்‌ 
மடியிலாட மகவுகள்‌ தேவை என்று மனைவியர்‌ 
சொன்னபோது அதை பெண்டிரின்‌ இயல்பு என்று 
மட்டுமே புரிந்துகொண்டன்‌. நாளும்பொழுதும்‌ களம்‌ 
வகுப்பதிலும்‌ அரசு சூழ்வதிலும்‌ அறமுரைப்பதிலுமே 
ஈடுபட்டிருந்தான்‌. ஓயாது போரை 
எண்ணியிருந்தமையால்‌ அவன்‌ முகம்‌ கற்சிலை 
போலிருந்தது. அசைவுகள்‌ இரும்புப்பாவை 
போலிருந்தன. விழிகளில்‌ முகமறியும்‌ நோக்கே 
இருக்கவில்லை. குருதிபலி கோரும்‌ கொடுந்தெய்வம்‌ 
என்றே அவனை உணர்ந்தனர்‌ சுற்றமும்‌ சூழரும்‌. 


கல்‌ கனியாது அனல்‌ பிறப்பதில்லை என்று நிமித்திகர்‌ 
சொன்னார்கள்‌. அரசனுக்கு மைந்தன்‌ 
பிறக்கவேண்டுமென்றால்‌ அவன்‌ நெஞ்சு 
நெகிழவேண்டும்‌. உடல்‌ மென்மை கொள்ளவேண்டும்‌. 
மண்ணில்‌ பிறக்க விழையும்‌ குழவியர்‌ விண்ணில்‌ நின்று 
கீழே நோக்குகிறார்கள்‌. அருந்தவம்‌ இயற்றுபவர்களையே 
அவர்கள்‌ தேர்வுசெய்கிறார்கள்‌. உளம்கனிந்த 
மடிகளிலேயே வந்து பிறக்கிறார்கள்‌. இப்புவியில்‌ நன்றோ 


தீதோ கோரப்படாது அளிக்கப்படுவதில்லை. 
மைந்தருக்கான பெருவிடாயை அவனுள்‌ 
நிறைக்கவேண்டுமென அமைச்சர்‌ விழைந்தனர்‌. அவன்‌ 
உடல்‌ வேள்விக்குளமாக வேண்டும்‌. அதில்‌ 
விழைவெரியவேண்டும்‌. ஆணவம்‌ ஆகுதியாகவேண்டும்‌. 


ஒருமுறை இரவுலாவச்‌ சென்றபோது கால்களைத்து 
யுவனாஸ்வன்‌ ஓர்‌ அரசமரத்தடியில்‌ தனித்து 
ஓய்வெடுக்கையில்‌ முன்னரே அமைச்சர்கள்‌ செய்து 
வைத்திருந்த ஏற்பாட்டின்படி எளிய சூதர்மகள்‌ ஒருத்தி 
சற்றுமுன்‌ பிறந்த தன்‌ மகனுடன்‌ அப்பால்‌ 
படுத்திருந்தாள்‌. காய்ச்சலுக்கான நச்சுமருந்து 
புகட்டப்பட்ட அவள்‌ நோயுற்று மயங்கிக்கிடக்க அந்தக்‌ 
குழந்தை வீரிட்டழத்தொடங்கியது. அவ்வொலியை 
முதலில்‌ யுவனாஸ்வன்‌ ஏதோ பறவை ஒலியென 
எண்ணினான்‌. பின்னரே குழவியின்‌ அழுகையென 
அறிந்தான்‌. குழவிக்குரல்கள்‌ எப்போதும்‌ மானுடத்தை 
நோக்கியே எழுகின்றன, வேண்டுகின்றன, 
ஆணையிடுகின்றன, சீறுகின்றன. அதை 
ஒவ்வொருவரும்‌ தங்களுக்கான தனிக்குரல்‌ என்றே 
உணர்கின்றனர்‌. 


செவிகுத்தும்‌ அதன்‌ அழுகையைக்‌ கேட்டு 
அமர்ந்திருக்கமுடியாமல்‌ அவன்‌ எழுந்துசென்று 
நோக்கினான்‌. அத்தனை தொலைவுக்கு அச்சிறிய 
குழந்தையின்‌ குரல்‌ வந்துசேர்ந்திருப்பதை உணர்ந்து 
வியந்தான்‌. சருகில்‌ கிடந்து குழந்தை செவ்விதழ்ச்‌ செப்பு 
கோண கூவியழுதது. அங்கே சூதர்மகள்‌ காய்ச்சல்கண்டு 
சுருண்டுகிடப்பதையும்‌ குழவி அழுகையால்‌ உடல்சிவந்து 
கைகால்கள்‌ இழுபட்டு அதிர்ந்துகொண்டிருக்க 
தொண்டைதெரிய ஓசையிடுவதையும்‌ கண்டான்‌. தன்‌ 
அமைச்சர்கள்‌ வருகிறார்களா என வழிகளை 
பார்த்தான்‌. அவர்கள்‌ நீர்கொணரச்‌ சென்றிருந்தனர்‌. 
ஏவலரும்‌ உடனில்லை. 


அவன்‌ அச்சூதமகளை காலால்‌ மிதித்து எழுப்பினான்‌. 
அவள்‌ தன்னுணர்வில்லாத காய்ச்சலில்‌ 
நடுங்கிக்கொண்டிருந்தாள்‌. உதடுகள்‌ உலர்ந்து 
ஒட்டியிருந்தன. மூச்சில்‌ முலைக்குவைகள்‌ எழுந்து 
அடங்கின. மெலிந்த உடல்‌ அலைபாய்ந்தது. அழுது 
துடித்த குழவி ஓசையின்றி வலிப்புகொள்ளத்‌ 
தொடங்கியது. யுவனாஸ்வன்‌ அதை கையிலெடுத்தான்‌. 
வாழைத்தளிர்போல அது கைகளில்‌ குழைந்தது. 
மென்பட்டென வழுக்கியது. சுடர்துடிக்கும்‌ அகல்‌ என 
பதறச்செய்தது. அதை கையிலேந்திபோது கைகளுடன்‌ 


கால்களும்‌ நடுங்கின. அதை கீழே 
போட்டுவிடக்கூடாதென்று எண்ணி 
நெஞ்சோடணைத்துக்கொண்டான்‌. 


நெஞ்சில்‌ அதன்‌ நெஞ்சத்துடிப்பை உணரமுடிந்தது. 
ததும்பும்‌ சிறுகலம்‌ என அதை ஏந்தியபடி அவன்‌ 
அங்குமிங்கும்‌ நிலையழிந்தான்‌. என்ன 
செய்வதென்றறியாமல்‌ சூழநோக்கினான்‌. அவன்‌ 
நெஞ்சத்துடிப்பை உடலால்‌ உணர்ந்த அக்குழவி தன்‌ 
கைகளால்‌ அவன்‌ மார்பின்‌ முடியைப்‌ பற்றிக்கொண்டது. 
பறவைக்குஞ்சுபோல நகம்‌ நீண்ட அதன்‌ கைகள்‌ அவன்‌ 
உடலைப்‌ பற்றியபோது அவன்‌ சிலிர்த்தான்‌. அதை 
கையிலெடுத்தபோதே கனியும்‌ கொஞ்சும்‌ மன்றாடும்‌ 
உளக்குரல்‌ தன்னுள்‌ ஊறியதை அறிந்தான்‌. அக்குழவி 
அதை அறிந்து அழுகையை நிறுத்திவிட்டு தன்‌ உடலை 
நெளித்து எம்பி தவிக்கும்‌ வாயைக்‌ குவித்து அவன்‌ 
முலைக்கண்களைக்‌ கவ்வி சப்பியது. 


கூசித்திகைத்து அவன்‌ பின்னடைந்தாலும்‌ அது தன்‌ 
வாயை எடுக்கவில்லை. அவன்‌ மெய்விதிர்க்க 
சிலகணங்கள்‌ நின்றான்‌. தளர்ந்த கால்களுடன்‌ மெல்ல 
பின்னடைந்து வேர்களில்‌ அமர்ந்துகொண்டான்‌. அவன்‌ 
கண்கள்‌ கலங்கி வழியலாயின. உடல்‌ மெய்ப்புகொண்டு 
குளிர்ந்தடங்கி மீண்டும்‌ அதிர்ந்து எழுந்தது. 
ஆழப்புண்பட்ட துளைவழியாக தன்‌ குருதி 
வடிந்தோடுவதைப்போல உணர்ந்தான்‌. முழுக்குருதியும்‌ 
வழிந்தோட உடல்‌ எடையழிந்து ஒழிவதாகத்‌ தோன்றியது. 
கைகால்கள்‌ இனிய களைப்பால்‌ தொய்ந்தன. 
விழியிமைகள்‌ சரிந்து ஆழ்துயில்போல ஒன்று அவனை 
ஆட்கொண்டது. அதில்‌ அவன்‌ பெண்ணென இருந்தான்‌. 
அவன்‌ கைகள்‌ குழவியின்‌ புன்மயிர்த்தலையை 
தடவிக்கொண்டிருந்தன. 


அகலே நின்று நோக்கிய அமைச்சர்கள்‌ ஓடி 
அருகணைந்தனர்‌. முலையுறிஞ்சிக்கொண்டிருந்த 
குழந்தையை எடுத்து கொண்டுவந்திருந்த பாலை 
துணியில்‌ நனைத்து ஊட்டினர்‌. அந்நேரமும்‌ அதை 
பிரியமுடியாதவனாக அவன்‌ எழுந்து அதை நோக்கி 
கைநீட்டினான்‌. அரண்மனைக்குக்‌ 
கொண்டுசெல்லும்போது அக்குழவியை தன்‌ கையிலேயே 
வைத்திருந்தான்‌. அவன்‌ மடியிலேயே அது உறங்கியது. 
இரவு தன்னருகே படுக்கவைத்து அதை 
தடவிக்கொண்டிருந்தான்‌. தன்‌ முலைக்கண்கள்‌ 
ஊறுகிறதா என்றே ஐயம்கொண்டான்‌. மீண்டும்‌ இருளில்‌ 
அதன்‌ வாயில்‌ முலைக்கண்களை அளித்து உடல்‌ 


உருகலானான்‌. 


அன்னை நோய்நீங்கி மறுநாள்‌ விழித்ததுமே 
அக்குழவியை கேட்டாள்‌. அவளை என்னருகே 
வந்தமர்ந்து முலையூட்டச்சொல்‌ என்றான்‌ அரசன்‌. அவள்‌ 
தன்‌ குழந்தையைக்‌ காண அரசனின்‌ அறைக்குள்‌ 
வந்தாள்‌. அங்கு உடல்குறுக்கி அமர்ந்து 
முலையளித்தாள்‌. குழவியை தன்‌ அருகே இருந்து 
விலக்க அரசன்‌ ஒப்புக்கொள்ளவில்லை. 
அரசப்பணியையும்‌ நெறிகாத்தலையும்‌ குழவியை 
கையிலேந்தியபடியே செய்தான்‌. தனித்திருக்கையில்‌ 
புவியில்‌ பிறிதொன்றில்லை என்பதுபோல 
அக்குழவியையே நோக்கிக்கொண்டிருந்தான்‌. 
கைவிரல்களால்‌ ஓயாது வருடியும்‌ மீளமீள முகர்ந்தும்‌ 
அதை பார்த்தான்‌. அதன்‌ மென்தசையை முத்தமிட்டுச்‌ 
சுவைத்தான்‌. அதன்‌ மூச்சொலி காதில்கேட்க காதுகளில்‌ 
பிஞ்சுவயிற்றை சேர்த்துக்கொண்டான்‌. 


பன்னிரு நாட்களுக்குப்பின்‌ ஒருநாள்‌ அமைச்சர்‌ 
அக்குழவியையும்‌ அன்னையையும்‌ இரவிலேயே 
அரசனிடமிருந்து பிரித்து அவர்களின்‌ அரச எல்லைக்கு 
அப்பால்‌ கொண்டுசென்றுவிட்டனர்‌. முகமறியா 
மக்கள்திரளில்‌ அவள்‌ முழுமையாக கலந்து மறையும்படி 
செய்தனர்‌. விடிகாலையில்‌ விழிப்புகொண்ட அரசன்‌ 
அறியாமலேயே கைநீட்டி குழந்தையைத்‌ துழாவி அதைக்‌ 
காணாமல்‌ திடுக்கிட்டு எழுந்து அமர்ந்தான்‌. “எங்கே? என்‌ 
குழந்தை எங்கே?” என்று கூவியபடி அரண்மனை 
ரட்‌ 1 பித்தனைப்போல ஓடினான்‌. 
எதிர்ப்படுபவர்கள்‌ அனைவரிடமும்‌ குழந்தையைப்பற்றி 
கேட்டு அழுதான்‌. தூண்களை ஓங்கி மிதித்தான்‌. 
ஏவலரை அறைந்தான்‌. 


குழந்தையும்‌ அன்னையும்‌ மறைந்துவிட்டிருப்பதை 
உணர்ந்ததும்‌ மேலாடை இல்லாமல்‌ முற்றத்தில்‌ இறங்கி 
கூவியபடி ஓடிய அவனை அமைச்சர்‌ 
பற்றிக்கொண்டுவந்தனர்‌. அவனிடம்‌ மெல்ல மெல்ல 
அவர்களை மீண்டும்‌ காணமுடியாது என்று சொல்லி 
புரியவைத்தனர்‌. “அது அவள்‌ குழந்தை. அன்னை தன்‌ 
குழவியை இன்னொருவருக்கு விட்டுத்தரமாட்டாள்‌. 
அரசன்‌ ஆயினும்‌. பேரன்புடையவன்‌ ஆயினும்‌. அவள்‌ 
தப்பிச்‌ செல்வது இயல்புதான்‌. அரசே, உங்கள்‌ உடலில்‌ 
எழுந்த மைந்தரே உங்களுக்குரியவர்கள்‌” என்றனர்‌. 


அழுது அரற்றியும்‌ பித்தன்போல புலம்பியும்‌ ஏங்கி 
சொல்லிழந்தும்‌ அவன்‌ அரண்மனையில்‌ இருந்தான்‌. 


அவன்‌ தேவியர்‌ அவனை தேற்றமுடியவில்லை. அவன்‌ 
எவரும்‌ தன்னருகே வருவதை விரும்பவில்லை. 
அக்குழவியின்‌ ஆடைகளை எடுத்து 
நெஞ்சோடணைத்துக்கொண்டான்‌. அது படுத்திருந்த 
மெத்தையின்‌ மெல்லிய குழியை வருடி வருடி 
கண்ணீர்விட்டான்‌. நாளும்‌ அவன்‌ துயர்‌ ஏறிஏறிச்‌ 
சென்றது. அதன்‌ உச்சியில்‌ அத்துயர்‌ மறுபுரிச்சுழற்சி 
கொண்டது. ஏழாம்நாள்‌ அவன்‌ அரைத்துயிலில்‌ 
இருந்தபோது தன்னருகே குழவி இருப்பதை உடலால்‌ 
உணர்ந்தான்‌. 

விழிதிறந்தாலோ கைநீட்டினாலோ அது 
கலைந்துவிடுமென்றும்‌ அறிந்திருந்தான்‌. ஆனால்‌ 
அவன்‌ உள்ளம்‌ உவகையால்‌ நிறைந்தது. உடற்தசைகள்‌ 
முறுக்கவிழ்ந்து தளர்ந்தன. குழவி மெல்ல அவன்‌ 
முலைக்கண்ணை சுவைக்கத்‌ தொடங்கியது. அவன்‌ 
ஆழுணர்வில்‌ அதில்‌ திளைத்தான்‌. குழவி அவனை 
உண்டபடியே இருக்க அவன்‌ துயிலில்‌ ஆழ்ந்தான்‌. அங்கே 
அக்குழவியுடன்‌ அறியா நிலங்களில்‌ நடந்தான்‌. 
விழித்துக்கொண்டபோது அருகே குழவி இல்லை என்னும்‌ 
தெள்ளிய உணர்வு எஞ்சியிருந்தது, ஆனால்‌ துயர்‌ 
இருக்கவில்லை. குழவி கிடந்த அந்த மென்மையான 
மரவுரிக்குவையை கையால்‌ நீவியபடி அவன்‌ விழி 
கசிந்துவழிய படுத்திருக்கையில்‌ தன்‌ மேலாடை 
நனைந்திருப்பதைக்‌ கண்டான்‌. அவன்‌ இருமுலைகளும்‌ 
சுரந்திருந்தன. 


யுவனாஸ்வன்‌ மைந்தர்‌ பிறப்பதற்கான வேள்விகளை 
இயற்றலானான்‌. பிருகுநந்தனர்‌ என்னும்‌ பெருவைதிகர்‌ 
அவன்‌ அவையிலமர்ந்து அந்த வேள்விகளை 
அவனுக்காக ஆற்றினார்‌. ஏழு புத்ரகாமேஷ்டிகளை 
அவன்‌ செய்தான்‌. ஏழாவது வேள்வியனவில்‌ எழுந்த 
இந்திரன்‌ “ஊழ்வினையின்படி இவ்வரசனுக்கு மைந்தர்‌ 
இல்லை. இவன்‌ அன்னையின்‌ கருவுக்குள்‌ 
பார்த்திவப்பரமாணுவாக இருக்கையிலேயே முடிவானது 
அது. விதைகள்‌ அற்றது இவன்‌ உடல்‌” என்றான்‌. “ஊழ்‌ 
பிரம்மனின்‌ நெறி. வேதம்‌ பிரம்மனையும்‌ ஆளும்‌ 
நெறிகொண்டது” என்றார்‌ பிருகுநந்தனர்‌. “வேள்விக்கு 
எழும்‌ அத்தனை தெய்வங்களும்‌ இங்கு வருக! பிரம்மனே 
வருக!” 


மீண்டும்‌ ஏழு புத்ரகாமேஷ்டி வேள்விகளை 
பிருகுநந்தனர்‌ அமைத்தார்‌. அமைச்சர்கள்‌ 


உளம்சோர்ந்தனர்‌. தேவியர்‌ நம்பிக்கை இழந்தனர்‌. 
கருவூலம்‌ ஒழிந்துவந்தது. அரசன்‌ படைக்களம்‌ மறந்தான்‌ 
என்றறிந்து எல்லைகளில்‌ எதிரிகள்‌ கொழுக்கலாயினர்‌. 
அவன்‌ நெறியவைக்கு வராமையால்‌ குடிகள்‌ 
கட்டவிழ்ந்தனர்‌. “அரசருக்கு மைந்தர்‌ இல்லை என்பதே 
ஊழ்‌ என்றால்‌ அவ்வண்ணமே ஆகுக! அரசரின்‌ 
இளவல்கள்‌ எவரேனும்‌ அவருக்குப்பின்‌ முடிசூடட்டும்‌” 
என்றனர்‌ அமைச்சர்‌. “நாங்கள்‌ 
முதுமைகொண்டுவிட்டோம்‌. எங்கள்‌ வயிறுகள்‌ 
கருக்கொள்ளும்‌ ஆற்றலிழந்துவிட்டன. இப்பிறவியில்‌ 
இப்படி என எண்ணி அமையவும்‌ கற்றுவிட்டோம்‌” 
என்றனர்‌ அரசியர்‌. 


னால்‌ யுவனாஸ்வன்‌ ஒரு சொல்லையும்‌ 
செவிகொள்ளவில்லை. “உயிரின்‌ இறுதித்துளி 
எஞ்சுவதுவரை மைந்தனுக்கான வேள்வியிலேயே 
இருப்பேன்‌. என்‌ உடல்‌ முளைக்காமல்‌ இங்கிருந்து 
அகலமாட்டேன்‌” என்றான்‌. ஒவ்வொரு நாளும்‌ 
ஒவ்வொரு கணமும்‌ அவன்‌ மைந்தன்‌ என்னும்‌ 
நினைவிலேயே ய! பகம்‌ அவன்‌ உறுதிகொண்ட உடல்‌ 
நெகிழ்ந்து குழைவுகொண்டது. முகத்தில்‌ மயிர்‌ உதிர்ந்து 
பெண்மை வந்தது. முலைகள்‌ உன்னி எழுந்தன. 
இடைசிறுத்து தொடைபெருத்து நடை ஒல்கியது. 
இதழ்கள்‌ நீர்மைகொண்டன. கண்கள்‌ நீண்டு 
கூர்கொண்டு கனவுசூடின. குரலில்‌ யாழும்‌ குழலும்‌ 
கலந்தன. 


பதினான்காவது வேள்வியில்‌ எழுந்த பிரம்மனிடம்‌ 
பிருகுநந்தனர்‌ சொன்னார்‌ “இங்கு நிகழும்‌ அனல்வேள்வி 
என்பது அரசன்‌ தன்‌ உள்ளத்தால்‌ செய்யும்‌ 
எண்ணவேள்வியின்‌ மறுவடிவே. இவ்வேள்வியைக்‌ 
கடந்தாலும்‌ அவ்வேள்விக்கு நீங்கள்‌ நின்றாகவேண்டும்‌, 
படைப்பிறையே. அருள்க!” பிரம்மன்‌ “என்‌ ஊழைக்‌ 
கடப்பது முனிவரின்‌ தவம்‌. அது துணை செய்க!” என்று 
அருளினார்‌. “திசைமுகனே, உங்கள்‌ அருள்‌ இந்த 
கங்கைநீரென்றாகுக! இதை அருந்தி அரசனின்‌ 
துணைவியர்‌ கருக்கொள்க!” என்றார்‌ பிருகுநந்தனர்‌. 
“அவ்வாறே” என்று பிரம்மன்‌ சொல்லளித்தார்‌. 


தர்ப்பையால்‌ அனலைத்‌ தொட்டு கங்கை நீர்க்குடத்தை 
வருடி அதில்‌ நான்முகன்‌ அருளை நிறைத்தனர்‌. 
முறைமைசெய்து வேள்வி முடிந்து அந்த நீர்க்கலத்துடன்‌ 
வேள்விச்சாலையிலிருந்து அருகிலிருந்த 
கொட்டகைக்குச்‌ சென்ற வேதியர்‌ அங்கேயே அமர்ந்தனர்‌. 
ஆடைகளை மாற்றிக்கொண்டு மஞ்சத்துக்குச்‌ செல்ல 


விழைந்தவர்கள்‌ களைப்பால்‌ அங்கேயே அவ்வண்ணமே 
படுத்துத்‌ துயின்றனர்‌. கொட்டகைக்கு நடுவே இருந்த சிறு 
பீடத்தில்‌ பொற்கலத்தில்‌ அந்த நீர்‌ இருந்தது. 


அவ்விரவில்‌ வேள்வி முடிந்த மணியோசைகளையும்‌ 
சங்கொலிகளையும்‌ கேட்டுக்கொண்டே அருகே இருந்த 
வேள்விக்காவலனுக்கான பந்தலில்‌ அரைத்துயிலில்‌ 
இருந்த யுவனாஸ்வன்‌ தன்‌ உடலில்‌ அனல்‌ பற்றி 
எரிவதுபோல்‌ கனவு கண்டான்‌. உலர்சுள்ளியைப்போல 
அவன்‌ கை பற்றிக்கொண்டது. கால்களும்‌ தலையும்‌ 
எரியலாயிற்று. முலைகள்‌ கனலாயின. வயிற்றில்‌ 
தழல்சுழன்றது. அந்த அனல்‌ அவன்‌ உடலின்‌ 
கீழ்ப்பகுதியில்‌ மூலாதாரத்தில்‌ இருந்தே எழுந்தது 
என்றறிந்தான்‌. விழித்துக்கொண்டபோது தன்‌ உடல்‌ 
விடாயில்‌ தவிப்பதை உணர்ந்தான்‌. அத்தகைய 
பெருவிடாயை அவன்‌ முன்பறிந்ததே இல்லை. 
தொண்டையை கைகளால்‌ வருடியபடி எழுந்து ஓடி 
கொட்டகைக்கு வந்தான்‌. அங்கே பொற்கலத்திலிருந்த 
கங்கை நீரைக்கண்டு பிறிதொன்று எண்ணாமல்‌ அதை 
எடுத்துக்‌ குடித்தான்‌. 

ஓசைகேட்டு விழித்துக்கொண்ட பிருகுநந்தனர்‌ கையில்‌ 
ஒழிந்த குடத்துடன்‌ நின்றிருந்த யுவனாஸ்வனைக்‌ கண்டு 
திகைத்தார்‌. என்ன நிகழ்ந்ததென்று உடனே 
புரிந்துகொண்டார்‌. அனைத்து வைதிகரும்‌ பதறி எழுந்து 
அரசனைச்‌ சூழ்ந்தனர்‌. “என்ன செய்துவிட்டீர்கள்‌, 
அரசே?” மைந்தனைப்‌ பெறுவதற்கான வேள்விப்பயனை 
நிறைத்துவைத்த குடமல்லவா இது?” என்றார்‌ 
பிருகுநந்தனர்‌. “நிகரற்ற வல்லமைகொண்டவனாகிய 
மைந்தன்‌ இந்த நீரில்‌ நுண்வடிவில்‌ உறைகிறான்‌. 
பருவுடல்‌ கொள்ள பெருவெளியில்‌ அவன்‌ 
காத்திருக்கிறான்‌.” யுவனாஸ்வன்‌ “நான்‌ அறிந்திலேன்‌. 
இவ்வண்ணம்‌ எப்படி நிகழ்ந்தது என்றே எனக்குத்‌ 
தெரியவில்லை” என்றான்‌. 


நிமித்திகரை அழைத்து வருகுறி தேர்ந்தனர்‌. பன்னிரு 
களம்‌ அமைத்து கல்லுருட்டி கணக்கிட்டு நிமிர்ந்த 
முதுநிமித்திகர்‌ சாந்தர்‌ சொன்னார்‌ “அந்தணரே, தான்‌ 
எனத்‌ திரண்ட மைந்தன்‌ பருவுடல்கொள்வது உறுதி. 
தந்தையை வெல்லும்‌ ஆற்றல்கொண்டவன்‌ ஆவான்‌. 
ஏழு பெருவேள்விகளை நிகழ்த்தி குலம்‌ 
வாழச்செய்வான்‌.” பின்னர்‌ எவர்‌ விழிகளையும்‌ 
நோக்காமல்‌ “நான்‌ சொல்வது குறிகள்‌ காட்டுவதை 
மட்டுமே. அந்த மைந்தன்‌ அரசரின்‌ உடலிலேயே 
கருவுறுவான்‌. அங்கு உயிருடல்‌ கொண்டு பிறப்பான்‌” 


என்றார்‌. 


னால்‌ பிருகுநந்தனரோ யுவனாஸ்வனோ 

கைப்புறவில்லை. அந்தணர்‌ ஒருவரை ஒருவர்‌ 
நோக்கிக்கொண்டனர்‌. “அரசரின்‌ பெருவிழைவு தன்‌ 
உடல்முளைக்கவேண்டும்‌ என்பதே. அவ்வாறே அருளின 
தெய்வங்கள்‌” என்றார்‌ நிமித்திகர்‌. - அவ்வண்ணமே 
ஆகுக! அதுவும்‌ நல்லூழே” என்றார்‌ பிருகுநந்தனர்‌. 
அரசன்‌ நெடுமூச்செறிந்தபோது முலைகள்‌ 
எழுந்தமைந்தன. கனவுடன்‌ கண்முனைகள்‌ 
கசிவுகொண்டன. இடைநலுங்க அணிகள்‌ குலுங்க 
அவன்‌ நடந்து தன்‌ அறையைச்‌ சென்றடைந்தான்‌. அங்கு 
மஞ்சத்தில்‌ களைப்புடன்‌ படுத்துக்கொண்டு கண்மூடி 
புன்னகைக்கும்‌ மைந்தனின்‌ முகத்தைக்‌ கண்டான்‌. 
மெய்விதிர்ப்பு கொள்ள “என்‌ தெய்வமே” என நெஞ்சில்‌ 
கைவைத்து அழுதான்‌. 


அரசனின்‌ வயிறு பெருத்தது. வரிகளோடிச்‌ சரிந்தது. 
அவன்‌ முலைக்கண்கள்‌ கருமைகொண்டன. 
புதுமணல்போல மென்வரிகளுடன்‌ முலைக்குவைகள்‌ 
பருத்துச்‌ சரிந்தன. அவன்‌ உதடுகள்‌ கருமைகொண்டு 
மூச்சில்‌ இனிய ஊன்மணம்‌ கலந்தது. கழுத்தும்‌ 
கையிடுக்குகளும்‌ கன்றின. கண்வெளுத்து நடை 
தளர்ந்தது. அரண்மனைச்‌ சுவர்களை உடைவாளால்‌ 
சுரண்டி சுண்ணத்தை உண்டான்‌. திரி எரிந்த சாம்பலை 
சுட்டுவிரலால்‌ தொட்டுச்‌ சுவைத்தான்‌. குங்குமத்தையும்‌ 
களபத்தையும்‌ சிறு இலைப்பொட்டலமாக 
எடுத்துவைத்துக்கொண்டு தின்றான்‌. சிறு ஒலி கேட்டும்‌ 
திடுக்கிட்டான்‌. நிற்கையிலும்‌ நடக்கையிலும்‌ தன்‌ 
வயிற்றையே எண்ணிக்கொண்டான்‌. தனியாக அமர்ந்து 
வானை நோக்கி கனவுகண்டான்‌. சிறுபறவைகளையும்‌ 
வண்ணப்பூச்சிகளையும்‌ கண்டு குழந்தைபோல 
முகம்மலர்ந்து சிரித்தான்‌. 

மாதங்கள்‌ செல்ல அரசனின்‌ வயிறு பெருத்து வலப்பக்கம்‌ 
சரிந்தது. வலக்கை ஊன்றி பெருமூச்சுடன்‌ எழுந்தான்‌. 
புரியாத ஐயங்களும்‌ அச்சங்களும்‌ கொண்டு உளம்‌ 
கலங்கி தனிமையில்‌ அழுதான்‌. மத்தகம்‌ தூக்கி கொம்பு 
ஒளிவிட இருளிலிருந்து வரும்‌ களிற்றுயானையை 
மீண்டும்‌ மீண்டும்‌ கனவுகண்டான்‌. இரவில்‌ முழுத்துயில்‌ 
இல்லாது கண்‌ சோர்ந்து எழுந்தான்‌. கைகள்‌ 
குடைச்சல்கொள்ள நாளெல்லாம்‌ மஞ்சத்தில்‌ 
அசைவில்லாது அமர்ந்திருந்தான்‌. கால்கள்‌ வீங்கின. 
பின்‌ முகம்‌ உப்பி ஒளிகொண்டது. கண்ணிமைகள்‌ 
கனிந்து தொங்கின. சிறு அசைவுக்கே நெஞ்சு 


படபடக்கத்தொடங்கியது. மழலைச்சொல்‌ உரைப்பவன்‌ 
ஆனான்‌. அனைவர்மீதும்‌ கனிவும்‌ அனைத்தின்மீதும்‌ 
எரிச்சலும்‌ மாறிமாறி வந்து அவனை அலைக்கழித்தன. 


அரசன்‌ வயிற்றில்‌ மைந்தன்‌ இருப்பதை மருத்துவர்‌ 
உறுதிசெய்தனர்‌. அவன்‌ வளர்ந்து கையும்‌ காலும்‌ 
கொள்வதை தொட்டுப்பார்த்து சொன்னார்கள்‌. 
முழுவளர்ச்சியடைந்த மைந்தன்‌ ஒலிகளுக்கு 
செவிகொடுத்தான்‌. காலால்‌ தந்தையின்‌ வயிற்றை 
உதைத்து உந்தி முழைகாட்டினான்‌. அவன்‌ அசைவை 
அறிந்து யுவனாஸ்வன்‌ உடல்விதிர்க்க கூசிச்சிரித்து 
துள்ளினான்‌. அந்த முழைமேல்‌ கைவைத்து கூச்சலிட்டு 
நகைத்தான்‌. “உயிர்கொண்டிருக்கிறான்‌! உயிர்‌!” என்று 
கூவினான்‌. “என்‌ உயிர்‌! என்‌ உயிரை நானே 
தொடுகிறேன்‌!” ஊழ்கத்தில்‌ என என்‌ உயிர்‌ என்‌ உயிர்‌ 
என்று சொல்லிக்கொண்டே இருந்தான்‌. 


அம்மைந்தன்‌ எப்படி பிறக்கமுடியும்‌ என 
மருத்துவர்களுக்கு புரியவில்லை. அரசன்‌ இறக்கக்கூடும்‌ 
என அவர்கள்‌ அஞ்சினர்‌. பாரதவர்ஷமெங்கும்‌ 
தூதர்களை அனுப்பினர்‌. அகத்தியரின்‌ வழிவந்த 
முதுமருத்துவர்‌ ஒருவர்‌ அவர்களின்‌ அழைப்புக்கிணங்கி 
வந்தடைந்தார்‌. இடையளவே உயரமிருந்த அவர்‌ பெரிய 
உருண்டை விழிகளும்‌ ஓங்கிய குரலும்‌ கொண்டிருந்தார்‌. 
“விலாபிளந்து மைந்தன்‌ எழுவான்‌. ஏனென்றால்‌ 
மண்ணின்‌ விலாபிளந்தே செடிகள்‌ எழுகின்றன.” 


அரசனுக்கு மூலிகைகொடுத்து மயங்கவைத்து அவரும்‌ 
அவருடைய ஏழு மாணவர்களும்‌ அவன்‌ வயிற்றின்‌ 
தசைகளைக்‌ கிழித்து கனி அகழ்ந்து விதையைப்‌ 
பிதுக்குவது போல மைந்தனை வெளியே எடுத்தனர்‌. 
குருதிவழிய குளிர்கொண்டு அவன்‌ அழுதான்‌. அவன்‌ 
உடலிலக்கணம்‌ நோக்கி “அரியவன்‌. ஆள்பவன்‌” என்றார்‌ 
அகத்தியர்‌. அழுகை கேட்டு உள்ளே ஓடிவந்த 
அமைச்சர்கள்‌ “எங்கே? அரசர்‌ எங்கே? அவர்‌ நலமாக 
இருக்கிறாரா?” என்றார்கள்‌. தசைகளைப்‌ பொருத்தி 
குதிரைவால்மயிரால்‌ சேர்த்துத்‌ தையலிட்டு 
தேன்மெழுகும்‌ அரக்குமிட்ட பட்டுத்துணியால்‌ 
சுற்றிக்கட்டி பக்கவாட்டில்‌ படுக்கவைக்கப்பட்டிருந்த 
யுவனாஸ்வன்‌ குருதிமணத்துடன்‌ 
துயின்றுகொண்டிருந்தான்‌. 


குழந்தையின்‌ அழுகுரல்கேட்டு ஒன்பது அன்னையரும்‌ 
ஓடிவந்தனர்‌. “அமுது! முதலமுது!” என அகத்தியர்‌ 
விரைவுபடுத்தினார்‌. சேடியர்‌ ஓடிச்சென்று நறும்பாலை 


கொண்டுவந்தனர்‌. அதை தாயபஞ்சுத்திரியில்‌ தொட்டு 
மைந்தன்‌ வாயில்‌ வைத்தனர்‌ அன்னையர்‌. அவன்‌ 
அதைத்‌ துப்பி வழியவிட்டு செந்நிறக்‌ கைகளைச்‌ சுருட்டி 
ஆட்டி அடிக்கால்கள்‌ சுருங்க கட்டைவிரல்‌ சுழிக்க 
அதிர்ந்த வயிற்றுடன்‌ அழுதான்‌. அரியதொன்று 
இரண்டாகக்‌ கிழிபடும்‌ ஒலியுடன்‌ அழுத 
அவனைக்கண்டு செய்வதறியாமல்‌ அவர்கள்‌ 
திகைத்தனர்‌. 


“முலையூட்டும்‌ சேடி ஒருத்தியை கொண்டுவருக!” என 
அமைச்சர்‌ சாம்யர்‌ ஆணையிட்டார்‌. ஏவலர்‌ ஓடி 
முலைப்பெண்டிர்‌ எழுவரை கொண்டுவந்தனர்‌. ஆனால்‌ 
அவர்கள்‌ தங்கள்‌ கைகளால்‌ தொட்டதுமே மைந்தனின்‌ 
உடல்‌ நீலம்பாரித்து விரைப்புகொண்டது. அவன்‌ 
உதடுகள்‌ அவர்களின்‌ முலைக்கண்களை கவ்வவில்லை. 
நாண்‌ இழுபட்ட சிறு வில்‌ என அவன்‌ அவர்கள்‌ 
கைகளில்‌ இறுகியிருந்தான்‌. ஏழு முலைப்பெண்டிரும்‌ 
அவனை ஊட்டமுடியவில்லை. முலைப்பாலை அவன்‌ 
வாயில்‌ பீய்ச்ச வைத்தபோதும்‌ உண்ணாமல்‌ கடைவாய்‌ 
வழிய அவன்‌ துடித்து நடுங்கினான்‌. 


“குழவி கருவறைக்குள்ளேயே குருதிவழியாக 
அன்னையின்‌ முலைப்பாலை அறிந்துள்ளது. அந்த 
மணமே அதை முலைக்காம்பு நோக்கி இழுக்கிறது. 
இம்மைந்தன்‌ அதை அறிந்திருக்கவில்லை” என்றார்‌ 
அகத்தியர்‌. “என்ன செய்வது? இறப்புதான்‌ இளவரசரின்‌ 
ஊழா?” என்றார்‌ அமைச்சர்‌ சாம்யர்‌. “அவ்வாறென்றால்‌ 
நாம்‌ என்ன செய்வது?” என்றார்‌ அகத்தியர்‌. அப்போது 
மெல்ல விழி அதிர்ந்து முகம்‌ உயிர்கொண்ட 
யுவனாஸ்வன்‌ “என்ன ஓசை?” என்றான்‌. “அரசே, தங்கள்‌ 
உடல்திறந்து வந்த மைந்தன்‌” என்று தூக்கிக்காட்டினார்‌ 
அகத்தியர்‌. “மைந்தன்‌ ஏன்‌ அழுகிறான்‌?” என்றான்‌ 
யுவனாஸ்வன்‌. “அவனுக்கு அன்னைமுலை 
உகக்கவில்லை. அவனுக்கு அமுதூட்ட வழியில்லை” 
என்றார்‌ அமைச்சர்‌. 


இடக்கையை ஊன்றி உடலை அசைத்துத்‌ தூக்கி 
கைநீட்டிய யுவனாஸ்வன்‌ “மாந்தாஸ்யதி!” என்றான்‌. 
என்னை உண்ணுக என்றுரைத்து தந்தையால்‌ தூக்கி 
நெஞ்சோடணைக்கப்பட்ட குழவி அள்ளி அவன்‌ மார்பை 
பற்றிக்கொண்டது. அவன்‌ முலைகளில்‌ வாய்சேர்த்து 
உறிஞ்சி உண்ணலாயிற்று. அவனை அன்னையர்‌ 
மாந்தாதா என்று செல்லப்பெயரிட்டு அழைத்தனர்‌. 
தாயுமானவன்‌ கையால்‌ வளர்க்கப்பட்ட அவன்‌ 
பிறரைவிட அரைமடங்கு உயரமானவனாக வளர்ந்தான்‌. 


மூன்று மாதங்களில்‌ பல்‌ தோன்றியது. ஆறு மாதங்களில்‌ 
பேசினான்‌. எட்டு மாதத்தில்‌ நடந்தான்‌. ஒரு வயதில்‌ 
வில்லேந்தினான்‌. ஏழு வயதில்‌ களம்புகுந்தான்‌. பன்னிரு 
வயதில்‌ பரிதொடர்வேள்வி செய்து மாமன்னன்‌ என 
புகழ்பெற்றான்‌. 

ஆஜகவம்‌ என்னும்‌ அவன்‌ வில்லின்‌ நாணோசை 
தீயவருக்கு இடியென்றும்‌ நல்லவருக்கு யாழென்றும்‌ 
ஒலித்தது என்றனர்‌ சூதர்‌. வெற்றித்தோள்களுடன்‌ எழுந்த 
மைந்தனை நோக்கி நிறைவுகொண்ட யுவனாஸ்வன்‌ 
ஒருநாள்‌ கான்புகுதலுக்கு ஒருங்கினான்‌. அவன்‌ 
கால்களைத்‌ தொட்டு வணங்கி எழுந்த மைந்தனிடம்‌ 
“நான்‌ உன்னிடம்‌ சொல்வது ஒன்றே. நான்‌ உன்னிடம்‌ 
சொன்ன முதல்‌ சொல்‌ அது, என்னை உண்ணுக! 
எப்போதும்‌ உன்‌ நாவிலிருக்கட்டும்‌ அச்சொல்‌” என்றான்‌. 
அவனை கானக விளிம்புவரை சென்று 
வழியனுப்பிவைத்தான்‌ மாந்தாதா. 


தந்தை சொன்னதன்‌ பொருளை மறுநாள்‌ முதல்‌ அவன்‌ 
உணரலானான்‌. காலையில்‌ முதன்முதலாக அவன்‌ கண்ட 
ஏவலனை நோக்கி சொல்லெடுக்கும்‌ முன்‌ “என்னை 
உண்ணுக!” என்றது அவன்‌ அகம்‌. அகம்படியாளனை, 
அணுக்கனை, அமைச்சரை, காவலரை, அவையோரை 
நோக்கி அவன்‌ எச்சொல்‌ எடுப்பதற்கு முன்னரும்‌ 
அச்சொல்‌ எழுந்து நின்றது. அவையில்‌ கைவிலங்கு 
பூட்டப்பட்டு நின்றிருந்த அயல்நாட்டு ஒற்றனின்‌ 
தலைகொய்ய ஆணையிட எழுந்தபோதும்‌ ஊடாக 
வந்தது அச்சொல்‌. அருகே சென்று தலையை கையால்‌ 
வருடி அஞ்சி உணர்வழிந்திருந்த அவன்‌ விழிகளை 
நோக்கி அதை சொன்னான்‌. அவன்‌ விழிநீர்‌ பெருக 
அரசனின்‌ கால்களில்‌ விழுந்தான்‌. 


அரசாளும்‌ அன்னை என்று மாந்தாதா மக்களால்‌ 
அறியப்பட்டான்‌. வற்றாத முலைப்பால்‌ எழும்‌ 
உடல்கொண்டவன்‌ அவன்‌ என்றனர்‌ சூதர்‌. பல்லாயிரம்‌ 
ஊற்றுக்கள்‌ எழுந்து ஓடைகளாகவும்‌ ஆறுகளாகவும்‌ 
பெருகும்‌ வறனுறல்‌ அறியா நறுஞ்சோலை என்றனர்‌ 
கவிஞர்‌. அவன்‌ கால்பட்ட இடங்களில்‌ பசுமரங்கள்‌ 
முளைத்தன. அவன்‌ சொல்கொண்டு வாழ்த்திய குழவியர்‌ 
சொல்பெற்றனர்‌. அவன்‌ கைதொட்ட நோயாளர்‌ 
ஆறுதல்கொண்டனர்‌. அவன்‌ அரசமுனிவரில்‌ 
முதல்வனென்றனர்‌ படிவர்‌. 


அவன்‌ உலகுநீத்தபோது விண்ணில்‌ இந்திரவில்‌ எழுந்து 
கரையாமல்‌ நின்றது. பொற்துருவலென ஒளியுடன்‌ 


மழைபொழிந்தது. சான்றோர்‌ கூடி அவனை மண்ணில்‌ 
புதைத்தனர்‌. நிலமென விரிந்தான்‌ அரசன்‌, அவன்மேல்‌ 
வேர்கொண்டெழுந்தன குடிகள்‌ என்றன கதைகள்‌. 
அவன்‌ உடல்மேல்‌ எழுந்து விதைத்தொடர்‌ என ஆயிரம்‌ 
ஆலமரங்கள்‌ எழுந்தன என்றன தொல்குடிச்‌ சொற்கள்‌. 
இறுதி ஆலமரம்‌ கிளைவிரித்து கனிகொண்டது. 
பல்லாயிரம்‌ பறவைகள்‌ அதன்மேல்‌ சிறகு 
குவித்தமர்ந்தன. அதன்‌ கீழ்‌ வந்தமர்ந்த இளஞ்சூதனின்‌ 
அறிதுயில்‌ செவியில்‌ சென்று யுவனாஸ்வன்‌ உரைத்தான்‌ 
“என்னை உண்ணுக!” 


விழித்தெழுந்து திகைத்து அமர்ந்தான்‌ அச்சிறுவன்‌. 
அச்சொல்லை அறியாது அவன்‌ வாய்‌ 
அரற்றத்தொடங்கியது. பின்‌ அவன்‌ ஒவ்வொரு 
எண்ணத்துக்கு முன்னரும்‌ அச்சொல்‌ 
இணைந்துகொண்டது. நாளடைவில்‌ அவன்‌ 
நாவுரைக்கும்‌ எச்சொல்லும்‌ அச்சொல்லென்றே 
பொருள்கொண்டன. அன்னமெனக்‌ கனிந்தது அவன்‌ 
கை. ஒருநாளும்‌ ஒழியாது அவனை உண்டு வயிறு 
குளிர்ந்தனர்‌ மானுடர்‌. முதிர்ந்து முழுமைகொண்டு 
கடந்துசெல்வதற்கு முன்‌ அவன்‌ அச்சொல்லை தன்னை 
அணுகிய பிறிதொருவனுக்கு உரைத்தான்‌. நாவிலிருந்து 
நாவுக்குச்‌ சென்று அச்சொல்‌ அங்கே அழியாது வாழ்ந்தது. 
வேட்கும்‌ வேள்விநிலைகளுக்கு நடுவே வேதிக்கும்‌ 
வேதநிலையென அது திகழ்ந்தது. அங்கு அன்னம்‌ ஒழிந்த 
தருணமே அமையவில்லை. 

அடுமனைப்பணி உடலின்‌ அனைத்துத்‌ தசைகளையும்‌ 
களைப்படையச்‌ செய்வதாக இருந்தது. முதல்நாள்‌ 
புலர்காலை எழுந்ததுமே அடுமனை ஒரு பூசல்களம்போல 
ஒளியும்‌ ஓசையுமாக இருப்பதை தருமன்‌ கண்டார்‌. 
எழுந்துசென்று நீராடி வருவதற்குள்‌ அங்கே வேலை 
நெடுநேரம்‌ கடந்திருந்தது. அடுமனை உதவியாளர்கள்‌ 
ஒவ்வொருவரும்‌ எதையோ மறந்துவிட்டுத்‌ 
தேடுபவர்கள்போல, எங்கோ செல்ல விழைபவர்கள்‌ 
போல, எதையோ முடித்துவிட்டு கிளம்புபவர்கள்‌ போல 
வெறிகொண்டு சுழன்றனர்‌. 


அங்கிருந்த பெருந்திரளில்‌ அவர்கள்‌ தங்களுக்குத்‌ 
தேவையானவர்களை மட்டுமே நோக்கினர்‌, பேசினர்‌. 
கைகளின்‌ வீசலாக கால்களின்‌ அசைவாக அவர்கள்‌ 
நிறைந்திருந்தனர்‌. சிலகணங்களில்‌ அவர்கள்‌ மறைந்து 
கலங்களும்‌ அகப்பைகளும்‌ சட்டுவங்களும்‌ தங்கள்‌ 
விருப்பப்படி முட்டி மோதி ஒலித்து முழங்கி முனகி 
சுற்றிக்கொண்டிருப்பதாகத்‌ தோன்றியது. தருமன்‌ என்ன 
செய்வதென்றறியாமல்‌ தயங்கியபடி நின்றிருந்தார்‌. 
அவரை எவரும்‌ கருத்தில்கொள்ளவில்லை. பீமன்‌ 
அங்கே நீர்ப்பரப்பில்‌ ஒரு சுழி எனத்தெரிந்தான்‌. அவனை 
நோக்கியே மானுடரும்‌ கலங்களும்‌ சென்றன, 
அவனிலிருந்து விலகி வளைந்து ஓடின. அப்பால்‌ 
இன்னொரு சுழியாக பிரபவர்‌ தெரிந்தார்‌. 


தன்னைச்‌ சூழ்ந்து செல்லும்‌ உடல்களுக்கு விலகி விலகி 
வழிவிட்டு சுவர்‌ ஓரமாகவே சென்று அசையாமல்‌ 
நின்றார்‌. அர்ஜுனன்‌ காய்களை நறுக்குமிடத்தில்‌ 
நான்குவகையான கத்திகளுடன்‌ 
பணியாற்றிக்கொண்டிருந்தான்‌. அவன்‌ கைகளால்‌ 
காய்களும்‌ கிழங்குகளும்‌ சீரான துண்டுகளாக மாறி 
அப்பால்‌ குவிந்தன. நகுலன்‌ பொருட்களை சீராகப்‌ 
பிரித்து அடுப்புகளுக்கு கொடுத்தனுப்பினான்‌. சகதேவன்‌ 
அடுமனைக்‌ களஞ்சியத்தில்‌ அமர்ந்து எடுக்கப்படும்‌ 
பொருட்களை கட்டுப்படுத்தினான்‌. அவர்கள்‌ எவரும்‌ 
அவர்‌ வந்ததை அறியவில்லை. அவர்களின்‌ கைகள்‌ 
தாங்களே இயங்க விழிகள்‌ அவற்றுடன்‌ இணைந்து 
கொண்டன. எங்கிருக்கிறோம்‌ என்பதையே அவர்கள்‌ 


உணரவில்லை. 


வெளியே முந்தையநாள்‌ இரவெல்லாம்‌ 
வந்துகொண்டிருந்த வணிகர்களும்‌ அந்தணரும்‌ 
காலையிலேயே எழுந்து நீராடி நீர்வணக்கங்களை 
முடித்து ஊண்மனைக்குள்‌ குழுமிக்கொண்டிருந்தனர்‌. 
மைத்ரியக்காட்டின்‌ மரக்கூட்டங்களுக்கு அப்பால்‌ 
வைதிகர்‌ அமைத்திருந்த வேள்விச்சாலைகளில்‌ 
புலரியின்‌ எரிகொடை முடிந்து மங்கல வாத்தியங்கள்‌ 
முழங்கத்தொடங்கின. “விரைவு! விரைவு!” என 
சரிவிறங்கும்‌ குதிரைப்படைபோல அடுமனை முழங்கிச்‌ 
சென்றுகொண்டிருந்தது. 


தருமன்‌ மெல்ல நகர்ந்து அருகே கலங்களை மூடும்‌ 
பெரிய செம்புத்தட்டுகளை கழுவிக்கொண்டு 
வந்துகொண்டிருந்த ஒருவரிடமிருந்து அதை 
வாங்கினார்‌. ஒருவர்‌ அவரிடம்‌ “அங்கே என்ன பார்வை? 
மூன்றாவது அடுப்பு... மூன்றாவது அடுப்புக்குப்‌ போ” 
என்றார்‌. அவர்‌ அதை அங்கே கொண்டுசென்று வைத்து 
மீள்வதற்குள்‌ மறுபக்கம்‌ மேலும்‌ தட்டுகளுடன்‌ வந்தவர்‌ 
“விரைவு... விரைவு!” என்றார்‌. தருமன்‌ ஓடிச்சென்று 
அதை வாங்கிக்கொண்டார்‌. “நாலாவது அடுப்பு... 
விரைவு!” 


நூற்றுக்கணக்கான அடுப்புகளில்‌ தழல்கள்‌ நின்றாடின. 
அவற்றின்‌ மேலிருந்த செம்புக்கலங்கள்‌ அனல்கொண்டு 
மெல்லிய விரிசல்மணி ஓசையுடன்‌ செந்நிறமாயின. 
அவற்றில்‌ குழம்புகளும்‌ அவிநீரும்‌ கொதித்து 
குமிழியுடைந்து தெறித்தன. வெல்லப்பாகு உருகும்‌ 
மணம்‌. கிழங்குகள்‌ வேகும்‌ மணம்‌. காய்கறிகளின்‌ 
கறைமணம்‌. வெந்த அன்னம்‌ பெரிய மரசல்லரிகளால்‌ 
அள்ளி விரிக்கப்பட்ட ஈச்சம்பாயில்‌ குவிக்கப்பட்டது. 
அதிலிருந்து எழுந்த புதுஅன்னத்து வெந்தமணம்‌ பிற 
அனைத்து மணங்களையும்‌ அள்ளி தன்மேல்‌ 
சூடிக்கொண்டது. ஓர்‌ இடத்தில்‌ நசுக்கப்பட்ட சுக்கின்‌ 
மணம்‌ கூரிய ஊசி என மூக்கை குத்தியது. தட்டுகள்‌ 
வந்துகொண்டே இருந்தன. தோள்கள்‌ கடுத்தன. 
கெண்டைக்கால்‌ தசைகள்‌ இழுபட்டு வலிதெறித்தன. 


“அங்கே, விளம்புகலங்கள்‌!” என ஒருவர்‌ தருமனை 
நோக்கி கூவினார்‌. “பரிமாறவேண்டியதுதான்‌! உடனே!” 
என இன்னொரு குரல்‌. அவர்‌ விளம்புகலங்களை நோக்கி 
ஓடினார்‌. அப்பால்‌ ஓடைநீரில்‌ கழுவப்பட்ட கலங்கள்‌ 
வந்துகொண்டிருந்தன. அவற்றைக்‌ கொண்டுசென்று 
நிறைகலங்கள்‌ அருகே அடுக்கினார்‌. அவற்றில்‌ 


குழம்புகளையும்‌ அன்னத்தையும்‌ அப்பங்களையும்‌ 
அள்ளிக்கொண்டு விளம்புகாரர்கள்‌ பந்திகளுக்குச்‌ 
சென்றனர்‌. “குடிநீர்‌ தொன்னைகள்‌!” என கூச்சலிட்டபடி 
ஒருவர்‌ அன்னப்பந்தலில்‌ இருந்து ஓடிவந்தார்‌. தருமன்‌ 
ஓடிச்சென்று தொன்னைகளை கலவறையிலிருந்து 
பெற்றுக்கொண்டு அன்னப்பந்தல்‌ நோக்கி சென்றார்‌. 
“விரைவு... இன்னும்‌ கால்நாழிகையில்‌ முதல்பந்தி!” 


அவருடன்‌ எட்டுபேர்‌ வந்தனர்‌. அவர்கள்‌ ஒருவரை 
ஒருவர்‌ அடையாளம்‌ காணவில்லை. எறும்புகள்‌ போல 
தலைளதிர்‌ வந்ததும்‌ ஒற்றைச்சொல்‌ உரைத்து விலகினர்‌. 
பந்தலில்‌ நீண்ட எட்டு நிரைகளாக ஈச்ச ஓலைப்பாய்கள்‌ 
சுருள்‌ நீட்டி விரிக்கப்பட்டன. ஆறுநிரை சிவப்பும்‌ 
இருநிரை வெண்மையும்‌. பாய்களின்‌ அருகே 
தைக்கப்பட்ட காட்டிலைகள்‌ விழுந்து நீண்டு 
இலைமாலை போல எழுந்தன. தொன்னைகளில்‌ குடிநீர்‌ 
வைக்கப்பட்டது. விளம்புபவர்கள்‌ எதையும்‌ எண்ணாத 
கையுறுதியுடன்‌ பணியாற்றினர்‌. முதலில்‌ உப்பு. பின்‌ 
இனிப்பு. அதன்பின்‌ ஒரு கனி. எளிய தொடுகறிகள்‌. 
வ்வொரு இலையும்‌ வண்ணப்பொட்டுகள்‌ கொள்ள 
ண்ட இலைமாலையின்‌ வண்ணம்‌ மாறிக்கொண்டே 
இருந்தது. இளம்பச்சை இலைத்தொடர்‌ 
வண்ணமலர்மாலை என ஆகியது. 


“பந்தி அழைப்பு!” என்றார்‌ ஒரு விளம்புகாரர்‌ 
ஓடியபடியே. ஒருவர்‌ தருமனை நோக்கி “முதியவரே, 
பந்தியழைப்பு!” என்று கூவிவிட்டு தொன்னைகளுடன்‌ 
சென்றார்‌. ஒருகணம்‌ தயங்கிவிட்டு தருமன்‌ வெளியே 
சென்று அங்கே கூடிநின்று கலைந்த பேரோசையென 
பேசிக்கொண்மருந்த கூட்டத்திடம்‌ கைகூப்பி 
“விருந்தினர்களே, அன்னம்‌ உண்ண வரவேண்டும்‌... 
எங்களை வாழ்த்துகொள்ளச்‌ செய்யவேண்டும்‌” என்றார்‌. 
ஓர்‌ இளைஞன்‌ சென்று மரத்தாலான மணியை 
அழித்தான்‌. அவ்வொலி கேட்டதும்‌ அவர்கள்‌ ஒருவர்‌ 
இன்னொருவரை அழைத்துக்கொண்டு இயல்பாக 
ஒதுங்கி எட்டு நிரைகளாக அணி வகுத்தனர்‌. 


முதலில்‌ முதியவர்களும்‌ இறுதியாக இளையோருமென 
அமைந்த அந்த நிரையின்‌ தலையில்‌ நின்றிருந்த 
முதியவரை பிரபவரின்‌ முதிய மாணவர்‌ ஒருவர்‌ 
கால்தொட்டு சென்னி சூடி “வந்து அமர்க, மூத்தவரே!” 
என்றார்‌. அவர்‌ தலைதொட்டு வாழ்த்தியபின்‌ உள்ளே 
சென்றார்‌. தருமனும்‌ இன்னொரு நிரை நின்ற 
முதியவரின்‌ கால்தொட்டு பணிந்து உள்ளே 
அழைத்துக்கொண்டு சென்றார்‌. எட்டு நிரைகளாக 


உள்ளே வந்தவர்கள்‌ ஓசையின்றி உடை சுருட்டி 
கால்மடித்து அமர பூவும்‌ சருகுமாக நீர்நிறையும்‌ 
வயல்போல அன்னசாலை வடக்குமூலையிலிருந்து 
நிரம்பியபடி வந்தது. 


ஒருவர்‌ “ஏன்‌ இங்கே இத்தனை ஆட்கள்‌? கலங்கள்‌ 
எங்கே?” என்றார்‌. தருமன்‌ “இதோ” என்று அடுமனை 
நோக்கி ஓடினார்‌. அங்கே அடுப்பிலிருந்து 
அடுகலங்களை காதுகளில்‌ கயிறு கட்டி மூங்கில்‌ ஊடே 
கொடுத்து தூக்கி ஊன்றுகோல்‌ நாட்டி மெல்ல அசைத்து 
அப்பால்‌ இறக்கிக்கொண்டிருந்தார்கள்‌. அவர்களின்‌ 
உழைப்புக்கூச்சல்‌ கூரையை முட்டியது. வியர்வை 
வழியும்‌ முதுகுடன்‌ பீமன்‌ ஒருவனாகவே ஒரு 
செம்புக்கலத்தை தூக்கி இறக்கிவைத்தான்‌. “மேலும்‌ 
தட்டுகள்‌!” என ஒருவர்‌ தருமனை நோக்கி கூவ அவர்‌ 
ஓடை நோக்கி ஓடினார்‌. “கலங்கள்‌ உடனே வேண்டும்‌... 
இரண்டாம்நிலை உணவுகள்‌ 
சென்றுகொண்டிருக்கின்றன! யாரங்கே?” 


பிரபவர்‌ வெளியே சென்று ஓடையருகே நின்று உடலில்‌ 
இரண்டு தொன்னை நீரை அள்ளிவிட்டு வியர்வையை 
கழுவிக்கொண்டு இன்னொரு மரவுரி ஆடையை 
அணிந்தபடி பந்திநோக்கச்‌ சென்றார்‌. அவருடன்‌ 
சென்றபடி அவருடைய முதன்மை அணுக்கன்‌ 
“எட்டுநிரைகள்‌, நாநூற்றி எழுபத்தெட்டு இலைகள்‌... 
முதல்‌ ஆறு நிரைகள்‌ இரவுண்ணா அருகநெறியினர்‌. 
ஆகவே அன்னமே போட்டுவிடலாமென எண்ணம்‌” 
என்றபடி அவருடன்‌ சென்றார்‌. அவர்‌ தருமனை அறியா 
விழிகளுடன்‌ நோக்கியபடி கடந்துசென்றார்‌. 
ஊண்புரைகளில்‌ கலங்கள்‌ முட்டும்‌ ஒலியும்‌ உணவு 
கலங்கும்‌ ஓசையும்‌ மெல்லும்‌ மூக்குறிஞ்சும்‌ இருமும்‌ 
கனைக்கும்‌ ஓசைகளுடன்‌ கலந்து ஒலித்தன. உண்ணும்‌ 
ஒலி. அதை அவர்‌ அப்போதுதான்‌ கேட்பதாக உணர்ந்தார்‌. 
அப்படி ஓர்‌ ஓசை உலகில்‌ உண்டென்றே அறிவதுபோல. 


தருமனை நோக்கி வந்த ஒருவர்‌ “தொன்னைகளும்‌ 
இலைகளும்‌ பந்திக்குச்‌ செல்லவில்லை!” என்று 
கூவியபடி அகப்பைகளுடன்‌ ஓடினார்‌. தருமன்‌ 
தொன்னைகளையும்‌ இலைக்கட்டுகளையும்‌ 
கொண்டுசென்று ஊண்நிரைகளுக்குப்‌ பின்னால்‌ 
நின்றிருந்த விளம்புகாரர்களுக்கு கொடுத்தார்‌. “சுக்குநீர்‌! 
சுக்குநீர்‌!” என ஒரு குரல்‌ எழுந்தது. அவர்‌ ஓடிச்சென்று 
சுக்குநீர்க்‌ குடங்களை தோளில்‌ சுமந்துகொண்டுவந்து 
வைத்தார்‌. அவை கொதித்துக்கொண்டிருந்தன. கரிந்த 
வாழையிலைகளைச்‌ சுருட்டிவைத்து தோளில்‌ 


ஏற்றிக்கொண்டபோதும்கூட தளும்பி தோளில்‌ சொட்டி 
விதிர்க்கச்செய்தன. 


“மறுபக்கம்‌ அமர்வுக்கொட்டகைகளுக்கு 
வெற்றிலைச்சுருளும்‌ நறுமண வாய்மங்கலங்களும்‌ 
செல்லட்டும்‌... இதோ எழப்போகிறார்கள்‌” என்றபடி 
ஒருவர்‌ அவரைக்‌ கடந்து ஓடினார்‌. வாய்மங்கலங்களை 
வெளிக்கொட்டகைக்குள்‌ கொண்டுசென்று அடுக்கிவிட்டு 
அவர்‌ வரும்போது ஓசையாலேயே முதல்பந்தி முடிந்தது 
தெரிந்தது. நிறைவான ஏப்பங்களும்‌ மூச்சொலிகளும்‌ 
எழுந்தன. முதியவர்‌ ஒருவர்‌ மெல்ல கனைத்ததும்‌ 
அனைவரும்‌ நிரையென எழுந்தனர்‌. தொலைவிலிருந்து 
பார்த்தபோது அலையொன்று எழுவதுபோல்‌ தெரிந்தது. 
அவர்கள்‌ ஆடை கலையும்‌ ஒலிகளுடன்‌ எதுவும்‌ 
பேசாமல்‌ வெளிப்பாதையில்‌ நடந்து கைகழுவும்‌ 
ஓடையை நோக்கி சென்றனர்‌. 


எச்சில்‌ கைகளை இடைக்குக்‌ கீழாக நீட்டியபடி 
நிரையாகச்‌ சென்று தோண்டிகளிலும்‌ 
தொன்னைகளிலும்‌ நீரள்ளி அப்பால்‌ சென்று கழுவினர்‌. 
கழுவப்பட்ட நீர்‌ வழிந்து அங்கே பாத்திகளாக 
விரிந்துகிடந்த கீரைக்கொல்லை நோக்கி சென்றது. 
கலந்து உண்ணப்பட்டதுமே உணவின்‌ மணம்‌ எச்சிலின்‌ 
மணமாக ஆகிவிட்ட விந்தையை அவர்‌ உணர்ந்தார்‌. 
எச்சில்‌ இலைகள்‌ சீராக மடிக்கப்பட்டு கிடந்தன. 
இலைகளை எடுப்பவர்கள்‌ பெரிய கூடைகளுடன்‌ 
வந்தனர்‌. “விரைவு! இலையகற்றுக!” என கூவியபடி 
ஒருவர்‌ அப்பால்‌ சென்றார்‌. தருமன்‌ அவர்களுடன்‌ 
இணைந்துகொண்டார்‌. 


முதல்‌ இலையைத்‌ தொட்டு வணங்கியபின்‌ எடுத்து 
கூடையிலிட்டார்‌. இருபக்கமும்‌ கை நீட்டி இலைகளை 
எடுத்து கூடையிலிட்டபடியே சென்றார்கள்‌. இலைகள்‌ 
நிறைந்ததும்‌ கூடைகளைத்‌ தோளிலேற்றி வெளியே 
கொண்டுசென்று அங்கே நின்றிருந்த அத்திரிகளின்‌ மேல்‌ 
கட்டினர்‌. அவை கால்மாற்றி எடை ஏற்றுக்கொண்டபின்‌ 
தும்மி பிடரி சிலிர்த்து சரிவிறங்கி காட்டுக்குள்‌ செல்லும்‌ 
பாதையில்‌ சென்றன. தருமன்‌ அடுமனைக்குள்‌ சென்று 
அங்கிருந்து வந்த முதுமாணவரிடம்‌ “பெரும்பாலும்‌ 
கீரைக்கூட்டு இலைகளில்‌ எஞ்சியிருந்தது. கிழங்கு 
அப்பமும்‌ ஓரளவு எஞ்சியிருந்தது” என்றார்‌. 
“கீரையையும்‌ கிழங்கையும்‌ நோக்குக!” என அவர்‌ 
அடுமனையாளர்களுக்கு ஆணையிட்டார்‌. 


“இரண்டாம்பந்தி தொடங்குகிறது, வெயில்‌ எழுவதற்குள்‌ 


மூன்றாம்‌ பந்தி முடிந்தாகவேண்டும்‌” என்று ஆணை 
ஒன்று ஒலித்தது. “குந்திரிக்கம்‌ செல்க!” என்று ஒருவர்‌ 
ஒரு பொட்டலத்தை அளித்தார்‌. தருமன்‌ பந்திக்கு 
ஓடினார்‌. “குந்திரிக்கமா?” என ஒருவர்‌ அதை 
பெற்றுக்கொண்டு இலைகளும்‌ பாய்களும்‌ அகற்றி 
தூய்மைப்படுத்தப்பட்ட பந்தியில்‌ புகையிட்டு 
உணவுமணத்தை அகற்றினார்‌. உணவுச்சிதறல்களுக்காக 
தேடிவந்திருந்த ஈக்களும்‌ அகன்றன. “அடுத்தபந்தி 
தொடங்குகிறது. இலைகள்‌, தொன்னைகள்‌!” என்றார்‌ 
ஒருவர்‌. தருமன்‌ மீண்டும்‌ அடுமனை நோக்கி ஓடினார்‌. 
அவர்‌ எதிரே நகுலன்‌ ஒரு பொதியுடன்‌ வந்து 
கடந்துசென்றான்‌. 


இலைப்பொதிகளை கொண்டுசென்று முடித்ததும்‌ 
அடுமனையாளர்‌ அவரிடம்‌ “நான்காம்பந்திக்கு மேலும்‌ 
கிழங்குகள்‌ தேவைப்படும்‌” என்றார்‌. அவர்‌ சென்று 
அர்ஜுனனிடம்‌ அதைச்‌ சொன்னபோது “மூன்றுமூட்டை 
கிழங்குகள்‌ உடனே வரவேண்டும்‌. இன்கிழங்குகள்‌ 
வேண்டாம்‌!” என அவர்‌ முகம்‌ நோக்கி ஆளறியாமல்‌ 
சொன்னான்‌. அவர்‌ “ஆம்‌... இதோ” என கலவறை நோக்கி 
ஓடினார்‌. அடுத்த பந்திக்கான உணவுக்கலங்கள்‌ 
சென்றுகொண்டிருந்தன. ஒழிந்த அண்டாக்களையும்‌ 
நிலைவாய்களையும்‌ வளைவாய்களையும்‌ நீர்‌ ஊற்றி 
அலம்பி அப்பால்‌ சென்ற ஓடையில்‌ கொட்டிவிட்டு 
மீண்டும்‌ கயிறுகட்டித்‌ தூக்கி அடுப்பில்‌ ஏற்றினர்‌. “விறகு! 
எரி எழுக!” என்று பீமனின்‌ குரல்‌ கேட்டது. தருமன்‌ 
வெளியே சென்று விறகுக்குவைகள்‌ அருகே 
நின்றவர்களிடம்‌ “விறகு!” என்றார்‌. “இதோ” என சொல்லி 
அவன்‌ விறகுகளை அள்ளி கொண்டுசென்றான்‌. 
அவரும்‌ உடன்‌ சென்றார்‌. 


ஐந்தாம்பந்தி அரையளவே இருந்தது. அதன்‌ இலைகளை 
அவரே எடுத்தார்‌. அத்திரிகள்‌ இலைகளுடன்‌ சென்றதை 
நோக்கிவிட்டு அடுமனைக்கு வந்தபோது அது 
முழுமையாக ஓய்ந்து அமைதிகொண்டிருப்பதைக்‌ கண்டு 
திகைத்தார்‌. அத்தனை ஒழிந்த கலங்களும்‌ திறந்து 
கிடந்தன. உணவுக்கலங்கள்‌ மூடிவைக்கப்பட்டு 
விளிம்புகளில்‌ ஆவி உமிழ்ந்தன. சற்றுமுன்புவரை 
சிறுகுன்றென குவிந்து வாழையிலையால்‌ 
மூடப்பட்டிருந்த அன்னம்‌ இருந்த இடத்தில்‌ 
ஈச்சையோலைப்‌ பாய்‌ மட்டும்‌ பரந்திருந்தது. உணவின்‌ 
கலவைமணம்‌. ஆனால்‌ அப்போதுகூட அது 
எச்சில்மணமாக இல்லை, உண்ணத்தூண்டும்‌ 
மணமாகவே இருந்தது. அடுப்புகளுக்குள்‌ அனல்‌ 
இளங்காற்றில்‌ சீறிக்கொண்டிருந்தது. 


குறுக்காகச்‌ சென்ற ஒருவன்‌ அவரை அடையாளம்‌ 
கண்டு “அரசே, நீங்களா? உணவருந்தினீர்களா?” 
என்றான்‌. “இல்லை” என்றார்‌ தருமன்‌. “அங்கே 
பின்கொட்டிலில்‌ உணவருந்துகிறார்கள்‌. தாங்கள்‌ 
உள்ளறையில்‌ அமர்ந்தால்‌ நான்‌ உணவு 
கொண்டுவருகிறேன்‌” என்றான்‌ அவன்‌. “நான்‌ 
பின்கொட்டிலில்‌ உணவருந்துகிறேன்‌...” என்றபின்‌ அவர்‌ 
வெளியே சென்று ஓடையில்‌ கைகால்களை 
கழுவிக்கொண்டார்‌. உடம்பு முழுக்க வியர்வை வழிந்து 
உப்பரித்திருந்தது. அத்தனை தசைகளும்‌ வலியுடன்‌ 
தளரத்தொடங்கின. அப்படி ஒரு பசியை அதற்கு முன்‌ 
உணர்ந்ததே இல்லை என்று தோன்றியது. 


பசி என எண்ணியதுமே பசி பற்றி எரியலாயிற்று. 
அடுமனைப்‌ பின்கொட்டில்‌ நோக்கி செல்லும்போது 
ஒவ்வொரு காலடிக்கும்‌ பசி மேலெழுந்து உடல்‌ 
எரிகொள்ளி போல தழல்கொண்டது. கொட்டிலில்‌ 
அடுமனையில்‌ பணியாற்றிய அனைவரும்‌ கலைந்த 
நிரைகளாக அமர்ந்திருந்தனர்‌. அன்னமும்‌ அப்பமும்‌ 
கூட்டும்‌ குழம்புமாக எஞ்சிய உணவு மரக்குடைவுக்‌ 
கலங்களில்‌ குவிக்கப்பட்டு அவர்கள்‌ நடுவே 
வைக்கப்பட்டிருக்க அவர்களே அதை நீண்ட 
அகப்பைகளால்‌ அள்ளி தங்கள்‌ தொன்னைகளில்‌ 
போட்டு கலந்து உண்டனர்‌. பனையோலையாலும்‌ 
கமுகுப்பாளையாலும்‌ மரப்பட்டைகளாலுமான பெரிய 
தொன்னைகளின்‌ குவியல்களில்‌ இருந்து ஒன்றை 
எடுத்துக்கொண்டு தருமன்‌ உணவுத்தாலத்தை அணுகி 
அன்னமும்‌ அப்பமும்‌ குழம்பும்‌ கூட்டுமென 
அனைத்தையும்‌ அள்ளி வைத்துக்கொண்டார்‌. 

வேறு எவரையும்‌ நோக்க விழி கூடவில்லை. சித்தம்‌ 
ஐம்புலன்களை ஆண்டு உணவின்‌ மேல்‌ படிந்திருந்தது. 
விரைவாக அள்ளி உண்டபோது அவையனைத்தும்‌ 
ஒன்றெனக்‌ கலந்தன. தனிச்சுவைகள்‌ மறைய அறியாத 
புதுச்சுவை ஒன்று நாக்கை துடிக்கச்செய்தது. அனல்மேல்‌ 
உணவுவிழுந்து அமையும்‌ தண்மை. அதை குருதி 
உடலெங்கும்‌ கொண்டுசெல்ல பதறித்துடித்த 
தசைச்சரடுகள்‌ இழுவையிழந்து தளர்ந்தன. அடிபட்ட 
நாகமென துடித்த அடிவயிற்றுத்‌ தசைகள்‌ சொக்கி 
சுருளவிழ்ந்தன. உணவை உடலே ஒருங்கிணைந்து 
உண்ணும்‌ உவகையை அன்று அறிந்தார்‌. கனவு என, 
ஊழ்கமென. 


ஓர்‌ எல்லையில்‌ உணவால்‌ உடல்‌ நிறைந்த உணர்வு 
எழுந்தது. வெளியே சென்று கைகால்களை 


கழுவிக்கொண்டு உடம்பின்மேலும்‌ நீரள்ளிவிட்டு உப்பை 
தூய்மைசெய்துகொண்டார்‌. உணவுண்ட 
அடுமனையாளர்கள்‌ அனைவருமே 
மதுக்களிகொண்டவர்கள்‌ போல விழி பாதிமூட கால்கள்‌ 
தளர நடந்தனர்‌. உள்ளே சென்று அங்கு 
குவிக்கப்பட்டிருந்த மரவுரிப்பொதிகள்‌, கொடிச்சுருள்‌ 
கூடைகளின்‌ குவியலை அடைந்‌ 

சாய்ந்துகொண்டபோது விழியிமைகள்‌ உருகி வழிந்து 
ஒட்டிக்கொண்டதுபோல துயில்‌ வந்து அழுத்தியது. 


எவரோ “அடுத்த ட பன்னிருநிலவாய்‌ அன்னம்‌ 
தேவை என்றார்‌ ஆசிரியர்‌” என்றார்‌. 

ரன்னை “த்தல்‌ பெருவேள்வி. அங்கு 
செல்கிறார்கள்‌” என இன்னொருவர்‌ சொன்னார்‌. 
அப்பால்‌ கேட்ட ஒரு குறட்டை ஒலி நகுலனுடையது 
போலிருந்தது. அவர்‌ தன்‌ முகம்‌ மலர்ந்திருப்பதை தானே 
உணர்ந்தார்‌. ஏன்‌ புன்னகைக்கிறேன்‌? காட்டுக்குக்‌ 
கிளம்பியபின்னர்‌ முதல்முறையாக என்‌ முகம்‌ இப்படி 
மலர்ந்திருக்கிறது. நான்‌ எதை 
எண்ணிக்கொண்டிருந்தேன்‌? எண்ணிக்கொள்ளவே 
இல்லை. விரையும்‌ புரவியை பற்றிக்கொண்டு 
ஓடிக்கொண்டிருந்தேன்‌. ஒவ்வொரு கணமும்‌ முன்பின்‌ 
இல்லாதது. எண்ணங்களால்‌ மறைக்கப்படாதபோது 
கணங்கள்‌ எத்தனை முழுமைகொள்கின்றன! உணவுசூழ 
இருந்தேன்‌, ஒரு கணமும்‌ பசியை உணரவில்லை. 


பசியுடன்‌ உணவுண்பவர்கள்‌ ஏன்‌ அப்படி 
தவிக்கிறார்கள்‌? காதலியை காணச்செல்பவர்கள்‌ போல. 
கண்டு முத்தமிடுபவர்கள்‌ போல. உடல்சேர்ந்து ஒன்றாக 
விழைபவர்கள்‌ போல. உண்டு எழும்‌ நிறைவில்‌ அவர்கள்‌ 
மானுடர்‌ அடையும்‌ உச்சமொன்றில்‌ இருக்கிறார்கள்‌. 
அதுவரை ஒருவரோடொருவர்‌ எத்தனை பேச்சு! 
எவ்வளவு முறைமைச்சொற்கள்‌! பிறரை மதித்தல்‌, தான்‌ 
மதிக்கப்படுகிறோமா என கண்காணித்தல்‌. உண்டபின்‌ 
முழுத்தனிமை. தனிமையில்‌ மட்டுமே எழும்‌ 
எண்ணங்கள்‌. தனிமைகொண்டவர்களுக்கு 
இசைகேட்பவர்களின்‌ முகம்‌ எப்படி அமைகிறது? 
அல்லது இசைகேட்பவர்கள்‌ தனிமையில்‌ 
இருக்கிறார்களா என்ன? 


சற்றுநேரம்தான்‌ துயின்றிருப்பார்‌. மரத்தாலான மணி 
ஒலித்து எழுப்பியபோது உடல்‌ மீண்டுவந்திருந்தது. 
எழுந்தபோது ஊழ்கம்‌ விட்டெழுந்த புத்துணர்வு. 

அடுமனையாளர்கள்‌ செல்க!” என்று ஆணை ஒலித்தது. 
மன்‌ மிகப்பெரிய சல்லரி ஒன்றை வலக்கையிலும்‌ 


மரப்பிடி கொண்ட சட்டுவத்தை இடக்கையிலும்‌ 
ஏந்தியபடி செல்வதைக்‌ கண்டார்‌. அர்ஜுனன்‌ முன்னரே 
காய்கறி வெட்டுமிடத்தில்‌ விரைவுகொண்டிருந்தான்‌. 
வெளியே விறகுடன்‌ நின்றிருந்த அத்திரிகளையும்‌ 
கழுதைகளையும்‌ வெறும்‌ கையசைவாலேயே 
நிரைவகுக்கச்செய்து கொண்டுவந்தான்‌ நகுலன்‌. 
நினைவிலிருந்தே அத்தனை களஞ்சியக்‌ 
கணக்குகளையும்‌ தொகுத்து ஓலையில்‌ பொறித்து 
அடுக்கிவிட்டு மீண்டும்‌ பொருள்‌ அளிக்கத்‌ 
தொடங்கியிருந்தான்‌ சகதேவன்‌. ஒவ்வொருவருக்கும்‌ ஒரு 
தனித்திறன்‌. பாண்டவர்களில்‌ அவர்‌ மட்டுமே பிறர்‌ 
ஆணைகேட்டு பணியாற்றுபவராக இருந்தார்‌. 


மீண்டும்‌ பணியில்‌ பொருத்திக்கொண்டபோது 
அனைத்தும்‌ முன்னரே வகுக்கப்பட்டிருந்ததை 
உணரமுடிந்தது. முந்தையமுறையைவிட உழைப்பு 
எளிதாக இருந்தது. வெளியே உணவுப்பந்தல்‌ நிறைந்து 
ஒழிந்து நிறைந்தது. வெயில்‌ சரிந்து நிமிர்ந்து மீண்டும்‌ 
சரிந்தது. மாலையானதும்‌ அப்பொழுதுக்குரிய 
அடுமனைப்பணியாளர்கள்‌ துயிலெழுந்து நீராடி 
வந்துசேர்ந்தனர்‌. முன்பிருந்தவர்கள்‌ களைத்த உடலுடன்‌ 
அவர்களை நோக்கி வாழ்த்துரைத்தனர்‌. அவர்கள்‌ 
கேலியுடன்‌ சீண்டி சொல்லாடினர்‌. தருமன்‌ 
இளையோருடன்‌ காட்டுக்குள்‌ நடந்தார்‌. கால்தளர 
இருமுறை நிற்கவேண்டியிருந்தது. “இங்கேயே ஏதாவது 
மரநிழலில்‌ துயிலலாம்‌ என்றுகூட தோன்றுகிறது, 
இளையோனே. நாகம்‌ ஏறிக்‌ கடந்துசென்றால்கூடத்‌ 
தெரியாது” என்றார்‌. “உண்ணுதல்‌ இத்தனைபெரிய 
வேள்வி என இன்றுதான்‌ அறிந்தேன்‌, மூத்தவரே” 
என்றான்‌ நகுலன்‌. சகதேவன்‌ “உண்ணல்‌ அல்ல சுவை. 
சித்தமோ நாவோ விழியோ செவியோ சுவை என 
உள்ளவை அனைத்தும்‌ பெரும்‌ உழைப்பால்‌ 
உருவாக்கப்படுபவையே” என்றான்‌. 


நகுலன்‌ “ஆம்‌, முரசறைபவர்களை நோக்கும்போது 
மண்வெட்டி பற்றுபவர்களைவிட மும்மடங்கு உழைப்பு 
என நான்‌ எண்ணிக்கொள்வதுண்டு” என்றான்‌. “சுவை 
என்பது என்ன? இப்புவியின்‌ பருப்பொருட்களில்‌ 
உள்ளுறைந்துள்ள நுண்மை ஒன்றை பிரித்தெடுக்கும்‌ 
முயற்சி அல்லவா? இந்த புளிக்காயிலிருந்து புளிப்பை. 
அந்த விளாங்காயிலிருந்து துவர்ப்பை. யாழிலிருந்து 
இசையை. அவற்றைக்‌ கலந்து கலந்து 
அவையனைத்துமாகி நின்றிருக்கும்‌ ஒன்றை 
சென்றடைகிறோம்‌” என்றான்‌ சகதேவன்‌. அவனே 
வெடித்துச்‌ சிரித்து “மீண்டும்‌ பிரம்மத்திற்கே 


வந்துவிட்டோம்‌!” என்றான்‌. 


நகுலனும்‌ சிரித்து “விளாங்காயின்‌ துவர்ப்பையும்‌ யாழின்‌ 
செம்பாலைப்பண்ணையும்‌ இணைக்கும்‌ ஒரு கலை 
உருவாகவேண்டும்‌. அதுதான்‌ பிரம்மத்தை அறியும்‌ வழி” 
என்றான்‌. “மூத்தவர்‌ பீமனிடம்‌ கேட்டால்‌ சொல்லக்கூடும்‌. 
ஒருமுறை வங்கநாட்டு இசைஞன்‌ ஒருவனின்‌ 
குழலோசையைக்‌ கேட்டு மிகவும்‌ புளிக்கிறது 
இளையோனே என என்னிடம்‌ சொன்னார்‌” என்றான்‌ 
சகதேவன்‌. “ஆம்‌, முரசின்‌ ஓசைக்கு மத்தகம்‌ இருக்கிறது 
என்று ஒருமுறை அவர்‌ சொன்னார்‌. அவர்‌ புலன்களுக்கு 
சித்தத்தின்‌ துணையில்லாமல்‌ ஒன்றுடன்‌ ஒன்று 
உரையாடிக்கொள்ளமுடியும்‌.” அவர்கள்‌ 
சிரித்துக்கொண்டே வர தருமன்‌ அச்சொற்களைக்‌ 
கேட்டும்‌ உளம்கொள்ளாமல்‌ நடந்தார்‌. 


சூழ்ந்திருந்த சாறிலைச்‌ செடிகளில்‌ இருந்து குளிர்‌ 
பரப்பிய சிற்றாறு இருண்ட நீர்கொண்டிருந்தது. அதில்‌ 
இறங்கியபோதுதான்‌ உடல்‌ எத்தனை 
வெம்மைகொண்டிருந்தது என புரிந்தது. அத்தனை 
வெம்மையையும்‌ அது தன்னுள்‌ இருந்தே 
எடுத்திருக்கிறது. நீராட நீராட உள்ளிருந்து வெம்மை 
எழுந்து தோலுக்கு வந்துகொண்டே இருந்தது. நெடுநேரம்‌ 
கழித்து காதுமடல்கள்‌ குளிரத்‌ தொடங்கின. பின்பு 
மூக்குநுனிகள்‌. அப்போதும்‌ உடலுக்குள்‌ வெப்பமிருந்தது. 
அதைத்‌ தணிப்பவர்போல அவர்‌ நீரை அள்ளி 
துப்பிக்கொண்டே இருந்தார்‌. நடுக்கம்‌ 
தொடங்கியபோதுதான்‌ கரையேறத்‌ தோன்றியது. விழிகள்‌ 
அனல்கொண்டவைபோல எரிந்தன. அப்பால்‌ 
காட்டுக்குள்‌ சென்று மீண்ட நகுலன்‌ “அமிலமென 
வருகிறது சிறுநீர்‌” என்றான்‌. “நன்று, குருதியிலிருந்து 
வெம்மை அகல்கிறது” என்றான்‌ சகதேவன்‌. 


கொட்டகையை அடைந்தபோது அவர்‌ அரைத்துயிலில்‌ 
இருந்தார்‌. அந்தி வணக்கம்‌ முடித்து அந்தணர்கள்‌ 
வந்துசேரவில்லை. உணவுண்டு ஓய்வெடுத்து மறுநாள்‌ 
புலரியிலேயே கிளம்ப முனையும்‌ வணிகர்கள்தான்‌ 
கட்டில்களில்‌ படுத்து துயின்றுகொண்டிருந்தார்கள்‌. 
அவர்களின்‌ பொதிகளும்‌ கூடைகளும்‌ தரையெங்கும்‌ 
நிறைந்திருந்தன. அவ்வேளையிலேயே 
கட்டில்களிலிருந்து குறட்டை ஓசை கேட்டது. தருமன்‌ தன்‌ 
மஞ்சத்தை அடைந்து உடலை சரித்தார்‌. அக்கணமே 
அத்தனை மூட்டுகளும்‌ பொருத்து அவிழ்ந்தன. உடல்‌ பல 
துண்டுகளாக ஆகி மரவுரிமேல்‌ படிந்தது. நகுலன்‌ 
ஆடைகளை மடித்துவைத்துவிட்டு அருகே கட்டிலில்‌ 


படுத்தான்‌. 


அருகே கட்டில்களை சேர்த்துப்போட்டு அமர்ந்திருந்த 
வணிகர்குழு ஒன்று உரத்த குரலில்‌ 
உரையாடிக்கொண்டிருந்தது. அவர்களின்‌ நடுவே 
அமர்ந்திருந்த பெரிய வெண்தலைப்பாகை அணிந்த 
மனிதர்‌ புலவர்போல தெரிந்தார்‌. “மூன்றியல்புகளால்‌ 
ஆன இவ்வியற்கையின்‌ ஒவ்வொரு பொருளும்‌ 
முதலியற்கையின்‌ சிறுவடிவே. பொருளென்பது 
பொருண்மையென்றான நிலை. எதிர்‌, நிகர்‌ 
இயல்புகளின்‌ தொகைக்குமேல்‌ அமர்ந்த நோக்கன்‌. 
நோக்கனின்‌ கூறு உள்ளுறையாத பொருள்‌ இல்லை. 
நோக்கன்‌ விலகுகையில்‌ பொருள்‌ தன்‌ 
பொருண்மைக்குப்‌ பொருள்கொடுக்கும்‌ அடிப்படையை 


இழந்துவிடுகிறது.” 


“அப்போது பொருள்‌ இருக்குமா?” என்று ஒருவன்‌ 
கேட்டான்‌. சாங்கியர்‌ “பொருள்‌ என்றுமிருக்கும்‌. ஆனால்‌ 
அதை பொருளெனக்‌ காட்டும்‌ எவ்வியல்பும்‌ இருக்காது” 
என்றார்‌. புன்னகையுடன்‌ “அறியப்படாத பொருளின்‌ 
இருப்பென்பது என்ன?” என்று கேட்டார்‌. சூழ 
இருந்தவர்கள்‌ அவர்‌ சொல்லுக்காக காத்தனர்‌. 
“ஒருவராலும்‌ ஒருபோதும்‌ அறியப்படாதது இருப்பா 
இன்மையா?” என்று மீண்டும்‌ சாங்கியர்‌ கேட்டார்‌. “அது 
இருப்பு என அறியப்படுவதற்கான வாய்ப்பு” என்றார்‌ 
அப்பால்‌ ஒருவர்‌. “நீங்கள்‌ சூனியவாதிபோலும்‌” என்றார்‌ 
சாங்கியர்‌. “ஆம்‌, என்றோ ஒருநாள்‌ எவ்வண்ணமேனும்‌ 
இருப்பென அறியப்பட வாய்ப்பற்றதே இன்மை.” 


“இன்மையென்பது ஓர்‌ அறிதல்‌. இருப்பென்பதும்‌ ஓர்‌ 
அறிதலென்பதனால்‌ இன்மையும்‌ ஒரு இருப்பே” என்றார்‌ 
இன்னொருவர்‌. “வேதாந்திகள்‌ வந்துசேராமல்‌ 
சொல்லாடல்‌ முழுமையடைவதில்லை” என்று நகுலன்‌ 
சொன்னான்‌. “சொல்புகாவிட்டால்‌ வேதாந்திகள்‌ 
இல்லையென்றாகிவிடுவார்கள்‌. கண்ணுக்கு அசைவும்‌ 
வேதாந்திக்கு சொல்லாடலும்‌” என்றான்‌ சகதேவன்‌. 
“சாங்கியரே, அறியும்தன்னிலை பொருளில்‌ கலந்த 
இயல்பிலியா என்ன? இல்லை எதிர்நிலையை அது 
காண்கையில்‌ தான்‌ மறுநிலையென்றாகிறதா? அது 
மறுநிலை என்றாவதனால்‌ அவ்வெதிர்நிலை 
உருவாகிறதா?” என்றார்‌ வேதாந்தி “அறிபடுபொருளை 
ஆக்குவது அறிவே. அறிவென்றாகி அதை ஆக்குகிறது 
அறிபடுபொருள்‌” அவர்‌ தொடர்ந்தார்‌. 


நகுலன்‌ “இன்னும்‌ எட்டுச்‌ சொற்றொடர்களில்‌ பூனை 


நான்குகால்களில்‌ நிலம்தொட்டுவிடும்‌” என்றான்‌. 
வேதாந்தி “இடக்கையால்‌ அறிபொருளையும்‌ 
வலக்கையால்‌ அறிபவனையும்‌ ஆக்கி நடுவே 
நின்றுள்ளது அறிவு” என்றார்‌. நகுலன்‌ “இரண்டு” 
என்றான்‌. சகதேவன்‌ சிரித்தான்‌. வேதாந்தி “ஆகவே 
வெறுமையென்றிருப்பதும்‌ அறிவென்றாகும்‌ 
வாய்ப்புள்ளதே. அறிவென்றாகும்‌ வாய்ப்பில்லாத 
எதுவும்‌ இங்கு எஞ்சமுடியாது” என்றார்‌. நகுலன்‌ “மூன்று” 
என்றான்‌. தருமன்‌ “இளையோனே? என்றார்‌. நகுலன்‌ 
“இல்லை” என்றான்‌. “துயில்கொள்‌. இந்தச்‌ சொற்கள்‌ 
நமக்கெதற்கு? நாம்‌ நாளை புலரியில்‌ எழுந்து 
அடுமனைக்குச்‌ செல்லவேண்டியவர்கள்‌” என்றார்‌ 
தருமன்‌. 


“அறிவென்றாகி தன்னைக்‌ காட்டுவதனாலேயே 
முடிவிலிகூட இருப்பு கொள்கிறது” என்று வேதாந்தி 
சொன்னார்‌. தருமன்‌ கண்களைமூடிக்கொண்டு 
இமைகளுக்குள்‌ அவ்வோசையை செந்நிறச்‌ 
சிறுகுமிழிகளாக நோக்கிக்கொண்டிருந்தார்‌. 
“அறிவென்றாகும்போது அது குறைகிறதா என்பதே 
அடுத்த வினா.” அறிவு. எவருடையது? நான்‌ 
அறிந்துகொண்டே இருப்பவை என்னுள்‌ எங்கு 
செல்கின்றன? திரண்டு புது அறிவை யாக்கின்றன 
என்றால்‌ நானறியும்‌ அறிவே நான்‌ திரட்டிக்கொள்வதா? 
தன்‌ குறட்டை ஒலியை தானே கேட்டு விழித்துக்கொண்டு 
வாயைத்‌ துடைத்தபடி திரும்பிப்‌ படுத்ததையே இறுதியாக 
அவர்‌ பிரக்ஞை அறிந்தது. 

அடுமனை வாழ்க்கை சொல்லற்றதாக இருந்தது. அங்கே 
ஒற்றைச்சொல்‌ ஆணைகள்‌ இருந்தன. பின்னர்‌ 
அவையும்‌ மறைந்தன. நாள்முழுக்க 
சொற்களில்லாமலேயே சென்றது. கைகளும்‌ கால்களும்‌ 
விரைந்துகொண்டிருந்தபோது உள்ளம்‌ சொற்களை 
கொப்பளித்துக்கொண்டிருந்தது. செயலும்‌ சொல்லும்‌ இரு 
தனி ஓட்டங்களாக சென்றன. எப்போதாவது 
சொற்பெருக்கு செயலை நிறுத்தச்செய்தது. மெல்ல 
சொற்கள்‌ தயங்கலாயின. ஒரு சொல்லில்‌ சித்தம்‌ நின்று 
அதுவே குயிலோசை என மாறாது நெடுநேரம்‌ 
ஒலித்துக்கொண்டிருப்பதை செயலின்‌ நடுவே உணர்ந்து 
மீளமுடிந்தது. பின்னர்‌ அதுவும்‌ நின்றது. செயல்‌ ஓய்ந்து 
அமர்கையில்‌ நீராழத்திலிருந்து மீன்கணம்‌ எழுந்து 
வருவதுபோல சொற்கள்‌ தோன்றின. 


ஆனால்‌ அப்போது அவை பெருக்கெடுக்கவில்லை. 
தயங்கியவையாக எழுந்து தனித்தே மிதந்தன. சொற்கள்‌ 
கனவிலென ஒலிப்பதுபோல சில தருணங்களில்‌ 
தோன்றும்‌. சொல்லடங்கிய உள்ளத்தின்‌ பெரும்பகுதி 
ஒழிந்துகிடப்பதை கண்டார்‌. காட்சிப்பெருக்காக 
உணர்வுப்பெருக்காக எண்ணப்பெருக்காக 
ஓடிக்கொண்டிருந்தவை வெறும்‌ சொற்களே 
என்றுணர்ந்தது அவரை மீண்டும்‌ மீண்டும்‌ 
வியப்பிலாழ்த்தியது. அடுமனைப்‌ பணி ஓய்ந்து காட்டில்‌ 
ஓடைக்கரையிலோ மரத்தடியிலோ அமர்ந்திருக்கையில்‌ 
தாடியை நீவியபடி வெறுமனே நோக்கியிருப்பது அவர்‌ 
இயல்பென்றாயிற்று. ஓயாது சொல்முழங்கும்‌ 
கொட்டகைகளில்‌ அமர்ந்திருக்கையில்‌ அங்கு ஒலிக்கும்‌ 
சொற்களை தொடாமல்‌ விலகியிருந்தன அவர்‌ 
செவிகளும்‌ விழிகளும்‌. 

சொல்லில்‌ இருந்து விடுதலை என எப்போதோ ஒருமுறை 
அவர்‌ எண்ணிக்கொண்டார்‌. நகுலனும்‌ சகதேவனும்‌ 
வழக்கம்போல தங்களுக்குள்‌ பேசிக்கொண்டிருந்தனர்‌. 
நகுலன்‌ அவரிடம்‌ “உங்கள்‌ குரல்‌ எழுந்தே 
நெடுநாளாயிற்று, மூத்தவரே” என்றான்‌. அப்போதுதான்‌ 
அவரே அதை உணர்ந்தார்‌. “சொல்லற அமர்தல்‌ 


என்கிறார்கள்‌. அமர்ந்தபின்‌ சொல்லை அறுப்பது 
இயலாது. அறுத்தபின்னரே அமரவேண்டும்‌” என்றான்‌ 
நகுலன்‌. அவர்‌ தாடியை நீவியபடி புன்னகை செய்தார்‌. 
“நீங்கள்‌ சொல்லும்‌ முறை இவனுக்கும்‌ 
கைவந்திருக்கிறது, மூத்தவரே” என்றான்‌ சகதேவன்‌. 


அப்போதுதான்‌ தருமன்‌ அது தன்மொழி என 
நினைவுகூர்ந்தார்‌. எத்தனை சொற்களால்‌ 
நிறைந்திருந்தது தன்‌ உள்ளம்‌. கற்ற ஒவ்வொன்றுக்கும்‌ 
நிகரிவடிவை உருவாக்குவதை ஒயாது 
செய்துகொண்டிருந்தது. அதையே எண்ணத்திறன்‌ 
என்றும்‌ மெய்மையறிதல்‌ என்றும்‌ மயங்கியது. அவர்‌ 
சொன்ன ஒவ்வொரு சொல்லும்‌ பிறிதொருவரின்‌ 
மெய்யறிவு. மொழியென்றானது அதன்‌ தொலைநிழல்‌. 
அந்நிழலின்‌ நிழலுடன்‌ ஆடி அவர்‌ அமர்ந்திருக்கிறார்‌. 
அவர்‌ புன்னகைப்பதைக்‌ கண்டு நகுலன்‌ “நீங்கள்‌ 
சுவடிகளையும்‌ நாடுவதில்லை இப்போது” என்றான்‌. 
அவர்‌ ஆம்‌ என்பதுபோல தலையசைத்தார்‌. 


ஆனால்‌ சொல்லற்ற வெற்றுப்பரப்பில்‌ ஆழப்பதிந்த 
சொற்கள்‌ உடல்‌ துடிக்கச்செய்யும்‌ 
ஆற்றல்கொண்டிருந்தன. சொல்‌ கொதிக்கும்‌ பொருளென 
தொடமுடியும்‌ என்றும்‌ விடாத பேயெனத்‌ தொடரமுடியும்‌ 
என்றும்‌ கொடுநோயென கணம்தோறும்‌ பெருகமுடியும்‌ 
என்றும்‌ அவர்‌ உணர்ந்தார்‌. எரிவைத்து விளையாடும்‌ 
குழந்தையைப்போல அத்தனைநாட்களும்‌ 
சொல்லாடிக்கொண்டிருந்தார்‌ என்று தோன்றியது. 
கூட்டமில்லாத பிற்பகலில்‌ தட்டுகளை 
கழுவிக்கொண்டிருந்தபோது மூத்த மாணவரான சலபர்‌ 
உள்ளே அவர்‌ பேசிக்கொண்டிருந்த கதையொன்றின்‌ 
தொடர்ச்சியுடன்‌ வெளியே வந்தார்‌. முண்டகர்‌ என்னும்‌ 
முனிவர்‌ காட்டில்‌ சென்றுகொண்டிருந்தபோது யானை 
ஒன்றால்‌ துரத்தப்பட்டு கால்‌ உடைந்து கடும்‌ மழையில்‌ 
நொண்டிக்கொண்டே ஓடி ஒரு குகைக்குள்‌ 
ஒடுங்கிக்கொண்டார்‌. 


“குகைக்குள்‌ இருந்து அவரால்‌ வெளிவர முடியவில்லை. 
அவர்‌ கையில்‌ அவர்‌ அகழ்ந்து வைத்திருந்த கிழங்குகள்‌ 
இருந்தன. அவர்‌ எரிவளர்த்து வேள்விசெய்‌ 
அவிமிச்சத்தை மட்டுமே உண்ணும்‌ இயல்புகொண்டவர்‌. 
அக்குகைக்குள்‌ எரிவதென மரமோ சருகோ ஏதுமில்லை. 
அங்கு முன்பு தங்கியிருந்த நரிகளின்‌ மலம்‌ புழுதியில்‌ 
உலர்ந்து சிதறிக்கிடந்தது. முண்டகர்‌ அவற்றை 
பொறுக்கிச்‌ சேர்த்தார்‌. இரு கற்களை உரசி அனலெழுப்பி 
அவற்றைப்‌ பற்றவைத்து எரியெழுப்பி வேதம்‌ ஓதி 


ஆகுதிசெய்தார்‌. அந்த அனவில்‌ சுட்ட கிழங்குகளை 
அவிமிச்சமென உண்டார்‌. அந்த தூயவேள்விக்கு 
திசைகாக்கும்‌ தேவர்கள்‌ எண்மரும்‌ வந்திருந்தனர்‌. 
அவிமிச்சத்தை அவருடன்‌ ஏழு வான்திகழ்‌ முனிவரும்‌ 
உண்டனர்‌.” 


அவர்‌ அச்சொற்களை செவிமடுக்காமல்‌ 
வெண்கலத்தட்டுக்களை கழுவி 
வைத்துக்கொண்டிருந்தார்‌. பதினெட்டுபேர்‌ தட்டுகளை 
கழுவிக்கொண்டிருந்தமையால்‌ அந்த ஓசையே 
சூழ்ந்திருந்தது. சலபர்‌ “அடிக்கடி ஆசிரியர்‌ அந்தக்‌ 
கதையை சொல்வதுண்டு. தூய மங்கலப்பொருட்களால்‌ 
மட்டுமே வேள்வி செய்யப்படவேண்டும்‌. ஆனால்‌ 
நெருப்புக்கு இனிய அன்னமும்‌ மலமும்‌ ஒன்றே. இங்குள 
அனைத்தையும்‌ ஒன்றெனவே தீ கருதுகிறது. ஆவலுடன்‌ 
நா நீட்டி அணுகுகிறது. ஆறாப்பசியுடன்‌ கவ்வி 
உண்கிறது. பிற பருப்பொருட்கள்‌ நான்கும்‌ அதன்‌ ஆடல்‌ 
தோழர்கள்‌. அது மண்ணுள்‌ இருந்து எழுகிறது. 
உயிர்கொண்ட மண்ணை அன்னமென உண்கிறது. நீரில்‌ 
ஒளிந்துகொள்கிறது. ஐந்து காற்றுகளையும்‌ 
தோழிகளாகக்‌ கொள்கிறது. விண்ணில்‌ கொடிவிட்டுப்‌ 
படர்கிறது. அனைத்தையும்‌ இணைப்பது அதுவே. 
எந்நிலையிலும்‌ தாயது. ஒளியே உடலானது. ஒருகணமும்‌ 
நில்லாதது. விண்நோக்கிச்‌ செல்வது. அதுவே நம்‌ 
தெய்வமென்றாகவேண்டும்‌” என்றார்‌. 


“அகல்சுடர்‌ எரிகிறது. மண்ணால்‌ ஆனது அகல்‌. நெய்‌ 
அதன்‌ ரசம்‌. எரியே அதன்‌ ஆத்மா. ஒளி அதன்‌ அறம்‌” 
என்றார்‌ வணிகர்களுடன்‌ வந்த முதியவர்‌. சலபரின்‌ 
சொற்களிலிருந்து அச்சொல்லுக்கு பலநாட்கள்‌ கடந்து 
வந்து இணைந்துகொண்டிருந்தார்‌ தருமன்‌. சாங்கியரின்‌ 
சொல்லில்‌ சொல்லிச்‌ சொல்லி தேர்ந்த கூர்மை இருந்தது. 
“நெய்தீர்கையில்‌ எங்கு செல்கிறது சுடர்‌? சுடராகும்‌ முன்‌ 
எங்கிருந்தது ஒளி? நெய்யென்றான பசுவில்‌ உறையும்‌ 
அனல்‌ எது?” அவரை நோக்காது அச்சொற்களை 
கேட்டுக்கொண்டு அவர்‌ இருளுக்குள்‌ படுத்திருந்தார்‌. 
ஒலிபொருள்‌ படலமென மானுடச்சொற்கள்‌ அனைத்தும்‌ 
ஆகுமொரு இருள்வெளி. “பொருளின்‌ இருப்பு இருவகை. 
பருண்மை நுண்மை. அகலென்றும்‌ நெய்யென்றும்‌ 
அனலென்றுமான பருப்பொருட்களின்‌ இணைவு 
உருவாக்கும்‌ ஒன்றின்‌ நுண்மையே ஒளி.” 


“அனைத்தும்‌ பருப்பொருளே என்றறிந்தவன்‌ 


மருளிலிருந்து விடுபடுகிறான்‌. ஐம்புலனால்‌ அறிவதும்‌ 
நாளை அவ்வறிதலாக மாறக்கூடுவதும்‌ என 


இருபாற்பட்ட இருப்பு கொண்டது பருப்பொருள்‌. 

டல்மேடையில்‌ கூத்தர்‌ தோன்றி அமைக்கும்‌ நாடகம்‌. 
அணியறையில்‌ அது அவர்களின்‌ உள்ளத்தில்‌ 
உறைகிறது. அவர்கள்‌ அணியப்போகும்‌ வண்ணங்கள்‌ 
காத்திருக்கின்றன. சொற்கள்‌ மூச்சுவடிவில்‌ 
உருக்கொண்டவாறுள்ளன?” என்று சாங்கியமுதியவர்‌ 
சொன்னார்‌. “இணைந்தும்‌ பிரிந்தும்‌ அவர்கள்‌ ஆடும்‌ 
அக்கற்பனையை வாழ்த்துக! அணிகளைந்து அவர்கள்‌ 
மீள்கையில்‌ எங்கு செல்கிறது அரங்கு எழுந்த கூத்து? அது 
அங்கு விழிகொண்டு செவிதிறந்து அமைந்த பிறரில்‌ 
மீண்டுமெழும்‌ நிகழ்வாய்ப்பென சென்றமைகிறது. 
கருப்பொருள்‌ பருப்பொருளென்றும்‌ பருப்பொருள்‌ 
கருப்பொருளென்றும்‌ மாறிமாறியாடும்‌ இது முடிவிலாப்‌ 
பெருஞ்சுழல்‌.” 


சொல்லப்பட்ட மறுகணமே அவை முழுமையாக 
மறைந்துவிடுவதை காலைநீராட்டுக்குச்‌ செல்லும்போது 
தருமன்‌ உணர்ந்தார்‌. நெஞ்சில்‌ விழுந்த சொற்களை 
உருட்டு உருட்டி விளையாடும்‌ அந்த இளமைந்தன்‌ எங்கு 
மறைந்தான்‌? அவன்‌ அடைந்த உவகைகளுக்கு என்ன 
பொருள்‌? இன்று பிறிதொரு சொல்‌ செவிப்படுகையில்‌ 
மட்டுமே முந்தைய சொல்‌ நீர்பட்டு எழுப்பப்பட்டு 
முளைகொண்டு வந்தது. “பொருள்‌ ஒரு 
நிகழ்வாய்ப்பென இருக்கும்‌ பெருவெளி அறிதலுக்கு 
அப்பாற்பட்டது. ஆனால்‌ இவை இங்கிருப்பதே அது 
அங்கிருக்கிறது என்பதற்கான சான்றாகும்‌.” எவர்‌ 
சொன்னது? பழுத்த விழிகளும்‌ மணியொலிக்கும்‌ குரலும்‌ 
கொண்ட சாங்கியரா? தொண்டைமுழை எழுந்த கழுத்தும்‌ 
தொங்கும்‌ குண்டலங்களின்‌ நிழல்விழுந்த நீள்முகமும்‌ 
கொண்ட வைசேடிகரா? முகங்களை உதறி குரல்கள்‌ 
மட்டும்‌ வாழும்‌ காற்றுவெளி சூழ்ந்திருந்தது அவரை. 


சாலையின்‌ ஒருநுனியில்‌ தோன்றுகிறார்கள்‌ மனிதர்கள்‌. 
பொருளோ சொல்லோ கொண்டு வந்தமர்கிறார்கள்‌. 
பின்பு எழுந்து மறு எல்லையில்‌ மரக்கிளைகளுக்கு 
அப்பால்‌ சென்று மறைகிறார்கள்‌. முகங்களை 
அன்னசாலை நினைவுகூர்வதே இல்லை. தொடக்கத்தில்‌ 
நினைவில்‌ நின்ற முகங்களும்‌ காலப்போக்கில்‌ உருகி பிற 
முகங்களுடன்‌ கலந்தன. வருவதும்‌ செல்வதுமென 
காட்டில்‌ என்றுமிருப்பது ஒரு திரள்‌. ஒரே பசி. ஒரே 
நிறைவு. “பொருட்களில்‌ உறைகின்றன 
பொருளியல்புகள்‌. அவை பொருளென ஆவதற்கு முன்‌ 
இயல்புகள்‌ மட்டுமே. பொருட்களில்‌ அவை தங்களை 
வெளிப்படுத்துகின்றன. கூத்தனில்‌ உறையும்‌ தெய்வம்‌ 
போல.” சொற்கள்‌ எப்போதுமிருந்தன. அறைந்து 


மழையெனச்‌ சொட்டி ஓய்ந்து துளித்துளியாக 
விடுபட்டபின்‌ அவை தாய ஒளிப்பரப்பென சித்தத்தை 
ஆக்கிச்சென்றன. 


“வடிவுகொண்டவை அனைத்தையும்‌ தழுவி உண்டு 
எழும்‌ நெருப்பு வடிவற்றது. நெருப்பு உண்ட 
அவ்வடிவங்கள்‌ நெருப்புக்குள்‌ எங்கு உறைகின்றன?” 
சாங்கியம்‌ பருப்பொருளின்‌ நுண்மையை தேடித்‌ 
தவிக்கும்‌ பெரும்பதற்றமன்றி வேறில்லை. “கசக்கும்‌ 
காயை இனிய உணவாக ஆக்கும்‌ நெருப்பில்‌ எங்கு 
உறைந்திருந்தது அவ்வினிமை?” சொல்‌ தேனீபோல 
ரீங்கரித்தபடி உள்ளத்தைச்‌ சூழ்ந்து பறந்தது. 
அரைத்துயிலில்‌ ஒரு சொல்‌ எஞ்சியிருக்க சித்தம்‌ மூழ்கி 
மறைந்தது. சித்தமழிந்தபின்‌ அச்சொல்‌ எங்கு 
காத்திருக்கிறது, விழித்தபின்‌ வந்தமர்ந்துகொள்ள? 
சித்தமே மானுடன்‌. அன்னம்‌ சித்தத்தை சூடியிருக்கிறது, 
விறகு நெருப்பை என. எரிந்தாடும்‌ சித்தம்‌ உடலை 
சமைத்துக்கொள்கிறது. 


“ஒன்றில்‌ இல்லாதது அதில்‌ வெளிப்படமுடியாது. அதில்‌ 
வெளிப்படுவதனாலேயே அதனுள்‌ அது உள்ளது என்று 
பொருள்‌. பொருளில்‌ வெளிப்படும்‌ இயல்புகள்‌ 
அனைத்தும்‌ அதுவே. பொருள்‌ என்பது அதன்‌ 
இயல்புகளின்‌ தொகையே.” வைசேடிகர்‌ பொருளை 
அறியும்‌ பெருந்திகைப்பை அளைபவர்‌. ஒரு சொல்‌ 
பிறிதொன்றில்‌ இருக்கும்‌ எந்த இடைவெளியை 
கண்டுகொண்டு தன்னை இணைத்துக்‌ கொள்கிறது? ஒரு 
சொல்‌ பிறிதொன்றுடன்‌ தன்னை இழக்காது 
இணைந்துகொள்ள இயலுமா என்ன? 


“சொல்‌ உள்ளத்தில்‌ ஒடுங்குக! உள்ளம்‌ ஆத்மனில்‌ 
ஒடுங்குக! ஆத்மன்‌ பிரம்மனில்‌ ஒடுங்குக! பிரம்மன்‌ 
தன்னில்‌ ஒடுங்குக!” என்றார்‌ முதியமாணவரான தாலகர்‌. 
“இங்கு எழும்‌ இத்தனை சொற்களுக்கு நடுவே 
மூடிக்கொள்பவன்‌ அறிவிலிகளுக்குரிய உவகையை 
அடைகிறான்‌. திறந்தவன்‌ நோய்கொண்டு 
பெருந்துன்பத்தை அடைகிறான்‌. அரசே, இந்தக்‌ 
கல்விநிலையிலிருந்து ஆறுமாதங்களுக்குள்‌ சித்தம்‌ 
குலைந்து தப்பி ஓடியவர்களே மிகுதி. அம்புகள்‌ பறக்கும்‌ 
போர்க்களத்து வானம்‌ இது. ஊடே செல்லும்‌ 
செம்பருந்துகள்‌ சிறகற்று வீழ்கின்றன. கொசுக்களும்‌ 
ஈக்களும்‌ அம்புகளை அறிவதே இல்லை. ஒடுங்குக! 
ஒடுங்கலே இங்கு வென்று வாழும்‌ வழி.” 


கொதித்துக்‌ குமிழியிட்டுக்கொண்டிருக்கும்‌ கலத்தருகே 


நின்று அதை நோக்கிக்கொண்டிருக்கையில்‌ உள்ளம்‌ 
அமைதிகொள்வது ஏன்‌? எரிந்தாடும்‌ தழலில்‌ இருந்து 
விழிவிலக்கமுடியாது செய்யும்‌ ஈர்ப்பு எது? கலைந்து 
பூசலிட்டு கூவி ஆர்த்து அமர்ந்து ஐயம்கொண்டு எழுந்து 
அமைந்து மெல்ல அனைத்துப்‌ பறவைகளும்‌ 
கூடணைந்தபின்‌ கருக்கிருட்டினுள்‌ இருந்து இறுதியாக 
குரலெழுப்பும்‌ தனிப்பறவை எதை வேண்டுகிறது? 
இருத்தல்‌ என்பது அங்கு மட்டுமே வாய்த்தது என அவர்‌ 
அறிந்தார்‌. உழைத்து உடலோய்ந்தபின்‌ குருதி மெல்ல 
அடங்கும்போது உள்ளமிருப்பது தெரியும்‌, அது 
ஏற்கெனவே அணைந்துகொண்டிருக்கும்‌. 


சமையலுக்கு அவர்‌ கையும்‌ காலும்‌ பழக பல 
மாதங்களாயின. முதல்நாள்‌ செய்த அதே உடலுழைப்பில்‌ 
ஐந்துமடங்கு வேலைசெய்பவராக ஆனார்‌. “பரிமாறக்‌ 
கற்றுக்கொள்வதற்கு முன்‌ தட்டுகளை கழுவக்‌ 
கற்றுக்கொள்க! சமைக்கக்‌ கற்றுக்கொள்வதற்கு முன்‌ 
பரிமாறக்‌ கற்றுக்கொள்க” என்று தாலகர்‌ அவரிடம்‌ 
சொன்னார்‌. தட்டுகளைக்‌ கழுவி விளிம்பொருமையுடன்‌ 
அமைக்கத்‌ தொடங்கிய அன்று அடைந்த நிறைவை 
அவர்‌ அடிக்கடி நினைவுகூர்வதுண்டு. சீராக 
அடுக்கப்பட்டவை அளிக்கும்‌ உவகைக்கு பொருள்‌ 
என்ன? அவற்றை அடுக்குவதனூடாக உள்ளம்‌ தன்னை 
சீரமைக்கிறதுபோலும்‌. அடுக்கப்பட்ட ஒன்றில்‌ 
படிகையில்‌ உள்ளம்‌ தன்‌ முழுமைநாட்டத்தை 
கண்டடைகிறதுபோலும்‌. 


காய்கறிகள்‌ நறுக்குவதை கற்றுக்கொள்ள 
நெடுநாளாயிற்று. ஒவ்வொரு காய்கறியும்‌ ஒவ்வொரு 
வெளிவடிவில்‌ இருந்தது. வெளிவடிவுக்குத்‌ 
தொடர்பற்றதெனத்‌ தெரிந்த உள்வடிவின்‌ தொடர்பைத்‌ 
தெரிந்துகொள்ள கண்கள்‌ உதவாதென்று அறிந்தார்‌. 
கைதொட்டு அறியமுடிந்தது காய்‌ எனும்‌ 
உயிர்க்குமிழியை. பின்னர்‌ கைகளே அவற்றை அரிந்தன, 
பிளந்தன, நறுக்கின. ஒவ்வொரு காயும்‌ மண்ணிலிருந்து 
உயிர்கொண்டு உப்புகொண்டு அன்னம்‌ கொண்டு 
தன்னைக்‌ கோத்து அமைத்த வடிவை மீண்டும்‌ இழந்து 
சீரான துண்டுகளாகப்‌ பிரிந்து அடுத்த இணைப்புக்கென 
காத்திருந்தன. 


“குழம்புகள்‌ கொதிக்கும்‌ மணங்களை நினைவில்‌ 
கொள்க! உணவின்‌ நுண்வடிவம்‌ மணமே” என்றார்‌ 
மூத்தமாணவராகிய காலகர்‌. காய்கறிகள்‌ நீர்விட்டு 
நெகிழத்தொடங்குகையில்‌ கறைமணம்‌. வெந்து 
குழைகையில்‌ பச்சை மணம்‌. உப்பும்‌ புளியும்‌ காரமும்‌ 


ஏற்று கறியென்றாகுகையில்‌ அவை முற்றிலும்‌ 
பிறிதொன்று. சற்று பிந்தினாலும்‌ அவற்றிலிருந்து 
கரிமணம்‌ எழத்தொடங்கிவிடும்‌. உலை குமிழியிடுகையில்‌ 
அரிசிமணம்‌. ஏதோ ஒருபுள்ளியில்‌ அன்னத்தின்‌ மணம்‌. 
அப்பங்களின்‌ நீராவி மணத்தில்‌ எப்போது மாவு 
அன்னமாகும்‌ மணம்‌ எழுகிறதென்று அறியமுடிந்த நாள்‌ 
அன்று பிறந்தவரென உணர்ந்தார்‌. “மணம்‌ 
அறிவிக்கிறது, பிறிதொரு பருப்பொருள்‌ 
பிறந்திருக்கிறது என்று” என்றார்‌ காலகர்‌. 


“சமையல்‌ என்பது கலவை” என்றார்‌ காலகர்‌. உப்பு, புளி, 
காரம்‌ என்னும்‌ மூன்று. மாவு, ஊன்‌, நெய்‌ எனும்‌ மூன்று. 
மூன்றும்‌ நிகரமைகையில்‌ உருவாகின்றது சுவை. 
ஒவ்வொன்றிலும்‌ அந்த நிகர்ப்புள்ளி ஒவ்வொன்று. 
அப்புள்ளியில்‌ மிகச்சரியாக அடுசெயல்‌ நின்றால்‌ சுவை.” 
பீமன்‌ உரக்க நகைத்து கருணைக்கிழங்கு கூட்டை 
மரப்பிடியிட்ட சட்டுவத்தால்‌ கிண்டியபடி “ஒருகணம்‌ 
முன்னால்‌ நின்றுவிட்டால்‌ எழாச்சுவை. ஒருகணம்‌ 
கடந்துசென்றால்‌ மறைந்த சுவை. சுவையற்ற உணவென 
ஏதுமில்லை” என்றான்‌. காலகர்‌ வெண்டைக்காய்‌ 
பொரியலை இளக்கியபடி “ஆம்‌, சமையலறிந்தவருக்கு 
சுவை ஒரு பொருட்டல்ல” என்றார்‌. “சுவை என்பது 
நாவறிவது. உணவிலிருப்பது சுவைக்கான ஒரு 
வாய்ப்புமட்டுமே” என்றான்‌ பீமன்‌. 


“ஆம்‌, அரசே. உணவென்றாவது மீண்டும்‌ ஒரு இணைவு 
வழியாகவே சுவையென்றாகிறது. நாவும்‌ பசியும்‌ 
உள்ளமும்‌ என மீண்டுமொரு மும்மை. அவைகொள்ளும்‌ 
ஒருமை” என்றார்‌ காலகர்‌. “இணைவின்‌ கலையை 
அறிந்தவர்களுக்குரியது அடுமனைத்‌ தொழில்‌.” 
முதல்நாள்‌ உப்பும்‌ புளியும்‌ கலந்து கொதிக்கவைத்து 
காந்தாரத்துப்‌ பசுமிளகாய்‌ உடைத்துச்சேர்த்து அமைத்த 
எளிய புளிக்காய்ச்சல்‌ மெல்லக்கொதித்து 
மணமெழுந்தபோது அதை முதலில்‌ நாக்கு அறிந்தது. 
கிளர்ச்சியுடன்‌ அதில்‌ ஒரு சொட்டை அள்ளி நாவில்‌ 
விட்டார்‌. அச்சுவையை உள்ளம்‌ அறிந்தபோது 
உடலெங்கும்‌ அந்த உவகை பரவியது. திரும்பி அருகே 
நின்றிருந்த மாணவனிடம்‌ “எப்படி இருக்கிறது?” என ஒரு 
துளியை அளித்தார்‌. “அவ்வளவுதான்‌, இனி சமையலில்‌ 
அறிவதற்கு ஒன்றும்‌ இல்லை. அடைவன முடிவதே 
இல்லை” என்று அவன்‌ சொன்னான்‌. 


அதன்பின்‌ சமையல்‌ ஒரு பித்தென்றாகி 
சூழ்ந்துகொண்டது. ஒவ்வொருநாளும்‌ அன்று 
சமைக்கவிருப்பதை எண்ணி விழித்துக்கொண்டார்‌. 


அன்று சமைத்ததை எண்ணியபடி துயின்றார்‌. வெந்து 
எழுந்த உணவு இறக்கிவைக்கப்பட்டு காத்திருக்கையில்‌ 
அதனருகே நின்று நோக்கிக்கொண்டிருந்தார்‌. முன்பிலாத 
ஒன்று. பருப்பொருளில்‌ எங்கெங்கோ எவ்வடிவிலோ 
இருந்தது. அவர்‌ சித்தத்தில்‌ உறைந்தது. பிறத்தலென்பது 
ஒன்றிணைதல்‌. ஆதலென்பது மாறுதல்‌. பரிமாறப்படும்‌ 
போது அவரே ரத்ன கோயம்‌ சென்று அவை 
உண்ணப்படுவதை நோக்கினார்‌. கைகளால்‌ கலந்து 
அள்ளி வாயிலிடப்பட்டு உமிழ்நீருடன்‌ மெல்லப்பட்டு 
உடல்நுழைந்து உடலென்றே ஆனது அவ்வுணவு. 
அவரிடமிருந்து எழுந்து அவர்களாக மாறியது. இதோ 
உண்பவர்‌ அனைவருக்குள்ளும்‌ 
இருந்துகொண்டிருக்கிறேன்‌. அந்த முகத்தின்‌ நிறைவு 
நான்‌. இந்த உடலின்‌ இனிய களைப்பு நான்‌. 


சமையல்‌ எங்கோ ஒருபொழுதில்‌ சலிக்கும்‌ என 
எண்ணியிருந்தார்‌. ஆனால்‌ சலிப்பு எழாது ஆர்வமே 
மேலும்‌ மேலுமென வளர்ந்துகொண்டிருந்தது. ஒவ்வொரு 
புதுச்சுவையும்‌ நூறு சுவைகளுக்கான வாய்ப்புகளாகத்‌ 
தெரிந்தது. ஆக்கி ஆக்கி கைதேரும்போது ஆக்குதல்‌ 
மேலும்‌ நுண்மைகொண்டது. ஆனால்‌ அவருடைய 
நாக்கின்‌ சுவை மட்டும்‌ மட்டுப்பட்டது. அவர்‌ சமைத்த 
எவ்வுணவையும்‌ உண்ண அவருக்குத்‌ தோன்றவில்லை. 
அவற்றின்‌ மணமே போதுமென்றாயிற்று. 


அன்னத்தின்‌ நுண்மை உடலின்‌ நுண்மையால்‌ 
அறியப்பட்டது. கொதிப்பதும்‌ பொரிவதும்‌ வறுபடுவதும்‌ 
நொதிப்பதும்‌ உருகுவதும்‌ அவிவதுமான 
அனைத்தினூடாகவும்‌ மெல்ல நடந்து மீள்கையில்‌ அவர்‌ 
உண்டு முடித்திருப்பார்‌. நாவுக்கோ வயிற்றுக்கோ சுவை 
தேவைப்படவில்லை. பசி தீர்க்க மோர்விட்டு நீர்க்கக்‌ 
கரைத்த அன்னம்‌ மட்டுமே போதுமானதாக இருந்தது. 
அதை உண்டு எழுந்து ஏப்பத்துடன்‌ கைகழுவச்‌ 
செல்லும்போது ஒருமுறை இளைய யாதவர்‌ “முனிவரில்‌ 
நான்‌ கபிலன்‌” என்று சொன்னதை நினைவுகூர்ந்தார்‌. 

சுயம்புவமனு புடவி சமைத்த மன்வந்தரத்தில்‌ பிரம்மன்‌ 
மண்ணுக்கு வந்து தன்‌ நிழலை சரஸ்வதி நீர்ப்பெருக்கில்‌ 
நோக்கினார்‌. அந்நிழல்‌ அலைகளில்‌ நெளிந்தமையால்‌ 
வளைவுகள்கொண்டு பெண்ணென ஆயிற்று. 
தன்நிழலை பிரம்மன்‌ புணர்ந்தபோது ஒரு மைந்தன்‌ 
பிறந்தான்‌. அவனை தந்தை கர்தமர்‌ என்றழைத்தார்‌. 
தந்தையிடம்‌ வேதச்சொல்‌ பெற்ற கர்தமர்‌ சரஸ்வதியின்‌ 


கரையில்‌ பிந்துசரஸ்‌ என்னும்‌ குளக்கரையில்‌ 
அவ்வேதச்சொல்‌ ஒவ்வொன்றையும்‌ தன்னுள்‌ 
முளைக்கவைக்கும்பொருட்டு தவம்செய்தார்‌. தன்னை 
அறிந்து எழுந்த அவரை “நீ அறிந்தவை இப்புவி திகழ்க!' 
என்று பிரம்மன்‌ வாழ்த்தினார்‌. 

சுயம்புவமனு ஒரு சொல்‌ நூறெனப்பெருகும்‌ விழைவின்‌ 
தெய்வம்‌. அவர்‌ துணைவி நூறுமுகம்‌ கொண்ட சதரூபை. 
அவர்கள்‌ தங்கள்‌ காமத்தை அனலாக்கி பெருவேள்வி 
ஒன்றை நிகழ்த்தினர்‌. சுயம்புவமனுவின்‌ ஒருநெருப்பைச்‌ 
சூழ்ந்தெரிந்தது சதரூபையின்‌ நூறு இதழ்கொண்ட 
நெருப்பு. அவ்வேள்வியில்‌ பிறந்த மகள்‌ தேவாகுதி. 
பொன்றாப்‌ பெருங்காமமே பெண்வடிவுகொண்டவளாக 
இருந்தாள்‌ தேவாகுதி. காதல்கொண்டு “நீ விழைவதை 
கேள்‌” என்று கூறிய கர்தமரிடம்‌ “காலம்‌ நுழையாத ஓர்‌ 
இல்லம்‌. கண்கள்‌ இல்லாத ஒளிகொண்ட அறைகள்‌. 
அங்கே காமம்‌ ஓயாத ஒரு மஞ்சம்‌” என்று அவள்‌ 
கேட்டாள்‌. காமரூபம்‌ என்னும்‌ அந்த இல்லம்‌ 
காலம்திகழ்ந்த மண்ணில்‌ எங்கும்‌ தொடாது 
விண்ணிலேயே விளங்கியது. அங்கே தவவல்லமையால்‌ 
காமப்பேருரு கொண்டிருந்த கணவனுடன்‌ அவள்‌ 
உவந்திருந்தாள்‌. 


உள்ளம்‌ காலமற்றிருந்தது என்றாலும்‌ அவள்‌ உடலில்‌ 
முதுமை படர்ந்தது. “நிறைவுகொண்டாயா?' என்று 
கோரிய கணவனிடம்‌ “இல்லை, இன்னும்‌ எனக்கு இளமை 
வேண்டும்‌” என்றாள்‌. “சரஸ்வதியில்‌ ஆடுக! இளமை 
மீளும்‌: என்றார்‌ கர்தமர்‌. தேவாகுதியின்‌ கைபற்றி நீராடி 
தானும்‌ இளமைகொண்டார்‌. அவ்வாறு ஏழுமுறை 
இளமை மீண்டனர்‌. ஏழாவது முறை இளமை மீண்டு 
காமம்‌ நுகர்ந்து முதுமைகொண்டதும்‌ “நிறைந்தாயா?” 
என்றார்‌ கர்தமர்‌. “இன்னும்‌ இன்னும்‌ என்றே என்‌ உள்ளம்‌ 
விழைகிறது” என்றாள்‌ தேவாகுதி. “இக்காமப்‌ 
பெருவிழைவை வென்று கடக்க விழைகிறேன்‌.” 


“காமத்தை காமத்தால்‌ வெல்ல இயலாது” என்றார்‌ கர்தமர்‌. 
“நான்‌ இதை கடப்பதெப்படு?” என்று அவள்‌ கேட்டாள்‌. 
“பெண்கள்‌ அன்னையராகி காமத்தை கடக்கிறார்கள்‌” 
என்று கர்தமர்‌ சொன்னார்‌. “எனக்கு ஒரு மகவு 
பிறக்கட்டும்‌” என்று அவள்‌ கேட்டாள்‌. அவள்‌ வயிறு 
கனிந்து ஒரு பெண்மகவு பிறந்தது. அவள்‌ மதநீர்‌ 
முலைப்பாலென ஊறி மகவுக்குச்‌ சென்றது. “இன்னும்‌ 
எஞ்சுகிறது என்னில்‌ மதம்‌” என்றாள்‌ தேவாகுதி. 
“பிறிதொரு மகவு எழுக!” என்றார்‌ கர்தமர்‌. அவள்‌ கலை, 
அனசூயை, சிரத்தை, ஹவிர்‌ஃபு, கீதை, கிரியை, கியாதி, 


அருந்ததி, சாந்தி என்னும்‌ ஒன்பது மகள்களை ஈன்றாள்‌. 
“ஒன்பது மகவுக்கும்‌ பின்னர்‌ என்னிடம்‌ எஞ்சும்‌ துடிப்பு 
என்ன?' என்று அவள்‌ கணவனிடம்‌ கேட்டாள்‌. “உன்னுள்‌ 
இருப்பது என்னை வெல்லும்‌ விழைவு. என்னை விஞ்சும்‌ 
ஒரு மைந்தனுக்கு அன்னையாகுக! நீ நிறைவடைவாய்‌” 
என்றார்‌ கர்தமர்‌. தேவாகுதி கருக்கொண்டு ஒரு 
மைந்தனை பெற்றாள்‌. எளிய உருவிருந்தாலும்‌ 
ஐந்துமடங்கு எடைகொண்டிருந்த அம்மைந்தன்‌ 
வெளிவந்ததுமே அவள்‌ படுத்திருந்த மஞ்சம்‌ வளைந்தது. 
அவனை கையிலெடுக்க அவளால்‌ முடியவில்லை. 
அவன்‌ உதடுகளில்‌ முலைக்காம்பை வைத்த மறுகணமே 
அவள்‌ உடலெங்கும்‌ குருதி இழுபட்டு தசைகள்‌ இழுபட்டு 
துடிக்கத்‌ தொடங்கின. மாந்தளிர்‌ நிறம்‌ கொண்டிருந்த 
அவனை தந்தை கபிலன்‌ என்றழைத்தார்‌. 


மைந்தன்‌ மூன்றுமாதத்தில்‌ முதற்சொல்லை உரைத்தான்‌. 
ஏழுவயதில்‌ வேதங்களை முற்றோதி முடித்தான்‌. 
பன்னிருவயதில்‌ வேதமுதன்மையாகிய பெரும்பருக் 
கொள்கையை பிரம்மனிடமிருந்து தானே அறிந்தான்‌. 
கற்றவற்றில்‌ ஏறி மெய்மையை தொட்டறிந்து அவர்‌ 
மீண்டுவந்தபோது அன்னை தேவாகுதி 
இறப்புக்கிடக்கையில்‌ இருந்தாள்‌. அருகணைந்து அவள்‌ 
கைகளை பற்றிக்கொண்டார்‌ மைந்தர்‌. “மைந்தா, எனக்கு 
இனி காலமில்லை. இப்போதும்‌ என்னுள்‌ 
நிறைவுறாதிருக்கும்‌ விழைவு என்ன?” என்றாள்‌ 
தேவாகுதி. 


'பெண்ணென்றும்‌ அன்னை என்றும்‌ ஆன நீ இப்புவியே. 
புவியென்றான முதற்பேரியற்கையே. அதிலுறையும்‌ 
நிறைவின்மையே இவையனைத்தும்‌' என்றார்‌ கபிலர்‌. 
“இணைந்து உடலாகிவந்த பருப்பொருட்கள்‌ மீளும்‌. அந்த 
முதற்பெரும்‌ நிறைவின்மை எப்போதும்‌ வாழும்‌.' 
அன்னை விழிநீர்‌ பெருக்கி மைந்தனை நோக்கி 
கிடந்தாள்‌. 'பசியென, காமமென, வெற்றியென, புகழென, 
எஞ்சிநிற்றல்‌ என உருக்கொண்டாடும்‌ அப்பெரும்‌ 
நிறைவின்மையால்‌ ஆட்டிவைக்கப்படும்‌ 
பொருண்மையின்‌ அலைக்கழிவையே வெளியே 
புடவியெனக்‌ காண்கிறோம்‌. உள்ளே சித்தமென 
அறிகிறோம்‌.” 


“சாங்கிய மெய்ப்பொருளை அன்னைக்குரைத்து அவள்‌ 
துயரழித்து நிறைவுகொள்ளச்செய்தார்‌ கபிலர்‌. அரசே 
அறிக, இப்புவியில்‌ அன்னமென ஆயிரம்‌ பொருட்கள்‌ 
உயிர்கொண்டெழுந்தபடியே உள்ளன. அத்தனை 


அன்னங்களையும்‌ சமைப்பது ஒரே அனல்‌. 
மெய்ப்பொருட்கள்‌ எதுவும்‌ ஆகலாம்‌, கபிலமெய்மை 
இணையாமல்‌ அவை பயன்படுவதில்லை” என்றார்‌ 
குறுகிய உடலும்‌ கூர்ந்த முகமும்‌ சிறிய மணிக்கண்களும்‌ 
கொண்டிருந்த திரிவக்ரர்‌. கொட்டகையில்‌ அனைத்துக்‌ 
கட்டில்களும்‌ ஒழிந்துகிடந்தன. சிறிய கட்டில்‌ ஒன்றில்‌ 
மரவுரி போர்த்தி அவர்‌ படுத்திருந்தார்‌. அருகே தருமன்‌ 
அமர்ந்திருந்தார்‌. 

“சாங்கியம்‌ தொட்டு தொடங்குக! ஏனென்றால்‌ இதுவே 
மண்‌. மண்ணை உதறி எழுபவை ஒவ்வொன்றும்‌ 
மண்ணில்வந்து விழுந்தாகவேண்டும்‌. மண்ணில்‌ 
வேர்கொள்பவை மட்டுமே விண்ணைச்சூமி நிற்கமுடியும்‌” 
என்றார்‌ திரிவக்ரர்‌. “ஒவ்வொரு கொள்கையிடமும்‌ 
அறிவன்‌ கேட்கவேண்டிய வினா ஒன்றே. இது எவருக்கு 
அன்னம்‌? இப்புவியில்‌ உயிருள்ள அனைத்தும்‌ 
அன்னமே.” தருமன்‌ “ஆம்‌” என்று தலையசைத்தார்‌. 
“சாங்கியத்தை அறிய மிகச்சிறந்த வழி அன்னத்தை 
தொடர்வதே. குருநிலை மாணவனைவிட அடுமனைப்‌ 
பணியாளன்‌ அதை அணுகமுடியும்‌” என்று திரிவக்ரர்‌ 
சொன்னார்‌. 


பயணிகள்‌ மிகவும்‌ குறைந்திருந்த கார்காலம்‌. 
மலைப்பாதைகள்‌ முழுக்க வழுக்கும்‌ சேறால்‌ 
ஆனவையாக மாறிவிட்டிருந்தன. மலைக்கு வருவதில்‌ 
முதன்மையானதாகிய உப்பும்‌ செல்வதில்‌ 
முதன்மையானதாகிய மரவுரியும்‌ மழைக்கு 
வீணாகிப்போகின்றவை. அவ்வப்போது அவ்வழி 
செல்லும்‌ துறவிகளும்‌ இரவலரும்‌ 
வேதமாணவர்களுமன்றி வணிகர்கள்‌ 
அரிதாகிவிட்டிருந்தனர்‌. வணிகரில்லாமையால்‌ சூதரும்‌ 
பாணரும்‌ இல்லாமலாயினர்‌. அடுமனைப்பணிகள்‌ 
பெரிதும்‌ குறைந்து அனைவரும்‌ கொட்டகைகளில்‌ 
நாளெல்லாம்‌ ஓய்வுகொள்ளலாயினர்‌. 


ஆனால்‌ அடுமனையாளர்களின்‌ உள்ளத்தில்‌ 
சொல்லவிந்துவிட்டிருந்தது. ஓய்ந்து 
சேர்ந்தமர்ந்திருக்கையிலும்‌ அவர்கள்‌ ஏதும்‌ 
பேசிக்கொள்வதில்லை. ஏதேனும்‌ கைப்பணிகளை 
அவர்கள்‌ கண்டடைந்திருந்தனர்‌. சலபர்‌ 
செம்புநிலைவாய்களை உருட்டி ஓடைக்குச்‌ சென்று 
மணலிட்டு நார்கொண்டு தேய்த்து மின்னும்‌ அனல்‌ என 
ஆக்கி கொண்டுவந்து வைத்தார்‌. பித்தளை உருளிகள்‌ 
பொன்னாயின. சட்டுவங்கள்‌ வாளொளி கொண்டன. 
காலகர்‌ மழைக்குள்‌ சென்று விறகுகொண்டு வந்து 


கீற்றுகளென்றாக்கி அடுமனையில்‌ அடுப்புகளுக்கு மேல்‌ 
தொங்கவிட்டார்‌. தருமன்‌ கொடிகளால்‌ கூடைகளும்‌ 
உறிகளும்‌ பின்னினார்‌. சிலர்‌ மரத்தாலான 
அகப்பைகளையும்‌ கரண்டிகளையும்‌ செதுக்கினர்‌. 


தொலைவிலிருந்து நோக்குபவர்களுக்கு அன்னசாலை 
முழுமையாக கைவிடப்பட்டு கிடப்பதாகவே தோன்றியது. 
களைத்த காலடிகளுடன்‌ அணுகி வருபவர்கள்‌ அங்கே 
வெவ்வேறு ஒலிகள்‌ கேட்பதைக்‌ கண்டு திகைத்தனர்‌. 
அருகணைந்து அங்கு வேலை 
செய்துகொண்டிருப்பவர்களை நோக்கி அவர்கள்‌ 
இறந்தவர்களோ என ஜயுற்றனர்‌. அவர்களுக்காக 
எப்போதும்‌ அடுப்பில்‌ கனலிடப்பட்டு புகையெழும்படி 
செய்யப்பட்டது. பெருமழைக்குள்ளும்‌ அனல்மணம்‌ 
எழுந்து அங்கு அன்னமிருப்பதை தொலைவிலேயே 
பயணிகளுக்கு உணர்த்தியது. 


திரிவக்ரர்‌ “பருப்பொருட்களில்‌ வாழ்வது 
பொருண்மையில்‌ குடிகொள்ளும்‌ முதல்‌ நிறைவின்மை. 
மூன்று குணங்களின்‌ நிகர்நிலை நாடல்‌. 
ஒவ்வொருவருக்குள்ளும்‌ நின்றிருக்கும்‌ தேடல்‌ அதுவே. 
இது தன்னை தானென உணர்வது அந்த 
நிறைவின்மையினால்தான்‌. இவை ஒவ்வொன்றும்‌ 
ஒவ்வொருவகையில்‌ தனித்தன்மைகொண்டிருப்பது 
அந்நிறைவின்மையை மையமென சூடியிருப்பதன்‌ 
வழியாகவே. பொருளின்‌ சாரமென்பது 
அந்நிறைவின்மை மட்டுமே. எனவேதான்‌ ஒவ்வொரு 
பொருளும்‌ பிறிதொரு பொருளில்‌ இணையத்‌ துடிக்கிறது. 
பிறிதொன்றாக விழைகிறது. பிறிதொன்றை நிரப்பி 
பிறிதொன்றில்‌ நிறைந்து நிறைவுகொள்ள வெம்புகிறது. 
அதுவே புடவிச்‌ செயல்பெருக்கென்றாகி நம்மைச்‌ 
சூழ்ந்துள்ளது. நாமென்றும்‌ ஆகியுள்ளது.” 


“அதற்கப்பால்‌ பொருளுக்கென சாரம்‌ ஏதுமில்லை. 
பொருளென்றுணரும்‌ பொருளான மானுடனுக்கும்‌ 
ஆத்மா ஏதுமில்லை” என்றார்‌ திரிவக்ரர்‌. தருமன்‌ 
தலையசைத்தார்‌. மரவுரியை இழுத்துப்‌ 
போர்த்திக்கொண்டு “ஆம்‌, ஆத்மா இல்லை. 
பருப்பொருளின்‌ நிறைவின்மையை 
பரம்பொருளுக்கான தவிப்பென எண்ணி 
மயங்கியவர்களால்‌ உருவாக்கப்பட்டது ஆத்மா என்னும்‌ 
எண்ணம்‌. ஆத்மாவின்‌ தவிப்பைக்‌ கொண்டே 
உருவகிக்கப்பட்டது பரம்பொருள்‌ என்னும்‌ மையம்‌. 
ஆத்மா இல்லை என்பதனால்‌ அதுவும்‌ இல்லை 
என்றாகிறது” என்றார்‌. விழிகளை மூடிக்கொண்டு “ஆம்‌, 


இல்லை” என்றார்‌. 


மழையின்‌ ஓசை அணுகிவந்தது. கூரையை 
பேரோசையுடன்‌ அறைந்து பெய்யத்தொடங்கியது. 
பின்னிக்கொண்டிருந்த நாராலான உறிகளை 
எடுத்துக்கொண்டு தருமன்‌ வெளியே சென்றார்‌. 
மழைக்காமணத்தை எடுத்து தலையில்‌ அணிந்தபடி 
அடுமனைக்குச்‌ சென்று அதை அங்கே அடுக்கிவைத்தார்‌. 
அங்கே அர்ஜுனன்‌ மரம்குடைந்து கலம்‌ 
செய்துகொண்டிருந்தான்‌. அப்பால்‌ நகுலன்‌ ஈச்சைநாரால்‌ 
சிறியபெட்டிகளை பின்னிக்கொண்டிருந்தான்‌. அவர்கள்‌ 
அவரை அறியவில்லை. அவர்‌ மீண்டும்‌ 
வெளிவந்தபோது மழைக்கு அப்பால்‌ ஒருவர்‌ 
நனைந்தபடி சீராக நடையிட்டு வருவதைக்‌ கண்டார்‌. 
ஆடையற்ற உடல்கொண்ட திசையுடலர்‌. 
மயிர்பிடுங்கப்பட்ட உடலில்‌ மழை வழிந்தது. தருமன்‌ 
கூப்பிய கைகளுடன்‌ அருகே சென்று “அருகரே, 
கொட்டகைக்குள்‌ வந்தமரவேண்டும்‌. தங்களுக்கு 
உணவளிக்கும்‌ பேறுபெற அருளவேண்டும்‌” என்றார்‌. 


மழைக்குள்‌ மின்னிய அழகிய சீர்பல்நிரையுடன்‌ 
புன்னகைத்து “நலம்சூழ்க! நீர்‌ அரசரென எண்ணுகிறேன்‌. 
அருள்‌ நிறைந்த கோல்‌ சூடுக! கோல்‌ துறந்து 
நிறைவடையும்‌ பேறு சூழ்க!” என அவர்‌ வாழ்த்தினார்‌ 
“இந்தக்‌ கூரைநீழலில்‌ நான்‌ தங்கிக்கொள்கிறேன்‌. என்‌ 
வெறும்கையில்‌ ஒருமுறை உண்ணுமளவு அன்னம்‌ 
எனக்குப்‌ போதும்‌. என்‌ தவநெறி அது.” தருமன்‌ “மரவுரி 
கொண்டுவருகிறேன்‌. ஈரத்தை 
துடைத்துக்கொள்ளுங்கள்‌” என்றார்‌. அவர்‌ மீண்டும்‌ 
புன்னகைத்து “அந்த ஆலமரத்தை அதில்‌ வாழும்‌ 
பறவைகளை விரட்டிவிட்டு ஈரம்போக துடைப்பீரா?” 
என்றார்‌. 


தருமன்‌ வெறுமனே கைகூப்பினார்‌. “இவ்வுடலில்‌ 
அதைவிட கூடுதலாக உயிர்கள்‌ வாழ்கின்றன. விழிக்குத்‌ 
தெரியாத சிற்றுயிர்கள்‌. ஒவ்வொன்றும்‌ ஓர்‌ ஆத்மா. 
இன்பதுன்பங்களும்‌ பிறவிப்‌ பெருஞ்சுழலும்‌ மீட்பும்‌ 
கொண்டவை.” தருமன்‌ மெல்லிய திகைப்பை அடைந்து 
“சிற்றுயிர்களுக்கு ஐம்புலன்கள்‌ கூட இல்லை 
என்பார்களே, உத்தமரே” என்றார்‌. “இக்கல்‌ புலன்களே 
அற்றது. அந்தமரம்‌ ஒற்றைப்புலன்‌ கொண்டது. 
அவற்றிலும்‌ ஆத்மா உறைகிறது. ஆத்மா இல்லாத எதுவும்‌ 
இங்கில்லை” என்றார்‌ அருகப்படிவர்‌. “வட்டமொன்று 
சுழலுமென்றால்‌ மையமொன்று அமைந்தே தீரும்‌, அரசே” 
என்று உரைத்து முடித்தார்‌. தருமன்‌ மீண்டும்‌ 


தலைவணங்கினார்‌. 

கிருதயுகத்தில்‌ கோசலநாட்டில்‌ சோமகன்‌ என்னும்‌ 
சந்திரகுலத்து அரசன்‌ ஒருவன்‌ ஆண்டிருந்தான்‌. 
நூறுபெண்களை மணந்து ஐம்பதாண்டுகள்‌ வாழ்ந்தும்‌ 
அவனுக்கு மைந்தர்‌ பிறக்கவில்லை. மைந்தரின்மை 
அவனை நோயென பீடித்தது. தன்னை நோக்கும்‌ 
எவ்விழிகளிலும்‌ தனக்கு மைந்தரில்லை என்பதே 
தெரிவதாக அவன்‌ எண்ணினான்‌. சூழ்ந்தவர்‌ 
சொற்களும்‌ சிரிப்புகளும்‌ நச்சு முள்ளென்றாயின. 
துயிலின்‌ இருண்ட ஆழத்திலிருந்து தன்‌ மூதாதையர்‌ 
ஏங்கி அழும்‌ குரல்‌ எழுந்துவரக்‌ கேட்டான்‌. 


தன்‌ மைந்தரன்றி பிற மைந்தரால்‌ நிறைந்த புவியை 
வெறுக்கலானான்‌. பிற மைந்தரைப்‌ பெற்ற 
தந்தையர்மேல்‌ சினம்‌ கொண்டான்‌. தன்‌ துணைவியரை 
வசைபாடி அகற்றினான்‌. விழைவொன்றை தொட்ட 
உள்ளம்‌ அதை ஊதி ஊதி வளர்க்கிறது. அந்த ஐந்தெரி 
நடுவே ஒற்றைக்காலில்‌ நிற்கிறது. சோமகன்‌ 
துயிலிழந்தான்‌. உணவை ஏற்க மறுத்தது அவன்‌ உடல்‌. 
அவன்‌ சித்தம்‌ கொந்தளித்து ஆடி ஓய்ந்து பின்‌ 
அசைவிழந்தது. உடலும்‌ உள்ளமும்‌ ஆற்றலிழக்கவே 
படுக்கைவிட்டு எழாதவனாக ஆனான்‌. பித்துபடிந்த 
விழிகளால்‌ சாளரம்‌ வழியாக தெரிந்த உலகை 
நோக்கியபடி பிணமெனக்கிடந்தான்‌. 


அவன்முன்‌ எமன்‌ தன்‌ இருளெருமை மேல்‌ ஏறி வந்து 
நின்றான்‌. “அரசே, மண்ணாள்பவனையும்‌ 
சொல்லாள்பவனையும்‌ தன்னைக்கடந்தவனையும்‌ 
தானே சென்று அழைத்து வரவேண்டுமென எனக்கு 
நெறியுள்ளது. என்‌ கணக்கில்‌ உன்‌ நாள்‌ முடிந்துள்ளது. 
ஆகவே வந்துள்ளேன்‌, எழுக!” என்றான்‌. சோமகன்‌ 
கண்ணீர்‌ உகுத்தபடி அவனை நோக்கி மாட்டேன்‌ என 
தலையசைத்தான்‌. “நீ காம்பு கனிந்து உதிரவேண்டிய 
வயது இது. கண்ணீர்‌ உகுக்கிறாயே?” என்றான்‌ எமன்‌. 
அவன்‌ வீசிய பாசக்கயிற்றிலிருந்து உளம்‌ திமிறி 
விலகியபடி “என்னை விடு, நான்‌ உன்னுடன்‌ வர 
விரும்பவில்லை” என்று சோமகன்‌ சொன்னான்‌. 


“உவந்து வர விரும்பாதவர்களை கொண்டுசெல்ல 
என்னால்‌ இயலாது. முதுமையால்‌, நோயால்‌, 


போர்நிறைவால்‌ மானுடர்‌ இங்கிருந்து விடுபட்ட பின்னரே 
அவர்களை நான்‌ கொய்கிறேன்‌. விரும்பாமல்‌ எவரும்‌ 
இறப்பதில்லை என்பதே தெய்வங்களின்‌ நெறி” என்றான்‌ 
எமன்‌. “நீ முதிர்ந்துவிட்டாய்‌. நோயில்‌ தளர்ந்து 
பிணம்போலிருக்கிறது உன்‌ உடல்‌. உன்‌ உள்ளம்‌ 
எண்ணங்களுக்கும்‌ ஆற்றலற்றதாக நீர்வற்றிய ஓடையின்‌ 
சேற்றுத்தடம்போலிருக்கிறது. இதற்கு அப்பால்‌ 
இங்கிருந்து அடையப்போவதுதான்‌ என்ன?” 


சோமகன்‌ “ஆம்‌, என்‌ ஐம்புலன்களும்‌ 
அணைந்துவிட்டதை உணர்கிறேன்‌. என்‌ நினைவுகள்‌ 
உதிர்ந்துவிட்டன. முன்னோக்கிச்‌ செல்லும்‌ ஆற்றல்‌ 
அழிந்துவிட்டது. நேற்றும்நாளையுமின்றி இன்றில்‌ 
அமைந்து இங்கிருக்கிறேன்‌. ஆயினும்‌ என்‌ உடலுக்குள்‌ 
சிறுநெருப்பென எரிவது ஒற்றை விழைவே. எனக்குப்‌ 
பிறக்கும்‌ ஒரு மைந்தனின்றி நான்‌ விண்ணேக முடியாது” 
என்றான்‌. “விழைவறாது நான்‌ உடலுதிர்ப்பேன்‌ என்றால்‌ 
உடல்தேடும்‌ உயிர்‌ என இங்கேயே இருப்பேன்‌. 
எனக்களிக்கப்படும்‌ அன்னமும்‌ நீரும்‌ கொள்ளப்படா. 
காலமில்லா வெளியில்‌ அணையாத வெறுந்தவிப்பாக 
எஞ்சுவேன்‌.” 


எமன்‌ உள்ளமிரங்கினான்‌. “சொல்க, மைந்தனை ஏன்‌ நீ 
விழைகிறாய்‌?” என்றான்‌. சோமகன்‌ “ஏனென்றால்‌ 
மானுடனுக்குரிய இரு முதன்மை விழைவுகளில்‌ ஒன்று 
அது” என்றான்‌. எமன்‌ புன்னகைத்து “அம்மைந்தனை நீ 
எதன்பொருட்டு இழக்கச்‌ சித்தமாவாய்‌?” என்றான்‌. 
“எதன்பொருட்டும்‌ இழக்கமாட்டேன்‌. என்‌ பொருட்டும்‌ என்‌ 
குடிபொருட்டும்‌ இப்புவியின்‌ அனைத்தின்பொருட்டும்‌ 
ஏன்‌ தெய்வங்களின்பொருட்டும்கூட!” எமன்‌ 
புன்னகைத்து “நன்று, நான்‌ உனக்கு பன்னிரண்டு 
ஆண்டுகளை அளிக்கிறேன்‌. நீ மைந்தனைப்‌ பெற்று 
வாழ்ந்து அறிந்தபின்‌ வருகிறேன்‌” என்றான்‌. 


நோய்ப்படுக்கையிலிருந்து சோமகன்‌ எழுந்தான்‌. அதை 
மருத்துவர்‌ பெருவிந்தை என்று எண்ணினர்‌. தங்கள்‌ 
வெற்றி எனக்‌ கொண்டாடினர்‌. சோமகனின்‌ முதல்‌ 
மனைவி காளிகை கருவுற்று ஒரு மைந்தனைப்‌ 
பெற்றாள்‌. அவள்‌ கருக்கொண்ட நாளிலேயே தீயகுறிகள்‌ 
தெரியலாயின. அவள்‌ சோமகனின்‌ பட்டத்தரசி, 
இளவயதிலேயே அவனை மணந்த முதுமகள்‌. குருதிநாள்‌ 
நின்றே நெடுங்காலமாகியிருந்தது. கருவுற்றதையே 
அவள்‌ அறியவில்லை. தலைசுற்றி உணவுமறுத்து அவள்‌ 
படுக்கையிலிருந்தபோதுதான்‌ மருத்துவச்சி ஐயுற்று 
உடல்நீர்‌ எடுத்து நோக்கினாள்‌. அவள்‌ கருவுற்றிருப்பதை 


உணர்ந்ததும்‌ ஐயம்கொண்டு பிற மருத்துவச்சிகளிடம்‌ 
சொன்னாள்‌. அவர்களும்‌ உறுதிசெய்தபின்‌ அரசனிடம்‌ 
சொன்னார்கள்‌. 


அரசன்‌ அதைக்‌ கேட்டு உவகையும்‌ கூடவே அச்சமும்‌ 
கொண்டான்‌. அரசி அக்கருவைச்‌ சுமந்து ஈன்று 
எழுவாளா என்று மருத்துவரிடம்‌ கேட்டான்‌. “நெய்‌ 
வற்றும்‌ அகல்‌. திரிகாத்து சுடர்மிகாது 
சென்றணையவேண்டும்‌” என்றனர்‌ மருத்துவர்‌. அரசியை 
படுக்கையிலேயே வைத்து மருத்துவர்‌ பேணினர்‌. அவள்‌ 
நாளுக்குநாள்‌ குருதியிழந்து வெளிறிக்கொண்டே 
சென்றாள்‌. நகக்கண்கள்‌ பளிங்கென்றாயின. 
விழிப்பரப்பு சிப்பிபோல வெளுத்தது. உதடுகள்‌ வாடிய 
ஆம்பல்‌ போலிருந்தன. மூச்சிலசையும்‌ வறுமுலைகளில்‌ 
காம்புகள்‌ கருமைகொள்ளவில்லை. அவள்‌ 
கண்களுக்குக்‌ கீழே தசை தளர்ந்து தொய்ந்தது. புறங்கை 
வீங்கி குழவியரின்‌ கைபோல ஆகியது. கால்கள்‌ பருத்து 
ஒளிகொண்டன. பேசவும்‌ ஆற்றலற்று விழிதிறந்து 
கூரையை நோக்கியபடி அவள்‌ மஞ்சத்தில்‌ 
படிந்துகிடந்தாள்‌. 


ஏழு மாதம்‌ வரை அவளை அவர்கள்‌ காத்தனர்‌. ஏழாம்‌ 
மாத முடிவில்‌ குருதிப்போக்கு தொடங்கியது. அதை 
நிறுத்த அவர்கள்‌ முயன்றபோது கம்பத்தில்‌ 
கட்டிவைக்கப்பட்ட துணிப்பொதிபோல அவள்‌ மெலிந்த 
உடலில்‌ தொங்கிய வயிற்றுக்குள்‌ வாழ்ந்த குழவிதசை 
வாயிலை நோக்கி இறங்கியது. மருத்துவர்‌ அதை 
வெளியே எடுத்தபோது உயிரற்ற சிறிய தசைப்பாவை 
போலிருந்தது. தோல்முளைக்காத வெறுந்தசை. அதன்‌ 
கைகளோ கால்களோ நெளியவில்லை. 
குரலெழவுமில்லை. விழிகள்‌ மட்டும்‌ அதிர்ந்தன. அரசி 
தன்‌ மைந்தனை நோக்க தலையைத்‌ தூக்கினாள்‌. 
குழந்தையைக்‌ காட்டியபோது முகம்சுளித்து பற்களைக்‌ 
கடித்தபடி “ஜந்து” என்றாள்‌. தலையை மஞ்சத்தில்‌ 
அமர்த்தி இருமுறை முனகி மூச்சுவிட்டு துயிலில்‌ 
ஆழ்ந்தாள்‌. 
மைந்தனை மருத்துவர்கள்‌ எண்ணைக்கொப்பரையில்‌ 
போட்டு இளவெம்மை ஊட்டி நான்கு மாதம்‌ பேணினர்‌. 
தோலும்‌ முடியும்‌ நகமும்‌ முளைத்தன. இதழ்விரித்து 
பாலை ஏற்று அருந்தினான்‌. பசிக்கையில்‌ முகம்சிவக்க 
உடலதிர சீவிடுபோல ஓசையெழுப்பினான்‌. கால்கள்‌ 
நிலம்பதியும்‌ அதிர்வை அறிந்து வருவது எவரென 
உணர்ந்தான்‌. பாலளிக்க வரும்‌ சேடியரைக்‌ கண்டதும்‌ 
மகிழ்ந்து வாய்திறந்தான்‌. ஆனால்‌ அவன்‌ கைகளோ 


கால்களோ அசையவில்லை. விழிதிறந்து நோக்கு 
கொள்ளவுமில்லை. 


அன்னை இட்டபெயரே அவனுக்கு நீடித்தது. அவனை 
அனைவரும்‌ ஜந்து என்றே அழைத்தனர்‌. வெற்றுயிர்‌ என 
அவனை பிறர்‌ எண்ணினாலும்‌ தந்தை அவன்மேல்‌ 
பேரன்புகொண்டிருந்தான்‌. அவன்‌ பிறந்த நாளில்‌ 
ஈற்றறைக்கு வெளியே நின்று தவித்தான்‌. மைந்தனை 
எண்ணைக்கொப்பரையில்‌ குனிந்து நோக்கியதும்‌ 
உளமுருகி விழிநீர்‌ பொழிந்தான்‌. இரவும்‌ பகலும்‌ 
கடட பகவான்‌ மைந்தனுடன்‌ இருந்தான்‌. 
ழித்திருக்கும்‌ நேரமெல்லாம்‌ அவனை 
எண்ணிக்கொண்டிருந்தான்‌. துயிலில்‌ அவனையே 
கனவுகண்டான்‌. மைந்தன்‌ ஒலியெழுப்பத்‌ 
தொடங்கியதும்‌ அவ்வொலி கேட்பதற்காக அருகிலேயே 
அமர்ந்திருந்தான்‌. அவன்‌ தந்தையின்‌ காலடிகளை 
அறிந்ததும்‌ முகம்‌ மலர்ந்து “ஆ!” என ஓசையிடுவான்‌. 
“என்னை அமைக்கிறான்‌. தந்தையே என 
அழைக்கிறான்‌” என்று சோமகன்‌ கூவி 
கண்ணீர்மல்குவான்‌. 


தந்தையால்‌ செளமதத்தன்‌ என்று பெயரிடப்பட்டாலும்‌ 
அரண்மனையில்‌ ஜந்து என்றே மைந்தன்‌ 
அழைக்கப்பட்டான்‌. மெல்லிய வெறுப்பும்‌ அருவருப்பும்‌ 
கொண்டு இடப்பட்ட அப்பெயர்‌ நூறு அன்னையரின்‌ 
நாவில்‌ இனிய செல்லப்பெயராக மாறியது. இரவும்‌ பகலும்‌ 
அவன்‌ அன்னையரின்‌ கைகளிலும்‌ மடியிலுமே 
திகழ்ந்தான்‌. அசைவற்ற கைகால்களும்‌ நோக்கில்லா 
விழிகளும்‌ கொண்ட அந்தத்‌ தசைக்குவை அவர்களின்‌ 
விழைவால்‌ பேரழகுகொண்டது. எண்ணும்தோறும்‌ 
இனிமையளிப்பதாகியது. அவர்கள்‌ அதுவரை அடைந்த 
வெறுமையனைத்தையும்‌ நிரப்பியது. அவர்களை 
தெய்வமென ஆட்சிசெய்தது. 


சோமகன்‌ தன்‌ மைந்தன்மேல்‌ பெரும்பித்து 
கொண்டிருந்தான்‌. ஒவ்வொருநாளும்‌ காலையில்‌ 
மைந்தன்‌ முகத்தில்‌ அவன்‌ விழிக்க விரும்புவான்‌ 
என்பதனால்‌ அன்னை ஒருத்தி மைந்தனுடன்‌ வந்து 
அவன்‌ மஞ்சத்தறை வாயிலில்‌ காத்திருப்பாள்‌. அரசவை 
கூடும்போது அருகமைந்த அறையில்‌ அன்னையர்‌ 
அவனுடன்‌ காத்திருப்பார்கள்‌. சிற்றிடைவேளைகளில்‌ 
அவன்‌ அழைத்ததும்‌ மைந்தனை அவனிடம்‌ 
அளிப்பார்கள்‌. அவன்‌ குரல்‌ கேட்டதுமே மைந்தன்‌ 
துள்ளித்‌ ததும்பத்‌ தொடங்குவான்‌. ஏழு வயதாகியும்‌ “ஆ!” 
என்ற ஒற்றைச்‌ சொல்லன்றி எதுவும்‌ அவன்‌ நாவில்‌ 


எழவில்லை. அவ்வொரு சொல்லில்‌இருந்தே அவன்‌ 
உணர்வதனைத்தையும்‌ அறிந்துகொள்ளுமளவுக்கு 
அவர்கள்‌ அவன்மேல்‌ பெருவிருப்பம்‌ கொண்டிருந்தனர்‌. 


ஒருநாள்‌ கீழ்த்திசையிலிருந்து வந்த புலோமர்‌ என்னும்‌ 
வைதிகர்‌ அவன்‌ அவையிலமர்ந்து 
அறமுரைத்துக்கொண்டிருந்தார்‌. அவரைச்‌ சூழ்ந்து 
வைதிகரும்‌ அமைச்சர்களும்‌ அமர்ந்திருந்தனர்‌. தாழ்ந்த 
குரலில்‌ புலோமர்‌ பேசிக்கொண்டிருக்க அதைக்‌ 
கேட்கும்பொருட்டு அனைவரும்‌ அவரை நோக்கி 
சாய்ந்தனர்‌. அப்போது பக்கத்து அறையில்‌ ஜந்து 
வீரிட்டலறும்‌ ஒலி கேட்டது. அதைக்‌ கேட்டு நூறு 
அன்னையரும்‌ கூச்சலிடுவதும்‌ அழுவதும்‌ எழுந்தது. 
சோமகன்‌ அரியணையில்‌ இருந்து இறங்கி “என்ன? என்ன 
ஆயிற்று?” என்று கூவியபடி பக்கத்து அறைக்குள்‌ 
ஓடினான்‌. 


அந்தப்‌ பெரிய கூடத்திற்குள்‌ மைந்தன்‌ 
கதறியழுதுகொண்டிருக்க அரசியர்‌ அவனை கையில்‌ 
எடுக்கும்பொருட்டு கூச்சலிட்டபடி முண்டியடித்தனர்‌. 
“அவனை என்னிடம்‌ கொடுங்கள்‌!” என அவர்கள்‌ கூவி 
அழுதனர்‌. அவர்களை அதட்டி விலக்கிவிட்டு 
மைந்தனை தன்‌ கையில்‌ வாங்கிப்‌ பார்த்த சோமகன்‌ 
அவன்‌ தொடையில்‌ ஓர்‌ எறும்பு கடித்திருப்பதைக்‌ 
கண்டான்‌. அந்த வடுவில்‌ அவன்‌ கண்ணீர்‌ விட்டபடி 
முத்தமிட்டான்‌. வலி அமைந்ததும்‌ ஜந்து உடல்கூச 
நகைக்கலானான்‌. அன்னையரும்‌ நகைத்தபடி 
அவனைச்‌ சூழ்ந்து வளையல்‌ ஒலிக்க கைதட்டியும்‌ 
பறவைகள்போலவும்‌ விலங்குகள்போலவும்‌ 
ஒலியெழுப்பியும்‌ அவனை மகிழ்விக்கத்‌ தொடங்கினர்‌. 


அதன்‌ பின்னரே சோமகன்‌ அரியணையைவிட்டு இறங்கி 
ஓடியதை உணர்ந்து கூச்சமடைந்தான்‌. மீண்டும்‌ 
அவைக்குச்‌ சென்றபோது புலோமர்‌ பேச்சை நிறுத்திவிட்டு 
அவனுக்காகக்‌ காத்திருந்தார்‌. வைதிகரும்‌ அமைச்சரும்‌ 
அவர்‌ அருகே கைகட்டி நின்றிருந்தனர்‌. சோமகன்‌ 
புலோமரை வணங்கி “பொறுத்தருள்க அந்தணரே, நான்‌ 
முதுமையில்‌ தவமிருந்து பெற்ற மைந்தன்‌. அவனன்றி 
என்‌ உலகம்‌ பொருள்கொள்வதில்லை. அவனுக்காகவே 
நான்‌ உயிர்வாழ்கிறேன்‌. அவன்‌ அழுமொலி கேட்டபின்‌ 
நான்‌ இங்கே அமர்ந்திருக்கமுடியாது” என்றான்‌. அங்கே 
நிகழ்ந்ததை சொன்னான்‌. “பேரன்பு என்ப 
பெருந்துன்பமே என இன்று உணர்ந்தேன்‌” என சொல்லி 
பெருமூச்சுவிட்டான்‌. 


“இந்த மைந்தன்‌ உனக்கு எவ்வகையில்‌ பொருள்‌ 
அளிக்கிறான்‌?” என்றார்‌ புலோமர்‌. “இவனே என்‌ 
அறம்பொருளின்பம்‌. இவனே என்‌ மூதாதையர்‌. இவனே 
என்‌ தெய்வவடிவம்‌” என்றான்‌ சோமகன்‌. “இப்புவியில்‌ 
எதன்பொருட்டு இவனை இழப்பாய்‌?” என்றார்‌ புலோமர்‌. 
அவ்வினாவை எமன்‌ கேட்டதை நினைவுகூர்ந்த 
சோமகன்‌ “எதன்பொருட்டும்‌ இழக்கமாட்டேன்‌. இங்கும்‌ 
அங்கும்‌ எதுவும்‌ இவனுக்கு நிகரல்ல” என்றான்‌. 


“ஒற்றை ஒரு மைந்தனைப்‌ பெற்ற தந்‌ைத அப்படித்தான்‌ 
இருக்கமுடியும்‌. அன்பெல்லாம்‌ அந்த ஒரு மைந்தன்மேல்‌ 
குவிகிறது. நிறைய மைந்தரைப்‌ பெற்றவர்கள்‌ பலமடங்கு 
அன்புகொண்டவர்கள்‌. பலமடங்கு உவகையும்‌ 
அடைவார்கள்‌. ஆனால்‌ அவர்களின்‌ துயர்‌ குறைவே” 
என்றார்‌ புலோமர்‌. “என்‌ ஊழ்‌ ஒரு மைந்தனை மட்டுமே 
பெறுவேன்‌ என்பது. நூறு மனைவியர்‌ எனக்கு 
இருந்தாலும்‌ அவர்களின்‌ வயிறு கனியவில்லை” 
என்றான்‌ சோமகன்‌. “நூறு மைந்தரை நீ பெறமுடியும்‌. 
நூறுவிழுது விரித்த ஆலமரமாக ஆக முடியும்‌” என்றார்‌ 
புலோமர்‌. திகைப்புடன்‌ “அதெப்படி?” என்றான்‌ சோமகன்‌. 
“அரசே, பிருகத்‌ஃபலம்‌ என்னும்‌ மகாபூத வேள்வி ஒன்று 
உள்ளது. இது கிழக்குநாட்டில்‌ பெருநிலம்‌ முழுக்கப்‌ 
பரவிய அரசுகொண்ட மாமன்னர்களுக்கு மட்டும்‌ 
செய்யப்படுவது. நூறு புத்ரகாமேஷ்டிகளுக்கு நிகர்‌ அது. 
அதை ஆற்றுபவன்‌ நூறு நிகரற்ற மைந்தரைப்‌ 
பெறுவான்‌” என்றார்‌ புலோமர்‌. 


“நான்‌ அதைச்‌ செய்ய விழைகிறேன்‌. எனக்கு நூறு 
மைந்தர்‌ வேண்டும்‌” என்று அரியணைவிட்டு எழுந்து 
நின்று சோமகன்‌ கூவினான்‌. “அரசே, அது எவ்விலை 
கொடுத்தேனும்‌ தாங்கள்‌ விழைவதைப்‌ பெறும்‌ 
துணிவுள்ள சக்ரவர்த்திகளுக்குரிய வேள்வி. 
அதர்வவேதத்தின்‌ இருண்டபக்கத்தைச்‌ சேர்ந்தது. எளிய 
உள்ளம்‌ கொண்டோர்‌ அதை எண்ணவும்‌ இயலாது” 
என்றார்‌ புலோமர்‌. “நான்‌ விரிமண்ணாளும்‌ பேரரசன்‌. 
என்‌ விழைவோ பாரதவர்ஷத்தை முழுதாள்வது” என்று 
சோமகன்‌ சொன்னான்‌. “நூறு மைந்தர்‌ எழட்டும்‌. நான்‌ 
என்‌ அஸ்வமேதப்‌ புரவியை கட்டவிழ்க்கிறேன்‌.” 


“அரசே, இப்புவியில்‌ எதை அடைந்தாலும்‌ நிகராக 
ஒன்றை இழந்தாகவேண்டும்‌. கையில்‌ கொடைகளுடன்‌ 
உங்களிடம்‌ விலைபேச வந்திருக்கும்‌ தெய்வங்கள்‌ நீங்கள்‌ 
எடுத்துவைக்கப்போகும்‌ மாற்றுப்பண்டம்‌ என்ன என்றே 
நோக்குகின்றன. இந்த வேள்வியில்‌ பன்னிரண்டரை 
லட்சம்‌ வெண்ணிறமான பசுக்களை பலியிடவேண்டும்‌” 


என்றார்‌ புலோமர்‌. சோமகன்‌ திகைத்து அமர்ந்திருக்க 
“அல்லது அதற்கு நிகராக தன்‌ தந்தையை 
பலிப்பசுவாக்கி வேள்வியில்‌ அவியிடவேண்டும்‌” என்று 
புலோமர்‌ சொன்னார்‌. சோமகன்‌ இமைக்காமல்‌ நோக்கி 
அமர்ந்திருந்தான்‌. புலோமர்‌ “அல்லது பெற்றெடுத்த முதல்‌ 
மைந்தனை பலிப்பசுவாக குருதி கொடுக்கவேண்டும்‌. 
கொடை கொடுப்பவனின்‌ இழப்பால்தான்‌ 
அளக்கப்படுகிறது” என்றார்‌. 


“அதெப்படி முடியும்‌? என்ன பேசுகிறீர்கள்‌?” என்று 
தலைமை அமைச்சர்‌ சீறினார்‌. “இச்சொல்‌ இந்த 
அவையில்‌ எழுந்தமையே பெரும்பழி சூழச்செய்வது” 
என்றார்‌ இணையமைச்சர்‌. “நான்‌ பேரரசர்களின்‌ 
வழியையே சொன்னேன்‌. பிறருக்குரியவை அல்ல 
என்றும்‌ எச்சரித்தேன்‌” என்றார்‌ புலோமர்‌. “ஒரு 
மைந்தனை இழந்தாலும்‌ நூறு மைந்தரைப்‌ பெறமுடியும்‌. 
சிம்மம்போல்‌ உடலாற்றல்‌ கொண்டவர்களும்‌ 
முழுவாழ்க்கை கொண்டவர்களுமான மைந்தர்களையே 
தெய்வங்கள்‌ அளிக்கும்‌. வேள்வியில்‌ குறைமைந்தர்‌ 
எழமாட்டார்‌.” 


ஒரு சொல்லும்‌ உரைக்காது சோமகன்‌ எழுந்து தன்‌ 
அறைக்குள்‌ சென்று கதவை மூடிக்கொண்டான்‌. அவன்‌ 
தேவியர்‌ வந்து அழைத்தும்‌ திறக்கவில்லை. 
இரவெல்லாம்‌ துயிலாமல்‌ உலவிக்கொண்டிருந்த ஒலி 
கேட்டது. அவன்‌ தனக்குத்தானே பேசிக்கொள்வதும்‌ 
ஓங்கி தூண்களை மிதிப்பதும்‌ ஓலமிடுவதும்‌ கேட்டு 
வெளியே நின்றிருந்த அமைச்சர்கள்‌ அஞ்சினர்‌. மறுநாள்‌ 
காலை கதவைத்‌ திறந்து வெளிவந்த முதிய அரசன்‌ 
இளமைகொண்டவனைப்போல்‌ தோன்றினான்‌. இறுகிய 
உடலுடன்‌ நடந்து சென்று அவையமர்ந்து புலோமரை 
அழைத்துவர ஆணையிட்டான்‌. வந்து வாழ்த்திநின்ற 
புலோமரிடம்‌ “நான்‌ ஏற்கிறேன்‌. வேள்வி நிகழ்க! அதில்‌ 
என்‌ மைந்தனை பலிப்பசுவாக அளிக்கிறேன்‌” என்றான்‌. 


அவையினர்‌ திகைத்தனர்‌. அமைச்சர்‌ உரக்க “என்ன 
சொல்கிறீர்கள்‌, அரசே? உங்கள்‌ உயிருக்கு நிகரான 
மைந்தர்‌ அவர்‌” என்றார்‌. ஆனால்‌ இரவிலேயே 
அனைத்தையும்‌ எண்ணிமுடித்திருந்தான்‌ சோமகன்‌. 
“ஆம்‌, நான்‌ விழைந்தது மைந்தரை. நான்‌ பேரன்பு 
கொண்டிருப்பது மைந்தர்‌ மேல்‌. இந்தக்‌ குறிப்பிட்ட 
மைந்தன்‌ அல்ல” என்று அவன்‌ சொன்னான்‌. “இது 
அசைவற்ற ஊன்பிண்டம்‌. இது எனக்குப்‌ பின்‌ 
அரசாளுமா? எந்தையருக்கு நுண்சொல்‌ உரைத்து 
நீர்க்கடன்‌ இயற்றுமா? வேள்விக்காவலனாக 


அமர்ந்திருக்குமா? இதை மைந்தன்‌ என 
எண்ணிக்கொண்டது என்‌ இழிதகு உளமயக்குதான்‌. 
உண்மையான ஆற்றல்கொண்ட நூறுமைந்தர்‌ 
பிறப்பாரென்றால்‌ இதை இழப்பதில்‌ பிழையில்லை.” 


“ஆம்‌, இவனை இழந்தால்‌ நான்‌ துயர்கொள்வேன்‌. 

னால்‌ நூறு மைந்தரைப்‌ பெற்று அதை நூறுமடங்கு 

கர்செய்வேன்‌” என்று சோமகன்‌ சொன்னான்‌. “உண்மை, 
இது பழிசூழ்‌ செயலே. ஆனால்‌ அரசனாகிய நான்‌ என்‌ 
மக்களுக்கு கடமைப்பட்டவன்‌. எனக்காக அல்ல, என்‌ 
அரசுக்காகவே நான்‌ மைந்தனைப்‌ பெற விழைந்தேன்‌. 
நூறு பெருவீரர்‌ என்‌ குடியில்‌ பிறந்தால்‌ என்‌ அரசு 
பாரதத்தை ஆளும்‌. என்‌ குடியினர்‌ என்னை வாழ்த்துவர்‌. 
அச்சொல்லில்‌ இப்பழி கரைந்துபோகும்‌. நூறு மைந்தர்‌ 
அளிக்கும்‌ நீரையும்‌ அன்னத்தையும்‌ பெற்று என்‌ 
மூதாதையர்‌ என்னை வாழ்த்துவர்‌. அவ்வருளில்‌ 
இங்குள்ள இழிசொற்கள்‌ மறையும்‌.” 


“ஆற்றல்மிக்க மைந்தன்‌ ஒருவன்‌ பிறந்தால்‌ அவனை 
இந்நாட்டின்பொருட்டு களம்புக அனுப்பமாட்டேனா 
என்ன? அவன்‌ களப்பலியானால்‌ நடுகல்‌ சாத்தி 
தெய்வமாக்கமாட்டேனா என்ன? நூறு வீரர்‌ தன்‌ குலத்தில்‌ 
பிறக்கும்பொருட்டு இவன்‌ களப்பலியானான்‌ என்று 
கொள்வோம்‌. இவன்‌ நூறுமரங்கள்‌ முளைக்கும்‌ 
கணுக்கள்‌ கொண்ட மரத்தடி. இவன்‌ பிறப்பின்‌ நோக்கமே 
இதுதான்‌ போலும்‌. அவையோரே, இவன்‌ நோய்கொண்டு 
நொந்து இறந்தால்‌ விண்புகமாட்டான்‌. ஏனென்றால்‌ 
இங்கு இவன்‌ நற்செயல்‌ என எதுவும்‌ செய்யவில்லை. 

னால்‌ வேள்வித்தீயில்‌ அவியானான்‌ என்றால்‌ 
தேவர்கள்‌ இவனை கைபற்றி விண்ணிலேற்றிக்‌ 
கொண்டுசெல்வர்‌. அவியென பெய்யப்பட்ட அனைத்தும்‌ 
தூய்மை அடைகின்றன. விண்வாழும்‌ தெய்வங்களை 
சென்றடைகின்றன.” 


“தன்‌ குடிகாக்கும்‌ நூற்றுவரை எழுப்பிவிட்டு இவன்‌ 
விண்புகட்டும்‌. இவ்வெளிய ஊன்தடி பிறந்து உண்டு 
வளர்ந்தமைக்கு இப்பெருஞ்செயலே பொருத்தமான 
பொருள்‌ அளிப்பது. அறியாமலேயே குலம்காக்கும்‌ 
வீரனென்றாகிறான்‌ இவன்‌” என்றான்‌ சோமகன்‌. 
“இவனுக்கு நம்‌ நகர்நடுவே நடுகல்‌ நாட்டி வணங்குவோம்‌. 
என்றென்றும்‌ இவன்‌ பெயர்‌ நம்‌ குடிநினைவுகளில்‌ 
வாழட்டும்‌.” அரசன்‌ சொல்லிமுடித்தபின்‌ 
அமைச்சர்களுக்கு சொல்‌ இருக்கவில்லை. அவர்கள்‌ 
ஒருவரை ஒருவர்‌ நோக்கிக்கொண்டு அமைதியாக 
நின்றனர்‌. 


செய்தி அறிந்து அன்னையர்‌ நூற்றுவரும்‌ மைந்தனை 
நடுவே வைத்து உடலால்‌ அரண்கட்டிக்‌ காத்தபடி கதறி 
அழுதனர்‌. “எங்கள்‌ உயிரை எடுங்கள்‌. எங்களைக்‌ 
கொன்று அவியிடுங்கள்‌... எங்கள்‌ மைந்தனை 
விடப்போவதில்லை” என்று அவர்கள்‌ கூவினர்‌. 
வாளேந்தி வந்த வீரர்களுக்கு முன்னால்‌ சென்று விழுந்து 
“இங்கேயே உயிர்துறப்போம்‌. எங்கள்‌ மைந்தனை 
தொடவிடமாட்டோம்‌” என்றனர்‌. நெஞ்சிலறைந்து 
அழுதனர்‌. உடைவாளை எடுத்து தங்கள்‌ கழுத்தில்‌ 
வைத்து “எங்கள்‌ குருதியை மிதித்துக்‌ கொண்டுசெல்க 
மைந்தனை!” என்றனர்‌. 


அரசியரின்‌ சினம்‌ அறிந்து புலோமர்‌ அங்கு வந்தார்‌. 
“அரசியரே, உங்கள்‌ ஒவ்வொருவரின்‌ வயிற்றிலும்‌ 
பிறக்கவிருக்கும்‌ மைந்தர்களை நீங்கள்‌ 
தடைசெய்கிறீர்கள்‌. இவ்வூன்தடி உங்கள்‌ கைகளில்‌ 
தவழ்ந்தது உங்கள்‌ மைந்தர்‌ என மறுபடியும்‌ பிறப்பதற்கே 
என்று அறிக! இவன்மேல்‌ நீங்கள்‌ காட்டிய பேரன்பு இவன்‌ 
உங்கள்‌ மைந்தனாகப்போகிறவன்‌ என்பதனால்தான்‌” 
என்றார்‌. அவர்கள்‌ கண்ணீர்‌ வழிய அவர்‌ சொற்களைக்‌ 
கேட்டனர்‌. “உங்களில்‌ எவருக்கு மைந்தன்‌ பிறக்க 
விருப்பமுள்ளதோ அவர்கள்‌ மட்டும்‌ இப்பால்‌ வருக! 
பிறர்‌ அங்கு நின்று மைந்தனை காத்துக்கொள்க!” 
என்றார்‌ புலோமர்‌. 


நூறாவது அரசியான பத்மை கண்ணீருடன்‌ “இவன்‌ என்‌ 
உயிருக்கு நிகர்‌. ஆனால்‌ பெண்ணென நான்‌ ஒரு 
மைந்தனில்லாமல்‌ இறக்க விரும்பவில்லை” என்றபடி 
விலகி நின்றாள்‌. இன்னொரு அரசியும்‌ “ஆம்‌, நான்‌ 
மைந்தனில்லாமல்‌ இறந்தால்‌ விண்ணுலகு 
செல்லமாட்டேன்‌” என்று விலகி வந்தாள்‌. “நான்‌ 
இக்குழவியில்‌ கண்டது பிறக்க இயலாத என்‌ 
மைந்தனைத்தான்‌. அவன்‌ வருக!” என இன்னொருத்தி 
விலகினாள்‌. அனைத்து அரசிகளும்‌ ஜந்துவை 
விட்டுவிட்டு விலகினர்‌. அவனை வயிற்றில்‌ 
சுமந்துபெற்ற முதல்‌ அரசி மட்டும்‌ அவனை மடியில்‌ 
வைத்து அணைத்து கண்ணீர்‌ விட்டபடி உடல்குறுக்கி 
அமர்ந்திருந்தாள்‌. 

“அரசி, உங்களை அன்னையென்று அழைக்கக்கூட 
அறியாத இந்த மைந்தனால்‌ என்ன பயன்‌? முடிசூடி 
அமர்ந்து கோசலத்தை ஆளும்‌ சக்ரவர்த்தி ஒருவன்‌ 
எழவேண்டிய வயிறு உங்களுடையது” என்றார்‌ புலோமர்‌. 
அவள்‌ “விலகுக! என்‌ செவிக்கு நஞ்சாகிய சொற்களை 
சொல்லாதொழிக!” என்று கூவினாள்‌. “மைந்தன்‌ 


என்பவன்‌ மைந்தனுக்குரிய இயல்புகளின்‌ தொகுதி 
அல்லவா? இவன்‌ இயல்புகள்‌ என்ன? உங்கள்‌ கைகளில்‌ 
வாழும்‌ இந்த ஊன்பொதியால்‌ உங்கள்‌ அன்னையுள்ளம்‌ 
நிறைவடைகிறதா?” என்றார்‌ புலோமர்‌. “பேசாதே... 
விலகு!” என்று அன்னை கூவினாள்‌. 


“அரசி, உங்கள்‌ வயிற்றில்‌ இப்போதே கருத்துவடிவாக 
வந்துவிட்டான்‌ பேராற்றல்‌ மிக்க மைந்தன்‌. உங்கள்‌ 
கண்களும்‌ கைகளும்‌ அறிந்துவிட்ட இந்த 
ஊன்குவைக்காக உங்கள்‌ கனவகம்‌ மட்டுமே அறிந்த 
அம்மைந்தனைக்‌ கொல்ல முடிவெடுக்கிறீர்கள்‌ 
இப்போது” என்றார்‌ புலோமர்‌. அரசி நிமிர்ந்து தன்‌ 
நெஞ்சிலும்‌ வயிற்றிலும்‌ ஓங்கி ஓங்கி அறைந்துகொண்டு 
வீரிட்டலறினாள்‌. பின்னர்‌ மைந்தனை அப்படியே 
விட்டுவிட்டு ஓடி தன்‌ அறைக்குள்‌ புகுந்து கதவை 
மூடிக்கொண்டாள்‌. புலோமர்‌ தன்‌ மாணவர்களிடம்‌ 
“பலிவிலங்கை வேள்விப்பந்தலுக்கு 
கொண்டுசெல்லுங்கள்‌” என்றார்‌. 


அவர்கள்‌ ஜந்துவை தாக்கிக்கொண்டு சென்றபோது 
அவன்‌ அஞ்சி கழுத்து இறுகிய கன்றுபோல அமறல்‌ 
ஒலியெழுப்பி துடித்தான்‌. “ஆ! ஆ!” என அவன்‌ அழுதது 
அம்மா அம்மா என்றே அவர்களின்‌ செவிகளுக்கு 
ஒலித்தது. அரசியரில்‌ மூவர்‌ உள்ளம்பொறாமல்‌ ஓடிவந்து 
அவன்‌ ஒருகையைப்பற்றி இழுத்தனர்‌. இளவைதிகர்‌ 
அவனை மறுபக்கம்‌ இழுத்தனர்‌. பிற அரசியர்‌ 
“வந்துவிடடீ... வேண்டாம்‌” என்று அவர்களை 
அழைத்தனர்‌. அழுதபடி கையை விட்டுவிட்டுச்‌ சென்று 
முழந்தாளிட்டமர்ந்து கதறி அழுதனர்‌ அம்மூவரும்‌. 
அரசியரின்‌ அழுகைக்குரல்‌ சூழ ஜந்து 
வேள்விப்பந்தலுக்கு கொண்டுசெல்லப்பட்டான்‌. 


அங்கே வேள்விக்காவலனாக சோமகன்‌ 
அமர்ந்திருந்தான்‌. தந்தையின்‌ குரலைக்‌ கேட்டதும்‌ ஜந்து 
மகிழ்ந்து மூக்கை அத்திசை நோக்கி திருப்பியபடி சிரித்து 
“ஆ! ஆ!” என ஓசையிட்டான்‌. அவனை அவர்கள்‌ 
கொண்டுசென்று மணைப்பலகையில்‌ அமரச்செய்தனர்‌. 
அவன்‌ அஞ்சி தலைதிருப்பியபோது சோமகன்‌ அவன்‌ 
தோளைத்தொட்டு “அசையாதே, ஜந்து” என்றான்‌. அவன்‌ 
ஒருபோதும்‌ அப்பெயரை சொல்வதில்லை. செளமதத்தன்‌ 
என்றே சொல்வது வழக்கம்‌. அப்போது அச்சொல்‌ 
அவனை வெறுப்புக்குரியவனாக ஆக்க உதவியது. ஜந்து 
தந்தையின்‌ தொடுகையை உணர்ந்து சிரித்துக்கொண்டே 
இருந்தான்‌. அவன்‌ கழுத்தில்‌ வேள்விக்கத்தி குளிராகத்‌ 
தொட்டபோதும்‌ அவன்‌ நகைத்தான்‌. 


அவர்கள்‌ அவன்‌ கழுத்தின்‌ குருதிநாளத்தை அறுத்து 
பெருகிய குருதியை வேள்விக்குளத்தில்‌ கொட்டினர்‌. 
முதல்முறையாக ஜந்துவின்‌ கைகளும்‌ கால்களும்‌ 
துடித்து இழுபட்டு நீண்டன. அவன்‌ இருகைகளையும்‌ 

ரித்து கால்களை உந்தி சோமகனை நோக்கி 
தாவினான்‌. “தந்தையே” என்று கூவினான்‌. அதற்குள்‌ 
மூச்சுக்குழாயும்‌ அறுபட்டதனால்‌ அடுத்த சொல்‌ 
குருதித்தெறிப்புகளாக அவனை பிடித்துக்கொண்டிருந்த 
வைதிகர்மீதும்‌ அப்பால்‌ நின்றிருந்த அரசன்மீதும்‌ 
தெறித்தது. அவன்‌ கைகால்கள்‌ அதிர்ந்துகொண்டே 
இருந்தன. 


அவன்‌ தலையை துண்டித்து அப்பால்‌ எடுத்து 
வைத்தபின்‌ அவன்‌ உடலை சிறுதுண்டுகளாக வெட்டி 
எரிகுளத்திலிட்டனர்‌. பாம்புச்சீறல்கள்போலவும்‌ 
கூகைக்குழறல்போலவும்‌ யானைப்பிளிறல்போலவும்‌ 
எழுந்த அதர்வம்‌ அப்பலியை ஏற்றுக்கொண்டது. 
நெய்விழுந்த தீ எழுந்து கூரைதொட்டு நின்று ஆடியது. 
ஊன்‌ உருகும்‌ வாடை எழுந்து அரண்மனைக்குள்‌ 
சூழ்ந்தபோது அரசியர்‌ நெஞ்சில்‌ அறைந்தபடி கதறி 
அழுதனர்‌. சிலர்‌ உப்பரிகைகளிலிருந்து கீழே குதிக்க 
ஓடினர்‌. அவர்களை பிறர்‌ பிடித்துத்‌ தடுத்தனர்‌. 
மைந்தனின்‌ குருதியன்னை நினைவிழந்து 
படுத்திருந்தாள்‌. இறுதியாக தலையையும்‌ 
அவியிலிட்டபின்‌ நூறு அதர்வச்‌ சொல்நிரையை ஆயிரம்‌ 
முறை சொல்லி அவ்வேள்வியை புலோமர்‌ 
நிறைவுசெய்தார்‌. 


அன்னையர்‌ பித்துப்பிடித்தவர்கள்போல பலமாதகாலம்‌ 
ஆடையணியாமல்‌ அணிபூணாமல்‌ இன்னுணவும்‌ 
ஏற்காமல்‌ இருந்தனர்‌. சோமகனும்‌ இறுகிய முகமும்‌ 
வற்றிக்குறுகிய சொற்களுமாக அரசச்செயல்களை மட்டும்‌ 
செய்து வாழ்ந்தான்‌. ஆறுமாதங்களுக்குப்‌ பின்‌ அரசியர்‌ 
ஒவ்வொருவராக கருவுறத்தொடங்கினர்‌. ஒவ்வொரு 
கருவுறுதல்‌ செய்தி வந்தபோதும்‌ பிற அனைவரும்‌ 
உவகைகொண்டனர்‌. நூறுபேரும்‌ கருவுற்ற செய்தி 
நூறுமடங்கு களிப்பாகியது. நூறு மடங்கு கொண்டாடிய 
சோமகன்‌ ஜந்துவை அரிதாகவே எண்ணிக்கொண்டான்‌. 
நூறு கருச்சடங்குகள்‌ ஆற்றப்பட்டபோது முழுமையாகவே 
மறந்தான்‌. 


அரசியர்‌ தாங்கள்‌ கருக்கொள்ளும்வரைதான்‌ ஜந்துவை 
நினைத்திருந்தனர்‌. தங்கள்‌ வயிற்றில்‌ உயிரை 
உணர்ந்தபின்‌ வேறெதையும்‌ அவர்கள்‌ எண்ணாதவர்‌ 
ஆயினர்‌. நூறுமைந்தரும்‌ ஒவ்வொருவராக மண்ணுக்கு 


வந்தபோது அரண்மனையும்‌ அந்நாடும்‌ ஜந்துவை 
முழுமையாக மறந்தனர்‌. அவனுக்கு நகரின்‌ 
தெற்குமூலையில்‌ ஓர்‌ ஆலயம்‌ அமைக்கப்பட்டு அங்கே 
அவன்‌ பலியான அன்று மட்டும்‌ நெய்விளக்கு 
ஏற்றப்பட்டது. முதல்நாள்‌ விளக்கேற்று விழாவுக்கு 
அரசியர்‌ சூழ அரசன்‌ வந்திருந்தான்‌. கண்ணீருடன்‌ 
கைகூப்பி அம்முற்றத்தில்‌ நின்றிருந்தார்கள்‌. அடுத்த 
ஆண்டு மைந்தர்களை கருவுற்றிருந்தமையால்‌ அரசியர்‌ 
வரவில்லை. அதற்கடுத்த ஆண்டு அரசனும்‌ 
அக்கோயிலுக்கு செல்லவில்லை. அவை வைதிகரே 
உரியமுறையில்‌ பூசனைகளை செய்தார்‌. 


ஜந்து எப்போதாவது அவன்‌ குருதியன்னையின்‌ கனவில்‌ 
வந்தான்‌. அவன்‌ விழிகள்‌ கொண்டு நோக்கி துயரத்துடன்‌ 
கைநீட்டி “அன்னையே!” என்று அழைத்தான்‌. அவள்‌ 
கருநிறைந்திருந்த நாளில்‌ இருமுறை அக்கனவுக்குப்‌ 
பின்‌ கதறி எழுந்து ஓடமுயன்று கீழே விழுந்தாள்‌. 
கனவுக்குறி நோக்கும்‌ நிமித்திகர்‌ நோக்கி ஜந்து அவள்‌ 
வயிற்றில்‌ மீண்டும்‌ மைந்தனாக பிறக்க விழைகிறான்‌ 
என்பதே அக்கனவின்‌ பொருள்‌ என்று உரைத்தனர்‌. 


அதன்வண்ணமே நீண்ட உடலும்‌ பெரிய கைகளும்‌ 
அரசனுக்குரிய இலக்கணங்களும்‌ கொண்டு 
நற்பொழுதில்‌ பிறந்த மைந்தன்‌ ஐந்துவின்‌ இடுப்பில்‌ 
இருந்த அதே மச்சத்தை தானும்‌ கொண்டிருந்தான்‌. 
அவன்‌ பேரரசன்‌ ஆவான்‌ என்றனர்‌ நிமித்திகர்‌. 
அவனுக்கு செளமதத்தன்‌ என்று அன்னை பெயரிட்டாள்‌. 
இளமையிலேயே படைக்கலம்‌ கையிலெடுத்த அவன்‌ 
பெருந்திறல்வீரனாக வளர்ந்தான்‌. தன்‌ உடன்பிறந்தார்‌ 
துணையுடன்‌ ஆரியவர்த்தத்தை முழுதும்‌ வென்று 
அஸ்வமேதமும்‌ ராஜசூயமும்‌ நிகழ்த்தி சத்ராஜித்‌ என 
அறியப்பட்டான்‌. துலா சரியாமல்‌ நெறிகாப்பவன்‌ என 
குடிக்கு புகழ்சேர்த்தான்‌. 

தந்தையும்‌ அன்னையரும்‌ முற்றிலும்‌ மறந்தாலும்‌ அவன்‌ 
மட்டும்‌ தன்‌ மூத்தவனை மறக்கவில்லை. ஒவ்வொரு 
மாதமும்‌ ஜந்துவின்‌ ஆலயத்திற்குச்‌ சென்று வணங்கி 
படையலும்‌ பூசையும்‌ இட்டு மீள்வது அவன்‌ வழக்கமாக 
இருந்தது. தன்‌ வாழ்வு என்பது பிறிதொரு விழைவின்‌ 
ஈடேற்றமே என அவன்‌ அறிந்திருந்தான்‌. சிலையாக 
நின்றிருந்த ஜந்து கூரிய விழிநோக்கு கொண்டிருந்தான்‌. 
அவன்‌ முன்‌ நிற்கும்‌ எவரும்‌ அவ்விழிகளை 
ஏறிடமுடியாமல்‌ விலகிச்செல்வதே வழக்கம்‌. 
செளமதத்தன்‌ மட்டுமே அவ்விழிகளை நோக்கியபடி 
நெடுநேரம்‌ நின்றிருப்பான்‌. “என்னை நான்‌ 


நோக்கிக்கொண்டிருக்கிறேன்‌ என்று தோன்றுகிறது” 
என்று அவன்‌ சொன்னான்‌. 

[9] 
நூறு கிளைகளும்‌ ஆயிரம்‌ விழுதுகளும்‌ கொண்டு 


தனிமரமே காடென்றான மைத்ரி என்னும்‌ 

லமரத்தடியில்‌ அமைந்த சிறுகொட்டகையில்‌ 

சையாடை அணிந்த சமணப்படிவர்‌ தன்‌ முன்‌ 
அமர்ந்திருந்த தருமனிடம்‌ அறவுரை சொன்னார்‌. “அரசே, 
இப்புவியில்‌ அறமென்றும்‌ அன்பென்றும்‌ ஏதுமில்லை. 
இருப்பது விழைவு ஒன்றே. விழைவுக்குரியதை நாடும்‌ 
வழியையும்‌ அதை பேணும்‌ முறைமையையும்‌ மானுடர்‌ 
அறமென வகுத்தனர்‌. விழைவை அன்பென்று ஆக்கி 
அழகுறச்செய்தனர்‌. விழைவை வெல்லாதவனால்‌ தன்‌ 
விழைவை அன்றி எதையும்‌ அறியமுடியாது. 
அறிபடுபொருள்‌ அனைத்தும்‌ விழைவால்‌ உன்னிடம்‌ 
தொடர்புகொண்டிருக்கையில்‌ வேறெதை அறியும்‌ உன்‌ 
சித்தம்‌?” 


“கேள்‌, பசிகொண்டவன்‌ அடுமனைப்பணி ஆற்ற 
முடியுமா? நாவூறுபவனால்‌ அறுசுவை சமைக்கமுடியுமா? 
பசியும்‌ ருசியும்‌ விலகியபின்னரே நீ அன்னத்தை 
அறியத்தொடங்குகிறாய்‌. அதன்பின்னரே அருஞ்சுவை 
உன்‌ கைகளில்‌ வந்தமைகிறது” என்றார்‌ அருகப்படிவர்‌. 
“விழைவறுக்காது சொல்லப்படும்‌ ஒவ்வொரு சொல்லும்‌ 
சொல்பவனின்‌ விழைவால்‌ வளைந்தது. 
விழைவுகொண்டவனின்‌ செயல்களனைத்தும்‌ அவன்‌ 
விழைவால்‌ திசைமாற்றப்பட்டவை. 
விழைவுகொண்டவனின்‌ அறிவென்பது அவ்விழைவு 
கொண்ட ஆயிரம்‌ உருவங்கள்‌ மட்டுமே.” 


“மானுடருக்குரிய விழைவுகளில்‌ உயிர்ப்பற்று 
தெய்வங்களால்‌ பொறுத்தருளப்படுகிறது. அதன்பின்னர்‌ 
மைந்தருக்கான விருப்பம்‌ அவர்களால்‌ ஏற்கப்படுகிறது. 
ஆனால்‌ அவையும்கூட உண்மையை மறைப்பவை, 
உள்ளத்தை திரிப்பவை. முற்றிலும்‌ விழைவை 
வென்றவனுக்குரியதே முற்றறிவென்று அறிக!” தருமன்‌ 
அவர்‌ சொற்களைக்‌ கேட்டபடி கைகளை கட்டிக்கொண்டு 
அமர்ந்திருந்தார்‌. அடுமனைப்புகை கலந்த காற்று 
மழைநீர்த்துளிகளுடன்‌ வீசியது. ஆலமரத்தின்‌ 
கிளைகளிலிருந்து பறவைகள்‌ மழையூறிய சிறகுகளை 
வீசி உலரச்செய்தபடி கிளம்பிச்செல்லும்‌ ஒலி 


தலைக்குமேல்‌ நிறைந்திருந்தது. 


நூறு மைந்தரைக்‌ கண்டு நிறைந்து முதிர்ந்து கம்பூன்றி 
தளர்ந்து நடந்தார்‌ சோமகன்‌. நூறு மைந்தரின்‌ ஆயிரம்‌ 
பெயர்மைந்தரைக்‌ கண்டு மேலும்‌ நிறைந்து அவர்களின்‌ 
பன்னிரண்டாயிரம்‌ மறுபெயர்‌ மைந்தரையும்‌ கண்டு 
அவர்களின்‌ பெயர்கள்கூட தெரியாமல்‌ முகமும்‌ 
புரியாமல்‌ ஆனார்‌. நோய்கொண்டு உடல்‌ நைந்து 
படுக்கையில்‌ கிடந்தார்‌. காலமும்‌ இடமும்‌ 
அறியாமலாயின. அறிந்த உறவுகள்‌ எவரும்‌ 
சூழ்ந்திருக்கவில்லை. உடலெங்கும்‌ விடாய்‌ நிறைந்து 
தவித்தது. ஆனால்‌ வாயில்‌ நீரூற்றப்பட்டபோதுதான்‌ அது 
நீருக்கான விடாய்‌ அல்ல என்று தெரிந்தது. 
குரல்வளையில்‌ அனல்‌ எரிந்துகொண்டே இருந்தது. 
நினைவுகள்‌ முழுமையாக அழிந்தன. தன்னிலை 
அதன்பின்‌ அழிந்தது. தன்னருகே கிடந்த கை 
எவருடையதோ எனத்‌ தோன்றியது. அப்போது அவர்‌ 
அருகே குனிந்த இளமைந்தன்‌ ஒருவன்‌ “மூதாதையே, 
இதோ நீர்‌: என்றான்‌. 


அவன்‌ தன்‌ கைகளில்‌ இருந்த மரக்குடுவையிலிருந்து 
நீரை அவர்‌ நாவில்‌ ஊற்றினான்‌. அந்த நீரை கண்களால்‌ 
பார்க்கமுடிந்தது. நாவை அது தொடவில்லை. எம்பி 
எம்பி அந்த நீரை கவ்வ உளம்தவித்தாலும்‌ உடல்‌ 
உள்ளத்தை அறியவில்லை. “இன்னும்‌, இன்னும்‌' என்று 
அவர்‌ கூவினார்‌. அது சொல்லாகவில்லை. பின்பு 
நடுக்கத்துடன்‌ அவர்‌ அவனை அறிந்தார்‌, அது 
செளமதத்தன்‌. “ஜந்து!” என்று அவர்‌ கூவினார்‌. அவன்‌ 
அவர்‌ குரலைக்‌ கேட்காத நெடுந்தொலைவில்‌ இருந்தான்‌. 
முகம்‌ ஒளிகொண்டிருந்தது. விழிகள்‌ வேறெங்கோ என 
திரும்பியிருந்தன. இத்தனை அழகனா இவன்‌ என 
வியந்தார்‌. “ஜந்து!” என மீண்டும்‌ அழைத்தார்‌. 


ஜந்து புன்னகையுடன்‌ மறைந்தான்‌. நீர்ப்பாவை மீது 
காற்றுபடிந்ததுபோல அவன்‌ உருவம்‌ கலைந்ததும்‌ அவர்‌ 
மீண்டும்‌ 'ஜந்து' என முனகினார்‌. அருகே நின்றிருந்த 
அவர்‌ பெயரன்‌ சோமகன்‌ குனிந்து அவர்‌ இதழ்களை 
நோக்கி “எதையோ சொல்கிறார்‌” என்றான்‌. ஏவலன்‌ அவர்‌ 
இதழ்களில்‌ காதுவைத்துக்‌ கேட்டு “ஜந்து என்கிறார்‌” 
என்றான்‌. “எதை சொல்கிறார்‌?” என்று சோமகன்‌ 
கேட்டான்‌. ஏவலன்‌ மேலே நோக்கி “பல்லி ஏதாவது 
உத்தரத்தில்‌ ஓடியிருக்கலாம்‌” என்றான்‌. “இங்கு எந்த 
உயிரும்‌ இல்லையே?” என்றான்‌ அணுக்கமருத்துவன்‌. 


அவர்‌ மீண்டும்‌ அதையே சொல்ல செவிகொடுத்துவிட்டு 


“ஆம்‌, ஜந்து என்றுதான்‌ சொல்கிறார்‌” என்றான்‌ 
இன்னொரு ஏவலன்‌. “பொருளற்ற சொல்‌... அவர்‌ தன்‌ 
அழிந்துபோன இளமையில்‌ எங்கோ இருக்கிறார்‌. அதை 
நாம்‌ இன்று இங்கிருந்து அறியமுடியாது” என்றார்‌ 
மருத்துவர்‌. “அந்நிகழ்வை எப்படி உள்ளம்‌ 
மீட்டெடுக்கிறது?” என்றான்‌ சோமகன்‌. “இளவரசே, 
முதுபிதாமகரின்‌ வாழ்க்கையில்‌ எங்கோ ஏதோ உயிருடன்‌ 
அவருக்கு ஓர்‌ எதிர்கொள்ளல்‌ நிகழ்ந்திருக்கிறது' 
என்றான்‌ ஏவலன்‌. 


மருத்துவர்‌ “அது அவ்வண்ணம்‌ முதன்மையான 
செயலாக இருக்கவேண்டுமென்பதில்லை, இளவரசே. 
வாழ்க்கையின்‌ அனைத்து நிகழ்வுகளையும்‌ உள்ளம்‌ நீர்‌ 
கரையோரக்காட்சிகளை என இயல்பாகவே 
பதிவுசெய்துகொள்கிறது. அந்நிகழ்வுகளில்‌ 
சிலவற்றில்தான்‌ தெய்வங்கள்‌ நுழைந்தாடுகின்றன. மிக 
எளிய அன்றாடச்‌ செயலாகவும்‌ இருக்கலாம்‌. 
அந்நிகழ்வை மட்டும்‌ நீரை பாறைப்பிளவு 
தேக்கிக்கொள்வதுபோல உள்ளம்‌ காத்துக்கொள்கிறது” 
என்றார்‌. சோமகன்‌ “ஜந்து என்றால்‌ என்ன பொருள்‌? 
வியப்பாக உள்ளது” என்றான்‌. 


முதிய ஏவலன்‌ ஒருவன்‌ “நம்‌ குடிக்குரிய கைவிடப்பட்ட 
ஆலயம்‌ ஒன்று நகரின்‌ தெற்குமூலையில்‌ உள்ளது. 
உங்கள்‌ தந்தையார்‌ உயிருடனிருந்த காலம்‌ வரை அங்கே 
மாதம்தோறும்‌ கருநிலவு ஏழாம்‌ நாளில்‌ குருதிபலி 
கொடுத்து வணங்கிவந்தார்‌. அரசகுலத்து மைந்தர்‌ 
ஒருவரின்‌ நடுகல்‌ அது என்பார்கள்‌. அவர்‌ பெயரை ஜந்து 
என்று சொல்லிக்கேட்டிருக்கிறேன்‌” என்றான்‌. “ஆம்‌, அந்த 
ஆலயத்தை நானும்‌ ஒருமுறை பார்த்திருக்கிறேன்‌. 
அதனருகே நின்ற ஆலமரம்‌ வளர்ந்து அது வெடித்தது. 
சில ஆண்டுகளுக்கு முன்‌ யானையொன்றின்‌ கால்பட்டு 
இடிந்தழிந்தது. சிலை சரிந்து பாதி மண்ணில்‌ புதைந்து 
அங்கே கிடக்கிறது” என்றான்‌ இன்னொரு ஏவலன்‌. 


“அந்த ஆலயத்தை சீரமைக்க பிதாமகர்‌ விழைகிறார்‌ 
போலும்‌. அவ்வாறே செய்வோம்‌” என்றான்‌ சோமகன்‌. 
முதியவரின்‌ செவியருகே குனிந்து “ஆலயத்தை மீண்டும்‌ 
கட்டுகிறோம்‌. ஜந்துவின்‌ ஆலயம்‌ கட்டப்படும்‌” என்று 
கூவினான்‌. அவர்‌ அதை கேளாத்‌ தொலைவிலிருந்தார்‌. 
எதிரே நின்றிருக்கும்‌ ஒருவரை நிலைகுத்தி நோக்குபவர்‌ 
போலிருந்தன விழிகள்‌. “போதும்‌, அழைத்துச்செல்‌!” என 
அவர்‌ எண்ணினார்‌. அவ்வெண்ணம்கூட அவருக்கு 
வெளியே எங்கோ எழுந்ததுபோலிருந்தது. அதைக்‌ கேட்டு 
அக்கணமே அருகே இருந்த நிழல்‌ எருமையாகியது. 


அதன்‌ மேல்‌ அமர்ந்திருந்த அவன்‌ கயிற்றுச்சுருளை வீசி 
“வருக!” என்றான்‌. 


நிழலெருமை மீதேற்றி எமன்‌ அவரை 

பணம்‌ நடம்‌ அட்றா பின்த்‌ செல்லும்‌ வழியில்‌ ஒளிமிக்க 
வானின்‌ நடுவே நிறுத்தி புன்னகையுடன்‌ எமன்‌ கேட்டான்‌ 
“அரசே, சொல்க! இந்த நூறு மைந்தரும்‌ ஆயிரம்‌ பெயர்‌ 
மைந்தரும்‌ பன்னீராயிரம்‌ மறுபெயரரும்‌ உனக்கு 
எவ்வகையில்‌ பொருட்டு? எதற்காக இவர்களை இழக்கச்‌ 
சித்தமாவாய்‌?” அவன்‌ கேட்பதன்‌ பொருளுணர்ந்து அவர்‌ 
தலைகுனிந்து கண்ணீர்‌ சிந்தினார்‌. அவரை அவன்‌ 
இருண்ட பாதைகள்‌ வழியாக அழைத்துச்சென்றான்‌. 
அவர்‌ அங்கே விம்மல்களையும்‌ அழுகுரல்களையும்‌ 
கேட்டார்‌. “அவை என்ன?” என்றார்‌. “உடலழிந்த 
விழைவுகள்‌ அவை. உடல்காத்து இங்கு நின்றுள்ளன.' 
அவர்‌ கடந்து செல்கையில்‌ தன்‌ குரலையும்‌ கேட்டார்‌. 
“ஐந்து ஜந்து” என்று அது அரற்றிக்கொண்டிருந்தது. 


“அரசே, இப்புவியில்‌ அனைத்துக்‌ கொடுமைகளும்‌ 
விழைவின்‌ விளைவாகவே செய்யப்படுகின்றன. இங்கு 
மெய்மையும்‌ அறமும்‌ விழைவுகளால்‌ விளக்கப்பட்ட 
வடிவில்மட்டுமே கிடைக்கின்றன. விழைவறுத்து 
விடுதலை கொள்க! அறிவதறிந்து அமைக! அருகனருள்‌ 
அதற்குத்‌ துணை கூடுக!” அருகப்படிவரின்‌ குரல்‌ 
ஓய்ந்தபின்னர்‌ நெடுநேரம்‌ அவர்‌ எஞ்சவிட்ட அமைதியை 
கேட்டுக்கொண்டு தருமன்‌ அமர்ந்திருந்தார்‌. பின்னர்‌ 
பெருமூச்சுடன்‌ “நான்‌ என்‌ நினைவறிந்த நாள்‌ முதல்‌ 
மெய்யையும்‌ அதை பீடமெனக்கொண்ட மாறா 
அறத்தையும்‌ தேடி அலைந்துகொண்டிருக்கிறேன்‌. 
நூல்களில்‌, முனிவர்‌ சொற்களில்‌, சொல்வளர்காடுகளில்‌” 
என்றார்‌. 


“நானறிந்த ஒவ்வொன்றையும்‌ மேலுமறிந்த ஒன்று 
கடந்துசென்றதையே உணர்ந்தேன்‌. 
பிருஹதாரண்யகத்தின்‌ முழுமைக்கல்வியை சாந்தீபனி 
குருநிலையின்‌ இணைவுக்கல்வி கடந்துசென்றது. 
அதுவே முழுமை என்றெண்ணி அங்கிருந்தவனை 
இவ்வடுமனைக்கு வரச்சொன்னவர்‌ இளைய யாதவர்‌. 
இங்கு வந்து என்‌ சித்தத்தால்‌ அறிந்ததை உடலால்‌ 
மீண்டும்‌ அறிந்தேன்‌. சொற்கள்‌ சருகென விழுந்து 
இம்மண்ணில்‌ மட்கியபின்‌ எஞ்சும்‌ உப்பு என்னவென்று 
இங்கு அறிந்தேன்‌. அத்தனை மெய்யறிதல்களும்‌ ஒன்று 
பிறிதை நிகர்த்து ஒருமுனையென்றாகும்‌ கணம்‌ வரை 
வந்தேன்‌. இது விடுதலை என்ற நிறைவுடன்‌ இருந்தேன்‌.” 


“அருகப்படிவரே, அடிகள்‌ பணிந்து கேட்கிறேன்‌. நான்‌ 
இங்கிருந்து செல்லக்கூடும்‌ இடமென்பதென்ன?” என்று 
தருமன்‌ கேட்டார்‌. “இங்கிருந்து இதைப்போல பிறிதொரு 
இடம்‌ சென்று கடந்துசெல்ல நான்‌ விழையவில்லை, 
அடிகளே. நான்‌ சென்ற இடமே இறுதியென்றாகவேண்டும்‌. 
நான்‌ அறிந்ததே எனக்கு இறுதிவரை எஞ்சவேண்டும்‌.” 
அருகப்படிவர்‌ அவரை நோக்கியபடி விழிநிலைத்து 
அமர்ந்திருந்தார்‌. காற்று ஓடிச்செல்லும்‌ ஓசையைக்‌ 
கேட்டபடி தருமன்‌ கைகூப்பியபடி அமர்ந்திருந்தார்‌. 
அருகர்‌ மீண்டும்‌ பேசத்தொடங்கியபோது ஒரு சொல்கூட 
நிகழாது சித்தம்‌ அங்கேயே நின்றிருந்ததை உணர்ந்தார்‌. 


“அரசே, இதுவரை நீ தேடிய அறமென்பது என்ன? அது நீ 
இங்கு நாட்ட விழைந்த அறம்‌. இங்கு 
தொடரவேண்டியதென நீ நாடிய அறம்‌. அது அறமல்ல, 
உன்‌ விழைவென்று நீ ஏன்‌ அறியவில்லை?” என்றார்‌. 
“அருகரே, நான்‌ இவ்வுடலில்‌ இப்பொறிகளுடன்‌ 
இவ்வுள்ளத்துடன்‌ இக்காலவெளியில்‌ எஞ்சுவதுவரை 
எனக்குரிய அறத்தை மட்டும்தானே அறியமுடியும்‌?” 
என்றார்‌ தருமன்‌. “ஆம்‌, நீ என்பது உன்‌ விழைவல்ல. 
களிம்பும்‌ துருவுமென படர்பவை ஆணவமும்‌ 
அறியாமையும்‌ பிறவும்‌. விழைவோ உலோகக்கலவை என 
உள்கலந்து உருவென்றாகியது. உருகியழிந்து 
பிறந்தெழாமல்‌ விழைவறுத்து மீளமுடியாது.” 


“நீ இங்கு அன்னமளித்து ஆணவத்தை வென்றாய்‌. 
அனைத்தறிவுகளையும்‌ நிகரெனக்கொண்டு 
அறியாமையை வென்றாய்‌. ஆனால்‌ உன்‌ கையிலிருந்து 
விழைவை அறுத்து இங்கு நீ அமைந்துள்ளாய்‌ என 
எண்ணுகிறாயா?” என்றார்‌ அருகப்படிவர்‌. “இல்லை” 
என்று தருமன்‌ தலைகுனிந்தார்‌. அருகப்படிவர்‌ அவர்‌ 
சொல்லப்போவதற்காக காத்திருந்தார்‌. “இல்லை, 
உத்தமரே” என்று சொல்லி தருமன்‌ பெருமூச்சுவிட்டார்‌. 
நெடுநேரம்‌ தலைகுனிந்து அமர்ந்திருந்தபின்‌ “இல்லை, 
நான்‌ இதை பிறிதொருவரிடம்‌ மட்டுமே சொல்லமுடியும்‌. 
இல்லை” என உடைந்த குரலில்‌ சொன்னார்‌. 
அருகப்படிவர்‌ அவரை தன்‌ அன்னை விழிகளால்‌ 
நோக்கியபடி காத்திருந்தார்‌. 


“நான்‌ அவளுக்காக ஏங்கிக்கொண்டிருக்கிறேன்‌” என்று 
சொன்னபோது அவர்‌ உடல்‌ நடுங்கத்‌ தொடங்கியது. 
“நான்‌ அவள்‌ ஒரு சொல்லேனும்‌ என்னிடம்‌ கனிந்து 
சொல்வாள்‌ என எதிர்பார்க்கிறேன்‌. இக்காட்டுக்குள்‌ 
நுழைகையில்‌ என்‌ உள்ளம்‌ ஓலமிட்டுக்கொண்டிருந்தது. 
எரிமேல்‌ மண்ணள்ளிப்போடுவதுபோல சொற்களைக்‌ 


குவித்து அதை அணைத்தேன்‌. அதன்‌ வெம்மை என்‌ 
ஆழத்தில்‌ இருந்துகொண்டே இருந்தது. இங்கு வந்தபின்‌ 
இரவுபகலென ஆற்றிய வெறிகொண்ட உழைப்பில்‌ அது 
முற்றிலுமாக அணைந்தது. சென்ற மாதங்களில்‌ 
ஒருகணம்கூட நான்‌ அதை எண்ணியதில்லை.” 


“ஆனால்‌ இப்போது நீங்கள்‌ கேட்டதும்‌ என்‌ உள்ளம்‌ 
கொந்தளித்தெழுந்து ஆம்‌ என்றது. ஒரு அணுவிடைகூட 
என்‌ ஏக்கம்‌ தீரவில்லை என்று உணர்ந்தேன்‌. ஆம்‌, அது 
மறைந்தவை மீளவேண்டுமென விழையும்‌ மூடனின்‌ 
துயரம்‌ மட்டுமே. எதுவும்‌ திரும்பாது என்னும்‌ 
மாறாநெறியால்‌ கட்டப்பட்டது இப்புவிவாழ்க்கை. 
ஆயினும்‌ அதுவே விழைவு. ஒருநாள்‌ ஒரு சொல்லால்‌ 
அவள்‌ என்‌ தலைதொட்டால்‌ போதும்‌. பிறிதொன்றும்‌ 
வேண்டேன்‌.” அச்சொற்களை பிறனாகி நின்று அவரே 
கேட்டு உளமுருகினார்‌. இறுதிச்சொல்‌ மெல்லிய 
கேவலுடன்‌ வெளிவந்தது. கண்ணீர்‌ தாடிமயிர்களுக்குள்‌ 
வழிய அவர்‌ உடல்குலுங்கி விசும்பி அழுதார்‌. 


கேவல்களுடனும்‌ மூச்சொலிகளுடனும்‌ அவர்‌ 
அழுதுமுடிக்கும்‌ வரை மிக இயல்பாக அருகப்படிவர்‌ 
காத்திருந்தார்‌. நெஞ்சுலையும்‌ நீள்மூச்சுகளுடன்‌ அவர்‌ 
மெல்ல மீண்டு அமைதியடைந்தார்‌. ஆலமரத்துச்‌ 
சருகுகள்‌ நிலம்நோக்கி சுழன்றிறங்கிக்கொண்டிருந்தன. 
மீண்டும்‌ கீழ்த்திசையில்‌ முகில்‌ திரண்டது. அங்கே 
மின்னல்‌ ஒன்று கிழிபட்டுத்‌ துடித்தணைவதை 
காணமுடிந்தது. களிற்றின்‌ பிளிறல்போல இடியோசை 
தொலைவில்‌ ஒலித்தடங்கியது. 


“நான்‌ என்ன செய்வது, அருகரே?” என்றார்‌ தருமன்‌. 
அவர்‌ “அவளை அறிக! அறிதலே கடத்தல்‌. கடப்பதே 
விழைவை வெல்லும்‌ ஒரே வழி” என்றார்‌. “நான்‌ 
எப்போதும்‌ அவளை அறியவே முயல்கிறேன்‌” என்றார்‌ 
தருமன்‌. “தவமின்றி அறிதலில்லை” என்றார்‌ 
அருகப்படிவர்‌. “அவளை அறிதலென்பது அவள்‌ 
அழலை அறிதலே. அழலுக்கு அஞ்சி அப்பால்‌ 
நிற்பவர்கள்‌ அதை அறிவதில்லை. தீயில்‌ இறங்கி உருகி 
மாசுகளைந்து வெளிவரும்‌ பொன்‌ அறியும்‌ தீயென்றால்‌ 
என்னவென்று. ஆகவே பொன்னை ஜடாக்னி 
என்கிறார்கள்‌. தீயை சுவர்ணதாரா என்கிறார்கள்‌.” 


“ஒவ்வொரு கல்விநிலையிலிருந்தும்‌ கிளம்பும்போதே நீ 
அடுத்து செல்லவேண்டிய இடமென்ன என்று 
முடிவுசெய்திருந்தாய்‌. அங்கு அறியக்கூடுவது என்ன 
என்பதையும்‌ அறிந்திருந்தாய்‌. அறிந்ததை அறிந்து 


ஆணவம்‌ நிறைந்ததன்றி நீ எதையும்‌ அறியவில்லை. 
அந்த ஏமாற்றத்தை அக்கல்விநிலைமேல்‌ சுமத்தி அதை 
நீங்கினாய்‌” என்றார்‌ அருகப்படிவர்‌. “நீ அறியவேண்டிய 
மெய்மை உனக்கு முற்றிலும்‌ அயலானதென்றால்‌ உன்‌ 
ஊழால்‌ மட்டுமே அதை சென்று சேர்வாய்‌.” சொல்‌ 
நிறைந்துவிட்டது என்பதற்காக கையால்‌ அருட்குறி 
காட்டினார்‌. தருமன்‌ தலைவணங்கினார்‌. 


[10] 


மைத்ராயனியத்திலிருந்து கிளம்பும்‌ எண்ணத்தை 
தருமன்‌ பிரபவரிடம்‌ சொன்னபோது அவர்‌ ஓடையில்‌ 
இடைவரை நீரில்‌ நின்றிருந்தார்‌. மழைக்காலம்‌ முடிந்து 
இரண்டாவது இளவேனில்‌ தொடங்கிவிட்டிருந்தது. 
முகில்கள்‌ வானில்‌ மிதந்து நின்றிருந்தாலும்‌ 
எப்போதாவது மென்தூறல்‌ சொரிவதற்கப்பால்‌ 
மழையென ஆகவில்லை. காடு பசுமைகொண்டு 
தளிர்நிறைந்து கறைமணம்‌ கொண்ட குளிர்காற்றை 
உயிர்த்தபடி சூழ்ந்திருந்தது. ஓடையின்‌ நீர்‌ கலங்கல்‌ 
தெளிந்தாலும்‌ சேற்றுமணத்துடன்‌ இருந்தது. 


அவரது சொற்களைக்‌ கேட்டு நிமிர்ந்துநோக்கி “எப்போது 
கிளம்புகிறீர்கள்‌?” என்றார்‌. “நாளை காலை 
கருக்கிருட்டில்‌” என்றார்‌ தருமன்‌. “நன்று!” என்றார்‌ 
பிரபவர்‌. மேலும்‌ ஒருசொல்‌ உரைக்காமல்‌ நீரில்‌ மூழ்கி 
எழுந்து குழல்படிவுகளை கையால்‌ அடித்து நீர்‌ 
களைந்தார்‌. அவர்‌ மேலும்‌ பேசாமலிருந்ததே 
இயல்பானதென்று தருமனுக்குத்‌ தோன்றியது. மேலும்‌ 
சற்று நேரம்‌ காத்திருந்தபின்‌ அமைதியாக தலைவணங்கி 
அவர்‌ தன்‌ மரவுரிச்சுருள்களுடன்‌ திரும்பிநடந்தார்‌. 


நகுலன்‌ “இம்முறை நாம்‌ செல்வதெங்கே?” என்றான்‌. 
“ஒவ்வொருமுறை நாம்‌ கிளம்புகையிலும்‌ நாம்‌ 
செல்லவேண்டிய இடம்குறித்து எவரேனும்‌ நமக்கு 
அறிவுறுத்தியிருக்கிறார்கள்‌.” தருமன்‌ “இம்முறையும்‌ 
அறிவுறுத்தல்‌ உள்ளது. ஆனால்‌ அது இடமாக அல்ல, 
செல்லும்‌ வழியாக” என்றார்‌. நகுலன்‌ அவரை 
நோக்கிக்கொண்டு நின்றான்‌. அவர்‌ கட்டிலில்‌ 
படுத்துக்கொண்டு “நாம்‌ நாளை கிளம்புவோம்‌” என்று 
சொன்னார்‌. “மூத்தவரே, குறைந்தது நாம்‌ எத்திசை 
நோக்கி திரும்பவேண்டும்‌ என்றாவது 
முடிவுசெய்யவேண்டும்‌” என்றான்‌ நகுலன்‌. “நாம்‌ 
நாளைவரை பொறுப்போம்‌. இன்னும்‌ ஓர்‌ இரவு 
எஞ்சியிருக்கிறது” என்றபடி தருமன்‌ கட்டிலில்‌ படுத்து 
கண்களை மூடிக்கொண்டார்‌. 


முதலில்‌ எழுந்தவன்‌ அர்ஜுனன்‌. அவன்‌ சிற்றகலை 
ஏற்றும்‌ ஒலிகேட்டு நகுலனும்‌ சகதேவனும்‌ 
எழுந்துகொண்டார்கள்‌. நகுலன்‌ கால்களைத்‌ தொட்டு 
“மூத்தவரே!” என்று அழைக்க தருமன்‌ தன்‌ கைகளை 
விரித்து நோக்கியபடி எழுந்தார்‌. “முதற்புள்‌ ஒலித்தது” 
என்றான்‌ நகுலன்‌. “திரெளபதியை எழுப்பு. அதற்கு 
மந்தனை அனுப்பு” என்றார்‌ தருமன்‌. நகுலன்‌ வெளியே 
சென்று திண்ணையில்‌ வெறும்தரையில்‌ மல்லாந்து 
படுத்து தூங்கிக்கொண்டிருந்த பீமனின்‌ கால்களைத்‌ 
தொட்டு உலுக்கினான்‌. “மூத்தவரே! மூத்தவரே” என்றான்‌. 
“யார்‌?” என்றான்‌ பீமன்‌. “மூத்தவரே, நாம்‌ இப்போது 
கிளம்பவேண்டும்‌. முதற்புலரி” என்றான்‌ நகுலன்‌. 


“நீங்கள்‌ கிளம்புங்கள்‌, நான்‌ வந்து சேர்ந்துகொள்கிறேன்‌” 
என்றபடி அவன்‌ புரண்டுபடுத்தான்‌. “மூத்தவரே” என 
நகுலன்‌ மீண்டும்‌ உலுக்கினான்‌. “என்ன வேண்டும்‌ 
உனக்கு?” என்று சினந்தபடி பீமன்‌ கண்களை திறந்தான்‌. 
“சென்று அரசியிடம்‌ கிளம்பும்படி சொல்லுங்கள்‌. 
மூத்தவரின்‌ ஆணை!” பீமன்‌ “ஏன்‌, நீ சொன்னால்‌ என்ன? 
நீங்கள்‌ கிளம்பும்போது நானும்‌ எழுந்துகொள்கிறேன்‌. 
செல்லும்‌ வழியில்‌ நீராடுவேன்‌” என்றான்‌. “மூத்தவரே, 
நீங்கள்‌ செல்லவேண்டுமென்பது மூத்தவரின்‌ ஆணை.” 
பீமன்‌ எரிச்சலுடன்‌ எழுந்து ஆடையை சுழற்றி 
அணிந்துவிட்டு ஒன்றும்‌ சொல்லாமல்‌ இருட்டுக்குள்‌ 
நடந்து சென்றான்‌. 


அவர்கள்‌ நீராடி வரும்போது பீமன்‌ அதே திண்ணையில்‌ 
துயிலில்‌ இருந்தான்‌. “மந்தா!” என்று தருமன்‌ சினத்துடன்‌ 
அவன்‌ தோளை தன்‌ காலால்‌ தட்டினார்‌. “என்ன 
செய்கிறாய்‌? எழு!” பீமன்‌ எழுந்து “அரசி 
கிளம்பிவிட்டாள்‌. நீங்கள்‌ கிளம்பும்போது நானும்‌ 
உடன்வருவேன்‌. அதுவரை துயிலலாமே என 
எண்ணினேன்‌” என்றான்‌. தருமன்‌ ஏதோ 
சொல்லவந்தபின்‌ அதை வென்று உள்ளே சென்று ஈர 
ஆடைகளை அகற்றினார்‌. நகுலன்‌ “அவர்‌ நேற்று 
துயிலவில்லை. காட்டுக்குள்‌ இருந்தார்‌” என்றான்‌. “ஏன்‌, 
புதிய குரங்குக்கூட்டம்‌ ஏதாவது வந்ததா?” என்றார்‌ 
தருமன்‌. நகுலன்‌ புன்னகை செய்தான்‌. 


அவர்கள்‌ வெளிவந்தபோது நகுலன்‌ மீண்டும்‌ பீமனை 
உலுக்கி “கிளம்புகிறோம்‌, மூத்தவரே” என்றான்‌. அவன்‌ 
எழுந்து “இத்தனை இருளில்‌ கிளம்பி என்ன 
செய்யப்போகிறோம்‌? இது காடு. வெயிலே இருக்காது” 
என்றான்‌. தருமன்‌ பேசாமல்‌ முன்னால்‌ செல்ல நகுலன்‌ 
“அவர்‌ எவ்வழி செல்வது என இன்னமும்‌ 


முடிவுசெய்யவில்லை” என்றான்‌. “நன்று, எவ்வழி 
சென்றால்‌ உணவு கிடைக்குமென நான்‌ குரங்குகளிடம்‌ 
கேட்டுச்சொல்கிறேன்‌” என்றபடி பீமன்‌ பின்னால்‌ 
வந்தான்‌. 


அருகிருந்த குடிலில்‌ இருந்து திரெளபதி கையில்‌ ஒரு 
சிற்றகலுடன்‌ நடந்து வந்தாள்‌. அவள்‌ முகம்‌ சிறு 
சுடருக்குமேல்‌ பெரியதழலெனத்‌ தெரிந்தது. அவர்கள்‌ 
அவளை நோக்கியபடி நின்றனர்‌. எண்ணியிராது வந்த 
உள எழுச்சியால்‌ தருமன்‌ நோக்கை விலக்கி உதடுகளை 
இறுக்கிக்கொண்டார்‌. அவள்‌ அருகே வந்து அந்த 
அகல்விளக்கை அருகே இருந்த பிறையில்‌ வைத்தபின்‌ 
அவர்களுடன்‌ நின்றுகொண்டாள்‌. பீமன்‌ “விடிவெள்ளி 
வந்துவிட்டது, கிளம்பப்போகிறோம்‌” என்றான்‌. அவள்‌ 
தலையசைத்தாள்‌. 


தருமன்‌ கொட்டகையின்‌ முற்றத்திற்கு வந்து நின்றார்‌. 
பின்கட்டில்‌ அடுமனையாளர்கள்‌ துயிலெழத்‌ 
தொடங்கியிருந்தனர்‌. மெல்லிய குரலில்‌ பேச்சொலிகளும்‌ 
பாத்திரங்கள்‌ முட்டிக்கொள்ளும்‌ ஒலியும்‌ கேட்டது. 
எங்கிருந்தாவது ஏதாவது குரல்‌ வருமென்பதுபோல அவர்‌ 
தலைகுனிந்து நின்றிருந்தார்‌. நகுலனும்‌ சகதேவனும்‌ 
அவரை நோக்கியபடி நிற்க அப்பால்‌ நோக்கியபடி 
அர்ஜுனன்‌ நின்றான்‌. திரெளபதி அங்கில்லாதவள்‌ 
போலிருந்தாள்‌. பீமன்‌ துயில்‌ முழுக்கக்‌ கலையாதவன்‌ 
போல்‌ தோன்றினான்‌. மெல்லிய காற்று காட்டின்‌ 
குளிருடன்‌ வந்து அவர்களின்‌ குழல்களை அசைத்து 
கடந்துசென்றது. அக்காற்றில்‌ வந்தவைபோல 
நெடுந்தொலைவில்‌ குரங்குகளின்‌ ஒலி கேட்டது. 


பின்கட்டுக்குச்‌ சென்று பிரபவரிடம்‌ 
விடைபெற்றாலென்ன என்று ஓர்‌ எண்ணம்‌ எழுந்தது. 
ஆனால்‌ அவர்‌ ஒன்றும்‌ சொல்லப்போவதில்லை என்றும்‌ 
தெரிந்தது. அங்கு தங்கியிருந்த நாட்களில்‌ எப்போதும்‌ 
எதையும்‌ அவர்‌ சொன்னதில்லை. நேர்‌ எதிரில்‌ மைத்ரி 
விழுதுக்காடுகள்‌ சூழ வேர்களால்‌ மண்‌ கவ்வி கிளைகள்‌ 
இருளில்‌ துழாவிக்கொண்டிருக்க நின்றிருந்தது. 
அதிலிருந்த பறவைக்குலங்கள்‌ அனைத்தும்‌ முழுதடங்கி 
அமைதிகொண்டிருந்தன. அதை 
நோக்கிக்கொண்டிருந்தபோது அங்கு கேட்ட ஒருசொல்லும்‌ 
நினைவுக்கு வரவில்லை என்பதை எண்ணி வியந்தார்‌. 
அதை முதன்முதலாகக்‌ கண்டபோது எழுந்த வியப்பு 
மட்டுமே எஞ்சியிருந்தது. 

நெடுமூச்சுடன்‌ அவர்‌ காலெடுத்தபோது “பகா!” என்று ஓர்‌ 
ஒலி கரியவானில்‌ எழுந்தது. பெரிய பறவை ஒன்று அவர்‌ 
தலைக்குமேல்‌ மிக அண்மையில்‌ கடந்துசென்றது. அதன்‌ 
மெல்லிய காற்றசைவைக்கூட அவரால்‌ உணரமுடிந்தது. 
இருளுக்குள்‌ ஒரு வெண்ணிற இறகு மெல்லச்‌ சுழன்று 
இறங்கி தரையிலமைவதை கண்டார்‌. குனிந்து அதை 
எடுத்தார்‌. அது ஒரு வெண்ணிற நாரையின்‌ இறகு. 
“சாரஸப்‌ பறவை” என்று திரும்பி சகதேவனிடம்‌ 
சொன்னார்‌. அவன்‌ தலையசைத்தான்‌. “எங்கோ 
சிறுகுளமொன்றை காக்கின்றது” என்று அவர்‌ மீண்டும்‌ 
சொன்னார்‌. அது வந்த திசையை நோக்கியபடி ஒரு 
கணம்‌ நின்றபின்‌ “நாம்‌ அவ்வழி செல்வோம்‌” என்றார்‌. 

இருபக்கமும்‌ அடர்ந்த காடு சீவிடுகளின்‌ ரீங்காரமாகவும்‌ 
காற்றோசையாகவும்‌ குரங்கு முழக்கங்களாகவும்‌ பறவைக்‌ 
கலைவொலிகளாகவும்‌ சூழ்ந்திருக்க நடுவே வகுந்து 
சென்ற காட்டுமாடுகளின்‌ கால்களால்‌ உருவான 
பாதையில்‌ பாண்டவர்கள்‌ சென்றனர்‌. 
உச்சிப்பொழுதுவரை தருமன்‌ ஒருசொல்லும்‌ 
உரைக்காமல்‌ தலைதூக்கி நோக்காமல்‌ 
நடந்துகொண்டிருந்தார்‌. இளையோரும்‌ திரெளபதியும்‌ 
அவரைத்‌ தொடர்ந்து சென்றனர்‌. அவர்களின்‌ 
காலடியோசைகள்‌ இருபக்கமும்‌ பட்டு எதிரொலித்துவந்து 
சூழ்ந்தன. 

உச்சிவெயில்‌ தெரியாமல்‌ தலைக்குமேல்‌ தழைப்புக்கூரை 
மூடியிருந்தது. காலோய்ந்ததும்‌ அவர்கள்‌ ஒரு மரத்தடியில்‌ 
அமர்ந்தனர்‌. பீமன்‌ காட்டுக்குள்‌ சென்று 
வலைக்கூடையில்‌ கிழங்குகளும்‌ ஒரு மானின்‌ உடலுமாக 
திரும்பிவந்தான்‌. அவன்‌ உணவைச்‌ சுட்டு சமைக்கையில்‌ 
அவர்கள்‌ விழி அயர்ந்தனர்‌. கையில்‌ சுனைப்பறவையின்‌ 
இறகுடன்‌ தலைகுனிந்தபடி தருமன்‌ அமர்ந்திருந்தார்‌. 
பீமன்‌ “மூத்தவரே, உணவுண்ணலாம்‌” என்றபோது 
வெறுமனே தலையசைத்தார்‌. 


சுட்ட மானிறைச்சியையும்‌ கிழங்குகளையும்‌ 
கனிகளையும்‌ வாழையிலையில்‌ பரப்பிக்‌ கொண்டுவந்து 
தருமன்‌ அருகே வைத்தான்‌ பீமன்‌. அதன்பின்‌ 
திரெளபதிக்கு அளித்தான்‌. அவர்கள்‌ அவர்‌ 
உண்பதற்காகக்‌ காத்திருப்பதை அறியாமல்‌ அவர்‌ 
எங்கோ என அமர்ந்திருந்தார்‌. சகதேவன்‌ “உண்ணுங்கள்‌, 
மூத்தவரே” என்றான்‌. அக்குரல்‌ கேட்டு திடுக்கிட்டு 
விழித்து “ஆம்‌” என்றபின்‌ அவர்‌ 
உண்ணத்தொடங்கினார்‌. அவர்களும்‌ உண்ணலாயினர்‌. 
அவர்கள்‌ உண்ணும்‌ ஓசைமட்டும்‌ அங்கே எழுந்தது. 

சற்று ஓய்வெடுத்தபின்‌ அவர்கள்‌ மீண்டும்‌ நடந்தனர்‌. 
எதிரே ஒரு சூதன்‌ வலத்தோளில்‌ கழியில்‌ கோத்த 
தோல்மூட்டையும்‌ இடத்தோளில்‌ முழவுமாக தலைசாய்த்து 
தனக்குள்‌ பாடியபடி வருவதைக்‌ கண்டதும்‌ நகுலன்‌ 


“இவர்கள்‌ இல்லாத இடமில்லை” என்றான்‌. சகதேவன்‌ 
“அவன்‌ வருவதைப்பார்த்தால்‌ இங்கே எங்கோ ஊரோ 
குருநிலையோ உள்ளது தெரிகிறது” என்றான்‌. அவன்‌ 
அவர்களைப்‌ பார்த்ததும்‌ தொலைவிலேயே 
தலைவணங்கினான்‌. 


அருகணைய அவன்‌ நடை மாறுபட்டது. நெருங்கியதும்‌ 
அவன்‌ நிமிர்ந்த தலையுடன்‌ நாடகப்பாங்கில்‌ “காடேகும்‌ 
இந்திரப்பிரஸ்தத்தின்‌ அரசருக்கும்‌ இளையோருக்கும்‌ 
வணக்கம்‌. உங்கள்‌ அவையில்‌ ஒருகாலத்தில்‌ பந்திக்கும்‌ 
பரிசிலுக்கும்‌ மிகமிகப்‌ பின்றிரையில்‌ நின்றிருக்கிறேன்‌” 
என்றான்‌. “என்மேல்‌ சினம்‌ கொள்ளக்கூடாது. இன்று 
வரிசையில்‌ முதன்மையாக நின்றிருக்கும்‌ 
பேறுபெற்றமையால்‌ நான்‌ சற்று தருக்கியிருக்கிறேன்‌”. 


தருமன்‌ “சூதரே, உங்களுக்கு பெரும்பொருள்‌ அளிக்கும்‌ 
இடத்தில்‌ நான்‌ இல்லை” என்றபடி திரும்பிப்பார்த்தார்‌. 
பீமன்‌ அவரிடம்‌ ஒரு கல்லை கொடுத்தான்‌. அதை 
நோக்காமலேயே வாங்கி சூதனுக்களித்து “இக்காட்டில்‌ 
இதுவே என்‌ கொடையெனக்‌ கொள்க!” என்றார்‌. சூதன்‌ 
அதை நோக்கியதும்‌ திகைத்து “அரசே!” என்றான்‌. அவன்‌ 
முகம்‌ மாறியது. “இது வைரம்‌... உண்மையான 
வைரக்கல்‌” என்றான்‌. பீமன்‌ “ஆற்றங்கரையில்‌ 
கிடைத்தது, சூதரே. பட்டை தீட்டப்படாதது. 
வணிகர்களிடம்‌ விற்று நீர்‌ விழைந்ததைப்‌ பெறுக!” 
என்றான்‌. “ஏழு நீரோட்டங்கள்‌. பேரரசுகளை வாங்கும்‌ 
திறன்கொண்ட வைரம்‌ இது. இது எனக்கா?” பீமன்‌ “ஆம்‌, 
உமக்கே!” என்றான்‌. 


சூதன்‌ கைகூப்பி “என்‌ சொற்களுக்காக என்‌ மேல்‌ 
பொறுத்தருள்க!” என்றான்‌. “பழகிய நாவும்‌ கையும்‌ 
தருணமுணர்வதில்லை... நான்‌ இளிவரல்சூதன்‌.” தருமன்‌ 
“சூதரே, இவ்வழி சென்றால்‌ என்னென்ன ஊர்கள்‌ 
வருகின்றன?” என்றார்‌. “இவ்வழி செல்வது எளிதல்ல. 
உண்மையில்‌ இன்னும்‌ சற்றுதொலைவில்‌ இவ்வடர்ந்த 
காடு மெலிந்து மறைந்துவிடும்‌. அதன்பின்‌ ஏறிச்செல்லும்‌ 
மொட்டைப்‌ பாறைச்சரிவு மட்டுமே. வெண்ணிறக்‌ கந்தகம்‌ 
பூத்த பாழ்நிலம்‌. எனவே மரங்களோ செடிகளோ இல்லை. 
அங்கே மக்களோ குருநிலைகளோ ஏதுமில்லை. 
மலைச்சரிவு மேலே சென்று கரிய மூளிப்பாறையில்‌ 
முடிகிறது. அது வானில்‌ முட்டி நிற்பதனால்‌ அப்பால்‌ 
என்னவென்று அறியக்கூடவில்லை” என்றான்‌. 


“அதற்கப்பால்‌ ஒருபாதை சென்று மேலும்‌ கடந்து 
கந்தமாதன மலையை அடைகிறது என்கிறார்கள்‌. 


திரும்பிவரத்‌ தேவையில்லாத மெய்மைதேடிகள்‌ 
செல்வதுண்டு என்று கேள்விப்பட்டேன்‌” என்றான்‌ சூதன்‌. 
“அப்பமயென்றால்‌ நீர்‌ ஏன்‌ அங்கு சென்றீர்‌?” என்றான்‌ 
நகுலன்‌. “இதென்ன கேள்வி? அங்கு சென்றதனால்தானே 
நான்‌ இதையெல்லாம்‌ அறிந்தேன்‌?” என்றான்‌ சூதன்‌. 
“சூதர்கள்‌ வீணாக பயணம்‌ செய்யமாட்டீர்களே?” 
என்றான்‌ நகுலன்‌. “வைரக்கல்லை கொடையாகப்பெறும்‌ 
பயணம்‌ வீண்‌ என்று எப்படி சொல்லமுடியும்‌?” என்றான்‌ 
சூதன்‌. நகுலன்‌ சிரித்து “சரி, நான்‌ சொல்லாடவில்லை” 
என்றான்‌. 


தருமன்‌ “சூதரே, இன்று காலை இத்திசையிலிருந்து 
எதிர்த்திசைக்குச்‌ சென்றது ஒரு சுனைநாரை. இது அதன்‌ 
இறகு” என்று நீட்டினார்‌. “இது எனக்கொரு செய்தி என்று 
நினைக்கிறேன்‌. இந்நாரை கிளம்பிய இடத்தை 
சென்றடைய விரும்புகிறேன்‌.” அவன்‌ அதை 
வாங்கிப்பார்த்து “நாரையா? இப்பகுதியில்‌ நாரை என 
ஏதுமில்லையே” என்றபடி திருப்பித்‌ திருப்பி நோக்கி “ஆ! 
இதுவா?” என்றான்‌. “அரசே, இப்பறவையை நான்‌ 
அறிவேன்‌.” தருமன்‌ அவனை நோக்க “இது பண்டு 
முண்டகக்காட்டில்‌ இருந்த பறவை அல்லவா? இதன்‌ 
தோழியும்‌ உடனிருந்தாள்‌. அவள்‌ பழங்களை உண்டாள்‌, 
இவன்‌ வெறுமனே பார்த்திருந்தான்‌” என்றான்‌. 


தருமன்‌ விழிகளில்‌ சினத்துடன்‌ “விளையாட்டு 
வேண்டாம்‌” என்றார்‌. “இவன்‌ ஏன்‌ வெறுமனே 
பார்த்திருந்தான்‌ என்று சொல்கிறேன்‌. இவன்‌ துணைவி 
உண்ட பழம்‌ நஞ்சு. ஆனால்‌ அதை அவள்‌ அமுதென 
நினைத்தாள்‌. அதை இவன்‌ சொல்லப்போனால்‌ இவனை 
தன்‌ எதிரி என எண்ணுவாள்‌. ஆகவே தாளாத்துயருடன்‌ 
தனிமையில்‌ அதை நோக்கியிருந்தான்‌.” தருமன்‌ 
“வீண்சொல்‌ தேவையில்லை” என்றபடி திரும்ப 
“கேளுங்கள்‌, அரசே! அல்லது உண்மையிலேயே அது 
அமுதகனியாக இருக்குமோ? அழிவின்மையை தான்‌ 
மட்டுமே அடையவேண்டுமென நினைத்து அவள்‌ மட்டும்‌ 
உண்டாளோ?” என்றான்‌. 


“செல்க!” என்று சினத்துடன்‌ கையசைத்து தருமன்‌ நடக்க 
அவன்‌ பின்னால்‌ சென்றபடி “அப்படியென்றால்‌ இவன்‌ 
எப்படி இத்தனை காலம்‌ வாழ்கிறான்‌? அமுதை 
உண்பதைப்‌ பார்ப்பவனும்‌ அழிவின்மையை 
அடையமுடியுமா? அமுதை உண்பவன்‌ அழிவிலா 
இன்பத்தையும்‌ அதை வெறுமனே காண்பவன்‌ முடிவிலா 
மெய்மையையும்‌ அறிகிறான்‌ என்று 
வைத்துக்கொள்ளலாமா?” என்றான்‌. தருமன்‌ “நீர்‌ என்ன 


பித்தரா?” என்று கேட்டார்‌. “பித்தர்‌ சொன்னதும்‌ பேதையர்‌ 
சொன்னதும்‌ பத்தர்‌ சொன்னதும்‌ பன்னப்‌ பெறுபவோ 
என்பார்களே?” என்றபடி அவன்‌ பின்னால்‌ சென்று 
நின்றான்‌. 


“சொல்க!” என்று உதட்டை இறுக்கியபடி தருமன்‌ திரும்பி 
நின்றார்‌. “அந்த இறகை மீண்டும்‌ காட்டுங்கள்‌...” 
என்றான்‌ சூதன்‌. அதை மீண்டும்‌ நோக்கிவிட்டு “இதுவா? 
இதுதானா?” என்றான்‌. “சொல்லும்‌!” என்றார்‌ தருமன்‌. 
“அந்த சாரசங்கள்‌ ஒரு மரத்தில்‌ சிறைதழுவி 
அமர்ந்திருந்தன. அலகுகளால்‌ கொஞ்சிக்கொண்டன. 
இன்குரலெழுப்பின. காதல்கொண்டவருக்கு உடல்‌ 
பெருந்தடை. உடலே ஊடகமும்‌ கூட. அந்த இருமையில்‌ 
நின்றுதவிப்பதே அவர்களின்‌ பேரின்பம்‌. அதில்‌ இவை 
திளைத்துக்கொண்டிருந்தன” என்றான்‌ சூதன்‌. 


அப்போது அங்கு ஒரு வேடன்‌ வந்தான்‌. தொல்வேடன்‌. 
கொன்றுண்பதால்‌ நின்று வாழலாம்‌ என்று 
கண்டுகொண்ட மூதாதை. அவ்வாறுதான்‌ அவன்‌ தன்‌ 
நூறு குழவிகளை உயிர்புரந்தான்‌. அவர்கள்‌ வளர்ந்து 
செழித்து பெருங்குலமாக ஆயினர்‌. அக்குலம்‌ பெருகிப்‌ 
பெருகி குமுகங்களாயிற்று. படைக்கலமும்‌ 
தொழில்முறையும்‌ கற்றது. மேழியும்‌ துலாவும்‌ ஏந்தியது. 
மொழிகற்றது. பாடல்‌ பயின்றது. மெய்மை நாடி 
அவையனைத்தையும்‌ துறந்தது. அவன்‌ தொன்மையான 
வேர்‌ போன்றவன்‌. அவனில்‌ முளைத்தெழுந்து அவனை 
உண்டு வளர்ந்தெழுந்த காடுதான்‌ இம்மானுடம்‌. 
வேர்களுக்குள்‌ அவன்‌ இன்னமும்‌ 
இருந்துகொண்டிருக்கிறான்‌. 


அரசே, இதோ இதேபோல ஒரு சிற்றோடை. அது வேகவதி. 
அதிர்ஸ்யை என்றும்‌ அதற்கு பெயர்‌ உண்டு. வாள்‌ போல 
வளைந்தது. நாள்‌ என ஒன்றுபோல்‌ காட்டி உயிர்‌ ஈரும்‌ 
ஒளி கொண்ட வாள்‌. அதற்கு அப்பால்‌ நின்றிருந்தான்‌ 
வேடன்‌. வில்நாண்‌ இழுத்து அதில்‌ அம்புபூட்டி இழுத்து 
ஆண்பறவையை குறிவைத்தான்‌. அந்தச்‌ சிற்றோடைக்கு 
இப்பால்‌ அமர்ந்து மெய்மைதேடி விழிமூடியிருந்தான்‌ 
அவன்‌ நூற்றுவர்வழிப்‌ பெயரன்‌. கொலைகடந்து 
செயல்கடந்து சொல்கடந்து தன்னைக்கடக்க எண்ணி 
தவமிருந்தான்‌. வேடனின்‌ அம்புபட்டு விழுந்தது ஆண்‌. 
பெண்‌ கதறியழுதபடி சிறகடித்தெழுந்தது. கிளைகளில்‌ 
முட்டிமோதிக்‌ கதறியபடி சுற்றிவந்தது. 


அக்குரல்‌ கேட்டு எழுந்த வேட்டுவமுனிவரிடம்‌ சிறகால்‌ 
மண்ணை அறைந்தபடி அந்தப்‌ பறவை கேட்டது “எதை 


நோக்கி அமர்ந்திருக்கிறாய்‌, மூடா? நீ தேடும்‌ அமுது 
அணையாநெருப்பு காவலிருக்கும்‌ ஏழுமலைகளுக்கு 
அப்பால்‌ உள்ளது. அதன்‌ கரையிலிருக்கும்‌ 
நச்சுப்பொய்கையில்‌ நீராடாமல்‌ அங்கு செல்ல எவராலும்‌ 
முடியாது. சென்று அதிலாடுக!' அவர்‌ ஒன்றும்‌ புரியாமல்‌ 
நோக்கினார்‌. “நச்சுப்பொய்கை! அதுதான்‌ முதல்‌ மெய்மை. 
மூடா, அதுவே முதன்மையான மெய்மை! 
அதையறியாமல்‌ நீ அறிந்ததுதான்‌ என்ன?” என்று அந்தப்‌ 
பறவை கூச்சலிட்டது. 


அவர்‌ அதை நோக்கி இரங்கினார்‌. அவர்‌ விழியுகுத்த நீர்‌ 
தாடியில்‌ சொட்டியது. “பெண்ணே உன்‌ துயர்கண்டு என்‌ 
உள்ளம்‌ இரங்குகிறது. நான்‌ உனக்கு 
அளிக்கக்கூடுவதென்ன?' என்று அவர்‌ கேட்டார்‌. 
“கணவனை இழந்தவள்‌ நான்‌. அவனை அன்றி பிறிது 
எதையும்‌ என்னால்‌ ஏற்கமுடியாது” என்றது பகப்பறவை. 
“உன்‌ கணவனின்‌ உடல்‌ அந்த கண்காணா ஆற்றுக்கு 
அப்பால்‌ விழுந்துள்ளது. அதை ஒரு மலைவேடன்‌ 
எடுத்துச்‌ சென்றுள்ளான்‌. அங்கு சென்றவை இங்கு 
மீளமுடியாது” என்றார்‌ முனிவர்‌. “அதை நானும்‌ 
அறிவேன்‌. அந்த அடையமுடியாமையில்‌ முட்டித்தான்‌ 
தவித்துக்கொண்டிருக்கிறேன்‌. தலையுடைந்து இப்பால்‌ 
செத்து உதிர்வேன்‌, நான்‌ செய்யக்கூடுவது அதையே” 
என்றாள்‌ அவள்‌. 


“உன்‌ குரல்‌ கேட்பதற்கு முந்தைய கணம்‌ நான்‌ அமுதத்தை 
அடைந்தேன்‌. என்‌ நெஞ்சு கலமாக அதைப்‌ பெற்று 
நிறைந்து உடலெங்கும்‌ ததும்பிக்கொண்டிருந்தேன்‌. 
அதை முழுமையாகவே உனக்களிக்கிறேன்‌. நீ உன்‌ 
துணைவனுடன்‌ அழிவின்மையை அடைவாய்‌' என்றார்‌ 
முனிவர்‌. அவர்‌ அருகே வாக்தேவி தோன்றினாள்‌. “என்ன 
செய்கிறாய்‌, மூடா? நீ இத்தனைநாள்‌ கணுக்கணுவாய்‌ 
ஏறிவந்த உச்சம்‌ இது? ஒற்றைக்கணத்தில்‌ இதை அறியாத 
சிறுபறவை ஒன்றுக்கு அளிக்கிறாயா? மீண்டும்‌ இதை நீ 
எண்ணவும்‌ இயலாது” என்றாள்‌. “இக்கணம்‌ என்‌ நெஞ்சு 
நெகிழ்கிறது. இவ்விழிநீரைப்‌ பார்த்தபின்‌ நான்‌ வீணே 
என்‌ அமுதைச்‌ சுமந்து அமர்ந்திருந்தேன்‌ என்றால்‌ அது 
திரிந்து நஞ்சாகிவிடும்‌. விலகுக!” என்று அவர்‌ 
வாக்தேவியிடம்‌ சொன்னார்‌. 


அந்த வெண்ணிறப்‌ பறவையை நோக்கி கைநீட்டி “வருக, 
சிறுமகளே! உனக்கு நான்‌ அழிவற்றவளின்‌ பெயரை 
சூட்டுகிறேன்‌. உன்‌ பெயர்‌ சீதை. உன்‌ கணவன்‌ உன்னை 
மகிழ்விப்பவன்‌. ரமிக்கச்செய்யும்‌ ராமன்‌. ஆம்‌, அவ்வாறே 
ஆகுக!” என்று அதன்‌ தலையில்‌ மெல்ல தொட்டார்‌. 


அப்பறவையின்‌ சிறகுகள்‌ பொன்னொளி கொண்டன. 
சுடரென அது மகிழ்ச்சிக்குரல்‌ எழுப்பியபடி 
வானிலெழுந்தது. அதன்‌ துணைப்பறவை 
பொற்சிறைகளுடன்‌ காற்றில்‌ நின்றிருந்தது. அவர்கள்‌ 
கூவியபடி இணைந்துகொண்டனர்‌. சிறகு தழுவியும்‌ 
அலகு உரசியும்‌ சிறகடித்துப்பறந்து சுழன்றும்‌ 
மகிழ்ந்தனர்‌. முனிவர்‌ நோக்கியபோது வாக்தேவி தன்‌ 
இருகைகளிலும்‌ அவற்றை ஏந்தி சுழற்றி 
விளையாடுவதைக்‌ கண்டார்‌. புன்னகைத்துவிட்டு அவர்‌ 
எழுந்து சென்றார்‌. 


“அரசே, அந்தப்‌ பறவையின்‌ இறகல்லவா இது? இதை 
எப்படி நீங்கள்‌ பெற்றீர்கள்‌?” என்றான்‌ சூதன்‌. அவனது 
விழிகளை நோக்கியபடி தருமன்‌ வெறுமனே நின்றார்‌. 
சூதன்‌ சிரித்துக்கொண்டு “பாருங்கள்‌, அழிவின்மையை 
அடைந்தபின்னரும்‌ இந்த அழியும்‌ களத்தில்‌ ஓர்‌ 
இறகுபொழித்துச்‌ சென்றிருக்கிறாள்‌. அரசே, நீங்கள்‌ கற்ற 
சொல்‌ சிறந்தது என்றால்‌ சொல்க, இந்தச்‌ சிறகின்‌ பெயர்‌ 
என்ன?” என்றான்‌. தருமன்‌ பெருமூச்சுடன்‌ 
தலையசைத்தார்‌. “சொல்க, இச்சிறகு என்ன சொல்‌?” 
தருமன்‌ “ராமா” என்றார்‌. 

சூதன்‌ முகம்‌ மலர்ந்து “ஆ!” என்று கூச்சலிட்டான்‌. “ஆம்‌, 
ராமா. சீதை என்று சொல்லியிருந்தீர்கள்‌ என்றால்‌ நீங்கள்‌ 
காதலை அறிந்ததே இல்லை. காதலை அறியாமல்‌ 
காட்டை எவர்‌ அறியக்கூடும்‌? காட்டை அறியாமல்‌ 
கடந்துசெல்வது எப்படி? காதல்கொண்டவளுக்கு பெயரே 
இல்லை. காதலனையே அவள்‌ சூடிக்கொள்கிறாள்‌. சீதா... 
இக்காட்டில்‌ அக்குரலை கேட்கிறீர்களா?” தருமன்‌ “ஆம்‌” 
என்றார்‌. “ஆம்‌, இக்காட்டின்‌ பெயர்‌ தசரதவனம்‌. பண்டு 
இங்கேதான்‌ தசரதன்‌ நீரள்ளப்படும்‌ ஒலி கேட்டு யானை 
நீர்‌ குடிக்கிறது என்றெண்ணி அம்புவிட்டு சிரவணனை 
கொன்றார்‌. அவர்‌ தந்தையரின்‌ பழிச்சொல்லை சூடினார்‌. 
அவர்களின்‌ துயரக்குரலின்‌ எதிரொலிக்கு எதிரொலி என 
இங்கே ராமனின்‌ துயரக்குரல்‌ அழியாமல்‌ 
நிலைகொள்கிறது.” 


“சூதரே, நாங்கள்‌ கோருவதொன்றே. இக்காட்டில்‌ 
எங்கேனும்‌ சுனைநாரைகள்‌ வாழும்‌ பொய்கைகள்‌ 
உள்ளனவா?” என்றான்‌ பீமன்‌. “அதைத்தானே 
சொல்லிக்கொண்டிருக்கிறேன்‌? இதோ, இந்தக்‌ கையில்‌ 
இருக்கும்‌ இறகு நச்சு இறகு. நச்சுப்பொய்கையில்‌ நாரை 
அது” என்றான்‌ சூதன்‌. “இக்காட்டுக்கு அப்பாலுள்ளது 
கந்தகப்‌ பெருவெளி. அதை யட்சர்கள்‌ காக்கிறார்கள்‌. 
ஆகவே யட்சவனம்‌ என்றும்‌ அதற்குப்‌ பெயருண்டு. 


அங்கும்‌ அதற்கப்பாலும்‌ யட்சர்களன்றி வேறு உயிர்களே 
இல்லை. அப்படியென்றால்‌ அங்கே வேதச்சொல்‌ 
உண்டா?” தருமன்‌ “உண்டு” என்றார்‌. 


“ஆ! மறுபடியும்‌ சரியான மறுமொழி. உண்டு. 
பாலையிலும்‌ தரிசிலும்‌ நின்றிருக்கும்‌ செடிகளே 
உயிர்வல்லமை மிக்கவை” என்றான்‌ சூதன்‌. “ஆகவே 
பிறிதொரு கேள்வி. அமுதத்தை முழுமையாகவே 
பறவைகளுக்கு அளித்தபின்‌ முனிவரின்‌ உள்ளே 
நிறைந்தது எது?” தருமன்‌ “அமுதே” என்றார்‌. 
“அமுதென்றால்‌ அது அழிவற்றது. குறையாத 
கலத்திலேயே அமுது அமைந்திருக்கும்‌.” சூதன்‌ 
கைகொட்டி துள்ளிக்‌ குதித்து “வேதச்சொல்லை நன்கு 
கற்றுவிட்டீர்கள்‌. இனி நச்சுப்பொய்கைதான்‌ உங்களுக்கு” 
என்று சிரித்தான்‌. “நன்று, நன்று, செல்க!” என்றான்‌. 


அவன்‌ ஒரு சரடில்‌ அந்த வைரத்தை சுற்றிக்கட்டி தன்‌ 
நெற்றியில்‌ அணிந்துகொள்வதைக்‌ கண்டு பீமன்‌ “என்ன 
செய்கிறீர்‌?” என்றான்‌. “நான்‌ இந்த வைரத்தை 
விற்கப்போவதில்லை, இளவரசே. இதன்‌ மதிப்பு 
நாள்தோறும்‌ ஏறிக்கொண்டே செல்லும்‌. விற்றுவிட்டேன்‌ 
என்றால்‌ இதன்‌ ஏறும்‌ மதிப்பை முழுக்க நான்‌ இழந்தவன்‌ 
ஆவேன்‌ அல்லவா? அவ்விழப்பை எண்ணி என்னால்‌ 
எப்படி துயில்‌ கொள்ளமுடியும்‌? ஆனால்‌ இந்த 
வைரத்தின்‌ உரிமையாளன்‌ என்பதை நான்‌ எப்படி 
கொண்டாடுவது? ஆகவேதான்‌ வைரத்தைச்‌ சூடி 
அலையப்போகிறேன்‌.” 


பீமன்‌ எரிச்சலுடன்‌ “கள்வர்கள்‌ திருடிச்செல்வார்கள்‌” 
என்றான்‌. “ஆம்‌, அப்படியென்றால்‌ இழந்த வைரத்தின்‌ 
உரிமையாளன்‌ ஆவேன்‌. அதன்‌ மதிப்பு முடிவற்றது” 
என்றான்‌ சூதன்‌. “மந்தா, அவரை போகவிடு... அவர்‌ 
விரும்பியதை செய்யட்டும்‌” என்றார்‌ தருமன்‌. “ஆம்‌, நான்‌ 
விரும்புவதும்‌ அதுவே. ஆனால்‌ நினைவறிந்த நாள்முதல்‌ 
நான்‌ இந்த முழவு விரும்புவதைத்தான்‌ 
செய்துவருகிறேன்‌” என்றபடி அவன்‌ தலைவணங்கி 
நடந்து சென்றான்‌. 


பீமன்‌ “பித்தன்‌!” என்றான்‌. “நேரத்தை 
வீணடித்துச்செல்கிறார்‌.” தருமன்‌ “இல்லை மந்தா, 
பித்தராயினும்‌ அவர்‌ சொன்னவற்றில்‌ நாம்‌ தேடும்‌ 
அனைத்தும்‌ உள்ளன” என்றார்‌. பீமன்‌ அவரை 
சிலகணங்கள்‌ கூர்ந்து நோக்கிவிட்டு திரும்பி 
சகதேவனின்‌ சிரிக்கும்‌ கண்களை பார்த்தான்‌. 

காடு மெலியத்தொடங்கியபோது அவர்கள்‌ மலைச்சரிவில்‌ 
கற்களால்‌ ஒழுங்கற்று கட்டப்பட்டிருந்த 
அடித்தளத்தின்மேல்‌ தடித்த மரக்கட்டைகளைக்கொண்டு 
கட்டப்பட்டிருந்த குடில்‌ ஒன்றை கண்டனர்‌. பீமன்‌ “அது 
ஒரு அந்தணருக்குரியது” என்றான்‌. அவர்கள்‌ அதை 
நோக்கி சென்றார்கள்‌. அந்தி நெருங்கிக்கொண்டிருந்தது. 
“அந்திக்குள்‌ ஒரு கூரையைக்‌ கண்டடைந்தது நல்லூழே. 
அங்கு வாழ்பவர்‌ இந்நிலத்தைப்பற்றி பித்தில்லாதவர்கள்‌ 
புரிந்துகொள்ளும்படி ஏதேனும்‌ சொல்லவும்‌ கூடும்‌” 
என்று பீமன்‌ சொன்னான்‌. நகுலன்‌ அறியாது 
சிரித்துவிட்டு சசதேவனை நோக்கி முகம்‌ 
திருப்பிக்கொண்டான்‌ 


அவர்கள்‌ குடிலின்‌ முற்றத்தை அடைந்தபோது 
உள்ளிருந்து இளைய அந்தணன்‌ ஒருவன்‌ 
இறங்கிவந்தான்‌. “வருக, அரசே! வருக, இளையோரே!” 
என்றான்‌. பீமன்‌ “நீர்‌ காட்டில்‌ வாழ்ந்தாலும்‌ 
அரசியலையும்‌ அறிந்திருக்கிறீர்‌” என்றான்‌. “நான்‌ 
மாளவத்தைச்‌ சேர்ந்தவன்‌. என்‌ ஆசிரியரும்‌ அவந்தியில்‌ 
வாழ்பவரே. இங்கு ஒரு வேள்விச்செயலுக்காக 
வந்துள்ளோம்‌” என்றான்‌. “வருக, உங்கள்‌ வருகையும்‌ 
நல்லூழ்‌ என்றே நினைக்கிறேன்‌. வேள்விச்செயல்‌ நாளை 
நிறைவடைகிறது.” அவன்‌ அவர்களை உள்ளே 
அழைத்துச்‌ சென்றான்‌. “என்‌ பெயர்‌ மித்ரன்‌. இங்கு என்‌ 
ஆசிரியர்‌ சுஃப்ர கெளசிகர்‌ இருக்கிறார்‌” என்றான்‌. 
அப்பால்‌ வேதச்சொல்‌ ஒலித்துக்கொண்டிருப்பதை 
அவர்கள்‌ கேட்டனர்‌. 


“ஐவருக்கும்‌ அளிக்க ஒரேஅறை மட்டுமே இங்குள்ளது. 
அரசி ஓர்‌ அறைக்குள்‌ தங்கிக்கொள்ளட்டும்‌” என்று 
மித்ரன்‌ சொன்னான்‌. “இங்கே அருகிலேயே ஓர்‌ ஊற்று 
உள்ளது. நீராடி வருக! ஆசிரியரை சந்திக்கலாம்‌.” அவன்‌ 
சென்றபின்‌ அவர்கள்‌ அழுக்கான ஆடைகளுடன்‌ 
கிளம்பி நீராடச்‌ சென்றனர்‌. மலைச்சரிவில்‌ சற்று இறங்கிச்‌ 
சென்றபோது நீர்‌ விழும்‌ ஒலி கேட்டது. 
பாறையிடுக்கிலிருந்து ஊறி வழிந்த நீர்‌ ஒரு சிறு 
சுனையில்‌ கொட்டியது. அதில்‌ இறங்கி அள்ளி முகர்ந்த 
பீமன்‌ “கந்தக நீர்‌... நீராடலாம்‌. ஆனால்‌ மீன்களோ பிற 
உயிர்களோ இங்கு வாழமுடியாது” என்றான்‌. 


“அப்படியென்றால்‌ நாரைகள்‌ எப்படி வாழும்‌?” என்றான்‌ 
நகுலன்‌. “மெய்மையை உண்டு வாழும்‌ நாரைகள்‌ 
உள்ளனபோலும்‌” என்றான்‌ பீமன்‌ நீரை நோக்கியபடி. 


நகுலன்‌ சிரித்தான்‌. சகதேவன்‌ அவனை கண்களால்‌ 
விலக்கினான்‌. பீமன்‌ நீராடத்தொடங்க பிறர்‌ மெல்ல 
நீரிலிறங்கினர்‌. நீர்‌ மிகுந்த 
எடைகொண்டதுபோலிருந்தது. மூழ்கியபோது எரிமணம்‌ 
மூக்கை நிறைத்தது. ஆனால்‌ நீராடி எழுந்து மரவுரி 
மாற்றிக்கொண்டபோது புத்துணர்ச்சி ஏற்பட்டது. மேலே 
குடிலைநோக்கி சரிவுப்பாதையில்‌ சென்றபோது அவர்கள்‌ 
களைப்பை மறந்து உவகைகொண்டிருந்தனர்‌. 
“இதற்கப்பால்‌ ஒரு குன்று உள்ளது. அங்கே எரி நீர்மணம்‌ 
கொண்டிருக்கும்‌. ஏனென்றால்‌ மெய்மை இருமுகம்‌ 
கொண்டது” என்றான்‌ பீமன்‌. நகுலன்‌ சிரிக்க “மூத்தவரே, 
பகடி வேண்டாம்‌” என்றான்‌ சகதேவன்‌. 


அங்கிருந்து பார்த்தபோது மேலே வேள்விப்பந்தல்‌ 
தெரிந்தது. பத்துபேருக்குமேல்‌ அமரமுடியாத சிறியபந்தல்‌. 
ஆனால்‌ அதில்‌ நடப்பட்டிருந்த வேள்விமரமாகிய அத்தி 
முளைத்து தளிர்விட்டு கிளைகொண்டிருந்தது. தருமன்‌ 
“குறைந்தது ஓராண்டாக வேள்வியை 
செய்துகொண்டிருக்கிறார்‌ அந்தணர்‌” என்றார்‌. “இவரை 
கேள்விப்பட்டதே இல்லை” என்று சகதேவன்‌ 
சொன்னான்‌. “அதனால்தான்‌ வேள்வி செய்கிறார்‌. 
முடிந்தபின்‌ அனைவரும்‌ கேள்விப்படுவார்கள்‌” என்று 
பீமன்‌ சொன்னான்‌. 


அவர்கள்‌ வேள்விப்பந்தலுக்குச்‌ சென்றபோது 
அவியளித்தல்‌ முடிந்து சுஃப்ர கெளசிகர்‌ 
எழுந்துவிட்டிருந்தார்‌. சுஃப்ர கெளசிகர்‌ 
வேள்வியன்னத்தை அவர்களுக்கு இரவுணவாக 
பகிர்ந்தளித்தார்‌. அங்கே சுஃப்ர கெளசிகருடன்‌ 
மித்ரனைத்‌ தவிர இன்னொரு மாணவனாகிய சுஷமன்‌ 
மட்டுமே இருந்தான்‌. தருமன்‌ சுஃப்ர கெளசிகரை வணங்கி 
முகமன்‌ உரைத்தார்‌. “நீங்கள்‌ வந்திருப்பதை மித்ரன்‌ 
சொன்னான்‌” என்று அவர்‌ சொன்னார்‌. “நான்‌ நாளை 
இங்கு என்‌ மகாருத்ர அக்னிஹோத்ர வேள்வியை நிறைவு 
செய்யவிருக்கிறேன்‌. அதற்கு விழிச்சான்றாக 
அரசகுலத்தோர்‌ வந்திருப்பது உகந்ததே. நாளை என்‌ 
வேள்வியில்‌ நீங்கள்‌ எரிகாவலர்களாக அமர்ந்து 
அருளவேண்டும்‌.” 


தருமன்‌ “எரிகாவலிருப்பது அரசகுடியினருக்குக்‌ கடமை. 
நாங்கள்‌ அதை நல்லூழ்‌ என்றே கொள்கிறோம்‌” என்றார்‌. 
“ஆனால்‌ இங்கு இத்தனிமையில்‌ ஏன்‌ இவ்வேள்வியை 
செய்கிறீர்கள்‌ என்று அறியவிழைகிறேன்‌...” சுஃப்ர 
கெளசிகர்‌ “அரசே, சில ஆண்டுகளுக்கு முன்பு 
மாளவத்தின்‌ தென்பகுதியில்‌ அறியாநோய்‌ ஒன்று 


பரவியது. குழந்தைகள்‌ மட்டும்‌ காய்ச்சல்கண்டு 
ஒரேநாளில்‌ இறந்தனர்‌. அவர்கள்‌ அனைவருமே 
இறக்கையில்‌ விடாய்‌ விடாய்‌ என நீருக்குத்‌ தவித்து 
தொண்டையையும்‌ நெஞ்சையும்‌ பற்றிக்கொண்டு துடித்து 
மாண்டனர்‌. மருத்துவர்கள்‌ தங்கள்‌ நூல்களை 
முற்றாய்ந்தும்‌ அதற்கு மாற்று காணமுடியவில்லை. 
நிமித்திகர்‌ குறிகளை ஆய்ந்தபின்‌ மலைகளில்‌ வாழும்‌ 
பதினாறு ருத்ரர்கள்‌ நிறைவுசெய்யப்படவில்லை 
என்றனர்‌. அதற்கு என்ன மீள்வழி என்று ஆராய்ந்தபோது 
இதைப்போன்ற ஒரு ருத்ர அக்‌ ஹோத்ரம்‌ ஒன்றைச்‌ 
செய்யலாம்‌ என்று தெரியவந்தது. அதைச்‌ செய்ய நான்‌ 
ஒப்புக்கொண்டேன்‌” என்றார்‌. 


“அதை ஏன்‌ இங்கு செய்யவேண்டும்‌?” என்றார்‌ தருமன்‌. 
“இந்த வேள்வி தனித்துவம்‌ கொண்டது. நோய்பரவிய 
தென்பகுதிக்காட்டில்‌ தென்கிழக்கு மூலையில்‌ 
நின்றிருக்கும்‌ அரணிமரத்தில்‌ இருந்து எரிகட்டைகள்‌ 
செய்யப்பட்டன. அந்த அரணிக்கட்டைகளில்‌ பதினாறு 
ருத்ரர்களும்‌ பூசைசெய்யப்பட்டு குடியேற்றப்பட்டனர்‌. 
அக்கட்டைகளை எடுத்துக்கொண்டு நான்‌ 
மாளவத்திலிருந்து விலகி நடந்து இந்த வடபுலக்‌ 
காட்டுக்கு வந்தேன்‌. அந்த அரணிக்கட்டைகளை உரசி 
ஒவ்வொரு நாளும்‌ ருத்ரர்களை எழுப்பி எரி கொணர்ந்து 
வேள்வித்தீ மூட்டுவேன்‌. சிறிய வேள்வி என்றாலும்‌ 
எவ்வகையிலும்‌ குறைவுபடாதது இது” என்றார்‌ சுஃப்ர 
கெளசிகர்‌. 


“நான்‌ கற்ற முழுவேதத்தையும்‌ ஒரு சொல்‌ மிச்சமின்றி 
ஓதி அவியிடுவதே இவ்வேள்வியின்‌ நெறி. என்‌ 
உள்ளத்தில்‌ அமைந்த சொற்கள்‌ அனைத்தையும்‌ 
எரியாக்குவேன்‌. அதன்‌ பின்‌ இறுதிநாளில்‌ நான்‌ என்னை 
இத்தீயில்‌ அவியிடுகையில்‌ வேள்வி முடிகிறது. 
என்னுடன்‌ என்‌ வேள்விக்கொடையால்‌ நிறைவுகொண்ட 
ருத்ரர்களும்‌ விண்ணிலெழுவார்கள்‌. என்‌ மாணவர்‌ 
வேள்விச்சாம்பலை எடுத்துக்கொண்டு மாளவத்துக்குத்‌ 
திரும்புவார்கள்‌” என்றார்‌ சுஃப்ர கெளசிகர்‌. “நான்‌ 
கிளம்பியதுமே நோய்‌ என்னுடன்‌ வந்துவிட்டது. 
அவியாகும்‌ பலிமிருகம்‌ தூயதாக இருக்கவேண்டும்‌. 
அதனுள்‌ காமகுரோதமோகங்கள்‌ நிறைந்திருக்கக்கூடாது. 

கவே நான்‌ இங்கு வந்தேன்‌. ஓராண்டாக இவ்வேள்வி 
நிக கழ்ந்துகொண்டிருக்கிறது. நாளை முடியவிருக்கிறது.” 
அவரை வணங்கி அவர்கள்‌ திரும்பி அறைக்குச்‌ 


சென்றனர்‌. பீமன்‌ தலைகுனிந்து நடக்க தருமன்‌ “மந்தா, 
இளிவரலில்‌ ஈடுபடுபவர்களின்‌ இழிவு ஒன்றுண்டு. 


அவர்கள்‌ அறியாமலேயே தங்களை பிறரைவிட மேலே 
வைத்துக்கொள்ளத்‌ தொடங்குகிறார்கள்‌. ஆகவே 
மேன்மைகளை உணராத வீணர்களாக காலப்போக்கில்‌ 
மாறிவிடுகிறார்கள்‌” என்றார்‌. பீமன்‌ ஒன்றும்‌ 
சொல்லவில்லை. உள்ளறையில்‌ மித்ரன்‌ மறுநாள்‌ 
வேள்விக்கான பொருட்களை 
ஒருக்கிக்கொண்டிருந்தான்‌. அவர்கள்‌ தங்களுக்கு 
அளிக்கப்பட்ட சிறிய அறைக்குள்‌ சென்று புல்பாயில்‌ 
படுத்துக்கொண்டார்கள்‌. குறைவாகவே 
இடமிருந்தமையால்‌ பீமன்‌ வெளியே சென்று 
திண்ணையில்‌ படுத்தான்‌. சென்றதுமே அவன்‌ குறட்டை 
ஓலி கேட்கத்தொடங்கியது. 


“துயின்றபடியே சென்றிருக்கிறான்போலும்‌” என்றார்‌ 
தருமன்‌ சிரித்தபடி. நகுலன்‌ “அவர்‌ உண்ணும்போதும்‌ 
துயிலும்போதும்‌ ஒரு சொல்லும்‌ ஊடாகப்புக 
ஒப்புவதில்லை” என்றான்‌. தருமன்‌ உடல்முழுக்க 
களைப்பை உணர்ந்தார்‌. கண்களை மூடியபம அந்த 
நாரையிறகைப்பற்றி எண்ணிக்கொண்டார்‌. 
வரும்வழியெங்கும்‌ ஒரு நாரையையோ இறகையோ அவர்‌ 
பார்க்கவில்லை. நகுலன்‌ “மூத்தவரே, வேள்வி 
செய்பவரும்‌ அவியாகும்‌ வேள்வியைப்பற்றி 
கேள்விப்பட்டதே இல்லை” என்றான்‌. “இத்தகைய 
வேள்விகள்‌ முற்காலத்தில்‌ ஏராளமாக இருந்தன. இவை 
ஆசுரம்‌ எனப்படுகின்றன” என்றார்‌ தருமன்‌. “ராவண 
மகாபிரபு தன்‌ தலைகளை ஒவ்வொன்றாக அறுத்துத்‌ 
தீயிலிட்டதை கேட்டிருப்பாய்‌.” 

“ஆம்‌” என்றான்‌ நகுலன்‌. “தன்னை இழந்து தன்னைவிட 
மேலான ஒன்றை அடைவதைப்பற்றி ஆசுரவேள்விகள்‌ 
சொல்கின்றன” என்று தருமன்‌ சொன்னார்‌. “தனக்கென 
ஒன்றும்‌ பெறாது தன்னை இழப்பது வேள்வியின்‌ உச்சம்‌. 
வேள்வி செய்யும்‌ அந்தணன்‌ குமுகமெனும்‌ 
பெருவேள்வியில்‌ அவியும்‌ ஆவான்‌ என்கின்றன 
நூல்கள்‌.” இனிய அமிழ்தலாக துயில்‌ வந்து மூடியபோது 
மீண்டும்‌ அந்தப்‌ பறவையை நினைவுகூர்ந்தார்‌. அதன்‌ 
இறகு இருளில்‌ வெண்ணிறத்‌ திவலையாகச்‌ சுழன்று 
மண்ணிறங்கியதை நெடுநேரம்‌ 
நோக்கிக்கொண்டிருந்தார்‌. 

காலையில்‌ புலரிச்சங்கோசையிலேயே எழுந்து நீராடி 
புதிய மரவுரியாடை அணிந்து தருமனும்‌ 
பாண்டவர்களும்‌ திரெளபதியுடன்‌ வேள்விச்சாலைக்கு 
வந்தனர்‌. வேதசாலை முழுமையாக தூய்மை 
செய்யப்பட்டு புதுத்தளிர்த்‌ தோரணங்களும்‌ 
மலர்மாலைகளும்‌ தொங்கவிடப்பட்டு காத்திருந்தது. 
எரிகுளத்தில்‌ பலாசமும்‌ ஆலும்‌ சமித்துக்களாக 
வைக்கப்பட்டிருந்தன. சுஃப்ர கெளசிகரின்‌ 
இளமாணவனாகிய சுஷமன்‌ அவர்களை நோக்காமல்‌ 
பொருட்களை சீரமைத்துக்கொண்டிருந்தான்‌. அவர்கள்‌ 
காலைக்குளிர்காற்றில்‌ நீராடிய ஈரம்‌ உலர காத்து 
நின்றிருந்தனர்‌. வெளியே சங்கு முழங்கியது. மித்ரன்‌ 
துணையுடன்‌ சுஃப்ர கெளசிகர்‌ வேள்விச்சாலைக்குள்‌ 
வந்தார்‌. 

மித்ரன்‌ சங்கை முழக்கியபடி முன்னால்‌ வந்து 
எரிகுளத்தைச்‌ சுற்றிச்‌ சென்று நிற்க சுஃப்ர கெளசிகர்‌ 
கைகூப்பியபடி வந்து தன்‌ பீடத்தில்‌ அமர்ந்தார்‌. அவர்‌ 
விழிகள்‌ அங்கு நின்ற எவரையும்‌ நோக்கவில்லை. 
பார்வையின்மை ஒளிகொண்டிருந்தது. இரு 
மாணவர்களும்‌ கைகட்டி பணிந்து நிற்க அவர்‌ “ம்‌” என 
கைகாட்டினார்‌. சுஷமன்‌ “அரணிக்கட்டை...” என்றான்‌. 
மித்ரன்‌ “ஆம்‌!” என்றபடி திரும்பி வெளியே ஓடினான்‌. 
சுஃப்ர கெளசிகர்‌ சினத்துடன்‌ சுஷமனை நோக்க அவன்‌ 
“எடுத்துவைக்கும்படி நான்‌ சொன்னேன்‌, ஆசிரியரே” 
என்றான்‌. சினத்தால்‌ சுஃப்ர கெளசிகரின்‌ உடலே 
சிவந்துவிட்டதெனத்‌ தோன்றியது. சீறும்‌ மூச்சுடன்‌ அவர்‌ 
கண்களை மூடிக்கொண்டார்‌. 


வெளியே மித்ரன்‌ அங்குமிங்கும்‌ ஓடும்‌ ஒலி கேட்டது. 
தருமன்‌ மெல்லிய குரலில்‌ நகுலனிடம்‌ “சென்று பார்‌” 
என்றார்‌. நகுலன்‌ ஓசையெழாது வெளியே சென்றான்‌. 
நேரம்‌ செல்லச்‌ செல்ல சினம்‌ தாளாமல்‌ 
கட்டிப்போடப்பட்ட கரடி போல சுஃப்ர கெளசிகர்‌ 
அசையத்தொடங்கினார்‌. நகுலன்‌ உள்ளே வந்ததும்‌ 
தருமன்‌ விழிதூக்கி வினவினார்‌. “அந்த 
அரணிக்கட்டைகளில்‌ நோய்‌ இருப்பதனால்‌ அவற்றை 
குடிலுக்குள்‌ வைப்பதில்லை. வெளியே நின்றிருக்கும்‌ 


மகிழமரத்தின்‌ தெற்கு நோக்கிய கிளையில்‌ 
மாட்டியிருப்பார்களாம்‌. இப்போது அதை காணவில்லை. 
கீழே விழுந்திருக்கலாம்‌ என்று அங்கே 
தேடிக்கொண்டிருக்கிறான்‌.” 


தருமன்‌ “போய்‌ தேடுங்கள்‌” என்றார்‌. “இல்லை மூத்தவரே, 
அது அங்கிருந்து எங்கும்‌ சென்றிருக்க வாய்ப்பில்லை. 
அதை அவனே தொலைத்திருக்கிறான்‌. அவன்‌ 
உடலசைவுமொழி அனைத்திலும்‌ அது தெரிகிறது. 
நடிக்கத்தெரியாத எளிய அந்தணன்‌.” தருமன்‌ “ஏன்‌?” 
என்றார்‌. “தன்‌ ஆசிரியர்‌ எரியேறுதலை அவன்‌ 
விரும்பவில்லை. அவன்‌ கண்கள்‌ கலங்கி 
வழிந்துகொண்டிருக்கின்றன. அவன்‌ அழுவது இந்த 
அரணிக்கட்டையை தொலைத்துவிட்டதனால்‌ அல்ல.” 
தருமன்‌ “என்ன செய்வது?” என்றார்‌. “அவனே வரட்டும்‌. 
தன்‌ நாடகத்தை அவன்‌ முழுமைசெய்யட்டும்‌.” 


மித்ரன்‌ கைகூப்பியபடி கண்ணீருடன்‌ உள்ளே வந்தான்‌. 
“ம்‌?” என்றார்‌ சுஃப்ர கெளசிகர்‌. அவன்‌ அருகே வந்து 
அவர்‌ கால்களில்‌ முகம்‌ மண்படிய விழுந்து விம்மினான்‌. 
“சொல்‌!” என்றார்‌ சுஃப்ர கெளசிகர்‌. அவன்‌ 
அழுதுகொண்டே இருந்தான்‌. “சொல்‌, எங்கே 
அரணிக்கட்டைகள்‌?” மித்ரன்‌ “அவற்றை வழக்கம்போல 
மகிழமரத்தில்‌ மாட்டி வைத்திருந்தேன்‌...” என்று 
தலைதாக்காமலேயே சொன்னான்‌. “அவை எங்கே?” 
என்றார்‌ சுஃப்ர கெளசிகர்‌. “அவற்றை காணவில்லை... 
அங்கெல்லாம்‌ தேடினேன்‌.” அவர்‌ உடல்‌ நடுங்கியது. 
இருகைகளையும்‌ கோத்து இறுக்கிக்கொண்டார்‌. பற்கள்‌ 
கடிபட தாடி அசைந்தது. பின்பு “நீ அவற்றை 
வீசிவிட்டாய்‌, அல்லவா?” என்றார்‌. 


மித்ரன்‌ தலையை மண்ணுடன்‌ அழுத்தியபடி 
படுத்திருந்தான்‌. “எனக்கு மாற்றாக நீ எரியேறுவதாகச்‌ 
சொன்னாய்‌... நேற்று மீண்டும்‌ வந்து அதைச்‌ சொல்லி 
மன்றாடினாய்‌.” மித்ரன்‌ “ஆம்‌, அதனால்தான்‌. நீங்கள்‌ 
எரியேற உங்கள்‌ சாம்பலுடன்‌ நாங்கள்‌ செல்வதைப்பற்றி 
எண்ணிப்பார்க்கவே இயலவில்லை” என்றான்‌. சுஃப்ர 
கெளசிகர்‌ தன்‌ நாவிலெழுந்த வசைச்சொல்லை அடக்கி 
“அதற்காக வேள்வியை நிறுத்துவதா? வேள்வியை 
நிறுத்துபவனுக்குரிய நரகம்‌ எதுவெனத்‌ தெரியுமா?” 
என்றார்‌. அவன்‌ அப்படியே கிடந்தான்‌. அழுவதை தோள்‌ 
காட்டியது. “நீ அந்தணன்‌. வேள்வியை நிறுத்திய நீ 
ஊழிமுடிவுவரை நரகத்தீயில்‌ எரிவாய்‌.” மித்ரன்‌ 
அசைவில்லாது கிடந்தான்‌. “இவ்வேள்வியை முழுமை 
செய்வதாக சொல்லளித்து வந்தவன்‌ நான்‌. மூன்று 


முதற்தெய்வங்களும்‌ வந்து ஏழுலகை அளித்தாலும்‌ 
அதிலிருந்து நான்‌ விலகப்போவதில்லை.” 


அவன்‌ எழுந்து கண்ணீரைத்‌ துடைத்து “அதை நான்‌ 
அறிவேன்‌. இதை நான்‌ ஏன்‌ செய்தேன்‌ என்று என்னால்‌ 
இப்போது எண்ணக்கூட முடியவில்லை. புலரியில்‌ 
பின்கட்டுக்குச்‌ சென்றபோது அரணிக்கட்டையை 
பார்த்தேன்‌. அப்போது தோன்றிய உணர்வெழுச்சியில்‌ 
அதை எடுத்து வீசிவிட்டேன்‌. அதன்பின்‌ தோன்றியது, 
உங்களை என்னால்‌ தடுக்கமுடியாதென்று. ஆனால்‌ அந்த 
அரணிக்கட்டை திரும்பக்‌ கிடைக்கும்வரை நீங்கள்‌ 
இருப்பீர்கள்‌. ஆகவே நன்று செய்ததாகவே உணர்கிறேன்‌” 
என்றான்‌. சுஃப்ர கெளசிகர்‌ “அதற்காக வேள்வியை 
நிறுத்துவதா? நீ அடையப்போவதென்ன என்று 
அறிவாயா?” என்றார்‌. 


“ஆம்‌, அறிவேன்‌. அவ்வுலகில்‌ நரகம்‌. இவ்வுலகில்‌ என்‌ 
குடிக்கு தீராப்பழி. ஆனால்‌ உங்கள்‌ தீச்சொல்லைவிட 
அவை பெரியவை அல்ல. அவையனைத்தும்‌ என்‌ மேல்‌ 
விழட்டும்‌. நான்‌ செய்ததற்கு வருந்தவில்லை. அவ்வாறு 
தோன்றியபின்‌ அஞ்சி விலக்கி பின்‌ நீங்கள்‌ 
எரிபுகுவதைக்‌ கண்டு நின்றிருப்பதைவிட அது மேல்‌.” 
அவன்‌ பெருமூச்சுடன்‌ தன்னை மேலும்‌ 
இறுக்கிக்கொண்டான்‌. “நான்‌ சித்தமாக இருக்கிறேன்‌. 
உங்கள்‌ சொற்களை என்‌ மேல்‌ பெய்யலாம்‌. இனி 
உங்களை விழிநோக்கவும்‌ தகுதியற்றவன்‌ என 
அகற்றலாம்‌. என்‌ நெஞ்சில்‌ உங்கள்‌ பாதங்களுடன்‌ 
இக்காட்டில்‌ உங்களுக்கு முடிந்தவரை அண்மையில்‌ 
எங்கேனும்‌ இருந்துகொண்டிருப்பேன்‌. நீங்கள்‌ எரிபுகும்‌ 
அன்றே நானும்‌ எரிசூடுவேன்‌.” 


அவர்‌ தலைகுனிந்து கண்மூடி சற்றுநேரம்‌ 
அமர்ந்திருந்தார்‌. இறுகி மடிந்திருந்த விரல்கள்‌ 
ஒவ்வொன்றாக விடுபட்டன. நிமிர்ந்து “எந்நிலையிலும்‌ 
உன்மேல்‌ தீச்சொல்லிட என்னால்‌ இயலாது. இது என்‌ 
வாழ்த்து. நீ நூறாண்டு வாழ்வாய்‌. பெருவைதிகனாக 
புகழ்பெறுவாய்‌. செல்வமும்‌, நற்குடியும்‌, இறுதியில்‌ 
கான்புகலும்‌, கனிந்தபின்‌ வீடுபேறும்‌ உனக்கு அமையும்‌. 
ஆம்‌, அவ்வாறே ஆகுக!” என்று அவன்‌ தலைமேல்‌ 
கைவைத்து வாழ்த்தினார்‌. “இவ்வேள்வி நிறைவுறுமென 
தெளிவாக உணர்கிறேன்‌. நான்‌ எரிபுகுந்‌ 
நிறைவுகொள்வேன்‌. என்‌ சாம்பலுடன்‌ கன்‌ 
அவந்திக்கு மீளவேண்டுமென ஆசிரியனாக நான்‌ 

ணையிடுகிறேன்‌.” மித்ரன்‌ கைகளைக்‌ கூப்பி கண்ணீர்‌ 
வழிய உதடுகள்‌ துடிக்க தலைகுனிந்து 


மண்டியிட்டிருந்தான்‌. சுஷமன்‌ கைகூப்பி 
அழுதுகொண்டிருந்தான்‌. 


“வேள்விக்காவலராக பாரதவர்ஷத்தின்‌ சக்ரவர்த்தி வந்து 
நின்றிருக்கிறார்‌. ஆம்‌, இவ்வெரி மரவுரி சூடி 
நின்றிருக்கும்‌ இவரையே அவ்வாறு காட்டுகிறது. அவரும்‌ 
இளையோரும்‌ எனக்கு அந்த அரணிக்கட்டையை மீட்டுக்‌ 
கொண்டுவந்து அளிப்பார்கள்‌.” தருமன்‌ முன்னால்‌ 
சென்று குனிந்து வாய்பொத்தி “ஆணை, வைதிகரே!” 
என்றார்‌. “எத்திசைக்குச்‌ சென்றாலும்‌ எங்கிருந்தேனும்‌ 
அந்த அரணிக்கட்டைகளுடன்‌ இங்கு வருக! அதுவரை 
நான்‌ இங்கேயே இருப்பேன்‌. இப்பீடத்திலமர்ந்தபின்‌ இனி 
எரிதான்‌. எழுந்திருப்பதென்பதில்லை” என்றார்‌ சுஃப்ர 
கெளசிகர்‌. தருமன்‌ கைகூப்பி “அவ்வாறே” என்றபின்‌ 
திரும்பி தம்பியரை நோக்கிவிட்டு வெளியே சென்றார்‌. 


நால்வரும்‌ அவரை தொடர்ந்தனர்‌. தருமன்‌ “அரசி 
இங்கிருக்கட்டும்‌. நாம்‌ ஐவரும்‌ சென்று அதைத்‌ தேடி 
எடுப்போம்‌...” என்றார்‌. அவர்கள்‌ கொல்லைப்பக்கம்‌ 
சென்று அங்கு நின்றிருந்த மகிழமரத்தை அணுகினர்‌. 
அதைச்‌ சுற்றி புல்‌ வளர்ந்த நிலம்‌ இருந்தது. அடுமனைச்‌ 
சாம்பல்‌ அப்பால்‌ ஒரு குழியில்‌ குவிக்கப்பட்டிருந்தது. 
நிலத்தை ஒருமுறை விழிகளால்‌ சுற்றி நோக்கிய 
அர்ஜுனன்‌ “அரணிக்கட்டைகள்‌ இங்கில்லை, மித்ரன்‌ 
அதைச்‌ சுழற்றி வீசியதாக சொன்னான்‌. அவை 
எறிதொலைவுக்கு அப்பால்‌ சென்றிருக்க முடியாது. 
டத இங்கு அவை இல்லை என்பதனால்‌ 

றிதொன்று நிகழ்ந்துள்ளது. மித்ரன்‌ அதை சொல்வான்‌ 
என நான்‌ நினைக்கவில்லை” என்றான்‌. 


அர்ஜுனன்‌ மகிழ மரத்தடியில்‌ இருந்து சாம்பல்குவை 
வரை சென்று நின்றான்‌. இடையில்‌ கைவைத்து தரையை 
கூர்ந்து நோக்கியபடி சென்று நிமிர்ந்து “அந்த 
அரணிக்கட்டை ஒரு கலைமானின்‌ கவர்கொம்பில்‌ 
மாட்டப்பட்டுள்ளது” என்றான்‌. தருமன்‌ நோக்க “அதன்‌ 
காலடித்தடங்கள்‌ இவை. அது இங்கே சாம்பல்‌ 
உண்ணும்பொருட்டு வந்திருக்கிறது. கலைமான்கள்‌ 
அப்படி வரும்‌ வழக்கம்‌ உண்டு. இன்று காலை இந்த மான்‌ 
மட்டுமே வந்திருக்கிறது. தூக்கி வீசப்பட்ட 
அரணிக்கட்டை அதன்‌ கொம்பில்‌ விழுந்திருக்கலாம்‌. 
இதோ இங்கிருந்து அது அஞ்சி விலகி ஓடியிருக்கிறது” 
என்றான்‌. “ஒரே தாவலில்‌ இத்தனை தொலைவு 
சென்றிருக்கிறது என்பதிலிருந்து அது அஞ்சிப்‌ 
பதறியிருப்பதை உய்த்துணரலாம்‌.” 


அவர்கள்‌ அனைவரும்‌ உடனே அங்கு நிகழ்ந்ததை 
அகவிழியால்‌ கண்டனர்‌. தருமன்‌ “ஆயினும்‌ அது ஒரு 
உய்த்தறிதல்‌ மட்டுமே. உறுதியெனக்‌ கூற 
இயலாதல்லவா?” என்றார்‌. பீமன்‌ விரைவாக மரத்திலேறி 
உச்சிக்கிளைக்குச்‌ சென்று “ஆம்‌ மூத்தவரே, அந்த மான்‌ 
அதோ மலைச்சரிவின்‌ அருகே பாறைமேல்‌ 
நின்றிருக்கிறது. அதன்‌ கொம்பில்‌ 
அரணிக்கட்டைகளையும்‌ காண்கிறேன்‌. 
இருகட்டைகளையும்‌ இணைக்கும்‌ சரடு அதன்‌ 
கொம்புக்கிளையில்‌ நன்றாகவே சுற்றியிருக்கிறது” 
என்றான்‌. “கிளம்புக!” என்றார்‌ தருமன்‌. “இளையோனே, 
அரணிக்கட்டைகளை ஏந்தியமையால்‌ அந்த மான்‌ 
அந்தணனுக்கு நிகராக ஆகிவிட்டது. அதை 
கொல்லலாகாது. அது புண்படவும்கூடாது. உயிருடன்‌ 
பிடிக்கவேண்டும்‌, அதற்கு நோகாது 
அரணிக்கட்டைகளை கைப்பற்றவேண்டும்‌” என்றார்‌. 


அர்ஜுனன்‌ தலைவணங்கி நாணலம்புகளை 
அள்ளிக்கொண்டு தன்‌ மூங்கில்‌ வில்லுடன்‌ முன்னால்‌ 
சென்றான்‌. தொடர்ந்து மூவரும்‌ ஓட பீமன்‌ மரக்கிளைகள்‌ 
வழியாக அவர்களைத்‌ தொடர்ந்து சென்றான்‌. அவர்கள்‌ 
மலைச்சரிவில்‌ இறங்கிக்கொண்டிருக்கையிலேயே 
கால்கள்‌ பட்டு உருண்ட கற்கள்‌ சென்று விழுந்த ஒலியில்‌ 
மான்‌ உடலதிர்ந்து செவிகளைத்‌ திருப்பியது. 
இன்னொருமுறை அதிர்ந்தபின்‌ துள்ளி புற்பரப்புக்கு 
அப்பால்‌ சென்றது. பிறிதொருமுறை துள்ளி 
பாறையொன்றில்‌ ஏறி மறுபக்கம்‌ சென்று மறைந்தது. 
“செல்வோம்‌... அது எங்கு ஓடினாலும்‌ செல்லும்‌ தடத்தை 
விடாதிருக்கமுடியாது... அது களைப்புற்றே 
ஆகவேண்டும்‌” என்றான்‌ அர்ஜுனன்‌. 


பாறையுருளைகள்‌ அவர்களுடன்‌ சேர்ந்து ஓசையிட்டபடி 
உருண்டு கீழிறங்க அவர்கள்‌ பாய்ந்து அந்த 
மலைச்சரிவின்‌ எல்லையாக அமைந்த சிறிய ஓடையை 
அடைந்தனர்‌. கந்தகநீரின்‌ மஞ்சள்‌ தடங்கள்‌ விளிம்பாகப்‌ 
படிந்த ஓடை நீரோசையுடன்‌ பாறைகளில்‌ முட்டிச்சுழித்து 
சிதறி வளைந்து மடிந்து சென்றுகொண்டிருந்தது. 
ஓடைக்கு அப்பால்‌ உருளைப்பாறைகள்‌ மேலிருந்து 
புரண்டுவந்து சிதறிப்பரவிய மலைச்சரிவு 
வெண்ணிறமான கந்தக மண்ணுடன்‌ வளைந்து 
மேலேறிச்சென்று மலையென எழுந்தது. அதன்‌ 
புழுதிப்பரப்பில்‌ மானின்‌ கூரிய இரட்டைக்குளம்புத்தடம்‌ 
சென்றிருந்தது. பீமனும்‌ இறங்கி அவர்களுடன்‌ வந்தான்‌. 
பன்றிப்பாறைகள்‌ வழியாகவும்‌ கூரிய முட்களுடன்‌ 
நின்ற குட்டைப்புதர்களினூடாகவும்‌ அவர்கள்‌ 


சென்றனர்‌. 


பாறைப்பரப்பில்‌ குளம்புத்தடம்‌ மறைந்தது. பீமன்‌ குப்புற 
விழுந்து முகர்ந்து “இவ்வழி” என்றபின்‌ தொடர்ந்து 
சென்றான்‌. அவர்கள்‌ தொடர்ந்து ஓடினர்‌. அர்ஜுனன்‌ 
பாறைமேலிருந்து பாறைக்கு விட்டில்போல தாவிதாவிச்‌ 
சென்றான்‌. “இந்தப்‌ பாறைக்கூட்டங்கள்‌ நடுவே வாழும்‌ 
மான்‌ அது. பிற மான்‌களைவிட இருமடங்கு விரைவை 
கற்றுக்கொண்டிருக்கிறது” என்றான்‌ பீமன்‌. தொலைவில்‌ 
மீண்டும்‌ மானின்‌ குளம்புச்சரடு தெரியலாயிற்று. அதோ 
என கைகாட்டிவிட்டு அர்ஜுனன்‌ பாய்ந்துசெல்ல 
அவர்கள்‌ தொடர்ந்தோடினர்‌. மிக அப்பால்‌ ஒரு 
பாறைமேல்‌ மானின்‌ தலை எழுந்தது. செவிகோட்டி 
அவர்களை அது நோக்கியது. இயல்பாக அர்ஜுனன்‌ 
அம்பை நாட “விஜயா, வேண்டாம்‌!” என்றார்‌ தருமன்‌. 


மான்‌ மீண்டும்‌ மறைந்தது. மலைச்சரிவில்‌ அவர்கள்‌ 
தொற்றியும்‌ பாய்ந்தும்‌ ஏறிச்சென்றனர்‌. அவர்கள்‌ 
கால்வைத்த பாறைகள்‌ இளகி உருண்டு கீழே சென்று 
அந்த ஓடையில்‌ நீர்தெறிக்க விழுந்தன. ஒன்றுடன்‌ ஒன்று 
முட்டி ஒலியெழுப்பின. அவர்களின்‌ கால்கள்‌ பதிந்த 
குழிகளில்‌ இருந்து வெண்ணிறமான மெல்லிய 
கந்தகப்புகை எழுந்தது. பல பாறைகளின்‌ அடியிலிருந்து 
உலைமூடிபோல கந்தகப்புகை சீறிக்கொண்டிருந்தது. 
மேலே பெரும்பாறை ஒன்றின்மேல்‌ ஏறிய அர்ஜுனன்‌ 
“அது நெடுந்தொலைவு சென்றுவிட்டது” என்றான்‌. பீமன்‌ 
“அது களைத்தே ஆகவேண்டும்‌” என்றான்‌. தருமன்‌ 
“செல்வோம்‌. அகைக்‌ கொள்ளாமல்‌ நாம்‌ 
திரும்புவதில்லை” என்றார்‌. 

மேலேறிச்‌ சென்றபோது மலைச்சரிவு வெண்மணல்‌ 
பரவிய நிலவெளிபோல ஆகியது. நூற்றுக்கணக்கான 
வெண்ணிற ஆவித்துளைகள்‌ நாகமூக்குகள்‌ போல 
சீறிக்கொண்டிருந்தன. நடுவே கரிய உருளைப்பாறைகள்‌ 
நின்றிருந்தன. தொலைவளைவு வரை 
மான்குளம்புத்தடம்‌ இருபுரிக்‌ கயிறுபோல சென்றிருந்தது. 

களைத்து மூச்சிரைக்க ஐவரும்‌ ஒரு பாறைநிழலை 
அடைந்தனர்‌. அதற்குமுன்‌ அத்தகைய உயிரை 
தவிக்கச்செய்யும்‌ விடாயை தருமன்‌ அறிந்ததில்லை. 
உடலில்‌ இருந்து அத்தனை நீரும்‌ ஆவியாகிச்‌ 


சென்றுவிட்டதைப்போல. வியர்வை குளிர்ந்து உலர்ந்து 
மேலும்‌ வியர்வை எழாமலாகி தோல்‌ சுருங்கி 
எரியத்தொடங்கியது. காதுமடல்களும்‌ 
மூக்குக்குழாய்களும்‌ உதடுகளும்‌ விரவிடுக்குகளும்‌ 
அனல்பட்டதுபோல காந்தின. விழுவதுபோல பகல்‌ 
அமர்ந்த தருமன்‌ “இளையோனே, நீரில்லாது இனி ஒரு 
அடியும்‌ என்னால்‌ எடுத்துவைக்க முடியாது” என்றார்‌. 
“தந்தகநிலம்‌. காற்றும்‌ கந்தகம்‌ கலந்துள்ளது” என்றான்‌ 
நகுலன்‌. 


பீமன்‌ பாறைமேல்‌ தொற்றி மேலேறிச்‌ சென்று 
உச்சிக்குவை மேல்‌ நின்று நான்குபக்கமும்‌ நோக்கியபின்‌ 
திரும்பிவந்தான்‌. “மூத்தவரே, அங்கே வடகிழக்காகச்‌ 
சென்றால்‌ ஒரு பாறைச்சுனை தெரிகிறது. நீலநீர்‌ 
உள்ளது” என்றான்‌. “அங்குவரை செல்ல என்னால்‌ 
இயலாது. நீயே சென்று நீர்‌ கொண்டுவா!” என்றார்‌ 
தருமன்‌. “ஆம்‌ மூத்தவரே, அனைவரும்‌ 
களைத்திருக்கிறோம்‌” என்றான்‌ நகுலன்‌. பீமன்‌ 
“இங்கிருங்கள்‌. நான்‌ நீருடன்‌ வருகிறேன்‌” என பாறைகள்‌ 
மேல்‌ தாவிச்சென்று மறைந்தான்‌. “நீர்‌ என்னும்‌ சொல்லே 
இன்னும்‌ மூன்று நாழிகை உயிர்தங்கப்‌ போதுமானது” 
என்றான்‌ நகுலன்‌. 


“அந்த மான்‌ இந்த கந்தகநிலத்தில்‌ பிறந்து வளர்ந்தது. 
அதன்‌ குருதியிலும்‌ கந்தகம்‌ நிறைந்திருக்கும்‌” என்றான்‌ 
அர்ஜுனன்‌. “ஆகவேதான்‌ அது சாம்பலுண்ண அங்கு 
வருகிறது. அது களைப்பறியவில்லை. இந்நிலத்தின்‌ 
அனைத்துக்‌ கரவுப்பாதைகளையும்‌ அது 
நன்கறிந்திருக்கிறது.” அவர்கள்‌ அந்நிலத்தை 
நோக்கியபடி சோர்ந்து கிடந்தனர்‌. பாலைநிலமா 
வெண்களரா என்று தெரியாத நிலம்‌. ஆங்காங்கே 
பச்சைமுள்ளெலிகள்‌ முட்பன்றிகள்‌ உடல்குவித்து 
அமர்ந்திருப்பதுபோல சிறிய புதர்கள்‌. மரங்களே இல்லை. 
சீறும்‌ கந்தகத்துளைகள்‌ சிலவற்றிலிருந்து நீர்‌ ஊறி 
வழிந்து ஓடைகளாக ஓடி இறங்கியது. அந்த ஓடைகளின்‌ 
விளிம்பில்‌ வெண்களிமண்‌ படிந்து இறுகி 
பளிங்குத்தடமென ஆகியிருந்தது. 


வெண்நிலம்‌ மீது விழுந்த வெயில்‌ வெம்மை 
மிகுந்திருந்தது. அலையலையாகச்‌ சூழ்ந்து அது 
பார்வைக்கு முன்‌ திரையிட நோக்குந்தோறும்‌ விழிநீர்‌ 
வழிந்தது. மூச்சு நிறைந்த நெஞ்சக்குவையே 
அனல்கொண்டது. காறித்துப்பிய எச்சிலிலும்‌ 
கந்தகச்சுவை இருந்தது. “அழுகிய ஊன்‌ நாற்றம்‌” என்றார்‌ 
தருமன்‌. “மண்ணுக்குள்‌ வாழும்‌ அனல்வடிவான 


விராடபுருஷனின்‌ புண்ணின்‌ சலம்‌ இது என்று 
சொல்வார்கள்‌.” நகுலன்‌ தலையசைத்தான்‌. “அவன்‌ 
உடல்திறந்து அனல்‌ பொங்கி எழுவதுண்டு என்று 
அறிந்திருக்கிறேன்‌. கந்தமாதன மலைக்குமேல்‌ நெருப்பு 
ஆயிரம்‌ சிறகுகளுடன்‌ எழுந்திருக்கிறது. நீரென 
நெருப்பே ஓடி மலைச்சரிவுகளைத்‌ தழுவி 
அருவியாகியிருக்கிறது. மண்ணுறையும்‌ விராடபுருஷன்‌ 
விண்ணை நோக்க எழும்தருணம்‌ அதுவென்பதனால்‌ 
மலை வெண்கொற்றக்குடை சூடியிருக்கும்‌ என்கிறது 
பராசரரின்‌ புராண மாலிகை.” 


சகதேவன்‌ துயின்றுவிட்டான்‌. நகுலன்‌ அவனை நோக்கி 
“மிகவும்‌ களைத்துவிட்டான்‌, மூத்தவரே. கந்தகமலையில்‌ 
இத்தனை உயரம்‌ ஏறுவதென்பது அவன்‌ உடலுக்கு 
ஏற்றதல்ல” என்றான்‌. தருமன்‌ “நாம்‌ எவருமே இத்தனை 
தொலைவுக்கு ஏறியதில்லை. விஜயனும்கூட 
களைத்திருக்கிறான்‌” என்றார்‌. நகுலனும்‌ சற்றுநேரத்தில்‌ 
துயில்கொண்டான்‌. அவர்களை 
நோக்கிக்கொண்டிருந்தபோது தருமன்‌ கண்களும்‌ 
சொக்கின. வெண்ணிறமான நிலம்‌ 
கண்ணிமைகளுக்குள்‌ அலையடித்தது. அது 
ட” நாரைகளாக மாறி வானிலெழுந்தது. 
ழித்துக்கொண்டபோது தெரிந்தது, அந்த 
நாரையிறகிலிருந்தது அந்நிலத்தின்‌ மணம்தான்‌. 


“இளையோனே” என்றார்‌ தருமன்‌. அர்ஜுனன்‌ 
“மூத்தவரே” என திரும்பினான்‌. “நெடுநேரமாகிறது. 
மந்தன்‌ இன்னும்‌ வரவில்லை.” அர்ஜுனன்‌ “ஆம்‌, நானும்‌ 
அதையே எண்ணினேன்‌. ஏதேனும்‌ இடர்‌ 
நிகழ்ந்திருக்கலாம்‌. நான்‌ சென்று பார்த்துவிட்டு நீருடன்‌ 
வருகிறேன்‌. நீங்கள்‌ இங்கிருங்கள்‌” என்று எழுந்தான்‌. 
“நாம்‌ சேர்ந்து செல்வோமே” என்றார்‌ தருமன்‌. 
“இளையோர்‌ களைத்திருக்கிறார்கள்‌... நான்‌ சென்று 
வருகிறேன்‌” என்றான்‌ அர்ஜுனன்‌. “விஜயா, நான்‌ 
அஞ்சுகிறேன்‌. ஏனென்று தெரியவில்லை, நெஞ்சு 
பதைக்கிறது” என்றார்‌ தருமன்‌. “என்ன கனவு 
கண்டீர்கள்‌?” என்றான்‌ அர்ஜுனன்‌. “இந்த 
களர்நிலத்திலிருந்து வந்த நாரை அது.” அர்ஜுனன்‌ 
“நானும்‌ அதையே நினைத்தேன்‌. அவ்விறகிலிருந்த 
எரிமணம்‌” என்றான்‌. 


“அது நம்மை இங்கு இட்டுவந்திருக்கிறது. 
வெண்குடைசூடி இதற்கு அப்பால்‌ நின்றுள்ளது 
கந்தமாதனம்‌” என்றார்‌ தருமன்‌. “அனல்சிறகுகளுடன்‌ 
எழும்‌ பறவை அது என்கின்றது புராணமாலிகை.” 


அர்ஜுனன்‌ “நாம்‌ ஊழை நம்பி கானுறைபவர்கள்‌. 
எதுவரினும்‌ நம்‌ திறனையும்‌ மூதாதையர்‌ அருளையும்‌ 
நம்பி எதிர்கொள்வோம்‌” என்றான்‌. வில்லம்புடன்‌ 
வெளியே சென்று நிழலசையும்‌ இயல்பான விரைவுடன்‌ 
பாறைகள்‌ மேல்‌ மறைந்தான்‌. அவன்‌ தோற்றம்‌ 
மறைந்தபின்னரும்‌ மயங்கிய விழிகளில்‌ மயக்குரு 
எஞ்சியிருந்தது. 

மீண்டும்‌ தருமன்‌ துயில்மயங்கினார்‌. அதில்‌ அந்த 
நாரையை அருகே நோக்கினார்‌. அது தன்‌ கழுத்தில்‌ 
அரணிக்கட்டைகளை மாட்டியிருந்தது. “நான்‌ 
இங்கிருந்து எரிவிதைகளைச்‌ சுமந்து சென்றேன்‌. 
மாளவத்தின்‌ காடுகளில்‌ விழுந்தது என்‌ எச்சமே” என்றது. 
“அது முளைத்து அங்கே பலிகொள்ளத்‌ தொடங்கியது. 
என்னை நிறைவுசெய்யவே சுஃப்ர கெளசிகர்‌ இங்கு 
வந்திருக்கிறார்‌.” சிறகடித்து எழுந்து பறந்து அகன்றது. 
வானமெங்கும்‌ வெண்ணிற நாரைக்கூட்டம்‌. 
நாரையாலான முகில்கள்‌. அவர்‌ “ஏன்‌?” என்றார்‌. “நான்‌ 
பலிகொண்டு முடிக்கவில்லை. ஆகவே வேள்வி 
நிறைவுறவேண்டியதில்லை” என்றது அவர்‌ அருகே 
அமர்ந்திருந்த இன்னொரு நாரை. அதன்‌ விழிகள்‌ 
நாகங்களுக்குரியவையாக இருந்தன. 


அவர்‌ விழித்துக்கொண்டபோது உடலையே 
அசைக்கமுடியவில்லை. கண்ணீர்‌ வழிந்து இரு 
பக்கங்களிலும்‌ ஓடி உலர்ந்திருந்தது. “இளையோனே” என 
நகுலனை தட்டினார்‌. இருவரும்‌ உடனே 
எழுந்துகொண்டனர்‌. நகுலன்‌ “கனவு” என்றான்‌. 
“என்ன?” என்றார்‌ தருமன்‌. “உங்களை ஒரு 
பெரும்பறவை வந்து தூக்கிச்சென்றது. செந்நிறமான 
தழல்சிறகுள்ள பெரும்பறவை. அது வெண்குடை 
சூடியிருந்தது.” சகதேவன்‌ “ஆம்‌, அதே கனவை நானும்‌ 
கண்டேன்‌. நான்‌ என்ன என்ன என்று கேட்டேன்‌. 
அறமென்பது என்ன என இவனை மெய்யுருக்கி 
கற்பிப்பேன்‌ என்றது. நான்‌ அதனிடம்‌ சொன்னேன்‌, 
நாங்கள்‌ ஊழை நம்பி கானுறைபவர்கள்‌. எதுவரினும்‌ 
எம்‌ திறனையும்‌ மூதாதையர்‌ அருளையும்‌ நம்பி 
எதிர்கொள்வோம்‌ என்று.” 


“பார்த்தன்‌ சென்றும்‌ நெடுநேரமாகிவிட்டது. நாம்‌ சென்று 
பார்ப்போம்‌. இங்கு இப்படி அமர்ந்திருப்பதில்‌ 
பயனில்லை” என்றார்‌ தருமன்‌. “ஆம்‌, அதையே நானும்‌ 
எண்ணினேன்‌. நானும்‌ நகுலனும்‌ சென்று நோக்கி 
வருகிறோம்‌. தாங்கள்‌ இங்கு உறைக!” என்றான்‌ 
சகதேவன்‌. “உங்களை அனுப்புவதா?” என்றார்‌ தருமன்‌. 


“நாங்கள்‌ இருவருமாகச்‌ செல்கிறோம்‌, மூத்தவரே. இது 
ஏதேனும்‌ பொறி என்றால்‌ அது உங்களுக்காகவே. நீங்கள்‌ 
சென்று அகப்பட்டுக்கொள்ள வேண்டியதில்லை” 
என்றான்‌ சகதேவன்‌. “அவர்கள்‌ இருவரும்‌ தோளாலும்‌ 
வில்லாலும்‌ அணுகினார்கள்‌. நாங்கள்‌ மதியால்‌ 
அணுகுகிறோம்‌. அவர்கள்‌ காணாததை 
கண்டுவிடக்கூடும்‌. அவர்கள்‌ அளித்த எச்சரிக்கையும்‌ 
துணையுள்ளது.” 


தருமன்‌ மேலும்‌ சொல்லெடுக்க முயல “மறுக்கவேண்டாம்‌, 
மூத்தவரே! என்‌ சொல்லை நீங்கள்‌ மறுப்பதில்லை” 
என்றான்‌ சகதேவன்‌. “ஆம்‌, நீ அனைத்துமறிந்தவன்‌, 
இளையோனே? என்றார்‌ தருமன்‌. அவர்கள்‌ இருவரும்‌ 
எழுந்து தலைவணங்கி நடந்து சென்றனர்‌. அவர்கள்‌ 
செல்வதை நோக்கியபடி பாறைநிழவில்‌ உடல்‌ சுருக்கி 
தருமன்‌ அமர்ந்திருந்தார்‌. அவர்கள்‌ செல்வதை 
முழுமையாக நோக்கக்கூட முடியாதபடி அனல்கொண்ட 
விழிகளின்‌ நீர்மை மறைத்தது. வாயை 
சப்புக்கொட்டியபோது முற்றிலும்‌ ஈரமில்லாமல்‌ அது 
தோல்பை எனத்‌ தோன்றியது. தொண்டையில்‌ மணல்‌ 
அடைத்திருப்பதைப்போல இருந்தது. 


மீண்டும்‌ அருகே அந்த நாரை தோன்றியது. அதன்‌ 
கண்கள்‌ மனிதநோக்கு கொண்டிருந்தன. “முன்பு காட்டில்‌ 
என்‌ தோழர்கள்‌ இருவர்‌ மரக்கிளையில்‌ 
அமர்ந்திருந்தார்கள்‌. இந்த நச்சுநிலத்தில்‌ அவர்கள்‌ 
உண்டு சுமந்துசென்ற நஞ்சை நிலமுதிர்த்தார்கள்‌. அது 
அங்கு தவத்திலாழ்ந்திருந்த கொங்கணர்‌ என்னும்‌ 
அந்தணர்மேல்‌ விழுந்தது. நஞ்சென உணர்ந்த 
அக்கணமே அவர்‌ நிமிர்ந்து நோக்கி தன்‌ விழிகளில்‌ 
தவத்தீயை கொண்டுவந்து அவர்களை எரித்தழித்தார்‌. 
ஆனால்‌ அவர்மேல்‌ விழுந்த நஞ்சு அவரில்‌ முளைத்தது. 
தவம்‌ அழிந்த வெறுமையில்‌ அது கிளைவிட்டுப்‌ 
பெருகியது. ஆறாச்சினமும்‌ ஆணவமும்‌ கொண்டவராக 
அவர்‌ காடுநீங்கி நாட்டுக்குள்‌ புகுந்தார்‌. அவர்‌ உடல்‌ 
அருகிருப்போர்‌ அகன்றோடும்படி கொதித்தது. விழிகள்‌ 
அனலெரிந்தன.” 


இரந்தபடி மிதிலைநகருக்குள்‌ சென்றுகொண்டிருந்த 
கொங்கணர்‌ அங்கே தன்‌ நோயாளிக்கணவனுக்கு பணி 
செய்துகொண்டிருந்த குலமகள்‌ ஒருத்தியின்‌ வீட்டு 
முற்றத்தில்‌ சென்று நின்று “அன்னம்‌ அளிப்பாயாக!” என 
மும்முறை ஆணையிட்டார்‌. கணவனுக்கு பணி 
செய்துகொண்டிருந்தமையால்‌ அவ்வழைப்பைக்‌ கேட்கும்‌ 
காதுகள்‌ அவளுக்கு இருக்கவில்லை. அவள்‌ நான்காம்‌ 


முறை அவர்‌ குரல்‌ கேட்டு வெளியே வந்ததும்‌ “மும்முறை 
என்‌ குரலைக்‌ கேட்காத நீ பிழைபுரிந்தவள்‌. உன்‌ அன்னம்‌ 
நஞ்சு!” என்று கூவிய கொங்கணர்‌ அவளை தன்‌ 
தீவிழியால்‌ நோக்கினார்‌. அவள்‌ குளிர்ந்த நீர்மலர்‌ போல்‌ 
நின்றிருந்தாள்‌. 

ஆணவம்‌ சுருங்கி சிறுத்த கொங்கணர்‌ “நீ ஆற்றும்‌ 
தவமென்ன? அதை எனக்கு அளி. நான்‌ உன்‌ 
மாணவனாகிறேன்‌” என்றார்‌. “நான்‌ இந்நகரின்‌ சந்தையில்‌ 
ஊன்‌ அறுத்து விற்கும்‌ வேடன்‌ ஒருவனிடமிருந்தே என்‌ 
தவத்தைக்‌ கற்றேன்‌. அவரை இங்கு தர்மவியாதர்‌ என 
அழைக்கிறார்கள்‌” என்றாள்‌. கொங்கணர்‌ சந்தையை 
அடைந்து அங்கே இளங்கன்றின்‌ கழுத்தை 
முறுக்கித்திருப்பி கத்தியை ஓங்கிக்கொண்டிருந்த 
தர்மவியாதரின்‌ முன்‌ சென்று நின்றார்‌. கைகளைக்‌ 
கூப்பியபடி “எனக்கு தவமென்பது என்ன என்று 
உரையுங்கள்‌” என்று கோரினார்‌. 


“இந்தக்‌ கன்றின்‌ கால்களைப்‌ பிடி” என்றார்‌ தர்மவியாதர்‌. 
'இவ்விழிசெயலைச்‌ செய்தால்‌ நான்‌ எப்படி மீட்படைய 
முடியும்‌?” என்றார்‌ கொங்கணர்‌. “என்‌ மாணவன்‌ நீ 
என்றால்‌ இது நீ செய்யும்‌ பணிவிடை' என்றார்‌ 
தர்மவியாதர்‌. கன்றின்‌ கால்களை பற்றிக்கொண்டார்‌ 
கொங்கணர்‌. அதன்‌ குரல்வளையைக்‌ கிழித்து 
குருதிப்பெருக்கைப்‌ பீய்ச்சிவிட்டு தோலை உரித்து 
அகற்றி துண்டுபோட்டு விற்பனைக்காகப்‌ பரப்பிவிட்டு 
தர்மவியாதர்‌ முதல்‌ மெய்மையை சொன்னார்‌ “கடமை 
எந்நிலையிலும்‌ இழிவாவதில்லை. முழுமையாக தன்னை 
அளித்துச்‌ செய்யப்படும்‌ கடமையே தவம்‌.” 


“இக்கன்றை நான்‌ கொல்லவில்லை. ஏனென்றால்‌ 
இதன்மேல்‌ நான்‌ வஞ்சமோ சினமோ கொள்ளவில்லை. 
இதைக்‌ கொல்வதில்‌ நான்‌ மகிழவுமில்லை. இது 
பிரம்மவடிவம்‌ என நான்‌ அறிந்திருக்கிறேன்‌. மைந்துக்கு 
முலையூட்டும்‌ அன்னையும்‌ நானும்‌ ஒரே உளநிலையில்‌ 
இருக்கிறோம்‌' என்றார்‌ தர்மவியாதர்‌. “என்னுடன்‌ இரு. 
என்று உன்‌ உள்ளமும்‌ அவ்வாறே உணர்கிறதோ அன்று நீ 
தவம்‌ புரியலானாய்‌.' அங்கே ஏழாண்டுகாலம்‌ 
தர்மவியாதரின்‌ மாணவராக இருந்தார்‌ கொங்கணர்‌. 
அவர்‌ சொன்னவற்றை எல்லாம்‌ நூலாக யாத்தார்‌. 
ஒருநாள்‌ அவரே உணர்ந்தார்‌, தன்‌ உள்ளம்‌ 
கனிந்திருப்பதை. துண்டுகளாக வெள்ளாடு ஒன்றை 
வெட்டிக்கொண்டிருந்தபோது விழிநீர்‌ பெருகி சொட்டியது. 


“சொல்க!” என்றார்‌ தர்மவியாதர்‌. “ஆசிரியரே, நான்‌ 


எரித்தழிந்த அந்தப்‌ பறவைகளை மீட்டு 
உயிரளிப்பதென்றால்‌ எத்தனை தவம்‌ வேண்டும்‌ 
எனக்கு?” என்றார்‌ கொங்கணர்‌. “வடக்கே செல்க! அங்கே 
கந்தமாதன மலையின்‌ அடியில்‌ உள்ளது யக்ஷவனம்‌. 
அங்குள்ள சுனையின்‌ கரையிலமர்ந்து தவம்‌ செய்க! நீ 
அனைத்தையும்‌ மீட்டுருவாக்குவாய்‌. மீள்வாய்‌: என்றார்‌ 
ஆசிரியர்‌. கொங்கணர்‌ வந்து இங்குள்ள பகசரோவரம்‌ 
என்னும்‌ பொய்கையின்‌ கரையில்‌ அமர்ந்து தவம்‌ 
செய்தார்‌. அந்தப்‌ பொய்கையைச்‌ சூழ்ந்திருந்த 
கந்தகச்சேற்றில்‌ புதைந்துகிடந்த அத்தனை 
நாரைமுட்டைகளும்‌ விரிந்தன. ஆயிரக்கணக்கான 
நாரைகள்‌ சிறகுகொண்டு எழுந்தன. அவர்‌ அவற்றைக்‌ 
கண்டு நிறைந்து விண்புகுந்தார்‌. 


தருமன்‌ விழித்துக்கொண்டபோது பொழுது 
சாயத்தொடங்கியிருந்தது. பாறைநிழல்கள்‌ உருகிவழிந்து 
நீண்டிருந்தன. வானம்‌ முகில்கள்‌ அற்று நீலமாக 
விரிந்திருந்தது. எழுந்தபோது தலைசுற்றி அவர்‌ 
பின்னால்‌ சரிந்து விழுந்தார்‌. பாறையைப்‌ பற்றியபடி 
நின்றார்‌. நாவால்‌ உலர்ந்த வாயை மீண்டும்‌ மீண்டும்‌ 
நக்கிக்கொண்டார்‌. கண்களை மூடி சற்றுநேரம்‌ நின்று 
தன்னை நிலைப்படுத்திக்கொண்டார்‌. ஒவ்வொன்றாக 
நினைத்து எடுத்து கனவுக்கும்‌ நினைவுகளுக்கும்‌ 
இடையே துலாநிறுத்தி நனவை சமைத்தெடுத்தார்‌. பின்பு 
நீள்மூச்சுடன்‌ கிளம்பி அவர்கள்‌ சென்ற அத்திசை 
நோக்கி சென்றார்‌. 

வெண்களர்‌ மண்ணில்‌ கால்கள்‌ புதைய தள்ளாடி 
தருமன்‌ நடந்தார்‌. விழுந்துவிடுவோம்‌ என்னும்‌ எண்ணம்‌ 
இருந்துகொண்டே இருந்தது. நடந்துகொண்டிருக்கிறோம்‌ 
என்னும்‌ தன்னுணர்வும்‌ ஒரே இடத்தில்‌ காற்றில்‌ 
மிதப்பதாக இன்னொரு தன்னுணர்வும்‌ ஒன்று கலந்து 
ஓடின. பலமுறை விழுந்ததாக உணர்ந்தும்‌ 
நடந்துகொண்டிருந்தார்‌. ஆனால்‌ விழுந்துகிடப்பதாக 
உணர்ந்து திகைத்து சூழலை உணர்ந்து எழுந்தமர்ந்தார்‌. 
கையூன்றி எழுந்து தள்ளாடி நடந்தபோது திசை 
மயங்கிவிட்டதா என்னும்‌ எண்ணம்‌ எழுந்தது. ஆனால்‌ 
திசையுணர்வு முற்றிலும்‌ இருக்கவில்லை. 


கால்கள்‌ தற்போக்கில்‌ நடந்துகொண்டிருந்தன. சித்தம்‌ 
காலமின்மையில்‌ மிதந்து நின்றது. இந்திரப்பிரஸ்தத்தின்‌ 
படைகள்‌ அணிநிரைந்து சென்றன. சங்கிலிகள்‌ 
குலுங்கக்‌ குலுங்க யானைகள்‌. எவரோ “திறந்த வாயில்‌” 
என்று கூவினார்கள்‌. எவரோ “நீர்‌ நிறைந்துள்ளது” 
என்றனர்‌. அர்ஜுனன்‌ வேறெங்கோ நோக்கியபடி தேரில்‌ 
கடந்து சென்றான்‌. யானை ஒன்று பார்வையை 
மறைக்கும்‌ இருளெனச்‌ சென்றது. தொலைவில்‌ 
சங்கொலி. ஓர்‌ ஆந்தை வந்து மரக்கிளையில்‌ அமர்ந்தது. 
அது ஆந்தையல்ல நாரை. தலைக்குமேல்‌ பறந்துசென்றது 
இன்னொரு நாரை. நாரை இத்தனை பெரிதா? 
வெண்முகில்போல அவ்வளவு பெரியது. முகில்நிழல்‌ 
கடந்துசென்றது. எவரோ “ஆலமரம்‌' என்றனர்‌. 
மணியோசைகள்‌ நிரைவகுத்தன. “அரிசி!” என்றது ஒரு 
பெண்குரல்‌. 


ஆற்றுநீரில்‌ சென்று நாணல்களில்‌ படிந்து இழுபட்டு 
நுனிதவிக்க நின்றுவிடும்‌ ஆடையென சித்தம்‌. மீண்டு 
எழுந்து தலையை உலுக்கி விடுபட்டு சூழ நோக்கினார்‌. 
எங்கிருக்கிறேன்‌? இது எவர்‌ வாழும்‌ இடம்‌? 
இந்திரப்பிரஸ்தத்தில்‌ இருந்தேன்‌. பின்பு அஸ்தினபுரிக்கு 
வந்தேன்‌. அவ்வெண்ணத்தால்‌ பிடரியில்‌ அறைபட்டு 
திடுக்கிட்டு முன்னால்‌ விழப்போனார்‌. பன்னிரு 
படைக்களத்திலிருந்து நினைவுகள்‌ பொங்கி ஒரே 
அலையென அறைந்து நகுலனும்‌ சகதேவனும்‌ 
கிளம்பிச்சென்ற கணத்தை அடைந்தன. அச்சம்‌ எழுந்து 


குளிரென பொதிந்துகொண்டது. நெஞ்சை அழுத்திய 
சுமையை ஊதி ஊதி வெளியேற்றினார்‌. பின்னர்‌ 
நடந்தபோது சீரான விரைவு கூடியது. 


மேலும்‌ மேலுமென வெறுமைகொண்டபடியே வந்தது 
நிலம்‌. பசும்புதர்கள்‌ மறைந்தன. கந்தகப்புகை மறைத்த 
பாறைகள்‌ காற்றில்‌ கரியமுகம்‌ காட்டி மீண்டும்‌ 
திரைக்குள்‌ சென்றன. அவருடைய காலடியோசைகளை 
மட்டும்‌ திருப்பியளித்து அறியாவிழிகளால்‌ ஆழ நோக்கிச்‌ 
சூழ்ந்திருந்தது நிலம்‌. மலைச்சரிவின்‌ உச்சியில்‌ ஏறி 
நின்றபோது மறுபக்கம்‌ சரிந்திறங்கிய வெண்ணிலத்திற்கு 
அப்பால்‌ நீலச்சுனை தெரிந்தது. அங்கு கந்தகத்துளைகள்‌ 
இருக்கவில்லை. புகை இன்றி தெளிந்திருந்தது காற்று. 

னால்‌ மலைப்பாறைக்கு அப்பால்‌ எரிதழல்வதுபோல 
எச்சரிக்கையளித்துக்கொண்டே இருந்தது தன்னுணர்வு. 
ஒரு நாகம்‌ மெல்ல நெளிந்துசென்றது. 
மலைப்பாறைகளின்‌ பாசிபூத்த கருமையை தானும்‌ 
கொண்டிருந்தது அது. 

அவர்‌ சரிவிறங்கத்‌ தொடங்கினார்‌. மீண்டும்‌ நினைவுகள்‌ 
மயங்கின. ஒன்றோடொன்று எண்ணங்கள்‌ முட்டி புகுந்து 
கலங்கி சொற்குவைகள்‌ ஆயின. சொற்கள்‌ உருண்டு 
ஓடின. நின்று ஒரு சொல்‌ தானாகவே சுழன்றது. “பால்‌”. 
பாலா? ஏன்‌? என்ன பால்‌? பம்பரம்‌. யானையொன்றின்‌ 
மணியோசை. செண்பகத்தோட்டம்‌. உள்ளே இறந்து 
கிடந்த ஆடையற்ற உடல்‌. அதில்‌ விரைத்து எழுந்து 
விண்நோக்கிய நிறைவடையாத விழைவு. யானையின்‌ 
மணியோசை. தொலைவில்‌ மீண்டும்‌ ஒர்‌ அழுகை. யார்‌ 
அது? யாருடைய அழுகை? ஆண்‌. ஆணின்‌ குரல்‌. அறிந்த 
குரல்‌. மிகமிக அண்மையான குரல்‌. 


மீண்டும்‌ உணர்வுகொண்டபோது அவர்‌ அச்சுனையின்‌ 
அருகே நின்றிருந்தார்‌. அங்கே ஆழ்ந்த அமைதி 
நிறைந்திருந்தது. அங்கே மரங்களில்லை. அப்பகுதியில்‌ 
காற்றும்‌ வீசவில்லை. எதுவும்‌ அசையவில்லை. எனவே 
எந்த ஓசையும்‌ இல்லை. துணி படபடக்கும்‌ ஓசை. 
சாளரத்திரையா? மெல்லப்பேசும்‌ ஒலி அது. “இல்லை 
இல்லை இல்லை!” அவர்‌ அச்சுனைநீரை நோக்கியபடி 
மெல்ல நடந்தார்‌. நீரில்‌ அவர்‌ உருவம்‌ விழுந்தது. அது 
அலைநெளிவில்லாது ஆடிப்பாவை போல 
தெளிவுகொண்டிருந்தது. தொலைவிலிருந்து 
நோக்கியபோது நீலப்ப்ட்டு போலிருந்த சுனைநீர்‌ வட்டம்‌ 
அருகணைந்தபோது வான்‌ ஊறிப்பரவிய தாலம்‌ 


போன்றிருந்தது. 


நீரைக்‌ கண்டதுமே விடாய்‌ திகைத்து உடலுக்குள்‌ 
திரும்பப்புகுந்துவிட்டிருந்தது. அவர்‌ சுனையில்‌ தெரிந்த 
தன்‌ உருவத்தை நோக்கியபடி அசைவில்லாது 
நின்றிருந்தார்‌. நால்வரும்‌ எங்கிருக்கின்றனர்‌ என்று ஒரு 
வினா எழுந்து உடனே கலைந்தது. பேருருவின்‌ கரிய 
தோற்பரப்பின்‌ வரிகள்‌ அசைந்தமைய யானை ஒன்று 
அவர்‌ விழிநிறைத்து கடந்துசென்றது. தொலைவில்‌ முரசு 
முழங்கியது. ஒருவன்‌ எழுந்து சிறுகுழலை முழக்கினான்‌. 


பகா! 


யார்‌ அது? நான்‌ அச்சொல்லை முன்பு கேட்டிருந்தேன்‌. 
முன்பு எப்போதோ நான்‌ புதருக்கு அப்பால்‌ 
மானசைவைக்‌ கண்டு வில்கோத்து இழுத்து அம்பு 
தொடுத்தேன்‌. அவை இணைசேர்ந்த மான்க௧ளென ஒன்று 
துடித்து விழுந்தபோது அறிந்தேன்‌. மான்‌ குளம்புகளைக்‌ 
கண்டார்‌. ஆம்‌, மான்குளம்புகள்தான்‌. கூரியவை. இணை 
கொல்லப்பட்ட பின்‌ இத்தனை தொலைவுக்கு 
ஓடிவந்துள்ளது அது. அதன்‌ கால்தடங்களில்‌ 
குருதிச்சொட்டுகள்‌. செந்நிறமான கூழாங்கற்களாக 
அவை உருண்டிருந்தன. 


மீண்டும்‌ விழித்துக்கொண்டபோது அவர்‌ மண்டியிட்டு 
நீரின்‌ அருகே அமர்ந்திருந்தார்‌. முகம்‌ நீருக்கு மிக அருகே 
இருந்தது. நீருக்குள்‌ அவர்‌ கண்டது ஓர்‌ இளையமுகம்‌. 
அவன்‌ அவரை நோக்கி புன்னகை செய்தான்‌. “நீங்கள்‌ 
யார்‌?” என்றார்‌. “என்‌ பெயர்‌ சித்ராங்கதன்‌.” அவர்‌ 
வியப்புடன்‌ “தந்தையே, நீங்களா?” என்றார்‌. “ஆம்‌, 
நீருக்குள்‌ வாழ்கிறேன்‌. இனிய நீர்‌ இது, அருந்துக!” அவர்‌ 
முகத்திலிருந்து ஒரு துளி வியர்வை நீரில்‌ விழ 
அப்பாவை கலைந்து மறைந்தது. விடாயை உணர்ந்தார்‌. 
சுனைநீரின்‌ நீராவிபட்டு வியர்வை எழுந்தபிறகுதான்‌ 
விடாய்‌ எழுகிறது. எழுந்ததுமே அது அத்தனை 
தசைச்சுருள்களையும்‌ விதிர்க்கச்‌ செய்தது. 
அவ்வெண்ணங்களை உருவாக்கிய விடாய்‌ 
எண்ணங்கள்‌ தொடாத தழலாக தசைகளில்‌ திகழ்ந்தது. 


அவர்‌ கைநீட்டி நீரை அள்ளியபோது மீண்டும்‌ 
சித்ராங்கதன்‌ தோன்றினான்‌. “மைந்தா, அவன்‌ 
கந்தர்வன்‌. உன்‌ உள்ளத்தை மயக்குகிறான்‌. வேண்டாம்‌ 
விலகு... இது நச்சுப்பொய்கை!” அவர்‌ விழிகளால்‌ “ஏன்‌?” 
என்றார்‌. “ஏனென்றால்‌ இது அழகியது. இத்தனை 
அழகுள்ள சுனை நஞ்சுகொண்டதாகவே இருக்கமுடியும்‌.” 
அவர்‌ உடல்கொண்ட விடாய்‌ கைநீரை வாய்க்கு 


தூக்கியது. “வேண்டாம்‌, மைந்தா! இது நான்‌ முன்பு 
அருந்திய நஞ்சு.” அவர்‌ நீரை கீழே விட்டார்‌. திரும்பி 
நோக்கியபோது மறுகரையில்‌ நிரையாக தம்பியர்‌ 
நால்வரும்‌ கிடப்பதை கண்டார்‌. “அவர்கள்‌ அழகை 
உண்டனர்‌. அழகு என்பது என்ன? அழைப்பு. 
அழைப்பதெல்லாம்‌ அணைப்பது. அணைப்பதெல்லாம்‌ 
அள்ளிஉண்பது.” சித்ராங்கதனின்‌ உதடுகள்‌ 
பேசும்போதும்‌ விழிகள்‌ சொல்லற்றிருந்தன. 


“நான்‌ அவர்களிடம்‌ சொன்னேன்‌” என்று அருகே குரல்‌ 
கேட்டது. அவர்‌ திரும்பியபோது ஒரு சுனைநாரை 
நின்றிருப்பதை கண்டார்‌. மானுடவிழிகள்‌ 
கொண்டிருந்தது அது. அலகைத்‌ திறந்து “இச்சுனை 
எங்களுக்குரியது... இந்நீரை நாங்கள்‌ காக்கிறோம்‌. 
அதைச்‌ சொல்லியும்‌ அவர்கள்‌ கேட்கவில்லை” என்றது. 
தருமன்‌ கால்கள்‌ தளர்ந்து உடல்‌ ஆடிக்கொண்டிருப்பதை 
உணர்ந்தார்‌. விழுந்துவிடக்கூடாது என்று 
சொல்லிக்கொண்டார்‌. “அவர்களின்‌ அறிவுடன்‌ என்னால்‌ 
பேசமுடிந்தது. விடாயுடன்‌ நீர்‌ மட்டுமே பேசமுடியும்‌. 

கவே சுனை அவர்களை வென்றது. இந்நச்சு நீரை 
அருந்தி உயிரிழந்தனர்‌.” 


“நீ யார்‌?” என்று அவர்‌ கேட்டார்‌. “நான்‌ பகன்‌ என்னும்‌ 
யட்சன்‌. இந்தச்‌ சுனையை காப்பவன்‌. இது யட்சர்களின்‌ 
காடு” என்றது பறவை. அச்சுனையைச்‌ சுற்றி அமைந்த 
வெண்ணிறமான பாறைகள்‌ அனைத்திலும்‌ 
நூற்றுக்கணக்கான நாரைகள்‌ சிறகுகள்‌ தாழ்த்தி 
ஒற்றைக்காலில்‌ அமர்ந்திருப்பதை அவர்‌ கண்டார்‌. 
அவற்றை அங்கு வந்தபோதே பார்த்ததை உணர்ந்தார்‌. 
அவை நோக்கப்பட்டபோதே நாரைகளென்றாயின. 
விழிவிலக்கியபோது அவற்றின்‌ நோக்குகள்‌ வந்து 
தைத்தன. “இது கன்மதம்‌ ஊறித்தேங்கிய சுனை. 
காலமின்மையைச்‌ சூடிய பாறைகளின்‌ சாறு. இதை 
பிறந்து இருந்து அழியும்‌ எளியோர்‌ அருந்தலாகாது. 
நீரெனத்‌ தோன்றினாலும்‌ இது நூறுமடங்கு 
எடைகொண்ட ரசம்‌. மெழுகுத்துணியை கொதிக்கும்‌ 
இரும்பு என இது கிழித்துச்செல்லும்‌.” 


“நான்‌ அருந்தவில்லை” என்று தருமன்‌ சொன்னார்‌. “உன்‌ 
ணையை தலைகொள்கிறேன்‌. நான்‌ 
செய்யவேண்டியதென்ன என்று சொல்‌. என்‌ உடலில்‌ 
இன்னும்‌ சற்றுநேரத்தில்‌ உயிர்‌ அணையும்‌. உன்‌ 
சொற்களைக்‌ கேட்ட எனக்கு கருணைகாட்ட நீ 
கடன்பட்டவன்‌.” நாரை சிறகடித்து மேலும்‌ அருகே 
வந்தது. “ஆம்‌, உண்மை. ஆனால்‌ இங்கு வந்தவர்கள்‌ 


எவரும்‌ மீளலாகாதென்பதே எங்களுக்குரிய ஆணை.” 
அதற்குப்‌ பின்னால்‌ அனைத்து நாரைகளும்‌ 
ஓசையில்லாமல்‌ வெண்புகை சூழ்வதுபோல 
வந்தமைந்தன. 


“வேதமெய்மை அறிந்தோர்‌ மட்டும்‌ எங்களால்‌ 
பேணப்படுவார்கள்‌. நீ அவர்களில்‌ ஒருவனென்றால்‌ 
இன்னீர்‌ ஊற்றை சுட்டுவேன்‌.” “நான்‌ வேதம்‌ கற்றேன்‌. 
மெய்யுசாவினேன்‌. ஆனால்‌ மெய்மையை அறிந்தேன்‌ 
என்று சொல்லமுடியாது. மீன்‌ நீரிலென அதில்‌ நான்‌ 
இருப்பதை உணர்ந்துகொண்டிருக்கிறேன்‌. அது 
நானாகிவிட்டதா என்று அறியேன்‌” என்றார்‌ தருமன்‌. 
“அரசே, இச்சொற்களே மெய்யறிந்தோனுக்குரியது. 
சற்றறிந்தோன்‌ தருக்க முற்றறிந்தோன்‌ சொல்லடங்கும்‌ 
முழுமை அது” என்றது நாரை. “நான்‌ கேட்கும்‌ 
வினாக்களுக்கு விடைகூறுக! உன்‌ விடைகள்‌ 
சரியென்றால்‌ நீ மெய்மையைத்‌ தொட்டவன்‌ என்று 
எண்ணுவேன்‌.” 


தருமன்‌ “நான்‌ விடாய்கொண்டு 
இறந்துகொண்டிருக்கிறேன்‌” என்றார்‌. “ஆம்‌, 
பருவெளியழிந்து எழும்‌ பெருவெளியிலேயே 
இவ்வுசாவல்‌ நிகழமுடியும்‌” என்றது நாரை. “இங்கு 
அனைத்தையும்‌ திரிபடையச்செய்யும்‌ காலம்‌ இல்லை 
அல்லவா?” தருமன்‌ பெருமூச்சுடன்‌ “ஆம்‌” என்றார்‌. 

புன்னகையுடன்‌ பாண்டு தருமனை நோக்கி குனிந்தார்‌. 
“மைந்தா, சூரியனை எழச்‌ செய்வது எது?” இடையில்‌ 
கையூன்றி சதசிருங்கத்திற்கு அப்பால்‌ எழுந்த சூரியனை 
நோக்கி நின்று சிறுவனாகிய தருமன்‌ சொன்னான்‌ 
“அதற்கு அப்பால்‌ எழும்‌ இன்னொரு பெரும்‌ சூரியன்‌.” 
பாண்டு சிரித்தபோது பற்கள்‌ ஒளிவிட்டன. “அதைச்‌ 
சூழ்ந்திருப்பவை எவை?” அவன்‌ “அதன்‌ 
முடிவிலாக்கோடி நீர்த்துளிப்பாவைகள்‌” என்றான்‌. 
“மைந்தா, அது எப்போது முற்றிருள்கிறது?” அவன்‌ 
சிலகணங்களுக்குப்பின்‌ சொன்னான்‌ “நோக்கும்‌ விழி 
இருள்கொள்கையில்‌.” 


சதசிருங்கக்‌ காடுவழியாக பாண்டு 
நடந்துகொண்டிருந்தார்‌. அவன்‌ அவர்‌ தோளில்‌ 
அமர்ந்திருந்தான்‌. அவர்‌ காலடியோசை தொடர்ந்து 
வந்தது. “கதிரவனை விண்ணில்‌ கட்டியிருக்கும்‌ சரடு 
எது?” என்றார்‌ பாண்டு. “இந்த மரத்தை மண்ணுடன்‌ 


பிணைத்துள்ளது எதுவோ அது” என்றான்‌ தருமன்‌. 
அவர்கள்‌ மரத்தடியில்‌ அமர்ந்திருந்தனர்‌. தருமன்‌ 
ஓடிச்சென்று ஒரு சிறு தூவலை எடுத்தான்‌. செம்பருந்தின்‌ 
சிறகிலிருந்து உதிர்ந்தது. “மூத்தவனே, கல்வி என்பது 
என்ன?” அவன்‌ திரும்பி நோக்கி “இந்த இறகு நான்‌ 
அறிவது என்றால்‌ அந்தப்‌ பருந்தே கல்வி” என்றான்‌. 


பாண்டு சிரித்து “சொல்‌, எதனால்‌ ஒருவன்‌ அரியதை 
அடைகிறான்‌?” என்றார்‌. “அனைத்தையும்‌ 
துறக்கும்போது.” அவர்‌ “பிறிதொன்றை வெல்வது 
எப்படி?” என்றார்‌. “அறிவால்‌” என்றான்‌ தருமன்‌. 
“அறிவை அடைவதெப்படி?” தருமன்‌ “அறிந்தோர்முன்‌ 
மூடனாக உணர்கையில்‌” என்றான்‌. பாண்டு “ஆம்‌” 
என்றார்‌. அவன்‌ நீரோடையில்‌ இருந்து எழுந்தபோது 
மரத்தடியில்‌ அமர்ந்திருந்த துரோணர்‌ “நன்று இளவரசே, 
அந்தணனுக்கு ஆற்றல்‌ எது?” என்றார்‌. “வேதம்‌” என்றான்‌ 
இளைஞனாகிய தருமன்‌. அவர்‌ முகம்‌ மாறியது. அவர்கள்‌ 
ஒருசொல்லும்‌ உரையாடாமல்‌ கங்கையிலிருந்து 
நடந்தனர்‌. “அவர்கள்‌ தவத்தால்‌ உம்பர்‌. இறப்பால்‌ 
மட்டுமே மானுடர்‌” என்றான்‌ தருமன்‌. அவர்‌ உடலின்‌ 
வெம்மை மட்டும்‌ அவனைத்‌ தொட்டது. கருக்கிருளில்‌ 
விடியலை உணர்ந்த பறவைகள்‌ சிறகு குலைக்கும்‌ ஒலி 
எழுந்தது. “மறுத்தலே அவர்களின்‌ மறம்‌” என்றான்‌ 
தருமன்‌. அவர்‌ “ஆம்‌” என்றார்‌. 


படைக்கலச்சாலையில்‌ கூரிய அம்புநுனியை 
சுட்டுவிரலால்‌ வருடியபடி பீஷ்மர்‌ நின்றிருந்தார்‌. “ஆம்‌, 
படைக்கலமே வீரரின்‌ இறை” என்றான்‌ தருமன்‌. “செயலே 
வேள்வியாதல்‌ அவர்களின்‌ தவம்‌. கருணையால்‌ 
அவர்கள்‌ வானோர்‌. அஞ்சுகையில்‌ மானுடர்‌.” பீஷ்மர்‌ 
ஐயம்‌ நிறைந்த விழிகளுடன்‌ அவனை நோக்கினார்‌. 
“அச்சம்‌ ஆழத்திலமையும்தோறும்‌ ஆற்றல்மிகுகிறது” 
என்றான்‌. அவர்‌ விழிதிருப்பிக்கொண்டார்‌. “எதிரியை 
அஞ்சுபவனைவிட ஏழுமடங்கு கோழை தன்னை 
அஞ்சுபவன்‌.” பீஷ்மரின்‌ தோள்கள்‌ அதிர்வதை அவன்‌ 
கண்டான்‌. 


கூரிய விழிகளுடன்‌ அர்ஜுனன்‌ அவன்‌ கையை 
பற்றினான்‌. “மூத்தவரே!” என்றான்‌. அவர்கள்‌ 
கங்கைக்கரைக்‌ குறுங்காட்டிலிருந்து மேலேறிய இடத்தில்‌ 
நான்கு சிதைகள்‌ எரிந்துகொண்டிருந்தன. “மூத்தவரே, 
அவை மானுடஉடல்கள்‌ அல்லவா? அவற்றை ஏன்‌ 
எரிக்கிறார்கள்‌?” தருமன்‌ “உடல்களும்‌ விறகுகளே” 
என்றான்‌. பின்னர்‌ “உயிர்‌ நெய்‌. அது எரியும்‌ வேள்வியே 
இது” என்றான்‌. “அதன்‌ சடங்குகளை உள்ளம்‌ 


என்கிறோம்‌. அதில்‌ ஒலிக்கும்‌ அழியாச்சொல்லே வேதம்‌.” 
அவன்‌ அச்சிதைகளை நோக்கியபடி நின்றான்‌. 
கனவுபடிந்த விழிகளைத்‌ தூக்கி “இவ்வேள்வியை 
இயற்றுபவர்‌ எவர்‌?” என்றான்‌. “இவ்வேள்விக்குக்‌ 
காவலனும்‌ யஜமானனும்‌ ஹோதாவும்‌ வேள்வியில்‌ எழும்‌ 
தெய்வமும்‌ ஒன்றே” என்றான்‌ தருமன்‌. 


மத்ரநாட்டில்‌ சேற்றிலாடிக்கொண்டிருந்தனர்‌. நகுலன்‌ 
“மூத்தவரே, இந்த வயல்‌ எப்படி உயிர்கொள்கிறது?” 
என்றான்‌. “விண்‌ மழையென்றாகிறது. மண்‌ விதையென 
நிற்கிறது” என்றான்‌ தருமன்‌. “முதல்‌ உயிர்‌ புல்‌. அடுத்த 
உயிர்‌ பசு. அன்னமும்‌ அமுதுமாக எழுவது வானும்‌ 
மண்ணுமாகிய ஒன்று.” அவர்கள்‌ சேற்று வயலில்‌ 
ஆடினர்‌. மண்பாவைகள் போல உடல்கள்‌ ஆயின. தழுவி 
வழுக்கி விழுந்து உருண்டு எழுந்து சிரித்தனர்‌. பீமன்‌ 
அவர்களைத்‌ தூக்கி சேற்றுக்களியில்‌ வீச மண்‌ 
நாய்க்குட்டிபோல்‌ இதழ்விரித்து அவர்களைக்‌ கவ்வியது. 
“சேறுபோல்‌ இனிய மணம்‌ பிறிதில்லை, மூத்தவரே” 
என்றான்‌ பீமன்‌. 


பாண்டு படுத்திருக்க அப்பால்‌ குந்தி அமர்ந்திருந்தாள்‌. 
“பிருதை, மைந்தரைப்‌ பெற்றவள்‌ எதையும்‌ 
இழக்கவில்லை” என்றார்‌. அவள்‌ நிமிர்ந்து நோக்க 
“தென்புலத்தார்‌ தெய்வம்‌ விருந்து ஒக்கல்‌ தான்‌ என 
ஐந்தோம்பாதான்‌ பிறக்கவேயில்லை” என்றார்‌ பாண்டு. 
அவள்‌ விழிகள்‌ களைப்புகொண்டிருந்தன. கருமுழுத்த 
பெருவயிற்றை சற்றே சாய்த்து செண்பக மரத்தில்‌ சாய்ந்து 
அமர்ந்திருந்தாள்‌. “உன்‌ வயிற்றிலெழுக மைந்தர்‌! அவர்‌ 
என்‌ மூதாதையரைப்‌ பேணுவர்‌.” 


“மண்ணைவிட எடைகொண்டவள்‌ அன்னை. 
விண்ணைவிட உயர்ந்தவர்‌ தந்தை” என்று அவர்‌ 
சொன்னார்‌. “இங்கு நிலையானவை அவை மட்டுமே. 
உள்ளம்‌ காற்றைவிடக்‌ கடியது. புற்களைவிட பெருகி 
முளைப்பவை எண்ணங்கள்‌.” அவள்‌ விழிகள்‌ சற்று 
வீங்கியிருந்தன. இதழ்கள்‌ வெளுத்திருந்தன. “வானம்‌ 
காற்றாகிறது. மண்‌ புல்லெனப்‌ பெருகுகிறது. அவை 
மாற்றுருக்களே என்று அறிந்தால்‌ நீ அமைதிகொள்வாய்‌.” 
அவள்‌ விழிமூட இமைகளுக்குள்‌ விழிகள்‌ 
ஓடிக்கொண்டே இருந்தன. பின்பு மெல்ல மூச்செழுந்தது. 


மஞ்சத்தில்‌ விழிமூடிக்‌ கிடந்த திரெளபதியின்‌ கரிய 
முகத்தில்‌ தருமன்‌ மெல்ல முத்தமிட்டார்‌. அவள்‌ “ம்‌” 
என்றாள்‌. “நீ துயில்கையிலும்‌ விழிமூடுவதில்லை. 
உன்னை தென்னவர்‌ வணங்கும்‌ மீன்விழி அன்னை 


என்பேன்‌.” அவள்‌ கண்களைத்‌ திறக்காமலேயே 
புன்னகை செய்தாள்‌. “கல்லென்றிருக்கையிலும்‌ 
முட்டைக்குள்‌ உயிர்‌ வளர்கிறது. முட்டையெனத்‌ 
தோன்றுகையிலும்‌ கல்‌ வளராதிருக்கிறது” அவர்‌ 
சொன்னார்‌. “நாம்‌ இருவரும்‌ அருகருகே இருக்கையில்‌ 
நோக்குபவர்‌ வேறுபாடு காண்பதில்லை.” அவள்‌ “ஆம்‌” 
என்றாள்‌. 


எழுந்து பெருகியோடும்‌ கங்கையை சாளரம்‌ வழியாக 
நோக்கினார்‌. “தன்‌ விசையை தானே பெருக்கிக்கொண்டு 
தன்‌ வழியை தானே அமைக்கும்‌ ஆறுகள்‌ எப்போதும்‌ 
என்னை அச்சுறுத்துகின்றன” என்றார்‌. மஞ்சத்தில்‌ 
அவள்‌ சொல்லற்றவளாக கிடந்தாள்‌. “என்றும்‌ தனித்த 
பயணி நான்‌. எங்கிருந்தோ நாடுகடத்தப்பட்டவனென 
உணர்பவன்‌. நோக்கி சொல்லாடி முகம்‌ கரைந்து அகலும்‌ 
வழிப்போக்கரே என்‌ துணைவர்‌.” அவள்‌ நோக்கை 
முதுகில்‌ உணர்ந்து “இல்லறத்தானுக்கு முதற்துணை 
மனைவி என்கின்றன நூல்கள்‌. நோயுற்றவனுக்கு 
மருத்துவன்‌. இறப்பணைபவனுக்கு அவனளித்த 
கொடைப்பயன்‌. தேடலால்‌ தனித்தவனுக்கு எவையும்‌ 
நிழலென அமைவதில்லை” என்றார்‌. 


“எரியே அனைவருக்கும்‌ விருந்தினன்‌. அவியூட்டலே 
நாள்கடன்‌” என்று ஒரு குரல்‌ சொன்னது. “யார்‌?” அவர்‌ 
திகைத்தார்‌. “எரி வாழ்வது நெஞ்சில்‌. அவியென்பது 
மெய்மை. சொல்லுண்டு கனியும்‌ அப்பசுவின்‌ பாலே 
அமுது.” அவர்‌ திகைப்புடன்‌ “யார்‌?” என்றார்‌. “வெறுமை 
உலவும்‌ விண்ணகத்தில்‌ சூரியன்‌ முழுத்தனிமை 
கொண்டுள்ளான்‌. தேய்ந்து மீள்கிறான்‌ சூரியன்‌. தண்மை 
நெருப்பாலும்‌ முற்றிலும்‌ நிகர்‌ செய்யப்பட்டுள்ளது இங்கு. 
அறிக, பெருவெளியில்‌ செயலும்‌ செயலின்மையும்‌ நிகர்‌!” 


அந்த முகத்தை அவர்‌ கண்டார்‌. அறிந்த முகம்‌. இனிய 
நகை நிறைந்த விழிகள்‌. அவை விண்பேருருவமென 
எப்படி பரந்தன? “மேய்ச்சற்களம்‌ இப்புடவி. அறமெனும்‌ 
பசு பெருந்தன்மையை நாடுகிறது. புகழ்‌ கொடையை. 
உண்மையை அழிவின்மை. உவகையை நல்லொழுக்கம்‌. 
செயல்களால்‌ ஆனது துலாவின்‌ ஒரு தட்டு. துலாவின்‌ 
மறுதட்டில்‌ அமர்ந்துள்ளன ஆக்கி அழித்தாடும்‌ 
தெய்வங்கள்‌.” அவ்விழிகள்‌ அவரை நோக்கவில்லை. 
எவருக்கெனவோ ஒலிக்கும்‌ சொற்கள்‌ விண்முட்டி 
முழங்குவதென்ன! “செயலாற்றவே கடமைப்பட்டுள்ளாய்‌. 
விளைவுகளில்‌ உளம்‌ வைக்காதே! செயலின்‌ 
விளைவுகளில்‌ கருத்தூன்றிச்‌ செயல்பட எண்ணாதே! 
செயல்படாதிருக்கும்‌ விருப்பும்‌ கொள்ளாதே!” 


தனித்த நீண்ட பாதையில்‌ அவர்‌ தன்‌ மைந்தனுடன்‌ 
நடந்தார்‌. “நீ என்‌ ஆத்மா. என்‌ ஆழத்தை விதைத்துக்‌ 
கொய்ய தேவர்கள்‌ அளித்த துணை உன்‌ அன்னை. விண்‌ 
நிறைந்துள்ளது இங்கு வாழ்வைச்‌ சமைக்கும்‌ முகில்‌. 
பெற்றுக்கொண்டமையால்‌ அளிக்க கடமைப்பட்டவன்‌ 
மானுடன்‌. செய்நேர்த்தியால்‌ விண்ணவர்‌ மகிழ்கிறார்கள்‌. 
அறிவோ அகம்‌ அமைந்தது விழையும்‌ செல்வம்‌. 
இவ்வுடல்‌ அவ்விசையின்‌ யாழ்‌. இதன்‌ நரம்புகளை 
இனிது மீட்டுக! இசைநிறைந்த யாழ்‌ பிறிதிலா 
முழுமைகொண்டது.” 


“நீ அரசன்‌. படைக்கலமேந்தவிருப்பவன்‌. அறிக, 
கொல்லாமையே முதல்பெருநெறி! வேள்விகள்‌ கனி ஓயா 
மரம்‌.” அவனை குனிந்து நோக்கி அவர்‌ சொன்னார்‌ 
“யுதிஷ்டிரனே, வெல்லப்பட்ட உள்ளம்‌ அமுதுக்குரிய 
கலம்‌. அரியோருடன்‌ அமர்க! ஆணவம்‌ ஒழிக! சினமும்‌ 
காமமும்‌ பெருவிழைவும்‌ கடந்து செல்க! அறம்புலர 
அந்தணருக்கும்‌ புகழ்பொலிய சூதருக்கும்‌ பணிவுக்கு 
ஊழியருக்கும்‌ கொடையளி! நட்புக்கென அரசர்களுக்கு 
அளிக்கட்டும்‌ உன்‌ கைகள்‌!” மைந்தன்‌ நிமிர்ந்து 
நோக்கினான்‌. சதசிருங்கத்தின்‌ மலைமுடிகள்‌ இருளில்‌ 
அமிழ்ந்துகொண்டிருந்தன. விண்மீன்கள்‌ கரிய 
பழக்கதுப்பில்‌ விதைகளென பிதுங்கி எழுந்தன. 


“பெருவெளியை மூடியிருக்கிறது இருள்‌. அப்பாலிருந்து 
ஒளி வராது தன்னை வெளிப்படுத்தும்‌ வல்லமை 
எவற்றுக்கும்‌ இல்லை. இருளில்‌ ஒவ்வொன்றும்‌ 
பிறரிடமிருந்து விலகிச்செல்கின்றன. முடிவிலியைத்‌ 
தேடும்‌ விழைவால்‌ அவை சிதறடிக்கப்படுகின்றன. 
அறிக, அவை ஒன்றிலிருந்து எழுந்தவை! அவை 
செல்லவேண்டிய திசையோ இணைந்திணைந்து செல்லும்‌ 
ஒருமை.” மைந்தன்‌ தந்தையின்‌ உடலுடன்‌ 
ஒண்டிக்கொண்டு விழிவிரித்து விண்மீன்களை நோக்கி 
அமர்ந்திருந்தான்‌. 

“அனைத்தையும்‌ துறந்து இங்கு வந்தேன்‌. 
இப்புவிச்செல்வங்களைத்‌ துறந்தவன்‌ இறந்தவனே” 
என்றார்‌ பாண்டு. “அரசனற்ற நாடு அழிந்ததென்று 
சொல்லப்படும்‌. முறையற்ற அந்தணன்‌ செய்யும்‌ 
நீர்க்கடன்போல. அந்தணர்‌ நிறைவுறாத வேள்விபோல.” 
மைந்தனின்‌ புன்தலை மேல்‌ அவர்‌ வெம்மூச்சு 
பட்டுக்கொண்டிருந்தது. “வீண்‌ உடல்கொண்டவன்‌ என 
நான்‌ என்னை எண்ணியதில்லை. என்‌ 
உடல்முளைக்கவில்லை என்றாலும்‌ உள்ளம்‌ 
முளைத்தது. ஆனால்‌ அதை ஊர்‌ 


அறியவேண்டியதில்லை. நன்மையின்‌ வழி என்றும்‌ 
வெல்வதே.” 


“இன்மைவெளியே உண்ணும்‌ நீரென ஆகிறது. இது 
பால்சொரியும்‌ பசுவின்‌ அகிடின்‌ அடி. மானுடர்‌ 
எவரிடமும்‌ இரப்பது நஞ்சு. உண்க! ஊட்டுக! நீத்தார்‌ 
புரந்து வாழ்க! மைந்தா, தன்னறத்தில்‌ நிலைகொள்வதே 
உன்‌ தவமென்றாகுக! கடிவாளம்‌ கைவிடப்படாத தேர்‌ 
காக்கப்படுகிறது. எதிரியை நூறுமுறை தாங்குக! 
கீழ்மையிலிருந்து நூறுமுறை விலகுக! அவையே 
பொறுமையும்‌ நாணமும்‌ எனக்‌ கொள்க! மெய்ப்பொருள்‌ 
சூடுக! அமைதியில்‌ அமைக! அனைவருக்கும்‌ அது 
நிகழ்கவென விழைக! அனைவருடனும்‌ 
இணைந்திருக்கும்‌ எளிமையென்றாகுக உன்‌ இயல்நிலை! 
சினம்‌ நாகம்‌. பெருவிழைவு மதகரி. இக்காடு நீ கடந்து 
செல்லற்கரியது. கடந்து செல்பவன்‌ அறிவான்‌, இது 
ஏணி.” 


கொடிபறக்க, வெடிப்பொலி எழுப்பி ஒரு படை கடந்து 
சென்றது. குளம்புகள்‌ அறைபட்ட நிலமென நெஞ்சு 
நடுங்கி அதிர்ந்தது. சினம்கொண்டு விழி விரிய இதழ்கள்‌ 
நெளிய குந்தி சொன்னாள்‌ “நீ பெற்றுவந்தது 
பேடிமையை மட்டுமே.” அவர்‌ கைகள்‌ கோத்து 
தலைகுனிந்து அமர்ந்திருந்தார்‌. “அன்னையே, 
அனைத்துயிரும்‌ வாழ த தனக்கும்‌ மகிழ்வை 
விரும்பவேண்டும்‌ என்பதே நெறி. இரக்கமற்றவன்‌ 
நெறிபிறழ்ந்தோன்‌. தன்‌ கடமைகளை அறியாத மானுடன்‌ 
இருளில்‌ இருக்கிறான்‌. அதே உண்மையான அறியாமை. 
இங்குள அனைத்தையும்‌ நான்‌ அறிந்து ஆற்றுவேன்‌ 
என்பதே ஆணவம்‌. ஆற்றுவதை ஆற்றாமலிருப்பது 
வீணன்‌ இயல்பு. இவ்விரண்டையும்‌ அறியாதிருப்பதே 
துயரம்‌. உயிரென மைந்தன்‌ என அரசன்‌ என என்‌ 
தன்னறத்தில்‌ நிலைகொள்வதே நான்‌ 
எந்தையிடமிருந்துகொண்ட உறுதி.” 


“அச்சத்திற்கு ஆயிரம்‌ சொற்கள்‌” என்றாள்‌ திரெளபதி. 
தருமன்‌ “இது அன்னையின்‌ சொல்‌” என்றார்‌. “ஆம்‌, 
நானும்‌ அவரும்‌ ஒன்றே. ஐவரை அடைந்து ஐவராலும்‌ 
கடக்கப்படாமல்‌ எஞ்சும்‌ பெண்கள்‌ நாங்கள்‌.” தருமன்‌ 
துயருடன்‌ “இருமுனை எரி” என்றார்‌. வெளியே 
இந்திரப்பிரஸ்தம்‌ ஒளிகொண்டிருந்தது. விழவுகளுக்கே 
உரிய மானுடஓசை எழுந்து பெருமுழவின்‌ 
உட்கார்வையென நகர்மேல்‌ கவிந்த வானை நிறைத்தது. 
“ராஜசூயம்‌ என்பது ஓர்‌ அறைகூவல்‌. அரசி, எல்லா 
அறைகூவல்களும்‌ ஊருக்கும்‌ தெய்வத்திற்கும்‌ 


எதிராகவே” என்றார்‌. “அஞ்சுகிறேன்‌ என்று 
சொல்லுங்கள்‌. ஆற்றலில்லை என்று சொல்லுங்கள்‌. 
அறம்‌ அது என்று சொல்லவேண்டியதில்லை.” 


“இது பொறுமை. புலன்களுக்குமேல்‌ அறிவின்‌ ஆணை” 
என்றார்‌. “வெறும்‌ நூற்சொற்கள்‌” என்று அவள்‌ 
கைவீசினாள்‌. “சான்றோர்‌ சொல்லாடுபவன்‌ 
அகம்நீராடுகிறான்‌” என்றார்‌. “கொடைகளில்‌ பெரிது 
அனைத்துயிர்களையும்‌ காத்தல்‌. இதோ உவகை 
கொப்பளிக்கும்‌ இவ்வெளிய மக்கள்திரள்‌ என்னை 
விழிகனிந்து நெஞ்சு விம்மச்செய்கிறது. நாளை 
இதன்பொருட்டு இவர்களில்‌ ஒருவர்‌ குருதிசிந்தினாலும்‌ 
அது என்‌ பிழையே. முடிசூடி நின்றிருக்கும்‌ என்‌ கடன்‌ 
இது. கடமையறிந்தவனே நூலாய்ந்தவன்‌. 
ஆற்றுவதறியாதவன்‌ இறையற்றவன்‌.” 


“இங்குளது இந்நகரம்‌, இவ்வுலகம்‌. இது அனைவருக்கும்‌ 
உரியது, எவருக்கும்‌ உடைமை அல்ல. இவையனைத்தும்‌ 
என விரியும்‌ கை அள்ளி அள்ளிச்‌ சேர்க்கிறது. அறிக, 
அந்தக்‌ கை ஒழிந்தே இருக்கும்‌! அதில்‌ பொறாமைத்‌ துயர்‌ 
அறாது. நாம்‌ என உணராமையே அறியாமையின்‌ உச்சம்‌. 
நான்‌ எனக்‌ கூவுவதே அதன்‌ ஆழம்‌. அளித்தல்‌ 
அமுதாக்குமென்று அறிக!” அவள்‌ இகழ்ச்சியுடன்‌ 
உதடுகளைக்‌ கோட்டியபடி அறைவிட்டு சென்றாள்‌. 
வாயிலில்‌ நின்று “சொற்களில்‌ தன்னை ஒளிப்பவன்‌ 
புதர்களில்‌ பதுங்கும்‌ எலி” என்றாள்‌. “வசைச்சொற்களில்‌ 
வீங்கும்‌ ஆணவம்‌ நச்சுநாவுடன்‌ எழும்‌ நாகம்‌” என்றார்‌ 
தருமன்‌. 


நாரை அவர்‌ விழிகளை நோக்கியது. “நன்று. அறம்‌, 
பொருள்‌ இன்பம்‌ மூன்றும்‌ ஒன்றுக்கொன்று 
எதிரானவை. அவை எப்படி இணையமுமியும்‌?” தருமன்‌ 
திகைத்து அதை நோக்கியபின்‌ “நாம்‌ 
பேசிக்கொண்டிருந்தோமா?” என்றார்‌. “ஆம்‌, சொல்‌!” 
என்றது நாரை. இகழ்ச்சியுடன்‌ “மனைவியும்‌ அறமும்‌ 
சேர்ந்து அமையலாகுமென்றால்‌ இணையாதது எது?” 
என்றபின்‌ கண்களை சற்றுநேரம்‌ மூடினார்‌. பின்பு 
திறந்து நாரையிடம்‌ “மூன்று கற்கள்‌ நடுவே அடுப்புத்தீ 
எரிவதுபோல” என்றார்‌. 


“அனைத்து இழிவும்‌ என்‌ மேல்‌ பெய்க!” என்று 
தலைகுனிந்து அவர்‌ சொன்னார்‌. “அளிக்காதவன்‌ 
அடையும்‌ இழிவு மட்டும்‌ அணையாதொழிக! யாதவனே, 
நான்‌ ஷத்ரியனல்ல, அந்தணன்‌. அந்தணனுக்குப்‌ 
பிறக்கவில்லை, அனலோம்பவில்லை. அந்தண்மையால்‌ 


அவ்வாறு ஆனேன்‌.” அவர்களைச்‌ சூழ்ந்திருந்த காடு 
ரீங்காரத்துடன்‌ இருண்டுகொண்டிருந்தது. 
இலைகளுக்குமேல்‌ பறவைகளின்‌ ஒ 
வலுத்துக்கொண்டே சென்றது. “இனியசொற்கள்‌ 
கொண்டவன்‌ அனைவருக்கும்‌ ஏற்புடையவன்‌. ஆனால்‌ 
தன்‌ செயலில்‌ முடிவுறுதி கொண்டவன்‌ 
சென்றெய்துகிறான்‌. சுற்றம்‌ கொண்டவன்‌ 
மகிழ்வுகொள்கிறான்‌. அறத்திற்கு தன்னை அளித்தவன்‌ 
இங்கு நீங்கி அங்கு சென்றாலொழிய இன்பம்‌ 
அடைவதில்லை. நான்‌ விரும்பி அதை தேர்வுசெய்தேன்‌.” 


“இந்தக்‌ கானக வாழ்க்கை என்னை நிறைவுசெய்கிறது. 
எவருக்கும்‌ கடன்படவில்லை. எங்கும்‌ சென்று 
நிற்கவேண்டியதில்லை. எளிய உணவுடன்‌ மரங்களின்‌ 
அணைப்பில்‌ துயில்கிறேன்‌. யாதவனே, முன்பெப்போதும்‌ 
நான்‌ இப்படி மகிழ்ந்திருந்ததில்லை. விந்தை, பிறப்பவை 
அனைத்தும்‌ மண்மறைவதை நாளும்‌ கண்டபின்னரும்‌ 
என்றுமிருப்போம்‌ என எண்ணுகிறான்‌ மானுடன்‌! 
நகரங்கள்‌, கோட்டைகள்‌, அரண்மனைகள்‌, மஞ்சங்கள்‌. 
எதற்கும்‌ பொருளில்லை. மகிழ்வுகொண்டு வாழும்‌ 
ஒவ்வொரு கணமும்‌ அவன்‌ ஈட்டிக்கொள்பவை. 
எதன்பொருட்டேனும்‌ இழக்கும்‌ ஒவ்வொரு கணமும்‌ 
மீளமுடியாதவை.” 


“சொல்வளர்காடுகள்தோறும்‌ சென்றேன்‌. மெய்மை திகழ்‌ 
நாவுகொண்ட முனிவர்‌ காலடிகளில்‌ அமர்ந்தேன்‌. 
அறிந்தது ஒன்றே. சொல்லாடுதல்‌ பயனற்றது. 
மெய்ச்சொற்களோ முரண்பட்டுள்ளன. மறுக்கப்படாதவர்‌ 
எவருமில்லை. அறமும்‌ நெறியும்‌ சொற்களின்‌ 
இருளுக்குள்‌ புதையுண்டிருக்கின்றன. மூதாதையர்‌ 
காலடித்தடங்களோ தெளிவானவை? என்றார்‌ தருமன்‌. 
“அறிதற்கரியது இப்புவி. இந்தப்‌ பெருங்கலத்தில்‌ 
பகலிரவுகளை உண்டு நின்றெரிகிறது சூரியன்‌. 
பருவகாலங்கள்‌ கரண்டிகள்‌. காலம்‌ 
சமைத்துக்கொண்டிருக்கிறது அதற்கான இன்னுணவை.” 


அவர்களைச்‌ சூழ்ந்து மரங்கள்‌ 
ளிகொள்ளத்தொடங்கின. யாதவனின்‌ உடலில்‌ 
லச்சுடர்‌ எழுவதை வியப்புடன்‌ நோக்கினார்‌. பின்பு தன்‌ 
கைகளை பார்த்தார்‌. “ஓளி!” என்றார்‌. “இவை தங்கள்‌ 
உள்ளிருந்து ஒளியை எடுத்து அணிகின்றன” என்றார்‌ 
இளைய யாதவர்‌. “அரசே, இங்கு ஆற்றப்படும்‌ எந்த 
அருஞ்செயலும்‌ வீணல்ல. அறம்திகழ்‌ செய்கை 
விண்முட்டி மழையென மண்ணில்பரவுகிறது. அவனை 
மானுடன்‌ என அறிகின்றனர்‌ தேவர்கள்‌. ஈட்டலும்‌ 


இழத்தலும்‌ நிகரெனக்கொண்டவர்‌ அனைத்துச்‌ 
செல்வங்களுக்கும்‌ அரசர்‌. நீங்கள்‌ இன்றுதான்‌ சத்ராஜித்‌.” 
சுடர்பூசிய காடு அவர்களைச்‌ சூழ்ந்து அலையிளகியது. 
சொல்லணைந்து இருவரும்‌ ஒருவர்‌ ஒளியை ஒருவர்‌ 
நோக்கி அங்கே அமர்ந்திருந்தனர்‌. 

விழித்தெழுந்தபோது தருமன்‌ தன்னை யட்சர்களின்‌ 
நடுவே கண்டடைந்தார்‌. அஞ்சி எழப்போனபோது 
“அஞ்சற்க!” என்ற குரல்‌ கேட்டது. நாரையின்‌ குரல்‌ எனத்‌ 
தெரிந்தது. மீண்டும்‌ அவர்‌ எழமுயன்றார்‌. “இது 
பகயட்சர்களின்‌ நிலம்‌. பகர்களின்‌ அரசனாகிய என்‌ 
பெயர்‌ மணிபூரகன்‌. என்‌ குலம்‌ இங்கு பல்லாண்டுகளாக 
வாழ்கிறது. என்‌ விருந்தினராக இங்கு இருக்கிறீர்கள்‌” 
என்றார்‌ முதலில்‌ நின்றிருந்தவர்‌. தலை 
சுழன்றுகொண்டிருந்தமையால்‌ தருமனால்‌ 
எழமுடியவில்லை. கையூன்றி அமர்ந்தார்‌. 


கம்‌ னடா பிறரும்‌ நாரையின்‌ வெண்சிறகுகளால்‌ 
ஆன பெரிய தலையணியும்‌ வெண்ணிறமாக 
அடிதிருப்பப்பட்ட மான்தோல்‌ ஆடையும்‌ 
அணிந்திருந்தனர்‌. கந்தகக்கல்லின்‌ மஞ்சள்‌ 
நிறம்கொண்ட உடல்கள்‌. நீலக்கூழாங்கற்கள்‌ போன்ற 
விழிகள்‌. நாரை போல உடலைக்‌ குவித்து கைகளைக்‌ 
கூட்டியபடி அவர்கள்‌ அவரைச்‌ சூழ்ந்து நின்றிருந்தனர்‌. 
நான்குபக்கமும்‌ மஞ்சள்நிறமான பாறையடுக்குகள்‌ 
சூழ்ந்த வட்டமான முற்றத்தில்‌ பொழிந்த வெயில்‌ 
வெண்மையால்‌ பெருக்கப்பட்டு ஒளிகொண்டிருந்தது. 
பாறையிடுக்குகளுக்குள்‌ இருள்‌ தெரிந்தது. அவை 
குகைகள்‌ என தோன்றியது. அங்கிருந்து பெண்களும்‌ 
குழவியரும்‌ எட்டிப்பார்த்தனர்‌. 

உடலும்‌ ஆடையும்‌ அணியும்‌ வெண்ணிறம்‌ 
கொண்டிருந்த அவர்கள்‌ அப்படியே அந்த நிலத்தின்‌ 
வெண்மையில்‌ ஒட்டி விழிமுன்னிருந்து 
மறைந்துவிடுபவர்கள்‌ போலிருந்தனர்‌. மணிபூரகன்‌ 
“தாங்கள்‌ எவரென்று தெரிந்துகொள்ளலாமா?” என்றார்‌. 
“நான்‌ இந்திரப்பிரஸ்தத்தின்‌ அரசனாகிய யுதிஷ்டிரன்‌. 
நாடுதுறந்து கானேகியவன்‌. என்‌ இளையோர்‌ விடாய்நீர்‌ 
தேடி இங்கு வந்தனர்‌.” அக்கணமே நினைவு தெளிய 
கையூன்றி எழுந்தமர்ந்து “அவர்களை நான்‌ பார்த்தேன்‌. 
அந்தச்‌ சுனையின்‌ கரையில்‌...” என்றார்‌. நெஞ்சு 
அறைபட “என்‌ உடன்பிறந்தோர்‌. என்னாயிற்று 
அவர்களுக்கு? எங்கே அவர்கள்‌?” என்று கூவினார்‌. 


“அவர்கள்‌ ஒவ்வொருவராக இங்கு வந்தனர்‌. முதலில்‌ 


அப்பேருடலர்‌. அருந்தவேண்டாம்‌, அச்சுனையின்‌ நீர்‌ 
நஞ்சு. அது எங்களால்‌ காக்கப்படுவது என்று 
கூவிச்சொன்னோம்‌. அவர்கள்‌ எங்களை எதிரிகளென்றே 
எண்ணினர்‌. அவர்கள்‌ படைக்கலம்‌ 
கொண்டிருந்தமையால்‌ நாங்கள்‌ அருகணையவில்லை, 
எங்களை விழிகாட்டவுமில்லை. எங்கள்‌ குரலை ஏதோ 
உளமயக்கென புறந்தள்ளி சுனைநீரை அருந்தி அவர்கள்‌ 
உயிர்துறந்தனர்‌” என்றார்‌ மணிபூரகன்‌. தருமன்‌ “இல்லை” 
என்று கூச்சலிட்டபடி பாய்ந்து அவர்‌ தோளைப்‌ 
பற்றினார்‌. “அவர்கள்‌ அப்படி இறக்கமுடியாது. 
அவ்வண்ணம்‌ நிகழமுடியாது.” 


மணிபூரகன்‌ சிரித்து “இறப்புக்கு அப்படி நெறிகளுண்டா 
என்ன?” என்றார்‌. “இல்லை, அவர்கள்‌ 
இறக்கமாட்டார்கள்‌” என்றார்‌ தருமன்‌. “அத்தனை எளிய 
ஊழ்கொண்டவர்கள்‌ அல்ல அவர்கள்‌.” மணிபூரகன்‌ 
சிரித்ததும்‌ சூழ்ந்திருந்த யட்சர்களும்‌ 
சிரிக்கத்தொடங்கினர்‌. அவர்களின்‌ சிரிப்பை 
ற்றாமையுடனும்‌ கண்ணீருடனும்‌ நோக்கி 
எ ிறுக்கங்கள்‌ அருள்கூர்ந்து நிறுத்துங்கள்‌... நான்‌ என்‌ 
தம்பியரை பார்க்கவேண்டும்‌... உடனே அவர்களை 
பார்த்தாகவேண்டும்‌” என்று தருமன்‌ கூவினார்‌. 
மணிபூரகன்‌ சிரிப்பை அடக்கி “அனைத்து 
மெய்மைகளையும்‌ அறிந்த ஒருவர்‌ இத்தகைய 
அறிவின்மையை சொல்லும்போது எங்கோ எதுவோ 
மறுநிகர்‌ கொள்கிறது” என்றார்‌. 


தருமன்‌ மெல்ல தளர்ந்து “ஆம்‌, உண்மை. இறப்புக்கு 
மண்ணில்‌ பொருள்கொள்ளும்‌ நெறியென ஏதுமில்லை. 
முன்னரே நாம்‌ அறியும்‌ ஊழென்றும்‌ ஒன்றில்லை” 
என்றார்‌. மணிபூரகன்‌ “அவர்கள்‌ தங்கள்‌ 
நீர்ப்பாவைகளுடன்‌ உரையாடினர்‌. பின்னரே நீரை 
அருந்தினர்‌” என்றார்‌. “அவர்களை எனக்கு காட்டுங்கள்‌... 
தங்கள்‌ அடிபணிகிறேன்‌. முடியில்‌ சூடுகிறேன்‌. 
கனியுங்கள்‌” என அவர்‌ கைகளை பிடித்துக்கொண்டு 
விம்மினார்‌ தருமன்‌. “வருக!” என மணிபூரகன்‌ அவரை 
அழைத்துச்சென்றார்‌. “இந்நிலமே மானுடருக்கு நஞ்சு. 
இக்காற்றில்‌ மானுடரை உளமயக்கி உள்ளே குடியேறி 
அலையச்செய்து உயிர்குடிக்கும்‌ எங்கள்‌ 
காவல்தெய்வங்கள்‌ குடிகொள்கின்றன.” 


சுனைக்கு அப்பால்‌ சேறு உலர்ந்து உருவான வரம்பு 
மறைத்தமையால்‌ விழிக்குத்‌ தெரியாமல்‌ நான்கு 
உடல்களும்‌ கிடந்தன. முதற்கணம்‌ நால்வரும்‌ 
சிறுமைந்தர்களாக அன்னையருகே 


துயின்றுகொண்டிருப்பதாக உளம்‌ மயங்கி, உடனே 
தன்னுணர்வுகொண்டு அதிர்ந்து, முன்னால்‌ ஓடி, 
திகைத்து நெஞ்சக்குலையில்‌ வேல்‌ செருகப்பட்டவர்‌ 
போல நின்று நடுங்கினார்‌. கைகள்‌ அறியாது நெஞ்சோடு 
சேர்ந்து கூப்பிக்கொண்டன. பீமன்‌ கைகளை விரித்து 
விடுவிக்கப்பட்ட விரல்கள்‌ இல்லை என்பதுபோல்‌ 
மலர்ந்திருக்க வானை நோக்கி பொருளில்லா 
விழிநிலைப்புடன்‌ கிடந்தான்‌. அர்ஜுனன்‌ இனிய 
புன்னகையுடன்‌ துயில்கொள்பவன்‌ போல 
விழிமூடியிருந்தான்‌. நகுலனும்‌ சகதேவனும்‌ கைகளைப்‌ 
பற்றியிருந்தனர்‌. 


கால்கள்‌ உயிரிழக்க தருமன்‌ விழப்போனார்‌. நெஞ்சுக்குள்‌ 
ஒரு நரம்பு சுண்டி இழுபட்டது. இடக்கை அதிர்ந்து பின்‌ 
தளர்ந்தது. ஓடிக்கொண்டிருந்த உளப்பெருக்கின்‌ 
அக்கணச்சொல்‌ அப்படியே கல்வெட்டென நிலைத்தது. 
“நீர்மருது!” அச்சொல்லை நோக்கி மீண்டும்‌ பெருகிய 
சித்தம்‌ திகைத்துச்‌ சுழன்றுவந்தது. நீர்மருதமா? அதன்‌ 
பொருளென்ன? பொருளென ஏதேனும்‌ உண்டா? அவர்‌ 
விழிகளையும்‌ நாவையும்‌ செவிகளையும்‌ ஆண்ட 
உள்ளத்துணர்வு அவர்கள்‌ இறந்துவிட்டார்களென்பதை 
உறுதி செய்துகொண்டது. உடலுணர்வு கால்களை இயக்கி 
கொண்டுசென்றது. 


“அவர்கள்‌ எவரெனத்‌ தெரியவில்லை எங்களுக்கு. இங்கு 
மானுடர்‌ வருவது அரிதினும்‌ அரிது. வருபவர்கள்‌ 
மீள்வதுமில்லை” என்றார்‌ மணிபூரகன்‌. தருமன்‌ தன்‌ 
முகம்‌ முழுக்க கண்ணீர்‌ பரவி குளிர்ந்திருப்பதை 
உணர்ந்தார்‌. அருகே சென்று மண்டியிட்டு பீமனின்‌ 
தலையை வருடினார்‌. “மந்தா” என மெல்ல 
அழைத்தபோது ஒலியெழவில்லை. அப்போதறிந்தார்‌, 
தம்பியரில்‌ தனக்கு முதல்வன்‌ எவன்‌ என. நெஞ்சு 
கொதித்துருகிக்கொண்டிருக்கையிலும்‌ தொண்டை 
பதைத்ததே அன்றி ஒலியென ஏதுமெழவில்லை. 


அறியா நிலமொன்றில்‌ இருந்தார்‌. அங்கே வெண்ணிற 
வெயில்‌ மட்டும்‌ சூழ்ந்திருந்தது. எங்கோ பறவைகளின்‌ 
சிறகடிப்போசைகள்‌. பீமனின்‌ குழலையும்‌ 
தோள்களையும்‌ நடுங்கும்‌ கைகளால்‌ 
வருடிக்கொண்டிருந்தார்‌. பின்பு நெடுநேரமாக 
அவனையே தொட்டுக்கொண்டிருப்பதை உணர்ந்து 
அர்ஜுனனின்‌ கைகளைப்‌ பற்றினார்‌. நாணின்‌ 
தழும்பேறிய சுட்டுவிரல்‌. இளைய யாதவரின்‌ நினைவு 
வந்தது. அவரிடம்‌ அச்செய்தியைச்‌ சொல்வதுபோல 
காட்சி உருவாகி உடனே அழிந்தது. அவர்‌ ஏற்கெனவே 


அறிந்திருக்கக்கூடும்‌. அர்ஜுனனின்‌ கைமேல்‌ வந்தமர்ந்த 
ஈ ஒன்றை கையால்‌ வீசித்‌ துரத்தினார்‌. காலில்‌ இருந்த 
மணல்பொருக்கை தட்டித்துடைத்தார்‌. 


நகுலனையும்‌ சகதேவனையும்‌ அணுகி கன்னங்களை 
வருடினார்‌. அப்போதும்‌ சிறுவர்களைப்போலவே 
தோன்றினர்‌. அவர்களுக்கு முதுமையே இல்லை. 
எண்ணங்கள்‌ ஏன்‌ இப்படி பெருகிச்செல்கின்றன? 
நீர்மருது. என்ன ஒரு பொருளற்ற சொல்‌. ஆனால்‌... உடல்‌ 
சிலிர்க்க அவர்‌ நீர்மருதை கண்டார்‌. அதனருகே 
செண்பகமரம்‌. அதன்‌ கீழே கிடந்தது பாண்டுவின்‌ உடல்‌. 
உடனே அறியாமல்‌ அவர்‌ விழி இளையோரின்‌ 
இடைகளுக்குக்‌ கீழே நோக்கியது. இல்லை, அவர்கள்‌ 
விழைவுடன்‌ இறக்கவில்லை. ஆனால்‌ அவர்களுக்குள்‌ 
நிகழ்ந்தது என்ன என்று எவர்‌ அறியக்கூடும்‌. என்ன 
எண்ணிக்கொண்டிருக்கிறேன்‌? ஏன்‌ 
இவ்வெண்ணப்பெருக்கு? எதைத்தொட்டு எதைக்கடந்து 
எங்கு செல்கிறது இது? மரம்‌ விட்டுச்செல்லும்‌ 
பறவைகளா அவை? அல்லது நெருப்பில்‌ எழும்‌ 
ஒளியலைகள்தானா? 


மணிபூரகன்‌ மெல்ல அசைந்ததை ஓரவிழி கண்டபோது 
அனைத்தும்‌ கலைந்து அவர்‌ மீண்டார்‌. எழுந்தபோது 
உடல்‌ இடப்பக்கமாக தள்ளியது. கைகளை ஊன்றி 
எழுந்து நின்று “யக்ஷர்களின்‌ அரசே, என்‌ 
இளையோருக்கான இறுதிச்செயல்களை இங்கேயே நான்‌ 
செய்யவேண்டும்‌. அதற்கு உங்கள்‌ குடி எனக்கு 
உதவவேண்டும்‌. இன்றே நான்‌ கிளம்பி கீழே எனக்காகக்‌ 
காத்திருக்கும்‌ அந்தணரை அணுகவும்‌ வேண்டும்‌. 
அதற்குமுன்‌ மான்கொம்பில்‌ சிக்கி இங்கு வந்த 
அரணிக்கட்டைகளைத்‌ தேடி 
எடுத்துக்கொள்ளவேண்டும்‌” என்றார்‌. 


அருகே நின்ற ஒரு யக்ஷன்‌ “இந்த 
அரணிக்கட்டைகள்தானா?” என்று காட்டினான்‌. “ஆம்‌” 
என்றார்‌ தருமன்‌. அவன்‌ “இவை அந்த மான்‌ சென்ற 
வழியில்‌ விழுந்துகிடந்தன... இங்கு அனலுண்ண கீழே 
சென்றுவரும்‌ மான்‌ அது ஒன்றே” என்றான்‌. “ஆம்‌” என்று 
தருமன்‌ பெருமூச்சுடன்‌ சொன்னார்‌. “நீங்கள்‌ 
விரும்பியதை இங்கு செய்யலாம்‌, அரசே” என்றார்‌ 
க “இவ்விளையோரும்‌ எங்கள்‌ விருந்தினராக 
ஆகிவிட்டனர்‌ இன்று.” 


குழவியரும்‌ பெண்களும்‌ விழிதிருப்பினர்‌. மணிபூரக 
யக்ஷர்‌ திரும்பி நோக்கி தலைவணங்கினார்‌. 


மஞ்சள்பாறைகளுக்கு அப்பாலிருந்த சிறிய 
குகைவாயிலிருந்து முதிய யட்சன்‌ ஒருவர்‌ தோன்றினார்‌. 
நாரையிறகு சூடிய தலை எழுந்தபோது ஒரு பறவை 
சிறகசைப்பதாகவே தோன்றியது. “எங்கள்‌ 
முதுமூதாதை...” என்றார்‌ மணிபூரகன்‌. “அவர்‌ பெயர்‌ 
மணிபத்மர்‌... இக்குடியின்‌ அரசராக எண்பதாண்டுகாலம்‌ 
இருந்து கனிந்து விலகியவர்‌. மேலே தனிக்குகையில்‌ 

ண்ணுடன்‌ உரையாடி வாழ்கிறார்‌.” தருமன்‌ கைகூப்பி 
தலைவணங்கி “யட்ச மூதாதையை வணங்குகிறேன்‌” 
என்றார்‌. 


அவர்‌ விழிகள்‌ நோக்கற்றவை போலிருந்தன. 
“எந்நிலையிலும்‌ முறைமை மறக்காத நீ அரசனென்றே 
காட்டிலும்‌ வாழ்பவன்‌. நன்று” என்றார்‌. “யட்சர்கள்‌ கீழே 
வாழும்‌ மானுடர்‌ அல்ல. இங்கிருந்து அங்கு செல்லும்‌ இந்த 
நாரைகளே உயிரழிக்கும்‌ நஞ்சை பரப்புகின்றன. நாங்கள்‌ 
சென்றால்‌ உங்கள்‌ நகர்கள்‌ முற்றழியும்‌. அங்கிருந்து எவர்‌ 
இங்கு வந்தாலும்‌ நாங்களும்‌ அழிவோம்‌. எனவே 
வந்தவரை நாங்கள்‌ மீளவிடுவதில்லை. இங்கு வரும்‌ 
அயலவர்‌ இங்குள்ள அனல்வாய்களில்‌ 
எரியூட்டப்படவேண்டுமென்பதே நெடுநாள்‌ நெறி.” 


“நாங்கள்‌ அதை அறியவில்லை. விடாய்நீர்‌ தேடி 
வந்தவர்கள்‌” என்றார்‌ தருமன்‌. “ஆம்‌, அவர்களில்‌ 
ஏறிவந்தன எங்கள்‌ தெய்வங்கள்‌. 
அத்தெய்வங்களினூடாக அவர்களிடம்‌ நீருண்ணும்படி 
சொன்னேன்‌. எல்லைகடந்து வந்த அவர்களை நானே 
கொன்றேன்‌” என்றார்‌ மணிபத்மர்‌. “உன்னிடமும்‌ 
சொன்னேன்‌.” தருமன்‌ அவரை 
நோக்கிக்கொண்டிருந்தார்‌. பின்பு “ஆம்‌, நீரில்‌ எழுந்த 
விழிகளில்‌ இரண்டு உங்களுடையவை” என்றார்‌. 


“அது யட்சர்களின்‌ உளம்புகும்கலை. உன்னுள்‌ இருந்து 
நான்‌ எடுத்த பாவை அது.” தருமன்‌ “அவர்‌ என்‌ மூதாதை 
சித்ராங்கதர்‌” என்றார்‌. “ஆம்‌, என்னுருவை விலக்கி 
பிறிதொன்று தன்னுருக்‌ காட்டி உன்னை மீட்டது” 
என்றார்‌ மணிபத்மர்‌. “அதுவே என்னை உன்பால்‌ 
ஈர்த்தது. நீ கொண்ட நுண்ணறிவை நானும்‌ பெற 
விழைவூட்டியது. உன்னுள்‌ புகுந்து உரையாடியவன்‌ 
நானே. நீ அதை ஒரு சுவடிநூலென்‌ உளம்‌ கொண்டாய்‌. 
அந்நூலில்‌ ஒரு நாரையென நான்‌ உருக்கொண்டேன்‌.” 


மணிபத்மர்‌ தருமன்‌ முன்‌ வந்து நின்றார்‌. “எஞ்சும்‌ மூன்று 
வினாக்களை கேட்கிறேன்‌. நீ சொன்ன விடைகள்‌ 
அனைத்தும்‌ மானுடருக்குரியவை, யட்சர்களுக்கு அவை 


பொருளற்றவை. இவற்றுக்கு யட்சர்களுக்கும்‌ உரிய 
மறுமொழிகளை சொல்க! உன்‌ இளையோரில்‌ ஒருவரை 
நான்‌ உயிர்கொள்ளச்‌ செய்கிறேன்‌.” தருமன்‌ திரும்பி 
நோக்கியபின்‌ “தனியொருவனுக்குரிய அறிவு என 
இப்புவியில்‌ ஏதுமில்லை. எனவே என்‌ விடைகள்‌ என்‌ 
டப உரியவை” என்றார்‌. மணிபத்மர்‌ 
“சொல்க, துயர்களில்‌ பெரியது எது? சுமைகளில்‌ அரியது 
எது? நோய்களில்‌ கொடியது எது?” என்று கேட்டார்‌. 


தருமன்‌ “மைந்தனை இழக்கும்‌ தந்தையின்‌ துயர்‌. 
மண்ணில்‌ அதற்கு நிகரில்லை, ஏனென்றால்‌ 
அம்மைந்தரை ஈன்றதுமே அது தொடங்கிவிடுகிறது” 
என்றார்‌. “சுமைகளில்‌ அரியது ௧௬ தாங்குதல்‌. அன்னை 
அதை இறக்கிவைக்கவே முடியாது. மூத்தவரே, 
நோய்களில்‌ கொடியது வஞ்சம்‌. அதற்கு மருந்தே இல்லை. 
நோயுற்றவரை, அவர்‌ சுற்றத்தை, அவர்‌ எதிரிகளை, 
அச்சூழலை அழிக்காமல்‌ அது அடங்குவதில்லை. 5 
அவற்றை கண்களைச்‌ சுருக்கி முகம்கூர்ந்து கேட்டிருந்த 
மணிபத்மர்‌ சிலகணங்களுக்குப்பின்‌ “ஆம்‌, இம்மூன்றுமே 
எங்கும்‌ திகழும்‌ உண்மைகள்‌. நீ பிறரையும்‌ அறியும்‌ 
அரசன்‌. உனக்கு நாங்கள்‌ எதிரிகளல்ல” என்றார்‌. 


திரும்பி பாண்டவர்களின்‌ உடல்களை நோக்கிய 
மணிபத்மர்‌ “அரசே, நான்‌ என்‌ உயிரில்‌ ஒரு பகுதியை 
இவர்களில்‌ ஒருவருக்கு அளிக்கமுடியும்‌. நீ விழையும்‌ 
ஒருவனை சுட்டு!” என்றார்‌. தருமன்‌ “இவன்‌ நகுலன்‌, 
மூன்றாம்‌ இளையோன்‌. இவன்‌ எழுக!” என்றார்‌. 
விழிசுருங்க கூர்ந்து நோக்கிய மணிபத்மர்‌ “என்னால்‌ 
புரிந்துகொள்ளமுடியவில்லை. அவன்‌ வில்விஜயன்‌, 
அவனின்றி உன்‌ அரசு மீளாது. இவன்‌ பெருந்தோள்‌ 
பீமன்‌. இவனின்றி நீ இக்காட்டைவிட்டே செல்லமுடியாது. 
இவனோ வலுவில்லா இளையோன்‌” என்றார்‌. “ஆம்‌, 
அதை நானும்‌ அறிவேன்‌. மூத்தவரே, எந்தைக்கு தவியர்‌ 
இருவர்‌. குந்திக்கு மைந்தனென நானுள்ளேன்‌. மாத்ரிக்கு 
மைந்தனென மூத்தவன்‌ எழவேண்டும்‌. அதுவே உகந்த 
நெறி” என்றார்‌. 


அவர்‌ தலை நடுங்கிக்கொண்டிருந்தது. இருமுறை ஏதோ 
பேசவிழைபவர்‌ போல வாயசைத்தபின்‌ தொண்டையை 
கனைத்தார்‌. “மூத்தவரே, வாழும்‌ மானுடரின்‌ கடன்‌ 
உடன்வாழ்பவரிடம்‌ மட்டும்‌ அல்ல, க்காரிட்டும்‌ 
கூடத்தான்‌. ஏனென்றால்‌ நாம்‌ நம்‌ ஆணவத்தால்‌ 
வாழ்க்கையை துண்டுபடுத்திக்கொள்கிறோம்‌. இது 
வாளால்‌ வெட்டிப்‌ பிளக்கவியலாத நதிப்பெருக்கு.” 
மணிபத்மர்‌ “ஆம்‌” என்றார்‌. அவர்‌ வாய்‌ 


முதியவர்களுக்குரியபடி நடுங்கிக்கொண்டிருந்தது. அந்த 
நடுக்கம்‌ உடலெங்கும்‌ பரவியது. தன்னுள்‌ ஓடிய 
எண்ணங்களில்‌ கட்டுண்டவர்‌ போலிருந்தார்‌. 


பின்பு பெருமூச்சுடன்‌ மீண்டு “அரசனே, அறம்‌ 
முற்றுணர்ந்தவன்‌ அமரும்‌ அரியணை என்பது அவன்‌ 
குடிகளுக்குரியது மட்டுமல்ல. தலைமுறைகள்‌ 
சுட்டிக்காட்டும்‌ தெய்வக்கருவறைபீடம்‌ அது. நீ ஒருநாள்‌ 
காடுகடந்து ஊர்மீண்டு வென்று 
அரியணையமரவேண்டும்‌. உன்‌ கைகள்‌ அமுதகலமாக 
வேண்டும்‌. கோல்‌ சூடி ஆண்டு காலம்‌ கடக்கையில்‌ 
வ்‌ அனைத்தும்‌ வீண்‌ என உணர்வாய்‌ என்றால்‌ 
இங்கு மீண்டு வருக! அன்று நான்‌ உன்னிடம்‌ சொல்ல ஒரு 
சொல்‌ எஞ்சியிருக்கிறது” என்றார்‌. 


அவர்‌ மெல்ல கையூன்றி தரையில்‌ அமர்ந்தார்‌. “உன்‌ 
தம்பியர்‌ நால்வருக்கும்‌ என்‌ உயிரை அளிக்கிறேன்‌. 
அழைத்துச்‌ செல்க!” என்றார்‌. பதறியபடி முன்னால்‌ 
சென்று “இல்லை, அது முறையல்ல” என்றார்‌ தருமன்‌. 
“இது முதிர்ந்த உயிர்‌ அரசே. என்று நான்‌ இனியெழும்‌ 
காலத்தின்‌ அறத்தை முழுமையாகக்‌ கண்டு 
நிறைகிறேனோ அன்று விடைகொள்ள வேண்டும்‌ 
என்பது என்‌ ஆசிரியரின்‌ நல்வாக்கு. இன்று அது 
அமைந்தது. நன்று சூழ்க!” அவர்‌ உடல்‌ மழைவிழுந்து 
நடுங்கும்‌ இலைபோல அதிரத்தொடங்கியது. மல்லாந்து 
விழுந்து கைகளால்‌ மண்ணை பற்றிக்கொண்டார்‌. 
கைகள்‌ இழுபட்டு பின்‌ அசைவிழந்தன. மூச்சு 
ஏறியமைந்தது. பெண்களும்‌ குழந்தைகளும்‌ ஓடிவந்து 
அவரைச்‌ சூழ்ந்தனர்‌. யட்சர்கள்‌ அவரை நோக்கி 
கைகூப்பியபம அசைவற்று நின்றனர்‌. அவரிலிருந்து 
அவர்‌ விடுபடும்‌ அக்கணம்‌ ஒரு விதிர்ப்பாகத்‌ தெரிந்தது. 


தருமன்‌ பீமனின்‌ அசைவைக்‌ கண்டு திடுக்கிட்டுத்‌ 
திரும்பினார்‌. அவன்‌ எழுந்து சுற்றும்‌ நோக்கி “யார்‌?” 
என்றான்‌. அக்கணத்திலேயே அர்ஜுனனும்‌ 
எழுந்துவிட்டான்‌. “மூத்தவரே” என்றான்‌. “இது யக்ஷரின்‌ 
நிலம்‌. நீங்கள்‌ உயிர்மீண்டுவிட்டீர்கள்‌” என்றார்‌ தருமன்‌. 
பீமன்‌ எழுந்து தருமனின்‌ கைகளைப்‌ பற்றியபடி 
“மூத்தவரே, நீங்கள்‌ நலமாக உள்ளீர்கள்‌ அல்லவா?” 
என்றான்‌. அர்ஜுனன்‌ “உங்களைக்‌ காக்காமல்‌ 
வீழ்ந்துவிட்டோம்‌, அரசே” என்றான்‌. தருமன்‌ “நானும்‌ 
நீங்களும்‌ நலமாக இருக்கிறோம்‌. நம்‌ அன்னையரின்‌ 
அருள்‌... இதோ இந்த முதிய யட்சரின்‌ கொடை” என்றார்‌. 


மணிபூரகன்‌ அருகே வந்து “அவருடன்‌ நானும்‌ உங்கள்‌ 


உள்ளத்துக்குள்‌ வந்திருந்தேன்‌. அவர்‌ உள்ளத்துடன்‌ 
இணைஙந்திருந்தேன்‌” என்றார்‌. நகுலனும்‌ சகதேவனும்‌ 
எழுந்து தங்கள்‌ உடல்களை உணர்ந்து கைகால்களை 
நீட்டி விரித்துக்கொண்டார்கள்‌. “மூத்தோர்‌ சாவு 
எங்களுக்குப்‌ பெருவிழவு. இந்நாளை எங்கள்‌ 
தலைமுறைகள்‌ நினைத்திருக்கும்‌” என்றார்‌ மணிபூரகன்‌. 
“மூத்தவரின்‌ புதைவுகொண்டாடி உணவுண்டபின்‌ 
நீங்கள்‌ திரும்பவேண்டும்‌.” தருமன்‌ “ஆம்‌, அது என்‌ 
நல்லூழ்‌” என்றார்‌. 

கீழே வெண்ணிற மண்ணில்‌ ஒரு சேற்றுத்தடமென முதிய 
யட்சர்‌ மாறிவிட்டிருந்தார்‌. தருமன்‌ குனிந்து அவர்‌ 
கால்களைத்‌ தொட்டு சென்னி சூடினார்‌. திரும்பி 
தம்பியரிடம்‌ “இளையோரே, இனி என்றும்‌ உங்கள்‌ 
மூதாதையர்‌ நிரையில்‌ இவரும்‌ 
நினைவுகூரப்படவேண்டும்‌” என ஆணையிட்டார்‌. 
அவர்கள்‌ சென்று அவர்‌ கால்களில்‌ தலை பணிந்து 
வணங்கினர்‌. 

உளமென ஆகிவிடும்‌ இயல்புகொண்டது நிலப்பரப்பு. 
எண்ணங்களும்‌ வெண்வெளியில்‌ வெண்பெருக்காக 
இருந்தன. வெண்ணிற ஒளியில்‌ வெண்ணிறமான 
நாரைகள்‌ பறந்து சென்றன. அவற்றின்‌ நிழல்களும்‌ 
வெண்ணிறக்‌ கறைகள்போல கடந்தகன்றன. ஓசைகள்‌ 
வெண்ணிறப்‌ பாறைகளில்‌ பட்டு வெண்ணிறமாக 
திரும்பி வந்து சூழ்ந்தன. களைப்புடன்‌ நின்றபோது 
பறந்துகொண்டிருந்த தன்னுணர்வு மெல்ல வந்து தன்‌ 
உடல்மேல்‌ படிந்ததுபோல உணர்ந்தார்‌. கண்களை 
மூடிமூடித்‌ திறந்தபோது மெல்ல வெண்ணிற அலைகள்‌ 
அடங்கி நிழல்சூடிய பாறைகள்‌ மும்முகப்‌ 
பருவடிவுகொண்டு அணுகின. 


நகுலன்‌ “யட்சர்கள்‌ அளித்த குடிநீர்‌ எஞ்சியிருக்கிறது 
மூத்தவரே, சற்று அருந்துகிறீர்களா?” என்றான்‌. அவர்‌ 
வேண்டாம்‌ என தலையசைத்தார்‌. “இங்குள்ள 
பாறைகளில்‌ செந்நிறம்கொண்டவை சொட்டும்‌ நீரை 
மட்டுமே இவர்கள்‌ அருந்துகிறார்கள்‌” என்றான்‌ நகுலன்‌. 
“எரிநிறைந்த மண்‌. எரிபரவிய காற்று. 
இந்நச்சுவெளியிலும்‌ இவர்கள்‌ வாழ்வது விந்தைதான்‌” 
என்றான்‌ சகதேவன்‌. பீமன்‌ “வஞ்சச்சூழலில்‌ 
பழகியவர்களால்‌ எங்கும்‌ வாழமுடியும்‌, இளையோனே. 
நாம்‌ இதோ இதையும்‌ வென்று மீள்கிறோம்‌” என்றான்‌. 


“ஆம்‌, இவ்வுளமயக்குகள்‌ காட்டும்‌ வஞ்சம்‌ இப்போது 
நினைக்கையிலும்‌ அச்சுறுத்துவது” என்றான்‌ நகுலன்‌. 
சகதேவனை சுட்டிக்காட்டி “நான்‌ அந்நீர்ப்பரப்பை 
நோக்கியபோது அதில்‌ எழுந்தவன்‌ இவன்‌. கனிந்து 
புன்னகை செய்து என்னிடம்‌ அந்நீரை அருந்தும்படி 
சொன்னான்‌. உருவிலிகளின்‌ குரல்கள்‌ கேட்டுக்கொண்டே 
இருந்தன, அருந்தலாகாது என்று. நான்‌ தயங்கியபோது 
அருந்தாவிடில்‌ நான்‌ இறப்பேன்‌ என்றான்‌, ஏனென்றால்‌ 
முன்னரே அவன்‌ இறந்துவிட்டான்‌ என விழிநீர்‌ 
உகுத்தான்‌. மூத்தவர்கள்‌ இருவரும்‌ அருந்தாமலேயே 
உயிரிழந்தனர்‌ என்று சொல்லி அழுதான்‌” என்றான்‌. 
விழிநீர்‌ உகுத்தான்‌.” சகதேவன்‌ சிரித்தபடி “அப்போது 
இவன்‌ முகத்தை நான்‌ நீரில்‌ பார்த்துக்கொண்டிருந்தேன்‌. 
என்னிடம்‌ இவன்‌ மன்றாடிக்கொண்டிருந்தான்‌” என்றான்‌. 


நகுலன்‌ “நீங்கள்‌ பார்த்த முகம்‌ எது, மூத்தவரே?” 
என்றான்‌. பீமன்‌ திரும்பி நோக்கியபின்‌ வானில்‌ 
விழிநட்டு ஒன்றும்‌ சொல்லாமல்‌ நடந்தான்‌. 
“சொல்லுங்கள்‌ மூத்தவரே, நீங்கள்‌ நோக்கியது யாரை?” 
என்றான்‌ சகதேவன்‌. “அவனை” என்று பீமன்‌ 
சொன்னான்‌. அவன்‌ எவரை குறிப்பிடுகிறான்‌ என்று 
புரிந்துகொண்டு அவர்கள்‌ இருவரும்‌ ஒருவரை ஒருவர்‌ 
நோக்கிக்கொண்டார்கள்‌. “அப்படியென்றால்‌ நீங்கள்‌ 
நோக்கியது அவரை அல்லவா?” என்று அர்ஜுனனிடம்‌ 
நகுலன்‌ கேட்டான்‌. அவன்‌ ஆம்‌ என தலையசைத்தான்‌. 
“நாம்‌ தனியாக எங்கும்‌ போவதில்லை மூத்தவர்களே, 
துணையாக அவர்களை கொண்டுசெல்கிறோம்‌” 
என்றான்‌ நகுலன்‌ சிரித்தபடி. இறுக்கம்‌ அகன்று இருவரும்‌ 
புன்னகை செய்தனர்‌. 


“நீங்கள்‌ நோக்கியது எவரை, மூத்தவரே?” என்றான்‌ 
நகுலன்‌ தருமனிடம்‌. அவர்‌ “மூதாதையான 
சித்ராங்கதரை. நச்சுப்பொய்கையில்‌ அவர்‌ மூழ்கி 
மறைந்தார்‌. இங்கு மேலேறி வந்தார்‌” என்றார்‌. அவர்கள்‌ 
ஒன்றும்‌ சொல்லவில்லை. “அவர்‌ முகத்தை நான்‌ 
பார்த்ததில்லை. நம்‌ அரண்மனையில்‌ உள்ள பட்டுத்திரை 
ஓவியம்‌ ஒன்றில்‌ அவர்‌ முகம்‌ உள்ளது” என்று தருமன்‌ 
தொடர்ந்தார்‌. “அழகிய முகம்‌. ஆனால்‌ அதில்‌ ஓர்‌ பதற்றம்‌ 
தெரியும்படி வரைந்திருப்பான்‌ ஓவியன்‌. அந்தப்‌ பதற்றம்‌ 
அப்படியே அம்முகத்திலும்‌ இருந்தது.” நகுலன்‌ “அது 
அவரது இறப்புக்குப்பின்‌ வரையப்பட்டது” என்றான்‌. 


“அவர்‌ இன்றும்‌ பதற்றம்‌ கொண்டிருக்கிறார்‌. மூன்று 
தலைமுறைக்காலம்‌ நீர்க்கடன்‌ அளிக்கப்பட்ட 
பின்னரும்கூட” என்றார்‌ தருமன்‌. “அந்த விழிகளை நான்‌ 


மீண்டும்‌ மீண்டும்‌ காண்கிறேன்‌. அவற்றில்‌ மேலும்‌ 
சொல்ல ஒரு சொல்‌ இருந்தது...” நகுலன்‌ “அது நம்‌ 
உளமயக்கு, மூத்தவரே. இங்குள்ள கந்தக நஞ்சின்‌ 
விளைவு அது” என்றான்‌. “ஆம்‌, நஞ்சினால்தான்‌. 
ஆனால்‌ எப்படியாயினும்‌ என்னுள்‌ இல்லாதது 
எழுவதில்லை. என்னுள்‌ இருப்பதே வெளியேயும்‌ 
விரிந்திருப்பது” என்றார்‌ தருமன்‌. 


“நாம்‌ சற்று ஓய்வெடுத்துவிட்டுச்‌ செல்லலாம்‌, மூத்தவரே” 
என்றான்‌ பீமன்‌. “நாம்‌ இன்று இருட்டுவதற்குள்‌ 
சென்றுவிடமுடியும்‌.” நகுலன்‌ “அங்கே முனிவர்‌ 
எரிகுளத்தின்‌ முன்‌ அமர்ந்திருப்பார்‌” என்றான்‌. அதை 
அவர்கள்‌ அனைவரும்‌ எண்ணிக்கொண்டிருந்தமையால்‌ 
ஒன்றும்‌ சொல்லவில்லை. தருமன்‌ பாறைமேல்‌ படுத்து 
விழிகளை மூடிக்கொண்டார்‌. அவர்‌ இமைகளுக்குள்‌ 
விழியுருளைகள்‌ அசைந்தன. ஏதோ 
சொல்லப்போவதுபோல இதழ்கள்‌ 
கசங்கிக்கொண்டிருந்தன. மெல்ல மூச்சொலி எழ 
நகுலனும்‌ சகதேவனும்‌ துயில்கொண்டனர்‌. தருமனும்‌ 
சித்தம்‌ மயங்கி அமிழ்ந்துகொண்டிருந்தார்‌. “பகா!” என்ற 
ஒலியுடன்‌ ஒரு நாரை அவர்களை கடந்து சென்றது. 
அவ்வொலி கேட்டு அவர்‌ எழுந்தமர்ந்தார்‌. 

“மூத்தவரே!” என்றான்‌ பீமன்‌. “இளையோரே, நீங்கள்‌ 
சென்று அரணிக்கட்டையை சுஃப்ர கெளசிகரிடம்‌ 
அளியுங்கள்‌. நான்‌ திரும்பி இத்திசை நோக்கி 
செல்கிறேன்‌” என்றார்‌ தருமன்‌. “மூத்தவரே, என்ன 
சொல்கிறீர்கள்‌? அங்கே எரியுமிழும்‌ கந்தமாதன மலை 
இருக்கிறது” என்றான்‌ பீமன்‌. “ஆம்‌, அங்குதான்‌ 
செல்கிறேன்‌. எரிபுகுந்து உருகி மீளவேண்டும்‌ என்று 
அருகப்படிவர்‌ சொன்னது இதைத்தான்‌.” பீமன்‌ 
சினத்துடன்‌ “அறிவின்மை. நீங்கள்‌ அத்தனை 
தொலைவுவரை செல்லும்‌ உடலாற்றல்‌ கொண்டவர்‌ 
அல்ல...” என்றான்‌. “இது உடல்‌ பயணம்‌ அல்ல. உடல்‌ 
அழியுமென்றால்‌ அழிக!” என்றார்‌ தருமன்‌. 


“நானும்‌ உடன்‌ வருகிறேன்‌” என்றான்‌ பீமன்‌. அவன்‌ குரல்‌ 
தணிந்து மன்றாட்டாகியது. “தங்களை தனியாக 
அனுப்பிவிட்டு என்னால்‌ எப்படி இருக்கமுடியும்‌, 
மூத்தவரே?” அமர்ந்தபடியே அருகணைந்து அவர்‌ 
கால்களைத்‌ தொட்டு “என்னையும்‌ உடனழைத்துச்‌ 
செல்லுங்கள்‌... என்‌ மேல்‌ கருணைகொள்ளுங்கள்‌” 
என்றான்‌. தருமன்‌ “மந்தா, புரிந்துகொள்‌! இது நான்‌ 


தன்னந்தனியாக செய்யவேண்டிய பயணம்‌. மீண்டுவர 
ஊழ்‌ இருந்தால்‌ அது நிகழும்‌” என்றார்‌. நகுலனும்‌ 
சகதேவனும்‌ எழுந்து திகைப்புடன்‌ நோக்கினர்‌. 
அர்ஜுனன்‌ “அவர்‌ சென்றுமீளட்டும்‌, மூத்தவரே” என்று 
பீமனிடம்‌ சொன்னான்‌. “கந்தமாதன மலைமேல்‌ எவரும்‌ 
சென்றதில்லை. அது பாறையுருகும்‌ அனல்கொண்டது” 
என்றான்‌ பீமன்‌ உரத்தகுரலில்‌. 


“ஆம்‌, ஆனால்‌ என்‌ வழி அதுவே” என்றார்‌ தருமன்‌. 
“மூன்றாம்‌ மாதம்‌ முழுநிலவுநாள்‌ வரை எனக்காக 
காத்திருங்கள்‌. நான்‌ மீளவில்லை என்றால்‌ 
நகர்மீள்கையில்‌ சகதேவன்‌ இந்திரப்பிரஸ்தத்தின்‌ 
மணிமுடியை சூடட்டும்‌.” சகதேவன்‌ கண்களில்‌ நீருடன்‌ 
கைகூப்பினான்‌. “நன்று சூழ்க!” என்றபடி தருமன்‌ 
எழுந்துகொண்டார்‌. “சென்று வருக, மூத்தவரே. நாங்கள்‌ 
அங்கே காத்திருப்போம்‌” என்று அர்ஜுனன்‌ குனிந்து 
அவர்‌ கால்களைத்‌ தொட்டு சென்னி சூடினான்‌. நகுலனும்‌ 
சகதேவனும்‌ உதடுகளை இறுக்கி அழுகையை 
அடக்கியபடி வணங்க அவர்களை கைதூக்கி 
வாழ்த்தினார்‌. பீமன்‌ தலைகுனிந்து அப்படியே 
அமர்ந்திருந்தான்‌. “நான்‌ திரும்பவில்லை என்றால்‌ தான்‌ 
வாழும்‌ காலம்வரை மைந்தன்‌ என நின்று மந்தன்‌ எனக்கு 
நீர்க்கடன்‌ செலுத்தட்டும்‌” என்றபின்‌ அவன்‌ தலையைத்‌ 
தொட்டுவிட்டு தருமன்‌ திரும்பிப்பாராமல்‌ 
நடந்துசென்றார்‌. 


சொல்வளர்காடு - 59 
பத்தாம்‌ காடு : கந்தமாதனம்‌ 

தளர்ந்த காலடிகளுடன்‌ ஏறத்‌ தொடங்கியபோது மலை 
நேர்முன்னாலிருந்தது. மேலே செல்லச்‌ செல்ல 
பக்கவாட்டிலும்‌ முளைத்துப்‌ பெருகி மேலெழத்‌ 
தொடங்கியது. சற்று நேரத்திலேயே பின்பக்கத்திலும்‌ 
மலையடுக்குகள்‌ மாபெரும்‌ நுரைபோல 
உருளைப்பாறைகளின்‌ குவைகளாக எழுந்தன. தருமன்‌ 
மூச்சுவாங்க இடையில்‌ கைவைத்து நின்றபோது அவரை 
மலைமடிப்புகள்‌ முழுமையாகவே சூழ்ந்திருந்தன. 
தொலைதூரத்தில்‌ மலையடுக்கின்‌ வெளியிதழ்கள்‌ 
நீலநிறமாகத்‌ தெரிந்தன. அருகே ஆழ்ந்த மஞ்சள்நிறம்‌ 
கொண்டு அலைவடிவாகச்‌ சூழ்ந்திருந்தன. 


மாமலர்‌. அவ்விதழ்கள்‌ மிக மென்மையானவை. உள்ளே 
தேனருந்த வந்த வண்டை மெல்ல பொதித்து 
சூழ்ந்துகொள்பவை. அவ்வாறு எண்ணியதுமே 
தொலைவிலிருந்த மலைகள்‌ மிக மெல்ல மேலெழுந்து 
வருவதாகவும்‌ சற்று நேரத்திலேயே தலைக்குமேல்‌ 
கூம்பிக்கொள்ளப்‌ போவதாகவும்‌ உளமயக்கு எழுந்தது. 
மூச்சு அடங்கி உடல்‌ குளிர்கொண்டதும்‌ அவர்‌ மேலும்‌ 
நடக்கலானார்‌. எதிரொலிகளை அனுப்பும்‌ தொலைவுக்கு 
அப்பாலிருந்த மலையெழுச்சிகள்‌. ஆகவே அவருடைய 
காலடியோசை துளிசொட்டும்‌ ஓசையென்றே ஒலித்தது. 
மூச்சிரைப்பின்‌ ஒலி அவர்‌ உடலுக்குள்ளேயே ஓடியது. 


கிளம்பும்போது எதையும்‌ எண்ணவில்லை. நீரையோ 
உணவையோ இரவின்‌ குளிரையோ செல்நெறியையோ. 
களைத்து நின்றபோது அவை ஒவ்வொன்றாக 
எண்ணத்திலெழுந்தன. அது கனவுப்பயணம்‌ அல்ல. 
நனவில்‌ நீரில்லையேல்‌ மேலும்‌ சில 
நாழிகைகளுக்குக்கூட அவரால்‌ செல்ல முடியாதென 
எண்ணியதுமே உணவையும்‌ நீரையும்‌ வழியையும்‌ 
எண்ணினால்‌ பிறிதொன்றையும்‌ எண்ண இயலாதென்று 
உணர்ந்தார்‌. சேருமிடத்தை எண்ணினாலும்கூட அது 
பயணமென்றாகாது. செல்வதோ வருவதோ பயணம்‌ 
அல்ல, வளர்வது மட்டுமே பயணம்‌. 


மறுமுறை கால்‌ ஓய்ந்து நின்றபோது விடாயை உட்கனல்‌ 


என உணர்ந்தார்‌. ஆம்‌, விடாய்‌. ஆனால்‌ இங்கு நான்‌ 
அதையும்‌ அறியவே வந்துள்ளேன்‌. இந்நிலம்‌ 
நானறியாதது. இங்கு நான்‌ கொண்ட அறிவெல்லாம்‌ 
என்னுள்‌ இருப்பதே. என்‌ குருதி போல என்னுள்‌ ஓடுவது 
அது. அதுவே நான்‌. அதையன்றி பிறிதை நான்‌ இங்கு 
அறியவும்‌ போவதில்லை. சிலகணங்கள்‌ கண்களை மூடி 
நின்று அந்த விடாயை அகம்கூர்ந்தார்‌. விடாய்‌ ஓர்‌ 
உள்ளமாகவும்‌ அதை நோக்கும்‌ அவர்‌ ஓர்‌ உள்ளமாகவும்‌ 
மாற, அச்செயலை நோக்கி அப்பாலிருந்தது பிறிதொரு 
உள்ளம்‌. விடாயை அறிந்த உள்ளமும்‌ 
விடாயென்றாகியது. சுடர்‌ அருகே உலோகங்கள்‌ போல 
விடாயைச்‌ சூழ்ந்திருந்த எண்ணங்கள்‌ ஒவ்வொன்றாக 
ஒளிபெற்றன. 


தன்‌ விடாய்‌ வலப்பக்கமாகவே திரும்புவதை 
அவ்வெண்ணங்களின்‌ கலவை மெல்ல 
ஒன்றுடனொன்று படிந்தமைந்தபோது அவர்‌ உணர்ந்தார்‌. 
அவர்‌ அறியாமலேயே உடல்‌ வலப்பக்கமாகத்‌ 
திரும்பியிருந்தது. உடலறிந்ததை அதுவே ஆற்றட்டும்‌ 
என விட்டதுமே காதில்‌ நீரோசையும்‌ மூக்கில்‌ நீராவியின்‌ 
மென்மணமும்‌ வந்தணைந்தன. அவை உள்ளிருந்தே 
எழுகின்றனவா என வியப்பூட்டும்‌ அளவுக்கு மிகமிக 
மெல்லியவை. நெடுந்தொலைவு சென்ற பின்னரே அவை 
வெளிச்செவிக்கும்‌ பருவடிவ மூக்குக்கும்‌ வந்தடைந்தன. 
பின்னர்‌ நீரோடையைச்‌ சென்றடைய 
நெடுநேரமாகவில்லை. 


அந்நீரோடை செந்நிறப்பாறை ஒன்றின்‌ இடுக்கிலிருந்து 
காளையின்‌ சிறுநீர்‌ போல ஊறி விழுந்து மண்ணில்‌ குழி 
அமைத்து சுழன்று ததும்பி வழிந்தோடியது. நீரின்‌ மணம்‌ 
யட்சர்களின்‌ குடிநீரோடையில்‌ அவர்‌ அறிந்தது என 
உணர்ந்தார்‌. அள்ளி அருந்திவிட்டு அருகே அமர்ந்தார்‌. 
நீர்ச்சுழிப்பை நோக்கிக்கொண்டிருந்தபோது அது 
எதையோ சொல்வதுபோலிருந்தது. உதடுகள்‌ சுழித்து 
விரிந்து ஒலி நீண்டு. செவிகளுக்காக அன்றி 
சொல்லப்படும்‌ சொல்‌ முடிவற்றது. 


நோக்கி அமர்ந்திருக்கையிலேயே குளம்போசை கேட்டது. 
ஒரு மான்‌ வந்து அவரை நோக்கி தும்மலோசை 
எழுப்பியது. செண்பக இலைபோன்ற காதுகள்‌ 
விடைத்திருக்க உடல்சிலிர்க்க மூக்கைத்தூக்கி அவரை 
நோக்கியது. பின்னர்‌ அருகணைந்து குனிந்து நீரை 
அள்ளியது. அது திரும்பிச்‌ செல்வதுவரை அவர்‌ நோக்கி 
அமர்ந்திருந்தார்‌. பின்னர்‌ அதன்‌ காலடித்தடங்களை 
பின்தொடர்ந்து சென்றார்‌. சற்று நேரத்திலேயே 


உடலெங்கும்‌ கனிகளுடன்‌ ஓங்கி நின்றிருந்த மாபெரும்‌ 
அத்திமரத்தை சென்றடைந்தார்‌. 


அத்திப்பழங்களை உண்டு பசியாறியதும்‌ 
அதனருகிலேயே ஒரு பாறைமேல்‌ படுத்துத்‌ துயின்றார்‌. 
உடலில்‌ இருந்து அனைத்து தன்னுணர்வுகளும்‌ 
முழுமையாக விலக மண்ணெனப்‌ பெருகிவிரிந்த 
அனைத்துடன்‌ அது இணைந்துவிட்டிருந்த ஆழ்துயில்‌. 
விழித்துக்கொண்டபோது உடல்‌ குளிரில்‌ 
நடுங்கிக்கொண்டிருந்தது. விண்மீன்கள்‌ மிக 
அருகிலெனத்‌ தெரிந்தன. எழுந்து அமர்ந்து உடலை 
நன்றாக குறுக்கிக்கொண்டு வானை 
நோக்கிக்கொண்டிருந்தார்‌. 


வானம்‌ அத்தனை பொருளற்றதாக எப்போதுமே 
இருந்ததில்லை. அத்தனை அண்மையிலும்‌ 
தெரிந்ததில்லை. நோக்க நோக்க விண்மீன்கள்‌ நெருங்கி 
வந்து அவரை சூழ்ந்துகொண்டன என்று தோன்றியது. 
அவற்றின்‌ அதிர்வுகளை தன்‌ உடலால்‌ 
உணரமுடியுமென்பதுபோல. உடலைக்‌ குறுக்கிக்கொண்ட 
நிலையிலேயே மீண்டும்‌ துயிலில்‌ ஆழ்ந்தார்‌. அம்முறை 
கனவுகள்‌ வந்தன. அவர்‌ குழவியாக இருந்தார்‌. 
துணியால்‌ சுருட்டப்பட்டு அன்னையின்‌ அருகிலேயே 
வைக்கப்பட்டிருந்தார்‌. 


விழித்துக்கொண்டபோது அனைத்தும்‌ 
துலங்கிவிட்டிருந்தன. எழுந்தமர்ந்தபோது தன்‌ முகத்தில்‌ 
ஒரு புன்னகை இருப்பதை உணர்ந்தார்‌. உடலில்‌ 
களைப்பே இல்லை. தசைகள்‌ புதியவை போலிருந்தன. 
அவர்‌ அருகே ஒரு மான்கூட்டம்‌ படுத்திருந்தது. அவரை 
அவை பொருட்படுத்தவில்லை. ஒரு குட்டிமான்‌ மட்டும்‌ 
விழிகள்‌ மலர காதுகள்‌ குவிய இளமூக்கை நீட்டியபடி 
அவரை நோக்கி வந்தது. அவர்‌ புன்னகையுடன்‌ 
கைநீட்டியதும்‌ சுண்டப்பட்டதுபோல துள்ளி எழுந்து 
அப்பால்‌ ஓடி அவருக்கு பின்பக்கம்‌ காட்டி நின்றது. 


அத்திமரத்தின்‌ மேல்‌ நாரைகள்‌ அமர்ந்திருந்தன. 
அவற்றினூடாகவே அந்த மரங்கள்‌ அங்கு 
வந்திருக்கக்கூடும்‌ என எண்ணிக்கொண்டார்‌. அவற்றை 
நம்பி அங்கு மான்கணங்களும்‌ வாழ்கின்றன. மீண்டும்‌ 
அத்திப்பழங்களை உண்டுவிட்டு மேலாடையில்‌ 
அத்திப்பழங்களை அள்ளிச்சேர்த்து எடுத்தபடி 
கிளம்பினார்‌. மான்குட்டி துள்ளி அவரை நோக்கி வந்து 
கால்களை சற்றுப்பரப்பி வைத்து நோக்கி நின்றது. அவர்‌ 
புன்னகையுடன்‌ அதை நோக்கிவிட்டு மேலே சென்றார்‌. 


அன்று மாலைக்குள்‌ அந்த மலைப்பகுதி அவருக்கு நன்கு 
அறிந்ததாக ஆகியது. அங்கேயே பிறந்துவளரும்‌ 
மான்களைப்போல என எண்ணிக்கொண்டார்‌. 
அத்திமரங்கள்‌ நின்றிருக்கும்‌ இடம்‌. நீரோடையின்‌ வழி. 
ஒவ்வொன்றையும்‌ அவர்‌ எண்ணுவதற்குள்‌ 
சென்றடைந்தது உள்ளம்‌. மறுநாளும்‌ உணவும்‌ நீரும்‌ 
அமைந்தன. அதன்பின்‌ ஆழத்தில்‌ இருந்துகொண்டே 
இருந்த அச்சம்‌ மறைந்தது. அச்சமாக மட்டுமே எஞ்சிய 
அந்தத்‌ தன்னுணர்வும்‌ அழிந்தது. பின்னர்‌ அவருள்ளும்‌ 
மலைகள்‌ மட்டுமே எஞ்சின. 

அமைதியின்‌ பெருங்குவைகளாக நின்றிருந்தன 
மலைமுடிகள்‌. அமைதி என வழிந்தன சரிவுகள்‌. 
அசைவின்மை என, பிறிதின்மை என அமைந்த 
பருப்பேருரு. ஆனால்‌ அவை அவருள்‌ வெறும்‌ 
எண்ணங்களென்றும்‌ இருந்தன. உணரமட்டுமே 
படுபவை. இருப்புகள்‌ மட்டுமே என்றானவை. ஒரு 
விழியிமைப்பால்‌ சுருட்டி அகற்றப்படத்தக்க மலைகள்‌. 
கணம்தோறும்‌ பிறிதொன்றென மாறிக்கொண்டே 
இருப்பவை. அப்பாலிருக்கும்‌ அப்பருவெளி 
அவருடையதல்ல. இது நான்‌ வெளித்தது. இது நான்‌ 
என்னைச்‌ சூழ்ந்தது. என்னுள்‌ அமைந்து என்‌ இருப்பென 
அசைவின்மை கொண்டது. நான்‌ எனும்‌ 
பிறிதின்மையாகியது. 


கிளம்பி நெடுந்தூரம்வரை அவர்‌ தன்னுள்‌ 
இளையவர்களிடம்‌ பேசிக்கொண்டிருந்தார்‌. சினத்துடன்‌, 
ஆற்றாமையுடன்‌, கனவுடன்‌, கனிவுடன்‌. சொல்லச்‌ 
சொல்லத்‌ தீரவில்லை சொற்கள்‌. சொற்கள்‌ சொற்களைப்‌ 
பெருக்குபவை. அவர்‌ பின்னர்‌ உலகுடன்‌ 
உரையாடலானார்‌. அறைகூவி ஆணையிட்டு 
அறிவுறுத்தி மன்றாடி சோர்ந்தமைந்து மீண்டும்‌ ஒரு 
சொல்லில்‌ இருந்து பற்றிக்கொண்டு எழுந்து 
சொல்பெருக்கி சொல்லடங்கி. இங்கு ஒவ்வொரு 
உள்ளத்துக்கும்‌ உலகுடன்‌ சொல்ல எவ்வளவு இருக்கிறது! 
அல்லது ஓரிரு சொற்களேதானா? அவற்றை உலகு 
செவிகொள்ள மறுப்பதனால்தான்‌ அவை 
பெருகுகின்றனவா? பேருருக்கொண்டு பெருகிச்சூழும்‌ 
தெய்வம்‌ ஒன்று ஒவ்வொருவரையும்‌ அணுகி “சொல்‌” என 
செவிகொடுத்து மீளுமென்றால்‌ உலகமே சொல்லடங்கி 
அமைதிகொள்ளும்‌ போலும்‌. 


சொல்முழக்கமாக இருந்த உள்ளம்‌ மலையேறத்‌ 
தொடங்கும்போதே அடங்கத்‌ தொடங்கிவிட்டிருந்தது. 
பாலையில்‌ மெலிந்தோடும்‌ ஓடை போல ஒரு தனி 


எண்ணம்‌ நிகழ்ந்து பொருளற்ற ஏதேதோ சொற்களில்‌ 
முட்டித்‌ தயங்கி வலுவிழந்து ஓரிரு சொற்களில்‌ வந்து 
நின்றுவிடும்‌. பின்னர்‌ எப்போதோ அச்சொற்கள்‌ 
சித்தத்தில்‌ கைவிடப்பட்ட பொருட்கள்போல கிடப்பதை 
உணர்ந்ததும்‌ அவை எங்கிருந்து வந்தன என்று 
வியந்தபடி நினைவுகூர்வார்‌. அச்சொற்களிலிருந்து 
அவ்வெண்ணத்தைச்‌ சென்றடைய முடிவதில்லை. 
அவற்றுக்கும்‌ அவ்வெண்ணத்திற்கும்‌ 
தொடர்பிருக்கவில்லை. 

மெல்ல அச்சொற்கள்‌ அங்கேயே நோக்கப்படாமல்‌ 
கிடக்கலாயின. புழுதிபடிந்து அமிழ்ந்தழிந்தன. அகம்‌ 
கொண்ட அச்சொல்லின்மையை எப்போதேனும்‌ ஒரு 
சொல்லெழும்போதே உணரமுடிந்தது. அந்த 
மலையடுக்குகளுக்கு நடுவே தனித்து நடக்கும்‌ 
அவரைப்போல அச்சொல்‌ தன்னை உணர்ந்து உடனே 
திறந்துகொண்டது. பரவி வெளியாகி உருவழிந்தது. 
அமைதி என்பது அமைதியென்றும்‌ உணரப்படாத நிலை 
என்பதை அறியவே அத்தனை காலம்‌ ஆகியிருப்பதை 
எப்போதோ ஓர்‌ எண்ணக்கீற்றென உணர்ந்து 
புன்னகைத்துக்கொண்டார்‌. மகிழ்ச்சி என்பதும்‌ 
அமைதியின்மையே என அதைத்தொடர்ந்து அறிந்தார்‌. 


கிளம்பிய பன்னிரண்டாம்‌ நாள்‌ அவர்‌ கந்தமாதன 
மலையின்‌ முதல்‌ முகத்தை சென்றடைந்தார்‌. 
தொலைவிலேயே மேலே வெண்மையும்‌ அடியில்‌ 
கருமையும்‌ கொண்ட புகைக்குவை ஆலமரம்போல 
எழுந்து குடைபரப்பி நிற்பது தெரிந்தது. அதை 
மலைமுடியில்‌ அமர்ந்த முகிலென்று முதலில்‌ 
எண்ணினார்‌. பின்னர்‌ அதன்‌ அடியில்‌ கருமை 
கொப்பளித்து மேலெழுவதை கண்டார்‌. மேலும்‌ 
கூர்ந்தபோது அக்கருமைக்குள்‌ செந்நிற இறகுகள்‌ என 
அனல்‌ பறப்பது தெரிந்தது. அதுவரை இடியோசை என 
தொலைவில்‌ முழங்கிக்கொண்டிருந்தது அந்த மலையின்‌ 
உறுமலே என்று அப்போதுதான்‌ சித்தம்‌ அறிந்தது. 


அங்கே நின்றபடி எரியுமிழ்‌ மலையை 
நோக்கிக்கொண்டிருந்தார்‌. சினம்கொண்ட 
பெருவிலங்கொன்றின்‌ வாய்‌. நீண்டு அதிரும்‌ செந்நிற 
நாக்குகள்‌. மீளமீள செவிகொடுத்தபோது அச்சொல்லை 
கேட்கமுடிந்தது. த! த! த! ஒவ்வொரு சொல்லும்‌ 
நெருப்பாலாகியிருந்தது. மலையடுக்குகளை 
அதிரச்செய்தது. வானம்‌ அவற்றை திருப்பிச்‌ சொன்னது. 
“தம! தத்த! தய!” ஆணை ஏற்று அதிர்ந்துகொண்டிருந்தன 
மலைப்பாறைகள்‌. 


நீள்மூச்சுடன்‌ மேலும்‌ நடக்கலானார்‌. செல்லும்தோறும்‌ 
அணுகாமல்‌ அகலாமல்‌ அங்கேயே நின்றிருந்தது 
மலையெரி. அந்தியில்‌ வெண்புகைக்குடை 
அனல்வண்ணம்‌ ஆயிற்று. கருமைகொண்டு மறைந்தது. 
இருளில்‌ செந்தழல்‌ மட்டும்‌ தெரிந்தது. 
மலைச்சரிவிலிருந்த பாறையொன்றுக்கு அடியிலமர்ந்து 
அதை நோக்கிக்கொண்டிருந்தார்‌. மாபெரும்‌ வேள்வித்தீ. 
மேலிருந்து அதை ஓம்புபவர்‌ யார்‌? தேவர்கள்‌ என்றால்‌ 
அவர்கள்‌ அவியூட்டுவது எவருக்கு? வான்சரிவில்‌ 
நிறைந்திருந்த விண்மீன்கள்‌ தழலுடன்‌ இணைந்து 
நடுங்கின. கரிய முகத்தில்‌ அழிந்து நீண்ட குங்குமம்‌. 
இருளிலமர்ந்து நோக்கும்போது அனல்தீற்றலை அன்றி 
பிறிதை முழுமையாக தவிர்த்தது விழி. 


துயிலுக்குள்ளும்‌ தழலெரிந்துகொண்டிருந்தது. 
விழித்தெழுந்தபோது வாயிலும்‌ மூக்கிலும்‌ மென்சாம்பல்‌ 
படிந்திருந்தது. துப்பியபடியும்‌ தும்மியபடியும்‌ எழுந்து 
அமர்ந்தார்‌. உடலெங்கும்‌ சாம்பல்‌ படிந்திருந்தது. 
காலையின்‌ மென்னொளி சூழ்ந்திருந்தது. சூரியன்‌ 
தோன்றாத கீழ்த்திசை காட்டுத்தீப்பரப்புபோல்‌ தெரிந்தது. 
நீர்‌ தேடி மலைவிளிம்பு வழியாக நடந்தபோது வானம்‌ 
ஒளிகொண்டபடியே வந்தது. சூரியவிளிம்பு 
எழுந்தபோதிலும்கூட கண்கூசும்‌ ஒளி எழவில்லை. 
கார்காலத்துக்‌ காலை போலிருந்தது. காற்று திசைமாறி 
வீசியபோது எரியும்‌ கந்தகத்தின்‌ மணம்‌ வந்தது. 


மலைச்சரிவில்‌ நீரோடையை கண்டார்‌. நீரில்‌ மெல்லிய 
கந்தகமணம்‌ இருந்தாலும்‌ குடிக்கமுடிந்தது. நீர்‌ 
இளவெம்மையுடன்‌ இருந்தது. நீர்விளிம்பில்‌ நீட்டியிருந்த 
செடிகளில்‌ உண்ணத்தகுந்த கீரைகளைப்‌ பறித்து கழுவி 
பச்சையாகவே தின்றபடி ஓடை வழியாகவே மேலே 
செல்லத்‌ தொடங்கினார்‌. ஓடைக்கரைப்‌ பாறைகள்‌ 
வழுக்கவில்லை. அவை படிக்கட்டுபோல அமைந்து 
மேலே செல்ல உதவின. மலையேறுவதற்கு கால்கள்‌ 
பழகிவிட்டிருந்தமையால்‌ நெடுநேரம்‌ நடந்தும்‌ அலுப்பு 
தெரியவில்லை. மாலையில்‌ மீண்டும்‌ அனல்வாயை 
பார்த்தபடி பாறைமேல்‌ அமர்ந்திருந்தார்‌. அது அணுகவே 
இல்லை என்று தோன்றியது. 


நான்காவதுநாள்தான்‌ முதல்முறையாக வெம்மையை 
உணரமுழுந்தது. காற்றில்‌ அவ்வப்போது வெம்மை வந்து 
உடல்தழுவி எரியவைத்தது. காற்றலைகளில்‌ 
அவ்வெம்மை ஏறிக்கொண்டே சென்றது. வானம்‌ 
சாம்பல்படலத்தால்‌ முழுமையாகவே மூடப்பட்டிருந்தது. 
திசைகள்‌ அனைத்திலிருந்தும்‌ இடியோசை 


எழுந்துகொண்டிருந்தது. மூச்சில்‌ புகுந்த சாம்பலை தும்மி 
வெளியேற்றிக்கொண்டே நடந்தார்‌. உடல்‌ கருமண்ணால்‌ 
வடித்த சிலைபோல்‌ தோன்றியது. வியர்வை வழிந்த 
கோடுகளில்‌ மீண்டும்‌ கரிபடிய சாட்டையால்‌ அறைபட்ட 
வடுபோல அவை தெரிந்தன. 


திசைகளை சாம்பல்திரை மூடியிருந்தமையால்‌ 
அனல்முடி சரியாகத்‌ தெரியவில்லை. காற்று வீசி 
புகைப்படலம்‌ கிழிபடும்போது தொலைவானில்‌ 
தழலாட்டம்‌ மட்டும்‌ தெரிந்து மறைந்தது. அதைநோக்கி 
சென்றுகொண்டிருக்கையில்‌ எதிர்ப்பக்கமிருந்து வீசிய 
காற்றில்‌ காட்டுத்தீயின்‌ அனல்போல வெம்மை வந்து 
அறைந்துசென்றது. காதுகளும்‌ இமைகளும்‌ மூக்கும்‌ 
எரியத்தொடங்கின. மீண்டுமொரு அனலலை 
வந்தடித்தபோது தாடிமயிர்‌ பொசுங்கும்‌ நாற்றத்தை 
உணர்ந்தார்‌. தொட்டபோது புருவமும்‌ பொசுங்கிச்‌ 
சுருண்டிருப்பது தெரிந்தது. 


உள்ளத்திலெழுந்த அச்சத்தை அறியாத ஊக்கம்‌ ஒன்று 
வென்றது. அப்பாலிருப்பதை நோக்கி எப்போதும்‌ 
செல்லும்‌ விழைவு. குழவியரை இயக்கும்‌ முதல்விசை. 
மேலும்‌ மேலுமென சென்றார்‌. இன்னொரு அனல்வீச்சில்‌ 
தாடிமயிர்‌ பொசுங்கிச்சுருண்ட ஒலி கேட்டது. காதுகள்‌ 
அழன்று காந்தத்‌ தொடங்கின. அன்றிரவு மழையென 
பெய்துகொண்டிருந்த சாம்பலுக்குக்‌ கீழே உடலைக்‌ 
குவித்து முட்டுகளுக்குள்‌ மூக்கை தாழ்த்திவைத்து 
துயில்கொண்டார்‌. மறுநாள்‌ எழுந்தபோது புற்றை 
உடைத்து வெளிவருவதுபோல சாம்பலில்‌ இருந்து 
எழவேண்டியிருந்தது. சாம்பலின்‌ அலைகளாக காற்று 
சுழன்றடித்துக்கொண்டிருந்தது. 


“இதற்கு அப்பால்‌... ஆம்‌, இதற்கப்பால்தான்‌' என்று 
தன்னைத்தானே தூண்டியபடி, தனக்கே 
ஆணையிட்டுக்கொண்டபடி நடந்துகொண்டிருந்தார்‌. 
நடக்கவே முடியாதபடி அனல்‌ வந்து 
அறைந்துகொண்டிருந்தது. நிலத்தில்‌ அத்தனை 
பாறைகளும்‌ தொடமுடியாதபடி சுட்டன. நீர்‌ ஊறிவழிந்த 
இடம்‌ நோக்கி சென்றார்‌. சேறும்‌ ஆவியுடன்‌ கொதித்தது. 
மண்ணிலிருந்து எழுந்த நீராவியால்‌ உடல்‌ வியர்த்து 
வழிந்தது. ஆனால்‌ பாறைக்குழிவுகளில்‌ குடிக்க சூடான 
நீர்‌ இருந்தது. தரையில்‌ வெந்த பறவை ஒன்று கிடந்தது. 
அதை எடுத்து உண்டு நீர்‌ அருந்தியபின்‌ மீண்டும்‌ 
சென்றார்‌. உறுமலுடன்‌ தீயலை வந்து அவரை அறைந்து 
பின்னால்‌ தள்ளியது. அதுவே எல்லை என்று உணர்ந்து 
அங்கே அமர்ந்தார்‌. 

நாற்பத்தெட்டு நாட்கள்‌ அவர்‌ அவ்வெரிமுகத்தில்‌ 
இருந்தார்‌. மரவுரி சாம்பலாகி உதிர்ந்தது. உடலின்‌ 
மயிர்களனைத்தும்‌ கருகி மறைந்தன. தோல்‌ வெந்து 
உரிந்தது. உடல்‌ எலும்புபோர்த்த கரிப்படலத்தால்‌ 
சுள்ளிக்கட்டுபோலாகியது. மண்டையோட்டின்மேல்‌ 
விழிகள்‌ அமைந்த முகம்‌. நெடுந்தொலைவிலிருந்து 
அந்த அனல்நோக்கி வந்து சிறகு கரிந்து உதிரும்‌ 
பறவைகளின்‌ வெந்த ஊனே உணவாகியது. 
ஊறிச்சொட்டும்‌ நீர்‌ விடாய்‌ தீர்த்தது. பின்னர்‌ ஆற்றை 
உடலே கற்றுக்கொண்டது. உண்பதையும்‌ குடிப்பதையும்‌ 
அகம்‌ அறியவில்லை. இடமும்‌ காலமும்‌ இருப்பும்‌ 
உணரப்படவில்லை. வெறுமொரு சித்தத்‌ துளி. பெருகாது 
சுழிக்காது துளித்து தயங்கி நுனியில்‌ நின்றிருந்தது அது. 
அதன்‌ முன்‌ சீறியும்‌ முழங்கியும்‌ 
எழுந்தாடிக்கொண்டிருந்தது செவ்வனல்‌. 


தன்னை நோக்கி முற்றிலும்‌ திரும்பிய சித்தம்‌ 
துயில்கொள்வதில்லை. தூங்காது தூங்கி விழித்திருக்கும்‌ 
தன்னிலை. விழிகள்‌ அத்தழலை நோக்கியபடி எப்போதும்‌ 
திறந்திருந்தன. உதடுகளில்‌ நிலைக்காமல்‌ 
ஓடிக்கொண்டிருந்த சொல்லுச்சரிப்பின்‌ சிற்றசைவுகளும்‌ 
முகத்தில்‌ பெருகிச்சுழித்துச்‌ சென்றுகொண்டிருந்த 
உணர்ச்சிகளின்‌ நெளிவுகளும்‌ நின்றன. வெறித்த 
செவ்விழிகளில்‌ மட்டுமே உயிர்தெரியும்‌ வெந்த கரியமுகம்‌ 
கொண்ட நிழலுரு அங்கு ஆடிய நூற்றுக்கணக்கான 
நிழல்களுடன்‌ தானும்‌ கலந்து மறைந்தது. 
பாறைவெடிப்புக்குள்‌ உலர்ந்த தோல்கீற்றுபோல அவர்‌ 
ஒட்டிக்கிடந்தார்‌. 


பர வது தகு எ ண்ுந்தி ன முற வற்‌ 
கந்தர்வர்கள்‌. யாழும்‌ குழலும்‌ இசைத்துச்சூழ 
இளஞ்சிவப்புநிறச்‌ சிறகுகளுடன்‌ அவரைச்‌ சூழ்ந்து 
பறந்தனர்‌. அவர்களின்‌ விழிகளை அவர்‌ அருகே என 
நோக்கினார்‌. அவர்கள்‌ எதையோ 
சொல்லிக்கொண்டிருந்தனர்‌. அருகணைந்து அதைக்‌ 
கூவி சலித்து விலகி மீண்டும்‌ அருகணைந்து மீண்டும்‌ 
கூச்சலிட்டனர்‌. அவை விழியொளியாகவும்‌ 
இதழசைவாகவுமே அவரை அடைந்தன. “என்ன?” என்று 
அவர்‌ உடல்‌ உடைந்து திறக்கும்‌ விசையுடன்‌ கூவினார்‌. 
“என்ன சொல்கிறீர்கள்‌?” அவர்கள்‌ துயருடன்‌ 
ஆற்றாமையுடன்‌ பதைப்புடன்‌ மீண்டும்‌ மீண்டும்‌ 
அதையே சொன்னார்கள்‌. 


பின்னர்‌ அவர்களின்‌ விழிகள்‌ மாறுபட்டன. 
ஒவ்வொன்றாக ஒளியவிந்து வெறும்‌ புள்ளிகளாக 
அவை மாறின. பறக்கும்‌ விசை குன்றி சிறகுநனைந்த 
அன யி்‌ மாறி பின்வாங்கி எரிதழல்பெருங்குவை 

நாக்கி சென்றனர்‌. அவர்‌ பதைப்புடன்‌ 
நோக்கிக்கொண்டிருக்க அவர்கள்‌ அத்தீயில்‌ சென்று 
விழுந்து கொதிநெய்யில்‌ நீர்த்துளி விழுந்ததுபோல்‌ 
வெடித்து மூழ்கி மறைந்தனர்‌. ஒவ்வொருவராக 
செந்தழலின்‌ அடியிலியால்‌ உறிஞ்சப்பட்டு 
சென்றுகொண்டே இருந்தனர்‌. அவர்கள்‌ மறைந்தும்‌ சற்று 
நேரம்‌ குழலும்‌ யாழும்‌ மீட்டல்‌ தொடர்ந்தன. 


பொற்கொல்லனின்‌ கிடுக்கிமுனையில்‌ உருகிச்சொட்டும்‌ 
துளி என ஒளிமுடிகள்‌ சூடிய தேவன்‌ ஒருவன்‌ 
முகில்குவையிலிருந்து இறங்கினான்‌. மேலும்‌ ஒருவன்‌ 
அவனைத்‌ தொடர்ந்து இறங்கி வந்தான்‌. ஒருவனே 
மீண்டும்‌ மீண்டும்‌ வருவதுபோல அவர்கள்‌ வந்தபடியே 
இருந்தனர்‌. பொன்முடி, பொற்கவசம்‌, பொன்னிற ஆடை, 
பொன்மிதியடி. பொற்பெருக்கென அவரை 
சூழ்ந்துகொண்டனர்‌. அவரில்‌ ஒருவன்‌ அவர்‌ விழிகளை 
விழிதொட்டு நோக்கி ஒரு சொல்லை உரைத்தான்‌. அவர்‌ 
அச்சொல்லை முன்னரே அறிந்திருந்தார்‌. 
ஆமென்பதற்குள்‌ அச்சொல்‌ அவரிடமிருந்து நழுவி 
உதிர்ந்தது. பதறி அதை அள்ள அவர்‌ பாய்வதற்குள்‌ 
முழுமையாகவே மறைந்தது. 


அதன்பின்‌ அவர்கள்‌ அச்சொல்லை பந்தென வீசியபடி 
அவர்முன்‌ விளையாடினர்‌. அவர்களின்‌ கைகளும்‌ 
கால்களும்‌ அதை தட்டிக்களியாடுவதை, அவர்களின்‌ 
விழிகள்‌ அதை நோக்கியபடி அசைவதை அவர்‌ கண்டார்‌. 
ஆனால்‌ அதை காணக்கூடவில்லை. “இங்கே...” என்று 
அவர்‌ கூவினார்‌. “இங்கே! இங்கே!” அவர்கள்‌ 
அப்பாலிருந்தனர்‌. அவர்‌ சென்றடைய முடியாத 
சேய்மையை பலகோடிச்‌ சுருள்களாக ஆக்கி நடுவே 
நிறைத்திருந்தனர்‌. அவர்‌ கண்ணீருடன்‌ ஆங்காரத்துடன்‌ 
நெஞ்சிலறைந்து கூவினார்‌ “இங்கே! இங்கே!” 


நெருப்பின்‌ நாக்கு நீண்டு அவர்களில்‌ ஒருவனை சுழற்றி 
இழுத்துக்கொண்டது. அவன்‌ திகைத்து கைகால்களை 
வீச இன்னொருவன்‌ அவனை பற்றிக்கொண்டான்‌. ஒரு 
நீண்ட பொன்மணி மாலையென அவர்கள்‌ ஒருவரை 
ஒருவர்‌ பற்றிக்கொண்டு நெருப்புக்குள்‌ நுழைந்தனர்‌. 
பொன்னோடை ஒன்று வழிந்து விழுந்து உருகி எழுந்து 
தழலாக ஆடி கரிதுப்பி சீறியது. அவர்‌ இறுதி தேவனின்‌ 
பழிகளை நோக்கினார்‌. அவன்‌ நோக்கியது 


அச்சொல்லை என உணர்ந்தார்‌. அதை விழிகளால்‌ தேடித்‌ 
தேடி அங்கிருந்தார்‌. அவர்‌ உடல்‌ பாறையுடன்‌ உருகி 
ஒட்டியிருந்தது. 


சீறலோசையை கேட்டார்‌. நெளியும்‌ நிழல்‌ கரிய 
நாகப்பாம்பென்றாகி எழுந்தது. அதன்‌ பத்தியின்‌ 
முகப்பில்‌ இரு பிளவுண்ட நாக்குகளின்‌ நடுவே நீலநிற 
மணியென அச்சொல்லை அவர்‌ கண்டார்‌. 
பொருளில்லாத ஒளித்துளி. அச்சொல்லை நோக்கி 
இன்னொரு நாகம்‌ படமெடுத்தாடியது. இரு நாகங்களும்‌ 
அச்சொல்லை முத்தமிட்டன. பிறிதொரு நாகம்‌ எழுந்து 
இணைந்துகொண்டது. மீண்டுமொரு நாகம்‌. 
நாகப்பெருங்கணம்‌ கரிய பெருமலர்போல உடல்கள்‌ 
நெளிய வட்டமாயின. அவ்வட்டத்தின்‌ நடுவே 
நீலமணியென அது நின்றொளிர்ந்தது. 


இடியோசையுடன்‌ நிலம்‌ பிளக்க உள்ளிருந்து கரிய 
தெய்வமொன்று எழுந்தது. சப கைகளும்‌ 
திசைநிறைத்து ததும்பின. விழியற்ற பெருமுகத்தில்‌ வாய்‌ 
கோரைப்பற்களுடன்‌ திறந்திருந்தது. நாகங்களை 
கைகளால்‌ அள்ளிச்சுருட்டி நெருப்பை நோக்கி எறிந்தது 
அது. அவை சீறி நெளிந்து அடங்க தழலெழுந்து ஆடியது. 
அத்தனை நாகங்களையும்‌ அள்ளி வீசியபின்‌ அந்த 
மணியை எடுத்து தன்‌ நெற்றியில்‌ பதித்துக்கொண்டது 
அது. மணி சுடர்ந்து செம்மைகொண்டு விழியாகியது. 
ஒற்றை நுதல்விழி நோக்குடன்‌ திரும்பி அவரை 
நோக்கியது. கோட்டெயிர்‌ எழுந்த கொலைவாயில்‌ நகை 
தோன்றியது. உறுமியபடி அவரை நோக்கி வந்தது. 


இமையா விழி. அண்மையில்‌ அது வந்தபோது ஊன்‌ 
மணத்துடன்‌ கைகள்‌ அவரை சூழ்ந்துகொண்டன. இனிய 
மணம்‌. “மைந்தா!” அவர்‌ அவ்வணைப்பில்‌ 
மெய்மறந்தார்‌. அவர்‌ குழல்‌ நீவியது ஒரு கை. அவர்‌ 
தோள்‌ தழுவியது பிறிதொன்று. அவர்‌ அண்ணாந்து 
நோக்கியபோது விண்மீன்‌ என அப்பால்‌ தெரிந்தது விழி. 
மறுகணம்‌ மிக அருகே நோக்கு கொண்டது. 
குனிந்தணைந்த இதழ்கள்‌ கன்னத்தில்‌ ஒற்றி 
முத்தமிட்டன. ஊன்மணம்‌. இனிய பசுங்குருதி மணம்‌. 


கால்களைத்‌ தூக்கி உதைத்து அதை அகற்றி 
வீரிட்டலறியபடி அவர்‌ எழுந்துகொண்டார்‌. மண்ணில்‌ 
விழுந்து உருண்டு கையூன்றி எழுந்து நின்றார்‌. எதிரில்‌ 
நின்றிருந்தது அது. அதன்‌ தலைகள்‌ பெருகின. பதினாறு 
முகங்களாயின. விழி எரியும்‌ நீலப்பெருமுகங்கள்‌. தழல்‌ 
பறக்கும்‌ நாக்குகள்‌. மையமுகத்தில்‌ இரு 


நீலவிழிகளுக்குமேல்‌ நுதல்விழியெனத்‌ திறந்திருந்தது 
அந்த மணி. 


“இதோ!” என்றது அந்த முகம்‌. தன்‌ நெற்றிக்கண்ணைத்‌ 
தொட்டு எடுத்து கையில்‌ சுடரென ஏந்தி அவரை நோக்கி 
நீட்டியது. “இதன்‌ பெயர்‌ மகாருத்ரம்‌. இதுதான்‌...” அவர்‌ 
கைநீட்டி அதை வாங்கினார்‌. குளிர்மலர்போலிருந்தது. 
பனித்துளி படிந்த நீலம்‌. இல்லை, இது மயிற்பீலி. அந்த 
விழியை நோக்கியபடி நின்றபோது எதிரே எழுந்த தழலை 
பார்த்தார்‌. தலையில்‌ விண்குடை சூடி நின்றிருந்தது. 
அதன்‌ உறுமல்‌ நான்கு திசைகளிலும்‌ முட்டி 
இடியோசையென சூழ்ந்திருந்தது. 


அனல்‌ உருத்திரண்டு முகம்கொண்டு பின்‌ கலைந்து 
சுழன்றாடி மீண்டும்‌ முகம்கொண்டது. மெல்ல அதன்‌ 
உருவம்‌ செம்பிழம்பிலிருந்து பிதுங்கியதுபோல எழுந்து 
அருகணைந்தது. உருவென்றும்‌ மயக்கென்றும்‌ ஒருங்கே 
நின்றது. அதை நோக்கிக்கொண்டிருந்த அவர்‌ 
திகைத்தெழுந்து நின்றார்‌. அறியாது பின்னெட்டு 
வைத்து பின்பு வெறிகொண்டு அதை நோக்கி சென்றார்‌. 
எரிந்து உருகி சொட்டிய உடலைக்‌ கழற்றி, எரிதுளியென 
உள்ளத்தை உதிரவிட்டு, எஞ்சிய அனைத்திலிருந்தும்‌ 
எழுந்து முன்னால்‌ சென்றார்‌. 

அதன்‌ வாய்‌ திறந்தது. பதைக்கும்‌ நாக்குகொண்டது. 
அடியிலாப்‌ பெருங்கிணறு. பசிகொண்ட பாழ்வாயில்‌. 
அவர்‌ தன்‌ கையை உணர்ந்தார்‌. அதிலிருந்தது ஒரு 
கைப்பிடி அன்னம்‌. அருகணைந்து அதை அந்த வாயில்‌ 
போட்டார்‌. சுருங்கி மறைந்தது அனல்வாய்‌. அலறலுடன்‌ 
பேருருக்கொண்டு மீண்டும்‌ எழுந்தது. தன்‌ 
முழுவிசையையும்‌ திரட்டி அதற்குள்‌ தன்னை தூக்கி 
வீசினார்‌. 

சுஃப்ர கெளசிகரின்‌ குருநிலையில்‌ பாண்டவ நால்வரும்‌ 
திரெளபதியும்‌ தருமனுக்காகக்‌ காத்து தங்கியிருந்தார்கள்‌. 
வேள்விநெருப்பில்‌ மெய்‌ அவியாக்கி முழுமைபெற்ற 
சுஃப்ர கெளசிகரின்‌ சாம்பலுடன்‌ அவரது மாணவர்கள்‌ 
மித்ரனும்‌ சுஷமனும்‌ கிளம்பிசென்றுவிட்டபின்‌ அவர்கள்‌ 
மட்டுமே அங்கே எஞ்சினர்‌. வேள்விச்சாலையில்‌ 
சகதேவன்‌ நாளும்‌ எரியோம்பினான்‌. அர்ஜுனன்‌ 
பெரும்பாலும்‌ சூழ்ந்திருந்த பொட்டலிலும்‌ காட்டிலும்‌ 
அலைந்துகொண்டிருந்தான்‌. பீமன்‌ அவர்களுக்கு 
உணவுதேடி சமைத்து அளித்தான்‌. அங்கு வாழ்ந்த 
அந்நாட்களில்‌ இரட்டையர்‌ மட்டுமே ஒருவரோடொருவர்‌ 
உரையாடினர்‌. மற்றவர்கள்‌ அன்றாடத்‌ தேவைக்குமேல்‌ 
ஒரு சொல்லும்‌ பேசிக்கொள்ளவில்லை. தங்கள்‌ 
செயல்களாலான வட்டத்திற்குள்‌ முற்றிலும்‌ தனிமையில்‌ 
வாழ்ந்தனர்‌. 

யக்ஷவனத்திலிருந்து திரும்பி வந்தபின்‌ அங்கு 
நடந்தவற்றை பீமன்‌ திரெளபதியிடம்‌ சொன்னபோது 
அவள்‌ விழிகளில்‌ எந்த உணர்வும்‌ இன்றி அதை 
கேட்டுக்கொண்டாள்‌. மீண்டும்‌ ஒருமுறைகூட அவள்‌ 
தருமனைப்பற்றி உசாவவில்லை. எளிய அன்றாடச்‌ 
செயல்களே அவளை முள்வேலியெனச்‌ 
சூழ்ந்துகொண்டன. அதற்குள்‌ அவள்‌ சிலதருணங்களில்‌ 
நூற்றுக்கிழவிபோலவும்‌ சிலதருணங்களில்‌ 
பாவாடைச்சிறுமிபோலவும்‌ புழங்கினாள்‌. 
செயலற்றிருக்கையில்‌ முற்றமைதிக்கு மீண்டு 
கற்சிலையென்றானாள்‌. அவளை முழுமையாக தவிர்த்து 
வாழ பாண்டவர்களும்‌ பழகிவிட்டிருந்தார்கள்‌. 


எப்போதேனும்‌ அவள்‌ விழிகளை சந்திக்கையில்‌ மட்டும்‌ 
அவர்கள்‌ நெஞ்சு அதிர்ந்தனர்‌. நோக்கில்‌ அத்தனை 
அசைவின்மை மானுடருக்கு கைகூடுமா என்று நகுலன்‌ 
வியந்தான்‌. சகதேவன்‌ “மானுட எல்லைக்கு அப்பாற்பட்ட 
எதையேனும்‌ அடைந்தவர்கள்‌ இரக்கத்திற்குரியவர்கள்‌” 
என்றான்‌. நகுலன்‌ அவன்‌ சொன்னதை விளங்காமல்‌ 
கேட்டுவிட்டு “ஆனால்‌ அத்தனை மானுடரும்‌ 
மானுடருக்குரிய எல்லைகளை மீறுவதற்காகத்தானே 
முயன்றுகொண்டிருக்கிறார்கள்‌? 


அவ்வெல்லைக்கோட்டில்தானே முட்டிமோதுகிறார்கள்‌?” 
என்றான்‌. “ஆம்‌, அந்த ஆணவமே இப்புவியிலுள்ள 
அனைத்தையும்‌ படைத்தது. இங்கு இத்தனை துயரையும்‌ 
நிறைத்தது” என்றான்‌ சகதேவன்‌. “நீ மூத்தவரைப்போல்‌ 
பேசத்தொடங்கிவிட்டாய்‌” என்றான்‌ நகுலன்‌. சகதேவன்‌ 
புன்னகைத்தான்‌. 


அணையும்‌ புல்நுனியில்‌ இருந்து பற்றிக்கொள்ளும்‌ 
அடுத்த புல்நுனி என நாள்கள்‌ பிறந்து அணைந்து 
சென்றுகொண்டிருந்தன. அங்கு எதற்காகக்‌ 
காத்திருக்கிறோம்‌ என்பதை அவர்கள்‌ உள்ளமுகப்பில்‌ 
இருந்து விலக்கினர்‌. ஆழுள்ளத்தில்‌ அதை இருளில்‌ 
வைத்தனர்‌. அதற்காக நாட்செயல்களில்‌ மிகையான 
நுணுக்கத்துடன்‌ ஈடுபட்டனர்‌. நகுலன்‌ இல்லத்தையும்‌ 
சூழலையும்‌ நாளுக்கு மூன்றுமுறை தூய்மை செய்தான்‌. 
கலங்களைத்‌ துலக்கி பொன்‌ என மாற்றினான்‌. 
சகதேவன்‌ வேள்விச்சாலையை பிழையற்றதாக 
ஆக்கினான்‌. பீமன்‌ நாளும்‌ ஒருவகை கனி 
கொண்டுவந்தான்‌. புதுவகை கீரையை 
சமைத்துக்காட்டினான்‌. 


ஒவ்வொருநாளும்‌ காலையில்‌ அரணிக்கட்டையுடன்‌ 
முற்றத்திலிறங்கும்போது சகதேவன்‌ விழியோட்டி 
வானெல்லை வரை நோக்குவதுண்டு. இரவு 
கதவுப்படலை மூடும்போது இருள்நிலம்‌ வானைத்‌ 
தொடும்‌ கோட்டில்‌ நிழலசைவுக்காக விழிசென்று 
தேடிமீளும்‌. நாள்‌ செல்லச்செல்ல விழிகள்‌ 
எதிர்பார்ப்பின்றி நோக்கி ஏமாற்றமின்றி 
திரும்பிக்கொள்ளலாயின. ஆனால்‌ ஒவ்வொருநாளும்‌ 
துயிலணையும்‌ மயக்கில்‌ அவ்வெண்ணமே இறுதியாக 
எஞ்சிக்‌ கரைந்தது. துயில்‌ கலையும்‌ விழிப்பில்‌ 
அவ்வெண்ணமே முதலில்‌ எழுந்து வந்தது. 


முன்காலையிலேயே வானம்‌ ஒளிகொள்ளத்‌ தொடங்கும்‌ 
வேனிற்புலரியில்‌ வேள்விக்காக எரியெழுப்ப 
அரணிக்கட்டையுடன்‌ சகதேவன்‌ குடிலைவிட்டு வெளியே 
சென்றபோது முற்றத்தின்‌ வடக்குஎல்லையில்‌ 
கிளைதாழ்ந்த முட்புதர்‌ மரங்களுக்கு அப்பால்‌ 
நிழலாடுவதைக்‌ கண்டான்‌. மான்‌ என எண்ணி 
விழிகூர்ந்த மறுகணமே மெய்சிலிர்த்தான்‌. அதன்‌ 
பின்னரே சித்தம்‌ உணர்ந்தது. நின்ற இடத்திலேயே 
உடல்விதிர்த்து தவித்து பின்னர்‌ “மூத்தவரே!” என்று 
கூவியபடி இருகைகளையும்‌ விரித்துக்கொண்டு ஓடி 
அங்கு நின்றிருந்த கருகிய மானுட உருவத்தின்‌ 
காலடியில்‌ விழுந்தான்‌. 


அவன்‌ குரலை பிற மூவரும்‌ கேட்டனர்‌. எவரும்‌ 
பொருள்மயக்கம்‌ கொள்ளவில்லை. முன்பே அங்கு 
செவிகூர்ந்திருந்த எண்ணம்‌ ஒன்றையே அக்குரல்‌ சென்று 
தொட்டது. கண்ணீருடன்‌ அவர்கள்‌ வெளியே 
ஓடிவந்தனர்‌. பீமன்‌ நெஞ்சில்‌ ஓங்கி அறைந்து 
“மூத்தவரே! மூத்தவரே!” என்று கூவியபடி ஓடிச்செல்ல 
பின்னால்‌ சென்ற அர்ஜுனன்‌ “மூத்தவரே நில்லுங்கள்‌... 
அவரை தொடாதீர்கள்‌!” என்றான்‌. இருகைகளையும்‌ 
தலைக்குமேல்‌ தூக்கியபடி அழுகையில்‌ உறைந்த 
முகத்துடன்‌ பீமன்‌ அசைவிழந்தான்‌. “அவர்‌ உடலில்‌ 
தோலே இல்லை... தொட்டால்‌ தசை உரிந்துவிடும்‌” 
என்றான்‌ அர்ஜுனன்‌. 


தருமன்‌ காட்டுத்தீயில்‌ வெந்து கருகி விழுந்த 
பறவையபோல்‌ தெரிந்தார்‌. உடலெங்கும்‌ கருகிய தோல்‌ 
வழன்று இழுபட்டிருக்க பல இடங்களில்‌ வெள்ளெலும்பு 
வெளித்தெரிந்தது. கழுத்தில்‌ நீலநரம்புகள்‌ தோலோ 
தசையோ இன்றி தனித்து இழுபட்டு அசைந்தன. 
காதுமடல்களும்‌ கைவிரல்‌ முனைகளும்‌ உருகி 
வழிந்திருந்தன. உதடுகள்‌ வெந்து மறைந்திருக்க பற்கள்‌ 
அற்ற வாய்‌ கருகிய தசைக்குழியாக பதைத்தது. விழிகள்‌ 
மட்டும்‌ இரு செந்நிற மணிகள்‌ என சுடர்கொண்டிருந்தன. 


“மூத்தவரே, வருக!” என்றான்‌ அர்ஜுனன்‌. அவர்கள்‌ 
நடுவே மெல்ல தத்தும்‌ கால்களுடன்‌ தருமன்‌ நடந்தார்‌. 
அர்ஜுனன்‌ பீமனிடம்‌ “மூத்தவரே, அவர்‌ அமர்வதற்கு 
மெல்லிய தளிரிலைகளால்‌ பீடம்‌ அமைக்கவேண்டும்‌. 
அவர்‌ உண்பதற்கு நறுந்தேன்‌ அன்றி பிற ஏதும்‌ 
அளிக்கப்படலாகாது” என்றான்‌. “இதோ” என பீமன்‌ 
திரும்பி ஓடினான்‌. “அவர்‌ இன்னும்‌ நம்மை 
அறியவில்லை. உள்ளமைந்த சித்தத்துளி ஒன்றில்‌ 
அமர்ந்த குடித்தெய்வம்‌ ஒன்று இங்கு அவரை 
கொண்டுவந்துள்ளது” என்றான்‌ அர்ஜுனன்‌. 


அவர்களால்‌ ட நித குடிலுக்குள்‌ 
சென்று தளிரிலைப்‌ பீடத்தில்‌ தருமன்‌ அமர்ந்தார்‌. 
நகுலன்‌ கொண்டுவந்து வாயுடன்‌ பொருத்திய 
மலைத்தேனை அருந்தினார்‌. அவர்‌ உடல்மீதும்‌ தேனை 
வழிய ஊற்றினார்கள்‌. அவர்‌ விழிகள்‌ அவர்களைக்‌ 
கடந்து எங்கோ நோக்கிக்கொண்டிருந்தன. தேன்‌ உள்ளே 
சென்றதும்‌ தசைகள்‌ விடுபட்டுத்‌ தளர மூச்சு சீரடைவதை 
காணமுடிந்தது. உடல்‌ விரைப்பிழந்து வலப்பக்கம்‌ சரிய 
அவர்‌ துயிலத்தொடங்கினார்‌. அவர்‌ உடலை நோக்கியபடி 
அவர்கள்‌ சொல்மறந்து நின்றிருந்தனர்‌. 


ஆடையில்‌ காற்றாடுவது எரியோசை எனக்‌ கேட்டு 
அர்ஜுனன்‌ நிமிர்ந்து நோக்கியபோது குடில்வாயிலில்‌ 
நின்றிருந்த திரெளபதியின்‌ விழிகளை சந்தித்தான்‌. 
அவனை உடலால்‌ உணர்ந்துகொண்டிருந்த பிற மூவரும்‌ 
திரும்பி அவளை நோக்கினர்‌. அவள்‌ விழிகள்‌ 
எ த வெறிப்புடன்‌ தருமனை 

நோக்கிக்‌ காண்டிருந்தன. அவள்‌ அவர்களின்‌ நோக்கை 
சற்றுநேரம்‌ கழித்தே உணர்ந்தாள்‌. அசைவின்மை துளி 
விழுந்த என கலைய விழிதிருப்பி திரும்பிச்சென்றாள்‌. 
அவள்‌ நீள்கூந்தவின்‌ அலையை நோக்கி நின்றனர்‌ 
நால்வரும்‌. 


அர்ஜுனன்‌ நீள்மூச்சுடன்‌ திரும்பி “மூத்தவர்‌ இப்போது 
கூட்டுப்புழு போல. தேன்‌ ஒன்றே அவரை மீட்டு 
வளர்க்கும்‌ அமுது” என்றான்‌. “மலைமுமுக்க 
தேன்தட்டுகள்‌ உள்ளன. நான்‌ வேண்டிய அளவுக்கு தேன்‌ 
கொண்டுவருகிறேன்‌” என்றான்‌ பீமன்‌. அர்ஜுனன்‌ 
“எப்போதும்‌ அவர்‌ அருகே ஒருவர்‌ இருக்கவேண்டும்‌. ஒரு 
சுடர்விளக்கு எரியவும்‌ வேண்டும்‌. அவர்‌ இங்கு வந்தது 
பல்லாயிரம்‌ கோடி நிகழ்தகவுகளில்‌ ஒன்றால்தான்‌. 
அவ்வண்ணமே மீண்டு செல்லவும்‌ கூடும்‌” என்றான்‌. 


பீமன்‌ மென்மரத்தைக்‌ குடைந்து உருவாக்கிய நீண்ட 
படகுபோன்ற கலத்தில்‌ தேன்‌ ஊற்றப்பட்டு அதற்குள்‌ 
தருமன்‌ உடல்மூழ்க படுக்க வைக்கப்பட்டார்‌. தேனே 
அவருக்கு உணவாகவும்‌ அளிக்கப்பட்டது. மார்பின்‌ 
எலும்புப்‌ பஞ்சரத்தை அசைத்தபடி மெல்லிய மூச்சு 
ஓடிக்கொண்டிருந்தது. இமைகள்‌ சுருங்கி அதிர்ந்தன. 
பதினான்கு நாட்களுக்குப்பின்‌ அவரை வெளியே 
எடுத்தபோது எலும்புகளை தசை வளர்ந்து மூடத்‌ 
தொடங்கியிருந்தது. வெளியே தளிர்ப்படுக்கையில்‌ 
படுத்திருந்த அவர்மேல்‌ ஈரம்‌ உலராமல்‌ தொடர்ச்சியாக 
தேன்விழுது ஊற்றப்பட்டது. தேனுடன்‌ பழச்சாறும்‌ 
கலந்து உணவளிக்கப்பட்டது. 


நாற்பத்தெட்டு நாட்களில்‌ தருமன்‌ மானுட உடல்‌ 
கொண்டவராக ஆனார்‌. அவர்‌ உடல்மேல்‌ நாளுக்கு 
ஏழுமுறை தேன்‌ பூசப்பட்டது. மேலும்‌ நாற்பத்தெட்டு 
நாட்களில்‌ அவர்‌ உடல்மேல்‌ தோல்‌ முளைத்து மூடியது. 
பழங்களும்‌ அன்னச்சாறும்‌ உண்ணத்தொடங்கினார்‌. 
உடலில்‌ முடி முளைக்கலாயிற்று. கைவிரல்களில்‌ 
நகங்கள்‌ எழுந்தன. பற்கள்‌ உதிர்ந்து கருகியிருந்த 
ஈறுகளில்‌ இளமைந்தரைப்போல பால்பற்கள்‌ தோன்றின. 
இமைகளில்‌ முடிகள்‌ நீண்டெழுந்தன. 


மேலும்‌ நாற்பத்தெட்டு நாட்களில்‌ அவர்‌ முழுமையாக 
மீண்டு எழுந்தார்‌. கைகளைப்‌ பற்றிக்கொண்டு எழுந்து 
நின்றார்‌. சுவர்தொட்டு மெல்ல கால்வைத்து நடந்தார்‌. 
வெளியே பெருகிப்பெய்த வெயிலை நோக்கியபடி 
நின்றார்‌. 

“இனி வெயிலே அவருக்கு உயிர்‌” என்றான்‌ அர்ஜுனன்‌. 
“ததிரவனிடமிருந்தே உடலை இயக்கும்‌ ஏழு அனல்களும்‌ 
எழுகின்றன என்பார்கள்‌.” வெயிலில்‌ 
நிற்கத்தொடங்கியதும்‌ அவர்‌ உடல்‌ புதுமழை பெற்ற 
புல்வெளி என நோக்க நோக்கத்‌ தளிர்கொண்டது. தோல்‌ 
இளைஞர்களுக்குரிய மெருகு கொண்டது. கைநகங்கள்‌ 
பொன்னென மின்னின. வெண்ணிறமான தலைமுடியும்‌ 
தாடியும்‌ பனிபோல பளபளத்தன. புன்னகைக்கையில்‌ 
பற்கள்‌ பரல்மீன்‌ நிரை நீரிலெழுவதுபோல்‌ மின்னி 
மறைந்தன. முகத்தில்‌ என்றோ உடலுக்குள்‌ புகுந்து 
மறைந்த இளமைந்தன்‌ அவ்வப்போது தோன்றி 
மறைந்தான்‌. 


“எரியுண்ட அடிமரத்தில்‌ எழும்‌ புதுத்தளிர்போல” 
என்றான்‌ நகுலன்‌. நோக்கும்தோறும்‌ 
விழிவிடாய்கொள்ளும்‌ அழகு கொண்டவராக தருமன்‌ 
ஆனார்‌. அவர்‌ திண்ணையில்‌ அமர்ந்திருக்கையில்‌ 
அப்பால்‌ நின்று நோக்கிய இளையோர்‌ முகம்‌ மலர்ந்து 
அங்கேயே நெடுநேரம்‌ நின்றனர்‌. “மீண்டு வந்தவர்‌ 
மூத்தவரேதானா? இல்லை, ஏதேனும்‌ கந்தர்வனா?” 
என்றான்‌ நகுலன்‌. “இப்பேரழகு மானுடர்‌ அடைவதல்ல. 
உண்மையிலேயே எனக்கு அச்சமாக இருக்கிறது. மூத்தவர்‌ 
இனி நம்மவர்‌ அல்லவா? இப்புவியிலிருந்து விலகிச்‌ 
சென்றுவிடுவாரா?” 


சகதேவன்‌ “நெருப்பு தீண்டிய அனைத்தும்‌ 
நெருப்பாகின்றன என்பார்கள்‌. அவர்‌ அடைந்த 
மெய்மையின்‌ ஒளி அது” என்றான்‌. “இப்படியே இவர்‌ 
சுடராகி மறைந்தால்‌, சிறகுகொண்டு 
விண்ணிலெழுந்தால்‌ வியப்பு கொள்ளமாட்டேன்‌” 
என்றான்‌ நகுலன்‌. “இளமை மறைவதில்லை என்பர்‌ 
மருத்துவர்‌. அது அன்னமயகோசத்திலிருந்து 
ஆனந்தமயகோசம்‌ நோக்கி உள்வாங்கிச்‌ செல்கிறது. 
ஜாக்ரத்திலிருந்து துரியம்‌ நோக்கி புதைகிறது. அதை 
மீட்டு எடுக்கமுடியும்‌.” நகுலன்‌ “காலத்தை மீட்கமுடியுமா?” 
என்றான்‌. “முடியும்‌, நிகழ்காலத்திற்குள்‌ நுண்வடிவில்‌ 
உறைகிறது இறந்தகாலம்‌” என்றான்‌ சகதேவன்‌. 


தருமன்‌ இருந்த இடமே ஒளியடைந்தது. அவரைச்‌ 


சூழ்ந்திருந்த அனைத்தும்‌ அவர்‌ அழகை 
பகிர்ந்துகொண்டன. அவர்‌ அவர்களை அறியவில்லை. 
அவர்‌ விழிகள்‌ அதே கடந்த நோக்கின்‌ ஒளியை 
அணையாது சூடியிருந்தன. அங்குள்ள கற்களையும்‌ 
மரங்களையும்‌ பறவைகளையும்‌ மானுடரையும்‌ அவர்‌ 
பிரித்தறியவில்லை. ஏனென்றால்‌ அவற்றிலிருந்து 
தன்னையும்‌ அவர்‌ தனித்துணரவில்லை. 


பின்னர்‌ தருமன்‌ பல்முளைத்து காலெழுந்து உலகை 
அறியும்‌ இளமைந்தன்‌ என தன்னுள்‌ இருந்து 
மீண்டுவந்தார்‌. நீர்கொட்டும்‌ சிற்றருவியருகே சென்று 
கைகளால்‌ அளைந்து விளையாமினார்‌. ஓடைக்கரையில்‌ 
மண்‌ அள்ளிவைத்து அணைகட்டி பின்‌ அதை காலால்‌ 
தட்டி மகிழ்ந்து சிரித்தார்‌. குறுங்காட்டுக்குள்‌ சென்று 
காற்றிலாடும்‌ கிளைகளையும்‌ இலைநிழல்களின்‌ 
ஆடலையும்‌ நோக்கி நின்றார்‌. வண்ணத்துப்பூச்சிகளை, 
ஒளிச்சரடில்‌ ஆடிப்பறக்கும்‌ சிலந்தியை, 
சிற்றெறும்புகளை பேருவகையுடன்‌ கண்டுகொண்டார்‌. 


திண்ணைமேல்‌ ஏறிவந்து கைகூப்பிய அணில்பிள்ளை 
அவரை திகைப்பும்‌ பின்‌ களிப்பும்‌ கொள்ளச்செய்தது. 
கவைக்கொம்புடன்‌ வந்த மான்‌ அவரை அஞ்சி 
இல்லத்திற்குள்‌ புகுந்து ஒளியச்செய்தது. மறுநாள்‌ அதை 
அணுகி அதன்‌ கழுத்தில்‌ தொங்கிய மயிர்க்கற்றையைப்‌ 
பிடித்து இழுத்தார்‌. அதனுடன்‌ ஓடி கூவிச்சிரித்தார்‌. 
காட்டுக்குள்‌ சென்று மறைந்து பின்‌ உடலெங்கும்‌ 
மண்ணும்‌ பச்சிலைமணமுமாக திரும்பி வந்தார்‌. 
“எண்ணியிருக்கையில்‌ ஒருகணம்‌ அவர்‌ மூத்தவரல்ல, 
தந்தை பாண்டுதான்‌ என நினைப்பெழுந்தது, மூத்தவரே” 
என்றான்‌ அர்ஜுனன்‌. பீமன்‌ திடுக்கிட்டுத்‌ திரும்பி 
அப்பால்‌ எம்பி இலைகள்‌ நடுவே வலைகட்டிய 
சிலந்தியை தொடமுயன்றுகொண்டிருந்த தருமனைப்‌ 
பார்த்தபின்‌ முகம்‌ மலர்ந்து “ஆம்‌, மீண்டுவந்திருக்கிறார்‌” 
என்றான்‌. 

ஆலமரத்தளிர்‌ இலையாவதுபோல நாள்தோறும்‌ அவர்‌ 
மாறிக்கொண்டிருந்தார்‌. மெல்ல முதிர்வுகொண்டு ஆழ்ந்த 
நோக்கும்‌ அடங்கிய புன்னகையும்‌ கொண்டவராக 
ஆனார்‌. இளையோரை அடையாளம்‌ கண்டார்‌. “மந்தா!” 
என அவர்‌ தன்னை முதல்முறையாக அழைத்த நாளில்‌ 
பீமன்‌ விம்மலுடன்‌ தலையைப்‌ பற்றியபடி உடலை 
குனித்துக்கொண்டான்‌. “எங்கள்‌ பெயர்கள்‌ அவர்‌ 
நாவிலெழுகையில்‌ மீண்டும்‌ பிறந்துவந்தோம்‌, மூத்தவரே” 
என்றான்‌ நகுலன்‌. “அவரில்‌ எங்களுடையவை என 
எஞ்சுவன எவை? எங்கள்‌ பிழைகளையும்‌ 


நினைவுகூர்வாரா? மூத்தவரே, அவர்‌ மடியில்‌ புதிய 
மழலையென பிறந்துவிழுந்து சொல்கற்று எழுந்து வர 
விழைகிறேன்‌” என்றான்‌ சகதேவன்‌. 


நினைவிலிருந்து நினைவு என மீட்டு வளர்த்து அவர்‌ 
தன்னை மீட்டுக்கொண்டே இருந்தார்‌. முதல்முறையாக 
பாண்டு அவர்‌ சொல்லில்‌ எழுந்தபோது அர்ஜுனன்‌ 
திகைத்தான்‌. “செண்பகமலர்‌ உன்னை அமைதியிழக்கச்‌ 
செய்கிறதா, இளையோனே?” என்றார்‌. “ஆம்‌” என்று 
அர்ஜுனன்‌ சொன்னான்‌. எவரிடமும்‌ சொல்லாத அந்த 
அகச்செய்தியை அவர்‌ எப்படி அறிந்தார்‌ என 
எண்ணிக்கொண்டிருக்கையிலேயே “தந்தை உனக்கென 
விட்டுச்சென்றது அது. செண்பகமணம்‌ அருவிபோல 
சித்தக்கலத்தில்‌ விழுவது. கலம்‌ நிறையவே இயலாது” 
என்றார்‌. 


அவர்‌ அங்கு வந்த முதல்நாளுக்குப்பின்‌ திரெளபதி 
அவரை வந்துநோக்கவில்லை. அவரை இயல்பான 
அசைவுகளுடனும்‌ பழக்கமான விழிகளுடனும்‌ 
கடந்துசென்றாள்‌. அவர்‌ அடைந்துகொண்டிருந்த 
மாற்றங்கள்‌ எதையும்‌ அவள்‌ அறிந்ததாகவே 
தெரியவில்லை. அவர்‌ அவளை அடையாளம்‌ கண்டு 
“தேவி!” என்று அழைத்த முதல்நாளில்‌ மட்டும்‌ விழிகள்‌ 
சற்றே சுருங்க நின்று நோக்கினாள்‌. “நீ உன்னை 
எரிப்பனவற்றால்‌ ஒளிகொண்டிருக்கிறாய்‌” என்றார்‌ 
தருமன்‌. இளமைந்தருக்குரிய புன்னகையுடன்‌ எழுந்து 
அவளருகே வந்து “எரிகையிலேயே நீ உன்னை 
உணர்கிறாய்‌ போலும்‌” என்றார்‌. 


அவள்‌ அவர்‌ தன்னை முற்றிலும்‌ 
நினைவுகூர்ந்துவிட்டாரா என்று குழம்பியவள்‌ போல்‌ 
பார்த்தாள்‌. “குழவியரை தந்தையர்‌ முதல்‌எண்ணமென 
கருக்கொள்ளும்‌ தருணம்‌ தெய்வங்கள்‌ வகுப்பது. அந்தத்‌ 
தருணமே அவர்களென பருவுடன்‌ திரட்டுகிறது” என்று 
அவர்‌ சொன்னதும்‌ அவள்‌ ஒருகணம்‌ சினம்‌ 
கொண்டாள்‌. பின்னர்‌ மெல்ல அடங்கி தலைசொடுக்கி 
குழல்கற்றையை பின்னால்‌ தள்ளிவிட்டு இதழ்நீள 
வெற்றுப்புன்னகை புரிந்து அவரைக்‌ கடந்து சென்றாள்‌. 


அதன்பின்‌ அவள்‌ தன்னை மேலும்‌ 
இறுக்கிக்கொண்டாள்‌. அவர்‌ முன்‌ மறுநாள்‌ வந்தபோது 
அதுவரை இல்லாதிருந்த இயல்புத்தன்மை 
அவளிலிருந்தது. அவருக்குரிய பணிகளனைத்தையும்‌ 
செய்தாள்‌. அவர்‌ பேசியபோது எளிய உகந்த சொற்களால்‌ 
மறுமொழி உரைத்தாள்‌. புன்னகைத்தாள்‌, கனிவும்‌ 


கொண்டாள்‌. எவ்வகையிலும்‌ அவரை விலக்கவில்லை. 
அவர்‌ அவளை அணுக ஒரு சிறுதடையையேனும்‌ 
வெளிப்படுத்தவுமில்லை. ஆனால்‌ 
அவ்வியல்புத்தன்மையாலேயே முழுமையாக தன்னை 
அரணிட்டு பூட்டிக்கொண்டிருந்தாள்‌. முதல்நாள்‌ 
அவளுடைய இயல்புநிலையை அவள்‌ மீண்டுவருவதன்‌ 
குறி என கொண்ட பாண்டவர்கள்‌ மறுநாளே அது 
முற்றிலும்‌ பழுதில்லா கோட்டை என்று 
உணர்ந்துகொண்டனர்‌. 


அவரும்‌ அதை அறிந்திருந்தார்‌ என அவர்கள்‌ 
உணர்ந்தனர்‌. அவர்‌ அறியமுடியாத ஏதாவது 
இருக்கவியலுமா என்றே ஐயுற்றனர்‌. ஆனால்‌ அவர்‌ பிறர்‌ 
நடத்தையால்‌ உளம்‌ தொடப்படாத நிலையை 
அடைந்துவிட்டிருந்தார்‌. அவர்களை அன்று 
சந்தித்தவர்போல ஒவ்வொருநாளும்‌ பழகினார்‌. 
“நீரோடை போலிருக்கிறார்‌ மூத்தவர்‌. பாறைகளையும்‌ 
முட்புதர்களையும்‌ சரிவுகளையும்‌ தழுவி இயல்பாக 
ஒழுகிச்‌ செல்கிறார்‌” என்றான்‌ நகுலன்‌. 


[4] 


காலையில்‌ எரியோம்பும்பொருட்டு எழுந்த சகதேவன்‌ 
படுக்கையில்‌ தருமன்‌ இல்லை என்பதைக்‌ கண்டு 
திகைத்தான்‌. வெளியே சென்று முற்றத்திலும்‌ அப்பால்‌ 
நிழலுருவாகத்‌ தெரிந்த குறுங்காட்டிலும்‌ அவரைத்‌ 
தேடினான்‌. பதற்றத்துடன்‌ கொல்லைக்குச்‌ சென்று 
பார்த்துவிட்டுத்‌ திரும்பி வந்து கீழே படுத்திருந்த பீமனின்‌ 
கால்களைத்‌ தொட்டு “மூத்தவரே!” என்று அழைத்தான்‌. 
அவன்‌ தொடுகையை உணர்ந்து எழுந்த பீமன்‌ “சொல்‌!” 
என்றான்‌. “மூத்தவரைக்‌ காணவில்லை. எல்லா 
பக்கங்களிலும்‌ பார்த்துவிட்டேன்‌” என்றான்‌. 


பீமன்‌ பாய்ந்தெழுந்து இடையில்‌ கைவைத்து ஒருகணம்‌ 
நின்று செவிகூர்ந்தான்‌. “கிழக்காக... அங்கே 
பறவையொலிகள்‌ கேட்கின்றன” என்ற பின்னர்‌ 
வெளியே பாய்ந்து காட்டுக்குள்‌ ஓடினான்‌. “மூத்தவரே, 
நாங்களும்‌ வருகிறோம்‌” என்று நகுலன்‌ கூவியபடி ஓட 
அர்ஜுனன்‌ “அவரைப்‌ பின்தொடர நான்‌ அறிவேன்‌” 
என்றான்‌. அவர்கள்‌ குடிலைவிட்டு வெளியே வந்தபோது 
சிறுகுடிலுக்குள்‌ இருந்து திரெளபதி எழுந்து வந்து 
வாயிலில்‌ கோட்டுருவாக நின்றிருப்பதைக்‌ கண்டனர்‌. 
இருளில்‌ அவள்‌ கண்ணொளி மட்டும்‌ தெரிந்தது. 
அர்ஜுனன்‌ காட்டுக்குள்‌ ஓட நகுலனும்‌ சகதேவனும்‌ 
பின்தொடர்ந்தனர்‌. 


பீமன்‌ சென்ற வழியை ஓசையினூடாகவே அறிந்து 
புதர்களை விலக்கியும்‌ பாறைகள்‌ மேல்‌ ஏறித்‌ தாவியும்‌ 
அர்ஜுனன்‌ சென்றான்‌. பீமன்‌ பெரும்பாலும்‌ 
மரக்கிளைகள்‌ வழியாகவே சென்றிருந்தான்‌. 
“பார்த்துவிட்டார்‌” என்றான்‌ அர்ஜுனன்‌. அவர்களும்‌ 
அதை எப்படியோ உணர்ந்தார்கள்‌. மூச்சுவாங்க நடக்கத்‌ 
தொடங்கினர்‌. அவர்கள்‌ இருளில்‌ எழுந்து நின்றிருந்த 
பெரிய உருளைப்பாறை ஒன்றின்‌ மேல்‌ தருமன்‌ 
நின்றிருப்பதை கண்டனர்‌. அதன்பின்‌ அருகே 
இன்னொரு பாறைமேல்‌ நின்ற முள்மரத்தில்‌ 
மறைந்தவனாக பீமன்‌ நின்றதை கண்டனர்‌. 


ஓசையின்றி அணுகி அவர்கள்‌ பீமனுடன்‌ 
இணைந்துகொண்டார்கள்‌. “என்ன செய்கிறார்‌?” என்று 
அர்ஜுனன்‌ கேட்டான்‌. “அங்கேயே அசைவில்லாது 
நின்றிருக்கிறார்‌” என்றான்‌ பீமன்‌ மூச்சொலியில்‌. 
அவர்கள்‌ அவரை நோக்கியபடி நின்றிருக்க விழியொளி 
தெளிந்தபடியே வந்தது. மலர்களும்‌ இலைகளும்‌ 
இருள்வடிவுக்குள்‌ இருந்து வண்ணவடிவை வெளியே 
எடுத்தன. இலைப்பரப்புகளில்‌ ஒளி நீர்மையென 
மிளிர்வுகொண்டது. வான்சரிவில்‌ முகில்முகடுகளில்‌ 
வெள்ளிவிளிம்புக்கோடு எழுந்தது. தொடுவான்வரியில்‌ 
வாள்முனைக்கூர்‌ மின்னியது. 


“ஒளியே!” என்று ஒரு கரிச்சான்‌ கூவியது. 
மிகத்தொலைவில்‌ பிறிதொன்று மீளொலித்தது. 
காட்டுக்குள்‌ பறவைகள்‌ துயிலெழத்‌ தொடங்கின. 
“நாளே! நாளே!” நாகணவாய்‌ ஒலிக்கத்‌ தொடங்கியது. 
“காவாய்‌! காவாய்‌!” என காகத்தின்‌ ஓசைகள்‌ எழுந்தன. 
இலைநுனிகளில்‌ நீர்ச்சொட்டுபோல ஒளிமொட்டு 
நின்றிருக்க காடு வண்ணப்பெருக்கென எழுந்தது. 
முகில்கள்‌ எரிமுகம்‌ கொண்டன. பறவைப்பெருங்குலம்‌ 
ஆர்க்க கிழக்குவிளிம்பில்‌ கதிர்விளிம்பு தோன்றியது. 
நீண்ட கைகள்‌ பரவி வானைத்‌ தழுவின. 


தருமன்‌ உடல்‌ ஒளிகொண்டபடியே வருவதை அவர்கள்‌ 
கண்டார்கள்‌. காலைச்சூரியனின்‌ கதிரொளிப்பு அது என 
முதலில்‌ எண்ணினர்‌. பின்னர்‌ அவர்‌ உடலில்‌ இருந்து பிற 
எதிலுமில்லாத ஒளி எழுவதை உணர்ந்தனர்‌. அவர்கள்‌ 
விழிகூர்ந்து நிற்க தருமன்‌ மேலும்‌ மேலும்‌ 
ஒளிர்ந்துகொண்டே இருந்தார்‌. அவர்‌ உடலுக்குள்‌ இருந்து 
அவ்வொளி எழுந்ததுபோல்‌ தோன்றியது. அவர்‌ 
உடல்மயிரிழைகள்‌ னை வானவ தெரிந்தன. 
குழலும்‌ தாடியும்‌ தழல்போலிருந்தன. அவர்‌ 
அசையாச்சுடராக அங்கே நின்றார்‌. “எரிந்துவிடுவாரென 


அஞ்சுகிறேன்‌, மூத்தவரே” என்றான்‌ நகுலன்‌. 
“தண்ணொளி அது” என்று அர்ஜுனன்‌ சொன்னான்‌. 

பின்னர்‌ தன்னிலை கலைந்து மீண்டு மேலெழுந்து நின்ற 
கதிர்வட்டத்தை நோக்கியபின்‌ தருமன்‌ திரும்பி நடந்தார்‌. 
பாறைச்சரிவிலிறங்கியபோது அவர்களைப்‌ பார்த்தார்‌. 
அவர்கள்‌ அருகே சென்று அவர்‌ கால்களைத்‌ தொட்டு 
வணங்கினர்‌. அவர்‌ புன்னகைத்து 
“அஞ்சவேண்டியதில்லை. நான்‌ உங்களைவிட்டு எங்கும்‌ 
செல்வதாக இல்லை” என்றார்‌. “அவ்வாறு நாங்கள்‌ 
எண்ணவில்லை” என்று அர்ஜுனன்‌ சொன்னாலும்‌ 
அவர்களில்‌ அது உருவாக்கிய ஆறுதலை முகங்கள்‌ 
காட்டின. “இங்கு வந்து நெடுநாளாகிறது. இன்றே 
கிளம்புவோம்‌” என்றார்‌ தருமன்‌. “ஆம்‌, அதையே நானும்‌ 
எண்ணினேன்‌” என்றான்‌ அர்ஜுனன்‌. 


அவர்கள்‌ நடந்துசெல்லும்போது எதிர்பாராதபடி பீமன்‌ 
நின்று “மூத்தவரே, தாங்கள்‌ கந்தமாதன மலையுச்சியில்‌ 
கண்டது என்ன?” என்றான்‌. அர்ஜுனன்‌ திடுக்கிட்டு 
“மூத்தவரே, இதென்ன கேள்வி?” என்றான்‌. “நான்‌ அதை 
அறியாமல்‌ அமைதியாக இருக்கமுடியாது. 
ஒவ்வொருநாளும்‌ என்னைக்‌ கொல்கிறது அது” 
என்றான்‌ பீமன்‌. “அவர்‌ கடந்து சென்று அறிந்ததை 
நீங்கள்‌ இங்கிருந்து அறியலாகுமா?” என்றான்‌ அர்ஜுனன்‌ 
எரிச்சலுடன்‌. “அவர்‌ எங்கிருந்து எதை 
வேண்டுமென்றாலும்‌ அறிக! என்‌ தமையனிடமிருந்து 
நான்‌ அறிய முடியாதவை ஏதுமில்லை” என்றான்‌ பீமன்‌. 
“ஏனென்றால்‌ இப்புவியில்‌ பிறிதொருவரை நான்‌ 
ஆசிரியனாக ஏற்றதில்லை.” 


நகுலன்‌ “மூத்தவரே, வீண்சொல்‌ வேண்டாம்‌, வருக!” 
என்றான்‌. பீமன்‌ “அதை அறியாமல்‌ இங்கிருந்து ஒரு கால்‌ 
எடுத்துவைக்கமாட்டேன்‌” என்றான்‌. அர்ஜுனன்‌ மேலும்‌ 
ஏதோ சொல்ல முயல தருமன்‌ கைநீட்டுத்‌ தடுத்து “மந்தன்‌ 
சொன்னது உண்மை, அவனுக்கு என்னால்‌ 
சொல்லமுடியும்‌” என்றார்‌. அர்ஜுனன்‌ தலைவணங்கி 
விலகிச்சென்றான்‌. அவனை நகுலனும்‌ சகதேவனும்‌ 
தொடர்ந்தனர்‌. பீமன்‌ உரக்க “சொல்லுங்கள்‌ மூத்தவரே, 
நீங்கள்‌ கண்டது என்ன? உணர்ந்தது என்ன?” என்றான்‌. 


“நான்‌ அனலைக்‌ கண்டேன்‌” என்றார்‌ தருமன்‌. 
“இப்புவியை ஆட்டுவிக்கும்‌ பேரனலை முடிவிலா 
வடிவுகளில்‌ கண்டேன்‌. முடிவில்‌ ஒற்றை ஒரு வடிவமாக 


நேரில்‌ நோக்கினேன்‌.” பீமன்‌ நோக்கியபடி நின்றான்‌. 
“மந்தா, அவனை புராணங்கள்‌ ஜடரன்‌ 
என்றழைக்கின்றன. பசிவடிவன்‌.” பீமன்‌ மெல்ல 
மூச்சுவிட்டான்‌. அவன்‌ உடற்தசைகள்‌ தளர்ந்தன. 
“அன்று நான்‌ கொண்ட மெய்மை இன்றுதான்‌ எனக்கு 
செயல்வடிவாகத்‌ துலங்கியது. கருக்கிருட்டுக்‌ காலையில்‌ 
அரைவிழிப்பில்‌ என்னிடம்‌ முன்பு தெளம்யர்‌ சொன்ன 
ஒரு மந்திரத்தை நினைவுகூர்ந்தேன்‌. சூர்யாஷ்டோத்ர 
சதநாமம்‌. எழுந்து வந்து நோக்கி நின்றேன்‌. இங்கிருக்கும்‌ 
கோடி அனல்களுக்கு அங்கு எரியும்‌ அவ்வொரு அனலே 
நிகராகும்‌ என்று அறிந்தேன்‌.” 


“இங்கு நின்று அவனிடம்‌ கோரினேன்‌, நான்‌ 
அமுதாகவேண்டும்‌ என்று. என்‌ கைவிரல்கள்‌ 
ஒவ்வொன்றும்‌ பசுவின்‌ முலைக்காம்புகள்‌ போலாவதை 
உணர்ந்தேன்‌. என்னிலிருந்து பெருகி இக்காட்டை 
நிறைத்த பெருக்கைக்‌ கண்டு நின்றேன்‌. பின்பு மீண்டு 
வந்தேன்‌.” இரு கைகளையும்‌ விரித்து தருமன்‌ சொன்னார்‌ 
“இன்று இது அன்னம்குறையாக்‌ கலம்‌.” 


[முழுமை] 
வெண்முரசு விவாதங்கள்‌ 

பகுதி ஒன்று : கரிபிளந்தெழல்‌ 

நீர்‌ நிறைந்த மண்கலத்தின்‌ கரிய பரப்பு பனித்து துளித்து 
திரள்வதுபோல காட்டை மூடியிருந்த இருளிலிருந்து 
எழுந்துவந்த பிச்சாண்டவர்‌ ஒவ்வொரு அடிக்கும்‌ தன்‌ 
உருத்திரட்டி அணுகினார்‌. கீற்றுநிலவொளியில்‌ அவர்‌ 
தலைக்குமேல்‌ எழுந்த சடைமகுடத்தின்‌ மயிர்ப்பிசிர்கள்‌ 
சுடர்கொண்டன. சிதைவெண்சாம்பல்‌ மூடிய ஓங்கிய 
கரிய உடல்‌. நரம்போடிய நெடுங்கைகள்‌. இடையில்‌ 
தோற்சரடில்‌ கட்டப்பட்ட எலித்தோல்‌ கோவணம்‌. 
சடைத்திரிகள்‌ பரவிய திண்டிரள்‌ தோள்கள்‌. 


வலக்கையில்‌ மண்டையோட்டு வெண்கப்பரை 
ஏந்தியிருந்தார்‌. இடக்கையில்‌ தலைக்குமேல்‌ எழுந்த 
முப்புரிவேல்‌. நெற்றியில்‌ செஞ்சுடர்‌ வடிவில்‌ தீட்டப்பட்ட 
அறிவிழிக்குறிக்குக்‌ கீழே சிவமூலிப்புகை வெறி எரிந்த 
செவ்விழிகள்‌. அவர்‌ எடுத்து ஊன்றிய சூலத்தில்‌ 
கட்டப்பட்டிருந்த எலும்புமணிகள்‌ மெல்ல குலுங்கி 
ஓசையிட்டன. கால்கள்‌ மண்ணில்‌ பதிந்தனவா என்று 
ஐயுறவைக்கும்‌ புலிநடை. 


அருகணைந்ததும்‌ யானை உறுமுவது போன்ற குரலில்‌ 
“சிவமேயாம்‌!” என்றார்‌. கைகூப்பியபடி நின்றிருந்த 
வைசம்பாயனன்‌ அவர்‌ அடிபதிந்த நிலம்தொட்டு 
புழுதித்துளி எடுத்து தன்‌ தலைமேல்‌ வைத்து 
“அடிபணிகிறேன்‌, பிச்சாண்டவரே” என்றான்‌. “அருள்க 
சிவம்‌!” என்று பிச்சாண்டவர்‌ சொன்னார்‌. அவருடைய 
சிவந்த விழிகள்‌ அவன்‌ முகத்தை நோக்கி ஒருகணம்‌ 
நிலைத்தன. 


அவன்‌ அவரை புரிந்துகொண்டு “விசும்ப குலத்தில்‌ 
வந்தவன்‌. என்‌ பெயர்‌ என வைசம்பாயனன்‌ என்பதை 
கொண்டிருக்கிறேன்‌” என்றான்‌. அவர்‌ அவனை கூர்ந்து 
நோக்கிக்கொண்டு அசையாமல்‌ நின்றார்‌. முன்பு அறிந்து 
மறந்த ஒருவனை மீண்டும்‌ நினைவுகூர்பவர்‌ போல. 
பணிந்தவனாக அவன்‌ அவரே பேசட்டும்‌ என காத்து 
நின்றான்‌. 


அவர்‌ விழிகளை விலக்கி அப்பால்‌ தெரிந்த இருண்ட 


காட்டுக்குள்‌ இருளசைவெனத்‌ தெரிந்த மரங்களை 
நோக்கி அசைவற்று நின்றார்‌. அவன்‌ மெல்ல “விசும்ப 
குருமரபு முன்பு கிருஷ்ணயஜுர்வேதத்தை கோத்தது. என்‌ 
மூதாதையான வைசம்பாயன மாமுனிவர்‌ தைத்ரிய 
சம்ஹிதையை செவ்வமைத்தார்‌. எந்தை கிருஷ்ண 
சாம்யகர்‌ தைத்ரியக்‌ காட்டின்‌ தலைவராக இருந்தார்‌. 
சொல்முதிர்ந்து அங்கிருந்து எழுந்து வடமலை சேர்ந்தார்‌” 
என்றான்‌. 

“நீ எங்கு செல்கிறாய்‌?” என்றார்‌ பிச்சாண்டவர்‌. 
“ஆசிரியரைத்‌ தேடி” என்றான்‌ வைசம்பாயனன்‌. அவர்‌ 
“ம்‌” என உறுமியபின்‌ முன்னால்‌ நடக்க அவன்‌ 
அவருடைய சொல்லற்ற ஆணையை தலைக்கொண்டு 
அவரைத்‌ தொடர்ந்து சென்றான்‌. அவர்‌ அவனை 
திரும்பிப்பார்க்கவில்லை என்றாலும்‌ அவர்‌ 
அசைவுகளில்‌ அவனை அவர்‌ 
உணர்ந்துகொண்டிருப்பது தெரிந்தது. அந்தக்‌ 
காட்டுப்பாதையின்‌ ஓரத்தில்‌ நின்றிருந்த ஆலமரத்தடியில்‌ 
சென்று வேர்ப்புடைப்பு ஒன்றில்‌ அமர்ந்தார்‌. அவன்‌ 
தொழுதபடி அருகே நின்றான்‌. 

அவர்‌ குனிந்து நிலம்நோக்கி சற்றுநேரம்‌ அமர்ந்திருந்தார்‌. 
சடைக்கற்றைகள்‌ முகம்‌ மறைக்க விழுந்து ஆடின. அவர்‌ 
எண்ணம்‌ கலைய தசைகள்‌ நெகிழ்ந்தன. முழவுக்குள்‌ 
ஒலிக்கும்‌ ஓசையென மெல்லிய ஆழ்குரலில்‌ “சொல்க!” 
என்றார்‌. அவன்‌ எங்கிருந்து தொடங்குவதென்று 
அறியாமல்‌ தயங்கி பின்னர்‌ “தங்கள்‌ அடிகளை சென்னி 
சூடுகிறேன்‌. குருவென அமைந்து சொல்லருளவேண்டும்‌” 
என்றான்‌. அவர்‌ “அது உன்‌ சொற்களுக்குப்‌ பின்னரே” 
என்றார்‌. 


“நான்‌ தங்களுக்காகவே இங்கு காத்திருந்தேன்‌ என 
தங்களைக்‌ கண்ட கணமே உணர்ந்தேன்‌” என்றான்‌. 
அதன்பின்‌ அவன்‌ சொற்கள்‌ எழுந்தன. “பிச்சாண்டவரே, 
நான்‌ செல்லவேண்டிய திசையென்ன என்று 
அறிந்திலேன்‌. என்‌ உள்ளம்‌ கொண்ட எழுச்சியால்‌ 
தைத்ரியம்‌ விட்டு கிளம்பினேன்‌. என்‌ கால்களில்‌ 
இருக்கும்‌ தன்னுணர்வால்‌ நடந்துகொண்டிருக்கிறேன்‌” 
என்றான்‌. “இக்காட்டில்‌ காலோய்ந்து அமர்ந்தபோது அந்த 
விசை முற்றிலும்‌ அவிந்திருப்பதை உணர்ந்தேன்‌. 
உணவும்‌ நீருமின்றி மூன்றுநாட்களாக இந்தக்‌ 
காட்டுப்பாதையின்‌ ஓரத்தில்‌ ஆலமரத்து வேர்க்குவையில்‌ 
அமர்ந்திருக்கிறேன்‌.” 


இனி ஒரு வுல தம்‌ இங்கிருந்து எழுவதில்லை 
என்று உறுதிகொண்டேன்‌. என்னை எல்லாத்‌ 
திசைகளிலுமிருந்து உட்புகுந்து கூர்ந்து ஆராய்ந்தேன்‌. 
விடையென ஒன்று எழுவதில்லை என்றால்‌ இங்கு இறந்து 
மட்குவதே என்‌ ஊழ்‌ என எனக்கு சொல்லிக்கொண்டேன்‌. 
உற்றும்‌ கற்றும்‌ நான்‌ கொண்ட சொற்கள்‌ கொந்தளித்து 
சித்தத்தை நிறைத்தன. பின்னர்‌ அவை ஒன்றோடொன்று 
இணைந்து வெறும்‌ ஓசையென்றாயின. அவை 
எடைகொண்டு படிந்து அமைதியடைந்தபோது நான்‌ 
வெறுமையால்‌ நிறைந்தேன்‌. இனி எனக்கான சொல்‌ 
வெளியே இருந்துதான்‌ வரவேண்டுமென தெளிந்தேன்‌. 


மாநெறியினரே, உட்புகுந்து தன்னை அறிவதென்பது 
எத்தனை இடர்மிக்கதென்று நான்‌ இந்த மூன்றுநாட்களும்‌ 
ஒவ்வொரு சொற்பெருக்கின்‌ தன்னிலை 
மீட்சியின்போதும்‌ உணர்ந்துகொண்டிருந்தேன்‌. எதை 
நம்பி கிளம்பினேன்‌ என்றுதான்‌ மீளமீள 
கேட்டுக்கொண்டேன்‌. மெய்மை என்றும்‌ இறுதிவிடை 
என்றும்‌ மீட்பு என்றும்‌ என்னுள்‌ எழுந்த ஒவ்வொரு 
சொல்லையும்‌ விலக்கி நான்‌ கண்டடைந்தது ஒன்றே, 
நான்‌ கிளம்பியது வளர்ந்து பேருருக்‌ கொள்வதற்காக 
மட்டுமே. 


நான்‌ வைசம்பாயனன்‌ என என்னை 
அழைத்துக்கொண்டது ஏன்‌? நுண்சொல்‌ தொட்டுக்‌ 
கோத்து கிருஷ்ணயஜுர்வேதத்தை அமைத்த என்‌ 
முன்னோனின்‌ பெயர்‌ அது. நான்‌ அங்கிருந்து தொடங்க 
விழைந்திருக்கிறேன்‌. அவனைக்‌ கடந்துசெல்ல 
எண்ணியிருக்கிறேன்‌. நான்‌ என எழுந்து காலத்தின்‌ முன்‌ 
நிற்பது மட்டுமே என்‌ கனவு. நான்‌ இருந்த இடம்‌ 
விதைபுதைந்த மண்‌. கீறி எழுந்து வானோக்கவேண்டும்‌. 
அதற்காகவே கிளம்பினேன்‌. 


அந்தத்‌ தன்னுணர்வு என்ன என்றுதான்‌ இறுதிநாளாக 
இன்று இங்கு அமர்ந்து எண்ணிக்கொண்டிருந்தேன்‌. 
ஒவ்வொரு இளைஞனுக்குள்ளும்‌ முற்றா இளமையில்‌ 
பேராணவத்தை நிறைப்பது எது? நான்‌ நான்‌ என்றே 
அவன்‌ ஒவ்வொரு கணமும்‌ 
சொல்லிக்கொண்டிருக்கிறான்‌. உலகுக்கு முன்‌ எழுந்து 
தன்னை முன்வைப்பது குறித்து நூறாயிரம்‌ 
கோணங்களில்‌ கனவு காண்கிறான்‌. அவன்‌ 
வேறுபட்டவன்‌, அவன்‌ மேலானவன்‌, அவன்‌ ஊழால்‌ 
தெரிவுசெய்யப்பட்டவன்‌. அதை அன்றி அவன்‌ 
எண்ணுவதே இல்லை. 


எப்போது இவ்வெண்ணம்‌ என்னுள்‌ புகுந்தது? நானும்‌ 
பிற சிறுமைந்தரைப்போல கானாடுவதும்‌ நீராடுவதும்‌ 
சொல்லாடுவதுமே இன்பம்‌ என்று எண்ணியிருந்தவனே. 
என்னை என்று உணரத்தொடங்கினேன்‌? 
அருநெறியினரே, இங்கு அமர்ந்து 
எண்ணிக்கொண்டிருந்தபோது துழாவிச்சென்ற எண்ணம்‌ 
ஒன்று அத்தருணத்தை தொட்டுவிட்டது. 


நான்‌ எந்தை எனக்களித்த வேதச்சொற்களை 
உள்ளார்ந்து உசாவும்‌ தன்மைகொண்டிருந்தேன்‌. 
ஒருமுறை காட்டில்‌ நீரோடை ஒன்றை 
தாவிக்கடக்கையில்‌ என்‌ காலடிக்குக்‌ கீழே சூரியனை 
கண்டேன்‌. அக்கணம்‌ யஜுர்வேதச்சொல்‌ ஒன்று என்‌ 
எண்ணத்தில்‌ எழுந்தது. அவன்‌ அனலால்‌ தவத்தை**, 
மொழியால்‌ பிரம்மத்தை, ஒளியால்‌ உருவை, இந்திரனால்‌ 
தேவர்களை, காற்றால்‌ உயிர்ப்பை, சூரியனால்‌ ஒளியை, 
சந்திரனால்‌ விண்மீன்களை, யமனால்‌ மூதாதையரை, 
அரசனால்‌ குடிகளை ஆள்கிறான்‌.** உடல்‌ மெய்ப்பு 
கொள்ள அங்கேயே நின்றுவிட்டேன்‌. நெடுநேரம்‌. 
கொடுநோன்பாளரே, அக்கணத்தில்‌ அந்த நீண்ட 
வேதச்சொல்லடுக்கின்‌ முழுப்பொருளையும்‌ நான்‌ 
உணர்ந்துவிட்டேன்‌. 


அங்கு நின்று அழுதேன்‌. விண்ணை நோக்கி அங்கு 
சுடர்கொண்டிருந்த சூரியனை விழிநிறைத்து நான்‌ நான்‌ 
என்று சொல்லிக்கொண்டேன்‌. எனக்கும்‌ திறந்துவிட்டது 
அந்தப்‌ பொன்வாயில்‌. வேதமுனிவர்‌ தலைகளை 
கிளைநுனிகளாக்கி வந்தமைந்த அப்பறவையை நானும்‌ 
ஏந்தியிருக்கிறேன்‌. அறிதலென்பது ஒரு கணம்‌. 
முன்பிருந்த அனைத்தும்‌ பிறிதொன்றாக மாறும்‌ 
திகிரிச்சுழி. அனலால்‌ தவத்தை, மொழியால்‌ பிரம்மத்தை 
ஆளுதல்‌. அனலும்‌ மொழியும்‌. அனல்மொழி! 
மொழியனல்‌! 


அச்சொல்லில்‌ இருந்து எழுந்து மீண்டும்‌ மீண்டும்‌ 
நிகழ்ந்துகொண்டே இருந்தேன்‌. பின்னர்‌ 
உறுதிகொண்டேன்‌, என்‌ தவம்‌ மொழியை அனலாக்கி 
அடைதல்‌ மட்டுமே. அதன்பின்னரே காவியங்களை 
நோக்கி செல்லத்‌ தொடங்கினேன்‌. எந்தைக்கு அது 
உவப்பளிக்கவில்லை. இது வேதச்சொல்‌ எழும்‌ காடு, 
தைத்ரியமரபு எப்போதும்‌ காவியங்களுக்கு 
இடமளித்ததில்லை என்றார்‌. அப்படியென்றால்‌ நான்‌ 
பிருஹதாரண்யகத்திற்கே செல்கிறேன்‌ என்றேன்‌. எந்தை 
என்னை விழியோடு விழி நோக்கி ஒருகணம்‌ அமைந்தார்‌. 
பின்‌ அவர்‌ என்னிடம்‌ ஒரு சொல்லும்‌ உரைக்கவில்லை. 


சிவப்படிவரே, ஒடுங்குதல்‌ யோகத்தின்‌ வழி. விரிதலே 
கவிதைக்குரியது. நான்‌ விரியத்தொடங்கியதுமே என்‌ 
குருநிலையின்‌ நாற்றிசை வேலிகளை என்‌ கைகள்‌ 
தொட்டுவிட்டன. அங்கிருக்கமுடியாமல்‌ ஆனேன்‌. என்‌ 
இடம்‌ எங்கோ காத்திருக்கிறது என்று உணர்ந்தேன்‌. 
வடதிசை வேதம்‌ பெருகிய மண்‌ என்பதனால்‌ தென்திசை 
தேர்ந்தேன்‌ என உணர்கிறேன்‌. குளிர்விழைபவன்‌ 
நெருப்பை விட்டு விலகுவதுபோல. 


நான்‌ கிளம்பி ஒன்பது மாதங்களாகின்றன. 
அவந்தியையும்‌ உஜ்ஜயினியையும்‌ கடந்தேன்‌. 
விந்தியனை ஏறிக்‌ கவிந்து தண்டகாரண்யம்‌ சேர்ந்தேன்‌. 
இன்னும்‌ இன்னும்‌ என்று சென்றுகொண்டிருக்கிறது 
தெற்கு. அங்கு எனக்கெனக்‌ காத்திருப்பது எது 
என்றறியேன்‌. ஏதோ ஒன்று காத்திருக்கிறது என ஏன்‌ 
எண்ணுகிறேன்‌ என உசாவிக்கொண்டபோது எழுந்து 
நின்றது என்‌ வெற்றாணவம்தான்‌. 


நான்‌ ஊழால்‌ இலக்குநோக்கி தொடுக்கப்பட்டவன்‌ 
என்பதற்கு என்ன சான்று? கோடி கோடி உயிர்கள்‌ 
மண்ணில்‌ பிறந்து மடிகின்றன. இந்த மரத்தடியில்‌ ஒரு 
குயிலின்‌ சிற்றுடல்‌ பாதி மட்கிக்கிடப்பதை கண்டேன்‌. 
அதன்‌ பாடலை ஒரு செவியேனும்‌ கேட்டிருக்குமா என்று 
தோன்றியது. அதுவும்‌ தன்னை ஊழ்‌ தொடுத்த 
அம்பென்று எண்ணித்தான்‌ சிறகடித்துக்கொண்டிருந்ததா 
என்று எண்ணியதுமே சோர்ந்து இங்கே 
அமர்ந்துவிட்டேன்‌. 


காலம்‌ இறுகி கொடும்பிரி கொள்ளும்தோறும்‌ ஓர்‌ 
எண்ணம்‌ வந்து நின்றது. அடுத்த நோக்கென என்‌ முன்‌ 
வரும்‌ மனிதர்‌ எனக்கு வழிகாட்டும்‌ ஆசிரியரே என்று. 
வேடனோ வைதிகனோ வணிகனோ 
வழிப்போக்காளனோ எவராயினும்‌ எனக்கான 
விடையுடனேயே வருவார்கள்‌. அவர்கள்‌ சொல்லலாம்‌, 
உணர்த்தலாம்‌. நான்‌ ஊழின்‌ பணியாளன்‌ என்றால்‌ 
அவர்கள்‌ எனக்கெனவே வருவார்கள்‌ என்று 
உறுதிகொண்டேன்‌. 


“நீ என்னை எதிர்பார்த்தாயா?” என்றார்‌ பிச்சாண்டவர்‌. 
வைசம்பாயனன்‌ ஒருகணம்‌ தயங்கி “இல்லை, நான்‌ என்‌ 
அறியா இளமையினால்‌ இனிய கனவொன்றையே 
கொண்டிருந்தேன்‌. பனிவெண்தாடியும்‌ குழலும்‌ கனிந்த 
கண்களும்‌ கொண்ட முதுகவிஞர்‌ ஒருவரையே 
எதிர்நோக்கியிருந்தேன்‌” என்றான்‌. பிச்சாண்டவர்‌ “ம்‌” 
என்று முனகினார்‌. பின்னர்‌ “சிவமாகுக!” என்று 


தனக்குள்‌ என சொல்லிக்கொண்டார்‌. 

இருள்‌ விலகத்தொடங்கும்‌ பொழுதில்‌ இருவரும்‌ காட்டின்‌ 
விளிம்பை வந்தடைந்தனர்‌. அங்கே நீர்‌ சுழித்தோடிய 
ஓடை ஒன்றில்‌ முழங்காலளவு நின்று வைசம்பாயனன்‌ 
தன்‌ பொழுதிணைவு வணக்கத்தை செய்தான்‌. அப்பால்‌ 
இருந்த பாறைமேல்‌ கால்மடித்து அமர்ந்து மார்பில்‌ 
கைகளை கட்டிக்கொண்டு சூரியனை 
நோக்கிக்கொண்டிருந்தார்‌ பிச்சாண்டவர்‌. அவன்‌ 
வணங்கி முடித்து எழுந்து காட்டுக்குள்‌ புகுந்து 
இலைக்குறியும்‌ வேர்க்குறியும்‌ தேர்ந்து காய்களையும்‌ 
கனிகளையும்‌ சேர்த்து கொடிக்கூடையில்‌ 
எடுத்துக்கொண்டு ண்டபோது என்னவென்று 
அறிவதற்குள்ளாகவே அவன்‌ உடல்‌ துடிக்கத்‌ 
தொடங்கியது. அவர்‌ நெருப்பு மூட்டி சுள்ளிகளை எரித்து 
அதில்‌ பெருச்சாளி ஒன்றை சுட்டுக்கொண்டிருந்தார்‌. 
அவ்வூன்வாடை நீலப்புகையுடன்‌ எழுந்து அங்கிருந்த 
இலைகளை எல்லாம்‌ தழுவியிருந்தது. 


அவன்‌ உடல்கூசி புதருக்கு அப்பால்‌ நின்றுவிட்டான்‌. 
எலியின்‌ தோல்‌ மயிர்கருக அனலில்‌ வெந்து வழண்டு 

அதிலிருந்து கொழுப்பு தீயில்‌ விழுந்து நீலத்துளிகளாக 
வெடித்தது. நீண்ட பச்சைக்குச்சியில்‌ குத்தப்பட்டிருந்த 
அதன்‌ உடலில்‌ வால்‌ பொசுங்கி எரிய முகம்‌ 
அனல்படாமல்‌ விழிகளுடன்‌ எஞ்சியிருந்தது. திறந்த 
வாய்க்குள்‌ வெண்பற்களுடன்‌ அது புன்னகையுடன்‌ 
நெருப்பை ஆடையென அணிந்திருப்பதாகத்‌ 
தோன்றியது. 


அவனை திரும்பி நோக்கிய பிச்சாண்டவர்‌ “வருக!” என 
தலையசைத்தார்‌. அவன்‌ அப்போதும்‌ அசையாமல்‌ 
அங்கேயே நின்றிருந்தான்‌. அவர்‌ பெருச்சாளியை 
புரட்டிப்புரட்டி சுட்டார்‌. வெந்த ஊனின்‌ மணம்‌ அவனுக்கு 
வேள்வியை பத்தும்‌ ட வப்‌ அவன்‌ ஒரே 
ஒருமுறைதான்‌ பூதவேள்வியில்‌ பங்குகொண்டிருந்தான்‌. 
அதில்‌ கரடித்தோலணிந்த ஹோதாக்கள்‌ வெள்ளாட்டை 
வெட்டி பலியிட்டதைக்‌ கண்டு அஞ்சி கண்களை 
மூடிக்கொண்டான்‌. அருகே அமர்ந்திருந்த அவனது 
மூத்தவனாகிய அசலன்‌ அவன்‌ தொடையை தன்‌ 
கையால்‌ கிள்ளி விழிதிறக்கச்‌ செய்தான்‌. தந்தை திரும்பி 
விழிகளால்‌ அவனை அதட்டி நிமிர்ந்து அமரச்செய்தார்‌. 
வேதம்‌ அவனைச்‌ சூழ்ந்து ஓலித்துக்கொண்டிருந்தது. 
நூறு பசிகொண்ட ஓநாய்கள்‌ முரலுதல்‌ போல சந்தம்‌ 


கொண்ட அதர்வம்‌. 


கழுத்துக்குழாய்‌ அறுபட்ட வெள்ளாட்டின்‌ கால்கள்‌ 
துடித்துக்கொண்டிருந்தன. அதன்‌ வெட்டுண்ட தலையை 
அப்பால்‌ இருந்த பீடத்தில்‌ வைத்துவிட்டு கழுத்திலிருந்து 
பீரிட்ட குருதியை அனவில்‌ பாய்ச்சினர்‌. கூடவே நெய்யும்‌ 
ஊற்றப்பட்டபோது தழல்‌ உண்டு நாவெழுந்தது. 
அப்பமும்‌ மலரும்‌ தேனும்‌ நெய்யும்‌ கலந்து விழுங்கி 
தங்கள்‌ மூவெரிக்கூடத்தில்‌ எழுந்தாடும்‌ அதே அனல்தான்‌ 
அது என எண்ணவே நெஞ்சு முரண்கொண்டது. 


ஊன்‌ துண்டுகளை வெட்டி இடும்தோறும்‌ அனலின்‌ 
மணம்‌ வேறுபட்டபடியே வந்தது. குளம்புகளும்‌ 
மயிர்வாலும்‌ எரியும்போது குமட்டல்‌ கொண்டு அவன்‌ 
வயிறு அதிர்ந்தது. அங்கே மயங்கி விழுந்துவிடலாகாது 
என்பதை மட்டுமே எண்ணத்தில்‌ நிலைக்கவிட்டு எதிரே 
நின்றிருந்த வேதத்தூணை மட்டுமே நோக்கிக்‌ 
கொண்டிருந்தான்‌. ஆனால்‌ அவன்‌ உடலே அந்த 
நாற்றக்குவையை உணர்ந்துகொண்டிருந்தது. நோயுற்ற 
பசு என அவ்வப்போது அவன்‌ உடலதிர்ந்தான்‌. 


வேள்விநிறைவில்‌ ஊன்கலந்த அன்னம்‌ 
பரிமாறப்பட்ட போது அவன்‌ தந்தை அதில்‌ ஒரு 
பருக்கையை எடுத்து தன்‌ வாயிலிட்டு கைகூப்பி 
“பிரம்மமாகுக! பிரம்மம்‌ வளர்க! பிரம்மம்‌ எஞ்சுக!” 
என்றார்‌. அசலன்‌ ஒரு பருக்கையை எடுத்து 
அவ்வண்ணமே சொல்லி வாயிலிட்டான்‌. அவனால்‌ 
நிற்கவே முடியவில்லை. நினைத்து நினைத்து உந்தியும்‌ 
உடலெழவில்லை. “உம்‌!” என்றார்‌ தந்தை. அவன்‌ ஒரு 
பருக்கையை எடுத்துக்கொண்டான்‌. அதை நாபடாமல்‌ 
வைத்து திருப்பி எடுத்துக்கொண்டான்‌. எவருமறியாமல்‌ 
அதை கீழே உதிர்த்தபோது மெல்ல உடல்‌ இளகியது. 
பெருமூச்சுவிட்டபோது கண்களில்‌ நீர்‌ இருப்பதை 
உணர்ந்தான்‌. 


அதன்பின்‌ எந்த வேள்வியிலும்‌ ஏதோ ஒரு தருணத்தில்‌ 
அவன்‌ ஊன்பொசுங்கும்‌ மணத்தை அடைந்தான்‌. 
சிலவகை அரக்குமரங்கள்‌ எலும்பென எரிந்தன. ஊன்‌ 
என உருகின சிலவகை காய்கள்‌. பட்டு எப்போதுமே 
முடியெனப்‌ பொசுங்கியது. நெய்யில்‌ குருதி எரிந்தது. 
வேள்விக்கென அமரும்போதே அவன்‌ அந்த 
கெடுமணத்திற்காக காத்திருக்கலானான்‌. நாளடைவில்‌ 
வேள்வியே அவனுக்கு உளவிலக்களித்தது. சாலைக்குப்‌ 
பிந்தினான்‌. வேதநிரையில்‌ பின்னால்‌ அமர்ந்தான்‌. 
தந்தை உசாவியதற்கெல்லாம்‌ புறச்சொற்களில்‌ மறுமொழி 


சொன்னான்‌. ஒருநாள்‌ அவர்‌ விழிநோக்கி சொன்னான்‌ 
“எந்தையே, நான்‌ இனி வேள்விக்கு அமர்வதில்லை 
என்றிருக்கிறேன்‌”. 


திகைத்து அவர்‌ “என்ன சொல்கிறாய்‌?” என்றார்‌. “இது 
நாமறியாத தொல்காலத்தில்‌ நன்றுதீது திரியாத எளிய 
மானுடர்‌ எவரோ ஆற்றிய சடங்கு. வழிவழி வந்தது 
என்பதனாலேயே இதை இன்னமும்‌ 
ஆற்றிக்கொண்டிருக்கிறோம்‌. இதன்‌ பொருளென்ன 
என்று அறியோம்‌. இதன்‌ விளைவென்ன என்றும்‌ 
உணர்ந்திலோம்‌. இதன்‌ துன்பங்களையும்‌ இது அளிக்கும்‌ 
பழிகளையும்‌ மட்டும்‌ சூடிக்கொண்டிருக்கிறோம்‌” 
என்றான்‌. “இதுவன்று வேதம்‌. அது காலையொளி சூடும்‌ 
பனிமலைமுடிகளைப்போல தூயது. நாவில்‌ விழும்‌ 
மழைத்துளிபோல வானை மட்டுமே அறிந்தது. அதையே 
நான்‌ நாடுகிறேன்‌.” 


அவனருகே நின்றிருந்த அசலன்‌ திகைத்து 
மூச்செறிந்தான்‌. தந்தை “தொன்மையானவை 
அனைத்தும்‌ நம்மிடம்‌ நீடிப்பதில்லை, மைந்தா. இது 
வழிவழி வந்திருப்பதனாலேயே வாழும்தகுதி 
கொண்டதாகிறது” என்றார்‌. துடுக்குடன்‌ “அதுவன்றி 
பிறிதெதையும்‌ சொல்வதற்கில்லையா தங்களுக்கு?” 
என்றான்‌ வைசம்பாயனன்‌ அவர்‌ விழிகளை நோக்கி. 
“இல்லை மைந்தா, வேள்வியும்‌ வேதமும்‌ 
பொருள்கொண்டு அடையப்பெறுவன அல்ல” என்றார்‌ 
தந்தை. “நான்‌ பொருளெனக்‌ கொள்ளாத ஒன்றை 
இனிமேல்‌ ஆற்றப்போவதில்லை” என்றான்‌ 
வைசம்பாயனன்‌. 


அவர்‌ சிலகணங்களுக்குப்பின்‌ “நன்று. உன்‌ வழி 
அதுவென்றால்‌ அதன்‌ விளைவுகள்‌ அனைத்தும்‌ 
உன்னுடையதே ஆகுக!” என்றபின்‌ திரும்பிச்சென்றார்‌. 
அசலன்‌ “என்ன சொன்னாய்‌ மூடா!” என தாழ்ந்த குரலில்‌ 
சொன்னான்‌. “இது ஊனுண்ணும்‌ வேடர்களின்‌ 
தொல்சடங்கு...” என்றான்‌ வைசம்பாயனன்‌. “நாம்‌ 
ஊன்பலி இடுவதில்லை” என்றான்‌ அசலன்‌. “நாம்‌ 
இடுவதும்‌ ஊனே. கொல்லப்படாததனால்‌ நெய்‌ ஊன்‌ 
அல்ல என்றாகிவிடாது” என்றான்‌ வைசம்பாயனன்‌. “நீ 
முரண்பட முடிவுசெய்திருக்கிறாய்‌. வேதம்‌ மீது 
எழுந்துவிட்டதாக எண்ணிக்கொண்டிருக்கிறாய்‌. கருதுக, 
அவ்வாறு எண்ணிய அசுரர்‌ அனைவருமே 
அழிக்கப்பட்டிருக்கிறார்கள்‌” என்றபின்‌ அவன்‌ 
தந்தையைத்‌ தொடர்ந்து சென்றான்‌. 


பிச்சாண்டவர்‌ பெருச்சாளியை அருகிலிருந்த பாறைமேல்‌ 
போட்டு மும்முறை தட்டி அதன்‌ சாம்பலை உதிர்த்தார்‌. 
அதன்‌ வால்‌ நீல ஒளியுடன்‌ நெய்யுருகும்‌ மணத்துடன்‌ 
எரிந்துகொண்டிருந்தது. அதை குச்சியால்‌ அடித்து 
அணைத்தார்‌. பச்சைக்கோலின்‌ நுனியிலும்‌ அனல்‌ 
எரிந்தது. அதை தீயில்‌ வீசிவிட்டு தன்‌ சூலத்தால்‌ 
பெருச்சாளியின்‌ குடல்‌ அகற்றப்பட்ட அடிவயிற்றை 
இரண்டாகப்‌ பிளந்தார்‌. நெஞ்சக்கூடு உடைந்து பிரிய 
அது இருபக்கமும்‌ கால்கள்‌ விரிய அகன்றது. வெண்ணிற 
அடுக்குகளாக தசை வெந்து படிந்திருந்தது. அதன்‌ சிறிய 
கூர்முகத்தில்‌ கண்கள்‌ வெந்து அடங்‌ 
துயில்வதுபோலிருந்தது. 


அவர்‌ ஓவியம்‌ வரைவதுபோன்ற திறன்‌ மிக்க மெல்லிய 
அசைவுகளுடன்‌ அதன்‌ வெந்து சுருண்ட தோலை 
இருபக்கமும்‌ விலக்கினார்‌. வெள்ளெலும்புகளுடன்‌ 
வெந்த ஊன்‌ மட்டும்‌ நெஞ்செனத்‌ திறந்திருந்தது. 
மூவேலின்‌ கூர்முனையால்‌ அவர்‌ அதை மட்டும்‌ வெட்டி 
எடுத்தார்‌. நான்கு பொசுங்கிய கால்கள்‌ நடுவே ஊன்‌ 
பெயர்ந்த குழியுடன்‌ எலி பாறைமேல்‌ மல்லாந்து கிடந்தது. 
அந்த ஊனை அருகில்‌ விரித்திருந்த இலைமேல்‌ 
வைத்தபின்‌ அவனை நோக்கி அவர்‌ திரும்பியபோது 
அவன்‌ அஞ்சி மேலும்‌ பின்னடைந்தான்‌. 


பிச்சாண்டவர்‌ அருகே கிடந்த தட்டைக்கல்‌ ஒன்றை 
எடுத்து சிறிய பாறைமேல்‌ வைத்தார்‌. “சிவம்‌! சிவம்‌! 
சிவம்‌!” எனக்‌ கூவியபடி பிறிதொரு உருளைக்கல்லை 
அதன்மேல்‌ வைத்து கைகூப்பினார்‌. கையெட்டும்‌ 
தொலைவிலிருந்து மூன்று சிறிய மலர்களைப்‌ பறித்து 
அதற்குச்‌ சூட்டி “பணிக சிவம்‌!” என மும்முறை கூவினார்‌. 
பெருச்சாளியின்‌ ஊனை எடுத்து அதன்‌ அருகே வைத்து 
படையல்‌ கொள்க என வலக்கை மூன்றுவிரலால்‌ 
செய்கை காட்டினார்‌. நெற்றி மண்பட உடல்‌ வளைத்து 
மும்முறை வணங்கி “சிவமேநாம்‌!” என்று கூவினார்‌. 


அங்கிருந்து ஓடிவிடவேண்டும்‌ என்றுதான்‌ அவன்‌ 
உள்ளம்‌ திமிறிக்கொண்டிருந்தது. ஆனால்‌ அவன்‌ 
கால்கள்‌ உயிரற்றவை போலிருந்தன. தன்‌ விழிநோக்கு 
ஒரு வடமென ஆகி அக்காட்சியில்‌ தன்னை 
கட்டியிருப்பதாக உணர்ந்தான்‌. அவர்‌ இரு இலைகளை 
விரித்து அந்த ஊனை இருபங்காகப்‌ பிரித்து அவற்றில்‌ 
வைத்தார்‌. ஒன்றின்‌ அருகே கால்மடித்து அமர்ந்தபின்‌ 
திரும்பி அவனிடம்‌ “வருக!” என்றார்‌. 


அக்கணம்‌ அந்தச்‌ சரடு அறுபட்டதுபோல அவன்‌ 


பின்னால்‌ சரிந்து கையிலிருந்த கூடையை 
கீழேபோட்டுவிட்டு திரும்பி ஓடத்தொடங்கினான்‌. அவர்‌ 
பின்னால்‌ ஓடிவருவதுபோல தோன்றிக்கொண்டிருந்தது. 
பின்னர்‌ அத்தனை மரங்களும்‌ கால்முளைத்து தன்னைத்‌ 
தொடர்வதுபோலிருந்தது. காடே ஒரு பெரும்பெருக்கென 
அவனுக்குப்‌ பின்னால்‌ கொந்தளித்து வந்தது. 
மூச்சுநிறைந்து விலாவெலும்புகள்‌ 
வெடிக்குமென்றானபோது அவன்‌ நின்றான்‌. உந்திவந்த 
விசை எஞ்சியிருக்க முன்னால்‌ விழுந்து கையூன்றி 
அமர்ந்தான்‌. 

அங்கேயே அமர்ந்து மூச்சிளைத்தான்‌. மூச்சு 
தளரத்தொடங்கியதும்‌ உள்ளம்‌ கரைந்து 
அழத்தொடங்கினான்‌. நெடுநேரம்‌ அழுது பின்‌ ஓய்ந்து 
எழுந்தபோது இனிய களைப்புடன்‌ உடற்தசைகள்‌ 
நெகிழலாயின. அங்கேயே புற்பரப்பில்‌ மல்லாந்து வானை 
நோக்கியபடி படுத்தான்‌. வானம்‌ ஒளிகொள்ளத்‌ 
ந... கண்கள்‌ கூசி காதுநோக்கி நீர்க்கோடு 
வழிந்தது. மூச்சு சீரடைய நெஞ்சு எழுந்தமைய அவன்‌ 
துயிலில்‌ ந்தால்‌ 


அவன்‌ கண்களுக்குள்‌ ஒளி வந்துகொண்டிருந்தது. அது 
எண்ணங்களையும்‌ உதிரிக்கனவுகளையும்‌ 
ஒளிபெறச்செய்தது. அவன்‌ வேள்விச்சாலை ஒன்றில்‌ 
அமர்ந்திருந்தான்‌. நடுவே எரிகுளத்தில்‌ நின்ற நெருப்பு 
வெண்ணிறமாக இருந்தது. அவன்‌ வேதமுரைத்தபடி தன்‌ 
கால்விரல்களை வெட்டி அதிலிட்டான்‌. இரு 
கால்களையும்‌ வெட்டி அவியிட்டான்‌. இடக்கையால்‌ 
வலக்கையை வெட்டி அனலூட்டினான்‌. பின்‌ எழுந்து 
அனல்‌ நோக்கி நடந்தான்‌. ஊன்‌ எரியும்‌ இன்மணம்‌ 
மூக்கை நிறைத்தது. 


திடுக்கிட்டு விழித்துக்கொண்டான்‌. தன்‌ நெஞ்சிலிருந்த 
வரி ஒன்றை என்ன இது என்பதுபோல புரட்டிப்புரட்டி 
பார்த்தான்‌. ட ம்வ்ள சொற்களை கலைமகள்‌ 
சுவைத்து உண்கிறாள்‌. அழகிய மலர்களை அலைமகள்‌ 
விரும்பி உண்கிறாள்‌. இனியவர்களே, அனலை 
அருந்துகிறாள்‌ கொற்றவை.” எவருடைய வரிகள்‌ இவை? 


“காலத்தை உண்கிறான்‌ பிரம்மன்‌. வெளியை 
உண்கிறான்‌ விண்ணோன்‌. இனியவர்களே, 
ஊழிப்பெருக்கை உண்பவனோ உருத்திரன்‌.” அந்த 
வரிகளைத்தான்‌ அவன்‌ தன்‌ கனவில்‌ வேதமெனச்‌ 
சொல்லி அவியூட்டினான்‌. “வேதத்தை சுவைக்கின்றனர்‌ 
தேவர்கள்‌. மெய்மையை சுவைக்கின்றனர்‌ தெய்வங்கள்‌. 


இனியவர்களே, தன்னையே சுவைக்கிறது பிரம்மம்‌.” 
எங்கோ வாசித்தவை. முற்றிலும்‌ மறந்து எங்கோ 
கிடந்தவை. 


அவன்‌ எழுந்து களைப்புடன்‌ நின்றான்‌. உள்ளம்‌ 
அம்முடிவை எடுப்பதற்குள்ளாகவே கால்கள்‌ திரும்பி 
நடக்கத்‌ தொடங்கின. அவன்‌ சென்றபோது அந்த 
இடத்திலேயே அப்படியே பிச்சாண்டவர்‌ அமர்ந்திருந்தார்‌. 
கைகழுவச்சென்ற அவன்‌ மீள்வதைக்‌ காத்திருப்பவர்‌ 
போல. அவர்‌ முன்‌ இரு இலைகளிலும்‌ ஊன்‌ ஆறிப்போய்‌ 
இருந்தது. அவன்‌ அவர்‌ அருகே சென்று நின்றான்‌. அவர்‌ 
அவனை வெறுமனே நோக்கினார்‌. குருதிபடர்ந்த நோக்கு 
இரு கூர்கள்‌ என அவனைத்‌ தொட்டு நின்றது. 


அவன்‌ அவர்‌ அருகே அமர்ந்து அந்த ஊனை அள்ளி 
“பிரம்மத்திற்குக்‌ கொடை” என மும்முறை சொல்லி 
வாயிலிட்டு மென்று உண்டான்‌. அவர்‌ “சிவம்‌ கொள்க!” 
என்று உரைத்தபின்‌ உண்ணலானார்‌. ஊன்‌ 
மென்மையாக உருகியநெய்யுடன்‌ இருந்தது. 
நெடுநாட்களுக்கு முன்னரே அவன்‌ அதை 
உண்மருந்தான்‌ என அறிந்தான்‌. 

பிச்சாண்டவருடன்‌ நடப்பது எளிதல்ல என்று 
வைசம்பாயனன்‌ கண்டுகொண்டான்‌. 
மலைப்பாதைகளின்‌ சுழலேற்ற வழியில்‌ அவர்‌ 
பருந்தென ஏறிச்சென்றார்‌. பாறைகளில்‌ 
விட்டில்போல தாவித்தாவி அமர்ந்தார்‌. அவர்‌ 
இளைப்படைவதை பார்க்கமுடியவில்லை. 
அவனுக்காகவே அவர்‌ அவ்வப்போது நின்றார்‌. அவன்‌ 
மூச்சிரைக்க அவரை அணுகி நின்றபோது அவர்‌ 
இயல்பாக தொலைவை நோக்கியபடி சிலைத்துக்‌ 
காத்திருந்தார்‌. அவர்‌ உடலில்‌ மூச்சோடுவதே 
தெரியவில்லை. 


அன்று முழுக்க அவன்‌ அவருடன்‌ பயணம்செய்தும்‌ ஒரு 
சொல்லேனும்‌ அவரிடமிருந்து எழவில்லை. அவருடைய 
முப்புரிவேலின்‌ எலும்புமணிகளின்‌ ஓசை அவர்‌ குரலென 
ஒலித்து அவனை அழைத்துச்சென்றது. நீரோடையில்‌ 
அவர்‌ கையள்ளிக்‌ குடிக்கும்போது பக்கவாட்டில்‌ அவரது 
முகத்தை நோக்கினான்‌. சடைத்திரிகளாகத்‌ தொங்கிய 
தாடியில்‌ ஒட்டாமல்‌ உருண்ட நீர்மணிகளை தலையை 
உதறி தெறிக்கவைத்தபோது காட்டுவிலங்கு 
போலிருந்தார்‌. விலங்கு என்பதை அவன்‌ கற்ற 
குருநிலைகளில்‌ தன்னை அறியாதது, எனவே பிரம்மம்‌ 
என்பதை உணரவியலாதது என்றே சொல்லியிருந்தனர்‌. 
புலன்களில்‌ விடுதலையின்றி விலங்கிடப்பட்டது. 
முற்றிருளே அதன்‌ முதற்குணம்‌. 


es அவரைப்‌ பார்த்தபின்‌ எதிரே வரும்‌ 
லங்குகளை நோக்கியபோது அவை முழு 
விடுதலைகொண்டவை என்று தோன்றியது. காற்றுக்கு 
தன்னை ஒப்புக்கொடுத்துவிட்ட மென்பஞ்சுத்துகள்கள்‌ 
போலிருந்தன அவை. தானென்று உணரும்‌ ஒன்றை 
அவை சுமந்தலையவில்லை. எனவே திசைதேடித்‌ 
தவிக்கவில்லை. தானற்ற ஒன்றை கணம்தோறும்‌ 
உணர்ந்து திகைத்து நெஞ்சழியவில்லை. விலங்கென்று 
ஆவதே விடுதலை போலும்‌. கற்றுக்கற்று சென்றடையும்‌ 
இடம்‌ அதுவே என்றால்‌ சொல்லென அமைந்து சுழற்றிக்‌ 
கொண்டுசெல்லும்‌ இம்மாயப்பெருக்கின்‌ நோக்கம்தான்‌ 
என்ன? 


அச்சொல்லின்மையே இயல்பென்று தோன்றியது. 
சொல்லெடுக்கத்‌ தொடங்கினால்‌ விலங்கு உருகி 
பிறிதுருக்கொண்டு மானுடனாகிறது. மானுடன்‌ 
அவனுக்குச்‌ சொல்வதற்கு ஏதுமில்லை. அவன்‌ 
கற்றவற்றுக்கும்‌ தேர்ந்தவற்றுக்கும்‌ அப்பால்‌ சொல்‌ என 
ஏதுமில்லை. அவன்‌ அறியவேண்டியது சொற்களைத்‌ 
திறக்கும்‌ முறை. சொல்லின்மையில்‌ இருந்து 
சொல்லெழும்‌ வகை. 


அவரது காலடிகளை அவன்‌ புழுதியில்‌ 
நோக்கிக்கொண்டு தொடர்ந்தான்‌. அவை மண்ணில்‌ 
சீராகப்‌ பதிந்திருந்தன. ஓவியன்‌ இட்ட தடங்கள்‌ போல. 
அதன்பின்‌ தன்‌ கால்தடத்தை நோக்கினான்‌. அவற்றில்‌ 
வலக்கால்‌ அழுத்தம்‌ மிகுந்திருந்தது. சற்றே பக்கவாட்டில்‌ 
விலகியிருந்தது இடக்கால்‌. அத்தனை மானுடரும்‌ 
அப்படித்தான்‌ நடக்கிறார்கள்‌ என அப்போது 
உணர்ந்தான்‌. உடலின்‌ எடைக்கும்‌ நிலைக்கும்‌ ஏற்ப 
கால்களை விலக்கியமைத்து நடப்பது மானுட இயல்பு. 
அவன்‌ காலடிகளில்‌ அவன்‌ உள்ளம்‌ தெரிந்தது. மேலே 
மேலே எனத்தாவி எழும்‌ முதற்கால்‌. அதற்கு 
நிலையமைத்து அளித்துத்‌ தொடரும்‌ இடக்கால்‌. மானுடர்‌ 
அனைவரும்‌ காலடிகளால்‌ மண்ணில்‌ தங்களை 
எழுதிக்கொண்டிருக்கிறார்கள்‌. 


தன்‌ காலடிகளில்‌ பதிந்திருந்த உளவிசையைக்‌ 
கண்டதுமே அதனுடன்‌ இணைந்த தயக்கத்தையும்‌ 
கண்டுவிட்டான்‌. அவரது காலடிச்சுவடுத்‌ தொடரை 
அணுகியும்‌ விலகியும்‌ அது உடன்‌ சென்றது. முற்றிலும்‌ 
நிகரான இரு தடங்கள்‌ முற்றிலும்‌ இணையாகப்‌ பதிந்து 
முன்‌ சென்றன. நிகர்நிலை கொண்ட உடல்‌. தலையில்‌ 
நெய்க்குடம்‌ தளும்பாது செல்லும்‌ ஆய்ச்சியின்‌ இயல்பான 
சீரசைவுகள்‌. அப்போது அவன்‌ அந்தப்‌ புலியை 
பார்த்தான்‌. அவர்களின்‌ காலடியோசையைக்‌ கேட்டு அது 
காற்றுபட்ட தழலென சற்றே வளைந்து எழுந்தது. 
வாய்திறந்து வெண்கோட்டுப்‌ பற்கள்‌ தெரிய ஓசையின்றி 
சீறியது. சுண்ணக்கூழாங்கற்கள்‌ போன்ற விழிகள்‌ 
நோக்கற்ற வெறிப்பு காட்ட சுருட்டுப்புழு என சுருண்டு 
பின்னால்‌ எழுந்து முன்னங்காலை சற்று தூக்கி 
ஆட்டியது. 


அவன்‌ நின்று அதை நோக்க அவர்‌ இயல்பாக 
கடந்துசென்றார்‌. அது ஓசையில்லாது தாவி நீண்டு 
சரிந்திருந்த மூங்கில்கழை ஒன்றில்‌ ஏறி அதன்மேல்‌ 
தூக்கி வளைந்த வாலுடன்‌ நடந்துசென்றது. ஒவ்வொரு 
காலடியும்‌ ஒற்றைக்கோட்டில்‌ ஒற்றி ஒற்றி விழ 


அதற்கேற்ப இடை நெளிந்தசைய அது மூங்கில்நுனிக்குச்‌ 
சென்று வால்சுழல மறுபக்கம்‌ புதருக்குள்‌ பாய்ந்து மூழ்கி 
மறைந்தது. அதன்‌ விழிப்பாவை எஞ்சியிருக்கையிலேயே 
அது அங்கிருந்ததா என வியந்தது நெஞ்சம்‌. 

அவர்‌ முன்னால்‌ சென்றுவிட்டிருப்பதைக்‌ கண்டான்‌. 
பாய்ந்து அவரைத்‌ தொடர்ந்தோடி அணுகினான்‌. அவர்‌ 
அவன்‌ நின்றதையும்‌ வந்ததையும்‌ உணர்ந்ததாகவே 
தெரியவில்லை. எந்நிலையில்‌ எங்குள்ளது அவர்‌ 
உள்ளம்‌ என்பதை அவரைத்‌ தொடர்கையில்‌ 
அறியக்கூடவில்லை. அவர்‌ தன்னை எங்கு 
அழைத்துச்செல்கிறார்‌ என்பதை அவன்‌ அவ்வப்போது 
எண்ணிக்கொண்டான்‌. ஆனால்‌ அவர்‌ அதை அறிவார்‌ 
என்பதை உள்ளம்‌ நன்குணர்ந்திருந்தது. 

அன்று மாலைவரை அவர்கள்‌ நடந்தனர்‌. வெயில்‌ 
மயங்கத்தொடங்கியபோது அவர்கள்‌ ஒரு சிறுகுன்றின்‌ 
சரிவை அடைந்திருந்தனர்‌. அதன்‌ மேல்‌ இரு பெரும்‌ 
விரல்களால்‌ எடுத்து வைக்கப்பட்ட கழற்சிக்காய்‌ என 
ஒற்றைக்கரும்பாறை அமைந்திருந்தது. அவர்‌ குன்றில்‌ 
ஏறத்தொடங்கியதும்‌ அவனும்‌ தொடர்ந்தான்‌. 
அப்பாறையை ஓட்டி நின்றிருந்த ஆலமரத்தின்‌ 
பொருத்துக்களில்‌ கால்வைத்து ஏறி அவர்‌ மேலே 
சென்றார்‌. அவன்‌ மேலேற முடியாமல்‌ மரக்கிளைநுனியில்‌ 
தவித்தபோது அவனைத்‌ திரும்பிப்பார்க்கவில்லை. 


கைகளை விட்டுவிட்டு அவன்‌ மழுங்கலான 
பாறைப்பரப்பை நோக்கி ஓணானைப்போல குதித்தான்‌. 
மார்புக்கூடு அறைபட விழுந்து சறுக்கியிறங்குவதை 
அவர்‌ நோக்கிக்கொண்டு நின்றார்‌. அவன்‌ 
கைவிரல்களாலும்‌ கால்விரல்களாலும்‌ கவ்விக்கொண்டு 
தொற்றிநின்றான்‌. ஒரு விரிசலில்‌ வலக்கால்‌ கட்டைவிரல்‌ 
பொருந்தியதும்‌ விழுந்துவிடமாட்டோம்‌ என உள்ளே 
உலைந்த தன்னிலை உணர்ந்தது. 
நிலைப்படுத்திக்கொண்டபின்‌ உடலை மேலே தாக்கி 
தவழ்ந்து ஏறினான்‌. 


எழுந்து நின்றபோது மார்பும்‌ வயிறும்‌ சிராய்த்து 
அனல்பட்டதுபோல்‌ எரிந்தன. அவர்‌ பாறைமேல்‌ நின்று 
மேற்கே விழத்தொடங்கியிருந்த சூரியனை நோக்கினார்‌. 
அவன்‌ அவர்‌ அருகே நின்று செங்கதிர்‌ 
பழுத்துக்கொண்டிருப்பதை பார்த்தான்‌. கீழே காட்டில்‌ 
குரங்குகள்‌ எக்காளமிட்டன. போர்க்களமொன்றிலிருந்து 


எழும்‌ அம்புகள்‌ போல பறவைகள்‌ பீரிட்டெழுந்து 
சுழன்றிறங்கின. காடு மெல்ல இருண்டு அடங்கியது. 
பறவைக்குரல்களால்‌ ஆனதாக மாறியது. எரியும்‌ 
தங்கிய சருகுக்கரிகள்‌ போல பறந்து அமைந்தன 
சிறுகருங்குருவிகள்‌. 


இறுதிப்பறவை எழுந்து விழுந்ததும்‌ சூரியவட்டம்‌ 
முற்றணைந்தது. எஞ்சிய ஒளியில்‌ பிச்சாண்டவர்‌ 
ஊன்றிய சூலமும்‌ கையில்‌ கப்பரையுமாக 
நிழலுருவெனத்‌ தெரிந்தார்‌. பாறைப்பரப்பில்‌ அமர்ந்து 
அவனிடம்‌ செய்கையால்‌ ஆடைகளைக்‌ கழற்றும்படி 
சொன்னார்‌. அவன்‌ தன்‌ மேலாடையையும்‌ 
இடையிலணிந்திருந்த பருத்தியாடையையும்‌ கழற்றி 
அவரிடம்‌ அளித்தான்‌. அவர்‌ அவன்‌ அணிகலன்களை 
விழிசுட்ட கழுத்திலணிந்த ஒற்றைமணி மாலையையும்‌ 
கையிலிருந்த சிற்றாழியையும்‌ காதிலிருந்த ஒற்றைமலர்‌ 
கடுக்கன்களையும்‌ கழற்றி துணிக்குமேல்‌ போட்டான்‌. 


முழுவெற்றுடலுடன்‌ அவர்‌ முன்‌ நின்றபோது முன்னரே 
அவ்வாறுதான்‌ நின்றிருந்தான்‌ என்றே உணர்ந்தான்‌. 
அவர்‌ அருகே ஓடிய கருகிய மாணைக்கொடியை 
இழுத்துப்பறித்து சுருட்டி துணிகளுடன்‌ வைத்தார்‌. இரு 
கற்களை உரசி பொறி எழுப்பி அதை பற்றவைத்தார்‌. 
தயங்கி எழுந்த தழல்‌ துணியை பொசுங்கவைத்து 
ஊறிப்பரவி நாவெழுந்தது. அதன்‌ அழலாட்டம்‌ 
எழுந்ததும்‌ அவர்‌ அவனிடம்‌ “அமர்க!” என்றார்‌. அவர்‌ 
குரலையே அவன்‌ மறந்துவிட்டிருந்தான்‌ என அப்போது 
உணர்ந்தான்‌. 


அவன்‌ கால்கோட்டி அமர்ந்ததும்‌ உரத்த குரலில்‌ “ஓம்‌!” 
என்றார்‌. அவன்‌ எதிர்முரலல்‌ என அதை 
மீட்டொலித்தான்‌. “ஓம்‌! ஓம்‌! ஓம்‌!” என அவர்‌ 
முழங்கிக்கொண்டிருந்தார்‌. அவ்வொலி எழுந்‌ 
கார்வைகொண்டு சூழ்ந்தது. இயல்பாகத்‌ திரிபுகொண்டு 
“சிவம்‌!” என்று ஆயிற்று. “சிவமேயாம்‌!” என்று முற்றியது. 
“ஆம்‌! ஆம்‌ ம்‌!” என ஆகி அமைந்தது. அவனைச்‌ 
ட ருளில்‌ அந்த ஒலியின்‌ கார்வை 
நிறைந்திருந்தது. 


அவர்‌ அவனருகே கிடந்த ஒரு தட்டைக்‌ கல்லைச்‌ சுட்டி 
அதை எடுத்து தன்‌ முன்னால்‌ வைக்கும்படி செய்கையால்‌ 
சொன்னார்‌. அவன்‌ அதை எடுத்து வைத்ததும்‌ பிறிதொரு 
உருளைக்கல்லைச்‌ சுட்டி அதை எடுத்துவைக்கும்படி 
விழிகளால்‌ ஆணையிட்டார்‌. அவன்‌ கல்மேல்‌ கல்வைத்து 
சிவத்தை நிறுவினான்‌. எரிந்த அனல்‌ 


முற்றவிந்துவிட்டிருந்தது. அவர்‌ அதில்‌ ஒரு சிட்டிகை 
அள்ளி சிவக்குறிமேல்‌ பூசினார்‌. எஞ்சியதை அவன்‌ 
நெற்றியிலிட்டு “சிவமாகுக!” என்றார்‌. அவன்‌ கைகூப்பி 
“ஓம்‌” என்றான்‌. அவர்‌ தன்‌ முப்புரிவேலை அவன்‌ 
தலைமேல்‌ வைத்து “சிவமேயாம்‌” என்றார்‌. அவன்‌ 
கண்களை மூடி அச்சொல்லை தன்னுள்‌ 
நிறைத்துக்கொண்டான்‌. 

அன்று கருநிலவு. கதுப்புகொண்ட இருளில்‌ 
பிச்சாண்டவரின்‌ அருகே வைசம்பாயனன்‌ 
அமர்ந்திருந்தான்‌. அவர்களின்‌ தலைக்குமேல்‌ 
ஒவ்வொன்றாக விண்மீன்கள்‌ எழுந்து வந்தி 
செறிந்துகொண்டிருந்தன. சற்றுநேரத்தில்‌ கீழே இருந்த 
காட்டின்‌ கிளைவளைவுகளைக்கூட பார்க்கும்வகையில்‌ 
விழிகள்‌ ஒளியடைந்தன. காட்டிலிருந்து 
இலைவெம்மையும்‌ தழைமணமும்‌ கொண்ட காற்றும்‌ 
ஒலிகள்‌ இணைந்து உருவான மீட்டலும்‌ எழுந்து 
வந்துகொண்டிருந்தன. 


“அங்கு தெரியும்‌ அந்த விண்மீன்களை வேதச்‌ சொற்கள்‌ 
என்க! இங்கு வந்துகொண்டிருக்கும்‌ அந்த ஓசையை 
வேதம்‌ எனக்கொள்க! வானை அவை 
அறிவுறுத்துகின்றன. காட்டை அவை கொண்டுவந்து 
அளிக்கின்றன. அக்குறிகளை தொட்டுத்தேர்ந்து 
வழியமைப்பவன்‌ வானை அறிகிறான்‌. காட்டை 
அடைந்து அமைகிறான்‌” என்றார்‌ பிச்சாண்டவர்‌. 
“வேதமென்பது ஓர்‌ அழைப்பு. பிறிதொன்றுமில்லை. ஓர்‌ 
அறைகூவல்‌. பிறிதொன்றுமில்லை. ஒரு கனவு. ஒரு 
தொடுகை. ஒரு முன்நினைவெழல்‌. 
பிறிதொன்றுமில்லை.” 


“இன்று இங்கிருக்கும்‌ எளிய மாந்தர்‌ முன்பு எங்கோ 
முழுநிலை கொண்டிுருக்கக்கூடும்‌ என்பர்‌ முன்னோர்‌. 
அங்கு அவர்கள்‌ இழந்து இங்கு போந்ததையே வந்து 
நினைவூட்டுகிறதுபோலும்‌ வேதம்‌. வேதச்சொல்‌ கேட்டவர்‌ 
எங்குமுள்ளனர்‌. எக்குடிக்கும்‌ எவ்வுயிர்க்கும்‌ வேதம்‌ 
மறுக்கப்பட்டதில்லை. மெய்வேதமென்று ஒன்றில்லை. 
வேதமெய்மை என்பதே உள்ளது. மெய்யுணர்ந்தோர்‌ 
இங்குள சொல்லெல்லாம்‌ வேதம்‌ முளைத்த 
காடென்றுணர்வர்‌. எச்சொல்லில்‌ இருந்தும்‌ அங்குள 
உண்மையையே சென்றடைவர்‌. வேதப்பூசலிடுபவர்‌ 
அறிய ஓண்ணாத மெய்மையால்‌ கோக்கப்பட்டுள்ளது 
வேதம்‌. வேதமறியாதவரிடம்‌ இரையிடம்‌ புலி என 


விளையாடுகிறது வேதம்‌.” 


“சருகினை எரியென தழுவிக்கொள்வதே வேதம்‌ 
என்றுணர்க!. எஞ்சுவதே நீறு. நீறாவது சிவம்‌” என்றார்‌ 
பிச்சாண்டவர்‌. “முன்பு பனிமலையுச்சியில்‌ எங்கோ, 
படர்ந்த காட்டின்‌ ஆழத்தில்‌ எங்கோ எவரோ உணர்ந்த 
வேதச்சொல்‌ ஒன்று அரக்குமரக்காட்டில்‌ அனலென 
விழுந்தது. அம்முதற்சொல்‌ சிவம்‌. அதிலிருந்து 
முளைத்தன சைவப்பெருநெறிகள்‌ பல. உண்மை ஒன்றே, 
உணர்வோர்‌ கொள்வதே வேறுபடுகிறது. அன்னம்‌ 
ஒன்றுதான்‌, வயிற்றுக்கும்‌ சுவைக்குமென அது 
சமைக்கப்படுகிறது.” 


அம்முதற்சொல்லைப்‌ பெற்றவன்‌ எவன்‌ என்று 
சிந்தைநீட்டி தேடிச்‌ செல்வது எவராலும்‌ இயலாது. அவன்‌ 
முற்றிலும்‌ தனித்தவனாக இருந்திருக்கவேண்டும்‌. 
முழுமையாக தன்னை திறந்திருக்கவேண்டும்‌. 
எரிவிண்மீன்‌ இறங்கிய குளமென அவன்‌ அகம்‌ 
கொந்தளித்திருக்கவேண்டும்‌. அடைந்தபின்‌ அவன்‌ 
இங்கு எஞ்சிய தருணத்தில்‌ அச்சொல்லை நாச்செவி 
வடிவுக்கு நமக்கு அளித்திருக்கவேண்டும்‌. சிவம்‌! 
முற்றிலும்‌ பொருளற்ற ஒலி. அவ்வொலிக்கு நாம்‌ 
அளிக்கும்‌ அத்தனை பொருள்களும்‌ அது எழுந்தபின்‌ 
சென்றணைந்தவையே. தூயது, அருள்வது, எஞ்சுவது, 
தொடர்வது, துணைப்பது, சிவந்தது, எரிவது, சினப்பது, 
வெல்வது, விளைவது, வினையாவது, ஆவது, 
அழிப்பது. அவ்வண்ணம்‌ சொல்லிச்சென்றால்‌ எஞ்சிய 
அத்தனை சொற்களும்‌ அவ்வொரு சொல்லின்‌ 
பொருளென்றே ஆகும்‌. 


இன்றுள சிவநெறிகள்‌ எவையெல்லாம்‌ என ஒருவன்‌ 
இந்நிலம்‌ முழுக்க அலைந்தாலும்‌ 
முற்றறிந்துவிடமுடியாது. அச்சொல்‌ இங்குள 
அனைத்தையும்‌ எரித்து தடம்‌ பதித்தபடி சென்றபின்‌ 
பல்லாயிரம்‌ தலைமுறைகள்‌ பிறந்திறந்துவிட்டன. மொழி 
பல்லாயிரம்‌ முறை அலையிளகி அமைந்துவிட்டது. 
நூறாயிரம்‌ தெய்வங்கள்‌ உரு சூடியிருக்கும்‌, உடை 
களைந்திருக்கும்‌. இங்கே வடதிசையில்‌ நாமறிந்தவை 
ஆறு பெருநெறிகள்‌. பாசுபதம்‌, காபாலிகம்‌, காளாமுகம்‌, 
வாமம்‌, மாவிரதம்‌, பைரவம்‌. பிற ஐந்தும்‌ முதலொன்று 
பிரிந்து உருவானவை என்பார்கள்‌. இருநிலை என்றும்‌ 
ஒருநிலை என்றும்‌ மேலும்‌ அவை பிரிந்து விரிந்து 
சென்றுகொண்டிருக்கின்றன. 


காலப்பேருருவன்‌ என அச்சொல்லை விரித்தவர்‌ 


பைரவர்‌. தன்னை ஒறுத்து எஞ்சுவதே அது எனக்‌ 
கொண்டவர்‌ மாவிரதர்‌. இங்குள அனைத்தும்‌ அன்றி 
பிறிதே அது என உணர்ந்தவர்‌ வாமர்‌. இருளுருவெனக்‌ 
கண்டவர்‌ காளாமுகர்‌. இறப்புருவென எண்ணுபவர்‌ 
காபாலிகர்‌. இப்பசுவை ஆளும்‌ பதி என 
முன்னுணர்ந்தவர்‌ பாசுபதர்‌. அறுவகை அறிதலாக 
நின்றுள்ளது அது. அறிதற்கரியது அவ்வண்ணம்‌ இங்கு 
ஆனது. அறிந்து உணர்ந்து கடந்து ஆகி அதை 
அடைந்தவர்‌ தாயர்‌. அவர்களின்‌ சொல்விழுந்த காற்றில்‌ 
கால்விழுந்த மண்ணில்‌ நாம்‌ நடந்துகொண்டிருக்கிறோம்‌. 


விண்மீன்கள்‌ நீண்ட இருள்சரடுகளில்‌ சிலந்திகள்போல 
தொற்றிச்‌ சறுக்கி இறங்கி அருகே வந்து அவர்களைச்‌ 
சூழ்ந்து நின்றன. கைநீட்டி அவற்றைத்‌ தொட்டு 
ஆட்டிவிடமுடியும்‌ என்று தோன்றியது. ஊதினால்‌ அவை 
அசையும்‌ என்று. மெல்ல மின்னி மின்னி அவை 
உரையாட முயல்கின்றன என்று. பிச்சாண்டவர்‌ தாழ்ந்த 
தனிக்குரலில்‌ சொன்னார்‌ “முன்பொருநாளில்‌ 
திரிகர்த்தநாட்டில்‌ ஏகவீரன்‌ என்னும்‌ அரசன்‌ 
ஆண்டுவந்தான்‌. தன்‌ கோல்கொள்ளும்‌ மைந்தனுக்காக 
ஏழாண்டுகாலம்‌ அவனும்‌ தேவியும்‌ தவம்‌ செய்தனர்‌. 
அவ்வேட்டல்‌ விளைந்து பிறந்த மைந்தனை 
நெஞ்சோடணைத்து சத்ருஞ்சயன்‌ என்று பெயரிட்டனர்‌.” 


கட்டற்ற உளவல்லமையால்‌ ஆனவனாக இருந்தான்‌ 
சத்ருஞ்சயன்‌. மூன்று மலைப்பள்ளங்களால்‌ ஆன 
அந்நிலத்தை இளமையிலேயே புரவியேறிப்‌ பாய்ந்து 
கடந்தான்‌. ஆறுநெறிகளையும்‌ கற்றுக்கடந்தான்‌. 
அறிவென்பது ஆணவமே என்று சூடியிருந்தான்‌. 
அவனை அன்னையர்‌ தொட்டு வழிபட்டனர்‌. மூத்தவர்‌ 
எண்ணி பெருமிதம்‌ கொண்டனர்‌. கன்னியர்‌ காதல்‌ 
கொண்டனர்‌. இளையோர்‌ வாழ்த்தி பின்தொடர்ந்தனர்‌. 
ஆணவம்‌ எளியோருக்குமேல்‌ இறுதிவெற்றியை 
அளிக்கிறது. வெற்றி மேலும்‌ ஆணவமாக ஆகிறது. 
ஊழ்வல்லமை இல்லாதவர்‌ அந்த வலையில்‌ இருந்து 
வெளிவருதல்‌ இயலாது. 


சத்ருஞ்சயனுக்கு அதற்கு அருளிருந்தது. ஒருமுறை 
அவன்‌ மலைச்சாரலில்‌ சென்றுகொண்டிருக்கையில்‌ 
அங்கு பாறையடியில்‌ உடலெங்கும்‌ சாம்பல்‌ பூசிய 
சடைமுனிவர்‌ ஒருவர்‌ சருகில்‌ அனலிட்டு 
ஊன்சுட்டுக்கொண்டிருப்பதை கண்டான்‌. 
புரவியிலிருந்து இறங்கி அது என்ன என்று பார்த்தான்‌. 
சேற்றால்‌ பொதியப்பட்ட எலி அது. உடல்‌ உலுக்கி எழுந்த 
ஒவ்வாமையுடன்‌ “இழிமகனே, என்ன செய்கிறாய்‌ நீ? 


மானுடர்‌ உண்ணுதற்குரியதா அது?” என்று கூவினான்‌. 
பாய்ந்துசென்று காலால்‌ அதை உதைத்து அப்பால்‌ 
தள்ளியபின்‌ நின்று மூச்சிரைத்தான்‌. 


அவர்‌ திரும்பி நோக்கி கரியபற்களைக்‌ காட்டி புன்னகை 
செய்து “அதை உண்பதற்கு முன்‌ சிவத்தில்‌ மும்முறை 
கழுவுவேன்‌” என்றார்‌. அவன்‌ குமட்டலில்‌ உடல்‌ அதிர 
முகம்‌ சுளித்து “உண்ணற்குரிய உணவில்லை என்றால்‌ 
இறப்பதே மேல்‌...” என்றான்‌. “இங்குள்ள அனைத்தும்‌ 
உண்ணற்குரியவையே. ஏனென்றால்‌ உண்பதும்‌ 
உணவே” என்றபடி எழுந்தார்‌. அவனை நோக்கிச்‌ சிரித்து 
“ஊன்‌ அனைத்தும்‌ ஒன்றே, மைந்தா” என்றார்‌. தன்னை 
அவர்‌ சீண்டுவதாகவே அவன்‌ எண்ணி உளம்‌ 
கொதித்தான்‌. அவர்‌ முப்புரிவேலை எடுத்துக்கொண்டு “நீ 
செல்க! நான்‌ இன்னொரு எலியை இங்கேயே 
பிடிக்கமுடியும்‌” என்றார்‌. 


அவனுள்‌ அக்கணம்‌ என்ன நிகழ்ந்ததென்று அவன்‌ 
அறியவில்லை. வாளை உருவி அவர்‌ காதைச்‌ சீவி 
நிலத்தில்‌ இட்டான்‌. சிப்பிபோல புழுதியில்‌ விழுந்து 
கிடந்தது அது. குமட்டலைக்‌ காறித்துப்பி, “ஊனெல்லாம்‌ 
உணவே என்றால்‌ இதைச்‌ சுட்டு உண்‌, கீழ்மகனே. இதுவும்‌ 
ஊனே?” என்றான்‌. அவர்‌ தோள்களில்‌ குருதி சொட்டி 
வழிந்தது. குனிந்து அதை நோக்கி “ஆம்‌, அதுவும்‌ ஊனே” 
என்றார்‌. அவனை நோக்கி புன்னகைத்து அதை எடுத்து 
எலியைச்‌ சுட்டுக்கொண்டிருந்த குச்சியில்‌ கொளுத்தி 
எரிநெருப்பில்‌ காட்டலானார்‌. அதன்‌ மயிர்கள்‌ 
பொசுங்குவதைக்‌ கண்டதும்‌ அவன்‌ குமட்டி 
வாயுமிழ்ந்தான்‌. நின்றிருக்கமுடியாமல்‌ புரவியை 
பற்றிக்கொண்டான்‌. கூசி நடுங்கிக்கொண்டிருக்கும்‌ 
உடலுடன்‌ திரும்பி ஓடினான்‌. 


காட்டில்‌ சற்றுத்தொலைவு சென்றபின்‌ நின்று தன்‌ 
தலையை கைகளால்‌ ஓங்கி ஓங்கி 
அறைந்துகொண்டான்‌. பற்கள்‌ கிட்டித்‌ 
கழுத்துத்தசைகள்‌ இழுபட்டு இறுகியிருப்பதை 
உணர்ந்தான்‌. கண்கள்‌ எரிந்து கலங்கியிருந்தன. 
“விளையாடுகிறானா? விளையாடுகிறானா?” என்று 
தனக்குள்‌ உறுமிக்கொண்டான்‌. இல்லை என்னை 
ஏமாற்றுகிறான்‌. அது மானுடரால்‌ முடியாது. எந்த 
விலங்காலும்‌ முடியாது. ஆனால்‌ அவனுள்‌ ஏதோ ஒன்று 
அறிந்திருந்தது. மீண்டும்‌ புரவியில்‌ ஏறி திரும்பி 
விரைந்தான்‌. தொலைவிலேயே அவன்‌ ஊன்மணத்தை 
அறிந்தான்‌. ஒரே கணத்தில்‌ உடலை இழுத்துக்கட்டிய 
நரம்புகள்‌ அனைத்தும்‌ தளர குதிரைமேல்‌ சடலமென 


அமர்ந்திருந்தான்‌. 

அகல வருகையிலேயே அவன்‌ கண்டுவிட்டான்‌. அவர்‌ 
அந்தக்‌ காதை சுட்டு இலையில்‌ பரப்பி வேலால்‌ 
வெட்டிக்கிழித்து வாயிலிட்டு மென்று 
உண்டுகொண்டிருந்தார்‌. அவர்‌ காதிருந்த புண்‌ குருதி 
திரிந்து சலமாகி சொட்டிக்கொண்டிருந்தது. 
தன்னுடலுக்குள்‌ பிறிதொன்று புரள்வதை உணர்ந்தான்‌. 
பற்கள்‌ ஒன்றுடன்‌ ஒன்று உரசிக்கொள்ளும்‌ ஒலி 
மண்டைக்குள்‌ ஒலித்தது. குதிரை அவர்‌ அருகே சென்று 
நிற்க அவன்‌ அதன்மேல்‌ விழித்தபடி அமர்ந்திருந்தான்‌. 
வாயிலிட்டு மென்ற ஊனுடன்‌ அவர்‌ “சிவமேயாம்‌!” 
என்றார்‌. 


அவன்‌ பரிமேலிருந்து உதிர்பவனைப்போல அவர்‌ 
காலடியில்‌ விழுந்தான்‌. மண்புழு மண்‌ துளைத்து உட்புக 
முயல்வதுபோல புழுதித்தரையில்‌ தலையை அழுத்திப்‌ 
புதைத்தபடி நெளிந்தான்‌. பின்னர்‌ நினைவிழந்தான்‌. 
விழித்தபோது அவனை நோக்கியபடி குனிந்திருந்தார்‌. 
அவர்‌ விழிகள்‌ குழந்தைகளுக்குரிய 
தெளிவுகொண்டிருந்தன. “சிவம்நாம்‌” என்று அவர்‌ 
சொன்னார்‌. அவன்‌ விசும்பியழுதபடி கைநீட்டி அவர்‌ 
கால்களை பற்றிக்கொண்டான்‌. சிறியவன்‌ நான்‌ என்று 
அவன்‌ சொல்ல விழைந்தான்‌. அவர்‌ மீண்டும்‌ “சிவம்நாம்‌” 
என்றார்‌. 


வெடிப்போசையுடன்‌ அச்சொல்‌ திறந்துகொண்டது. 
அவன்‌ உடல்‌ அதைத்‌ தாளாமல்‌ வலிப்பு கொண்டது. 
அவன்‌ அதிர்ந்த விழிகளுக்கு மேல்‌ காடு நீர்ப்பாவை என 
அலையடித்தது. தன்‌ இதழ்களை அவன்‌ இறுகக்‌ 
கடித்திருந்தான்‌. குருதி ஊறி வாயை நிறைத்தது. 
சூடானது. உப்புச்சுவை கொண்டது. குழவியென அறிந்த 
முலைப்பாலின்‌ இன்மணம்‌ கொண்டது. தன்னிலை 
மீண்டபோது அவன்‌ அதை சுவைத்து உள்ளுறிஞ்சி 
உண்டான்‌. 


அவர்‌ அவன்‌ தோளைப்பற்றி எழுந்து அமரச்செய்தார்‌. 
அவர்‌ கையில்‌ அந்த ஊனின்‌ எச்சம்‌ அப்போதும்‌ 
எஞ்சியிருந்தது. அதை அவனிடம்‌ நீட்டி “உண்க!” 
என்றார்‌. அவன்‌ அதை வாங்கி தன்‌ வாயிலிட்டு மென்று 
உண்டான்‌. அவன்‌ நன்கறிந்திருந்த சுவை. அவன்‌ 
கனவுகளை நிறைத்திருந்த சுவை. அவர்‌ அவன்‌ 
நெற்றியில்‌ தன்‌ முப்புரிவேலால்‌ தொட்டு “சிவம்யாம்‌” 
என்றார்‌. 


“அவன்‌ அங்கிருந்தே அவருடன்‌ சென்றான்‌. அவர்‌ 
ஒடுங்கிய இடத்திலிருந்து மேலும்‌ நடந்தான்‌. அவன்‌ 
திரும்ப இடமில்லை. செல்ல முடிவிலி இருந்தது” என்றார்‌ 
பிச்சாண்டவர்‌. “மூன்று பெரும்பள்ளங்களை அவன்‌ 
கடந்தான்‌. விலக்கம்‌, ஐயம்‌, அருவருப்பு என 
மூன்றுருக்கொண்டது அச்சமே. இளையோனே, 
அச்சமென்பது என்ன? மானுடன்‌ முடிவிலியை 
அஞ்சுகிறான்‌. முடிவிலி நோக்கி எழும்‌ இறப்பை 
அஞ்சுகிறான்‌. இறப்பென்றாகும்‌ நோயை அஞ்சுகிறான்‌. 
நோய்கொள்ளும்‌ உடலை அஞ்சுகிறான்‌. உடலென்றான 
தன்னை அஞ்சுகிறான்‌. அச்சத்தை அளவையாக்கி 
அவன்‌ இப்புவியை அறிகிறான்‌. எனவே அவன்‌ 
அறிவதெல்லாம்‌ அச்சம்‌ ஒன்றையே.” 


“அச்சத்தை அறுத்தவனுக்கு அறிவு இனிதாகிறது. அகம்‌ 
இனிதாகிறது. அனைத்தும்‌ இனிதாகின்றன. 
இனிக்கின்றது எல்லையின்மை. இனிப்பிலிருந்து 
தொடங்குக! சுவையாகி வருக சிவம்‌!” பிச்சாண்டவர்‌ 
சொன்னார்‌. “இனியவனே, அன்னம்‌ இனிது. அன்னத்தை 
உண்ணும்‌ அன்னம்‌ அறிவது அவ்வினிமை. அறிக, தன்‌ 
குட்டியை மென்று உண்ணும்‌ அன்னைஓநாயின்‌ கண்கள்‌ 
சொக்கும்‌ சுவையை. தன்‌ அன்னை உடலை உண்டு 
வளரும்‌ குஞ்சுநண்டுகளின்‌ கால்கள்‌ கொள்ளும்‌ 
துள்ளலை. தான்‌ வாழும்‌ இல்லத்தை உண்டு திளைக்கும்‌ 
மலப்புழுக்களின்‌ களியாடலை. சிவமாகுக அன்னம்‌!” 


மீண்டும்‌ இருளின்‌ கறங்கொலி மட்டும்‌ அவர்களைச்‌ 
சூழ்ந்திருந்தது. வைசம்பாயனன்‌ விண்மீன்களை 
நோக்கியபடி அமர்ந்திருந்தான்‌. தன்‌ உள்ளம்‌ கொண்ட 
ஐயங்களை அவரிடம்‌ கேட்கவேண்டுமென்று 
விழைந்தான்‌. உரிய சொற்களைக்‌ கோக்க முயன்று 
சலித்து அமைந்து நீள்மூச்சுவிட்டான்‌. அந்த 
இயலாமையை நோக்கிக்கொண்டிருந்தபோது அது 
ஆணவமே என்று உணர்ந்தான்‌. உரியசொற்கள்‌ 
என்பவை என்ன? அவ்வுணர்வு வெளிப்படுமென்றால்‌ 
அழுகையோ தேம்பலோ கூட அதற்குரியவை அல்லவா? 
சொல்லி அவரை வெல்ல முயல்கிறேன்‌. அவர்‌ முன்‌ 
சொல்லத்தெரிந்தவன்‌ என நின்றிருக்க விழைகிறேன்‌. 


தன்னை இழுத்து அவர்‌ முன்‌ பணியவைத்தான்‌. எந்தத்‌ 
திட்டமும்‌ இல்லாமல்‌ நாகொண்ட சொற்களை 
அவ்வண்ணமே சொல்லலானான்‌. “ஆசிரியரே, நான்‌ 
கற்றவற்றில்‌ இழந்தது என்ன? ஒவ்வொன்றையும்‌ 
பிறிதொன்றை இழந்தே பெறுகிறோம்‌ என்றால்‌ கல்வி 
என்பது தொடரிழப்பும்‌ அல்லவா? வேதம்நிறைந்த 


தொல்காடுகள்‌ அனைத்திலும்‌ இருந்து ஒவ்வொரு 
நாளும்‌ உதிர்ந்துகொண்டிருப்பது என்ன? வேதச்சொல்‌ 
சூடி, வேதமெய்ப்பொருள்‌ உசாவி அங்கு தவமொன்றே 
வாழ்வெனக்‌ கொண்டு இருந்து மறைந்த என்‌ முன்னோர்‌ 
தோற்ற இடமென்பது என்ன?” 


அச்சொற்கள்‌ எழுந்ததுமே அவையே உகந்தவை என 
அவன்‌ உணர்ந்தான்‌. அக்கணம்‌ வரை அவன்‌ அவற்றை 
உணர்ந்ததில்லை. ஆனால்‌ எங்கோ 
அடிப்பாறைவெடிப்புக்குள்‌ ஊறிய நீர்‌ என அவை 
இருந்திருக்கின்றன. அவர்‌ சொல்லப்போகும்‌ 
சொற்களுக்காக அவன்‌ காத்திருந்தான்‌. இக்கணம்‌ நான்‌ 
காத்திருந்தது. நான்‌ கற்ற ஒவ்வொன்றாக உதிர்த்து 
உள்ளம்‌ ஒழிந்து வந்து அமர்ந்திருந்தது இதற்காகவே. 


“உங்கள்‌ குருநிலைகளை நான்‌ கண்டிருக்கிறேன்‌” 
என்றார்‌ பிச்சாண்டவர்‌. “அவை காட்டுக்குள்‌ உள்ளன. 
ஆனால்‌ காட்டைச்‌ செதுக்கி வெளியாக்கி அவற்றை 
அமைத்துள்ளனர்‌. அங்கு அக்காட்டிலிருந்தே 
விதைகொண்டுசென்று நிழல்மரங்களை நட்டு 
வளர்த்திருக்கின்றனர்‌. செடிகளைப்‌ பேணி 
மலர்த்தோட்டமிட்டுள்ளனர்‌. காட்டுப்பசுக்களை மெருக்கி 
பாலூற்றுகளாக்கியிருக்கின்றனர்‌. அங்குள்ள மான்கள்‌ 
வேதச்சந்தத்தில்‌ கத்துகின்றன. அங்குள்ள 
குடில்களின்மேல்‌ அமர்ந்து கிளிகள்‌ வேதச்சொற்களை 
கூவுகின்றன. அக்குருநிலைகள்‌ வேலியிடப்பட்டு 
காட்டிலிருந்து பிரிக்கப்பட்டுள்ளன. இளையோனே, 
அவை இழப்பது சூழ்ந்திருக்கும்‌ 


பசும்பெருங்காட்டைத்தான்‌.” 


“நாளும்‌ பலர்‌ அக்குருநிலைகளை விட்டு 
கிளம்புகிறார்கள்‌. அவர்களில்‌ பெரும்பாலானவர்கள்‌ 
அங்கு வந்த பாதையை மீண்டும்‌ தேர்ந்து இன்னொரு 
குருநிலை நோக்கி செல்கிறார்கள்‌. 
ஒற்றைச்சிலந்திவலையில்‌ சிக்கியிருக்கும்‌ சிறுபூச்சிகளே 
அத்தனை குருநிலைகளும்‌ என்று அறிக!” பிச்சாண்டவர்‌ 
சொன்னார்‌. “அவர்களில்‌ எவரோ சிலர்‌ காட்டுக்குள்‌ 
செல்கிறார்கள்‌. சொல்வளர்காட்டைச்‌ சூழ்ந்திருக்கும்‌ 
ஒலிதளர்பெருங்காட்டை காண்கிறார்கள்‌. அவர்களுக்கு 
முன்பு அவ்வழி சென்றவர்களின்‌ காலடிச்சுவடுகளால்‌ 
ஆன பாதையைத்‌ தேர்பவர்கள்‌ பிறிதொரு குருநிலையை 
சென்றடைவார்கள்‌. இளையோனே, 
பாதையின்மையையே காடு என்கிறோம்‌.” 


“அக்காட்டுக்குள்‌ செல்பவனுக்கு கண்களில்‌ வாழும்‌ 


வானம்‌ உதவாது. கால்களில்‌ குடிகொள்ளும்‌ திசைகளும்‌ 
உதவாது. உடலறிந்த ஒன்றும்‌ உடன்வராது. கருவறைப்‌ 
புகுவதற்கு முன்‌ கொண்ட கருத்து ஒன்றே கூடவரும்‌. 

லக்கி விலக்கி முன்செல்வதே காட்டைக்‌ கடக்கும்‌ ஒரே 
வழி. அங்கு அவனை வழிமறிப்பவை அவன்‌ அஞ்சுவன 
அனைத்தும்தான்‌. அச்சம்‌ அழிந்து அவன்‌ 
நின்றிருக்கையில்தான்‌ மூவிழியும்‌ வெண்ந்றும்‌ 
புலியுரியும்‌ பிறைநிலவும்‌ உடுக்கும்‌ சடையும்‌ கொண்டு 
கொலைதேர்‌ கொடுஞ்சினக்‌ காட்டாளன்‌ ஒருவன்‌ 
அவனை எதிர்கொள்கிறான்‌.” அவர்‌ பெருமூச்சென 
“சிவமேயாம்‌” என்றார்‌. 

இமயப்பனிமலையின்‌ அடியில்‌ அமைந்திருந்த 
தேவதாருக்காடு செளகந்திகம்‌ என்று தேவர்களால்‌ 
அழைக்கப்பட்டது. அங்கிருந்து எழுந்த நறுமணம்‌ 
முகில்களில்‌ பரவி அவற்றை வெண்மலரிதழ்கள்‌ என 
ஆக்கியது. தொல்பழங்காலத்தில்‌ நிலம்விட்டு மலைநாடி 
எழுந்து வந்த அத்ரி மாமுனிவர்‌ அங்கே சுகந்தவாகினி 
என்னும்‌ சிற்றோடையின்‌ கரையில்‌ தனிக்குடில்‌ கட்டி 
வாழ்ந்தார்‌. நாளும்‌ தேவதாருச்‌ சமிதையால்‌ அவர்‌ 
அனலோம்பினார்‌. அப்புகையை ஒற்றி உறிஞ்சி வானில்‌ 
விளங்கிய முகில்கொழுந்துகளை கந்தர்வர்களும்‌ 
கின்னரர்களும்‌ தேவர்களும்‌ எடுத்துச்சென்று கிழித்துப்‌ 
பங்கிட்டு தங்கள்‌ முகம்‌ விளக்குவதற்காக 
வைத்துக்கொண்டனர்‌. 


அத்ரி மாமுனிவரின்‌ கொடிவழியில்‌ வந்த 
நூற்றெட்டாவது அத்ரி செளகந்திகத்தில்‌ குருநிலை 
அமைத்து மாணவர்களுடன்‌ வேதச்சொல்‌ ஓம்பினார்‌. 
அவரது அறத்துணைவி அனசூயை அவரைப்‌ 
பேணினாள்‌. பசுங்கோபுரங்களென எழுந்த 
தேவதாருக்களால்‌ குளிர்ந்த அக்காட்டில்‌ அத்ரி 
விளைவித்த மெய்மையை நாடி முனிவர்கள்‌ வந்து 
குடிலமைத்துக்கொண்டே இருந்தனர்‌. நிகரற்ற 
அறிவர்களாகிய நூற்றெட்டு முனிவர்களால்‌ அக்காடு 
பொலிந்தது. 


அவர்களும்‌ மாணவர்களும்‌ ஓதும்‌ வேதச்சொல்‌ இரவும்‌ 
பகலும்‌ ஒருகணமும்‌ ஒழியாதொலிக்கவே அங்கு 
தீயதென்று ஒன்று தங்காதாயிற்று. வேதம்‌ கேட்டு வளர்ந்த 
தேவதாருக்கள்‌ பிறிதெங்கும்‌ இல்லாத நறுமணம்‌ 
கொண்டிருந்தன. அங்கு முளைத்த பிறசெடிகளின்‌ 
வேர்களும்‌ தேவதாருக்களுடன்‌ பின்னி சாறு உறிஞ்சி 
நல்மணம்‌ கொண்டன. அவற்றின்‌ கனியுண்ட கிளிகளின்‌ 
சிறகுகளிலும்‌ மணம்‌ கமழ்ந்தது. அனைத்து ஒலிகளும்‌ 
வேதமென்றே எழுந்த அக்காட்டை வேதவனம்‌ என்றனர்‌ 
முனிவர்‌. 


வேதம்‌ கனிந்த சித்தம்‌ கொண்டிருந்த அத்ரி முனிவர்‌ 
அரணிக்கட்டைகள்‌ இன்றி தன்‌ சொல்லினாலேயே 
அனலெழுப்பும்‌ வழக்கம்‌ கொண்டிருந்தார்‌. அவர்‌ 


சொற்கள்‌ நுண்ணொலி நிறைந்த விண்கனிந்து நேராக 
எழுபவை என்றனர்‌ அறிஞர்‌. வேதச்சொல்லவை ஒன்றில்‌ 
அவர்‌ ஒப்புமை சொல்லும்போது பறக்கும்‌ முதலைகளின்‌ 
சிறகுகள்‌ என்று ஒரு வரி வந்தது. அங்கிருந்த 
அவைமுனிவர்‌ எழுவர்‌ அக்கணமே எழுந்து “முதலைகள்‌ 
பறப்பதில்லை, அவற்றுக்கு சிறகுமில்லை” என்றனர்‌. 
திகைத்த அத்ரி தான்‌ சொன்னதென்ன என்று 
அருகமைந்த மாணவர்களிடம்‌ கேட்டார்‌. அவர்கள்‌ 
அதைச்‌ சொன்னதும்‌ திகைத்து அமர்ந்தார்‌. 


தன்னுள்‌ தானறியாது கரந்தமைந்த ஆணவமே 
சொல்லென நாநழுவி விழுந்தது என்று உணர்ந்தார்‌ 
அத்ரி. ஆனால்‌ அந்த அவையில்‌ தலைதாழ்த்தி 
சொல்லெனும்‌ முடிவிலிக்கு முன்‌ சித்தம்‌ 
கொண்டாகவேண்டிய அடக்கத்தைச்‌ சொல்ல அவரால்‌ 
இயலவில்லை. “நான்‌ சொன்னது உண்மை, பறக்கும்‌ 
முதலை இங்குள்ளது” என்றார்‌. “எனில்‌ அதைக்‌ காட்டுக 
எங்களுக்கு. அதுவரை உங்கள்‌ சொல்லில்‌ எழுந்த 
மெய்மை அனைத்தும்‌ ஐயத்தால்‌ 
தடுத்துவைக்கப்படட்டும்‌” என்றனர்‌ முனிவர்‌. “அவ்வாறே 
ஆகுக!” என்று அத்ரி எழுந்துகொண்டார்‌. 


நிலையழிந்து குடில்மீண்ட அவரிடம்‌ “ஆணவமற்ற 
அறிவை தாங்கள்‌ அடைவதற்கான தருணம்‌ 
இதுவென்றே கொள்க!” என்று அனசூயை சொன்னாள்‌. 
“ஆணவம்‌ கொள்பவர்‌ புவியனைத்துக்கும்‌ எதிராக 
எழுகிறார்‌. தெய்வங்கள்‌ அனைத்தையும்‌ 
அறைகூவுகிறார்‌. மும்முதல்தெய்வங்களேயானாலும்‌ 
ஆணவம்‌ வென்றதே இல்லை.” அத்ரி அவளை தன்‌ 
கையால்‌ விலக்கி “நான்‌ கற்றவை என்‌ நாவில்‌ 
எழவில்லை என்றால்‌ அந்நாவை அறுத்தெறிவேன்‌. நான்‌ 
வெல்கையில்‌ வென்றவை வேதங்கள்‌. அவைமுன்‌ 
நாணுகையில்‌ நாணுபவையும்‌ அவையே” என்றார்‌. 


இரவெல்லாம்‌ அவர்‌ தன்‌ குடிலுக்குள்‌ தனக்குள்‌ பேசியபடி 
உலவிக்கொண்டிருந்தார்‌. உடலுள்‌ எழுந்த புண்‌ என 
வலித்தது உள்ளம்‌. விடிகையில்‌ முடிவுகொண்டிருந்தார்‌. 
அன்றே வேள்விக்கூடத்தில்‌ புகுந்து எரியெழுப்பினார்‌. 
ஐவகை அவியும்‌ நெய்யும்‌ அளித்து வேதச்சொல்கொண்டு 
தென்றிசையில்‌ வாழும்‌ மேதாதேவியை அழைத்தார்‌. 
“வாலறிவையே, இங்கு எழுக! இந்த அவைமுன்‌ வந்து 
என்‌ சொல்லுக்கு பொருளென்றாகுக!” என்றார்‌. 


பிரம்மனின்‌ மைந்தர்‌ தட்சப்‌ பிரஜாபதிக்கு பிரசூதி 
என்னும்‌ துணைவியில்‌ பிறந்தவள்‌ மேதை. அவள்‌ 


தென்னிசை ஆளும்‌ தர்மதேவனை மணந்தாள்‌. 
சொல்லில்‌ எழும்‌ மெய்மைக்குக்‌ காவலென 
அமைந்தவள்‌. எட்டு கைகளில்‌ மலரும்‌ மின்கதிரும்‌ 
அமுதும்‌ விழிமணிமாலையும்‌ ஏடும்‌ எழுத்தாணியும்‌ 
அஞ்சலும்‌ அருளலுமென அமர்ந்தவள்‌. அவர்‌ 
உள்விழிமுன்‌ தோன்றி “முனிவரே, முடிவற்ற 
நெளிவுகொண்ட நாவே சொல்லுக்கு முதல்‌ எதிரி 
என்றுணர்க! பொருள்கடந்து மொழிகடந்து முடிவிலா 
ஆழம்வரை செல்வது நாவென அமைந்த நாகம்‌. அதை 
பணிக! அவையொன்றில்‌ தலைவணங்குவதனால்‌ 
எவரும்‌ பெருமையிழப்பதில்லை. பணிந்த அவைகள்‌ 
வழியாகவே வென்று செல்கின்றது அறிவு” என்றாள்‌. 


சினந்து சிவந்த அத்ரி தன்‌ இடக்கையால்‌ தர்ப்பையை 
எடுத்து வலக்கையை நீட்டி அவியெடுத்து தன்‌ முன்‌ 
எரிந்த வேள்வித்தீ நோக்கி நீட்டியபடி சொன்னார்‌. 
“நானறிந்த வேதமெல்லாம்‌ இங்கு திரள்க! என்‌ சொல்‌ 
பொய்யாகுமென்றால்‌ வேதம்‌ பிழைபடுக!” அனலில்‌ 
அவியிட்டு அவர்‌ ஆணையிட்டார்‌. “மேதாதேவியே, என்‌ 
அவியை உண்க! என்‌ வேதச்சொல்‌ கொள்க! நால்வேதம்‌ 
அறிந்தவனாக இங்கமர்ந்து ஆணையிடுகிறேன்‌. என்‌ 
சொல்லுக்கு அரணாக எழுந்துவருக!” 


அவர்‌ முன்‌ நின்று மேதாதேவி பதைத்தாள்‌. “பிழைக்கு 
ஆணையென்று தெய்வம்‌ வந்து நிற்கமுடியாது. அது 
பொய்மையை நிலைநிறுத்துவதென்றே ஆகும்‌.” அத்ரி 
“வேதத்தின்‌ ஆணைக்கு தெய்வங்கள்‌ 
கட்டுப்பட்டாகவேண்டும்‌. இயலாதென்றால்‌ சொல்க! என்‌ 
சொல்லனைத்தையும்‌ உதறி இந்த அவைவிட்டு எழுந்து 
செல்கிறேன்‌” என்றார்‌. “முனிவரே அறிக, கலைமகளைக்‌ 
கூடி எந்தை பிரம்மன்‌ படைத்த இப்புவியில்‌ இல்லை 
உங்கள்‌ சொல்லில்‌ எழுந்த உயிர்‌” என்றாள்‌ மேதை. 


“அவ்வாறென்றால்‌ என்‌ சொல்லில்‌ உறையும்‌ 
மெய்மையாகிய உன்னைப்‌ புணர்ந்து பிரம்மன்‌ 
படைக்கட்டும்‌ அதை” என்றார்‌ அத்ரி. “என்ன 
சொல்கிறீர்கள்‌, முனிவரே? அவர்‌ என்‌ தந்தைக்குத்‌ 
தந்தை. நான்‌ அவள்‌ மகள்‌” என்று அவள்‌ கூவினாள்‌. 
“நான்‌ எதையும்‌ அறியவேண்டியதில்லை. பிழைத்த சொல்‌ 
சூடி இந்த அவை விட்டு எழமாட்டேன்‌” என்று கூவினார்‌ 
அத்ரி. 

தன்‌ முன்‌ எழுந்த அனவில்‌ நெய்யும்‌ அவியும்‌ சொரிந்து 
வேள்வி செய்தார்‌. தன்‌ மூலாதாரத்திலிருந்து வேதச்சொல்‌ 
எடுத்து அனலோம்பினார்‌. நீலச்சுடர்‌ எழுந்து நாவாடியது. 


சுவாதிஷ்டானத்திலிருந்து எழுந்த சொல்‌ செஞ்சுடர்‌ 
கொண்டது. மணிபூரகத்தின்‌ சுடர்‌ மஞ்சளாக பெருகி 
எழுந்தது. அனாகதத்தின்‌ சுடர்‌ பச்சையொளி 
கொண்டிருந்தது. விசுத்தியின்‌ சுடர்‌ பொன்னிறம்‌ 
பெற்றிருந்தது. ஆக்ஞையின்‌ சுடர்‌ வெண்ணிறமாக 
அசைவற்று நின்றது. சகஸ்ரத்தின்‌ சுடரை எழுப்ப அவர்‌ 
தன்‌ நெற்றிமேல்‌ தர்ப்பையை வைத்தபோது அனலில்‌ 
எழுந்த பிரம்மன்‌ “ஆகுக!” என்று சொல்லளித்தார்‌. 


ககனப்பெருவெளியில்‌ மேதையைப்‌ புணர்ந்து பிரம்மன்‌ 
நிகருலகு ஒன்றைப்‌ படைத்தார்‌. அவருள்‌ இருந்து 
ஆழ்கனவுகளை எழுப்பினாள்‌ மேதை. அவை 
பருவுருக்கொண்ட உலகில்‌ பல்லிகள்‌ பேருருக்கொண்டு 
நிலமதிர நடந்தன. கழுகுக்கால்களும்‌ புலிமுகமும்‌ 
கொண்ட வெளவால்கள்‌ கூவியபடி வானில்‌ மிதந்தன. 
தந்தம்‌ வளைந்த பேருருவ யானைகள்‌ 
வெண்கரடித்தோல்‌ கொண்டிருந்தன. கால்பெற்று 
நடந்தன நாகங்கள்‌. ஆமைகள்‌ இடியோசை எழுப்பி 
வேட்டையாடின. சிறகு கொண்டன முதலைகள்‌. 
அவற்றிலொன்று மரக்கூட்டத்திலிருந்து சிறுகிளை 
வழியாக இறங்கி செளகந்திகக்‌ காட்டுக்குள்‌ வந்து 
இளவெயில்‌ காய்ந்து கண்சொக்கி அமர்ந்திருந்தது. 


அதை முதலில்‌ கண்டவன்‌ அவரை எதிர்த்து எழுந்த 
முனிவர்களில்‌ முதலாமவராகிய கருணரின்‌ மாணவன்‌. 
அவன்‌ ஓடிச்சென்று தன்‌ ஆசிரியரிடம்‌ சொல்ல அவர்‌ 
திகைத்தபடி ஓடி வெளியே வந்தார்‌. அங்கே அதற்குள்‌ 
முனிவர்களும்‌ மாணவர்களும்‌ கூடியிருந்தார்கள்‌. 
கருணர்‌ அருகே சென்று அந்த முதலையைப்‌ பார்த்தார்‌. 
நான்கடி நீள உடலும்‌ நீண்ட செதில்வாலும்‌ 
முட்புதர்ச்செடியின்‌ வேரடிபோல மண்ணில்‌ பதிந்த 
கால்களும்‌ கொண்ட முதலை இளம்பனையின்‌ 
ஓலைபோன்ற தோல்சிறகுகளை விரித்து வெயில்‌ 
ஊடுருவவிட்டு பற்கள்‌ நிரைவகுத்த வாயைத்‌ திறந்து 
அசையாது அமர்ந்திருந்தது. 


அது விழிமயக்கா ஏதேனும்‌ சூழ்ச்சியா என்று கருணர்‌ 
ஐயம்‌ கொண்டார்‌. ஆனால்‌ அதை அணுகும்‌ துணிவும்‌ 
அவருக்கு எழவில்லை. செய்தியறிந்து அங்கே வந்த அத்ரி 
முதலையை நோக்கிச்சென்று அதன்‌ தலையைத்‌ தொட்டு 
“எழுந்து செல்க!” என்றார்‌. அது செதில்கள்‌ சிலிர்த்தெழ 
விழிப்புகொண்டு எழுந்து விழிகளை மூடிய 
தோலிமைகளை தாழ்த்தியது. முரசுத்தோலில்‌ 
கோலிழுபட்டதுபோல பெருங்குரலில்‌ கரைந்தபடி 
சிறகடுக்கை விரித்து அடித்து வாலை ஊன்றி காற்றில்‌ 


எழுந்தது. அதன்‌ சிறகடிப்போசை முறங்களை ஓங்கி 
வீசியதுபோல்‌ ஒலித்தது. அக்காற்றேற்று சிறுவர்களின்‌ 
முடியிழைகள்‌ பறந்தன. காற்றில்‌ ஏறி அருகிருந்த 
மரக்கூட்டங்களுக்குள்‌ புகுந்து மறைந்தது. 


கருணர்‌ திரும்பி இரு கைகளையும்‌ தலைக்குமேல்‌ 
விரித்து “எந்தையே, ஆசிரியரே!” என்று கூவியபடி 
அத்ரியின்‌ காலடிகளில்‌ விழுந்தார்‌. அவரைத்‌ தொடர்ந்து 
ஐயம்கொண்ட அத்தனை முனிவர்களும்‌ அவர்‌ முன்‌ 
விழுந்து கண்ணீருடன்‌ மாப்பிரந்தனர்‌. அவர்களின்‌ 
தலைக்குமேல்‌ தன்‌ கைகளை வைத்து “வேதச்சொல்‌ 
என்றும்‌ மாற்றில்லாதது” என்றார்‌ அத்ரி. பின்னர்‌ தன்‌ 
குடில்நோக்கி நடந்தார்‌. 


குடிலில்‌ அவருக்கு கால்கழுவ நீர்‌ கொண்டுவந்த 
அனசூயையிடம்‌ பெருமிதம்‌ எழ “என்‌ சொல்லில்‌ இருந்து 
எழுந்து வந்தது அந்தப்‌ பறக்கும்‌ முதலை” என்றார்‌. 
அவள்‌ அவர்‌ விழிகளை நேர்நோக்கி “பிழைபட்ட 
சொல்லுக்காக தன்னை பிழையாக்கிக்கொண்டிருக்கிறது 
புவி” என்றாள்‌. சினத்துடன்‌ அவளை ஏறிட்டு நோக்கிய 
அத்ரி ஏதோ சொல்ல நாவெடுத்தபின்‌ அதை அடக்கி 
தலைகுனிந்து கடந்து சென்றார்‌. 


[6] 


கலைமகளைப்‌ புணர்ந்து பிரம்மன்‌ படைத்த புவியில்‌ 
இல்லாத விந்தைகள்‌ நிறைந்திருந்தன மேதையைப்‌ 
புணர்ந்து அவன்‌ படைத்த பிறபுவியின்‌ படைப்புகளில்‌. 
கட்டற்று எழுந்த அவன்‌ கற்பனையால்‌ உருவங்கள்‌ 
ஒன்றுகலந்தன. குன்றுகளும்‌ யானைகளும்‌ ஒன்றாகி 
எழுந்தன பேருருவ விலங்குகள்‌. மரங்களும்‌ எருதுகளும்‌ 
ஊடாடி கொம்புகள்‌ கொண்டன. சிறகுகொண்டன 
சிம்மங்கள்‌. சிம்ம முகம்‌ கொண்டன நாகங்கள்‌. நாக 
உடல்கொண்டு நெளிந்தன புலிகள்‌. நடந்தன மீன்கள்‌. 


தன்‌ படைப்புப்பெருக்கை நோக்க நோக்க பிரம்மன்‌ 
பெருமிதம்‌ கொண்டான்‌. மேலும்‌ மேலுமென 
படைப்புவெறி பெருக பிற அனைத்தையும்‌ மறந்து 
அதிலேயே மூழ்கிக்கிடந்தான்‌. அவன்‌ நாவில்‌ 
சொல்லாகவும்‌ கைவிரல்களில்‌ உருவாகவும்‌ 
நின்றிருந்தாள்‌ மேதாதேவி. அவர்கள்‌ படைத்த நிகருலகு 
விரிந்து சென்று விண்ணுலகையும்‌ பாதாளத்தையும்‌ 
தொட்டது. அங்கு இறப்பென்பதே இருக்கவில்லை. 
எனவே அதன்‌ எடை ஏழுலகங்களையும்‌ அழுத்தியது. 
அதன்‌ விரிவு திசைகளை நெளியச்‌ செய்தது. 


இறப்பின்றிப்‌ பெருகிய அவ்வுலகின்‌ எடையால்‌ 
தர்மதேவனின்‌ துலாத்தட்டு நிகரிழந்தது. எருமை ஏறிய 
தேவன்‌ விண்ணுலகுக்குச்‌ சென்று கலைமகளைக்‌ கண்டு 
வணங்கி சொன்னான்‌ “அன்னையே, 

க்கப்பட்டவற்றை அழித்து நிகர்நிலையை 
று தவத என்‌ தொழில்‌. அறம்‌ வாழ்வது என்‌ 
துலாக்கோலினால்தான்‌ என்பது தெய்வங்களின்‌ 
ஆணை. இன்று பெருகிச்செல்லும்‌ அவ்வுலகை அழிக்கும்‌ 
வழியறியாது திகைக்கிறேன்‌. உருக்கொண்ட 
ஒவ்வொன்றையும்‌ மொழிசென்று தொட்டாகவேண்டும்‌. 
பெயர்கொண்ட ஒன்றையே என்‌ பாசவடம்‌ கொண்டு 
நான்‌ பற்றமுடியும்‌. அங்குள்ள எதையும்‌ இன்னும்‌ 
மொழியின்‌ பெருவெளி அறியவில்லை. தாங்களே 
அருளல்வேண்டும்‌.” 


அன்னை தன்‌ தவம்‌ விட்டு எழுந்து சென்று 
நோக்கியபோது கட்டின்றிப்பெருகி பின்னி முயங்கி தானே 
தன்னை மேலும்‌ பெருக்கிச்‌ சென்றுகொண்டிருந்த 
அவ்வுலகின்‌ கனவுக்கொந்தளிப்பைக்‌ கண்டு திகைத்து 
நின்றாள்‌. கைநீட்டி விலங்குகளைப்‌ பற்றி சுழற்றித்‌ 
தூக்கி உண்டன பெருமரங்கள்‌. கண்கள்‌ 
கொண்டிருந்தன மலைப்பாறைகள்‌. யானைகளை 
தூக்கிச்சென்றன கருவண்டுகள்‌. நண்டுக்கால்களுடன்‌ 
நிலத்திலறைந்து ஓசையிட்டு நடந்தன பேருருவ 
எறும்புகள்‌. வகைப்பாடும்‌ தொகைப்பாடும்‌ ஒப்புமையும்‌ 
வேற்றுமையும்‌ அழிந்தமையால்‌ மொழியை 
சிதறடித்துவிட்டிருந்தன அவை. 


கனவிலென களிவெறியிலென நடமிட்டுக்கொண்டிருந்த 
தன்‌ கொழுநன்‌ கைபற்றி “நிறுத்துங்கள்‌! என்ன 
செய்துகொண்டிருக்கிறீர்கள்‌?” என்று அன்னை 
கூச்சலிட்டாள்‌. போதையில்‌ விழிமயங்கியிருந்த அவன்‌ 
அவளை கேட்கவில்லை. அவனை உலுக்கி அவள்‌ 
மேலும்‌ கூவினாள்‌. “விழித்தெழுங்கள்‌! கனவுமீளுங்கள்‌!” 
விழிப்பு கொண்ட பிரம்மன்‌ அவளை நோக்கி “யார்‌ நீ?” 
என்றான்‌. “உங்கள்‌ சொல்லென்‌ அமைந்து உலகங்களை 
யாப்பவள்‌. உங்கள்‌ துணைவி” என்றாள்‌ சுனைகளின்‌ 
அரசி. 


ஏளனத்துடன்‌ சிரித்து “நீயா? உன்‌ சொல்‌ தவழும்‌, 
நடக்கும்‌ இடங்களில்‌ பறப்பது இவள்‌ கற்பனை. இனி 
இவளே என்‌ துணைவி” என்று சொல்லி தன்‌ கைகளை 
அசைத்துக்காட்டினான்‌ பிரம்மன்‌. அவனருகே 
களிவெறியில்‌ சிவந்த விழிகளுடன்‌ 
எங்கிருக்கிறோமென்றறியாது ஆடிக்கொண்டிருந்த 


மேதாதேவியை நோக்கி “நில்‌... இழிமகளே நில்‌!” என்று 
சொல்லன்னை கூவினாள்‌. அவள்‌ அக்குரலை 
கேட்கவேயில்லை. அவள்‌ குழல்பற்றிச்‌ சுழற்றி நிறுத்தி 
“கீழ்மகளே, இது நெறியல்ல என்று அறியமாட்டாயா நீ?” 
என்றாள்‌ கலையரசி. 


“நெறியிருக்கும்‌ இடத்தில்‌ களியாட்டமில்லை. 
களியாட்டில்லாது படைப்பெழுச்சியும்‌ இல்லை” என்றாள்‌ 
மேதை. “இவை எங்கள்‌ ஆக்கங்கள்‌. நிகரற்றவை, 
அழிவற்றவை.” அவள்‌ தள்ளாடியபடி பிரம்மனை 
பற்றிக்கொண்டு “நாம்‌ ஏன்‌ வீண்சொல்லாடி பொழுது 
களைகிறோம்‌? இது நம்‌ ஆடல்‌... வருக!” என்றாள்‌. “ஆம்‌, 
இதுவே நாம்‌ தெய்வமாகும்‌ தருணம்‌” என்ற பிரம்மன்‌ 
திரும்பி தன்‌ துணைவியிடம்‌ “அகல்க! தன்‌ உச்சத்தைக்‌ 
கண்ட எவரும்‌ மீண்டு வருவதில்லை. பறக்கத்‌ 
தொடங்கியபின்‌ கால்கள்‌ சிறுக்கின்றன பறவைகளுக்கு. 
விலகிச்செல்‌! இப்படைப்புக்‌ களியாட்டத்திற்கு முன்‌ 
பிறிதென்று ஏதுமில்லை” என்றான்‌. 


“அறிந்துதான்‌ பேசுகிறீர்களா? ஆக்கல்‌ புரத்தல்‌ அழித்தல்‌ 
என்றாகி நின்ற மூன்று பெருநிலைகளில்‌ தொடக்கம்‌ 
மட்டுமே நீங்கள்‌. மூன்று விசைகளால்‌ முற்றிலும்‌ 
நிகர்செய்யப்பட்டது இப்பிரபஞ்சம்‌” என்றாள்‌ 
வெண்மலரில்‌ அமர்ந்தவள்‌. “இப்படைப்புகளை அழிக்க 
எவராலும்‌ இயலாது. இவை தங்களைத்‌ தாங்களே 
புரப்பவை. எனவே இங்கு முழுமுதலோன்‌ நான்‌ மட்டுமே. 
அவர்கள்‌ அங்குள்ள எல்லைகொண்ட சிற்றுலகங்களை 

ள்க! நான்‌ ஆள்வது கட்டற்ற இப்படைப்புப்‌ 
பெருவெளியை” என்றான்‌ பிரம்மன்‌. 


துயருற்றவளாக அன்னை கயிலை முடியேறிச்‌ 
சென்றாள்‌. அவளை யமனும்‌ தொடர்ந்தான்‌. அங்கே 
வெள்ளிப்பனிமலை முடி என வடிவுகொண்டு 
ஊழ்கத்திலிருந்த முதற்பெரும்சிவத்தின்‌ முன்சென்று 
நின்று கைகூப்பி விழிநீர்‌ விட்டாள்‌. “உலகு காக்க எழுக, 
இறைவா!” என்று முறையிட்டாள்‌. “அழிப்பவனே, 
அறம்புரக்க விழிசூடுக!” என்றான்‌ யமன்‌. பனிப்பரப்பு 
உருகி உடைந்து பேரோசையுடன்‌ சரிவுகளில்‌ 
அலைசுருண்டு இறங்கிச்சென்றது. பலநூறு 
பனிச்சரிவுகளால்‌ மலைமடிப்புகள்‌ இடியென முழங்கின. 
பொன்னுருகும்‌ ஒளியுடன்‌ அவன்‌ முகம்‌ 
வானிலெழுந்தது. 


அன்னையும்‌ காலனும்‌ நிகழ்ந்ததை சொன்னார்கள்‌. 
“இக்கணமே பிரம்மனை இங்கு அழைத்து வருக!” என்று 


செந்தழல்வண்ணன்‌ ஆணையிட்டான்‌. அவ்வாணையை 
ஏற்று நந்திதேவர்‌ சென்று பிரம்மனை அழைத்து வீணே 
மீண்டார்‌. “இறையுருவே, யார்‌ அச்சிவன்‌ என்று கேட்கிறார்‌ 
பிரம்மன்‌. அவர்‌ திளைக்கும்‌ அவ்வுலகில்‌ தெய்வம்‌ 
பிறிதில்லை என்கிறார்‌” என்றார்‌. சினம்‌ கொண்டபோது 
அவன்‌ எரிசூடிய பெருமலையென்றானான்‌. 
அனல்கொண்டு சிவந்த அவன்‌ உடலில்‌ இருந்து உருகிய 
பனிப்பாளங்கள்‌ பேராறுகளாகச்‌ சரிவிறங்கி பல்லாயிரம்‌ 
அருவிகளென்றாகின. அவை சென்றடைந்தபோது 
ஏழ்கடல்களும்‌ அலைகொண்டு கொந்தளித்தன. 


எரிகொண்ட அவன்‌ உடலில்‌ இருந்து நீராவி 
பெருகிஎழுந்து முகில்களாகி வெண்குடையெனக்‌ 
கவிந்தது. நெற்றிவிழி திறந்தது. அதிலிருந்து உருகிய 
செம்பாறைக்குழம்பெழுந்து பெருகியது. 
அவ்வனல்துளியிலிருந்து உருக்கொண்டு எழுந்தான்‌ 
காலபைரவன்‌. அனல்‌ குளிர்ந்து கரியுடல்‌ கொண்ட 
அவன்‌ விழிகளிரண்டும்‌ சுடரென எரிந்தன. அவனைத்‌ 
தொடர்ந்து வந்தது கரிய நாய்‌. அதன்‌ விழிகள்‌ 
எரிமீன்களென புகையின்‌ இருளில்‌ தெரிந்தன. 


“ஆணையிடுக!” என்றது பைரவசிவம்‌. “அழைத்து வருக 
படைப்போனை!” என்றது முதற்சிவம்‌. இடியோசைகளும்‌ 
மின்னல்களும்‌ தொடர பைரவசிவம்‌ பிரம்ம உலகுக்குச்‌ 
சென்றது. அங்கு வெறிகொண்டாடி நின்றிருந்த 
பிரம்மனை நோக்கி “முழுமுதல்‌ படைப்போன்‌ 
விழியிலிருந்து எழுந்த அவன்‌ வடிவோன்‌ வந்துள்ளேன்‌. 
நோக்குக!” என முழங்கியது. பிரம்மன்‌ நோக்கிழந்து 
மயங்கிய விழியும்‌ உதடுகளில்‌ பெருகிய நகையுமாக 
மேதாதேவியுடன்‌ நடமிட்டுக்கொண்டிருந்தான்‌. அவன்‌ 
தோளைப்பற்றி “நில்‌, வா என்னுடன்‌! இது 
படைப்பிறைவனின்‌ ஆணை!” என்ற பைரவனிடம்‌ 
கால்தள்ளாட நின்று “யார்‌ படைப்போன்‌? இங்கு 
நானன்றி பிறனில்லை” என்றான்‌ பிரம்மன்‌. 

இடியோசை என முகில்களில்‌ முழங்கிய உறுமலுடன்‌ 
பைரவசிவம்‌ தன்‌ வலக்கையின்‌ சுட்டுவிரலை நீட்டியது. 
அங்கொரு அனல்பெருந்தூண்‌ அடியிலி திறந்து எழுந்து 
விண்‌ கடந்து சென்றது. அதன்‌ வெங்கனலில்‌ அக்கணமே 
பிரம்மன்‌ உருவாக்கிய பிறவுலகு எரிந்து சாம்பலாகியது. 
அடுத்த கணம்‌ வீசிய பெரும்புயல்காற்றில்‌ அச்சாம்பலும்‌ 
பறந்தகல கனவென மறைந்தன அங்கிருந்தவை 
அனைத்தும்‌. அவை அமைந்திருந்த காலமும்‌ 


அலைநெளிந்து மறைந்தது. 


திடுக்கிட்டு விழித்து அண்ணாந்து நோக்கிய பிரம்மன்‌ 
மாபெரும்‌ குடையென புகைசூடி நின்ற அனல்தூணைக்‌ 
கண்டு அஞ்சி அலறியபடி உடலொடுக்கி அமர்ந்தான்‌. 
“நெறியிலியே, நீ மீறியவை மீண்டும்‌ 
மீறப்படக்கூடாதவை” என்று கூவியபடி பைரவசிவம்‌ தன்‌ 
சுட்டுவிரலையும்‌ கட்டைவிரயையும்‌ குவித்து 
நகமுனையால்‌ மலர்கொய்வதுபோல பிரம்மனின்‌ 
தலைகொய்து மீண்டது. 


தன்‌ கணவன்‌ தலையுடன்‌ மீண்ட பைரவசிவத்தைக்‌ 
கண்டு அலறியபடி ஓடிவந்த கலைமகள்‌ நெஞ்சிலறைந்து 
அழுதாள்‌. “இறைவா, படைப்பென்று இல்லையேல்‌ 
புவனம்‌ அழியும்‌. அருள்க!” என்றாள்‌. “தேவி, 
படைக்கப்பட்டவை அனைத்தும்‌ மொழியிலுள்ளன. 
அப்படைப்பிலுள்ளான்‌ படைத்தவன்‌. உன்னிலிருந்து 
அவனை மீட்டுக்கொள்க!” என்றது முதற்பெரும்சிவம்‌. 
தேவி கண்மூடி தன்னுள்‌ நிறைந்த கலையில்‌ இருந்து 
வெண்ணிற ஒளியாக பிரம்மனை மீட்டெடுத்தாள்‌. 


நான்முகமும்‌ அறிவிழியும்‌ அமுதும்‌ மின்னலும்‌ ஏடும்‌ 
மலரும்‌ கொண்டு தோன்றிய பிரம்மன்‌ வணங்கி “என்ன 
நிகழ்ந்ததென்றே அறிகிலேன்‌, அண்ணலே. என்னை 
மீறிச்சென்று பிறிதொன்றாகி நின்றேன்‌” என்றான்‌. “ஆம்‌, 
படைப்பென்பதே ஒரு பிழைபாடுதான்‌. பிழைக்குள்‌ 
பிழையென சில நிகழ்வதுண்டு. தன்னை தான்‌ மீறாது 
படைப்பு உயிர்கொள்வதில்லை. நிகழ்ந்தவை 
நினைவாக நீடிக்கட்டும்‌. அவை இனிவரும்‌ 
படைப்புக்குள்‌ நுண்வடிவில்‌ குடிகொள்வதாக!” என்றது 
சிவம்‌. 


நிழலுருவாகத்‌ தொடர்ந்துவந்த மேதாதேவி கண்ணீருடன்‌ 
கைகூப்பி நின்றாள்‌. “நான்‌ வேதச்சொல்லுக்கு 
கட்டுப்பட்டவள்‌. வேதமே என்‌ செயலுக்குப்‌ 
பொறுப்பாகவேண்டும்‌” என்றாள்‌. “ஆம்‌, நெறியுடன்‌ 
இயையா பேரறிவென்பது வெறும்‌ பித்தே. இனி என்றும்‌ நீ 
அவ்வாறே ஆகுக!” என்றது சிவம்‌. கைகூப்பி வணங்கி 
அவள்‌ தன்‌ இடம்‌ மீண்டாள்‌. 


அனைவரும்‌ சென்றபின்‌ முதற்சிவத்தின்‌ முன்‌ 
பேருருக்கொண்டு நின்றது பைரவசிவம்‌. அதன்‌ நிழல்‌ 
வெண்ணிறமாக நீண்டு மடிந்து கிடந்தது. வெருண்டு 
நாய்‌ முரல பைரவசிவம்‌ திரும்பி நோக்கியபோது 
துயர்மிக்க விழிகளுடன்‌ பெண்ணுருவம்‌ கொண்டு 


எழுந்து கைகூப்பி நின்றதைக்‌ கண்டது. “நான்‌ 
நீங்களியற்றிய கொலையின்‌ பழி. விடாது தொடரும்‌ 
நெறிகொண்டவள்‌” என்றாள்‌ அவள்‌. “உங்கள்‌ கையில்‌ 
இருக்கும்‌ அந்த மண்டை உதிருமிடத்தில்‌ 
நிலைகொள்வேன்‌.” 


திகைப்புடன்‌ தன்‌ கையிலிருந்த பிரம்மகபாலத்தை 
நோக்கி அதை கீழே வீச முயன்றது பைரவசிவம்‌. அது 
விழாமல்‌ கையுடன்‌ ஒட்டிக்கொண்டிருப்பதைக்‌ கண்டது. 
கையை உதறியும்‌ வீசியும்‌ முயன்று தோற்றபின்‌ 
அண்ணாந்து “இறையே, இக்கபாலத்துடன்‌ நான்‌ என்ன 
செய்வேன்‌?” என்று கூவியது. 


“நீ செய்ய மறந்தது ஒன்றுண்டு. பிரம்மனின்‌ 
தலைகொய்யும்போது அவனிருந்த பெருநிலை 
என்னவென்று அறிந்திருக்கவேண்டும்‌” என்றது சிவம்‌. 
“தெய்வங்களை, பிரம்மத்தின்‌ ஆணையை விலக்கும்படி 
அவனைப்‌ பித்தெடுக்க வைத்த 
அப்பெருங்களியாட்டுதான்‌ என்ன என்று நீ 
உற்றிருக்கவேண்டும்‌.” திகைப்புடன்‌ 
அவ்விழிகளைத்தான்‌ நான்‌ எண்ணிக்கொண்டிருந்தேன்‌. 
அதிலிருந்த பேருவகையை எங்கும்‌ நான்‌ கண்டதில்லை” 
என்றது பைரவசிவம்‌. 


“உண்ணும்போதும்‌ புணரும்போதும்‌ 
கொல்லலாகாதென்றனர்‌. அவ்விரண்டைவிடவும்‌ 
மேலானதொன்றில்‌ இருந்தவனை நீ கொன்றாய்‌” என்றது 
சிவம்‌. “அவ்விரண்டும்‌ ஆகி அவற்றைக்‌ கடந்தும்‌ 
அமைந்த பெருநிலை அது. அதில்‌ ஒரு துளியையேனும்‌ 
அறியாது தீராது உன்‌ பழி.” பைரவசிவம்‌ துயர்கொண்டு 
தலைகுலுக்கி “ஆம்‌, இன்றுணர்கிறேன்‌. இறையே, நான்‌ 
செய்த பிழையை அறிகிறேன்‌. சொல்க, நான்‌ மீளும்‌ 
வழியென்ன?” என்றது. 


“பிரம்மனின்‌ தலைகொய்கையில்‌ இருவிரல்‌ நகங்களை 
மட்டும்‌ பயன்படுத்தினாய்‌. அதிலிருந்தது உன்‌ ஆணவம்‌. 
தெய்வமே என்றாலும்‌ ஆணவம்‌ இழிவே. அது அழியும்‌ 
காலம்‌ உன்‌ கபாலம்‌ கழன்றுதிரும்‌” என்றது சிவம்‌. “அது 
உதிர்கையில்‌ நீ அறிவாய்‌, பிரம்மன்‌ இருந்த 
பொங்குநிலையை. அதிலாடுகையில்‌ நீ மீள்வாய்‌.” 
உடல்வீங்க விம்மி “எங்கு? நான்‌ என்ன செய்யவேண்டும்‌ 
அதற்கு?” என்றது பைரவசிவம்‌. “மண்டை என்பது 
இரப்பதற்கே. இரந்துண்டு நிறையட்டும்‌ உன்‌ வயிறு. நீ 
நிறைவுகொள்ளும்‌ இடத்தில்‌ இது உதிர்வதாக!” என்றது 
தொல்சிவம்‌. 


இரந்துண்டு பசிநிறைய இரவலன்‌ உருவில்‌ எழுந்தது 
பைரவசிவம்‌. கரியநாய்‌ தொடர்ந்துவர நோயில்‌ ஒடுங்கிய 
உடலும்‌ சூம்பிக்கூம்பிய கைகளும்‌ ஒளிமங்கிய 
விழிகளுமாக பார்ப்புக்கொலைப்‌ பேய்‌ பெண்ணுருவில்‌ 
உடன்‌ வர உடும்புத்தோல்‌ கங்காளத்தை மீட்டியபடி தேவர்‌ 
வாழும்‌ வீதிகளில்‌ திரிந்தது. கந்தர்வர்களும்‌ 
கின்னரர்களும்‌ கிம்புருடர்களும்‌ மானுடரும்‌ வாழும்‌ 
ஏழுலகங்களிலும்‌ இல்லம்தோறும்‌ இரந்துண்டது. 
சுவைகோடி அறிந்து, உணவுக்குவை கோடி 
தீர்ந்தபின்னும்‌ அழியாத பெரும்பசியுடன்‌ அலைந்தது. 
அதன்‌ கங்காளத்தின்‌ ஓசை இடித்தொடர்‌ என 
முகிலடுக்குகளில்‌ பெருங்காலமாக 
முழங்கிக்கொண்டிருந்தது. 


இருநீர்‌ பெருநதி கங்கை வளைந்தொழுகிய 
காசித்துறைக்கு அது வந்தது. வரணாவும்‌ அஸியும்‌ 
வந்தணைந்த பிறைவடிவப்‌ படித்துறையில்‌ 
மூதாதையரை நீரூற்றி வானேற்றும்பொருட்டு அன்னம்‌ 
அளிக்க அமர்ந்திருந்த ஒவ்வொருவரிடமாகச்‌ சென்று 
இரந்தது. கரியபேருடலும்‌ சூலமும்‌ கப்பரையும்‌ கொண்டு 
கங்காளம்‌ மீட்டிவந்த காட்டுருவனை அருவருத்தும்‌ 
அஞ்சியும்‌ விலகினர்‌ மானுடர்‌. அவர்கள்‌ இட்ட உணவை 
அக்கணமே உண்டு கடந்த அவன்‌ அழல்கண்டு 
திகைத்தனர்‌. அவன்‌ உடல்‌ அணுகியபோது கொதிக்கும்‌ 
தணல்‌ என காற்று வெம்மைகொண்டதை உணர்ந்தனர்‌. 
அவன்‌ சென்றவழியில்‌ கல்லுருகி தடம்‌ பதிவதைக்‌ 
கண்டு மருண்டனர்‌. 


“அவன்‌ யார்‌? விண்ணுருவன்‌ வடிவாக முடிமன்னர்‌ 
இருந்தாளும்‌ இந்நகரில்‌ எப்படி வந்தான்‌?” என்றனர்‌. 
அவனை நிழல்‌ எனத்‌ தொடர்ந்த நாயை, 
நோயுருக்கொண்ட பெண்ணைக்‌ கண்டு முகம்‌ 
சுளித்தனர்‌. அங்கே நீர்க்கரைநோக்கி அமைந்திருந்த 
சிற்றாலயத்திற்குள்‌ ஆழியும்‌ வெண்சங்கும்‌ ஏந்தி 
அமர்ந்திருந்த விண்ணவன்‌ அவன்‌ வருகையைக்‌ 
கண்டான்‌. ஆலயமுகப்பில்‌ வந்து நின்று கங்காளத்தை 
முழக்கிய பைரவசிவத்தைக்‌ கண்டு சினந்தெழுந்த 
விஸ்வக்சேனன்‌ தன்‌ தண்டுப்படையை ஓங்கியபடி 
தாக்கவந்தான்‌. அக்கணமே தன்‌ இடக்கை முப்புரிவேலால்‌ 
அவன்‌ தலையறுத்து நிலத்திட்டது பைரவசிவம்‌. 


படிக்கட்டில்‌ அமர்ந்திருந்தவர்கள்‌ கூவியபடி எழுந்தனர்‌. 
தலையற்ற உடல்கிடந்து துடிக்க செங்குருதி வழிந்து 
படியிறங்கியது. அமர்ந்திருந்த பீடத்திலிருந்து 
புன்னகையுடன்‌ எழுந்த விண்ணவன்‌ தன்‌ 


படையாழியை எடுத்து வீச அது பைரவசிவத்தின்‌ 
கழுத்துப்பெருநரம்பை வெட்டியது. துளையூற்றென 
சீறிப்பெருகிய குருதி அவன்‌ ஏந்திய கப்பரையில்‌ 
நிறைந்தது. செவ்விழிகளால்‌ அதை ஒருகணம்‌ 
நோக்கியபின்‌ ஏந்தி இதழ்சேர்த்து அருந்தினான்‌ 
இரவலன்‌. அருந்தும்தோறும்‌ விடாய்‌ மேலிட்டு மீண்டும்‌ 
மீண்டும்‌ உறிஞ்சினான்‌. சுவையறிந்து அவன்‌ உடலே 
நாவாகித்‌ திளைத்தது. 


ஊறி உண்டு மேலும்‌ ஊற மேலும்‌ உண்டு அவன்‌ மேனி 
ஒளிகொண்டது. கங்காளநாதத்திற்கு இசைய அவன்‌ கால்‌ 
வைத்து நடமிடலானான்‌. களிவெறி எழுந்து அவன்‌ 
இடம்நிலை மறந்தான்‌. விழிகளும்‌ கைகளும்‌ கால்களும்‌ 
தாளத்தில்‌ இசைய அவன்‌ ஆடுவதை அங்கிருந்தோர்‌ 
அஞ்சி கூடிநின்று நோக்கினர்‌. அவன்‌ கையிலிருந்த 
கபாலம்‌ நிலத்தில்‌ உதிர்ந்தது. முழந்தாளிட்டு மடிந்தமர்ந்த 
பார்ப்புக்கொலைப்‌ பேய்‌ படிக்கட்டில்‌ பழந்துணியெனப்‌ 
படிந்தமைந்தது. அவன்‌ கைக்குவிகைகளில்‌ 
விரல்மலர்கைகளில்‌ ஆக்கமும்‌ அழிவும்‌ புரத்தலும்‌ 
புரிதலும்‌ எழுந்தமைந்தன. அவன்‌ அருகே கையில்‌ சிறிய 
வெள்ளித்தட்டுடன்‌ நின்றிருந்த அழகிய முனிவன்‌ 
புன்னகையுடன்‌ “ஆம்‌!” என்றான்‌. 


வெண்முரசு விவாதங்கள்‌ 


நிகழ்காவியம்‌ 

அத்ரி முனிவரின்‌ செளகந்திகக்‌ காட்டின்‌ அழகிய 
காலையொன்றில்‌ தொலைவில்‌ மரம்செறிந்த 
காட்டுக்குள்‌ ஒரு கங்காளத்தின்‌ ஒலி கேட்கத்‌ 
தொடங்கியது. அப்போது அங்கு வைதிகர்‌ நீராடி எழுந்து 
புலரிக்கு நீரளித்து வணங்கிக்கொண்டிருந்தனர்‌. 
பெண்டிர்‌ அவர்களுக்கான உணவு சமைக்க 
அடுமனையில்‌ அனலெழுப்பிக்கொண்டிருந்தனர்‌. 
தொழுவத்தில்‌ பால்கறந்தனர்‌ முதிய பெண்கள்‌. சிலர்‌ 
கலங்களில்‌ மத்தோட்டினர்‌. அருகே வெண்ணைக்காக 
அமர்ந்திருந்தனர்‌ இளமைந்தர்‌. முற்றத்தில்‌ ஆடினர்‌ 
சிறுவர்‌. மலர்கொய்து வந்தனர்‌ சிறுமியர்‌. இளையோர்‌ 
சிலர்‌ விறகு பிளந்தனர்‌. சிலர்‌ ஓலைகளில்‌ நூல்களைப்‌ 
பொறித்தனர்‌. 


தூயது செளகந்திகத்தின்‌ காலை. தூய்மையில்‌ 
விளைவதே மெய்மை என்று அத்ரி முனிவர்‌ 
அவர்களுக்கு கற்பித்தார்‌. விலக்குவதன்‌ வழியாக 
விளைவதே தூய்மை. மூவேளை நீராடி உடலழுக்கு 
களைதல்‌. அனலோம்பி மூச்சை நெறிப்படுத்தல்‌. 
வேதமோதி அகத்தை ஒளிகொள்ளச்செய்தல்‌. 
செளகந்திகம்‌ சூழ்ந்திருந்த பெருங்காட்டை முற்றாக 
விலக்கி வேலியிட்டு தன்னைக்‌ காத்தது. வேதச்சொல்‌ 
கொண்டு தன்னைச்‌ செதுக்கி கூர்மையாக்குக என்றார்‌ 
அத்ரி. வாழைப்பூ என தன்னை உரித்து உரித்து 
தேன்மலர்‌ கொள்க என்றார்‌. 


இனிய புலரியை அதிரச்செய்த கங்காள ஒலியைக்‌ கேட்டு 
அவர்கள்‌ திகைப்புகொண்டனர்‌. முதலில்‌ அது 
உக்கில்பறவையின்‌ உப்பலோசை என்று தோன்றியது. 
சீரான தாளத்தால்‌ அது மரங்கொத்தியோ என ஐயுற்றனர்‌ 
மாணவர்‌. தொலைதேரும்‌ கருங்குரங்கின்‌ 
எச்சரிக்கையோசை என்றனர்‌ சில மாணவர்‌. 
இளையோன்‌ ஒருவன்‌ “அது கங்காளத்தின்‌ ஓசை” 
என்றான்‌. 

அவர்கள்‌ அதை முன்பு கேட்டிருக்கவில்லை. அவனைச்‌ 
சூழ்ந்துகொண்டு “அது என்ன?” என்றனர்‌. “மலைவேடர்‌ 
கையிலிருக்கும்‌ சிறுதோல்கருவி அது. விரல்போன்ற 
சிறுகழியால்‌ அதை இழும்‌ இழுமென மீட்டி 


ஒலியெழுப்புவர்‌. கங்காளம்‌ என்பது அதன்‌ பெயர்‌. 
அவர்களின்‌ கையிலமைந்த நாவு அது என்பார்கள்‌ என்‌ 
குலத்தவர்‌. கதைகளையே அவர்களால்‌ அவ்வொலியால்‌ 
சொல்லிக்கொள்ள முடியும்‌” என்று அவன்‌ சொன்னான்‌. 
“அது விம்மும்‌. ஏங்கும்‌. அறுவுறுத்தும்‌. அறைகூவும்‌.” 


“எங்கள்‌ மலையடிவாரத்து ஊரில்‌ கங்காளத்தின்‌ 
திரளொலி எழுந்தால்‌ அனைவரும்‌ அஞ்சி ஓடிச்சென்று 
ஒளிந்துகொள்வர்‌. கரிய திண்ணுடலுடன்‌ 
மலையிறங்கிவரும்‌ வேட்டுவர்கள்‌ ஊர்புகுந்து சாவடியில்‌ 
நிலைகொண்டால்‌ ஊர்ப்பெரியோர்‌ கூடி அரிசியும்‌ 
பொன்பணமும்‌ பிறபொருட்களுமாகச்‌ சென்று பணிந்து 
மலைக்கப்பம்‌ கொடுத்து வணங்குவார்கள்‌. அவர்கள்‌ 
அதைப்‌ பெற்றுக்கொண்டு ஊரை வாழ்த்தி 
வெளியேறுகையில்‌ ஊர்முகப்பில்‌ நின்றிருக்கும்‌ 
மரத்தின்‌ பட்டையில்‌ தங்கள்‌ குலக்குறியை 
பொறித்துச்செல்வார்கள்‌.” 


“தனிவேட்டுவர்‌ மலையிறங்கும்‌ ஒலி ஆறுதலளிப்பது. 
அவர்களை எதிர்கொண்டு வரவேற்று அழைத்துச்சென்று 
எங்கள்‌ கன்றுகளை காட்டுவோம்‌. அவற்றின்‌ வாய்கட்டி 
வைத்திருக்கும்‌ மலைத்தெய்வங்களை விடுவித்து 
மீண்டும்‌ புல்கடிக்கச்‌ செய்ய அவர்களால்‌ முடியும்‌. 
அணங்குகொண்டு அமர்ந்திருக்கும்‌ கன்னியரை 
புன்னகை மீளச்செய்யவும்‌ நோய்‌ கொண்டு நொய்ந்த 
குழவியரை பால்குடிக்க உதடுகுவியச்‌ செய்யவும்‌ 
அவர்களால்‌ முடியும்‌.” 


அங்கு அதுவரை கங்காளர்‌ எவரும்‌ வந்ததில்லை. “இது 
வைதிகர்‌ குருகுலம்‌. இங்கு எவருக்கும்‌ 
கொடையளிப்பதில்லை. இத்திசையில்‌ எங்கும்‌ வேட்டுவர்‌ 
இல்லங்களும்‌ இல்லை” என்றார்‌ கனகர்‌. ”வேதம்நாடி 
வரும்‌ படிவரும்‌ வைதிகருமன்றி பிறர்‌ இதனுள்‌ புக 
ஒப்புதலுமில்லை.” பிரபவர்‌ ”அவன்‌ எதன்பொருட்டு 
வருகின்றான்‌ என நாம்‌ எப்படி அறிவோம்‌?” என்றார்‌. 
தசமர்‌ “அயலது எதுவும்‌ தீங்கே” என்றார்‌. 


“அவனுடன்‌ நாய்‌ ஒன்றும்‌ வருகிறது” என்றான்‌ ஓர்‌ 
இளையோன்‌. “எப்படி நீ அறிவாய்‌?” என்றனர்‌ அவனைச்‌ 
சூழ்ந்து நின்ற பெண்கள்‌. “புள்ளொலி தேரும்‌ 
கலையறிந்தவன்‌ நான்‌” என்று அவன்‌ சொன்னான்‌. 
“அவனுடன்‌ இன்னொருவரும்‌ வருகிறார்‌. அது பெண்‌ 
என்கின்றது புள்‌” என்றான்‌. “காட்டை ஒலியால்‌ 
அறிந்துகொண்டிருக்கிறாய்‌. நோயும்‌ கொலையும்‌ வாழும்‌ 
இக்காடு அவ்வொலியால்‌ உன்னையும்‌ வந்தடைகிறது. 


காடுவாழும்‌ உள்ளத்தில்‌ வேதம்‌ நிற்பதில்லை” என்றார்‌ 
அவன்‌ ஆசிரியரான கனகர்‌. 


அவர்கள்‌ குடில்தொகையின்‌ வாயிலென அமைந்த 
மூங்கில்தூண்களின்‌ அருகே காத்து நின்றனர்‌. 
இளையோர்‌ இருவர்‌ முன்சென்று அவனை எதிர்கொள்ள 
விழைந்தனர்‌. மூத்தோர்‌ அவர்களை தடுத்தனர்‌. 
“கொல்வேல்‌ வேட்டுவன்‌ அவன்‌ என்றால்‌ எதிரிகளென 
உங்களை நினைக்கலாம்‌. அந்தணரையும்‌ 
அறவோரையும்‌ அறியும்‌ திறனற்றவனாகவே அவன்‌ 
இருப்பான்‌” என்றார்‌ சூத்ரகர்‌. அச்சமும்‌ ஆவலும்‌ 
கொண்டு ஒருவர்‌ கைகளை ஒருவர்‌ பற்றியபடி அங்கே 
காத்து நின்றிருந்தனர்‌. 


கங்காளத்தின்‌ ஓசை வலுத்து வந்தணைந்தது. 
மரக்கூட்டங்களிலிருந்து பறவைகள்‌ எழுந்து கலைந்து 
பறந்தன. கொல்லையில்‌ நின்றிருந்த பசுக்கள்‌ 
குரலெழுப்பலாயின. அவன்‌ மரக்கூட்டங்களுக்கு நடுவே 
தோன்றியதும்‌ இளையோர்‌ அஞ்சிக்‌ கூச்சலிட்டபடி 
பின்னடைந்தனர்‌. கரிய நெடிய உடலில்‌ ஆடையின்றி 
வெண்சாம்பல்பொடி பூசி அவன்‌ வந்தான்‌. அவன்‌ 
இடைக்குக்‌ கீழே ஆண்குறி சிறுதுளை வாய்கொண்ட 
செந்நிறத்‌ தலைபுடைத்து விரைத்து நின்றது. அதில்‌ 
வேர்நரம்புப்‌ பின்னல்கள்‌ எழுந்திருந்தன. சினம்‌ 
கொண்ட சுட்டு விரல்‌ போல. சீறிச்‌ சொடுக்கிய நாகம்‌ 
போல. யானைகுட்டியின்‌ துதிமுனை போல. நிலம்‌ கீறி 
எழுந்த வாமைக்கன்றின்‌ குருத்துபோல. 


சடைத்திரிகள்‌ தோள்நிறைத்து தொங்கின. வேர்புடைத்த 
அடிமரம்போன்ற கால்கள்‌ மண்ணில்‌ தொட்டுத்‌ 
தாவுவதுபோல்‌ நடந்தன. வலத்தோளில்‌ தோல்வாரில்‌ 
மாட்டப்பட்ட முப்புரிவேல்‌ தலைக்குமேல்‌ எழுந்து 
நின்றிருந்தது. இடக்கையில்‌ மண்டைக்கப்பரை 
வெண்பல்‌ சிரிப்புடன்‌ இருக்க இடைதொட்டுத்‌ தொங்கிய 
கங்காளத்தை வலக்கையின்‌ சிறுகழியால்‌ மீட்டியபடி 
நடந்து வந்தான்‌. அவனுக்குப்‌ பின்னால்‌ நிலம்‌ 
முகர்ந்தும்‌, காற்றுநோக்கி மூக்கு நீட்டியும்‌, விழிசிவந்த 
கரியநாய்‌ வால்‌ விடைக்க தொடர்ந்து வந்தது. அப்பால்‌ 
வெண்ணிற ஆடையில்‌ உடல்‌ ஒடுக்கி நீண்ட கூந்தல்‌ 
தோளில்‌ விரிந்திருக்க நிலம்நோக்கி தலைதாழ்த்தி 
நோயுற்ற முதியவள்‌ சிற்றடி எடுத்துவைத்து வந்தாள்‌. 
பதறி ஓடி உள்ளே வந்து அவன்‌ உள்ளே புகாதபடி 


மூங்கில்படலை இழுத்துமூடினர்‌ இளையோர்‌. அவன்‌ 
மூடிய வாயிலருகே செஞ்சடைவழிந்த தலை 


ஓங்கித்தெரிய வந்து நின்று “பிச்சாண்டி வந்துள்ளேன்‌. 
நிறையா கப்பரையும்‌ அணையா வயிறும்‌ 
கொண்டுள்ளேன்‌” என்றான்‌. கங்காளம்‌ குரலானது 
போலிருந்தது அவ்வோசை. “இரவலனுக்கு முன்‌ 
மூடலாகாது நம்‌ வாயில்‌. திறவுங்கள்‌!” என்றார்‌ 
முதியவராகிய சாம்பர்‌. “அவன்‌ காட்டாளன்‌. இது 
வைதிகர்‌ வாழும்‌ வேதநிலை” என்றார்‌ கனகர்‌. “அவன்‌ 
கொலைவலன்‌ என்றால்‌ என்ன செய்வது?” என்றார்‌ 
சூத்ரகர்‌. “எவராயினும்‌ இரவலன்‌ என்றபின்‌ வாயில்‌ 
திறந்தாகவேண்டும்‌ என்பதே முறை” என்றார்‌ சாம்பர்‌. 
தயங்கிச்சென்ற இளையோன்‌ ஒருவன்‌ வாயில்‌ திறக்க 
அவன்‌ நீள்காலடி எடுத்துவைத்து உள்ளே புகுந்தான்‌. 


அத்தனை விழிகளும்‌ அவனையே நோக்கி 
நிலைத்திருந்தன. அத்தனை சித்தங்களிலும்‌ எழுந்த 
முதல்‌ எண்ணம்‌ “எத்தனை அழுக்கானவன்‌! எவ்வளவு 
அழகற்றவன்‌!” என்பதே. தோல்வாடையும்‌ 
ஊன்வாடையும்‌ மண்மணமும்‌ இலைமணமும்‌ கலந்து 
காட்டுக்கரடிபோல்‌ அவன்‌ மூக்குக்கு தெரிந்தான்‌. 
கங்காளத்தின்‌ ஓசை குடில்சுவர்களைத்‌ தொட்டு 
எதிரொலித்து செளகந்திகக்காட்டுக்குள்‌ பரவியது. 
நோயுற்றவள்‌ சுகந்தவாகினிக்கு அப்பால்‌ தரையில்‌ 
குனிந்தமர்ந்தாள்‌. நாய்‌ அவளருகே கால்மடித்து 
செவிகோட்டி மூக்குநீட்டி கூர்கொண்ட முகத்துடன்‌ 
அமர்ந்தது. 

அவன்‌ உள்ளே நுழைந்தபோது தேவதாருக்காட்டுக்குள்‌ 
நிறைந்திருந்த நறுமணத்தை ஊடுருவியது 
மதம்கொண்ட காட்டுவிலங்கின்‌ நாற்றம்‌. தொழுவத்துப்‌ 
பசுக்கள்‌ கன்றுகளைக்‌ கண்டவைபோல குளம்புகள்‌ 
கல்தரையில்‌ மிதிபட, கொம்புகளால்‌ தூண்களையும்‌ 
அழிகளையும்‌ தட்டி நிலையழிந்து, முலைகனத்து 
குரலெழுப்பின. கூரையேறிய சேவலொன்று 
தலைசொடுக்கி சிறகடித்துக்‌ கூவியது. 
வளர்ப்புக்கிளிகள்‌ “அவனேதான்‌! அவனேதான்‌!” என்று 
கூவிச்சிறகடித்து உட்கூரையில்‌ சிறகுகள்‌ உரச 
சுற்றிப்பறந்தன. 


அவ்வோசைகள்‌ சூழ அவன்‌ நடந்து முதல்‌ இல்லத்தின்‌ 
முன்‌ சென்றுநின்றான்‌. கங்காளத்தின்‌ தாளத்துடன்‌ 
இயைய “பசித்துவந்த இரவலன்‌, அன்னையே. 
உணவிட்டருள்க, இல்லத்தவளே!” என்று கூவினான்‌. 


அவனை சாளர இடுக்குகளினூடாக பெண்கள்‌ 
நோக்கிக்கொண்டிருந்தனர்‌. அவன்‌ குரல்கேட்டு 


பதுங்கியிருக்கும்‌ விலங்கின்‌ உடலென அக்குடில்‌ 
அதிர்வுகொண்டது. அதன்‌ மூடிய கதவுகளின்‌ இடுக்குகள்‌ 
விதும்பின. அவன்‌ மும்முறை குரலெழுப்பியதும்‌ கதவு 
மெல்லத்திறக்க மேலாடைகொண்டு மூடிய தோளை 
ஒடுக்கி கால்கள்‌ நடுங்க முனிவர்மனைவி முறத்தில்‌ 

அரிசியுடன்‌ வெளியே வந்தாள்‌. தலைகுனிந்து 
நிலம்நோக்கி சிற்றடி வைத்து வந்து படிகளில்‌ நின்று 
முறத்தை நீட்டினாள்‌. அவன்‌ தன்‌ கப்பரையை அவளை 
நோக்கி நீட்டி புன்னகையுடன்‌ நின்றான்‌. 


அவளுடைய குனிந்த பார்வை திடுக்கிட்டு நிமிர்ந்தது. 
அவன்‌ விழிகளை சந்தித்ததும்‌ அவள்‌ கைகள்‌ பதற 
முறம்‌ சரிந்து அரிசி சிந்தலாயிற்று. தன்‌ கப்பரையாலேயே 
அவ்வரிசியை முறத்துடன்‌ அவன்‌ தாங்கிக்கொண்டான்‌. 
கப்பரை விளிம்பால்‌ முறத்தை மெல்லச்சரித்து அரிசியை 
அதனுள்‌ பெய்தபோது அவன்‌ விழிகள்‌ அவள்‌ 
உடலிலேயே ஊன்றியிருந்தன. விழி தழைத்திருந்தாலும்‌ 
முழுதுடலாலும்‌ அவனை நோக்கிய அவள்‌ 
மெய்ப்புகொண்டு அதிர்ந்தாள்‌. சுண்டிச்சிவந்த முகத்தில்‌ 
கண்கள்‌ கசிந்து வழிய, சிவந்து கனிந்த இதழ்கள்‌ 
நீர்மையொளி கொள்ள, உயிர்ப்பின்‌ அலைக்கழிப்பில்‌ 
கழுத்துக்குழிகள்‌ அழுந்தி எழ, முலைக்குவைகள்‌ எழுந்து 
கூர்கொண்டு நிற்க எங்கிருக்கிறோம்‌ என்றறியாதவள்‌ 
போலிருந்தாள்‌. 


“நலம்‌ திகழ்க இல்லாளே! உன்‌ குலம்‌ பெருகுக! கன்றுடன்‌ 
செல்வம்‌ தழைக்க! சொல்கொண்டு பெருகுக உன்‌ 
கொடிவழி!” என்று சொல்லி கங்காளன்‌ திரும்பியபோது 
கனவிலென காலெடுத்து வைத்து அவளும்‌ அவனைத்‌ 
தொடர்ந்துசென்றாள்‌. அவள்‌ இல்லத்திலிருந்து 
கைநீட்டியபடி வெளியே வந்த இன்னொருத்தி “என்ன 
செய்கிறாய்‌, வாமாக்ஷி? எங்கு செல்கிறாய்‌?” என்று கூவ 
அவன்‌ திரும்பி நோக்கி மெல்ல நகைத்தான்‌. வெறிகலந்த 
விழிகள்‌. பித்தெழுந்த சிரிப்பு. அவள்‌ மேலாடை நழுவ 
பெருமுலைகள்‌ இறுகி மாந்தளிர்நிற காம்புகள்‌ 
சுட்டுவிரல்களென எழுந்து நின்றன. விம்மி நெஞ்சோடு 
கைவைத்து அழுத்தி ஒருகணம்‌ நிலைமறந்தபின்‌ 
அவளும்‌ உடனிறங்கி அவனுடன்‌ சென்றாள்‌. 


அவன்‌ கங்காளத்தை மீட்டியபடி இல்லங்கள்‌ தோறும்‌ 
சென்றான்‌. அவன்‌ செல்வதற்குள்ளாகவே ஆடை 
நெகிழ்ந்துருவிச்‌ சரிய, விழிகளில்‌ காமப்பெருக்கு 
செம்மைகொள்ள, விம்மும்‌ முலைகளை தோள்குறுக்கி 
ஒடுக்கியும்‌, கைகொண்டு இறுக்கியும்‌, தொடைசேர்த்து 
உடல்‌ ஒல்கியும்‌ முனித்துணைவியர்‌ அன்னத்துடன்‌ 


திண்ணைகளுக்கு வந்தனர்‌. உறவுத்திளைப்பிலென 
குறுவியர்வை கொண்ட நெற்றிகள்‌. பருக்கள்‌ சிவந்து 
துடித்த கன்னங்கள்‌. கனிவு கொண்டு சிவந்த இதழ்கள்‌. 
மூச்சு அனல்கொள்ள விரிந்தமைந்த மூக்குத்துளைகள்‌. 
சுருங்கி அதிர்ந்த இமைகளுக்குள்‌ பால்மாறா 
பைதல்நோக்குபோல்‌ ஒளியிழந்து தன்னுள்‌ மயங்கிய 
விழிகள்‌. 


குடிலுக்குள்‌ இருந்து அஸ்வக முனிவர்‌ ஓடிவந்து “என்ன 

சய்கிறாய்‌, மாயாவியே? நீ யார்‌?” என்று கூவினார்‌. 
கிருபர்‌ “தடுத்து நிறுத்துங்கள்‌ அவனை! நம்‌ 
குலக்கொடிகளை மயக்கி கொண்டுசெல்கிறான்‌ அவன்‌” 
என்றார்‌. அவன்‌ கங்காளத்தின்‌ தாளம்‌ மாறுபட்டது. 
குடில்களில்‌ இருந்து குழந்தைகள்‌ கூவிச்சிரித்தும்‌ 
துள்ளியார்த்தும்‌ அவனுக்குப்பின்‌ திரண்டுசென்றன. 
அவனை நோக்கி மலர்களைப்‌ பறித்து வீசின. 
அவனுடன்‌ செல்ல முண்டியடித்தன. கங்காளம்‌ அழைக்க 
வேதம்‌ பயின்ற இளையோர்‌ தங்கள்‌ கையிலேந்திய 
பணிக்கருவிகளை அங்கேயே உதறி அவனைத்‌ 
தொடர்ந்தனர்‌. சுவடிகளை உதறி கல்விநிலைகளில்‌ 
இருந்து எழுந்து அவன்‌ பின்னால்‌ ஏகினர்‌. 


வேள்விச்சாலைக்குள்‌ பன்னிரு முனிவர்‌ சூழ அமர்ந்து 
வேதமோதி அவியிட்டுக்கொண்டிருந்த அத்ரியின்‌ முன்‌ 
சென்று நின்ற கருணர்‌ மூச்சிரைத்தபடி “முனிமுதல்வரே, 
எண்ணவும்‌ இயலாதது நிக கிறது. எங்கிருந்தோ வந்த 
கிராதன்‌ இதோ நம்‌ இல்லப்‌ பண்களையும்‌ 
மாணாக்கர்களையும்‌ இழுத்துக்கொண்டு செல்கிறான்‌. 
முடிவற்ற மாயம்‌ கொண்டிருக்கிறான்‌... எழுந்து வருக! 
நம்‌ குருநிலையை காப்பாற்றுக!” என்று கூவினார்‌. 
“இங்கிருந்தே வெல்வேன்‌ அவன்‌ மாயத்தை” என்று 
கூவியபடி அவியிலிட தர்ப்பை ஒன்றைக்‌ கையிலெடுத்த 
அத்ரி அது பொசுங்கி எரிந்து தழலாவதைக்‌ கண்டார்‌. 


சினத்தால்‌ உடல்‌ அதிர எழுந்து அவர்‌ வெளியே சென்று 
நோக்கியபோது கரிய திண்ணுடலில்‌ தசைத்திரள்‌ அதிர 
கங்காளம்‌ மீட்டியபடி குடில்நிரை நடுவே கடந்துசென்ற 
காட்டாளனைக்‌ கண்டார்‌. “யாரவன்‌?” என்று கூவினார்‌. 
“முன்பு இவன்‌ இங்கு வந்துள்ளான்‌. இவன்‌ காலடிகளை 
நான்‌ முன்பும்‌ எங்கோ கண்டுள்ளேன்‌. 
இவ்வோசையையும்‌ நான்‌ அறிவேன்‌.” கர்த்தமர்‌ 
“அடர்காட்டின்‌ இருளில்‌ இருந்து வந்தான்‌. வெண்சாம்பல்‌ 
அணிந்த காலன்‌. அவன்‌ நாயும்‌ துணைவந்த நோயும்‌ 
அங்கே அமர்ந்துள்ளன” என்றார்‌. 


கையிலிருந்த வேள்விக்‌ கரண்டியைத்‌ தூக்கியபடி “நில்‌! 
நில்‌!” என்று கூவினார்‌ அத்ரி. அவன்‌ திரும்பி 
அரைக்கணம்‌ நோக்கியபோது அவ்வெறிச்சிரிப்பின்‌ 
துளியைக்‌ கண்டு திகைத்து பின்னடைந்தார்‌. 
செளகந்திகக்‌ காடே அவன்‌ சூர்மணத்தை 
சூடிக்கொண்டிருந்தது. ஈரமண்‌ மணம்‌, பழைய 
வியர்வையின்‌ மணம்‌, புதிய விந்துவின்‌ மணம்‌. “யார்‌ 
இவன்‌? யார்‌ இவன்‌?” என்று கூவியபடி அவனைத்‌ 
தொடர்ந்தோடினார்‌. “நிறுத்துங்கள்‌ அவனை... வாயிலை 
மூடுங்கள்‌!” என்றபடி கீழே கிடந்த கழியொன்றை 
எடுத்துக்கொண்டு முன்னால்‌ பாய்ந்தார்‌. 


கங்காளம்‌ கதிமாற கட்டுப்பசுக்கள்‌ வடங்களை 
அவிழ்த்துக்கொண்டு குளம்புகள்‌ மண்மிதித்து ஒலிக்க, 
வால்சுழல, நாக்குநீட்டி கரிய மூக்கைத்‌ துழாவியபடி கூவி 
அவனைத்‌ தொடரலாயின. வேள்விச்சாலைக்குள்‌ 
நால்வேதங்களாக உருவகித்து நிறுத்தப்பட்டிருந்த 
வெண்ணிறமும்‌ செந்நிறமும்‌ சாம்பல்நிறமும்‌ கருநிறமும்‌ 
கொண்ட பசுக்கள்‌ நான்கும்‌ கட்டறுத்துக்‌ கூவியபடி 
நடையில்‌ உலைந்த பெருமுலைகளின்‌ நான்கு 
காம்புகளிலும்‌ பால்துளிகள்‌ ஊறிநின்று துளித்தாடி 
புழுதியில்‌ சொட்ட, திரள்வயிறு அதிர, வால்சுழல 
அவனைத்‌ தொடர்ந்தோடின. 


அவனை முந்திச்சென்று மறித்த அத்ரி “நில்‌ இழிமகனே, 
இக்கணமே நில்‌! என்‌ வேதப்பேராற்றலால்‌ உன்னையும்‌ 
உன்‌ குடியையும்‌ பொசுக்கியழிப்பேன்‌...” என்று 
கூச்சலிட்டார்‌. அவர்‌ கையில்‌ இருந்து நடுங்கியது 
விறகுக்கழி. “என்‌ குடிப்பெண்களை இழுத்துச்செல்லும்‌ நீ 
யார்‌? எதன்பொருட்டு இங்கு வந்தாய்‌?” அவன்‌ 
புன்னகையுடன்‌ “நான்‌ இரவலன்‌. பசிக்கு அன்னமும்‌ என்‌ 
குடிக்கு பொருளும்‌ இரந்துபெற வந்தேன்‌. 
எனக்களிக்கப்படும்‌ அனைத்தையும்‌ பெறும்‌ உரிமை 
கொண்டவன்‌. இவர்கள்‌ எவரையும்‌ நான்‌ 
அழைக்கவில்லை. எதையும்‌ கவரவுமில்லை. 
எனக்களிக்கப்பட்டவை இவை. என்னைத்‌ தொடர்பவர்‌ 
இவர்கள்‌” என்றான்‌. 


“இது மாயை. இது கீழ்மையால்‌ வல்லமை கொண்ட 
காட்டாளனின்‌ நுண்சொல்‌ வித்தை... இதை என்‌ 
தூயவேதத்தால்‌ வெல்வேன்‌” என்று அத்ரி தன்‌ கையைத்‌ 
தூக்கினார்‌. அதர்வவேத மந்திரத்தைச்‌ சொல்லி அவன்‌ 
மேல்‌ தீச்சொல்லிட்டார்‌. அவன்‌ புன்னகையுடன்‌ அவரை 
நோக்கி “வேதங்கள்‌ இதோ என்‌ பின்‌ வந்து 
நின்றிருக்கின்றன, முனிவரே” என நான்கு பசுக்களை 


சுட்டிக்காட்டினான்‌. அவர்‌ திகைத்து மெல்ல கை 
தழைத்தார்‌. 


அவன்‌ புன்னகையுடன்‌ “தூயவை மட்டும்‌ நிறைந்த 
உங்கள்‌ வேதக்காட்டில்‌ இப்போது எஞ்சியிருப்பது என்ன, 
முனிவரே?” என்றான்‌. அவர்‌ தழைந்து கண்ணீர்‌ நனைந்த 
குரலில்‌ “இது மாயம்‌... இது வெறும்‌ மாயம்‌” என்றார்‌. “சரி, 
மாயத்தை அவிழ்க்கிறேன்‌” என்று தன்‌ கையறியாது 
மீட்டிக்கொண்டிருந்த கங்காள ஒலியை நிறுத்தினான்‌. 
அவனைச்‌ சூழ்ந்திருந்த பெண்கள்‌ நிலைமீண்டு 
அஞ்சியும்‌ நாணியும்‌ கூவியபடி ஆடைகளை அள்ளி 
தங்கள்‌ உடல்‌ மறைத்தனர்‌. ஆடையற்றவர்‌ தோள்குறுக்கி 
நிலத்தில்‌ கூடி அமர்ந்தனர்‌. இளையோர்‌ விழிப்பு 
கொண்டு ஒருவரை ஒருவர்‌ நோக்கி வியக்க பசுக்கள்‌ 
கன்றுகளை நோக்கி குரலெழுப்பின. 


“இப்பெண்களில்‌ காட்டாளனைப்‌ புணராத ஒருவரேனும்‌ 
உளரேல்‌ அழைத்துச்செல்க!” என்றான்‌ அவன்‌. அத்ரி 
தனக்குப்‌ பின்னால்‌ வந்து கூடிய முனிவர்களை 
விழிநோக்கி தயங்கி நின்றார்‌. “இவ்விளையோரில்‌ 
காட்டாளனாக ஒருகணமேனும்‌ ஆகாத ஒருவன்‌ உளன்‌ 
என்றால்‌ கூட்டிக்கொள்க!” என்று அவன்‌ 
புன்னகையுடன்‌ சொன்னான்‌. அத்ரியின்‌ உதடுகள்‌ 
சொற்களின்றி அசைந்தன. “காட்டை நினைத்து 
அசைபோடாத ஒரு பசுவையேனும்‌ அழைத்துச்சென்றால்‌ 
நீங்கள்‌ அமுதுகொள்ளலாம்‌” என்று அவன்‌ மேலும்‌ 
சொன்னான்‌. 


அத்ரி சினத்துடன்‌ “நீ வேதமுனிவரை இழிவுசெய்கிறாய்‌, 
கீழ்மகனே” என்று கூவினார்‌. “காட்டாளத்தியாகி உங்கள்‌ 
மனைவியர்‌ அளித்த கொடையை காட்டாளனாக மாறி 
நுகராதவர்கள்‌ உங்களில்‌ எவர்‌? முனிவரே, உங்கள்‌ 
கையில்‌ இருக்கும்‌ அவ்விறகுக்‌ கட்டையை காட்டாளன்‌ 
அல்லவா ஏந்தியிருக்கிறான்‌!” என்று அவன்‌ 
வெண்பல்நிரை காட்டிச்‌ சிரித்தான்‌. அத்ரி தன்‌ 
கையிலிருந்த கழியை அப்போதுதான்‌ உணர்ந்தார்‌. 
அதை கீழே வீசிவிட்டு “ஆம்‌, மானுடராக நாங்கள்‌ 
மாசுள்ளவர்களே. ஆனால்‌ மாசற்றது எங்கள்‌ சொல்லென 
நின்றிருக்கும்‌ வேதம்‌. அதுவே எங்கள்‌ அரணும்‌ அரசும்‌ 
தெய்வமும்‌ ஆகும்‌” என்றார்‌. 


“காட்டாளன்‌ அறியாத வேதம்‌ இந்நான்கில்‌ ஏதேனும்‌ 
உள்ளதென்றால்‌ அழைத்துச்செல்க!” என்று அவன்‌ 
பசுக்களை சுட்டிக்காட்டினான்‌. அத்ரி முன்னால்‌ நின்ற 
அதர்வம்‌ என்னும்‌ கரிய பசுவை தொடையில்‌ தட்டி 


அழைத்தார்‌. அது சீறி மூக்கு விடைத்து விழியுருட்டி தன்‌ 
கொம்புகளைச்‌ சாய்த்தது. அவர்‌ அஞ்சி பின்னடைந்து 
சாம்பல்நிறமான சாமம்‌ என்னும்‌ பசுவின்‌ திமிலைத்‌ 
தொட்டு “என்‌ அன்னையல்லவா?” என்றார்‌. அது 
கொம்புகளைச்‌ சரித்து குளம்பெடுத்து முன்னால்‌ 
வைத்தது. செந்நிறப்பசுவான யஜுர்‌ அவரை நோக்கி 
விழிசரித்து காதுகளை அடித்துக்கொண்டது. 
வெண்பசுவான ரிக்கை நோக்கி கைகூப்பி “என்‌ 
தெய்வமே, என்னுடன்‌ வருக!” என்றார்‌ அத்ரி. அது 
அவரை அறியவே இல்லை. 


கண்ணீருடன்‌ “தோற்றேன்‌. இன்றுவரை வென்றேன்‌ என 
நின்று தருக்கிய அனைத்தையும்‌ முற்றிழந்தேன்‌. இனி 
நான்‌ உயிர்வாழ்வதற்குப்‌ பொருளில்லை” என்று 
கூவியபடி அவர்‌ தன்‌ இடையாடையை அவிழ்த்து 
வடக்குநோக்கித்‌ திரும்ப அவன்‌ அவர்‌ தோள்களில்‌ 
கையை வைத்தான்‌. “வெங்குருதியையும்‌ விழிநீரையும்‌ 
அறியாமல்‌ எவரும்‌ வேதத்தை அறிவதில்லை, முனிவரே” 
என்றான்‌. “நீ யார்‌? நீ யார்‌?” என்று அவர்‌ உடல்‌ நடுங்க 
கூவினார்‌. “காட்டுச்சுனையிலிருந்து காட்டை 
விலக்குவது எப்படி?” என்றான்‌ அவன்‌ மேலும்‌. “நீ 
காட்டாளன்‌ அல்ல... நீ காட்டாளன்‌ அல்ல” என்று அவர்‌ 
கூச்சலிட்டார்‌. 


அவன்‌ விலகிச்செல்ல அவர்‌ அவனைப்பற்றி இழுத்து 
“சொல்‌, நீ யார்‌? நீ யார்‌?” என்றார்‌. “இங்கு ஒருவர்‌ 
மட்டிலுமே என்னை உண்மையுருவில்‌ கண்டவர்‌. உங்கள்‌ 
அறத்துணைவி. அவரிடம்‌ கேளுங்கள்‌” என்றபின்‌ அவன்‌ 
திரும்பிச்‌ சென்று சுகந்தவாகினியை கடந்தான்‌. அவன்‌ 
கால்பட்டு ஒரு உருளைக்கல்‌ பெயர்ந்து உருண்டது. நாய்‌ 
எழுந்து வால்குழைத்து முனகியது. அவன்‌ நடந்துசெல்ல 
அவனைத்‌ தொடர்ந்து நோயும்‌ சென்றது. அவர்கள்‌ 
கங்காள ஒலியுடன்‌ நடந்து மரக்கூட்டங்களுக்கிடையே 
மறைந்தனர்‌. 


அத்ரி திரும்பி தன்‌ குடிலுக்குள்‌ ஓடினார்‌. அங்கே 
வெளியே நிகழ்ந்தவை எவற்றையும்‌ அறியாமல்‌ 
அடுமனையில்‌ துவையல்‌ அரைத்துக்கொண்டிருந்த 
அனசூயையிடம்‌ “சொல்‌, நீ கண்டது என்ன? சொல்‌!” 
என்று கூவினார்‌. “என்ன கண்டேன்‌? எதைக்‌ 
கேட்கிறீர்கள்‌?” என்றாள்‌ அவள்‌. “சற்றுமுன்‌ நீ 
கொண்டுசென்று கொடுத்த பிச்சையை ஏற்ற இரவலன்‌ 
யார்‌? சொல்‌!” என்றார்‌ அவர்‌. “நான்‌ கண்டவன்‌ ஒரு 
இளஞ்சிறுவன்‌. காட்டுக்குலத்தவன்‌. ஆடையற்ற 
சிற்றுடலில்‌ சாம்பல்‌ பூசியிருந்தான்‌. இடக்கையில்‌ 


கப்பரையும்‌ வலக்கையில்‌ கழியும்‌ ஏந்தி இடையமைந்த 
கங்காளத்தை மீட்டிக்கொண்மருந்தான்‌. மாசற்ற 
வெண்பல்‌ சிரிப்பு கொண்ட அவனைக்‌ கண்டதும்‌ என்‌ 
முலைக்கண்களில்‌ பாலூறியது. இக்கணம்வரை 
அவனைத்தான்‌ எண்ணிக்கொண்டிருந்தேன்‌.” 


[image] 


அவர்‌ திகைத்து நின்றிருக்க அவள்‌ தொடர்ந்தாள்‌ 
“அவன்‌ தோள்களில்‌ மானும்‌ மழுவும்‌ 
பச்சைகுத்தப்பட்டிருந்தன. நெற்றியில்‌ அறிவிழி ஒன்று 
பொட்டெனத்‌ திறந்திருந்தது. செஞ்சடைக்கற்றையில்‌ 
பிறைநிலவென வெண்பல்‌ ஒன்றைச்‌ சூடியிருந்தான்‌. 
அவனுக்கு இருபக்கமும்‌ காலைச்சூரியனும்‌ அணையாத 
சந்திரனும்‌ நின்றிருக்கக்‌ கண்டேன்‌.” 

அம்பு விடுபட்ட வில்‌ என நாண்‌ அதிர நிலையழிந்து 
துவண்ட அத்ரி மீண்டெழுந்து “எந்தையே!” என்று 
கூவியபடி வெளியே ஓடினார்‌. நெஞ்சில்‌ அறைந்தபடி 
“வந்தவன்‌ அவன்‌. ஆடல்வல்லான்‌ ஆடிச்சென்ற களம்‌ 
இது. முனிவரே, துணைவரே, நாமறியாத 
வேதப்பொருளுரைக்க எழுந்தருளியவன்‌ பசுபதி. 
கபாலன்‌. காரிமுகன்‌, பைரவன்‌, மாவிரதன்‌. அவன்‌ நின்ற 
மண்‌ இது. அவன்‌ சொல்கேட்ட செவி இது” என்று 
ஆர்ப்பரித்தார்‌. 


அழுதபடியும்‌ சிரித்தபடியும்‌ ஓடிச்சென்று அவர்‌ அந்த 
உருளைக்கல்லை எடுத்து அந்த இடத்திலேயே 
சிவக்குறியாக நிறுவினார்‌. “இது கிராதசிவம்‌!” என்றார்‌. 
நால்வேதப்பசுக்களை நான்கு திசையிலும்‌ நிறுத்தி 
அவற்றின்‌ பால்கறந்து அதில்‌ ஊற்றி முழுக்காட்டினார்‌. 
“சிவமாகுக! ஓம்‌ சிவமாகுக!” எனக்‌ கூவியபடி 
கைகூப்பினார்‌. 


வெண்முரசு விவாதங்கள்‌ 


நிகழ்காவியம்‌ 

அந்தியிருளத்‌ தொடங்கிய வேளையில்‌ 
தண்டகாரண்யத்தின்‌ நடுவே ஓடிய மதுவாகினி என்னும்‌ 
சிற்றோடையின்‌ கரையில்‌ உருண்ட மலைப்பாறை 
ஒன்றின்மேல்‌ அமர்ந்திருந்த பிச்சாண்டவர்‌ தன்னருகே 
ஈச்ச ஓலை பின்னிய தழையாடையை இடையில்‌ 
அணிந்து தரையில்‌ கைகட்டி அமர்ந்திருந்த 
வைசம்பாயனனிடம்‌ சொன்னார்‌. 


“வடக்கே இன்று அந்த குருநிலை தாருகவனம்‌ 
என்றழைக்கப்படுகிறது. அதில்‌ அத்ரிமுனிவர்‌ நிறுவிய 
கிராதமூர்த்தியின்‌ சிவக்குறியைச்‌ சூழ்ந்து கல்லால்‌ ஆன 
ஆலயம்‌ ஒன்று எழுந்துள்ளது. அறுவகை 
சைவநெறியினருக்கும்‌ அவ்விடம்‌ முதன்மையானது. 
அதனருகே ஓடும்‌ சுகந்தவாகினியில்‌ நீராடி எழுந்து 
எருக்கமலர்‌ தொடுத்துச்சூட்டி கள்ளும்‌ ஊனும்‌ படைத்து 
கிராததேவனை வழிபட்டு வெண்சாம்பல்‌ பூசி புதிய 
கப்பரை ஏந்தி வடக்கே உயர்ந்தெழுந்த பனிமலைகளை 
நோக்கிச்‌ செல்வது அறுவருக்கும்‌ தொல்மரபாக 
அறியப்பட்டுள்ளது.” 


“நான்‌ அங்கிருந்து மலையிறங்கி 
கங்கைப்பெருக்கினூடாக வந்தேன்‌. அறுவகை 
சமயங்களுடனும்‌ சொற்போரிட்டேன்‌. பன்னிரு 
நாடுகளில்‌ பிச்சையெடுத்து உண்டேன்‌. என்‌ 
துணையோருடன்‌ காசிப்பெருநகர்‌ அடைந்தேன்‌. அங்கு 
இரு பெரும்‌ சுடலைத்துறைகளில்‌ இரவும்‌ பகலும்‌ 
எரிதாழாது சிதைகள்‌ எரிகின்றன. அத்தழல்களுக்கு 
நடுவே கையில்‌ முப்புரிவேலும்‌ உடுக்கையும்‌ கொண்டு 
வெற்றுடல்‌ கோலமாக காலபைரவன்‌ நின்றிருக்கும்‌ 
ஆலயம்‌ உள்ளது. அவன்‌ கையிலிருந்து உதிர்ந்த 
கப்பரை குருதி உலராத பலிபீடமாக ஆலய முகப்பில்‌ 
அமைந்துள்ளது. நாளும்‌ பல்லாயிரவர்‌ பலியும்‌ 
படையலும்‌ கொண்டு அங்கே வருகின்றனர்‌. 
அவ்வாலயத்தின்‌ முகப்பில்‌ கட்டப்பட்டுள்ள 
நுழைவுமணி ஓய்ந்து ஒலியடங்கும்‌ கணமே இல்லை.” 
“ஆலயத்திற்கு தென்மேற்கே படித்துறையருகில்‌ 
பார்ப்புக்கொலைப்‌ பேய்‌ தொழுத கையுடன்‌ மூதாட்டி 
வடிவில்‌ அமர்ந்திருக்கிறாள்‌. கங்கையில்‌ நீராடுவதற்கு 


முன்‌ அவள்‌ முன்னிலையில்‌ பழைய ஆடைகளை 
நீக்குவது மரபு. கொண்ட நோய்களையும்‌ பீடைகளையும்‌ 
அங்கு ஒழித்து புதிதாகப்‌ பிறந்தெழுந்து காலவடிவனை 
வணங்குகின்றனர்‌. இறந்தோர்‌ ஆடைகளும்‌ அங்கு 
குவிக்கப்பட்டு எரியூட்டப்படுகின்றன. அக்கரி படிந்த 
அவள்‌ முகம்‌ சென்றது எதையோ எண்ணியதுபோல 
தன்னுள்‌ தொலைந்து தோளுக்குள்‌ புதைந்திருக்கும்‌.” 


“காசியிலிருந்து கிளம்பி நான்‌ தென்றிசை செல்கிறேன்‌. 
தென்னகத்தில்‌ ஆதிசிவமென அமைந்த மலை என 
மாகேந்திரம்‌ சொல்லப்படுகிறது. நஞ்சு சூடிய 
மாநாகர்களால்‌ ஆளப்படுவது அது. அவர்களால்‌ 
ஏற்கப்படுபவர்கள்‌ மட்டுமே அதில்‌ ஏறி அம்மலையின்‌ 
உச்சியில்‌ குவைக்கல்‌ வடிவில்‌ குடிகொள்ளும்‌ சிவத்தை 
தொட்டுவணங்கமுடியும்‌. அடுத்த சொல்‌ கேட்பதற்கு 
முன்னர்‌ சென்று அதை வணங்கி மீளும்படி என்‌ 
டட. ஆணை. அதைத்‌ தலைக்கொண்டு நான்‌ 
ளம்பினேன்‌” என்றார்‌. 


வைசம்பாயனன்‌ அவர்‌ கால்களையே 
நோக்கிக்கொண்டிருந்தான்‌. அவை நகங்கள்‌ 
மண்செறிந்து விரல்கள்‌ காய்ப்பேறி 
எலும்புக்கணுக்கொண்டு பாலைநிலத்து முள்மரங்களின்‌ 
வேர்த்தூர்‌ போலிருந்தன. அவை செல்லும்‌ தொலைவை 
அவன்‌ எண்ணிநோக்கினான்‌. உடல்‌ சரியும்‌ கணம்‌ வரை 
அவை சென்றுகொண்டுதான்‌ இருக்கும்போலும்‌. 
உடல்சரிந்த பின்னரும்‌ உள்ளம்‌ தான்‌ கொண்ட விசை 
தீராது மேலும்‌ செல்லும்‌. அங்கே காத்திருப்பது எது? 


அவன்‌ எண்ணத்தை உணர்ந்ததுபோல அவர்‌ உரக்க 
நகைத்து “எது எது என்று தேடிச்செல்பவன்‌ இல்லை 
இல்லை என்று மறுத்துமறுத்துச்‌ செல்கிறான்‌. அவன்‌ 
அறியும்‌ பேரிருள்‌ இப்புடவியை ஏழுமுறை 
மூடியிருக்கிறது. விழியறியும்‌ இருள்‌ சிறுதிரை. 
உணர்வறியும்‌ இருள்‌ பெருந்திரை. எண்ணம்‌ அறியும்‌ 
இருள்‌ இயலாத்திரை. இருளுக்கு இருளாவது யோகம்‌ 
அறியும்‌ இருள்‌” என்றார்‌. அவன்‌ உள்ளம்‌ நடுங்கத்‌ 
தொடங்கியது. கைகளை மார்புடன்‌ நன்கு கட்டி 
இறுக்கிக்கொண்டான்‌. 


“அஞ்சுகிறாயா?” என்று அவர்‌ கேட்டார்‌. “இப்புவியே 
அஞ்சுபவர்‌ அஞ்சாதோர்‌ என இருவகைப்பட்ட 
மானுடருக்கானது. தனித்தனிப்பாதைகள்‌.” இருளுக்குள்‌ 
அவருடைய பற்கள்‌ சிரிப்பில்‌ மின்னி அணைந்தன. 
“அஞ்சுதல்‌ உன்னை குடும்பத்தவன்‌ ஆக்கும்‌. 


விழைவுகளால்‌ நிறைக்கும்‌. அள்ளி அள்ளி 
குவிக்கவைக்கும்‌. அடைந்ததை அறியமுடியாது 
அகவிழிகளை மூடும்‌. அஞ்சாமை உன்னை 
யோகியாக்கும்‌. அறியுந்தோறும்‌ அடைவதற்கில்லை 
என்றாகும்‌.” 


மலைப்பாறையில்‌ கால்களை நீட்டிக்கொண்டு அவர்‌ 
படுத்தார்‌. உடலை ஒவ்வொரு உறுப்பாக எளிதாக்கி 
பரப்பிக்கொண்டார்‌. விண்மீன்கள்‌ செறிந்த வானை 
நோக்கி “சிவம்யாம்‌” என்றார்‌. “ஆம்‌, சிவமேயாம்‌” என்று 
மீண்டும்‌ சொன்னார்‌. அவருடைய விழிகள்‌ 
மூடிக்கொள்வதை அவன்‌ கண்டான்‌. அருகே அவர்‌ 
கால்களைப்‌ பற்றி அமுக்கியபடி அமர்ந்திருந்தான்‌. அவர்‌ 
உறுப்புகள்‌ துயிலில்‌ விடுபட்டுச்‌ சரிவதை 
காணமுடிந்தது. 


“ஆசிரியரே...” என அவன்‌ மெல்லிய குரலில்‌ 
அழைத்தான்‌. “சொல்க!” என்றார்‌ அவர்‌. “சொல்லுங்கள்‌, 
நான்‌ செல்லும்‌ இடம்‌ என்ன?” அவர்‌ விழிமூடியபடியே 
புன்னகைத்தார்‌. “நீ வேதம்‌ கற்றுக்‌ கடந்து 
காவியத்திற்குள்‌ நுழைந்துள்ளாய்‌. காவியம்‌ கடந்து 
எதில்‌ நுழைவாய்‌?” என்றார்‌. அவன்‌ அவர்‌ 
சொற்களுக்காக காத்திருந்தான்‌. “அக்காவியத்தில்‌ நீ 
தேடுவது என்ன? பொய்யெனும்‌ இனிப்பையா 
மெய்யெனும்‌ கசப்பையா?” அவன்‌ சீற்றத்துடன்‌ 
“உண்மையை. அதை மட்டுமே. பிறிதெதையும்‌ இல்லை” 
என்றான்‌. அவர்‌ உடல்‌ குலுங்க நகைத்தார்‌. “அதைத்‌ 
தேடிச்சென்ற உன்‌ மூதாதையொருவன்‌ சொன்னான்‌, 
இல்லை இது இல்லை என. பலமரம்‌ கண்ட தச்சன்‌ அவன்‌. 
ஒருமரமும்‌ கொள்ளாமல்‌ மீண்டான்‌. நேதி! நேதி! நேதி!” 


அடக்கமுடியாத சினம்‌ எழுந்து அவன்‌ உடலை 
பதறச்செய்தது. அவன்‌ கைகள்‌ வழியாகவே அதை 
உணர்ந்தவர்போல அவர்‌ மேலும்‌ நகைத்து “எவர்‌ மேல்‌ 
சினம்‌? நீ செய்யப்போவது என்ன? யோகியென 
இங்கிருப்போர்‌ விலக்கி விலக்கி அறிவதை நீ தொகுத்துத்‌ 
தொகுத்து அறியப்போகிறாய்‌. வேறென்ன?” என்றார்‌. 
அவர்‌ மீண்டும்‌ நகைத்து “ஒரே இருளை அறிய ஓராயிரம்‌ 
வழிகள்‌. சிவநடனம்‌. சிவமாயை. சிவப்பேதைமை. 
அறிவென்றும்‌ அறியாமை என்றும்‌ ஆகி நின்றாடல்‌. 
அனலொரு கையில்‌ புனலொரு கையிலென பொன்றாப்‌ 
பேராடல்‌. சிவமேயாம்‌! சிவமேயாம்‌!” என்றார்‌. அவன்‌ 
சினத்துடன்‌ “நான்‌ அறியப்போவது இருளை மட்டும்‌ 
அல்ல. இவ்வாழ்க்கையை. இதிலுள்ள அனைத்தையும்‌” 
என்றான்‌. “அனைத்தையும்‌ ஒன்றெனக்‌ கலந்தால்‌ 


இருளன்றி வேறேது வரும்‌? மேலே அவ்வீண்மீன்களை 
தன்‌ மடியில்‌ பரப்பி அமர்ந்திருக்கும்‌ இருள்‌.” 


அவர்‌ துயில்வதுவரை அவன்‌ நோக்கி அமர்ந்திருந்தான்‌. 
பின்னர்‌ எழுந்து விண்மீன்களை நோக்கினான்‌. அவை 
இருண்ட சதுப்புக்குள்‌ திகைத்துத்துடித்து 
புதைந்துகொண்டிருந்தன. திசைதேர்‌ கலையை 
நன்றாகப்‌ பயின்றிருந்தும்கூட அவனால்‌ 
விண்மீன்களை கணிக்க முடியவில்லை. 
அறியாமொழியின்‌ எழுத்துக்கள்‌ என அவை வானில்‌ 
சிதறிக்கிடந்தன. மீண்டும்‌ மீண்டும்‌ அந்த 
அலகின்மையை அள்ளமுயன்று தோற்றுச்‌ சலித்தபின்‌ 
கால்தூக்கி வைத்து திரும்பி காட்டுக்குள்‌ புகுந்தான்‌. 
சீவிடுகளின்‌ ஒலியால்‌ தொகுக்கப்பட்ட 
இருள்குவைகளும்‌ நிழலுருக்களும்‌ காற்றசைவுகளும்‌ 
சருகொலிகளும்‌ காலடியோசையும்‌ எதிரொலியுமாக 
சூழ்ந்திருந்தது தண்டகப்பெருங்காடு. வடபுலக்காடுகள்‌ 
போல இரவில்‌ அது குளிர்ந்து விரைத்திருக்கவில்லை. 
அடுமனைக்கூடம்‌ போல மூச்சடைக்கவைக்கும்‌ நீராவி 
நிறைந்திருந்தது காற்றில்‌. ஆனால்‌ உடல்தொட்ட 
இலைப்பரப்புகள்‌ குளிர்ந்த ஈரம்‌ கொண்டிருந்தன. 
எங்கோ ஏதோ உயிர்கள்‌ ஒலிகளென உருமாறி 
அடர்ந்திருந்தன. இருளே குழைந்து அடிமரங்களாக 
கிளைகளாக இலைகளாக மாறி உருவென்றும்‌ 
அருவென்றுமாகி சூழ்ந்திருந்தது. அவன்‌ நடந்தபோது 
அசைவில்‌ கலைந்து எழுந்தன கொசுப்படைகள்‌. 
சற்றுநேரத்தில்‌ அவனை மென்துகில்படலமெனச்‌ சூழ்ந்து 
அவை ரீங்கரித்தன. சேற்றில்‌ பதிந்த காலடியில்‌ இருந்து 
சிறு தவளைகள்‌ எழுந்து பறந்தன. 


அவ்விருளில்‌ நெடுந்தொலைவு செல்லமுடியாதென்று 
தோன்றியது. எங்காவது மரக்கிளையிலோ பாறையிலோ 
அமர்ந்து துயில்வதொன்றே வழி. ஆனால்‌ அவன்‌ 
மிகக்குறைந்த தொலைவே விலகி வந்திருந்தான்‌. 
விழித்தெழுந்ததும்‌ அவர்‌ இயல்பாக அவனை 
கண்டடைந்துவிடமுடியும்‌. சேற்றில்‌ அவன்‌ காலடித்தடம்‌ 
பதிந்திருக்கும்‌. அதைக்‌ கண்டு அவன்‌ விலகிச்செல்ல 
விழைகிறான்‌ என அவர்‌ புரிந்துகொள்ளக்கூடும்‌. 
இல்லை, வேறெதன்பொருட்டோ சென்றிருக்கிறான்‌ என 
எண்ணினால்‌ தொடர்ந்து வருவார்‌. மீண்டும்‌ அவர்‌ 
முகத்தை நோக்க அவனால்‌ இயலாது. 


னால்‌ அவர்‌ எதற்கும்‌ தயங்குபவர்‌ அல்ல. தன்‌ 
மூவேலால்‌ அவன்‌ தலையை அறைந்து பிளக்கலாம்‌. 


அதன்‌ கூர்முனையை அவன்‌ நெஞ்சில்‌ வைத்து வா 
என்னுடன்‌ என ஆணையிடலாம்‌. அல்லது அறியாதவர்‌ 
போல கடந்தும்‌ செல்லலாம்‌. ஆனால்‌ மீண்டும்‌ அவர்‌ 
அவன்‌ வாழ்க்கையில்‌ வரவேண்டியதில்லை. அவன்‌ 
வாழ்ந்த உலகம்‌ வேறு. அவன்‌ அங்கு மீண்டு 
செல்லவிரும்பினான்‌. பொருள்‌ கொண்ட சொற்களின்‌ 
உலகம்‌. பொருள்கோடலுக்கான வாய்ப்புகள்‌ 
அனைத்தையும்‌ முன்னரே தன்னுடன்‌ வைத்துக்கொண்ட 
சொற்களின்‌ உலகம்‌. 


சொற்களின்‌ உலகம்போல உகந்தது எது? சொற்களென 
வந்தவை அனைத்தும்‌ பல்லாயிரம்‌ முறை முன்னோரால்‌ 
கையாளப்பட்டவை. அவர்களின்‌ கைவிழுக்கும்‌ 
மணமும்‌ படிந்தவை. அங்கு புதியதென ஏதுமில்லை. 
புதியவை என்பவை பழையவற்றின்‌ உடைமாற்றம்‌ 
மட்டுமே. ஆனால்‌ இக்காடு நேற்று முளைத்தெழுந்தது. 
இதோ என்னைச்‌ சூழ்ந்திருக்கும்‌ இலைகள்‌ இதுவரை 
மானுடனைப்‌ பாராதவை. இக்கொசுக்கள்‌ 
முதல்முறையாக அருந்துகின்றன மானுடக்குருதி. 
மறுகணம்‌ இவை எவையென்று நான்‌ அறியவே 
முடியாது. 


சொல்கோத்து சொல்கோட்டி சொல்சிதைத்து 
சொல்மறைத்து மானுடன்‌ உருவாக்கிக்கொள்வதுதான்‌ 
என்ன? அறியமுடியாமையின்‌ பெருவெளிக்குள்‌ 
அறியப்படும்‌ ஒரு சிற்றுலகைத்தானா? அறியப்படாத 
நூல்கள்‌ உண்டா? இருந்தாலும்‌ அவை 
அறியத்தக்கவையே என்னும்‌ வாய்ப்பை 
கொண்டுள்ளவை. எங்கோ எவராலும்‌ ஒருமுறையேனும்‌ 
வாசிக்கப்படாத நூல்‌ ஒன்று இருக்கலாகுமா? அப்போதும்‌ 
அது வாசிப்பதற்கென்றே எழுதப்பட்டதாகையால்‌ 
வாசிக்கத்‌ தக்கதே. 


எல்லா சொல்லும்‌ பிறசொல்‌ குறித்ததே. எல்லா சொல்லும்‌ 
பொருள்‌ குறிப்பது அவ்வாறே. சொல்‌ என்பது ஓர்‌ ஓடை. 
சொற்றொடர்களின்‌ ஓடை. நூல்களின்‌ ஓடை. அறிதலின்‌ 
ஓடை. ஒன்று பிறிதை ஆக்கி ஒன்று பிறிதில்‌ ஊறி 
ஒன்றென்று ஓடும்‌ பெருக்கு. இங்குள்ளவை 
ஒவ்வொன்றும்‌ தனித்தவை. இந்த இலை அதை 
அறியாது. இக்கொசு பிறிதை எண்ணாது. இவற்றைக்‌ 
கோத்திருக்கும்‌ அறியமுடியாமை என்னும்‌ பெருக்கு 
இருண்டு மேலும்‌ இருண்டு குளிர்ந்து மேலும்‌ குளிர்ந்து 
அடங்கி மேலும்‌ அடங்கி தன்னுள்‌ தானை முடிவிலாது 
சுருட்டிக்கொண்டு சூழ்ந்திருக்கையில்‌ இவை என்ன 
செய்தாலும்‌ எஞ்சுவது பொருளின்மையே. 


அவன்‌ நாகத்தின்‌ ஒலியைக்‌ கேட்டான்‌. அதைக்‌ 
கேட்பதற்கு ஒரு கணம்‌ முன்னரே அவன்‌ உட்புலன்‌ அதை 
அறிந்து உடல்‌ மயிர்ப்பு கொண்டது. சிலகணங்கள்‌ 
எங்கிருக்கிறோம்‌ என்பதையே அவன்‌ உணரவில்லை. 
பின்பு கைகால்கள்‌ அனைத்துத்‌ திசைகளிலும்‌ 
உதறிக்கொள்ள நின்ற இடத்திலேயே உடல்‌ ததும்பினான்‌. 
அதன்‌ பின்னரே அது யானை என்றறிந்தான்‌. அவன்‌ 
முன்‌ பிறைநிலவின்‌ நீர்ப்பாவை என ஒரு 
வெண்வளைவாக ஒற்றைத்‌ தந்தம்‌ மட்டும்‌ தெரிந்தது. 
மறுகணம்‌ இருளில்‌ மின்னும்‌ நீர்த்துளி என கண்கள்‌. 
விழிகளால்‌ அன்றி அச்சத்தால்‌ அதன்‌ நீண்டு 
தரைதொட்டுத்‌ துழாவிய துதிக்கையையும்‌ 
கண்டுவிட்டான்‌. 


ஆழுள்ளத்தில்‌ கரந்த எண்ணமொன்று அசைவதுபோல 
அவன்‌ மிகமெல்ல தன்‌ வலக்காலைத்‌ தூக்கி பின்னால்‌ 
வைத்தான்‌. அடுத்த காலை எடுக்கையில்‌ தன்‌ உடலால்‌ 
அசைக்கப்பட்ட காற்றின்‌ ஒலியையே அவன்‌ 
கேட்பதுபோல்‌ உணர்ந்தான்‌. நிறுத்தி நெஞ்சில்‌ 
செறிக்கப்பட்ட மூச்சு எடைகொண்டு குளிர்நீரென 
கற்பாறையென ஆயிற்று. மீண்டுமொரு கால்‌ 
எடுத்துவைத்தபோது விலகிவிடமுடியுமென நம்பிக்கை 
எழுந்தது. மீண்டுமொரு காலில்‌ விலகிவிட்டோமென்றே 
எண்ணம்‌ பிறந்தது. மீண்டுமொரு கால்‌ வைத்தபோது 
விழிகள்‌ கூர்மைகொண்டன. யானையின்‌ செவிகள்‌ 
இருளை துழாவிக்கொண்டிருந்தன. செவிகளிலும்‌ 
மத்தகத்திலும்‌ செம்பூக்கள்‌ இல்லை. முற்றுக்கரியுருவம்‌. 
அதன்‌ உடல்‌ இருள்வெளி கனிந்து திரண்ட சொட்டு என 
நின்று ததும்பியது. 


மீண்டும்‌ இரு அடிகள்‌ எடுத்துவைத்து அப்படியே 
பின்னால்‌ பாய்ந்து ஓடத்தொடங்கலாமா என அவன்‌ 
எண்ணினான்‌. யானை துரத்திவருமென்றால்‌ புதர்களில்‌ 
ஓடுவது அறிவுடைமை அல்ல. பெருமரத்தில்‌ தொற்றி 
ஏறவேண்டும்‌. அல்லது உருள்பாறை ஒன்றில்‌. அல்லது 
செங்குத்துப்பள்ளத்தில்‌. அல்லது அதன்‌ முகக்கை 
எட்டாத மேட்டில்‌. ஒரு கணத்திற்குள்‌ அவன்‌ உள்ளம்‌ 
அக்காட்டில்‌ அவன்‌ கண்ட அனைத்தையும்‌ தொட்டு 
தேடிச்சென்று பெரும்பலா மரம்‌ ஒன்றை 
கண்டுகொண்டது. அதன்‌ கீழ்க்கணு அவன்‌ கையெட்டும்‌ 
உயரத்தில்தான்‌ இருந்தது. முதற்கிளை 
யானைமத்தகத்திற்கும்‌ மேலே. இரண்டாம்‌ கிளை அதன்‌ 
கைமூக்கின்‌ நுனிக்கும்‌ மேலே. அதுதான்‌. 


உடல்‌ ஓடத்தொடங்கி கால்கிளம்புவதற்கு முந்தைய 


கணத்தில்‌ அவன்‌ அடுத்த சீறலை கேட்டான்‌. விழிதிருப்பி 
தனக்குப்‌ பின்னால்‌ நின்றிருந்த கரிய யானையை 
கண்டான்‌. மறுகணமே வலப்பக்கமும்‌ இடப்பக்கமும்‌ 
யானைகளை கண்டுவிட்டான்‌. மேலுமிரண்டு. 
மேலுமிரண்டு. எட்டு. எட்டுத்திசையானைகள்‌. எட்டு 
இருள்மத்தகங்கள்‌. எழுந்த பதினாறு வெண்தந்தங்கள்‌. 
ஓசையின்றி பெருகி அவை சூழ்ந்தபின்னரே அவன்‌ 
முதல்‌ யானையை கண்டிருக்கிறான்‌. எண்பெருங்கரியின்‌ 
நடுநுண்புள்ளி. தன்‌ கால்கள்‌ திகிரியென ஆகி 
உடல்சுழல்கின்றதா? சூழ்ந்த இருள்‌ சுழல்கின்றதா? 
எட்டுத்திசையும்‌ 
ஒற்றைப்பெருவட்டமென்றாகின்றனவா? 


அவன்‌ விழித்துக்கொண்டபோது விழிகளுக்குள்‌ 
காலையொளி புகுந்து கூசவைத்தது. நிழலாட்டத்தை 
உணர்ந்து திடுக்கிட்டு எழுந்தமர்ந்த பின்னர்தான்‌ 
யானைகளை நினைவுகூர்ந்தான்‌. அவன்‌ மேல்‌ 
குனிந்தபடி பிச்சாண்டவர்‌ நின்றிருந்தார்‌. “உயிருடன்‌ 
இருக்கிறாய்‌” என்று அவர்‌ சொன்னார்‌. “தொலைவில்‌ 
உன்னை பார்த்தபோதே தெரிந்துகொண்டேன்‌.” அவிழ்ந்த 
தழையாடை அப்பால்‌ கிடந்தது. அவன்‌ உருண்டு அதை 
கைந்ட்டி எடுத்து இடையில்‌ சுற்றிக்கொண்டு எழுந்து 
நின்று சுற்றிலும்‌ பார்த்தான்‌. திகைப்புடன்‌ “யானைகள்‌!” 
என்றான்‌. 


“என்ன?” என்றார்‌ அவர்‌. “எட்டு யானைகள்‌! அவை 
என்னை சூழ்ந்துகொண்டன.” அவர்‌ புன்னகையுடன்‌ 
“வா” என்று அழைத்துச்சென்றார்‌. அவன்‌ இரவில்‌ 
செறிந்த காடென நினைத்த இடம்‌ சேறுமண்டிய 
புதர்ப்பரப்பாக இருந்தது. “இதோ நீ நின்றிருந்த இடம்‌” 
என அவர்‌ காட்டிய இடத்தில்‌ அவன்‌ காலடித்தடம்‌ 
இருந்தது. அவர்‌ முன்னால்‌ சென்று “இங்கு களிறு ஒன்று 
நின்றிருக்கிறது. பிண்டம்‌ கிடக்கிறது. காலடிகள்‌ 
உள்ளன. தழை ஓஒடத்து தின்றிருக்கிறது” என்றார்‌. அவன்‌ 
ஓடிச்சென்று அந்தத்‌ தடங்களை பார்த்தான்‌. “நான்‌ எட்டு 
யானைகளை பார்த்தேன்‌... என்‌ விழிகளால்‌ பார்த்தேன்‌.” 
அவர்‌ புன்னகையுடன்‌ “ஆம்‌, அதற்கு வாய்ப்பிருக்கிறது” 
என்றார்‌. 

“நான்‌ பார்த்தேன்‌... உண்மையாகவே பார்த்தேன்‌” என்று 
கூவியபடி அவன்‌ பாய்ந்து புதர்களுக்குள்‌ ஓடினான்‌. 
அவன்‌ விழுந்து கிடந்த இடத்தை புதர்கள்‌ வழியாக 
சுற்றிவந்தான்‌. யானைக்காலடிகளை காணாமல்‌ மீண்டும்‌ 
மீண்டும்‌ விழிதுழாவி சலித்தான்‌. திரும்பி வந்து 
மூச்சிரைக்க நின்று “நான்‌ பார்த்தேன்‌!” என்றான்‌. அவர்‌ 


“பார்த்திருக்கக்கூடும்‌ என்றுதானே நானும்‌ சொன்னேன்‌” 
என்றபின்‌ கனிவுடன்‌ புன்னகைத்து அவன்‌ 
தோளைத்தொட்டு “வருக!” என்றார்‌. 

செளகந்திகத்திற்கு வந்த கிராதன்‌ அங்கிருந்து 
சென்றபின்னரும்‌ அவன்‌ சூர்‌ அங்கே எஞ்சியிருந்தது. 
தேவதாரு மரங்களின்‌ காற்று சுழன்று வீசும்‌ ஒரு 
கணத்தில்‌ அதை மூக்கு உணர்ந்தது. வேள்விப்புகையின்‌ 
இன்மணத்தின்‌ உள்ளே அது மறைந்திருந்தது. 
முனிவர்கள்‌ காமத்தின்‌ ஆழ்தருணத்தில்‌ தங்கள்‌ 
மனைவியரின்‌ உடலில்‌ அதை உணர்ந்தனர்‌. அதை 
அறிந்ததுமே அனைத்தும்‌ மறைந்து அவன்‌ நினைவு 
மட்டும்‌ எழுந்து கண்முன்‌ நின்றது. மெய்ப்பு கொண்டு 
எழுந்து திசைகளை நோக்கி பதைத்தனர்‌. “இங்குள்ள 
அனைத்திலும்‌ அவன்‌ எப்படி ஊடுருவ முடியும்‌?” 
என்றார்‌ கனகர்‌. “அத்தனை வேள்விகளும்‌ மகாருத்ரம்‌ 
ஆனது எப்படி? அனைத்து வேதச்சொற்களும்‌ ௬த்ரமாக 
ஒலிப்பது எப்படி?” 


“நாம்‌ காட்டாளர்கள்‌ அல்ல” என்று சூத்ரகர்‌ சொன்னார்‌. 
“காட்டின்‌ வேர்களை உண்கின்றன பன்றிகள்‌. தண்டை 
உண்கின்றன யானைகள்‌. இலைகளை மான்கள்‌. 
கனிகளை குரங்குகள்‌. நாம்‌ மலரில்‌ ஊறிய தேனை 
உண்பவர்கள்‌. ஆம்‌, காட்டின்‌ உப்பும்‌ சூரூம்‌ கொண்டதே 
அதுவும்‌. அதுவே காட்டின்‌ சாரம்‌. தோழரே, 
வண்ணத்துப்பூச்சிகளே காட்டை அறிந்தவை. அவற்றின்‌ 
சிறகிலேறிப்‌ பறக்கிறது காடு. நாம்‌ வேதநுண்சொல்லை 
மட்டுமே அறியவேண்டியவர்கள்‌. இந்தக்‌ கொடுஞ்சூரால்‌ 
அதை நாம்‌ இழக்கிறோம்‌.” குருநிலையின்‌ எட்டு 
முதன்மை முனிவர்கள்‌ தங்களுக்குள்‌ ஒன்றாகி 
அதைப்பற்றி பேசிக்கொண்டனர்‌. பேசப்பேச சினமும்‌ 
துயரும்‌ கொண்டு ஒன்றுதிரண்டனர்‌. 


அவர்கள்‌ அதை அத்ரியிடம்‌ சொன்னார்கள்‌. அவர்‌ 
விழிசொக்கும்‌ பெரும்போதையிலென இருந்தார்‌. “ஆம்‌, 
நானும்‌ அறிகிறேன்‌ அந்த மணத்தை. கருக்குழந்தையின்‌ 
குருதி போல, புதிய கிழங்கில்‌ மண்‌ போல, மழைநீரில்‌ 
முகில்போல அது மணக்கிறது. அதன்‌ ஊர்திகளே 
இவையனைத்தும்‌” என்றார்‌. அவர்கள்‌ சோர்ந்த 
முகத்துடன்‌ எழுந்தனர்‌. “இவரிடம்‌ சொல்லிப்பயனில்லை. 
தன்னை இழந்துவிட்டார்‌” என்றார்‌ கருணர்‌. “அவர்‌ 
அறிந்த ஒன்றை நாம்‌ அறியவில்லை என்று பொருளா 
இதற்கு?” என்றார்‌ கனகர்‌. “தன்னை இழந்தபின்‌ 


அறிந்தாலென்ன அறியாவிட்டாலென்ன?” என்றார்‌ 
கர்த்தமர்‌. 

“வந்தவன்‌ யார்‌?” என்றார்‌ கனகர்‌. “நாம்‌ அவனை நேரில்‌ 
கண்டோம்‌. இரந்துண்ணும்‌ காட்டாளன்‌. அவனிடம்‌ 
காடுகள்‌ தங்கள்‌ இருளுக்குள்‌ தேக்கிவைத்துள்ள மாயம்‌ 
ஒன்றிருந்தது. சற்றுநேரம்‌ நம்‌ கண்களைக்‌ கட்ட 
அவனால்‌ முடிந்தது. பிறிதென்ன?” சூத்ரகர்‌ “தன்‌ 
காட்டுத்தெய்வத்தை நம்‌ ஆசிரியரின்‌ நெஞ்சில்‌ 
நிறுத்திவிட்டுச்‌ சென்றான்‌. இதோ நம்‌ குருநிலை 
வாயிலில்‌ கல்லுருவாக நி பது பூசெய்கை கொள்கிறது 
அது” என்றார்‌. “அவன்‌ நம்‌ ஏவப்பட்டவன்‌, ஐயமே 
இல்லை” என்றார்‌ அஸ்வகர்‌. 


“சூழ்ந்திருக்கிறது காடு. நோயும்‌ கொலையும்‌ 
குடிகொள்ளும்‌ வன்னிலம்‌ அது. அதை விலக்கியே 
இவ்வேலியை நம்‌ குருநிலைக்குச்‌ சுற்றிலும்‌ அமைத்தனர்‌ 
முன்னோர்‌. அந்த வேலியை நாமே திறந்தோம்‌. அவனை 
உள்ளே விட்டதே பெரும்பிழை” என்றார்‌ கனகர்‌. “அவன்‌ 
இரவலன்‌” என்றார்‌ சூத்ரகர்‌. “ஆம்‌, ஆனால்‌ காட்டாளர்‌ 
நம்‌ எதிரிகள்‌. இரவலராகவும்‌ இங்கொரு வேதமறிந்த 
அந்தணன்‌ மட்டுமே உட்புக முடியும்‌ என்று நெறியிருந்தது 
அல்லவா? அதை எப்போது மீறினோம்‌?” அவர்கள்‌ 
அமைதியடைந்தனர்‌. “என்றோ ஒரு இடத்தில்‌ நாம்‌ 
நம்மை நம்‌ முன்னோரைவிடப்‌ பெரியவர்களாக 
எண்ணிக்கொண்டோமா? அதன்‌ விளைவைத்தான்‌ 
சுமக்கிறோமா?” 


ஆயிரம்‌ ஆண்டுகாலம்‌ வேதச்சொல்‌ கேட்டு தூயமணம்‌ 
கொண்டு நின்றிரு்க தேவதாருக்களில்‌ மலநாற்றம்‌ 
கலந்துவிட்டிருக்கிறது. வேதச்சொல்‌ கொண்டு கூவிய 
பசுக்களின்‌ அகிடுகளில்‌ குருதிச்சுவை கலந்த பால்‌ 
சுரக்கிறது” என்றார்‌ கனகர்‌. “நாம்‌ நம்மை 
இழந்துவிட்டோம்‌. இந்தக்‌ காட்டாளரின்‌ 
கல்தெய்வத்திற்குப்‌ பூசைசெய்யவா தேவதாருக்கள்‌ 
மணம்‌ கொள்கின்றன? இதன்‌ மேல்‌ ஊற்றவா நம்‌ 
பசுக்கள்‌ அமுதூறுகின்றன? இதை வழுத்தவா 
வேதச்சொல்‌ எடுக்கிறோம்‌?” 


நாளுக்குநாள்‌ அவர்களின்‌ அச்சமும்‌ விலக்கமும்‌ 
கூடிவந்தன. முதலில்‌ மாறிமாறி அதைப்‌ 
பேசிக்கொண்டிருந்தவர்கள்‌ சொல்தேய்ந்து 
அமைதியடைந்தார்கள்‌. சொல்லப்படாதபோது அவர்கள்‌ 
ஒவ்வொருவரின்‌ உள்ளத்திலும்‌ அது பேருருக்கொண்டு 
வளர்ந்தது. அதை எதிர்கொண்டு நோக்கவே அவர்கள்‌ 


அஞ்சினர்‌. எனவே அதன்மேல்‌ எண்ணங்களையும்‌ 
செயல்களையும்‌ அள்ளிப்போட்டு மூடி அழுத்தினர்‌. 
உள்ளூறி வளர்ந்து அவர்களின்‌ குருதியில்‌ கலந்தது. 
அவர்களின்‌ விரல்நுனிகளில்‌ துடித்தது. அவர்களின்‌ 
காலடிச்சுவடுகளில்‌ பதிந்துகிடந்தது. அவர்கள்‌ 
ஒவ்வொருவரும்‌ பிறர்‌ காலடிகளை உடனே அடையாளம்‌ 
கண்டுகொண்டனர்‌. 


ஒருநாள்‌ தாருகக்காட்டுக்கு கூன்விழுந்து ஒடுங்கிய 
சிற்றுடலும்‌ வெண்ணிற விழிகளும்‌ உடைந்து பரவிய 
கரிய பற்களும்‌ கொண்ட வைதிகர்‌ ஒருவர்‌ தன்‌ இரு 
மாணவர்களுடன்‌ வந்தார்‌. தொலைவில்‌ வரும்போதே 
நடையின்‌ அசைவால்‌ அவரை வேறுபடுத்தி நோக்கி 
நின்று கூர்ந்தனர்‌. அருகணைந்ததும்‌ அவருடைய 
முதன்மை மாணவனாகிய கரிய நெடிய இளைஞன்‌ 
“எங்கள்‌ அசிரியர்‌ அதர்வத்தைக்‌ கைப்பற்றிய 
பெருவைதிகர்‌. இவ்வழி செல்லும்போது 
இக்குருநிலையைப்பற்றி அறிந்தோம்‌. ஓய்வுகொண்டு 
செல்ல விழைகிறோம்‌. அவரை அடிபணிந்து 
அருள்பெறும்‌ நல்வாய்ப்பை உங்களுக்கு அளிக்கிறோம்‌” 
என்றான்‌. 

அவர்கள்‌ திகைப்புகொண்டாலும்‌ அச்சொல்லில்‌ இருந்த 
முனைப்பே அதை ஏற்கச்செய்தது. கனகர்‌ “எங்கள்‌ 
குருநிலைக்கு வருக, அதர்வ வைதிகரே!” என்றார்‌. 
வெளிறிய குறிய உடல்கொண்டிருந்த இரண்டாவது 
மாணவன்‌ “இக்குருநிலையின்‌ தலைவரே வாயிலில்‌ 
வந்து எங்கள்‌ ஆசிரியரை வரவேற்கவேண்டுமென்பது 
மரபு” என்றான்‌. “அவ்வண்ணமே” என்று அஸ்வகர்‌ 
திரும்பி உள்ளே ஓடினார்‌. அத்ரிமுனிவர்‌ தன்‌ இரு 
மாணவர்களுடன்‌ வந்து வாயிலில்‌ நின்று வரவேற்று 
அதர்வ வைதிகரை உள்ளே அழைத்துச்சென்றார்‌. 


மகாகாளர்‌ என்று பெயர்கொண்டிருந்த அவர்‌ வந்த 
முதல்நாள்‌ முதலே அங்குள்ள அனைவராலும்‌ 
வெறுக்கப்பட்டார்‌. வெறுக்கப்படுவதற்கென்றே 
ஒவ்வொன்றையும்‌ செய்பவர்‌ போலிருந்தார்‌. எப்போதும்‌ 
மூக்கையும்‌ காதையும்‌ குடைந்து முகர்ந்து நோக்கினார்‌. 
அக்குள்களை சொறிந்தார்‌. அனைத்துப்‌ பெண்களையும்‌ 
அவர்களின்‌ முலைகளிலும்‌ இடைக்கீழும்‌ நேர்நோக்கில்‌ 
உற்றுநோக்கினார்‌. அவர்கள்‌ திகைத்து அவர்‌ விழிகளை 
நோக்கினால்‌ கண்கள்‌ சுருங்க இளித்தார்‌. உணவை 
இடக்கையால்‌ அள்ளி வாயிலிட்டு நாய்போல்‌ ஓசையெழ 


தின்றார்‌. அவ்விரல்களை ஒவ்வொன்றாக நக்கியபின்‌ 
இலையையும்‌ வழித்து நக்கினார்‌. 


உணவுண்ணும்‌ இடத்திலேயே காலைத்தாக்கி 
வயிற்றுவளி வெளியிட்டார்‌. அவ்வோசைக்கு அவரே 
மகிழ்ந்து மாணவர்களை நோக்கி சிரித்தார்‌. அடிக்கடி 
ஏப்பம்‌ விட்டு வயிற்றைத்தடவி முகம்சுளித்து 
மாணவர்களை கீழ்ச்சொற்களால்‌ வசைபாடினார்‌. அவர்‌ 
இருக்குமிடத்திற்கே எவரும்‌ செல்லாமலானார்கள்‌. அவர்‌ 
அங்கிருப்பதையே எண்ணவும்‌ தவிர்த்தனர்‌. 
குருநிலையின்‌ வேள்விக்கூடத்திற்கும்‌ சொல்கூடும்‌ 
அவைக்கும்‌ அவர்‌ வந்தமரும்போது அவர்‌ அமரக்கூடும்‌ 
இடத்தை முன்னரே உய்த்தறிந்து அங்கிருந்தோர்‌ 
விரல்தொடுமிடத்தில்‌ சுனைமீன்கூட்டம்‌ போல 
விலகிக்கொண்டனர்‌. 


ஒருநாள்‌ சுகந்தவாகினியில்‌ நீராடி எழுந்த கனகர்‌ 
மரவுரியை உதறும்போது எழுந்த எண்ணம்‌ ஒன்றால்‌ 
திகைத்து அசையாமல்‌ நின்றார்‌. உள்ளத்தின்‌ படபடப்பு 
ஓய்ந்ததும்‌ தன்‌ தோழர்களிடம்‌ திரும்பி “ஒருவேளை 
இவர்தான்‌ நமக்காக வந்தவரோ?” என்றார்‌. “யார்‌?” 
என்றார்‌ அஸ்வகர்‌. “இந்த அதர்வர்‌. இவர்‌ 
அபிசாரவேள்வி செய்யக்கற்றவர்‌. நாம்‌ எண்ணியது 
ஈடேற இவரை அனுப்பியதோ ஊழ்‌?” அவர்‌ 
சொல்லிச்செல்வதற்குள்ளாகவே அவர்கள்‌ அங்கு 
சென்றுவிட்டிருந்தனர்‌. ஆனால்‌ அவ்வெண்ணத்தை 
அவர்களே தங்களுக்குள்‌ மறுத்துக்கொண்டார்கள்‌. 
ஒன்றும்‌ சொல்லாமல்‌ ஒருவரை ஒருவர்‌ நோக்கினர்‌. 


கருணர்‌ “ஆனால்‌ இவர்‌ இழிகுணத்தவர்‌. இவரிடம்‌ என்ன 
ஆற்றல்‌ இருக்கக்கூடும்‌?” என்றார்‌. அதன்‌ மறுமொழியை 
அவரே அறிந்திருந்தார்‌. கனகர்‌ அந்த எதிர்ப்பால்‌ 
ஆற்றல்கொண்டு “நமக்குத்‌ தேவை இழிவின்‌ 
ஆற்றல்தான்‌. அந்த கல்லாக்‌ காட்டாளன்‌ முன்‌ நம்‌ 
சிறப்புகள்‌ செயலற்றதைத்தான்‌ கண்டோமே! அவனை 
வெல்ல இவரால்தான்‌ இயலும்‌” என்றார்‌. “இவர்‌ கற்றது 
நாமறிந்த நால்வேதம்‌ அல்ல. கிருஷ்ணசாகையுடன்‌ 
அதர்வம்‌ நம்‌ எண்ணத்திற்கெல்லாம்‌ அப்பாற்பட்டது. 
அது கீழ்மையின்‌ உச்சம்‌ என்கிறார்கள்‌. அதன்‌ சொற்கள்‌ 
எழுந்தால்‌ பாதாளநாகங்கள்‌ விழியொளியும்‌ 
மூச்சொலியுமாக எழுந்து வந்து நெளியும்‌. ஆழுலக 
இருள்மூர்த்திகள்‌ சிறகுகொண்டு வந்து சூழ்வார்கள்‌. 
இவர்‌ அவர்களின்‌ உலகில்‌ வாழ்கிறார்‌.” 


“ஆம்‌, இவரே” என்றார்‌ சூத்ரகர்‌. “இவரைக்‌ கண்டதுமே 


நான்‌ அதைத்தான்‌ நினைத்தேன்‌.” கர்த்தமர்‌ 
“இல்லையேல்‌ இவரே நம்மைத்தேம வரவேண்டியதில்லை” 
என்றார்‌. மிகவிரைவிலேயே அவர்கள்‌ 
கருத்தொருமித்தனர்‌. “ஆம்‌, இவரிடமே பேசுவோம்‌. இவர்‌ 
விழைவதை நாம்‌ அளிப்போம்‌” என்றார்‌ அஸ்வகர்‌. “நாம்‌ 
என்ன விழைகிறோம்‌?” என்றார்‌ சூத்ரகர்‌. அதை அவர்கள்‌ 
அதுவரை எண்ணவில்லை என்பதனால்‌ சற்று 
தயங்கினர்‌. “நாம்‌ விழைவது வெற்றியை” என்றார்‌ 
கனகர்‌. “அந்தக்‌ காட்டாளனை முழுதும்‌ 
வென்றடக்கவேண்டும்‌. அவன்‌ இங்கு அடைந்துசென்ற 
வெற்றியின்‌ கெடுமணமே நம்மைச்‌ சூழ்ந்துள்ளது. 
தோற்று அவன்‌ ஆணவம்‌ மடங்குகையில்‌ இந்த நாற்றமும்‌ 
அகலும்‌.” 


“அவனை வேதமே வெல்லவேண்டும்‌” என்று அஸ்வகர்‌ 
கூவியபடி கனகரின்‌ அருகே வந்தார்‌. “வேதமென்பது 
மலர்மட்டுமல்ல, சேற்றை உண்ணும்‌ வேரும்கூடத்தான்‌ 
என அந்தக்‌ கிராதன்‌ அறியட்டும்‌.” கனகர்‌ “ஆம்‌, அதர்வம்‌ 
காட்டாளர்களின்‌ சொல்லில்‌ இருந்து அள்ளப்பட்டது. 
ஆயிரம்‌ மடங்கு ஆற்றல்‌ ஏற்றப்பட்டது. 
காட்டுக்கீழ்மையால்‌ உறைகுத்தப்பட்ட பாற்கடல்‌ அது 
என்கின்றது பிரஃபவகசூத்ரம்‌. அந்த நஞ்சை அவன்‌ 
எதிர்கொள்ளட்டும்‌” என்றார்‌. 


அத்தனை விசையுடன்‌ சொல்லப்பட்டதும்‌ அவர்கள்‌ 
அதன்‌ வீச்சை உள்ளத்தால்‌ உணர்ந்து 
அமைதிகொண்டார்கள்‌. ஒருவரை ஒருவர்‌ நோக்காமல்‌ 
முற்றிலும்‌ தனித்து நின்றிருந்தார்கள்‌. கனகர்‌ தன்‌ 
மரவுரியை மீண்டும்‌ உதறிவிட்டு “உங்களுக்கு 
ஒப்புதலென்றால்‌ நானே அவரிடம்‌ சென்று பேசுகிறேன்‌” 
என்றார்‌. “ஆம்‌, தாங்களே பேசுங்கள்‌” என்றார்‌ சூத்ரகர்‌. 
பிறர்‌ தலையாட்டினர்‌. 


வெண்முரசு விவாதங்கள்‌ 


நிகழ்காவியம்‌ 


கிராதம்‌ - 6 


[10] 


முனிவர்கள்‌ கூடிவந்து தன்னிடம்‌ சொன்னதைக்‌ கேட்டு 
மகாகாளர்‌ மூக்கிலிட்ட கையை குடைந்தபடி 
தலைகுனிந்து அமர்ந்திருந்தார்‌. அவர்‌ அருகே நின்ற 
முதல்‌ மாணவன்‌ உரத்தகுரலில்‌ “நாங்கள்‌ நேற்றே 
கிளம்புவதாக இருந்தோம்‌. எங்கள்‌ ஆசிரியர்‌ 
மகதமன்னரைக்‌ காணச்‌ செல்லவேண்டியிருக்கிறது. 
இங்கு நாங்கள்‌ தங்குவது இயலாதது” என்றான்‌. “மேலும்‌ 
நாங்கள்‌ பெற்றுக்கொள்வது பொன்னும்‌ மணியும்‌ 
மட்டுமே. அதை அளிக்க வைதிகரால்‌ இயலாது” என்றான்‌ 
இரண்டாவது மாணவன்‌. மகாகாளர்‌ தன்‌ மூக்கிலிருந்து 
உருட்டி எடுத்த அழுக்கை முகர்ந்தபின்‌ “செய்துவிடலாம்‌” 
என்றார்‌. அவர்கள்‌ திகைத்து அவரைப்‌ பார்த்தனர்‌. 


அவர்‌ “அவனை நான்‌ அறிவேன்‌” என்றார்‌. “யார்‌?” 
என்றார்‌ கனகர்‌. “இந்த குருநிலையை அழிக்கும்பொருட்டு 
அனுப்பப்பட்ட மாயாவிதானே?” என்றார்‌ மகாகாளர்‌. 
புன்னகையுடன்‌ “அவன்‌ அழிப்பவன்‌. அதற்குமேல்‌ 
அவனுக்கு இலக்கு என ஏதுமில்லை” என்றார்‌. அவர்கள்‌ 
ஒருவரோடொருவர்‌ விழிகளால்‌ பேசிக்கொண்டபின்‌ 
கனகர்‌ “நாங்கள்‌ இப்போது பொன்னென ஏதும்‌ 
அளிக்கவியலாது. ஆனால்‌ எங்களில்‌ ஒருவர்‌ 
பாரதவர்ஷத்தின்‌ ஏதேனும்‌ பெருமன்னருக்கு வேள்வி 
செய்யச்‌ செல்வோம்‌. கிடைக்கும்‌ பொன்‌ அனைத்தையும்‌ 
உங்களுக்கே அளிப்போம்‌” என்றார்‌. 


“எனக்கு காணிக்கை என ஏதும்‌ தேவையில்லை” என்று 
மகாகாளர்‌ சொன்னார்‌. “நான்‌ இதை என்‌ பொருட்டே 
செய்யலாமென எண்ணுகிறேன்‌.” அவர்கள்‌ மீண்டும்‌ 
ஒருவரை ஒருவர்‌ நோக்கிக்கொண்டார்கள்‌. “அதைவிட 
நான்‌ அறிந்தாகவேண்டிய ஒன்று அவனிடம்‌ உள்ளது. 
அதை அவனைச்‌ சூழ்ந்து சிறைப்பிடிக்காமல்‌ நான்‌ 
அறியவும்‌ முடியாது.” கருணர்‌ “அவனை முன்னரும்‌ 
எதிர்கொண்டிருக்கிறீர்களா?” என்றார்‌. “அவனை 
எதிர்கொண்டபடியேதான்‌ இருக்கிறேன்‌” என்றார்‌ 
மகாகாளர்‌. 


அவர்கள்‌ நினைத்தது ஈடேறுமென்ற எண்ணத்தை 
அடைந்தனர்‌. ஆனால்‌ அவ்வெண்ணம்‌ ஆறுதல்‌ 
அளிக்கவில்லை. அவர்களின்‌ நெஞ்சங்களை 


பதறச்செய்தது. பின்வாங்கிவிடலாமா என 
ஒவ்வொருவரும்‌ ஆழத்தில்‌ எண்ணி பிறரை எண்ணி 
அதை கைவிட்டார்கள்‌. “இருளைக்கொண்டு ஆடுகிறான்‌. 
அவனுள்ளும்‌ இருக்கும்‌ அவ்விருள்‌. அதையே 
அவனுக்கு அனுப்புகிறேன்‌. அதை என்ன செய்வான்‌?” 
என்றார்‌ மகாகாளர்‌. அவர்‌ என்ன சொல்கிறார்‌ என்று 
புரியாமல்‌ முனிவர்கள்‌ மாணவர்களை பார்த்தனர்‌. 
அவர்களும்‌ ஒன்றும்‌ புரியாமல்தான்‌ 
நின்றுகொண்டிருந்தனர்‌. 


“அபிசார வேள்வியை நடத்த இடம்‌ வேண்டும்‌ அல்லவா? 
இங்கு நடத்தமுடியாது...” என்றார்‌ கனகர்‌. “அதற்குரிய 
பொருட்கள்‌ என்னென்ன என்று சொல்லிவிட்டீர்கள்‌ 
என்றால்‌ இன்றே சேர்த்துக்கொள்ளத்‌ தொடங்குவோம்‌” 
என்றார்‌ கருணர்‌. “இக்காட்டினுள்‌ ஒரு மலைப்பாறை 
போதும்‌. எளிய வேள்விக்குரிய நெய்யும்‌ விறகும்‌ 
தர்ப்பையும்‌ தோலிருக்கைகளும்‌ போதும்‌. பிறிதொன்றும்‌ 
தேவையில்லை” என்றார்‌ மகாகாளர்‌. 


அவர்கள்‌ திகைப்புடன்‌ நோக்கிக்கொண்டபின்‌ 
“அபிசாரம்‌ என்றால்‌....” என்று சொல்லத்தொடங்க 
“மண்ணிலுள்ள இழிபொருட்களை அளித்து அது 
செய்யப்படுகிறது. காய்ந்தமலம்‌ முதல்‌ 
காக்கைச்சிறகுவரை ஆயிரத்தெட்டு பொருட்கள்‌ அதற்குத்‌ 
தேவையாகின்றன. ஆனால்‌ நான்‌ விண்ணிலுள்ள 
இழிபொருள்‌ ஒன்றையே அவியாக்கவிருக்கிறேன்‌” 
என்றார்‌ மகாகாளர்‌. 


“இது ஒரு தருணம்‌. ஒருவேளை நான்‌ இங்கு வந்ததே 
அதன்பொருட்டாகவிருக்கலாம்‌” என்றபின்‌ 
எழுந்துகொண்டு “நாள்‌ கடந்து நாள்‌ இரவு கருநிலவு. 
அந்நிசி உகந்தது” என்றார்‌. அவர்‌ நடந்துசென்றபோது 
திகைத்து நின்றிருந்த அவரது மாணவர்களும்‌ உடன்‌ 
சென்றனர்‌. “என்ன சொல்கிறார்‌?” என்றார்‌ சூத்ரகர்‌. 
“நாமறியாதது. ஆனால்‌ அவரால்‌ முடியும்‌ என 
நினைக்கிறேன்‌” என்றார்‌ கனகர்‌. “எப்படி?” என்றார்‌ 
சூத்ரகர்‌. “அதை சொல்லத்தெரியவில்லை. ஆனால்‌ 
ஆற்றலை மட்டும்‌ நம்மால்‌ எளிதில்‌ 
புரிந்துகொள்ளமுடிகிறது” என்றார்‌ கனகர்‌. “நம்‌ 
அச்சத்தால்‌ அதை அறிகிறோம்‌.” 


கருநிலவுநாளில்‌ அந்தியில்‌ குருநிலையில்‌ அனைத்து 
வேள்விச்சடங்குகளும்‌ முடிந்தபின்‌ முனிவர்‌ 
பதினெண்மரும்‌ உணவருந்தாமல்‌ துயிலச்சென்றனர்‌. 
அனைவரும்‌ துயின்றபின்னர்‌ எழுந்து வெளியே நடந்து 


இருளுக்குள்‌ ஒன்றுகூடினர்‌. இருள்வழியாகவே சென்று 
காட்டுக்குள்‌ இருந்த சிறிய பாறையடுக்கு ஒன்றை 
அடைந்தனர்‌. அதன்மேல்‌ வெண்ணிற ஆடையாக 
மகாகாளர்‌ நின்றிருப்பது தெரிந்தது. கனகர்‌ ஒருகணம்‌ 
உளச்சோர்வுகொண்டார்‌. அதை அவர்‌ உடலசைவு 
வழியாகவே பிறர்‌ அறிந்து நின்றனர்‌. 


கனகர்‌ “இப்போதுகூட நாம்‌ திரும்பிச்சென்றுவிடமுடியும்‌” 
என்றார்‌. பிறர்‌ ஒன்றும்‌ சொல்லவில்லை. இருளுக்குள்‌ 
அவர்களின்‌ விழிவெண்மைகள்‌ மட்டும்‌ தெரிந்தன. “நாம்‌ 
எப்போது வேண்டுமானாலும்‌ திரும்பியிருக்கலாமே?” 
என்று பின்னால்‌ நின்றிருந்த அஸ்வகர்‌ கேட்டார்‌. அவர்‌ 
முதலில்‌ இருந்தே அஞ்சியவர்‌ போலிருந்தார்‌ என்பதை 
கனகர்‌ உணர்ந்தார்‌. “இதுவரை வந்துவிட்டோம்‌. 
இதனாலேயே பாதிப்பங்கு செயலை ஆற்றிவிட்டோம்‌. 
திரும்பிச்சென்றால்‌ எஞ்சியதை கற்பனையில்‌ 
ஆற்றியபடி மீதி வாழ்வை வீணாக்குவோம்‌. சென்று 
செய்து விளைவை எதிர்கொள்வதே நாம்‌ 
செய்வதற்குகந்தது.” 


அது முற்றிலும்‌ உண்மை என அனைவரும்‌ உணர்ந்தனர்‌. 
ஒன்றும்‌ சொல்லாமல்‌ மேலே சென்றனர்‌. அவர்களை 
வரவேற்புச்சொல்‌ ஏதுமின்றி மகாகாளர்‌ எதிரேற்றார்‌. 
அங்கே எளிய நிகர்சதுர வேள்விக்குளம்‌ 
அமைக்கப்பட்டிருந்தது. அதன்‌ கிழக்கே மேற்குநோக்கி 
மகாகாளர்‌ அமர்வதற்கான புலித்தோல்‌ இருக்கை. 
மகாகாளர்‌ அமர்ந்ததும்‌ இரு மாணவர்களும்‌ அவருக்கு 
இருபக்கமும்‌ பின்னால்‌ அமர்ந்து வேள்விக்கு 
உதவிசெய்தனர்‌. மகாகாளர்‌ எந்த முகமனும்‌ இல்லாமல்‌ 
அனலேற்றி நெய்யூற்றி அவியிட்டு வேள்வியைத்‌ 
தொடங்கினார்‌. அதர்வம்‌ ஒலிக்கத்தொடங்கியது. 


மூன்று வேதங்களும்‌ முற்றொதுக்கியவற்றால்‌ ஆன 
நான்காம்‌ வேதம்‌. கனகர்‌ அதை முன்னரே ஓலியெனக்‌ 
கேட்டதே இல்லை. அதன்‌ ஒலி ஒத்திசைவற்று இருப்பதாக 
முதலில்‌ தோன்றியது. எருதுகள்‌ செல்லும்‌ 
காலடியோசைபோல. எருதுகளைக்‌ கண்டபின்னர்‌ 
அவற்றின்‌ ஒசை ஒன்றென்றாகியது. பின்னர்‌ அவர்‌ அந்த 
ஓசையால்‌ முற்றாக ஈர்க்கப்பட்டார்‌. கல்‌ அலைத்து 
ஒழுகிய பேரருவியென அது அவர்களை இட்டுச்சென்றது. 
மலைச்சரிவுகளில்‌ சென்று அடியிலி நோக்கி பொழிந்தது. 


எரிகுளத்தில்‌ கதிர்‌ எழுந்து நின்றாடியது. எந்த _ 
ஒலியையும்‌ தான்‌ ஏற்று நடிக்கத்தெரிந்தது தழல்‌. 
அனைத்தையும்‌ நிழல்கொண்டு தன்னுடன்‌ 


ஆடவைக்கும்‌ மாயம்‌ அறிந்தது. தன்னிலிருந்து எழுந்து 
பேருருக்கொண்டு தலைமேல்‌ எழுந்து நின்றாடும்‌ 
அந்நிழலை அவர்‌ நன்கறிந்திருந்தார்‌. அது அவரை 
அறியாததுபோல்‌ வெறிகொண்டு ஆடியது. காற்று 
நிழலை அசைத்தது. மரக்கூட்டங்களை நிழல்‌ 
அசைத்தது. 


அனலை மட்டுமே நோக்கியிருந்த மகாகாளரின்‌ 
விழிகளுக்குள்ளும்‌ அனலெரிந்தது. அவர்‌ கை 
அவியளிப்பதை நிறுத்தி ஓங்கியபடி காற்றில்‌ 
நின்றபோது அவர்கள்‌ தம்‌ எண்ணங்கள்‌ அறுந்து 
அவரை நோக்கினர்‌. அவர்‌ உரத்த குரலில்‌ “இருளெழுக! 
இருளென எழுக! இருண்டெழுக!” என்று கூவினார்‌. 
பின்னர்‌ அனலில்‌ கையிலிருந்த இறுதி விறகை எறிந்து 
“எழுக! எங்குமுள்ளதே எஞ்சுவதே எழுக! எரிவதே 
அணைவதே எழுக! திகழ்வதே தெரிவதே மறைவதே 
எழுக! சூழ்க! சூழ்க! சூழ்க!” என்றார்‌. 


கீழே பாறைக்கு அடியில்‌ செறிந்திருந்த 
மரக்கூட்டங்களுக்கு நடுவே இருள்‌ செறிந்து உருண்டு 
உருவானதுபோல்‌ ஓர்‌ அசைவை கனகர்‌ கண்டார்‌. அவர்‌ 
விழிதிரும்பியதுமே தாங்களும்‌ திரும்பிய பிறமுனிவரும்‌ 
அதைக்‌ கண்டனர்‌. 

“தாருகக்‌ காட்டின்‌ எட்டு முனிவர்களால்‌ எட்டுத்‌ 
திசைகளிலிருந்தும்‌ எட்டு யானைகள்‌ எழுப்பப்பட்டன 
என்கின்றன தொல்கதைகள்‌” என்றார்‌ பிச்சாண்டவர்‌. 
இருள்‌ சூழ்ந்திருந்த இரவில்‌ குளிர்ந்த இருள்‌ எனக்‌ 
குவிந்தெழுந்த பாறை ஒன்றின்‌ மேல்‌ அவர்கள்‌ 
அமர்ந்திருந்தனர்‌. “அவை எட்டுத்‌ திசையானைகளாகச்‌ 
செறிந்த கடுவெளியின்‌ இருளே. அதர்வச்சொல்‌ 
ஒவ்வொன்றுக்கும்‌ நடுவே நிறைந்திருப்பது அவ்விருளே. 
இருளைக்கொண்டு இருளை ஏவினார்‌ மகாகாளர்‌. 
இருள்வேழங்கள்‌ துதிக்கை தூக்கி பிளிறியபடி வந்து 
அந்த வேள்விக்குண்டத்தை எட்டுத்‌ திசைகளிலும்‌ 
சூழ்ந்து செவியாட்டி இருளை ஊசலாட்டியபடி நின்றன.” 


“மகாகாளர்‌ தன்‌ கையிலிருந்த கங்காளத்தை மீட்டினார்‌. 
விம்மலென எழுந்த அந்த ஓசையை செவிகோட்டி அவை 
கூர்ந்தன. அவற்றின்‌ விழிகளென அமைந்த 
இருட்துளிகள்‌ மின்கொண்டன. அந்தக்‌ கங்காளத்தை 
அவர்‌ சுழற்றி காட்டில்‌ எறிந்தபோது அவை 
கொலைப்பிளிறலுடன்‌ காட்டுக்குள்‌ பாய்ந்தன. 


காட்டுக்குள்‌ நிறைந்திருந்த கங்காளத்தின்‌ ஒலியை 
அவை கேட்டன. செவிகோட்டி ஒலிதேர்ந்தும்‌ துதிநீட்டி 
மணம்கொண்டும்‌ அவை காட்டுக்குள்‌ ஊடுருவிச்‌ 
சென்றன.” 


“இருளென இருளில்‌ கரைந்து, இருளிலிருந்து 
இருட்குவையென பிதுங்கி எழுந்து அவை சென்றன. 
பிளிறும்‌ பேரிருருள்‌. கங்காளம்‌ 
மீட்டிச்சென்றுகொண்டிருந்த கிராதனைக்‌ கண்டதும்‌ 
எட்டும்‌ இணைந்து ஓருருக்கொண்டன. கரியமலைபோல 
பேருடல்‌ கொண்டு அவனை மறித்தன.” 


பிச்சாண்டவர்‌ வைசம்பாயனனை நோக்கி 
“அக்கரியுரித்தல்‌ நிகழ்ந்த இடமென பன்னிரு இடங்களை 
நானே கண்டுள்ளேன்‌. பாண்டவர்களை எரித்துக்கொல்ல 
கெளரவர்கள்‌ முயன்ற வாரணவதம்‌ அதிலொன்று” 
என்றார்‌. “ஆனால்‌ அது நிகழ்ந்திருக்குமென நான்‌ 
எண்ணும்‌ ஓர்‌ இடத்தை பின்னர்‌ கண்டேன்‌. 
இமயமலைச்சரிவில்‌ திரிகர்த்தநாட்டின்‌ மறு எல்லையில்‌ 
கின்னரர்‌ நாடு தொடங்குமிடத்திலுள்ளது அது. கஜசர்மம்‌ 
என்று அந்த மலை அழைக்கப்படுகிறது. அதனுள்‌ 
ஆயிரம்பேர்‌ நின்றிருக்கும்‌ அளவுக்கு பெரிய குகை 
ஒன்றுள்ளது.” 


இளவயதில்‌ நான்‌ எங்கள்‌ எல்லை கடந்து சென்று 
வேட்டையாடுவதில்‌ விருப்பம்‌ கொண்டிருந்தேன்‌. 
காட்டெருது ஒன்றை துரத்திச்சென்று வழிதவறி 
வழிகண்டுபிடிப்பதில்‌ தோற்று மீண்டும்‌ வழிதவறி நான்‌ 
கஜசர்மத்தை சென்றடைந்தேன்‌. நெடுந்தொலைவிலேயே 
யானை மத்தகம்‌ போன்ற அந்த மலைப்பாறையைக்‌ 
கண்டேன்‌. அதன்‌ மேல்‌ மரங்கள்‌ நின்றிருந்தன. 
அப்படியென்றால்‌ அதற்கருகே நீர்நிலை இருக்கும்‌ என 
உய்த்து எரியும்‌ விடாயுடன்‌ அதனருகே சென்றேன்‌. 


நீர்நிலை மான்விழிபோல கிடந்தது. நீரள்ளி 
அருந்தியபோது என்‌ மேல்‌ அம்புகள்‌ 
குறிவைக்கப்படுவதை கண்டேன்‌. ஒன்றும்‌ 
செய்வதற்கில்லை என்பதனால்‌ நீரை அள்ளி அருந்தி 
முடித்து மண்ணில்‌ முகம்‌ பதிய குப்புற 
விழுந்துகிடந்தேன்‌. அவர்கள்‌ என்னை 
சூழ்ந்துகொண்டனர்‌. என்னை பிடித்துத்‌ தூக்கி நாரால்‌ 
கைகளைக்‌ கட்டி இழுத்துச்‌ சென்றனர்‌. அவர்களின்‌ 
மொழியிலிருந்தும்‌ தோற்றத்திலிருந்தும்‌ என்னைக்‌ 
கொல்லமாட்டார்கள்‌ என என்‌ ஆழம்‌ உய்த்தறிந்தது. 
ஆகவே நான்‌ என்னை முற்றாக அவர்களுக்கு 


ஒப்படைத்துக்கொண்டேன்‌. 


அவர்கள்‌ அங்குள்ள பதினெட்டு குகைகளிலாக வாழும்‌ 
தொல்குடி. தங்களை அவர்கள்‌ காலர்கள்‌ என 
அழைத்துக்கொண்டார்கள்‌. என்னை அங்குள்ள 
சிறுகுகை ஒன்றில்‌ அடைத்து வைத்தனர்‌. அவர்களின்‌ 
குடிப்பூசகர்‌ புலித்தோலாடை அணிந்து உடலெங்கும்‌ 
சாம்பல்பூசி சடைமுடிமேல்‌ பன்றிப்பல்லால்‌ ஆன 
பிறைநிலவு சூடி கழுத்தில்‌ நாகத்தை மாலையென 
அணிந்திருந்தார்‌. அவர்கள்‌ அவரை சிவம்‌ என்றனர்‌. 


முழுநிலவுநாள்‌ வரை அங்கேயே என்னை அடைத்து 
வைத்திருந்தனர்‌. முழுநிலவு எழும்போது அவர்‌ உடலில்‌ 
எழுந்த சிவம்‌ என்னை அயலான்‌ அல்ல என்று 
அறிவுறுத்தியதும்‌ என்னை அவர்களில்‌ ஒருவராக 
சேர்த்துக்கொண்டனர்‌. அவர்களை அறிந்தபின்னர்‌ 
அங்கிருந்து செல்லலாம்‌ என எண்ணி நான்‌ 
நான்குமாதகாலம்‌ அவர்களுடன்‌ வாழ்ந்தேன்‌. 
அவர்களில்‌ ஒரு பெண்ணையும்‌ மணந்துகொண்டேன்‌. 


குடிப்பூசகரான சிவம்‌ முதல்முறை சூர்கொண்டபோது 
என்னை சிவந்த விழிகளால்‌ நோக்கி “கையிலுள்ளது 
மண்டை. மண்டையை கையிலேந்தியவன்‌. மண்டை 
உதிரும்‌ இடமொன்று உண்டு. தேடுக! தேடிச்செல்க!” 
என்றது. அதன்பொருள்‌ அன்று எனக்குப்‌ புரியவில்லை. 
நான்‌ அவர்களில்‌ ஒருவராக ஆனபின்‌ ஒவ்வொரு 
முழுநிலவிலும்‌ என்னை நோக்கி அதையே சொன்னது. 
“மண்டையைக்‌ கையிலேந்தும்‌ ஊழ்கொண்டவர்‌ சிலரே. 
ஊழ்‌ கனிக! இருள்பழுத்து சாறு எழுக!” 


நான்‌ கிளம்புவதற்கு முந்தைய முழுநிலவில்‌ “ஏழுலகைப்‌ 
பெய்தாலும்‌ நிறையாதது மண்டை. 
முடிவுள்ளதொன்றாலும்‌ நிறையாத கலம்‌. முடிவிலி 
நிறைக்கட்டும்‌ அதை. முடிவிலா கடுவெளி நிறைக்கட்டும்‌ 
அக்கலத்தை. பெரும்பாழே அதை நிறைக்கட்டும்‌” 
என்றது. அன்றுதான்‌ அச்சொற்கள்‌ நான்‌ உணராத 
பெரும்பொருள்‌ கொண்டவை என்று உணர்ந்தேன்‌. 
அவரிடம்‌ மறுநாள்‌ அதைப்பற்றி கேட்டேன்‌. 


ஆனால்‌ அவருக்கு அவர்‌ சொன்னது என்னவென்று 
புரியவில்லை. “நான்‌ ஒன்று காட்டுகிறேன்‌. நான்‌ 
சொன்னதன்‌ பொருள்‌ அதிலிருந்ததென்றால்‌ நீயே 
உணர்க!” என்று சொல்லி என்னை மட்டும்‌ உச்சிமலைக்கு 
அழைத்துச்‌ சென்றார்‌. அங்கு மிக அணுகி ஒரு 
மலைப்பாறையை சுற்றிவந்த பின்னர்தான்‌ ஒரு 


குகைவாயில்‌ இருப்பது தெரிந்தது. அதற்குள்‌ 
சுளுந்தொளியை ஏந்தியபடி என்னை அழைத்துச்‌ 
சென்றார்‌. 


விந்தையானதொரு கனவென என்னுள்‌ நிறைந்திருக்கும்‌ 
ஓவியத்தொகையை அங்கே கண்டேன்‌. கருமைபடிந்த 
கற்சுவர்வளைவில்‌ மின்னும்‌ கருமையால்‌ 
வரையப்பட்டவை அவ்வோவியங்கள்‌. மெல்ல முதல்‌ 
யானையை விழி அடையாளம்‌ கண்டதும்‌ யானைகள்‌ 
தெரியலாயின. பின்னர்‌ மேலும்‌ மேலும்‌ யானைகள்‌. 
இறுதியில்‌ அவ்விருளே யானைகளாலானதென்று 
தோன்றியது. 


அந்த இருள்பரப்பால்‌ முற்றிலும்‌ சூழப்பட்ட மக்களைக்‌ 
கண்டேன்‌. அவர்கள்‌ கடுங்குளிரில்‌ என 
ஒருவரோடொருவர்‌ ஒண்டிக்கொண்டு ஒற்றையுடலாக 
பாறையொன்றின்‌ அடியில்‌ கூடியிருந்தனர்‌. வானில்‌ இரு 
மெல்லிய அரைவட்டங்களாக இரு நிலவுகள்‌ 
வரையப்பட்டிருந்தன. ஒன்று சூரியன்‌ பிறிதொன்று 
சந்திரன்‌ எனத்‌ தெளிந்தேன்‌. கூர்ந்துநோக்கியபோது 
மரங்கள்‌ இலைகளை இழந்து கிளைகளில்‌ வழிந்து 
உறைந்து தொங்கிய பனியுடன்‌ நின்றிருக்கக்‌ கண்டேன்‌. 
இருளுக்குள்‌ இருளாக பனியை வரைந்திருந்தனர்‌. 
நோக்க நோக்க அச்சூழலே பனிமூடி உறைந்திருப்பதை 
அறியமுடிந்தது. 


அக்கூட்டத்தில்‌ ஒருவன்‌ கரிய வெற்றுடலும்‌ பிடரிமேல்‌ 
படர்ந்த சடையுமாக எழுந்து முதலில்‌ வந்த 
பெருவேழத்தை எதிர்கொண்டான்‌. அதன்‌ இரு 
கொம்புகளைப்பற்றி நடுவே தன்‌ வேலைச்‌ 
செலுத்தினான்‌. அதைக்‌ கொன்று பிளந்தான்‌. அதன்‌ 
ஊனை வெட்டியெடுத்து உண்டது அவன்‌ குடி. 
அவ்வூன்கொழுப்பை எரித்து அனலாக்கி அதைச்‌ சூழ்ந்து 
அமர்ந்து வெம்மை கொண்டன. அதன்‌ தோலை உரித்து 
விரித்து அதைப்‌ போர்த்தியபடி உடல்கூட்டி 
அமர்ந்திருந்தன. 


அப்பால்‌ யானைத்தோலை இழுத்துப்‌ போர்த்தியபடி 
நின்றிருக்கும்‌ அக்குலமூத்தானின்‌ உருவத்தைக்‌ 
கண்டேன்‌. அதன்‌ மத்தகத்தின்‌ மேல்‌ வலக்கால்‌ ஊன்றி 
இடக்காலால்‌ அதன்‌ முன்வலக்காலை உதைத்து விலக்கி 
தலைக்குமேல்‌ எழுந்த இரு கைகளால்‌ அதன்‌ 
பின்னங்கால்களை பற்றித்தூக்கி அத்தோலை 
தன்னைச்சூழ அமைத்து விழிகள்‌ வானை நோக்க 
இதழ்களில்‌ குறுநகையுடன்‌ அவன்‌ நின்றிருந்தான்‌. 


அவன்‌ காலடியில்‌ வலப்பக்கம்‌ சூரியநிலவும்‌ இடப்பக்கம்‌ 
சந்திரநிலவும்‌ நின்றிருந்தன. அவன்‌ உடல்‌ 
செந்நிறத்தழலுருவாக வரையப்பட்டிருந்தது. 


சிவம்‌ என்னிடம்‌ “மண்வடிவான அன்னை மகியின்‌ 
ஆணைப்படி சூரியன்‌ முற்றணைந்த காலம்‌ 
ஒன்றிருந்தது. அன்று பகல்‌ இருக்கவில்லை. 
முடிவடையாத இரவொன்றே திகழ்ந்தது. அன்று எங்கள்‌ 
குலம்‌ அழியாதபடி காக்க விண்ணிலிருந்து இறங்கி வந்த 
தெய்வம்‌ இது. இதையே முதற்சிவம்‌ என்கிறோம்‌” என்றார்‌. 
நான்‌ அந்த ஓவியத்தையே நோக்கிக்கொண்டிருந்தேன்‌. 
அம்மூதாதையையே விடியல்கதிரவன்‌ என 
வரைந்திருக்கிறார்கள்‌ என்று தோன்றியது. 


அவன்‌ காலடியின்‌ சிவந்த அழலை 
செம்பாறைக்குழம்பால்‌ வரைந்திருந்தனர்‌. அச்செம்மை 
அவன்‌ உடலில்‌ கீழிருந்து மேல்‌ நோக்கி வீசியது. நோக்க 
நோக்க அனல்‌ வெம்மையை 
அறியமுடிவதுபோலிருந்தது. அந்த எரியொளி 
வட்டத்திற்கு அப்பால்‌ இருள்‌. யானைகளாகச்‌ செறிந்து 
குகைவிளிம்புவரை சென்று மெய்யிருளுடன்‌ முற்றாகக்‌ 
கலந்தது அது. என்னைச்‌ சூழ்ந்திருக்கும்‌ மதவேழங்களை 
உடலால்‌ உணர்ந்தேன்‌. செவியசையும்‌ காற்றை. துதிக்கை 
மூச்சை. அதன்‌ ஈர ஊன்மணத்தை. மரப்பட்டைபோன்ற 
உடல்கள்‌ உரசிக்கொள்ளும்‌ ஒலியை. 


“நெடுநாட்கள்‌ அக்காட்சி என்‌ நினைவுக்குள்‌ இருந்தது. 
பின்‌ அது கனவுக்குள்‌ சென்று வளர்ந்தது. நான்‌ 
ஒருபோதும்‌ அதிலிருந்து விடுபட்டதே இல்லை” என்றார்‌ 
பிச்சாண்டவர்‌. “இந்த நிறையாக்‌ கபாலம்‌ என்‌ கைக்கு 
வந்தபின்‌ அதை மீண்டும்‌ கண்டேன்‌. நாம்‌ நம்‌ 
விலங்கியல்பால்‌ சென்றுகொண்டிருக்கும்‌ பாதையில்‌ 
பெருநிழலென தொடர்ந்து வருகிறது. நனவின்‌ 
இடைவெளியில்‌ அதை நாம்‌ ஓர்‌ எச்சரிக்கை உணர்வு என 
அறியக்கூடும்‌. கனவுகளில்‌ அச்சமென காணவும்‌ கூடும்‌. 
ஆனால்‌ மெய்மை விழைந்து திரும்பி நடக்கத்‌ 
தொடங்கும்போது நேர்‌ எதிரில்‌ காண்கிறோம்‌.” 


“நான்‌ அதை எதிரில்‌ கண்டநாளை நினைவுறுகிறேன்‌” 
என்று பிச்சாண்டவர்‌ தொடர்ந்தார்‌. “அஞ்சிக்‌ 
கூச்சலிட்டபடி எழுந்து நின்றேன்‌. என்‌ உடலில்‌ இருந்து 
நீரும்‌ மலமும்‌ வெளியேறிக்கொண்டிருந்த வெம்மையை 
உணர்ந்தேன்‌. தடுக்கி விழுந்து எழுந்து ஓடி என்‌ ஆசிரியர்‌ 
காலடியில்‌ விழுந்தேன்‌. யானை யானை என்று 
கூவினேன்‌. “மரத்தை மறைக்கும்‌ மாமதம்‌” என அவர்‌ 


புன்னகை செய்தார்‌. என்னை எழுப்பி அவர்‌ அருகே 
அமரச்செய்து என்‌ ஆயிரமிதழ்த்‌ தாமரையின்‌ மையத்தை 
தன்‌ சுட்டுவிரலால்‌ தொட்டார்‌. நான்‌ அந்த யானையை 
என்‌ முன்‌ மிக அருகே கண்டேன்‌.” 


“இரு நிலவுகள்‌ எழும்‌ யோகப்பெருநிலை” என்று 
பிச்சாண்டவர்‌ சொன்னார்‌. “அதைப்‌ 
பிளந்தெழவேண்டுமென்பதே இலக்கு. கரியுரித்தெழும்‌ 
கனலால்‌ விடியும்‌ காலை அது. நீளிருள்‌ நீங்கும்‌ 
தருணம்‌.” வைசம்பாயனன்‌ அவரை நோக்கியபடி 
கனவிலென அமர்ந்திருந்தான்‌. “எண்கரியை நீ 
கண்டுவிட்டாய்‌. நன்று. அவை ஒன்றெனத்‌ திரண்டு 
உன்முன்‌ எழுக!” என்றபின்‌ அவர்‌ தன்‌ சுட்டுவிரலை நீட்டி 
அவன்‌ நெற்றிப்பொட்டை தொட்டார்‌. அவன்‌ விழிகள்‌ 
எடைகொண்டவைபோல சரிந்தன. என்ன நிகழ்கிறது 
என அவன்‌ உள்ளம்‌ விழிப்புகொள்ள முயலும்தோறும்‌ 
சித்தம்‌ சரிந்து மறைந்தது. விழிகளுக்குள்‌ இருள்‌ ஊறி 
நிறைந்து மூடியது. 


இருளின்‌ மெல்லிய அசைவை அவன்‌ மிக அருகெனக்‌ 
கண்டான்‌. அது ஒரு தோல்சிலிர்ப்பு. இருளில்‌ 
விரிசல்கோடுகள்‌ என வரிகள்‌. யானைத்தோல்‌. மூக்கு 
தொடுமளவுக்கு அண்மையில்‌ அதை நோக்கிக்கொண்டு 
நின்றான்‌. பின்னர்‌ அகன்று அகன்று அதை 
முழுமையாகக்‌ கண்டான்‌. மிகப்பெரிய மத்தகம்‌. இரு 
பேருருளைகள்‌. கீழே அவன்‌ ஒரு வெண்தந்தத்தைக்‌ 
கண்டான்‌. அது நீரில்‌ பிறையென அலையடித்தது. 


“சிவோஹம்‌” என்னும்‌ ஒலி கேட்டு விழித்துக்கொண்டான்‌. 
அவர்‌ அவன்‌ விழிகளைக்‌ கூர்ந்து நோக்கி “என்ன 
கண்டாய்‌?” என்றார்‌. “யானை” என்றான்‌. அவர்‌ “சொல்‌!” 
என்றார்‌. “ஒற்றைப்‌ பெருந்தந்தம்‌” என்றான்‌. “ஒன்றா?” 
என்றார்‌. “ஆம்‌, அது நீர்ப்பாவையென்றாடியது.” அவர்‌ 
சிலகணங்கள்‌ அவனைக்‌ கூர்ந்து நோக்கியபடி “வானில்‌ 
நிலவு இருக்கவில்லையா?” என்றார்‌. “இல்லை” என்றான்‌ 
“அதன்‌ பாவை மட்டுமே.” 


அவர்‌ எழுந்துகொண்டு “நீ செல்லும்‌ திசை வேறு” 
என்றார்‌. “ஆசிரியரே...” என அவன்‌ எழுந்துகொண்டான்‌. 
“நீ கனவுகளினூடாக அங்கு சென்றடைபவன்‌. சொல்லை 
அளைபவன்‌. உன்‌ ஆசிரியன்‌ ஒற்றைநிலவில்‌ 
விழிதிறந்திருக்கும்‌ ஒருவன்‌.” அவர்‌ தன்‌ சூலத்தை 
ஊன்றியபோது எலும்புமணிகள்‌ குலுங்கின. “ஆசிரியரே, 
என்னை கைவிடாதீர்கள்‌... என்னை 
அழைத்துச்செல்லுங்கள்‌” என்று அவன்‌ கூவியபடி அவர்‌ 


கால்களைப்‌ பற்றினான்‌. 


அவர்‌ தன்னை விடுவித்துக்கொண்டு நடந்து 
இருளுக்குள்‌ சென்று மறைந்தார்‌. அவரை 
உள்ளிழுத்துக்கொண்டு இருள்‌ நலுங்காமல்‌ நிறைந்து 
சூழ்ந்திருந்தது. தன்‌ ஆடைக்குள்‌ இருந்து 
பாவையொன்றை எடுத்துக்காட்டி மறைத்துக்கொண்ட 
அன்னை. அவன்‌ அதையே நோக்கிக்கொண்டிருந்தான்‌. 
நீள்மூச்சுகளாக விட்டுக்கொண்டு நெடுநேரம்‌ அமர்ந்து 
பின்‌ களைத்து படுத்துக்கொண்டான்‌. அவ்வண்ணமே 
விழிமயங்கித்‌ துயில்கொண்டான்‌. 


பறவைக்குரல்‌ கேட்டு அவன்‌ விழித்துக்கொண்டான்‌. 
வாயைத்‌ துடைத்தபடி எழுந்தமர்ந்தபோது அவன்‌ 
உடலில்‌ இருந்து எழுந்து பறந்தது கொசுப்படலம்‌. 
செந்நிறத்‌ தீற்றலாகத்‌ தெரிந்த கீழ்வான்‌ சரிவை 
நோக்கியபடி எழுந்து நின்றான்‌. குளிருக்கு கைகளை 
கட்டிக்கொண்டான்‌. முதற்பறவைகளின்‌ தனிக்குரல்கள்‌ 
இருளில்‌ ஒலித்துக்கொண்டிருந்தன. சாம்பல்வானப்‌ 
பின்னணியில்‌ எழுந்து சுழன்று மீண்டும்‌ இறங்கிய சிறிய 
பறவைகளைக்‌ கண்டான்‌. 

[image] 

வான்சிவப்பு அடர்ந்து விரிந்தது. ஓடைகளாக 
செவ்வொளி வழிந்து பரவியது. இருண்டபரப்பை 
கிழித்துப்‌ போர்த்தியபடி எழுந்த செவ்வுருவை அவன்‌ 
கண்டான்‌. அதன்‌ தெற்கு மூலையில்‌ மெலிந்த 
வெண்பிறை வெள்ளிக்கம்பி போல வளைந்து 
நின்றிருந்தது. 


வெண்முரசு விவாதங்கள்‌ 


நிகழ்காவியம்‌ 

உஜ்ஜயினி நகரின்‌ தெற்குபுறக்‌ கோட்டைக்கு வெளியே 
முதல்‌ அன்னசாலை அமைந்திருந்தது. தாழ்வான பழைய 
கோட்டையில்‌ இருந்து கிளம்பி தெற்கே விரிந்திருக்கும்‌ 
தண்டகாரண்யம்‌ நோக்கிச்‌ செல்லும்‌ பெருஞ்சாலை 
இரவுக்காற்றால்‌ தடங்கள்‌ அழிக்கப்பட்டு அன்று 
புதிதெனப்‌ பிறந்திருந்தது. இருமருங்கும்‌ அரண்‌ 
அமைத்திருந்த பெருமரங்கள்‌ காலைக்காற்றில்‌ 
இருளுக்குள்‌ சலசலத்தன. அன்னசாலைக்குள்‌ எரிந்த 
விளக்கொளி அதன்‌ அழிச்சாளரங்கள்‌ வழியாக 
செந்நிறப்பட்டு விரிப்பு போல முற்றத்தில்‌ நீள்சதுர 
வடிவில்‌ விழுந்து கிடந்தது. 


அன்னசாலையின்‌ சரிந்த மரப்பட்டைக்கூரையின்‌ 
இடுக்குகள்‌ வழியாக எழுந்த விளக்கொளியில்‌ 
அடுமனைப்புகை அசைந்தது. அங்கு அமர்ந்து 
உண்பவர்களுக்கு புலரிக்கு பின்னரே 
உணவளிக்கப்பட்டது. முதற்காலையிலேயே 
கோட்டையிலிருந்து வெளியேறிச்‌ செல்பவர்களுக்குரிய 
உலர்‌உணவுதான்‌ அப்போது அளிக்கப்பட்டது. 
கோட்டையின்‌ விளிம்பை ஒட்டிச்சென்று அகழியில்‌ 
பொழிந்த இரு நீரோடைகளில்‌ நீராடிய வணிகர்கள்‌ 
மெல்லிய குரலில்‌ பேசிக்கொண்டபடி அன்னசாலை 
நோக்கிச்‌ சென்று கூடினர்‌. 


முகப்பிலிருந்த பெருமுற்றத்தில்‌ கோட்டை மூடிய பின்னர்‌ 
வந்து சேரும்‌ வணிகர்களின்‌ ஏவலரும்‌ விலங்குகளும்‌ 
தங்குவதற்கான அகன்ற வெளி இருந்தது. அங்கே 
நூற்றுக்கணக்கான வண்டிகளும்‌ குதிரைகளும்‌ 
அத்திரிகளும்‌ காளைகளும்‌ அவிழ்க்கப்பட்டு 
வண்டிச்சக்கரங்களிலும்‌ தறிகளிலும்‌ கட்டப்பட்டிருந்தன. 
காலைச்‌ சந்தடியில்‌ விழித்துக்கொண்டு எழுந்த 
விலங்குகள்‌ வால்சுழற்றி சாணியிட்டு நீர்பெய்தபின்‌ 
இரவில்‌ மென்று மிச்சமிருந்த வைக்கோலை கடிக்கத்‌ 
தொடங்கின. கழுத்துமணியோசைகள்‌ களமெங்கும்‌ 
ஒலித்தன. பழைய மரவுரிகளால்‌ உடலை முற்றிலும்‌ மூடி 
மூட்டைகள்‌ போல ஒடுங்கித்‌ துயின்றுகொண்டிருந்த 
பணியாட்கள்‌ அவ்வொலிக்கு மேலும்‌ உடலை குறுக்கிக்‌ 


கொண்டார்கள்‌. 


முற்றத்தின்‌ இருபக்கங்களிலும்‌ நண்டுக்கொடுக்குபோல 
நீண்ட கொட்டகைநிரையில்‌ வரிசையாக இடப்பட்ட 
நார்க்கட்டில்களில்‌ தலையருகே பணப்பொதிகளுடன்‌ 
அயல்வணிகர்கள்‌ துயின்றுகொண்டிருந்தனர்‌. 
அவர்களின்‌ உடைமைகளைக்‌ காக்கும்‌ காவலர்‌ 
கைகளில்‌ உருவிய வாள்களுடன்‌ தலைமாட்டில்‌ 
உறங்காமல்‌ அமர்ந்திருந்தனர்‌. காலையில்‌ 
கிளம்பிச்செல்லும்‌ வணிகர்கள்‌ சிலர்‌ கோட்டைக்குள்‌ 
இருந்து திட்டிவாயிலினூடாக தங்கள்‌ பொதிகளுடன்‌ 
வெளிவந்துகொண்டிருந்தனர்‌. 


அன்னசாலையின்‌ மையப்பெருங்கூடத்தில்‌ பலவண்ண 
உடையணிந்த வணிகர்கள்‌ ஈரக்குழலின்‌ நீர்‌ ஆடைகளில்‌ 
சொட்ட, இளங்குளிருக்கு உடல்குறுக்கி நடுங்கியபடி 
நின்றிருந்தார்கள்‌. கண்‌ தெளியத்தொடங்காத காலையில்‌ 
வெண்குதிரைகளும்‌ வெளிர்நிற ஆடைகளும்‌ மட்டுமே 
துலக்கமாகத்‌ தெரிந்தன. உலோகப்பரப்புகள்‌ மட்டும்‌ 
விண்ணிலிருந்து ஒளியை அள்ளித்தேக்கியிருந்தன. 
உணவின்‌ மணம்‌ எங்கும்‌ நிறைந்திருந்தது. ஊடாக 
வடகிழக்கு மூலையில்‌ அமர்ந்திருந்த 
உருளைப்பிள்ளையாருக்கு முன்‌ காலையில்‌ நடந்து 
முடிந்திருந்த வேள்விக்கொடையின்‌ எரிநெய்‌ மணமும்‌ 
எண்ணைக்காரலும்‌ கலந்து வீசியது. 


பருப்புடன்‌ சேர்த்து வறுத்துப்பொடித்து நெய்யுடன்‌ 
உருட்டிய கோதுமை உருளைகளும்‌ வேகவைத்து 
உலரவைக்கப்பட்ட கிழங்குகளும்‌ வெல்லத்துடன்‌ 
பொடித்து உருட்டப்பட்ட கொள்ளும்‌ அவலும்‌ 
வணிகர்களுக்கு வழங்கப்பட்டன. அவற்றை 
கரியிலைகளில்‌ நன்றாகச்‌ சுற்றிக்கட்டி மேலே 
பாளைப்பொதியால்‌ மூடி நீர்புகாத பொதிகளாக 
அளித்தனர்‌. பெற்றுக்கொண்ட வணிகர்கள்‌ அங்கிருந்த 
வெண்கலக்குடங்களில்‌ தங்கள்‌ நாணயங்களை 
போட்டுவிட்டு வெளியே சென்றார்கள்‌. 


இசைச்சூதரும்‌ வழிப்போக்கரும்‌ தனிநிரையில்‌ 
நின்றிருந்தனர்‌. அவர்களுக்குரிய உணவில்‌ 
உலரச்செய்யப்பட்ட ஊனும்‌ மீனும்‌ வறுத்து இடித்துச்‌ 
சேர்க்கப்பட்டிருந்தது. அவற்றை நீரும்‌ காற்றும்‌ 
புகாவண்ணம்‌ கட்டி அளித்தனர்‌. பொதிசூத்திரர்களுக்கு 
பிறிதொரு இடத்தில்‌ அதே உணவு அளிக்கப்பட்டது. 
அவர்கள்‌ கோருமளவுக்கு உணவளிக்கவேண்டுமென்று 
நெறியிருந்தது. அடுத்த அன்னசாலையைக்‌ கணக்கிட்டு 


அவர்கள்‌ உணவு பெற்றுக்கொண்டார்கள்‌. 


அந்தணருக்கும்‌ முனிவர்களுக்குமுரிய நிரைகளில்‌ 
அவ்வேளையில்‌ அயல்பயணம்‌ செல்லும்‌ அந்தணர்‌ 
ஓரிருவரே நின்றிருந்தனர்‌. முனிவர்களென 
எவருமில்லை. அவர்களுக்கு நெறிநின்று அந்தணர்‌ 
சமைக்கும்‌ எளிய நோன்புணவு அளிக்கப்பட்டது. 
வெல்லமோ உப்போ சேர்த்து வறுத்து உருட்டப்பட்ட 
கோதுமையும்‌ அரிசியும்‌. நெல்லிக்காயும்‌ உப்பும்‌ கலந்த 
பொடி. அவற்றை வாங்கி அளிப்பவனையும்‌ 
அரசனையும்‌ வாழ்த்தி அவர்கள்‌ முற்றத்தை 
அடைந்தனர்‌. நகர்நோக்கித்‌ திரும்பி அந்த மக்களை 
மும்முறை வாழ்த்திவிட்டு தங்கள்‌ வழிதேர்ந்தனர்‌. 
கையில்‌ வாங்கிய நான்கு பொதிகளையும்‌ கொடிபின்னி 
அமைத்த தொங்குகூடைக்குள்‌ போட்டு தோளில்‌ 
இட்டபின்‌ பைலன்‌ திரும்பி நகரை நோக்கினான்‌. 
அந்நகருக்குள்‌ நுழைந்தோமா என்றே அவனுக்கு ஐயமாக 
இருந்தது. பன்னிரு நாட்களுக்கு முன்னர்தான்‌ அவன்‌ 
வடக்கு வாயில்‌ வழியாக உள்ளே நுழைந்தான்‌. 
அந்நகரின்‌ வேதநிலைகள்‌ நான்கில்‌ தங்கியிருந்தான்‌. 
மூன்று வேள்விகளில்‌ கலந்துகொண்டான்‌. நான்கு 
வேதச்சொல்லவைகளில்‌ அமர்ந்தான்‌. பன்னிருநாளும்‌ 
சொற்களங்களில்‌ ஈடுபட்டிருந்தான்‌. ஆனால்‌ அங்குள்ள 
எந்தப்‌ பொருளையும்‌ எம்மனிதரையும்‌ தொடாமல்‌ விலகி 
வெளிச்செல்வதாகத்‌ தோன்றியது. 


“அருள்‌, பொருள்‌, புகழ்‌ மூன்றும்‌ திகழ்க! என்றும்‌ 
நூலோர்‌ நாவில்‌ விளைக! நீடுசெல்‌ கொடிவழிகள்‌ 
நினைப்பில்‌ பொலிக! ஆம்‌, அவ்வாறே ஆகுக!” என 
அவன்‌ அந்நகரை வாழ்த்தினான்‌. பின்னர்‌ திரும்பி 
தெற்குநோக்கிய சாலையில்‌ நடக்கத்தொடங்கினான்‌. 
சாலையெங்கும்‌ வணிகர்களின்‌ தலைப்பாகைகளின்‌ 
வண்ணங்களும்‌ வண்டிச்‌ சகடங்களின்‌ 
இரும்புப்பட்டைகளும்‌ உலோகக்குமிழ்களும்‌ 
ஒளிகொண்டு அசைந்தன. மணியோசைகளும்‌ 
ஆழியரவங்களும்‌ குளம்படிகளும்‌ காலடிகளும்‌ 
அச்சுரசல்களும்‌ அணிகுலுக்கங்களும்‌ ஆடைச்சரசரப்பும்‌ 
கலந்து சாலையிருளை நிறைத்துப்‌ பெருகிச்‌ 
சென்றுகொண்டிருந்தன. 


இரவில்‌ அவன்‌ நன்கு துயின்றிருக்கவில்லை. எனவே 
தலை சுழன்று மெல்லிய குமட்டல்‌ இருந்தது. கால்களும்‌ 
உறுதியுடன்‌ மண்ணில்‌ படியவில்லை. அந்நகரிலிருந்து 
கிளம்பும்‌ முடிவையே பின்னிரவில்தான்‌ எடுத்தான்‌. 


அம்முடிவை நோக்கி அவன்‌ வந்துகொண்டிருப்பதை 
அவன்‌ அறியவில்லை. எண்ணி உழன்று சலித்து 
மீண்டும்‌ எழும்‌ எண்ணத்துளி கண்டு அதைச்‌ சென்று 
தொட்டு அது வளர்ந்து நீண்டு உலகை வளைக்கத்‌ 
துழாவி ஓய்ந்து சுருள்கையில்‌ மீண்டும்‌ சலித்து 
புரண்டுபுரண்டு படுத்துக்கொண்டிருந்த ஒருகணம்‌ ஏன்‌ 
இன்னமும்‌ இங்கிருக்கிறேன்‌ என்ற எண்ணம்‌ எழுந்தது. 


ஆம்‌, அங்கு ஏன்‌ இருக்கவேண்டும்‌? அங்கு என்ன 
எஞ்சியிருக்கிறது? ஒழிந்த கலம்‌. அல்லது பறவைகள்‌ 
எழுந்து சென்ற மரம்‌. மிச்சில்கள்‌, எச்சங்கள்‌. வெறும்‌ 
வாசனைகள்‌. அவன்‌ அக்கணமே எழுந்து தன்‌ 
ஆடைப்பொதியை எடுத்துக்கொண்டு நுனிக்காலில்‌ 
நடந்து குடிலின்‌ கதவுப்படலைத்‌ திறந்து வெளியே 
தேங்கியிருந்த இருட்டுக்குள்‌ இறங்கி அதன்‌ குளிரை 
உடலெங்கும்‌ ஏற்று நடக்கலானான்‌. எங்கு செல்வதென்று 
அவன்‌ எண்ணியிருக்கவில்லை. அவன்‌ வந்தது 
வடக்கிலிருந்து என்பதனால்‌ செல்வது தெற்காகவே 
இருக்கமுடியுமென கால்கள்‌ முடிவெடுத்தன. 


வேதச்சொல்லவையில்‌ அவன்‌ ஆசிரியராக பீடத்தில்‌ 
அமர்ந்திருந்த பெருவைதிகரான பார்க்கவரிடம்‌ 
கேட்டான்‌ “வேதங்கள்‌ விழைவை நிறைவுசெய்கின்றன 
என்கிறீர்கள்‌, ஆசிரியரே. விழைவை அறிய அவை 
உதவுகின்றனவா?” அவர்‌ அவனை புருவம்‌ சுளிக்கக்‌ 
கூர்ந்து நோக்கி “நீ கேட்பது என்னவென்று 
உணர்கிறாயா?” என்றார்‌. “விடாய்க்கு நீரே 
நிறைவளிக்கும்‌. விழைவுக்கு விழைபொருளே 
விடையாகும்‌. தத்துவம்‌ அல்ல.” அவருடைய 
மாணவர்கள்‌ சிலர்‌ சிரித்தனர்‌. 


“வடக்கே கிருஹ்யபாதம்‌ என்னும்‌ ஓர்‌ ஊரில்‌ 
வைக்கோற்போர்களும்‌ கூரைகளும்‌ விளைநிலங்களும்‌ 
தீப்பற்றி எரிந்துகொண்டே இருந்தன, ஆசிரியரே. 
அங்குள்ளவர்கள்‌ நீரும்‌ மண்ணும்‌ இட்டு அதை 
அணைத்தனர்‌. அதை அணைப்பதற்கென ஓர்‌ இளைஞர்‌ 
படையையே உருவாக்கினர்‌. அங்கு சண்டகர்‌ என்னும்‌ 
முனிவர்‌ சென்றார்‌. மூடர்களே, எதனால்‌ 
நெருப்பெழுகிறதென்று உணராமல்‌ அதை எத்தனை 
காலம்தான்‌ அணைத்துக்கொண்டிருப்பீர்கள்‌ என்று 
கேட்டார்‌. மறுமுறை எரிகோள்‌ நிகழ்கையில்‌ அது எப்படி 
எங்கிருந்து வருகிறது என நோக்கும்படி ஆணையிட்டார்‌.” 


“அதன்பின்‌ அவர்கள்‌ கண்டடைந்தனர்‌, அவ்வூரின்‌ 
அருகே காட்டின்‌ விளிம்பில்‌ இருக்கும்‌ கரும்பாறை 


ஒன்றன்‌ குழியில்‌ அனல்‌ ஊறி அது கொதித்துக்‌ 
கொண்டிருந்தது. அதன்மேல்‌ விழும்‌ சருகுகள்‌ 
அனலாயின. அவை பறந்து விழுந்து ஊர்‌ எரிந்தது. 
அந்த அனல்குழிக்குச்‌ சுற்றும்‌ பாறைகளால்‌ 
வேலியமைத்துக்‌ காத்தனர்‌. அனலிடர்‌ இல்லாமலாயிற்று” 
என்று பைலன்‌ சொன்னான்‌. “விழைவின்‌ ஊற்றை 
அறியாமல்‌ விழைவை வெல்ல முடியாது.” 


“ஏன்‌ வெல்லவேண்டும்‌?” என்று பார்க்கவர்‌ கேட்டார்‌. 
“பசியும்‌ விடாயும்‌ காமமும்‌ போல விழைவும்‌ மானுடனின்‌ 
முதலியல்பு. அவனை ஆக்கிய விசைகள்‌ அதில்‌ 
தொழிற்படுகின்றன. அதை அடைவதே இன்பம்‌. இன்பம்‌ 
மானுடருக்கு தெய்வங்களின்‌ கொடை. அவ்வின்பமே 
மானுடவாழ்க்கையின்‌ பொருள்‌.” 


“விழைவு நிறைவேறுமென்று உறுதியிருக்கும்‌ என்றால்‌ 
மட்டுமே நீங்கள்‌ சொல்வது மெய்‌. விழைவுகள்‌ அனலென 
தொட்டவற்றை எல்லாம்‌ உண்டு பெருகுபவை. 
மாமன்னர்களுக்குக்‌ கூட அவற்றில்‌ சிறுதுளியேனும்‌ 
நிறைவுறுவதில்லை. நிறைவுறாத விழைவே துயரம்‌. 
அத்துயரத்தால்‌ மூழ்கடிக்கப்பட்டுள்ளனர்‌ மானுடர்‌. 
எங்கும்‌ நான்‌ காண்பது அத்துயர்‌ நின்று ததும்பும்‌ 
முகங்களை மட்டுமே. அத்துயரை வெல்லாமல்‌ 
மானுடனுக்கு மீட்பில்லை” என்றான்‌ பைலன்‌. 


பார்க்கவர்‌ “வேதவேள்வி அனைத்து ர அ 
நிறைவுசெய்யும்‌ என்கின்றன முன்னோர்‌ சொற்கள்‌” 
என்றார்‌. பைலன்‌ “விழைவுகளை நிறைவுசெய்ய 
எவற்றாலும்‌ இயலாது, ஆசிரியரே. அவை மூன்று 
தெய்வங்களுக்கும்‌ மேலே எழுந்து நிற்கும்‌ ஆணவத்தை 
பீடமாகக்‌ கொண்டவை” என்றான்‌. “இது வேதமறுப்பு. 
இவ்வேதநிலையில்‌ இத்தகைய சொல்லெழ இடமில்லை” 
என்று பார்க்கவர்‌ சினத்துடன்‌ சொன்னார்‌. 


பைலன்‌ “அறிந்துக்‌ கடக்காமல்‌ துயரை வெல்ல முடியாது, 
ஆசிரியரே. மானுடம்‌ துயர்‌ சுமந்து 
கூன்கொண்டிருக்கிறது. அதற்கு மீட்பென வருவது 
மெய்யறிவாகவே இருக்க முடியும்‌. அனல்மேல்‌ 
நெய்பெய்து அணைக்கவியலாது” என்றான்‌. “உன்‌ 
வயதென்ன?” என்றார்‌ பார்க்கவர்‌. “ஒன்பது” என்றான்‌. 
“ரிக்வேதத்தை முழுதறிந்த மாவைதிகரான வசு என்‌ 
தந்தை. அவரிடம்‌ நான்‌ வேதங்களைக்‌ கற்றேன்‌.” 
பார்க்கவர்‌ இகழ்ச்சியுடன்‌ “ஆனால்‌ வாழ்க்கையைக்‌ 
கற்றுத்தேர்ந்ததுபோலப்‌ பேசுகிறாய்‌” என்றார்‌. 


“ஆம்‌, வாழ்க்கையையும்‌ கற்றேன்‌. வாழ்க்கையின்‌ 
அடர்சுருக்கமே காவியங்கள்‌. நான்‌ இரண்டாண்டுகாலம்‌ 
காவியங்களில்‌ ஆழ்ந்திருந்தேன்‌” என்றான்‌. பார்க்கவர்‌ 
“அக்காவியங்களின்‌ மையப்பொருள்‌ வேதமே 
என்றறியாமல்‌ நீ கற்றதுதான்‌ என்ன?” என்றார்‌. பைலன்‌ 
சலிப்புடன்‌ தலையை அசைத்து “நான்‌ வேதத்தை 
மறுக்கவில்லை. வேதத்தால்‌ பயன்கொள்வதெப்படி 
என்றே வினவுகிறேன்‌. வழிபட்டு இறையெழுப்பி 
அருள்கொள்ளவேண்டிய தெய்வச்சிலைகளை நீங்கள்‌ 
வயல்கொல்லையில்‌ காவல்பாவைகளாக 
நிறுத்திக்கொள்கிறீர்களோ என்று ஐயம்‌ கொள்கிறேன்‌” 
என்றான்‌. 


சொல்மீறிவிட்டதை அக்கணமே அவன்‌ உணர்ந்தான்‌. 
பார்க்கவரின்‌ விழிகள்‌ சுருங்கின. “நீ இங்கிருந்து 
செல்லலாம்‌” என்று அவர்‌ இறுகிய குரலில்‌ சொன்னார்‌. 
“ஆயிரம்‌ தலைமுறைகளாக வேதம்‌ நாவிலிருந்து 
நாவுக்கென பற்றிப்படர்ந்து எரிந்து ஒளியாகி இங்கு நம்‌ 
வரை வந்து சேர்ந்துள்ளது. மருந்தை அருந்துபவன்‌ 
அதை முற்றறிந்துவிட்டு உட்கொள்வதில்லை. மருந்து 
உள்ளே என்ன செய்கிறதென்பதை மருத்துவனும்‌ 
சொல்லிவிடமுடியாது. வேதமே சொல்லில்‌ எழுந்த மருந்து. 
பிறவிப்‌ பெருந்துயர்‌ அழிக்கும்‌ அமுது. அதைப்‌ 
பேணுவதும்‌ கொள்வதுமே நம்‌ கடன்‌. ஆராய்வதற்கு நாம்‌ 
வேதம்‌ வந்தமைந்த முனிவர்கள்‌ அல்ல, எளிய மானுடர்‌.” 


அதே சலிப்புடன்‌ பைலன்‌ அமர்ந்துகொண்டான்‌. “இன்று 
ஓர்‌ அலையென எழுந்துள்ளது இவ்வாணவம்‌. 
வேதப்பொருள்கொள்ள தங்கள்‌ சிறுமதியை 
புன்வாழ்வை கீழ்விழைவை மட்டுமே அளவீடாகக்‌ 
கொள்கிறார்கள்‌. சொல்விளக்கம்‌ அளிக்கிறார்கள்‌. 
பொருள்நீட்டிச்‌ செல்கிறார்கள்‌. அவர்கள்‌ அடைவது 
வேதத்தை அல்ல, வேதமென மாயைகாட்டி வரும்‌ தங்கள்‌ 
ஆணவத்தை மட்டுமே. நீராடும்‌ ஆற்றுக்கு உடலை 
அளிப்பவனே விண்ணிழிந்து மலைதழுவி மண்விரிந்து 
பெருகும்‌ ஆற்றை அறிகிறான்‌. தன்‌ சிறு கொப்பரையில்‌ 
அதை அள்ளி வருபவன்‌ கையிலிருப்பது ஆறல்ல. 
அவன்‌ சிறுமை மட்டுமே. அதை அவன்‌ ஆறென காட்டத்‌ 
தொடங்குகையில்‌ வேதமறுப்பெனும்‌ பெரும்பழி 
சூழ்கிறது அவனை.” 


அவன்‌ பெருமூச்சுடன்‌ உடல்தளர்த்திக்கொண்டான்‌. 
கண்களை மூடி அவர்‌ பேசுவதை 
கேட்டுக்கொண்டிருந்தான்‌. “அளந்தமைந்த ஒலியே 
வேதம்‌. அது கவணில்‌ அமைந்த கல்‌. அதன்‌ 


இழுவிசையில்‌ எடையில்‌ வளைவில்‌ முன்னரே 
அமைந்துவிட்டது இலக்கு. அதை அடைவதற்குரிய 
பயிற்சியே வேள்வி எனக்கொள்க!” அவை முடிந்ததும்‌ 
அவன்‌ பெருமூச்சுடன்‌ எழுந்து தனியாக நடந்தான்‌. 
அவனைச்‌ சூழ்ந்து வந்த வேதமாணவர்கள்‌ 
சிறுசொற்களில்‌ எள்ளலும்‌ இளிவரலுமாக 
பேசிக்கொண்டனர்‌. 


அவன்‌ இருளில்‌ படுத்துக்கொண்டு தன்னைப்பற்றியே 
எண்ணிக்கொண்டான்‌. அணவமே தானா? அனால்‌ 
இப்புவியை இவ்வானை இவ்வூழை அறிவேன்‌ என எழும்‌ 
ஆணவமில்லாது அறிவென்பது ஏது? அவ்வாணவத்தை 
தெய்வங்கள்‌ விரும்பாதா என்ன? கொள்ளவும்‌ 
வெல்லவும்‌ அல்ல, அறிந்து அளித்துச்‌ செல்ல எழும்‌ 
விசை அல்லவா இது? இதை இழந்தபின்‌ நான்‌ என்னவாக 
ஆவேன்‌? இந்த வேதமாணவர்களைப்போல தர்ப்பை 
ஏந்தி காணிக்கை கோரி அலையும்‌ எளிய உயிராக. 
அதைவிடத்‌ தூயதல்லவா இந்த ஆணவம்‌? 

காலையில்‌ கருக்கிருட்டில்‌ இறங்கியபோது அறியாமணம்‌ 
கேட்டு அன்னையிடமிருந்து கிளம்பும்‌ நாய்க்குட்டி என 
தன்னை உணர்ந்தான்‌. குளிரில்‌ இருண்டுகிடந்த 
நகர்ச்சாலைகளில்‌ கொழுப்பெரியும்‌ பெருவிளக்குகளின்‌ 
ஒளி சிந்திக்கிடந்த வட்டங்களில்‌ எரிந்தெழுந்தும்‌ 
இருளில்‌ அணைந்தமைந்தும்‌ நடந்துகொண்டிருந்தான்‌. 
திட்டிவாயில்‌ வழியாக வெளியே சென்றபோது 
“மீண்டுமொரு கூடு. உதிர்ப்பவை என்னில்‌ 
எஞ்சாமலாகுக! வருபவற்றுக்கு நான்‌ 
திறந்திருப்பேனாக!” என்று சொல்லிக்கொண்டான்‌. 

பின்னுச்சிப்‌ பொழுதில்‌ வெயிலாறத்‌ தொடங்குவதுவரை 
பைலன்‌ நடந்துகொண்டிருந்தான்‌. வழியில்‌ ஒரு 
சிற்றோடைக்கரையை அடைந்ததும்‌ அமர்ந்து தன்‌ 
கூடையை இறக்கி பொதியைப்‌ பிரித்து 
உணவுருளைகளில்‌ ஒன்றை எடுத்து விரியிலை ஒன்றில்‌ 
வைத்து ஓடைநீரை அதில்‌ ஊற்றி ஊறவைத்தான்‌. அது 
நீரை வாங்கி பெருக்கத்‌ தொடங்கி பின்‌ விண்டு 
விழுந்ததும்‌ இலைத்தொன்னையில்‌ குடிக்க நீர்‌ மொண்டு 
அருகே வைத்தபின்‌ உண்ணலானான்‌. 


தனிமையில்‌ தலைக்குமேல்‌ எழுந்த பறவைக்குரல்களை 


கேட்டுக்கொண்டே அவ்வாறு உண்ணும்போது 
உளநிறைவொன்றை உணர்ந்தான்‌. குருநிலைகளில்‌ 
வேதசாலைகளில்‌ எப்போதுமிருக்கும்‌ 
அமைதியின்மையை அக்காட்டில்‌ உணரமுடியவில்லை. 
பறவைக்குரல்களும்‌ பசுமையும்‌ சூழ அமர்ந்திருக்கையில்‌ 
க்கப்ப சிறகடித்தெழுந்து வானில்‌ அலையும்‌ 
அனைத்தும்‌ மீளவந்து கூடணைந்து 
அமைதிகொள்வதாகத்‌ தோன்றியது. நகரங்களல்ல, காடே 
தன்‌ இடம்‌ என்னும்‌ எண்ணம்‌ எழுந்தது. 


அவன்‌ கைகழுவச்‌ செல்கையில்‌ எதிர்ப்புறம்‌ 
நீரொழுக்கின்‌ மேல்‌ பகுதியில்‌ சூதன்‌ ஒருவன்‌ 
புதர்களுக்குள்‌ இருந்து எழுந்து வந்து 
கைகழுவும்பொருட்டு குனிந்தான்‌. அவனைக்‌ கண்டதும்‌ 
நிமிர்ந்து நின்று “நீங்கள்‌ கைகழுவிக்கொள்ளுங்கள்‌ 
உத்தமரே, நான்‌ ஊன்‌ தின்ற கையன்‌” என்றான்‌. 
அவனை வெறுமனே நோக்கிவிட்டு பைலன்‌ கைகழுவக்‌ 
குனிந்தபோது “ஆனால்‌ எனக்குப்‌ பின்னால்‌ விழிக்குத்‌ 
தெரியாத பலநூறு சூதர்கள்‌ அட்டவூன்‌ படிந்த கைகளை 
கழுவுகிறார்கள்‌. அதற்குமப்பால்‌ பலநூறு வேடர்கள்‌ 
பச்சையூன்‌ படிந்த கைகளை 
கழுவிக்கொண்டிருக்கிறார்கள்‌” என்றான்‌. 


பைலன்‌ திகைப்புடன்‌ எழுந்துகொண்டான்‌. வெடித்துச்‌ 
சிரித்தபடி சூதன்‌ “அறிவிலாப்‌ பெருக்கு. தேர்விலாதது. 
அளிப்பவை அனைத்தையும்‌ ஏற்றுக்கொள்ளும்‌ 
ஒன்றுக்கு தூய்மையென ஏதுள்ளது?” என்றான்‌. அவன்‌ 
கண்களை நோக்கி ஒருகணம்‌ நின்றபின்‌ பைலன்‌ 
குனிந்து தன்‌ கைகளை கழுவத்தொடங்கினான்‌. 
அவனும்‌ கைகளைக்‌ கழுவியபடி “அந்தணருக்குரிய 
வேதமெய்மையைத்‌ தேடிக்‌ கிளம்பியவர்‌ நீங்கள்‌ என 
எண்ணுகிறேன்‌, உத்தமரே” என்றான்‌. 


எரிந்தெழுந்த சினத்துடன்‌ பைலன்‌ அவனை ஏறிட்டு 
நோக்கினான்‌. “தாங்கள்‌ மெய்யுசாவிய அந்தச்‌ 
சொல்லவைக்கு வெளியே நான்‌ அமர்ந்திருந்தேன்‌” 
என்றான்‌ சூதன்‌. “என்‌ பெயர்‌ சண்டன்‌.” பைலன்‌ “அங்கு 
ஏன்‌ வந்தீர்‌?” என்றான்‌. “வேதநிலைக்கு ஏன்‌ வருவார்கள்‌ 
சூதர்கள்‌? உணவுக்காகத்தான்‌” என்றபின்‌ “இங்கே 
தங்களைப்‌ பார்ப்பேன்‌ என எண்ணவில்லை. ஆனால்‌ 
பார்த்தபின்‌ தாங்கள்‌ கிளம்பியது இயல்பே என்று 
தோன்றியது” என்றான்‌. 


“ஏன்‌?” என்று பைலன்‌ கேட்டான்‌. அவனுடைய 
இயல்பான புன்னகை அவன்‌ தயக்கத்தை அகற்றியது. 


“தலைமைவைதிகர்‌ தங்களை கிளம்பும்படிதானே 

ணையிட்டார்‌?” என்றான்‌ சண்டன்‌. பைலன்‌ 
சிரித்துவிட்டான்‌. கைகளை உதறியபடி “அவர்‌ எளிய 
வேதியர்‌” என்றான்‌. “வேதியர்களே எளியவர்கள்‌ 
அல்லவா?” என்றான்‌ சண்டன்‌. “ஏன்‌?” என்றான்‌ பைலன்‌ 
புன்னகையுடன்‌. “செயல்கள்‌ அனைத்துக்கும்‌ இங்கேயே 
நிகரான விளைவுண்டு என நம்புபவர்கள்‌ 
எளியவர்களன்றி எவர்‌?” 


“ஏன்‌, செயலுக்கு எதிர்விளைவு இல்லையா என்ன?” 
என்றான்‌ பைலன்‌. “உண்டு, ஆனால்‌ இங்கு என எவர்‌ 
சொன்னது? பாதாளத்தில்‌ விளைவெழக்கூடாதா? 
தேவருலகில்‌ எழலாகாதா? ஊழ்‌ பணம்‌ கொடுத்தால்‌ 
தராசைத்‌ தூக்கும்‌ வணிகனா என்ன? அது கள்ளுண்ட 
குரங்கு அல்லவா?” என்று சண்டன்‌ சொன்னான்‌. 
“நல்லவேளையாக நீங்கள்‌ தப்பினீர்கள்‌. நீங்கள்‌ 
செல்வதற்கு ஏராளமான இடங்கள்‌ உள்ளன.” 


“எங்கு?” என்றான்‌ பைலன்‌. “எங்கும்‌. செல்லவேண்டும்‌ 
என முடிவெடுப்பதே தேவை. செல்லவேண்டிய இடங்கள்‌ 
முடிவற்றவை.” அவன்‌ தன்‌ மரவுரி மூட்டையை தோளில்‌ 
மாட்டிக்கொண்டான்‌. மறுதோளில்‌ முழவை அணிந்தான்‌. 
கைத்தடியை எடுத்துக்கொண்டு “நான்‌ செல்லலாமென 
எண்ணுகிறேன்‌” என்றான்‌. “நானும்‌ வருகிறேன்‌. எனக்கு 
வழிநடைச்‌ சொல்‌ கேட்கவேண்டுமெனத்‌ தோன்றுகிறது.” 


“சூதர்‌ பணியே வழிநடை மொழிவுதான்‌” என்று சண்டன்‌ 
சொன்னான்‌. “வழிகளில்‌ மட்டுமே அவை 
பொருள்படுகின்றன போலும்‌. இல்லங்களில்‌ எங்களுக்கு 
சொல்‌ வாய்ப்பே அளிக்கப்படுவதில்லை.” பைலன்‌ தன்‌ 
பொதிக்கூடையை எடுத்து அணிந்துகொண்டு 
கிளம்பினான்‌. “வழிகளில்‌ செல்பவர்‌ மூவர்‌. அந்தணர்‌, 
சூதர்‌, வணிகர்‌. அந்தணர்‌ எங்கோ 
சென்றுகொண்டிருக்கிறார்கள்‌. சூதர்‌ எங்கிருந்தோ 
வந்துகொண்டிருக்கிறார்கள்‌. வணிகர்‌ வழிகளிலேயே 
இருந்துகொண்டிருக்கிறார்கள்‌” என்றான்‌ சண்டன்‌. 


“நீர்‌ எங்கிருந்து வருகிறீர்‌?” என்று பைலன்‌ கேட்டான்‌. 
“அவந்தியிலிருந்து நான்‌ உஜ்ஜயினியின்‌ சாந்தீபனி 
குருநிலைக்குத்தான்‌ வந்தேன்‌. அங்கே 
வேதநிறைவுக்கொள்கையின்‌ மேல்‌ அமர்ந்து 
செளரஃப்யர்‌ தன்‌ மாணவர்களுடன்‌ சொல்லாடி 
மகிழ்ந்திருக்கிறார்‌. அவர்‌ அவையில்‌ அமர்ந்திருந்தேன்‌. 
சாந்தீபனி குருநிலையில்‌ முளைத்து இளைய யாதவன்‌ 
சொல்லாக எழுந்த வேதநிறைவு மெய்மையின்‌ சொல்‌ 


சொல்லென எடுத்து வைத்து ஆராய்ந்தார்‌. வேதங்களை 
அவர்‌ செம்மறியாடுகள்‌ என 
எண்ணிக்கொண்டிருக்கிறார்‌. உணவூட்டிப்‌ பேணி 
வளர்த்து ஆண்டுதோறும்‌ மயிர்வெட்டி கம்பளியாக்கி 
போர்த்திக்கொள்கிறார்‌.” 


வாசலுக்கு இப்பால்‌ நின்று நான்‌ உரக்கக்‌ கூவிச்‌ 
சொன்னேன்‌ “முனிவரே, நீங்கள்‌ 
சொல்லிக்கொண்டிருப்பதை வேதநிறைவு என்கிறீர்கள்‌. 
நான்‌ அதை வேதத்தின்‌ மயிர்‌ என்றே சொல்வேன்‌.” அவர்‌ 
என்னை “வெளியே போ, இழிமகனே” என்றார்‌. “நன்று, 
இதை நீங்கள்‌ எனக்கு உணவிட்டபின்‌ சொல்வதே முறை” 
என்றேன்‌. அவர்‌ “நீ தத்துவங்களைக்‌ களியாடும்‌ 
தகுதிகொண்டவனா? மூடா!” என்றார்‌. “நான்‌ 
களியாடவில்லை முனிவரே, மயிர்கள்‌ செம்மறியின்‌ 
உயிரிலிருந்து முளைப்பவை அல்லவா? தன்னை 
பெருக்கிக்கொள்ளவும்‌ போர்த்திக்கொள்ளவும்தானே 
அது மயிர்கொள்கிறது?” என்றேன்‌. 


சொல்லச்சொல்ல எனக்கு அந்த ஒப்புமையின்‌ கூர்மை 
வியப்பளித்தது. “நோக்குக, செம்மறியின்‌ உயிரும்‌ 
உள்ளமும்‌ மயிரில்தான்‌ வெளிப்படுகிறது. அது 
சினக்கையிலும்‌ மகிழ்கையிலும்‌ மயிர்நிரை சிலிர்க்கிறது. 
இளம்‌ ஆடுகளை அது தன்‌ மயிரழகால்‌ அல்லவா 
கவர்கிறது?” என்றேன்‌. தன்னை அறியாமல்‌ சற்றே 
செவிகொடுத்த செளரஃப்யர்‌ எழுந்து “அவனை வெளியே 
துரத்துங்கள்‌!” என்று கூச்சலிட்டார்‌. “நானே என்னை 
வெளியே துரத்திக்கொள்கிறேன்‌. அதற்கான 
ஊதியத்தையும்‌ எனக்கே அளியுங்கள்‌” என்றேன்‌. 


அவர்கள்‌ அளித்த உணவுக்குப்‌ பின்னர்தான்‌ உங்கள்‌ 
குருநிலைக்கு வந்தேன்‌. இவர்கள்‌ தூயஅளவைவாதிகள்‌. 
இவர்களுக்கு வேதநிறைவு பேசுபவர்மேல்‌ வெறுப்பு. 
அவர்களைக்‌ களியாடி சில செய்யுட்களைப்‌ பாடி 
இவர்களிடம்‌ பொருள்கொள்ளலாம்‌ என்று 
எண்ணினேன்‌. நீங்கள்‌ சொல்லாடி எழுந்துசென்றபின்‌ 
பார்க்கவர்‌ துயருடன்‌ சென்று தன்‌ குடிலில்‌ அமர்ந்தபோது 
சென்று இந்த செம்மறியாட்டின்‌ கதையைப்‌ பாடினேன்‌. 
சிரித்துவிட்டார்‌. 


“இவர்களை என்ன சொன்னீர்‌?” என்று சிரித்தபடி 
பைலன்‌ கேட்டான்‌. “இவர்கள்‌ எனக்குப்‌ பரிசு 
அளித்தபின்னர்தான்‌ வாழ்த்தினேன்‌. ஏனென்றால்‌ 
வாழ்த்துவது என்‌ தொழில்‌. வைதிகர்களே, 
அடுமனையில்‌ எரிவதும்‌ அனலே என்றுணர்வது 


மெய்மை. அடுமனையிலேயே அனலெரியவேண்டும்‌ என 
எண்ணுவது உலகியல்‌ உண்மை. அனலென்பது 
அடுமனையே என்பது நடைமுறை அறிவு. பிரம்மத்தில்‌ 
இருந்து தெய்வங்கள்‌ எழுவது போல மெய்மை 
உலகியலுண்மை ஆகிறது. தெய்வங்களிலிருந்து 
வைதிகர்‌ தோன்றுவதுபோல உலகியலுண்மை 
நடைமுறை அறிவாக ஆகிறது. அது வாழ்க என்றேன்‌.” 


“அவர்கள்‌ என்ன சொன்னார்கள்‌?” என்று பைலன்‌ 
சிரிப்பை அடக்கியபடி கேட்டான்‌. “அவர்கள்‌ அதற்கும்‌ 
எனக்குப்‌ பரிசளித்தார்கள்‌. நுண்மையான சொல்லறிவு 
கொண்டவர்கள்‌. அதைப்‌ பெற்றுக்கொண்டு நான்‌ உடனே 
கிளம்பிவிட்டேன்‌.” பைலன்‌ “ஏன்‌?” என்றான்‌. “நான்‌ 
சொன்னதை அங்கே மூங்கில்மேல்‌ ஒரு கிளி அமர்ந்து 
கேட்டுக்கொண்டிருந்தது. அது சற்றுக்கழித்து நான்‌ 
சொன்னதில்‌ ஏதேனும்‌ தீய உட்பொருளைக்‌ 
கண்டடைந்து அவர்களுக்கு சொல்லிவிடக்கூடும்‌.” 


பைலன்‌ சிரிக்கத்‌ தொடங்கினான்‌. “அந்தக்‌ கிளி 
அவர்களின்‌ வேதநிலைக்கு வெளியேதான்‌ பெரும்பாலும்‌ 
அமர்ந்திருக்கிறது. அதற்கு அவர்கள்‌ 
உணவளிக்கிறார்கள்‌. அவர்கள்‌ ஓதும்‌ வேதச்சொல்லைக்‌ 
கேட்டு அது திருப்பிச்‌ சொல்கிறது. ஆனால்‌ அதன்‌ 
அலகுகளால்‌ சொல்லப்படும்போது வேதச்சொற்கள்‌ 
திரிந்து வசைச்சொற்களாக ஆகிவிடுகின்றன. முதலில்‌ 
நான்‌ அதைக்கேட்டு திகைத்தேன்‌. அதன்பின்னர்தான்‌ 
அவை வேதச்சொற்கள்‌ என்று புரிந்துகொண்டேன்‌. 
வெளியே வருவது எதுவாக இருந்தாலும்‌ உள்ளே 
செல்வது வேதம்‌ அல்லவா?” 


பைலன்‌ சிரித்துக்கொண்டே இருந்தான்‌. 
“முன்பொருமுறை நான்‌ காட்டுமரத்தின்மேல்‌ அமர்ந்து 
ங்கிவிட்டேன்‌. விழித்துக்கொண்டு சப்புக்கொட்டியபடி 
எச்சில்‌ துப்பினேன்‌. கீழே அவ்வேளையில்‌ இரு 
அந்தணர்கள்‌ வந்து அமர்ந்திருப்பார்கள்‌ என யார்‌ 
கண்டது? அவர்கள்‌ தங்கள்‌ மூட்டையைப்‌ 
பிரித்துவைத்து பலநாள்‌ பசியுடன்‌ விரைந்து 
வேதச்சொல்லுரைத்து அள்ளி உண்பதற்காக கையெடுத்த 
வேளை. தீச்சொல்லிட்டுவிடுவார்கள்‌ என்று 
திகில்கொண்டதும்‌ நான்‌ கிளிபோல 
ஓசையிட்டுக்கொண்டு மேலே ஒடுங்கிக்கொண்டேன்‌. 
மூத்த அந்தணன்‌ “தாழ்வில்லை, அது கிளியின்‌ எச்சமே” 
என்றான்‌. இளையவன்‌ “இருந்தாலும்‌ எச்சமல்லவா?? 
என்றான்‌. மூத்தவன்‌ “அக்கிளி உண்ட உயர்வான 
கனிகளை எண்ணுக: என்றான்‌. இளையவனுக்கு 


உளநிறைவு.” 


பைலன்‌ சிரித்தபடி தலையை அசைத்து “நீர்‌ அதை 
வேண்டுமென்றே கூட செய்திருப்பீர்‌” என்றான்‌. “இல்லை 
என்று சொல்லமுடியாது. அவர்களும்‌ என்னைப்‌ 
பார்க்கவில்லை என்றும்‌ சொல்லமுடியாது. ஏனென்றால்‌ 
தூய்மையிழக்கும்‌ அந்தணன்‌ மெய்மையடைகிறான்‌ 
என்பது எவ்வளவு உண்மையோ அதைப்போன்ற 
உண்மை தூய்மையிழக்கும்‌ உணவைத்‌ துறந்தால்‌ 
அதைவிட கீழான உணவே அடுத்தவேளைக்குக்‌ 
கிடைக்கும்‌ என்பது” என்றான்‌ சண்டன்‌. “அவ்விருவரும்‌ 
வேதநிறைவுக்கொள்கையை கற்றறிந்தவர்கள்‌ என்று 
எனக்குத்‌ தோன்றியது. அவர்கள்‌ அக்கிளி உண்ட 
கனியை விளைவித்த மரம்‌ உண்ட சேற்றைத்தான்‌ 
உண்டுகொண்டிருந்தார்கள்‌.” 


பைலன்‌ ஒருகணம்‌ கழித்து வெடித்துச்‌ சிரித்தபடி 
“எல்லை கடக்கிறீர்‌ சூதரே... இதற்காகவே இளைய 
யாதவரின்‌ படையாழியால்‌ தலைகொய்யத்‌ 
தகுதியானவர்‌ ஆகி ர்‌” என்றான்‌. “நான்‌ சென்று 
பார்த்தனின்‌ கால்களைப்‌ பணிவேன்‌. அவர்‌ என்னை 
காப்பார்‌” என்றான்‌ சூதன்‌. “ஏன்‌?” என்று பைலன்‌ 
கேட்டான்‌. “நஞ்சுக்கு நஞ்சே மருந்து என்கிறது சனகநூல்‌” 
என்றான்‌ சூதன்‌. 

முன்பு தேவரும்‌ அசுரரும்‌ வாசுகியை நாணாக்கி 
மந்தரமலையை மத்தாக்கி பாலாழியைக்‌ கடைந்தபோது 
எழுந்தவர்‌ இரு தேவியர்‌. இருளோரும்‌ ஒளியோரும்‌ 
இருபுறமும்‌ நின்றிழுக்க மந்தரமலை சுழன்று பாற்கடலில்‌ 
நுரையெழுந்தபோது அதன்‌ அடியாழத்தில்‌ 
ஓவியங்களென்றும்‌ எழுத்துக்களென்றும்‌ 
பொறிக்கப்பட்டு காலமின்மையில்‌ துயின்றிருந்த 
தெய்வங்கள்‌ ஒவ்வொன்றாக கண்விழித்தெழுந்தன. 


பால்வண்ணப்‌ பேரேட்டில்‌ ஆமென்றும்‌ அல்லவென்றும்‌ 
குறிக்கும்‌ ஓமென்ற எழுத்தால்‌ எழுதப்பட்டிருந்த 
பிரக்ஞாதேவி என்னும்‌ அன்னை எட்டு கைகளுடன்‌ 
விழித்தெழுந்தாள்‌. அவள்‌ முன்பக்கம்‌ பொன்னிறமும்‌ 
பின்பக்கம்‌ கருநிறமும்‌ என இருபுறமும்‌ முகமும்‌ 
முலைகளும்‌ இடையும்‌ கொண்டிருந்தாள்‌. பேரழகும்‌ 
நுண்ணறிவும்‌ தண்ணளியும்‌ கொண்டு மலர்ந்திருந்தது 
ஒரு முகம்‌. மறுபக்கம்‌ எழுந்த முகம்‌ கொடுமையும்‌ 
மடமையும்‌ கீழ்மறமும்‌ என சுளித்திருந்தது. 


சுழன்று சுழன்று ஒன்றுபிறிதெனக்‌ காட்டி மேலெழுந்தாள்‌ 
பிரக்ஞை. அவளை நோக்க பாலாழியின்‌ பலகோடி 
மீன்கள்‌ விழிகளாக எழுந்து சூழ்ந்தன. “இவள்‌! ஆம்‌, 
இவள்‌!” என்று வியந்தன அவை. அவள்‌ அசைவில்‌ 
எழுந்த குமிழிகள்‌ சொற்களென்றாகி ஒளிகொண்டன. 
பாலாழியின்‌ மேல்விளிம்பை அடைவதற்கு முற்கணம்‌ 
தேவர்கள்‌ “எங்களுள்‌ அழியாதிருப்பவளே, எழுக!” என்று 
கூவிய ஒலி கேட்டதும்‌ தேவியின்‌ கொடுமுகம்‌ 
மறுமுகத்தை இடக்காலால்‌ உதைத்து உந்தி விலக்கி தான்‌ 
மேலெழுந்து வந்தது. 


அவள்‌ தோற்றத்தைக்‌ கண்டு திகைத்த தேவர்கள்‌ தங்கள்‌ 
பிடியை நழுவவிட்டு அஞ்சிக்‌ கூவியபடி பின்னகர்ந்தனர்‌. 
இளித்த வாயும்‌ வெறித்த விழிகளுமாக அவள்‌ 
தேவர்களை நோக்கி பேருருக்கொண்டு விண்நிறைத்து 
மிதந்துசென்றாள்‌. நாகவடம்‌ நழுவ அதை 
இழுத்தோடியபடி கூவிக்‌ களியாடிய அசுரர்‌ “எங்களுள்‌ 
விடாயென இருப்பவளே, எழுக!” என்று கூவியபோது 
தேவியின்‌ இன்முகம்‌ புன்னகையும்‌ அருளுமாக எழுந்து, 
பொன்னொளி விரிய அவர்களை நோக்கி சென்றது. 


திகைத்து விழிகூட மேலே நோக்கி சொல்லவிந்தனர்‌ 
அசுரர்‌. அவர்கள்‌ கைநழுவி நோக்கித்‌ திகைத்த கணத்தில்‌ 
தேவர்கள்‌ தாங்கள்‌ இழந்த நீளத்தை மீட்டெடுத்தனர்‌. 


இரு அன்னையரும்‌ எழுந்து விண்ணில்‌ நின்றிருக்க 
இருண்டும்‌ குளிர்ந்துமிருந்தது வானத்தில்‌ பாதி. 
ஒளிர்ந்து வெம்மைகொண்டிருந்தது மறுபாதி. 
முனிவர்களின்‌ மெய்மை அவரைவிதையென 
இரண்டாகியது. அவர்களில்‌ ஒருபாதி கைகூப்பியபடி 
எழுந்து “விண்ணளந்தோனே, நீங்களே காக்க வேண்டும்‌! 
இத்தெய்வங்களை வென்றருளவேண்டும்‌” என்றது. 
மறுபாதி ஓடிச்சென்று முழந்தாளிட்டு “அனலுருவோனே, 
இத்தெய்வங்களை நீங்களே கொண்டருள்க!” என்று 
கூவியது. 


விஷ்ணு பொன்னுருவ அன்னையைச்‌ சுட்டி “இன்முகம்‌ 
கொண்ட இவள்‌ என்‌ நெஞ்சமர்ந்தோளின்‌ 
மாற்றுருவென்றிருக்கிறாள்‌. இவள்‌ என்‌ 
துணைவியென்றமைக! எங்கெல்லாம்‌ பதினாறு 
செல்வங்களும்‌ எட்டு மங்கலங்களும்‌ பொலிகின்றனவோ 
அங்கெல்லாம்‌ இவள்‌ வழிபடப்படுக!” என்றார்‌. மூன்று 
கைவல்லிகளில்‌ தாமரை மலரும்‌ வெண்சங்கும்‌ சுடரும்‌ 
ஏந்தி வலக்கை அருளி நின்றிருக்க அன்னப்பறவைக்‌ 
கொடியுடன்‌ வெண்யானை மேல்‌ எழுந்த அன்னை அவர்‌ 
வலக்கையின்‌ செந்நிற வரியோடிய குழிவில்‌ சென்று 
குடிகொண்டாள்‌. 


மூன்று கைகளில்‌ பாசமும்‌ அங்குசமும்‌ துடைப்பமும்‌ 
ஏந்தி, அருட்குறி அமைந்த இடக்கையுடன்‌, 
நாகமாலையை கழுத்தில்‌ சூடி, காகக்கொடி பறக்க, 
கழுதைமேல்‌ எழுந்து கோரைப்பல்காட்டி உறுமிய 
அன்னையை ஆதிசிவன்‌ தன்‌ மகளெனக்‌ கொண்டார்‌. 
அவள்‌ சென்று அவர்‌ காலடியில்‌ பணிந்துநிற்க இடக்கால்‌ 
தூக்கி அவள்‌ மடியில்‌ வைத்து அருளளித்தார்‌. 
“துயர்கொண்ட உள்ளங்களில்‌ நீ குடிகொள்க! இருளும்‌ 
அழுக்கும்‌ கெடுமணமும்‌ உன்‌ இயல்பாகுக! 
உண்மையென்பது உன்‌ வடிவும்‌ ஆகுக!” என்று 
செம்மேனியன்‌ அருள்புரிந்தார்‌. 


சிவமகளை வருணன்‌ மணந்தான்‌. மூத்தவளும்‌ 
இளையவளும்‌ வடக்கிலும்‌ தெற்கிலுமென 
குடிகொண்டனர்‌. இரு அன்னையரில்‌ ஒருவரை 
வழிபடுபவர்‌ பிறிதொருவரின்‌ சினத்திற்காளாவார்கள்‌ 
என்றனர்‌ முனிவர்‌. நூல்நெறிப்படி அமைந்த 
ஆலயங்களில்‌ முதுகொடு முதுகொட்டி இருபுறமும்‌ 


நோக்கி அவர்கள்‌ அமர்ந்திருந்தனர்‌. இருவகை 
உலகத்தியல்பு அறிந்த முனிவர்‌ இருவரையும்‌ நிகரென 
வணங்கி அருள்பெற்றனர்‌. அவர்கள்‌ நெஞ்சில்‌ மீண்டும்‌ 
ஒருருக்கொண்டு இணைந்து அவள்‌ பிரக்ஞாதேவி 
என்றானாள்‌. அவளை அவர்கள்‌ ஊழ்கத்தில்‌ முகம்‌ 
கண்டு புன்னகைத்தனர்‌. அப்புன்னகை தெரிந்த 
மானுடரை முனிவர்‌ என்றனர்‌ கவிஞர்‌. 

காம்யக வனத்திற்குத்‌ தெற்கே இருந்த காளிகம்‌ என்னும்‌ 
குறுங்காட்டுக்குள்‌ முன்பு ரகுகுலத்து ராமனும்‌ அவன்‌ 
இளையோனும்‌ வழிபட்ட பேராலயமொன்றிருந்தது. 
அங்கு குளிரும்‌ இருளும்‌ நிறையவே முனிவர்‌ அவ்விடம்‌ 
நீங்க அது கைவிடப்பட்டு காட்டுப்பெருக்கால்‌ 
உண்ணப்பட்டது. வேர்களுக்குள்‌ கிளைகளுக்கு அடியில்‌ 
இரு கல்லுருவங்களாக மூத்தவளும்‌ இளையவளும்‌ 
மூழ்கிக்கிடந்தனர்‌. அவர்களுக்குமேல்‌ எழுந்து 
பச்சைகொண்ட மரங்களில்‌ நறுந்தேன்‌ சூடிய மலர்கள்‌ 
விரிந்து வானொளிகொண்டு நின்றன. 


சாந்தீபனி குருநிலையில்‌ இருந்து தன்‌ தோழனைத்‌ 
தவிர்த்து தனியாகத்‌ திரும்பிய இளைய யாதவர்‌ தன்‌ 
எண்ணச்சிதறலால்‌ வழிதவறி கால்‌ கொண்டுசென்ற 
போக்கில்‌ அக்காட்டுக்குள்‌ நுழைந்தார்‌. உலகில்‌ 
கொள்வனவற்றையும்‌ சூழ்வனவற்றையும்‌ எண்ணி 
எண்ணி அலமலந்த உள்ளம்‌ கொண்டிருந்தமையால்‌ 
வழியை அவர்‌ அறியவில்லை. வழியறிந்தபோது விடாய்‌ 
கொண்டு உடலெரிவதை உணர்ந்தார்‌. மலர்பூத்த மரம்‌ 
மீது பறவைகளின்‌ ஒலி கேட்டு அங்கு வேர்‌ அருகே 
நீரோடை இருப்பதை உய்த்தறிந்தார்‌. 

தன்‌ காலடிகள்‌ தன்னை தொடர்ந்தொலிக்க அந்த 
மலர்மரத்தடியில்‌ வந்து நீரோடையைக்‌ கண்டு அள்ளி 
அருந்தியபின்‌ இளைப்பாற வேர்ப்பற்றில்‌ அமர்ந்தார்‌. 
எண்ணம்‌ எழுந்து சூழ உடல்தளர்ந்து விழிமூடி 
மயங்கியபோது அவர்‌ பெண்குரல்‌ விசும்பியழும்‌ ஒலியை 
கேட்டார்‌. தன்னுள்‌ எழுந்ததோ அவ்விசும்பல்‌ என்று 
திகைத்தார்‌. பின்‌ விழித்தெழுந்து நோக்கியபோது 
கருநிறமும்‌ கெடுமுகமும்‌ கொண்ட பெண்‌ ஒருத்தி 
உடல்குவித்து அமர்ந்து அழுவதைக்‌ கண்டார்‌. 


அவளை அணுகி “பெண்ணே, நீ யார்‌?” என்று அவர்‌ 


கேட்டார்‌. “என்னை மூத்தவள்‌ என்பார்கள்‌. இக்காட்டில்‌ 
நான்‌ கோயில்கொண்டிருக்கிறேன்‌” என்றாள்‌. “நீ அழுவது 
எதனால்‌?” என்றார்‌. “தனித்து கைவிடப்பட்டவர்கள்‌ 
அழுவதே இயல்பு” என்று அவள்‌ சொன்னாள்‌. “நீ 
கைவிடப்பட்டது ஏன்‌?” என்றார்‌. அவள்‌ தன்‌ கையை 
நீட்டிக்காட்டினாள்‌. அதில்‌ இருந்து ஒளிவிட்ட 
அருமணியைக்‌ கண்டு அவர்‌ அருகணைந்தார்‌. அவள்‌ 
“என்‌ விழிநீர்த்துளியால்‌ உருவானது இது. இவ்வரிய 
மணியை நிகிலம்‌ என்றழைக்கிறார்கள்‌. இதை 
என்னிடமிருந்து பெற்றுச்‌ சூடாமல்‌ எவரும்‌ மெய்மையை 
அறிவதில்லை” என்றாள்‌. 


“இங்கு வாழ்ந்த ஒவ்வொரு முனிவருக்கும்‌ இதை நான்‌ 
நீட்டியிருக்கிறேன்‌. எவரும்‌ இதை 
பெற்றுக்கொண்டதில்லை. எவரும்‌ ஏற்காத இந்த 
அருமணி என்‌ கைகளை அனல்‌ என எரிக்கிறது. அதன்‌ 
துயர்தாளாது நான்‌ அழுகிறேன்‌.” அவர்‌ அதை 
நோக்கியபடி “இவ்வருமணியின்‌ சிறப்பென்ன?” என்றார்‌. 
அது ஒரு விழிமணி போலிருந்தது. “யாதவனே, நீ 
நோக்கியறிந்த ஒவ்வொன்றிலும்‌ மறைந்துள்ள 
பிறிதொன்றுள்ளது. அதை இது காட்டும்‌” என்றபடி 
அவள்‌ புன்னகைத்தாள்‌. “இதன்‌ ஒளியில்‌ ஒவ்வொன்றும்‌ 
நிலைமாறும்‌. உன்னைச்‌ சூழ்ந்துள்ள இப்புடவி 
முற்றிலும்‌ திரிந்து உருமாறும்‌.” 


அவள்‌ கண்களை நோக்கியபடி அவர்‌ திகைத்து நின்றார்‌. 
“ஆம்‌, இது எளியவர்களுக்கு உகந்தது அல்ல. அறிக, 
கோழைகளுக்குரியதல்ல மெய்மை! தன்னை உரித்து 
தான்போர்த்தி நின்றாடுபவர்களுக்குரியது அப்பாதை. 
தன்னைக்‌ கொன்று தானுண்டு செரித்து மேலேறும்‌ 
மாவீரர்களுக்குரியது அம்மலைமுடி. தன்னை நீறாக்கி 
தானணிபவர்களின்‌ வானம்‌ அது. சொல்க, நீ 
அவர்களில்‌ ஒருவனா?” 


அவர்‌ மூச்சடைக்கும்‌ அச்சத்துடன்‌, 
விழிவிலக்கவொண்ணா பேரார்வத்துடன்‌ அவளை 
நோக்கி நின்றார்‌. “அறிதலென்பது நீ அறியத்தொடங்கிய 
நாளிலிருந்தே இனிதென்றே உன்னை 
வந்தடைந்திருக்கும்‌. உண்ணும்‌ புணரும்‌ தழுவும்‌ 
வெல்லும்‌ கொள்ளும்‌ இன்பங்களை சிறு 
திவலைகளென்றாக்கும்‌ பேரின்பமே அறிதலென்பது.” 
அவள்‌ விழிகள்‌ நாகவிழிகளின்‌ ஒளிரும்‌ வெறிப்பு 
கொண்டிருந்தன. “ஆனால்‌ அறிக, உவகையினூடாக 
அறிவது அறிவின்‌ ஒருபக்கம்‌ மட்டுமே. கடுந்துயரும்‌ 
கசப்பும்‌ வலியும்‌ கொண்டு கணம்‌ கணமென வதைபட்டு 


அறியும்‌ அறிவும்‌ ஒன்றுண்டு. அவ்வறிவாலும்‌ 
இவையனைத்தையும்‌ அறிந்தவனே மெய்யறிவன்‌.” 


அவள்‌ நுண்சொல்‌ ஓதும்‌ பூசகிபோல காதருகே 
காற்றசைவென பேசினாள்‌. “அவன்‌ அறியும்‌ வேதம்‌ 
வேறு. அவன்‌ அடையும்‌ வேதநிறைவும்‌ மற்றொன்று. 
இருமையென அறிந்து ஒருமையென்றாக்கி அறிவதே 
மெய்மை.” அவர்‌ தோள்களில்‌ அவள்‌ தன்‌ கைகளை 
வைத்தாள்‌. அவள்‌ வாயிலிருந்து மட்கிய ஊன்‌ நாற்றம்‌ 
வீசியது. பீளைபடிந்த பழுத்த விழிகள்‌ நோக்கிழந்த இரு 
துளைகளென்று தோன்றின. “உலர்ந்த குருதியில்‌ மட்கும்‌ 
பிணங்களில்‌ எரியும்‌ மயிரில்‌ எழும்‌ சொற்களின்‌ வேதம்‌. 
சீழில்‌ சளியில்‌ மலத்தில்‌ அழுகலில்‌ எழும்‌ வேதம்‌. 
கண்ணீரில்‌ கதறலில்‌ வசைகளில்‌ சாவில்‌ எழும்‌ வேதம்‌. 
அதைக்‌ கல்லாது நீ அறிவதுதான்‌ என்ன?” 


அவர்‌ பெருமூச்சுடன்‌ மெல்ல தளர்ந்து “ஆம்‌, உண்மை” 
என்றார்‌. “நானறிந்த வேதம்‌ குறைபட்டதென்பதை 
ஒவ்வொரு சொல்லும்‌ எனக்கு உணர்த்துகிறது. நான்‌ 
கொண்ட பெருஞ்சோர்வு அதன்பொருட்டே.” “நீ 
அவ்விழிகளால்‌ அதைப்‌ பார்க்க முடியாது. அந்த 
மெய்மையை அறியும்‌ ஒளிவிழி இதுவே” என அவள்‌ 
அந்த அருமணியை அவர்‌ கண்களுக்கு முன்‌ 
காட்டினாள்‌. “கொள்க! இனியவனே, இதைக்‌ கொள்க! 
உனக்கென்றே இன்று என்‌ கையில்‌ பூத்துள்ளது இது.” 


அவள்‌ கறைப்பற்கள்‌ நடுவே சிறியவெண்புழுக்கள்‌ 
நெளிந்தன. கரியநாக்கு பெரிய புழுவென துழாவியது. 
காம்பு கூம்பித்‌ தொங்கிய வறுமுலைகள்‌ அவர்‌ மார்பின்‌ 
மேல்‌ படிந்தன. எலும்பெழுந்த கைகள்‌ அவர்‌ தோளை 
வளைத்து அவர்‌ முகத்தை தன்‌ முகம்‌ நோக்கி இறுக்கின. 
அவள்‌ மூச்சில்‌ புண்சலம்‌ நாறியது. “நீ வீரன்‌. வென்று 
செல்பவன்‌. யுகங்களுக்கொருமுறை மண்ணில்‌ எழும்‌ 
மாமானுடன்‌. மெய்மையை மணிமுடியெனச்‌ சூடி 
காலத்தைக்‌ கடந்து நின்றிருப்பது உன்‌ முகம்‌. வெற்று 
அச்சத்தால்‌ நீ அதை இழந்துசெல்வாயா என்ன?” 


அவர்‌ உடல்‌ உதறிக்கொண்டே இருந்தது. “அஞ்சுகிறாய்‌, 
இளையோனே. எதை அஞ்சுகிறாய்‌ என்று எண்ணிப்‌ பார்‌. 
ஏன்‌ அஞ்சுகிறாய்‌ என்று ஆராய்ந்து பார்‌. அஞ்சுவது 
என்னையா? உன்னுள்‌ இருந்து எழுந்து வந்து இங்கு நான்‌ 
நின்றிருக்கிறேன்‌. உன்‌ மலக்குடவில்‌, குதத்தில்‌ 
வாழ்கிறேன்‌. நீ உண்ணும்‌ இன்னுணவெல்லாம்‌ 
எனக்களிக்கும்‌ படையல்‌. உன்‌ மூச்சில்‌ நானும்‌ 
கலந்துள்ளேன்‌. உன்‌ விந்துவில்‌ ஊறி உன்‌ தேவியர்‌ 


வயிற்றில்‌ முளைத்து உன்‌ மைந்தரென முகம்‌ கொண்டு 
நின்றிருக்கிறேன்‌.” 


அவர்‌ “நான்‌ என்ன செய்யவேண்டும்‌?” என்றார்‌. 
“என்னைத்‌ தழுவுக! என்னைச்‌ சூடுக! ஏழாண்டுகாலம்‌ 
என்னை உடன்கொள்க!” அவள்‌ தன்‌ இதழ்களை அவர்‌ 
வாயருகே கொண்டுவந்தாள்‌. மட்கிய ஊன்போன்று 
கரியவை. அழுகிக்கிழிந்து தொங்கியவை. அவர்‌ 
அறியாது அவளை சற்று உந்தி விலக்கினார்‌. 
“மண்ணிலெழும்‌ மாமனிதரில்‌ கணமேனும்‌ என்‌ கையின்‌ 
இந்த மணி கொள்ளாதோர்‌ எவருமில்லை. விண்வேதம்‌ 
கொய்தெடுத்த மாமுனிவர்‌ ஒவ்வொருவர்‌ மடியிலும்‌ 
ஏழாண்டுகாலம்‌ அமர்ந்தவள்‌ நான்‌. நீ அவர்களில்‌ 
ஒருவனல்லவா? அவர்கள்‌ அறிந்ததை நீ 
அறியவேண்டாமா?” 


அவர்‌ பெருமூச்சுவிட்டார்‌. கண்களை இறுகமூடி “ஆம்‌” 
என்றார்‌. “எதற்கு அஞ்சுகிறாய்‌? நீ அறிந்ததில்லையா 
என்னை? உன்‌ மைந்தரின்‌ மலத்தை அருவருத்தாயா? 
அவர்‌ எச்சிலை நீ அமுதென்று எண்ணவில்லையா? 
அவர்மேல்‌ கொண்ட அக்காதலை எனக்கும்‌ அளி. 
என்னைப்‌ புல்கு. முதல்‌ உறவுக்குப்பின்‌ நான்‌ இனியவள்‌ 
என உணர்வாய்‌. என்னை பேரழகி என்று உன்‌ விழிகள்‌ 
அறியும்‌. என்‌ அருகிருப்பதை மட்டுமே விழைவாய்‌. 
ஏழரையாண்டுகாலம்‌ என்னுடன்‌ நீ இருந்து 
நிறையும்போது இவ்வருமணியை உனக்களித்து நான்‌ 
மீள்வேன்‌. இது முழுமை. இது சமன்‌. இதுவே 
பிறிதொன்றிலாமை...” 


அவர்‌ மேலும்‌ ஒருமுறை பெருமூச்சுவிட்டார்‌. “நான்‌ 
பைநாகப்‌ படமணிந்தவனின்‌ மகள்‌. அவன்‌ சூடிய 
சுடலைப்பொடி நாறும்‌ உடல்கொண்டவள்‌. 
நிணமொழுகும்‌ தலைமாலை சூடிய காலபைரவனின்‌ 
தமக்கை. உக்ரசண்டிகை என்றும்‌ அகோரிகை என்றும்‌ 
காளபயங்கரி என்றும்‌ பவஹாரிணி என்றும்‌ என்னை 
வழிபடுகிறார்கள்‌ முனிவர்கள்‌.” அவர்‌ “ஆம்‌” என்றார்‌. 
“அழகனே, கொள்க இவ்வொளியை!” என்றாள்‌. 
எப்பொருளும்‌ இல்லாமல்‌ “ஆம்‌” என்று அவர்‌ 
சொன்னார்‌. 


ஒருகணம்‌ மெல்லப்புரள, முன்பெங்கோ முடிவான 
மறுகணத்தில்‌ அவர்‌ அவளை அள்ளி அணைத்து 
உடலுடன்‌ சேர்த்து இறுக்கி இதழ்களில்‌ முத்தமிட்டார்‌. 
காமம்‌ கொண்டு முனகியபடி அவள்‌ அவர்‌ உடலுடன்‌ 
தன்னைப்‌ பொருத்திப்‌ புல்கி ஒன்றானாள்‌. “நீ 


இனியவன்‌. நீ எனக்குரியவன்‌” என்று விழிசொக்கப்‌ 
புலம்பினாள்‌. அவள்‌ உடலில்‌ ஊறிவழிந்த மதநீர்‌ 
எரிமணம்‌ கொண்டிருந்தது. 


அக்காட்டின்‌ பசிய இருளுக்குள்‌ அவளை அவர்‌ 
புணர்ந்தார்‌. கிளறப்பட்ட சதுப்பென கெடுமணங்கள்‌ 
குமிழியிட்டெழுந்தன அவளிலிருந்து. சிதையென 
அவரை ஏற்று எரித்தாள்‌. சேறென அவரைச்‌ சூழ்ந்து 
மட்கவைத்தாள்‌. சிம்மமென அவரை நக்கி உண்டாள்‌. 
அவர்‌ விழித்தெழுந்தபோது அவள்‌ அங்கிருக்கவில்லை. 
அவள்‌ ஒரு கெடுமணமாக தன்‌ உடலில்‌ 
படர்ந்துவிட்டிருப்பதை உணர்ந்தார்‌. 

காளிகக்‌ காட்டிலிருந்து வெளிவந்த இளைய யாதவரின்‌ 
நடையும்‌ நோக்கும்‌ மாறிவிட்டிருந்தன. புல்தெறித்துச்‌ 
செல்லும்‌ வெட்டுக்கிளி என நடந்துகொண்டிருந்தவர்‌ 
நிலம்‌ அதிர ஆண்‌ எருமையென கால்‌ எடுத்து வைத்தார்‌. 
சுவைதேர்ந்து இன்கனியும்‌ மெல்லூனும்‌ தேனும்‌ நறுநீரும்‌ 
உண்டவர்‌ கிழங்கைப்பிடுங்கி மண்ணுடன்‌ மென்றார்‌. 
சேற்றுடன்‌ உழன்ற பன்றியைக்‌ கொன்று குருதி வேகாது 
தின்றார்‌. கலங்கல்‌ நீரை அள்ளி அருந்தி ஈரச்சேற்றிலும்‌ 
இருண்ட குகையிலும்‌ படுத்துறங்கினார்‌. 


எட்டு நாட்களுக்குப்பின்‌ அவர்‌ சியாமளபதம்‌ என்னும்‌ 
சிற்றூரைச்‌ சென்றடைந்தபோது அவ்வூரார்‌ அவரை 
காடுவிட்டெழுந்து வந்த காளாமுகன்‌ என்று எண்ணினர்‌. 
அவர்‌ வருவதை அகலே எழுந்த நாய்க்குரைப்பிலேயே 
அறிந்த ஊர்மூத்தார்‌ உணவும்‌ நீரும்‌ ஏந்தி ஊருக்கு 
வெளியே காத்து நின்று “கொள்க, கபாலரே! எங்கள்‌ 
ஊர்செழிக்க வாழ்த்துக!” என்றனர்‌. அவர்‌ ஊருக்குள்‌ 
நுழையாதபடி வேலிப்படல்களை முன்னரே 
மூடிவிட்டிருந்தனர்‌. பெண்கள்‌ குழந்தைகளைத்‌ 
தழுவியபடி உள்ளறைக்குள்‌ ஒடுங்க கன்றுகளை 
எண்ணி பசுக்கள்‌ குரல்கொடுத்துக்கொண்டிருந்தன. 


சப்தஃபலம்‌ என்னும்‌ யாதவச்சிற்றூரை அவர்‌ 
சென்றடைந்தபோது அங்கிருந்த 
யாதவப்படைத்தலைவன்‌ சதமன்‌ அவரை அடையாளம்‌ 
காணவில்லை. கபாலமும்‌ சூலமும்‌ உடுக்கும்‌ இன்றி வந்த 
காளாமுகரை நோக்கி வியந்த அவன்‌ அருகிருந்த முதிய 
யாதவவீரராகிய கலிகரை நோக்கி “யாரவர்‌? யாதவர்‌ 
நிலத்திற்குள்‌ கொடுஞ்சைவர்‌ நுழைவதில்லையே?” 
என்றான்‌. கண்களுக்குமேல்‌ கைகளை வைத்து நோக்கிய 


கலிகர்‌ “யார்‌?” என்றார்‌. மெல்லிய நடுக்கம்‌ ஓடிய 
உடலுடன்‌ “எந்தையரே, யார்‌ அவர்‌?” என்றார்‌. மேலும்‌ 
உரக்க “இல்லை, இருக்கவியலாது” என்று கூவினார்‌. 


மறுகணமே சதமன்‌ கண்டுகொண்டான்‌. “ஆ! அவரேதான்‌! 
அரசர்‌” என்றான்‌. அக்கணத்திலேயே அத்தனை 
வீரர்களும்‌ அவரை அடையாளம்‌ கண்டுகொண்டனர்‌. 
காவல்மேடையிலிருந்து மரப்படிகளில்‌ உடல்முட்டி 
நெரிந்திறங்கி ஓடி அவர்களை அணுகிவந்த இளைய 
யாதவரோை நெருங்கி “அரசே!” என்று கூவினர்‌. அவர்‌ 
உடலில்‌ சேறும்‌ ஊனும்‌ மலமும்‌ நாறியது. அவர்‌ விழிகள்‌ 
சிவமூலிக்‌ களிகொண்டவனைப்போல அலைபாய்ந்தன. 


“அரசே, தாங்களா? என்ன ஆயிற்று?” என்று கலிகர்‌ 
கூவினார்‌. சதமன்‌ அப்படியே அவர்‌ கால்களில்‌ சரிந்து 
அழத்தொடங்கினான்‌. “அரசே! அரசே!” என யாதவ வீரர்‌ 
அவரைச்‌ சூழ்ந்துகொண்டு கூவினர்‌. அவர்‌ மெல்லிய 
கூர்குரலில்‌ “இந்நகரில்‌ நான்‌ சிலநாட்கள்‌ இருப்பேன்‌. 
இங்கு நான்‌ எவரையும்‌ காண விழையவில்லை” என்றார்‌. 
“ஆம்‌, ஆணை” என்றார்‌ கலிகர்‌. 


அவர்கள்‌ எவரையும்‌ நோக்காமல்‌ நடந்து அச்சிற்றூரின்‌ 
நடுவே அமைந்திருந்த அரசமாளிகையை அடைந்தார்‌. 
அவருக்காக நீராட்டுப்பணியாளர்களும்‌ சமையர்களும்‌ 
அங்கே காத்து நின்றிருந்தனர்‌. அவர்‌ அவர்களை 
ஏறிட்டும்‌ நோக்கவில்லை. முகமன்கள்‌ எவையும்‌ அவரை 
சென்றடையவில்லை. செல்லும்வழியில்‌ தூண்மடிப்பில்‌ 
விழுந்துகிடந்த மாடப்புறாவின்‌ எச்சத்தை அவர்‌ 
கைதொட்டு எடுத்து மூக்கில்‌ வைத்து முகர்ந்து முகம்‌ 
மலர்ந்ததைக்‌ கண்டு அவர்கள்‌ திகைத்தனர்‌. 
அடுமனைக்குள்‌ புகுந்து அதன்‌ கொல்லைப்பக்கம்‌ 
கரிபடிந்த மூலையில்‌ குவித்திட்ட குப்பைக்குமேல்‌ 
அமர்ந்துகொண்டு உணவு கொண்டுவரும்படி 
சொன்னார்‌. அவர்கள்‌ திகைத்து முகமும்‌ முகமும்‌ நோக்க 
முதிய அடுமனையாளன்‌ “அரசாணை எனில்‌ அவ்வாறே” 
என்று மெல்லிய குரலில்‌ சொன்னார்‌. அவர்கள்‌ அளித்த 
உணவை இருகைகளாலும்‌ அள்ளி உண்டார்‌. 
உண்ணும்போதே சொறிந்துகொண்டார்‌. உரத்த ஒலியுடன்‌ 
ஏப்பம்‌ விட்டார்‌. 

அவர்கள்‌ இல்லம்‌ புகுந்த பேயை என அவரை 
பார்த்துக்கொண்டிருந்தனர்‌. எழுந்துசென்று கையைக்‌ 
கழுவாது உதறிவிட்டு இருளுக்குள்‌ நடந்தார்‌. 
அவருக்கான நீராட்டும்‌ மஞ்சத்தறையும்‌ 


ஒருக்கியிருப்பதைச்‌ சொல்ல பின்னால்‌ சென்ற ஏவலர்‌ 
அவர்‌ அரண்மனைக்கு வெளியே சென்று அங்கு 
நின்றிருந்த இலைமூடி தழைந்த வாகைமரத்தின்‌ அடியில்‌ 
புழுதியிலேயே உடல்சுருட்டிப்‌ படுத்து துயிலத்‌ 
தொடங்கியது கண்டு அஞ்சி அப்பால்‌ நின்றனர்‌. அவரை 
எழுப்புவதா என்று மெல்ல முதிய குடித்தலைவரிடம்‌ 
ஏவலன்‌ ஒருவன்‌ கேட்டான்‌. “அவரில்‌ வாழும்‌ 
தெய்வமேது என்று அறியோம்‌. காத்திருப்போம்‌” என்று 
அவர்‌ சொன்னார்‌. 


அன்றிரவு முழுக்க அவர்கள்‌ இருளுக்குள்‌ அவருக்காக 
காவல்‌ நின்றனர்‌. மறுநாள்‌ விழித்தெழுந்த அவர்‌ மீண்டும்‌ 
வந்து அடுமனைக்குப்பின்‌ அமர்ந்து உணவுகொண்டார்‌. 
அரண்மனையை ஓட்டிய குறுங்காட்டுக்குள்‌ சென்று 
அந்தி இறங்கிய பின்பு மீண்டார்‌. நாட்கள்‌ செல்லச்‌ செல்ல 
அவர்‌ விழிகள்‌ அவ்விடத்தை அறியலாயின. 
அரண்மனையின்‌ அறையில்‌ துயிலவும்‌ ஏவலர்‌ 
விழிநோக்கவும்‌ தொடங்கினார்‌. 


ஆனால்‌ அழுக்கும்‌ இருளும்‌ கெடுமணமும்‌ அவரைச்‌ 
சூழ்ந்திருந்தன. அவர்‌ அசைவுகள்‌ காற்றில்‌ பிரியும்‌ 
புகைபோல ஓய்ந்திருந்தன. சொற்கள்‌ அவரைச்‌ 
சென்றடைய நெடுந்தொலைவு பயணம்‌ 
செய்யவேண்டியிருந்தது. வெறித்த விழிகளுடன்‌ அவர்‌ 
தன்னுடன்‌ பேசுபவர்களை நோக்கிக்‌ கொண்டிருந்தார்‌. 
கண்முன்‌ அகல்சுடர்‌ சரிந்துவிழுந்து திரைச்சீலை பற்றி 
எரிந்து தன்‌ ஆடையை தொடவரும்போதும்‌ வேறெங்கோ 
இருந்து அதை நோக்கிக்‌ கொண்டிருந்தார்‌. 


தன்‌ இருளாழத்திலிருந்து விழித்தெழுந்தால்‌ அவர்‌ 
பெருஞ்சினம்‌ கொண்டார்‌. கொலைத்தெய்வம்‌ போன்று 
வெறிகொண்டு சுளித்த முகத்துடன்‌ கைநீட்டி அடிக்க 
வந்தார்‌. “ஈன்ற பூனைபோலிருக்கிறார்‌. அவரை 
அணுகாதொழியுங்கள்‌” என்று ஏவலர்தலைவன்‌ 
இளையோரிடம்‌ சொன்னான்‌. தனிமையில்‌ நாளெல்லாம்‌ 
அமர்ந்திருந்தார்‌. நீள்மூச்சு விட்டு அவர்‌ 
அசைந்தமர்கையில்‌ “அவர்‌ எண்ணி ஏங்குவதுதான்‌ 
எதை? இளையோரே, எந்தை கொள்ளும்‌ துயர்‌ 
எதன்பொருட்டு?” என்று அமைச்சர்கள்‌ புலம்பினர்‌. 
முதுபூசகர்‌ “அவர்‌ துயரில்‌ மகிழ்ந்தாடுகிறார்‌. அவரைச்‌ 
சூடிய பேய்‌ அதில்‌ திளைக்கிறது” என்றார்‌. 


அங்கு அவர்‌ வந்துசேர்ந்த செய்தி துவாரகைக்கு 
அனுப்பப்பட்டது. அரசர்‌ ஆட்சிச்செயல்கள்‌ 
அனைத்திலும்‌ இருந்து விலக விழைவதாக ஆணை 


சென்றபோது அக்ரூரர்‌ திகைத்து என்ன நிகழ்ந்தது என்று 
வினவி செய்தியனுப்பினார்‌. என்ன நிகழ்ந்தது அரசருக்கு 
என குடித்தலைவருக்கும்‌ நிமித்திகருக்கும்‌ புரியவில்லை. 
குடிமூத்தார்‌ குடிப்பூசகர்‌ மூவரைக்‌ கூட்டி உசாவினார்‌. 
அரசருக்கு அகோரசிவம்‌ உளம்கூடிவிட்டிருக்கிறது 
என்றனர்‌ அவர்கள்‌. அச்செய்தியையே துவாரகைக்கு 
அனுப்பினர்‌. 


அக்ரூரர்‌ உடனே கிளம்பி சப்தஃபலத்திற்குச்‌ செல்ல 
விழைந்தார்‌. “என்ன நிகழ்ந்துள்ளதென்று 
உணரமுடிகிறது, அரசி. மூத்தவர்‌ பிரிந்து சென்றதும்‌, 
யாதவர்‌ உளத்திரிபு கொண்டதும்‌ அரசரின்‌ உள்ளத்தை 
உலைத்துவிட்டிருந்தன. அவர்‌ தன்‌ தோழரை 
காணச்சென்றதே அதன்பொருட்டுதான்‌. அவர்‌ உள்ளம்‌ 
நிலையழிந்துள்ளது” என்றார்‌. “இத்தருணத்தில்‌ 
அவருடன்‌ நான்‌ இருந்தாகவேண்டும்‌... அது என்‌ கடன்‌ 
என்றே உணர்கிறேன்‌.” 


சத்யபாமை அதை தடுத்துவிட்டாள்‌. “நாம்‌ அறியாத பலர்‌ 
நாளும்‌ கடந்துசெல்லும்‌ ஒரு வாயில்‌ போன்றவர்‌ அவர்‌. 
நாம்‌ அறிந்தவர்களைக்கொண்டு அதை 
மதிப்பிடலாகாது. அக்ரூரரே, நம்‌ தலைக்குமேல்‌ எழுந்து 
நின்றாலும்‌ இந்நகரின்‌ அணிப்பெருவாயிலை நாம்‌ 
எவரும்‌ காண்பதே இல்லை. அதைக்‌ காண நாம்‌ கடலில்‌ 
ஊர்ந்து விலகிச்செல்லவேண்டும்‌. அவர்‌ எவரென்று 
அறிய நாம்‌ காலத்தில்‌ பறந்தகலவேண்டும்‌. பிறிதொரு 
யுகத்தில்‌ நாம்‌ அவரை ஒன்றென நோக்கமுடியும்‌. 
முடிவிலா முகங்களினூடாக தன்னை தான்‌ 
நோக்கிக்கொண்ட அந்த முழுமுகத்தை. அதுவரை அவர்‌ 
ஆணைகளை தலைக்கொள்வதே நாம்‌ செய்யக்கூடுவது.” 
அக்ரூரர்‌ பெருமூச்சுடன்‌ “ஆம்‌, தேவி” என்றார்‌. 

முந்நூறாண்டுகளுக்கு முன்பு விருஷ்ணிகுலத்தின்‌ ஒரு 
பிரிவாகிய கோகிருதம்‌ என்னும்‌ தன்‌ 
தொல்குடியிடமிருந்து ஏழு பசுக்களையும்‌ மூன்று 
காளைகளையும்‌ பங்குச்செல்வமாக பெற்றுக்கொண்டு 
மதனர்‌ என்னும்‌ யாதவர்‌ வடக்காகக்‌ கிளம்பினார்‌. 
அப்போது அவருக்கு இருபத்தெட்டு வயது. அவர்‌ மணந்த 
சுதமைக்கு இருபத்தொன்பது. அவர்களுக்கு ஏழு 
குழந்தைகள்‌ இருந்தன. அவர்கள்‌ நோக்கிய 
நிலமெல்லாம்‌ முன்னரே குடியேறிய 
யாதவர்களுக்குரியவை என மரங்களில்‌ இலச்சினை 
பொறிக்கப்பட்டிருந்தது. இன்னும்‌ இன்னும்‌ என விலக்கி 
இருக்கும்‌ இருக்கும்‌ என நம்பி அவர்கள்‌ 
சென்றுகொண்டிருந்தனர்‌. 


யாதவகுடிகள்‌ விரிந்து கன்று பெருகிய காலம்‌ அது. 
மேய்ச்சல்நிலங்களுக்கான பூசல்கள்‌ 
தொடங்கிவிட்டிருந்தன. கோகிருதத்தின்‌ குடியவை கூடி 
அவர்களுக்குரியதென அமைந்த காட்டில்‌ எங்கு எவர்‌ 
தங்கள்‌ கன்றுகளை மேய்க்கவேண்டும்‌ என்று 
நெறியமைத்தது. கன்றுகளின்‌ காதில்‌ அவற்றின்‌ 
உரிமையாளர்கள்‌ மணிகோத்து அடையாளம்‌ 
பொறிக்கவும்‌ முறைவைத்து காடுகளை 
மாற்றிக்கொண்டு எல்லைக்குள்‌ மட்டுமே மேய்க்கவும்‌ 
ஆணையிட்டது. 


மதனர்‌ வளர்த்த காராம்பசு ஒன்று 
கட்டவிழ்த்துக்கொண்டு அவர்‌ உடன்பிறந்த மூத்தவரின்‌ 
பசுக்களுக்காக வகுக்கப்பட்டிருந்த புல்வெளியில்‌ 
புகுந்தது. அது அங்கு மேய்வதைக்கண்ட மூத்தவர்‌ அதை 
பிடித்திழுத்துச்சென்று பெருமரம்‌ ஒன்றில்‌ கழுத்து இறுகக்‌ 
கட்டினார்‌. பகலெல்லாம்‌ பசுவைக்‌ காணாது அலைந்த 
மதனர்‌ அந்தியில்‌ அதை கண்டுகொண்டார்‌. நீரும்‌ 
புல்லுமின்றி குரலெழுப்ப இயலாது கழுத்திறுகித்‌ தொங்கி 
நின்ற பசுவைக்‌ கண்டதும்‌ அழுதபடி ஓடிச்சென்று 
கட்டை அவிழ்த்து பசுவை விடுவித்தார்‌. அதன்‌ 
கண்களில்‌ வழிந்திருந்த கண்ணீரின்தடம்‌ அவர்‌ 
நெஞ்சை கொந்தளிக்கச்‌ செய்தது. 


சினத்தால்‌ நடுங்கும்‌ உடலுடன்‌ அவர்‌ சென்று தன்‌ 


தமையன்‌ முன்‌ நின்று “இது முறையா? குலம்புரக்கும்‌ 
அன்னை உணவும்‌ நீருமின்றி நிற்கச்செய்ய நமக்கு 
என்ன உரிமை?” என்றார்‌. அவ்வுணர்வை புறக்கணித்து 
“என்‌ எல்லைக்குள்‌ வந்தது உன்‌ பசு” என்று தமையன்‌ 
சொன்னார்‌. “பசு எவருக்கும்‌ உரிமையல்ல. 
யாதவர்கள்தான்‌ பசுக்களுக்கு உரிமையானவர்‌. 
மூத்தவரே, நிலத்தை நாம்‌ பகுக்கலாம்‌, பசுவுக்கு அது 
ஒற்றைப்பெருவெளியே” என்றார்‌. “நான்‌ என்ன 
செய்யவேண்டும்‌ என நினைக்கிறாய்‌?” என்றார்‌ மூத்தவர்‌. 
“எழுந்து என்‌ பசு முன்‌ தலைவணங்கி 
பொறுத்தருளும்படி கோருக! பசுவின்‌ பழிகொண்ட குலம்‌ 
வாழ்வதில்லை” என்றார்‌ மதனர்‌. 


சினம்‌ கொண்ட மூத்தவர்‌ “விலகிச்செல்‌ அறிவிலியே, நீ 
எனக்கு அறிவுரை சொல்கிறாயா?” என்று கூவியபடி 
இளையவனை கையால்‌ பிடித்துத்‌ தள்ளினார்‌. 
மல்லாந்து விழுந்த மதனர்‌ சினம்‌ தலைமீற அருகிருந்த 
கல்லை எடுத்து தமையன்‌ தலைமேல்‌ ஓங்கி அறைந்தார்‌. 
அதன்பின்னரே தான்‌ செய்ததென்ன என்று அறிந்து 
அழுதபடி தமையன்‌ காலில்‌ விழ முன்னால்‌ சென்றார்‌. 
அவரை உதைத்து உதறிவிட்டு “தந்தைப்பழி 
கொண்டவனே, நீ இனி இங்கிருக்கலாகாது” என்று 
தமையன்‌ கூவினார்‌. 


குருதி வழிய தமையன்‌ ஓடிச்சென்று குலமூத்தார்‌ கூடிய 
அவையில்‌ நின்று கதறி முறையிட்டார்‌. நிலம்‌ வகுத்த 
எல்லையை மீறியதும்‌ அதைத்‌ தடுத்த தமையனை 
தாக்கியதும்‌ பெரும்பிழை என அவை வகுத்தது. 
பங்குச்செல்வத்தைப்‌ பெற்று குலம்விட்டு 
விலகிச்செல்லும்படி மதனருக்கு ஆணையிட்டது. 
அவருக்கு தந்தையின்‌ செல்வமெனக்‌ கிடைத்தது 
பதினேழு பசுக்கள்‌. அவற்றில்‌ பத்து பசுக்களை அடிபட்ட 
தமையனுக்கு பிழையீடாக அளித்துவிட்டு 
எஞ்சியவற்றுடன்‌ இரவெழுவதற்குள்‌ குடிநீங்கும்படி 
சொன்னார்கள்‌ மூத்தார்‌. 


பதினேழு நாட்கள்‌ ஊர்கள்‌ வழியாகவும்‌ குறுங்காடுகள்‌ 
வழியாகவும்‌ தனக்கென நிலம்‌ தேடி நடந்து களைத்த 
மதனர்‌ ஒருநாள்‌ மாலையில்‌ ஓர்‌ அத்திமரத்தின்‌ அடியில்‌ 
தங்கினார்‌. இளமழை சொரிந்த குளிர்மிக்க அவ்விரவில்‌ 
பாளைக்குடிலை தலைக்குமேல்‌ அமைத்து மரவுரிகளைப்‌ 
போர்த்தியபடி மனைவியை அணைத்துக்கொண்டு 
துயின்றார்‌. அவரைச்‌ சூழ்ந்து அவர்‌ அழைத்துச்சென்ற 
பசுக்கள்‌ நின்றன. அவற்றைச்‌ சூழ்ந்து எருதுகள்‌ 
நின்றன. காட்டுவிலங்குகள்‌ அணுகாதிருக்க 


தறியறைந்து மணிகோத்துக்‌ கட்டிய சரடு அவர்களை 
சூழ்ந்திருந்தது. 

காலையில்‌ அவர்‌ கண்விழித்தபோது அவரைச்‌ சூழ்ந்து 
ஏழு கனிந்த அத்திப்பழங்கள்‌ விழுந்துகிடக்கக்‌ கண்டார்‌. 
அவ்விடம்‌ திருமகள்‌ உறையும்‌ நிலம்‌ என அவர்‌ 
உணர்ந்தார்‌. அங்கேயே குடில்‌ ஒன்று கட்டி 
குடியிருக்கலானார்‌. ஏழு கனிகள்‌ விழுந்த இடத்தில்‌ கல்‌ 
ஒன்று நாட்டி திருமகளை நிறுத்தி வணங்கினார்‌. 
மங்கலமஞ்சளும்‌ மலரும்‌ கொண்டு அவளை 
வழிபட்டாள்‌ அவர்‌ குலமகள்‌. “இது இளையவள்‌ 
அருளிய இடம்‌. இங்கு அமைவோம்‌. இங்கு தழைக்கும்‌ நம்‌ 
குடி” என அவர்‌ அவளிடம்‌ சொன்னார்‌. 


அந்நிலத்தில்‌ திருமகள்‌ பொலிந்தாள்‌. கன்றுகள்‌ 
பெற்றுப்பெருக குடி எழுந்துபரந்தது. சப்தஃபல 
கன்னிகை என்றே அத்திருமகள்‌ அழைக்கப்படலானாள்‌. 
வன்‌ மம்ம சப்தஃபலம்‌ என்று பெயர்கொண்டது. 

நூற்‌ றட்டு தலைமுறைகளாக அங்கே ஆபுரந்து 
அறம்வளர்த்த அத்தொல்குடி மாதனிகர்‌ என்று 
அழைக்கப்பட்டது. விருஷ்ணிகுலத்தின்‌ அவைகளில்‌ 
அத்திமரத்தின்‌ இலையை தலைப்பாகையில்‌ 
சூடியமர்ந்திருக்கும்‌ உரிமை கொண்டிருந்தது. 


சப்தஃபலத்தின்‌ தென்மேற்குமூலையில்‌ இருந்த 
சிற்றாலயத்தில்‌ சிறிய கற்சிலையாக கைகளில்‌ மலரும்‌ 
அமுதகலமும்‌ சுடரும்‌ கொண்டு அருட்கை மலர்ந்து 
அமந்திருருந்த சப்தஃபலகன்னிகையே அவ்வூரில்‌ 
வாழ்ந்த மூன்று கொடிவழிகளுக்கும்‌ பொதுவான 
குடித்தெய்வம்‌. அன்னைக்கு ஒவ்வொருநாளும்‌ 
அன்றலர்ந்த புதுமலர்களால்‌ பூசனை செய்யப்பட்டது. 
புத்தரிசிச்சோறும்‌ மஞ்சள்குழம்பும்‌ படைக்கப்பட்டது. 
கருவுற்றாலும்‌ ஈன்றாலும்‌ அங்குவந்து வழிபட்டனர்‌. 
புதுப்பாலை அன்னைக்குப்‌ படைத்தனர்‌. அவர்களின்‌ 
ஆநிரை காப்பவள்‌ அவள்‌ என்று தொழுதனர்‌. 


முதற்புலரியில்‌ ஊரெழுவதற்கு முன்னர்‌ சப்தஃபலத்தின்‌ 
இளையவள்‌ எழுந்துவிடுவாள்‌. குறுங்காட்டிலிருந்து 
நீராவி கலந்த குளிர்காற்றில்‌ பசுந்தழை மணம்‌ மொண்டு 
ஊர்மேல்‌ நிறைப்பாள்‌. இல்லங்களின்‌ முற்றங்களில்‌ 
இரவில்‌ பூத்த மலர்களை உதிர்த்துப்பரப்புவாள்‌. காற்று 
அலைபரவிய புதுப்புழுதித்‌ தெருவில்‌ அவள்‌ 
காலடித்தடம்‌ தெரியும்‌. இல்லத்துப்பெண்கள்‌ 
காலையெழுந்து கதவுதிறக்கும்போது மங்கல 
இளம்வெளிச்சமாக அவள்‌ முற்றத்தை 


நிறைத்திருப்பாள்‌. அவர்கள்‌ பச்சரிசி மாவால்‌ 
பசுஞ்சாணிப்பரப்பில்‌ அவள்‌ கால்தடங்களை கோலமாக 
வரைந்து வைப்பார்கள்‌. 


அன்று இளையவள்‌ தன்‌ கோயிலில்‌ இருந்து எழுந்து 
வெளிவந்தபோது எதிரே இருண்ட சாலையில்‌ கலைந்த 
குழலும்‌ தளர்ந்துலைந்த நடையுமாக இளையோன்‌ 
ஒருவன்‌ வருவதைக்‌ கண்டாள்‌. விடியொளி 
விழிதுலக்கத்‌ தொடங்கியிருந்தபோதும்‌ அவனைச்‌ 
சுற்றியிருந்தது அடரிருள்‌ ஒன்று. அவனைத்‌ தொடர்ந்து 
எலிகள்‌ வந்துகொண்டிருந்தன. தலைக்குமேல்‌ 
வெளவால்கள்‌ அவனைச்‌ சூழ்ந்து சிறகடித்தன. அவன்‌ 
வருவதற்குள்ளாகவே கெடுமணம்‌ கொண்டு காற்று 
வந்தது. 


அன்னை அவன்‌ முன்னால்‌ புன்னகையுடன்‌ நின்று 
“மைந்தா” என்றாள்‌. அவன்‌ அவளை அலையும்‌ 
விழிகளுடன்‌ நோக்கி ஒருகணம்‌ நின்று பின்‌ தன்‌ 
அழுக்கான கையை நீட்டி “விலகு” என ஒதுக்கிவிட்டு 
கடந்துசென்றான்‌. அவள்‌ “நான்‌ யாரென்று அறிவாயா?” 
என்றபடி அவன்‌ பின்னால்‌ செல்ல அவன்‌ இயல்பாக 
காறித்துப்பிய எச்சில்‌ அவள்‌ முகத்தில்‌ விழுந்தது. 
திகைத்து அவள்‌ அங்கேயே நின்றுவிட்டாள்‌. அவன்‌ 
திரும்பி நோக்காமல்‌ நடந்து மறைந்தான்‌. 


நின்றிருக்கவே அவள்‌ உடல்‌ கருமைகொண்டது. அவள்‌ 
வலத்தோள்மேல்‌ காகம்‌ ஒன்று வந்தமர்ந்தது. அவள்‌ 
இனிய புன்னகை மறைந்து கரிய கோரைப்பற்கள்‌ 
எழுந்தன. கனைத்தபடி கழுதையொன்று அவளருகே 
வந்து நிற்க அவள்‌ அதன்‌ மேல்‌ ஏறியமர்ந்தாள்‌. கையில்‌ 
அவள்‌ கொண்டிருந்த வெண்தாமரை மலர்‌ துடைப்பமாக 
மாறியது. அவள்‌ உடலெங்கும்‌ பரவியிருந்த ஒளி மெல்ல 
இருண்டு ஒட்டடைப்படர்வாகியது. 

கசியபப்‌ பிரஜாபதிக்கு அரிஷ்டையெனும்‌ துணைவியில்‌ 
பிறந்த பதினாறாயிரம்‌ கந்தர்வர்களில்‌ மூத்த 
நூற்றெண்மரில்‌ ஒருவனாகிய சித்ரசேனன்‌ தன்‌ காதல்‌ 
மனைவியாகிய சந்தியையுடன்‌ விண்முகில்‌ ஒன்றில்‌ 
யாழுடன்‌ அமர்ந்து காதலாடினான்‌. அந்தியெழும்‌ 
வேளையில்‌ காற்றில்‌ பனித்துளியென விண்ணில்‌ 
பொன்னிறத்தில்‌ திரண்டு வரும்‌ பேரழகி அவள்‌. அந்தி 
இருண்டு விண்ணின்‌ விழிகள்‌ திறக்கும்போது அவனை 
மொழியால்‌ சூழ்ந்து, மேனியால்‌ தழுவி, காமத்தால்‌ 


புதைத்து அவள்‌ மகிழ்விப்பாள்‌. மழைக்கால 
மலைகளைப்போல அவனிலிருந்து குளிரருவிகள்‌ 
ஒளியுடன்‌ எழும்‌. அத்திமரம்‌ கனிகொண்டதுபோல 
அவன்‌ வேரும்‌ தடியும்‌ கிளையும்‌ இனிமைகொண்டு 
நிறைவான்‌. 


ஆனால்‌ முதற்சூரியக்‌ கதிர்‌ எழுவதற்குள்‌ அவள்‌ 
உடல்கரைந்து உருமாறத்தொடங்குவாள்‌. அவள்‌ உடலின்‌ 
தோலில்‌ சுருக்கங்களும்‌ மடிப்புகளும்‌ உருவாகும்‌. 
முகமெங்கும்‌ வரி படரும்‌. உடல்கூன கண்கள்‌ பஞ்சடைய 
கூந்தல்‌ நரைத்துக்குறுக முதுமகளாக ஆவாள்‌. 
அவளுக்கு அப்போது வலிகை என்று பெயர்‌. 
இருவுருக்கொண்ட ஒருமகள்‌ அவள்‌ என்று சித்ரசேனன்‌ 
அறிந்திருக்கவில்லை. இரவில்‌ ஒருமுகமும்‌ பகலில்‌ 
மறுமுகமும்‌ கொண்ட அவளுடைய எழில்‌ முகத்தை 
மட்டுமே அவன்‌ கண்டான்‌. 


முன்பு அந்திப்பொழுதில்‌ முகிலில்‌ கனிந்த மழைத்துளி 
ஒன்று செவ்வொளிபட்டு பொன்னென்றாகியது. அவ்வழி 
விண்ணில்‌ கடந்துசென்ற பிரம்மன்‌ புன்னகைத்து 
அவளை ஒரு கன்னியென்றாக்கினான்‌. கைகூப்பி 
நின்றிருந்த கன்னியிடம்‌ “பிந்துமதி என்று எழுந்தவள்‌ நீ. 
இசைகொண்டு உன்னை மீட்டும்‌ கந்தர்வன்‌ ஒருவனுக்கு 
காதலியாகுக!” என்று வாழ்த்தினான்‌. விண்ணில்‌ 
ஒளிவிட்டு நின்றிருந்த அவளை இரு தேவியர்‌ அணுகி 
இருகைகளையும்‌ பற்றிக்கொண்டனர்‌. வலக்கையைப்‌ 
பற்றியவள்‌ திருமகள்‌. “நான்‌ இளையோள்‌. உன்னில்‌ 
எழிலையும்‌ மங்கலத்தையும்‌ நிறைப்பவள்‌” என்றாள்‌. 
இடக்கையைப்‌ பற்றியவள்‌ இருள்மகள்‌. “நான்‌ தமக்கை. 
உன்னை நீ மட்டுமே அறியும்‌ பேராற்றல்‌ கொண்டவளாக 
ஆக்குவேன்‌” என்றாள்‌. 


இருவரில்‌ ஒருவரைத்‌ தெரிவுசெய்ய முடியாது பிந்துமதி 
திகைத்தாள்‌. இருவரும்‌ இரு கைபற்றி இழுக்க அவள்‌ 
இரண்டாகப்‌ பிரிந்தாள்‌. ஒருத்தி பேரழகுகொண்ட 
சந்தியை. பிறிதொருத்தி முதுமைகொண்டு சுருங்கிய 
வலிகை. அந்தியில்‌ எழுந்தவள்‌ சூரியனை அறியவே 
இல்லை. பகலில்‌ உழன்றவள்‌ விண்மீன்களை பார்த்ததே 
இல்லை. டவ சந்தியையைக்‌ கூடும்‌ காமத்தின்‌ 
ஆழத்தில்‌ சித்ரசேனன்‌ வலிகையைக்‌ கண்டான்‌. 
அழகைப்‌ பிளந்தெழுந்த ஆற்றலை உணர்ந்தான்‌. 
அன்றும்‌ அவளுடன்‌ காமத்தில்‌ திளைக்கையில்‌ ஆழத்து 
அலைகளில்‌ ஆயிரம்‌ கைகளும்‌ பல்லாயிரம்‌ கண்களும்‌ 
கொண்டெழுந்த வலிகையின்‌ விழைவின்‌ பேராற்றலை 


உணர்ந்து திகைத்துத்‌ திணறிக்‌ கொண்டாடி மூழ்கி 
எழுந்து மீண்டு வந்து மல்லாந்து படுத்து அன்று 
அவனுடன்‌ உரையாட எழுந்த விண்மீனை நோக்கிக்‌ 
கொண்டிருந்தான்‌. அவனருகே புரண்டுபடுத்த சந்தியை 
“நீங்கள்‌ என்னுடன்‌ இருக்கையில்‌ பிறிதொருவரிடம்‌ 
செல்கிறது உங்கள்‌ உள்ளம்‌. என்‌ கைகளுக்குச்‌ சிக்கிய 
உடலுக்குள்‌ உள்ளம்‌ இல்லை என்பதை ஒருகணம்‌ 
உணர்ந்தேன்‌” என்றாள்‌. 


“ஆம்‌, ஆழத்தில்‌ நீ பிறிதொருத்தியாக ஆகிறாய்‌. அந்த 
ஆற்றலை எதிர்கொள்கையிலேயே என்னுள்ளும்‌ ஆற்றல்‌ 
பதத ம்‌ என்றான்‌ சித்ரசேனன்‌. “அது நானல்ல” என்று 
அவள்‌ சீறினாள்‌. “அதுவும்‌ நீயே. நீயென்று நீ 
நிகழ்த்துவது மட்டும்‌ அல்ல நீ” என்று அவன்‌ 
நகைத்தான்‌. அவள்‌ சினத்துடன்‌ அவனை 
நோக்கிக்கொண்டு அமர்ந்திருந்தாள்‌. அவன்‌ முகத்தின்‌ 
உவகைக்குறி அவளை எரியச்செய்தது. பின்னர்‌ குனிந்து 
அவன்‌ செவிகளுக்குள்‌ “நான்‌ அவளென்று ஆனால்‌ 
உங்களுக்கு பிடித்திருக்குமா?” என்றாள்‌. அவள்‌ 
வினாவை நன்குணராத சித்ரசேனன்‌ “ஆம்‌” என்றான்‌. 
அவள்‌ மூச்சில்‌ முலைகள்‌ எழுந்தமைய அவனையே 
நோக்கிக்கொண்டிருந்தாள்‌. 


முதற்கரிச்சான்‌ குரலெழுப்புவதற்குள்‌ விழித்துக்கொண்டு 
அவன்‌ இதழ்களை முத்தமிட்டு எழுப்பி விடைகொண்டு 
அகல்வது அவள்‌ வழக்கம்‌. அன்று அவள்‌ வளஞ்சமெழுந்த 
விழிகளால்‌ அவனை நோக்கிக்கொண்டு 
அமர்ந்திருந்தாள்‌. கீழ்த்திசையில்‌ முதல்புள்‌ காலை 
என்றது. முகில்குவையின்‌ நுனிகளில்‌ செம்மை படரத்‌ 
தொடங்கியது. அவள்‌ புறங்கைகளில்‌ நரம்புகள்‌ 
புடைத்தெழுந்தன. கண்களுக்குக்‌ கீழே 
தோல்வளையங்கள்‌ கருகியிறங்கின. முகவாயில்‌ ஆழ்ந்த 
வாய்வரிகள்‌ விரிசல்போல்‌ ஓடின. நெற்றியில்‌ கோடுகள்‌ 
படிந்தன. 


அவனை முத்தமிட்டு “எழுக!” என அவள்‌ சொன்னபோது 
அவள்‌ வலிகையென்றாகிவிட்டிருந்தாள்‌. அவன்‌ 
விழித்து கையூன்றி எழுந்து அவளை நோக்கி “யார்‌ நீ?” 
என்று கூவினான்‌. “நான்‌ மூத்தவளாகிய வலிகை. 
சந்தியையின்‌ மறுமுகம்‌” என்றாள்‌. “இல்லை, நீ எவரோ. 
நான்‌ உன்னை அறியேன்‌” என்று அவன்‌ கூவியபடி 
எழுந்தான்‌. அவள்‌ அவன்‌ ஆடைபற்றி நிறுத்தி “நீ 
என்னை அறிவாய்‌” என்றாள்‌. அவள்‌ விழிகளில்‌ எரிந்த 
விழைவைக்‌ கண்டதுமே அவன்‌ அறிந்துகொண்டான்‌. 
“ஆம்‌” என்றான்‌. அவனிலும்‌ அவ்விழைவு 


பற்றிக்கொண்டது. 


அவளுடன்‌ அவன்‌ காமத்திலாடினான்‌. எரி எரியை ஏற்று 
எழுவதுபோன்ற காமம்‌. கீழே சித்ரகூடமெனும்‌ காடு 
புள்ளொலியும்‌ சுனைகளிள்‌ மணியொளியும்‌ என 
நிழல்கரைந்து விடிந்துகொண்டிருந்தது. காதலில்‌ 
கொண்டிருந்த எல்லா நுண்மைகளையும்‌ 
அழகுகளையும்‌ அவன்‌ துறந்தான்‌. இன்சொற்களும்‌ 
நெகிழுணர்வுகளும்‌ அகன்றன. வன்விழைவே 
இயல்பென்றான விலங்கென மாறினான்‌. கூடி முயங்கி 
மூச்சிரைக்க திளைத்த பொழுதில்‌ அவள்‌ வாயிலிட்டு 
அளித்த வெற்றிலைச்சாற்றை தன்‌ வாயில்‌ வாங்கி 
மென்று திரும்பி நீட்டி நிலத்துமிழ்ந்தான்‌. 

கெளசிக குலத்தில்‌ பிறந்தவரும்‌ விசுவாமித்திர 
மாமுனிவரின்‌ கொடிவழி வந்தவருமாகிய காலவ 
முனிவர்‌ கின்னரநாட்டின்‌ மேல்விளிம்பில்‌ அமைந்த 
சித்ரகூடம்‌ என்னும்‌ பசுங்காட்டின்‌ நடுவே குடில்‌ 
அமைத்து தன்‌ பதினெட்டு மாணவர்களுடன்‌ தவமியற்றி 
வந்தார்‌. ஆறாக்கடுஞ்சினம்‌ கொண்ட முதல்முனிவரின்‌ 
அவ்வியல்பையே தானும்‌ கொண்டவர்‌ என்று அவர்‌ 
அறியப்பட்டிருந்தார்‌. 


ஆவணி மாதக்‌ காலை ஒன்றில்‌ காலவர்‌ தன்‌ முதல்‌ 
மாணவர்‌ மூவருடன்‌ அக்காட்டின்‌ நடுவே ஓடும்‌ 
சித்ரவாகினி என்னும்‌ ஆற்றின்‌ கரைக்கு 
கதிர்வணக்கத்திற்காக சென்றார்‌. நீராடி, சடைமுடிக்‌ 
கற்றைகளை தோளில்‌ பரப்பி, கிழக்கு நோக்கி 
இடைவரை நீரில்‌ நின்று, எழுசுடர்‌ கொண்டிருந்த 
செம்மையை தன்‌ முகத்தில்‌ வாங்கி, சூரியனை வழுத்தும்‌ 
வேதச்சொல்லை ஓதி, நீரள்ளி கதிருக்கு நீட்டிகை 
மலர்ந்தபோது அதில்‌ உமிழப்பட்ட வெற்றிலைச்சாறு 
வந்து விழுந்தது. 


பறவை எச்சம்‌ போலும்‌ என்று எண்ணி அதை நோக்கிய 
காலவர்‌ அறிந்து அருவருத்து கையை உதறி அதை நீரில்‌ 
விட்டார்‌. கைகளை மும்முறை கழுவியபடி தலை 
நிமிர்ந்து வானைப்‌ பார்த்தபோது கடந்து சென்ற முகில்‌ 
ஒன்றின்‌ மேல்‌ அரைமயக்கில்‌ படுத்திருந்த கந்தர்வனின்‌ 
கழலணிந்த காலை கண்டார்‌. அப்பால்‌ அக்காலுடன்‌ 
பிணைந்ததென கந்தர்வப்‌ பெண்ணொருத்தியின்‌ கால்‌ 
தெரிந்தது. 

பதர்‌ பவள்‌ “5 என்று அக்கணமே உணர்ந்த காலவர்‌ 
குனிந்து நீரில்‌ ஒரு பிடி அள்ளி வான்‌ நோக்கி நீட்டி “நீ 
எவராயினும்‌ ஆகுக! என்‌ தவத்தூய்மை மேல்‌ உமிழ்ந்த 
உன்னை இன்று நாற்பத்தொரு நாள்‌ நிறைவுறுவதற்கு 
முன்‌ எரித்தழிப்பேன்‌. உன்‌ பிடி சாம்பலை அள்ளி நீறென 
உடலணிந்து இங்கு மீண்டு என்‌ தவம்‌ தொடர்வேன்‌. 
ஆணை! ஆணை! ஆணை!” என்றார்‌. அவருடைய 
மூன்று மாணவரும்‌ குனிந்து நிலம்‌ தொட்டு “புவி 
சான்றாகுக! நிலை சான்றாகுக! வேர்‌ சான்றாகுக!” 
என்றனர்‌. 


சினம்‌ எரிந்த உடலுடன்‌ காலவர்‌ சென்ற வழியெல்லாம்‌ 
தளிரிலைகள்‌ கருகின. புட்கூட்டம்‌ அஞ்சிக்‌ கூவி 
வானிலெழுந்தது. தன்‌ குடில்‌ மீண்ட காலவர்‌ 
தனியறைக்குள்‌ சென்று புலித்தோல்‌ விரித்து அதன்‌ மேல்‌ 
அமர்ந்து விழிமூடி ஊழ்கத்தில்‌ ஆழ்ந்தார்‌. அவர்‌ 
அறைக்கு வெளியே மாணவர்கள்‌ கைகூப்பி காத்து 
நின்றனர்‌. ஊழ்கத்தில்‌ தன்‌ இதழ்களை ஒவ்வொன்றாக 
விரித்து மூதாதையர்‌ அளித்த முதற்சொல்லை மீட்டார்‌. 
அதன்‌ சரடு வழியாகச்‌ சென்று அங்கு அடைந்து 
உச்சிநின்று கூவினார்‌. “என்‌ தவத்தை இழிவு செய்தவன்‌ 
எவன்‌? தெய்வங்களே இங்கெழுந்து அவனை 
காட்டுங்கள்‌!” 


தன்னுள்‌ எஞ்சிய இறுதி வேதச்சொல்லெடுத்து 
ணையிட்டார்‌. “இங்கு எழுக என்‌ கையின்‌ 
அவிகொண்ட எரி!” அவர்முன்‌ அகல்‌ சுடரிலிருந்து 
எழுந்து திரைச்சீலையை பற்றிக்கொண்டு நின்றெழுந்த 
அனலவன்‌ “முனிவரே, அவன்‌ பெயர்‌ சித்ரசேனன்‌. 
விண்ணில்‌ தன்‌ துணைவியுடன்‌ 
காதல்கொண்டிருக்கையில்‌ நிலைமறந்தான்‌” என்றான்‌. 
காலவர்‌ சீற்றத்துடன்‌ “எப்போதும்‌ நிலைமாறாதவனே 
விண்ணூரும்‌ தகுதிகொண்டவன்‌. அவன்‌ கால்கீழே 
வேதச்சொல்‌ ஓதும்‌ முனிவர்‌ வாழ்வதை அவன்‌ 
அறிந்திருக்கவேண்டும்‌” என்றார்‌. 


அனலோன்‌ “ஆம்‌, ஆனால்‌ காதலென்பது கட்டற்றது 
அல்லவா?” என்றான்‌. “காலவரே, இக்காடு விண்ணில்‌ 
அவன்‌ கொண்ட காதலின்‌ பொருட்டு மண்ணில்‌ 
அவனால்‌ உருவாக்கப்பட்டது. ஆயிரமாண்டுகாலம்‌ தன்‌ 
யாழை மீட்டி அதன்‌ சுதியின்‌ அலைகளிலிருந்து 
இப்பசுமரப்‌ பெருவெளியை அவன்‌ படைத்தான்‌. இங்கு 
மரங்களை சமைத்து, சுனைகளையும்‌ குளிர்ந்த 


பாறைகளையும்‌ உருவாக்கினான்‌. விழிமின்னும்‌ 
மான்களும்‌ தோகை விரிக்கும்‌ மயில்களும்‌ பாடும்‌ 
குயில்களும்‌ அவனால்‌ உருவாக்கப்பட்டதே. இங்கு 
ஆண்டு முழுக்க வெண்குடையென நின்று கனிந்து மழை 
பெய்து கொண்டிருக்கும்‌ முகில்‌ அவன்‌ இல்லம்‌. தன்‌ 
நூற்றியெட்டு தேவியருடன்‌ அவன்‌ இங்கு வசிக்கிறான்‌. 
வெல்லற்கரியவன்‌. விண்‌ துளிகளுக்கு நிகரான அம்பு 
பெய்யும்‌ ஆற்றல்‌ கொண்டவன்‌.” 


காலவர்‌ சினம்‌ மேலும்‌ கொழுந்துவிட கூவினார்‌ “என்‌ 
சொல்‌ மாறாது. இவன்‌ செயலால்‌ என்‌ தவம்‌ கொண்ட 
இழிவு இவன்‌ அழியாமல்‌ அணையாது. அவனை நான்‌ 
வென்றாக வேண்டும்‌.” எரியன்‌ “முனிவரே! அவனுடைய 
காட்டில்‌ குடியேறியிருப்பது தாங்கள்தான்‌. தன்‌ 
இன்பத்தை பெருக்கிக்கொள்ளும்‌ பொருட்டு குயிலுக்கு 
காகத்தையும்‌ மயிலுக்குக்‌ கோழியையும்‌ மானுக்குப்‌ 
புலியையும்‌ குளிரோடைக்குக்‌ காட்டெரியையும்‌ அவனே 
உருவாக்கினான்‌. தன்‌ காமத்திற்கு மாற்றாக இங்கு 
உங்களை அவன்‌ குடியேற்றினான்‌. முற்றும்‌ துறந்து தவம்‌ 
செய்யும்‌ பொருட்டு வெற்றுடலுடன்‌ நீங்கள்‌ இக்காட்டின்‌ 
எல்லைக்கு வந்தபோது இவ்வழியே என்று கூவும்‌ 
வழிகாட்டிப்‌ பறவையாக உங்கள்‌ முன்‌ தோன்றி இங்கு 
அழைத்துவந்தவன்‌ அவன்தான்‌” என்றான்‌. 


“இக்காடல்ல நான்‌ குடியிருக்கும்‌ இடம்‌. என்‌ உள்ளத்தில்‌ 
எழுந்த வேதச்சொல்‌ விளையும்‌ வெளியில்‌ 
அமர்ந்திருக்கிறேன்‌. பிறிதொன்றும்‌ எனக்கொரு 
பொருட்டல்ல” என்று காலவர்‌ சொன்னார்‌. 
“பொறுத்தருள்க, முனிவரே! அவனை இங்கு அழைத்து 
வருகிறேன்‌. உங்கள்‌ வேள்விக்காவலன்‌ என்று 
நின்றிருப்பான்‌. உங்கள்‌ தாள்‌ பணிந்து பிழை 
பொறுக்குமாறு அவன்‌ கோருவான்‌” என்றான்‌ 
அனலோன்‌. “இல்லை, நான்‌ விழைவது அவன்‌ எரிநீறு 
மட்டுமே” என்று காலவர்‌ சொன்னார்‌. 


“ஆம்‌, அவன்‌ அறியாமல்‌ இப்பிழை 
ஆற்றப்பட்டிருக்கலாம்‌. ஆனால்‌ அவன்‌ உமிழ்ந்த மிச்சில்‌ 
என்‌ மீதல்ல, நான்‌ கொண்ட தவம்‌ மீது மட்டுமல்ல, 
எந்தையின்‌ மீதும்கூட. என்‌ முதுமூதாதை விசுவாமித்திரர்‌ 
மீது விழுந்த வாய்நீர்‌ அது. அனலோனே, மானுடர்க்கரிய 
அருந்தவம்‌ இயற்றி படைப்பவனுக்கு நிகரென பேருரு 
கொண்டபோதும்‌ அந்தணர்‌ அல்ல என்பதனால்‌ ஆயிரம்‌ 
அவைகளில்‌ இழிவுபட்டவர்‌ என்‌ மூதாதை 
விசுவாமித்திரர்‌. இன்றும்‌ அவ்விழிவின்‌ ஒரு துளி சூடியே 
நானும்‌ என்‌ குலத்தோரும்‌ இம்மண்ணில்‌ வாழ்கிறோம்‌.” 


“என்‌ கையில்‌ விழுந்த அவ்வெச்சில்‌ இங்கு நாளை 
வேதியரால்‌ இளிவரலாக விரியுமென்பதை நான்‌ 
அறிவேன்‌. அது சூதர்‌ சொல்லில்‌ எப்படி வளரும்‌ என்றும்‌ 
நானறிவேன்‌. அவனைப்‌ பொசுக்கிய சாம்பல்‌ ஒன்றே 
அதற்குரிய மறுமொழியாகும்‌. கெளசிககுலத்தின்‌ 
தவத்திற்குச்‌ சான்றென அது நின்றிருக்கட்டும்‌ 
கதைகளில்‌” என்று காலவர்‌ சொன்னார்‌. “இனி 
சொல்லாடவேண்டியதில்லை. நீ செல்லலாம்‌” என்றார்‌. 


அனலோன்‌ “அவ்வண்ணமெனில்‌ உங்கள்‌ 
சொல்வல்லமையால்‌ அவனுடன்‌ போர்புரிக! முனிவரே, 
மண்ணில்‌ எவரும்‌ அவனை வெல்ல முடியாதென்று 
அறிவீர்‌” என்றான்‌. காலவர்‌ “விண்ணில்‌ ஒருவன்‌ 
அவனை வெல்ல முடியுமென்றால்‌ மண்ணிலும்‌ ஒருவன்‌ 
அவனை வெல்ல முடியும்‌. யாரெனக்‌ காண்கிறேன்‌” 
என்று சூளுரைத்தார்‌. “அவன்‌ படைக்கருவி யாழில்‌ 
அவன்‌ இசைக்கும்‌ இசை. வில்‌ செல்லாத தொலைவுக்கு 
சொல்‌ எட்டா சேய்மைக்கு செல்லும்‌ ஆற்றல்‌ கொண்டது 
இசை... அவனை வெல்லமுடியாது” என்றபடி அனலவன்‌ 
அணைந்து கரியென எஞ்சினான்‌. 


அன்றாட அறச்செயல்களை நிறுத்தி, நீரன்றி 
உணவுகொள்ளாது அவ்வறைக்குள்‌ அமர்ந்து தன்னுள்‌ 
நிறைந்து புடவிப்பேரோவியத்தை விரித்து விரித்து 
பறந்து புள்‌ என தேடி ஏழுநாட்கள்‌ அமர்ந்திருந்த காலவர்‌ 
இளைய யாதவரை கண்டடைந்தார்‌. அவரை 
முழுவடிவில்‌ கண்டதுமே வானிலிருந்து அறுந்து 
மண்ணறைந்து விழுந்தவர்போல்‌ அதிர்ந்து அலறினார்‌. 
விழிதிறந்து உவகையுடன்‌ “ஆம்‌!” என்று கூவியபடி 
எழுந்தோடி கதவைத்‌ திறந்து வெளிவந்தார்‌. தன்‌ 
மாணவர்களிடம்‌ “அவனே... ஆம்‌, அவனே!” என்று 
கூச்சலிட்டார்‌. 


அவர்கள்‌ அவரை சூழ்ந்துகொண்டனர்‌. “அவனே 
வெல்வான்‌. அவனை வெல்லல்‌ மூன்று இறைவருக்கும்‌ 
அரிது” என்று காலவர்‌ கொந்தளித்தார்‌. “இப்புவியில்‌ 
விண்ணின்‌ துளியென வந்துதிர்ந்தவன்‌. மண்ணையும்‌ 
முழுதும்‌ வெல்லும்‌ பேராற்றல்‌ கொண்டவன்‌. அவனே 
அக்கந்தர்வனையும்‌ வெல்ல முடியும்‌” என்றார்‌. முதல்‌ 
மாணவனாகிய சலஃபன்‌ “அவர்‌ யாதவ அரசரல்லவா?” 
என்றான்‌. “அவன்‌ யாரென நான்‌ அறிவேன்‌. அவனால்‌ 
என்ன இயலுமென அவனும்‌ அறிவான்‌. கிளம்புங்கள்‌” 
என்று சொல்லி காலவர்‌ அங்கிருந்து புறப்பட்டார்‌. 

இளைய யாதவரைப்‌ பார்ப்பதற்காக தன்‌ பன்னிரு 
மாணவர்களுடன்‌ காலவர்‌ காட்டிலிருந்து கிளம்பினார்‌. 
உசிநாரத்தைக்‌ கடந்து திரிகர்த்தத்துக்குள்‌ நுழைந்து 
வாரணவதம்‌ சென்று ஏழு சிந்துப்பெருக்குகளைத்‌ 
தாண்டி யாதவ நிலத்திற்குள்‌ நுழைந்தார்‌. சப்தஃபலம்‌ 
என்னும்‌ யாதவச்‌ சிற்றூரில்‌ இளைய யாதவர்‌ 
தங்கியிருப்பதை அறிந்து அங்கு சென்றார்‌. 


செல்லும்‌ வழியிலேயே இளைய யாதவரைப்‌ பற்றிய 
செய்திகளை கேட்டறிந்தார்‌. தமையனுடன்‌ கொண்ட 
பூசலாலும்‌ யாதவ குடிப்போர்கள்‌ அளித்த கசப்பாலும்‌ 
உளம்‌ நைந்த இளைய யாதவர்‌ அங்கு கராளசிவத்தை 
பூசனை செய்து தனிமையில்‌ வாழ்வதாகவும்‌ எவரையும்‌ 
சந்திப்பதில்லை என்றும்‌ வழிப்போக்கனாக சந்தித்த 
சூதன்‌ சொன்னான்‌. 


சப்தஃபலத்தின்‌ வாயிலில்‌ அவரைத்‌ தடுத்த 
காவலர்தலைவன்‌ சதமன்‌ “எவரும்‌ தன்னை சந்திக்க 
வேண்டியதில்லை என்று இளைய யாதவரின்‌ ஆணை, 
முனிவரே” என்றான்‌. காலவர்‌ தன்னை அவ்வாறு ஒரு 
காவலன்‌ தடுப்பான்‌ என்று எதிர்பார்க்கவில்லை. 
அவருடைய முதல்மாணவன்‌ சலஃபன்‌ முன்னால்‌ 
சென்று “கெளசிககுலத்து காலவ முனிவரை 
அறிந்துகொள்க! யாதவ அரசருக்கு 
அருள்புரியும்பொருட்டு இங்கு வந்துள்ளார்‌” என்றான்‌. 
“எவராயினும்‌ உள்ளே செல்ல ஒப்புதலில்லை” என்று 
சதமன்‌ சொன்னான்‌. “நீங்கள்‌ தேடிவந்த இளைய யாதவர்‌ 
உள்ளே இல்லை என்று மட்டும்‌ அறிக!” 


“நான்‌ சந்திப்பதற்கு பிறிதொருவரும்‌ இல்லை. 
அதன்பொருட்டே வந்தேன்‌, சந்தித்த பின்பே மீள்வேன்‌” 
என்றார்‌ காலவர்‌. சதமன்‌ “எனக்களிக்கப்பட்ட 
ஆணைகளை நான்‌ மீறலாகாது, முனிவரே. என்மீது 
நீங்கள்‌ முனிந்தாலும்‌ நன்றே” என்றான்‌. “சிறிதோ 
பெரிதோ தவமே என்‌ வழி” என புன்னகையுடன்‌ சொன்ன 
காலவர்‌ அக்காவல்‌ நிலைக்கு வெளியே முற்றத்தில்‌ தன்‌ 
மாணவர்களுடன்‌ அமர்ந்தார்‌. “இதனால்‌ பயனில்லை, 
முனிவரே” என்றான்‌ சதமன்‌. “தவத்திற்கு 
கொடுந்தெய்வங்களும்‌ இரங்கியாகவேண்டும்‌” என்றார்‌ 


காலவர்‌. 


முதிய காவலரான கலிகர்‌ வந்து பணிந்து “புரிந்து 
கொள்ளுங்கள்‌, முனிவரே. தமையனுடன்‌ கொண்ட 
உளப்பிரிவால்‌ நிலையழிந்திருக்கிறார்‌ அரசர்‌. இங்கு 
முழுத்‌ தனிமையில்‌ புற்றுசூழ்ந்த தவநெறியர்போல்‌ 
அமர்ந்திருக்கிறார்‌. அமைச்சரோ சுற்றமோ அவரை 
அணுகுவதில்லை. தேவியருக்கும்‌ அவரைப்‌ பார்க்க 
ஒப்புதல்‌ அளிக்கப்படவில்லை. இங்கிருப்பவர்‌ காலமுகம்‌ 
கொண்ட கடுஞ்சைவரைப்போல இங்குள 
அனைத்திற்கும்‌ புறம்‌ காட்டியவர்‌” என்றார்‌. 


“எவ்வுருக்கொண்டாலும்‌ இப்புவியில்‌ எனக்கென 
இருப்பவன்‌ அவன்‌ ஒருவனே” என்றார்‌ காலவர்‌. 
கண்களை மூடி மடியில்‌ கைவைத்து அமர்ந்தார்‌. நீரும்‌ 
உணவுமின்றி மூன்று நாட்கள்‌ அக்காவல்‌ முற்றத்தில்‌ 
அவரும்‌ மாணவர்களும்‌ காத்திருந்தனர்‌. அஞ்சியும்‌ 
பதறியும்‌ சப்தஃபலத்தின்‌ யாதவர்‌ அவர்களை வந்து 
பார்த்துச்சென்றனர்‌. “அரசரிடம்‌ சென்று சொல்வதா?” 
என்றான்‌ சதமன்‌. “அவருக்கு இன்று செவிகளே இல்லை” 
என்றார்‌ கலிகர்‌. “தவத்தோர்‌ முனிந்து சொல்லேவினால்‌ 
இச்சிற்றூர்‌ அழியும்‌. அவர்‌ எரிசினத்துக்குப்‌ புகழ்பெற்ற 
விஸ்வாமித்திரரின்‌ சொல்மைந்தர்‌” என்றான்‌ சதமன்‌. 
“அவர்‌ தன்‌ தவத்தால்‌ அரசரை அவர்‌ வாழும்‌ 
இருளுக்குள்‌ இருந்து எழுப்பினால்‌ அது நன்றே” என்றார்‌ 
கவிகர்‌. 


மூன்றாவது நாள்‌ காலையிருளுக்குள்‌ இலைகள்‌ சூடிய 
பனித்துளிகள்‌ உதிரும்‌ ஒலி மட்டும்‌ 
எழுந்துகொண்டிருந்த வேளையில்‌ நுண்‌அழைப்பு 
ஒன்றால்‌ இழுத்துவரப்பட்டவர்‌ போல திறந்து கிடந்த 
கோட்டைக்கதவு வழியாக நகருக்குள்‌ இருந்து கரிய 
உடலுடன்‌ தளர்ந்த நடையுடன்‌ இளைய யாதவர்‌ 
வெளியே வந்தார்‌. முன்னரே கண்டிராதபோதும்‌ 
தொலைவிலேயே அவர்‌ யாரென உணர்ந்து காலவர்‌ 
எழுந்து கைகூப்பினார்‌. அதன்பின்னரே அவரைக்‌ கண்ட 
காவலர்‌ காலைத்துயில்‌ கலைந்து எழுந்து நின்று 
தலைவணங்கினர்‌. 


எலும்புகள்‌ புடைத்து கரியும்‌ அழுக்கும்‌ படிந்த 
தோலுக்குள்‌ அசைந்தன. தேம்பிய தோள்களில்‌ பரவிய 
குழலில்‌ சருகுப்பொடியும்‌ புழுதியும்‌ படிந்திருந்தன. 
ஒட்டடைபோன்ற தாடி முகத்தை மூடியிருந்தது. தளர்ந்து 
நனைந்த இமைகளுக்குள்‌ கண்கள்‌ நிலம்‌ நோக்கி 
சரிந்திருந்தன. அவரை அங்கே எதிர்பார்க்கவில்லை 


என்பது தெரிந்தது. காலவர்‌ “யாதவர்க்கரசே, நீ எவரென 
உணர்ந்தபின்னரே வந்தேன்‌” என்றார்‌. 


“இங்கு நான்‌ அரசு துறந்து அமைகிறேன்‌. யாதவ 
மன்னனாக தங்களுக்கு நான்‌ அளிக்கும்‌ எதுவும்‌ இல்லை. 
துவாரகையை ஆள்பவள்‌ யாதவப்‌ பேரரசி சத்யபாமை” 
என்றார்‌ இளைய யாதவர்‌. அவர்‌ திரும்பிச்‌ செல்லும்படி 
கைகாட்டிவிட்டு திரும்பினார்‌. காலவர்‌ “நான்‌ பார்க்க 
விழைந்தது யாதவனை அல்ல” என்றார்‌. இருவரும்‌ 
ஒருகணம்‌ ஒருவரை ஒருவர்‌ நோக்கிக்‌ கொண்டனர்‌. 
அவர்‌ நெஞ்சு திடுக்கிட்டது. “நான்‌ காண விழைந்தது 
பெருங்காலத்‌ தோற்றம்‌ கொண்டெழும்‌ விராடனையே” 
என்று அவர்‌ சொன்னார்‌. “உம்‌” என இளைய யாதவர்‌ 
உறுமினார்‌. 


பந்த ஒளியில்‌ அவர்‌ நிழல்‌ நீண்டு விழுந்து கிடப்பதை 
அப்போதுதான்‌ காலவர்‌ கண்டார்‌. அவர்‌ விழிகள்‌ 
விரிந்தன. திரும்பி அவர்‌ முகத்தை நோக்கி கைகூப்பி 
“எனக்கு அருள்க, இருளே! என்‌ பழி நீக்குக, பேராற்றலே!” 
என்றார்‌. அவர்‌ விழிகள்‌ மெல்ல காலவரை 
ஏற்றுக்கொண்டன. “உம்‌” என மீண்டும்‌ உறுமியபடி அவர்‌ 
தலையை அசைத்தார்‌. “சொல்க!” என்றார்‌. அவரை 
அஞ்சி காலவரின்‌ மாணவர்கள்‌ விலகி நின்றனர்‌. எழுந்த 
காற்றில்‌ பந்தச்சுடர்‌ ஒன்று நீண்டுபறக்க எதிர்த்திசையில்‌ 
எழுந்த பெருநிழலைக்‌ கண்டு ஒருவன்‌ அஞ்சி “ஆ!” 
என்றான்‌. 


காலவர்‌ “என்‌ மூதாதையின்‌ பெயர்‌ கொண்ட இழிவை நீ 
அறிந்திருப்பாய்‌. ஷத்ரியக்குருதி என்று இன்றும்‌ 
வேதச்சொல்லவைகளில்‌ நாங்கள்‌ இரண்டாம்‌ நிரையில்‌ 
அமரவைக்கப்படுகிறோம்‌. அச்சொல்லை வளர்க்கும்‌ 
செயலொன்று நிகழ்ந்தது. அப்பழியை தீர்க்க 
வேண்டுமென்று கோருகிறேன்‌” என்றார்‌. அவர்‌ “உம்‌” என 
முனகினார்‌. நிகழ்ந்ததை காலவர்‌ சொன்னார்‌. “அவன்‌ 
செய்தது ஏனென்று நானறியேன்‌. என்‌ குலக்குறையின்‌ 
பொருட்டே நான்‌ இழிவு படுத்தப்பட்டேன்‌ என்று 
உணர்கிறேன்‌.” 


கருகிய இதழ்கள்‌ பல்காட்டி விரிய இளைய யாதவர்‌ 
புன்னகைத்தார்‌. “நான்‌ அறிவேன்‌” என்றார்‌. காலவர்‌ 
“எப்படி?” என்றார்‌. “நான்‌ அதை நிகழ்த்தினேன்‌” என்று 
அவர்‌ சொன்னார்‌. அவர்‌ உதடு அசையவில்லை என்று 
அவர்‌ விழிமயங்கியது. அவர்‌ பின்னமர்ந்து பிறிதொருவர்‌ 
பேசியதுபோலத்‌ தோன்றியது. “என்‌ இரு கைகளையும்‌ 
விரித்து சூரியனுக்கு நான்‌ அளித்த நீர்மேல்‌ காறி 


உமிழ்ந்தான்‌ அவன்‌. அவனைக்‌ கொன்று எரித்து 
அச்சாம்பலைச்‌ சூடாது இனி நான்‌ தவம்‌ 
இயற்றுவதில்லை என்று உறுதி கொண்டேன்‌.” 


“இளையோனே, முனிவரின்‌ தவம்‌ பேணுதல்‌ அரசரின்‌ 
கடமை என்று நீ அறிந்திருப்பாய்‌. என்‌ தவக்காவலனாக 
உன்னைத்‌ தெரிவு செய்தேன்‌” என்றார்‌ காலவர்‌. “ஆம்‌” 
என்று அவர்‌ நீள்மூச்சுடன்‌ சொன்னார்‌. அவர்‌ விழிகளை 
நோக்குவதையே தவிர்த்தார்‌. உடலெங்கும்‌ பிறிதொன்று 
நின்று தவிப்பதுபோல்‌ ஒரு அசைவு ஓட 
எழுந்துகொண்டார்‌. “உன்‌ சொல்‌ தேடுகிறேன்‌, யாதவனே” 
என்றார்‌ காலவர்‌. “அவனை எரித்தழிப்பேன்‌. உங்களுக்கு 
நீறளிப்பேன்‌” என்று அவருக்குப்‌ பின்னாலென ஒரு 
குரலெழுந்தது. 


இளைய யாதவர்‌ திகைத்தவர்‌ போல காலவரை நோக்கி 
“என்ன?” என்றார்‌. “அவனை எரித்தழிப்பதாக 
சொல்லளித்தாய்‌” என்றார்‌ காலவர்‌. விழிகள்‌ சற்று 
சுருங்க தலை நடுநடுங்க கூர்ந்து நோக்கிய இளைய 
யாதவர்‌ “அவன்‌ யார்‌?” என்றார்‌. வியப்புடன்‌ ஒருகணம்‌ 
எண்ணி பின்‌ எழுந்து காலவர்‌ “சித்ரசேனன்‌ என்று பெயர்‌ 
கொண்ட கந்தர்வன்‌. விண்முகிலில்‌ வாழ்பவன்‌. அங்கு 
தன்‌ இரு தேவியருடன்‌ குலாவி அமைந்து 
விழித்தெழுந்தபோது என்‌ மேல்‌ எச்சில்‌ உமிழ்ந்தான்‌” 
என்று புதியவனிடம்‌ என மீண்டும்‌ சொன்னார்‌. 


“நன்று” என்றார்‌ இளைய யாதவர்‌. அவர்‌ விழிகள்‌ 
நிலையற்று உருண்டு கொண்டிருந்தன. விரல்கள்‌ 
அறியாத எதையோ தொட்டுத்தொட்டு மீட்டுவன போல்‌ 
அசைந்து கொண்டிருந்தன. “தங்கள்‌ ஆணையை 
சென்னி சூடுகிறேன்‌. அவனைக்‌ கொன்று அனலூட்டும்‌ 
பொறுப்பை நான்‌ ஏற்கிறேன்‌. இது என்‌ வஞ்சினம்‌” 
என்றார்‌. காலவர்‌ அங்கிருந்து கிளம்பிச்‌ 
சென்றுவிடவேண்டுமென்னும்‌ உணர்வையே 
அடைந்தார்‌. “உன்‌ சொற்களை நிலம்‌ சான்றாக்கி 
ஏற்கிறேன்‌” என்றார்‌. 


அவர்‌ திரும்பிச்செல்லும்போது காலவர்‌ ஓர்‌ அடி 
முன்னால்‌ வைத்து “இன்று பதினேழாவது நாள்‌. 
நாற்பத்தொரு நாள்‌ முடிவில்‌ அவனை எரித்த சாம்பலை 
என்‌ உடல்‌ அணியவேண்டும்‌. இல்லையேல்‌ நான்‌ 
எரிபுகுந்து மறைவேன்‌” என்றார்‌. இளைய யாதவர்‌ 
திரும்பாமல்‌ ”அது என்‌ வஞ்சினமும்‌ கூட” என்றார்‌. 
தலைவணங்கி “என்‌ குரு மரபும்‌ சொல்‌ மரபும்‌ உனக்குத்‌ 
துணை நிற்கும்‌, யாதவனே. ஆம்‌, அவ்வாறே ஆகுக!” 


என்றார்‌ காலவர்‌. 


தலைவணங்கி அவ்வாழ்த்தை ஏற்காது, திரும்பி ஒரு 
சொல்லும்‌ பேசாது அவர்‌ திரும்பிச்‌ சென்றார்‌. அருகே 
நின்றிருந்த முதல்‌ மாணவன்‌ சலஃபன்‌ “அவரால்‌ வெல்ல 
முடியுமா?” என்றான்‌. “அவனால்‌ மட்டுமே வெல்ல 
முடியும்‌” என்றார்‌ காலவர்‌. “அசிரியரே, தாங்கள்‌ 
சொன்னதை அவர்‌ சரியாகக்‌ கேட்கவில்லை என்றே 
நினைக்கிறேன்‌. தன்னுள்‌ உழலும்‌ ஒன்றுக்குள்‌ சிக்கி 
உழன்று கொண்டிருந்தவர்‌ தாங்கள்‌ சொல்லி 
முடிப்பதற்குள்ளேயே சொல்லளித்து எழுந்துவிட்டார்‌” 
என்று சலஃபன்‌ தயங்கியபடி சொன்னான்‌. 


“ஆம்‌, தான்‌ அளித்த வாக்கு என்ன என்று இன்னும்‌ 
அவன்‌ அறிந்திருக்கவில்லை. வாக்களித்தது அவனல்ல” 
என்றார்‌ காலவர்‌. “சித்ரசேனன்‌ எவர்‌ என்று அறிந்த 
பின்னரே அவன்‌ முழுதுணர்வான்‌. ஆனால்‌ அவன்‌ 
சொல்‌ நின்றிருக்கும்‌.” புன்னகையுடன்‌ சலஃபனின்‌ 
தோளில்‌ கை வைத்து “ஒருவேளை அதுவும்‌ நன்றென்றே 

கலாம்‌. இன்று அவன்‌ இருக்கும்‌ செயலற்ற 

லையிலிருந்து மீள்வதற்கு இப்போர்‌ ஒரு வழியாக 
ஆகக்‌ கூடும்‌. யாரறிவார்‌? இவையனைத்தும்‌ அதன்‌ 
பொருட்டே என்றிருக்கவும்கூடும்‌. செயலும்‌ விளைவும்‌ 
மறுசெயலும்‌ என பின்னிச்‌ செல்லும்‌ இப்பெரு வலையில்‌ 
ஒரு கண்ணியை உணர அனைத்தையும்‌ உணர்ந்ததாக 
வேண்டும்‌ என்பர்‌” என்றார்‌. 


அன்றே தன்‌ மாணவர்களுடன்‌ சித்ரகூடத்திற்கு 
திரும்பிச்சென்றார்‌ காலவர்‌. தன்‌ முன்‌ அனலவனை 
எழுப்பி “இங்கு திகழ்க, எரியே! என்‌ வஞ்சினம்‌ 
நிறைவேற்றும்‌ மானுடனை கண்டுகொண்டேன்‌. 
துவாரகையின்‌ இளையோன்‌ சொல்பெற்று 
மீண்டுள்ளேன்‌. என்‌ குடிமேல்‌ விழுந்த எச்சிலின்‌ 
பொருட்டு விண்ணாளும்‌ கந்தர்வனை எரித்தேன்‌. 
அச்சாம்பலைச்‌ சூடி எழுந்தேன்‌. இனி 
வேள்விக்களங்களில்‌ எல்லாம்‌ இந்நிகழ்வுக்கு நீயே 
சான்று” என்றார்‌. 


“ஒருவேளை என்‌ சொல்‌ திகழவில்லை என்றால்‌ 
வெஞ்சாம்பலாக ஆகி மறைபவன்‌ நான்‌. என்‌ 
ஊனுடலை உனக்கு அவியாக்குவேன்‌. எரிந்தெழுந்து என்‌ 
மூதாதையர்‌ வாழும்‌ உலகுக்கு என்னை கொண்டுசெல்க!” 
என்றபின்‌ புலித்தோலை விரித்து அதன்மேல்‌ மலரமர்வில்‌ 
உடல்‌ நிறுத்தி அமர்ந்து விழிமூடினார்‌. 

மாலைக்கதிர்‌ கடலில்‌ பெய்து அணைந்ததும்‌ தன்‌ 
மென்முகில்‌ சேக்கையில்‌ சித்ரசேனன்‌ துயிலெழுந்தான்‌. 
முன்னரே எழுந்த அவன்‌ தேவி சந்தியை பூத்த காட்டில்‌ 
பரவி மலர்மணத்தையும்‌ மகரந்தங்களையும்‌ 
அள்ளிக்கொண்டு வந்து அவனுக்குச்‌ சுற்றும்‌ பரப்பி 
அவன்‌ துயிலுக்குள்‌ இளம்‌ இனிய கனவுகளை 
எழுப்பியிருந்தாள்‌. புன்னகையுடன்‌ எழுந்து அமர்ந்து 
கைதூக்கி சோம்பல்முறித்தப்டி தோன்றி ஒளி கொள்ளத்‌ 
தொடங்கியிருந்த முழுநிலவைப்‌ பார்த்தான்‌. 


சந்தியை கந்தர்வநாளின்‌ புலரிவேள்விக்கென 
அனைத்தும்‌ அமைத்து காத்திருந்தாள்‌. பனித்துளி 
எடுத்து நீராடி, நிலவொளி தொட்ட வெண்முகில்‌ 
கீற்றொன்றை ஆடையாய்‌ புனைந்து வேள்விக்‌ 
குளத்தருகே வந்தமர்ந்தான்‌. தன்‌ அச்சங்களையும்‌ 
ஐயங்களையும்‌ வஞ்சங்களையும்‌ விறகென எரிகுளத்தில்‌ 
அடுக்கி விழைவை அதில்‌ நெய்யாக்கினான்‌. இரு 
கைகளின்‌ சுட்டுவிரல்‌ தொட்டு மின்கதிர்‌ எழுப்பி 
வேள்விக்குளத்தில்‌ அனலூட்ட முயன்றான்‌. 


பன்னிருமுறை முயன்றும்‌ அனலெழாமை கண்டு 
குழப்பத்துடன்‌ தன்‌ தேவியை நோக்கினான்‌. அவளுக்கும்‌ 
நிகழ்வதென்னவென்று புரியவில்லை. மீண்டும்‌ ஒரு 
முறை முயன்றதும்‌ அனலோன்‌ தன்னை தவிர்க்கிறான்‌ 
என்று புரிந்துகொண்டான்‌. தன்‌ நெஞ்சில்‌ கைவைத்து 
“என்னிலூறும்‌ இசையின்‌ முதல்‌ துளியை சான்றாக்கி 
ஆணையிடுகிறேன்‌. எழுக, அனலவனே!” என்றான்‌. 


அனல்‌ மூலையிலிருந்து எரியின்‌ குரல்‌ எழுந்தது. 
“என்னை பொறுத்தருள்க, கந்தர்வனே! இன்று உன்‌ 
வேள்விக்குளத்தில்‌ நான்‌ தோன்ற மாட்டேன்‌. 
ஏனென்றால்‌ இன்னும்‌ சில நாட்களுக்குள்‌ உன்னை 
எரித்தழிக்கும்‌ ஆணையை பெறப்போகிறேன்‌. 
இதுநாள்வரை உன்‌ வேள்விக்குளத்தில்‌ தோன்றி நீ 
அளித்த அவியும்‌ வேதச்சொல்லும்‌ பெற்று 
விண்ணவருக்கும்‌ திசை தெய்வங்களுக்கும்‌ அளித்தவன்‌ 
நான்‌. அந்த நன்றிக்கடன்‌ இதை உன்னிடம்‌ சொல்லச்‌ 
செய்கிறது. இனி உன்னிடம்‌ இருந்து அவி பெறுவது 
முறையல்ல.” 


“யார்‌? நீயா என்னை எரித்தழிப்பது? ஏன்‌?” என்றான்‌ 
சித்ரசேனன்‌. “நானல்ல. அணைகட்ட முடியாத ஆற்றல்‌ 
கொண்ட ஒருவன்‌ உன்னை ஏரித்தழிப்பதாக வஞ்சினம்‌ 


உரைத்திருக்கிறான்‌” என்றான்‌ கனலோன்‌. “யார்‌ அவர்‌? 
புடவியாளும்‌ மூவரா? தேவருக்குத்‌ தலைவரா? திசை 
நால்வரா?” என்றான்‌ கந்தர்வன்‌. “இல்லை, இவன்‌ 
மண்ணில்‌ வாழும்‌ ஓர்‌ அரசன்‌. துவாரகையின்‌ யாதவன்‌” 
என்றான்‌ அனலோணன்‌. 


திகைப்புடன்‌ “அவனுக்கேது அவ்வாற்றல்‌?” என்றான்‌ 
கந்தர்வன்‌. “மண்ணில்‌ வாழ்பவருக்கு ஆற்றல்‌ அளிப்பது 
வேதம்‌. நான்கு வேதங்களும்‌ கொண்ட மெய்ப்பொருளை 
ஒற்றைச்‌ சொல்லென ஆக்கி தன்‌ நாவில்‌ சூடியவன்‌ 
அவன்‌. அவன்‌ உன்னிடம்‌ போருக்கெழுந்தால்‌ நீ 
அரைக்கணமும்‌ எதிர்‌ நிற்க முடியாது என்றறிக!” 


“நான்‌ என்ன செய்ய வேண்டுமென்று அறியேன்‌. என்ன 
பிழை செய்தேன்‌?” என்றான்‌ சித்ரசேனன்‌. “நீ 
காமமயக்கில்‌ உமிழ்ந்த எச்சில்‌ காலைத்தவம்‌ செய்யக்‌ 
கைநீட்டிய காலவரின்‌ உள்ளங்கை குழியில்‌ விழுந்தது. 
அது தன்‌ குலத்தின்‌ மீதான எள்ளலே என்று அவர்‌ 
எண்ணிக்கொண்டார்‌. அவருடைய ஆறாச்சினமே 
இளைய யாதவனின்‌ வஞ்சினமாக மாறியது” என்றான்‌ 
அக்னி. “அது நான்‌ அறியாது செய்த பிழை. அன்று 
என்னுள்‌ கூடியதென்ன என்று நான்‌ இன்றும்‌ அறியேன்‌. 
தெரியாப்பேய்‌ ஒன்று என்‌ சேக்கையை வென்றது என்றே 
உணர்கிறேன்‌” என்று சித்ரசேனன்‌ சொன்னான்‌. 


“பேய்கள்‌ எழுவது உள்ளமெனும்‌ இருளுக்குள்‌ இருந்தே” 
என்று அனலோன்‌ சொன்னான்‌. “நான்‌ 
செய்யவேண்டியது என்ன?” என்று சித்ரசேனன்‌ கேட்டான்‌. 
“இனி நீ செய்வதற்கு ஒன்றுமில்லை என்றே எனக்குத்‌ 
தோன்றுகிறது. உரைத்த வஞ்சினங்கள்‌ அனைத்தையும்‌ 
நிறைவேற்றி முடித்த ஒருவனின்‌ சொல்‌ இது. அது 
உரைக்கப்பட்டபோதே அச்செயல்‌ முடிந்துவிட்டதென்று 
நான்‌ கொண்டேன்‌” என்றான்‌ எரியன்‌. 


“நான்‌ காலவரை அணுகி அவர்‌ கால்களில்‌ பணிந்து 
பொறுத்தருளும்படி கோருவேன்‌. அவர்‌ ஆணையிடும்‌ 
அனைத்தையும்‌ செய்து முடிப்பேன்‌. ஆயிரமாண்டுகாலம்‌ 
அவர்‌ வேள்விக்கு காவலனாக நின்றிருப்பேன்‌” என்றான்‌ 
சித்ரசேனன்‌. “இவை அனைத்தும்‌ அவர்‌ 
அவ்வஞ்சினத்தை இளைய யாதவனிடமிருந்து 
பெறுவதற்கு முன்‌ செய்திருக்க வேண்டியவை. இன்று நீ 
செய்வதற்கொன்றே உள்ளது. நிகர்‌ வல்லமை கொண்ட 
பிறிதொருவரிடம்‌ சரண்‌ அடைக! அவன்‌ 
படைக்கலத்தால்‌ காக்கப்படுவாய்‌.” 


“ஆம்‌, நான்‌ மூன்று தெய்வங்களிடம்‌ செல்வேன்‌. தேவர்‌ 
கோமகனிடம்‌ செல்வேன்‌” என்றான்‌ சித்ரசேனன்‌. 
“அவர்கள்‌ எவரும்‌ அவ்விளைய யாதவனிடம்‌ நின்று 
போரிட முடியாது. வேதச்சொல்லை வல்லமை என்று 
கொண்ட மானுடன்‌ அவன்‌. வேதக்காட்டை 
விதையென்றாக்கும்‌ ஊழ்நெறி கொண்டு வந்தவன்‌” 
என்று எரியன்‌ சொன்னான்‌. “தன்‌ எதிர்நிற்பவனிடம்‌ 
அவனே கருணை கொண்டால்‌ மட்டுமே அவனை தடுக்க 
முடியும்‌. ஒவ்வொரு அம்புக்கும்‌ ஒருதுளி அருளையும்‌ 
அவன்‌ எவனுக்கு அளிப்பானோ அவன்‌ மட்டுமே 
இளைய யாதவன்‌ முன்‌ நிற்க முடியும்‌.” 


“யாரவன்‌? அவன்‌ மூத்தோனா? நான்‌ பலராமனிடம்‌ 
சென்று அடிபணிவேன்‌” என்றான்‌ கந்தர்வன்‌. “இல்லை 
சுபத்திரையா? வசுதேவனா? அவன்‌ மைந்தர்களா? 
எவராயினும்‌ இதோ செல்கிறேன்‌.” அனலோன்‌ 
புன்னகைத்து “இல்லை. குருதியென்பது உறவல்ல 
என்பதை இளைய யாதவனே உணர்ந்துகொண்டிருக்கும்‌ 
தருணமிது. அது கடமை மட்டுமே என்று அறிந்ததன்‌ 
சுமையால்‌ அவன்‌ சித்தம்‌ இருண்டுள்ளது. மண்ணில்‌ 
பிறந்த ஒவ்வொருவரும்‌ வாழ்வின்‌ ஒரு கணத்தில்‌ 
உணரும்‌ அக்கசந்த உண்மையே பேயுருக்‌ கொண்டு 
அவனை ஆள்கிறது இன்று” என்றான்‌. 


“பின்பு யார்‌ அவனுடன்‌ எதிர்நிற்கும்‌ ஆற்றல்‌ 
கொண்டவன்‌?” என்றான்‌ சித்ரசேனன்‌. “இளைய 
பாண்டவன்‌ பார்த்தன்‌. ஊழால்‌ இணைக்கப்பட்டவர்கள்‌ 
அவர்கள்‌. அவர்கள்‌ சொல்‌ கைமாறிப்‌ பிரிந்து சில 
நாட்களே ஆகின்றன. இளைய யாதவன்‌ வஞ்சினம்‌ 
உரைத்ததை இளைய பாண்டவன்‌ அறிவதற்குள்ளாகவே 
சென்று தாள்‌ பணிக! அவனிடமிருந்து அடைக்கலம்‌ 
பெறுக!” என்றான்‌ அக்னி. 


“ஆம்‌, இக்கணமே” என்று எழுந்தான்‌ கந்தர்வன்‌. அக்னி 
“அதற்கு நீ செல்வதைவிட உன்‌ துணைவி மட்டும்‌ 
செல்வதே உகந்தது” என்று அறிவுறுத்தினான்‌. “பார்த்தன்‌ 
இன்றிருப்பது யக்ஷவனத்தில்‌. அவன்‌ தமையன்‌ 
அளித்துச்சென்ற அறத்தின்‌ கோல்சூடி 
அமர்ந்திருக்கிறான்‌. அவனை வெல்ல அறமெனும்‌ 
சொல்லே வழியாகும்‌. உன்‌ துணைவி திருமிகுக்‌ 
கோலத்தில்‌ செல்லட்டும்‌.” 

யுதிஷ்டிரர்‌ கந்தமாதன மலையேறிச்‌ சென்றபின்னர்‌ 


யக்ஷவனத்தின்‌ தனித்த தவக்குடிலில்‌ பாண்டவர்‌ 
நால்வரும்‌ காத்திருந்தனர்‌. அர்ஜுனன்‌ பகலும்‌ இரவும்‌ 
அங்கிருந்த கூம்புமரக்காட்டுக்குள்‌ வில்லம்புடன்‌ 
உலவினான்‌. உள்ளைக்‌ குவிக்க வெளிக்குறி ஒன்றை 
தேர்வதே அவன்‌ வழியென்றாகியிருந்தது. விடுபட்ட 
அம்புடன்‌ எழுந்து பறந்து இலக்கைத்‌ தொட்டதும்‌ அவன்‌ 
உள்ளம்‌ ஒரு வட்டத்தை முழுமை செய்தது. முற்றிலும்‌ 
தனித்தவனாக அலைவதற்கு காடே உரியதென்று அறிந்த 
விடுதலை அவன்‌ உடலில்‌ திகழ்ந்தது. 


மாலை சிவந்து விண்முகில்கள்‌ எரிசூடத்‌ தொடங்கிய 
பொழுதில்‌ விண்ணில்‌ சுழன்று சென்ற இறகுப்‌ பிசிர்‌ 
ஒன்றை தன்‌ அம்பில்‌ கோத்து குறி 
நோக்கிக்கொண்டிருந்த அர்ஜுனன்‌ பெண்குரல்‌ அழுகை 
ஒலி கேட்டு வில்‌ தாழ்த்தி திரும்பிப்‌ பார்த்தான்‌. அங்கே 
மலர்‌ உதிர்த்து மேடையிட்டு அதன்மேல்‌ நின்றிருந்த மரம்‌ 
ஒன்றின்‌ அடியில்‌ பொன்னிற உடல்கொண்ட 
அழகியொருத்தியை கண்டான்‌. மங்கலக்குரல்‌ 
எழுப்பிக்கொண்டிருந்தது அவள்‌ தலைக்குமேல்‌ எழுந்த 
கிளையில்‌ அமர்ந்த பறவை. அவள்‌ தனித்து 
வந்திருப்பதை உணர்ந்தபின்‌ அருகே வந்து “யார்‌ நீ?” 
என்று அவன்‌ கேட்டான்‌. 


இளமுலைகள்‌ மேல்‌ விழிநீர்‌ வழிய அவள்‌ அவன்‌ முன்‌ 
வந்து நின்றாள்‌. “வீரரே, எடுத்த வீரர்‌ எவராயினும்‌ தங்கள்‌ 
அம்பின்‌ எல்லைக்குள்‌ அவர்‌ அரசரே என்கின்றன 
நூல்கள்‌. செல்வதறியாது அழுதுகொண்டு 
இக்காட்டுக்குள்‌ நுழைந்தேன்‌. உங்கள்‌ நாணொலி கேட்டு 
அடைக்கலம்‌ வேண்டி வந்திருக்கிறேன்‌. என்‌ துயருக்கு 
நீங்களே காப்பு” என்றாள்‌. 


“சொல்க!” என்றான்‌ அர்ஜுனன்‌. “விண்வாழும்‌ 
கந்தர்வனாகிய சித்ரசேனனின்‌ துணைவி நான்‌. 
இசையன்றி படைக்கலம்‌ ஏதுமில்லாதவன்‌ என்‌ 
கொழுநன்‌. கருதாப்பிழை ஒன்றுக்காக எம்‌ கணவனை 
எரித்து அழிப்பதாக அரசனொருவன்‌ வஞ்சினம்‌ 
உரைத்திருக்கிறான்‌. அவன்‌ எரிந்தழிவான்‌ என்றால்‌ 
அச்சிதையிலேயே நானும்‌ அழிவேன்‌. என்‌ 
மங்கலநாணுக்கு நீங்களே காவல்‌. என்‌ கற்பின்‌ மீது 
ஆணை” என்றாள்‌. 


“என்ன பிழை?” என்று அர்ஜுனன்‌ கேட்டான்‌. “காதலின்‌ 
மயக்கில்‌ அவன்‌ வெற்றிலைச்சாற்றை உமிழ்ந்தான்‌. அது 
மண்ணில்‌ நின்றிருந்த முனிவர்‌ ஒருவர்‌ மேல்‌ விழுந்தது. 
தன்‌ குலம்‌ மீதான இழிவென அவர்‌ அதைக்‌ கொண்டார்‌” 


என்றாள்‌ அவள்‌. அர்ஜுனன்‌ “அவன்‌ காதலாடுகையில்‌ 
உடனிருந்த துணைவி யார்‌?” என்றான்‌. “நானே. மங்கலம்‌ 
அன்றி பிறிதெதையும்‌ சூடாதவள்‌ நான்‌” என்று அவள்‌ 
சொன்னாள்‌. 


அவளை ஒருகணம்‌ நோக்கியபின்‌ “தேவி, உடனிருந்தவர்‌ 
தாங்கள்‌ என்றால்‌ அவர்‌ அறிந்தொரு அமங்கலம்‌ 
செய்திருக்க வாய்ப்பில்லை. அக்கருதாப்பிழைக்காக 
உங்கள்‌ கொழுநனை எவரும்‌ கொன்று அழிக்க நான்‌ 
ஒப்பேன்‌” என்றான்‌. “இளவரசே, புவிதொட்டு 
அவ்வாணையை எனக்கு அளியுங்கள்‌” என்றாள்‌ 
சந்தியை. குனிந்து மண்‌ தொட்டு “ஆணை” என்றான்‌ 
அர்ஜுனன்‌. 


அவள்‌ கைகூப்பி “உங்கள்‌ வில்லை நம்பி மீள்கிறேன்‌” 
என்றாள்‌. புன்னகையுடன்‌ விழிநீர்‌ ஒப்பியபடி 
திரும்பியவளிடம்‌ “வஞ்சினம்‌ உரைத்த அரசன்‌ யார்‌?” 
என்றான்‌ அர்ஜுனன்‌. “துவாரகையை ஆளும்‌ இளைய 
யாதவன்‌” என்றாள்‌ சந்தியை. திகைத்து “அவரா? ஏன்‌?” 
என்றான்‌ அர்ஜுனன்‌. சந்தியை “சூதுச்சொல்‌ வழியாக 
அம்முனிவரால்‌ அவரது வஞ்சினம்‌ பெறப்பட்டது” 
என்றாள்‌. 


அர்ஜுனன்‌ “அவ்வண்ணமெனில்‌ அஞ்ச 
வேண்டியதில்லை. இப்புவியில்‌ என்‌ சொல்லே 
இறுதியென எண்ணுபவர்‌ அவர்‌. அவரிடம்‌ உண்மை 
என்ன என்று நானே உரைக்கிறேன்‌. உங்கள்‌ கணவரை 
அவ்வஞ்சினத்திலிருந்து விடுதலை செய்கிறேன்‌” 
என்றான்‌. 


கிராதம்‌ - 11 
| 12] 


யக்ஷவனத்திலிருந்து வில்லுடன்‌ கிளம்பிய அர்ஜுனன்‌ 
எங்கும்‌ நில்லாமல்‌ புரவிகளிலும்‌ படகுகளிலுமாக 
பயணம்செய்து மூன்றாம்நாளே சப்தஃபலத்தை 
சென்றடைந்தான்‌. அச்சிற்றூரைச்சுற்றி மண்குவித்து 
எழுப்பப்பட்டிருந்த சிறியகோட்டைவாயிலில்‌ அவனை 
காவலர்தலைவன்‌ சதமன்‌ தடுத்தான்‌. சதமனை 
நன்கறிந்திருந்த அர்ஜுனன்‌ திகைப்புடன்‌ “என்ன 
செய்கிறீர்‌? நீர்‌ என்னை அறியமாட்டீரா?” என்றான்‌. 
“எவராயினும்‌ நிறுத்துக என்று எனக்கு ஆணை, 
பாண்டவரே” என விழிதிருப்பி சதமன்‌ சொன்னான்‌. 


சினத்தை அடக்கியபடி “நான்‌ இளைய யாதவரை 
பார்த்தாகவேண்டும்‌, இப்போதே” என்று அர்ஜுனன்‌ 
சொன்னான்‌. “அவர்‌ எவரையும்‌ சந்திக்கவிரும்பவில்லை 
என்பது மாறா ஆணை. தேவியருக்கும்‌ 
படைத்துணைவருக்கும்‌ ஒற்றருக்கும்கூட முகம்‌ 
மறுக்கப்படுகிறது” என்றான்‌ சதமன்‌. “மறுக்கவே முடியாத 
முகம்‌ என்னுடையது, மூடா” என்று அர்ஜுனன்‌ சீறினான்‌. 
“விலகு, நான்‌ அவரைச்‌ சந்திக்கும்‌ உலகில்‌ பிறமானுடர்‌ 
இல்லை” என்று சொல்லி வாயில்‌ கடக்கப்போனான்‌. 


சதமன்‌ வாளை உருவி குறுக்கே நின்று “என்‌ 
தலையறுத்திட்டபின்னரே நீங்கள்‌ உள்ளே நுழைய 

யும்‌, பாண்டவரே” என்றான்‌. “அரசரின்‌ ஆணைக்காக 
உயிர்கொடுப்பதே இப்போது என்‌ கடன்‌.” அர்ஜுனன்‌ 
திகைத்து நின்று அவனைக்‌ கூர்ந்து நோக்கியபின்‌ 
“என்ன இது? இதுபோல்‌ ஒருநாளும்‌ நிகழ்ந்ததில்லை” 
என்றான்‌. அப்பாலிருந்து வந்த முதிய யாதவ வீரராகிய 
கலிகர்‌ “மூத்தவர்‌ பிரிந்துசென்றபின்‌ அரசர்‌ 
தன்னிலையில்‌ இல்லை, பாண்டவரே. உடலுக்குள்‌ அவர்‌ 
அகம்‌ மாறிவிட்டிருக்கிறது” என்றார்‌. 


“நான்‌ அறியாத அகம்‌ ஒன்று அவரிடமில்லை. எனக்கு 
அதில்‌ ஐயமே இல்லை. சென்று சொல்லுங்கள்‌, நான்‌ 
வந்திருக்கிறேன்‌ என்று” என்று அர்ஜுனன்‌ கூவினான்‌. 
“அவரின்றி நான்‌ இல்லை என்பதனாலேயே நானின்றி 
அவரும்‌ இருக்கலாகாது. சென்று சொல்லுங்கள்‌ நான்‌ 
வந்துள்ளேன்‌ என்று.” கலிகன்‌ “எச்செய்தியும்‌ தன்னருகே 
வரலாகாதென்றே அரசாணை உள்ளது. அதை நாங்கள்‌ 


மீறமுடியாது” என்றான்‌. “என்‌ வருகையை 
அறிவிக்கவில்லை என்றால்‌ உங்கள்‌ அனைவருக்கும்‌ 
அவர்‌ அளிக்கும்‌ தண்டனை எழும்‌” என்றான்‌ 
அர்ஜுனன்‌. 

“ஆணையை நிறைவேற்றுவதே எங்கள்‌ பணி. அரசரின்‌ 
சொல்லெண்ணி ஆய்ந்து நோக்குவதல்ல” என்றான்‌ 
சதமன்‌. அர்ஜுனன்‌ பற்களை கடித்துக்கொண்டு “நான்‌ 
கடந்துசெல்கிறேன்‌. யாதவநாட்டில்‌ எனக்கு 
எல்லைகளில்லை என்று அவன்‌ சொன்ன சொல்‌ என்‌ 
செவிகளில்‌ உள்ளது” என்றான்‌. அவன்‌ அவர்களைக்‌ 
கடந்துசெல்ல முயல வாளை உருவிய கலிகன்‌ “தங்களை 
எதிர்கொண்டுநிற்க என்னாலோ யாதவப்படைகளாலோ 
இயலாது, பாண்டவரே. ஆனால்‌ உங்கள்‌ முன்‌ தலையற்று 
விழ எங்களால்‌ முடியும்‌” என்றான்‌. 


அர்ஜுனன்‌ தயங்க குரல்‌ தழைத்து அவன்‌ சொன்னான்‌ 
“இளவயதில்‌ உங்கள்‌ வேட்டைத்துணைவனாக வந்தவன்‌ 
நான்‌. இதுவே நம்‌ உறவின்‌ முடிவென்றால்‌ 
அவ்வண்ணமே ஆகுக!” அர்ஜுனன்‌ தளர்ந்த குரலில்‌ 
“நான்‌ என்ன செய்யவேண்டும்‌ இப்போது?” என்றான்‌. 
சதமன்‌ பேசாமல்‌ நின்றான்‌. “என்‌ பொருட்டு ஒன்றை 
மட்டும்‌ செய்யுங்கள்‌. நான்‌ வந்திருக்கும்‌ செய்தியை 
மட்டும்‌ அவருக்கு அறிவியுங்கள்‌...” என்றான்‌ அர்ஜுனன்‌. 


கலிகரின்‌ விழிகள்‌ மெல்ல கனிந்தன. “அதுவே 
ஆணைமீறலாகும்‌. ஆயினும்‌ தங்களுக்காக 
அகைச்செய்து அதற்குரிய தண்டனையை அடைய நான்‌ 
சித்தமே” என்றார்‌. அர்ஜுனன்‌ பெருமூச்சுவிட்டான்‌. 
கலிகர்‌ கோட்டைக்குள்‌ செல்ல அர்ஜுனன்‌ வெளியே 
நிலையற்ற உடலுடன்‌ காத்து நின்றான்‌. அந்தச்‌ 
சிறுகோட்டையும்‌ சூழ்ந்துள்ள மரங்களுமெல்லாம்‌ 
இருளால்‌ மூடப்பட்டுள்ளதாகத்‌ தோன்றியது. கரிப்புகை 
படிந்த சுவரோவியம்போல. அது என்ன விழிமயக்கு என 
எண்ணிக்கொண்டான்‌. மழைமூட்டமிருக்கிறதா என 
வானைநோக்கினான்‌. கண்கூசவைக்கும்‌ வெயிலே 
வானில்‌ வளைந்திருந்தது. 


இருநாழிகை கடந்தபின்‌ கலிகர்‌ திரும்பி வருவதை 
அவன்‌ கண்டான்‌. நெடுதொலைவிலேயே என்ன விடை 
எனத்‌ தெரிந்துவிட்டது. அவன்‌ அறிந்துவிட்டதை 
உணர்ந்த கலிகரின்‌ நடையும்‌ மாறுபட்டது. அருகே 
வந்ததும்‌ கலிகர்‌ அர்ஜுனின்‌ வளைந்த புருவத்தின்‌ முன்‌ 
தலைவணங்கி “பொறுத்தருள்க பாண்டவரே, எவரையும்‌ 
சந்திக்கும்‌ நிலையில்‌ இல்லை யாதவ மாமன்னர்‌” 


என்றார்‌. “நான்‌ வந்துள்ளேன்‌ என்று சொன்னீரா?” 
என்றான்‌ அர்ஜுனன்‌, அவ்வினாவின்‌ 
பொருளின்மையை உணர்ந்தபடியே. 


“ஆம்‌, அவர்‌ காட்டிலிருந்தார்‌. நான்‌ அருகே சென்று 
பின்னால்‌ நின்று தலைவணங்கி “அரசே, தங்கள்‌ தோழர்‌ 
இளையபாண்டவர்‌ முகம்காட்ட விழைவுகொண்டு வந்து 
நின்றிருக்கிறார்‌' என்றேன்‌. சீறித்திரும்பி “யார்‌ நீ? 
உன்னிடம்‌ ஆணையிட்டிருக்கிறேன்‌ அல்லவா, 
எச்செய்தியும்‌ என்னிடம்‌ a 
மீற எப்படி துணிவுகொண்டாய்‌?” என்று கூவினார்‌. நான்‌ 
பணிந்து “ஆம்‌, மீறியமைக்கான தண்டம்‌ 
என்‌ தலைமேல்‌ விழுக! இளைய பாண்டவர்‌ 
என்பதனால்தான்‌ நான்‌ வந்தேன்‌. அவர்‌ தங்களில்‌ 
ஒருபாதி என்று அறிந்த முதியவன்‌ என்பதனால்‌: 
என்றேன்‌.” 


“இளையவர்‌ குரலை அவ்வண்ணம்‌ நான்‌ 
கேட்டதேயில்லை, பாண்டவரே. ஒவ்வொருநாளும்‌ அவர்‌ 
உடலும்‌ குரலும்‌ விழிகளும்‌ மாறிக்கொண்டிருக்கின்றன. 
“என்னுடன்‌ எவரும்‌ இல்லை. அவன்‌ எவனாயினும்‌ 
கிளம்பிச்செல்லும்படி சொல்‌. ஆணை! என்றார்‌. மீண்டும்‌ 
ஒரு சொல்லெடுக்க எனக்கு துணிவிருக்கவில்லை. 
ஆயினும்‌ என்‌ உள்ளம்‌ பொறாது “அன்னையைத்தேடும்‌ 
கன்றென வந்துள்ளார்‌ பாண்டவர்‌. அவர்‌ கண்களின்‌ 
துயர்கண்டே வந்தேன்‌” என்றேன்‌. “இங்குள்ள 
எம்மானுடருடனும்‌ எனக்கு உறவில்லை. செல்‌... 
இக்கணமே செல்லவில்லை என்றால்‌ உன்‌ தலையை 
வெட்டி உருட்டுவேன்‌” என்று கூவினார்‌.” 


“அவர்‌ முகம்‌ வெறுப்பிலென சுளித்திருந்தது. கண்களில்‌ 
பித்தெழுந்திருந்தது. உடல்‌ நோய்கொண்டதென 
நடுங்கியது. தலைவணங்கி நான்‌ மீண்டேன்‌” என்றார்‌ 
கலிகர்‌. அர்ஜுனன்‌ நம்பாதவன்‌ போல அச்சொற்களை 
கேட்டுநின்றான்‌. பின்‌ அவர்‌ சொன்ன அனைத்தையும்‌ 
ஒற்றைக்கணத்தில்‌ தன்னுள்‌ மீட்டெடுத்தான்‌. “அவருக்கு 
என்ன ஆயிற்று?” என்றான்‌. “அவரில்‌ கூடிய 
தெய்வங்களே அதை அறியும்‌” என்றார்‌ கலிகர்‌. 
நீள்மூச்சுடன்‌ “நான்‌ திரும்பிச்சென்றேன்‌ என்று அவரிடம்‌ 
சொல்க!” என்றான்‌ அர்ஜுன்ன்‌. அவர்கள்‌ மெல்ல 
தளர்ந்தனர்‌. 

அர்ஜுனன்‌ திரும்பிநடக்க கலிகர்‌ “இளவரசே...” என்று 
பின்னால்‌ நின்று அழைத்தார்‌. திரும்பிய அர்ஜுனனிடம்‌ 
“பொறுத்திருங்கள்‌. அனைத்து மானுடர்‌ வழியாகவும்‌ 


அறியாத்தெய்வங்கள்‌ கடந்துசெல்கின்றன. 
விண்பறப்பவரும்‌ இருளூர்பவரும்‌...” என்றார்‌. 
அர்ஜுனன்‌ தலையசைத்தான்‌. “இது ஒரு பருவம்‌. இது 
கடந்துசெல்லும்‌.” அர்ஜுனன்‌ “நான்‌ வந்தது உடனடியாக 
அவர்‌ போருக்குச்‌ செல்லவிருக்கிறாரா என்று 
அறிவதற்கே” என்றான்‌. “அறியேன்‌. அவர்‌ உள்ளம்‌ 
செல்லும்‌ வழியென்ன என்று எவராலும்‌ 
உணரமுடியவில்லை” என்றார்‌ கலிகர்‌. “காலவர்‌ 
வந்துசென்றபின்னரும்‌ அவர்‌ எதுவும்‌ சொல்லவில்லை.” 


அன்றிரவு மாற்றுருக்கொண்டு இருளுக்குள்‌ காகமென 
அக்கோட்டைவாயிலை அர்ஜுனன்‌ கடந்துசென்றான்‌. 
நூறு புற்கூரைவீடுகள்‌ மட்டும்‌ கொண்ட அச்சிற்றூரின்‌ 
தெருக்களினூடாக இருளிலும்‌ நிழலிலும்‌ கரந்து சென்று 
ஊரின்‌ மையமாக அமைந்த மரப்பட்டைக்கூரையிட்ட 
மாளிகையை அடைந்தான்‌. அதனுள்‌ புகுவது அவனுக்கு 
மிக எளிதாக இருந்தது. அங்கே விளக்கெரிந்த 
மாடியறையே யாதவருக்குரியது என ட்ட படிகளைத்‌ 
தவிர்த்து உத்தரச்‌ சட்டங்களில்‌ தொற்றி அங்கே 
சென்றான்‌. 


அறை வாயிலருகே நின்றிருந்த காவலனை ஒலிகாட்டி 
திரும்பச்செய்து அவன்‌ விழிசலித்த கணத்தில்‌ உள்ளே 
நுழைந்தான்‌. அவன்‌ காலடியோசை கேட்டு இளைய 
யாதவர்‌ திடுக்கிட்டு திரும்பிப்பார்த்தார்‌. அவர்‌ 
அமர்ந்திருந்த மஞ்சமெங்கும்‌ ஏடுகள்‌ சிதறிக்கிடந்தன. 
எழுந்தபோது அவை தரையில்‌ விழுந்து பரவின. இளைய 
யாதவரின்‌ உடல்‌ நடுங்கிக்கொண்டிருக்க கண்கள்‌ 
நிலையற்று உருள்வதைக்‌ கண்ட அர்ஜுனன்‌ 
“இளையவரே, நான்‌... தங்கள்‌ தோழன்‌” என்று தணிந்த 
குரலில்‌ சொன்னான்‌. “எவர்‌ உன்னை உள்ளே 
விட்டார்கள்‌? எப்படி வந்தாய்‌? யாரது?” என்று இளைய 
யாதவர்‌ பதறினார்‌. 


திகைப்புடன்‌ அவருடைய அழுக்குடலையும்‌ 
சிக்குகொண்ட கூந்தலையும்‌ மெலிந்த தோள்களையும்‌ 
தாடிபடர்ந்த முகத்தையும்‌ நோக்கிய அர்ஜுனன்‌ 
“இளையவரே, தங்களை சந்திப்பதற்காக வந்தேன்‌” 
என்றான்‌. “நான்‌ எவரையும்‌ சந்திப்பதாக இல்லை. 
என்னை தனிமையில்‌ விடுக! செல்‌...” என்று அவர்‌ 
வெளியே கைசுட்டி சொன்னார்‌. “நீங்கள்‌ இருக்கும்‌ நிலை 
புரிகிறது, இளையவரே. உங்கள்‌ உள்ளம்‌ 
இருள்கொண்டிருக்கிறது. நானும்‌ கடந்துசென்ற 
இருள்தான்‌ அது... ஆனால்‌ ஒளியிலும்‌ இருளிலும்‌ நான்‌ 
உங்களுடன்‌ இருந்தாகவேண்டும்‌..” என்றான்‌ அர்ஜுனன்‌. 


“வெளியே போ... வெளியே போ” என்று கைசுட்டி 
பித்தன்போல இளைய யாதவர்‌ கூச்சலிட்டார்‌. “யாரங்கே? 
இவனை உள்ளே விட்டது யார்‌? யாரது?” வாயிலில்‌ வந்து 
நின்ற காவலன்‌ அர்ஜுனனைக்கண்டு திகைத்து 
வெளியே சென்று கூவி தோழர்களை அழைத்தான்‌. 
அர்ஜுனன்‌ மேலும்‌ அமைதிகொண்டு “என்ன 
நிகழ்கிறதென புரிகிறது, யாதவரே. தனிமையை 
விழைந்தால்‌ அதிலிருங்கள்‌ சின்னாள்‌. நான்‌ பின்னர்‌ 
வந்து பார்க்கிறேன்‌. ஆனால்‌ இத்தருணத்தில்‌ 
பெருமுடிவுகள்‌ ஏதும்‌ தேவையில்லை” என்றான்‌. 


அவன்‌ அருகே செல்ல இளைய யாதவர்‌ பற்களைக்‌ 
கடித்தபடி பின்னால்‌ சென்றார்‌. “அரசே, கந்தர்வன்‌ 
ஒருவனைக்‌ கொல்ல நீங்கள்‌ வஞ்சினம்‌ உரைத்தீர்கள்‌ 
என்று அறிந்தேன்‌. ஆராயாது எடுத்த முடிவு அது. 
வேண்டாம்‌. அவன்‌ பிழையேதும்‌ செய்யவில்லை. அது 
காலவ முனிவர்‌ கொண்ட பிழைப்புரிதல்‌. அதை 
அவரிடமே நான்‌ பேசுகிறேன்‌. அவன்‌ அவர்‌ கால்தொட்டு 
சென்னிசூடி மன்னிப்பு கோருவான்‌...” என்றான்‌. 


“நீ எதற்கு இதைப்பேசுகிறாய்‌? நீ யார்‌ இதைச்‌ சொல்ல?” 
என்றார்‌ இளைய யாதவர்‌. “அவன்தேவி என்னை வந்து 
கண்டு அடைக்கலம்‌ கோரினாள்‌. அவன்பால்‌ 
பிழையில்லை என்று கண்டு நான்‌ அவளுக்கு 
சொல்லளித்தேன்‌.” பற்கள்‌ தெரிய இளிப்பதுபோல்‌ 
சீறியபடி “எது பிழை என்று முற்றறிந்துவிட்டாயா? உன்‌ 
புல்லறிவை எனக்கு அளிக்கும்பொருட்டு வந்தாயா?” 
என்றார்‌ இளைய யாதவர்‌. படீரென தன்‌ நெஞ்சை 
ஓங்கியறைந்தபடி உரத்த குரலில்‌ “துவாரகையின்‌ அரசன்‌ 
உன்‌ சொல்கேட்டுத்தான்‌ மெய்யும்‌ பொய்யும்‌ 
அறியவேண்டுமா?” 


அர்ஜுனன்‌ என்ன நிகழ்கிறதென்றே அறியாதவனாய்‌ 
தவித்தபடி “இல்லை, அவ்வாறில்லை. யாதவரே, என்னை 
நீங்கள்‌ அறியமாட்டீர்களா? இதை நாம்‌ பேசி 
முடிவுசெய்வோம்‌. தாங்கள்‌ முந்தி படையாழி 
கைக்கொள்ளவேண்டியதில்லை” என்றான்‌. 
“கைக்கொண்டால்‌ நீ என்ன செய்வாய்‌?” என்றபடி 
இளைய யாதவர்‌ அருகே வந்தார்‌. வெறிச்சிரிப்பு போல 
சினம்‌ கொண்ட முகம்‌ சுளித்திருந்தது. “என்னை நீ என்ன 
செய்வாய்‌? அவ்விழிமகனுக்கு அடைக்கலம்‌ 
கொடுக்கையில்‌ நீ அறிந்தாயல்லவா அவனை நான்‌ 
கொல்வேன்‌ என வஞ்சினம்‌ உரைத்தேன்‌ என்று?” 


அர்ஜுனன்‌ கைநீட்டி அவர்‌ கைகளை பற்றப்போனான்‌. 


“இல்லை இளையவரே, உண்மையிலேயே 
எனக்குத்தெரியாது தாங்கள்‌ அவ்வாறு வஞ்சினம்‌ 
உரைத்தீர்கள்‌ என்று. அறத்தைச்‌ சொல்லி அவர்கள்‌ 
கோரியமையால்‌ மட்டுமே வாக்களித்தேன்‌. மங்கலம்‌ 
நிறைந்த பெண்ணின்‌ முகம்‌ கண்டு அவ்வறத்தை நான்‌ 
உறுதிசெய்துகொண்டேன்‌” என்றான்‌. 


அவன்‌ கையைத்‌ தவிர்த்து “எப்படி அந்த வாக்கை 
அளித்தாய்‌ நீ? இழிமகனே சொல்‌, எப்படி அளித்தாய்‌ 
அந்த வாக்கை? அவனைக்‌ கொல்வதாக வஞ்சினம்‌ 
உரைத்தவர்‌ எவரென அறியாமல்‌ அவ்வாக்கை 
அளிக்கும்‌ துணிவை எப்படி கைக்கொண்டாய்‌?” என்றார்‌ 
இளைய யாதவர்‌. அவன்‌ கண்கள்‌ விரிந்து அதற்குள்‌ 
விழிகள்‌ உருண்டன. “இப்புவியில்‌ எவர்‌ வந்தாலும்‌ 
எதிர்நிற்கமுடியும்‌ என நினைத்தாய்‌ அல்லவா? நீ 
இப்புவியின்‌ அறமனைத்தையும்‌ காக்கப்பிறந்தவன்‌ 
என்று எண்ணினாய்‌ அல்லவா? சிறுமதியனே, நீ யார்‌? 
அஸ்தினபுரி என்னும்‌ சிற்றரசின்‌ இளவரசன்‌. அதையும்‌ 
இழந்து காடுசேர்ந்து இரந்துவாழும்‌ கோழை. எப்படி அந்த 
உறுதியை அவளுக்களித்தாய்‌? உனக்குமேல்‌ இப்புவியில்‌ 
எவருமில்லை என்று எண்ணினாயா?” 


அர்ஜுனன்‌ பற்களைக்‌ கடித்து ஒருகணம்‌ தன்னை 
இறுக்கி கட்டுப்படுத்திக்கொண்டு பின்‌ பெருமூச்சுடன்‌ 
மெல்ல தளர்ந்தான்‌. “இவை ஏன்‌ நிகழ்கின்றன என்று 
நானறியேன்‌. எங்கோ எதுவோ பிழைபட்டுவிட்டது. 
இச்சொற்கள்‌ உங்களுக்குரியவை அல்ல” என்றான்‌. 
திரும்பிச்செல்ல அவன்‌ உடல்‌ அசைந்ததும்‌ அவன்‌ 
தோளைத்தொட்டு திருப்பி தன்‌ முகத்தை அவன்‌ 
முகமருகே கொண்டுவந்து உற்றுநோக்கி இளைய யாதவர்‌ 
சொன்னார்‌ “அஞ்சி ஓடாதே. நீ 

ண்மகனுக்குப்பிறந்தவன்‌ என்றால்‌ அஞ்சி பின்‌ 
ப்பாக அடைக்கலம்‌ கொடுக்கையில்‌ நீ 
அறிந்திருக்கவில்லை நானென்று. இன்று என்‌ ஆழி 
எதிர்‌எழுகிறதென அறிந்ததும்‌ என்னிடம்‌ வந்து 
மன்றாடுகிறாய்‌.” 


“நான்‌ எவரையும்‌ அஞ்சவில்லை” என்றான்‌ அர்ஜுனன்‌. 
“ஆம்‌ நீ அஞ்சமாட்டாய்‌. ஏனென்றால்‌ நீ மாவீரனான 
பாண்டுவின்‌ மைந்தன்‌ அல்லவா? ஆண்மையின்‌ 
உச்சத்தில்‌ நின்று அவன்‌ பெற்ற மைந்தன்‌ அல்லவா?” 
என்று வெறுப்புடன்‌ இளைய யாதவர்‌ நகைத்தார்‌. 
உடல்நடுங்க அவர்‌ கைகளைப்பற்றியபம “இளையவரே, 
வேண்டாம்‌. இதற்குமேல்‌ சொல்லெடுக்கவேண்டாம்‌” 
என்றான்‌. அக்கைகளை வீசியடித்து உரக்க 


“சொல்லெடுத்தால்‌ என்ன செய்வாய்‌? வில்லெடுத்து என்‌ 
தலைகொய்வாயா? முடிந்தால்‌ அதைச்செய்‌. செய்‌ 
பார்ப்போம்‌” என்று கூவினார்‌ இளைய யாதவர்‌. 


அர்ஜுனனின்‌ உடல்‌ நடுங்கிக்கொண்டிருந்தது. 
அவ்விழிகளில்‌ இருந்த வன்மையை அவனால்‌ 
விழிதொட்டு நோக்கமுடியவில்லை. “அறிவுடையவன்‌ 
என்றால்‌ ஆய்ந்து முடிவெடுக்கவேண்டும்‌. ஆணென்றால்‌ 
எடுத்த முடிவுக்காக உயிர்துறக்கவேண்டும்‌. நீ பேடு. உன்‌ 
தந்தைக்கு சிறந்த மைந்தன்தான்‌. போ, போய்‌ 
பெண்ணுருக்கொண்டு பெண்களுடன்‌ புனலாடு. 
பெண்டிரின்‌ ஆடை அணிந்து அரங்கேறி நடனமாடு. 
போ!” 


ஒருகணம்‌ அது இளைய யாதவரேதான்‌ எனத்‌ 
தோன்றிவிட்டது. உயிருடன்‌ உறவுகொண்ட நண்பனே 
அப்படி உட்புகுந்து அறியமுடியும்‌. உயிர்துடிக்கும்படி 
நரம்புமுடிச்சில்‌ கைவைத்து கொல்லமுடியும்‌. 
அப்படியென்றால்‌ தோள்தழுவிக்‌ களியாடுகையிலும்‌ ஒரு 
உளமூலை இவற்றையெல்லாம்‌ அள்ளி எண்ணிச்‌ 
சேர்த்துக்கொண்டிருக்கிறது. சிரிப்புக்கும்‌ கனிவுக்கும்‌ 
அப்பால்‌ படைக்கலம்‌ கூர்கொண்டபடியே 
இருந்திருக்கிறது. இவரும்‌ இவ்வாறென்றால்‌ இப்புவியில்‌ 
எஞ்சுவதுதான்‌ என்ன? நெஞ்சுவிம்ம விழிநீர்திரள அவன்‌ 
முற்றிலும்‌ தளர்ந்து விழுபவன்‌ போலானான்‌. 


“என்ன சொன்னாய்‌, பெண்ணுக்கு சொல்லளித்தாயா? 
அவைநடுவே தன்‌ தேவியை இழிவடையவிட்டு நோக்கி 
நின்ற புல்லன்‌. நீயா பிறிதொரு பெண்ணைக்‌ காக்க 
உயிர்கொடுக்கப்போகிறாய்‌?” அர்ஜுனன்‌ “இளையவரே, 
வேண்டாம்‌. அளிகூருங்கள்‌... வேண்டாம்‌” என்று 
உடைந்த குரலில்‌ சொன்னான்‌. “ஆ! ஏன்‌ நீ நின்றாய்‌ 
என்று அறியாதவனா நான்‌? அவள்‌ உளம்நிறைந்த 
கர்ணன்‌ அவளை இழிவுபடுத்தட்டும்‌ என்று காத்து 
நின்றாய்‌. அவள்‌ பீமனைக்‌ கடந்து உன்‌ காலில்‌ வந்து 
விழுந்து அடைக்கலம்‌ கோரட்டும்‌ என்று நோக்கி 
நின்றாய்‌. அன்பும்‌ அறமும்‌ எங்கே? உன்னுள்‌ மலமெனப்‌ 
புளித்து நாறுவது ஆண்மையின்‌ வெற்றாணவம்‌ 
அல்லவா?” 


அவன்‌ இளைய யாதவரின்‌ விழிகளையே பதைப்புடன்‌ 
நோக்கினான்‌. அவனறிந்த எவரும்‌ அங்கில்லை. அவை 
ஒருகணமும்‌ நிலைகொள்ளாமல்‌ உருண்டன. 
காட்சியென எதையும்‌ அள்ளமுடியாதவை போல. அவன்‌ 
பற்களை இறுகக்‌ கடித்து கைமுட்டிகளை முறுக்கி 


கண்களின்‌ மென்நரம்புகள்‌ வழியாக குருதி சூடாகப்‌ 
பெருகிச்செல்ல நின்றான்‌. “சொல்‌, உன்‌ குரல்‌ எங்கு 
போயிற்று?” என்றார்‌ இளைய யாதவர்‌. அவன்‌ இதழ்கள்‌ 
மட்டும்‌ வலியுடன்‌ அசைந்தன. “நான்‌ சொல்லவா? 
அவைநடுவே ஆடைகளையப்பட்டது உன்‌ அன்னை. 
அவையமர்ந்து நோக்கி நின்றிருந்தவர்‌ விதுரர்‌...” 
இளைய யாதவர்‌ தன்‌ தொடையில்‌ ஓங்கி அறைந்தபடி 
வெடித்துச்‌ சிரித்தார்‌. 


“போதும்‌!” என்று அர்ஜுனன்‌ கூவினான்‌. “போதும்‌, இனி 
சொல்லில்லை” என்றான்‌. “ஆம்‌, சொல்‌ இல்லை. 
சொல்லே வேண்டியதில்லை. செல்‌. ஆணென்றால்‌ 
வில்லுடன்‌ வா” என்றார்‌ இளைய யாதவர்‌. அர்ஜுனன்‌ 
பற்களை கடித்துக்கொண்டு முகம்தூக்கி “வருகிறேன்‌. 
சித்ரசேனன்‌ என்‌ காவலில்‌ இருப்பான்‌. எவரும்‌ அவனை 
தொடப்போவதில்லை. எதிர்வரும்‌ எவரும்‌ என்‌ 
எதிரிகளே. வில்லுண்டு, காண்டீபம்‌ அதன்‌ பெயர்‌” 
என்றபின்‌ அர்ஜுனன்‌ திரும்பி வாயிலில்‌ நின்ற 
காவலரை விலக்கி அறையை விட்டு வெளியே 
சென்றான்‌. 


அவனுக்குப்பின்னால்‌ காலடிகள்‌ ஒலிக்க ஓடிவந்த 
இளைய யாதவர்‌ “நான்‌ என்‌ படையாழியுடன்‌ வருகிறேன்‌. 
முடிந்தால்‌ அவனைக்‌ காப்பாற்று. எதிரே நீ நின்றால்‌ உன்‌ 
தலையறுத்து உருட்டிவிட்டு அவனைக்‌ கொன்று 
எரிப்பேன்‌. அந்நீறை என்‌ நெஞ்சிலும்‌ நெற்றியிலும்‌ சூடி 
நின்றாடுவேன்‌. ஒரு பேடியை வென்று நிற்க என்‌ 
படையாழிக்கு அரைக்கணமே போதும்‌” என்றான்‌. உரக்க 
நகைத்தபடி “உன்னைக்‌ கொல்லும்போதே நான்‌ என்‌ 
இறுதி முடிச்சையும்‌ அவிழ்க்கிறேன்‌. இங்கு என்னை 
கட்டிவைக்கும்‌ ஏதுமில்லை பின்னர்‌” என்றார்‌. 

திரும்பிப்பார்க்காமல்‌ அர்ஜுனன்‌ படிகளில்‌ 
இறங்கினான்‌. வழியெங்கும்‌ அவன்‌ சந்தித்த அத்தனை 
யாதவர்விழிகளும்‌ திகைப்புகொண்டிருந்தன. 
அரண்மனையைவிட்டு வெளியே வந்து இருண்ட 
முற்றத்தில்‌ பந்தங்களின்‌ செவ்வொளி சூழ்ந்த 
வெறுமையில்‌ இறங்கி நின்றபோது அனைத்தும்‌ 
கனவெனத்‌ தோன்றியது. மறுகணமே நகைப்பும்‌ 


எழுந்தது. 

அர்ஜுனன்‌ யக்ஷவனத்திற்குத்‌ திரும்பியபோது 
அவனிடம்‌ ஏற்பட்டிருந்த மாறுதலை சகதேவன்‌ மட்டுமே 
உணர்ந்தான்‌. பீமனும்‌ அர்ஜுனனும்‌ பிறரிடமிருந்து 
தனித்தலையும்‌ வழக்கம்‌ கொண்டவர்கள்‌ என்பதனால்‌ 
அவர்களின்‌ துயரம்‌ எப்போதுமே சொல்லில்‌ 
பகிரப்படுவதில்லை. ஆயினும்‌ மூத்தவர்களின்‌ ஓரிரு 
அசைவுகளிலேயே அவர்களின்‌ உள்ளறியும்‌ ஆற்றல்‌ 
சகதேவனுக்கு இருந்தது. 


அர்ஜுனன்‌ சென்றது எங்கு என அவன்‌ அறியவில்லை. 
ஆனால்‌ வந்து சேர்ந்த முதல்நாள்‌ உணவருந்த கைகழுவி 
வந்து அமர்ந்தபோதே அவன்‌ தமையனின்‌ 
உள்ளத்துயரை உணர்ந்துகொண்டான்‌. 


அன்றிரவு அர்ஜுனன்‌ தன்‌ வில்லுடன்‌ காட்டுக்குள்‌ 
சென்றபோது சற்றுதொலைவில்‌ சகதேவனும்‌ தொடர்ந்து 
சென்றான்‌. நெடுந்தொலைவுவரை இளையவன்‌ 
வருவதை அர்ஜுனன்‌ உணரவில்லை. 
நீர்நிலையொன்றின்‌ அருகே அவன்‌ நின்றபோதுதான்‌ 
விழிப்புகொண்டு பறவைக்குரல்களை அறிந்தான்‌. 
வில்லுடன்‌ திரும்பியபோது சகதேவன்‌ 
அருகணைவதைக்‌ கண்டு புருவம்‌ சுருக்கி காத்து 
நின்றான்‌. அவனை நெருங்கி வணங்கிய சகதேவன்‌ 
“தாங்கள்‌ தனிமையில்‌ செல்வதால்‌ உடன்‌ வந்தேன்‌, 
மூத்தவரே” என்றான்‌. 


“நான்‌ எப்போதும்‌ தனிமையில்தான்‌ செல்கிறேன்‌” 
என்றான்‌ அர்ஜுனன்‌. “இல்லை, எப்போதும்‌ இளைய 
யாதவர்‌ உடனிருக்கிறார்‌” என்று சகதேவன்‌ சொன்னான்‌. 
“ஆகவேதான்‌ தங்களுடன்‌ பிற எவரும்‌ அருகணைய 
முடியாமலிருக்கிறது. உடன்பிறந்தோர்‌ நால்வரும்‌. 
மணந்த தேவியரும்‌ மைந்தரும்கூட.” அர்ஜுனன்‌ 
பெருமூச்சுடன்‌ “ஆம்‌” என்றான்‌. பின்னர்‌ “நீ எளிதில்‌ 
தொட்டுவிடுகிறாய்‌, இளையோனே. இன்று நீயே 
எந்தையின்‌ வடிவாக எங்களுள்‌ இருக்கிறாய்‌. உன்னிடம்‌ 
நான்‌ சொல்லியாகவேண்டும்‌” என்றான்‌. சகதேவன்‌ 
புன்னகைத்தான்‌. 


“நான்‌ இளைய யாதவரை இழந்துவிட்டேன்‌” என்று 
அர்ஜுனன்‌ தரைநோக்கியபடி சொன்னான்‌. சகதேவன்‌ 
எம்மறுமொழியும்‌ சொல்லாமை கண்டு விழிதூக்கி 
நோக்கினான்‌. அவன்‌ புன்னகையுடன்‌ “அவ்வாறு 
இழக்கப்படும்‌ உறவல்ல அது, மூத்தவரே” என்றான்‌. 
அர்ஜுனன்‌ “உறவுகளில்‌ அப்படி ஏதேனும்‌ உண்டா 
என்ன? அவர்‌ இங்குவருகையில்‌ தமையனை இழந்த 


துயரை சுமந்துவந்தார்‌. காவடியின்‌ மறுஎடையாக 
என்னை இழந்த துயரை வைக்க விழைகிறார்‌ போலும்‌” 
என்றான்‌. 


“அது வெறும்‌ குருதியுறவு” என்றான்‌ சகதேவன்‌. 
“குருதியுறவென்பது ஒரு தொடக்கம்‌ மட்டுமே. மண்ணில்‌ 
வாழ்க்கை குருதித்தொடர்புகளால்‌ நிகழவில்லை. இங்கு 
நிகழும்‌ லீலையை கர்மஜாலா என்கின்றனர்‌ நூலோர்‌. 
எனவே உறவுகளனைத்தும்‌ கர்மபந்தங்கள்‌ மட்டுமே.” 
அர்ஜுனன்‌ அவன்‌ சொல்வதை 
நோக்கிக்கொண்டிருந்தான்‌. உரிய சொற்களை மட்டுமே 
எடுத்துக்கோக்க அவனால்‌ எப்படி முடிகிறது? 
ஏனென்றால்‌ அவன்‌ உணர்வுகளை அவற்றுடன்‌ 
இணைத்துக்கொள்வதில்லை. 


“செயல்வலையில்‌ சிக்கிய மானுடருக்கு செயலுறவே 
மெய்‌. நீங்கள்‌ அவ்வாறு இணைக்கப்பட்டவர்கள்‌” என்று 
அவன்‌ மீண்டும்‌ சொன்னான்‌. “இப்போது நிகழ்வதென்ன 
என்று நீ அறியமாட்டாய்‌, இளையோனே. நானும்‌ அவரும்‌ 
களம்குறித்துவிட்டோம்‌. இருவரில்‌ ஒருவரே எஞ்சுவோம்‌” 
என்றான்‌ அர்ஜுனன்‌. அவன்‌ சொல்வதை கூர்ந்து 
நோக்கியபின்‌ சகதேவன்‌ மீண்டும்‌ புன்னகைத்தான்‌. 


“சொல்‌, இவற்றுக்கெல்லாம்‌ என்ன பொருள்‌?” என்று 
அர்ஜுனன்‌ கேட்டான்‌. “அபஹாரம்‌ என்று இதை 
நிமித்திகமெய்நூல்‌ சொல்கிறது, மூத்தவரே. மானுட 
வாழ்க்கை என்பது இப்புவியை ஆளும்‌ 
பெருவல்லமைகளினால்‌ ஆட்கொள்ளப்படுவதே. 
வெற்றியால்‌ புகழால்‌ செல்வத்தால்‌ காதலால்‌ வஞ்சத்தால்‌ 
அச்சத்தால்‌ சிறுமையால்‌ ஆட்கொள்ளப்பட்டுத்தான்‌ 
இங்கு அத்தனை மானுடரும்‌ 
வாழ்ந்துகொண்டிருக்கிறார்கள்‌. அவருடைய 

ட்கொள்ளல்‌ என்ன என்று என்னால்‌ 
அறியமுடியவில்லை. ஆனால்‌ அதுவும்‌ இயல்பென்றே 
நூலறிந்த நெஞ்சால்‌ உணர்கிறேன்‌.” 


“என்னை அச்சுறுத்துகிறது அந்த வஞ்சம்‌” என்று 
அர்ஜுனன்‌ சொன்னான்‌. “பிற எவரும்‌ என்னை இப்படி 
வெறுக்க இயலாது. பிறிதெவ்வகையிலும்‌ என்‌ மேல்‌ 
இப்படி நச்சுமிழமுடியாது.” சகதேவன்‌ சிரித்து “ஆம்‌, அவர்‌ 
ஒருவரே உங்களை உட்கடந்து கொத்த முடியும்‌. நீங்கள்‌ 
அவரையும்‌ அவ்வண்ணம்‌ செய்யலாம்‌” என்றான்‌. 
“நானா, அவரையா? நீ அவ்வாறு நிகழுமென 
எண்ணுகிறாயா?” சகதேவன்‌ “இது நிகழுமென முன்நாள்‌ 
வரை எண்ணியிருந்தோமா?” என்றான்‌. 


“ஒருநாளுமில்லை. என்‌ நெஞ்சில்‌ அன்னையூட்டிய 
முலைப்பால்‌ எஞ்சியிருக்கும்‌ வரை அது நிகழாது” 
என்றான்‌. 

சகதேவன்‌ மறுமொழி சொல்லவில்லை. அர்ஜுனன்‌ 
சட்டென்று இளையோனின்‌ கைகளை 
பற்றிக்கொண்டான்‌. “இளையோனே, எனக்கு அச்சமாக 
உள்ளது. உண்மையிலேயே அது நிகழவும்‌ கூடும்‌. 
என்னை ஆள்வது எந்த தெய்வமென்று நான்‌ அறியேன்‌” 
என்றான்‌. அக்கைகளை நெரித்தபடி “அவ்வாறு 
நிகழுமென்றால்‌ அதற்கு முன்னரே நான்‌ 
இறக்கவேண்டும்‌. அதைநான்‌ செய்தேன்‌ என்று என்னை 
நோக்கி நான்‌ இழிவுகொள்ளலாகாது... நான்‌ 
அஞ்சுகிறேன்‌, இளையோனே?” என்றான்‌. 


“அது நிகழட்டும்‌” என்று சகதேவன்‌ சொன்னான்‌. 
“அணுக்கங்கள்‌ அப்படி ஓர்‌ எல்லையில்‌ 
முட்டிக்கொண்டாகவேண்டும்‌. குருதியும்‌ சீழூமெழ 
மீண்டும்‌ தழுவிக்கொண்டாகவேண்டும்‌.” அர்ஜுனன்‌ 
“என்ன சொல்கிறாய்‌?” என்றான்‌. “நட்பின்‌ கெடுமணம்‌ 
இது, மூத்தவரே” அர்ஜுனன்‌ தளர்ந்து கைகளை 
விட்டுவிட்டு இருளை நோக்கி திரும்பிக்கொண்டான்‌. 
“இனித்தினித்து அறிந்தீர்கள்‌. இனி கசந்து கசந்து 
அறிவீர்கள்‌. அறிதல்‌ அணுக்கத்தையே உருவாக்கும்‌” 
என்றான்‌ சகதேவன்‌. 


“எல்லா உறவுகளிலும்‌ இத்தகைய ஒரு தருணம்‌ நிகழும்‌ 
என்று எண்ணுகிறாயா?” என்றான்‌ அர்ஜுனன்‌. 
“நிகழுமென்றால்‌ ஒரு புதியஆழம்‌ வெளிப்படுகிறது” 
என்றான்‌ சகதேவன்‌. நெடுநேரம்‌ தன்னுள்‌ ஆழ்ந்து 
தனித்து நின்றபின்‌ மீண்ட அர்ஜுனன்‌ “எத்தனை பெரிய 

டல்‌” என்றான்‌. “ஆம்‌” என்று சகதேவன்‌ சொன்னான்‌ 
“நிமித்திகக்‌ கலை அதன்‌ நுனியை அறிய 
முழுவேதத்தையும்‌ எடுத்தாள்கிறது.” 


“இளையோனே, இப்போர்‌ நிகழுமென்றால்‌ என்ன ஆகும்‌?” 
என்றான்‌ அர்ஜுனன்‌. “நீ உன்‌ நிமித்திகநூலைக்கொண்டு 
சொல்‌!” சகதேவன்‌ “ஒவ்வொரு செயலுக்கும்‌ 
நிமித்திகநூலை அணுகுபவர்‌ மூடர்‌. உங்கள்‌ 
பிறவிக்கணக்கை நான்‌ நோக்கிவிட்டேன்‌. நன்றே 
நிகழும்‌” என்றான்‌. “நான்‌ என்ன செய்வது?” என்றான்‌ 
அர்ஜுனன்‌. “மூத்தவரே, உங்களிருவரையும்‌ 
சுழற்றிச்செல்லும்‌ அப்பெருக்குக்கு உங்களை 
ஒப்படையுங்கள்‌.” அர்ஜுனன்‌ சிலகணங்கள்‌ 
எண்ணியபின்‌ “ஆம்‌, வேறுவழியில்லை” என்றான்‌. 

யக்ஷவனத்திலிருந்து பதினெட்டுகாதம்‌ 
தொலைவிலிருந்த அஸ்வபக்ஷம்‌ என்னும்‌ சோலை 
நடுவே நீர்‌ நிறைந்திருந்த அஸ்வபாதம்‌ என்னும்‌ 
சுனைக்கு புலரியெழும்‌ வேளையில்‌ அர்ஜுனன்‌ வந்தான்‌. 
தனது வில்லையும்‌ அம்புகளையும்‌ அங்கிருந்த பாறை 
மேல்‌ வைத்துவிட்டு சேறு வழுக்கிய ௬னை ஓரம்‌ மெல்ல 
நடந்து நீர்நுனி அலையும்‌ விளிம்பை அடைந்து குனிந்து 
அள்ளி முகம்‌ கழுவிவிட்டு அருந்துவதற்காக மீண்டும்‌ 
ஒருமுறை நீரை அள்ளியபோது சுனைநீர்‌ கொப்பளித்து 
அலையெழுந்து வந்து அவன்‌ கால்களை நனைத்தது. 


வியந்து அவன்‌ விழிதாக்க நீருக்குள்ளிருந்து கூப்பிய 
கைகளுடன்‌ சித்ரசேனன்‌ எழுந்து நின்றான்‌. அவனருகே 
அவன்‌ தேவி சந்தியை பொன்னிறவடிவில்‌ நின்றாள்‌. 
கந்தர்வன்‌ “இளைய பாண்டவரே, உங்களால்‌ 
அடைக்கலம்‌ அளிக்கப்பட்ட கந்தர்வனாகிய சித்ரசேனன்‌ 
நான்‌. என்னைக்‌ கொன்றழிக்க இளைய யாதவர்‌ 
படையாழியுடன்‌ வந்துவிட்டார்‌. உயிரஞ்சி உங்கள்‌ 
வில்நிழல்‌ தேடி வந்துள்ளேன்‌” என்றான்‌. அர்ஜுனன்‌ 
“நன்று, என்‌ சொல்‌ அவ்வண்ணமே உள்ளது” என்றான்‌. 
“நீங்கள்‌ இளைய யாதவரின்‌ துணைவர்‌ அல்லவா?” 
என்றாள்‌ சந்தியை. “நான்‌ தனியன்‌” என்று அவன்‌ 
சொன்னான்‌. 


“இச்சுனைக்குள்‌ மறைந்திருங்கள்‌, கந்தர்வரே. உங்கள்‌ 
தேவியும்‌ உடனிருக்கட்டும்‌. இக்காட்டை என்‌ வில்லால்‌ 
அரணமைத்துக்‌ காப்பேன்‌. என்னைக்‌ கடந்து இதற்குள்‌ 
எவரும்‌ நுழைய முடியாது என்று உறுதி கொள்ளுங்கள்‌” 
என்றான்‌. அவனை வணங்கி மீண்டும்‌ நீருக்குள்‌ புகுந்து 
நிழலென அசைந்து மறைந்தான்‌ சித்ரசேனன்‌. சுனையின்‌ 
நீர்வாயில்கள்‌ மூடின. அது வானை தன்மேல்‌ 
பரப்பிக்கொண்டது. 


அர்ஜுனன்‌ தன்‌ அம்புத்தூளியைத்‌ தோளிலிட்டு வில்லை 
ஏந்தியபடி வந்து அஸ்வபக்ஷத்தின்‌ முகப்பில்‌ இருந்த 
பாறை ஒன்றின்மீது ஏறி கீழ்த்திசையை நோக்கியபடி 
இளைய யாதவரின்‌ வரவுக்காக காத்திருந்தான்‌. அவன்‌ 
குழலை காற்று அசைத்தது. அவன்மேல்‌ காலைவெயில்‌ 
ஒளிமாறிக்‌ கடந்துசென்றது. அசையா மரமென அவன்‌ 


தொலைவில்‌ நின்று நோக்குகையில்‌ தோன்றினான்‌. 
அவனருகே காண்டீபம்‌ துணைவன்‌ என நின்றிருந்தது. 
அதில்‌ அவன்‌ கைபட்ட இடம்‌ தேய்ந்து தழும்பாகி 
ஓஒளிகொண்டிருந்தது. 


மரங்களின்‌ நிழல்கள்‌ காலடியில்‌ தேங்கிக்கிடந்த 
உச்சிப்பொழுதில்‌ மலைச்சரிவில்‌ இளைய யாதவர்‌ 
புதர்ச்செறிவிலிருந்து வெளிவருவதை அர்ஜுனன்‌ 
கண்டான்‌. வெயிலுக்கு மயங்கி சோலைகளுக்குள்‌ 
ஒண்டியிருந்த பறவைகள்‌ எழுந்து சிறகடித்து வானில்‌ 
சுழன்றன. ஒரு காட்டுநாய்‌ ஊளையிட அதன்‌ தோழர்கள்‌ 
ஏற்றுப்பாடின. அவர்‌ கால்பட்டு உருண்ட பாறைகள்‌ கீழே 
மலைப்பள்ளத்தில்‌ விழும்‌ ஒலிகள்‌ கேட்டன. 


குரல்‌ எட்டும்‌ தொலைவு வரை இளைய யாதவர்‌ 
வருவதற்காக காத்தபின்‌ தன்‌ வில்‌ தூக்கி நாணொலி 
எழுப்பி உரத்த குரலில்‌ அர்ஜுனன்‌ சொன்னான்‌ “இளைய 
யாதவரே, நீங்கள்‌ தேடி வரும்‌ கந்தர்வன்‌ இக்காட்டுக்குள்‌ 
எனது பாதுகாப்பில்‌ உள்ளான்‌. அடைக்கலம்‌ 
கோரியவருக்காக உயிரும்‌ இழப்பது மறவனின்‌ அறம்‌. 
இது போர்‌ எச்சரிக்கை, திரும்பிச்செல்க!” 


இளைய யாதவர்‌ அக்குரலைக்‌ கேட்டதாகத்‌ 
தெரியவில்லை. சீரான காலடிகளுடன்‌ அவர்‌ 
வந்துகொண்டிருந்தார்‌. அப்பால்‌ காட்டுப்புதருக்குள்‌ 
காலவரும்‌ அவர்‌ மாணவர்களும்‌ வருவதை அவன்‌ 
கண்டான்‌. நாணொலியை மீண்டும்‌ எழுப்பி “யாதவரே, 
அதோ அந்த இரட்டைப்பாறை எனது எல்லை. அதைக்‌ 
கடந்து இதற்குள்‌ வரும்‌ எவரும்‌ என்னால்‌ 
கொல்லப்படுவார்கள்‌. திரும்புக! இப்புவியில்‌ என்னை 
வெல்ல எவரும்‌ இல்லை” என்று அர்ஜுனன்‌ கூவினான்‌. 


இளைய யாதவர்‌ அழுக்குபடிந்த தோலாடை 
அணிந்திருந்தார்‌. புழுதி சூடி திரிகளாக ஆன குழலை 
நாரால்‌ முடிந்து பின்பக்கம்‌ விட்டிருந்தார்‌. அவர்‌ 
தலையில்‌ என்றும்‌ விழிதிறந்திருக்கும்‌ பீலி அன்று 
இருக்கவில்லை. இடையில்‌ எப்போதும்‌ அவர்‌ 
சூடியிருக்கும்‌ குழலும்‌ இல்லை. வலக்கையில்‌ கதையும்‌ 
இடக்கையில்‌ படையாழியும்‌ ஏந்திய கரிய உடல்‌ புழுதியும்‌ 
அழுக்கும்‌ கொண்டு ஒளி அணைந்திருந்தது. 


அணுகிக்கொண்டிருந்த இளைய யாதவரை நோக்கி 
சினமெழுந்த பெருங்குரலில்‌ அர்ஜுனன்‌ கூவினான்‌ 
“யாதவரே! மீண்டும்‌ சொல்கிறேன்‌. நேற்றுவரை உங்கள்‌ 
மேல்‌ நான்‌ கொண்டிருந்த அனைத்து அன்பையும்‌ 


முற்றறுத்து இங்கு வந்து நின்றுள்ளேன்‌. களம்‌ புகுந்தபின்‌ 
குருதியோ நட்போ பொருட்டென ஆகக்கூடாது என்று 
கற்ற போர்வீரன்‌ நான்‌. நமது போரால்‌ இருவரும்‌ 
அழிவோம்‌ என்றே கொள்க... தங்கள்‌ இலக்கு நான்‌ 
எனறால்‌ மட்டுமே அணுகுக!” 


ஒருகணமும்‌ தயங்காத காலடிகளுடன்‌ இளைய யாதவர்‌ 
அணுகி வந்தார்‌. அவர்‌ விழிகள்‌ தன்மேல்‌ 
பதிந்திருப்பதை அர்ஜுனன்‌ உணர்ந்தான்‌. அவர்‌ இரு 
கைகளும்‌ இரு சிறகுகள்போல காற்றில்‌ வீசின. கால்கள்‌ 
உருண்டபாறைகள்‌ மேல்‌ எடையுடன்‌ பதிந்து மேலேறின. 
இரைநோக்கி இறங்கிவரும்‌ பருந்தின்‌ அலகென 
கூர்ந்திருந்தது அவர்‌ முகம்‌. 

அர்ஜுனன்‌ தன்‌ நாணை முற்றிறுக்கி இழுத்து 
விம்மலொலியெழுப்ப மரக்கூட்டங்களிலிருந்து 
பறவைகள்‌ கூச்சலிட்டபடி எழுந்து பறந்தன. வில்லை 
வளைத்து அவன்‌ அம்பு தொடுப்பதற்குள்‌ கண்தொடா 
விரைவுகொண்ட கையால்‌ ஏவப்பட்ட இளைய 
யாதவரின்‌ படையாழி ஒளிக்கதிரென அவனை நோக்கி 
வந்தது. உடல்சரித்து அதை தவிர்த்தான்‌. அருகிருந்த 
மரம்‌ அலறலுடன்‌ முறிந்து கிளையோசையுடன்‌ 
மண்ணில்‌ சரிந்தது. 


துடித்தெழுந்து அதிர்வோசையுடன்‌ திரும்பிச்‌ சென்ற 
படையாழியுடன்‌ இணைந்து சென்றது அவன்‌ தொடுத்த 
அம்பு. அதை உடலொசிந்து இளைய யாதவர்‌ தவிர்த்தார்‌. 
மறுகணம்‌ சுழன்றெழுந்து மீள வந்தது அவர்‌ படையாழி. 
விழிமின்னி வண்டென ஒலித்துக்‌ கடந்துசென்று அவர்‌ 
அருகே நின்ற மரக்கிளையை முறித்தது பாண்டவனின்‌ 
பிறையம்பு. அவனருகே ஒரு பாறை ஓசையுடன்‌ பிளந்து 
விழ துள்ளித்‌ துடித்தபடி திரும்பச்சென்றது படையாழி. 
எய்தும்‌ தவிர்த்தும்‌ அவர்கள்‌ நின்றாடினர்‌. சூழ்ந்திருந்த 
மரங்கள்‌ முறிந்து விழுந்தன. பாறைகள்‌ பொறியனல்‌ சீறி 
பொடி உதிர்ந்தபடி வெடித்தன. காற்று கிழிபட்டு கிழிபட்டு 
அதிர்ந்தது. ஊடே பறந்த பறவைகள்‌ அறுபட்டு விழுந்து 
துடித்தன. அனல்‌ உமிழ்ந்த இளைய பாண்டவனின்‌ அம்பு 
பட்டு பசுமரம்‌ ஒன்று பற்றிக்கொண்டது. படையாழி வந்து 
சீவிச்‌ சென்ற பொறிதட்டி பைம்புற்கள்‌ அனல்‌ கொள்ள 
அர்ஜுனனைச்‌ சூழ்ந்திருந்த காடு நெருப்பாகியது. 
ஒருதழலை மறுதழல்‌ தழுவ அவர்களைச்‌ சூழ்ந்தது 


பேரனல்‌. மேலே எரிந்து சுழன்றது அனலாழி. ஐந்து 
நெருப்புகள்‌ சூழ அவர்கள்‌ போரிட்டனர்‌. 


சோமக்கணையால்‌ இளைய யாதவரைத்‌ தாக்கி அவரை 
பித்தெழச்‌ செய்தான்‌. காற்றுக்கணையால்‌ இலைச்சுழல்‌ 
எழுப்பினான்‌. இந்திரக்கணையால்‌ முகில்‌ பிளந்து 
மின்னெழச்‌ செய்தான்‌. 


ஒருவரை ஒருவர்‌ முற்றறிந்திருந்தனர்‌ இருவரும்‌. 
அர்ஜுனன்‌ கையெடுப்பதற்குள்‌ அவன்‌ எண்ணிய 
அம்பை இளைய யாதவர்‌ அறிந்தார்‌. அவர்‌ விழி 
திரும்புவதற்குள்‌ அங்கே அர்ஜுனன்‌ நோக்கினான்‌. 
ஒவ்வொரு இலக்கையும்‌ ஒவ்வொரு எண்ணத்தையும்‌ 
அவர்கள்‌ ஒன்றென அறிந்தனர்‌. ஒற்றைப்பெருஞ்சினம்‌. 
ஒருருவாகிய ஆணவம்‌. ஒன்றென்றே ஆன தன்னிலை. 
பார்த்தனாகி நின்று இளைய யாதவர்‌ தன்னுடன்‌ 
போரிட்டார்‌. கிருஷ்ணனாக மாறி அர்ஜுனன்‌ தன்னை 
தாக்கினான்‌. 


இருபாதியெனப்‌ பிரிந்து தங்களுக்குள்‌ போரிட்டனர்‌. 
ஒருகணத்தின்‌ ஒருகோடியின்‌ ஒருதுளியில்‌ அவர்களின்‌ 
போர்‌ இதோ இதோ என முன்னகர்ந்தது. அனலாகி 
கரியாகி காடு அவர்களைச்‌ சூழ்ந்து புகைந்தது. வெம்மை 
உமிழ்ந்த பாறைகள்‌ மணியோசையுடன்‌ 
வெடித்துருண்டன. வானிலெழுந்த பறவைகள்‌ 
கூச்சலிட்டு தவித்தன. கொன்றும்‌ வென்றும்‌ கடந்தும்‌ 
மீண்டும்‌ ஒரு கொடுங்கனவில்‌ நின்று களியாடினர்‌. 


பின்‌ ஒரு கணத்திரும்பலில்‌ அர்ஜுனன்‌ அறிந்தான்‌, 
அங்கெழுந்து அறியா முகம்‌ சூடிநின்ற பிறிதொரு 
இளைய யாதவரை. அவன்‌ உள்ளம்‌ திடுக்கிட 
அம்பெடுத்த கை தளர்ந்தது. அணுக்கத்தின்‌ எல்லைக்கும்‌ 
அப்பால்‌ அங்கு அறியாது கரந்திருந்தவன்‌ எவன்‌? முகம்‌ 
சூடி ஆடியது எம்முகம்‌? அத்தனை நாள்‌ ஒன்றே 
காலமென, உடலென்று பிறிதிலாததுபோல 
வாழ்ந்தபோதே அது அங்கிருந்ததா? 


சிறுதுளி. இன்மையை விட சற்றே பெரிது. ஆனால்‌ 
கணம்கணமென அது பேருருக்கொண்டது. ஆயிரம்‌ 
பல்லாயிரம்‌ கைகள்‌ முளைக்க, ஒன்றன்மேல்‌ ஒன்றென 
விழிகள்‌ வெறிக்க, முகம்‌ மீதேறிய முகங்கள்‌. நகைக்கும்‌ 
ஒரு வாயும்‌, சினந்து பிளந்ததொரு வாயும்‌, 
அறைகூவுமொரு வாயும்‌, வசைபாடி வெறுக்குமொரு 
வாயுமென திசை சூழ்ந்தது. அவனறியாத 
பேருருவத்தைக்‌ கண்டு அஞ்சியும்‌ அதிர்ந்தும்‌ அவன்‌ 
எய்த அம்புகள்‌ இலக்கழிந்தன. ஆழி வந்து அவனை 
நக்கி குருதி உண்டு மீண்டது. சுவைகண்டு 
வெறிகொண்டு விம்மி மீண்டும்‌ வந்தது. 


குருதி தெறிக்க அவன்‌ பின்னால்‌ விழுந்து கையூன்றி 
எழுந்து கால்‌ வைத்து பின்னடைந்தான்‌. அவன்‌ முன்‌ 
வந்து விழுந்து நிலத்தை ஓங்கியறைந்து மண்கிளறிச்‌ 
சுழன்றெழுந்தது கொலைத்திகிரி. அர்ஜுனன்‌ திரும்பி 
ஓடினான்‌. முழங்கியபடி அவனை காற்றில்‌ துரத்திவந்தது 
அது. எழுக என்‌ அம்புகள்‌. உயிர்கொள்க நான்‌ கற்ற 
நுண்சொற்கோவைகள்‌. இதோ என்‌ படைக்கலங்கள்‌. 
இதோ என்‌ தவத்தின்‌ கனிகள்‌. என்னை நானென 
உணரவைத்த என்‌ அறிதல்கள்‌. 


ஆனால்‌ அவையனைத்தையும்‌ முன்னரே அவன்‌ 
இளைய யாதவர்‌ மேல்‌ ஏவியிருந்தான்‌. இல்லத்து 
நாய்க்குட்டிகள்‌ என அவரை அணுகி குலவிக்குழைந்து 
உதிர்ந்தன அவை. அவர்‌ அறியாத ஒன்று எழுக! அவர்‌ 
அறியாதது என்றால்‌ தானும்‌ அறியாதது. அறியாது கரந்து 
ழத்திலிருக்கும்‌ ஒன்று. வெறிக்கூச்சலுடன்‌ அவன்‌ 
நின்‌ ன்றான்‌. தன்‌ இருளுக்குள்‌ இருந்து அந்தச்‌ சொல்லை 
எடுத்து அம்பில்‌ ஏற்றி திரும்பி நின்று எய்தான்‌. 
நச்சுமிழ்ந்தபடி சென்று அவர்‌ நெஞ்சில்‌ தைத்தது அது. 


அவர்‌ திகைத்து கையோய்ந்து நிற்பதைக்‌ கண்டான்‌. 
தன்னுள்‌ எழுந்த பெருங்களிப்பின்‌ ஊற்றென்ன என 
அக்கணத்திலும்‌ உள்வியந்தான்‌. “யாதவனே, கொள்க! 
இது நீயறியா பார்த்தன்‌. இதோ நீ காணா நஞ்சு. நீ 
அணுகாத ஆழத்து இருளில்‌ ஊறியது” என்று கூவியபடி 
அம்புகளை எய்துகொண்டு அணுகினான்‌. காலெடுத்து 
காலெடுத்து பின்வாங்கிய இளைய யாதவர்‌ நின்று 
பேரலறலுடன்‌ வானுருக்கொண்டெழுழந்தார்‌. அவர்‌ 
கையில்‌ இருந்தது காண்டீபம்‌. அவர்‌ தோளெழுந்தது 
அவன்‌ சூடிய அம்புத்தூளி. அவர்‌ இடப்பக்கம்‌ 
நின்றிருந்தாள்‌ அவள்‌. 


“நீ?” என்று அவன்‌ திகைத்தான்‌. வெறியுடன்‌ நகைத்தபடி 
அவள்‌ அவர்‌ பின்னால்‌ மறைந்தாள்‌. விழியுமிழ்ந்த நஞ்சு. 
நகைப்பில்‌ நிறைந்த நஞ்சு. அவள்தான்‌. என்‌ 
நெஞ்சுதுளைக்கும்‌ வாளியின்‌ கூர்முனையென 
அமைவது அவள்‌ நஞ்சேதான்‌. இளைய யாதவர்‌ 
கையிலெழுந்த காண்டீபம்‌ உறுமியபடி அர்ஜுனன்‌ மேல்‌ 
அம்புக்குமேல்‌ அம்பெனத்‌ தொடுத்தது. அது அவனை 
நன்கறிந்திருந்தது. 


அம்பு ஒன்று அர்ஜுனன்‌ தொடையை தைக்க அவன்‌ 
சரிந்து மண்ணில்‌ விழுந்தான்‌. அவன்‌ உருண்டு சென்ற 
நிலமெங்கும்‌ அம்புகள்‌ வந்து நட்டுச்‌ செறிந்து வயலென 
நின்றன. அவன்‌ நன்கறிந்த குரல்களை கேட்டான்‌. 


அன்னையென குருதியென காதலென கடமையென 
அவனைச்‌ சூழ்ந்திருந்த விழிகளெல்லாம்‌ 
அம்புமுனைகளென ஒளிகொண்டெழுந்து விம்மி வந்து 
தைத்து நின்று நடுங்கின. 

பெருவஞ்சத்துடன்‌ கையூன்றி எழுந்து அவன்‌ 
கைநீட்டியபோது சுட்டுவிரலில்‌ இருந்தது யாதவரின்‌ 
படையாமி. “செலுத்துக! செலுத்துக என்னை!” எனத்‌ 
துடித்தது அது. “இது என்‌ வஞ்சம்‌! ஆம்‌, என்‌ வஞ்சம்‌ இது” 
என்றது. “படைநின்ற தெய்வம்‌ கொண்ட வஞ்சம்‌ இது. 
செலுத்துக என்னை!” அவனே ஒருகணம்‌ அதன்‌ 
வெறிகண்டு திகைத்தான்‌. அவன்‌ அதை 
விடுவதற்குள்ளாகவே எழுந்து பறந்து சென்றது. 
அதிலிருந்து குருதித்துளிகள்‌ வீசப்பட்ட 
செம்மொட்டுமாலையெனத்‌ தெறித்தன. 


உடலெங்கும்‌ எழுந்த வெறியால்‌ உலைந்தாடி கைவீசி 
நகைத்து “கம்சரின்‌ பொருட்டு. யாதவனே, இதோ 
கம்சரின்‌ பொருட்டு!” என்று அர்ஜுனன்‌ கூவினான்‌. 
திகைத்து கையோய்ந்து நின்ற இளைய யாதவரின்‌ 
தலையறுக்கச்‌ சென்று இறுதிக்கணத்தில்‌ அவர்‌ 
தலைசரிக்க அவர்‌ முடித்திரளை வெட்டிவீசி மீண்டது. 


“நில்‌ நில்‌!” என அவர்‌ கூவ மீண்டும்‌ சீறி அவரை 
அணுகியது. வஞ்சமெழுந்த விழியென இளைய யாதவர்‌ 
அதை கண்டார்‌. “நீயா?” என்று கூவியபடி பின்னால்‌ 
திரும்பி ஓடினார்‌. அவரைத்‌ தொடர்ந்து வந்து குதிகாலை 
வெட்டியது நற்காட்சி. குருதியுடன்‌ மண்ணில்‌ விழுந்த 
அவர்மேல்‌ வந்து சுழன்று இழைவெளியில்‌ புரண்டகன்ற 
அவர்‌ தோள்தசையைச்‌ சீவி திரும்பிச்சென்றது. 
குருதிசுவைத்த அதன்‌ நாக்கு மின்னொளி சிதற காட்டில்‌ 
சுழன்றது. “சிசுபாலனுக்காக! சிசுபாலனுக்காக!” என்று 
அர்ஜுனன்‌ கூவினான்‌. 


எரிபுகை எழுந்து இருண்ட வானுக்குக்‌ கீழே அவர்கள்‌ 
மட்டுமே இருந்தனர்‌. விழிகள்‌ மயங்கி மறைய உடலறிந்த 
காட்சியில்‌ ஒருவரை ஒருவர்‌ கண்டு போரிட்டனர்‌. ஆயிரம்‌ 
முறை ஆரத்தழுவிய தோள்கள்‌, அன்புகொண்டு 
பின்னியாடிய விரல்கள்‌ ஒன்று பிறிதை தான்‌ என 
அறிந்தன. ஒன்று புண்பட்டபோது பிறிதும்‌ 
வலிகொண்டது. அவ்வலியால்‌ வெறிகொண்டு மேலும்‌ 
எழுந்தது. மேலும்‌ குருதி என கொந்தளித்தது. தன்‌ குருதி 
உண்டதுபோல்‌ சுவையறிந்து திளைத்தது. 


எரிந்த காட்டுக்குள்‌ நிகழ்ந்த போர்‌ இருளுக்குள்‌ 
எதிராடிப்பாவைத்‌ தொடர்பெருக்கு என எழுந்தது. 
தொலைகாடுகளில்‌ இடியெனப்‌ பிளிறி தலைகுலுக்கி 
ஓடிவந்து மத்தகம்‌ அறைந்தன இணைக்களிறுகள்‌. 
கொம்புகள்‌ மோதின எருதுகள்‌. சீறி வளைந்து தாவி 
அறைந்து கைபின்னிப்‌ புரண்டன வேங்கைகள்‌. 
கவ்விக்கிழித்து தசைதெறிக்க குருதிசீற ஒன்றையொன்று 
கடித்துண்டன ஓநாய்கள்‌. வானில்‌ சுழன்று கொத்தி 
சிறகுதிர்த்து தசைத்துண்டுகள்‌ என மண்ணில்‌ விழுந்து 
துள்ளித்தாவின சிட்டுகள்‌. நீள்கழுத்து பின்னி அறைந்து 
சிறகடித்து எழுந்து விழுந்து நீர்சிதறப்‌ போரிட்டன 
அன்னங்கள்‌. ஒன்றை ஒன்று விழுங்கின நாகங்கள்‌. 
போர்வெளியாகியது உலகம்‌. குருதிச்‌ சாந்தணிந்தாள்‌ 
மண்மகள்‌. 

உடலெங்கும்‌ செங்குருதி வழிய மண்ணில்புரண்டு 
தன்னைச்‌ சூழ்ந்து அதிர்ந்த படையாழிச்‌ 
சுழற்பெருக்கைக்‌ கடந்து எழுந்த அர்ஜுனன்‌ இளைய 
யாதவரின்‌ அருகே நிழல்‌ சுருண்டசைவதை கண்டான்‌. 
பெண்ணுருக்கொண்ட பெருநிழல்‌ நான்கு கைகளும்‌ 
நீண்டுபறக்கும்‌ குழலும்‌ கொண்டு எழுந்தது. அஞ்சி 
அவன்‌ எழுவதற்குள்‌ அவன்‌ காண்டீபத்தை வெட்டி 
எறிந்தது ஆழி. அவன்‌ அருகிருந்த பாறையை எடுத்தபடி 
எழுந்ததும்‌ அவனை அணுகி ஓங்கி அறைந்து 
தெறிக்கச்செய்தது கதை. 


அவன்‌ முழுவிசையாலும்‌ பாய்ந்து அவர்‌ மேல்‌ முட்டி 
பின்னால்‌ சரிந்தான்‌. இருவரும்‌ உடல்தழுவி 
மலைச்சரிவில்‌ உருண்டனர்‌. அவர்கள்‌ உடல்பட்டு எழுந்த 
பாறைகள்‌ உருண்டு முட்டி மலையாழத்தில்‌ பொழிந்தன. 
அவர்‌ கையமர்ந்த படையாழியை அவன்‌ உதைத்து 
வீசினான்‌. கதையைப்‌ பற்றியபடி சுழன்று எழுந்து 
அறைந்து தெறிக்கச்செய்தான்‌. அவர்‌ தோளை கடித்தான்‌. 
உடலை கைநகங்களால்‌ கிழித்தான்‌. 


இரு உடல்களும்‌ தழுவியறிந்தன முன்பு தழுவியபோது 
அறியாத அனைத்தையும்‌. வழிந்த இரு குருதிகளும்‌ 
கலந்து ஒன்றென மணத்தன. ஒன்றென வாயில்‌ 
சுவைத்தன. தசையிறுகப்‌ பற்றி இறுகி அசைவிழந்து 
நின்ற கணத்தில்‌ இளைய யாதவரின்‌ விழித்த கண்களை 
அருகே கண்டான்‌. அவை நோக்கிழந்து பிறிதொரு 
கனவில்‌ இருந்தன. 


“யாதவரே” என்று அவன்‌ அழைத்த ஒலி அவனுள்‌ 
புகுந்து மூலாதாரத்தை அடைந்தது. அவன்‌ உடல்‌ 


தசைவிதிர்த்து நடுங்கிக்கொண்டிருந்தது. அவன்‌ 
கைகளைப்பற்றி நிறுத்தி கால்களால்‌ தொடையை 
அழுத்தி நெஞ்சில்‌ தோளூன்றி மேலெழுந்தார்‌ இளைய 
யாதவர்‌. பிறிதெங்கோ எழுந்த கொலைநகைப்பு ஒன்றை 
அவன்‌ கேட்டான்‌. அனல்‌ சூழ்ந்த வான்வெளியில்‌ என 
அம்முகத்தை கண்டான்‌. அனைத்து எண்ணங்களும்‌ 
மறைய விழிமட்டுமேயாகி கிடந்தான்‌. 


அக்கணத்தில்‌ நீருக்குள்‌ இருந்து சித்ரசேனன்‌ 
கைகூப்பியபடி எழுந்தான்‌. “யாதவரே, என்னைக்‌ 
காக்கவந்த வீரர்‌ அவர்‌. அவர்மேல்‌ அளிகொள்க! இதோ 
நான்‌ வந்து நிற்கிறேன்‌. என்னைக்‌ கொன்று முனிவரின்‌ 
வஞ்சினம்‌ நிறைவுறச்‌ செய்க!” என்று கூவியபடி 
ஓடிவந்தான்‌. “நான்‌ இனி உங்கள்‌ அடைக்கலம்‌ அல்ல, 
பாண்டவரே. இனி எனக்கு கடன்பட்டவரல்ல நீங்கள்‌” 
என்று அலறினான்‌. 


மறுஎல்லையில்‌ இருந்து காலவர்‌ தன்‌ மாணவர்‌ சூழ 
கூவியபடி ஓடிவந்தார்‌. “யாதவரே, வேண்டாம்‌! என்‌ 
வஞ்சினத்தில்‌ இருந்து விலகுக. சொல்பேணி நான்‌ 
எரிபுகுகிறேன்‌. எனக்கென இப்பேரழிவு 
நிகழவேண்டியதில்லை.” உறுமியபடி திரும்பிநோக்கியது 
சிம்மம்‌. அவர்‌ திகைத்து நின்று “நானறிந்திலேன்‌! 
யாதவரே, நான்‌ அறியாது பிழையிழைத்தேன்‌” என்று 
கைகூப்பினார்‌. 


மறுபுறம்‌ ஓடிவந்த சித்ரசேனன்‌ “கொல்க என்னை... என்‌ 
பொருட்டெழுந்த இவ்வீரனுக்காக இறக்கிறேன்‌” என்றபடி 
அணுக நுதல்விழி சீற நோக்கியது பைரவம்‌. அவன்‌ 
கைகூப்பி நிற்க அவன்‌ துணைவி உருவழிந்து 
வரிகொண்ட வலிகையாக ஆகி மண்ணில்‌ படிந்தாள்‌. 


“எங்கள்‌ பகை அழிந்தது. நிறுத்துங்கள்‌ போரை” என 
சித்ரசேனனும்‌ காலவரும்‌ இணைந்து குரலெழுப்பினர்‌. 
அர்ஜுனன்‌ மீதிருந்து எழுந்த இளைய யாதவர்‌ 
உடலெங்கும்‌ குருதி வழிய வெற்றுடலுடன்‌ அக்கணம்‌ 
கருவறைக்குள்‌ இருந்து வந்தவர்‌ போலிருந்தார்‌. கால்கள்‌ 
நிலைகொள்ளாது அசைய கண்களை மூடி தன்னை 
திரட்டினார்‌. பின்னர்‌ வாயிலூறிய குருதியை ஓங்கி 
துப்பினார்‌. மூச்சில்‌ சிதறின குருதிமணிகள்‌. 


“யாதவரே, குளிர்க... நிறுத்துக போரை!” என்றார்‌ காலவர்‌. 
குருதிச்சரடு தெறிக்க அவர்‌ தன்‌ கைகளை 
உதறிக்கொண்டார்‌. அவர்களை எவரென்பதுபோல 
நோக்கியபின்‌ தளர்ந்த நடையுடன்‌ திரும்பிச்சென்றார்‌. 


அவர்‌ செல்வதை சொல்லற்று நோக்கி நின்றபின்‌ 
இருவரும்‌ அர்ஜுனனை நோக்கி ஓடிச்சென்றனர்‌. 


கிழித்துண்ண முயன்ற பருந்தின்‌ உகிரலகில்‌ இருந்து 
நழுவி விழுந்த பறவைக்குஞ்சு போல அர்ஜுனன்‌ அங்கே 
கிடந்தான்‌. சித்ரசேனன்‌ “எழுக, இளையவரே! என்‌ 
பொருட்டு நீங்கள்‌ அளித்தவற்றுக்காக என்‌ குலம்‌ 
கடன்பட்டிருக்கிறது” என்றான்‌. காலவர்‌ “இளையவரே, 
வென்றவர்‌ நீங்கள்‌. இது என்ன ஆடலென்று இப்போது 
அறியமாட்டீர்‌” என்றார்‌. 

எரிதழலில்‌ அவியிட்டு விண்ணுலாவியாகிய நாரதரை 
அழைத்து தான்‌ செய்யவேண்டியதென்ன என்று காலவர்‌ 
கேட்டார்‌. செய்த பிழைக்காக சித்ரசேனன்‌ தன்‌ நாவரிந்து 
இடட்டும்‌ என்றார்‌ நாரதர்‌. தன்‌ சொல்பேணுவதற்காக 
அந்நாவை எரித்து அச்சாம்பலைப்‌ பூசட்டும்‌ காலவர்‌ என 
வகுத்தார்‌. இருவரும்‌ அதை ஏற்றனர்‌. “என்‌ விரல்கள்‌ 
யாழைத்‌ தொடுகையில்‌ நாவாகின்றன. இந்நாவால்‌ நான்‌ 
அடைவதொன்றுமில்லை” என்றான்‌ சித்ரசேனன்‌. அதை 
எரித்த சாம்பலை தன்‌ நெற்றியிலிட்டு நீராடி எழுந்து 
மீண்டும்‌ தவம்புகுந்தார்‌ காலவர்‌. 


“அர்ஜுனன்‌ மட்டும்‌ அதிலிருந்து மீளவில்லை” என்றான்‌ 
சண்டன்‌. அவர்கள்‌ தண்டகாரண்யத்தின்‌ நடுவே ஓடிய 
பிரபாவதி என்னும்‌ சிற்றோடையின்‌ கரையிலிருந்த 
பாறைமேல்‌ அமர்ந்திருந்தனர்‌. “ஏன்‌?” என்றான்‌ பைலன்‌. 
“அஸ்வபக்ஷத்தில்‌ இருந்து திரும்பிய அர்ஜுனன்‌ 
இருளிலேயே தன்‌ குடிலுக்குள்‌ சென்று 
படுத்துக்கொண்டான்‌. அவன்‌ உடலெங்குமிருந்த 
புண்களை மறுநாள்தான்‌ சகதேவன்‌ கண்டான்‌. 
நகுலனை அழைத்து அவற்றுக்கு மருந்திடும்படி 
கோரினான்‌.” 


திகைப்புடன்‌ “மூத்தவரை இப்படி உடல்நைந்து 
குருதிவழியச்‌ செய்யும்படி வென்றவர்‌ எவர்‌?” என்று 
நகுலன்‌ கேட்டான்‌. “பிறிதெவர்‌?” என்றான்‌ சகதேவன்‌. 
நகுலன்‌ பிறகேதும்‌ சொல்லவில்லை. அர்ஜுனன்‌ 
உடல்தேறி கல்ட்‌ நாற்பத்தொரு நாட்களாயின. 
அவன்‌ உடல்‌ ஒளி மீண்டது. ஆனால்‌ அவன்‌ விழிகள்‌ 
முற்றிலும்‌ மாறிவிட்டிருந்தன. பிறிதெங்கோ நோக்கி 
அவை அலைபாய்ந்துகொண்டிருந்தன. யுதிஷ்டிரர்‌ 
மலையிறங்கி வருவதுவரை அவன்‌ அங்கிருந்தான்‌. 
அதன்‌ பின்‌ தன்‌ உடன்பிறந்தாரிடம்‌ சொல்லிவிட்டு 


கிளம்பமுற்பட்டான்‌. 


யக்ஷவனத்திலிருந்து அவர்கள்‌ கிளம்பும்‌ தருணம்‌ அது. 
அர்ஜுனன்‌ அவன்‌ கிளம்பிச்‌ செல்லவிருப்பதை 
தமையனிடம்‌ சொன்னபோது பீமன்‌ திடுக்கிட்டு 
“தனியாகவா? எங்கே?” என்றான்‌. “அறியேன்‌. ஆனால்‌ 
நான்‌ சென்று அடையவேண்டியவை பல உள்ளன. 
அவை நான்‌ மட்டுமே செல்லக்கூடிய இடங்கள்‌” என்றான்‌ 
அர்ஜுனன்‌. “மீண்டும்‌ ஒருவர்‌ தனித்துச்‌ செல்வதை 
ஒப்பமுடியாது...” என்று பீமன்‌ உரக்க சொன்னான்‌. 
“செல்பவருக்கு ஒன்றுமில்லை. இங்கிருப்பவர்கள்‌ 
சென்றவரை ஒவ்வொரு கணமும்‌ எண்‌ 
துயர்கொள்ளவேண்டியிருக்கிறது.” 


“இளையவனே, நீ செல்வது எதை அடைவதற்காக?” 
என்றார்‌ யுதிஷ்டிரர்‌. “அம்புகளை” என்று அவன்‌ 
சொன்னான்‌. “நாம்‌ போரிடப்போவதில்லை, 
இளையோனே. போரிடுவதென்றால்‌ நம்‌ 
உடன்பிறந்தவரை எதிர்கொள்ளவேண்டும்‌. நான்‌ அதற்கு 
ஒருபோதும்‌ ஒப்பமாட்டேன்‌” என்றார்‌ யுதிஷ்டிரர்‌. 


அர்ஜுனன்‌ “வில்வீரன்‌ அம்புகளைத்‌ தேடுவது தன்னை 
நிறைத்துக்கொள்வதற்காக மட்டுமே” என்றான்‌. 
சினத்துடன்‌ கைகளைத்‌ தட்டியபடி அருகே வந்த பீமன்‌ 
“வீண்சொற்கள்‌ வேண்டாம்‌. நீ அம்புகள்‌ தேடுவது 
எதற்காக? இளைய யாதவருக்கு எதிராகவா?” என்றான்‌. 
அவன்‌ விழிகளை ஏறிட்டு நோக்கி “ஆம்‌” என்றான்‌ 
அர்ஜுனன்‌. பீமன்‌ கடும்‌ சினத்துடன்‌ அறையும்பொருட்டு 
கையோங்கி அணுகி “மூடா, இன்று இப்புவியில்‌ நமக்கு 
நண்பர்‌ என பிறரில்லை” என்றான்‌. 


யுதிஷ்டிரர்‌ கைநீட்டி அவனை தடுத்தபின்‌ அர்ஜுனனிடம்‌ 
“பார்த்தா, நீ அவருக்கு எதிராக 
படைநிற்கப்போவதில்லை. இது என்‌ ஆணை!” என்றார்‌. 
“நாம்‌ அவர்‌ கருவிகள்‌. நம்‌ பிறவிப்பெருநோக்கம்‌ 
அதுமட்டுமே.” சகதேவன்‌ “ஆம்‌, மூத்தவரே நம்‌ ஊழ்‌ 
அவருடன்‌ பிணைந்தது” என்றான்‌. 


அர்ஜுனன்‌ “என்றும்‌ நான்‌ அவர்‌ நண்பனே. அதை 
நன்கறிவேன்‌” என்றான்‌. “ஆனால்‌ அடிமை அல்ல. 
பணியாள்‌ அல்ல. மாணவனும்‌ அல்ல. 
இணையானவனே நண்பனாக அமைய முடியும்‌. 
நண்பனாக அமைந்தால்‌ மட்டுமே அவர்‌ எனக்கு 
ஆசிரியராக நிற்கவும்‌ இயலும்‌” என்றான்‌. பீமன்‌ 
இகழ்ச்சியுடன்‌ நகைத்து “அவருடன்‌ போரிட்டுத்‌ தோற்ற 


சிறுமை உன்னை எரியவைக்கிறது” என்றான்‌. 


அர்ஜுனன்‌ “இல்லை மூத்தவரே, நான்‌ அவரிடம்‌ 
தோற்கவில்லை” என்றான்‌. “அக்கணத்தில்‌ அவரால்‌ 
என்னை வெல்லமுடிந்தது, கடக்கமுடியவில்லை என்று 
அறிந்தேன்‌. அங்குதான்‌ என்‌ உள்ளம்‌ சிறுமைகொண்டு 
சுருங்கியது.” அவன்‌ சொல்வதென்ன என்று அறியாமல்‌ 
அவர்கள்‌ நோக்கினர்‌. தானே அதை தெளிவுற 
உணராதவன்‌ போல அர்ஜுனன்‌ தலையை 
குலுக்கிக்கொண்டான்‌. 


“முதல்வனாக அன்றி நின்றிருக்கமுடியாத ஆணவம்‌ இது. 
பார்த்தா, இவ்வாறு தருக்கிய எவரும்‌ முழுவெற்றி 
அடைந்ததில்லை” என்றான்‌ பீமன்‌. அர்ஜுனன்‌ 
நிலைமாறாத மொழியில்‌ “மூத்தவரே, நீங்கள்‌ இதை 
புரிந்துகொள்ளமுடியாது. ஆழியும்‌ பணிலமும்‌ ஏந்திய 
அண்ணலின்‌ கதைகளிலேகூட அவன்‌ முன்‌ நிகரென 
எழுந்து நின்றவர்களே அவனருளுக்கு 
உரியவர்களானார்கள்‌. தென்னிலங்கைக்‌ கோமகனோ 
இரணியனோ எவராயினும்‌ அதுவே வீரர்களின்‌ வழி” 
என்றான்‌. 


பீமன்‌ அலுப்புடன்‌ தலையை அசைத்து “நீ 
முடிவுசெய்துவிட்டாய்‌. ஆணவம்‌ கொண்டவர்களிடம்‌ 
பேசிப்‌ பயனில்லை. நூறுகோணங்களில்‌ சிந்தனைசெய்து 
அனைத்து விடைகளையும்‌ கண்டடைந்திருப்பாய்‌” 
என்றான்‌. “ஆம்‌, என்‌ ஆணவம்‌ அடிபட்டது, 
இல்லையென்று மறுக்கவில்லை. ஆனால்‌ அது நான்‌ 
அவர்‌ முன்‌ தோற்றதனால்‌ அல்ல. நானறியாத ஒன்று 
அவரில்‌ பேருருக்கொண்டு எழுந்ததைக்‌ கண்டேன்‌. 
அதனெதிர்‌ நிகரென ஒன்று என்னுள்ளும்‌ எழுவதைக்‌ 
கண்டேன்‌. அதனால்தான்‌” என்றான்‌ அர்ஜுனன்‌. 


“அந்த ஆழுலகை அறியாது இனி இங்கிருக்க என்னால்‌ 
இயலாது. மூத்தவரே, அம்பு என்பது ஒரு சொல்‌ மட்டுமே. 
இப்புடவி கொண்டுள்ள ஆழ்மெய்மை ஒன்றே அம்பென 
உருக்கொண்டு என்னை வந்தடைகிறது. நான்‌ அறிந்து 
அதை கைக்கொண்டாகவேண்டும்‌. மறுமுறை அவர்முன்‌ 
சென்று நின்றிருக்கையில்‌ என்‌ அம்புத்தூளியில்‌ அது 
இருந்தாகவேண்டும்‌.” 


யுதிஷ்டிரர்‌ பெருமூச்சுடன்‌ “அவன்‌ சென்றுமீளட்டும்‌, 
மந்தா. நாம்‌ தடைசொல்ல வேண்டியதில்லை” என்றார்‌. 
பீமன்‌ “ஆம்‌, நாம்‌ சொல்வதற்கொன்றும்‌ இல்லை” 
என்றான்‌. யுதிஷ்டிரர்‌ அர்ஜுனனிடம்‌ “இளையோனே, 


நாம்‌ நோக்காது ஒழிந்த காட்சிகளாலானது இப்புவி 
நின்றிருக்கும்‌ பீடம்‌. நாம்‌ கேளாது ஒளிந்துகொள்ளும்‌ 
ஒலிகளாலானது நமைச்‌ சூழ்ந்த வானம்‌. 
ஒளிந்திருப்பவற்றை தேடிச்செல்பவன்‌ விரிந்து விரிந்து 
சூழும்‌ பேரிருளை மட்டுமே அறியமுடியும்‌ என்கின்றன 
நூல்கள்‌” என்றார்‌. 


அர்ஜுனன்‌ “ஆம்‌ மூத்தவரே, நான்‌ அதை அறிவேன்‌” 
என்றான்‌. “நான்‌ தேடிச்செல்வது முழுமையை அல்ல, 
என்வயமாகி என்னில்‌ அடங்கும்‌ அதிலொரு துளியை 
மட்டுமே.” யுதிஷ்டிரர்‌ “கரியிருள்‌ சூழும்‌ என்கிறார்கள்‌. 
அதன்‌ தோலுரித்து எழும்‌ ஒளிக்கு நீ உகந்தவனாக 
ஆகுக!” என்று வாழ்த்தினார்‌. அர்ஜுனன்‌ அவர்‌ 
காலடிகளைத்‌ தொட்டு சென்னி சூடினான்‌. 


யுதிஷ்டிரர்‌ திரும்பி இளையவனாகிய சகதேவனிடம்‌ 
“நன்று சூழூமா, இளையோனே?” என்றார்‌. “நிகரென 

நின்று மட்டுமே அறியும்‌ சொல்‌ ஒன்று அவருக்காகக்‌ 
காத்துள்ளது, மூத்தவரே” என்றான்‌ சகதேவன்‌. 


“அர்ஜுனன்‌ தன்‌ உடன்பிறந்தார்‌ நால்வரிடமும்‌ 
விடைபெற்றான்‌. விழிநோக்காது திரெளபதியிடம்‌ 
சொல்கொண்டான்‌. யக்ஷவனத்திலிருந்து 
காண்டீபத்தை மட்டும்‌ கையில்‌ கொண்டு 
திரும்பிநோக்காமல்‌ நடந்து வடக்குத்திசையேகினான்‌. 
அவன்‌ காலடிகள்‌ பட்டு வளைந்த புல்நுனிகள்‌ மெல்ல 
நிமிர்வதை உடன்பிறந்தார்‌ நோக்கி நின்றனர்‌” என்றான்‌ 
சண்டன்‌. 


“அவன்‌ பயணத்தை அயோத்திநாட்டுக்‌ கவிஞராகிய 
சம்விரதர்‌ அர்ஜுனேந்திரம்‌ என்னும்‌ காவியமாகப்‌ 
படைத்தார்‌. அதை இன்று சூதர்‌ பாடியலைகின்றனர்‌. 
அர்ஜுனன்‌ கதை நன்று. அது எப்போதும்‌ 
பெண்களிடமிருந்து அரிசியும்‌ நெய்யும்‌ பெற்றுத்தருவது. 
இளம்பெண்கள்‌ மட்டும்‌ தனித்தமர்ந்து 
கேட்பார்களென்றால்‌ மெல்ல அவர்களின்‌ 
கைவளைகளையோ குழைகளையோகூட கழற்றி 
வாங்கிக்கொள்ள முடியும்‌.” அவன்‌ தன்‌ மடிச்சீலையை 
அவிழ்த்து ஒரு பொன்வளையையும்‌ 
ஒற்றைக்காதணியையும்‌ காட்டினான்‌. பைலன்‌ 
புன்னகைத்தான்‌. 

இளமமைச்சாரல்‌ புதரிலைகளின்‌ மீது ஓசையின்றி 
இறங்கிக்கொண்டிருந்த முன்னுச்சிவேளையில்‌ முழவைத்‌ 
தோளிலேந்தி சிறிய தாவல்களாக 
மலைச்சரிவுப்பாதையில்‌ ஏறிச்சென்ற சண்டனுடன்‌ 
நெஞ்சுக்கூடு உடையத்தெறிக்கும்படி மூச்சுவாங்கி நடந்து 
வந்த பைலன்‌ தொலைவிலேயே காற்றில்‌ படபடத்த அந்த 
செந்நிறக்‌ கொடியை பார்த்தான்‌. சண்டன்‌ “அதுதான்‌...” 
என்றான்‌. “அருகநெறியர்களின்‌ அன்னசாலைகள்‌ 
பொதுவாக வெற்றுப்பாறைகளின்‌ மடிப்பிலுள்ள 
குகைகளிலேயே அமையும்‌. அவர்கள்‌ படைக்கலம்‌ 
பயில்வதில்லை என்பதனால்‌ ஊனுண்ணிகள்‌ உலவும்‌ 
காடுகளை ஒழிவது அவர்களின்‌ மரபு. ஆயினும்‌ இங்கு 
அவர்களின்‌ அன்னசாலை அமைந்துள்ளது நமது 
நல்லூழ்‌.” 

பைலன்‌ முழங்கால்கள்‌ மேல்‌ கைகளை ஊன்றி 
கண்களுக்குள்‌ ஒளி அலையடிக்க விழிமூடி நின்றான்‌. 
உடலெங்கும்‌ குருதி கொப்பளித்தது. காதுகளில்‌ 
உள்ளனல்‌ வெம்மைபூசியது. இழுமூச்சின்‌ விசையால்‌ 
தொண்டை வரண்டு உடல்‌ தவித்தது. சண்டன்‌ “அங்கு 
அணையாது எரியும்‌ அடுமனை நெருப்பாலேயே 
ஊனுண்ணிகளை அவர்கள்‌ விலக்குகிறார்கள்‌” 
என்றான்‌. பைலன்‌ நிமிர்ந்து மீண்டும்‌ தசை இறுகி 
அசைவற்றதென ஆகிவிட்டிருந்த கால்களை தூக்கி 
வைத்து அவனைத்‌ தொடர்ந்தான்‌. 


அவர்கள்‌ இருவரும்‌ பசித்து விழியொளி மயங்கும்‌ 
நிலையை காலையிலேயே அடைந்துவிட்டிருந்தனர்‌. 
பைலனால்‌ தொடர்ந்து பத்து காலடிகளைக்கூட வைக்க 
முடியவில்லை. “என்னால்‌ முடியாது... என்‌ உடல்‌ 
முற்றிலும்‌ அனலணைந்துவிட்டது” என்று அவன்‌ 
பின்காலையிலேயே சொன்னான்‌. “இன்னும்‌ சற்று 
தொலைவுதான்‌... எனக்கு அப்படித்தான்‌ 
சொல்லப்பட்டது” என்று சண்டன்‌ அவனை அழைத்து 
வந்தான்‌. முற்றாக உடல்‌ தளர்ந்து நின்று, 
நின்றிருக்கமுடியாதென்பதை உணர்ந்து மீண்டும்‌ எஞ்சிய 
துளி ஆற்றலை தேடித்‌ திரட்டிக்‌ குவித்து உடல்செலுத்தி 
முன்‌ சென்றனர்‌. 


துளித்தூறல்‌ என்றாலும்‌ ஒழியாது பெய்தமையால்‌ 
பைலன்‌ அணிந்திருந்த மரவுரி ஈரத்தில்‌ ஊறி குருதியும்‌ 
நிணமுமாக உரித்தெடுக்கப்பட்ட ஊன்படிந்த தோல்போல 
எடை கொண்டிருந்தது. தோலுறைக்குள்‌ 
வைக்கப்பட்டிருந்த சண்டனின்‌ முழவின்‌ தோற்பரப்பும்‌ 
நைந்திருந்தது. மரத்தடி கிடைத்ததும்‌ அவன்‌ அதை 
எடுத்து தொட்டு வருடி “தளர்ந்துவிட்டது” என்றான்‌. 
“தாளம்‌ எழாதா?” என்றான்‌ பைலன்‌. “தளர்தாளம்‌ எழும்‌” 
என்றான்‌ சண்டன்‌. 


“என்னால்‌ முடியவில்லை... து. என்றான்‌ 
பைலன்‌ ஒரு மரத்தைப்‌ பற்றிக்கொண்டு குனி ந்து 
நின்றபடி. “இன்னும்‌ சற்று தொலைவுதான்‌” என்று 
சண்டன்‌ சொன்னான்‌. “அதோ தெரிகிறதே கொடி... இனி 
என்ன?” ஆனால்‌ அவர்கள்‌ நடக்க நடக்க அந்தக்‌ கொடி 
மாறாது அங்கேயே இருந்து கொண்டிருந்தது. 


புதர்களுக்குள்‌ அது மறைந்து மீண்டும்‌ தோன்றியபோது 
“அது நம்முடன்‌ விளையாடுகிறது என்று தோன்றுகிறது. 
பிளவுப்பாறைக்கு அடியிலிருந்து கிளம்பியபோதிருந்து 
அதை நோக்கிக்‌ கொண்டிருக்கிறோம்‌ என்று 
தோன்றுகிறது” என்றான்‌ பைலன்‌ சலிப்புடன்‌. “இன்னும்‌ 
சற்று தொலைவுதான்‌” என்றான்‌ சண்டன்‌. “கடந்து வந்த 
தொலைவுடன்‌ ஒப்பிட்டால்‌ மிக அண்மை.” பைலன்‌ 
மூச்சை ஊதி வெளியிட்டு “காடேகுதல்‌ இத்தனை கடினம்‌ 
என்று நான்‌ எண்ணியிருக்கவில்லை. ஊரில்‌ 
பாண்டவர்களின்‌ காடேகுதல்‌ கதைகளைக்‌ கேட்டபோது 
என்றேனும்‌ ஒருநாள்‌ நானும்‌ பிறவிநகர்‌ துறந்து அறியாக்‌ 
காடேகுவேன்‌ என்று கனவு கண்டேன்‌” என்றான்‌. 

“அந்தக்‌ காடு இனியது. நான்‌ அறிந்த அனைத்துக்கும்‌ 
இனிய மாற்று. மகவென நானறிந்த அனைத்துடனும்‌ 
அன்னையின்‌ அங்கல்ல, அதுவல்ல, அதுவரை என்னும்‌ 
சொற்கள்‌ இணைந்திருந்தன. அச்சொல்‌ இல்லாத 
சூழ்பெருக்கு என்று நான்‌ காட்டை நினைத்திருந்தேன்‌. 
ஆனால்‌ இக்காடு நம்மைச்‌ சூழும்‌ இருள்‌ எனத்‌ 
தோன்றுகிறது. நாம்‌ சரிவதை எதிர்நோக்கிக்‌ 
காத்திருக்கும்‌ பசித்த விலங்கு. நம்‌ எல்லைகள்‌ 
அனைத்தையும்‌ முன்னரே அறிந்த ஆழுலகத்‌ தெய்வம்‌” 
என்றான்‌ பைலன்‌. 


“காடு நம்‌ உப்பை விரும்புகிறது” என்றான்‌ சண்டன்‌. 
“பழைய ஒன்றின்‌ உப்பு புது முளைக்கும்‌ தளிருக்கும்‌ 


உரிய உணவு என்றே அது நினைக்கிறது. நாம்‌ விழுந்தால்‌ 
காடு நம்மை அள்ளிப்பற்றி வேர்கவ்வி உறிஞ்சி 
உண்ணத்தொடங்கிவிடும்‌.” பைலனுக்கு அச்சொற்கள்‌ 
உள்நடுக்கை உருவாக்கின. சூழ்ந்திருந்த காட்டின்‌ 
ஒவ்வொரு இலையும்‌ நாவென ஒவ்வொரு மலரும்‌ 
விழியென மாறியது. “காட்டை நாம்‌ உண்கிறோம்‌. அது 
காட்டால்‌ உண்ணப்பட்ட நம்‌ முன்னோடிகளே” என்றான்‌ 
பாணன்‌. “இங்கே விழுந்து மறைந்தால்‌ நமது உப்பை 
உண்டு இவை தளிரும்‌ மலருமாக பொலியும்‌. 
தொலைவிலிருந்து நோக்கி கவிதை எழுதும்‌ பாணர்கள்‌ 
மகிழ்வார்கள்‌. அவர்களின்‌ சொல்‌ வலையென 
நகர்கள்மேல்‌ படியும்‌. அங்கிருந்து மேலும்‌ இளைஞர்கள்‌ 
காடேக கிளம்பிவிடுவார்கள்‌.” 


பைலன்‌ அவ்வேளையில்‌ அந்த இடக்கை விரும்பும்‌ 
மனநிலையில்‌ இல்லை. “இனி என்னால்‌ ஓரடிகூட எடுத்து 
வைக்க முடியாது, சண்டரே. நீர்‌ செல்க! மீண்டால்‌ எனக்கு 
கைப்பிடி உணவுடன்‌ திரும்பி வருக!” என்றான்‌. 
“அண்மையில்தான்‌... இதோ கொடியின்‌ முக்குடை 
முத்திரையே தெரியத்தொடங்கியிருக்கிறது” என்று 
அப்பால்‌ நின்றபடி சண்டன்‌ சொன்னான்‌. “நெடுந்தூரம்‌ 
கடந்துவிட்டோம்‌. எஞ்சியிருப்பவை சில அடிகள்‌ 
மட்டுமே.” அடிமரத்தில்‌ உடல்சாய்த்து “என்னால்‌ இயலும்‌ 
என்று தோன்றவில்லை” என்றான்‌ பைலன்‌. “எப்போதும்‌ 
எழும்‌ மாயை இது, உத்தமரே. இலக்கை நெருங்கும்‌ இந்த 
இறுதித்‌ தருணத்தின்‌ குறுகியதொலைவின்‌ 
எதிரழுத்தத்தை நின்று நேர்கொள்ளும்‌ வல்லமையை 
அடைந்தவரே வென்றவர்‌. வீழ்பவர்‌ அனைவரும்‌ 
இலக்குக்கு சற்று முன்னால்‌ உளம்‌ தளர்பவர்கள்தான்‌.” 


“இல்லை... சென்று வாருங்கள்‌” என்றபடி மெல்ல 
கைகளை ஊன்றி மண்ணில்‌ கால்மடித்து பைலன்‌ 
அமர்ந்தான்‌. காற்று கடந்த சென்றபோது அவன்‌ தலைக்கு 
மேல்‌ நின்ற மரக்கிளை ஓசிந்து அவனுக்கென பெருநீர்த்‌ 
துளிமழை ஒன்று பெய்தது. உடல்‌ சிலிர்த்துக்‌ குலுங்கி 
மெய்‌ கூசியது. “என்‌ எல்லை இதுதான்‌” என்றான்‌. 
“உங்கள்‌ எல்லை இதுதான்‌. ஆனால்‌ தன்‌ எல்லை கடந்து 
ஓரடியேனும்‌ வைக்காமல்‌ அரியதென எதையும்‌ எவரும்‌ 
அடைவதில்லை” என்றான்‌ சண்டன்‌. “இன்சொற்கள்‌” 
என்று பைலன்‌ தனக்குள்‌ என சொன்னான்‌. 
“இத்தருணத்தில்‌ எத்தனையோ சொற்களை உளம்‌ 
உருவாக்கிக்கொள்ளும்‌. உடல்வரை அவற்றை 
கொண்டுசெல்ல முடியாது.” 


“நன்று, முடிவெடுக்கவேண்டியவர்‌ தாங்களே. அந்தணரே, 


இலக்கை விழிகளால்‌ தொட்டுவிட்டீர்‌. சித்தம்‌ அறிந்த 
ஒன்றை செயல்‌ சென்று தொடுவது அரிதல்ல. கடக்க 
வேண்டியது உங்களைக்‌ குறித்த உங்கள்‌ 
கணிப்புகளையும்‌ ஐயங்களையும்தான்‌” என்றபின்‌ 
சண்டன்‌ திரும்பி நடந்தான்‌. அவன்‌ திரும்பிப்பார்ப்பான்‌ 
என பைலன்‌ எதிர்பார்த்தான்‌. அவன்‌ போய்மறைந்த 
காட்டுத்தழைப்பு சொல்‌ முடிந்த வாய்‌ என 
மூடிக்கொண்டதும்‌ அவன்‌ திரும்பிப்பாராததே இயல்பு 
என உணர்ந்து நீள்மூச்சுவிட்டான்‌. 


சூழ்ந்திருந்த காட்டின்‌ நோக்கை மீண்டும்‌ உணரத்‌ 
தொடங்கினான்‌. பசுமை இருளாக ஆகியது. இருள்‌ 
மத்தகம்‌ கொண்டது. காதசைவு கொண்டது. உடலூசல்‌ 
ஆகியது. பைலன்‌ எண்ணியிரா ஒரு கணத்தில்‌ உளம்‌ 
கலங்கி அழத்தொடங்கினான்‌. குளிர்மழை வழிவிற்குள்‌ 
கண்ணீரின்‌ வெம்மையை கன்னங்களில்‌ உணர்ந்ததுமே 
அதுவரை உணர்ந்திராத நாணம்‌ ஒன்றை அவன்‌ 
அடைந்தான்‌. முழு ஆற்றலையும்‌ திரட்டி கைகளை 
ஊன்றி உடலை உந்தி எழுந்து முன்னால்‌ 
விழுபவனைப்போல காலெடுத்து வைத்து விரைந்தான்‌. 
எடை மிக்க மூச்சின்‌ அழுத்தத்தால்‌ உடற்தசைகள்‌ 
ஒன்றொன்றாக விடுபட்டு அவிழ்ந்து விழுந்தன. நெஞ்சு 
ஒலிக்க சண்டனைக்‌ கடந்து சென்று அங்கே நின்றிருந்த 
சிறிய மரமொன்றைப்‌ பிடித்தபடி நின்று குனிந்து வாயால்‌ 
மூச்சுவிட்டான்‌. 


அவன்‌ தொங்கிய குழலில்‌ இருந்து மழைத்துளிகள்‌ 
மண்ணில்‌ உதிர்ந்தன. அவன்‌ அருகே வந்த சண்டன்‌ ஒரு 
சொல்லும்‌ சொல்லாமல்‌ கடந்து சென்றான்‌. மீண்டும்‌ 
கைகளால்‌ மரத்தை உந்தி மூச்சுவிட்டு திசையில்‌ விழுந்து 
எழுந்து உடலெங்கும்‌ குருதி நின்று துடிக்க சண்டனைக்‌ 
கடந்து சென்றான்‌. சண்டன்‌ அவனை 
அறியாதவன்போல்‌ கடந்து சென்றான்‌. மீண்டும்‌ 
ஒருமுறை சென்றபோது மிக அருகிலென எதிரில்‌ 
அன்னசாலை தெரிந்தது. பைலன்‌ அக்காட்சியைக்‌ 
கண்டதுமே மீண்டும்‌ உளம்‌ கரைந்து 
அழத்தொடங்கினான்‌. 


அவன்‌ அருகே வந்த சண்டன்‌ “திரும்பிப்‌ பாருங்கள்‌, 
உத்தமரே! நீங்கள்‌ வந்த தொலைவு இவ்வளவுதான்‌” 
என்றான்‌. பிடித்திருந்த மரக்கிளையை விட்டுவிட்டு வலி 
தெறித்த இடையில்‌ கைவைத்து பைலன்‌ உடல்‌ திருப்பி 
அவன்‌ வந்த தொலைவைப்‌ பார்த்தான்‌. பத்து 
எட்டுகளில்‌ அங்கு சென்றுவிடமுடியும்‌ என்று 
தோன்றியது. ஏறி வருகையில்‌ வானிலிருந்து தொங்கும்‌ 


திரையில்‌ வரையப்பட்ட ஓவியப்பாதை எனத்‌ 
தோன்றியது அப்போது மிகச்சீரான வளைவெனத்‌ 
தெரிந்தது. “அது ஒரு தெய்வம்‌. அவள்‌ பெயர்‌ விஷாதை” 
என்று சண்டன்‌ சொன்னான்‌. “மானுடரின்‌ வெற்றிக்‌ 
கணங்களுக்கு முன்பு அவள்‌ அமர்ந்திருக்கிறாள்‌. அவன்‌ 
அணுகுவதைக்‌ கண்டதும்‌ வஞ்சப்‌ புன்னகையுடன்‌ தன்‌ 
கைகளை விரித்து குறுக்கே நிற்கிறாள்‌. 
உச்சிமலைப்பாறையைப்‌ பற்றி ஏறுபவனின்‌ நெஞ்சில்‌ 
கைவைத்து ஓங்கி தள்ளுகிறாள்‌. நுனிவிளிம்பை 
தொற்றிக்கொள்பவனின்‌ தலையில்‌ மிதிக்கிறாள்‌. 
அவளைக்‌ கடந்துசென்ற பின்‌ திரும்பிப்பார்த்தால்‌ 
அவள்‌ நம்மை வாழ்த்துவது தெரியும்‌.” 


“நாம்‌ செல்வோம்‌” என்று புன்னகையுடன்‌ பைலன்‌ 
சொன்னான்‌. சண்டன்‌ நடந்து அன்னசாலையின்‌ அருகே 
சென்றான்‌. அவன்பின்‌ சென்ற பைலன்‌ நின்று 
அன்னசாலையை அறிவிக்கும்‌ முக்குடையும்‌ பீலியும்‌ 
பொறிக்கப்பட்ட குத்துக்கல்லை நோக்கினான்‌. 
அங்கிருந்து அன்னசாலை வரை செல்வது ஒரு 
எண்ணம்‌ அளவுக்கே எளிதாக இருந்தது. 
பறந்துசென்றுவிடமுடியும்‌ என்பதுபோல. அவன்‌ 
புன்னகையுடன்‌ மிகமெல்ல கால்வைத்து நடந்தான்‌. 
சேற்றில்‌ அவன்‌ காலடிகள்‌ விழும்‌ ஒலியையே அவனால்‌ 
கேட்கமுடிந்தது. 

காட்டுமரத்தால்‌ தூண்நாட்டப்பட்டு மரப்பட்டைக்‌ 
கூரையிடப்பட்ட அன்னசாலையின்‌ வலப்பக்கம்‌ 
சரிந்தெழுந்த கற்பாறையில்‌ அருகர்களின்‌ சிற்றாலயம்‌ 
ஒன்று குடையப்பட்டிருந்தது. இருபக்கமும்‌ சாமரங்கள்‌ 
சூடி காவல்‌ யட்சர்கள்‌ நின்றிருந்தனர்‌. உள்ளே முழுதுடல்‌ 
நிமிர்த்தி விழிகள்‌ ஊழ்கமயக்கில்‌ பாதிமூடியிருக்க 
முதல்‌அருகர்‌ ஐவர்‌ நின்றிருந்தனர்‌. அவர்களின்‌ 
காலடியில்‌ வைக்கப்பட்டிருந்த கல்லகலில்‌ 
ஒளிமுத்துக்கள்‌ அசையாது நின்றிருந்தன. பைலன்‌ 
அருகே சென்று முழந்தாளிட்டு அருகர்களின்‌ 
கால்களைத்‌ தொட்டு சென்னி சூடினான்‌. 
“வழித்துணையாக அமைக, மலர்மிசை ஏகியவர்களே! 
சொற்றுணையாக அமைக, வாலறிவர்களே! 
ஆசிரியர்களாகுக, அறிவிலமைந்தவர்களே!” என்று 
வேண்டிக்கொண்டான்‌. 


அப்பால்‌ தன்‌ மூட்டையை தோள்‌ மாற்றியபடி 
லயத்தை பார்க்காததுபோல உடல்‌ திருப்பி சண்டன்‌ 
ன்றிருந்தான்‌. பைலன்‌ எழுந்து வந்து “தாங்கள்‌ 
அருகர்களை வணங்குவதில்லையா?” என்றான்‌. “நான்‌ 


எந்த தெய்வத்தையும்‌ வணங்குவதில்லை.” “ஏன்‌?” என்று 
பைலன்‌ கேட்டான்‌. “ஏனெனில்‌, நான்‌ ஒரு தெய்வம்‌. 
தெய்வம்‌ ஒன்று தன்னை வணங்குவதை தெய்வங்கள்‌ 
விரும்புவதில்லை” என்றான்‌. “மேலும்‌ நான்‌ 
ஊனுண்ணித்தெய்வம்‌. அவர்களோ விகாலஉணவுண்டு 
சுவைமறந்த கூடுதேய்ந்த தெய்வங்கள்‌. என்‌ மேல்‌ 
அவர்களுக்கு பொறாமை இருக்கக்கூடும்‌.” 


பைலன்‌ சிரித்து “ஆணவத்திற்கு ஓர்‌ அளவுண்டு” 
என்றான்‌. “அடுத்த வேளை உணவுக்கும்‌ அன்றிரவு 
துயிலுக்கும்‌ வழியற்றவன்‌ மட்டும்‌ கொள்ளும்‌ ஆணவம்‌ 
ஒன்றுண்டு, உத்தமரே. அவ்வாணவத்தால்‌ நான்‌ 
தெய்வம்‌” என்றான்‌ சண்டன்‌. உள்ளிருந்து வெண்ணிற 
ஆடை அணிந்து வாய்மறைத்த அருகநெறியர்‌ ஒருவர்‌ 
கைகூப்பியபடி வெளிவந்து “அமுது கொண்டு 
இளைப்பாறுக, விருந்தினரே! அருகனருள்‌ உங்கள்மேல்‌ 
பொழிக!” என்றார்‌. பைலன்‌ அருகே சென்று அவர்‌ 
காலடியைத்‌ தொட்டு சென்னிசூம “நற்பேறால்‌ 
இங்குற்றோம்‌, தூயவரே” என்றான்‌. 

உணவுச்சாலையில்‌ இருந்து வெளிவந்தபோது 
பைலனின்‌ விழிகள்‌ சொக்கத்‌ தொடங்கின. 
உணவுக்கூடத்திற்கு வெளியே அப்போதுதான்‌ 
வணிகர்களின்‌ குழு ஒன்று வந்திறங்கியது. அவர்களின்‌ 
உரத்த குரல்கள்‌ அத்திரிகளும்‌ கழுதைகளும்‌ எழுப்பிய 
கனைப்பொலிகளுடன்‌ கலந்து கேட்டன. 
அன்னசாலையின்‌ அருகநெறியினர்‌ இருவர்‌ வெளியே 
சென்று கைகூப்பி முகமன்‌ உரைத்து அவர்களை 
உணவுண்ணும்படி அழைத்தனர்‌. அவர்கள்‌ 
வணக்கமுரைத்து அடிதொழுது அருகே ஓடிய 
நீரோடைகளை நோக்கி சென்றனர்‌. அடுமனைக்குமேல்‌ 
நீலப்புகை இலைதழைத்த மரம்போல எழுந்து வான்பரவி 
நின்றது. இளஞ்சாரல்‌ அதை கரைக்கவில்லை. 


துயில்கொட்டகைகளை நோக்கி காலடிகள்‌ எடுத்து 
வைப்பதே கடினம்‌ என்று பைலனுக்குத்‌ தோன்றியது. 
உண்ட உணவு பலமடங்கு எடை கொண்டுவிட்டது. அதன்‌ 
சாறு ஊறி எண்ணங்கள்‌ அனைத்திலும்‌ படிந்து 
ஒவ்வொரு சொல்லையும்‌ இரும்பாலானவை என ஆக்கி 
விட்டது. சண்டன்‌ கொட்டகையை அடைந்ததுமே தோல்‌ 
உறையைப்‌ பிரித்து உள்ளிருந்து முழவை எடுத்து 
காற்றில்‌ காயவைத்தான்‌. “அதை ஏன்‌ உடனே 
செய்யவேண்டும்‌?” என்றான்‌ பைலன்‌ களைப்புடன்‌. 


“அது தளர்கையில்‌ என்‌ சொல்லும்‌ தளர்கிறது” என்றபடி 
அவன்‌ முழவின்‌ தோலை துடைத்தான்‌. 


அவன்‌ அருகே சென்று நின்ற பைலன்‌ “தோலுறைக்குள்‌ 
எப்படி நனைந்தது?” என்றான்‌. “துளை விழுந்திருக்கும்‌. 
துளை விழுந்த பகுதிதான்‌ மேலே இருக்கும்‌. ஏனெனில்‌ 
அது மேலே இருப்பதனால்‌ துளை விழுகிறது” என்றான்‌ 
சண்டன்‌. “சொல்லும்‌ அனைத்தையும்‌ தத்துவமென 
ஆக்கவேண்டியதில்லை, சூதரே” என்று சொன்னபடி 
பைலன்‌ அங்கு இருந்த மூங்கில்‌ அடுக்கிலிருந்து 
தூய்மைசெய்யப்பட்ட பாய்‌ ஒன்றை எடுத்து உதறி கீழே 
விரித்து ஈரமான மரவுரியுடன்‌ அப்படியே அதில்‌ 
படுத்தான்‌. 


“ஆடை மாற்றிக்கொள்ளுங்கள்‌, உத்தமரே” என்றான்‌ 
சண்டன்‌. “மாற்றாடை என்னிடம்‌ இல்லை. அதைக்‌ கேட்டு 
வாங்கும்‌ அளவுக்கு என்னுடலில்‌ ஆற்றலும்‌ இல்லை” 
என்றான்‌ பைலன்‌. சண்டன்‌ எழுந்து தன்‌ மூட்டையின்‌ 
உள்ளிருந்து புலித்தோல்‌ ஆடை ஒன்றை எடுத்து உதறி 
அவனிடம்‌ “இதை அணிந்து கொள்ளுங்கள்‌” என்றான்‌. 
பைலன்‌ “இதையா?” என்றான்‌. “ஆம்‌, இதையணிந்தோர்‌ 
கனவில்‌ தலைமேல்‌ வெண்பிறையும்‌ குளிர்நதியும்‌ 
எழக்காண்பார்கள்‌” என்றான்‌ சூதன்‌. “வேண்டாம்‌” 
என்றான்‌ பைலன்‌. “தாழ்வில்லை. நான்‌ அளிப்பதனால்‌ 
நீங்கள்‌ இதை அணியலாம்‌” என்றான்‌ சூதன்‌. “ஏன்‌?” 
என்றான்‌ பைலன்‌. “சிவமேயாம்‌!” என்று அருட்கை காட்டி 
அவன்‌ உரக்க நகைத்தான்‌. 


பைலன்‌ சிரித்துக்கொண்டு “நன்று. ஆனால்‌ அதை 
அணியும்‌ பொருட்டு பாயிலிருந்து எழுவதற்கு அலுப்பாக 
இருக்கிறது” என்றான்‌. “இலக்கை அடைந்தபின்‌ வரும்‌ 
அலுப்பு அது. அங்கே இரண்டாவது தேவதை 
குடியிருக்கிறாள்‌. எய்திவிட்டோம்‌ என்று எண்ணியதுமே 
அவள்‌ வந்து தழுவிக்கொள்கிறாள்‌. பின்பு மெல்லிய 
புதைசேற்றிலென இழுத்து வைத்துக்‌ கொள்கிறாள்‌” 
என்றான்‌ சண்டன்‌. “அழகியவள்‌. தேன்கதுப்பு 
போன்றவள்‌. நீ நீ நீ என நம்மிடம்‌ பேசிக்கொண்டே 
இருப்பதனால்‌ அவளுக்கு சுபாஷிணி என்று பெயர்‌.” 


“இன்னும்‌ ஒரு நாள்‌ உம்முடன்‌ இருந்தால்‌ தத்துவம்‌ 
பேசுபவர்களின்‌ சங்கைக்‌ கடித்து குருதியுண்ணத்‌ 
தொடங்கிவிடுவேன்‌” என்றான்‌ பைலன்‌. கையூன்றி 
உடற்தசைகள்‌ இழுபட்டு வலிக்க எலும்புகள்‌ 
சொடக்குவிட்டு விலக எழுந்து தன்‌ இடைமரவுரியைக்‌ 
கழற்றி காயவைத்தபின்‌ தோலாடையை அணிந்து 


பாயில்‌ அமர்ந்தான்‌. சண்டன்‌ திரும்பிநோக்கி 
“சொல்லெல்லாம்‌ பித்தென ஆகும்‌. புலித்தோல்‌ 
அணிந்துவிட்டீர்‌” என்றான்‌. கண்கள்‌ சரிய பைலன்‌ 
படுத்துக்‌ கொண்டான்‌. 


சண்டன்‌ தனது முழவில்‌ தோல்‌ பரப்பை 
தட்டிப்பார்த்தான்‌. நீருக்குள்‌ பெரிய மீன்‌ ஒன்று வாலை 
அடிப்பது போன்ற ஓசை எழுந்தது. மென்மணவில்‌ என 
அந்த தாழைப்பாயில்‌ அவன்‌ புதைந்து சென்றுகொண்டே 
இருந்தான்‌. மிக ஆழத்தில்‌ அவன்‌ ஏதோ ஒன்று 
கிடப்பதைப்போல்‌ உணர்ந்தான்‌. வெள்ளியால்‌ ஆன ஒரு 
நாணயம்போல்‌ இருந்தது. மீண்டும்‌ உடலை அழுத்தி 
அமிழச்செய்தான்‌. அது பொன்னெனத்‌ தெரிந்தது. பின்பு 
அது மணியென ஆயிற்று. பின்பு அடிப்பரப்பைத்‌ 
துளைத்து அப்பால்‌ இருக்கும்‌ முடிவுலகுக்குள்‌ செல்லும்‌ 
துளையெனத்‌ தோன்றியது. 


அதை நோக்கி செல்லச்‌ செல்ல அடியில்‌ அழுத்தம்‌ 
பைலனை மேலே தள்ளியது. இன்னும்‌ ஒரு அடி இன்னும்‌ 
ஒரு அடி என்று தன்‌ உடலை உந்தி உந்திச்‌ சென்றான்‌. 
அத்துளையில்‌ எழுந்த ஒளிக்கொப்புளம்‌ ஒன்று 
அவனை அறைந்து மேலே தூக்கியது. மீண்டும்‌ சரிந்து 
நீருக்குள்‌ தன்னை அமிழ்த்தினான்‌. அவன்‌ உடல்‌ 
கரையத்தொடங்கியது. கைகளும்‌ கால்களும்‌ மறைந்தன. 
நீரென்றே ஆனபோது அந்த அழுத்தம்‌ மறைந்தது. அவன்‌ 
புலித்தோலாடை மட்டும்‌ கீழே சென்றுகொண்டே 
இருந்தது. அவிழ்ந்த ஆடையாக அல்ல. அவன்‌ அணிந்த 
வடிவில்‌. அவ்வடிவில்‌ அவன்‌ அதில்‌ இருந்தான்‌. 


அவன்‌ விழித்துக்கொண்டபோது அந்தக்‌ கொட்டகை 
முழுக்க மெல்லிய குரல்முழக்கமும்‌ உடல்‌எழுப்பும்‌ 
நீராவியும்‌ பரவியிருந்தது. பெரும்பாலானவர்கள்‌ ஈர 
ஆடைகளை காயவைத்து மாற்றுடை அணிந்து 
நாரிழுத்துக்‌ கட்டப்பட்ட கட்டில்களில்‌ அமர்ந்து பேசிக்‌ 
கொண்டிருந்தனர்‌. பல மொழிகள்‌ ஒரே சமயம்‌ ஒன்று 
கலந்து ஒலித்த முழக்கம்‌ கொட்டகையை நிரப்பியது. 
அவன்‌ அந்த ஓசையை முதலில்‌ அலைகளாக 
கண்களால்‌ பார்த்தான்‌. பின்னர்தான்‌ புலன்கள்‌ திரண்டு 
அவனென்றாயின. அவன்‌ எழுந்துகொண்டான்‌. தன்‌ 
உடல்‌ முழுக்க தசைகள்‌ வலி கொண்டிருப்பதை 
அறிந்தான்‌. ஆனால்‌ களைப்பு அகன்று உள்ளம்‌ 
தெளிந்திருந்தது. விழிகள்‌ ஒளி கொண்டிருந்தன. 
அங்கிருந்த ஒவ்வொருவரையும்‌ அவன்‌ உள்ளம்‌ சென்று 
தழுவி மீண்டது. 


பாயைச்‌ சுருட்டி வைத்துவிட்டு வெளியே வந்து 
முற்றத்தைப்‌ பார்த்தான்‌. மழைத்‌ திரைக்குள்‌ பொழுது 
விரைவிலேயே இருண்டு கொண்டிருந்தது. வண்ணங்கள்‌ 
தங்கள்‌ ஒளியை இழந்து கருமையை நோக்கி 
சென்றுகொண்டிருந்தன. இலைப்பரப்புகள்‌ முன்னரே 
ஈரமான இருளொளியாக ஆகிவிட்டிருந்தன. மலர்களும்‌ 
செம்மண்‌ தரையும்‌ மரப்பட்டைச்‌ சுவர்களின்‌ 
வண்ணங்களும்‌ மட்டுமே வண்ணமென எஞ்சியிருந்தன. 


உடல்‌ முழுக்க தேங்கி நின்ற இனிய சோர்வில்‌ அவன்‌ 
திண்ணையில்‌ அமர்ந்து அம்முற்றத்தை 
நோக்கிக்கொண்டிருந்தான்‌. நீரூறிய சதுப்பில்‌ 
பல்லாயிரம்‌ கால்தடங்கள்‌. குளம்புத்தடங்கள்‌. 
ஒவ்வொன்றிலும்‌ வான்துளி. அடுமனையிலிருந்து 
வெண்ணிற ஆடையுடன்‌ வந்த அருகநெறியினர்‌ 
அவனை நோக்கி புன்னகைத்து “அடுமனைக்கு வருக, 
உத்தமரே!” என்றார்‌. மறுமொழி சொல்ல எண்ணியும்‌ 
அச்சொல்‌ நாவில்‌ எழாமல்‌ அவன்‌ புன்னகைத்தான்‌. 


அவர்‌ கொட்டகைக்குள்‌ நுழைந்து உரக்க அருகர்‌ 
வாழ்த்தைக்‌ கூறியதும்‌ ஓசைகள்‌ அவிந்தன. வணிகர்கள்‌ 
அனைவரும்‌ உரையாடலை நிறுத்திவிட்டு அவரை 
திரும்பி நோக்கினர்‌. “அருகனருள்‌ சூடுபவர்களே, 
அருகமுறைப்படி அந்தி எழுந்தபின்‌ இங்கு 
உணவளிக்கப்படுவதில்லை. ஆகவே சமைத்த உணவை 
உண்ண விரும்புவோர்‌ இப்போதே அடுமனை புகுந்து 
உண்ணும்படி கேட்டுக்‌ கொள்ளப்படுகிறார்கள்‌. 
இருளெழுந்த பின்‌ வருபவர்களுக்கு அனலும்‌ அரிசியும்‌ 
கலமும்‌ மட்டுமே அளிக்கப்படும்‌ என்பது இங்குள்ள 
முறைமை” என்றார்‌. 


“ஆம்‌, உணவுண்பதே நல்லது! உண்கிறோம்‌! உண்போம்‌!” 
என்று வெவ்வேறு குரல்கள்‌ எழுந்தன. வணிகர்கள்‌ 
சிறுகூட்டங்களாக ஆடைகள்‌ ஒலிக்க அணிகள்‌ குலுங்க 
அடுமனை நோக்கி சென்றனர்‌. பைலன்‌ எழுந்து உள்ளே 
சென்று வெறுந்தரையில்‌ மல்லாந்து வாய்திறந்து 
துயில்கொண்டிருந்த சண்டனின்‌ தோளைத்தொட்டு 
“சண்டரே” என்று எழுப்பினான்‌. அவன்‌ கையூன்றி 
எழுந்து “விடிந்துவிட்டதா?” என்றான்‌. “இருளப்போகிறது” 
என்றான்‌ பைலன்‌. “அடுமனையில்‌ இன்னும்‌ சற்று 
நேரத்தில்‌ உணவு அளிப்பதை நிறுத்திவிடுவார்கள்‌. 
இரவில்‌ இங்கு உணவளிக்கப்படுவதில்லை” என்றான்‌. 


“அம்‌, நான்‌ படுக்கும்போதே அதை எண்ணினேன்‌” 
என்றபடி சண்டன்‌ எழுந்து ஆடையை சீரமைத்தபடி 


வெளியே சென்றான்‌. பைலன்‌ “முகம்‌ 
கழுவிக்கொண்டாவது உணவுகொள்ளலாம்‌...” என்றபடி 
தொடர்ந்தான்‌. அவர்கள்‌ வெளியே சென்றபோது 
களைத்த காலடிகளுடன்‌ ஒரு சிறுவன்‌ முற்றத்தில்‌ 
நுழைவதைக்‌ கண்டனர்‌. அவன்‌ உடல்‌ மழைநீர்‌ வழிந்து 
நடுங்கிக்கொண்டிருந்தது. “வழிநடையர்‌. 
உங்களைப்போலவே சிறுவர்‌, அந்தணர்‌” என்றான்‌ 
சண்டன்‌. “களைத்திருக்கிறார்‌... உணவுண்ண 
அழைக்கலாம்‌” என்றபின்‌ பைலன்‌ இளஞ்சாரலில்‌ 
இறங்கி அவனருகே சென்றான்‌. 


அவன்‌ கைகூப்பி “வணங்குகிறேன்‌, உத்தமரே. சாமவேத 
மரபின்‌ ஜைமின்ய குருவழியைச்‌ சேர்ந்த என்பெயர்‌ 
சத்வன்‌” என்றான்‌. “வணங்குகிறேன்‌, உத்தமரே” என 
பைலன்‌ தன்னை அறிமுகம்‌ செய்துகொண்டான்‌. 
“களைத்து வந்திருக்கிறீர்கள்‌. பெரும்பசி தெரிகிறது. 
இங்கு இன்னும்‌ சற்று நேரத்தில்‌ உணவளித்தலை 
நிறுத்திவிடுவார்கள்‌” என்றான்‌ பைலன்‌. அவனுக்கு 
தன்னைவிட ஓரிரு அகவை மூப்பிருக்கலாம்‌ என்று 
தோன்றியது. அவனால்‌ பேசமுடியவில்லை. பலமுறை 
உதடுகளை அசைத்தபின்‌ நாவால்‌ ஈரப்படுத்திக்கொண்டு 
“நான்‌ பொழுதிணைவு வணக்கம்‌ செய்யாமல்‌ 
உணவருந்துவதில்லை” என்று மிக மெல்லிய குரலில்‌ 
சொன்னான்‌. 


“அதற்கு நேரமில்லை. அந்திக்குப்பின்‌ இங்கே இவர்கள்‌ 
சமைத்த உணவை அளிப்பதில்லை. இந்த மழையில்‌ 
உணவை சமைப்பதும்‌ எளிதல்ல” என்று பைலன்‌ 
சொன்னான்‌. “நான்‌ என்‌ முறைமைகளை 
எந்நிலையிலும்‌ மீறுவதில்லை” என்றான்‌ அவன்‌. 
சண்டன்‌ “அவர்‌ தூய அளவைவாதி என நினைக்கிறேன்‌. 
அவர்களுக்கு முறைமைதான்‌ முக்கியம்‌. முறைமை 
மீறுவதற்குரிய முறைமை ஏதேனும்‌ இருந்தால்‌ அதைக்‌ 
கடைப்பிடிப்பார்கள்‌” என்றான்‌. பைலன்‌ அவனை 
திரும்பிநோக்கி சீற்றத்துடன்‌ ஏதோ சொல்ல வாயெடுக்க 
“நான்‌ உணவருந்தச்‌ செல்கிறேன்‌. நீங்கள்‌ வருகிறீர்களா 
இல்லையா?” என்றான்‌ சண்டன்‌. “இல்லை, இவரை நான்‌ 
தனியாக விடமுடியாது. நீர்‌ செல்லலாம்‌” என்றான்‌ 
பைலன்‌. 


“நன்று” என்றபின்‌ சண்டன்‌ திரும்பி நடந்து 
அடுமனைக்குள்‌ நுழைந்தான்‌. அவன்‌ செல்வதை 
நோக்கியபின்‌ பைலன்‌ “அவர்‌ கட்டற்றவர்‌” என்றான்‌. 
“ஆம்‌, சூதர்கள்‌ எரியிலெழும்‌ பொறிகள்‌. எரியின்‌ 
வெம்மையால்‌ அலைக்கழிக்கப்படுபவர்கள்‌. எரியை 


அணுகவும்‌ முடியாதவர்‌” என்றான்‌ சத்வன்‌. பைலன்‌ 
புன்னகைத்தான்‌. சத்வன்‌ “நான்‌ என்‌ முறைமைகளை 
முடிக்க நெடுநேரமாகும்‌. அதன்பின்‌ உணவு சமைத்து 
உண்பதென்றால்‌ இரவாகிவிடும்‌” என்றான்‌. பைலன்‌ 
“ஆகட்டும்‌, நான்‌ உங்களை தனியாக விடமுடியாது” 
என்றான்‌. “வருக, நீராட்டுக்கு நானும்‌ வருகிறேன்‌” 
என்றான்‌. 


அவர்கள்‌ செல்லும்போது “நீங்கள்‌ பொழுதிணைவு 
வணக்கங்களை செய்துவிட்டீர்களா?” என்றான்‌ சத்வன்‌. 
“இல்லை, நான்‌ முப்போதும்‌ தவறாது செய்பவன்‌ அல்ல.” 
சத்வன்‌ புரியாமல்‌ “எப்போது செய்வதில்லை?” என்றான்‌. 
“என்‌ உள்ளத்தில்‌ கனவு நிறைந்திருக்கையில்‌” என்றான்‌ 
பைலன்‌. அவன்‌ சொன்னதென்ன என்று சத்வனுக்கு 
புரியவில்லை. “நீங்கள்‌ புலித்தோலாடை 
அணிந்திருக்கையிலேயே எண்ணினேன்‌. ருத்ரமரபினர்‌ 
போலும்‌” என்றான்‌. பைலன்‌ குனிந்து தன்‌ ஆடையை 
நோக்கிவிட்டு ஒருகணம்‌ தயங்கி “ஆம்‌” என்றான்‌. 


“ருத்ரமரபினருக்கு வேதமுழுமை கைப்படுவதில்லை. 
அவர்கள்‌ ஒளியிருக்க இருள்வழியே செல்ல 
விழைபவர்கள்‌. நெறிகளை மீறுபவர்களுக்கு இலக்குகள்‌ 
எய்தப்படுவதில்லை” என்றான்‌ ஜைமினி. பைலன்‌ 
“அளவை வைதிகருக்கு ருத்ரம்‌ மீதிருக்கும்‌ விலக்கை 
அறிவேன்‌” என்றான்‌. ஜைமினி “ஆம்‌, நான்‌ முதல்‌ 
ஜைமினி முனிவர்‌ அமைத்த அளவைமரபின்‌ 
வழிவந்தவன்‌. சடங்குநெறிகளை ஒருபோதும்‌ மீறலாகாது 
என்று எந்தையரிடமிருந்தும்‌ ஆசிரியர்களிடமிருந்தும்‌ 
கற்றவன்‌. இதுவரை ஒருமுறையேனும்‌ கடந்தவன்‌ அல்ல” 
என்றான்‌. 


“நான்‌ நெறிகளை கனவுகளால்‌ கடக்கிறேன்‌” என்றான்‌ 
பைலன்‌. “இளையவரே, நெறியில்லையேல்‌ இங்கு 
எதுவுமில்லை. இந்த மரங்கள்‌ தங்களுக்குள்‌ நெறிகளை 
பேணுவதனாலேயே இவை காடாகி நின்றுள்ளன. நாம்‌ 
பேசும்‌ ஒலிகள்‌ சந்தஸும்‌ வியாகரணமுமாக 
நெறிசூழ்வதாலேயே மொழியென்றாகின்றன” என்றான்‌ 
சத்வன்‌. “ஜைமின்யரே, ஒலியமைவையும்‌ 
பொருளமைவையும்‌ கடக்கும்போதே சொல்‌ 
அனல்கொள்கிறது. கனவு சுமக்கையில்‌ கவிதையாகிறது. 
மெய்மையெனக்‌ கனிந்து வேதமாகிறது” என்றான்‌ 
பைலன்‌. “பெருவழிச்செல்லும்‌ சொற்களால்‌ 
அரசமுறைமையையும்‌ உலகியல்‌ வழமைகளையும்‌ 
மட்டுமே கையாளமுடியும்‌. எழுந்துபறக்கும்‌ 
உயிர்களுக்குரியது வானம்‌” 


அவன்‌ சொன்னதென்ன என்று புரியாத திகைப்பு 
தெரிந்த விழிகளுடன்‌ “வேதமென்பது ஒலியாலும்‌ 
பொருளாலும்‌ கரை கட்டப்பட்ட பெருக்கு” என்றான்‌ 
ஜைமினி. “முகிலென்றிருக்கையில்‌ அது கரைகளற்றது. 
ஆனால்‌ நதியாக அதை ஆம்குவது கரைகளே.” . பைன்‌ 
“ஆம்‌, ஆனால்‌ கரையைக்கொண்டு நாம்‌ நதியை 
பொருள்கொள்ளலாகாது. முகிலைக்கொண்டே 
பொருள்கொள்ளவேண்டும்‌” என்றான்‌. “நாம்‌ 
இணையப்போவதில்லை” என்றான்‌ ஜைமினி. “வருக, 
நீராடியபடியே பேசலாம்‌... நாம்‌ பேச நிறைய இருக்கும்‌ 
போலிருக்கிறது” என்று பைலன்‌ சொன்னான்‌. 


கிராதம்‌ - 14 


[18] 


இரவுணவுக்குப்‌ பின்னர்‌ கொட்டகையில்‌ வணிகர்களும்‌ 
வைதிகர்களுமாக நாற்பத்தெட்டுபேர்‌ கூடினர்‌. 
மென்மமைச்சாரலிருந்தமையால்‌ கதிரொளி 
முன்மாலையிலேயே மறைந்துவிட்டிருந்தது. ஆனால்‌ 
நீர்ச்சரடுகள்‌ வழியாக வானொளி மண்மேல்‌ ஊறி 
இறங்கிக்கொண்டிருந்தது. தேங்கிய நீரின்‌ படலங்கள்‌ 
ஒளியுடன்‌ கசங்கி அதிர்ந்து கொண்டிருந்தன. சாரல்‌ 
கலந்த காற்றின்‌ குளிருக்கு மரவுரிகளைப்‌ போர்த்தியபடி 
கட்டில்கள்‌ மேல்‌ கால்மடித்து அமர்ந்துகொண்டு 
இயல்பாக எழுந்த நினைவுகளையும்‌ வேடிக்கை 
நிகழ்வுகளையும்‌ பற்றி பேசிக்கொண்டிருந்தனர்‌. 


சண்டன்‌ தன்‌ முழவை எடுத்து அதன்‌ தோல்வட்டம்‌ 
காய்ந்துவிட்டதா என மெல்ல தட்டிப்பார்த்ததும்‌ 
அத்தனை தலைகளும்‌ திரும்பின. “சூதரே, வருக! 
அமர்ந்து பாடுக! இன்றிரவு நீண்டது” என்றார்‌ ஒரு 
பெருவணிகர்‌. சண்டன்‌ “என்‌ தல்ல இன்னமும்‌ 
காயவில்லை” என்றான்‌. “தாளமில்லாது பாடும்‌...” 
என்றார்‌ ஒரு வயதான வைதிகர்‌. “மழைத்துளித்தாளம்‌ 
போதாதா?” என்று ஒரு வைதிக இளைஞன்‌ 
சிரித்துக்கொண்டே கேட்டான்‌. 


சண்டன்‌ எழுந்து சென்று அவர்கள்‌ நடுவே நின்று தன்‌ 
குழல்புரிகளை அள்ளி பின்னாலிட்டு “நானும்‌ பாடவே 
விழைகிறேன்‌. நன்கு துயின்றுவிட்டேன்‌. இனி விழியயர 
நெடுநேரமாகும்‌” என்றான்‌. “பாடுக... இங்கு கள்‌ 
கிடைக்காத துயரை அகற்றுக!” என்று ஒரு வணிகன்‌ 
சொல்ல இளையோர்‌ சிரித்தனர்‌. “வணிகர்கள்‌ 
சென்றகாலக்‌ கதைகளைக்‌ கேட்க விழைகிறார்கள்‌. 
ஏனென்றால்‌ அதில்‌ அவர்களுக்கு இடமே இல்லை” 
என்றார்‌ ஒரு வைதிகர்‌. “ஆகவே இழப்பும்‌ இல்லை. 
பதற்றமில்லாது கேட்கலாமே” என்றார்‌ முதிய வணிகர்‌. 


“இளைய பாண்டவர்‌ குறித்து பாடும்‌” என்றான்‌ 
சிறியதலைமேல்‌ கொண்டையாக குழலைக்‌ 
கட்டிவைத்திருந்த வணிக இளைஞன்‌. முதிய வைதிகர்‌ 
“பாண்டவரின்‌ கானேகலைப்பற்றிய காவியங்கள்தான்‌ 
எங்கும்‌ பாடப்படுகின்றன. யுதிஷ்டிரனின்‌ எரிபுகுந்தெழல்‌ 
குறித்து கிருஷ்ணபாகம்‌ நாகசேனர்‌ என்னும்‌ கவிஞர்‌ 


பாடிய கந்தமாதனவிஜயம்‌ என்னும்‌ காவியத்தை நாங்கள்‌ 
வரும்‌ வழியில்‌ ஒரு சூதர்‌ பாடினார்‌. எரிபுகுந்து 
அறச்செல்வர்‌ எழும்‌ காட்சியில்‌ நான்‌ அழுதுவிட்டேன்‌” 
என்றார்‌. “எங்கோ கேட்டிருக்கிறேன்‌, இருமுறை 
பிறந்தவன்‌ சாவதில்லை.” 


கொண்டைமுடிந்த இளையவன்‌ “நான்‌ அர்ஜுனரைப்‌ 
பற்றித்தான்‌ கேட்க விழைகிறேன்‌” என்றான்‌. “அவர்‌ 
வெல்வதுதான்‌ உண்மையான வெற்றி” என்றான்‌. “ஏன்‌?” 
என்றான்‌ பிறிதொருவன்‌. “நினைத்ததைச்‌ செய்ய 
ஆற்றலுடையவனைப்பற்றி மட்டும்‌ நாம்‌ பேசினால்‌ 
போதும்‌” என்றான்‌ அவன்‌. “ஆம்‌! உண்மை!” என்றன 
குரல்கள்‌. ஒருவன்‌ “விழைவில்‌ உச்சம்‌ கண்டவனே அதை 
வெல்லவும்‌ முடியும்‌” என்றான்‌. 


கைகளைத்‌ தூக்கி குரல்களை அவித்து “வைதிகர்களே, 
வணிகர்களே, அயோத்திநாட்டுக்‌ கவிஞர்‌ கெளண்டின்ய 
பெருங்குலத்து சம்விரதர்‌ யாத்த அர்ஜுனேந்திரம்‌ என்னும்‌ 
காவியத்தை நான்‌ பாட முடியும்‌” என்று சண்டன்‌ 
சொன்னான்‌. “ஆம்‌, பாடுக!” என்று குரல்கள்‌ எழுந்தன. 
“அர்ஜுனவிஜயம்‌ என்று ஒரு காவியம்‌ உண்டு அல்லவா?” 
என்றது ஒரு குரல்‌. “அது அர்ஜுனனின்‌ திசைசூழ்‌ செலவு 
குறித்த நூல்‌. அவர்‌ நான்கு துணைவியரை 
வென்றதைப்பற்றியது” என்றான்‌ சண்டன்‌. “இது அவர்‌ 
மெய்மை தேடிச்சென்றதைப்‌ பற்றிய நூல்‌.” 


பைலனின்‌ அருகே கட்டிலில்‌ கால்களை மலரமைவாக 
அமைத்து ஜைமினி அமர்ந்திருந்தான்‌. அவர்களுக்கு 
நேர்பின்னால்‌ தூணின்மேல்‌ ஏழு நெய்த்திரிகள்‌ எரிந்த 
சிப்பிவிளக்கு எரிந்துகொண்டிருந்தது. சுடர்களுக்குப்‌ 
பின்னாலிருந்த முத்துச்சிப்பிகள்‌ ஒளியை அள்ளிப்‌ 
பெருக்கி அறைக்குள்‌ பரப்பின. ஜைமினி மிகவும்‌ 
களைத்திருந்தமையால்‌ அடிக்கடி விழிகள்‌ மயங்கி 
சரிந்துகொண்டிருந்தன. 


வெளியே இருந்து கைகளைக்‌ கூப்பியபடி அருகநெறியர்‌ 
எழுவர்‌ உள்ளே வந்தனர்‌. பிறர்‌ எழமுயல அவர்களை 
கையமர்த்தியபின்‌ தரையிலேயே கால்மடித்து அமர்ந்து 
சண்டனின்‌ சொற்களை கேட்க செவிகூர்ந்தனர்‌. “இது 
செல்வர்‌ நிறைந்த அவை என்பது எனக்கு 
நிறைவளிக்கிறது. திருமகளின்‌ அவையிலேயே 
சொல்லெடுக்கவேண்டும்‌ என்பது நூல்நெறி. ஏனென்றால்‌ 
அங்கே கலைமகள்‌ இருக்கமாட்டாள்‌. நம்‌ சொல்லில்‌ 
அவள்‌ எழும்போது அவளை அஞ்சி பொன்‌ 
நாணயங்களை எடுத்து அவள்‌ மீது எறிந்து 


துரத்துவார்கள்‌” என்றான்‌ சண்டன்‌. வணிகர்‌ சிலர்‌ 

ரித்தனர்‌. கைகளிலேயே தாளமிட்டபடி அவன்‌ 
காவியத்தின்‌ வணக்கங்கள்‌, புகழ்தொடக்கம்‌, பெறுபயன்‌ 
ஆகியவற்றை பாடினான்‌. அர்ஜுனனின்‌ புகழ்பாடும்‌ 
பாடலை பாடி நிறுத்தினான்‌. 


“கிளம்பிச்‌ செல்வதென்பது எப்போதுமே அர்ஜுனனுக்கு 
இனிதானது. வீரர்கள்‌ அனைவருக்கும்‌ அது உவகை 
அளிப்பது. கிளம்பிச்செல்லும்‌ வீரன்‌ தன்‌ முதல்‌ காலடி 
முதல்‌ வளரத்தொடங்குகிறான்‌. முதல்‌ மூச்சை இழுத்து 
நெஞ்சுள்‌ நிறைக்கையில்‌ அவன்‌ அறியும்‌ ஓர்‌ உண்மை 
உண்டு, வீரன்‌ என்பவன்‌ கடந்துசெல்பவன்‌. வீரன்‌ 
கடந்துசெல்வது தன்னைத்தான்‌. தன்‌ கடந்தகாலம்‌ மீது 
மிதித்து அவன்‌ மேலேறுகிறான்‌. அவனை 
அழைத்துச்செல்லும்‌ இலக்கு எப்போதும்‌ அடிவானில்‌ 
ஒளியுடன்‌ நின்றிருக்கிறது. அது அவனை வளர்க்கிறது. 
அவனை அள்ளி தன்னுடன்‌ சேர்த்துக்கொள்கிறது.” 


மெல்ல அவன்‌ குரலில்‌ இசைவு எழுந்து அது 
நீள்பாடலாக ஆகியது. “எரியுமிழும்‌ கந்தமாதன மலைக்கு 
அப்பாலிருந்தன ஏழு மலைகள்‌. குளிர்ந்துறைந்த 
சுஃப்ரமுகி, முகில்கள்‌ அமையும்‌ ஜ்வாலாசிரஸ்‌, வானில்‌ 
மறைந்திருக்கும்‌ சூசிசிருங்கம்‌, கந்தர்வர்கள்‌ வந்திறங்கும்‌ 
கனகசீர்ஷம்‌, அதற்குமேல்‌ எழுந்த பூர்வசிரஸ்‌, அதற்கும்‌ 
அப்பால்‌ புகைவமவெனத்‌ தெரியும்‌ நீலாக்ரம்‌. 
அதற்குமப்பால்‌ இருந்தது எப்போதும்‌ ஏழுவண்ன 
மழைவில்‌ சூடியமைந்திருக்கும்‌ இந்திரகீலம்‌. ஆறு 
மலைகளையும்‌ ஏறிக்கடந்து ஏழாம்‌ மலையை 
அடைபவன்‌ மண்ணுடலுடன்‌ விண்ணொளியை 
அடைந்தவனாவான்‌ என்கின்றன நூல்கள்‌.” 


தன்னந்தனிமையில்‌ மலைகளை அடைந்த அர்ஜுனன்‌ 
சுஃப்ரமுகியை ஒரு மாதத்தில்‌ கடந்தான்‌. ஜ்வாலாசிரஸை 
இரண்டு மாதங்களில்‌ ஏறிச்சென்றான்‌. சூசிசிருங்கத்தைக்‌ 
கடக்க நான்கு மாதங்களாயின. கனகசீர்ஷத்தை எட்டு 
மாதங்களில்‌ ஏறி முடிதொட்டு மறுபக்கம்‌ சென்றான்‌. 
பதினாறு மாதங்களில்‌ பூர்வசிரஸை அடைந்து 
முன்சென்றான்‌. முப்பத்திரண்டு மாதங்களில்‌ 
நீலாக்ரத்தை அடைந்து, இந்திரகீல மாமலை அதுவரை 
வந்த தொலைவை கூட்டினாலும்‌ ஏழுமடங்கு வரும்‌ 
உயரத்துடன்‌ எழுந்து வான்‌ புகுந்து நிற்பதைக்‌ கண்டான்‌. 
அதன்‌ மேல்‌ முகில்கள்‌ செறிந்திருந்தன. அவை 
மழையாகப்‌ பெய்து அருவியென வழிந்து கீழே இறங்கி 
மறைந்தன. அந்நீர்ப்புகை மேலெழுந்து பாறைகளை 


கனிந்துருகி வழியச்‌ செய்தது. அதன்‌ அடிப்பகுதியில்‌ 
தேவதாருக்கள்‌ செறிந்திருந்தன. அதற்குமேல்‌ 
பசும்புதர்கள்‌. அதற்குமேல்‌ மென்பச்சைப்பாசி 
எனத்தெரிந்த புல்வெளிகள்‌. அதற்கும்‌ மேல்‌ கரிய 
உருளைக்கற்கள்‌ நீர்வழிய தவமிருந்தன. அதற்கும்‌ மேல்‌ 
முகில்களுக்கும்‌ அப்பால்‌ எழுந்து ஒளிகொண்டிருந்தன 
பனிக்குவைகள்‌. 


இந்திரகீல மலையை மானுடர்‌ எவரும்‌ ஏறி உச்சி 
கண்டதில்லை என்று அவன்‌ அறிந்திருந்தான்‌. 
ஏறலாகுமா என்று எண்ணிய கணமே இயலாது என்று 
அவன்‌ அகம்‌ ஆணையிட்டுக்‌ கூவியது. அவன்‌ உள்ளம்‌ 
ஒவ்வொரு கணமும்‌ நுரைக்குமிழிகள்‌ உடைந்து 
மறைவதுபோலச்‌ சுருங்கி இன்மையென்றாகியது. 
அவ்வெறுமையில்‌ அணுவளவாகச்‌ சுருங்கி 
அலைக்கழிந்தான்‌. தன்னை உணர்ந்து நீள்மூச்செறிந்து 
அவன்‌ எண்ணம்‌ திரும்பியபோதும்‌ உடல்‌ 
திரும்பவில்லை. 


“ஆனால்‌ மானுடரில்‌ ஒருவன்‌ இதை ஏறியாகவேண்டும்‌” 
என்னும்‌ எண்ணம்‌ அவன்‌ உள்ளத்தில்‌ எழுந்ததுமே உடல்‌ 
பெருகி பேருருவம்‌ கொண்டவனைப்போல்‌ உணர்ந்தான்‌. 
“ஏறுதல்‌ என்னும்‌ செயலை மானுட உடலுக்கு 
அமைத்தளித்த வல்லமைகளின்‌ ஆணை அது. ஏறுக, 
மேலும்‌ ஏறுக என்பதே அவர்களின்‌ மொழி. அவர்கள்‌ 
நிகழ்த்தட்டும்‌ இதை. இவ்வுடல்‌ அவர்களின்‌ கருவி. இதில்‌ 
ஊரும்‌ ஆன்மா அவர்களின்‌ பிறிதுவடிவம்‌.” 


அவனுள்‌ சொற்கள்‌ பெருகிக்கொண்டிருந்தன. 
உள்ளத்தாலன்றி கால்களால்‌ கைகளால்‌ நெஞ்சால்‌ 
தோள்களால்‌ தலையால்‌ அச்சொற்களை அவன்‌ 
எண்ணுவதாகத்‌ தோன்றியது. முதற்காலடியை எடுத்து 
வைத்ததும்‌ மலைமடிப்புக்குக்‌ கீழிருந்து பெருகி 
எழுந்துவந்த குளிர்காற்று அவனைச்‌ சூழ்ந்து வீசியது. 
அவனை அதன்‌ பெருஞ்சுழி அள்ளிக்கொண்டு சென்று 
திசைவெளியில்‌ வீசிவிடும்‌ என்பதுபோல. அதனுடன்‌ 
இணைந்துகொண்டது பனிமழை. திசைகள்‌ எட்டும்‌ 
இடியென முழங்கின. 


ஒரு கணமும்‌ தயங்காமல்‌ அறுபத்துநான்கு காலடிகளை 
வைத்து அவன்‌ நின்றபோது வெண்பனி சூழ்ந்த 
இந்திரகீல மலையின்‌ உச்சியில்‌ இருந்தான்‌. திகைப்புடன்‌ 
திரும்பிப்பார்த்து அது எவ்விடம்‌ என மீண்டும்‌ மீண்டும்‌ 
உறுதிசெய்துகொண்டான்‌. கீழே மிக ஆழத்தில்‌ 
பள்ளத்தாக்கின்‌ எளிய மண்குவியல்களென பிற ஆறு 


மலைகளும்‌ தெரிந்தன. அவற்றின்‌ நடுவே ஓடிய ஆறுகள்‌ 
வெள்ளிநூல்‌ என மின்னி வளைந்தன. 
தேவதாருக்கூட்டங்களில்‌ காற்று கடந்துசெல்வது 
புல்மேல்‌ அலை எனத்‌ தெரிந்தது. 


அங்கே பனிப்பாளங்கள்‌ மேலிருந்து விழுந்த பனியின்‌ 
எடையால்‌ அடித்தளம்‌ நொறுங்கி உறுமலோசையுடன்‌ 
மெல்ல சரிந்திறங்கிக்கொண்டிருந்தன. பிளந்து 
முழக்கமிட்டபடி சரிவுகளில்‌ விழுந்து மேலும்‌ மேலும்‌ 
பனியடுக்குகளை நொறுக்கி சேர்த்துக்கொண்டு 
வெண்பேரருவி என இறங்கிச்‌ சென்று வெண்புகையென 
மாறிப்‌ பொழிந்து கீழே மறைந்தன. நீலாக்ரத்திற்கு வரும்‌ 
வழியில்‌ கொன்றுரித்த காட்டெருதின்‌ தோல்‌ 
போர்த்தியபடி அவன்‌ அங்கே நின்றான்‌. கடுங்குளிரில்‌ 
அவன்‌ உடல்‌ உயிரிழந்ததென ஆயிற்று. 

வலக்காதில்‌ அவன்‌ வெம்மையை உணர்ந்தான்‌. 
அவ்வழியே செல்லச்செல்ல வெம்மை ஏறி ஏறிவந்தது. 
ஒரு பனிப்பாறைஅடுக்குக்கு அப்பாலிருந்து நீர்‌ ஊறி 
கொப்பளித்து வருவதைக்‌ கண்டான்‌. அந்த நீரோடையில்‌ 
வெம்மையின்‌ ஆவி எழுந்தது. அதன்‌ விளிம்புகளில்‌ பனி 
உருகி பளிங்குக்கல்‌ என உடைந்திருந்தது. அவன்‌ 
அதிலிறங்கியதும்‌ கால்கள்‌ வழியாக உடலே 
வெம்மையை அள்ளி உண்டது. விழிப்பரப்பிலேயே 
வெம்மை பரவுவதை உணர்ந்தான்‌. 


அடுமனைப்‌ பெருங்கல்‌ என வெந்நீர்‌ 
கொப்பளித்துக்கொண்டிருந்த ஊற்று ஒன்றை அவன்‌ 
சென்றடைந்தான்‌. அவ்வூற்றின்‌ அடிப்பாறைகள்‌ 
வெம்மைகொண்டுருக்க சூழ்ந்திருந்த பனி அதில்பட்டு 
உருகி குமிழியிட்டு மிகைகொண்டு ஓடையாகி 
பாய்ந்துசென்றது. நீராவி எழுந்து மேலே சென்று 
பனிப்பாறைகளை உருகி உடைந்து அதன்மேல்‌ 
விழச்செய்தது. அதற்கப்பால்‌ சிறிய குகை ஒன்று 
விழியெனத்‌ திறந்திருந்தது. அவன்‌ அதற்குள்‌ 
நுழைந்ததுமே இனிய வெம்மையை உணர்ந்தான்‌. 
அங்குள்ள பாறைகளில்‌ வெம்மை படர்ந்திருந்தது. 


இருநாட்களுக்கொருமுறை விழிதிறந்து அந்த ஓடைநீர்‌ 
தேங்கிய பன்னிரு சுனைகளில்‌ திளைத்த சிறிய 
மீன்களைப்‌ பிடித்து உண்டபடி அவன்‌ அக்குகைக்குள்‌ 
ஊழ்கத்தில்‌ அமர்ந்தான்‌. விழிமூடியதுமே கீழே 
விட்டுவந்த ஒவ்வொன்றும்‌ மிதந்து வந்து அவனுடன்‌ 


இணைந்துகொண்டது. அன்னையும்‌ உடன்பிறந்தாரும்‌ 
துணைவியரும்‌ மைந்தரும்‌ பகைவரும்‌ குடிகளும்‌ நகரும்‌ 
காடுகளும்‌ முழுதுருக்‌ கொண்டன. அவை வெளியே 
இருப்பவை அல்ல என்று அவன்‌ அறிந்தான்‌. 
அவையனைத்தையும்‌ அள்ளி அந்த உயரம்வரை 
கொண்டுவந்த தன்‌ உள்ளம்‌ எனும்‌ மாயத்தை எண்ணி 
வியந்தான்‌. 


வலையிழை சிக்கு நீக்கும்‌ மீன வன்போல ஒவ்வொன்றாக 
தொட்டுப்பிரித்து அடுக்கி சீரமைத்தான்‌. சீரமைந்ததுமே 
அவை அச்சம்‌ அளிக்காதவை ஆயின. அச்சம்‌ 
மறைந்ததுமே அவை ஆர்வமளிப்பதையும்‌ தவிர்த்தன. 
எளிய பொருளற்ற நிகழ்வுகளும்‌ காட்சிகளுமாக 
நின்றன. புகைப்படலம்போல அவற்றைத்‌ தொட்டு 
கலையவைக்க முடிந்தது. ஒவ்வொன்றாக உதிர்ந்து 
மறைய அவன்‌ முழுவெறுமைக்குள்‌ அங்கு 
அமர்ந்திருந்தான்‌. நீர்த்துளி சொட்டும்‌ ஒலி ஒன்று 
மட்டுமே எஞ்சியிருந்தது. அது ஒரு சொல்லாக இருந்தது. 
அச்சொல்‌ அவன்‌ விழைவை மட்டுமே 
பேசிக்கொண்டிருந்தது. 


“ஊழ்கமென்பது தன்‌ உண்மையான விழைவென்ன 
என்று ஒருவன்‌ அறிந்துகொள்வது மட்டுமே. அதை 
உண்மையில்‌ தான்‌ யார்‌ என அறிந்துகொள்வதென்று 
விளக்குகிறார்கள்‌. அறிவர்களே, வைதிகர்களே, 
வணிகர்களே, தன்னை அறிந்துகொள்ள ஒருவன்‌ 
தன்னை ஆக்கியவர்களை அறிந்துகொள்ளவேண்டும்‌. 
அவர்களை அவன்‌ அறியமுடியாதென்பதனால்‌ 
அவர்களை முழுமையாக புறக்கணிக்கக்‌ 
கற்றுக்கொள்ளவேண்டும்‌” என்றான்‌ சண்டன்‌. 

எவரோ நடந்துவரும்‌ ஒலியை அர்ஜுனன்‌ கேட்டான்‌. அது 
நீர்த்துளி சொட்டும்‌ ஒலியென உருமாறியது. தொலைவில்‌ 
பனிப்புயலின்‌ ஓலம்‌ எழுந்தும்‌ அமைந்தும்‌ 
ஒலித்துக்கொண்டிருந்தது. தாடியும்‌ குழலும்‌ நீண்டு 
சடைக்கற்றைகளாக மாறி தொங்க பித்து பழுத்த 
கண்களுடன்‌ குகைக்குள்‌ அவன்‌ அமர்ந்திருந்தான்‌. 
மெலிந்த உடலில்‌ சுனைநீர்ப்பரப்புமேல்‌ இளங்காற்று என 
மூச்சு மட்டும்‌ ஓடிக்கொண்டிருந்தது. 

அங்கு அமர்ந்த நூற்றெட்டாவது நாள்‌ முதல்‌ அவன்‌ 


அதுவரை அறியாதவர்கள்‌ அங்கு வரத்தொடங்கினர்‌. 
முதலில்‌ வந்தவன்‌ ஒரு கந்தர்வன்‌. அவன்‌ தன்மேல்‌ 


நோக்கை உணர்ந்து விழிதிறந்தபோது கந்தர்வனை 
பார்த்தான்‌. பெரிய வெண்பனிப்புகைச்‌ சிறகுகளுடன்‌ 
மின்னும்‌ நீலக்கண்களுடன்‌ அவன்‌ குனிந்து அவனை 
பார்த்துக்கொண்டிருந்தான்‌. “நீ யார்‌?” என்று அவனிடம்‌ 
கேட்டான்‌. “நான்‌ அஸ்தினபுரியின்‌ பாண்டுவின்‌ மகன்‌. 
என்‌ பெயர்‌ அர்ஜுனன்‌.” கந்தர்வன்‌ அவனருகே மேலும்‌ 
குனிந்து “இங்கு ஏன்‌ வந்தாய்‌?” என்றான்‌. “இங்கு மானுடர்‌ 
வரமுடியாது. நான்‌ காணும்‌ முதல்‌ மானுடன்‌ நீ. நான்‌ 
இப்பனிக்குகையின்‌ காவலனாகிய பிரபாஹாசன்‌.” 


“நான்‌ இந்த மலைமேல்‌ குடிகொள்ளும்‌ எந்தை 
இந்திரனைத்‌ தேடிவந்தேன்‌” என்று அர்ஜுனன்‌ 
சொன்னான்‌. “ஆம்‌, இது தேவர்க்கரசரின்‌ மலையே. 
ஆனால்‌ அவர்‌ பன்னிரு நிலவுகளுக்கு ஒருமுறைதான்‌ 
இங்கு வருகிறார்‌. மானுடருக்கு அது 
பல்லாயிரமாண்டுகாலம்‌. அவரை நீ இங்கு 
பார்க்கமுடியாது.” அர்ஜுனன்‌ “நான்‌ இங்கு திகழும்‌ 
காலத்திலேயே இருக்கிறேன்‌. நெடுந்தொலைவில்‌ 
உள்ளன மானுடகாலங்கள்‌” என்றான்‌. 


“நீ அவரை எதன்பொருட்டு பார்க்கவேண்டும்‌?” என்று 
கந்தர்வன்‌ கேட்டான்‌. “படைக்கலங்களுக்காக. மண்ணில்‌ 
எவருக்கும்‌ நிகரென நான்‌ நின்றிருக்கவேண்டும்‌.” 
கந்தர்வன்‌ புன்னகைத்து “படைக்கலங்களில்‌ 
வல்லமைகொண்டது சொல்‌. சொல்லிச்சொல்லி 
வல்லமை ஏற்றப்பட்ட சொல்‌ கொலைக்கருவி. 
சொல்லாமலேயே திரட்டப்பட்ட சொல்லோ புவியைப்‌ 
பிளக்கும்‌ வல்லமைகொண்டது” என்றான்‌. “ஆம்‌, 
அனைத்து அம்புகளும்‌ சொற்களால்‌ ஆனவையே” 
என்றான்‌ அர்ஜுனன்‌. 


“நீ என்‌ விருந்தினன்‌. நானோ உன்‌ தந்தை இந்திரனுக்கு 
உரியவன்‌. நான்‌ உனக்கு நீ விரும்பும்‌ அம்புகளை 
அளிக்கிறேன்‌” என்றான்‌ கந்தர்வன்‌. “நீ அளிக்கும்‌ 
அம்புகளை வாங்கிக்கொள்கிறேன்‌. நான்‌ விழைவது 
எந்தையின்‌ அருளை மட்டுமே” என்றான்‌ அர்ஜுனன்‌. 
“யாழ்நரம்பென வில்நாணை மாற்றும்‌ ஒரு 
நுண்சொல்லைச்‌ சொல்கிறேன்‌ உனக்கு. அது உன்‌ 
அம்புகளை இசையதிர்வுகளென ஆக்கும்‌. உன்னால்‌ 
மலர்களின்‌ புல்லிவட்டங்களைக்கூட இரண்டாகப்பிளக்க 
முடியும்‌. எதிர்நிற்பவர்களின்‌ நரம்புகளைத்‌ தொட்டு 
அவர்களை பித்தர்களாக ஆக்கமுடியும்‌.” 


அர்ஜுனன்‌ “வணங்குகிறேன்‌” என்றான்‌. அவன்‌ 
கைவிரல்நுனிகளைத்‌ தொட்டு கந்தர்வன்‌ அச்சொல்லை 


அவனுக்களித்தான்‌. “வண்டுகள்‌ அறியும்‌ ஒலி இது” 
என்றான்‌. அர்ஜுனன்‌ “வணங்குகிறேன்‌, கந்தர்வரே” 
என்றான்‌. “நீ இங்கே விழைவதென்ன?” என்றான்‌. 
“அழகிய மாளிகையை இங்கே உனக்களிக்கிறேன்‌. 
இளநங்கையரும்‌ மதுவும்‌ இசையும்‌ களியாட்டுமென நீ 
இங்கிருக்கமுடியும்‌.” அர்ஜுனன்‌ “இல்லை, நான்‌ 
அவற்றைக்‌ கடந்துவிட்டேன்‌” என்றான்‌. “நீ 
விரும்புவதென்ன என்று உன்னுள்‌ நுழைந்து 
காண்கிறேன்‌. அதை உனக்களிக்கிறேன்‌” என்றான்‌ 
கந்தர்வன்‌. 


அர்ஜுனன்‌ தன்னை உணர்ந்தபோது சதசிருங்கத்தில்‌ 
இருந்தான்‌. பாண்டுவின்‌ கைகளைப்‌ பற்றிக்கொண்டு 
மலைக்காற்று வீசும்‌ பாதையில்‌ ஏரியின்‌ ஒளியை 
இலைகளுக்கு நடுவே பார்த்தபடி நடந்தான்‌. “தந்தையே, 
ஒளியை எய்வது எந்த வில்‌?” பாண்டு விழிகள்‌ நகைக்கக்‌ 
குனிந்து “தொடுவான்‌ வளைவு” என்றார்‌. அவர்‌ 
தோள்களில்‌ நகுலனும்‌ சகதேவனும்‌ அமர்ந்திருந்தனர்‌. 
“தந்தையே, விண்ணில்‌ பறக்கும்‌ பறவைகளை ஏவும்‌ 
வில்‌ எது?” பாண்டு “மரக்கிளைகள்‌” என்றார்‌. 


பல்லாண்டுகளுக்குப்‌ பின்‌ அவன்‌ விழிதிறந்தபோது 
அவனருகே கந்தர்வன்‌ சிரித்துக்கொண்டு நின்றான்‌. 
“நீங்கள்‌ விழையும்‌ பிறிதொரு உலகத்தை அளிக்கிறேன்‌, 
இளவரசே” என்றான்‌. அவன்‌ பதைப்புடன்‌ மறுசொல்‌ 
எடுப்பதற்குள்‌ பசுந்தழை செறிந்த சோலை ஒன்றில்‌ 
இளைய யாதவருடன்‌ இருந்தான்‌. அன்று முழுநிலவு. 
அவர்கள்‌ பகலெல்லாம்‌ வழக்கம்போல அக்காட்டுக்குள்‌ 
உலவிக்கொண்டிருந்தனர்‌. இருவரின்‌ காலடிகள்‌ 
சொற்களென்றாகி உரையாடிக்கொண்டிருந்தன. 
இருவரின்‌ உடல்களும்‌ விழிகளென்றாகி 
நோக்கிக்கொண்டிருந்தன. 


அர்ஜுனன்‌ மீண்டும்‌ மீண்டும்‌ அம்புக்குறி 
தேர்ந்துகொண்டிருந்தான்‌. நுண்மை நுண்மை என 
செல்லும்தோறும்‌ வெளியிலக்கை கூர்ந்து கூர்ந்து 
செல்லும்‌ தன்‌ உள்ளத்தின்‌ முடிவின்மையை 
உணர்ந்தான்‌. செதுக்கும்தோறும்‌ முனைகூரும்‌ ஓர்‌ அம்பு. 
அம்புகூரும்தோறும்‌ தன்னைக்காட்டும்‌ புதிய இலக்குகள்‌. 
வென்று செல்லும்‌ கணத்தில்‌ தன்‌ பெருமையை அறிந்து 
எழுந்தும்‌ மறுகணமே இன்னொரு இலக்கைத்‌ 
தேடும்போது தன்‌ சிறுமையை உணர்ந்து விழுந்தும்‌ 
முடிவிலா ஊசலில்‌ ஆடிக்கொண்டிருந்தான்‌. 


யாதவர்‌ சொற்களில்‌ அந்நுண்மையை 


தேடிக்கொண்டிருந்தார்‌. சொல்லும்‌ ஒலிகள்‌ மறைக்கும்‌ 
பொருள்‌ கொள்வது எவ்வாறு? மறைத்தலே 
சொல்வதென ஆவது எவ்வாறு? சொல்லப்பட்டவற்றை 
உதறிக்‌ கடந்துசெல்லும்‌ மானுடம்‌ மறைக்கப்பட்டவற்றை 
நோக்கி முடிவிலாது சென்றுகொண்டிருப்பதுதான்‌ 
என்ன? சொல்லில்‌ அமையாதது சொல்லப்படாததில்‌ 
வந்தமையும்‌ விந்தைதான்‌ என்ன? 


“அழியாச்சொல்‌ என்று வேதத்தை நிலைநிறுத்தியவர்‌ 
யார்‌, பார்த்தா?” என்றார்‌ இளைய யாதவர்‌. அம்பு எடுத்து 
பறக்கும்‌ இறகொன்றை கூர்ந்த அர்ஜுனன்‌ வில்‌ தாழ்த்தி 
அவரை வெறுமனே நோக்கினான்‌. அப்போது அவன்‌ 
தனுர்வேதத்தைப்பற்றி எண்ணிக்கொண்டிருந்தான்‌. 
அதை அழியாச்சொல்‌ என பாரதவர்ஷத்தின்‌ பல்லாயிரம்‌ 
படைப்பயிற்சிக்‌ களங்களில்‌ நிலைநிறுத்தியவர்‌ யார்‌ 
என்று. 


“அதன்‌ பொருளின்மை கண்டு அஞ்சியவர்கள்‌” என்ற 
இளைய யாதவர்‌ தொடர்ந்து “இப்புவிநிகழ்வுகள்‌ 
அனைத்தையும்‌ போல, இருள்பெருகிய கடுவெளி போல 
அவையும்‌ பொருளெனக்‌ காட்டி மருளென எஞ்சி 
முடிவிலாது விரிபவை. மயலே வேதமென்க! 
மறைந்திருக்கையிலேயே அது முகம்‌ காட்டலாகும்‌” 
என்றார்‌. 


அர்ஜுனன்‌ “ஆம்‌, பிரசேதஸின்‌ முதற்பெரும்‌ 
தனுர்வேதநூலின்‌ ஆயிரத்துநாநூறு 
நுண்சொற்கோவைகளில்‌ நாநூறு மட்டுமே 
குருநிலைகளில்‌ கற்பிக்கப்படுகின்றன. ஆயிரம்‌ 
அறிந்தமையால்‌ துரோணர்‌ மாவில்லவர்‌. அவரைவிட 
சில கூடுதலாக பீஷ்மருக்கு தெரிந்திருக்கலாம்‌. பரசுராமர்‌ 
மேலும்‌ சில அறிந்திருக்கலாம்‌. ராகவராமன்‌ இன்னும்‌ 
சற்று கடந்துசென்றிருக்கலாம்‌ முற்றறிந்தோரில்‌ மானுடர்‌ 
எவருமில்லை என்கின்றன நூல்கள்‌” என்றான்‌. 
“உள்ளேசெல்லும்தோறும்‌ பொருள்செறிந்து 
பொருளின்மைகொண்டு இன்மையென்றே ஆகி 
வெறுமையில்‌ நிறுத்தி மீளும்‌ தொன்மையான 
சொற்சேர்க்கைகளால்‌ ஆனது அது.” 


“வேதத்தின்‌ கலைவடிவங்களே உபவேதங்கள்‌” என்றார்‌ 
இளைய யாதவர்‌. “சொல்லியும்‌ உணர்ந்தும்‌ கடந்தும்‌ 
துறந்தும்‌ அமைந்தும்‌ முனிவர்‌ வேதமென அறிந்தவற்றை 
பன்னிருகளங்களில்‌ கண்டனர்‌ நிமித்தவேதியர்‌. 
சூரியரின்‌ காரண்யோபவேதம்‌ அவ்வறிதலின்‌ 
பெருந்தொகை. ஏழுசுரங்களில்‌ அதை உணர்ந்தவர்‌ 


நாரதர்‌. அவருடைய ஸ்வரானுவாதம்‌ அதன்‌ 
மொழிவடிவம்‌. முக்குணங்களில்‌ அதை உசாவிய 
சனகரும்‌ சனாதனரும்‌ ஆயுர்வேதத்தை அமைத்தனர்‌. 
ஐம்புலன்களில்‌ அதை வகுத்தார்‌ காமநூல்‌ கண்ட 
குணாதர்‌. அம்பிலும்‌ வில்லிலும்‌ உணர்ந்தனர்‌ 
வில்வேதியர்‌. பிரசேதஸின்‌ பெருநூல்‌ அதன்‌ செறிவே.” 


“உபவேதங்கள்‌ வேதங்களின்‌ ஆடிப்பாவைகள்‌. 
முதலுருவம்‌ கொண்ட முடிவின்மையை தாங்களும்‌ 
சூடிக்கொண்டிருக்கின்றன அவை” என்று அவர்‌ 
தொடர்ந்தார்‌. “இவ்வழிகளில்‌ எதைத்‌ 
தொட்டுத்தொடர்ந்தாலும்‌ வேதமெய்மையை 
சென்றடைந்துவிடலாம்‌ என்பதே நூலோர்‌ கூற்று.” 
அர்ஜுனன்‌ “ஆம்‌, நான்‌ வில்தொட்டு எடுத்த முதல்நாளில்‌ 
எனக்கு அதுதான்‌ சொல்லப்பட்டது. வேதப்பசு ஈன்ற 
இளம்பசுக்கள்‌ அனைத்தும்‌ கறப்பது ஒரே 
அமுதைத்தான்‌” என்றான்‌. இளைய யாதவர்‌ சிரித்து 
“சொல்வேதாந்தம்‌ பாதுகாப்பானது. செயலின்மை 
கொண்டால்‌ அவைநடுவே நெடுமரம்‌. வில்வேதாந்தம்‌ 
அப்படி அல்ல. சிதையிலெரியவேண்டியிருக்கும்‌” 
என்றார்‌. அர்ஜுனன்‌ வாய்விட்டு சிரித்தான்‌. 


மீண்டும்‌ இளைய யாதவர்‌ முகம்‌ கனவுகொண்டது. 
“அறியமுடியாமையைக்‌ கறந்து அறிபடும்‌ ஒன்றை 
எடுப்பது எப்படி? பார்த்தா, வேதம்‌ விளங்க இன்று 
எழுந்தாக வேண்டிய நூல்‌ ஒன்று உண்டு. அது முற்றிலும்‌ 
தெளிவானது. சொல்லெண்ணிப்‌ பயிலவும்‌ உகந்தது. 
கடலில்‌ திசைமானி போலவும்‌ பாலையில்‌ நீர்‌ போலவும்‌ 
கொண்டுசெல்ல ஏற்றது.” 


அவர்‌ சுட்டுவிரலைத்‌ தூக்கி தன்‌ முன்‌ எழுந்த 
பெருங்கூட்டத்திடமென சொன்னார்‌ “முடிவிலி எழும்‌ சில 
சொற்கள்‌. இமயமலைத்தொடர்களின்‌ திசைநிறைக்கும்‌ 
அலகின்மையை உள்ளங்கையில்‌ அமைந்த சிறு 
வைரக்கல்‌ தன்னுள்‌ சுருட்டி வைத்திருப்பது போன்றது. 
பெருமலையின்‌ கல்லெடுத்து சிவக்குறியென 
ஆலயக்கருவறையில்‌ நாட்டுவதுபோன்றது. ஆம்‌, 
ஒருசிறு நூல்‌...” 


அவர்‌ தன்‌ உளஎழுச்சியால்‌ அர்ஜுனனின்‌ கைகளை 
பற்றிக்கொண்டார்‌. “அது ஒரு கூற்றாக அறிவுறுத்தலாக 
ஆற்றுப்படையாக இருக்கவியலாது. அது பாடல்‌. ஆம்‌, 
யாழும்‌ குழலும்‌ இயையும்‌ மெய்மை அது.” அவர்‌ கைகள்‌ 
வெம்மைகொண்டிருப்பதை அர்ஜுனன்‌ உணர்ந்தான்‌. 
“சிலசமயம்‌ அதை மிகத்தெளிவாக கேட்கிறேன்‌. 


துயில்கையில்‌ செவியருகே வந்து அன்னை சொல்லும்‌ 
அன்புமொழி போல. உளம்‌ எழுந்து உவகைகொண்டு 
அதை மேலும்‌ கேட்கப்போனால்‌ வாடைக்காற்றில்‌ வந்த 
குயில்பாடல்போல.” 


இளைய யாதவரின்‌ உடல்‌ ஒளிகொண்டிருப்பதை 
அர்ஜுனன்‌ கண்டான்‌. தன்‌ கைகளை தாக்கிப்‌ 
பார்த்தான்‌. அதுவும்‌ இளநீல ஒளிகொண்டிருந்தது. 
இல்லை பச்சையா? வெறும்‌ விழிமயக்குதானா? இல்லை, 
இது ஒளிரும்காடு. இக்காட்டிலிருந்துதான்‌ 
இக்குருநிலைக்கே சாந்தீபனி என்று பெயர்‌ வந்தது. 
இளைய யாதவர்‌ தன்‌ கைகளைத்‌ தூக்கி நோக்கி 
“நிலவெழத்தொடங்கிவிட்டது. காடு ஒளிகொள்கிறது” 
என்றார்‌. அர்ஜுனன்‌ “ஆம்‌” என்றான்‌. 


“வேதங்கள்‌ ஏன்‌ பொருளின்மையைச்‌ சென்று 
தொடுகின்றன என்று நான்‌ முன்பு என்‌ ஆசிரியரிடம்‌ 
கேட்டேன்‌” என்று இளைய யாதவர்‌ சொன்னார்‌. “அவை 
கொண்டிருக்கும்‌ பொருளின்மை நம்‌ 
அறியமுடியாமையினாலேயே என்று அவர்‌ சொன்னார்‌. 
அவை இன்றில்‌ தொட்டிருக்கும்‌ ஒரு புள்ளியையே நாம்‌ 
காண்கிறோம்‌. நாளையென்னும்‌ முடிவிலியில்‌ சென்று 
மறையும்‌ கடுந்தொலைவை அறியமுடியாமல்‌ 
திகைக்கிறது நம்‌ சித்தம்‌ என்றார்‌. உண்மை எனறு நானும்‌ 
உணர்கிறேன்‌. நாளை நாளை என்று எழும்‌ காலத்தில்‌ 
பொருள்மேல்‌ பொருளெனக்‌ கொண்டபின்னரும்‌ 
அவற்றில்‌ பொருள்சுட்டாச்‌ சொல்‌ மிச்சமிருக்கக்கூடும்‌.” 


“இளைய பாண்டவனே, வேதப்பெருக்கில்தான்‌ அத்தனை 
முடிவின்மை அமையமுடியுமா என்ன? அது வேதத்தின்‌ 
இயல்பென்றால்‌ வேதச்சொல்‌ ஒவ்வொன்றிலும்‌ 
அம்முடிவின்மை எழவேண்டாமா? இல்லையேல்‌ அது 
வேதத்தின்‌ இயல்பல்ல, அந்தத்‌ தொகைமுறையின்‌ 
தன்மை என்றல்லவா பொருள்‌?” என்று அவர்‌ 
சொன்னார்‌. “ஒரு சொல்லில்‌ வந்தமைக முடிவிலி! 
ஒவ்வொரு சொல்லிலும்‌ முடிவிலி வந்தமைக! 
முடிவிலியெனத்‌ திறக்கும்‌ சொற்களால்‌ ஆன ஒரு வேதம்‌. 
கையளவே ஆன கடல்‌...” 


“அது எழுதப்பட்டுவிட்டது, மொழிவழிப்படவில்லை” 
என்று அவர்‌ தனக்குள்‌ என சொன்னார்‌. மறுகணமே 
அவனை நோக்கி திரும்பி “ஆம்‌, அதை நான்‌ 
முழுமையாகவே காண்கிறேன்‌. சொல்லென்‌ ஆகாத நூல்‌ 
எத்தனை கூரியது!” என்றார்‌. அவர்‌ என்ன சொல்கிறார்‌ 
என்று அறியாமல்‌ பார்த்தன்‌ நோக்கி நின்றான்‌. 


“இங்கிருந்து நீங்கள்‌ நாளை கிளம்பவிருக்கிறீர்கள்‌ 
என்றார்‌ யுதிஷ்டிரர்‌” என இளைய யாதவர்‌ உடனே 
மீண்டுவந்து நிலத்தமைந்தார்‌. “ஆம்‌” என்றான்‌ 
அர்ஜுனன்‌. 

“எங்கு செல்லவிருக்கிறீர்கள்‌?” என்றார்‌ இளைய யாதவர்‌. 
“அறியேன்‌. இங்கிருந்து கிளம்புவதைப்பற்றி மட்டுமே 
அவர்‌ பேசினார்‌. இப்பயணத்தில்‌ கிளம்பிச்சென்ற பிறகே 
இலக்குகளை தெரிவுசெய்கிறோம்‌” என்றான்‌ அர்ஜுனன்‌. 
“நன்று. அனைத்தையும்‌ பிணைக்கும்‌ இடத்திலிருந்து 
அனைத்தையும்‌ தொகுக்கும்‌ இடத்திற்கு நீங்கள்‌ 
செல்லக்கூடும்‌” என்றார்‌ இளைய யாதவர்‌. “இளைய 
பாண்டவனே, அது உன்‌ மூத்தவரின்‌ பயணம்தான்‌. உன்‌ 
வழிகள்‌ வேறு.” அர்ஜுனன்‌ “ஆம்‌, அதை உணர்ந்தபடியே 
இருக்கிறேன்‌” என்றான்‌. 


“உன்‌ வழியை நீ தெரிவுசெய்துகொள்க!” என்றார்‌ 
இளைய யாதவர்‌. “என்‌ வழி உங்களுடன்‌ அமைவதே” 
என்றான்‌ அர்ஜுனன்‌. “இல்லை, நான்‌ என்‌ வழியை 
இன்னமும்‌ முற்றும்‌ தேரவில்லை. இங்கு வந்தபோதிருந்த 
உள்ள அலைக்கழிப்பு இப்போதில்லை. ஆனால்‌ 
இங்கிருந்து நான்‌ திரும்ப துவாரகைக்கு 
செல்லப்போவதில்லை.” அர்ஜுனன்‌ “ஏன்‌?” என்றான்‌. 
“என்னை அங்கு ஆயிரம்‌ முகங்களாகப்‌ பரப்பி 
வைத்திருக்கிறேன்‌. அவையனைத்தையும்‌ கடந்து 
முகமின்மை ஒன்றைச்‌ சூடி நான்‌ அடையவேண்டிய 
சொல்‌ ஒன்று உள்ளது.” 


அவன்‌ விழிதிறந்தபோது எதிரே விதுரர்‌ அவனை 
நோக்கிக்‌ கொண்டிருந்தார்‌. “அமைச்சரே, தாங்களா?” 
என்றபடி அர்ஜுனன்‌ எழப்போனான்‌. உடலுக்கும்‌ 
உள்ளத்துக்கும்‌ தொடர்பே இருக்கவில்லை. “மூடா, நீ 
உளமயக்கில்‌ இருக்கிறாய்‌” என்று அவர்‌ சொன்னார்‌. 
“இக்குகைக்குள்‌ முளைத்துச்செறிந்துள்ள காளான்கள்‌ 
எழுப்பும்‌ நச்சுப்புகையை உள்ளிழுக்கிறாய்‌. 
இவையனைத்தும்‌ உன்‌ கலைந்த சித்தம்‌ அளிக்கும்‌ 
சித்திரங்கள்‌ அன்றி வேறல்ல.” 


“ஆம்‌, இந்தப்‌ பனிக்குகையும்‌ நீர்சொட்டும்‌ ஒலியும்‌ அந்த 
வெண்புகையும்‌... அவை வெறும்‌ சித்திரங்கள்‌” என்று 
அவன்‌ சொன்னான்‌. விதுரர்‌ பல்லைக்‌ கடித்தபடி வந்து 
அவன்‌ தலையில்‌ ஓங்கி அறைந்தார்‌. “தந்தையே” என்று 
கூவியபடி அவன்‌ பின்னால்‌ சரிந்து விழுந்தான்‌. 
“உன்னை நான்‌ அஞ்சினேன்‌. உன்‌ விழிகளை நான்‌ 
தவிர்த்தேன்‌. அதுதான்‌ நான்‌ செய்த பிழை. தந்தையால்‌ 


அஞ்சப்படும்‌ மைந்தர்‌ நிலையழிந்து சிதறுண்டு 
மறைகிறார்கள்‌.” 


அவன்‌ கைகளை ஊன்றி எழுந்து அமர்ந்து அவர்‌ 
காலடிகளை நோக்கிக்கொண்டிருந்தான்‌. அவர்‌ 
சினத்துடன்‌ நடந்து வெளியே சென்று மறைந்தார்‌. “வா 
வெளியே, கிளம்புவோம்‌” என்று அவரது குரல்‌ கேட்டது. 
“இல்லை தந்தையே, நான்‌ இங்கே மடிகிறேன்‌.” அவர்‌ 
மீண்டும்‌ குகைவாயிலில்‌ தோன்றி “என்ன 
எண்ணிக்கொண்டிருக்கிறாய்‌, அறிவிலியே? அங்கே உன்‌ 
அன்னை காத்திருக்கிறாள்‌ உன்னை” என்றார்‌. “ஆம்‌, 
ஆனால்‌ எந்தையின்‌ அருளின்றி நான்‌ 
எழப்போவதில்லை” என்றான்‌. 


“இந்திரன்‌ அல்ல உன்‌ தந்தை. உன்‌ குருதித்தந்தை 
வில்லேந்திய முனிவர்‌ ஒருவர்‌. அதை நீயே அறிவாய்‌.” 
அவன்‌ “நான்‌ இந்திரனின்‌ மைந்தன்‌” என்றான்‌. 
“மண்ணில்‌ இந்திரன்‌ கொண்டிருந்த ஆற்றலை எல்லாம்‌ 
அவன்‌ அழித்துவிட்டான்‌. உன்‌ தோழன்‌” என்றார்‌ விதுரர்‌. 
“ஆனால்‌ அவள்‌ இந்திரனைத்தான்‌ உளம்‌ 
மணந்துள்ளாள்‌” என்றான்‌ அர்ஜுனன்‌. 


சற்றுநேரம்‌ நோக்கி நின்றபின்‌ விதுரர்‌ “உன்‌ ஊழ்‌ 
அதுவென்றால்‌ அவ்வாறே” என்று திரும்பிச்சென்றார்‌. 
அவன்‌ அவரது காலடிகள்‌ அகல்வதை 
பலநூறாண்டுகாலம்‌ கேட்டுக்கொண்டே 
அமர்ந்திருந்தான்‌. “இல்லை இல்லை இல்லை” என்றன 
அவை. “இரு இரு இரு” என்றன பின்னர்‌. “இனி இனி 
இனி” என உருமாறின. அவன்‌ அவ்வொலிகளை சிவந்த 
தாமரைமலர்கள்‌ என பார்த்தான்‌. தித்திப்பான சிவப்பு. 
உடலை வாள்முனை என வருடிச்செல்லும்‌ நறுமணம்‌. 
அவன்‌ சிரித்தான்‌. குகையின்‌ பல்லாயிரம்‌ முகங்கள்‌ 
அவனுடன்‌ சேர்ந்து சிரித்தன. 

வெண்சுண்ணத்தால்‌ ஆனது அர்ஜுனன்‌ தவம்‌ 
செய்துகொண்டிருந்த குகை. அதன்‌ 
மேல்வளைவிலிருந்து பன்றியின்‌ முலைக்கொத்துபோல்‌ 
தொங்கிய சுண்ணக்‌ குவைகளில்‌ நீர்‌ ஊறித்துளித்து 
சொட்டிக்‌ கொண்டிருந்தது. குகையின்‌ ஊழ்கநுண்சொல்‌ 
என அது தாளம்‌ கொண்டிருந்தது. அர்ஜுனன்‌ சாய்ந்து 
அமர்ந்திருந்த சுண்ணக்கல்‌ பீடத்திற்கு நேர்முன்னால்‌ 
குத்தி உருவி எடுத்த கத்தி நுனியிலிருந்து சொட்டும்‌ 
கொழுங்குருதி போல நீர்‌ உதிர்வதை அவன்‌ பல்லாயிரம்‌ 
வருடங்களாக நோக்கிக்‌ கொண்டிருந்தான்‌. 


நகரங்கள்‌ எழுந்து பொலிந்து போரிட்டு புழுதியாகி 
மறைந்தன. மக்கள்திரள்கள்‌ பிறந்து குடிதிரட்டி 
முறைமையாகி வழக்கமாகி சொல்லாகி நூலா 
நூல்நிறை சொல்லை மட்டுமே எஞ்சவிட்டு நினைவாகி 
அழிந்தன. துளி ஒவ்வொன்றும்‌ ஒரு புவி. ஒவ்வொன்றும்‌ 
ஒரு கணம்‌. கணங்களைக்‌ கோத்து உருவாக்கப்பட்ட 
விழிமணிமாலை. கோக்கும்‌ சரடென்பது அவை ஒன்றை 
ஒன்று ஈர்த்திருக்கும்‌ விசை. சென்றுகொண்டிருந்தது 
விழிகளின்‌ காலம்‌. அறிவிழிகள்‌. அறியாமின்கள்‌. 
நுண்சொற்கள்‌. அமைதிச்செறிவுகள்‌. விண்மீன்களின்‌ 
நீள்சரடு என ஆகிய வானம்‌. ஒன்றிலிருந்து 
பிறிதொன்றுக்கு சென்றுகொண்டிருந்த பொருளின்மை. 
ஒன்று மற்றொன்றிடம்‌ கொள்ளும்‌ பொருள்‌. 


ஒளி கொண்டு நுண்மின்‌ கொண்டு நலுங்கிய நீள்குவை 
நுனித்துளி உதிராது நடுங்குவதை அவன்‌ கண்டான்‌. 
அவ்வொளி மேலும்‌ சுடர்கொண்டு சுண்ணக்குவை 
நீட்சியை மென்மையாக மின்ன வைத்தது. நோக்கி 
இருக்கையிலேயே குகையின்‌ சுண்ண நெகிழ்வுகள்‌ 
அனைத்தும்‌ மிளிரலாயின. குகைக்குள்‌ மத்தில்‌ 
ஓடிக்கொண்டிருந்த சிறிய ஓடை ஒன்று நீரொளி 
கொண்டது. காற்று ஒளியால்‌ நனைந்தது. அதற்கு 
எதிர்வினையென அவன்‌ உள்ளம்‌ மலர்வடைந்தது. 


புன்னகைக்கும்‌ முகத்துடன்‌ திரும்பி குகைவாயிலை 
நோக்கியபோது அங்கு நின்றிருந்த நெடிய உருவை 
அவன்‌ கண்டான்‌. உவகையுடன்‌ முகமனுரைத்து எழ 
முயன்றாலும்‌ நெடுங்காலத்துக்கு முன்னரே முற்றிலும்‌ 


மறந்துவிட்டிருந்த மொழி நாவை வந்தடைவதற்காக 
அவனுள்‌ எங்கோ நின்று தவித்தது. விழிகளில்‌ மட்டும்‌ 
உணர்வுகள்‌ கூர்‌ கொண்டெழ அவன்‌ உடல்‌ அசையாமல்‌ 
அமர்ந்திருந்தது. 

நீண்ட கால்களை சுண்ணப்பரப்பின்மீது எடுத்து வைத்து 
அவர்‌ அவனருகே வந்து நின்றார்‌. அவருடன்‌ 
தொற்றிக்கொண்டதென வெளியிலிருந்து உள்ளே வந்த 
வெண்ணிற ஒளி குகையறையை நிறைத்து ஒவ்வொரு 
நீர்த்துளியையும்‌ வெண்சுடராக்கியது. “அருகன்‌ அடி 
வாழ்க!” என்று இனிய மென்குரலில்‌ அவர்‌ சொன்னார்‌. 
“அருகர்‌ சொல்‌ வாழ்க!” 


எண்ணியிராத கணத்தில்‌ தடையுடைத்து நாவிலிருந்து 
தெறித்தது அவன்‌ மொழி. “தூயவரே! தாங்களா...? 
தங்களை நான்‌ இங்கு எதிர்பார்க்கவில்லை” என்று 
அவன்‌ சொன்னான்‌. நேமிநாதர்‌ புன்னகையுடன்‌ “நீ 
இங்கிருப்பதை அறிந்தேன்‌. நாம்‌ மீண்டும்‌ 
சந்திக்கவேண்டிய இடம்‌ இது” என்று சொன்னார்‌. 


அவன்‌ “எத்தனை காலமாக இங்கிருக்கிறேன்‌ என்று 
தெரியவில்லை. இங்கு வந்தது எதற்கென்பதை இப்போது 
மறந்துவிட்டேன்‌. இங்கிருக்கும்‌ இக்கணத்திலேயே 
திளைத்துக்‌ கொண்டிருக்கிறேன்‌” என்றான்‌. “ஆம்‌, அது 
அவ்வாறுதான்‌. ஊழ்கமென்பது பல்லாயிரம்‌ மடங்கு 
களிஎழும்‌ மயக்கு” என்று அவர்‌ சிரித்தபோது 
வெண்பற்கள்‌ பளீரிட்டன. 


மயிர்‌ அகற்றப்பட்ட வெண்ணிறத்தலை ஒளிபட்டு 
நீலநரம்புகளுடன்‌ மண்டையோட்டு வளைவுகளுடன்‌ 
வெண்பளிங்கு உருள்கல்போல தெரிந்தது. வடித்து 
நீட்டப்பட்ட காது தோள்‌ தொட்டு தழைந்தது. கூர்கொண்ட 
நீள்மூக்கு. செவ்விதழ்‌ குமிண்‌ உதடு. இறுகிய 
பெருந்தோள்கள்‌. தாள்தொட நீண்டிறங்கிய கைகள்‌. 
குறுகிய இடை அகன்று நீண்டு நிலம்‌ தொட்டு 
நின்றிருந்த நெடுங்கால்கள்‌. அருகர்களுக்குரிய உடல்‌. 
அவ்வுடலிலேயே அவர்கள்‌ நிகழமுடியும்‌. 


“தங்களை ரைவத மலையில்‌ பார்த்து மீண்டபோது 
இருந்த அதே தோற்றத்தில்‌ இருக்கிறீர்கள்‌” என்று 
அர்ஜுனன்‌ சொன்னான்‌. “இது நான்‌ 
வீடுபேறடைந்தபோது இருந்த தோற்றம்‌. விழையும்போது 
இத்தோற்றத்துக்குள்‌ நான்‌ புகுந்துகொள்ள முடியும்‌” 
என்றார்‌ நேமிநாதர்‌. “தாங்கள்‌ எங்கிருக்கிறீர்கள்‌ 
இப்போது?” என்று அர்ஜுனன்‌ கேட்டான்‌. “கால இடத்தில்‌ 


இருந்த எல்லை உதிர்த்து இப்புடவி முழுக்க பரவி 
எங்குமிலாதிருக்கிறேன்‌. எங்குமிருக்கும்‌ ஒன்றாகவும்‌ 
இருக்கிறேன்‌. இது என்‌ வானத்தோற்றம்‌. என்னில்‌ 
எழுந்தது துளி வானம்‌” என்று அவர்‌ சொன்னார்‌. 


அர்ஜுனன்‌ கைகூப்பினான்‌. அவர்‌ அர்ஜுனனின்‌ 
அருகில்‌ அமர்ந்தார்‌. “இங்கு நீ வந்திருப்பது படைக்கலம்‌ 
பெறுவதற்காக. இளைய பாண்டவனே, இந்திரகீலம்‌ 
என்னும்‌ இம்மலையைப்பற்றி நீ அறிந்திருக்கிறாயா? 
மண்ணில்‌ இருந்து நெடுந்தொலைவில்‌ இரண்டின்மை 
பெருகிப்பரந்த விண்ணுக்கருகே அமைந்துள்ளது 
இம்மலைமுடி. இதை அத்வைதகம்‌ என்பார்கள்‌. இங்கு 
ஒரு கை ஓசை மட்டுமே எழும்‌. எவ்வொலிக்கும்‌ எதிரொலி 
இல்லா உச்சம்‌ இது.” 


அப்போதுதான்‌ அதை அர்ஜுனன்‌ உணர்ந்தான்‌. “ஆம்‌, 
இங்கு வந்தது முதல்‌ அவ்வேறுபாட்டை நான்‌ 
உணர்ந்துகொண்டிருந்தேன்‌. இப்போதுதான்‌ 
தெளிந்தேன்‌” என்றான்‌. “ஊடும்‌ பாவுமென பின்னி கீழே 
புடவிப்பெருக்கை நெய்துள்ளன விசையிருமைகள்‌. 
இருளும்‌ ஒளியும்‌, கருணையும்‌ கொலையும்‌, நன்றும்‌ 
தீதும்‌, அறமும்‌ மறமும்‌, இருத்தலும்‌ இன்மையுமென 
இருபால்‌ திரிபால்‌ ஆனது அப்புவி. இங்கு அவற்றில்‌ 
ஒன்று மட்டுமே உள்ளது. ஒளி, கருணை, நன்று, அறம்‌, 
அன்பு ஆதல்‌. இங்கு நீ எதையும்‌ வெல்வதற்கும்‌ 
கொள்வதற்கும்‌ இல்லை. இங்கு உனக்கு எதிர்நிலையே 
இல்லை.” 


“இம்முழுமையை வந்தடைந்தபின்‌ திரும்பிப்பார்த்தால்‌ 
அங்குள்ள வாழ்க்கை வீண்‌ கனவென்று தெரியும்‌. 
வருக!” என்றார்‌. அர்ஜுனன்‌ “நான்‌ எந்தையைப்‌ 
பார்க்கும்பொருட்டு இங்கு வந்தேன்‌” என்றான்‌. “ஆம்‌, இது 
இந்திரனின்‌ நிலம்‌. ஆனால்‌ இங்கு எழுந்தருளும்‌ இந்திரன்‌ 
விழைவின்‌ தெய்வம்‌. இங்கு இவ்வாறு 
அமைவதனால்தான்‌ அங்கு அவ்வாறு அமைகிறான்‌” 
என்றார்‌ நேமிநாதர்‌. “என்னுடன்‌ வருக! கீழே என்ன 
நிகழ்ந்துகொண்டிருக்கிறது என்று நான்‌ உனக்குக்‌ 
காட்டுகிறேன்‌” என்றார்‌. அர்ஜுனன்‌ தயங்க அவர்‌ தன்‌ 
கைகளை நீட்டி அவனைப்‌ பற்றினார்‌. “எழுக!” என்றார்‌. 
அவன்‌ எழுந்துகொண்டான்‌. 


“நீ இங்கு வந்தது நன்று. ஏழு பிறவிகளில்‌ எய்திய 
நிலைகளின்‌ உச்சம்‌ இது. நீ இங்கு வருவது முன்பு ரைவத 
மலைக்கு வந்தபோதே முன்குறிக்கப்பட்டுவிட்டது. 
பாண்டவனே, விற்தொழில்‌ கற்று கடந்து அதன்‌ 


எல்லையை அன்றே நீ அறிந்திருந்தாய்‌. தன்‌ படைக்கலம்‌ 
பொருளற்றதாக ஆவதை ஒரு கணத்தில்‌ உணர்ந்த 
பின்னரே பெருவீரன்‌ பிறக்கிறான்‌.” 


அர்ஜுனன்‌ “ஆம்‌, அன்று அறிந்தேன்‌. கொல்லாமை 
என்பதே கொலைத்தொழிலின்‌ உச்சம்‌ என்று. அன்று 
தொடங்கியது இப்பயணம்‌” என்றான்‌. “முதற்காலடி 
ரைவதத்திலிருந்து எடுத்து வைத்தாய்‌. இறுதிக்காலடியை 
இங்கு வைத்திருக்கிறாய்‌. வருக, அங்கு உனக்காக 
காத்திருக்கிறார்கள்‌.” “எவர்‌?” என்று அவன்‌ நடுங்கும்‌ 
குரலில்‌ கேட்டான்‌. “வருக!” என்றபின்‌ மீண்டும்‌ 
புன்னகைத்தார்‌. 


அவரது கைப்பிடிக்குள்‌ அடங்கியது அவன்‌ கை. அவன்‌ 
எழுந்து நடந்தான்‌. நீர்‌ ஓடி தசைப்பரப்பென வெம்மையும்‌ 
வழுவழுப்பும்‌ கொண்டிருந்த 
சுண்ணப்பாறைகளினுூடாக அவன்‌ நடந்தான்‌. நீராவி 
நிறைந்திருந்த குகைக்குள்ளிருந்து வெளியே சென்று 
நீராவி குளிர்ந்து புகையென்றாகிச்‌ சூழ்ந்த ஊற்று 
விளிம்பைக்‌ கடந்ததும்‌ இந்திரகீலத்தின்‌ மீது வளைந்து 
நின்றிருந்த ஏழுவண்ண விண்வில்லை பார்த்தான்‌. 


“எந்தையின்‌ வில்‌” என்று சொல்லி இரு கைகளையும்‌ 
விரித்தான்‌ அர்ஜுனன்‌. உவகையில்‌ விழிநீர்‌ துளிர்த்தது. 
“எந்தையின்‌ பேருருவம்‌” என்றான்‌. “வருக!” என்று 
அவனைத்‌ தொட்டு அழைத்தார்‌ நேமிநாதர்‌. பன்னிரு 
முறை காலெடுத்து வைத்ததும்‌ அவ்வானவில்‌ 
மலையடுக்குக்குக்‌ கீழே மாபெரும்‌ வட்டமாக 
மாறிவிட்டிருப்பதை கண்டான்‌. திகைத்து சொல்மறந்து 
நின்றான்‌. கைகள்‌ சோர்ந்து விழுந்தன. 


“இந்திரனின்‌ முற்றுருவம்‌ இது. முடிவிலா ஆழிச்சுழற்சி. 
தன்‌ ச. தோற்றத்தை துறவுத்தோற்றத்தால்‌ 
முழுமை செய்து கொண்டிருக்கிறான்‌” என்றார்‌ 
நேமிநாதர்‌. அவர்களுக்கு இருபுறமும்‌ ஒளிகொண்டு 
நின்றிருந்த வெண்முகில்திரைகளுக்கு அப்பாலிருந்து 
ஒவ்வொருவராக வரத்‌ தொடங்கினர்‌. 


உவகையும்‌ பதற்றமும்‌ நிலைகொள்ளாமையுமாக அவன்‌ 
அம்முகங்களை மாறிமாறி நோக்கினான்‌. 
“இங்கிருக்கிறார்களா இவர்கள்‌ அனைவரும்‌...?” 
என்றான்‌. அவர்‌ புன்னகைத்து “எங்குமிருக்க 
அவர்களால்‌ இயலும்‌. இங்கிருப்பதும்‌ அவ்வாறே” 
என்றார்‌. ஒளிமிக்க முகங்கள்‌. கருணை மலர்ந்த விழிகள்‌. 
கைகூப்பி “எந்தையரே” என்றான்‌. “நீ வந்திருக்கும்‌ இடம்‌ 


இனியது. உன்னுள்‌ எஞ்சியிருக்கும்‌ அனைத்து 
படைக்கலங்களையும்‌ கைவிடு. அந்த ஒளிரும்‌ ஆழியை 
ஏந்தி முழுமை கொள்‌” என்று நேமிநாதர்‌ சொன்னார்‌. 


அவன்‌ உடல்‌ நடுங்கிக்கொண்டிருந்தது. அந்த 
முகங்களை மாறிமாறி நோக்கியபடி பலமுறை 
சொல்லெடுக்க முயன்றான்‌. “துறந்து தணிந்து மறைந்து 
அருகர்கள்‌ அடைவதை அடைந்து வென்று நின்று நீ 
எய்தினாய்‌. கடந்தவனையே மாவீரன்‌ என்கின்றனர்‌” 
என்றார்‌ நேமிநாதர்‌. “இங்கு அமைவது மண்‌ எழுந்து 
மலைமுடியாவதுபோல.” 


அவன்‌ உள்ளத்தில்‌ நால்வரும்‌ கடந்துசென்றனர்‌. அதை 
அறிந்தவர்போல “இங்கு வருக! இங்கிருந்து மூன்றடி 
தொலைவு அந்த பொன்னிறவரிக்கு. முதலடியில்‌ உன்‌ 
படைக்கலங்களை கைவிடுக! இரண்டாவது அடியில்‌ 
அப்படைக்கலங்களை தக்கவைத்திருக்கும்‌ அச்சத்தை 
கைவிடுக! மூன்றாவது காலடியில்‌ அவ்வச்சமென 
தன்னை காட்டிக்‌ கொண்டிருக்கும்‌ ஆணவத்தை 
கைவிடுக! அங்கு கீழே என்ன நிகழ்ந்து 
கொண்டிருக்கிறதென்று உனக்குக்‌ காட்டுகிறேன்‌” என்று 
அவன்‌ தோளில்‌ அவர்‌ கையை வைத்தார்‌. “திரும்புக, 
நோக்குக!” 


அறியாது தலைதிருப்பி அதற்கு முந்தைய கணமே 
திரும்பிக்கொண்டு “இல்லை” என்று அர்ஜுனன்‌ 
சொன்னான்‌. “ஏன்‌?” என்று அவர்‌ கேட்டார்‌. “நான்‌ அங்கு 
நோக்க விழையவில்லை.” அவர்‌ “நீ வாழ்ந்த உலகு அது. 
அங்கிருந்து எழுந்துள்ளாய்‌” என்றார்‌. “நான்‌ அங்கு 
மீளவே விழைகிறேன்‌. அது பொருளிழப்பதை 
விரும்பவில்லை.” நேமிநாதர்‌ “இனியவனே, இங்கிருந்து 
மீண்டு அங்கு செல்வதென்பது மடமை” என்றார்‌. 


அர்ஜுனன்‌ “ஆம்‌, இங்கிருந்து திரும்புவது பெரும்‌ வீழ்ச்சி. 
னால்‌ சில தருணங்களில்‌ நாம்‌ சிறியவற்றையே 
தெரிவுசெய்கிறோம்‌” என்றான்‌. நேமிநாதர்‌ “அங்கு 
உன்னை கவர்வதென்ன? இவையனைத்தையும்‌ துறந்து 
அங்கு நீ சென்று மகிழப்போவதுதான்‌ எது?” என்றார்‌. 


“அங்கு என்‌ தோழர்‌ இருக்கிறார்‌” என்று அவன்‌ 
சொன்னான்‌. நேமிநாதர்‌ புன்னகையில்‌ அவன்‌ நன்கு 
அறிந்த ஓர்‌ ஒளி கடந்துசென்றது. “இப்பெருநிலையையும்‌ 
நான்‌ அவருக்காக உதறவே விரும்புகிறேன்‌.” அவர்‌ 
“அவன்‌ உழலும்‌ ஆழிச்சுழற்சியை நீ அறியமாட்டாய்‌. 
அங்கு எய்துவதென்பது ஏதுமில்லை. இழத்தல்‌ என்பதே 


அவன்‌ ஊழென்று முன்னரே வகுக்கப்பட்டுவிட்டது” 
என்றார்‌. 


“நான்‌ அவருடன்‌ இருக்கவும்‌ இழக்கவுமே விழைகிறேன்‌” 
என்று அர்ஜுனன்‌ சொன்னான்‌. கனிந்த கண்களுடன்‌ 
விண்ணிலிருந்து என நேமிநாதர்‌ அவன்‌ மேல்‌ குனிந்து 
கேட்டார்‌ “நீ இழக்கவிருப்பது என்னவென்றறிவாயா?” 
அர்ஜுனன்‌ “ஆம்‌, இழப்பு என்பது ஒரு தொடக்கமே. ஓர்‌ 
இழப்பு பிறிதொன்றை கொண்டு வருகிறது, நீர்‌ நீருக்கு 
வழியமைப்பதுபோல. நான்‌ அனைத்தையும்‌ இழப்பேன்‌ 
என்று அறிகிறேன்‌” என்றான்‌. 


அவர்‌ கண்கள்‌ மேலும்‌ கனிந்தன. “ஆம்‌, அவன்‌ 
முற்றிலும்‌ இழப்பான்‌. அவன்‌ இழப்புக்கு இணையானதே 
உனக்கும்‌ நிகழும்‌.” அர்ஜுனன்‌ “அவருக்கு இணையாக 
எனக்கும்‌ நிகழவேண்டுமென்பதே என்‌ விழைவு” என்று 
சொன்னான்‌. அவர்‌ பெருமூச்சுடன்‌ திரும்பிக்கொண்டார்‌. 
“அருள்க, அருகரே!” என்றான்‌ அர்ஜுனன்‌. “நான்‌ இங்கு 
வந்ததே அவருக்கு நிகரானவனாக 
ஆகும்பொருட்டுதான்‌.” 


இங்கு நீ கொள்ள வந்த படைக்கலம்‌ எது?” என்று அவர்‌ 
கேட்டார்‌. “எப்படைக்கலம்‌ அவருக்கு இணையாக 
என்னை நிறுத்துமோ அது. ஒருகணமேனும்‌ அவர்‌ முன்‌ 
என்னை தணியச்‌ செய்யாத ஆற்றலுள்ளது” என்றான்‌. 
அவர்‌ புன்னகைத்து “அது உனக்கு அமைவதாக!” 
என்றார்‌. அர்ஜுனன்‌ கைகூப்ப ஒளிரும்‌ விழிகளுடன்‌ 
அவர்கள்‌ அவனை வாழ்த்தினர்‌. 


“விடைகொடுங்கள்‌! நான்‌ இங்கிருந்து கிளம்ப வேண்டும்‌” 
என்று குனிந்து அவர்‌ கால்களைத்‌ தொட்டு சென்னி 
சூடினான்‌. அவன்‌ தலைமேல்‌ கைவைத்து “நன்று! 
படைக்கலங்களில்‌ முதன்மையானது இன்று உன்னால்‌ 
அடையப்பட்டது. அது படைக்கலங்களில்‌ இறுதியாகவே 
எடுக்கப்படவேண்டும்‌” என்றார்‌. அர்ஜுனன்‌ “ஆணை” 
என்றான்‌. “ஆம்‌, அவ்வாறே ஆகுக!” என்றபின்‌ திரும்பி 
வெம்மை கொண்டு நின்ற சுண்ணப்பாறைகள்‌ மேல்‌ 
கால்வைத்து தாவி நடந்து முகில்‌ திரைக்குள்‌ மறைந்தார்‌. 
முகிலொளிக்குள்‌ அவர்கள்‌ ஒவ்வொருவராக 
கரைந்தழிந்தனர்‌. 


அவர்‌ காலடி பட்ட பாறைகளில்‌ பதிந்த ஈரம்‌ விழிமுன்‌ 
உலர்ந்து மறைவதை அவன்‌ கண்டான்‌. அது முன்னரே 
கண்ட பாதத்தடமென எண்ணி அவன்‌ உள்ளம்‌ 
துணுக்குற்றது. பின்பு வழுக்கும்‌ பாறைகளில்‌ கால்‌ 


வைத்து தடுமாறி ஓரிரு முறை முழங்கால்‌ அடிபட 
விழுந்து எழுந்து மீண்டும்‌ அக்குகைக்குள்ளேயே 
சென்றான்‌. கருவறைக்குள்‌ மீளப்புகுந்தது போல்‌ அவன்‌ 
உள்ளம்‌ இளைப்பாறல்‌ கொண்டது. விழி சொக்கும்‌ 
துயில்‌ வந்து மேலே படிந்தது. உடலின்‌ அனைத்து 
தசைகளும்‌ விசையழிந்தன. 


கைகளை ஊன்றியபடி விலங்குபோல்‌ நடந்து தன்‌ 
பீடத்தை அடைந்தான்‌. அமர்ந்தமர்ந்து அவன்‌ 
உடல்வடிவில்‌ பள்ளம்‌ கொண்டிருந்தது. அவன்‌ எழுந்து 
சென்றதும்‌ அவ்வின்மையை தன்னில்‌ வைத்திருந்தது. 
அதை அவன்‌ உடல்‌ நிறைத்ததும்‌ வெண்பஞ்சுச்‌ 
சேக்கையென குழைந்து அவனை வாங்கிக்கொண்டது. 
கால்களை நீட்டி கைகளை மடியில்‌ வைத்து உடலை 
மெல்லத்‌ தளர்த்தியபோது இமைகள்‌ தளர்ந்து மூடிக்‌ 
கொண்டன. 


மெல்ல துயில்‌ வந்து மேலே மென்மையான எடையுடன்‌ 
விழுந்துகொண்டே இருந்தது. அவன்‌ அருகே 
கந்தர்வனின்‌ குரல்‌ கேட்டது. “இங்கு அவரே இந்திரனென 
வருகிறார்‌.” அவன்‌ விழி திறந்தான்‌. “யார்‌?” என்றான்‌. 
பிரபாஹாசன்‌ “அவர்‌ சற்றுமுன்‌ தன்னை அவ்வாறு 
காட்டி மீண்டார்‌” என்றான்‌. 


அவன்‌ கந்தர்வனின்‌ முகத்தையே நோக்கிக்‌ 
கொண்டிருந்தான்‌. “நீங்கள்‌ இங்கிருந்து கிளம்பலாம்‌, 
இளைய பாண்டவரே. உங்கள்‌ படைக்கலங்கள்‌ நான்கு 
திசைகளிலும்‌ கனிந்துள்ளன. சென்று அவற்றை 
கொள்க! நிலத்தமைவதையெல்லாம்‌ வெல்க!” என்றான்‌ 
கந்தர்வன்‌. 

கந்தர்வனாகிய பிரபாஹாசனால்‌ நாரை வடிவில்‌ 
வழிகாட்டப்பட்டு இந்திரகீல மலையிலிருந்து அர்ஜுனன்‌ 
கீழிறங்கி வந்தான்‌. இறகென உதிர்வதுபோலவும்‌ 
நீர்த்துளியென மண்‌ நோக்கி 
தொடுக்கப்பட்டிருப்பதாகவும்‌ உணர்ந்தான்‌. அவன்‌ 
தன்னை அறிந்தபோது நீலாக்ரத்தின்‌ உச்சியில்‌ 
நின்றுகொண்டிருந்தான்‌. வாழ்த்துரைக்கும்‌ 
ஒற்றைச்சொல்லுடன்‌ வானில்‌ அவனைக்‌ கடந்து 
சென்றான்‌ நாரை வடிவ கந்தர்வன்‌. 


உச்சித்‌ தலையை குளிர்‌ ஒன்று முட்டி விதிர்க்கவைக்க 
தான்‌ இருக்கும்‌ இடத்தை உணர்ந்து எதிரே எழுந்து 


முன்பக்கமிருந்த இந்திரக்லத்தை பார்த்தான்‌. அங்கு 
நிகழ்ந்தவை அனைத்தும்‌ கனவுக்‌ காட்சிகள்‌ என 
ஒன்றன்மேல்‌ ஒன்று படிந்து நீர்ப்பாவைகள்‌ போல்‌ 
குழைந்து சுழியாகி புள்ளியாகி ஒளிந்தணைந்தன. ஆம்‌ 
என்றது சித்தச்சொல்‌. ஆம்‌ ஆம்‌ ஆம்‌ என்றது அதன்‌ 
அடியிலிருந்த ஆழம்‌. 


மலைகளிலிருந்து இறங்கி மண்ணுக்கு வந்தான்‌. நிலம்‌ 
தொட்டபோது அவன்‌ ஏறிய ஆறு மலைகளும்‌ வெறும்‌ 
உளமயக்கோ என பின்னால்‌ அலை எழுந்து வான்‌ வருடி 
நின்றன. இடையில்‌ கைவைத்து அந்த மலைகளை 
நோக்கினான்‌. நீலமலைகள்‌. காற்றில்‌ அலைபாயும்‌ 
திரைகள்‌. புயல்பட்டால்‌ சுருண்டெழுந்து 
பறந்துவிடக்கூடியவை. மாபெரும்‌ நீலமலர்‌ ஒன்றின்‌ 
இதழ்கள்‌. 

மலைகளை ஏறி உச்சி செல்லும்படி தன்னை உந்தியது 
எது என்று வினவிக்கொண்டான்‌. தொலைவில்‌ 
எங்கிருந்தோ விழவு ஒன்றின்‌ ஓசைகள்‌ 
கேட்டுக்கொண்டிருந்தன. முழவோசையும்‌ அணியும்‌ 
கலந்த இசைமேல்‌ துடித்தன குரல்கள்‌. வாழ்வின்‌ ஓசை. 
அதிலிருந்து தப்பிச்சென்றிருக்கிறேன்‌. இங்குளவற்றின்‌ 
மெய்மை அங்குள்ளது என்று எவர்‌ சொன்னது? இங்கு 
அது கலந்து பின்னி சிக்கி அறியவொண்ணாமை 
கொண்டுள்ளது. எனவே அங்கு அது தூாயதென 
இருக்கவேண்டும்‌ என எண்ணுகிறது போலும்‌ மானுடம்‌. 
இங்கு பெருநதியாவது அங்கே சிறு ஊற்றாக இருப்பது 
போல. வானில்‌ கிளைவிரிவாவது மண்ணுக்குள்‌ 
விதைத்துளியாவதுபோல. 


ஒவ்வொரு அடியையும்‌ வாழ்வைத்‌ துறந்து துறந்து 
வைத்து மண்ணை அறியாத அவ்வுச்சிக்கு சென்று 
நின்றேன்‌. அங்கிருந்த தேவனிடம்‌ மண்ணைத்‌ 
துறக்கமாட்டேன்‌ என்று வஞ்சினம்‌ உரைத்து 
மீண்டருக்கிறேன்‌. எண்ணியிராத கணத்தில்‌ அவன்‌ 
வெடித்து நகைக்கத்‌ தொடங்கினான்‌. அந்நகைப்பொலி 
சூழ்ந்திருந்த பாறைகளில்‌ பட்டு எதிரொலித்து அவனைச்‌ 
சூழ்ந்தபோது மேலும்‌ மேலும்‌ நகைப்பு பொங்கி எழுந்தது. 


அவனே அதைக்கேட்டு துணுக்குற்றபோதிலும்கூட 
அவனால்‌ அதை நிறுத்த முடியவில்லை. கைகளால்‌ 
தொடையையும்‌ அருகிருந்த மரத்தையும்‌ அறைந்து 
வயிற்றை பற்றிக்கொண்டு குனிந்தும்‌ நிமிர்ந்தும்‌ உரக்க 
நகைத்தான்‌. தளர்ந்து கையூன்றி நிலத்தில்‌ அமர்ந்து 
வானை நோக்கியபடி சிரித்து உடல்‌ அதிர்ந்தான்‌. மூச்சு 


ஒழிந்த போது நகைப்பை நிறுத்தி மெல்ல எழுந்து 
மீண்டும்‌ நகைப்பெழ ஓசையின்றி உடல்‌ குலுங்கினான்‌. 


ஓய்ந்து தளர்ந்து அவ்வூர்‌ நோக்கி செல்கையில்‌ 
அவ்வப்போது எழுந்த சிரிப்பை தன்னுடலில்‌ இருந்து 
எழுந்ததென அறியாதவன்போல்‌ திகைப்புடன்‌ அவனே 
பார்த்தான்‌. சிரிப்பது எதற்காக? அவ்வாறு 
எண்ணியதுமே அவ்வெண்ணமே சிரிப்பாக 
வெளிப்படுவது எவ்வாறு? 


ஊரிலிருந்து மலைகளை நோக்கி வந்த 
ஒற்றையடிப்பாதையில்‌ அருகே காட்டுக்குள்‌ கனிந்திருந்த 
பழங்களையும்‌ மரக்கிளையில்‌ எருமையகிடெனத்‌ 
தொங்கிய தேன்‌ கூடொன்றையும்‌ கொய்து உண்டபடி 
அவன்‌ நடந்தான்‌. எதிரே இளமுனிவனொருவன்‌ நடந்து 
வருவதைக்‌ கண்டான்‌. அவன்‌ நடையிலிருந்த துடிப்பும்‌ 
முகத்தில்‌ தெரிந்த துறவின்‌ இறுக்கமும்‌ அவன்‌ 
செல்வதெங்கு என்று காட்டியது. சற்று ஓய்ந்திருந்த 
சிரிப்பு வெளிப்படத்தொடங்கியது. 


மீண்டும்‌ மீண்டும்‌ என சிரிப்பு அவன்‌ உடலை 
உலுக்கியது. அவன்‌ சிரிப்பொலியை தொலைவிலேயே 
கேட்ட இளமுனிவன்‌ நடை தாழ்த்தாமல்‌ விழிவிலக்கி 
அணுகி வந்தான்‌. குரல்‌ தொடும்‌ தொலைவுக்கு அவன்‌ 
வந்ததும்‌ “உத்தமரே, தாங்கள்‌ மலைகளுக்கா 
செல்கிறீர்கள்‌?” என்று அர்ஜுனன்‌ கேட்டான்‌. அவன்‌ 
கடந்து செல்ல அவன்‌ முதுகை நோக்கி “மலைகளில்‌ 
மெய்மை கனிந்திருக்கிறது. குறவர்கள்‌ அதை 
மலைத்தேன்‌ என்கிறார்கள்‌. கரடிகள்‌ அதை இனிமை 
என்கின்றன. முனிவர்கள்‌ அதன்‌ கீழ்‌ கால்மடித்து 
அமர்ந்து கைகுவித்து அது உதிர்க்காத தேனை 
அருந்துகிறார்கள்‌” என்றான்‌. 


இளமுனிவன்‌ நடை தளர்வதை அர்ஜுனன்‌ கண்டான்‌. 
“ஏழு மலைகள்‌, உத்தமரே. ஏழாவது மலைமேல்‌ உள்ளது 
மாற்றில்லாத மெய்மை. மாற்றில்லாத மெய்மையால்‌ 
மெய்மையை அறியமுடியாதென்பதனால்‌ அதுவே 
முழுமை என்றறிக!” முனிவனின்‌ கால்‌ சற்று 
தடுக்கியதுபோல்‌ தெரிந்தது. வெடித்துச்‌ சிரித்தபடி 
அர்ஜுனன்‌ அங்கேயே நின்று கையாட்டி “வென்று வருக, 
முனிவரே! அங்கு பிரபாஹாசன்‌ என்னும்‌ கந்தர்வன்‌ 
இருக்கிறான்‌. இந்திரனின்‌ தோழன்‌. அங்கு உங்களுக்கு 
வேண்டிய ஒருவராக மாற்றுருக்கொண்டு இந்திரன்‌ 
எழுகிறான்‌. உங்கள்‌ தந்தையாக இருக்கக்கூடும்‌ அது. 
இறங்கி ஊருக்குச்‌ சென்று மணம்‌ செய்துகொண்டு 


மனைவாழ்வு நாடு மூடா என்று அவர்‌ சொல்வதே 
மெய்மை என்று உணர்க!” என்றான்‌. 


முனிவன்‌ ஒலிவட்டத்தைக்‌ கடந்து அப்பால்‌ சென்று 
மறைவது வரை குனிந்து அவன்‌ சிரித்துக்‌ 
கொண்டிருந்தான்‌. பின்பு தள்ளாடும்‌ நடையுடன்‌ 
களைத்த உடலுடன்‌ மலையடிவாரத்தில்‌ தேவதாருக்கள்‌ 
சூழ அமைந்திருந்த ஹிமவாகம்‌ என்னும்‌ சிற்றூரை 
சென்றடைந்தான்‌. அங்கு ஒரு திருமண விழா நடந்து 
கொண்டிருந்தது. எடைமிக்க மயிராடையையும்‌ 
தோல்காலுறைகளையும்‌ அணிந்த இளையோர்‌ 
முழவுகளையும்‌ கொம்புகளையும்‌ இசைத்தபடி ஊர்ச்‌ 
சதுக்கத்தில்‌ நடனமிட்டுக்‌ கொண்டிருந்தனர்‌. 


வட்டவடிவ முற்றம்‌ அது. அதைச்‌ சூழ்ந்திருந்தன 
வட்டக்கூம்பு வடிவிலான அவர்களின்‌ குடில்கள்‌. 
அவற்றின்‌ மையத்து உச்சியில்‌ செந்நிறமும்‌ 
வெண்ணிறமும்கொண்ட கொடிகள்‌ காற்றில்‌ 
படபடத்தன. கால்கள்‌ சீராக அமைய சுற்றிவந்து 
ஆடுபவர்களுக்கு நடுவே மரத்தாலான பீடத்தில்‌ 
மணமகனும்‌ மணமகளும்‌ செம்மயிர்த்‌ தோலாடையும்‌ 
வெண்மயிர்த்தொப்பியும்‌ பெரிய காலுறைகளும்‌ 
அணிந்து அமர்ந்திருந்தனர்‌. அவர்களின்‌ தலையணியில்‌ 
பெரிய மலைப்பூக்கள்‌ சூட்டப்பட்டிருந்தன. 


அவ்வூரைச்‌ சுற்றி தேவதாரு மரங்களை முட்கொடிகளால்‌ 
இணைத்துக்‌ கட்டப்பட்ட வேலி இருந்தது. அர்ஜுனன்‌ 
அதன்‌ மூங்கில்‌ வாயில்படலைப்‌ பற்றியபடி நின்று 
உள்ளே பார்த்தான்‌. அப்பால்‌ காட்டெருது ஒன்றை 
தோலுரித்து முக்காலியில்‌ தலைகீழாகக்‌ கட்டி 
எழாதெரிந்த அனலில்‌ சுட்டுக்கொண்டிருந்தனர்‌. எருதின்‌ 
உடலை திருப்பித்‌ திருப்பி காட்டி அனலில்‌ ஊன்‌ 
பொசுங்க வேகவைத்தனர்‌. அருகே அமர்ந்திருந்த 
நாய்கள்‌ அர்ஜுனனின்‌ நாற்றம்‌ அறிந்து குரைத்தபடி 
ஓடிவந்தன. 


மரக்குடுவைகளில்‌ நுரை புளித்து மேலெழுந்த கள்ளை 
கொண்டுவந்து பரப்பிக்‌ கொண்டிருந்தவர்கள்‌ அவனை 
நோக்கினர்‌. ஓரமாக மென்மயிர்க்‌ குவைகளென 
மயிராடை அணிந்து அமர்ந்திருந்த குழந்தைகளும்‌ 
முதியவர்களும்‌ எழுந்து நோக்கினர்‌. கையில்‌ ஊன்றிய 
நீண்ட கழிகளில்‌ கட்டிய சலங்கைகளுடன்‌ ஆடிக்‌ 
கொண்டிருந்தவர்களில்‌ ஒருவன்‌ திரும்பி அர்ஜுனனை 
நோக்கி “பிச்சாடனன்‌” என்று உரக்க கூவினான்‌. 
“கிராதன்‌!” என்றான்‌ இன்னொருவன்‌. 


அர்ஜுனன்‌ இரு கைகளையும்‌ தூக்கி உரக்க “நான்‌ 
காலபைரவன்‌! இந்திரகீலத்திலிருந்து இறங்கி வருகிறேன்‌. 
உங்களுக்கொரு செய்தியுடன்‌ வந்துள்ளேன்‌!” என்றான்‌. 
நடனமாடியவர்கள்‌ முகம்‌ கூர்ந்து நின்றனர்‌. முழவும்‌ 
மணியும்‌ கொம்பும்‌ ஓய்ந்தன. “யார்‌?” என்று கேட்டபடி 
அவர்களின்‌ குலத்தலைவன்‌ அருகே வந்தான்‌. 
மென்மயிர்த்தொப்பியில்‌ மலைக்கழுகின்‌ இறகுகளை 
அணிந்து தோள்களில்‌ கரடித்தோல்‌ போர்த்தியிருந்தான்‌. 
கையிலிருந்த நீண்ட கழி மீது அவன்‌ கொன்ற புலியின்‌ 
தலையோடு கோரைப்பற்களுடன்‌ விழிகளென அமைந்த 
வெண்மணிகளுடன்‌ சீறித்தெரிந்தது. 


“யார்‌ நீங்கள்‌?” என்றான்‌ தலைவன்‌. “செய்தி சொல்ல 
வந்த காலபைரவன்‌” என்றான்‌ அர்ஜுனன்‌. 
அர்ஜுனனின்‌ தலையிலிருந்து சடைத்திரிகள்‌ 
இடைவரைக்கும்‌ தொங்கின. மண்ணும்‌ சாம்பலும்‌ கலந்த 
உடல்‌ சிதையிலிருந்து எழுந்து வந்ததுபோல்‌ இருந்தது. 
இடையில்‌ அணிந்திருந்த புலித்தோல்‌ கிழிந்து நைந்து 
திரிகளென தொங்கியது. 


“உள்ளே வருக, காலபைரவரே” என்றான்‌ 
ஊர்த்தலைவன்‌. இருவர்‌ ஓடி வந்து வாயிலைத்‌ 
திறந்தனர்‌. அவன்‌ உள்ளே சென்றதும்‌ ஊர்த்தலைவன்‌ 
அவன்‌ கால்களைத்‌ தொட்டு சென்னி சூடி “இன்று எங்கள்‌ 
குல மைந்தன்‌ மணம்கொள்ளும்‌ நாள்‌. தங்கள்‌ வாழ்த்து 
அவனுக்கு அமையவேண்டும்‌” என்றான்‌. 


ஊர்மன்று நடுவே வந்து நின்ற அர்ஜுனன்‌ கையை நீட்டி 
“ஊன்‌...” என்றான்‌. அவர்களில்‌ ஒருவன்‌ வெந்து 
கொண்டிருந்த எருதின்‌ தொடையிலிருந்து 
தசைப்பகுதியை சிறு கோடரியால்‌ வெட்டி எடுத்தபடி 
ஓடிவந்து அவனிடம்‌ கொடுத்தான்‌. மறுகையை நீட்டி 
“கள்‌” என்றான்‌. மரக்குடுவைகளில்‌ இருந்து மூங்கில்‌ 
குவளைகளில்‌ ஊற்றி அளிக்கப்பட்டது. 


பசித்த வேங்கை என உறுமியபடி ஊனை உண்டு 
கள்ளை அருந்தியபின்‌ கைகளை விரித்து 
பெருங்குரலில்‌ “மண்ணவரே” என்று அவன்‌ 
முழங்கினான்‌. “மானுடரே, கேளுங்கள்‌. உண்ணுங்கள்‌, 
குடியுங்கள்‌, புணருங்கள்‌, கொல்லுங்கள்‌, வென்று 
மேற்செல்லுங்கள்‌. வாழ்வதற்கு அப்பால்‌ வாழும்‌ 
தெய்வமில்லை. இருப்பதற்கு அப்பால்‌ இருப்பென்று 
ஒன்றுமில்லை. மகிழ்வதன்றி எய்துவது ஏதுமில்லை. 
இது தெய்வங்களின்‌ ஆணை. இன்பம்‌ ஒன்றே 
விழுப்பொருள்‌. இதுவே நீலமலைகளின்‌ செய்தி.” 


[image] 


கூடிநின்ற மலை மக்கள்‌ தங்கள்‌ குரலை உயர்த்தி “ஆம்‌, 
அவ்வாறே” என்று கூச்சலிட்டனர்‌. “முழவுகள்‌ 
முழங்கட்டும்‌!” என்று கையை உயர்த்தி அவன்‌ 
கூவினான்‌. “கொம்புகள்‌ பிளிறட்டும்‌...” துடித்தெழுந்த 
தாளத்துடன்‌ இயல்பாக இணைந்துகொண்டு அவன்‌ 
தாண்டவம்‌ செய்யலானான்‌. 

மலைகளிலிருந்து இறங்கி சீர்நிலத்திற்கு வரும்‌ 
வழியிலேயே அர்ஜுனன்‌ அவன்‌ மேலே செல்லும்போது 
விட்டுச்சென்ற ஒவ்வொன்றையும்‌ திரும்ப 
பெற்றுக்கொண்டான்‌. அவன்‌ கைவிட்டுச்‌ சென்ற 
இடங்களிலேயே அவை அவனுக்காக கல்லென உறைந்து 
தவம்‌ செய்தன. நெடுந்தொலைவிலேயே அவன்‌ காலடி 
ஓசை கேட்டு விழியொளி கொண்டு உடலில்‌ உவகை 
அசைவுகளுடன்‌ எழுந்தன. அவனைக்‌ கண்டதும்‌ 
கைவிரித்தோடி வந்து பற்றிக்‌ கொண்டன. 


முதலில்‌ வந்தவள்‌ ஓநாயின்‌ முகம்‌ கொண்டவளாகிய 
ஜடரை. மெல்லிய முனகல்‌ ஓசையுடன்‌ எழுந்து காற்றென 
வந்து அவன்‌ உடலைத்‌ தழுவி அவனை 
முத்தமிடத்தொடங்கினாள்‌. குளிர்ந்த மூக்கின்‌ 
முத்தங்களால்‌ அவன்‌ உடல்‌ சிலிர்த்துக்‌ கூசியது. அவள்‌ 
வாயிலிருந்து வெம்மைகலந்த மூச்சு ஊன்‌ மணத்துடன்‌ 
எழுந்தது. அனலென அவன்‌ வாய்க்குள்‌ புகுந்து 
வயிற்றில்‌ குடிகொண்டாள்‌. அவன்‌ முன்னால்‌ 
நடந்தபோது உடலெங்கும்‌ அவள்‌ எரிவதை உணர்ந்தான்‌. 


மூவேளை பசியென அவன்‌ உடலில்‌ அவள்‌ எழுந்தாள்‌. 
அவன்‌ வாழ்ந்தகாலத்தை மூன்றென பகுத்தாள்‌. அவன்‌ 
உடலை எரிவதும்‌ அணைவதுமென இரு செயல்‌ 
கொண்டதாக ஆக்கினாள்‌. அவன்‌ நோக்கிய 
அனைத்தையும்‌ உண்ணத்தக்கதும்‌ அல்லதுமாக 
பிரித்துக்காட்டினாள்‌. அவன்‌ கால்களில்‌ ஆற்றலாகவும்‌ 
கைகளில்‌ விசையாகவும்‌ எண்ணங்களில்‌ ஒளியாகவும்‌ 
ஆனாள்‌. 


நாயின்‌ மங்கிய சிப்பிவிழிகள்‌ கொண்டவள்‌. இளநீல 

ள்கூந்தல்‌ பறக்கும்‌ செந்நிற உடல்கொண்டவள்‌. அவள்‌ 
கொண்ட விழிகளை நோக்கி அவன்‌ சொன்னான்‌ 
“உன்னை விட்டுச்செல்லல்‌ அரிது.” அவள்‌ சிரித்து “ஆம்‌, 
இளையோனே! நானே இங்குள பருப்பொருள்‌ 
அனைத்திற்கும்‌ விழுப்பொருள்‌ அளிக்கிறேன்‌. பொருள்‌ 
ஒவ்வொன்றும்‌ சுவையென்றே முதன்முதலாக மனித 
நரம்புகளில்‌ உணரப்படுகின்றன. அதன்படியே நன்று தீது 
அழகு அல்லது என ஆகின்றன. நானே முதலறிவை” 
என்றாள்‌. 


“அன்னம்‌ உடலென்றாகும்போது அதிலெழும்‌ முதல்‌ 
உணர்வு நானே. உடல்‌ அன்னமென்றாகும்போது 
இறுதியாக மறைபவளும்‌ நானே” என்றாள்‌. “தேவி! நீ 
என்னுடன்‌ இரு. இவ்வுலகனைத்தையும்‌ சுவையென 
சமைத்து எனக்குப்‌ பரிமாறு” என்றான்‌ அர்ஜுனன்‌. 
அவள்‌ கனிந்த சிரிப்புடன்‌ அவன்‌ தலையை வருடி “நீ 
என்றும்‌ எனக்கு இனிய மைந்தன்‌” என்றாள்‌. “உன்‌ 
நாவில்‌ அஸ்தினபுரியின்‌ மண்ணும்‌ தேனும்‌ கலந்த 
வடிவில்‌ வந்து தொட்டு இனித்தபோதே நான்‌ 
உணர்ந்தேன்‌, உன்னை நான்‌ கைவிடப்போவதில்லை 
என்று.” 


பிறகு வந்தவள்‌ காமினி. அன்று மாலையில்‌ ஒரு 
மரத்தடியில்‌ சருகு மெத்தையில்‌ அவன்‌ துயின்று 
கொண்டிருந்தபோது அவள்‌ மெல்ல வந்து அவன்‌ 
அருகே அமர்ந்தாள்‌. உடலின்‌ மெல்லிய வெம்மையையும்‌ 
தோல்மணத்தையும்‌ அவன்‌ புலன்களுக்குள்‌ வாழும்‌ 
நுண்புலன்‌ ஒன்று உணர்ந்தது. நன்கு உணர்ந்திருந்த 
அருகமைவு. ஆழ்குரலில்‌ “நீயா?” என்று அவளிடம்‌ 
கேட்டான்‌. கையூன்றி அவள்‌ அவன்‌ மேல்‌ மெல்ல 
குனிந்தாள்‌. அவள்‌ கருங்குழல்கற்றை அவன்‌ 
முகத்தின்மீது சரிந்தது. “நான்‌ தளர்ந்திருக்கிறேன்‌” என்று 
அவன்‌ சொன்னான்‌. 


“உயிர்கொண்ட அனைத்திலும்‌ எரிய என்னால்‌ 
இயலும்‌” என்று அவள்‌ சொன்னாள்‌. அவளுடைய 
திரண்ட முலைக்குவைகள்‌ அவன்‌ முகத்தில்‌ இரு 
வெம்மலர்மொட்டுகள்‌ என அழுந்தின. 
குழந்தைவிரல்கள்‌ போல முலைக்காம்புகள்‌ அவன்‌ 
இதழ்களை வருடின. காமம்‌ கொண்ட உடலின்‌ 
வெம்மணம்‌. காமத்தில்‌ உருகும்‌ தசைகளின்‌ ஊன்‌ மணம்‌. 
அவள்‌ உடல்வளைவுகள்‌ அவன்‌ மேல்‌ பதிந்து அவன்‌ 
உடல்‌ இறுக்கத்தை அடைந்து குழைவுகொண்டன. 
நெளிந்துபரவிய கைகள்‌ பதைப்புடனும்‌ தவிப்புடனும்‌ 
தேடித்தேடி அவனை வருடிச்‌ சென்றன. 
பிறிதிலாதாகவேண்டுமென வெம்பல்கொண்ட கால்கள்‌ 
அவன்‌ கால்களை வளைத்துக்‌ கொண்டன. 


முதுமரம்‌ முளைப்பசுமை சூடுவதுபோல தன்‌ உடல்‌ உயிர்‌ 
கொள்வதை அவன்‌ உணர்ந்தான்‌. “நெடுநாளைக்குப்‌ 
பின்‌...” என்று அவன்‌ அவள்‌ காதில்‌ சொன்னான்‌. “ஆம்‌, 
நீண்ட நாளாகிறது. ஆனால்‌ பெருமழை பெய்து 
குளிர்ந்து அணைந்த காட்டிலும்‌ எங்கோ ஒரு 
மூங்கிலுக்குள்‌ அனல்‌ ஒளிந்திருக்கிறது” என அவள்‌ 
அவன்‌ செவிகடந்து நேராக சித்தத்துடன்‌ உரையாடினாள்‌. 


“ஆம்‌” என்று அவள்‌ நெஞ்சிடம்‌ முணுமுணுத்தான்‌. 
அவள்‌ முலைக்குவைக்குள்‌ அழுந்திய உதடுகளின்‌ 
அசைவு முத்தமென்றும்‌ ஆகியது. முத்தத்தால்‌ அவளிடம்‌ 
பேசிக்கொண்டிருந்தான்‌. 


அவள்‌ கைகள்‌ அவன்‌ உடலில்‌ சீற்றம்கொண்ட இரு 
நாகங்கள்‌ போல முத்தமிட்டுச்‌ சென்றன. அவை தொட்ட 
இடத்தில்‌ எல்லாம்‌ அவன்‌ உடல்‌ தளிர்த்து அனலிதழ்கள்‌ 
எழுந்தன. “உயிர்‌” என்றான்‌. “என்ன?” என்றாள்‌. “உயிரை 
இப்படி உணர்ந்ததே இல்லை.” அவள்‌ சிரித்து “உடலை 
அது மீட்டெடுக்கிறது” என்றாள்‌. “ஆம்‌, 
அருவிபெய்வதுபோல வந்திறங்குகிறது...” என்றான்‌. 
“வானிலிருந்து” என்றாள்‌. அவன்‌ “ஆம்‌” என 
முனகினான்‌. முனை கொண்டது அவன்‌ உடல்‌. அங்கு 
சித்தம்‌ சென்று குவிந்தது. பின்‌ அவன்‌ உடலே 
அம்முனையென ஆகியது. உள்ளம்‌ ஒற்றைச்‌ செயலென 
ஆயிற்று. அவளை உடலுடன்‌ இறுக்கி, தான்‌ என்றாக்கி 
அப்பெருக்கில்‌ திளைக்கத்‌ தொடங்கினான்‌. 


அவளை உண்ண விழைபவன்போல இதழ்களை 
கன்னங்களை நீள்கழுத்தை தோள்களை 
முலைக்குவைகளை கவ்வினான்‌. “நீ உண்ணத்தக்கவள்‌ 
என்று என்‌ உடல்‌ ஏன்‌ அறிகிறது?” என்றான்‌. “நான்‌ 
ஜடரையின்‌ தங்கை” என்று அவள்‌ சொன்னாள்‌. 
வியப்புடன்‌ “நான்‌ அறிந்ததில்லை” என்றான்‌. “அவளை 
அறிந்த இதழ்கள்‌ என்னையும்‌ கண்டுகொள்கின்றன” 
என்று அவள்‌ கூறினாள்‌. மயங்கிச்‌ சொல்லிழந்து 
சென்றுகொண்டே இருக்கும்‌ அமிழ்வில்‌ நெகிழ்ந்த குரலில்‌ 
“இனியவளே, என்னுடன்‌ இரு” என்று அர்ஜுனன்‌ 
சொன்னான்‌. “உடலணைவது வரை நரம்புகளில்‌ 
வாழ்வேன்‌. அங்கிருந்து மூலாதாரத்திற்குச்‌ சென்று 
அனல்துளியென எஞ்சுவேன்‌. தன்னுணர்வு இருக்கும்‌ 
வரை உன்னை நான்‌ விட்டுச்‌ செல்வதில்லை” என்று 
அவள்‌ சொன்னாள்‌. 


பிறகு வந்தவள்‌ வாக்தேவி. தொலைவில்‌ எழுந்த 
அடுமனைப்புகையால்‌ ஊர்‌ ஒன்றின்‌ அணுக்கத்தை 
உணர்ந்து அவன்‌ அதை நோக்கி சென்றான்‌. எதிரே நீராடி 
ஈர உடையுடன்‌ கையில்‌ நீர்க்குடுவைகளுடன்‌ இருவர்‌ 
சொல்லாடிச்‌ சென்றதை கேட்டுக்கொண்டே அவன்‌ 
கடந்தான்‌. அவர்கள்‌ அங்கிருக்கும்‌ குருநிலை எதிலோ 
கல்வி கற்கும்‌ இளையவர்‌. கற்றவற்றை 
தன்வயப்படுத்திக்‌ கொள்வதற்கென மிகையாகப்‌ பேசும்‌ 
அகவை. ஒருவர்‌ சொல்வதை மறுக்காவிடில்‌ தன்‌ இருப்பு 
நிறுவப்படுவதில்லை என்னும்‌ வளர்நிலைக்‌ காலம்‌. 


அவர்கள்‌ அவனை காணவில்லை, அவர்கள்‌ உலகில்‌ 
எவரும்‌ சொல்லாகவே நுழையமுடூந்தது. 


“வேதச்‌ சொல்‌ அழியாததென்று சொல்லும்‌ நூல்களை 
ஐயுறுகிறேன்‌. அதை அழிவற்றதென உணர்வது அழியும்‌ 
மானுடரின்‌ தன்னிருப்பே” என்றான்‌ ஒருவன்‌. “மானுடன்‌ 
பிறந்திறக்கிறான்‌. இப்புவி பிறந்திறக்கிறது. ததி 
பிறந்திறக்கிறார்கள்‌. விண்ணகமே பிறந்தழி 
அழியாததென்று ஒன்று எங்கேனும்‌ ன ரர்‌ 
இங்கிருக்க முடியும்‌?” இன்னொருவன்‌ “இவை 
அனைத்தும்‌ அழிந்து மீண்டும்‌ பிறப்பதே 

எ மறுபிறப்பிற்கும்‌ நடுவே மாறாது ஒன்று 
உள்ளதென்பதற்கு சான்று. அதுவே பிரம்மம்‌” என்றான்‌. 
“பிரம்மத்தின்‌ ஒலியென்பது வேதம்‌. பிரம்மம்‌ அழிவற்றது 
என்றால்‌ வேதமும்‌ அழிவற்றதே.” 


“அழிவற்றது இருக்கலாம்‌ இல்லையென்றுமிருக்கலாம்‌. 
அது அதற்கே தெரியாதென்கின்றன வேதங்கள்‌. 
இளையோரே, அழிவின்மையை நாடும்‌ மானுட 
உள்ளத்தின்‌ தேவைதான்‌ என்ன? தீமையிலிருந்து 
நன்மைக்கு இருளிலிருந்து ஒளிக்கு என ஏங்கும்‌ உள்ளம்‌ 
ஏன்‌ இறப்பிலிருந்து அழிவின்மை நோக்கி எழுகிறது?” 
என்று அர்ஜுனன்‌ கேட்டான்‌. “முதலிரண்டும்‌ உலகியல்‌. 
மூன்றாவது எவ்வுலகுக்கான ஏக்கம்‌? அந்த மூன்றாம்‌ 
வேண்டுதலுக்கான விடையென எழுந்ததா வேதம்‌?” 


அவனை பித்தனென்று எண்ணியவர்கள் போல்‌ விழி 
திருப்பாது அவர்கள்‌ கடந்து சென்றனர்‌. அர்ஜுனன்‌ 
வியப்புடன்‌ திரும்பி அவர்களைப்‌ பார்த்தான்‌. அவன்‌ 
அவர்களிடம்‌ குரல்கொண்டு பேசவே இல்லை. 
சொல்லுக்கு எதிர்ச்சொல்லென எழுந்தது அவன்‌ 
சித்தச்சுழிப்பே. அழிவென்பது ஒவ்வொரு கணமும்‌ 
தன்னில்‌ இருந்தும்‌ சூழ்ந்த பிறவற்றில்‌ இருந்தும்‌ 
வந்தடைவதனாலா மானுடன்‌ அழிவின்மையை 
எண்ணிக்‌ கொண்டான்‌? கடையப்படுகிறது பாற்கடல்‌. 
அதில்‌ கரைந்துள்ளது அமுதம்‌. இங்கு ஒவ்வொன்றிலும்‌ 
இருக்கும்‌ உவகைப்பெருக்கு. 


எத்தனை சொற்கள்‌! பொருளாக ஆகும்‌ பொருட்டல்ல, 
பிறந்து குமிழியிட்டு கொப்பளிப்பதன்‌ 
பேரின்பத்திற்காகவே இச்சொற்கள்‌. பிறந்து வாடும்‌ 
மலருக்குள்‌ மலரென்று ஒன்று அழியாதிருக்கலாகும்‌. 
சுருங்கி விரியும்‌ காலப்பெருக்குக்குள்‌ காலமென்று 
தன்னை நிகழ்த்தும்‌ ஒன்று அழியாதிருக்கலாம்‌. பொருள்‌ 
கொண்டு பொருள்‌ அளித்து பிறந்து இறக்கும்‌ 


சொல்லுக்குள்‌ சொல்லென்று வாழும்‌ தெய்வம்‌ 
என்றுமிருக்கலாம்‌. ஒரு கையில்‌ மின்னல்‌. மறு கையில்‌ 
மாமலர்‌. இரு கைகளில்‌ இசையாழ்‌. ஏடும்‌ ஆணியும்‌. 
விழிமணிமாலை எனும்‌ காலப்பெருக்கு. 


எண்ணியதுமே அருகிலிருந்த வெண்மலரில்‌ இருந்து 
அவள்‌ எழுந்து அவன்‌ அருகே வந்தாள்‌. 
வெண்கலையாடை அணிந்தவள்‌. “வணங்குகிறேன்‌, 
தேவி” என்று அவன்‌ சொன்னான்‌. “உன்‌ 
சித்தப்பெருக்கை மீண்டும்‌ கண்டடைந்தேன்‌. அது 
இறுதியாக அணைந்தபோது நீ விட்டுச்சென்ற சொல்‌ 
அமுது” என்றாள்‌. “அச்சொல்லை ஏந்தியபடி இங்கு நான்‌ 
உனக்காகக்‌ காத்திருந்தேன்‌.” அவன்‌ நினைவுகூர்ந்து 
“ஆம்‌, அமுது” என்றான்‌. அமுது அமுது என உள்ளம்‌ 
சொல்லோட்டமாக மாறியது. 


பிறந்த குழவி மண்படிந்து, வாய்குவித்து காற்றை உண்டு, 
தான்‌ என அறிந்ததுமே வாய்திறந்து கூவி அழைப்பது 
அமுதுக்காக. அழிவின்மை அன்னையின்‌ 
இருமுலைகளில்‌ இருந்து ஊறி அதன்‌ வாய்க்குள்‌ 
சொட்டுகிறது. ஒவ்வொரு கணமும்‌ என அழிவை அது 
உந்தி முன்னகர்த்துகிறது. ஆம்‌, அதையே எண்ணிக்‌ 
கொண்டிருந்தேன்‌. அவ்வெண்ணத்துடன்‌ இங்கொரு 
கல்லில்‌ கால்‌ தடுக்கி நிலைதடுமாறினேன்‌. மீண்டபோது 
என்னிடம்‌ சொற்சுழி இருக்கவில்லை. சொல்லிருந்த 
இடமெல்லாம்‌ வெற்றுத்‌ திசைவெளியே சூழ்ந்திருந்தது. 


“அங்கிருந்து தொடங்குக!” என்று அவள்‌ 
புன்னகைத்தாள்‌. அர்ஜுனன்‌ “அன்னையே, கைகால்‌ 
நீள்கையில்‌ தாய்முலைப்பால்‌ நின்றுவிடுகிறது. பின்னர்‌ 
உன்‌ முலைப்பாலை மானுடன்‌ அருந்தத்‌ 
தொடங்குகிறான்‌. உன்‌ இரு ஊற்றுகளும்‌ 
வற்றும்போதுதான்‌ அழிவு வந்து அவனைத்‌ தொடுகிறது. 
உள்ளத்தில்‌ மூலையில்‌ இருந்து இருள்‌ எழுந்து 
தன்னுணர்வின்‌ மேல்‌ ஆணவத்தின்‌ மேல்‌ அறிவின்‌ மேல்‌ 
மெய்மையின்‌ மேல்‌ படரத்தொடங்குகிறது. அவன்‌ 
விழிகள்‌ ஒளி மங்குகின்றன. சொற்கள்‌ கூரிழக்கின்றன. 
உடல்‌ உள்ளத்தின்‌ எடை தாளாது தளர்கிறது” என்றான்‌ 
அர்ஜுனன்‌. “முதிய மனிதர்களை பார்க்கிறேன்‌. அவர்கள்‌ 
சுமந்து செல்லும்‌ எடை என்பது என்ன? தசைகளில்‌ 
குடிகொண்ட இறப்பா? நனைந்து எடைமிகுந்த 
நினைவுகளா? வாழ்ந்து திரிந்த காலங்களில்‌ சேர்த்த 
சொற்களின்‌ பொருளின்மையா? அன்னையே! உன்‌ 
ஒழியாத முலைப்பாலை வாழ்வெல்லாம்‌ 
உண்டுகொண்டிருப்பவன்‌ இறப்பை வெல்லலாம்‌ 


அல்லவா?” 


“உன்‌ சொற்சுழலுக்குள்‌ மீண்டு வந்துவிட்டாய்‌” என்று 
அவள்‌ சிரித்தபடி சொன்னாள்‌. “இனி நீ செல்லும்‌ 
தொலைவு அதிகம்‌.” அவன்‌ பெருமூச்சுடன்‌ “சொல்க, 
உன்‌ முலைப்பால்‌ வற்றுவது எப்போது? உன்‌ காம்புகளில்‌ 
வேப்பம்சாற்றை நீ தடவிக்‌ கொள்வது எப்போது? நாவூற 
அருகணையும்‌ மைந்தரைப்‌ பற்றி மெல்ல விலக்கி நீ 
முகம்‌ சுளிக்கத்‌ தொடங்குவது எந்த வயதில்‌?” என்றான்‌. 


அவள்‌ “ஒருபோதும்‌ இல்லை” என்றாள்‌. “ஆனால்‌ அருந்த 
அருந்த என்‌ முலைப்பால்‌ கொழுமை கொள்ளும்‌. 
எலிப்பாலென நீர்மை கொண்டு இளமைந்தனின்‌ 
நாவைத்‌ தொடுவது யானைப்பாலென செறிவடைகிறது. 
உண்ட பால்‌ செரிக்காமல்‌ மறுபாலுக்கு 
பசியெழுவதில்லை. இளையவனே, பசியின்மையால்‌ 
என்னை விட்டு விலகுகிறார்கள்‌ மானுடர்‌.” அர்ஜுனன்‌ 
“அன்னையே, என்னுடன்‌ இரு! நானென என்‌ சித்தம்‌ 
உணரும்‌ தருணம்‌ வரை சொல்லென துணை வருக!” 
என்றான்‌. அவள்‌ அவன்‌ நெற்றிமேல்‌ வருடி “உன்னுடன்‌ 
இருப்பேன்‌. உன்னை நீ இழக்கும்‌ கணத்திற்கு முன்பு 
வரை உன்‌ நாவில்‌ எழுவேன்‌” என்று சொன்னாள்‌. 


பின்னர்‌ எழுந்து வந்தாள்‌ ஐஸ்வர்யை. அது சித்திரை 
மாதம்‌. அச்சிற்றூரின்‌ முகப்பிலேயே சரக்கொன்றை 
வடிவில்‌ கிளிச்சிறைப்பொன்‌ சூடி அவள்‌ நின்றிருந்தாள்‌. 
அச்சிற்றூரை அவன்‌ கடந்து சென்றபோது கையில்‌ 
வைத்திருந்த சிறுகொம்பை அங்கு வீசினான்‌. அதன்‌ 
கணுவொன்றிலிருந்து அவள்‌ வேர்‌ கொண்டாள்‌. 
தொலைவிலேயே அவள்‌ பூத்த மஞ்சள்‌ ஒளியை அவன்‌ 
கண்டான்‌. முகம்‌ மலர்ந்து விழிவிலக்காது நோக்கியபடி 
அவளை நோக்கி சென்றான்‌. 


நாணச்சிரிப்புடன்‌ அவள்‌ எழுந்து அவனை நோக்கி 
தளர்நடையிட்டு வந்தாள்‌. பொன்னிற ஆடை 
உலைந்தது. விழிகள்‌ நிலம்‌ நோக்க இதழ்களில்‌ எழுந்த 
புன்னகையை அடக்கியபடி “வருக, இளையவரே!” 
என்றாள்‌. “எப்படி உன்னை மறந்திருந்தேன்‌?” என்று 
அவன்‌ கேட்டான்‌. “வாழ விழைவுகொண்ட எவரும்‌ 
என்னை மறப்பதில்லை” என்று அவள்‌ சொன்னாள்‌. 
“மனை துறந்து பொன்‌ விலக்கி 
காடேகுபவர்களுக்குக்கூட அங்கே பசுமையென்றும்‌ 
மலர்வண்ணமென்றும்‌ முகிலொளி என்றும்‌ 
காட்சியளித்து சூழ்ந்துகொள்வேன்‌.” 


அவன்‌ கைநீட்டி அவளுடைய மெல்விரல்களை 
தொட்டான்‌. விரல்கள்‌ பின்னியதும்‌ அவள்‌ உடல்‌ 
விதிர்ப்பு கொண்டது. அவள்‌ விழிதூக்கி அவன்‌ 
விழிகளை சந்தித்தாள்‌. “ஆண்டுதோறும்‌ மலர்கொண்டு 
ஒவ்வொரு மலராக உதிர்த்து வெறுமை ஈட்டி மீண்டும்‌ 
தவமிருந்தேன்‌” என்றபோது அவள்‌ கண்களில்‌ நீர்மை 
படர்ந்தது. முகம்‌ சிவந்து கழுத்திலும்‌ தோளிலும்‌ நீல 
நரம்புகள்‌ துடித்தன. முலைக்கூம்புகள்‌ எழுந்தமைய 
“கனிந்தபின்‌ காத்திருப்பது பெருந்துயரம்‌” என்றாள்‌. 


“இனி எப்போதும்‌ என்னுடன்‌ இரு” என்று அவன்‌ 
சொன்னான்‌. அவள்‌ கண்ணீருடன்‌ புன்னகைத்து முகம்‌ 
தூக்கி “ஆம்‌ இளவரசே, உங்களுக்காகக்‌ 
காத்திருக்கின்றன அணிநகர்கள்‌, நிறைகருவூலங்கள்‌, 
மணிமுடிகள்‌, குருதி தோய்ந்த வெற்றிக்‌ கொடிகள்‌. 
என்றும்‌ உங்களுடன்‌ இருப்பேன்‌” என்றாள்‌. அவளை 
இடை வளைத்து அணைத்து தன்‌ நெஞ்சுடன்‌ 
பொருத்திக்கொண்டான்‌. குனிந்து அவள்‌ சிறிய 
இதழ்க்குமிழ்களில்‌ முத்தமிட்டான்‌. கை வளைத்து அவன்‌ 
கழுத்தைத்‌ தழுவி அவன்‌ உடலுக்குள்‌ 
புகுந்துவிடுபவள்போல ஒட்டிக்கொண்டாள்‌. அவள்‌ 
இதயத்துடிப்பை, உடலெங்கும்‌ பரவிய குருதிக்‌ 
குழாய்களின்‌ அதிர்வை தன்‌ உடலில்‌ என அவன்‌ 
உணர்ந்தான்‌. அவளுள்‌ ஓடும்‌ ஒவ்வொரு சொல்லையும்‌ 
அறிந்தான்‌. 


“ஏழழகு என்று உன்னை ஏன்‌ சொல்கிறார்கள்‌ என்று 
இன்று அறிந்தேன்‌” என்றான்‌. “ஏன்‌?” என்று 
சிரிப்புதெறித்த விழிகளுடன்‌ அவள்‌ கேட்டாள்‌. “நீ சொல்‌! 
ஏன்‌ உனக்கு ஏழு அழகு?” அவள்‌ நாணத்துடன்‌ “நான்‌ 
அறியேன்‌. கவிஞர்‌ என்னை நிலமகள்‌, நீர்மகள்‌, 
பொன்மகள்‌, மலர்மகள்‌, வெற்றிமகள்‌, கூலமகள்‌, 
புலரிமகள்‌ என கொண்டாடுகிறார்கள்‌” என்று அவள்‌ 
சொன்னாள்‌. அவன்‌ “ஏழுமுறையும்‌ நீ 
வெற்றித்திருமகள்‌. வெற்றி அன்றி மங்கலம்‌ 
பிறிதொன்றில்லை” என்றான்‌. 


சிரித்தபடி “இதை உணர அந்த மலை அனைத்தையும்‌ 
ஏறியாகவேண்டுமா?” என்றாள்‌. “அரிதொன்றை உணர 
அதை ஒரு முறை முற்றும்‌ துறந்து பார்ப்பது உகந்தது” 
என்று அவன்‌ சொன்னான்‌. சிரித்தபடி அவன்‌ தோளை 
அறைந்து “துறந்து சென்றீர்கள்‌. அது பிறருக்கு 
அளிக்கும்‌ துயரை ஒரு கணமேனும்‌ எண்ணினீர்களா?” 
என்றாள்‌. “அதுவும்‌ நன்றெனத்‌ தோன்றுகிறது. துயரால்‌ 
நீ கனிந்திருப்பாய்‌, பிரிவு நம்மை அகற்றி இணைக்கிறது” 


என்றான்‌. 


அச்சிற்றூரிலேயே அன்றிரவு தங்கினான்‌. நீராடி 
உணவருந்தி ஓய்வுகொண்டான்‌. நள்ளிரவில்‌ அவன்‌ 
குடிலுக்கு வெளியே மெல்லிய பெண்குரல்‌ 
ம்மலோசையை அவன்‌ கேட்டான்‌. எழுந்து கதவைத்‌ 
திறந்து வெளியே வந்தபோது இடப்பக்கம்‌ சுவர்‌ ஓரமாக 
ஒண்டி உடல்குறுக்கி அமர்ந்திருந்த பெண்ணைப்‌ 
பார்த்தான்‌. கரிய உடையணிந்து கருங்குழல்‌ மண்ணில்‌ 
பரவி வேர்வலைபோல கிடக்க விழிகளின்‌ மின்னால்‌ 
தன்னைக்‌ காட்டினாள்‌. “யார்‌ நீ?” என்றான்‌. 
“தெற்கிலிருந்து வருபவள்‌. உங்களுக்கு 
அணுக்கமானவள்‌. என்‌ பெயர்‌ கிராதை” என்றாள்‌. 


“நான்‌ உன்னை அறிந்ததில்லை” என்றான்‌ அர்ஜுனன்‌. 
“இளையவரே, நூறுநூறு தருணங்களில்‌ உங்கள்‌ 
அருகணைந்து நின்றவள்‌ நான்‌” என்றாள்‌. “என்னை 
அறியாது எவரும்‌ இப்புவியில்‌ வாழமுடியாது.” அவன்‌ 
“உன்‌ முகத்தை நான்‌ கண்டதில்லை” என்றான்‌. “என்னை 
முகமெடுத்து முகம்நோக்குபவர்‌ மிக அரிது. விழிமூடி 
உங்கள்‌ உடலின்‌ இடப்பகுதியிடம்‌ கேளுங்கள்‌, என்னை 
அது அறிகிறதா என?” என்றாள்‌. 


அவன்‌ விழிமூடி தன்‌ இடப்பகுதியை கூர்ந்தான்‌. 
நன்கறிந்த ஒருத்தி என்றது தோள்‌. திகைப்புடன்‌ திறந்து 
“ஆம்‌, அறிந்திருக்கிறேன்‌” என்றான்‌. “எதை 
எண்ணினீர்கள்‌?” என்றாள்‌. “ஒரு போர்த்தருணம்‌” என்று 
சொன்னபோது அவன்‌ குரல்‌ தணிந்திருந்தது. “சொல்க!” 
என்றாள்‌. “நான்‌ துருபதனை வென்று சிறுமைசெய்த 
தருணம்‌” என்றான்‌. அவள்‌ சிரித்தபடி எழுந்து 
“பேராற்றலை தோளில்‌ அறிந்தது அப்போது அல்லவா? 
எந்த எல்லையையும்‌ கடக்கமுடியுமென உங்களை 
உணர்ந்தீர்கள்‌. அங்கிருந்தல்லவா தொடக்கம்‌? உங்கள்‌ 
கையில்‌ வில்லெழும்போதெல்லாம்‌ அத்தருணம்‌ 
உள்ளத்தில்‌ மின்னிச்செல்வதுண்டு அல்லவா?” 
என்றாள்‌. 


“ஆம்‌” என்றான்‌. “அன்று உங்களை தழுவிக்கொண்டேன்‌. 
உங்கள்‌ விழிகளுக்கும்‌ தோன்றினேன்‌.” அவள்‌ மெல்ல 
முன்னகர்ந்தபோது சாளரம்‌ வழியாக வந்த விளக்கொளி 
அவள்மேல்‌ விழ அவள்‌ முகத்தை நன்கு கண்டான்‌. “ஆம்‌, 
நான்‌ மறக்காத முகம்‌” என்றான்‌. “நீங்கள்‌ அறிந்த 
முதல்பெண்‌ நான்‌ அல்லவா?” அவன்‌ தலைகுனிந்து 
உடல்கூச “ஆம்‌” என்றான்‌. “நான்‌ பரத்தையர்‌ தெருவில்‌ 
அந்தச்‌ சிற்றில்லத்தின்‌ முன்னால்‌ நின்று உங்களை 


அழைத்தேன்‌. என்‌ விழிகளை சந்தித்த கணம்‌ உங்கள்‌ 
உள்ளம்‌ கூசியது. ஆனால்‌ உடல்‌ காமம்‌ கொண்டு 
எழுந்தது. தடுமாறும்‌ கால்களுடன்‌ என்‌ இல்லத்திற்குள்‌ 
நுழைந்தீர்கள்‌.” 


“போதும்‌” என்று அவன்‌ சொன்னான்‌. அவள்‌ அதை 
கேட்காததுபோல்‌ தொடர்ந்தாள்‌ “என்னை தொடத்‌ தயங்கி 
நின்றிருந்தீர்கள்‌. நீங்கள்‌ மிக இளையவர்‌ அன்று. 
உங்களை அணுகி அன்னையென விழி கனிந்து உங்கள்‌ 
தலையைத்‌ தொட்டு குழலை வருடினேன்‌. வேண்டாம்‌ 
என்பதுபோல தலையை அசைத்தீர்கள்‌. உங்கள்‌ 
தோள்களை தழுவினேன்‌. என்‌ பெருத்தமுலைகளால்‌ 
உங்கள்‌ மார்பை அழுத்தினேன்‌. உங்கள்‌ தவிப்பு 
சினமென்றாகியது. ஆனால்‌ உடல்‌ 
காமம்கொண்டெழுந்தது.” அர்ஜுனன்‌ “வேண்டாம்‌...” 
என்றான்‌. “என்னைப்‌ புணர்பவர்கள்‌ தாளாவெறுப்பின்‌ 
உச்சத்தில்‌ அதை காமம்‌ என ஆக்கிக்கொண்டவர்கள்‌. 
ஆகவே ஆற்றல்‌ மிக்கவர்கள்‌.” அவன்‌ மேலும்‌ குரலிறங்க 
“என்ன வேண்டும்‌ உனக்கு?” என்றான்‌. 


“நான்‌ உங்களைத்‌ தேடி காத்திருந்தேன்‌. என்னை இங்கு 
விட்டுச்சென்றீர்கள்‌.” அவன்‌ “இங்கா?” என்றான்‌. “ஆம்‌, 
இந்தச்‌ சிற்றூர்‌ வரும்‌ வழியில்‌ நின்று அங்கு பால்குடம்‌ 
ஏந்திச்சென்ற ஆய்ச்சியிடம்‌ பால்‌ அளிக்கும்படி 
ணையிட்டீர்கள்‌. அவள்‌ அஞ்சி குடத்தை வைத்தாள்‌” 
அவள்‌ சொன்னாள்‌. “அந்த இடத்திலிருந்து நான்‌ 
இவ்வூருக்குள்‌ புகுந்துகொண்டேன்‌. என்னால்‌ 
மானுடருள்ள இடத்திலேயே வாழமுடியும்‌.” 


அவன்‌ அவளை நோக்கியபடி நின்றான்‌. கொழுவிய 
கன்னங்கள்‌, சிறிய கூர்விழிகள்‌, குவிந்த உதடுகள்‌, 
உருண்டபெருமுலைகளுடன்‌ பருத்த தோள்கள்‌. 
பசுபோன்ற பெண்‌. அத்தனை ஆண்டுகளுக்குப்பின்‌ 
அதே மாறாத்தோற்றத்துடன்‌. “அவள்‌ என்ன ஆனாள்‌?” 
என்றான்‌. “இருக்கிறாள்‌. முதுபரத்தையருக்குரிய 
வாழ்க்கை” என்றாள்‌. “அன்றே அரசியின்‌ படைகளால்‌ 
அவள்‌ அஸ்தினபுரியில்‌ இருந்து துரத்தப்பட்டாள்‌. 
அவளுக்கு அளிக்கப்பட்ட செல்வத்தை அணுக்கர்‌ 
பிடுங்கிக்கொண்டனர்‌. சிந்துவைக்‌ கடந்து கூர்ஜரம்‌ 
சென்றாள்‌. அங்கு பரத்தைமையில்‌ உழன்றாள்‌. 
முதுமைகொண்டாள்‌. நோயுற்றாள்‌.” 


“அவளை அழகியெனக்‌ காட்டியது என்‌ மாயம்‌. அது 
இன்று அவளை புண்‌ என சீழ்‌ என சிக்கு என அழுகல்‌ 
என கெடுமணம்‌ என சூழ்ந்திருக்கிறது. அங்கு ஒரு 


அழுக்கோடை அருகே மட்கிய மரவுரியில்‌ 
படுத்திருக்கிறாள்‌. அவளுக்கு அருகிருக்கும்‌ சண்டிகை 

லயத்திலிருந்து உணவளிக்கிறார்கள்‌.” அவன்‌ 
“போதும்‌!” என்றான்‌. “அவள்‌ உடலில்‌ இருந்து சலமும்‌ 
நீரும்‌ வழிந்தோடுகின்றன. நீ மகிழ்ந்த அவள்‌ முலைகள்‌ 
அழுகி கிழிந்துள்ளன.” அவன்‌ உரக்க “போதும்‌!” 
என்றான்‌. 


“நீ தவிர்ப்பவற்றால்‌ ஆனவள்‌ நான்‌” என்றாள்‌. “ஆனால்‌ 
நான்‌ இல்லாது உனக்கு போர்வெற்றிகள்‌ இல்லை. 
இளையவனே, நானே ஆற்றல்‌. என்னை 
அருகமைப்பவர்களே தங்கள்‌ உள்ளமும்‌ இப்புவியின்‌ 
நெறிகளும்‌ அமைக்கும்‌ எல்லைகளை கடக்கமுடியும்‌. 
வென்று தலைநிமிர்ந்து புதிய நெறிகளை 
அமைக்கமுடியும்‌. அவர்களையே தெய்வமென்று 
வழிபடுகிறது மானுடம்‌.” அர்ஜுனன்‌ தலையை இல்லை 
என அசைத்தான்‌. 


“பிற நால்வரையும்‌ நீ அடையவேண்டுமென்றால்‌ நான்‌ 
உன்னுடன்‌ இருந்தாகவேண்டும்‌” என்றாள்‌ அவள்‌. 
அவன்‌ கைகள்‌ ஓய்ந்து கிடக்க தோள்கள்‌ தொய்ந்து 
நின்றிருந்தான்‌. “சொல்‌, தெரிவு உன்னுடையது” என்றாள்‌ 
அவள்‌. அவன்‌ பெருமூச்சுவிட்டான்‌. “முடிவு கொள்‌!” 
என்றாள்‌. அவன்‌ விழிகளைத்‌ தாழ்த்தியபடி 
பதுமையென கைநீட்டி அவள்‌ கைகளை 
பற்றிக்கொண்டான்‌. 

முந்தையநாள்‌ அந்தியில்‌ தோளில்‌ புரண்ட புழுதிபடிந்த 
திரிசடைகளும்‌ செம்பித்து சடைக்கத்தொடங்கிய நீண்ட 
தாடியும்‌ தன்னுள்‌ ஆழ்ந்து நோக்கிழந்தவை போலிருந்த 
விழிகளும்‌ சற்றே தளர்ந்த நடையுமாக தூமக்கிரகம்‌ 
என்னும்‌ அச்சிற்றூரின்‌ முள்மரக்கோட்டை வாயிலில்‌ 
வந்து நின்று “அயலவன்‌ நான்‌. ஒருநாள்‌ தங்க ஒப்புதல்‌ 
கோருகிறேன்‌” என்று கூறி நின்ற அர்ஜுனனுக்கும்‌ 
அவர்கள்‌ அளித்த எல்லைச்சிறுகுடிலில்‌ காலையில்‌ 
எழுந்து வெளிவந்த அர்ஜுனனுக்கும்‌ இருந்த 
வேறுபாட்டை அவனைக்‌ கண்ட ஒவ்வொருவரும்‌ 
உணர்ந்தனர்‌. 


தருக்கி நிமிர்ந்த தலையும்‌ எதிரே வருபவரை 
நோக்காமலேயே அளவிடும்‌ பார்வையும்‌ மறுத்துரை 
கேட்க விழையாத கூரிய சொற்களுமாக அவன்‌ 
குருதிமேல்‌ நடந்து அரியணை அமர்ந்து ஆளும்‌ அரசன்‌ 
போலிருந்தான்‌. காலையில்‌ அவனுக்கு இன்நீருடன்‌ வந்த 
அச்சிற்றூரின்‌ ஊர்ப்பணியாளனை தாழ்ந்த முழவொலிக்‌ 
குரலால்‌ அருகழைத்து “நான்‌ நீராடி முடிசீரமைக்க 
வேண்டும்‌. நறுமண ரம்‌ முடிதிருத்துபவனும்‌ சித்தமாக 
இருக்கட்டும்‌” என்று ஆணையிட்டான்‌. 


ஆணைகளை இயல்பாக இடுபவர்‌ அதற்குரிய குரலை 
அடைந்துவிட்டவர்‌. அக்குரலே பணியாளனை உடல்‌ 
வளைத்து “ஆணை?” என்று சொல்லவைத்தது. “விரைக!” 
என்று அர்ஜுனன்‌ சொன்னான்‌. இன்நீரை அருகே 
வைத்துவிட்டு அவன்‌ பாய்ந்து ஊர்த்தலைவரிடம்‌ 
சென்று “நீராட நறுமணநீரும்‌ முடிதிருத்துபவனும்‌ 
சித்தமாக இருக்க ஆணையிட்டிருக்கிறார்‌” என்றான்‌. 
ஊர்த்தலைவர்‌ “யார்‌?” என்றார்‌. “நேற்று வந்தவர்‌. அவர்‌ 
அரசர்‌” என்றான்‌ பணியாளன்‌. “எப்பம தெரியும்‌ 
உனக்கு?” என்றபம ஊர்த்தலைவர்‌ எழுந்தார்‌. 


ஊர்மன்றில்‌ அவருடன்‌ சொல்லாடிக்‌ கொண்டிருந்த 
குலமூத்தவர்கள்‌ மூவரும்‌ உடன்‌ எழுந்தனர்‌. “ஐயமே 
இல்லை, அவர்‌ பேரரசர்‌. படைகளை சொற்களால்‌ 
நடத்தக்கற்றவர்‌” என்றான்‌ பணியாள்‌. “நீ இதற்கு முன்‌ 
பேரரசரை பார்த்திருக்கிறாயா?” என்றார்‌ ஒருவர்‌. 
“பார்த்ததில்லை. ஆனால்‌ தன்னை குடிமகனாக உணரும்‌ 


ஒவ்வொருவரும்‌ பேரரசர்களை புரிந்துகொள்ள முடியும்‌” 
என்றான்‌ பணியாளன்‌. “சிம்மத்தின்‌ குரலை மான்கள்‌ 
அறியும்‌ என்று ஒரு பழமொழி உண்டு” என்றார்‌ ஒரு 
குலமூத்தார்‌. 


ஊர்த்தலைவர்‌ நீராட்டுக்கும்‌ முடிதிருத்துவதற்கும்‌ 
ஏற்பாடுசெய்ய தன்‌ இளையோருக்கு ஆணையிட்ட பின்‌ 
“அவருக்கு காலை உணவென எது?” என்று கேட்டார்‌. 
பணியாள்‌ “அறியேன்‌. எதுவாயினும்‌ அது 
அரசர்களுக்குரிய உணவு” என்று சொல்லி வெளியேறி 
கொல்லைநோக்கி ஓடிச்சென்றான்‌. “நாமே சென்று 
பார்த்துவிடுவோம்‌. யார்‌ என்று அவரிடமே கேட்போம்‌” 
என்றார்‌ குலமூத்தார்‌ ஒருவர்‌. 


அவர்கள்‌ விருந்தினர்குடிலை அடைந்தபோது அங்கு 
நின்றிருந்த மூங்கில்‌ ஒன்றை வெட்டி கூர்த்து 
அம்புகளை செய்துகொண்டிருந்த அர்ஜுனனைக்‌ கண்டு 
தயங்கினர்‌. அருகே ஒரு மரத்தில்‌ மாட்டப்பட்டிருந்தது 
காண்டீபம்‌. மெல்லிய குரலில்‌ “நேற்று அவரைப்‌ 
பார்த்தபோதே இந்த வில்‌ அரிதானது என்று 
எண்ணினேன்‌” என்றார்‌ குலத்தலைவர்‌ ஒருவர்‌. “எப்படி?” 
என்று இன்னொருவர்‌ கேட்டார்‌. “பார்வைக்கு பழைய 
மூங்கிலால்‌ செய்யப்பட்ட எளிய வில்‌ என்று 
தோன்றுகிறது. எந்த வேடனும்‌ கைக்கொள்ளத்தக்கது. 
ஆனால்‌ அதன்‌ ன டா பாருங்கள்‌! மும்மடங்கு 
பெரிதாக இழுத்து நீட்டுவதற்குரியது அது. மூங்கிலால்‌ 
ஆனதல்ல. அரியதோர்‌ உலோகத்தால்‌ ஆனது.” 


“இடக்கையில்‌ எளிதாக அவர்‌ அதை வைத்திருப்பதைப்‌ 
பார்க்கையில்‌ எடையற்றதென்று தோன்றியது. ஆனால்‌ 
ஒருமுறை அதை மண்ணில்‌ ஊன்றி அவர்‌ எடுத்தபோது 
விழுந்த தடத்தைப்‌ பார்த்தேன்‌. நம்மால்‌ இருகைகளாலும்‌ 
தூக்கமுடியாத அளவுக்கு எடைகொண்டது.” 
அச்சத்துடன்‌ “யார்‌ அவர்‌?” என்றார்‌ இன்னொருவர்‌. 
“எனது எண்ணம்‌ பிழையற்றதென்றால்‌ காடுபுகுந்த 
பாண்டவர்களில்‌ இளையவர்‌.” 


பிற அனைவரும்‌ அவரை நோக்கி திரும்பி “அர்ஜுனரா?? 
என்றனர்‌. “ஆம்‌” என்றார்‌. “அவரா நம்‌ சிற்றூருக்கு 
வந்திருக்கிறார்‌?” என்று ஒருவர்‌ வியந்தார்‌. “மெல்ல” 
என்றார்‌ இன்னொருவர்‌. “நான்‌ அவ்வாறு 
சொல்லவில்லை. ஒருவேளை அவர்‌ அஸ்வத்தாமனாக 
இருக்கலாம்‌. ஜயத்ரதனாகக்கூட இருக்கலாம்‌. கர்ணன்‌ 
அல்ல. அவர்‌ மிக உயரமானவர்‌ என்று கேட்டிருக்கிறேன்‌.” 


“அர்ஜுனர்தான்‌” என்றார்‌ குலத்தலைவர்‌. “எப்படி 
தெரியும்‌?” என்று ஒருவர்‌ கேட்டார்‌. “நேற்று அவரை 
முதற்கணம்‌ பார்த்தபோதே என்‌ உள்ளத்தில்‌ 
அவ்வெண்ணம்‌ வந்து சென்றது. அது எவ்வாறு இயலும்‌ 
என்று அதை அப்போது விலக்கித்‌ தள்ளினேன்‌. 
இப்போது உறுதியாயிற்று.” அவர்கள்‌ இணைந்து 
பெருமூச்சு விட்டனர்‌. “அவர்‌ அர்ஜுனர்‌ என்றால்‌ நம்‌ ஊர்‌ 
இனி எவரையும்‌ அஞ்சுவதற்கில்லை. வில்லவர்கோன்‌ 
கால்‌ பட்ட மண்ணை பிறர்‌ எண்ணவும்‌ அஞ்சுவர்‌” 
என்றார்‌ ஊர்த்தலைவர்‌. “ஆம்‌” என்றனர்‌ அவர்கள்‌. 


அவர்கள்‌ வணங்கியபடி அணுக அர்ஜுனன்‌ திரும்பி 
“நான்‌ இன்றே இச்சிற்றூரிலிருந்து கிளம்புகிறேன்‌, 
மூத்தவர்களே. இங்கு எனக்கு அளிக்கப்பட்ட ஏற்புக்கு 
நன்றி” என்றான்‌. “அது எங்கள்‌ நல்லூழ்‌” என்றார்‌ 
குலத்தலைவர்‌. “பாண்டவகுலத்து இளவரசர்‌ 
இச்சிற்றூரில்‌ ஒருநாள்‌ தங்கினார்‌ என்பதை எங்கள்‌ 
தலைமுறைகள்‌ நினைவில்‌ நிறுத்தும்‌. இனி இந்தச்‌ 
சிறுகுடில்‌ எங்கள்‌ ஆலயங்களில்‌ ஒன்று.” 


அர்ஜுனன்‌ விழிகளில்‌ எந்த மாற்றமும்‌ தென்படவில்லை. 
அம்புகளை கூர்‌ செதுக்கி அம்புத்தூளி நோக்கி எறிந்தபடி 
“ஆம்‌. நான்‌ இங்கு வர நேர்ந்தது” என்றான்‌. “இங்கிருந்து 
தாங்கள்‌ செல்ல விழையும்‌ இடம்‌ எதுவோ? அதற்கு 
நாங்கள்‌ என்ன செய்ய வேண்டும்‌? அதை செய்கிறோம்‌” 
என்றார்‌ குலத்தலைவர்‌. “எங்கு செல்ல வேண்டுமென்று 
நான்‌ இன்னும்‌ முடிவெடுக்கவில்லை. நான்கு திசைகளும்‌ 
என்னைச்‌ சுற்றி திறந்துள்ளன. நான்கையும்‌ நான்‌ 
வென்றாக வேண்டும்‌. முதல்‌ திசை எதுவென்று எண்ணிக்‌ 
கொண்டிருக்கிறேன்‌” என்றான்‌. 


ஒருவர்‌ “அதிலென்ன ஐயம்‌? தங்கள்‌ தந்தையின்‌ 
திசையாகிய கிழக்கு” என்றார்‌. அர்ஜுனன்‌ அவரை 
பொருளில்லா நோக்குடன்‌ திரும்பி நோக்கிவிட்டு 
பிறிதொரு அம்பை கூர்‌ தீட்டினான்‌. இரண்டு 
இளைஞர்கள்‌ வந்து வணங்கி “அரசே, இளவெதந்நீர்‌ 
காத்திருக்கிறது. நீராட்டுக்குரிய அனைத்தையும்‌ எடுத்து 
வைத்துவிட்டோம்‌. முடிதிருத்துபவன்‌ காத்திருக்கிறான்‌” 
என்றனர்‌. “நன்று” என்றபடி அர்ஜுனன்‌ திரும்பி 
நடந்தான்‌. 


குலமூத்தாரில்‌ ஒருவர்‌ “அந்த வில்லை ஒருமுறை 
தொட்டுப்பார்க்கவேண்டும்‌ என்று என்‌ விருப்பம்‌” 
என்றார்‌. “எடுத்துப்பாருங்கள்‌! அதற்கென்ன?” என்றார்‌ 
இன்னொருவர்‌. “பிழையாக ஆகிவிடாதல்லவா?” என்றார்‌ 


மூன்றாமவர்‌. குலத்தலைவர்‌ “மரத்திலிருந்து சரிந்தது 
என்று சொல்வோம்‌. எடுத்துப்பாருங்கள்‌, நாமும்‌ அதை 
தொட்டோம்‌ என்பதே நாளை நம்‌ இளையோருக்கு 
கதையாக சொல்லத்‌ தக்கதல்லவா?” என்றார்‌. 


அவர்கள்‌ ஆர்வமும்‌ பதற்றமுமாக ஒருவரை ஒருவர்‌ 
நோக்கிக்கொண்டனர்‌. “அது ஒரு தெய்வம்‌. 
இப்பாரதவர்ஷத்தை வென்று திசைதிருப்புவதற்கென்று 
மண்ணிலெழுந்தது என்கின்றனர்‌ சூதர்‌.” ஒருவர்‌ சென்று 
மரத்தில்‌ தொங்கவிடப்பட்டிருந்த அந்த வில்லைப்பற்றி 
தூக்க முயன்றார்‌. அவர்‌ கைகளிலும்‌ கழுத்திலும்‌ 
தசைநார்கள்‌ இழுபட்டன. “என்ன?” என்றார்‌ 
இன்னொருவர்‌. “எடை, இத்தனை எடையிருக்கும்‌ என்று 
எண்ணவேயில்லை” என்றார்‌. 


“அது வேண்டுமென்றே தன்‌ எடையை கூட்டிக்‌ 
கொள்கிறதா?” என்று இன்னொருவர்‌ சென்று அவருக்கு 
உதவினார்‌. “எடை மாறிக்கொண்டே இருக்கிறதா?” 
இருவரும்‌ அதைத்‌ தூக்கி அருகே வைத்தனர்‌. நடன 
மங்கையென உடல்‌ வளைத்து சிறுவிம்மலோசையுடன்‌ 
அது நிமிர பிடித்திருந்த இருவரும்‌ இருதிசைகளிலாக 
நிலைதடுமாறி விழுந்தனர்‌. அவர்கள்‌ மேல்‌ சரிந்து 
விழுந்து அவ்விசையிலேயே துள்ளிப்‌ புரண்டு அப்பால்‌ 
சென்றது. 


கையூன்றி எழுந்து “இது உயிருள்ளது” என்றார்‌ ஒருவர்‌. 
“இளம்புரவியென துள்ளுகிறது” என்றார்‌ மற்றவர்‌. 
“அதற்குள்‌ நாமறியா தெய்வங்கள்‌ குடிகொள்கின்றன” 
என்று குலத்தலைவர்‌ சொல்ல ஒருவர்‌ பின்னடைந்தபடி 
அஞ்சிய விழிகளுடன்‌ “அது நம்‌ சொற்களை 
கேட்டுக்கொண்டிருக்கிறது” என்றார்‌. 


“அதில்‌ வாழும்‌ தெய்வங்கள்‌ நாம்‌ தொடுவதை 
விரும்பவில்லை போலும்‌” என்றார்‌ ஊர்த்தலைவர்‌. 
இளையவனொருவன்‌ “அது கலிங்கச்‌ சிற்பிகளின்‌ நுண்‌ 
பொறி. அதற்குள்‌ நாமறியாத இழுவிற்கள்‌ உள்ளன. 
அவற்றை அறியாதவர்‌ அவ்வில்லை ஏந்த முடியாது” 
என்றான்‌. “இதை யார்‌ எடுத்து திரும்ப வைப்பது? நாம்‌ 
அதைத்‌ தொட்டதை அவர்‌ அறிந்தால்‌ சினம்‌ கொள்வார்‌” 
என்றார்‌. 


“அது விழுந்துவிட்டதென்றே இருக்கட்டும்‌” என்று ஒரு 
முதியவர்‌ சொன்னார்‌. “அவர்‌ நீராடி வரட்டும்‌. 
உணவருந்தட்டும்‌. கிளம்புகையில்‌ தலைவணங்கி 
விடைகொடுப்போம்‌” என்றார்‌. பின்‌ நிரையில்‌ எவரோ 


“அவர்‌ இன்றே கிளம்புகிறார்‌ என்பது நன்று” என்றார்‌. 
அனைவரும்‌ அவரை நோக்கி திரும்பினர்‌. “நான்‌ அவர்‌ 
விழிகளைப்‌ பார்த்தபின்‌ சொல்கிறேன்‌. கொல்லவரும்‌ 
புலியின்‌ நோக்கு அவற்றில்‌ உள்ளது. நம்மை அது 
அறிந்திருக்கும்‌ என்று தெரியும்‌. ஆனால்‌ அவ்விழிகள்‌ 
நம்மை நோக்காது” என்றார்‌ அவர்‌. 


அங்கிருந்த அனைவரிடமும்‌ மெல்லிய அமைதியின்மை 
ஒன்று பரவியது. “நாம்‌ 

இம்மலைக்காட்டுக்குள்‌ ஒளிந்திருக்கும்‌ ஒரு 
சிற்றூர்மாந்தர்‌. பெரியவை எவற்றையும்‌ நாம்‌ 
அறிந்ததில்லை. நமது தெய்வங்களும்‌ சிறியவையே. 
அஞ்சுவது ஒன்றே நாம்‌ அறிந்தது. நாம்‌ எதற்கு 
இதைப்பற்றியெல்லாம்‌ பேசவேண்டும்‌?” என்று 
குலமுதியவர்‌ ஒருவர்‌ சொன்னார்‌. “யானை கடந்து 
சென்றால்‌ நாணல்கள்‌ சரிவதில்லை.” பெருமூச்சுடன்‌ 
“ஆம்‌” என்றார்‌ ஊர்த்தலைவர்‌. 


அர்ஜுனன்‌ சடைகளை வெட்டி அகற்றி, தாடி திருத்தி, 
மீசையை மெழுகிட்டு கூர்மைப்படுத்தி நீராடி புதிய மான்‌ 
தோலாடை இடையில்‌ அணிந்து ஊர்மன்றுக்கு 
வந்தபோது அங்கு அச்சிற்றூரின்‌ மக்கள்‌ அனைவரும்‌ 
கூடியிருந்தனர்‌. குழந்தைகளை இடையிலேந்திய 
பெண்கள்‌ உடல்‌ நெருக்கி கைகளால்‌ ஒருவரை ஒருவர்‌ 
பற்றிக்‌ கொண்டு ஒற்றை உடலென நின்றனர்‌. 
அவர்களின்‌ உள்ளமும்‌ ஒற்றைப்பெருக்கென சென்றது. 


அவன்‌ உள்ளே நுழைந்ததுமே அத்தனை விழிகளும்‌ 
சென்று அவன்‌ உடல்மேல்‌ பதிந்தன. உடல்கள்‌ 
முறுக்கப்பட்டவைபோல அசைய பெருமூச்சுகள்‌ 
ஒலித்தன. அவன்‌ நடந்து மன்றுக்கு வந்து அங்கு 
போடப்பட்டிருந்த புதிய மரவுரி விரிக்கப்பட்ட 
இருக்கையில்‌ அமர்ந்ததும்‌ ஒற்றை நீள்மூச்சு எழுந்து 
மெல்ல உடல்‌ தளர்ந்தனர்‌ பெண்டிர்‌. 


அன்னையரின்‌ உள்ளத்தை எவ்வண்ணமோ உணர்ந்து 
அவர்கள்‌ இடையிலிருந்த ஆண்‌ குழவிகள்‌ ஓசையிட்டன. 
அன்னையரின்‌ கன்னங்களைப்‌ பிடித்து தங்களிடம்‌ 
திருப்ப முயன்றன. இடைகளில்‌ கால்களை உதைத்து 
எம்பிக்‌ குதித்தன. அர்ஜுனனை நோக்கி கைநீட்டி 
நாதிருந்தாக்‌ குரல்‌ எழுப்பின. 

அன்னையர்‌ அவற்றை மெல்ல அழுத்தும்‌ இறுக்கிப்‌ 


பிடித்தும்‌ “ஓசையின்றி இரு” “அமைதி கொள்‌” என்று 
ஆழ்குரலில்‌ அடக்கினர்‌. அச்சொல்லிலும்‌ 


தொடுகையிலும்‌ இருந்த அயல்தன்மையால்‌ குழந்தைகள்‌ 
மேலும்‌ சினம்‌ கொண்டு ஓசையிட்டன. அன்னையர்‌ 
அவற்றை அதட்டுவதும்‌ கன்னியர்‌ திரும்பி விழியுருட்டி 
அடக்குவதும்‌ கலந்து பெண்கள்‌ நிரையே கலைந்து 
ஒலித்தது. 


குலமூத்தார்‌ ஒருவர்‌ திரும்பி “என்ன அங்கு ஓசை? 
அமைதி” என்றார்‌. அனைவரும்‌ குழவிகளை அவரை 
நோக்கித்‌ திருப்பி “பார்‌, தாத்தா உன்னை 
திட்டப்போகிறார்‌” என்று மிரட்டினர்‌. குழந்தைகள்‌ 
அவரை அரைக்கணம்‌ நம்பிக்கையின்மையுடன்‌ 
நோக்கியபின்‌ மீண்டும்‌ அர்ஜுனனையே பார்த்தன. 
அப்போதுதான்‌ விழிஒளி கொண்ட குழந்தைக்குக்‌ கூட 
அங்கு எவரை நோக்க வேண்டுமென்று தெரிந்திருந்தது. 


அர்ஜுனனுக்கு இருபக்கமும்‌ ஊரின்‌ குலமூத்தார்‌ நிரை 
வகுக்க அப்பால்‌ இளைஞர்கள்‌ கைகள்‌ கட்டி நின்றனர்‌. 
அர்ஜுனன்‌ முன்‌ உயரமற்ற பீடத்தில்‌ மரவுரி 
விரிக்கப்பட்டிருந்தது. ஊர்த்தலைவர்‌ “இன்னுணவு 
கொள்க, அரசே!” என்றார்‌. அவன்‌ தலையசைத்ததும்‌ 
தட்டில்‌ சுட்ட கிழங்கும்‌ தேனும்‌ எண்ணையில்‌ பொரித்த 
ஊனும்‌ இலையில்‌ பொதிந்து ஆவியில்‌ 
வேகவைக்கப்பட்ட அப்பங்களும்‌ மூங்கில்‌ குவளை 
நிறைய மஞ்சளிட்டு கொதிக்க வைக்கப்பட்ட பாலும்‌ 
பரிமாறப்பட்டது. 


“அருந்துங்கள்‌, அரசே! எங்கள்‌ இச்சிற்றூரில்‌ 
பேரரசர்களுக்குகூட இவ்வெளிய உணவையே அளிக்க 
முடியும்‌” என்றார்‌ ஊர்த்தலைவர்‌. அர்ஜுனன்‌ மறுமுகமன்‌ 
சொல்லாமல்‌ அதை உண்டான்‌. அவன்‌ உணவுண்பதை 
நோக்கியபடி அவர்கள்‌ அசைவற்று நின்றனர்‌. 
அவ்வப்போது வளையொலியும்‌ ஆடையொலியும்‌ 
மூச்சுக்கசங்கலும்‌ மென்குரல்‌ முனகல்களும்‌ 
எழுந்துகொண்டிருந்தன. 


ஒவ்வொருவர்‌ உள்ளத்திலும்‌ ஒற்றை எண்ணமே 
ஓடிக்கொண்டிருந்தது. இவன்‌ இளைய பாண்டவன்‌ 
அர்ஜுனன்‌. இளமை நாள்‌ முதல்‌ அவர்கள்‌ கதைகளில்‌ 
கேட்டறிந்தவன்‌. சிம்மத்துடன்‌ ஆடிய பரதனுக்கும்‌ ரகுகுல 
ராமனுக்கும்‌ அனல்குலத்து பரசுராமனுக்கும்‌ 
துவாரகையின்‌ இளைய யாதவனுக்கும்‌ உரிய உலகில்‌ 
வாழ்பவன்‌. ராவணனும்‌ இரணியனும்‌ இவனுடன்‌ 
வாழ்பவர்கள்‌. 


அப்படியென்றால்‌ கதைகளில்‌ வாழ்பவர்கள்‌ 


அனைவரும்‌ உடல்‌ கொண்டவர்களே! கால்‌ கொண்டு 
நடந்து கை கொண்டு செயலாற்றி கண்முன்‌ வந்து 
அமரத்தக்கவர்களே! அவை பொய்யல்ல, அவர்கள்‌ 
ஆற்றிய குருதிப்பெருக்கெழும்‌ பெரும்போர்கள்‌, 

ண்ணும்‌ மண்ணும்‌ வென்று கடந்துசெல்லும்‌ 
மாயப்பயணங்கள்‌ அனைத்தும்‌ உண்மை. அவர்களின்‌ 
எரியெழும்‌ உளக்குமுறல்கள்‌, வஞ்சங்கள்‌, 
அழியாத்துயர்கள்‌ அனைத்தும்‌ நிகழத்தக்கவையே. 
தேவர்களும்‌ அசுரர்களும்‌ மூன்று தெய்வங்களும்‌ 
அனைத்தும்‌ அந்த ஊர்மன்று போல்‌ அங்கிட்ட பீடம்‌ 
போல்‌ உண்மையானவை. 


அவற்றின்‌ மேல்‌ அமர்ந்திருக்கும்‌ அந்த மனிதன்‌ 
இருகைகளையும்‌ விரித்துச்‌ சிறகாக்கி விண்ணில்‌ 
எழக்கூடும்‌. வெண்புகையென காற்றில்‌ பரவிச்‌ 
செல்லக்கூடும்‌. வெறு மொரு சொல்லென எண்ணமென 
ஆகி அங்கு எஞ்சவும்‌ கூடும்‌. தொல்கதைகளில்‌ இருந்து 
ஊறிச்சொட்டி வந்து விழுந்திருக்கும்‌ ஒரு துளி. 
இங்கிருந்து வளர்ந்து தொல்கதைகளுக்கு அது மீளும்‌. 
எத்தனை நோக்கியும்‌ அவன்‌ எனும்‌ விந்தை 
அழியவில்லை. எத்தனை விழிசிமிட்டிய பின்னரும்‌ 
அவன்‌ அங்குதான்‌ இருந்தான்‌. 


அவர்கள்‌ அவனை தொட்டுப்பார்க்க விழைந்தனர்‌. 
அவன்‌ செல்லும்போது உடன்‌ சென்றால்‌ இளமையின்‌ 
ஒளி பரவிய அத்தொல்கதைகளுக்குள்‌ 
சென்றுவிடமுடியுமென்று எண்ணிக்‌ கொண்டனர்‌. அவன்‌ 
வெற்றிகளை நினைவுகூர்ந்தனர்‌ இளையோர்‌. அவன்‌ 
கொண்ட காதலிகளை நினைத்துப்பார்த்தனர்‌ பெண்டிர்‌. 
மெய்நாடி அவன்‌ சென்ற பயணங்களில்‌ எல்லாம்‌ 
அலைந்து கொண்டிருந்தனர்‌ முதியோர்‌. 

பின்னர்‌ அவர்கள்‌ மெல்லிய ஏமாற்றம்‌ ஒன்றை 
அடைந்தனர்‌. இவன்‌ மனிதன்‌, அந்தக்‌ கதைகளில்‌ 
வாழும்‌ சொற்தலைவர்களைப்போல்‌ அல்ல, வெறும்‌ 
மனிதன்‌. அப்படியென்றால்‌ இளைய யாதவரும்‌ 
மனிதனே. ரகுராமனும்‌ பரசுராமனும்‌ மனிதனே. 
இந்திரனும்‌ எமனும்‌ இவர்களை போன்றவர்களே. மூன்று 
தெய்வங்களும்கூட மானுடத்தன்மை 
கொண்டவர்கள்தான்‌. 


கதைகளை சொல்லிச்‌ சொல்லி தாங்கள்‌ களைந்திட்டது 
மானுடத்தன்மையை என்று அவர்கள்‌ உணர்ந்தனர்‌. 
அம்மானுடத்தன்மையே ஆகி வந்து அமர்ந்திருக்கும்‌ 
அவனை மீண்டும்‌ கதைகளுக்குள்‌ செலுத்த 


விழைந்தனர்‌. அங்கிருந்து அவன்‌ காற்றின்‌ திரை 
விலக்கி உள்ளே சென்று மறைந்துவிடவேண்டும்‌. 
விண்ணிலிருந்து ஒளிச்சிறகுகளுடன்‌ கந்தர்வர்கள்‌ 
வந்து அவனை தாக்கிச்‌ செல்லவேண்டும்‌. அவனைச்‌ 
சுமந்து செல்ல பொன்னிற வாருடன்‌ புரவி வந்து நிற்க 
வேண்டும்‌. 


உணவருந்தி அவன்‌ எழுந்தவுடன்‌ ஊர்த்தலைவர்‌ 
“எங்கள்‌ இளையோரை வாழ்த்துக. அரசே! தங்கள்‌ 
வில்திறன்‌ சற்றேனும்‌ இங்கு திகழ்க!” என்றார்‌. “ஆம்‌” 
என்றான்‌ அர்ஜுனன்‌. “குழந்தைகளை 
கொண்டுவாருங்கள்‌” என்று முதியவர்‌ பெண்களை 
நோக்கி சொன்னவுடன்‌ அவர்கள்‌ கால்‌ தளர்ந்து நெஞ்சு 
படபடக்க பின்னடைந்தனர்‌. “என்ன அங்கே? விரைந்து 
வாருங்கள்‌. அவர்‌ கிளம்பவிருக்கிறார்‌” என்றார்‌ 
முதியவர்‌. 


“செல்லபு” என்று ஒருத்தி இன்னொருத்தியை 
தள்ளினாள்‌. “ஐயோ!” என்று அவள்‌ பின்னடைந்தாள்‌. 
“போடி” என்று இன்னொருத்தி முன்னால்‌ வந்தாள்‌. 
“என்னால்‌ முடியாது” என்ற அவள்‌ இருவரை ஊடுருவி 
பின்னால்‌ சென்று ஒளிந்துகொண்டாள்‌. 
ஒருவரோடொருவர்‌ முட்டி மோதியபம அவர்கள்‌ 
அங்கேயே நின்று ததும்பினர்‌. உள்ளங்கால்‌ வியர்த்து 
வழுக்கிவிழுந்துவிடுவோம்‌ என அஞ்சினர்‌. 


இளம்பெண்ணொருத்தி அருகிருந்த இன்னொருத்தி 
வைத்திருந்த குழந்தையைப்‌ பிடுங்கி தன்‌ இடையில்‌ 
எடுத்துக்கொண்டு உறுதியுடன்‌ காலடி வைத்து முன்னால்‌ 
சென்று அர்ஜுனன்‌ முன்‌ நின்றாள்‌. “இது யார்‌ குழந்தை?” 
என்றார்‌ குலத்தலைவர்‌ புருவங்களை சுருக்கியபமு. 
முந்தானையால்‌ வியர்த்த முகம்‌ துடைத்து உரத்த குரலில்‌ 
“என்‌ அக்காள்‌ குழந்தை. எனவே என்‌ குழந்தையேதான்‌” 
என்று அவள்‌ சொன்னாள்‌. அவளுடைய நிமிர்வையும்‌ 
துடுக்கையும்‌ கண்டு பிற பெண்கள்‌ கூசி சிலிர்த்து 
தங்களுக்குள்‌ சிரித்தனர்‌. அவளாகி அங்கே அவர்களே 
நடித்தனர்‌. 


அர்ஜுனன்‌ அவள்‌ கையிலிருந்து அம்மைந்தனை 
வாங்கி அவன்‌ வலது கையை விரித்து அதில்‌ தன்‌ வலது 
கையை வைத்து “வில்‌ சிறக்கட்டும்‌” என்று 
வாழ்த்தினான்‌. குழவியை திருப்பி அளித்தபோது அவன்‌ 
விரல்கள்‌ அப்பெண்ணின்‌ விரல்களை தொட்டன. 
அதுவரை அவள்‌ நடித்துக்‌ கொண்டிருந்த நிமிர்வும்‌ 
துடுக்கும்‌ அகல கால்‌ தளர்ந்து மெய்குழைந்து அவள்‌ 


தலைகுனிந்தாள்‌. “செல்க, அடுத்த குழந்தை வரட்டும்‌” 
என்றார்‌ ஊர்‌ முதியவர்‌. 


அவள்‌ அவனைப்‌ பார்த்தபடியே கால்களை 
பின்னெடுத்து வைத்து நின்றாள்‌. மூக்கு நுனியும்‌ 
மேலுதடும்‌ வேர்க்க கழுத்து ஈரம்‌ குளிர்ந்து பளபளக்க 
மூச்சில்‌ முலைகள்‌ எழுந்து அமர அங்கேயே நின்றாள்‌. 
அவள்‌ நிலையை தன்‌ உடலால்‌, உள்ளமைந்த 
ஆணெனும்‌ சிறுதுளியால்‌ உணர்ந்த குழவி 
இருகைகளால்‌ அவளை முகத்தில்‌ அடித்து கால்களை 
உதறி சிணுங்கியது. உடல்‌ திருப்பி தன்‌ அன்னையை 
நோக்கி கைநீட்டி “அம்மா! அம்மா!” என்றது. அவள்‌ 
அங்கு நின்றே கைகளை நீட்டி “வா!” என்று அதை 
அழைக்க தாவியபடி அம்மா என்று வீறிட்டது. “செல்லடி! 
அடுத்தவர்‌ வரட்டும்‌” என்றார்‌ குலமுதியவர்‌. 


அவள்‌ தலைகுனிந்து கனவிலென மெல்ல நடந்து 
கூட்டத்திற்கு திரும்பினாள்‌. குழவியை அதன்‌ அன்னை 
அள்ளி எடுத்துக்‌ கொண்டாள்‌. சினத்துடன்‌ திரும்பி 
தங்கையிடம்‌ “என்ன துடுக்கு உனக்கு? உன்னைப்பற்றி 
இங்குள்ளவர்கள்‌ என்ன நினைப்பார்கள்‌?” என்றாள்‌. 
அவள்‌ அச்சொற்களை கேட்டதாகத்‌ தெரியவில்லை. 
பெருமூச்சு விட்டபடி சிவந்த கண்களுடன்‌ வெம்மை 
தளதளத்த உதடுகளுடன்‌ சற்றே திரும்பி அர்ஜுனனுக்கு 
தோள்காட்டி தொலைவை நோக்கி நின்றாள்‌. 


அதன்பின்‌ ஒவ்வொரு பெண்ணும்‌ குழந்தையுடன்‌ 
ஒருவரையொருவர்‌ முந்தியும்‌ தங்களுக்குள்‌ ஒட்டியும்‌ 
அர்ஜுனனை நோக்கி சென்றனர்‌. அவன்‌ ஒவ்வொரு 
குழந்தையாக எடுத்து அவற்றின்‌ வலக்கையில்‌ தன்‌ 
கையை வைத்து “வில்‌ சூடுக!” என்று வாழ்த்தினான்‌. 
குழந்தைகள்‌ கையில்‌ இல்லாத பெண்கள்‌ குழந்தை 
ஏந்திய பெண்களின்‌ தோளை அணைத்தபம உடன்‌ 
சென்றனர்‌. அர்ஜுனன்‌ முன்‌ சென்று நின்று அவன்‌ 
உடலை தங்கள்‌ விழிகளால்‌ முழுதும்‌ தொட்டு நோக்கினர்‌. 
அவன்‌ உடலில்‌ இருந்த வடுக்கள்‌ பாலுறுப்பு என 
அவர்களை கிளரச்‌ செய்தன. 


பெண்கள்‌ நிரை முடிந்ததும்‌ இளையோரிடம்‌ சென்று 
“படைக்கலம்‌ கொள்க!” என்றார்‌ குலமுதியவர்‌. ஒரு 
கூடை நிறைய அம்புகளும்‌ குறுவாட்களும்‌ 
கொண்டுவந்து வைக்கப்பட்டன. அக்குலத்து இளையோர்‌ 
சென்று அர்ஜுனன்‌ முன்‌ பணிந்து அவன்‌ கால்களைத்‌ 
தொட்டு சென்னி சூடினர்‌. அவன்‌ அம்பையோ 
குறுவாளையோ எடுத்து அவர்களிடம்‌ கொடுத்து “வெற்றி 


திகழ்க!” என்று வாழ்த்தினான்‌. அவன்‌ கையில்‌ இருந்து 
வாள்‌ பெற்றவர்கள்‌ அது எடை மிக்கது என்பது போல்‌ 
தசை அதிரப்‌ பெற்றனர்‌. சிலர்‌ உளம்‌ பொங்கி விழிநீர்‌ 
மல்கினர்‌. சிலர்‌ மீண்டும்‌ ஒரு முறை குனிந்து அவன்‌ 
கால்களைத்‌ தொட்டு வணங்கினர்‌. அவன்‌ கைகள்‌ 
தங்கள்‌ கைகளில்‌ பட்டபோது மெய்விதிர்ப்பு 
கொண்டனர்‌. 


வாழ்த்துக்கள்‌ முடிந்ததும்‌ அர்ஜுனன்‌ கைகூப்பி “நன்று 
திகழ்க! இச்சிற்றூரில்‌ ஒருநாள்‌ உணவருந்தியிருக்கிறேன்‌. 
நானும்‌ எங்கள்‌ குலமும்‌ உங்கள்‌ ஊருக் 
கடன்பட்டவர்கள்‌. நான்‌ செல்கையில்‌ இச்சிற்றூரின்‌ 
வெளியே நிற்கும்‌ கொன்றை மரத்தில்‌ என்‌ 
இலச்சினையை பொறித்துவிட்டுச்‌ செல்வேன்‌. 
இச்சிற்றூருக்குள்‌ நுழையும்‌ யாரும்‌ இது எனது மண்‌ என 
உணரவேண்டும்‌. இனி இச்சிற்றூர்‌ எவ்வரசுக்கும்‌ திறை 
அளிக்கலாகாது. எனது ஆணை கொண்டு இங்கு 
அமர்ந்திருக்கும்‌ இவ்வூர்த்தலைவரை மீறி 
இச்சிற்றூருக்குள்‌ நுழைபவன்‌ எவராயினும்‌, இவர்‌ 
விரும்பாததைச்‌ செய்பவன்‌ யாராயினும்‌, 
இந்திரப்பிரஸ்தத்தின்‌ பகைமையை ஈட்டிக்கொள்கிறான்‌. 
அவனை வென்று குலமறுக்கும்‌ என்‌ சொல்‌. என்‌ 
குலத்தின்‌ இறுதி மைந்தன்‌ இருக்கும்வரை என்‌ சொல்‌ 
வாழும்‌” என்றான்‌. 


குலத்தலைவர்‌ இருகைகளையும்‌ தலைக்குமேல்‌ தூக்கி 
அடைத்த குரலில்‌ “வெல்க! வெல்க பார்த்தன்‌ புகழ்‌!” 
என்றார்‌. உடனே உளம்‌ உடைந்து தேம்பி 
அழத்தொடங்கினார்‌. “எங்கள்‌ குடி இனி வென்று 
பெருகும்‌. தெய்வங்களே, இதற்குமேல்‌ நாங்கள்‌ 
ஈட்டுவதற்கேதுமில்லை. எங்கள்‌ மூதாதையர்‌ செய்த 
நல்லூழால்‌ இது எய்தப்பெற்றது” என்றார்‌ ஒருவர்‌. 
முதியவர்களும்‌ பெண்களும்‌ விழிநீர்‌ பெருக நெஞ்சில்‌ 
கைவைத்து நின்றனர்‌. 


அர்ஜுனன்‌ மன்றிலிருந்து இறங்கி முற்றத்திற்கு 
வந்தபோது அவன்முன்‌ முதலில்‌ வந்துநின்ற பெண்‌ 
கைதூக்கி உரத்த குரலில்‌ “தென்றிசைக்குச்‌ செல்க!” 
என்றாள்‌. அவன்‌ திரும்பி நோக்க அவள்‌ விழிகள்‌ உருள 
கைகள்‌ விரைத்து உடலுடன்‌ ஒட்டியிருக்க 
“தென்றிசையினை வெல்க!” என்றாள்‌. அவள்‌ 
கருவிழிகள்‌ மேலேறியிருக்க கண்கள்‌ 
வெண்ணிறப்புள்ளிகளாகத்‌ தெரிந்தன. 


“ராதை, என்ன இது?” என அவள்‌ அன்னை அருகே 


கைநீட்டியபடி செல்ல அவள்‌ “உம்‌” என்றாள்‌. 
அவ்வொலியில்‌ அன்னை திகைத்து பின்னடைந்தாள்‌. 
அவளைச்‌ சூழ்ந்து நின்ற அனைவரும்‌ விலகி 
வழிவிட்டார்கள்‌. அவள்‌ இறுகிய கால்களுடன்‌ 
படியிறங்கி வந்தாள்‌. “மூதாதையரை வெல்லாதவனுக்கு 
புதிய வழிகள்‌ இல்லை. குலம்பழிக்க 
வாழ்பவர்களுக்குரியது தெய்வங்களின்‌ படைக்கலம்‌” 
என்றாள்‌. 

அர்ஜுனன்‌ அவளை நோக்கி நின்றான்‌. அவள்‌ சென்று 
காண்டீபத்தை இடக்கையால்‌ எடுத்துவந்து அவனிடம்‌ 
நீட்டி “கொள்க!” என்றாள்‌. அவன்‌ தலைவணங்கி அதை 
இருகைகளாலும்‌ பெற்றுக்கொண்டான்‌. 

அர்ஜுனன்‌ மலைகள்‌ இடப்பக்கம்‌ நிரைவகுத்த 
பாதையில்‌ தென்றிசை நோக்கி 
சென்றுகொண்டிருந்தபோது அவனுக்குப்‌ பின்னால்‌ 
ஓடிவந்த முதிய அந்தணன்‌ ஒருவன்‌ உரத்த குரலில்‌ 
“இளைய பாண்டவரே, தங்களை நாடி வந்தேன்‌. 
தங்களுக்காகவே வந்தேன்‌” என்றான்‌. அர்ஜுனன்‌ நின்று 
“யார்‌ நீங்கள்‌?” என்றான்‌. மூச்சிரைக்க அணுகி “என்‌ 
பெயர்‌ ஜாதவேதன்‌. வேதம்‌ புரக்கும்‌ தொல்குடியில்‌ 
பிறந்தவன்‌. என்‌ ஒன்பதாவது மைந்தனை 
தென்றிசையரசனுக்கு பறிகொடுத்துவிட்டு வாழ்வை 
முடிக்கக்‌ கிளம்பியவன்‌” என்றான்‌. “நான்‌ உங்கள்‌ 
வில்லுக்கு அடைக்கலம்‌. என்னை துறக்காதீர்‌, 
பாண்டவரே.” 


அர்ஜுனன்‌ “உம்‌” என்றபடி காண்டீபத்தை 
கைமாற்றிக்கொண்டான்‌. “இனி வாழ்வில்லை என 
மலையேறும்பொருட்டு இவ்வழி சென்றேன்‌. இங்கு நீங்கள்‌ 
இருப்பதை அவ்வூர்‌ இளையோன்‌ ஒருவன்‌ 
கூவியதிலிருந்து அறிந்தேன்‌. அங்கு சென்றபோது நீங்கள்‌ 
ஊர்‌ நீங்கிவிட்டீர்கள்‌. உயிரைச்‌ சுமந்து பின்னால்‌ 
ஓடிவந்தேன்‌” என்று அவன்‌ சொன்னான்‌. “என்‌ நல்லூழ்‌, 
நான்‌ விழைந்தவரை கண்டுவிட்டேன்‌. தெய்வங்கள்‌ 
என்னுடன்‌ உள்ளன.” 


சொல்லும்படி அர்ஜுனன்‌ கையசைத்தான்‌. அவன்‌ “நான்‌ 
வாழவேண்டுமா என்பது தங்கள்‌ கையிலேயே உள்ளது, 
இளவரசே” என்றான்‌. “என்ன நிகழ்ந்தது?” என்று 
அர்ஜுனன்‌ கேட்டான்‌. “சாண்டில்ய குலக்குழுவைச்சேர்ந்த 
சாமவைதிகன்‌ நான்‌. உத்தர கூர்ஜரத்தில்‌ வறண்ட 
மலைநிலத்தில்‌ பீதாக்ரம்‌ என்னும்‌ சிற்றூரில்‌ வாழ்ந்த 
எந்தை வேதமொன்றே முதலறம்‌ எனக்கொண்டிருந்தார்‌. 
நூறு மாணவர்கள்‌ அவரிடம்‌ அழியாச்சொல்‌ கற்றனர்‌. 
வைரங்களின்‌ கூர்மையுடன்‌ அவரில்‌ வேதச்சொல்‌ 
விளங்கியமையால்‌ வஜ்ரகண்டன்‌ என்று 
அழைக்கப்பட்டார்‌. வேதமன்றி பிறதெய்வமறியாது 
வாழ்ந்தார்‌.” 


நூறு பசுக்களைப்‌ பேணி நெய்யும்‌ பாலும்‌ கொண்டு 
வேதச்சொல்லை எரியாக்கியவர்‌ எந்தை. பெரும்பஞ்சம்‌ 


எழுந்து நூறுபசுக்களும்‌ பசித்து நோய்கொண்டு இறந்தன. 
எஞ்சியது ஒரு வெண்பசு. அதற்கு கற்றாழையை 
வெயிலில்‌ வாட்டி உணவளித்தனர்‌. மானுடர்‌ 
கொட்டிக்கிழங்கை புளிச்செடி இலையுடன்‌ சேர்த்து 
வேகச்செய்து ஒருநாள்‌ விட்டு ஒருநாள்‌ உண்டு 
உயிர்வாழ்ந்தனர்‌. ஆயினும்‌ பால்கொண்டு வேள்வி 
செய்வதை நிறுத்தவில்லை. வேள்விக்குளத்தில்‌ துளி 
நெய்யேனும்‌ விடாது எரியணைய ஒப்பவில்லை. 


ஒருநாள்‌ எந்தை வேள்விக்கு பால்‌ கொள்ள பசுவை 
அணுகினார்‌. அதன்‌ அகிடில்‌ ஐந்துபிடிப்‌ பால்‌ மட்டுமே 
இருந்தது. புல்லின்றி பசித்துத்‌ தளர்ந்திருந்தது பசு. 
பாலில்‌ ஊறிய கற்றாழை நச்சால்‌ நோயுற்று 
விழுந்துவிட்டிருந்தது அதன்‌ கன்று. தொழுவக்காவலன்‌ 
கைகூப்பி “அந்தணரே, இத்தருணத்தில்‌ கன்றுக்குப்‌ 
பால்விடுவதே முறை என்று சொன்னான்‌. கன்று 
பிழைக்காதென்பது உறுதி என்றாலும்‌ அது இறுதியாக 
விழையும்‌ பால்சுவையை அதற்களிக்கவேண்டியதே 
அறம்‌” என்றான்‌. 


எந்தை ஐயமற்ற உள்ளம்‌ கொண்டவர்‌. வேதமறிந்தது 
முதல்‌ ஒருநாளும்‌ வேள்விச்செயலுக்கு பிந்தாதவர்‌. 
அவ்வூரில்‌ பிறிதெங்கும்‌ பால்‌ இல்லை என்னும்‌ 
நிலையை அறிந்திருந்தார்‌. வேள்விக்கு பசுவை 
பலிகொடுப்பதும்‌ இருந்தது முன்பு. வேள்வியே 
முதன்மையானது, என்‌ கடன்‌ அதுவே என்று உரைத்து 
அப்பாலைக்‌ கறந்து கொடுக்கச்சொல்லி 
பெற்றுக்கொண்டு சென்று தன்‌ வேள்விச்செயலை 
நிறைவேற்றினார்‌. 


கன்று விழிகள்‌ வழிய தலைசாய்த்துக்‌ கிடந்து 
மூச்சிழுத்தது. நாக்கு நீண்டு வெளியே சரிய வால்‌ 
குழைந்து புரள வயிறு விம்மி விம்மி அமைய இறுதியாக 
“அன்னைமே” என்று அழைத்து உயிர்விட்டது. கன்றின்‌ 
இறப்பைக்‌ கண்டு அன்னை பெருமூச்சு விட்டபடி தலை 
தாழ்த்தி நின்றது. அதன்‌ கண்‌ பழுத்து நீர்‌ வழிந்தது. 
உணவும்‌ நீரும்‌ மறுத்து மூன்றுநாள்‌ நின்று நான்காம்‌ 
நாள்‌ விழுந்து மூச்சிளைத்து விழிவறண்டு இறந்தது. 
இறப்பதற்கு முந்தைய கணம்‌ அதன்‌ அகிடுகளிலிருந்து 
பால்‌ சுரந்து வழிந்தது. அது செங்குருதித்துளியாகி 
சொட்டி நின்று உறைந்தது. 


அன்று வேள்வியில்‌ கையில்‌ அனல்கரண்டியுடன்‌ இருந்த 


எந்தையின்‌ முன்‌ அழலுக்குள்‌ இருந்து எமன்‌ எழுந்து 
வந்தான்‌. கரிய உடலும்‌ நீலமணிவிழிகளும்‌ 


கொண்டிருந்த அவனை அறிந்து எந்தை கைகூப்பினார்‌. 
“வைதிகனே, அன்பில்லாச்‌ சடங்கு என்பது 
தெய்வங்களுக்கு எதிரானது என்று நீ 
உணர்ந்திருக்கவில்லை. மைந்தர்துயர்‌ என்ன என்று 
நீயும்‌ உன்‌ குடியினரும்‌ அறிவீர்கள்‌” என்று 
தீச்சொல்லிட்டு அமைந்தான்‌. எந்தை அஞ்சி எழுந்து 
ஓடிவந்து தன்‌ ஏழு மைந்தரை அள்ளி 
மார்போடணைத்தபடி கதறி அழுதார்‌. 


[image] 


எந்தை தன்‌ வேததெய்வங்களை அழைத்து கூவினார்‌. 
அவர்‌ முன்‌ காற்றில்‌ எழுந்த அனலோன்‌ “நீ ஆற்றியது 
இழிசெயலே. அச்செயலால்‌ இறப்பிற்கிறைவனின்‌ 
சொல்லுக்கு பொருள்‌ அளித்தாய்‌. நான்‌ 
செய்வதற்கொன்றுமில்லை” என்றான்‌. “நான்‌ என்‌ 
வேள்விச்செயலில்‌ ஒரு பிழையும்‌ ஆற்றவில்லை” 
என்றார்‌ எந்தை. “பிழையற்றது உயிரற்றது. உயிர்கள்‌ 
உகந்தபடி பிழைகொள்ளவே உருக்கொண்டு 
வந்துள்ளன. அளியின்பொருட்டும்‌ 
அறத்தின்பொருட்டும்‌ வளையாதவன்‌ மானுடன்‌ அல்ல” 
என்றான்‌ அனலோணன்‌. 


எந்தையின்‌ ஏழு மைந்தரில்‌ அறுவரும்‌ அவ்வருடமே 
நோய்கொண்டும்‌ நாகம்‌ கடித்தும்‌ மலையிலிருந்து 
விழுந்தும்‌ யானையால்‌ முட்டப்பட்டும்‌ உயிரிழந்தனர்‌. 
நான்‌ ஒருவனே எஞ்சினேன்‌. ஒவ்வொரு இறப்புக்கும்‌ 
எந்தை துயர்‌ இரட்டிப்பாகி நைந்து உளமுடைந்து 
பித்தனாகி கற்ற சொல்லனைத்தும்‌ மறந்து மைந்தர்‌ 
பெயரை மட்டும்‌ சொல்லிச்‌ சொல்லி கண்ணீர்விட்டபடி 
இறந்தார்‌. அவருக்கு நீர்க்கடன்‌ செய்தபின்‌ 
மைந்தர்துயரை அஞ்சி எனக்கு மணவுறவே இல்லை 
என்று நான்‌ முடிவுசெய்தேன்‌. 


ஏழாண்டுகாலம்‌ தனியனாக வேள்விச்செயலாற்றி 
வாழ்ந்தேன்‌. ஒருமுறை நான்‌ அரசனொருவனுக்காக 
ச. வேள்வி இயற்ற அரணிக்கட்டையை 
உரசியபோது நெருப்பெழவில்லை. பன்னிரண்டு 
முறையும்‌ நெருப்பெழாமையால்‌ என்னை பழியன்‌ என்று 
எழுந்து விலகும்படி ஆணையிட்டார்‌ வேள்வித்தலைவர்‌. 
நான்‌ பழிநிகர்‌ செய்து மீளும்படி என்‌ குலம்‌ கூறியது. 
நிமித்திகரை அழைத்து குறிச்சொல்‌ கேட்டேன்‌. எந்தையர்‌ 
நிரை என்‌ மேல்‌ முனிந்திருப்பதைச்‌ சொன்னார்கள்‌. 
அவர்களுக்கு என்‌ வாழ்க்கைக்குப்பின்‌ நீரும்‌ அன்னமும்‌ 


அளிக்கப்படாதென அவர்கள்‌ அஞ்சுவதாக அறிந்தேன்‌. 
மைந்தரின்‌ முதற்கடன்‌ நீத்தாருக்கே. அதைச்‌ 
செய்யாதவன்‌ தெய்வம்‌ விருந்து உறவு தான்‌ என பிற 
நால்வருக்கும்‌ நன்னயம்‌ செய்ய ஒண்ணாதான்‌ என்றனர்‌ 
நிமித்திகர்‌. நான்‌ கைகூப்பி தந்தையரே, உங்களுக்காக 
அப்பெருந்துயரை நான்‌ ஏற்கிறேன்‌ என்று சொன்னேன்‌. 


அதன்பின்‌ நான்‌ மணம்கொண்டேன்‌. கெளண்டின்ய 
குலக்குழுவின்‌ மகளாகிய என்‌ மனைவியிடம்‌ என்‌ 
குலத்தின்‌ மீதுள்ள தீச்சொல்லை நான்‌ சொல்லவில்லை. 
முதல்‌ மைந்தன்‌ பொற்துளி என வந்து என்‌ கைகளில்‌ 
விழுந்தபோது கடுந்துயரில்‌ என்‌ நெஞ்சு குழைந்தது. என்‌ 
விழிநீர்‌ அவன்‌ மேல்‌ விழுந்தது. என்ன என்ன என்று என்‌ 
மனைவி கேட்டாள்‌. உவகை என்று நான்‌ சொன்னேன்‌. 
ஆம்‌ ஆம்‌ என அவள்‌ கண்ணீர்விட்டாள்‌. அழுதபடி நான்‌ 
பேற்றறை விட்டு வெளியே ஓடினேன்‌. 


பன்னிரண்டாம்‌ நாளில்‌ பால்‌ விக்கி என்‌ மகன்‌ 
இறந்தான்‌. கன்றிழந்த பசுவின்‌ துயரை அன்று கண்டேன்‌. 
என்‌ மனைவியின்‌ முலைகளிலிருந்து பால்‌ ஊறி 
வழிந்துகொண்டே இருந்தது. மண்ணில்‌ அவள்‌ அதை 
பீய்ச்சிவிட்டபோது உடன்‌ விழித்துளிகளும்‌ உதிர்ந்தன. 
மண்ணில்‌ நூறு வாய்கள்‌ திறந்து புதைக்கப்பட்ட 
மைந்தர்கள்‌ அந்த அமுதை உண்பதாகத்‌ தோன்றியது. 
பித்துப்பிடித்தவன்போல நான்‌ அலைந்தேன்‌. 
தெய்வங்கள்‌ முன்‌ சென்று நின்று நெஞ்சில்‌ அறைந்து 
அழுதேன்‌. விழுந்து தலையால்‌ மண்ணில்‌ அடித்து 
மன்றாடினேன்‌. 


பிறிதொரு மைந்தன்‌ தேவையில்லை என்பது என்‌ 
எண்ணமாக இருந்தது. ஆனால்‌ மெலிந்து உருக்குலைந்த 
என்‌ மனைவியைக்‌ கண்டதும்‌ இன்னொரு குழவியால்‌ 
மட்டுமே அவளை மீட்கமுடியும்‌ என்று உணர்ந்தேன்‌. 
எனக்கும்‌ அந்த விழைவு உள்ளில்‌ எழுந்து வளர்ந்தது. 
முதற்குழவியே மாற்றுருக்கொண்டு மீண்டுவரும்‌ என 
நினைத்தேன்‌. மெல்ல அவ்வெண்ணம்‌ வலுப்பெற்றது. 
அது மீண்டால்‌ போதும்‌ அனைத்தையும்‌ மறந்துவிடுவேன்‌ 
என எண்ணினேன்‌. போதிய மைந்தர்துயரை 
அடைந்துவிட்டேன்‌. என்‌ தெய்வங்கள்‌ என்னை 
கைவிடமாட்டார்கள்‌. 

அவள்‌ மீண்டும்‌ கருவுற்றாள்‌. ஒவ்வொருநாளும்‌ உவகை 
வளர்ந்தது. அதன்‌ நிழல்‌ என பலமடங்கு நீளத்துடன்‌ 


அச்சம்‌ உடன்‌ எழுந்தது. அந்த அலைக்கழிப்பு 
முன்பிருந்த பெருந்துயரைவிட மும்மடங்கு பெரிய 


கொடுமை. என்‌ மனைவி மெல்ல மலர்ந்து உவகையில்‌ 
எழுந்து கொழுந்துவிட்டு ஆடக்கண்டேன்‌. அவளைப்‌ 
பார்க்கையில்‌ என்‌ உள்ளம்‌ அழிந்தது. பெரும்பிழை 
ஆற்றியிருக்கிறேன்‌ என்று எண்ணி எண்‌ 

கலுழ்ந்தேன்‌. 

மைந்தன்‌ அதே முகத்துடன்‌ அதே துடிப்புடன்‌ பிறந்தான்‌. 
அவனை கையால்‌ தொடவும்‌ என்னால்‌ முடியவில்லை. 
“நம்‌ மைந்தன்‌. நம்மை விட்டுச்சென்றவன்‌. நம்‌ 
பிழைபொறுத்து மீண்டு வந்துவிட்டான்‌” என்று என்‌ 
மனைவி கண்ணீருடன்‌ கூவினாள்‌. நான்‌ அழுதபடியே 
சென்று என்‌ குடித்தெய்வத்தின்‌ காலடியில்‌ 
படுத்துவிட்டேன்‌. 


என்‌ மனைவி பித்துகொண்டவளாக ஆனாள்‌. குழவியை 
கையிலிருந்து இறக்கவே மறுத்தாள்‌. “கையிலேயே 
வைத்திருக்கக்கூடாது, அன்னையே. குழந்தை உடல்‌ 
தேம்பிப்போய்விடும்‌” என்றாள்‌ மருத்துவச்சி. கீழே 
வைத்தால்‌ எவரோ குழவியை 
கொண்டுசென்றுவிடுவார்கள்‌ என்று அவள்‌ 
அஞ்சியதுபோல்‌ தோன்றியது. தன்‌ உடலுடன்‌ இணைந்த 
ஒன்றாகவே அவள்‌ அதைச்‌ சூடியிருந்தாள்‌. 


மூன்றாம்‌ மாதம்‌ ஒரு காய்ச்சலில்‌ குழந்தை மறைந்தது. 
தொட்டிலில்‌ குழந்தையைத்‌ துயிலவிட்டு அருகே அவள்‌ 
துயின்றாள்‌. இரவில்‌ ஒரு கரிய குழல்‌ பறக்கும்‌ 
பெண்மணி உள்ளே வந்து குழந்தையை எடுப்பதுபோல்‌ 
கனவுகண்டாள்‌. அவளை நோக்கி அலறியபடி கைநீட்டி 
எழுந்தபோது அவள்‌ விழிகள்‌ அனலென 
எரியக்கண்டாள்‌. எழுந்தமர்ந்து குழந்தையை 
நோக்கியபோது அது மேலிருந்து விழுந்ததுபோல 
கிடந்தது. எடுத்து நோக்கியபோது அதன்‌ தலை 
முன்பக்கம்‌ சரிந்தது. 
என்‌ மனைவி பல மாதங்கள்‌ எங்கிருக்கிறாள்‌ என்றே 
தெரியாமலிருந்தாள்‌. நான்‌ என்‌ வீட்டிலிருந்த அத்தனை 
தெய்வங்களையும்‌ உடைத்து வீசினேன்‌. 
லயக்கருவறைகளில்‌ வெறித்து அமர்ந்திருந்த 
ண்சிலைகளை நோக்கி கற்களை எடுத்து எறிந்தேன்‌. 
என்னை பித்தன்‌ என எண்ணி பல இடங்களில்‌ பிடித்து 
கட்டிவைத்து அடித்தனர்‌. 
மீண்டும்‌ சில மாதங்களில்‌ மைந்தனுக்கான விழைவு 


கூடியது. வெளியூர்‌ நிமித்திகர்‌ ஒருவர்‌ என்‌ முகம்நோக்கி 
குறித்து நான்‌ மைந்தரைப்‌ பெற்றாகவேண்டும்‌ என்றார்‌. 


மறுமுறை நீண்ட வாழ்வுள்ள மைந்தன்‌ பிறப்பான்‌ என்று 
நம்பிக்கையும்‌ அளித்தார்‌. அவர்‌ சொன்ன 
வேள்விச்செயல்களை இயற்றினேன்‌. அவர்‌ அளித்த 
நுண்சொல்லை பன்னிரண்டு லட்சம்‌ முறை 
உருவிட்டேன்‌. 


ஆனால்‌ என்‌ மனைவி மைந்தரைப்‌ பெற 
மறுத்துவிட்டாள்‌. “இனி இல்லை, இனி பெற்று மறலிக்கு 
கொடுப்பதில்லை. பிறந்து உலகறியாது இறக்கும்‌ 
மைந்தரின்‌ பழியெல்லாம்‌ என்‌ விழைவினால்தான்‌” 
என்றாள்‌. அவளிடம்‌ பேசி மன்றாடினேன்‌. அழுது 
புலம்பினேன்‌. அவள்‌ இளகவில்லை. “இனியில்லை... 
இனியில்லை” என்றே சொல்லிக்கொண்டிருந்தாள்‌. 


ஆனால்‌ அவளுக்குள்‌ இருந்து கனவொன்று முளைத்தது. 
அதில்‌ வந்த இளமைந்தன்‌ தவழ்ந்து ஒரு படியிலிருந்து 
கீழிறங்கத்‌ தவித்தான்‌. விழித்துக்கொண்டு அவள்‌ 
சிரிப்பும்‌ அழுகையுமாக என்னை நோக்கி ஓடிவந்தாள்‌. 
“நம்‌ மைந்தன்‌... நான்‌ இப்போது கண்டேன்‌. அவன்‌ 
மண்ணுக்கு கிளம்பிவிட்டான்‌. இறக்கிவிடுவதொன்றே 
நம்‌ பணி. அது நம்‌ கடன்‌” என்றாள்‌. 


அம்மைந்தன்‌ பிறந்து ஒரு வயதுவரை வாழ்ந்தான்‌. 
கண்தெளிந்து முகம்நோக்கி சிரித்தான்‌. வாய்வழிய 
அம்மா என்று குதலைச்சொல்‌ சொன்னான்‌. எப்போதும்‌ 
வாய்குவித்து பாலருந்த விழைந்தான்‌. பசி கண்டதுமே 
கைகளை அறைந்து முட்மசுருட்டி அசைத்து முகம்‌ 
சிவந்து கதறி அழுதான்‌. அவன்‌ பால்குடிக்கையில்‌ 
அவ்வொலி கேட்டு பதைப்புடன்‌ அமர்ந்திருப்பேன்‌. 
உலகை உண்ணுகிறான்‌. அப்பெரும்பசி வாழ்வாசை 
அல்லவா? அந்த விழைவு அவனை வாழச்செய்யாதா? 


அவன்‌ கவிழ்ந்தான்‌. கையால்‌ தரையை தட்டியபடி 
தவழத்துடித்தான்‌. காலம்‌ முந்தியே தவழலானான்‌. ஒரு 
கையை ஊன்றி வாயில்‌ எச்சில்‌ வழிந்து மார்பை 
நனைக்க ஊ ஊ ஊ என ஓசையிட்டபடி அரைமணி 
ஓலிக்க தண்டை இழுபட்டோசையிட இல்லத்தை 
சுற்றிவந்தான்‌. காகத்தை கைசுட்டி கா என்றான்‌. 
2. சுட்டி ஞா என்றான்‌. என்‌ காலடியோசை 
கட்டதுமே கைவீசி ந்தை ந்தை என்று குதித்தான்‌. 


ஒவ்வொரு கணமும்‌ அவன்‌ மேல்‌ ஒளிவிழியும்‌ 
உளவிழியும்‌ தொடுத்து உடனிருந்தாள்‌ அவன்‌ அன்னை. 
ஒருநாள்‌ அடுப்பிலிட்ட அன்னத்தை எடுக்க அவள்‌ 
அடுமனைக்குள்‌ நுழைந்த கணம்‌ அவன்‌ எம்பி குடிநீர்‌ 


பிடித்து வைத்திருந்த கலத்திற்குள்‌ குப்புற விழுந்தான்‌. 
அவள்‌ திரும்பி வந்தபோது மைந்தனைக்‌ காணவில்லை. 
இயல்பாக எழுந்த அச்சத்தால்‌ அவள்‌ வெளியே 
ஓடிச்சென்று முற்றத்திலும்‌ சாலையிலும்‌ தேடினாள்‌. 
திரும்பி வந்து உள்ளே நுழைந்தபோதுதான்‌ 
கலத்திற்குமேல்‌ இரு கால்களைக்‌ கண்டாள்‌. 


மிகச்‌ சிறிய கலம்‌ அது. அதில்‌ ஒரு குழந்தை விழுந்து 
இறந்தது என்றால்‌ எவரும்‌ நம்பமுடியாது. அக்கலம்‌ சற்று 
சரிந்திருந்தால்‌ அவன்‌ கால்களை மேலும்‌ 
உதைத்திருந்தால்‌ வாழ்ந்திருப்பான்‌. நான்‌ அவனுடைய 
விரைத்த உடலையே நோக்கிக்கொண்டு 
அமர்ந்திருந்தேன்‌. மாற்றமில்லா நெறி என 
இப்புடவியைச்‌ சூழ்ந்திருப்பது மறலியின்‌ சரடு ஒன்றே 
என்று அன்று அறிந்தேன்‌. 


விழிநீர்‌ ஓய்ந்து என்‌ மனைவி சொல்லெடுக்கத்‌ 
தொடங்கியபோது அவளிடம்‌ சொன்னேன்‌, என்‌ குடிமேல்‌ 
விழுந்த தீச்சொல்‌ அது என. “இனி நமக்கு மைந்தர்‌ 
தேவையில்லை. என்னுடன்‌ எழுக! காடுசேர்ந்து 
தவம்செய்து இப்பிறவியை நிறைவுசெய்வோம்‌” என்றேன்‌. 
“என்‌ பழிக்கு உன்‌ மடியை இழுக்கடையச்செய்தவன்‌ 
நான்‌. என்னை நீ என்ன முனிந்தாலும்‌ தகும்‌” என்று 
அழுதேன்‌. 


நான்‌ எண்ணியதற்கு மாறாக அவள்‌ கடும்சினத்துடன்‌ 
கண்களில்‌ விழிநீர்‌ எரிய எழுந்தாள்‌. “அன்னைமடி 
நோக்கி தீச்சொல்லிட்ட தெய்வம்‌ எது? அந்த தெய்வத்தின்‌ 
முகத்தில்‌ உமிழ்கிறேன்‌” என்று கூவினாள்‌. தன்‌ வயிற்றை 
ஓங்கி அறைந்தபடி “இதோ உள்ளது என்‌ வயிறு. 
இம்மண்ணில்‌ கருவறைகொண்டு பிறந்தவள்‌ 
என்பதனாலேயே பெற்றுக்குவிக்க வேண்டியவள்‌ நான்‌. 
அனைத்தையும்‌ மறலி கொண்டுசென்றாலும்‌ சரி என்‌ 
வயிறு ஒழியும்வரை பெற்றிடுவேன்‌” என்றாள்‌. 


“என்ன சொல்கிறாய்‌ நீ? சித்தம்‌ கலங்கிவிட்டதா உனக்கு?” 
என்றேன்‌. “நூறு மைந்தரைப்‌ பெற்று இங்கு பரப்புகிறேன்‌. 
தின்று நிறையட்டும்‌ தென்றிசைத்தெய்வம்‌. என்‌ குருதி 
வற்றி சேறாகட்டும்‌. உடல்‌ மட்கி அழியட்டும்‌. நான்‌ 
இருக்கும்வரை பெற்றுக்கொண்டுதான்‌ இருப்பேன்‌” 
என்று கூவினாள்‌. அவளை எதிர்கொண்டு நோக்கவே 
என்னால்‌ இயலவில்லை. மானுடரில்‌ வாழும்‌ தெய்வம்‌ 
மானுடத்தைக்‌ கிழித்து வெளிவந்து நின்றாடும்‌ சில 
தருணங்களுண்டு என அப்போது அறிந்தேன்‌. 


அதன்பின்‌ அவள்‌ பெற்றுக்கொண்டே இருந்தாள்‌. 
ஒவ்வொரு குழந்தை பிறக்கும்போதும்‌ நான்‌ எண்ணி 
எண்ணி ஏங்கினேன்‌. ஒவ்வொரு இறப்பின்போதும்‌ 
உளமுடைந்து அழிந்தேன்‌. மீண்டும்‌ நம்பிக்கை 
முளைத்தெழ மைந்தனுக்காக காத்திருந்தேன்‌. அந்த 
ஏக்கத்திலிருந்து என்னால்‌ விடுபடவே முடியாதென்று 
அறிந்து அதன்பொருட்டே உளமுருகி அழுதேன்‌. 


ஆனால்‌ அவள்‌ அவ்வுணர்ச்சிகளை 
கடந்துவிட்டிருந்தாள்‌. அவள்‌ கண்களை நோக்கும்‌ 
எவரும்‌ விழிதாழ்த்தி அஞ்சி விலகிவிடுவர்‌. அவள்‌ 
சொல்லெடுப்பதையே நிறுத்திவிட்டாள்‌. அவள்‌ 
குரலையே நான்‌ மறந்தேன்‌. வெறியாட்டெழுந்த 
தெய்வமென உடல்மீறிய ஆற்றலுடன்‌ இல்லப்பணிகளை 
ஆற்றுவாள்‌. எஞ்சியபொழுதில்‌ தொடுவான்‌ நோக்கியபடி 
ஊன்சிலை என அமர்ந்திருப்பாள்‌. 


அவள்‌ கருவறை ஆணையிடும்‌ நாளில்‌ இரவில்‌ பசித்த 
ஓநாய்‌ இரைதேடிவருவதுபோல்‌ என்னிடம்‌ கைகளையும்‌ 
கால்களையும்‌ ஊன்றி புரண்டு வருவாள்‌. என்‌ உடலை 
ஆட்கொண்டு கருவைப்பெற்று மீள்வாள்‌. அப்போதும்‌ 
பேசுவதில்லை. ஆணையிடும்‌ உறுமல்கள்‌. அடைந்தபின்‌ 
மீண்டுமொரு உறுமல்‌. என்‌ உயிர்‌ உண்டு செல்லும்‌ 
கொலைத்தெய்வம்‌ போலிருந்தாள்‌. 


ஒவ்வொரு முறை மைந்தன்‌ எழுகையிலும்‌ பேராவலுடன்‌ 
கண்ணீர்‌ வார சென்று கையிலெடுப்பேன்‌. அருகே அவள்‌ 
வெறித்த பேய்விழிப்‌ பார்வையுடன்‌ படுத்திருப்பாள்‌. “நம்‌ 
மைந்தன்‌... இவன்‌ வாழ்வான்‌... இவன்‌ வாழ்வான்‌. 
தெய்வங்கள்‌ இம்முறை கனியும்‌” என்பேன்‌. சொல்‌ 
அவளைச்‌ சென்று சேர்வதே இல்லை. குழந்தையை 
கையிலெடுப்பதில்லை. கொஞ்சி முத்தமிடுவதுமில்லை. 
ஆனால்‌ முலைப்பால்‌ பெருகிக்கொண்டிருந்தது. 
குழந்தையின்‌ வாய்‌ நிறைத்து முகம்‌ நனைத்து 
சேக்கைப்பரப்பில்‌ நனைந்து பரவும்‌ ஊற்றுப்பெருக்கு 
அது. 


குழவியர்‌ இறக்கையிலும்‌ அவள்‌ அதே 
வெறிவிழிகளுடன்‌ அப்பால்‌ இருந்தாள்‌. ஊன்‌ 
துண்டென குளிர்ந்துகிடக்கும்‌ மகவை தாதியர்‌ 
கொண்டுசெல்கையில்‌ விழிதிருப்பி நோக்குவதுமில்லை. 
ஆனால்‌ அன்றே முலை வறண்டுவிடும்‌. அடுத்த 
கருநிலவுநாளிலேயே அவள்‌ பிறப்பறை அழைப்பு 
கொள்ளும்‌. 


எட்டாவது மைந்தன்‌ இறந்தபோது நான்‌ 
உடலோய்ந்திருந்தேன்‌. நடைப்பிணமென்று 
வேள்வித்தொழிலுக்குச்‌ சென்று மீண்டேன்‌. பரத்வாஜ 
குருநிலையில்‌ பெருவேள்வி ஒன்றுக்கு சென்றிருந்தேன்‌. 
வேள்விக்குப்பின்‌ அன்னம்‌ பகிர்கையில்‌ எனக்கும்‌ 
அளித்த பரத்வாஜர்‌ “நன்மைந்தர்‌ பெற்று நிறைவு 
கொள்வதற்காக!” என்றார்‌. நான்‌ கையை 
இழுத்துக்கொண்டேன்‌. “என்ன?” என்று அவர்‌ 
விழிசுருக்கி கேட்டார்‌. “தங்கள்‌ சொல்‌ பொய்க்கலாகாது. 
ஊழின்நெறிப்படி என்‌ மைந்தர்‌ வாழ்வதில்லை” 
என்றேன்‌. 


மறுசொல்‌ கேட்காமல்‌ அவர்‌ சொன்னார்‌ “நான்‌ 
உளம்நிறைந்து சொல்லும்‌ வாழ்த்து. வேதம்‌ ஓதிக்‌ கனிந்த 
நாவால்‌ உரைக்கப்படுவது. வேதம்‌ மெய்யே. உண்ணுக 
இந்த அவியுணவை! உன்‌ மைந்தன்‌ பிறந்து நூறாண்டு 
வாழ்வான்‌.” நான்‌ அதை வாங்கி உண்டேன்‌. 
அதன்பின்னரே என்‌ கதையை சொன்னேன்‌. “ஆம்‌, 
ஆவின்‌ பழி பெரும்பழியே. ஆனால்‌ தன்னலம்‌ மறந்து 
வேதமோதிய அந்தணன்‌ மூன்று தெய்வங்களுக்கும்‌ 
ஆணையிட முடியும்‌. இது என்‌ ஆணை” என்று அவர்‌ 
சொன்னார்‌. 


அம்முறை என்‌ மைந்தன்‌ வாழ்வான்‌ என்றே 
எண்ணினேன்‌. மைந்தர்‌ பிறந்து என்‌ கையில்‌ 
நெளிந்தபோதெல்லாம்‌ அவ்வுயிர்நெளிவை என்‌ உடல்‌ 
அச்சத்துடன்‌ ஏற்று அகவிதிர்ப்பு கொள்வதுண்டு. 
அம்முறை அவன்‌ அசைவுகள்‌ என்னில்‌ 
உவகைப்பெருக்கை நிறைத்தன. எந்தையரின்‌ உடலில்‌ 
ஓடிய உயிர்‌. என்‌ உடலாகி நின்றிருப்பது. என்னிலிருந்து 
எரிந்து இதில்‌ பற்றிக்கொண்டுவிட்டிருக்கிறது. இது 
காலத்தைக்‌ கடந்துசெல்லும்‌. நான்‌ எண்ணியிருக்கவும்‌ 
இயலாத எதிர்காலத்தில்‌ என்‌ முகம்கொண்ட மைந்தரில்‌ 
எண்ணமென உணர்வென மெய்மையென நின்றிருக்கும்‌. 


அன்று நான்‌ அடைந்த உளநெகிழ்வே என்‌ வாழ்வின்‌ 
உச்சம்‌. கண்ணீர்வழிந்து குழவிமேல்‌ சொட்டிக்கொண்டே 
இருந்தது. விம்மி விம்மி அழுதபடி குழவியின்‌ 

த்த கடல முத்தமிட்டுக்கொண்டே இருந்தேன்‌. 
அப்பால்‌ என்‌ மனைவி சிலைச்செதுக்கு போன்ற 
விழிகளுடன்‌ என்னை நோக்கிக்கிடந்தாள்‌. அவள்‌ 
முலைகளிலிருந்து வெண்ணிறநூல்கள்‌ போல 
முலைப்பால்‌ ஊறி பீரிட்டு வளைந்து சொட்டியது. அதன்‌ 
இனிய ஊன்மணம்‌ அப்பேற்றறையை நிறைத்திருந்தது. 


ஏழு மாதம்‌ அம்மைந்தனை நெஞ்சிலிட்டு வளர்த்தேன்‌. 
அச்சமோ பதற்றமோ இல்லாமல்‌ ஒரு மைந்தனை 
கையிலெடுப்பதன்‌ கொண்டாட்டத்தில்‌ நாள்‌ என 
குடியென குலமென ஊர்‌ என ஏதுமில்லாதிருந்தேன்‌. 
அன்றுவரை நான்‌ மைந்தரை தொட்டதே இல்லையென்று 
அப்போதுதான்‌ அறிந்தேன்‌. நான்‌ முன்பு 
அறிந்ததெல்லாம்‌ என்‌ அச்சத்தை மட்டுமே. அச்சத்தால்‌ 
அவனை என்‌ உடலின்‌ உறுப்பென்றே உணர்ந்தேன்‌. 
அச்சமின்மையால்‌ அவன்‌ பிறிதொரு உடலென உயிரென 
ஆத்மா என இருந்தான்‌. கையளவே இருந்த சின்னஞ்சிறு 
உடலுக்குள்‌ ஒரு முழுமானுடனை உணர்வதென்பதே 
குழந்தையை கொஞ்சியறிதல்‌. 


ஏழாம்‌ மாதம்‌ அவனுக்கு காய்ச்சல்‌ ஒன்று வந்தது. 
முன்பெல்லாம்‌ எளிய நீர்க்கோள்‌ என்றாலும்‌ பதறி 
மருத்துவரிடம்‌ செல்வேன்‌. இரவுபகல்‌ விழித்து 
அருகமர்ந்திருப்பேன்‌. அவன்‌ வாழ்வான்‌ என்பதில்‌ 
ஐயமே தோன்றவில்லை. தேனில்‌ மருந்து கரைத்து நாவில்‌ 
கொடுத்து அவன்‌ சற்று களைத்து துயில்கொண்டபோது 
நானும்‌ விழியயர்ந்தேன்‌. 


ஓர்‌ எருமையின்‌ முக்காரி கேட்டு கண்விழித்தேன்‌. 
அறைக்குள்‌ ஒருவன்‌ நின்றிருக்கக்‌ கண்டேன்‌. 
கரியபேருருவம்‌. கையிலொரு வடச்சுருள்‌. அவன்‌ என்‌ 
மைந்தனை குனிந்து நோக்கிக்கொண்டிருந்தான்‌. நான்‌ 
வெறுமனே எவருடையதோ நிகழ்வு என நோக்கி 
படுத்திருந்தேன்‌. அவன்‌ வெளியே சென்று மறைந்தான்‌. 
நாய்‌ ஒன்றின்‌ ஊளை எழுந்தது. தொடர்ந்து நாய்கள்‌ 
ஊளையிட்டன. பறவைகள்‌ கலைந்து பறந்தன. 


நான்‌ எழுந்து கைகால்கள்‌ உதறித்தவிக்க என்‌ 
மைந்தனை நோக்கி ஓடினேன்‌. அவன்‌ முகம்‌ 

யில்வதுபோலத்தான்‌ இருந்தது, ஆனால்‌ உயிரில்லை 
என நோக்கிலேயே தெரிந்தது. நான்‌ உயிரற்ற 
குழந்தைகளைக்‌ கண்டு பழகிவிட்டிருந்தேன்‌. என்‌ மேல்‌ 
நோக்கை உணர்ந்து திரும்பி மனைவியை நோக்கினேன்‌. 
அவள்‌ என்‌ மேல்‌ விழிநட்டுக்‌ கிடந்தாள்‌. 


சிலகணங்கள்‌ எங்கிருந்தேன்‌ என்ன நிகழ்ந்ததென்று 
என்னால்‌ சொல்லமுடியவில்லை. நினைவறிந்தபோது 
தெருவிலிறங்கி ஓடிக்கொண்டிருந்தேன்‌. பரத்வாஜ 
குருநிலையில்‌ சென்று நின்றேன்‌. மூச்சிரைக்க நெஞ்சில்‌ 
அறைந்தபடி கதறினேன்‌. “ஆசிரியரே, வேதம்‌ பிழைத்தது. 
என்‌ மைந்தனை மறன்‌ கொண்டுசென்றான்‌...” 


பரத்வாஜர்‌ வெளியே வந்து என்னை நோக்கினார்‌. 
அழுதபடி அவர்‌ கால்களில்‌ சென்று விழுந்தேன்‌. “என்‌ 
மகன்‌ மறைந்தான்‌. வேதம்‌ அழிந்தது. இனி நான்‌ பற்ற 
கொழுகொம்பு இங்கில்லை, ஆசிரியரே” என்றேன்‌. அவர்‌ 
முகம்‌ உறுதிகொண்டது. “அவன்‌ இறக்கலாகாது. 
இறந்தால்‌ வேதம்‌ அழிந்தது என்றே பொருள்‌. செல்‌, 
அவனை மறனுலகிலிருந்து மீட்டுக்கொண்டுவரும்‌ வீரன்‌ 
ஒருவனை தேடிக்‌ கண்டடை. நாற்பத்தொரு நாட்கள்‌. 
அவன்‌ உடலை நான்‌ பேணுகிறேன்‌. ஒரு காலச்சுழி அது. 
அதற்குள்‌ உயிர்‌ மீளமுடியும்‌ என்கின்றன நூல்கள்‌. உன்‌ 
மைந்தனை வேதம்‌ மீட்டுக்கொண்டுவரும்‌.” 


“அவ்வண்ணம்‌ கொண்டுவரவில்லை என்றால்‌ நான்‌ 
நாவில்‌ சூடிய வேதம்‌ பொய்‌ என்றே பொருள்‌. அதன்‌ பின்‌ 
நான்‌ உயிர்வாழமாட்டேன்‌. நாற்பத்தொன்றாம்‌ நாள்‌ நான்‌ 
சிதைமேல்‌ அமர்வேன்‌. அறிக தெய்வங்கள்‌. ஆம்‌, 
அவ்வாறே ஆகுக!” என்றார்‌. நான்‌ எழுந்து கண்ணீரைத்‌ 
துடைத்தபின்‌ அவர்‌ முகத்தை நோக்கினேன்‌. அதிலிருந்த 
உறுதி எனக்கு நம்பிக்கையளித்தது. அங்கிருந்து இறங்கி 
ஓடினேன்‌. 


காலனை வெல்பவன்‌ என்று நானறிந்தவர்‌ ஒருவரே. 
அவரை தேடிச்‌ சென்றேன்‌. நல்லூழாக என்‌ இல்லத்தருகே 
சப்தஃபலமென்னும்‌ யாதவச்சிற்றூரில்தான்‌ அவர்‌ 
வாழ்கிறார்‌ என்று அறிந்தேன்‌. அவரது அணுக்கர்கள்‌ 
நான்‌ அவரைப்‌ பார்க்க ஒப்பவில்லை. அவர்‌ 
கோட்டைவாயிலில்‌ மூன்றுநாள்‌ நீரும்‌ உணவுமின்றி 
அமர்ந்தேன்‌. என்னை உள்ளே அழைத்துச்சென்றனர்‌. 


நான்‌ அரண்மனைக்கூடம்‌ ஒன்றுக்கு 
அழைத்துச்செல்லப்படுவேன்‌ என்றே எண்ணினேன்‌. 
என்னை புழக்கடையில்‌ இருந்த மரத்தடி ஒன்றுக்கு 
கொண்டுசென்றனர்‌. அங்கே புழுதியும்‌ சருகும்‌ 
குவித்திட்டு அதன்மேல்‌ அமர்ந்திருந்தவர்‌ இளைய 
யாதவர்‌ என்று முதலில்‌ என்னால்‌ உணரக்கூடவில்லை. 
உணர்ந்ததும்‌ திகைத்து கைகூப்பி நின்றுவிட்டேன்‌. 
சடைமுடியும்‌ மண்படிந்த மேனியும்‌ வெறிவிழிகளும்‌ 
கொண்டு சிவப்பித்தரெனத்‌ தெரிந்தார்‌. 


“என்ன?” என்று பன்றி உறுமும்‌ ஒலியில்‌ அவர்‌ கேட்டார்‌. 
நான்‌ சொல்லத்தொடங்கும்போதே கைநீட்டி “அதற்கு நான்‌ 
என்ன செய்யவேண்டும்‌?” என்றார்‌. “என்‌ மைந்தனை 
உயிர்ப்பிக்கவேண்டும்‌. தாங்கள்‌ தென்றிசைத்தலைவன்‌ 
நகருக்குச்‌ சென்று அவனை மீட்டுக்‌ 
கொண்டுவரவேண்டும்‌” என்றேன்‌. முகம்‌ சுளித்து 


வெறுப்புடன்‌ “நீர்‌ வேதம்‌ கற்றவர்தானே? வீண்கதை 
கேட்டு மயங்கிய மூடரைப்போல்‌ பேசுகிறீர்‌. மாண்டவர்‌ 
மீள்வதா? எங்காவது முன்பு கேட்டிருக்கிறீரா?” என்று 
சீறினார்‌. 


“ஆம்‌, அரிதே அது. ஆனால்‌ தன்னலமற்ற மாவீரர்‌ 
ஊழையும்‌ மறலியையும்‌ வெல்லலாகும்‌ என்றே நூல்கள்‌ 
சொல்கின்றன” என்றேன்‌. “அது சூதர்களின்‌ கதை. 
இறந்தவர்‌ மீளமுடியாது. மீளலாகாது. சென்று உன்‌ 
மைந்தன்‌ உடலை சிதையேற்று. நீராடி நினைப்பொழிந்து 
மறுசெயல்‌ ஆற்று” என்றார்‌. “என்‌ குடிமேல்‌ விழுந்த 
தீச்சொல்‌ இது, யாதவரே” என்று சொன்னபோது 
கண்கலங்கி குரல்‌ உடைய அழுதுவிட்டேன்‌ 


“அவ்வண்ணமென்றால்‌ பெற்றுப்‌ பெற்று மறலிக்கு 
ஊட்டு. காட்டுப்பன்றிகள்‌ அதைத்தான்‌ செய்கின்றன. 
செல்‌!” என்றபம அவர்‌ உரக்க நகைத்தார்‌. “செத்தவர்க்காக 
அழுகிறாயா? வாழ்வதற்காக அழுகிறாயா? ஊருக்கு முன்‌ 
உன்‌ அழுகையைக்‌ காட்டி என்ன பயன்‌? நீயும்‌ செத்து 
எமனுக்குக்‌ காட்டு அக்கண்ணீரை.” மீண்டும்‌ அந்த 
வெறிநகைப்பு. உடனே சினமெழ “செல்‌... இங்கு உன்‌ 
இழிமுகத்துடன்‌ நின்றால்‌ உன்‌ தலையை அடித்து 
உடைப்பேன்‌. அடேய்‌, இவனை இழுத்து வெளியே வீசு...” 
என்றார்‌. 


ஏவலன்‌ அருகே வந்து செல்லும்படி விழிகாட்டினான்‌. 
“இவன்‌ இடையாடையைக்‌ களைந்து இழுத்துச்செல்‌. 
ஒன்பது முளைஎழுந்த வேரை ஊரார்‌ காணட்டும்‌...” 
தொடையில்‌ அறைந்து நகைத்த அச்சிறுமகனை நோக்கி 
தீச்சொல்லிட எழுந்த என்‌ நாவை அடக்கினேன்‌. அவரில்‌ 
அமர்ந்து அச்சொல்லிடும்‌ தெய்வமேதென்று அறிந்திலேன்‌ 
என சொல்லிக்கொண்டேன்‌. 


அங்கிருந்து கிளம்பும்போது இனி புவியில்‌ எனக்கென 
படைக்கலமேந்தும்‌ வீரன்‌ என எவருமில்லை என்று 
எண்ணிக்கொண்டேன்‌. தளர்ந்த காலடிகளுடன்‌ 
வெளியே நடந்து தெருவுக்கு வந்தேன்‌. மண்சாலையில்‌ 
அச்சிற்றூரை விட்டு நீங்கினேன்‌. அப்போது 
சாலையோரத்து வயலொன்றில்‌ 
புல்லறுத்துக்கொண்டிருந்த முதுமகள்‌ ஒருத்தி நிமிர்ந்து 
என்னை நோக்கினாள்‌. 


என்‌ அழுகையை அவள்‌ கண்டாள்‌. “ஏன்‌ அழுகிறாய்‌?” 
என்றாள்‌. “நான்‌ அடைக்கலமென்று யாதவப்‌ பேரரசரை 
தேடி வந்தவன்‌. அவரோ புகைசூழ்‌ சுடரென 


இருண்டிருக்கிறார்‌, அன்னையே” என்றேன்‌. “அவர்‌ 
இல்லையென்றால்‌ அடுத்துச்‌ செல்லவேண்டிய இடம்‌ 
பாண்டவக்‌ குடியின்‌ இளையவன்‌ அல்லவா? அங்கு 
செல்க! அவன்‌ வில்‌ உனக்குத்‌ துணைவரும்‌” என்றாள்‌. 


“அச்சொற்களை நான்‌ நம்பினேன்‌. ஏன்‌ என்று அறியேன்‌, 
அது தெய்வக்குரலென்றே என்‌ நெஞ்சு சொன்னது. 
அங்கிருந்து கிளம்பினேன்‌. உங்களை எங்கு தேடிக்‌ 
கண்டடைவதென்று அறியாமல்‌ தவித்து காடுகளில்‌ 
அலைந்து இங்கு வந்தேன்‌. ஆணையிட்ட அந்த தெய்வமே 
உங்களை என்‌ முன்‌ கொண்டுவந்து 
நிறுத்தியிருக்கிறதென்று உணர்கிறேன்‌” என்றான்‌ 
அந்தணன்‌. அர்ஜுனன்‌ “ஆம்‌” என்றான்‌. 

“நான்‌ உறுதியளிக்கிறேன்‌. காலபுரி புகுந்து உம்‌ 
மைந்தனை மீட்டுத்‌ திரும்புவேன்‌” என்று அந்தணனின்‌ 
கைதொட்டு ஆணையிட்டு அர்ஜுனன்‌ கிளம்பினான்‌. 
தெற்குநோக்கி நான்கு நாட்கள்‌ நடந்துசென்ற அவன்‌ 
எதிரே சடைமகுடத்தில்‌ பன்றிப்பல்‌ பிறைசூடி புலித்தோல்‌ 
உடுத்து நீறாடி சிவப்புகை இழுத்து பித்துகொண்டு 
ஆடிவந்த இருளெதிர்வரை கண்டான்‌. “நில்லும்‌!” என்று 
தன்‌ காண்டீபத்தைக்‌ காட்டி ஆணையிட்டான்‌. 
“சொல்லும்‌, நான்‌ தென்றிசையாளும்‌ தலைவனைச்‌ 
சென்று காண விழைகிறேன்‌. அவனை அடையும்‌ வழி 
எது?” 


“நன்று நன்று” என அவர்‌ நகைத்தார்‌. “வாழும்‌ வழிதான்‌ 
மானுடருக்கு தெரிவதில்லை என்று இதுகாறும்‌ 
எண்ணினேன்‌. நீத்துச்செல்லும்‌ வழியுமா 
தெரியாமலாகிவிட்டது? அந்தப்‌ பள்ளத்தில்‌ குதி. அதோ, 
அந்த நாகத்தின்‌ முன்‌ கைநீட்டு. அந்த நச்சுச்செடியை 
உண்‌. எத்தனை வழிகள்‌!” அர்ஜுனன்‌ “நான்‌ அவனை 
காலரூபனாக கண்முன்‌ காணவிழைகிறேன்‌” என்றான்‌. 
அவர்‌ கண்கள்‌ இமைப்பதை நிறுத்தின. “ஏன்‌?” என்றார்‌. 


“அவனை வென்று ஓர்‌ இளமைந்தனை 
மீட்டுக்கொண்டுவர விழைகிறேன்‌.” அவர்‌ கண்களில்‌ 
புன்னகையின்‌ ஒளி எழுந்தது. “நன்று, அவ்வாறு 
மானுடர்‌ கிளம்பியாகவேண்டும்‌. நன்று!” என்றார்‌. 
“வீரனே, காலனை வெல்ல ஒரே வழி மகாகாலனை 
வழிபடுவதே. மார்க்கண்டன்‌ கண்ட முறை அது. இதோ, 
அவன்‌ மூச்சென மணக்கும்‌ புகை. இழு. இருத்தலும்‌ 
இன்மையும்‌ மறையும்‌. காலன்‌ வந்து திகைத்து அங்கே 
நின்றுவிடுவான்‌” என்று சிவப்புகை சிலும்பியை 
நீட்டினார்‌. 


“நான்‌ கேட்டது அவனை அணுகும்‌ வழி. அதை நீங்கள்‌ 
அறிவீர்கள்‌. ஒருமுறை இறந்துபிறக்காமல்‌ எவரும்‌ 
இருளெதிர்வர்‌ ஆகமுடியாதென்று அறிந்திருக்கிறேன்‌. நீர்‌ 
இறந்தது எப்படி? மீண்டது எப்படி?” என்றான்‌. அவர்‌ 
“காளாமுக மெய்மையை பிறர்‌ அறியமுடியாது, மூடா!” 
என்றார்‌. செல்க என கையசைத்தபடி முன்னால்‌ நடந்தார்‌. 
“சொல்க, நான்‌ செல்லும்‌ வழி எது?” என்றான்‌ அர்ஜுனன்‌. 


“செல்‌, மூடா!” என அவர்‌ தன்‌ கையிலிருந்த 
முப்புரிவேலை ஓங்கி அவனை அடித்தார்‌. 


அவன்‌ அதை தன்‌ கையால்‌ பற்றித்தடுத்தான்‌. அவர்‌ 
எழுவதற்குள்‌ அவர்‌ கால்களை அழித்து 
நிலையழியச்செய்து தன்‌ தோள்மேல்‌ சுழற்றி வீசி 
நிலத்திலறைந்தான்‌. அவர்‌ அவனை அறைந்து திமிற 
முயல சற்றுநேரத்திலேயே அவரை அடக்கி மார்பின்‌ மேல்‌ 
காலூனின்றி அமர்ந்து “சொல்க...” என்றான்‌. அவர்‌ தன்‌ 
இடக்கையைத்‌ தூக்கி “என்‌ கையிலுள்ள 
சிதைச்சாம்பலால்‌ உன்னை அழிக்கமுடியும்‌” என்றார்‌. 
“நான்‌ அழிவதற்கு அஞ்சவில்லை” என்றான்‌ அர்ஜுனன்‌. 


“நீ யார்‌?” என்று அவர்‌ கேட்டார்‌. “என்‌ பெயர்‌ அர்ஜுனன்‌. 
பாண்டவன்‌” என்றான்‌. அவர்‌ விழிகள்‌ மாறுபட்டன. 
“ஆம்‌, நீ என எனக்கு ஒருகணம்‌ தோன்றியது. பிறர்‌ 
என்னை வெல்லமுடியாது. என்னை அஞ்சாது 
விழிநோக்கவும்‌ முடியாது.” அர்ஜுனன்‌ “சொல்க!” 
என்றான்‌. “நன்று, காலனை தேடிச்செல்பவர்‌ 
இருளெதிர்வர்‌ காணும்‌ காலகாலனைக்‌ கண்டே 
அடங்குவர்‌. அச்சமில்லாதவர்‌ செல்லும்‌ பாதை அது” 
என்றார்‌ அவர்‌. 

“நான்‌ சென்ற பாதையை மட்டும்‌ சொல்கிறேன்‌” என்றார்‌ 
காளாமுகர்‌. அர்ஜுனன்‌ காலை எடுக்க அவர்‌ எழுந்தார்‌. 
“நான்‌ பிறப்பால்‌ அசுரன்‌. சர்மாவதி ஓடும்‌ சாம்பபுரம்‌ 
என்னும்‌ ஊரைச்‌ சேர்ந்தவன்‌. எந்தை அந்நிலத்தின்‌ 
அரசர்‌. நான்‌ அவர்‌ நோற்றுப்பெற்ற மைந்தன்‌. என்‌ 
குருதியின்‌ இயல்பால்‌ அச்சமற்றவனாக இருந்தேன்‌. 
அச்சமின்மை என்பது கட்டின்மையே. அச்சமே மானுடன்‌ 
எனும்‌ ஒழுக்கின்‌ கரை. பகையை, பழியை, இறப்பை, 
ஊழை அஞ்சாதவன்‌ அறத்தையும்‌ அஞ்சாதவனே.” 


நான்‌ ஆற்றியவை அனைத்தும்‌ மானுடமீறல்களே. 
குலத்தின்‌, நிலத்தின்‌ எல்லைகளை மீறிச்சென்றேன்‌. 
ஒவ்வொரு மீறலுக்குப்‌ பின்னரும்‌ புதியவற்றை நோக்கி 
விழிதூக்கினேன்‌. உண்டு கொண்டு புணர்ந்து கொன்று 
அடையும்‌ அனைத்து உவகைகளையும்‌ அடைந்தபின்‌ 
வெறுமை எஞ்சுவதைக்‌ கண்டு மேலும்‌ 
வெறிகொண்டேன்‌. 


அன்றொருநாள்‌ தனியாக புரவியில்‌ 
யமுனைக்கரையினூடாகச்‌ சென்றேன்‌. இருள்பரவி 
விண்மீன்‌ ஒளியில்‌ கரிய ஆறு மின்னிக்கொண்டிருந்தது. 
மீன்‌ ஒன்று செல்லும்‌ ஒலி கேட்டது. அது ஒரு தோணி 


எனத்‌ தெளிந்தேன்‌. ஓர்‌ இளம்பெண்‌ தனியாகச்‌ 
செல்வதைக்‌ கண்டேன்‌. இளங்கருமை கொண்டிருந்த 
வானப்பின்புலத்தில்‌ அவள்‌ உடல்கோடு பேரழகி என 
அவளைக்‌ காட்டியது. என்னில்‌ காமம்‌ எழுந்தது. காமம்‌ 
கொண்ட மறுகணமே அப்பெண்ணை அடைவது அன்று 
என்‌ வழக்கம்‌. 


நீரில்‌ பாய்ந்து நீந்தி அவளை அணுகினேன்‌. அவள்‌ 
அஞ்சி எழுந்து கூவுவாள்‌ என எண்ணினேன்‌. ஆனால்‌ 
எட்டு கை எழுந்த கொற்றவைபோல்‌ படகில்‌ அவள்‌ 
நின்று என்னை துடுப்பால்‌ அடித்தாள்‌. என்‌ 
மண்டையோடு உடையும்‌ ஒலியை உள்ளே கேட்டேன்‌. 
விழிகளுக்குள்‌ ஒளி சிதறியது. குருதி வழிந்து என்‌ 
வாய்க்குள்‌ சுவைத்தது. ஆனால்‌ அவள்‌ சினம்கண்டு 
மேலும்‌ வெறிகொண்டேன்‌. 


கையூன்றி அத்தோணியில்‌ ஏறிக்‌ குதித்து குருதிவழிய 
அவளை பற்றிக்கொண்டேன்‌. அவள்‌ என்னைத்‌ தாக்கிச்‌ 
சுழற்றி அறைந்தாள்‌. ஆனால்‌ என்‌ வெறி எனக்கு மேலும்‌ 
மேலும்‌ வல்லமையை அளித்தது. அவளை வென்று 
கீழ்ப்படுத்தி மேலே பரவி அவள்‌ முகத்தை அணுக்கமாகக்‌ 
கண்டேன்‌. 


அத்தருணத்தில்‌ எனக்குப்‌ பின்னால்‌ ஒரு சிறு 
தோணியை கண்டேன்‌. அதில்‌ முழுதுடலுடன்‌ 
அமர்ந்திருந்தவள்‌ நான்‌ கண்டவரிலேயே பேரழகி. 
கன்னங்கரிய நிறம்‌. கொழுங்கன்னங்களில்‌, ஏந்திய 
இளமுலைகள்‌ மேல்‌ ஒளி வளைந்து வழிந்திருந்தது. 
ஒவ்வொன்றும்‌ முழுமைகொண்டிருந்த உடல்‌. அவளை 
நோக்கி திகைத்து நின்ற என்னை கையசைத்து 
அழைத்தாள்‌. அந்தத்‌ தோணிமேல்‌ தாவி ஏறி அவளை 
பற்றிக்கொண்டேன்‌. 


ஆனால்‌ அக்கணமே தோணி விசைகொள்ளத்‌ 
தொடங்கியது. கரைப்பச்சை வண்ணப்பெருக்காகி 
கண்ணிலிருந்தே மறைந்தது. அவ்விரைவு 
இயல்பானதல்ல என்று அறிந்திருந்தேன்‌ என்றாலும்‌ 
அச்சமின்மையாலேயே அவளை அள்ளி அணைக்க 
முயன்றேன்‌. அவள்‌ சிரித்து என்னை சுழற்றியடித்தாள்‌. 
அவள்‌ உடல்தொட்டபோது நான்‌ ட 
வெறிகொண்டேன்‌. அள்ள அள்ள மீனென நழுவியது 
அவள்‌ உடல்‌. மானுட உடலுக்குரிய வெம்மை அதில்‌ 
இல்லை. மீன்குளிர்‌. அவள்‌ விழிகளை அப்போது 
கண்டேன்‌. மீனென இமைப்பற்ற மணிக்கண்கள்‌. அவள்‌ 
வாயின்‌ பற்களைக்‌ கண்டேன்‌. மீனின்‌ 


கூர்முள்வெண்மை. 


“யார்‌ நீ?” என்றேன்‌. “என்‌ பெயர்‌ யமி. சூரியனுக்கு 
சம்க்ஞை என்னும்‌ கன்னியில்‌ பிறந்தவள்‌. விஸ்வகர்மன்‌ 
என்‌ மூதாதை” என்றாள்‌. என்‌ கையிலிருந்து நழுவி 
நீரிலெழுந்த பெருஞ்சுழியின்‌ மையத்தில்‌ குதித்தாள்‌. 
அவளைச்‌ சூழ்ந்து நீர்‌ பறந்தது. என்னை நோக்கி கை 
நீட்டி அழைத்தாள்‌. பிறிதொன்றும்‌ எண்ணாமல்‌ நான்‌ 
அவளைத்‌ தொடர்ந்து குதித்தேன்‌. 


நீர்க்கதவுகள்‌ திறந்தன. நீர்த்திரைகள்‌ விலகின. 
நீர்ப்பாதைகள்‌ நீண்டெழுந்தன. அங்கே அவளை 
மீண்டும்‌ கண்டேன்‌. விடாது அவளைத்‌ தொடர்ந்து 
சென்றேன்‌. மீன்‌ என்றும்‌ மங்கையென்றும்‌ என்னை 
அவள்‌ அழைத்துச்சென்றாள்‌. ஆழ்ந்து மேலும்‌ ஆழ்ந்து 
நீளிருங்குகைப்‌ பாதையொன்றினூடாக ஏழு 
அடுக்குகளாக அமைந்த ஆழுலகை கடந்து சென்றோம்‌. 


“அங்கே நான்‌ யமனைக்‌ கண்டேன்‌” என்றார்‌ காளாமுகர்‌. 
“சினம்கொண்ட விழிகளுடன்‌ என்னை நோக்கி எழுந்தது 
காலப்பெருந்தோற்றம்‌. கைப்பெருக்கு கால்பெருக்கு 
விழிப்பெருக்கு இருளலைப்பெரும்பெருக்கு. நான்‌ அதன்‌ 
முன்‌ விழியிமைக்காமல்‌ நின்றேன்‌. அச்சமின்மை கண்டு 
கனிந்தது இறப்பு. என்‌ அருகே வந்து நான்‌ விழைவதைக்‌ 
கேட்டது.” 


“நான்‌ கேட்டதென்ன அவர்‌ அளித்ததென்ன என்று 
உனக்கு சொல்லமாட்டேன்‌. நான்‌ கண்டதும்‌ 
பிறிதொருவரிடம்‌ சொல்லிவிடமுடியாதது. உணர்வு 
மீண்டெழுந்து இருளுக்குமேல்‌ வந்தபோது யமுனையின்‌ 
கரையில்‌ கிடந்தேன்‌. என்‌ உடலெங்கும்‌ நீர்ப்பாசி 
படிந்திருந்தது. என்‌ தோல்‌ மீன்‌ போல மின்னியது. 
என்னைக்‌ கண்ட செம்படவர்‌ அஞ்சி விலகி ஓடினர்‌. 
எழுந்து முழுதுடலுடன்‌ நடந்தேன்‌. மீண்டு 
ஊர்செல்லவில்லை. என்‌ வழி சிவமொழுகும்‌ 
ஆறென்றாகியது.” 


“ஆம்‌, யமுனை என உருக்கொண்டு மண்ணில்‌ ஓடுபவள்‌ 
ஆழிருளின்‌ தெய்வமான யமியே என்று தொல்கதைகள்‌ 
சொல்கின்றன” என்று அர்ஜுனன்‌ சொன்னான்‌. அவர்‌ 
“ஆம்‌, கதைகளை நான்‌ பின்னர்‌ அறிந்துகொண்டேன்‌” 
என்றார்‌. “பரம்பொருளில்‌ இருந்து பிறந்த பிரம்மனின்‌ 
மைந்தர்‌ மரீசி. அவரது மைந்தர்‌ காசியபப்‌ பிரஜாபதி. 
காசியபருக்கு அதிதியில்‌ பிறந்தவன்‌ சூரியன்‌.” 


“சூரியனின்‌ மனைவியர்‌ இருவர்‌. சம்க்ஞை மூத்தவள்‌. 
சாயை இளையவள்‌. நோக்கும்‌ விழிகளால்‌ 
ஒளிகொள்பவள்‌ மூத்தவள்‌. ஒளிகொள்பவை 
அனைத்தையும்‌ தொடர்பவள்‌ இளையோள்‌. ஒளிர்நிறம்‌ 
கொண்ட சம்க்ஞையின்‌ கருமைவடிவம்‌ சாயை. 
ஓசையற்றவள்‌. விழியொளி சூடியவள்‌. சூரியனுக்கு 
சம்க்ஞையில்‌ பிறந்தவர்‌ மூவர்‌. மனு, யமன்‌, யமி. 
மூத்தவனாகிய மனு மானுடரை படைத்தான்‌. யமன்‌ 
அவர்களின்‌ உயிர்கவர்ந்தான்‌. யமி இறப்பின்‌ 
தோழியானாள்‌.” 


“பேரொளிகொண்ட விண்ணுலாவிக்கு மூத்தவளைவிட 
இளையவளே இனியவள்‌ என்பது தொல்கதையின்‌ 
கூற்று. இளையவளுக்கு சூரியனின்‌ குருதியில்‌ ஆறு 
மைந்தர்‌ பிறந்தனர்‌. அவர்களில்‌ ஒருத்தியான ஃபயை 
அச்சத்தின்‌ தேவி. அவளை ஹேதி என்னும்‌ இருளரக்கன்‌ 
மணந்தான்‌. அவனே நோய்களுக்கு முதல்வன்‌. அவன்‌ 
உடன்பிறந்தாரான அஸ்வினிதேவர்களே 
அந்நோய்களுக்கு மருந்தாகி வருபவர்கள்‌.” 


“ஃபயை யமியின்‌ முதன்மைத்தோழி.” என்றார்‌ 
இருளெதிர்வர்‌. “அவளை அஞ்சாதவர்‌ முன்பு மட்டுமே 
யமி தோன்றுவாள்‌. தனக்கு உகந்தவர்களை தன்‌ 
மூத்தவரிடம்‌ அழைத்துச்செல்வாள்‌.” அர்ஜுனன்‌ “நான்‌ 
அவளை காண்கிறேன்‌” என்றான்‌. “நன்று சூழ்க!” 
என்றார்‌. அவன்‌ அவர்‌ கால்களைத்‌ தொட்டு 
வணங்கினான்‌. 


“இளையவனே, ஃபயைக்கு தனக்குரிய வடிவமென 
ஏதுமில்லை. உன்னுள்‌ ஆழத்தில்‌ உறையும்‌ அச்சத்தின்‌ 
முகத்தையே அவள்‌ தானும்‌ கொண்டு வருவாள்‌” 
என்றார்‌. “உங்கள்‌ முன்‌ எழுந்த முகம்‌ எது, 
இருளெதிர்வரே?” என்றான்‌ அர்ஜுனன்‌. “நான்‌ 
எண்ணியிராதது” என்றபின்‌ அவர்‌ புன்னகைத்தார்‌. 

யமுனை மீது சென்ற படகில்‌ அர்ஜுனன்‌ தனித்து 
அமர்ந்திருந்தான்‌. அவன்‌ கையிலிருந்த துடுப்பில்‌ 
இருளென ஓடிய நீர்ப்பரப்பு நெளிந்து ஒளிகொண்டது. 
தொலைவில்‌ பெருவிழியென எழுந்த அந்தச்‌ சுழியை 
கண்டான்‌. அவன்‌ சென்ற படகை அச்சுழியின்‌ எதிரலை 
வந்து பின்னுக்குத்‌ தள்ளியது. சுழி அளிக்கும்‌ இறுதி 
வாய்ப்பு அது என எண்ணிக்கொண்டான்‌. உந்தி படகை 
அச்சுழியின்‌ விளிம்பில்‌ பொருத்திக்கொண்டான்‌. 


அவன்‌ படகை அள்ளித்‌ தூக்கிச்‌ ந்த்‌ தத்தம்‌ த 
சுழி. வானும்‌ கரைகளும்‌ அழிந்தன. நீரே 
இன்மையென்றாகியது. சுழிமையமென நின்றிருந்த 
கருமையொளிர்புள்ளி மட்டும்‌ அசையாதிருந்தது. அவன்‌ 
அதை நோக்கி சென்றுகொண்டிருந்தான்‌. அதன்‌ 
விழிமணிக்குள்‌ மின்னிய நுண்கருமைத்‌ துளிக்குள்‌ ஒரு 
சிறு வாயில்‌. அதனுள்‌ குளிர்ந்து செறிந்து நுழைந்து 
அவன்‌ இருளுக்குள்‌ விழுந்தான்‌. இருளுக்குள்‌ 
வெளிக்காலமிருக்கவில்லை. எனவே தொலைவும்‌ 
இருக்கவில்லை. சித்தமிருந்தது. அது அறிந்த அகக்காலம்‌ 
முடிவிலியென சென்றுகொண்டிருந்தது. 


அவன்‌ இடச்செவியில்‌ ஒரு சிரிப்பொலி கேட்டது. 
புருவமையத்தில்‌ ஒரு ஒளிப்புள்ளி என வெடித்தது 
அந்தச்‌ சிரிப்பு. ஒளி வெடித்து துளிகளாகச்‌ சிதறிப்‌ பரவி 
இருண்டு பிறிதொரு துளி. தோல்‌ எரியும்‌ மணம்‌. 
சீழ்மணம்‌. தீப்பற்றிக்‌ கருகும்‌ உலர்மலம்‌. முடிகருகும்‌ 
வாடை. பெருமுரசின்‌ தோல்கிழியும்‌ ஒலி. வாள்‌ ஒன்று 
வாளைக்கிழிக்கும்‌ ஓசை. உடல்‌ விதிர்த்து பற்கள்‌ 
கிட்டித்து கைவிரல்கள்‌ மரத்து அவன்‌ 
விழுந்துகொண்டிருந்தான்‌. அதிர்ந்து அதிர்ந்து அடங்கிய 


அவன்‌ உடலுக்குள்‌ இருந்து குமிழிகள்‌ வெடித்து 
வெளியேறிக்கொண்டிருந்தன. 


மெல்லிய பெண்குரலொன்று அவன்‌ காதில்‌ “வருக!” 
என்றது. “யார்‌?” என்றான்‌. “வருக!” என்றது குரல்‌. எரியும்‌ 
தீயின்‌ ஓசை. பெருமரம்‌ பிளந்துவிழும்‌ ஓசை. பாறைமேல்‌ 
கொப்பரையை உரசும்‌ ஓசை. பளிங்கில்‌ துடிக்கும்‌ ஒரு 

புழு. வலையில்‌ சிக்கி அதிரும்‌ பூச்சி. மெல்லமெல்ல 
கிழிபட்டுக்கொண்டிருந்தான்‌. மென்மையாக. குருதி 
இனிதாக வழிந்து வழிந்து அகல கிழிந்து இரண்டானான்‌. 
இரு பக்கமும்‌ தசைக்கிழிசல்கள்‌ கைநீட்டித்‌ தவித்தன. 
நரம்புமுனைகள்‌ புழுக்களென நெளிந்தன. இரு 
விழிகளும்‌ ஒன்றை ஒன்று நோக்கின. வருக வருக வருக 
என காலம்‌ ஒலித்துக்கொண்டிருந்தது. “யார்‌?” என்றான்‌. 
வருக வருக வருக! 


“யார்‌?” என அவன்‌ கூவினான்‌. “நான்‌ ஃபயை. உன்‌ 
அச்சம்‌” என்றது பெண்‌ குரல்‌. “எழுக... என்‌ முன்‌ எழுக!” 
அவள்‌ நகைத்து “அஞ்சுவது அஞ்சுக, இளவரசே!” 
என்றாள்‌. “வருக!” என்று அவன்‌ கூவினான்‌. “வருக 
வருக வருக” என்று கூவிக்கொண்டிருந்தான்‌. இரண்டு 
பேர்‌. ஒருவன்‌ இன்னொருவனை நக்கி நக்கி 
குருதியுண்டான்‌. சுவையில்‌ சொக்கியிருந்தது 
ஒற்றைவிழி. “வருக! என்‌ முன்‌ வருக!” 


அவன்‌ முன்‌ அவள்‌ வந்து நின்றாள்‌. ஆழிவெண்சங்கு 
ஏந்தியிருந்தாள்‌. நீலமணியுடல்‌ மிளிர, விழிகள்‌ நீண்டு 
ஒளி சூடியிருக்க, இதழ்களில்‌ புன்னகையுடன்‌ ஓசிந்து 
நின்றாள்‌. அவன்‌ அவளை விழித்து நோக்கி மிதந்தான்‌. 
“தெரிகிறதா?” என்றாள்‌. அவன்‌ கனவிலென “மோகினி” 
என்றான்‌. அவன்‌ மேல்‌ குனிந்து மாலினி சொன்னாள்‌ 
“என்ன சொல்கிறீர்கள்‌, இளவரசே?” அவன்‌ மீண்டும்‌ 
“மோகினி” என்றான்‌. மாலினி சிரிப்புடன்‌ “முளைவிடும்‌ 
செடியிலேயே கனிமணம்‌ இருக்கும்‌” என்றாள்‌. யாரோ 
நகைத்தனர்‌. 


அவள்‌ அவனருகே வந்து கையைப்‌ பிடித்து “வருக!” 
என்றாள்‌. அவன்‌ நீள்மூச்சுடன்‌ “நீ யார்‌?” என்றான்‌. 
“ஃபயை. என்‌ தோழி உங்களுக்காக அங்கே 
காத்திருக்கிறாள்‌.” அவள்‌ கைகள்‌ குளிர்ந்திருந்தன. 
அவன்‌ அவளுடன்‌ நடந்தபோது காலடிகளின்‌ ஒலி 
எழவில்லை. ஆனால்‌ சூழ்ந்திருந்த இருட்டின்‌ நீர்மை 
அதிர்வுகொண்டது. 


வெளியே ஒரு தேர்‌ நின்றிருந்தது. இருளுருகியமைந்த 
மெல்லிய மின்‌ கொண்டது. அதனருகே நின்றிருந்தவள்‌ 
அவனை நோக்கி வந்தாள்‌. அவள்‌ புன்னகையின்‌ 
வெண்மையும்‌ விழிகளின்‌ ஒளியும்‌ அணுகி வந்தன. 
“வருக!” என்றாள்‌. “என்‌ தமையனின்‌ நகருக்குள்‌ 
உங்களை அழைத்துச்செல்லவிருக்கிறேன்‌.” 


அர்ஜுனன்‌ அந்தத்‌ தேரில்‌ ஏறிக்கொண்டான்‌. அது 
காற்றின்மேல்‌ என சென்றது. இருள்‌ கிழிந்து கிழிந்து வழி 
கொடுத்தது. ஒளியால்‌ நோக்கிய விழிகள்‌ இருளால்‌ 
உருவறியும்படி ஆகிவிட்டிருக்கின்றனவா என்ன? 
இருபக்கமும்‌ இருண்டு எழுந்து நின்றிருந்தன 
பெரும்பாறை அடுக்குகள்‌. கூர்ந்து நோக்கியபோது 
அவை முகங்களாயின. ஊழ்கத்தில்‌ இருந்தன. 
புன்னகைத்தன. கூர்ந்து நோக்கின. சொல்லெடுக்கும்‌ 
கணத்தில்‌ நின்றன. நோக்க நோக்க விழி தெளிந்து 
வருந்தோறும்‌ முகங்கள்‌ முகங்களென சூழல்‌ விரிந்தது. 


பின்னர்‌ அவன்‌ தரையை பார்த்தான்‌. மண்டையோடுகள்‌ 
உருளைப்பாறைகளாக பரவியிருந்தன. அப்பாதை 
சென்று இணைந்த கோட்டை முகங்களைக்கொண்டு 
கட்டப்பட்டிருந்தது. அதன்‌ திறந்தவாயிலுக்கு 
இருபக்கமும்‌ பனிநிலவுகள்‌ என முரசுத்‌ தோற்பரப்புகள்‌ 
தெரிந்தன. “அவைமுதல்வனையும்‌ 
படைமுதல்வனையும்‌ அவரே சென்று 
அழைத்துவரவேண்டுமென்பது நெறி. அவர்‌ உருவினள்‌ 


என்பதனால்‌ நானே வந்தேன்‌” என்றாள்‌ யமி. 


காலபுரியின்‌ கோட்டைமேல்‌ காகக்கொடி 
பறந்துகொண்டிருந்தது. அதற்கு கதவுகள்‌ 
இருக்கவில்லை. அவர்கள்‌ நெருங்கியதும்‌ முரசுகள்‌ 
ஒலிக்கத்‌ தொடங்கின. உள்ளே இருந்து நால்வர்‌ விழிகள்‌ 
மின்னும்‌ கரிய எருமைகள்‌ மேல்‌ ஏறி அருகணைந்தனர்‌. 
பன்றித்தலைகொண்ட முதல்வன்‌ “நான்‌ சண்டாமிருகன்‌. 
யமபுரியின்‌ முதன்மைக்‌ காவலன்‌. இழிகுணம்‌ 
கொண்டவர்களை அழைத்துவரும்‌ பொறுப்பு 
கொண்டவன்‌. எங்கள்‌ நகருக்கு வருக!” என்றான்‌. 

சிங்கத்தலைகொண்ட இரண்டாமவன்‌ “என்பெயர்‌ 
சார்த்தூலன்‌. களம்‌ நின்று சமராடும்‌ வீரரை 
அழைத்துவருபவன்‌. தங்கள்‌ வருகைக்கு மகிழ்கிறேன்‌” 
என்றான்‌. கழுதைத்தலை கொண்டிருந்த மூன்றாமவன்‌ 
“என்‌ பெயர்‌ ஒளதும்பரன்‌. பொருள்‌ சுமந்து வாழ்ந்து 
அமைந்தவருக்கு இறுதிசொல்லச்‌ செல்பவன்‌... வருக, 
பாண்டவரே” என்றான்‌. மானின்‌ தலைகொண்டிருந்த 
நான்காமவன்‌ “என்‌ பெயர்‌ சம்பரன்‌. 
அறிவிலமைந்தவரின்‌ இறுதித்துணை நான்‌. தங்களை 
வாழ்த்துகிறேன்‌” என்றான்‌. 


அவர்கள்‌ அந்தத்‌ தேரைச்‌ சூழ்ந்து கருமுகிலெருமைமேல்‌ 
மிதந்துவந்தனர்‌. நகரின்‌ இல்லங்கள்‌ அனைத்தும்‌ 
மண்டையோட்டுக்‌ கற்களால்‌ கட்டப்பட்டிருந்தன. நின்ற 
உடல்கள்‌ தூண்களாயின. கிடந்தவை படிகள்‌. 
தாங்கப்பட்டவை உத்தரங்கள்‌. மணிகளென 
ஒளிவிட்டுக்கொண்டிருந்தன விழிகளும்‌ பற்களும்‌. 
மூச்சுக்காற்றால்‌ அறைகளின்‌ திரைச்சீலைகள்‌ 
அசைந்தன. 


“ஆயிரம்‌ கோடி யமகணங்களின்‌ வசிப்பிடம்‌ இது” 
என்றாள்‌ யமி. “அவை ஓசையற்றவை. 
காற்றிலேறிச்செல்லும்‌ கால்கள்‌ கொண்டவை.” அவன்‌ 
அங்கு இருளுக்குள்‌ நிழல்களென அசைந்த 
யமகணங்களை நோக்கிக்கொண்டு சென்றான்‌. அவை 
ஒன்றன்‌ மேல்‌ ஒன்றென இறகிறகாக அடுக்கப்பட்டு 
ஒற்றைப்பறவையாக மாறி விண்ணில்‌ பறந்தெழுந்தன. 
கால்களாகி செவிகளாகி தலையாகி வாலாகி எருதாகி 
நடந்தன. கரைந்து நீண்டு உருகி வழிந்து உருக்கொண்டு 
எழுந்து புன்னகைத்து நோக்கின. 


“இவர்களை நான்‌ கண்டிருக்கிறேன்‌” என்றான்‌. “ஆம்‌, 
வில்லேந்திய எவரும்‌ கொலைக்களத்திலாடி குருகிகமுன்‌ 
மதுவுண்டு துயில்கையில்‌ இவர்களையே 
காண்கிறார்கள்‌” என்றாள்‌ யமி. “உடல்‌ தைக்காது 
மண்ணில்‌ உதிர்ந்த அம்புகளை எடுத்து இவர்கள்‌ வீசி 
விளையாடுகிறார்கள்‌. தசையில்‌ விழாத 
வாள்வெட்டுகளை கைகளால்‌ பற்றிக்கொண்டு 
சிரிக்கிறார்கள்‌. களம்புகுந்து களியாடுவதையே இவர்கள்‌ 
விரும்புகிறார்கள்‌.” 


அர்ஜுனன்‌ அவர்களை நோக்கிக்கொண்டு சென்றான்‌. 
“அரசர்களின்‌ கனவுகளுக்குள்‌ புகுந்து பலிகொடு என்று 
மன்றாடுவார்கள்‌. நிமித்திகர்‌ சோழிகளுக்கு நடுவே 
புகுந்து ஊழின்‌ திசைமாற்றவும்‌ இவர்களால்‌ முடியும்‌. 
முதியோர்‌ விழிகளை மங்கச்செய்கிறார்கள்‌. 
நோய்கொண்டவர்‌ நெஞ்சை குளிர்க்கரங்களால்‌ வருடி 
வருக என்று அழைப்பார்கள்‌.” அர்ஜுனன்‌ “ஆம்‌, 
இந்நகரில்‌ நான்‌ கேட்கும்‌ ஒலியெல்லாம்‌ வருக வருக 
என்றே உள்ளது” என்றான்‌. 


“வீரரே, இங்குள்ள யமகணங்கள்‌ அனைத்தும்‌ சொல்வது 
அந்த ஒற்றைச்‌ சொல்லையே. பாறைகளென 
சுவர்களென எழுந்த முகங்களின்‌ உதடுகள்‌ அதையே 
சொல்லிக்கொண்டிருக்கின்றன. இந்நகரின்‌ சொல்‌ 
என்பது அதுவே. ஈரேழு உலகங்களிலும்‌ கனிந்து கைநீட்டி 
அருகழைப்பது இதுமட்டுமே.” 


அவன்‌ அந்நிழலுருக்களை நோக்கி “அச்சுறுத்தும்‌ 
இருளலைகள்‌” என்றான்‌. “ஆம்‌, ஆனால்‌ உற்றாரின்‌ 
இறப்புக்குப்பின்‌ எஞ்சுபவர்களுக்கு இவர்களே 
தோழர்கள்‌. துயர்சலித்து அவர்கள்‌ மயங்கும்போது 
இறந்தகால ஒளிர்நினைவுகளை அள்ளிக்கொண்டுவந்து 
கனவுகளில்‌ பரப்புபவர்கள்‌. உற்றவர்களின்‌ முகங்களாக 
எழுந்து வாழ்வது இனிது என்பவர்கள்‌. மைந்தரை இழந்த 
அன்னையின்‌ முலைப்பாலை உறிஞ்சி உண்டு அவை 
உருமீள வைப்பவர்கள்‌. அன்னையை இழந்த குழவியின்‌ 
கட்டைவிரலை முலைக்காம்பாக ஆக்குபவர்கள்‌.” 


“இழப்புகளை நினைவுகளாக சமைப்பவர்கள்‌. 
நினைவுகள்‌ கனிந்து இனிக்கச்‌ செய்பவர்கள்‌. இவர்கள்‌ 
இல்லையேல்‌ உயிர்கள்‌ வாழமுடியாதென்று அறிக!” 
என்றாள்‌ யமி. “இவர்கள்‌ ஏன்‌ இங்கு சொல்லின்றி 
இருக்கிறார்கள்‌ என்றால்‌ உயிர்கள்‌ வாழும்‌ அவ்வுலகில்‌ 
புழங்கும்‌ அத்தனை சொற்களும்‌ 
அவர்களுக்குரியவையே. அவையனைத்தையும்‌ 


கொண்டு மூடியும்‌ உருமாற்றியும்‌ எரித்தும்‌ செரித்துமே 
இறப்பை கடக்கின்றனர்‌ மானுடர்‌.” 


நகர்நடுவே எழுந்தது நூறடுக்கு மாளிகை. அதன்‌ 
அனைத்துச்‌ சாளரங்களும்‌ விழிகளென 
ஒளிகொண்டிருந்தன. அவர்களின்‌ தேர்‌ சென்று அதன்‌ 
வட்டமான முற்றத்தில்‌ நின்றதும்‌ உள்ளிருந்து 
வெளிர்நிறத்தில்‌ மிதந்தெழுவதுபோல வந்த அந்தணன்‌ 
“வருக!” என்றார்‌. “இவர்‌ சித்ரபுத்திரர்‌. இந்த நகரின்‌ 
அமைச்சர்‌” என்றாள்‌. அர்ஜுனன்‌ தேரில்‌ இருந்து இறங்கி 
அவருடன்‌ நடந்தான்‌. 


இருபுறமும்‌ எழுந்து வந்த தூண்களாக நின்றிருந்த 
உடல்கள்‌ உயிர்ப்பும்‌ உடலுணர்வும்‌ கொண்டிருந்தன. 
கொடித்தோரணங்கள்‌ என செவிகளும்‌ கைவிரல்களும்‌ 
ஆடின. மலர்மாலைகளாக தொடுக்கப்பட்டிருந்தன 
இமைகளும்‌ நாவுகளும்‌. மணிமாலைகளென நகங்களும்‌ 
பற்களும்‌. காலடியில்‌ அழுந்தியது வாழும்‌ தசை. 


“உயிருள்ளவை” என்று அவன்‌ சொன்னான்‌. “இளவரசே” 
என அவன்‌ அருகே மூச்சுவெம்மையுடன்‌ குனிந்து 
தலையைத்‌ தொட்டு மாலினி அழைத்தாள்‌. “விழி 
திறவுங்கள்‌... இளவரசே!” வேறு ஒரு முதியகுரல்‌ 
“வெம்மை இறங்க நாளை காலையாகும்‌. மருந்து உடலில்‌ 
ஊறவேண்டும்‌” என்றது. “இரவெல்லாம்‌ நெற்றியை 
குளிரவைத்துக்கொண்டிருங்கள்‌.” அவன்‌ “வாழ்பவை...” 
என்றான்‌. அவன்‌ நெற்றியில்‌ ஈரப்பஞ்சு குளிராகத்‌ 
தொட்டது. 


எதிரே சுவரென அமைந்த உயிர்த்தோல்பரப்பில்‌ 
வரையப்பட்ட ஓவியத்தை தலைதாக்கி நோக்கி அவன்‌ 
நின்றான்‌. வலக்கையில்‌ வாளும்‌ இடக்கையில்‌ கலமும்‌ 
தோளில்‌ விழிமணி மாலையுமாக புன்னகைக்கும்‌ 
முகத்துடன்‌ வேதாளத்தின்மேல்‌ அமர்ந்திருந்தான்‌ அந்த 
தேவன்‌. தலையில்‌ மலர்முடி. அவன்‌ காலடியில்‌ ஒரு நாய்‌ 
படுத்திருந்தது. அவன்‌ ஆண்குறி எழுந்து நீண்டிருந்தது. 


அவன்‌ முகத்தை அடையாளம்‌ கண்டதுமே அவன்‌ 
திரும்பிப்பார்த்தான்‌. யமி புன்னகைத்து “என்‌ முகம்‌” 
என்றாள்‌. “இவர்தானா?” என்றான்‌. “இவர்‌ மனு. எங்கள்‌ 
முதல்மூத்தவர்‌” என்றாள்‌. “மானுடரைப்‌ படைத்த விதை.” 
நேர்‌ எதிரில்‌ அதேமுகம்‌ கொண்ட பிறிதொரு தேவன்‌ 
துயர்முகத்துடன்‌ அமர்ந்திருந்தான்‌. “அவர்‌ எதிர்மனு. 
எங்கள்‌ தந்தைக்கு சாயையில்‌ பிறந்தவர்‌. மனுதேவரின்‌ 
நிழலுரு” என்றாள்‌ அவள்‌. 


நீலப்புகையாலான வாயிலைத்‌ திறந்து இரு காவலர்‌ 
தலைவணங்கினர்‌. “வருக இளவரசே, அரசர்‌ 
தங்களுக்காக காத்திருக்கிறார்‌” என்றார்‌ சித்ரபுத்திரர்‌. 
அவன்‌ காலெடுத்து வைத்து உள்ளே சென்றான்‌. 

காலத்தின்‌ இருள்‌ தேங்கிய கரிய அரண்மனையின்‌ 
அறைகளினூடாக விதிர்ப்புகொண்டு அசைந்த 
உயிர்த்தசைகளினாலான தரைமேல்‌ கால்வைத்து 
உயிர்ப்புக்‌ காற்றின்‌ அலைகளால்‌ குழலும்‌ ஆடையும்‌ 
அசைய அர்ஜுனன்‌ நடந்தான்‌. சித்ரபுத்திரர்‌ அவனுக்கு 
வழிகாட்ட யமி துணைவர பின்னால்‌ ஒளதும்பரனும்‌ 
சண்டாமிருகனும்‌ சம்பரனும்‌ சார்த்தூலனும்‌ உடன்வர 
இருளில்‌ புதைந்து புதைந்து அவ்வறைகளைக்‌ கடந்து 
அரசமண்டபத்தின்‌ முகப்புக்கு வந்து நின்றான்‌. 


அங்கிருந்த காவலர்‌ அவனை வணங்கி வாயில்‌ திறந்து 
உள்ளே கொண்டு சென்றனர்‌. பெருந்திரளென எழுந்து 
குவிந்து வளைந்து கூரையாகி சூழ்ந்திருந்த மானுட 
உடல்களால்‌ ஆன மண்டபத்திற்கு நடுவே விண்ணிலென 
நின்றது ஒரு துலா. அதன்‌ நடுவே முள்‌ என 
அசையாதிருந்தது கூரிய வாள்‌. அதன்‌ கீழே அமைந்த 
அரசமேடையில்‌ தன்‌ தேவி தூமார்ணை இடம்‌ 
அமர்ந்திருக்க முகங்கள்‌ விழிதிறந்து இதழ்களில்‌ 
நுண்சொல்‌ உறைந்திருக்க பதிந்த ஏழடுக்கு மணிமுடி சூடி 
காலதேவன்‌ அரியணை வற்றிருந்தான்‌. 


அனல்‌ ஒளிரும்‌ விழிகளும்‌, எருமைக்கொம்பு போன்ற 
மீசையும்‌ , புலிவிழிகளும்‌ மான்விழிகளும்‌ கொண்டு 
கோத்த இளநீலமணியாரங்கள்‌ பரவிய மார்பும்‌, 
பல்கோத்து அமைத்த வெண்மணியாரம்‌ சுற்றிய 
பெருங்கைகளும்‌, இருள்நெய்த ஆடையும்‌, குருதியொளி 
கொண்டிருந்த கழல்கள்‌ வளைத்த கால்களும்‌ கொண்ட 
காலதேவன்‌ அவனை கூர்ந்து 
நோக்கிக்கொண்டிருந்தான்‌. அவனுக்குக்‌ கீழே நிழலுருவ 
கணதேவர்கள்‌ தரையில்‌ படிந்தும்‌ சுவரில்‌ மடிந்தும்‌ 
நின்றிருந்தனர்‌. அவன்‌ விழிதிரும்பியதும்‌ 
உடல்கொண்டெழுந்து வணங்கி ஏவல்‌ காத்தனர்‌. 


அர்ஜுனன்‌ அவன்‌ முன்‌ சென்று வணங்கினான்‌. 
“அஸ்தினபுரியின்‌ குருகுலத்து பாண்டுவின்‌ மைந்தன்‌ 
அர்ஜுனன்‌ நான்‌. தென்திசை ஆளும்‌ அரசனை பார்க்க 
வந்துள்ளேன்‌” என்றான்‌. மீசையை நீவியபடி விழிகளில்‌ 
புன்னகையுடன்‌ காலன்‌ கேட்டான்‌ “நான்‌ பிறிதொரு 
அரசன்‌ என்கின்றீர்‌ அல்லவா?” அவன்‌ விழிகளை 


சந்தித்து அர்ஜுனன்‌ சொன்னான்‌ “ஆம்‌.” “நன்று, 
அவ்வெண்ணம்‌ போற்றற்குரியது” என்றபின்‌ திரும்பி 
“அவருக்கொரு பீடம்‌ அளியுங்கள்‌, அமைச்சரே” என்று 
சித்ரபுத்திரரிடம்‌ சொன்னான்‌. 


அவர்‌ ஒருகணம்‌ தயங்க “ஆம்‌, இங்கு இதற்கு முன்‌ 
ஒருவர்‌ என்‌ முன்‌ பீடத்தில்‌ அமர்ந்ததில்லை. ஆனால்‌ 
இவர்‌ அதை கோரிப்பெற்றிருக்கிறார்‌” என்றான்‌. 
கணத்தோர்‌ இருவர்‌ நிழல்‌ புடைத்து எழுந்து அமைத்துச்‌ 
சென்ற பீடம்‌ மழலைக்‌ குழந்தைகளை கைகளையும்‌ 
கால்களையும்‌ ஒன்றுடன்‌ ஒன்று பின்னி முடைந்து 
அமைத்ததாக இருந்தது. இளமார்புகள்‌ மூச்சில்‌ 
எழுந்தமைந்தன. குழைந்த வயிறுகள்‌. தொப்புள்கள்‌. 
பால்திரை மாறா கண்கள்‌. சுவைதேடும்‌ சிற்றுதடுகள்‌. 
அர்ஜுனன்‌ கையால்‌ தொட்டு அவற்றின்‌ மென்மையை 
உணர்ந்தபின்‌ அமர்ந்து கைகளை பக்கவாட்டில்‌ வைத்து 
நன்கு சாய்ந்து கொண்டான்‌. 


“அவர்கள்‌ உங்கள்‌ குலத்தில்‌ வாழ்வு முற்றாதிறந்த 
மைந்தர்கள்‌” என்றான்‌ காலன்‌. அர்ஜுனன்‌ 
“இவ்வுடல்கள்‌ அல்ல அவர்கள்‌” என்றான்‌. காலன்‌ 
“இவ்வுடல்களில்‌ அவர்கள்‌ தங்கியிருக்கிறார்கள்‌” 
என்றான்‌. “அவர்கள்‌ உதிர்த்துச்‌ சென்ற பொருட்கள்‌ 
இவை. இவற்றில்‌ எஞ்சியிருப்பது எதுவென்றாலும்‌ 
அவர்களுக்கு உகந்ததல்ல என்றே கொள்வேன்‌. என்‌ 
மூதாதையர்‌ அறம்‌ பிழைக்காத கோல்‌ கொண்ட 
அரசர்கள்‌ அளித்த அன்னத்தாலும்‌ நீராலும்‌ விண்ணில்‌ 
நிலை நிறுத்தப்படுகிறார்கள்‌. அவர்கள்‌ அங்கு அறமீறல்‌ 
ஒன்றுக்காகவே துயர்கொள்வார்கள்‌.” 


காலன்‌ அவனை நோக்கி சில கணங்கள்‌ 
அமர்ந்திருந்தபின்‌ “இன்நீர்‌ அருந்துக!” என்றான்‌. 
“ஆகுக!” என்றான்‌ அர்ஜுனன்‌. ஒரு கணத்தவன்‌ 
கொண்டுவந்த தாலத்தில்‌ இருந்த தலையைப்‌ பார்த்து 
அர்ஜுனன்‌ விழி சுருக்கினான்‌. யுதிஷ்டிரரின்‌ விழிகள்‌ 
அவனை துயருடன்‌ நோக்கிக்கொண்டிருந்தன. அவர்‌ 
இதழ்கள்‌ அசைந்தன. வெட்டி வைக்கப்பட்ட அந்தத்‌ 
தலையைத்‌ தாக்கி கீழே ஒழுகிய குருதியை 
பொன்னாலான கிண்ணத்தில்‌ ஊற்றி அவனிடம்‌ 
நீட்டினான்‌ கணத்தான்‌. “பார்த்தா, அது என்‌ துயர்‌” 
என்றார்‌ யுதிஷ்டிரர்‌. 

காலன்‌ நகைத்து “அது விழிமயக்கல்ல. இங்கு நாங்கள்‌ 
உண்பது கீழே வாழ்பவர்களின்‌ குருதியைத்தான்‌. மானுட 
உடல்களில்‌ கணம்‌ ஒழியாது ஊறும்‌ குருதி எங்கு 


செல்கிறதென்று எண்ணுகிறீர்‌?” என்றான்‌. “ஆம்‌, 
அவற்றை காலம்‌ உண்கின்றது என்றே உயிர்வேதம்‌ 
சொல்கிறது” என்றபடி அவன்‌ அக்குவளையை 
எடுத்தான்‌. யுதிஷ்டிரர்‌ “பார்த்தா, அது என்‌ தனிமை” 
என்றார்‌. அவன்‌ அதை அருந்தியதுமே சோர்வெல்லாம்‌ 
மறைந்து புத்துணர்வடைந்தான்‌. “சுவையானது” 
என்றான்‌ யமன்‌. “ஆம்‌, என்‌ சுவை” என்றான்‌ அர்ஜுனன்‌. 


“சொல்க, நீர்‌ வந்த நோக்கம்‌ எது?” என்று எமன்‌ கேட்டான்‌. 
“அதை முன்னரே அறிந்திருப்பீர்கள்‌, காலரே. மண்ணில்‌ 
ஒன்பது மைந்தர்களை பறிகொடுத்த ஜாதவேதன்‌ 
என்னும்‌ அந்தணனுக்கு சொல்லுறுதி அளித்துவிட்டு 
இங்கு வந்திருக்கிறேன்‌. அவன்‌ இறுதி மைந்தனை 
உயிருடன்‌ பெற்ற பின்னரே மீள்வேன்‌” என்றான்‌ 
அர்ஜுனன்‌. “அது இன்றுவரை புவியில்‌ நடந்ததில்லை 
என்று அறிய மாட்டீரா? பிறப்பும்‌ இறப்பும்‌ நிகர்‌ 
செய்யப்பட்ட அவ்வுலகில்‌ ஒரு துளி சொட்டி நீர்‌ 
உதிர்வதன்‌ நெறியும்‌ முன்னரே வகுக்கப்பட்டுவிட்ட 
ஒன்று. நானல்ல, பிற திசைத்தேவர்கள்‌ அல்ல, மூன்று 
முதல்வர்கள்‌ அல்ல, முழுமுதல்‌ பிரம்மமே 
எண்ணினாலும்‌ அதை மாற்றமுடியாது” என்றான்‌ 
காலன்‌. 


“ஆம்‌, அவ்வாறே எனக்கு சொல்லப்பட்டது. ஆனாலும்‌ 
வாக்களித்த ஒன்றின்‌ பொருட்டு தன்னை முழுதளிப்பது 
வீரனின்‌ கடமை” என்றான்‌ அர்ஜுனன்‌. காலன்‌ 
தொடைதட்டி உரக்க நகைத்து “நீர்‌ முன்னரே உயிர்‌ 

றந்துவிட்டீர்‌, பாரும்‌” என்று இடப்பக்கம்‌ கை 
நட்‌ ட்டினான்‌. அங்கு தன்‌ உடல்‌ ஒரு பீடமென 
போடப்பட்டிருப்பதை அர்ஜுனன்‌ கண்டான்‌. இரு 
கைகளையும்‌ கால்களையும்‌ ஊன்றி மல்லாந்து 
வளைந்து வயிறு மேலே பரந்திருக்க நின்றிருந்த அவன்‌ 
உடல்மேல்‌ தூமக்கலம்‌ இருந்து புகைந்துகொண்டிருந்தது. 
“யமுனைக்கரையின்‌ புதர்க்காடு ஒன்றுக்குள்‌ உம்‌ 
சடலத்தின்‌ மீது காகங்கள்‌ அமர்ந்திருக்கின்றன” என்று 
அறத்தோன்‌ சொன்னான்‌. “அவை என்னை 
உண்ணட்டும்‌” என்றான்‌ அர்ஜுனன்‌. 


“இறப்புக்கு என்றே எழுந்தேன்‌. இறந்து இங்கு 
வந்திருக்கிறேன்‌. இங்கு ஏதேனும்‌ நான்‌ இழப்பதற்கு 
இருந்தால்‌ அதையும்‌ கூறுக! இழந்து இழந்து சென்று 
எல்லையில்‌ பெற்றுக்கொள்கிறேன்‌ நான்‌ விழைவதை” 
என்றான்‌ அர்ஜுனன்‌. “ஒரு சொல்லின்பொருட்டு 
வந்துள்ளேன்‌. அது ஒன்றே நான்‌ நிலைகொள்வது.” 


யமன்‌ “இங்கு நீர்‌ இழப்பது மறத்தால்‌ அறத்தால்‌ 


அளியால்‌ நீர்‌ ஈட்டிய விண்ணுலகங்களைத்தான்‌. 
இந்நற்செயலுக்கென உமக்கு வந்தமையும்‌ 
அருட்கொடையையும்‌ நீர்‌ இழப்பீர்‌. உம்‌ மைந்தர்‌ 
அளிக்கும்‌ அன்னமும்‌ நீரும்‌ இங்கு வந்து சேர்வதில்லை. 
முடிவிலி வரை இங்கு ஒளி எழுவதில்லை” என்றான்‌. 


“இளைய பாண்டவரே, முடிவிலியில்‌ வாழ்வதென்பதே 
நரகம்‌. அங்கு செல்வதற்கு மட்டுமே பாதை உள்ளது” 
என்று யமன்‌ தொடர்ந்தான்‌. “நரர்களினால்‌ ஆனது அது. 
நீர்‌ வெறுப்பவர்கள்‌ மட்டுமே சூழ்ந்திருக்கும்‌ முடிவிலா 
இருள்வெளி.” அர்ஜுனன்‌ விழிமாறாது “அவ்வாறே 
ஆகுக!” என்றான்‌. “நான்‌ கடந்து வரவேண்டிய இடங்கள்‌ 
அவை என்றே கொள்கிறேன்‌. என்‌ எல்லை எதுவென 
அறியும்‌ வாய்ப்பு இது. எழுந்துவரும்‌ ஒவ்வொரு 
எல்லையையும்‌ கடக்கிறேன்‌. கடக்க முடியாத எல்லையில்‌ 
அழிகிறேன்‌. எங்கும்‌ நின்றிருக்க மாட்டேன்‌.” 


“நீர்‌ அஞ்சவில்லையா?” என்றான்‌ யமன்‌. “நான்‌ 
எனக்கென என்றும்‌ அஞ்சியதில்லை” என்று அர்ஜுனன்‌ 
சொன்னான்‌. “என்‌ சொல்லை நெஞ்சில்‌ அணிந்து 
அங்கொரு அந்தணன்‌ எனக்காகக்‌ காத்திருக்கிறான்‌. 
இங்கு நான்‌ தோற்பேன்‌ என்றால்‌ உங்களில்‌ ஒரு 
கணத்தோன்‌ சென்று அவனிடம்‌ சொல்லட்டும்‌, வீழ்ந்தான்‌ 
இளைய பாண்டவன்‌ என்று.” காலன்‌ திகைப்புடன்‌ 
அவனை நோக்கிக்கொண்டிருந்தான்‌ அவனைச்‌ சூழ்ந்து 
பல்லாயிரம்‌ திகைத்த விழிகளாக நரகம்‌ அவனை 
நோக்கியிருந்தது. 


“இளையவரே, எதன்‌ பொருட்டு இங்கு நீர்‌ வந்தீர்‌? 
மண்ணில்‌ நிகரற்ற வீரன்‌ என்ற சொல்லை நிலை 
நிறுத்தவா? அதன்பொருட்டா இந்நரகங்களை 
எதிர்கொள்கிறீர்‌?” என்றான்‌ காலன்‌. “இல்லை. காலம்‌ 
என்பது சித்தம்‌ சென்றுதொடாப்‌ பெருக்கு. இன்று 
இவ்வுலகில்‌ நிகரற்றவனாக இருந்தென்ன பொருள்‌? 
நாளை எழும்‌ காலத்தின்‌ அலைகளில்‌ எத்தனையோ 
மாவீரர்கள்‌ எழுவார்கள்‌. அவர்களில்‌ ஒருவனாகவே 
நான்‌ நின்றிருப்பேன்‌. எனவே ஒருபோதும்‌ அச்சொல்‌ 
என்னை தருக்கி நிமிரவைத்ததில்லை” என்றான்‌ 
அர்ஜுனன்‌. 

“பிறகென்ன? உம்‌ தோழனால்‌ அவ்வந்தணன்‌ 
புறக்கணிக்கப்பட்டான்‌ என்பதனாலா? 
அவனுக்கெதிராகவா இங்கு கிளம்பி வந்தீர்‌?” என்றான்‌ 
யமன்‌. “ஆம்‌” என்று அர்ஜுனன்‌ சொன்னான்‌. “அவனில்‌ 
கூடியிருக்கும்‌ தெய்வமேதென்று அறியேன்‌. அது 


இறங்கியபின்‌ அவ்வந்தணனைப்‌ பழித்து 
துரத்தியமைக்காக அவன்‌ நாணக்கூடும்‌. அன்று அவன்‌ 
காலடியில்‌ அமர்ந்து அவன்‌ தவறியவற்றை ஆற்றும்‌ 
பொறுப்பில்‌ நான்‌ இருந்தேன்‌ என்று அப்போது 
அவனிடம்‌ சொல்லவேண்டும்‌” என்று அர்ஜுனன்‌ 
சொன்னான்‌. “காலத்திற்கிறையே, அவனை வென்று 
செல்வதற்காக அல்ல, அவன்‌ விட்டுச்‌ சென்றதை 
நிறைவேற்றவே வந்தேன்‌.” 


அரியணைவிட்டு எழுந்து ஓர்‌ அடி வைத்து முன்னால்‌ 
வந்து குனிந்து விழிகூர்ந்து நோக்கி யமன்‌ கேட்டான்‌ 
“காலத்தின்‌ மறுமுனையையும்‌ காண விழிகொண்டவன்‌ 
நான்‌. ஒருநாள்‌ அவனை நீர்‌ மறுதலிப்பீர்‌. உம்‌ நாவால்‌ 
அவனைப்‌ பழிப்பீர்‌. உளம்‌ வெறுத்து அவனிடமிருந்து 
விலகிச்‌ செல்வீர்‌. அதை அறிவீரா?” சித்ரபுத்திரர்‌ 
நீள்மூச்செறிந்தார்‌. 

“ஆம்‌, அறிவேன்‌” என்று அர்ஜுனன்‌ சொன்னான்‌. “தன்‌ 
முழு விடுதலையை தன்னந்தனியாகவே எவரும்‌ 
ஏறிக்கடந்து அடையவேண்டும்‌. அத்தனிமையில்‌ 
கற்றதும்‌ உற்றதும்‌ முற்பிறப்பில்‌ பெற்றதும்‌ 
உடனிருக்காதென்று நூல்கள்‌ சொல்கின்றன.” காலன்‌ 
பெருமூச்சுடன்‌ திரும்பி அமர்ந்துகொண்டான்‌. “இன்று நீர்‌ 
வெல்ல வந்தது எவற்றை என்றறிவீரா? இருபத்தியெட்டு 
நரகங்களால்‌ ஆனது இவ்வுலகம்‌. ஒன்றிலிருந்து 
பிறிதொன்றுக்கு ததும்பிச்‌ சொட்டும்‌ மானுடர்கள்‌ இறுதி 
ஆழத்தில்‌ இருக்கும்‌ இருளுலகில்‌ சென்றமைகிறார்கள்‌. 
அவ்வுலகங்களை வென்று வருபவன்‌ இறப்பை வென்று 
நின்று சொல்கோர முடியும்‌.” 


“இக்கணமே எழுகிறேன்‌. நான்‌ வந்தது அதற்காகவே” 
என்றான்‌ அர்ஜுனன்‌. பெருமூச்சுடன்‌ கால்களைத்‌ 
தளர்த்தி அமர்ந்து “இன்றுவரை இப்படி நிகழ்ந்ததில்லை. 
எனவே நிகழப்போவது என்னவென்று நான்‌ அறியேன்‌. 
உமக்கென என்‌ உள்ளம்‌ துயர்கொள்கிறது” என்றான்‌ 
காலதேவன்‌. 

அறத்துக்கிறைவனின்‌ நான்கு உதவியாளர்களும்‌ வந்து 
அர்ஜுனனின்‌ அருகே நின்றனர்‌. சித்ரபுத்திரர்‌ 
தலைவணங்கி “வருக, இளைய பாண்டவரே! தங்கள்‌ 
வழியை காட்டுகிறேன்‌” என்றார்‌. அவன்‌ திரும்பியதும்‌ 
யமி அவன்‌ கையைப்‌ பற்றி “வேண்டாம்‌, இளையவரே. 
அது மீளமுடியாத பாதை” என்றாள்‌. அர்ஜுனன்‌ 


“அனைத்துப்‌ பாதைகளும்‌ மீளமுடியாதவைதான்‌, 
இளையவளே. மீளுதலென்பது ஒரு நம்பிக்கையன்றி 
வேறல்ல” என்றான்‌. அவள்‌ விழிநீருடன்‌ “எதற்காக இது?” 
என்றாள்‌. “நான்‌ வீரன்‌ என்பதற்காக. என்‌ உள்ளிருக்கும்‌ 
பிறப்பியல்பு இதைச்‌ சொல்கிறது என்பதற்காக” 
என்றபின்‌ புன்னகையுடன்‌ அவள்‌ தோளைத்‌ 
தொட்டுவிட்டு திரும்பி நடந்தான்‌. 


“இளையவரே...” என அவள்‌ அழைத்தாள்‌. அவன்‌ 
அக்குரல்‌ கேட்டு திடுக்கிட்டுத்‌ திரும்பி நோக்கினான்‌. 
“நான்தான்‌” என்றாள்‌ கரிய பேரழகி. அவன்‌ உளம்‌ விம்ம 
திரும்பி அவளை நோக்கி நடந்தான்‌. அவள்‌ பின்னால்‌ 
விலகவில்லை என்றாலும்‌ நடுவே இருந்த தொலைவு 
குறையவில்லை. “நான்தான்‌” என அவள்‌ சொன்னபோது 
கரிய ஒளிகொண்ட முலைக்குவைகள்‌ எழுந்தமைந்தன. 
அவற்றின்‌ கூர்காம்புகளில்‌ விழிநோக்கிருந்தது. 
“நான்தான்‌. என்றும்‌ உங்கள்‌ காமம்‌ நின்றிருந்தது 
என்மீதுதான்‌.” 


“நீ என்னை விரும்பியதில்லை” என்று அவன்‌ 
சொன்னான்‌. “உன்னை அணுகும்போதெல்லாம்‌ 
குறையாத இடைவெளியையே உணர்ந்தேன்‌.” அவள்‌ 
புன்னகைத்து “மண்ணிலுள்ள எவருடனும்‌ 
அவ்விடைவெளி எனக்கு உள்ளது” என்றாள்‌. அவன்‌ 
மேலும்‌ முன்னகர அவள்‌ அதே தொலைவுக்கு அப்பால்‌ 
ஒரு குளிர்ந்த நீர்த்துளி என இருளின்‌ ஒளி சூடி நின்றாள்‌. 
“நான்‌ அளிக்க விழைந்தேன்‌. வெல்லப்படுவதை அல்ல” 
என்றாள்‌. “வெல்லாது ஒன்றைக்‌ கொள்வது எனக்குப்‌ 
பழக்கமில்லை.” அவள்‌ நீள்மூச்சுடன்‌ “ஆம்‌, இரு 
ஊசல்களில்‌ நாம்‌ ஆடிக்கொண்டிருந்தோம்‌. தொட்டுத்‌ 
தொட்டு விலகினோம்‌” என்றாள்‌. 


“நீ என்னை விலக்கினாய்‌. அணுக்கத்தின்‌ உச்சத்தில்‌ 
ஆண்மட்டுமே உணரத்தக்க ஒரு விலக்கம்‌ அது” என்றான்‌ 
அர்ஜுனன்‌. “அவ்விலக்கத்தை நீ பிறருக்கு அளித்தாயா? 
உண்மையைச்‌ சொல்‌!” அவள்‌ விழிதிருப்பி “இல்லை” 
என்றாள்‌. அவன்‌ நெஞ்சு எழுந்தமைந்தது. “ஒருவருடன்‌ 
என்‌ கல்வி கலந்தது. பிறிதொருவரிடம்‌ என்‌ உடல்‌ 
கலந்தது. இருவரிடம்‌ இருமுலைகள்‌. அவற்றுக்குத்‌ 
தடைகள்‌ இல்லை.” அவள்‌ நெஞ்சக்குமிழிகள்‌ 
விம்மித்தளர்ந்து மீண்டும்‌ விம்முவதை அவன்‌ 
நோக்கிக்கொண்டிருந்தான்‌. 


“உங்கள்‌ முன்‌ வந்து நின்றது என்‌ இருத்தல்‌. 
ஆணவமென்றும்‌ உணர்வுக்குழம்பல்‌ என்றும்‌ 


மாற்றுருக்கொண்டு ஆடியது அது. அறிவீர்‌ இளையவரே, 
இருத்தலை அறிதல்‌ எவருக்கும்‌ இயலாது. அறிதல்‌ 
என்பது ஆதல்‌, கடந்துசெல்லல்‌. அமைதலே இருத்தல்‌. 
பாறையை காற்று அறியமுடியாது.” அவள்‌ குரல்‌ 
தழைந்தது. “நான்‌ கொந்தளித்துக்கொண்டிருந்தேன்‌, 
இளையவரே. அணுக்கத்தில்‌ அகற்றியும்‌ அகன்றபின்‌ 
எண்ணி ஏங்கியும்‌. அரசியென்றும்‌ தேவியென்றும்‌. 
வாளென்றும்‌ வெண்பட்டென்றும்‌ ஒளி 
மாறிக்கொண்டிருந்தேன்‌.” 


அவன்‌ பெருமூச்சு விட்டு “ஆம்‌, அதை நானும்‌ எங்கோ 
உணர்ந்திருந்தேன்‌” என்றான்‌. “கரியநதி யமுனை. அது 
இந்திரன்‌ நகரைச்‌ சூழ்ந்தோடுகிறது. அதற்குமேல்‌ நான்‌ 
சொல்வதற்கேதுமில்லை.” அவன்‌ அவளை நோக்கி 
மீண்டும்‌ ஓர்‌ அடி வைத்தான்‌. சித்ரபுத்திரர்‌ அவன்‌ 
தோளைத்‌ தொட்டு “திரும்புகிறீர்களா, பாண்டவரே?” 
என்றார்‌. “இல்லை, நான்‌ திரும்புவதில்லை” என்றபின்‌ 
அவன்‌ அவள்‌ விழிகளை விலக்கி முன்னால்‌ சென்றான்‌. 


உகிரெழுந்த கால்களுடன்‌ ஆடி நடந்த சிம்மமுகம்‌ 
கொண்ட சார்த்தூலன்‌ திரும்பி “களம்பட்டு நீங்கள்‌ 
விழுந்தால்‌ மண்‌ உங்களை அணைக்கையில்‌ 
உயிர்கொண்டு செல்ல வரவேண்டியவன்‌ நான்‌. நூறு 
களங்களில்‌ உங்களுக்கு வலப்பக்கம்‌ நின்றிருக்கிறேன்‌. 
உங்கள்‌ கைத்திறனும்‌ விழித்திறனும்‌ உளக்கூர்மையும்‌ 
நன்கறிந்தவன்‌. வேண்டாம்‌, பாண்டவரே! இருபத்தெட்டு 
பெரு நரகங்களைக்‌ கடந்து வருவது எவருக்கும்‌ 

தக்க ஏனெனில்‌ ஒன்றிலிருந்து பிறிதொன்றுக்கு 
நழுவி கீழே மட்டுமே செல்ல முடியும்‌. அம்முடிவிலி 
ஆழத்திலிருந்து மேலே வரும்‌ பாதையென ஏதுமில்லை. 
இப்புடவி அமைக்கப்பட்டபோதே அவ்வாறுதான்‌ 
உருவாகியுள்ளது” என்றான்‌. அவனை நோக்கி 
புன்னகை செய்து “நான்‌ ஒற்றை இலக்கை மட்டுமே 
எப்போதும்‌ நோக்கக்‌ கற்றவன்‌” என்றான்‌ அர்ஜுனன்‌. 


மான்தலையுடன்‌ அவன்‌ அருகே வந்த சம்பரன்‌ 
விழிகளில்‌ ஈரம்‌ மின்ன “உங்களுக்கு வில்தொட்டு 
அளித்த ஆசிரியர்களை விண்ணேற்றம்‌ செய்ய கடமை 
கொண்டவன்‌ நான்‌. இது துரோணரின்‌ சொல்லெனக்‌ 
கொள்க! இது ஒழியாப்பெருநரகம்‌. விண்ணுளோர்‌ 
கொண்ட மாட்சிக்கெல்லாம்‌ நிகரான கீழ்மைவெளி. என்‌ 
மன்றாட்டு இது. பாண்டவரே, இக்கணமே மீள்க!” 
என்றான்‌. “துரோணர்‌ இச்சொல்லை ஒருபோதும்‌ 
சொல்லமாட்டார்‌. இலக்கு என்பது எப்போதும்‌ ஒன்றே 
என்று கற்பித்தவர்‌ அவர்‌” என்றான்‌ அர்ஜுனன்‌. 


அவனுக்குப்‌ பின்னால்‌ வந்த ஒளதும்பரன்‌ 
“எண்ணித்துணிக, பாண்டவரே. சொல்லளிக்கையில்‌ 
இவற்றை நீங்கள்‌ எண்ணியிருக்கவில்லை போலும்‌” 
என்றான்‌. “இதனால்‌ நீங்கள்‌ அடைவதென்ன? 
இப்பெருந்துயருக்கு நிகராக ஏழு விண்ணுலகங்களை 
ஏழு முறை அளித்தாலும்‌ துலாக்கோல்‌ நிகர்‌ காட்டுமா 
என்ன? இப்புடவியில்‌ அனைத்தும்‌ நிகர்கொண்டவை. 
அளித்துப்‌ பெறப்படாதவை எங்கோ நின்று 
தவிக்கின்றன. நம்மை அவை வந்தடையாது இச்சுழல்‌ 
முடிவுறுவதில்லை.” 


“இது வணிகமல்ல, ஒளதும்பரரே. வீரத்தில்‌ 
கணக்குகளில்லை” என்றான்‌ அர்ஜுனன்‌. 
“விளைவெண்ணிப்‌ போரிடுபவன்‌ வில்லெடுத்து ஓர்‌ 
அம்புகூட எய்வதில்லை.” ஒளதும்பரன்‌ 
“கணிக்கப்படாது கடந்துசெல்லும்‌ ஒரு காலத்துளியும்‌ 
இல்லை, பாண்டவரே” என்றான்‌. “ஆம்‌, ஆனால்‌ 
துலாக்கோல்‌ அல்ல வில்‌. இதன்‌ கணிப்புகள்‌ வேறு” 
என்றான்‌ அர்ஜுனன்‌. 


சண்டாமிருகன்‌ கழுதைத்தலையுடன்‌ அணுகி அவன்‌ 
தோளைத்‌ தொட்டு சிறிய விழிகளால்‌ நோக்கி 
“பிறருக்காக வாழ்பவன்‌ கையகப்படுவது ஏதுமில்லை. 
அந்த அந்தணன்‌ எவருடைய படைக்கலம்‌ என்று 
அறிவீர்களா? உங்களை இவ்விருள்‌ உலகுக்கு அனுப்பி 
புவியை வெல்ல துரியோதனன்‌ செய்த சூதல்ல அது 
என்று சொல்லலாகுமா? இல்லை, துவாரகையின்‌ 
தலைவன்‌ பொருட்டு வந்த வஞ்சகனல்ல அவன்‌ என்று 
உறுதி கொள்வீரா?” என்றான்‌. 


“ஐயம்‌ கொள்பவன்‌ வீரனல்ல. அரசுசூழ்பவன்‌ களம்‌ 
நிற்க முடியாது” என்றான்‌ அர்ஜுனன்‌. “வீரர்கள்‌ 
ஆடற்களத்தில்‌ வீரத்தையே முன்வைக்கிறார்கள்‌. 
சிறுமதியை அல்ல. பெருவழியே அவர்களின்‌ பாதை. 
விலகுக!” “ஆனால்‌ வஞ்சத்தால்‌ வீழ்ந்த வீரர்‌ பலர்‌ 
உண்டு” என்றான்‌ சண்டாமிருகன்‌. “ஆம்‌, ஆனால்‌ 
அவர்களுக்கே புகழுலுகுக்கான எளிய வழி அமைகிறது 
அவர்களை விண்ணேற்ற தேவர்கள்‌ வருகிறார்கள்‌” 
என்றான்‌ அர்ஜுனன்‌. 


அவர்கள்‌ இருபத்தெட்டு வாயில்கள்‌ கொண்ட பெரிய 
அறை ஒன்றை வந்தடைந்தனர்‌. அவ்வாயில்கள்‌ 
அனைத்தும்‌ உள்ளிருந்து உந்தப்பட்டவைபோல விம்மி 
அதிர்ந்துகொண்டிருந்தன. சித்ரபுத்திரர்‌ புன்னகைத்து 
“இருபத்தெட்டு நரகங்களுக்கும்‌ இங்கிருந்து வழியுள்ளது. 


இதன்‌ பெயர்‌ பரிச்சேதம்‌. ஒன்றிலிருந்து இன்னொன்றுக்கு 
அதை வென்றுகடந்து மட்டுமே செல்லமுடியும்‌. இங்கு 
நீங்கள்‌ உங்கள்‌ வழியை தெரிவுசெய்யலாம்‌” என்றார்‌. 


மூடிய அந்த வாயில்களின்‌ தாழ்கள்‌ பொன்னாலானதாக 
இருந்தன. அர்ஜுனன்‌ அதை நோக்குவதைக்‌ கண்ட 
சித்ரபுத்திரர்‌ “நரகங்களின்‌ தாழ்கள்‌ அனைத்துமே 
பொன்தான்‌” என்றார்‌. “வாயில்களைத்‌ தெரிவுசெய்யும்‌ 
உரிமை நரகு செல்பவர்களுக்கு அளிக்கப்பட்டுள்ளது. 
இதோ, உங்களுக்காக இருபத்தெட்டு வழிகள்‌.” 


ஏழு அடிக்கு அப்பால்‌ இருந்தன அவ்வாயில்கள்‌ 
அனைத்தும்‌. “ஏழுமுறை எண்ண உங்களுக்கு 
வாய்ப்பிருக்கிறது, இளைய பாண்டவரே. உங்கள்‌ 
தொல்குலத்தை, உடன்பிறந்தவரை, மைந்தரை, 
நற்பெயரை, வரும்புகழை, மூதாதையரை, 
விண்ணுலகை ஒவ்வொரு அடிக்கும்‌ எண்ணிக்‌ 
கொள்ளுங்கள்‌. ஒன்று தடுத்தால்கூட பின்னடி எடுத்து 
வைக்க வாய்ப்புள்ளது” என்றார்‌ சித்ரபுத்திரர்‌. 
“எண்ணத்தால்‌ ஓர்‌ அடி பின்னால்‌ வைத்தால்கூட அங்கே 
யமுனைக்கரை நாணல்கள்‌ நடுவே விழித்தெழுவீர்கள்‌.” 


அர்ஜுனன்‌ அவற்றில்‌ ஒரு வாயிலை நோக்கி கால்களை 
எடுத்து வைத்து “என்‌ குலத்தை இதோ கடக்கிறேன்‌. என்‌ 
உடன்பிறந்தாரை மிதித்து இதோ கடக்கிறேன்‌. என்‌ 
மைந்தரை இதோ கடந்து செல்கிறேன்‌. என்‌ நற்பெயரை 
இதோ உதறுகிறேன்‌ என்‌ வருபுகழை வீசுகிறேன்‌. என்‌ 
மூதாதையரை மறுப்புரைக்கிறேன்‌. இதோ, 
விண்ணகங்கள்‌ அனைத்தையும்‌ விலக்குகிறேன்‌” என்று 
அணுகி பொற்தாழில்‌ கைவைத்து அதைத்‌ திறந்தான்‌. 


ஊன்‌ உண்ணும்‌ விலங்கொன்றின்‌ வாய்‌ திறந்ததுபோல்‌ 
கெடுநாற்றம்‌ எழுந்து கணத்தோரையே மூக்கு பொத்தி 
முகம்‌ சுளிக்க வைத்தது. “அது தாமிஸ்ரம்‌ என்னும்‌ உலகு” 
என்றார்‌ சித்ரபுத்திரர்‌. “ஒவ்வொருவரும்‌ தங்கள்‌ 
உள்ளாழத்தில்‌ தங்களுக்குரியதை அறிந்திருப்பார்கள்‌. 
எண்ணிக்‌ குழம்பியோ எண்ணாது முந்தியோ அவர்கள்‌ 
தெரிவுசெய்வதே அவர்களுக்கு உரியதாக முன்னரே இங்கு 
வகுக்கப்பட்டிருக்கும்‌.” 


[image] 
“தாமிஸ்ரம்‌ பிறர்‌ குழந்தையை கொன்றவர்களுக்குரியது” 


என்றார்‌ சித்ரபுத்திரர்‌. “கொன்ற மைந்தரை எண்ணுக! 
அவர்களின்‌ அன்னையர்‌ விழிநீர்‌ சொரிந்து சொன்ன 


தீச்சொற்கள்‌ நிறைந்தது அவ்விருள்வெளி. ப்‌ இருளுக்கு 
அப்பால்‌ நோக்கிய அர்ஜுனன்‌ பல்லாயிரம்‌ எலிகள்‌ முட்டி 
மோதும்‌ ஓர்‌ ஆழத்தைக்‌ கண்டான்‌. “எலிகள்‌!” 
அவன்மேல்‌ குனிந்து முத்தமிட்டது மாலினியின்‌ மூச்சு. 
“துயில்க இளவரசே, அது வெறும்‌ கனவு.” அவன்‌ 
இருமுறை விதும்பி “மிகப்பெரியவை. மின்னும்‌ கண்கள்‌” 
என்றான்‌. “நினைப்பொழிக! அது கனவு. காலையில்‌ 
விழித்துக்கொள்வீர்கள்‌. ” நினைப்பளவும்‌ தயங்காமல்‌ 


அதற்குள்‌ பாய்‌ ந்தான்‌. 

இருள்‌ நூற்றுக்கணக்கான கைகளாக அர்ஜுனனை ஏந்தி 
நழுவவிட்டு கீழே செலுத்தியது. கருங்குவியலென கூடி 
மொய்த்து எழுந்தமைந்த எலிகளின்‌ அலை விரிந்து 
சிதற அவன்‌ உள்ளே விழுந்தான்‌. அவனைப்‌ புதைத்து 
மூடி கொப்பளித்தது எலிப்பரப்பு. விலக்கி எழுந்து 
விழுந்து மூழ்கி மீண்டும்‌ எழுந்து நீந்திச்‌ செல்லும்போது 
அவன்‌ முகங்களை கண்டான்‌. ஒவ்வொரு முகமும்‌ 
அவனை உடல்‌ விதிர்க்கச்‌ செய்தது. “இவரா? இவரா?” 
என்று பதைத்து மூழ்கி எழுந்தான்‌. “இவர்கள்‌ 
இங்கென்றால்‌?” என்று கொந்தளித்தான்‌. 


எலிகள்‌ கிழித்துண்ட உடலின்‌ தசைகள்‌ தொங்க 
பெருவலியால்‌ சுளித்த முகத்துடன்‌ கம்சன்‌ தன்‌ 
படைவீரர்களுடன்‌ ஓர்‌ எலியலைமேல்‌ ஏறி அவன்‌ முன்‌ 
எழுந்து வந்தான்‌. “இளைய பாண்டவரே, கை! ஒருகை 
அளியுங்கள்‌” என்று கூவினான்‌. “அடைந்தவை போதும்‌. 
உங்கள்‌ அறத்தில்‌ ஒரு துளியால்‌ என்னை 
மீட்டெடுங்கள்‌.” அவன்‌ கைகளை உதறித்தள்ளி 
அர்ஜுனன்‌ நீந்திக்கடந்து அப்பெருக்கின்‌ மறு 
எல்லையாகத்‌ தெரிந்த பொற்தாழிட்ட வாசலை நோக்கி 
சென்றான்‌. 


அவன்‌ பின்‌ குரலெழுந்தது. பீஷ்மர்‌ “மைந்தா!” என்று 
நெஞ்சுடையக்‌ கதறினார்‌. “மைந்தா... என்னை மீட்டெடு. 
மைந்தா, இத்தருணத்திற்காக இருள்யுகங்களை கடந்து 
வந்துள்ளேன்‌.” “யார்‌ நீங்கள்‌?” என்றான்‌ அர்ஜுனன்‌. 
“நான்‌ சந்தனு. காமத்தின்பொருட்டு மைந்தரைக்‌ கொல்ல 
ஒப்புக்கொண்டு விழிமூடிப்‌ படுத்திருந்தவன்‌.” அவர்‌ 
எம்பி அர்ஜுனனின்‌ கால்களை பற்றிக்கொண்டார்‌. 
அவன்‌ அவர்‌ கைகளை காலால்‌ உதைத்துத்‌ தள்ளிவிட்டு 
எம்பி அந்தப்‌ படிகளின்‌ விளிம்பைப்பற்றி மேலேறினான்‌. 


யானைத்தோலால்‌ ஆன வாயிலை ஓங்கித்‌ திறந்து 
மறுபக்கம்‌ பார்த்தான்‌. கரிய வண்டுகள்‌ கொப்பளிக்கும்‌ 
ஆழம்‌ தெரிந்தது. பிறிதொன்று எண்ணாமல்‌ அதில்‌ 
குதித்தான்‌. வண்டுகளின்‌ நீர்மை அவனை 
சூழ்ந்துகொண்டது. வஞ்சகர்களுக்கான 
அந்ததாம்த்ஸ்ரம்‌. வண்டுச்சிறகுகளின்‌ ரீங்காரம்‌ 
இணைந்த பெருமுழக்கத்துடன்‌ உடல்கள்‌ அரித்தரித்து 


உண்ணப்பட்டுக்கொண்டிருந்தன. தசைகளில்‌ புகுந்து 
நரம்புகளைக்‌ கடித்து இழுத்தன. செவிகளுக்குள்‌ புகுந்து 
விழிகளினூடாக வெளிவந்தன. குடல்களில்‌ ஓடி 
தோல்கிழித்துத்‌ தோன்றின. 


கண்ணீருடன்‌ எழுந்து கைகூப்பியவள்‌ தேவயானி. 
ஒளிரும்‌ மணிமுடி சூடியிருந்தாள்‌. “மைந்தா, நான்‌ உன்‌ 
மூதன்னை” என்று அவள்‌ சொன்னாள்‌. அவள்‌ முகம்‌ 
அவன்‌ அறிந்தது. அவள்‌ குருதியின்‌ துளிகூட 
புவியிலில்லை. எப்படி முகம்‌ மட்டும்‌ எஞ்சியது? எவர்‌ 
முகம்‌? முகமல்ல, அசைவு. தசையல்ல, உணர்வு. 
அவளாகி அவனறிந்த எவர்‌? “மைந்தா, நான்‌ உன்‌ 
கால்களை பற்றுகிறேன்‌. இதோ, வண்டுகளால்‌ 
உண்ணப்பட்டு அழிகிறேன்‌. மாற்றில்லாத பெருவலியில்‌ 
துடிக்கிறேன்‌, அளிகூர்க!” 


தன்‌ தலையை ஓங்கி ஓங்கி அறைந்தாள்‌. “வண்டுகள்‌... 
வண்டுகள்‌ உண்கின்றன என்‌ மூளையை.” வண்டுத்‌ 
தொகையாகிவிட்டிருந்தது அவள்‌ உடல்‌. “இளமைந்தே, 
என்‌ குலத்து தலைவன்‌ நீ. மீட்டேன்‌ என்று ஒரு சொல்‌ 
சொல்‌. உன்‌ அறம்‌ என்னை மேலே கொண்டுசெல்லும்‌” 
என்றாள்‌. “விலகு!” என்றான்‌ அர்ஜுனன்‌. அவள்‌ அவன்‌ 
கைகளை அள்ளிப்பற்றினாள்‌. அதை உதறி 
வண்டுகளின்‌ மேல்‌ விழுந்து நீந்தி அதற்கப்பால்‌ தெரிந்த 
இருண்ட வாயிலை நோக்கி சென்றான்‌. 


இனி எவர்‌, இனி எவர்‌ என்றே அவன்‌ நெஞ்சு பதைத்தது. 
நச்சுப்பாம்புகள்‌ பின்னி நெளிந்த ரெளரவத்தில்‌ 
விழுந்தான்‌. கொன்று மகிழ்ந்தவரின்‌ நரகத்தில்‌ 
அவனறிந்த முகங்களாக பெருகிக்கிடந்தனர்‌ படைவீரர்‌. 
அவர்களை இறுக்கி நெரித்தன 
மல்லர்கைகளைப்போன்ற பாம்புகள்‌. பிதுங்கி 
மூச்சினூடாக குடல்‌ வழிய வாயில்‌ நாக்கு வெளிவந்து 
நெளிந்தாட அவர்கள்‌ கூவினர்‌. புவி ஆண்டு திளைத்த 
அரசர்கள்‌. குருதியெழ பலிகொண்டு கூத்தாடியவர்கள்‌. 
“நான்‌ பரதன்‌!” “நான்‌ மாவலி!” “நான்‌ ஹிரண்யன்‌!” 
முகங்களின்‌ அலைகளுக்கு அப்பால்‌ மேலும்‌ முகங்கள்‌ 
கார்த்தவீரியன்‌, ராவணன்‌... எவர்‌ முகங்கள்‌ இவை? 


பெருநாகங்கள்‌ வேர்க்குவைகள்‌ போலிருந்தது 
மகாரெளரவம்‌. “நான்‌ கொன்றதில்லை, பாண்டவரே. 
கொல்ல விழைந்து வாழ்ந்தமையால்‌ இங்கு வந்தேன்‌.” 
முனிவர்‌, அந்தணர்‌, அன்னையர்‌. வேதச்சொல்‌ விளங்கிய 
நாவுகள்‌ எப்படி இங்கே வந்தமைந்தன? புழுக்கள்‌ 
நெளிந்த கும்பீபாகம்‌. அங்கே புழுக்களென மக்கள்‌. 


புழுக்களை உண்டன புழுக்கள்‌. புழுக்களைக்‌ கிழித்து 
வெளிவந்தன புழுக்கள்‌. உண்டுகொழுத்த அந்தணர்கள்‌ 
அரசர்கள்‌, வணிகர்‌. “பிறர்‌ பசித்திருக்க உண்டோம்‌. 
பிறிதொன்றும்‌ அறிந்திலோம்‌.” உண்டவை அனைத்தும்‌ 
வந்தடையும்‌ பெருங்குடல்பரப்பு இது. 
உண்ணப்படாதவை புழுக்கின்றன. 
உண்ணப்படாதவையென உண்டவை ஆவது எப்போது? 


நஞ்சூட்டியவர்களின்‌ காலசூத்ரம்‌ எனும்‌ நரகம்‌. “வேதம்‌ 
புரப்பதாக மயங்கினோம்‌, பாண்டவரே. உணவைப்‌ 
பகுக்காமல்‌ உண்ட அவிமிச்சமே அமுதல்ல நஞ்சென்று 
இங்கு கண்டோம்‌.” அசிபத்ரத்தில்‌ குலம்பிழைத்தவர்‌ 
எரிந்து உருகினர்‌. அரசமுறை பிழைத்தவர்களுக்கான 
சூகரமுகத்தில்‌ அவன்‌ கேட்டறிந்த பேரரசர்கள்‌ 
அனைவரையும்‌ கண்டான்‌. எரிகந்தகத்தில்‌ விழுந்து 
வழன்ற உடல்கள்‌. முட்களால்‌ கிழிக்கப்பட்டு 
நார்களெனத்‌ தொங்கின தசைகள்‌. உதிர்ந்த நகங்கள்‌ 
மிதிபட்டன. 


அந்தணர்க்கு பிழையிழைத்தவர்களுக்கான 
அந்தகூபத்தில்‌ பொங்கி எழுந்து கைநீட்டி அலறி 
அமைந்தனர்‌ மக்கள்‌. அதைவிட மும்மடங்கு முறைமீறிய 
அந்தணர்களை வழிபட்டவர்களுக்கான 
கிருமிபோஜனத்தில்‌ வதைபட்டனர்‌. தப்தமூர்த்தியில்‌, 
சால்மலியில்‌, வஜ்ரகுண்டகசாலியில்‌ முகங்களென 
அவன்‌ கண்டவர்களுக்கு அப்பால்‌ முகங்களே 
இல்லையோ என்று அவன்‌ சித்தம்‌ பேதலித்தது. 
முன்னோர்கள்‌, அறவோர்கள்‌, நூலோர்கள்‌, வைதிகர்கள்‌, 
அன்னையர்‌ அனைவரும்‌ இங்கென்றால்‌ 
மண்ணுலகென்பது இங்கு வந்தடைவதற்கான பெருவழி 
மட்டும்தானா? 


எரிதல்‌, தழல்தல்‌, புகைதல்‌, உருகுதல்‌. குருதியும்‌ சலமும்‌ 
வழிய அழுகி உதிர்தல்‌. தசைகளை அடித்துக்‌ கிழித்தனர்‌ 
நிழலுருவர்‌. கொக்கிகளில்‌ தொங்கவிட்டனர்‌. 
இருநுனியிலும்‌ பற்றிக்‌ கிழித்தனர்‌. பற்களைப்‌ 
பிடுங்கினர்‌. கண்களை ஊசிகளால்‌ துளைத்தனர்‌. 
முட்பந்துகளை வாயில்‌ திணித்து ஊட்டினர்‌. 
கொக்கிகளை உள்ளே செலுத்தி குதம்வழியாக குடலை 
உருவி எடுத்தனர்‌. 


உடலென்பதே வலியுருவாக்கும்பொருட்டு படைக்கப்பட்ட 
ஒன்றா? இவ்வுடல்சூடி இங்கு வராதிருந்தால்‌ உயிர்கள்‌ 
வலியென்று எதையும்‌ அறிந்திராதா? உடலென்பது 
இன்பம்‌ வந்தடையும்‌ வழியென்று நம்பியிருக்கிறது 


பேதைகயிர்‌. நரம்புகளில்‌ மட்டும்‌ கொட்டும்‌ பூச்சிகள்‌ 
நிறைந்த பிராணரோதம்‌. தோல்‌ உரிந்து அகலும்‌ 
விசசனம்‌. எரிதழலையே ஆடையாக அணியவேண்டிய 
சாரமேயாசனம்‌. 


மலம்‌ அழுகி நொதித்த பூயோதகம்‌. அதில்‌ புழுக்களென 
நெளிந்தனர்‌ கீழ்மக்கள்‌. உறவுகொண்டு 
அறம்வழுவியோர்‌. அங்கு நெளிந்தனர்‌ தன்னை 
அறியாது பிறனென்று உணர்ந்து சிறுமைகொண்டோர்‌. 
சிறுநீரும்‌ சீழும்‌ பெருகிய அயஃபானம்‌. உடலென்பது 
கழிவுப்பெருக்காகியது. உடலை உண்டு உடலில்‌ வாழும்‌ 
புழுக்களின்‌ உலகு. நெடுநாள்புண்‌ என க்ஷாரகர்த்தமம்‌. 
அழுகிய ஊன்‌ மண்டிய ரக்ஷோபக்ஷம்‌. குருதி அழுகி 
நொதித்த சூலப்ரோதம்‌. எண்ணங்கள்‌ உணர்வுகள்‌ 
கொதித்த குருதி. கனவுகள்‌ கரைந்த குருதி. 
குலமூத்தாரின்‌ சொல்வாழும்‌ குருதி. பலிமிருகத்தின்‌ 
உடலில்‌ ஓடும்‌ தூய்மை. தெய்வங்களின்‌ நல்லுணவு. 
திரிந்து நஞ்சென்றாகிய எரிவு. 


புளித்து நாறி பெருந்துயரெனச்‌ சூழும்‌ இவையனைத்தும்‌ 
உடலின்‌ இருளுலகுகள்‌. எரியும்‌ முடியாலான அவீசி. 
பல்லழுகிய வாய்‌ என நாறும்‌ தந்தசூகம்‌. 
அமிலவாந்தியாலான வடரோதம்‌. அழுகிய உணவாலான 
பர்யாவர்த்தனகம்‌. கீழ்மை அனைத்தும்‌ எழும்‌ மையம்‌ 
இவ்வுடல்‌. அக்கணம்‌ அவன்‌ ஒன்றை அறிந்தான்‌, அங்கு 
புதியன எவையுமில்லை. அனைத்தையும்‌ அவன்‌ முன்பே 
அறிந்திருந்தான்‌. அவன்‌ வாழ்ந்த மண்ணிலேயே. 
நரகங்களையும்‌ நூல்களென்றாக்கி ஊடுபாவென ஓட்டி 
நெய்யப்பட்டது அவ்வுலகம்‌. அங்கு கண்டபோது 
அரைக்கணம்கூட கண்நிலைக்காமல்‌ கடந்துவந்த 
அனைத்தாலும்‌ ஆனவை இவை. 


செம்பட்டுத்திரை மூடிய நுழைவாயிலுக்கு அப்பால்‌ 
ஒளியிருந்தது. இனிய நறுமணம்‌ எழுந்தது. 
மென்மயிர்ப்பரப்புபோல புல்‌ பரவிய தரை. பூத்த 
மலர்மரங்கள்‌. இன்குரல்‌ கொண்ட பறவைகள்‌. 
இளந்தென்றல்‌. இளவேனில்‌ நின்ற 
நகரத்தெருக்களினூடாக அவன்‌ நடந்தான்‌. 
முழுதுடல்கொண்ட கன்னியர்‌ விழிதீட்டி 
இதழ்ச்செம்மைகூட்டி சிலம்புகள்‌ ஒலிக்க மேகலைகள்‌ 
நெகிழ ஆடைகள்‌ எழுந்தமைந்து பறக்க ஒல்கி 
உடலசைய நடந்தனர்‌. சிரிப்பில்‌ ஒளிவிட்டன பற்கள்‌. 
சிலம்பின வெள்ளிமணிகள்‌. விழிமுனைகள்‌ வந்து 
அவனை தொட்டுச்சென்றன. 


“மைந்தா, நான்‌ யயாதி” என்றது முதுமூதாதையின்‌ குரல்‌. 
“அளிகூர்க, இங்கிருந்து என்னை மீட்டுக்‌ 
கொண்டுசெல்க! நான்‌ உன்‌ தந்தையரின்‌ தந்தை.” 
நரைத்த தலைமுடியும்‌ தாடியுமாக உலைந்தாடிய 
உடலுடன்‌ அவனை நோக்கி வந்த அவரை 
பற்றிக்கொண்டனர்‌ ஈரப்பொன்னுடல்‌ கொண்ட இரு 
மகளிர்‌. “இது எந்த இடம்‌?” என்று அவன்‌ கேட்டான்‌. 
“காமம்‌ அணையாது உயிர்நீத்தவர்களின்‌ நரகம்‌. இதை 
லாலாபக்ஷம்‌ என்கிறார்கள்‌” என்றார்‌ அருகே ஓடிவந்து 
நின்ற ஒருவர்‌. நீண்ட தாடிகொண்ட முதியவர்‌. “நான்‌ 
ரகுகுலத்து தசரதன்‌” என்றார்‌. 


“மைந்தா, இங்கு அணையாது காமத்தை எழுப்பும்‌ 
அனைத்தும்‌ உண்டு. ஒரு துளியும்‌ அதை நுகர முடியாது 
வெறுமைகொண்டிருக்கும்‌ நம்‌ உடல்‌” என்று யயாதி 
சொன்னார்‌. “இது துயரம்‌. துயர்களில்‌ இதுவே உச்சம்‌.” 
அவரை அவர்கள்‌ கொண்டுசென்றனர்‌. எதிரே வந்த 
கெளதமமுனிவர்‌ கூவினார்‌ “விரைந்தகல்க! ஒரு கணம்‌ 
ஒரு பெண்ணில்‌ உன்‌ காமம்‌ எழுந்தாலும்‌ நீ 
இப்பாதையை கடக்கவியலாதென்றறிக!” 


குறிவிரைத்த முனிவர்கள்‌ உடல்‌ தளர்ந்து விழுந்துகிடந்த 
தெருக்கள்‌. ததும்பும்‌ முலைகள்‌, எழுந்து குலுங்கும்‌ 
பின்னெழுச்சிகள்‌, இளந்தோள்கள்‌. மான்குளம்புகள்‌, 
த்தப்ப வம்‌ அரவுப்படங்கள்‌, அகல்சுடர்கள்‌, எழுந்த 
ன்கள்‌, நின்றவிழிகள்‌. கடந்துசெல்‌. கடந்துசெல்‌. 
அழைப்புகள்‌. பெண்ணுடலென்பதே அழைப்புதானா? 
குறிப்புகள்‌. உணர்த்தல்கள்‌. பெண்ணென வந்தது எதன்‌ 
குறிப்பு? “மைந்தா...” ஒரு கணம்‌ அவன்‌ நெஞ்சு 
உருகியது. அது என்‌ குருதியிலுள்ள தவிப்பின்‌ ஊற்று 
அல்லவா? அக்கணமே அதைவெட்டி அவன்‌ 
எல்லைகடந்து சென்றான்‌. 


அவன்‌ சென்றுநின்ற நதிக்கரையில்‌ பன்றிமயிர்களே 
நாணல்‌ என எவிமயிர்கள்‌ புல்‌ என வெளவால்‌ மயிர்கள்‌ 
பூசணம்‌ என செறிந்திருந்தன. உடல்‌ அதிரும்‌ கெடுமணம்‌ 
எழுந்து அவனைச்‌ சூழ்ந்தது. சிறுநீர்‌, சலநீர்‌, மலம்‌, ' 
கெடுகுருதி பெருகி நீரென அதில்‌ ஓடிக்கொண்டிருந்தது. 
முடி பாசியாக நகங்கள்‌ சிப்பிகளாக எலும்புகள்‌ 
தக்கைகளாக மிதந்துசென்றன. அழுகிய ஊனும்‌ 
கொழுப்பும்‌ சேறென படர்ந்திருந்தன. 

அதன்‌ கரையில்‌ அவன்‌ உடல்‌ ஓய்ந்து நின்றான்‌. 
“கடந்துசெல்க... இனி ஓர்‌ உலகம்‌ மட்டுமே 
எஞ்சியிருக்கிறது” என்றது அங்கு அமர்ந்திருந்த தவளை. 


அவன்‌ குனிந்து அதை நோக்கினான்‌. “இதன்‌ பெயர்‌ 
வைதரணி. தன்னலம்‌ பேணிய அரசர்களுக்குரியது இது. 
இதைக்‌ கடக்காமல்‌ அவர்களுக்கு மீட்பில்லை. இதைக்‌ 
கடந்தவர்‌ எவருமில்லை.” அவன்‌ “நீங்கள்‌ யார்‌?” 
என்றான்‌. “என்னை உன்‌ முன்னோன்‌ என்பார்கள்‌. என்‌ 
பெயர்‌ துஷ்யந்தன்‌.” 


“நீங்கள்‌ இதை நீந்திக்‌ கடக்கலாகாதா?” என்றான்‌ 
அர்ஜுன்ன்‌. “காலத்தொலைவில்‌ நான்‌ இதில்‌ குதித்தேன்‌. 
னால்‌ இப்பெருக்கின்‌ இனிமையில்‌ திளைக்கலானேன்‌. 
மெல்ல ஒரு நீர்த்தவளை உருக்கொண்டு இங்கு 
அமர்ந்திருக்கிறேன்‌. இதைக்‌ கடக்க நான்‌ 
விழையவில்லை. இதற்கு அப்பால்‌ ஓர்‌ இனிமை 
வேறில்லை என்பதில்‌ ஐயம்கொள்ளவில்லை நான்‌.” 


அவன்‌ ஏறிட்டு நோக்கிவிட்டு குமட்டலுடன்‌ குனிந்து 
“இங்கா?” என்றான்‌. “இதுவேதான்‌. உன்‌ உடல்‌ 
இனிதென்றால்‌ இதுவும்‌ இனிதே. மூடா, மைந்தன்‌ என்று 
அள்ளிக்கொஞ்சுகையில்‌ மனைவி என முகர்ந்து 
மகிழ்கையில்‌ எத்தனை மகிழ்வளிக்கிறது மலமும்நீரும்‌ 
சீழும்பீளையும்‌ கொண்ட உடல்‌?” அவன்‌ குமட்டியபடி 
விலகினான்‌. “குமட்டுவதெல்லாம்‌ ஒருநாள்‌ 
இனித்ததுதான்‌” என இளித்தது தவளை. 


மறுசொல்லின்றி அவன்‌ மலப்பெருக்கில்‌ பாய்ந்தான்‌. 
கை ஓய நீந்தி கடக்கமுயன்றபோது பின்னால்‌ 
மூச்சிளைக்கும்‌ குரலுடன்‌ எழுந்தார்கள்‌ அவன்‌ அறிந்த 
பேரரசர்கள்‌. “மைந்தா!” என்று கூவினர்‌. “இதோ, 
யுகங்களாக நான்‌ இக்கழிவில்‌ நீந்துகிறேன்‌. ஒரு கை 
என்னைப்பிமி...” என்றார்‌ ஒருவர்‌. “யார்‌ நீங்கள்‌?” என்று 
அவன்‌ கேட்டான்‌. “நான்‌ உபரிசிரவஸு... உன்‌ 
குலமூதாதை.” அவன்‌ அவரை உந்தி மேலெழுந்து 
நீந்தினான்‌. அவர்‌ அவன்‌ கால்களை அள்ளிப்பற்ற 
மூழ்கி அந்நீருக்குள்‌ சென்றான்‌. 

பலகோடி மீன்கள்‌. அவை அச்சீழ்நீரை அள்ளி அள்ளி 
உண்டு வால்திளைக்க செதில்‌ வீசி 
மகிழ்ந்தாடிக்கொண்டிருந்தன. அவற்றின்‌ விழிகள்‌ 
அனைத்தையும்‌ அவன்‌ அறிந்திருந்தான்‌. “இது ஹஸ்தி. 
இது பிரதீபன்‌. இவன்‌ குரு.” அவன்‌ அவர்களை 
கைகளால்‌ அள்ளிவிலக்கி மேலெழுந்தான்‌. தொலைவில்‌ 
நின்றாடியது மறுகரை. எது அறம்‌? தன்னலம்‌ என்பது 
அறத்திற்கு எதிரானதென்றால்‌ அறம்பேணுவதனால்‌ 
அடையப்படுவதுதான்‌ என்ன? அரசர்கள்‌ அனைவரும்‌ 
அங்கிருந்து இங்கு வருவதில்லை, இங்கிருந்து அங்கு 


செல்கிறார்கள்‌. 


மறுகரையில்‌ அவன்‌ ஏறி நின்று நடுங்கியபோது காவலர்‌ 
மூவர்‌ வந்து அவன்‌ முன்‌ நின்றனர்‌. “வருக” என்று 
அவனிடம்‌ சொன்னார்‌ பிரார்த்தர்‌. “இது எந்த இடம்‌?” 
என்று அவன்‌ கேட்டான்‌. “இதன்‌ பெயர்‌ சூசீமுகம்‌” 
என்றார்‌ சஞ்சிதர்‌. “தன்‌ நெஞ்சுரைக்கும்‌ சொல்‌ விலக்கி 
அறம்‌ உசாவி உளம்‌ குழம்பி செயல்முனையில்‌ நின்று 
தவித்து வாழ்ந்தவர்களுக்குரியது” என்றார்‌ ஆகாமியர்‌. 
அவன்‌ அதை நோக்கி சென்றான்‌. இருண்டவானில்‌ 
அங்கிருந்த பல்லாயிரம்‌ கூர்முனை வேல்கள்‌ 
விழிகளென மின்னிக்கொண்டிருந்தன. அவற்றில்‌ 
உடல்குத்தி அமர்ந்து சுழன்றனர்‌ முனிவரும்‌ அறிஞரும்‌ 
அரசரும்‌. 


அவன்‌ நோக்கி நின்றான்‌. அங்கே அமர்ந்திருந்த ஒருவர்‌ 
திரும்பி அவனை நோக்கினார்‌. அவன்‌ திகைப்புடன்‌ 
கால்களை எடுத்துவைத்து அவரை அணுக அவர்‌ 
திரும்பிக்கொண்டார்‌. “நானா?” என்றான்‌. “அவர்‌ 
சரத்வான்‌. வில்தேர்முனிவர்‌” என்றான்‌ ஒரு காவலன்‌. 
பிறிதொருவரைக்‌ கண்டு அவன்‌ மீண்டும்‌ திகைத்தான்‌. 
உரத்த குரலில்‌ “மூத்தவர்‌!” என்றான்‌. “ஆம்‌, தேவாபி 
என்று அவரை அழைக்கிறார்கள்‌” என்றார்‌ சஞ்சிதர்‌. 
“இம்முள்முனைகளில்‌ கால்வைத்து கடந்துசெல்க!” 


அவை நதிக்கரை நாணல்கள்‌ என ஆடின. “செல்க!” 
என்று தேவாபி திரும்பி நின்று கூவினார்‌. “நீ வந்தவற்றில்‌ 
கெடுநரகமென்பது இதுவே. கடக்கவியலாதது இது. 
நோக்குக, இவை ஒருபோதும்‌ நிலைகொள்வதில்லை!” 
அவன்‌ குனிந்து பார்த்தபோது அந்த வேல்முனைகள்‌ 
அனைத்தும்‌ இருதட்டுகள்கொண்ட துலாவின்‌ 
நடுமுட்கள்‌ என்று கண்டான்‌. “இங்கு காத்திருக்கிறோம்‌, 
அவை நின்று காட்டும்‌ என. யுகயுகங்கள்‌. 
காலப்பெருக்கு.” 


அக்கணமே தாவி ஆடும்‌ முள்முனைகள்மேல்‌ 
கால்வைத்துப்‌ பாய்ந்து கடந்தான்‌. மறுஎல்லையில்‌ 
இருந்த பெருந்துலாவின்‌ நடுமுள்‌ 
ஊசலாடிக்கொண்டிருந்தது. அவன்‌ ஒரு கணமும்‌ 
எண்ணாமல்‌ அதன்‌ மேல்‌ குதித்து உடல்குத்தி சுழன்று 
கீழிறங்கினான்‌. 


[image] 


இதுவே இறுதிப்புள்ளி என்றது சித்தம்‌. சோர்ந்து இறுதி 


விசையும்‌ அழிய அவன்‌ கீழிறங்கியபடி சென்றான்‌. 
அக்கரையில்‌ எழுந்த அன்னைமுகத்தை அவன்‌ 
அதுவரை கண்டிருக்கவில்லை. கன்னங்கரிய பேருடல்‌. 
காதுகள்‌ வடிந்து நீண்டிருந்தன. கோரைப்பல்லும்‌ 
கொடுமூக்கும்‌ கூர்விழியும்‌ கொண்டிருந்தாள்‌. 
உடலெங்கும்‌ முலைகனத்து வேர்ப்பலாவின்‌ 
முதுமரம்போலிருந்தாள்‌. அவள்‌ ஆடையெங்கும்‌ 
சிற்றுயிர்கள்‌ என நுண்குழந்தைகள்‌ அள்ளிப்பற்றி 
செறிந்திருந்தன. “அன்னையே...” என்று அவன்‌ 
அழைத்தான்‌. அவள்‌ கையைநீட்டி அவனைப்‌ பற்றி 
இழுத்து மேலெடுத்தாள்‌. 


முள்ளில்‌ சிக்கிய ஆடையிலிருந்து உடலை மீட்பதுபோல 
கழுவேறிய அவ்வுடலில்‌ இருந்து தன்னை விடுவித்து 
எழுந்தான்‌. “அன்னையே...” என்று அலறியபடி அவள்‌ 
காலடியில்‌ சரிந்து விழுந்து வணங்கினான்‌. “வருக!” 
என்று அவள்‌ சொன்னாள்‌. அவனை இடக்கையில்‌ 
இழுத்துக்கொண்டு அப்பால்‌ தெரிந்த பெருவாயில்‌ 
நோக்கி சென்றாள்‌. 


[30 ] 


கீழ்மையின்‌ கெடுகனவு முடிந்ததென அவன்‌ 

ழித்தெழுந்தான்‌. எதிரே யமபுரியின்‌ இருண்ட 
பாதைகளின்‌ பின்னலை கண்டான்‌. அங்கே உயிர்க்கும்‌ 
உடல்தூண்கள்‌, விதிர்க்கும்‌ தசைச்சுவர்கள்‌, அதிரும்‌ 
தோல்தரைப்பரப்பில்‌ சிலிர்த்த மென்மயிர்ப்புற்கள்‌. 
“அன்னையே” என்று அவன்‌ திரும்பி அவளை நோக்கி 
கைகூப்பினான்‌. “என்னை மீட்டுக்‌ காத்தீர்கள்‌. என்றும்‌ 
உடனிருங்கள்‌.” 


அவள்‌ புன்னகைத்தபோது வெண்பற்கள்‌ ஒளிர முகம்‌ 
பேரழகு கொண்டது. “நீ என்றும்‌ எனக்கு உகந்தவன்‌, 
மைந்தா” என்றாள்‌. “அத்துமீறும்‌ மைந்தரின்‌ 
குறும்புகளில்‌ அன்னையர்‌ மகிழ்கிறார்கள்‌. 
த்‌ வக்‌ 8 இளையோரை 
ரும்புவதென்பது அன்னையரின்‌ கருவியல்பு. 
உன்மேல்‌ நான்கொண்ட பேரன்பையே உனைச்‌ சூழ்ந்த 
பெண்டிரில்‌ நீ கண்டாய்‌.” 


அவன்‌ அவளை நோக்கி “நான்‌ உங்களை 
அறிந்ததில்லையே?” என்றான்‌. “என்னை திருணமூலி 
என்பார்கள்‌. என்னை முழுதும்‌ காண நீயும்‌ 
முழுமையடையவேண்டும்‌. அறிக, மண்ணுறங்கும்‌ 
புல்வேர்களில்‌ வாழ்பவள்‌ நான்‌!” அவள்‌ அவன்‌ 


தலையை தொட்டாள்‌. “செல்க, நீ வெல்ல இன்னும்‌ ஒரு 
களம்‌ உள்ளது!” 


அவன்‌ “இனி எக்களத்திலும்‌ நானே வெல்வேன்‌, அதை 
உங்கள்‌ அருகே நின்றிருக்கையில்‌ உணர்கிறேன்‌” 
என்றான்‌. அவள்‌ தன்‌ முலைகளில்‌ ஒன்றைப்‌ 
பற்றிப்பிடுங்கி “இதைக்‌ கொள்க, இது உன்‌ 
படைக்கலமாகுக!” என்றாள்‌. அவன்‌ அதைப்‌ 
பெற்றுக்கொண்டதும்‌ அது ஒரு தண்டாயுதமாக ஆகியது. 
அவள்‌ கால்தொட்டு சென்னி சூடி அவன்‌ யமபுரியின்‌ 
மண்ணில்‌ இறங்கினான்‌. 


அவனை நோக்கி சித்ரபுத்திரர்‌ ஒளதும்பரனும்‌ சம்பரனும்‌ 
சார்த்தாலனும்‌ சண்டாமிருகனும்‌ சூழ புன்னகையுடன்‌ 
வந்தார்‌. “வருக இளையவரே, உங்களுக்காக 
காத்திருந்தோம்‌” என்றார்‌. “நான்‌ வருவேன்‌ என 
நினைத்தீர்களா?” என்று அர்ஜுனன்‌ கேட்டான்‌. “இல்லை, 
ஆனால்‌ காத்திருப்பது எங்கள்‌ பணி” என்றார்‌ 
சித்ரபுத்திரர்‌. “மீண்டுவந்த முதல்‌ மானுடர்‌ நீங்கள்‌.” 


காலப்பேரரசனின்‌ அரண்மனை மண்டபத்தில்‌ 
வலப்பக்கம்‌ யமி நிற்க இடப்பக்கம்‌ தூமார்ணை 
அமர்ந்திருக்க அவன்‌ அரியணை வீற்றிருந்தான்‌. 
அவனைக்‌ கண்டதும்‌ சினத்துடன்‌ எழுந்து படியிறங்கி 
கீழே வந்தான்‌. “இன்றுவரை இது நிகழ்ந்ததில்லை. 
இவ்வுலகின்‌ நெறிகளனைத்தும்‌ இன்று சீர்கெட்டன” 
என்றான்‌. அர்ஜுனன்‌ “பிறிதொன்று எண்ணா 
பெருவீரன்‌ எவனும்‌ இங்கு வந்ததில்லை போலும்‌” 
என்றான்‌. 


“இளையவரே, அறிக! இவ்வுலகின்‌ நெறிகள்‌ எதையும்‌ 
நான்‌ மீறலாகாது. எதன்பொருட்டும்‌ இறந்தவனை 
திருப்பி அனுப்பவும்‌ கூடாது” என்று யமன்‌ சொன்னான்‌. 
“முடிவிலியிலிருந்து நீட்டி நின்றிருக்கும்‌ இலைநுனி 
ஒன்றுண்டு. அதில்‌ துளித்துச்‌ சொட்டிக்கொண்டே 
இருக்கின்றனர்‌ யமதேவன்கள்‌. நான்‌ அதிலொருவனே. 
எனக்கென இயல்பொன்றுமில்லை.” 


“நான்‌ உங்களால்‌ அளிக்கப்பட்டு அவ்வுயிரை 
மீட்டுச்செல்ல விரும்பவில்லை. உங்களை நான்‌ 
வென்றுசெல்வேன்‌ என்றால்‌ உங்கள்‌ நெறியை நீங்கள்‌ 
மீறவில்லை என்றே பொருள்‌.” யமன்‌ கையசைத்து 
“வீண்சொல்‌. என்னை மண்ணில்‌ எவரும்‌ 
வெல்லமுடியாது” என்றான்‌. “ஏனென்றால்‌ இறப்புக்கு 
இறைவன்‌ நான்‌. மண்ணில்‌ கடக்கப்படாதது அதுவே.” 


அர்ஜுனன்‌ “வீரர்கள்‌ தெரிவுசெய்வது வெல்லற்குரிய 
போர்களை அல்ல. நிகழ்த்தற்குரிய போர்களையே. 
வருக!” என்று கூவியபடி தன்‌ கையிலிருந்த தண்டத்தை 
சுழற்றிக்கொண்டு யமன்‌ மேல்‌ பாய்ந்தான்‌. தன்‌ 
கதாயுதத்தை வீசி அதைத்‌ தடுத்தபடி யமன்‌ அவனை 
எதிர்கொண்டான்‌. இருள்‌ அலைத்த அப்பெருங்கூடத்தில்‌ 
அவர்களின்‌ விசைமிகுந்த போர்‌ நிகழ்ந்தது. அடிக்கும்‌ 
ஒலியில்‌ அதிர்ந்தன தூண்கள்‌. இமைப்பழிந்து நோக்கி 
நின்றன அம்மண்டபத்தின்‌ கண்கள்‌. 


காலுக்குக்‌ காலசைய கைகளுக்குக்‌ கைகள்‌ அசைய 
நோக்குடன்‌ நோக்கு கோக்க மூச்சுக்கு மூச்சு எதிர்நிற்க 
நடந்தது பெரும்போர்‌. கதையும்‌ தண்டமும்‌ மோதி 
அனலுமிழ்ந்தன. யமியும்‌ தூமார்ணையும்‌ எழுந்து 
அருகணைந்தனர்‌. போர்கண்டு மகிழ்ந்த அவர்களின்‌ 
முகங்கள்‌ மெல்ல அச்சம்‌ கொண்டன. பதற்றத்தில்‌ 
கைகள்‌ பின்னி நிலையழியலாயின. யமபுரியின்‌ காவலர்‌ 
நெருங்கி வந்தனர்‌. சித்ரபுத்திரரை நோக்கி போதும்‌ 
போதும்‌ என உதடுகளை அசைத்து தூமார்ணை 
மன்றாடினாள்‌. ஒளதும்பரனும்‌ சம்பரனும்‌ 
தவிக்கலாயினர்‌. சண்டாமிருகனும்‌ சார்த்தூலனும்‌ 
நிலையழிந்து கை நீட்டி தடுக்கச்சென்றனர்‌. அவர்கள்‌ 
தோள்தொட்டு தடுத்தார்‌ சித்ரபுத்திரர்‌. 


நிகர்நிலையில்‌ நின்று கணம்‌ கணமெனச்‌ சென்ற 
அப்போரின்‌ ஒரு கணம்‌ முன்னெழ அர்ஜுனன்‌ தன்‌ 
தண்டாயுதத்தால்‌ அறைந்து யமனின்‌ கதாயுதத்தை 
தெறிக்கச்செய்தான்‌. திகைத்துச்‌ செயலிழந்து அவன்‌ 
நின்ற அக்கணத்தில்‌ பாய்ந்து அவன்‌ நெஞ்சை அறைந்து 
வீழ்த்தி மார்பை மிதித்து “வென்றேன்‌, காலரே. இதோ, 
அக்குழந்தையை மீட்டுச்செல்கிறேன்‌” என்றான்‌. 
சொல்லின்றி அங்கே கிடந்தான்‌ அறத்தோன்‌. 


திரும்பி சித்ரபுத்திரரிடம்‌ “அக்குழவியின்‌ 
வினைக்கணக்கை அழியுங்கள்‌. அவனை இக்கணமே 
என்னிடம்‌ கொண்டுவாருங்கள்‌” என்று அர்ஜுனன்‌ 

ணையிட்டான்‌. காலன்‌ “இளையவனே, உனக்கு நான்‌ 
நீ விழையும்‌ அனைத்தையும்‌ அளிப்பேன்‌. 
பொன்றாப்புகழும்‌, மண்ணில்‌ எவரும்‌ அணுகாத வீரமும்‌, 
நிகரற்ற செல்வமும்‌. இறப்பின்‌ நெறிகளை மீறாதே” 
என்றான்‌. “இலக்கு ஒன்றே என்பதே என்‌ வேதம்‌” 
என்றான்‌ அர்ஜுனன்‌. 


“சித்ரபுத்திரரே, அரசநெறிப்படி இன்று இப்புரியின்‌ 
தலைவன்‌ நானே. கொண்டுவருக!” என்றான்‌. அவர்‌ 


யமனை நோக்கி விழிகளால்‌ ஆணைபெற்று திரும்பி 
“அவனிருக்கும்‌ அறை அது... அங்கு சென்று அவனைக்‌ 
கொள்க!” என்றார்‌. அர்ஜுனன்‌ அந்த அறைநோக்கி ஓடி 
அணுகியதும்‌ திகைத்து நின்றான்‌. அங்கே 
அறைக்கதவென நின்றிருந்தது யமகணம்‌ ஒன்று. 
தளர்ந்த விழிகளுடன்‌ “இளையோனே” என்று அவனை 
அழைத்தார்‌ யுதிஷ்டிரர்‌. “ஆம்‌, நானேதான்‌. இது என்‌ 
உலகு.” 


மறுகணமே அர்ஜுனன்‌ தண்டத்தால்‌ அவரை அறைந்து 
சிதறடித்தான்‌. துண்டுகளாகச்‌ சிதறி குருதியுடன்‌ விழுந்து 
துடித்த உடலில்‌ இருந்து விழிகள்‌ மீன்கள்‌ என 
துள்ளித்துள்ளி விழுந்தன. உதடுகள்‌ “இளையோனே, 
நான்‌ உன்‌ மூத்தவன்‌” என்றன. கால்களால்‌ அவற்றை 
மிதித்து உள்ளே துலாத்தட்டு ஒன்றில்‌ கிடந்த 
இளமைந்தனை நோக்கி அவன்‌ சென்றான்‌. 


சுவரென அங்கிருந்த முகம்‌ மட்டுமேயான கால பூதம்‌ 
ஒன்று இளித்து “அவனை எடுக்கும்‌ இடத்தில்‌ நிகரென 
ஒன்றை வை” என்றது. “என்‌ குருதி, என்‌ ஊன்‌” என்று 
கூவியபடி அர்ஜுனன்‌ அக்குழந்தையை எடுத்தான்‌. அது 
இருந்த இடத்தில்‌ அவன்‌ மைந்தனின்‌ முகம்‌ கொண்ட 
குழவி ஒன்று படுத்திருக்கக்‌ கண்டான்‌. பேரோசையுடன்‌ 
நகைத்தது பூதம்‌. “ஆம்‌, அதுவே நெறி” என்றது. 
“அவ்வாறே ஆகுக!” என்று கூறி அவன்‌ வெளியே 
பாய்ந்தான்‌. 


எதிரே இரும்புக்கவசங்கள்‌ அணிந்து நான்கு கைகளில்‌ 
தண்டமும்‌ பாசமும்‌ குடாரமும்‌ சுரிகையும்‌ கொண்டு 
எருமைமேல்‌ அமர்ந்து தோன்றிய யமன்‌ புன்னகையுடன்‌ 
“இளையவனே, நீ தெற்கை வென்றாய்‌! உன்‌ அறம்‌ 
என்றும்‌ உடனிருக்கட்டும்‌” என்றான்‌. “என்னை வென்றது 
அம்முலைப்பால்‌. இறப்பை வெல்லும்‌ அமுதத்தையே 
படைக்கலமாகக்‌ கொண்டாய்‌. அதுவே உன்‌ கையில்‌ இனி 
ஒரு அம்பெனத்‌ திகழட்டும்‌” என்றான்‌. 

செல்லுந்தோறும்‌ சிறகுகொண்டது தண்டகாரண்யப்‌ 
பெருங்காடு. அதன்‌ வடபுலச்சரிவில்‌ இலை வெளுத்து, 
கிளைதேம்பி தனித்து சோர்ந்து நின்றிருந்த மரங்கள்‌ 
மறையலாயின. வேர்கள்‌ மண்கவ்வி நரம்புகள்‌ என 
கொடிகள்‌ பின்னிப்புடைத்த அடிமரங்கள்‌ எழுந்து கிளை 
பருத்து விரிந்து தழைத்து வான்மூடி பறவைக்குரல்‌ சூடி 
நின்றிருந்த பெருமரங்களின்‌ காடு வரலாயிற்று. 
கீழிருந்து பாறையில்‌ படரும்‌ செந்நிறக்‌ கொடி என 
மலைச்சரிவில்‌ பற்றி வளைந்து மேலேறிய 

பாதை இலைத்தழையப்புக்குள்‌ புகுந்து குகை வழியென 
ஆயிற்று. 

அதன்‌ மறுமுனையில்‌ ஒளி தெரியாமல்‌ ஆனபோது 
பைலனின்‌ கையை பற்றிக்கொண்டு 

ஜைமினி “அடர்காடு. இங்கு கொடு விலங்குகள்‌ உண்டா?” 
என்றான்‌. “விலங்குகள்‌ எங்குமுள்ளன?” என்றான்‌ 
பைலன்‌. “விலங்கில்லாத காடு இமயமலையின்‌ உச்சியில்‌ 
கூட இல்லை என்கிறார்கள்‌. நான்‌ இருமுறை 
யானைகளை எதிர்கொண்டிருக்கிறேன்‌” என்று ஜைமினி 
சொன்னான்‌. “கண்களை மூடிநின்று வேதச்சொல்‌ 
எடுத்து ஓதினேன்‌. அவை விலகிச்‌ சென்றுவிட்டன.” 


முன்னால்‌ சென்றுகொண்டிருந்த சண்டன்‌ திரும்பி 
“அவை ஊனுண்ணிகள்‌ அல்ல. பசித்த புலி ஒருவேளை 
எவற்றையும்‌ சுவைத்து உண்ணக்கூடும்‌.” என்றான்‌. 
ஜைமினியின்‌ முகம்‌ சுருங்கியது. தன்‌ கைகளால்‌ 
காற்றில்‌ தாளமிட்டபடி உடலில்‌ மெல்லிய நடனத்துடன்‌ 
முன்னால்‌ சென்ற சூதனை நோக்கி திரும்பி பைலனிடம்‌ 
மெல்லிய குரலில்‌ “நான்‌ இவனை வெறுக்கிறேன்‌. 
இவ்வுலகில்‌ இவனுக்கு அனைத்துமே 
நகைப்புக்குரியதாகத்‌ தெரிகிறது” என்றான்‌. 


“ஆம்‌” என்று பைலன்‌ சொன்னான்‌. “ஆம்‌, அது ஒரு 
தத்துவம்‌. தொல்காலம்‌ முதலே அதையும்‌ நம்‌ 
எண்ணமுறைமையில்‌ ஒன்றெனப்‌ பயின்று 
வருகிறார்கள்‌.” ஜைமினி “அந்த இளிவரலுடன்‌ இவன்‌ 
எங்கு அமரமுடியும்‌? எதை ஏற்க முடியும்‌? எதை சூடி 


நின்றிருக்க முடியும்‌?” என்றான்‌. புன்னகையுடன்‌ “அவர்‌ 
அமர்ந்திருப்பவர்‌ அல்ல. சென்று கொண்டிருப்பவர்‌” 
என்றான்‌ பைலன்‌. 


ஜைமினி எரிச்சலுடன்‌ “இச்சொற்கள்‌ எனக்கு 
சலிப்பூட்டுகின்றன. மானுடர்‌ அனைவரும்‌ தங்கள்‌ பிறவி 
ஏணியில்‌ ஏறிக்கொண்டிருக்கிறார்கள்‌. விண்புகும்‌ 
வழியொன்றே அவர்கள்‌ தேடுவது” என்றான்‌. “அவர்‌ 
விழையும்‌ விண்‌ சொல்லுக்குள்‌ உள்ளது. அதற்குள்‌ 
செல்லும்‌ ஏணி ஒன்றும்‌ அவரிடம்‌ உள்ளது. யாரறிவார்‌? 
நானும்‌ நீங்களும்‌ அழிந்த பின்னரும்‌ மானுடத்தின்‌ 
சொல்வெளியில்‌ அவர்‌ வாழக்கூடும்‌.” 


“இவ்வெளிய சூதனின்‌ பெயர்‌ வரலாற்றில்‌ வாழுமா 
என்ன?” என்றான்‌ ஜைமினி. “விண்மீன்கள்‌ செறிந்த 
வான்பரப்புபோல மொழி நம்மை சூழ்ந்திருக்கிறது. 
அறிந்த விண்மீன்கள்‌ சில, அறியாதவை கோடி. நாம்‌ 
அவற்றைப்‌ பார்க்காதபோது அவை ஒவ்வொன்றும்‌ 
நம்மை பார்த்துக்கொண்டிருக்கின்றன” என்று பைலன்‌ 
சொன்னான்‌. “அவர்‌ இருப்பார்‌. அவர்கள்‌ என்றும்‌ வாழும்‌ 
ஒரு பெருக்கு.” 


ஜைமினி “நீர்‌ சொல்வதை என்னால்‌ 
உணரமுடியவில்லை. உண்மையில்‌ நீங்கள்‌ இருவரும்‌ 
பேசிக்கொள்வதில்‌ பெரும்பகுதி எனக்கு புரியவில்லை. 
பொருளுறுத்துவதைவிட களியாடுவதற்கே சொற்களை 
கையாள்கிறீர்கள்‌. உங்கள்‌ நடுவே பகடைகளென 
உருண்டுகொண்டிருக்கும்‌ சொற்கள்‌ வேதத்திலிருந்து 
எழுந்து வந்தவை என்று உணர உணர என்‌ உள்ளம்‌ 
சினம்‌ கொள்கிறது” என்றான்‌. சொன்னபோது எழுந்த 
அந்த உணர்வு வளர்ந்து “உங்கள்‌ இருவரையும்‌ நோக்கி 
கூச்சலிட்டு வசைபாடவேண்டும்‌ என்று தோன்றுகிறது” 
என சேர்த்துக்கொண்டான்‌. 


“அவ்வசைபாடும்‌ சொல்லும்‌ வேதத்திலிருந்து 
எழுந்ததல்லவா?” என்று முன்னால்‌ நின்று இடையில்‌ 
கைவைத்து சூதன்‌ கேட்டான்‌. ஜைமினி விழிகளை 
திருப்பிக்கொண்டு நிற்க பைலன்‌ நகைத்தான்‌. 
“வசைவேதம்‌ என்று ஒன்றை நாம்‌ உருவாக்குவோம்‌, 
அந்தணரே. அது வேதநிழலெனத்‌ தொடரட்டும்‌” 
என்றபின்‌ சண்டன்‌ கைகளை வீசி வேதத்தின்‌ 
அனுஷ்டுப்பு சந்தத்தில்‌ இழிவசைகளால்‌ ஆன 
பாடலொன்றைப்‌ பாடியபடி முன்னால்‌ சென்றான்‌. 
பைலன்‌ நகைக்க முற்பட்டு ஜைமினியின்‌ விழிகளை 
கண்டபின்‌ அடக்கிக்கொண்டான்‌. 


“நாம்‌ பேசுவது இவனுக்கு கேட்டுக்கொண்டிருக்கிறதா?” 
என்று ஜைமினி பைலனின்‌ காதில்‌ கேட்டான்‌. “அவர்‌ 
கேட்காத ஒன்றுமில்லை. வேண்டாதபோது காதுகளை 
மூடிக்‌ கொள்ளவும்‌ கற்றிருக்கிறார்‌” என்று பைலன்‌ 
சிரித்தபடி சொன்னான்‌. “எப்படி நாம்‌ பேசிக்கொள்வது?” 
என்றான்‌ ஜைமினி. “நீர்‌ அவர்‌ நம்முடன்‌ இருக்கிறார்‌ 
என்று எண்ண வேண்டியதில்லை. நினைப்பெழுந்ததை 
பேசலாம்‌. அவர்‌ எச்சொல்லாலும்‌ துயரோ சினமோ 
உறப்போவதில்லை. சொல்‌ அனைத்தும்‌ மகிழ்வூட்டுவதே 
என்று எண்ணும்‌ சூதர்‌ அவர்‌” என்றான்‌ பைலன்‌. 


அவர்கள்‌ பசுமை இருள்‌ சற்று விலகி வெற்றுப்பாறை 
ஒன்று தெரியும்‌ இடத்தை கண்டனர்‌. “சொல்லின்‌ 
இடைவெளி. காவியத்தின்‌ தெய்வங்கள்‌ 
இளைப்பாறுவதற்கான இடம்‌” என்றபடி சண்டன்‌ அதை 
நோக்கி சென்றான்‌. பாறை இடுக்கில்‌ எழுந்த அரச மரம்‌ 
ஒன்று பசுமைக்குடை என நின்றது. அதன்‌ கீழ்‌ இருந்த 
பாறையில்‌ சென்று அமர்ந்தபடி “உணவருந்துவதற்கு 
உகந்தது. உணவு இருந்தால்‌ மேலும்‌ 
இனிமைகொள்ளக்கூடும்‌” என்றான்‌. 


பைலனும்‌ ஜைமினியும்‌ கால்‌ சோர்ந்து வந்து 
அவனுக்கருகே அமர்ந்தனர்‌. ஜைமினி சூதன்‌ அமர்ந்த 
பாறையில்‌ தொற்றி ஏறி சூதனுக்கு மேல்‌ தன்‌ கால்‌ 
அமையும்படி அமர்ந்துகொண்டான்‌. சூதனின்‌ காலடியில்‌ 
அமர்ந்த பைலன்‌ விழிதூக்கி ஜைமினியை நோக்கியபின்‌ 
சூதனின்‌ கண்களை சந்தித்து புன்னகைத்தான்‌. 


“அந்தணரே, தங்களிடம்‌ உணவு இருக்கிறதா?” என்றான்‌ 
சண்டன்‌. எரிச்சலுடன்‌ “அந்தணரை உத்தமரே என்றுதான்‌ 
கீழ்க்குலத்தோர்‌ அழைக்கவேண்டும்‌ என்கிறது கர்த்தம 
ஸ்மிருதி” என்றான்‌ ஜைமினி. “உணவுக்காக எவரையும்‌ 
எப்படியும்‌ அழைக்கலாம்‌ என்பது சூத ஸ்மிருதி. 
உணவிருக்கிறதா, உத்தமரே?” ஜைமினி சினத்துடன்‌ 
தன்னிடமிருந்த உலருணவுப்‌ பொதியை எடுத்து 
முன்னால்‌ இட்டான்‌. சண்டன்‌ “அதை எடுத்து சூதன்‌ 
உண்ணப்போவதால்‌ அதில்‌ தூய்மையற்றிருக்கும்‌ 
பகுதியை எனக்கு அளிக்கலாமே” என்று பைலனிடம்‌ 
சொன்னான்‌. 


பைலன்‌ சிரித்துக்கொண்டே அந்தப்‌ பொதியை எடுத்து 
பகிர்ந்து பாதியை சண்டனுக்கு அளித்தான்‌. ஜைமினி 
இன்னொரு சிறிய பொதியை எடுத்து பிரித்து தான்‌ 
உண்ணத்தொடங்கினான்‌. “உத்தமரை இப்போது ஒரு புலி 
வந்து அடித்து உண்ணும்‌ என்றால்‌ அது நோன்புணவை 


உண்ணுவதன்‌ நலன்களைப்‌ பெறும்‌ அல்லவா?” என்று 
சூதன்‌ கேட்டான்‌. ஜைமினி உண்பதை நிறுத்திவிட்டு 
முறைத்தான்‌. பைலன்‌ சிரித்துக்கொண்டு “அந்தப்‌ 
புலியை அது இறந்தபின்‌ உண்ணும்‌ புழுக்களும்‌ 
நோன்புணவை அருந்தும்‌ பயன்களைப்‌ பெறுகின்றன” 
என்றான்‌. 


ஜைமினி எழுந்து அப்பால்‌ சென்றான்‌. சூதன்‌ அதை 
அறியாதவன்போல “இப்புவியிலுள்ள அனைத்தையும்‌ 
உண்கின்றன புழுக்கள்‌. காலத்தின்‌ வடிவம்‌ அவை” 
என்றான்‌. பைலன்‌ “சமண அன்னநிலையில்‌ நீங்கள்‌ 
பாடிய அந்தக்‌ காவியம்‌ முடிவுறவில்லை, சூதரே” 
என்றான்‌. “ஆம்‌, அது மேலும்‌ பல பகுதிகள்‌ கொண்டது” 
என்றான்‌ சண்டன்‌. “நான்கு திசைகளையும்‌ 
வென்றெழுந்த பெருவில்லவனின்‌ கதை அது. 
நான்காவது திசை வென்றதை இரண்டாம்‌ பகுதியாகவே 
ஆசிரியர்‌ எழுதியிருக்கிறார்‌.” 


ஆர்வத்துடன்‌ அங்கிருந்தே “இரண்டாவது திசை எது?” 
என்று ஜைமினி கேட்டான்‌. சூதன்‌ திரும்பி நோக்க மேலும்‌ 
அணுகியபடி “கிழக்கா மேற்கா?” என்றான்‌. “வடக்கு” 
என்று சண்டன்‌ சொன்னான்‌. “அதெப்படி தெற்கிலிருந்து 
கிழக்கு அல்லது மேற்குக்குத்தானே செல்ல முடியும்‌?” 
என்று ஜைமினி அவனருகே வந்து நின்றபடி கேட்டான்‌. 
“அது தொட்டுத்‌ தொடரும்‌ பாதை. இது ஊசலின்‌ மறு 
எல்லை. இப்பயணம்‌ இவ்வாறே அமைய முடியும்‌” 
என்றான்‌ சூதன்‌. 


“வடக்கின்‌ அரசன்‌ குபேரன்‌ அல்லவா?” என்று ஜைமினி 
கேட்டான்‌. “ஆம்‌, குபேரனிடமிருந்து அர்ஜுனன்‌ 
பெற்றுக்கொண்ட மெய்மையை சொல்லும்‌ பகுதியைச்‌ 
சொல்கிறது சம்விரதர்‌ சொல்கோத்து அமைத்த 
அர்ஜுனேந்திரம்‌ என்னும்‌ காவியத்தின்‌ மறுபகுதி” 
என்றான்‌ சண்டன்‌. ஜைமினி சிரித்தபடி “அர்ஜுனன்‌ 
பெருஞ்செல்வன்‌ ஆகிவிட்டானா?” என்றான்‌. 
“பெறுபவன்‌ எப்படி செல்வனாக ஆகமுடியும்‌?” என்றான்‌ 
சண்டன்‌. 

யமபுரியிலிருந்து மீட்டெடுத்த இளமைந்தனின்‌ உடலுடன்‌ 
அர்ஜுனன்‌ யமுனைக்கரையில்‌ எழுந்தான்‌. விழிதிறந்த 
அம்மைந்தன்‌ பசித்து கைகால்‌ உதறி 
அழத்தொடங்கினான்‌. தன்‌ சுட்டு விரலை அவன்‌ 
இதழ்களில்‌ கொடுத்து உளம்‌ கனிந்து “நிறைக!” என்று 


அர்ஜுனன்‌ சொன்னபோது அதில்‌ பாலூறியது. மைந்தன்‌ 
உடல்‌ எம்பி எழுந்து துள்ளும்‌ சிறு கைகளை விரல்‌ 
சுருட்டி ஆட்டி, உள்ளங்கால்கள்‌ உட்சுருங்கி விரிய 
இதழோசையுடன்‌ அவ்வமுதை சப்பி உண்டான்‌. அவன்‌ 
இதழ்க்கோடியில்‌ பால்நுரை மெல்ல எழுந்து வந்து 
கன்னவளைவில்‌ வழிந்து மென்கழுத்தை நனைப்பதை 
அர்ஜுனன்‌ குனிந்து பார்த்தான்‌. 


ஜாதவேதனின்‌ இல்லத்திற்கு அவன்‌ சென்று 
சேர்ந்தபோது அர்ஜுனனின்‌ உடலெங்கும்‌ அமுது 
நிறைந்திருந்தது. விரல்‌ நுனிகள்‌ அனைத்தும்‌ பால்‌ 
நிறைந்த முலைக்காம்புகள்‌ என தரிப்பு கொண்டன. 
தித்திப்பில்‌ திளைக்கும்‌ நாவென ஆகிவிட்டிருந்தது 
அவன்‌ உடல்‌. எண்ணங்கள்‌ அனைத்தும்‌ தேனில்‌ 
புழுவென நெளிந்து 

வழுக்கிக்கொண்டிருந்தன. மைந்தன்‌ அவனுடன்‌ 
இணைந்து அன்னையென அவனை 
எண்ணத்தொடங்கிவிட்டிருந்தான்‌. 


இல்லத்து முற்றத்தில்‌ மைந்தனுடன்‌ அவன்‌ கால்‌ 
வைத்ததுமே திண்ணையில்‌ அமர்ந்திருந்த ஜாதவேதன்‌ 
எழுந்து இரு கைகளையும்‌ விரித்து கூவி அழுதபடி 
அவனை நோக்கி ஓடி வந்தான்‌. அவ்விரைவிலேயே 
கால்தடுக்கி முகம்‌ அறைபட மண்ணில்‌ விழுந்து இரு 
கைகளையும்‌ நீட்டி அர்ஜுனனின்‌ கால்களை 
பற்றிக்கொண்டான்‌. “எந்தையே! என்‌ குலதெய்வமே!” 
என்று கதறி அழுதான்‌. சொல்‌ விக்கி அவன்‌ உடல்‌ 
வலிப்புகொண்டது. குருதியும்‌ கண்ணீரும்‌ புழுதியுடன்‌ 
கலந்து அவன்‌ முகத்தில்‌ வழிந்தன. 


அவனை தோள்‌ தழுவி எழுப்பி அமரச்செய்து அவன்‌ 
மடியில்‌ மைந்தனை படுக்கவைத்து “இதோ உன்‌ 
மூதாதையர்‌ மீண்டு வந்திருக்கின்றனர்‌” என்று 
அர்ஜுனன்‌ சொன்னான்‌. “ஆம்‌. நான்‌ இறந்து மீண்டு 
வந்திருக்கிறேன்‌. இனி எனக்கு இறப்பில்லை. அமுது 
நிறைந்துள்ளது என்‌ மடியில்‌! ஆராவமுது!” என்று கூவி 
அள்ளி மைந்தனை உடல்‌ சேர்த்து வெறி கொண்டு 
முத்தமிட்டான்‌. முத்தமிட்டு முத்தமிட்டு ஆற்றாமல்‌ 
மூச்சிரைத்து நெஞ்சு விம்மினான்‌. அவனாக மாறி 
அம்முத்தங்களை தானுமிட்டு நின்றான்‌ அர்ஜுனன்‌. 


“இனி இவன்‌ பெயர்‌ அமிர்தன்‌. இறப்பற்றவன்‌. அமிர்தன்‌! 
ம்‌ அமிர்தன்‌!” என்று சொல்லி அவனை தாக்கி 

வானோக்கி நீட்டி “எந்தையரே, இனி மகிழுங்கள்‌. இனி 

நிறைவடையுங்கள்‌. என்‌ குருதி இனி வாழும்‌” என்று 


கூவினான்‌. அப்படியே மயங்கி பின்னால்‌ சரிந்தான்‌. 
அவன்‌ கைகால்கள்‌ மீண்டும்‌ வலிப்பு கொண்டன. 
அவன்‌ மடியில்‌ குழந்தை அள்ளிப்பற்றியபடி 
அமர்ந்திருந்தது. தந்தையின்‌ மணத்தை அது 
அறிந்துவிட்டிருந்தது. அவன்‌ ஆடையை 
கைபற்றிச்சுருட்டி வாயில்‌ வைத்து கவ்வியபடி 
கால்சுழித்தது. 


ஓசை கேட்டு இல்லத்தின்‌ இருளுக்குள்ளிருந்து பரல்‌ 
மீனென வெளிறிய அவன்‌ மனைவி தோன்றினாள்‌. 
நெடுநாள்‌ ஒளிகாணாதவள்போல அவள்‌ கண்கள்‌ 
சுருங்கின. வெறித்த நோக்குடன்‌ அங்கு என்ன நிகழ்கிறது 
என்பதை பார்த்திருந்தாள்‌. அக்காட்சி அவள்‌ 
உள்ளத்தைச்‌ சென்றடைய நெடுநேரமாயிற்று. 
எண்ணியிரா கணம்‌ ஒன்றில்‌ எண்ணத்தில்‌ அனல்‌ 
பற்றிக்கொண்டு விலங்குபோல அலறியபடி பாய்ந்து 
வந்து ஜாதவேதனின்‌ மடியில்‌ நெளிந்த மைந்தனை 
அள்ளிச்சுழற்றி மார்போடணைத்தாள்‌. 
பெருங்கூச்சலுடன்‌ பாய்ந்து இல்லத்திற்குள்‌ ஓடினாள்‌. 
அர்ஜுனன்‌ அந்தணனை மெல்ல தாக்கி 
அழைத்துச்சென்று இல்லத்துக்கு முன்‌ 

கால்கழுவ வைத்திருந்த கலத்துநீரை அள்ளி அவன்‌ 
முகத்தில்‌ அறைந்து நினைவு மீளச்செய்தான்‌. 
ஜாதவேதன்‌ “என்‌ மைந்தன்‌ என்‌ மைந்தன்‌” என்று 
கைகள்‌ பதைக்க நீட்டியபடி கூவினான்‌. மைந்தனை 
மீண்டும்‌ பறிகொடுத்துவிட்டோமா என அஞ்சி எழுந்து 
“என்‌ மைந்தன்‌ எங்கே? என்‌ மைந்தனை எவர்‌ 
கொண்டுசென்றார்கள்‌?” என்றான்‌. அனைத்தும்‌ 
உளமயக்கோ என்று தோன்ற “பாண்டவரே! பாண்டவரே” 
என்று கூவினான்‌. 


“நலமாயிருக்கிறான்‌ குழந்தை. உங்கள்‌ மனைவியிடம்‌ 
இருக்கிறான்‌” என்று அர்ஜுனன்‌ கூறினான்‌. ஜாதவேதன்‌ 
பெருமூச்சுகளும்‌ விம்மல்களுமாக மெல்ல அடங்கினான்‌. 
கண்களை துடைத்துக்கொண்டு “வருக இளவரசே, என்‌ 
இல்லத்தில்‌ ஒருவாய்‌ நீர்‌ உண்டு என்‌ குலத்தை 
வாழ்த்துக!” என்று கண்ணீருடன்‌ அர்ஜுனன்‌ கைகளை 
பற்றினான்‌. 


அச்சிறு புல்வீட்டிற்குள்‌ நுழைந்து ஜாதவேதன்‌ இட்ட 
தோலிருக்கையில்‌ அர்ஜுனன்‌ அமர்ந்தான்‌. ஜாதவேதன்‌ 
அடுமனைக்குள்‌ சென்று என்ன இருக்கிறது என்று 
அறியாமல்‌ அனைத்துக்‌ கலங்களையும்‌ துழாவி ஒரு 
மூங்கில்‌ குவளையில்‌ ஆறிய பாலுடன்‌ வந்து “இது 


ஒன்றே எனக்கு அளிப்பதற்கென்று இருக்கிறது. ஏழை 
நான்‌. உணவென்றாகி வந்த வேதத்தையும்‌ 
இத்தனைநாள்‌ மறந்துவிட்டிருந்தேன்‌. சற்று பொறுங்கள்‌, 
அரசே! நான்‌ உணவாக்குவேன்‌” என்றான்‌. 


“ஆகட்டும்‌” என்று அர்ஜுனன்‌ சொன்னான்‌. மீண்டும்‌ ஓர்‌ 
அலையென நினைப்பெழ “எங்கே என்‌ மைந்தன்‌?” என்று 
கூவியபடி ஜாதவேதன்‌ உள்ளே சென்றான்‌. இல்லத்தின்‌ 
சிற்றறைக்குள்‌ மைந்தனுடன்‌ புகுந்து கதவை 
உள்ளிருந்து மூடிவிட்டிருந்தாள்‌. “பாரதி, என்ன 
செய்கிறாய்‌? கதவைத்‌ திற” என்று அவன்‌ கூவினான்‌. 
கதவை ஓங்கித்‌ தட்டியபடி “என்ன செய்கிறாய்‌ என்‌ 
மைந்தனை? பிச்சி, பேதை, திற கதவை!” என்று 
கூச்சலிட்டான்‌. 


உள்ளிருந்து உறுமல்களும்‌ சிரிப்பொலிகளும்‌ எழுந்தன. 
அவன்‌ செவிகூர்ந்துவிட்டு அஞ்சி அர்ஜுனனிடம்‌ 
ஓடிவந்து “பாண்டவரே, கதவை திறந்து கொடுங்கள்‌. 
அவள்‌ பிச்சி. என்‌ குழந்தையை அவள்‌ 
கொன்றுவிடுவாள்‌” என்றான்‌. “எந்தப்‌ பிச்சியும்‌ தன்‌ 
குழந்தையை கொல்வதில்லை” என்று அர்ஜுனன்‌ 
சிரித்தான்‌. அறைக்குள்‌ இருந்து நெஞ்சில்‌ அறைந்து 
அழும்‌ பேரொலி கேட்டது. “அழுகிறாள்‌. குழந்தை 
இறந்துவிட்டதென்று தோன்றுகிறது. அழுகிறாள்‌” என்று 
ஜாதவேதன்‌ கண்ணீருடன்‌ அர்ஜுனனின்‌ 
கைகளைப்பற்றி இழுத்தபடி கூறினான்‌. 


“நாம்‌ அவ்வுணர்வை புரிந்துகொள்ள முடியாது, 
அந்தணரே. இளமைந்தர்‌ நமக்குரியவர்கள்‌ அல்லர்‌. 
அவர்கள்‌ ஒருவரோடு ஒருவர்‌ இணையமட்டும்‌” என்று 
அர்ஜுனன்‌ அமர்ந்தபடியே சொன்னான்‌. “அஞ்சுகிறேன்‌, 
பாண்டவரே. அவளை நான்‌ அறிவேன்‌. ஊனுண்ணி 
விலங்கென என்னை உறிஞ்சி உண்ட பிடாரி அவள்‌” 
என்று கூறியபடி மூடிய கதவின்‌ வாயிலின்‌ முன்னாலேயே 
ஜாதவேதன்‌ அமர்ந்து அழுதான்‌. 


அன்று முழுக்க அன்னையும்‌ மைந்தனும்‌ 
அச்சிற்றறையின்‌ இருளுக்குள்‌ இருந்தனர்‌. வாயிலுக்கு 
வெளியே தந்தை தலையில்‌ அறைந்து அழுதபடியும்‌ 
தவித்தபடி எழுந்து அமர்ந்தும்‌ சோர்ந்து மீண்டும்‌ 
விழுந்தும்‌ காத்திருந்தான்‌. மறுநாள்‌ புலரியில்‌ 
அறைக்கதவு திறந்து அன்னை தன்‌ மைந்தனுடன்‌ 
வெளிவந்தாள்‌. சோர்ந்து விழிமயங்கி இருந்த ஜாதவேதன்‌ 
அவ்வோசை கேட்டு துடித்து எழுந்து நோக்கியபோது 
அவன்‌ முன்பென்றோ கண்டு மறந்திருந்த அவள்‌ 


கன்னிமுகத்தை கண்டான்‌. சொல்‌ மறந்து இரு 
கைகளையும்‌ கூப்பினான்‌. 


அவள்‌ இடையில்‌ இருந்த மைந்தன்‌ ஒரு முலை பற்றி 
அருந்த மறுமுலையில்‌ இருந்து பால்‌ ஊறி பீறிட்டு 
நிலத்தில்‌ சொட்டிக்கொண்டிருந்தது. ஓசை நிறைந்த 
காலடிகளுடன்‌ எவரையும்‌ பார்க்காதவள்போல நடந்து 
அவள்‌ வெளியே சென்றாள்‌. ஜாதவேதன்‌ எழுந்து 
அர்ஜுனனிடம்‌ ஓடிவந்து “மீண்டும்‌ அவள்‌ முலை 
ஊ௱றியிருக்கிறது. இது எவ்வண்ணம்‌ என்று 
தெரிந்திலேன்‌” என்றான்‌. “மண்‌ செழிக்க மழையை 
அனுப்பும்‌ பெருநெறியின்‌ ஆணை அது” என்று 
அர்ஜுனன்‌ சொன்னான்‌. “தங்களை மறந்துவிட்டேன்‌, 
பாண்டவரே. உணவருந்துங்கள்‌” என்று அடுமனை 
நோக்கி ஓடினான்‌ ஜாதவேதன்‌. 


அவ்வில்லத்தில்‌ அர்ஜுனன்‌ ஆறு நாட்கள்‌ 
தங்கியிருந்தான்‌. ஒவ்வொரு நாளும்‌ பகல்‌ முழுக்க 
அக்குழவியை மாறி மாறி முலையூட்டியபடி அன்னை 
இல்லத்தைச்‌ சுற்றிய குறுங்காட்டில்‌ அலைந்தாள்‌. மானுட 
விழிகள்‌ எதையும்‌ அவள்‌ விழிகள்‌ சந்திக்கவில்லை. 
இரவில்‌ மீண்டு வந்து அடுமனைக்குள்‌ அமர்ந்து 
மாதப்பசி கொண்ட ஓநாய்‌ என அனைத்து உணவையும்‌ 
அள்ளி விழுங்கினாள்‌. மைந்தனை தன்‌ முலைகளுக்கு 
நடுவே அணைத்தபடி விழுந்து துயின்றாள்‌. அவன்‌ 
ஒவ்வொருமுறை அசையும்போதும்‌ விழித்தெழுந்து 
உறுமியும்‌ முத்தமிட்டும்‌ தழுவியும்‌ ஆற்றுப்படுத்தினாள்‌. 


ஜாதவேதன்‌ அர்ஜுனனுக்கும்‌ அவளுக்கும்‌ உணவு 
சமைத்தான்‌. பித்து எழுந்தவன்போல அவன்‌ 
பேசிக்கொண்டே இருந்தான்‌. பிறந்து மறைந்த அத்தனை 
பிள்ளைகளையும்‌ அவன்‌ ஒவ்வொரு நாளென 
கணமென காட்சியென நினைவில்‌ 
மீட்டுக்கொண்டுவந்தான்‌. அத்தனைபேரும்‌ ஒரு 
மைந்தன்‌ என வந்து தன்‌ முன்‌ நின்றிருப்பதுபோல. 
அவன்‌ மனைவியோ அனைத்து மைந்தர்களையும்‌ 
மறந்து முதல்‌ குழவியை ஈன்றவள்‌ போலிருந்தாள்‌. 


ஏழாவது நாள்‌ அவள்‌ மெல்ல மீண்டு வந்தாள்‌. 
தோட்டத்திலிருந்து அவள்‌ வருகையில்‌ வில்லுடன்‌ எதிரே 
சென்ற அர்ஜுனனை நோக்கி கைகளைக்‌ கூப்பி 
விழிதாழ்த்தி நின்றாள்‌. அர்ஜுனன்‌ அருகே நின்று 
புன்னகை செய்து “உன்‌ மைந்தன்‌ மீண்டுவிட்டான்‌, 
அன்னையே” என்றான்‌. “ஆம்‌, இனி இப்புவியில்‌ 
நானடைவதற்கொன்றுமில்லை” என்று அவள்‌ 


சொன்னாள்‌. “நான்‌ இன்னும்‌ ஏழு பிறவி எடுத்து தங்கள்‌ 
தெருக்குப்‌ புரவியாக வேண்டும்‌. அது ஒன்றே என்‌ 

வேண்டுதல்‌” என்றபின்‌ எழுந்த அழுகையை 
அடக்கியபடி மைந்தனை அணைத்து இல்லத்திற்குள்‌ 
புகுந்தாள்‌. 


மறுநாள்‌ ஜாதவேதன்‌ அர்ஜுனனிடம்‌ வந்து “அவள்‌ 
மீண்டுவிட்டாள்‌. இன்று என்னிடம்‌ சொல்லாடினாள்‌. 
இளவரசே, அவளிடம்‌ இயல்பாக சொல்லுரைத்து 
எத்தனையோ நாளாகிறது. இத்தனை காலம்‌ அவளில்‌ 
இருந்த கொலைத்தெய்வத்தின்‌ முகம்‌ விலகி சில 
கணங்களிலேயே அவள்‌ இயல்முகம்‌ மீண்டு வந்ததை 
எண்ணி வியக்கிறேன்‌. அவளுக்குள்‌ இருந்திருக்கிறதா 
அது?” என்றான்‌. உவகையுடன்‌ நிலைகொள்ளாமல்‌ 
அங்குமிங்கும்‌ திரிந்தான்‌. “அதைவிட அந்த 
வெறிமுகத்தை எப்படி இத்தனை விரைவில்‌ நான்‌ 
முற்றிலும்‌ மறந்தேன்‌ என்று எண்ணுகையில்‌ 
விந்தையால்‌ என்‌ உள்ளம்‌ திகைக்கிறது” என்றான்‌. 


“மானுடர்‌ தங்கள்‌ விழைவால்‌ உருவாக்கிக்கொண்ட 
உலகம்‌ இது” என்று அர்ஜுனன்‌ புன்னகை செய்தான்‌. 
பின்னர்‌ குரல்‌ தழைந்து முகம்‌ திருப்பி “இத்தனை நாள்‌ 
நான்‌ இங்கிருந்ததே மீண்டும்‌ அம்மைந்தன்‌ என்‌ கைக்கு 
வரவேண்டும்‌ என்பதற்காகத்தான்‌. அவனைத்‌ தழுவி 
முத்தமிட்டு வாழ்த்தி மீள்கிறேன்‌. என்‌ 
உடல்நிறைந்திருக்கும்‌ அமுதை அவனுக்களிக்காமல்‌ 
இங்கிருந்து நான்‌ செல்ல முடியாது” என்றான்‌. 


“அவ்வண்ணமே” என்று சொல்லி உள்ளே சென்று 
மனைவியுடன்‌ மைந்தனை அழைத்து வந்தான்‌ 
ஜாதவேதன்‌. அவள்‌ அருகே வந்து மண்டியிட்டு 
அர்ஜுனனின்‌ மடியில்‌ தன்‌ மைந்தனை வைத்தாள்‌. 
ஓயாது முலையுண்டதனால்‌ உடல்‌ ஒளிபெற்று விழிகள்‌ 
கூர்கொண்டிருந்த மைந்தன்‌ “ந்தை” என்ற ஒலியெழுப்பி 
காலுதைத்து மெல்ல புரண்டு அர்ஜுனனின்‌ 
மார்பிலிருந்த ஆடையை பற்றிக்கொண்டான்‌. 


குனிந்து அவன்‌ நெற்றியில்‌ கன்னங்களில்‌ 
இளந்தோள்களில்‌ முத்தமிட்ட அர்ஜுனன்‌ அவனைத்‌ 
தூக்கி அண்ணாந்து மென்வயிற்றில்‌ தன்‌ மூக்கையும்‌ 
வாயையும்‌ புதைத்து அசைத்தான்‌. கைகால்கள்‌ நெளிய 
துள்ளிக்‌ குதித்து மைந்தன்‌ நகைத்தான்‌. இரு 
கைகளையும்‌ கூப்பி அன்னை அமர்ந்திருந்தாள்‌. 


மைந்தனை அன்னையிடம்‌ அளித்து அர்ஜுனன்‌ 


எழுந்தான்‌. “இது முடியாத சுழல்‌ என்றுணர்ந்தேன்‌, 
அன்னையே. என்னுள்‌ நிறைந்த க ச” 
இவனுக்கு அளித்து இங்கிருந்து கிளம்பலாம்‌ என்று 
திட்டமிட்டிருந்தேன்‌. ஒரு துளி அளிக்க ஓராயிரம்‌ துளி 
பெருகும்‌ ஊற்று அது என்று அறிந்தேன்‌. இவ்வொரு 
மைந்தனை அமுதூட்டியே இப்பிறப்பை இங்கு 
கழித்துவிடுவேன்‌. என்‌ கடன்கள்‌ என்னை 
அழைக்கின்றன. செல்லும்‌ தொலைவு காத்திருக்கின்றது. 
வழி அளிக்கவேண்டும்‌” என்றான்‌. 


ஜாதவேதன்‌ “இன்னும்‌ ஒரு வாரம்‌ இங்கிருக்க வேண்டும்‌, 
பாண்டவரே. இக்குடில்‌ தாங்கள்‌ தங்குமிடமல்ல 
என்றறிவேன்‌. என்றாலும்‌ என்‌ மைந்தனுக்கு இடையணி 
அணிவித்து பெயர்‌ சூட்டும்‌ விழா ஒன்று 
ஒருக்கியிருக்கிறேன்‌. வரும்‌ முழுநிலவுநாளில்‌ அவனுக்கு 
மெய்‌ஆசிரியனாக தாங்கள்‌ அமர்ந்து அச்சடங்கை செய்ய 
வேண்டும்‌. அருள வேண்டும்‌” என்றான்‌. 


அச்சொல்லுக்கு முன்னரே தன்னால்‌ உடனே 
கிளம்பமுடியாதென்று அர்ஜுனன்‌ அறிந்திருந்தான்‌. அது 
ஒரு நிமித்தம்‌ என அமைய “ஆம்‌, அவ்வாறே” 
என்றுரைத்தான்‌. 

வளர்பிறைக்காலம்‌ முடிவுவரை அர்ஜுனன்‌ 
ஜாதவேதனுடன்‌ அவன்‌ குடியில்‌ வாழ்ந்தான்‌... 
மைந்தனுடன்‌ விளையாடி தன்‌ உள்ளுருகி எழுந்த 
அமுது அனைத்தையும்‌ அவனுக்கு ஊட்டி 
அவ்வின்பத்தில்‌ கணம்‌ கணம்‌ என நிறைந்து 
திளைத்தான்‌. ஒன்றுபிறிதொன்றைக்‌ கண்டடைந்து 
நிறைத்து தானழிவதே உயிர்களுக்கு விண்ணென்றானது 
வகுத்தளித்த பேரின்பம்‌ என்று அறிந்தான்‌. 


ஜாதவேதன்‌ தன்‌ மைந்தன்‌ உயிர்மீண்ட செய்தியை தன்‌ 
நூற்குலத்தையும்‌ குடியையும்‌ சேர்ந்த நூற்றெட்டு 
அந்தணர்களுக்கு நேரில்‌ சென்று அறிவித்தான்‌. 
அவனுக்கு அமிர்தன்‌ என்று பெயர்‌ சூட்டுவதைச்சொல்லி 
இடையணிநாளில்‌ நிகழவிருக்கும்‌ வேள்விக்கும்‌ 
விருந்துக்கும்‌ அழைப்பு விடுத்தான்‌. “நம்‌ வாழ்வில்‌ 
முதன்மை நாள்‌ அது. நாம்‌ அமுதத்தால்‌ 
வாழ்த்தப்பட்டவர்கள்‌ என்பதை அனைவரும்‌ 
அறியட்டும்‌” என்று அவன்‌ தன்‌ மனைவியிடம்‌ 
சொன்னான்‌. “ஒன்றும்‌ குறையலாகாது. ஒரு கணமும்‌ 
முழுமையின்றி கடந்துசெல்லலாகாது.” 


“ஆம்‌, நாம்‌ வாழ்ந்ததே இந்நாளுக்காகத்தான்‌” என்றாள்‌ 
அன்னை. “அழைக்கப்படவேண்டியவர்களில்‌ எவரும்‌ 
விடுபடக்கூடாது.” அவர்கள்‌ அமர்ந்து எண்ணி எண்ணி 
அழைப்புக்குரியவர்களை சேர்த்துக்கொண்டனர்‌. 
அந்நாளுக்குரிய அனைத்தையும்‌ ஒருக்குவதில்‌ ஈடுபட்டு 
மெல்ல மெல்ல அதில்‌ மூழ்கினாள்‌. வேடர்களைச்‌ சென்று 
கண்டு தேனுக்கும்‌ தினைக்கும்‌ சொல்லி வந்தாள்‌. 
வேட்டுவப்‌ பெண்களிடம்‌ விறகுக்கு சொன்னாள்‌. 
ஆயர்குடிகளில்‌ நெய்யும்‌ பாலும்‌ குறித்துவைத்தாள்‌. 
இல்லத்துப்‌ பின்கட்டில்‌ மண்ணில்‌ புதைத்திருந்த 
கலங்களிலிருந்து எஞ்சிய கூலம்‌ அனைத்தையும்‌ எடுத்து 
உலர்த்திப்‌ புடைத்து சேர்த்து வைத்தாள்‌. முன்பு 
இல்லமெங்கும்‌ புதைத்திட்டு மறந்த பொன்‌ முழுக்க 
எடுத்துச்‌ சேர்த்து ஒவ்வொருவருக்கும்‌ அளித்தாள்‌. 
நினைவுகூர்ந்து நினைவுகூர்ந்து பொன்னை எடுக்க 


எடுக்க உவகை கொண்டாள்‌. கனவிலும்‌ 
மண்ணைத்தோண்டி 
பொன்னெடுத்துக்கொண்டிருந்தாள்‌. நினைவொன்றை 
சித்தம்‌ தொட்டெடுக்கையில்‌, மண்ணைத்‌ 
தோண்டுகையில்‌ எண்ணியிராத ஒரு பொன்‌ 
கிடைக்கையில்‌ கூவிச்சிரித்தபடி எழுந்து கைவீசி 
ஆடினாள்‌. 


பின்‌ மண்மட்டுமே எஞ்சியபோது அவளுக்குள்‌ ஏமாற்றம்‌ 
தோன்றலாயிற்று. தோண்டித்‌ தோண்டி சலித்தபின்னரும்‌ 
மண்கெல்லி நோக்குவதை நிறுத்தமுடியவில்லை. 
வேள்விக்குரிய அவிப்பொருள்‌ சேர்த்துவர புலரிமுதல்‌ 
அந்தி வரை அலைந்த ஜாதவேதன்‌ அவளை 
பின்னர்தான்‌ கூர்ந்தான்‌. “என்ன செய்கிறாய்‌? மண்ணில்‌ 
நட்டால்‌ முளைப்பதல்ல பொன்‌. நிறுத்து!” என்று 
கடிந்தான்‌. “எங்கோ இன்னுமிருக்கிறது பொன்‌. நான்‌ 
கனவில்‌ கண்டேன்‌” என்றாள்‌ அவள்‌. “பொன்‌ இருப்பது 
வெளியே. வேதத்தை வலையாக்கி அதை நான்‌ 
சேர்த்துக்கொண்டுவருகிறேன்‌. இது நம்‌ மைந்தனின்‌ 
நாள்‌” என்றான்‌ ஜாதவேதன்‌. 


நாளும்‌ அந்திக்குப்பின்‌ அந்தணனும்‌ மனைவியும்‌ 
தனித்தமர்ந்து தங்கள்‌ கையிலிருப்பதையும்‌ மிஞ்சி 
தேவைப்படுவதையும்‌ பற்றி பேசினர்‌. நாள்‌ செல்ல நாள்‌ 
செல்ல இருப்பது குறைய வேண்டுவது வளர்ந்தது. 
பின்னர்‌ இடைப்பட்ட கணக்கு பேருருக்கொண்டு 
அவர்கள்‌ முன்‌ நின்றது. அவர்களின்‌ பதற்றம்‌ மிகுந்தது. 
தன்னிரக்கமும்‌ எரிச்சலும்‌ மேலெழுந்தது. “இன்னும்‌ 
சற்று... இன்னும்‌ சில... என்று சொல்லிச்சொல்லி 
கணக்கிட்டவர்கள்‌ “இன்னும்‌ எவ்வளவு? இன்னும்‌ 
எதுவரை?” என ஏங்கலாயினர்‌. 


“என்‌ தகுதிக்கு மீறி அழைத்துவிட்டேன்‌, பாண்டவரே” 
என்றான்‌ ஜாதவேதன்‌. “நூற்றெட்டு அந்தணர்‌ 

அமர்ந்து செய்யும்‌ வேள்விக்கு உரிய நெய்‌ என நான்‌ 
எண்ணியதைவிட பன்னிருமடங்கு அதிகம்‌ 
தேவைப்படுகிறது. அத்தனை பெரிய வேள்விக்கு வரும்‌ 
விருந்தினர்‌ உண்பதற்கு உரிய அன்னமும்‌ இன்னும்‌ 
ஒருக்கப்படவில்லை. வேள்வி முடிந்து அவர்கள்‌ 
எழும்போது அளிக்கப்படும்‌ நற்கொடையும்‌ சேரவில்லை. 
அவர்கள்‌ அணிவதற்கு பட்டு, அவர்கள்‌ 
துணைவியருக்கு ஆடை, அவர்களின்‌ இளமைந்தருக்கு 
பரிசுகள்‌ என இருந்தால்‌ மட்டுமே அது 
வேள்வியென்றாகும்‌.” 


“அளிக்கப்பட்டதை மறந்து பெறப்படாததை எண்ணிக்‌ 
கணக்கிட்டுச்‌ சொல்லி நிலைநிறுத்துபவர்கள்‌ அந்தணர்‌. 
நானும்‌ அவ்வாறுதான்‌ இருந்தேன்‌. அதை 
எண்ணும்போது என்‌ நெஞ்சு பதைக்கிறது” என்றான்‌. 
நிலைகொள்ளாமல்‌ கைகளை அசைத்து “உள்ளம்‌ 
சென்ற தொலைவுக்கு என்‌ செல்வம்‌ செல்ல மறுக்கிறது. 
நான்‌ என்ன செய்வேன்‌?” என்றான்‌. வான்நோக்கி ஏங்கி 
“தெய்வங்களே, என்னை ஏன்‌ கைவிட்டீர்கள்‌?” எனக்‌ 
கூவினான்‌. 


அறைக்குள்‌ இருந்து எட்டி நோக்கிய அவன்‌ துணைவி 
“களஞ்சியம்‌ நிறைந்திருக்கும்‌ இல்லத்தில்‌ 
பிறக்கவேண்டிய மைந்தன்‌ வெறும்‌ சொல்‌ மட்டும்‌ 
நிறைந்திருக்கும்‌ இல்லத்தில்‌ பிறந்துவிட்டான்‌” என்றாள்‌. 
சினம்கொண்ட ஜாதவேதன்‌ “அது என்‌ பிழை அல்ல. 
களஞ்சியம்‌ நிறைந்த இல்லம்‌ கொண்டவனுக்கு நீ 
அவனை பெற்றிருக்கவேண்டும்‌” என்றான்‌. 
“களஞ்சியத்தை நிறைக்கவேண்டியது உங்கள்‌ 
பொறுப்பு...” என்றாள்‌ அவள்‌. “ஏழை அந்தணன்‌ 
என்றுதானே வந்தாய்‌?” என்று அவன்‌ கூவ “ஆம்‌, 
ஆனால்‌ செயலற்றவன்‌ என அறிந்திருக்கவில்லை” 
என்று அவள்‌ திருப்பிக்‌ கூவினாள்‌. 


அர்ஜுனன்‌ அவர்களைத்‌ தடுத்து 
“அஞ்சவேண்டியதில்லை, அந்தணரே. என்னால்‌ ஆவதை 
நான்‌ சேர்த்து அளிக்கிறேன்‌” என்றான்‌. “தாங்கள்‌ 
பாண்டவர்‌ என்றறிவேன்‌. ஒரு சொல்‌ ஓலையில்‌ எழுதி 
அளியுங்கள்‌, இங்கிருக்கும்‌ குடித்தலைவர்‌ இல்லத்திற்குச்‌ 
சென்று வேண்டிய அனைத்தையும்‌ பெற்றுவிடுவேன்‌” 
என்று ஜாதவேதன்‌ சொன்னான்‌. “இல்லை அந்தணரே, 
நான்‌ நகர்‌ புகுவதில்லை என்ற நெறி கொண்டவன்‌. 
கான்புகுவதற்காக உடன்பிறந்தாருடன்‌ 
அஸ்தினபுரிவிட்டு நீங்கியவன்‌. நான்‌ அதைச்‌ செய்வது 
முறையல்ல” என்றான்‌. 


ஜாதவேதனின்‌ முகம்‌ சற்று சுருங்கியது. “தாங்கள்‌ இரவும்‌ 
பகலும்‌ தோளில்‌ வைத்து கொஞ்சி அலையும்‌ 
மைந்தனுக்காக இச்சிறு செயலை செய்வீர்கள்‌ என்று 
எண்ணினேன்‌, பாண்டவரே. நன்று, மைந்தனைவிட 
நெறியே உங்களுக்கு முதன்மையானது 
என்றுரைக்கிறீர்கள்‌. அதுவும்‌ அவ்வாறே ஆகுக!” என்று 
சொல்லி திரும்பி நடந்தான்‌. அவன்‌ மனைவி “நமக்கு நம்‌ 
மைந்தன்‌ முதன்மையானவன்‌. அனைவருக்கும்‌ 
அப்படியா?” என்றாள்‌. 


அர்ஜுனன்‌ அவள்‌ விழிகளை சந்தித்ததும்‌ நெஞ்சதிர்ந்து 
விழிதிருப்பிக்கொண்டான்‌. ஜாதவேதன்‌ 
உடலசைவுகளில்‌ தெரிந்த எரிச்சலை நோக்கியதும்‌ 
அந்தணனும்‌ மனைவியும்‌ இளமைந்தனை தங்கள்‌ 
கையிலெடுத்தே நாட்களாகின்றன என்பதை 
உணர்ந்தான்‌. தவழ்ந்து அவன்‌ அவர்கள்‌ அருகே 
செல்லும்‌ போதுகூட எரிச்சலுடன்‌ “அருகே வராதே, 
எண்ணை கொப்பரையை கவிழ்த்துவிடுவாய்‌” என்று 
ஜாதவேதன்‌ சொன்னான்‌. அடுமனைக்குள்‌ சென்று 
அன்னையின்‌ அடையை அவன்‌ பற்றினால்‌ “விலகிச்‌ 
செல்‌! அடுப்பில்‌ எரிகொள்ளி இருப்பதை 
அறியமாட்டாயா, மூடா?” என்று அவள்‌ சினந்தாள்‌. 


அவர்கள்‌ விலக்கம்‌ கொள்ள கொள்ள மைந்தன்‌ மேலும்‌ 
மேலும்‌ அர்ஜுனனை அணுகினான்‌. எப்போதும்‌ 
அஞ்சியவன்போல அவன்‌ ஆடைகளை 
பற்றிக்கொண்டான்‌. நாளெல்லாம்‌ அவன்‌ தோள்களில்‌ 
அமர்ந்திருந்தான்‌. ஒரு கணமும்‌ கீழிறங்க மறுத்தான்‌. 
மைந்தனை தூக்கிக்கொண்டே காட்டிற்குச்‌ சென்று 
பெருங்கலம்‌ நிறைய மலைத்தேன்‌ எடுத்து வந்தான்‌ 
அர்ஜுனன்‌. ஜாதவேதனிடம்‌ அதை அளித்து 
“நறுமலைத்தேன்‌ இது. ஊர்த்தலைவரிடம்‌ கொண்டு 
சென்று உரிய விலை பெற்று வருக!” என்றான்‌. 


ஜாதவேதன்‌ விழிகளை விலக்கி “தேனுக்கு இப்போது 
மதிப்பொன்றுமில்லை, பாண்டவரே. ஊர்த்தலைவர்‌ 
இதை பொருட்டென எண்ணமாட்டார்‌. ஊர்மன்றிலும்‌ 
சந்தையிலும்‌ நூறு வேடர்கள்‌ கலம்‌ நிறைய தேனுடன்‌ 
கொள்வாரின்றி அமர்ந்திருக்கிறார்கள்‌. நானோ 
அந்தணன்‌. வணிகம்‌ செய்யக்‌ கற்றவனுமல்ல” என்றான்‌. 


“மலைப்பொருள்‌ எதுவென்றாலும்‌ கொண்டுவருகிறேன்‌. 
வேள்வி சிறக்கட்டும்‌” என்று அர்ஜுனன்‌ சொன்னான்‌. 
“எனக்குத்‌ தேவை வேள்விச்செல்வம்‌. மலைப்பொருளை 
விற்று நான்‌ நினைக்கும்‌ பணத்தை ஈட்ட முடியாது” 
என்றான்‌ ஜாதவேதன்‌. “நீங்கள்‌ அறிந்திருக்க 
வாய்ப்பில்லை, மலைப்பொருளுக்கு ஓர்‌ இயல்பு உண்டு. 
மிகுதியாகக்‌ கிடைக்கும்தோறும்‌ அதன்‌ விலை 
இறங்கிவிடும்‌.” 


அர்ஜுனன்‌ சில கணங்கள்‌ அவனை நோக்கி நின்றபின்‌ 
மைந்தனை தூக்கிக்கொண்டு விளையாடச்சென்றான்‌. 
“தேன்‌! தேன்‌!” என்று மைந்தன்‌ துள்ள தன்‌ கையிலிருந்த 
எஞ்சிய தேனடையைப்‌ பிழிந்து அவன்‌ வாயில்‌ விட்டான்‌. 
முகம்‌ நிறைந்து உடலில்‌ வழிய அமிர்தன்‌ தேனை 


உண்டான்‌. தேன்‌ தட்டை வீசியபின்‌ அவனுடலில்‌ 


படிந்திருந்த இனிமையை தன்‌ நாக்கால்‌ தொட்டு 
அர்ஜுனன்‌ உண்டான்‌. 


வேள்வி நாள்‌ நெருங்கிக்கொண்டிருந்தது. அந்தணனும்‌ 
மனைவியும்‌ அர்ஜுனன்‌ இருப்பதையும்‌ மறந்தனர்‌. 
அவனுக்கு உணவளிக்க நினைவு கொள்ளவில்லை. 
அவனோ உணவை எண்ணவும்‌ இல்லை. காடுகளில்‌ 
அலைந்து சந்தனமும்‌ பலாசமும்‌ கொண்டு வந்து 
சேர்த்தான்‌. கஸ்தூரியும்‌ புனுகும்‌ சவ்வாதும்‌ கொண்டு 
வந்து வேள்விக்கு அளித்தான்‌. அவை ஒருபொருட்டல்ல 
என்னும்‌ நோக்குடன்‌ ஜாதவேதன்‌ அவற்றை 
பெற்றுக்கொண்டான்‌. 


மைந்தனை உடல்கழுவ கொண்டுசெல்கையில்‌ 
கொல்லைப்பக்கம்‌ ரட்ட ய அந்தணன்‌ 
துணைவி தனித்திருந்து கண்ணீர்மல்க தனக்குள்‌ 
பேசிக்கொள்வதைக்‌ கண்ட அர்ஜுனன்‌ “அன்னையே, 
இன்னும்‌ என்ன துயர்‌? மைந்தன்‌ முழுநலத்துடன்‌ 
இருக்கிறானே?” என்றான்‌. அவள்‌ சினத்துடன்‌ திரும்பி 
“இருந்தென்ன பயன்‌? இவன்‌ வளர்ந்து எப்போது 
எங்களுக்கு உணவளிக்கப்போகிறான்‌? அதுவரை 
இவ்வாறு உழைத்து தேய்ந்து மடியவேண்டுமென்பது 
எங்கள்‌ ஊழ்‌” என்றாள்‌. 


திகைத்த அர்ஜுனன்‌ ஏதோ சொல்லெடுப்பதற்குள்‌ 
கழுவிக்கொண்டிருந்த கலன்களை கையிலெடுத்தபடி 
அவள்‌ நிமிர்ந்து “வேதம்‌ நன்குணர்ந்த அந்தணர்கள்‌ 
அரசர்களுக்கு எரிசெயல்‌ ஓம்பி பொன்‌ பெற்று வந்து 
மாளிகை கட்டுகிறார்கள்‌. எனக்கு வாய்த்தவனோ 
ஊக்கமில்லா மூடன்‌. இப்பிறப்பெல்லாம்‌ சிறுகுடிலில்‌ 
கரிபடிந்த கலன்களைக்‌ கழுவி, பு ரட்‌ கண்கலங்கி, 
மிச்சில்‌ உணவை உண்டு, கந்தல்‌ அ ந்து வாழ்ந்து 
மறைய வேண்டுமென்பது என்‌ ஊழ்‌ போலும்‌. 
முற்பிறப்பில்‌ செய்த பிழை இவ்வாறு வந்து 
சூழ்ந்திருக்கிறது. பிறகென்ன சொல்ல?” என்றாள்‌. 


“தங்கள்‌ குறை என்ன, அன்னையே?” என்று அர்ஜுனன்‌ 
கேட்டான்‌. பேசியபடியே அடுமனைக்குள்‌ சென்ற அவள்‌ 
ன அத்த சுழற்றி இடையில்‌ 
செருகியபடி வெளியே வந்து “என்‌ குறை இதுதான்‌. 
நூற்றெட்டு அந்தணர்களுக்கும்‌ மைந்தர்‌ இருக்கிறார்கள்‌. 
அவர்களின்‌ காதணிவிழாவும்‌ சொல்லணிவிழாவும்‌ 
நிகழ்ந்ததெவ்வாறு என்று அறிவேன்‌. இங்கு நான்‌ 
எண்ணி எண்ணி வைத்திருக்கிறேன்‌ அரிசிமணிகளை. 


அவர்களின்‌ பெண்டிர்‌ இங்கு வந்தமரும்போது எதை 
சமைத்து பரிமாறுவேன்‌ என்று தெரியவில்லை. 
அவர்களின்‌ இதழ்களில்‌ விரியும்‌ கெடுநகைப்பை 
இப்போதே காண்கிறேன்‌. ஒவ்வொரு முகத்திற்கு முன்னும்‌ 
ஒருமுறை இறந்து எழப்போகிறேன்‌. அதைக்‌ காணாமல்‌ 
இப்போதே செத்தழியவேண்டும்‌. அதுதான்‌ என்‌ விழைவு... 
போதுமா?” என்றாள்‌. 


சீற்றத்துடன்‌ திரும்பி, அர்ஜுனன்‌ கையிலிருந்து இறங்கி 
எச்சில்‌ வழிய நகைத்தபடி தவழ்ந்துசென்று எழுந்து 
அவள்‌ ஆடையைப்‌ பற்றி இழுத்த மைந்தனின்‌ முதுகில்‌ 
ஓங்கி அறைந்து “இவன்‌ மீண்டு வரவில்லை என்றால்‌ 
இந்தத்‌ துயர்‌ இருந்திருக்காது. பிறக்கவில்லை என்றே 
இருந்திருப்பேன்‌. எந்த தீக்கணத்தில்‌ அதை 
விரும்பினேன்‌? ஏதோ கொடுந்தெய்வம்‌ இந்தப்‌ பொறியில்‌ 
என்னை சிக்க வைத்தது!” என்றாள்‌. 


அடிபட்டு அமர்ந்து வாய்திறந்து கண்ணீர்‌ உதிர கதறி 
அழுத மைந்தனைத்‌ தூக்கி தன்‌ தோளில்‌ அமர்த்தி 
அர்ஜுனன்‌ வெளியே சென்றான்‌. அன்று முழுக்க 
நிலையற்றவனாக காடுகளில்‌ 
அலைந்துகொண்டிருந்தான்‌. அவனுள்‌ எழுந்த 
வினாக்களை எதிர்கொள்ள அவனே அஞ்சினான்‌. 
குழந்தையை கொஞ்சிக்கொஞ்சி அவற்றை அப்பால்‌ 
துரத்தினான்‌. 


மாலையில்‌ திரும்பி அந்தணனின்‌ இல்லத்திற்கு 
வந்தபோது அவன்‌ முற்றம்‌ முழுக்க கலங்கள்‌ ததும்ப 
நெய்யும்‌ தேனும்‌ வந்து நிறைந்திருப்பதை கண்டான்‌. 
மூட்டைகளில்‌ அரிசியும்‌ கோதுமையும்‌ 
அடுக்கப்பட்டிருந்தன. அடுமனையாளர்கள்‌ 
கொல்லைப்பக்கம்‌ கொட்டகை கட்டி வெண்கல 
உருளிகளை உருட்டி அடுப்பிலேற்றிக்‌ கொண்டிருந்தனர்‌. 
பணியாட்கள்‌ இல்லத்துக்கு முன்‌ கட்டப்பட்ட பெரிய 
பந்தலில்‌ தோரணங்களை அமைத்துக்கொண்டிருந்தனர்‌. 
வைதிகர்‌ அமர்ந்து வேள்விக்களத்திற்கு வாஸ்து 
வரையக்‌ கோடுகள்‌ வரைந்து கொண்டிருந்தனர்‌. 


அவன்‌ வருவதைக்‌ கண்டதும்‌ வைதிகர்‌ மதிப்புடன்‌ 
எழுந்து நின்றனர்‌. வீரர்கள்‌ உரத்த குரலில்‌ “இளைய 
பாண்டவர்‌ வாழ்க! அஸ்தினபுரியின்‌ இறைவர்‌ வாழ்க!” 
என்று குரல்கள்‌ எழுப்பினர்‌. திகைத்து நின்ற அர்ஜுனன்‌ 
திரும்பி ஜாதவேதனை நோக்க அவன்‌ அஞ்சாது அவன்‌ 
கண்களை நோக்கி “ஆம்‌, நான்‌ சென்று 
ஊர்த்தலைவரிடம்‌ சொன்னேன்‌. சான்றுக்கு தாங்கள்‌ 


அணிந்து கழற்றி வைத்த கணையாழி ஒன்றையும்‌ 
கொண்டு சென்று காட்டினேன்‌. அவரே தங்களைத்‌ தேடி 
சற்று கழித்து இங்கு வருவார்‌” என்றான்‌. 


கட்டற்று எழுந்த பெருஞ்சினத்துடன்‌ கை ஓங்கியபடி 
அர்ஜுனன்‌ காலடி எடுத்து முன்னால்‌ வந்தான்‌. “நான்‌ 
ஆணையிட்டிருந்தேன்‌. உமக்கு நான்‌ 

ணையிட்டிருந்தேன்‌” என்று கூவினான்‌. ஜாதவேதன்‌ 
வெறுப்பில்‌ வெறித்த விழிகளுடன்‌ கைவிரித்து 
“அந்தணனை அடிக்க கையோங்குகிறீர்களா? அவ்வாறே 
ஆகுக!” என்றான்‌. அர்ஜுனன்‌ கை தழைத்து “உத்தமரே, 
வேதம்‌ அறிந்த தாங்கள்‌ இதை செய்யலாமா? அறத்துக்கு 
உகந்ததா இது?” என்றான்‌. 


“இதுவே எனக்கு உகந்தது. இன்று எனக்குத்‌ தேவை 
பொருள்‌. என்‌ மைந்தனை குடியவை முன்‌ தகுந்த 
முறையில்‌ நிறுத்த அதுவன்றி வழியில்லை. அதன்‌ 
பொருட்டே இதைச்‌ செய்தேன்‌. எனக்கு இதில்‌ பிழையென 
ஏதுமில்லை” என்றான்‌ ஜாதவேதன்‌. “மைந்தனை மீட்க 
விழைகையில்‌ பொருளை நீர்‌ எண்ணவில்லை” 
என்றான்‌ அர்ஜுனன்‌. ஜாதவேதன்‌ உரக்க “ஆம்‌, மைந்தன்‌ 
உயிர்‌ பெரிதே எனக்கு. ஆனால்‌ அவன்‌ நோயின்றி 
உயிர்கொண்டு நிற்கும்போது அவனைவிடப்‌ பெரிது 
பொருள்தான்‌. இதில்‌ என்ன ஐயம்‌?” என்றான்‌. 


திகைத்து அங்கு நின்ற அனைவரையும்‌ நோக்கி 
சொல்லெடுக்க பலமுறை வாயசைத்த பின்‌ திரும்பி 
நடந்தான்‌. அவன்‌ பின்னால்‌ வந்த ஜாதவேதன்‌ “இளைய 
பாண்டவரே, தங்களை வருத்துவதற்காக இதை நான்‌ 
சொல்லவில்லை. எந்நூலிலும்‌ நோக்குக! எந்த 
அறிஞனிடம்‌ வேண்டுமானாலும்‌ உசாவுக! தென்திசைத்‌ 
தலைவனே உயிருக்கு முதல்வன்‌. ஆனால்‌ வாழ்வுக்கு 
முதல்வன்‌ குபேரனே. அவனைவிட ஒருபடி மேலானவன்‌ 
வடதிசை ஆள்பவனே” என்றான்‌. 


ஒரு முதியவைதிகர்‌ தொலைவில்‌ நின்றபடி 
“உலகியலோருக்கு உகந்தவன்‌ செல்வத்துக்கு 
இறைவனே. காலனை வழுத்துபவர்கள்‌ இருக்கிறார்கள்‌. 
குபேரன்‌ அருளியவர்களே மெய்யாக வாழ்கிறார்கள்‌” 
என்றார்‌. அர்ஜுனன்‌ திரும்பி நோக்க வைதிகர்‌ தலைவர்‌ 
“ஆம்‌, இளைய பாண்டவரே! இப்புவியில்‌ நோயும்‌ இறப்பும்‌ 
அணுகும்போது மட்டுமே அறத்திற்கிறைவன்‌ 
எண்ணப்படுகிறான்‌. அல்லும்‌ பகலும்‌ 
வாழ்த்தப்படுபவன்‌ வடதிசை அண்ணலே” என்றார்‌. 
தலையசைத்து “நன்று” என்றபின்‌ அர்ஜுனன்‌ திரும்பி 


நடந்தான்‌. 
[ 2] 


ஊழித்தொடக்கத்தில்‌ விளையாடும்‌ இளமைந்தன்போல 
தன்‌ சுட்டுவிரலை காற்றில்‌ அசைத்தசைத்து 
பன்னிரண்டாயிரம்கோம பெருமலைத்‌ தொடர்களைப்‌ 
படைத்தபின்‌ பிரம்மன்‌ அவ்விரலை கட்டைவிரவில்‌ 
தொட்டு மெல்ல சுண்டியபோது மிகச்சிறிய விதை ஒன்று 
பறந்து விழுந்தது. அதை சுட்டுவிரலால்‌ தொட்டெடுத்து 
இடக்கை உள்ளங்கையில்‌ வைத்து முகம்‌ முன்னால்‌ 
தூக்கி நோக்கி புன்னகைத்தார்‌. விழி விலக்கி தன்‌ முன்‌ 
திசைகளை நிரப்பி எழுந்தெழுந்தமைந்துசென்ற 
மலையலைகளைப்‌ பார்த்தபம அவ்விதையிடம்‌ “உன்‌ 
பெயர்‌ திருணபிந்து. நீயும்‌ இம்மலைகளுக்கு நிகரென 
ஆகுக!” என்றார்‌. 


அதை மெல்ல ஊதி கீழே விரிந்துகிடந்த மண்பரப்பில்‌ 
விழச்செய்தார்‌. மண்‌ தொட்ட அவ்விதை கைகூப்பி 
முனிவரென எழுந்தது. திருணபிந்து மண்ணில்‌ 
புதைந்து உயிர்பெருக்கி எழுந்தது. மண்ணை உண்டு 
உருப்பெருக்கி பரவி பன்னிரண்டாயிரம்‌ கோடி 
மலைகளையும்‌ முழுக்க மூடியது. புவியெங்கும்‌ 
ஒருகணமும்‌ ஓயாது நிகழ்ந்து கொண்டிருந்தது அவரது 
வேள்வி. பெருந்தழல்‌ எழுந்து அவிகொண்டது. பசுமை 
விளைந்து அவியாகியது. 


தன்‌ அவியிலிருந்து அவர்‌ ஈன்றெடுத்த மகள்‌ ஹவிர்‌ஃபு 
எனப்பட்டாள்‌. பேரழகியென அவள்‌ வளர்ந்து 
நின்றபோது பிரம்மனிடம்‌ “எந்தையே, என்‌ மகளுக்குரிய 
கணவன்‌ யார்‌?” என்றார்‌ திருணபிந்து. சுட்டுவிரலால்‌ 
காற்றில்‌ ஒரு முகம்‌ வரைந்து பிரம்மன்‌ புலஸ்தியர்‌ 
என்னும்‌ பிரஜாபதியை படைத்தார்‌. “குன்றாத 
பிறப்பாற்றல்‌ கொண்டவர்‌ இவர்‌. பெருகிநிறைபவளான 
உன்‌ மகளே இவருக்குரிய துணைவி” என்றார்‌. 


புலஸ்தியர்‌ ஹவிர்‌ஃபுவை மணந்தார்‌. கணந்தோறும்‌ என 
பல்லாயிரம்‌ கோடி மைந்தரைப்‌ பெற்று விண்ணில்‌ 
மிதந்தலைந்த உலகங்களை முழுதும்‌ நிரப்பினர்‌ 
அவர்களிருவரும்‌. ஹவிர்‌ஃபு புலஸ்தியருக்கு ஈன்ற 
முதல்‌ மைந்தர்‌ விஸ்ரவஸ்‌ என்று அழைக்கப்பட்டார்‌. 
அழியாச்சொல்‌ என எழுந்து சொல்‌ பெருக்கி விரிந்து 
சித்தம்‌ நிறைத்த விஸ்ரவஸ்‌ பரத்வாஜ முனிவரின்‌ 
மகளாகிய தேவவர்ணினியை மணந்தார்‌. அந்திமஞ்சள்‌ 
நிறம்‌ கொண்டிருந்த தேவவர்ணினி கணவருடன்‌ கூடி 


மகிழ்ந்த இரவொன்றில்‌ உடலோய்ந்து உளம்‌ நிறைந்து 
துயிலில்‌ படுத்திருக்கையில்‌ கனவில்‌ பொன்னிறமான 
புல்தளிர்‌ ஒன்றைக்‌ கண்டு புன்னகைத்தாள்‌. 
விழித்துக்கொண்டு எழுந்து தன்‌ அருகே படுத்திருந்த 
விஸ்ரவஸின்‌ தோளை உலுக்கி சொன்னாள்‌ 
“தளிரொன்றின்‌ ஒளியை நான்‌ கண்டேன்‌. பிறிதெங்கும்‌ 
இல்லாது தன்னுள்ளிருந்தே எடுத்து தான்‌ சூடி நின்ற ஒளி 
அது.” 


விஸ்ரவஸ்‌ அவள்‌ தோள்மேல்‌ கைவைத்து காதில்‌ 
குழையை வருடி கழுத்தின்‌ மென்வரிகளில்‌ 
விரலோட்டியபடி “தன்னுள்ளிருந்து ஒளியெழச்செய்யும்‌ 
ஆற்றல்‌ கொண்டவை இரண்டே. விண்ணில்‌ 
ட மண்ணில்‌ மெய்யெழும்‌ சொல்‌” என்றார்‌. 
றிதொன்றும்‌ உள்ளது. அதை சற்று முன்தான்‌ கனவில்‌ 
கண்டேன்‌” என்றாள்‌ தேவவர்ணினி. “அவ்வண்ணம்‌ 
ஒன்று இப்புவியில்‌ இல்லை. அதில்‌ எனக்கு ஐயமே 
இல்லை” என்றார்‌ விஸ்ரவஸ்‌. “அது உன்‌ விழைவு 
மட்டுமே. துயில்க!” என அவள்‌ தலையை வருடி 
முத்தமிட்டார்‌. 
அவள்‌ “இல்லை, நானறிவேன்‌. அது கனவு மட்டும்‌ 
அல்ல” என்றாள்‌. “மலர்‌ விரிவதற்கு முந்தைய 
மணமெழலே கனவு. இனிய ஒன்று நிகழவிருக்கிறது.” 
அவர்‌ புன்னகையுடன்‌ அவள்‌ கன்னத்தை வரும “நான்‌ 
என்ன செய்யவேண்டும்‌? சொல்‌” என்றார்‌. “தங்கள்‌ 
மூதாதையாகிய படைத்தோனை அழைத்து கேளுங்கள்‌. 
இன்று நான்‌ கனவில்‌ கண்டதென்ன என்று” என்றாள்‌ 
அவள்‌. 


சற்றே சினம்‌ கொண்டபோதிலும்‌ அவர்‌ எழுந்து அறையில்‌ 
அகல்‌ அருகே சென்று அழியாச்சொல்லை 
குதியாக்கி அதை வேள்வித்தீயாக மாற்றினார்‌. 
நகைய, சொல்க! ஆதித்யர்களுக்கும்‌ வேதப்பொருள்‌ 
சுமந்த சொற்களுக்கும்‌ அப்பால்‌ தன்னொளி கொண்ட 
பிறிதேது உள்ளது இப்புவியில்‌?” புன்னகைத்து பிரம்மன்‌ 
சொன்னார்‌ “உயிர்‌.” விஸ்ரவஸ்‌ வியப்புடன்‌ “உயிர்‌ 
ஒளிர்வதை நான்‌ கண்டதில்லை” என்றார்‌. “ஒளிரும்‌” 
என்றார்‌ பிரம்மன்‌. “இளந்தளிரில்‌ உயிரின்‌ ஒளி 
வெளிப்படுகிறது. தளிர்‌ முதிரும்போது மூவகை 
வினைகளும்‌ வந்து அதை சூழ்கின்றன. பின்பு அது 
தன்னை மூடி நிற்பதையே தானெனக்‌ காட்டுகிறது.” 


“ஏதோ ஒரு தருணத்தில்‌ சில நொடிகளில்‌ மட்டுமே 
உயிரின்‌ ஒளி வெளிப்படுகிறது. காதலின்‌ கனிவில்‌, 


தாய்மையின்‌ நெகிழ்வில்‌, ஊழ்கத்தின்‌ முழுமையில்‌, 
பெரும்‌ கருணையில்‌, பேரறத்தில்‌” என்று பிரம்மன்‌ 
சொன்னார்‌. “அவள்‌ தன்‌ கனவில்‌ கண்டது அது. ஒரு 
புல்லிதழின்‌ மென்தளிர்‌. தளிரெல்லாம்‌ பொன்னே. 
காலையில்‌ எழுவது விண்ணுலாவியான ஆதித்யனின்‌ 
செந்தளிர்‌. மாலையில்‌ பழுத்து மீண்டும்‌ 
அத்தளிரென்றாகி அவன்‌ மறைவதே வாழ்வின்‌ நெறி. 
குலமூதாதையாகிய திருணபிந்துவையே அவள்‌ 
கண்டாள்‌. அவள்‌ வாழ்க!” 


பிரம்மன்‌ மறைந்ததும்‌ விஸ்ரவஸ்‌ திகைப்புடன்‌ 
“உன்னில்‌ எழுந்தது உயிரின்‌ ஒளி. புவியின்‌ முதல்‌ தளிர்‌ 
அது” என்றார்‌. அவள்‌ அவரை அணைத்து “எனக்கு 
அவ்வொளி கொண்ட மைந்தன்‌ ஒருவனை தருக!” 
என்றாள்‌. “அவர்‌ சொல்லிச்‌ சென்றதை நீயும்‌ 
கேட்டாயல்லவா? அது தளிரின்‌ ஒளி. தளிரென்பது 
நோக்கியிருக்கவே முதிர்ந்து இலையாவது. விழியறியாது 
நிறம்‌ மாறும்‌ இளங்கதிர்‌ போன்றது” என்றார்‌ விஸ்ரவஸ்‌. 


“வளராத தளிரொன்றை எனக்கு அருள்க!” என்றாள்‌. 
“வளராது இருக்கையில்‌ அது தளிரே அல்ல” என்றார்‌ 
விஸ்ரவஸ்‌. “உயிர்கள்‌ அனைத்தும்‌ மாறுபவை. 
மாறுதலுக்குப்‌ பெயரே உயிர்‌.” அவள்‌ இளமைக்குரிய 
வீம்புடன்‌ “நானறியேன்‌. எனக்கு குன்றாத்‌ தளிரொளி 
கொண்ட மைந்தன்‌ தேவை. பிறிதொரு குழவியை நான்‌ 
ஏற்க மாட்டேன்‌” என்றாள்‌. “வளரா மைந்தனா? 
அறிவில்லையா உனக்கு?” என்று அவர்‌ சினக்க அழுதபடி 
அவள்‌ எழுந்து சென்றாள்‌. 


அவர்‌ உளம்‌ பொறுக்காது அவள்‌ பின்னால்‌ சென்று “நீ 
பேசுவதென்ன என்று அறிவாயா? தளிரொளி கொண்டு 
காலமுடிவு வரை மாறாதிருப்பது இயல்வதாகுமா?” 
என்றார்‌. “நானறியேன்‌. என்‌ கனவில்‌ வந்ததனாலேயே 
அது ஒன்றைத்‌ தவிர பிறிதெதையும்‌ நான்‌ ஏற்கக்கூடாது 
என்பதே என்‌ உள்ளம்‌ கொள்ளும்‌ கூற்று. ஒரு விழைவு 
எழுவதென்பது தற்செயல்‌ அல்ல. அது 
எழவேண்டுமென்று எங்கோ ஒன்று எண்ணுகிறது. 
இவ்விழைவு எழுந்தமையாலேயே இது 
நிகழ்ந்தாகவேண்டும்‌” என்றாள்‌. 


“இது நிகழ இயலாது, சிறுமியென பேசாதே!” என்றார்‌ 
விஸ்ரவஸ்‌. “இல்லையேல்‌ எனக்கு மைந்தனே 
தேவையில்லை” என்றாள்‌ அவள்‌. கடும்‌ சினம்‌ கொண்டு, 
பின்‌ அவள்மேல்‌ கொண்ட பேரன்பினால்‌ மெல்ல கனிந்து 
துயர்‌ மிக்கவரானார்‌ விஸ்ரவஸ்‌. செய்வதென்ன என்று 


அறியாமல்‌ நிலைகுலைந்து இருந்தபின்‌ தெளிந்து தன்‌ 
தந்தையாகிய புலஸ்தியரிடம்‌ சென்றார்‌. அவர்‌ 
தவச்சாலைக்குள்‌ சென்று தாள்‌ பணிந்து முகமன்‌ 
உரைத்தபின்‌ கேட்டார்‌. “தந்தையே, அழியாத்‌ தளிர்‌ 
ஒன்றை விழைகிறாள்‌ என்‌ துணைவி. நான்‌ என்ன 
செய்வேன்‌?” 


புன்னகைத்து “அது பெண்களின்‌ பேதைமை. ஆனால்‌ 
பிள்ளையும்‌ பெண்களும்‌ கொள்ளும்‌ பேதைமைக்குப்‌ 
பின்‌ இருப்பது சொல்தொட்டு அறியமுடியாத நுண்மை 
ஒன்று. அதை பேணுக!” என்றார்‌ புலஸ்திய முனிவர்‌. 
“அறிக, மைந்தா! புவியில்‌ என்றும்‌ அழியாதிருக்கும்‌ 
பொருட்களே உலோகமெனப்படுகின்றன. அழியும்‌ 
அழகுகளை அழியாது நிறுத்துவதற்கென்றே பிரம்மனால்‌ 
படைக்கப்பட்டவை அவை. நீரின்‌ ஒளியை இரும்பில்‌ 
நிறுத்தலாம்‌. அனலை செம்பின்‌ சிவப்பில்‌. 
வெயிலொளியை வெள்ளியில்‌. புவியெங்கும்‌ எழுந்து 
மறையும்‌ புதுத்தளிரின்‌ ஒளியை வைப்பதற்கு என்றே ஓர்‌ 
உலோகம்‌ மண்ணில்‌ உள்ளது. அதன்‌ பெயர்‌ பொன்‌. 
அதுவாகுக உன்‌ மைந்தனின்‌ உடல்‌” என்றார்‌. 


ஆலிலையின்‌ தளிர்‌, மூங்கில்குருத்து, கொன்றைமலர்‌, 
வேம்பின்‌ முளை என வண்ணங்களைக்‌ கலந்து எடுத்த 
வண்ணத்தில்‌ மண்ணிலிருந்து பொன்னை எடுத்தார்‌ 
விஸ்ரவஸ்‌. “இப்பொன்னிறத்தில்‌ எனக்கு ஒரு 
மைந்தனைத்‌ தருக!” என்று அகிலம்‌ படைத்த 
முதல்வனை எண்ணி வேண்டினார்‌. பொன்னுருகிச்‌ 
சொட்டியது அவர்‌ மனைவியின்‌ வயிற்றுக்குள்‌. பொன்‌ 
பெருகி வளர்ந்தது. அவ்வொளி கொண்டு அவள்‌ உடல்‌ 
அனல்சூடிய அகல்விளக்கு போல மிளிரத்தொடங்கியது. 


கருவுற்றிருந்த அவளைக்‌ காண வந்த நாரதர்‌ சொன்னார்‌ 
“இறைவி, உன்னில்‌ எழுந்திருப்பவன்‌ ஒரு தேவன்‌. 
பொன்னுருக்‌ கொண்டவன்‌. பொன்னே உலோகங்களில்‌ 
முதன்மையானது. பொன்னில்‌ எழுவது உலோகங்களின்‌ 
கொழுந்துப்பருவம்‌. குன்றா இளமை கொண்டவனாக 
இருப்பான்‌ உன்‌ மைந்தன்‌. இப்புவியில்‌ இனிவரும்‌ 
பொருளனைத்தும்‌ பொன்னாலேயே மதிப்பிடப்படும்‌. 
பொருள்கள்‌ அனைத்திற்கும்‌ மதிப்புசொல்லும்‌ பொருள்‌ 
என்று அதுவே அமைந்திருக்கும்‌. அப்பொருளின்‌ 
தலைவனாக அவன்‌ என்றுமிருப்பான்‌.” 

அவ்வாறு பிறந்தெழுந்தான்‌ குபேரன்‌. என்றும்‌ மாறாத 


குழந்தை உடல்‌ கொண்டிருந்தான்‌. குறுகிய 
கைகால்களும்‌ கொழுவிய முகமும்‌ தொந்தியும்‌ கொண்ட 
பொன்மைந்தனை அள்ளி நெஞ்சோடணைத்து 
தேவவர்ணினி விழிநீர்‌ உகுத்தாள்‌. 

பொன்னொளிர்‌ குழந்தை வளர்ந்து ஆண்மகன்‌ 
என்றாகியது. ஆயினும்‌ அதன்‌ உடல்‌ நடைதிருந்தாக்‌ 
குழவிபோன்றே இருந்தது. அன்னை அதை பேருருவ 
மகவென்றே எண்ணினாள்‌. நெஞ்சுகுழைந்து 
அமுதூட்டினாள்‌. குழல்‌ அள்ளிக்கட்டி மலர்சூட்டிக்‌ 
கொஞ்சினாள்‌. தூக்கி தோளில்‌ வைத்து விண்ணகப்‌ 
பாதைகளில்‌ நடந்து ஆறுதிசை காட்டி மகிழ்வித்தாள்‌. 
முகில்‌ அள்ளிக்‌ களித்தும்‌ விண்மீன்களை வாரிச்‌ 
சிதறடித்தும்‌ விளையாடியது அது. தான்‌ ஓர்‌ இளைஞன்‌ 
என்றே அது அறிந்திருக்கவில்லை. 


ஒருநாள்‌ விண்வழி ஒன்றில்‌ அது 
ஆடிக்கொண்டிருக்கையில்‌ அவ்வழியே காசியப முனிவர்‌ 
சென்றார்‌. அவர்‌ அணிந்திருந்த சடைமகுடத்தைக்‌ கண்டு 
நகைத்த குழந்தை விண்மீன்களை அள்ளி அவர்மேல்‌ 
எறிந்தது. தன்‌ மேல்‌ வழிந்தொளிர்ந்து விழுந்த 
விண்மீன்களைக்‌ கண்டு சினந்து திரும்பிய முனிவர்‌ 
குழவியுடல்‌ கொண்ட இளைஞனைக்‌ கண்டு “நீ யார்‌?” 
என்றார்‌. 


“தேவவர்ணினியின்‌ மைந்தன்‌. விஸ்ரவஸுக்குப்‌ 
பிறந்தவன்‌. பிரம்மனின்‌ கொடிவழி வந்த தேவன்‌” 
என்றான்‌ குபேரன்‌. “நன்று! பொன்னுடல்‌ 
கொண்டிருக்கிறாய்‌. அன்னையால்‌ இன்னமும்‌ 
குலவப்படுகிறாய்‌ என்று எண்ணுகிறேன்‌. என்று எழுந்து 
கைகால்‌ கொண்டு ஆண்மகனாகப்போகிறாய்‌?” என்றார்‌ 
காசியபர்‌. “ஆண்மகனாவது எதற்கு?” என்றான்‌ குபேரன்‌. 


“இளைஞனே, குழவிப்பருவத்திற்கும்‌ மானுடனுக்குமான 
வேறுபாடென்ன என்று அறிவாயா?” என்று முனிவர்‌ 
கேட்டார்‌. “அறியேன்‌” என்றான்‌ குபேரன்‌. “குழவி 
பிறிதொருவர்‌ ஆட்சியின்‌ கீழ்‌ இருக்கிறது. 
கொஞ்சப்படினும்‌ கொண்டாடப்படினும்‌ அது அடிமையே. 
மானுடன்‌ பிறர்‌ மேல்‌ ஆட்சி செய்கிறான்‌. 
எப்பருவத்திலாயினும்‌ பிறர்‌ ஆட்சிக்குக்‌ கீழ்‌ 
இருப்பவர்களுக்கு முழு வளர்ச்சி கிடையாது. 
எத்தகையவராய்‌ இருப்பினும்‌ அவர்கள்‌ குழந்தைகளே” 
என்றபின்‌ அவர்‌ நடந்து சென்றார்‌. 


அவ்வெண்ணம்‌ கணம்தோறும்‌ எடைகொள்ள தன்‌ 
அன்னையிடம்‌ மீண்டு வந்த குபேரன்‌ தனித்திருந்து 
நெஞ்சுலைந்தான்‌. அன்னை அவன்‌ 
உள்ளத்திலமைந்தது என்ன என்று நூறுமுறை கேட்டும்‌ 
அவனால்‌ மறுமொழி சொல்லமுடியவில்லை. ஏழிரு 
நாட்கள்‌ தன்னுள்‌ இருண்டு அமர்ந்திருந்த பின்‌ எழுந்து 
வந்து அன்னையிடம்‌ “அன்னையே, இன்னும்‌ எத்தனை 
நாள்‌ உங்களுக்கு குழந்தையாக இருப்பேன்‌?” என்று 
கேட்டான்‌. 


“வாடாத்‌ தளிருடல்‌ உனக்கு வேண்டுமென்று 
எண்ணினேன்‌. அதன்பொருட்டே உன்னை குழவியெனப்‌ 
பெற்றேன்‌. என்றும்‌ நீ எனக்குக்‌ குழவிதான்‌” என்றாள்‌ 
அன்னை. “ஆம்‌. உங்கள்‌ நோக்கில்‌ மட்டும்‌ என்றும்‌ 
குழந்தையாக இருக்கிறேன்‌. ஆனால்‌ இப்புடவியை நான்‌ 
ஆளவேண்டும்‌. அதற்கு என்ன செய்ய வேண்டும்‌ என்று 
சொல்லுங்கள்‌” என்றான்‌. 


அன்னை திகைத்தாள்‌. “புடவியை ஆள்வதென்பது 
எளிதல்ல மைந்தா, ஆள்பவன்‌ ஒவ்வொரு நாளும்‌ 
இழந்துகொண்டிருப்பவன்‌” என்றாள்‌. “அவ்வாறென்றால்‌ 
இழப்பதுதான்‌ ஆள்வதற்கான வழியா?” என்றான்‌ 
மைந்தன்‌. அவன்‌ என்ன புரிந்துகொள்கிறான்‌ 
என்றுணராமல்‌ “ஆம்‌, தன்னை முற்றிழப்பவன்‌ 
முற்றதிகாரத்தைப்‌ பெறுகிறான்‌” என்றாள்‌ அன்னை. 
“அவ்வண்ணமே” என்று எழுந்து குபேரன்‌ தென்திசைக்‌ 
கடல்‌ நோக்கி சென்றான்‌. 


கடல்‌ ஆழத்தில்‌ மூழ்கி இறங்கி பல்லாயிரம்‌ ஆண்டுகள்‌ 
கடுந்தவம்‌ செய்தான்‌. கடல்மேல்‌ சென்ற கலங்கள்‌ 
இருண்ட ஆழத்தில்‌ ஒளிர்ந்த பொன்னைக்‌ கண்டன. 
மீன்கள்‌ அதை அணுகி பொன்னொளி பெற்று திரும்பி 
வந்தன. கடல்‌ ஆழத்தில்‌ குடிகொள்ளும்‌ அந்தப்‌ பொன்‌ 
தப்தகாஞ்சனம்‌ எனப்பட்டது. அதைப்பற்றிய கனவுகள்‌ 
மண்ணில்‌ பரவின. 


தவம்‌ முதிர்ந்து கனிந்தபோது குபேரன்‌ 
பொன்னலையென உருகி பரவி கடலாழத்தில்‌ 
ஒளிவிட்டுக்‌ கொண்டிருந்தான்‌. அவன்‌ தவம்‌ கண்டு 
மூதாதை பிரம்மன்‌ இரங்கினார்‌. அவன்‌ முன்‌ தோன்றி 
கைதொட்டு சுட்டுவிரலில்‌ ஒரு பொன்னிறப்பொட்டு என 
மேலெடுத்தார்‌. “என்ன வேண்டும்‌? கேள்‌, 
இளமைந்தா!” என்றார்‌. “இப்புடவியை நான்‌ 
ளவேண்டும்‌, எந்தையே” என்றான்‌ குபேரன்‌. “நீ 
பொன்னுக்கு இறைவன்‌. புவி அனைத்தும்‌ செல்வத்தால்‌ 


னது, செல்வமனைத்தையும்‌ நீயே ஆள்க!” என்றார்‌ 

ரம்மன்‌. 
“தனியொன்றை ஆள நான்‌ விரும்பவில்லை. புடவியின்‌ 
அனைத்தையும்‌ ஆளும்‌ ஆற்றலையே நான்‌ 
கோருகிறேன்‌. பிறிதொன்றும்‌ எனக்குத்‌ தேவையில்லை...” 
என்றான்‌ குபேரன்‌. “சிறுமைந்தர்‌ போல பேசாதே. இது 
வாழ்வறிந்தவனின்‌ விழைவு அன்று” என்றார்‌ பிரம்மன்‌. 
“எனக்கு திசைநான்கும்‌ வேண்டும்‌. வானும்‌ மண்ணும்‌ 
வேண்டும்‌...” என்று குபேரன்‌ கைகளை உதறி காலால்‌ 
நிலத்தை உதைத்தான்‌. “மைந்தா புரிந்துகொள்‌, நீ 
செல்வத்தின்‌ தெய்வம்‌. புடவியின்‌ அனைத்தையும்‌ ஆள 
செல்வத்தை அமைப்பதென்பது பேரழிவை விளைப்பது” 
என்றார்‌ பிரம்மன்‌. 


“எனக்கு வேண்டும்‌... எனக்கு வேண்டும்‌” என்று குபேரன்‌ 
சிணுங்கினான்‌. “நான்கு இழைகளால்‌ நெய்யப்பட்டது 
இப்புவி வாழ்க்கை. நான்கு திசைகளென அவை 
அமைந்துள்ளன. தென்‌ திசையை இறப்பு ஆள்கிறது. 
வடதிசையை நீ ஆள்க! இறப்பும்‌ செல்வமும்‌ துலாவின்‌ 
இரு தட்டையும்‌ நிகர்‌ செய்க!” என்றார்‌ பிரம்மன்‌. 


“இப்புவியை ஆளும்‌ வல்லமை பெறும்வரை 
இக்கடல்விட்டு நான்‌ வெளிவருவதில்லை” என்றான்‌ 
குபேரன்‌. “மைந்தா, ஒருபோதும்‌ நிகழாததற்கு விழைவு 
கொள்கிறாய்‌” என்று பிரம்மன்‌ திரும்பினார்‌. 
“அவ்வண்ணமெனில்‌ இன்னும்‌ பல்லாயிரம்கோடி 
வருடங்கள்‌ இன்பதுன்பம்‌ இருத்தல்‌ இன்மையென 
அனைத்தையும்‌ துறந்து வாழ்கிறேன்‌. நன்று” என்றபடி 
அவன்‌ நீர்‌ புகுந்தான்‌. 

உளம்‌ கேளாது எட்டி அவனைப்பற்றி இழுத்து 
நெஞ்சோடணைத்து பிரம்மன்‌ சொன்னார்‌ “உன்னை 
அவ்வண்ணம்‌ விட உன்‌ முதுதந்தையின்‌ உள்ளம்‌ 
ஒப்பவில்லை. ஒன்று சொல்கிறேன்‌. புவியை ஆளும்‌ 
தேவர்கள்‌ பலர்‌ இருக்கலாம்‌. அவர்கள்‌ 
அனைவரையும்விட மேலாக நீயே வழிபடப்படுவாய்‌. 
எளிய மாந்தர்‌ உன்னையே அவர்கள்‌ என காண்பார்கள்‌. 
உன்‌ பொன்னொளியை மீறிச்செல்லும்‌ அகவிழி 
கொண்டவர்‌ மட்டுமே பிறரை காண்பார்கள்‌. இப்புவியில்‌ 
பிறந்திறந்து மாயும்‌ பலகோடி மாந்தரில்‌ மிகச்சிலரே 
நீயன்றி பிறரைக்‌ காண்பார்‌. நீயே இப்புடவியை 
ஆள்வதற்கு நிகர்‌ அது.” 


முகம்‌ மலர்ந்த குபேரன்‌ “ஆம்‌, அது போதும்‌” என்றான்‌. “நீ 


வடதிசையில்‌ அமர்க! உன்‌ நகர்‌ அங்கு அமைக!” என்று 
சொல்லி பிரம்மன்‌ மறைந்தார்‌. வெற்றிக்‌ களிப்புடன்‌ 
குதித்துக்‌ கும்மாளமிட்டபடி அன்னையிடம்‌ ஓடிவந்தான்‌ 
குபேரன்‌. நானே அனைத்தையும்‌ ஆள்வேன்‌. நானே 
ள்வேன்‌” என்று கூச்சலிட்டான்‌. அவளை 
அள்ளித்தூக்கிச்‌ சுழற்றி நடனமாடினான்‌. 


குபேரன்‌ வடக்கு திசையில்‌ அமைத்த நகரம்‌ அளகாபுரி 
என்று அழைக்கப்பட்டது. இரும்பாலானது அதன்‌ 
புறக்கோட்டை வட்டம்‌. செம்பால்‌ ஆனது உட்கோட்டை. 
வெள்ளியாலான நகர்க்கோட்டைக்குள்‌ சந்திரனின்‌ 
வெண்குளிர்‌ ஒளி எப்போதும்‌ நிறைந்த வானம்‌ 
கவிந்திருந்தது. வெண்பட்டு என மெல்லிய தரை 
அங்கிருந்தது. நகரக்கட்டடங்கள்‌ அனைத்தும்‌ 

டகப்பொன்னால்‌ ஆனவை. பொற்சுவர்கள்‌. 
பொற்கட்டிகளால்‌ ஆன படிகள்‌. பொற்தூண்கள்‌. 
பொற்பாளக்‌ கதவுகள்‌. கிளிச்சிறைப்பொன்னால்‌ 
ஆனவை இல்லங்களின்‌ உட்பகுதிகள்‌. மாடமுகடுகள்‌ 
சாதரூபப்‌ பொன்னுருக்கிச்‌ செய்தவை. மணிகள்‌ மணல்‌ 
பெருக்கென இறைந்து கிடந்தன. 


அங்கே மரங்களும்‌ செடிகளும்‌ பொன்னே. மலர்களும்‌ 
தளிர்களும்‌ பொன்னே. வண்ணத்துப்பூச்சிகளும்‌ 
பறவைகளும்‌ பொன்னால்‌ அமைக்கப்பட்டு மரங்களில்‌ 
பதிக்கப்பட்டிருந்தன. குபேரபுரியின்‌ காவலரும்‌ ஏவலரும்‌ 
தவிர அங்கு உயிரசைவென ஏதுமில்லை. பொன்னே 
ஒளியென்று நிறைந்திருந்தது. பொன்னே நறுமணமாக 
வீசியது. பொன்னே இன்னிசையாக சூழ்ந்திருந்தது. 
விழிகளுக்குள்‌ புகுந்து சித்தமாக ஆனதும்‌ பொன்னே. 


குபேரனின்‌ கருவூலங்கள்‌ பதினாறாயிரத்தெட்டு. 
அவற்றில்‌ அருமணி முதல்‌ அனைத்து செல்வங்களும்‌ 
நிறைந்திருந்தன. அள்ளப்படுவது அக்கணமே 
ஊறிநிறையும்‌ தன்மைகொண்டிருந்தது அது. அங்கு 
உலவியவர்களின்‌ நிழல்களும்‌ பொன்‌ நிறத்தில்‌ 
விழுந்தன. அங்குள்ள இருட்டும்‌ அடர்பொன்னிறமே. 


பொன்‌ விழைந்து இறந்தவர்கள்‌ அங்கு வந்தனர்‌. 
ஊழிக்காலம்‌ அங்கு பொன்னை உண்டு பொன்னில்‌ 
படுத்து பொன்னை உயிர்த்து பொன்னில்‌ 
எண்ணம்கொண்டு பொற்கனவுகளில்‌ ஆடினர்‌. பொன்‌ 
திகட்டி பொன்னை வெறுத்து அங்கு ஒருகணமும்‌ 
வாழமுடியாமலாகி கால்வைக்கக்‌ கூசி எண்ணஎண்ண 
துயர்கொண்டு கண்ணீர்‌ உதிர்த்து அழுது மேலும்‌ ஒரு 
ஊழிக்காலம்‌ அங்கே தவம்‌ செய்தபின்னர்‌ மண்ணில்‌ 


மீண்டும்‌ பிறந்தார்கள்‌. அவர்களுக்கு கலையோ 
கவிதையோ ஊழ்கமோ முதன்மையாக இருந்தது. 
பொன்னை பொன்னின்‌ பொருட்டே அவர்கள்‌ 
வெறுத்தார்கள்‌. 


குபேரனுக்கு அளகதளம்‌ என்னும்‌ மணியாலான 
சிம்மாசனம்‌ இருந்தது. அவன்‌ மணிமுடி சுவர்ணஜ்வாலா 
எனப்பட்டது. அவன்‌ செங்கோல்‌ காஞ்சனகீர்த்தி. அவன்‌ 
கொடி சோனஜிஹ்வா. அவன்‌ அரியணையை பொன்னிற 
ஆமைகள்‌ தாங்கியமர்ந்திருந்தன. அவன்‌ இலச்சினை 
வெள்ளி உடலும்‌ பொன்னாலான கொம்புகளும்‌ 
கொண்ட வெள்ளாடு. அவன்‌ அரண்மனை பொன்னில்‌ 
எழுந்த நுரை என பன்னிரண்டாயிரம்‌ 
பொற்கும்மட்டங்களும்‌ பொற்கோபுரங்களும்‌ 
கொண்டிருந்தது. அதனுள்‌ பதினாறாயிரத்தெட்டு 
பொற்தூண்களால்‌ ஆன ஆட்சிமண்டபத்தின்‌ நடுவே 
அரியணையில்‌ கையில்‌ பொன்நிற கதாயுதத்துடன்‌ 
அமர்ந்து அவன்‌ இப்புவியாளும்‌ பெருவிழைவுகளை 
அளந்தான்‌. 


ஒவ்வொருவர்‌ கனவிலும்‌ வந்து பொன்‌ காட்டி உயிர்ப்பை 
எழுப்பி மறைந்தான்‌. பொன்‌ பொன்‌ என விழைந்த 
மானுடர்‌ துழாவித்தவித்து அலைக்கும்‌ கைகளுக்கு 
அப்பால்‌ எட்டி எட்டிச்‌ சென்று நகைத்தான்‌. 
தெய்வங்களுக்காக புவி மானுடர்‌ வணங்கி அள்ளியிட்ட 
மலர்களில்‌ பெரும்பகுதியை அவனே 
பெற்றுக்கொண்டான்‌. அவர்களின்‌ வாழ்த்துரைகள்‌ 
ஓரிரு சொல்லன்றி பிற அனைத்தும்‌ அவனையே 
சென்றடைந்தன. அவர்கள்‌ முன்‌ திசைத்தேவர்களாக 
மும்முதல்வர்களாக அன்னையராக தேவியராக 
உருக்கொண்டு அவனே தோன்றினான்‌. வேள்விகளில்‌ 
தேவர்கள்‌ அனைவரின்‌ உருவமும்‌ தானேகொண்டு வந்து 
அவிபெற்று மீண்டவன்‌ அவனே. 


எனினும்‌ அருள்‌ புரியும்‌ கனிவு அவனில்‌ கூடவில்லை. 
பொன்மேல்‌ அமர்ந்து பொன்னென ஆகிய அவன்‌ 
உள்ளம்‌ மலர்‌ மென்மையை அறியவே இல்லை. 
அடம்பிடிக்கும்‌ குழந்தையாக, அனைத்தையும்‌ 
விழைபவனாக, பெற்றுக்கொள்ளமட்டுமே 
எண்ணுபவனாக அவன்‌ இருந்தான்‌. அள்ளக்குறையாது 
பொருள்‌ நிறைந்திருந்தபோதும்‌ ஒரு துளியை இழந்தால்‌ 
அதையே எண்ணி அவன்‌ ஏங்கினான்‌. 
ஒற்றைப்பொன்னின்‌ ஒலியையே அவன்‌ செவி 
இசையென எண்ணியது. செல்வமென்பது 
செல்லக்கூடியதென்றே அவனுக்கு பொருள்‌ பட்டது. 


அளிப்பதென்பது இழப்பதென்றே அவன்‌ உணர்ந்தான்‌. 


அவனிடமிருந்து அருள்‌ பெற்றவர்கள்‌ அவனை 
வணங்கியவர்கள்‌ அல்ல. அவனைக்‌ கடந்து பிற 
தெய்வங்களை வணங்கி அவர்களிடமிருந்து அருள்‌ 
பெற்று அவனிடம்‌ வந்வர்களே. அத்தெய்வங்களின்‌ 
ஆணையை மீறமுடியாமல்‌ மட்டுமே தன்‌ உறுதி இறங்கி 
அவன்‌ தன்‌ கருவூலத்தை திறந்தான்‌. அள்ளி பொருள்‌ 
கொடுக்கையில்‌ ஒவ்வொரு மணிக்கும்‌ நாணயத்திற்கும்‌ 
தன்னுள்‌ கணக்கு வைத்தான்‌. அளித்தவற்றை எண்ணி 
எண்ணி சினந்து ஏங்கினான்‌. அளித்த பொருள்‌ 
உள்ளத்துள்‌ பெருக பெற்றவர்களால்‌ தான்‌ ஒவ்வொரு 
முறையும்‌ தோற்கடிக்கப்படுவதாக எண்ணினான்‌. 

ஜாதவேதனின்‌ இல்லத்திலிருந்து கிளம்பிய அர்ஜுனன்‌ 
உளம்‌ தளர்ந்திருந்தான்‌. வடக்கு நோக்கி செல்லவேண்டும்‌ 
என்னும்‌ ஆணையை அவனறியாமலேயே 
சித்தத்திலிருந்து கால்கள்‌ பெற்றுக்கொண்டன. வழியை 
அவன்‌ விழிகள்‌ நோக்கவில்லை. செவி அறியவில்லை. 
கான்‌ வாழ்க்கையின்‌ நெடும்பழக்கத்தால்‌ ஊர்களுக்குள்‌ 
செல்லும்‌ வணிகப்பாதைகளைத்‌ தவிர்த்து காட்டுக்குள்‌ 
ஊடுருவிச்செல்லும்‌ மேய்ச்சல்பாதையை அவன்‌ 
தேர்ந்தான்‌. அவனை ஊர்களும்‌ ஆயர்மன்றுகளும்‌ 
ஓசையின்றி நழுவவிட்டுக்கொண்டிருந்தன. 


மூன்று நாட்கள்‌ சென்றபின்னரே தான்‌ செல்ல வேண்டிய 
இடம்‌ என்னவென்று அவன்‌ சித்தத்தில்‌ வினா எழுந்தது. 
அதன்‌ பின்னர்‌ அவன்‌ குபேரனைப்பற்றி 
என்ணலானான்‌. அந்நிகழ்வுகளுக்கோர்‌ ஒழுங்கும்‌ 
இலக்கும்‌ இருப்பதை அப்போது உணர்ந்தான்‌. 
ஊர்ப்பெரியவர்‌ ஒருவரிடம்‌ “குபேரனுக்கான ஆலயம்‌ 
எங்குள்ளது?” என்றான்‌. “குபேரனுக்கு ஆலயம்‌ 
கட்டுவதில்லை, வீரரே. அனைத்து ஆலயங்களும்‌ 
குபேரனுக்குரியவையே” என்றார்‌ அவர்‌ நகைத்தபடி. 
“வேளாண்மூத்தோரிடம்‌ குபேரனைப்பற்றி கேட்கலாமா? 
வணிகர்களிடம்‌ கேளுங்கள்‌.” 


ஊர்பாதை ஒன்றின்‌ முனம்பில்‌ தன்‌ ஏவலர்‌ 
எழுவருடனும்‌ காவலர்‌ மூவருடனும்‌ 
பொதிவிலங்குகளை அவிழ்த்து நீர்‌ அருந்தவிட்டு, 
தோல்விரிப்பைப்‌ பரப்பி பஞ்சுத்‌ தலையணை இட்டு 
குடபண்டி எழுந்திருக்க கொழுவிய கன்னங்கள்‌ தொங்க 
அரைத்துயிலில்‌ என விழிகள்‌ புதைந்து படுத்திருந்த 


பெருவணிகன்‌ ஒருவனை அர்ஜுனன்‌ கண்டான்‌. 
அவனை அணுகி வணங்கி “தங்கள்‌ சொல்லிலிருந்து 
செல்வழி பெற வந்தவன்‌. அயலூர்‌ வழிப்போக்கன்‌. என்‌ 
பெயர்‌ சரபன்‌. வில்லறிந்த ஷத்ரியன்‌” என்றான்‌. 
“சொல்க!” என்றான்‌ வணிகன்‌. 


“தாங்கள்‌ இப்பெருநிதியை பெற்றது குபேரனின்‌ 
அருளால்‌ என்று எண்ணுகிறேன்‌. குபேரனை காணும்‌ 
வழி எது? எங்கேனும்‌ எவ்வண்ணமேனும்‌ தாங்கள்‌ 
அவனை அறிந்துளீரா?” என்றான்‌ அர்ஜுனன்‌. கண்கள்‌ 
சிரிப்பில்‌ விரிய “அமர்க, வீரரே!” என்றான்‌ 
பெருவணிகனாகிய மித்ரன்‌. அர்ஜுனன்‌ அமர்ந்ததும்‌ 
இன்னீரும்‌ உணவும்‌ கொண்டுவர ஆணையிட்டான்‌. 
தன்னைப்பற்றி சொன்னான்‌. 


நான்‌ உஜ்ஜயினியை சேர்ந்தவன்‌, ஷத்ரியரே. இளமையில்‌ 
நான்‌ அறிந்தது வறுமையை மட்டுமே. ஒருவேளை 
உணவுக்காக, மழையில்‌ கூரைக்காக, 
த்‌ கிடைக்கும்‌ ஆடைக்காக 

றிதொரு வணிகனின்‌ கடையாளாக இருந்தேன்‌. அவன்‌ 
கைகளால்‌ நாளும்‌ அடிவாங்கினேன்‌. அவன்‌ 
உறவினர்களால்‌ சிறுமை செய்யப்பட்டேன்‌. நான்‌ 
எனக்குரிய நற்பொழுது எழும்‌ என்பதை நம்பினேன்‌. 
ஒவ்வொரு நாளும்‌ அதை கனவு 
கண்டுகொண்டிருந்தேன்‌. 


ஒரு நாள்‌ முன்புலரியில்‌ ஆற்றில்‌ இருட்டிலேயே நீராடி 
கடை திறப்பதற்கு முன்பே அங்கு செல்லும்பொருட்டு 
வந்துகொண்டிருந்தபோது தரையில்‌ ஒரு வெள்ளி 
நாணயம்‌ கிடப்பதை பார்த்தேன்‌. இரவில்‌ ஆற்றுநீரில்‌ 
பரல்மீன்‌ மின்னுவதுபோல அது சாலையில்‌ கிடந்தது. 
அகம்‌ படபடக்க அதை எடுத்து என்‌ கண்ணில்‌ வைத்து 
நெஞ்சோடு அணைத்துக்கொண்டேன்‌. அதை என்‌ 

டையில்‌ பதுக்கியபடி அவ்வணிகனின்‌ கடை முன்‌ 
சென்று நின்றேன்‌. 


அதைக்கொண்டு மூவேளை உணவருந்தலாம்‌. புதிய 

டை ஒன்றை வாங்கிக்‌ கொள்ளலாம்‌. இனிய கனவுகள்‌ 
ஒவ்வொன்றாக என்னுள்‌ எழுந்தன. அதை என்‌ 
ஆடைக்குள்‌ மேலும்‌ மேலும்‌ பொதிந்து ஒளித்து 
வைத்தபடி கடையருகே ஒரு சிறு பொந்துக்குள்‌ 
உடலொதுக்கி படுத்துத்‌ துயின்றேன்‌. என்‌ கனவில்‌ நான்‌ 
அந்த ஒரு நாணயத்தை முடிவில்லாமல்‌ 
செலவழித்துக்கொண்டே இருந்தேன்‌. உலகையே 
அதைக்கொண்டு வாங்கினேன்‌. விழித்துக்கொண்டதும்‌ 


தெரிந்தது, அந்நாணயம்‌ என்னிடம்‌ இருப்பதுவரை 
மட்டுமே அந்தக்‌ கனவுகளுக்கு பொருளுண்டு என. 
எந்நிலையிலும்‌ அதை இழக்கலாகாதென்று 
முடிவுசெய்தேன்‌. அதை அதைவிடப்‌ பெரிய 
நாணயத்தால்‌ மட்டுமே ஈடுவைக்கவேண்டும்‌ என 
உறுதிகொண்டேன்‌. 


அந்த நாணயம்‌ விழுந்தகிடந்த இடம்‌ என்‌ நினைவில்‌ 
மீண்டும்‌ எழுந்தது. மிதித்து பதிந்துசென்ற காலடி 
ஒன்றில்‌ கிடந்தது அந்த நாணயம்‌ என்று அப்போதுதான்‌ 
தெளிந்தேன்‌. அக்காலடிகளை மீண்டும்‌ மீண்டும்‌ என்‌ 
நினைவில்‌ ஓட்டிக்கொண்டிருந்தேன்‌. கனவுகளில்‌ 
மீளமீளக்‌ கண்டேன்‌. நெடுநாட்ளுக்குப்பின்‌ ஒரு 
புலரிக்கனவில்‌ அதைத்‌ தொடர்ந்து சென்றபோதுதான்‌ 
பொன்னிறமான இரு கால்கள்‌ புழுதியை மிதித்துச்‌ 
செல்வதை கண்டேன்‌. வளர்ந்தும்‌ குழந்தையென உடல்‌ 
கொண்ட ஒருவன்‌. 


வீரரே, அவனை குபேரன்‌ என்று நான்‌ உணர்ந்தது மேலும்‌ 
நெடுங்காலம்‌ கழித்துதான்‌. அன்று முதல்நாள்‌ 
விழித்தெழுந்ததும்‌ நான்‌ செய்ய வேண்டியதென்ன என்று 
தெரிந்தது. அந்த வெள்ளி நாணயத்தைக்கொண்டு எளிய 
தின்பண்டங்களை வாங்கிக்கொண்டேன்‌. படைவீரர்கள்‌ 
இடங்கள்தோறும்‌ சென்று அவற்றை விற்றேன்‌. அன்று 
மாலை என்‌ எளிய வயிற்றுப்பசிக்கு மட்டும்‌ எடுத்துவிட்டு 
எஞ்சியதை சேர்த்தேன்‌. என்‌ நாணயம்‌ அப்படியே கையில்‌ 
இருப்பதை கண்டேன்‌. செல்வம்‌ என்பது தீ போல படர்ந்து 
பெருகுவது என உணர்ந்தேன்‌. 


இங்குள்ள எளிய மக்கள்‌ செல்வமென்றால்‌ 
பொருட்குவை என்று எண்ணுகிறார்கள்‌. கருவூலம்‌ 
என்கிறார்கள்‌ அரசர்கள்‌. தெய்வத்திடம்‌ அது உள்ளது 
என்று சொல்கிறார்கள்‌ வைதிகர்கள்‌. அல்ல, 
செல்வமென்பது நம்‌ கையில்‌ உள்ள ஒற்றைக்‌ காசுதான்‌. 
ஒற்றைக்‌ காசின்‌ மடங்குகள்தான்‌ இப்புவியிலுள்ள 
அனைத்துச்‌ செல்வமும்‌. அதை அறிந்ததே என்‌ வெற்றி. 
நான்‌ கண்ட குபேரன்‌ அவனே. 


க்ப்‌ அது வணிகர்களின்‌ குபேரன்‌. அரசர்களின்‌ 
குபேரன்‌ அவன்‌ அல்ல” என்றான்‌ வழியில்‌ அவன்‌ 
சந்தித்த ஒரு சூதன்‌. “வீரரே, சூத்திரரும்‌ அந்தணரும்‌ 
குபேரனை அறியாதவர்கள்‌. வணிகர்களிடம்‌ 
அவ்வண்ணம்‌ தோன்றிய குபேரன்‌ அரசர்களிடம்‌ 
வேறுமுகம்‌ காட்டியிருக்கக்கூடும்‌ அல்லவா?” 
உணவுநிலையில்‌ அவனிடம்‌ பேசிக்கொண்டிருந்த 


அர்ஜுனன்‌ ஆம்‌ என தலையசைத்தபடி கையிலிருந்த 
ஒழிந்த தொன்னையை வீசிவிட்டு எழுந்தான்‌. 


“இங்கே கமலதலம்‌ என்னும்‌ சிற்றூரில்‌ ஊர்த்தலைவன்‌ 
ஒருவன்‌ குபேரனை கண்டுவிட்டான்‌ என்கிறார்கள்‌. 
அவன்‌ இன்று ஒரு சிற்றரசனாக 
வளர்ந்துவிட்டிருக்கிறான்‌. அவன்‌ வழித்தோன்றல்கள்‌ 
அரசனும்‌ ஆகக்கூடும்‌” என்றான்‌ சூதன்‌. அவனிடம்‌ 
விடைபெற்று கிளம்பிய அர்ஜுனன்‌ கமலதலம்‌ என்னும்‌ 
ஊர்‌ நடுவே புதிதாக எழுந்துவந்த ஏழுநிலை மாளிகை 
ஒன்றில்‌ இருந்த ஊர்த்தலைவனை அணுகினான்‌. 
அவன்‌ ஷத்ரியன்‌ என்று அறிந்ததும்‌ உள்ளே செல்ல 
ஒப்பு அளித்தனர்‌. 

வெள்ளியாலான பெரிய பீடத்தில்‌ அமர்ந்திருந்த 
வியாஹ்ரதந்தன்‌ என்னும்‌ அந்த ஊர்த்தலைவன்‌ 
அவனை வரவேற்று அமரச்செய்தான்‌. “என்னிடம்‌ நீங்கள்‌ 
காவல்பணியாற்ற விழைந்தால்‌ மகிழ்வேன்‌, வீரரே. நான்‌ 
வில்லவர்களையே நாடுகிறேன்‌. நீங்கள்‌ பெருவில்லவர்‌ 
என்பதற்கு உங்கள்‌ கைகளே சான்று” என்றான்‌. “நான்‌ 
பயணமொன்றில்‌ இருக்கிறேன்‌. நீங்கள்‌ குபேரனைப்‌ 
பார்த்தவர்‌ என்றறிகிறேன்‌. அவனை நானும்‌ 
காணவிழைகிறேன்‌” என்றான்‌ அர்ஜுனன்‌. 


“நான்‌ குபேரனை முழுமையாக பார்த்ததில்லை, வீரரே” 
என்றான்‌ வியாஹ்ரதந்தன்‌. “இச்சிற்றூரில்‌ பிறரைப்‌ 
போலவே எளிய வாழ்வை வாழ்ந்தேன்‌. ஏவலரை 
அனுப்பி ஒவ்வொரு நாளும்‌ இம்மலையிலிருந்து 
மலைப்பொருட்களைத்‌ திரட்டி காவலர்‌ துணையுடன்‌ 
அருகிருக்கும்‌ சந்தைகளுக்குக்‌ கொண்டுசென்று விற்பதே 
என்‌ தொழில்‌. ஒருமுறை என்‌ கையில்‌ இருந்த 
கொம்பரக்குடன்‌ சந்தையில்‌ அமர்ந்திருந்தேன்‌. அதை 
விற்று பணம்‌ கொண்டுவந்தால்‌ ஒழிய அன்று என்‌ 
சிற்றாரே பட்டினியாகிவிடும்‌ என்னும்‌ நிலை. பட்டும்‌ 
ஆடையும்‌ அணிந்து என்னை அணுகிய 
வணிகனொருவன்‌ என்‌ கொம்பரக்குக்கு மூன்று பணம்‌ 
அளிப்பதாக சொன்னான்‌. என்‌ தேவையும்‌ அதுதான்‌. 
பொருளைத்‌ தருவதாக தலையசைக்கப்போகும்‌ கணம்‌ 
அவன்‌ தலைக்கு மேல்‌ ஒரு பொன்னிறப்‌ பறவை 
கூவியபடி பறந்து செல்வதை கண்டேன்‌.” 


அதற்கென நான்‌ விழி தூக்கியபோது அவ்வணிகனின்‌ 
கண்களை கண்டேன்‌. அவன்‌ நெஞ்சில்‌ எண்ணியது 
ஐந்து பணம்‌, சொல்லென எடுத்தது நான்கு பணம்‌, 
நாவில்‌ ஒலித்தது மூன்று பணம்‌ என்று உணர்ந்தேன்‌. 


“பத்து பணத்திற்கு ஒரு நாணயம்‌ குறையாது” என்றேன்‌. 
திகைத்து அவன்‌ புருவம்‌ விலக்கினான்‌. “இதற்கா? இது 
என்ன பொன்னா வெள்ளியா?” என்றான்‌. “கொம்பரக்கு. 
என்‌ பொருளுக்கான மதிப்பை நான்‌ அறிவேன்‌” 
என்றேன்‌. ஏளன நகைப்புடன்‌ கடந்து சென்றான்‌. 
பிறிதொருவன்‌ என்னை அணுகி “பத்து பணத்திற்கு 
கொம்பரக்கு என்றால்‌ உனக்கு என்ன விலை சொல்வாய்‌, 
மூடா?” என்றான்‌. “இது பத்து பணம்‌ மட்டுமே. என்‌ 
மதிப்பை நான்‌ அறிவேன்‌” என்றேன்‌. என்‌ விழிகளில்‌ 
இருந்த உறுதியைக்‌ கண்டு திகைத்து கடந்துசென்றான்‌. 


நான்‌ என்ன சொல்கிறேன்‌ என என்‌ ஏவலருக்கு 
புரியவில்லை. என்‌ முன்‌ இருந்த பொருளை கூர்ந்து 
நோக்கினேன்‌. பத்து பணம்‌ பத்து பணம்‌ என்று அதை 
நோக்கி மீளமீள சொல்லிக்கொண்டேன்‌. ஆம்‌, இதன்‌ 
மதிப்பு பத்து பணம்‌. இதை நான்‌ முடிவுசெய்கிறேன்‌, 
நானே முடிவுசெய்வேன்‌. பிறிதொருவன்‌ கேட்டபோது என்‌ 
குரலில்‌ இருந்த உறுதியைக்‌ கண்டு “ஏழு பணம்‌, என்ன 
சொல்கிறாய்‌?” என்றான்‌. “பத்து பணம்‌. சற்றும்‌ 
குறையாது” என்றேன்‌. 


அந்திப்பொழுது வந்து கொண்டிருந்தது. என்னுடன்‌ 
வந்த அனைவரும்‌ சோர்ந்துவிட்டனர்‌. என்‌ உறுதியை 
அவர்கள்‌ தங்களுக்குள்‌ வசைபாடினர்‌. சில பெண்கள்‌ 
அழவும்‌ தொடங்கிவிட்டனர்‌. இளமைந்தர்‌ பசித்தழுவதை 
கேட்டுக்கொண்டிருந்தேன்‌. நான்‌ நடுங்கும்‌ கைகளுடன்‌ 
குளிரில்‌ உடல்‌ குறுக்கி அங்கு அமர்ந்திருந்தேன்‌. 
பிறிதொருவன்‌ அணுகி “எட்டு பணம்‌. கொம்பரக்கை 
கொடுத்துவிடு. இவ்விலை இதுவரை இங்கு 
அளிக்கப்பட்டதில்லை” என்றான்‌. “பத்து பணம்‌ அன்றி 
விற்பதில்லை. பொருளுடன்‌ திரும்ப என்‌ ஊருக்குச்‌ 
செல்லவும்‌ தயக்கமில்லை” என்றேன்‌. மூன்று பணம்‌ என 
முதலில்‌ விலை சொன்ன அவ்வணிகனே வந்தான்‌. “ஒரு 
பணம்‌ குறைத்து ஒன்பது” என்றான்‌. அக்கணமே “இதோ, 
உனக்காக” என்று அவனிடம்‌ அப்பொருளைக்‌ கொடுத்து 
பணம்‌ பெற்று திரும்பினேன்‌. 


அன்றைய செலவுக்கான மூன்று பணத்தை எடுத்து 
வைத்த பின்‌ எஞ்சிய ஆறு பணத்தை கையில்‌ வைத்து 
நோக்கியபடி என்‌ ஊர்வரை நடந்தேன்‌. நான்‌ அடைந்தது 
என்ன என்று என்னிடமே கேட்டுக்‌ கொண்டேன்‌. 
மானுடனின்‌ விழைவை! பேருருக்‌ கொண்டு இப்புவியை 
மூடியிருப்பது அதுதான்‌. குபேரனின்‌ பொன்னொளிர்‌ 
தோற்றம்‌ என்பது அதுவே. நான்‌ வணிகம்‌ 


செய்யவேண்டியது அவ்விழைவுடன்தான்‌. என்‌ கையில்‌ 
இருப்பதென்ன? இது நான்‌ எனக்களித்த விலை. என்‌ 
விலையை பிறர்‌ முடிவு செய்யலாகாது. ஆம்‌, அதுவே 
குபேரனின்‌ பகு வீரரே, அந்த இரு 
அறிதல்களிலிருந்து எழுந்ததே இப்பெருஞ்செல்வம்‌. 


“குபேரனை முழுமையாகக்‌ கண்ட எவரேனும்‌ உள்ளனரா 
என்று நானறியேன்‌. செல்வத்தை அடைந்தவர்‌ 
அனைவரும்‌ குபேரனை தங்கள்‌ சிற்றறிவுகொண்டு 
சற்றே கண்டறிந்தவர்களே” என்றான்‌ வியாஹ்ரதந்தன்‌. 
“வீரரே, உங்கள்‌ மேல்‌ பொன்மழை பெய்ய அந்தச்‌ 
சிறுதோற்றமே போதும்‌.” அர்ஜுனன்‌ “நான்‌ விழைவது 
செல்வத்தை அல்ல. செல்வத்தின்‌ இறைவனை மட்டுமே” 
என்றபடி எழுந்துகொண்டான்‌. 

தன்‌ வடபுலப்பயணத்தில்‌ பெருஞ்செல்வர்‌ பன்னிருவரை 
அர்ஜுனன்‌ சென்று கண்டான்‌. ஒவ்வொருவரும்‌ 
குபேரனை உணர்ந்திருந்தனர்‌. அவனை குறைபடக்‌ 
கண்டிருந்தனர்‌. முழுமையாக எவரும்‌ 
கண்டிருக்கவில்லை. “முழுமையாக அவன்‌ தன்னுருவை 
திருமகளுக்கு மட்டுமே காட்டுவான்‌ என்கிறார்கள்‌. பிறர்‌ 
அவன்‌ முழுவுருவைக்காணும்‌ திறனற்ற உள்ளம்‌ 
கொண்டவர்கள்‌. செல்வம்‌ சித்தம்‌ மயக்குவது. 
பெருஞ்செல்வம்‌ பித்தாக்குவது” என்றார்‌ முதிய வைதிகர்‌ 
ஒருவர்‌. “செல்வமென குபேரன்‌ கொண்டிருப்பதெல்லாம்‌ 
திருமகளின்‌ வலக்கையின்‌ மலர்வரிகளுக்குள்‌ அடங்கும்‌” 
என்றார்‌. 


குபேரனின்‌ ஒரு நிழலசைவைக்‌ கண்டவர்கூட 
அக்கணத்திலிருந்து தொடங்கி நுரை பெருகுவதுபோல்‌ 
பெருகி பேருருவம்‌ கொண்டு நின்றிருந்தனர்‌. ஒவ்வொரு 
கணமும்‌ அவனையே எண்ணிக்கொண்டிருந்தனர்‌. 
வடதிசையில்‌ அவன்‌ பெருநகர்‌ உள்ளது 
என்பதற்கப்பால்‌ அவர்‌ எவரும்‌ அவனை கண்டதில்லை. 
பசித்து துயில்பவனின்‌ கனவில்‌ உணவுக்குவையென, 
இளம்‌ கன்னியின்‌ கனவில்‌ பொற்குவியலென, 
இல்லறத்தான்‌ கனவில்‌ ஏழடுக்கு மாளிகையென, 
அரசனின்‌ கனவில்‌ நிறைகருவூலம்‌ என தன்னை 
உருமாற்றிக்‌ காட்டிக்கொண்டே இருக்கும்‌ மாயன்‌ அவன்‌ 
என்றனர்‌. 


தேடி அலைந்து சலித்து வடதிசை நோக்கி 
சென்றுகொண்டிருந்தபோது ஒரு நாள்‌ ஒரு 
சிற்றோடைக்கரையில்‌ தன்‌ கையால்‌ மூங்கில்‌ வெட்டிக்‌ 


கட்டிய சிறு குடிலுக்குள்‌ வாழ்ந்து கொண்டிருந்த முதிய 
அந்தணரை அவன்‌ கண்டான்‌. அவன்‌ 
களைத்திருந்தான்‌. இரவு தங்குவதற்குரிய மரத்தடியை 
தேடிக்கொண்டிருந்தான்‌. அக்குடில்‌ அவனை முகம்‌ 
மலரச்செய்தது. அருகணைந்து குடில்முன்‌ அமர்ந்து 
மாலைவெயிலணைவதை நோக்கி நின்றிருந்த அவருக்கு 
வணக்கம்‌ சொன்னான்‌. “வருக!” என்று அவர்‌ 
புன்னகையுடன்‌ அழைத்தார்‌. 


“களைத்துளேன்‌. நெடுந்தொலைவு பயணம்‌ செய்து வந்த 


வழிப்போக்கன்‌. போர்க்குலத்தான்‌” என்று அர்ஜுனன்‌ 
தன்னை அறிமுகம்‌ செய்து கொண்டான்‌. “இன்று 
இரவுணவுக்கென அமுது சமைத்துள்ளேன்‌. அதை 
இரண்டென பகுத்து நாம்‌ உண்போம்‌. விருந்தால்‌ அது 
இனிமைகொள்ளவேண்டும்‌ என இன்றைய 
நெறிவகுத்தோன்‌ எனக்கு அருளியிருக்கிறான்‌” என்று 
சொல்லி அந்தணர்‌ தன்‌ இல்லத்திற்குள்‌ சென்று உணவை 
கொண்டுவந்து அவன்‌ முன்‌ வைத்தார்‌. அதைப்பகிர்ந்து 
இருவரும்‌ உண்டனர்‌. 


“என்‌ பெயர்‌ செளம்யன்‌. இக்குடிலில்‌ தனிமையில்‌ வேதம்‌ 
ஓதி ஊழ்கம்‌ பயின்று வாழ்கிறேன்‌” என அவர்‌ தன்னை 
அறிமுகம்‌ செய்துகொண்டார்‌. “நிலவு எழும்‌ நாள்‌ இன்று. 
காடு கனவு கொள்ளத்தொடங்கும்‌ பொழுது. சொல்லாடிக்‌ 
களித்திருக்க ஓர்‌ அயலவன்‌ வந்திருப்பது நல்லூழே” 
என்றார்‌ அந்தணர்‌. “வராதிருந்தால்‌....?” என்று 
அர்ஜுனன்‌ குறும்பாகக்‌ கேட்டான்‌. “தனிமை 
அதற்கிணையாகவே இனிது” என்றார்‌ அந்தணர்‌ 
நகைத்தபடி. 


உணவுண்டபின்‌ குடில்‌ முற்றத்தில்‌ ஈச்சை ஓலைப்பாயை 
விரித்து நிலவு நோக்கி இருவரும்‌ படுத்திருந்தனர்‌. 
“தாங்கள்‌ இங்கு வேறு என்ன செய்கிறீர்கள்‌?” என்றான்‌ 
அர்ஜுனன்‌. “ஒன்றும்‌ செய்வதில்லை. உவகை மட்டுமே 
கொண்ட ஒரு வாழ்க்கையைத்‌ தேடி இங்கு வந்தேன்‌. 
இவ்வோடைக்கரையில்‌ இக்குறுங்காட்டைக்‌ கண்டதும்‌ 
இதுவே அவ்விடம்‌ என்று தெளிந்து இங்கு குடில்கட்டி 
தங்கினேன்‌. இங்கு வந்து நாற்பதாண்டுகள்‌ ஆகின்றன. 
ஒருநாள்‌ சேர்த்ததை மறுநாளுக்கு கொண்டு 
செல்வதில்லை. உணவும்‌ நினைவும்‌” என்றார்‌ செளம்யர்‌. 


[image] 


“ஒவ்வொரு நாளும்‌ அன்று புதிதெனப்‌ பிறந்தெழுகிறேன்‌. 
என்னுடன்‌ சூரியனும்‌ எழுகிறான்‌. விலங்குகள்‌ 
பறவைகள்‌ புட்கள்‌ பூச்சிகள்‌ ஒவ்வொன்றும்‌ 
என்னைப்போல்‌ பிறவிகொள்கின்றன. எங்களுக்குரிய 
அனைத்தும்‌ இக்காட்டில்‌ நிறைந்துள்ளன. நாளில்‌ 
கொண்ட எதுவும்‌ நினைவில்‌ எஞ்சாது இங்கு வந்து 
படுக்கிறேன்‌. தலைக்கு மேல்‌ விண்மீன்களென 
விரிந்துள்ளது பெருவெளி. என்‌ கையில்‌ எதுவும்‌ இல்லை 
என்பதனால்‌ அவ்விரிவு என்னுடையதாகிறது” என்றார்‌. 


அர்ஜுனன்‌ நீள்மூச்சுடன்‌ “ஆம்‌, விடுபடுவதே பேரின்பம்‌. 
அதை என்னால்‌ உணரமுடிகிறது” என்றான்‌. “தாங்கள்‌ 


எங்கு செல்கிறீர்கள்‌?” என்று செளம்யர்‌ கேட்டார்‌. 
“குபேரனைத்தேம” என்று அர்ஜுனன்‌ சொன்னான்‌. தன்‌ 
கதையை சொல்லிவிட்டு ”அந்தணரே, தாங்கள்‌ 
குபேரனை முழுதுறக்‌ கண்ட எவரையேனும்‌ 
அறிந்துளீரா?” என்றான்‌. செளம்யர்‌ இயல்பாக “அவனை 
முழு வடிவில்‌ நான்‌ கண்டுள்ளேன்‌” என்றார்‌. 


அர்ஜுனன்‌ திகைப்புடன்‌ “தாங்களா...?” என்றான்‌. “ஆம்‌. 
அயோத்திநாட்டில்‌ அஸ்வினிபுரம்‌ என்னும்‌ நகரில்‌ 
வாழ்ந்திருந்த பெருவைதிகனின்‌ மைந்தனாக நான்‌ 
பிறந்தேன்‌. எந்தை வேள்விச்செயல்‌ தேர்ந்தவர்‌. 
அரசர்களுக்கு உலகியல்நலன்‌ நாடும்‌ பெருவேள்விகளை 
நிகழ்த்தி வைப்பவர்‌. ஆநிரையும்‌ பொற்கிழிகளும்‌ 
கூலக்குவைகளுமாக இல்லம்திரும்பும்‌ தந்தையையே 
நான்‌ இளமைமுதல்‌ கண்டு வளர்ந்தேன்‌. நான்‌ பிறந்தது 
செல்வத்தின்‌ நடுவே. பொன்னளைந்து வளர்ந்தேன்‌. 
பொன்னை அறிந்தவன்‌ பொன்னை மட்டுமே 
அறிந்திருப்பான்‌. பிற அனைத்தும்‌ பொன்னாலேயே 
அவனுக்குப்‌ பொருள்படும்‌. நானும்‌ அவ்வண்ணமே 
இருந்தேன்‌.” 


வேதம்‌ என்பது சொல்லுக்கு நூறு பொன்னின்‌ எடை 
கொண்டது என்று எந்தை என்னிடம்‌ சொன்னார்‌. 
அதுவே எனை வேதம்‌ கற்கத்தூண்டியது. கற்கக்‌ கற்க 
வேதம்‌ விரிந்தது. பொன்குவிகிறது என்றே என்‌ உள்ளம்‌ 
மகிழ்ந்தது. பொன்னென்பதனால்‌ நான்‌ ஒருதுளியையும்‌ 
வீணாக்கவில்லை. பிறிதெதையும்‌ 
பொருட்படுத்தவுமில்லை. இளமை முதிர்வதற்குள்‌ நான்‌ 
வேதம்‌ முழுதறிந்து நால்வகைக்கூற்றும்‌ தேர்ந்தவனாக 
ஆனேன்‌. 


எந்தை மறைந்தபின்‌ நானும்‌ என்‌ வைதிகர்குலத்தின்‌ 
முதல்‌ வைதிகனானேன்‌. வேள்விச்‌ சாலைகளிலிருந்து 
வேள்விச்சாலைகளுக்கு சென்றேன்‌. ஈட்டிக்‌ குவித்து என்‌ 
இல்லத்தை பொன்னால்‌ நிறைத்து வைத்திருந்தேன்‌. 
பொன்‌ அளையும்‌ நாகொண்டவன்‌ என ஆணவம்‌ 
கொண்டிருந்தேன்‌. என்னைக்‌ 
காணவருபவர்களிடமெல்லாம்‌ நான்‌ சொல்வதுண்டு, 
பொன்கறக்கும்‌ பசுவே என்‌ வேதம்‌ என்று. 


அன்றொரு நாள்‌ பெருவேள்வி ஒன்றில்‌ முதன்மை 
தலைவனாக அமர்ந்தேன்‌. வேதச்‌ சொல்லெடுத்து 
எரியோம்பிக்கொண்டிருக்கையில்‌ அதில்‌ ஒரு சொல்‌ என்‌ 
நாவில்‌ எழவில்லை என்பதை அறிந்தேன்‌. 
உடனோதியவர்கள்‌ அச்சொல்லை ஓதி முன்‌ 


சென்றுவிட்டிருந்தனர்‌. நான்‌ அச்சொல்லையே மீண்டும்‌ 
அச்சத்துடன்‌ எதிர்நோக்கிக்கொண்டிருந்தேன்‌. அவ்வரி 
வந்தது, அச்சொல்‌ என்‌ நாவிலெழாது நழுவிச்சென்றது. 
என்‌ உளவியளையாட்டா அது? நான்‌ அஞ்சுவதனால்‌ 
அப்படி நிகழ்கிறதா? நான்‌ அதை கூர்வதனால்‌ உள்ளம்‌ 
என்னுடன்‌ ஆடி மாயம்‌ காட்டுகிறதா? 


அவ்வரி வந்தது, அச்சொல்லுக்கு முந்தைய சொல்‌ 
துல்லியமான ஓசையுடன்‌ நிகழ்ந்தது. அச்சொல்‌ 
இல்லையென நடித்து அதற்கு மறுசொல்‌ என்‌ நாவில்‌ 
ஒலித்துச்சென்றது. அந்தவேள்வியில்‌ நூறுமுறை 
அச்சொல்‌ வந்தது, ஒருமுறைகூட என்‌ நாவில்‌ அது 
அமரவில்லை. வேள்விமுடிந்து எழுந்து சென்றபோது 
நான்‌ பித்தனைப்போலிருந்தேன்‌. பிறர்‌ என்‌ உள்ளம்‌ 
கொண்ட குழப்பத்தை அறியவில்லை. நான்‌ மட்டுமே 
அறிந்த ஒன்று அது என்பது முதலில்‌ என்னை 
ஆறுதல்கொள்ளச்‌ செய்தது. பின்னர்‌ அதுவே என்னை 
பதற்றத்துக்குள்ளாக்கியது. 


அச்சொல்லை மட்டுமே என்‌ சித்தம்‌ தொட்டு 
அளைந்துகொண்டிருந்தது. அச்சொல்லை என்‌ 
உள்ளத்தால்‌ பற்ற முடிந்தது. புரட்டிப்புரட்டி அதன்‌ 
அத்தனை ஒலியமைவையும்‌ பொருளமைவையும்‌ 
காணமுடிந்தது. வேண்டுமென்றே அதை சொல்ல 
முயன்றேன்‌. அச்சொல்‌ மட்டும்‌ நாவில்‌ வந்தது. 
வேதவரியென சொல்கையில்‌ மட்டும்‌ அது நாவில்‌ 
நிகழவில்லை. 


மிகமிக அஞ்சிவிட்டேன்‌. அது ஏதோ தேவனின்‌ தீச்சொல்‌. 
அல்லது உளநோயின்‌ தொடக்கம்‌. அதை 
எண்ணவேண்டாம்‌, அதை விட்டு விலகிச்செல்வதே 
நன்று. ஆனால்‌ விலகமுயலும்தோறும்‌ அணுகினேன்‌. 
அச்சொல்லை அன்றி வேறெதையும்‌ எண்ணாதவனாக 
ஆனேன்‌. அச்சொல்‌ அறியாப்பேய்த்தெய்வம்‌ போல 
அச்சமூட்டும்‌ பேருருக்கொண்டு என்னைச்சூழ்ந்தது. 
இரவுகளில்‌ துயிலிழந்தேன்‌. பகலில்‌ முற்றிலும்‌ 
தனித்திருந்தேன்‌. 


என்‌ விழிகள்‌ மாறுபட்டன. முகம்‌ 

ச க்விக்‌ பு இருந்தது. என்‌ மனையாட்டி 
என்னிடம்‌ மீளமீளக்‌ கேட்டாள்‌ “என்ன ஆயிற்று? ஏன்‌ 
இப்படி இருக்கிறீர்கள்‌? எதையாவது அஞ்சுகிற்ர்களா? 
எதையேனும்‌ எண்ணி வருந்துகிறீர்களா?” ஓசையற்ற 
அசைவாக என்‌ உதடுகளில்‌ அச்சொல்‌ 
நிகழ்ந்துகொண்டே இருந்தது. எனக்கு பீடைகூடிவிட்டது 


என்றனர்‌ முதியவர்‌. உள்ளச்சிதைவு என்றனர்‌ தோழர்‌. 
என்‌ மனைவி கதறி அழுதபடி “என்ன ஆயிற்று 
உங்களுக்கு? மீண்டுவாருங்கள்‌. நம்‌ குழந்தைகளை 
என்ணுங்கள்‌” என்று என்னை உலுக்கினாள்‌. 


என்‌ செல்வம்‌ துணைநின்றது. முதுவைதிகர்‌ எழுவர்‌ 
என்னை நடுவே இருத்தி வேள்விசெய்து அவியும்‌ பலியும்‌ 
அளித்து என்னில்‌ கூடிய தெய்வத்தை 
விரட்டமுயன்றனர்‌. புறக்காட்டிலிருந்து பூசகனை 
வரவழைத்து வெறியாட்டு நிகழ்த்தினர்‌. குறவப்பூசகன்‌ 
வந்து தீயாட்டும்‌ தெய்யாட்டும்‌ நிகழ்த்தினான்‌. மருத்துவர்‌ 
பலர்‌ வந்து நெல்லிக்காய்‌ தளமும்‌ வில்வதளமும்‌ 
வைத்து என்‌ சித்தத்தை குளிர்விக்க முயன்றனர்‌. 
ஒவ்வொன்றும்‌ பிறிதெங்கோ நிகழ அச்சொல்லில்‌ 
அமைந்திருந்தது என்‌ சித்தம்‌. 


நான்‌ என்னை நோக்கிக்கொண்டிருந்தேன்‌. கற்ற 
அனைத்தும்‌ முழுமையாக நினைவிலிருந்தன. 
அவ்வொரு சொல்‌ மட்டும்தான்‌ நாவை அறியவில்லை. 
ஏன்‌? ஏன்‌? ஏன்‌? யார்‌ விளையாடுவது என்னுடன்‌? அது 
ஓர்‌ அறைகூவல்‌. ஒரு இளிவரல்‌. என்‌ முன்‌ அமர்ந்து 
முதிய நிமித்திகர்‌ ஒருவர்‌ சோழிபரப்பி வினாக்களம்‌ 
அமைத்து உசாவிக்கொண்டிருந்தார்‌. கையை ஓங்கி 
அறைந்தபடி நான்‌ எழுந்தேன்‌. “போதும்‌!” என்று 
கூவினேன்‌. என்னைத்தடுத்த அனைவரையும்‌ பிடித்துத்‌ 
தள்ளிவிட்டு என்‌ ஊரிலிருந்து வெளியேறினேன்‌. 


செல்லும்வழியிலேயே என்‌ ஆடைகளை 
அணிகலன்களை அடையாளங்களை களைந்தேன்‌. என்‌ 
உள்ளக்‌ கொந்தளிப்பு அமைய ஏழுநாட்களாயின. 
அப்போது கங்கைக்கரைக்கு வந்துவிட்டிருந்தேன்‌. 
அங்கிருந்து மேலும்‌ வடக்காக கிளம்பிச்சென்றேன்‌. 
எதைத்‌ தேடி கிளம்பினேன்‌ எங்கு செல்கிறேன்‌ 
என்றெல்லாம்‌ நான்‌ அறிந்திருக்கவில்லை. 
சிலதருணங்களில்‌ நம்மிடமிருந்து விலக நாம்‌ நாமறிந்த 
அனைத்திலிருந்தும்‌ தப்பி ஓடுகிறோம்‌. 


வீரரே, உண்மையில்‌ அது மிகச்சிறந்த ஒருவழி. நாம்‌ 
என்பது நம்மைச்சூழ்ந்திருப்பவையே. ஊர்‌, குலம்‌, உறவு, 
மனை, செல்வம்‌, ஆடைகள்‌, அணிகள்‌, பெயர்‌... 
அவற்றிலிருந்து நம்மை உருவி வெளியே எடுக்கும்போது 
நாம்‌ அறிகிறோம்‌ நாம்‌ அவை அல்ல என்று. அந்த 
விடுதலையை அடைய துறந்தேகுவதைப்போல சிறந்த 
வழி பிறிதில்லை. 


நூறுநாட்கள்‌ வடதிசைநோக்கி சென்றேன்‌. ஒரு 
அன்னசாலையில்‌ “குபேரன்‌” என்னும்‌ சொல்‌ காதில்‌ 
விழுந்ததும்‌ என்‌ அகம்‌ கொப்பளித்தெழுந்தது. என்‌ 
உள்ளம்‌ அனைத்தையும்‌ உதறித்தெளிந்து அடுத்த 
அடியெடுத்துவைக்க உதவும்‌ சொல்லுக்காக 
காத்திருந்தமையால்‌ அச்சொல்‌ அப்படி 
பொருள்கொண்டது. நான்‌ உசாவவேண்டியது 
அவனிடம்தான்‌. அவனைத்தான்‌ அதுகாறும்‌ நான்‌ 
வழிபட்டிருந்தேன்‌. வேதச்சொல்லை எனக்கு 
மீட்டளிக்கவேண்டியவன்‌ அவன்‌. வேதமாகி என்னுள்‌ 


நிறைந்தவன்‌. 


குபேரதீர்த்தம்‌ என்னும்‌ சுனையைப்பற்றி சொன்னார்கள்‌ 
அவ்வழிப்போக்கர்கள்‌. அப்படி ஒரு சுனை உண்மையில்‌ 
உண்டா அது சூதர்களின்‌ தொல்கதை மட்டும்தானா 
என்பதுதான்‌ அவர்களின்‌ சொல்லாடலாக இருந்தது. அது 
வடபுலத்தில்‌ எங்கோ மலைமடிப்புக்குள்‌ உள்ளது. அதில்‌ 
பொன்னே நீரென ஊறும்‌. அதைச்சூழ்ந்து 
பொன்மலைகள்‌ அமைந்திருக்கும்‌. பொன்னாலான 
கூழாங்கற்களும்‌ சேறும்‌ சூழ்ந்த அச்சுனைக்கு சுற்றிலும்‌ 
செழித்திருப்பதும்‌ பொன்நாணலும்‌ 
பொற்செடிகளும்தான்‌. பொற்பாறைகளில்‌ 
படிந்திருப்பதும்‌ பொற்பாசியே. 


உரக்கநகைத்து ஒருவன்‌ சொன்னான்‌ “காசில்லாமல்‌ 
பசித்திருந்த எவனோ ஒருவனின்‌ கனவில்‌ வந்த இடம்‌ 
அது.” ஆனால்‌ நான்‌ அப்படி ஓர்‌ இடமுள்ளது என 
உறுதிகொண்டேன்‌. அவர்களிடம்‌ ஒன்றும்‌ சொல்லாமல்‌ 
அவர்கள்‌ தொல்கதைகளில்‌ இருந்து சொன்ன 
வழியடையாளங்களை உளம்கொண்டு மேலே 
நடக்கலானேன்‌. முந்நூறுநாட்கள்‌ ஒவ்வொரு 
வழிக்குறியாகத்‌ தேடிக்‌ கண்டடைந்து சென்றேன்‌. 


குபேரதீர்த்தத்திற்கு தவமுனிவர்‌ அன்றி பிறர்‌ 
செல்லமுடியாதென்றே இறுதியாக எனக்கு வழி சொன்ன 
முனிவர்‌ சொன்னார்‌. “நான்‌ செல்வதே ஒரு தவம்‌. 
சென்றடையாது உயிர்வாழமாட்டேன்‌” என்று அவரிடம்‌ 
சொன்னேன்‌. என்‌ உடல்‌ நலிந்தது. சடை அடர்ந்து 
கண்களில்‌ பித்து நிறைந்தது. பிறிதொரு எண்ணமும்‌ 
அற்றவனாக சென்றுகொண்டே இருந்தேன்‌. இறுதியில்‌ 
அந்த சுனையை சென்றடைந்தேன்‌. 


பொன்மயமான அதன்‌ கரையிலமர்ந்து தவம்செய்தேன்‌. 
பதினெட்டுநாள்‌ பிறிதொன்றிலாது என்னுள்‌ 
மூழ்கினேன்‌. என்னுள்‌ இருந்து ஒவ்வொரு சொல்லாக 


உதிர்த்தேன்‌. அந்த ஒற்றைச்‌ சொல்‌ மட்டும்‌ எஞ்சியிருக்க 
அதுவே நான்‌ என்றாகி அமர்ந்திருந்தேன்‌. அச்சொல்‌ 
முதலில்‌ ஒரு வினாவாக இருந்தது. அதன்மேல்‌ 
மோதிமோதி என்‌ சித்தம்‌ அதை ஒரு விடையென 
ஆக்கிக்கொண்டது. 


விழிக்குள்‌ பொன்னொளி சூழக்கண்டு இமைதிறந்தேன்‌. 
பொன்னுடல்‌ ஒளிவிடத்‌ தோன்றிய குபேரனை 
முழுமையாகக்‌ கண்டேன்‌. பொன்னுடல்‌ கொண்ட 
மானுடன்‌ ஒருவனை அவன்‌ ஊர்தியாக்கியிருந்தான்‌. 
வீரரே, அந்த மானுடன்‌ நான்‌. என்‌ இளமைத்தோற்றம்‌ 
அது. குபேரனின்‌ ஊர்தி மானுடனே என அறிந்திருப்பீர்‌. 
ஒவ்வொருவரும்‌ தங்கள்‌ வடிவில்‌ காணும்‌ மானுடன்‌ 
அவன்‌. 


குழந்தையின்‌ கொழுத்த குற்றுடல்‌. இடுங்கிய 
சிறுகண்கள்‌. பொற்கதாயுதம்‌. மறுகையில்‌ பொன்னூறும்‌ 
கலம்‌. கீழ்க்கையில்‌ தாமரை. “என்ன விழைகிறாய்‌?” 
என்று திருந்தாக்கிளவியில்‌ கேட்டான்‌. “எந்தையே, நான்‌ 
வேதச்சொல்‌ ஒன்றை மறந்தேன்‌. அது என்‌ 
நாவிலெழவேண்டும்‌” என்றேன்‌. “என்னிடம்‌ 
செல்வத்தையே கோருவார்கள்‌. வேதச்சொல்லை எவரும்‌ 
கேட்டதில்லை” என்று அவன்‌ சொன்னான்‌. தந்தைக்கு 
விடைசொல்லும்‌ மைந்தன்போல தடுமாறினான்‌. 


“எனக்கு வேதமே செல்வம்‌. வேதம்‌ அழிந்தால்‌ நான்‌ 
முற்றழிவேன்‌. அந்த ஒற்றைவேதச்சொல்‌ அழியும்‌ 
என்றால்‌ முழுவேதத்தையும்‌ நான்‌ இழக்கலாகும்‌. அந்த 
வேதச்சொல்லை மட்டுமே வேண்டுகிறேன்‌” என்றேன்‌. 
“நான்‌ அச்சொல்லை மீட்டளிக்க இயலாது” என்று அவன்‌ 
சொன்னான்‌. சீற்றத்துடன்‌ “பிறிதொன்றும்‌ வேண்டேன்‌. நீ 
எழுந்தருளியும்‌ எனக்குக்‌ கனிய உனக்கு ஆற்றலில்லை 
என்றே கொள்கிறேன்‌” என்று நான்‌ சொன்னேன்‌. 


அவன்‌ “என்னிடம்‌ உள்ளது அளவிலாச்‌ செல்வம்‌. 
னால்‌ செல்வம்‌ மட்டுமே உள்ளது” என்றான்‌. 
“அச்செல்வத்தில்‌ இச்சொல்லுக்கு நிகரானதை அளித்து 
அதை மீட்டு எனக்கு அளி” என்றேன்‌. 
“அச்செல்வத்தைப்பெற்று அமைக!” என்றான்‌. 
“செல்வத்தைப்‌ பெரிதென எண்ணியிருந்தால்‌ நான்‌ 
கிளம்பியிருக்கவே மாட்டேன்‌. உன்‌ 
செல்வத்தைக்கொண்டு அச்சொல்லை மீட்டெடுத்த 
வாக்தேவியிடமிருந்து வாங்கி எனக்கு அளி” என்றேன்‌. 


“ஆம்‌, அதைச்செய்கிறேன்‌” என்று அவன்‌ விழிமூடினான்‌. 


அவனருகே அவனைப்போன்றே தோன்றிய மூன்று 
குபேரபுரியின்‌ ஏவலர்‌ தோன்றினர்‌ “வாக்தேவியை 
அணுகி என்‌ செல்வத்தில்‌ அச்சொல்லுக்கு நிகரானதை 
அளித்து அதை மீட்டுவருக!” என்றான்‌. அதன்பின்‌ 
என்னை நோக்கி புன்னகைத்து “என்னிடம்‌ உள்ளது 
குன்றாப்பெருஞ்செல்வம்‌. இப்புடவியையே நான்‌ 
வாங்கமுடியும்‌” என்றான்‌. குழந்தைமை பேதைமையாக 
ஆகும்‌ சிரிப்பு அது என எனக்குப்பட்டது. 


அவர்கள்‌ வரக்காணாதபோது “எங்கு சென்றார்கள்‌?” என 
நிலையழிந்தான்‌. “எங்கே சென்றீர்கள்‌?” என 
இரைச்சலிட்டான்‌. அவர்கள்‌ வரக்கண்டு “அதோ 
வருகிறார்கள்‌” என்றான்‌. “வாங்கிவந்துவிட்டார்கள்‌” 
என்று சிரித்தான்‌. அவர்கள்‌ அருகணைந்து 
தலைவணங்கி “அரசே, சொல்லரசி அச்சொல்லை ஒரு 
துலாவின்‌ தட்டில்‌ வைத்தாள்‌. மறுதட்டில்‌ இணையான 
செல்வத்தை வைத்து எடுத்துச்செல்லுங்கள்‌ என்றாள்‌. 
நாங்கள்‌ பொற்குவை ஒன்றை வைத்தோம்‌. பொன்மலை 
ஒன்றை வைத்தோம்‌. பொன்மலைகளை அள்ளி அள்ளி 
வைத்தோம்‌” என்றான்‌ ஒருவன்‌. 


“அரசே, நம்‌ கருவூலத்தையே வைத்தோம்‌. நம்‌ நகரை நம்‌ 
உலகையே வைத்தோம்‌. அச்சொல்‌ அசையவே இல்லை. 
வாக்தேவி நகைத்து மூடர்களே உங்கள்‌ அரசனும்‌ 
நீங்களும்‌ அமர்ந்தாலும்கூட நிகராகாது என்றாள்‌” 
என்றான்‌ இன்னொருவன்‌. குபேரன்‌ திகைத்து என்னை 
நோக்கி “நீ யார்‌? ஏன்‌ என்னை இந்த இடரில்‌ சிக்க 
வைத்தாய்‌?” என்று சீறினான்‌. “அரசே, வேதச்சொல்லுக்கு 
இணையாகும்‌ ஏதும்‌ நம்மிடம்‌ இல்லை என்று 
அவ்வன்னை சொன்ன போது வானம்‌ இடிசூழ்ந்து ஆம்‌ 
ஆம்‌ என்றது” என்றான்‌ மூன்றாமவன்‌. ”நான்‌ 
அன்னையிடம்‌ சொல்வேன்‌... அன்னையிடம்‌ 
சொல்லிவிடுவேன்‌” என குபேரன்‌ அழுதான்‌. 


நான்‌ திகைப்புடன்‌ நோக்க அவன்‌ நிலத்தில்‌ விழுந்து 
கைகால்களை உதைத்தபம “நான்‌ அழுவேன்‌... நான்‌ 
அழுவேன்‌... அவளை அடிப்பேன்‌...” என்று கதறத்‌ 
தொடங்கினான்‌. அவர்கள்‌ அவனை 
இழுத்துச்சென்றார்கள்‌. அவன்‌ ஊர்தியாகிய என்‌ 
வடிவன்‌ என்னை நோக்கி சிரித்தபடி உடன்‌ சென்றான்‌. 


என்ன அதெல்லாம்‌ என்று எனக்குப்புரியவில்லை. 
குபேரதீர்த்தத்தில்‌ இருந்து நான்‌ திரும்பினேன்‌. திரும்பும்‌ 
வழியில்‌ என்‌ எண்ண அலைகள்‌ ஓய்ந்திருப்பதை, நான்‌ 
எடையற்றவனாக இருப்பதை உணர்ந்தேன்‌. சிரிக்கத்‌ 


தொடங்கினேன்‌. சிரித்து சிரித்து மண்ணில்‌ விழுந்து 
எழுந்து மீண்டும்‌ சிரித்தேன்‌. சிரிப்புடன்‌ சிற்றூர்களை 
கடந்து சென்றேன்‌. என்னைக்‌ கண்டவர்கள்‌ அனைவரும்‌ 
அவர்களை அறியாமல்‌ சிரிக்கலாயினர்‌. 


அச்சிரிப்பினூடாக என்‌ நா மறந்த அச்சொல்‌ மீண்டு 
வந்தது. அவ்வேதவரியை சொன்னேன்‌. சொல்‌ 
அமைந்திருந்தது. உண்மையா என நானே வியந்து 
மீண்டும்‌ மீண்டும்‌ சொன்னேன்‌. அச்சொல்‌ அங்குதான்‌ 
இருந்தது. ஒன்றுமே நிகழாததுபோல. அனைத்தும்‌ என்‌ 
உளமயக்கென்பதுபோல. அதை மீண்டும்‌ மீண்டும்‌ 
சொன்னபடி நான்‌ அழுதேன்‌. 


“அங்கிருந்து இங்கு வந்து அமர்ந்தேன்‌. வேதத்தின்‌ 
அச்சொல்லை மட்டுமே இங்கு நான்‌ 
ஓதிக்கொண்டிருக்கிறேன்‌. அச்சொல்லாக 
நிறைந்துள்ளது இக்காடு” என்றார்‌ செளம்யர்‌. அர்ஜுனன்‌ 
நீள்மூச்சுடன்‌ உடல்‌ எளிதாக்கி புரண்டு படுத்தான்‌. 
அவன்மேல்‌ பனிக்கால நிலவு செம்பொன்னொளியுடன்‌ 
நின்றது. “அச்சொல்‌ எது?” என்று அவன்‌ கேட்டான்‌. 
“ஹிரண்ய” என்றார்‌ செளம்யர்‌. “பொன்‌ எனும்‌ சொல்‌. 
வேதம்‌ பிரம்மத்தையும்‌ கூழாங்கல்லையும்‌ அனலையும்‌ 
இளந்தளிரையும்‌ அதைக்கொண்டே குறிக்கிறது.” 

அர்ஜுனன்‌ நூறு நாட்கள்‌ நடந்து குபேரதீர்த்தத்தை 
சென்றடைந்தான்‌. ஏழுமலைமுடிகள்‌ சூழ்ந்த 
ஒற்றையடிப்பாதை முதல்‌ வழிக்குறி. சிம்மவாய்‌ எனத்‌ 
திறந்த குகை என்பது அடுத்தது. முதலைமுதுகுபோன்ற 
பாறைநிரை பிறகு. பூதங்களின்‌ பாலம்‌ தொடர்ந்து 
வந்தது. நெருப்பாக வழியும்‌ பேரருவி பின்னர்‌. 
சிரிக்கும்‌ மலை அதற்கு அப்பால்‌. வெண்பனி உருகி 
வழியும்‌ முடி பின்னர்‌. அதன்பின்‌ அவன்‌ 
குபேரதீர்த்தத்தை தொலைவிலேயே கண்டான்‌. 


பனிமலை முடிகள்‌ சூழ்ந்த சிறிய தாழ்வரை அது. மஞ்சு 
உருகிய நீர்‌ வந்து சேர்ந்து உருவான நீள்வட்ட வடிவான 
சுனை. நீலநிறத்தில்‌ நீர்‌ தேங்கி வான்‌ தளும்பக்‌ கிடந்தது. 
அதனருகே வெண்ணிறச்‌ சேற்றுப்பரப்பில்‌ ஒரே ஒரு 
காலடிமட்டும்‌ சென்று திரும்பிய தடம்‌ உலர்ந்து 
பளிங்குப்பாறையில்‌ செதுக்கிய சிற்பம்‌ போலாகி 
தெரிந்தது. அது செளம்யரின்‌ காலடி என அவன்‌ 
உய்த்துக்கொண்டான்‌. 


மண்‌ உதிர்ந்த சரிவில்‌ தொற்றி அந்தச்‌ சுனையைநோக்கி 
இறங்கிச்‌ சென்றான்‌. இருமுறை பிடியுடன்‌ மண்‌ 
விரிசலிட்டு வர விழுந்து அடுத்த மண்மேட்டைப்‌ 
பற்றிக்கொண்டு நின்றான்‌. மூச்சிரைக்க இறங்கி 
அச்சுனை அருகே சென்று நின்றபோது அங்கே முன்னரே 
வந்திருப்பதாக ஓர்‌ உணர்வுதான்‌ ஏற்பட்டது. அந்த மண்‌ 
வெண்சுண்ணத்தாலானது. மெல்லிய கந்தகம்‌ கலந்த நீர்‌ 
எடைகொண்டதாக இருந்தது. அதில்‌ மீன்களோ பிற 
சிற்றுயிர்களோ இருக்கவில்லை. 


அருகே சென்று குனிந்து நோக்கியபோது அச்சுனையின்‌ 
ஆழம்‌ அச்சுறுத்தியது. அடியிலி என்றே அவன்‌ விழி 
மயங்கியது. அது ஒரு பெரும்‌ குகையின்‌ வாய்‌. அக்குகை 
எங்கு செல்லக்கூடும்‌? மலையிறங்கி ஆழத்திற்கு என்றால்‌ 
அங்கே நீர்‌ எப்படி நிற்கிறது? மலைஏறிச்சென்றால்‌ அது 
அங்குள்ள பனிமுடிகளில்‌ ஒன்றில்‌ சென்று முடியலாம்‌. 
அல்லது விண்‌ நோக்கி வாய்திறந்திருக்கலாம்‌. வெறும்‌ 
வெளியை அள்ளி அள்ளி குடித்துக்கொண்டிருக்கலாம்‌. 


அவன்‌ அதனருகே ஒரு பாறையில்‌ அமர்ந்தான்‌. மடியில்‌ 
கைகளை வைத்து கண்களைத்‌ திறந்து ஊழ்கத்தில்‌ 
ஆழ்ந்தான்‌. மேற்கே சரியத்தொடங்கிய சூரியக்கதிர்‌ 
கசிந்து பரவி நீரொளி கொண்டிருந்தது வானம்‌. 
முகில்கள்‌ வெண்நுரைக்‌ குவைகளாக அசைவற்று 
நின்றன. தொலைவில்‌ மலைமுடிகள்‌ சூடிய 
பனிப்பாளங்கள்‌ மெல்ல அண்மை கொண்டு 
விழிகூசும்படி வந்து விரிந்தன. மயங்கிய விழிகளுக்கு 
முகில்களும்‌ பனிமுடிகளும்‌ ஒன்றெனக்‌ கலந்து 
காட்சியளித்தன. 


அவன்‌ உள்ளம்‌ மெல்ல ஏமாற்றம்‌ கொள்ளத்‌ 
தொடங்கியது. இது வெறுமொரு சுனைதான்‌. அவன்‌ 
அதுவரை கண்டிருந்த பல்நூறு சுனைகளில்‌ ஒன்று 
மட்டுமே. இமயமலைகளுக்குள்‌ அப்படி பல்லாயிரம்‌ 
பனிச்சுனைகள்‌ உள்ளன. அங்கே செல்வது 
அரிதென்பதனாலேயே அவை அரிதாகத்‌ 
தோன்றுகின்றன. அரியவற்றை மேலும்‌ அரிதாக்க 
எழுகின்றன தொல்கதைகள்‌. விண்ணளாவும்‌ 
நம்பிக்கைகள்‌. ஆம்‌. எழவேண்டியதுதான்‌. மீள்வதே 
முறை. ஆனால்‌ அவன்‌ உள்ளம்‌ கொண்டிருருந்த இனிய 
சோர்வு அவனை அங்கேயே அமரச்செய்தது. 


அவன்‌ சற்று துயில்கொண்டிருக்கவேண்டும்‌. விழிப்பு 


வந்தபோது அந்தி ஆகிவிட்டிருந்தது. தன்னைச்சூழ்ந்த 
பொன்னொளியைக்‌ கண்டு திகைத்தபடி எழுந்தான்‌. 


சூழ்ந்திருந்த அத்தனை மலைகளும்‌ பொற்கூம்புகளாக 
ஒளிவிட்டன. முகில்கள்‌ பொற்சுடர்களாக எரிந்தன. 
அவன்‌ நின்றிருந்த மண்ணும்‌ அருகிருந்த சேறும்‌ 
கூழாங்கற்களும்‌ பொன்னென்றாகிவிட்டிருந்தன. அவன்‌ 
மெல்ல நடந்து அச்சுனையை அணுகினான்‌. அது 
பொன்னுருகி ததும்பியது. 


அவன்‌ அதனருகே நின்று குனிந்து நோக்கினான்‌. உள்ளே 
பொன்மலைகள்‌ எழுந்த ஒரு வெளி தெரிந்தது. அதை 
ஊடுருவிச்சென்றது பொன்னாலான பாதை ஒன்று. 
அவன்‌ கால்கள்‌ நடுங்கின. தன்‌ கட்டுப்பாட்டை இழந்து 
உள்ளே குதித்துவிடுவோம்‌ என அவன்‌ அஞ்சினான்‌. 

னால்‌ பின்னகரக்கூடவில்லை. பொன்‌ அவன்‌ 
சித்தத்தை நிறைத்தது. அனைத்து எண்ணங்களும்‌ 
பொன்னென்றாயின. 


அவன்‌ விழிகளை மூடித்திறந்தான்‌. நீரில்‌ எழுந்த அவன்‌ 
பாவை அவனை விழி மூடாது நோக்கியது. “விலகு... 
நான்‌ உன்பாவை” என்றது. “தன்‌ பாவைகளால்தான்‌ 
ஒவ்வொருவரும்‌ ஆழங்களுக்குள்‌ கவரப்படுகிறார்கள்‌.” 
அர்ஜுனன்‌ பெருமூச்சுவிட்டான்‌. “பொன்னொளிர்‌ 
பாவை! இதுநாள்‌ வரை எங்கிருந்தது இது?” அது 
சிரித்தது. “நான்‌ நீ....” அவன்‌ பின்னகர விரும்பினான்‌. 

னால்‌ அப்புன்னகை அவனை கவ்வி வைத்திருந்தது. 
“நீ விலகு என்கிறாய்‌. ஆனால்‌ என்னை ஈர்க்கிறாய்‌.” அது 
நகைத்தது. “ஆடிப்பாவைகள்‌ அனைத்துமே 
அப்படித்தான்‌.” 


அவன்‌ இருமுறை தள்ளாடினான்‌. விலகு விலகு. இதுவே 
தருணம்‌. விலகிவிடு. அவ்வெச்சரிக்கை ஒலியே 
அவனைச்‌ சீண்டி முன்‌ செலுத்தியது. எம்பி அந்நீரில்‌ 
பாய்ந்தான்‌. நீர்‌ என அவனை அள்ளி அணைத்து 
குளிரக்குளிர இறுக்கி உள்ளிழுத்துக்கொண்டது அது. 
பின்னர்‌ அவன்‌ இருபக்கமும்‌ பொன்னிற அலைகளாக 
மலைகளை காணத்தொடங்கினான்‌. எரிந்தபடி 
பொன்முகில்கள்‌ நெளிந்தன. பொன்னாலான பாதை 
சுருளவிழ்ந்து நீண்டு அவனை கொண்டுசென்றது. 

தன்னுணர்வு கொண்டு விழியொளி பெற்றபோது 
அர்ஜுனன்‌ வளைந்து மேலேறிச்சென்ற 
அவ்வெண்ணிறப்‌ பாதையின்‌ மறு எல்லையில்‌ இருள்‌ 
குழைத்துக்‌ கட்டப்பட்டதுபோல வளைவுகளில்‌ 
ஒளிமின்ன நின்றிருந்த இரும்புக்‌ கோட்டையை 
பார்த்தான்‌. எடையற்றவனாக தன்னை உணர்ந்து அதில்‌ 
நடந்து சென்றபோது முன்பொருமுறையும்‌ எவரும்‌ கால்‌ 
தொட்டிராதது அப்பாதை என்னும்‌ எண்ணமெழுந்தது. 


செல்லச்‌ செல்ல அகல்வது போல விழிமாயம்‌ காட்டி 
நின்றிருந்தது அக்கோட்டை. பின்பு எப்போதோ ஒரு 
புள்ளியில்‌ பேருருக்கொண்டு அணுகத்தொடங்கியது. 
குளிர்ந்த முகில்நிரைபோல அது எழுந்து வந்து சூழ்ந்தது. 
நெருங்கிச்‌ செல்லும்தோறும்‌ அதன்‌ சுவர்‌ திசையாக 
மாறியது. அதன்‌ பெயர்‌ அயத்வாரம்‌ என்று அவன்‌ 
அறிந்திருந்தான்‌. அதன்மேல்‌ எழுந்த கொடிகள்‌ கரிய 
பறவைகள்‌ போல சிறகடித்தன. 


அதன்‌ மூடிய பெருவாயில்‌ முன்‌ நின்றபோது குமிழ்களும்‌ 
முழைகளும்‌ சட்டங்களும்‌ கொண்ட அந்தக்‌ கதவின்‌ கீழ்ச்‌ 
சட்டத்தின்‌ அளவுக்கே அவன்‌ உயரம்‌ இருந்தது. 
பொன்னாலான அதன்‌ தாழ்‌ அவன்‌ தலைக்குமேல்‌ 
வானில்‌ தொங்கியதுபோல்‌ நின்றிருந்தது. கதவைத்‌ 
தொட்டு அதன்‌ தண்மையை உணர்ந்து சில கணங்கள்‌ 
நெஞ்சு கூர்ந்து தன்னை தொகுத்துக்‌ கொண்டான்‌. 


கையை ஓங்கி அவ்விரும்புச்‌ சட்டத்தில்‌ தட்டி “யாரங்கே? 
வாசல்‌ திறவுங்கள்‌! வாசல்‌ திறவுங்கள்‌!” என்று 
கூவினான்‌. உருக்கிரும்பாலான சட்டம்‌ அவன்‌ கையை 
உணர்ந்ததாகவே தெரியவில்லை. முழு உடலாலும்‌ 
அதன்மேல்‌ உந்தியும்‌ மலை என அசைவற்றிருந்தது. 
மீண்டும்‌ மீண்டும்‌ கைகளாலும்‌ கால்களாலும்‌ அதை 
உதைத்தான்‌. அவன்‌ செயல்களுக்கு மிக அப்பால்‌ தன்‌ 
காலமின்மையில்‌ அது நிலைகொண்டிருந்தது. 


உள்ளே எழுந்த சினஎழுச்சியுடன்‌ அவன்‌ நூறு காலடி 

எடுத்து பின்னால்‌ வந்தான்‌. முழு விரைவுடன்‌ ஓடி தன்‌ 
தலையால்‌ அவ்விரும்புக்‌ கதவை முட்டினான்‌. அவன்‌ 
தலையை ஒரு குளிர்நீர்ப்பரப்புதான்‌ எதிர்கொண்டது. 


அலையெழுந்து விலகி அவனை 
உள்ளிழுத்துக்கொண்டது அது. சுருண்டு விழுந்து 
கையூன்றி எழுந்தபோது அவன்‌ முன்‌ பேருருவ பூதம்‌ 
ஒன்றின்‌ இரு கால்களை கண்டான்‌. அவன்‌ தலை அதன்‌ 
கணுக்கால்‌ முழை அளவுக்கே இருந்தது. 


விழிதூக்கிப்‌ பார்த்தபோது பூதத்தின்‌ முழங்கால்‌ 
உருளைகள்‌ மட்டும்‌ வான்தொலைவில்‌ தெரிந்தன. 
அதற்கப்பால்‌ செறிந்திருந்த இருளிலிருந்து இடியென _ 
அதன்‌ குரல்‌ ஒலித்தது. “யார்‌ நீ?” அர்ஜுனன்‌ தலைதாக்கி 
“குபேரனைப்‌ பார்க்க வந்தவன்‌, என்‌ பெயர்‌ அர்ஜுனன்‌. 
குருகுலத்து ஷத்ரியன்‌” என்றான்‌. 


“மானுடர்‌ இவ்வழி வந்ததே இல்லை” என்றது பூதம்‌. 
“இவ்வாயிலை அஞ்சாது தட்டி அழைத்தமையால்‌ 
உன்னை பாராட்டுகிறேன்‌.” அர்ஜுனன்‌ “வாயில்‌ ஒன்று 
அமைவதே தட்டி திறப்பதற்காகத்தான்‌” என்றான்‌. 
“என்றும்‌ நான்‌ அஞ்சியதில்லை. என்னை அஞ்சி நீர்தான்‌ 
பேருருக்கொண்டிருக்கிறீர்‌.” பூதம்‌ சினத்துடன்‌ “எனக்கா? 
அச்சமா?” என்றது. “அஞ்சிய முட்பன்றிதான்‌ 
முடிசிலிர்த்துப்‌ பெரிதாகும்‌” என்று அர்ஜுனன்‌ 
சொன்னான்‌. 


“போதும்‌” என்றபடி தன்‌ உடல்‌ குறுக்கி அவன்‌ முன்‌ 
தோன்றியது பூதம்‌. அதன்‌ பெருத்த வயிறு அவன்‌ 
முகத்திற்கு முன்னால்‌ நின்றது. இரு கரிய கைகளையும்‌ 
அவனுக்கு இருபுறமும்‌ ஊன்றி மூச்சுக்காற்று அவன்‌ 
மேல்‌ மூடும்படி தலையைக்‌ குனித்து அது சொன்னது 
“என்னைக்‌ கடந்து எவரும்‌ செல்லலாகாது என்பது நெறி. 
இவ்வாயிலுக்கு அப்பால்‌ நீ செல்ல முடியாது.” 


“நான்‌ வாயில்களை கடப்பவன்‌. ஐயம்‌ தேவையில்லை 
பேருருவரே, இவ்வழிகளைக்‌ கடப்பேன்‌. இதற்கப்பால்‌ 
உள்ள அனைத்து வாயில்களையும்‌ கடப்பேன்‌” 
என்றான்‌ அர்ஜுனன்‌. அந்தத்‌ துணிவை எதிர்பாராத 
பூதம்‌ தன்‌ இரு விலாவையும்‌ சொறிந்துகொண்டு 
முனகியது. பின்னர்‌ “அதெப்படி கடப்பாய்‌?” என்றது. 
“அரிதான ஒரு பாதை அரிதான ஒருவன்‌ மட்டுமே 
கடப்பதற்கென்று அமைக்கப்பட்டது. இதைக்கூட 
அறியாதவரா நீர்‌?” என்றான்‌ அர்ஜுனன்‌. 


பூதம்‌ “அப்படியா?” என்றது. தலையைத்‌ தடவியபடி 
எண்ணங்களில்‌ சிக்கி பின்‌ விடுவித்துக்கொண்டு “என்‌ 
பணியை நான்‌ செய்வேன்‌” என்றது. அர்ஜுனன்‌ 
அண்ணாந்து பார்த்தபோது இருளில்‌ பூதத்தின்‌ இரு 


விழிகளும்‌ வெண்பற்களும்‌ மட்டும்‌ தெரிந்தன. அது 
குழம்பியிருப்பதை அந்த விழியசைவே காட்டியது. 


“என்னுடன்‌ போர்‌ புரிக! வென்றால்‌ கடந்து செல்க!” 
என்று பூதம்‌ சொன்னது. “எங்கும்‌ எவருடனும்‌ போர்‌ 
புரிவேன்‌. களம்காண ஒரு கணமும்‌ தயங்கியவனல்ல. 
உமது படைக்கலங்களை எடும்‌!” என்றான்‌ அர்ஜுனன்‌. 
உரக்க நகைத்தபடி பூதம்‌ அவன்‌ முன்‌ அமர்ந்தது. “பிழை 
கணித்துவிட்டாய்‌, வீரனே! இது குபேரனின்‌ கோட்டை. 
இங்கு போர்களும்‌ பூசல்களும்‌ அனைத்தும்‌ பொருளின்‌ 
பொருட்டே. நாம்‌ ஒரு பொருளாடல்‌ நிகழ்த்துவோம்‌. 
என்னை இவ்வணிகத்தில்‌ நீ வென்றால்‌ கடந்து 
செல்லலாம்‌.” 


“ஆம்‌” என்றான்‌ அர்ஜுனன்‌. அதன்‌ முன்‌ கால்மடித்து 
அமர்ந்தான்‌. “நீ கொண்டுள்ள வில்வேதம்‌ உதவாது 
பொருளாடலுக்கு” என்றது பூதம்‌. “பேருருவரே, 
வில்வேதம்‌ இலக்குக்கும்‌ நம்‌ திறனுக்குமான 
நிகர்ப்பாட்டைக்‌ கற்பிக்கும்‌ கலை. அனைத்து 
கலைகளும்‌ அதுவே” என்றான்‌ அர்ஜுனன்‌. 


பூதம்‌ தன்‌ சுட்டுவிரலால்‌ தரையில்‌ ஒரு களம்‌ 
வரைந்தது. “இக்களத்தில்‌ நான்‌ வைக்கும்‌ பொருளுக்கு 
நிகரான ஒன்றை நீ வைக்கவேண்டும்‌. எவரிடம்‌ செல்வம்‌ 
மிகுதி என்று பார்ப்போம்‌” என்றது. அர்ஜுனன்‌ 
புன்னகைத்தான்‌. “என்ன புன்னகை?” என்றது பூதம்‌. 
“செல்வம்‌ காப்பவர்‌ அனைவரும்‌ இந்த ஒரே ஆடலை 
அன்றி பிற எதையுமே அறிந்திருப்பதில்லை” என்றான்‌ 
அர்ஜுனன்‌. “அப்படியா?” என பூதம்‌ தன்‌ தலையை 
தடவிக்கொண்டது. 


“ஆடுக!” என்றான்‌ அர்ஜுனன்‌. பூதம்‌ தன்‌ கையை நீட்டி 
அதில்‌ பூனை விழியென சுடர்‌ கொண்டிருந்த அருமணி 
ஒன்றை எடுத்து முதற்களத்தில்‌ வைத்தது. “உனது 
மண்ணில்‌ நூறு பேரரசுகளை விலைக்கு வாங்கும்‌ 
வல்லமை கொண்டது இந்த மணி. நிகரானதொன்றை 
உன்‌ களத்தில்‌ வை” என்றது. 


அர்ஜுனன்‌ திரும்பி தன்‌ அருகே கிடந்த கூழாங்கல்‌ 
ஒன்றை எடுத்து ஆடையால்‌ துடைத்து தன்‌ களத்தில்‌ 
வைத்தான்‌. “இதுவா அருமணிக்கு நிகரானது?” என்று 
பூதம்‌ வியப்புடன்‌ கேட்டது. “ஆம்‌. உமது மணிக்கு நீர்‌ 
அளிப்பதே மதிப்பு. எதைக்‌ கொடுத்தால்‌ நீர்‌ அதை 
கொடுப்பீர்‌ என்பதல்லவா அதன்‌ விலையாகிறது? நான்‌ 
என்‌ கல்லுக்கு அதே மதிப்பை அளிக்கிறேன்‌” என்றான்‌ 


அர்ஜுனன்‌. 

“அக்கல்லை நான்‌ மதிக்கவில்லை” என்று பூதம்‌ 
கூவியது. “அந்த மணியை நானும்‌ மதிக்கவில்லை என்று 
சொல்கிறேன்‌” என்றான்‌ அர்ஜுனன்‌. பூதம்‌ தன்‌ தலையை 
தட்டிக்கொண்டு முனகி அசைந்து அமர்ந்தது. 
“பேருருவரே, அந்த மணி அளவுக்கே என்‌ கல்லும்‌ 
மதிப்புடையது என்றுதானே நான்‌ இக்களத்தில்‌ அதை 
வைத்துள்ளேன்‌. அப்போதே அம்மதிப்பு 
உருவாகிவிட்டது அல்லவா?” என்றான்‌ அர்ஜுனன்‌. 


“எப்படி?” என்றது பூதம்‌ குழப்பமாக தலையை 
அசைத்தபமு. “பொருளுக்கா மதிப்பு? அதற்குப்பின்‌ 
அம்மதிப்பை உருவாக்குவதாக இருப்பதென்ன 
என்பதல்லவா? இக்கூழாங்கல்லுக்குப்பின்‌ இருப்பவன்‌ 
நான்‌. அந்த அருமணியையோ நிகரானதையோ 
அளிக்காமல்‌ இக்கூழாங்கல்லை எவரும்‌ பெறமுடியாது. 
அவர்கள்‌ அக்கணமே என்‌ வில்லால்‌ 
கொல்லப்படுவார்கள்‌” என்றான்‌ அர்ஜுனன்‌. 


பூதம்‌ திகைத்து கைகளால்‌ தரையை துழாவியது. பின்பு 
எழுந்து நின்று “இது வணிகமல்ல. இது ஏதோ பிழை 
விளையாட்டு” என்று கூவியது. “விடை சொல்ல 
எவரையேனும்‌ வரவழையும்‌” என்றான்‌ அர்ஜுனன்‌. பூதம்‌ 
திரும்பி அவனை தவிர்த்தபம “இங்கு மதிப்புகாட்டும்‌ 
துலா ஒன்று உள்ளது” என்றது. “அதில்‌ வைத்து 
நோக்குவோம்‌... வருக!” என்றான்‌ அர்ஜுனன்‌. 


இருவரும்‌ சென்று கோட்டைச்சுவர்‌ மேல்‌ பதிந்து 
நின்றிருந்த கந்தர்வனின்‌ சிலையின்‌ கையில்‌ தொங்கிய 
ஒரு துலாவின்‌ இரு தட்டுகளிலும்‌ அந்த மணியையும்‌ 
கல்லையும்‌ வைத்தனர்‌. நிகர்‌ எடைகாட்டி முள்‌ 
நிலைத்தது. பூதம்‌ உறுமியது. தன்‌ தலையையும்‌ 
இடையையும்‌ சொறிந்துகொண்டு முனகியது. “நிகர்‌” 
என்றான்‌ அர்ஜுனன்‌. சினந்து நிலையழிந்து கால்களை 
உதைத்தபடி சுற்றி வந்தது பூதம்‌. 


“துலாவேந்திய தேவனே, மறுமொழி சொல்க! 
இக்கூழாங்கல்லின்‌ மதிப்பென்ன?” என்று அர்ஜுனன்‌ 
கேட்டான்‌. “குபேரபுரியின்‌ நெறிகளின்படி ஒன்று 
எவ்வண்ணம்‌ விற்கப்படுகிறதோ , அல்லது விற்கப்பட 
இயலுமோ அதுவே அதன்‌ மதிப்பு. இங்கிருப்போர்‌ 
இருவரே. எனவே அந்தக்கூழாங்கல்லின்‌ மதிப்பு அந்த 
அருமணிக்கு நிகர்‌” என்றான்‌ துலாவை ஆண்ட 
கந்தர்வன்‌. 


பூதம்‌ எண்ணியிரா கணத்தில்‌ அர்ஜுனன்‌ கைநீட்டி அந்த 
அருமணியை எடுத்து அப்பால்‌ வீசினான்‌. “அது வெறும்‌ 
கூழாங்கல்‌” என்றான்‌. பூதம்‌ பதறி நோக்க தன்‌ 
கூழாங்கல்லை எடுத்து இணையாக வீசினான்‌. 
“அம்மதிப்பே இதற்கும்‌” என்றபின்‌ எழுந்து “விலகும்‌ 
பேருருவரே, ஆட்டம்‌ முடிந்துவிட்டது” என்றான்‌. 


தம்‌ விலகி திகைப்புடன்‌ நோக்கி நிற்க “திறவுங்கள்‌ 

ந்தக்‌ கோட்டைக்‌ கதவை!” என்றான்‌. பொற்தாழை 
விலக்கி பேரோசையுடன்‌ இரும்புக்கதவை திறந்தது பூதம்‌. 
அவன்‌ அதனூடாக நடந்து மறுபக்கம்‌ சென்றான்‌. 

இரும்புக்கோட்டைக்குள்‌ இருந்த தாம்ரவலயம்‌ என்னும்‌ 
செம்புக்கோட்டையை நோக்கிச்‌ சென்ற பாதையில்‌ 
வளைவுகளை மிதித்து மேலேறி அதன்‌ வாயிலை 
அர்ஜுனன்‌ அணுகினான்‌. தொலைவிலேயே அதன்‌ முன்‌ 
வழிமறித்ததுபோல்‌ கால்களைப்‌ பரப்பி கைகளைக்‌ கட்டி 
நின்ற அனல்‌ வண்ண கந்தர்வனை அவன்‌ கண்டான்‌. 
அவன்‌ விழிகளின்‌ பச்சைநிற ஒளி அங்கிருந்த 
செவ்விருளில்‌ மின்னித்‌ தெரிந்தது. 


தளரா நடையுடன்‌ சென்று அவன்‌ முன்‌ நின்று “வழி 
விடுக, கந்தர்வரே! என்‌ பெயர்‌ அர்ஜுனன்‌. 
குருகுலத்தவன்‌. குபேரனைக்‌ கண்டு வென்று திரும்பும்‌ 
பொருட்டு வந்துள்ளேன்‌” என்றான்‌. கந்தர்வன்‌ “ஆம்‌, நீர்‌ 
இரும்புக்கோட்டையைக்‌ கடந்ததை நான்‌ அறிந்தேன்‌. 
ஒவ்வொரு முறையும்‌ தன்‌ எல்லையை தானே கடக்கும்‌ 
ஆற்றல்‌ கொண்டவர்‌ நீர்‌” என்றான்‌. “இவ்வாயிலைக்‌ 
காப்பவன்‌ நான்‌. என்‌ பெயர்‌ அக்னிவர்ணன்‌. என்னுடன்‌ 
வணிகமாடி இதைக்‌ கடந்து செல்க!” என்றான்‌. 


“சொல்லும்‌” என்று சொல்லி அர்ஜுனன்‌ நின்றான்‌. தன்‌ 
இடையில்‌ இருந்த ஒரு ஓலையை எடுத்து அர்ஜுனனிடம்‌ 
காட்டி “வீரரே, இச்செம்புக்கோட்டைக்கு அப்பால்‌ 
பாதையின்‌ இருமருங்கும்‌ ஆழ்கலவறைகளில்‌ 
பெருஞ்செல்வத்தை குவித்து வைத்துள்ளேன்‌. 
அச்செல்வமனைத்தையும்‌ இவ்வோலையினூடாக 
தங்களுக்கு அளிப்பேன்‌. அதற்கு நிகரான விலை 
ஒன்றை எனக்களித்து இதைப்‌ பெற்றுச்‌ செல்லும்‌” 
என்றான்‌. 


அர்ஜுனன்‌ புன்னகையுடன்‌ “நிகர்‌ என்பதே செல்வத்தின்‌ 
மறுபெயர்‌” என்றான்‌. தன்‌ கையில்‌ இருந்த குருகுல 


முத்திரை கொண்ட கங்கணத்தைக்‌ கழற்றி அவனிடம்‌ 
நீட்டி “அச்செல்வத்தை நான்‌ பெற்றதும்‌ 
அவையனைத்தையும்‌ உங்களுக்கே மீட்டளிப்பேன்‌ என்று 
இக்கங்கணத்தால்‌ உறுதி கூறுகிறேன்‌. இதை பெற்றுக்‌ 
கொள்க!” என்றான்‌. 


ஒரு கணம்‌ திகைத்தபின்‌ கந்தர்வன்‌ வாய்விட்டு நகைத்து 
“ஆம்‌, இது வணிக முறைமையே” என்றான்‌. “இரண்டும்‌ 
நிகரானவை. பெற்றுக்‌ கொண்டு வாயிலைத்‌ திறவுங்கள்‌, 
கந்தர்வரே” என்றான்‌ அர்ஜுனன்‌. கந்தர்வன்‌ பறந்து 
எழுந்து சென்று அச்செம்பு வாயிலின்‌ 
இருபுறத்திலுமிருந்த சக்கரங்களை தொட்டான்‌. அவை 
சுழன்று கதவை ஓசையின்றித்‌ திறந்து அர்ஜுனனை 
உள்ளே விட்டன. 


மிகத்‌ தொலைவில்‌ ஒரு பேராறு உச்சிப்போதின்‌ 
வெயில்பட்டு அலையிளகிக்‌ கொந்தளிப்பதுபோல 
வெள்ளியாலான ரஜதவியூகம்‌ என்னும்‌ கோட்டை 
தெரிந்தது. அர்ஜுனன்‌ கைகளால்‌ கண்களை மூடியபடி 
அதை நோக்கி சென்றான்‌. ஒளிபெய்து நிறைந்த விழிகள்‌ 
நீர்‌ பெருகி வழிந்தன. 


அவன்‌ அருகணைந்தபோது வெள்ளிக்கோட்டை 
முழுமையாகவே கண்களிலிருந்து 
மறைந்துவிட்டிருந்தது. அவன்‌ தன்‌ முடிக்கற்றைகளை 
எடுத்து முகத்தின்மேல்‌ அடர்த்தியாகப்‌ பரப்பி அதனூடாக 
அக்கோட்டையை பார்த்தான்‌. உப்புக்குவியல்‌ என, 
பனிமலைகளை வெட்டி அடுக்கியதென அது 
தோன்றியது. 


அதன்‌ வெள்ளிப்பெருங்கதவத்தை அணுகி நின்றான்‌. 
நுணுக்கமான மலர்ச்செதுக்குகள்‌ கொண்ட வாயிலின்‌ 
தாழ்‌ செம்பாலானதென்று தெரிந்தது. அதன்‌ இருபக்கமும்‌ 
சுடர்முடி சூடி கைகளில்‌ செண்டாயுதத்துடன்‌ நின்றிருந்த 
இரு இளஞ்சிறுவர்களின்‌ வெள்ளிச்சிலைகளை அவன்‌ 
நிமிர்ந்து நோக்கினான்‌. அவர்களின்‌ ஆடையின்‌ 
கீழ்வளைவுகளின்‌ அலைகளுக்குக்‌ கீழே அவன்‌ தலை 
இருந்தது. 


இடப்பக்கச்‌ சிலையின்‌ கை தொலைவைச்‌ சுட்டி 
“அணுகாதே” என்றது. வலப்பக்கச்‌ சிலையின்‌ கை 
வெளிப்பக்கமாகச்‌ சுட்டி “விலகிச்செல்‌” என்று 
சொன்னது. அர்ஜுனன்‌ பின்னால்‌ நகர்ந்து அவர்களின்‌ 
விழிகளை நோக்கினான்‌. அவை உறுத்து விழித்தன. 
உதடுகள்‌ குவிந்து “அகல்க!” என ஆணையிட்டன. 


மேலும்‌ கூர்ந்து நோக்கியபோது அவை “அணுகுக!” 
என்றன. திடுக்கிட்டு அக்கைகளை நோக்கினான்‌. 
இடச்சிலை “வருக!” என்றது. வலச்சிலை “அருகணைக!” 
என்றது. 


அவன்‌ அச்சிலை விழிகளை நோக்கிக்கொண்டு 
நின்றான்‌. அவற்றில்‌ ஒன்றில்‌ மெல்ல நோக்கு திரண்டது. 
அவன்‌ விழிகளை அவை சந்தித்தன. அவற்றில்‌ ஒருவன்‌ 
விழிவிலக்கிக்கொண்டான்‌. பிறிதொருவன்‌ விழிக்குள்‌ 
மெல்லிய ஒளியென புன்னகை எழுந்தது. அர்ஜுனன்‌ 
புன்னகையுடன்‌ நோக்கி நின்றான்‌. அவர்கள்‌ இருவரும்‌ 
ஒரே தருணத்தில்‌ விழிதிருப்பி அவனை நோக்கினர்‌. 
இருவர்‌ முகத்திலும்‌ சிரிப்பெழுந்தது. 


சிரிப்பொலி வானிலென எழுந்தது. அர்ஜுனன்‌ 
சிரித்தபடியே “வருக, இளை யோரே! போதும்‌ 
விளையாட்டு” என்றான்‌. இருவரும்‌ குதித்துக்‌ கீழிறங்கி 
அவனை நோக்கி உருசுருக்கி அணுகினர்‌. 
வெள்ளிக்குழம்பில்‌ மூழ்கி எழுந்த இரு மைந்தர்‌. 
இருவெள்ளி வண்டுகள்‌ போலிருந்தனர்‌. ஒருவன்‌ “என்‌ 
பெயர்‌ சுஃப்ரன்‌, இவன்‌ தவளன்‌. இந்த வாயிலின்‌ 
காவலர்‌. இதற்கப்பால்‌ எவரையும்‌ அனுப்ப எங்களுக்கு 

ணையில்லை” என்றான்‌. “எங்களை மீறிச்செல்ல 
முயன்றவர்களை இச்செண்டாயுதத்தால்‌ மெல்ல 
தட்டுவோம்‌. அவர்கள்‌ குளிர்ந்து அசைவிழந்து 
இச்சுவரில்‌ ஒரு சிற்பமெனப்‌ படிவார்கள்‌.” 


அர்ஜுனன்‌ அந்த வெள்ளிச்சுவரெங்கும்‌ விழிகள்‌ 
உயிர்கொண்டு பதிந்து நின்றிருந்த பல்லாயிரம்‌ 
கந்தர்வர்களையும்‌ தேவர்களையும்‌ கண்டான்‌. “மானுடர்‌ 
எவரும்‌ இல்லை. அவர்களால்‌ முதல்‌ வாயிலையே 
கடக்கமுடியாது” என்றான்‌ தவளன்‌. “தேவர்களுக்கு 
எதற்கு செல்வம்‌?” என்றான்‌ அர்ஜுனன்‌. 


“வீரரே, கந்தர்வ உலகிலும்‌ தேவருலகிலும்‌ அழகுகளும்‌ 
இனிமைகளும்‌ மதிப்புகளும்‌ சிறப்புகளும்‌ 
அளவில்லாது நிறைந்துள்ளன. ஆனால்‌ அவை 
எவருக்கும்‌ உரிமையானதல்ல. எனவே அவை 
செல்வங்கள்‌ அல்ல. செல்வமென்பது எவருக்கேனும்‌ 
உரிமையானது. அச்செல்வத்திற்கு மட்டுமே எந்தை 
குபேரன்‌ உடைமையாளர்‌” என்றான்‌ சுஃப்ரன்‌. 


“கந்தர்வர்களிலும்‌ தேவர்களிலும்‌ தானென்னும்‌ 
உணர்வை அடைபவர்‌ கோடியில்‌ ஒருவர்‌. அவர்களில்‌ 
கோடியில்‌ ஒருவர்‌ தனக்கென்றே ஏதேனும்‌ செல்வத்தை 


விழைகிறார்கள்‌. இங்கு வருபவர்கள்‌ அவர்களே” 
என்றான்‌ தவளன்‌. “அவர்கள்‌ விழைவதே அவர்களுக்கு 
அளிக்கப்படுகிறது. பெருஞ்செல்வக்குவையில்‌ ஒட்டி 
ஒன்றாகி அமர்ந்திருக்கிறார்கள்‌.” அர்ஜுனன்‌ 
அவர்களின்‌ விழிகளை நோக்கினான்‌. எவற்றிலும்‌ துயர்‌ 
இல்லை. இனிய கனவு ஒன்றின்‌ மயக்குதான்‌ தெரிந்தது. 


“மாயை!” என்று அர்ஜுனன்‌ சொன்னான்‌. 
“அழியாச்சிறை. மீளமுடியாத தளை.” தவளன்‌ “அவர்கள்‌ 
எவரும்‌ மீள விரும்பவுமில்லை” என்றான்‌. “செல்வத்தை 
விழைபவர்‌ எவரும்‌ சென்றடையும்‌ இடம்‌ வேறேது?” 
என்றான்‌ சுஃப்ரன்‌. “அவர்கள்‌ செல்வத்தின்‌ மேல்‌ 
அமைந்திருக்க முடியும்‌. செல்வமே ஆக முடியும்‌. அந்தக்‌ 
களிமயக்கில்‌ காலத்தை கடக்க முடியும்‌. வேறேது தேவை 
அவர்களுக்கு?” என்றான்‌ தவளன்‌. 


அர்ஜுனன்‌ “ஆனால்‌ அவர்கள்‌ செயலற்றுவிட்டார்கள்‌. 
அவர்களால்‌ எதையும்‌ நுகர முடியாது” என்றான்‌. தவளன்‌ 
குழப்பத்துடன்‌ “அவர்கள்‌ நுகர ச என்ன? 
அவ்வாறு விழைந்தால்‌ இன்பத்தின்‌ தெய்வங்களை நாடி 
அல்லவா சென்றிருப்பார்கள்‌? இங்கு ஏன்‌ வருகிறார்கள்‌?” 
என்றான்‌. திரும்பி சுஃப்ரனிடம்‌ “அப்படியா அவர்கள்‌ 
கோரினார்கள்‌? குழப்பமாக இருக்கிறதே?” என்றான்‌. 


சுஃப்ரன்‌ “ஆம்‌, இங்கு வந்த எவரும்‌ அவர்கள்‌ விழைந்தது 
இன்பத்தை என்று சொன்னதில்லை. செல்வத்தைத்தான்‌ 
கோரியிருக்கிறார்கள்‌” என்றான்‌. தவளன்‌ சிரித்தபடி 
“அம்‌, உண்மை” என்றபின்‌ திரும்பி “நீங்கள்தான்‌ 
குழம்பியிருக்கிறீர்கள்‌, இளைய பாண்டவரே. எங்களை 
குழப்பவேண்டாம்‌” என்றான்‌. “நாங்கள்‌ குழம்பினால்‌ 
மிகவும்‌ குழம்பிவிடுவோம்‌. மீண்டு வர நெடுங்காலமாகும்‌” 
என்றான்‌ சுஃப்ரன்‌. 


“நான்‌ செல்வத்தின்பொருட்டு வரவில்லை. குபேரனை 
கண்டுசெல்லவே வந்தேன்‌” என்றான்‌ அர்ஜுனன்‌. 
“எதன்பொருட்டு காணவேண்டும்‌?” என்று சுஃப்ரன்‌ 
கேட்டான்‌. “அவரிடம்‌ கேட்கவேண்டிய அனைத்தையும்‌ 
என்னிடம்‌ கேட்கலாம்‌ நீங்கள்‌.” அர்ஜுனன்‌ “நான்‌ 
அவரை வென்றுசெல்ல வந்துள்ளேன்‌. எதையும்‌ 
வெல்வது மட்டுமே என்‌ விழைவு. என்‌ 
ஆசிரியனிடமிருந்து அன்றி நான்‌ கொள்வதற்கென 
ஏதுமில்லை” என்றான்‌. 


“அப்படியென்றால்‌ முதலில்‌ என்னை வென்று செல்க!” 
என்றான்‌ சுஃப்ரன்‌. தவளன்‌ அவனைப்‌ பிடித்து 


பின்னால்‌ இழுத்து “என்னை வென்று செல்க... என்னை” 
என்றான்‌. “என்னை என்னை?” என்று சுஃப்ரன்‌ 
முண்டியடித்தான்‌. “சரி, இருவரையும்‌... இருவரையும்‌” 
என்றான்‌ அர்ஜுனன்‌. “என்ன ஆட்டம்‌? இங்குள்ள 
ஆட்டமெல்லாம்‌ செல்வத்தால்‌ அல்லவா?” 


இருவரும்‌ ஒருவரை ஒருவர்‌ நோக்கிக்கொண்டனர்‌. 
“ஆமாம்‌, என்ன ஆட்டம்‌?” என்றான்‌ சுஃப்ரன்‌. 
“வழக்கமாக வருபவர்களிடம்‌ இதோ இச்செல்வத்தில்‌ 
உங்களுக்குத்‌ தேவையானவற்றை 
எடுத்துக்கொள்ளுங்கள்‌, எஞ்சியவற்றை குபேரனிடம்‌ 
பெற்றுக்கொள்ளுங்கள்‌ என்போம்‌. ஓடிப்போய்‌ 
இக்கோட்டையை தொடுவார்கள்‌. பசையில்‌ ஈ என 
ஒட்டிக்கொள்வார்கள்‌. நீங்கள்‌ இதை விரும்பவில்லை.” 
தவளன்‌ “இருங்கள்‌... நாங்களே யோசித்துவிட்டு 
வருகிறோம்‌” என்றான்‌. 


இருவரும்‌ அப்பால்‌ சென்று நின்று அவனை நோக்கியபடி 
மாறி மாறி பேசிக்கொண்டனர்‌. சிறு பூசல்‌ ஒன்று நிகழ்ந்து 
ஒருவரை ஒருவர்‌ பிடுத்து தள்ளிக்கொண்டனர்‌. பின்னர்‌ 
இருவரும்‌ தோள்‌ ஒட்டி நடந்து அவன்‌ அருகே வந்தனர்‌. 
“எங்களுக்குத்‌ தேவை ஒரு செல்வம்‌” என்றான்‌ சுஃப்ரன்‌. 
“எங்களுக்கு குன்றாத ஆர்வமளிக்கும்‌ செல்வமாக அது 
இருக்கவேண்டும்‌. நாங்கள்‌ அதை பேரார்வத்துடன்‌ 
ஏற்கவேண்டும்‌. எங்கள்‌ ஆர்வம்‌ ஒரு கணம்‌ 
குறையுமென்றால்‌ அப்போதே நீர்‌ இச்சுவரில்‌ சிற்பமெனப்‌ 
பதிவீர்‌.” 


“இங்கு இல்லாத செல்வம்‌ இல்லை. ஆகவே நீங்கள்‌ 
எதையளித்தாலும்‌ எங்களுக்கு சச என்று 
சொல்லிவிடுவோம்‌” என சொல்லி தவளன்‌ கிளுகிளுத்து 
சிரித்தான்‌. “பேசாதே, மூடா!” என அவனை சுஃப்ரன்‌ 
கிள்ள “கிள்ளாதே” என்று தவளன்‌ சீறினான்‌. “எங்கே 
உங்கள்‌ செல்வம்‌? எங்களையே கட்டிப்போடும்‌ செல்வம்‌?” 
என்றான்‌ சுஃப்ரன்‌. 


“நீங்கள்‌ இதுவரை அறியாத பெருஞ்செல்வம்‌ ஒன்று 
உங்களிடமிருக்கிறது” என்றான்‌ அர்ஜுனன்‌. 
“கந்தர்வர்களே, நீங்கள்‌ அழிவற்றவர்கள்‌. ஆகவே 
முடிவிலாக்‌ காலம்‌ கொண்டவர்கள்‌. அந்தக்‌ காலம்‌ ஒரு 
பெரும்செல்வம்‌ அல்லவா?” சுஃப்ரன்‌ தவளனை 
நோக்கிவிட்டு “காலமா? அதெப்படி செல்வமாகும்‌?” 
என்றான்‌. தவளன்‌ “எங்களை ஏமாற்றமுடியாது” 
என்றான்‌. ஆர்வத்துடன்‌ அருகே வந்து “எப்படி காலம்‌ 
செல்வமாக ஆகும்‌?” என்றான்‌. 


“செல்வம்‌ என்பது என்ன? பிறிதொன்றுக்கு 
நிகர்வைக்கப்படும்‌ ஒரு பொருள்‌ அல்லவா அது? 
இன்பத்துக்கு, ஆற்றலுக்கு, மதிப்புக்கு பொன்னையோ 
வெள்ளியையோ நிகர்வைக்கிறோம்‌. 
மண்முத்திரைகளை, எழுதப்பட்ட ஓலைகளை 
நிகர்வைக்கிறோம்‌. இளையோரே, வெறும்‌ 
சோழிகளைக்கூட நிகர்வைப்பதுண்டு.” சுஃப்ரன்‌ “ஆம்‌, 
அதன்‌ பெயர்‌ பணம்‌” என்றான்‌. தவளன்‌ “செல்வத்தை 
அது ஓர்‌ அடையாளமாக ப்‌ பத்‌ ஒரு 
சொல்லாக மாற்றி சுருக்கிவிடுகிறது” என்றான்‌. 


“அதேபோல நீங்கள்‌ காலத்துக்கு பொருளை 
நிகர்வைத்தால்‌ எத்தனை பெருஞ்செல்வத்திற்கு 
உடைமையாகிறீர்கள்‌ என்று அறிவீர்களா?” என்றான்‌ 
அர்ஜுனன்‌. “எனக்கு இரு வெள்ளி நாணயங்களை 
கடனாகக்‌ கொடுங்கள்‌. நீங்கள்‌ கேட்கும்‌ கணம்‌ அவற்றை 
திருப்பியளிப்பேன்‌” என்றான்‌. அவர்கள்‌ ஒருவரை 
ஒருவர்‌ நோக்கிக்கொண்டு “இதோ” என இரு 
நாணயங்களை அவனிடம்‌ அளித்தனர்‌. 


அவன்‌ அவற்றில்‌ ஒன்றை சுஃப்ரனிடம்‌ அளித்தான்‌. 
“சுஃப்ரரே, இப்போது உங்களிடமிருக்கும்‌ இந்த நாணயம்‌ 
இக்கணத்திற்கு நிகரானது. இக்கணம்‌ பெருகும்போது 
இதுவும்‌ பெருகுகிறது எனக்கொள்வோம்‌” என்றான்‌. 
சுஃப்ரன்‌ புரியாமல்‌ தலையசைத்தான்‌. “இதை நீங்கள்‌ 
இவருக்கு கடனாக அளிக்கிறீர்கள்‌. இவர்‌ இதை 
திருப்பியளிக்கையில்‌ இதன்‌ காலத்தின்‌ மதிப்பையும்‌ 
சேர்த்து அளிக்கவேண்டும்‌” என்றான்‌. தவளன்‌ “ஆம்‌” 
என்றான்‌. 


“இதோ, இது இரு நாணயங்களின்‌ மதிப்பை 
பெற்றுவிட்டது. நான்கு நாணயங்களாக ஆகிறது. எட்டு 
நாணயங்களாக பெருகிக்கொண்டே இருக்கிறது” 
என்றான்‌ அர்ஜுனன்‌. சுஃப்ரன்‌ விழிகள்‌ மின்ன “ஆம்‌” 
என்றான்‌. “என்னால்‌ அதை உணரமுடிகிறது.” 
அர்ஜுனன்‌ “உங்கள்‌ முடிவிலாக்‌ காலம்‌ அவரால்தான்‌ 
பிளக்கப்பட்டு அடுக்கி எண்ணப்பட்டு 
அளவைக்காலமாக உருவாக்கப்படுகிறது என்பதை 
மறக்கவேண்டாம்‌. அவர்‌ அளிப்பதே அதன்‌ காலமதிப்பு. 
அந்த நாணயத்தை நீங்கள்‌ உங்களிடம்‌ 
வைத்திருந்தீர்கள்‌ என்றால்‌ அளவைக்காலம்‌ 
நின்றுவிடுகிறது. நாணயம்‌ தன்‌ மதிப்பை 
இழந்துவிடுகிறது” என்றான்‌. 


இன்னொரு நாணயத்தை தவளனிடம்‌ கொடுத்தான்‌. 


“இதோ, இந்நாணயம்‌ உங்கள்‌ காலம்‌. அது 
அவரிடமிருக்கையில்‌ மட்டும்‌ வளர்வதாகும்‌”. தவளன்‌ 
சுட்டுப்பழுத்த உலோகத்தை என அதை உடனே 
சுஃப்ரனிடம்‌ கொடுத்தான்‌. “என்‌ செல்வம்‌ அது...” என்று 
கைசுட்டிக்‌ கூவினான்‌. “எண்ணிக்கொண்டிருங்கள்‌. 
உங்கள்‌ செல்வம்‌ ஒன்றின்‌ மடங்குகளெனப்‌ பெருகுவதை 
பார்ப்பீர்கள்‌. நிகரற்ற பெருஞ்செல்வம்‌ என்பது இதுவே. 
குபேரனின்‌ செல்வத்திற்கு எல்லை உண்டு. இது காலம்‌, 
முடிவிலி.” 


சுஃப்ரன்‌ “என்றேனும்‌ நான்‌ போதும்‌, என்‌ செல்வத்தை 
திருப்பிக்கொடு என கேட்டால்‌ இவன்‌ எப்படி 
அந்நாணயத்தின்‌ பெருகிய மதிப்பை எனக்கு 
அளிப்பான்‌?” என்றான்‌. அர்ஜுனன்‌ “அவர்‌ செல்வம்‌ 
உங்களிடமிருக்கிறதல்லவா? இரு மதிப்பும்‌ நிகரல்லவா? 
கைமாற்றிக்கொள்ளலாமே!” என்றான்‌. அவன்‌ அதை 
ஆராயத்‌ தொடங்குவதற்குள்‌ “ஆனால்‌ காலம்‌ 
முடிவிலாதது. அதை பாதியில்‌ நிறுத்துவீர்களா என்ன?” 
என்றான்‌. “மாட்டேன்‌” என்றான்‌ தவளன்‌ உரக்க. சுஃப்ரன்‌ 
“கடினம்தான்‌” என்றான்‌. 


“நான்‌ பெற்றுக்கொண்ட நாணயத்தை 
திருப்பியளிக்கவேண்டும்‌” என்றான்‌ அர்ஜுனன்‌. 
“ஆட்டத்தை நிறுத்தி அந்த நாணயங்களை நீங்கள்‌ 
எனக்கு திருப்பி அளிக்கையில்‌ நான்‌ கடனை 
அடைத்துவிடுகிறேன்‌.” சுஃப்ரன்‌ “தேவையில்லை, 
நாங்கள்‌ அளித்ததைத்தானே பெற்றுக்கொண்டோம்‌? 
கடன்‌ நிகராயிற்று” என்றான்‌. தவளன்‌ “ஆம்‌, ஆனால்‌ 
அந்த நாணயம்‌ வளர்ந்துவிட்டிருக்கிறது. அதில்‌ உமக்கு 
பங்கில்லை” என்றான்‌. 


“நன்று. நான்‌ பங்கு கோரவில்லை. இவ்வாயிலைக்‌ 
கடந்துசெல்ல ர வழி அளிக்கவேண்டும்‌” 
என்றான்‌. “அங்கே சென்று நின்று இவை வெறும்‌ 
ஒளியின்‌ அலைகளே, நான்‌ அறிவேன்‌ என்று மட்டும்‌ 
சொல்லுங்கள்‌. வாயில்‌ திறக்கும்‌” என்றான்‌ சுஃப்ரன்‌. 
அவன்‌ விழிகள்‌ தவளனின்‌ கையில்‌ இருந்த 
நாணயத்தை நோக்கிக்கொண்டிருந்தன. தவளன்‌ விழி 
நீக்காமல்‌ சுஃப்ரனின்‌ கையில்‌ இருந்த தன்‌ நாணயத்தை 
நோக்கியபடி “ஆம்‌, நம்பி உறுதியுடன்‌ சொன்னால்‌ 
அலைகளாக மாறி வழிவிட்டாகவேண்டும்‌ இக்கோட்டை” 
என்றான்‌. 


அர்ஜுனன்‌ “நன்றி, இளையோரே. நல்ல ஆடல்‌ 
நிகழ்வதாக!” என்றபின்‌ சென்று அக்கோட்டைவாயில்‌ 


முன்‌ நின்றான்‌. “ஒளியலைகள்‌ மட்டுமே” என்றான்‌. 
ஒளியலையாக மாறிய அக்கதவினூடாக நடந்து அப்பால்‌ 
சென்றான்‌. 

பொன்னகரின்‌ தெரு வழியாக அர்ஜுனன்‌ 
நடந்துசென்றான்‌. அங்கு மாளிகைகள்‌, காவல்மாடங்கள்‌ 
அனைத்தும்‌ பொன்னென மின்னின. செடிகளும்‌ 
மரங்களும்‌ பொன்னென்றிருந்தன. முகில்கள்‌ பொன்‌. 
அவற்றை எதிரொளித்த சுனைநீர்ப்பரப்பும்‌ பொன்‌. 
அங்கே மிதந்தலைந்த கந்தர்வரும்‌ கின்னரரும்‌ தேவரும்‌ 
பொன்னுருவர்‌. அளகாபுரியின்‌ காவல்‌ வீரரும்‌ 
ஏவலாளரும்‌ பொன்னுடல்கொண்டிருந்தனர்‌. 
பொன்னென்றாகியது தன்‌ விழியோ என்று அவன்‌ 
ஐயுற்றான்‌. 


நகரின்‌ எவ்விழிகளும்‌ அவன்‌ உள்நுழைந்ததையும்‌ 
ஊடுருவி கடந்து செல்வதையும்‌ உணர்ந்ததாகத்‌ 
தெரியவில்லை. ஒவ்வொருவர்‌ விழிகளையும்‌ அவன்‌ 
உற்று நோக்குகையில்‌ அறியாத உணர்வொன்றால்‌ 
அவர்கள்‌ இமை சுருங்குவதையும்‌ சிலர்‌ உடல்‌ சிலிர்த்து 
புது எண்ணம்‌ ஒன்று எழ அருகில்‌ நிற்பவரை திரும்பி 
நோக்குவதையும்‌ கண்டான்‌. அவர்கள்‌ கொண்ட 
தடுமாற்றம்‌ அவனை மலர்ந்து நகைக்கவைத்தது. 


விந்தையான களியாட்ட உணர்வொன்றெழ தன்‌ 
முன்னால்‌ சென்றுகொண்டிருந்த கந்தர்வப்‌ 
பெண்ணொருத்தியின்‌ தோள்களை மெல்ல தொட்டான்‌. 
திடுக்கிட்டுத்‌ திரும்பி நோக்கி அருகே வந்துகொண்டிருந்த 
கந்தர்வனை அவள்‌ பொய்ச்சினத்துடன்‌ மெல்ல 
அடித்தாள்‌. அது அவனுக்கு உளக்கொண்டாட்டத்தை 
அளித்தது. அவள்‌ பின்குழைவை பற்றினான்‌. அவள்‌ 
படபடப்புடன்‌ திரும்பி அந்த கந்தர்வனை நோக்க அவன்‌ 
திகைத்து “என்ன?” என்றான்‌. அவள்‌ முகம்‌ சிவந்து 
நோக்கை விலக்கிக்கொண்டாள்‌. 


அந்நகரின்‌ தெருக்களினூடாக பொன்வடிவ 
கந்தர்வர்களின்‌ கால்களுக்கு நடுவே தன்‌ கால்களைப்‌ 
புகுத்தி நடை இடற வைத்தான்‌. கன்னியரின்‌ 
கூந்தலைப்பற்றி இழுத்து அவர்களை சினந்து திரும்ப 
வைத்தான்‌. சிறு குழந்தைகள்‌ முன்‌ சென்று அவர்களின்‌ 
விழிகளுக்குள்‌ உற்று நோக்கி அஞ்சி அழவைத்தான்‌. 
ஓடிவந்து எடுத்து இடுப்பில்‌ வைத்துக்கொண்டு சுற்றும்‌ 
நோக்கிய அன்னையர்‌ குழந்தைகளை முத்தமிட்டு 


ஆறுதல்‌ உரைத்து அணைத்து கொண்டு சென்றனர்‌. 


நகர்‌ நடுவே கடற்பாறையில்‌ சிப்பிகள்‌ 
அடர்ந்திருப்பதுபோல பல்லாயிரம்‌ உப்பரிகைகளுடன்‌ 
ஓங்கி நின்றிருந்த அரண்மனை அமைந்திருந்த 
உள்கோட்டையை நோக்கி அவன்‌ சென்றான்‌. 
பொன்னாலான பெருஞ்சுவர்‌ சூழ்ந்த அவ்வளாகத்தின்‌ 
முகப்பில்‌ இருந்த ஒற்றை வாயிலொன்றே 
உள்நுழைவதற்கும்‌ வெளிவருவதற்கும்‌ உரியதாக 
இருந்தது. இறுக மூடப்பட்டு மின்னும்‌ கரிய இரும்பால்‌ 
தாழிடப்பட்டிருந்தது. 


அந்தத்‌ தாழுக்கு இருபுறமும்‌ பொன்னுடல்கொண்ட இரு 
காவலர்‌ பொன்னாலான படைக்கலங்களுடன்‌ 
நின்றிருந்தனர்‌. அர்ஜுனன்‌ அவர்களை 
நெருங்குகையில்‌ அவன்‌ வருவதை அவர்களும்‌ 
பார்த்துவிட்டிருந்தனர்‌. ஒருவன்‌ சினத்துடன்‌ தன்‌ 
கைவேலை நீட்டியபடி முன்னால்‌ வந்து “யார்‌ நீ? 
மானுடனா? எங்ஙனம்‌ இதற்குள்‌ நுழைந்தாய்‌?” என்றான்‌. 
பிறிதொருவன்‌ “மானுடர்‌ இதற்குள்‌ நுழையும்‌ வழியே 
இல்லை. நீ மானுட வடிவுகொண்டு வந்த அரக்கன்‌” 
என்றான்‌. 


அர்ஜுனன்‌ “நான்‌ குருகுலத்து இளவல்‌, பாண்டவன்‌. என்‌ 
பெயர்‌ பார்த்தன்‌. உங்கள்‌ அரசரைக்‌ கண்டு 
பொருள்விளையாடி வென்றுசெல்ல வந்தவன்‌” 
என்றான்‌. இருவரும்‌ திகைத்து ஒருவரை ஒருவர்‌ 
நோக்கிக்‌ கொண்டனர்‌. “வென்று செல்வதற்கென்று நீயே 
முடிவு கட்டிவிட்டாயா?” என்று ஒருவன்‌ மீசையை 
நீவியபடி சினத்துடன்‌ கேட்டான்‌. “ஆம்‌. 
வெல்லும்பொருட்டே எச்சமரிலும்‌ இறங்குவது என்‌ 
வழக்கம்‌. இதுவரைக்கும்‌ எக்களத்திலும்‌ தோற்றதில்லை. 
தோற்றபின்‌ வாழும்‌ எண்ணமுமில்லை” என்றான்‌. 


இன்னொருவன்‌ “இக்கோட்டைக்குள்‌ கந்தர்வர்களோ 
கின்னர கிம்புருடர்களோ வித்யாதரர்களோ தேவர்களோ 
இதுவரை நுழைய ஒப்பளிக்கப்பட்டதில்லை. மானுடன்‌ 
நுழைவதை எண்ணியும்‌ பார்க்க முடியாது” என்றான்‌. 
“இங்கு ஒரு மானுடன்‌ வந்து நின்று உங்கள்‌ அரசனை 
சொல்லாடவும்‌ பொருளாடவும்‌ அறைகூவுகிறான்‌ என்று 
அவனிடம்‌ சென்று சொல்லுங்கள்‌” என்றான்‌ அர்ஜுனன்‌. 
“எச்செயலையும்‌ நாங்களேதான்‌ செய்ய வேண்டும்‌” 
என்றான்‌ காவலன்‌. “நாங்கள்‌ உள்ளே என்ன 
நிகழ்கிறதென்று அறிவதே இல்லை.” அர்ஜுனன்‌ 


“எப்படியாயினும்‌ இவ்வரணைக்‌ கடந்து மறுபக்கம்‌ நான்‌ 
செல்வது உறுதி. சென்றபின்‌ நீங்கள்‌ 
வரவறிவிக்கவில்லை என்று உங்கள்‌ அரசரிடம்‌ 
சொல்வேன்‌. அ பிழையென்றால்‌ நீங்கள்‌ 
தண்மிக்கப்படுவிர்கள்‌” என்றான்‌. 


இருவரும்‌ குழப்பத்துடன்‌ ஒருவரை ஒருவர்‌ 
நோக்கிக்கொண்டனர்‌. பின்னர்‌ ஒருவன்‌ “வீரரே! 
இவ்வாயிலை வெளியிலிருந்து எவரும்‌ திறக்க முடியாது. 
இத்தாழின்‌ திறவி என ஏதுமில்லை. பலநூறு முறை 
கந்தர்வர்கள்‌ இதை திறக்க முயன்றிருக்கிறார்கள்‌. 
அங்ஙனம்‌ முயன்ற அனைவருமே நிழலுருக்களாக மாறி 
இப்பொன்னெயில்‌ செதுக்குகளின்‌ வளைவுகளில்‌ 

படிந்து மறைந்துவிட்டார்கள்‌. முடிந்தால்‌ நீர்‌ இதைத்‌ 
திறந்து உள்ளே செல்லலாம்‌” என்றான்‌. 


அர்ஜுனன்‌ அந்தக்‌ கதவை அணுகி தன்‌ பொன்னுருவம்‌ 
அதில்‌ தெளிந்தெழுவதை ஒருகணம்‌ நோக்கி நின்றான்‌. 
அதிலிருந்த சித்திரச்‌ செதுக்குகளால்‌ அவ்வுரு 
சிதறிப்பரந்தும்‌ உருவழிந்து நெளிந்தும்‌ தோன்றியது. 
மலர்களும்‌ களிர்களும்‌ கொடிகளுடன்‌ பின்னிப்‌ 
பிணைந்து உருவாகியிருந்த அதன்‌ நுண்ணிய சிற்பச்‌ 
செதுக்குகளுக்குள்‌ பல்லாயிரம்‌ கந்தர்வர்களும்‌ 
கின்னரர்களும்‌ முனிவரும்‌ அரசரும்‌ பெருவணிகரும்‌ 
தெளிந்தும்‌ மறைந்தும்‌ முகம்‌ காட்டினர்‌. நோக்க நோக்க 
அவ்விழிகள்‌ அனைத்தும்‌ உயிர்‌ கொண்டன. அறியா 
பெருங்களிப்பொன்றில்‌ மூழ்கி அவை அமைந்திருந்தன. 
யோகத்தில்‌ அமர்ந்த முனிவர்களுக்கு நிகர்‌ என்று அவன்‌ 
எண்ணிக்கொண்டான்‌. 


அர்ஜுனன்‌ திரும்பி காவலனிடம்‌ இட்டு என்றால்‌ 
அதற்கொரு திறவுகோல்‌ இருந்தாகவேண்டும்‌” என்றான்‌. 
“நாங்கள்‌ இங்கு இக்கோட்டை உருவான முதற்கணம்‌ 
முதல்‌ காவல்‌ இருக்கிறோம்‌. எங்களுக்கு காலம்‌ 
மடிப்புறுவதில்லை. இக்கணம்‌ வரை இதற்கு ஒரு திறவி 
உண்டென்று அறிந்ததில்லை” என்றான்‌. இன்னொருவன்‌ 
“உள்நுழைய விரும்பும்‌ ஒவ்வொருவரும்‌ இதை வந்து 
நோக்கி இதன்‌ திறவுமுறையை கணித்து திறவி செய்து 
கொண்டு வருகிறார்கள்‌. இப்பூட்டு இனர்‌ எதையும்‌ 
ஏற்றுக்கொண்டதில்லை” என்றான்‌. 


அர்ஜுனன்‌ கல்லிரும்பு உருக்கி செய்யப்பட்ட 
அப்பெருந்தாழை கைகளால்‌ தொட்டுப்பார்த்தான்‌. 


அதன்‌ பூட்டு ஒற்றை வாய்‌ திறந்திருக்க எடை கொண்டு 
இரும்பு வளையத்தில்‌ தொங்கியது. அப்பூட்டின்‌ 


வளையத்திற்குள்‌ கைவிட்டு காலால்‌ கதவை உதைத்து 
இழுத்தான்‌. “என்ன செய்கிறீர்‌?” என்று ஒருவன்‌ 
கேட்டான்‌. “அதை அகற்ற முயல்கிறீர்களா? 
அப்பெருந்தாழையா?” என்றான்‌ இன்னொருவன்‌. “மூடரே 
அதைச்‌ செய்வர்‌. அது பேரெடை கொண்ட இரும்புத்தாழ்‌.” 


ஆனால்‌ இரும்புத்தாழ்‌ பொற்கதவிலிருந்து மெல்ல 
நெகிழ்ந்து ஆணிகள்‌ பிழுதுகொண்டு பெயர்ந்து வந்தது. 
“வருகிறது” என்றான்‌ ஒருவன்‌ திகைப்புடன்‌. 
இன்னொருவன்‌ அருகே வந்து “தனியொருவனாகவா? நீர்‌ 
யார்‌?” என்றான்‌. 


முழு உடலும்‌ நரம்புகள்‌ புடைக்க தசைநார்கள்‌ விம்மி 
விசைகொண்டு இறுகி நிற்க பற்களைக்‌ கடித்து 
மூச்சனைத்தையும்‌ திரட்டி இழுத்து அசைத்து 
அத்தாழைப்‌ பிழுது கையிலெடுத்த அர்ஜுனன்‌ அதன்‌ 
எடை தாளாமல்‌ சுழன்று மல்லாந்து கீழே விழுந்தான்‌. 
எடையின்‌ ஓசையுடன்‌ செம்பொன்நிற மண்ணில்‌ 
விழுந்து பாதி புதைந்தன தாழும்‌ பூட்டும்‌. 


அர்ஜுனன்‌ கையூன்றி எழுந்து நின்று மூச்சிரைத்தபடி 
“இரும்புத்தாழை செம்பொன்‌ தாளாது” என்றான்‌. 
அவர்கள்‌ ஒருவரை ஒருவர்‌ நோக்கிக்‌ கொண்டனர்‌. “தூய 
பொன்‌ மெழுகு போல்‌ மென்மையானது, வீரர்களே” 
என்றபடி அக்கதவை ஓங்கி உதைத்துத்‌ திறந்தான்‌. 
ஓசையின்றி அது விலகித்‌ திறக்க உள்ளே நிறைந்திருந்த 
ஒளிமிக்க பொன்நிற வெளியில்‌ புதைபவன்போல்‌ 
எழுந்து நடந்து சென்றான்‌. 


குபேரனின்‌ அரண்மனை வாயிலில்‌ நின்ற 
பொன்னிழலுருவ வாயிற்காவலர்‌ அவனைக்கண்டு 
திகைத்து விழிவிரித்தனர்‌. அஞ்சியவர்கள்‌ போல 
பின்னடைந்து பின்‌ கூச்சலிட்டபடி பதறும்‌ 
காலடிகளுடன்‌ படைக்கலம்‌ தூக்கி 
முன்னெட்டுவைத்தனர்‌. சற்றும்‌ அஞ்சாது அவன்‌ 
அணுகியதும்‌ சிலர்‌ செய்தி சொல்ல உள்ளே ஓடினர்‌. சிலர்‌ 
அவனை நோக்கி ஓடிவந்து படைக்கலங்களைத்‌ தூக்கி 
தாக்க முயன்றனர்‌. “மூடர்களே, இத்தனை தடைகளைக்‌ 
கடந்து வந்தவனால்‌ உங்களையா வெல்ல முடியாது?” 
என்றான்‌ அர்ஜுனன்‌ கடுஞ்சினத்தோற்றத்துடன்‌. 
உளம்‌ தளர்ந்து அவர்களில்‌ பலர்‌ நின்றுவிட்டனர்‌. 
படைக்கலங்கள்‌ தாழ்ந்து நிலம்‌ முட்டி ஒலியெழுப்பின. 
ஊக்கத்தின்பொருட்டு அவர்கள்‌ ஒருவரை ஒருவர்‌ 
நோக்க அவர்களில்‌ சற்றேனும்‌ துணிவுடையவர்‌ எனத்‌ 


தோன்றியவர்களை நோக்கி “மானுடனிடம்‌ தோற்றபின்‌ 
தெய்வகணங்களுக்கு மீட்பே இல்லை என்றறிக! 
விலகினால்‌ தோல்வி தவிர்க்கப்படும்‌...” என்றான்‌. 
அவர்கள்‌ விழி தாழ்த்தி முகம்‌ திருப்பிக்கொண்டனர்‌. 


மேலும்‌ எதிரே வந்தவர்களிடம்‌ அவன்‌ உரக்க “என்னை 
உள்ளே விடுபவர்களுக்கு அவர்கள்‌ எண்ணியிராத 
பரிசுகள்‌ அளிக்கப்படும்‌” என்றான்‌. “அப்பரிசுகளை 
அவர்களுக்கு பிறர்‌ அறியாமல்‌ அளிக்கவும்‌ நான்‌ 
சித்தமே” என்று மெல்லிய குரலில்‌ சொன்னான்‌. விழிகள்‌ 
நிலைகொள்ளாமல்‌ உருள ஒருவரை ஒருவர்‌ 
நோக்கியபடி அவர்கள்‌ படைக்கலம்‌ தாழ்த்தி தயங்கினர்‌. 
“உங்கள்‌ விழைவுகளுக்கேற்ப பரிசளிப்பேன்‌... இங்குள்ள 
பெருமதிப்புப்‌ பொருட்கள்‌. இங்கில்லாதவை...” என்றபடி 
அர்ஜுனன்‌ அவர்களை நெருங்கி அந்தப்‌ 
படைக்கலங்களை கைகளால்‌ விலக்கி அப்பால்‌ 
சென்றான்‌. 


இடைநாழியில்‌ அவன்‌ காலடி வைத்ததும்‌ அந்த மாளிகை 
எங்கும்‌ பலநூறு எச்சரிக்கை மணிகள்‌ ஒலிக்கலாயின. 
பொன்னாலானவை என்பதனால்‌ அவை ஆழ்ந்த ஓசை 
எழுப்பவில்லை. அரண்மனையின்‌ அறைகள்‌, வழிகள்‌, 
படிக்கட்டுகள்‌ எங்கும்‌ பொற்கலங்களும்‌ மணிநிறைந்த 
பெட்டகங்களும்‌ பிற அரும்பொருட்களும்‌ 
குவிக்கப்பட்டிருந்தன. அவற்றினூடாக ஒற்றையடி 
வைத்து உடல்நெளித்துச்‌ செல்லவே இடமிருந்தது. 
அவனை அஞ்சிய ஏவல்கணங்கள்‌ அப்பால்‌ நின்று 
கூச்சலிட்டன. துணிவுகொண்டு அணுக முயன்ற 
காவல்கணங்களை நோக்கி அவன்‌ பொற்கலங்களை 
காலால்‌ உதைத்து உருட்டிவிட்டான்‌. அவை 
அச்செல்வத்தை மிதிப்பதற்கு அஞ்சி துள்ளிக்குதித்து 
விலகி ஓடின. 


கதவுகளைத்‌ திறந்து திறந்து சென்ற அர்ஜுனன்‌ 
அரசவையில்‌ கொலுவிருந்து செல்வப்பேருலகின்‌ 
செய்திகளை கேட்டுக்கொண்டிருந்த குபேரனின்‌ முன்‌ 
சென்று நின்றான்‌. பொற்தூண்கள்‌ சூழ்ந்து நின்ற 
நீள்வட்ட வடிவ அரசவையில்‌ ஏழுலகத்திலும்‌ உள்ள 
செல்வங்களை ஆளும்‌ தெய்வங்களும்‌ தேவர்களும்‌ 
அமர்ந்திருந்தனர்‌. குபேரனின்‌ இருபக்கத்திலும்‌ அவன்‌ 
தேவியரான ரீதியும்‌ நிதியும்‌ அமர்ந்திருக்க அவனுக்கு 
மேல்‌ இளஞ்சூரியன்‌ என அரசக்குடை எழுந்திருந்தது. 


அரியணையின்‌ இருபக்கங்களிலும்‌ பொன்னிற 
சிம்மங்கள்‌ வாய்திறந்து விழிஉருட்டி நின்றிருந்தன. 


அவன்‌ ஊர்தியான வைரக்கொம்புகள்‌ கொண்ட 
வெள்ளாடு வலப்பக்கம்‌ நின்றிருந்தது. அர்ஜுனனின்‌ 
வருகையை முதலில்‌ உணர்ந்த வெள்ளாடு வெருண்டு 
செவிதூக்கி ஓசையிட்டது. சிம்மங்கள்‌ திரும்பி 
அறைதலோசை எழுப்ப அவை திரும்பி நோக்கியது. 


அர்ஜுனன்‌ அத்துமீறலை அங்கே காவலர்‌ 
அறிவித்துக்கொண்டிருந்தனர்‌. ஆனால்‌ செல்வத்தை 
அளாவிக்கொண்டிருந்த அவர்களின்‌ நெஞ்சங்கள்‌ 
அச்சொற்களை பொருள்கொள்ளவில்லை. குபேரனின்‌ 
மைந்தர்களான நளகூபரனும்‌ மணிக்கிரீவனும்‌ 
அவனைக்‌ கண்டபின்னரே காவலர்‌ சொன்னதென்ன 
என்று உணர்ந்தனர்‌. “பிடியுங்கள்‌ அவனை... அவனை 
தடுத்து நிறுத்துங்கள்‌!” என்று கூவியபடி அவர்கள்‌ 
வாள்களை உருவி கையில்‌ எடுத்தபடி பின்னால்‌ ஓடி 
தூண்களுக்குப்பின்‌ ஒளிந்துகொண்டனர்‌. 


அவையில்‌ அமர்ந்திருந்தவர்கள்‌ எழுந்து 
ஒருவரோடொருவர்‌ முட்டிமோதி கூச்சலிட்டபடி 
ததும்பினர்‌. சிலர்‌ கால்தடுக்கி கீழே விழுந்தனர்‌. 
தூண்களுக்குப்‌ பின்னால்‌ ஒளிந்துகொண்டு 
“பிடியுங்கள்‌... விடாதீர்கள்‌!” எனக்‌ கூவினர்‌. பலர்‌ 
கைகளில்‌ செல்வக்கிழிகள்‌ இருந்தன. அவற்றை 
அவர்கள்‌ அள்ளி எடுத்து உடலோடு அணைத்தபடி 
ஓடியமையால்‌ கால்பின்னி பிறர்மேல்‌ முட்டி 
நிலையழிந்தனர்‌. 


அந்தக்‌ குழப்பமே அர்ஜுனனுக்கு காப்பாக அமைந்தது. 
அவன்‌ உரத்த குரலில்‌ “எவரும்‌ அஞ்சவேண்டாம்‌... 
எவரையும்‌ நான்‌ ஒன்றும்‌ செய்யப்போவதில்லை” 
என்றான்‌. அது அவர்களை மேலும்‌ அச்சுறுத்தியது. 
குபேரனின்‌ முடிக்குறியை தன்‌ தலையணியில்‌ 
சூடியிருந்த மணிக்கிரீவன்‌ “நீ எப்படி உள்ளே வந்தாய்‌? 
எங்கே காவலர்கள்‌?” என்றான்‌. “இளவரசே, 
பொன்னுக்குப்‌ பணியாற்றுபவர்கள்‌ எங்கும்‌ 
போர்புரிவதில்லை” என்றான்‌ அர்ஜுனன்‌ அருகே 
வந்தபடி. “அணுகாதே... விலகு! கொன்றுவிடுவேன்‌” 
என்று நளகூபரன்‌ அச்சத்தால்‌ உடைந்த குரலில்‌ 
கூவினான்‌. 


“அவர்கள்‌ நாள்தோறும்‌ செல்வத்தை 
கண்டுகொண்டிருக்கிறார்கள்‌. அதுவன்றி பிற ஏதும்‌ 
அவர்களுக்கு பொருட்டல்ல. சிலர்‌ அஞ்சினர்‌. 
எஞ்சியவர்களுக்கு கையூட்டளித்தேன்‌” என்றான்‌ 
அர்ஜுனன்‌. திகைத்து முகம்‌ காட்டி “கையூட்டா? எங்கள்‌ 


காவலர்களா?” என்றான்‌ நளகூபரன்‌. “கருவூலக்காவலர்‌ 
கையூட்டு பெறாத இடம்‌ என ஒன்று இருக்க வாய்ப்பே 
இல்லை” என்றபடி அர்ஜுனன்‌ அவை நடுவே வந்து 
நின்றான்‌. “மூத்தவரே, அவரிடம்‌ படைக்கலங்கள்‌ 
இல்லை” என மணிக்கிரீவன்‌ கூவ “வாயை மூடு, மூடா!” 
என்று நளகூபரன்‌ கடிந்தான்‌. 


அர்ஜுனன்‌ “மேலும்‌ உங்கள்‌ வீரர்‌ வைத்திருப்பவை 
அனைத்தும்‌ பொன்னாலான படைக்கலங்கள்‌. பொன்‌ 
உலோகங்களில்‌ தளிர்‌ என்பார்கள்‌. அது எவரையும்‌ 
கொல்லாது” என்றான்‌. மணிக்கிரீவன்‌ “பொன்னே 
முதன்மையானது” என்றான்‌. “பிற ஏதேனும்‌ ஒன்றுக்கு 
நிகர்கொள்கையில்‌ மட்டுமே அதற்கு மதிப்பு. 
தான்மட்டுமே இருக்கையில்‌ பொன்‌ பொருளற்ற மஞ்சள்‌ 
ஒளி...” என்றான்‌ அர்ஜுனன்‌. “பொன்மட்டுமே உள்ள 
இப்பெருநகர்‌ ஒரு நுரைக்குமிழி அளவுக்கே 
நொய்மையானது, இளவரசே!” 


அவன்‌ அவைநின்று நிமிர்ந்து நோக்கியபோது 
குபேரனின்‌ அரியணை ஒழிந்து கிடந்தது. அவன்‌ இரு 
தேவியரும்‌ எழுந்து நின்றிருந்தனர்‌. அரியணைக்குப்‌ 
பின்னாலிருந்து குபேரன்‌ மெல்ல எழுந்து நோக்குவதை 
அர்ஜுனன்‌ கண்டான்‌. அவன்‌ நோக்கியதும்‌ குபேரனின்‌ 
மணிமுடி மறைந்தது. “அஞ்சவேண்டாம்‌ என்று தங்கள்‌ 
தந்தையிடம்‌ சொல்லுங்கள்‌, இளவரசே” என்றான்‌ 
அர்ஜுனன்‌. 

அருகே முதிரா இளைஞனாகிய இளவரசன்‌ மாயூரகன்‌ 
கவிழ்ந்த பீடங்கள்‌ நடுவே ஒன்றில்‌ அமர்ந்து தேம்பி 
அழுதுகொண்டிருந்தான்‌. அர்ஜுனன்‌ அவனை 
நோக்கியதும்‌ அவன்‌ அஞ்சி கால்களை பீடம்மேல்‌ எடுத்து 
வைத்துக்கொண்டு உடலைக்‌ குறுக்கினான்‌. 
“அஞ்சவேண்டாம்‌, இளவரசே” என்று அர்ஜுனன்‌ 
சொன்னதும்‌ அவன்‌ மேலும்‌ கதறினான்‌. மணிக்கிரீவன்‌ 
“அழாதே, மூடா!” என்று அதட்டியதும்‌ அலறியபடி எழுந்து 
தாயை நோக்கி ஓடினான்‌. 


அரியணை அருகே உள்ளிருந்து வந்து நின்ற இளவரசி 
மீனாட்சி “நீங்கள்‌ இளைய பாண்டவர்‌ பார்த்தர்‌ 
அல்லவா?” என்றாள்‌. அர்ஜுனன்‌ “ஆம்‌, நீங்கள்‌ குபேரன்‌ 
மகள்‌ என நினைக்கிறேன்‌” என்றபடி அவளை நோக்கி 
சென்றான்‌. “இளைய பாண்டவரை வணங்குகிறேன்‌. 
நீங்கள்‌ எப்படி குபேரபுரிக்குள்‌ நுழைந்தீர்கள்‌ என்று நான்‌ 
உசாவப்போவதில்லை. நீங்கள்‌ கடந்த எல்லைகளை 
நான்‌ நன்கறிவேன்‌” என்றாள்‌. “எப்படி?” என்றான்‌ 


அர்ஜுனன்‌. “எல்லா பெண்களையும்போல நானும்‌ 
அஸ்தினபுரியின்‌ விஜயனின்‌ புகழ்‌ கேட்டே வளர்ந்தேன்‌” 
என அவள்‌ புன்னகைத்தாள்‌. 


“அவனுக்கு என்ன வேண்டும்‌? கேள்‌! எவ்வளவு பொன்‌ 
வேண்டுமென்று கேள்‌” என்று அரியணைக்கு அப்பால்‌ 
அமர்ந்திருந்த குபேரன்‌ சொன்னான்‌. அர்ஜுனன்‌ “உங்கள்‌ 
செல்வத்தில்‌ ஒருதுளிகூட எனக்குத்‌ தேவையில்லை, 
வடதிசைக்காவலரே. நான்‌ உங்களை வெற்றிகொள்ளவே 
வந்தேன்‌” என்றான்‌. “வெற்றி என்றால்‌? என்னை 
சிறைப்பிடிக்கப்போகிறாயா? மைந்தர்களே...” என்று 
குபேரன்‌ கூவினான்‌. 


“இல்லை, ஆடலையும்‌ களத்தையும்‌ நீங்களே முடிவு 
செய்யலாம்‌. உங்களை வென்று உங்கள்‌ அருள்கொண்டு 
மீள விரும்புகிறேன்‌.” குபேரன்‌ எழுந்து “ஏன்‌ என்னை 
வெல்லவேண்டும்‌ நீ? திறன்கொண்டு எழும்‌ 
ஒவ்வொருவரும்‌ என்னை வெல்லக்‌ கிளம்புவது ஏன்‌?” 
என்றான்‌. அழுகை கலந்த குரலில்‌ “அசுரரும்‌ தேவருமாக 
என்னை வென்றவர்கள்‌ ஒவ்வொருவரையும்‌ 
நினைவுகூர்கிறேன்‌. ஏன்‌ எனக்கு இந்தத்‌ துயர்‌?” 
என்றான்‌. அர்ஜுனன்‌ “பொருட்செல்வத்தைக்‌ கடக்காமல்‌ 
அருட்செல்வத்தை அடையமுடியாது அல்லவா?” 
என்றான்‌. 


ஆடைகளை நீவி, முடியை சீரமைத்தபடி குபேரன்‌ எழுந்து 
வந்து அரியணையில்‌ அமர்ந்து “நீ என்னை 
சிறைப்பிடித்து இழுத்துச்செல்ல எண்ணவில்லை 
அல்லவா? முன்பு இரணியன்‌ என்னை அவன்‌ 
அரண்மனையில்‌ கட்டிவைத்திருந்தான்‌” என்றான்‌. 
“இல்லை, நான்‌ உங்கள்‌ தோழராகிய இந்திரனை 
முதற்றாதையாகக்‌ கொண்டவன்‌” என்றான்‌ அர்ஜுனன்‌. 


“பாண்டவரே, தந்தை அறிந்த ஆடல்‌ என்பது ஒன்றே. 
பொன்னும்‌ மணியும்‌ வைத்து நாற்களமாடுதல்‌... அதில்‌ 
நீங்கள்‌ அமரலாம்‌. அவையொருக்க ஆணையிடுகிறேன்‌” 
என்றாள்‌ மீனாட்சி. “நன்று... அவர்‌ அக்களத்தில்‌ அவரது 
அனைத்துச்‌ செல்வங்களையும்‌ வைத்தாடவேண்டும்‌” 
என்று அர்ஜுனன்‌ சொன்னான்‌. மீனாட்சி “ஆம்‌, அதுவே 
நெறி” என்றாள்‌. 


மணிக்கிரீவன்‌ “ஆடலுக்கு வந்தமையால்‌ நீ 
திரும்பிச்செல்கிறாய்‌. படைகொண்டு வந்திருந்தால்‌ 
எங்கள்‌ படைக்கலங்களை சந்தித்திருப்பாய்‌” என்றான்‌. 
நளகூபரன்‌ “அசுரர்களுக்கு அஞ்சி அளகாபுரியை 


அமைத்தார்‌ எந்தை. நாங்கள்‌ இன்று அதை நூறுமடங்கு 
ஆற்றல்கொண்டதாக ஆக்கிவிட்டோம்‌” என்றான்‌. 
கண்ணீர்‌ வழிந்து ஈரமான முகத்துடன்‌ மாயூரகன்‌ 
அன்னையின்‌ ஆடைக்கு அப்பாலிருந்து எழுந்து வந்து 
அர்ஜுனனை நோக்கி புன்னகை செய்தான்‌. 


[9] 


குபேரனின்‌ அணிமண்டபத்தில்‌ அவன்‌ அவைமுதல்வர்‌ 
சூழ்ந்திருக்க நடுவே அமைந்திருந்தது ஆட்டமேடை. 
அதன்‌ வலப்பக்கம்‌ குபேரனின்‌ மைந்தர்களும்‌ 
இடப்பக்கம்‌ அவன்‌ தேவியரும்‌ மகளும்‌ 
அமர்ந்திருந்தனர்‌. அர்ஜுனன்‌ அவைக்குள்‌ நுழைந்ததும்‌ 
அனைவரும்‌ எழுந்து முகமன்‌ உரைத்தனர்‌. அவன்‌ 
ஆட்டகளத்தில்‌ இடப்பட்ட பொற்பீடத்தில்‌ அமர்ந்தான்‌. 


முரசம்‌ குபேரனின்‌ வருகையை அறிவித்தது. 
கொம்புகளும்‌ குழல்களும்‌ வாழ்த்தொலிகளும்‌ சூழ 
கந்தர்வப்பெண்கள்‌ மங்கலத்தாலங்களுடன்‌ முன்னால்‌ 
வர பொற்குடைக்கீழ்‌ குபேரன்‌ நடந்துவந்தான்‌. 
அரசணிக்கோலத்தில்‌ பொன்வண்டுபோல அவன்‌ 
ஒளிவிட்டான்‌. வாழ்த்தொலிகளைக்‌ கேட்டு 
முதன்முறையாக அவற்றை செவியுறுபவன்போல 
மகிழ்ந்து பற்கள்‌ தெரிய சிரித்து தலையாட்டினான்‌. 
வணங்கியவர்களுக்கு கைதூக்கி வாழ்த்தளித்தான்‌. 


குபேரன்‌ வந்து அரியணை அமர்ந்ததும்‌ அவை 
அவனுக்கு வாழ்த்துரைத்து அமர்ந்தது. நளகூபரன்‌ 
எழுந்து அங்கு நிகழப்போகும்‌ ஆடலை அறிவித்தான்‌. 
நிகர்வைக்கும்‌ ஆட்டம்‌ என்ற சொல்‌ செவியில்‌ 
விழுந்ததும்‌ அர்ஜுனன்‌ மீனாட்சியின்‌ விழிகளை நோக்க 
அவள்‌ சிரிப்புடன்‌ உதடுகளை மெல்ல அசைத்‌ 
“அதேதான்‌” என உச்சரித்தாள்‌. மணிக்கிரீவன்‌ குபேரனை 
அவனே வெல்லக்கூடிய ஆட்டத்திற்கு எழுந்தருளும்படி 
அழைத்தான்‌. 


அவைநிறைத்து அமர்ந்திருந்த அவையினரை 
மணிக்கிரீவன்‌ அர்ஜுனனுக்கு அறிமுகம்‌ செய்தான்‌. 
புதுத்தளிர்களின்‌ தேவனாகிய கோமளன்‌, 
புதுக்குழவிகளின்‌ தேவனாகிய தருணன்‌, மண்ணில்‌ 
புதைந்துள்ள பொன்னின்‌ அரசனாகிய கனகன்‌, 
ஒளிவிடும்‌ நகைகளின்‌ தெய்வமாகிய சுவர்ணன்‌, 
கருவூலங்களை ஆளும்‌ தேவனாகிய காஞ்சனன்‌, 
செம்முகில்களின்‌ தேவனாகிய ஹிரண்யன்‌, 
முலைப்பால்களை ஆளும்‌ சுரபன்‌, ஒன்பது மணிகளின்‌ 


அரசனாகிய நவமுகன்‌, விழிமணிகளை ஆளும்‌ நேத்ரன்‌ 
என ஆயிரத்தெட்டு தேவர்கள்‌ அங்கிருந்தனர்‌. 


குபேரனின்‌ அருகே இருபக்கமும்‌ அவனுடைய அழியா 

பெருஞ்செல்வத்தின்‌ தெய்வங்களான பத்மை, 

மகாபத்மை, மகரை, கச்சபை, குமுதை, நந்தை, நீலை, 

பத்மினி, சங்கை ஆகியோர்‌ வந்து அமர்ந்தனர்‌. 

நளகூபரன்‌ கைகாட்ட ஏவலர்‌ இருவர்‌ மூன்று களங்கள்‌ 

கொண்ட ஆட்டப்பலகையை கொண்டுவந்து வைத்தனர்‌. 
டுகளம்‌ நடுவே முள்மட்டுமே கொண்ட துலா 
றுவப்பட்டது. 


முதற்களம்‌ குபேரனுக்கும்‌ அதற்கு எதிர்க்களம்‌ 
அர்ஜுனனுக்கும்‌ அளிக்கப்பட்டது. மூன்றாவது களம்‌ 
ஊழுக்குரியது. “வீரரே, செல்வத்தைக்கொண்டு 
ஆடப்படும்‌ எதிலும்‌ கண்ணுக்குத்‌ தெரியாத 
ஆட்டப்பங்காளியாக அமைந்துள்ளது ஊழ்‌. மூவர்‌ 
ஆடும்‌ ஆடலில்‌ எவர்‌ வெல்லவேண்டும்‌ என்பதை 
முடிவுசெய்வது ஊழே. இருவரும்‌ ஒருவரை ஒருவர்‌ 
வெல்வதற்காக ஆடுக! வெல்லப்படவேண்டியது ஊழே” 
என்றான்‌ நளகூபரன்‌. மணிக்கிரீவன்‌ ஆட்டநெறிகளை 
முறைப்படி அறிவித்தான்‌. 

அர்ஜுனன்‌ “நிகர்வைக்கும்‌ இவ்வாட்டத்தில்‌ 
வைக்கும்பொருட்டு நான்‌ ஒன்றையும்‌ 
கொண்டுவரவில்லை. குபேரபுரிக்கு செல்வத்துடன்‌ 
வருவது அறிவின்மை. குபேரனே எனக்கு ஒரு 
செல்வத்தை அருளட்டும்‌. அதைக்கொண்டு ஆடுகிறேன்‌” 
என்றான்‌. குனிந்து ஆட்டக்களத்தை 
நோக்கிக்கொண்டிருந்த குபேரன்‌ அதைக்‌ கேட்டு முகம்‌ 
மலர்ந்து “ஆம்‌, அளிக்கிறேன்‌” என்றான்‌. “எனக்கு உங்கள்‌ 
வலக்கை சுட்டுவிரல்‌ கணையாழியை அளியுங்கள்‌” 
என்றான்‌ அர்ஜுனன்‌. “அவ்வாறே” என்று சொல்லி 
அக்கணையாழியை கழற்றி குபேரன்‌ அவனுக்கு 
அளித்தான்‌. 


அதை கண்ணில்‌ ஒற்றி முதல்‌ ஆட்டச்செயலாக களத்தில்‌ 
வைத்தான்‌ அர்ஜுனன்‌. “நிகர்வையுங்கள்‌, 
செல்வத்துக்கரசே” என்றான்‌. குபேரன்‌ அந்தக்‌ 
கணையாழியை நோக்கி உருண்ட விழிகள்‌ துருத்தி நிற்க 
சிலகணங்கள்‌ எண்ணத்திலாடினான்‌. குழம்பி தன்‌ 
தேவியை நோக்கிவிட்டு தன்‌ கைவிரல்களில்‌ இருந்த 
கணையாழிகளை நோக்கினான்‌. இடக்கை ஆழிவிரல்‌ 
கணையாழியை தொட்டு அதைத்‌ தவிர்த்து ஒவ்வொரு 
விரலாகக்‌ கடந்து இடக்கை சிறுவிரல்‌ கணையாழியை 


உருவி களத்தில்‌ வைத்தான்‌. 


துலாமுள்‌ அர்ஜுனனை நோக்கி சாய்ந்தது. குபேரன்‌ 
திகைத்து வாய்‌ திறந்து ரீதியை பார்த்தான்‌. அவள்‌ 
புன்னகையுடன்‌ நோக்கி நின்றாள்‌. அவன்‌ நிதியைப்‌ 
பார்க்க அவள்‌ “உங்களிடம்‌ வைத்தாட முடிவிலாச்‌ 
செல்வம்‌ உள்ளது, அரசே. அஞ்சற்க!” என்றாள்‌. “அந்தக்‌ 
கணையாழியை நான்‌ இழந்துவிட்டேனா?” என்றான்‌ 
குபேரன்‌ துயரத்துடன்‌. “ஆம்‌, ஆனால்‌ நீங்கள்‌ வென்றால்‌ 
அதை மீட்டெடுக்கலாம்‌” என்றான்‌ நளகூபரன்‌. “ஆம்‌, 
இதோ மீட்டெடுக்கிறேன்‌” என்று சினத்துடன்‌ சொல்லி 
அர்ஜுனனிடம்‌ “ஆடுக!” என கைகாட்டினான்‌. 


அர்ஜுனன்‌ இரு கணையாழிகளையும்‌ களத்தில்‌ 
வைத்தான்‌. இரண்டையும்‌ நோக்கியபின்‌ அர்ஜுனனை 
வியப்புடன்‌ ஏறிட்ட குபேரன்‌ தன்‌ கைவிரல்களை 
தொட்டுத்தொட்டுக்‌ குழம்பி இடக்கை ஆழிவிரலில்‌ 
இருந்தும்‌ வலக்கை சிறுவிரவில்‌ இருந்தும்‌ 
கணையாழிகளை கழற்றி வைத்தான்‌. துலாமுள்‌ 
அர்ஜுனனை நோக்கி சாய்ந்தது. 


“இவற்றையும்‌ இழந்துவிட்டேனா?” என குபேரன்‌ 
பெருந்துயருடன்‌ கேட்டான்‌. “ஆடி வெல்க, அரசே!” 
என்றாள்‌ நிதி. “உங்கள்‌ உள்ளத்தியல்பால்‌ எடுக்கையில்‌ 
குறைந்துவிடுகிறது, அரசே. மிகையாக எடுத்து 
வையுங்கள்‌” என்றாள்‌ ரீதி. குபேரன்‌ “நான்‌ கணக்கிட்டே 
எடுக்கிறேன்‌. நிகருக்கு மேலாக சென்றுவிடலாகாதென்று 
எச்சரிக்கை கொள்கிறேன்‌” என்றான்‌. “உங்கள்‌ 
கைவிரல்கள்‌ குறுகியவை” என்றாள்‌ ரீதி. “அதை நான்‌ 
அறிவேன்‌. நீ வாயை மூடு!” என்று குபேரன்‌ சீறினான்‌. 


அர்ஜுனன்‌ தான்‌ வென்ற அனைத்தையும்‌ மீண்டும்‌ 
மீண்டும்‌ வைத்தாடினான்‌. குபேரன்‌ ஒவ்வொரு முறையும்‌ 
அணுவிடைகுறைவாகவே நிகர்வைத்தான்‌. 
“இவ்வாட்டத்தில்‌ ஏதோ பிழை உள்ளது. அனைத்தும்‌ 
எப்படி நிகர்பிறழக்கூடும்‌?” என்று குபேரன்‌ கூவினான்‌. 
“அரசே, ஆட்டமென்பது பொருள்களை 
முன்வைப்பதல்ல. நீங்கள்‌ இருவருமே உங்களைத்தான்‌ 
முன்வைக்கிறீர்கள்‌. அவர்‌ எல்லைகளை கடப்பவர்‌. 
நீங்கள்‌ புறத்தை அஞ்சி இந்நகரின்‌ எல்லைகளுக்குள்‌ 
அமர்ந்திருந்தவர்‌” என்றாள்‌ மீனாட்சி. 


“நான்‌ அஞ்சுகிறேனா? நானா?” என்றான்‌ குபேரன்‌. 
“நீங்கள்‌ அஞ்சுவது தோல்வியை அல்ல, பொருளிழப்பை. 
பொருள்பற்று கொண்டிருக்கும்வரை 


அவ்வச்சத்திலிருந்து மீளமுடியாது” என்றாள்‌ மீனாட்சி. 
குபேரன்‌ “இதோ நான்‌ என்‌ பெருநிதியை நிகர்க்களத்தில்‌ 
வைக்கிறேன்‌... எனக்கு அச்சமில்லை. இவன்‌ அதற்கு 
நிகரென எதையேனும்‌ வைக்கட்டும்‌” என்றபடி 
சங்கினியை களத்தில்‌ வைத்தான்‌. 


அர்ஜுனன்‌ சங்கினியை நோக்கி ஒருகணம்‌ 
எண்ணத்திலாழ்ந்தபின்‌ முதற்கணையாழியை எடுத்து 
களத்தில்‌ வைத்தான்‌. துலாமுள்‌ அவன்‌ பக்கம்‌ 
சாய்ந்ததும்‌ “இது எவ்வாறு? இது எம்முறை?” என குபேரன்‌ 
கூவியபடி எழுந்துவிட்டான்‌. “அரசே, அவர்‌ வைத்தது 
கணையாழி. அதை ஓர்‌ த்க்‌ அளித்ததும்‌ இவள்‌ 
நெஞ்சு அவனை ஏற்றுக்கொண்டுவிட்டது. 
அக்கணையாழி இவளுக்கு நிகர்மிகை” என்றாள்‌ 
மீனாட்சி. 


“இது ஊழின்‌ ஆடல்‌, தந்தையே. நீங்கள்‌ ஆடலை 
முடித்துக்கொள்ளலாம்‌” என்றான்‌ மணிக்கிரீவன்‌. 
“முடித்துக்கொண்டால்‌ நான்‌ இழந்தவை இவனுக்குரியன 
ஆகிவிடும்‌. மாட்டேன்‌, என்‌ பொருள்‌ எதையும்‌ 
இழக்கமாட்டேன்‌, அனைத்தையும்‌ வென்றமைவேன்‌” 
என்றபடி அவன்‌ பிற செல்விகளை களத்தில்‌ வைத்தான்‌. 
அனைவரையும்‌ அர்ஜுனன்‌ வென்றெடுத்தான்‌. 
“அவர்கள்‌ ஒன்றின்‌ ஒன்பது முகங்கள்‌, தந்தையே. ஒன்று 
சென்றால்‌ பிறிதும்‌ தொடரும்‌” என்றாள்‌ மீனாட்சி. “இது 
பொய்மை. இது ஏமாற்று” என்று குபேரன்‌ கூவினான்‌. 
கால்களை உதைத்து “அன்னையிடம்‌ சொல்வேன்‌... 
அன்னையிடம்‌ சொல்லிவிடுவேன்‌” என அழுதான்‌. 


“போதும்‌ தந்தையே, உங்களால்‌ இவ்வாட்டத்தை 
வெல்லமுடியாது” என்றான்‌ நளகூபரன்‌. மீனாட்சி “ஆம்‌. 
உங்களிடமிருக்கும்‌ செல்வத்தைவிட இல்லாத செல்வம்‌ 
பெரியதென்று எண்ணுகிறது உங்கள்‌ உள்ளம்‌... அது 
செல்வர்களின்‌ இயல்பு” என்றாள்‌. “நான்‌ ஆடுவேன்‌... 
நான்‌ ஆடுவேன்‌...” என்று குபேரன்‌ கதறி அழுதான்‌. 
“இவன்‌ என்‌ செல்வங்களை கொண்டுசெல்ல 
விடமாட்டேன்‌. நான்‌ அன்னையிடம்‌ சொல்வேன்‌. 
எந்தையிடம்‌ போய்‌ சொல்வேன்‌.” 


“சரி, ஆடுக!” என அர்ஜுனன்‌ சொன்னான்‌. 
ஒவ்வொன்றாக இழந்துகொண்டிருந்தான்‌ குபேரன்‌. 
இழக்க இழக்க வெறிகொண்டு மேலும்‌ மேலுமென 
செல்வத்தை களம்வைத்தான்‌. செல்வத்தை வைக்க 
வைக்க உளம்சுருங்கினான்‌. அவன்‌ இழந்தவை 
பெரிதென்றாயின. அவ்வெண்ணத்தால்‌ அவன்‌ மீண்டும்‌ 


மீண்டும்‌ தோற்றுக்கொண்டிருந்தான்‌. முழுமையாகவே 
தோற்றபோது அவன்‌ கனவில்‌ என விழி வெறிக்க 
அமர்ந்திருந்தான்‌. 

“அரசே, மேலும்‌ ஆட பொருள்‌ இருக்கிறதா?” என்றான்‌ 
அர்ஜுனன்‌. “நான்‌ ஆடுவேன்‌... நான்‌ ஆடுவேன்‌” 
என்றான்‌ குபேரன்‌ பித்தனைப்போல தலையாட்டியபடி. 
“இனி ஆடுவதற்கு உங்களிடம்‌ பொருள்‌ இல்லை, 
தந்தையே” என்றாள்‌ மீனாட்சி. குபேரன்‌ அவர்களை 
மாறிமாறி பொருளில்லாது நோக்கினான்‌. பின்னர்‌ 
வீரிட்டழுதபடி அங்கேயே படுத்து உடலைச்‌ 
சுருட்டிக்கொண்டு அழத்தொடங்கினான்‌. 


“அரசே, தங்கள்‌ செல்வம்‌ எனக்குத்‌ தேவையில்லை. 
அனைத்தையும்‌ திரும்ப அளித்துவிடுகிறேன்‌” என்றான்‌ 
அர்ஜுனன்‌. திகைத்து எழுந்தமர்ந்து “அனைத்துமா? 
திரும்பவும்‌ எனக்கா?” என்றான்‌. “ஆம்‌, திரும்ப 
உங்களுக்கே. நீங்கள்‌ அரிதென எண்ணும்‌ ஓர்‌ அறிதலை 
எனக்கு அளியுங்கள்‌. அதுபோதும்‌” என்றான்‌ அர்ஜுனன்‌. 
குபேரன்‌ எழுந்தமர்ந்து “வெறும்‌ அறிதலா?” என்றான்‌. 
“அனைத்து அறிதல்களும்‌ படைக்கலன்களே” என்றான்‌ 
அர்ஜுனன்‌. 


“வீரனே, நானறிந்த பிறர்‌ அறியாத அறிதல்‌ ஒன்றே. 
செல்வத்தை முழுக்க இழந்துவிட்டதாக கனவுகண்டு 
விழித்தெழுந்து செல்வம்‌ சூழ்ந்திருப்பதை உணர்ந்தபின்‌ 
ஆறுதலுடன்‌ மீண்டும்‌ விழிமயங்குவது போல இனிய 
துயில்‌ பிறிதில்லை. அச்செல்வத்தை முழுக்க கள்வர்‌ 
கொள்ளையடித்துச்‌ சென்றாலும்‌ அத்துயில்‌ 
கலைவதில்லை” என்று குபேரன்‌ சொன்னான்‌. 
“இப்புடவியை ஆளும்‌ செல்வத்தின்‌ தெய்வங்கள்‌ 
அனைத்தும்‌ அத்துயிலால்‌ வெல்லப்படத்தக்கவை. 
மண்ணிலுள்ள அரசர்கள்‌ அனைவரும்‌ அத்துயிலில்‌ 
முற்றாழ்பவர்கள்‌.” 


“அத்துயிலுக்குரிய தெய்வத்தை நான்‌ என்‌ இடக்கால்‌ 
சிறுவிரலில்‌ இரும்பாலான கணையாழியாக 
அணிந்திருக்கிறேன்‌. அதை பிறர்‌ காணாதபடி 
பொன்னணிகளால்‌ மூடியிருக்கிறேன்‌. பொருள்காத்து 
அமர்ந்திருக்கும்‌ இவ்வாழ்வில்‌ எனக்கு துயிலின்‌ இன்பம்‌ 
இல்லை. என்றேனும்‌ அதை உணர்ந்து துயர்கொண்டால்‌ 
அவளை எழுப்பி என்‌ தலைமேல்‌ சூடுவேன்‌” என்று 
குபேரன்‌ தன்‌ இடக்கால்‌ சிறுவிரலை நீட்டி அதிலிருந்த 
இரும்பு ஆழியை எடுத்தான்‌. 


அது ஒரு கருமுகில்நிறப்‌ பெண்ணாக மாறி அவன்‌ முன்‌ 
நின்றது. அவளுக்கு முகத்தில்‌ விழிகளோ வாயோ 
மூக்கோ இருக்கவில்லை. கரிய குழல்‌ கால்வரை விழுந்து 
அலையடித்தது. நீண்ட கைகள்‌ மெல்லிய விரல்களை 
கொண்டிருந்தன. அவளிடமிருந்து குளிரலை வீசி அவன்‌ 
உடலை சிலிர்க்கவைத்தது. 

“மிருத்யூ தேவிக்கும்‌, நித்ரா தேவிக்கும்‌, வியாதி தேவிக்கும்‌ 
இளையவள்‌ இவள்‌. ஜேஷ்டை இவள்‌ தோழி. 
சிதைச்சாம்பலில்‌ விழுந்த பிரம்மனின்‌ நிழலில்‌ இருந்து 
உருவானவள்‌. இவளை அந்தர்த்தானை என்று 
அழைக்கிறார்கள்‌. இனியவள்‌. விழியிமைகளை 
மெல்லத்தொட்டு ஆழ்துயில்‌ அளிப்பவள்‌” என்றான்‌ 
குபேரன்‌. “என்‌ அறிதலின்‌ வடிவாக இவளை 
உனக்களிக்கிறேன்‌. இவள்‌ உன்‌ துணையென்றாகுக!” 


அர்ஜுனன்‌ தலைவணங்கி குபேரன்‌ அளித்த அந்த 
இரும்பாழியை வாங்கிக்கொண்டான்‌. “உன்‌ அம்புகளில்‌ 
ஒன்றில்‌ இவளை அணிந்துகொள்க! இவள்‌ உன்‌ 
படைக்கலமும்‌ ஆகுக!” என்றான்‌ குபேரன்‌. அர்ஜுனன்‌ 
குபேரனின்‌ கால்தொட்டு சென்னிசூடி 
வாழ்த்துபெற்றான்‌. 

“அதன்பின்னரும்‌ பத்து படலங்கள்‌ உள்ளன 
காவியத்தில்‌” என்றான்‌ சண்டன்‌. “உண்மையில்‌ 
இதுவரையிலான படலங்களை சற்று 
வயதுமுதிர்ந்தவர்கள்தான்‌ கூர்ந்து கேட்பார்கள்‌. 
இதன்பின்‌ வருபவை அகத்துறை சார்ந்தவை. 
அர்ஜுனன்‌ ஒன்பது செல்வியரை மணந்து 
காதலாடியவை நவநிதி சர்க்கங்கள்‌ என ஒற்றை பாதமாக 
அமைந்துள்ளன. அர்ஜுனனுக்கும்‌ மீனாட்சிக்குமான 
காதல்‌ ஏழு உட்பகுதிகள்‌ கொண்ட ஒரு படலம்‌. அவை 
உங்களைப்போன்ற சிற்றிளையோர்‌ கேட்கத்தக்கவை 
அல்ல.” 


“குபேரபுரியில்‌ அர்ஜுனன்‌ நூற்றெட்டு ஆண்டுகாலம்‌ 
மகளிருடன்‌ மகிழ்ந்து வாழ்ந்தான்‌” என்றான்‌ சண்டன்‌. 
“காமம்‌ முடிந்ததும்‌ காமம்‌ எழுந்தமையால்‌ அவனால்‌ 
சித்தம்‌ மீளவே முடியவில்லை. ஒருநாள்‌ பத்து 
துணைவியருடன்‌ அளகாபுரியிலுள்ள பிரமோதம்‌ 
என்னும்‌ வேனில்காட்டில்‌ மலர்மரங்களுக்கு நடுவே 
விளையாடிக்கொண்டிருந்தபோது அங்கிருந்த சிறிய 
நீர்க்குட்டை ஒன்றில்‌ பொற்துகள்போல ஓர்‌ எறும்பு 
நீந்திக்கொண்டிருப்பதை கண்டான்‌. குனிந்து அந்த 
எறும்பை சுட்டுவிரலால்‌ தள்ளி கரையேற்ற 
முயல்கையில்‌ அவன்‌ காதில்‌ அவ்வெறும்பு 
வேண்டிக்கொண்ட ஓசை விழுந்தது.” 


இருகைகளையும்‌ கூப்பி எறும்பு கூவியது “பேராழிகளின்‌ 
தலைவனாகிய வருணனே, இக்கடலை நான்‌ கடக்க 
எனக்கு உதவுக!” திகைப்புடன்‌ அவன்‌ சுட்டுவிரலால்‌ 
ஒற்றி அந்த எறும்பை மேலெடுத்தான்‌. அதன்‌ விழிகளை 
தன்‌ விழிகளால்‌ தொட்டு “நீ சென்றுகொண்டிருந்தது 
கடலென எவர்‌ சொன்னது?” என்றான்‌. “என்‌ 
மூதாதையரின்‌ அறிதல்‌, என்‌ விழிகளின்‌ காட்சி 
இரண்டையும்‌ என்‌ நுண்ணறிவின்‌ வழியாக 
இணைத்துக்கொண்டேன்‌” என்று எறும்பு சொன்னது. 
“அலையடிப்பது, திசைகள்‌ அற்ற எல்லைகொண்டது, 
சென்றடையமுடியாத ஆழம்‌ கொண்டது.” 


அர்ஜுனன்‌ அவ்வெறும்பை கீழே விட்டுவிட்டு 
எண்ணத்திலாழ்ந்தான்‌. அவனருகே சிரித்தபடி ஓடிவந்து 
அமர்ந்து மூச்சிரைத்த மீனாட்சி அவன்‌ முகம்‌ 
மாறிவிட்டிருப்பதைக்‌ கண்டு “என்ன?” என்றாள்‌. “நான்‌ 
செல்லவேண்டிய திசை ஒன்று எஞ்சியுள்ளது” என்றான்‌. 
அவள்‌ விழிகள்‌ மாறுபட்டன. “செல்கிறீர்களா?” என்றாள்‌. 
“நான்‌ சென்றாகவேண்டியவன்‌ என்று நீ அறிவாய்‌” 
என்றான்‌. “ஆம்‌, ஆயினும்‌ உள்ளம்‌ மாயைகளையே 
விழைகிறது” என்றாள்‌. 


அவளைத்‌ துரத்தி ஓடிவந்த ஒன்பது கன்னியரும்‌ 
கூட்டுச்சிரிப்போசையுடன்‌ அருகே அமர்ந்தனர்‌. பதுமை 
“நெடுந்தூரம்‌ ஓடிமீண்டோம்‌ இன்று” என்றாள்‌. சங்கினி 
“ஆம்‌, மறு எல்லையில்‌ அந்தப்‌ பொன்முகில்வரை” 
என்றாள்‌. அவர்கள்‌ இருவரும்‌ இருந்த நிலையைக்‌ கண்டு 
பிறர்‌ சிரிப்பழிந்தனர்‌. நந்தை “என்ன ஆயிற்று?” 
என்றாள்‌. “கிளம்புகிறார்‌” என்றாள்‌ மீனாட்சி. அனைவர்‌ 
முகங்களும்‌ வாட விழிகள்‌ நீரொளி கொண்டன. 


“நான்‌ வருணனை வென்றாகவேண்டும்‌” என்றான்‌ 
அர்ஜுனன்‌. “இங்கிருந்து நான்‌ செல்லவேண்டிய திசை 
அதுவே.” அவர்கள்‌ விழிதாழ்த்தி துயரெடை 
கொண்டனர்‌. “கடந்துசென்றுகொண்டே இருப்பவன்‌ 
நான்‌, என்‌ இயல்பை நீங்கள்‌ முன்னரே 
அறிந்திருப்பீர்கள்‌. என்‌ மேல்‌ சினம்கொள்ளவேண்டாம்‌” 
என்றான்‌ அர்ஜுனன்‌. “ஆண்களுக்கு 
கடந்துசெல்லலையும்‌ பெண்களுக்கு 
நிலைகொள்ளலையும்‌ வகுத்த நெறியை அன்றி எதையும்‌ 
குறைசொல்ல விழையவில்லை” என்றாள்‌ மீனாட்சி. 


“நாளை காலை நான்‌ இங்கிருந்து மீள்கிறேன்‌” என்றான்‌ 
அர்ஜுனன்‌. “வீரரே, இங்கு நீங்கள்‌ வந்து மானுட ஆண்டு 
நூற்றெட்டு கடந்துவிட்டது. ஆனால்‌ உங்களை நீங்கள்‌ 
இவ்வுலகுக்குள்‌ புகுந்தகணத்தின்‌ மறுகணத்தில்‌ 
கொண்டு சென்று அமர்த்துகிறேன்‌” என்று மீனாட்சி 
சொன்னாள்‌. “இங்கிருந்து நீங்கள்‌ விழையும்‌ செல்வம்‌ 
அனைத்தையும்‌ கொண்டு செல்லலாம்‌” என்றாள்‌ நந்தை. 
“வடக்கின்‌ அரசன்‌ அளித்த அம்பு அன்றி வேறேதும்‌ 
கொண்டுசெல்லப்போவதில்லை” என்றான்‌ அர்ஜுனன்‌. 


“வீரரே, நீரின்‌ தலைவனை வென்றுகடக்கும்பொருட்டு 
கிளம்புகிறீர்கள்‌. நீரின்‌ உண்மை இரண்டு. 
ஒளிப்பரப்பாக அலையபுக்கும்‌ மேல்தளம்‌ அதன்‌ முகம்‌. 
இருண்டு இருண்டு செல்லும்‌ அசைவற்ற ஆழம்‌ அதன்‌ 
அகம்‌” என்றாள்‌ மீனாட்சி. “நீர்முகத்தில்‌ மலர்ந்திருக்கும்‌ 


தாமரைகளின்‌ தேவி பதுமை. நீராழத்தில்‌ படிந்திருக்கும்‌ 
சங்குகளின்‌ அரசி சங்கினி. சங்கு ஆழத்து வெண்தாமரை. 
வெண்தாமரை அலைமேல்‌ மலர்ந்த சங்கு.” 


“சங்கும்‌ தாமரையும்‌ ஏந்திய வருணன்‌” என்றாள்‌ 
மீனாட்சி. “அவனை மூன்று முதல்தெய்வங்களன்றி 
எவரும்‌ முழுமையாகக்‌ கண்டதில்லை. கதிரவனுக்குரிய 
ஒளிமலரென அவனைக்‌ கண்டவர்கள்‌ சங்கிலமர்ந்து 
குளிர்ந்த அவனை கண்டதில்லை. சங்கிலெழும்‌ 
ஆழிப்பேரோசையாக அவனை அறிந்தவர்கள்‌ ஓசையற்ற 
மலர்வென அவனை உணர்ந்ததில்லை. மலர்நாடி 
வருபவருக்கு ஆழத்தையும்‌ சங்கென 
எண்ணுபவர்களுக்கு மலர்ந்த வெண்நகைப்பையும்‌ 
அளிப்பது அவன்‌ ஆடல்‌.” 


“இவர்கள்‌ இருவரும்‌ உங்களுடன்‌ வரட்டும்‌” என்றாள்‌ 
மீனாட்சி. “உங்கள்‌ இரு கைகளின்‌ கட்டைவிரல்களிலும்‌ 
மலர்‌ வடிவிலும்‌ சங்குவடிவிலும்‌ வரிச்சுழியாக 
அமைந்திருப்பார்கள்‌. தேவையானபோது உங்கள்‌ அருகே 
எழுந்து வழிகாட்டுவார்கள்‌.” அர்ஜுனன்‌ அவர்களிடம்‌ 
விடைபெற்றுக்கொண்டான்‌. அங்குள்ள சுனை ஒன்றில்‌ 
அவர்கள்‌ அவனை இறங்கிச்செல்லும்பம சொன்னார்கள்‌. 
நீரில்‌ மூழ்கிய அவன்‌ அலைகளுக்கு அப்பால்‌ 
அவர்களின்‌ உருவங்கள்‌ வண்ணங்களாகி நெளிந்து 
கரைவதைக்‌ கண்டான்‌. 


“விழித்தெழுந்தபோது அவன்‌ குபேரதீர்த்தத்தின்‌ அருகே 
இருந்தான்‌. எழுந்து அமர்ந்து எண்ணிநோக்கியபோது 
அனைத்தும்‌ கனவென்றே இருந்தது. நினைவுகூர்ந்து 
அருகே கிடந்த தன்‌ ஆவநாழியை எடுத்து நோக்கினான்‌. 
அதில்‌ இரும்புவளையம்‌ கொண்ட அம்பு ஒன்று 
இருப்பதைக்‌ கண்டான்‌. அதைத்‌ தடவிநோக்கியபடி 
நீள்மூச்சுவிட்டான்‌” என்றான்‌ சண்டன்‌. 


அவர்கள்‌ தண்டகாரண்யத்தின்‌ காட்டுப்பாதையில்‌ 
சென்றுகொண்டிருந்தார்கள்‌. பைலன்‌ “குபேரனின்‌ 
படைக்கலம்‌ அர்ஜுனனுக்கு உதவக்கூடும்‌. 
அந்தர்த்தானையைவிட பெரிய துயில்தெய்வம்‌ 
ஒன்றுண்டு. வேள்விகளில்‌ துயிலும்‌ வைதிகரிடம்‌ கேட்டு 
அவரது எதிரிகள்‌ பெற்றுக்கொண்டு விடக்கூடும்‌...” 
என்றான்‌. சண்டன்‌ உரக்க நகைத்தான்‌. ஜைமினி “இது 
வீண்‌ கேலி. வேள்விகளில்‌ எவர்‌ துயிலமுடியும்‌?” 
என்றான்‌. “ஆம்‌, புகை ஒரு பெரிய தொல்லையே” 
என்றான்‌ பைன்‌. 


“பைலரே, இது அத்துமீறல்‌. வேள்விக்களத்தில்‌ 
அவிபெறும்பொருட்டு தெய்வங்கள்‌ வந்து சூழ்ந்துள்ளன. 
அவற்றின்‌ அருகே அமர்ந்திருக்கும்‌ வைதிகர்‌ 
அனலைழும்‌ காட்டில்‌ நாணல்கள்‌ போன்றவர்கள்‌...” 
என்றான்‌ ஜைமினி. பைலன்‌ “அப்படியென்றால்‌ அவி 
கொள்ளும்பொருட்டு அந்தர்த்தானையும்‌ நித்ரையும்‌ 
வந்திருக்கக்கூடுமோ?” என்றான்‌. ஜைமினியின்‌ கண்கள்‌ 
நனைந்தன. தொண்டை ஏறி இறங்கியது. அவன்‌ “நான்‌ 
தனித்துச்செல்கிறேன்‌...” என்று முன்னகர்ந்தான்‌. 


“சரி, இல்லை. சினம்‌ கொள்ளாதீர்‌” என்று அவன்‌ கையை 
எட்டிப்பற்றினான்‌ பைலன்‌. “இதற்கெல்லாம்‌ சினம்‌ 
கொள்ளக்கூடுமா? இது எளிய சொல்லாடல்‌ அல்லவா?” 
ஜைமினி “எனக்கு வேதம்‌ எளிய சொல்‌ அல்ல” என்றான்‌. 
“ஆம்‌, அது புகையின்‌ எடைகொண்டது” என்றான்‌ 
சண்டன்‌. “சண்டரே, போதும்‌” என்றான்‌ பைலன்‌. 
ஜைமினி தலைகுனிந்து நடந்தான்‌. 


அவர்கள்‌ பிறகு நெடுநேரம்‌ பேசிக்கொள்ளவில்லை. 
அவ்வப்போது சண்டன்‌ பைலனின்‌ கண்களை 
சந்தித்தபோது அவற்றில்‌ புன்னகையின்‌ ஒளி இருந்தது. 
ஜைமினி நின்று “நீர்‌” என்றான்‌. சண்டன்‌ தன்‌ 
குடுவையை எடுத்து தலைகீழாகக்‌ காட்டி 
“தீர்ந்துவிட்டது” என்றான்‌. ஜைமினி பதற்றத்துடன்‌ 
“இந்நிலம்‌ வறண்டிருக்கிறது. குரங்குக்குரல்களும்‌ 
குறைந்திருக்கின்றன. நீர்மரங்களும்‌ 
கண்ணுக்குப்படவில்லை” என்றான்‌. ன இன்னும்‌ 
நெடுந்தொலைவுக்கு நீரூற்று என ஏதுமிருக்க 
வாய்ப்பில்லை” என்றான்‌ சண்டன்‌. “என்ன செய்வது?” 
என்று ஜைமினி பதறியபடி கேட்டான்‌. “அந்தணரே, 
நீங்கள்‌ வருணனை வேதம்கூவி அழைத்து நீர்பொழியக்‌ 
கோரலாமே?” என்றான்‌ சண்டன்‌. 


“தன்னலத்திற்காக வேதம்‌ ஓதுபவன்‌ கீழ்மகன்‌” என்றான்‌ 
ஜைமினி. “நான்‌ இக்காட்டில்‌ நீரில்லாது விடாய்கொண்டு 
இறப்பதாக இருந்தாலும்‌ இறுதித்தருணம்‌ வரை 
எனக்கென வருணனை வேண்டமாட்டேன்‌.” அவன்‌ 
உறுதியைக்‌ கண்ட சண்டன்‌ புன்னகைத்து “நன்று. 
தொல்வேதகாலத்தின்‌ அதே உணர்வுடன்‌ அந்தணர்‌ சிலர்‌ 
இன்னுமிருப்பதனால்‌ வருணன்‌ மானுடருக்கு 
கட்டுப்பட்டவனே” என்றான்‌. 


பைலன்‌ “மானுடருக்கு தேவர்கள்‌ எப்படி 
கட்டுப்படமுடியும்‌?” என்றான்‌. ஜைமினி “தேவர்களில்‌ 
மானுடனின்‌ ஆணைக்கேற்ப அமையவேண்டிய 


பொறுப்புள்ளவன்‌ வருணனே. முனிவர்‌, வேதியர்‌, 
கற்புடைப்பெண்டிர்‌, சொல்தூய்மைகொண்ட கவிதை, 
இலக்கண முழுமைகொண்ட இசை ஆகிய ஐந்து 
அழைப்புக்கும்‌ அவன்‌ வந்தாகவேண்டும்‌. மழைக்குருவி, 
வேழாம்பல்‌, தவளை ஆகிய மூன்றின்‌ அழைப்பையும்‌ 
ஏற்றாகவேண்டும்‌. வருணன்‌ சொல்லுக்குக்‌ 
கட்டுப்பட்டிருக்கும்‌ வரைதான்‌ இங்கே வாழ்க்கை. அவன்‌ 
தன்‌ விடுதலையை அடைந்தானென்றால்‌ மண்‌ வறண்டு 
உயிர்கள்‌ அழியும்‌” என்றான்‌. 


அவன்‌ ஊக்கம்கொண்டு மேலே சொல்லிக்கொண்டே 
சென்றான்‌. “அறிந்திருப்பீர்‌ பைலரே, எங்கள்‌ ஜைமினிய 
குருமுறை மிகமிகத்‌ தொன்மையானது. வேதங்கள்‌ 
எழுந்து செறிந்த காலகட்டத்தை மூன்றென 
வகுப்பதுண்டு. முதல்‌ கட்டத்தில்‌ வருணனே 
முழுமுதற்தெய்வம்‌. பின்னர்‌ இந்திரன்‌ தெய்வமானான்‌. 
இன்று பிற தெய்வங்கள்‌ முதன்மைகொண்டு எழுந்து 
வருகின்றன. எங்கள்‌ குடி வாருணவேதம்‌ இங்கு திகழ்ந்த 
அக்காலத்திலேயே வேதமுதன்மைகொண்டிருந்தது.” 


அவன்‌ விழிகளை பைலன்‌ நோக்கிக்கொண்டிருந்தான்‌. 
அவை சிறுவருடையவை என பளபளத்தன. “அன்று 
இருந்த வாருணவேதத்தின்‌ ஒரு கைப்பிடி அளவே 
நாலென வகுக்கப்பட்ட வேதத்தில்‌ உள்ளது என்பார்கள்‌ 
எங்கள்‌ குலமூதாதையர்‌. அன்று தந்தை தன்‌ மடியில்‌ 
மைந்தனை வைத்திருப்பதுபோல வருணன்‌ தன்‌ நீரால்‌ 
மண்ணை வளைத்து அருள்செய்திருந்தான்‌. 
வருணனுக்கான பாடல்களை மட்டும்‌ ஜைமினிய 
குருமுறைமையில்‌ தனியாகத்‌ தொகுத்து 
வைத்திருக்கிறோம்‌. அவற்றை நாங்கள்‌ பாடி மழை 
வரவழைப்பதுண்டு.” 


“மேற்கே சோனகநாட்டு பெருமணல்‌ உலகை நோக்கிச்‌ 
செல்லும்‌ வழிகளினூடாகச்‌ சென்றால்‌ வறண்ட 
மலையடுக்குகள்‌ வரத்தொடங்குகின்றன. 
கூர்முட்களையே இலைகளாகக்கொண்ட 
குட்டைப்புதர்களும்‌ எலிகளும்‌ கீரிகளும்‌ மட்டும்‌ வாழும்‌ 
அம்மலைகளில்‌ தொன்மையான வாருணக்குடிகள்‌ 
வாழ்கின்றனர்‌. அனல்சுட்ட கல்‌ என செந்நிற மக்கள்‌. 
குழல்‌ செந்நிறம்‌. விழிகள்‌ பச்சைக்கற்கள்போன்றவை. 
அவர்களின்‌ ஆலயங்களில்‌ தவளைகள்‌ சூழ வருணன்‌ 
அமர்ந்து அருள்புரிகிறான்‌” என்றான்‌ சண்டன்‌. 


“புழுதியின்‌ நிலம்‌. பெருங்காற்றுகளின்‌ நிலம்‌. 
செடிகளுக்கு கசப்பும்‌ விலங்குகளுக்கு நஞ்சும்‌ 


மானுடருக்கு சினமும்‌ மிகுதி அங்கு. அணுகமுடியாத 
முட்புதர்கள்‌ என அம்மக்களைச்‌ சுட்டுவர்‌ வணிகர்‌. 
ஆண்டுக்கு மூன்று மழை என்பதே அங்குள்ள கணக்கு. 
பன்னிரு மாதங்களும்‌ அந்த நீர்த்துளிகளைக்கொண்டே 
அவர்கள்‌ வாழவேண்டும்‌. அவர்களின்‌ பாடல்கள்‌ 
அனைத்தும்‌ வான்‌ நோக்கிய மன்றாட்டுகளே” என்று 
சண்டன்‌ சொன்னான்‌. “தொல்வேதம்‌ வாருணத்தை 
அவர்களிடமிருந்தே பெற்றுக்கொண்டது.” 


ஜைமினி சினத்துடன்‌ “வேதம்‌ அந்த 
அசுரகுடிகளிடமிருந்து எழுந்ததா? என்ன சொல்கிறீர்‌?” 
என்று சீறினான்‌. “அந்தணரே, தொல்வேதத்தின்‌ 
தெய்வங்கள்‌ அனைத்தும்‌ அசுரர்களிடமிருந்து 
பிறந்தவர்களே. குபேரன்‌ ஓர்‌ அசுரன்‌ என்றே 
சொல்கின்றன நூல்கள்‌. இலங்கையாண்ட ராவணனும்‌ 
உடன்பிறந்தாரும்‌ அவன்‌ இணைக்குருதியினர்‌. 
வருணனும்‌ அசுரபிறப்பு கொண்டவன்‌ என்று வேதம்‌ 
சொல்கிறது. வேதம்கேட்டும்‌ அவிகொண்டும்‌ அவன்‌ 
தேவர்களுக்கு தெய்வமாக ஆனான்‌ என்கின்றன. நீர்‌ 
வேதம்‌ கற்றிருக்கிறீர்‌, முழுதாக அல்ல.” 


அந்தக்‌ குரலில்‌ இருந்த கூர்மை ஜைமினியை 
சொல்லமையச்‌ செய்தது. அவன்‌ விழிகளில்‌ சீற்றம்‌ 
தெரிந்தது. அதுவரை இருந்த எள்ளல்முகம்‌ மறைய 
சண்டனின்‌ குரல்‌ மன்றமர்ந்து மெய்யுசாவும்‌ 
ஆசிரியனுக்குரியதாக மாறியது. “வருணன்‌ அசுரன்‌ 
என்று கூறும்‌ ரிக்வேதப்பாடல்கள்‌ பல உள்ளன. 
அசுரர்களின்‌ தலைவன்‌, அசுரருக்கு அருளும்‌ தெய்வம்‌. 
விருத்திரனை அழிக்க இந்திரன்‌ எழுந்தபோது 
இந்திரனுக்குத்‌ துணைநின்றமையால்‌ வருணன்‌ 
தேவர்களுக்கும்‌ தெய்வமாக ஆனான்‌.” 


ஜைமினி நெடுநேரம்‌ தலைகுனிந்து ஒன்றும்‌ 
சொல்லாமல்‌ வந்தான்‌. பின்பு தொண்டையைச்‌ 
செருமியபடி 

“வருணனும்‌, மித்ரனும்‌, அர்யமானும்‌, பகனும்‌, அம்சனும்‌ 
அதிதிதேவிக்கு பிறந்தவர்கள்‌. அவர்களை ஆதித்யர்கள்‌ 
என்று கொள்வது வேதமரபு. வேதங்களில்‌ பகனுக்கும்‌ 
அம்சனுக்கும்‌ வாழ்த்தும்‌ இறைஞ்சலும்‌ இல்லை. 
மித்ரனும்‌ வருணனும்‌ இணைந்தே தெய்வங்களாக 
சொல்லப்படுகிறார்கள்‌. அவ்வப்போது அர்யமானும்‌ 
சேர்த்துக்கொள்ளப்படுவதுண்டு” என்றான்‌. 


அவன்‌ தான்‌ கற்றவற்றை சொல்ல விழைகிறான்‌ என 
உணர்ந்த பைலன்‌ சண்டனை நோக்கினான்‌. புதியதாக 


கேட்பவனைப்போல அவன்‌ விழிகூர்ந்தான்‌. அந்தக்‌ 
கூர்தலே அவனை அறிஞனாக்குகிறது என பைலன்‌ 
எண்ணிக்கொண்டான்‌. “மண்ணில்‌ உள்ள 
அனைத்தையும்‌ வெல்லும்‌ ஆற்றல்‌ கொண்ட பேருருவன்‌ 
என்பதனால்தான்‌ வருணன்‌ அசுரன்‌ என்று 
சொல்லப்படுகிறான்‌. வேதச்சொல்‌ அறிந்து 
நுண்மைகொண்டவன்‌ என்பதனால்‌ கவிதமன்‌ என்றும்‌ 
விண்வடிவாக எழுபவன்‌ என்பதனால்‌ மாயாவான்‌ 
என்றும்‌ அவனை சொல்கிறார்கள்‌. 
மண்ணிலுள்ளவர்களுக்கு அரசன்‌ என்றும்‌ விண்ணவர்‌ 
வணங்கும்‌ தேவன்‌ என்றும்‌ அவனைச்‌ சொல்கின்றனர்‌ 
முன்னோர்‌.” 


“மித்ரனும்‌ வருணனும்‌ வேதங்களில்‌ நரர்கள்‌ என்று 
சுட்டப்படுவதுண்டு என அறிந்திருக்கிறீரா?” என்றான்‌ 
சண்டன்‌. “ஆம்‌” என்றான்‌ ஜைமினி. “அவர்கள்‌ 
மண்ணில்‌ வாழ்ந்த அரசர்கள்‌. விண்புகுந்தபின்‌ 
தெய்வமானவர்கள்‌. அவர்கள்‌ அரசர்கள்‌ என்றால்‌ 
எவருடைய அரசர்கள்‌?” என்று சண்டன்‌ கேட்டான்‌. 
ஜைமினி அவன்‌ மேலே பேசட்டும்‌ என காத்திருந்தான்‌. 
“மேற்குமலைக்குடிகள்‌ கடலோரம்‌ வாழ்ந்தவர்கள்‌. 
மூதாதையரை கடலில்‌ விடும்‌ வழக்கம்‌ கொண்டவர்கள்‌. 
உயிருடன்‌ கொந்தளிக்கும்‌ கடல்‌ அவர்களின்‌ 
மூதாதையரின்‌ உயிரின்‌ பெருந்தொகை என அவர்கள்‌ 
எண்ணுகிறார்கள்‌. மழையை கடல்தேவனின்‌ ஆடை 
என்கிறார்கள்‌. வரமளிப்பவனாகையால்‌ அத்தேவன்‌ 
வருணன்‌.” 


“பருவம்‌ தவறாது மழைபொழிவதும்‌ பனிஎழுவதும்‌ 
வெயில்‌ விளைந்து மூத்து கனிவதும்‌ இப்புடவியின்‌ 
தாளம்‌ என்று அவர்களின்‌ தொல்பாடல்கள்‌ 
சொல்கின்றன. அதை அவர்கள்‌ ருதம்‌ என்கின்றனர்‌” 
என்றான்‌ சண்டன்‌. “ஆம்‌. அச்சொல்‌ வேதங்களில்‌ 
அறமென்னும்‌ பொருளில்‌ அமைந்துள்ளது” என்றான்‌ 
பைலன்‌. “ருதத்தைக்‌ காப்பவன்‌ வருணன்‌ என்று 
வேதங்களும்‌ சொல்கின்றன. ஓயா தாளம்‌ திகழும்‌ கடலே 
நிலத்தின்‌ உயிர்களிலும்‌ விசைகளிலும்‌ திகழும்‌ 
தாளங்கள்‌ அனைத்துக்கும்‌ அடிப்படை.” 


“வருணனை வேதம்‌ போற்றுகிறது” என்றான்‌ சண்டன்‌. 
“நெறிகளின்‌ தலைவன்‌. பலிவிலங்கின்‌ தோல்‌ என 
புவியை வான்‌ நோக்கி விரித்தவன்‌. ஆதித்யர்கள்‌ 
புவியை சுற்றிவரும்படி அமைத்தான்‌. சூரியனால்‌ 
பூமியை அளக்கிறான்‌. அவன்‌ செல்ல பாதையை 
அமைத்தளிக்கிறான்‌. ஆண்டு, மாதம்‌, நாள்‌, பகல்‌, இரவு 


என அதை பகுத்தான்‌. யக்ஞம்‌ ரிக்‌ என அதை 
செலுத்தினான்‌. மரங்கள்‌ மேல்‌ வெளியை கவித்தவன்‌. 
குதிரைக்கால்களில்‌ ஆற்றலையும்‌ பசுக்களில்‌ பாலெனும்‌ 
கனிவையும்‌ உள்ளங்களில்‌ ஊக்கத்தையும்‌ நீரில்‌ 
நெருப்பையும்‌ வானில்‌ கதிர்களையும்‌ மலைமுகடுகளில்‌ 
ஊற்றுக்களையும்‌ அமைத்தவன்‌.” 


“மழை பெய்வதும்‌ பயிர்‌ வளர்வதும்‌ 

அவனால்‌. வருணனின்‌ ௬ுதத்தின்படியே நதிகள்‌ 
தேங்காமல்‌ ஓடுகின்றன. ஆற்றுநீர்‌ கடலை 
நிரப்புவதில்லை. வருணன்‌ எல்லைகளை காக்கிறான்‌” 
என்று ஜைமினி தொடர்ந்து பாடினான்‌. “பிறர்‌ பிழைகள்‌ 
எங்கள்‌ மேல்‌ படராதொழிக! மூதாதையர்‌ பிழைகளுக்கும்‌ 
நாங்கள்‌ பொறுப்புகொள்ளாமல்‌ ஆகுக!” என்றான்‌ 
பைலன்‌. ஜைமினி புன்னகை செய்தான்‌. “மித்ரனும்‌ 
வருணனும்‌ எளியோனை அறிவனாக்குகிறார்கள்‌. 
அறிவனை மெய்மையுணரச்‌ செய்கின்றனர்‌. வழிகாட்டி 
அழைத்துச்செல்கிறார்கள்‌.” 


“ஆம்‌, அவ்வாறே ஆகுக!” என்றான்‌ சண்டன்‌. பைலன்‌ 
“இத்தனைக்கும்‌ பிறகு நமக்கு நீரூற்றை 
காட்டியாகவேண்டும்‌ வருணன்‌” என்றான்‌. சண்டன்‌ 
புன்னகைத்து “அணுகிக்கொண்டிருக்கிறோம்‌” என்றான்‌. 
“எப்படி சொல்கிறீர்கள்‌?” என்றான்‌ ஜைமினி. 
“கருங்குரங்கின்‌ ஓசை...” என்று சொல்லி சண்டன்‌ 
சிரித்தான்‌. “வருணனின்‌ முழவல்லவா அது?” 

இமயப்பனிமலைகளில்‌ இருந்து மேற்கே சென்று 
புழுதிபடிந்து குளிர்ந்து உயிரசைவின்றிக்‌ கிடந்த 
அரைப்பாலை நிலத்தில்‌ இறங்குவதற்கு வணிகப்பாதை 
ஒன்றிருந்தது. வேனிலில்‌ கீழ்‌ நிலத்தில்‌ இருந்து 
உப்புவணிகர்கள்‌ படைக்கலங்களும்‌, மரவுரியும்‌, 
உலோகப்பொருட்களும்‌ பிறவும்‌ சுமக்கும்‌ 
அத்திரிகளையும்‌ கழுதைகளையும்‌ ஓட்டியபடி மேலேறி 
வருவார்கள்‌. மலைக்கம்பளியும்‌, அருமணிகளும்‌ 
கொண்டு கீழிறங்கிச்‌ செல்வார்கள்‌. சுழன்று 
காற்றிலிறங்கும்‌ கருமணிமாலை என அவர்களின்‌ 
குழுக்கள்‌ தோற்றமளிக்கும்‌. அவர்களுடன்‌ வரும்‌ 
சூதர்களின்‌ பாடலோசையும்‌ முழவொலியும்‌ அந்த 
மணிகளை இணைக்கும்‌ பொற்பட்டுநூல்‌ என தோன்றும்‌. 


மலைவணிகர்களுடன்‌ அர்ஜுனன்‌ கீழிறங்கிச்‌ 
சென்றான்‌. அவன்‌ வில்லவன்‌ என்று அறிந்ததுமே 


வழிப்பணமும்‌ உணவும்‌ அளித்து காவலுக்கு 
அமர்த்திக்கொண்டனர்‌ வணிகர்‌. ஒருமுறை 
மலையிடுக்கு ஒன்றிலிருந்து தொல்குடிக்‌ கள்வர்‌ சிலர்‌ 
தலையெடுத்ததும்‌ அர்ஜுனன்‌ தன்‌ நாணொலியை 
எழுப்பினான்‌. அக்கணமே அவர்கள்‌ அஞ்சிச்‌ சிதறி ஓடி 
மறைந்தனர்‌. “வெந்நீரில்‌ எறும்புகள்‌ போல ஓடுகிறார்கள்‌. 
எதைக்‌ கண்டனர்‌ இவர்கள்‌?” என்றான்‌ பெருவணிகன்‌ 
மார்த்தாண்டன்‌. “நான்‌ தேர்ந்த வில்லவன்‌ என அவர்கள்‌ 
உணர்ந்திருப்பார்கள்‌. அச்சம்‌ அனைத்தையும்‌ எளிதில்‌ 
புரியவைக்கும்‌ ஆற்றல்கொண்டது” என்றான்‌ 
அர்ஜுனன்‌. 


“வீரரே, நீங்கள்‌ பாண்டவனாகிய அர்ஜுனனை 
அறிவீரா?” என்றான்‌ நிகும்பன்‌ என்னும்‌ இளவணிகன்‌. 
“அவர்‌ இப்போது விண்ணுலகில்‌ 
உலவிக்கொண்டிருக்கிறார்‌ என்கிறார்கள்‌.” அர்ஜுனன்‌ 
புன்னகை செய்தான்‌. “அவர்‌ வில்லின்‌ புகழ்கேட்டே 
இங்கே இளமைந்தர்‌ வளர்கிறார்கள்‌” என்றார்‌ 
முதுவணிகனாகிய கருணன்‌. “அறத்தின்பொருட்டு 
கானேகியவர்கள்‌. வெற்றியின்பொருட்டு 
விண்ணேகியிருக்கிறார்கள்‌” என்றான்‌ நிகும்பன்‌. 
“விண்ணேகிய பின்‌ அங்கிருந்து அம்புகளையா பெற்று 
மீளவேண்டும்‌?” என்றான்‌ மார்த்தாண்டன்‌. 


“வில்‌ என்பது உள்ளம்‌. அம்பென்பது எண்ணம்‌. கூரிய 
அம்பென்பது ஆற்றல்கொண்ட எண்ணம்‌. மாபெரும்‌ 
அம்புகள்‌ மெய்யறிதல்களேயாகும்‌” என்றார்‌ கருணன்‌. 
“இறுகியும்‌ வளைந்தும்‌ நாணொலித்தும்‌ தளர்ந்தும்‌ 
அம்புகளை ஏவிக்கொண்டே இருக்கும்‌ உள்ளம்‌ 
இடைவிடாது வானத்துடன்‌ 
உரையாடிக்கொண்டிருக்கிறது என்பார்கள்‌ கவிஞர்கள்‌.” 
நிகும்பன்‌ “அவர்‌ மெய்யறிந்து முனிவராகவே மீண்டு 
வருவார்‌” என்றான்‌. 


மலையிறங்கி புழுதிக்குளம்போலிருந்த சிற்றூர்‌ ஒன்றுக்கு 
அவர்கள்‌ வந்தனர்‌. பிங்கலம்‌ என்னும்‌ அச்சிற்றூரில்‌ 
இருபது குடில்களே இருந்தன. அவையும்‌ மலைக்காற்றில்‌ 
வந்த சருகுகளும்‌ புழுதியும்‌ மூடி தொலைவிலிருந்து 
நோக்கினால்‌ இல்லங்களென்று தெரியாதபம தோன்றின. 
ஊர்முகப்பில்‌ நாட்டப்பட்ட பெரிய மூங்கிலில்‌ பறந்த 
பச்சைநிறமான கொடி ஒன்றே அங்கு மானுடர்‌ 
இருப்பதற்கான சான்றாக இருந்தது. 


அத்திரிகளின்‌ குளம்போசை கேட்டதும்‌ அவ்வூரிலிருந்து 
கூச்சலிட்டபடி ஏமெட்டுபேர்‌ அவர்களை நோக்கி 


ஓடிவந்தனர்‌. புழுதியடர்ந்த கம்பளியாடை அணிந்து 
கம்பளியாலான தலையுறையும்‌ அணிந்திருந்தமையால்‌ 
காட்டுக்கழுதைகள்‌ என்றே அவர்கள்‌ தோன்றினர்‌. 
பொதிவண்டிகளை அணுகி அவற்றின்‌ கடிவாளங்களை 
பற்றிக்கொள்ள முண்டியடித்தனர்‌. “பெருவணிகர்களே, 
இனிய நீரும்‌ வெம்மையான படுக்கையும்‌” என்று ஒருவன்‌ 
கூவினான்‌. “தளரா இளமுலைகொண்ட பெண்கள்‌. 
இன்னுணவு” என்று இன்னொருவன்‌ சொன்னான்‌. 


“விலகுங்கள்‌! அகலுங்கள்‌!” என்று வணிகர்கள்‌ 
அவர்களை தள்ளிவிட்டனர்‌. “வணிகர்களே, நான்‌ 
முதலில்‌ வந்தேன்‌. நானே முதலில்‌ அழைத்தேன்‌” 
என்றான்‌ ஒருவன்‌. “என்‌ இன்னுணவை வணிகர்‌ 
விரும்புகிறார்‌. வணிகரே, மலையணிலை உயிருடன்‌ 
வைத்திருக்கிறேன்‌. நீங்கள்‌ நோக்கியபின்‌ அதை 
சுடுவேன்‌” என்றான்‌ இன்னொருவன்‌. “இனிய கீரி... 
உடும்பு” என்று ஒருவன்‌ அர்ஜுனனின்‌ கையை 
பற்றினான்‌. “வெம்மையான தோள்கள்‌ கொண்டவள்‌ 
என்‌ மனைவி. இனிய சொல்லாடல்‌ கற்றவள்‌.” மேலும்‌ 
மேலும்‌ ஊரிலிருந்து மக்கள்‌ வந்துகொண்டிருந்தனர்‌. 


அவர்கள்‌ ஊரை அணுகியதும்‌ பெண்களும்‌ 
குழந்தைகளும்‌ ஓடி வெளியே வந்துவிட்டார்கள்‌. 
பெண்கள்‌ குளம்போசை கேட்டதுமே முகம்‌ கழுவி குழல்‌ 
திருத்தி ஆடை மாற்றிக்கொண்டிருப்பது தெரிந்தது. 
அங்கிருந்த பாறைகள்‌ போல செம்மஞ்சள்‌ நிறமான 
தோல்‌. சிறிய நீலப்பச்சை விழிகள்‌. விழிகளைச்‌ சூழ்ந்தும்‌ 
வாயைச்‌ சுற்றியும்‌ சுருக்கங்கள்‌ செறிந்திருந்தன. 
மிகச்சிறிய உதடுகள்‌ உள்ளிழுத்துக்கொண்டவை 
போலிருந்தன. 


வணிகர்கள்‌ பெண்களை தழுவிக்கொண்டார்கள்‌. 
அவர்களை அப்பெண்கள்‌ தோள்வளைத்து உள்ளே 
அழைத்துச்‌ சென்றனர்‌. பணியாளர்‌ அத்திரிகளையும்‌ 
கழுதைகளையும்‌ அழைத்துச்சென்று ஊர்மன்றில்‌ 
நிறுத்தி பொதிகளைக்‌ கழற்றி கீழிறக்கினர்‌. அவற்றை 
மையத்தில்‌ ஒன்றாகக்‌ குவித்து கயிறு செலுத்தி 
சேர்த்துக்கட்டினர்‌. அத்திரிகளை அங்கிருந்தவர்கள்‌ 
அழைத்துச்சென்று மரத்தொட்டிகளிலிருந்த நீரை 
அளித்தனர்‌. பெருமூச்சுவிட்டு உடல்சிலிர்த்தபடி அவை 
நீர்‌ அருந்தும்‌ ஒலி கேட்டது. 

“நம்மவர்‌ ஒரு காவலர்‌ இங்கிருந்தால்‌ போதும்‌, வீரரே” 
என்றார்‌ கருணன்‌. “இவர்களே காவல்‌ நோக்குவர்‌. 
இவர்களில்‌ விழைவுகொண்ட சிலர்‌ இருக்கக்கூடும்‌ 


என்பதனால்‌ நாமும்‌ ஒரு நோக்கு 
கொண்டிருக்கவேண்டும்‌, அவ்வளவுதான்‌.” அர்ஜுனன்‌ 
“நான்‌ இங்கிருக்கிறேன்‌” என்றான்‌. “வேண்டியதில்லை. 
நீங்கள்‌ இளைப்பாறலாம்‌. இதெல்லாம்‌ எங்களுக்குப்‌ 
பழக்கமானவை” என்றான்‌ வாகுகன்‌ என்னும்‌ 
இளவணிகன்‌. “தாழ்வில்லை. நான்‌ இங்கேயே 
இளைப்பாற முடியும்‌” என்றான்‌ அர்ஜுனன்‌. 


“நானும்‌ உடனிருக்கிறேன்‌” என்றான்‌ வாகுகன்‌. பிறர்‌ நீர்‌ 
அருந்தவும்‌ இளைப்பாறவும்‌ அங்கிருந்த 
சிற்றில்களுக்குள்‌ சென்றனர்‌. குழந்தைகள்‌ அவர்களைச்‌ 
சூழ்ந்து நின்று வேடிக்கை நோக்கின. மூக்கு கூர்ந்த 
குழந்தைகள்‌ செந்நிற உருளைக்‌ கற்கள்‌ போலிருந்தன. 
அவற்றின்‌ நீலவிழிகளை நோக்கிய அர்ஜுனன்‌ “இவர்கள்‌ 
யவனரா?” என்றான்‌. “யவனரும்‌ இவர்களும்‌ ஒரே குலம்‌ 
என்கிறார்கள்‌. ஆனால்‌ இவர்களை பிங்கலர்‌ என்பதே 
வழக்கு.” 


அச்சிற்றூரின்‌ மேற்கு மூலையில்‌ இருந்த சிறிய 
தெய்வப்பதிட்டையை அர்ஜுனன்‌ கண்டான்‌. அருகே 
சென்று அதை நோக்கினான்‌. நீளமான சப்பைக்கல்‌ மேல்‌ 
செந்நிறத்தில்‌ ஒரு குத்துக்கல்‌ நிறுத்தப்பட்டு விழிகள்‌ 
வரையப்பட்டிருந்தன. அருகே பிறிதொரு விழிதிறந்த கல்‌. 
“இது வருணன்‌. துணைவி வருணையுடன்‌” என்றான்‌ 
வாகுகன்‌. வருணன்‌ அணிந்திருந்த மாலையை 
அர்ஜுனன்‌ குனிந்து நோக்கினான்‌. “முதலைப்‌ பல்லால்‌ 
ஆன மாலை” என்றான்‌ வாகுகன்‌. “வருணை 
சங்குமாலை அணிந்திருக்கிறாள்‌.” 


“இங்கு மழைபெய்வதுண்டா?” என்றான்‌. “பெய்வதுண்டு, 
ஆனால்‌ மழைக்காலம்‌ என்று ஒன்றில்லை. மேலே 
பனிமலைகளில்‌ என்ன நிகழ்கிறதென்பதே மழையை 
வருவிக்கிறது” என்றான்‌ வாகுகன்‌. “இவர்களே அதை 
நோக்கி சொல்வார்கள்‌. மேலே வடமேற்குமூலையில்‌ புகை 
எழுந்தால்‌ மழை வரும்‌ என்பார்கள்‌.” அர்ஜுனன்‌ 
“வடமேற்கிலா?” என்றான்‌. “ஆம்‌, இவர்களின்‌ மழை 
என்பது தென்கிழக்கில்‌ இருந்து வந்து மலைமேல்‌ சுழன்று 
இங்கே இறங்குவது” என்றான்‌ வாகுகன்‌. 


பிங்கலமுதியவர்‌ ஒருவர்‌ அருகே வந்து “வருணனின்‌ 
அருள்‌ உண்டு” என்றார்‌. அர்ஜுனன்‌ “எப்போது?” 
என்றான்‌. “நேற்று முன்நாள்‌ என்மேல்‌ ஏறிவந்து அவன்‌ 
தன்‌ வருகையை சொல்லிவிட்டான்‌. நாளையோ 
மறுநாளோ மழை விழும்‌” என்றார்‌ அவர்‌. “அகிபீனா 
இவர்களின்‌ உணவுபோல. இவர்களின்‌ உள்ளம்‌ 


இயங்குவதே அக்களிமயக்கில்தான்‌” என்றான்‌ வாகுகன்‌. 


அர்ஜுனன்‌ “மழைபெய்வதை உறுதியாகச்‌ சொல்வீரா?” 
என்றான்‌. “வருணன்‌ நெறிகளுக்கு கட்டுப்பட்டவன்‌. 
இங்கு வீசும்‌ ஒவ்வொரு காற்றும்‌ அவன்‌ 
தாளத்தின்படியே” என்றார்‌ பிங்கலமுதியவர்‌. அர்ஜுனன்‌ 
அவரை சிலகணங்கள்‌ நோக்கியபின்‌ “பொதிகளை 
தோலுறையால்‌ நன்கு மூடுவோம்‌” என்றான்‌. “இவர்‌ 
அகிபீனா மயக்கில்‌ பேசுகிறார்‌. இப்போது மழையெழும்‌ 
குறியே இல்லை” என்றான்‌ வாகுகன்‌. “இவ்வூரில்‌ எவருமே 
நம்மை எச்சரிக்கவில்லை.” 


“நாம்‌ பொதிகளை மூடுவோம்‌. நான்‌ இவரை நம்புகிறேன்‌” 
என்று அர்ஜுனன்‌ சொன்னான்‌. “தங்கள்‌ ஆணை!” 
என்றான்‌ வாகுகன்‌. அவர்கள்‌ மெழுகுபூசப்பட்ட 
தோலுறையை எடுத்து பொதிகளை நன்றாக மூடி 
மழைநீர்‌ புகாதபடி செருகினர்‌. அவ்வழியாக கையில்‌ 
மதுக்குடுவையுடன்‌ சென்ற கருணன்‌ 
“மழைபெய்யப்போகிறதா என்ன? அகிபீனா 
அருந்திவிட்டீர்களா அதற்குள்‌?” என்றபடி சென்றார்‌. 
“மழை வரும்‌” என்றார்‌ பிங்கலமுதியவர்‌. 

இருள்‌ பரவத்தொடங்கியதும்‌ அச்சிற்றூரில்‌ இருந்த 
அனைத்துக்‌ குடில்களும்‌ உருவழிந்து கரைந்து 
மறைந்தன. புழுதிக்காற்று அவற்றின்‌ புற்கூரைகளை 
அலைத்த ஓசை மட்டும்‌ கேட்டுக்கொண்டிருந்தது. 
உச்சிவெயில்‌ எழுந்த சற்றுநேரத்திலேயே சூரியன்‌ 
நெடுமலைகளுக்கு அப்பால்‌ இறங்கி மறைந்து 
விட்டிருந்தான்‌. கதிர்‌ சரியத்தொடங்கியதுமே 
மலையுச்சிகளில்‌ இருந்து குளிர்‌ ஓசையின்றி இறங்கி 
ஊரை மூடிச்‌ சூழ்ந்தது. உடல்‌ நடுங்கத்‌ தொடங்கியதும்‌ 
அர்ஜுனன்‌ தோலாடைகளை இறுக்கி அணிந்து தலை 
உறையை போர்த்திக்கொண்டான்‌. 


இருளெழத்‌ தொடங்கியதும்‌ ஓசைகள்‌ மேலும்‌ ஆழம்‌ 
கொண்டன. அவ்வூரார்‌ இருளிலேயே நோக்குதுலங்கப்‌ 
பழகிவிட்டிருந்தனர்‌. இளையோர்‌ ஐவர்‌ விறகுகளைக்‌ 
கொண்டு வந்து கூம்பாகக்‌ குவித்து தீ எழுப்பினர்‌. 
அதைச்‌ சூழ்ந்து உடல்குறுக்கி அமர்ந்து தழலில்‌ 
காட்டிச்சுட்ட மலைக்கிழங்குகளையும்‌ பொறிவைத்து 
பிடிக்கப்பட்ட சிற்றுயிர்களையும்‌ பறவைகளையும்‌ 
ஏவலரும்‌ பிறரும்‌ உண்டனர்‌. 


அனைத்துச்‌ சிறு விலங்குகளும்‌ அவர்களுக்கு உணவாக 
இருந்தன. மலைகளில்‌ எலிகளும்‌ கீரிகளும்‌ 
உடும்புகளுமே பெரும்பாலும்‌ கிடைத்தன. சுடுவதன்றி 
வேறு சமையல்முறைகளையும்‌ அவர்கள்‌ 
அறிந்திருக்கவில்லை. “முயல்கள்‌ இல்லையா?” என்று 
அர்ஜுனன்‌ ஒருவனிடம்‌ கேட்டான்‌. “இங்கில்லை. 
நெடுந்தூரம்‌ சென்றால்‌ மலைச்சரிவு இன்னும்‌ சற்று 
பசுமை கொண்டிருக்கும்‌. அங்கு முயல்கள்‌ உண்டு. 
ஆனால்‌ அங்கு செல்ல பன்னிரண்டு நாட்களாகும்‌” 
என்றான்‌ ஒருவன்‌. 


இருள்‌ அடரும்‌ தோறும்‌ குளிரும்‌ கூடிவந்தது. 
அனைவரும்‌ உடல்களை தோலாடைக்குள்‌ ஒடுக்கிக்‌ 
கொண்டு நெருப்பை மேலும்‌ மேலும்‌ அணுகி அமர்ந்தனர்‌. 
குடில்களுக்குள்‌ எவற்றிலும்‌ விளக்குகள்‌ இல்லை. அங்கு 
இல்லங்களில்‌ விளக்கேற்றும்‌ வழக்கமே இல்லை. 
குடில்களுக்குள்‌ மதுவும்‌ அகிபீனாவும்‌ மயக்கேற்ற 
களிகொண்ட வணிகர்‌ குழறிப்பேசியும்‌ 


வெடித்துச்சிரித்தும்‌ ஓசையிட்டனர்‌. அவர்களுடன்‌ 
சிரித்தும்‌ கொஞ்சியும்‌ குலவினர்‌ பெண்டிர்‌. 

அவர்களின்‌ ஆண்களெல்லாம்‌ முற்றத்தில்தான்‌ 
இருந்தனர்‌. துள்ளும்‌ ஓசையில்‌ விரைந்த சொற்களுடன்‌ 
பேசிக்கொண்டனர்‌. அவர்கள்‌ வணிகர்களின்‌ வரவால்‌ 
உளக்கிளர்ச்சி அடைந்திருப்பது தெரிந்தது. அகிபீனாக்‌ 
களியை சிறு உருளைகளாக வாயில்‌ அதக்கிக்‌ 
கொண்டிருந்தனர்‌. மெல்ல மயக்குகொண்டு 


நாக்குழறினர்‌. அனல்‌ அவிந்ததும்‌ அதைச்‌ சூழ்ந்து 
படுத்து ஒவ்வொருவராக துயிலத்தொடங்கினர்‌. 


குறட்டை ஓசைகளைக்‌ கேட்டபடி அர்ஜுனன்‌ 

முழங்காலில்‌ கைகட்டி விண்மீனை நோக்கியபடி 
அமர்ந்திருந்தான்‌. வான்‌ முழுக்க 
அதிர்வொளிப்புள்ளிகள்‌ செறிந்து பரவியிருந்தன. 
சற்றும்‌ முகில்களே இல்லை என்று அதற்குப்பொருள்‌. 
ஆனால்‌ மழை உண்டு என்று பிங்கல முதியவர்‌ அழுத்தி 
பலமுறை கூறியிருந்தார்‌. அவர்களின்‌ குலத்து 
இளையோர்கூட அதை நம்பவில்லை. வணிகர்கள்‌ அவர்‌ 
சொன்னதை தட்டவில்லை. 


மறுநாள்‌ காலை அவரிடம்‌ ஏன்‌ மழை வரவில்லை என்று 
கேட்டால்‌ என்ன சொல்வார்‌ என்று 
எண்ணிக்கொண்டான்‌. தெய்வங்கள்‌ பொய்ப்பதில்லை. 
நாளை என்று தெய்வங்கள்‌ சொன்னது அதற்கு அடுத்த 
நாளைத்தான்‌ என்று சொல்லக்கூடும்‌. அவரது நம்பிக்கை 
மாறாது. மானுடத்தை சற்றும்‌ கருதாது பேருருக்கொண்டு 
சூழ்ந்த அமைதிமலைகளை, நெடுந்தொலைவுக்கு 
அப்பால்‌ இருந்து வரும்‌ விசைகொண்டகாற்றை, அனல்‌ 
சுமந்த புழுதிஅலைகளை நம்பி வாழும்‌ இச்சிறு 
வாழ்க்கையில்‌ தெய்வங்களே அனைத்தையும்‌ முடிவு 
செய்கின்றன. அவற்றை நம்பாமல்‌ வேறுவழியில்லை. 


அறிய முடியாதவற்றை நம்பி வாழ்வதில்‌ அழகு ஒன்று 
உள்ளது என்று அவன்‌ நினைத்துக்‌ கொண்டான்‌. 
அறிதலுக்கான பெருந்தவிப்பிலிருந்து அது விடுதலை. 
அறிய விழைபவர்கள்‌ வாழுமிடத்திலிருந்து சென்று 
கொண்டே இருக்கிறார்கள்‌. சித்தம்‌ அமைந்த 
இடத்திலிருந்து மீண்டும்‌ மீண்டும்‌ மேலும்‌ மேலும்‌ என 
நகர்ந்துகொண்டே இருக்கிறது. நம்பிக்கையே நிலைக்க 
வைக்கிறது. அமையச்‌ செய்கிறது. பிறிதிலாது துய்க்க 
வைக்கிறது. எஞ்சாது கடந்து போகச்‌ சொல்கிறது. 


விண்மீன்களை அவன்‌ விழியிமைக்காமல்‌ நோக்கிக்‌ 


கொண்டிருந்தான்‌. அவற்றின்‌ நடுக்கம்‌ கூடி வருவது 
போலத்‌ தோன்றியது. கண்காணா சரடொன்றில்‌ 
தொற்றியபடி அவை இறங்கி இறங்கி மிக அருகே வருவது 
போலிருந்தது. பின்பு அவன்‌ தன்‌ கனவுக்குள்‌ 
விண்மீன்களை நோக்கிக்‌ கொண்டிருந்தான்‌. 


விண்மீன்கள்‌ அவனைச்‌ சுற்றி அதிர்ந்து 
கொண்டிருந்தன. கை நீட்டினால்‌ ஒவ்வொரு 
விண்மீனையாக பற்றி எடுத்து விழிமுன்‌ கொண்டு வந்து 
உறுத்து நோக்கலாம்‌ என்பது போல இரு விண்மீன்கள்‌ 
அதிர்வதை அவன்‌ கேட்டான்‌. அதிர்வதை எப்படி கேட்க 
முடியும்‌ என்று அவன்‌ சித்தம்‌ வியந்தபோது அது 
தவளைக்‌ குரல்‌ என்று தெளிந்தான்‌. தவளைக்குரலா? 
கங்கைக்கரையிலா இருக்கிறோம்‌? புரவியை எங்கு 
கட்டினோம்‌? 


கங்கைப்பெருக்கிலிருந்து வந்த குளிர்‌ காற்று அவன்‌ 
உடலை நடுங்க வைத்தது. ஆடையை எடுக்க கைநீட்டி 
அவ்வசைவிலேயே விழித்துக்கொண்டு எழுந்து 
அமர்ந்தபோது தொலைவிலிருந்து வந்து அறைந்து இரு 
குடில்களுக்கு இடையே பீரிட்டு வந்த காற்றில்‌ அனல்‌ 
உயிர்கொண்டு சீறிக்கொண்டிருந்தது. செம்பொறிகள்‌ 
எழுந்து மறுதிசை நோக்கி பெருகிச்‌ சென்றன. 
குடில்களின்‌ கூரைகள்‌ எழுந்து படபடத்தன. 
தவளைக்குரல்களை அவன்‌ தெளிவாகக்‌ கேட்டான்‌. 
நெடுந்தொலைவிலென ஒரு முறையும்‌ மிக அருகிலென 
மறுமுறையும்‌. ஒற்றை ஓசையென ஒலித்து பின்‌ 
தனித்தனி குரல்களாக மாறிச்சூழ்ந்தன. 


அண்ணாந்து வானைப்‌ பார்த்தபோது ஒரு விண்மீன்‌ கூட 
இல்லையென்பதை உணர்ந்தான்‌. படுத்திருந்தவர்களை 
எழுப்ப வேண்டுமென்று தோன்றியது. மறுகணம்‌ 
தவிர்த்து புன்னகையுடன்‌ கைகட்டியபடி நோக்கி 
நின்றான்‌. ஒரு மின்னலில்‌ அனைவரும்‌ படுத்திருந்த 
காட்சி துடிதுடித்து அணைந்தது. இருண்ட வானில்‌ 
விழியொளி அதிர்ந்தது. மறுகணம்‌ தெற்குச்சரிவு 
இடியோசை எழுப்பியது. மீண்டும்‌ ஒரு மின்னல்‌ அதிர்ந்து 


வான்‌ நிறைத்திருந்த பெருமுகில்‌ மலைகளை நடுநடுங்க 
காட்டிச்‌ சென்றது. 


மின்னல்களின்‌ கொடிபடர்வு. இடியோசை உருண்டு 
செல்ல மின்கதிரால்‌ விரிசல்‌ விட்டது வானம்‌. இடி செவி 
ரீங்கரிக்க மீண்டும்‌ வலுத்து ஒலித்தது. அச்சிற்றூரின்‌ 
அனைத்து கூழாங்கற்களும்‌ ஒளிபெற அனைத்து 
புற்கூரை பிசிறுகளும்‌ பொன்னொளி கொண்டெரிய 


மின்காட்சி தெரிந்து மறைந்தது. மீண்டும்‌ ஒரு இடியில்‌ 
துயின்று கொண்டிருந்தவர்கள்‌ அனைவரும்‌ பாய்ந்து 
எழுந்தனர்‌. ஒருவன்‌ “இடி!” என்றான்‌. வாகுகன்‌ புரண்டு 
படுத்து. “முரசு” என்றான்‌. 

மின்னல்‌ அனைத்துப்‌ பகுதிகளையும்‌ ஒளியால்‌ நிரப்பி 
விழியை முற்றிலும்‌ பறித்துச்‌ சென்றது. செம்மை 
குருதியென குமிழிகளென இமைக்குள்‌ அதிர செவிகள்‌ 
முற்றிலும்‌ அடைந்து தலைக்குள்‌ உலோக ரீங்காரம்‌ 
நிறையும்படி பேரிடி எழுந்தது. வாகுகன்‌ பாய்ந்தெழுந்து 
“என்ன? எங்கு?” என்றான்‌. “மழை வருகிறது” என்றான்‌ 
அர்ஜுனன்‌. “இங்கா? மழையா?” என்று அவன்‌ கேட்டான்‌. 
மின்னல்கள்‌ அதிர்ந்து அதிர்ந்து முகில்‌ கணங்களைக்‌ 
காட்டியதைப்பார்த்துவிட்டு எழுந்து நின்று கைவிரித்துச்‌ 
சுழன்று “முற்றிலும்‌ வான்‌ நிறைந்துள்ளது, வீரரே!” 
என்றான்‌. 


“ஆம்‌” என்றான்‌ அர்ஜுனன்‌. “இத்தனை விரைவாகவா 
முகில்‌ வந்து நிறையமுடியும்‌?” என்றான்‌ வாகுகன்‌. 
“அந்தப்‌ பிங்கல முதியவர்‌ அதைத்தான்‌ சொல்லிக்‌ 
கொண்டிருந்தார்‌. இங்கு மழை வான்‌ வழியாக தவழ்ந்து 
வருவதில்லை... மலைகளினூடாக வந்து 
உச்சிப்பிளவுகள்‌ வழியாக பிதுங்கி ஒழுகுகிறது” 
என்றான்‌ அர்ஜுனன்‌. 


இடியோசையும்‌ மின்னல்களும்‌ எழுந்து சூழ ஆடைபறக்க 
குழல்‌ சிதறி அலைபாய நின்றிருந்தபோது 
நெடுந்தொலைவிலிருந்து வெந்த புழுதியின்‌ மணத்துடன்‌ 
காற்று வந்து சுழன்று சென்றது. அதில்‌ சருகுத்‌ 
திவலைகளும்‌ புழுதியும்‌ இருந்தன. “ஈரப்புழுதி” என்றான்‌ 
வாகுகன்‌. “அங்கே மழை இறங்கிவிட்டது” என்றான்‌ 
பிறிதொருவன்‌. “மழை! மழை!” என 
கூச்சலிட்டுக்கொண்டிருந்தனர்‌ பிறர்‌. அகிபீனாவின்‌ 
மயக்கிலிருந்து எழுந்து “யார்‌?” என்றும்‌ “என்ன?” என்றும்‌ 
சிலர்‌ கூவினர்‌. 


குடில்களின்‌ கதவுகளைத்‌ திறந்தபடி அச்சிற்றூரின்‌ 
இளையோர்‌ வெளியே ஓடி வந்தனர்‌. குழந்தைகள்‌ 
கூச்சலிட்டபடி வெளியே வந்து “மழை மழை மழை” என 
குதிக்கத்‌ தொடங்கின. தொடர்ந்து ஆடைகளை அள்ளி 
அணிந்தபடி பெண்களும்‌ வணிகர்களும்‌ வெளியே 
வந்தனர்‌. அவர்களின்‌ ஆடைகளை இழுத்து உப்பி 
அதிரச்செய்தது காற்று. குழல்களைச்‌ சுழற்றி பறக்க 
வைத்தது. முகில்கள்‌ சுடர்‌ கொண்டெரிந்தன. 
இடியோசையில்‌ முகில்கள்‌ அதிர்வதுபோல 


விழிமயக்கெழுந்தது 


வடமேற்கு மலைகளுக்கு அப்பால்‌ இருந்து எழுந்து 
பல்லாயிரம்‌ முகில்‌ படிக்கட்டுகளில்‌ உருண்டுருண்டு 
சென்று கீழ்த்திசையில்‌ உறுமி மறைந்தது பேரிடித்தொடர்‌ 
ஒன்று. நெடுந்தொலைவில்‌ புரவிக்குளம்படிகள்‌ பெருகி 
எழுவது போன்ற ஓசையை அர்ஜுனன்‌ கேட்டான்‌. 
்‌'புரவிகளா!' என்று வியந்த மறுகணம்‌ அது மழையெனத்‌ 
தெளிந்து அவ்வுணர்வால்‌ உடல்‌ சிலிர்க்கப்பெற்றான்‌. 
மறுகணம்‌ பேரோசையுடன்‌ நிலம்‌ அறைந்து அணுகி 
ஊரை முழுக்க மூடி கடந்து சென்றது மழை. ஓரிரு 
கணங்களிலேயே அங்கிருந்த அனைவரும்‌ முழுமையாக 
நனைந்துவிட்டனர்‌. 


இளைஞன்‌ ஒருவன்‌ இரு கைகளையும்‌ விரித்து 
தொண்டை அதிரும்‌ கூச்சலுடன்‌ ஓடிச்‌ சுழன்றான்‌. 
உடனே அங்கிருந்த இளையோரும்‌ பெண்களும்‌ 
கைகளை விரித்தபடி கூவி ஆர்ப்பரித்து மழையில்‌ 
சுழன்றாடினர்‌. ஒருவரையொருவர்‌ தழுவியும்‌ 
சிறுமைந்தரை தூக்கி எறிந்து பற்றியும்‌ களியாடினர்‌. 
கரைந்து வழிந்தோடிய மென்புழுதியின்‌ சேற்றில்‌ விழுந்து 
புரண்டனர்‌. சேற்றை அள்ளி ஒருவரை ஒருவர்‌ அடித்துக்‌ 
கொண்டனர்‌. மழை அவர்களின்‌ களியாட்டை தான்‌ 
வாங்கிக்‌ கொண்டது போல காற்றுடன்‌ கலந்து சுழன்று 
சுழன்று அடித்தது. வெறி ஒவ்வொரு கணமும்‌ ஏற 
அவர்கள்‌ கூத்தாடினர்‌. 


மெல்ல ஒவ்வொருவரும்‌ தனித்தனியாக தங்களுக்குள்‌ 
எதையோ முனகலாகப்‌ பாடியபடி கைகளை விரித்து 
தள்ளாடும்‌ கால்களுடன்‌ மெல்ல சுழன்றனர்‌. நிலை 
தடுமாறி நீரில்‌ விழுந்து சேற்றில்‌ புரண்டு மழையை 
முகத்திலும்‌ மார்பிலும்‌ வாங்கியபடி துயர்‌ 
கொண்டவர்கள்‌ போல படுத்தனர்‌. சிலர்‌ அழுதனர்‌. சிலர்‌ 
தெய்வங்களை நோக்கி மன்றாடினர்‌. சிலர்‌ தங்கள்‌ 
உள்ளமைந்திருந்த சொற்கள்‌ சிலவற்றை வழிபாடு போல 
சொல்லிக்கொண்டிருந்தனர்‌. 

இரு கைகளையும்‌ மார்பில்‌ கட்டி, மழையின்‌ 
அம்புப்பெருக்கை உடல்‌ முழுக்க வாங்கியபடி அர்ஜுனன்‌ 
அவர்களை நோக்கி நின்றான்‌. கூத்தாடியவர்களுடன்‌ 
வணிகர்களும்‌ ஏவலர்களும்‌ கலந்துவிட்டிருந்தனர்‌. 
முதியவர்கள்‌ குழந்தைகள்‌ என ஒருவர்கூட மீதமில்லை. 
மெல்ல ஒவ்வொருவராக விழுந்து விழுந்து அவன்‌ 


மட்டும்‌ எஞ்சினான்‌. தன்னைச்‌ சூழ்ந்து உயிரற்றவர்கள்‌ 
போல கிடந்தவர்களை அவன்‌ நோக்கிக்‌ கொண்டு 
நின்றான்‌. குளிரில்‌ அவன்‌ இடக்கால்‌ மட்டும்‌ துடித்துக்‌ 
கொண்டிருந்தது. அவன்‌ நெஞ்சில்‌ ஒற்றைச்‌ சொல்‌ ஒன்று 
இரு பெரும்பாறைகளால்‌ இறுகக்‌ 
கவ்விப்பற்றப்பட்டிருந்தது. 

மறுநாள்‌ கதிர்‌ எழவே இல்லை. மலைகளுக்கு அப்பால்‌ 
இருந்து ஒளிமட்டும்‌ கசிந்து மழைத்தாரைகளினூடாக 
பரவியது. மழையலையுடன்‌ இணைந்து குடில்கள்‌ 
நிழல்கள்‌ போல்‌ ஆடின. மழைக்குள்‌ விழுந்தவர்கள்‌ 
அப்படியே துயில்‌ கொள்பவர்கள்‌ போல, ஊழ்கத்தில்‌ 
உடல்‌ உதிர்த்தவர்கள்‌ போல முழுநாளும்‌ அசையாது 
கிடப்பதை அர்ஜுனன்‌ வியப்புடன்‌ கண்டான்‌. அவன்‌ 
கால்கள்‌ குளிரில்‌ நடுங்கி இறுகி முழங்கால்‌ தசை 
உருண்டு வலிகொண்டு நின்றது. தாடை அசைவிழந்து 
ஒட்டிக்கொண்டது. பற்கள்‌ உரசி அரைபட்டன. ஆயினும்‌ 
குடிலுக்குள்‌ சென்று ஒளிந்துகொள்வதற்கு அவனால்‌ 
இயலவில்லை. 


இரவிலேயே வணிகர்கள்‌ மட்டும்‌ குடில்களுக்குள்‌ சென்று 
ஆடைகளைக்‌ களைந்து உடல்‌ துடைத்துக்‌ கொண்டனர்‌. 
சிலர்‌ உள்ளேயே கற்செதுக்குக்‌ கலங்களில்‌ நெருப்பிட்டு 
அமர்ந்தனர்‌. இப்போது தணியும்‌, இதோ அலை 
இறங்குகிறது, இதோ ஓசை மயங்குகிறது என்று பலமுறை 
மாயம்‌ காட்டி மீண்டும்‌ மீண்டும்‌ எழுந்து பெய்துகொண்டே 
இருந்தது மழை. உச்சிப்‌ பொழுதுக்கு முன்னரே கதிரொளி 
மறைந்து மீண்டும்‌ முற்றிருளாகியது. மீண்டும்‌ இருள்‌ 
வந்து மூடிக்கொண்டது 


எண்ணியிராத தருணத்தில்‌ மழை ஓயத்தொடங்கியது. 
சற்று நேரத்திலேயே தெற்கிலிருந்து வந்த காற்று 
மழையை திரைச்சீலையென சுழற்றி அள்ளிக்கொண்டு 
சென்றது. மீண்டும்‌ வந்த காற்றில்‌ துளிச்சிதர்கள்‌ 
இருந்தன. மீண்டும்‌ வீசிய காற்றில்‌ தொலைதூரத்துப்‌ 
புழுதி வெந்த மணம்‌ இருந்தது. கூரைகள்‌ நீரைச்சொட்டி 
உதறி எழுந்து மீண்டும்‌ பறக்கலாயின. வானில்‌ 
விண்மீன்கள்‌ சில மெல்ல பிதுங்கி எழுந்து வந்தன. 


இரவு முழுக்க தெற்கிலிருந்து அலையலையென காற்று 
வந்து ஊரைச்சூழ்ந்து சுழன்று கடந்து சென்றது. 
மழையில்‌ கிடந்தவர்கள்‌ ஒவ்வொருவராக விழித்து 
கையூன்றி தவழ்ந்தபடி குடில்களுக்குள்‌ சென்றனர்‌. 


அங்கே ஈரத்துணியுடனே படுத்து துயிலலாயினர்‌. சிலர்‌ 
மண்ணில்‌ முகம்‌ புதைத்து நெஞ்சுகலுழ்ந்தவர்கள்‌ போல 
அழுதபடி ஏதோ முனகினர்‌. சிலர்‌ கைகூப்பியபடி 
மல்லாந்துகிடந்து அரற்றிக்கொண்டிருந்தனர்‌. 


அர்ஜுனன்‌ அருகிருந்த குடிலொன்றுக்குள்‌ நுழைந்து 
தன்‌ தோலாடையை அகற்றி மரவுரி 
அணிந்துகொண்டான்‌. குடில்‌ நடுவே இரும்பு யானத்தில்‌ 
அனல்‌ வைத்து அதைச்சூழ்ந்து வணிகர்கள்‌ 
அமர்ந்திருந்தனர்‌. ஒருவன்‌ சற்று இடம்‌ விட்டு 
“அமருங்கள்‌, வீரரே!” என்றான்‌. அர்ஜுனன்‌ அமர்ந்து 
கைகளை அனல்‌ மேல்‌ நீட்டி அவ்வெம்மையை உடல்‌ 
முழுக்க வாங்கி நிரப்பிக்கொண்டான்‌. குருதியில்‌ 
வெம்மை படர்ந்து செல்லச்‌ செல்ல அவன்‌ உடல்‌ 
சிலிர்த்தபடியே இருந்தது. 


குளிருக்கு வெம்மையையும்‌ வெம்மையில்‌ குளிரையும்‌ 
உணர்வதுபோல்‌ உடலறியும்‌ பேரின்பம்‌ பிறிதில்லை 
என்று அவன்‌ எண்ணிக்கொண்டான்‌. உடல்‌ அறியும்‌ 
இன்பதுன்பங்களே புறவயமானவை. 
மறுக்கமுடியாதவை. ஆகவே அவை மட்டுமே 
இன்பங்களும்‌ துன்பங்களும்‌. பிற அனைத்தும்‌ 
உளமயக்குகள்‌. ஆம்‌. அகிபீனா இழுத்தால்‌ என்ன? 
வேண்டியதில்லை, இப்போதே சித்தம்‌ 
பித்துகொண்டிருக்கிறது. மழை மனிதர்களை பித்தாக்க 
முடியுமா? முடியும்‌. அதற்கு பதினொருமாதம்‌ அனலில்‌ 
காயவேண்டும்‌. வெந்து உருகவேண்டும்‌. மழை இன்னும்‌ 
பெய்கிறதா? இல்லை, இது காற்று. 


அமர்ந்தபடியே துயிலத்தொடங்கி கையூன்றி விழுந்து 
வெறுந்தரையிலேயே ஆழ்ந்துறங்கினான்‌. காலையில்‌ 
ஊரின்‌ ஓசைகளைக்‌ கேட்டபோது எங்கிருக்கிறோம்‌ என்ற 
உணர்வு சற்று பிந்தி எழுந்தது. தொடர்பயணங்களில்‌ இட 
உணர்வு முற்றிலும்‌ அகன்றுவிட்டிருந்தமையால்‌ அவன்‌ 
அப்போது மிதிலையின்‌ உணவு விடுதி ஒன்றில்‌ துயின்று 
கொண்டிருப்பதாக உணர்ந்தான்‌. விழித்துக்கொண்டு 
தன்னைச்‌ சுற்றி எவரும்‌ இல்லை என்று கண்டபின்‌ 


ஆடை திருத்தி எழுந்து நின்றான்‌. 


குனிந்து குடில்‌ வாயில்‌ வழியாக வெளியே வந்தபோது 
அங்கு மழை பொழிந்ததன்‌ எந்தத்‌ தடயமும்‌ 
எஞ்சியிருக்கவில்லை என்று கண்டான்‌. தரையின்‌ 
ஈரம்கூட காய்ந்துவிட்டிருந்தது. அங்கு வந்தபோது 
எழுந்து பறந்துகொண்டிருந்த புழுதி பல்லாயிரம்‌ 
கால்தடங்களும்‌ குளம்புத்தடங்களுமாக 


படிந்திருப்பதைக்‌ கொண்டே பெய்து நனைந்த மழையை 
நினைவுகூர முடிந்தது. வான்‌ நிரப்பிச்‌ 
சென்றுகொண்டிருந்த காற்றில்‌ நீர்த்துளிகள்‌ இல்லை, 
ஆனால்‌ நீர்‌ என அது மணத்தது. 


ஏவலர்கள்‌ பொதிகளைப்‌ பிரித்து அத்திரிகளின்‌ முதுகில்‌ 
கட்டிக்‌ கொண்டிருந்தார்கள்‌. ஓய்வும்‌ உணவும்‌ கொண்டு 
புத்துயிர்‌ பெற்றிருந்த அத்திரிகள்‌ கழுத்து மணியை 
அசைத்தபடி கடிவாளத்தை மென்று காதுகளைத்‌ திருப்பி 
ஓசைகளைக்‌ கூர்ந்தன. ஒற்றைக்கால்‌ தூக்கி 
மூன்றுகாலில்‌ நின்றன. அவற்றின்‌ வால்சுழற்சிகளும்‌ 
செருக்கடிப்பொலிகளும்‌ பசுஞ்சாண மணமும்‌ சிறுநீர்‌ 
வீச்சமும்‌ குடில்‌ சூழ்ந்த அந்நடுமுற்றத்தில்‌ 
நிறைந்திருந்தன. 

“நாம்‌ கிளம்புகிறோம்‌, வீரரே!” என்றான்‌ வாகுகன்‌. “நம்‌ 
வரவு இவர்களுக்கு நல்லூழைக்‌ கொணர்ந்தது என்று 
சொல்கிறார்கள்‌.” அர்ஜுனன்‌ “இவர்கள்‌ வேளாண்மை 
செய்வதுண்டா?” என்றான்‌. “இங்கு அவ்வாறு எதையும்‌ 
செய்ய முடியாது. இங்குள்ள புழுதியும்‌ காற்றும்‌ 
அப்படிப்பட்டவை. இந்த மழை இவர்களின்‌ 
முட்காடுகளை தளிர்க்கச்‌ செய்யும்‌. அதை உண்ணும்‌ 
சிற்றுயிர்கள்‌ பெருகும்‌. இன்னும்‌ பலமாதங்களுக்கு இங்கு 
ஊனுயிர்களுக்கு குறைவிருக்காது. இவர்கள்‌ 
இவ்வழிசெல்லும்‌ வணிகர்களையும்‌ அவ்வப்போது 
பெய்யும்‌ மழையையும்‌ நம்பி வாழ்பவர்கள்‌.” 


ஊரே அமைதியாக இருப்பதைக்‌ கண்டு “அவர்கள்‌ 
எங்கே?” என்று அர்ஜுனன்‌ கேட்டான்‌. கருணர்‌ “மழை 
பெய்துவிட்டதால்‌ அவர்கள்‌ பொழுதை வீணடிக்க 
விரும்பவில்லை. இது ஈசல்கள்‌ எழும்‌ பொழுது. 
அவர்களுக்கு இது அறுவடைக்காலம்‌ போல. வெயிலில்‌ 
உலரச்செய்து பானைகளில்‌ நிறைத்து மூடியை களிமண்‌ 
கொண்டு பொருத்தி காற்றிலாது மூடி புதைத்து 
வைத்தால்‌ நான்குமாதம்‌ வரை இருக்கும்‌. 
ஈசல்வலைகளுடன்‌ விடிவதற்குள்ளாகவே அனைவரும்‌ 
காடுகளுக்குள்‌ சென்றுவிட்டார்கள்‌” என்றார்‌. 


அர்ஜுனன்‌ முகம்‌ கழுவி வாகுகன்‌ அளித்த ஊன்‌ 
உணவை உண்டு புறப்படுவதற்கு சித்தமாக வில்லுடன்‌ 
வந்து நின்றான்‌. “வருணனை வணங்கி கிளம்புவோம்‌. 
அளியிலாப்‌ பெரும்பாலையை இம்முறை எளிதில்‌ 
கடப்போம்‌ என்று எண்ணுகிறோம்‌” என்று கருணர்‌ 
சொன்னார்‌. “வருணன்‌ சினம்‌ கொண்டவன்‌. அவன்‌ 
அளி பாலைமழைபோல இனியது” என்றார்‌ ஒரு வணிகர்‌. 


அவர்கள்‌ ஊர்‌ மூலையில்‌ அமைந்திருந்த வருணனின்‌ 
சிறு பதிட்டை நோக்கி சென்றனர்‌. புலரிக்கு முன்பாகவே 
ஊனுணவையும்‌ காட்டுமலர்களையும்‌ வருணனுக்குப்‌ 
படைத்து பூசனை செய்திருந்தனர்‌ ஊர்மக்கள்‌. அவர்கள்‌ 
வருணனை வணங்கினர்‌. வருணன்‌ காலடியில்‌ இருந்த 
சிறு கிண்ணத்தில்‌ இருந்து செம்மண்‌ எடுத்து நெற்றியில்‌ 
அணிந்து அருள்‌ பெற்றனர்‌. அர்ஜுனன்‌ அந்தக்‌ கல்லில்‌ 
விழித்த விழிகளை நோக்கினான்‌. முந்தைய நாளின்‌ 
இடிமின்னலும்‌ மழைக்குளிரும்‌ 
நினைவிலெழுந்தமைந்தன. 


“கிளம்புவோம்‌” என்றார்‌ வணிகத்தலைவர்‌. ஊருக்கு 
புறம்காட்டாமல்‌ பின்காலடி எடுத்து வைத்து 
வாயிலினூடாக ஏழு சுவடுகள்‌ பின்சென்று குனிந்து 
தரைதொட்டு சென்னி சூடி வணங்கி அவர்‌ திரும்பி நடக்க 
அத்திரிகளும்‌ ஏவலருமாக வணிகர்குழு அவர்களைத்‌ 
தொடர்ந்து சென்றது. அர்ஜுனன்‌ ஆளில்லாது 
கைவிடப்பட்ட குருவிக்கூடுகள்போல நின்ற ஊரை 
இறுதியாக திரும்பிப்பார்த்தான்‌. 


செல்லும்‌ வழி முழுக்க புழுதி அடங்கி, வானம்‌ குளிர்ந்த 
ஒளி கொண்டு, காற்றில்‌ நீர்த்துளிகள்‌ பரவி, இனிய 
மண்மணத்துடன்‌ பயணம்‌ இனிதாக இருந்தது. சூதரின்‌ 
பாடலொன்று தொலைவில்‌ கேட்டது. முன்பே செல்லும்‌ 
வணிகர்‌ குழுவில்‌ மெலிந்து எலும்புகள்‌ புடைத்த 
கழுத்தும்‌ சற்றே கூன்‌ கொண்ட முதுகும்‌ தசைகள்‌ இறுகிய 
வயிறும்‌ கால்களும்‌ கொண்ட முதிய சூதர்‌ இருப்பதை 
அர்ஜுனன்‌ கண்டிருந்தான்‌. சீவிடு போல 
சிற்றுடலிலிருந்து எழும்‌ பெருங்குரல்‌ கொண்டவர்‌. 
அவர்கள்‌ அக்குழுவை நடைவிசையால்‌ 
அணுகும்போதெல்லாம்‌ அவர்‌ பாடல்‌ காற்றில்‌ எழுந்து 
வந்துகொண்டிருந்தது. 


வாகுகன்‌ “வருணனைப்‌ பாடுகிறார்‌” என்றான்‌. 
அர்ஜுனன்‌ புன்னகைத்தான்‌. “வருணனின்‌ நகரம்‌ 
மேற்கே அலையற்ற கடலுக்கு அப்பால்‌ உள்ளது. உப்பால்‌ 
ன கோட்டை சூழ்ந்தது அந்நகர்‌” என்றான்‌ வாகுகன்‌. 
“எப்படி தெரியும்‌?” என்று அர்ஜுனன்‌ புன்னகையுடன்‌ 
கேட்டான்‌. “ஒவ்வொருமுறை இவ்வழிசெல்லும்போதும்‌ 
அந்நகர்‌ பற்றி எவரேனும்‌ சொல்கிறார்கள்‌. இன்று மழை 
பெய்ததனால்‌ வருணனை புகழ்ந்து பாடுகிறார்கள்‌. 
மழையின்றி புழுதி அனலென சுழன்று கடந்துசெல்லும்‌ 
பொழுதில்‌ நடக்கும்போது வருணனை 
வேண்டிப்பாடுகிறோம்‌. வருணனை நினைக்காது 
இப்பாதையை எவரும்‌ கடக்க முடியாது” என்றான்‌ 


நிகும்பன்‌ 


“வருணனின்‌ பெருநகர்‌ மூன்று பெருங்கோட்டைகளால்‌ 
ஆனது” என்று கருணர்‌ சொன்னார்‌. “கதிரொளியில்‌ கண்‌ 
கூசவைக்கும்‌ வெண்மை கொண்ட உப்புக்கோட்டை. 
அதற்கப்பால்‌ அசைவற்ற நீலநிற நீரால்‌ ஆன 
பெருங்கோட்டை. அதற்கப்பால்‌ வெண்‌ சங்கும்‌ 
சிப்பிகளும்‌ சேர்த்தடுக்கிக்‌ கட்டப்பட்ட 
அரண்மனைக்கோட்டை. அவன்‌ அரண்மனை 
நீருக்கடியில்‌ அமைந்துள்ளது. நீர்ப்பாசிகளைப்‌ பின்னி 
கட்டப்பட்டது அது என்று ஒரு கவிஞன்‌ சொன்னான்‌. 
நீரலைகளுக்கு ஏற்ப நூற்றியெட்டு அடுக்கு கொண்ட 
பெருமாளிகையில்‌ நெளிந்து கொண்டிருக்கும்‌ அதன்‌ 
சுவர்கள்‌ வளைவுகள்‌ அனைத்தும்‌ அலைந்தாடும்‌.” 


“வருணன்‌ சிறகுகள்கொண்ட மீன்தேவியராலும்‌ நீருள்‌ 
பறக்கும்‌ நாகங்களாலும்‌ காக்கப்படுகிறான்‌. 
நீலவைரங்களால்‌ அடுக்கிக்‌ கட்டப்பட்டது அவன்‌ 
அரண்மனைக்கூடம்‌. அதற்குள்‌ நீர்மணிகளால்‌ ஆன 
அரியணையில்‌ அமர்ந்து அவன்‌ புவிநீரை எல்லாம்‌ 
ஆள்கிறான்‌.” 


“வருணனை சென்று காண்பது எப்படி?” என்று 
அர்ஜுனன்‌ கேட்டான்‌. சிரித்துக்கொண்டு “ஏன்‌? நீங்கள்‌ 
சென்று காண எண்ணியுள்ளீரா?” என்றான்‌ நிகும்பன்‌. 
அவன்‌ விழிளை நோக்கியபடி “ஆம்‌” என்றான்‌ 
அர்ஜுனன்‌. வாகுகன்‌ அவன்‌ கையைப்பற்றி “அர்ஜுனன்‌ 
திசைத்தேவர்களைச்‌ சென்று வென்று கொண்டிருக்கிறார்‌ 
என்று கேள்விப்பட்டேன்‌. வருணனை அவர்‌ சென்று 
கண்டிருப்பாரா?” என்று கேட்டான்‌. “காணச்‌ 
சென்றுகொண்டிருக்கிறான்‌ போலும்‌” என்றான்‌ 
அர்ஜுனன்‌ சிரித்தபடி. 


“இவர்கள்‌ இதை கதையென எண்ணுகிறார்கள்‌ ஆனால்‌ 
செல்லவும்‌ காணவும்‌ முடியுமென்றே நான்‌ 
எண்ணுகிறேன்‌” என்றான்‌ வாகுகன்‌. கருணர்‌ 
சிரித்துக்கொண்டு “நீராழத்தில்‌ சென்று நீரரமகளிரைக்‌ 
கவர்ந்து நீர்‌ நாகங்களைக்‌ கடந்து வாய்திறந்து விழுங்க 
வரும்‌ கவந்தமச்சர்களை வென்று வருணனைக்‌ 
காணவேண்டும்‌. அப்படி சென்று கண்டு உமக்கு 
வரப்போவதென்ன?” என்றார்‌. “மெய்மை” என்றான்‌ 
அர்ஜுனன்‌. 

“அத்தனை தொலைவில்தான்‌ அது இருக்குமா?” 
என்றான்‌ வாகுகன்‌. “இங்கு நம்முடன்‌ அது இயல்பாக 


இல்லையென்பதனால்‌ அதற்கு அப்பால்‌ மேலும்‌ துலங்கி 
இருக்கும்‌ என்பதுதானே பொருள்‌?” என்றான்‌ அர்ஜுனன்‌. 
“இதென்ன கூறுமுறை என்று எனக்கு விளங்கவில்லை” 
என்று கருணர்‌ நகைத்தார்‌. “சொல்லுங்கள்‌, வீரரே! 
வருணனிடம்‌ நீர்‌ கோரப்போகும்‌ மெய்மை என்ன?” 
என்றார்‌. 


“ஒவ்வொரு திசைக்கும்‌ ஒரு மெய்மை” என்றான்‌ 
அர்ஜுனன்‌. “இருண்ட “ஆழத்தின்‌ மெய்மை யமனிடம்‌. 
ஒளிரும்‌ துயரங்களின்‌ மெய்மை குபேரனிடம்‌. நெளியும்‌ 
உண்மை வருணனிடம்‌. உடையாத வைரத்தின்‌ உண்மை 
இந்திரனிடம்‌. மெய்மை என்பது இந்நான்கும்‌ கலந்த 
ஐந்தாவது ஒன்றாகவே இருக்க முடியும்‌. நான்கையும்‌ 
கடக்காது ஐந்தாவதற்கு செல்ல முடியாது என்று 
தோன்றுகிறது.” 


கருணர்‌ “இப்படி சொல்லிக்கொண்டே செல்லலாம்‌. கதை 
சொல்லல்‌ என்பது இனிது. அது இங்குள்ள இறுகிய 
புடவிநெறிகளை மீறிச்செல்லும்‌ கனவு. கல்லை கையில்‌ 
அள்ளி அருந்தலாம்‌. வானை அள்ளி குடத்தில்‌ 
நிறைக்கலாம்‌. ஆனால்‌ அது அழகிய சிலந்தி வலை 
ஒன்றில்‌ நாம்‌ சென்று சிக்கிக்கொள்வது போல. 
திமிறும்தோறும்‌ மேலும்‌ சூழும்‌. அனைத்துக்‌ 
கதைகளுக்கும்‌ நடுவே விஷக்கொடுக்குடன்‌ சிலந்தி 
அமர்ந்திருக்கும்‌. அதற்கு நம்‌ உயிரை அளித்தாக 
வேண்டும்‌” என்றார்‌. 


அவனருகே வந்து “கதைகளல்ல வாழ்க்கை. இங்கு 
இவ்வாறு இருப்பதுதான்‌ இளைஞனை வாழ்க்கை. 
உவத்தல்‌ அன்றி இப்புவியில்‌ வாழ்வுக்கு 
பொருளொன்றும்‌ இல்லை. மகிழ்வன்றி மெய்மை என்று 
ஒன்றில்லை” என்றார்‌. “அவ்வாறு எண்ணுவது 
பிறிதொரு சிலந்தி வலை” என்று அர்ஜுனன்‌ 
சொன்னான்‌. கருணர்‌ உரக்க நகைத்‌ ம்‌, 
இருக்கலாம்‌” என்றார்‌. “இளமையிலே நான்‌ இதில்‌ 
சிக்கிவிட்டேன்‌.” 


“நான்‌ இங்குள்ளதே முழுமை என எண்ணிக்‌ 
களியாடினேன்‌. அக்களியாட்டு முடிந்ததுமே அவ்வாறல்ல 
என்று உணர்ந்து கிளம்பினேன்‌. இங்குளதில்‌ 
முழுதமைந்திருப்பவன்‌ அங்கு என்னும்‌ சொல்லையே 
அறிந்திராதவன்‌. அங்குளதை உணர்ந்தபின்‌ 
இங்கமைபவன்‌ இயல்பானவன்‌ அல்ல. அவன்‌ அதைச்‌ 
சொல்லிச்‌ சொல்லி தன்னுள்‌ நிலைநாட்டிக்கொண்டே 
இருக்கவேண்டும்‌” என்றான்‌ அர்ஜுனன்‌. 


கருணர்‌ திகைப்புடன்‌ நோக்கிவிட்டு 
திரும்பிக்கொண்டார்‌. நிகும்பன்‌ “வருணனிடம்‌ நெளியும்‌ 
மெய்மையை நெளிந்தபடி அடையுங்கள்‌ வீரரே, 
அப்போதுதான்‌ அது நிலையான உண்மையாகும்‌” 
என்றான்‌. சூழ்ந்திருந்தவர்கள்‌ நகைத்தனர்‌. 

நெடுவெளி வளைக்க விரிந்து மேலும்‌ விரிந்து 
எனக்கிடந்த ஏழு பெரும்பாலை நிலங்களைக்‌ கடந்து 
அர்ஜுனன்‌ இருபத்தியாறு மாதங்களில்‌ வாருணம்‌ 
என்றழைக்கப்பட்ட அறியாத்‌ தொல்நிலத்தை 
சென்றடைந்தான்‌. வருணனின்‌ நிலம்‌ அது என்றன 
அவன்‌ சென்றவழியில்‌ கேட்டறிந்த கதைகள்‌. 
மழைக்கலங்கல்‌ நீரின்‌ நிறமுடைய பிங்கலத்தைக்‌ 
கடந்ததும்‌ தன்னை அழைத்துவந்த பனிமலை 
வணிகர்களிடம்‌ விடைபெற்றுக்கொண்டான்‌. அவர்கள்‌ 
“நன்று சூழ்க, வீரரே... அறியா நிலம்‌ நோக்கி 
செல்கிறீர்கள்‌. அங்கு அறிந்த தெய்வங்கள்‌ துணை 
வரட்டும்‌” என வாழ்த்தி விடைகொடுத்தனர்‌. 


முள்ளூற்று என்று பாலைநில மக்களின்‌ மொழியில்‌ 
அமைக்கப்பட்ட தொன்மையான சிற்றூரில்‌ ஏழு நாட்கள்‌ 
அவன்‌ தங்கியிருந்தான்‌. புழுதி ஓடும்‌ நதி என பாலை 
வளைந்து கிடந்தது அப்பாதை. விண்வடிவத்‌ தெய்வம்‌ 
ஒன்று சாட்டையால்‌ அறைந்து பூமி மார்பில்‌ இட்ட 
குருதித்‌ தழும்புபோல்‌ இருந்தது அது. எங்கிருந்தோ 
எவரோ மறுகணம்‌ வரக்‌ காத்திருப்பதென ஒருமுறையும்‌ 
எவரோ முந்தைய கணம்‌ சென்று மறைந்தது என 
மறுமுறையும்‌ தோன்றச்செய்யும்‌ 
வெறுமைகொண்டிருந்தது. 


ஏழு நாட்கள்‌ அங்கிருந்த மதுவிடுதி ஒன்றின்‌ 
வெளித்திண்ணையில்‌ அமர்ந்து அப்பாதையையே 
நோக்கிக்கொண்டிருந்தான்‌. பாதை என்பதே 
பெரும்கிளர்ச்சியை அளித்த இளமைக்காலத்தை 
எண்ணிக்கொண்டான்‌. பின்னர்‌ பாதைகள்‌ அச்சத்தை 
அளிப்பவையாக மாறிவிட்டிருந்தன. அவற்றின்‌ 
முடிவின்மை அளிக்கும்‌ அச்சம்‌. முடிவின்மை நோக்கி 
செல்லும்‌ பாதை என்பது உருவாக்கும்‌ பொருளின்மை 
குறித்த அச்சம்‌. 

அங்கிருந்து எழுந்து மீண்டும்‌ அஸ்தினபுரிக்கு 
திரும்பிவிடவேண்டும்‌ என்று உள்ளம்‌ விரும்பியது. 
உடனே கசப்புடன்‌, அஸ்தினபுரிக்கு சென்று என்ன 
செய்வதென்று எண்ணிக்கொண்டான்‌. 
அரண்மனைக்குள்‌ நுழைந்து தன்‌ அறைக்குள்‌ 


நுழையலாம்‌. மஞ்சத்தில்‌ புரளலாம்‌. அன்னையின்‌ 
கருப்பைக்குள்‌ மீளலாம்‌. அங்கிருந்து பார்த்திவப்‌ 
பரமாணுவுக்கு குறுகிச்‌ செல்லலாம்‌. அங்கிருந்து மீண்டும்‌ 
கடுவெளிக்கு விரிந்தெழலாம்‌. இப்பாதையும்‌ அங்குதான்‌ 
செல்கிறது என்று எண்ணியபோது உரக்க நகைத்தான்‌. 


நீண்ட சடைமுடியும்‌ தோள்களில்‌ சரிந்துகிடந்த 
சடைப்புரிகளும்‌ பித்தெழுந்த விழிகளுமாக இருந்த 
அவனது நகைப்பு மதுக்கடைக்குள்‌ இருந்த 
காப்பிரிநாட்டுத்‌ தொலைவணிகர்‌ மூவரை 
திரும்பிப்பார்க்க வைத்தது. பெரியஉதடுகளும்‌ 
2. ப்‌ மின்னும்‌ கருநிறமும்‌ கொண்ட ஒரு 
வணிகன்‌ வெளியே வந்து “புளித்த மது 
அருந்துகிறீர்களா, பாரதரே?” என்று கேட்டான்‌. 
அர்ஜுனன்‌ “ஆம்‌” என்று உள்ளே சென்று மதுவை 
வாங்கி அருந்தினான்‌. அழுகல்‌ மணத்துடன்‌ எழுந்த 
ஏப்பத்தை சற்று உடல்‌ உலுக்க குமட்டி வெளிவிட்டபடி 
மீண்டும்‌ திண்ணைக்கு வந்து அமர்ந்தான்‌. 


“அங்கு வெயிலின்‌ அனலடிக்கிறதே? இங்குள்ள இருள்‌ 
குளுமையாக இருக்கிறதே!” என்றான்‌ இன்னொருவன்‌. 
அவனை நோக்கி மறுமொழி எடுக்க எண்ணி சொல்‌ 
நாவில்‌ எழாது அர்ஜுனன்‌ தலையசைத்தான்‌. “இன்னும்‌ 
சில நாட்களில்‌ வடபுலத்திலிருந்து பீதர்நாட்டு 
வணிகர்கள்‌ வருவார்கள்‌. ஆயிரம்‌ ஓட்டகங்களுக்கு மேல்‌ 
அவர்களுடன்‌ வரும்‌. அது ஒரு நகரும்‌ சிற்றூர்‌. 
கூடாரங்களும்‌ உணவும்‌ நீரும்‌ அவர்களிடம்‌ இருக்கும்‌. 
பாடகர்களும்‌ பெண்களும்கூட இருப்பார்கள்‌. 
அவர்களின்‌ நாட்டிலிருந்து பாலையைக்‌ கடந்து யவன 
நாட்டை அடைய அவர்களுக்கு இரண்டு ஆண்டுகள்‌ 
ஆகும்‌” என்றான்‌ ஒருவன்‌. 


“அவ்வளவு தொலைவு சென்று அவர்கள்‌ ஈட்டும்‌ 
பொருள்தான்‌ என்ன?” என்று தரையில்‌ அமர்ந்திருந்த 
மேய்ப்பன்‌ கேட்டான்‌. பச்சைக்கண்களும்‌ ஒடுங்கிய 
கன்னமும்‌ சுருக்கங்கள்‌ செறிந்த முகமும்‌ 
கொண்டிருந்தான்‌. முதுமைகொண்ட சோனக வணிகன்‌ 
கையில்‌ மதுக்குவளையுடன்‌ “எந்த வணிகமும்‌ 
பொருளை எண்ணி தொடங்கப்படுவதில்லை. 
நேர்நோக்கில்‌ பொருள்‌ மட்டுமே வணிகனின்‌ 
எண்ணத்தில்‌ உள்ளது. ஆனால்‌ பொருள்‌ என்பதற்கே 
மீறல்‌, கடந்து செல்லல்‌ என்பது உட்பொருள்‌. 
எண்ணிப்பாருங்கள்‌, உண்பதற்கும்‌ உடுப்பதற்கும்‌ மட்டும்‌ 
பொருள்‌ தேவைகொண்டவன்‌ பொருள்‌ விழைவதே 
இல்லை. எவராயினும்‌ பொருள்‌ விழைவதே 


பிறிதொன்றென ஆகவும்‌ தானும்‌ பிறரும்‌ வகுத்த 
எல்லைகளிலிருந்து வெளியேறவும்தான்‌” என்றான்‌. 


“ஆம்‌, உண்மை” என்றான்‌ காப்பிரிவணிகன்‌. “அமர்ந்த 
இடத்திலிருந்து பொன்‌ குவிப்பதைப்‌ பற்றி கனவு காணும்‌ 
இளவணிகன்‌ எவனாவது உள்ளானா? தொலைவில்‌ 
மேலும்‌ தொலைவில்‌ எங்கோ பொன்‌ குவிந்துள்ளது 
என்றல்லவா அவன்‌ எண்ணுகிறான்‌? தொடுவான்‌ 
முட்டும்‌ நெடும்பாதையைப்போல வணிகனை 
கிளர்ச்சியுறச்‌ செய்வது எதுவுமில்லை. ஆம்‌, பொன்‌ கூட 
இல்லை” என்றார்‌ முதியவர்‌. காப்பிரி வணிகன்‌ 
“உண்மைதான்‌” என்றான்‌. 


முதிய வணிகன்‌ மதுக்கோப்பையை வைத்துவிட்டு 
வாயை அழுந்தத்‌ துடைத்தான்‌. “வீரர்களின்‌ 
வெற்றிக்கதைகளை சூதர்கள்‌ பாடுகிறார்கள்‌. 
தலைமுறை தலைமுறையாக அவர்கள்‌ பெயர்கள்‌ 
சொல்லில்‌ பதிந்து நீடிக்கின்றன. வணிகர்களை எவரும்‌ 
பாடுவதில்லை. வணிகர்கள்‌ பொன்‌ கொடுத்தால்கூட 
அவர்‌ புகழை பாடவேண்டுமென்று சூதர்கள்‌ 
நினைப்பதில்லை. ஆனால்‌, இளையோரே! நாம்‌ காணும்‌ 
இப்புவி என்பது வணிகர்களால்‌ உருவாக்கப்பட்டது. 
ஆம்‌, நாம்‌ உருவாக்கியிருக்கிறோம்‌ இதை.” 


“ஒவ்வொரு முறையும்‌ தன்‌ மூதாதையர்‌ வகுத்த 
எல்லையொன்றை மீறி ஒரு காலடி எடுத்து வைக்கும்‌ 
வணிகன்‌ விராட வடிவம்‌ கொண்டு இப்புவியில்‌ 
நிறைந்திருக்கும்‌ மானுடத்தின்‌ ஒரு புதிய தளிராக 
எழுகிறான்‌. அவனில்‌ அப்போது கூடும்‌ தெய்வமே 
மானுடர்க்கு அருளும்‌ தெய்வங்களில்‌ முதன்மையானது. 
அதை இவ்வெளிய மக்கள்‌ உணர்வதில்லை. 
பொருள்வயின்‌ அலையும்‌ வணிகன்‌ பொருளையும்‌ 
அடைவதில்லை, தோழரே. வணிகம்‌ எனும்‌ பேரின்பத்தை 
அறிந்தவனே அவ்வின்பநாட்ட விசையை பொருளாக 
மாற்றிக்கொள்கிறான்‌” என்றார்‌ முதியவர்‌. “நீர்‌ என்ன 
சொல்கிறீர்‌, வீரரே?” என்று அழுக்கான தோலாடை 
அணிந்து தலையில்‌ மேலும்‌ அழுக்கான 
தலையுறையுடன்‌ தரையில்‌ கால்மடித்து அமர்ந்திருந்த 
மதுக்கடை ஏவலன்‌ அர்ஜுனனை நோக்கி சிரித்தபடி 
கேட்டான்‌. மீசையை சுட்டுவிரலால்‌ சுழற்றியபடி அவனை 
நோக்கிக்கொண்டு பேசாமல்‌ இருந்தான்‌ அர்ஜுனன்‌. 
அவன்‌ பேசப்போவதில்லை என்று உணர்ந்தபின்‌ ஏவலன்‌ 
விழி திருப்பிக்கொண்டான்‌. 


“அவரும்‌ எல்லை கடந்து செல்பவரே. அவரால்‌ 


வணிகர்களை புரிந்துகொள்ள முடியும்‌” என்றான்‌ 
மெல்லிய உடல்கொண்ட ஒருவன்‌. முகத்தைப்‌ 
பாராதவர்கள்‌ அவனை சிறுவன்‌ என்றே 
சொல்லிவிடுவார்கள்‌. “வீரர்‌ செய்வதும்‌ வணிகமே. 
அவர்கள்‌ வெல்வது பணமல்ல, புகழ்‌.” முதிய வணிகன்‌ 
“புகழ்‌ அல்ல, வெற்றி. தன்மீதான வெற்றி. அது அளிக்கும்‌ 
மெய்மை” என்றார்‌. அர்ஜுனன்‌ மெல்ல அச்சூழலில்‌ 
இருந்து நழுவி மீண்டும்‌ பாதைமேல்‌ படர்ந்த சித்தம்‌ 
மட்டுமென்றானான்‌. 

ஏழாவது நாள்‌, தொலைவில்‌ குருதி ஒற்றிஎடுத்த பஞ்சுத்‌ 
திவலை போல செம்புகை எழுவதை மதுக்கடைக்காரன்‌ 
கண்டான்‌. உடல்‌ அனல்பட்டதுபோல துடிக்க 
“வருகிறார்கள்‌! அதோ!” என்று கூவியபடி கொம்பு 
ஒன்றை எடுத்து கவிழ்த்துப்‌ போடப்பட்ட மரத்தொட்டி 
மேல்‌ ஏறிநின்று அவன்‌ மும்முறை முழங்கியதும்‌ 
அச்சிற்றூரிலிருந்து ஆண்களும்‌ பெண்களும்‌ 
இல்லங்களில்‌ இருந்து புதரிலிருந்து சிறுபறவைகள்‌ என 
கிளம்பி பாதையை நோக்கி கூச்சலிட்டபடி ஓடி வந்தனர்‌. 


ஒவ்வொருவரும்‌ தங்கள்‌ கையில்‌ பலவண்ணக்‌ 
கொடிகளை எந்தியிருந்தனர்‌. பச்சைக்‌ கொடி 
உணவையும்‌ ஓய்விடத்தையும்‌ குறித்தது. நீலநிறக்‌ கொடி 
உணவுடன்‌ பெண்டிரும்‌ உண்டென்பதை குறித்தது. 
நீலச்சிவப்புக்‌ கொடி அங்கு சூதாட்டம்‌ நிகழும்‌ என்பதை 
காட்டியது. மஞ்சள்நிறக்‌ கொடி குளியல்சேவை உண்டு 
என்று சொன்னது. செம்பச்சைநிறக்‌ கொடி பொருள்‌ 
மாற்று வணிகத்திற்கு அழைப்பு விடுத்தது. காற்றில்‌ 
துடிதுடித்து அவை எழுந்து பறந்து அவ்வணிகக்குழு 
நோக்கி செல்லத்‌ தவித்தன. 


அர்ஜுனன்‌ எழுந்து அங்கிருந்த முள்மரத்தின்‌ அடியில்‌ 
மார்பில்‌ கைகளைக்‌ கட்டியபடி நோக்கி நின்றான்‌. 
வணிகர்குழுவில்‌ முதன்மையாக குருதிநிறப்‌ 
பெருங்கொடி ஒன்று பறந்தது. அதில்‌ வாய்பிளந்து 
சுருண்டு பறக்கும்‌ முதலைச்சிம்மம்‌ துடித்தது. அதன்‌ நா 
அனல்சுருளாக எழுந்திருக்க பெரிய உருண்டைவிழிகள்‌ 
பசிகொண்டிருந்தன. “பீதர்கள்‌!” என்றான்‌ ஒருவன்‌. 
“பீதர்கள்‌! பீதர்கள்‌!” என்று குரல்கள்‌ எழுந்தன. “பீதர்கள்‌” 
என்றபடி ஒருவன்‌ குடில்களை நோக்கி ஓடினான்‌. 


வணிகக்குழு மிக மெதுவாக உருவம்‌ கொண்டு பெருகி 
வளர்ந்து அணுகுவதை அர்ஜுனன்‌ நோக்கி நின்றான்‌. 


அவர்களுக்கு மேல்‌ புழுதி எழுந்து செந்நிறக்‌ குடைபோல்‌ 
நின்றது. அனல்‌ என படபடத்த கொடிக்குப்‌ பின்னால்‌ 
படைக்கலங்களை ஏந்தியவர்கள்‌ சீர்நடையிட்டு 
வந்தனர்‌. இரும்புப்பட்டைகள்‌ தைக்கப்பட்ட 
தோற்கவசங்களும்‌ மெழுகிட்டு துலக்கப்பட்ட தோல்‌ 
காலணிகளும்‌ தீட்டப்பட்ட இடைப்பட்டைகளும்‌ 
மின்னின. பாதரசக்‌ குமிழென ஒளிவிட்டன 
தலைக்கவசங்கள்‌. வேல்முனைகளும்‌ வாள்முனைகளும்‌ 
வெயிலில்‌ நீர்‌ அலைவளைவுகள்‌ என ஒளி வீசின. 


இரு நிரைகளாக ஒட்டகைகள்‌ இரட்டைப்பொதி சுமந்து 
நீரில்‌ ஆடும்‌ கலங்களைப்போல அசைந்து வந்தன. 
ஒட்டகைகளின்‌ நிரைக்கு இருபுறமும்‌ படைக்கலங்களை 
ஏந்திய வீரர்கள்‌ காவல்‌ வர தொடர்ந்து செந்நிறமான 
தலைப்பை அணிந்த பீதவணிகர்களும்‌ நடந்து வந்தனர்‌. 
அவர்களைத்‌ தொடர்ந்து ஏவலர்களும்‌ சுமையர்களும்‌ 
நான்கு நிரைகளாக வந்தனர்‌. 


ஒட்டகைகளின்‌ மீது இருபுறமும்‌ தொங்கும்படியாக 
பொதிகள்‌ ஏற்றப்பட்டிருந்தன. தோலுறைகளால்‌ 
பொதியப்பட்டவை. அவற்றுக்குள்‌ பட்டும்‌ புல்லேட்டுக்‌ 
கட்டுகளும்‌ இருக்கும்‌ என அவன்‌ அறிந்திருந்தான்‌. 
தேய்ந்த கூழாங்கற்பற்கள்‌ தெரிய தாடையை 
தொங்கவிட்டு அசைபோட்டபடியும்‌, கடிவாளத்தை 
மென்றபடியும்‌, அண்ணாந்து கழுத்தை வளைத்து எடை 
மிக்க குளம்புகளை எறிந்து எறிந்து எடுப்பவை மணல்‌ 
எழுந்து தெறிக்க வைத்து ஒட்டகைகள்‌ அணுகின. 


பீதவணிகர்களில்‌ பெரும்பாலானவர்கள்‌ குருதிநிற 
ஆடை அணிந்து உயரமான தோல்‌ காலணிகள்‌ 
அணிந்திருந்தனர்‌. அவர்களின்‌ செந்நிற ஆடைகள்‌ 
பாலைக்காற்றில்‌ படபடக்க அனல்‌ எழுந்‌ 
தழலாடுவதுபோல அவர்கள்‌ நிரை நெளிந்தது. 
தொடர்ந்து வந்த அத்திரிகளில்‌ முதிய பெருவணிகர்கள்‌ 
அமர்ந்திருந்தனர்‌. பொன்பட்டுநூல்‌ பின்னிய 
தலையணிகளை அணிந்திருந்தனர்‌. அவர்களுக்கு 
இருபுறமும்‌ நாணேற்றப்பட்ட விற்களுடனும்‌ அம்புகள்‌ 
நிறைந்த தூளிகளுடனும்‌ வில்லவர்கள்‌ வந்தார்கள்‌. 
தொடர்ந்து காவலரால்‌ சூழப்பட்ட அத்திரிகள்‌ 
உணவுப்பொதிகளையும்‌ நீர்‌ நிறைந்த தோற்பைகளையும்‌ 
சுமந்தபடி வந்தன. இறுதியாக மீண்டும்‌ வில்லவர்கள்‌ 
வந்தனர்‌. அவர்கள்‌ தொலைவை தொடு பெருவிற்களும்‌ 
நீண்ட அம்புகளும்‌ கொண்டிருந்தனர்‌. 


கொடியுடன்‌ வந்த முதல்‌ காவலன்‌ விடுதிக்கு முன்பிருந்த 


முற்றத்தை அடைந்தபோதும்‌ பின்நிரை 
வந்துகொண்டிருந்தது. பள்ளத்தில்‌ இறங்கித்தேங்கும்‌ 
நீரோடைபோல அந்தப்‌ பெருநிரை முற்றத்தில்‌ வளைந்து 
சுழலத்தொடங்கியது. பெருவணிகர்கள்‌ தனியாகப்‌ 
பிரிந்து அவர்களை ஓடிச்சென்று வரவேற்ற அவ்வூர்‌ 
மக்களை விழிசுருங்கச்‌ சிரித்தபடி எதிர்கொண்டனர்‌. 
கைகளை விரித்து பெண்களை தழுவிக்கொண்டார்கள்‌. 
ஊரார்‌ கொடிகளைத்‌ தாழ்த்தி கைகளைத்‌ தூக்கி தங்கள்‌ 
மொழியில்‌ உரக்க வாழ்த்துரைத்தனர்‌. 


அத்திரிகளிலிருந்து பெருவணிகர்கள்‌ இறங்கியதும்‌ 
அவர்களின்‌ கால்களைத்‌ தொட்டு சென்னி சூடி தங்கள்‌ 
இல்லங்களுக்கு வரும்படி அழைத்தனர்‌. கூச்சல்களும்‌ 
சிரிப்பொலிகளும்‌ வாழ்த்தொலிகளும்‌ நிறைந்திருந்தன. 
சிறு குழந்தைகள்‌ நடுவே கூச்சலிட்டபடி ஓடி 
வணிகர்களின்‌ ஆடைகளைத்‌ தொட்டு பணம்‌ கேட்டன. 
அவர்கள்‌ செம்புநாணயங்களை அவர்களுக்கு 
அளித்தனர்‌. உணவைச்‌ சூழ்ந்து கூச்சலிடும்‌ 
காகங்கள்போல குழந்தைகள்‌ அவர்களை மொய்த்தன. 


காவலர்கள்‌ படைக்கலங்களைத்‌ தாழ்த்திவிட்டு 
கவசங்களையும்‌ காலணிகளையும்‌ கழற்றினர்‌. சிலர்‌ 
களைப்புடன்‌ அப்படியே அமர்ந்து கைகளைத்‌ தூக்கி 
சோம்பல்‌ அகற்றினர்‌. ஏவலர்கள்‌ ஒட்டகைகளை 
கடிவாளம்‌ அகற்றி விட்டுவிட்டு அத்திரிகளை 
நாடாவைப்பற்றி முதுகில்‌ கையால்‌ அடித்து அதட்டி 
அழைத்துச்‌ சென்றனர்‌. ஒட்டகைகள்‌ கால்மடித்து 
விழுவதுபோல நிலத்தில்‌ நெஞ்சுபட அமர்ந்து 
ஒருக்களித்துக்கொண்டன. அத்திரிகள்‌ கனைத்து தங்கள்‌ 
தோழர்களை அழைத்தன. பொதி அகன்றதும்‌ முதுகை 
நீட்டி இளைப்பாறலுடன்‌ சாணியுருளைகளை 
உதிர்த்தன. பச்சைக்குழம்பாக சிறுநீர்‌ கழித்து வால்சுழற்றி 
துளிவிசிறின. 


ஏவலர்‌ பொதிகளைச்‌ சரித்து இறக்கி இழுத்துச்சென்று 
ஒன்றுடன்‌ ஒன்று சேர்த்து சிறு குன்றுகள்போல 
அடுக்கினர்‌. ஒட்டகைகள்‌ நாணொலி எழுப்புவதுபோல 
ஒலி எழுப்பின. தும்மல்‌ ஓசையிட்டபடி தலைகளை 
குலுக்கின. அருகிலிருந்து ஓர்‌ ஒட்டகை கண்களை 
நோக்கியபோது விழி திறந்தபடி அது துயிலில்‌ 
இருப்பதுபோல்‌ அர்ஜுனனுக்குத்‌ தோன்றியது. அவற்றின்‌ 
குளம்புகளில்‌ லாடங்கள்‌ தேய்ந்திருந்தன. குறியவாலை 
பட்‌ பட்‌ என அவை அறைந்து அவ்வோசையால்‌ 
பேசிக்கொண்டன. 


அத்திரிகளை நீண்ட மரத்தொட்டிகளில்‌ ஊற்றப்பட்ட 
நீரை அருந்துவதற்காக கொண்டுசென்றனர்‌. கழுத்து 
மணி குலுங்க வுடன்‌ நீரருகே சென்று மூழ்கி மூக்கு 
மயிர்களில்‌ துளிகள்‌ சிதற தலைதூக்கி செவிகளை 
அடித்தபடி சிலுப்பிக்கொண்டு அவை நீரருந்தின. நீரின்‌ 
தண்மை அவற்றின்‌ உடலின்‌ அனலை அவிப்பதை வால்‌ 
சுழலும்‌ துள்ளலிலிருந்து அறியமுடிந்தது. 


ஒட்டகைகள்‌ நீருக்கென தவிப்பெதையும்‌ 
வெளிப்படுத்தவில்லை. ஓர்‌ ஒட்டகை படுத்தபடியே 
மல்லாந்து நான்கு கால்களையும்‌ மேலே தூக்கி உதைத்து 
கனைத்தது. பிற ஓட்டகைகள்‌ ஆர்வமில்லாது அதை 
நோக்கின. அவற்றின்‌ கண்ணிமைகள்‌ பாதி 
மூடியிருந்தன. தேர்ந்த கைகளுடன்‌ ஏவலர்கள்‌ 
பொதிகளை அமைத்து அவற்றின்‌ மேல்‌ தோலுறையிட்டு 
மூடி இறுகக்கட்டினர்‌. பின்னர்‌ அவர்களுக்கு 
அளிக்கப்பட்ட புளித்த மாவுக்கள்ளை 
மரக்குடுவைகளில்‌ வாங்கி அருந்தினர்‌. 


நீரை வாயிலெடுத்ததும்‌ விழுங்காமல்‌ வாய்க்குள்ளேயே 
பலமுறை சுழற்றி அவற்றின்‌ குளுமையை உணர்ந்து 
துளித்துளியாக விழுங்கியபின்‌ மீண்டும்‌ பணியாற்றி 
போதுமான இடைவெளிவிட்டு இன்னொரு மிடறை 
அருந்தினர்‌. அனைத்துப்‌ பொதிகளையும்‌ இறக்கிவைத்து 
அனைத்து அத்திரிகளையும்‌ நீர்காட்டி முடித்தபிறகுதான்‌ 
அவர்கள்‌ புளித்த மதுவை அருந்தி முடித்திருந்தனர்‌. 
அதன்‌ பின்னரே ஒட்டகைகளுக்கு நீர்‌ அளிக்கப்பட்டது. 


நீரருந்தும்பொருட்டு எழுந்து தொட்டிகளை நோக்கிச்‌ 
செல்ல ஒட்டகைகள்‌ விரும்பவில்லை. எனவே 
மூங்கில்களில்‌ நீர்த்தொட்டிகளை கயிற்றால்‌ கட்டி இருவர்‌ 
இருவராக தூக்கிக்கொண்டு வந்து அவற்றின்‌ முன்‌ 
வைத்து அவற்றை நீரருந்தச்‌ செய்தனர்‌. ஒட்டகைகளும்‌ 
ஏவலரும்‌ அத்திரிகளும்‌ காவல்வீரரும்‌ புழுதியால்‌ 
மூடப்பட்டிருந்தனர்‌. அம்முற்றத்தில்‌ வந்து தங்கள்‌ 
ஆடைகளை உதறிக்கொண்டபோது எழுந்த புழுதியே 
அவர்களை மறைக்கும்‌ திரையாக மாறியது. 


மதுவிடுதியின்‌ அனைத்து இருக்கைகளிலும்‌ தரையிலும்‌ 
மரப்பெட்டிகளிலும்‌ வணிகர்கள்‌ செறிந்து 
அமர்ந்திருந்தனர்‌. அவர்களின்‌ பேச்சொலிகளும்‌ 
சிரிப்போசையும்‌ வாயில்‌ வழியாகத்‌ தெறித்தன. 
குள்ளனான மதுக்கடை ஏவலன்‌ வெளியே வந்து 
குடில்களை நோக்கி ஓடினான்‌. நான்குபேர்‌ பெரிய 
மதுப்பீப்பாயை உருட்டியபடி உள்ளே சென்றார்கள்‌. 


உள்ளிருந்து இரு வணிகர்‌ சிரித்தபடி ஓடிவந்து அதை 
தாங்களும்‌ சேர்ந்து உருட்டிச்சென்றனர்‌. 

ஏவலரும்‌ காவல்‌ வீரர்களும்‌ மதுவிடுதிக்குள்‌ நுழைய 
ஒப்புதல்‌ இருக்கவில்லை. அவர்கள்‌ பொதிகளைச்‌ 
சூழ்ந்து முற்றத்திலேயே நீள்வட்டமாக அமர்ந்து 
கொண்டனர்‌. கால்களை வளைத்து மடிக்காமல்‌ 
முழங்காலை ஊன்றி குதிகால்‌ மேல்‌ பின்பக்கத்தை 
வைத்து அமரும்‌ அவர்களின்‌ முறையும்‌ பெரிய கைகள்‌ 
கொண்ட உடையும்‌ அவர்களை பறவைகள்‌ போலக்‌ 
காட்டின. 


அவர்களின்‌ உடல்கள்‌ மிகச்‌ சிறியவையாகவும்‌ தோள்கள்‌ 
முன்நோக்கி வளைந்து குறுகியதாகவும்‌ இருந்தன. 
உடலோடு ஒப்பிடுகையில்‌ அவர்களின்‌ கைகள்‌ மிகப்‌ 
பெரியவை என்பதை அர்ஜுனன்‌ கண்டான்‌. கடும்‌ 
உழைப்பின்‌ விளைவாக அவை தோல்‌ காய்ந்து 
மரத்தாலானவைபோல்‌ தோன்றின. தொடர்‌ அனல்‌ 
காற்றால்‌ அரிக்கப்பட்ட சுண்ணப்பாறைகள் போல 
மஞ்சள்‌ முகங்கள்‌ சுருக்கங்கள்‌ மண்டி நிறம்‌ 
கன்றிப்போயிருந்தன. கண்கள்‌ சேற்று வெடிப்புக்குள்‌ 
தெரியும்‌ நீர்த்துளிகள்போல. வாய்கள்‌ கத்தியால்‌ 
கீறப்பட்ட புண்கள்போல. 


குறுவில்லை கையால்‌ மீட்டியது போன்ற 
விரைவொலியுடன்‌ அவர்கள்‌ பேசிக்கொண்டிருந்தனர்‌. 

னைகளின்‌ பூசல்போல மறுகணம்‌ தோன்றியது. 
விடுதிக்காவலன்‌ வந்து அர்ஜுனனை வணங்கி 
“பெருவணிகர்‌ தங்களைப்‌ பார்க்க விரும்புகிறார்‌. 
தாங்கள்‌ விரும்பினால்‌ அவரிடம்‌ வில்லவராக 
சேர்ந்துகொள்ளலாம்‌” என்றான்‌. “நன்று” என்றபடி 
அர்ஜுனன்‌ அவனுடன்‌ சென்றான்‌. 


விடுதிக்குப்‌ பின்புறம்‌ பிறைவடிவில்‌ இருந்த 
மரப்பட்டைக்கூரைகொண்ட சிற்றில்களில்‌ பெருவணிகர்‌ 
பலர்‌ உடைகளைக்‌ கழற்றி இளைப்பாறத்‌ 
தொடங்கியிருந்தனர்‌. உடலில்‌ படிந்த கூரிய 
மணல்பருக்களை அகற்றும்பொருட்டு பெரிய தோல்‌ 
துருத்தியால்‌ காற்றை விசையுடன்‌ வீசி அவர்களின்‌ 
உடலை தூய்மை செய்தபின்‌ பெரியமரக்குடைவுக்‌ 
கலங்களில்‌ வெந்நீர்‌ கொண்டுவந்து அதில்‌ துணியை 
முக்கி அவர்களின்‌ உடலை மெல்ல ஒற்றி 
எடுத்துக்கொண்டிருந்தனர்‌ பெண்கள்‌. அதிலிடப்பட்ட 
நறுமணத்‌ தைலத்தின்‌ ஆவி அங்கே சூழ்ந்திருந்தது. 
உடலெங்கும்‌ பரவியிருந்த தோல்வெடிப்புகளில்‌ நீர்‌ 


பட்டபோது வணிகர்கள்‌ முனகினர்‌. சிலர்‌ 
அப்பெண்களை கையால்‌ அடித்துத்‌ தள்ளினர்‌. 


அவர்களின்‌ ஆடைகளை கழிகளில்‌ தொங்கவிட்டு 
மென்மையான குச்சிகளால்‌ அடித்தும்‌ தூரிகைகளால்‌ 
வருடியும்‌ மணலையும்‌ அழுக்கையும்‌ 
போக்கிக்கொண்டிருந்தனர்‌ இளைஞர்‌. உடல்‌ தூய்மை 
செய்துகொண்டிருக்கும்போதே ஒரு கையில்‌ 
மதுக்கிண்ணத்துடன்‌ மெல்ல விழிசொக்கி உடல்‌ தளர்ந்து 
இளைப்பாறினார்கள்‌ வணிகர்கள்‌ சிலர்‌. சிலர்‌ 
ஏனென்றறியாமல்‌ அழுதுகொண்டிருந்தனர்‌. 


அரைவட்ட வடிவ குடில்நிரையாலான ஊரின்‌ மையமாக 
இருந்த பெரிய குடிலின்‌ முன்‌ விரிபலகையில்‌ பீதர்குலத்து 
முதுவணிகர்‌ படுத்திருந்தார்‌. அவருடைய நீண்ட கூந்தல்‌ 
பெண்களின்‌ பின்னல்‌ போல இடையையும்‌ தாண்டி 
பின்னி கரிய நாகம்போல வளைந்து கிடந்தது. மெழுகு 
பசி திரிக்கப்பட்ட அதன்‌ புரிகளை கீழிருந்து ஒரு பெண்‌ 

ரித்துக்கொண்டிருந்தாள்‌. முகவாயிலிருந்து மட்டும்‌ 
ஓரிரு மயிர்கள்‌ நீண்டு நின்ற தாடியும்‌ கீறி நீட்டப்பட்ட 
காதுகளும்‌ சுருக்கங்களுக்குள்‌ புதைந்து மறைந்த சிறிய 
விழிகளும்‌ கொண்டிருந்தார்‌. 


இடையில்‌ தோலாடை மட்டும்‌ அணிந்து படுத்திருக்க 
அவர்‌ உடலில்‌ துருத்தியால்‌ ஊதப்பட்ட காற்றுடன்‌ 
வெந்நீரைக்‌ கலந்து மென்துளிகளாக்கி புகைபோல 
பாய்ச்சிக்கொண்டிருந்தனர்‌ இரு பெண்கள்‌. ஒரு சிறு 
பீடத்தின்‌ மேல்‌ வைக்கப்பட்டிருந்த அவரது காலை இரு 
பெண்கள்‌ வெந்நீரால்‌ கழுவிக்கொண்டிருந்தனர்‌. ஒருத்தி 
மென்மையான கல்லால்‌ காலை உரசிக்‌ கழுவ 
இன்னொருத்தி சிறிய மர ஊசியால்‌ நகங்களுக்கிடையே 
இருந்த மணலை எடுத்துக்கொண்டிருந்தாள்‌. அவர்‌ 
கைகளையும்‌ இருவர்‌ கழுவி நகங்களைத்‌ 
தூய்மைப்படுத்திக்‌ கொண்டிருந்தனர்‌. 


பெருவணிகர்‌ அருகே நின்றிருந்த இரு கணக்கர்கள்‌ 
புல்லால்‌ ஆன பட்டுச்‌ சுருளை விரித்து அவற்றிலிருந்து 
அவரது மொழியில்‌ எதையோ வாசித்துக்‌ 
காட்டிக்கொண்டிருக்க அவர்‌ ஒவ்வொரு 
சொற்றொடருக்கும்‌ தலையசைத்து ஒப்பு அளித்தபடி 
கேட்டுக்கொண்டிருந்தார்‌. அர்ஜுனன்‌ அருகே சென்றதும்‌ 
விடுதித்தலைவர்‌ அவனைப்‌ பற்றி அவரிடம்‌ சொன்னார்‌. 
பீதவணிகரின்‌ முதிய விழிகள்‌ ஆர்வமற்றவைபோல 
அர்ஜுனனை பார்த்தன. இல்லையோ என்பது போன்று 
தெரிந்த உதடுகள்‌ மெல்ல அசைய செம்மொழியில்‌ 


“இமயமலையைச்‌ சார்ந்தவரா?” என்றார்‌. 


“அங்கிருந்தேன்‌. ஆனால்‌ பாரதவர்ஷத்தின்‌ வடபுலத்து 
அரசகுடியினன்‌. க்ஷத்ரியன்‌” என்றான்‌ அர்ஜுனன்‌. 
அவரது கண்கள்‌ சற்று சுருங்கின. “உங்கள்‌ பெயரென்ன? 
அதையல்லவா முதலில்‌ சொல்ல வேண்டும்‌?” என்றார்‌. 
“எங்கள்‌ ஊரின்‌ வரிசை வேறு வகையில்‌” என்றபின்‌ 
அர்ஜுனன்‌ “என்‌ பெயர்‌ விரஜன்‌” என்றான்‌. அவர்‌ சிறிய 
வாய்‌ மேலும்‌ குவிய “நன்று” என்றபடி “நீர்‌ வில்லவர்‌ 
என்பதை கைகள்‌ காட்டுகின்றன” என்றார்‌. 


அர்ஜுனன்‌ தலையசைத்தான்‌. அவர்‌ திரும்பி ஒரு 
வீரனைப்‌ பார்த்து அவரது மொழியில்‌ அவனிடம்‌ ஒரு 
வில்லை கொடுக்கும்படி சொன்னார்‌. அவன்‌ தன்‌ 
கையிலிருந்த வில்லையும்‌ அம்பறாத்தூணியையும்‌ 
கொடுத்தான்‌. அர்ஜுனன்‌ அவற்றை வாங்கி கையில்‌ 
அணிந்து தோளில்‌ எடுத்துக்கொண்டான்‌. “உமது 
திறமைகளில்‌ ஒன்றைக்‌ காட்டுக!” என்றார்‌. 


அர்ஜுனன்‌ திரும்பி தொலைவில்‌ ஒரு குடிலுக்குள்‌ 
இருந்து எழுந்துகொண்டிருந்த புகைச்சுருளைப்‌ பார்த்து 
தன்‌ அம்பு ஒன்றை எய்தான்‌. வெண்பட்டாலான 
மரம்போல எழுந்து விரிந்து கொண்டிருந்த புகையை 
அம்பு இரண்டென கிழித்தது. பெருவணிகர்‌ வியப்புடன்‌ 
எழுந்து அதைப்‌ பார்த்தார்‌. அந்த அம்பு கீழே 
விழுவதற்குள்‌ அடுத்த அம்பு அதைத்‌ தைத்து மேலே 
தூக்கியது. மூன்றாவது அதை மேலும்‌ தூக்கியது. தொடர்‌ 
அம்புகளால்‌ முதல்‌ அம்பு வளைந்து வானத்தில்‌ 
எழுந்தது. 


கீழிருந்து மேலெழுவதுபோல்‌ சென்ற அம்புகளால்‌ அந்த 
முதல்‌ அம்பு திருப்பி உந்தப்பட்டு அர்ஜுனனை நோக்கி 
வந்தது. அவன்‌ அதைப்‌ பற்றி மீண்டும்‌ 
அம்பறாத்தூணிக்குள்‌ போட்டான்‌. பிற அம்புகள்‌ 
வரிசையாக மண்ணில்‌ தைத்து சாய்ந்து நின்று 
அசைந்தன. அவன்‌ நின்றிருந்த இடத்தில்‌ இருந்து அந்த 
அம்புகள்‌ அனைத்தும்‌ நேர்‌ கோட்டில்‌ ஒரே கோணத்தில்‌ 
சாய்ந்து நாணல்கள்‌ போல நின்று பீலி சிலிர்த்தன. 


[image] 


சொல்லழிந்து அமர்ந்திருந்த பெருவணிகர்‌ கைகளை 
இழுத்துக்கொண்டு நீர்க்குடுவைகள்‌ சரிய எழுந்து பதறும்‌ 
குரலில்‌ “வீரரே, நீங்கள்‌ அஸ்தினபுரியின்‌ விஜயரா?” 
என்றார்‌. “ஆம்‌, வேறு எவருமில்லை. கர்ணனல்ல. 


பரசுராமனல்ல. அப்படியென்றால்‌ நீங்கள்‌ 
அர்ஜுனனேதான்‌.” அர்ஜுனன்‌ “ஆம்‌” என்றான்‌. 

பீதர்‌ வணிகர்களுடன்‌ அர்ஜுனன்‌ பிங்கலத்தில்‌ இருந்து 
எலிமயிரின்‌ நிறம்‌ கொண்டிருந்த தூசரம்‌ என்னும்‌ 
பாலையை கடந்தான்‌. மரவுரியின்‌ நிறம்‌ கொண்டிருந்த 
கபிலத்தையும்‌ பூர்ஜப்‌ பட்டை என வெளிறிய 
பாண்டகத்தையும்‌ கடந்தான்‌. வெயில்‌ என்பது நிலத்திற்கு 
ஒன்று என்று உணர்ந்தான்‌. மரப்பட்டைகளை 
உலர்த்திவெடிக்கவைக்கும்‌ வெயிலை அவன்‌ 
அறிந்திருந்தான்‌. கற்பாறைகளை விரிசலிடச்செய்யும்‌ 
வெயிலை அங்கு கண்டான்‌. 


நீர்‌ என்பது தேக்கமென பெருக்கென அதுவரை 
அறிந்திருந்தான்‌. அது துளிகள்‌ மட்டுமே என 
உணர்ந்தான்‌. கழுதைகளில்‌ ஏற்றப்பட்ட தோற்பைகளில்‌ 
நீர்கொண்டுசென்றனர்‌. ஒவ்வொருவருக்கும்‌ உரிய நீர்‌ 
அன்றுகாலையிலேயே வழங்கப்பட்டது. எரிக்கும்‌ 
வெயிலில்‌ அதை துளித்துளியாக அருந்தியபடி 
முன்சென்றனர்‌. கையில்‌ நீர்‌ இருக்கும்‌ எண்ணமே கடும்‌ 
விடாயை தாங்கச்செய்யும்‌ விந்தையில்‌ திளைத்தனர்‌. 
அதில்‌ சிறுபகுதியை மறுநாளைக்கென 
சேர்த்துவைத்தவர்கள்‌ பற்களைக்‌ காட்டி மகிழ்ந்து 
நகைத்தனர்‌. இரவில்‌ துயில்வதற்கு முன்‌ அந்த நீரை 
நாவில்‌ விட்டுச்‌ சுழற்றி அமுதென சுவைத்தனர்‌. 


நீர்த்துளியை விரல்நுனியில்‌ தொட்டு கண்முன்‌ தூக்கி 
நோக்கினான்‌ அர்ஜுனன்‌. அதன்‌ ஒளியும்‌ ததும்பலும்‌ 
முழுப்பும்‌ நெஞ்சை ஆட்கொண்டன. அதன்‌ 
வளைவுகளில்‌ பாலைநிலப்பரப்பு வளைந்து 
சுருண்டிருந்தது. விழிகளைச்‌ சந்திக்கும்‌ விழிமணி. 
விழியே நீரென்றாகியதா என்ன? சொட்டுவதும்‌ 
வழிவதும்‌ தேங்குவதும்‌ பெருகுவதும்‌ விரைவதும்‌ 
பொழிவதும்‌ அலைகொள்வதும்‌ திசையென்றாவதுமான 
விழியா அது? 


கடக்கும்தோறும்‌ பாதை நீண்டு வர கால்கள்‌ 
தன்விழைவால்‌ நடந்தன. நடப்பதே அவற்றின்‌ இருப்பு 
என்பதுபோல. துயிலிலும்‌ கால்கள்‌ 
நடந்துகொண்டிருப்பதாக உணர்ந்தான்‌. அதுவரை 
அவன்‌ கொண்டிருந்த நடையே மாறலாயிற்று. புதையும்‌ 
மணலுக்குள்‌ முழுக்காலையும்‌ பதியவைத்து சிறிய 


அடிகளாக தூக்கி வைத்து சீரான விரைவில்‌ 
நடக்கவேண்டியிருந்தது. நடைமாறுபட்டதும்‌ நடப்பதும்‌ 
எளிதாயிற்று. ஒருகட்டத்தில்‌ அத்திரிகளும்‌ 
ஒட்டகைகளும்கூட அப்படித்தான்‌ நடக்கின்றன என்று 
தோன்றியது. 


நாள்‌ செல்லச்செல்ல ஒவ்வொரு நோக்கிலும்‌ பாலையின்‌ 
வடிவங்கள்‌ பெருகின. இன்மையென, வெறுமையென, 
மாற்றமின்மை எனத்‌ தெரிந்த வறுநிலம்‌ மெல்ல தன்‌ 
உயிர்க்‌ களியாட்டத்தை காட்டலாயிற்று. பொருக்கு என 
எழுந்த சிறுகூடுகளுக்குள்‌ வெண்ணிற எறும்புகளின்‌ 
உலகம்‌ கலைந்து பரவியது. சிதல்வரிகளுக்குள்‌ ஆழ்ந்த 
பாதைகள்‌ இருந்தன. நொதித்த மாவில்‌ என 
மென்மணலில்‌ விழுந்த சிறுதுளைகளிலிருந்து கரிய 
எறும்புகள்‌ கசிந்தவைபோல்‌ எழுந்து நிரைவகுத்துச்‌ 
சென்றன. கற்களின்‌ அடியிலிருந்த விரிசல்களில்‌ இருந்து 
சிற்றுயிர்கள்‌ எட்டிப்பார்த்தன. ஒட்டகக்‌ 
குளம்போசையின்‌ நடுவே விரைந்து உட்புகுந்து 
மறைந்தன. 


சாறே அற்றவைபோல, மறுகணம்‌ 
பற்றிக்கொள்வனபோல தெரிந்த முட்புதர்கள்‌ 
அனைத்திலும்‌ புழுதிபடிந்து மண்வடிவெனத்‌ தோன்றிய 
இலைகள்‌ உயிருடனிருந்தன. அவற்றை உண்ண 
இருளுக்குள்‌ விழிமின்ன எலிபோன்ற சிறு விலங்குகள்‌ 
வந்தன. அவற்றை பிடிக்க பட்டுநாடா போன்ற 
வண்ணப்பட்டைகளுடன்‌ பாலைநாகங்கள்‌ 
பாறைகளுக்கிடையே இருந்து வளைந்து எழுந்தன. 


உலோகமென மயல்‌ காட்டிய கூர்முட்களில்கூட உயிர்‌ 
இருந்தது. புலரியில்‌ அந்த முள்முனைகளில்‌ மென்மயிர்‌ 
நுனியில்‌ என பனித்துளிகள்‌ நடுங்கின. அத்துளிகளை 
சிறு சிப்பியளவே இருந்த குருவிகள்‌ வந்து அமர்ந்து 
கோதுமை மணிகள்‌ போன்ற அலகுகளால்‌ கொத்தி 
உறிஞ்சி உணடன. சாம்பல்நிறச்சிறகுக்கு அடியில்‌ 
கொன்றைமலர்‌ வண்ணம்‌ கொண்ட அடிவயிறுள்ளவை. 
வெண்பஞ்சு நெஞ்சும்‌ இளநீலவரிகொண்ட சிறகுகளும்‌ 
கொண்டவை. கோவைப்பழம்போல்‌ சிவந்தவை 
சிலவற்றின்‌ சிறகுகள்‌. பழுத்த மாவிலைபோல்‌ 
பொன்மின்னியவை சில. 


முள்‌ மட்டுமேயாகி, கீழே வலையென நிழல்விரித்து 
நின்றிருந்த மரங்களுக்குள்‌ மலர்செறிந்ததுபோல்‌ 
நூற்றுக்கணக்கில்‌ சிறிய குருவிகள்‌ அமர்ந்து 
சலங்கைகள்‌ குலுங்குவதுபோல்‌ ஒலி எழுப்பி 


பேசிக்கொண்டிருந்தன. காலடியின்‌ ஓசை கேட்டு அவை 
காற்று அள்ளி வீசிய மலர்கள்‌ என எழுந்து சுழன்று 
பறந்து அமைந்தன. தொலைவில்‌ வண்ணப்‌ 
பட்டுத்துவாலை ஒன்று பறந்தலைவதெனத்‌ தோன்றியது. 


அனலென நாக்கை நீட்டிப்பறக்க வைத்தபடி 
சாலையோரப்‌ பாறையொன்றில்‌ அமர்ந்து நடுங்கி 
வண்ணம்‌ மாற்றிக்கொண்டது உடும்பு. ஓசை கேட்டு வால்‌ 
வில்லென வளைய கன்னச்செதில்கள்‌ சிலிர்த்து 
விடைக்க தலையை மேலும்‌ கீழும்‌ அசைத்து 
நெருப்பொலியை எழுப்பியது. வண்ணமணித்தொகை 
என தன்‌ வாலை சிலம்பொலியுடன்‌ ஆட்டிக்காட்டி 
மணலுக்குள்‌ தலைபதித்துக்‌ கிடந்த நச்சு நாகம்‌ ஒன்றை 
காவல்வீரன்‌ நீண்ட கழியால்‌ அள்ளி எடுத்து வீசினான்‌. 
மென்மணல்‌ சரிவில்‌ அலைவடிவை வரைந்தபடி அது 
வளைந்து சென்று மணலுக்குள்‌ தலை பதித்து தன்னை 
இழுத்து உள்ளே பதுக்கிக்கொண்டது. 


மணல்மேல்‌ கால்பரப்பி நடந்த வெண்சிறு சிலந்திகள்‌ 
துளைகளுக்குள்‌ சென்று மறைந்தன. முட்புதர்களுக்குள்‌ 
பனி நிற வலைச்சுழிகள்‌ அழகிய உந்திக்குழிகள்போல்‌ 
இருந்தன. பொன்னிறக்‌ கூழாங்கற்கள்போல வண்டுகள்‌ 
சிறகுகள்‌ ரீங்கரிக்க சுற்றிவந்தன. அவற்றை 
உண்பதற்காக மணலில்‌ கால்பதிய வாலசைத்து எம்பி 
அமர்ந்து நடந்தன நீளவால்கொண்ட குருவிகள்‌. 


“உயிர்‌” என்று அர்ஜுனன்‌ சொன்னான்‌. “ஆம்‌, நீரின்‌ 
சாயல்‌ காற்றிலிருந்தால்‌ போதும்‌, அங்கு உயிர்‌ இருக்கும்‌” 
என்றார்‌ போ என்னும்‌ பெயர்கொண்ட முதுபெருவணிகர்‌. 
“வீரரே, நீர்‌ என்பது உயிரின்‌ மறுபெயர்‌.” வெந்துவிரிந்த 
வறுநிலம்‌ நோக்கி “இங்கு மழை பெய்வதுண்டா?” 
என்றான்‌ அர்ஜுனன்‌. “மழைக்காலம்‌ என்று ஒன்றில்லை. 
பல்லாண்டுகளுக்கு ஒருமுறை எப்போதேனும்‌ 
பெய்யலாம்‌. ஆனால்‌ காற்றில்‌ நீர்‌ உண்டு. குளிர்ந்து 
காலையில்‌ அவை இலைகள்‌ மேல்‌ பரவுகின்றன. 
இச்சிற்றுயிர்களுக்கு அந்த நீரே போதும்‌.” 


“இங்கு பெரிய உயிர்களும்‌ உள்ளன” என்று அர்ஜுனன்‌ 
இரும்பாலான கவசமணிந்த புரவிபோல அவர்களின்‌ 
பாதையைக்‌ கடந்துசென்ற ஒரு பெரிய 
எறும்புதின்னியை நோக்கியபடி சொன்னான்‌. 
“இளையபாண்டவரே, குருதியும்‌ நீரல்லவா?” என்றார்‌ 
போ. அச்சொல்லாட்சி அவனை ஒரு கணம்‌ திகைக்கச்‌ 
செய்தது. உடனே புன்னகைத்து “ஆம்‌” என்றான்‌. 


முகிலற்றிருந்த நீலவானத்தின்‌ தூய்மை ஒரு அழியா 
இருப்பென தலைக்கு மேல்‌ ஏறி எப்போதும்‌ தொடர்ந்தது. 
நிற்கும்போதெல்லாம்‌ அதை அண்ணாந்து நோக்காமல்‌ 
இருக்க முடியவில்லை. பாலையில்‌ நுழைந்ததுமுதல்‌ 
வானத்தின்‌ முகிலின்மை அளித்து வந்த மெல்லிய 
பதற்றம்‌ நாள்செல்லச்‌ செல்ல விலகியது. அளியின்மை 
எனத்‌ தோன்றியிருந்த அது மாசின்மை எனத்‌ 
தோன்றத்தொடங்கியது. 


இளைப்பாறுவதற்காக பாலைச்சோலைகளில்‌ 
படுக்கும்போது வான்‌ முழுமையாகத்‌ தெரியும்படி முள்மர 
நிழல்களைத்‌ தவிர்த்து பாறையடிகளில்‌ அவன்‌ 
மல்லாந்தான்‌. வானை நோக்கிக்‌ கொண்டிருக்கையில்‌ 
அங்கிருந்து ஒலியின்மை வழிந்து தன்னைச்‌ சூழ்ந்து 
மூடிக்கொள்வதை அவன்‌ விழிகளால்‌ பார்த்தான்‌. 
உள்ளமென்று அவன்‌ உணர்ந்த சொற்பெருக்கு ஓய்ந்து 
துளித்துச்‌ சொட்டி மறைய முற்றிலும்‌ இன்மையில்‌ 
ஆழ்ந்து விழிதிறந்து கிடந்தான்‌. 


விண்ணிலுள்ளது தூயநீர்ப்பெருக்கு என்கின்றது வேதம்‌. 
மாமழை அக்கடலின்‌ ஒரு துளிக்கசிவே. வருணன்‌ 
அத்துளியின்‌ காவலன்‌. வருணனைப்போன்ற துளிகள்‌ 
சென்று சேர்ந்தெழுந்த பெருங்கடல்‌ ஒன்று அங்குள்ளது. 
இவ்விண்மீன்கள்‌ நீர்த்துளிகளா என்ன? 
சுட்டுவிரல்முனையில்‌ பழுத்துத்‌ ததும்பி 
சொட்டத்துடிக்கும்‌ விழிகளா? எவரேனும்‌ தொட்டு 
உசுப்புகையில்‌ துடித்து வந்து அள்ளிப்பற்றிக்கொண்டு 
எரித்துக்‌ கொழுந்தாடத்‌ தொடங்கியது காலம்‌. 


கழுகின்‌ உகிர்க்கால்கள்‌ போல புழுதிப்பரப்பை 
அள்ளிநின்ற வேர்ப்பற்றும்‌ யானைக்கால்கள்‌ போன்று 
கருமைகொண்டு முரடித்த அடிமரங்களும்‌ கொண்ட 
மரங்கள்‌ குறுகிய கிளைகளை நீட்டி குற்றிலைகளும்‌ 
முட்களுமாக செறிந்திருந்த சோலைகள்‌. தெற்கிலிருந்து 
நிலைக்காது வீசும்‌ காற்றுக்கு வடபுலம்‌ நோக்கி சீவப்பட்ட 
மயிரென வளைந்து நின்றிருந்தன அவை. சருகுகள்‌ 
மென்மணலால்‌ மூடப்பட்டிருந்தன. கால்கள்‌ 
வைக்கையில்‌ அழுந்தி ஆழங்களில்‌ தீப்பற்றிக்‌ 
கொள்ளும்‌ ஓசை எழுப்‌ 


“சருகுகளின்‌ மேல்‌ கால்வைக்க வேண்டாம்‌” என்று 
வணிகர்கள்‌ எச்சரித்துக்‌ கொண்டிருந்தனர்‌. “நாகங்கள்‌ 
உள்ளிருக்கும்‌, கருதுக!” காலில்‌ தோல்‌ உறையிட்ட 
அத்திரி ஒன்றின்மேல்‌ ஏறி ஒருவன்‌ சரிவிலிறங்கிச்‌ 
சென்று குவிந்த ஆழத்தில்‌ சேறு தேங்கிய வளையத்தின்‌ 


நடுவே சந்தனச்சட்டத்திற்குள்‌ ஆடி என வானொளி ஏற்று 
நடுங்கிக்‌ கொண்டிருந்த நீர்ப்பரப்பு வரை சென்று வழி 
உருவாக்கினான்‌. முன்னும்‌ பின்னும்‌ சென்று அவன்‌ 
உருவாக்கிய அவ்வழியினூடாக மட்டுமே பிறர்‌ நடந்து 
சென்றனர்‌. 


மூங்கில்‌ குவளைகளில்‌ நீரள்ளி முதலில்‌ போவுக்கு 
அளித்தனர்‌. அதை வாங்கி தலைவணங்கி 
தெய்வங்களுக்கு வாழ்த்துரைத்தபின்‌ அவர்‌ 
அருந்தினார்‌. பின்னர்‌ அர்ஜுனனுக்கு அதை அளித்தார்‌. 
“இனிது... நீரளவு இனிதென ஏதுமில்லை புவியில்‌.” 
வரிசையாக அனைவருக்கும்‌ நீர்‌ அளிக்கப்பட்டது. ஓர்‌ 
ஆழ்ந்த இறைச்சடங்குபோல அவர்கள்‌ அமைதியுடன்‌ நீர்‌ 
அருந்தினர்‌. நீரை உடல்‌ ஏற்றுக்கொள்ளும்‌ ஒலி 
எழுந்தது. அவி ஏற்கும்‌ அனலின்‌ ஒலிபோல. உயிர்‌ 
மண்ணை உணரும்‌ ஒலி என அர்ஜுனன்‌ நினைத்தான்‌. 


மானுடர்‌ அருந்திய பிறகு அத்திரிகளுக்கும்‌ இறுதியாக 
ஒட்டகைகளுக்கும்‌ நீரளிக்கப்பட்டது. மணற்காற்று 
ஓலமிட்டுக்‌ கொண்டிருந்த இரவில்‌ வெடுத்துச்‌ சாய்ந்தும்‌ 
காற்றில்‌ அரித்து ஊன்போல உருக்காட்டியும்‌ நின்ற 
பாறைகளுக்கு அடியில்‌ காற்றுத்திசைக்கு மறுபக்கம்‌ 
அவர்கள்‌ தங்கினர்‌. அப்பால்‌ பாறைமேல்‌ மணலை 
அள்ளி வீசி மழையோ என ஓசையிட்டுக்கொண்டிருந்தது 
காற்று. தோலாடைகளால்‌ முற்றிலும்‌ உடல்‌ மறைத்து 
முகத்தை மட்டும்‌ காற்றுக்கு வெளியே நீட்டி 
அமர்ந்தபடியே துயின்றனர்‌. 

மழை என ஒவ்வொருநாளும்‌ மயல்காட்டியது பாலை 
நிலம்‌. ஒவ்வொருநாளும்‌ காலையில்‌ கடுங்குளிரில்‌ உடல்‌ 
நடுங்கி பற்கள்‌ கிட்டிக்கத்தான்‌ 
போர்வைக்கூடாரத்திற்குள்‌ அவன்‌ 
விழித்துக்கொண்டான்‌. குளிர்‌ குளிர்‌ குளிர்‌ என உள்ளம்‌ 
ஓடிக்கொண்டிருக்கும்‌. குளிரில்‌ தோள்கள்‌ 
இறுகிக்கோட்டியிருக்கும்‌. கழுத்துத்‌ தசைகள்‌ 
எடைதூக்குவதுபோல இறுகி நிற்கும்‌. கைவிரல்பூட்டுகள்‌ 
எலும்பு ஒடுந்தவைபோல உளையும்‌. கால்விரல்கள்‌ 
மரத்து உயிரற்றிருக்கும்‌. காதுமடல்கள்‌ எரியும்‌. 


உள்ளே கம்பளியும்‌ வெளியே தோலும்‌ வைத்து 
தைக்கப்பட்ட அந்தப்போர்வை அவன்‌ உடலின்‌ 
மூச்சையும்‌ வெம்மையையும்‌ உள்ளே சேமிப்பது. 
பின்னிரவில்‌ அந்த வெம்மை கருப்பை போலிருக்கும்‌. 


எந்த அணைப்பிலும்‌ அந்த ஆழ்ந்த அன்பை 
உணர்ந்ததில்லை. விடியலின்‌ இருளுக்குள்‌ அந்த 
வெம்மையை விண்மீன்‌ மினுங்கும்‌ கரியவானம்‌ அள்ளி 
உண்டுவிடும்‌. உடல்‌ உயிரென எஞ்சியிருக்கும்‌ 
வெம்மையை மூச்சினூடாக வெளியே 
அனுப்பிக்கொண்டிருக்கும்‌. சற்று நேரத்திலேயே நடுங்கி 
அதிரத்தொடங்கும்‌. 


பின்னர்‌ சூரியனுக்கான தவம்‌. கணம்‌ கணம்‌ என. 
எண்ணம்‌ எண்ணம்‌ என. விண்மீன்‌ விண்மீன்‌ என. 
அலையலையென காற்றில்‌ காலம்‌ அள்ளி வரப்பட்டு 
அவனைச்சூழும்‌. அள்ளிச்செல்லப்பட்டு அடுத்த அடுக்கு 
வந்தமையும்‌. காற்றில்‌ எப்போதும்‌ ஒரே மணம்‌. புழுதி. 
ஆனால்‌ வந்தபின்‌ அந்த மணத்தின்‌ வேறுபாடுகளை 
காணப்பழகிக்கொண்டான்‌. காலைப்புழுதியில்‌ குளிர்ந்த 
பனியின்‌ ஈரம்‌ கலந்திருக்கும்‌. பின்னர்‌ ராவி, பின்னர்‌ 
வறுபடும்‌ மணல்‌. பின்னர்‌ மணலுமிழும்‌ அனல்‌. பின்னர்‌ 
வெந்த சுண்ணம்‌. பின்னர்‌ மெல்லிய கந்தகம்‌. பின்னர்‌ 
இருளுக்குள்‌ இருந்து முள்மரங்களின்‌ மெல்லிய 
தழைமணம்‌. 


ஒளியெழுந்ததும்‌ கண்கள்‌ வழியாகவே உடல்‌ 
வெப்பத்தை அள்ளிப்பருகத்‌ தொடங்கும்‌. உடல்தசைகள்‌ 
நீர்பட்ட களிமண்‌ என இறுக்கம்‌ அழிந்து குழைந்து நீளும்‌. 
கைகால்கள்‌ சோர்வு கொண்டு இனிமையடையும்‌. 
கண்கள்‌ சொக்கி மீண்டும்‌ ஓர்‌ இன்துயில்‌ வந்து 
எடையென உடல்மேல்‌ அமையும்‌. சித்தம்‌ ஒளியுடன்‌ 
குழைந்து மயங்கும்‌. குருதிக்கொப்புளங்கள்‌ அலையும்‌ 
செவ்வெளியில்‌ சூரியக்கதிர்கள்‌ 
அதிர்ந்துகொண்டிருக்கும்‌. உடலெங்கும்‌ குருதி உருகி 
கொப்பளிப்பு கொள்ளும்‌. செவிமடல்களில்‌ குருதியின்‌ 
துடிப்பை உணரமுடியும்‌. 


எழுந்து நோக்கும்போது முள்முனைகளில்‌ எல்லாம்‌ 
பனித்துளிகள்‌ ஒளிவிட்டுக்கொண்டிருக்க அருமணிகள்‌ 
கனிந்த வயல்‌ எனத்‌ தெரியும்‌ பாலை. விண்சுரந்த நீர்‌. 
விண்ணில்‌ வாழ்கின்றன பெருங்கடல்கள்‌. ஆனால்‌ 
நோக்கி நிற்கவே அவை உதிராது காற்றில்‌ மறையும்‌. 
பின்னர்‌ நீள்மூச்சுடன்‌ பாலைநிலம்‌ வெம்மைகொள்ளத்‌ 
தொடங்கும்‌. வானிலிருந்து வெம்மை மண்ணை 
மூடிப்பொழிந்துகொண்டிருக்கும்‌. 
பின்காலையாகும்போது மண்ணிலிருந்து வெம்மை 
மேலெழத்‌ தொடங்கும்‌. பின்னர்‌ வானிலிருந்து வரும்‌ 
காற்று மண்ணின்‌ அனலை அவிப்பதாகத்‌ தெரியும்‌. 


உச்சிப்பொழுதே பாலையில்‌ பெரும்பொழுது. அறத்தின்‌ 
துலாமுள்‌ என கதிரவன்‌ அசைவற்று நின்றிருக்க 
நிழல்கள்‌ தேங்கிய பாறைகள்‌ வெம்மைகொண்டு 
கனலுண்டு கனலுமிழ்ந்து உருகுநிலையை நோக்கி 
செல்வதுபோலிருக்கும்‌. பின்மாலையில்‌ வெம்மை 
இறங்குகிறதா இல்லையா என உள்ளம்‌ ஏங்கும்‌. 
அப்போது மென்மையாக காதை அதும்‌ நீராவி மழை 
என்று சொல்லும்‌. மழை என உள்ளம்‌ குதித்தெழும்‌. ஆம்‌, 
மழையேதான்‌. மழைவிழுந்த வெம்புழுதியின்‌ 
தசைமணம்‌. மழைக்காற்றின்‌ மென்குளிர்‌. அது மயலா 
மெய்யா? இல்லை உணர்கிறேன்‌. உண்மையே அது. மழை. 


“மழை!” என அவன்‌ அருகே வந்த வணிகரிடம்‌ 
சொன்னான்‌. “மழையேதான்‌.” அவர்‌ இதழ்கோட்டிய 
புன்னகையுடன்‌ “அதன்‌ பெயர்‌ மாயாவருணன்‌. 
மழையெனக்‌ காட்டுவான்‌. மழைத்துளிகளைக்கூட 
உதிர்ப்பான்‌. மழைக்காக ஏங்கும்‌ உயிர்களுடன்‌ 
விளையாடுவான்‌. வருணனை 
வெறுக்கச்செய்யும்பொருட்டே அவன்‌ தோன்றுகிறான்‌.” 
அர்ஜுனன்‌ விண்ணை நோக்கினான்‌. தென்கிழக்கே 
முகில்கள்‌ தெரிந்தன. “முகில்கள்‌ 
வந்துகொண்டிருக்கின்றன” என்றான்‌. 


“ஆம்‌, அவை நீர்சுமந்த கடல்முகில்கள்‌ அல்ல. மண்ணில்‌ 
இருந்து எழுந்தவை. மேலெழுந்து குளிர்ந்து 
குடையாகின்றன. அவைதான்‌ மாயாவருணனின்‌ 
கருவிகள்‌.” அர்ஜுனன்‌ அவர்‌ சொன்னதை 
நம்பவில்லை. மழை மழை என உள்ளம்‌ தவிக்க 
முகில்களை நோக்கிக்கொண்டிருந்தான்‌. முகில்கள்‌ 
காற்றில்‌ புகை எனக்கரைந்து வானில்‌ மறைந்தன. 
மேலும்‌ மேலும்‌ நீராவி சுமந்து தோலை வியர்க்கவைத்த 
காற்று மீண்டும்‌ வெம்மைகொள்ளத்‌ தொடங்கியது. 
மூச்சுத்திணறல்‌ வந்தது. கண்ணிமைகள்‌ வியர்த்து 
விழிகளுக்குள்‌ உப்பு சென்றது. விடாய்‌ எழுந்து உடலகம்‌ 
தவித்தது. 


“நீர்‌ அருந்தலாகாது. மழைவருமென எண்ணி நீரை 
அருந்தவைக்கும்பொருட்டே மாயாவருணன்‌ இதை 
செய்கிறான்‌” என்றார்‌ வணிகர்‌. “பாலையில்‌ தவித்து 
இறக்கும்‌ மானுடர்‌ அருகே வந்திறங்கி அவன்‌ 
நடனமிடுகிறான்‌. வெள்ளெலும்புகளைச்‌ சுற்றி 
அக்காலடிகளை காணமுமூயும்‌.” அர்ஜுனன்‌ அந்த 
மழைமயக்கு மெல்ல விலகி சூரியன்‌ மேலும்‌ 
ஒளிகொள்வதையே கண்டான்‌. மெல்ல அந்தி. 
இருள்மயக்கில்‌ மீண்டுமொரு நீராவிப்படலம்‌ வந்து 


செவிதொட்டு ஏக்கம்‌ கொள்ளச்செய்தது. 


மாயாவருணனை அறிந்த தேர்ந்தவணிகரும்‌ கூட 
ஏமாற்றம்கொள்ளாமல்‌ இருக்கமுடியவில்லை. ஒருமுறை 
நன்றாகவே வான்‌ மூடிவிட்டது. திசைகள்‌ மயங்கும்‌ 
இருள்‌. ஆடைவண்ணங்கள்‌ மேலும்‌ ஆழம்‌ கொண்டன. 
“மழை” என்றான்‌ அர்ஜுனன்‌. “பார்ப்போம்‌” என்றார்‌ போ. 
மேலும்‌ மேலும்‌ இருட்டிவந்தது. வெம்மை முழுமையாக 
மறைந்து குளிர்‌ காதுகளைத்‌ தொட்டது. உடல்‌ சிலிர்ப்பு 
கொண்டது. “ஆம்‌, மழையேதான்‌” என்றான்‌. 
“பார்ப்போம்‌” என்று போ சொன்னார்‌. 


முதல்மழைத்துளியின்‌ ஓசையைக்‌ கேட்டதும்‌ அவன்‌ 
உடல்‌ அதிரத்‌ தொடங்கியது. சிற்றம்பு வந்து மென்‌ 
தசையை தைப்பதுபோல மீண்டுமொரு மழைத்துளி. 
“ஆம்‌, மழை” என்று அவன்‌ கூவினான்‌. “மழை! மழை!” 
பலர்‌ கூவத்தொடங்கினர்‌. இளைஞர்‌ கைகளை விரித்து 
கூச்சலிட்டபடி ஆடலாயினர்‌. “மழைதான்‌...” என்றார்‌ போ. 
”பாணரே, சொல்க! இது மழையா?” என்றான்‌ ஒருவன்‌. 
பீதர்நாட்டுப்பாணன்‌ சுருங்கிய கண்களுடன்‌ நகைத்து 
“ஆம்‌, மழை” என்றான்‌. “அனைத்துக்குறிகளும்‌ மழை 
என்கின்றன.” 


மழைத்துளிகள்‌ கூடை கவிழ்த்து கொட்டியதுபோல 
விழுந்தன. அக்கணமே மண்ணிலிருந்து எழுந்த 
நீராவிக்காற்று அவற்றை அள்ளிச்‌ சிதறடித்தது. 
வானிலெழுந்த முகில்பரப்பு விரிசலிடலாயிற்று. சூரிய 
ஒளி அதனூடாக வந்து மண்ணில்‌ ஊன்றி நின்றது. 
அதில்‌ செந்நிறமாக புழுதிகலந்த நீராவி ஒளியுடன்‌ 
அலையடித்தது. வானம்‌ பெரும்‌ பெட்டகம்போல்‌ திறக்க 
பாலை செந்நிற ஒளிகொண்டபடியே வந்தது. 


சற்றுநேரத்திலேயே முகில்பரப்பு இரண்டு 
பகுதிகளாகப்பிரிந்து தெற்கும்‌ மேற்குமென வளைந்தது. 
பாலை முன்பிருந்ததுபோலவே வெயில்படர்ந்து 
விழிகூசச்‌ சுடர்ந்தது. வணிகன்‌ ஒருவன்‌ குனிந்து 
புழுதியில்‌ இருந்து நீர்த்துளி விழுந்து உருவான 
உருளையை கையில்‌ எடுத்தான்‌. “பனிப்பழமா?” 
என்றான்‌ ஒருவன்‌. “இல்லை நீர்தான்‌” என்றான்‌ அவன்‌. 


போ தன்‌ ஆடையிலிருந்த மண்ணைத்‌ தட்டியபடி “முகில்‌ 
என நின்றது புழுதி” என்றார்‌. புழுதியை மண்ணில்‌ 
இருந்து எழும்‌ வெங்காற்று மேலே கொண்டுசென்று 
முகிலீரத்துடன்‌ கலந்துவிடுவதைப்பற்றி ஒருவன்‌ 
சொன்னான்‌. “வானில்‌ ஒரு சேற்றுச்சுவர்‌ அது” என்றார்‌ 


போ. பெருமூச்சுடன்‌ தனக்குத்தானே என “எத்தனை 
அறிந்தாலும்‌ மாயாவருணனிடமிருந்து எவரும்‌ 
முற்றிலும்‌ தப்பிவிடமுடியாது” என்றார்‌. 


பாணன்‌ உரக்க நகைத்து “அத்தனை தெய்வங்களுக்கும்‌ 
மாயவடிவங்கள்‌ உள்ளன, பெருவணிகரே” என்றான்‌. 
மூச்சிழுக்க முடியாதபடி காற்று எடை கொண்டதாகத்‌ 
தோன்றியது. குருதி அழுத்தம்‌ கூடி உடலை உடைத்துத்‌ 
திறக்க விரும்பியது. “ஒரு மழை... ஒருமழை இல்லையேல்‌ 
இறந்துவிடுவேன்‌” என முதல்முறையாக வந்த 
இளவணிகன்‌ ஒருவன்‌ கூவினான்‌. தலையை ஓங்கி 
ஓங்கி அறைந்தபடி “வாழமுடியாது.... என்‌ உடல்‌ 
உருகிக்கொண்டிருக்கிறது” என்றான்‌. 


“இந்த நீர்த்துளிகள்‌ நச்சுக்கு நிகரானவை” என்றார்‌ போ. 
“மாயாவருணன்‌ உமிழ்வது இந்த நச்சுமழை.” பாதையின்‌ 
ஓரத்தில்‌ சிற்றுயிர்கள்‌ இறந்து கிடப்பதை அவர்கள்‌ 
கண்டனர்‌. சிறிய ஓணான்கள்‌ பல்லிகள்‌ 
வெண்வயிறுகாட்டி எஞ்சிய உயிர்‌ வயிற்றில்‌ பதைக்க 
விரல்கள்‌ விரிந்து சுருங்க வால்நுனி அசைய கிடந்தன. 
ஒருநாகம்கூட நாவீசியபடி நெளிந்துகொண்டிருந்தது. 
“நூறு மாயாவருணன்களைக்‌ கடந்தே வருணனை 
அடையமுடியும்‌” என்றான்‌ பாணன்‌. 

பாறைகளற்று நெடுந்தொலைவு வரை 
அலையலையாகக்‌ கிடந்த ஊஷரத்தைக்‌ கடப்பதற்கு 
நெடுநாட்களாயிற்று. அங்கு கிடைத்த நீர்‌ உப்பு 
மிகுந்திருந்தது. அதை வடிகட்ட அரிப்புகளை அவர்கள்‌ 
கொண்டுவந்திருந்தனர்‌. மென்மணலை சுண்ணத்துடன்‌ 
பிசைந்து அழுத்திச்செய்த மணற்பலகை 
அரிப்புகளினூடாக முதலில்‌ நீர்‌ ஊறி கீழே வந்தது. பின்பு 
மூங்கில்‌ சக்கைகளும்‌ படிகாரமும்‌ கலந்து 
உருவாக்கப்பட்ட அரிப்புகளில்‌ பலமுறை வடிகட்டி 
எடுக்கப்பட்டது. அதன்பின்னும்‌ அது மெல்லிய 
உப்புச்சுவையுடன்‌ இருந்தது. 


“குருதிச்சுவை” என்று அர்ஜுனன்‌ அகதைக்குடித்தபடி 
சொன்னான்‌. “கண்ணீரின்‌ சுவையும்கூட” என்றார்‌ போ. 
இளையவணிகன்‌ ஒருவன்‌ “ஏன்‌ கன்னியின்‌ 
இதழ்ச்சுவை என்று சொல்லக்கூடாதா?” என்றான்‌. 
வணிகர்கள்‌ நகைத்தனர்‌. “மைந்தனின்‌ சிறுநீரின்சுவை” 
என்றார்‌ போ. பீதர்நாட்டில்‌ இளமைந்தரின்‌ சிறுநீரின்‌ 
சிறுதுளிகளை தந்தையர்‌ அருந்துவதுண்டு என்றான்‌ 


பீதர்நாட்டுச்‌ சூதன்‌. “அது தன்‌ குருதியை தானே 
அருந்துவது.” 


உப்பரித்த நிலம்‌ வழியாக நிழல்‌ தொடர நடந்தனர்‌. பின்‌ 
நீளும்‌ நிழலை நோக்கி சென்றனர்‌. உப்பு விரைவிலேயே 
காற்றை வெம்மை கொள்ளச்செய்தது. நிலத்தில்‌ இருந்து 
எழுந்த வெம்மை காதுமடல்களை, மேலுதடுகளை, 
மூக்குவளைவை, இமைகளை எரியச்செய்தது. மணல்‌ 
இளகி கால்களை சேறென உள்வாங்கியதால்‌ நடப்பதும்‌ 
கடினமாக இருந்தது. 


நெடுங்காலத்திற்கு முன்‌ ஏதோ நீர்‌ தேங்கி பின்‌ 
வற்றிவிட்டிருந்த குட்டைகள்‌ விளிம்புகளில்‌ 
அலையலையாக உப்புப்படிவு இதழ்கள்‌ போல்‌ 
ஒன்றன்மேல்‌ ஒன்றென பதிந்திருக்க மாபெரும்‌ 
மலர்போல்‌ விரிந்து தெரிந்தன. “அவற்றை மண்மலர்கள்‌ 
என்கிறார்கள்‌. வான்மழையை அளிக்கும்‌ தெய்த்திற்கு 
மண்‌ மலர்படைத்து வரவேற்கிறது” என்றார்‌ போ. 
பீதர்நாட்டுச்‌ சூதன்‌ “புன்னகைகள்‌” என்றான்‌. 


எப்போது முளைத்தன என்று தெரியாத மரங்கள்‌ 
அக்குட்டைகளைச்‌ சூழ்ந்து நின்றிருந்தன. 
தொலைவிலிருந்து பார்க்கையில்‌ சற்றுமுன்‌ காட்டு 
நெருப்பு எழுந்து எரிந்து எஞ்சிய அடிமரங்கள்‌ அவை 
எனத்‌ தோன்றின. அருகணைந்தபோதுதான்‌ அவை மட்கி 
அழிந்து பல்லாயிரம்‌ ஆண்டுகளாகியிருக்கக்கூடும்‌ 
என்று தெரிந்தது. விழுந்து கிடந்த மரங்கள்‌ கல்லென 
மாறிவிட்டிருந்தன. சில மரங்கள்‌ வெண்ணிற உப்பாக 
உருக்கொண்டிருந்தன. 


வணிகர்கள்‌ உப்புப்பரப்பை உடைத்துக்‌ கிளறி உள்ளே 
புதைந்திருந்த உலர்ந்த மீன்களை வெளியே எடுத்தனர்‌. 
உப்பில்‌ அமைந்திருந்தமையால்‌ அவை கெடா ஊனுடன்‌ 
இருந்தன. “பல்லாயிரம்‌ ஆண்டுகளுக்கு முன்பிருந்தவை” 
என்றான்‌ ஏவலன்‌. ஆனால்‌ சற்றுமுன்‌ உயிரிழந்தவை 
போலிருந்தன. அர்ஜுனன அவற்றின்‌ விழிகளை 
நோக்கியபோது மெல்லிய துயில்‌ ஒன்றுக்கு அப்பால்‌ 
அவன்‌ பார்வையை அவை உணர்ந்து 
கொண்டிருப்பதுபோல்‌ தோன்றியது. மீன்‌ விழிகள்‌ 
நீர்ச்சொட்டு போன்றவை. நீர்‌ விழிகள்‌ என மீன்களைச்‌ 
சொல்லும்‌ கவிதைவரியை நினைவுகூர்ந்தான்‌. 


“இங்கு பறவைகள்‌ மீன்‌ கொள்ள வருவதுண்டு” என்று 
இன்னொரு ஏவலன்‌ சொன்னான்‌. “நீள்‌ அலகால்‌ அவை 
மீன்களை கிளறி எடுக்கின்றன. எனவே ஆழத்தில்‌ 


உப்பில்‌ சிக்கிக்கொண்ட மீன்களை மட்டுமே மானுடர்‌ 
எடுக்கமுடியும்‌. இப்பாலைப்பரப்பில்‌ செல்பவர்களுக்கு 
அது நல்லுணவு. பரமு மிகை உப்பால்‌ விடாய்‌ கூடி 
வரும்‌. உப்பு நீரிலேயே இவற்றை பலமுறை 
கொதிக்கவிட்டு செறிந்துள்ள உப்பை அகற்ற வேண்டும்‌. 
மீண்டும்‌ நன்னீரில்‌ கொதிக்கவிடவேண்டும்‌.” 


“சுழல்காற்று எழுகையில்‌ இவை உப்புடன்‌ எழுந்து 
வானுக்குச்‌ சென்றுவிடுவதுண்டு. அங்குள்ள நீராவியில்‌ 
உப்பு உருகிக்கரைய இவை மழையெனக்‌ 
கொட்டியதாகவும்‌ கதைகள்‌ உண்டு. இறையருளால்‌ 
வானிலிருந்து உணவு பொழியும்‌ என்கிறார்கள்‌ 
இங்குள்ளோர்‌” என்றார்‌ போ. உப்புநீரை அள்ளி 
யானங்களிலாக்கி அங்கிருந்த சுள்ளிகளைக்கொண்டு 
தீமூட்டி வாற்றி நீர்‌ எடுத்தனர்‌. அதில்‌ மீன்களை 
வேகவைத்து உலர்ந்த கோதுமைத்தூளுடன்‌ உண்டனர்‌. 


அதன்‌ பின்‌ காற்றோ வானோ உயிர்க்குலங்களோ ஓசை 
எழுப்பாமையால்‌ முற்றிலும்‌ அமைதிகொண்டிருந்த 
விமூகமென்னும்‌ பாலையைக்‌ கடந்து சென்றனர்‌. 
“அதற்கப்பால்‌ உள்ளது லவணம்‌. அதை 
சுற்றிக்கொண்டுதான்‌ நாங்கள்‌ செல்வோம்‌. லவணம்‌ 
இறந்தவர்களின்‌ நிலம்‌ என்று அழைக்கப்படுகிறது” 
என்றார்‌ போ. “அங்கு ஒரு கடல்‌ இறந்து கிடக்கிறது 
என்கிறார்கள்‌.” 

அர்ஜுனன்‌ புருவம்‌ சுருக்கி நோக்கினான்‌. “பல்லாயிரம்‌ 
ஆண்டுகளுக்கு முன்பு அங்கு வேறு வகையான 
மானுடர்கள்‌ வாழ்ந்ததாகவும்‌ விண்ணிலிருந்து அனல்‌ 
வடிவ இறைவனால்‌ அவர்கள்‌ அனைவரும்‌ உப்புச்‌ 
சிலைகளென மாற்றப்பட்டதாகவும்‌ இங்குள்ள 
தொல்கதைகள்‌ சொல்கின்றன. முற்றிலும்‌ உப்பாலானது 
அந்நிலம்‌. உப்புச்‌ சுவருக்கு அப்பால்‌ உப்பு செறிந்த நீரால்‌ 
உயிர்கள்‌ வாழா கடல்‌ ஒன்று உள்ளது என்றும்‌ அங்கே 
ஆழத்தில்‌ நீரின்‌ தேவன்‌ வாழ்வதாகவும்‌ சொல்கிறார்கள்‌” 
என்றார்‌ பீதர்குலத்துப்‌ பாணர்‌. 


“அந்த இடத்தை நாடியே நான்‌ வந்தேன்‌” என்றான்‌ 
அர்ஜுனன்‌. “நான்‌ அறிந்த எவரும்‌ அங்கு 
சென்றதில்லை. சென்று மீண்டேன்‌ என்று ஒரு சொல்லும்‌ 
காதில்‌ விழுந்ததில்லை” என்றார்‌ போ. “நான்‌ அதை 
வெல்லும்‌ பொருட்டே வந்தவன்‌” என்றான்‌ அர்ஜுனன்‌. 
“தெய்வங்களை அறைகூவலாகாது, வீரரே. 


இப்பெரும்பாலையைப்‌ பார்த்தபின்னருமா மானுடம்‌ 
என்னும்‌ நீர்க்குமிழியை நம்புகிறீர்‌?” என்றார்‌ பாணர்‌. போ 
புன்னகையுடன்‌ “சில மானுடர்‌ தெய்வங்களால்‌ தங்களை 
அறைகூவும்பொருட்டு தெரிவுசெய்யப்படுகிறார்கள்‌ 
பாணரே?” என்றார்‌. 

வாருணம்‌ என்று அழைக்கப்பட்ட அந்நிலத்திற்குச்‌ 
செல்வதற்கு பாதைகளென எதுவும்‌ இருக்கவில்லை. 
விண்ணிலிருந்து விழுந்து நான்காகப்‌ பிளந்து 
சரிந்ததுபோல்‌ கிடந்த வெண்ணிற பாறைக்கூட்டங்களின்‌ 
அருகே வணிகர்‌ குழு வந்தபோது பீதர்‌ தலைவர்‌ போ 
அர்ஜுனனிடம்‌ தொலைவில்‌ வானில்‌ எழுந்து தெரிந்த 
வெண்ணிற ஒளியை சுட்டிக்காட்டி “அங்குதான்‌ என்று 
ஒவ்வொரு முறை இங்கு வரும்போதும்‌ எவரேனும்‌ 
சொல்வதுண்டு. அந்நிலத்தைப்‌ பற்றிய கதைகளன்றி 
வேறெந்த செய்தியும்‌ நானறிந்திருக்கவில்லை” என்றார்‌. 


அர்ஜுனன்‌ புன்னகைத்து “நன்று, நான்‌ மீள்வேன்‌” 
என்றான்‌. பீத வணிகர்‌ குழுவில்‌ அனைவர்‌ விழிகளும்‌ 
அவன்‌ மேல்‌ பதிந்திருந்தன. அவனுடைய நிமிர்ந்த 
தலையையும்‌ புன்னகையையும்‌ கண்டு அவர்கள்‌ 
உணர்வெழுச்சி கொள்வது உடலசைவுகளிலும்‌ 
ஓசையுடன்‌ எழுந்த உயிர்ப்பிலும்‌ தெரிந்தது. 
“விடைகொடுங்கள்‌, மூத்தவரே” என்று சொல்லி 
அர்ஜுனன்‌ குனிந்து முதிய பீதவணிகரின்‌ கால்களைத்‌ 
தொட்டு வணங்கினான்‌. “நன்று சூழ்க! உங்கள்‌ 
தெய்வங்கள்‌ துணை நிற்கட்டும்‌. எங்கள்‌ தெய்வங்கள்‌ 
உடனிருக்கட்டும்‌. வெற்றி திகழ்க!” என்று போ அவனை 
வாழ்த்தினார்‌. 

அவர்கள்‌ குளம்படியோசைகளும்‌ கால்கள்‌ மண்ணில்‌ 
விழுந்தெழும்‌ ஓசைகளும்‌ ஒலிக்க அவனைக்‌ கடந்து 
சென்றனர்‌. ஒவ்வொரு விழியும்‌ கடந்து செல்லும்போதும்‌ 
அவன்‌ தலைவணங்கி புன்னகை செய்தான்‌. 
கண்முன்னால்‌ ஒரு காலத்துண்டு ஒழுகிச்செல்வதுபோல்‌ 
தோன்றியது. பல மாதங்கள்‌ உடனிருந்தவர்கள்‌. 
ஒவ்வொருவரின்‌ பெயரும்‌ இயல்பும்‌ உவகையும்‌ துயரும்‌ 
கனவுகளும்‌ அவன்‌ அறிந்தவை. அம்முகங்களில்‌ 
ஒன்றைக்கூட அவன்‌ மறக்கப்போவதில்லை. ஆனால்‌ 
மீண்டும்‌ அவர்கள்‌ எவரையும்‌ பார்க்க வாய்ப்பும்‌ 
இல்லை. எனவே அந்நினைவுகளுக்கு எப்பொருளும்‌ 
இல்லை. 


குளம்படியோசைகள்‌ முற்றிலும்‌ மாய்ந்தன. அவர்கள்‌ 
சென்றபின்‌ எஞ்சிய புழுதியை அவன்‌ 


நோக்கிக்கொண்டிருந்தான்‌. முன்காலை வெயிலின்‌ 
ஒளியில்‌ விண்புகைபோல்‌ நின்றது அது. ஒரு 
மென்மலரிதழ்‌ போல. பின்னர்‌ புழுதித்திரை சரிந்தபோது 
வளைந்திறங்கிச்‌ சென்ற பாதையின்‌ தொலைவில்‌ 
புழுதிச்சிறகு சூடி ஒரு பெரிய பறவை செல்வதுபோல்‌ 
அக்குழு சென்றுகொண்டிருந்தது. 


ஒருவேளை அவர்களை மீண்டும்‌ சந்திக்கலாம்‌. அங்கு 
சென்று மீண்டும்‌ இங்கு வந்து நிற்கையில்‌ தங்கள்‌ 
வணிகம்‌ முடிந்து அவர்களும்‌ இந்த இடத்திற்கு 
வந்திருக்கக்கூடும்‌. விந்தைகள்‌ 
நிகழக்கூடாதென்பதில்லை. 


அவ்விழைவு எழுந்ததுமே அவன்‌ புன்னகைத்தான்‌. 
அவர்களை மீண்டும்‌ சந்திப்பதனால்‌ என்ன பொருள்‌ 
வந்துவிடப்போகிறது? திரும்பிச்செல்லலாம்‌. மீண்டும்‌ 
ஏழு பாலைகளைக்‌ கடந்து பாரதவர்ஷத்தின்‌ 
விளிம்புவரை போகலாம்‌. அங்கு விடைகொள்ளலாம்‌. 
அல்லது அவர்களுடன்‌ சென்று பீதர்‌ நாட்டிலேயே 
குடிபுகலாம்‌. அதனாலென்ன? எங்கோ ஒரு புள்ளியில்‌ 
விடைபெற்றாக வேண்டியுள்ளது. வந்து உறவாடி 
அகன்று மறையும்‌ உறவுகளில்‌ பொருள்‌ உள்ள உறவென 
ஏதும்‌ உண்டா? உறவாடலின்‌ அத்தருணத்தில்‌ 
உருவாக்கப்படும்‌ பொருள்‌. பின்னர்‌ நினைவுகள்‌. 
நினைவுகளும்‌ உதிரும்‌ காலம்‌ வரக்கூடும்‌. 


அவன்‌ சிபிநாட்டு பால்ஹிகரை நினைவுகூர்ந்தான்‌. 
சிற்றிளமை முதலே அவர்‌ கதைகளை கேட்டு 
வளர்ந்தான்‌. அவனுடைய தொல்மூதாதை தேவாபியின்‌ 
இளையோன்‌. அவருடன்‌ பிறந்த அனைவரும்‌ இறந்து 
மறைந்து கதைகளென்றாகி, பின்‌ நூல்களாக மாறிய 
பின்னரும்‌ அவர்‌ ஊனுடலுடன்‌ உச்சி மலையடுக்குகளில்‌ 
வாழ்ந்து கொண்டிருக்கிறார்‌. 


அவரைச்‌ சென்று பார்த்துவிட்டு வந்து சூதனொருவன்‌ 
சொன்னான்‌ “அவர்‌ சில ஆண்டுகளுக்கு முன்புதான்‌ 
முற்றிலும்‌ புதிதாகப்‌ பிறந்திருக்கிறார்‌, இளைய 
பாண்டவரே! அதற்கு முந்தைய எதுவுமே அவர்‌ 
நினைவில்‌ இல்லை. முழுமையாகவே அப்படி 
உதிர்த்துவிட்டுச்‌ செல்வதனால்தான்போலும்‌ அவர்‌ 
உயிருடன்‌ இருக்கிறார்‌. இங்கு உச்சிமலைக்‌ குடிகளில்‌ 
அவருக்கு ஏழு குழந்தைகள்‌ இருக்கிறார்கள்‌. அவரது 
இளம்மனைவி மீண்டும்‌ கருவுற்றிருக்கிறாள்‌.” 


கைநீட்டி அவன்‌ பாடினான்‌ “அவருக்கு இறப்பே இல்லை. 


காலமென வந்து படிவனவற்றை முற்றாக உதிர்த்துவிட்டு 
கடந்து செல்பவருக்கு இறப்பில்லை. ஏனெனில்‌ 
இறப்பென்பது அணுவணுவாக வந்து படியும்‌ துயரத்தின்‌ 
பெருந்தொகையே. இந்தத்‌ துலாத்தட்டில்‌ மேலும்‌ மேலும்‌ 
என வைக்கப்படும்‌ துயரத்தின்‌ எடை அச்சிறுந்து 
போகுமளவு மிகுவதற்குப்‌ பெயர்‌ இறப்பு. வைத்தவற்றை 
முற்றிலுமாக அவ்வப்போது எடுப்பவனை இறப்பு 
அணுகுவதே இல்லை.” 


அர்ஜுனன்‌ புன்னகைத்தபடி “அவ்விறவாமைக்கு என்ன 
பொருள்‌? நேற்றும்‌ இன்றும்‌ நாளையும்‌ 
நினைவுகளால்தான்‌ தொடர்பு கொள்கின்றன. நேற்றென 
இன்றென நாளையென ஒழுகும்‌ காலமே 
வாழ்க்கையென்பது. வாழ்க்கையின்றி இருத்தல்‌ 
மட்டுமேயாக இங்கு எஞ்சுவதற்கு என்ன பொருள்‌?” 
என்றான்‌. 


சூதன்‌ நகைத்து “எழுவினா ஒன்றே. வாழ்வதா, 
இருப்பதா? வாழ்பவன்‌ வாழ்வை சுமந்தாக வேண்டும்‌. 
எடை முதிர்ந்து அச்சிறுந்து சகடம்‌ சரிந்தாகவேண்டும்‌. 
இருப்பவன்‌ இந்த மலைகளைப்போல. இவை 
நேற்றற்றவை. எனவே முடிவற்ற நாளை கொண்டவை” 
என்றான்‌. அவர்கள்‌ சுரபிவனம்‌ என்னும்‌ சிற்றூரின்‌ 
ஊர்ச்சாவடியில்‌ இரவுறங்கப்‌ படுத்திருந்தனர்‌. மேலே 
அரசமரம்‌ இலைகளை சிலிர்த்துக்கொண்டிருந்தது. 


மிகச்சிறிய புழுதித்‌ தீற்றலாக நெடுந்தொலைவில்‌ 
அவ்வணிகக்‌ குழுவின்‌ இறுதி அசைவு தெரிந்து வானில்‌ 
மறைந்தது. ஒரு கணம்‌ மெல்லிய நடுக்கமொன்று 
அவனுக்கு ஏற்பட்டது. வடிவும்‌ வண்ணமும்‌ இயல்பும்‌ 
இயைபும்‌ கொண்டு கண்முன்‌ நின்ற பருப்பொருள்‌ 
ஒன்று வெளியில்‌ கரைந்து மறைவதை கண்கூடாக 
அப்போதுதான்‌ அவன்‌ கண்டான்‌. இல்லை அது விழி 
மாயை. அப்பால்‌ துளியிலும்‌ சிறு துளியென அவர்கள்‌ 
அங்கிருக்கிறார்கள்‌. மறையவில்லை. 
இல்லாமலாகவில்லை. 


ஆனால்‌ வெளி மட்டுமே அங்கிருந்தது. வானும்‌ 
மண்ணும்‌ இணைந்துகொண்ட மாபெரும்‌ வில்‌ என. 
அந்த வில்‌ மீது சில முள்மரங்கள்‌ நின்றிருந்தன. 
துயருடன்‌ விரல்விரித்து இறைஞ்சின. வானை வருடி 
வீண்‌ வீண்‌ என அசைந்தன. இப்பால்‌ சில 
உப்புப்பாறைகள்‌ வெண்பற்கள்‌ என எழுந்திருந்தன. 
அங்கிருந்து அவன்‌ நின்றிருந்த இடம்‌ வரைக்கும்‌ 
வெண்களர்‌ மண்‌ காற்றின்‌ அலைகளை அணிந்தபடி 


கிடந்தது. அதன்மேல்‌ மென்புழுதி சுருண்டு ஓடிச்சுழன்று 
மேலேறி உருவழிந்து அள்ளிச்சென்ற அனைத்தையும்‌ 
கொட்டியபடி மண்ணுக்கு மீண்டது. 


அந்த விற்கோட்டுக்கு அப்பால்‌ காலமில்லை. 
அங்கிருப்பது இன்மை மட்டுமே. வெளி மயங்கி 
இன்மையென்றாகிறது. இன்மை சற்று தயங்குகையில்‌ 
வெளியென்றாகிறது. மீண்டுமொரு நீள்மூச்சுடன அவன்‌ 
தன்னை அவ்வெண்ணங்களிலிருந்து 
விடுவித்துக்கொண்டான்‌. நடந்து தொலைதூரத்தில்‌ 
தெரிந்த அந்த விண்ணொளி நோக்கி செல்லலானான்‌. 

தொலைவிலிருந்து பார்க்கும்போது வெண்நெருப்பு 
எழுந்து தழல்‌ அலைப்பதுபோலத்‌ தோன்றியது. 
அணுகும்தோறும்‌ வெம்மை மிகுந்து உடல்‌ பொசுங்கும்‌ 
என்று பட்டது. காற்றுச்‌ சுவடுகளன்றி வேறேதும்‌ 
படிந்திராத வெண்ணிற நிலம்‌ மெல்ல 
சரிந்துகொண்டிருப்பதை சற்று தூரம்‌ நடந்த பின்னரே 
உணரமுடிந்தது. குனிந்து அம்மண்ணைப்‌ பார்த்தான்‌. 
அது உப்புத்தூளா என்று ஐயம்‌ தோன்றியது. பின்காலை 
நேரத்திலேயே வானில்‌ சூரியவட்டம்‌ சூளையென 
எரிந்தது. 


ஊஷரத்தைக்‌ கடந்தபோதே தசையுருக்கும்‌ உயர்‌ வெப்பம்‌ 
அவனுக்கு பழகத்‌ தொடங்கிவிட்டது. பாலையில்‌ 
நுழைந்தபோதே நிலத்தில்‌ இருந்து உடலுக்கு வெப்பம்‌ 
வந்து படியாமல்‌ இருக்கும்பொருட்டு மென்மையான 
ஆடையால்‌ முகத்தைத்‌ தவிர பிற பகுதிகள்‌ 
அனைத்தையும்‌ திரையிடுவதுபோல்‌ மூடிக்கொள்ளும்‌ 
முறையை அவனும்‌ கடைபிழத்திருந்தான்‌. காற்றில்‌ 
அலையடித்த மெல்லிய ஆடைக்குள்‌ உடல்‌ அதுவே 
உருவாக்கிக்கொண்ட நீராவிக்குள்‌ வெம்மைகொண்டு 
வியர்த்து மீண்டும்‌ குளிர்ந்து தன்‌ இயல்பை 
பேணிக்கொண்டிருந்தது. 


வெளியிலிருந்து வந்த வெங்காற்று முகத்தில்‌ மோதி 
மூக்கையும்‌ கன்னத்தையும்‌ பொசுக்கி முடிகருக்கி 
உள்ளங்கையின்‌ தோல்போல ஆக்கியது. பின்னர்‌ 
கைகளால்‌ முகத்தைத்‌ தொட்டபோது மரத்தாலான 
முகமூடி ஒன்றை அணிந்திருப்பதாகத்‌ தோன்றியது. 
வியர்வைமேல்‌ காற்றுபடும்‌ சிலிர்ப்பே குளிர்‌ என நெஞ்சு 
வகுத்துக்கொண்டுவிட்டிருந்தது. 


கையில்‌ இருந்த வில்லை ஊன்றுகோலாக்கி சிற்றடி 
வைத்து சீரான விரைவில்‌ அவன்‌ நடந்தான்‌. மூச்சு 
இரைக்கத்தொடங்கிய உடனேயே நின்று தொடைகளில்‌ 
கைவைத்து சற்று குனிந்து வாயால்‌ முழுக்காற்றையும்‌ 
இழுத்து உள்ளே நிரப்பி நாய்க்குரைப்பு போல்‌ 
ஒலியெழுப்பி மூச்சு அனைத்தையும்‌ 
வெளித்தள்ளினான்‌. அது விரைவிலேயே இளைப்பாற்றி 
அவன்‌ ஆற்றலை மீட்டளித்தது. 


அன்று அந்தியானபோது தொலைவில்‌ அவன்‌ பார்த்த 
வெண்ணிற ஒளி முற்றிலும்‌ அணைந்துவிட்டது. 
ஒதுங்குவதற்கு பாறையோ மரநிழலோ எதுவும்‌ இல்லாமல்‌ 
மண்வெளி கண்களை நிறைத்தது. சுழன்று 
பார்க்கையில்‌ பிழையற்ற வட்டம்‌ என தொடுவானத்து 
ஒளிக்கோடு தெரிந்தது. கவிழ்ந்த 
பளிங்குக்கிண்ணம்போல முகிலற்ற வானம்‌. உயிர்‌ என 
எதுவும்‌ அங்கு இல்லை என்று தோன்றியது. மணல்‌ 
வெளியிலேயே அவன்‌ படுத்துக்கொண்டான்‌. வயிற்றின்‌ 
குறுக்காக வில்லை வைத்து வலதுகைப்‌ பக்கம்‌ 
அம்பறாத்தூணியை போட்டுக்கொண்டு வானை 
நோக்கிக்கொண்டிருந்தான்‌. 


வானொளி முற்றிலும்‌ அணைவதற்கு நெடுநேரம்‌ 
ஆகியது. கிழக்கு இருண்ட பின்னரும்‌ மேற்குச்‌ செம்மை 
வெகுநேரம்‌ எஞ்சியிருந்தது. சூரியன்‌ இருக்கையிலேயே 
விண்மீன்கள்‌ எழுந்து வந்தன. பாலையில்‌ புகுந்த 
பின்னர்‌ விண்மீன்களை முழுமையாக நோக்குவதற்கு 
அவன்‌ கற்றுக்கொண்டிருந்தான்‌. ஒவ்வொரு நாளும்‌ 
இரவில்‌ விண்மீன்களுடன்‌ துயின்றான்‌. திசைகளாக 
முதலில்‌ அவை பொருள்கொண்டன. பின்னர்‌ 
இடங்களாயின. மண்ணின்‌ வழிகளைச்‌ சுட்டி நிற்கும்‌ 
அதிரும்‌ சொற்களாயின. நண்டு, தேள்‌ என வெவ்வேறு 
வகை வடிவங்களாயின. ஆனால்‌ ஒரு கணத்தில்‌ 
அத்தனை பொருளையும்‌ ந்து திகைக்கவைக்கும்‌ 
வெறும்‌ அதிர்வுகளாகி எஞ்சின. 


அந்தியில்‌ விண்மீன்களை நோக்கி அவை கொண்ட 
ஒவ்வொரு பொருளையாக உதிர்த்து வெறும்‌ 
அதிர்வுப்பரப்பென ஆக்கி தானும்‌ வெறுமைகொண்டு 
அவற்றை நோக்கிக்கொண்டிருப்பதும்‌ புலரிக்கு முன்‌ 
அவற்றை எண்ணி எண்ணி எடுத்து ஒவ்வொன்றாக 
பொருளேற்றம்‌ செய்து மண்ணுக்குரியவையாக 
மாற்றுவதும்‌ அவை சுட்டும்‌ ஒவ்வொன்றையும்‌ தன்னுள்‌ 
இருந்து எடுத்து அமைத்துக்கொள்வதுமே மீள மீள 
நடந்துகொண்டிருந்தது. ஏதோ ஒரு தருணத்தில்‌ அவன்‌ 


சென்றுகொண்டிருப்பது அம்மண்ணில்‌ அல்ல, 
விண்மீன்கள்‌ பரவிய இருள்‌ வெளிக்குள்தான்‌ என்று 
தோன்றியது. மண்‌ இருப்பது அவ்விண்மீன்களுக்கு 
நடுவே எங்கோ அல்லது மண்ணென அவன்‌ உணர்வது 
ஓர்‌ விழிமயக்கு. 

அவன்‌ துயின்று எழுந்து நோக்கியபோது வெயில்விழுந்து 
சூழ்ந்து அலையடித்தது. வானம்‌ அனைத்துத்‌ திரைகளும்‌ 
இழுக்கப்பட்டு நீல ஆடிப்பரப்பென தெரிந்தது. இரவு 
முழுக்க அவன்‌ நீரருந்தவில்லை. பீதவணிகரிடம்‌ 
பெற்றுக்கொண்ட தோல்குவளையில்‌ நீர்‌ சற்றே 
எஞ்சியிருந்தது. அதை அருந்தியதும்‌ மீண்டும்‌ அவன்‌ 
உடல்‌ நீர்‌ என எழுந்தது. நீரைப்பற்றி 
எண்ணக்கூடாதென்று தனக்குத்தானே 
ஆணையிட்டுக்கொண்டான்‌. நீரைப்பற்றி எண்ணுவேன்‌ 
என்றால்‌ அதன்பிறகு நீருக்கான பயணம்‌ மட்டுமே நிகழ 
முடியும்‌. 


அவன்‌ சென்றுகொண்டிருப்பது வருணனின்‌ நிலம்‌. 
வரமளிப்பவனின்‌ உலகு. இங்கு அவன்‌ விடாய்கொண்டு 
உயிர்‌ துறப்பான்‌ என்றால்‌ அது வருணனின்‌ ஆணை 
என்றிருக்கட்டும்‌. இப்பயணத்தில்‌ நடுவில்‌ அவன்‌ எங்கு 
இறந்து விழுந்தாலும்‌ அதுவே முறையென்றாகுக. நீர்‌ தேடி 
பரிதவித்து செத்துவிழுந்தான்‌ என்றால்தான்‌ அது அவன்‌ 
தோல்வி. 


அவன்‌ எண்ணியதுபோலவே சற்று தொலைவில்‌ நீரைப்‌ 
பார்த்தான்‌. அதற்கு நெடுநேரம்‌ முன்னரே வானில்‌ 
சுழன்று கொண்டிருந்த பறவைகளை கண்டிருந்தான்‌. 
பறவைகள்‌ அங்கிருந்த மஞ்சள்‌ நிறமான 
பாறையொன்றின்‌ மேல்‌ கூடிச்சுழன்று எழுந்து 
அமர்வதைக்‌ கண்டபோது அங்கு நீர்‌ இருக்கலாமென்று 
தோன்றியது. காலையின்‌ அரைவிழிப்பில்‌ சித்தம்‌ 
எழுந்ததுமே வானில்‌ பறந்த பறவைச்சிறகுகளின்‌ 
நிழலை தன்னைச்சுற்றி உயிரசைவென உணர்ந்ததை 
அப்போதுதான்‌ எண்ணிக்கொண்டான்‌. 
பறவைக்குரல்கள்‌ ஓங்கின. அவை அவனை 
பார்த்துவிட்டிருந்தன. அவன்‌ அணுகி அப்பாறைமேல்‌ 
தொற்றி ஏறியபோது அதன்‌ குழி ஒன்றில்‌ நீர்‌ இருந்ததை 
கண்டான்‌. சிறிது அள்ளி வாயில்‌ வைத்தபோது அது 
தூயநீர்‌ என்று தெரிந்தது. கையில்‌ எஞ்சியிருந்த உலர்‌ 
உணவை உண்டு அந்நீரை அருந்தி தோல்‌ 
குடுவையையும்‌ நிரப்பிக்கொண்டான்‌. 


அவனைச்‌ சுற்றி நீர்‌ நாடி வந்த பறவைகள்‌ எழுந்து 


பறந்து அமைந்துகொண்டிருந்தன. வெண்ணிறமான 
கடற்காகங்கள்‌. அவற்றின்‌ குரல்‌ அவனை 
எச்சரிப்பதுபோல மன்றாடுவதுபோல மாறி மாறி 
ஒலித்தது. அவற்றின்‌ நோக்கை சந்தித்தபோது 
அச்சொற்களை மிக அணுக்கமாக புரிந்துகொண்டான்‌. 
அவை அவனைத்‌ தாக்கி கீழே தள்ள விரும்புபவைபோல 
சிறகுக்காற்று அவன்‌ மீது படும்படியாக சீறிப்‌ பறந்தன. 
ஒன்று அவன்‌ தோளை தன்‌ நகத்தால்‌ கீறிச்சென்றது. 


புன்னகையுடன்‌ அவன்‌ பாறையைவிட்டு இறங்கியபோது 
அவை மீண்டும்‌ அமர்ந்து நீரருந்தத்‌ தொடங்கின. 
குனிந்து நீரில்‌ தலையை முக்கி அண்ணாந்து 
தொண்டையை சிலிர்த்தன. சிறகுகளை நனைத்து உதறி 
எழுந்து மீண்டும்‌ அமைந்தன. நீர்‌ நீர்‌ என்று அவை 
கூவிக்கொண்டிருப்பதாகத்‌ தோன்றியது. 


முன்னால்‌ சென்றபோது மேலும்‌ மேலும்‌ பறவை நிழல்கள்‌ 
தரையைக்‌ கடப்பதை அவன்‌ கண்டான்‌. அவை 
அப்பாலிருந்து வந்து மீண்டுசென்றன. அன்று மாலை 
நெடுந்தொலைவில்‌ பறவைகளின்‌ ஓசையை கேட்க 
முடிந்தது. எங்கோ பெருங்கூட்டமாக அவை வாழ்கின்றன 
என்று எண்ணிக்கொண்டான்‌. இரவில்‌ 
அப்பறவைக்குரல்களைக்‌ கேட்டபடி துயின்றான்‌. 
கனவில்‌ பறவைகள்‌ சூழ வானில்‌ 
மிதந்துகொண்டிருந்தான்‌. 


மறுநாள்‌ பகல்‌ முழுக்க நடந்து மாலையில்‌ 
வெட்டவெளியில்‌ விண்மீன்களுக்குக்‌ கீழே துயின்றான்‌. 
அதற்கு அடுத்தநாள்‌ பின்காலையில்‌ தொலைவிலிருந்து 
பறவைகளின்‌ சிறகடிப்பை பார்த்தான்‌. புகையசைவென்‌, 
வெண்ணிற இலைக்கொந்தளிப்பென அது அவன்‌ 
காலடிகளுக்கு ஏற்ப தெளிந்து வந்தது . பறவைக்குரல்‌ 
இணைந்து எழுப்பிய இரைச்சல்‌ அணுகியது. அவன்‌ 
அந்த உயிரில்லாத கடல்‌ வரக்கூடுமென எதிர்பார்த்தான்‌. 

னால்‌ கரையொதுங்கிய பெரிய மீன்கள்‌ என வெள்ளி 

ன்ன நூற்றுக்கணக்கான நீர்க்குட்டைகள்தான்‌ 
கண்ணுக்குத்‌ தெரிந்தன. 


அணுகுந்தோறும்‌ அவை உருப்பெருகி வந்தன. முதல்‌ 
குட்டையின்‌ அருகே சென்றதும்‌ அதன்‌ கரையெங்கும்‌ 
செறிந்திருந்த வெண்நாரைகளும்‌ கடற்காகங்களும்‌ 
கூச்சலிட்டபடி சிறகடித்து வானில்‌ எழுந்து பறந்தன. 
குட்டையின்‌ மணற்சேற்று விளிம்பை அணுகும்போது 
மென்கதுப்பு புதைந்து இடைவரைக்கும்‌ இறங்கியது. 
கைகளை ஊன்றி நீச்சலிட்டு அந்நீரை அணுகி தொட்டு 


அள்ளி வாயிலிட்டான்‌. உப்பு நீர்‌. குட்டை முழுக்க 
வெள்ளி நாணயங்களென ஒளிர்ந்து ஒளிர்ந்து 
திரும்பியபடி சிறிய பரல்‌ மீன்கள்‌ நிறைந்திருந்தன. 
நோக்க நோக்க மீன்கள்‌ மேலும்‌ தெரிந்தன. குறுவாள்கள்‌, 
மூங்கில்‌ இலைகள்‌, வெள்ளிச்‌ சிமிழ்கள்‌. இளஞ்சிவப்பு 
நாக்குகள்‌. கன்றுச்செவிகள்‌. 


அவன்‌ கைகளை எடுத்துவிட்டு மேலே வந்து 
நோக்கியபோது அவை நீர்ப்பரப்பின்‌ மேலே வந்து 
விழிகள்‌ மின்ன, வால்‌ தவழ, செவுள்கள்‌ அலைபாய 
அவனை நோக்கின. அவன்‌ உடல்‌ சற்று அசைந்தபோது 
ஒரு கணத்தில்‌ நீரில்‌ விரிந்த வானில்‌ மூழ்கி மறைந்து 
பின்‌ ஒவ்வொன்றாக உருவம்கொண்டு எழுந்தன. 


கரையேறி மணல்விளிம்பில்‌ நின்றபடி அந்தச்‌ 
சுனைகளை விழிதொடும்‌ தொலைவு வரை பார்த்தான்‌. 
வெள்ளி ஆரம்போல வானிலிருந்து வான்வரைக்கும்‌ 
வளைந்து கிடந்தன அவை. அக்குட்டைகளின்‌ 
இடைவெளியினூடாக நடந்து மறுபக்கம்‌ சென்றான்‌. 
அங்கு சிறிய அலைகளாக தொலைதூரம்வரை 
படிந்துகிடந்த மணல்‌ அவன்‌ கால்‌ பட்டு 
பொருக்குடைந்து தடம்கொண்டது. பொருக்கு உடையும்‌ 
ஒலி சிம்மம்‌ எலும்புகளை மென்று இரையுண்பதுபோல 
ஆழ்ந்த அமைதியுடன்‌ ஒலித்துத்‌ தொடர்ந்தது. 


மணல்‌ பொருக்குகள்‌ அடர்ந்து வந்தன. அங்கு மட்டும்‌ 
மழை பெய்திருக்கிறதா என்று பார்த்தான்‌. மழை விழும்‌ 
இடம்‌ அல்ல அது. அவ்வாறென்றால்‌ நீர்‌ வற்றி கீழிறங்கிச்‌ 
சென்றிருக்கிறது. அருகமைகாலத்தில்‌ அல்ல. 
நெடுங்காலத்துக்கு முன்‌. பலநூறு தலைமுறைகளுக்கு 
முன்‌. அப்பரப்பில்‌ பறவைகள்கூட வந்தமர்வதில்லை 
என்று தெரிந்தது. காலால்‌ தட்டிப்பார்த்தான்‌. பொருக்கு 
மணலுக்குள்‌ இருந்த மீன்கள்‌ அனைத்தும்‌ வெறும்‌ 
எலும்பு வடிவுகளாகத்‌ தெரிந்தன. வெண்சுண்ணச்‌ 
சித்திரங்கள்‌ என பல்லாயிரம்‌ மீன்கள்‌. வெள்ளி 
இலைநரம்புகள்‌. பளிங்குச்சீப்புகள்‌. பல்வரிசைகள்‌. 


குனிந்து ஒரு மீன்முள்ளைத்‌ தொட்டபோது அது 
அரிசிமாவுப்‌ பொருக்கு என உதிர்ந்தது. ம்னென அது 
வாழ்ந்தபோது அங்கு வாழ்ந்தவர்கள்‌ எவர்‌? அவற்றை 
உண்ணவந்த பறவைகள்‌ எவை? இறந்தநிலம்‌. 
இறந்தமையால்‌ காலத்தை வென்ற இடம்‌. 
இறப்புவரைதான்‌ வளர்வும்‌ தளர்வும்‌. இறப்பு என்பது 
நிலையமைவு. மாறிலியென மாற்றங்களுக்கு மையம்‌ 
கொள்ளும்‌ புள்ளி. தயங்கிய விழிகளுக்கு முன்‌ 


நெடுந்தொலைவில்‌ வானின்‌ வெண்ணிறஒளி மீண்டும்‌ 
தெரியலாயிற்று. வெண்ணிற அனல்‌. அல்லது 
அங்கிருப்பது வெண்பாற்கடல்‌. 


பொருக்கு மண்‌ மீது கால்களை தூக்கிவைத்து 
காண்டீபத்தை ஊன்றி உடல்நிகர்‌ செய்தபடி 
நேர்நடையிட்டு அவன்‌ சென்றுகொண்டிருந்தான்‌. அந்தி 
வரை சென்று திரும்பிப்பார்த்தபோது அவன்‌ வந்த 
பாதை மண்‌ கிளறப்பட்டு ஒரு செந்நிற வடு என 
அவனை நோக்கி வந்து கால்களைத்‌ தொட்டு 
இணைந்திருந்தது. அந்தத்‌ தடம்‌ அங்கே கிடக்கும்‌. 
காலமுடிவுவரை. அதை எவர்‌ வந்து பார்க்கக்கூடும்‌? 
பார்த்து அவன்‌ விழைவை தயக்கமென 
எண்ணிக்கொள்வார்கள்‌ போலும்‌. அவன்‌ குழப்பத்தை 
அச்சமென பொருள்கொள்ளலாம்‌. மூதாதையரை நம்மில்‌ 
உள்ளவற்றின்‌ பின்நீட்சியென 
உருவகித்துக்கொள்கிறோம்‌. அல்லது நம்மில்‌ 
இல்லாதவற்றினாலா? 


பொருக்கு மண்மேலேயே படுத்து விண்மீன்களை 
நோக்கியபடி துயின்றான்‌. விண்மீன்கள்‌ காலிடற 
முகில்களில்‌ கால்புதைந்து புதைந்து தள்ளாடி 
நடந்துகொண்டிருந்தான்‌. நீலநீரில்‌ எலும்புருவான 
மீன்கள்‌ நீந்தித்‌ திளைத்தன. சுண்ணமுள்‌ வடிவ 
இலைகளுடன்‌ செடிகள்‌ காற்றில்‌ ஆடின. அவன்‌ தன்‌ 
கால்களை குனிந்து நோக்கினான்‌. அவை 
எலும்புவடிவிலிருந்தன. நீர்விடாயென 
விழித்துக்கொண்டபோது புலரி எழுந்திருந்தது. 
பாலையின்‌ குளிரில்‌ அவன்‌ ஆடைக்குள்‌ அவன்‌ உடம்பு 
சிலிர்த்து நடுங்கிக்கொண்டிருந்தது. குடுவையில்‌ எஞ்சிய 
சிறிதளவு நீரை அருந்தினான்‌. நாநனையும்‌ அளவுக்கே 
நீர்‌ இருந்தது. ஆனால்‌ அது உடலை ஊக்கம்‌ 
கொள்ளச்செய்தது. 


மீண்டும்‌ புரண்டு சுருள்‌ விரிந்து அகன்று அகன்று 
சென்றுகொண்டிருந்த நிலத்தில்‌ அசையாமல்‌ 
நின்றுகொண்டிருந்த வெண்ணிற ஒளிகொண்ட 
தொடுவான்‌ வளைவு நோக்கி நடந்தான்‌. நிலப்பொருக்கு 
சேற்றுப்பலகை அடுக்குகளாக ஆகியது. முதலையின்‌ 
செதில்தோல்‌ பரப்புபோல வெடிப்புகள்‌ கொண்டது. 
ஓட்டுக்கூரை ஒன்றின்‌ சரிவில்‌ நடப்பதாக மறுகணம்‌ 
தோன்றியது. அவன்‌ காலடியில்‌ அவை ஓசையுடன்‌ 
நொறுங்கி துண்டுகளாயின. 


குனிந்து ஒரு சிறு ஓட்டை எடுத்துப்‌ பார்த்தான்‌. அதன்‌ 


அடியிலும்‌ ஈரம்‌ இருக்கவில்லை. அடியில்‌ அவன்‌ 
எதிர்பார்த்த சிற்றுயிர்களும்‌ இல்லை. அவற்றின்‌ 
அசைவை மட்டும்‌ கண்‌ ஒருகணம்‌ அடைந்து 
நிலைமீண்டது. என்னென்ன 
எண்ணிக்கொண்டிருக்கிறேன்‌? பித்துக்குள்‌ 
சென்றுகொண்டிருக்கிறது என்‌ உள்ளம்‌. ஆனால்‌ 
இத்தனித்த பயணத்தில்‌ அவ்வாறு அனைத்து 
வழிகளிலும்‌ சிதறும்‌ எண்ணங்களே பெரும்வழித்துணை 
என்றாகும்‌. அவை பெருகும்‌ சித்தவிடாயை 
மாற்றுலகங்களை உருவாக்கி நிறைவுசெய்கின்றன. 
தனியன்‌ பல உலகங்களில்‌ வாழ்பவன்‌. பல புவிகளை 
சுமந்து செல்பவன்‌. 


பயணத்தில்‌ இல்லம்‌ துறந்து ஊர்‌ துறந்து பெயர்‌ துறந்து 
உளம்‌ துறந்து செல்பவன்‌ மீண்டும்‌ 
இளமைந்தனாகிறான்‌. தவழும்‌ குழந்தையென்றாகிறான்‌. 
பார்க்கும்‌ ஒவ்வொன்றும்‌ புதிதென்றாகிறது. பொருளற்று 
வெறும்‌ பொருளென நின்று பொருள்‌ அவனை 
நோக்குகிறது. பொருளை பொருள்மட்டுமே என நோக்கும்‌ 
சித்தத்துடன்‌ தவித்து தன்னிலை மீண்டு பொருள்‌ 
தேடுகிறான்‌. இது களிமண்ணால்‌ ஆன சருகுப்பரப்பு. 
இல்லை, இவை அப்பங்கள்‌. பழைய தோற்கவசப்பரப்பு. 
மாபெரும்‌ ஆமையின்‌ ஓடு. இங்கிருந்ததா ஒரு கடல்‌? 


அப்பரப்பின்‌ மறுஎல்லையென்று ஒன்று 
விழிக்குப்படவில்லை. நடந்து நெடுந்தொலைவு கடந்து 
திரும்பிப்‌ பார்க்கையில்‌ அப்பொருக்குப்‌ பரப்பு அன்றி 
வேறெதுவும்‌ புவியிலேயே இல்லை எனத்‌ தோன்றியது. 
ஆம்‌, இதுதான்‌ கடல்‌. இங்கிருந்த நீர்‌ கடல்களில்‌ மட்டுமே 
எஞ்சி இங்கு வற்றிவிட்டிருக்கிறது. இது கடலடி வண்டல்‌. 
இக்கடலைக்‌ குடித்து உலர்த்தியது யார்‌? இது ஒரு ஒழிந்த 
மதுக்கோப்பையா? இங்கிருந்த  ரனைத்தும்‌ 
ஆவியென்றாகி எழுந்து காற்றில்‌ நிறைந்துள்ளன. 
அலையமத்து அலையடித்துத்‌ தவித்து அலையைச்‌ 
சிறகென்றாக்கிப்‌ பறந்தெழுந்து விண்நின்றுள்ளது கடல்‌. 

இதோ என்‌ தலைக்கு மேல்‌ உள்ளது கடல்‌. நுண்‌ 
வடிவக்கடல்‌. இங்கு வெண்சுண்ண வடிவுகளெனப்‌ 
பதிந்திருக்கும்‌ மீன்கள்‌ அங்கு நுண்‌ வடிவில்‌ 
நீந்திக்கொண்டிருக்கலாம்‌. அதில்‌ ஓடிய கலங்கள்‌ அங்கு 
நுண்வடிவில்‌ மிதந்தலையலாம்‌. கடலோடிகள்‌ 
அங்கிருக்கலாம்‌. என்ன எண்ணங்கள்‌ இவை? ஏன்‌ 
இவை தங்கள்‌ ஒத்திசைவை, பொருள்‌ இணைப்பை 


சிதறடித்துக்‌ கொண்டிருக்கின்றன? ஒவ்வொரு 
எண்ணமும்‌ பிறிதொரு எண்ணத்தால்‌ 
கட்டுண்டிருக்கிறது. கட்டடத்தில்‌ அமைந்த செங்கற்கள்‌ 
போல. கட்டடம்‌ இடிந்து சரிகிறது. என்னுள்‌ 
விடுதலைகொண்டுள்ளது ஒவ்வொரு கல்லும்‌. 
எண்ணங்கள்‌ ஓட தோற்றம்‌ மயங்கிய நோக்குடன்‌ 
திரும்பியபோது அவன்‌ தொலைவில்‌ அந்தக்‌ கடலை ஒரு 
பெரிய முகில்‌ நிழல்‌ என கண்டான்‌. 

அருகிலெனத்‌ தெரிந்தாலும்‌ அந்தக்‌ கடல்‌ 
சேய்மையிலேயே உள்ளதென அர்ஜுனன்‌ 
அறிந்திருந்தான்‌. மலைகளும்‌ கடல்களும்‌ போன்ற 
பேருருவ இருப்புகள்‌ அண்மையை நடிக்கத்‌ தெரிந்தவை. 
அணுகுபவனை நோக்கி சேய்மையில்‌ நின்று 
நகைக்கக்கூடியவை. 


அவன்‌ அக்கரிய கடலை அணுக மேலும்‌ நான்கு 
நாட்களாயின. அது முற்றிலும்‌ ஓசையற்றிருந்தது, 
எனவே தன்னைக்‌ கடலென்றே காட்டவில்லை. 
பெருமலைகள்‌ ஒளிந்து அமர்ந்திருப்பதை அவன்‌ 
கண்டிருந்தான்‌. கடல்‌ ஒன்று பதுங்கியிருப்பதை 
அப்போதுதான்‌ கண்டான்‌. 


கரும்புகை என முதலில்‌ தோன்றியது. விண்சரிவில்‌ 
தீற்றப்பட்ட ஒரு கரிக்கறை என பின்னர்‌ தெரிந்தது. 
மேலும்‌ அணுகியபோது வாசல்களோ மாடங்களோ அற்ற 
பெருங்கோட்டை என விரிந்தது. பின்னர்‌ அவ்வண்ணமே 
திசைமறைத்து நின்றது. அவன்‌ அதை நோக்கியபடியே 
நடந்தான்‌, துயின்றுவிழித்தான்‌. காலையில்‌ எப்படித்‌ 
தெரிந்ததோ அப்படியே மாலையிலும்‌ அமைந்திருந்தது. 

ளியின்மை. அசைவின்மை. பருவின்மை கொண்ட 
இருப்பு. இருப்பெனக்‌ காட்டும்‌ இன்மை. 


கையிலிருந்த நீர்‌ முற்றிலும்‌ தீர்ந்துபோன அன்றுதான்‌ 
அவன்‌ உப்புப்படுகையை வந்தடைந்தான்‌. கண்களை 
ஒளியால்‌ நிறைத்து இமையதிர்ந்து சுருங்கவைக்கும்‌ 
வெண்மை. வெண்ணிற நுரைபடிந்து வற்றியதுபோல்‌ 
தெரிந்த விளிம்புக்கு வந்துசேர்ந்து அங்கே நின்றான்‌. 
காலை வைத்து அந்த மென்மையை உடைக்க 
அவனுக்குத்‌ தோன்றவில்லை. கொக்கிறகின்‌ பீலிவரி. 
நீரில்‌ மிதந்து வந்து கரையில்‌ படிந்த இலவம்பஞ்சு. 


அதற்கப்பால்‌ உப்பு தடிமன்‌ கொண்டு அலைகளாக 
கியது. பனிப்பரப்பு. பளிங்குப்பரப்பு. உடலை 
சித்தத்தால்‌ உந்திச்செலுத்தி அவன்‌ முன்னால்‌ சென்றான்‌. 
கால்‌ வைத்த உப்பு நொறுங்கியது. மேலும்‌ கால்‌ வைக்க 
உடல்கூசியது. மேலும்‌ மேலுமென பலமுறை உடல்‌ ஆயம்‌ 
கொண்டபின்னரே காலை வைக்கமுடிந்தது. உப்பு 


நொறுங்கும்‌ ஒலி. வஞ்சம்‌ கொண்ட சிரிப்பின்‌ ஒலி. கீழே 
குனிந்து நோக்கியபோது பற்களைக்‌ கண்டான்‌. 


பற்களின்‌ பரப்பு. அவன்‌ கண்களை மூடிக்கொண்டு 
அசைவற்று நின்று உடலில்‌ ஓடிய அச்சத்தை 
உளவிசையால்‌ நிகர்செய்துகொண்டான்‌. அந்த மாபெரும்‌ 
அரைவட்டத்தை ஒரு புன்னகை என அவன்‌ கண்டான்‌. 
பின்னர்‌ வெறிகொண்டவனாக ஓடத்தொடங்கினான்‌. 
கைகளை விரித்து கூச்சலிட்டபடி பித்தன்போல ஓடி 
உப்பில்‌ கால்வழுக்கி விழுந்து புரண்டு எழுந்தமர்ந்து 
மூச்சிரைப்புடன்‌ நோக்கினான்‌. அவனைச்‌ சூழ்ந்திருந்தது 
உச்சிவானின்‌ ஒளி. 


அவன்‌ ஒளிமேல்‌ நடந்தான்‌. கண்விழிப்‌ புள்ளிகள்‌ 
சுருங்கி ஊசித்துளையென்றாகி அந்த ஒளிப்பரப்பை 
காட்சியாக மாற்றலாயின. இரவணைந்தபோது 
வானிருண்டு மூடிய பின்னரும்‌ அவனைச்‌ சூழ்ந்திருந்தது 
அதுவரை உப்புப்படுகை அள்ளி உண்டு உள்ளே 
தேக்கியிருந்த ஒளி. இரவெல்லாம்‌ அந்த ஊமையொளி 
காலடியில்‌ நிறைந்திருந்தது. அதன்மேலேயே படுத்துத்‌ 
துயின்றான்‌. வானில்‌ முகில்கள்‌ மேல்‌ துயில்வதாக 
கனவுகண்டான்‌. 


ஒரு மென்சரடில்‌ சிலந்தியென காற்றில்‌ மிதந்தலைவதாக 
உணர்ந்து விழித்துக்கொண்டபோது மேலே விண்மீன்கள்‌ 
அதிர்ந்து நின்றன. அவனைச்‌ சுற்றி இருந்த வெண்ணிற 
மென்பரப்பில்‌ குளிரே ஒளியென்றிருந்தது. விடாய்‌ 
அறிந்தே விழித்திருப்பதை உணர்ந்தான்‌. நாவால்‌ 
உதடுகளை நக்கியபோது உப்புப்பொருக்கு உள்ளே 
சென்றது. அதை துப்புமளவுக்கு வாயில்‌ எச்சில்‌ 
இருக்கவில்லை. 


நாக்கு கோடையில்‌ வற்றிய சுனையருகே பாறையில்‌ 
உலர்ந்து ஒட்டியிருக்கும்‌ நீரட்டை போலிருந்தது. 
வாய்க்குள்‌ தசைப்பரப்புக்கள்‌ தோலென நாவுரசின. 
தொண்டை மணலால்‌ அடைக்கப்பட்டிருந்தது. ஆனால்‌ 
உட்குழாய்களில்‌ அனலோடியது. கீழே அடிவயிறு நீர்‌ நீர்‌ 
என எம்பித்‌ தவித்தது. விடாய்‌ கால்களை தளரச்செய்தது. 
கைவிரல்களை நடுங்கவைத்தது. மூச்சில்‌ வெம்மையென 
ஓடியது. சித்தத்தில்‌ நீர்க்காட்சிகளை உருவாக்கியது. 


அப்பால்‌ அப்பாலென மயலூற்றுக்கள்‌ அழைத்தன. 
அலைகள்‌. ஒளிகள்‌. நெளிவுகள்‌. குளுமைகள்‌. நீர்‌ ஒரு 
பூண்‌ அணி. மணிமுடி, கல்லாரம்‌, மேகலை. நீர்‌ ஒரு 
வாள்‌. நீர்‌ ஒரு கேடயம்‌. நீர்‌ ஒரு பட்டாடை. ஒரு திரை. ஒரு 


தாலம்‌. ஓர்‌ ஏடு. இரக்கமற்ற ஏதோ ஒன்று எழுதப்பட்டது. 
இரக்கம்‌ எனப்‌ பொருள்‌ அளிக்கும்‌ வரிகள்‌ அவை. 


வேண்டுமிடத்திற்கு வரும்பொருட்டே வழிவெனும்‌ 
இயல்பைக்‌ கொண்டுள்ளது நீர்‌. மழையென இழிந்து 
அருவியெனப்‌ பொழிந்து ஆறெனச்‌ சரிந்து நதியெனப்‌ 
பெருகி கிளையென விரிந்து கழனிகளில்‌ நிறைகிறது. 
மண்‌ நெகிழவைக்கிறது. இளஞ்சேற்றின்‌ நெகிழ்வு. 
முலைகொண்ட அன்னை மகவுக்களிக்கும்‌ முத்தம்‌ என 
கண்கனிந்த தருணம்‌. இளஞ்சேற்றின்‌ மணம்‌. 
முலைப்பால்‌ குருதி. உருகிவரும்‌ மென்கதுப்புத்தசை. 


வேண்டுக, வந்தாகவேண்டும்‌. விழைக, 
பொழிந்தாகவேண்டும்‌. அறம்நின்று ஆணையிடுக, 
அமுதாகிச்‌ சுரந்தாகவேண்டும்‌. நீர்‌ ஒரு வாக்குறுதி. ஒரு 
கருணை. ஒரு பேரருள்‌. நீரென்றாகியது பருவெளியின்‌ 
கனிவு. கற்பாறைகளும்‌ கடுமண்ணும்‌ 
அளிகொண்டல்லவா நீர்மையென்றாகின்றன? 
முலையென ஊறுவது அன்னையின்‌ சித்தம்‌ கொண்ட 
உறுதி. கொலைக்கூர்‌ வெண்தேற்றை கொண்ட 
பெரும்பன்றியின்‌ முலைக்கொத்துக்களில்‌ 
வெண்ணிறத்துளி என ஊறி நிற்பதும்‌ 
அவ்வெண்தேற்றையென தன்னை எழுப்பிக்கொண்டதே 
அல்லவா? 


நீர்மையென்பது ஓர்‌ அறிவுறுத்தல்‌. ஒவ்வொருநாளும்‌ 
வான்‌ கனிந்தாலன்றி வாழ்க்கை இல்லை. அறியா வெளி 
அளித்தாலன்றி அமுதென ஒன்றில்லை. விசும்பு 
துளிகூராமல்‌ பசும்புல்‌ இல்லை. பசும்புல்லே, 
மழைகொண்ட உயிர்வடிவே, வான்‌ வளர்க்கும்‌ மண்ணே. 
பசுமையே. பசுமையென்பதுதான்‌ என்ன? 
இளந்தளிர்களில்‌ எத்தனை வண்ணங்கள்‌! 
பொன்னிறமென்மை, வெள்ளிக்கூர்மை, 
செம்புச்செம்மை. அனைத்தும்‌ முதிர்ந்து பசுமை. 
பசுமையின்‌ நீர்மையே தஸிரா? 


தேங்கி அலையமுக்கும்‌ முடிவிலி என நீலம்‌. நீர்‌ நீலம்‌ 
கொள்கையில்‌ தன்னை விலக்கிக்கொள்கிறது. 
வேட்டைக்கு குட்டிகளை விட்டு விலகிச்‌ செல்கிறது 
அன்னைச்சிம்மம்‌. நீலம்‌ அளியின்மையின்‌ நிறம்‌. 
முடிவிலி என்பதே அளியற்றது. முடிவுகொண்டவை 
மட்டுமே மானுடனுக்கு அணுக்கமானவை. காலம்‌ 
முப்பிளவு கொண்டு சூழ்ந்தவன்‌ மானுடன்‌. எல்லை 
வகுக்கப்பட்டவன்‌. எல்லைகொண்டவை மட்டுமே 
மானுடனை அறியும்‌. ஏனென்றால்‌ 


எல்லைகொண்டவற்றை மட்டுமே மானுடன்‌ 
அறியமுடியும்‌. 


முடிவிலிகள்‌ இரக்கமற்றவை. முடிவிலி என்பதே 
வகுக்கப்பட்டு இங்கென்றும்‌ இன்றென்றும்‌ 
இருப்பென்றும்‌ ஆனவற்றை உறிஞ்சி உறிஞ்சி உண்ணும்‌ 
அலகிலா விடாய்கள்தான்‌. வானம்‌ மண்ணை 
உறிஞ்சிக்கொண்டிருக்கிறது. உயிர்களை உண்கிறது. 
இதோ இந்த உப்பை, அந்தக்‌ கற்பாறையை 
நக்கிக்கொண்டிருக்கிறது. அங்கெங்கோ மலைகளை அது 
கரைத்துண்கிறது. பனித்துளிகளை சுனைகளை 
ஆறுகளை ஏரிகளை அருந்துகிறது. பெருங்கடல்களை 
வற்றவைக்கிறது. 


மண்ணிலிருந்து நீர்மையை அள்ளிக்கொள்கிறது 
வானம்‌. உருவழித்து அருவமாக்கி தன்னுள்‌ 
வைத்துக்கொள்கிறது. வானென்று நாமறிவது 
இன்மையும்‌ நீரும்‌ ஊடுபாவென ஓடி நெய்தெடுத்தது. 
மண்ணமைந்த நீரெல்லாம்‌ வானுக்குரியவை. 
சிறகுகொண்டு எழுந்து வானில்‌ நிறைந்த பின்னரும்‌ 
மண்நோக்கிக்‌ கனிந்து குளிர்ந்துகொண்டிருக்கும்‌ நீரே, 
நீயே அன்னை. 


துளித்து கண்ணென ஆகி நோக்கி ஒளிர்கிறாய்‌. 
பொழிந்து பல்லாயிரம்கோடி குளிர்முத்தங்களாகி 
மூடிக்கொள்கிறாய்‌. தழுவிச்சிலிர்க்கிறாய்‌. அமுதாகிறாய்‌. 
வளைந்தோடி குருதிச்சரடாகிறாய்‌. கடலை அடையும்‌ 
நதிகளின்‌ தயக்கம்தான்‌ என்ன? மானுடனை நோக்கி 
கனிந்திருக்கும்‌ தெய்வமென்பது நீர்‌ மட்டுமேதானா? 


விடாய்‌, விடாய்‌, விடாய்‌. அதுவே சித்தம்‌. அதுவே 
சித்தப்பெருக்கு. அதுவே இருப்பு. அதுவே இயக்கம்‌. 
விடாய்‌ என்பது ஓர்‌ அறிவிப்பு. மிருத்யூதேவி வரும்‌ 
காலடியோசை. விடாய்‌ இனிது. அது தசைகளை மெல்ல 
சுருளச்செய்கிறது. அறம்பொருளின்பவீடென ஆன 
அனைத்தையும்‌ ஒன்றெனச்‌ சுருக்கி பிறிதிலாது ஆக்கி 
இலக்களிக்கிறது. 


விடாய்‌ வாழ்க! விடாய்கொண்டு மறைந்தவர்‌ 
விண்புகுவர்‌. அவர்கள்‌ மண்ணுதிர்வதில்லை. விண்‌ 
அவர்களை உறிஞ்சி எடுத்துக்கொள்கிறது. மண்ணில்‌ 
அவர்களுக்கு கடன்களேதுமில்லை. கொடுத்தல்‌, 
பெறுதல்‌, அறிதல்‌, இயற்றல்‌, ஆதல்‌ என ஏதும்‌ 
எஞ்சுவதில்லை. அவர்கள்‌ உண்ணாத நீர்‌ உருவழிந்து 
செறிந்த விண்ணில்‌ அவர்கள்‌ மென்பஞ்சு முகிலென 


மாறி நீர்‌ ஒற்றிஎடுத்து எடைகொண்டு கனிந்து 
அமர்ந்திருப்பர்‌. 

விடாய்‌, விடாய்‌, விடாய்‌. பிறிதொன்றுமில்லை. 
சொற்களை சிதறடிக்கிறது அது. அள்ளி அள்ளி 
வைக்கும்‌ அத்தனை எண்ணங்களையும்‌ விடாயெனும்‌ 
ஒற்றைச்‌ சொல்லாக உருமாற்றி விளையாடுகிறது. 
நாவறிந்து தொண்டை உணர்ந்து உடலாகி நின்ற 
விடாயை உளம்‌ அறிந்துவிட்டபின்‌ எங்கோ உயிர்‌ 
அறிந்துவிடுகிறது. அக்கணமே அது உலகமைத்த 
விசைகளில்‌ ஒன்றெனக்‌ காட்டுகிறது. 


நீரே பிறப்பு. விடாய்‌ இறப்பு. நாதுழாவி இறப்பை 
நெருங்கும்‌ முதியவர்களின்‌ வாய்க்குள்‌ செல்லும்‌ இறுதிநீர்‌ 
அறிந்த ஒன்று. இங்கிருந்து பெற்றுக்கொள்ளும்‌ இறுதி. 
இங்கு வந்தபின்‌ பெற்றுக்கொண்ட முதல்துளியின்‌ 
மறுநுனி. 


உடலென்றானது அனலும்‌ அதை அவிக்கும்‌ நீரும்‌ 
கொண்டுள்ள நிகர்‌. நீரழிகையில்‌ உள்ளுறை 
அனலெழுந்து உண்ணத்‌ தொடங்குகிறது அன்னத்தை. 
குருதி என்பது நீர்மைகொண்ட அனல்‌. அனல்‌ உறையும்‌ 
நீர்‌. குருதி எரிக்கிறது என்‌ தசைகளை. குருதி புகைந்து 
கண்கள்‌ நோக்கிழக்கின்றன. செவிமடல்களில்‌ தழலாடத்‌ 
தொடங்கிவிட்டது. 


அவன்‌ மயங்கி விழுந்திருந்ததை 
விழித்துக்கொண்டதும்தான்‌ உணர்ந்தான்‌. 
விழிக்கச்செய்ததும்‌ விடாயே. உப்புவெளிக்கு அப்பால்‌ 
அந்தக்‌ கரிய நீர்க்கோட்டை எழுந்து வானளாவ 
நின்றிருப்பதை நோக்கியபடி அங்கேயே படுத்திருந்தான்‌. 
எங்கு செல்கிறேன்‌? நுழையவிடாத அக்கருந்திரையை 
அணுகி என்ன செய்யப்போகிறேன்‌? மறு எண்ணம்‌ 
எழவிடாமல்‌ எழுந்து அதை நோக்கி தன்னை மீண்டும்‌ 
செலுத்தினான்‌. 


கால்கள்‌ எங்கோ மிதித்துக்கொண்டிருந்தன. சித்தம்‌ 
எங்கோ திரிகளாகப்‌ பிரிந்துகொண்டிருந்து. உயிர்‌ 
சிதையென்றாகி உடலை எரித்தது. உயிரால்‌ உடலை 
எரித்தழிக்கமுடியுமா? பெருந்துயர்‌ ஒன்று காட்டுகிறது 
பொருளற்ற துயர்களை உருவாக்கி ஆடி 
உவகைகொண்டிருக்கும்‌ மானுட மடமையை. நீரே ஆகிய 
நீரென்றே எஞ்சிய நீரென்றே கனிகிற நீரன்றி பிறிதிலாத 
தெய்வமொன்று எழுக! அதைத்‌ தொழுக தெய்வங்கள்‌! 


மீண்டும்‌ அவன்‌ மயங்குவதை உணர்ந்தான்‌. காட்சி 
அலையமத்தது. திசையென்றான வெண்ணொளி 
கொப்பளித்தது. விளிம்புததும்பும்‌ கலமென ஆடியது 
தொடுவான்‌. விழக்கூடாது, விழமாட்டேன்‌, விழுந்தால்‌ 
இறப்பு. விழுவதே இறுதிக்கணம்‌. ஆனால்‌ விழவில்லை. 
அவன்‌ காலூன்றி நின்றிருந்தான்‌. அப்பால்‌ ஒரு 
மென்குரல்‌. அவன்‌ திரும்பிப்பார்த்தபோது அவளைக்‌ 
கண்டான்‌. 


கொழுவிய உடலில்‌ பெரிய முலைகள்‌ ததும்பி 
அசைந்தன. உருள்தொடைகள்‌ நடையில்‌ இறுகி 
மீண்டன. அருகே வந்து புன்னகைத்தபோது அவள்‌ 
உதடுகள்‌ செந்நிறமாகக்‌ கசிந்திருப்பதைக்‌ கண்டான்‌. 
“நானேதான்‌...” என்றாள்‌. “ஆம்‌” என்று அவன்‌ 
சொன்னான்‌. “அருந்துக!” என்றாள்‌. “நான்‌ விடாய்‌ 
கொண்டிருக்கிறேன்‌” என்றான்‌. “ஆம்‌, அருந்துக!” அவன்‌ 
குனிந்து அவள்‌ முலைகளைப்‌ பற்றி சுவைத்தான்‌. 
அவை வறண்டிருந்தன. வெறிகொண்டவனாக அவளை 
அவன்‌ இழுத்து உண்டான்‌. அவள்‌ 
வெறுமைகொண்டிருந்தாள்‌. 


மூச்சிரைக்க நிமிர்ந்தான்‌. அவள்‌ விழிகள்‌ நீல 
ஒளிகொண்டிருந்தன. “நீ யார்‌?” என்றான்‌. “மூத்தவள்‌. 
நான்‌ மட்டுமே இத்தனை தொலைவுவரை வருவேன்‌.” 
அவள்‌ உடல்‌ தேய்த்த சந்தனமென ஒளிகொண்டிருந்தது. 
மலர்வரிகள்‌ படிந்த தோல்‌. முலைகளுக்குமேல்‌ 
மணல்வரிகளென பருத்தமைக்கான வெண்விரிசல்கள்‌. 
“நீ மிருத்யூ. வியாதி. நித்ரை” என்றான்‌. “நான்‌ ஸ்வப்னை, 
சுஷுப்தி, பூர்ணை” என்றாள்‌ அவள்‌. “கொள்க!” என தன்‌ 
இதழ்களை நீட்டினாள்‌. 


அவன்‌ அதைக்‌ கவ்வி உறிஞ்சினான்‌. இனிய கனிபோல 
சாறு ஊற்றெடுத்து அவன்‌ தொண்டையை நிறைத்தது. 
அருந்த அருந்த மேலும்‌ வெறிகொண்டு அவளை 
உறிஞ்சிக்கொண்டே இருந்தான்‌. அவள்‌ திமிறாமல்‌ 
மெல்ல உடலமைந்து அவனுக்கு தன்னை அளித்தாள்‌. 
அவள்‌ குருதி இனிய குளிருடன்‌ இருந்தது. அமுதென்பது 
குருதி. குருதி வெறும்‌ நீரல்ல. அதில்‌ ஓடுகின்றன 
எண்ணங்கள்‌, விழைவுகள்‌, கனவுகள்‌. இத்தனை 
ஆழ்ந்தவளா? இத்தனை கூரியவளா? இவளை நான்‌ 
இன்றுதான்‌ அறிகிறேனா? 


உண்டு முடித்து அவன்‌ நோக்கியபோது தோலுறை நீர்‌ 
இழந்து சுருங்கியதுபோல அவள்‌ அவன்‌ கையில்‌ 


இருந்தாள்‌. கைநெகிழ அவள்‌ கீழே தளர்ந்து விழுந்து 


உப்பில்‌ படிந்தாள்‌. முதுமகள்‌. நீண்ட பழுப்புநிறப்‌ 
பற்கள்‌. எலும்புகள்‌ உந்திய முகம்‌. ஒட்டிய கன்னங்கள்‌. 
நரம்பெழுந்த கழுத்து. வறுமுலைகள்‌. சுருங்கி வலிந்த 
வயிறு. எலும்பெழுந்த விலா. சுள்ளிக்கைகால்கள்‌. 
அவள்‌ உடல்‌ அவன்‌ கண்முன்னால்‌ 
மட்கிக்கொண்டிருந்தது. 


அவன்‌ விழித்துக்கொண்டபோது உப்பில்‌ கிடந்தான்‌. 
எழுந்தமர்ந்தபோது குருதி மணத்தை உணர்ந்தான்‌. 
வெண்ணிற உப்புப்பரப்பில்‌ செங்குருதிச்‌ சொட்டுகள்‌ 
உதிர்ந்து இதழ்‌ விரிந்திருந்தன. வீசியெறிந்த செந்நிற 
மலர்மாலை என. மறுகணம்‌ அவன்‌ தன்‌ கையை 
நோக்கினான்‌. அவன்‌ கைநரம்பு உடைந்து குருதி வழிந்து 
உள்ளங்கையை அடைந்து விரல்நுனிகளில்‌ திரண்டு 
சொட்டிக்கொண்டிருந்தது. கையைத்‌ தூக்கி வாயில்‌ 
வைத்து அதை சுவைத்தான்‌. ஏற்கெனவே அக்குருதியை 
வேண்டுமளவு உண்டிருப்பதை உணர்ந்தான்‌. 


அவன்‌ தொண்டை ஈரமாகியது. நாக்கு சுவையறிந்து 
சுழன்றது. உடலுக்குள்‌ பல்லாயிரம்‌ நாக்குகள்‌ எழுந்து 
அத்துளிகளை வாங்கிக்கொண்டன. தன்னை உறிஞ்சி 
அருந்தியபம அவன்‌ முன்னால்‌ சென்றான்‌. கால்கள்‌ 
தள்ளாடின. கண்கள்‌ ஒளியணைந்து மயங்கி மீண்டன. 
ஆயினும்‌ நாவூறத்தொடங்கியது. அனல்‌ அவிந்து 
தொண்டை அமைந்தது. 


தன்‌ குருதியை அருந்தியபடி அவன்‌ நீர்க்கோட்டையின்‌ 
அருகே சென்று நின்றான்‌. உப்புப்படுகைக்கு அப்பால்‌ 
விழிஎல்லை வரை கரியநீர்‌ அசைவில்லாது தேங்கி 
நின்றிருந்தது. கருங்குழம்புபோன்ற நீர்‌. நீர்ப்பாறை. 
குற்றலைகள்‌ அதன்‌ உடலை சிலிர்க்கச்செய்தன. 
மாபெரும்‌ மீன்‌ ஒன்றின்‌ செதில்‌. அவன்‌ அதை நோக்கி 
நின்று சற்றுநேரம்‌ சித்தம்‌ அழிந்து அஸ்தினபுரியில்‌ அம்பு 
பழகினான்‌. வேர்கள்‌ அலைபாய்ந்த நீர்ப்பரப்பினுள்‌ 
நீந்தினான்‌. 

பின்‌ விழித்துக்கொண்டு அந்த நீர்ப்பரப்பை 
நோக்கினான்‌. கருங்கல்‌ உடைத்து எடுக்கப்பட்ட பரப்பு. 
வான்பொழிந்த ஒளியெல்லாம்‌ அதன்‌ ஆழத்திற்குச்‌ 
சென்று மறைய மேல்பரப்பில்‌ மெல்லிய கசிவு மட்டும்‌ 
இருந்தது. உயிரில்லா நீர்‌. நீருக்குள்‌ குனிந்து நோக்க 
அங்கே நெளிவுகளைக்‌ கண்டான்‌. உயிரல்ல என சித்தம்‌ 
உணர்ந்தது. அனல்‌ அல்ல. நாகம்‌ அல்ல. நெளிவு. 


மெல்ல காலடி எடுத்து வைத்து அந்நீருக்குள்‌ 


நுழைந்தான்‌. இடைவரை சென்றபோது நீர்‌ சேறென 
காலில்‌ சிக்குவதை உணரமுடிந்தது. அள்ளி கையில்‌ 
எடுத்தான்‌. மதுத்தேறலின்‌ அடியூறல்‌ போன்ற வீச்சமும்‌ 
எடையும்‌ நிறமும்‌ கொண்டிருந்தது. வாயில்‌ விட்டதுமே 
துப்பிவிட்டான்‌. உப்பு செறிந்த ஊன்‌ மட்கிய 
சேற்றுக்குழம்பு. மேலும்‌ சென்றபின்‌ அவன்‌ ஒன்றை 
உணர்ந்தான்‌. நீர்‌ அவனை வெளியே தள்ளியது. மூழ்க 
முயன்றாலும்‌ அதன்‌ ஆழம்‌ ஏந்திக்கொண்டது. 


நீர்நிலைகள்‌ வாயில்களால்‌ ஆனவை என்று அவன்‌ 
அறிந்திருந்தான்‌. அனைத்து கதவுகளையும்‌ ௬ ௨இ 
முழுமையாக மூடியிருந்தது அந்த நீர்‌. உள்ளே ஆழ்ந்த 
இருட்டைக்‌ கண்டான்‌. இருட்டுக்குள்‌ ஏதோ நெளிவுகள்‌ 
தெரிந்தன. செல்லமுடியாத அந்த ஆழத்தில்‌ 
அமைந்திருப்பது என்ன உலகம்‌? அதுதான்‌ வாருணமா? 
மூச்சுக்கு மெல்ல அசைந்தபோது உதைத்து மேலே 
எழுப்பிவிட்டது ஆழ்நீர்ப்பரப்பு. மீண்டும்‌ மீண்டும்‌ மூழ்க 
முயன்று மேலே வந்துகொண்டிருந்தான்‌. 


இது நீரல்ல. இது பாலையைப்‌ பிழிந்தெடுத்த சாறு. 
வெந்நிலத்தின்‌ குருதி. இது ஏதோ வஞ்சக்கொடுந்தெய்வம்‌ 
வாற்றி எடுத்த மதுத்தேக்கம்‌. அவனை வெறி 
கொள்ளச்செய்யும்‌ அனைத்தும்‌ இதில்‌ கரைந்துள்ளன. 
இது பிறருக்கு நஞ்சு. நச்சுப்பெருங்கோப்பை. பாலையில்‌ 
கனிந்த நச்சுப்பழம்‌. 

அவன்‌ மேல்‌ பெரிய நீர்க்கொப்புளம்‌ ஒன்று வந்து 
மோதியது. மீன்‌ என நினைத்து அவன்‌ 
விலகிக்கொண்டதும்‌ பிறிதொன்று வந்தது . அவை 
மலர்வெடிக்கும்‌ ஓசையுடன்‌ நீர்ப்பரப்பின்‌ மேல்‌ விரிந்து 
வட்டங்களாகி அகன்றன. நீர்க்கொப்புளங்கள்‌ 
சுழியென்றாகி உள்ளிருந்து மெல்ல ஒரு தலை 
எழுந்துவந்தது. நெற்றி, நீள்மூக்கு, குமிழுதடு, முகவாய்‌, 
கழுத்துக்குழைவு, மார்புச்சரிவு, முலைஎழுச்சி. 
நீலநிறமான இமையாவிழிகளால்‌ அவள்‌ அவனை 
நோக்கினாள்‌. 


அப்பால்‌ எழுந்த குமிழிச்சுழியில்‌ இன்னொருத்தி 
எழுந்தாள்‌. அப்பால்‌ பிறிதொருத்தி. ஏழு கன்னியர்‌ 
அவனைச்‌ சூழ்ந்துகொண்டனர்‌. அவர்களின்‌ நீண்ட 
செந்நிறக்கூந்தல்கள்‌ நீலநீரில்‌ செஞ்சேற்றுக்‌ கீற்றுபோல 
அலைபாய்ந்தன. அவன்‌ அவர்களை திகைப்புடன்‌ 
நோக்க ஒருத்தி சிட்டுக்குருவி அலகுபோல பொன்னிற 


நகங்கள்‌ நீண்ட விரல்கள்கொண்ட கையை நீட்டி “வருக!” 
என்றாள்‌. 


அவன்‌ “ஆம்‌” என்றான்‌. அவர்கள்‌ புன்னகையுடன்‌ 
“வாருணத்திற்கு வருக, இளைய பாண்டவரே!” என்றனர்‌. 
அவன்‌ தன்‌ கையை நீட்ட அதை பற்றிக்கொண்டனர்‌. 
நீருக்குள்‌ அவர்களுடன்‌ அமிழ்ந்தபோது திரைகள்போல 
நீர்ப்படலங்கள்‌ விலகி ஆழம்‌ திறந்துகொண்டது. மூழ்கி 
நீருள்‌ கண்திறந்ததுமே அவர்களின்‌ இடைக்குக்கீழே 
மீனுடல்‌ இருப்பதை அவன்‌ கண்டான்‌. பெரிய 
செதில்வால்கள்‌ அசைந்தசைந்து துழாவின. 

நீராழத்திலிருந்து மனிதமுகம்‌ கொண்ட கரிய 
பெருநாகங்கள்‌ நெளிந்தெழுந்து வந்து அவனைச்‌ 
சூழ்ந்துகொண்டன. அவற்றின்‌ மணிவிழிகளில்‌ அவனை 
அறிந்த வெறிப்பு இருந்தது. அவன்‌ உடலில்‌ அவற்றின்‌ 
வளைவுகள்‌ உரசி தழுவிச்‌ சென்றன. ஆழத்தில்‌ அவன்‌ 
கண்ட அனைத்து உடல்களும்‌ நெளிந்துகொண்டிருந்தன. 
அவன்‌ கன்‌ கைகளை நோக்கினான்‌. 
எலும்புகளற்றவையாக அவை நெளிந்தன. உடல்‌ 
நாகமென வளைந்து சுழன்றது. 


மேலும்‌ மேலுமென அவன்‌ ஆழ்ந்து 
சென்றுகொண்டிருந்தான்‌. திறந்து வந்தணைந்த 
ஆழங்களிலிருந்து நீரரமகளிரும்‌ நீர்நாகங்களும்‌ எழுந்து 
வந்து சூழ்ந்துகொண்டிருந்தனர்‌. உடல்களாலான 
நெளியும்‌ காடு ஒன்று அவனைச்‌ சுற்றி பரவி உடன்‌ 
வந்தது. அவன்‌ விழிகள்‌ மேலும்‌ கூர்கொண்டபடியே 
வந்தன. கரிய மாளிகை ஒன்றை நீரின்‌ இருளுக்குள்‌ 
கண்டான்‌. அது நீர்ப்பாவை என 
நெளிந்துகொண்டிருந்தது. 


அதன்‌ வாயிலை அடைந்ததும்‌ நீரரமகள்கள்‌ திரும்பி 
வருக என கைகாட்டி உள்ளே சென்றனர்‌. மாளிகையின்‌ 
வாயிலுக்குள்‌ மேலும்‌ குளிர்‌ தேங்கியிருப்பதை 
உணர்ந்தான்‌. உள்ளே பெருந்தாண்களும்‌ உத்தரங்களும்‌ 
நெளிந்தன. தரை அலையடித்தது. கூரை 
வளைந்தாடியது. படிகள்‌ திரைச்சீலைகள்‌ என ஆடின. 
அவன்‌ மேலேறி இடைநாழிகளினூடாக நெளிந்து சென்‌ 
அரசவை ஒன்றுக்குள்‌ நுழைந்தான்‌. 


அங்கே நூறு அன்னையர்‌ அமர்ந்திருந்த அவைநடுவே 
அரியணையில்‌ அமர்ந்திருந்தவளை அவன்‌ முன்னர்‌ 


கண்டிருக்கவில்லை, ஆனால்‌ அவளை 

நன்கறி ந்திருந்தான்‌ என உணர்ந்தது நெஞ்சு. ஒளிர்நீல 
மணிமுடியும்‌ இளந்ல ஆடையும்‌ அணிந்திருந்தாள்‌. 
வலக்கையில்‌ வளைந்த முனைகொண்ட செங்கோலில்‌ 
காகம்‌ செவ்விழிகளுடன்‌ சிறகு விரித்து அமர்ந்திருந்தது. 
அவள்‌ உடல்‌ விளக்கேற்றப்பட்ட நீர்த்தாலமென 
உள்ளொளி கொண்டிருந்தது. விழிகள்‌ கனிந்து அவனை 
நோக்கின. 


“அன்னையே, வணங்குகிறேன்‌” என்றான்‌ அர்ஜுனன்‌. 
“நல்லூழ்‌ தொடர்க!” என்று அவள்‌ சொன்னாள்‌. “நான்‌ 
ஜேஷ்டை. எழுவரில்‌ முதலோள்‌. திருமகளுக்கு மூத்தோள்‌. 
அமுதுடன்‌ பிறந்தேன்‌. அனல்வண்ணன்‌ 
மகளென்றானேன்‌. இங்கு அரசியென்றமர்ந்திருக்கிறேன்‌.” 
அர்ஜுனன்‌ வியப்புடன்‌ “அன்னையே, விழிகொள்ளாப்‌ 
பேரழகு கொண்டிருக்கிறீர்கள்‌. மண்ணில்‌ உங்களை 
அழகிலியாகவே அறிந்திருக்கிறோம்‌” என்றான்‌. 


“அங்கு நான்‌ அழகிலியே” என அவள்‌ புன்னகைத்தாள்‌. 
அக்கூடமே ஒளிகொண்டது அதன்‌ அழகால்‌. “உங்கள்‌ 
விழைவுகளாலும்‌ அச்சங்களாலும்‌ காழ்ப்புகளாலும்‌ 
திரிபடைந்த உருவையே நான்‌ அங்கு சூடுகிறேன்‌.” அவன்‌ 
பெருமூச்சுவிட்டான்‌. “தன்னுருவில்‌ உங்களை பார்க்கும்‌ 
பேறுபெற்றேன்‌” என்றான்‌. “நான்‌ மெய்மகள்‌. 
திருமகளைத்‌ துறந்து கடந்தவர்‌ அடையும்‌ முழுமை” 
என்றாள்‌ அவள்‌. 


அருகிருந்தவர்களை நோக்கி “அவர்கள்‌ துயர்களென 
நோய்களென தனிமையென மண்ணில்‌ உங்களால்‌ 
உணரப்படுகிறார்கள்‌. இங்கு உண்மையென தெளிவு என 
துணிபு என அமர்ந்திருக்கிறார்கள்‌” என்றாள்‌. “இவன்‌ 
ஆற்றலை அளிக்கும்‌ பலன்‌. என்‌ முதல்‌ மைந்தன்‌. இவள்‌ 
அழியா உவகையை அளிக்கும்‌ சுரநந்தினி. இவள்‌ 
களிமயக்கை அளிக்கும்‌ சுரை. அங்கு நீங்கள்‌ 
அறியும்தருணத்தில்‌ எல்லாம்‌ அடைவது என்‌ இவ்விரு 
மகள்கள்‌ அளிக்கும்‌ உணர்வுகளையே.” 


பெருந்தோள்‌ கொண்ட பலன்‌ கைகளைக்‌ கட்டியபடி 
நிமிர்ந்து நின்றிருந்தான்‌. இளநீல ஆடையணிந்த 
சுரநந்தினியும்‌, சுரையும்‌ அவனை நோக்கி புன்னகை 
செய்தனர்‌. “இவன்‌ அதர்மகன்‌” என்று அவள்‌ தன்‌ 
இளைய மகனை சுட்டிக்காட்டினாள்‌. கரிய 
உடல்கொண்டிருந்த அவன்‌ விழிகள்‌ மட்டும்‌ 
வெண்மையாக தெரிந்தன. “நெறிகளென நீங்கள்‌ 
உணர்வன அனைத்தையும்‌ அழிப்பவன்‌ இவனே. இவன்‌ 


துணையின்றி எவரும்‌ எதையும்‌ முழுதறிய முடியாது.” 


அர்ஜுனன்‌ அவர்களை வணங்கி “இன்று 
மெய்யருளப்பட்டேன்‌” என்றான்‌. “இளையோனே, 
என்னைக்‌ கடந்தே எவரும்‌ வாருணத்திற்குள்‌ நுழைய 
முடியும்‌. இவ்வாயிலை கடப்பதற்கு நான்‌ அளிக்கும்‌ 
ஆணைநெறி ஒன்றே. நீ பெற்றும்‌ கற்றும்‌ அறிந்த 
அனைத்து நெறிகளையும்‌ அறங்களையும்‌ உதறுக! 
ஒன்றை மட்டும்‌ கொண்டுசெல்ல நான்‌ ஒப்புகிறேன்‌. 
அதை மட்டும்‌ நெஞ்சில்கொண்டு இவ்வாயிலைக்‌ கடந்து 
உள்ளே செல்லலாம்‌. அங்கு உபவாருணம்‌ உனக்கு 
வழிதிறக்கும்‌.” 

அர்ஜுனன்‌ தலைவணங்கி “அன்னையே, 
பெரும்பாலையில்‌ முழுதுலர்ந்து அறிந்த ஒன்றுண்டு 
என்னுள்‌. மெய்மைக்கு முன்‌ முழுவெறுமைகொண்டு 
நின்றாகவேண்டும்‌. நான்‌ கொள்வதென 
நெறியேதுமில்லை” என்றான்‌. மூத்தவள்‌ புன்னகைத்து 
“நன்று, எந்நெறியை நீ கொள்ள விழைந்திருந்தாலும்‌ 
அவ்வாயிலை கடக்க ஒப்பியிருக்கமாட்டேன்‌” என்றாள்‌. 
அவன்‌ அந்த அவையமர்ந்திருந்த தேவியரை வணங்கி 
நடந்து மறுபக்கம்‌ சென்று அங்கிருந்த வாயிலினூடாக 
வெளியே சென்றான்‌. 


அங்கே ஏழு நாகங்கள்‌ அவனுக்காக காத்திருந்தன. 
முதன்மைநாகம்‌ வளைந்து தலைவணங்கி 
“வாருணத்தின்‌ காவலர்கள்‌ நாங்கள்‌. எங்கள்‌ தலைவர்‌ 
தட்சசாவர்ணியிடம்‌ உங்களை கொண்டுசெல்கிறோம்‌” 
என்றது. அவற்றுடன்‌ நாகமென நெளிந்து மேலும்‌ ஆழம்‌ 
நோக்கி சென்றான்‌. அங்கே பொன்னிறமான மாளிகை 
ஒன்று ஒளியாடியது. அதை அணுகி அதன்‌ 
வாயிலினூடாக அவனை நாகங்கள்‌ கொண்டுசென்றன. 


நாகவளை போன்ற குகைவழிகள்‌ பொன்னாலானவை. 
பொன்னொளியே வழிநடத்தியது. அதனுள்‌ சென்றதும்‌ 
நாகங்களும்‌ அவனும்‌ பொன்னுடல்‌ கொண்டனர்‌. 
வளைவழி சுருண்டு தேங்கி வளைந்து உருவான 
அரண்மனையின்‌ ஆழத்திலிருந்தது கோளவடிவ 
அரசவை. அதில்‌ புற்றுவடிவப்‌ பீடங்களில்‌ உடல்‌ சுருட்டி 
அவையமர்ந்திருந்தன பெருநாகங்கள்‌. நடுவே 
அரியணையில்‌ பொன்நாகப்‌ பேருடல்கொண்ட 
தட்சசாவர்ணி அமர்ந்திருந்தான்‌. 


அர்ஜுனன்‌ அவன்‌ முன்‌ சென்று நின்று வணங்கினான்‌. 
“சொல்‌ ஓதப்படும்‌ அவைகளில்‌ எல்லாம்‌ நின்றிருக்கும்‌ 


நாகங்கள்‌ நாங்கள்‌. நீரிலும்‌ நெருப்பிலும்‌ வளைபவர்கள்‌. 
முதற்காவியம்‌ கண்ட புற்றுறைமுனிவரை இங்கே நீ 
காண்கிறாய்‌” என்றான்‌ தட்சசாவர்ணி. 
அவையமர்ந்திருந்த நாகச்சுருளுடல்‌ கொண்ட 
முனிவரைக்‌ கண்டு அர்ஜுனன்‌ தலைவணங்கி “உங்கள்‌ 
காவியத்தால்‌ சொல்லென்பது துயருக்கு 
நிகர்வைக்கவேண்டியது என்று அறிந்தோம்‌, முனிவரே. 
வணங்குகிறேன்‌” என்றான்‌. வேடகவிஞர்‌ கைதூக்கி 
அவனை வாழ்த்தினார்‌. 


“இந்த அவையில்‌ மண்ணிலுள்ள நச்சுக்கள்‌ அனைத்தும்‌ 
பொன்னொளி கொண்டு அமைந்துள்ளன, வீரரே” 
என்றான்‌ தட்சசாவர்ணி. அவன்‌ திரும்பி அங்கிருந்த 
நாகங்களை நோக்கினான்‌. புற்றுறைமுனிவர்‌ 
“நஞ்சென்பதெல்லாம்‌ நீரில்‌ கரைவதென்பதனால்‌ 
வாருணமே நஞ்சுக்கு மையநிலை என்று அறிக! 
அமுதென்பதனாலேயே நீர்‌ நஞ்சாகும்‌ விழைவையும்‌ 
தன்னுள்‌ கொண்டது. பெருவிழைவுடன்‌ நஞ்சை 
நாடுகிறது நீர்‌. ஆழச்சென்றும்‌ ஊறிக்கடந்தும்‌ 
நஞ்சுகளை தான்‌ பெற்றுக்கொள்கிறது. தேங்குகையில்‌ 
தன்‌ தனிமையையே நஞ்சென்று ஆக்கிக்கொள்கிறது” 
என்றார்‌. 


“ஆம்‌” என்றான்‌ அர்ஜுனன்‌. “நீர்‌ கொண்ட அனைத்து 
நஞ்சுகளையும்‌ எண்ணுக! உண்ட நஞ்சுகள்‌, தொட்டுக்‌ 
குருதியில்‌ கலந்த நஞ்சுகள்‌, எண்ணிப்பெருக்கிய 
நஞ்சுகள்‌, கற்றறிந்த நஞ்சுகள்‌, கரந்த நஞ்சுகள்‌ 
அனைத்தையும்‌ முற்றிலும்‌ இங்கு உதறி அந்த 
நீர்வாயிலைக்‌ கடந்து மகாவாருணத்திற்குள்‌ நுழைக!” 
என்றான்‌ தட்சசாவர்ணி. 


“முற்றுதறப்போவதில்லை, பொன்னாகரே” என்றான்‌ 
அர்ஜுனன்‌. “ஒரு துளி நஞ்சு எஞ்சாது மெய்மையை 
அறியமுடியாது. அந்நஞ்சையும்‌ இழந்தால்‌ 
அறிவதற்கொரு தன்னிலை எஞ்சாது எனக்கு. 
மெய்மையென்றே ஆவேன்‌. மீண்டுவரமாட்டேன்‌” 
என்றான்‌. தட்சசாவர்ணி “ஆம்‌, உண்மை” என்றான்‌. 
வால்மீகி புன்னகைத்தார்‌. 


“கருவிற்குள்‌ வந்து கடித்த பாம்பின்‌ முதற்துளியை 
மட்டும்‌ உடன்கொண்டு அங்கு செல்கிறேன்‌” என்றான்‌ 
அர்ஜுனன்‌. தட்சசாவர்ணியும்‌ வால்மீகியும்‌ வாழ்த்த 
தலைவணங்கி அடிவைத்து அவ்வாயிலை 
நோக்கிச்சென்று தொட்டுவணங்கி திறந்து கடந்தான்‌. 

விண்ணொளியால்‌ ஆன ஜலதம்‌, கொந்தளிப்புகளால்‌ 

ன தரங்கம்‌, கொப்பளிக்கும்‌ அலைகளால்‌ ஆன 
கல்லோலம்‌, நீலநீர்‌ ஊசலாடும்‌ உத்கலிகம்‌, சிலிர்த்து 
விதிர்க்கும்‌ குளிர்ப்பரப்பாலான ஆர்ணவம்‌ ஆகிய ஐந்து 
ஆழங்களை அர்ஜுனன்‌ கடந்துசென்றான்‌. ஆறாவது 
ஆழமான ஊர்மிகத்தில்‌ மூழ்கிய பெருங்கலங்கள்‌ 
அன்னைமமடியில்‌ துயிலும்‌ மதலைகள்‌ என மெல்ல 

டிக்கொண்டிருந்தன. ஏழாவது ஆழமான தரளம்‌ கரிய 
நீர்க்குமிழி ஒன்றின்‌ பரப்பு போல மாபெரும்‌ 
விழியொன்றின்‌ வளைவு போல மெல்ல 
அதிர்ந்துகொண்டிருந்தது. 


நீருக்குள்‌ அவனை ஆழ்ந்து மேலும்‌ ஆழ்ந்து 
அழைத்துச்சென்றனர்‌ நாகர்கள்‌. ஆழத்தை 
அறியும்தோறும்‌ அவன்‌ உடல்‌ எடைகொண்டபடியே 
சென்றது. எடைமிகும்தோறும்‌ இறுகி சுருங்கி 
ஒளிகொண்டது. பாதரசம்போல ஆயிற்று அவன்‌ குருதி. 
ரசம்‌ உறைந்து ஒளிரும்‌ உலோகமென உடல்கொண்டான்‌. 
அவன்‌ நகங்கள்‌ மீன்விழிகளென்றாயின. அவன்‌ 
உள்ளம்‌ உடலுக்குள்‌ செறிந்து ஒளிகொண்டு பிறிதொரு 
விழி என ஆகியது. 

தரளத்தின்‌ மென்பரப்பை மெல்ல கைகளால்‌ 

தொட்டுத்‌ திறந்து அவனை உள்ளே அனுப்பினர்‌. 
அவனுக்குப்பின்னால்‌ ஒளிக்குமிழி வாயில்‌ மூடியது. 
அப்பால்‌ அவன்‌ வருணனின்‌ மாளிகையை கண்டான்‌. 
நோக்கு நிலைக்க நெஞ்சழிந்து நெடுநேரம்‌ அப்படியே 
மிதந்துகொண்டிருந்தபின்‌ அதைநோக்கி சென்றான்‌. 


முற்றிலும்‌ நீராலானது. அதன்‌ நூற்றெட்டு அடுக்குகளும்‌ 
ஆயிரத்தெட்டு உப்பரிகைகளும்‌ பத்தாயிரத்தெட்டு 
சாளரங்களும்‌ செழித்து கிளையும்‌ இலையும்‌ விரித்து 
குமிழிகளையும்‌ மலர்களையும்‌ சூடி நின்றிருக்கும்‌ 
நீர்ச்செடிக்குவை என நின்று நெளிந்துகொண்டிருந்தன. 
மிதந்து அணுகிய அர்ஜுனனை ஏழு வாருணீகர்‌ வந்து 
எதிர்கொண்டு அழைத்துச்சென்றனர்‌. 


வாருணீகர்‌ நெளியும்‌ நீருடலும்‌ நீல விழிகளும்‌ 
கொண்டிருந்தனர்‌. அவர்களின்‌ சிறகுகள்‌ 


நீரலைகள்போல நீருக்குள்‌ மிதந்து 

பறந்தலைந்தன. பெருமாளிகையின்‌ முதல்வாயிலை 
அவர்கள்‌ சுட்டுவிரலால்‌ தொட்டதும்‌ 
நீர்க்குமிழிப்படலமென வண்ணச்சித்திரம்‌ காட்டி 
நின்றிருந்த அது உடைந்து திறந்து அவர்களை உள்ளே 
விட்டது. பின்பக்கம்‌ மீண்டும்‌ அது குமிழியென 
மூடிக்கொண்டது. 


அவனைநோக்கி சிரித்த வாருணீகன்‌ “இவையனைத்தும்‌ 
குமிழிகளே” என்றான்‌. “நீர்க்குமிழிகளே நீருக்குள்‌ 
கடினமானவை” என்றான்‌ இன்னொருவன்‌. அவன்‌ 
கைகளைப்பற்றி அணுகிய இன்னொரு 

வாருணீகன்‌ “இந்த மாளிகையே நீர்க்குமிழிகளாலான 
நுரை” என்றான்‌. “நீங்கள்‌ நோக்குவது நுரையின்‌ 
ஒருபகுதியை. பதினெட்டுலட்சம்‌ குமிழிகள்‌ கொண்டது 
இந்நுரைப்படலம்‌” என்றான்‌ ஒருவன்‌. “குமிழிகள்‌ 
அனைத்திலும்‌ ஒரேதருணத்தில்‌ தோன்ற இயன்றவர்‌ என்‌ 
தலைவர்‌” என்றான்‌ பிறிதொருவன்‌. 


“வருக!” என அவனை அழைத்துச்சென்றனர்‌. 
நீர்க்குமிழியின்‌ உட்பக்கமென சுவர்களில்‌ 
வண்ணச்சித்திரங்கள்‌ இழுபட்டும்‌ சுருண்டும்‌ அசைந்த 
அறைக்குள்‌ சென்றதும்‌ அவனை மூன்று மைந்தர்‌ 
எதிர்கொண்டழைத்தனர்‌. 
“வருக, இளையபாண்டவரே! நான்‌ 
மேற்றிசைத்தலைவரின்‌ மைந்தனான சுஷேணன்‌. 
இவர்கள்‌ என்‌ இளையோரான வந்தியும்‌ வசிஷ்டனும்‌. 
உங்களை எதிர்கொண்டழைக்கும்படி அரசரின்‌ 
ணை” என்றான்‌ மூத்தவன்‌. “வாருணர்களை 
வணங்குகிறேன்‌” என்றான்‌ அர்ஜுனன்‌. 


“நாங்கள்‌ எங்கள்‌ தந்தைக்கு அமைச்சர்களாகவும்‌ இங்கு 
அமைந்துள்ளோம்‌” என்றான்‌ சுஷேணன்‌. “நீங்கள்‌ இங்கு 
வந்தது ஏன்‌ என நாங்கள்‌ அறியலாமா?” என்றான்‌ 
வந்தி. “நான்‌ வருணனை வென்று செல்ல வந்துள்ளேன்‌. 
திசைத்தெய்வங்களை வெல்லாமல்‌ திசைமையத்தில்‌ 
அமர இயலாதென்று உணர்ந்துள்ளேன்‌” என்றான்‌ 
அர்ஜுனன்‌. “இளவரசே, நீங்கள்‌ வென்று கடக்க 
விழையும்‌ வருணன்‌ யார்‌?” என்றான்‌ 

சுஷேணன்‌. “ஏனென்றால்‌ இங்கு மூன்று வருணர்கள்‌ 
உள்ளனர்‌.” 


அர்ஜுனன்‌ திகைப்புடன்‌ நோக்க வசிஷ்டன்‌ 
புன்னகையுடன்‌ சொன்னான்‌ “இளவரசே, காசிய 
பிரஜாபதிக்கு அதிதியில்‌ பிறந்த பன்னிரு மைந்தர்களில்‌ 


ஒருவர்‌ முதல்‌ வருணன்‌. தாதா, ஆரியமான்‌, மித்ரன்‌, 
சுக்ரன்‌, அம்சன்‌, பகன்‌, விவஸ்வான்‌, பூஷா, 

சவிதா, துவஷ்டா, விஷ்ணு ஆகியோருடன்‌ வருணனும்‌ 
விண்ணில்‌ ஒரு மீன்‌ என பிறந்தார்‌. ஒளியுடன்‌ 
பெருவெளியில்‌ திகழ்ந்தார்‌. திசைகளை பிரம்மன்‌ 
படைத்தபோது மேற்குக்கு அவரை தலைவனாக்கினார்‌. 
பின்‌ ஏழு கடல்களை பிறப்பித்தபோது அவற்றின்‌ 
முடிவிலா அலைகளை ஆள்பவராக ஆக்கினார்‌. நான்‌ 
ஆதித்யனாகிய வருணனின்‌ மைந்தன்‌.” 


“நான்‌ தொல்லரசனாகிய வருணனின்‌ மகன்‌” என்றான்‌ 
வந்தி. “புலக பிரஜாபதிக்கு க்ஷமை என்னும்‌ 
மனைவியில்‌ பிறந்தவர்‌ கர்த்தம பிரஜாபதி. 
பொறுமையின்‌ மைந்தர்‌. உர்வரியான்‌ ஸஹிஷ்ணை 
என்னும்‌ உடன்பிறந்தார்‌ கொண்டவர்‌. வளத்தான்‌ 
இடமும்‌ பொறுத்தாள்‌ வலமும்‌ நிற்க பெருந்தவம்‌ செய்து 
பிரஜாபதி என்றானவர்‌.” 


தவம்‌ செய்கையில்‌ புகைஎழக்கண்டு நெருப்பென 
எண்ணி விழிதிறந்தார்‌. தொலைவில்‌ ஒரு புகை 
எழக்கண்டார்‌. அதன்‌ சுருள்களை ஒரு மங்கையின்‌ 
கூந்தல்‌ என அவர்‌ உள்ளம்‌ எண்ணியது. அக்காமம்‌ 
அவளை உருக்கொள்ளச்‌ செய்தது. இடைதிரண்டு முலை 
முகிழ்த்து முகம்கொண்டு அவள்‌ எழுந்தாள்‌. அவளை 
அவர்‌ தூம்ரை என்றழைத்தார்‌, அவளைக்கூடி அவர்‌ ஒரு 
மைந்தனைப்‌ பெற்றார்‌. 


தூயவனாகிய அவனை அவர்‌ சுசித்மான்‌ என 
அழைத்தார்‌. ஒளி ஊடுருவும்‌ உடல்கொண்டிருந்தான்‌ 
அம்மைந்தன்‌. கங்கைக்கரையில்‌ அவன்‌ 
இளையோருடன்‌ நீராடச்சென்றபோது அலைகளில்‌ 
மூழ்கி மறைந்தான்‌. உடன்சென்றோர்‌ அஞ்சி ஓடிவந்து 
கர்த்தமரிடம்‌ அச்செய்தியை சொன்னார்கள்‌. அவர்‌ 
அப்போது வேள்வியில்‌ இருந்தார்‌. எடுத்த 
நெய்க்கரண்டியை வானில்‌ நிறுத்தி, “இக்கணமே என்‌ 
மைந்தன்‌ திரும்பி வரட்டும்‌” என ஆணையிட்டார்‌. 


கங்கைவழியாக கடலுக்குச்‌ சென்றுவிட்டிருந்தான்‌ 
சுசித்மான்‌. கர்த்தமரின்‌ ஆணையை தேவர்கள்‌ 
கடலரசனிடம்‌ வந்து சொன்னார்கள்‌. “பிரஜாபதியின்‌ 
ஆணை. அவரால்‌ சொல்லப்பட்ட வேதச்சொல்‌ 
முழுமையடையவில்லை. அது முழுமையடையும்வரை 
இப்புவியில்‌ எதுவும்‌ பிறக்கமுடியாது” என்றனர்‌. 
மிவேந்தன்‌ அம்மைந்தனை இரு கைகளாலும்‌ அள்ளி 
கா தான்‌ ஒரு முதலை என உருக்கொண்டு 


தன்மேல்‌ அவனை ஏற்றி கங்கைவழியாக நீந்தி 
கர்த்தமரின்‌ வேள்விச்சாலையை வந்தடைந்தான்‌. 


நீர்மணிமாலைகளையும்‌ பவள ஆரங்களையும்‌ 
மைந்தன்‌ அணிந்திருந்தான்‌. சங்குகளால்‌ வளையலும்‌ 
அருமணிகள்‌ பதிக்கப்பட்ட முடியும்‌ கொண்டிருந்தான்‌. 
மைந்தனை அள்ளி அணைத்த கர்த்தமர்‌ அவனை 
வரமென வந்தவன்‌ என்னும்‌ பொருளில்‌ வருணன்‌ 
என்றழைத்தார்‌. கடல்களை அவன்‌ ஆளவேண்டுமென 
ஆணையிட்டார்‌. அந்த ஆணையின்படி ஏழ்கடல்களின்‌ 
அரசனென ஆனான்‌ வருணன்‌. 


இளமைந்தனாகிய வருணன்‌ முதிர்ந்து முடிசூடி 
பாரதவர்ஷத்தின்‌ மேற்குத்திசையை முழுதாண்டான்‌. 
மேற்குக்கடல்களின்‌ அலைகள்‌ அவன்‌ சொல்லுக்கு 
கட்டுப்பட்டன. அவன்‌ கையசைத்த திசைகளில்‌ 
கடற்காற்றுக்கள்‌ வீசின. அவன்‌ ஆணைப்படி 
பல்லாயிரம்‌ நாவாய்கள்‌ கடல்களின்‌ மேல்‌ ஏறி 
அயல்நிலங்களை சென்றடைந்தன. கடற்பறவைகள்‌ 
போல துறைநகரங்களில்‌ அவன்‌ கலங்கள்‌ 
சென்றணைந்து பாய்விரித்து மீண்டன. தனித்த நிலத்தில்‌ 
வாழ்ந்த மக்களுக்கு அயல்மகரந்தங்களுடன்‌ வந்தன 
அந்தக்கலங்கள்‌. ஒவ்வொரு குலத்துக்கும்‌ 
பிறகுலத்திலிருந்து குருதியுடன்‌ 
விந்தைப்பொருட்களுடன்‌ புத்தறிதல்களுடன்‌ அவை 
சென்று சேர்ந்தன. 


அவனை கடல்களின்‌ அரசன்‌ என்று சூதர்‌ பாடினர்‌. 
மொழிகளை ஆள்பவன்‌ விழியெட்டா 
நெடுந்தொலைவுகளை சுருட்டி கையிலொரு 
பாசக்கயிறெனச்‌ சூடியவன்‌. காற்றுகளை அறிந்தவன்‌. 
நீர்வெளியில்‌ இருந்து மழைகொண்டு மண்மீது பரவும்‌ 
பருவக்காற்றுகளின்‌ தேவன்‌. வான்மழைகளை 
வகுப்பவன்‌. நாற்பருவங்களை நிலைநிறுத்துபவன்‌. 
அவனுக்கு கடல்முகங்கள்‌ தோறும்‌ ஆலயங்கள்‌ 
அமைத்தனர்‌. அங்கே அவன்‌ செதிலெழுந்த முதலைமேல்‌ 
அமர்ந்து பலிகளை பெற்றுக்கொண்டான்‌. அவனுக்கு 
அளிக்கப்படும்‌ அவி காரென வரும்‌ இந்திரனுக்கும்‌ 
நாளென வரும்‌ கதிரவனுக்கும்‌ சுவையென வரும்‌ 
சோமனுக்கும்‌ நோயென்றும்‌ மருந்தென்றும்‌ வரும்‌ 
அஸ்வினிதேவர்களுக்கும்‌ செல்கின்றது என்று 
கொண்டனர்‌. 


“அவனே எந்தை” என்றான்‌ வந்தி. அர்ஜுனன்‌ “ஆம்‌. 
அறிந்துள்ளேன்‌” என்றான்‌. அவனை நோக்கி 


புன்னகைத்த சுஷேணன்‌ “எந்தை பிறிதொரு வருணன்‌. 
இங்கு முன்புவாழ்ந்த அசுரகுடித்தலைவர்‌” என்றான்‌. 
அவர்கள்‌ பெரும்பாலையில்‌ இருந்த ஏழு ஊற்றுக்களை 
நம்பி தொல்பழங்காலம்‌ முதல்‌ வாழ்ந்தவர்கள்‌. 
வானிலிருந்து வந்தணையும்‌ பறவைகளும்‌ மண்ணுள்‌ 
ஒளிந்து வாழும்‌ சிற்றுயிர்களும்‌ முள்மரங்களின்‌ 
கனிகளுமே அவர்களின்‌ உணவாக இருந்தன. 
கள்ளிச்செடியென இலையிலும்‌ கிளையிலும்‌ வேரிலும்‌ 
முளையெழுவது, வெறுநிலத்திலும்‌ அழியாமலிருப்பது 
அக்குலம்‌.” 


ஆனால்‌ ஏழு ஊற்றுக்களும்‌ மெல்ல வற்றலாயின. 
அக்குடிகள்‌ கிடைக்கும்‌ நீரை பகிர்ந்துகொண்டு 
அங்கேயே வாழ்ந்தனர்‌. அவர்களைச்‌ சூழ்ந்திருந்தது 
வெண்ணிற அனலால்‌ ஆன மணல்வெளி. அது அப்பால்‌ 
செல்ல ஒப்பாத தெய்வங்களின்‌ கோட்டை என அவர்கள்‌ 
எண்ணினர்‌. ஒருநாள்‌ அவர்களின்‌ குடித்தலைவர்‌ 
மண்மறைந்தார்‌. தன்‌ ஒரேமைந்தனிடம்‌ உன்‌ குருதி 

இது, உன்னவர்‌ என்று சொல்லி கைகாட்டிவிட்டு 
கண்மூடினார்‌. இளமைந்தன்‌ குடித்தலைமை 
கொண்டான்‌. 


கடக்கமுடியாதவை என்னவென்று தன்‌ 
தந்தையிடமிருந்து அவன்‌ தந்தை கற்றிருந்தார்‌. 
அவற்றை கடக்கலாம்போலும்‌ என்னும்‌ எண்ணத்தை 
அவன்‌ தன்‌ குருதியின்‌ ஆழத்திலிருந்து அடைந்தான்‌. 
தன்குடிகளை அழைத்தபடி எரிமணல்வேலியை கடந்து 
சென்றான்‌. சினம்கொண்ட தெய்வங்கள்‌ அவன்மேல்‌ 
அனல்சொரிந்தன. எரிவளியெனச்‌ சூழ்ந்து 
கொப்பளித்தன. உறுமி எச்சரித்தது வானம்‌. 


அஞ்சாது தன்னை எதிர்த்து நிற்பவனை தெய்வங்கள்‌ 
விரும்புகின்றன. குளிர்ந்த காற்று வந்து அவர்களை 
மூடியது. பாலையின்‌ சிறகென மணல்‌ எழுந்து 
வானைமூடி வெயிலை அணைத்தது. வானிலிருந்து மீன்‌ 
என உணவு பொழியலாயிற்று. அதை உண்டபடி 
அவர்கள்‌ அலையற்ற கரிய கடலொன்றை 
வந்தடைந்தனர்‌. உப்புக்களால்‌ வேலியிட்டு 
காக்கப்பட்டது அக்கடல்‌. இனிய ஊற்றுக்களால்‌ 
சூழப்பட்டிருந்தது. அக்கடலில்‌ இருந்து கைகளாலேயே 
மீன்களை பிடிக்கமுடிந்தது. அம்மீன்களைக்‌ 
கொள்ளவரும்‌ பறவைகளை கண்ணி எறிந்து 
கொள்ளமுடிந்தது. அக்கடலோரம்‌ அவன்‌ தன்‌ குடிகளை 
தங்கும்படி செய்தான்‌. 


அவன்‌ குடி அங்கே பெருகியது. நெடுந்தொலை கிழக்கின்‌ 
ஒதுங்கிய துறைநகர்களுக்கு அவர்கள்‌ முதலைவடிவ 
நாவாய்களில்‌ ஏறிச்‌ சென்றனர்‌. உப்பின்‌ 
உடைமையாளர்கள்‌ என்பதனால்‌ அவர்கள்‌ லவணர்‌ என 
அழைக்கப்பட்டனர்‌. அவர்களின்‌ உப்புத்தூண்கள்‌ 
மலைச்சிற்றூர்கள்‌ வரை சென்றன. கடல்கடைந்து இனிய 
வெண்ணையை எடுப்பவர்கள்‌ அவர்கள்‌ என்று 
கொள்ளப்பட்டனர்‌. கடலுக்குத்‌ தலைவர்களான 
அவர்களின்‌ தலைவனை சிற்றூர்கள்‌ தோறும்‌ 
தெய்வமென நிறுவி வழிபடலாயினர்‌. கடல்களை 
ள்பவனாகிய அவனே மழைகளை 
லைநிறுத்துபவன்‌ என்று தொல்கதைகள்‌ சொல்லின. 


அவர்களின்‌ ஆயிரத்தெட்டு தொல்லூர்கள்‌ அலையற்ற 
கரியகடலைச்சூழ்ந்தே அமைந்திருந்தன. அவர்களின்‌ 
கிளைக்குடிகள்‌ தொலைவிலிருந்த பெருங்கடல்‌ 
துறைகளில்‌ குடியேறியிருந்தாலும்‌ மூத்தாரும்‌ 
முதலோரும்‌ அலையிலாக்கடல்‌ அருகிலேயே வாழ்ந்தனர்‌. 
எவரையும்‌ உள்ளே செல்ல ஒப்பாத அதன்‌ அடித்தட்டு 
தெய்வங்கள்‌ வாழும்‌ ஆழம்‌ என அவர்கள்‌ அறிந்தனர்‌. 
இறந்தவர்களை அக்கடலுக்குள்‌ செலுத்தி 
ஆண்டுதோறும்‌ பலிகொடுத்து வணங்கினர்‌. 


“பல்லாயிரம்‌ ஆண்டுகளுக்குப்பின்‌ அக்கடலில்‌ மீன்கள்‌ 
இறந்து மறையலாயின. மீன்‌ என விளங்கிய விழிகளை 
மூடி கடல்‌ துயில்கொள்கிறது என்றனர்‌ அவர்களின்‌ 
ந்த்‌ அவர்கள்‌ தங்கள்‌ ஊர்களை கைவிட்டுவிட்டு 

தாலைவிலிருந்த பெருங்கடல்துறைகளை நோக்கி 
சென்றனர்‌. அங்கிருந்து கிழக்கும்‌ மேற்குமாக விரிந்து 
சென்றுகொண்டே இருந்தனர்‌. அலையிலாக்கடல்‌ 
அவர்களின்‌ மொழியிலும்‌ கனவிலும்‌ மட்டும்‌ 
எஞ்சியது.” என்றான்‌ சுஷேணன்‌. “இளையபாண்டவரே, 
தாங்கள்‌ இறங்கி வந்துள்ளது அம்மக்களின்‌ 
தெய்வங்களும்‌ முன்னோர்களும்‌ வாழும்‌ ஆழத்திற்கு 
என்றறிக! அவர்களின்‌ முதற்றாதையாகிய வருணனின்‌ 
மைந்தன்‌ நான்‌.” 


“இம்மூன்று தெய்வங்களும்‌ இந்நீராழத்திற்குள்‌ 
கோல்கொண்டுள்ளன” என்றான்‌ 

சுஷேணன்‌. “இவர்களில்‌ நீங்கள்‌ சென்று கண்டு வெல்ல 
விழைவது எவரை?” அர்ஜுனன்‌ “கசியபரின்‌ மைந்தரை 
வேதத்தால்‌ வெல்ல விழைகிறேன்‌. கர்த்தமரின்‌ மைந்தரை 
என்‌ குருதியால்‌ கடக்க 

விழைகிறேன்‌. இளவரசர்களே, தொல்குடி அசுரர்‌ 
தலைவரை என்‌ தோள்கொண்டு எதிர்க்க 


எண்ணுகிறேன்‌. மூவரையும்‌ கடந்து எனக்கென எழும்‌ 
நாலாமவரிடமிருந்து எனக்குரிய மெய்மையை நான்‌ 
பெற்றாகவேண்டும்‌” என்றான்‌. 


புன்னகைத்து “ஆம்‌, அவ்வாறே ஆகுக!” என்றான்‌ 
சுஷேணன்‌. “வேதமொன்றே தெய்வங்களை 
வெல்வதென்று அறிந்திருப்பீர்கள்‌. மூவருக்கும்‌ உரிய 
வேதங்களை கற்று தெளிவுற்றிருப்பீர்‌ என 
எண்ணுகிறேன்‌. உங்களுக்குரிய வழிகள்‌ 
திறப்பதாக!” வந்தி “செல்வதற்குரிய வேதத்துடன்‌ 
மீள்வதற்குரிய வேதமும்‌ 

உங்களுடனிருக்கட்டும்‌” என்றான்‌. 

வசிஷ்டன்‌ “வேதமென்றானது துணைவருக!” என்று 
வாழ்த்தினான்‌. 

வருணனின்‌ மாளிகையின்‌ முதற்கதவைத்‌ திறந்ததும்‌ 
அங்கு நின்றிருந்த கடைவாருணனாகிய புஷ்கரன்‌ 
வணங்கி “வருக, இளையவரே! நான்‌ வாருணனாகிய 
புஷ்கரன்‌. உங்களை எந்தையர்‌ மூவரிடமும்‌ 
அழைத்துச்செல்ல வந்துள்ளேன்‌” என்றான்‌. 

வணங்கி “நன்று” என்றான்‌ அர்ஜுனன்‌. “அளவிலா 
அருளும்‌ எல்லையில்லா முனிவும்‌ கொண்டவர்‌ அவர்‌ 
என அறிந்திருப்பீர்‌” என்றான்‌ புஷ்கரன்‌. 

அர்ஜுனன்‌ “ஆம்‌, இரண்டையும்‌ பெரும்பாலைகளில்‌ 
அறிந்தேன்‌” என்றான்‌. 


முதல்‌ வாயிலை அடைந்ததும்‌ புஷ்கரன்‌ “இது என்‌ 
எல்லை, இனி உங்கள்‌ பயணம்‌” என்றான்‌. அர்ஜுனன்‌ 
தலைவணங்கி முன்னால்‌ சென்றான்‌. நீர்க்குமிழி 
வாயிலின்‌ அருகே இரு வாருணீகர்‌ தோன்றினர்‌. 
பொன்னிறமான கொம்புகள்‌ எழுந்த வரையாட்டின்‌ 
தலைகொண்டிருந்தனர்‌. “வருக!” என்று வணங்கி 
உள்ளே ரத்தம்‌ அட்டன்‌ சென்றனர்‌. “வருணனை வாழ்த்தும்‌ 
முதல்‌ வேதச்‌ சொல்லை ஓதுக, வீரரே! அதுவே இங்குள்ள 
முறை” என்றான்‌ ஒரு வாருணன்‌. “அது அவருக்குரிய 
வரியாக இருந்தாகவேண்டும்‌. இல்லை என்றால்‌ நீங்கள்‌ 
மீள இயலாது என்று அறிக!” 


அவர்கள்‌ ஒரு குமிழிக்கதவைத்‌ திறந்து அவனை உள்ளே 
கொண்டுசென்றார்கள்‌. அலைகொண்டு மெல்ல 

டிநின்ற நீர்வெளிக்குள்‌ இறங்கி ஈர்த்து இழுத்து 
எடுத்துக்கொண்ட அடியிலி ஒன்றை நோக்கி அவன்‌ 
ஆழ்ந்து சென்றான்‌. நீலநிறமான இருளுக்குள்‌ ஒளியும்‌ 


நாகங்களும்‌ நெளிந்தாடின. விழிகளென மட்டுமே 
தோற்றம்‌ காட்டிய மீன்கள்‌ உருக்கொண்டு எழுந்து 
அணுகி விலகி உருகி மறைந்தன. 


அர்ஜுனன்‌ உள்ளே நுழைந்த நீர்க்குமிழியறை 
வெண்ணிற ஒளிகொண்டிருந்தது. அவ்வவையில்‌ 
உதத்யரும்‌ கஸ்யபரும்‌ உள்ளிட்ட முனிவர்கள்‌ 
அமர்ந்திருந்தனர்‌. “அறம்‌ ஓம்பி அமைந்த முனிவர்‌ 
அனைவரின்‌ மெய்யுடல்களும்‌ இங்குள்ளன. அவர்கள்‌ 
எங்கிருந்தாலும்‌ இங்கும்‌ இருப்பார்கள்‌” என்றான்‌ 
வாருணீகன்‌. அர்ஜுனன்‌ விஸ்வாமித்திரரை வசிட்டரை 
பிருகுவை கெளதமரை அங்கே கண்டான்‌. நோக்க நோக்க 
அச்சபை விரிந்தபடியே சென்றது. 


அவைமேடையில்‌ நீர்க்குமிழியாலான வெண்ணிற 
அரியணையில்‌ பொன்னிற உடலுடன்‌ வருணன்‌ தன்‌ 
துணைவி கெளரியுடன்‌ அமர்ந்திருந்தான்‌. அவன்‌ 
வலக்கையருகே பாசக்கயிறு அமைந்திருந்தது. 
அர்ஜுனன்‌ உள்ளே நுழைந்ததும்‌ தலைவணங்கி “நீரின்‌ 
தலைவனை, பெருங்கடல்களை 

ஆள்பவனை, மழையென காப்பவனை, நெறிகளில்‌ 
கட்டுண்டவனை வணங்குகிறேன்‌” என்றான்‌. 


வருணனின்‌ விழிகள்‌ சுருங்கின. “நான்‌ எங்கு 
கட்டுண்டவன்‌?” என்றான்‌. “அரசே, பெருங்கடல்கள்‌ 
பல்லாயிரம்கோடிமுறை எழுந்தமைந்தாலும்‌ 
கரைமீறுவதில்லை. அவற்றைக்‌ கட்டியிருக்கும்‌ நெறியே 
கரையை ஆள்கிறது. அது உம்‌ கையிலிருக்கும்‌ 
அக்கயிறு. ஆனால்‌ நீங்கள்‌ மானுடர்‌ இயற்றும்‌ நான்கு 
அறங்களால்‌ கட்டப்பட்டவர்‌. வேள்வியும்‌ 

அறமும்‌ கொடையும்‌ புரத்தலும்‌ வாழும்‌ மண்ணில்‌ 
நீங்கள்‌ பெய்திறங்கியாகவேண்டும்‌” என்றான்‌. 


“ஆம்‌” என்று வருணன்‌ சொன்னான்‌. “என்னை வென்று 
மீள நீ வந்திருப்பதாக 

அறிந்தேன்‌.” அர்ஜுனன்‌ “ஆம்‌” என்றான்‌. “யமனிடம்‌ 
தண்டகை என்னும்‌ படைக்கலத்தையும்‌ குபேரனிடம்‌ 
அந்தர்த்தானை என்னும்‌ ஆவத்தையும்‌ பெற்று 
மீண்டேன்‌. உங்களிடமிருந்து வெல்லற்கரிய 
அம்பொன்றை பெறவிழைகிறேன்‌.” வருணன்‌ “என்னை 
வென்று அதைக்‌ 

கொள்க!” என்றான்‌ வருணன்‌. “வேதச்சொல்லால்‌ 
உங்களை வெல்லலாம்‌ என்பது நெறி. அரசே, உங்கள்‌ 
செவியறிந்த முதல்வேதச்சொல்லையே படைக்கலமாகக்‌ 
கொண்டுள்ளேன்‌” என்றான்‌. 


வருணன்‌ முகம்கூர்ந்தான்‌. அர்ஜுனன்‌ உரத்தகுரலில்‌ 
சந்தம்‌ கூட சொல்கூர்மை திகழ ரிக்வேதச்‌ செய்யுளைப்‌ 
பாடினான்‌: 


“வருணனே, இறைவடிவோனே உன்னை 
வணங்குகிறேன்‌ 


நாங்கள்‌ எளிய மானுடர்‌ 

நாள்தோறும்‌ உன்‌ நெறிகளை மீறிக்கொண்டிருக்கிறோம்‌ 
எங்களை இறப்புக்கு இரையாக்காது அருள்க! 
ஒவ்வாதன கண்டு நீ கொள்ளும்‌ பெருஞ்சினத்தால்‌ 
எங்களை அழிக்கலாகாது எந்தையே. 

உன்‌ அளிதேடி இதோ வந்துள்ளோம்‌. 

உன்‌ நெஞ்சத்தை வேதச்சொல்லால்‌ கட்டுகிறோம்‌ 
கடிவாளமிட்ட புரவிகளால்‌ தேரை என?” 


வருணனின்‌ முகம்‌ 

மலர்ந்தது. “ஆம்‌, இவ்வேதச்சொல்லையே நான்‌ எந்தை 
பிரம்மனிடமிருந்து ஏழுகடல்களின்‌ 
உரிமையைப்பெற்றபோது என்னை வாழ்த்தி முனிவர்கள்‌ 
பாடினர்‌.” அர்ஜுனன்‌ “ஆம்‌, இதுவே 

தொன்மையானது” என்றான்‌. “நன்று. நீ என்னை 
வென்றாய்‌. ஆனால்‌ என்‌ முகங்கள்‌ மூன்று. அவற்றையும்‌ 
வென்று மீள்க!” என்றான்‌ வருணன்‌. 


மூன்று அஜமுக வாருணீகர்களுடன்‌ அர்ஜுனன்‌ 
சென்றான்‌. நீர்க்குமிழி வாயிலைத்‌ திறந்து அவனை 
மேலும்‌ ஆழத்திற்கு செலுத்தினர்‌ அவர்கள்‌. நீர்த்துளிகள்‌ 
ஒவ்வொன்றும்‌ நூறாயிரம்‌ மடங்கு எடைகொண்டிருந்த 
கர்த்தம்‌ அணுவடிவ உயிர்கள்‌ மட்டுமே கொண்ட 

ககனம்‌ ஒவ்வொன்றும்‌ உடலழிந்து சாரம்‌ மட்டுமென்றே 
ஆகியிருந்த நிம்னம்‌ அலைகளே அற்ற தாரம்‌ நீர்செறிந்து 
பாறையென்றான குப்தம்‌ பாறைசெறிந்து 
வைரமென்றான காகம்‌ செறிவே ஒளியென்றான நிவதம்‌ 
என்னும்‌ ஏழு ஆழங்களைக்‌ கடந்து இறங்கிச்சென்றான்‌. 


அங்கே ஒளிக்குமிழி எனத்தெரிந்த ஆழ்வருணனின்‌ 
மாளிகையை அணுகினான்‌. அங்கிருந்த வாருணீகர்‌ 
வெள்ளியாலான கலைமான்‌ கொம்புகளும்‌ 


குளம்புகளும்‌ கொண்டிருந்தனர்‌. “வருக, இளவரசே!” என 
அவர்கள்‌ அவனை வரவேற்றனர்‌. “ஆழங்களின்‌ 
வருணரின்‌ அவைக்கு வருக!” என 
அழைத்துச்சென்றனர்‌. 


அவன்‌ அவர்களுடன்‌ மூத்த வருணனின்‌ அரசவைக்குள்‌ 
நுழைந்தான்‌. “இவர்‌ நீர்களின்‌ தலைவராகிய 
வருணனின்‌ பிறிதொரு வடிவம்‌ அல்லவா?” என்றான்‌ 
அர்ஜுனன்‌. “அல்ல, இவர்‌ வருணரின்‌ தந்தை” என்றான்‌ 
முதல்‌ வாருணீகன்‌. “தந்தையின்‌ நாவிலிருந்து மைந்தர்‌ 
முளைத்தெழுந்தார்‌. அவரது சொல்லே 

மைந்தர்‌” என்றான்‌ இரண்டாவது வாருணீகன்‌. “தந்தை 
முடிவிலாத கைகளால்‌ ஆனவர்‌. செயல்வடிவர்‌. அவரை 
வெல்வது எது என்றறிக!” என்றான்‌ மூன்றாமவன்‌. 


செந்நிறமான பெருங்குமிழிக்குள்‌ 

அமைந்திருந்தது முந்தைவருணனின்‌ அவைக்கூடம்‌. 
அங்கே அமர்ந்திருந்த அரசர்கள்‌ அனைவரையும்‌ 
அர்ஜுனன்‌ கண்டான்‌. பரதன்‌, உபரிசிரவஸு, 

சிபி, தசரதன்‌, ராமன்‌, யயாதி, குரு, வாலி, மாவலி என 
அவனநறிந்த முகங்கள்‌. அரசர்களின்‌ முகங்களாக 
முளைத்து மண்ணில்பெருகியிருந்தவை. “இது துலாமுள்‌ 
ஆடாது மண்புரந்து மழைநிகழ்த்திய மாமன்னர்களின்‌ 
அவை” என்றான்‌ வாருணீகன்‌. 


அர்ஜுனன்‌ அவர்களை உடல்‌ பணிந்து வணங்கினான்‌. 
மேலே பெரிய செங்குருதித்துளி என ஒளி கொண்டிருந்த 
அரியணைமேல்‌ நீண்ட வெண்தாடியுடன்‌, தோளில்‌ 
புரண்ட வெண்குழல்கற்றைகளுடன்‌ அமர்ந்திருந்த 
முதிய வருணனை நோக்கி திரும்பி “நெறிகளின்‌ 
தேவனே, உமக்கே அடைக்கலம்‌” என மண்‌ 
தொடக்குனிந்து வணங்கினான்‌. அவனருகே முதிய 
வருணானி அமர்ந்திருந்தாள்‌. “அறத்தானின்‌ 
அறத்துணைவி எனக்கு அன்னையெனக்‌ 

கனிக!” என்றான்‌. 


செந்நிறத்‌ தலைப்பாகையும்‌ செம்மணிக்குண்டலங்களும்‌ 
அணிந்திருந்த அமைச்சர்‌ 

எழுந்து “இளவரசே, முதுவருணரின்‌ அவைக்கு 

வருக! அரசரை வென்று சொல்கொண்டு மீள 
விழைகிறீர்கள்‌ என்றறிந்தோம்‌. அரசரை வாழ்த்தும்‌ முதல்‌ 
தொல்வேதச்‌ சொல்லை சொல்க! அதுவே ஆம்‌ என்றால்‌ 
அவர்‌ அருள்‌ கொண்டு மீளலாம்‌” என்றார்‌. 


முதியவருணனின்‌ குரல்‌ அலையோசைகளின்‌ முழக்கம்‌ 


கொண்டிருந்தது. “இளையோனே, அச்சொற்கள்‌ என்‌ 
முழுமையை ஒரு துளியேனும்‌ எஞ்சாமல்‌ அள்ளி 
தன்னுள்‌ நிரப்பியவை. அச்சொற்கள்‌ அன்றி பிற எதைச்‌ 
சொன்னாலும்‌ நீ இங்கு சிறையிடப்படுவாய்‌ என்று 
அறிக!” 


அவருடைய கைகள்‌ பெருகுவதை அவன்‌ கண்டான்‌. 
ஓரிரு கணங்களில்‌ கடலலைப்பெருக்கென 
பல்லாயிரங்களென கைகள்‌ விரிய அவர்‌ 
பேருருத்தோற்றம்‌ கொண்டார்‌. அவன்‌ அவரை 
நோக்கியபடி “ஆம்‌, ஆணை” என்றபின்‌ முந்தைய 
அவையில்‌ பாடிய அவ்வேதவரிகளையே மீண்டும்‌ 
பாடினான்‌. “உன்‌ நெஞ்சத்தை வேதச்சொல்லால்‌ 
கட்டுகிறோம்‌, கடிவாளமிட்ட புரவிகளால்‌ தேரை 
என?” என்று மும்முறை ஓதிமுடித்தான்‌. 


முதியவருணனின்‌ கண்கள்‌ கனிந்தன. புன்னகையுடன்‌ 
திரும்பி “ஆம்‌, நான்‌ முதலைவடிவ கடரசன்‌ மேலேறி 
கரையணைந்தபோது எந்தை கர்த்தமர்‌ இச்சொற்களைப்‌ 
பாடியபடி கைநீட்டி என்னை அணைந்தார்‌. 
என்னைத்தூக்கி தன்‌ தலைமேல்‌ வைத்துக்கொண்டு 
இவனே அவன்‌ இவனே ஆம்‌ என்று கூவினார்‌. அன்று 
நான்‌ இக்கடல்கள்‌ அனைத்தையும்‌ அரசெனக்‌ 
கொண்டேன்‌” என்றார்‌. 


“நன்று, உனக்கென கனிவுகொண்டேன்‌. 
இளையோனே, எங்களுக்கெல்லாம்‌ பெருந்தந்தை 
ஆழங்களின்‌ அடியில்‌ இன்னொரு அவையில்‌ 
கொலுவமர்ந்திருக்கிறார்‌. அங்கு சென்று அவர்‌ 
சொல்லையும்‌ வென்றுவருக!” என்றார்‌ 

வருணன்‌. “அவ்வாறே” என வணங்கி அவன்‌ 

மூன்று மான்கொம்பு வாருணீகர்களுடன்‌ சென்றான்‌. 


அவர்கள்‌ அவனை அழைத்துச்செல்கையில்‌ 
ஒருவன்‌ “அங்கிருப்பவர்‌ ஒவ்வொரு மூச்சிலும்‌ 
நுரைக்குமிழிகள்‌ என வருணர்களை முடிவிலாது 
பிறப்பிக்கும்‌ மூதாதை என்று அறிந்துள்ளோம்‌. எவரும்‌ 
அவரைக்‌ கண்டதில்லை” என்றான்‌. 

பிறிதொருவன்‌ “பெருங்கடல்களை தன்‌ பிடரிமயிர்‌ 
சிலிர்ப்பின்‌ நீர்த்துளிகளெனச்‌ சூடியவர்‌. 
புயற்காற்றுகளை இமையசைவாகக்‌ 

கொண்டவர்‌” என்றான்‌. “சொல்லப்படும்‌ அனைத்துச்‌ 
சொற்களுக்கும்‌ அப்பாற்பட்டவர்‌. அனைத்து 
எண்ணங்களுக்கும்‌ அடியிலிருப்பவர்‌. அனைத்துக்‌ 
கனவுகளாலும்‌ ஆனவர்‌.” 


நீர்ப்படல வாயிலைத்‌ திறந்து அவனை அப்பால்‌ 
செறிந்திருந்த இருளுக்குள்‌ செலுத்தினார்கள்‌. விழிகள்‌ 
அழியும்‌ திமிரம்‌, உடலும்‌ நோக்கழியும்‌ அந்தகம்‌, எண்ணம்‌ 
நோக்கழியும்‌ சாரதம்‌, உருவங்களேதும்‌ எஞ்சாத 

சியாமம்‌, எண்ணங்களே மிஞ்சாத தமம்‌, இருள்‌ 
ஒளிகொள்ளத்தொடங்கும்‌ அசிதம்‌, இருளே 
ஒளியென்றான கிருஷ்ணம்‌ என்னும்‌ ஏழு ஆழங்களைக்‌ 
கடந்து அவன்‌ முதல்வருணனின்‌ மாளிகையை 
அடைந்தான்‌. 


பன்றிமுகமுள்ள மூன்று வாருணீகர்களால்‌ அவன்‌ 
அழைத்துச்செல்லப்பட்டான்‌. அவர்கள்‌ இருளுடல்‌ 
இருள்நீரில்‌ வடிவுகொண்டும்‌ வடிவழிந்தும்‌ தெரிந்தனர்‌. 
அவர்களை நோக்கி அறிந்தபின்னரே அவர்களுக்கு 
விழிகளில்லை என்பதை அவன்‌ அறிந்தான்‌. தான்‌ 
அவர்களை விழிகள்‌ வழியாக நோக்கவில்லை என்பதை 
அதன்‌ பின்னர்‌ உணர்ந்தான்‌. 


“பெருஞ்சினத்தவர்‌ இங்கமைந்த எந்தை. அவர்‌ 
அவையுகுந்து தேவரோ மானுடரோ அசுரரோ இதுவரை 
மீண்டதில்லை” என்றான்‌ ஒருவன்‌. “அவர்‌ அவைக்குச்‌ 
சென்று அருள்பெற்று மீள்பவர்‌ அனைத்து 
நெறிச்சரடுகளுக்கும்‌ அப்பால்‌ முதல்நெறியென்று 
அமைந்துள்ள ஒன்றை அறிந்தவர்‌ ஆவார்‌” என்றான்‌ 
இன்னொருவன்‌. மூன்றாமவன்‌ “அவர்‌ அருள்‌ 
கொண்டவர்‌ தன்னை தன்‌ அறச்சரடுகளால்‌ முழுக்க 
பிணைத்துக்கொண்டவர்‌ ஆகிவிடுவார்‌” என்றான்‌. 


முதல்வருணனின்‌ அவை நீலநிறமாக இருந்தது. 
அதனுள்‌ நுழைந்த அர்ஜுனன்‌ அங்கே அவன்‌ முற்றிலும்‌ 
அறியாத குலத்தலைவர்கள்‌ செறிந்திருப்பதைக்‌ 
கண்டான்‌. தங்கள்‌ குடிக்குறிகளையும்‌ குலமுடிகளையும்‌ 
அணிந்து கோல்சூடியிருந்தனர்‌. முகங்கள்தோறும்‌ 
தொட்டுத்தேடியபின்‌ முதல்‌ முகத்தை அவன்‌ 
அடையாளம்‌ கண்டான்‌. அஸ்தினபுரியின்‌ 
தொல்குடித்தலைவர்‌ ஒருவர்‌ அவர்‌ என அறிந்த 
மறுகணமே அனைவரையும்‌ அடையாளம்‌ 
காணலானான்‌. 

குலத்தலைவர்களாக, குடிமூத்தோராக, தெருக்களிலும்‌ 
அங்காடிகளிலும்‌ கழனிகளிலும்‌ சாவடிகளிலும்‌ 
நிறைந்திருக்கும்‌ குடிமக்கள்பெருக்காக. 

அரசமேடை கரிய கல்லால்‌ ஆனது. அதன்மேல்‌ கரிய 
உடல்கொண்ட வருணன்‌ எரியும்‌ அனல்விழிகளுடன்‌ 
அமர்ந்திருந்தார்‌. தோளில்‌ வழிந்து தொடையில்‌ விழுந்து 


தரையில்‌ கிடந்தன சடைமுடிக்கற்றைகள்‌. 
சடைத்திரிகளான தாடி மடியில்‌ விழுந்திருந்தது. 
வடிகாதுகள்‌ தசைவளையங்கள்‌ என தோளில்‌ 
தொங்கின. “எந்தைக்கு வணக்கம்‌. எளிய மைந்தன்‌ 
தங்கள்‌ அவைநாடி வந்துள்ளேன்‌” என்றான்‌ அர்ஜுனன்‌. 

“நீ பாண்டுவின்‌ மைந்தன்‌ அல்லவா?” என்றார்‌ அவர்‌. 
அவர்‌ கைகளில்‌ நீண்ட பறவையலகுகள்‌ போல நகங்கள்‌ 
எழுந்திருந்தன. “உன்‌ தந்தையின்‌ நெறித்தூய்மையால்‌ 
இங்கு வந்தாய்‌ நீ.” அர்ஜுனன்‌ “ஆம்‌, எப்போதும்‌ அவரால்‌ 
வழிநடத்தப்படுகிறேன்‌” என்றான்‌. “உன்‌ தந்தை 
நீயென்றாக விழைந்தார்‌. எனவே நீ நிகழ்கிறாய்‌” என்றார்‌ 
வருணன்‌. “எந்தையே, நான்‌ தங்கள்‌ அருள்கொண்டு 
செல்ல வந்தவன்‌.” 


“நீ என்‌ தொல்குடி என்னைப்பற்றிப்‌ பாடிய வாழ்த்தை 
அறிவாயா?” என்றார்‌ வருணன்‌. “வெயிலெரியும்‌ 
பாலைகளில்‌ வழிதவறும்போதும்‌, விழிதிறந்த 
சுனைகளைக்‌ கண்டு ஓடிச்சென்று அள்ளி வாயில்‌ 
விடுவதற்கு முன்னரும்‌ விண்மீன்களை நோக்கி 
படுத்திருக்கையிலும்‌ விடியொளியில்‌ விழிதிறந்து எழுந்த 
உடனேயும்‌ அவர்கள்‌ அதைப்பாடினர்‌. உங்கள்‌ 
மொழிகளனைத்தும்‌ எழுந்த வயல்‌. உங்கள்‌ குடிநிரைகள்‌ 
அனைத்துக்கும்‌ ஊற்று.” 


“அதைச்சொல்கையிலேயே நீ எங்களவன்‌ 

ஆகிறாய்‌” என்றார்‌ ஒருவர்‌. “இல்லையேல்‌ நீ 
அயலவன்‌, இங்குள்ள கோடானுகோடி விழியிலா 
மீன்களில்‌ ஒன்று என காலமிலாது 

வாழ்வாய்‌.” அர்ஜுனன்‌ அவரை 

வணங்கி “அறிவேன்‌, மூத்தவரே. நீங்கள்‌ என்‌ 
குடிமூத்தவராகிய குருவின்‌ முகம்‌ கொண்டவர்‌. 
அவருக்கும்‌ மூத்தவர்கள்‌ சூடிய முகம்‌ நீங்கள்‌. உங்கள்‌ 
முகம்‌ கொண்டு இங்கு நின்றிருக்கிறேன்‌.” அவருடைய 
கண்கள்‌ கனிந்தன. “சொல்‌” என்றார்‌. 


அர்ஜுனன்‌ அந்த முதல்வேதப்பாடலையே 

பாடினான்‌ “வருணனே, இறைவடிவோனே உன்னை 
வணங்குகிறேன்‌. நாங்கள்‌ எளிய மானுடர்‌. நாள்தோறும்‌ 
உன்‌ நெறிகளை மீறிக்கொண்டிருக்கிறோம்‌. எங்களை 
இறப்புக்கு இரையாக்காது அருள்க!” அவன்‌ 
பாடிமுடித்ததும்‌ முகம்‌ மலர்ந்த 

வருணன்‌ “ஆம்‌, தொன்மையான பாடல்‌. நம்‌ குடியின்‌ 


வாழ்த்து” என்றார்‌. “நன்று மைந்தா, நீ என்னவன்‌. 
வருக!” 


அவர்‌ கைநீட்ட அவன்‌ அணுகி அவர்‌ காலடிக்குச்‌ சென்று 
குனிந்து நகங்கள்‌ நீண்டு பின்னிய முதியகாலடிகளைத்‌ 
தொட்டு வணங்கினான்‌. அவர்‌ அவன்‌ தலைமேல்‌ 
கைகளை வைத்தார்‌. “முதல்மைந்தனைத்‌ தொட்டபோது 
இவ்வெழுச்சியை அடைந்தேன்‌” என்றார்‌. அவனை 
தோள்பற்றி இழுத்து தன்‌ மடியில்‌ 
அமரச்செய்துகொண்டார்‌. திரும்பி அருகிருந்த 
வருணையிடம்‌ “இவனை நினைவுகூர்கிறாயா?” என்றார்‌. 


“இவனுக்களித்த முலைப்பாலின்‌ எச்சத்தை உடலில்‌ 
உணர்கிறேன்‌” என்றாள்‌ அவள்‌. கைநீட்டி அவன்‌ 
கன்னங்களை வருடியபடி “அழகன்‌! என்‌ மைந்தன்‌. 
அவன்‌ விழிகளால்‌ பெண்கள்‌ பித்தாகிறார்கள்‌” என 
நகைத்தாள்‌. வருணன்‌ வெடிப்புறு குரலில்‌ 

நகைத்து “அன்னையை மகிழ்விப்பவன்‌ 
வாழ்நாளெல்லாம்‌ பெண்டிரை 
வென்றுகொண்டிருப்பான்‌” என்றார்‌. அவர்கள்‌ இருவரும்‌ 
சேர்ந்து உடல்குலுங்க நகைத்தனர்‌. 


வருணை அவன்‌ கைகளை வருடி “படைக்கல 
வடுக்கள்‌” என்றாள்‌. “இவை புண்ணென்றிருக்கையில்‌ 
வலித்திருக்கும்‌ அல்லவா?” அர்ஜுனன்‌ “போரே 
வலியளிப்பதுதான்‌, அன்னையே” என்றான்‌. 
வருணன்‌ “உன்னை எவரும்‌ போரில்‌ 

வெல்லமுடியாது, மைந்தா” என்றார்‌. “கேள்‌, தந்தை 
உனக்களிக்கவேண்டியதென்ன?” அர்ஜுனன்‌ “உங்கள்‌ 
மிகச்சிறந்த சொல்லை” என்றான்‌. 


“ஆம்‌, அதுவே முறை” என்றார்‌ “இதுவே அது. வல்லமை 
எதுவும்‌ கட்டுண்டாகவேண்டும்‌” என்று சொல்லி அவன்‌ 
நெற்றிமேல்‌ கையை வைத்தார்‌. அர்ஜுனன்‌ கைகூப்பி 
அதை ஏற்றான்‌. மும்முறை அந்த அழியாச்சொல்லை 
தன்னுள்‌ சொல்லி 

பதித்துக்கொண்டான்‌. “அனைத்தையும்‌ கட்டும்‌ 
சரடொன்று உள்ளது. அறமெனும்‌ சொல்‌. அதை 
உனக்களிக்கிறேன்‌. உன்‌ அம்பென்று அது 

அமைக!” என்றார்‌. “ஆம்‌, அருள்‌ அது” என்றான்‌ 
அர்ஜுனன்‌. 

அவர்‌ திரும்பி நோக்க அமைச்சர்‌ ஒருவர்‌ அணுகி ஒரு 
தாலத்தில்‌ வைக்கப்பட்ட பாசச்சுருளை அவரிடம்‌ 
நீட்டினார்‌. அவர்‌ அதை எடுத்து சுருட்டியதும்‌ 


யானைவால்முடியைப்போல சுருட்டி 
கணையாழியாக்கினார்‌. அவன்‌ கையில்‌ அதை 
அணிவித்து “இது உன்னுடன்‌ 
என்றுமிருக்கட்டும்‌!” என்றார்‌. “தங்கள்‌ 
ஆணை” என்றான்‌ அர்ஜுனன்‌. 


“மைந்தா, என்னிடம்‌ நீ கோருவதென்ன?” என்றாள்‌ 
வருணை. “மைந்தர்‌ அன்னையிடம்‌ எதையும்‌ 
கோரலாகாது. பசிப்பதற்கு முன்‌ ஊறுபவை 

முலைகள்‌” என்றான்‌ அர்ஜுனன்‌. “நீ என்றுமே 
சொல்வலன்‌...” என்று சிரித்த வருணை அவன்‌ 
தலையில்‌ மெல்ல அடித்து “மூடா மூடா” என்றாள்‌. அவன்‌ 
குழல்களைப்பற்றி மெல்ல உலுக்கி “என்‌ மகன்‌” என்று 
முகம்‌ கனிந்து விழி நீர்மைகொள்ள தனக்குள்‌ என 
சொன்னாள்‌. 

தண்டகாரண்யம்‌ வறண்டு தூசுபடிந்த புதர்களுடன்‌ 
சூழ்ந்திருந்தது. முட்புதர்களுக்குள்‌ சருகுகள்‌ சலசலக்க 
ஓடி பாறைமேல்‌ தாவி ஏறிநின்று செதில்‌ உப்பி வண்ணம்‌ 
மாற்றிக்கொண்ட பச்சோந்தியின்‌ களைத்த கண்களில்‌ 
நீண்ட கால வறட்சியின்‌ சலிப்பு தெரிந்தது. காலடி பதிந்த 
இடங்களில்‌ கூழாங்கற்கள்‌ எழுந்து உருண்டு சரிவிறங்கி 
சருகுகளை ஒலிக்கச்செய்தன. வியர்வை உடலில்‌ வழிய 
இடையில்‌ கைவைத்து நின்று “நீர்‌ இருக்கிறதா, பைலரே?” 
என்று ஜைமினி கேட்டான்‌. 


“அது உள்ளம்‌ கொண்ட விடாய்‌. நீர்‌ இப்போது கேட்ட 
கதை அவ்விடாயை அளிக்கிறது” என்றான்‌ பைலன்‌. 
“மிகக்குறைவாகவே நீர்‌ உள்ளது. நீரின்‌ பசுமை 
தெரியத்தொடங்கிய பின்னர்‌ நாம்‌ நீர்‌ அருந்துவதே 
நன்று.” விண்ணை நோக்கி “வெளித்துக்கிடக்கிறது. 
மரங்களின்‌ இலைகள்கூட தளர்ந்துவிட்டிருக்கின்றன. 
சோர்ந்த பசுவின்‌ காதுகள்போல தொங்குகிறது இந்த 
செண்பகமரத்தின்‌ இலை” என்றான்‌. 


சண்டன்‌ “அது சிறந்த கவிதை” என்றான்‌. “நானும்‌ 
கவிதை எழுதுபவனே” என்றான்‌ ஜைமினி. “ஆம்‌, நான்‌ 
இல்லை என்று சொல்லவில்லையே? இதுவும்‌ 
கவிதைதான்‌” என்றான்‌ சண்டன்‌. “கவிஞர்‌ பலவகை. 
சொல்லை படைக்கலமாக்கியவர்‌. சொல்லை துடுப்பென 
ஆக்கியவர்‌. சொல்சூடி வானெழுபவர்‌. சொல்லை 
ஆடையென அணியென சூடிக்கொள்பவர்‌.” ஜைமினி 
“நான்‌ என்ன செய்யவேண்டுமென எனக்கே தெரியும்‌” 
என்றான்‌. “அது நன்று. தெளிவிருப்பவர்கள்‌ 
நெடுந்தொலைவு அலையவேண்டியிருக்காது” என்றான்‌ 
சண்டன்‌. 


பைலன்‌ “சற்று தொலைவுதான்‌. மலைச்சரிவில்‌ ஒரு 
உணவுநிலை உள்ளது என்கிறார்‌ சண்டர்‌” என்றான்‌. 
“எனக்கு உடனடியாக அருந்த நீர்‌ வேண்டும்‌. 
அதன்பின்னரே நான்‌ கால்வைக்க முடியும்‌” என்றான்‌ 
ஜைமினி. “நீர்‌ மிகச்சிறிதளவே உள்ளது. ஒருவேளை 
உமக்கே தேவையாகலாம்‌” என்றான்‌ சண்டன்‌. “நீர்‌” 
என்றான்‌ ஜைமினி. சண்டன்‌ நீரை கொண்டுசென்று 
அவனுக்கு அளிக்க அதை வாங்கி முழுக்க குடித்தபின்‌ 


குடுவையை திருப்பி அளித்தான்‌. “முற்றருந்தலாகாது 
என்பது ஒரு முறைமை” என்றான்‌ பைலன்‌. ஜைமினி 
அதைக்‌ கேளாதவன்‌ போல “செல்லலாம்‌” என்றான்‌. 


“செல்வோம்‌” என்றான்‌ சண்டன்‌. அவர்கள்‌ காய்ந்த 
நிலத்தினூடாக கூர்ந்த முட்களை ஒதுக்கி உருளும்‌ 
பாறைகளைக்‌ கடந்து சென்றார்கள்‌. “சொல்க!” என்றான்‌ 
பைலன்‌. “யவனநாட்டிலிருந்து திரும்பி 
வந்துகொண்டிருந்த காப்பிரிநாட்டு வணிகக்குழுவினர்‌ 
பாலைநிலத்தில்‌ வெற்றுடலுடன்‌ சடைக்கற்றைசூடி 
சிரித்தும்‌ நடனமிட்டும்‌ சென்றுகொண்டிருந்த பித்தனை 
கண்டார்கள்‌. அவனை அவர்கள்‌ தங்கள்‌ அத்திரிகள்‌ 
ஒன்றின்மேல்‌ ஏற்றிக்கொண்டார்கள்‌. அவர்களின்‌ 
காப்பிரிநாட்டு துறைநகர்‌ ஒன்றுக்கு 
கொண்டுசென்றார்கள்‌.” 


“அங்கே சென்று நீரைக்‌ கண்டபின்னர்தான்‌ அவன்‌ 
மீண்டான்‌. முதன்முதலாக மானுடரைக்கண்டதும்‌ 
அவனால்‌ அதை அடையாளம்‌ காணவே முடியவில்லை. 
ஆனால்‌ அவனுள்‌ இருந்த விலங்கு சுனைகளைக்‌ 
கண்டடையும்‌ திறன்கொண்டிருந்தது என்பதை அவர்கள்‌ 
உணர்ந்தனர்‌. அவன்‌ மொழியிழந்திருந்தான்‌. அனைத்து 
முறைகளையும்‌ இழந்திருந்தான்‌. கடல்கண்டதும்‌ 
கைவிரித்து அதை நோக்கி ஓடி மயங்கி விழுந்தான்‌. 
பதினெட்டு நாட்கள்‌ அழுதபடியும்‌ அரற்றியபடியும்‌ 
அரைவிழிப்பு நிலையில்‌ இருந்தான்‌. அதற்குள்‌ அவன்‌ 
உடலின்‌ குலக்குறிகளிலிருந்து அவன்‌ அர்ஜுனன்‌ என 
அவர்கள்‌ உணர்ந்துகொண்டிருந்தனர்‌.” 


“விழித்து மொழியெழுந்ததும்‌ அவன்‌ கிழக்கு என்றே 
சொன்னான்‌” என்றான்‌ சண்டன்‌. “அங்கிருந்து 
காப்பிரிகளின்‌ கலத்தில்‌ ஏறி தென்முனை 
சுற்றிக்கொண்டு அவன்‌ கிழக்கே இந்திரகீல மலையை 
தேடிச்சென்றான்‌.” முகம்‌ மலர்ந்து கேட்டுக்கொண்டு வந்த 
பைலன்‌ சண்டனை நோக்கி முன்னால்‌ சென்று உள்ள 
எழுச்சியுடன்‌ “திசைவெற்றி என்னும்‌ சொல்லே 
உள்ளத்தை எழுச்சி கொள்ளச்செய்கிறது, சண்டரே” 
என்றான்‌. 


தோளில்‌ இட்ட முழவை விளையாட்டாகத்‌ தட்டியபடி 
வேர்கள்‌ மேல்‌ தாவித்தாவி முன்னே சென்ற சண்டன்‌ 
நின்று திரும்பிநோக்கி “ஆம்‌, தவழ்ந்து இல்லம்‌ விட்டு 
வெளியே வந்து படியில்‌ அமர்ந்து தொலைவை நோக்கும்‌ 
குழவி அடையும்‌ முதல்‌ உணர்வு அது. வெல்வதற்குத்‌ 
திறந்திருப்பவை திசைகள்‌ என்ற எண்ணம்‌ அதை 


ஒவ்வொரு கணமும்‌ தூண்டிக்கொண்டிருக்கிறது” 
என்றான்‌. 


“ஒவ்வொரு முறை நாம்‌ பார்க்கும்போதும்‌ அதன்‌ கால்கள்‌ 
கொண்டுசெல்லும்‌ தொலைவின்‌ இறுதி எல்லையில்தான்‌ 
அது நின்றுகொண்டிருக்கிறது. பின்னர்‌ எப்போதோ 
திசைகள்‌ சுவர்களாகின்றன. உள்ளே நின்று நெஞ்சில்‌ 
அறைந்து தொண்டை உடையும்படி கூவி ஓங்கி உதைத்து 
கொந்தளிக்கிறோம்‌. தலையை அறைந்து யார்‌ அங்கே, 
என்னை கேட்கிறீர்களா, எனக்கு மறுமொழி 
அளிப்பீர்களா, என்னை அறிவீர்களா என்று 
ஆர்ப்பரிக்கிறோம்‌. சோர்ந்து உடைந்து 
தனிமையிலமர்ந்து கண்ணீர்விடுகிறோம்‌.” 


“பின்பு ஒரு கட்டம்‌ வருகிறது. திசைகள்‌ இறுகி 
கோட்டைகளாகின்றன. முடிவின்மையிவிருந்து 
அலையலையென எழுந்துவரும்‌ அனைத்தையும்‌ தடுத்து 
அப்பால்‌ நிறுத்தி நம்மைக்‌ காக்க உறுதிகொண்டு 
நின்றுள்ளன. திசைகளுக்கு அப்பாலுள்ள வெளி 
அச்சுறுத்துகிறது. திசைகளுக்குள்‌ அடைபட்ட வெளி 
குழப்புகிறது. இன்னும்‌ சிறிதாகுக இக்கோட்டை, இன்னும்‌ 
அணுகுக இச்சுவர்கள்‌ என்று ஏங்குகிறோம்‌. நாம்‌ விழைய 
விழைய திசைகள்‌ அணுகி வருகின்றன. 
சிற்றூராகின்றன. இல்லச்சுவர்களாகின்றன. 
கவசமாகின்றன. உடை என்றாகின்றன. தோல்‌ 
என்றாகின்றன.” 


சண்டன்‌ முழவில்‌ கையோட்டி “தந்தனத்‌ தானன தானே - 
தன தந்தன தானன தானே” என்றான்‌. மெல்ல துள்ளி 
ஆடியபடி “வயதேற வயதேற சுருங்குவதேனடி கண்ணே? 
வாழ்க்கை அறிந்திட அறிந்திட அகலுவதேனடி 
பெண்ணே? விழிசூட மொழிசூட மழலையென்றாகிறார்‌ 
கண்ணே - மாந்தர்‌ வீட்டுக்குள்‌ ஒடுங்கும்‌ விந்தைதான்‌ 
என்னடி பெண்ணே?” என்று பாடினான்‌. பைலன்‌ 
“வீட்டுக்குள்‌ ஓட்டுக்குள்‌ அடங்குவதேனடி பெண்ணே - 
வெளியென திசையென வேறொன்று நிற்கையில்‌ 
கண்ணே?” என்று உடன்‌ பாடினான்‌. 


ஜைமினி “இதென்ன காட்டுத்தனமான பாடல்‌? 
இலக்கணமே இல்லை” என்றான்‌. அவன்‌ அருகே சென்று 
மிக அருகே குனிந்து “காட்டு வெள்ளம்‌ கரைமீறி வருகுது 
பெண்ணே - கண்டு குளிரென்று குடிலுக்குள்‌ ஒளிவாயோ 
கண்ணே?” என்றான்‌ சண்டன்‌. ஜைமினி பல்லைக்கடித்து 
முன்னால்‌ சென்றான்‌. 


சண்டன்‌ முழவின்‌ கதி மாற்றி முழக்கி “எட்டு திக்கும்‌ 
ஆடையென்றாகிடும்‌ வெறுமை - விண்‌ தொட்டு 
தலையெழ நின்றிடும்‌ முழுமை” என்றான்‌. பைலன்‌ 
உரக்க நகைத்து “எவராயினும்‌ திசைகளை 
சூடிக்கொண்டுதான்‌ விண்ணேகுகிறார்கள்‌ மனிதர்கள்‌” 
என்றான்‌. சண்டன்‌ “ஆம்‌, ஆனால்‌ உயிருடன்‌ 
உணர்வுடன்‌ ஆடை களைந்து இல்லம்‌ களைந்து ஊர்‌ 
களைந்து அச்சம்‌ களைந்து ஆணவம்‌ களைந்து 
அமையும்‌ உணர்வனைத்தையும்‌ களைந்து திசைகளைச்‌ 
சூடி நின்றிருப்பதற்கோர்‌ ஆண்மை வேண்டும்‌” என்றான்‌. 


“அருகநெறியினரின்‌ பாதை அது” என்றான்‌ ஜைமினி. 
“அவர்கள்‌ தங்கள்‌ உடலை இழிவுசெய்பவர்கள்‌. உடல்‌ 
இறைவாழும்‌ ஆலயம்‌. அதை இடிபாடுகளாகக்‌ கொண்டு 
அலைகிறார்கள்‌.” சண்டன்‌ அவனை நோக்கி சென்று 
முழவை முழக்கியபடி “ஆலயம்‌ கண்டவர்‌ 
அறிவதேயில்லை கண்ணே - அணி ஆலயம்‌ என்பதும்‌ 
டையே யாகும்‌ பெண்ணே” என்றான்‌. ஜைமினி “நாம்‌ 
இங்கே என்ன செய்கிறோம்‌? இருட்டுவதற்குள்‌ செல்ல 
நெடுந்தொலைவு எஞ்சியிருக்கிறது” என்றான்‌. 


முழவை விரைந்து முழக்கிய சண்டன்‌ சட்டென்று தன்‌ 
மரவுரியைக்‌ கழற்றி அப்பாலிட்டான்‌. வெற்றுடலுடன்‌ 
கால்‌ தூக்கி வெறிநடமிட்டுச்‌ சுழன்றாடி நின்றான்‌. 
ஜைமினி திகைத்து அப்பால்‌ திரும்ப அவன்‌ முன்னால்‌ 
சென்று நின்று தட்தட்தட்‌ என்று முழவை அறைந்து 
“அந்தணரே, அந்த முப்புரியை கழற்றி வீசுக! அந்த 
மரவுரியை வீசுக! காற்றை அணிக! திசைகளை அணிக! 
வேதமழையின்‌ முதல்துளி உங்கள்‌ மேல்‌ விழட்டும்‌” 
என்றான்‌. ஜைமினி “அப்பால்‌ செல்க!” என்றான்‌. 


பைலன்‌ தன்‌ ஆடையைக்‌ களைந்து வீசினான்‌. 
கைகளைத்‌ தூக்கியபடி சண்டனுடன்‌ சேர்ந்து 
நடனமிட்டான்‌. “ஆம்‌, ஆம்‌, ஆம்‌!” என்று முழவு 
முழங்கியது. “ஆம்‌! ஆம்‌! ஆம்‌!” என்று பைலன்‌ 
கைகொட்டி ஆடினான்‌. “ஆம்‌, ஆம்‌, ஆம்‌! செத்ததன்‌ 
வயிற்றினில்‌ சித்தம்‌ இருப்பது பித்தர்‌ அறிவாரோ? ஆம்‌, 
ஆம்‌, ஆம்‌! பித்தென்றும்‌ பிழையென்றும்‌ முற்றி எழுவதை 
மூடர்‌ அறிவாரோ? பற்றிடும்‌ யாவிலும்‌ பேய்கள்‌ 
வாழ்வதை பாவியர்‌ அறிவாரோ? கற்றிடும்‌ சொற்களே 
கால்தளை ஆவதை கவிஞர்‌ அறியாரோ?” 


அப்பால்‌ ஒரு மரத்தடியில்‌ சென்று வேர்களில்‌ அமர்ந்து 
அவர்களை விழிசுருக்கி நோக்கிக்கொண்டிருந்தான்‌ 
ஜைமினி. அவர்கள்‌ ஆடுந்தோறும்‌ வெறிகொண்டனர்‌. 


வெறியேறும்தோறும்‌ விசைகொண்டனர்‌. 
விசைமுமுக்கும்தோறும்‌ தாளம்‌ பிசிறின்றி எழுந்தது. 
கைகளும்‌ கால்களும்‌ விழிகளும்‌ விரல்களும்‌ 
தாளமென்றேயாகி துடிக்க அவர்கள்‌ ஒருவரை ஒருவர்‌ 
நிறைத்தாடினர்‌. ஒருவரோடு ஒருவர்‌ நிறைந்து ஆடினர்‌. 


மின்னலில்‌ அவர்கள்‌ ஒளியெனத்‌ தெரிந்து அணைய 
ஜைமினி பாய்ந்து எழுந்தான்‌. இடியோசை காட்டுக்குள்‌ 
விழுந்து முழக்கம்கொண்டது. முகில்கள்‌ 
பிளிறியமைந்ததுமே பிறிதொரு பெருமின்னலால்‌ 
மரங்களனைத்தும்‌ வெண்தழல்களாகி துடித்தணைந்தன. 
இடியோசை எழுந்து முற்றமைதியை விரித்தது. மீண்டும்‌ 
செவி எழுந்தபோது காடெங்கும்‌ பறவைக்குரல்கள்‌ 
எழுந்து முழக்கமாவதைக்‌ கேட்டான்‌. மரக்கிளைகளில்‌ 
குரங்குகள்‌ கிளர்ச்சிகொண்டு தாவிப்பாய்ந்து 
சுழன்றுவந்தன. 


தொலைவில்‌ மண்மணம்‌ எழுந்தது. இளநுங்கின்‌ மணம்‌ 
என ஒருமுறையும்‌ வறுபட்ட பருப்பின்‌ மணமென 
மறுமுறையும்‌ புதுக்குருதியா என ஆழத்திலும்‌ 
ஐயமெழுப்பும்‌ மணம்‌. உள்ளம்‌ கிளர்ந்தெழ எழுந்த 
ஜைமினி மீண்டும்‌ அமர்ந்துகொண்டான்‌. ஆனால்‌ அவன்‌ 
கால்கள்‌ துடித்து மண்ணில்‌ அசைந்தன. அதை 
உணர்ந்ததும்‌ அவன்‌ அவற்றை இறுக ஊன்றி 
அழுத்திக்கொண்டான்‌. 


முதல்‌ மழைத்துளி அவன்‌ மேல்‌ விழுந்தது. 
உடலைக்குறுக்கி மழைத்துளிகளின்‌ அறைதலை 
வாங்கிக்கொண்டான்‌. அவனைச்‌ சூழ்ந்த காடு 
பேரொலியாகியது. மின்னலில்‌ நனைந்துசொட்டிய 
இலைகள்‌ வெள்ளியொளிகொண்டு மின்னி 
அணைந்தன. மீண்டுமொரு இடிப்பெருக்கு. மீண்டுமொரு 
மின்னல்‌ அதிர்வு. அவர்கள்‌ மழையில்‌ 
ஆடிக்கொண்டிருப்பதை அவன்‌ அடிமரத்தின்‌ 
குவைக்குழி ஒன்றுக்குள்‌ உடலை நன்கு செலுத்தி 
ஒடுங்கிக்கொண்டு விழிவிரித்து 
நோக்கிக்கொண்டிருந்தான்‌. 


[image] 


“அந்தணரே, விடாய்‌ தீர இந்த நீர்‌ போதுமா?” என்றான்‌ 
சண்டன்‌. மழைக்குள்‌ அவன்‌ பற்கள்‌ வெண்மையாக 
தெரிந்து மறைந்தன. “உங்கள்‌ விடாய்‌ தீர்ந்த பின்னர்‌ 
எஞ்சும்‌ மழையை என்ன செய்வீர்கள்‌?” ஜைமினி முகம்‌ 
திருப்பி அப்பால்‌ நோக்கினான்‌. சண்டன்‌ “காய்ந்த 


நிலமென விரிக! மழைமுழுமையையும்‌ பருகலாகும்‌” 
என்றான்‌. பைலன்‌ “வருக, ஜைமின்யரே!” என்றான்‌. 
ஜைமினி திரும்பி நோக்காமல்‌ மழை தழுவ 
சிலிர்த்துக்கொண்டிருந்த நெல்லிமரத்தை 
நோக்கிக்கொண்டிருந்தான்‌. 

உடைகள்‌ நீர்சொட்ட உடல்குளிர்ந்து 
நடுநடுங்கிக்கொண்டிருக்க அவர்கள்‌ உணவுநிலையை 
சென்றடைந்தனர்‌. அங்கே முன்னரே ஐம்பதுக்கும்‌ 
மேற்பட்ட வழிநடையர்‌ கூடியிருந்தனர்‌. 
அடுமனைப்புகை தொலைவிலெழக்கண்டதும்‌ உளம்‌ 
மலர்ந்த சண்டன்‌ “அன்னம்‌!” என்றான்‌. பைலன்‌ “ஆம்‌, 
அன்னம்‌” என்று கூவினான்‌. ஜைமினி சிரித்தபடி “நீங்கள்‌ 
கொள்ளும்‌ மகிழ்ச்சிகளில்‌ நான்‌ தடையின்றி 
பங்கெடுப்பது இதில்‌ மட்டுமே” என்றான்‌. 


“திசைவென்றவனின்‌ கதையை நாம்‌ இன்னமும்‌ 
முடிக்கவில்லை, சண்டரே” என்றான்‌ பைலன்‌. ஜைமினி 
“திசை மூர்த்திகளிடமிருந்து அர்ஜுனன்‌ 
மெய்யறிதல்களை பெற்றான்‌. அவர்கள்‌ அவனை 
வாழ்த்தி சொல்லளித்தனர்‌. அது எப்படி வென்றதாகும்‌?” 
என்றான்‌. “வெல்லப்படாத எதுவும்‌ 
அடையப்படுவதில்லை, அந்தணரே” என்றான்‌ சண்டன்‌. 


சீற்றத்துடன்‌ ஜைமினி “தெய்வங்களை எவரும்‌ 
வெல்வதில்லை. வேள்விக்கு முன்‌ வந்து அவி 
கொள்ளும்‌ விண்ணவர்‌ திசைவேந்தர்‌. மானுடன்‌ 
அவர்களை வெல்ல முடியாது” என்றான்‌. அதே 
சிரிப்புடன்‌ “வென்றவர்‌ அனைவரும்‌ தெய்வங்களை 
வென்றவர்களே” என்றான்‌ சண்டன்‌. “தெய்வங்கள்‌ 
வெல்வதற்குரிய இலக்குகள்‌ என்றறிந்தவனே 
வெல்வதற்கு எழுகிறான்‌. தெய்வங்களை அடைகிறான்‌. 
கடந்து சென்று தெய்வமென்றும்‌ ஆகிறான்‌.” 


ஜைமினி “உமது எளிய சூத மெய்யறிவு அவ்வாறு 
சொல்லலாம்‌. வேத மெய்மை அதை ஏற்காது” என்றான்‌. 
சண்டன்‌ “மெய்மை எனும்‌ பசுவை ஓட்டி வந்து 
இல்லத்தூணில்‌ கட்டி கறந்தெடுத்த பாலே வேதம்‌ என்று 
பிராம்மணம்‌ ஒன்று சொல்கிறது. வெல்லப்படாத ஒன்றை 
எப்படி கட்டிவைத்தார்கள்‌ உமது வேத மூதாதையர்‌?” 
என்றான்‌. ஜைமினி உரக்க “நான்‌ உங்களிடம்‌ பேச 
விரும்பவில்லை. நீங்கள்‌ இருவருமே வேத மறுப்புக்‌ 
கொள்கை கொண்டவர்கள்‌” என்றான்‌. 


“அந்தணரே, வேத மறுப்புக்‌ கொள்கை கொண்ட 
இருவருடன்‌ சொல்லுரசி உங்கள்‌ வேதத்தை கூர்தீட்டிக்‌ 
கொள்ளலாமல்லவா?” என்று கேட்டபின்‌ பைலனை 
பார்த்தான்‌ சண்டன்‌. பைலன்‌ புன்னகைத்தான்‌. “நான்‌ 
உங்களிடம்‌ பேச விரும்பவில்லை” என்றபின்‌ ஜைமினி 
முன்னால்‌ நடந்தான்‌. அவர்களிடமிருந்து முற்றிலும்‌ 
விலகுவதுபோல நடந்துசென்று பின்னர்‌ தயங்கி நின்று 
அவர்கள்‌ வருவதற்காக காத்தான்‌. 


பைலன்‌ “எந்தச்‌ சொல்லாடலையும்‌ அவர்‌ 
விரும்புவதில்லை” என்றான்‌. “அஞ்சுகிறார்‌. 
நம்பிக்கைகளை சூடியிருப்பவர்கள்‌ கைக்குழந்தைகளை 
இடையில்‌ வைத்த அன்னையரைவிட எச்சரிக்கையுடன்‌ 
இருக்கிறார்கள்‌. அமுதூட்டி நெஞ்சணைத்து 
துயில்கையில்‌ விழித்திருந்து பேணி வளர்க்கிறார்கள்‌. 
ஒவ்வொரு கணமும்‌ அதையே 
எண்ணிக்கொண்டிருக்கிறார்கள்‌. பிறனெல்லாம்‌ எதிரியே 
என அச்சம்‌ கொள்கிறார்கள்‌” என்று சண்டன்‌ 
நகைத்தான்‌. 


“நான்காவது பாதம்‌ அர்ஜுனனின்‌ இந்திர உலக 
பயணத்தைப்‌ பற்றியதல்லவா?” என்று பைலன்‌ 
கேட்டான்‌. “காப்பிரிகளின்‌ கலங்களுடன்‌ அவன்‌ கிழக்கே 
சென்றதாக சொன்னீர்கள்‌. இந்திரகீலம்‌ கிழக்கே எங்கோ 
உள்ளது என்பார்கள்‌. பாரதவர்ஷத்தில்‌ பல 
இந்கிரகலங்கள்‌ உள்ளன.” சண்டன்‌ “இந்திரவில்‌ சூடி 
நிற்கும்‌ மலைகளனைத்தும்‌ இந்திரகீலங்களே” என்றான்‌. 
“ஆனால்‌ கீழைக்கதிர்‌ பாரதவர்ஷத்திற்குள்‌ காலடி 
வைப்பது இந்திரகீலத்தின்‌ உச்சிப்பாறைமேல்‌ 
என்பார்கள்‌. அது காமரூபத்திற்கும்‌ மணிபூரகத்திற்கும்‌ 
அப்பால்‌ விரிந்துள்ள மானுடர்‌ அணுகமுடியா 
பசுங்காடுகளுக்கும்‌ அப்பால்‌ எங்கோ உள்ளது.” 


அச்சொற்களை தொலைவிலிருந்தே கேட்டு மரங்களைப்‌ 
பார்த்து அக்கறையற்று நிற்பது போன்ற தோரணையில்‌ 
ஜைமினி அவர்களை எதிர்நோக்கினான்‌. அதைப்‌ பார்த்த 
சண்டன்‌ புன்னகையுடன்‌ பைலனைப்‌ பார்த்து 
கண்களை காட்டினான்‌. பைலன்‌ “அவர்‌ அர்ஜுனனை 
வழிபடுகிறார்‌” என்றான்‌. “அவர்‌ வேதமெய்யறிந்த 
பெருவீரர்‌ என அவருடைய குருமுறை எண்ணுகிறது.” 
அவர்கள்‌ அருகே சென்றதும்‌ ஜைமினி “நாம்‌ 
அன்னசாலையை நெருங்கிக்கொண்டிருக்கிறோம்‌” என 
ஆர்வமற்றவன்போல்‌ சொன்னான்‌. 


“இந்திர உலகுக்குச்‌ சென்று தன்‌ பெயர்த்தந்தையைப்‌ 


பார்த்து பணிந்து மெய்யறியவைப்‌ பெற்று அர்ஜுனன்‌ 
மீண்டதை முழுமையான தனி பாதமாகவே கவிஞர்‌ 
பாடியிருக்கிறார்‌ அல்லவா, அது ஏன்‌?” என்று பைலன்‌ 
கேட்டான்‌. “மூன்று திசைகளிலிருந்தும்‌ அவர்‌ பெற்றது 
மெய்யறிதலின்‌ மூன்று முகங்களை. கிழக்கில்‌ எழுவதே 
முதல்மெய்மை” என்றான்‌ சண்டன்‌. “அப்பமயென்றால்‌ 
கிழக்கல்லவா முதலில்‌ சென்றிருக்க வேண்டிய திசை?” 
என்று ஜைமினி தன்னை அறியாமலேயே சண்டனின்‌ 
அருகே வந்து கேட்டான்‌. “ஆம்‌, அந்தணரே. ஆனால்‌ 
அறிதலில்‌ மட்டும்‌ படிப்படியாக மேலெழுவதே உகந்தது” 
என்றான்‌ சண்டன்‌. 


“இருண்ட தெற்கின்‌ இறப்புலகில்‌ இருந்து தொடங்கி உயிர்‌ 
முளைகொண்டெழும்‌ கிழக்குவரை செல்வதே உகந்த 
சுற்று” என்றான்‌ பைலன்‌. சண்டன்‌ உரக்க நகைத்து “நாம்‌ 
அப்படி சொல்லிக்கொள்ளலாம்‌. அப்படி நிகழ்ந்தது 
என்று மட்டுமே சூதனால்‌ பாடமுடியும்‌” என்றான்‌. 
ஜைமினி “சண்டரே, வேதமெய்ப்பொருளை அறிய வேத 
முதன்மைத்‌ தெய்வமாகிய இந்திரனிடமல்லவா 
அர்ஜுனன்‌ சென்றிருக்க வேண்டும்‌?” என்றான்‌. 


“வேதமூதாதையர்‌ அறிந்த முதல்தெய்வம்‌ யமனே” 
என்றான்‌ சண்டன்‌. “இப்பெருநிலம்‌ முழுக்க இன்னமும்‌ 
ஆழ்காட்டுக்குள்ளும்‌ உயர்மலைகளுக்குமேலும்‌ 
தொல்குடிகள்‌ வாழ்கின்றனர்‌. அவர்கள்‌ நாவில்‌ 
வாழ்கின்றது வேதமெனும்‌ கனிவிளைந்த சொற்காடு. 
அவர்களின்‌ முதல்தெய்வம்‌ காலமும்‌ இறப்பும்‌ நோயும்‌ 
மீட்புமெனத்‌ தோன்றி அருளும்‌ தென்புலத்தோன்‌. 
அவர்களின்‌ மூதாதையரை அழைத்துச்சென்றவன்‌, 
அவர்கள்‌ வாழும்‌ தென்னுலகை ஆள்பவன்‌. 
அனைத்துக்கும்‌ பொருள்‌ அளிக்கும்‌ முழுமையில்‌ 
குடிகொள்பவன்‌.” 


“பின்னர்‌ எழுந்தவன்‌ குபேரன்‌. ஈட்டிவைக்கும்‌ 
அனைத்துக்கும்‌ தலைவன்‌. அந்தணரே, வடக்கே 
இமயமலையுச்சியில்‌ கீரி ஒன்றுள்ளது. மண்ணுக்குள்‌ 
ஆழ்துளையிட்டு வாழ்வது. பனிக்காலம்‌ முழுக்க அங்கே 
மறைந்திருப்பதனால்‌ அது ஒவ்வொரு மணியாகச்‌ 
சேர்த்து கரந்து வைக்கும்‌ இயல்புகொண்டது. 
குளிர்காலத்தில்‌ மலைக்கீரி வளைகளை அகழ்வது 
அங்குள்ளவர்களின்‌ தொழில்களில்‌ ஒன்று. பல 
தருணங்களில்‌ பொன்னும்‌ அருமணிகளும்‌ அங்கே 
சேர்க்கப்பட்டிருக்கும்‌. அக்கீரியை அவர்கள்‌ தெய்வமென 
வழிபடுகிறார்கள்‌. அதை குபேரன்‌ என்கின்றன 
தொல்கதைகள்‌. கொழுத்து உருண்ட அதன்‌ வடிவிலேயே 


குபேரனும்‌ இருப்பதாக அவர்கள்‌ நம்புகிறார்கள்‌.” 


“வருணன்‌ மேலைநிலத்தில்‌ மழைநோக்கி 
அமர்ந்திருக்கும்‌ மக்களின்‌ வேதத்தில்‌ எழுந்த தெய்வம்‌. 
வேழாம்பலும்‌ மழைக்குருவிகளும்‌ அவனை 
அறிகின்றன என்கின்றனர்‌ தொல்குடிகள்‌. முதல்மூவரும்‌ 
அமர்ந்த வேதபீடத்தை பின்னர்‌ இந்திரன்‌ வென்றான்‌ 
என்கின்றனர்‌ வேதமறிந்த அறிவர்‌. வகுக்கப்பட்ட 
தொல்வேதம்‌ வருணனின்‌ புகழ்‌ பாடியது. தொடர்ந்த 
நால்வேதம்‌ இந்திரனையே முதல்‌ தலைவனாகக்‌ 
கொண்டது. விரிந்த பாலைநிலத்திலிருந்தும்‌ 
காடுசெறிந்த தென்னிலத்தில்‌ இருந்தும்‌ மலைமேல்‌ 
பனியுலகில்‌ இருந்தும்‌ நமது மூதாதையர்‌ புல்வெளி 
விரிந்த பசுநிலத்திற்கு வந்தபோது கண்ட தேவன்‌ அவன்‌.” 


“புல்வெளிகளைப்‌ புரக்கும்‌ தெய்வம்‌ அவர்களுக்கு 
மேலும்‌ உகந்தவனாக ஆகியிருக்கலாம்‌. இன்றும்‌ 
பசும்புல்வெளியின்‌ மீது இளமழை நின்றிருக்கையில்‌ 
கதிரெழக்காண்பது ஒரு பெருங்காட்சியே” என்றான்‌ 
பைலன்‌. “இம்மண்ணில்‌ காலூன்றி நின்று மானுடர்‌ 
காணும்‌ காட்சியில்‌ மழைவில்லுக்கு நிகரான அழகு 
கொண்டது வேறொன்றுமில்லை. இடியோசைக்கு நிகரான 
ற்றல்‌ கொண்ட எதுவுமில்லை. குளிர்‌ காற்றுக்கு 
கரான இனிமைகொண்ட எதுவும்‌ இல்லை.” 


ஜைமினி முகம்‌ மலர “ஆம்‌, எங்கள்‌ குல மூதாதையர்‌ 
என்றும்‌ இந்திரன்‌ பூசகர்களாகவே இருந்துள்ளனர்‌. 
இந்திரநாதம்‌ விண்ணில்‌ எழும்‌ நாளிலேயே அவர்கள்‌ 
மூதாதையரை வாழ்த்தும்‌ வேள்விகளை செய்வார்கள்‌” 
என்றான்‌. “ஏனென்றால்‌ இந்திரன்‌ பிறரைப்போல 
அசுரர்களிடமிருந்து எழவில்லை. ஒருபோதும்‌ 
அசுரர்களால்‌ வழிபடப்பட்டதில்லை” என்றான்‌ சண்டன்‌. 
ஜைமினி சினத்துடன்‌ “மீண்டும்‌ மீண்டும்‌ 
அனைத்தையும்‌ அசுரர்களிடம்‌ கொண்டுசென்று 
சேர்க்கவே விழைகிறீர்‌” என்றான்‌. “ஆம்‌, ஏனென்றால்‌ 
நான்‌ அசுரன்‌” என்றான்‌ சண்டன்‌. 


அதன்பின்னர்‌ அவர்கள்‌ பேசிக்கொள்ளவில்லை. 
அன்னசாலை அணுகிவந்தது. சிறிய மண்பாதை ஒன்று 
அதை நோக்கி இறங்கிச்சென்றது. மழைநனைந்து 
மிதிபட்டு அது சேறாகிவிட்டிருந்தது. அவர்கள்‌ அதில்‌ 
ஒவ்வொருவராக இறங்கிச்சென்றனர்‌. ஜைமினி 
“அவ்வண்ணமென்றால்‌ வருணனை வைதிகர்‌ 
போற்றுவது ஏன்‌?” என்றான்‌. “அவன்‌ இந்திரனுக்கு 
உகந்த தோழனாக ஆனான்‌ என்பது தொல்கதை” 


என்றான்‌ சண்டன்‌. ஜைமினி “எப்படி?” என்றான்‌. 


“நீங்கள்‌ அறிந்திருப்பீர்கள்‌, அந்தணரே. 
விருத்திராசுரனுக்கு எதிரான போரில்‌ வருணன்‌ 
இந்திரனுடன்‌ துணைநின்றான்‌. அதன்பொருட்டே 
வேள்விகளில்‌ அவிகொள்ளலானான்‌. அவிகொண்டு 
அவன்‌ ஒளிபெற்று ஆதித்யனாக மாறினான்‌. வைதிகர்‌ 
வணங்கும்‌ தெய்வமென்று அமர்ந்தான்‌” என்றான்‌ 
சண்டன்‌. “இங்கே மிக அருகில்‌ கரூஷம்‌ என்னும்‌ சுனை 
ஒன்றுள்ளது. விருத்திரனைக்‌ கொன்ற பழியை இந்திரன்‌ 
அங்குவந்து நீராடி தவமிருந்து அகற்றிக்கொண்டதாக 
சொல்கிறார்கள்‌ இங்குள்ள தொல்குடிகள்‌. நாளை நாம்‌ 
அங்கு செல்வோம்‌.” 


ஜைமினி ஒன்றும்‌ சொல்லவில்லை. பைலன்‌ “இனிய 
இரவொன்று அமையுமென நினைக்கிறேன்‌. இன்னுணவு, 
குளிர்ந்த மழைக்காற்று” என்றான்‌. அன்னசாலையில்‌ 
இருந்து வெளியே வந்த புரப்போன்‌ கைகூப்பி 
“அந்தணர்களுக்கும்‌ வழிப்போக்கருக்கும்‌ நல்வரவு. 
உணவுகொண்டு எங்களை வாழ்த்துக!” என்றான்‌. “ஆம்‌, 
இனிய அன்னசாலை. பாலையில்‌ சுனைபோல 
பேரருளின்‌ வடிவம்‌ இது” என்றான்‌ பைலன்‌. “நீராடி 
உணவுண்ணலாம்‌. அப்பால்‌ ஒரு சிறு சுனை உள்ளது. 
மழைக்குளிரில்‌ அந்நீர்‌ இனிய வெம்மையுடன்‌ இருக்கும்‌” 
என்றான்‌ புரப்போன்‌. 


“நீராடியபடியேதான்‌ வந்தோம்‌” என்றான்‌ சண்டன்‌. 
பைலன்‌ “ஆம்‌” என்றான்‌. ஜைமினி “நீராடாது 
உணவுண்பதா? நீர்‌ அந்தணர்‌ அல்லவா?” என்றான்‌. 
பைலன்‌ சண்டனிடம்‌ “நீர்‌ சென்று உணவுண்ணும்‌. 
எனக்கு வேறுவழியே இல்லை” என்றான்‌. சண்டன்‌ “உமது 
ஊழ்‌ அது” என்றபின்‌ சிரித்தபடியே முழவுடன்‌ 
விலகிச்சென்றான்‌. “நீராடி வருக அந்தணரே, நான்‌ என்‌ 
முழவை உலரச்செய்யவேண்டும்‌. மூன்று உழக்கு மது 
அருந்திய நாவென உளறுகிறது” என்றான்‌. 


“நீராடுவோம்‌” என்றான்‌ ஜைமினி. அவர்கள்‌ 
அன்னசாலையை சுற்றிக்கொண்டு நடந்தனர்‌. “இவர்‌ 
சொல்லும்‌ கதைகளை எல்லாம்‌ நான்‌ 
உதிரிச்செய்திகளாக முன்னரே கேட்டிருக்கிறேன்‌” என்று 
ஜைமினி சொன்னான்‌. “அவற்றில்‌ எப்பொருளும்‌ 
இல்லை. அவை மெய்யறிதலை வெறும்‌ குலப்போராகவும்‌ 
அரசாடலாகவும்‌ குறுக்கிவிடுகின்றன. அவற்றுக்குள்‌ 
சென்றுவிட்டவரால்‌ மெய்மையை ஒருபோதும்‌ சென்று 
தொடமுடியாது.” பைலன்‌ “நடக்காத பறவை ஒன்று 


இல்லை, ஜைமின்யரே” என்றான்‌. 


ஜைமினி “உம்மை அவருடைய மாயம்‌ கட்டிவிட்டது. 
நான்‌ ஒன்றும்‌ சொல்வதற்கில்லை இனி” என்றான்‌. 
அவர்கள்‌ குறும்புதர்கள்‌ சூழ்ந்த சிறிய சுனையை 
அணுகியபோது அங்கே சிறுவன்‌ மட்டும்‌ 
நீராடிக்கொண்டிருப்பதைக்‌ கண்டனர்‌. சுனையில்‌ 
இருந்து நீர்‌ அள்ளிக்‌ குளிப்பதற்காக கமுகுப்பாளைத்‌ 
தொன்னைகள்‌ போடப்பட்மருந்தன. அவன்‌ நீரை அள்ளி 
மேலே விட்டு உடல்‌ சிலிர்த்து உரக்க நகைத்தான்‌. 
ஜைமினி முகம்‌ மலர்ந்து “அந்தணர்‌” என்றான்‌. “ஆம்‌, 
நான்‌ முதலில்‌ ஏதோ வெண்ணிற மரம்‌ என நினைத்தேன்‌” 
என்றான்‌ பைலன்‌. காற்று வீச மழைத்துளிகள்‌ 
சொட்டியபடி கிளைகள்‌ அசைந்தன. அவர்கள்‌ அருகே 
அணுகியபின்னர்தான்‌ சிறுவன்‌ அவர்களைக்‌ கண்டான்‌. 
“வணங்குகிறேன்‌, உத்தமர்களே” என்றான்‌. “அங்கிரீச 
மரபில்‌ வந்தவனும்‌ விஸ்வகரின்‌ மைந்தனுமாகிய என்‌ 
பெயர்‌ சுமந்து.” ஜைமினி தன்னை அறிமுகம்‌ 
செய்துகொண்டான்‌. 


பைலன்‌ தன்னை அறிமுகம்‌ செய்துகொண்டபோது “ஆம்‌, 
உங்களை நான்‌ கேள்விப்பட்டேன்‌. நான்‌ வைஜயந்தம்‌ 
என்னும்‌ சிற்றூரில்‌ ஒரு வேதசாலைக்குச்‌ சென்றபோது 
என்னைப்போலவே ஒரு சிறுவன்‌ வந்துசென்றதாகச்‌ 
சொன்னார்கள்‌. உங்கள்‌ பெயரையும்‌ சொன்னார்கள்‌” 
என்றான்‌. “என்னைப்போலவே செல்கிறீர்களா?” 
என்றான்‌ பைலன்‌. 


“ஆம்‌, நான்‌ வேதமெய்ப்பொருள்‌ அறிந்த வியாசராகிய 
கிருஷ்ண துவைபாயனரை அன்றி பிறிதெவரையும்‌ 
இனிமேல்‌ ஆசிரியன்‌ எனக்கொள்ளமாட்டேன்‌ என்று 
உறுதிகொண்டுள்ளேன்‌” என்றான்‌ சுமந்து. “கிழக்கே 
வங்கத்தில்‌ என்‌ சிற்றூரான தீர்க்கஜலத்தில்‌ இருந்து 
குடியும்‌ குலமும்‌ விட்டு நான்‌ கிளம்பியது 
அதன்பொருட்டே. தனியாக இத்தனை தொலைவு 
வந்துவிட்டேன்‌. சென்றடையாமல்‌ ஓய்வதில்லை.” 

பகுதி ஐந்து : மாகேந்திரம்‌ 
[1] 


உணவருந்திவிட்டு ஜைமினியும்‌ பைலனும்‌ சுமந்துவும்‌ 
சிரித்துப்‌ பேசிக்கொண்டே வெளியே வந்தனர்‌. 
“அன்னசாலை உணவுகள்‌ இனியவை” என்றான்‌ சுமந்து. 
“ஏனென்றால்‌ உரிய பசியுடன்‌ நாம்‌ அவற்றை 
அணுகுகிறோம்‌.” பைலன்‌ “வேதசாலை உணவுகள்‌ 
ஆன்மாவுக்கானவை” என்றபின்‌ ஜைமினியை நோக்கி 
புன்னகை செய்தான்‌. “நான்‌ பெரும்பசியுடன்‌ 
சென்றுகொண்டிருக்கிறேன்‌. ஆகவே ஆசிரியர்‌ 
சுவையானவராகவே இருப்பார்‌ என நம்புகிறேன்‌” 
என்றான்‌ சுமந்து. 


“வியாசர்‌ வாழ்வது தெற்கே என்று எவர்‌ சொன்னார்கள்‌ 
உம்மிடம்‌?” என்று பைலன்‌ கேட்டான்‌. “நான்‌ 
அவரைப்பற்றி மட்டுமே கேட்டுக்கொண்டு செல்கிறேன்‌. 
ஒவ்வொருவரும்‌ அவரைப்பற்றி ஒவ்வொரு செய்தியை 
சொல்கிறார்கள்‌. திரெளபதியை ஐவரும்‌ 
மணம்புரிந்துகொண்டபோது அவர்‌ பாஞ்சாலத்தில்‌ 
தோன்றி ஐவரையும்‌ ஒருத்தி மணப்பது பிழையல்ல 
என்று பாண்டவர்களுக்கு அறிவுறுத்தினார்‌ என்று ஒரு 
சூதன்‌ பாடினான்‌. அஸ்தினபுரியின்‌ அவைக்களத்தில்‌ 
நாற்களமாடல்‌ நிகழ்வதற்கு முன்னர்‌ அவர்‌ அங்கே 
சென்று அது கூடாதென்று வலியுறுத்திச்‌ சொன்னார்‌ 
என்கிறார்கள்‌.” 


“ஆம்‌, அத்தனை கதைகளிலும்‌ அவர்‌ உரிய 
தருணங்களில்‌ எல்லாம்‌ தோன்றி அறிவுரை சொல்கிறார்‌” 
என்றான்‌ பைலன்‌. “அதை உண்மையெனக்கொண்டால்‌ 
அவர்‌ அஸ்தினபுரியின்‌ நிலவறை ஒன்றில்‌ 
வாழ்ந்துகொண்டிருக்கவேண்டும்‌.” சுமந்து 
சிரித்துக்கொண்டு “ஆனால்‌ அவர்‌ காட்டில்‌ 
பாண்டவர்கள்‌ வாழ்ந்தபோதும்‌ நேரில்‌ தோன்றி செல்வழி 
சொல்லியிருக்கிறார்‌” என்றான்‌. “உண்மையில்‌ 
திருதராஷ்டிரரும்‌ பாண்டுவும்‌ பிறப்பதற்கு முன்னரே 
அவர்‌ அஸ்தினபுரிவிட்டு விலகிச்சென்றுவிட்டார்‌. 
அவருடைய நுண்ணறிவு நிகழ்வதனைத்தையும்‌ 
காட்டியமையால்‌ அவர்‌ தனிமையிலமர்ந்து தவம்செய்யச்‌ 
சென்றார்‌ என்கிறார்கள்‌.” 


“அல்லது குற்றவுணர்ச்சியாகவும்‌ இருக்கலாம்‌” என்றான்‌ 
பைலன்‌. “இருக்கலாம்‌. குற்றவுணர்ச்சியிலிருந்துதான்‌ 
பெருங்காவியங்கள்‌ தோன்றுகின்றன” என்று சுமந்து 
சொன்னான்‌. “புற்றுறைமுனிவரின்‌ குற்றவுணர்ச்சியே 
முதற்காவியம்‌” என்றான்‌ ஜைமினி. “நான்‌ அவருடைய 
காவியத்தின்‌ பகுதிகளை இளமையிலேயே வாசிக்கத்‌ 
தொடங்கிவிட்டேன்‌. மொழியென நானறிந்ததே 
அவருடைய சொற்களைத்தான்‌. அவரிடமன்றி எங்கும்‌ 
என்‌ சித்தம்‌ அமையாதென்று தோன்றியது” என்றான்‌ 
சுமந்து. 


ஜைமினி “அது அவரென்று எவருக்குத்‌ தெரியும்‌? 
பெருந்தவளை என அவர்‌ நீருள்‌ எங்கோ 
மூழ்கியிருக்கிறார்‌, குமிழிகளென காவியங்கள்‌ மட்டும்‌ 
கிளம்பிவருகின்றன என்பதை என்னால்‌ 
நம்பமுடியவில்லை. அனைத்தும்‌ சூதர்சொல்லாகவும்‌ 
இருக்கலாமே?” என்றான்‌. “இல்லை, அது அவர்‌ 
சொற்களே” என்றான்‌ சுமந்து. “அவருடைய சொற்களை 
என்னால்‌ பல்லாயிரம்‌ சொற்களுக்கு நடுவே 
முதல்செவியிலேயே சொல்லிவிடமுடியும்‌. அவரன்றி பிறர்‌ 
அந்த உயரத்திற்கு செல்லமுடியாது. தோழரே, 
விண்ணிலிருந்து செம்பருந்து உதிர்க்கும்‌ ஒற்றை இறகு 
போதும்‌, அது அங்கே அளாவிய முகிலையும்‌ ஒளியையும்‌ 
நாம்‌ அறிவதற்கு.” 


பைலன்‌ சிரித்து “நீர்‌ கவிஞர்‌” என்றான்‌. “ஆம்‌, நான்‌ 
வியாசனின்‌ மாணவன்‌. தலைமுறைகள்‌ என்‌ 
சொற்களைப்‌ பாடும்‌, ஐயமே இல்லை அதில்‌” என்றான்‌ 
சுமந்து. அந்தக்‌ குரலில்‌ எழுந்த நம்பிக்கையை உணர்ந்து 
பைலன்‌ திரும்பி அவனைப்‌ பார்த்தான்‌. சுமந்துவின்‌ 
முகம்‌ அனல்கொண்டது போலிருந்தது. பைலன்‌ 
பெருமூச்சுடன்‌ “நீர்‌ எவரென அறிந்திருக்கிறீர்‌. நான்‌ 
அதைத்தான்‌ தேடிக்கொண்டிருக்கிறேன்‌” என்றான்‌. 


அவர்கள்‌ கொட்டகையை அடைந்தபோது சண்டனின்‌ 
முழவின்‌ உறைமமட்டும்‌ இருந்தது. “சூதர்‌ எங்கே?” என்றான்‌ 
பைலன்‌. “யார்‌?” என்று சுமந்து கேட்டான்‌. “எங்களுடன்‌ 
வந்தவர்‌. சூதர்களில்‌ அவர்‌ ஒரு பிட்சாடனர்‌” என்றான்‌ 
பைலன்‌. “ஆசாரங்களில்லாதவர்‌. எதையும்‌ அத்துமீறி 
மட்டுமே நோக்கும்‌ துடுக்கர்‌. ஆனால்‌ கற்றவர்‌. 
சொல்தேர்ந்தவர்‌” என்றான்‌ ஜைமினி. “கற்று 
சொல்தேர்ந்தவர்‌ அப்படித்தான்‌ இருக்கமுடியும்‌ போலும்‌” 
என்று சுமந்து சிரித்தான்‌. “ஏன்‌ முறைமைகொண்டு 
ஒழுகும்‌ முனிவர்கள்‌ இல்லையா?” என்றான்‌ ஜைமினி 
சினத்துடன்‌. “ஓர்‌ அமைப்பை ஒட்டி ஒழுகும்‌ எவரும்‌ 


முனிவர்கள்‌ அல்ல” என்றான்‌ சுமந்து. ஜைமினி அவனை 
சிலகணங்கள்‌ நோக்கிவிட்டு விழிதிருப்பிக்கொண்டான்‌. 


“அமைப்புகளை விரும்புபவர்கள்‌ எளிய மனிதர்கள்‌. 
அவர்கள்‌ தெப்பத்தைப்‌ பற்றிக்கொண்டு நீந்த விழையும்‌ 
கைதளர்ந்தோர்‌. அமைப்பை பொருள்படுத்திக்கொள்ள 
அமைப்புமனிதர்களை அவர்கள்‌ முனிவர்களென 

க்கிக்கொள்கிறார்கள்‌” என்றான்‌ சுமந்து. 
“ஜைமின்யரே, இங்குள்ள ஒவ்வொரு வேதநிலையிலும்‌ 
ஒரு முனிவர்‌ இருக்கிறார்‌. நெறிநின்று இயங்கும்‌ ஓர்‌ உடல்‌. 
மரபில்‌ பொருந்தி இருந்துகொண்டிருக்கும்‌ ஓர்‌ உள்ளம்‌. 
அதற்கப்பால்‌ அவர்கள்‌ ஏதுமில்லை. வயது முதிர்ந்தால்‌ 
நாம்‌ எவரையும்‌ முனிவர்‌ என சொல்லத்‌ 
தொடங்கிவிடலாம்‌. நமக்கு முதுமைமீது இருக்கும்‌ 
அச்சமும்‌ கனிவுமே அவரை அப்படி 
காட்டத்தொடங்கிவிடும்‌.” 


“அறிதலென்பது மீறலால்‌ அன்றி நிகழமுடியாது. தனித்து 
அன்றி அதை கொள்ள முடியாது. தன்‌ தனிமையைப்‌ 
பகிர்பவரிடமன்றி அதை அளிக்கவும்‌ முடியாது” 
என்றான்‌ சுமந்து. பின்னாலிருந்து முழவுடன்‌ வந்த 
சண்டன்‌ “முழவின்‌ தோலை அடுப்புநெருப்பில்‌ காட்டி 
சற்று காயவைத்தேன்‌” என்றான்‌. “நாளைக்‌ காலைக்குள்‌ 
காய்ந்துவிடுமே, ஏன்‌ உடனே?” என்றான்‌ பைலன்‌. “இங்கே 
வணிகர்கள்‌ இருக்கிறார்கள்‌. என்னை 
பாடச்சொல்வார்கள்‌. வேறு சூதர்களும்‌ இல்லை என்பதை 
நோக்கினேன்‌” என்றபின்‌ “இவர்‌ யார்‌?” என்றான்‌. 


சுமந்து தன்னை அறிமுகம்‌ செய்துகொண்டதும்‌ அவன்‌ 
உரக்க நகைத்து “நன்று, ஓடைகள்‌ நதிதேடிச்‌ செல்லும்‌ 
என்கின்றது தொல்மொழி” என்றான்‌. “நதி ஓடி ஓடி 
உருவாக்கும்‌ ஆழமென்பது ஓடைகளுக்கான பொறியே.” 
பைலன்‌ “நாங்கள்‌ அர்ஜுனனின்‌ திசைவெற்றி குறித்த 
கதைகளைத்தான்‌ பேசிக்கொண்டே வந்தோம்‌” என்றான்‌. 
ஜைமினி “அவை பெரும்பாலும்‌ புனைவுகள்‌. கவிஞர்‌ 
தங்களுக்குத்‌ தோன்றியதை சொல்லிவைக்கிறார்கள்‌” 
என்றான்‌. சுமந்து “ஆம்‌, நானும்‌ அக்கதைகளைக்‌ 
கேட்டபடியே வந்தேன்‌. மேற்குக்கடற்கரையில்‌ 
காண்டீபத்துடன்‌ நின்றிருக்கும்‌ பார்த்தனை எதிர்க்க 
வெண்ணிறப்‌ பிடரிமயிர்‌ கொண்ட பன்னிரண்டாயிரம்‌ 
நீலப்புரவிகளிள்‌ பெரும்படையுடன்‌ வருணன்‌ வந்த 
சித்திரம்‌ எனக்கே பேரெழுச்சியை ஏற்படுத்தியது” 
என்றான்‌. 


“பிறகு?” என்றான்‌ பைலன்‌. “அலைகளின்‌ 


முடிவின்மையால்‌ வருணன்‌ எதிர்க்க கரைமணல்களை 
அம்புகளாக்கி அர்ஜுனன்‌ அவனுடன்‌ போரிட்டான்‌. 
அலைகள்‌ வல்லமை மிக்கவை. ஆனால்‌ மணல்களின்‌ 
எண்ணிக்கைக்கும்‌ ஒருமைக்கும்‌ முன்‌ அவை தோற்றே 
ஆகவேண்டும்‌. வருணனை வென்று கயிற்றம்பைக்‌ 
கொண்டு அர்ஜுனன்‌ மீண்டான்‌” என்றான்‌ சுமந்து. “ஆம்‌, 
நல்ல கற்பனையே” என்றான்‌ பைலன்‌. “குபேரனை 
அவன்‌ வென்றது எடைமிக்க கற்பாறைகளால்‌ என்று 
அந்தக்‌ கதையில்‌ வந்தது. குபேரனின்‌ 
படைக்கலங்களான பொன்னும்‌ வெள்ளியும்‌ இரும்பும்‌ 
அழிபவை. அழிவற்ற கல்லை அவற்றால்‌ 
வெல்லமுடியவில்லை” என்றான்‌ சுமந்து. 


பைலன்‌ “யமனை எப்படி வென்றான்‌?” என்றான்‌. “ஒரு 
புல்வேரை அவன்‌ தன்‌ படைக்கலமாக ஆக்கினானாம்‌. 
யமன்‌ இப்புவியில்‌ எதை அழித்தாலும்‌ புல்லை 
அழிக்கமுடியாது. புல்வேரின்‌ முன்‌ யமனின்‌ அனைத்துப்‌ 
படைக்கலங்களும்‌ பொருளிழந்தன. அவனுடைய 
தண்டத்தை அம்பெனக்‌ கொண்டு அர்ஜுனன்‌ 
புவிமீண்டான்‌” என்றான்‌ சுமந்து. சண்டன்‌ “நன்று, 
கவிஞர்கள்‌ கற்பனைசெய்யத்‌ தேறியிருக்கிறார்கள்‌” 
என்றான்‌. “அர்ஜுனனின்‌ வெற்றிக்கதையை 
கேட்டுக்கேட்டு மக்களுக்கு சலிக்கவில்லை” என்றான்‌ 
ஜைமினி. “சூதர்களின்‌ சொல்லில்‌ வாழும்‌ அர்ஜுனர்கள்‌ 
பல்லாயிரம்பேர்‌. அத்தனைபேரின்‌ எடையையும்‌ தாங்கி 
மண்ணில்‌ வாழ்கிறான்‌ அவ்வெளிய மனிதன்‌” என்றான்‌ 
சண்டன்‌. 


வணிகர்களில்‌ ஒருவன்‌ “சூதரே, உங்களுக்காகவே 
காத்திருக்கிறோம்‌” என்றான்‌. “முழவு நா 
கொண்டுவிட்டதல்லவா?” என்றான்‌ இன்னொருவன்‌. “நா 
தளர்ந்திருந்ததென்றால்‌ சற்று யவன மதுவை அதன்மேல்‌ 

சுக! நா துடித்து எழக்காண்பீர்‌” என்றான்‌ 

றிதொருவன்‌. அவர்கள்‌ நகைத்தனர்‌. உணவுக்குப்பின்‌ 
அனைவருமே வெற்றிலை போட்டுக்கொண்டிருந்தனர்‌. 
வெளியே மழைக்காற்று சுழன்று வீசியது. சிலர்‌ 
மரக்கட்டில்களில்‌ பொதிகளை தலைக்கு 
வைத்துக்கொண்டு துயின்றுகொண்டிருந்தனர்‌. சண்டன்‌ 
எழுந்து அவர்களை அணுகி “என்ன கதை சொல்ல?” 
என்றான்‌. “இளைய பாண்டவரின்‌ கதைதான்‌. அவர்‌ 
திசைவென்ற வரலாறு” என்றான்‌ ஒருவன்‌. 


“கேட்டுக்கேட்டு சலித்துவிட்டேன்‌... புதிய கதை ஏதேனும்‌ 
சொல்‌!” என்றான்‌ முதிய வணிகன்‌ ஒருவன்‌. 
“விருத்திராசுரனை இந்திரன்‌ வென்ற கதையைச்‌ 


சொல்லும்‌, சண்டரே” என்றான்‌ பைலன்‌. “விருத்திராசுரன்‌ 
கதையா? அது மிகமிகத்‌ தொன்மையானதல்லவா? 
ஏட்டுக்கல்விக்கு முன்னரே கேட்டறிந்த கதை” என்றான்‌ 
ஒரு வணிகன்‌. “என்ன கதை கேட்டீர்கள்‌?” என்றான்‌ 
சண்டன்‌. “மாமுனிவராகிய காசியப பிரஜாபதிக்குப்‌ 
பிறந்தவன்‌ விருத்திரன்‌. அவர்‌ தனு என்னும்‌ 
மனைவியில்‌ பெற்றெடுத்த தானவர்களில்‌ ஒருவன்‌” 
என்றார்‌ ஒரு வணிகர்‌. “அல்ல, அவன்‌ த்வஷ்டாவால்‌ 
உருவாக்கப்பட்டவன்‌” என்றார்‌ இன்னொரு வணிகர்‌. 


சண்டன்‌ நகைத்து “ஊருக்கொரு கதை உண்டு, 
வணிகர்களே. விருத்திராசுரனை இந்திரன்‌ கொன்றான்‌ 
என்பதில்‌ மட்டும்‌ பிறிதொரு கருத்தில்லை” என்றான்‌. 
“நீரே சொல்லும்‌” என்றான்‌ ஒரு வணிகன்‌. சண்டன்‌ “கதை 
என்பது நீர்‌ போல. நேற்று அருந்திய நதி இன்றுள்ளது 
அல்ல. நேற்றிருந்த விருத்திரன்‌ அல்ல இன்று வாழ்பவன்‌. 
சொல்‌ நாளும்‌ வளர்வது, வணிகர்களே” என்றான்‌. 

கவே சொல்லை ஓம்புக! சொல்‌ வேள்வியெரி போல. 
நெய்யும்‌ அவியும்‌ சமித்துமிட்டுப்‌ பேணுபவர்களிடமே 
அது வாழும்‌.” வணிகர்களில்‌ மூத்தவர்‌ நகைத்து “எந்தக்‌ 
கதையும்‌ நாணய ஒலியில்‌ இருந்தே தொடங்குமென 
நாங்கள்‌ அறிவோம்‌, சூதரே” என்றார்‌. 


அவர்கள்‌ அளித்த நாணயங்களை வாங்கி தன்‌ 
மடிச்சீலையில்‌ பொதிந்து செருகிக்கொண்ட பின்னர்‌ 
சண்டன்‌ கதையை தொடங்கினான்‌. “அழிக்கப்பட்ட 
ஒன்று அழிவற்றதாகும்‌ விந்தை என்ன? வணிகர்களே, 
அழியாது பேணி நெஞ்சோடு சேர்த்து மானுடம்‌ 
கொண்டுசெல்வதுதான்‌ என்ன? அழிவன சூழ்ந்தது 
இப்புவி. அழிவென அழிவென கூவிக்கொண்டிருக்கிறது 
காலம்‌. சூழ்ந்து பறக்கும்‌ பெருங்காற்று கற்பாறைகளை 
கரைத்துக்கொண்டிருக்கிறது. ஒளியற்ற வெம்மையற்ற 
நெருப்பொன்றில்‌ எரிந்துகொண்டிருக்கின்றன 
அனைத்தும்‌.” 


“இப்புவியில்‌ முற்றழிவது எது? பிழையுணர்வு 
வளர்கிறது. தன்னிரக்கம்‌ குமைகிறது. வெற்றிக்களிப்பு 
மிகுகிறது. வஞ்சம்‌ கரந்து ஊறிப்பெருகுகிறது. 
அழிவதுதான்‌ என்ன? அழிவின்மை என்பது நலனா 
தீதா? வணிகர்களே, இங்கு அழியாதது இருளா ஒளியா? 
அழிந்தழிந்து செல்லும்‌ வாழ்வுக்குமேல்‌ அழியாமல்‌ 
நின்றிருக்கும்‌ தெய்வங்களின்‌ பிறப்புவாயில்‌ என்ன? 
ஓடும்நதிமேல்‌ படர்ந்த விண்முகில்களென தனிவழி 
சென்றுகொண்டிருக்கின்றன தெய்வங்கள்‌. 
தெய்வங்களை வழிபடுக! அவை நம்‌ அச்சங்களின்‌ கூர்‌. 


நம்‌ ஐயங்களின்‌ இருள்‌. நம்‌ வஞ்சங்களின்‌ கசப்பு. நம்‌ 
துயர்களின்‌ எடை. அவை வாழ்க!” 

பிரம்மகபாலம்‌ என்னும்‌ மலைப்பாறைக்கு மேலிருந்த 
குகையொன்றில்‌ ஒரு மழைக்குளிர்காலத்தில்‌ மூவர்‌ 
சந்தித்துக்கொண்டனர்‌. ஒருவர்‌ மெய்ச்சாம்பல்பூசி 
கரித்தோலுடுத்து மூவிழிதிறந்து முப்புரிவேல்‌ ஏந்திய 
பெயரற்ற பிச்சாண்டவர்‌. இன்னொருவர்‌ 
தருப்பைச்சுருளும்‌ துணிப்பொதியும்‌ கைக்கோலும்‌ 
கொண்டு அயலூர்‌ செல்லும்‌ வைதிகர்‌. பிரசாந்தர்‌ என்பது 
அவர்‌ பெயர்‌. மூன்றாமவன்‌ முழ வந்தி கொம்பு 
இடைகட்டி கழியில்‌ தொங்கும்‌ பொதியுடன்‌ 
வழிநடைசெல்லும்‌ சூதன்‌. அவன்‌ பெயர்‌ பிரசண்டன்‌. 


குகைக்கு வெளியே இளமழை 
பொழிந்துகொண்டிருந்தது. உள்ளே காட்டுவிறகை 
அடுக்கி எரிமூட்டி வெப்பத்தை நிறைத்தான்‌ சூதன்‌. 
வெளிக்குளிர்‌ உள்ளே நுழையாமலிருக்க 
மரக்கிளைகளை வெட்டிச்‌ சாய்த்து அதன்மேல்‌ 
தழைகளை அடுக்கி கதவமைத்திருந்தனர்‌. 
செவ்வொளியே குளிரை விரட்டியது. குகைச்சுவர்கள்‌ 
அனல்கொண்டதும்‌ அவர்களின்‌ இறுகிய உடல்கள்‌ 
தழைந்தன. 


[image] 


மெல்லிய சோர்வுடன்‌ கண்களை மூடிக்கொண்டு 
தரைப்புழுதிமேல்‌ தன்‌ ஆடையை விரித்து 
படுத்துக்கொண்ட பிரசாந்தர்‌ “இனியபொழுது. 
இவ்விரவில்‌ தெய்வங்கள்‌ நம்மைச்‌ சூழ்ந்து நிற்பதாக!” 
என்றார்‌. அச்சொல்‌ முடிவதற்குள்‌ கதவுத்திரையின்‌ 
இடைவெளியினூடாக குகையின்‌ ஆழங்களனைத்தும்‌ 
ஒளிகொண்டதிர மின்னலொன்று வெட்டி அதிர்ந்து 
அணைந்தது. இடியோசை கல்‌ குகைக்குள்‌ 
பெருமுழக்கமொன்று முழவின்‌ ரீங்காரமென நீடித்தது. 


பிரசாந்தர்‌ திரும்பி நோக்கி “இக்குகை மேலும்‌ பலகாதம்‌ 
உள்ளே செல்கிறது போலும்‌” என்றார்‌. “இது குகையல்ல 
அந்தணரே, பிலம்‌. மண்ணுக்குள்‌ ஓடும்‌ பேர்விரிசல்‌ இது. 
இதற்குள்‌ ஆறுகள்‌ ஓடக்கூடும்‌. பலநூறு கிளைகளுடன்‌ 
இது விரிந்து செல்லக்கூடும்‌.” பிறிதொரு மின்னல்‌ 
அந்தணரை ஒளிர்ந்தணையச்‌ செய்தது. திரும்பிநோக்கி 
இடியோசைக்காக அவர்‌ காத்திருந்தார்‌. இடியெழுந்து 


அவ்வோசை இருளுக்குள்‌ உருண்டோடிச்‌ செல்வதை 

கண்டார்‌. “நெடுந்தொலைவு” என்றார்‌. “ஆம்‌, 

இருளுக்குள்‌ ஓசை சென்றுகொண்டே இருக்கிறது, 
ளவில்லை” என்றான்‌ சூதன்‌. 


பிச்சாண்டவர்‌ அங்கிலாதவர்‌ போல அமர்ந்திருந்தார்‌. 
அவர்‌ கையில்‌ சிவமூலிகை புகைந்துகொண்டிருந்தது. 
விழிகள்‌ அதன்‌ அனலுடன்‌ இணைந்து 
கனன்றணைந்தன. “பாதாளம்வரை செல்லும்போல” 
என்று பிரசாந்தர்‌ புன்னகைத்தார்‌. “ஆம்‌, 
பாதாளமூர்த்திகள்‌ வெளியே வரும்‌ வழியாக 
இருக்கலாம்‌” என்றான்‌ சூதன்‌. பிரசாந்தர்‌ அச்சத்துடன்‌ 
“வெறும்கதைகள்‌” என்றார்‌. “பாதாளமென்று ஒன்று 
இருந்தால்‌ அது வெளிவந்துதானே ஆகவேண்டும்‌?” 
என்றான்‌ சூதன்‌. அந்தணர்‌ சரியாக புரிந்துகொள்ளாமல்‌ 
“ஆம்‌” என்றார்‌. 

“அனைத்தும்‌ புதைந்துகொண்டே இருக்கின்றன, 
அந்தணரே. புதைந்தவை சென்றடையும்‌ ஆழம்‌ ஒன்று 
இருக்கும்‌. மிச்சமின்றிப்‌ புதைபவை அங்கே 
முழுதமையக்கூடும்‌. மிச்சமென சில கொண்டவை 
அவற்றை விதைமுளையெனக்‌ கொண்டு மேலெழுந்து 
வரும்‌.” பிரசாந்தர்‌ விழிகள்‌ அசைவிழந்திருக்க சூதனை 
நோக்கியபின்‌ பெருமூச்சுடன்‌ “ஆம்‌” என்றார்‌. 
பிச்சாண்டவர்‌ அங்கு நிகழ்ந்த சொற்களுடன்‌ 
தொடர்பற்றவர்போல வெடித்து நகைத்து இருமி 
உடல்குலுங்கி அமைந்து மீண்டும்‌ புகையை ஆழ 
இழுத்தார்‌. 


மீண்டுமொரு மின்னல்‌ எழுந்து குகைக்குள்‌ 
தழைநிழல்களின்‌ காடு ஒன்றை கூத்தாட வைத்து 
அணைந்தது. குகைச்சுவரில்‌ பதிந்திருந்த கற்களின்‌ மேல்‌ 
மின்னலின்‌ ஒளி சற்றுநேரம்‌ எஞ்சி விழிகளென தெரிந்து 
அணைந்தது. பிரசாந்தர்‌ “இந்திரனே, மருத்வானே, 
பிதெளஜஸே, பாகசாசனனே, விருத்தசிரவஸே, 
சுனாசீரனே, புருஹூதனே, புரந்தரனே, ஜிஷ்ணுவே, 
லேகர்ஷபனே, சக்ரனே, சதமன்யூவே, திவஸ்பதியே, 
சுத்ரமாவே, கோத்ரஃபித்துவே, வஜ்ரியே, வாசவனே 
உன்னை வணங்குகிறேன்‌” என்று சொல்லி தன்‌ 
தலைமேல்‌ கைகளால்‌ மும்முறை குட்டிக்கொண்டார்‌. 


இடி உறுமியது. மின்னல்‌ கூர்வாள்கள்போல 
குகையிருளில்‌ நீண்டு சுழன்றணைந்தது. மேலும்‌ உரத்த 
குரலில்‌ “நீ விருதஹா, விருஷா, வாஸ்தோஷ்பதி, சுரபதி, 
வலராதி, சசீபதி, ஜம்பஃபேதி, ஹரிஹயன்‌, ஸ்வராட்‌, 


நமுசிசூதனன்‌, சம்கிரந்தனன்‌, துஞ்ச்யவனன்‌. நீ வாழ்க!” 
என்றார்‌. தலைக்குமேல்‌ கைகளைக்‌ கூப்பி “துராஷாடன்‌ 
அல்லவா நீ? மேகவாகனனே, ஆகண்டலனே, 
சகஸ்ராக்ஷனே, ௬ஃபுக்ஷாவே என்னை காத்தருள்க! 
எங்களுக்கு துணைநின்றருள்க!” என்றார்‌. 


சூதன்‌ “இந்திரநாமங்கள்‌” என்றான்‌. “ஆம்‌, இடிமின்னலில்‌ 
இருந்து அவை நம்மை காக்கின்றன” என்றார்‌ பிரசாந்தர்‌. 
சூதன்‌ நகைத்துக்கொண்டு “அஸ்தினபுரியின்‌ குடிகள்‌ 
இந்திரன்‌ மைந்தனாகிய அர்ஜுனனின்‌ பெயர்களை 
சொன்னால்‌ போதுமென நினைக்கிறார்கள்‌” என்றான்‌. 
அந்தணர்‌ “பண்டு விருத்திராசுரனைக்‌ கொன்று பிளந்த 
மின்படை அவன்‌ கையிலுள்ளது. சூதரே, இதோ மின்னி 
அணைவது அதன்‌ ஒளிதான்‌” என்றார்‌. 


“இருளே உருவான அரக்கன்‌. அவனைக்‌ கொன்றது 
மின்னலெனும்‌ வாள்‌. அவன்‌ இடியோசையென 
ஒலியெழுப்பி விழுந்தான்‌. இருளுக்குள்‌ கரைந்து 
மறைந்தான்‌. இருள்செறியும்‌ இடங்களில்‌ அவன்‌ எழுந்து 
வருகிறான்‌. அப்போது விளக்கென, வேள்விச்சுடரென 
இந்திரனை ஏற்றுவோம்‌. அவன்‌ நம்மை அவன்‌ மடியில்‌ 
வைத்துக்‌ காப்பான்‌” என்றார்‌ பிரசாந்தர்‌. 


பிச்சாண்டவர்‌ மீண்டும்‌ உரக்க நகைத்து இருமினார்‌. 
“இவர்‌ துயில்வதே இல்லை. இந்த அனலை உண்டபடி 
எப்போதும்‌ செவ்விழி திறந்து விழித்திருக்கிறார்‌” என்றார்‌ 
அந்தணர்‌. “அவர்‌ மூன்றாம்‌ விழி துயிலும்போலும்‌” 
என்றான்‌ சூதன்‌. மின்னுடன்‌ இடியோசை எழ பிரசாந்தர்‌ 
உடலை குறுக்கிக்கொண்டு “மழைக்கால இடிக்கு 
இத்தனை ஒலியிருக்காது. இன்று வான்கிழிவதுபோல 
முழங்குகிறது” என்றார்‌. 


“அந்தணரே, விருத்திரனை வெல்ல ஒருபோதும்‌ 
இந்திரனால்‌ முடியாது என்று அறிக! அவர்கள்‌ 
என்றுமிருப்பார்கள்‌. அப்போர்‌ முடிவடைவதேயில்லை” 
என்றான்‌. “விருத்திரன்‌ கொல்லப்பட்டான்‌ என்பதே 
தொல்கதை” என்றார்‌ பிரசாந்தர்‌. “சொல்க, அக்கதை 
என்ன?” என்றான்‌ சூதன்‌. “முன்பு இப்புவியை 
ஆண்டிருந்த சித்ரகேது என்னும்‌ ஷத்ரிய அரசனின்‌ 
மறுபிறப்பே விருத்திரன்‌” என்றார்‌ பிரசாந்தர்‌. “சொல்க!” 
என்று சூதன்‌ சொன்னான்‌. 


“சித்ரபாகம்‌ என்னும்‌ நாட்டை அவன்‌ ஆண்டுவந்தான்‌. 
ஏழாண்டுகள்‌ இல்லறம்‌ கண்டபின்னரும்‌ அவன்‌ தேவி 
கிருத்யத்யூதி கருவுறவில்லை. கொடையும்‌ நோன்பும்‌ 


இயற்றியும்‌ பயனிருக்கவில்லை. அவர்கள்‌ 
மாமுனிவராகிய அங்கிரசரிடம்‌ சென்று தங்களுக்கு 
மைந்தனை அளிக்கவேண்டுமென கோரினர்‌. மைந்தன்‌ 
இல்லாது தன்‌ நாடும்‌ குடியும்‌ அழியுமென்றால்‌ 
மூதாதையருக்கு பழிசேரும்‌ என்றும்‌ அதை 
தவிர்க்கும்பொருட்டு உயிர்துறந்து பேயென அலைவதே 
மேலென்று எண்ணுவதாகவும்‌ சித்ரகேது கண்ணீருடன்‌ 
சொன்னான்‌” அந்தணர்‌ சொல்லலானார்‌. 


அங்கிரசர்‌ அவர்களிடம்‌ சொன்னார்‌ “மைந்தனை 
அளிப்பதும்‌ எடுப்பதும்‌ மானுடரால்‌ இயல்வதல்ல. 
தெய்வங்களை கோருவோம்‌. உயிருக்கு இறைவனை 
அழைக்கிறேன்‌. அவனிடம்‌ கேள்‌!” சித்ரகேது இயற்றிய 
பெருவேள்வியில்‌ எழுந்த யமன்‌ “நான்‌ எடுப்பவன்‌, 
அளிப்பவன்‌ அல்ல. உயிரளிக்கும்‌ மாடா 
ஒருவரே. படைப்பு முதல்வனாகிய பிரம்மனிடம்‌ கோருக!” 
என்றான்‌. 


வேள்வி தொடர்ந்தது. அவியுண்டு எழுந்த நெருப்பில்‌ 
தோன்றிய பிரம்மன்‌ “பிறப்பும்‌ இறப்பும்‌ துலாநிகர்‌ 
கொண்டது, முனிவரே. அந்நெறிகளை பிரம்மனும்‌ 
மீறமுடியாதென்றறிக! இவன்‌ குருதியில்‌ மைந்தர்‌ 
பிறக்கமுடியாது. இவனது முற்பிறவிகளிலேயே அது 
வகுக்கப்பட்டுவிட்டது” என்றார்‌. “மாட்டேன்‌, மைந்தன்‌ 
பிறக்காமல்‌ அமையமாட்டேன்‌. அருவேள்வி 
எதுவானாலும்‌ செய்யுங்கள்‌. என்‌ இறுதிச்செல்வத்தையும்‌ 
ஈடுவைக்கிறேன்‌. கடுந்தவம்‌ எதுவானாலும்‌ என்‌ 
இறுதிக்குருதிவரை அளிக்கிறேன்‌” என்று சித்ரகேது 
கூவினான்‌. 


“வேறுவழியில்லை, அரசே” என்றார்‌ அங்கிரசர்‌. “அதை 
நானறியவேண்டியதில்லை. நான்‌ விழைவது 
மைந்தனை” என்று அவன்‌ சொன்னான்‌. 
“விழைவுகளின்‌ அரசன்‌ இந்திரனே. வேள்விக்கு 
கட்டுப்பட்டவன்‌. அவனிடம்‌ கோரலாம்‌” என்றார்‌ 
அங்கிரசர்‌. வேள்விமரத்தில்‌ மின்னெனப்‌ பாய்ந்து 
எரியென எழுந்த இந்திரனிடம்‌ அரசனின்‌ விழைவை 
அவர்‌ உரைத்தார்‌. “தேவர்க்கரசே, அளிகொள்க! 
அரசனுக்கு அருள்க!” என்றார்‌. 


“படைக்கப்படாததை உருவாக்க இயலாது என்னால்‌” 
என்றான்‌ இந்திரன்‌. “அளிகொள்க! அரசே, அளிகொள்க” 
என்று சித்ரகேது கூவியபடி மண்டியிட்டு கைநீட்டி 
இரந்தான்‌. “விண்ணாளும்‌ தேவர்களில்‌ ஒருவனை 
இவன்‌ மைந்தன்‌ என மண்ணுக்கு அனுப்புகிறேன்‌. இவன்‌ 


தேவியிடம்‌ அவன்‌ ஊனுடல்கொண்டு பிறப்பான்‌. 
மண்ணில்‌ அறுபதாண்டுகாலம்‌ வாழ்ந்து சிறந்து 
விண்மீள்வான்‌” என்றான்‌ இந்திரன்‌. “ஆனால்‌ இவன்‌ என்‌ 
மைந்தன்‌ என ஒருகணமும்‌ நீ எண்ணலாகாது. எண்ணும்‌ 
அக்கணம்‌ அம்மைந்தன்‌ உயிர்நீப்பான்‌.” 


சித்ரகேது “ஆம்‌, ஆணை! அவ்வாறே, ஆணை!” என்று 
கூவினான்‌. அங்கிரசர்‌ “எண்ணிச்செய்க, அரசே!” என்றார்‌. 
“இல்லை, இது எனக்களிக்கப்படும்‌ பேரருள்‌...” என்றான்‌ 
சித்ரகேது. “அரசே, நாம்‌ மாந்தர்‌. தேவர்கள்‌ அல்ல. 
அவர்களுடைய வாள்முனைகளின்‌ உலகு” என்றார்‌ 
அங்கிரசர்‌. “ஆம்‌, வாள்முனையில்‌ எறும்பு ஊரும்‌. அது 
அஞ்சவேண்டியதில்லை” என்றான்‌ சித்ரகேது. 
“தேவர்க்கரசே, இதோ சொல்லளித்தேன்‌. எனக்கு 
மைந்தனை அருள்க!” இந்திரன்‌ “அவ்வாறே ஆகுக!” 
என்று சொல்லி மீண்டான்‌. 


சித்ரகேதுவின்‌ மனைவி கருவுற்று மைந்தன்‌ ஒருவனை 
ஈன்றாள்‌. சர்வஜித்‌ என்று அவனுக்கு பெயரிட்டனர்‌. 
பொன்னொளிகொண்ட உடலும்‌ மணிவிழிகளும்‌ 
கொண்ட அழகனாக இருந்தான்‌ அம்மைந்தன்‌. அவன்‌ 
பிறந்த கணமே வயற்றாட்டியரால்‌ அங்கிருந்து 
விலக்கப்பட்டான்‌. அன்னைக்கு அவன்‌ முகமே 
காட்டப்படவில்லை. அவனுக்கு அமுதூட்ட 
முலைததும்பும்‌ செவிலியர்‌ வெளியே 
காத்துநின்றிருந்தனர்‌. 


அரசனும்‌ தேவியும்‌ அவனை ஒருபோதும்‌ நேரில்‌ 
பார்க்கவேயில்லை. ஒருகணமேனும்‌ தன்‌ மகன்‌ அவன்‌ 
என எண்ணிக்கொள்ளலாகாதென்பதை அவன்‌ கருவில்‌ 
இருந்தபோதே தங்களுக்குள்‌ சொல்லி உறுதிகொண்டு 
அதையே தவமெனச்‌ செய்து அகத்தை 
பயிற்றுவித்திருந்தனர்‌. அம்மைந்தனைப்‌ பற்றிய ஒரு 
செய்தியும்‌ தங்கள்‌ செவிக்கு வரக்கூடாதென்று அவர்கள்‌ 
எச ட அவன்‌ அறியாமலும்‌ அவர்களின்‌ 

ழிமுன்‌ சென்றுவிடக்கூடாதென்று அனைவரும்‌ 
நெறிகொண்டிருந்தனர்‌. 


மைந்தனை மறக்க அரசன்‌ அரசப்பணிகளில்‌ 
கணமிடைவெளியின்றி மூழ்கினான்‌. மாலையில்‌ 
களைத்து தளர்நடையிட்டுச்‌ சென்று படுக்கையில்‌ 
விழுந்து அக்கணமே துயின்றான்‌. காலையில்‌ 
அலுவல்செய்தியொன்றுடன்‌ தன்னை 
எழுப்பவேண்டுமென அமைச்சர்களுக்கு அவன்‌ 
ஆணையிட்டிருந்தான்‌. 


மைந்தனை எண்ணாமல்‌ கடக்க தேவி ஒரு வழி 
கண்டுகொண்டாள்‌. ஒரு மரப்பாவையை அவள்‌ தன்‌ 
மகன்‌ என எண்ணினாள்‌. அதற்கும்‌ சர்வஜித்‌ என்று 
பெயரிட்டாள்‌. அந்தப்‌ பாவையை நெஞ்சோடணைத்து 
அமுதாட்டினாள்‌. கொஞ்சிக்‌ கனிந்து குதலை பேசினாள்‌. 
ஆடையும்‌ அணியும்‌ அணிவித்து 
மடியிருத்திக்கொண்டாள்‌. அருகே படுக்கவைத்து 
துயின்றாள்‌. அதையே கனவிலும்‌ கண்டாள்‌. பாவை 
அவளுக்குள்‌ ஊறிய முலைப்பால்‌ அனைத்தையும்‌ 
உண்டது. அவள்‌ உதடுகளில்‌ எழுந்த முத்தங்கள்‌ 
அனைத்தையும்‌ பெற்றுக்கொண்டது. அவள்‌ கனவிலும்‌ 
அதுவே வந்தது. அவள்‌ மெல்ல தன்‌ மைந்தன்‌ 
இருப்பையே மறந்தவளானாள்‌. 


அகத்தளத்தில்‌ அன்னையையும்‌ தந்தையையும்‌ 
அறியாமல்‌ வளர்ந்தான்‌ சர்வஜித்‌. அவனுக்கு ஒரு 
வயதானபோது ஒருநாள்‌ சேடியொருத்தி அவனை 
கொற்றவை ஆலயத்திற்கு கொண்டுசென்றாள்‌. அங்கே 
விளையாடிக்கொண்டிருந்த மைந்தன்‌ அவ்வழி சென்ற 
நாயொன்றைக்‌ கண்டு அதைத்‌ துரத்தியபடி வெளியே 
சென்றான்‌. மறுதிசையில்‌ சேடியர்‌ தேடிப்பதைத்து 
கூச்சலிட்டுக்கொண்டிருக்க மையச்சாலையில்‌ இறங்கி 
அவன்‌ கூட்டத்தில்‌ கலந்தான்‌. கூட்டத்தின்‌ அலையால்‌ 
உந்திச்செல்லப்பட்ட மைந்தன்‌ அதில்‌ மகிழ்ந்து 
துள்ளிக்கொண்டிருந்தான்‌. 


அப்போது குலத்தாரின்‌ அவைக்கூட்டம்‌ முடித்து 
அவ்வழியே தேவியுடன்‌ சென்ற சித்ரகேதுவின்‌ தேர்முன்‌ 
அவன்‌ வந்தான்‌. தேவி அறியாமல்‌ பதறி எழுந்து “என்‌ 
மகன்‌!” என்று கூவினாள்‌. அவள்‌ மடியிலிருந்த பாவை 
கீழே விழுந்தது. அதை காலால்‌ தட்டி வீசிவிட்டு பாய்ந்து 
ஓடும்‌ தேரிலிருந்து இறங்கி அவனை அள்ளி 
நெஞ்சோடணைத்து முத்தமிட்டு “என்‌ மகன்‌! என்மகன்‌!” 
என்று அவள்‌ அழுதாள்‌. அருகே நின்ற சித்ரகேது 
கைகால்கள்‌ பதற தேரை பற்றிக்கொண்டான்‌. 


அன்றிரவே அம்மைந்தன்‌ கடும்சுரம்‌ கண்டு இறந்தான்‌. 
அவன்‌ சடலத்தருகே நெஞ்சறைந்து தலைமோதி 
கதறிக்கொண்டிருந்தாள்‌ அன்னை. பித்தனைப்போல 
வெறித்து நின்றிருந்த சித்ரகேது ஒரு கணத்தில்‌ பாய்ந்து 
மைந்தனை கையிலெடுத்துக்கொண்டு ஓடினான்‌. 
“அரசே! அரசே” என்று கூவியபடி அமைச்சரும்‌ பிறரும்‌ 
பின்னால்‌ ஓடினர்‌. தேரிலேறி “செலுத்துக, காட்டுக்கு!” 
என்று ஆணையிட்டான்‌. “விரைக! விரைக!” என்று 
கூவிக்கொண்டே இருந்தான்‌. 


தேர்‌ சென்று அங்கிரசரின்‌ குருநிலை முன்‌ நின்றது. 
இறங்கி ஓடி மைந்தனின்‌ உடலை முனிவர்‌ முன்‌ இட்டு 
அவன்‌ கூவினான்‌ “நான்‌ ஒருகணமும்‌ எண்ணவில்லை. 
ஒருகணமும்‌ இவனை உரிமைகொள்ளவில்லை. இவன்‌ 
உயிருடலை நான்‌ தொடவே இல்லை.” அங்கிரசர்‌ “ஆம்‌” 
என்றார்‌. “என்‌ துணைவி செய்த பிழைக்கு என்னை ஏன்‌ 
தண்டிக்கின்றான்‌ தேவர்க்கிறைவன்‌? நான்‌ 
எண்ணவில்லை. மைந்தன்‌ என்று இவனை கொள்ளவே 
இல்லை.” நெஞ்சில்‌ ஓங்கி அறைந்து அவன்‌ 
கண்ணீருடன்‌ அலறினான்‌. “தெய்வங்கள்‌ சொல்க! 
அறமென நின்றிருக்கும்‌ மூதாதையர்‌ சொல்க! 
தேவர்க்கரசன்‌ அறமுள்ளவன்‌ என்றால்‌ இங்கெழுக... 
நான்‌ எண்ணவே இல்லை.” 


“ஆனால்‌ அவள்‌ உன்‌ அறத்துணைவி. அவள்‌ 
எண்ணியது நீ எண்ணியதேயாகும்‌” என்றார்‌ அங்கிரசர்‌. 
“அவ்வண்ணமென்றால்‌ அவளை நான்‌ நீங்குகிறேன்‌. 
அவள்‌ என்‌ துணைவியல்ல என்று இப்போதே 
அறிவிக்கிறேன்‌. இந்த அனல்‌ சான்றாகுக! அவள்‌ என்‌ 
துணைவியல்ல என்று தெய்வங்கள்‌ அறிக! அவள்‌ என்‌ 
துணைவி அல்ல என்று மூதாதையர்‌ அறிக! அவள்‌ என்‌ 
துணைவியல்ல என்று குலமும்‌ குடியும்‌ சுற்றமும்‌ அறிக! 
ஆம்‌ ஆம்‌ ஆம்‌” என்றான்‌. நெருப்பு எழுந்து தழலாடி 
அதை ஏற்றது. 


“தேவர்க்கரசே, இது உனக்கு ஏற்புடையதென்றால்‌ 
இம்மைந்தன்‌ எழுவானாக!” என்றார்‌ அங்கிரசர்‌. துயிலில்‌ 
இருந்து என மைந்தன்‌ எழுந்து தந்தையை நோக்கினான்‌. 
அவனை நோக்காமல்‌ திரும்பி அப்பால்‌ சென்ற சித்ரகேது 
“அவனை அகத்தளத்திற்கு கொண்டுசெல்க!” என 
ஆணையிட்டான்‌. “வேந்தே, நீ அரசமுனிவனாக 
ஆகமுடியுமென்று உன்‌ பிறவிநூல்‌ சொல்கிறது. 
பற்றறுத்து மீளாமல்‌ உனக்கு அது இயல்வதல்ல 
என்பதனாலேயே இது நிகழ்ந்தது என்று கொள்க! 
பற்றுவனவற்றில்‌ பெரும்பற்று மைந்தனே. அதை 
வென்றாய்‌. இனி நீ அடைவன முடிவற்றவை. நீ வாழ்க!” 
என்றார்‌ அங்கிரசர்‌. 


“அங்கிரசரின்‌ சொல்‌ நிலைத்தது. அவன்‌ 
முடிவின்மையை அடைந்தான்‌” என்றார்‌ பிரசாந்தர்‌. 
“முடிவின்மை என்பது இப்பெரும்‌ ஊசலின்‌ 
இருபக்கங்களிலும்‌ உள்ளது. அவன்‌ ஒளிர்ந்து அதை 
அடையவில்லை. இருண்டு அடைந்தான்‌. அவன்‌ 
தேடியது திரண்டு அவன்‌ தெய்வமாகவில்லை. அவன்‌ 
கரந்தது கூர்ந்து அவன்‌ அசுரன்‌ ஆனான்‌. அவனே 


விருத்திராசுரனாகப்‌ பிறந்தான்‌ என்கின்றனர்‌ 
தொல்நூலோர்‌.” 


கிராதம்‌ - 37 


[3] 


பிரம்மகபாலமென்னும்‌ ஊரில்‌ மின்னும்‌ இடியும்‌ சூழ்ந்த 
மலைக்குகைக்குள்‌ அமர்ந்து பிரசாந்தர்‌ என்னும்‌ 
அந்தணர்‌ சொன்னார்‌ “சர்வஜித்‌ வளர்ந்து 
பதினெட்டாண்டு திகைந்து முடிகொண்டு அரியணை 
அமர்வதுவரை நூலாய்ந்தும்‌ நெறிதேர்ந்தும்‌ 
அரசமுனிவர்‌ என ஆட்சி செய்தார்‌ சித்ரகேது. அவரை 
குடிகள்‌ தந்தையென கொண்டாடினர்‌. பற்றற்றவன்‌ 
செய்யும்‌ உலகியல்செயல்கள்‌ தவமென்றாகின்றன. 
அவற்றின்மேல்‌ ஊழின்‌ துலாமுள்‌ ட்‌ நிற்கிறது. 
அவை வைரமுனைகொண்ட வாட்கள்‌. அளியின்றி 
அளிப்பவை. சினமின்றிக்‌ கொல்பவை.” 


சித்ரகேது தன்‌ ஆட்சிக்காலம்‌ முழுக்க தன்‌ பேச்சிலும்‌ 
எண்ணத்திலும்‌ இரு சொற்களை முற்றிலும்‌ 
இழந்திருந்தார்‌. “என்‌” என்றோ “மகன்‌” என்றோ அவர்‌ நா 
உரைப்பதில்லை. அவர்முன்‌ அச்சொற்களை 
சொல்லலாகாதென்று ஆணையிருந்தது. அமைச்சர்கள்‌ 
நூறுமுறை பயிற்றுவித்த பின்னரே அவர்‌ முன்‌ 
அயலாரை அனுப்பினர்‌. மைந்தனுக்கு பதினெட்டு 
அகவை நிறைந்ததும்‌ அவனுக்கு முடியளித்துவிட்டு 
மரவுரி அணிந்து காடேகி தவம்‌ செய்யலானார்‌. தன்னுள்‌ 
உறைந்த சொற்கள்‌ அனைத்தையும்‌ அகழ்ந்தெடுத்து 
அருகிலோடிய ஆற்றுப்பெருக்கிலிட்டு சொல்லின்மையை 
சென்றடைந்தார்‌. 


தவம்‌ கனிந்து அவர்‌ முற்றிலும்‌ சொல்லிழந்தவராக 
ஆனார்‌. ஓணான்கள்‌ அவர்‌ தலைமேல்‌ தாவின. எலிகள்‌ 
அவர்‌ கால்மடிப்புகளில்‌ ஒடுங்கிக்கொண்டன. அவர்மேல்‌ 
சாரைப்பாம்பு சுழன்றேறி மேலே சென்றது. அதைத்‌ 
தொடர்ந்து அரசநாகம்‌ ஏறிச்சென்று கவ்வி விழுங்கியது. 
மரங்கள்போல்‌ பாறைபோல்‌ அவர்‌ அனார்‌. 
அவ்வெறும்வெளியில்‌ யாழிசையுடன்‌ நாரதர்‌ தோன்றி 
பிரம்மனுக்குரிய நுண்சொல்லை அவர்‌ செவியில்‌ 
உரைத்தார்‌. 


அச்சொல்லை தவம்செய்து பெருக்கி 
மொழியென்றாக்கினார்‌. அம்மொழியின்‌ கனிவில்‌ 
பிரம்மன்‌ அவர்‌ முன்‌ தோன்றினார்‌. “மைந்தா, நீ 
வேண்டுவதென்ன?” என்றார்‌ பிரம்மன்‌. “மானுடன்‌ 


அறிவதன்‌ உச்சமென ஒன்றுண்டு எனில்‌ அது” என்றார்‌ 
சித்ரகேது. “மைந்தா, நீ கோரியது அருளல்ல, உன்‌ 
ஆணவநிறைவை மட்டுமே. அது உனக்கு அமைக!” 
என்று சொல்லி பிரம்மன்‌ மறைந்தார்‌. 


உடலே தான்‌ என்னும்‌ உணர்விலிருந்து சித்ரகேது 
விடுபட்டார்‌. அக்கணமே விரும்பிய உடல்கொள்ளும்‌ 
ஆற்றல்கொண்டவராக ஆனார்‌. நீரென ஒழுகவும்‌ 
நெருப்பென எழுந்தாடவும்‌ காற்றென பரக்கவும்‌ 
ஒளியென விரியவும்‌ முகிலெனத்‌ தவழவும்‌ அவரால்‌ 
இயன்றது. ஊனுணர்வழிந்தவன்‌ உள்ளிருப்பையும்‌ 
துறக்கிறான்‌. அவர்‌ இருப்பும்‌ இன்மையும்‌ என 
இருநிலையும்‌ கொண்டவராக ஆனார்‌. விண்வாழும்‌ 
கந்தர்வர்களைப்போல எங்குமிருந்தார்‌. அவர்‌ உடல்‌ 
அங்கே கிடந்து மட்கி எலும்புக்கூடாக மாறி மறைந்தது. 


அவ்வாறு விண்ணில்‌ செல்கையில்‌ ஒருமுறை காட்டில்‌ 
ஒரு வேடனும்‌ அவன்‌ துணைவியும்‌ ஒரு 
சுனைக்கரையில்‌ காதலாடுவதைக்‌ கண்டார்‌. அவர்கள்‌ 
சிவனும்‌ உமையுமென தெரிந்ததும்‌ விண்ணிலிருந்து 
இறங்கி அங்கு மலர்ந்திருந்த நீலம்‌ ஒன்றில்‌ விழிகொண்டு 
அவர்களை கூர்ந்து நோக்கினார்‌. உமையை அள்ளி தன்‌ 
மடியிலமர்த்திய ஈசன்‌ “இவள்‌ என்னவள்‌” என்று எண்ணி 
முகம்‌ மலர்ந்த கணம்‌ சித்ரகேது வெடித்துச்‌ சிரித்தார்‌. 


அச்சிரிப்பொலியைக்‌ கேட்டு சினம்கொண்டு எழுந்து 
நோக்கிய உமை “யார்‌ நீ? உருக்கொண்டு எழு! நீ எதனால்‌ 
சிரித்தாய்‌ என்று சொல்‌!” என்று சீறினாள்‌. சித்ரகேது 
எழுந்து “உலகளந்து புரப்பவனுக்கும்‌ எனது என்னும்‌ 
எண்ணத்தை கடக்கமுடியவில்லை என்றால்‌ மானுடர்‌ 
எங்ஙனம்‌ அதை வெல்வது?” என்றார்‌. தேவி மூச்சில்‌ 
முலைகளைழுந்தமைய கண்களில்‌ ஈரம்‌ மின்ன 
“இழிந்தோனே, தன்‌ உடைமை என தெய்வங்கள்‌ 
எண்ணுவதனால்தான்‌ அவர்கள்‌ மானுடருக்கென 
இறங்கிவருகிறார்கள்‌. மானுடர்‌ அவ்வாறு 
எண்ணும்போது தெய்வநிலையை இமக்கிறார்கள்‌” 
என்றாள்‌. 


“நான்‌ தெய்வநிலையை இழந்தேன்‌. என்‌ மைந்தனை 
நான்‌ தீண்டியதுகூட இல்லை” என்றார்‌ சித்ரகேது 
சினத்துடன்‌. “ஆம்‌, இதுவரை உன்னுள்ளத்தில்‌ கரந்து 
எஞ்சிய நஞ்சு பெருகி உன்னை வென்றுவிட்டது. 
நஞ்சென நீ வளர்க!” என்றாள்‌ உமை. நீரில்‌ ஒரு 
குமிழியென ஆகி மறைந்த சித்ரகேது மீண்டும்‌ தன்‌ 
தவச்சாலைக்கு வந்தார்‌. அங்கே 


வெள்ளெலும்புக்குவையெனக்‌ கிடந்த தன்‌ உடலை 
நோக்கி ஏங்கியபடி சுற்றிவந்தார்‌. அப்பகுதியிலேயே 
காற்றென குளிரென கெடுநாற்றமென செவிமாயச்சொல்‌ 
என நின்றிருந்தார்‌. 


“என்‌ மகன்‌ என்‌ மகன்‌ என்று சித்ரகேது 
சொல்லிக்கொண்டிருந்தார்‌. அச்சொல்லே மொழியாக 
அதில்‌ திளைத்தார்‌. நீண்டநெடுங்காலம்‌ அங்கே அவர்‌ 
காத்திருந்தார்‌” என்றார்‌ அந்தணர்‌. 
“காத்திருக்கப்படுபவை எய்தப்படும்‌ என்று 
சொல்கின்றன தொல்மொழிகள்‌. தேயும்‌ காத்திருப்புகளை 
காலம்‌ உருமாற்றி வெற்று நினைவுகளும்‌ ஏக்கங்களுமாக 
ஆக்குகிறது. வளரும்‌ காத்திருப்புகள்‌ காலத்தையே 
தங்கள்‌ விழைவுக்கான படைக்கலமாகக்‌ கொள்கின்றன.” 


சித்ரகேது காத்திருந்த அந்தக்‌ குடிலுக்கு ஒரு நாளிரவு 
சுசரிதன்‌ என்னும்‌ அந்தணன்‌ ஒருவன்‌ பசித்து மழையில்‌ 
நனைந்து வந்துசேர்ந்தான்‌. இடிந்த குடிலை 
தொலைவிலேயே கண்ட அவன்‌ அதை அணுகி உள்ளே 
பார்த்தபோது வெள்ளெலும்புகளைக்‌ கண்டான்‌. 
ஆயினும்‌ அந்த மழைக்குளிரில்‌ வெளியே செல்ல 
அவனால்‌ இயலவில்லை. ஆகவே உள்ளே நுழைந்து 
அமர்ந்து அங்கிருந்த கற்களை உரசி நெருப்பெழச்செய்து 
அந்தக்‌ குடிலின்‌ தூண்களையும்‌ சட்டங்களையும்‌ எரித்து 
அனலாக்கி அதில்‌ தன்‌ உடலை காயச்செய்தான்‌. 
கையுடன்‌ கொண்டுவந்திருந்த கிழங்குகளை அதில்‌ சுட்டு 
உண்டான்‌. 


அவனைக்‌ கண்டதும்‌ அக்குடிலுக்கு மேலே 
காஞ்சிரமரத்தில்‌ கசந்துத்‌ திரண்ட காய்களாக 
குடிகொண்டிருந்த சித்ரகேது ஒரு கரும்பூனையாக மாறி 
உள்ளே வந்தார்‌. பூனையின்‌ குரலைக்‌ கேட்டதும்‌ சுசரிதன்‌ 
திரும்பிப்பார்த்தான்‌. அதன்‌ கண்களின்‌ ஒளி அவனை 
அச்சுறுத்தியது. அவன்‌ தன்‌ உபவீதத்தைப்‌ பற்றியபடி 
வேதச்சொல்லெடுத்து இந்திரனை வாழ்த்தலானான்‌. 
அஞ்சிய பூனை அருகே வந்து அவனை நோக்கி 
விழிசுடர்ந்தபடி அமர்ந்தது. 


“இந்திரனே, இது உன்‌ படைக்கலம்‌. இது உன்‌ கையில்‌ 
இருக்கிறது. இதுவே எனக்குக்‌ காவல்‌” என்று கூவியபடி 
அந்தணன்‌ ஒரு கழியை எடுத்து தன்னருகே 
வைத்துக்கொண்டான்‌. பூனை சித்ரகேதுவின்‌ குரலில்‌ 
“அந்தணனே, அஞ்சாதே. நான்‌ உன்னை ஒன்றும்‌ 
செய்யமுடியாது. இந்திரன்சொல்‌ உன்னிடமுள்ளது. 
ஆனால்‌ அழியாப்பெருவிழைவுடன்‌ நான்‌ இங்கு 


